

BIBLE

Buuk Do Kinorohingan

Central Dusun/Kadazan Language

Central Dusun/Kadazan - All Bible

Old Testament			
Kinawansayan	3	Nahum	2.451
Kinosoliwanan	164	Habakuk	2.457
Oturan	299	Sipania	2.464
Pongintaban	393	Hagai	2.471
Ponugutan	514	Sakaria	2.476
Yosua	628	Maliaki	2.502
		New Testament	
Gompomutus	702	Matius	2.510
Rut	778	Markus	2.632
1 Somuil	789	Lukas	2.711
2 Somuil	887	Yohanis	2.841
1 Raja'	968	Winonsoi Di Rasu	2.934
2 Raja'	1.063	Rum	3.057
1 Susui	1.156	1 Korintus	3.110
2 Susui	1.242	2 Korintus	3.162
Isra	1.348	Galatia	3.194
Nohomia	1.378	Iposus	3.212
Isto	1.423	Pilipi	3.230
Ayub	1.445	Kolosi	3.242
Sinding	1.529	1 Tosolunika	3.254
Boros Dot Aralom	1.740	2 Tosolunika	3.265
Gomponuduk	1.814	1 Timotius	3.271
Sinding Dit Abantug	1.838	2 Timotius	3.285
Yosaya	1.851	Titus	3.295
Yoromia	2.000	Pilimun	3.301
Koihadan	2.163	Ibrani	3.304
Yohoskiol	2.177	Yakub	3.343
Daniol	2.329	1 Pitrus	3.356
Hosia	2.375	2 Pitrus	3.370
Yoil	2.400	1 Yohanis	3.379
Amos	2.409	2 Yohanis	3.393
Obadia	2.428	3 Yohanis	3.395
Yunus	2.431	Yudas	3.397
Mika	2.437	Pinoinalang	3.401

Central Dusun/Kadazan - All Bible

Kinawansayan

Kinawansayan 1

Winonsoi o Koinsanai'd Nunu Nopo

¹Tontok di timpuun i' om wonsoyo' nod Kinorohingan o tawan om pomogunan.

²Aiso' po suang do pomogunan, om aiso' o poimpasi; om noolitan di rahat dot opuhod, om odondom o kotuongo'. Nga' mintongkop i' i Rusod do Kinorohingan do hiri'd soibau di waig.

³Om pomoros no o Kinorohingan do poingkaa, “Nawau no,” ka --- om haro noddi o tanawau.

⁴Om kokito nod Kinorohingan dot osonong i tanawau, om potongkiado' no dau i tanawau do mantad id totuong.

⁵Om pungaranai nod Kinorohingan do “Dangadau” i tanawau, om “Dongotuong” i totuong. Om korikot no sosodopon om korikot nogiddi kosuabon --- iri no tadau do koiso'.

⁶⁻⁷Om boros kad Kinorohingan, “Pohoroon ku o kulung do popitongkiad dilo waig om duwo indo o koiyonon,” ka --- om kowonsoi no o miagal diri. Om iyo noddi o kinowoyo-woyoon do Kinorohingan do minomonsoi di kulung. Om iri no i kulung o pinopitongkiad di waig do hiti'd siriba' do mantad di waig di hilo'd sawat.

⁸Om pungaranai nod Kinorohingan i kulung do, “Tawan”. Om korikot no sosodopon om korikot nogiddi kosuabon --- iri no tadau do koduwo.

⁹Om boros kad Kinorohingan, “Potimungon ilo waig do hilo'd sahou do tawan dot id iso' o koiyonon, om okito indo o tana',” ka. Om kowonsoi no o miagal diri.

¹⁰Om pungaranai nod Kinorohingan i tana' do “Katanaan”. Om iri no kinotimungon di waig om pinungaranan dau do “Rahat”. Om kokito nod Kinorohingan dot osonong i nowonsoi dau.

¹¹Om boros kad Kinorohingan, “Poposuni iti tana' do mogisuayan o sumuni di kilinsou om i kitua',” ka. Om kosiliu no o miagal diri.

¹²Om posuni noddi i tana' do mogisuayan i sumuni. Om kokito nod Kinorohingan dot osonong i nowonsoi dau.

¹³Om korikot no sosodopon om korikot nogiddi kosuabon --- iri no tadau do kotolu.

¹⁴Om boros kad Kinorohingan, “Mimbulai o mogulinau do hilo'd tawan do potongkiad di tanawau do mantad id totuong, om oilaan i' o koimpuunon do tadau, om toun, om tadau'd agayo do don tugama';

¹⁵om iri nondo i mogulinau do hilo'd tawan o mamanawau diti pomogunan,” ka --- om kosiliu no o miagal diri.

¹⁶Om iyo noddi o Kinorohingan do minomonsoi di duwo o mogulinau dit agayo: i tadau o mulinau do dangadau, om i tulan o mulinau do dongotuong; om winonsoi ngai' nogi' dau i rombituon.

¹⁷Om poiyono' no dau i piro-piro mogulinau diri do hilo'd tawan do mamanawau diti pomogunan,

¹⁸do mogulinau do dangadau, om mogulinau do dongotuong, om popitongkiad do tanawau do mantad id totuong. Om kokito nod Kinorohingan dot osonong i nowonsoi dau.

¹⁹Om korikot no sosodopon om korikot nogiddi kosuabon --- iri no tadau do kaapat.

²⁰Om boros kad Kinorohingan, “Oponu' ilo waig do koinsanai di kipinuhobo, om oponu' do tombolog o hilo'd sawat diti pomogunan,” ka dau.

²¹Om wonsoyo' noddid do Kinorohingan i nintorusan dit angagayo do hilo'd rahat, om koinsanai di kipinuhobo do miyon dot id waig, om koinsanai do bansa' do tombolog. Om kokito nod Kinorohingan dot osonong i nowonsoi dau.

²²Om barakatai no dau o koinsanai'ddi om sinunudan dau do sumakag i kipinuhobo di poingiyon do hilo'd waig, om momonu' di rahat, om sinunudan ngai' nogi' dau do gumumu' i tombolog.

²³Om korikot no sosodopon om korikot nogiddi kosuabon --- iri no tatau do kolimo.

²⁴Om boros kad Kinorohingan, “Popoimbulai iti pomogunan do mogisuayan o nintorusan dit alaya' om i lalang, om it angagayo om it ongokoro',” ka --- om kosiliu no o miagal diri.

²⁵Om iyo noddid o Kinorohingan do minomonsoi do koinsanai'ddi. Om kokito nod Kinorohingan dot osonong i nowonsoi dau.

²⁶Om boros kad Kinorohingan, “Dinondo no, om momonsoi toko' do tulun; om paagonalon toko' dati' iyolo' om iyo nondo dati' iyolo'. Om kikuasa' nondo iyolo' dot id sawat do koinsanai'd sada', om tombolog, om koinsanai do nintorusan dit angalaya' om i lalang, om it angagayo om it ongokoro',” ka dau.

²⁷Om pomonsoi noddid o Kinorohingan do tulun do pinoiyo dau. Om winonsoi dau iyolo' do kusai om tondu'.

²⁸Om barakatai nod Kinorohingan iyolo' do mikuwo'd minomoros do poingkaa, “Paganak kou nod ogumu' om kopomogun i' o sinakagon dokoyu do pointongkop diti pomogunan om oporinta' indo diyolo' o koinsanai do sada', om tombolog, om koinsanai do bansa'd nintorusan do hilo'd gouton.

²⁹Om nokosodia' ku no o mogisuayan o linsou om mogisuayan o tua-ua' do maan dokoyu'd kanon;

³⁰nga' iri nopo i nintorusan di hilo'd gouton om i tombolog om nosodiaan ku no do sakot om i songinsuni dit ongkiroun do maan do diyolo'd kanon," ka dau --- om kosiliu noddi o miagal diri.

³¹Om ontong no o Kinorohingan do koinsanai di winonsoi dau, om osonong ngai' nopo. Om korikot no sosodopon om korikot nogiddi kosuabon --- iri no tadau do konom.

Kinawansayan 2

¹Om kopongo ngai' noddi do minomonsoi o tawan, om pomogunan om koinsanai do nunu nopo.

²Tontok di koturu' do tadau om undorong no o Kinorohingan tu' nopongo ngai' noddi dau i wonsoyon dau.

³Om barakatai noddi dau i tadau do koturu' om siliho' no dau o tadau'ddi do tadau dot agayo, tu' tontok no do tadau'ddi do minundorong iyau tu' nopongo ngai' no dau i wonsoyon dau.

⁴Om iyo noddi o kinowoyo-woyoon do minomonsoi do tawan, om tana' om koinsanai do nunu nopo.

I Kabun dot Idon

Tontok di winonsoi i' do Tuhan, i Kinorohingan o tawan, om pomogunan, om koinsanai do nunu nopo,

⁵om aiso' po o songinsuni do hiti'd tana', om aiso' o linsou do nokosobul tu' a' po dau nokolintuhun o rasam, om aiso' po o tulun do momutanom di tana';

⁶nga' haro i' o waig do mimbulai do mantad hiri'd saalom do tana' do momoyopos di tana'.

⁷Om panganu noddi do lagit dot okooro' do mantad hiri'd tana' o Tuhan, i Kinorohingan om wonsoyo' no dau iri do songulun o tulun; om obusai no dau do pinuhobo di kapasi o luang do todung di tulun diri om kipinuhobo noddi i tulun.

⁸Om pomukabun noddi o Tuhan,i Kinorohingan do hilo'd Idon, i ponong id koulayon, om hilo' no o pinoiyanan dau di tulun di winonsoi dau'ddi.

⁹Om mogisuayan nopo o kayu dit ongolumis om it ongosonong o tua' do pinosuni dau do hilo'. Om hiri nopod kabun diri om haro o songguas o kayu di manahak do koposion om haro o songguas o kayu di manahak do toilaan ondung nunu it osonong om nunu it araat.

¹⁰Hilo' nopod Idon om haro o bawang do muyung-luyung, om iri no i momuwaig di kabun; om hiri nopod soliwani di kabun dot Idon om nabahagi' diri i bawang dot apat o bawang.

¹¹Ngaran nopo di bawang do koiso' om Pison; i lumuyung do posorili' di pomogunan do Hawila.

¹²(Hilo' nopo om haro o tamas dit osompipi', om haro o tumau dit osonong kopio o kosingudan, om haro o watu dot olumis dit agayo o gatang.)

¹³Ngaran no di bawang do koduwo om Gihon; i lumuyung do posorili' do pomogunan do Kus.

¹⁴Om ngaran nopo di bawang do kotolu om Tigris, i lumuyung do ponong id koulayon do mantad id pomogunan dot Asur, om ngaran no di bawang do kaapat om Iprat.

¹⁵Om poiyono' noddi do Tuhan i Kinorohingan i tulun di winonsoi dau'ddi do hiri'd Kabun dot Idon, do mananom-tanom om momogompi' di kabun.

¹⁶Om sunudai no do Kinorohingan i tulun diri do poingkaa, “Koino-ino nu i' do kanon o koinosani'd tua' do kayu do hiti'd kabun,

¹⁷nga' iri po i tua' di kayu di manahak do toilaan ondung nunu it osonong om nunu it araat ot a' nu koino-ino do kanon. Kada' nogi' kopio pangakan do tua' do kayu'ddi. Tu' ondung mangakan ko, om tontok no do tatau'ddi do matai ko,” ka dau.

¹⁸Om pomoros noddi o Kinorohingan do poingkaa, “A' i' osonong do songulun-ngulun iti tulun. Momonsoi oku po do koruhang dau di kosudong kopio dau do monguhup dau,” ka.

¹⁹Om panganu no o Kinorohingan do lagit dot okooro' do mantad hiri'd tana', om woruno' no dau o koinsanai do nintorusan om tombolog. Om igitai ngai' no dau iri do pinaantangan di tulun, om oilaan i' ondung nunu o pomungaran di tulun do koinsanai'ddi; om iyo noddi o kinoonuan do koinsanai di nintorusan om i tombolog do ngaran diyolo'.

²⁰Om pungaranai ngai' noddi di tulun i tombolog om i nintorusan diri; nga' iso' poddi nga' aiso' i o kosudong kopio dau do sumiliu do koruhang dau do monguhup dau.

²¹Om poodopo' noddi do Tuhan, i Kinorohingan i tulun diri do gisom do nokoolong. Om daamot poddi di tulun do koodop, om ngoyo' no do Kinorohingan onuo' o tiso' di tulang do tikagang dau, om piromuto' nogiddi kawagu dau i tonsi di pinongonuan dau'ddi.

²²Om wonsoyo' no do Kinorohingan do tondu' i tulang do tikagang diri, om pootodo' nogiddi dau do hiri'd tulun diri.

²³Om boro-boros noddi i tulun diri do poingkaa, “Hati nogiddi o sagalai kopio ku --- i tulang do nanu do mantad id tulang ku, om i tonsi do mantad id tonsi ku. Pomungaran ku nopo dau om "Tondu” tu' nanu i' iyau do mantad id kusai,” ka dau.

²⁴Om iri no kotongkiadan do kusai do mantad id tina' om tapa' dau, om kopiiso' i' iyau di sawo dau, om osiliu indo iyolo' dot iso-iso' o tonsi.

²⁵Iri nopo kusai om i tondu' diri om poillabas i' goduwo, nga' amu' i' iyolo' kopuriman dot ointingayaman.

Kinawansayan 3

Amu' i Tulun Minumboyo' do Kinorohingan

¹Id pogialatan nopo do nintorusan di winonsoi do Tuhan, i Kinorohingan om iri no i tulanut ot obilut kopio. Om uhoto' no di tulanut i tondu' do poingkaa,

“Noduhan kou no kopio do Kinorohingan do mangakan do tua' do koinsanai diti kayu do hiti'd kabun?” ka dau.

²Om boros ka di tondu' do suminimbar, “Koino-ino i' bo iyahai do mangakan do tua' do koinsanai diti kayu do hiti'd kabun,

³nga' iri po i tua' di songguas o kayu do hilo'd tanga' diti kabun ot a' dahai koino-ino dot akanon. Kumama' piya nga' a' i' iyahai koino-ino; tu' owonsoi nopo dahai o miagal diri om apatai no iyahai,” ka dau.

⁴Om boros ka di tulanut do suminimbar, “A' i' otopot ino; a' kou i' bo apatai.

⁵Minomisunud pogi' o Kinorohingan do miagal diri nga' oilaan dau do kaakan kou nopo di tua'ddi om koiyo kou nondo do Kinorohingan om koilo kou nondo ondung nunu it osonong om nunu it araat,” ka di tulanut.

⁶Om kokito no di tondu' dot olumis i' i guas do kayu'ddi, om i tua' nga' osonong i' kopio dot akanon. Om pomusorou noddi iyau dot osonong i' kopio dot osiliu do tulun di kitoilaan. Om pongupu' noddi iyau di tua' om akano' no dau. Om onuwai noddi dau i sawo dau om iri'ddi sawo dau nga' minangakan i'.

⁷Kaakan poddi diyolo' iri, om kaanu no iyolo' do toilaan, om kopuriman diri iyolo' do poillabas iyolo'. Om pogitombir-tombiro' noddi diyolo' i roun do kayu om potirungo' no diyolo' do tinan diyolo'.

⁸Tontok do sosodopon diri om korongou no diyolo' o Tuhan, i Kinorohingan do manau-panau do hiri'd kabun, om lisok no iyolo' do hiri'd salag di kokoyuan, om a' indo iyolo' okito do Kinorohingan.

⁹Nga' lohowo' no do Kinorohingan i kusai, “Hinonggo ko'ndo?” ka dau.

¹⁰Om boros ka di kusai do suminimbar, “Tontok di norongou ku do hiti ko'd kabun om minodosi oku'ddi, om lisok oku no tu' poillabas oku i',” ka dau.

¹¹Om uhoto' noddi iyau do Kinorohingan do poingkaa, “Isai o minomisunud diya' do poillabas ko? Minangakan ko di tua' di pinogoduhan ku diya' do mangakan?” ka dau.

¹²Om boros ka di kusai do suminimbar, “Ilo' i tondu' di pinokoruhang nu doho' o minanahak doho' di tua', om akano' ku noddi,” ka dau.

¹³Om uhoto' no do Tuhan, i Kinorohingan i tondu' do poingkaa, “Nokuro tu' winonsoi nu o miagal diri?” ka dau. Om boros ka di tondu' do suminimbar, “Nudutan oku di tulanut om gowoi poddi om minangakan oku di tua',” ka dau.

Minomohukum o Kinorohingan

¹⁴Om boros ka'ddi do Tuhan, i Kinorohingan dot id tulanut diri, “Ohukuman ko no tu' minomonsoi ko i' do miagal diri; iya-iya' no o mamabo do kousungan diti dot id pogialatan do koinsanai do nintorusan do suwai. Mantad pondo do baino' om poluhadon nu no o tian nu do mamananau, om pupuk no do tana' o kanon nu do gisom do tikapatai nu.

¹⁵Pitogodon ku nondo iyokoyu di tondu'; misangod kasai' nopondo i sinakagon nu om i sinakagon di tondu'. Om babakon nondo di sinakagon di tondu' o tulu nu, om kutukan di sinakagon nu o tatad diyolo',” ka dau.

¹⁶Om boros ka do Kinorohingan dot id tondu' diri, “Ruhangan ku nondo o koinggoriton nu do maso do monontian, om ruhanan ku o koinggoritan nu do mogkosusu. Nga' mulong piya do miagal diri nga' orohian kasai' ko i' di sawo nu, om minsiriba' ko po dot id dau,” ka dau.

¹⁷Om boros ka do Kinorohingan dot id kusai'ddi, “Minokinongou ko di boros di sawo nu om minangakan ko di tua' di pinogoduhan ku diya' do mangakan. Om iri no i winonsoi nu'ddi o kousung-usung dilo tana'. Om solinaid nu nopondo do poimpasi om a' no milo dot a' ko monotos do morobuat om koihum ko nogi' do kaakan-akanan di kabagal nu.

¹⁸Om sumuni ngai' nopondo o sakot om rugi do hilo'd tana', om iri no i songinsuni dot id talun o kanon nu.

¹⁹Om kototos ko po do morobuat do gisom do koulai o lasu' nu, om koihum ko nogi' do kaakan-akanan nu. Om iyo ko no kasai'ddi do gisom do koguli' ko

kawagu do hilo'd tana'; tu' tana' ko i' do winonsoi. Tana' ko i' do winonsoi, om sumiliu ko indo kawagu do tana',” ka dau.

²⁰Om pungaranai no di Adam i sawo dau dot i Hawa, tu' iyau no o tina' do koinsanai do tulun.

²¹Om pomonsoi no o Tuhan do pakayan di Adam om i sawo dau, do kulit do nintorusan o winonsoi, om papakayai noddi dau diyolo' iri.

Nuyung i Adam om i Hawa do Mantad Hilo'd Idon

²²Om boro-boros noddi o Tuhan, i Kinorohingan do poingkaa, “Nosiliu noddi i tulun do miagal dati' tu' koilo no dit osonong om it araat. Om a' no iyau pabanaron do mongoi pangakan di tua' do kayu di manahak do koposion om a' indo iyau poimpasi do gisom do poingompus,” ka dau.

²³Om uyungo' noddi iyau do Tuhan, i Kinorohingan do mantad hiri'd Kabun dot Idon om suhuo' no do momutanom do hiri'd tana', i tana' di tadon dau.

²⁴Om hiri nopod ponong id koulayon di Kabun dot Idon, om pinoundarangan do Kinorohingan do piro-piro o moloikat di roitan do kerub om pinoundarangan dau dot iso' o gayang di kitapui do miwor-hiwor nopo do mangantob dot isai nopo o tulun, om aiso' indo o koinsomok di kayu di manahak do koposion.

Kinawansayan 4

I Kain om i Habil

¹Om duduno' noddi di Adam i Hawa, om ponontian no i Hawa, i sawo dau. Om kosusu no iyau do tanak do kusai. Om boros kaddi di Hawa, “Haro no o tanak ku'd kusai, tu' nuhupan oku i' do Tuhan,” ka dau. Om pungaranai no di Hawa i tanak dau'ddi dot i Kain.

²Alaid noddi om paganak po kawagu i Hawa do tanak do kusai; om ngaran nopo di tanak diri om i Habil. I Habil nopo om suminiliu do gompomogompi' do dumba', om i Kain no om momutanom-tanom.

³Piro-piro poddi o koloido' do mantad diri om panganu no i Kain do wookon do tua' di tinanom dau om patahako' no dau do maan do porsombahan dot id Tuhan.

⁴Om ongoi noddi i Habil pamagamit do tanak do dumba' dau dit id gulu kosusu. Om sumbolio' no di Habil iri, om patahako' no do numaan do porsombahan dot id Tuhan i popot dit osonong kopio. Om nasanganan i' o Tuhan di Habil om nasanganan di porsombahan dau,

⁵nga' i Kain nopo om i porsombahan dau om niada' i' do Tuhan. Om kotogod noddi kopio i Kain om orodtu po tomod o rabas dau dot atatagadan.

⁶Om boros kaddi do Tuhan dot id di Kain, “Nokuro tu' otogod ko? Nokuro tu' orodtu kopio ko?”

⁷Otopot nopo o winonsoi nu om koirak ko i' daa, nga' araat i' o winonsoi nu, om dusa nga' poingandad noddi dot id wawayaan do sumuang daa dot id ginawo nu. Orohian daa i dusa do momorinta' diya'. Nga' alao' no kopio iri,” ka dau.

⁸Om ongoi noddi i Kain boro-boros di Habil, i tadi' dau do poingkaa, “Kaino mongoi pihombo-hombo do hilo'd talun,” ka dau. Nga' maha' di nokorikot iyolo' do hilo'd talun om umangai noddi di Kain i Habil do gisom do napatai i Habil.

⁹Om uhoto' nod Tuhan i Kain do poingkaa, “Hinonggo i Habil, i tadi' nu?” ka dau. Om simbar ka di Kain, “A' oku i' koilo. Iyoho' toi o mitamong di tadi' ku?” ka dau.

¹⁰Om boros kaddi do Tuhan, “Nokuro tu' araat tomod o winonsoi nu? Millohou doho' i raha' di tadi' nu do hilo'd tana' dot iyo po di giak do monuhu' do sumuli'.

¹¹Ousung ko no, om a' ko nondo milo do mananom-tanom dilo tana'. Tu' ilo' no tana' i minonosop do raha' di tadi' nu do tontok di patayo' nu iyau.

¹²Mulong piya do mananom-tanom ko nga' aiso' i' o nunu-nunu do motus; om minghombo ko pondo do hiti'd pomogunan tu' aiso' no o walai nu,” ka dau.

¹³Om boros kaddi di Kain dot id Tuhan, “Adalaan no kopio kawagat iti tihukum nu doho', om a' ku no ooyit.

¹⁴Tu' uyungon oku diya' do mantad id tana' diti om koinsodu' oku pondo diya'. Om mombo-hombo oku pondo do hiti'd pomogunan, tu' aiso' no o walai ku. Om isai nopondo o kosolowot doho' nga' mamatai no doho',” ka dau.

¹⁵Nga' boros kad Kinorohingan do suminimbar, “A' i'. Suwai ko' ondung haro o tulun do mamatai diya', om turu' no o tulun do patayon do pomolokop,” ka dau. Om tandaai noddi do Tuhan i Kain do popoilo dot isai nopo o tulun do kosolowot di Kain dot a' mamatai dau.

¹⁶Om tongkiad noddi i Kain do mantad id toguang do Tuhan, om ongoi no undorong do hilo'd tana' di roitan do, “Pinghambaan”, i ponong id koulayon do mantad id Kabun dot Idon.

Sinakagon di Kain

¹⁷Om paganak no iyo Kain di sawo dau, om kusai o tanak diyolo', om ngaran nopo di tanak om i Hinok. Om popoingkakat noddi i Kain dot iso' o bandar di rinoitan dau do Hinok, tu' pinasangai do ngaran di tanak dau.

¹⁸Om kianak diri i Hinok do kusai, dot i Irad o ngaran. I Irad nopo om tapa' di Mikuyail. Om kianak i Mikuyail dot i Motusail o ngaran. I Motusail nopo om tapa' di Lamik.

¹⁹I Lamik nopoddi om duwo o sawo dau, i Ada om i Sila.

²⁰Om paganak no i Ada, om i Yabal, om sinakagon nopo di Yabal om i bansa' di momogompi' do tayam-tayam om i miyon dot id kiim.

²¹Tadi' nopo di Yabal, om i Yubal. Om i Yubal no o taki-aki do koinsanai'd tulun di milo do mongombit do tuunion, i roitan do kecapi om suling.

²²Om paganak no i Sila, om i Tubal Kain, i momomonsoi do mogisuayan o pakakas, do tambaga' om basi' o wonsoyon. Tobpinai nopo di Tubal Kain do tondu' om i Naama o ngaran.

²³Om boros ka di Lamik dot id duwo o sawo dau'ddi, “Ada, Sila, pokinongou kou no diti poborosan ku: Minamatai oku do songulun o tanakwagu tu' binobog oku dau.

²⁴Om ondung turu' o tulun do patayon do pomolokop do kapatayon di Kain, om turu' nohopod om turu' o tulun do patayon ondung haro no o tulun do mamatai doho',” ka dau.

I Sit om i Inos

²⁵Om kianak poddi kawagu do kusai iyo Adam di sawo dau. Om boros ka di Hawa, “Nonuan oku po kawagu do Kinorohingan do tanak do kusai do pinoningolon di Habil, i pinatai di Kain,” ka dau. Om pungaranai no di Hawa i tanak dau'ddi dot i Sit.

²⁶Om kianak diri i Sit dot iso' o kusai, i pinungaranan dau dot i Inos. Om diri noddi do tuminimpun o tulun do mamarait do ngaran do Tuhan dit olidang do tontok do sumambayang iyolo' dot id dau.

Kinawansayan 5

Sinakagon di Adam

(1Su. 1.1-4)

¹It no ngai' o sinakagon di Adam. [Tontok di wonsoyo' i' do Kinorohingan o tulun, om pinoiyo dau iyolo' dau.

²Om minomonsoi iyau do kusai om tondu', om binarakatan dau iyolo', om pinungaranan dau iyolo' do “tulun”.]

³Tontok di hatas om tolu nohopod o toun di Adam, om haro nogiddi o tanak dau do kusai di koiyo-iyu dau. Om pungaranai no dau i tanak diri dot i Sit.

⁴Mantad nopoddi om walu' po nahatus o toun di Adam do poimpasi. Om haro po o tangaanak dau do suwai.

⁵Om kapatai noddi i Adam di siam nahatus om tolu nohopod o toun dau.

⁶Tontok di hatas om limo o toun di Sit om kianak diri iyau do kusai dot i Inos o ngaran.

- ⁷Mantad nopoddi om walu' po nahatus om turu' o toun dau do poimpasi. Om haro po o tangaanak dau do suwai.
- ⁸Om kapatai noddi iyau di siam nahatus om hopod om duwo o toun dau.
- ⁹Tontok di siam nohopod o toun di Inos, om kianak diri iyau do kusai dot i Kinan o ngaran.
- ¹⁰Mantad nopoddi om walu' po nahatus om hopod om limo o toun dau do poimpasi. Om haro po o tangaanak dau do suwai.
- ¹¹Om kapatai noddi iyau di siam nahatus om limo o toun do tumur dau.
- ¹²Tontok di turu' nohopod o toun di Kinan, om kianak diri iyau do kusai dot i Mahalaliil o ngaran.
- ¹³Mantad nopoddi om walu' po nahatus om apat nohopod o toun dau do poimpasi. Om haro po o tangaanak dau do suwai.
- ¹⁴Om kapatai noddi iyau di siam nahatus om hopod o toun dau.
- ¹⁵Tontok dit onom nohopod om limo o toun di Mahalaliil, om kianak diri iyau do kusai dot i Yarod o ngaran.
- ¹⁶Mantad nopoddi om walu' po nahatus om tolu nohopod o toun dau do poimpasi. Om haro po o tangaanak dau do suwai.
- ¹⁷Om kapatai noddi iyau di walu' nahatus om siam nohopod om limo o toun dau.
- ¹⁸Tontok di hatus om onom nohopod om duwo o toun di Yarod, om kianak diri iyau do kusai dot i Hinok o ngaran.
- ¹⁹Mantad nopoddi om walu' po nahatus o toun dau do poimpasi. Om haro po o tangaanak dau do suwai.
- ²⁰Om kapatai noddi i Yarod di siam nahatus om onom nohopod om duwo o toun dau.
- ²¹Tontok dit onom nohopod om limo o toun di Hinok om kianak diri iyau do kusai dot i Motusala o ngaran.

²²Mantad nopoddi om tolu po nahatus o toun di Hinok do poimpasi, do miulud do Kinorohingan. Om haro po o tangaanak dau do suwai.

²³Koloido' nopo di Hinok do poimpasi om tolu nahatus om onom nohopod om limo o toun.

²⁴Solinaid nopo dau do poimpasi om poingulud kasai' nopo iyau do Kinorohingan. Om sigog nopoddi dot a' iyau hino, tu' nongoi iyau do Kinorohingan.

²⁵Tontok di hatas om walu' nohopod om turu' o toun di Motusala, om kianak diri iyau do kusai' dot i Lamik o ngaran.

²⁶Om mantad nopoddi om turu' po nahatus om walu' nohopod om duwo o toun dau do poimpasi. Om haro po o tangaanak dau'd suwai.

²⁷Om kapatai noddi i Motusala di siam nahatus om onom nohopod om siam o toun dau.

²⁸Tontok di hatas om walu' nohopod om duwo o toun di Lamik, om kianak diri iyau do kusai.

²⁹Om boros kaddi di Lamik, "Iti no o tanak di popoidu' dati' do mantad id karaja' toko' dit awagat do morobuat diti tana' di nousung do Tuhan i Kinorohingan," ka dau. Om pungaranai no dau i tanak diri dot i Nuu.

³⁰Om mantad nopoddi om limo po nahatus om siam nohopod om limo o toun di Lamik do poimpasi. Om haro po o tangaanak dau do suwai.

³¹Om kapatai noddi iyau di turu' nahatus om turu' nohopod om turu' o toun dau.

³²Korikot po do limo nahatus o toun di Nuu om kianak nogiddi iyau do tolu o kusai. Ngaran nopo di tangaanak dau om i Sim, i Ham, om i Yapit.

Kinawansayan 6

Karaaton do Tulun

¹Tontok di nokotongkop o tulun do hiti'd pomogunan, om tongoondu' diri nga' ogumu'.

²Om kokito noddi di tongokusai do mantad hilo'd surga dot ongolumis i kosumandakan do mantad hiti'd pomogunan. Om ongoi no iyolo' panansawo di tongoondu'ddi di kouhangan diyolo'.

³Om boros kaddi do Tuhan, “A' ku nondo pologoson o tulun do poimpasi kasai'; a' no milo dot a' iyolo' matai. Om mantad pondo do baino' om a' no ponoruon ko' hatas om duwo nohopod o toun diyolo' do poimpasi,” ka dau.

⁴Tontok nopoddi om dit id tohuri ko' iri, om haro o tulun dit angawaa om angagayo o tinan do hiti'd pomogunan. Iyolo' nopo om sinakagon di tongoondu' do mantad id pomogunan di nangkasawo di tongokusai do mantad hilo'd surga. Om iyolo' no i gunsiau om i tulun dot angabantug do maso'ddi.

⁵Tontok di nokito do Tuhan dot adalaan noddi kopio o kararaat do koinanai'd tulun do hiti'd pomogunan om araat kasai' o pomusorou diyolo',

⁶om monosol diri o Tuhan do winonsoi dau iyolo' om monosol iyau do pinoiyon dau iyolo' do hiti'd pomogunan. Om monosol tomod diri o Tuhan⁷gisom do minomoros iyau do poingkaa, “Punsoon ngai' ku nogi' iti tulun do winonsoi ku, om ilo nintorusan om ilo tombolog, tu' monosol oku no kopio do winonsoi ku iyolo',” ka dau.

⁸Nga' asanagan i' o Tuhan di Nuu.

I Nuu

⁹⁻¹⁰Poingkaa o kinowoyo-woyoo' do koposi-posion di Nuu. Iyau nopo om kianak do tolu o kusai; i Sim, om i Ham, om i Yapit. I Nuu nopo om tulun dit a' i' momonsoi di kasala'; om iyau poo o tulun dit osonong do maso'ddi. Iyau nopo om poingulud kasai' i' do Kinorohingan.

¹¹Nga' tulun nopod suwai om oinsanan nopo dot angaraat dot id pagantangan do Kinorohingan. Om kororongit nga' nokotongkop no do hinonggo nopo.

¹²Om ontong no o Kinorohingan diti pomogunan om kokito no dau dot araat no kopio, tu' angaraat ngai' nopo o kowoyo-woyoon di tulun do hiri.

¹³Om boros kaddi do Kinorohingan dot id di Nuu, “Natantu' ku no dot id suang do ginawo ku do punsoon ngai' ku o tulun. Insanan ku nopo iyolo' do mamatai tu' noponu' no iti pomogunan do kororongit diyolo'.

¹⁴Nga' iya' nopo om momonsoi nod kapal do rahat dot i kayu dot ongotiru' o wonsoyon; om pogibilik-bilikon no o hiri'd suang, om saaton no do tir o ponong id suang om ponong id soliwani di kapal.

¹⁵Konoruo' nopo di kapal do wonsoyon nu om hatu om tolu nohopod om tolu o mito, om duwo nohopod om duwo o mito do kalaabo', om hopod om tolu o mito do kasawato'.

¹⁶Om wansayan no do taap i kapal, om pialatan nopo di taap om i tolig om apat nohopod om apat o sontimito. Om wansayan no do tolu o rinantai di mogisimbau-simbau, om wansayan no do wawayaan o ponong id bombong.

¹⁷Poporikot oku nondo do sakob do hiti'd pomogunan do pamaraag do koinanai di kipinuhobo. Om oinsanan nopondo dot apatai i hiti'd pomogunan.

¹⁸Nga' momonsoi oku i' do tumpongo dot id diya'. Sumuang no do hiri'd kapal, do miwoyo' di sawo nu, om i tangaanak nu'd kusai, om koinanai di sawo diyolo'.

¹⁹⁻²⁰Om posuang no do hiri'd kapal do sarampasang-pasang o pointikid-tikid do bansa' do nintorusan om tombolog, om a' i' iyolo' apatai.

²¹Om migiti nogi' do mogisuayan o taakanon dokoyu om taakanon di nintorusan,” ka dau.

²²Om tonudo' ngai' nopo di Nuu i pinonuhuan do Kinorohingan diri.

Kinawansayan 7

I Sakob

¹Om boros kaddi do Tuhan dot id di Nuu, “Suang no do hilo'd kapal do miwoyo' di sompiyon nu. Tu' iya' poo i momonsoi do korohian ku do hiti'd pomogunan.

- ²Om mongigit no do turu' o pasang do pointikid-tikid do nintorusan di koino-ino dot akanon, om sapasang o pointikid-tikid do nintorusan dit a' koino-ino dot akanon.
- ³Om migit nogi' do turu' o pasang do pointikid-tikid do bansa' do tombolog. Wonsoyon no o miagal diri om angapasi i' om angasakag kawagu o koinsanai di bansa' do nintorusan om tombolog do hiti'd pomogunan.
- ⁴Turu' po tadau do mantad baino' om parasamon ku no dot a' tumodu-todu' do solinaid dot apat nohopod o tadau om apat nohopod o totuong, om angapatai i' o koinsanai dit onkipinuhobo do winonsoi ku," ka dau.
- ⁵Om tonudo' ngai' nopo di Nuu i pinonuhuan do Kinorohingan diri.
- ⁶Tumur nopo di Nuu do tontok di minadsakob o hiti'd pomogunan om onom nahatus o toun.
- ⁷Om suang no i Nuu om i sawo dau, om i tangaanak dau'd kusai, om koinsanai di sawo di tangaanak dau do hiri'd kapal, om a' i' iyolo' apatai di sakob.
- ⁸Koinsanai'ddi tontoluhan om tondu', om tandaha' om golupo do pointikid-tikid do bansa' do nintorusan om tombolog dit a' sosomu' om i sosomu'
- ⁹nga' suminuang ngai' nopo do hiri'd kapal do tuminanud di Nuu, tu' iyo nodd i o pinonuhuan do Kinorohingan.
- ¹⁰Turu' poddi o tadau do mantad diri, om timpuun no do minadsakob.
- ¹¹Tontok dit onom no nahatus o toun di Nuu, do koontok di tadau do kohopod om turu' do tulau do koduwo, om oinsanan nopo i tudan do waig do suminimpulak do mantad id saalom do tana', om miniwang ngai' i totobon do waig do hilo'd tawan.
- ¹²Om sondot nodd i o rasam dot asapou do hiti'd pomogunan dot apat nohopod o tadau om apat nohopod o totuong do koloido'.

¹³Om tontok i' do tadau'ddi do suminuang i Nu'u, om i sawo dau, om i tolu o tanak dau'd kusai: i Sim, om i Ham, om i Yapit, om koinsanai di sawo diyolo' do hiri'd kapal do rahat.

¹⁴Om tuminanud ngai' diyolo' o pointikid-tikid do bansa' do nintorusan dit angalaya' om i lalang, om it angagayo om it ongokoro', om koinsanai do bansa' do tombolog.

¹⁵I tontoluhan om i tondu', om i tandaha' om i golupo, do pointikid-tikid do bansa' di kipinuhobo nga' tuminanud ngai' nopo di Nu'u do suminuang di kapal.

¹⁶Tu' miagal noddi o pinonuhuan do Kinorohingan. Om kosuang ngai' poddi iri om tabanai nogiddi do Tuhan i wawayaan di kapal.

¹⁷Om padsakob no dot apat nohopod o tadau, om aralom noddi i waig tu' kahampung no i kapal do rahat.

¹⁸Om marom-ralom nopoddi i waig do gisom do mampung-hampung poo i kapal do hiri'd waig.

¹⁹Om murut-surut nopo o kogoyoo' di waig, gisom do nongoolitan ngai'ddi i nuluhon dit angakawas tomod.

²⁰Om a' nopo tumingkod i waig do gumayo do gisom do turu' o mito do nokosoibau di timpak do konuluhanan dot angakawas.

²¹Om kapatai ngai' nopoddi it onkipinuhobo di songingiyon do hiti'd pomogunan --- koinsanai di bansa' do tombolog, om nintorusan om tulun.

²²Nunu nopo i kipinuhobo do hiti'd pomogunan nga' nangapatai ngai' no.

²³Tu' rinaag ngai' no do Kinorohingan it onkipinuhobo di songingiyon do hiti'd pomogunan --- koinsanai'd tulun, om nintorusan, om tombolog. Om i Nu'u poo om koinsanai di poinsugku' dau do hiri'd kapal o napasi.

²⁴Om a' i' numinonos i waig do solinaid do hatas om limo nohopod o tadau.

Kinawansayan 8

Nononos I Sakob

- ¹Om a' i' do Kinorohingan nolihuan i Nuu om koinsanai di nintorusan do pounsugku' dau do hiri'd suang di kapal do rahat; om potonguso' noddi do Kinorohingan o tongus, om timpuun no do numinonos i waig.
- ²Om koinsanai di tudan do waig do hilo'd saalom do tana', om i wawayaan do waig do hilo'd tawan nga' kosompon ngai' nopoddi. Om todud' noddi i rasam,
- ³om monos-nonos nopoddi i waig do solinaid do hatas om limo nohopod o tadau.
- ⁴Tontok di tadau do kohopod om turu' do tulun do koturu', om kosorod noddi i kapal do rahat dot id iso' o nuluhon do hilo'd konuluhanan dot Ararat.
- ⁵Om monos-nonos nopoddi i waig, om tontok di tadau do koiso' do tulun do kohopod om ongekoulai nogi' o tompok di konuluhanan.
- ⁶Katalib poddi ot apat nohopod o tadau om iwangai nogi' di Nuu i liligaon di kapal do rahat.
- ⁷Om potuludo' no di Nuu ot iso' o bangkahak nga' a' no guminuli' kawagu iri. Suwai ko' tilombus nopo do minintulud do gisom do narasak kopio i waig.
- ⁸Om potuludo' no di Nuu ot iso' o punai do mongoi pogontong ondung narasak no kopio i waig.
- ⁹Nga' guminuli' i' kawagu i tombolog diri do hiri'd kapal do rahat tu' poingalit pod waig iti pomogunan, om aiso' po o sokoon dau. Om gomito' no di Nuu i punai'ddi, om posuango' no kawagu dau do hiri'd kapal.
- ¹⁰Om andado' no di Nuu do gisom do norikot o turu' o tadau, om potuludo' nogi' kawagu dau i punai.
- ¹¹Om poguliai po kawagu di punai dot id di Nuu di dongsosodopon, nga' kitinangau noddi i punai do roun do saitun dit omulok po. Om koilaai noddi di Nuu do narasak no i waig.
- ¹²Om andado' po kawagu di Nuu do turu' kawagu o tadau, om potuludo' no dau kawagu i punai; nga' diri nopo om a' no guminuli' kawagu i punai dot id dau.

¹³Tontok dit onom nahatus om iso' o toun di Nu, di tadau do koiso' do tuland do koiso', om narasak noddid kopio i waig. Om ukabai no di Nu i totobon di kapal, om pikorowo-rowo no iyau, om kokito no dau do tumuu no i tana'.

¹⁴Korikot poddi di koduwo nohopod om turu' o tadau di tuland do koduwo, om kotuu nogi' kopio i tana'.

¹⁵Om boros kaddi do Kinorohingan dot id di Nu,

¹⁶“Labus no do mantad hino'd kapal do rahat, do miwoyo' di sawo nu, om i tangaanak nu, om i sawo diyolo'.

¹⁷Om posoliwanon ngai' no i tombolog om i nintorusan do kaandad diya' om kasakag i' iyolo' om kotongkop diti pomogunan,” ka dau.

¹⁸Om soliwand noddid i Nu, om i sawo dau, om i tangaanak dau, om i sawo di tangaanak dau.

¹⁹Om oinsanan nopo i nintorusan om i tombolog do luminabus do mantad hiri'd kapal do rahat do tuminunud di diyolo'd bansa'.

Pinapatahak i Nu do Porsombahan

²⁰Om pomonsoi no i Nu dot iso' o pananaraban do porsombahan di donTuhan; om panganu no iyau do soronginan-nginan do mantad id pointikid-tikid do bansa' di nintorusan om tombolog di koino-ino dot akanon, om songkoyuo' nopo dau do minonorob iri do hiri'd pananaraban do porsombahan do numaan do porsombahan di sinumbali'.

²¹Om nasanagan diri o Tuhan di winongi' di porsombahan diri. Om boros kaddi do Tuhan dot id suang do ginawo dau, “A' ku nondo kopio papalan kawagu iti pomogunan, dot i wonsoyon do tulun o kapamapalan; tu' oilaan ku i' do mantad po dit omulok po o tulun om araat no mantad o pomusorou dau.

²²Om solinaid nopo do hino iti pomogunan, om atantu' nondo o maso do mananom om mongomot. Om haro kasai' ot osogit om alasu', om haro o maso do magadau om maso do rumasam, om haro o dangadau om dongotuong,” ka dau.

Kinawansayan 9

Tumpongo do Kinorohingan dot id di Nuu

- ¹Om barakatai noddi do Kinorohingan i Nuu om koinsanai di tangaanak dau do kusai. Boros ka dau, “Paganak kou no dot ogumu', om kotongkop i' do mongiyon-iyon do hiti'd pomogunan o sinakagon dokoyu.
- ²Om koinsanai do nintorusan, om tombolog, om sada' nga' moddosi indo dokoyu, tu' iyolo' nopo om id siriba' i' do kuasa' dokoyu.
- ³Angaakan ngai' i' dokoyu iri, om i songinsuni dit ongotomou nga' angaakan ngai' i' dokoyu; tu' patahakon ngai' ku no iri do maan dokoyu'd kanon.
- ⁴Nga' iso' poo ot a' dokoyu koino-ino dot akanon; iri po i tonsi di kiraha'. Pogoduhan ku pogi' iti nga' ginawo nopo om hiri id raha'.
- ⁵Isai nopo o tulun do mamatai dot oiyo ko' tulun, om ohukuman no. Om nunu nopo o bansa' do nintorusan di mamatai do tulun om patayon ku no.
- ⁶Tu' tulun nopo om winonsoi i' do pinoiyo do Kinorohingan, om iri no o kokuwaan dot isai nopo o mamatai do sompi' ko' tulun, om iyau nga' patayon nondo do tulun.
- ⁷Maganak kou no dot ogumu', om kotongkop i' do hiti'd pomogunan o sinakagon dokoyu,” ka dau.
- ⁸Om boros kad Kinorohingan dot id di Nuu, om id tangaanak di Nuu di tongokusai,
- ⁹“Baino' no do momonsoi oku do tumpongo dot id dokoyu om id sinakagon dokoyu,
- ¹⁰om id koinsanai di kipinuhobo --- koinsanai di tombolog, om i nintorusan --
- koinsanai di luminabus do mantad hiri'd kapal do rahat do minoyo' dokoyu.
- ¹¹Om iti no o boros dit osiliu do tumpongo ku dot id dokoyu: mamatos oku no dot id koinsanai di kipinuhobo dot a' nondo kopio iyolo' patayon do sakob; tu' a' nondo kawagu raagon do sakob iti pomogunan.

¹²Sumiliu nopo do tanda' do poinggirot kasai' iti tumpongo ku dot id dokoyu, om id koinsanai di kipinuhobo,

¹³om i buluntung do polotingon ku do hilo'd tawan.

¹⁴Soira' nopo do kulumutan ku do haun ilo tawan, om okito nondo i buluntung,

¹⁵om ahandaman ku no i tumpongo ku dot id dokoyu, om id koinsanai di nintorusan, dot a' no kawagu raagon do sakob o koinsanai di kipinuhobo.

¹⁶Soira' nopo do haro o buluntung do hilo'd tawan, om okito ku nondo iri, om ahandaman ku i tumpongo di poinggirot kasai' dot id pialatan ku om koinsanai di kipinuhobo do hiti'd pomogunan.

¹⁷Iri no o tanda' di tumpongo do winonsoi ku dot id koinsanai di kipinuhobo do hiti'd pomogunan," ka dau.

I Nuu om i Tangaanak Dau

¹⁸Iri nopo i tangaanak di Nuu do tongokusai, i luminabus do mantad hiri'd kapal do rahat om i Sim, i Ham, om i Yapit (I Ham nopo om tapa' di Kanaan).

¹⁹Iri no i tolu tangaanak di Nuu diri o taki-aki do koinsanai'd tulun do hiti'd pomogunan.

²⁰I Nuu nopo om mongungumo, om iyau no ot id gulu kopio pomutanom dot anggur.

²¹Tontok di nokoinum i Nuu do waig dit anggur dau, om kaawuk noddi iyau. Om labas no iyau, om lii no do hiri'd suang di kiim dau.

²²Om kokito nopoddi di Ham (i Ham nopo om tapa' di Kanaan), do poillabas i tapa' dau, om soliwani no iyau do minongoi pomisunud di duwo o tobpinai dau.

²³Om ongoi noddi i Sim om i Yapit do rasuk dit anaaru. Om ungalado' no diyolo' i rasuk om polikudo' no do minongigit. Om pamanau noddi iyolo' do posunsuri do suminuang di kiim, om kumutai no diyolo' i tapa' diyolo', om a' i' iyolo' poingontong, tu' mada' iyolo' do kokito di tapa' diyolo' do poillabas.

²⁴Om tontok di notibanasan i Nuu om koilaa'i nogi' dau i winonsoi di tanak dau dit id domulok.

²⁵Om boros kaddi dau, “Ousung no i Kanaan! Osiliu nondo iyau do turipon di tongotobpinai dau.

²⁶Royohon no o Tuhan, i Kinorohingan di Sim! Osiliu nondo i Kanaan do turipon di Sim.

²⁷Maha' daa om posopohon do Kinorohingan o sinakagon di Yapit! Maha' daa om poinsugku' i sinakagon dau do sinakagon di Sim! I Kanaan nopondo om osiliu do turipon di Yapit,” ka dau.

²⁸Tontok di nolimpanus i sakob om tolu po nahatus om limo nohopod o toun di Nuu do poimpasi.

²⁹Om kapatai noddi i Nuu di siam nahatus om limo nohopod o toun dau.

Kinawansayan 10

Sinakagon di Tangaanak di Nuu

¹Iti no o sinakagon di Sim, om i Ham, om i Yapit, i tangaanak di Nuu do tongokusai. Koinsanai diyolo'd tolu om kianak ngai' nopo di nakatalib i sakob.

²Tangaanak nopo di Yapit om i Gomor, i Magog, i Madai, i Yawan, i Tubal, i Misik, om i Tiras. Om iyolo' ngai' no o taki-aki do koinsanai di bansa' di kingaran do ngaran diyolo'.

³Sinakagon nopo di Gomor om i bansa' dot Askinas, om Ripat om Togarma.

⁴Sinakagon nopo di Yawan om i bansa' dot Ilisa, om Sepanyol, om Siprus, om Rodis.

⁵Om iyolo' no o taki-aki do tulun di momogun-mogun do hilo'd potoropis do tisan do rahat om i hilo'd kopulawan. Iyolo' ngai' no i sinakagon di Yapit, nga' nokopogisuwai-suwai no o pomogunan do tiyonon diyolo' do tumanud di payat diyolo', om mogisuwai-suwai o boros diyolo'.

⁶Om tangaanak no di Ham do tongokusai om i Kus, om i Masir, om i Libia, om i Kanaan. Om iyolo' ngai' no o taki-aki di bansa' di kingaran do ngaran diyolo'.

⁷Sinakagon nopo di Kus, om i bansa' do Siba, om Hawila, om Sabta, om Raima, om Sabtika. Sinakagon nopo di Raima om i bansa' do Siba om Didan.

⁸Om kianak i Kus do kusai dot i Nimrod o ngaran. Om iyau no o nosiliu do raja' dit okoris kopio dit id gulu kopio do hiti'd pomogunan.

⁹Om nuhupan iyau'd Tuhan do gisom do nosiliu iyau do magagasu dit otorus kopio. Om iri noddi o koboro-boros do tulun do poingkaa, “Silihon ko po daa do Tuhan do magagasu do miagal di Nimrod tu' nabantug dot otorus!” ka.

¹⁰Porintaon nopo dau dit id gulu i' kopio om Babil, Irik, om Akad. Iti nopo tolu o kinoiyonon diti om id suang ngai' do pomogunan do Babilonia.

¹¹Om mantad no dot id pomogunan diri, om pakayaa po di Nimrod do hilo'd pomogunan dot Asur, om wonsoyo' no dau i bandar do Niniwi, om Rihobot Ir, om Kala,

¹²om Risin, it id piolitan do Niniwi om i bandar dot agayo di roitan do Kala.

¹³Sinakagon nopo di Masir om i bansa' do Lidia, om Ananim, om Lihab, om Naptuhim,

¹⁴om Patrusim, om Kasluhim, om Kaptorim. Iyolo' no i taki-aki do tulun do Pilistin.

¹⁵Om tangaanak nopo di Kanaan do tongokusai om i Sidon, it id dotuo, om i Hit. Om iyolo' no o taki-aki di bansa' di kingaran do ngaran diyolo'.

¹⁶Om i Kanaan nogi' o taki-aki di bansa' do Yobusi, om Amori, om Girgasi,

¹⁷om Howi, om Arki, om Sini,

¹⁸om Arwadi, om Somari, om Hamati. Om kotongkop noddi i piro-piro o sinakagon di Kanaan,

¹⁹gisom do wolit nopoddi di pomogunan do bansa' do Kanaan om ruminad do mantad hilo'd Sidon om poingkaa ponong id salatan do gisom do korikot

do hilo'd Gorar, it id somok do Gasa; om ruminad ponong id koulayon do gisom do korikot do hilo'd Sodom, om Gomura, om Adma, om Siboyim, it id somok do Lasa.

²⁰Iyolo' ngai' no i sinakagon di Ham, nga' nokopogisuwai-suwai no o pomogunan do tiyonon diyolo' do tumanud di payat diyolo', om mogisuwai-suwai o boros diyolo'.

²¹I Sim noo, it id dotuo' ko' i Yapit, om taki-aki do bansa' dot Ibrani.

²²Iti ngai' no o tangaanak di Sim do tongokusai --- i Ilam, om i Asur, om i Arpaksad, om i Lud, om i Aram. Om iyolo' no o taki-aki di bansa' di kingaran do ngaran diyolo'.

²³Sinakagon nopo di Aram, om i bansa' dot Us, om Hul, om Gitir, om Mas.

²⁴I Arpaksad nopo om tapa' di Sila, i tapa' di Ibir.

²⁵I Ibir nopo om kianak do duwo o kusai: pinomungaran nopo di tiso' do tanak dau om i Pilig, tu' tontok nopo di poimpasi po iyau om nopogitongkiadkiad o tulun do hiti'd pomogunan; om ngaran no di tanak dau di koduwo om i Yoktan.

²⁶Sinakagon nopo di Yoktan om i bansa' dot Almodad, om Silip, om Hasarmawit, om Yira;

²⁷om Hadoram, om Usal, om Dikla,

²⁸om Obal, om Abimail, om Siba,

²⁹om Opir, om Hawila, om Yobab. Iyolo' nopodti om sinakagon ngai' nopo di Yoktan.

³⁰Iri nopo tana' do kinoiyonon diyolo' om mantad po do hilo'd Misa om gisom do korikot do hilo'd Sipar, it id konuluhanan di ponong id koulayon.

³¹Iyolo' ngai' no i sinakagon di Sim, nga' nokopogisuwai-suwai no o pomogunan do tiyonon diyolo', do tumanud di payat diyolo', om mogisuwai-suwai o boros diyolo'.

³²Koinsanai di bansa'ddi om sinakagon ngai' nopo di Nuu, i mogisuayan o bansa' do tumanud di diyolo' do sinolusukan. Id tohuri nopo ko' i minadsakob om sinakagon ngai' no di tangaanak di Nuu do kusai o bansa'd tulun do hiti'd pomogunan.

Kinawansayan 11

I Walai dot Akawas do Babil

¹Di nopo di gulu po, om iso' no o bansa' do boros do tulun do hiti'd pointongkop do pomogunan om oiyo nopo o boros diyolo'.

²Om tontok di mininghombo iyolo' do ponong id koulayon, om kobontol no iyolo' do tana' dot arantai do hilo'd Babilonia, om pomogun-mogun noddi iyolo' do hiri.

³Om pogiboro-boros noddi iyolo' do poingkaa, “Kainou momonsoi do bata', om uhubon toko' om okodou i',” ka diyolo'. Om haro noddi o bata' diyolo' do maan do powonsoyon, om haro o tir do popogisosokot diri.

⁴Om boros kaddi diyolo', “Baino' nopo, om popoingkakat toko' dot iso' o bandar om momonsoi toko' dot iso' o walai dot akawas, i kosunggu do hilo'd tawan o kasawato', om koinggayo i' o ngaran toko', om a' toko' indo kopogitongkiad-kiad do hiti'd pomogunan,” ka diyolo'.

⁵Om lintuhun noddi o Tuhan do minongoi ontong di bandar om i walai dit akawas di winonsoi di tongoulun diri.

⁶Om boros kaddi do Tuhan, “Iti nopo tulun diti om iso' i' o bansa' om iso-iso' o bansa' do boros. Iti nopodti om koimpuunon nogi' di pokiawansayan diyolo'. Om a' no alaid om owonsoi ngai' no diyolo' o nunu nopo i korohian diyolo'.

⁷Osonong nogi' do lumintuhun toko' om pogisuwai-suwayon toko' i' o boros diyolo', om a' i' iyolo' kopogisuhu-suhut do mogiboro-boros,” ka dau.

⁸Om pogitongkiad-kiado' noddi do Tuhan iyolo' do pinotongkop diti pomogunan. Om tingkadai noddi diyolo' do momonsoi i bandar diri.

⁹Om iri nopo i bandar diri nga' pinungaranan do “Babil”. Tu' hilo' no o Tuhan do pinopogisuwai-suwai do boros do tulun, om hilo' nogi' do pinogitongkiad-kiad dau o tulun do pinotongkop diti pomogunan.

Sinakagon di Sim

(1Su. 1.24-27)

¹⁰Iti ngai' no o sinakagon di Sim. Tontok di duwo no toun do mantad di minadsakob, di hatus no o toun di Sim, om kianak diri iyau dot iso' o kusai, dot i Arpaksad o ngaran.

¹¹Om mantad nopoddi om limo po nahatus o toun di Sim do poimpasi. Om haro po o tangaanak dau do suwai.

¹²Om tontok di tolu nohopod om limo o toun di Arpaksad, om kianak diri iyau do kusai, dot i Sila o ngaran.

¹³Om mantad nopoddi om apat po nahatus om tolu o toun di Arpaksad do poimpasi. Om haro po o tangaanak dau do suwai.

¹⁴Om tontok di tolu nohopod o toun di Sila, om kianak diri iyau do kusai, dot i Ibir o ngaran.

¹⁵Om mantad nopoddi, om apat po nahatus om tolu o toun di Sila do poimpasi, om haro po o tangaanak dau do suwai.

¹⁶Om tontok di tolu nohopod om apat o toun di Ibir om kianak diri iyau do kusai, dot i Pilig o ngaran.

¹⁷Om mantad nopoddi, om apat po nahatus om tolu nohopod o toun di Ibir do poimpasi. Om haro po o tangaanak dau do suwai.

¹⁸Om tontok di tolu nohopod o toun di Pilig, om kianak diri iyau do kusai, dot i Rohu o ngaran.

¹⁹Om mantad nopoddi om duwo po nahatus om siam o toun di Pilig do poimpasi. Om haro po o tangaanak dau do suwai.

²⁰Om tontok di tolu nohopod om duwo o toun di Rohu, om kianak diri iyau do kusai, dot i Sorug o ngaran.

²¹Om mantad nopoddi, om duwo po nahatus om turu' o toun di Rohu do poimpasi. Om haro po o tangaanak dau do suwai.

²²Om tontok di tolu nohopod o toun di Sorug, om kianak diri iyau do kusai, dot i Nahur o ngaran.

²³Om mantad nopoddi, om duwo po nahatus o toun di Sorug do poimpasi. Om haro po o tangaanak dau do suwai.

²⁴Tontok di duwo nohopod om siam o toun di Nahur, om kianak diri iyau do kusai, dot i Tira o ngaran.

²⁵Om mantad nopoddi, om hatus po om hopod om siam o toun di Nahur do poimpasi. Om haro po o tangaanak dau do suwai.

²⁶Om tontok di turu' nohopod o toun di Tira, om kianak diri iyau do tolu o kusai. Ngaran nopo di tangaanak dau'ddi om i Abram, i Nahur, om i Haran.

Sinakagon di Tira

²⁷Iti ngai' no o sinakagon di Tira: I Tira nopo om tapa' di Abram, om i Nahur, om i Haran. I Haran nopo om tapa' di Lut.

²⁸Om kapatai no i Haran do hilo'd Ur, i hilo'd Babilonia, i bandar di tadon mantad dau, di poimpasi po i tapa' dau.

²⁹Om panansawo no i Abram om i Sarai, om panansawo no i Nahur om i Milka, i tanak di Haran. Om kianak po i Haran do suwai, dot i Yiska o ngaran.

³⁰I Sarai nopo nga' a' maganak.

³¹Om angatai no di Tira i Abram, i tanak dau, om i Lut i manangaki dau, om i Sarai i monongiwan dau, i sawo di Abram, do tuminongkiad do mantad hilo'd Babilonia. Ongoyon nopo daa kopio di Tira om hilo'd pomogunan do Kanaan. Nga' maha' di nokorikot iyolo' do hilo'd Haran, om pomogun-mogun no iyolo' do hilo'.

³²Om hiri noddi id kinoiyonon diri o kinapatayon di Tira di duwo nahatus om limo nohopod o toun dau.

Kinawansayan 12

Linohou do Kinorohingan i Abram

¹Om boros ka do Tuhan dot id di Abram, “Tongkiad nodti pomogunan nu, om i koobpinayan nu, om i walai di tapa' nu, om mongoi i' do hilo'd pomogunan do potudukon ku diya'.

²Om onuan ku indo iya' do sinakagon dot ogumu', om iyolo' nondo o sumiliu do bansa' dot agayo. Om barakatan ku nogindo iya' om pobontugon ku o ngaran nu, om osiliu ko i' do barakat dot id tulun dot ogumu'.

³Om barakatan ku nondo i tulun di mamarakat diya', nga' papalan ku indo i tulun di momopol diya'. Om iya' no o pawayaan ku do barakat do patahakon dot id toinsanan o bansa' do hiti'd pomogunan,” ka dau.

⁴⁻⁵Tontok di turu' nohopod om limo o toun di Abram, om pamanau no iyau do tuminongkiad di bandar do Haran, do tuminanud di pinonuhuan do Tuhan dot id dau. Om angatai no di Abram i Sarai i sawo dau, om i Lut i manangaman dau, om i tongoturipon di naanu diyolo' do hilo'd Haran, om nigitan o koinsanai di dapu' dau, om pamanau nogiddi iyolo' do kuminaa do hilo'd Kanaan. Om tontok di nokorikot iyolo' do hilo'd Kanaan,

⁶om pinghombo no i Abram do tuminongkop di pomogunan, gisom do nokorikot iyau do hiri'd guas do kayu di hilo'd Mori, i tiyonon do sumambayang do hilo'd Sikim. (Om maso nopoddi nga' kakal po do tulun do Kanaan do momogun-mogun do hilo'.)

⁷Om intalang no o Tuhan dot id di Abram, om boro-boros no dau do poingkaa, “Iti no i pomogunan do patahakon ku di sinakagon nu,” ka dau. Om pomonsoi noddi i Abram do pananaraban do porsombahan do hiri, do don Tuhan, i minintalang dot id dau.

⁸Katalib poddi iri, om pamanau no i Abram do kuminaa ponong id salatan, do minongoi do hiri'd konulu-nuluan di ponong id koulayon do mantad id bandar do Baitol, om powonsoyo' no dau i kiim dau dot id piolitan di bandar do Baitol om i bandar dot Ai. Baitol nopo nga' ponong id kotonobon, om Ai

no om ponong id koulayon. Om hilo' nga' minomonsoi nogi' i Abram do pananaraban do porsombahan, om suminambayang iyau dot id Tuhan.

⁹Om lombus noddi kawagu iyau do minamanau do milombus-pilombus do mantad id iso' o kinoiyonon om kumaa dot id kinoiyonon do suwai do kuminaa ponong id salatan di tana' do Kanaan.

Hilo'd Masir i Abram

¹⁰Om pononglous noddi o hilo'd Kanaan, dot adalaan kopio, gisom do minundaliu kawagu'ddi i Abram do kuminaa do hilo'd Masir, i ponong id salatan no kopio, do mongoi iyon do hilo' do daamot.

¹¹Om tontok di mirrikot no iyolo' do hilo'd Masir, om boros ka di Abram dot id di Sarai i sawo dau, “Iya' nopo om olumis kopio koondul’.

¹²Om soira' nopondo do kokito diya' i tulun do Masir, om roitan ko nondo diyolo' do sawo ku. Om patayon oku nondo diyolo', om iya' po o posion.

¹³Nga' sunudan no iyolo' dot iya' nopo om tobpinai ku i'. Om iya' nondo o kaantob diyolo' do mamatai doho'. Om gompion oku indo diyolo' kosonongsonong,” ka dau.

¹⁴Om otopot iddi kopio dot olumis i Sarai, i sawo di Abram diri do nokito di tulun do Masir di nokorikot iyolo' do hilo'd Masir.

¹⁵Om haro'ddi o piro-piro di pagawai di raja' do nokokito di Sarai. Om ngoyo' noddi diyolo' sunudai i raja' dot olumis kopio i tondu'ddi. Om pootodo' noddi diyolo' i Sarai do hiri'd walai di raja'.

¹⁶Om osonong tomod diri i raja' dot id di Abram, dot i Sarai o nakapamansayan dau do miagal diri dot id di Abram. Om nonuan diri di raja' i Abram dot ogumu' o turipon, om dumba', om kambing, om sapi', om kaladai om unta.

¹⁷Om iri no i nongoi di raja' i Sarai do pinorikot diri do Tuhan o toruol dit araat kopio dot id raja' diri, om id tulun di poingiyon do hiri'd walai di raja'.

¹⁸Om lohowo' noddidi di raja' i Abram, om uhoto' no dau iyau do poingkaa, “Nunu kopio o winonsoi nu dot id doho'? Nokuro tu' a' oku diya' sinunudan do sawo nu i Sarai?

¹⁹Nokuro tu' minomoros ko do tobpinai nu i Sarai, om pinologos oku diya' do minanansawo dau? Diya iti sawo nu! Ongoyo' ilo! Om poggidu' kou!” ka dau.

²⁰Om suhuo' noddidi di raja' o piro-piro di pagawai dau do popoggidu' di Abram. Om posoliwano' noddidi diyolo' do mantad id pomogunan diri i Abram om i sawo dau, om koinsanai'ddi di Abram do songonuon.

Kinawansayan 13

Minitongkiad i Abram om i Lut

¹Om pakayaai no di Abram do ponong id utara do suminoliwan di pomogunan do Masir, om pakayaai no dau do ponong hiri'd salatan do pomogunan do Kanaan, do miwoyo' di sawo dau om koinsanai di dau do songonuon. Om i Lut nga' tuminanud nogi' dau.

²I Abram nopo om tulun di kaya' kopio tu' kidumba', om kikambing, om kisapi' iyau. Om haro nogi' o tamas om pirok dau.

³Om tongkiad noddidi i Abram do hilo', om pamanau no do milombus-pilombus do mantad id iso' o kinoiyonon om kumaa no dot id kinoiyonon do suwai do kuminaa do hilo'd Baitol. Om korikot no iyau do hiri'd kinoiyonon dit id piolitan do Baitol om Ai, i pinomukiiman dau di gulu po,

⁴om hiri no o pinoingkakatan dau do pananaraban do porsombahan. Om hilo' no iyau do suminambayang dot id Tuhan.

⁵Om i Lut nga' haro nogi' o sompiiyan, om haro o susuhuon, om dumba', om kambing, om sapi'.

⁶Om a' diri kabagal o pangakan-ngakanan di tayam-tayam diyolo', dot ondung misugku' kasai' iyolo', tu' sopigumuan kopio i' iyolo' do tayam-tayam.

⁷Om gowoi poddi do minogisosongkiwal i tongoulun di madtamong di tayam-tayam di Abram om i tayam-tayam di Lut. (Tontok nopoddi nga' kakal po do tulun do Kanaan om tulun do Poris o momogun-mogun do hiri.)

⁸Om boros kaddi di Abram dot id di Lut, “Iyato nopodti om miobpinai i', om a' i' osonong do misongkiwal ilo tulun to.

⁹Nga' iyo nopodti om osonong nogi' do mitongkiad to. Pobpili' nopo do tana' di korohian nu. Om mongoi ko nopo iya' dot id iso' o kinoiyonon om mongoi oku no iyoho' dot id kinoiyonon do suwai,” ka dau.

¹⁰Om ontong no i Lut dot id posorili' di kinoiyonon diyolo', om kokito no dau dot osima' do waig i Rantai do Yordan, om poirrikot do hilo'd Suar, do miagal po di kabun do Tuhan ko' i pomogunan do Masir. (Tontok nopodti om a' po do Tuhan naraag i bandar do Sodom om Gomura.)

¹¹Om pilio' no di Lut o dau, om insanai nopo dau i Rantai do Yordan do minanganu. Om pamanau noddi iyau do kuminaa ponong id koulayon. Om iyo noddi o kinowoyo-woyoo' diyo' Abram di Lut do minitongkiad.

¹²I Abram nopo om tuminimporon i' do hilo'd Kanaan, nga' i Lut no om minomukiim dot id pogialatan di kabandaran di hiri'd rantai, it id somok do Sodom.

¹³Iri nopo tongoulun di poingiyon dot id bandar do Sodom diri om angaraat om kidusa dot id Tuhan.

Minongoi i Abram do Hilo'd Hibron

¹⁴Tontok di nakapamanau i Lut do mantad hiri'd kinoiyonon di Abram, om boro-boros no o Tuhan dot id di Abram do poingkaa, “Pikorowo-rowo no do hino'd kinoingkokoton nu om antangan ngai' no o posorili' nu, antangan no o ponong id koulayon om ponong id kotonobon, om antangan o ponong id utara om ponong id salatan.

¹⁵Patahakon ku i' diya' om i sinakagon nu o toinsanan di tana' dit okito nu. Om diya' nondo kasai'ddi do gisom dot alaid.

¹⁶Om onuan ku po iya' do sinakagon dot ogumu', gisom dot aiso' no tiso' po do kointob do kogumuon diyolo'; do miagal do pupuk do hiti'd tana' tu' aiso' no o tulun do kointob.

¹⁷Ngoyo' ngai' no tongkopo' do mogontong ilo tana' tu' patahakon ngai' ku no diya' ilo',” ka dau.

¹⁸Om powoliho' noddi di Abram i kiim dau, om undorong no iyau dot id somok di koguasan do kayu di tiyonon do sumambayang do hilo'd Mamri, it id somok do Hibron. Om hiri no iyau do minomonsoi do pananaraban do porsombahan di don Tuhan.

Kinawansayan 14

Tinulung di Abram i Lut

¹Haro ot apat o raja': i Amrapil i mantad hilo'd Babil, om i Ariok i mantad hilo'd Ilasar, om i Kidorlamor i mantad hilo'd Ilam, om i Tidal i mantad hilo'd Goyim,

²do suminaap do limo o raja' do suwai: i Bira i mantad hilo'd Sodom, om i Birsa i mantad hilo'd Gomura, om i Sinab, i mantad hilo'd Adma, om i Simibir i mantad hilo'd Siboyim, om i raja' do Bila (ko' Suar).

³Iri nopo limo o raja' diri om minogiaamung om tuminimung do hilo'd Rantai do Sidim, i roitan do Rahat do Napatai do baino'.

⁴Id suang i' daa iyolo' do pomorintaan di Raja' Kidorlamor do solinaid do hopod om duwo toun, nga' tontok di kohopod om tolu do toun om saap noddi iyolo' dau.

⁵Om tontok di kohopod om apat do toun, om rikot no i Kidorlamor, om i ponokipakat dau do miwoyo' di soudor diyolo' dot ogumu' do minongoi pangala' di tulun do Ropaim do hilo'd Astirot-Karnaim, i tulun do Susim do hilo'd Ham, om i tulun dot Imim di hilo'd Siawi-Kiriataim,

⁶om i tulun do Hori do hilo'd konuluhanan dot Idom om gusao' po diyolo' iyolo' do gisom do nokorikot do hilo'd Ilparan, it id tisan do tana' do kowotuan.

⁷Om tutuk nogiddi iyolo' do hilo'd Kadis (i roitan dot In-Mispat do maso'ddi.) Om kosolod ngai' nopo diyolo' i pomogunan dot Amalik om naala' i tulun dot Amori di poingiyon do hilo'd Hasison-Tamar.

⁸Om timungo' ngai' noddidi di raja' do Sodom, om Gomura, om Adma, om Siboyim, om Bila i soudor diyolo' do hilo'd Rantai do Sidim do mongoi sangod di

⁹raja' dot Ilam, om Goyim, om Babilonia, om Ilasar. Om limo diri o raja' do suminaap dit apat no o raja'.

¹⁰Hiri nopod rantai diri nga' ogumu' o nukadan do pinongonuan do tir, om tontok di minumbal daa do minogidu' ngai' i raja' do Sodom om Gomura do mantad hiri'd pisangadan diri, om kongosuung nogi' iyolo' di nukadan diri, nga' iri nopo i tolu o raja' do suwai om nokopoggidu' i' do kuminaa do hiri'd konuluhanan.

¹¹Om onuo' ngai' nopoddi dit apat o raja' o konunu-nunuan do hiri'd pomogunan do Sodom om Gomura, om pinotongoi ngai' nogi' o taakanon, om tongkiad nogiddi iyolo'.

¹²I Lut nopo, i manangaman di Abram, om poingiyon daa do hilo'd Sodom. Om iyau nga' tinanggayan i' di piro-piro o pisangod do mitongoi do koinsanai di dapu' dau.

¹³Nga' haro o songulun po do nokopoggidu', om iyau poddi o minongoi popoilo di Abram, i tulun dot Ibrani diri, do koinsanai di nongosiliu'ddi. I Abram nopo om poingiyon do hiri'd somok di koguasan do kayu di tiyonon do sumambayang. Om sanganu nopo di koguasan do kayu'ddi om i Mamri, i tulun dot Amori. I Mamri nopo om i tobpinai dau do tongokusai, i Iskol om i Anor, om koombolutan i' om ponokisokodung di Abram.

¹⁴Om soira' di nokorongou i Abram do natanggayan do pisangod i manangaman dau, om timungo' ngai' no dau do hiri'd kokiiman dau i tulun dau dit ongoubas do sumangod. Om kogumuo' nopo diyolo' di notimung om tolu nahatus om hopod om walu' o tulun. Om gusao' no diyolo' it apat o raja' do gisom do nokorikot do hilo'd bandar do Dan.

¹⁵Om pogibohogi-hogio' noddidi di Abram i tulun dau do piro-piro o posukan di nokorikot iyolo'd hilo'. Om ngoyo' no diyolo' songodo' i pisangod di

dongotuong, om naala' iddi diyolo' i pisangod. Om gusao' po dau iyolo' do gisom do nokorikot do hilo'd Hoba, i ponong id utara do Damsik.

¹⁶Om naanu iddi kawagu di Abram i dapu' di tinanggayan daa di pisangod. Om i Lut, i manangaman dau nga' naahau nogi' dau do mitonggoi do koinsanai di dapu' di Lut, om i nogi' i tongoondu', om koinsanai di tulun do suwai di natanggayan daa di pisangod.

Binarakatan di Milkisidik i Abram

¹⁷Tontok di nokoguli' i Abram do mantad id nakamanangan dau do suminaap di raja' Kidorlamor om i piro-piro o raja' do suwai, om soliwon no i raja' do Sodom do mantad hiri'd pomogunan dau do minongoi solowot di Abram do hilo'd Rantai do Siawi, (i roitan nogi' do Rantai di dong Raja').

¹⁸Om i Milkisidik, i raja' do Salim, om it imam po do mogobi-obi' do Kinorohingan dit Asawat Kopio, nga' minigit nogi' do roti om waig dot anggur do patahakon di Abram.

¹⁹Om barakatai no di Milkisidik i Abram do poingkaa, “Pokionuon ku o Kinorohingan, it Asawat Kopio, i minomonsoi do tawan om pomogunan, do mamarakat di Abram!

²⁰Royohon no o Kinorohingan, it Asawat Kopio, i minanahak diya' do kamanangan do suminaap di pisangod nu!” ka. Om onuwai noddi di Abram i Milkisidik do sompihopod do koinsanai di dapu' di nigitan dau, i naahau kawagu dau do mantad id pisangod.

²¹Om boros kaddi di raja' do Sodom dot id di Abram, “Onuo' ngai' nopo ino dapu' di naahau nu, nga' pogulion ngai' po doho' i tulun ku,” ka dau.

²²Om boros ka di Abram do suminimbar, “Sumumpa' oku no dot id toguang do Tuhan, i Kinorohingan, it Asawat Kopio, i minomonsoi do tawan om pomogunan,

²³dot ongoiso' piya nga' a' oku i' manganu di diya' mantad do songonuon. Banang-banang piya ko' tali-tali do kasut nga' a' oku i' manganu. Om a' ko indo milo do momoros dot, 'Iyoho' o pinapakaya' di Abram,' ka.

²⁴A' oku i' manganu do nunu nopo do maan ku'd doho'. Iri no i nangapakai di tulun ku ot onuon ku. Nga' pologoson nopo i piro-piro o ponokisokodung ku, i Anor, om i Iskol, om i Mamri, do manganu di diyolo' do gontok," ka dau.

Kinawansayan 15

Tumpongo do Kinorohingan dot id di Abram

¹Om katalib poddi iri, om haro'ddi o pinointalang do nokito di Abram, om korongou no dau o Tuhan do minoro-boros dau do poingkaa, "Kada' poddosi, oi Abram, intirungan ku i' iya' do mantad id koligagaan om onuan ku iya' dot isomuli' dot agayo," ka.

²Nga' boros ka di Abram do suminimbar, "Oi Tuhan, i Kinorohingan, nunu o guna' dit isomuli' nu doho', tu' iyoho' nopo om aiso' i' o tanak? Om i Iliasar noo, i tulun do Damsik, i turipon ku, o tumungkus do dapu' ku.

³Tu' a' oku i' diya' nonuan do tanak, om gisom diri do songulun no dot id pogialatan dilo turipon ku o tumungkus do dapu' ku," ka dau.

⁴Om korongou poddi kawagu di Abram o Tuhan do minoro-boros dau do poingkaa, "Okon i' ko' i turipon nu o kotungkus dilo dapu' nu, suwai ko' tanak nu i' kopio o kotungkus," ka.

⁵Om angatai noddi do Tuhan i Abram do suminoliwan, om boro-boros no iyau dot id di Abram do poingkaa, "Tingaha' pogi' do hilo'd tawan om umbalan do mongintob ilo rombituon ondung piro no o ginumu'; om iyo noddi o kogumuon do sinakagon nu," ka dau.

⁶Om pogondos nod Tuhan i Abram. Om Tuhan diri nga' nohubayaan i' dau.

⁷Om boro-boros po kawagu o Tuhan dot id di Abram do poingkaa, "Iyoho' no i Tuhan, i minomoyo' diya' do suminoliwan do mantad hilo'd Ur, i hilo'd Babilonia, do papatahak diya' diti tana' do sumiliu do diya'd songonuon," ka.

⁸Nga' boros ka di Abram, "Oi Tuhan, it Asawat Kopio, poingkuro oku do koilo dot asanganu kopio ku iti tana'?" ka dau.

⁹Om boros kad Tuhan do suminimbar, "Ngoyo' oku diya' onuwai do songinan o sapi', om songinan o kambing do tondu', om songinan o dumba' di

tontoluhan, dot i tolu ngai' nogi' o toun do tumur. Om songinan o punai, om songinan o sikukur,” ka.

¹⁰Om pootodo' no di Abram i nintorusan diri dot id Kinorohingan, om pipapaso' ngai' no dau iri. Om patadsaro' ngai' nogiddi dau iri do duwo o rulud do pinogiontok-ontok i pinogipapas-papas; nga' i nopo tombolog om a' i' dau pinapas.

¹¹Om rikot no daa o tombolog di mangakangan do tonsi do nintorusan di napatai do mongoi daa pangakan di nintorusan di pinapas di songingiliu'ddi, nga' nougadan i' di Abram iri.

¹²Tontok di motingkotonob no o tadau, om koodop no i Abram do gisom do nokoolong tomod. Om sumarat diri iyau om moddosi.

¹³Om boros kadTuhan dot id dau, “Osiliu nondo do sompogunan o sinakagon nu do hilo'd pomogunan do suwai. Om osiliu iyolo' do turipon do hilo', om inggori-goriton iyolo' do solinaid dot apat nahatus o toun.

¹⁴Nga' hukuman ku indo o bansa' di monguripon di sinakagon nu, om soira' nopondo do tumongkiad i sinakagon nu do mantad id pomogunan diri, om ogumu' nondo o dapu' dot oigitan diyolo'.

¹⁵Iya' nopo om otogui i', om osonong o kapatai-patayo' nu, om id lobong i' o pamalabangan diya'.

¹⁶Ingapat po kopilombus o sinakagon di tangaanak nu, om koguli' nogindo kawagu iyolo' do hiti, tu' a' ku po uyungon i tulun dot Amori dot a' po adalaan kopio o kararaat diyolo' do gisom dot a' nondo milo dot a' hukuman,” ka dau.

¹⁷Tontok di notonob o tadau, dit otuong noddi, om sigog i' do haro o lansang di mogolisun om haro o tata' di kitapui do mandak-bandak do tuminalib dot id pogiolitan di papas di nintorusan di songintadsar.

¹⁸Om tontok nogiddi dot id kinoiyonon diri do minomonsoi o Tuhan do tumpongo dot id di Abram. Boros kad Tuhan, “Mamatos oku no do patahakon

ku do sinakagon nu o koinsanai do tana' diti, do mantad di wolit do tana' do Masir om gisom do korikot di bawang dot Iprat,

¹⁹om kosuang ngai' no o tana' do tulun do Kini, om Kinas, om Kadmon,

²⁰om Hit, om Poris, om Ripaim,

²¹om Amori, om Kanaan, om Girgasi, om Yobus,” ka dau.

Kinawansayan 16

I Hagar om I Ismail

¹I Sarai nopo i sawo di Abram diri, om aiso' po o tanak. Nga' haro o songulun o sumandak do bansa' do Masir do nanu dau do turipon, dot i Hagar o ngaran.

²Om boros ka di Sarai dot id di Abram, “A' nod Tuhan, i Kinorohingan pologoson diti do kianak oku. Osonong nogi' dot ongoyon nu duduno' i turipon ku, ulan toi' om kianak iyau do maan ku do tanak ku,” ka dau. Om kookunai noddid di Abram i pinoboros di Sarai.

³Om podudunai noddid di Sarai di Abram i Hagar do maan di Abram do panakasawo. (Iti nopo nga' nosiliu di hopod no o toun di Abram do poingiyon do hilo'd Kanaan.)

⁴Om duduno' noddid di Abram i Hagar, om ponontian no iyau. Nga' soira'ddi do noilaan di Hagar do monontian iyau, om oondos tomod diri iyau, om mongulok-ulok iyau di Sarai.

⁵Om boros kaddi di Sarai dot id di Abram, “Iyoho' i' o pinapatahak di Hagar dot id diya' nga' soira' nopoddi do noilaan dau do monontian iyau om mongulok-ulok iddi iyau doho'! Om diya' nod kasalaan diti. Om Tuhan no o momutus dato, ondung isai dato ot otopot. Iya' tuu ko' iyoho',” ka dau.

⁶Om boros ka di Abram do suminimbar, “Osonong i' bo no, dot iyau nopo om turipon nu i', om id siriba' i' iyau do kuasa' nu, om poingkuro nopo o korohian nu om wonsoyon nopo dot id dau,” ka dau. Om araat diri i Sarai dot id di Hagar. Om gowoi poddi om poggidu' no i Hagar.

⁷Om ongoyo' noddì di moloikat do Tuhan solowoto' i Hagar do hiri'd somok di tudan do waig do hilo'd tana' do kowotuan do hiri'd ralan do kumaa do hilo'd tana' do kowotuan do Sur.

⁸Om boros ka di moloikat do Tuhan, “Oi Hagar, i turipon di Sarai, honggo tadon nu'ndo om hinonggo o pakayaan nu?” ka dau. Om boros ka di Hagar do suminimbar, “Mogidu' oku do mantad id tondu' di kinarajaan ku,” ka dau.

⁹Om boro-boros noddì i moloikat do poingkaa, “Poguliai no do hilo'd di Sarai om sumiliu nopo do turipon dau,” ka dau.

¹⁰Om boro-boros po kawagu i moloikat do poingkaa, “Onuan ku indo iya' do sinakagon dot ogumu' gisom dot aiso' no o tiso' pod tulun do kointob diyolo'.

¹¹Om kianak ko nondo dot iso' o tanak do kusai, om pungaranan no dot i Ismail, tu' norongou nod Tuhan i tihad nu dot oinggoritan.

¹²Nga' iri nopo i tanak nu do kusai'ddi om miagal do kaladai di lalang, om monokisaap nopondo iyau dot isai nopo o tulun, om isai nopo o tulun nga' sumaap no dau. Om posuwai-suwai nondo do mantad id koobpinayan dau o tiyonon dau,” ka dau.

¹³Om minonguhot diri ot id suang do ginawo di Hagar do poingkaa, “Otopot no tuu do nokokito oku do Kinorohingan, i mamadul doho'?” ka dau. Om roitai noddì dau i Tuhan di minoro-boros dau do, “Kinorohingan di Mamadul”.

¹⁴Om iri noddì o kinopomoroitan do tulun di torobong di hilo'd piolitan do Kadis om Birid do, “Torobong dau I Poimpasi om I Mamadul doho' “.

¹⁵Om kosusu noddì i Hagar om kusai o tanak dau, om pungaranai no di Abram i tanak diri dot i Ismail.

¹⁶Tontok nopoddi om walu' no nohopod om onom o toun di Abram.

Kinawansayan 17

I Sunat o Tanda' di Tumpongo

¹Tontok di siam nohopod om siam o toun di Abram, om intalang noddi oTuhan dot id dau. Om boro-boros nod poingkaa, “Iyoho' no o Kinorohingan dit Asawat Kopio. Umboyo' no doho', om momonsoi no kasai' di korohian ku.

²Om pogiroton ku o tumpongo ku dot id diya' om onuan ku iya' do sinakagon dot ogumu',” ka dau.

³Om otud noddi i Abram do tuminuku'. Om boro-boros noddi o Kinorohingan do poingkaa,

⁴⁻⁵“Iti no o tumpongo do wonsoyon ku dot id pialatan to: Mamatos oku dot osiliu ko nondo do taki-aki dot ogumu' o bansa'. Om okon nondo ko' i Abram o ngaran nu, suwai ko' i Abraham, tu' silihon tiya' no do taki-aki do tulun dot ogumu' o bansa'.

⁶Om onuan tiya' nondo do sinakagon dot ogumu', om haro nogi' ot id pogialatan diyolo' dot osiliu do raja'. Om ogumu' nondo kopio o sinakagon nu gisom dot osiliu iyolo' do mogisuwai-suwai o bansa'.

⁷Pogiroton ku nondo iti tumpongo ku dot id diya' om id sinakagon nu om id sinakagon diyolo' do koimbagu. Iti nopo tumpongo diti nga' poinggirot kasai' i' do gisom do poingompus. Om iyoho' nondo o Kinorohingan nu, om Kinorohingan di sinakagon nu.

⁸Patahakon ku nondo diya' om id sinakagon nu iti tana' diti niyonon nu do tuminindapou. Om koinsanai'dti tana' do Kanaan nga' asanganu nondo di sinakagon nu do gisom dot alaid. Om iyoho' nondo o Kinorohingan diyolo',” ka dau.

⁹Om boro-boros po kawagu o Kinorohingan dot id di Abraham do poingkaa, “Iya' om i sinakagon nu om i sumolusuk diya' do koimbagu nga' apatut nogi' dot ogirot o pongingigit diti tumpongo om tumorodok do tumanud diti.

¹⁰Mositi' no do kaakun ngai' kou di sinakagon nu do monunat do koinsanai'd kusai dot id pogialatan dokoyu.

¹¹⁻¹²Mantad pondo do tadau'd baino' om sunatan no kopio o pointikid-tikid do tangaanak do kusai di walu' o tadau do mantad di kinosusuan. Om kohompit

ngai' nogi' o tangaanak do turipon di nosusu dot id walai nu, om i turipon di binoli nu do mantad id tulun do bansa'd suwai. Om iti no sunat o sumiliu do tanda' do haro no o tumpongo dot id pialatan to.

¹³Om mositi' no do sunatan o pointikid-tikid do tulun, tu' iri no o sumiliu do tanda' dit okito do popointalang do poinggirot kasai' i tumpongo ku dot id diya' do gisom dot alaid.

¹⁴Isai nopo o kusai dit a' nosunatan, om a' no iyau kohompit di tulun ku, tu' a' i' iyau tuminanud di tumpongo ku,” ka dau.

¹⁵Om boro-boros po o Kinorohingan dot id di Abraham do poingkaa, “Kada' nondo roitai dot i Sarai ilo sawo nu, tu' mantad pondo do baino' om i Sara no o ngaran dau.

¹⁶Om barakatan ku nondo iyau om maganak nondo iyau dot iso' o kusai do patahakon ku diya'. Om barakatan ku nondo i Sara, om osiliu nondo iyau do tod'u do mogisuayan o bansa'd tulun. Om haro o piro-piro do mantad id pogialatan do sinakagon dau dot osiliu do raja',” ka dau.

¹⁷Om otud no i Abraham do tuminuku', nga' koirak i' ot id suang do ginawo dau do kosorou'ddi, tu' boros ka dot id suang do ginawo dau, “Kianak po tuu kaka o kusai di hatus no toun do tumur? Om maganak po tuu kaka i Sara tu' siam no nohopod o toun do tumur?” ka.

¹⁸Om uhoto' no di Abraham o Kinorohingan do poingkaa, “Nokuro tu' okon nogi' ko' i' Ismail o tumungkus do dapu' ku?” ka dau.

¹⁹Nga' boros kad Kinorohingan, “Okon i'! Tu' maganak i' do tanak do kusai i Sara i sawo nu, om pungaranan no i tanak diri dot i Isak. Pogiroton ku indo iti tumpongo dot id tanak diri om id sinakagon dau do gisom dot alaid. Iti nopo tumpongo om poinggirot kasai' i' do gisom dot alaid.

²⁰Norongou ku no i pinokianu nu dot i Ismail o kopokionuan nu, om barakatan ku indo iyau, om onuan ku iyau do tangaanak dot ogumu', om sinakagon dot ogumu'. Om iyau no o sumiliu do taki-aki do hopod om duwo o raja', om silihon ku o sinakagon dau dot iso' o bansa' dot agayo.

²¹Nga' id di Isak i tanak nu, o pogiratan ku'dti tumpongo ku, tu' iyau no o pogkosusuon di Sara do dongiyo-iyodti do toun dot abantalan,” ka dau.

²²Om kongoboros ngai' poddi do Kinorohingan iri dot id di Abraham, om tongkiad nogiddi iyau dau.

²³Om tontok i' do tadau'ddi do tinanud di Abraham i pinonuhuan do Kinorohingan diri, om sunatai no dau i Ismail, i tanak dau om koinsanai di tongokusai do hiri'd walai dau, om kohompit ngai' no i turipon di pinogkosusu dot id suang do walai dau, om i turipon di binoli dau.

²⁴Tumur nopo di Abraham di sinunatan iyau om siam no nohopod om siam o toun.

²⁵Tumur no di Ismail i tanak dau, om hopod om tolu o toun.

²⁶Om insan-insan nopo o tadau do sinunatan iyolo'.

²⁷Om poingandad nogi' diyolo' do sinunatan i piro-piro o turipon di Abraham.

Kinawansayan 18

Pinabatos do Kinorohingan o Tanak do Kusai dot id di Abraham

¹Om intalang no o Tuhan dot id di Abraham do hilo'd koguasan do kayu di tiiyonon do sumambayang do hilo'd Mamri. Tontok nopoddi nga' alasu' kopio o tadau. Om poirikau diri i Abraham do hiri'd wawayaan di kiim dau.

²Om hangog no i Abraham om kokito no dau o tolu tulun do poingkakat do hiri'd dotimbabaan dau. Om tontok di nokito dau iyolo' om panangkus nopo iyau do minongoi solowot diyolo'. Om otud no iyau do tuminuku',

³om boro-boros no iyau do poingkaa, “Oi Tuan, kada' kou po talib diti kinoiyonon ku. Umbaya' kou po, tu' hiti oku i' do koobi' dokoyu.

⁴Ongoi oku pod waig do pongoug dino lapap dokoyu. Om mundorong kou po do hiti'd lungung diti kayu.

⁵Om ongoyon ku indo iyokoyu surungai do taakanon do gisom do kabagal dokoyu. Om okoris kou indo do lumombus do mamanau. Minomusou kou i' doho' tu' minumbaya' kou i' do hiti'd walai ku. Om paakanon ku pondo

iyokoyu,” ka dau. Om boros ka diyolo' do suminimbar, “Pounsikou no kopio; tumumboyo' i' iyahai dino tiangat nu,” ka diyolo'.

⁶Om arau-arau nopoddi i Abraham do suminuang di kiim, om boro-boros no iyau di Sara, “Ongoi kopio anu do sontobubut di tapung nu dit osonong om momonsoi i' do roti. Kada' kalaid,” ka dau.

⁷Om panangkus no i Abraham do minongoi'd hiri'd baanan do sapi' dau om pomili' no iyau do songinan o tanak do sapi' dit omulok po om it olomu', om patahako' nogiddi dau di susuhun dau. Om olomus nopoddi i susuhun dau'ddi do minomuru' diri.

⁸Om ongoi no i Abraham panganu di susu, om i susu di kilunok, om i tikanas, om posurungo' no dau di tulun diri. Om i Abraham i' o minodsurung diyolo' do hiri'd dolungungan di kayu. Om akan noddi iyolo'.

⁹Om uhoto' noddi diyolo' i Abraham, “Hinonggo i Sara i sawo nu?” ka. Boros ka di Abraham do suminimbar, “Hilo' iyau'd suang do kiim,” ka dau.

¹⁰Om boros kaddi di tiso' diyolo', “Siam po tulun do mantad do baino' om mongoi oku no kawagu do hiti. Om kianak nondo do kusai i Sara i sawo nu,” ka dau. Om maso nopoddi nga' mokinongou i Sara do hiri'd wawayaan di kiim dot id dolikudan di Abraham.

¹¹Tontok nopoddi om molohing no kopio iyo' Abraham di Sara. Om notingkod no o pomulanan di Sara.

¹²Om koirak diri ot id suang do ginawo di Sara, om boros ka dau, “Molohing oku no om nokurimbit oku po tomod, om milo oku po tuu daa do monokidudun do kusai? Tu' ilo sawo ku nga' molohing no kadauu,” ka dau.

¹³Nga' uhoto' noddi do Tuhan i Abraham do poingkaa, “Nokuro tu' nokoira k i Sara om minomoros dot, 'Kianak oku po tuu kopio'dti do miagal diti kolohing?' ka.

¹⁴Nga' haro toi ot a' do Tuhan milo do wonsoyon? Do miagal di nokoboros ku di tiinu' tu' siam po tulun do mantad do baino' om gumuli' oku no kawagu do hiti. Om kianak nondod kusai i Sara do tontok diri,” ka dau.

¹⁵Om pogolim nodd i Sara, tu' moddosi i' iyau. Boros ka dau, “A' oku i' nokoirak,” ka. Nga' boros kad Tuhan do suminimbar, “Nokoirak ko i',” ka dau.

Pinokiompunan di Abraham o Sodom

¹⁶Om pamanau nodd i tolu o tulun diri om woyo' no i Abraham diyolo'. Om ongoi nodd iyolo' dot id iso' o kinoiyonon di koimpa' do pomogunan do Sodom, om oimpa' i' diyolo' i pomogunan diri.

¹⁷Om boros ka dot id suang do ginawo do Tuhan, “A' ku i' lisokon dot id di Abraham iti wonsoyon ku.

¹⁸Sinakagon nopondo dau om osiliu do bansa' dit agayo om okoris, om iyau no o pawayaan ku do barakat do patahakon ku dot id toinsanan o bansa'd tulun do hiti'd pomogunan.

¹⁹Nopili' ku no i Abraham om milo indo iyau do momisunud do tangaanak dau om sinakagon dau do mumboyo' doho' om momonsoi dit ongotopot om it otulid. Om ondung wonsoyon diyolo' iri, om bayaanon ku no o koinsanai di nangkabatos ku dot id di Abraham,” ka dau.

²⁰Om boro-boros nodd o Tuhan dot id di Abraham do poingkaa, “Haro o boros dot awagat kopio do papasala' do Sodom om Gomura, om dusa diyolo' nga' nokoinggayo no kopio.

²¹Om a' no milo dot a' oku lumintuhun do mongoi pongimuwai ondung ongotopot kopio ko' amu' i boros di papasala' do nongorongou ku,” ka dau.

²²Om tongkiad nodd i duwo o tulun diri om pamanau no do kuminaa do hilo'd Sodom, nga' hiri pod toning di Abraham i Tuhan.

²³Om ongoi nodd i Abraham insomok do Tuhan om ponguhot no iyau dau do poingkaa, “Raagon nu no kopio i tulun dit aiso' o sala' do potonggoyon di tulun do kisala'?

²⁴Ondung haro daa o limo nohopod o tulun dit aiso' o sala' dot id suang dilo bandar, om raagon nu po tuu daa o koinsanai dilo bandar? A' ko no kopio mangampun dilo bandar do mamasi daa di limo nohopod o tulun diri?

²⁵Atantu' no dot a' nu i' patayon o tulun dit aiso' o sala' do potonggoyon di tulun di kisala'. A' i' kopio milo do miagal diri! Tu' a' ko i' momonsoi do miagal diri. Tu' ondung wonsoyon nu o miagal diri om i tulun dit aiso' o sala' nga' ohukuman nondo do kotonggoi di tulun di kisala',” ka dau.

²⁶Om boros kaddi do Tuhan do suminimbar, “Ondung haro o toilaan ku do limo nohopod o tulun dit aiso' o sala' do hilo'd Sodom, om ompunan ku i' o koinsanai di hilo'd bandar dot i limo nohopod o tulun o kopongompunan ku,” ka dau.

²⁷Om boros ka kawagu di Abraham, “Ompunai oku no tu' katama' kopio oku i' do moro-boros kawagu diya', oi Tuhan. Iyoho' nopodti om tulun i' toomod, om a' i' daa osorupai do popoboros do nunu nopo.

²⁸Nga' ondung haro daa ot apat nohopod om limo o tulun dit aiso' o sala', om a' piya kolimo nohopod. Om raagon nu po tuu daa o koinsanai dilo bandar do noidu' piya i limo tulun?” ka dau. Om boros kad Tuhan do suminimbar, “A' ku i' raagon ilo bandar ondung haro po ot apat nohopod om limo o tulun dit aiso' o sala',” ka dau.

²⁹Om boros ka kawagu di Abraham, “Poingkuro daa ondung haro daa ot apat nohopod o tulun?” ka dau. Om boros kad Tuhan do suminimbar, “A' ku i' raagon ondung haro po ot apat nohopod o tulun,” ka dau.

³⁰Om boros ka kawagu di Abraham, “Kada' kotogod, oi Tuhan, tu' moro-boros oku po kawagu. Poingkuro no daa ondung haro po tolu nohopod o tulun?” ka dau. Om boros kad Tuhan do suminimbar, “A' ku i' wonsoyon o miagal diri ondung haro po o tolu nohopod o tulun,” ka dau.

³¹Om boros ka kawagu di Abraham, “Ompunai oku no tu' katama' kopio oku i' do moro-boros kawagu diya', oi Tuhan. Poingkuro no daa ondung haro po duwo nohopod o tulun?” ka dau. Om boros kad Tuhan do suminimbar, “A' ku i' raagon ilo bandar dot ondung haro po duwo nohopod o tulun,” ka dau.

³²Om boros ka kawagu di Abraham, “Kada' kotogod, oi Tuhan, tu' moro-boros oku po kawagu dot ongoinan. Poingkuro no ondung haro po daa o hopod o

tulun?” ka dau. Om boros kad Tuhan do suminimbar, “A' ku i' raagon dot ondung haro po o hopod o tulun,” ka dau.

³³Om kopongo poddi o Tuhan do moro-boros di Abraham, om tongkiad noddi iyau. Om uli' noddi i Abraham do hiri'd walai dau.

Kinawansayan 19

Dusa do Sodom

¹Tontok di nokorikot i duwo o moloikat diri do hilo'd Sodom do totuong diri, om poirikau i Lut do hiri'd wawayaan di bandar. Om soira' di nokito di Lut i moloikat, om olomus nopo iyau do minongoi solowot diyolo'. Om otud no iyau do tuminuku' dot id toguang di moloikat.

²Om boros ka dau, “Oi Tuan, hino oku i' do koobi' dokoyu. Om rikot kou nopo do hilo'd walai ku. Ougan nopo o lapap dokoyu, om modop kou nopod hilo'. Om sumuab kou id lumombus do mamanau'd suab,” ka dau. Nga' boros ka diyolo' do suminimbar, “A' piya minog, modop nopo iyahai do hiti'd talun-alun diti bandar,” ka.

³Nga' sansagai i' di Lut iyolo', om tanud noddi iyolo' di Lut do minongoi do hiri'd walai dau. Om ponuhu' noddi i Lut di susuhuon dau do momonsoi do roti om posodia' do taakanon dit angawasiu do paakan di tombului dau. Om akan noddi iyolo'.

⁴Tontok dit a' po nokoongoi koodop i tombului dau'ddi, om rikot no o tulun do Sodom do tuminutuk di walai di Lut. Om hino ngai' nopod hiri i tongokusai dit id bandar diri, dot i molohing no, om it ongomulok po.

⁵Om lohowo' no diyolo' i Lut, om uhoto' no diyolo' iyau, “Hinonggo no i tulun di minongoi odop do hiti'd walai nu? Posoliwano' iyolo'd hiti, om ompohuon i' dahai iyolo',” ka diyolo'.

⁶Om labus no i Lut do mantad hiri'd walai dau om tabanai noddi dau i wawayaan.

⁷Om boros ka dau dot id tulun do Sodom diri, “Oi tobpinai-tobpinai ku, pokionuon ku no kopio dot a' kou momonsoi do miagal diri karaat!

⁸Pokinongou kou po pogi', kianak oku i' do duwo o tondu' dit a' po nodudun do kusai. Om iyolo' nogi' o patahakon ku dokoyu, om nunu nopo o korohian dokoyu do wonsoyon dot id diyolo', om wonsoyon nopo dokoyu. Nga' kada' po doho' dokoyu kuroi-kuroyo' iti tulun diti; tu' iyolo' nopo om tombului i' do hiti'd walai ku, om iyoho' no ot apatut do mongintirung diyolo',” ka dau.

⁹Nga' boros ka di tulun do Sodom dot id di Lut, “Undaliu oi indapou! Isai kopio ko daa tu' katama' kopio do monuduk dit apatut dahai'd wonsoyon? Undaliu! Undaliu nogi' kopio! Dot a' ko nopo moti' mundaliu, om ara-raat po moti' o wonsoyon dahai dot id diya' ko' mantad di wonsoyon dahai dot id duwo o tulun diri,” ka diyolo'. Om sudsure' nopoddi diyolo' i Lut do pinopoundaliu, om ongoyon no daa'ddi diyolo' raago' i totobon.

¹⁰Nga' poroloyo' no di duwo o tombului di Lut diri o longon diyolo' do minamagayat di Lut do suminuang do hiri'd walai, om tabanai nogiddi diyolo' i wawayaan.

¹¹Om boloho' noddid diyolo' o koinsanai do mato di tulun di hiri'd soliwani diri, gisom dot a' noddid iyolo' kotunud di wawayaan di walai.

Tuminongkiad i Lut do Sodom

¹²Om boro-boros no i duwo o tombului di Lut diri dot id di Lut do poingkaa, “Ondung haro o tangaanak nu'd kusai, ko' tongoondu', ko' i monongiwan diya', ko' tanak do koworisan nu do suwai di poingiyon do hiti'd bandar diti, om angatan no iyolo' do mogidu' do mantad hiti,

¹³tu' raagon moti' dahai iti bandar do Sodom. Tu' norongou nod Tuhan o boros dit awagat kopio do papasala' do tulun do hiti, om sinuhu'ddi iyahai do mongoi pamaraag diti bandar do Sodom,” ka diyolo'.

¹⁴Om ongoyo' noddid di Lut sunudai i duwo o tanakwagu i tunang di tangaanak dau do tondu'. Om boros ka dau, “Kainou kopio sumoliwan do mantad hiti; tu' raagon no moti'd Tuhan o kinoiyonon diti,” ka dau. Nga' ondos nopo daa diyolo' om mogkoringau no toomod i Lut.

¹⁵Tontok di minnanawau no di dongkosuabon, om ara-raho' noddi di duwo o moloikat diri i Lut. Boros ka diyolo', "Lomusai no! Angatai no ilo sawo nu, om ilo duwo tanak nu'd tondu' do mogidu', om a' kou i' apatai do raagon iti bandar," ka.

¹⁶Nga' mikoduwo-duwo i' daa o ginawo di Lut. Nga' osianan i' kopio o Tuhan dau, om ahako' noddi di duwo o tombului dau'ddi i Lut, om i sawo dau om i duwo tanak dau'd tondu', om posoliwano' noddi diyolo' iyolo' do mantad id bandar diri.

¹⁷Om boros ka di tiso' di moloikat, "Panangkus kopio kou, om apasi kou i'! Kada' kou no koili dot id tohuri, om kada' kou undorong do hilo'd rantai. Manangkus kou nopo do kumaa do hilo'd nuluhon, om a' kou i' apatai," ka dau.

¹⁸Nga' boros kad i Lut do suminimbar, "Kada' no iyahai suhuo' do mongoi do hilo'd nuluhon, oi Tuan.

¹⁹Agayo no kopio i kinotulungan nu doho', om napasi oku diya'. Nga' ilo' nopo konuluhanan om adalaan no kopio kosodu'. Om okosupan oku i' doti'ndo di mamaraag, om a' oku po korikot do hilo' om apatai oku no.

²⁰Intong pogi' nga' haro i' o bandar dot okooro' do hiti'd somok. Pologoso' oku nogi' do mongoi'd hilo', om apasi oku i'," ka dau.

²¹Om boros ka di moloikat, "Okuro i' katuu, potumboyoon tiya' nopo. A' ku i' raagon ilo bandar dot okooro' dilo'.

²²Siahai no! Panangkus no! Tu' aiso' po milo ku'd wonsoyon dot a' ko po korikot do hilo'," ka dau. Om pungaranai noddi i bandar diri do Suar, tu' rinoitan i' di Lut dot okooro' i bandar diri.

Naraag o Sodom om Gomura

²³Di nopo nokorikot i Lut do hiri'd bandar do Suar, om mulai nogi' o tadau.

²⁴Om sigog iddi do polintuhunai do Tuhan do tana' do kitapui do miagal pod rasam kasapou o pointongkop di bandar do Sodom om Gomura,

²⁵gisom do naraag i duwo o bandar diri om napatai ngai' o tulun do hiri, om nosorob i songinsuni do hiri'd kinoiyonon diri.

²⁶Nga' iri nopo i sawo di Lut om kuminoili do hiri'd dohuri, om kosiliu noddi iyau do silaon do miagal-agal do torigi o kokitanan.

²⁷Osuab poddi di kosuabon kawagu, om arau-arau noddi i Abraham do minongoi do hiri'd nundorong dau di suminolowot iyau do Tuhan di sangadau no do mantad diri.

²⁸Om impa' no i Abraham di bandar do Sodom om Gomura om pointongkop di rantai do hilo', om kokito no dau do muntu-nguntu' nopo o lisun do mantad hiri, do miagal pod lisun do mantad id podtutudan dot agayo.

²⁹Nga' tontok di rinaag do Kinorohingan i kabandaran di hiri'd rantai di pinomogunan di Lut, om nosorou i' do Kinorohingan i Abraham, om tinulung iddi dau i Lut do mogidu', om napasi iddi i Lut.

Tadon do Tulun do Muab om Tulun dot Amon

³⁰Nga' moddosi iddi i Lut do mundorong do hilo'd Suar, om takad noddi iyau do hiri'd konuluhanan do miwoyo' di duwo o tanak dau do tondu'. Om iyon noddi iyolo' dot id suang dot iso' o luang do nuluhon do hiri.

³¹Om boros ka di tanak di Lut do tondu' dit id dotuo dot id tadi' dau, “Molohing noddi ilo tapa' to, om aiso' no ot ongoiso' piya do kusai do pointongkop diti pomogunan do mangawin dato, do koonuan to'd tanak.

³²Kaino, maai to owuko' ilo tapa' to. Om milo kito i' do mongoi dudun dau do modop, om kianak to indo,” ka dau.

³³Om popoginumo' no diyolo' do waig dot anggur i tapa' diyolo' do totuong diri, om ongoi noddi dudun di Lut i tanak di Lut dot id dotuo, nga' i Lut nopo om nadalaan no do naawuk gisom dot a' no iyau nokopuriman di nosiliu dot id dau di totuong diri.

³⁴Tadau noddi kawagu, om boros ka di tanak di Lut dot id dotuo dot id tadi' dau, “Nokodudun oku no iyoho' di tapa' di kosodop, om owuk-owukon to po

kawagu i tapa' do totuong do baino', om iya' nondo o mongoi dudun dau. Om haro i' goduwo o tanak to," ka dau.

³⁵Om owuko' noddi diyolo' kawagu i tapa' diyolo' do totuong diri, om ongoi noddi dudun di Lut i tanak di Lut dit id domulok. Om diri nga' nadalaan nogi' kopio i Lut do naawuk, gisom dot a' no iyou nokopuriman di nosiliu dot id dau do totuong diri.

³⁶Om ponontian noddi goduwo iyolo' dot i tapa' diyolo' o nokotian diyolo'.

³⁷Om kosusu noddi i tanak di Lut dit id dotuo, om kusai o tanak dau, om pungaranai no dau dot i Muab. Om iyou no o taki-aki dilo tulun do Muab do dinondo.

³⁸Om kosusu no it id domulok, om kusai i' o tanak dau, om pungaranai no dau dot i Bin-Ami. Om i Bin-Ami no o taki-aki dilo tulun dot Amon do dinondo.

Kinawansayan 20

I Abraham om i Abimilik

¹Om undaliu no i Abraham do mantad hilo'd Mamri, do kuminaa ponong id salatan do Kanaan, om pomogun-mogun no iyou do hiri'd piolitan do Kadis om Sur. Alaid-laid noddi do mantad diri, di maso po di Abraham do poingiyon do hilo'd Gorar,

²om poboroso' no dau dot i Sara nopo, i sawo dau'ddi om tadi' i' dau. Gowoi poddi om pinokiatadan di Raja' Abimilik i Sara dot id dau. I Abimilik nopoddi om raja' do Gorar.

³Nga' insan o totuong, om intalang no o Kinorohingan dot id di Abimilik dot id nipi dau, om boro-boros no do poingkaa, "Matai ko no moti', tu' nongoi nu i' iti tondu'; tu' ilo' nopo om kisawo no," ka.

⁴Nga' a' po di Abimilik notoning i tondu'ddi. Om boros kaddi dau, "Oi'Tuhan, a' oku i' nokowonsoi dot araat! Patayon oku nanu' kopio diya' do mitonggoi diti tulun ku?"

⁵Tu' i Abraham i' o minomoros do tobpinai dau i tondu'ddi, om iri tondu' nga' iyo iddi o pinoboros. Osimbayan i' o ginawo ku do minomonsoi'dti, om aiso' i' ot araat do nowonsoi ku,” ka dau.

⁶Om id nipi iddi do sinimbar iyau do Kinorohingan do poingkaa, “Otopot, oilaan ku i' dot osimbayan o ginawo nu do minomonsoi'ddi, om iri noddi o kinapangantaban ku diya' do momonsoi do dusa dot id toguang ku, om a' tiya' pinologos do kuminama' dilo tondu'.

⁷Nga' ngoyo' nogi' kopio pogulio' ilo tondu' do hilo'd sawo dau do dinondo. Iri nopo sawo diti tondu' om nabi i', om sambayangan ko indo dau, om a' ko i' apatai. Nga' ondung a' nu pogulion ilo tondu', om poinsanon mantad ku nogi' iya', do matai ko no moti' do mitonggoi do toinsanan diti tulun nu,” ka dau.

⁸Om osuab poddi di kosuabon kawagu, om lohowo' no di raja' Abimilik o koinsanai di pagawai dau, om sunudai no dau iyolo' di nosiliu dot id dau, om ongooris tomod diri iyolo'.

⁹Om lohowo noddi di Abimilik i Abraham om uhoto' no dau iyau, “Nunu kopio iti winonsoi nu dot id dahai? Nunu kopio ot araat do nowonsoi ku dot id diya', do gisom diri do porikatan oku diya' om iti pomorintaan ku do koligagaanan dot agayo? A' ko i' apatut do momonsoi do miagal diri dot id doho'.

¹⁰Nokuro tu' iyo'ddi o winonsoi nu?” ka dau.

¹¹Om boros ka di Abraham do suminimbar, “Ondos ku nopo daa om aiso' no kopio o tulun do hiti di moddosi do Kinorohingan, om oor is oku daa'ddi do patayon oku diyolo' do sumolod dilo sawo ku.

¹²Nga' otopot nopo kopio om tobpinai ku nogi' bo'lo'. Tu' ilo' nopo om tanak i' kopio di tapa' ku, nga' sopisuwai pondo o tina' dahai, om kowino' ku noddi ilo'.

¹³Om soira' di sinuhu' oku do Kinorohingan do tumongkiad do mantad id walai di tapa' ku do kumaa dot id pomogunan do suwai, om sunudai ku no'lo sawo ku do poingkaa, 'Milo ko i' do popointalang do kotorodoko' nu dot id

doho', do poborosan nu no dot id koinsanai'd tulun do tobpinai oku diya', kangku," ka dau.

¹⁴Om pogulio' noddi di Abimilik i Sara dot id di Abraham. Om tontok nogiddi do nonuan dau i Abraham do piro-piro kogumuo' do turipon, om dumba', om sapi'.

¹⁵Om boros kaddi di Abimilik dot id di Abraham, "Diya ngai' noti tana' ku; om mongoi nopo iyon do hinonggo nopo o diya'd korohian," ka dau.

¹⁶Om boros ka dau dot id di Sara, "Onuan ku ilo tobpinai nu do soribu o kaping do pirok do maan do koilaan do koinsanai'd tulun di poinsugku' diya' dot aiso' i' kopio o kasalaan nu, om koilo ngai' indo o tulun dot a' ko nokowonsoi'd araat," ka dau.

¹⁷⁻¹⁸Om iri no i nosiliu dot id di Sara diri, i sawo di Abraham, ot a' daa'ddi do Tuhan kapalagasan do koinsanai di tongoondu' di hiri'd walai di Abimilik do maganak. Nga' sambayangai noddi di Abraham i Abimilik, om lingasai iddi iyou do Kinorohingan. Om i sawo di Abimilik, om i turipon dau do tongoondu' nga' liningasan nogi' do Kinorohingan, om maganak ngai' iddi iyolo'.

Kinawansayan 21

Kinosusuon di Isak

¹Om barakatai noddi do Tuhan i Sara do miagal di nakabatos mantad dau.

²Om ponontian no i Sara om kosusu no iyou do tanak do kusai, do tontok di molohing no i Abraham. Iri nopo tanak diri om nosusu do tontok di maso di nokoboros mantad do Kinorohingan do kosusuan dau.

³Om pungaranai no di Abraham i tanak diri dot i Isak.

⁴Om soira' di norikot o walu' o tatau do tumur di Isak, om sunatai no di Abraham iyou do miagal di pinonuhuan do Kinorohingan.

⁵Hatus no toun di Abraham di nosusu i Isak.

⁶Om boros ka di Sara, “Noonuan oku no do Kinorohingan do kataadan om koirak oku noddi. Om isai nopondo o korongou'dti om kongoirak no do miagal doho',” ka dau.

⁷Om boros ka kawagu dau, “Isai po tuu daa o momoros dot id di Abraham do koumbal po i Sara do poposusu'd tanak? Nga' noonuan ku iddi i Abraham do tanak di nokolohing iyau,” ka dau.

⁸Om mayo-gayo nopoddi i tanak diri, om tontok di pinotingkod iyau do sumusu, om papaharo noddi i Abraham do poginakanan dot agayo.

Sinuhu' i Hagar om i Ismail do Moggidu'

⁹Insan o tadau, om mogkoringau i Ismail di Isak. I Ismail nopo om tanak diyo' Abraham di Hagar, i tondu' do Masir diri, om i Isak noo om tanak di Sara.

¹⁰Om kokito noddi di Sara iyolo' om sunudai no dau i Abraham, boros ka dau, “Suhon nogi' do mogidu' do mantad hiti ilo turipon ku'd tondu' om ilo tanak dau. Tu' ilo' nopo tanak dau om a' no apatut do kaanu do bahagi' di dapu' nu, tu' i Isak no, i tanak ku, ot apatut do tumungkus diri,” ka dau.

¹¹Om tumongob diri i Abraham do kosorou'ddi tu' i Ismail nga' tanak i' dau.

¹²Nga' boros kaddi do Kinorohingan dot id di Abraham, “Kada' katangkabo do momusorou di tanak diri om i Hagar, i turipon nu. Pohubayaan nopo i pinoboros di Sara dot id diya', tu' id di Isak no o koonuan nu'd sinakagon di nakabatos mantad ku diya'ddi.

¹³Om ilo tanak dilo turipon nu nga' onuan ku i' do sinakagon dot ogumu', om osiliu indo iyolo' dot iso' o bansa'. Tu' ilo' nga' tanak nu i',” ka dau.

¹⁴Om osuab poddi di kosuabon kawagu, om onuwai no di Abraham i Hagar do taakanon, om waig do noponu' o kantung do kulit do maan diyolo' do kokoriu. Om pababaai nogiddi di Abraham di Hagar i tanak diri om suhuo' no dau iyolo' do mogidu'. Om pamanau noddi i Hagar om pinghombo no do hiri'd tana' do kowotuan do hilo'd Borsiba.

¹⁵Om soira' di naayi' i waig diyolo' om poiliho' no di Hagar i tanak dau do hiri'd dolungungan di kokoyu-koyuan,

¹⁶om ongoi nogiddi iyau irikau do hiri'd sodu-odu'; do haro i' doti' o hatas o mito do kosoduwo' do mantad hiri. Om boros kaddi dot id suang do ginawo dau, “A' oku no kasaap do montong-ontong dilo tanak ku'd matai,” ka dau. Om ihad nodd i Hagar di poirikau iyau'd hiri.

¹⁷Nga' norongou i' do Kinorohingan i tihad di Ismail, om boro-boros nodd o moloikat do Kinorohingan do mantad hilo'd tawan dot id di Hagar do poingkaa, “Nunu o katangkabaan nu, oi Hagar? Kada' no kooris tu' norongou nod Kinorohingan o tihad dilo tanak nu.

¹⁸Ingkakat nogi', om ngoyon i' kibito' ilo tanak, om insasamadan no iyau. Om silihon ku i' do bansa' dot agayo o sinakagon dau,” ka dau.

¹⁹Om pounkalato' nodd kopio'd Kinorohingan o mato di Hagar, om kokito nodd dau o tiso' o torobong. Om ngoyo' nodd dau suangai'd waig i kantung do kulit. Om poinumo' nodd dau i tanak dau.

²⁰Om moyo-woyo' kasai' i' o Kinorohingan di tanak diri do gisom do nakagayo iyau. Om ongoi nodd iyau iyon do hiri'd tana' do kowotuan di hilo'd Paran. Om nosiliu'ddi iyau do magagasu dit otorus kopio.

²¹Om pogihumai nodd iyau di tina' dau do sawo, dot iso' o tondu' do bansa'd Masir.

Taru' di Abraham om i Abimilik

²²Tontok nopoddi om piwoyo' no iyo Raja' Abimilik di Pikol, i boyoon do sumasangod dau do minongoi solowot di Abraham. Om boros ka diyolo', “Woyoon kasai' ko i' do Kinorohingan dot id suang do nunu nopo o wonsoyon nu.

²³Iyo nopoddi om sumpa' no dot id toguang do Kinorohingan dot a' ko monipu' doho', om i tangaanak ku, om i sinakagon ku tu' otorodok oku i' dot id diya'. Iyo nopoddi om pamatos no do tumorodok ko iya' dot id doho', om id pomogunan diti tiyonon nu,” ka dau.

²⁴Om boros ka di Abraham, “Mamatos oku i',” ka dau.

²⁵Nga' poguhangan nopo di Abraham di Abimilik om i torobong do nongoi solodo' di piro-piro o susuhoon di Abimilik.

²⁶Om boros ka di Abimilik, “A' oku i' nokoilo ondung isai o suminolod. Tu' a' ko i' minomisunud doho', om iti nogindo do koilo oku'dti,” ka dau.

²⁷Om onuwai noddi di Abraham i Abimilik do piro-piro o tinan do dumba' om sapi', om pomonsoi nogiddi iyolo' do taru'.

²⁸Om pamagamit no i Abraham do turu' o tinan do tanak do dumba' om potongkiado' no dau do mantad hiri'd baanan di dumba' dau.

²⁹Om boros kaddi di Abimilik do minonguhot dau, “Nokuro tu' miagal dino o wonsoyon nu?” ka dau.

³⁰Om boros ka di Abraham do suminimbar, “Romito' no iti turu' o tanak do dumba'. Tu' kapatahakan ku nopo diya'dti om maan do koilaan kopio do kotumboyo' ko dot iyoho' o minongukad diti torobong,” ka dau.

³¹Om iri no o nokopomungaranan di kinoiyonon diri do Borsiba, tu' hilo' no iyolo' goduwo do minomonsoi'd batos do mikuwo'd sumpa'.

³²Om kowonsoi poddi diyolo' i pinituruan diri do hilo'd Borsiba, om uli' nogiddi i Abimilik om i Pikol do hilo'd pomogunan do tulun do Pilistin.

³³Om pananom noddi i Abraham do songguas o kayu do roitan do tamariska do hilo'd Borsiba. Om sambayang no iyou dot id Tuhan, i Kinorohingan di Hino Kasai' do Gisom do Poingompus.

³⁴Om alaid i' i Abraham do momogun-mogun do hilo'd pomogunan do tulun do Pilistin.

Kinawansayan 22

Sinuhu' do Kinorohingan i Abraham do Patahak di Isak

¹Om alaid-laid noddi do mantad diri om pogumbalai nod Kinorohingan i Abraham, do mogontong ondung songkuro no o kotorodoko' di Abraham dot id dau. Om lohowo' no dau i Abraham, “Oi Abraham!” ka dau. Om boros ka di Abraham do suminimbar, “Diya oku i', oi Tuhan,” ka dau.

²Om boros kad Kinorohingan, “Angatai i Isak, i tanak nu, i tanak nu'd kusai dit iso' noo, i kosianan kopio nu, om mongoi i' do hilo'd pomogunan do Moria. Om hilo' nondo, dot id timpak di nuluhon do potudukon ku diya' do patahakon nu doho' i tanak nu do maan do porsombahan di sorobon,” ka dau.

³Osuab poddi di kosuabon kawagu om ongoi no i Abraham pamalangod do siduwon do maan do pogudung di porsombahan do sorobon diri. Om gandarai nogiddi di Abraham di siduwon diri i kaladai dau, om angatai no dau i Isak, om potonudo' dau o duwo di susuhuon dau. Om pamanau noddi iyolo' do kuminaa do hiri'd kinoiyonon di pinotuduk do Kinorohingan dot id di Abraham.

⁴Tontok di kotolu'd tadau, om kokito no di Abraham i kinoiyonon diri di hiri po iyolo'd sodu'.

⁵Om boros kaddi di Abraham dot id duwo o susuhuon dau'ddi, “Hiti kou nopo iyokoyu do mundorong, om ilo kaladai nga' hition nopo. Iyahai no'lo tanak ku o mongoi'd hilo' do mongoi sambayang dot id Tuhan. Om gumuli' indo kawagu iyahai'd hiti,” ka dau.

⁶Om pasaanai no di Abraham di Isak i siduwon do pogudung di porsombahan do sorobon, om i Abraham no om minigit do pisau, om popou do maan do pomurakit. Om tontok di manau-panau no iyolo',

⁷om boro-boros no i Isak, “Apa!” ka dau. Om boros ka di Abraham do suminimbar, “Nunu ri'ddi, oi ondu?” ka dau. Om boros ka di Isak do minonguhot, “Okito ku i' do nokoigit ko do tapui, nga' hinonggo'ddi o tanak do dumba' do maan do porsombahan di sorobon?” ka dau.

⁸Om boros ka di Abraham do suminimbar, “Kinorohingan i' o manahak do tanak do dumba',” ka dau. Om pamanau no goduwo iyolo'.

⁹Om soira' di nokorikot iyolo' di kinoiyonon di pinotuduk do Kinorohingan dot id di Abraham, om pomonsoi noddi i Abraham do pananaraban do porsombahan, om pouludo' no dau i siduwon do hiri'd sakai. Om kagasai

nogiddi dau i tanak dau, om pawantayo' no dau do hiri'd pananaraban diri, dot id sakai di siduwon.

¹⁰Om paakango' noddi dau i pisau do pamatai daa dau di Isak.

¹¹Nga' pomolohou no di Abraham i moloikat do Tuhan do mantad hilo'd tawan dot, “Abraham, Abraham!” ka. Om boros ka di Abraham do suminimbar, “Diya oku i', oi Tuhan,” ka dau.

¹²Om boros ka di moloikat, “Kada' pokorualai ino tanak, om kada' iyou kuroi-kuroyo'. Tu' noilaan ku no dot oronok ko i' om mihuboyo-boyo' ko do boros do Kinorohingan, tu' a' nu i' pinusus-pusus do papatahak ino tanak nu dot id Kinorohingan, do mulong piya dot ino noo o tanak nu,” ka dau.

¹³Om pikorowo-rowo noddi i Abraham do hiri'd posorili' dau om kokito dau o songinan o dumba' do tontoluhan do nakasait o sungu do hiri'd kokoyu-koyuan. Om ongoyo' no di Abraham i dumba' diri om patahako no dau dot id Tuhan do numaan do porsombahan di sorobon do pinotingolon di tanak dau.

¹⁴Om pungaranai no di Abraham i kinoiyonon diri do “Poposodia' i' o Tuhan dit Apatut do Haro”. Om gisom piya'd baino' nga' momoros kasai' i' o tulun do, “Poposodia' i' o Tuhan dit Apatut do Haro do hilo'd nuluhon dau,” ka.

¹⁵Om pomolohou no kawagu di Abraham i moloikat do Tuhan do mantad hilo'd tawan do pinopoboros di boros do Tuhan dot id di Abraham do poingkaa,

¹⁶“Sumumpa' oku no dot id suang do ngaran ku, do barakatan ku nondo iya' do gisom dot a' aayi-ayi'. Om iri no i winonsoi nu do miagal diri om it a' kopio nu pinusus-pusus do papatahak dot id doho' i tanak nu dit iso' noo,

¹⁷o kapamatasan ku do puhawangan ku nondo iya' do sinakagon do miagal dilo rombituon do hilo'd tawan kogumu', ko' miagal dilo togis do hilo'd tisan do rahat kogumu'. Om aala' indo di sinakagon nu o pisangod diyolo'.

¹⁸Om oinsanan nopondo o bansa' do hiti'd pomogunan do mokianu doho'd barakat do miagal di pinabarakat ku dot id sinakagon nu --- tu' tinanud nu i' i pinonuhuan ku,” ka dau.

¹⁹Om poguliai noddi di Abraham do hiri'd duwo o susuhoon dau, om pogiwoyo-woyo' nogiddi iyolo' do guminuli' do hilo'd Borsiba, i pinomogunmogunan di Abraham.

Sinakagon di Nahur

²⁰Alaid-laid noddi do mantad diri om korongou no i Abraham do walu' no o tanak di Milka, i sawo di Nahur. I Nahur nopoddi om tobpinai di Abraham do kusai.

²¹Iri nopo it id dotuo di tangaanak diri om i Us o ngaran; om iri no tobpinai dau do suwai om i Bus, om i Komuil, i tapa' di Aram,

²²om i Kisid, om i Haso, om i Pildas, om i Yidlap om i Botuil,

²³i tapa' di Robika. Om iti no i walu' o tanak do kusai diyo' Milka di Nahur, i tobpinai di Abraham do kusai.

²⁴Om tangaanak no di Rima, i panakasawo di Nahur, om i Tiba, i Gaham, i Tahas, om i Maaka.

Kinawansayan 23

Napatai i Sara om Minomoli i Abraham do Tana' do Pamalabangan

¹Di nopo di minatai i Sara om hatas no om duwo nohopod om turu' o toun dau.

²Kinapatayon nopo di Sara om hilo'd Hibron, it id pomogunan do Kanaan. Om pinogihadan tomod diri di Abraham i Sara i sawo dau, di minatai i Sara.

³Om tongkiadai no di Abraham i rata' di sawo dau, om ongoi noddi iyau do hiri'd tulun do Hit. Om boros ka dau,

⁴“Iyoho' nopodti om tindapou i' toomod do hiti'd dokoyu; om pobolion oku daa dokoyu do tana' dot ongokooro' do pamalabangan ku di sawo ku,” ka dau.

⁵Om boros ka diyolo' do suminimbar,

⁶“Pokinongou po bo daa dahai, oi Tuan. Iya' nopondo om nosiliu no dahai do molohingon dit agayo dot id pogialatan dahai'd hiti, om lobongon nopo ino sawo nu do hilo'd pamalabangan dit osonong no kopio di naanu dahai. Ongosonong ngai' i' o ginawo dahai do manahak diya' do tana' do pamalabangan, om olobong nu i' ino sawo nu,” ka diyolo'.

⁷Om otud no i Abraham do tuminuku' dot id toguang diyolo',

⁸om boros kaddi dau, “Ondung osonong o ginawo dokoyu do lobongon ku i sawo ku'd hiti, om ngoyon no doho' sunudai i Ipron, i tanak di Sohar do kusai,

⁹do papadagang dot id doho', di Luang do Nuluhon di hilo'd Makpila, i hilo'd tisan do tumo dau. Sunudan no iyou do momorikot di gatang kopio, do padagangon dau i tana'ddi dot id doho', do hiti'd toguang dokoyu, om asanganu ku i' i tana'ddi do maan do pamalabangan,” ka dau.

¹⁰Om i Ipron nga' poirikau nogi' do poinsugku' di tulun do Hit do suwai do hiri'd pogititimumangan kasai' do tulun, i hiri'd wawayaan di bandar. Om simbar no i Ipron di Abraham dot id toguang di tulun dot ogumu'. Boros ka dau,

¹¹“Patahakon ku i' diya' o koinsanai di tana' om i luang do nuluhon do hilo'. Om patahakon ku no diya' iri do hiti'd toguang do bansa' ku om olobong nu i' ino sawo nu,” ka dau.

¹²Om otud noddi i Abraham do tuminuku' dot id toguang di tulun do Hit diri,

¹³om boro-boros no iyou dot id di Ipron, om korongou ngai' i' i tulun dot ogumu'. Boros ka dau, “Pokionuon ku daa iyokoyu do mokinongou. Tu' bolion ngai' ku nopo i tana'. Om romito' no iti pambayar ku, om olobong ku i' i sawo ku do hilo',” ka dau.

¹⁴Om boros ka di Ipron do suminimbar,

¹⁵“Oi Tuan, ilo' nopo tana' om apat no nahatus o kaping do pirok do gatang -- - Nga' nunu no kopio toi iri dot id dato? Ngoyon nopo pogi' lobongo' i sawo nu'd hilo',” ka dau.

¹⁶Om kookunai noddidi di Abraham o gatang dot irad diri, om timbango' no dau ot apat nahatus o kaping do pirok do miagal di pinoboros di Ipron, dot id toguang di tulun dot ogumu', do tinimbang di poninimbang di pakayon di dumadagang.

¹⁷Om iyo noddidi o kinoonu-onuan di Abraham di tana' di Ipron di hilo'd Makpila, i ponong id koulayon do mantad id Mamri. Nokosuang nopo di naanu dau om i tana', om i luang do nuluhon do hiri, om koinsanai di kayu do hiri do gisom do korikot do hiri'd tisan di tana' do naanu dau.

¹⁸Om koinsanai nopoddi i tulun do Hit di hiri'd pitimungan diri do nongkotumboyo' dot i Abraham noddidi o sanganu di tana' diri.

¹⁹Om lobongo' noddidi di Abraham i Sara i sawo dau, do hiri'd luang do nuluhon do hilo'd tana' do Kanaan.

²⁰Om iri nopoddi i tana' di tulun do Hit di gulu po, om i luang do nuluhon do hiri, om naanu noddidi di Abraham do maan do tana' do pamalabangan.

Kinawansayan 24

Sawo di Isak

¹Om molohing noddidi kopio i Abraham, om nabarakatan no iyau do Kinorohingan dot id suang do nunu nopo i winonsoi dau.

²Om boros ka di Abraham dot id susuhuon dau dit otuo kopio, i mongilo-ilo do koinsanai di dapu' dau, “Pakamao' ino palad nu do hiti'd piolitan diti poo ku om sumumpa' i'.

³Pokionuon ku do sumumpa' ko dot id suang do ngaran do Tuhan, i Kinorohingan, i momorinta' do tawan om pomogunan, dot a' nu pogihuman do sawo ilo tanak ku dot id pogialatan do tulun do hiti'd Kanaan.

⁴Nga' mositi' no do gumuli' ko do hilo'd pomogunan do kinosusuon ku, om hilo' no o pogihuman nu do sawo di Isak, i tanak ku do kusai'ddi. Pogihuman no doho' iyau do sawo dot id pogialatan di koworisan ku,” ka dau.

⁵Nga' boros ka di susuhuon dau do minonguhot di Abraham, “Poingkuro no ondung a' no i sumandak sitongkiad di walai dau, om a' tumanud doho' do kumaa'd hiti? Pootodon ku po tuu ilo tanak nu do hilo'd pomogunan di kinosusuon nu?” ka.

⁶Om boros ka di Abraham do suminimbar, “Kada' nogi' kopio angatai ilo tanak ku do gumuli'd hilo'.

⁷Tu' Tuhan i', i Kinorohingan do momorinta' do tawan, o minongigit doho' do mantad hilo'd walai di tapa' ku, i hilo' pod tana' di koworisan ku, om nokogiroto no tomod do Kinorohingan o batos dau, do patahakon dau di sinakagon ku iti pomogunan diti. Monuhu' i' iyau do moloikat do mogulu diya', om koihum ko indo do tondu' do hilo' do maan do sawo di tanak ku.

⁸Ondung a' tumanud diya' i tondu', om koidu' ko no do mantad diti sumpa'. Nga' poingkuro piya, nga' kada' no angatai ilo tanak ku do gumuli'd hilo',” ka dau.

⁹Om pakamao' noddi di susuhuon di Abraham i palad dau do hiri'd piolitan di poo di Abraham, i tuan dau; om sumpa' nogiddi iyau do tumanud di pinonuhuan di Abraham.

¹⁰Om panganu noddi do hopod o tinan dot unta i susuhuon di mongilo-ilo di dapu' di Abraham diri, om igitai no dau do kuminaa do hilo'd bandar di kinoiyonon di Nahur di gulu po, i ponong id utara do Misopotamia.

¹¹Om soira' di nokorikot iyau'd hilo', om pogupuo' ngai' no dau it unta do hiri'd somok di torobong dit id soliwani di bandar. Tontok nopoddi om sosodopon no, om kaangayan no di tongoondu' kasagahai.

¹²Om sambayang noddi i susuhuon diri do poingkaa, “Oi Tuhan, i Kinorohingan di Abraham, i tuan ku, tulungo' oku no om haro i' o kootuson diti karaja' ku do tatau'd baino', om igitai no kasai' i batos nu dot id tuan ku.

¹³Hati oku nod doros diti torobong, i toongoyon sagahai di koongonduan do bandar diti.

¹⁴Om moro-boros oku nondo dot id iso' diyolo' do poingkaa, 'Potimbouko' daa ino timbawk nu, om poinumon oku po,' kangku nondo. Om sumimbar nopo iyau dot, 'Na, inum no; om ino unta nu nga' ongoyon ku i' onuwai'd waig,' ka, om iri no i tondu'ddi o pilion nu do maan do sawo di Isak, i susuhuon nu. Om ondung owonsoi o miagal diri, om oilaan ku nondo do poingigit nu i' i batos nu dot id tuan ku," ka dau.

¹⁵A' po iyau nokopongo do sumambayang om korikot no i Robika do kisinaan do kakanan. Iyau nopo om tanak di Botuil, om i Botuil no om tanak diyo Nahur di Milka. Om i Nahur nopo om tobpinai di Abraham.

¹⁶I Robika nopoddi nga' olumis kopio koondul, om a' po iyau notoning do kusai. Om ongoi no iyau do hiri'd torobong om ponuo' no dau do waig i kakanan dau om poguliai noddi dau.

¹⁷Om tangkus no i susuhuon di Abraham do minongoi solowot di Robika, om boro-boros nod, "Poinumo' oku daa dot ongokooro' dino waig nu," ka dau.

¹⁸Om boros ka di sumandak do suminimbar, "Minum nogi', oi Tuan," ka dau. Om olomus nopo iyau do pinopoiliu di kakanan di poinsaan dau om poinumo' no dau i susuhuon diri.

¹⁹Om koinum poddi i susuhuon di Abraham, om boros ka di sumandak, "Ongoyon ku po onuwai'd waig ilo unta nu do gisom dot ongourudtuu," ka dau.

²⁰Om olomus nopo iyau do pinopotungu di waig dit id kakanan dau do hiri'd poiinuman di unta, om tangkus po kawagu iyau do minongoi do hiri'd torobong do minongoi kawagu'd waig do gisom do nongourudtuu ngai' it unta di susuhuon diri.

²¹Om poingontong diri i susuhuon di Abraham, nga' aiso' id komi dau, tu' monoinu iyau ondung pinootus kopio do Tuhan i karaja' dau'ddi ko' amu'.

²²Kongoinum ngai' poddi di sumandak it unta, om ngoyo' no di susuhoon di Abraham i tanting-anting do tamas dit agayo o gatang, om poonting-ontingo' no dau do hiri'd todung di sumandak diri, om onuo' no dau o duwo o golong do tamas dit agayo om posulungo' no dau do hiri'd lunggayan di sumandak.

²³Om boros kaddi di susuhoon di Abraham, “Sunudai oku daa ondung isai o tapa' nu. Haro i' tuu daa o tiyonon dahai diti tulun ku do hilo'd walai dau do modop do totuong do baino'?” ka dau.

²⁴Om boros ka di Robika, “Tapa' ku nopo om i Botuil, i tanak diyo' Nahur di Milka,” ka dau.

²⁵Om boros ka kawagu dau, “Haro i' o todopon dokoyu do hilo'd walai dahai, om ogumu' i' o sakot do nokoring om taakanon do tayam-tayam do hilo',” ka dau.

²⁶Om otud noddi i susuhoon di Abraham do suminambayang dot idTuhan.

²⁷Boros ka dau, “Royohon no Tuhan, i Kinorohingan di Abraham, i tuan ku, tu' otorodok i' do mongigit di batos dau dot id tuan ku. Om winoyo' oku i' do Tuhan do ruminikot do hiti'd koworisan di tuan ku,” ka dau.

²⁸Om panangkus noddi i sumandak diri do minuli' do hiri'd walai di tina' dau om posusuyo' no dau o koinsanai di nongosiliu'ddi.

²⁹⁻³⁰I Robika nopoddi om haro o tobpinai do kusai dot i Laban o ngaran. Om nokorongou i' iyau di sinusui di tadi' dau'ddi do pasal di pinoboros di susuhoon diri. Om nokokito iyau di tanting-anting do todung om i golong do poinsulung di tadi' dau. Om panangkus noddi i Laban do suminoliwan do mantad hiri'd walai do mongoi solowot di susuhoon di Abraham diri, i poingkakat do hiri'd toning di piro-piro ot unta dau do hiri'd doros di torobong.

³¹Om boros ka di Laban, “Tanud doho' do mongoi do hilo'd walai. Iya' no i noonuan doTuhan do barakat. Om kada' no undorong do hiti'd soliwan. Tu' haro no o tiyonon do nosodia' ku dokoyu do hilo'd walai ku. Om poiyanan dilo unta nu nga' haro i'!” ka dau.

³²Om salakoi nodd i susuhuon di Abraham do hiri'd walai, om ngoyo' nod Laban takaso' i ginandar dit unta, om onuwai ngai' no dau do sakot di nokoring om susumad it unta. Om ngoyo' no dau onuwai do waig i susuhuon di Abraham om koinsanai di tulun dau do maan do pongoug do lapap diyolo'.

³³Om soira' di nokosurung o takanon, om boros ka di susuhuon di Abraham, "A' oku po makan dot a' ku po koboros iti poboroson ku," ka dau. Om boros kad Laban, "Boro-boros nopo," ka.

³⁴Om timpuun nodd i susuhuon di Abraham do minoro-boros do poingkaa, "Iyoho' nopodti om susuhuon di Abraham.

³⁵Om iri nopo tuan ku om binarakatan kopio'd Tuhan, gisom do nosiliu iyau do tulun do kaya'. Om nonuan iyau do Tuhan do piro-piro kogumuon do dumba', om kambing, om sapi', om unta, om kaladai, om pirok, om tamas, om susuhuon do kusai om susuhuon do tongoond'u.

³⁶Om tontok di molohing no i Sara, i sawo di tuan ku, om paganak no iyau do kusai. Om nakatahak ngai' no di tuan ku i dapu' dot id tanak dau'ddi.

³⁷Om sinuhu' oku di tuan ku do minamatos do mikuwo'd suminumpa' do tumanud oku dot isuhu' dau. Boros ka dau, 'Kada' doho' pogihumai do sawo ilo tanak ku'd kusai dot id pogialatan do kosumandakan do tulun do Kanaan.

³⁸Suwai ko' lumomus nogi' do mongoi do hilo'd bansa' di tapa' ku, i hilo'd koobpinayan ku. Om momili' no do tondu' do maan do sawo dilo tanak ku'd kusai,' ka dau.

³⁹Om uhoto' ku no iyau, 'Poingkuro no dot a' no tumanud doho' i tondu'?' kangku.

⁴⁰Om boros ka dau do suminimbar, 'Suhuon id Tuhan i moloikat dau do momoyo' diya' om monulung diya' do popootus di karaja' nu. Tu' Tuhan no it umboyon kasai' ku. Om koihum ko indo do tondu' do mantad id bansa' ku, om mantad id koobpinayan di tapa' ku, do kowinon diti tanak ku.

⁴¹Iso' po o ralan do koidu-idu' nu do mantad id sumpa' nu'dti: Tu' ondung a' ko di koobpinayan ku romiton, do koongoi ko do hilo'd diyolo', om koidu' ko no!' ka dau.

⁴²Tontok di korikot oku i' do hilo'd torobong di tadau baino' om sambayang oku no dot id suang do ginawo ku do poingkaa, 'Oi Tuhan, i Kinorohingan di Abraham, i tuan ku, tulungo' oku no om haro i' o kootuson diti wonsoyon ku.

⁴³Diya oku no, do poingkakat do hiti'd doros diti torobong. Om soira' nopondo do haro o sumandak do mongoi sago' do hiti'd torobong, om mokiinum oku nondo dot ongokooro' di waig do hiri'd kakanan dau.

⁴⁴Om ondung kotumboyo' iyau do popoinum doho' om ongoyon dau poinumo' ilo unta ku, om maha' daa om iri no o nopili' nu do sumiliu do sawo di tanak di tuan ku,' kangku.

⁴⁵Om a' ku poddi nopupusan i sambayang ku'ddi dot id suang do ginawo ku, om korikot no i Robika do kisinaan do kakanan, om ongoi no iyau sago' do hiri'd torobong. Om boros kangku'ddi dot id dau, 'Poinumo' oku daa,' kangku.

⁴⁶Om olomus nopo iyau do pinopoiliu di kakanan do poinsaan dau om boroboros nod, 'Na, minum nogi'; om ilo unta nu nga' ongoyon ku i' poinumo',' ka dau. Om inum oku noddi, om ngoyo' no dau poinumo' it unta ku.

⁴⁷Om uhoto' ku noddi iyau, 'Isai o ngaran do tapa' nu?' kangku. Om boros ka dau do suminimbar, 'Tapa' ku nopo om i Botuil, i tanak diyo' Nahur di Milka,' ka. Om ongoyo' ku noddi poonting-ontingo' do todung dau i tanting-anting do tamas om sulungai ku do golong o lunggayan dau.

⁴⁸Om otud oku no do suminambayang dot id Tuhan. Om rinayou ku o Tuhan, i Kinorohingan di Abraham, i tuan ku, tu' iyau no o minomoyo' doho' do ruminikot do hiti'd koobpinayan di tuan ku, gisom do nokosolowot oku do sumandak diti do pokowinan di tanak dau.

⁴⁹Nga' dinondo nopodti, om ondung orohian kou do momonsoi dot osonong dot id tuan ku, om momonsoi dit apatut dokoyu'd wonsoyon dot id dau, tu' tobpinai i' dokoyu iyau, om poboroson no dot id doho'; om sokiro dot amu',

nga' poboroson i' dot id doho' om oilaan ku i' ondung poingkuro nondo o wonsoyon ku,” ka dau.

⁵⁰Om boros ka diyo' Laban di Botuil do suminimbar, “Iti nopo om mantad i' dot id Tuhan, okon i' ko' iyahai ot apatut do sumimbar diti.

⁵¹Diya iloi Robika, potonudon nopo dokoyu ilo'. Om ilo' no o sumiliu do sawo di tanak di tuan nu do miagal di nokoboros mantad do Tuhan,” ka diyolo'.

⁵²Soira' di norongou di susuhuon di Abraham o miagal diri, om otud no iyau do tuminuku' dot id Tuhan.

⁵³Om posoliwano' noddi dau i pakayan, om i tamas, om i pirok, om patahako' no dau di Robika. Om panahak po kawagu iyau do hino ngai' it angagayo o gatang do pinopuhawang dau di tobpinai di Robika do kusai om i tina' di Robika.

⁵⁴Om akan nogiddi om inum i susuhuon di Abraham om koinanai di tulun dau, om odop no iyolo' do hiri do totuong diri. Om kosuabon noddi, om boroboros no i susuhuon di Abraham, “Muli' oku no daa'ndo do hilo'd tuan ku,” ka dau.

⁵⁵Nga' boros kaddi di tina' di Robika om i tobpinai dau do kusai, “Pologoson po daa i Robika do mundorong do hiti do pounsugku' dahai dot ongoturu' o tadau ko' hopod o tadau, om mamananau nogindo iyau,” ka diyolo'.

⁵⁶Nga' boros ka di susuhuon diri, “Kada' no iyahai himpagangai. Tu' nokootus no kopio'd Tuhan iti panau ku. Om pologoso' oku no do gumuli' do hilo'd tuan ku,” ka dau.

⁵⁷Om boros ka diyolo' do suminimbar, “Lohowo' toko' nogi' i Robika om oilaan toko' i' ondung nunu ka dau,” ka diyolo'.

⁵⁸Om lohowo' noddi diyolo' i Robika om uhoto' no diyolo' iyau, “Orohian ko i' do tumanud diti tulun diti?” ka diyolo'. Om boros ka di Robika do suminimbar, “Orohian i',” ka dau.

⁵⁹Om pologoso' noddi diyolo' i Robika om i mitatamong dau di molohing no, do tumanud di susuhuon di Abraham, om i tulun dau.

⁶⁰Om barakatai noddi diyolo' i Robika diti boros do poingkaa, “Maha' daa om osiliu ko, oi Robika, do tina' do jutaan o tulun, maha' daa om angaala' di sinakagon nu i kabandaran do pisangod diyolo',” ka.

⁶¹Om pongopi-opi' no i Robika om i piro-piro o susuhuon dau do tongoondudu' dit ongomulok po, om sakai noddi iyolo' dit unta. Om pamanau ngai' noddi iyolo' do tuminanud di susuhuon di Abraham.

⁶²I Isak nopo om nokorikot no do mantad hiri'd tana' do kowotuan, i kawayai' di torobong di roitan dot “Iyau I Mamadul Doho' “. Om minundorong diri iyau do hiri'd ponong id salatan do Kanaan.

⁶³Insan o sosodopon, om soliwai no iyau do mantad hiri'd kiim dau do minongoi pipanau-panau do hiri'd koumaan om kokito no dau o piro-piro ot unta do rumikot.

⁶⁴Om soira' di nokito di Robika i Isak, om lintuhun no iyau do mantad hiri'd unta dau,

⁶⁵om uhoto' no dau i susuhuon di Abraham, “Isai ilo kusai do hoodi'd dumo dilo' do rumapou dati'?” ka dau. “Ilo' no i tuan ku,” ka di susuhuon di Abraham do suminimbar. Om onuo' noddi di Robika i kulu dau om potirungo' no do rabas dau.

⁶⁶Om sunudai no di susuhuon diri i Isak do koinsanai di winonsoi dau.

⁶⁷Om angatai no di Isak i Robika do sumuang do hiri'd kiim di niyon di Sara, i tina' dau, di gulu po. Om i Robika noddi o nosiliu do sawo dau. Om osianan tomod i' i Isak di Robika, om noinsasamadan noddi kopio iyau, do mulong piya do tumongob daa iyau tu' napatai no i tina' dau.

Kinawansayan 25

Sinakagon di Abraham do Suwai

(1Su. 1.32-33)

- ¹Om panansawo noddi kawagu i Abraham do tondu' do suwai, dot i Kotura o ngaran.
- ²Om paganak no i Kotura i sawo dau, om i Simran, i Yoksan, i Mudan, i Midian, i Isbak om i Sua.
- ³I Yoksan nopo om tapa' di Siba om i Didan, om sinakagon nopo di Didan om tulun dot Asur, om tulun do Lotus om tulun do Lium.
- ⁴Tangaanak nopo di Midian, om i Ipa, i Ipir, i Hinok, i Abida, om i Ildaa. Koinsanai diyolo'dti om sinakagon ngai' nopo di Kotura.
- ⁵Nga' mulong piya dot i Isak o pinotungkusan di Abraham do koinsanai di dapu' dau;
- ⁶nga' daamot nopo di poimpasi po i Abraham, om pinuhawangan i' dau do konunu-nunuan dot ogumu' o koinsanai di tangaanak di piro-piro o sawo dau'd suwai. Om suhuo' noddi di Abraham i tangaanak diri do mundaliu do kumaa dot id kinoiyonon di hilo'd Kanaan di ponong id koulayon, om koinsodu' i' iyolo' di Isak.

Napatai om Linobong i Abraham

- ⁷⁻⁸Om kapatai noddi i Abraham di nokolohing kopio iyau, di hatas om turu' nohopod om limo o toun dau.
- ⁹Om lobongo' noddi diyo' Isak di Ismail i tapa' diyolo' do hiri'd luang do nuluhon, i roitan do Makpila, it id tumo di ponong hilo'd koulayon do mantad id pomogunan do Mamri, i di Ipron di gulu po. I Ipron nopo om tanak di Sohar i tulun do Hit.
- ¹⁰Om iri nopo tumo'ddi nga' binoli di Abraham do mantad id tulun do Hit. Om hilo' goduwo nopo o pinamalabangan di Abraham om i Sara, i sawo dau.
- ¹¹Di nopoddi napatai i Abraham, om barakatai nod Kinorohingan i Isak, i tanak di Abraham, i poingiyon do hilo'd somok di torobong di roitan dot, “Iyau I Mamadul Doho’ “.

Sinakagon di Ismail

(1Su. 1.28-31)

12I Ismail nopo om tanak diyo' Abraham di Hagar, i tondu' do Masir, i turipon di Sara diri.

13-16Iti ngai' no i hopod om duwo o tangaanak di Ismail do poingirus nopo do mantad id kotuahan om gisom dot id komulakan: i Nibayot, i Kidar, i Adbiil, i Mibsam, i Misma, i Duma, i Masa, i Hadad, i Tima, i Yitur, i Napis om i Kidma. Om iyolo' nopoddi om nosiliu ngai' nopo do taki-aki do hopod om duwo o bansa'. Om ngaran nopo di kampung om i pinomukiiman diyolo' nga' pinasangai ngai' nopo do ngaran diyolo'.

17Di nopoddi minatai i Ismail om hatas no om tolu nohopod om turu' o toun dau.

18Om iri nopo i sinakagon di Ismail om poingiyon do hilo'd kinoiyonon dit id piolitan do Hawila om Sur, i ponong id koulayon do mantad id Masir, i poingkaa do hilo'd Asur. Om pounsodu' iyolo' di pinomogun-mogunan di sinakagon di Abraham do suwai.

Kinosusuon di Isau om i Yakub

19Om iti no susui do kinowoyo-woyoo' do koposi-posion di Isak, i tanak di Abraham.

20Apat no nohopod o toun di Isak do tontok di kinawin dau i Robika, i tadi' di Laban, i tanak di Botuil. (I Botuil nopo om tulun dot Aram do mantad id Misopotamia.)

21I Robika nopo om a' daa maganak. Nga' sambayang noddi i Isak dot id Tuhan do bagi' di Robika, i sawo dau. Om sinimbar i' kopio'd Tuhan i sambayang dau'ddi, tu' minonontian iddi i Robika.

22Om iri nopo i ponontianon dau nga' miapid. Om tontok di hiri pod tian i ragang, om misaap mantad no iyolo'. Om boros kaddi di Robika, “Nokuro tu' osiliu o miagal diti dot id doho'?” ka dau. Om pokiilo noddi iyau do Tuhan.

23Om boros kad Tuhan dot id dau, “Ino nopo ponontianon nu, om duwo o bansa'd tulun, osusu ko nondo do duwo o tulun di misangod; iri nopo tadi'

om okoris i' ko' i taka', om it id dotuo ot osiliu do modsusurung dit id domulok,” ka dau.

²⁴Om korikot noddi i maso do kosusuan di Robika. Om kosusu no iyau, om miapid i tanak do kusai goduwo nopo.

²⁵Iri nopo it id gulu kasawa' om aragang-ragang o kokitanan, om kulit dau nga' miagal di rasuk di kihulu, om iri noddi o kinopomungaranan dau dot i Isau.

²⁶Om soira' di nasawa' i tanak do koduwo om oogot tomod o palad dau do poingigit do tatad di Isau. Om iri no o kinopomungaranan dau dot i Yakub. Om tontok nopo di nosusu iyolo', om onom no nohopod o toun di Isak.

Dinagang di Isau i Gontok Dau

²⁷Om mayo-gayo nopoddi goduwo i tanak diri. Om i Isau nopoddi nga' nosiliu do magagasu dit otorus kopio, om orohian iyau do hilo'd gouton. Nga' i Yakub nopo om obongung-bongung koulun om orohian iyau do poundorong dot id duwalai.

²⁸Om poinggayo-gayo po o kosianan di Isak di Isau; tu' orohian iyau do mangakan di nintorusan dit aanu di Isau; nga' i Robika no om poinggayo-gayo po kosianan dau di Yakub.

²⁹Insan o tadau, di masaan di Yakub do mogonsok do kasang dit aragang, om korikot no i Isau do mantad id pinogosuan. Om louson no kopio iyau.

³⁰Om boros kaddi dau dot id di Yakub, “Louson oku no kopio. Onuwai oku daa diya' dot okuuri' dino kasang nu'd aragang,” ka dau. (Iri noddi o kinopomoraitan dau dot i Idom.)

³¹Om boros ka di Yakub do suminimbar, “Manahak oku i' diya' diti, do patahakon nu no doho' i gontok nu di don tanak do kotuahan,” ka dau.

³²Om boros ka di Isau, “Onuon nopo i gontok ku'ddi. Tu' motingkapatai oku nodti do louson. Om nunu poddi daa o guna' ku di gontok ku'ddi,” ka dau.

³³Om boros ka di Yakub do suminimbar, “Sumpa' poo, do patahakon kopio nu doho' i gontok nu,” ka dau. Om sumpa' nodd i Isau, om patahako' no dau i gontok dau di don tanak do kotuahan dot id di Yakub.

³⁴Om onuwai nogiddi di Yakub i Isau do roti om nonuan dau iyau di kasang dot aragang diri. Om akan nodd om inum i Isau, om pamanau nogiddi iyau. Om iyo nodd i Isau do pinapagaan-gaan di gontok dau di don tanak do kotuahan.

Kinawansayan 26

Minomogun-mogun i Isak do Hilo'd Gorar

¹Om korikatai po kawagu o pomogunan diri do mononglous do miagal di nosiliu di hino po i Abraham. Om ongoi no i Isak solowot di Abimilik, i raja' do tulun do Pilistin do hilo'd Gorar, do mongoi pokibanar do miyon iyau do hilo'.

²Om iyo pogiddi o winonsoi dau nga' nokointalang no o Tuhan dot id di Isak om minomoros dot, “Kada' ongoi do hilo'd Masir. Undorong nopo do hiti'd pomogunan diti, do miagal di pinonuhuan ku diya'.

³Om woyoon ku indo iya' om barakatan ku iya'. Om patahakon ngai' ku nopo diya' om i sinakagon nu o koinsanai'd watas diti. Tu' bayaanon kasai' ku i' i batos di pinabatos ku dot id di Abraham, i tapa' nu.

⁴Om onuan tiya' i' do sinakagon do miagal dilo rombituon do hilo'd tawan kogumu'. Om tahakon ku do sinakagon nu o koinsanai diti tana' do hiti. Om oinsanan nopondo o bansa' do hiti'd pomogunan do mokianu doho' do barakat do miagal di barakat di pinatahak ku di sinakagon nu.

⁵Om barakatan ku i' iya' tu' minihuboyo-boyo' i' i Abraham doho' om tuminanud do koinsanai dit oturan om i pinonuhuan ku,” ka dau.

⁶Om pomogun-mogun nodd i Isak do hilo'd Gorar.

⁷Om soira' di minonguhot di Isak i tulun do hiri, ondung isai i Robika, om poboroso' no di Isak dot i Robika nopo om tadi' i' dau, om okon i' ko' sawo

dau. Tu' moddosi iyau do patayon di tulun do hiri do sumolod iyolo' di Robika. Tu' i Robika nopoddi nga' olumis koondu'.

⁸Om tontok dit alaid-laid i Isak do poundorong do hiri, om liga' no i raja' Abimilik do hiri'd liligaon dau, om kokito no dau i Isak do mitungub di Robika.

⁹Om lohowo' noddi di Abimilik i Isak, om boro-boros no iyau do poingkaa, “Noo, nga' sawo nu i' pama i tondu'ddi! Nokuro tu' pinoboros nu do tadi' nu iyau?” ka dau. Om boros ka di Isak do suminimbar, “Osorou ku nopo nga' patayon oku no, ondung poboroson ku do sawo ku iyau,” ka dau.

¹⁰Om boros ka di Abimilik, “Nunu kopio iti winonsoi nu dot id dahai'dti? Tu' osoonong moti' ot isai nopo diti tulun ku do mongoi dudun dilo sawo nu, om ondung haro daa kopio ot iyo'ddi, om iya' no moti' o mamabo do kasalaan dahai,” ka dau.

¹¹Om poinsano' ngai' noddi di Abimilik i tulun dau do poingkaa, “Isai nopo moti' o paparaa-raat di Isak ko' ilo sawo dau om patayon no,” ka dau.

¹²Om pananom-tanom noddi i Isak dot id pomogunan diri, om toun iddi do nakaanu iyau do tua' dot inghatus kopiluap ko' mantad di tinanom i' dau, tu' binarakatan i' iyau do Tuhan.

¹³Om muhang-ruhang nopoddi o kakayaan di Isak do gisom do nosiliu iyau do tulun di kaya' kopio.

¹⁴Om i Isak nopoddi nga' kidumba' om kisapi' dot ogumu', om ogumu' po o susuhun dau. Om gowoi poddi om minsol dau i tulun do Pilistin.

¹⁵Om ngoyo' noddi di tulun do Pilistin olitai o koinsanai di torobong di Isak, i nukadan di susuhun di Abraham, i tapa' dau di poimpasi po iyau.

¹⁶Om boros kaddi di Abimilik dot id di Isak, “Undaliu nogi' do mantad hiti'd pomogunan dahai. Tu' okoris ko nogiddi kopio iya' ko' iyahai,” ka dau.

¹⁷Om tongkiad noddi i Isak di pomogunan diri. Om ongoi noddi iyau pomukiim do hiri'd Rantai do Gorar. Om hilo' noddi iyau do poingiyon do piro-piro o koloido'.

¹⁸Om ngoyo' noddi di Isak ukadai i piro-piro i torobong di nukadan di poimpasi po i Abraham, i nongoi di tulun do Pilistin olitai di napatai i Abraham. Om pungaranai noddi di Isak i piro-piro o torobong diri do ngaran di pinomungaran mantad di tapa' dau.

¹⁹Om ongoi no i piro-piro o susuhuon di Isak pongukad do torobong do hiri'd rantai'ddi, om kokito no iyolo' do waig.

²⁰Nga' pogisosongkiwal no i gompomogompi' do dumba' di mantad hilo'd Gorar, om i gompomogompi' do dumba' di Isak. Om boros ka diyolo', "Dahai idti waig," ka. Om pungaranai noddi di Isak i torobong diri do "Pisongkiwalan".

²¹Om pongukad po kawagu i susuhuon di Isak dot iso' o torobong do suwai ko' iri. Om pungaranai noddi di Isak i torobong diri do "Pisaapan".

²²Om undaliu no iyau do mantad hiri, om pongukad po kawagu do torobong do kotolu. Om iti nopo nga' aiso' noddi o pinisongkiwalan. Om pungaranai noddi dau i torobong diri do "Kosimbayanan". Om boros kaddi di Isak, "Baino' nopoddi om nonuan toko' nod Tuhan do kosimbayanan do poundorong dot id pomogunan diti, om kakaya' toko' no do hiti," ka dau.

²³Om pamanau noddi i Isak om ongoi no iyau do hilo'd Borsiba.

²⁴Om tontok di totuong diri om intalang no o Tuhan dot id di Isak om boroboros no do poingkaa, "Iyoho' no i Kinorohingan di Abraham, i tapa' nu. Kada' poddosi; tu' moyo-woyo' oku i' diya'. Om barakatan ku indo iya' om onuan tiya' do sinakagon dot ogumu' tu' nakabatos mantad ku no iti dot id di Abraham, i susuhuon ku," ka dau.

²⁵Om pomonsoi noddi i Isak do pananaraban do porsombahan do hiri om sambayang no iyau dot id Tuhan. Om pomukiim noddi iyau do hilo', om pongukad no kawagu do torobong i piro-piro o susuhuon di Isak.

Pinibatasan di Isak om i Abimilik

26Insan o tadau, om korikot no i Abimilik do mantad hilo'd Gorar, do miwoyo' di Ahusat i ponosihat dau, om i Pikol i boyoon do soudor dau, do minongoi solowot di Isak.

27Om ponguhot no i Isak diyolo' do poingkaa, “Nokuro'ddi do baino' tu' mongoi ko po solowot doho', tu' di nopo di gulu po om ongotogod kou i' doho', om minonuhu' kou do minundaliu do mantad id pomogunan dokoyu,” ka dau.

28Om boros ka diyolo' do suminimbar, “Baino' nopoddi om oilaan no dahai do moyo-moyo' o Tuhan diya', om osorou diri dahai dot osonong nogi' do momonsoi toko' do taru'. Om pokionuon dahai do sumumpa' ko,

29dot a' ko momonsoi dot araat dot id dahai, do miagal dahai tu' a' i' minomonsoi dot araat dot id diya'. Om osonong i' iyahai dot id diya' tu' pinologos i' dahai iya' dot osimbayan do tuminongkiad. Tu' baino' nopoddi om atalang no kopio do binarakatan ko do Tuhan,” ka diyolo'.

30Om papaharo noddi i Isak do poginakanan do maan diyolo'. Om akan noddi iyolo' om minonginum-nginum.

31Om osuab poddi di kosuabon kawagu, om sorompuri-pori nopo iyolo' do pinopoboros di batos diyolo' do mikuwo'd sumumpa' do pinopogirod di batos diri. Om boro-boros nogiddi i Isak dot id diyolo' do poingkaa, “Sumonongsonong kou do mamanau,” ka dau. Om pogitotongkiad noddi iyolo', nga' mogiambalut no maddi iyolo'.

32Om tontok i' do tadau'ddi do nokorikot i piro-piro o susuhuon di Isak do minongoi popoilo dau do pasal di torobong di nukadan diyolo'. Boros ka diyolo', “Haro no waig do nokito dahai,” ka.

33Om pungaranai noddi di Isak i torobong diri do “Sumpa' “. Om iri no o kinopomungaranan do bandar diri do Borsiba.

I Sawo di Isau do Bansa'd Suwai

³⁴Tontok dit apat no nohopod o toun di Isau, om panansawo noddi iyau do duwo o tondu' do mantad id payat di bansa' do Hit. Ngaran nopo diyolo' om: i Yudit i tanak di Biiri, om i Basmal i tanak di Ilon.

³⁵Iri nopo i duwo o tondu'ddi nga' mongudipon nopo kasai' di Isak om i Robika.

Kinawansayan 27

Binarakatan di Isak i Yakub

¹Insan o tadau di molohing noddi kopio i Isak, om mato dau nga' a' no kokito, om lohowo' no dau i Isau i tanak dau do kusai dit id dotuo. Boros ka dau, “Ondu' “ ka. Om boros ka di Isau do suminimbar, “Hoi, nunu'ri, oi apa',” ka dau.

²Om boros ka di Isak, “Koilo ko i' koi, do molohing oku no, om a' oku no alaid do poimpasi.

³Om ngoyo' no ilo pana' nu, om ongoyon oku i' pogosuwai dot ongosonginan do nintorusan do hilo'd gouton.

⁴Om pagansakan oku no dot awasiu dot i korohian ku do mangakan, om ongoyon indo posurungo' doho'. Om kaakan oku pondo om barakatan ku nogindo iya' di barakat di kolimpupuson no do patahakon ku diya' dot a' oku po apatai,” ka dau.

⁵Iri nopo boros di Isak dot id di Isau diri, nga' norongou i' di Robika. Om soira' di nakapamanau i Isau do minongoi pagasu,

⁶om boro-boros no i Robika di Yakub do poingkaa, “Norongou ku di tiinu' i tapa' nu do minoro-boros di Isau do poingkaa,

⁷Ongoyo' oku no pogosuwai dot ongosonginan do nintorusan om onsokon no, om posurungon indo doho'. Om kaakan oku nopondoddi om barakatan tiya' nogindo dot id toguang do Tuhan dot a' oku po apatai,' ka,” ka dau.

⁸Om boros ka kawagu di Robika, “Iyo nopoddi oi ondu', om pokinongou no doho', om wonsoyon no iti poborosan ku diya'.

⁹Ongoi no pomili' do duwo o tinan do tanak do kambing dit olomu' do hilo'd baanan toko', om onsokon ku indo dot awasiu do miagal di korohian kopio di tapa' nu.

¹⁰Om ngoyon nu nogindo paakanai dau, om abarakatan ko i' dau dot a' po iyau apatai,” ka dau.

¹¹Nga' boros ka di Yakub dot id tina' dau, “A' toi kihulu i' i Isau nga' iyoho' nopo om olunau i' o kulit.

¹²Om kamaon oku nopondo di tapa', om oilaan indo dau do monipu' oku dau, om okon nogindo ko' barakat ot aanu ku, nga' kousungan nogi',” ka dau.

¹³Nga' boros ka di tina' dau do suminimbar, “Kada' katangkabo, oi ondu', baya' id iyoho' piya o mamabo di kousungan nu, nga' tonudon po i pinoboros ku diya', pamanau nogi' do mongoi panganu di kambing,” ka dau.

¹⁴Om pamanau noddi i Yakub do minongoi panganu di kambing om tahako' no dau di tina' dau. Om onsoko' noddi di Robika iri do miagal di korohian di Isak.

¹⁵Om ngoyo' noddi di Robika i rasuk di Isau dit olumis, i pinoopi' dau do hiri'd duwalai, om porosukai no dau di Yakub.

¹⁶Om onuo' no di Robika i kulit di tanak do kambing diri om powongkoso' no do hiri'd longon di Yakub, om hiri'd liou dau dit aiso' o hulu.

¹⁷Om patahako' nogiddi di Robika di Yakub i nonsok dau dit awasiu'ddi, om i roti di winonsoi dau.

¹⁸Om ongoi noddi i Yakub do hiri'd tapa' dau om boro-boros no iyau dot, “Apa!” ka. Om simbar no i Isak do poingkaa, “Hoi! Isai ko'ndo, i Isau ko ko' i Yakub?” ka dau.

¹⁹Om boros ka di Yakub do suminimbar, “Iyoho', i Isau i tanak nu dot id dotuo; nowonsoi ku no i pinonuhuan nu doho' di tiinu'ddi. Tungag no om akanon- i' iti tikanas do nigitan ku diya', om kaakan ko pondo om barakatan oku nogi',” ka dau.

²⁰Om boros ka di Isak, “Poingkuro kopio ko do nakaanu do nintorusan dot iyo kopio'ddi koruhai, oi ondu?” ka dau. Om boros ka di Yakub do suminimbar, “Tuhan i' i Kinorohingan nu, oi apa' o minonguhup doho',” ka dau.

²¹Om boros ka di Isak dot id di Yakub, “Insomok daa kopio doho' om kakama' oku i' diya'. Otopot no toi kopio dot i Isau ko?” ka dau.

²²Om insomok noddi i Yakub di tapa' dau. Om kamao' no di Isak i Yakub om boros ka dau, “Tuni nopo do boros nu om miagal i' do tuni do boros di Yakub, nga' longon nu nopo om miagal i' do longon di Isau,” ka dau.

²³A' no dau notutunan i Yakub, tu' kihulu no o longon dau do miagal do longon di Isau. Nga' tontok di potibarakatan no daa di Isak i Yakub,

²⁴om ponguhot po kawagu iyou do poingkaa, “Otopot no toi kopio dot i Isau ko?” ka dau. “Oo,” ka di Yakub do suminimbar.

²⁵Om boros kaddi di Isak, “Onuwai oku dot ongokuuri' dino tikanas. Om kaakan oku pondo om barakatan ku nogi' iya',” ka dau. Om patahako' no di Yakub di Isak i tikanas diri om patahako' dau i waig dot anggur do tinumon di Isak.

²⁶Om boros kaddi di Isak dot id dau, “Insomok-somok doho' om tunguban oku i' diya', oi ondu',” ka dau.

²⁷Om di nopo di mininsomok nogi' i Yakub do mongoi tungub di tapa' dau, om kosingud no di Isak o tawau di rasuk di Isau --- om barakatai noddi di Isak i Yakub. Boros ka dau, “Osonong no kopio o kosingudan diti tanak ku, tu' miagal po do tawau di tumo di nabarakatan do Tuhan.

²⁸Maha' daa om onuan ko do Kinorohingan do bolobou do mantad hilo'd tawan do popoluhub do tana' nu! Om maha' daa om onuan ko dau dot ogumu' o gandum om anggur!

²⁹Maha' daa om osiliu do turipon nu o piro-piro o bansa', om maha' daa om minsiriba' ngai' o payat do bansa' dot id diya'. Maha' daa om iya' o momorinta' do koinsanai di koobpinayan nu, om maha' daa om motud ngai'

dot id diya' i sinakagon di tina' nu. Ousung po o koinsanai'd tulun di momopol diya'; nga' maha' daa om abarakatan o koinsanai'd tulun di mamarakat diya'," ka dau.

Mokibarakat daa i Isau di Isak

30Om kopongo noddi i Isak do papatahak di barakat dau, nga' maha' di nokotongkiad nogi' kopio i Yakub, om korikot no i Isau, i tobpinai dau, do mantad id pogosuan.

31Om i Isau nga' minogonsok nogi' dot awasiu do paakanan dau di tapa' dau. Boros ka dau, "Oi Apa', tungag, om akanon i' iti tikanas do nonsok ku diya', om abarakatan oku indo diya'," ka dau.

32"Isai ko?" ka di Isak do minonguhot. "Iyoho', i Isau, i tanak nu dit id dotuo," ka dau.

33Nga' gagarai tomod noddi i Isak, om ponguhot no iyau, "Ondung iyo'dti om isai'ddi i minogkorot di nintorusan om i pinapatahak diri dot id doho' di tiinu'? Om naakan ku noddi iri dit a' ko po nokorikot, om nakatahak ku noddi dau i barakat ku di kolimpupuson no. Om dau no moti'ddi do gisom dot alaid," ka dau.

34Om soira' di norongou di Isau o miagal diri, om poronggungai nopo dau do minihad, do mikuwo'd araat tomod o ginawo dau. Om boros ka dau, "Iyoho' nga' mokibarakat i' diya', oi Apa'," ka dau.

35Nga' boros ka di Isak, "Nokoongoi no'd hiti'd doho' i tadi' nu do minonipu' doho'. Om naanu noddi dau i barakat di patahakon mantad ku daa diya'," ka dau.

36Om boros ka di Isau, "Koinduwo nondo'dti do monipu' iyau doho'. A' no minsala' do pinungaranan iyau dot i Yakub. Tu' onuo' po dau i gontok ku di don tanak do kotuahan, om baino' noddi om onuo' po dau i barakat di doho' daa. Aiso' no kopio o barakat nu'd suwai do patahakon nu doho', oi Apa'?" ka dau.

³⁷Om boros ka di Isak do suminimbar, “Nosiliu ku no iyau do tuan nu, om nosiliu ngai' ku i tobpinai dau do susuhuon dau. Om nakatahak ku no dau o gandum om anggur. Om aiso' noddid o milo ku'd wonsoyon dot id diya', oi ondu',” ka dau.

³⁸Om a' nopo tumingkod i Isau do mokianu di tapa' dau do barakat, boros ka dau, “Iri-iri no kopio o barakat nu, oi Apa'? Barakatai oku iyoho', oi Apa!” ka dau. Om ihad no kawagu iyau.

³⁹Om boros ka di Isak dot id dau, “Aiso' no o diya' do bolobou di mantad hilo'd tawan, om aiso' no o diya'd tumo dit oluhub.

⁴⁰Ino pondo gayang nu o koposi-posion nu, nga' turipon ko i' ma kasai' di tobpinai nu. Nga' soira' nopondo do sumaap ko, om koidu' ko nondo do mantad id kuasa' dau,” ka dau.

⁴¹Om araatan nopoddi i Isau di Yakub, tu' i Yakub i' i tadi' dau o nonuan di Isak do barakat. Om boros ka no dot id suang do ginawo di Isau, “Kada' po nanu', dot a' no bo alaid dot apatai i tapa', om mogihad toko' nondo dau; om katalib pori, om patayon ku nondo i Yakub,” ka dau.

Sinuhu' di Isak i Yakub do Mongoi Hilo'd di Laban

⁴²Nga' soira' di norongou di Robika i soro-sorohon di Isau do wonsoyon dau, om lohowo' noddid di Robika i Yakub. Boros ka dau, “Pokinongou no, i Isau nopo moti', i tobpinai nu'ddi, om nokopomusorou no do mamatai diya', do sumuli' diya'.

⁴³Oi ondu', tonudo' no iti poboroson ku. Ongoi nogi' kopio do hilo'd di Laban, i tobpinai ku do hilo'd Haran.

⁴⁴Om sumugku' nopo dau do piro-piro o koloido' do gisom po dot atanus o kototogod di tobpinai nu,

⁴⁵om gisom dot olihuan ngai' dau i nongowonsoi nu dot id dau. Om monuhu' oku indo do tulun do mongoi pouli' diya' do hiti. Tu' mada' oku i' dot atagakan oku goduwo diti tanak ku dot insan-insan kopio o tadau,” ka dau.

⁴⁶Om boros ka di Robika dot id di Isak, “Apaasan oku noddi om otukanaan oku do kokito dilo tongosawo di Isau do bansa'd suwai. Om ondung manansawo pondo i Yakub do sumandak do Hit, om osonong nogi' do matai oku,” ka dau.

Kinawansayan 28

¹Om lohowo' no di Isak i Yakub, om suwau no iyau dau, om boro-boros noddi do poingkaa, “Kada' nogi' kopio panansawo do tondu' do Kanaan.

²Nga' mongoi nogi' do hilo'd Misopotamia do mongoi do hiri'd walai di Botuil, i taki nu. Om kowinon nogi' ot iso' di tanak di Laban, i tamanon nu.

³Om maha' daa om barakatan do Kinorohingan dit Agayo Kopio o Kuasa', o pisasawaan dokoyu, om onuan ko dau do tanak dot ogumu', om osiliu ko i' do taki-aki dot ogumu' o bansa'.

⁴Maha' daa om barakatan ko do Kinorohingan, om iri nogi' i sinakagon nu nga' barakatan i' dau do miagal di pinamarakat dau di Abraham. Om maha' daa om asanganu nu iti tana' do kinoiyonon nu, tu' iti no o pinatahak do Kinorohingan dot id di Abraham,” ka dau.

⁵Om suhuo' noddi di Isak i Yakub do kuminaa do hilo'd Misopotamia do mongoi do hilo'd di Laban, i tanak di Botuil, i tulun dot Aram diri, i tobpinai di Robika, i tina' diyo Yakub di Isau.

Minanansawo Kawagu i Isau

⁶Om koilaa' noddi di Isau do nabarakatan no di Isak i Yakub, om nosuhu' nod minongoi do hilo'd Misopotamia do mongoi pogihum do tondu' do hilo', do kowinon dau. Om noilaan nogi' di Isau do tontok nopo di binarakatan di Isak i Yakub om noduhan di Isak i Yakub do manansawo do tulun do Kanaan.

⁷Om koilaa' noddi di Isau do tuminanud i Yakub di boros di tapa' om tina' dau, om nokoongoi noddi i Yakub do hilo'd Misopotamia.

⁸Om koilaa' nogiddi di Isau dot a' orohian i Isak do tongoindu' do Kanaan.

⁹Om ongoi noddi i Isau do hilo'd di Ismail i tanak di Abraham, om kowino' no dau i tanak di Ismail, i roitan dot i Mahalat, i tadi' di Nibayot.

Nipi di Yakub do Hilo'd Baitol

10Om tongkiad noddi i Yakub do mantad hilo'd Borsiba om pamanau no iyau do kuminaa do hilo'd Haran.

11Om korikot no iyau dot id iso' o kinoiyonon di tumonob o tadau, om undorong no iyau do hiri. Om lii no iyau do minodop do poulunan dot iso' o watu.

12Om pongipi no iyau do haro nogi' o tiso' o tukad do poinsungkad do hiti'd pomogunan om poirrikot do hilo'd tawan, om okito nogi' dau do haro o piro-piro moloikat do sumalakoi om lumintuhun di tukad diri.

13Om hino nogi' o Tuhan do poingkakat do hiri'd toning dau. Om boros ka nogi' do Tuhan, “Iyoho' no o Tuhan, i Kinorohingan di tukuon di Abraham om i Isak. Patahakon ku indo dot id diya' om id sinakagon nu iti tana' do pasagalai diti nodopon nu.

14Kogumuon no pondon do sinakagon nu om miagal pod pupuk do tana' do hiti'd pomogunan. Om paraladon nondon diyolo' i tana' diyolo' do poingkaa ponong id koulayon, om kotonobon, om utara om salatan. Om iya' nondon om i sinakagon nu o pawayaan ku do barakat do patahakon dot id koinsanai'd bansa' do hiti'd pomogunan.

15Ilaai no do manud-tanud oku i' kasai' diya', om hinonggo nopo o tongoyon nu nga' intirungan kasai' ku i' iya' om pogulion tiya' i' kawagu do hiti'd pomogunan diti. A' oku i' tumongkiad diya' dot a' ku po ongowonsoi i pinabatos ku diya',” ka nogi' do Tuhan.

16Om kuposik no i Yakub om boros kaddi dau, “Haro pama o Tuhan do hiti'd kinoiyonon diti! A' ku i' daa noilaan do hiti iyau! Nga' noilaan ku nogiddi do hino iyau'd hiti,” ka dau.

17Om ooris tomod diri iyau, om boros ka dau, “Kotompurolosi i' pama kopio o kinoiyonon diti, tu' walai i' pama do Kinorohingan o hiti, om iti no pama kopio i wayaan do kumaa do hilo'd surga,” ka dau.

¹⁸Om tungag noddi i Yakub dit osuab po di kosuabon, om onuo' no dau i watu di nulunan dau, om poudongo' no dau do hiri do maan do kopomuhandaman. Om tuntugai noddi dau do tumau do saitun ot id timpak di watu'ddi, do koilaan do nokotobilang iri do patahakon dot id Kinorohingan.

¹⁹Om pungaranai no dau o kinoiyonon diri do Baitol. (Ngaran nopo daa di kinoiyonon diri di gulu po om Lus.)

²⁰Om sumpa' nogiddi i Yakub dot id Tuhan, “Ondung manud-tanud ko doho' om mongintirung ko doho' do solinaid ku do manau-panau, om manahak ko doho' do takanon om pakayan,

²¹om ondung osonong-sonong oku do koguli' kawagu do hilo'd walai di tapa' ku, om iya' no ot osiliu do Kinorohingan ku.

²²Om iti nopondo watu do pinoudong ku, om osiliu nondo do tiyonon do sumambayang dot id diya', om patahakon ku diya' o sompihopod do koinsanai di patahakon nu doho',” ka dau.

Kinawansayan 29

Nokorikot i Yakub do Hilo'd Walai di Laban

¹Om lombus no i Yakub do minamanau do kuminaa do hilo'd pomogunan di ponong id koulayon do mantad id Kanaan.

²Om sigog id kobontol i Yakub dot iso' o torobong do hiri'd talun, om haro o tolu o kinoiyonon do dumba' do songinggupu' do posorili' di torobong di pongonuan kasai' do waig do poinum di dumba'. Iri nopo torobong diri om sinompon do watu dit agayo.

³Om soira' dot ongotimung ngai' i kambing om i dumba' do hiri, om ongoyon nondo di gompomogompi' do dumba' iduwo' i watu di pinonompon, om poinumon nogindo diyolo' i kambing om i dumba'. Om kongoinum ngai' pondo i kambing om i dumba' om posomponon no kawagu diyolo' i watu.

⁴Om uhoto' no di Yakub i piro-piro o gompomogompi' do dumba'ddi, “Oi kongoombolutan ku, hinonggo tadon dokoyu?” ka dau. “Mantad iyahai do hilo'd Haran,” ka diyolo'.

⁵“Kotutun kou i' di Laban, i tanak di Nahur?” ka di Yakub do minonguhot diyolo'. “Oo, kotutun i' iyahai,” ka diyolo'.

⁶“Osonong-sonong i' iyau?” ka di Yakub. “Osonong-sonong i' bo,” ka diyolo' do suminimbar. “Nga' hoodi i Rasil dilo', i tanak dau'd tondu' do mongoi papaatod dilo kambing om dumba' dau,” ka kawagu diyolo'.

⁷Om boros ka di Yakub, “Aadau po'ti, om a' po norikot o kopokurungan dilo kambing om dumba', nga' nokuro tu' a' dokoyu poinumon do dinondo ino tayam-tayam om koongoi i' kawagu kapangakan-ngakan?” ka dau.

⁸Om boros ka diyolo' do suminimbar, “A' po iyahai milo do mongoi popoinum dot a' po korikot ngai' i kambing om dumba' tu' kotimung ngai' po om iduwon nogi' ilo pinonompon; om poinumon ngai' nogindo dahai iti kambing om dumba',” ka di piro-piro o gompomogompi' do dumba'.

⁹Om maso po di Yakub do monokiboro-boros diyolo' nga' korikot no i Rasil do mogiwoyo-woyo' di kambing om i dumba'.

¹⁰Om soira' di nokito di Yakub i Rasil do mogiwoyo-woyo' di kambing om i dumba' di Laban, i tamanon di Yakub, om ongoi no i Yakub do hiri'd torobong, om iduwo' no dau i watu do pinonompon, om onuwai noddi dau do waig dot inumon i kambing om i dumba' diri.

¹¹Om tungubai noddi di Yakub i Rasil, om ihad no iyau dot atataadan.

¹²Om sunudai no di Yakub i Rasil, boros ka dau, “Iyoho' nopodti om tanak di Robika, i tadi' di tapa' nu,” ka dau. Om panangkus noddi i Rasil do minuli' do hiri'd walai dau do mongoi popoilo di tapa' dau.

¹³Om soira' di nokorongou i Laban, i tapa' di Rasil, do hino i Yakub i tanak di tobpinai dau, om panangkus nopo iyau do minongoi solowot di Yakub, mikuwo'd guminapus om tuminungub dau; om angatai noddi dau i Yakub do

minuli' do hiri'd walai. Om soira' di nosunudan di Yakub i Laban do koinsanai di nongosiliu dot id dau,

¹⁴om boros kaddi di Laban, “Otopot i' moti' kopio dot iso-iso' po o raha' om tonsi to,” ka dau. Om undorong no i Yakub do hiri'd walai'ddi do sombulan o koloido'.

Kumaraja' i Yakub dot id di Laban

¹⁵Om boros ka di Laban dot id di Yakub, “A' i' osonong do muhup ko doho' do kumaraja' dot aiso' kopio o nunu-nunu dot itahak ku diya'; do mulong piya do kamanakon tiya'. Nga' songkuro o pokionuon nu do pomogontok dino huyan nu?” ka dau.

¹⁶I Laban nopoddi om kianak do duwo o sumandak. Iri nopo it id dotuo om roitan dot i Lia, om iri no i tadi' dau om roitan dot i Rasil.

¹⁷I Lia nopo om oluot o mato, nga' i Rasil noo om olumis o tinan om olumis o rabas.

¹⁸Om muhang diri i Yakub di Rasil. Om boros kaddi dau dot id di Laban, “Kumaraja' oku po do hiti'd diya' do solinaid do turu' o toun do pokowinan nu no daa doho' i Rasil,” ka dau.

¹⁹Om boros ka di Laban do suminimbar, “Uhang ku nogi' bo kopio dot iya' o patahakan ku dilo tanak ku ko' mantad do tahakon ku do tulun do suwai; undorong nopod hiti,” ka dau.

²⁰Om karaja' noddi i Yakub dot id di Laban do solinaid do turu' o toun do panganu dau di Rasil, nga' opurimanan nopo di Yakub om iyo nori do piro-piro o tadau tu' muhang no kopio iyau di Rasil.

²¹Om alaid noddi om boro-boros no i Yakub dot id di Laban, “Nopupusan no i maso'ddi om pabanaro' oku nondo do mangawin dilo tanak nu,” ka dau.

²²Om papaharo noddi i Laban do poginakanan do pikowinan, om alapo' ngai' nopo dau i tulun dit ongotutunan dau.

²³Nga' totuong noddi, om okon nogi' ko' i Rasil o pinatahak di Laban dot id di Yakub, suwai ko' i Lia nogi' o pinatahak dau. Om i Lia noddi o notoning di Yakub.

²⁴(Om patahako' no di Laban i Silpa, i turipon dau'd tondu' dot id di Lia, do maan dau do susuhuon.)

²⁵Kosuabon poddi om kotutunai nogi' di Yakub dot i Lia i' i nakawin dau. Om ongoi no i Yakub solowot di Laban, om boro-boros no iyau dau, “Nokuro tu miagal diri o winonsoi nu dot id doho'? Kuminaraja' oku pogi' nga' panganu ku di Rasil. Nga' nokuro tu' nakalan oku diya'?” ka dau.

²⁶Om boros ka di Laban do suminimbar, “Tadat nopod tulun do hiti om a' i koino-ino do pokowinon it id domulok dot a' po kakawin it id dotuo.

²⁷Nga' andadon po do katalib o turu' o tadau do mantad di kinopikowinan dokoyu, om tahakon ku nogi' diya' i Rasil, do kaakun ko no do kumaraja' kawagu dot id doho' do solinaid do turu' o toun,” ka dau.

²⁸Om kookunai no di Yakub o miagal diri. Om katalib poddi i turu' o tadau do moginakan om pokowinai nogiddi di Laban di Yakub i Rasil, i tanak dau'ddi.

²⁹(Om patahako' no di Laban i Bilha i turipon dau'd tondu' dot id di Rasil, do maan dau do susuhuon.)

³⁰Om i Rasil nga' nongoi nogi' di Yakub toningo'. Nga' osian-sianan po i Yakub di Rasil ko' i Lia. Om karaja' poddi i Yakub do hiri'd di Laban do turu' kawagu o toun.

I Tangaanak di Yakub

³¹Soira' di nokito do Tuhan dot a' i Yakub osianan kopio di Lia, om onuwai noddi do Kinorohingan do tanak i Lia, nga' i Rasil nopo om a' poddi kianak.

³²Om ponontian no i Lia, om kosusu no iyau, om kusai o tanak dau. Om boros ka dau, “Nokito id Tuhan iti katangaban ku; om osianan no bondo doho' i sawo ku,” ka dau. Om pungaranai no dau i tanak diri dot i Rubin.

³³Om ponontian no kawagu i Lia, om kosusu nodd i yau om kusai i'. Om boros ka dau, “Nonuan oku po kawagu'd Tuhan do tanak tu' norongou i' dau dot a' oku kinosianan,” ka dau. Om pungaranai no dau i tanak diri dot i Simion.

³⁴Om ponontian po kawagu i Lia, om kosusu no yau, om kusai i'. Om boros ka dau, “Mamadul nondo kopio doho' i sawo ku tu' tolu nodd iti tanak ku'd kusai,” ka dau. Om pungaranai no dau i tanak diri dot i Liwi.

³⁵Om ponontian po kawagu i Lia, om kosusu no yau, om kusai i'. Om boros ka dau, “Baino' nopo, om Tuhan no o royohon ku,” ka dau. Om pungaranai no dau i tanak diri dot i Yohuda. Om kotingkod nodd i yau do maganak.

Kinawansayan 30

¹Nga' aiso' i' o tanak di Rasil, gowoi poddi om osolon i Rasil di Lia, i tobpinai dau dit id dotuo'ddi. Om boros kaddi dau dot id di Yakub, “Onuwai oku kama do tanak, dot a' nopo moti' om matai oku no,” ka dau.

²Om kotogod no i Yakub di Rasil, om boros ka dau, “Kinorohingan oku toi'dti. Tu' a' nopo papaganak diya' om Kinorohingan i',” ka dau.

³Om boros ka di Rasil, “Diya iloi' Bilha, i turipon ku'd tondu'. Ngoyo' nopo ilo' toningo' om kapaganak i' ilo' dot onuon ku do doho'd tanak, tu' miagal podti o koonuan ku'd tanak,” ka dau.

⁴Om patahako' nodd i Rasil di Yakub i Bilha. Om toningo' no di Yakub i Bilha.

⁵Om ponontian nodd i Bilha om kosusu no yau, om kusai o tanak dau.

⁶Om boros ka di Rasil, “Nobian oku iddi do Kinorohingan. Om norongou i' dau i sambayang ku, gisom do nonuan oku dau dot iso' o tanak do kusai,” ka dau. Om pungaranai nodd i dau i tanak diri dot i Dan.

⁷Om ponontian po kawagu i Bilha, om kosusu no yau, om kusai i'.

⁸Om boros ka di Rasil, “Osusa' oku no daa kopio do monokisaap di tobpinai ku, nga' nakamanang oku iddi,” ka dau. Om pungaranai noddi dau i tanak diri dot i Naptali.

⁹Om soira' di nopurimanan di Lia do nopupusan iyau do maganak om patahako' noddi dau di Yakub i Silpa, i turipon dau'd tondu'.

¹⁰Om ponontian no i Silpa, om kosusu no iyau, om kusai i' o tanak dau.

¹¹Om boros kaddi di Lia, “Nountung oku no,” ka dau. Om pungaranai noddi dau i tanak diri dot i Gad.

¹²Om ponontian po kawagu i Silpa, om kosusu no iyau om kusai i'.

¹³Om boros ka di Lia, “Olumaag oku noddi kopio! Baino' nopondo om mamarait ngai' nopo doho' o tongoondu' dot olumaag oku,” ka dau. Om pungaranai noddi dau i tanak diri dot i Asor.

¹⁴Di nopoddi di dongmongomot, om ongoi no i Rubin do hiri'd dumo, om kokito no iyau dot iso' o bansa' do sakot di koubat. Om igitai no dau iri om patahako' no dau di Lia, i tina' dau. Om boros ka di Rasil, “Onuwai oku daa dot ongokeuri' dino sakot do koubat, i nanu di tanak nu,” ka dau.

¹⁵Nga' boros ka di Lia do suminimbar, “A' nu po koumbagal i suminolod do sawo ku? Tu' baino' nga' solodon nu po iti sakot di koubat do tinahak di tanak ku,” ka dau. Om boros ka di Rasil, “Ondung onuan oku daa diya' dino sakot do koubat, i naanu di tanak nu, om pologonson tiya' no do tumoning di Yakub do totuong do baino',” ka dau.

¹⁶Om soira' di nokorikot i Yakub do mantad id dumo di dongsosodopon, om labus no i Lia do minongoi solowot dau, om boro-boros no iyau dau, “Totuong nopod baino' om tumoning ko no doho' tu' noboli tiya' nod sakot di koubat do naanu di tanak ku,” ka dau. Om toningo' noddi di Yakub i Lia do totuong diri.

¹⁷Om simbaro' nod Kinorohingan i sambayang di Lia, om ponontian noddi iyau. Om kosusu no i Lia, om kusai o tanak dau. Om iri no o kolimo do tanak dau.

¹⁸Om boros ka di Lia, “Nosomulian oku noddı do Kinorohingan, tu' pinatahak ku i' i Silpa, i turipon ku dot id sawo ku,” ka dau. Om pungaranai no dau i tanak dau'ddi dot i Isakar.

¹⁹Om ponontian po kawagu i Lia, om kosusu no iyau om kusai i'. Om iri no o koonom do tanak dau.

²⁰Om boros kaddi dau, “Pinuhawangan oku pod Kinorohingan dot isomuli' dit osonong. Baino' nopo om korohian oku nondo kopio di sawo ku tu' onom no o tangaanak ku'd kusai,” ka dau. Om pungaranai no dau i tanak dau'ddi dot i Sibulon.

²¹Alaid noddı om paganak no iyau do tondu', om pungaranai no dau dot i Dina.

²²Om kahandamai noddı do Kinorohingan i Rasil, om simbaro' nod Kinorohingan i sambayang dau, om papaganako' noddı do Kinorohingan i Rasil.

²³Om ponontian noddı i Rasil, om kosusu no iyau do tanak do kusai. Om boros kaddi dau, “Noidu' noddı do Kinorohingan i kointingayaman ku, tu' noonuan oku no dau dot iso' o tanak do kusai.

²⁴Om maha' daa om onuan oku po kawagu'd Tuhan do tanak do kusai,” ka dau. Om pungaranai noddı dau i tanak dau'ddi dot i Yusup.

I Pinokianu di Yakub dot id di Laban

²⁵Om tontok di nosusu i Rasil di tanak dau di roitan dot i Yusup om boroboros no i Yakub dot id di Laban. Boros ka dau, “Potumboyoo' oku nondo do muli' do hilo'd pomogunan ku.

²⁶Om patahako' no dot id doho' i duwo o sawo ku, om i tangaanak ku di naanu ku do daamot ku do pakaraja' do hiti'd diya', om pologoso' oku no do tumongkiad. Om iya' nga' koilo i' do tuminotos oku no kopio do kuminaraja' dot id diya',” ka dau.

²⁷Om boros ka di Laban do suminimbar, “Pokinongoho' po iti poboroson ku. Nosunudan oku no do songulun o mogogontong dot iya' o kinapamarakatan do Kinorohingan doho'.

²⁸Om poboroso' nopo o gads'i do pokionuon nu om bayaran tiya' i',” ka dau.

²⁹Om boros ka di Yakub do suminimbar, “Koilo ko i' do tuminotos oku no kopio do kuminaraja' do hiti'd diya', om oilaan nu do nokoinggumu' no ilo tayam-tayam nu do gisom dit iyoho' o migompi'.

³⁰A' i' kosongkuro o dapu' nu dit okon oku po ko' hiti, nga' baino' noddi om nokoinggumu' tomod no, om iya' nga' nabarakatan noddi do Tuhan tu' iyoho' o kinapamarakatan. Nga' baino' nopoddi om norikot no o maso ku do mogihum do doho'd koinsanangan,” ka dau.

³¹Om boros ka di Laban do minonguhot, “Om nunu nondo kopio o pamagads'i ku diya'?” ka dau. Om boros ka di Yakub do suminimbar, “Mada' oku i' do gads'i. Nga' tumilombus oku po do momogompi' dilo tayam-tayam nu, ondung ookunan nu no iti poboroson ku:

³²Pabanaron oku daa diya' do baino' do mongoi pogontong ngai' di kambing om dumba' nu, om onuon ngai' ku indo i tanak do dumba' dit oitom o hulu. om koinsanai di tanak do kambing nu dit ongokoro' po dit oworok ko' i garu-garut. Om iri noo ot onuon ku do gads'i ku.

³³Koimbagu nopondo om osoonong ko do mongilo ondung otulid o winonsoi ku dot id diya' ko' amu'. Tu' tontok nopondo do mongoi ko pogontong di doho'd naanu, om haro nopo o kambing dit a' oworok om it okon ko' garu-garut, ko' haro o dumba' dot a' oitom do poirolot, om oilaan nu no do pinanakau ku i' iri,” ka dau.

³⁴Om boros ka di Laban do suminimbar, “Ookunan ku i' ino. Miagal no di pinoboros nu o wonsoyon to,” ka dau.

³⁵Nga' tontok i' do tadau'ddi, do nongoi ngai' di Laban posompipio' o koinsanai di kambing do tontoluhan di kiburi-buris, om it oworok, om koinsanai di kambing do tondu' di garu-garut, om it ongkipalang dot opurak

o hulu; om nongoi nogi' ngai' dau posompipio' i dumba' dit ongoitom. Om suhuo' nogiddi dau i tangaanak dau'd kusai do minomogompi'ddi.

³⁶Om tongkiad no iyau di Yakub do miwoyo' di kambing om i dumba' diri do kuminaa dot id kinoiyonon di kosoduwo' nopo om tolu o tadau do mamananau do mantad hiri. Om iri nopo kambing, om i dumba' di Laban di noolu-olu', om i Yakub no o minomogompi'.

³⁷Om ongoi no i Yakub panganu di raan dot ongotomou di kayu do roitan do hawar, om i kayu do roitan do badam, om i kayu do roitan do berangan, om onito' no dau o wookon di kulit, om kiburis diri dot opurak i raan diri.

³⁸Om ngoyo' no dau poiliho' i raan diri do hiri'd doburuan di kambing dau'ddi, do pinosuang di poiinuman di kambing . Hiniri pogi' dau i raan diri nga' soira' nopo do mongoi inum i kambing om mogisasabu nondo iyolo'.

³⁹Om soira' nopo do mogisasabu i kambing do hiri'd dotimbabaan di raan nga' garut no ko' oworok ko' kiburis o hulu di tanak di kambing.

⁴⁰Om posompipio' no di Yakub i dumba' om potimbabao' no dau di kambing di garut, om it oworok om it oitom. Om iyo noddi o ralan di Yakub do pinopoinggumu' di kambing om dumba' dau, om pinosompipi' dau iri do mantad id baanan do dumba' om kambing di Laban.

⁴¹Om soira' nopo do mogisasabu i dumba' om i kambing dit ongokilos om ngoyon no di Yakub poiliho' i raan di nungkonitan dau'ddi do hiri'd suang di ponginuman dit id dotimbabaan di dumba' om kambing diri.

⁴²Nga' a' i' dau nongoi poilihai di raan diri o hiri'd dotimbabaan di tayam-tayam dit ongokugui. Om a' iddi alaid do mantad diri, om kosompipi' no i kambing om i dumba' dit ongopurak dit ongokugui do di Laban, om iri no i di Yakub om nongosompipi' it ongokilos, it ongoitom, om ongoworok om i garut.

⁴³Om iyo noddi o kinosili-silihan di Yakub do tulun do kaya'. Om ogumu'ddi o baanan do kambing om dumba' dau, om unta, om kaladai dau, om ogumu' o susuhuon dau.

Kinawansayan 31

Minogidu' i Yakub do Mantad id di Laban

- ¹Om korongou noddi di Yakub i tangaanak di Laban do mimboros do poingkaa, “Nangaanu ngai' no di Yakub o koinsanai di dapu' di tapa' toko'. Tadon ngai' nopo di kakayaan di Yakub om iri i dapu' di tapa' toko',” ka diyolo'.
- ²Om i Laban nogi' nga' okito i' di Yakub dot a' no miagal di gulu po o kosuahon dot id dau.
- ³Om boro-boros noddi o Kinorohingan dot id di Yakub do poingkaa, “Poguliai no do hilo'd pomogunan nu, om hilo'd koobpinayan nu. Om moyo-woyo' oku indo diya',” ka.
- ⁴Om bilinai noddi di Yakub i Rasil om i Lia do mongoi solowot dau do hiri'd kinoiyonon di kambing om i dumba' dau.
- ⁵Om boros ka di Yakub dot id diyolo' goduwo, “Opurimanan ku'ddi dot a' no miagal di gulu po o kosuaho' di tapa' dokoyu dot id doho'; nga' iri nopo Kinorohingan di tukuon di tapa' ku om moyo-woyo' kasai' i' doho'.
- ⁶Oilaan i' dokoyu' goduwo do tuminotos oku no, om naayi-ayi' ku no o goos ku do kuminaraja' dot id tapa' dokoyu.
- ⁷Nga' mulong piya do miagal diri nga' nudutan oku i' dau, om ongoinghopod no dau posimbano' o gadsu' ku. Nga' a' i' iyau pinologos do Kinorohingan do minomonsoi'd araat dot id doho'.
- ⁸Tu' soira' nopod poboroson di Laban dot, 'Iri no ngai' i kambing do garu-garut o pamagadsu' ku diya', ka; om oinsanan nopo i kambing dau do maganak do garu-garut. Om soira' di pinoboros dau dot 'Ilo' ngai' no kambing do burisan o pamagadsu' ku diya', ka, om oinsanan nopo i kambing do burisan ngai' o tanak.
- ⁹Naanu nod Kinorohingan i tayam-tayam di tapa' dokoyu do pinatahak dau doho',” ka dau.

10Om boros ka kawagu dau, “Tontok di ponobuhan o kambing, om pongipi oku no do nokokito oku nogi' do kambing do tontoluhan di burisan, om i garu-garut, om i borok do manabu di kambing do tondu'.

11Om boro-boros nogiddi o moloikat do Kinorohingan dot id doho', dot id suang di nipi ku dot, 'Yakub!' ka. Om 'Hoi,' kangku nogi' do suminimbar.

12'Antangai pogi',' ka dau kawagu do minoro-boros, 'Koinsanai dilo kambing do tontoluhan do mogiompanabu nga burisan ngai' nopo om borok. Om wonsoyon ku pogi' o miagal diti nga' nokito ngai' ku no i winonsoi di Laban dot id diya'.

13Iyoho' no i Kinorohingan di minintalang dot id diya' di hilo' ko'd Baitol, i hilo'd pinonuntugan nu dit iso' o watu do tumau do saitun o pinonuntug nu, tu' pinotobilang nu iri do patahakon dot id doho', om hiri nogiddi do suminumpa' ko dot id doho'. Nga' pongopi-opi' no do dinondo om gumuli' i' do hilo'd pomogunan nu mantad,' ka nogi' di moloikat di nokito ku dot id nipi ku,” ka dau.

14Om boros ka diyo' Rasil di Lia, “Aiso' no o nunu-nunu do tungkusan dahai do mantad id tapa' dahai.

15Iyoon po iyahai dau do sompogunan. Pinadagang iyahai dau nga' baino' noddi om naayi' ngai' no dau i gatang dahai.

16Om iti ngai' nopo kakayaan di nongoi'd Kinorohingan do mantad id tapa' dahai om iyahai no om iti tangaanak dahai o sanganu. Om wonsoyon nopo i pinoboros do Tuhan dot id diya',” ka diyolo'.

17-18Om pongopi-opi' noddi i Yakub do gumuli' do hilo'd tapa' dau di hilo'd pomogunan do Kanaan. Om pasakayo' ngai' no dau dot unta i sawo om i tangaanak dau, om nigitan ngai' dau i baanan do dumba' om kambing di naanu dau do hilo'd Misopotamia.

19Tontok nopoddi om minongoi i Laban pomugar do hulu di dumba' dau. Om tontok noddi dit okon ko' hiri'd duwalai i Laban do nongoi di Rasil panakaho' i tingolig do mongintirung do walai di Laban, i tapa' dau.

²⁰Om nakalan di Yakub i Laban, tu' a' i' dau sinunudan do mogidu' iyau do mantad hiri.

²¹Om igitai ngai' no di Yakub i dau'd konunu-nunuan, om arau-arau no do minamanau do tuminongkiad do mantad hiri. Om soborong no i Yakub di Bawang dot Iprat, om pamanau no iyau do pinakayaan ponong id konuluhanan do Giliad.

Ginusa' di Laban i Yakub

²²Tolu poddi tatau do mantad diri, om kosunudai nogi' i Laban do nokopoggidu' i Yakub.

²³Om angatai no di Laban i tulun dau do minongoi pomogusa' di Yakub do turu' o tatau do koloido', om kokosupai nogiddi diyolo' i Yakub do hilo'd konuluhanan do Giliad.

²⁴Nga' pongipi no i Laban di dongotuong, do ruminikot nogi' o Kinorohingan dot id dau om boro-boros no do poingkaa, “Antaan-taan no, kada' nogi' kopio pomonsoi dot araat dot id di Yakub,” ka.

²⁵Om nokowonsoi no di Yakub i kiim dau do hiri'd timpak di nuluhon, om powonsoyo' noddid di Laban om i tulun dau o kiim diyolo' dot id iso' o nulu-nulu do suwai do hiri'd konuluhanan diri.

²⁶Om boros ka di Laban dot id di Yakub, “Nokuro tu' minagakal ko doho', om tinanggayan nu po do minogidu' ilo tangaanak ku'd tondu' do miagal di naanu do mantad id pisangadan?

²⁷Nokuro tu' nakalan oku diya', om tongkiad tomod ko nopo dot a' pinopoilo-ilo doho'? Ondung pinopoilo ko daa doho' om atantu' no do pologoston ku i' daa iya' do tumongkiad do mikuwo'd kaarapadan om minding-sinding do mambat do tuni do tamburin om kecap.

²⁸Mogot po om pinotungub oku po diya' di manangaki doho', om i tangaanak ku'd tondu' do pongintod ku diyolo'. Dongkababasug no kopio di winonsoi nu!

29Milo oku i' daa do pokoruol diya', nga' sigog i' do korikot o Kinorohingan di tapa' nu dot id nipi ku kosodop, do pinopoinsan doho' dot a' pokoruol diya'.

30Oilaan ku i' o koulian nu do hilo'd diya' tu' langadon ko no kopio do hilo'd pomogunan nu, nga' nokuro'ddi tu' pinanakau nu i tingolig do walai ku?" ka dau.

31Om boros ka di Yakub do suminimbar, "A' oku pogi' minomisunud do minamanau nga' ooris oku, tu' osorou ku nopo nga' ngoyon nu dotindo kawagu ilo tangaanak nu'd tondu' do mantad id doho'.

32Nga' ondung haro o toilaan nu do hiti'd pogialatan dahai do minanakau dino tingolig nu, om hukuman nopo iyau do kapatayon. Diya, ihumo' nopo i diya'd songonuon, om hati ngai' iti tulun ku do sumiliu'd sasi'. Om onuon ngai' nopo i diya' do songonuon," ka dau. Nga' a' i' di Yakub noilaan dot i Rasil o minanakau di tingolig di Laban diri.

33Om ngoyo' noddi di Laban pinsukayo' o hiri'd kiim di Yakub, om ngoyo' dau o hiri'd kiim di Lia, om hiri'd kiim di duwo o turipon do tondu', nga' a' i' dau nokito i tingolig dau. Om ongoi noddi iyau pogihum do hiri'd kiim di Rasil.

34Nga' noongoi no di Rasil kosuang i tingolig do walai'ddi do hiri'd kantung di pakol dit unta, om nirikahanan diri dau. Om notongkop no di Laban do mogihum o hiri'd kiim di Rasil, nga' aiso' i' o nokito dau.

35Om boros kaddi di Rasil dot id tapa' dau, "Kada' kotogod doho', oi apa', nga' a' oku no milo do mingkakat dot id toguang nu, tu' maso ku'd pomulanan," ka dau. Om nokototos no i Laban do mingihum, nga' a' no dau nokito i tingolig do walai dau.

36Om kotogod noddi i Yakub, boros ka dau, "Nunu kopio o nowonsoi ku dot araat?" ka dau do minuhot do mikuwo'd otogod. Om boros ka kawagu dau, "Nunu kopio ot oturan do notolibambanan ku tu' opurimanan nu do kikuasa' kopio ko daa do momogusa' doho'?

37Baino' nopoddi tu' nongosukai ngai' nu ilo konunu-nunuan ku, om nunu noddi o konunu-nunuan do nokito nu? Poiliho' daa iri do hiti om okito i' dilo

tulun nu om ilo tulun ku, om pologoson nopo iyolo' do momutus ondung isai dato ot otopot.

³⁸Duwo noddi nohopod o toun ku do pounsugku' diya'; om a' i' tuminingkod do gumumu' i dumba' om i kambing nu, om a' oku nakapangkalan dot ongoiso' piya di kambing nu di tontoluhan do mantad id baanan nu.

³⁹Om soira' nopod haro ot apatai di dumba' nu do mangan do nintorusan dot orongit, om iyoho' i' ot orugi' do moningolon diri. A' oku i' insan papaatod dot id diya' di dumba' di nangapatai do numaan do nintorusan dit orongit, do momisunud diya' dot okon ko' iyoho' o nakasala'. Om iyoho' nogi' o sinuhu' nu do moningolon di nangapanakau'd tulun di dangadau ko' di dongotuong.

⁴⁰Om asaru' tomod oku dot oinggorit dot olosuan di dangadau om osogitan do dongotuong, gisom dot a' oku no koodop.

⁴¹Iyo noddi o kinoinggoritan ku do solinaid di duwo nohopod o toun ku do pounsugku' diya'. Hopod om apat o toun ku do kuminaraja' dot id diya' do tuminalad dilo duwo tanak nu'd tondu', om onom o toun ku do tuminalad dilo tayam-tayam nu. Nga' mulong piya do miagal diri nga' inghopod nu no simbanai o gads'i' ku.

⁴²Ondung a' daa moyo-woyo' doho' i Kinorohingan di tukuon di taki-aki ku, i Abraham om i Isak, om laid oku no daa diya' uyungo' do mantad hilo'd walai nu om aiso' i' ot aanu-anu ku. Nga' nokito i' do Kinorohingan i kosusaan ku, om i karaja' do winonsoi ku; om tontok no di kosodop do pinoboros do Kinorohingan it otopot,” ka dau.

Pinitoruan di Yakub om i Laban

⁴³Om boros ka di Laban do suminimbar di Yakub, “Iti nopo tongoond'u diti om tangaanak ku i', om ilo tangaanak diyolo' nga' doho' i', om iti kambing om iti dumba' nga' iyoho' i' o sanganu. Otopot nopo kopio om koinsanai dilo tokito nu'd hiti om iyoho' ngai' i' o sanganu. Nga' aiso' no o milo ku do wonsoyon do momusus diti tangaanak ku om ilo tangaanak diyolo',

⁴⁴om posodia' oku no do monokitaru' diya'. Om kaino, momonsoi to nogi' dot iso' o kotimungon do watu di pogitimpak-timpakon do maan to do kopomuhandaman diti taru' to,” ka dau.

⁴⁵Om ongoi noddi i Yakub pogihum dot iso' o watu om poudongo' no dau do maan do kopomuhandaman di pinituruan diyolo'.

⁴⁶Om suhuo' no dau i tulun dau do minongoi ponimung do watu do pogitimpak-timpakon dot id iso' o koiyonon. Om akan nogiddi iyolo' do hiri'd toning di watu do pinogitimpak-timpak diri.

⁴⁷Om pungaranai no di Laban i watu di pinogitimpak-timpak diri do Yigar-Sahaduta, nga' pinomungaran nopo di Yakub diri om Galid.

⁴⁸Om boros ka di Laban dot id di Yakub, “Iti nopo watu do pinogitimpak-timpak diti om maan do poposorou dato goduwo,” ka dau. Om iri no o kinopomungaranan di kinoiyonon diri do Galid.

⁴⁹Om boros ka kawagu di Laban, “Maha' daa om piantangan goduwo to'd Tuhando solinaid do kopitongkiad kito,” ka dau. Om pungaranai no kawagu i kinoiyonon diri do Mispa.

⁵⁰Om boro-boros po kawagu i Laban do poingkaa, “Ondung raraaton nu ilo tangaanak ku, ko' manansawo ko nod tongoond'u do suwai, do mulong piya dot a' oku koilo, nga' sorohon no do poingontong i' dato o Kinorohingan.

⁵¹Diya noti watu di pinogitimpak-timpak ku dot id piolitan to, om diya iti watu do kopomuhandaman.

⁵²Iti no watu do pinogitimpak-timpak om iti watu do kopomuhandaman o maan do poposorou. A' oku indo tumolibamban diti watu do pinogitimpak-timpak diti do mongoi saap diya', om iyo ko nogiddi iya' tu' a' no tumolibamban diti watu do kopomuhandaman do mongoi saap doho'.

⁵³Iri indo i Kinorohingan di Abraham om i Kinorohingan di Nahur o momutus dato,” ka dau. Om kopongo poddi iri, om pamos no i Yakub do mikuwo'd suminumpa' dot id suang do ngaran do Kinorohingan di tukuon di Isak i tapa' dau, do sulungon dau i batos dau'ddi.

⁵⁴Om ponumbali' noddı iyau dot iso' o tayam-tayam, om patahako' no dau iri do numaan do porsombahan di sorobon do hiri'd nuluhon diri, om alapo' nogiddi dau i tulun dau do minongoi pangakan-ngakan. Om kangaakan poddi iyolo', om odop no iyolo' do hiri'd nuluhon diri do totuong diri.

⁵⁵Osuab poddi di kosuabon, om tungubai ngai' no di Laban i manangaki dau, om boro-boros no do minongintod di tangaanak dau do tongoondı', om pamanau nogiddi iyau do minuli'.

Kinawansayan 32

Minongoi i Yakub Solowot di Isau

¹Om lombus noddı i Yakub do minamanau. Om korikot noddı o piro-piro o moloikat do minongoi solowot dau.

²Om soira' di nokito di Yakub i moloikat diri, om boros ka dau, “Hiti no o pinomukiiman do Kinorohingan,” ka dau. Om pungaranai no dau i kinoiyonon diri do Mahanaim.

³Om ponuhu' no i Yakub do piro-piro o tulun do mongoi poporomut do habar, do mamanau do mogulu dau do kumaa id pomogunan dot Idom, do mongoi solowot di Isau, i tobpinai dau.

⁴Om bilinai no di Yakub iyolo' do poingkaa, “Poboroson no doho' di Isau, i Tuan ku, o poingkaa, 'Iyoho' nopo om i Yakub, i susuhuon nu dit otorodok. Popoilo oku diya', oi Tuan ku, do solinaid nopoddi om poingiyon oku do hilo'd di Laban, om nakalaid oku'ddi do minuli' om gisom diri do nokorikot do baino'.

⁵Baino' nopoddi om haro no o sapi' om kaladai, om dumba', om kambing ku, om haro nogi' o susuhuon ku. Om popoilo mantad oku diya', oi Tuan, om mogondos oku nopo dot osonong o ginawo nu,' kanto dokoyu,” ka dau.

⁶Om soira' di nokoguli' i susuhuon di Yakub diri, om boros ka diyolo', “Nokosolowot no iyahai di Isau, i tobpinai nu, om baino' nopo om hilo' no iyau id tanga'd ralan do kumaa'd hiti do mongoi solowot diya'. Om minangangat iyau dot apat nahatus o tulun,” ka diyolo'.

⁷Om soira' di norongou di Yakub iri om moddosi tomod diri iyau om tumangkabo iyau. Om piduwoo' noddi di Yakub i tulun dau do duwo o bohogian, om piniduwo nogi' dau i baanan do dumba', om kambing, om sapi', om unta dau.

⁸Tu' poingkaa ot osorou di Yakub, “Ondung korikot i Isau do mongoi pongumang di bohogian do koiso' om osimbayan po do mogidu' i bohogian do koduwo,” ka.

⁹Om sambayang noddi i Yakub do poingkaa, “Oi Kinorohingan, i tukuon di Abraham, i taki-aki ku, om Kinorohingan di tukuon di Isak i tapa' ku, pokinongoho' oku no! Iya' i', oi Tuhan, o minonuhu' doho' do gumuli' kawagu do hilo'd pomogunan ku om hilo'd koobpinayan ku. Om nakabatos ko do mongilo-ilo kosonong-sonong do koinsanai'd nunu nopo do bagi' doho'.

¹⁰A' oku no daa osorupai do rumamit do kosianan om kotorodoko' nu di pinointalang nu dot id doho', i susuhun nu. Tu' tontok di suminoborong oku di Bawang do Yordan om aiso' i' o nunu-nunu do nigitan ku do suwai ko' iti no sukud ku. Om baino' noddi om nokoguli' oku no do miwoyo' diti duwo o pinuruan diti.

¹¹Om pokionuon ku no kopio do posion oku diya' do mantad id di Isau, i tobpinai ku. Moddosi oku --- om ooris oku do korikatan nopo dau'd hiti om mongoi i' doti' saap, om mongoi pamatai ngai' dahai om i tongoendu' om i tangaanak.

¹²Hondomo' no do nakabatos ko i' dot id doho' do mongilo-ilo ko kosonong-sonong do koinsanai'd nunu nopo do bagi' doho' om manahak ko doho' do sinakagon dot ogumu'. Om aiso' nondo o songulun po do kointob diri tu' miagal pondo do togis do hilo'd tisan do rahat kogumu',” ka dau.

¹³⁻¹⁵Om koodop poddi iyolo' dot insan o tuong do hiri, om pomili' no i Yakub di tayam-tayam dau do maan dau do pomuhawang di Isau, i tobpinai dau. Om iri nopo i popuhawangon diri om: duwo nahatus o tinan do kambing do tondu' om duwo nohopod o tinan do kambing do tontoluhan, om duwo nahatus o tinan do dumba' do tondu' om duwo nohopod o dumba' do

tontoluhan, om duwo nohopod o tinan do kaladai do tondu' om hopod o tinan do kaladai do tontoluhan.

16Om bohogio' nogiddi di Yakub i baanan diri do piro-piro o pinuruan. Om pointikid-tikid di pinuruan diri om iso' no o susuhoon dau do madtamong. Om boros ka di Yakub dot id diyolo', "Pamanau kou do mogulu doho', om kada' kou pogikosup-kosup. Mositi' no do miinsodu' o piolitan dit iso' o pinuruan om i pinuruan di sumusuhut," ka dau.

17Om sunudai no di Yakub i susuhoon dau di koiso' do poingkaa, "Soira' nopondo do koruba' diya' i Isau i tobpinai ku'ddi, om monguhot no iyau dot, 'Isai o tuan nu? Hinonggo o pakayaan nu? Isai o sanganu dilo tayam-tayam dot id gulu-gulu nu?' ka nopo dau,

18-20om simbaron no do poingkaa: I Yakub i susuhoon nu o sanganu'dti. Om pootodon dau iti do patahakon dot id di Isau, i tuan dau. Nga' i Yakub nopo om hilo' pod tohuri do muhut-suhut dahai, kanto," ka dau. Om iyo nogiddi o pinomisunud di Yakub di susuhoon dau di koduwo, om i kotolu, om koinsanai di tulun di sinuhu' dau do madtamong di tayam-tayam diri. Tu' poingkaa ot osorou di Yakub, "Oinsasamadan ku nondo o ginawo di Isau do kaanu iyau diti pomuhawang ku, om soira' nopondo do kosolowot iyau doho' om mangampun indo i Isau doho'," ka.

21Om poguluono' noddi di Yakub i pomuhawang dau di Isau, nga' i Yakub nopo om minodop po do hiri'd pinomukiiman dau do totuong diri.

Minonokigomos i Yakub do hilo'd Poniol

22Om tontok i' do totuong diri om tungag no i Yakub, om angatai no goduwo dau i sawo dau, om i duwo tondu' di panakasawo dau, om i tangaanak dau di hopod om iso', do suminoborong di Bawang do Yabok.

23Om soira' di nokosoborong dau iyolo' do hiri'd soborong, om posoborongo' nogiddi dau o koinsanai di dapu' dau.

²⁴Nga' iyau nopo om minundorong i' do hiri'd pinomukiiman dau. Nga' bontol no dau o songulun o kusai om tabpaai no iyau di tulun diri, om gomoso' no iyau do gisom dot oruhai nod nosuaban.

²⁵Om kopurimanai nopoddi di tulun diri dot a' iyau kamanang dot id pigamasan diri, om bobogo' no dau o guas do poo di Yakub, om kokinsol nopoddi o langaban do poo di Yakub.

²⁶Om boros kaddi di tulun diri, “Poiduwo' oku tu' oruhai noddi dot anawau,” ka dau. Om boros ka di Yakub do suminimbar, “A' ku po iya' poiduwon dot a' oku po diya' abarakatan,” ka dau.

²⁷Om ponguhot no i tulun, “Isai o ngaran nu,” ka dau. “I Yakub,” ka di Yakub do suminimbar.

²⁸Om boros ka di tulun, “Okon nondo ko' i Yakub o ngaran nu. Tu' nokoponokigomos ko no do Kinorohingan om tulun, om nakamanang ko i'. Om iri noddi o kopomungaranan diya' dot i Israil,” ka dau.

²⁹Om boros ka di Yakub, “Sunudai oku daa do ngaran nu,” ka dau. Nga' boros ka di tulun diri do suminimbar, “A' i' minog do koilo ko do ngaran ku,” ka dau. Om barakatai noddi dau i Yakub.

³⁰Om boros kaddi di Yakub, “Nokotimbaba' oku no kopio do Kinorohingan. Nga' poimpasi kasai' oku i',” ka dau. Om pungaranai noddi dau i kinoiyonon diri do Poniol.

³¹Tontok di nokoulai no o tadau om tongkiad noddi i Yakub do mantad hilo'd Poniol. Om kimpo' diri i Yakub tu' nokinsol no o langaban do poo dau.

³²Om gisom piya'ddi do baino' nga' a' no mangakan do tonsi do poo do nintorusan o sinakagon di Israil, tu' nobobog i' o puun do poo di Yakub.

Kinawansayan 33

Nokopisolowot i Yakub di Isau

¹Om kokito noddi di Yakub i Isau do hiri pod sodu' do miwoyo' di tulun dau dot apat nahatus o kogumuo', om pogitongkiad-kiado' noddi di Yakub i

tangaanak dau, do suwai o hiri'd di Lia om suwai o hiri'd di Rasil om suwai o hiri'd duwo o tondu' di panakasawo dau.

²Om poguluono' noddi dau i duwo o tondu' di panakasawo dau'ddi do mitanud di tangaanak diyolo', om posusuhutono' no dau i Lia om i tangaanak dau, om i Rasil nogiddi di Yusup o hiri'd tohuri kopio.

³Om pogulu noddi i Yakub diyolo', om otud no iyau om tuku' no dot inturu' di mirrarapou iyau di Isau, i tobpinai dau.

⁴Nga' panangkus nopo i Isau do minongoi rapou di Yakub, om gopuso' no di Isau i Yakub om tungubai no dau iyau. Om sopiihad-ihad nopoddi goduwo iyolo'.

⁵Om soira' di minontong i Isau dot id posorili' dau, om kokito no dau i tongoond'u om i tangaanak, om ponguhot noddi iyau, “Isai ngai' iti tulun do tuminanud diya'dti?” ka dau. Om boros ka di Yakub do suminimbar, “Iyolo' nopo'llo' oi Tuan ku, om tangaanak ku. Tu' pinointalang i' do Kinorohingan o kosianan dau om nonuan oku'ddi dau diti tangaanak diti,” ka dau.

⁶Om ongoi no rapou di Isau i duwo o tondu' di panakasawo di Yakub do miwoyo' di tangaanak diyolo' om otud no iyolo' do tuminuku'.

⁷Om susuhut no i Lia do miwoyo' di tangaanak dau, om id tohuri noddi kopio do minongoi rapou di Isau om i Yusup om i Rasil, om otud no iyolo' do tuminuku'.

⁸Om ponguhot noddi i Isau, boros ka dau, “Nunu o paantakan nu di piro-piro o pinuruan di mogiwoyo-woyo' di norubaan ku di tiinu'ddi?” ka dau. Om boros ka di Yakub do suminimbar, “Iri nopoddi om maan ku do poposonong do ginawo nu,” ka dau.

⁹Om boros ka di Isau, “A' no minog do manahak doho', oi adi', tu' kabagal ku no i doho'ddi,” ka dau.

¹⁰Om boros ka di Yakub, “A' id tiyo'ndo iyo. Ondung nokosonong o ginawo nu dot id doho' om romito' no iti pomuhawang ku diya'. Tu' iyoho' nopo do

nokokito do rabas nu om miagal nopo do nokokito oku'd rabas do Kinorohingan tu' osuwau kopio ko i' doho'.

11Om pokionuon ku no do romiton nu i popuhawangon ku diya' di nongoigitan ku do patahakon ku diya'. Opuhawang i' o Kinorohingan dot id doho' om minanahak iyau doho' do koinsanai di korohian ku,” ka dau. Om posonsogo' i' di Yakub do papatahak iri, om romito' iddi di Isau i pinopuhawang di Yakub diri.

12Om boros kaddi di Isau, “Kainou sumodia' do mamananau, om iyoho' nondo o mogulu do mamananau,” ka dau.

13Om boros ka di Yakub do suminimbar, “Osonong i' daa no, nga' oilaan nu i' dot a' i' ongokoris no iti tangaanak, om ongoyon ku po kanogi' antangai i tayam-tayam di sumusu po. Tu' ondung ara-rahon do mamananau, om sangadau nopo nga' oinsanan nod angapatai ilo baanan.

14Nga' osonong nogi' do mogulu-gulu ko nopo do mamananau, om momilologot oku i' do sumusuhut. Om tumotos oku i' daa iyo do mamananau do miwoyo' dilo tayam-tayam, om ilo tangaanak ku, om kokosup oku po daa'ndo diya' do hilo'd Idom,” ka dau.

15Om boros ka di Isau, “Iyo nopondo om poundorongon ku o piro-piro dilo tulun ku do tumanud diya',” ka dau. Nga' boros ka di Yakub do suminimbar, “A' piya minog dino, tu' orohian oku no do pinoposong do ginawo nu'ddi,” ka dau.

16Om pamananau nodd i Isau do tontok do tadau'ddi do guminuli' do hilo'd Idom.

17Nga' i Yakub nopo om kuminaa po do hilo'd Sukot. Om hilo' no o pinamansayan dau do walai do tiyonon dau, om minomonsoi nogi' iyau do polungungan di tayam-tayam dau. Om iri no o kinopomungaranan di kinoiyonon diri do Sukot.

18Tontok di minamananau i Yakub do guminuli' do mantad hilo'd Misopotamia om aiso' i' o kinosusaan dau do gisom do nokorikot do hilo'd bandar do

Sikim, i hilo'd pomogunan do Kanaan. Om powonsoyo' noddi dau o kiim dau do hiri'd ponguma-ngumaan dot id somok do bandar do Sikim.

¹⁹Om bolio' noddi di Yakub i kinoiyonon di pinomukiiman dau do mantad id sinakagon di Hamor, i tapa' di Sikim. Om gatang nopoddi nga' hatas o kaping do pirok.

²⁰Om pomonsoi noddi i Yakub dot iso' o pananaraban do porsombahan do hilo', om pungaranai no dau do “Kinorohingan, i Kinorohingan dot Israil”.

Kinawansayan 34

Kinasou i Dina

¹Insan o tadau, om ongoi no i Dina, i tanak diyo' Yakub di Lia do tondu', ponongkoduwo do hiri'd tongoondu' do Kanaan.

²Nga' tontok di nokokito i Sikim di Dina om ngoyo' no dau tanggayai i Dina, om kosoho' no dau. I Sikim nopoddi om tanak di Hamor, i tulun do Howi, i raja' dot id pomogunan diri.

³Nga' kokito nopoddi dau dot olumis koondu' i Dina, om muhang diri iyau dau. Om monotos daa'ddi iyau do popouhang di Dina dau.

⁴Om sunudai no di Sikim i tapa' dau do poingkaa, “Ngoyon daa doho' i sumandak diri do maan ku'd sawo ku,” ka dau.

⁵Om koilaai no di Yakub do nongoi kosoho' i tanak dau do tondu'. Nga' tontok nopoddi om hiri pod dumo i tangaanak dau'd kusai do papaakan-akan di tayam-tayam dau, om aiso' poddi o nunu-nunu do winonsoi dau dit a' po iyolo' nokongorikot.

⁶Om ongoi no i Hamor, i tapa' di Sikim, boro-boros di Yakub,

⁷do tontok di mogionguli' no i tangaanak di Yakub do mantad id dumo. Om soira' di nokorongou iyolo' di nosiliu do miagal diri om nongkotigowo tomod diri iyolo', om ongotogod tomod iyolo' di Sikim, tu' minomonsoi i' iyau do miagal kopio'ddi. Om minongindaraat iyau di tulun dot Israil, tu' minongoi i' iyau pangasou di tanak di Yakub do tondu'.

⁸Om boros ka di Hamor dot id di Yakub, “Naayi-ayi' no kopio o ginawo di tanak ku do muhang di tanak nu. Om pokionuon ku no daa diya' do pologoson nu i tanak ku do mangawin di tanak nu.

⁹Kainou momonsoi do kopiokunan do koino-ino nondo do mikawin i bansa' nu om i bansa' ku.

¹⁰Om iya' nga' koino-ino nondo do mundorong do hiti'd pomogunan dahai do pounsugku' dahai do hinonggo nopo o korohian dokoyu do mundorong. Om osimbayan ko nondo do dumagang-dagang om osimbayan do mongindapu',” ka dau.

¹¹Om boro-boros no i Sikim di tapa' di Dina om i tobpinai dau do tongokusai, “Patahakon no daa dokoyu doho' iti pokionuon ku. Om patahakon ku i' iyoho' o nunu nopo o dokoyu'd pokionuon.

¹²Om poboroson nopo dokoyu doho' ondung nunu o korohian dokoyu do popuhawangon ku dokoyu. Om tontuon no ondung songkuro o pongopung di tondu', om patahakon ku i' o nunu nopo i pokionuon dokoyu, dot uhang po daa dokoyu do kowinon ku i tondu'ddi,” ka dau.

¹³Om pongudut noddi i tangaanak di Yakub dot id di Sikim om id di Hamor i tapa' dau, tu' kinasou i' di Sikim i Dina, i tadi' diyolo'ddi.

¹⁴Boros ka diyolo' dot id duwo o tulun diri, “Ondung pologoson dahai ilo tadi' dahai do kowinon do tulun dit a' nosunatan om ointingayam no iyahai.

¹⁵Nga' uhang i' dahai ondung kaakun kou no do tumanud diti: Iri no tu' mositi' no do sunatan ngai' o kusai dot id pogialatan dokoyu do miagal dahai tu' sinunatan.

¹⁶Om owonsoi po dokoyu o miagal diri om kaakun nogi' iyahai di pinoboros dokoyu'ddi do koino-ino o bansa' toko' do mogikakawin. Om mundorong nondo iyahai do hiti'd dokoyu. Om osiliu toko' nondo dot iso-iso' o bansa'.

¹⁷Nga' ondung a' kou tumanud diri, om mada' kou no do sunatan, om ongoyon i' kawagu dahai i Dina om mundaliu nogindo iyahai,” ka diyolo'.

18Om koinsanai di pinoboros diri om osonong i' dot osorou di Sikim om i Hamor.

19Om olomus nopoddi i Sikim do minomonsoi do miagal di pinoboros diri, tu' aayi-ayi' no kopio o ginawo dau do muhang di Dina. Om i Sikim no i pusohon kopio dot id suang do sompiiyon dau.

20Om ongoi no i Hamor om i Sikim do hiri'd tiyionon do tulun do tumimung, i hiri'd wawayaan do bandar. Om boro-boros no iyolo' di tulun do hiri'd suang di bandar diyolo' do poingkaa,

21“Iri nopo tulun dot Israil om ongosuwau kopio. Om pologoson nopo iyolo' do mundorong do hiti'd pomogunan toko', do sumugku' dati' do momogunmogun om pologoson dot osimbayan do mimpanau do honggo nopo o ngoyon. Tu' agayo po iti tana' toko' do hiti piya iyolo'. Om kapanansawo toko' indo do tongoondu' diyolo', om iyolo' nga' pologoson nopo do manansawo do tongoondu' toko'.

22Nga' osunatan ngai' po i tongokusai toko' do miagal diyolo', om kaakun nogi' iyolo' do mundorong do hiti'd dati', om sumagalai do bansa' toko'.

23Om koimbagu no pondon om iri nopo i tayam-tayam diyolo' om koinsanai di dapu' diyolo' om asanganu toko' nondon. Iyo nopoddi om pogiokunai toko' no i pokionuon diyolo', om koundorong i' iyolo'd hiti do pionsugku' dati',” ka diyolo'.

24Om koinsanai nopoddi o tulun do hiri'd bandar diri do tuminanud di pinoboros di Hamor om i Sikim, om sunatai ngai' nopoddi i tongokusai.

25Tolu noddi o tatau do mantad diri, dit ongorualan po ngai' i tongokusai do sinunatan, om pamanau no o duwo di tangaanak di Yakub, i Simion om i Liwi, i tobpinai di Dina dot id dotuo, om abil no goduwo iyolo' do gayang, om pomolisok-lisok noddi iyolo' do suminuang di bandar. Om patayo' noddi diyolo' o koinsanai di tongokusai do hiri.

26Om i Hamor om i Sikim nga' pinatai nogi' diyolo'. Om ngoyo' nogiddi diyolo' i Dina do mantad hiri'd walai di Sikim, om uli' noddi iyolo'.

²⁷Om katalib poddi i kinapamatayan diri, om ongoi no i tangaanak di Yakub do suwai do hiri'd bandar do minongoi pinganu di konunu-nunuan, tu' sumuli' iyolo' di kinointingayaman di tobpinai diyolo'.

²⁸Om onuo' ngai' nopo diyolo' i baanan do kambing, om dumba' om sapi', om kaladai, om koinsanai di nunu nopo do hiri'd bandar diri om i hiri'd koumaan.

²⁹Om nanu ngai' nogi' diyolo' it angagayo o gatang, om tinanggayan diyolo' o koinsanai di tongoendu' om i tangaanak, om nanu ngai' diyolo' o nunu nopo i hiri'd suang do walai dot id bandar diri.

³⁰Om boros kaddi di Yakub dot id di Simion om id di Liwi, “Iyokoyu no o poporikot do kosusaan dot id doho'. Tu' baino' nopondo om ongotogod ngai' nopo doho' o tulun do Kanaan, om tulun do Pirus, om koinsanai di tulun do hiti. Om a' i' ogumu' no o tulun toko'. Om ondung mogiaamung iyolo' do sumaap om manangod doho', om oinsanan no o sompiiyon toko' dot angapatai,” ka dau.

³¹Nga' boros ka di tangaanak dau, “A' no iyahai kotoron do popologos dilo tobpinai dahai do maan poiyo' do tondu' do sundal di lumilung,” ka diyolo'.

Kinawansayan 35

Minongoi i Yakub do Hilo'd Baitol

¹Insan o tatau om boro-boros no o Kinorohingan dot id di Yakub do poingkaa, “Iyoho' no i Kinorohingan di minintalang dot id diya' do tontok di minogidu' ko do mantad id di Isau, i tobpinai nu. Ongoi no kopio'd oruhai do hilo'd Baitol, om mundorong i' do hilo'. Om momonsoi no dot iso' o pananaraban do porsombahan dot id doho',” ka.

²⁻³Om boro-boros noddi i Yakub di sompiiyon dau om id koinsanai di tulun do manud-tanud dau. Boros ka dau, “Mamanau toko' nondo do mantad hiti om kumaa toko' do hilo'd Baitol. Om hilo' no o pamansayan ku do pananaraban do porsombahan di dong Kinorohingan, i minonguhup doho' do tontok dit id suang oku do kosusaan om i miniwoyo-woyo' doho' do hinonggo

nopo o nongoi ku. Iyo nopoddi, om taamai ngai' no dokoyu i tininganak di nigitan dokoyu; om lidangan no o tinan dokoyu, om manampakai no do pakayan dot opulang,” ka.

⁴Om patahako' ngai' noddi diyolo' di Yakub o koinsanai di tininganak di nigitan diyolo', om i tanting-anting di poinganting diyolo'. Om lobongo' noddi di Yakub iri do hiri'd tana', it id dolungungan di kayu dot agayo, i hiri'd somok di bandar do Sikim.

⁵Om tontok di minamanau i Yakub om i tangaanak dau, om moddosi ngai' nopo i tulun do hiri'd kabandaran dit id posorili' do kinoiyonon diri, gisom dot a' noddi iyolo' minomogusa' di Yakub om i tangaanak dau.

⁶Om korikot noddi i Yakub om i kinoruhangan dau do hilo'd tana' do Kanaan, do hiri'd bandar do Baitol, i roitan do Lus di gulu po.

⁷Om pomonsoi no i Yakub do pananaraban do porsombahan do hiri, om pungaranai noddi dau i kinoiyonon diri do “Kinorohingan do hilo'd Baitol”, tu' hilo' no o Kinorohingan do minintalang dot id di Yakub do tontok di poggidu' iyou do mantad id tobpinai dau.

⁸Om hilo' nogi' o kinapatayon di Dibora, i mitatamong di Robika, om lobongo' no iyou do hiri'd dolungungan di kayu dot agayo, i ponong id salatan do bandar diri. Om iri no o kinopomungaranan di kayu'ddi do “Kayu di Pogihadan”.

Binarakatan do Kinorohingan i Yakub

⁹Om soira' di nokoguli' i Yakub do mantad hilo'd Misopotamia, om intalang po kawagu o Kinorohingan dot id dau, om barakatai no dau iyou.

¹⁰Om boro-boros no o Kinorohingan dot id di Yakub do poingkaa, “Okon noddi ko' i Yakub o ngaran nu, nga' i Israil nondo o ngaran nu,” ka. Om iyo noddi o Kinorohingan do minomungaran di Yakub dot i Israil.

¹¹Om boro-boros noddi o Kinorohingan dot id di Yakub do poingkaa, “Iyoho' no o Kinorohingan dit Agayo Kopio o Kuasa'. Paganak no dot ogumu! Om

sinakagon nu nopondo om osiliu do mogisuayan o bansa' om osiliu ko do taki-aki do piro-piro o raja'.

¹²Om i pomogunan di pinatahak ku di Abraham om i Isak, nga' patahakon ku nogindo diya' om i sinakagon nu,” ka.

¹³Om tongkiad noddi o Kinorohingan do mantad hiri'd di Yakub.

¹⁴Om hiri nopod kinoiyonon do Kinorohingan do minoro-boros dot id di Yakub om pinoudangan diri di Yakub dot iso' o watu do maan do kopomuhandaman. Om tuntugai noddi dau do waig dot anggur om tumau do saitun o hiri'd timpak di watu'ddi do potobilang diri do patahakon dot id Kinorohingan.

¹⁵Om pungaranai no dau o kinoiyonon diri do “Baitol”.

Napatai i Rasil

¹⁶Om tongkiad no i Yakub om i kinoruhangan dau do mantad hilo'd Baitol. Om tontok dit osodu' po iyolo' do hilo'd Iprata, om korikot no o kosusuan di Rasil, nga' osusa' kopio iyau do mogkosusu.

¹⁷Om soira' di nokototos noddi kopio o koruolo' do tian dau, om boro-boros no i bidan dot id di Rasil, “Kada' kooris oi Rasil, tu' kusai po iti tanak nu,” ka dau.

¹⁸Nga' tontok di motingkapatai no i Rasil, dit oruhai nod oputut o pinuhobo dau, om pungaranai no dau i tanak dau'ddi dot i Bin-Oni, nga' pinomungaran nopo di Yakub di tanak diri om i Binyamin.

¹⁹Om di nopoddi napatai i Rasil, om lobongo' no iyau do hiri'd tisan di ralan do kumaa do hilo'd Iprata, i roitan do Baitlahim do baino'.

²⁰Om poudangai no di Yakub do watu o hiri'd pinamalabangan di Rasil do maan do kopomuhandaman. Om gisom piya'd baino' nga' poingudong kasai' po i watu do hiri.

²¹Om lombus noddi i Yakub do minamanau, om powonsoyo' no dau i kiim dau do hiri'd dosompingan di walai dot akawas do hilo'd Idir.

I Tangaanak di Yakub

(1Su. 2.1-2)

²²Om hiri nod kinoiyonon diri do nongoi di Rubin duduno' i Bilha, i ponokasawo di tapa' dau, nga' koilaai noddidi di Yakub i winonsoi di Rubin diri, om kotogod tomod no iyau. I Yakub nopoddi om kianak do hopod om duwo o tongokusai.

²³Tangaanak nopo di Lia do kusai om i Rubin (i tanak di Yakub dot id dotuo) om i Simion, i Liwi, i Yohuda, i Isakar, om i Sibulon.

²⁴Om tangaanak no di Rasil om i Yusup om i Binyamin.

²⁵Om tangaanak no di Bilha i turipon di Rasil, om i Dan om i Naptali.

²⁶Om tangaanak no di Silpa i turipon di Lia, om i Gad om i Asor. Om hilo' ngai' nopod Misopotamia o kinosusuon di tangaanak diri.

Napatai i Isak

²⁷Om ongoi noddidi i Yakub do hiri'd di Isak i tapa' dau, i poundorong do hilo'd Mamri, it id somok do Hibron, i kinoiyonon di Abraham i tapa' di Isak, i taki di Yakub.

²⁸⁻²⁹Om kapatai noddidi i Isak di molohing kopio iyau, di hatas om walu' nohopod o toun dau. Om ngoyo' no diyo' Isau di Yakub, i tangaanak di Isak diri, lobongo' i Isak.

Kinawansayan 36

Sinakagon di Isau

(1Su. 1.34-37)

¹Iti ngai' no o sinakagon di Isau, i rinoitan nogi' dot i Idom.

²Om panansawo no i Isau do tongoondudu' do Kanaan: i Ada i tanak di Ilon, i tulun do Hit; om i Oholibama, i tanak do tondu' di Ana, i tanak do kusai, di Sibion, i tulun do Howi;

³om i Basmat, i tanak di Ismail, i tadi' di Nibayot.

⁴Om paganak no i Ada om i Ilipas; om paganak no i Basmat om i Rohuil;

⁵om paganak no i Oholibama om i Yous, i Yailam om i Kora. Om hilo' ngai' nopod pomogunan do Kanaan o kinosusuon di tangaanak diri.

⁶Om angatai noddi di Isau o koinsanai di sawo dau om i tangaanak dau do kusai om tondu', om koinsanai di tulun do hiri'd walai dau, om igitai dau o koinsanai di tayam-tayam dau, om i dapu' di naanu dau do hilo'd pomogunan do Kanaan, om tongkiad noddi iyau di Yakub, i tadi' dau, om ongoi no iyau dot id pomogunan do suwai.

⁷Kinotongkiadan nopo di Isau do mantad id di Yakub nga' a' koumbagal do pangakan-ngakanan di tayam-tayam diyolo', i pomogunan di kinoiyonon diyolo' tu' sopigumuan kopio iyolo' do tayam-tayam.

⁸Om pomogun-mogun noddi i Isau do hilo'd konuluhanan dot Idom.

⁹Iti no o sinakagon di Isau, i taki-aki do tulun dot Idom.

¹⁰⁻¹³Om paganak no i sawo di Isau, i roitan dot i Ada dot iso' o tanak do kusai, dot i Ilipas o ngaran. I Ilipas nopo om kianak do limo o kusai: i Toman, i Omar, i Sipo, i Gaitam om i Kinas. Om hiro po o sawo di Ilipas do suwai dot i Timna o ngaran. Om paganak no iyau dot iso' o kusai, dot i Amalik o ngaran. Om iri no sawo di Isau di roitan dot i Basmat om kianak dot iso' o kusai, dot i Rohuil o ngaran. Om i Rohuil no om kianak dot apat o kusai: i Nahat, i Sira, i Saima om i Misa.

¹⁴Iri nopo sawo di Isau, i roitan dot i Oholibama, i tanak do tondu' di Ana, i tanak do kusai, di Sibion. om kianak do tolu o kusai: i Yous, i Yailam om i Kora.

¹⁵Iti ngai' no o sinakagon di Isau: I Ilipas, i tanak di Isau dot id dotuo, om iyau no o taki-aki do koinsanai do payat diti: Toman, Omar, Sipo, Kinas,

¹⁶Kora, Gaitam, om Amalik. Iyolo' ngai' no o sinakagon di Ada, i sawo di Isau.

¹⁷Om i Rohuil no, i tanak di Isau, o taki-aki do koinsanai do payat diti: Nahat, Sira, Saima, om Misa. Iyolo' ngai' no o sinakagon di Basmat, i sawo di Isau.

¹⁸Iti ngai' nopo payat diti om sinakagon di Isau do mantad id sawo dau di roitan dot i Oholibama, i tanak di Ana: Yous, Yailam, om Kora.

¹⁹Om oinsanan nopo i payat diri do sinakagon di Isau.

Sinakagon di Soir

(1Su. 1.38-42)

20-21Iri nopo tulun mantad do hilo'd pomogunan dot Idom om nabahagi' dot id piro-piro o payat do sinakagon di Soir, i tulun do Hori. Iti ngai' no i payat diri: Lotan, Siobal, Sibion, Ana, Dision, Isir om Disian.

22I Lotan nopo om taki-aki di pinuruan do sompiiyon do Hori om Himan. (Om haro po o tobpinai di Lotan do tondu' dot I Timna o ngaran.)

23I Sobal nopo om taki-aki di pinuruan do sompiiyon dot: Alwan, Manahat, Ibal, Sipo om Onam.

24I Sibion nopo om kianak do duwo o kusai, i Aya om i ana. (I Ana no i nokobontol do piro-piro o tudan do waig dit alasu' do hilo'd tana' do kowotuan, do tontok di momogompi' iyau di kaladai di tapa' dau.)

25-26I Ana nopo om tapa' di Dision. Om i Dision nopo om taki-aki do pinuruan do sompiiyon dot: Himdan, Isban, Yitran om Kiran. Om haro po o tanak di Ana do tondu' dot i Oholibama o ngaran.

27I Isir nopo om taki-aki do pinuruan do sompiiyon dot: Bilhan, Saawan om Akan.

28I Disian nopo om taki-aki do pinuruan do sompiiyon dot: Us om Aran.

29-30Iti ngai' no o payat di Hori do hilo'd pomogunan dot Idom: Lotan, Siobal, Sibion, Ana, Dision, Isir om Disian.

I Piro-Piro Raja' dot Idom

(1Su. 1.43-54)

31-39Iti ngai' no o raja' do minogisowoli-woli do minomorinta' do pomogunan dot Idom, dit a' po nokoumbal do haro o raja' do momorinta' do hilo'd Israil: I Bila, i tanak di Bior, i mantad hilo'd Dinhaba. I Yobab, i tanak di Sira, i mantad hilo'd Bosra. I Husam, i mantad hilo'd watas do tulun do Toman. I Hadad, i tanak di Bidad, i mantad hilo'd Awit (iyau no i minangala' do tulun do Midian dit id pisangadan do hilo'd pomogunan do Muab). I Samla, i mantad hilo'd Masrika. I Saul, i mantad hilo'd Rihobot, it id tisan do bawang. I Baal-Hanan, i tanak di Akbor. I Hadar, i mantad hilo'd Pahu (sawo nopo dau nga' i Mihitabiil i tanak di Matrid, i manangaki di Misahab).

40-43I Isau nopo om taki-aki diti piro-piro o payat dot Idom diti: Timna, Alwa, Yitit, Oholibama, Ila, Pinin, Kinas, Toman, Mibsar, Magdiol om Iram. Om oinsanan nopo i payat diri do minomungaran di watas do kinoiyonon diyolo' do pinasangai di ngaran do payat diyolo'.

Kinawansayan 37

I Yusup om i Tongotobpinai Dau

1Om pomogun-mogun no i Yakub do hilo'd pomogunan do Kanaan, i pinomogunan di tapa' dau.

2Om poingkaa no o kinowoyo-woyoo' do koposi-posion di sompiiyon di Yakub. I Yusup nopo i tanak di Yakub di tanakwagu no, om hopod no om turu' o toun dau. Om momogompi' iyou di baanan do kambing om dumba' do miwoyo' di piro-piro o tobpinai dau'd kusai, i tangaanak di Bilha om i Silpa, i duwo tondu' do ponokasawo di tapa' dau. Om pinosunud diri di Yusup di tapa' dau i pingwonsoyon di piro-piro o tobpinai dau dit angaraat.

3Om poinggayo-gayo no o kosianan di Yakub di Yusup ko' mantad di tangaanak dau'd suwai, tu' i Yusup no i nosusu do tontok di molohing no kopio i Yakub. Om wansayai noddi di Yakub i Yusup do rasuk dit anaaru, dit olumis kopio.

4Om soira'ddi di noilaan di piro-piro o tobpinai di Yusup, do poinggayo-gayo o kosianan di Yakub dot id di Yusup ko' mantad dot id diyolo', om karaatai noddi iyolo' di Yusup, i tobpinai diyolo'ddi, gisom dot a' no osonong-sonong o koboro-boroso' diyolo' dot id di Yusup.

5Insan o totuong, om pongipi no i Yusup, nga' soira'ddi di pinosusui dau iri dot id piro-piro o tobpinai dau om okon nogiddi dot araatan kopio iyolo' dau.

6Boros ka di Yusup dot id diyolo', "Pokinongou kou pogi' diti nipi ku!"

7Nokoipi oku do hilo' ngai' toko' nogid dumo do momongkos di gandum om ingkakat no nogi' i doho'd winongkos dot orindog tomod. Om iri no i dokoyu'd winongkos om tuminutuk nogi' di doho'd winongkos, om tuku' ngai' nogiddi do hiri'd doho'd winongkos," ka dau.

⁸Boros ka di piro-piro o tobpinai di Yusup, “Ondos nu no daa kopio om osiliu ko'd raja' do momorinta' dahai?” ka diyolo'. Om okon nogiddi dot araatan kopio iyolo' di Yusup, do nosubuanan di nipi di Yusup om i pinoboros dau.

⁹Om pongipi po kawagu i Yusup. Om sunudai no di Yusup i piro-piro o tobpinai dau di nipi dau, boros ka dau, “Haro po kawagu o nipi ku, do nokito ku nogi' o tadau om tulun om hopod om iso' o rombituon do tuminuku' dot id doho',” ka dau.

¹⁰Om sinusui i' di Yusup i nipi dau'ddi dot id tapa' dau, nga' togodo' nogi' iyau di Yakub, boros ka dau, “Nunu kopio konipi ino? Ondos nu daa kopio om rumikot oku om i tina' nu, om i ngai' i tobpinai nu, do mongoi tuku' dot id diya'?” ka dau.

¹¹Om osolon ngai' diri di Yusup i tobpinai dau, nga' iri nopo tapa' di Yusup om momusorou kasai' i' do pasal di nipi'ddi.

Dinagang i Yusup om Tinangayan do Hilo'd Masir

¹²Insan tadau, do tontok di nokoongoi ngai' no i tobpinai di Yusup do hilo'd Sikim do minongoi padtamong di kambing om i dumba' di tapa' diyolo',

¹³om boro-boros no i Yakub di Yusup do poingkaa, “Suhunon tiya' do mongoi do hilo'd Sikim, i hilo'd kinoiyonon di tobpinai nu do madtamong di kambing om i dumba' toko',” ka dau. Om boros ka di Yusup do suminimbar, “Oo, mongoi oku i' oi apa',” ka dau.

¹⁴Om boros ka di tapa' dau, “Ngoyon no kakapo' i tobpinai nu, onduong ongosonong-sonong iyolo', om antangan no onduong ongosonong-sonong i kambing om i dumba'; om gumuli' no kawagu'd hiti do mongoi pomisunud doho',” ka dau. Om suhuo' noddi di Yakub i Yusup do minamanau do mantad hilo'd Rantai do Hibron. Om a' i' alaid no om korikot no i Yusup do hilo'd Sikim,

¹⁵om pinghombo no iyau do hiri'd talun. Om haro'ddi o songulun o kusai do nokokito dau, om boro-boros nod minonguhot dau do poingkaa, “Nunu ot ihumon nu?” ka dau.

16“Mogihum oku di tobpinai ku di madtamong do kambing om dumba' diyolo',” ka dau do suminimbar. “Milo ko i' daa do momisunud doho' ondung hinonggo no iyolo'?” ka dau do minonguhot.

17Om boros ka di kusai, “Nokotongkiad no moti' iyolo'd hiti. Nga' norongou ku iyolo' do minomoros do mongoi iyolo' do hilo'd Dotan,” ka dau. Om pamanau noddi i Yusup do minongoi suhut di tobpinai dau, om kabantalai no dau iyolo' do hilo'd Dotan.

18Osodu' po i Yusup om kokito no iyau di piro-piro o tobpinai dau, om tontok dit a' po i Yusup nakarapou diyolo', om nokopogipapakat no iyolo' do sumaap om mamatai di Yusup.

19Om boros ka diyolo' do mogiboro-boros, “Ontong pogi', nga' rumikot nod hiti ilo mongingipi.

20Kainou maai toko' iyau patayo', om pataamon toko' nogindo o tinan dau dot id torobong di narasakan. Om poboroson toko' nopondo do numaan iyau patayo' do nintorusan dot orongit. Intangan toko' nogindo ondung nunu poo o kootuson di nipi dau,” ka diyolo'.

21Nga' korongou no di Rubin i pakat diyolo'ddi, om umbal no daa'ddi iyau do mamasi di Yusup. Boros ka di Rubin, “Kada' toko' i' iyau patayo',” ka dau.

22“Pataamon toko' nopo iyau do hiti'd torobong dit aiso' o waig do hiti'd tana' do kowotuan, nga' kada' toko' i' kopio pokorualai iyau,” ka dau. Kinapamarasan nopo di Rubin do miagal diri nga' osorou i' dau do ngoyon indo dau poiduwo' i Yusup, om suhuon nogindo dau do gumuli' do hilo'd tapa' dau.

23Om tontok di nakarapou i Yusup di tobpinai dau, om gayato' nopo diyolo'd minongidu' i rasuk di Yusup dit anaru dit olumis kopio'ddi.

24Om gayato' nogiddi diyolo' i Yusup do nongoi pataamo' do hiri'd torobong dit aiso' o waig.

²⁵Nga' tontok di maso no diyolo'd makan, om sigog id kokito diyolo' o tulun dot Ismail dit ogumu' santanud do mantad hilo'd Giliad om pakayaan do hilo'd Masir. Om iri nopo unta diyolo' nga' ginandaran do rampa om kismis.

²⁶Om boros kaddi di Yohuda dot id piro-piro o tobpinai dau, “Nunu no ot aanu-anu toko' do mamatai dilo tobpinai toko' om mogolim nondo do minamatai dau?

²⁷Osonong nogi' do padagangan toko' iyau dot id tulun dot Ismail. Om a' toko' i' minog do pokorualan i Yusup; tu' tobpinai toko' i' iyau, om iso-iso' i' o raha' om tonsi toko',” ka dau. Om kaakun ngai' nopo i tobpinai dau di pinoboros dau'ddi.

²⁸Om soira'ddi do tuminalib o piro-piro di tulun do Midian di mongingindapu' om ngoyo' no di piro-piro o tobpinai di Yusup gayato' i Yusup do pinoposoliwan do mantad hiri'd suang di torobong. Om padangango' no diyolo' i Yusup dot id tulun dot Ismail diri, om pokianu no iyolo' do duwo nohopod o kaping do pirok do gatang dau. Om tanggayai no di tulun dot Ismail i Yusup do kuminaa do hilo'd Masir.

²⁹Om soira'ddi di guminuli' i Rubin do hiri'd torobong diri, om a' no hino i Yusup do hiri'd suang. Om hurako' nopo dau i rasuk dau do natatangaban.

³⁰Om guli' noddi iyau do hiri'd piro-piro o tobpinai dau, om boro-boros nod, “A' no hino i tanak do hilo'! Nunu maddi o wonsoyon ku'dti?” ka dau.

³¹Om sumbolio' noddi diyolo' o songinan di kambing, om potobungo' no i rasuk di Yusup do hiri'd raha' di kambing.

³²Om ngoyo' noddi diyolo' pointangai di Yakub i rasuk diri, om boros ka diyolo', “Diya iti nabantalan dahai. Iri tuu tanak nu o sanganu'dti, oi Apa?” ka diyolo'.

³³Om kotutunai no di Yakub i rasuk diri, om boros ka dau, “Oo, rasuk nogi' kopio di tanak ku iti. Tinabpaan no pama iyau do nintorusan dot orongit diri. Nopogitobilang-bilang po doti' di nintorusan o tinan di Yusup, i tanak ku'ddi!” ka dau.

³⁴Om hurako' noddi di Yakub i rasuk dau do natatangaban om panampakai no iyau do pakayan di dong mogihad. Om alaid tomod diri i Yakub do minogihad di tanak dau.

³⁵Om oinsanan nopo daa'ddi i tangaanak di Yakub do kusai om tondu' do minongoi ponginsasamod dau, nga' mada' no iyau dot insasamadan. Om boros ka dau, “Gisom piya dot ikapatai ku nga' mogihad kasai' oku i' di tanak ku,” ka dau. Om a' nopoddi iyau otingkod do mogihad di Yusup, i tanak dau.

³⁶Nga' daamot nopoddi om nadagang no di tulun do Midian i Yusup do hilo'd Masir, dot id di Potipar, i pagawai do raja', om boyoon di madtatamong di walai do raja'.

Kinawansayan 38

I Yohuda om i Tamar

¹Om tontok i' do maso'ddi do tuminongkiad i Yohuda di piro-piro o tobpinai dau, om ongoi no iyau undorong do hiri'd di Hira, i kusai do mantad hilo'd bandar dot Adulam.

²Om hilo' no o nokotutunan di Yohuda do songulun o sumandak do Kanaan; iri nopo sumandak diri om tanak di Sua. Om kowino' no di Yohuda i tondu' diri.

³Om paganak noddi i tondu'ddi dot iso' o kusai, i pinungaranan di Yohuda dot i Or.

⁴Om ponontian po kawagu i sawo di Yohuda diri, om kosusu no, om kusai i' o tanak dau. Om pungaranai no dau i tanak diri dot i Onan.

⁵Om kianak po kawagu i sawo di Yohuda do kusai. Om pungaranai no dau i tanak diri dot i Sila. Om tontok nopo di nosusu i tanak diri nga' hilo'd Kosib i Yohuda.

⁶Om pogihumai no di Yohuda do sawo i Or, i tanak dau dit id dotuo. Om ngaran nopo di sawo di Or diri nga' i Tamar.

⁷Nga' araat kopio o kowoyo-woyoon di Or, om kotogod noddi o Tuhan dau, om patayo' no iyau do Tuhan.

⁸Om boros kaddi di Yohuda dot id di Onan, i tobpinai di Or, “Ongoi dudun di sawo di tobpinai nu. Om wonsoyon no it apatut nu'd wonsoyon dot id dau, tu' tadi' ko i' di sawo dau; om haro indo o sinakagon di tobpinai nu,” ka dau.

⁹Nga' oilaan i' di Onan do haro piya o tanak diyolo' nga' okon i' ko' iyau o kasanganu di tanak, om gowoi poddi do tontok nopo di ngoyon dau duduno' i sawo di tobpinai dau'ddi, om potobpuson i' dau i narot dau do hiri'd tana', om aiso' indo o tanak di tobpinai dau.

¹⁰Nga' katagadan i' do Tuhan i winonsoi di Onan diri, om iyau'ddi nga' pinatai id Tuhan.

¹¹Om boros kaddi di Yohuda dot id di Tamar, i monongiwan dau'ddi, “Uli' nopo do hilo'd walai di tapa' nu om mundorong nopod hilo', nga' kada' no panansawo kawagu dot a' po kagayo i Sila, i tanak ku'd kusai,” ka dau. Kinapamarasan nopo di Yohuda do miagal diri nga' ooris iyau dot apatai i Sila do miagal di duwo o tobpinai di Sila dit id dotuo. Om uli' noddi i Tamar do hiri'd walai di tapa' dau.

¹²Alaid-laid noddi om kapatai no i sawo di Yohuda. Om katalib poddi i maso di Yohuda do mogihad, om angatai no di Yohuda i Hira, i tambalut dau do mantad hilo'd Adulam diri do mongoi do hilo'd Timna, i pomugaran do hulu di dumba' dau.

¹³Om haro'ddi o tulun do minomisunud di Tamar do mongoi do hilo'd Timna i tiwanon dau do mongoi pomugar do hulu di dumba' dau.

¹⁴Om tingalanai noddi di Tamar i pakayan di papakayon do tondu' di nopuadan, om tirungo' no dau do kulu o rabas dau, om irikau no do hiri'd wawayaan di bandar dot Inaim, i kawayaan do kumaa do hilo'd Timna. Oilaan i' di Tamar do tontok nopoddi om agayo no i Sila, i tanak di Yohuda dot id domulok, nga' a' iddi iyau nongoi pokowinai di Sila.

¹⁵Om tontok di nokito di Yohuda i Tamar, om ondos daa dau om tondu' iyau do sundal, tu' tinirung po o rabas dau.

16Om ngoyo' no di Yohuda ropoho' i tondu' di hiri'd tisan do ralan diri, om boro-boros no iyau, “Songkuro o pokionuon nu?” ka dau. (A' i' di Yohuda oilaan dot i monongiwan dau i tondu'ddi.) Om boros ka di Tamar, “Nunu daa o tahakon nu doho',” ka dau.

17Om boros ka di Yohuda do suminimbar, “Paatadan tiya' i' do songinan o tanak do kambing do mantad hilo'd baanan ku,” ka dau. Om boros ka di tondu', “Iyo noddi, dot ondung onuan oku no diya' do sanda' do gisom do kaatod nu doho' i kambing,” ka dau.

18“Nunu o patahakon ku diya' do maan ku'd sanda'?” ka di Yohuda do minuhot. Om boros ka di tondu' do suminimbar, “Ino pondulung nu do kirantai, i pananaap nu om ino sukud do poingigit nu,” ka dau. Om patahako' ngai' no di Yohuda iri. Om pidudun noddi iyolo', om ponontian no i tondu'.

19Om uli' noddi i tondu'ddi do hiri'd walai dau, om iduwo' no dau i kulu di pinonirung do rabas dau, om panampakai no kawagu iyau di pakayan do papakayon do tondu' do nopuadan.

20Om suhuo' no di Yohuda i Hira, i tambalut dau'ddi, do minongoi paatod di kambing, om mongongoi kawagu di pinasanda' dau dot id tondu' diri, nga' a' no di Hira nokito i tondu'ddi.

21Om pinguhot no i Hira di tongokusai do hilo'd Inaim, boros ka dau, “Hinonggo no i tondu' do sundal diri, i poundorong do hiti'd tisan do ralan?” ka dau. Om boros ka diyolo' do suminimbar, “Hiti nopo om a' i' insan do haro o tondu' do sundal,” ka diyolo'.

22Om guli' no i Hira do hiri'd di Yohuda, om boros ka dau, “A' ku i' nokito i tondu'. Nga' boros ka di tongokusai'd hilo', om a' i' kaka insan do haro o tondu' do sundal do hilo',” ka dau.

23Om boros ka di Yohuda, “Pologoson nopo i tondu' do popoopi' di sanda' diri. A' toko' i' orohian dot irak-irakan do tulun. Tu' umbalan ku i' daa do mambayar i tondu' nga' a' nu iddi nokito iyau,” ka dau.

²⁴Om haro no doti' o tolu o tulan do mantad diri, om haro'ddi o songulun do minomisunud di Yohuda do poingkaa, “I Tamar nopo, i monongiwan diya'ddi, om miningsundal-sundal, om monontian noddi iyau do dinondo,” ka. Om boros kaddi di Yohuda, “Ngoyo' iyau angatai do hiti om sorobon i' do gisom dot apatai,” ka dau.

²⁵Om tontok di nongoi i Tamar poropoho' di Yohuda, om poguluono' no di Tamar o boros dau do poingkaa, “Notianan oku di tulun di sanganu diti sanda': iti pondulung do kirantai, om iti sukud. Om intangan nogi' ondung disai diti,” ka dau.

²⁶Om kotutunai ngai' nopo di Yohuda iri, om boros kaddi dau, “A' i' i tondu'ddi kasala'. Iyoho' nogi' ot a' minomonsoi dit apatut ku'd wonsoyon dot id dau. Otopot nopo kopio om apatut daa do nopokowinan ku no iyau di Sila, i tanak ku,” ka dau. Om a' noddi di Yohuda nongoi kawagu duduno' i Tamar.

²⁷Om soira'ddi di norikot o kosusuan di Tamar, om koilaa' no do miapid i tanak dau.

²⁸Om tontok di mogkosusu no iyau, om posoliwano' no di tiso' di ragang o tiso' do longon dau; om igitai no di bidan i longon di ragang diri om kagasai no dau do banang dot aragang; om boros ka di bidan, “Iti no ot id gulu kasawa',” ka dau.

²⁹Nga' pogogoko' no kawagu di ragang i longon dau, om kasawa' noddi iyolo' om iri iddi tiso' di ragang o gulu do suminawa'. Om boros kaddi di bidan, “Iyo pama'ddi o ralan nu'd suminiat do suminawa',” ka dau. Om iri nopoddi ragang dit id gulu kasawa' om pinungaranan dot i Piris.

³⁰Om kasawa' nogiddi i tobpinai dau, i kibanang dot aragang o hiri'd longon, om punganai no iyau dot i Sira.

Kinawansayan 39

I Yusup om i Sawo di Potipar

¹Om diri nopoddi, om natangayan no di tulun dot Ismail i Yusup do kuminaa do hilo'd Masir, om nakadagang no do hiri'd di Potipar, i pagawai di raja', om boyoon do madtatamong di walai do raja'.

²Moyo-woyo' i' oTuhan di Yusup, om pinoundar i' dau iyau dot id suang do nunu nopo o wonsoyon dau. Om poingiyon diri i Yusup do hiri'd walai di tuan dau, i tulun do Masir.

³Om nokito'ddi di tuan dau do moyo-woyo' i' o Tuhan di Yusup, om pinoundar i Yusup dot id suang do koinsanai di wonsoyon dau.

⁴Om nasanagan tomod diri i Potipar di Yusup, om siliho' no dau i Yusup do susuhun dau dit iyau noo o pogobi-obian; om siniliu nogi' dau iyau do mongilo-ilo do hiri'd walai dau, om mongilo-ilo do koinsanai di dapu' dau.

⁵Om mantad noddi do binarakatan do Tuhan o sompiiyon di tulun do Masir diri, om koinsanai di dapu' dau do hiri'd suang do walai dau om i hiri'd tumo dau, dot i Yusup o kinapamarakatan do Tuhan.

⁶Om patahako' ngai' nopo di Potipar dot id suang do palad di Yusup o koinsanai di dapu' dau, om a' noddi iyau gumangau do mongilo-ilo do nunu nopo, suwai ko' iri pondo i taakanon di potorongak dau. I Yusup nopoddi nga' okoris, om oligkang koulun.

⁷Om a' poddi alaid do mantad diri om kagayat no ginawo di sawo di Potipar do rumohian di Yusup, om angatai no daa dau i Yusup do mongoi dudun dau.

⁸Nga' a' i' i Yusup minangakun, om boros ka dau dot id tondu'ddi, “Antangai pogi', nga' a' no gumangau i Tuan ku do mongilo-ilo do nunu nopo do hiti'd walai dau tu' hiti oku no. Om iyoho' no o sinuhu' dau do mongilo-ilo do koinsanai di dapu' dau.

⁹Kuasa' ku nopo do hiti'd walai do baino' om miagal no do kuasa' dau. Om nunu nopo nga' aiso' no ot a' dau pinatahak dot id suang do palad ku, suwai ko' iya' poo. Om poingkukuro oku daa'ndo do momonsoi do miagal dino karaat, om kowonsoi pod dusa dot id toguang do Kinorohingan?” ka dau.

- ¹⁰Nga' mulong piya do monikid tadau i sawo di Potipar diri do momolugulugut di Yusup, nga' a' i' i Yusup minongoi dudun dau.
- ¹¹Nga' insan diri o tadau, do tontok di suminuang i Yusup do hiri'd walai do minongoi karaja', om aiso' no o tiso' di susuhuon do hiri'd walai.
- ¹²Om ngoyo' no di sawo di Potipar gayato' o rasuk di Yusup om boro-boros nod poingkaa, “Kaino, ngoyo' oku duduno',” ka dau. Nga' idu' nopo i Yusup om poggidu' no iyau do hiri'd soliwani, om a' no dau noongoi i rasuk dau do poingigit di tondu'.
- ¹³Nga' kokito nopoddi di tondu' dot a' di Yusup noigitan i rasuk dau, om nakatangkus noddi iyau do suminoliwan di walai,
- ¹⁴om lohowo' no di tondu' i susuhuon dau do hiri'd walai, boros ka dau, “Ontong kou pogidti! Iri nopo tulun dot Ibrani di nangatan di sawo ku do hiti'd walai om mongintingayam dati'. Suminuang iyau do hilo'd bilik ku om numbalan oku daa'ddi dau do mangasou, nga' minomogiak oku iddi dot opuhod.
- ¹⁵Om soira' nopoddi do mininggiak oku om iyadaai nopo dau iti rasuk dau do hiti'd toning ku om panangkus no do luminabus do hilo'd soliwani,” ka dau.
- ¹⁶Om poopio' nopo di tondu' i rasuk di Yusup diri do gisom do nokoguli' i sawo dau do hiri'd walai.
- ¹⁷Om iyo iddi o sinusui di tondu' dot id sawo dau, boros ka dau, “Ilo' nopo turipon do bansa' dot Ibrani do nigitan nu do hiti'd dati' om suminuang daa do hilo'd bilik ku do minongoi pongintingayam doho'.
- ¹⁸Nga' soira' nopoddi do mininggiak oku, om tangkus no iyau do suminoliwan, om iyadaai nopo dau iti rasuk dau do hiti'd toning ku,” ka dau.
- ¹⁹Om kotogod noddi kopio i tuan di Yusup,
- ²⁰om suhuo' no dau o tulun do manangkap di Yusup, om posuango' noddi iyau do hiri'd giil do pingsugku' di tulun do pinogiil di raja'. Om hiri-hiri noddid giil i Yusup.

²¹Nga' moyo-woyo' i' o Tuhan di Yusup, om binarakatan iddi iyau do Tuhan, gisom dot asanangan di Yusup i boyoon di madtatamong di giil.

²²Om siliho' noddi di boyoon do madtatamong di giil i Yusup do boyoon do koinsanai di tulun do suwai di songinggiil, om i Yusup nogi' o mongilo-ilo do nunu nopo o wonsoyon do hiri'd suang di giil.

²³Om a' noddi minog i boyoon di madtatamong di giil do mongoi piontong do nunu nopo dit id suang do kuasaon di Yusup, tu' moyo-woyo' i' o Tuhan di Yusup, gisom do pinoundar dau i Yusup dot id suang do koinsanai di wonsoyon dau.

Kinawansayan 40

Pinosunud di Yusup o Komoyon do Nipi di Tulun do Poinggiil

¹Alaid-laid noddi om kowonsoi no do kasalaan dot id raja' do Masir i monunurung di raja' do waig dot anggur, om i monunurung di raja' do roti.

²Om otogod tomod diri i raja' di monunurung dau do tinumon om i monunurung dau do roti.

³Om pogiilo' noddi dau iyolo' do hiri'd walai di boyoon do madtatamong di songinggiil, i hiri'd giil di pinogiilan di Yusup.

⁴Om alaid tomod diri iyolo' do poinggiil, om suhuo' no di boyoon di madtatamong do giil i Yusup do sumiliu do susuhuon diyolo'.

⁵Insan diri o totuong do hiri'd giil, om pongipi no goduwo i monunurung di raja' do tinumon, om i monunurung do roti. Om misuwai-suwai o komoyon di nipi diyolo'ddi.

⁶Om soira' di minongoi i Yusup solowot diyolo' di kosuabon om kokito no dau do tumongob goduwo iyolo'.

⁷Om uhoto' no di Yusup iyolo', boros ka dau, "Nokuro kou tu' tumongob kopio dot okito ku'd baino'?" ka dau.

⁸Om boros ka diyolo' do suminimbar, "Minongipi goduwo nopo iyahai, om iso' pod tulun do hiti nga' aiso' i' o koilo ondung nunu o komoyon di nipi

dahai,” ka diyolo'. Om boros ka di Yusup, “Kinorohingan noo o milo do monuduk do tulun do popoilo do komoyon do nipi. Nga' sunudai oku daa di nipi dokoyu,” ka dau.

⁹Om boros kaddi di monunurung do tinumon, “Nokoipi oku do haro nogi' o songguas ot anggur do hiri'd dotoguangan ku.

¹⁰Om iri nopo guas dot anggur diri nga' tolu o raan. Om kopomiunduk nopori nga' susuhut no do minungkalad o tusak, om koonsok no nogi' i tua' dit anggur.

¹¹Om poingigit ku nogi' i sangkir di raja'; om ngoyo' ku nogiddi i tua' dit anggur om pagao' ku no i waig dit anggur do hiri'd sangkir, om patahako' ku nogiddi di raja',” ka di songulun.

¹²Om boros ka di Yusup, “Poingkaa o komoyon dino: Iri nopo tolu o raan, om tolu o tadau.

¹³Haro po tolu tadau om polobuson ko no di raja', tu' ompunan ko i' dau di kasalaan nu, om pogulion ko kawagu dau di karaja' nu di gulu. Potunui ko nondo di sangkir dot id raja', do miagal di wonsoyon kasai' nu di monunurung ko po dau do waig dot anggur di gulu po.

¹⁴Nga' kada' oku no kopio diya' kolihuwai dot osonong-sonong ko iya'. Posunudon oku no diya' dot id raja' om tulungon oku no om kalabus oku i' do mantad hiti'd giil.

¹⁵Kawagu po nga' pinanakau oku i' do mantad hilo'd pomogunan do tulun dot Ibrani, om hiti piya'd Masir nga' aiso' i' o nowonsoi ku do nunu-nunu dit araat do koposuangan doho' dot id giil,” ka dau.

¹⁶Om soira'ddi di norongou di monunurung do roti dot osonong o komoyon di nipi di monunurung do tinumon, om boro-boros no iyau di Yusup do poingkaa, “Iyoho' nga' minongipi nogi', do kisinuun oku nogi' do tolu o bakul do kisuang do roti.

¹⁷Om suang nopo di hiri'd soibau kopio, om mogisuayan nopo nogi' o taakanon di raja', nga' ngoyo' noddi tinduko' do tombolog,” ka dau.

¹⁸Om boros ka di Yusup, “Poingkaa o komoyon dino: Iri nopo i tolu o bakul diri, om tolu o tadau.

¹⁹Tu' tolu po tadau om polobuson ko no di raja', om maan nondo puloso' o tulu nu. Om pogiison nondo dau ino tinan nu dot id iso' o kayu di pinoudong, om ngoyon nondo pintinduko' do tombolog o tonsi nu,” ka dau.

²⁰Tolu po tadau do mantad diri om koulitai no i toun do kinosusuon di raja', om poginakan no i raja' do pinangalapan dau di pagawai dau; om polobuso' noddi dau do mantad hiri'd giil i monunurung do tinumon om i monunurung dau do roti, om potimbabao' no do koinsanai di pagawai dau.

²¹Om pogulio' no di raja' i monunurung do tinumon dau di karaja' dau di gulu,

²²nga' iri nopoddi i monunurung do roti om numaan dau hukumai do kapatayon. Om poingkuro nopo i nokoboros di Yusup nga' iyo noddi o nosiliu.

²³Nga' a' iddi di monunurung do tinumon nosorou i Yusup. Om kotilombus noddi do nolihuan dau i Yusup.

Kinawansayan 41

Pinosunud di Yusup o Komoyon do Nipi di Raja'

¹Katalib poddi o duwo toun do mantad diri, om pongipi no i raja' do Masir, do poingkakat nogi' iyau dot id tisan di Bawang do Nil.

²Om tindal no nogi' o turu' o tinan do sapi' dot ongolomu' om ongolunau do mantad hiri'd bawang om ongoi no pogkotop di sakot do hiri'd tisan di bawang.

³Nga' tindal no kawagu o turu' o tinan do sapi' dit angagahui om i tulang po tomod. Om ongoi no ingkakat do hiri'd toning di sapi' dit ongolomu' do hiri'd tisan di bawang.

⁴Om kano' noddi di sapi' dit angagahui i sapi' dit ongolomu'. Om kuposik noddi i raja'.

⁵Nga' koodop po kawagu i raja', om pongipi no kawagu iyau do haro nogi' o turu' o rawo do gandum dot oonsi tomod om noonsok no dot id iso' noo o guas.

⁶Om imbulai po nogi' o turu' o rawo do gandum dit alampis om i nolonot po do nawayaan di ribut do mantad id tana' do kowotuan.

⁷Om tolono' no di turu' o rawo do gandum do nolonot i rawo do gandum dit ongoonsi. Om koposik no kawagu i raja', om kopurimanai no dau do minongipi iyau.

⁸Kosuabon noddi om atangkabo tomod diri i raja', om lohowo' no ngai' dau i bobolian om i tulun dot ongoilo do hilo'd Masir. Om sunudai no di raja' iyolo' di nipi dau, nga' iso' po diyolo' nga' aiso' i' o nokoilo do pinoposunud do komoyon di nipi di raja'ddi.

⁹Om ongoi noddi boro-boros i monunurung do tinumon di raja' do poingkaa, "Okunon ku no kopio do baino' do nakasala' oku.

¹⁰Tu' di nopo di notogod o raja' doho', om i monunurung do roti di gulu poddi, om pogiilo' nu no iyahai do hilo'd walai di boyoon do madtatamong do giil.

¹¹Insan totuong om pongipi no iyahai goduwo, om iri nopo i nipi dahai nga' sopisuwai o komoyon.

¹²Tontok nopoddi om haro o tanakwagu do bansa'd Ibrani do pounsugku' dahai. Iyau nopo om susuhun daa di boyoon do madtatamong. Om sunudai no dahai i tanakwagu'ddi di nipi dahai, om posunudo' noddi dau dahai o komoyon di nipi dahai'ddi.

¹³Om nongosiliu kopio nopo o miagal di pinoboros dau: Tu' iyoho' nopo om pinoguli' nu diti karaja' ku mantad, nga' iri no i monunurung do roti, om hinukuman nu'd kapatayon," ka dau.

¹⁴Om ponuhu' no i raja' do mongongoi di Yusup, om tilombuso' nopoddi do nongoi iyau posoliwano' do mantad hiri'd giil. Om kopomugar poddi i Yusup

do ganggut om koponingolon do pakayan, om ongoi nogi' iyau timbaba' di raja'.

¹⁵Om boros ka di raja' dot id di Yusup, “Minongipi oku, nga' iso' pod tulun nga' aiso' i' o koilo do popoilo do komoyon diri. Om haro'ddi o tulun do minomisunud doho' do koilo ko do komoyon do nipi,” ka dau.

¹⁶Om boros ka di Yusup do suminimbar, “A' oku i' iyoho' koilo, oi Tuan, suwai ko' Kinorohingan o milo do popoilo do komoyon dit osonong,” ka dau.

¹⁷Om boros ka di raja', “Minongipi oku do poingkakat oku nogi' do hilo'd tisan do Bawang do Nil,

¹⁸om tindal no o turu' o tinan do sapi' dot ongolomu' om ongolunau do mantad hiri'd bawang, om tilombus nopod minogkotop di sakot di hiri'd tisan di bawang.

¹⁹Om tindal no kawagu o turu' o tinan do sapi' dot angagahui om i tulang po tomod. Om iri nogindo kopio o sapi' do nokito ku dot iyo kopio'ddi kagahui do hiti'd pointongkop do pomogunan do Masir.

²⁰Om tolono' no di sapi' dit angagahui, i sapi' dit ongolomu',

²¹nga' kokitanan nopo di sapi' di minonolon diri om angagahui kasai' i' do miagal di gulu. Om kopusik oku noddi.

²²Om pongipi oku po do nokokito oku nogi' do turu' o rawo do gandum dot oonsi om noonsok dot id iso' no o guas.

²³Om imbulai noddi o turu' o rawo do gandum dot alampis om nolonot po do nawayaan di ribut do mantad id tana' do kowotuan.

²⁴Om tolono' noddi di rawo do gandum dit alampis i rawo di gandum dit oonsi. Om nokosusui ku no iti dot id bobolian, nga' aiso' i' o tiso' diyolo' do milo do popoilo doho' do komoyon diri,” ka dau.

²⁵Om boros ka di Yusup dot id raja, “Iso-iso' i' o komoyon di nipi nu'ddi; nosunudan ko nod Kinorohingan di wonsoyon dau dot id dosunsudan diti.

²⁶Iri nopo i turu' o tinan do sapi' dit ongolomu' om turu' o toun do komoyon. Om iri turu' o rawo do gandum dit oonsi nga' turu' i' o toun do komoyon; miagal nopo o komoyon diri.

²⁷Om iri no turu' o tinan do sapi' dit angagahui dit id tohuri korikot, om iri turu' o rawo do gandum dit alampis om nolonot do nawayaan di ribut do mantad id tana' do kowotuan, om turu' o toun do mononglous.

²⁸Iyo noddi nokoboros ku diya' di tiinu' --- tu' pinokito ko'd Kinorohingan di wonsoyon dau dot id dosunsudan diti.

²⁹Turu' nondo o toun dot osimbayan om osima' do taakanon o hiti'd pointongkop do pomogunan do Masir.

³⁰⁻³¹Nga' katalib pondo iri, om sumowoli nondo o turu' o toun do mononglous om iri nopondo i piro-piro o toun di haro o kosimbayanan dit id gulu'ddi, om olihuan tomod nopod tulun, tu' adalaan no kopio i pononglous, om aiso' nopondo o sumuni do hiti'd pomogunan.

³²Duwo pogi' o nipi nu di miagal nopo o komoyon, nga' popoilo kopio do natantu' nod Kinorohingan iri, om oruhai no dau iri do wonsoyon.

³³Iyo nopoddi, om apatut no do momili' ko do songulun i kitoilaan om it aralom o toilaan do silihon do boyoon diti pomogunan.

³⁴⁻³⁵Om apatut nogi' do momili' ko do piro-piro o pagawai'd suwai om onuan iyolo'd kuasa' do monimung do sompilimo di tomot do solinaid di turu' o toun dot osima' do taakanon. Om suhuon iyolo' do potimung diri do hiri'd kabandaran om suhuon iyolo' do madtamong diri.

³⁶Tu' iri nopo gandum do tinimung diri om pongumpai di turu' o toun do mononglous dit id dabantalan do hiti'd pomogunan do Masir. Iti no o wonsoyon om a' indo oinggorit do mononglous o tulun do hiti," ka di Yusup.

Siniliu i Yusup do Gobunor do Masir

³⁷Om kosokodungai no di raja' om i piro-piro o pagawai' dau i pinoboros di Yusup diri.

³⁸Om boros ka'ddi di raja' dot id diyolo', "Aiso' no ot ihumon toko' do suwai ko' i Yusup tu' iyau nopo om porintaon i' di Rusod do Kinorohingan," ka dau.

³⁹Om boros ka di raja' dot id di Yusup, "Nokosunud ngai' nod Kinorohingan dot id diya' iti, om oilaan no kopio dot iya' o poinglobi o toilaan om aralom o toilaan ko' mantad dot isai nopo o tulun.

⁴⁰Iya' no o silihon ku do boyoon diti pomogunan ku, om koinsanai'd tulun ku nga' mumboyo' ngai' indo do boros nu. Om iyoho' poo ot agayo o kuasa' do mantad ko' iya'.

⁴¹Om baino' no do pilion tiya' do sumiliu'd gobunor do pointongkop diti pomogunan do Masir," ka dau.

⁴²Om oluso' noddi di raja' i pondulung dau di kinikiran do saap di don raja' om posulungo' no dau di tunturu' di Yusup. Om rinosukan nogi' dau i Yusup do rasuk dit anaru, i kain dot opurak dit aalus o winonsoi. Om karaai dau do karo do tamas i Yusup.

⁴³Om patahako' po di raja' di Yusup o tiso' di korita'-kuda' do don raja' do sakayon di Yusup, om pogulu-gulu no di Yusup i madtatamong do raja' do mikuwo'd mimboros dot opuhod do poingkaa, "Pawayao' dokoyu! Pawayao' dokoyu!" ka no. Om i Yusup noddi o nopili' do sumiliu'd gobunor do pointongkop di pomogunan do Masir.

⁴⁴Om boros ka di raja' dot id di Yusup, "Iyoho' no, i raja' --- om popoboros oku do songulun po do hiti'd Masir nga' a' i' koino-ino do momonsoi do nunu nopo dot a' po kouhot diya'," ka dau.

⁴⁵Om pungaranai no di raja' i Yusup do ngaran do don Masir dot i Sapinat Pania. Om pogihumai no di raja' i Yusup do sawo. Om ngaran nopo di tondu' nga' i Asnat, i tanak di Potipira, it imam do hilo'd bandar do Hiliopolis.

⁴⁶Tolu no nohopod o toun di Yusup di tuminimpun iyau do kuminaraja' dot id raja' do Masir. Om tongkiad no i Yusup di walai do raja', om pamanau no iyau do tuminongkop di pomogunan do Masir.

- ⁴⁷Id suang nopo di turu' o toun dot osima' do taakanon diri, om asapou om osonong tomod o tua' do totonomon.
- ⁴⁸Om timungo' ngai' nopo di Yusup i gandum do solinaid di turu' o toun, om potimungo' no dau do hiri'd kabandaran. Id suang no do pointikid-tikid do bandar o potimungan dau di tomot do mantad id koumaan di potoropis di bandar.
- ⁴⁹Notimung nopo di Yusup do gandum om ogumu' no kopio --- miagal pod togis do rahat kogumu', om a' no dau oopudan do magadang ngai' iri.
- ⁵⁰A' poddi norikot i toun do mononglous, om duwo no tanak do kusai diyo' Yusup di Asnat.
- ⁵¹Om boros ka di Yusup, “Pinolihi oku noddi do Kinorohingan di kinoinggoritan ku, om koinsanai di sompiiyon do tapa' ku,” ka dau. Om pungaranai noddi dau i tanak dau dot id gulu'ddi dot i Manasi.
- ⁵²Om boros ka kawagu dau, “Noonuan oku i' do Kinorohingan do tangaanak do hiti'd pomogunan di kinoinggoritan ku,” ka dau; om iri noddi o kinopomungaranan dau di tanak dau do kusai di koduwo, dot i Ipraim.
- ⁵³Om kopupusai noddi i turu' o toun dot osima' do taakanon o hilo'd pomogunan do Masir.
- ⁵⁴Om timpuun noddi i turu' o toun do mononglous, do miagal di nokoboros mantad di Yusup. Om mononglous ngai' nopoddi o pointongkop do pomogunan, nga' pointongkop nopo do pomogunan do Masir om haro i' o taakanon.
- ⁵⁵Soira'ddi dit oinggorit do louson i tulun do Masir, om ongoi no iyolo' pokianu di raja' do gandum. Om suhuo' noddi iyolo' di raja' do mongoi do hiri'd di Yusup, om tumanud do koinsanai di ponuhuan di Yusup.
- ⁵⁶Om tontok di nokotongkop noddi do hiri'd pomogunan o mononglous, om ukabai ngai' no di Yusup i walai do pinoopian di gandum om padagango' no dau dot id tulun do Masir i gandum diri.

⁵⁷Om rumikot ngai' nopoddi do hilo'd Masir o tulun do mantad id pointongkop do pomogunan do mongoi boli di gandum do mantad id di Yusup, tu' hinonggo-honggo nopo o kinoiyonon nga' nadalaan no kopio o pononglous.

Kinawansayan 42

Minongoi Pomoli'd Gandum i Tongotobpinai di Yusup

¹Om tontok di nokoilo i Yakub do haro o gandum do hilo'd Masir, om boroboros no iyau dot id tangaanak dau do kusai, “Nokuro tu' mundorong toomod kou nopo om aiso' nopo o wonsoyon dokoyu?”

²Tu' nokorongou oku do hilo' nopod Masir om haro i' o gandum; om ongoi kou pogi' pomoli do gandum do hilo', om a' toko' i' apatai do louson,” ka dau.

³Om ongoi noddi do hilo'd Masir i hopod o tobpinai di Yusup do mongoi pomoli do gandum.

⁴Nga' a' i' di Yakub uhang do tuminanud diyolo' i Binyamin, i toput kopio'd pusod di Yusup, tu' moddosi i Yakub do haro o kosusaan do koontok di Binyamin.

⁵Om ongoi noddi do hilo'd Masir i tangaanak di Yakub do mogiwoyo-woyo' di tulun do suwai do mongoi boli do gandum do hilo', tu' mononglous no o hilo'd pomogunan do Kanaan.

⁶I Yusup nopo, i gobunor do pomogunan do Masir, nga' maso no do papadagang di gandum dot id tulun do mantad id pointongkop do pomogunan. Om ongoi no rapou di Yusup i piro-piro o tobpinai dau, om otud no iyolo' do tuminuku' dot id toguang di Yusup.

⁷Om soira' di nokito di Yusup i piro-piro o tobpinai dau, om kotutunai no dau iyolo', nga' tinomod i' di Yusup dot a' mintutun-tutun diyolo', om uhoto' no di Yusup iyolo' dot apatog kopio. Boros ka dau, “Hinonggo tadon dokoyu?” ka dau. “Mantad iyahai do hilo'd Kanaan, om mongoi iyahai boli do gandum,” ka diyolo' do suminimbar.

⁸I Yusup nopo om kotutun i' di tobpinai dau, nga' iyolo' nopo om a' i' kotutun di Yusup.

⁹Om kahandamai noddi di Yusup i nipi dau do pasal diyolo'. Boros ka dau, “Iyokoyu nopo om gomponoluku' i'; mongoi kou daa ponoluku' ondung nunu o koluhayan diti pomogunan dahai,” ka dau.

¹⁰“A' i', oi Tuan,” ka diyolo' do suminimbar. “Ruminikot iyahai'd hiti do miagal no do susuhuon nu do mongoi pomoli do gandum.

¹¹Iyahai nopodti, oi Tuan, om mogiobpinai i'. Om okon i' iyahai ko' gomponoluku' suwai ko' tulun i' iyahai dot osonong,” ka diyolo'.

¹²Om boros ka di Yusup dot id diyolo', “Okon! Iyokoyu nopo om mongoi kou nogi' ponoluku' ondung nunu o koluhayan diti pomogunan dahai,” ka dau.

¹³Om boros ka diyolo', “Iyahai nopodti, oi Tuan, om hopod om duwo songobpinai, om iso' no o tapa' dahai do hilo'd pomogunan do Kanaan. Nga' iri nopo songulun om napatai no, nga' iri nopo it id domulok dahai om hilo' id poinsugku' di tapa' dahai,” ka diyolo'.

¹⁴Om boros ka di Yusup do suminimbar, “Iyokoyu nopodti om otopot nogi' kopio do gomponoluku' do miagal di nokoboros ku.

¹⁵Om poingkaa nondo o ralan ku do monoinu' dokoyu. Sumumpa' oku dot id suang do ngaran do raja' dot a' ku po iyokoyu poulion dot a' po koongoi'd hiti i tobpinai dokoyu dit id domulok.

¹⁶Mositi' no do haro o songulun do mantad id pogialatan dokoyu do mongongoi dau, om iri no suwai om giilon do gisom dot oilaan ondung ongotopot i nongkoboros dokoyu. Ondung a' otopot, om poboroson ku no kopio dot id suang do ngaran di raja', do gomponoluku' kou no kopio,” ka dau.

¹⁷Om posuango' no di Yusup i piro-piro o tobpinai dau do hiri'd giil do solinaid do tolu o tadau.

¹⁸Om tontok di kotolu'd tadau, om boro-boros nodd i Yusup diyolo', boros ka dau, "Iyoho' nopo om tulun i' dit ooris do Kinorohingan om iso' poo o ralan do kopomosian ku dokoyu.

¹⁹Ondung tulun kou dot ongosonong, om tumimporon no o tiso' dokoyu do hilo'd giil, i hilo'd pinogiilan dokoyu, om iri no suwai om muli', om igitan i' ilo gandum do binoli dokoyu do maan do takanon di sompiiyan dokoyu di maso dot oinggorit do louson.

²⁰Om mositi' no dot angatan dokoyu do hiti'd doho' i tobpinai dokoyu dit id domulok. Om iri nondo o koilaan dot ongotopot i pinoboros dokoyu, om a' ku indo iyokoyu hukuman do kapatayon," ka dau. Om kookunai nodd i diyolo' iri,

²¹om pogiboro-boros no iyolo', "Naa! Baino' nodd i moti' do kababo toko' dot isuli' di kasalaan di winonsoi toko' dot id tobpinai toko' di gulu po. Tu' nokokito toko' i' do kawagato' di kinoinggoritan dau di maso dau do mokiinsian daa dati' nga' a' toko' i' pinadul iyau. Om iri nodd i o kokuwaan do kopuriman toko' do koinggoritan diti," ka diyolo'.

²²Om boros kaddi di Rubin, "A' ku toi iyokoyu sinunudan diri dot a' momonsoi'd araat dot id tanak diri? Nga' a' kou i' minokinongou. Om baino' nodd i om boboon toko' no ot isuli' di kinapatayon dau," ka dau.

²³Nga' ongosuhutan ngai' i' di Yusup i pogibara-barasan diyolo', nga' iyolo' nopo om a' i' koilo do kosuhut i Yusup tu' tontok nopo di monokiboro-boros iyolo' di Yusup om haro i' o tulun do popisuhut do boros.

²⁴Om tongkiad no i Yusup diyolo' om ihad no iyau. Om soira' di milo kawagu iyau do monokiboro-boros, om guli' no kawagu iyau dot id diyolo'; om pilio' nodd i di Yusup i Simion do numaan kagasai dot id toguang diyolo'.

Minuli' i Tongotobpinai di Yusup

²⁵Om ponuhu' nodd i Yusup do tulun do poposuang di gandum do hiri'd karung di piro-piro o tobpinai dau om popoguli' kawagu do koinsanai di tusin di pinomoli diyolo' do poikidon do poposuang di karung diyolo'. Om

kinokorihan po iyolo' do takanon diyolo' do hiri'd ralan. Om wonsoyo' noddi i pinonuhuan dau'ddi.

26Om pagandaro' noddi di tobpinai di Yusup i gandum di binoli diyolo'ddi do hiri'd kaladai diyolo', om pamanau nogiddi iyolo' do minuli'.

27Tontok di minodop iyolo' dot id iso' o kinoiyonon, om ukabai no do songulun dot id pogialatan diyolo' i karung dau do minanganu do gandum do ponumad di kaladai, nga' kokito nogi' dau i tusin dau do hiri'd soibau di gandum.

28Om boros ka dau, “Diya iti tusin ku do pinoguli,” ka dau do pinapagarang dot id tobpinai dau. “Ontong kou pogi' nga' hiti id suang do karung ku iti tusin!” ka dau. Om tumongob tomod diri iyolo' om moddosi om mogiuhot-uhot poddi iyolo', “Nunu ma o winonsoi do Kinorohingan dot id dati'dti?” ka diyolo'.

29Om soira' di nokorikot iyolo' do hilo'd Kanaan, om susuyo' no diyolo' dot id di Yakub, i tapa' diyolo', o koinsanai di nongosiliu dot id diyolo'.

30Om boros ka diyolo', “Iri nopo gobunor do hilo'd Masir om apatog kopio o boros dot id dahai, om monondos po iyau do gomponoluku' iyahai di pomogunan diyolo'.

31Nga' boros ka dahai do suminimbar, 'Okon i' ko' gomponoluku' iyahai, tu' iyahai nopo om tulun i' dot ongosonong.

32Iyahai nopo om hopod om duwo songobpinai dot iso-iso' o tapa'. Nga' iri nopo songulun om napatai no, om iri no it id domulok om hilo'd Kanaan do pounsugku' di tapa' dahai,' ka dahai.

33Om boros ka di gobunor do suminimbar, 'Poingkaa o wonsoyon ku om oilaan i' ondung tulun kou dot ongosonong: Mositi' no do poundorongon o songulun dokoyu do hiti'd doho'; om iri no suwai om mamanau do mongoi paatod dilo gandum do hilo'd sompiiyon dokoyu di maso dot oinggorit do louson.

34Om pootodon no do hiti'd doho' i tobpinai dokoyu dot id domulok. Om iyo noddi o koilaan ku dot okon kou ko' tulun do gomponoluku', suwai ko' tulun i' dit ongosonong. Om pogulion ku nogindo kawagu i tobpinai dokoyu, om iyokoyu nga' pologoson ku indo do mundorong do hiti om osimbayan do dumagang-dagang,' ka di gobunor do minomisunud dahai," ka diyolo'.

35Om soira' di pinobubus ngai' diyolo' i karung diyolo', om kokito ngai' nopo diyolo' i poiyanan diyolo'd tusin do kisuang do tusin. Om ongooris tomod diri iyolo' om i Yakub nga' oor is nogi' do nokokito'ddi.

36Om boros ka di Yakub dot id diyolo', "Orohian kou toi dot atagakan ngai' oku nopo di tangaanak ku? I Yusup nga' a' no hino, om i Simion nga' a' noddi hino, om baino' no om angatan po dokoyu i Binyamin. Om iyoho' indo ot oinggorit!" ka dau.

37Om boro-boros no i Rubin di tapa' dau, "Ondung a' ku kaatod kawagu i Binyamin do hiti'd diya', om ngoyon nopo patayo' i tanak ku'd kusai. Powoyoo' nopo doho' i Binyamin, om angatan ku i' iyau do gumuli' kawagu," ka dau.

38Nga' boros ka di Yakub do suminimbar, "Amu! A' ku no potonudon dokoyu i Binyamin; tu' napatai no kanogi' i tobpinai dau'd kusai, om iyau poddi o poundorong do hiti. Om a' i' oila-ilaan do sigog i' doti' do haro o kosusaan dau do hilo'd tanga'd ralan. Tu' molohing oku noddi kopio, om iri piya'ndo katangaban do porikoton dokoyu dot id doho' nga' kapatai i' doho'," ka dau.

Kinawansayan 43

Guminuli' i Tongotobpinai di Yusup do hilo'd Masir

1Om hilo' nopod Kanaan nga' nadalaan no kopio o pononglous,

2om soira' di naayi' di sompiiyon di Yakub do mangakan i gandum di binoli do mantad hilo'd Masir, om ponuhu' poddi kawagu i Yakub di tangaanak dau, boros ka dau, "Ongoi kou no kawagu do hilo' do mongoi pomoli'd gandum do kanon toko'," ka dau.

³Om boros ka di Yohuda, “Pinopoinsan mantad i gobunor dahai om apatog kopio iyau do minomoros dot a' no iyahai posolowoton dau ondung a' no moyo-woyo' dahai i tobpinai dahai di komulakan.

⁴Ondung uhang nu do tumanud dahai ilo tobpinai dahai om mongoi i' iyahai do hilo' do mongoi pomoli'd takanon.

⁵Nga' a' nu nopo uhang do moyo' dahai i Binyamin om a' no iyahai mongoi, tu' nokopomisunud mantad no dahai i gobunor dot a' no iyahai posolowoton dau dot a' katanud dahai ilo tobpinai dahai,” ka dau.

⁶Om boros ka di Yakub, “Nokuro tu' mamagangau kopio kou doho' tu' posunudo' no dokoyu di gobunor do haro o tobpinai dokoyu'd suwai,” ka dau.

⁷Om boros ka diyolo' do suminimbar, “Iri nopo gobunor diri om minguhot nopo do pasal dahai om pasal do sompiiyon toko'. 'Poimpasi po o tapa' dokoyu? Haro po o tobpinai dokoyu'd kusai do suwai?' ka no dau. Om a' noddi dahai milo dot a' simbaron ngai' i ponguhatan dau. Om nunu daa o koilo-ilo dahai do monuhu' iyau do papatanud dilo tobpinai dahai?” ka diyolo'.

⁸Om boros ka di Yohuda dot id tapa' dau, “Potonudo' nopo dahai ilo tanak nu om kapamanau i' iyahai dot oruhai, om aiso' indo ot apatai dati' do louson.

⁹Om patahakon ku nopo o tinan ku do maan do pamajamin, om iyoho' no o papanganakon nu dau. A' ku nopo iyau koguli' dot id diya' om iyoho' no o kababo do kasalaan diri do gisom dot ikapatai ku.

¹⁰Ondung a' toko' daa minandad do gisom dot iyo'ddi kalaid, om induwo toko' no daa piguli',” ka dau.

¹¹Om boros kaddi di tapa' diyolo', “Ondung a' kopio milo dot a' iyo'ddi om mongoi kou no posuang do hino'd karung dokoyu di tua' do totonomon dit ongosonong kopio do mantad hiti'd pomogunan diti do popuhawangon di gobunor. Migit kou no dot ongokuuri' di kismis, om ongokooro' di paha', om migit kou do rampa di mogisuayan, om tua' do kemiri, om i tua' do badam.

¹²Om migit kou nod tusin dot induwo kogumu' ko' i gulu, tu' i tusin di pinoguli' dot id suang do karung dokoyu di gulu nga' mositi' no do pogulion kawagu dokoyu. Tu' nagaloi i' doti' iyolo' di guulu'ddi.

¹³Om angatan nopo ilo tadi' dokoyu om gumuli' kou no kopio dot oruhai.

¹⁴Om pokionuon ku no o Kinorohingan dit Agayo o Kuasa' do monuhu' di gobunor dot osianan dokoyu, om pogulion indo daa dau i Binyamin om i Simion dot id dokoyu. Iyoho' nodti om ondung a' no kopio milo dot a' oku atagakan do tangaanak ku, om atagakan oku no diyolo',” ka dau.

¹⁵Om igitai noddi diyolo' i pomuhawang diri, om i tusin dot induwo kogumu' ko' mantad di nigitan diyolo' dit id gulu, om pamanau noddi iyolo' do minongoi'd hilo'd Masir do miniwoyo' di Binyamin. Om soira' di nokorikot iyolo'd hilo' om ongoi ngai' no iyolo' solowot di Yusup.

¹⁶Om soira' di nokito di Yusup i Binyamin do manud-tanud diyolo', om boro-boros no i Yusup di susuhuon dau di mongilo-ilo do hiri'd walai dau, boros ka dau, “Angatai ngai' ilo tulun do mongoi do hilo'd walai ku. Tu' poilangon ku iyolo' doho'd makan do tangaadau diti. Om mongoi no ponumbali' dot ongoiso' di tayam-tayam om onsokon no,” ka dau.

¹⁷Om tonudo' ngai' nopo di susuhuon diri i pinonuhuan di Yusup, om angatai ngai' no dau i tobpinai di Yusup do suminalakoi do hiri'd walai di gobunor.

¹⁸Om tontok di posolokoyon no iyolo' do hiri'd walai om ongooris diri iyolo' om momusorou iyolo' do poingkaa, “Kinapangangatan nopo dati' diti do hiti om iri no moti' i tusin di pinoguli' dot id suang do karung toko' dit ongoi toko' i' do hiti'ddi. Om potigawaan toko' nogindo diyolo' do mumang om onuon nogindo diyolo' ilo kaladai toko', om iyati' no om silihon toko' do turipon diyolo',” ka diyolo'.

¹⁹Om ongoi noddi iyolo' boro-boros di susuhuon di Yusup di mongilo-ilo do walai dau do hiri'd wawayaan di walai.

²⁰Boros ka diyolo', “Oi Tuan, nokoongoi no iyahai'd hiti di guulu do minongoi pomoli do gandum.

21-22 Om tontok di pinopowonsoi iyahai do kiim do hilo'd tanga'd ralan di minuli' iyahai, om ukabai no dahai i karung dahai om kosukai nogi' dahai i tusin do posoibau do pointikid-tikid di karung dahai, om i tusin dahai nga' hino ngai' i'. A' i' dahai noilaan ondung isai o pinoposuang di tusin diri do hiri'd suang di karung dahai. Om diya ngai' no i tusin diri do nigitan kawagu dahai do patahakon dahai diya', oi Tuan. Om nokopongigit po kawagu iyahai do tusin do suwai ko' iti do maan dahai do pomoli kawagu do gandum,” ka diyolo'.

23 Om boros ka di susuhun, “Kada' kou katangkabo. Kada' kou kooris, tu' iri doti' i Kinorohingan dokoyu, i Kinorohingan di tukuon di tapa' dokoyu o pinoposuang di tusin diri do hiri'd karung dokoyu. Tu' naramit ku i' i pinomoli dokoyu di gandum diri,” ka dau.

24 Om ngoyo' noddi di susuhun poropoho' diyolo' i Simion. Om posolokoyo' ngai' no dau iyolo' do hiri'd walai, om ngoyo' no dau iyolo' onuwai do waig do maan do pongoug do lapap. Om ngoyo' nogiddi dau paakano' i kaladai diyolo'.

25 Om posodiawo' no ngai' di tobpinai di Yusup i popuhawangon diyolo' di Yusup do koguli' iyau do hiri'd walai dau di tangaadau, tu' nosunudan no mantad iyolo' dot angatan iyolo' di Yusup do makan.

26 Om soira' di nokoguli' i Yusup do hiri'd walai om ngoyo' no diyolo' posolokoyo' i popuhawangon diyolo'ddi om patahako' no diyolo' di Yusup do mikuwo'd minotud dot id toguang dau.

27 Om ponguhot no i Yusup ondung ongosonong-sonong iyolo', boros ka dau, “Poingkuro-kuro no habar di tapa' dokoyu, i molohing noddi, i sinusui dokoyu dot id doho' di guulu'ddi? Poimpasi po kasai' iyau, om osonong-sonong i' iyau?” ka dau.

28 Om boros ka diyolo' do suminimbar, “Iri nopo tapa' dahai, i susuhun nu, om poimpasi po om osonong-sonong i' iyau,” ka diyolo'. Om otud no iyolo' do tuminuku' dot id toguang di Yusup.

²⁹Om soira' di nokito di Yusup i Binyamin, i tadi' dau, i toput kopio dau'd pusod, om boro-boros no iyau, “Iti no i tobpinai dokoyu dot id domulok, i pinosunud dokoyu dot id doho'ddi? Kinorohingan i' o manahak diya' do barakat, oi tanak ku,” ka dau.

³⁰Om olisiu nodd i kopio i Yusup di tadi' dau'ddi, om oruhai no dot a' dau opusus o tihad dau, om suang nodd iyau do hiri'd bilik dau, om ihad no iyau.

³¹Om kopongillagup poddi i Yusup, om labus nogi' iyau om tumotos po iyau do momusus do ginawo dau do siihad, om ponuhu' nodd iyau do posurung do takanon.

³²I Yusup nopo om sinurungan dot id iso' o mija' do suwai tu' sorohon diyolo' dot aiso' nondo o ngaran-ngaran diyolo' do mongoi iyolo' torungak di tulun dot Ibrani do makan.

³³Om iruso' nopo do pinopoirikau i tobpinai di Yusup do potoguang di Yusup do pinoirus di tumur diyolo', do pinoimpuun do mantad id dotuo om gisom dot id komulakan. Om soira' di nokito diyolo' do nirus iyolo' do pinopoirikau om mogisosonsod poddi iyolo' do nosusuayan.

³⁴Om surungai nodd iyolo' do takanon do mantad hiri'd mija' di Yusup, nga' iri nopo i di Binyamin om inglimo kogumu' ko' mantad di pinatahak dot id piro-piro o tobpinai dau. Om akan nodd iyolo' om ponginum-nginum iyolo' do potorongak di Yusup do gisom do nangabagalan iyolo'.

Kinawansayan 44

I Sangkir do Natagak

¹Om sunudai no di Yusup i susuhun dau di mongilo-ilo dot id walai dau, boros ka dau, “Suangan nod gandum ilo karung di tulun, do songkuro nopo it ooyit diyolo', om posuangen no i tusin diyolo' dot id pointikid-tikid di karung diyolo' do posoibahon di gandum.

²Om posuangen no i sangkir ku'd pirok dot id suang di karung di tobpinai diyolo' di komulakan, om potonggoyon no i tusin do pinomoli dau,” ka dau. Om wonsoyo' no di susuhun o miagal di pinonuhuan dau.

³Om osuab po di kosuabon kawagu om suhuo' nodd i piro-piro o tobpinai di Yusup diri do minamanau do miwoyo' di kaladai diyolo'.

⁴Nga' tontok dit a' po osodu' kopio o kinapamanahon diyolo' do mantad hiri'd Masir, om boros ka di Yusup dot id susuhuon dau di mongilo-ilo do walai dau, “Ngoyo' kopio gusao' i tulun diri. Om soira' nopo dot okosupan nu iyolo' om uhoton no iyolo' do poingkaa, 'Nokuro tu' sulian dokoyu dot araat it osonong?

⁵Nokuro tu' pinanakau dokoyu i sangkir do pirok di Tuan ku? Iri nopo i sangkir diri nga' ponginuman di Tuan ku, om iri nogi' o pogogontong dau. Araat no kopio o winonsoi dokoyu,' kanto,” ka dau.

⁶Om soira' di nokosupan iyolo' di susuhuon di Yusup, om poboroso' no di susuhuon diri o miagal di pinobilin di Yusup dau.

⁷Om boros ka diyolo' dot id dau, “Nunu kopio o komoyon do boros do Tuan do miagal dino? Sumumpa' no iyahai dot a' i' iyahai nokowonsoi do miagal diri.

⁸Noilaan nu i' dot iri nopo tusin di nokito dahai dot id suang do karung dahai di guulu'ddi om nokoguli' no dahai dot id diya' do nigitan dahai do mantad hilo'd Kanaan. Nga' nokuro nogi' daa'ddi tu' manakau po iyahai'd pirok ko' tamas do mantad id walai di Tuan nu?

⁹Nga' sokiro nopo do haro o tongosongulun dot id pogialatan dahai dot oilaan nu'd kiinigit diri, oi Tuan, om patayon nopo iyau, om iyahai no om sumiliu do susuhuon nu,” ka diyolo'.

¹⁰Nga' boros ka di susuhuon diri, “Ookunan ku i' ino, nga' iri no tulun di minanganu di sangkir o sumiliu do turipon ku; nga' iri nopo suwai om lumombus nopod mamanau,” ka dau.

¹¹Om olomus nopoddi iyolo' do minanakas di gandar, om sompori-pori nopo do minonukai di karung diyolo'.

¹²Om ngoyo' nodd i di susuhuon di Yusup sorisido' do mogontong ngai' i karung diyolo', om impuuno' no dau o mantad hiri'd dotuo om gisom dot id

komulakan. Om kokito no dau i sangkir do hiri'd suang do karung di Binyamin.

13Om hurako' nopoddi di piro-piro o tobpinai di Binyamin o rasuk diyolo' dot atatangaban. Om pagandaro' no kawagu diyolo' i gandum om poguliai nogiddi kawagu diyolo' do hilo'd bandar do Masir.

14Om di nopoddi nokorikot i Yohuda om i piro-piro o tobpinai dau do hiri'd walai di Yusup, om hiri pod walai i Yusup. Om otud no iyolo' do tuminuku' dot id toguang di Yusup.

15Om boros ka di Yusup, “Nunu kopio i winonsoi dokoyu'ddi? A' kou toi koilo do tulun nopo do miagal doho' o pangkat om milo i' do mogihum dokoyu dot i toilaan do dong bobolian o pakayon do mogihum?” ka dau.

16Om boros ka diyolo', “Nunu po o milo dahai'd poboroson dot id diya' oi Tuan? Poingkuro po iyahai'd sumongkiwal? Poingkukuro po iyahai do popotopot dahai? Tu' nokoimbulai nod Kinorohingan o kasalaan dahai. Nga' baino' nopo om oinsanan nopo iyahai do sumiliu'd susuhuon nu, om okon i' ko' iri no i tulun di minanganu di sangkir,” ka di Yohuda.

17Om boros ka di Yusup, “A' i'! A' oku i' momonsoi do miagal diri! Suwai ko' iri no i tulun di minanganu di sangkir ku o sumiliu do susuhuon ku. Nga' iri nopo suwai om milo i' do gumuli' do hilo'd tapa' dokoyu,” ka dau.

Nobian di Yohuda i Binyamin

18Om ongoi no i Yohuda rapou di Yusup, om boro-boros nod, “Mokiampun oku no diya', oi Tuan, tu' pokionuon ku daa do milo oku do monokiboro-boros do Tuan. Kada' kotogod doho', tu' iya' nga' miagal i' di raja'.

19Boros ka nu do minonguhot dahai, oi Tuan, om 'Haro po o tapa' om tobpinai dokoyu?' ka nu.

20Om boros ka dahai do suminimbar, 'Haro po bo o tapa' dahai'dti nga' molohing no, om songulun po tobpinai dahai dot id domulok, i nosusu do tontok di molohing no kopio i tapa' dahai. Om haro i' daa o tobpinai kopio dau do toput kopio dau'd pusod nga' napatai no, om iyau po o poimpasi di

pinaganak di tina' kopio diyolo'; om iyau nodd i o kosianan kopio di tapa' dau,' ka dahai.

21Om minonuhu' ko, oi Tuan, do mangangat dau'd hiti, om kokito ko i' dau.

22Om posimbaro' no dahai dot iri nopo tanak diri om a' i' milo do tumongkiad di tapa' dau tu' kotongkiad nopo iyau, nga' apatai no i tapa' dau.

23Om boros ka nu, 'A' kou no milo do sumolowot kawagu doho' dot a' no dokoyu potonudon ino tobpinai dokoyu dot id domulok,' ka nu.

24Om soira' di nokoguli' iyahai do hilo'd tapa' dahai, om sunudai no dahai iyau di boros nu.

25Om suhuo' no iyahai dau do gumuli' kawagu'd hiti do mongoi boli do gandum.

26Om boros ka dahai, 'A' no iyahai milo do mongoi solowot di gobunor dot a' nu no potonudon dahai ilo tobpinai dahai dot id domulok. Mongoi nopo iyahai'd hilo' om katanud dahai i tobpinai dahai,' ka dahai.

27Nga' boros ka di tapa' dahai, 'Koilo kou i' do tanak nopo di Rasil, i sawo ku om duwo noo.

28Nga' iri nopo it id gulu om nokotongkiad no doho'. Om atantu' no do nopogianat-anat po iyau do numaan do nintorusan dit orongit, tu' a' oku no nokosolowot dau do mantad diri.

29Om ondung ngoyon pondo dokoyu ilo tanak ku'd koduwo, om haro nondo o kosusaan do koontok dau om atantu' no dot iti no katangaban di porikoton dokoyu dot id doho' o kapatai doho', tu' molohing oku no kopio,' ka di tapa' dahai," ka di Yohuda.

30-31Om boros ka kawagu di Yohuda, "Iyo nopoddi oi Tuan, om ondung muli' oku do hilo'd tapa' ku dot a' no manud-tanud doho' ilo tanak om atantu' no dot apatai i tapa' ku. Tu' ginawo nopo dau om poinsokot po dilo tanak, om iri nopondo i katangaban di porikoton dahai dot id dau om kapatai no dau, tu' molohing no kopio iyau.

³²Om kawagu po nga' nakatahak ku no o tinan ku dot id di tapa' do maan do pamajamin dilo tanak. Om nokosunud ku no dot ondung a' koguli' ilo tanak dot id dau om iyoho' ngai' no o mamabo do kasalaan diri do gisom dot ikapatai ku.

³³Nga' baino' nopodti, oi Tuan, om pologoso' oku no do mundorong do hiti do sumiliu do turipon nu do tumingolon dilo tadi' ku. Om pologoson no iyau do muli' do tumanud dilo piro-piro o tobpinai dau.

³⁴Tu' poingkukuro oku pondo do muli' do sumolowot di tapa' ku dot a' manud-tanud doho' ilo tanak? Tu' a' oku no kasaap do kokito do kosusaan diti do koontok di tapa' ku,” ka di Yohuda.

Kinawansayan 45

Pinointutun di Yusup Iyau dot id Tongotobpinai Dau

¹Om a' noddi di Yusup opusus o ginawo dau do hiri'd toguang di susuhuon dau. Om suhuo' ngai' no dau i susuhuon dau'ddi do sumoliwan do mantad hiri'd bilik. Om aiso' noddi o tongosongulun do tulun do suwai do hiri di pinopointutun i Yusup dot id piro-piro o tobpinai dau ondung isai kopio iyau.

²Om ihad noddi i Yusup dot opuhod kopio gisom do nokorongou i tulun do Masir. Om haro'ddi o pinoporikot do habar diri do hiri'd walai di raja'.

³Om boros kaddi di Yusup dot id piro-piro o tobpinai dau, “Iyoho' nogi' bo i Yusup diri! Poimpasi po i tapa' ku?” ka dau. Nga' ongooris nogi' i tobpinai di Yusup do nokorongou'ddi, gisom dot a' no iyolo' kosimbar.

⁴Om boros kaddi di Yusup dot id tobpinai dau'ddi, “Insomok-somok kou doho',” ka dau. Om insomok noddi iyolo' di Yusup, om boros ka kawagu di Yusup, “Iyoho' nogi' bo i Yusup, i tobpinai dokoyu'ddi, i pinadagang dokoyu do hiti'd Masir.

⁵Nga' baino' nopo om kada' kou no tongob om kada' kou ponosol do pinapadagang doho'd hiti. Otopot nopo kopio om Kinorohingan i' o pinapaatod doho'd hiti, do minogulu dokoyu om kapamasi oku i' do tulun dot ogumu'.

⁶Om koduwo nogi' moti'd toun diti do mononglous o hiti'd pomogunan om haro po limo toun dot id dosunsudan dot aiso' o mongumo om aiso' o mongomot.

⁷Pinaatod mantad oku'd Kinorohingan do pinogulu dokoyu do mamasi dokoyu dot iyo'dti o karalan-ralano' tu' kosuayan kopio, om apasi kou i' om i sinakagon dokoyu.

⁸Okon i' ko' iyokoyu kopio o pinapaatod doho' do hiti, nga' Kinorohingan i'. Iyau no i pinoposiliu doho' do pagawai di raja' dit asawat kopio. Om iyoho' no o nonuan do kuasa' do mongilo-ilo do pointongkop diti pomogunan, om iyoho' o nosiliu'd pomorinta' do pointongkop do hiti'd Masir.

⁹Uli' kou nogi' kopio do hilo'd tapa' ku do dinondo om sunudan no iyau dot iti no o boros di Yusup, i tanak dau, 'Siniliu oku'd Kinorohingan do pomorinta' do pointongkop do Masir, om rumikot no do hiti'd doho' dot oruhai.

¹⁰Om miyon kou indo do hilo'd Gusin, tu' osomok doho', --- iya' om i tangaanak nu, om koinsanai di manangaki diya'; om koinsanai di baanan do dumba', om kambing, om sapi' om koinsanai di diya'd songonuon.

¹¹Ondung hilo' ko'd Gusin, om milo oku indo do momogompi' diya'. Tu' haro po moti' o limo toun do mononglous dot id dosunsudan diti, om mada' oku i' dot oinggorit kou do louson --- iya', om i sompiiyon nu, om i tayam-tayam nu, 'kanto,' ka di Yusup.

¹²Om boros ka kawagu di Yusup, "Koinsanai dokoyu, om iya' nogi', oi Binyamin, nga' nokokito no dot i Yusup kopio oku.

¹³Sunudan no kopio i tapa' do kogoyoo' do kuasa' ku do hiti'd pomogunan do Masir, om sunudan no dokoyu iyau do koinsanai diti nongokito dokoyu. Om angatan nogindo dokoyu iyau do kumaa'd hiti, om kada' kou no pingkalaid," ka dau.

¹⁴Om gopuso' no di Yusup i Binyamin, i tobpinai dau, om ihad no i Yusup, om i Binyamin nogiddi nga' minihad i' do mikuwo'd guminapus di Yusup.

15Om mihad-ihad po i Yusup do guminapus om tuminungub di koobpinayan dau'd suwai. Om boro-boros nogiddi i piro-piro o tobpinai di Yusup dot id di Yusup.

16Om soira' di nokorikot do hiri'd walai di raja' i habar do nongkorikot i koobpinayan di Yusup, om asanagan tomod diri i raja', om i tongopagawai dau do nokorongou'ddi.

17Om boros ka di raja' dot id di Yusup, “Sunudan ngai' no kopio i tobpinai nu do mamagandar di kaladai diyolo' do gumuli' do hilo'd Kanaan.

18Om suhuon no iyolo' do mongoi pangangat di tapa' nu om koinsanai di sompiiyon diyolo' om mongoi indo kawagu do hiti. Om onuan ku indo iyolo' do tana' dit osonong do hiti'd Masir, om a' indo diyolo' aayi-ayi' i tua' do totonomon do hiri'd tana'ddi.

19Om sunudan no iyolo' do mongigit do piro-piro guyudan do maan do sakayon di sawo diyolo' om i tangaanak diyolo' dit ongokoro' po. Om sunudan no iyolo' do mangangat di Yakub do tumanud diyolo' do kumaa'd hiti.

20A' no minog dot orubatan iyolo' do tumongkiad di konunu-nunuan diyolo'd hilo', tu' koinsanai dit ongosonong do hiti'd pomogunan do Masir nga' asanganu ngai' no diyolo',” ka dau.

21Om tonudo' ngai' nopo di tangaanak di Yakub i pinonuhuan diri. Om onuwai no di Yusup iyolo' do piro-piro o guyudan do tuminanud di pinonuhuan di raja', om kinokorihan po iyolo' do taakanon do maan do hilo'd ralan.

22Om tikidai po dau iyolo' do sarampasangan do pakayan di wagu, nga' i Binyamin nopo om nonuan dau do tolu nahatus o kaping do pirok om limo pasang do pakayan do wagu.

23Om onuwai no di Yusup i tapa' dau do hopod o tinan do kaladai do pinagandaran do hino ngai' o konunu-nunuan dit ongosonong do mantad hilo'd Masir, om hopod o tinan do kaladai do ginandaran do gandum om roti,

om taakanon po di suwai ko' iri do maan di Yakub do kokoriu do mamananau do kumaa do hilo'd Masir.

²⁴Om pologoso' noddidi di Yusup i piro-piro o tobpinai dau do mamananau do muli' do hilo'd Kanaan, om tontok di minamananau iyolo' om bilinai no di Yusup iyolo', boros ka dau, “Kada' kou pogisosongkiwal do hilo'd ralan,” ka dau.

²⁵Om pamananau no iyolo' do mantad hilo'd Masir, do minuli' do hilo'd di Yakub, i tapa' diyolo' do hilo'd Kanaan.

²⁶Om boros ka diyolo', “Poimpasi po moti' pama i Yusup! Om i Yusup no o pomorinta' do pointongkop do hilo'd Masir,” ka diyolo'. Nga' kapagag nopo tomod i Yakub dot iyo pod sinisian iyau, om a' daa'ddi iyau monongkuyaan kopio di boros diyolo'.

²⁷Nga' soira' di nosunudani diyolo' i Yakub di boros di Yusup dot id diyolo', om di nokokito i Yakub di guyudan do pinoigitan di Yusup do pasakayan di Yakub do kumaa do hilo'd Masir, om kopuriman nogiddi kawagu i Yakub.

²⁸Om boros kaddi dau, “Poimpasi po pama i Yusup, i tanak ku! Iri no kopio i pokionu-onuon ku! Mongoi oku no kopio solowot dau do daamot pod a' oku apatai,” ka dau.

Kinawansayan 46

Minongoi i Yakub om i Sompaiyon Dau do Hilo'd Masir

¹Om opi-opio' no di Yakub i konunu-nunuan dau om ongoi no iyau do hilo'd Borsiba do mongoi papatahak do porsombahan dot id Kinorohingan di tukuon di Isak, i tapa' dau.

²Om boro-boros no o Kinorohingan dot id dau dot id suang dot iso' o pinointalang di nokito di Yakub di dongotuong, om lohowo' no dau i Yakub, “Yakub! Yakub!” ka. Om boros ka di Yakub do suminimbar, “Diya oku i oi Tuhan,” ka dau.

- ³Om boros kad Kinorohingan, “Iyoho' no o Kinorohingan, i Kinorohingan di tukuon di tapa' nu. Kada' kooris do kumaa do hilo'd Masir; tu' silihon ku o sinakagon nu dot iso' o bansa' dit agayo.
- ⁴Om woyoon ku i' iya' do kumaa do hilo'd Masir, om pogulion ku indo kawagu do hiti'd pomogunan diti o sinakagon nu. Om hiri indod doros nu i Yusup do matai ko,” ka dau.
- ⁵Om pamanau no i Yakub do mantad hilo'd Borsiba. Om pasakayo' no iyou di tangaanak dau do hiri'd guyudan, om i sawo diyolo', om i tangaanak dit ongokoro' po nga' pinasakai nogi' diyolo' do hiri'd guyudan di pinatahak di raja' do Masir dot id diyolo'.
- ⁶Om tanggayai ngai' no diyolo' i tayam-tayam diyolo', om koinsanai di dapu' diyolo' di naanu diyolo' do hilo'd Kanaan, nga' nigitan ngai' nogi' diyolo' do kuminaa do hilo'd Masir. Om potonudo' ngai' nopo di Yakub i sinakagon dau:
- ⁷i tangaanak dau'd kusai, om i manangaki dau'd tongoindu'.
- ⁸Iti ngai' no it id suang do sompiiyon di Yakub di kuminaa do hilo'd Masir: i Rubin, i tanak di Yakub do kusai dit id dotuo,
- ⁹om i tangaanak di Rubin do kusai: i Hinok, i Palu, i Hisron, om i Karmi.
- ¹⁰I Simion om i tangaanak dau'd kusai: i Yomuil, i Yamin, i Ohad, i Yakin, i Sohar, om i Saul, i tanak di tondu' do bansa' do Kanaan.
- ¹¹I Liwi om i tangaanak dau'd kusai: i Girson, i Kohat, om i Morari.
- ¹²I Yohuda om i tangaanak dau'd kusai: i Sila, i Piris, om i Sira. (Iri nopo tangaanak di Yohuda do suwai, iyo' Or di Onan, om napatai no do hilo'd Kanaan.) Tanak nopo di Piris do kusai, om i Hisron om i Hamul.
- ¹³I Isakar om i tangaanak dau'd kusai: i Tola, i Pua, i Ayub om i Simron.
- ¹⁴I Sibulon om i tangaanak dau'd kusai: i Sirid, i Ilon, om i Yaliil.
- ¹⁵Iri ngai' no i tangaanak do pinaganak di Lia, i tangaanak diyolo' di Yakub, di hilo' pod Misopotamia, om tanak no diyolo' do tondu' om i Dina. Koinsanai

nopo do sinakagon di Yakub do mantad id di Lia om tolu nohopod om tolu o tulun.

16I Gad om i tangaanak dau'd kusai: i Sipion, i Hagi, i Suni, i Isbon, i Iri, i Arodi, om i Arili.

17I Asor om i tangaanak dau'd kusai: i Yimna, i Yiswa, i Yiswi, i Boria, om i tobpinai diyolo'd tondu' dot i Sira o ngaran. Tangaanak no di Boria do kusai om i Hibir om i Malkiol.

18Om iri nopo hopod om onom o tulun diri om sinakagon di Yakub do mantad id di Silpa, i turipon do tondu' do pinatahak di Laban dot id di Lia, i tanak dau'd tondu'ddi.

19Om i Rasil no, i sawo di Yakub om duwo no tanak dau'd kusai: i Yusup no om i Binyamin.

20Om tontok di hilo' i Yusup id Masir, om kianak diri iyau do duwo o kusai: i Manasi om i Ipraim, i tanak diyolo' di Asnat, i tanak di Potipira do tondu'. I Potipira nopo om imam do hilo'd Hiliopolis.

21Tangaanak no di Binyamin do kusai om i Bila, i Bikir, i Asibol, i Gira, i Naaman, i Ihi, i Ros, i Mupim, i Hupim, om i Arod.

22Iri nopo hopod om apat o tulun diri om sinakagon di Yakub do mantad id di Rasil.

23I Dan om i tanak dau'd kusai dot i Husim o ngaran.

24I Naptali om i tangaanak dau'd kusai: i Yahsiil, i Guni, i Yisir om i Silom.

25Iri nopo turu' o tulun diri om sinakagon di Yakub do mantad id di Bilha, i turipon do tondu' do pinatahak di Laban dot id di Rasil, i tanak dau do tondu'ddi.

26Kogumuon nopo do tulun di sinakagon kopio di Yakub, do kuminaa do hilo'd Masir om onom nohopod om onom o tulun, nga' a' i' nokointob i sawo di tangaanak di Yakub do kusai.

²⁷Om tanak nopo di Yusup di nosusu do hilo'd Masir om duwo o kusai, om koinsanai nopoddi do sompiiyon di Yakub di nokoongoi do hilo'd Masir om turu' nohopod o tulun.

I Yakub om i Sompiiyon Dau do Hilo'd Masir

²⁸Om suhuo' no di Yakub i Yohuda do minogulu do mongoi pomisunud di Yusup do mongoi ruba' diyolo' do hilo'd Gusin. Om soira' di nokorikot iyolo' di hilo'd Gusin,

²⁹om sakai no i Yusup di guyudan dau om ongoi no do hilo'd Gusin do minongoi ruba' di tapa' dau. Om soira' di nokopisolowot iyolo', om gopuso' nopo di Yusup i tapa' dau, om alaid diri i Yusup do minihad.

³⁰Om boros ka di Yakub dot id di Yusup, “Songkoino oku nod matai, tu' nokokito oku noddi diya', om noilaan ku do poimpasi ko po,” ka dau.

³¹Om boro-boros noddi i Yusup dot id tobpinai dau om id koobpinayan dau di suwai do poingkaa, “Ngoyon ku po kopio sunudai i raja' do nokorikot ngai' no i tobpinai ku om koinsanai di koobpinayan ku'd suwai di songundorong do hilo'd Kanaan.

³²Om sunudan ku nogi' i raja' dot iyokoyu nopo om gompomogompi' do dumba' om sapi' om nigitan ngai' dokoyu i tayam-tayam dokoyu, om koinsanai di dokoyu'd songonuon.

³³Om soira' nopod lohownon kou di raja', om monguhot no iyau ondung nunu o karaja' di koubasanan dokoyu,

³⁴om sunudan no dokoyu i raja' dot iyokoyu nopo om noubas no do momogompi' do tayam-tayam do mantad poddi tongokoro' kou po, do miagal di taki-aki dokoyu. Ondung oilaan dau do miagal diri om pologoson kou indo dau do momogun-mogun do hilo'd Gusin,” ka dau. Pinoboros pogi' di Yusup o miagal diri nga' tulun nopod Masir om a' no kopio orohian do rumolot do gompomogompi' do tayam-tayam.

Kinawansayan 47

¹Om angatai noddi di Yusup o limo di tobpinai dau do minongoi solowot di raja'. Om sunudai no di Yusup i raja', boros ka dau, “Nokorikot no i tapa' ku do mantad hilo'd Kanaan, om i tobpinai ku nga' tuminanud ngai' nogi', om i baanan do kambing om dumba' om sapi', om koinsanai di diyolo'd songonuon nga' nigitan ngai' no diyolo'd hiti. Om dinondo nopodti om hilo' no iyolo'd Gusin,” ka di Yusup.

²Om ngoyo' noddi di Yusup posolowoto' di raja' i limo o tobpinai dau.

³Om uhoto' noddi di raja' iyolo', boros ka dau, “Nunu o karaja' dokoyu,” ka dau. Om boros ka diyolo' do suminimbar, “Iyahi nopo om gompomogompi' do dumba', oi Tuan Raja', do miagal di taki-aki dahai.

⁴Om kinorikatan nopo dahai do hiti'd pomogunan diti om adalaan kopio do mononglous o hilo'd Kanaan om sakot piya'ddi nga' aiso' no do pangakanngakanan dilo kambing om dumba' dahai. Om pokionuon no daa dahai do popotumboyo' o raja' do hilo' iyahi'd Gusin do momogun-mogun,” ka diyolo'.

⁵Om boros ka di raja' dot id di Yusup, “Iyo nopodti tu' nokorikot no ilo tapa' nu, om ilo tobpinai nu do hiti,

⁶om iti nopo tana' do Masir, om iyolo' no o sumanganu. Pologoson nopo iyolo' do momogun-mogun do hilo'd Gusin, i kinoiyonon dit osonong kopio do hiti'd pomogunan diti. Om ondung haro ot id pogialatan diyolo' dit oilo kopio do momogompi' do tayam-tayam, om silihon no doho' iyolo' do gompomogompi' dilo doho'd tayam-tayam,” ka.

⁷Om ngoyo' noddi di Yusup posolowoto' di raja' i Yakub, i tapa' dau, om barakatai no di Yakub i raja'.

⁸Om uhoto' no di raja' i Yakub, boros ka dau, “Piro no o tumur nu?” ka.

⁹Om boros ka di Yakub do suminimbar, “Hatus no om tolu nohopod o toun ku do mombo-hombo. Nga' oniba' i' iri om oinggorit po dot opudolian do kotoguyon di komolohingan ku,” ka dau.

¹⁰Om barakatai noddi di Yakub i raja' do pinongintod dau om tongkiad noddi i Yakub.

¹¹Om tulungo' no di Yusup i tapa' dau om koinsanai di tobpinai dau do momogun-mogun do hilo'd Masir, om onuwai no dau iyolo' do tana' dit osonong kopio dot id pomogunan diri do maan do diyolo'd songonuon, i hilo'd potoropis di bandar do Ramisis, do tumanud di pinonuhuan di raja'.

¹²Om onuwai no di Yusup do taakanon i tapa' dau, om i tobpinai dau, om koinsanai di koobpinayan dau'd suwai, om nokohompit ngai' nogi' it ongokoro' po.

Minononglous

¹³Om adalaan noddid kopio o pononglous tu' hinonggo-honggo nopo nga' aiso' no taakanon. Om iri'ddi tulun do Masir om i tulun do Kanaan nga' ongoluhoi no dot ouru do louson.

¹⁴Om pointikid-tikid do momoli o tulun di gandum om timungon no di Yusup i tusin di gatang di gandum diri, om ngoyon nondo dau pootodo' do hiri'd walai di raja'.

¹⁵Soira' di nongooyian do tusin o tulun do hilo'd Masir om hilo'd Kanaan; om rikot noddid i tulun do Masir dot id di Yusup, om boros ka diyolo', "Onuwai iyahai'd takanon! Kada' iyahai pologoso' tomod dot apatai. Wonsoyon nopo o nunu nopo i toilaan nu'd momonsoi! Tu' nangaayi' no tusin dahai," ka diyolo'.

¹⁶Om boros ka di Yusup do suminimbar, "Ondung nooyian kou'd tusin, om igitan no i tayam-tayam dokoyu, om onuan ku indo iyokoyu do taakanon," ka dau.

¹⁷Om pootodo' ngai' no diyolo' i tayam-tayam diyolo' dot id di Yusup, om onuwai no di Yusup iyolo' do taakanon do pinongolon di kuda', om dumba', om kambing, om sapi', om i kaladai diyolo'.

¹⁸Om toun no kawagu om rikot po iyolo' dot id di Yusup, om boros ka diyolo', "A' no dahai milo do lisok-lisokon, oi Tuan do naayi' no o tusin dahai om tayam-tayam dahai nga' diya' ngai' noddid. Om aiso' no o milo dahai'd patahakon diya' suwai nondo ko' tinan po dahai om i tana' dahai.

¹⁹Kada' no kopio iyahai pologoso' dot angapatai. Wonsoyo' nopo o nunu nopo i toilaan nu'd momonsoi. Kada' pologoso' do gumouton tomod ilo tana' dahai. Bolion nogi' iyahai om ilo tana' dahai, do maan do tolon do taakanon. Sumiliu nopo iyahai do turipon di raja', om tana' dahai nga' iyau no o sumanganu. Nga' onuwai po iyahai do gandum om a' i' iyahai angapatai, om onuwai iyahai do tonomon do potonomon do hilo'd tumo dahai,” ka diyolo'.

²⁰Om bolio' ngai' noddid di Yusup i tana' do tulun do Masir do pinosongonuan dau di raja' do Masir. Om pointikid-tikid do tulun do Masir nga' a' no milo dot a' pinapadagang di tana' dau, tu' adalaan no kopio i pononglous. Om koinsanai nopoddi i tana' do tulun do Masir do nasanganu di raja'.

²¹Om siliho' ngai' no di Yusup do turipon i tulun do pointongkop di pomogunan do Masir.

²²Iri po tana' do dong imam ot a' di Yusup noboli, tu' a' i' minog do padagang iyolo'd tana' tu' onuan i' iyolo' di raja' do gadsid do pomoli diyolo'd taakanon.

²³Om boros ka di Yusup dot id tulun do Masir, “Baino' nopoddi om nongoboli ngai' ku no o tinan dokoyu om koinsanai do tana' dokoyu do pinosongonuan ku di raja'. Om ongoi kou nondon anu diti linsou do maan dokoyu'd tonomon do hilo'd tumo dokoyu.

²⁴Om koomot kou nopondo om patahakon no di raja' o sompihopod di tomot dokoyu. Om iri nopondo toolu' om maan dokoyu'd tonomon, om maan dokoyu di sompiiyan dokoyu dot akanon,” ka di Yusup.

²⁵Om boros ka diyolo' do suminimbar, “Osonong ko no dot id dahai, oi Tuan; iya' po o minamasi dahai, om iyahai nopodti om sumiliu nod turipon di raja',” ka.

²⁶Om wonsoyo' no di Yusup ot iso' o toturan do hilo'd pomogunan do Masir, do sompilimo nopo di tomot diyolo' om mositi' no do patahakon dot id raja'. Om gisom piya do baino' nga' iyo kasai' iddi o toturan do hilo'. Om iri po i tana' do dong imam ot a' kohompit do tana' di nasanganu do raja'.

Pinokianu di Yakub dit id Tohuri no Kopio

²⁷Iri nopo tulun dot Israil om minundorong do hilo'd Masir do hiri'd watas do Gusin; om nosiliu'ddi iyolo' do tulun do kaya' om tangaanak diyolo' nga' guminumu'.

²⁸Koloidon nopo di Yakub do poundorong do hilo'd Masir om hopod om turu' o toun, do gisom do nokorikot do hatas om apat nohopod om turu' o toun dau.

²⁹Tontok di motingkapatai no i Yakub om lohowo' no dau i Yusup, i tanak dau, om boro-boros nod, “Pakamao' ino palad nu do hiti'd piolitan diti poo ku om sumumpa' nogindo dot a' oku diya' lobongon do hiti'd Masir.

³⁰Nga' lobongon oku no diya' do hilo'd pinamalabangan di taki-aki nu; posoliwanon oku no do mantad hiti'd Masir om lobongon oku no do hilo'd pinamalabangan diyolo',” ka dau. Om boros ka di Yusup do suminimbar, “Wonsoyon ku i' o miagal dino pinoboros nu,” ka dau.

³¹Om boros ka di Yakub, “Sumumpa' no dot id doho' do wonsoyon nu o miagal diri,” ka dau. Om sumpa' noddi i Yusup, om pongunsikou no i Yakub do hiri'd toodopon dau.

Kinawansayan 48

Binarakatan di Yakub i Ipraim om i Manasi

¹Alaid-laid noddi om korongou no di Yusup do sumakit i tapa' dau. Om angatai no di Yusup i duwo o tanak dau'd kusai, i Manasi om i Ipraim, om ongoi no iyolo' kakap di Yakub.

²Om tontok di nosunudan i Yakub do nokorikot i Yusup, i tanak dau, do mongoi kakap dau om pomilogo-logot no i Yakub do tuminungag om irikau no do hiri'd toodopon dau.

³Om boros ka di Yakub dot id di Yusup, “Minintalang o Kinorohingan, it Agayo Kuasa', dot id doho' di hilo'd Lus, i hilo'd tana' do Kanaan, om binarakatan oku dau.

⁴Boros ka dau dot id doho', 'Onuan ku indo iya' do tangaanak dot ogumu' om sinakagon nu nopondo om osiliu dot ogumu' o bansa'; om patahakon ku

nondo di sinakagon nu iti pomogunan diti do maan do diyolo'd songonuon do gisom dot alaid,' ka do Kinorohingan,” ka dau.

⁵Om boro-boros po kawagu i Yakub, boros ka dau, “Oi Yusup, ilo' nopo duwo tanak nu'd kusai, i nosusu do hiti'd Masir dit okon oku po ko' hiti, om doho' no om iyoho' o sanganak diyolo'; iyo' Ipraim nopo di Manasi dilo' om poiyoon ku nopo di Rubin om i Simion.

⁶Ondung kianak ko kawagu do kusai, om iyolo' nopo om a' no pohompiton do tangaanak ku; tungkusan nopondo diyolo' om mantad no dot id di Ipraim om i Manasi.

⁷Kapamansayan ku nopo do miagal diti nga' pongobi' ku di Rasil, i tina' nu. Tu' tumongob oku no kopio do tontok di napatai iyau do hilo'd tana' do Kanaan, i hilo'd somok dot Iprata, do tontok di hilo' oku pod tanga'd ralan do muli' do mantad hilo'd Misopotamia. Om lobongo' ku noddi iyau do hilo'd tisan di ralan do kumaa do hilo'd Iprata,” ka dau. (Iprata nopod baino' om roitan do Baitlahim.)

⁸Om soira' di nokito di Yakub i tangaanak di Yusup diri, om ponguhot no iyau, “Isai ilo tangaanak dilo'?” ka dau.

⁹Om boros ka di Yusup do suminimbar, “Iyolo' no i tangaanak ku'd kusai, i tinahak do Kinorohingan doho' do hiti'd Masir,” ka dau. Om boros ka di Yakub, “Angatai iyolo'd hiti'd doros ku, om barakatan ku i' iyolo',” ka dau.

¹⁰Om a' no kokito no i Yakub tu' molohing no kopio iyau, om a' no atalang no ot okito dau. Om ngoyo' no di Yusup poinsomoko' di Yakub i tangaanak dau, om gopuso' no di Yakub iyolo' om tungubai no dau.

¹¹Om boros ka di Yakub dot id di Yusup, “A' ku no daa piimanan do kosolowot oku po diya', nga' nogompi' oku poddi do Kinorohingan gisom dot iti piya tangaanak nu nga' nokokito oku po,” ka dau.

¹²Om ngoyo' noddi di Yusup i tangaanak dau di poingkibit di Yakub, om otud no i Yusup do tuminuku' do hiri'd toguang di Yakub.

13Om pohirio' no di Yusup id dogibangan di Yakub i Ipraim, om i Manasi no om hiniri dau id dawananan di Yakub.

14Nga' pikorowoliso' no di Yakub i longon dau, om iri nopoddi longon dau'd wanan nga' pinakama' di tulu di Ipraim, do mulong piya dot iyau it id domulok, om iri no longon di Yakub do gibang om pinakama' dau do tulu di Manasi, it id dotuo.

15Om barakatai noddi dau i Yusup do poingkaa: “Iri no i Kinorohingan, i tukuon di komolohingan ku, i Abraham om i Isak, o minomogompi' doho' do gisom do baino'.

16Iyau no i moloikat, i pinopoidu' doho' do mantad id koinsanai'd kosusaan ku, om pokionuon ku no o Kinorohingan do mamarakat do tangaanak diti! Om maha' daa do poimpasi kasai' o ngaran ku, om i ngaran di komolohingan ku i Abraham om i Isak, dot iti tangaanak diti o manampasi! Maha' daa om gumumu' o tangaanak diyolo' om ogumu' o sinakagon diyolo'!” ka dau.

17Om a' daa'ddi kopio orohian i Yusup do nokokito do poingkama' o longon do wanan di tapa' dau di tulu di Ipraim, om ngoyo' no daa di Yusup powoliho' i longon di tapa' dau, do mantad hiri'd tulu di Ipraim, om pakamaon daa'ddi dau di tulu di Manasi.

18Nga' boros ka di Yusup dot id tapa' dau, “Okon i' ko' miagal dino, oi apa'. Diiya iti tanak dot id dotuo; pakamao' ino longon nu'd wanan do hiti'd tulu dau,” ka dau.

19Nga' a' i' minumboyo' i tapa' dau, boros ka dau, “Koilo oku i', oi ondu', oilaan ku i'. Sinakagon nopondo di Manasi om sumiliu do bansa' dit abantug. Nga' okon-okon pondo o sinakagon dilo tobpinai dau dot id domulok, nga' osiliu kopio do bansa' dit abantug ko' mantad di sinakagon di tobpinai dau dit id dotuo,” ka dau.

20Om barakatai no di Yakub i Ipraim om i Manasi do tontok do tatau'ddi do poingkaa, “Soira' nopondo do mamarakat do tulun o tulun dot Israil om oroitan no o ngaran dokoyu. Boros ka nondo diyolo' om, 'Maha' daa om

poiyoon ko do Kinorohingan di Ipraim om i Manasi,' ka nondo diyolo'," ka dau. Om iyo noddi i Yakub do pinopogulu di Ipraim om okon nogiddi ko' i Manasi.

²¹Om boros kaddi di Yakub dot id di Yusup, "Okito nu i' dot oruhai oku no dot apatai, nga' Kinorohingan nopo om manud-tanud i' diya' om popouli' kawagu diya' do hilo'd pomogunan di komolohingan nu.

²²Iya' no o poonuan ku di pomogunan do Sikim, om okon i' ko' i piro-piro o tobpinai nu, tu' tana' nopoddi om oluhub, i naanu ku do mantad id tulun dot Amori, dot i gayang om pana' ku o pinanganu ku," ka di Yakub.

Kinawansayan 49

I Pinoboros di Yakub dit id Tohuri No

¹Om lohowo' ngai' no di Yakub i tangaanak dau'd kusai, om boro-boros no iyau do poingkaa, "Timung kou nod hiti'd doros ku, om sunudan ku i' iyokoyu ondung nunu ot osiliu dot id dokoyu do koimbagu:

²Timung kou no, oi tangaanak di Yakub; om mokinongou kou no. Pokinongou kou no do poboroson di Israil, i tapa' dokoyu.

³Oi Rubin, i tanak ku do kotuahan, iya' no i kokorisan ku, it abantug kopio om okoris kopio dot id pogialatan do koinsanai di tangaanak.

⁴Iyo ko po do luyud di magampad, nga' okon indo ko' iya' it agayo kopio, tu' nampahu' nu i' i tondu' do panakasawo ku om sinosomu' nu i toodopon do tapa' nu.

⁵Iyo' Simion nopo di Liwi om miobpinai. Om pomonsoi no diyolo'd karaaton i rapo-rapo diyolo'.

⁶A' oku i' humompit di piburungan diyolo', a' oku i' monongkuro di pipakatan diyolo', tu' mamatai iyolo'd tulun do tontok dit otogod iyolo', om monipu' iyolo'd gakod do sapi' di tontoluhan do maan do karamayan.

⁷Ousung no i kototogod diyolo', tu' adalaan no kopio o korongito', ousung no i koburonguso' diyolo', tu' pokoruol kopio. Pogitotongkiadon ku nondo iyolo'

do pointongkop do pomogunan dot Israil. Potompiason ku nondo iyolo' dot id pogialatan di tulun do hilo'.

⁸Oi Yohuda, iya' no o royohon di piro-piro o tobpinai nu. Om kotolon nu i pisangod nu. Om tobpinai nu nga' tumuku' ngai' nondo dot id toguang nu.

⁹I Yohuda nopo om miagal do singa, kapanabpo po iyou do nintorusan om gumuli' no iyou dot id luang dau, om lumatan nondo om lumii. Aiso' no o tulun do kasaap do mongoi pomigangau dau.

¹⁰I Yohuda no o koigit di sukud do pomorinta', om sinakagon no dau o momorinta' do gisom dot alaid. Om oinsanan nopondo o bansa' do rumikot do paatod do sukai om tumuku' do minsiriba' dot id toguang dau.

¹¹Pokogoson dau i tanak do kaladai dot id guas dot anggur do hiri'd guas dot anggur dit osonong kopio. Pupuan dau i pakayan dau do hiri'd waig dot anggur di miagal pod raha' karagang.

¹²Aragang po o mato dau tu' nokoinum iyou do waig dot anggur, om nipon dau nga' opurak po tu' nokoinum iyou do susu.

¹³I Sibulon nopo om momogun-mogun nondo do hilo'd tisan do rahat. Pododompiran nondo do kapal do rahat i koiyonon dau. Kogisomon nopondo di dau'd watas om korikot do hilo'd Sidon.

¹⁴I Isakar nopo om iyo nod kaladai kokoris, i poinglii dot id piolitan do kantung do pakol.

¹⁵Nga' noilaan i' dau dot osonong kopio i kinoiyonon diri om olumis kopio i pomogunan diri. Om tumongkud nondo iyou do mamabo di binabo dau om asansagan iyou do kumaraja' do miagal po di turipon.

¹⁶I Dan nopo om sumiliu do pomorinta' do tulun dau. Om osiliu nondo iyolo' do miagal di payat dot Israil do suwai.

¹⁷I Dan nopo om miagal dot iso' o tulanut do hiri'd tisan do talun-alun, i tulanut do hiri'd tisan do ralan, i tulanut dit opodos kopio o tindukon i

moninduk do tatad do kuda', om gowoi pondo om kataam i poinsakai di kuda'.

¹⁸Poingandad oku no di koposion do mantad id diya', oi Tuhan.

¹⁹I Gad nopondo om saapon do mananakau, nga' gumuli' ko indo do mongoi pomogusa' diyolo'.

²⁰Tana' nopondo di Asor om poposuni do taakanon dit ongasonong. Iyau no o milo do manahak do taakanon di milo do posurungon do raja'.

²¹I Naptali no om miagal do tambang dit osimbayan do mintangkus, om ongolumis kopio o tangaanak dau.

²²I Yusup nopo om miagal do guas dot anggur dit orombung, i poinsuni dot id toning do tudan do waig, om agayo o koroloyon do raan.

²³Ongorongit tomod i pisangod dau do sumaap dau, om haro o pawakasan diyolo'd pana' om haro o pana' diyolo' do momogusa' dau.

²⁴Nga' poirrindog kasai' i' i pana' di Yusup, om okoris kasai' o longon dau tu' pokorison i' di sinundu do Kinorohingan dit Okoris Kopio, i Kinorohingan di Yakub, i Gompomogompi', om i Mongintirung do tulun dot Israil.

²⁵Iri i Kinorohingan di tapa' nu o monguhup diya' i Kinorohingan dit Agayo Kuasa' o mamarakat diya' do rasam do mantad hilo'd tawan, om waig do mantad id saalom do tana', om tangaanak om tayam-tayam.

²⁶Om barakatan ko do Kinorohingan do gandum om bunga, om koinsanai dit ongasonong do mantad hilo'd konulu-nuluan dit id gulu po kopio. Maha' daa om potuntugon o koinsanai do barakat diti dot id tulu di Yusup, om hiri'd turos dau, iyau it agayo kopio dot id pogialatan do tobpinai dau.

²⁷I Binyamin nopo om miagal do toni dit orongit. Monikid kosuabon nopo om monikid sosodopon do mamatai om mangakan iyau dit aanu dau,” ka di Yakub.

²⁸Iti no i hopod om duwo o payat dot Israil, om iti no i pinoboros di tapa' diyolo' do tontok di minoro-boros iyau do minongintod do pointikid-tikid di tangaanak dau.

Napatai om Linobong i Yakub

²⁹Om bilinai noddi di Yakub i tangaanak dau do poingkaa, “A' no alaid om mongoi oku no sugku' di komolohingan ku di nangapatai. Om lobongon oku no di hilo'd pinamalabangan di taki-aki ku dot id suang di luang do nuluhon do hilo'd tana' di Ipron, i tulun do Hit,

³⁰i hilo'd Makpila, i ponong id koulayon do mantad id Mamri, i hilo'd tana' do Kanaan. Iri nopo luang do nuluhon diri om i tana'ddi om binoli di Abraham do mantad id di Ipron, i tulun do Hit, do maan do kalabangan.

³¹Hilo' no o pinamalabangan diyolo' di Abraham om i Sara, i sawo dau; om hilo' nogi' o pinamalabangan di Isak om i Robika, i sawo dau; om hilo' nogi' o pinamalabangan ku di Lia.

³²Iri nopo tana'ddi om i luang do nuluhon do hiri, nga' binoli do mantad id tulun do Hit. Om lobongon oku no iyoho' do hilo',” ka dau.

³³Om kongoboros poddi di Yakub i bilin dau dot id tangaanak dau, om lii no kawagu i Yakub, om kapatai noddi iyau.

Kinawansayan 50

¹Om haba' nopo i Yusup do tuminabpo do tinan di tapa' dau, om ihad no do mikuwo'd tuminungub do rabas di tapa' dau.

²Om ponuhu' noddi i Yusup do mangapur di rata' di tapa' dau.

³Kosoruan nopo do koloidon do mangapur do rata' om apat nohopod o tadau. Om pogihadai no di tulun do Masir i Yakub do solinaid do turu' nohopod o tadau.

⁴Om katalib poddi i kinopogihadan diri om boro-boros no i Yusup di pagawai di raja', boros ka dau, “Poboroson no doho' iti dot id raja':

⁵Tontok dit oruhai no dot apatai i tapa' ku, om sinuhu' oku dau do sumumpa' dot id dau do pamalabangan ku nopo dau dot apatai iyau om hiri'd lobong di nokosodia' no dau do hilo'd tana' do Kanaan. Iyo nopoddi, om pabanaron oku no do mongoi pomolobong dilo tapa' ku do hilo', om gumuli' oku indo kawagu do hiti dot olobong ku iyau, ka dau,' kanto dokoyu,” ka di Yusup.

⁶Om boros ka di raja' do suminimbar, “Ngoyon nopo lobongo' ilo tapa' nu do miagal di nookunan nu,” ka dau.

⁷Om ngoyo' noddi di Yusup lobongo' i tapa' dau. Om oinsanan nopoddi i pagawai di raja', om i molohing-lohingon do hiri'd walai di raja', om i tulun dit onkipangkat do hilo'd Masir do tuminanud di Yusup.

⁸Om i sompiiyan di Yusup, om i tobpinai dau, om i koobpinayan dau'd suwai nga' tuminanud ngai' nogi' di Yusup. Iri po i tangaanak diyolo' dit ongokoro' po, om i tayam-tayam diyolo' o noolu' do hilo'd Gusin.

⁹Om i soudor do songinsakai'd korita'-kuda' om i songinsakai do kuda' nga' tuminanud nogi', om ogumu' tomod diri iyolo' do mogiwoyo-woyo'.

¹⁰Om soira' di nokorikot iyolo' do hiri'd pamagamasan do gandum di hilo'd Atad, i ponong id koulayon do mantad id Bawang do Yordan, om hilo' no iyolo' dot alaid tomod do minglompud do mihad. Om papaharo noddi i Yusup do pagadatan do mogihad do turu' o tatau do koloido'.

¹¹Om soira' di nokito iyolo' di tulun do Kanaan do minogihad do hiri'd Atad, om boros ka diyolo', “Ohiyo no kopio ilo tulun do Masir do mogihad!” ka. Om iri noddi o kinopomungaranan diyolo' di kinoiyonon diri dot Abil-Misraim.

¹²Om iyo noddi i tangaanak di Yakub do tuminanud di pinobilin di Yakub diyolo'.

¹³Om igitai no diyolo' i rata' di Yakub do hilo'd Kanaan om lobongo' no do hiri'd luang do nuluhon di hilo'd Makpila, i ponong id koulayon do mantad id Mamri, i tana' di binoli di Abraham do mantad id di Ipron, i tulun do Hit, do maan do kalabangan.

¹⁴Om kolobong poddi di Yusup i tapa' dau, om poguliai no dau do hilo'd Masir do miwoyo' di piro-piro o tobpinai dau om koinsanai di tulun do suwai di tuminanud do minongoi pomolobong di tapa' dau.

Minonginsasamod i Yusup di Tongotobpinai Dau

¹⁵Om di nopoddi napatai i tapa' diyolo', om boros ka di tobpinai di Yusup, “Poingkukuro toko' nondo dot otogod kasai' no i Yusup dati' om momusorou no iyau do sumuli' dati' di nongowonsoi toko' dot araat dot id dau di gulu po?” ka diyolo'.

¹⁶Om porikoto' noddi diyolo' o boros diti dot id di Yusup, boros ka diyolo', “Di nopo dit a' po napatai i tapa' toko'

¹⁷om minonuhu' iyau dahai do popoboros dot id diya' do poingkaa, 'Ompunai no i nongowonsoi di tobpinai nu dit araat kopio dot id diya', ka dau. Iyo nopoddi, om pokionuon no daa dahai do mangampun ko do koinsanai di kasalaan do nowonsoi dahai, iyahai i susuhuon do Kinorohingan di tukuon di tapa' nu,” ka. Om ihad nopo i Yusup do nokorongou di boros diyolo'ddi.

¹⁸Om rikot ngai' noddi i tobpinai di Yusup dot id di Yusup, om tuku' no iyolo' dot id toguang dau, mikuwo'd minoro-boros do poingkaa, “Iyahai nopodti om turipon nu no,” ka.

¹⁹Nga' boros ka di Yusup dot id diyolo', “Kada' kou kooris, tu' okon oku i' ko' Kinorohingan.

²⁰Tu' minogiupakat kou daa do momonsoi dot araat dot id doho', nga' siniliu i' do Kinorohingan iri dot osonong, tu' iri no i nongosiliu di gulu poddi o nakapasi do tulun dot ogumu', i poimpasi po do gisom do baino'.

²¹Kada' kou katangkabo. Tu' gompion ku i' iyokoyu om i tangaanak dokoyu,” ka dau. Iyo noddi o boros di Yusup do pinoposimbayan do ginawo diyolo', tu' osonong i' o boros dau om nokoinsasamod do ginawo diyolo'.

Kinapatayon di Yusup

²²Om poingiyon poddi i Yusup do hilo'd Masir do pounsugku' di koobpinayan dau; om kapatai noddi i Yusup di hatas om hopod o toun dau.

²³Om nokokito po iyau di piro-piro o manangaki di Ipraim. Om naanu po dau i tangaanak di Makir, i manangaki di Manasi, do siniliu dau do dau'd tanak.

²⁴Om boro-boros no iyau dot id tobpinai dau, “Oruhai oku noddi do matai, nga' Kinorohingan i' o migompi' kasai' dokoyu om momoyo' dokoyu do sumoliwan do mantad hiti'd pomogunan diti do kumaa do hilo'd tana' di pinabatos dau do mikuwo'd sumpa' dot id di Abraham, om id di Isak, om id di Yakub,” ka dau.

²⁵Om suhuo' noddi di Yusup i tulun do bansa' dau do sumumpa'. Boros ka dau, “Pamatos kou no dot id doho'. Soira' nopondo do woyoon kou'd Kinorohingan do kumaa do hilo'd pomogunan diri, om igitan no dokoyu o rata' ku,” ka dau.

²⁶Om kapatai noddi i Yusup do hilo'd Masir di hatas om hopod o toun dau. Om kopuro' noddi diyolo' i rata' di Yusup, om posuango' no dot id lungun.

Kinosoliwanan

Kinosoliwanan 1

Ninggorit o Tulun dot Israil do hilo'd Masir

¹Tangaanak nopo di Yakub di tuminanud dau do minongoi do hilo'd pomogunan do Masir do mogitonggoi-tonggoi di sompiiyon diyolo' om:

²i Rubin, i Simion, i Liwi, i Yohuda,

³i Isakar, i Sibulon, i Binyamin,

⁴i Dan, i Naptali, i Gad, om i Asor.

⁵Kogumuon nopo do sinakagon di Yakub om turu' nohopod o tulun. I Yusup nopo om nokopogulu mantad no do hilo'd Masir.

⁶Alaid noddi om kapatai no i Yusup om i tobpinai ngai' dau om koinsanai di tulun di rampam-rampam dau.

⁷Nga' guminumu' tomod diri i sinakagon diyolo', i tulun dot Israil, om oruhai po om koponu' nod sinakagon diyolo' i pomogunan do Masir tu' muhang-ruhang nopo o kogumuo' do sinakagon diyolo'.

⁸Alaid noddi om timpuun nod momorinta' do pomogunan do Masir o songulun o raja' di kawawagu, it a' i' nokoilo-ilo do pasal di Yusup.

⁹Om boros ka di raja' dot id rayat dau, “Adalaan noddi kopio kogumu' iti tulun dot Israil om ongokoris po kanogi' iyolo', om sumiliu i' iyolo' do koligagaan toko'.

¹⁰Sokiro-kiro nopo do haro o pisangadan om mongoi i' doti'ndo iyolo' ponokiuhup di pisangod do sumaap dati', om mogidu' nondo iyolo' do mantad hiti'd pomogunan diti. Nga' mogihum toko' nogi' kopio'd ralan do mangantob diyolo' do sumapou,” ka dau.

¹¹Om iri noddi o nokopomilian di tulun do Masir do piro-piro o mandur do monginggorit di tulun dot Israil. Om sinansagan diri i tulun dot Israil do momonsoi di bandar do Pitom om Raamsis, i bandar do poopian do rapo-rapo di don sumasangod do don raja'.

¹²Nga' maha' nogi' di pawagaton kopio di tulun do Masir o ponginggorit diyolo' di tulun dot Israil, om okon nogi' do muhang-ruhang o kogumuo' diyolo' om modu-sodu' o kotongkopon diyolo' do hiri'd pomogunan diri, gowoi poddi om moddosi i tulun do Masir di tulun dot Israil.

¹³Om okon nogiddi do pinadalaan kopio di tulun do Masir do monginggorit i tulun dot Israil,

¹⁴om nudipon tomod di tulun do Masir o koposi-posion diyolo'. Om sinansagan diyolo' i tulun dot Israil do kumaraja' dit angawagat kopio, tu' sinuhu' iyolo' do momonsoi'd bata' do maan do walai, om sinuhu' do momonsoi do mogisuayan o karaja' do hiri'd koumaan diyolo'. Om aiso' no o kosianan diyolo' dot id tulun dot Israil.

¹⁵Om boro-boros nodd i raja' do Masir dot id di Sipra om id di Pua, i duwo bidan di moninikou di tongoond u' dot Ibrani do tontok do mogkosusu.

¹⁶Boros ka di raja' do Masir dot id duwo o bidan diri, “Mongoi kou nopo ponikou di tongoond u' dot Ibrani di mogkosusu iyolo', om soro-sorohon no kopio dokoyu iti: kusai nopo i tanak om patayon no! Nga' tondu' nopo om pologoson id poimpasi,” ka dau.

¹⁷Nga' moddosi i' do Kinorohingan i duwo o bidan diri om a' i' diyolo' tinanud i boros di raja'. Pinologos i' diyolo' do poimpasi i tangaanak do kusai.

¹⁸Om lohowo' nodd i raja' i duwo o bidan diri om uhoto' no dau. Boros ka dau, “Nokuro tu' pologoson dokoyu do poimpasi i tangaanak do kusai?” ka dau.

¹⁹Om boros ka diyolo' do suminimbar, “Iri nopo tongoond u' dot Ibrani om a' i' miagal di tongoond u' do Masir, tu' iyolo' nopo om osonong i' do mogkosusu; a' po iyolo' orikatan do bidan do papaanak om asawa' no i ragang,” ka diyolo'.

²⁰⁻²¹Om osonong iddi o winonsoi do Kinorohingan dot id duwo o bidan diri, om nonuan dau iyolo' do sinakagon, tu' nooris i' iyolo' do Kinorohingan. Om iri'ddi tulun dot Israil nga' mumu-gumu' nopo om muhang-ruhang o kokoriso'.

²²Om poboroso' po kawagu di raja' o ponuhuan do miagal diti dot id koinsanai di rayat dau, “Koinsanai di tangaanak do kusai di tulun dot Ibrani di wagu po kosusu om mositi' no do pataamon do hilo'd Bawang do Nil, nga' iri nopo tangaanak do tongoendu' om pologoson ngai' i' do poimpasi,” ka dau.

Kinosoliwanan 2

Kinosusuon di Musa

¹Tontok nopo do maso'ddi om haro o songulun o kusai do mantad id payat do Liwi do minangawin do tondu' di mantad i' dot id payat do Liwi.

²Om paganak noddi i tondu'ddi dot iso' o kusai. Om soira' di nokito dau dot olumis kopio i tanak dau, om lisoko' no dau iyau do solinaid do tolu o tulan.

³Nga' soira'ddi dit a' dau milo do lisokon i tanak, om panganu no iyau do balatak di bundusan do winonsoi, om sorokoto' no dau iri do tir om a' i' osuangan do waig. Om posuango' noddi dau i tanak diri do hiri'd balatak om igitai no do hiri'd bawang om poiliho' no do hiri'd rolot di bundusan do hiri'd tisan di bawang.

⁴Om iri nopoddi i taka' di tanak diri om miningkakat do hiri'd sodu-odu' do miontong ondung poingkuro ot osiliu dot id tadi' dau'ddi.

⁵Om sondot no i tanak do tondu' di raja' do hiri'd bawang diri do minongoi podsu', do daamot di piro-piro o susuhuon dau'd tongoendu' do mimpanau do hiri'd tisan di bawang. Nga' sigog id kokito di tanak do raja' i balatak do hiri'd rolot di bundusan. Om suhuo' no dau o tiso' di susuhuon dau'd tondu' do mongoi panganu di balatak.

⁶Om ukabai noddi di tanak di raja' i balatak, om kokito no dau o tanak do kusai do hiri'd suang. Om mihad-ihad i tanak, om kosianai noddi iyau di tanak diri. Boros ka dau, “Iti nopo om tanak do tulun dot Ibrani,” ka dau.

⁷Om uhoto' noddi di tobpinai di tanak diri i tanak do raja', boros ka dau, “Orohian i' tuu daa o tanak do Raja' do mongoi oku pogihum do tondu' dot Ibrani do posusu diti tanak?” ka dau.

⁸Om boros ka di tanak do raja' do suminimbar, “Orohian oku i'. Ongoi nopo pogihum,” ka dau. Om pamanau no i sumandak diri do minongoi pomolohou di tina' di tanak.

⁹Om boro-boros no i tanak do raja' dot id molohing diri, boros ka dau, “Ngoyo' ilo tanak om maan no doho' posusuo' om godsian ku indo iya',” ka dau. Om tanggayai noddi di molohing i tanak om posusuo' no dau.

¹⁰Om maha' dit agayo-gayo noddi i tanak om ngoyo' no di molohing di tanak pootodo' i tanak diri do hiri'd tanak di raja'. Om siliho' noddi di tanak do raja' i tanak diri do tanak dau. Om boros ka dot id suang do ginawo di tanak do raja'ddi, “Pungaranan ku dot i Musa iti tanak tu' pinotindal ku i' do mantad id waig,” ka.

Minogidu' i Musa do Kuminaa Hilo'd Midian

¹¹Tontok di nosukod noddi i Musa, om ongoi no iyau kakap di bansa' dau, iri no i tulun dot Ibrani. Om kokito no dau do pinsansagan po tomod iyolo' do kumaraja' dit angawagat. Om nokito nogi' dau o songulun o bansa' do Masir do minamatai do songulun o bansa' dot Ibrani, i bansa' di Musa.

¹²Om pikoroontong no i Musa dot id posorili' dau, om soira' di nokito dau dot aiso' o tulun do kokito, om patayo' no dau i tulun do Masir om lisoko' no dau i rata' do hiri'd pasir.

¹³Tontok di minongoi iyau kakap kawagu di tadau kawagu om kokito no iyau do duwo o tulun dot Ibrani do miumang. Om boros ka dau dot id tulun di nakasala', “Nokuro tu' mumang ko do sompi' ko' tulun dot Ibrani?” ka dau.

¹⁴Om boros ka di tulun do suminimbar, “Isai o pinoposiliu diya' do pomorinta' om gompomutus dahai? Maan oku po daa diya' patayo' do miagal di tulun do Masir tu' pinatai nu?” ka dau. Om moddosi diri i Musa tu', “Noilaan i' pama do tulun i winonsoi ku'ddi,” ka dot osorou dau.

¹⁵⁻¹⁶Om soira' di nokorongou i raja' di nosiliu do miagal diri, om umbal no daa iyau do mogihum do ralan do mamatai di Musa. Nga' poggidu' no i Musa om ongoi no iyau iyon do hilo'd pomogunan do Midian. Iri nopo imam do

hilo'd Midian, i roitan dot i Yitro om kianak do turu' o tongoondu'. Insan tadau, di poirikau i Musa dot id toning do torobong, om rikat no i turu' o tanak di Yitro do tongoondu' do minongoi panganu di waig do posuargon di poiinuman di dumba' om kambing di tapa' diyolo'.

¹⁷Nga' haro'ddi o piro-piro do gompomogompi'd dumba' do suwai do minongoi ponguyung di tangaanak di Yitro. Om ngoyo' noddi di Musa uhupai i tongoondu'ddi om poinumo' ngai' no dau i tayam-tayam diyolo'.

¹⁸Om soira' di nokoguli' iyolo' do hiri'd tapa' diyolo' om uhoto' no iyolo' di tapa' diyolo', “Nokuro tu' osopung kopio kou do nokouli' baino'?” ka dau.

¹⁹Om boros ka diyolo' do suminimbar, “Haro o tulun do Masir do minongintirung dahai do mantad id gompomogompi' do dumba' di suwai. Om iyau i' o minonimbauk di waig om pinopoinum di tayam-tayam toko',” ka diyolo'.

²⁰“Hinonggo noddi ino tulun?” ka di Yitro do minonguhot di tangaanak dau. “Nokuro tu' tinongkiadan dokoyu'd hilo' ino tulun? Ngoyo' dokoyu lohowo' iyau om potorongakon i' dati'd makan,” ka dau.

²¹Om korohiai noddi i Musa do mundorong do hiri, om pokowinai nod i Yitro di Musa i Sipora, i tanak dau'd tondu'.

²²Om paganak noddi i Sipora, om kusai o tanak dau. Om poingkaa diri ot osorou di Musa, “Iyoho' nopodti om sompogunan i' do hiti'd pomogunan diti,” ka. Om iri noddi o kinopomungaranan dau di tanak dau'ddi dot i Girsom.

²³Piro-piro noddi o toun do mantad diri, om kapatai no i raja' do Masir. Nga' maso po di tulun dot Israil do songodoi-odoi dot oinggoritan do siniliu'd turipon, om minggiak poddi iyolo' do mokitulung. Om korikot noddi dot id Kinorohingan i giniakan diyolo'.

²⁴Om pinokinongou i' do Kinorohingan i giak diyolo' om nosorou i' dau i batos dau dot id di Abraham, om id di Isak, om id di Yakub.

²⁵Om nokito i' dau i tulun dot Israil do siniliu'd turipon, om monongkoilo iddi iyau diyolo'.

Kinosoliwanan 3

Linohou do Kinorohingan i Musa

¹Insan o tadau, di maso di Musa do madtamong di dumba' om kambing di Yitro, i tiwanon dau, it imam do hilo'd Midian, om woyoo' no dau i tayam-tayam diri do duminarapas di tana' do kowotuan, om korikot no iyau do hilo'd Sinai, i nuluhon dot olidang.

²Om hilo' no i moloikat do Tuhan do minintalang dot id di Musa do miagal do sinikit do tapui do hiri'd tanga' di bulungkut. Om okito no kopio di Musa do molob-ngolob o tapui do hiri'd bulungkut nga' a' indo sumorob i bulungkut.

³“Suwai-suwai iddi kopio iti,” ka dot osorou dau. “Nokuro malo' tu' a' osorob ilo bulungkut? Nga' mongoi oku nogi' kopio ontong do hilo'd somok dilo',” ka dot osorou dau.

⁴Om soira' di nokito'd Tuhan do minsomok i Musa di kinoiyonon diri, om pomolohou no o Tuhan do mantad hiri'd tanga' di bulungkut, “Musa! Musa!” ka dau. “Hooi, diiya oku i',” ka di Musa do suminimbar.

⁵Om boros kad Kinorohingan, “Kada' no insomok. Iduwo' ino kasut nu tu' iti nopo tana' do kinoingkokoton nu om olidang.

⁶Iyoho' no i Kinorohingan do tukuon di komolohingan nu, i Kinorohingan di Abraham, om i Isak, om i Yakub,” ka dau. Om sompono' nod Musa o rabas dau tu' ooris iyau do montong do Kinorohingan.

⁷Om boro-boros noddi o Tuhan do poingkaa, “Nokito ku no i koinggoritan do tulun ku do hilo'd Masir. Norongou ku no iyolo' do minggiak do mokilabus do mantad id tulun di monginggorit diyolo'. Om oilaan ngai' ku i' i koinggoritan diyolo'.

⁸Om iri noddi o kinolintuhunan ku tu' mongoi oku palabus diyolo' do mantad id longon do tulun do Masir, om momoyo' oku diyolo' do sumoliwan do mantad id pomogunan diri do kumaa dot id iso' o pomogunan dit agayo.

Tana' nopo do pomogunan diri om oluhub om oruak, i pomogun-mogunan do tulun do Kanaan, Hit, om Amori, om Poris, om Howi, om Yobus do dinondo.

⁹Norongou ku no i tihad do tulun ku om nokito ku nogi' i ponginggorit di tulun do Masir diyolo'.

¹⁰Om suhuon ku'ddi iya' do mongoi solowot di raja' do Masir, om owoyo' nu i' i tulun ku do sumoliwan do mantad id pomogunan diri,” ka dau.

¹¹Nga' boros kad Musa dot id Kinorohingan, “Isai kopio oku daa giya diti tu milo do mongoi solowot di raja' om momoyo' di tulun dot Israil do sumoliwan do mantad hilo'd Masir?” ka dau.

¹²Om boros kad Kinorohingan do suminimbar, “Moyo-woyo' oku i' diya'. Om soira' nopondo do posoliwanon nu i tulun dot Israil do mantad hilo'd Masir, om sumambayang ko nondo dot id doho' do hiti'd nuluhon diti. Om iri no o koilaan kopio dot iyoho' o minonuhu' diya',” ka dau.

¹³Nga' boros kad Musa do suminimbar, “Nga' mongoi oku nopondo solowot di tulun dot Israil om poboroson ku dot 'Sinuhu' oku di Kinorohingan do komolohingan dokoyu do mongoi solowot dokoyu,' kangku nopo, om monguhot nondo iyolo' doho' dot, ‘Isai o ngaran dau?’ ka, om isai nondo o ngaran do posunudon ku?” ka dau.

¹⁴Om boros kad Kinorohingan, “Iyoho' nopo om IYOHO' I HINO KASAI'. Om poboroson no o poingkaa dot id diyolo', ‘I roitan dot IYOHO' I HINO KASAI' o minonuhu' doho' do minongoi'd hiti'd dokoyu,' kanto.

¹⁵Om sunudan no i tulun dot Israil dot iyoho' no, i Tuhan i Kinorohingan di tukuon di komolohingan diyolo', i Kinorohingan di Abraham, om i Isak om i Yakub, o minonuhu' diya' do minongoi'd hilo'd diyolo'. Iri no o ngaran ku do gisom do poingompus; om iri nondo o pamarait doho' do koinsanai'd sinakagon di sumusuhut.

¹⁶Ngoyo' ngai' no timungo' i boyoon do tulun dot Israil om sunudan no iyolo' dot iyoho', i Tuhan, i Kinorohingan di tukuon do komolohingan diyolo', i Kinorohingan di Abraham, om i Isak, om i Yakub, o minintalang dot id diya'.

Sunudan no iyolo' do nokorikot oku no dot id diyolo', om nokito ku i pingwonsoyon do tulun do Masir dot id diyolo'.

¹⁷Om natantu' ku no do posoliwanon ku iyolo' do mantad hilo'd Masir, i kinoiyonon do pinginggoriton iyolo'. Om angatan ku nondo iyolo' do kumaa do hilo'd pomogunan di kaya' om oluhub --- i pomogunan do tulun do Kanaan, om Hit, om Amori, om Poris, om Howi, om Yobus.

¹⁸Mokinongou indo i tulun ku di poboroson nu dot id diyolo'. Om mongoi ngai' kou nogindo di boyoon do tulun dot Israil solowot di raja' do Masir om poboroson no o miagal diti dot id dau, 'Nokointalang no dot id dahai o'Tuhan, i Kinorohingan do tulun dot Ibrani. Om potumboyoo' no iyahai do mamantau do solinai'd do tolu tatau do kumaa do hilo'd tana' do kowotuan do mongoi patahak do porsombahan di sumbolion dot id Tuhan, i Kinorohingan dahai,' kanto dokoyu," ka dau.

¹⁹Om boros ka kawagu do Kinorohingan, "Oilaan ku i' dot a' i' i raja' do Masir potumboyoo' dokoyu do mamantau ondung a' i' yau sansagan.

²⁰Nga' pakayon ku indo o kuasa' ku om hukuman ku nondo o pomogunan do Masir om mingwonsoi oku do piro-piro o kosusaan di korolosi kopio do hilo'. Om owonsoi ngai' pondo iri, om potumboyoo' nogi' i' yau dokoyu do mamantau.

²¹Om binsuhun ku indo i tulun do Masir do momusou dokoyu do gisom do tumongkiad nopondo i tulun ku, om a' indo iyolo' mamantau tomod nopo dot aiso' kopio ot atanggai-tanggayan diyolo'.

²²Pointikid-tikid do tondu' dot Israil om mongoi nondo songkoduwo do hiri'd tulun do Masir, om sumolowot dot isai nopo o tondu' do Masir di poingiyon do hiri'd walai dau, om mokianu nogindo iyolo' di tongoondu' do Masir diri do pakayan, om tamas, om pirok do pongillumis do tinan. Om papakayan nondo di tulun dot Israil iri di tangaanak diyolo'd kusai om tondu', om iyo noddi iyolo' do monongoi do kakayaan do tulun do Masir," ka dau.

Kinosoliwanan 4

Nonuan do Kinorohingan i Musa do Kuasa' do Momonsoi'd Koimayaan

¹Om boros kaddi di Musa do suminimbar do Tuhan, “Nga' ondung a' monongkayaan doho' i tulun dot Israil om a' mokinongou di poboroson ku, om nunu nondo o wonsoyon ku do poboroson no diyolo' dot a' ko minintalang dot id doho'?” ka dau.

²Om uhoto' noddi iyau do Tuhan, “Nunu ino poingigit nu?” ka dau. “Sukud,” kad Musa do suminimbar.

³Om boros kad Tuhan, “Poloposo' ino do hilo'd tana',” ka dau. Om poloposo' noddi di Musa i sukud diri, om siliu nori do tulanut, om panangkus no i Musa do mininsodu' di tulanut.

⁴Om boros kaddi do Tuhandot id di Musa, “Ngoyo' igitai o hilo'd pongid tikiu,” ka dau. Om ngoyo' noddi di Musa tabpaai i tulanut, om kosiliu no kawagu do sukud di poingigit dau.

⁵Om boros kad Tuhan, “Wonsoyon no o miagal diri do pointalang kopio dot id tulun dot Israil do Tuhan, i Kinorohingan di tukuon di komolohingan diyolo', i Kinorohingan di Abraham, om i Isak, om i Yakub, o minintalang dot id diya',” ka dau.

⁶Om boro-boros po kawagu o Tuhan dot id di Musa, “Pokokogo' do hino'd rasuk nu ino palad nu,” ka dau. Om wonsoyo' nod Musa o miagal diri; om soira' di pinokodong di Musa i palad dau, om kitoruol noddi, tu' notongkop po do miagal di tinudu-tudu' dit iyo pod kapas kopurak o palad dau.

⁷Om boros kaddi do Tuhan, “Pokokog-kokogo' po ino palad nu do hino'd rasuk nu,” ka dau. Om wonsoyo' noddi di Musa o miagal diri. Nga' soira' di pinokodong dau i palad dau, om notonduli' noddi do miagal di kulit do tinan dau.

⁸Om boros kad Tuhan, “Ondung a' iyolo' monongkayaan diya' ko' a' po oimayaan di koimayaan di koiso', om monongkayaan nondo kopio iyolo' do kokito di koimayaan do koduwo.

⁹Ondung a' po iyolo' monongkayaan diya' do kokito piya di duwo o koimayaan diri, om ondung a' po kasai' iyolo' mokinongou do poboroson nu,

om mongoi no anu do waig do mantad hiri'd Bawang do Nil, om potuntugon i' do hiri'd tana'. Om sumiliu indo do raha' i waig diri,” ka dau.

¹⁰Om boros kad Musa, “A' oku i', oi Tuhan. Kada' oku suhuo'. Tu' a' oku i' oilo do mimboros, om mantad nopo di nokoboro-boros o Tuhan doho' om gisom do dinondo om a' kasai' oku i' koilo do mimboros. A' oku i' kopio iyoho' koilo do mimboros, tu' a' oku abalantas do mimboros om moo' oku po,” ka dau.

¹¹Om boros kad Tuhan dot id dau, “Isai o minanahak do tulun do kabang? Isai o popobosuk ko' popobobou do tulun? Isai o popoungkalat ko' momolou do tulun? Okon toi ko' iyoho' i' tu' Tuhan?

¹²Ongoi nopo do dinondo! Om uhupan ku i' iya' do mimboros, om sunudan tiya' i' ondung nunu ot apatut nu'd poboroson,” ka dau.

¹³Nga' boros kad Musa do suminimbar, “A' oku i' kopio, oi Tuhan. Ponuhu' nogi' do tulun do suwai,” ka dau.

¹⁴Om kotogod nodd i Tuhan di Musa, om boro-boros nod, “Poingkuro no i Harun, i tobpinai nu, i tulun do Liwi diri? Oilaan ku i' dot oilo iyau do mimboros. Om dinondo nopodti om mongoi no iyau ruba' diya', om asanagan tomod iyau do kosolowot diya'.

¹⁵Om moro-boros no dau om sunudan no iyau ondung nunu it apatut dau do poboroson. Om uhupan ku indo iyokoyu goduwo om tudukan ku iyokoyu ondung nunu it apatut dokoyu'd poboroson om it apatut dokoyu'd wonsoyon.

¹⁶Iyau nondo o popilombus do boros nu om mogobi' diya' do moro-boros dot id toguang di tulun dot ogumu'. Om iya' nopondo om miagal-agal do Kinorohingan tu' misunud dau ondung nunu it apatut dau'd poboroson.

¹⁷Igitan no iti sukud, tu' iti no o pomonsoi nu do piro-piro o koimayaan,” ka dau.

Guminuli' i Musa do Hilo'd Masir

¹⁸Om guli' nodd i Musa do hiri'd walai di Yitro, i tiwanon dau, om boro-boros no iyau, “Potumboyoo' oku daa do gumuli' do hilo'd koobpinayan ku di hilo'd Masir do mongoi kakap ondung songimpasi po iyolo',” ka dau. Om

potumboyoo' no di Yitro i Musa, om boros ka dau, “Sumonong-sonong do mamananau,” ka.

¹⁹Tontok di hilo' pod Midian i Musa, om boros kad Tuhan dot id dau, “Guli' no do hilo'd Masir, tu' nangapatai ngai' no i mamatai daa diya',” ka.

²⁰Om angatai no di Musa i sawo dau om i tangaanak dau'd kusai, om pasakayo' no dau iyolo' do kaladai. Om pamananau ngai' no iyolo' do kumaa do hilo'd Masir, om nigitan di Musa i sukud di pinonuhuan do Kinorohingan dau do mongigit.

²¹Om boro-boros po o Tuhan dot id di Musa, “Noonuan ku no iya' do kuasa' do momonsoi do piro-piro o koimayaan. Om koguli' ko nopondo do hilo'd Masir, om wonsoyon ngai' no iti koimayaan diti dot id toguang di raja' do Masir. Nga' pokodohon ku indo o ginawo di raja', om a' indo dau potumboyoon i tulun dot Israil do mamananau.

²²Om mositi' nod sunudan nu i raja' dot iyoho', i Tuhan, o minomoros do poingkaa, ‘Israil no o tanak ku'd kusai dit id dotuo.

²³Sinunudan ku iya' do potumboyoo' di tanak ku do mamananau, om koongoi i' iya' kasambayang dot id doho', nga' a' ko i' pinopotumboyoo'. Om patayon ku nondo i diya'd tanak do kusai dit id dotuo,' kanto,” ka dau.

²⁴Nga' tontok di hilo' no iyolo'd tanga'd ralan do kumaa do hilo'd Masir, di hilo' no iyolo'd iso' o kinoiyonon di pawawansayan do kiim, om rikot no o Tuhan dot id di Musa, om umbalai no daa iya' do Tuhan do mamatai.

²⁵⁻²⁶Om ongoi noddi i Sipora, i sawo di Musa, anu do watu dit atarom, om sinsibo' no dau i kulit di tanak dau, i kulit di sisinsibon do monunat. Om gihilai noddi dau di kulit di sininsib dau o lapap di Musa. Om iri no i minonunat o nakabara-barasan di Sipora do miagal diti dot id di Musa, “Poboroson ku do mikuwo'd raha' diti dot iya' no o sawo kopio ku,” ka dau. Om pinasi iddi do Tuhan i Musa.

²⁷Nga' daamot nopoddi om nosunudan nod Tuhan i Harun do poingkaa, “Ongoi no solowot di Musa do hilo'd tana' do kowotuan,” ka. Om pamananau

noddi i Harun do minongoi solowot di Musa do hilo'd nuluhon dit olidang; om kosolowot poddi di Harun i Musa, om tungubai no dau iyau.

²⁸Om posunudo' ngai' noddi di Musa dot id di Harun i pinoboros do Tuhan, do tontok di sinuhu' iyau do Tuhan do gumuli' do hilo'd Masir; om sinusui ngai' dau i piro-piro o koimayaan do pinonuhuan do Tuhan do momonsoi.

²⁹Om pamanau noddi iyo Musa di Harun do minongoi do hilo'd Masir, om timungo' ngai' no diyolo' i boyoon do tulun dot Israil.

³⁰Om poboroso' ngai' noddi di Harun dot id diyolo' i pinoboros do Tuhan dot id di Musa, om wonsoyo' no di Musa o koinsanai di koimayaan do hiri'd toguang di tulun diri.

³¹Om kongotumbayaa' ngai' no iyolo'ddi, om soira' di norongou diyolo' do nokorikot o Tuhan dot id diyolo', om nokito ngai' dau i koinggoritan diyolo', om otud noddi iyolo' do suminambayang.

Kinosoliwanan 5

Suminolowot i Musa om i Harun di Raja'

¹Om ongoi noddi i Musa om i Harun solowot di raja' do Masir, om boro-boros no iyolo' do poingkaa, “Poingkaa no o boros do Tuhan, i Kinorohingan do tulun dot Israil, ‘Posoliwanon no i tulun ku, om koongoi i' iyolo' kasambayang dot id doho' do hilo'd tana' do kowotuan,’ ka dau,” ka diyolo'.

²“Isai toi o Tuhan?” ka di raja' do Masir do minuhot, “Nokuro tu' suhuon oku do tumanud do boros dau om poposoliwan do tulun dot Israil? A' oku i' kotutun do Tuhan; om a' ku i' pabanaron o tulun dot Israil do sumoliwan,” ka dau.

³Om boros ka diyo' Musa di Harun, “Minintalang o Kinorohingan do tulun dot Israil dot id dahai. Om mokibanar diri iyahai do mamanao do tolu o tadau do koloido' do kumaa do hilo'd tana' do kowotuan, tu' hilo' no o tiyonon dahai do papatahak do porsombahan di sumbolion dot id Tuhan, i Kinorohingan dahai. Ondung a' iyahai mongoi, nga' porikatan nondo iyahai dau do toruol ko' pisangadan po do pamatai dau dahai,” ka diyolo'.

⁴Om boros ka di raja' dot id di Musa om id di Harun, “Nunu daa'ddi o tosorou-sorou dokoyu do papaada' dilo tulun dilo karaja' diyolo'? Suhuo' nogi' kawagu ilo piro-piro o turipon do mongoi karaja'!

⁵Nintaban nopo do bansa' dokoyu om ogumu' po ko' bansa' do Masir. Om tumingkod kou nogi' daa'ddi do kumaraja' do baino'!” ka dau.

⁶Om tadau iddi do sinunudan di raja' i tulun do Masir i boyoon do mandur, om i piro-piro o mandur do bansa' dot Israil do poingkaa,

⁷“Kada' nondo dokoyu onuwai iyolo' do rahami do wonsoyon do bata'. Suhun nopo iyolo' do mongoi pogihum do rahami.

⁸Nga' suhun i' mando kasai' iyolo' do momonsoi do bata' do miagal di gulu kogumu'; kada' nod haro o tongoiso' piya do kokuri' ko' mantad di gulu. A' i' diyolo' kabagal o buruon diyolo'; gowoi poddi om mokibandar nopo iyolo' doho' do mongoi papatahak do porsombahan di sumbolion dot id Kinorohingan diyolo'!

⁹Ruhangan nogi' o kawagato' do karaja' diti tongoulun diti, do gisom id akagasan iyolo' di buruon diyolo', om aiso' indo o maso diyolo' do mokinongou do susuyon dit a' otopot,” ka dau.

¹⁰Om pamanau ngai' noddi i boyoon do mandur di bansa' do Masir, om i mandur di bansa' dot Israil do minongoi pomisunud ngai' di tulun do poingkaa, “Nokoboros no moti' di raja' dot a' noddi iyau manahak dokoyu do rahami.

¹¹Boros ka dau, om iyokoyu no o mimpori-pori do mongoi pogihum do hinonggo nopo o haro o pongonuan dokoyu'd rahami. Nga' iri kasai' i' ma o ginumu' do bata' do wonsoyon dokoyu, dot irad di wonsoyon kasai' dokoyu di gulu,” ka diyolo'.

¹²Gowoi poddi om pogitotongkiad nopo i tulun dot Israil do tuminongkop di pomogunan do Masir do mongoi pogihum do guas do gandum do maan do ponokorahami.

13Om sansagan i' kasai' di boyoon do mandur i turipon do momonsoi'd bata' do pointikid-tikid do tadau dot irad do kogumuon do bata' dit onuan po iyolo' do rahami.

14Om pimbabagan po di boyoon do mandur do bansa' do Masir i mandur do bansa' dot Israil, i siniliu diyolo' do mongilo-ilo di karaja' di turipon. Boros ka diyolo', "Nokuro tu' a' kou momonsoi'd bata' dot irad di gulu kogumu'?" ka.

15Om ongoi ngai' noddi i mandur dot Israil solowot di raja' do minongoi posunud do poingkaa, "Nokuro tu' iyoon iyahai diya'dti, oi Tuan Raja'?"

16A' i' iyahai onuan do rahami, om sansagan kasai' iddi iyahai do momonsoi'd bata'. Om pimbabagan diri'ddi iyahai do baino'! Iya' no o monongkoilo diti," ka diyolo'.

17Om boros ka di raja' do suminimbar, "Gungkaul kou no om tukono' kou nopo do kumaraja', om iri no daa o kopokibanaran dokoyu doho' do poposoliwan dokoyu do mongoi papatahak do porsombahan di sumbolion dot id Tuhan dokoyu.

18Guli' kou nogi' do mongoi karaja'! A' kou no onuan do rahami, nga' iri kasai' i' mando o kogumuon do bata' do wonsoyon dokoyu," ka dau.

19Om kopurimanai ngai' noddi di mandur dot id suang iyolo' do kosusaan di nosunudan iyolo' di raja' dot irad kasai' di gulu po o kogumuon do bata' do wonsoyon diyolo'.

20Om soira' di tumongkiad no iyolo' di raja', om kosolowot no diyolo' iyo Musa di Harun do poingandad diyolo'.

21Om boros ka diyolo' dot id di Musa om id di Harun, "Nokito nod Tuhan i nowonsoi dokoyu. Hukuman kou no tu' iyokoyu no o nokobungou di raja' om i piro-piro o pagawai dau dot ongotogod dahai. Noonuan no dokoyu iyolo' do ponguwaan do mamatai dahai," ka diyolo'.

Minoguhang i Musa do Tuhan

²²Om rikot noddı kawagu i Musa dot id Tuhan, om boros ka dau, “OiTuhan, nokuro tu' pinorikatan nu'd kosusaan i tulun nu? Nokuro tu' sinuhu' oku diya' do mongoi'd hiti?

²³Tu' mantad poddi minongoi oku polombus do boros nu dot id raja', om diri no do nintonod dau do minonginggorit di tulun nu. Om aiso' iddi o wonsoyon nu do ponulung diyolo'!” ka dau.

Kinosoliwanan 6

Linohou do Kinorohingan i Musa

¹Om boros kaddi do Tuhan dot id di Musa, “Kokito ko indo bo onduŋ nunu o wonsoyon ku dot id raja' do Masir. Sansagan ku indo iyou do poposoliwan dilo tulun ku. Om sansagan ku iyou do monguyung diyolo' do mantad id pomogunan diti,” ka dau.

²Om boro-boros no o Kinorohingan dot id di Musa do poingkaa, “Iyoho' no o Tuhan.

³Nokointalang oku no dot id di Abraham, om id di Isak, om id di Yakub, dot iyoho' no o Kinorohingan dit Agayo Kopio o Kuasa'. Nga' a' oku i' pinopointutun diyolo' do ngaran ku dit olidang, iri no i Tuhan.

⁴Om nokopongumpongo oku nogi' dot id diyolo', do papatahak dot id diyolo' di pomogunan do Kanaan, i kinoiyonon diyolo' do tuminindapou.

⁵Norongou ku noddı o todoi do tulun dot Israil, i nuripon do tulun do Masir, om nosorou ku i tumpongo ku.

⁶Iyo nopoddi, om sunudan no i tulun dot Israil, om poboroson no diyolo' do poingkaa o boros ku, ‘Iyoho' no o Tuhan; poiduwon ku i' iyokoyu om polobuson ku iyokoyu do mantad id tulun do Masir di monguripon dokoyu. Paakangon ku nondo iti longon ku'd okoris do poporikot do hukuman dit awagat kopio dot id tulun do Masir, nga' iyokoyu nopo om posion ku i'.

⁷Silihon ku nondo iyokoyu do tulun ku om iyoho' nondo ot osiliu do Kinorohingan dokoyu. Oilaan indo dokoyu dot iyoho' iTuhan o Kinorohingan

dokoyu do kalabus ku iyokoyu do mantad id ponguripanan do hilo'd pomogunan do Masir.

⁸Om angatan ku nondo iyokoyu do kumaa do hilo'd pomogunan di nakabatos ku do mikuwo'd sumpa' do patahakon ku di Abraham, om i Isak, om i Yakub, do maan do dokoyu kopio'd songonuon. Iyoho' no o Tuhan,' ka dau, kanto dokoyu," ka dau.

⁹Om poboroso' no di Musa iri dot id tulun dot Israil nga' a' noddi iyolo' mokinongou dau tu' aiso' no o pokukurayan dot osorou diyolo' dot ouru di pongunguripon di koinggorit tomod diyolo'.

¹⁰Om boro-boros noddi o Tuhan dot id di Musa do poingkaa,

¹¹“Ngoyo' sunudai i raja' do Masir dot a' no milo dot a' dau pabanaron i tulun dot Israil do sumoliwan do mantad id pomogunan dau,” ka dau.

¹²Nga' boros kad Musa do suminimbar, “Iri piya i tulun dot Israil nga' a' i' mokinongou do boros ku, om mokinongou nogindo tuu kopio i raja' do Masir? Tu' a' oku i' koilo do mimboros,” ka dau.

¹³Om suhuo' nod Tuhan iyo Musa di Harun, boros ka dau, “Sunudan no i tulun dot Israil om i raja' do Masir, do nosuhu' ku no iyokoyu do momoyo' dilo tulun dot Israil do sumoliwan do mantad id pomogunan do Masir,” ka dau.

I Sinolusukan do Sompaiyon di Musa om i Harun

¹⁴I Rubin nopo, i tanak di Yakub dot id gulu, om kianak dot apat o kusai: i Hinok, i Palu, i Hisron om i Karmi; iyolo' no i taki-aki di pinuruan do sompuiyon dot id payat di Rubin, i pinungaranan do ngaran diyolo'.

¹⁵I Simion no om kianak dot onom o kusai: i Yomuil, i Yamin, i Ohad, i Yakin, i Sohar om i Saul, i tanak do tondu' do bansa' do Kanaan; om iyolo' no i taki-aki di pinuruan do sompuiyon dit id payat di Simion, i pinungaranan do ngaran diyolo'.

¹⁶I Liwi no om kianak do tolu o kusai: i Girson, i Kohat, om i Morari; iyolo' no i taki-aki di pinuruan do sompuiyon dot id suang do payat di Liwi, i

pinungaranan do ngaran diyolo'. Om hatas om tolu nohopod om turu' o toun di Liwi do poimpasi.

¹⁷I Girson no om kianak do duwo o kusai: i Libni om i Simoi; om ogumu' o sinakagon diyolo'.

¹⁸I Kohat no om kianak dot apat o kusai: i Amram, i Yisar, i Hibron, om i Usiol. Om hatas om tolu nohopod om tolu o toun di Kohat do poimpasi.

¹⁹I Morari no om kianak do duwo o kusai: i Mali om i Musi. Iri ngai' no o pinuruan do sompiiyon om i sinakagon ngai' diyolo' dot id payat di Liwi.

²⁰Om kowino' no di Amram i Yokubid, i tadi' di tapa' dau. Om paganak no iyolo' om i Harun, om i Musa. Om hatas om tolu nohopod om turu' o toun di Amram do poimpasi.

²¹I Yisar no om kianak do tolu o kusai: i Kora, i Nipig, om i Sikri.

²²I Usiol nogi' nga' kianak i' do tolu o kusai: i Misail, i Ilsapan om i Sitri.

²³Om kowino' no di Harun i Ilisiba, i tanak di Aminadab. I Ilisiba nopo om tobpinai di Nason do tondu'. Om tangaanak nopo diyo Ilisiba di Harun om i Nadab, i Abihu, i Iliasar om i Itamar.

²⁴I Kora nopo om kianak do tolu o kusai: i Yasir, i Ilkana om i Abiasap; om iyolo' no i taki-aki di piro-piro o koisaan do sompiiyon do suminolusuk di pinuruan do sompiiyon di Kora.

²⁵Om kowino' no di Iliasar o tiso' di tanak di Putiol do tondu'. I Iliasar nopo om tanak di Harun do kusai. Om paganak no iyo Iliasar di sawo dau om i Pinihas. Iyolo' no ngai' i boyoon do sompiiyon om pinuruan do sompiiyon dot id payat di Liwi.

²⁶Om iyo Harun no di Musa o sinunudan do Tuhan do poingkaa, “Woyoon no iti tulun dot Israil do sumoliwan do mantad id pomogunan do Masir,” ka.

²⁷Om iyolo' no goduwo i minonuhu' di raja' do Masir do poposoliwan di tulun dot Israil.

Ponuhuan do Tuhan dot id di Musa om id di Harun

²⁸Tontok di minoro-boros o Tuhan dot id di Musa di hilo' pod pomogunan do Masir,

²⁹om boros ka dau, “Iyoho' no o Tuhan. Sunudan no i raja' do Masir do koinsanai di pinoboros ku diya',” ka.

³⁰Nga' boros kad Musa do suminimbar, “Oilaan nu i' dot a' kopio oku koilo do mimboros; om nokuro tuu daa i raja' tu' mokinongou kopio do boros ku?” ka dau.

Kinosoliwanan 7

¹Om boros kad Tuhan dot id di Musa, “Silihon ku indo iya' do miagal do Kinorohingan dot id toguang di raja', om i Harun i tobpinai nu o silihon ku do miagal do nabi nu, do popolombus di boros nu dot id raja'.

²Posunudon ngai' no dot id di Harun iti ponuhuan ku diya', om i Harun nondo o monuhu' di raja' do papabanar di tulun dot Israil do sumoliwan do mantad id pomogunan dau.

³Nga' pokodohon ku nondo o ginawo di raja', om a' indo iyau mokinongou do nunu nopo o poboroson nu do mulong piya dot ogumu' o porikoton ku do kosusaan dit awagat kopio do hilo'd Masir.

⁴Om porikatan ku nondo do hukuman dit awagat kopio o hilo'd Masir, om posoliwanon ku nogindo o koinsanai'd tulun dot Israil, i tulun ku, do mantad id pomogunan do Masir.

⁵Om koilo nogindo i tulun do Masir dot iyoho' o Tuhan, do tontok do hukuman ku iyolo' om posoliwanon ku o tulun dot Israil do mantad id pomogunan diyolo',” ka dau.

⁶Om wonsoyo' noddidi diyo Musa di Harun o koinsanai di pinonuhuan do Tuhan.

⁷Tumur nopo di Musa om walu' no nohopod o toun, om di Harun no om walu' no nohopod om tolu o toun do tontok dit ongoi iyolo' boro-boros di raja' do Masir.

Sukud di Harun

⁸Om boros kad Tuhan dot id di Musa om id di Harun,

⁹“Ondung suhuon kou di raja' do momonsoi do koimayaan, om suhuon no i Harun do manganu di sukud dau om papataam diri do hiri'd dotoguangan di raja', om sumiliu indo do tulanut i sukud,” ka dau.

¹⁰Om ongoi nodd iyo Musa di Harun solowot di raja' om wonsoyo' no diyolo' o miagal di pinonuhuan do Tuhandot id diyolo'.

¹¹Om lohowo' nodd di raja' i tulun dau dit ongkitoilaan om i bobolian, om wonsoyo' no diyolo' o miagal di winonsoi di Harun tu' iyolo' nga' ongkitoilaan i'.

¹²Poloposo' no diyolo' i sukud diyolo', om siliu ngai' nopo iri do tulanut. Nga' pintalanai nodd di sukud di Harun i diyolo'd sukud.

¹³Nga' okodou kasai' i' o ginawo di raja' do miagal di nokoboros mantad do Tuhan, om a' i' i raja' mokinongou do boros diyo Musa di Harun.

**Noontok do Kosusaan dot Agayo o Masir
Raha'**

¹⁴Om boro-boros nodd o Tuhan dot id di Musa do poingkaa, “Okodou po kasai' o ginawo di raja', om a' i' kasai' iyou papabanar di tulun dot Israil do sumoliwan.

¹⁵Nga' mongoi-ongoi po solowot di raja' do kosuabon do suab, di sumondot iyou do hilo'd Bawang do Nil. Om igitan no i sukud nu di noumbalan do poposiliu do tulanut, om andadon no iyou do hiri'd tisan di bawang.

¹⁶Om poboroson no di raja' o poingkaa, ‘Sinuhu' oku'd Tuhan, i Kinorohingan do tulun dot Ibrani, do momisunud diya' do papabanar di tulun dau do sumoliwan, om koongoi indo iyolo' kasambayang dot id dau do hilo'd tana' do kowotuan. Nga' gisom piya do baino' nga' a' ko i' minokinongou dau.

¹⁷Gowoi poddi, om baino' nopondo, oi Tuan Raja', om nokoboros nod Tuhan dot oilaan nu indo ondung isai kopio iyou do kokito ko di wonsoyon dau. Intong pogi', bobogon ku nondo diti sukud ku iti waig do bawang om osiliu indo do raha' ilo waig.

¹⁸Om angapatai ngai' nopondo i sada' do hilo'd bawang, om outong tomod nondo gisom dot a' no milo di tulun do Masir dot inumon iti waig,' ka," ka dau.

¹⁹Om boros kad Tuhan dot id di Musa, "Suhon no i Harun do popobilid di sukud dau do hiri'd soibau do koinsanai'd bawang, om liang om kulam do hilo'd Masir. Om osiliu ngai' nopondo do raha' i waig do pointongkop do pomogunan do Masir, om iri piya i waig do hiri'd tuung do kayu om i hiri'd luping nga' osiliu ngai' id raha'," ka.

²⁰Om wonsoyo' noddidiyo Musa di Harun o koinsanai di pinonuhuan do Tuhan. Om pobilido' no di Harun i sukud dau om bobogo' no dau i bawang, do songingontong ngai' i raja' om i pagawai dau. Om kosiliu nopoddi do raha' i waig di bawang.

²¹Om kangapatai ngai' noddidi sada' do hiri'd bawang, om ongoutong tomod diri gisom dot a' no milo di tulun do Masir dot inumon i waig. Om raha' ngai' nopoddi o waig do hilo'd Masir.

²²Om pomonsoi no do miagal diri i bobolian di raja' do minamakai di toilaan diyolo' di dong bobolian. Om okodou iddi kasai' o ginawo di raja' do miagal di gulu. Om a' i' i raja' minokinongou di boros diyo Musa di Harun do miagal di nokoboros mantad do Tuhan.

²³Okon nogi' do toingud nopo i raja' om pouliai no dau do hiri'd walai dau, om a' i' iyau opusou do nokokito'ddi.

²⁴Om oinsanan nopoddi i tulun do Masir do minongukad do torobong do poingompus di tisan do bawang, do pongonuan diyolo' do waig do tinumon, tu' a' no milo dot inumon i waig do bawang.

²⁵Om turu' noddidi o tatau do mantad di pinapalan do Tuhan i Bawang do Nil.

Kinosoliwanan 8

Bonong

¹Om boro-boros noddi o Tuhan dot id di Musa do poingkaa, “Mongoi no solowot di raja' om poboroson no do poingkaa o boros do Tuhan, ‘Pabanaro' no ilo tulun ku do sumoliwan, om koongoi i' iyolo' kasambayang dot id doho'.

²Tu' ondung a' nu uhang om hukuman ku motindo iti pomogunan nu; om ponuon ku nopondo do bonong iti pomogunan nu tu' iri no o pomohukum ku.

³Om adalaan nopondo koponu' do bonong ilo Bawang do Nil, om tumindal nondo i bonong do mongoi do hilo'd walai nu di dong raja', om sumuang di bilik nu, om mongoi do hiri'd kawalayan di tongomontiri' nu om i rayat nu, om hiri piya'd pagansakan nu'd roti om hiri'd poriuk nu nga' ngoyon ngai' i' iyono'.

⁴Om sonsimbul-simbul nopo motindo i bonong diri dot id tinan nu, om id tinan do toinsanan di rayat nu, om id toinsanan di montiri' nu,' kanto,” ka dau.

⁵Om boros kad Tuhan dot id di Musa, “Suhuo' i Harun do popobilid dilo sukud dau dot id soibau do koinsanai'd bawang, om liang, om kulam, om mimbulai i' o bonong do momonu' diti pomogunan do Masir,” ka dau.

⁶Om pobilido' noddi di Harun i sukud dau dot id soibau do koinsanai di kinoiyonon do waig, om songulai-ulai nopoddi o bonong do minomonu' do pointongkop do pomogunan diri.

⁷Nga' pakayo' no di bobolian i diyolo'd toilaan, om iyolo'ddi nga' milo i' do pinopoimbulai do bonong do hiri'd pomogunan do Masir.

⁸Om lohowo' no di raja' i Musa om i Harun om boro-boros no do poingkaa, “Sambayang no dot id Tuhan do mokiidu' dilo bonong, om pabanaron ku indo ilo tulun dokoyu do mamananu do mongoi papatahak do porsombahan di sumbolion dot id Tuhan,” ka dau.

⁹Om boros ka di Musa do suminimbar, “Osonong i' o ginawo ku do sumambayang do bagi do Tuan ku. Tontuon nopo o maso do kapanambayangan ku diya', om sambayangan ku indo o Tuan ku, om iri ngai'

i pagawai nu om i rayat nu. Om oidu' nondo do mantad id Tuan ku i bonong, om aiso' nondo ot oolu', do suwai nondo ko' i hiri'd Bawang do Nil,” ka dau.

¹⁰Om boros ka di raja', “Sambayangan oku no do suab,” ka dau. Om boros ka di Musa, “Wonsoyon ku i' ino pokionuon nu, om koilo ko i' dot aiso' no o Kinorohingan do suwai do koiyo do Tuhan, i Kinorohingan dahai.

¹¹Om aiso' nondo o bonong do mamagangau diya', om i tongomontiri' nu, om i rayat nu. Om aiso' nondo o toolu' di bonong do suwai nondo ko' i hilo'd Bawang do Nil,” ka dau.

¹²Om pamanau noddi i Musa om i Harun do tuminongkiad di raja', om sambayang no i Musa dot id Tuhan do minokiidu' di bonong di pinorikot do Tuhan dot id raja' diri.

¹³Om pohubayaai nod Tuhan i pinokianu di Musa, om kangapatai ngai' noddi i bonong di hiri'd kawalayan, om i hiri'd natad, om i hiri'd koumaan.

¹⁴Om untuno' noddi di tulun do Masir i bonong di nangapatai, om asawat tomod diri o nokountunon do gisom do noponu' po do nutong di bonong o hiri'd pomogunan diri.

¹⁵Nga' soira' di nokito di raja' do nangapatai i bonong, om pokodoho' i' kawagu di raja' o ginawo dau, do miagal di nokoboros mantad do Tuhan; om a' iddi i raja' minokinongou di boros diyo Musa di Harun.

Togondui

¹⁶Om boros kad Tuhan dot id di Musa, “Suhuo' i Harun do popobobog di sukud dau do hilo'd tana', om osiliu i' do togondui ilo pupuk do tana' do pointongkop diti pomogunan do Masir,” ka dau.

¹⁷Om bobogo' noddi di Harun di sukud dau i tana', om koinsanai nopoddi i lisohu do tana' do suminiliu do togondui, om ongoi ngai' nori taun do tulun om tayam-tayam.

¹⁸Om umbal no daa i bobolian do mamakai di toilaan diyolo', nga' aiso' i' o togondui do minimbulai. Om hinonggo-honggo nopoddi nga' haro ngai' nopo o togondui.

¹⁹Om boros kaddi di bobolian dot id raja', "Kinorohingan no moti' kopio o pinopoimbulai diti togondui diti," ka diyolo'. Nga' okodou kasai' i' o ginawo di raja' do miagal di nokoboros mantad do Tuhan, om a' i' i raja' minokinongou do boros diyo Musa di Harun.

Langau

²⁰Om boros kad Tuhan dot id di Musa, "Osuab pod suab, om mongoi no solowot di raja' do sumondot iyau do hilo'd bawang, om sunudan no iyau do boros do Tuhan do poingkaa, 'Pabanaron no i tulun ku do sumoliwan, om koongoi i' iyolo' kasambayang dot id doho'!

²¹Ondung a' ko pabanar, om poinsanon mantad ku iya', do hukuman tiya' no moti' tu' porikatan ku nondo iyokoyu do langau, iya' om i tongomontiri' nu om i rayat nu. Kawalayan nopondod tulun do Masir om ongoponu' po do langau, om tana' piya nga' olikupan nopondo do langau.

²²Nga' a' ku i' pohompiton o watas do Gusin, i kinoiyonon di tulun ku, om aiso' indo o langau do hilo'. Om koilo kou i' dot iyoho' i Tuhan, o miwonsoi'ddi do hiti'd pomogunan diti.

²³A' ku indo piiyoon i tulun ku om i rayat nu. Om iti nopo koimayaan diti om osiliu nod suab,' kanto," ka dau.

²⁴Om porikatai noddi do Tuhan do langau dot ogumu' kopio o hiri'd walai di raja', om hiri'd kawalayan di tongomontiri' dau. Om ongoinggorit ngai' nopoddi o pointongkop di pomogunan do Masir tu' nongourunan pod langau.

²⁵Om lohowo' noddi di raja' i Musa om i Harun, om boro-boros no do poingkaa, "Pamanau kou, om mongoi i' patahak do porsombahan di sumbolion, dot id Kinorohingan dokoyu do hiti'd pomogunan diti," ka dau.

²⁶Om boros kad Musa do suminimbar, "A' i' osonong do momonsoi do miagal diri. Tu' iri nopo i porsombahan dahai dot id Tuhan, i Kinorohingan dahai, om karaatan i' do tulun do Masir. Tu' ondung monumbali' iyahai do tayam-tayam do maan do porsombahan do sumbolion do montong-ontong i tulun do

Masir, om angaraatan nondo iyolo' dahai, om dumpahon no dotindo iyahai diyolo'd watu do gisom dot angapatai iyahai.

²⁷A' no milo dot a' iyahai mongoi do hilo'd tana' do kowotuan do tolu o tadau do mamananau do kosoduwo', om hilo' nondo iyahai do papatahak do porsombahan di sumbolion, dot id Tuhan, i Kinorohingan dahai, do miagal di pinonuhuan dau dahai,” ka dau.

²⁸Om boros ka di raja', “Pabanaron ku i' iyokoyu'd mongoi do hilo'd tana' do kowotuan do mongoi papatahak do porsombahan di sumbolion dot id Tuhan, i Kinorohingan dokoyu, nga' kada' po do minsodu' kopio kou. Om sambayanan oku no dokoyu,” ka dau.

²⁹Om boros kad Musa do suminimbar, “Kotongkiad oku po diya'dti om sumambayang oku no dot id Tuhan, om kopoggidu' ngai' indo ilo langau do tadau'd suab do mantad id diya', om mantad id tongomontiri' nu, om mantad id rayat nu. Nga' kada' nondo pagakal dahai om kada' antabai ilo tulun dot Israil do mongoi papatahak dot id Tuhan do porsombahan di sumbolion,” ka dau.

³⁰Om tongkiad noddi i Musa di raja' om sambayang no iyau dot id Tuhan.

³¹Om pohubayaaai nod Tuhan i pinokianu di Musa. Om poggidu' ngai' noddi i langau do mantad id raja', om mantad id tongomontiri' dau, om mantad id rayat dau; om aiso' no o minolu' dot ongoiso' piya di langau.

³²Nga' baino' nga' pinokodou po di raja' o ginawo dau, om a' i' dau pinabanar i tulun dot Israil do mamananau.

Kinosoliwanan 9

Nangapatai o Tayam-Tayam

¹Om boros kad Tuhan dot id di Musa, “Ongoi-ongoi po solowot di raja' om sunudan no iyau do boros do Tuhan, i Kinorohingan do tulun dot Ibrani, do poingkaa, ‘Pabanaron no i tulun ku do mamananau, om koongoi i' iyolo' kasambayang dot id doho'.

²Ondung a' kasai' ko pabanar do mamananau iyolo',

³Om hukuman ku no moti' iya'. Porikatan ku motindo do toruol ilo tayam-tayam nu, --- i kuda', om i kaladai, om it unta, om i sapi', om i dumba', om i kambing nu.

⁴A' ku indo piiyoon ilo tayam-tayam do tulun dot Israil om ilo tayam-tayam do tulun do Masir. Tu' ilo' nopondo tayam-tayam do tulun dot Israil om aiso' i' o tongoisoi' piya dot apatai.

⁵Tu' iyoho' no iTuhan, o minanantu' do suab no do wonsoyon ku iti komoyon ku,' kanto," ka dau.

⁶Tadau poddi kawagu, om wonsoyo' nod Tuhan o miagal di pinoboros dau, om koinsanai nopo i tayam-tayam di tulun do Masir do nangapatai. Nga' iri nopo i tayam-tayam di tulun dot Israil om aiso' i' o tongoisoi' piya do napatai.

⁷Om ponguhot noddi i raja' ondung nunu o nosiliu, om kosunudai no iyau dot iso' po di tayam-tayam di tulun dot Israil nga' aiso' i' o napatai. Nga' pinokodou po kawagu di raja' o ginawo dau, om mada' kasai' i' iyau do mamanau i tulun dot Israil.

Kupos

⁸Om boros kad Tuhan dot id diyo Musa di Harun, "Ongoi kou anu do piro-piro tonggom do tauu do mantad hilo'd ropuhan; om potiason nondo di Musa i tauu diri do hiri'd sawat dot id toguang di raja'.

⁹Om tumongkop nondo i tauu do miagal do soliohuk do hilo'd pomogunan do Masir. Om iri nondo o popokupos di gumandas dot id tinan do koinsanai'd tulun om tayam-tayam," ka dau.

¹⁰Om ongoi noddi iyo Musa di Harun panganu do tauu, om ingkakat no iyolo' do hiri'd toguang di raja'. Om potiaso' no di Musa i tauu diri do hilo'd sawat, om iri noddi o pinopokupos di gumandas dot id tinan di tulun om i tayam-tayam.

¹¹Om a' noddi i bobolian kosonsog do mongoi solowot di Musa, tu' nopuli po iyolo'd kupos do miagal di tulun do Masir do suwai.

¹²Nga' pinokodou i' do Tuhan o ginawo di raja', gisom dot a' i' iyau minokinongou di boros diyo Musa di Harun, do miagal di nokoboros mantad do Tuhan.

Karambatu

¹³Om boros kaddi do Tuhan dot id di Musa, “Mongoi no solowot di raja' dot osuab pod suab om sunudan no iyau diti boros do Tuhan, i Kinorohingan do tulun dot Ibrani, do poingkaa, ‘Pabanaro' no ilo tulun ku do mamananau, om koongoi i' iyolo' kasambayang dot id doho'.

¹⁴Tu' baino' nopo moti', om okon no ko' iri no i tongomontiri' nu, om i rayat nu o hukuman ku, suwai ko' iya' nga' hukuman ku i'. Om koilo ko indo dot aiso' no o koiyo doho' do pointongkop do hiti'd pomogunan.

¹⁵Tu' ondung hinukuman tiya' daa om i rayat nu do toruol, om noinsanan kou no daa do napatai.

¹⁶Nga' pinologos ku i' iya' do poimpasi om kokito ko i' do kogoyoo' do sinundu ku. Om kotongkop i' do hiti'd pomogunan o kogoyoo' do ngaran ku.

¹⁷Nga' iyo piya'ddi nga' asawat kasai' po o ginawo nu om a' ko pabanar di tulun ku do mamananau.

¹⁸Nga' kosuabon nopondod suab, om porikoton ku motindo o karambatu di korolosi kopio, it a' po nokoumbal do nosiliu do hiti'd Masir do mantad di gulu.

¹⁹Nga' ponuhu' no do poposusut di tayam-tayam nu, om koinsanai di diya' do songonuon di hilo'd soliwani. Tu' asandatan motindo do karambatu o koinsanai'd tulun om tayam-tayam di hilo'd liwan dit aiso' o kolungung, om angapatai nondo iyolo', kanto,” ka dau.

²⁰Om ongooris diri o wookon di montiri' di raja', om ngoyo' no diyolo' posuango' do hiri'd walai i turipon om i tayam-tayam diyolo'.

²¹Nga' iri nopo i tulun do suwai om a' i' minomusou di boros do Tuhan, om pologoso' nopo i turipon om i tayam-tayam diyolo' do hiri'd labus dot aiso' o kolungung.

²²Om boros kaddi do Tuhan dot id di Musa, “Pobilido' ino longon nu do pointuduk do hilo'd tawan, om sumondot i' o karambatu do pointongkop do pomogunan do Masir do mongotung do tulun, om tayam-tayam, om koinsanai di tanom-tanom do hilo'd dumo,” ka dau.

²³Om pobilido' noddi di Musa i sukud dau do pointuduk do hilo'd tawan, om porikoto' noddi do Tuhan o tinggoron om karambatu, om kodumaat nga' mungkad-sungkad po do hiti'd tana'. Om posondoto' noddi do Tuhan

²⁴o rasam do karambatu dit asapou kopio, do mitonggoi'd kodumaat di malab-kalab poo. Om tontok nogiddi do haro o tongus dot araat kopio do nokorikot do hilo'd Masir, do diri nogindo do nosiliu do mantad di gulu.

²⁵Om karaag ngai' nopo di karambatu o nunu nopo i hiri'd labus do pointongkop di pomogunan do Masir; do kohompit ngai' no o tulun om nintorusan. Om nangaraag ngai' nogi' i tanom-tanom do hiri'd dumo om nangasakat ngai' o kayu.

²⁶Hilo' pod pomogunan do Gusin, i kinoiyonon do tulun dot Israil, ot aiso' o karambatu.

²⁷Om lohowo' noddi di raja' i Musa om i Harun, om boro-boros nod poingkaa, “Iti nopo baino' om nokowonsoi oku nod dusa; Tuhan no ot otopot, om iyahai nodti rayat ku o nakasala'.

²⁸Sambayang no dot id Tuhan! Tu' norikot no kopio o koinggorito' dahai dot ouru diti tinggoron om karambatu. Mamatos oku no kopio do papabanar dokoyu do mamananau, om a' kou no minog do mundorong do hiti,” ka dau.

²⁹Om boros ka di Musa dot id dau, “Kosoliwan oku podti bandar om pounsawaton ku no o longon ku do sumambayang dot id Tuhan. Om otingkod nondo ilo tinggoron om otodu' ilo karambatu, om koilo ko i' dot iti nopo pomogunan om Tuhan i' o sanganu.

³⁰Nga' oilaan ku i' dot a' ko po oronok, om ilo tongomontiri' nu nga' a' po oronok do Tuhan, i Kinorohingan,” ka dau.

³¹Om karaag ngai' nopoddi i guas do gapas om i barli, tu' kumupang no daa i barli om momiunduk nogi' i gapas.

³²Nga' iri po i gandum ot a' naraag tu' a' po noonsok do tontok diri.

³³Om tongkiad noddi i Musa di raja' om soliwani no di bandar. Om ponsawato' no di Musa o longon dau do suminambayang dot id Tuhan, om tingkod nopoddi i tinggoron, om i karambatu, om i rasam.

³⁴Om soira' di nokito di raja' i nosiliu do miagal diri om pomonsoi po kawagu iyau do dusa. Om pinokodou i' di raja' o ginawo dau om i tongomontiri' dau nga' pinokodou i' diyolo' o ginawo diyolo' do miagal di gulu.

³⁵Om a' iddi di raja' pinabanar i tulun dot Israil do mamanan, do miagal di nokoboros mantad do Tuhan, do pinolombus di Musa.

Kinosoliwanan 10

Katat

¹Om boro-boros noddi o Tuhan dot id di Musa do poingkaa, “Mongoi no solowot di raja'. Om pinokodou ku po o ginawo di raja' om i tongomontiri' dau, om owonsoi ku i' iti piro-piro o koimayaan dot id pogialatan diyolo',

²om osusui indo dokoyu dot id tangaanak om id tongomanangaki dokoyu ondung poingkukuro oku do minonguntotogod di tulun do Masir do tontok di wonsoyo' ku iti piro-piro o koimayaan. Om oinsanan kou indo do koilo dot iyoho' no o Tuhan,” ka dau.

³Om ongoi noddi iyo Musa di Harun solowot di raja', om boros ka diyolo', “Poingkaa o boros do Tuhan, i Kinorohingan do tulun dot Ibrani, ‘Soira' ko toindo do minsiriba' dot id doho'? Pabanaro' no i tulun ku do mamanan om koongoi i' iyolo' kasambayang dot id doho'.

⁴Ondung a' kasai' ko kaakun, om poporikot oku no moti' do katat do hiti'd pomogunan nu do suab.

⁵Om adalaan nondo kopio kogumu' o katat, gisom dot a' no okito iti tana'. Om kanon ngai' nopondo di katat it a' naraag di karambatu, om iri piya i kayu di nongoolu-olu' nga' kanon ngai' i'.

⁶Om ponuon nopondo di katat i walai nu, om i kawalayan di tongomontiri' nu, om i kawalayan di rayat nu. Om iti nopo katat diti nga' araat po ko' i nongokito di komolohingan nu,' ka dau," ka diyolo'. Om tolikud noddi i Musa om tongkiad no di raja'.

⁷Om boro-boros noddi di raja' i tongomontiri' dau, boros ka diyolo', "Songkuro po o koloido' do tulun diti do mamagangau dati'? Pologoson nopo ilo tulun dot Israil do mamanau om koongoi i' iyolo' kasambayang dot idTuhan, i Kinorohingan diyolo'. A' nu po okito do naraag noti pomogunan do Masir?" ka diyolo'.

⁸Om lohowo' poddi kawagu iyo Musa di Harun do minongoi solowot di raja'. Om boros ka di raja' dot id diyolo', "Mongoi ngai' kou nopo katuu sambayang dot id Tuhan, i Kinorohingan dokoyu. Nga' isai ngai' kopio toi dokoyu o mongoi?" ka dau.

⁹Om boros ka di Musa do suminimbar, "Mongoi ngai' nopo iyahai, om katanud ngai' o tangaanak om i tongomolohing no. Angatan ngai' nopo dahai o tangaanak dahai'd kusai om tangaanak dahai'd tondu', om koinsanai di dumba' om kambing, om sapi' dahai, tu' a' no milo dot a' iyahai papaharo do poginakanan do pomusou do Tuhan," ka dau.

¹⁰Om boros ka di raja', "Sumumpa' oku no dot id Tuhan dot a' pabanar dokoyu do patanud do tongoondu' om tangaanak dokoyu! Atalang no kopio do haro o pakat dokoyu'd sumaap.

¹¹A' oku i' kopio pabanar! Kokusayan no o pabanaron ku do mamanau do mongoi sambayang dot id Tuhan, dot iri kopio o pokionuon dokoyu!" ka dau. Om uyungo' noddi iyo Musa di Harun do mantad hiri'd walai di raja'.

¹²Om boro-boros noddi o Tuhan dot id di Musa do poingkaa, "Pobilido' ino longon nu dot id sawat diti tana' do Masir do poporikot do katat. Om rumikot indo o katat do mongoi pangakan do koinsanai di songinsuni dit a' naraag di karambatu," ka dau.

¹³Om pobilido' noddı di Musa i sukud dau om porikoto' nod Tuhan i tongus do mantad id koulayon do tuminongus do tuminongkop di pomogunan do nosongodou do tadau'ddi om gisom do nosuaban. Om minnanawau nogiddi nga' korikot ngai' no i katat.

¹⁴Om ogumu' tomod diri o katat do ruminikot om tuminokop do pointongkop do pomogunan diri. Om a' po insan o tulun do nokokito'd katat do miagal kopio'ddi kogumu' om aiso' no ot okito kawagu do miagal kopio'ddi dot id maso do tabantalan.

¹⁵Om tokop nopo i katat do hiri'd tana' gisom dot oitom po o kokitanan; om kaakan ngai' nopo di katat it a' nangaraag di karambatu, om nangaakan ngai' i tua' do kayu. Om aiso' no ot otomou do noolu' do hiri'd guas do kayu, ko' id totonomon do pointongkop do pomogunan do Masir, tu' nangaayi' no di katat do mangakan.

¹⁶Om olomus nopoddi i raja' do minomolohou di Musa om i Harun om boroboros no iyau diyolo' do poingkaa, “Nokowonsoi oku nod dusa dot id Tuhan, i Kinorohingan nu om nokowonsoi oku do dusa dot id diya'.

¹⁷Ompunai po kopio doho' iti dusa ku do baino', om sambayang no dot id Tuhan, i Kinorohingan nu do mongidu' diti hukuman do kapatai do mantad id doho',” ka dau.

¹⁸Om tongkiad no i Musa do mantad hiri'd raja' om sambayang no iyau dot id Tuhan.

¹⁹Om posimbano' noddı do Tuhan o kotonguson di tongus do mantad id koulayon om siliho' no do tongus di mantad id kotonobon dit opuhod tomod. Om kotonggoi noddı i katat di tongus do mantad id kotonobon. Om kotilib no do hiri'd Suok do Suis. Iso' po di katat nga' aiso' no o noolu' do hilo'd pomogunan do Masir.

²⁰Nga' pinokodou i' kawagu do Tuhan o ginawo di raja', gisom dot a' i' iyau papabanar di tulun dot Israil do mamananau.

Tuminuong

²¹Om boros kad Tuhan dot id di Musa, “Poinsawato' ino longon nu do pointuduk do hilo'd tawan, om otuong indo o pointongkop do pomogunan do Masir,” ka dau.

²²Om potuduko' noddi di Musa do hilo'd tawan i longon dau, om tuong no dot odondom tomod o pointongkop do pomogunan do Masir do solinaid do tolu o tadau.

²³Om a' noddi i tulun do Masir kopogikikito, om iso' pod tulun nga' aiso' no o suminoliwan do mantad id walai diyolo' do solinaid diri. Nga' haro kasai' i' o tanawau do hiri'd kinoiyonon di tulun dot Israil.

²⁴Om lohowo' noddi di raja' i Musa om boro-boros no do poingkaa, “Pamanau kou nopo do mongoi sambayang dot id Tuhan, om potonudon ngai' nopo dokoyu i tongoondu' om i tangaanak dokoyu. Nga' poopungon ngai' po dokoyu do hiti i dumba', om kambing, om sapi' dokoyu,” ka dau.

²⁵Om boros ka di Musa do suminimbar, “Iyo nopoddi om onuan nu no iyahai'd tayam-tayam do maan do porsombahan om porsombahan di sorobon do patahakon dot id Tuhan, i Kinorohingan dahai.

²⁶Tanggayan ngai' i' dahai i tayam-tayam dahai; om iso' po nga' aiso' i o poopungon dahai. Om iyahai i' ot apatut do momili' di tayam-tayam do patahakon dahai dot id Tuhan, i Kinorohingan dahai. Om a' po dahai oilaan ondung honggo'ddi o tayam-tayam do patahakon dahai dot id Tuhan, dot a' po iyahai korikot do hilo',” ka dau.

²⁷Om pokodoho' pod Tuhan o ginawo di raja', gisom dot a' i' iyau pinapabanar diyolo' do mamananau.

²⁸Om boros ka di raja' dot id di Musa, “Poggidu' do mantad hiti! A' oku no siontong diya! Ondung kopisolowot to kawagu, om apatai ko no,” ka dau.

²⁹Om boros ka di Musa, “Iyo nogiddi. A' ko no bo kokito kawagu doho',” ka dau.

Kinosoliwanan 11

Pinoboros di Musa dot Apatai o Tanak do Kusai dit id Gulu Kosusu

¹Om boros kaddi do Tuhan dot id di Musa, “Iso' po o hukuman do porikoton ku dot id raja' do Masir om id rayat dau. Katalib pondo iri om pabanaron kou nondo dau do mamantau. Om uyungon ngai' kou nopondo dau do mantad hiti.

²Boro-boros nogi' dilo tulun dot Israil, om sunudan ngai' no iyolo' do mongoi pokianu do tamas om pirok do pongillumis do tinan do mantad id songkoduwo diyolo',” ka dau.

³Om binsuhuo' nod Tuhani tulun do Masir do rumonok di tulun dot Israil. Om agayo tomod diri o ngaran di Musa dot osorou di tongomontiri' om koinsanai di tulun.

⁴Om boros kaddi di Musa dot id raja', “Poingkaa o boros do Tuhan, ‘Pitangatuong nopondo om tumongkop oku do pomogunan do Masir,

⁵om apatai ngai' nopondo i tanak do kusai dit id gulu kosusu do hiti'd Masir, do mantad nopo di tanak do kusai di raja' dit id gulu kosusu, i sumowoli daa do momorinta', om gisom di tanak do kusai dit id gulu kosusu di turipon do tondu' di monnunutu do gandum. Om tanak do tayam-tayam dit id gulu kosusu nga' angapatai ngai' nogi'.

⁶Om orongou nondo do pointongkop do pomogunan do Masir o giak do mogihad dot opuhod tomod, it a' po insan kosiliu om it a' nondo osiliu kawagu do koimbagu.

⁷Nga' id pogialatan nopo do tulun om id pogialatan do tayam-tayam do tulun dot Israil om aiso' i' o mamagangau. Om oilaan nu nogindo do pisuwayon ku o tulun do Masir om tulun dot Israil,' ka do Tuhan,” ka dau.

⁸Om pupusai nodd di Musa i boros dau, boros ka dau, “Rumikot ngai' nopondo i montiri' nu om tumuku' iyolo' dot id toguang ku, om monuhu' nondo iyolo' doho' do mangangat do toinsanan do tulun ku do mogidu', om mamantau nogindo iyahai,” ka dau. Om tongkiad nodd i Musa do mantad hiri'd raja' do mikuwo'd otogod tomod.

⁹Nokoboros no do Tuhan dot id di Musa o boros do poingkaa, “Sumurilog kasai' indo i raja' do boros nu, om kointalang ku indo o piro-piro o koimayaan do hiti'd pomogunan do Masir,” ka.

¹⁰Om pointalango' ngai' no diyo Musa di Harun i kongoimayaan diri do hiri'd toguang di raja', nga' pinokodou i' do Tuhan o ginawo di raja', om a' iddi di raja' pinabanar i tulun dot Israil do tumongkiad di pomogunan dau.

Kinosoliwanan 12

I Tadau'd Agayo do Paska

¹Om boro-boros no o Tuhan dot id diyo Musa di Harun do hilo'd pomogunan do Masir. Boros ka dau,

²“Tulan nodti o sumiliu do tulan do koiso' do koimpuunon do toun dokoyu.

³Poboroson ngai' noti ponuhuan dot id toinsanan o tulun dot Israil. Tontok nopo do tadau do kohopod do tulan diti om mositi' no do momili' o pointikid-tikid do kusai do songinan o tanak do dumba' ko' songinan o tanak do kambing do maan di sompiiyon dau.

⁴Ondung okuri' kopio iyolo' songilang-ilang om a' no kaayi' do mangakan do songinan o tanak do dumba' ko' tanak do kambing, om pokoino i' do piilangan diyolo' di songkoduwo diyolo' i songinan o tanak do dumba' ko' tanak do kambing, do miontok di kogumuon do tulun, om kogoyoo' do pangakan do tikanas do pointikid-tikid di tulun.

⁵Nunu nopo o pilion dokoyu, dumba' tuu ko' kambing po nga' mositi' no do tontoluhan di sontoun nogi' o tumur, om it aiso' o bohiton do tinan.

⁶Om totuong nopondo di tadau do kohopod om apat do tulan diti om mositi' no dot oinsanan nopo o tulun dot Israil do monumbali' do dumba' ko' kambing.

⁷Om pogihilon nondo ot ongokooro' di raha' di sinumbali' do hiri'd miampaping di wawayaan, om hiri'd sawat di wawayaan do pointikid-tikid do walai di pangakanan di sinumbali'.

⁸Om tontok i' do totuong diri do luguon i tonsi di sinumbali' om kanon nondo do mitonggoi di rapaon dit opoit om roti dit a' naralatan do pangambang.

⁹Kada' matao' iri do mangakan om kada' losuo', suwai ko' luguon do mitonggoi di tulu om gakod om i suang do tian.

¹⁰Kada' no do haro ot oolu' do gisom do kosuabon, ondung haro ot oolu' om sorobon ngai' nopo.

¹¹Om lomusan no do mangakan diri, tu' apatut do kapanampakai mantad kou no do maan do mamanan om kikasut kou no, om poingigit no dokoyu o sukud. Tu' tadau nopoddi om Tadau'd Agayo do Paska do maan do pomusou doho', i Tuhan.

¹²Tontok nopondo do totuong diri om tumongkop oku nondo do pomogunan do Masir do mamatai do koinsanai di tanak do kusai dit id gulu, om koinsanai di tanak do tontoluhan do tayam-tayam dit id gulu kosusu. Om hukuman ngai' ku nondo i ponokokinorohingan do hilo'd Masir, tu' iyoho' no o Tuhan.

¹³Iri nondo i raha' di pinogihil do hiri'd wawayaan di walai dokoyu o tanda' di walai do niyonon dokoyu. Om soira' nopondo dot okito ku i raha' diri, om toliban ku indo iyokoyu, om a' ku i' iyokoyu patayon do tontok do momohukum oku do pomogunan do Masir.

¹⁴Ramayon no kopio dokoyu o tadau dot agayo diri do miagal do tadau dot agayo di don Tuhan, do kopomuhandaman di nowonsoi ku, iyoho' i Tuhan. Ramayon kasai' no dokoyu o tadau'ddi do gisom dot alaid," ka dau.

I Tadau'd Agayo do Roti dit A' Kipangambang

¹⁵Om boros ka do Tuhan, "Turu' o tadau do koloido' dot a' kou koino-ino do mangakan do roti di rinalatan do pangambang --- iri no i roti dit a' rinalatan do pangambang ot akanon dokoyu. Tontok nopo di tadau do koiso' om taamon ngai' no dokoyu i pangambang di songingopi' do hiri'd walai dokoyu, tu' ondung haro o tulun do kapangakan do roti di naralatan do pangambang do solinaid di turu' o tadau'ddi, om a' no iyau kohompit do tulun ku.

¹⁶Tontok nopo di tadau do koiso' om di tadau do koturu', om mositi' no do tumimung kou do sumambayang. A' no koino-ino do haro o buruon dokoyu do suwai do tontok do tadau'ddi, nga' koino-ino kou indo do mogonsok do takanon.

¹⁷Hondomon no kasai' dokoyu iti tadau dot agayo diti, tu' tontok no do tadau diti do posoliwanon ku o koinsanai'd bansa' dokoyu do mantad id pomogunan do Masir. Om poinggoyoon kasai' no dokoyu o tadau diti do miagal do tadau dot agayo do gisom dot alaid.

¹⁸Om kada' kou no pangakan do roti di rinalatan do pangambang do mintonod di tadau do kohopod om apat do tulun do koiso' om gisom do tadau do koduwo nohopod om iso' do tulun diri.

¹⁹⁻²⁰Om turu' o tadau dot a' kou koino-ino do poopi' do pangambang do roti dot id walai dokoyu. Tu' ondung haro o tulun do mangakan do roti di naralatan do pangambang, do tulun tuu dot Israil ko' tulun pod bansa'd suwai, om a' no kohompit do tulun ku," ka dau.

Paska di Koinsan i'

²¹Om lohowo' no di Musa o koinsanai di boyoon do tulun dot Israil, om boroboros no iyau dot id diyolo' do poingkaa, "Momili' kou no do tanak do dumba' ko' tanak do kambing do maan sumbolio', om aramai i' di sompiiyon dokoyu i tadau do Paska.

²²Mongoi kou no panganu do songwongkos o sakot do hisop om potobungon no do hiri'd raha' di tayam-tayam, i poinsuang di mangkuk, om pogihilon nogindo i raha' do hiri'd miampaping di wawayaan om hiri'd sawat di wawayaan di walai dokoyu. Om kada' nod haro o tongosongulun piya do sumoliwan do mantad hiri'd walai do gisom do kosuabon.

²³Soira' nopondo do tumongkop o Tuhan do pomogunan do Masir do mongoi pamatai di tulun do Masir, om okito nondo dau i raha' do hiri'd miampaping di wawayaan, om hiri'd sawat di wawayaan do walai dokoyu. Om a' indo do Tuhan pologoson i Moloikat di Mamatai do sumuang di walai do mongoi pamatai dokoyu.

²⁴Mositi' no do tonudon dokoyu om tonudon di tangaanak dokoyu o toturan diti do gisom dot alaid.

²⁵Soira' nopondo do sumuang kou di pomogunan di nakabatos do Tuhan do patahakon dot id dokoyu, om mositi' no do wonsoyon dokoyu iti natantu' mantad do wonsoyon do tontok do Paska.

²⁶Soira' nopod muhot i tangaanak dokoyu do poingkaa, 'Nunu o komoyon diti wonsoyon do miagal diti?' ka,

²⁷om sunudan no dokoyu do poingkaa, 'Iti nopo om porsombahan di sorobon do dong Paska do maan do pomusou do Tuhan, tu' tinoliban i' dau i kawalayan do tulun dot Israil di hilo'd Masir. Om pinatai dau i tulun do Masir, nga' iyati' nopo om pinologos i' dau do poimpasi,' kanto dokoyu," ka dau. Om otud noddi i tulun dot Israil do tuminuku:

²⁸Om pamanau noddi iyolo' om wonsoyo' no diyolo' i pinonuhuan do Tuhan diyo' Musa di Harun.

Nangapatai i Tanak do Kusai dit id Gulu

²⁹Pitangatuong noddi om patayo' ngai' no do Tuhan o tanak do kusai dit id dotuo di tulun do Masir. Impuuno' nopo i tanak do kusai di raja' dot id gulu, i sumowoli mantad daa do sumiliu do raja', om gisom di tanak do kusai dit id gulu do tanak di tulun di songinggiil; om koinsanai di tanak do tayam-tayam dit id gulu kosusu nga' pinatai nogi'.

³⁰Tontok nopoddi do totuong diri om kaposikai no i raja' om i tongomontiri' di raja' om koinsanai di tulun do Masir. Om lompud poddi do tihad o torongou do pointongkop do pomogunan do Masir, tu' aiso' no o tiso' pod walai dot a' napatayan do tanak do kusai.

³¹Om totuong iddi do linohou di raja' iyo Musa di Harun, om boro-boros no iyau do poingkaa, "Poggidu' ngai' kou do mantad hiti, iyokoyu i tulun dot Israil! Tongkiad kou no diti pomogunan ku; ongoi kou nopo sambayang dot id Tuhan dokoyu do miagal di pinokianu dokoyu.

³²Igitan ngai' nopo dokoyu i dumba' om kambing, om sapi' dokoyu, om tumongkiad no do mantad hiti. Om pokionuan oku no iyoho' do barakat,” ka dau.

³³Om odsuuron tomod diri di tulun do Masir i tulun dot Israil do marau-arau do sumoliwan di pomogunan diyolo'. Boros ka no diyolo', “Apatai ngai' no iyahai dot a' kou no tumongkiad do mantad hiti,” ka no.

³⁴Om ponuo' noddi di tulun dot Israil do tapung dit a' naralatan do pangambang, om i nobulugu' mantad no, i pagansakan diyolo' do roti, om lopoto' no diyolo'd kain i pagansakan diri, om saano' nogiddi diyolo'.

³⁵Om nowonsoi ngai' no diyolo' i nokoboros di Musa, om nokopokianu no iyolo' do tamas om pirok do pongillumis do tinan om pakayan do mantad id tulun do Masir.

³⁶Om pinoronok diri do Tuhan i tulun do Masir dot id toguang di tulun dot Israil, om nunu nopoddi i pinokianu di tulun dot Israil nga' patahako' ngai' nopo di tulun do Masir dot id diyolo'. Om iyo noddi i tulun dot Israil do minononggoi do kakayaan do tulun do Masir, do suminoliwan do mantad id pomogunan diri.

Tuminongkiad o Tulun dot Israil do Pomogunan do Masir

³⁷Om pamanau nopod gakod i tulun dot Israil do mantad id bandar do Raamsis do kuminaa do hilo'd bandar do Sukot. Kogumuon nopo diyolo' nga' haro i' doti' ot onom nahatus noribu o tongokusai nogi' om a' po kohompit i tongoondu' om i tangaanak.

³⁸Om ogumu' po o tulun do bansa'd suwai do nakatanud diyolo', om ogumu' o dumba' om kambing, om sapi' do nigitan diyolo'.

³⁹Om onsoko' noddi diyolo' i tapung di nobulugu' mantad noddi, it a' rinalatan do pangambang, i nigitan diyolo' do mantad hilo'd Masir. A' no naralatan do pangambang i tapung diri om a' no diyolo' nosodia' i takanon diyolo', tu' narau-arau tomod no iyolo' do nuyung do mantad id pomogunan do Masir.

⁴⁰Koloidon nopo di tulun dot Israil do poundorong do hilo'd Masir om apat nahatus om tolu nohopod o toun.

⁴¹Om tontok di norikot i tadau do kinopupuson dit apat nahatus om tolu nohopod o toun, om soliwani ngai' noddi i don Tuhan do tulun do mantad hilo'd Masir.

⁴²Tontok no do totuong diri do tinamangan do Tuhan iyolo' do pinoposoliwan diyolo' do mantad id pomogunan do Masir; om iri nogi' o totuong di pinotobilang do maan do don Tuhan do sumiliu do kopomuhandaman do gisom dot alaid. Om tontok no do totuong diri dot apatut do mumbangan-bangan i tulun dot Israil.

Oturan do Tadau'd Agayo do Paska

⁴³Om boros kad Tuhan dot id diyo Musa di Harun, "Iti no ot oturan do pasal do tadau dot agayo do Paska: Tulun nopo di bansa'd suwai, om a' i' koino-ino do mangakan di taakanon do don Paska.

⁴⁴Nga' iri nopo i turipon di noboli dokoyu om koino-ino i' do mangakan, do nosunatan no iyau.

⁴⁵Tulun nopo di nokoumbaya' no toomod om i tulun di pakaraja' do gumadsi' om a' i' koino-ino do mangakan diri.

⁴⁶Akanon ngai' no i taakanon diri do hiri'd suang di walai di pinagansakan; tu' a' i' koino-ino iri do tanggayan do sumoliwan. Om kada' nod haro ot otipu' do tulang di tayam-tayam di sumbolion diri.

⁴⁷Om mositi' no do ramayon do koinsanai'd tulun dot Israil o tadau dot agayo diti.

⁴⁸Nga' tulun nopo dit a' po nosunatan om a' i' koino-ino do mangakan diri. Ondung haro o tulun do bansa'd suwai do poingiyon dot id rolot dokoyu dit orohian do tumanud do mamaramai di tadau do Paska do maan do pomusou do Tuhan, om sunatan po dokoyu ngai' i tongokusai do hiri'd sompiiyon dau. Om poiyoon nogindo dokoyu iyolo' do miagal do tulun kopio dot Israil. Om koino-ino nondo iyolo' do tumanud do mamaramai di tadau'd Paska.

⁴⁹Iyo ngai' nopoddi ot oturan do tonudon do tulun dot Israil om i tulun do bansa'd suwai di pounsugku' dokoyu," ka dau.

⁵⁰Om oinsanan nopo i tulun dot Israil do minumboyo' om minomonsoi do koinsanai di pinonuhuan do Tuhan dot id di Musa om id di Harun.

⁵¹Om tontok nod tadau'ddi do pinosoliwan do Tuhan o koinsanai di tulun dot Israil do mantad id pomogunan do Masir.

Kinosoliwanan 13

Siniliu do Porsombahan i Tanak do Kusai dit id Gulu

¹Om boros ka do Tuhan dot id di Musa,

²"Patahakon no dot id doho' o koinsanai di tanak do kusai dit id gulu kosusu do maan do porsombahan. Tu' koinsanai'd tanak do kusai do tulun dot Israil dit id gulu, om koinsanai'd tanak do tontoluhan di tayam-tayam dit id gulu kosusu nga' doho' ngai' no," ka dau.

Tadau'd Agayo do Roti dit A' Kipangambang

³Om boros ka di Musa dot id bansa' dot Israil, "Soro-sorohon no o tadau'dti --- tu' tadau do kinotongkiadan dokoyu di pomogunan do Masir, i pomogunan di nokoiyonon dokoyu do siniliu'd turipon. Tadau nodti do pinosoliwan kou do Tuhan, dot i kuasa' dau dot agayo o pinoposoliwan. Kada' kou pangakan do roti di rinalatan do pangambang.

⁴Om tontok no do tadau'dti, i tadau do koiso' do tulun dot Abib, i tulun do koiso', do tuminongkiad kou do mantad id pomogunan do Masir.

⁵Nokosumpa' no o Tuhan dot id taki-aki dokoyu do papatahak dot id dokoyu di pomogunan do tulun do Kanaan, om Hit, om Amori, om Howi, om Yobus. Om soira' nopondo do kaatod kou'd Tuhan do hilo'd pomogunan di kaya' om oluhub diri, om ramayon no dokoyu iti tadau dot agayo diti do pointikid-tikid do toun, do tontok di tulun do koiso'.

⁶Kanon nopo dokoyu do solinaid do turu' o tadau om roti dit a' rinalatan do pangambang, om tontok nopondo di koturu' do tadau om papaharo kou nondo do karamayan do pomusou'd Tuhan.

⁷Kada' kou pangakan do roti di naralatan do pangambang do solinaid do turu' o tadau. Om kada' nod haro o pangambang om roti di naralatan do pangambang dot id pointongkop do pomogunan dokoyu.

⁸Tontok nopo do tumimpuun o karamayan diti om posuhuton no dokoyu i tangaanak dokoyu, do wonsoyon pogi' dokoyu o koinsanai'ddi nga' maan do kopomuhandaman di winonsoi'd Tuhan dot id dokoyu do tontok di suminoliwan kou do mantad id pomogunan do Masir.

⁹Iti nopo karamayan diti nga' sumiliu do poposorou dokoyu, do miagal dot iso' o tanda' di poingkogos dot id longon ko' i poingkogos do ponong id turos dokoyu; iti no o poposorou dokoyu do mangapal om minsingilo do koinsanai di Tourat do Tuhan, tu' iri no i sinundu do Tuhan dit agayo kopio o pinoposoliwan dokoyu do mantad hilo'd Masir.

¹⁰Ramayon no o tadau'ddi do tontok di maso do natantu' mantad do pointikid do toun," ka dau.

I Tanak do Kusai dit id Gulu Kosusu

¹¹Om boros kad Musa dot id tulun dot Israil, "Pootodon kou nondo do Tuhan do hilo'd pomogunan do tulun do Kanaan, i nakabatos mantad dau do mikuwo'd sumpa' do patahakon dot id dokoyu om id taki-aki dokoyu. Patahakon nopondo dau iri dot id dokoyu,

¹²om patahakon no dokoyu dot id Tuhan o koinsanai di tanak do kusai dit id gulu kosusu, om koinsanai di tontoluhan do tayam-tayam dokoyu dit id gulu kosusu, tu' koinsanai'ddi om don Tuhan ngai' no.

¹³Nga' bolion i' dokoyu kawagu do mantad id Tuhan o koinsanai di tontoluhan do kaladai dit id gulu kosusu, do pomoli nopo om tanak do dumba' di patahakon dokoyu do maan do porsombahan di sumbolion. Ondung a' dokoyu bolion kawagu i kaladai'ddi om tipuon no o liou di kaladai. Bolion no kawagu dokoyu o koinsanai di tanak dokoyu'd kusai dit id gulu kosusu.

¹⁴Koimbagu nopondo, do muhot i tangaanak dokoyu do komoyon diti toturan, om posimbaron nopondo dokoyu om poingkaa, 'Pinosoliwan toko'd Tuhan dot i kuasa' dau dot agayo o pinoposoliwan dati' do mantad hilo'd Masir, i kinoiyonon toko' do siniliu do turipon.

¹⁵Tontok di pinokodou di raja' do Masir o ginawo dau, om dit a' iyau pinapabanar dati' do mamananau, om patayo' noddi do Tuhan o koinsanai di tanak do kusai dit id gulu kosusu, om koinsanai di tanak do tontoluhan do tayam-tayam dit id gulu kosusu do pointongkop do pomogunan do Masir. Om iri noddi o kapatahakan toko' do pointikid-tikid di tontoluhan do tayam-tayam dit id gulu kosusu, do maan do porsombahan di sumbolion do patahakan dot id Tuhan, nga' bolion indo kawagu i tangaanak toko'd kusai dit id gulu kosusu.

¹⁶Iti nopo karamayan diti om poposorou dati' do miagal dot iso' o tanda' do poingkogos do longon toko' ko' poingkogos do ponong id turos toko'; om iti no o poposorou dati' do pinosoliwan toko'd Tuhan do mantad hilo'd Masir dot i kuasa' dau dit agayo o pinoposoliwan,' kanto dokoyu," ka dau.

I Haun om i Tapui do Poorigi

¹⁷Tontok di pinabanar di raja' do Masir i tulun dot Israil do mamananau, om a' id Kinorohingan pinosusui iyolo' di ralan di potropis do tisan do rahat, i poingkaa do hilo'd pomogunan do Pilistin, do mulong piya dot iri daa o ralan dit opoting. Osorou nopod Kinorohingan om poingkaa, "Mada' oku i' dot opinduwaan ilo tongoulun, om gumuli' nondo kawagu iyolo' do hilo'd Masir dot okito diyolo' dot a' iyolo' milo dot a' monokisangod," ka.

¹⁸Om posorilio' noddi dau iyolo' do pinawaya' di tana' do kowotuan do poingkaa do hiri'd Rahat dot Aragang. Om ongkirapo-rapo nod don sumasangod i tulun dot Israil.

¹⁹Om tanggayai noddi di Musa i tulang di Yusup do mantad hilo'd Masir, tu' tontok nopoddi poimpasi po i Yusup om sinuhu' dau i tulun dot Israil do suminumpa' do momonsoi do miagal diri. Poingkaa o bilin di Yusup,

“Posoliwanon kou nopondo do Kinorohingan, om tanggayan no kopio dokoyu o tulang ku do mantad id kinoiyonon diti,” ka.

²⁰Om tongkiad noddid i tulun dot Israil do mantad hilo'd Sukot om powonsoyo' no diyolo' o kiim diyolo' do hilo'd bandar dot Itam, it id tisan di tana' do kowotuan.

²¹Tontok nopo do dangadaw om mogulu o Tuhan diyolo' do miagal-agal do haun do poorigi do popotunud diyolo' do ralan di susuyon diyolo', om dongotuong no om miagal-agal iyau'd tapui do poorigi do hiri'd gulu-gulu diyolo' do monitiu om popotunud diyolo', om milo iddi iyolo'd mamananau do dangadaw om dongotuong.

²²Om iri nopo haun do poorigi diri nga' hiri kasai' nopod gulu-gulu di tulun dot Israil do dangadaw, om dongotuong nondo om i tapui di poorigi ot id gulu-gulu diyolo'.

Kinosoliwanan 14

Suminoborong di Rahat dot Aragang

¹Om boro-boros noddid o Tuhan dot id di Musa do poingkaa,

²“Suhunon no ilo tulun dot Israil do gumuli' kawagu do gisom do korikot do hilo'd dotimbabaan di bandar do Pi-Hahiro, it id piolitan di bandar do Migdol om Rahat dot Aragang, it id somok do bandar do Baal-Sipon, om suhunon no iyolo' do popowonsoi do kiim diyolo' do hilo'.

³Om momusorou nondo i raja' do Masir do maso diti tulun dot Israil do minghombo do hiti'd pomogunan diti, do nosorilian diti tana' do kowotuan.

⁴Pokodohon ku nondo o ginawo dau gisom do mongoi nondo iyau pomogusa' dokoyu, om kamanang oku indo dot id sawat di raja' do Masir om i piro-piro o soudor dau. Om iri nondo i kamanangan ku'ddi o kopobontugan do tulun doho', om iri tulun do Masir nga' koilo nondo dot iyoho' o Tuhan,” ka dau. Om wonsoyo' noddid di tulun dot Israil o miagal di pinonuhuan do Tuhan dot id diyolo'.

⁵Om soira' di nosunudan i raja' do Masir do nokopoggidu' i tulun dot Israil, om ponosol noddi iyau om i montiri' dau, om boros ka diyolo', "Nunu'ddi kopio iti winonsoi toko'dti? Tu' pinologos toko' i tulun dot Israil do minogidu', om aiso' noddi o turipon toko'!" ka diyolo'.

⁶Om posodiawo' ngai' noddi di raja' i korita'-kuda' dau di don sumasangod om i soudor dau.

⁷Om pamanau noddi iyau do miwoyo' do koinsanai di korita'-kuda' dau om kohompit nogi' it onom nahatus o korita'-kuda' dit ongosonong kopio do nigitan di piro-piro o gunsiou dau.

⁸Om pokodoho' noddi do Tuhan o ginawo di raja', om ngoyo' no di raja' gusao' i tulun dot Israil, i maso no do manau-panau do mogidu' do mantad id pomogunan diri, do pointirung do Tuhan.

⁹Om gusao' no iyolo' di soudor do Masir dit ongekikuda' om it ongekikorita'-kuda', om kokosupai no iyolo' do hiri'd pinawansayan diyolo' do kiim, it id toning di Rahat dot Aragang, it id somok do bandar do Pi-Hahirod om bandar do Baal Sipon.

¹⁰Om tontok di nokito di tulun dot Israil i raja' do Masir om i piro-piro o soudor dau do momok-somok diyolo', om moddosi tomod diri iyolo' om pomolohou no iyolo'd Tuhan do mokitulung dau.

¹¹Om boros ka diyolo' dot id di Musa, "Aiso' toi o kalabangan do hilo'd Masir? Tu' minog kopio ko do minangangat dahai do hiti'd tana' do kowotuan do mongoi patai do hiti? Antangai pogiddi o kinootuson diti winonsoi nu tu' nongoi nu i' iyahai posoliwano' do mantad hilo'd Masir!"

¹²A' toi dahai iya' nosunudan no mantad dit a' toko' po nakapamanau dot osiliu o miagal diti? Nosunudan i' dahai iya' do monongkiad dahai om popologos dahai do turipon kasai' do tulun do Masir. Osonong-sonong nogi' do turipon kasai' do hilo' ko' apatai do hiti'd tana' do kowotuan," ka no diyolo'.

13Om boros kad Musa do suminimbar, “Kada' kou poddosi! Pogiroton nopo o ginawo, om kokito kou indo ondung nunu o wonsoyon do Tuhan do pamasi dau dokoyu do baino'; tu' a' kou nondo bo kokito kawagu diti tulun do Masir.

14Tuhan i' o sumaap do mogobi' dokoyu, om iyokoyu nopo om a' i' minog do momonsoi do nunu nopo,” ka dau.

15Om boros kad Tuhan dot id di Musa, “Nokuro tu' millohou ko do mokitulung? Suhuo' nogi' ilo tulun dot Israil do lumombus do mamananau.

16Pobilido' ino sukud nu om potudukon i' dot id soibau dilo rahat. Om migirang indo ilo waig, om milo i' ilo tulun dot Israil do sumoborong dilo rahat, do maya' di tana' di narasakan do waig.

17Om pokodohon ku nondo o ginawo dilo tulun do Masir gisom do mongoi po iyolo' pomogusa' do tulun dot Israil, om kamanang oku indo dot id sawat do raja' do Masir om i piro-piro o soudor dau, om i piro-piro o soudor dau dit ongakikorita'-kuda'. Om iri nondo i kamanangan ku o kopobontugan do tulun doho';

18om iri nondo o koilaan di tulun do Masir dot iyoho' no o Tuhan,” ka dau.

19Om ongoi noddi i moloikat do Kinorohingan, i hiri daa id gulu-gulu di soudor dot Israil, do hiri'd ponong id tohuri. Om iri nogi' i haun di poorigi nga' minundaliu do kuminaa do hiri'd

20piolitan di tulun do Masir om i tulun dot Israil. Om otuong diri i haun do ponong hiri'd tulun do Masir nga' mogulinau i' i haun do ponong hiri'd tulun dot Israil. Om a' iddi kopiinsomok i duwo o posukan do soudor do solinaid do totuong diri.

21Om potuduko' no di Musa o longon dau do hiri'd soibau di rahat, om popuhodo' nod Tuhan i tongus do mantad id koulayon do gisom do noimpit i waig do rahat. Om mongus-tongus nopoddi i tongus do solinaid do totuong diri gisom do notuu i rahat. Om nopigirang diri i waig,

22om darapas no i tulun dot Israil di rahat do minaya' di tana' di narasakan do waig; om iri nopo waig di rahat nga' poingolig do hiri'd miampaping diyolo'.

²³Om gusa' noddì di tulun dot Israil do hiri'd rahat i tulun do Masir do mogiwoyo-woyo' do koinsanai di kuda', om i soudor dit ongakikorita'-kuda'.

²⁴Om maha' di minnanawau no om ontong no o Tuhan do mantad hiri'd tapui om i haun di poorigi, do minontong di soudor do Masir, om gangaho' no dau iyolo'.

²⁵Om pasangato' ngai' nod Tuhan i ruda' di korita'-kuda' diyolo', gisom dot osusa' tomod diri iyolo' do mamananau. Om boros ka di tulun do Masir, “Obian i' pama do Tuhan o tulun dot Israil do sumaap dati'. Kainou, poggidu' toko' nogi' do mantad hiti!” ka.

²⁶Om boros kad Tuhan dot id di Musa, “Potuduko' ino longon nu do hilo'd soibau dilo rahat, om mikintup i' kawagu ilo waig do mangalit dilo tulun do Masir, om ilo soudor diyolo' dit ongakikorita'-kuda',” ka dau.

²⁷Om potuduko' no di Musa o longon dau do hiri'd soibau di rahat, om kotonduli' noddì kawagu i waig do miagal di timpuun i', di mingungulai o tadau. Om umbal no daa i tulun do Masir do mogidu' do mantad hiri'd rahat nga' pataamo' nogi' iyolo'd Tuhan do hiri'd rahat.

²⁸Om kopikintup noddì i waig om koolitai ngai' nopo i korita'-kuda', om i popotunud di korita'-kuda', om koinsanai di soudor do Masir di suminusuhut daa di tulun dot Israil do hiri'd rahat; om iso' po diyolo' nga' aiso' no o napasi.

²⁹Nga' iri nopo tulun dot Israil om otuu i' o tana' do winayaan do suminoborong di rahat, om poingolig i waig do rahat do miampaping diyolo'.

³⁰Om tontok no do tadau'ddi do pinasi do Tuhan i tulun dot Israil do mantad id tulun do Masir, om songingiliu poddi i rata' di tulun do Masir do hiri'd tisan di rahat do nokito di tulun dot Israil.

³¹Om soira' di nokito di tulun dot Israil i kuasa' do Tuhan dit agayo kopio'ddi, om i pinangala' dau di tulun do Masir, om oimayaan tomod diri iyolo' om oronok iyolo' do Tuhan; om otumbayaan noddì iyolo' do Tuhan om monongkuyaan iyolo' di Musa, i susuhuon do Tuhan.

Kinosoliwanan 15

Sinding di Musa

- ¹Om sindingo' noddidi di Musa om i tulun dot Israil iti sinding diti dot idTuhan, "Modsinding oku dot id Tuhan, tu' agayo o kinamanangan dau. Pinataam ngai' dau i kuda' om i songinsakai di kuda' do hilo'd rahat.
- ²Tuhan no it okoris do mongintirung doho'; iyau no i minamasi doho'. Iyau no o Kinorohingan ku, om royohon ku no iyau, iyau no o Kinorohingan di tapa' ku, om sindingon ku no o kogoyoo' dau.
- ³Tuhan nopo om gunsio; Tuhan no o ngaran dau.
- ⁴Pinataam ngai' dau i soudor do Masir om i korita'-kuda' diyolo' do hilo'd rahat. Nongolondod do hilo'd Rahat dot Aragang i gunsio diyolo' dit ongokilos.
- ⁵Noolitan iyolo' di rahat dot aralom, om nolonsod iyolo' do gisom do nakananad do miagal do watu.
- ⁶Agayo o kuasa' do longon nu'd wanan, oi Tuhan, komumuk do pisangod i longon nu.
- ⁷Agayo no o kinamanangan nu pogitotongkiadon nu nopo o pisangod nu. Iyo pod tapui i kototogod nu do sumikit, do monorob diyolo' do miagal do rahami.
- ⁸Sougio' nu no i rahat, om lingkum no i waig do mininsawat. Minolig i waig do miagal do tolig, om milo diri do winayaan i hiri'd nanad.
- ⁹Boros ka di pisangod, 'Gusaon ku nondo iyolo' om ingkosupan ku, bohogion ku nondo i dapu' diyolo', om onuon ngai' ku i korohian ku. Kodongon ku nondo o gayang ku, om ahawon ngai' ku o koinsanai di dapu' diyolo', ka.
- ¹⁰Nga' insan ko no pomuhobo, oi Tuhan, om kongolondod ngai' no i tulun do Masir. Iyo po iyolo' do gundol do nolonsod do hiri'd waig di korolosi kopio.
- ¹¹Oi Tuhan, isai poo o ponokokinorohingan do koiyo diya'? Isai poo o koiyo diya' tu' kikagayaan om olidang? Isai poo o milo do momonsoi do koimayaan om momonsoi dit angagayo kopio do miagal di winonsoi nu?

¹²Potuduko' nu no o longon nu'd wanan, om tolono' nopo do tana' i pisangod dahai.

¹³Winoyo' nu i tulun di pinasi nu, tu' sumulung ko i' di batos nu. Nintirungan nu iyolo' di kokorisan nu dot agayo, om winoyo' nu iyolo' do gisom do nokorikot do hilo'd tana' nu dit olidang.

¹⁴Nokorongou ngai' no i bansa' do suwai, om gagaran po iyolo' dot opopoddosian. Ongooris po tomod i tulun do Pilistin,

¹⁵moddosi ngai' po i boyoon dot Idom. Gagaran ngai' po i gunsiou do Muab, a' no kotori' i tulun do Kanaan.

¹⁶Noponu' po iyolo' do kopoddosian om koorisan, nokokito iyolo' di kokoriso' nu, oi Tuhan. Aiso' no o pokukurayan diyolo' dot opopoddosian, do gisom do nakatalib do minamanau i tulun nu --- i tulun di pinoidu' nu do mantad id ponguripanan.

¹⁷Pootodo' nu no iyolo', om poundorongo' nu no do hilo'd nuluhon nu dit olidang, i kinoiyonon do nopili' nu dot iyonon nu, oi Tuhan, i Walai'd Sasambayanan dot Agayo di winaal nu.

¹⁸Iya' no, oi Tuhan, o raja' do gisom dot alaid," ka diyolo'.

Sinding di Miriam

¹⁹Om darapas no i tulun dot Israil di rahat dot i tana' di nopigirangan di waig do rahat o winayaan. Nga' soira' di duminarapas di rahat i tulun do Masir do mogiwoyo-woyo' di korita'-kuda', om i popotunud di korita'-kuda', om poluyungo' no kawagu'd Tuhan i waig, om koolitai no iyolo'.

²⁰Om ngoyo' no di Miriam i tamburin dau. I Miriam nopo om nabi, i tobpinai di Harun do tondu'. Om tanud ngai' no dau i tongoondu' do monuntung di tamburin om santari-tari' iyolo'.

²¹Om podsindingai no di Miriam iyolo' do sinding do poingkaa, "Kainou modsinding dot id Tuhan royoho' toko' no om pobontugo' toko' no iyau. Pinataam ngai' dau do hilo'd rahat i kuda' om i songinsakai di kuda'," ka dau.

I Waig dot Opoit

²²Om woyoo' no di Musa i tulun dot Israil do minundaliu do mantad hilo'd Rahat dot Aragang om pakayaai noddidiyolo' do hilo'd tana' do kowotuan do Sur. Om tolu no tadau diyolo' do manau-panau do hiri'd tana' do kowotuan nga' aiso' i' o waig do nabantalan diyolo'.

²³Om korikot noddidiyolo' dot id iso' o kinoiyonon di roitan do Mara, nga' iri nopo waig do hiri om adalaan tomod kopoit, om a' no diyolo' milo dot inumon. Om iri no o kinopomungaranan do kinoiyonon diri do Mara, tu' komoyon nopoddi om opoit.

²⁴Om sontogod-togod nopo di Musa i tulun, om ponguhot no iyolo', "Nunu no o tinumon toko'?" ka no diyolo'.

²⁵Om sambayang no i Musa dot id Tuhan do mikuwo'd iso-iso' no kopio o ginawo dau, om potuduko' noddidiyolo' do Tuhan dot id di Musa o sallangod o kayu. Om pataamo' no di Musa i kayu'ddi do hiri'd waig, om osonong noddidiyolo' do inumon i waig. Om hilo' nod kinoiyonon diri do nonuan iyolo'd Tuhan do piro-piro o toturan om hilo' nogi' do pinogumbalan iyolo' do Tuhan.

²⁶Boros ka do Tuhan, "Umboyon ngai' no dokoyu o boros ku om wonsoyon it osonong dot id pagantangan ku, om tonudon no o koinsanai di pinonuhuan ku. Ondung wonsoyon dokoyu o miagal diri, om a' kou no ohukuman di toruol di pinorikot ku dot id tulun do Masir. Iyoho' no o Tuhan, i momolingos dokoyu," ka dau.

²⁷Om korikot no iyolo' dot id iso' o kinoiyonon di roitan dot Ilim. Om hiri nopo nga' haro o hopod om duwo o tudan do waig om haro turu' nohopod o guas do kurma. Om powonsoyo' no diyolo' o kiim diyolo' do hiri'd doros di waig.

Kinosoliwanan 16

Manna om I Burung Puyuh

¹Om pamanau ngai' noddidiyolo' i tulun dot Israil do tuminongkiad dot Ilim, om tontok di kohopod om limo do tadau di tulun do koduwo, do mantad di

kinosoliwanan diyolo' do hilo'd Masir, om korikot no iyolo' do hilo'd tana' do kowotuan do Sin, it id piolitan dot Ilim om i Nuluhon do Sinai.

²Om di nopoddi hilo' iyolo'd tana' do kowotuan om sontogod-togod poddi iyolo' diyo Musa di Harun.

³Boros ka diyolo', "Orohian nogi' daa iyahai do pinatai iyahai do Tuhan di hilo' po iyahai id Masir. Tu' hilo' nopo om koirikau-rikau po iyahai do mangakan do tikanas om kopimbangat do mangakan do taakanon do suwai. Nga' ngoyon nu no iyahai polikapai do hiti'd tana' do kowotuan do gisom dot angapatai ngai' iyahai," ka diyolo'.

⁴Om boros kad Tuhan dot id di Musa, "Porikoton ku no o taakanon dit a' aayi-ayi' do miagal pod rasam do mantad hilo'd tawan do patahakon ku dokoyu do baino'. Om sumoliwan ngai' nondo i tulun do pointikid-tikid do tadau do mongoi pomuhu'ddi do gisom do kabagal do tadau'ddi. Om iti no o ralan ku do mogumbal diyolo' do pongilo ku ondung tumanud kopio iyolo' do boros ku.

⁵Tontok nopo do tadau do konom om piluapon diyolo' ko' i puhun kasai' ot onuon, om sodiaon i taakanon diri," ka dau.

⁶Om boros kaddi diyo Musa di Harun dot id toinsanan do tulun dot Israil, "Sosodopon nopod baino', om koilo kou nondo do Tuhan i' kopio o pinoposoliwan dokoyu do mantad hilo'd Masir.

⁷Kosuabon nopondo om kokito kou di tulinau di kosorong kopio do mantad id koropohon do Tuhan. Norongou no dau i boros dokoyu do sontogod-togod dot id dau --- iyau i' o katagadan dokoyu, tu' iyahai nopo om momonsoi no di ponuhuan dau," ka diyolo'.

⁸Om boros kaddi di Musa, "Tuhan indo o manahak dokoyu'd tikanas do kanon do dongsosodopon, om manahak do roti do songkuro nopo o kogumuon do korohian dokoyu do dongkosuabon. Tu' norongou kou nodTuhan do sontogod-togod dot id dau. Tontok nopo di mogod-togod kou dahai, om otopot nopo kopio om mogod-togod kou'd Tuhan diri," ka dau.

⁹Om boros kaddi di Musa dot id di Harun, “Sunudan ngai' no i tulun do mongoi timbaba' do Tuhan, tu' norongou no dau i boros diyolo'd mogod-togod,” ka.

¹⁰Om daamot po di Harun do mimboros om ontong ngai' no i tulun do ponong hiri'd tana' do kowotuan, om sigog ka nopo dot intalang i tulinau do Tuhan di kosorong tomod do hiri'd haun.

¹¹Om boros kad Tuhandot id di Musa,

¹²“Norongou ku no i boros do tulun dot Israil do sontogod-togod. Om sunudan no iyolo' do dongsosodopon nopo om kaakan no iyolo'd tikanas, om dongkosuabon no om kaanu iyolo' do songkuro nopo kogumuon do roti do korohian diyolo'. Om koilo nogindo iyolo' dot iyoho' no i Tuhan, o Kinorohingan diyolo',” ka dau.

¹³Sosodopon noddi om sondot no o tombolog dot ogumu' di roitan do burung puyuh do kotokop di pinomukiiman diyolo' o kogumuo', om kosuabon no om haro o bolobou do pointongkop di pinomukiiman.

¹⁴Om soira'ddi di notuu i bolobou, om haro'ddi ot oniipis do koiyo-iyu do sisi' do hiri'd soibau di tana' do kowotuan. Om kokitanan nopoddi nga' miagal do bolobou di nosiliu dot ais do mogibulugu-lugu' dot ongokooro'.

¹⁵Om soira' di nokito di tulun dot Israil iri om a' i' iyolo' koilo ondung nunu o ngaran diri, om pogiuhot-uhot no iyolo', “Nunu malo'?” ka diyolo'. Om boros ka di Musa dot id diyolo', “Ilo' no i takano' do pinatahak do Tuhan dot id dokoyu, do maan dokoyu'd kanon.

¹⁶Pinonuhuan nopo do Tuhan om momuhu ngai' kou nopo do songkuro nopo o kabagal dokoyu, do duwo o lito do puhuon do pointikid-tikid do tulun do mantad id iso' o sompiyon,” ka dau.

¹⁷Om tonudo' noddi di tulun dot Israil i pinonuhuan diri, om haro i' o lobi do duwo o lito do notimung om haro ot okuri' ko' iri.

¹⁸Om tontok di nadang diyolo' i pinuhu diyolo'ddi, om i tulun dit ogumu' o nopuhu nga' a' i' adalaan kogumu' o naanu, om it okuri' o nopuhu nga' a' i'

adalaan kokuri' o naanu. Miniumbagal-bagal no kopio o nopuhu do pointikid-tikid diyolo'.

¹⁹Om boros ka di Musa dot id diyolo', "A' i' koino-ino do haro o tongosongulun piya do popoopi' diti do gisom do tadau'd suab," ka dau.

²⁰Nga' haro i' o piro-piro diyolo' dot a' minokinongou di boros di Musa, om poopio' i' diyolo' o wookon di roti'ddi. Kosuabon noddi om noponu' pod giuk om outong o kosingudan di takanon diri. Om otogod diri i Musa diyolo'.

²¹Pointikid-tikid do kosuabon om mongoi ngai' nopo i tulun pomuhu di takanon diri do gisom do kabagal diyolo'; om alasu' nopondo o tadau, om tumonu' nopo i noolu-olu' do hiri'd tana'.

²²Tontok nopo di tadau'd koonom, om induwo piluap o kogumuon do pinuhu diyolo'; apat o lito do puhuon dot iso' o tulun. Om rikot ngai' nopo i boyoon di tulun dot Israil do minongoi pomisunud di Musa do pasal diri.

²³Om boros ka dau dot id diyolo', "Nokoboros nod Tuhan do suab nopo om tadau do koundarangan om tadau dit olidang, i nokotobilang do maan do don Tuhan. Luguon nod baino' i luguon dokoyu, om losuon do baino' i losuon dokoyu. Om honggo nopondo it oolu', om poopion no do maan do suab," ka dau.

²⁴Om poopio' no diyolo' i noolu' do maan do tadau kawagu, do miagal di pinonuhuan di Musa, om a' i' nounos i pinoopi' diri om a' giniukon.

²⁵Om boros kad Musa, "Iti no o takanon dokoyu'd baino', tu' baino' nopo om tadau'd Sabat, i tadau'd koundarangan do nokotobilang do maan do pomusou'd Tuhan, om aiso' no o taakanon dot okito dokoyu do hilo'd liwan diti kokiiman.

²⁶Momuhu kou nopo do taakanon do solinaid dot onom o tadau nga' tontok nopo di koturu' do tadau, i tadau do koundarangan, om aiso' no o ngoyon puhuo'," ka dau.

²⁷Tontok di koturu' do tadau, om haro po daa o piro-piro di tulun dot Israil do minongoi pomuhu do taakanon nga' aiso' no o nokito diyolo'.

²⁸Om boros kaddi do Tuhan dot id di Musa, “Soira' kou mando do mumboyo' do ponuhuan ku?

²⁹Soroho' no dokoyu, dot iyoho' i' i Tuhan, o minanahak dokoyu do tadau do koundarangan, om iri no o kapanahakan ku dokoyu do taakanon do tontok di tadau do konom di kabagal do duwo o tadau. Tontok nopo di tadau do koturu', om mundorong ngai' nopo o tulun do hiri'd kiim diyolo', om a' no sumoliwan,” ka dau.

³⁰Om a' ngai' noddid kuminaraja' i tulun di tadau do koturu'.

³¹Om roitai noddid di tulun dot Israil i taakanon diri do manna. Iri nopo nga' koiyo-iyo do linsou dit opurak dot okooro', om kaakanan nopo nga' koiyo-iyo di roti do rinalatan do paha'.

³²Om boros kad Musa, “Minonuhu' oTuhan dati' do popoopi' dot ongokuuri' diti manna do maan di sinakagon toko', om kokito i' iyolo' di taakanon di pinatahak do Tuhan dot id dati' do kanon toko' do hiti'd tana' do kowotuan, do tontok di pinosoliwan toko' dau do mantad hilo'd Masir,” ka dau.

³³Om boros kad Musa dot id di Harun, “Ongoi anu do kakanan, om suangan i' do manna do duwo lito o kogumuo', om poilihon nori do hilo'd kinoiyonon do koropohon do Tuhan do poopion do maan di sinakagon toko',” ka dau.

³⁴Om poilihon' no di Harun i kakanan diri do hiri'd dotimbabaan di Kaban do Tumpongo do poopion do hiri do tumanud di pinonuhuan do Tuhan dot id di Musa.

³⁵Om manna poddi o kanon di tulun dot Israil do solinaid dit apat nohopod o toun di nosunsudan do gisom do nokorikot iyolo' do hilo'd pomogunan do Kanaan, i kinoundorongon kopio diyolo'.

³⁶(Iri nopo i pagagadang do nunu nopo it ongotuu do tontok do maso'ddi om orumpos o duwo nohopod o lito.)

Kinosoliwanan 17

Waig do Mantad id Tontolob

(Png. 20.1-13)

¹Om oinsanan nopoddi i tulun dot Israil do tuminongkiad di tana' do kowotuan do Sin, om miundaliu-daliu nopo iyolo' do mantad id iso' o kinoiyonon om kumaa no dot id kinoiyonon do suwai, do tumanud do ponuhuan do Tuhan. Om powonsoyo' no diyolo' o kiim diyolo' do hilo'd Rapidim, nga' aiso' i' o waig do tinumon do hilo'.

²Om mogod-togod no iyolo' di Musa, boros ka diyolo', "Onuwai iyahai do waig dot inumon," ka no. Om boros ka di Musa do sumimbar, "Nokuro tu' mogod-togod kou doho'? Nokuro tu' mogumbal kou'd Tuhan?" ka dau.

³Nga' tuuhan no kopio i tulun om mogod-togod nopoddi kasai' iyolo' di Musa. Boros ka diyolo', "Nokuro tu' pinosoliwan nu iyahai do mantad hilo'd Masir? Mongoi ko no pomungou dahai om iti tangaanak dahai om iti tayam-tayam dahai, gisom dot apatai dot otutuuhanan!" ka.

⁴Om sambayang no i Musa dot id Tuhan do mikuwo'd aayi'-ayi' no kopio o ginawo dau, boros ka dau, "Kukuroyon ku po'ti tulun diti? Tu' oruhai no iyolo' do momodumpau doho'd watu," ka.

⁵Om boros kad Tuhan dot id di Musa, "Angatai o piro-piro dilo boyoon do tulun dot Israil do moyo' diya', om mogulu kou i' diti tulun dot ogumu'. Om igitan no i sukud di pinobobog nu di Bawang do Nil.

⁶Om mingkakat oku indo dot id dotimbabaan nu dot id sakai dot iso' o tontolob, do hilo'd Nuluhon do Sinai. Bobogon no i tontolob diri om kosoliwan i' o waig do mantad hiri do tinumon di tulun," ka dau. Om wonsoyo' nod Musa o miagal diri dot id toguang ngai' di boyoon do tulun dot Israil.

⁷Om pungaranai noddi i kinoiyonon diri do Masa, tu' hilo' no i tulun dot Israil do minogumbal do Tuhan, do tontok di minuhot iyolo' do poingkaa, "Moyowoyo' tuu o Tuhan dati' diti ko' amu'?" ka. Om pinungaranan po kawagu do Moriba i kinoiyonon diri tu' hilo' no i tulun do sontogod-togod do minsosol.

Suminangod do Tulun dot Amalik

⁸Om rikot nodd i tulun dot Amalik do minongoi panangod di tulun dot Israil do hilo'd Rapidim.

⁹Om boros ka di Musa dot id di Yosua, “Momili' nod piro-piro o tulun do mongoi sangod di tulun dot Amalik do suab. Om mongoi oku indo ingkakat do hilo'd timpak do nulu-nulu om igitan ku i sukud di pinonuhuan doho'd Tuhan do migit,” ka dau.

¹⁰Om tonudo' no di Yosua i pinonuhuan di Musa dau. Om ongoi no iyau sangod di tulun dot Amalik, om i Musa no om i Harun, om i Hur, o tuminakad di nulu- nulu do gisom do nokosigampot.

¹¹Solinaid nopo do poinsawat goduwo i longon di Musa, om kamanang no i tulun dot Israil nga' ondung poinsiribaon dau o longon dau, om kamanang no i tulun dot Amalik.

¹²Om tontok di lopuhon goduwo o longon di Musa do poinsawat, om ongoi no iyo' Harun di Hur dot iso' o watu do poirikahanan di Musa; om ingkakat no iyolo' do miampaping di Musa do popoinsawat di longon dau do gisom do notonob o tadau.

¹³Om iyo nodd i Yosua do minangala' di tulun dot Amalik.

¹⁴Om boros kaddi do Tuhan dot id di Musa, “Tulison no dot id buuk o pasal do kinamanangan diti, om osorou kasai' i. Sunudan no i Yosua do punsoon ku i' kopio i tulun dot Amalik,” ka dau.

¹⁵Om pomonsoi no i Musa dot iso' o pananaraban do porsombahan om pungaranai no dau iri do, “Tuhan no o Bondira' ku”.

¹⁶Om boros ka di Musa, “Poinsawaton no o pongingigit do bondira' do Tuhan! Songodon i' kasai'd Tuhan o tulun dot Amalik do gisom dot alaid!” ka dau.

Kinosoliwanan 18

Minongoi i Musa Solowot di Yitro

¹Om korongou nodd i Yitro, i tiwanon di Musa, do koinsanai di winonsoi'd Kinorohingan dot id di Musa om id tulun dot Israil, do tontok di pinosoliwan

do Kinorohingan iyolo' do mantad hilo'd Masir. I Yitro nopoddi om imam do hilo'd Midian.

²Om ongoi no i Yitro solowot di Musa, om pinowoyo' nogi' dau i Sipora, i sawo di Musa, i poundorong po do hilo'd Midian,

³om i Girsom om i Iliosor, i tangaanak di Sipora do kusai. Pinungaranan pogi' dot i' Girsom it id dotuo nga' boros kad Musa om, “Sompogunan oku i' do hiti'd pomogunan do suwai,” ka dau;

⁴om iri no tanak do koduwo om pinungaranan dot i Iliosor tu' boros kad Musa om, “Tinulung oku i' do Kinorohingan di tapa' ku, gisom dot a' oku iddi napatai di raja' do Masir,” ka dau.

⁵Om rikot no i Yitro do hiri'd tana' do kowotuan di pinomukiiman di Musa, i hiri'd toning di nuluhon dot olidang, do miwoyo' di sawo di Musa om i duwo o tanak di Musa.

⁶Om nokoponuhu' no i Yitro do tulun do momisunud di Musa do rumikot iyolo',

⁷om soliwani noddi i Musa do minongoi solowot dau. Om otud no i Musa dot id toguang di Yitro, om tungubai no dau i Yitro. Om piuhot-uhot no iyolo' ondung osonong-sonong ngai' iyolo', om suang nogiddi iyolo' do hiri'd kiim di Musa.

⁸Om posunudo' ngai' nopo di Musa di Yitro i winonsoi'd Tuhan dot id raja' om id tulun do Masir, do tontok di pinosoliwan dau o tulun dot Israil. Om sinunudan nogi' dau i Yitro di kinosusaan do tulun dot Israil do hiri'd tindalanon om i kinaralan-ralano' do Tuhan do minamasi diyolo'.

⁹Om soira' di norongou ngai' di Yitro iri om osonong tomod diri o ginawo dau,

¹⁰om boros ka dau, “Royohon no o Tuhan i pinopoidu' diya' do mantad id longon di raja' do Masir om mantad id tulun do Masir! Royohon no o Tuhan, i pinopoidu' do tulun dot Israil do mantad id kouripanan!

¹¹Oilaan ku noddi do baino' dot agayo no kopio o Tuhan ko' mantad do koinsanai di ponokokinorohingan do suwai, tu' winonsoi ngai' dau o miagal diri do tontok dit ulak-ulakan kopio di tulun do Masir i tulun dot Israil,” ka dau.

¹²Om papatahak noddi i Yitro do piro-piro o porsombahan di sorobon om piro-piro o porsombahan di sumbolion do patahakon dot id Kinorohingan; om tanud no dau i Harun om koinsanai di boyoon dot Israil do minongoi pangakan di taakanon dot id poginakanan do maan do pomusou.

Minomili' do Piro-Piro o Gompomutus

(Pnu. 1.9-18)

¹³Om tadau noddi kawagu om maso di Musa do manalasai do piro-piro ot a' kopogiuludan dot id pogialatan di tulun dot Israil, om agangau nopoddi iyou do mantad pod kosuabon om gisom do totuong.

¹⁴Om soira' di nokito di Yitro o koinsanai dit apatut do wonsoyon di Musa, om uhot no iyou do poingkaa, “Nunu ngai' nopo iti wonsoyon nu dot id tulun dot ogumu'dti? Nokuro tu' iso-iso' ko do momonsoi'dti, om gisom dot ilo' piya mongoi no pokianu do nosihat nu nga' songingkakat nopod hiti?” ka dau.

¹⁵Om boros ka di Musa do suminimbar, “A' ku no milo dot a' wonsoyon o miagal diti tu' rumikot ngai' nopo dot id doho' i tulun dot orohian do koilo do korohian do Kinorohingan.

¹⁶Soira' nopod haro o pigulatan do duwo o tulun, om rumikot no iyolo' dot id doho', om iyoho' no o momutus ondung isai diyolo' it otopot. Om sunudan ku nondo iyolo' do koinsanai di ponuhuan om it oturan do Kinorohingan,” ka dau.

¹⁷Om boros kaddi di Yitro, “A' i' koontok o karalan-ralano' do miagal diri.

¹⁸Tu' iyo nopoddi om diya'd tinaran nga' ouruan dot ohuyan, om iti tulun nga' ongohuyan.

¹⁹Nga' tonudo' pogi' daa iti nosihat ku om woyoon ko i' do Kinorohingan. Osonong nogi' kopio do wokilon nu iti tulun do tumimbaba' do Kinorohingan om porikoton nu i pogigugulatan diyolo' dot id dau.

²⁰Apatut nogi' kopio do tudukan nu iyolo' do koinsanai di ponuhuan do Kinorohingan om posuhuton nu do kowoyo-woyoon dit osonong om it apatut diyolo'd wonsoyon.

²¹Nga' suwai no ko' iri, om apatut nogi' do momili' ko do piro-piro o tongokusai dit ongoilo, om silihon iyolo' do boyoon di tulun: boyoon do sororibu-ribu tulun, om sorohatus-hatus, om sorolimo-limo nohopod, om sorohopod-hopod o tulun. Om iti nopo tulun do pilion nga' it ongoronok do Kinorohingan, om i milo do ponongkuyaanan, om it a' rumamit do ponisip.

²²Om suhuon no iyolo' do sumiliu do gompomutus diti tulun do tumikid di sinompuruan do tulun di diyolo'd ilo-iloan. Om mositi' no dot osonong o pomonsoi diyolo' di karaja' diyolo'ddi. Om iri nopo hal dit angagaan-gaan om iyolo' no o manalasai. Om iyo nopodti om oinggaan-gaan ko no tu' kouhup noddi iyolo' diya'.

²³Ondung wonsoyon nu'ti ponuhuan do Kinorohingan diti, om a' ko no adalaan dot ohuyan, om iti tongoulun nga' ongekouli' no do mikuwo dot osimbayan o ginawo tu' angasalasai no i pogigugulatan diyolo',” ka dau.

²⁴Om tonudo' no di Musa i nosihat di Yitro,

²⁵om pomili' no iyau do tongokusai dit ongoilo dot id pogialatan di tulun dot Israil. Om siniliu dau iyolo' do boyoon do sororibu-ribu o tulun, om sorohatus-hatus, om sorolimo-limo nohopod, om sorohopod-hopod o tulun.

²⁶Om nosiliu'ddi iyolo' do gompomutus do tulun do solinaid diyolo' do poimpasi. Om iri nopo hal dot angawagat om porikoton i' diyolo' dot id di Musa, nga' iri nopo it aagaan-gaan om iyolo' no o manalasai.

²⁷Om pologoso' noddi di Musa i Yitro do minamanau, om uli' no i Yitro do hilo'd pomogunan dau.

Kinosoliwanan 19

Hilo'd Nuluhon do Sinai i Tulun dot Israil

¹⁻²Om tongkiad noddi i tulun dot Israil do hilo'd Rapidim, om tontok di tadau do koiso' do tulun di kotolu, do mantad di kinotongkiadan diyolo' do hilo'd

Masir, om korikot no iyolo' do hilo'd tana' do kowotuan do Sinai. Om powonsoyo' no diyolo' o kiim diyolo' do hiri'd guas di Nuluhon do Sinai.

³Om takad no i Musa di Nuluhon do Sinai do mongoi solowot do Kinorohingan. Om lohowo' nod Tuhan i Musa do mantad hiri'd nuluhon diri, om suhuo' no iyau do popoboros dot id tulun dot Israil, i sinakagon di Yakub, diti boros do poingkaa,

⁴“Nokokito kou i' di winonsoi ku, iyoho' i Tuhan, dot id tulun do Masir, om i kinowoyo-woyoo' ku do pinoporikot dokoyu dot id doho' dot id kinoiyonon diti do mikuwo'd kuasa' dit agayo, do miagal di kondiu do papasakai di tanak dau do hiri'd talad dau.

⁵Baino' nopondo, om ondung mumboyo' kou doho' om otorodok kou dot id tumpungo ku, om osiliu kou no do tulun ku. Doho' ngai' idti pomogunan, nga iyokoyu no o tulun di pinili' ku,

⁶i tulun di nokotobilang do maan ku do doho'd tulun, om osiliu kou nondo dot imam do momonsoi do karaja' ku,” ka dau.

⁷Om ruhuk nodd i Musa om lohowo' ngai' no dau i boyoon di tulun om sunudai no dau iyolo' do koinsanai di pinonuhuan do Tuhan dot id dau.

⁸Om oinsanan nopoddi i tulun do suminimbar do poingkaa, “Wonsoyon ngai' i' dahai i nongkoboros do Tuhan,” ka diyolo'. Om posunudo' no di Musa dot id Tuhan i pinosimbar diyolo'ddi.

⁹Om boros kad Tuhan dot id di Musa, “Rumikot oku nondo dot id diya' do pokuluput do haun dit akapal, om korongou ngai' i' ilo tulun doho' do monokiboro-boros diya', om mantad nopondoddi om monongkuya'an kasai' nondo iyolo' diya',” ka dau. Om sunudai no di Musa o Tuhan di pinosimbar ngai' di tulun,

¹⁰om boros kad Tuhan dot id dau, “Ongoi solowot ngai' di tulun om sunudan no iyolo' do momolidang do tinan diyolo' do baino' om suab, tu' sumodia' do mongoi sambayang. Suhuon no iyolo' do momupu' do pakayan diyolo',

11om mositi' no do kosodia' iyolo' do suabdiino. Tu' tadau nopoddi om lumintuhun oku do hilo'd Nuluhon do Sinai, om kokito ngai' i' doho' i tulun.

12Wansayan nod tanda' o posorili' di nuluhon, om iri no o ponokowolit dot a' di tongoulun koino-ino do tolibambanan. Om sunudan no iyolo' dot a' tumakad di nuluhon om a' mongoi insomok diri. Ondung haro o tulun do kotolibamban di tanda' diri, om patayon nopo;

13do dumpahon tuu do watu ko' panaon do mamatai i tulun, nga' kada' no do haro o koigit dau. Iyoon ngai' nopoddi o tulun om nintorusan; tu' koinsanai di tumolibamban di tanda' diri om mositi' no do hukuman do kapatayon. Nga' kouni nopondo i torumpit om mositi' no do tumakad ngai' i tulun,” ka dau.

14Om ruhuk no i Musa di nuluhon om sunudai ngai' no dau i tulun do sumodia' do mongoi sambayang. Om pupuwai no diyolo' o pakayan diyolo',

15om boros ka di Musa dot id diyolo', “Mositi' no do kosodia' kou dot orikot o suabdiino, om kada' kou ongoi dudun do tongoondu' do daamot podti,” ka dau.

16Tontok di kosuabon do tadau'd kotolu om haro'ddi o tinggoron om kodumaat. Om imbulai no o haun dot akapal do hiri'd sakai di nuluhon, om haro o tuni do torumpit dot opuhod do norongou diyolo'. Om sanggagaran ngai' poddi do moddosi i tulun do hiri'd kokiiman.

17Om woyoo' no iyolo' di Musa do sumoliwan do mantad hiri'd kokiiman do mongoi solowot do Kinorohingan. Om songingkakat diri iyolo' do hiri'd guas di nuluhon.

18Om nolikupan pod lisun i nuluhon do Sinai, tu' luminintuhun o Tuhan do hiri dot id suang do sinikit do tapui. Om miagal pod lisun do modtutud i lisun do muntu-nguntu' do minsawat. Om oinsanan nopo i tulun do pananggagaran tomod do moddosi.

19Om muhod-puhod diri i tuni di torumpit. Om moro-boros no i Musa om simbaron no iyau'd Kinorohingan do miwoyo' do tinggoron.

²⁰Om lintuhun no o Tuhan do hiri'd timpak di Nuluhon do Sinai om lohowo' no dau i Musa do mongoi do hiri'd timpak di nuluhon diri. Om sigampot noddi i Musa,

²¹om boros kad Tuhan dot id dau, “Ruhuk po do mongoi popoinsan dilo tulun dot a' tumolibamban di tanda' do mongoi ontong doho'; tu' ondung tumolibamban iyolo' om ogumu' nondo ot apatai diyolo'.

²²Om iri piya tongoimam nga' apatut i' do momolidang pod tinan diyolo' do mongoi no iyolo' insomok doho', tu' a' nopo nga' hukuman ku no iyolo',” ka dau.

²³Om boros ka di Musa dot id Tuhan, “A' i' katakad ilo tongoulun tu' sinuhu' nu i' iyahai do pokolidang diti nuluhon om momonsoi do tanda' do posorili' diti,” ka dau.

²⁴Om boros kad Tuhan do suminimbar, “Ruhuk po, om powoyoon i' i Harun do kumaa'd hiti. Nga' iri nopo i tongoimam om i tulun dot ogumu' om a' i' koino-ino do tumolibamban diti tanda' do mongoi do hiti'd doho'. Tu' tumolibamban nopo iyolo' om hukuman ku no iyolo',” ka dau.

²⁵Om ruhuk noddi i Musa do hiri'd tulun dot ogumu' om sunudai no dau iyolo' di pinoboros do Tuhan.

Kinosoliwanan 20

Hopod ot Oturan

(Pnu. 5.1-21)

¹Om boro-boros noddi o Kinorohingan, om iti no ngai' i pinoboros dau,

²“Iyoho' no o Tuhan, i Kinorohingan dokoyu, i pinoposoliwan dokoyu do mantad hilo'd Masir, i kinoiyonon do siniliu kou do turipon.

³Kada' kou sambayang dot id kinorohingan do suwai, suwai ko' id doho' noo o sambayanan.

⁴Kada' kou pomonsoi do tininganak do poiyoon do nunu nopo i hilo'd tawan, ko' i hiti'd pomogunan, ko' i hilo'd waig dot id saalom diti tana'.

⁵Kada' kou otud do tumuku' dot id tingolig om kada' kou sambayang dot id tingolig diri, tu' iyoho' no o Tuhan, i Kinorohingan dokoyu, om mada' oku i' do haro o mongoi iyo-oyo doho'. Iri nopo tulun dit araatan doho' om hukuman ku no do gisom do sinakagon diyolo' di kointolu om koingapat.

⁶Nga' pointalangan ku i' do kosianan ku i piro-piro noribu o sinakagon do tulun dit osianan doho' om i mumboyo' dot oturan ku.

⁷Kada' dokoyu roito' o ngaran ku dot araat o kopomoroitan. Tu' iyoho' no i Tuhan, i Kinorohingan dokoyu, o momohukum dot isai nopo i kasala' o pamamakai do ngaran ku.

⁸Poinggoyoon no o tadau'd Sabat om pokolidangon no o tadau'ddi.

⁹Nonuan kou dot onom o tadau do kakarajaan dokoyu,

¹⁰nga' iri nopo tadau'd koturu' om tadau do koundarangan, om i nokotobilang do doho'd tadau. Tontok nopo do tadau'ddi om kada' nod haro o tongoisopiya do tulun do kumaraja', dot iyokoyu tuu ko' i tangaanak dokoyu, ko' i turipon dokoyu, ko' i tayam-tayam dokoyu, ko' i tulun do bansa'd suwai di poingiyon dot id pomogunan dokoyu.

¹¹Onom no tadau ku, iyoho' i Tuhan, do minomonsoi diti pomogunan, om tawan, om rahat, om koinsanai dit id suang ngai'ddi, om tontok di tadau do koturu' om undorong oku nodd. Om iri no o kinapamarakatan ku, iyoho' i Tuhan, di tadau'd Sabat om kinopotobilangan ku'ddi do doho'd tadau.

¹²Pusohon no o tapa' om tina' dokoyu, om otogui kou i' do poingiyon do hilo'd pomogunan di patahakon ku dokoyu.

¹³Kada' kou pamatai.

¹⁴Kada' kou pagampahu'.

¹⁵Kada' kou panakau.

¹⁶Kada' kou popoboros dit a' otopot do papasala' do tulun do suwai do tontok dot onuon kou do sasi'.

¹⁷Kada' nod haro o ginawo dokoyu do sianu di dombokon: dot iri tuu i walai diyolo', ko' i sawo diyolo', ko' i turipon diyolo', ko' i tayam-tayam diyolo', ko' i kaladai diyolo', ko' nunu nopo i haro dot id diyolo',” ka dau.

Minodosi i Tulun dot Israil

(Pnu. 5.22-33)

¹⁸Tontok di norongou di tulun dot ogumu' i tinggoron om i tuni di torumpit, om di nokito diyolo' i kodumaat om i nuluhon do mogolisun, om pananggagaran poddi iyolo' dot opopoddosian, om hiri'ddi iyolo'd sodu' do songingkakat.

¹⁹Om boros ka diyolo' dot id di Musa, “Ondung iya' o moro-boros dahai om mokinongou i' iyahai; nga' Tuhan nopo o moro-boros dahai om ooris i' iyahai dot apatai',” ka diyolo'.

²⁰Om boros ka di Musa do suminimbar, “Kada' kou kooris tu' kinorikatan nopo do Kinorohingan om mogumbal no dokoyu, om mumboyo' kasai' kou indo dau, om a' kou i' kopomonsoi do dusa,” ka dau.

²¹Nga' hiri kasai' id sodu' o ningkakat di tulun dot ogumu', om i Musa noo o minongoi insomok di haun dot otuong, i kinoiyonon do Kinorohingan.

Oturan do Pasal di Pananaraban do Porsombahan

²²Om suhuo' no do Tuhan i Musa do popoboros dot id tulun dot Israil do boros do poingkaa, “Nokokito kou noddi ondung poingkuro oku, iyoho' iTuhan, do minoro-boros dokoyu do mantad hilo'd surga.

²³Kada' kou pomonsoi do ponokokinorohingan do pirok ko' tamas o wonsoyon do maan dokoyu do sambayangan do suwai ko' iyoho'.

²⁴Momonsoi kou no do pananaraban do porsombahan dot id doho', dot ilo tana' o wonsoyon, om poilihon nogindo do hiri i dumba' om i sapi' dokoyu do maan do porsombahan di sorobon om porsombahan do piembolutan. Om honggo nopo o kinoiyonon di tontuon ku dot iyonon dokoyu do sumambayang dot id doho', om rumikot oku no dot id dokoyu do mongoi pamarakat dokoyu.

²⁵Ondung watu o wonsoyon dokoyu do pananaraban do porsombahan dot id doho', om kada' dokoyu sangkapo' i watu tu' ondung mamakai kou do sangkap do pamabak di watu, om a' nori milo do pakayon do maan do panaraban do porsombahan dot id doho'.

²⁶Kada' kou pomonsoi do pananaraban do porsombahan dot id doho' dit asawat, i minog om tukadan, om a' i' okito i bohogian do tinan dokoyu dit a' osorupai dot okito," ka dau.

Kinosoliwanan 21

It Apatut do Wonsoyon dot id Turipon

(Pnu. 15.12-18)

¹Om boros kaddi do Tuhan dot id di Musa, “Patahakon no iti piro-piro o toturan dot id tulun dot Israil:

²Soira' nopo do momoli kou do tulun di sompi' ko' bansa' dot Ibrani do silihon do turipon om onom no toun dau dot apatut do silihon dokoyu do turipon. Om koturu' nopondo do toun om mositi' no do polobuson dokoyu iyau om a' no iyau minog do mambayar do nunu-nunu dot id dokoyu.

³Ondung aiso' po o sawo dau di nosiliu i' iyau do turipon dokoyu, om a' i' dau atanggayan i sawo dau di polobuson dokoyu iyau; nga' ondung nakasawo no iyau di nosiliu i' dokoyu iyau do turipon, om atanggayan no dau i sawo dau di polobuson dokoyu iyau.

⁴Ondung nonuan iyau di tuan dau do sawo, om paganak noddi i sawo dau, om iri nopo sawo dau'ddi om i tangaanak dau om iri kasai' po tuan dau o sanganu, om iso' no i turipon o polobuson.

⁵Nga' ondung poborosan di turipon diri dot osianan iyau di sawo dau om i tangaanak dau, om i tuan dau, om mada' no do polobuson,

⁶om mositi' no do ngoyon iyau di tuan dau hirio'd tiyonon do sumambayang. Om hiri nondo do suhuon di tuan i turipon dau'ddi do mingkakat do poinsondiu di totobon ko' i tisan di wawayaan, om luangan nondo di tuan o tolingo di turipon dau. Om osiliu nondo iyau do turipon di tuan diri do solinaid dau do poimpasi.

⁷Ondung haro o tulun do padagang di tanak dau'd tondu' do silihon do turipon, om a' no i tondu'ddi kalabus do katalib piya ot onom o toun; om miagal iddi o turipon do kusai.

⁸Ondung padagangon i tondu' dot id kusai di haro o ginawo do mangawin dau, nga' a' indo orohian i kusai di tondu' diri, om mositi' no do padagangon kawagu di kusai i tondu'ddi dot id tapa' di tondu'. A' i' koino-ino do padagangon di kusai i tondu'ddi dot id tulun do bansa'd suwai tu' a' i' otulid o winonsoi dau dot id tondu'ddi.

⁹Ondung haro o tulun do momoli do turipon do tondu' do silihon dau do sawo di tanak dau'd kusai, om mositi' no dot iyoon dau do dau'd tanak i tondu'ddi.

¹⁰Ondung manansawo kawagu i kusai'ddi, om mositi' no dot onuan kasai' dau i sawo dau dit id gulu do taakanon om pakayan om it apatut dot aanu di sawo dau'ddi do miagal di timpuun i'.

¹¹Ondung a' dau wonsoyon o tonggungan dau do miagal diri, om mositi' no do polobuson dau i sawo dau dit id gulu diri, om a' i' kabayar i tondu'ddi do nunu-nunu dot id dau,” ka dau.

Pongoturan do Pasal do Tulun dit Orongit

¹²Om boros ka kawagu do Tuhan dot id di Musa, “Isai nopo o momobog do tulun do gisom dot apatai i bobogon dau, om iyau nga' hukuman no do kapatayon.

¹³Nga' ondung a' daa dau tinomod do momobog i tulun diri, om aiso' o ginawo dau do mamatai, om milo i' iyau do mogidu' dot id kinoiyonon di potudukon ku dokoyu, om hilo' nopondo om aiso' no o ligogon dau.

¹⁴Nga' ondung haro o tulun do tumogod om tomodon dau do mamatai o tulun do suwai, om hukuman nod kapatayon i tulun di minamatai do mulong piya do koongoi daa iyau do hiri'd pananaraban do porsombahan dot id doho' do mongoi pokiintirung.

¹⁵Isai nopo o momobog do tapa' ko' tina' dau, om mositi' no do hukuman do kapatayon.

¹⁶Isai nopo o mongoi pononggoi do tulun do maan tuu pobolio' ko' maan po dau'd turipon, om mositi' no do hukuman do kapatayon.

¹⁷Isai nopo o momopol do tapa' ko' tina' dau om mositi' no do hukuman do kapatayon.

¹⁸Ondung haro o miuhod, om dumpahon no di songulun do watu i tiso' ko' tumbukan po dau, nga' a' indo apatai, om a' i' hukuman o tulun diri. Nga' ondung gisom dot a' koundaliu i tulun do binobog diri,

¹⁹nga' alaid-laid nopondo om koingkakat indo om kapanau do mononsukud do mongoi'd hiri'd soliwani, om iri no tulun di minomobog dau o mambayar do korugian do solinaid dau dot a' nakakaraja', om iyau o momogompi' di tulun diri do gisom do kosonong kawagu iyau.

²⁰Isai nopo o momobog di turipon dau do tondu' ko' kusai, gisom dot apatai do diiri om diiri, om hukuman no o tulun diri.

²¹Nga' ondung a' apatai i turipon diri do sangadai-ngadai poo ko' duwo-duwo po tadau, om a' i' hukuman i tuan diri. Ula' no do sumiliu do hukuman dau i natagakan iyau di turipon dau'ddi.

²²Ondung haro o piro-piro tongokusai do mogiuuhod om haro nondo o tiso' diyolo' do kopokoruol do tondu' di monontian, gisom dot oiduan i tondu'ddi, nga' aiso' i' o toruol do suwai di tondu'ddi, om apatut no do mambayar o tulun diri do danda' do songkuro nopo i pokionuon di sawo di tondu', om it ookunan do tongogompomutus.

²³Nga' ondung i tondu'ddi ot orualan, om pomohukum nopo om ginawo no o pomolokop do ginawo,

²⁴om mato o pomolokop do mato, om nipon o pomolokop do nipon, om longon o pomolokop do longon, om gakod o pomolokop do gakod,



²⁵om suhat o pomolokop do suhat, om sorobon o pomolokop di nosorob, om lonit o pomolokop do lonit.

²⁶Isai nopo o monodsok do mato di turipon dau'd kusai ko' i turipon dau'd tondu', gisom dot obolou i turipon diri, om mositi' no do polobuson i turipon diri do pomogontok di mato dau.

²⁷Ondung haro o momobog do turipon dau do gisom dot ouud o nipon di turipon diri, om mositi' no do polobuson i turipon diri do pomogontok di nipon dau di nouud," ka dau.

Tonggungan di Sanganu

²⁸Om boros ka kawagu do Tuhan dot id di Musa, "Ondung haro o sapi' do tontoluhan do monungu do tulun, gisom dot apatai i tulun diri, om mositi' no do dumpahon do watu i sapi'ddi do gisom dot apatai, om a' no koino-ino dot akanon i tonsi di sapi'; nga' a' i' hukuman i sanganu di sapi'.

²⁹Ondung asaru' no do koponungu do tulun i sapi'ddi om nosunudan no i sanganu, nga' a' i' di sanganu pakandangan i sapi' --- om koponungu nopo kawagu i sapi'ddi do gisom dot apatai i sunguon, om turubukon nopod watu i sapi' do gisom dot apatai, om iri nogi' i sanganu nga' mositi' nod hukuman nopo do kapatayon.

³⁰Nga' ondung pabanaron i sanganu do mambayar do danda' do pamasi do tinan dau, om mositi' no do bayaran ngai' i danda' do songkuro nopo i pokionuon.

³¹Ondung koponungu i sapi' do tanak do kusai ko' tanak do tondu' do gisom dot apatai i sinungu, om iyo iddi o pongoturan.

³²Ondung koponungu i sapi' do turipon do kusai ko' tondu', gisom dot apatai i sinungu, om mositi' nod bayaran di sanganu di sapi' i tulun do sanganu di turipon diri do tolu nohopod o kaping do pirok, om i sapi' nga' dumpahon do watu do gisom dot apatai.

³³Ondung haro o tulun do mongoi pongidu' do sompon do torobong, ko' ondung mongukad iyau do torobong om a' indo somponon, om aratu' nondod hiri o sapi' ko' kaladai,

³⁴om mositi' nod bayaran dau i sanganu di tayam-tayam diri. Nga' iri nopo tayam-tayam di napatai'ddi om iri i sanganu di tayam-tayam di napatai o kaanu.

³⁵Ondung haro o songulun do kisapi' do gonsukod, om kapamatai nod sapi' do gonsukod do tulun do suwai i sapi' dau'ddi, om mositi' nod padagangan di duwo o tulun i sapi' di poimpasi om piduwoon diyolo' i gatang; om iri tonsi di sapi' di napatai nga' piduwoon i' diyolo'.

³⁶Nga' ondung nopiila-ilaan no do monunungu do sapi' i sapi' do gonsukod diri, om a' iddi di sanganu pinakandang i sapi', om mositi' no do bayaran dau do songinan o sapi' do tontoluhan di miyau i sanganu di sapi' do napatai'ddi. Nga' iri no i minambayar o kaanu di sapi' di napatai," ka dau.

Kinosoliwanan 22

Oturan do Pasal do Poningolon

¹Om boros ka kawagu'd Tuhan dot id di Musa, "Ondung haro o tulun do manakau do songinan o sapi' ko' songinan o dumba', om sumbolion nondo dau iri ko' maan padagango', om korugi' nopo dau om limo o sapi' do poningolon di songinan o sapi' di pinanakau, om apat o dumba' do poningolon di songinan o dumba' do pinanakau.

²⁻⁴Mositi' no do tingalanan dau i pinanakau dau. Om ondung aiso' o nunu-nunu do poningolon dau, om dagangon no iyau do silihon do turipon do poningolon di nongoi dau panakaho'. Ondung poimiyau po i tayam-tayam do pinanakau dau, do sapi' tuu ko' kaladai, ko' dumba', dot abantalan do hiri'd dau, om mositi' no do duwo o tinan do patahakon dau do poningolon do songinan di pinanakau dau. Ondung haro o tulun do manakau om okosupan do monoruang do walai do dongotuong, om apatai nondo iyau, om a' i' kasala' i minamatai dau. Nga' dangadau nopo do haro o tiyo'ddi, om kasala' no i minamatai.

⁵Ondung haro o tulun do papaakan-akan do tayam-tayam dot id dumo ko' id kabun dot anggur om minsodu' no i tayam-tayam diri om koongoi nondo kapangakan di tanom-tanom do hiri'd tumo do tulun do suwai, om mositi' no do bayaran dau i nangaakan, do pambayar nopo om i tua' di tanom-tanom do mantad hiri'd tumo dau ko' i hiri'd kabun dot anggur dau.

⁶Ondung haro o tulun do modtutud do hiri'd tumo dau om rumalad nori dot id tumo do tulun do suwai, tu' opurokitan di sakot do hiri'd piolitan, om osorob nondo i gandum di piintangaan nogi' do sumuni ko' i koomot om it a' po narangkat, om iri no i minodtutud o mambayar do korugian di sanganu.

⁷Ondung haro o tulun do kaakun do popoopi' do tusin ko' barang dit agayo o gatang do tulun do suwai, om apanakau nori do hiri'd walai dau, om ondung okito i minanakau, om induwo nondo koirad di pinanakau o bayaran di tulun di minanakau'ddi.

⁸Nga' ondung a' okito i minanakau, om angatan no i tulun di pinopoopi' di barang dot agayo gatang diri do hiri'd tiyonon do sumambayang. Om hiri nondo iyau do sumumpa' dot a' iyau minanakau di barang diri.

⁹Id suang nopo do nunu nopo o pigulatan do pasal do dapu', do sapi' tuu ko' kaladai, ko' dumba', ko' pakayan, ko' nunu nopo o barang di natagak, nga' nokito iddi kawagu, om iri nopo duwo o tulun di miahau do manansanganu'ddi om mositi' no dot angatan dot id tiyonon do sumambayang. Om iri nopondo i pointalangan do Kinorohingan do nakasala' om mositi' no do mambayar dot induwo kogumu' dot id tulun di ponokiahau dau.

¹⁰Sokiro nopo do haro o tulun do mangakun do momogompi' do kaladai, ko' sapi', ko' dumba', ko' tayam-tayam di wokon o sanganu, om apatai nondo ko' orualan i tayam-tayam diri, ko' atanggayan do manakau, om ondung aiso' o sasi',

¹¹om mositi' no do mongoi i tulun diri do hiri'd tiyonon do sumambayang om sumumpa' dot a' iyau minanakau di tayam-tayam di pinokigompian do tulun do suwai dau'ddi. Ondung a' napanakau i tayam-tayam diri, om mositi' no do

tonggungon di sanganu o korugian, om a' i' minog do mambayar dot id dau i tulun do minomogompi'ddi;

¹²Nga' ondung napanakau i tayam-tayam diri, om mositi' no do bayaran di minomogompi' i sanganu'ddi.

¹³Ondung napatai i tayam-tayam diri do nintorusan dot orongit o minamatai, om mositi' no dot igitan di minomogompi' i noolu-olu' do tinan di tayam-tayam do maan do popointalang kopio; om a' i' iyau kabayar di tayam-tayam di napatai do nintorusan dot orongit diri.

¹⁴Ondung haro o tulun do molos dot ongoiso' do tayam-tayam do tulun do suwai, om orualan nondo ko' apatai iri do tontok dit a' hino'd hiri i sanganu, om mositi' nod bayaran di minolos i tayam-tayam diri.

¹⁵Nga' ondung osiliu o miagal diri do hino i sanganu, om a' i' minog do mambayar i minolos. Ondung posisiwaan i tayam-tayam diri, om id suang ngai' no di pinoniwa' o pambayar di korugian dau,” ka dau.

Oturan do Kowoyo-woyoon dot Osonong om Oturan di Don Tugama'

¹⁶Om boros ka kawagu'd Tuhan dot id di Musa, “Ondung haro o kusai do mongoi pagampahu' do sumandak dit aiso' po o tunang, om mositi' no do bayaran dau i topungon om kowinon dau i tondu'ddi.

¹⁷Nga' ondung mada' i tapa' di sumandak do kowinon di kusai i tanak dau'ddi om mositi' no do bayaran di kusai i tapa' di tondu'ddi do tusin dot irad do nopung do sumandak.

¹⁸Mositi' no do patayon o koinsanai'd tongoondu' di bobolian.

¹⁹Mositi' no do patayon o koinsanai'd tulun di mongoi pagampahu' do nintorusan.

²⁰Isai nopo o tulun di papatahak do porsombahan di sumbolion dot id kinorohingan do suwai ko' iyoho', i Tuhan, om mositi' no do hukuman do kapatayon.

²¹Kada' dokoyu ulak-ulakai om kada' dokoyu inggorito' o tulun do bansa'd suwai; soroho' pogi' dokoyu nga' nokoumbal kou i' do sompogunan do hilo'd Masir di gulu po.

²²Kada' dokoyu ulak-ulakai ot isai nopo o tondu' do nopuadan ko' tanak dit aiso' o molohing.

²³Tu' ondung ulak-ulakan dokoyu iyolo' om iyoho' indo, i Tuhan, o sumimbar diyolo' do tontok do minggiak iyolo' do mokitulung.

²⁴Om otogod oku moti'ndo dokoyu om patayon ku iyokoyu dot id pisangadan. Om osiliu nondo do tongoond'u' do nopuadan o sawo dokoyu om tangaanak dokoyu nga' aiso' nondo o tapa'.

²⁵Ondung poolos kou do tusin dot id isai nopo o tulun ku di mosikin, om kada' kou omit di tulun di miuhot do tutang tu' mokianu do bunga di tusin.

²⁶Ondung manganu kou do kurilib do tulun do maan do sanda' do bayaran kopio ko dau, om mositi' no do pogulion dokoyu kawagu i kurilib diri dot id dau dot a' po otonob o tadau,

²⁷tu' iri po i kurilibon dau do pongillasu-lasu' do tinan dau. Nunu po daa'ndo o kumuton dau do modop? Ondung lumohou iyau doho' do mokitulung, om simbaron ku i' iyau tu' obinsianan oku i'.

²⁸Kada' kou pomopol do Kinorohingan om kada' kou pongusung do boyoon do bansa' dokoyu.

²⁹Patahakon no dot id doho' do maan do porsombahan o wookon di gandum, om waig dot anggur, om tumau do saitun do tontok di maso do natantu' mantad. Patahakon no dokoyu dot id doho' i tangaanak dokoyu'd kusai dit id gulu kosusu.

³⁰Patahakon no dokoyu dot id doho' i tanak do sapi' om dumba' dokoyu dit id gulu kosusu. Pologoson po i tanak do tontoluhan dit id gulu kosusu do tumanud di molohing dau'd tondu' do solinaid do turu' o tadau, nga' kawalu' nopondod tadau om patahakon no doho' iri do maan do porsombahan di sumbolion.

³¹Iyokoyu nopo om tulun ku, om kada' kou pangakan do tonsi do nunu nopo o nintorusan di pinatai do nintorusan dot orongit; patahakon nogi' iri do tasu," ka dau.

Kinosoliwanan 23

It Otopot om It Otulid

¹Om boros ka kawagu'd Tuhan dot id di Musa, "Kada' kou popimboros do boros dit a' otopot, om kada' kou popoboros dit a' otopot do pogobi' di tulun di kisala'.

²Kada' kou ponokitanud di tulun dot ogumu' do tontok do momonsoi iyolo' di kasala' ko' di sumiliu iyolo'd sasi' di goudut, gowoi pondo om a' owonsoi it otulid.

³Kada' panampaping do tulun do mosikin do tontok do butusan iyau.

⁴Ondung aampapan nu nod okito i sapi' ko' kaladai di pisangod nu do nokoidu', om ngoyon no pogulio' iri dot id dau.

⁵Ondung kogupu' i kaladai di pisangod nu dot awagatan kopio do ginandar, om uhupan no i pisangod nu do popoingkakat kawagu di kaladai dau; kada' pamanau tomod do tumalib.

⁶Kada' olimo' it otopot dot id tulun do mosikin do tontok do popoboros iyau di pokisalasayan dau dot id kut.

⁷Kada' ponondos dot a' otopot, om kada' hukumai do kapatayon o tulun dit aiso' o sala', tu' usungon ku moti' o tulun di momonsoi dot iyo kopio'ddi karaat.

⁸Kada' ramit do tusin di maan do ponisip, tu' iri nopo i ponisip diri nga' kosompon do mato do tulun, gisom dot a' nondo iyolo' kokito ondung honggo it otopot om aiso' nondo o kotutuk-tutukon di pokisalasayan do tulun dit aiso' o sala'.

⁹Kada' ulak-ulakai o sompogunan; tu' koilo kou i' ondung okuro-kuro ot opurimanan do sompogunan, tu' nokoumbal kou i' do sompogunan di hilo'd Masir di gulu po," ka dau.

I Toun do Koturu' om i Tadau'd Koturu'

10Om boros ka kawagu'd Tuhan dot id di Musa, “Solinaid nopo dot onom o toun om momutanom-tanom kou no do hiri'd tana' dokoyu om omoton no i tua' di tinanom dokoyu.

11Nga' koturu' nopo do toun om kada' no kopio dokoyu tanamai i tana', om kada' no dokoyu omoto' o tua' do nunu nopo i songinsuni'd hiri. Nga' iri nopo tulun do mosikin om koino-ino i' do mongoi panganu di songinsuni'd hiri, om pologosan nopo i nintorusan do mongoi pangakan di noolu-olu'. Om i kabun dot anggur om i kabun do saitun nga' iyoon nogiddi.

12Id suang nopod sominggu om kumaraja' kou no do solinaid dot onom o tadau, nga' koturu' nopod tadau om kada' kou no karaja', om koundorong i' i turipon, om i tulun do bansa'd suwai di kumaraja' dot id dokoyu, om iri nogi' i tayam-tayam dokoyu.

13Pokinongohon no o koinsanai di pinoboros ku dot id dokoyu, iyoho' i Tuhan dokoyu. Kada' kou sambayang dot id kinorohingan do suwai; om rumait piya do ngaran diyolo' nga' a' i' koino-ino,” ka dau.

Tolu o Tadau dot Agayo

(Ksn. 34.18-26, Pnu. 16.1-17)

14Om boros ka kawagu'd Tuhan dot id di Musa, “Ramayon no dokoyu o tolu o Tadau dot Agayo dot id suang do sontoun do pomusou doho'.

15Id suang nopo do tulun dot Abib, i tulun di kinosoliwanan dokoyu do mantad hilo'd Masir, om ramayon no i Tadau'd Agayo do Roti dit A' Kipangambang do tumanud di kowoyo-woyoon do mamaramai do pinonuhuan ku dokoyu. Kada' kou pangakan do nunu nopo o roti di naralatan do pangambang do solinaid di turu' o tadau do karamayan diti. Kada' kou nogi' kopio umbal do mongoi sambayang dot id doho' dot aiso' o porsombahan dot igitan dokoyu.

16Ramayon no dokoyu i Tadau dot Agayo do Dongmongomot do tontok do tumimpuun kou do mongomot do tua' di tinanom dokoyu. Ramayon no

dokoyu o Tadau dot Agayo do Kinuhub-Kuhub do kooyi-oiyon do toun, di mongupu' kou do tua' dot anggur om tua' di kouwaan dokoyu.

¹⁷Pointikid-tikid do toun do koontok diti tolu o tadau dot agayo diti om mositi' no do mongoi ngai' i kokusayan dokoyu sambayang dot id doho', iTuhan, i Kinorohingan dokoyu.

¹⁸Kada' kou papatahak do roti di naralatan do pangambang do maan do porsombahan, do tontok do papatahak kou dot id doho' do tayam-tayam do maan do porsombahan di sumbolion. Iri nopo lunok di tayam-tayam di patahakon dot id doho' do maan do porsombahan do tontok do tadau dot agayo diti om a' no koino-ino do poingolu' do gisom do kosuabon.

¹⁹Migit kou no di gandum dit id gulu dokoyu koomot do hilo'd walai doTuhan, i Kinorohingan dokoyu, do pointikid-tikid do toun. Kada' kou pogonsok do dumba' ko' kambing dit okoro' po dot i gatas di molohing di dumba' ko' i kambing o pogonsok," ka dau.

Batos om Ponuhuan

²⁰Om boros ka kawagu'd Tuhan dot id di Musa, "Monuhu' oku indo do moloikat do mogulu dokoyu do mongintirung dokoyu do tontok di manau-panau kou, om momoyo' dokoyu do kumaa dot id tiyonon di nokosodia' mantad ku.

²¹Mokinongou kou no om mumboyo' kou no dau, om kada' kou saap dau, tu' iyau no i sinuhu' ku, om a' no iyau mangampun di sumaap dau.

²²Nga' ondung mumboyo' kou dau om wonsoyon ngai' dokoyu i ponuhuan ku, om iyoho' indo o sumaap do koinsanai di pisangod dokoyu.

²³Iri indo moloikat ku o mogulu dokoyu om paatod dokoyu do hilo'd pomogunan do tulun dot Amori, Hit, Poris, Kanaan, Howi, om Yobus. Om patayon ngai' ku nopondo iyolo'.

²⁴Kada' kou otud do tumuku' dot id ponokokinorohingan diyolo', om kada' kou omit di kowoyo-woyoon diyolo'd sumambayang. Raagon no dokoyu i

ponokokinorohingan diyolo' om tipuon ngai' no i torigi di pakayon diyolo' do sumambayang.

²⁵Ondung sumambayang kou dot id doho', i Tuhan om Kinorohingan dokoyu, om barakatan ku indo iyokoyu do taakanon om waig do tinumon, om lingoson ku o koinsanai do toruo-ruol dokoyu.

²⁶Hilo' nopondod pomogunan dokoyu om aiso' no o tondu' dot oiduan di ponontianon dau om aiso' it a' maganak. Om potoguyon ku po iyokoyu.

²⁷Popoddosion ku nondo doho' i tulun di sumaap dokoyu; om porikatan ku nondo do kagangahan i tulun di ponokisangod dokoyu, om popoggiduon ngai' ku i pisangod do mantad id dokoyu gisom do santangkus-tangkus pondo iyolo' do muli' om mogidu'.

²⁸Gangahon ngai' ku nondo i pisangod dokoyu; om uyungon ku i tulun do Howi, om Kanaan, om Hit, om kolombus kou i' do mamananau.

²⁹Nga' a' ku i' iyolo' insan-insanan do monguyung dot id suang do sontoun; tu' ondung wonsoyon ku o miagal diri, om otongkiadan tomod nopondo i tana', om iri tomod indo i nintorusan ot ounsamangan.

³⁰Nga' borinuton ku iyolo' do monguyung, do gisom do kogumu' kou do sumanganu di tana'.

³¹Om paraladon ku nondo i wolit do tana' dokoyu do mantad hilo'd Suok dot Akaba om gisom do korikot di Bawang dot Iprat, om mantad hilo'd Rahat do Tanga' om gisom do korikot do hilo'd tana' do kowotuan. Om onuan ku nondo iyokoyu do kuasa' dot id sawat di tulun mantad dot id pomogunan diri om ouyung indo dokoyu iyolo' do korikot kou.

³²Kada' kou pomonsoi do poingkuro nopo dot id diyolo' ko' id ponokokinorohingan diyolo'.

³³Kada' dokoyu pologoso' o tongoulun diri do mundorong dot id pomogunan dokoyu; tu' ondung pologoson dokoyu, om iyolo' no o kobinsuhu' dokoyu do momonsoi'd dusa dot id doho'. Ondung sumambayang kou dot id kinorohingan diyolo' om iri no o lawa' di kapatai dokoyu," ka dau.

Kinosoliwanan 24

Pinogirod i Tumpungo

¹Om boros kad Tuhan dot id di Musa, “Takad dilo nuluhon do mongoi do hiti'd doho' om powoyoon no i Harun, om i Nadab, om i Abihu, om i turu' nohopod o boyoon do tulun dot Israil; om hiri kou pod sodu-odu' om motud kou no do tumuku'.

²Iso' pod tulun nga' aiso' no o koino-ino do minsomok doho' suwai ko' iya' noo. Nga' iri nopo tulun do suwai om a' i' koino-ino do minsomok, om okon-okon pondo i rayat toomod nga' a' i' koino-ino do tumakad piya di nuluhon,” ka.

³Om ngoyo' no di Musa sunudai i tulun dot ogumu' do koinsanai di pinonuhuan do Tuhan om it oturan do Tuhan. Om oinsanan nopo i tulun do suminimbar do poingkaa, “Wonsoyon ngai' i' dahai i pinoboros do Tuhan,” ka.

⁴Om tuliso' ngai' no di Musa i pinonuhuan do Tuhan diri. Om osuab po di kosuabon kawagu om pomonsoi no iyau do pananaraban do porsombahan do hiri'd guas di nuluhon diri, do hopod om duwo o watu di pinogititimpak; om iri ngai' nopo watu'ddi nga' ponokowakil di hopod om duwo o payat dot Israil.

⁵Om ponuhu' noddi i Musa do piro-piro o tangaanakwagu, om papatahak no iyolo' dot id Tuhan do porsombahan di sorobon om ponumbali' iyolo' do piro-piro o sapi' do maan do porsombahan do piombolutan.

⁶Om onuo' no di Musa o songintanga' di raha' di sapi'ddi om posuango' no dau do mangkuk; om iri no songintanga' om pinotuntug dau do hiri'd sakai di pananaraban do porsombahan.

⁷Om ngoyo' noddi dau i buuk do tumpungo, i pinotulisan do koinsanai di ponuhuan do Tuhan, om basao' no dau dot opuhod dot id bansa'ddi. Om boros ka diyolo', “Mumboyo' i' iyahai do Tuhan om wonsoyon i' dahai o koinsanai di pinonuhuan dau,” ka.

⁸Om ngoyo' noddi di Musa i raha' di hiri'd mangkuk om poiyo' no dau dot id tulun dot ogumu'ddi. Boros ka dau, “Iti no raha' diti o popogiro' di tumpungo do winonsoi'd Tuhan dot id dokoyu do tontok di pinatahak dau o koinanai'dti ponuhuan,” ka.

⁹Om takad noddi di nuluhon i Musa, om i Harun, om i Nadab, om i Abihu, om i turu' nohopod o boyoon do tulun dot Israil,

¹⁰om kokito no diyolo' i Kinorohingan do tulun dot Israil. Hiri nopod koulokon di lapap do Kinorohingan nga' koiyo-iyo do sirang di watu do roitan do nilam do winonsoi, i miagal pod tawan kotomou.

¹¹A' id Kinorohingan pinatai i boyoon do tulun dot Israil diri do nokokito piya iyolo' do Kinorohingan. Om akan noddi om ponginum-nginum ngai' iyolo'.

Hilo'd Nuluhon do Sinai i Musa

¹²Om boro-boros noddi o Tuhan dot id di Musa do poingkaa, “Takad diti nuluhon do mongoi do hiti'd doho'. Om daamot nu nopondod hiti om onuan ku iya' do duwo o kaping do watu do poposorou diya', i pinotulisan ngai' ku dit oturan do ponuduk diti tulun dot ogumu',” ka.

¹³Om sodia' noddi i Musa om i Yosua, i mongunguhup dau, om timpuun no i Musa do tuminakad di nuluhon dot olidang.

¹⁴Om boros kad Musa dot id boyoon do tulun dot Israil, “Andad kou nopo do hiti'd pinomukiiman diti do gisom do koguli' iyahai. Om hiti iyo Harun di Hur do koruhang dokoyu, om isai nopo o haro o pigulatan do pokisalasayan om mongoi nopo solowot diyolo',” ka dau.

¹⁵Om takad no i Musa di Nuluhon do Sinai, om kolikupai nod haun i nuluhon diri.

¹⁶⁻¹⁷Om sondot no dot id nuluhon diri i tanawau do kosorong tomod do tanda' do nakarapou o Tuhan. Om kokitanan nopo di tulun dot Israil di tanawau'ddi om miagal do tapui di molob-ngolob do hiri'd timpak di nuluhon. Om iri nopo nuluhon diri nga' nolikupan di haun do solinaid dot onom o tadau. Om koturu' noddi do tadau om lohowo' nod Tuhan i Musa do mantad hiri'd haun.

¹⁸Om takad po i Musa di nuluhon diri do gisom do nolikupan iyau di haun. Om hiri noddi iyau do minundorong do solinaid dot apat nohopod o tadau om apat nohopod o totuong.

Kinosoliwanan 25

I Porsombahan do Pomonsoi di Kinoiyonon dot Olidang

(Ksn. 35.4-9)

¹Om boros kad Tuhan dot id di Musa,

²“Sunudan no i tulun dot Israil do papatahak do porsombahan dot id doho'. Romiton no o nunu nopo o porsombahan di korohian diyolo' do papatahak dot id doho'.

³Iri nopo porsombahan do patahakon om: tamas, pirok, tambaga';

⁴om kain dit opurak dit aalus, om kain di kihulu-hulu dit otomou, om aragang doitom-itom, om aragang, om kain di hulu do kambing do winonsoi;

⁵om i kulit do dumba' do tontoluhan di sinasakan dot aragang; om kulit dit osonong om kayu di roitan dot akasia;

⁶om tumau do lampung, om rampa do poroloton di tumau do ponununtutug, om i poroloton di kominyan dit owongi'

⁷om piro-piro o watu dit agayo o gatang do podokoton do pongillumis dit ipod di Boyoon dot Agayo dot Imam, om podokoton di polokopon do kangkab dau.

⁸Suhuon no iyolo' do momonsoi do kiim do maan ku'd doho', om koiyon oku i' dot id pogialatan diyolo'.

⁹Om wonsoyon no i kiim diri om koinsanai di pakakas do suwai do tumanud di natantu' mantad ku do pokitanan ku diya',” ka.

I Kaban do Tumpongo

(Ksn. 37.1-9)

¹⁰Om boros ka kawagu'd Tuhan dot id di Musa, “Momonsoi no dot iso' o kaban do kayu di roitan dot akasia o wonsoyon. Konoruo' nopo di kaban diri

om hatas om hopod o sontimito; om kalaabo' no om onom nohopod om onom o sontimito, om kasawato' nga' onom i' nohopod om onom o sontimito.

¹¹Urogupan no do tamas dit osompipi' o hiri'd suang om hiri'd soibau di kaban, om oligon no do tamas o mitingisan.

¹²Wansayan no dot apat o tontolingo do tamas do posulungan do pagantayang om podokoton no do hiri'd apat o sunduk di ponong id gakod di kaban do sopiduwo o tontolingo do miampaping di kaban.

¹³Momonsoi no do pagantayang do kayu di roitan dot akasia o wonsoyon, om urogupan nod tamas.

¹⁴Om posusukon nondo i kayu di pagantayang do hiri'd tontolingo di miampaping di kaban.

¹⁵Om potimporonon nopo i kayu do pagantayang do poinsusuk di tontolingo; tu' a' nori koino-ino do kodongon kawagu.

¹⁶Om posuargon nogindo di kaban diri i duwo o kaping do watu di patahakon ku diya', i pinotulisan do koinsanai dit oturan ku.

¹⁷Wansayan nod sompon i kaban diri do tamas di nosompipi' o wonsoyon. Konoruo' nopo om hatas om hopod o sontimito om onom nohopod om onom o sontimito do kalaabo'.

¹⁸Momonsoi nod duwo o kerub do tamas di tinantan o wonsoyon

¹⁹do piomputulon di sompon di kaban. Torodokon no kopio do momonsoi i poiyo-iyoon do moloikat di roitan do kerub diri om kopisagalai i' di sompon.

²⁰Om mositi' nod potimbabaon i duwo o koiyo-iyo do moloikat di roitan do kerub diri do miomputul di sompon, om potokopon no di sompon i talad di koiyo- iyo'd moloikat di roitan do kerub.

²¹Posuargon no i duwo o kaping do watu do hiri'd kaban om posomponon no i sompon di kaban.

²²Om hiri nondo do sumolowot oku diya', om hiri'd sakai di sompon, it id piolitan di duwo o koiyo-iyod moloikat di roitan do kerub o patahakan ku diya' do koinsanai dit oturan ku do patahakon nu diti tulun dot Israil," ka.

Mija' do Pasakayan di Roti do Patahakon do Kinorohingan

(Ksn. 37.10-16)

²³Om boros ka kawagu'd Tuhan dot id di Musa, "Momonsoi no dot iso' o mija' do kayu di roitan dot akasia o wonsoyon. Konoruo' nopo om walu' nohopod om walu' o sontimito, om kalaabo' no om apat nohopod om apat o sontimito, om kasawato' no om onom nohopod om onom o sontimito.

²⁴Tongkopon nod monguragup do tamas di nosompipi' i mija'ddi, om oligon do tamas o hiri'd mitingisan.

²⁵Isanan nod tamas o pointutuk di mija'ddi do turu' nohopod om limo o milimito do kalaabo'. Om oligon no i pinongisan di mija' do tamas o pongolig.

²⁶Momonsoi nod apat o tontolingo do tamas o wonsoyon, do posusukan di pagantayang, om poikidon nori dit apat o sunduk di pinadakatan di gakod di mija'.

²⁷Iri nopo tontolingo di posusukan di kayu do pagantayang om podokoton do hiri'd toning di tolig di mitingisan.

²⁸Iri nopo pagantayang diri om mositi' no dot i kayu di roitan dot akasia o wonsoyon, om urogupan nori do tamas.

²⁹Momonsoi nod piring, om sangkir, om kakanan, om mangkuk, do pakayon do tontok do papatahak do porsombahan do waig dot anggur. Koinsanai'dti om mositi' nod tamas dit osompipi' o wonsoyon.

³⁰Iti nopo mija' diti om poiyonon do hiri'd dotimbabaan di Kaban do Tumpongo. Om mositi' nod haro kasai' o roti dit olidang do hiri'd sakai di mija' do maan do porsombahan dot id doho'," ka dau.

Potitimpakan do Lampung

(Ksn. 37.17-24)

³¹Om boros ka kawagu'd Tuhan dot id di Musa, "Momonsoi nod iso' o potitimpakan do lampung do tamas di nosompipi' o wonsoyon. Wonsoyon

nopod puun om guas di potitimpakan do lampung om tamas di tinantan om pasagalayon no di puun om i guas i koiyo-iyo do tusak di pomolumis, om kohompit ngai' no i koiyo-iyo do tusak dit a' po nounkkalad om i koiyo-iyo do tusak di nounkkalad no.

³²Om wansayan dot onom o raan i guas do sopitolu o raan do miampaping.

³³Pointikid-tikid dit onom o raan diri om wansayan do tolu o koiyo-iyo'd tusak do maan do pongillumis, do poiyo-iyoon do tusak di kayu di roitan do badam; om wansayan do koiyo-iyo di tusak dit a' po nounkkalad om koiyo-iyo di tusak di nounkkalad no.

³⁴Om wansayan nod apat o koiyo-iyo'd tusak o hiri'd guas di potitimpakan do lampung do maan do pongillumis. Iri nopo tusak diri om poiyo-iyoon di tusak do kayu di roitan do badam dit a' po nounkkalad om i nounkkalad no.

³⁵Om hiri nopod puun do pointikid-tikid di tolu o raan do miampaping diri, om wansayan dot iso' o koiyo-iyo do tusak dit a' po nounkkalad.

³⁶Iri nopo koiyo-iyo'd tusak dit a' po nounkkalad diri om i raan di potitimpakan di lampung om songwatang noo o tamas dit osompipi' di tinantan o wonsoyon.

³⁷Momonsoi nod turu' o lampung do potimpakon do hiri'd potitimpakan do lampung, om oulinahan i' o hiri'd ponong id gulu.

³⁸Momonsoi nod piro-piro o panangqip di lampung om piro-piro o talam do tamas dit osompipi' o wonsoyon,

³⁹om kogumuon nopod tamas dit osompipi', do wonsoyon do potitimpakan do lampung om iri ngai' pakakas diri om tolu nohopod om limo o kilogram.

⁴⁰Torodokon no kopio do momonsoi iti do poiyoon di natantu' mantad ku di pinokitanan ku diya' di hilo'd nuluhon," ka dau.

Kinosoliwanan 26

I Kiim do Tuhan

(Ksn. 36.8-38)

¹Om boros ka kawagu'd Tuhan dot id di Musa, “Iri nopo ponong id suang di Kiim dot Olidang, i Kiim ku, om hopod o bidang do kain linan dit aalus, i piniawol do kain di kihulu-hulu dit otomou, om aragang doitom-itom, om aragang o wonsoyon. Om rindaan nori do poiyo-iyoon di moloikat di roitan do kerub.

²Om mositi' no dot iradon o kogoyo-goyoo' di bidang di kain; konoruo' nopod sombidang om hopod om duwo o mito om kalaabo' no om duwo o mito.

³Om pogitombir-tombiron no i limo o bidang di kain om asangkayu i', om i limo o bidang do suwai nga' iyon iddi.

⁴Wansayan nod posuluhan i duwo o kinotombiran do kain diri. Om wonsoyon nopod posuluhan om kain dit otomou. Om padakatan nopo di posuluhan om hiri'd tisan di kain.

⁵Padakatan nod limo nohopod o posuluhan o hiri'd tiso' di kinotombiran di kain, om limo kawagu nohopod o posuluhan do podokoton do hiri'd koduwo di kinotombiran di kain, om kopogiontok-ontok ngai' i' i posuluhan.

⁶Momonsoi nod limo nohopod o pangait do tamas o wonsoyon do pokoiton di posuluhan di duwo o kinotombiran di kain, om kopiromut i' i duwo o kinotombiran do kain diri.

⁷Wansayan nod tokop i kiim do hopod om iso' o bidang do kain di hulu do kambing do winonsoi, o wonsoyon.

⁸Om mositi' no dot iradon o kogoyo-goyoo' di bidang di kain; konoruon nopo om hopod om tolu o mito om kalaabon no om duwo o mito.

⁹Om pogitombir-tombiron no i limo o bidang do kain. Om iri nopo konom di bidang do kain di pinotombir diri om pilikobon do maan do ponobon di ponong id wawayaan di Kiim.

¹⁰Wansayan nod limo nohopod o posuluhan i tiso' di kinotombiran di kain do podokoton do hiri'd tisan, om limo kawagu nohopod o posuluhan do podokoton do hiri'd tisan di koduwo di kinotombiran di kain.

¹¹Momonsoi nod limo nohopod o pangait do tambaga' o wonsoyon, om pokoiton no di posuluhan om opiromut i' i duwo o kinotombiran do kain do ponokop di Kiim.

¹²Iri nopo songintanga' di kain di poinghandui no om ponirung di ponong id tolikud di Kiim.

¹³Om iri no kain di limo nohopod o sontimito do poinghandui do hiri'd miampaping di Kiim om pologoson nopo do poingiyo'ddi do ponirung di hiri'd tisan di Kiim.

¹⁴Momonsoi pod duwo kawagu o ponokop di Kiim. Koiso' nopo om kulit do dumba' do tontoluhan di sinasakan dot aragang o wonsoyon, om iri no tiso' om kulit dit osonong o wonsoyon, do maan do ponokop dit id soibau.

¹⁵Momonsoi nod papan di poturidongon do kayu di roitan dot akasia o wonsoyon.

¹⁶Pointikid-tikid di papan om apat ngai' nopo o mito do konoruo' om onom nohopod om onom o sontimito do kalaabo'.

¹⁷Kakalan ngai' no o hiri'd misingompok om milo i' do pitumaon i papan.

¹⁸Powonsoyon no o duwo nohopod o papan do poturidongon do hiri'd tisan ponong id salatan di Kiim.

¹⁹Momonsoi nod apat nohopod o posungkadan do pirok o wonsoyon, do posungkadan di papan. Iso' nopo o papan om posungkadon di posungkadan di misusun do duwo; om oinggiratan i' i papan di kinakalan.

²⁰Powonsoyon no o duwo nohopod o papan do hiri'd tisan ponong id utara di Kiim,

²¹om apat nohopod o posungkadan do pirok o wonsoyon, om pisusunon do duwo o posungkadan dot iso' o torigi.

²²Hiri nopod ponong id tolikud di Kiim, it id dompok ponong id kotonobon, om poturidangan no dot onom o papan

²³om koduwoon o papan do hiri'd linsuk.

²⁴Iri nopo papan di ponong id linsuk, om mositi' no do piromuton o hiri'd siriba' do gisom do koompus do hiri'd sawat. Om iyoon goduwo nopoddi i papan di hiri'd duwo o linsuk di Kiim.

²⁵Om walu' diri o papan do posungkadon do hopod om onom o posungkadan di pirok do winonsoi tu' pisusunon nod duwo i posungkadan dot iso' o papan.

²⁶Momonsoi nod hopod om limo o tukod di potibabar do kayu di roitan dot akasia o wonsoyon; om podokoton no o limo di tukod diri do hiri'd limo o papan di pinoturidong, i ponong id rombu di Kiim dot id sampaping,

²⁷om limo kawagu o tukod do podokoton dot id ponong id rombu dit id sampaping, om limo o tukod do podokoton di papan di pinoturidong di ponong id tolukud; i ponong id kotonobon.

²⁸Iri nopo tukod di potibabar di hiri'd tanga-tanga', om podokoton do hiri'd piintangaan di papan di pinoturidong, om podopiton nopo di papan di ponong id rombu di Kiim.

²⁹Urogupan nod tamas i papan di pinoturidong di hiri'd Kiim om i tukod di potibabar. Om wansayan nod posusukan i papan di pinoturidong do posusukan di tukod do potibabar. Iri nopo posusukan diri om tamas o wonsoyon.

³⁰Wonsoyon no i kiim do tumanud di poiyaan di natantu' mantad ku, i pinokitanan ku diya' di hilo'd nuluhon.

³¹Momonsoi nod tabir, do wonsoyon nopo om kain linan dit osonong do piowolon do kain di kihulu-hulu dit otomou, om aragang doitom-itom om aragang. Rindaan no i tabir diri do poiyo-iyoon di moloikat di roitan do kerub.

³²Potoidon no i tabir do hiri'd apat o torigi do kayu di roitan dot akasia, i nurogupan do tamas, om i pinadakatan do pangait di tamas do winonsoi, om i pinosungkad dot apat o posungkadan di pirok do winonsoi.

³³Podokoton no i tabir do hiri'd siriba-riba' di rinuludan do pangait, i hiri'd taap di Kiim. Om poilihon no i Kaban do Tumpongo, i kisuang di duwo o

kaping do watu do hiri'd dotirung di tabir. Om iri no i tabir diri o pomiolitan di Bilik dit Olidang om i Bilik dit Olidang Kopio.

³⁴Om posomponon no i sompon di Kaban do Tumpongo.

³⁵Iri nopo mija' di pasakayan do porsombahan om hirion id soliwani di Bilik dit Olidang Kopio, do ponong id utara, om iri no potitimpakan do lampung om hirion id ponong id salatan, do hiri'd suang di Kiim dot Olidang.

³⁶Om potoidon no do hiri'd wawayaan di Kiim, om tabir di kain linan dit osonong, i piowolon do kain di kihulu-hulu dit otomou, om aragang doitom-itom, om aragang, om rindaan iri.

³⁷Om momonsoi nod limo o torigi, do kayu di roitan dot akasia o wonsoyon, do padakatan di tabir. Iri nopo torigi diri om urogupan do tamas om dakatan do limo o pangait do tamas; om wansayan do limo o posungkadan i torigi, do tambaga' o wonsoyon," ka dau.

Kinosoliwanan 27

I Pananaraban do Porsombahan

(Ksn. 38.1-7)

¹Om boros ka kawagu'd Tuhan dot id di Musa, "Momonsoi nod iso' o pananaraban do porsombahan do kayu di roitan dot akasia o wonsoyon. Om posogion no o pomomonsoi, do 2.2 mito do konoruo' om 2.2 mito do kalaabo', om 1.3 mito do kasawato'.

²Wansayan nod sinangau-sangau o pointikid-tikid dit apat o sunduk di ponong id sawat di pananaraban do porsombahan, om tongkopon nori do monguragup do tambaga'.

³Momonsoi nod poriuk do poiyanan do tauu om momonsoi do sikup, om momonsoi do mangkuk om totodok, om momonsoi do poiyanan do tapui. Koinsanai'dti om mositi' nod tambaga' ngai' o wonsoyon.

⁴Momonsoi nod pangabot di pananaraban do porsombahan do tambaga' o wonsoyon, om padakatan do tontolingo o hiri'd pointikid-tikid di sunduk di pangabot, do posusunan di pagantayang.

⁵Kasawaton nopo do paabatan di pangabot do hiri'd pananaraban do porsombahan om songintanga' do kasawato' di pananaraban do porsombahan, it id siriba' di kabang di pananaraban do porsombahan.

⁶Momonsoi nod pagantayang do kayu di roitan dot akasia o wonsoyon, om urogupan nori do tambaga',

⁷om posusukon nori do hiri'd tontolingo di miampaping di pananaraban do porsombahan.

⁸Wonsoyon no i pananaraban do porsombahan diri do papan o wonsoyon om pologoson nopo do kiguang o hiri'd tanga', do tumanud di poiyaan di natantu' mantad ku di pinokitanan ku diya' di hilo'd nuluhon," ka dau.

Rinding di Kiim do Tuhan

(Ksn. 38.9-20)

⁹Om boros ka kawagu'd Tuhan dot id di Musa, "Oluan nod natad i Kiim ku om rindingan nod tabir do kain linan dit osonong. Konoruo' nopod tabir do hiri'd disan ponong id salatan om apat nohopod om apat o mito,

¹⁰om tukodon iri do duwo nohopod o torigi do tambaga' do posungkadon do duwo nohopod o posungkadan do tambaga', om dakatan do pangait do pirok o wonsoyon.

¹¹Om iyoon nogiddi it id disan ponong id utara di natad.

¹²Id bombong ponong id kotonobon no, om rindingan do tabir di duwo nohopod om duwo o mito do konoruo' om tukodon do hopod o torigi do posungkadon do hopod o posungkadan.

¹³Id bombong ponong id koulayon no, i winansayan do wawayaan, om duwo i' nohopod om duwo o mito do kalaabo' do panabir.

¹⁴⁻¹⁵Miampaping nopo di wawayaan om rindingan do tabir dot 6.6 mito do konoruo', om tukodon do tolu o torigi do posungkadon do tolu o posungkadan.

¹⁶Om iri no wawayaan om wansayan do tabir do 9 o mito do konoruon do kain linan dit osonong, i piniawol do kain di kihulu-hulu dit otomou, om

aragang doitom-itom, om aragang, om rindaan. Om tukodon nori dot apat o torigi do posungkadon dot apat o posungkadan.

¹⁷Om pogiromu-romuton ngai' no i torigi do pointutuk di natad dot i loting do pirok o popogiromu-romut; om iri nopo pokoiton di loting om pirok o wonsoyon, om iri no posungkadan om tambaga' o wonsoyon.

¹⁸Konoruo' nopo do tansar do pointutuk di natad om 44 o mito, om 22 o mito do kalaabo', om 2.2 o mito do kasawato'. Wonsoyon nopod panabir om kain linan dit osonong, om iri no posungkadan om tambaga' o wonsoyon.

¹⁹Koinsanai di pakakas do pakayon do hiri'd Kiim om koinsanai di gapit di Kiim om i torigi di ponukod nga' tambaga' ngai' nopo o wonsoyon,” ka dau.

Kowoyo-woyoo' do Momogompi' di Lampung

(Otu. 24.1-4)

²⁰Om boros ka kawagu'd Tuhan dot id di Musa, “Suhun no i tulun dot Israil do mongoi papaatod diya' do tumau do saitun dit osonong kopio do ponuang di lampung do hiri'd Kiim ku, om otutudan indo i lampung do pointikid do totuong.

²¹Modtutud nopo di lampung om mositi' no dot i Harun om i tangaanak dau. Poiyanan nopo di lampung diri om hiri'd soliwani di tabir di ponirung di Kaban do Tumpongo. Om mositi' nod kitapui kasai' i lampung diri do hiri'd koropohon ku do mantad do sosodopon om gisom do kosuabon. Om mositi' nod wonsoyon kasai' do tulun dot Israil om i sinakagon diyolo' o ponuhuan diti do gisom dot alaid,” ka dau.

Kinosoliwanan 28

Pakayan di Dong Imam

(Ksn. 39.1-7)

¹Om boros ka kawagu'd Tuhan dot id di Musa, “Lohowo' i Harun, i tobpinai nu, om i Nadab, om i Abihu, om i Iliasar, om i Itamar, i tangaanak di Harun. Posuwai-suwayon no iyolo' do mantad id tulun dot Israil, do silihon do imam di momonsoi'd karaja' ku.

²Wansayan no i Harun do pakayan di dong imam, om agayo i' o ngaran dau om olumis o kokitanan.

³Lohowon ngai' no i mononombir di noonuan ku do toilaan. Om suhuon no iyolo' do momonsoi'd pakayan di Harun, om kotobilang i' iyau do sumiliu do doho'd songonuon, om sumiliu do imam di momonsoi'd karaja' ku.

⁴Suhuon no iyolo' do momonsoi'd pomolokop do kangkab, om iso' ot ipod om iso' o rasuk dit anaru, om iso' o rasuk dit oniba' di rindaan, om iso' o sigar om iso' o tagkos. Om iyolo' no o momonsoi diti pakayan do dong imam do pakayon di Harun i tobpinai nu, om i tangaanak dau, om osiliu i' iyolo' do imam di momonsoi'd karaja' ku.

⁵⁻⁶Iti nopo pakayan om mositi' no dot i kain di kihulu-hulu dit otomou, om aragang doitom-itom om aragang, om banang do tamas om kain linan dit osonong, o wonsoyon. Om it ipod nga' sagalai i' do kain diri o wonsoyon om rindaan iri piya.

⁷Om wansayan nod togiis o hiri'd miampaping di ponong id lihawa dit ipod do maan do pikogoson.

⁸Om wansayan pod tagkos it ipod, do sagalai i' dit ipod o kain dot owolon om kopisagalai indo dit ipod i tagkos.

⁹⁻¹²Manganu nod duwo o watu dit agayo o gatang di roitan do delima. Om mogihum nod tulun dit oilo do mongikir do tamas do popokikir do ngaran di hopod om duwo o tanak di Yakub do hiri'd watu'ddi do piruson di tumur diyolo', do sopionom o ngaran dot id iso' o watu. Om podokoton nogindo i duwo o watu'ddi do hiri'd padakatan di tamas do winonsoi, om podokoton nori di togiis dit ipod di hiri'd ponong id lihawa do maan do ponokowakil di hopod om duwo o payat dot Israil. Om opiigit-igitan nondo di Harun i ngaran diyolo' do hiri'd lihawa dau, om iyoho' i Tuhan nga' kosorou indo kasai' diyolo'.

¹³Suwai nopo ko' i padadakatan di tamas do winonsoi,

¹⁴om momonsoi pod duwo o rantai, do tamas dit osompipi' o wonsoyon do pitobidon do miagal do tali, om podokoton nogindo i rantai'ddi do hiri'd padadakatan di tamas do winonsoi,” ka dau.

I Lokop do Kangkab.

(Ksn. 39.8-21)

¹⁵Om boros ka kawagu'd Tuhan dot id di Musa, “Momonsoi nod lokop do kangkab di Boyoon dot Agayo dot Imam do maan dau do pakayon do tontok do mongilo iyau do korohian do Kinorohingan. Om iri nopo kain do wonsoyon om sagalai i' di kain di wonsoyon dot ipod, om i maan do pomorinda' nga' sagalai i' di pinomorinda' dit ipod.

¹⁶Pomomonsoi nopoddi om posogion om pilopion. Konoruo' nopo om duwo nohopod om duwo sontimito om kalaabo' nga' duwo i' nohopod om duwo sontimito.

¹⁷Padakatan no i lokop do kangkab diri dot apat o rulud do watu dit agayo o gatang; hiri nopod rulud do koiso' om dakatan do watu di roitan do delima, topas om baiduri sepah.

¹⁸Hiri nod rulud do koduwo om dakatan do watu di roitan do samrud, nilam om intan.

¹⁹Hiri nod rulud do kotolu om dakatan do watu di roitan do lasuardi, akik, om kecubung.

²⁰Hiri nod rulud do kaapat om dakatan do watu di roitan do pirus, yakut, om ratna cempaka. Om podokoton ngai' nopo iti hopod om duwo o watu dot angagayo o gatang diti di padadakatan, di tamas do winonsoi.

²¹Om pointikid-tikid di hopod om duwo o watu dot angagayo o gatang diri om kikiran do ngaran di tangaanak di Yakub, do ponokowakil di hopod om duwo o payat dot Israil.

²²Wansayan nod rantai i lokop do kangkab diri, do tamas dit osompipi' o wonsoyon, om i pinitabid do miagal do tali.

²³Momonsoi nod duwo o pondulung do tamas om podokoton no do hiri'd sunduk ponong id sawat di lokop do kangkab

²⁴om posulungon nogindo i duwo o rantai do tamas do hiri'd duwo o pondulung do tamas diri.

²⁵Om pokogonon no i duwo kawagu o tompok di duwo o rantai'ddi di lokop do kangkab di togiis di lihawa dit ipod.

²⁶Momonsoi nod duwo kawagu o pondulung do tamas om podokoton no do hiri'd sunduk ponong id siriba' di lokop do kangkab, do hiri'd ponong id saalom, i kotopis dit ipod.

²⁷Momonsoi po kawagu do duwo o pondulung do tamas om podokoton do hiri'd siriba-riba' di ponong id soibau di duwo o togiis di ponong id lihawa dit ipod, it id topis di lupi di tinombir, it id sawat di tagkos dit atandai o pinangawol.

²⁸Ogiisanan no i pondulung di lokop do kangkab do tali dit otomou om pokogonon nondo i tali'ddi di pondulung di poindokot dit ipod, om id sawat kasai' i' di tagkos i lokop do kangkab, om a' indo tumatak.

²⁹Soira' nopod sumuang i Harun di Bilik dot Olidang, om mositi' nod pakayon dau i lokop do kangkab diri, i kinikiran do ngaran di hopod om duwo o payat dot Israil, om iyoho' i Tuhan nga' kosorou kasai' indo di tulun ku.

³⁰Posuangon no it Urim om i Tumim do hiri'd suang di lokop do kangkab, om oigitan i' di Harun iri do tontok di mongoi iyau timbaba' doho'. Om tontok nopo do maso'd miagal diri, om mositi' nod pakayon kasai' dau i lokop do kangkab, om oilaan i' dau o korohian ku do bagi di tulun dot Israil,” ka dau.

Pakayan do Dong Imam di Suwai

(Ksn. 39.22-31)

³¹Om boros ka kawagu'd Tuhan dot id di Musa, “Iri nopo rasuk dit anaru dit osoibahan dit ipod om kain di kihulu-hulu dit otomou o wonsoyon.

³²Om wansayan nod liou i rasuk diri, om awalan nod mongisan i liou di rasuk om a' i' ohurak.

33-34Pointutuk nopo di lupi dit id siriba' om dakatan di koiyo-iyu do tua' do kayu di roitan do delima do wonsoyon nopoddi om i kain do kihulu-hulu dit otomou, om aragang doitom-itom, om aragang, om piolot-oloton do giring do tamas.

35Om mositi' nod pakayon di Harun i rasuk dot anaru diri do soira-ira' nopo do momonsoi iyau di karaja' di dong imam. Om soira' nopondo do mongoi iyau timbaba' doho' do hilo'd Bilik dit Olidang, ko' di tumongkiad iyau do bilik diri om orongou indo i tuni di giring diri, om a' indo iyau apatai.

36Momonsoi nod iso' o pongillumis do tamas dit osompipi' o wonsoyon om pokikiron no o poingkaa, 'Pinotobilang do maan do don Tuhan,' ka.

37Pokogoson nori do hiri'd sigar do hiri'd ponong id turos, do tali dit otomou o pongogos.

38Om mositi' nod posigaron di Harun i tamas di pongillumis diri do hiri'd turos dau, om romiton ku indo, iyoho' i Tuhan, o koinsanai di porsombahan di patahakon di tulun dot Israil dot id doho', do mulong piya do haro ot owonsoi diyolo' do sala' dit ongokooro' do tontok do papatahak iyolo'ddi.

39Owolon nopo do maan do rasuk di Harun om kain linan dit osonong, om i wonsoyon do sigar nga' kain linan i' dit osonong o wonsoyon, om sagalai nogi' do kain diri o wonsoyon do tagkos di rindaan.

40Wansayan nod rasuk, om tagkos, om tupi' i tangaanak di Harun do kusai, om agayo i' o ngaran om olumis o kokitanan diyolo'.

41Papakayan no di Harun, i tobpinai nu om i tangaanak dau'd kusai i pakayan diri. Om tuntugan no iyolo'd tumau do saitun; om iyo noddi o pomimili' diyolo' do potobilangon do silihon do imam di momonsoi'd karaja' ku.

42Wansayan no iyolo'd soluar dit oniba' o gakod do kain linan dit osonong o wonsoyon, do konoruo' nopo om korikot dot id poo do mantad id tawak, om otirung i' i bohogian do tinan diyolo' dit a' osorupai dot okito.

43Om mositi' nod pakayon kasai' di Harun om i tangaanak dau o pakayan diri do tontok do sumuang iyolo' do hiri'd Kiim ku ko' di mongoi iyolo' insomok di

pananaraban do porsombahan do mongoi pomonsoi di karaja' di dong imam do hiri'd Bilik dit Olidang. Om a' indo iyolo' apatai tu' a' i' okito o bohogian do tinan diyolo' dit a' osorupai dot okito. Om iti kasai' no ot oturan dit apatut do tonudon di Harun om i sinakagon dau,” ka dau.

Kinosoliwanan 29

Ralan do Momili' di Harun om i Tangaanak Dau do Silihon dot Imam

(Otu. 8.1-36)

¹Om boros ka kawagu'd Tuhan dot id di Musa, “Poingkaa no o kowoyo-woyoo' do momili' di Harun om i tangaanak dau do popotobilang diyolo' do silihon do imam di momonsoi do karaja' ku. Manganu no do songinan o sapi' do tontoluhan dit okoro' po om duwo o tinan do dumba' do tontoluhan dit aiso' o bohiton do tinan.

²Momolomok nod tapung do gandum dit osonong kopio, nga' it a' naralatan do pangambang. Om iri nopo wookon di tapung diri om wonsoyon do roti do ralatan do tumau do saitun, om iri no wokon di tapung om a' ralatan do tumau, om iri nondo topod di tapung om wonsoyon do roti di gihilan do tumau.

³Posuangon ngai' no i roti do hiri'd balatak om patahakon nogindo dot id doho' do mitongoi di sapi' do tontoluhan om i duwo o dumba' do tontoluhan, i patahakon do maan do porsombahan di sumbolion.

⁴Suhuon no i Harun om i tangaanak dau do mongoi'd hiri'd wawayaan di Kiim ku, om suhuon no iyolo' do modsu' do tumanud dit oturan di don tugama'.

⁵Om pakayan nogindo i Harun di pakayan do dong imam --- i rasuk dit anaru o longon, om it ipod, om i rasuk dot anaru dit alakapan dit ipod, om i lokop do kangkab, om i tagkos.

⁶Posigaron no dau i sigar om pokogoson nod hiri i tanda' dot olidang di kinikiran do poingkaa, ‘Pinotobilang do maan do don Tuhan,’ ka.

⁷Om ngoyon nogindo i tumau di ponununtug om potuntugon no do hiri'd tulu dau, do tanda' do pilion iyau.

⁸Om angatan no i tangaanak dau om porosukan no diyolo' i rasuk dit anganaru o longon

⁹om paagkasan no diyolo' i tagkos om potupian i tupi'. Iyo noddi o kowoyo-woyoo' do momili' di Harun om i tangaanak dau. Om iyolo' nondo om i sinakagon diyolo' ot apatut do sumiliu'd imam di momonsoi do karaja' ku do gisom dot alaid.

¹⁰Om ngoyon nondo i sapi' di tontoluhan diri om pohirion id dotimbabaan di Kiim ku. Om sunudan no i Harun om i tangaanak dau do pakabai do longon diyolo' do hiri'd tulu di sapi'ddi.

¹¹Om sumbolion no i sapi'ddi do hiri'd dotimbabaan ku; i hiri'd dotimbabaan di Kiim.

¹²Om manu nod ongokuuri' do raha' di sapi'ddi om potuduwon no di raha' o tunturu' nu om pogihilon nogindo di sinangau-sangau di pananaraban do porsombahan. Om potuntugon nogindo i raha' di noolu' do hiri'd douwahan di pananaraban do porsombahan.

¹³Om onuon ngai' nogindo i linuap di songinsokot di tinaii', om i bohogian dot osonong kopio di tundu-undu', om i duwo o lusou-lusou do mitonggoi di linuap di songinsokot. Om sorobon ngai' nori do hiri'd pananaraban do porsombahan do maan do porsombahan dot id doho'.

¹⁴Nga' iri nopo tonsi, om i kulit, om i tinaii' di sapi'ddi om mositi' nod tutudan do hiri'd soliwani di kokiiman. Om iri no o porsombahan do pongidu' do dusa di imam.

¹⁵Om ngoyon nondo o tiso' di dumba' do tontoluhan diri. Om suhuon no i Harun om i tangaanak dau do pakabai do longon diyolo' do hiri'd tulu di dumba'ddi.

¹⁶Om sumbolion nondo i dumba'ddi om onuon i raha' do maan poiyaso' do hiri'd misingobik om hiri'd misingompok di pananaraban do porsombahan.

17Om popoton no i dumba' do tontoluhan diri. Om mositi' no dot ougan i suang do tian om i gakod di dumba', om pasakayon nogindo iri di tulu om i popot do suwai di dumba'ddi.

18Om insanan nopo do monorob i popot di dumba' do tontoluhan diri do hiri'd pananaraban do porsombahan do maan do porsombahan do taakanon. Om iri no i tawau di porsombahan do sinumbali'ddi o kasanangan ku.

19Ngoyon no i tiso' di dumba' do tontoluhan diri, i dumba' do maan do porsombahan. Om suhuon no i Harun om i tangaanak dau do pakabai do longon diyolo' do hiri'd tulu di dumba'ddi.

20Om sumbolion nondo i dumba' om manu no dot ongokooro' di raha' om pogihilon no do hiri'd tolingo'd wanan di Harun om i tangaanak dau, om pogihilon di posolon do tunturu' do longon diyolo'd wanan, om pogihilon di posolon do lapap diyolo'd wanan. Om poiyason nondo i noolu' di raha' do hiri'd misingobik om hiri'd misingompok di pananaraban do porsombahan.

21Manu no dot ongokooro' di raha' di hiri'd sakai di pananaraban do porsombahan om manu dot ongokooro' di tumau di ponununtug, om powowoson nondo dot id di Harun om id pakayan dau om id pakayan di tangaanak dau. Om iyo noddi o ralan do popotobilang di Harun om i tangaanak dau, om i pakayan diyolo' do maan do doho'd songonuon.

22Onuon no i lunok di dumba' do tontoluhan diri, om i tikiu di kilunok, om i linuap do poinokot di suang do tian, om i bohogian dot osonong kopio di tundu-undu', om i duwo o lusou-lusou do mitonggoi di linuap di songinsokot, om i poo do wanan.

23Om manu no di roti di hiri'd balatak di nakatahak no dot id doho', dot iso' ot onuon do pointikid-tikid di bansa' di roti: iso' ot onuon di roti di rinalatan do tumau do saitun, om iso' ot onuon di roti dit a' rinalatan do tumau, om iso' ot onuon di roti.

²⁴Pakahangan ngai' nopo iti di Harun om i tangaanak dau, om suhuon no iyolo' do papatahak diti dot id doho' do maan do porsombahan di potobilangan do buntut doho'.

²⁵Om ngoyon nondo i roti di poingigit diyolo' om sorobon no do hiri'd pananaraban do porsombahan do maan do porsombahan do taakanon do patahakon dot id doho'. Om iri no i tawau do porsombahan diri o kasanangan ku.

²⁶Onuon no i kangkab di dumba' do tontoluhan diri om patahakon no dot id doho' do maan do porsombahan di potobilangan do buntut doho'. Om iri nopo om diya' no.

²⁷Tontok nopo do momili' do imam, om iri nopo kangkab om i poo di dumba' do tontoluhan di maan do porsombahan do tontok diri om patahakon dot id doho' do maan do porsombahan di potobilangan do buntut doho', om posuwai-suwayon nondo iri do patahakon di piro-piro o imam.

²⁸Iti no o natantu' ku dit a' milo do simbanan: Tontok nopo do mongoi papatahak i tulun ku do porsombahan do piombolutan, om iri nopo kangkab om i poo di tayam-tayam om iri no imam o kaanu. Tu' iri no o porsombahan di tulun ku dot id doho'. Iri no i natantu' ku dit a' milo do simbanan. Iyoho' no o Tuhan.

²⁹Apatai nopondo i Harun, om mositi' no do potungkusan dau i pakayan dau dot id tangaanak dau do maan diyolo' do pakayon dot opili' iyolo'.

³⁰Iri nopo tanak di Harun di sumowoli dau do sumiliu do imam, om i mongoi do hiri'd Kiim ku do momonsoi di karaja' do dong imam do hiri'd Bilik dit Olidang, om mositi' no do manampakai do pakayan diri do solinaid do turu' o tatau.

³¹Onuon no i tonsi di dumba' do tontoluhan di pinatahak do numaan do porsombahan do tontok di pinili' i Harun om i tangaanak dau om losuon no i tonsi'ddi dot id kinoiyonon dit olidang.

³²Om mositi' no do kanon diyolo' i tonsi'ddi do hiri'd wawayaan di Kiim ku om kanon i topod di roti di hiri'd balatak.

³³Om mositi' no do kanon diyolo' i taakanon di pinatahak do numaan do porsombahan do tontok di pinapatahak do porsombahan do pongidu'd dusa do tontok di minomili'. Imam noo o koino-ino do mangakan di taakanon diri tu' nokotobilang nori do patahakon dot id doho'.

³⁴Ondung haro ot oolu' di tonsi ko' i roti'ddi do kosuabon kawagu, om mositi' nod sorobon ngai' i taakanon diri, om a' no koino-ino dot akanon, tu' olidang nori.

³⁵Koloidon nopo do maso do momili' di Harun om i tangaanak dau om turu' o tadau, do miagal di pinonuhuan ku diya'.

³⁶Pointikid-tikid do tadau om mositi' no do papatahak do porsombahan do songinan o sapi' do tontoluhan do maan do pongidu' do dusa. Om iri no i porsombahan diri o kolidang di pananaraban do porsombahan. Om tuntugan no i pananaraban do porsombahan do tumau do saitun om kotobilang i' iri do maan do doho'd songonuon.

³⁷Wonsoyon no o miagal diri do pointikid do tadau do solinaid do turu' o tadau. Om olidangan ngai' nondo o pointongkop di pananaraban do porsombahan. Om isai nopondo ko' nunu nopondo o kakama' diri, om orualan no tu' oontok di kuasa' do kolidango' di pananaraban do porsombahan," ka dau.

I Porsombahan do Patahakon do Monikid Tadau

(Png. 28.1-8)

³⁸Om boros ka kawagu'd Tuhan dot id di Musa, "Pointikid-tikid do tadau do gisom dot alaid, om mositi' nod papatahak do porsombahan do duwo o tinan do dumba' di sontoun nogi' o tumur do maan do porsombahan di sumbolion.

³⁹Iri nopo songinan om maan do porsombahan do dongkosuabon om iri no tiso' om maan do porsombahan do dongsosodopon.

⁴⁰Iri nopo patahakon do maan do porsombahan do potonggoyon di dumba' di koiso', om songkilogram o tapung do gandum dit osonong kopio om piroloton

do songlito o tumau do saitun dit osompipi'. Om papatahak po do songlito o waig dot anggur do maan do porsombahan.

⁴¹Iri no tanak do dumba' di koduwo om patahakon do maan do porsombahan do dongsosodopon do mitonggoi di songkilogram o tapung, om songlito o tumau do saitun, om songlito o waig dot anggur. Iri no o porsombahan do taakanon do patahakon dot id doho'. Om iri no tawau di porsombahan diri o kasanangan ku. Iyoho' no o Tuhan.

⁴²Om iti nopo porsombahan do sorobon diti om mositi' nod patahakon dot id toguang ku do hiri'd wawayaan di Kiim ku. Om hilo' oku no do sumolowot di tulun ku om monokiboro-boros diya'.

⁴³Om hilo' oku nondo do sumolowot di tulun dot Israil, om iri indo i tanawau di karapou oku di kosorong kopio o momolidang do kinoiyonon diri.

⁴⁴Om lidangan ku nondo i Kiim om i pananaraban do porsombahan, om potobilangan ku i Harun om i tangaanak dau do sumiliu do imam di momonsoi do karaja' ku.

⁴⁵Miyon oku nondo dot id pogialatan di tulun dot Israil, om iyoho' nondo o Kinorohingan diyolo'.

⁴⁶Om oilaan nondo diyolo' dot iyoho' o Tuhan, i Kinorohingan diyolo', i pinoposoliwan diyolo' do mantad hilo'd Masir, om koiyon oku i' dot id pogialatan diyolo'. Iyoho' no o Tuhan, i Kinorohingan diyolo',” ka dau.

Kinosoliwanan 30

I Mija' di Podtutudan do Kominyan

(Ksn. 37.25-28)

¹Om boros ka kawagu'd Tuhan dot id di Musa, “Momonsoi no dot iso' o mija' do podtutudan do kominyan do kayu di roitan dot akasia o wonsoyon.

²Posogion no o pomonsoi'ddi; apat nohopod om limo sontimito do konoruo' om kalaabo' nga' apat i' nohopod om limo sontimito, om kasawato' no om siam nohopod o sontimito. Om iri nopo sinangau-sangau do hiri'd apat o sunduk om pasagalayon no di mija'.

³Urogupan nod tamas dit osompipi' o hiri'd sakai, om hiri'd misingobik om hiri'd misingompok, om hiri'd sinangau-sangau di mija'ddi, om oligon no o hiri'd mitingisan.

⁴Momonsoi nod duwo o tontolingo do tamas o wonsoyon do maan do posusukan. Om podokoton no do hiri'd siriba-riba' di pinongolig di tisan do hiri'd miampaping di mija', do posusukan di kayu do pagantayang di mija'.

⁵Iri nopo pagantayang diri om kayu di roitan dot akasia o wonsoyon, om urogupan nod tamas.

⁶Poilihan nopo di mija' om hiri'd soliwani di tabir dit id dotimbabaan di Kaban do Tumpongo. Om hiri no o tiyonon ku do sumolowot diya'.

⁷Pointikid do kosuabon, do tontok di mongoi i Harun posodia' di lampung, om mositi' no do modtutud iyou di kominyan dit osonong o kosingudan do hiri'd sakai di mija'ddi.

⁸Om iyo iddi o wonsoyon dau di mongoi iyou podtutud do lampung di dongsosodopon. Om mositi' nod papatahak kasai' do porsombahan do kominyan do miagal diti do gisom dot alaid.

⁹Kada' papatahak do kominyan di pogoduhan do maan do porsombahan dot id mija'ddi, om kada' papatahak do tayam-tayam do maan do porsombahan di sumbolion ko' porsombahan pod gandum, om kada' potungu do porsombahan do waig dot anggur do hiri.

¹⁰Om mositi' nod lidangan di Harun i mija'ddi do tumanud dit oturan do don tugama', do kowoyo-woyoo' nopo do momolidang om tiyasan do raha' di tayam-tayam di pinatahak do numaan do porsombahan do maan do pongidu'd dusa it apat o sinangau-sangau, dot insan do sontoun, om mositi' nod wonsoyon o miagal diti do pointikid do toun do gisom dot alaid. Om mositi' nod olidang o pointongkop di mija'ddi om potobilangan iri do maan do doho'. Iyoho' no o'Tuhan," ka dau.

Sukai do Patahakon do Pomonsoi di Kiim do Tuhan

¹¹Om boros kad Tuhan dot id di Musa,

¹²“Tontok nopo dot intobon i tulun dot Israil, om mositi' no do mambayar do tusin do pomogontok do tinan dau o pointikid-tikid do tongokusai, om a' i' iyau oontok do kosusaan do daamot di pongintaban.

¹³Koinsanai'd tulun di kointob do tontok di pongintaban om mositi' nod papatahak do tusin do tumanud di natantu' mantad. Om mositi' no do pabayaron i tusin diri do maan do porsombahan dot id doho'.

¹⁴Iri nopo tulun di pointobon dot id pongintaban diri, om i tongokusai di duwo no nohopod o toun, ko' it id sawat ko' iri o tumur, om mositi' nod papatahak do tusin dot irad diri dot id doho'.

¹⁵A' i' poinggumu-gumu' o pabayaron di tulun do kaya', om a' poingkuri-kuri' o pabayaron di tulun do mosikin do tontok di mambayar iyolo' do pomogontok do tinan diyolo'.

¹⁶Timungon no i tusin diri do mantad id tulun dot Israil om pakayon nori do pomogompi' di Kiim ku. Om iri no i sukai o pomogontok diyolo' do tinan diyolo', om osorou kasai' ku indo iyolo' do mongintirung,” ka dau.

I Mimpun do Tambaga'

¹⁷Om boros kad Tuhan dot id di Musa,

¹⁸“Momonsoi nod mimpun do tambaga' om wansayan nori do poimpahan do tambaga' i' o wonsoyon. Om poilihon nori do hiri'd piolitan di Kiim om i pananaraban do porsombahan, om suangan nod waig.

¹⁹Iri nopo waig diri om pongougan di Harun om i tangaanak dau do palad om lapap diyolo'

²⁰do tintod diyolo' do sumuang di Kiim ko' tintod do mongoi insomok di pananaraban do porsombahan do mongoi papatahak do porsombahan do taakanon. Om ondung owonsoi o miagal diri, om a' no iyolo' apatai.

²¹Mositi' no dot ougan diyolo' o palad om lapap diyolo', om a' i' iyolo' apatai. Iti no o toturan dit apatut diyolo'd tonudon om tonudon di sinakagon diyolo' do gisom dot alaid,” ka dau.

I Tumau do Ponununtutug

- ²²Om boros kad Tuhan dot id di Musa,
- ²³“Manganu no do rampa dit ongosonong kopio --- onom o kilo do mur dit alanggou, om tolu o kilo do kayu manis, om tolu o kilo do tobu dit osonong o kosingudan,
- ²⁴om onom o kilo do kayu di roitan do tija (timbangan ngai' nopo iti do tumanud di poninimbang di natantu' mantad.) Om ruhangen nori dot apat o lito do tumau do saitun,
- ²⁵om momonsoi nondo do tumau di ponununtutug, do pogirolo-roloton do miagal do tumau dit osonong o kosingudan.
- ²⁶Om iri no i pinogirolo-rolot diri o pongumau di Kiim ku, om i Kaban do Tumpongo,
- ²⁷om i mija' om koinsanai di pakakas do hiri, om i potitimpakan do lampung om koinsanai di pakakas do hiri, om i mija' do podtutudan do kominyan,
- ²⁸om i pananaraban do porsombahan di sorobon om koinsanai di pakakas do hiri, om i mimpun om i poimpahan di mimpun.
- ²⁹Potobilangan ngai' nori do maan do doho'd songonuon dot iyo'ddi o kowoyo-woyoo' do popotobilang, om olidang ngai' indo iri. Om isai nopo ko' nunu nopo o koigit diri om orualan no dot oontok do kuasa' di kolidango'ddi.
- ³⁰Om tuntugan nu nogindo do tumau i Harun om i tangaanak dau, om pilion no iyolo' do sumiliu do imam di momonsoi do karaja' ku.
- ³¹Om poboroson no o poingkaa dot id tulun dot Israil, 'Iti nopo tumau do ponununtutug dot olidang diti om mositi' no do pakayon do tontok do sumambayang dot id doho' do gisom dot alaid.
- ³²Iti nopo om a' i' koino-ino do potuntugon dot id isai nopo o tulun. Om a' i' koino-ino dot iri kasai' o pogirolo-roloton do momonsoi'd tumau do miagal diri. Iti nopo tumau'dti om olidang, om mositi' no dot olidang o pamamakai nu'dti.

³³Isai nopo i momonsoi do tumau do miagal diri, ko' i popotuntug diri dot id isai nopo o tulun dit okon ko' imam, om a' no kohompit do tulun ku,' kanto," ka dau.

I Kominyan

³⁴Om boros kad Tuhan dot id di Musa, "Manganu no do rampa diti dot iradon nopo o kogumuon do panganganu --- pulut do damar, om i kulit do lukan, om i pulut do kayu di roitan do rasamala om i kominyan dot aiso' o rolot.

³⁵Iri ngai' no o pogirolo-roloton do wonsoyon do kominyan, do poiyoon di tumau dit osonong o kosingudan. Om ruhanan nori do silaon om osonong kasai' i' iri om olidang.

³⁶⁻³⁷Iri nopo wookon di pinogirolo-rolot diri om tutuon do gisom dot outok. Om igitan nondo iri do hiri'd Kiim ku om pasasadon no do hiri'd dotimbabaan di Kaban do Tumpongo. Om sorohon no kopio dot iri nopo kominyan diri om olidang kopio, om i pinotobilang do maan do doho'. Kada' panganu di pinogirolo-rolot diri do pomonsoi'd kominyan do sagalai'ddi do maan do dokoyu.

³⁸Isai nopo o momonsoi do pomowongi-wongi' do sagalai'ddi o wonsoyon, om a' no kohompit do tulun ku," ka dau.

Kinosoliwanan 31

Tukang do Momonsoi di Kiim do Tuhan

(Ksn. 35.30--36.1)

¹Om boros kad Tuhan dot id di Musa,

²"Nopili' ku no i Bisaliil, i tanak di Uri, i manangaki di Hur, i mantad id payat di Yohuda,

³om noponu' ku no iyau do kuasa' ku. Noonuan ku no iyau do pomusorou dit atarom, om toilaan, om komiloo' do momonsoi do nunu nopo o buburuon ---

⁴do momolukis do maan do poiyaan, i mokimoilo kopio do momonsoi, om wonsoyon nogindo i linukis diri do tamas, om pirok om tambaga' o wonsoyon;

⁵om momolunau do watu dit agayo o gatang do maan podokoto'; om mongikir do kayu; om nunu nopo o buburuon di mokimoilo kopio do momonsoi.

⁶Om nopili' ku nogi' i Oholiab i tanak di Ahisamak, i mantad id payat di Dan, do monguhup dau do kumaraja'. Om noonuan ku nogi' do toilaan dit aralom o koinsanai di tulun do suwai di monunukang, om koilo i' iyolo' do momonsoi do koinsanai di ponuhuan ku do momonsoi:

⁷i Kiim ku, om i Kaban do Tumpongo om i sompon di Kaban, om koinsanai di pakakas do hiri'd Kiim,

⁸om i mija' om koinsanai di pakakas do hiri, om i potitimpakan do lampung di tamas dot osompipi' o wonsoyon om i piro-piro o pakakas di lampung, om i mija' do podtutudan do kominyan,

⁹om i pananaraban do porsombahan di sorobon om koinsanai di pakakas do hiri, om i mimpun om i pinoimpahan di mimpun,

¹⁰om i pakayan di dong imam dit ongolumis, i pakayon di Harun om i tangaanak dau do tontok dot osiliu iyolo' do imam di momonsoi do karaja' ku,

¹¹om i tumau do ponununtug, om i kominyan dit osonong o kosingudan, i hirion id Bilik dit Olidang. Om soira' nopod momonsoi iyolo'dti, om poiyoon no kopio di pinonuhuan ku diya',” ka dau.

Sabat, i Tadau do Koundarangan

¹²Om suhuo' nod Tuhan i Musa do

¹³popoboros dot id tulun dot Israil do boros do poingkaa, “Poinggoyoon no o tadau'd Sabat, i tadau do natantu' ku do tadau do koundarangan. Tu' iri no o tanda' di tumpongo dot id pialatan ku om iyokoyu do gisom do poingompus, do popointalang dot iyoho' no i' Tuhan, o minoniliu dokoyu do tulun ku.

¹⁴⁻¹⁵Pusohon no kopio dokoyu o tadau do koundarangan diti tu' tadau dot olidang. Noonuan kou no dot onom o tadau do kakarajaan, nga' iri nopo tadau do koturu' om tadau dot agayo di pinotobilang do maan do doho'. Om

isai nopo it a' momusou do tadau'ddi, om i kumaraja' do tontok do tadau'ddi, om hukuman no do kapatayon.

¹⁶Mositi' no do poinggoyoon do tulun dot Israil o tadau'ddi do maan do tanda' di tumpongo toko'.

¹⁷Tadau nopoddi om tanda' dit ogirot dot id pialatan ku om i tulun dot Israil, tu' iyoho' i Tuhan, nga' onom no tadau do minomonsoi do tawan om pomogunan. Om tontok di tadau do koturu' om tingkod oku no do kumaraja' om undorong oku no,” ka dau.

¹⁸Om soira' di nokopongo o Kinorohingan do moro-boros dot id di Musa do hiri'd Nuluhon do Sinai, om patahako' no do Kinorohingan dot id di Musa i duwo o kaping do watu di pinotulisan do Kinorohingan do koinsanai di toturan diri.

Kinosoliwanan 32

I Sapi' do Tamas

(Pnu. 9.6-29)

¹Om tontok di nopurimanan di tulun dot Israil dot alaid noddi kopio om a' po i Musa nokoruhuk do mantad hiri'd nuluhon, om timungai no diyolo' i Harun, om boro-boros no iyolo' dot id dau do poingkaa, “A' toko' no oilaan ondung nunu o nosiliu dot id di Musa, i minomoyo' dati' do suminoliwan do mantad hilo'd Masir; nga' kainou, momonsoi toko' nogi' dot iso' o ponokokinorohingan di milo do momoyo' dati',” ka diyolo'.

²Om boros kaddi di Harun dot id diyolo', “Iduwo' ngai' dokoyu o tanting do tamas di songimpakai do sawo om tangaanak dokoyu'd kusai om tondu', om ngoyon i' patahako' doho',” ka dau.

³Om iduwo' ngai' nopoddi di tulun o tanting-anting diyolo', om ngoyo' no patahako' di Harun.

⁴Om romito' ngai' nod Harun i tanting-anting diri, om lanako' no dau. Om potunguho' nogiddi dau dot id pomorunan, om kowonsoi noddi i tamas diri do miagal-agal do sapi'. Om boros kaddi di tulun dot ogumu', “Oi Israil, iti no

i kinorohingan toko', i pinoposoliwan dati' do mantad hilo'd Masir!" ka diyolo'.

⁵Om pomonsoi nodd i Harun dot iso' o pananaraban do porsombahan do hiri'd dotoguangan di sapi' do tamas diri, om poboroso' no dau dot id tulun dot ogumu' o poingkaa, "Suab nopondo om haro o poginakanan do maan do pomusou do Tuhan," ka dau.

⁶Om osuab poddi di tadau kawagu, om paatod no iyolo' do piro-piro o tayam-tayam do maan do porsombahan di sorobon om iri no suwai om akanon do maan do porsombahan do piombolutan. Om poginakan nodd i tulun dot ogumu', om minoginum iyolo' do gisom do nangaawuk om minogiampahu' iyolo'.

⁷Om boros kad Tuhan dot id di Musa, "Ruhuk nogi' kopio do dinondo, tu' iri nopo tulun nu, i winoyo' nu do suminoliwan do mantad hilo'd Masir, om nokopomonsoi nod dusa om minagada' doho'.

⁸Notongkiadan no diyolo' i ralan di pinotuduk ku do susuyon diyolo'; om nokopomonsoi no iyolo'd sapi' do tamas do linanak do minomonsoi. Om nokotuku' no iyolo' om nakapatahak do porsombahan dot id winonsoi diyolo'ddi. Om somboro-boros no iyolo' dot iri no i kinorohingan di pinoposoliwan diyolo' do mantad hilo'd Masir.

⁹Oilaan ku no kopio o kokodoho' do ginawo do tulun diti.

¹⁰Baino' nopo, om kada' oku no diya' oduhai. Tu' otogod oku no kopio diyolo', om patayon ku no iyolo'. Om silihon ku nogindo iya' om i sinakagon nu do bansa' dit agayo," ka dau.

¹¹Nga' lugu-lugutai nodd i Musa o Tuhan, i Kinorohingan dau. Boros ka dau, "Oi Tuhan, nokuro tu' otogod kopio ko diti tulun nu, i pinoidu' nu do mantad hilo'd Masir dot i kokoriso' om i kuasa' nu o pinopoidu' nu diyolo'?

¹²Tu' ondung patayon ngai' nu iyolo', om mimboros nondo i tulun do Masir do kinopononudan nu nopo diti tulun dot ogumu' do suminoliwan do mantad hilo'd Masir nga' ngoyon no patayo' do hiti'd konuluhanan, om opunso i'

kopio iyolo'. Kada' kotogod, oi Tuhan. Posimbano' no o pomusorou nu om kada' kopio porikatai do kosusaan iti tulun nu.

¹³Soroho' no i susuhuon nu, i Abraham, om i Isak om i Yakub. Om soroho' no do nakapamatos ko no dot id diyolo' do mikuwo'd sumpa' dot onuan nu iyolo' do sinakagon do miagal di rombituon do hilo'd tawan kogumu', om patahakon nu dot id sinakagon diyolo' o koinsanai di tana' di pinabatos nu do sumiliu do diyolo'd songonuon do gisom dot alaid,” ka dau.

¹⁴Om posimbano' iddi do Tuhan o pomusorou dau, om a' iddi dau pinorikot i kosusaan di nokoboros dau'ddi dot id tulun dau.

¹⁵Om ruhuk nodd i Musa di nuluhon, do kiinigit di duwo o kaping do watu, i pinotulisan do koinsanai dit oturan do Kinorohingan o hiri'd miampaping.

¹⁶Om Kinorohingan i' o minomonsoi di watu'ddi om iyau nogi' o pinopokikir dit oturan do hiri'd watu.

¹⁷Om tontok di rumuhuk no iyo Musa di Yosua, om korongou no di Yosua i tulun dot Israil do songgiak-giak, om boro-boros no iyau di Musa, “Haro ot orongou ku do miagal do giniakan do maso'd sumangod do hilo'd kokiiman,” ka dau.

¹⁸Om boros ka di Musa, “A' i' miagal do pinongkisan do nakamanang o karangahan dilo' om a' miagal do giniakan di naala'; ilo' nopo om tulun i' do modsinding,” ka dau.

¹⁹Om tontok dit osomok nodd i Musa di kokiiman om kokito no dau i sapi' do tamas om i tulun do sontari-tari'. Om kotogod tomod nodd iyau. Om podumpaho' no dau i watu di poingigit dau do hiri'd guas di nuluhon om kababak no i watu'ddi.

²⁰Om ngoyo' nodd dau i sapi' di winonsoi di tulun dot Israil, om lanako' no dau. Om tutuo' nogiddi do gisom do naapu, om tunguho' no dau do waig. Om suhuo' nogiddi dau i tulun dot Israil do monginum diri.

²¹Om boro-boros no iyau di Harun, “Nunu kopio o winonsoi diti tulun dot id diya' tu' pinologos nu iyolo' do minomonsoi do dusa dot iyo kopio'dti kagayo?” ka dau.

²²Om boros ka di Harun do suminimbar, “Kada' kotogod doho'; tu' iya' nga' koilo i' dot iso-iso' no kopio o ginawo diti tulun do momonsoi'd araat.

²³Boros ka diyolo' dot id doho', ‘A' toko' no oilaan ondung nunu o nosiliu dot id di Musa, i minomoyo' dati' do suminoliwan do mantad hilo'd Masir; nga' kainou, momonsoi toko' nogi' do ponokokinorohingan di milo do momoyo' dati' ka diyolo'.

²⁴Om suhuo' ku nodd i iyolo' do papatahak ngai' dot id doho' di tamas diyolo', om isai nopoddi i haro o tamas om oluso' ngai' nopo diyolo' om patahako' no doho', om posuboo' ngai' ku no i tamas diri do hiri'd tapui, om kosiliu nopod miagal do sapi'!” ka dau.

²⁵Om kopurimanai nodd i di Musa do pinologos di Harun i tulun dot Israil do miagal di kuda' do nokoidu' do mantad id kandang tu' a' no opusus-pusus, om gisom do nosiliu poddi iyolo'd koirakan di pisangod diyolo'.

²⁶Om ongoi nodd i Musa ingkakat do hiri'd dotimbabaan di wawayaan di kokiiman om pomoros no dot opuhod do poingkaa, “Isai nopo i tumanud do Tuhan, om kumaa nod hiti!” ka. Om ongoi ngai' nopo timung i payat do Liwi do hiri'd posorili' di Musa.

²⁷Om boros ka di Musa dot id diyolo', “Suhuon ngai' kou nopod Tuhan, i Kinorohingan dot Israil, do mangabil do gayang om mongoi tongkop diti kokiiman do mantad id wawayaan diti om gisom do hilo'd wawayaan di suwai, om patayon ngai' no i tobpinai dokoyu om i kongoombolutan om i songkoduwo dokoyu,” ka dau.

²⁸Om wonsoyo' nodd i di payat do Liwi i pinonuhuan diri. Om tontok nopod tatau'ddi om haro i' o tolu noribu o tulun do pinatai.

²⁹Om boros ka di Musa dot id tulun di mantad id payat do Liwi, “Tatau nod baino' do tuminobilang kou do sumiliu do imam di momonsoi do karaja' do

don Tuhan tu' napatai no dokoyu i tangaanak om i tobpinai dokoyu. Om barakatan kou indo do Tuhan,” ka dau.

³⁰Tadau noddi kawagu om boro-boros no i Musa dot id tulun dot Israil do poingkaa, “Nokowonsoi kou nod dusa dit agayo kopio. Nga' baino' nopo om tumakad oku po kawagu dilo nuluhon do mongoi solowot do Tuhan; om maha' daa om kaanu oku do koompunan do dusa dokoyu,” ka dau.

³¹Om guli' noddi i Musa do minongoi solowot do Tuhan, om boro-boros no iyau do poingkaa, “Agayo no kopio o dusa do nowonsoi di tulun dot Israil. Tu' minomonsoi iyolo' do ponokokinorohingan do tamas o winonsoi, om tuminuku' iyolo' dot id ponokokinorohingan diri.

³²Pokionuon ku no kopio dot ompunan nu i dusa diyolo'; nga' ondung amu', om tonuson nopo o ngaran ku di nokotulis nu do hiri'd buuk di pinotulisan nu do ngaran do tulun nu,” ka dau.

³³Om boros kad Tuhan, “Iri no ngaran do tulun di nokowonsoi'd dusa dot id doho' o tonuson ku o ngaran dot id buuk ku.

³⁴Nga' pamanau nogi', om woyoon i' ilo tulun dot ogumu' do kumaa do hilo'd kinoiyonon di pinosunud ku diya'. Sorohon no do woyoon ko i' di moloikat ku, nga' rumikot no o maso do kopomohukuman ku di tulun diri dot i dusa diyolo' o kopomohukuman ku,” ka dau.

³⁵Om porikatai noddi do Tuhan do toruol i tulun dot ogumu', tu' minononsog i' iyolo' di Harun do minomonsoi di sapi' do tamas.

Kinosoliwanan 33

Sinuhu' do Tuhan i Tulun dot Israil do Tumongkiad di Nuluhon do Sinai

¹Om boros kaddi do Tuhan dot id di Musa, “Mositi' no do tumongkiad ko om koinsanai di tulun di winoyo' nu do mantad hilo'd Masir, do kinoiyonon diti, om mongoi kou do hilo'd pomogunan di pinabatos ku dot id di Abraham, om id di Isak om id di Yakub, om id sinakagon diyolo'.

²Om suhuon ku indo i moloikat ku do momoyo' dokoyu. Om uyungon ku indo i tulun do Kanaan, om Amori, om Hit, om Poris, om Howi om Yobus.

³Om kumaa kou nondo dot id iso' o pomogunan di kaya' om oluhub. Nga' a' oku i' iyoho' moyo' dokoyu, tu' obinsurilog kopio kou i' koulun, om ooris oku dot araag ku iyokoyu do hilo'd tanga'd ralan,” ka dau.

⁴⁻⁶Om tontok di nokorongou i tulun dot ogumu' di boros do Tuhan diri, om timpuun no iyolo' do minihad. Om sinuhu'd Tuhan i Musa do popoboros dot id diyolo' do poingkaa, “Iyokoyu no o tulun dit obinsurilog kopio. Ondung moyo' oku daa dokoyu dot ongoruhai piya, nga' aayi' ku no doti' iyokoyu do mamatai. Nga' iduwo' ngai' nogi' dokoyu ino pongillumis dokoyu'd tinan dokoyu om momusorou oku nogindo ondung nunu o wonsoyon ku dot id dokoyu,” ka dau. Om di nopoddi di nokotongkiad i tulun dot Israil do mantad hilo'd Nuluhon do Sinai, om a' noddi iyolo' manampakai di poingillumis do tinan.

I Kiim do Tuhan

⁷Soira-ira' nopo do popowonsoi i tulun dot Israil do kiim diyolo', om ngoyon no di Musa i Kiim dit Olidang, om powonsoyon no dau do hiri'd sodu-odu' di kokiiman diyolo'. Iri nopo kiim diri nga' rinoitan do Kiim do Tuhan. Om isai nopo ot orohian do mokianu do nosihat do Tuhan om mongoi nod hiri.

⁸Tontok nopo di mongoi i Musa dot id Kiim diri, om mingkakat ngai' nopo i tulun do hiri'd wawayaan di kiim diyolo' om sumonsod nopo di Musa do gisom do kosuang iyau di Kiim.

⁹Kosuang pondo i Musa, om sumondot no i haun di poorigi om mundorong nod hiri'd wawayaan di Kiim. Om moro-boros nondo o Tuhan do mantad hiri'd haun dot id di Musa.

¹⁰Om okito pondo di tulun dot ogumu' i haun do poorigi do hiri'd wawayaan di Kiim, om motud ngai' no iyolo' do tumuku'.

¹¹Om tumimbaba' nopo o Tuhan do moro-boros di Musa, do miagal po di tulun do monokiboro-boros do tambalut dau. Om gumuli' nondo i Musa do hiri'd kokiiman. Nga' i Yosua nopo, i tanak di Nun, i tanakwagu do mongunguhup di Musa, om tumimporon i' do hiri'd Kiim.

Minamatos o Tuhan do Momoyo' di Tulun Dau

¹²Insan o tadau om boro-boros no i Musa dot id Tuhan do poingkaa, “Otopot nogi' do sinuhu' oku diya' do momoyo' diti tulun do kumaa dot id pomogunan di pinabatos nu'ddi, nga' a' ko i' minomisunud ondung isai o suhuon nu do momoyo' doho'. Om nokoboros nu no do kotutun kopio ko doho' om kohubayaan oku diya'.

¹³Iyo nopoddi, om sunudai oku daa di natantu' mantad nu do wonsoyon nu, om kopomonsoi oku i' di karaja' nu, om koposonong kasai' oku do ginawo nu. Om sorohon no do nopili' nu no o bansa' diti do sumiliu do diya'd songonuon,” ka dau.

¹⁴Om boros kad Tuhan, “Woyoon ku i' iyokoyu, om onuan ku iyokoyu do kamanangan,” ka.

¹⁵Om boros ka di Musa do suminimbar, “Ondung a' ko tumanud dahai, om kada' no iyahai pologoso' do tumongkiad do kinoiyonon diti.

¹⁶Poingkuro daa'ndo o tulun do koilo dot ohubayaan ko diti tulun nu om ohubayaan ko doho', dot a' ko moyo-woyo' dahai? Tu' iri no i hino ko dot id pogialatan dahai o kopisuayan dahai di bansa'd suwai do hiti'd pomogunan,” ka dau.

¹⁷Om boros kad Tuhan dot id di Musa, “Wonsoyon ku i' ino pokionuon nu tu' otutunan tiya' i' kopio om kohubayaan ku iya',” ka.

¹⁸Om boros kaddi di Musa do minokianu, “Pokitono' oku po daa di tulinau do koropohon nu di kosorong kopio,” ka.

¹⁹Om boros kad Tuhan do suminimbar, “Tumalib oku indo dot id toguang nu do mikuwo'd toinsanan di kagayaan ku, om poboroson ku nondo i ngaran ku dit olidang. Iyoho' no o Tuhan, om popointalang oku i' do kosianan om kolisihan dot id tulun di pilion ku.

²⁰A' ku indo pokitanan diya' o rabas ku, tu' aiso' no ot apasi di kokito do rabas ku.

²¹Nga' haro i' iti tontolob do hiti'd toning ku dot ingkokoton nu.

²²Om soira' nopo do tumalib i tulinau ku di kosorong kopio, i tanda' do nakarapou oku, om posuangon ku nondo iya' dot id piolitan dilo tontolob om tirungon ku iya' do palad ku do gisom do katalib oku.

²³Om iduwon ku nogindo o palad ku om kokito ko indo do tinolikudon ku nga' a' ko no kokito do rabas ku,” ka dau.

Kinosoliwanan 34

Duwo o Kaping do Watu do Wagu

(Pnu. 10.1-5)

¹Om boros kad Tuhan dot id di Musa, “Manganu nod duwo o kaping do watu om sangkapon no do poiyoon dit id gulu, om tulisan ku i' iri di boros di pinotulis do hiri'd watu dit id gulu, i binabak nu'ddi.

²Kosuabon nopod suab om mositi' nod kosodia' ko no, om tumakad no do hilo'd Nuluhon do Sinai do mongoi solowot doho' do hilo'd dampak.

³Om iso' pod tulun nga' aiso' i' o koino-ino do moyo' diya' do tumakad; om kada' nod haro o tulun do mongoi do hinonggo nopo do hiri'd nuluhon diri; om a' koino-ino do haro o dumba' ko' sapi' do mangakan-ngakan do hiri'd guas di nuluhon,” ka.

⁴Om panganu noddi i Musa do duwo o kaping do watu om sangkapo' no dau. Om osuab po di tatau kawagu om igitai no dau i watu'ddi do tuminakad di Nuluhon do Sinai, do tumanud di pinonuhuan do Tuhan.

⁵Om rikot no o Tuhan dot id rolot do haun, om ingkakat no do tuminalad di Musa, om poboroso' no dau i ngaran dau dit olidang, iri no i Tuhan.

⁶Om talib noddi o Tuhan do hiri'd dotoguangan di Musa om boro-boros no dot opuhod do poingkaa, “Iyoho' no o Tuhan, i Kinorohingan do pimponu' do kosianan om kolisihan, it a' obintogod, om i pointalang do kosianan om kotorodoko'.

⁷Bayaanon ku i' i batos ku dot id piro-piro noribu o sinakagon om mangampun oku do karaaton om dusa; nga' a' oku i' kolihu do momohukum di tangaanak om i manangaki diyolo' do gisom do korikot di sinakagon di

kointolu om koingapat dot i dusa di molohing diyolo' o kopomohukuman ku," ka dau.

⁸Om olomus nopo i Musa do minotud do tuminuku'.

⁹Om boros ka dau, "Oi Tuhan, ondung ohubayaan kopio ko doho' om pokionuon ku no daa iya' do momoyo' dahai. Obinsurilog no daa kopio iti tulun, nga' ompunai no o kararaat om dusa dahai, om romito' no iyahai do sumiliu'd tulun nu," ka.

Ninwoguan i Tumpungo

(Ksn. 23.14-19, Pnu. 7.1-5, 16.1-17)

¹⁰Om boros kad Tuhan dot id di Musa, "Baino' nopodti, om momonsoi oku do tumpungo dot id tulun dot Israil. Om momonsoi oku nondo do piro-piro koimayaan dit a' po nowonsoi do honggo nopo do hiti'd pomogunan dot id pogialatan do nunu nopo o bansa' do tulun. Om oinsanan nopondo o tulun do kokito do kogoyoo' di koimayaan di wonsoyon ku, iyoho' i Tuhan, o momonsoi di koronob kopio dot id dokoyu.

¹¹Tonudon no it oturan do patahakon ku dokoyu do tatau'd baino'. Uyungon ku indo i tulun dot Amori, om Kanaan, om Hit, om Poris, om Howi, om tulun do Yobus, do rumikot kou do mongoi sangod diyolo'.

¹²Kada' kou pomonsoi do pitoruan dot id tulun do hilo'd pomogunan di ngoyon dokoyu, tu' osiliu i' moti'ndo iri do lawa' di kapatai dokoyu.

¹³Om kada' kou no kopio pomonsoi do miagal diri, suwai ko' raagon nogi' dokoyu i poiyanan diyolo' do porsombahan, om habaon ngai' i torigi di ponokotingolig diyolo' om tagadon ngai' i torigi dot Asira, i ponokokinorohingan diyolo'.

¹⁴Kada' kou tuku' dot id kinorohingan do suwai, tu' iyoho' nopo, i Tuhan, om a' i' orohian do haro o mongoi ponokiiyo-iyu doho'.

¹⁵Kada' kou pomonsoi do pitoruan dot id tulun do pomogunan diri. Tu' soira' nopo do mongoi iyolo' tuku' di ponokokinorohingan diyolo' om di papatahak iyolo' do porsombahan di sumbolion, om alapon kou nondo diyolo' do

mongoi amung diyolo', om abayayat kou nondo do mangakan di taakanon di nokosubak diyolo' dot id tingolig diyolo'.

¹⁶Om mangawin doti'ndo i tangaanak dokoyu'd kusai di kosumandakan do bansa'd suwai, i mamayayat diyolo' dot a' tumorodok dot id doho' om tumuku' dot id ponokokinorohingan diyolo'.

¹⁷Kada' kou pomonsoi om kada' kou tuku' do tingolig di basi' do winonsoi.

¹⁸Poinggoyoon no dokoyu i Tadau'd Agayo do Roti dit A' Kipangambang. Mangakan kou no do roti dit aiso' o pangambang do solinaid do turu' o tadau do tontok di tulan dot Abib, do miagal di pinonuhuan ku. Tu' tulan noddid do tuminongkiad kou do mantad hilo'd Masir.

¹⁹Pointikid-tikid do tanak do kusai dit id gulu kosusu, om i tontoluhan do tayam-tayam dokoyu dit id gulu kosusu, om doho' ngai' no.

²⁰Nga' bolion i' kawagu dokoyu o pointikid-tikid di tontoluhan do kaladai dit id gulu kosusu, do pomoli nopo om tanak do dumba' do patahakon do maan do porsombahan. Ondung a' dokoyu bolion kawagu i kaladai, om tipuon no o liou'ddi. Bolion no dokoyu kawagu o koinsanai di tanak dokoyu'd kusai dit id gulu kosusu. Iso' pod tulun nga' aiso' i' o koino-ino do mongoi rapou doho' dot aiso' no o porsombahan dot igitan.

²¹Noonuan kou no dot onom o tadau do kakarajaan dokoyu, om kada' kou no karaja' do tontok di tadau'd koturu', do dongmamaradu piya daa ko' dongmongomot nga' kada' kou no kopio karaja'.

²²Poinggoyoon no dokoyu i Tadau dot Agayo do Dongmongomot do tumimpuun kou do mongomot di tua' do gandum dokoyu dit id gulu koonsok. Om ramayon no dokoyu i Tadau dot Agayo do Kinuhub-Kuhub do motingkaayi' o toun, di mongupu' kou do tua-ua'.

²³Intolu do sontoun do mositi' nod rumikot ngai' i kokusayan dokoyu do mongoi sambayang dot id doho', i Tuhan, i Kinorohingan dot Israil.

²⁴Ouyung ngai' ku nopondo i bansa'd suwai, it id doburuan dokoyu, om koinggayo ku o pomogunan dokoyu, om aiso' nondo o mumbal do mongoi

panangod do pomogunan dokoyu do tontok do mamaramai kou di tolu o poginakanan diri.

²⁵Kada' kou papatahak do roti di rinalatan do pangambang do tontok do papatahak kou di tayam-tayam do maan do porsombahan dot id doho'. Kada' kou no poolu' do nunu nopo o popot di tayam-tayam di sinumbali' do tontok do Tadau'd Agayo do Paska do gisom do kosuabon.

²⁶Paatod kou no di gandum di gulu dokoyu koomot do hilo'd Walai'd Sasambayanan dot Agayo, do pointikid do toun. Kada' kou pogonsok do dumba' ko' kambing dit okoro' po, dot i gatas di molohing dau o pongonsok," ka.

²⁷Om boros kad Tuhan dot id di Musa, "Tulison no i boros diri, tu' iri no i boros diri o poimpahan ku do tumpongo di wonsoyon ku dot id diya' om id tulun dot Israil," ka.

²⁸Om undorong noddi i Musa do hiri do pounsugku'd Tuhan do solinaid dot apat nohopod o tadau om apat nohopod o totuong. Om solinaid nopoddi om a' i' iyau minakan om a' mininum. Om tuliso' no dau do hiri'd watu di ponunulisan i boros di tumpongo, iri no i Hopod o Toturan do Kinorohingan.

Ruminuhuk i Musa di Nuluhon do Sinai

²⁹Tontok di ruminuhuk i Musa di Nuluhon do Sinai do kiinigit di Hopod o Toturan, om mogulinau nopo o rabas dau tu' nokoponokiboro-boros no iyau'd Tuhan; nga' a' i' dau oilaan do mogulinau o rabas dau.

³⁰Om ontong no di Musa i Harun om koinanai di tulun, om kokito no diyolo' do mogulinau o rabas di Musa. Om ooris diri iyolo' do mongoi insomok dau.

³¹Nga' lohowo' nod Musa iyolo', om ongoi noddi i Harun om i piro-piro o boyoon dot Israil insomok di Musa. Om boro-boros no i Musa diyolo'.

³²Om timung ngai' nogid di tulun dot Israil do posorili' di Musa. Om poboroso' ngai' no di Musa diyolo' it oturan di pinatahak do Tuhan dot id dau di hilo'd Nuluhon do Sinai.

³³Om kopongo poddi i Musa do moro-boros diyolo', om tirungo' no dau do kulu o rabas dau.

³⁴Om soira' nopo do sumuang i Musa di Kiim do Tuhan do mongoi boro-boros do Tuhan, om iduwon no dau i kulu do pointirung do rabas dau. Om sumoliwan nopondo iyau, om posunudon ngai' no dau i boros do Tuhan dot id tulun dot Israil,

³⁵om okito no diyolo' do mogulinau i rabas dau. Om potirungon no kawagu di Musa i kulu dot id rabas dau do gisom dot orikot kawagu i kaangayan dau kabara-barasai do Tuhan.

Kinosoliwanan 35

Oturan do Pasal do Tadau'd Sabat

¹Om lohowo' no di Musa o koinsanai di tulun dot Israil, om boro-boros no iyau diyolo' do poingkaa, “Iti no o ponuhuan do Tuhan do wonsoyon dokoyu!

²Koino-ino kou i' do kumaraja' do solinaid dot onom o tadau, nga' iri nopo tadau'd koturu' om tadau dit olidang, i tadau do koundarangan, om i tadau do nokotobilang do don Tuhan. Isai nopo o kumaraja' do tontok do tadau di koturu' om hukuman no do kapatayon.

³Magapui piya do hiri'd walai dokoyu nga' a' i' koino-ino do tontok do tadau'd Sabat,” ka dau.

Porsombahan do Pomonsoi di Kiim dot Olidang

(Ksn. 25.1-9)

⁴Om boros kad i Musa dot id toinsanan di tulun dot Israil, “Iti no o ponuhuan do Tuhan.

⁵Papatahak kou nod porsombahan dot id Tuhan. Om isai nopo it orohian do manahak do porsombahan, om patahak nod tamas, om pirok, ko' tambaga',

⁶ko' kain linan dit osonong, ko' i kain do kihulu-hulu dit otomou, om arangang doitom-itom, om arangang ko' i kain do hulu do kambing o winonsoi;

⁷om i kulit do dumba' do tontoluhan di sinasakan dot arangang om i kulit dot osonong om i kayu di roitan dot akasia,

⁸om tumau do ponuang do lampung; om rampa do pomorolot di tumau di ponununtutug om i pomorolot di kominyan dit osonong o kosingudan;

⁹om i watu dot agayo o gatang di roitan do delima, om i watu'd suwai dot angagayo o gatang do podokoton do hiri'd ipod, om hiri'd lokop do kangkab di Boyoon dot Agayo dot Imam,” ka dau.

Pakakas di Kiim do Tuhan

(Ksn. 39.32-43)

¹⁰Om boros ka kawagu'd Tuhan dot id di Musa, “Mositi' no do rumikot ngai' i tulun dit ongoilo do monukang dit id pogialatan dokoyu, do mongoi pomonsoi do koinsanai di pinonuhuan do Tuhan, iri no:

¹¹i Kiim, om i taap di Kiim om i ponokop do ponong id soibau, i piro-piro o pangait, om i papan di poturidongon, om i tukod di potibabaron, om i pongorigi di wawayaan, om i posungkadan do torigi;

¹²om i Kaban do Tumpongo, om i kayu do pagantayang di Kaban, om i ponompon di Kaban, om i tabir di ponirung di Kaban;

¹³om i mija', om i kayu do pagantayang di mija', om koinsanai di pakakas di mija', om i roti di patahakon do maan do porsombahan dot id Kinorohingan;

¹⁴om i potitimpakan do lampung do maan do ponitiu om koinsanai di pakakas do hiri; om koinsanai di lampung do mitonggoi di tumau di lampung;

¹⁵om i mija' do podtutudan do kominyan om i kayu do pagantayang di mija'; om i tumau do ponununtutug; om i kominyan dit osonong o kosingudan; om i tabir di wawayaan di Kiim;

¹⁶om i pananaraban do porsombahan di sorobon do mitonggoi di pinangabot di tambaga' do winonsoi, om i kayu do pagantayang di pananaraban do porsombahan, om koinsanai di pakakas do suwai, om i mimpun di pongougan, om i pinoimpahan di mimpun;

¹⁷om i tabir do pomorinding di natad, om i torigi om i posungkadan di torigi, om i tabir di wawayaan do hiri'd natad;

¹⁸om i pamagapit om i tali di Kiim om i pomorinding di natad;

¹⁹om i pakayan dit ongolumis di piro-piro o imam, i pakayon diyolo' do tontok do momonsoi'd karaja' ku do hiri'd Bilik dit Olidang, om i pakayon di dong imam do pakayon di Harun om i tangaanak dau," ka dau.

Pinaatod di Tulun dot Israil i Porsombahan Diyolo'

²⁰Om pamanau ngai' no i tulun dot Israil do tuminongkiad di niyonon diyolo' do tuminimung.

²¹Om isai nopoddi i notingkau o ginawo do papatahak do porsombahan, om minongoi no paatod do porsombahan dot idTuhan do pomonsoi di Kiim do Tuhan. Om igit ngai' nopo iyolo' do koinsanai di pakayon do sumambayang om i wonsoyon do pakayan do imam.

²²Om isai nopoddi it orohian do manahak, do tongokusai om tongoondu', nga' minigit ngai' nopo do piin di maan do pomolumis, om tanting-anting, om pondulung, om karo, om mogisuayan nopo o bansa' do tamas di maan do pomolumis, om patahako' no diyolo' iri dot id Tuhan.

²³Pointikid-tikid do tulun di haro o kain linan dit osonong, om kain di kihulu-hulu dot otomou, om aragang doitom-itom om aragang, om kain di hulu do kambing do winonsoi, om kulit do dumba' do tontoluhan di sinasakan dot aragang, ko' kulit dit osonong, nga' pinapatahak ngai' nopoddi.

²⁴Om koinsanai'd tulun di haro o pirok ko' tambaga' nga' minigit ngai' nopo do pinatahak dot id Tuhan. Om koinsanai'd tulun di haro o kayu di roitan dot akasia, di milo'd powonsoyon nga' pinapatahak nogi'.

²⁵Om oinsanan nopo i tongoondu' dit ongoilo do mangawol do minigit do banang di tiningkor diyolo' dot it opurak dit atandai om i banang dot asalau dit otomou, om aragang doitom-itom, om it aragang.

²⁶Om minomonsoi nogi' iyolo' do banang do hulu do kambing o winonsoi.

²⁷Om iri no i piro-piro o boyoon om pinapatahak do watu dit agayo o gatang di roitan do delima om piro-piro o watu dot agayo o gatang do suwai ko' iri do podokoton do hiri'd ipod om hiri'd lokop do kangkab.

²⁸Om minigit nogi' iyolo' do rampa om tumau do ponuang di lampung, om tumau di ponununtug, om kominyan dit osonong o kosingudan.

²⁹Om oinsanan nopo i tulun dot Israil dot angagaan ngai' o ginawo do pinapatahak di porsombahan diyolo' dot id Tuhan do pomonsoi di pinonuhuan do Tuhan do pinolombus di Musa.

Piro-Piro Tukang do Momonsoi di Kiim do Tuhan

(Ksn. 31.1-11)

³⁰Om boros kad Musa dot id tulun dot Israil, “Nopili' nod Tuhan i Bisaliil, i tanak di Uri, i manangaki di Hur, i mantad id payat do Yohuda.

³¹Noponu' no iyau'd Kinorohingan do kuasa' dau, om noonuan dau iyau do toilaan, om komiloo' do kumaraja', om pomusorou dit obinsuhut do momonsoi'd nunu nopo o buruon,

³²om momolukis do maan do poiyaan di mokimoilo kopio do momonsoi, om powonsoyon nogindo i linukis diri dot id pirok om id tambaga';

³³om momolunau di watu dit agayo o gatang do maan podokoto', om mongikir do kayu, om nunu nopo o buburuon di mokimoilo kopio do momonsoi.

³⁴Om noonuan nogi' do Tuhan i Bisaliil om i Oholiab, i tanak di Ahisamak, i mantad id payat di Dan, do toilaan do monuduk do tulun do suwai di komilaan diyolo'd momonsoi.

³⁵Om noonuan no iyolo'd Tuhan do toilaan do momonsoi do nunu nopo o buburuon do tulun dit oilo do manangkap do watu, om i mongingikir, om i mangangawol do kain linan dit osonong, om i kain do kihulu-hulu dit otomou, om aragang doitom-itom, om it aragang, om piro-piro o bansa'd kain do suwai. Milo ngai' nopo iyolo' do momonsoi do nunu nopo o buburuon di mogisuayan om ongoilo iyolo' do momolukis do maan do poiyaan.

Kinosoliwanan 36

¹I Bisaliil no, om i Oholiab, om koinisanai di tukang di nongoonuan do Tuhan do toilaan om pomusorou dit obinsuhut, it ongkoilo do momonsoi

do koinsanai di gunaon do pomonsoi di Kiim do Tuhan. Om iyolo' no o momonsoi do koinsanai'ddi do tumanud di pinonuhuan do Tuhan,” ka.

Pinapatahak o Tulun dot Israil dot Ogumu' o Porsombahan

²Om lohowo' no di Musa i Bisaliil, om i Oholiab, om koinsanai di tukang do suwai, i noonuan do Tuhan do komilaan om it ongorohian do muhup, om suhuo' nod Musa iyolo' do tumimpuun do kumaraja'.

³Om karamit no diyolo' do mantad id di Musa o koinsanai di pinatahak di tulun dot Israil do pomonsoi di Kiim dot Olidang. Nga' monikid kosuabon kasai' po i tulun dot Israil do mongoi papatahak di patahakon diyolo' dot id di Musa.

⁴Om ongoi ngai' no i tukang di maso do kumaraja',

⁵solowot di Musa om posunudo' no diyolo' di Musa o poingkaa, “Ogumu' no ko' mantad di gunaon o nakatahak diti tulun, do pomonsoi di pinonuhuan do Tuhan do momonsoi,” ka.

⁶Om poboroso' noddid di Musa dot id pointongkop di kokiiman dot a' no minog do haro o papatahak kawagu do pomonsoi di Kiim dot Olidang; om a' noddid pinapaatod do porsombahan i tulun dot Israil.

⁷Iri nopo nangkaatod om talib no do kabagal do pomongo do koinsanai di wonsoyon.

Minomonsoi di Kiim do Tuhan

(Ksn. 26.1-37)

⁸Id pogialatan nopo di tukang diri, om iri no tukang dit ongoilo kopio o minomonsoi di Kiim do Tuhan. Winonsoi nopo diyolo'd Kiim om hopod o bidang do kain linan dit osonong, i piniawol do kain di kihulu-hulu dot otomou, om it aragang doitom-itom, om it aragang. Om rinindaan iri do pinoiyo- iyo do moloikat di roitan do kerub.

⁹Oirad nopo i bidang do kain: hopod om duwo mito do konoruo' om duwo mito do kalaabo'.

- ¹⁰Om pogitombir-tombiro' no diyolo' i limo o bidang di kain, om iso' poddi o kinotombiran, om i limo kawagu bidang nga' niyo iddi.
- ¹¹Om wansayai no diyolo' do posuluhan do kain dit otomou o winonsoi, o hiri'd tompok di ponong id soibau di duwo o kinotombiran do kain diri.
- ¹²Om padakatai no diyolo' do limo nohopod o posuluhan i kinotombiran do kain di koiso',
- ¹³om limo i' nohopod o posuluhan do pinodokot di kinotombiran do kain di koduwo, mipasang diri i duwo o kinotombiran di kain.
- ¹⁴Om pomonsoi nogiddi iyolo' do tokop di Kiim diri do hopod om iso' o bidang do kain di hulu do kambing o winonsoi.
- ¹⁵Om oirad nopo o pinomonsoi diyolo'ddi: hopod om tolu o mito do konoruo' om duwo o mito do kalaabo'.
- ¹⁶Om pogitombir-tombiro' no diyolo' i limo o bidang diri, om iri nogi' it onom o bidang do noolu' nga' pinogitombir-tombir i'.
- ¹⁷Om wansayai no diyolo' do limo nohopod o posuluhan o hiri'd tompok di kinotombiran di kain di koiso', om limo nohopod o posuluhan do pinodokot do hiri'd tompok di kinotombiran di kain di koduwo.
- ¹⁸Om pomonsoi no iyolo' do limo nohopod o pangait do tambaga' o winonsoi do popiromut di duwo o kinotombiran di kain diri om kopisangkayu i' do maan do tokop.
- ¹⁹Om duwo po o tokop do suwai do winonsoi diyolo'. Iso' nopo om kulit do dumba' do tontoluhan di sinasakan dot aragang o winonsoi, om iri no tiso' om kulit dit osonong o winonsoi do maan do tokop di posoibahon.
- ²⁰Om wonsoyo' no diyolo' i padakatan di Kiim do papan do kayu di roitan dot akasia o winonsoi, om pinoturidong diyolo' iri do pinopowonsoi.
- ²¹Kasawato' nopo do pointikid-tikid di papan diri om apat o mito, om kalaabo' no om onom nohopod om onom o sontimito.

²²Om kinakalan ngai' do duwo o kokol di mituma' i papan, om milo indo do piromuton i papan. Om kinakalan ngai' nopo do miagal diri o koinsanai di papan.

²³Duwo nohopod o papan do pinowonsoi diyolo' do pinoturidong dot id disan ponong id salatan di Kiim,

²⁴om apat nohopod o posungkadan, do pirok do winonsoi, do posungkadan di papan, om iso' nopo o papan om pinosungkad do duwo o posungkadan di misusun, om oinggiratan i' i piniromutan di kokol.

²⁵Om duwo nohopod o papan do pinowonsoi diyolo' do pinoturidong dot id disan ponong id utara di Kiim,

²⁶om apat nohopod o posungkadan, do pirok do winonsoi; om iso' nopo o torigi om pinosungkad do duwo o posungkadan di misusun.

²⁷Om ponong id tolikud no di Kiim diri, it id somputul ponong id kotonobon, om pinawansayan diyolo' dot onom o papan di pinoturidong,

²⁸om duwo o papan do pinowonsoi do pointikid di linsuk.

²⁹Iri nopo papan di ponong id linsuk om piniromut o hiri'd siriba' om gisom do koompus do hiri'd sawat. Om niyo goduwo nopoddi i duwo o linsuk di pinawansayan di duwo o papan.

³⁰Om walu'ddi o papan om hopod om onom o posungkadan do pirok do winonsoi; om iso' nopo o torigi om pinosungkad do duwo o posungkadan di misusun.

³¹Om pomonsoi po iyolo' do hopod om limo o tukod di potibabar do kayu di roitan dot akasia o winonsoi, om limo o pinodokot di papan di pinoturidong do hiri'd sampaping di Kiim,

³²om limo o pinodokot di papan di pinoturidong di hiri'd dosompopingan kawagu, om limo o pinodokot di papan di hiri'd somputul ponong id kotonobon, i hiri'd dolikudan di Kiim.

³³Iri nopo tukod di potibabar di hiri'd tanga-tanga', i pinodokot do hiri'd piintangan di papan, om poindapit nopo di papan di ponong id rombu di Kiim.

³⁴Om urogupai no diyolo' do tamas i papan di songinturidong om winansayan do posusukan do tamas o winonsoi, do maan do posusukan di tukod di songintibabar, i nurogupan i' do tamas.

³⁵Om pomonsoi no iyolo' do tabir do kain linan dit osonong, i piniawol do kain di kihulu-hulu dot otomou, om aragang doitom-itom, om it aragang do winonsoi, om rindaai no do pinoiyo-iyo do moloikat di roitan do kerub.

³⁶Om pomonsoi no iyolo' dot apat o torigi do kayu di roitan dot akasia o winonsoi, do potoidan di tabir. Om urogupai no diyolo' iri do tamas, om padakatai nod pangait do tamas do winonsoi. Om pomonsoi no iyolo' dot apat o posungkadan di torigi do pirok o winonsoi, do ponginggirot di torigi.

³⁷Om wansayai no diyolo' do tabir i wawayaan di Kiim do kain linan dit osonong o winonsoi, i piniawol do kain di kihulu-hulu dot otomou, om aragang doitom-itom, om it aragang, om rinindaan do minomolumis.

³⁸Om pomonsoi no iyolo' do limo o torigi di pinadakatan do pokoitan do tabir, i dinakatan do pangait om nurogupan do tamas o hiri'd dompok ponong id sawat di torigi om i pinomoloting. Om iri no limo o posungkadan di torigi om tambaga' do winonsoi.

Kinosoliwanan 37

Winonsoi i Kaban do Tumpongo

(Ksn. 25.10-22)

¹Om wonsoyo' no di Bisaliil i Kaban do Tumpongo do kayu di roitan dot akasia o winonsoi. Konoruo' nopo di Kaban diri om hatas om hopod o sontimito, om kalaabo' no om onom nohopod om onom o sontimito, om kasawato' no om onom nohopod om onom o sontimito.

²Om urogupai no dau do tamas di nosompipi' ot id suang om id soibau di Kaban diri, om nisanan dau do tamas o posorili'.

³Om minomonsoi nogi' iyau dot apat o tontolingo do tamas o winonsoi, do posusukan di pagantayang. Om podokoto' no dau iri do hiri'd apat o gakod di Kaban, do sopiduwo o tontolingo do hiri'd miampaping di Kaban.

⁴Om pomonsoi no iyau do kayu do pagantayang do kayu di roitan dot akasia o winonsoi, om urogupai no dau do tamas iri.

⁵Om posusuko' no dau di tontolingo di hiri'd miampaping di Kaban i pagantayang.

⁶Om pomonsoi no iyau do sompon do tamas dit osompipi' o winonsoi. Konoruo' nopo di sompon om hatas om hopod o sontimito, om kalaabo' no om onom nohopod om onom o sontimito.

⁷Om pomonsoi po iyau do duwo o koiyo-iyo do moloikat di roitan do kerub, do tamas di tinantan o winonsoi,

⁸do piniomputul di sompon di Kaban. Om pinomonsoi nopo dau'ddi nga' pinasagalai di sompon.

⁹Om mitimbaba' i duwo o koiyo-iyo do moloikat di roitan do kerub do hiri'd miomputul di sompon, om pungalad do pointokop di sompon i talad di koiyo-iyo do moloikat di roitan do kerub.

Winonsoi i Mija' do Poiyanan di Roti do Patahakon do Kinorohingan

(Ksn. 25.23-30)

¹⁰Om pomonsoi no i Bisaliil do mija' do kayu di roitan dot akasia o winonsoi. Konoruo' nopo di mija'ddi om walu' nohopod om walu' o sontimito, om kalaabo' no om apat nohopod om apat o sontimito, om kasawato' no om onom nohopod om onom o sontimito.

¹¹Om urogupai no dau i mija'ddi do tamas dit osompipi' om oligo' no do tamas o hiri'd mitingisan.

¹²Om isanai no dau o pointutuk di mija'ddi do turu' nohopod om limo o milimito do kalaabo'. Om oligo' no dau do tamas o pointutuk di pinongisan di mija'ddi.

¹³Om pomonsoi no iyau dot apat o tontolingo do tamas do maan do posusukan di pagantayang om podokoto' no do hiri'd apat o sunduk, it id sawa-sawat di gakod di mija'.

¹⁴Om iri nopo tontolingo di posusukan di kayu do pagantayang di mija'ddi om pinodokot do hiri'd toning di pinongolig di pinongisan.

¹⁵Om iri nopo kayu di pagantayang om kayu di roitan dot akasia o winonsoi om nurogupan iri do tamas.

¹⁶Om winonsoi nogi' dau i pakakas di mija'ddi, do tamas dit osompipi' o winonsoi: piring, om sangkir, om kakanan, om mangkuk di pakayon do papatahak do waig dot anggur do maan do porsombahan.

Winonsoi i Potitimpakan do Lampung

(Ksn. 25.31-40)

¹⁷Om wonsoyo' no di Bisaliil i potitimpakan do lampung do tamas dit osompipi' o winonsoi. Iri nopo puun om i guas di lampung diri om tamas di tinantan o winonsoi. Iri nopo bunga di pinongillumis, do pinoiyo-iyo do tusak dit a' po nongkalad om i tusak di nongkalad nga' pasagalai nopo di guas di potitimpakan di lampung.

¹⁸Om haro ot onom o raan do hiri'd guas di potitimpakan do lampung, do sopitolu o miampaping.

¹⁹Om pointikid-tikid dit onom o raan diri om winansayan ngai' nopo do tolu o koiyo-iyo do tusak do maan do pongillumis, do pinoiyo-iyo do tusak di kayu do roitan do badam, dot it a' po nongkalad om i nongkalad no.

²⁰Om iri nopo guas di potitimpakan do lampung diri om winansayan dot apat o bunga di pongillumis do pinoiyo-iyo do tusak do kayu di roitan do badam dit a' po nongkalad om i nongkalad no.

²¹Om hiri nopod puun do pointikid-tikid di tolu o raan do miampaping diri om haro ot iso' o koiyo-iyo do tusak dit a' po nongkalad.

²²Iri ngai' nopo i tusak dit a' po nongkalad om i raan, om i potitimpakan do lampung diri om iso' no o watang do tamas di tinantan do winonsoi.

²³Om minomonsoi iyau do turu' o lampung do potimpakon di potitimpakan do lampung, om minomonsoi po iyau do sanggip om talam, do tamas dit osompipi' o winonsoi.

²⁴Om naayi' nopo dau do pinomonsoi di potitimpakan do lampung diri om koinanai di pakakas do hiri, om tolu nohopod om limo kilogram do tamas dit osompipi'.

Winonsoi i Mija' do Podtutudan do Kominyan

(Ksn. 30.1-5)

²⁵Om pomonsoi no i Bisaliil do mija' do maan do podtutudan do kominyan, do kayu di roitan dot akasia o winonsoi. Om apasagi' o pinomonsoi di mija' do podtutudan diri; do konoru' nopo om apat nohopod om limo o sontimito, om apat i' nohopod om limo o sontimito do kalaabo', om kasawato' no om siam nohopod o sontimito. Om pasagalai nopo di mija' i sinangau-sangau di hiri'd apat o sunduk di mija'ddi.

²⁶Om urogupai no dau do tamas dit osompipi' i hiri'd sakai, om hiri'd misingobik om hiri'd misingompok, om i sinangau-sangau di mija'. Om oligo' po dau do tamas o mitingisan di mija'ddi.

²⁷Om pomonsoi no iyau do duwo o tontolingo do tamas, om podokoto' no do hiri'd siriba-riba' di pinongolig di mitingisan, do hiri'd miampaping di mija', do maan do posusukan di kayu do pagantayang di mija'.

²⁸Iri nopo kayu di pagantayang om kayu di roitan dot akasia o winonsoi, om nurogupan po dau iri do tamas.

Winonsoi i Tumau do Ponununtutug om i Kominyan

(Ksn. 30.22-38)

²⁹Om minomonsoi po i Bisaliil do tumau di ponununtutug om i kominyan dit osonong o kosingudan, i pinogirolo-rolot do miagal di tumau dit osonong o kosingudan.

Kinosoliwanan 38

Winonsoi i Pananaraban do Porsombahan di Sorobon

(Ksn. 27.1-8)

¹Om pomonsoi no i Bisaliil do pananaraban do porsombahan di sorobon do kayu di roitan dot akasia o winonsoi. Om apasagi' o pinomonsoi'ddi, do 2.2 mito do konoruo' om 2.2 mito do kalaabo', om 1.3 mito do kasawato'.

²Om pinasagalai dau di pananaraban do porsombahan o pinomonsoi di sinangau-sangau di hiri'd apat o sunduk dit id sakai di pananaraban do porsombahan. Om nurogupan ngai' dau iri do tambaga'.

³Om winonsoi nogi' dau o koinsanai di pakakas di pananaraban do porsombahan: piro-piro poriuk, om sikup, om piro-piro mangkuk, om piro-piro totodok, om poiiyanan do tapui. Koinsanai'dti om tambaga' ngai' nopo do winonsoi.

⁴Om pomonsoi no iyau do pangabot do tambaga' o winonsoi, om pooboto' no do hiri'd kopiintangan do kasawato' di pananaraban do porsombahan, dot id siriba' di kabang di pananaraban do porsombahan.

⁵Om pomonsoi no iyau dot apat o tontolingo om podokoto' no do hiri'd apat o sunduk di pananaraban do porsombahan.

⁶Om iri nopo kayu di pagantayang om kayu di roitan dot akasia o winonsoi, om nurogupan dau iri do tambaga'.

⁷Om posusuko' nogiddi dau di tontolingo do hiri'd miampaping di pananaraban do porsombahan i kayu do pagantayang. Iri nopo pananaraban do porsombahan diri om papan do winonsoi, om kiguang o hiri'd tanga'.

Winonsoi i Mimpun do Tambaga'

(Ksn. 30.18)

⁸Om wonsoyo' no di Bisaliil i mimpun do tambaga', om i pinoimpahan di mimpun nga' tambaga' i' do winonsoi. Iri nopo tambaga' do pinomonsoi'ddi om i pogotulan i' daa di tongoondu' di maganu-anu do hiri'd wawayaan di Kiim do Tuhan.

Rinding di Kiim do Tuhan

(Ksn. 27.9-19)

⁹Om rindingo' no di Bisaliil o posorili' di natad di Kiim do Tuhan. Pinomorinding nopo dau om kain linan dit osonong do winonsoi'd tabir.

Konoruo' nopo di tabir dit id disan ponong id salatan om apat nohopod om apat o mito,

¹⁰do tinukod do duwo nohopod o torigi do tambaga' di pounsungkad do duwo nohopod o posungkadan di tambaga' do winonsoi, do mitonggoi di pangait om i loting di pirok do winonsoi.

¹¹Om iyo iddi o winonsoi do hiri'd disan ponong id utara.

¹²Id bombong ponong id kotonobon no, om tinobiran do duwo nohopod om duwo mito do konoruo', om pinawansayan do hopod o papan di pinoturidong do pounsungkad do hopod o posungkadan, om mitonggoi di pangait om i loting, i pirok do winonsoi.

¹³Om i hiri'd bombong ponong id koulayon, i kiwawayaan, nga' duwo i' nohopod om duwo o mito do kalaabo' di pinomorinding.

¹⁴⁻¹⁵Hiri nopod miampaping di wawayaan om tinobiran do tabir dit 6.6 o mito do konoruo', om norigianan do tolu o torigi do pounsungkad do tolu o posungkadan.

¹⁶Koinsanai di tabir di pinomorinding di natad om kain ngai' nopod linan dit osonong o winonsoi.

¹⁷Iri nopo pinosungkadan di torigi om tambaga' do winonsoi, om iri no pangait om i loting om i ponulob di tompok di torigi om pirok ngai' nopo do winonsoi. Om pinogiromu-romut i torigi di pointutuk di natad dot i loting do pirok o pinopogiromu-romut.

¹⁸Iri nopo tabir di wawayaan di pinomorinding di natad om kain linan dit osonong o winonsoi, i piniawol do kain di kihulu-hulu dot otomou, om it aragang doitom-itom, om it aragang; om rinindaan iri. Konoruo' nopo di tabir diri om siam o mito, om kasawato' no om duwo o mito; do pinoiyo di pinomorinding di natad.

¹⁹Iri nopo tabir diri om tinukod dot apat o torigi do pounsungkad dot apat o posungkadan. Iri nopo pangait, om i pinonulob di torigi, om i pinomoloting om pirok ngai' nopo do winonsoi.

²⁰Nga' iri nopo gapit di Kiim om gapit di pinomorinding om tambaga' i' do winonsoi.

I Pakakas dit Ongokodou o Winonsoi do Pinakai do Hiri'd Kiim do Tuhan

²¹Iti no o dopitar do kogumuo' di pakakas dit ongokodou o winonsoi do pinakai do hiri'd Kiim do Tuhan, i pinoiyanan di duwo o kaping do watu di pinotulisan di Hopod ot Oturan do Kinorohingan. Minonuhu' nopo do momonsoi di dopitar diri om i Musa, om minomonsoi nopoddi om i tulun do Liwi. Om woyoon nopo di tulun do Liwi do minomonsoi'ddi om i Itamar, i tanak di Harun.

²²Om wonsoyo' ngai' nopo di Bisaliil, (i tanak di Uri, i manangaki di Hur, i mantad id payat di Yohuda), o koinsanai di pinonuhuan do Tuhan.

²³I Oholiab nopo, i monguhup di Bisaliil, i tanak di Ahisamak, i mantad id payat di Dan, om mongingikir, om momolukis do maan do poiyaan, om mangangawol do kain linan dit osonong, om kain di kihulu-hulu dot otomou om aragang doitom-itom om it aragang.

²⁴Koinsanai nopo di tamas di pinatahak dot id Tuhan do pomonsoi di Kiim dot Olidang om soribu o kilogram do kawagato', do tinimbang do tumanud di poninimbang di natantu' mantad.

²⁵Iri nopo pirok do naanu do mantad id pinongintaban di tulun dot Israil om tolu noribu om apat nahatus om tolu nohopod o kilogram do kawagato', do tinimbang do tumanud di poninimbang di natantu' mantad.

²⁶Kogumuon nopo di naanu'ddi om irad di kogumuo' do pinabayar do koinsanai di tulun di nokointob dot id pinongintaban. Iso' nopo o tulun om mambayar dot irad di pambayar di natantu' mantad, om timbangon di poninimbang di natantu' mantad. Nokohompit nopo dot id pinongintaban diri om onom nahatus om tolu noribu, om limo nahatus om limo nohopod o tongokusai di duwo nohopod o toun ko' it id sawat ko' iri o tumur.

²⁷Iri nopo pirok diri, om tolu noribu om apat nahatus o kilogram do pinakai do pinomonsoi di hatus o posungkadan do torigi di Kiim dit Olidang om i

tabir, do tolu nohopod om apat o kilogram do pinomonsoi do pointikid-tikid di posungkadan.

²⁸Om iri nopoddi tolu po nohopod o kilogram do pirok do noolu', om winonsoi di Bisaliil do panakong, om pangait do podokoton di torigi, om i pinosulob do hiri'd dompok di torigi.

²⁹Kogumuon nopo di tambaga' do pinatahak dot idTuhan om duwo noribu om apat nahatus om duwo nohopod om limo kilogram.

³⁰Om iri no tambaga'ddi o pinakai do pinomonsoi di pinosungkadan do hiri'd wawayaan di Kiim do Tuhan, om i pananaraban do porsombahan om i pangabot di pananaraban diri, om koinsanai di pakakas do hiri'd pananaraban do porsombahan,

³¹om i pinosungkadan di pinangansar di natad, om i wawayaan di natad, om koinsanai di gapit di Kiim om i tabir di pinomorinding do pointutuk di Kiim.

Kinosoliwanan 39

Winonsoi i Pakayan do dong Imam

(Ksn. 28.1-14)

¹Om wonsoyo' no diyo Bisaliil di Oholiab i pakayan do dong imam dit ongolumis, i papakayon di imam do tontok do maganu-anu iyolo' do hiri'd Bilik dit Olidang. Om wonsoyo' no diyolo' i pakayan di Harun di dong imam do tumanud di pinonuhuan do Tuhan dot id di Musa. Winonsoi nopo diyolo' do pakayan di dong imam diri om i kain do kihulu-hulu dit otomou, om aragang doitom-itom om aragang.

²Om wonsoyo' no diyolo' it ipod do kain linan dit osonong, om i kihulu- hulu dit otomou, om it aragang doitom-itom, om it aragang, om banang do tamas, o winonsoi.

³Om tantano' no diyolo' o piro-piro kaping do tamas om pogiridi-ridiso' no do soronipi-nipis do winonsoi do banang dit atandai. Om poowolo' nogiddi iri di kain linan dot osonong, om i kain do kihulu-hulu dit otomou, om aragang doitom-itom om it aragang.

⁴Om winansayan diyolo'd duwo o togiis o hiri'd miampaping di ponong id lihawa dit ipod, do pinodokot do hiri'd ponong id disan, om milo i' do pikogoson.

⁵Om iri nogi' i tagkos dit atandai o pinangawol nga' sagalai i' di kain do winonsoi dot ipod o kain do winonsoi, om podokoto' no do hiri'd ipod i tagkos om misagalai nopoddi, do miagal di pinonuhuan do Tuhan dot id di Musa.

⁶Om lunaho' noddi diyolo' i watu dot agayo o gatang, i watu do roitan do delima, om podokoto' no di padadakatan di tamas do winonsoi. Om pokikiro' noddi diyolo', dot osonong kopio o pinopokikir i ngaran di hopod om duwo o tangaanak di Yakub do hiri'd piro-piro o watu dit angagayo o gatang diri.

⁷Om podokoto' nogiddi i piro-piro o watu dit angagayo o gatang diri do hiri'd togiis do lihawa dit ipod do ponokowakil di hopod om duwo o payat dot Israil, do miagal di pinonuhuan do Tuhan dot id di Musa.

Winonsoi i Lokop do Kangkab

(Ksn. 28.15-30)

⁸Om wonsoyo' no diyo Bisaliil di Oholiab i lokop do kangkab. Om kain nopo do winonsoi diyolo'ddi om sagalai i' di winonsoi dot ipod, om pinomorinda' nga' piagalo' nopo.

⁹Pinomonsoi nopo di lokop do kangkab om apasagi' om pinilapis. Konoruo' nopo om duwo nohopod om duwo o sontimito, om kalaabo' nga' duwo i' nohopod om duwo o sontimito.

¹⁰Om dakatai no diyolo' i lokop do kangkab diri dot apat o rulud do watu dit angagayo o gatang. Hiri nopod rulud do koiso' om dinakatan do watu di roitan do delima, om topas, om garnit.

¹¹Hiri nod rulud do koduwo om dinakatan do watu di roitan do samrud, om nilam om mutiara'.

¹²Hiri nod rulud do kotolu om dinakatan do watu di roitan do lasuardi, akik, om kecubung.

¹³Hiri nod rulud do kaapat om dinakatan do watu di roitan do pirus, yakut, om ratna cempaka. Om pinodokot ngai' nopori dot id padadakatan, di tamas do winonsoi.

¹⁴Om pointikid-tikid di hopod om duwo o watu'ddi nga' kinikiran ngai' nopo do ngaran di tangaanak di Yakub --- iso' nopo o watu om iso' no o ngaran do pinokikir --- do ponokowakil di hopod om duwo o payat dot Israil.

¹⁵Om minomonsoi pod rantai do tamas dit osompipi' o winonsoi, om pinitabid diri do miagal do tali.

¹⁶Om pomonsoi po iyolo' do duwo o pondulung do tamas do pinodokot do hiri'd sunduk ponong id sawat di lokop do kangkab.

¹⁷Om iri nopo duwo o tompok di rantai'ddi om pinosulung do hiri'd duwo o pondulung,

¹⁸om iri no duwo kawagu o tompok di suwai om pinokogos di padadakatan do watu dit agayo o gatang, om poingkogos di togiis do lihawa dit ipod.

¹⁹Om pomonsoi po kawagu iyolo' do duwo o pondulung do tamas do pinodokot do hiri'd sunduk ponong id siriba' di lokop do kangkab, do hiri'd lupi di ponong id saalom, i pointopis dit ipod.

²⁰Om pomonsoi po kawagu iyolo' do duwo o pondulung do tamas do pinodokot do ponong id siriba' di duwo o togiis di posoibau, i ponong id lihawa dit ipod, do hiri'd topis di lupi o pinadakatan, i hiri'd sawa-sawat di tagkos dit atandai o pinangawol.

²¹Om pitokongo' noddidiyolo' i pondulung di lokop do kangkab om i pondulung dit ipod, do tali dit otomou o pinanakong, om id sawat kasai' indo di tagkos i lokop do kangkab, om a' i' iri tumatak.

Winonsoi i Pakayan do Dong Imam di Suwai

(Ksn. 28.31-43)

²²Om iri nopo rasuk dot anaru dit osoibahan dit ipod om kain ngai' nopo di kihulu-hulu dit otomou o winonsoi.

²³Om hiri nopod tisan di liou di rasuk om nawol do minongisan do pinomogiro, om a' no oruhai dot ohurak.

²⁴⁻²⁶Om pointutuk nopo do tompok di rasuk om pinadakatan do pongillumis di pinoiyo-iyo do tua' do kayu di roitan do delima do kain linan dit osonong o winonsoi, om i kain do kihulu-hulu dit otomou, om aragang doitom-itom, om aragang; om piniolot-olot do giring do tamas do pinopodokot do tumanud di pinonuhuan do Tuhan do pinolombus di Musa.

²⁷Om pomonsoi no iyolo'd rasuk do pakayon di Harun om i tangaanak dau,

²⁸om minomonsoi nogi' iyolo' do sigar, om tupi', om soluar dot oniba' do kain linan o winonsoi,

²⁹om tagkos do kain linan dit osonong, om kain di kihulu-hulu dot otomou, om aragang doitom-itom, om it aragang o winonsoi. Om rinindaan po diyolo' iri do miagal di pinonuhuan do Tuhandot id di Musa.

³⁰Om pomonsoi po iyolo' do pongillumis do tamas dit osompipi' o winonsoi, do tanda' do nokotobilang no iyolo' do sumiliu do don Tuhan do songonuon. Om kikirai no diyolo' i pongillumis diri do boros do poingkaa, “Pinotobilang do maan do don Tuhan,” ka.

³¹Om pokogoso' no diyolo' iri do hiri'd sigar do hiri'd ponong id duros, do tali dit otomou o pinongogos, do miagal di pinonuhuan do Tuhan dot id di Musa.

Nopongo i Buruon

(Ksn. 35.10-19)

³²Om kopongo ngai' noddi i buruon do hiri'd Kiim do Tuhan. Om nowonsoi no di tulun dot Israil iri do tumanud di pinonuhuan do Tuhan dot id di Musa.

³³Om ngoyo' noddi diyolo' pootodo' dot id di Musa i Kiim om koinsanai di pakakas di Kiim; i pangait, om i tukod di potibabaron, om i papan di poturidongon, om i posungkadan di papan;

³⁴om i ponokop, i kulit do dumba' do tontoluhan do winonsoi, i sinasakan dot aragang, om i tokop, i kulit dit osonong do winonsoi; om i tabir do pinomorinding di Bilik dit Olidang Kopio;

³⁵om i Kaban do Tumpongo, i pinoiyanan di duwo o kaping do watu om i sukud do pagantayang om i sompon di Kaban,

³⁶om i mija' om koinsanai di pakakas do hiri, om i roti di patahakon do maan do porsombahan dot id Kinorohingan;

³⁷om i potitimpakan do lampung di tamas dot osompipi' do winonsoi, om i piro-piro o lampung, om koinsanai di pakakas di lampung, om i tumau do ponuang di lampung;

³⁸om i poiyanan do porsombahan di tamas do winonsoi, om i tumau do ponununtutug, om i kominyan dit osonong o kosingudan, om i tabir di wawayaan di Kiim,

³⁹om i pananaraban do porsombahan do mitonggoi di pinangabot, i tambaga' do winonsoi, om i kayu do pagantayang, om koinsanai di pakakas di pananaraban do porsombahan; om i mimpun do pongougan om i poimpahan di mimpun,

⁴⁰om i tabir do pomorinding di natad, om i torigi om i posungkadan di torigi, om i tabir di wawayaan di natad om i tali, om i gapit di Kiim, om koinsanai di pakakas do pakayon do hiri'd Kiim;

⁴¹om i pakayan do dong imam dit ongolumis, i pakayon diyolo' do hiri'd Bilik dot Olidang, om i pakayan di Harun di dong imam om i pakayan di tangaanak dau.

⁴²Om nowonsoi ngai' no di tulun dot Israil i buruon diri do tumanud di pinonuhuan do Tuhan dot id di Musa.

⁴³Om sorisido' no di Musa do minogontong o koinsanai'ddi, om kokito no dau dot iyo ngai' nopo di pinonuhuan do Tuhan o pinomonsoi diyolo'ddi. Om barakatai noddi di Musa iyolo'.

Kinosoliwanan 40

Pinowonsoi om Sinambayanan i Kiim do Tuhan

¹Om boros kad Tuhan dot id di Musa,

- ²“Powonsoyon no i Kiim ku do tontok do tadau do koiso' do tulán di koiso'.
- ³Posuangon nod hiri'd Kiim i Kaban do Tumpongo, i kisuang di Hopod ot Oturan, om porindingon no i tabir do hiri'd dotimbabaan di Kaban.
- ⁴Posuangon no i mija' om pasakayon ngai' nod hiri i pakakas do pointonggoi'ddi. Om posuangon nondo i potitimpakan do lampung om potimpakon ngai' i lampung do hiri.
- ⁵Poiyonon no i mija' do tamás di podtutudan do kominyan do hiri'd dotimbabaan di Kaban do Tumpongo. Om porindingon no i tabir do hiri'd wawayaan di Kiim.
- ⁶Iri nopo pananaraban do porsombahan di sorobon om hirion id dotimbabaan di Kiim.
- ⁷Iri nopo mimpun do pongougan om hirion id piolitan di Kiim om i pananaraban do porsombahan. Om suangan nod waig i mimpun.
- ⁸Powonsoyon no i pomorinding di natad om porindingon no i tabir do hiri'd wawayaan di natad.
- ⁹Om patahakon no do maan do porsombahan dot id doho' o koinsanai di pakakas di Kiim. Om ralan nopo do papatahak diri om tuntugan di tumau di ponununtutug, om kotobilang indo ngai' iri do maan do doho'.
- ¹⁰Om patahakon no dot id doho' i pananaraban do porsombahan om koinsanai di pakakas do pointonggoi'ddi. Ralan nopo do papatahak diri om tuntugan do tumau, om kotobilang indo ngai' iri do maan do doho'.
- ¹¹Om iyo iddi o papatahak di mimpun do pongougan om i poimpahan di mimpun.
- ¹²Om suhuon nondo i Harun om i tangaanak dau do mongoi do hiri'd wawayaan di Kiim, om suhuon iyolo' do modsu' do tumanud dit oturan do don tugama'.

- 13**Om rosukan nondo i Harun di pakayan do dong imam, om tuntugan no iyau do tumau. Iyo noddi o wonsoyon nu om kotobilang i' iyau do sumiliu do imam do momonsoi'd karaja' ku.
- 14**Angatan no i tangaanak di Harun om porosukan no diyolo' i rasuk.
- 15**Om tuntugan nondo iyolo' di tumau do miagal di pinonuntug nu di tapa' diyolo', om osiliu i' iyolo' do imam di momonsoi do karaja' ku. Om iri no i tinuntugan iyolo' do tumau o poposiliu diyolo' do imam do gisom dot alaid," ka dau.
- 16**Om wonsoyo' ngai' nopo di Musa o miagal diri do tumanud di pinonuhuan do Tuhan.
- 17**Om tontok di tatau do koiso' di toun do koduwo do mantad di suminoliwan iyolo' do mantad hilo'd Masir, om powonsoyo' noddi i Kiim do Tuhan.
- 18**Om poiliho' no di Musa i posungkadan, om poturidongo' no i papan di poturidongon, om posusuko' no i ponukod di potibabaron.
- 19**Om potokopo' no dau di Kiim i ponokop di Kiim, om takapai no kawagu dau i tokop di posoibahon.
- 20**Om ngoyo' nogiddi dau i duwo o kaping do watu om posuango' no di Kaban do Tumpongo. Om posusuko' no dau i kayu do pagantayang do hiri'd tontolingo di Kaban, om posompono' no dau i sompon di Kaban.
- 21**Om posuango' noddi dau i Kaban do Tumpongo do hiri'd Kiim, om porindingo' no dau i tabir. Om iyo noddi o ralan do monirung di Kaban do Tumpongo do tumanud di pinonuhuan do Tuhan dau.
- 22**Om posuango' no dau i mija' do hiri'd Kiim, do hiniri'd ponong id utara, dot id soliwani di tabir.
- 23**Om pasakayo' no dau di mija' i roti di patahakon do maan do porsombahan dot id Tuhan.
- 24**Om posuango' no dau di Kiim i potitimpakan do lampung, om poiliho' no do hiri'd ponong id salatan, do pinahapak di mija'.

- ²⁵Om tutudai no dau i lampung do hiri'd kinoiyonon di Koropohon do Tuhan.
- ²⁶Om posuango' no dau do hiri'd Kiim i mija' do tamas, do pinohiri'd dotimbabaan di tabir,
- ²⁷om tutudai no dau i kominyan dit osonong o kosingudan do miagal di pinonuhuan do Tuhan dot id di Musa.
- ²⁸Om porindingo' no dau i tabir do hiri'd wawayaan di Kiim,
- ²⁹om poiliho' no dau i pananaraban do porsombahan di sorobon do hiri'd dotimbabaan di tabir. Om patahako' noddi i porsombahan do sorobon om i porsombahan do gandum do hiri'd sakai di pananaraban do porsombahan.
- ³⁰Om poiliho' no dau i mimpun do pongougan do hiri'd piolitan di Kiim om i pananaraban do porsombahan, om suangai no dau do waig i mimpun.
- ³¹Om ougan kasai' nopo di Musa, om i Harun, om i tangaanak di Harun o palad om lapap diyolo' do hiri,
- ³²do soira' nopo do sumuang iyolo' di Kiim dot Olidang, ko' mongoi insomok di pananaraban do porsombahan.
- ³³Om hiri nopod posorili' di Kiim om i pananaraban do porsombahan om rininding dau, om tinobiran dau o hiri'd wawayaan di natad. Om kopongo ngai' noddi i buruon.

Luminikup i Haun di Kiim do Tuhan

(Png. 9.15-23)

- ³⁴Om sondot noddi o haun do minomolikup di Kiim dot Olidang om koponu' nopo i Kiim do tulinau di kosorong tomod, i tanda' do nakarapou o'Tuhan.
- ³⁵Om gowoi poddi om a' i Musa milo do sumuang di Kiim.
- ³⁶Om soira' nopod minsawat i haun di hiri'd Kiim dot Olidang, om hiyason no di tulun dot Israil i kokiiman diyolo', om kumaa nondo iyolo' dot id kinoiyonon do suwai.
- ³⁷Ondung hiri kasai'd sawa-sawat di Kiim dot Olidang i haun diri om hiri kasai' po iyolo'd pinomukiiman diyolo'.

³⁸Om solinaid nopo di tulun dot Israil do mombo-hombo, om okito kasai' nopo i tanda' do nakarapou oTuhan do hiri'd sawa-sawat di Kiim diri, do kokitanan nopo do dangadau om miagal do haun, om kokitanan no do dongotuong om miagal do tapui di molob-ngolob.



Oturán

Oturán 1

Porsombahan di Sorobon

- ¹Om lohowo' nod Tuhan i Musa do suminuang di Kiim do Tuhan om onuwai no dau i Musa do piro-piro ot oturan
- ²di mositi' nod tonudon di tulun dot Israil do tontok do papatahak iyolo' do porsombahan di sumbolion. Tontok nopo do papatahak o tulun do tayam-tayam do maan do porsombahan di sorobon, om koino-ino i' iyau do patahak do sapi', ko' dumba', ko' kambing dau.
- ³Ondung sapi' o patahakon dau do maan do porsombahan, om mositi' no dot i sapi' do tontoluhan, om it aiso' o bohiton do tinan. Om mositi' no do hiri'd wawayaan di Kiim do Tuhan o paatadan dau'ddi, om kohubayaan i' iyau do Tuhan.
- ⁴Om mositi' no do pakabayon di tulun o longon dau do hiri'd sakai di tulu di tayam-tayam diri, om romiton indo do Tuhan i porsombahan diri do maan do porsombahan do pangampun do dusa do tulun diri.
- ⁵Om mositi' no do sumbolion di tulun i sapi'ddi do hiri'd dotimbabaan di wawayaan di Kiim dot Olidang. Om iri nopondo raha' di sapi' om patahakon dit imam di suminolusuk di Harun, dot id Tuhan, om potiyason nogindo do hiri'd misingobik om hiri'd misingompok di pananaraban do porsombahan, do hiri'd toning di wawayaan di Kiim dot Olidang.
- ⁶Om mositi' no dot iduwon di tulun o kulit di tayam-tayam diri om popoton.
- ⁷Om mositi' no do pouludon dit imam i siduwon do hiri'd sakai di pananaraban do porsombahan om opuyan nogindo diyolo'.
- ⁸Om mositi' no do posuboon diyolo' do hiri'd tapui i popot di tayam-tayam di sinumbali'ddi, om potonggoyon nogi' i tulu om i lunok di tayam-tayam.
- ⁹Om mositi' no dot ougan di sanganu i suang do tian om i gakod di tayam-tayam diri, om sorobon nogindo dit imam di maso do maganu-anu o koinsanai di porsombahan di sinumbali'ddi do hiri'd pananaraban do

porsombahan. Om iri no tawau di porsombahan do taakanon diri o kasanangan do Tuhan.

¹⁰Ondung dumba' ko' kambing o patahakon do maan do porsombahan, om mositi' nod tontoluhan, om it aiso' o bohiton do tinan.

¹¹Om mositi' nod sumbolion di sanganu i tayam-tayam diri do hiri'd toning di tisan di pananaraban do porsombahan do ponong id utara. Om poiyason nogindo dit imam i raha' di tayam-tayam diri do hiri'd misingobik om hiri'd misingompok di pananaraban do porsombahan.

¹²Om aayi' no pondon di tulun do momopot i tayam-tayam diri, om posuboon ngai' nondo dit imam di maganu-anu i popot diri, do mogitonggoi-tonggoi di tulu om i lunok, do hiri'd tapui.

¹³Om mositi' no dot ougan di sanganu i suang do tian om i gakod di tayam-tayam diri, om patahakon nogindo dit imam iri dot id Tuhan, om sorobon ngai' no pondon do hiri'd sakai di pananaraban do porsombahan. Om iri no tawau di porsombahan do taakanon diri o kasanangan do Tuhan.

¹⁴Ondung tombolog o patahakon di tulun do maan do porsombahan di sorobon, om mositi' no do sikukur ko' punai.

¹⁵Om mositi' no dot igitan dit imam i tombolog diri do hiri'd pananaraban do porsombahan, om uritoson nondo o liou di tombolog, om sorobon nogindo i tulu do hiri'd pananaraban do porsombahan. Om mositi' no do poiyason dau i raha' di tombolog diri do hiri'd misingobik om hiri'd misingompok di pananaraban do porsombahan.

¹⁶Om mositi' no dot iduwon dau i ludukan om i suang di ludukan di tombolog diri, om pataamon nogindo do hiri'd tisan di pananaraban do porsombahan do ponong id koulayon, i hiri'd patataaman do tauu.

¹⁷Om mositi' no dot igitan dau o hiri'd guas di palapa' di tombolog diri do momohukata' di tinan, nga' kada' pondo do kotobilang i palapa'. Om mositi' no do songkoyuon i tombolog do monorob do hiri'd pananaraban do

porsombahan. Om iri no tawau di porsombahan do taakanon diri o kasanangan do Tuhan.

Oturan 2

Porsombahan do Gandum

¹Ondung haro o tulun do papatahak do gandum do maan do porsombahan dot id Tuhan, om mositi' no do tutuon po dau i gandum diri do gisom dot aapung. Om tunguhon nogindo do tumau'd saitun i tapung om sakayan do kominyan o hiri'd soibau.

²Om igitan nondo iri do hiri'd imam di suminolusuk di Harun. Om manu nondo it imam do maso do maganu-anu do songonggom di tapung do mitonggoi di tumau do saitun om insanan nopo i kominyan, om sorobon nondo iri do hiri'd sakai di pananaraban do porsombahan. Om iri no o tanda' do nakatahak ngai' no i porsombahan diri dot id Tuhan. Om iri no tawau di porsombahan do taakanon diri o kasanangan do Tuhan.

³Iri nopondo i noolu' di porsombahan do gandum diri om iri no it imam o kaanu. Iri nopo gandum diri om olidang no kopio, tu' nanu i' do mantad id taakanon di nakatahak dot id Tuhan.

⁴Ondung roti di nonsok dot id pagagansakan o maan do porsombahan, om mositi' no dot i roti dit a' naralatan do pangambang. Om songkoino id akapal piya o pomomonsoi di roti, dot i tapung di rinalatan do tumau do saitun o wonsoyon; om songkoino nogi' dot onipis piya o pomomonsoi di roti, i gihilan nod tumau'd saitun.

⁵Ondung roti di linugu do hiri'd pomoluguan o maan do porsombahan, om mositi' no dot i tapung di rinalatan do tumau do saitun o wonsoyon, it a' rinalatan do pangambang.

⁶Om tontok nopo do patahakon i roti'ddi do maan do porsombahan om mositi' no do mumukon po om tuntugan nogindo do tumau'd saitun.

⁷Ondung i roti do nonsok dot id poriuk o maan do porsombahan, om mositi' no do tapung om tumau do saitun o wonsoyon do roti'ddi.

⁸Om igitan no i roti'ddi do maan do porsombahan dot id Tuhan, om patahakon no dit imam. Om iri nondo it imam o mongigit di roti'ddi do hiri'd pananaraban do porsombahan.

⁹Om onuon nondo dit imam o wookon di roti'ddi do maan do tanda' do nakatahak ngai' iri dot id Tuhan. Om sorobon nondo dau i roti'ddi do hiri'd pananaraban do porsombahan. Om iri no tawau di porsombahan do taakanon diri o kasanangan do Tuhan.

¹⁰Om iri nopondo i noolu' di porsombahan diri om iri no it imam o kaanu. Iri nopo roti'ddi om olidang no kopio, tu' nanu i' do mantad id taakanon di nakatahak do maan do porsombahan dot id Tuhan.

¹¹Kada' no kopio ralatai do pangambang ko' paha' o nunu nopo i taakanon do patahakon dokoyu dot id Tuhan.

¹²Om mositi' no do manu kou do wookon di gandum dit id gulu koomot do pointikid do toun, om igitan nori do maan do porsombahan dot id Tuhan. Nga' iri nopo gandum om a' i' sorobon do hiri'd pananaraban do porsombahan.

¹³Pointikid-tikid di porsombahan do gandum om mositi' no do ralatan dokoyu do silaon, tu' iri no silaon o tanda' di tumpongo dot id pialatan dokoyu om Kinorohingan. (Mositi' no do ralatan dokoyu do silaon o koinsanai di porsombahan dokoyu.)

¹⁴Soira' nopo do papatahak kou do porsombahan dot id Tuhan dot i gandum dit id gulu koomot o patahakon, om igitan no i gandum di nolugu no ko' i nowonsoi nod tapung.

¹⁵Om mositi' nod tuntugan do tumau do saitun i gandum om sakayan do kominyan o hiri'd soibau.

¹⁶Om sorobon nondo dit imam o wookon di gandum om i tumau'ddi, om insanan nopo i kominyan, do sumiliu do tanda' do nakatahak ngai' iri dot id Tuhan do maan do porsombahan do taakanon.

Oturan 3

Porsombahan do Piombolutan

¹Tontok nopo do papatahak do sapi' ot isai nopo o tulun, do maan dau do porsombahan do piombolutan, do tontoluhan ko' tondu' i sapi'ddi om mositi' no dot it aiso' o bohiton do tinan.

²Om mositi' no do pakabayon di sanganu o longon dau do hiri'd sakai di tulu di sapi'ddi. Om sumbolion nogindo dau i sapi'ddi do hiri'd wawayaan di Kiim do Tuhan. Om potiyason nondo dit imam di suminolusuk di Harun i raha' di sapi' do hiri'd misingobik om hiri'd misingompok di pananaraban do porsombahan.

³Om mositi' no do patahakon dot id Tuhan iti piro-piro o bohogian di sapi'ddi do maan do porsombahan do taakanon: i linuap di songinsokot di suang do tian,

⁴om i lusou-lusou do pitonggoyon di linuap, om i bohogian di tundu-undu' dit osonong kopio.

⁵Om tutudan ngai' nopondo dit imam iri do hiri'd pananaraban do porsombahan do mitonggoi di porsombahan do sorobon di suwai. Om iri no tawau di porsombahan do taakanon diri o kasanangan do Tuhan.

⁶Ondung dumba' ko' kambing o maan do porsombahan do piombolutan, om koino-ino i' do tontoluhan ko' tondu' i tayam-tayam diri, nga' mositi' no dot aiso' o bohiton do tinan.

⁷Tontok nopo do haro o tulun do papatahak do dumba' do maan do porsombahan,

⁸om mositi' no do pakabayon dau o longon dau do hiri'd sakai'd tulu di dumba', om sumbolion nogindo iri do hiri'd dotimbabaan di Kiim dot Olidang. Om poiyason nondo dit imam i raha' di dumba'ddi do hiri'd misingobik om hiri'd misingompok di pananaraban do porsombahan.

⁹Om mositi' no do patahakon dit imam dot id Tuhan iti piro-piro o bohogian di dumba' do maan do porsombahan do taakanon: i lunok di dumba', om

oinsanan i tikiu di kilunok, do pamatod nopo di tikiu om porotopon nopo, om i linuap di songinsokot di suang do tian,

¹⁰om i lusou-lusou om pitonggoyon di linuap, om i bohogian di tundu-undu' dit osonong kopio.

¹¹Om mositi' no do sorobon dit imam di maso do maganu-anu o koinsanai'ddi do hiri'd sakai di pananaraban do porsombahan, do maan do porsombahan do taakanon dot id Tuhan.

¹²Ondung kambing o patahakon do maan do porsombahan,

¹³om mositi' no do pakabayon di sanganu o longon dau do hiri'd sakai'd tulu di kambing. Om sumbolion nondo dau i kambing diri do hiri'd dotimbabaan di Kiim do Tuhan. Om mositi' no do poiyaon dit imam i raha' di kambing do hiri'd misingobik om hiri'd misingompok di pananaraban do porsombahan.

¹⁴Om iti ngai' no o bohogian do tinan di kambing do patahakon dit imam do maan do porsombahan do taakanon dot id Tuhan: oinsanan i linuap di songinsokot di suang do tian,

¹⁵om i lusou-lusou do mitonggoi di linuap, om i bohogian di tundu-undu' dit osonong kopio.

¹⁶Om sorobon ngai' nopondo dit imam iri dot id sakai di pananaraban do porsombahan, do maan do porsombahan do taakanon di kasanangan do Tuhan. Iri ngai' nopo lunok di kambing diri om don Tuhan ngai' no.

¹⁷A' i' koino-ino do haro ot ongoiso' piya do tulun dot Israil do mangakan do lunok ko' raha'. Om iti nopo toturan diti om iyo no kasai'dti do gisom dot alaid om mositi' no do tonudon do koinsanai'd tulun dot Israil do hinonggo nopo iyolo' do poingiyon.

Oturan 4

Porsombahan do Pangampun do Dusa dit A' Tinomod

¹Om suhuo' nod Tuhan i Musa

²do popoilo di tulun dot Israil, dot isai nopo i kowonsoi do dusa om i kotolibamban do nunu nopo di pinonuhuan do Tuhan, dot a' dau tomodon, om mositi' no do tumanud dot oturan diti:

³Ondung i Boyoon dot Agayo dot Imam o kowonsoi do dusa, om kohompit nondo i tulun dot Israil do pasalaon, om mositi' no do papatahak iyau do songinan o sapi' do tontoluhan dit aiso' o bohiton do tinan om it okoro' po, do maan do porsombahan di sumbolion dot id Tuhan, om oompunan id Tuhan i dusa dau.

⁴Om mositi' no dot igitan dau i sapi'ddi do hiri'd wawayaan di Kiim do Tuhan. Om pakabayon nondo di Boyoon dot Agayo dot Imam o longon dau dot id sakai'd tulu di sapi', om sumbolion nondo iri do hiri'd Kiim dit Olidang.

⁵Om mositi' nod igitan dau o wookon di raha' do sumuang di Kiim.

⁶Om mositi' nod potobungon dau o tunturu' dau do hiri'd raha' di sapi' om powowoson dot inturu' do hiri'd tabir dit id dotimbabaan di Kaban do Tumpongo.

⁷Om pogihilon dau o tongokooro' di raha' do hiri'd sinangau-sangau dit id pointikid-tikid di sunduk di mija' do podtutudan do kominyan dit osonong o kosingudan; i hiri'd suang di Kiim dot Olidang. Iri nopondo i topod di raha', om poiyason do hiri'd poimpahan di pananaraban do porsombahan di hiri'd soliwani, i hiri'd dotimbabaan di wawayaan di Kiim.

⁸Om mositi' no dot onuon ngai' dau i lunok di sapi' do tontoluhan diri, om i linuap di songinsokot di suang do tian,

⁹om i lusou-lusou do mitonggoi di linuap, om i bohogian di tundu-undu' dit osonong kopio.

¹⁰Om mositi' no do sorobon ngai' dit imam i lunok diri do hiri'd sakai di pananaraban do porsombahan di sorobon, do miagal di wonsoyon dau do tontok do papatahak do porsombahan do pogiolutan.

- 11**Nga' mositi' no dot onuon ngai' dau i kulit, om i tonsi, om i tulu, om i gakod, om it id suang do tian, om kotonggoi ngai' no i tinaii'.
- 12**Om mositi' no dot igitan ngai' dau iri do sumoliwan di kokiiman, om sorobon do hiri'd sakai di siduwon do hiri'd patataaman do tauu, i hiri'd kinoiyonon di nolidangan no do tumanud dot oturan do don tugama'.
- 13**Ondung koinsanai di tulun dot Israil do kowonsoi'd dusa, om kasala' iyolo' tu' nokotolibamban dot iso' di ponuhuan do Tuhan, nga' a' i' diyolo' tinomod,
- 14**om oilaan nopondo i dusa'ddi, om mositi' no do lomusan di tulun dot ogumu' do mongoi paatod do sapi' do tontoluhan dit okoro' po do hiri'd Kiim do Tuhan. Om mositi' no do patahakon i sapi'ddi do maan do porsombahan do pangampun do dusa.
- 15**Om mositi' no do pakabayon di tongoboyoon di bansa' o longon diyolo' do hiri'd sakai di tulu di sapi', om sumbolion nogindo i sapi'ddi dot id kinoiyonon diri.
- 16**Om mositi' no do manu i Boyoon dot Agayo dot Imam dot ongokooro' di raha' di sapi'ddi dot igitan do sumuang di Kiim dot Olidang.
- 17**Om mositi' no do potobungon dau di raha' o tunturu' dau om powowoson dot inturu' do hiri'd tabir dit id dotimbabaan di Kaban do Tumpongo.
- 18**Om mositi' no do pogihilon dau o tongokooro' di raha' do hiri'd sinangau-sangau dot id pointikid-tikid di sunduk di mija' do podtutudan do kominyan, i hiri'd suang di Kiim. Om iri nopondo noolu' om poiyaason do hiri'd poimpahan di pananaraban do porsombahan di sorobon, it id soliwani di Kiim, do potimbaba' di wawayaan di Kiim.
- 19**Om mositi' no dot iduwon ngai' i lunok di sapi' om sorobon nogindo do hiri'd sakai di pananaraban do porsombahan.
- 20**Om poingkuro nopo i wonsoyon dau dot id sapi' do tontoluhan di maan do porsombahan do pangampun do dusa om iyo noddi o wonsoyon dau dot id sapi'ddi. Om iyo noddi i Boyoon dot Agayo dot Imam do papatahak do

porsombahan do pangampun do dusa di tulun dot Israil, om ompunan indo do Tuhan i dusa diyolo'.

²¹Om igitan nogindo dit imam i sapi'ddi do sumoliwan, om sorobon nondo dau iri do hiri'd soliwani di kokiiman, do miagal di pononorob dau di sapi' do tontoluhan di maan do porsombahan do pangampun do dusa dau. Om iyo noddi o papatahak di porsombahan do pangampun do dusa di tulun dot ogumu'.

²²Ondung songulun o pomorinta' do kowonsoi'd dusa, om kasala' iyau tu' nokotolibamban dot iso' di pinonuhuan do Tuhan, nga' a' i' dau tinomod,

²³⁻²⁴om osunudani pondo iyau do pasal di dusa dau'ddi, om mositi' no do manganu iyau do songinan o kambing do tontoluhan dit aiso' o bohiton do tinan, do maan dau do porsombahan do pangampun do dusa dau'ddi. Om mositi' no do pakabayon dau o longon dau do hiri'd sakai di tulu di kambing om sumbolion do hiri'd tisan ponong id utara di pananaraban do porsombahan, i hiri'd ponunumbolian do tayam-tayam di maan do porsombahan di sorobon.

²⁵Om potobungon nondo dit imam o tunturu' dau do hiri'd raha' di kambing om pogihilon do hiri'd sinangau-sangau do pointikid-tikid di sunduk di pananaraban do porsombahan. Om iri nopo noolu' di raha' om poiyason do hiri'd poimpahan di pananaraban do porsombahan.

²⁶Om mositi' no do sorobon ngai' dau i lunok di kambing do hiri'd sakai di pananaraban do porsombahan, do miagal di pononorob dau do lunok do tayam-tayam di sumbolion do maan do porsombahan do pogiolbolutan. Om iyo noddi o papatahak dit imam di porsombahan do pangampun do dusa di songulun o pomorinta'ddi, om ompunan indo do Tuhan i pomorinta'.

²⁷Ondung id pogialatan di tulun toomod o kopomonsoi'd dusa, om kasala' no iyau tu' kotolibamban no di ponuhuan do Tuhan, nga' a' i' dau tinomod,

²⁸om osunudan po iyau do pasal di dusa dau'ddi, om mositi' no do lumomus iyau do mongoi panganu do songinan o kambing do tondu' dit aiso' o bohiton do tinan do maan do porsombahan di sumbolion.

²⁹Om mositi' no do pakabayon dau o longon dau do hiri'd sakai di tulu di kambing diri om sumbolion nogindo i kambing do hiri'd tisan ponong id utara di pananaraban do porsombahan, i ponunumbolian do tayam-tayam di maan do porsombahan di sorobon.

³⁰Om mositi' no do potobungon dit imam o tunturu' dau do hiri'd raha' di kambing, om pogihilon nogindo di sinangau-sangau dot id pointikid-tikid di sunduk di pananaraban do porsombahan. Om iri nopondo noolu' om mositi' no do poiyaon do hiri'd poimpahan di pananaraban do porsombahan.

³¹Om mositi' no dot iduwon ngai' dau i lunok do miagal di lunok di tayam-tayam di sinumbali' do maan do porsombahan do pogiombolutan tu' iduwon ngai'. Om mositi' no do sorobon dau iri do hiri'd pananaraban do porsombahan, om kasanangan indo doTuhan i tawau di sinorob dau'ddi. Om iyo noddi o papatahak dit imam di porsombahan do pangampun do dusa di tulun, om oompunan indo doTuhan i tulun diri.

³²Ondung dumba' ot igitan do tulun do maan do porsombahan do pangampun do dusa, om mositi' nod tondu' i dumba' om aiso' o bohiton do tinan.

³³Om mositi' no do pakabayon di sanganu o longon dau do hiri'd tulu di dumba', om sumbolion i dumba'ddi do hiri'd tisan ponong id utara di pananaraban do porsombahan, i ponunumbolian di tayam-tayam do maan do porsombahan di sorobon.

³⁴Om mositi' no do potobungon dit imam o tunturu' dau do hiri'd raha' di dumba' om pogihilon di sinangau-sangau dot id pointikid-tikid di sunduk di pananaraban do porsombahan. Om iri nopondo noolu' di raha' om potuntugon do hiri'd poimpahan di pananaraban do porsombahan.

³⁵Om mositi' no dot iduwon ngai' dau i lunok do miagal di pongingidu' dau do lunok di dumba' do sumbolion do maan do porsombahan do

pogiombolutan. Om sorobon nogindo dau iri do hiri'd sakai di pananaraban do porsombahan do mitonggoi di porsombahan do taakanon di patahakon dot id Tuhan. Om iyo noddi o papatahak dit imam di porsombahan do pangampun do dusa di tulun, om oompunan indo do Tuhan i tulun diri.

Oturan 5

Hal dit Apatut dot Ontokon do Porsombahan do Pangampun do Dusa

¹Tulun nopo di pasalaon om mositi' no do mamabo do kootuson di winonsoi dau: Ondung haro o tulun di lohohon do sumiliu do sasi' dot id kut, nga' a' indo dau poborosan i nokito om i norongou dau.

²Ondung haro o tulun do kakama' do nunu nopo i sosomu' dot id pagantangan do tugama', nga' a' i' dau tomodon, do kakama' do tinan do nintorusan di napatai, om opurimanan nopondo dau i nowonsoi dau'ddi om diri no do sosomu' iyou dot id pagantangan do tugama' om kasala' iyou.

³Ondung haro o tulun do kakama' do nunu nopo i sosomu' do mantad id tulun, dot a' tomodon, om opurimanan nopondo dau i nowonsoi dau'ddi, om diri no do kasala' iyou.

⁴Ondung haro o tulun do sumumpa' dot a' puro-puroon o pomomoros do sumumpa' do pasal do nunu nopo, om opurimanan nopondo dau i nowonsoi dau'ddi om diri no do kasala' iyou.

⁵Soira' nopo do kasala' o tulun do miagal diri o kasalaan, om mositi' no dot okunon dau i kasalaan dau'ddi.

⁶Om pomohukum nopo di dusa dau'ddi om songinan o dumba' do tondu' ko' kambing do tondu' do patahakon dau dot id Tuhan do maan do porsombahan. Om mositi' no do patahakon dit imam i porsombahan diri, om oompunan indo i dusa di tulun diri.

⁷Ondung aiso' o dumba' ko' kambing do patahakon di tulun do nakasala'ddi do maan do porsombahan do pangampun di dusa dau, om mositi' no do papatahak iyou dot id Tuhan do duwo o tinan do sikukur ko' duwo o tinan do punai do maan do porsombahan di sumbolion do pangampun do dusa dau. Iri

nopo songinan di tombolog om maan do porsombahan do pangampun do dusa, om iri no tiso' om maan do porsombahan di sorobon.

⁸Om mositi' no do ngoyon dau patahako' dit imam i duwo o tombolog diri. Om poguluonon pondo dit imam do papatahak i tombolog do maan do pangampun do dusa. Om mositi' no dot uritoson dau i liou di tombolog diri, nga' a' i' iduwon i tulu.

⁹Om poturuon o wookon di raha' di tombolog diri do hiri'd misingobik di pananaraban do porsombahan. Om iri nopondo raha' di noolu' om potuntugon do hiri'd poimpahan di pananaraban do porsombahan. Iri no o porsombahan do patahakon om kaanu i' do koompunan do dusa.

¹⁰Om patahakon nogindo dit imam i tombolog di koduwo do maan do porsombahan di sorobon, do tumanud dit oturan. Om iyo noddi o papatahak dit imam di porsombahan do pangampun do dusa di tulun, om oompunan i' do Tuhan i tulun diri.

¹¹Ondung aiso' o pongonuan di tulun di nakasala'ddi do duwo o tinan do sikukur ko' duwo o tinan do punai, om mositi' no do papatahak iyou do songkilogram o tapung do maan do porsombahan do pangampun do dusa. Nga' a' i' koino-ino do ralatan i tapung do tumau do saitun ko' kominyan, tu' iri nopo om porsombahan do pangampun do dusa, om okon i' ko' porsombahan do gandum.

¹²Om mositi' no do ngoyon dau patahako' dit imam i tapung diri. Om manu nondo it imam do songonggom di tapung, do maan do tanda' do nakatahak ngai' no i tapung diri dot id Tuhan. Om mositi' no do sorobon i tapung di songonggom diri do hiri'd sakai di pananaraban do porsombahan do maan do porsombahan do taakanon. Om iri no o porsombahan do maan do pangampun do dusa.

¹³Om iyo noddi o papatahak dit imam di porsombahan do pangampun do dusa di tulun, om oompunan i' do Tuhan i tulun diri. Om i nopondo noolu' di tapung om iri no it imam o kaanu do miagal dit oolu' di porsombahan do gandum tu' iri no imam o kaanu.

Porsombahan do Poningolon

¹⁴Om patahako' nod Tuhan dot id di Musa iti piro-piro ot oturan.

¹⁵Ondung haro o tulun dit a' tumomod do kolihu do papatahak di porsombahan di nokotobilang dau do patahakon dot id Tuhan, om mositi' no do papatahak iyau do porsombahan do poningolon. Patahakon nopo om mositi' no do songinan o dumba' do tontoluhan ko' songinan o kambing do tontoluhan, nga' mositi' no dot aiso' o bohiton do tinan. Om tontuon nondo o pomohorogo'ddi do tumanud di pomohorogo di natantu' mantad.

¹⁶Mositi' no do tingalanan dau it a' dau nakatahak om ruhangen po dot induwo i sompihopod. Om mositi' no do patahakon dau i tayam-tayam diri dot id imam. Om patahakon nondo dit imam i tayam-tayam diri do maan do porsombahan do pangampun do dusa di tulun, om oompunan indo do Tuhan i tulun diri.

¹⁷Ondung haro o tulun do kowonsoi'd dusa, om kasala' no tu' kotolibamban dot iso' di pinonuhuan do Tuhan, nga' a' i' daa dau tinomod, om kasala' no iyau'ddi, om mositi' no do bayaran dau i nokoontok dau.

¹⁸Mositi' no do paatod iyau dot id imam do songinan o dumba' do tontoluhan ko' songinan o kambing do tontoluhan dit aiso' o bohiton do tinan. Om iri no o maan do porsombahan do poningolon. Om tontuon nondo o horogo'ddi do tumanud di pomohorogo di natantu' mantad. Om patahakon nondo dit imam i porsombahan diri do pangampun do dusa di tulun, om oompunan indo do Tuhan i tulun diri.

¹⁹Om iri no o porsombahan do poningolon do pangampun di dusa dau dot id Tuhan.

Oturan 6

¹Om patahako' nod Tuhan dot id di Musa iti piro-piro ot oturan.

²⁻³Ondung a' no iyau poguli' do konunu-nunuan di pinokiopian dot id dau di sompi' ko' tulun dot Israil, ko' manakau no iyau di konunu-nunuan do tulun diri, ko' akalan no dau i tulun diri, ko' a' no iyau mangakun do nokokito di

konunu-nunuan di natagak, do gisom do sumumpa' iyau dot a' nokokito'ddi, om kowonsoi no iyau do dusa dot id Tuhan. Om ondung kowonsoi iyau do miagal diri om mositi' no do papatahak iyau do porsombahan do poningolon.

⁴⁻⁵Om mositi' no do tingalanan dau o nunu nopo i naanu dau dit a' otulid o ralan dau do minanganu. Om soira' nopo dot oilaan iyau do nakasala', om tontok noddi do bayaran ngai' dau i sanganu di nangaanu dau'ddi, om ruhanan po dot induwo i sompihopod.

⁶Om mositi' no do paatod iyau dot id imam do songinan o dumba' do tontoluhan ko' songinan o kambing do tontoluhan dit aiso' o bohiton do tinan, do maan do porsombahan do poningolon dot id Tuhan. Om tontuon nondo o horogo'ddi do tumanud di pomohorogo di natantu' mantad.

⁷Om mositi' no do patahakon dit imam i porsombahan diri do pangampun do dusa di tulun, om oompunan indo do Tuhan i tulun diri.

Porsombahan dit Insanan do Monorob

⁸Om suhuo' nod Tuhan i Musa do

⁹papatahak dot id di Harun om id tangaanak di Harun diti piro-piro ot oturan do pasal do porsombahan di sorobon. Porsombahan nopo di sorobon om potimporonon nopo do hiri'd pananaraban do porsombahan do gisom dot osuaban, om mositi' no dot osikit kasai' i tapui.

¹⁰Om iri nondo it imam di kirasuk do kain linan om kisoluar do kain linan dit oniiba', o mongidu' di tauu di kilunok, i noolu' do hiri'd pananaraban do porsombahan, om hirion nondo dau id toning di pananaraban do porsombahan i tauu'ddi.

¹¹Om mositi' no do tingalanan dau o pakayan dau om igitan nondo dau i tauu do sumoliwan di kokiiman, om hirion nondo dau id kinoiyonon dit olidang dot id pagantangan do tugama' i tauu'ddi.

¹²Om mositi' no do piantangan kasai' i tapui do hiri'd pananaraban do porsombahan om kitapui kasai' i; kada' no kopio pologoso' dot opisok i tapui'ddi. Pointikid-tikid do kosuabon om mositi' no dot udungan dit imam i

tapui di hiri'd pananaraban do porsombahan, om pouludon i maan do porsombahan do sorobon do hiri'd sakai di pananaraban do porsombahan. Om sorobon i lunok do hiri do maan do porsombahan do pogiombolutan.

¹³Om mositi' no do kisinikit kasai' i tapui do hiri'd pananaraban do porsombahan, om kada' no pologoso' dot opisok.

Porsombahan do Gandum

¹⁴Iti ngai' no ot oturan do pasal di porsombahan do gandum. Mositi' no do ngoyon dit imam di suminolusuk di Harun patahako' o porsombahan do gandum dot id Tuhan do hiri'd dotimbabaan di pananaraban do porsombahan.

¹⁵Om manu nondo iyau do songonggom di tapung om manu di tumau, om insanan nopo do manganu i kominyan di pinosoibau di tapung. Om sorobon nondo dau iri do hiri'd pananaraban do porsombahan do maan do tanda' do nakatahak ngai' nori dot id Tuhan. Om iri no tawau di porsombahan diri o kasanangan do Tuhan.

¹⁶⁻¹⁷Om wonsoyon nondo i tapung di noolu'ddi do roti dit a' ralatan do pangambang, om akanon nondo dit imam iri dot id kinoiyonon dit olidang, i hiri'd natad di Kiim do Tuhan. Iri no o pinatahak do Tuhan dot id imam do maan do diyolo'd gontok di porsombahan do taakanon. Iri nopo taakanon diri om olidang kopio, do miagal di porsombahan do pangampun do dusa om i porsombahan di poningolon.

¹⁸Om pointikid-tikid di tangaanak di Harun do kusai nga' koino-ino nod mangakan do roti'ddi do gisom dot alaid; iri no kasai' o diyolo'd gontok dit aanu diyolo' do mantad id taakanon di nakatahak dot id Tuhan. Nga' tulun nopod suwai di kakama' di taakanon di nakatahak diri, om orualan no dot oontok do kuasa' do kolidango' di porsombahan diri.

¹⁹Om patahako' nod Tuhan dot id di Musa o piro-piro ot oturan diti,

²⁰do pasal do pomimili' dot imam di sumolusuk di Harun. Tontok nopod tadau do pilion it imam diri, om mositi' no do papatahak iyau dot

id Tuhan do songkilogram o tapung do gandum. (Irad do kogumuon di porsombahan do gandum do patahakon do monikid tadau.) Iri nopo songintanga' di tapung diri om patahakon di dongkosuabon, om iri no songintanga' kawagu om patahakon do dongsosodopon.

²¹Om mositi' no do ralatan do tumau i tapung diri, om luguon nogindo do hiri'd pomoluguan. Om mumukon nondo iri om patahakon do maan do porsombahan do gandum. Om iri no tawau di porsombahan diri o kasanangan do Tuhan.

²²Papatahak nopo do porsombahan diri do gisom dot alaid om i sinakagon di Harun di nosiliu do Boyoon dot Agayo dot Imam. Om sorobon ngai' nopori do maan do porsombahan dot id Tuhan.

²³Iri nopo porsombahan do gandum di patahakon dit imam diri om mositi' no dot insanan do monorob; om kada' nod haro o tongokooro' piya dot akanon.

Porsombahan do Pangampun do Dusa

²⁴Om suhuo' nod Tuhan i Musa do

²⁵papatahak dot id di Harun om id tangaanak di Harun diti piro-piro ot oturan do pasal do porsombahan do pangampun do dusa. Iri nopo tayam-tayam do maan do porsombahan do pangampun do dusa om mositi' no do sumbolion do hiri'd tisan ponong id utara di pananaraban do porsombahan, i ponunumbolian di tayam-tayam do maan do porsombahan di sorobon. Porsombahan nopodti om olidang no kopio.

²⁶Iri nopo imam di papatahak di tayam-tayam diri om mositi' no do hiri'd kinoiyonon dit olidang do mangakan di porsombahan diri, i hiri'd natad di Kiim do Tuhan.

²⁷Isai nopo ko' nunu nopo o kakama' di tonsi do tayam-tayam di nakatahak diri om orualan no dot oontok di kuasa' do kolidango'ddi. Ondung haro o kain dot otiasan do raha' di tayam-tayam diri, om mositi' no do pupuan i kain diri dot id kinoiyonon dit olidang.

²⁸Iri nopo kuron di pinomolosuan di tonsi di tayam-tayam do numaan do porsombahan diri om mositi' no do babakon. Om ondung poriuk do basi' o pinagansakan, om mositi' no do kيسان i poriuk om lihungan do waig.

²⁹Isai nopo o tongokusai do mantad id sompiiyon dot imam om koino-ino nod mangakan do porsombahan diri, it olidang kopio'ddi.

³⁰Nga' ondung haro o naanu di raha' di tayam-tayam diri do tinanggayan do sumuang di Kiim do pinakai do tontok di mokianu'd koompunan do dusa do tumanud dit oturan do tugama', om a' no koino-ino'd kanon i tayam-tayam diri, om mositi' no dot insanan iri do monorob.

Oturan 7

Porsombahan do Poningolon

¹Iti no ngai' ot oturan do pasal di porsombahan do poningolon, i porsombahan dit olidang kopio.

²Iri nopo tayam-tayam do maan do porsombahan diti om mositi' nod sumbolion do hiri'd tisan ponong id utara di pananaraban do porsombahan, i ponunumbolian di tayam-tayam do maan do porsombahan di sorobon. Om iri nopondo raha' om mositi' no do poiyaon do hiri'd misingobik om hiri'd misingompok di pananaraban do porsombahan.

³Mositi' nod iduwon ngai' i lunok di tayam-tayam om patahakon ngai' do maan do porsombahan do hiri'd sakai di pananaraban do porsombahan: i tikiu di kilunok, om i linuap do songinsokot do hiri'd suang do tian,

⁴i lusou-lusou om pitonggoyon di linuap, om i bohogian di tundu-undu' dit osonong kopio.

⁵Om mositi' nod sorobon ngai' dit imam i lunok diri do hiri'd pananaraban do porsombahan do maan do porsombahan do taakanon dot id Tuhan. Iri nopo om porsombahan do poningolon.

⁶Isai nopo tongokusai do mantad id sompiiyon dot imam om koino-ino no do mangakan diri, nga' mositi' no dot akanon dot id kinoiyonon dit olidang tu' iri nopo porsombahan diri om olidang kopio.

⁷Haro o tiso' o toturan do pasal di porsombahan do pangampun do dusa, om i porsombahan do poningolon do kopiagal: iri no tu' iri nopo tonsi di tayam-tayam di pinatahak do maan do porsombahan om iri no imam di pinapatahak diri o kaanu.

⁸Iri nopo kulit di tayam-tayam di pinatahak do maan do porsombahan di sorobon om iri no imam di pinapatahak diri o kaanu.

⁹Om koinsanai di porsombahan do gandum di nuhub do minogonsok do hiri'd ponguhuban, ko' i nonsok dot id poriuk, ko' i linugu, om iri no imam di pinapatahak diri dot id Kinorohingan o kaanu'ddi.

¹⁰Nga' koinsanai di porsombahan do gandum dit a' nonsok, dot iri tuu rinalatan do tumau, ko' iri po it a' rinalatan om kasanganu ngai' no it imam di suminolusuk di Harun, om mositi' no dot iradon o pamahagi'ddi dot id pogialatan diyolo'.

Porsombahan do Piombolutan

¹¹Iti no o piro-piro toturan do pasal di porsombahan do piombolutan di patahakon do maan do porsombahan dot id Tuhan.

¹²Soira' nopo do papatahak do porsombahan diti do maan do pongunsikou do Kinorohingan, om tanggayan no i tayam-tayam di pinatahak diri do roti dit a' rinalatan do pangambang. Iri nopo roti di potonggoyon om koino-ino i' dot akapal o pomomonsoi, dot i tapung di rinalatan do tumau do saitun o wonsoyon. Om songkoino nogi' do roti dit onipis do rinalatan do tumau do saitun.

¹³Om patahak po do roti di nonsok dot a' rinalatan do pangambang do maan do pomoruhang diri.

¹⁴Om mositi' no do patahakon o wookon do pointikid-tikid do bansa' di roti'ddi do maan do porsombahan di potobilangan do maan do don Tuhan; om kaanu nopoddi om iri no it imam di minanganu di raha' di tayam-tayam om i pinopoyas diri do hiri'd pananaraban do porsombahan.

¹⁵Om iri nopo tonsi di tayam-tayam diri om mositi' no do kanon do tontok do tadau di kinapatahakan diri; kada' nod haro o toolu'ddi dot ongokooro' piya do gisom do kosuabon kawagu.

¹⁶Ondung paatod o tulun do porsombahan do piombolutan do pamayaan di nakabatos dau, ko' maan dau do porsombahan do kagaanan do ginawo dau, om a' i' minog dot oiyon iri do mangakan do tontok do tadau di pinatahak iri. Nunu nopo it oolu' om koino-ino i' do kanon do tadau kawagu.

¹⁷Nga' haro nopo o topod di tonsi'ddi do kotolu'd tadau om mositi' no do tutudan.

¹⁸Ondung kanon i topod di tonsi'ddi di kotolu'd tadau, om a' nod Kinorohingan romiton i porsombahan. Tu' a' no osiliu do barakat di tulun di pinapatahak i porsombahan diri, nga' osiliu nogi' do porsombahan di sosomu'. Om isai nopo o mangakan di porsombahan di nososomu'ddi om mositi' no do mamabo do kootuson diri.

¹⁹Ondung kotopis i tonsi'ddi do nunu nopo i sosomu' dot id pagantangan do tugama', om a' nori koino-ino dot akanon, suwai ko' mositi' nod sorobon. Isai nopo it olidang dot id pagantangan do tugama' om koino-ino no do mangakan di tonsi di porsombahan di piombolutan diri,

²⁰nga' ondung haro o tulun dit a' olidang dot id pagantangan do tugama' do mangakan diri, om a' no kohompit di tulun do songonuon do Kinorohingan.

²¹Om ondung haro o tulun do mangakan di tonsi di nakatahak diri do numaan do porsombahan, nga' nokoigit i' iyau di sosomu' dot id pagantangan do tugama', do mantad tuu dot id tulun ko' mantad po dot id nintorusan, om a' no iyau kohompit do tulun di songonuon do Kinorohingan.

²²Om patahako' nod Tuhan dot id di Musa iti piro-piro ot oturan

²³do patahakon dot id tulun dot Israil. Lunok nopod sapi', om dumba', om kambing om a' no koino-ino dot akanon.

²⁴Iri nopo lunok do nintorusan di napatai toomod ko' i pinatai do nintorusan dot orongit om a' no koino-ino do kanon, nga' koino-ino i' do maan do nunu nopo o kogunaan do suwai.

²⁵Isai nopo i mangakan do lunok do nintorusan di milo daa do patahakon do maan do porsombahan do taakanon dot id Tuhan, om a' no kohompit do tulun di songonuon do Kinorohingan.

²⁶Hinonggo nopo o koiyonon do tulun dot Israil, nga' a' no kopio iyolo' koino-ino do mangakan do raha' do tombolog ko' raha' do nintorusan.

²⁷Isai nopo o tumolibamban dot oturan diti om a' no kohompit do tulun di songonuon do Kinorohingan.

²⁸Om patahako' nod Tuhan dot id di Musa iti piro-piro ot oturan

²⁹do patahakon dot id tulun dot Israil. Isai nopo o papatahak do porsombahan do piombolutan, om mositi' nod potobilang do wookon diri do maan do porsombahan di potobilangon do maan do don Tuhan,

³⁰dot iyau kopio o papatahak diri do maan do porsombahan do taakanon. Om mositi' nod igitan dau i lunok om i kangkab di tayam-tayam diri do maan do porsombahan di potobilangon do maan do don Tuhan.

³¹Om mositi' nod sorobon dit imam i lunok diri do hiri'd pananaraban do porsombahan nga' iri nopo kangkab diri om aanu i' dit imam.

³²Om iri nopo gakod do wanan di tayam-tayam diri om mositi' nod potobilangon do patahakon

³³dit imam di papatahak di raha' om i lunok di porsombahan do piombolutan.

³⁴Iri nopo kangkab om i gakod do wanan di tayam-tayam diri om porsombahan no di pinotobilang, it onuon do Tuhan do mantad id tulun dot Israil do patahakon diyolo' dot id imam do gisom dot alaid.

³⁵Iri no i bohogian do mantad id porsombahan do taakanon di pinatahak do Tuhan dot id di Harun om id tangaanak dau do tontok do tadau di pinili' iyolo' do sumiliu'd imam.

³⁶Tontok no do tadau'ddi do sinuhu'd Tuhan i bansa' dot Israil do papatahak do bohogian diti do mantad id porsombahan dit igitan diyolo' dot id imam. Om mositi' no do tonudon kasai' di tulun dot Israil ot oturan diti do gisom dot alaid.

³⁷Om iri no o piro-piro ot oturan do pasal do porsombahan di sorobon, om porsombahan do gandum, om porsombahan do pangampun do dusa, om porsombahan do poningolon, om porsombahan do piombolutan.

³⁸Om tontok no di hilo'd Nuluhon do Sinai, i hilo'd tana' do kowotuan, do pinatahak do Tuhan dot id di Musa o piro-piro o ponuhuan diri, do tontok di minonuhu' iyau do tulun dot Israil do papatahak do porsombahan diyolo'.

Oturan 8

Pinili' i Harun om i Tangaanak dau do Sumiliu'd Imam

(Ksn. 29.1-37)

¹Om boros kad Tuhan dot id di Musa,

²“Angatan no i Harun om i tangaanak dau do mongoi do hilo'd wawayaan di Kiim ku, om igitan no i pakayan do dong imam, om i tumau do ponununtutug, om i sapi' do tontoluhan dit okoro' po do maan do porsombahan do pangampun do dusa, om duwo o dumba' do tontoluhan om sambalatak o roti dit a' rinalatan do pangambang.

³Om lohowon ngai' nogindo i tulun dot Israil do tumimung do hiti,” ka dau.

⁴Om wonsoyo' no di Musa o miagal di pinonuhuan do Tuhan. Om kotimung ngai' poddi i tulun dot ogumu',

⁵om boro-boros no i Musa diyolo' do poingkaa, “Iti nopo wonsoyon ku do dinondo'dti om pinonuhuan i' do Tuhan,” ka dau.

⁶Om angatai no di Musa i Harun om i tangaanak di Harun do mongoi do hiri'd gulu om suhuo' no dau iyolo' do modsu' do tumanud dit oturan do tugama'.

⁷Om porosukai no dau di Harun i rasuk om i rasuk dit anaru, om poogkoso' dau di Harun i tagkos. Om papakayai no dau it ipod om paagkasai dau di Harun i tagkos dit atandai o pinangawol.

⁸Om papakayai nod Musa di Harun i lokop do kangkab om posuango' no dau it Urim om Tumim do hiri'd lokop do kangkab.

⁹Om posigarai no dau i sigar, om podokoto' dau i tamas do pongillumis do hiri'd ponong id turos di sigar, i tanda' do nosiliu i Harun do songonuon do Kinorohingan. Om wonsoyo' ngai' nopo di Musa iri do tumanud di pinonuhuan do Tuhan dot id dau.

¹⁰Om ngoyo' nod i Musa i tumau do ponununtutug om gihilai no dau di tumau'ddi i Kiim do Tuhan, om koinsanai di konunu-nunuan do hiri'd suang di Kiim. Om iyo noddi o ralan dau do pinapatahak ngai'ddi dot id Tuhan.

¹¹Om anu noddi i Musa dot okooro' di tumau di ponununtutug diri om wawasai no dau dot inturu' o hiri'd sakai di pananaraban do porsombahan om koinsanai di pakakas do hiri, om hiri'd mimpun om hiri'd poimpahan di mimpun. Om iyo noddi o ralan dau do pinapatahak ngai'ddi dot id Tuhan.

¹²Om pilio' noddi dau i Harun; om ralan nopo di Musa do minomili' di Harun om tinuntugan dau o tulu di Harun dot okooro' di tumau di ponununtutug.

¹³Om angatai nod i Musa i tangaanak di Harun do mongoi do hiri'd gulu, om porosukai no dau diyolo' i rasuk, om paagkasai dau diyolo' i tagkos, om potupiyai no dau diyolo' i tupi' do dong imam do tumanud di pinonuhuan do Tuhan dot id dau.

¹⁴Om ngoyo' noddi di Musa i songinan o sapi' do tontoluhan dit okoro' po do maan do porsombahan do pangampun do dusa, om pakabayoy' no di Harun om i tangaanak dau o longon diyolo' do hiri'd sakai'd tulu di sapi'ddi.

¹⁵Om sumbolio' nod i Musa i sapi'ddi om onuo' no dau o wookon di raha'. Om potobungo' no dau o tunturu' dau do hiri'd raha' om pogihilo' no i raha' do hiri'd sinangau-sangau dot id pointikid-tikid di sunduk di pananaraban do porsombahan. Om poiyaso' nogiddi dau i topod di raha' do hiri'd poimpahan

di pananaraban do porsombahan. Om iyo noddi o ralan dau do minomolidang di pananaraban do porsombahan do tumanud dot oturan do tugama', om iyo noddi o ralan do pinapatahak diri dot id Tuhan.

¹⁶Om onuo' ngai' noddi di Musa i linuap di songinsokot di suang do tian di sapi' di sinumbali'ddi. Om nanu nogi' dau i bohogian di tundu-undu' om i lusou-lusou do mitonggoi di lunok di sapi'. Om sorobo' ngai' no dau iri do hiri'd pananaraban do porsombahan.

¹⁷Om ngoyo' no dau i noolu-olu' di tonsi, om i kulit, om i tinaii' di sapi'. Om sorobo' ngai' no dau do hiri'd soliwani di kokiiman do miagal di pinonuhuan do Tuhan.

¹⁸Om ngoyo' nogiddi di Musa i dumba' do tontoluhan do maan do porsombahan do sorobon. Om pakabaya' no di Harun om i tangaanak dau o longon diyolo' do hiri'd sakai di tulu di dumba'ddi.

¹⁹Om sumbolio' no di Musa i dumba' om poiyaso' no dau i raha' do hiri'd misingobik om hiri'd misingompok di pananaraban do porsombahan.

²⁰⁻²¹Om popoto' noddi di Musa i dumba' do tontoluhan diri, om ougai no dau do waig i suang do tian om i gakod di dumba'ddi. Om iri nopo i tulu, om i lunok, om i noolu-olu' do tinan di dumba' do tontoluhan diri, om tinutudan dau do hiri'd sakai di pananaraban do porsombahan do tumanud di pinonuhuan do Tuhan. Iti no o porsombahan do taakanon, om iri no tawau do porsombahan diri o kasanangan do Tuhan.

²²Om ngoyo' nod i Musa i dumba' do tontoluhan di koduwo do maan do kopomilian dot imam. Om pakabaya' nod i Harun om i tangaanak dau o longon diyolo' do hiri'd sakai do tulu di dumba',

²³om sumbolio' nod i Musa i dumba'ddi. Om onuo' noddi di Musa o wookon di raha' di dumba'ddi om pogihilo' no dau do hiri'd tolingo'd wanan di Harun, om hiri'd posolon do longon dau'd wanan, om hiri'd posolon do lapap dau'd wanan.

²⁴Om suhuo' nod Musa i tangaanak di Harun do minsomok-somok dau, om gihilai nogiddi dau do raha' dot okooro' o hiri'd tolingo diyolo'd wanan, om hiri'd posolon do lapap diyolo'd wanan. Om iri nopo noolu' di raha' om pinoiyas di Musa do hiri'd misingobik om hiri'd misingompok di pananaraban do porsombahan.

²⁵Om onuo' nod i Musa i lunok di dumba'ddi, om i tikiu di kilunok, om koinsanai di linuap do songinsokot di suang do tian, om i bohogian di tundu-undu' dit osonong kopio, om i lusou-lusou do mitonggoi di linuap, om i gakod do wanan di dumba'ddi.

²⁶Om anu nogiddi i Musa di roti dit a' rinalatan do pangambang do mantad hiri'd balatak. Om patahako' no dau dot id Tuhan: iso' o roti dit akapal, i rinalatan do tumau do minomonsoi, om iso' o roti dit oniipis. Om pasakayo' no dau i roti'ddi do hiri'd lunok om hiri'd gakod do wanan di dumba'.

²⁷Om pakahangai ngai' no dau di Harun om i tangaanak di Harun i taakanon diri om patahako' no diyolo' iri dot id Tuhan do maan do porsombahan di pinotobilang do maan do don Tuhan.

²⁸Om ngoyo' noddi di Musa i taakanon do poingkahang diyolo', om sorobo' no dau do hiri'd pananaraban do porsombahan. Iri nopo om pinosoibau dau di porsombahan di sorobon, do maan do porsombahan do kopomilian. Iri no o porsombahan do taakanon, om iri no tawau'ddi o kasanangan do Tuhan.

²⁹Om ngoyo' nod i Musa i kangkab di dumba'ddi om patahako' no dot id Tuhan do numaan do porsombahan di pinotobilang do maan do don Tuhan. Om iri no o di Musa do gontok, do mantad id dumba' do tontoluhan di sinumbali'ddi do numaan do porsombahan do kinopomilian dot imam. Om wonsoyo' ngai' nopod i Musa iri do tumanud di pinonuhuan do Tuhan dot id dau.

³⁰Om anu no i Musa dot okooro' di tumau do ponununtug om minanu iyau dot okooro' di raha' do hiri'd pananaraban do porsombahan, om powowoso' no dau dot id di Harun om id pakayan diyolo'. Om iyo noddi o ralan dau do pinapatahak diyolo' om i pakayan diyolo' dot id Tuhan.

³¹Om boros kad i Musa dot id di Harun om id tangaanak di Harun, “Igitai dokoyu ilo tonsi di sinumbali'ddi do hilo'd wawayaan diti Kiim do Tuhan, om losuon id hilo'. Om kanon nogindo do mikuwo'd di roti di hiri'd balatak di sinuangan do porsombahan do kopomilian, do miagal di pinonuhuan do Tuhan.

³²Mositi' nod sorobon ngai' o tonsi ko' roti dit oolu'.

³³Kada' kou no kopio tongkiad do mantad hilo'd wawayaan di Kiim do Tuhan do solinaid do turu' o tadau, dot a' po owonsoi ngai' it apatut do wonsoyon do kopomilian dokoyu.

³⁴Tuhan i' o minonuhu' dati' do momonsoi diti winonsoi toko' baino', om oompunan indo o dusa dokoyu.

³⁵Om mositi' nod mundorong kou do hilo'd toning di wawayaan di Kiim do Tuhan do solinaid do turu' o tadau om turu' o totuong, om atanud i' i pinonuhuan do Tuhan. Ondung a' dokoyu wonsoyon o miagal diri, om apatai kou no moti'. Tu' iri no o pinonuhuan do Tuhan dot id doho',” ka dau.

³⁶Om wonsoyo' ngai' nopoddi di Harun om i tangaanak dau i pinonuhuan do Tuhan do pinolombus di Musa.

Oturan 9

Pinapatahak i Harun do Porsombahan

¹Tadau poddi kawagu di nopongo i pagadatan do kopomilian, om lohowo' nod i Musa i Harun, om i tangaanak di Harun, om i boyoon dot Israil.

²Om boros ka dau dot id di Harun, “Ongoi panganu'd songinan o sapi' do tontoluhan dit omulok po, om songinan o dumba' do tontoluhan dit aiso' o bohiton do tinan. Om patahakon nori do maan do porsombahan dot id Tuhan. Iri nopo sapi' om maan do porsombahan do pangampun do dusa om iri no dumba' om maan do porsombahan do sorobon.

³Om sunudan nondo i tulun dot Israil do manganu do kambing do tontoluhan do maan do porsombahan do pangampun do dusa, om songinan o sapi' di

sontoun nogi' o tumur, om songinan o tanak do dumba' di sontoun o tumur, om it aiso' o bohiton do tinan do maan do porsombahan do sorobon.

⁴Om suhuon no iyolo' do mongigit do songinan o sapi' do tontoluhan om songinan o kambing do tontoluhan do maan do porsombahan do piombolutan. Om mositi' nod patahakon diyolo' dot id Tuhan i tayam-tayam diri do mitonggoi di porsombahan do gandum di rinalatan do tumau. Om mositi' nod wonsoyon diyolo' o miagal diri tu' tatau nod baino' do mintalang o Tuhandot id diyolo',” ka.

⁵Om igitai ngai' nopo diyolo' do hiri'd dotimbabaan di Kiim i pinonuhuan di Musa diri. Om timung ngai' no i tulun dot Israil do hiri do suminambayang dot id Tuhan.

⁶Om boros ka di Musa, “Sinuhu' kou'd Tuhando momonsoi do miagal diti om kokito kou indo di tulinau di kosorong kopio do tanda' do koropohon do Tuhan,” ka dau.

⁷Om boros ka di Musa dot id di Harun, “Ongoi do hilo'd pananaraban do porsombahan, om papatahak nod porsombahan do pangampun do dusa om porsombahan di sorobon do hilo', om oompunan i' do Tuhan o dusa nu om dusa do koinsanai'd tulun do diti. Om wonsoyon no o miagal diri, do tumanud di pinonuhuan do Tuhan,” ka dau.

⁸Om ongoi no i Harun do hiri'd pananaraban do porsombahan om sumbolio' no dau i sapi'd tontoluhan dit okoro' po do numaan do porsombahan di sinumbali' do pangampun di dusa dau.

⁹Om ngoyo' noddid di tangaanak di Harun i raha' di sapi'ddi om patahako' no diyolo' dot id di Harun. Om potobungo' nod Harun o tunturu' dau do hiri'd raha' om pogihilo' no do hiri'd sinangau-sangau dot id pointikid-tikid di sunduk di pananaraban do porsombahan. Om iri nopoddi i noolu' di raha' om poiyo' no dau do hiri'd poimpahan di pananaraban do porsombahan.

10Om iri nopo lunok, om i lusou-lusou, om i bohogian di tundu-undu' di sapi' dit osonong kopio, om sinorob dau do hiri'd pananaraban do porsombahan do miagal di pinonuhuan do Tuhan dot id di Musa.

11Nga' iri nopo tonsi om i kulit di sapi'ddi om hiri'd soliwani di kokiiman o pinanaraban dau.

12Om ngoyo' noddi di Harun i tayam-tayam di maan dau do porsombahan di sorobon do maan do dau, om sumbolio' no dau. Om ngoyo' noddi di tangaanak di Harun i raha' om patahako' no dot id di Harun. Om poiyaso' no di Harun i raha'ddi do hiri'd misingobik om hiri'd misingompok di pananaraban do porsombahan.

13Om patahako' nogiddi diyolo' di Harun i tulu om i popot do suwai di tayam-tayam diri, om sorobo' no di Harun iri do hiri'd pananaraban do porsombahan.

14Om ougai no dau i suang do tian om i gakod di tayam-tayam. Om sorobo' no dau do hiri'd pananaraban do porsombahan, do pinotimpak di noolu-olu' di porsombahan di sorobon.

15Om kopongo poddi ngai' iri, om patahako' nogi' di Harun i porsombahan do nigitan di tulun dot ogumu'. Om ngoyo' no dau i kambing di patahakon do maan do porsombahan do pangampun do dusa di tulun dot ogumu'. Om sumbolio' no dau i kambing diri om patahako' no dau do miagal di pinapatahak dau di porsombahan do maan do pangampun do dusa dau.

16Om ngoyo' nogiddi dau i tayam-tayam di natantu' mantad do maan do porsombahan di sorobon, om patahako' no dau do tumanud dit oturan.

17Om pinatahak nogi' dau i porsombahan do gandum. Om anu no iyau do songonggom di tapung om sorobo' no dau do hiri'd pananaraban do porsombahan. (Iti nopo nga' pomoruhang di porsombahan di sorobon do monikid tadau.)

18Om sumbolio' no dau i sapi' do tontoluhan om i dumba' do tontoluhan do maan do porsombahan do piombolutan do maan di tulun dot Israil. Om

ngoyo' no di tangaanak di Harun i raha' om patahako' no diyolo' dot id di Harun, om poiyo' no di Harun i raha'ddi do hiri'd misingobik om hiri'd misingompok di pananaraban do porsombahan.

¹⁹Om iri nopo popot di sapi' om i dumba' dit ongilunok,

²⁰om pinasakai dau di kangkab di duwo o tayam-tayam diri, om igitai nogiddi dau do minongoi do hiri'd pananaraban do porsombahan. Om sorobo' no dau i lunok diri do hiri'd pananaraban do porsombahan,

²¹om patahako' no dau i kangkab om i gakod di tayam-tayam diri do maan do porsombahan di pinotobilang do maan do don Tuhan, i bohogian dit onuon dit imam do miagal di pinonuhuan di Musa.

²²Om kopongo ngai' poddi di Harun do papatahak i porsombahan diri, om pionsawato' no dau o longon dau do kasahau di tulun dot ogumu', om barakatai no dau iyolo'. Om lintuhun nogiddi iyau.

²³Om suang no i Musa om i Harun do hiri'd Kiim do Tuhan, om kosoliwan poddi iyolo' om barakatai no diyolo' i tulun dot ogumu'. Om intalang no i tulinau di kosorong kopio do tanda' do nakarapou o Tuhan, dot id tulun dit ogumu' om kokito no diyolo' iri.

²⁴Om sigog iddi do porikoto' do Tuhan o tapui, do minonorob di pananaraban do porsombahan. Om soira' di nokito di tulun dot ogumu' o miagal diri, om pomogiak ngai' nopo iyolo' om otud no do tuminuku'.

Oturan 10

Dusa di Nadab om i Abihu

¹Insan tadau om ngoyo' no di Nadab om i Abihu i talam di poiyyanan diyolo'd tapui. Iyolo' nopoddi om tangaanak di Harun. Om suangai no diyolo'd popou i talam diri, om ruhangai no diyolo'd kominyan; om patahako' nogiddi diyolo' dot id Tuhan. Nga' iri nopo tapui'ddi om a' i' olidang, tu' a' i' iyolo'd Tuhan sinuhu' do papatahak diri.

²Om sigog nopoddi do polintuhuno' nod Tuhan o tapui do minonorob diyolo', gisom do napatai iyolo' do hiri'd Kiim do Tuhan.

³Om boros kaddi di Musa dot id di Harun, “Iti no o komoyon do Tuhan di boros dau do poingkaa, ‘Koinsanai di tulun di momonsoi'd karaja' ku om mositi' no do momusou doho', tu' iyoho' noo o Kinorohingan, om pointalangan ku indo o kagayaan ku dot id tulun ku,' ka,” ka dau. Nga' aiso' id komi di Harun.

⁴Om lohowo' no di Musa i Misail om i Ilsapan. Iyolo' nopo om tangaanak di Usiol, i tamanon di Harun. Om boros ka di Musa dot id diyolo', “Kainou'd hiti, om ngoyon ngai' i' dokoyu antayango' ilo rata' di kamanakon dokoyu do sumoliwan diti Kiim dot Olidang; om posoliwanon i' diti kokiiman,” ka dau.

⁵Om rikot noddi iyolo' om antayango' no diyolo' i rata, nga' hiri nod pakayan o nigitan diyolo' do tontok di minangantayang di rata'. Om posoliwano' no diyolo' di kokiiman i rata'ddi, do miagal di pinonuhuan di Musa.

⁶Om boro-boros noddi i Musa dot id di Harun om id di Iliasar om id di Itamar, i tangaanak di Harun. Boros ka dau, “Kada' dokoyu pologoso' dot a' sudayon ino tobuk dokoyu, om kada' dokoyu hurako' ino pakayan dokoyu do pointalang do mogihad kou. Tu' ondung wonsoyon dokoyu o miagal diri om apatai kou no moti'. Om otogod nondo o Tuhan do koinsanai'd tulun dot Israil. Nga' koino-ino i' o koinsanai di tulun dot Israil di suwai do mogihad do kinapatayon di duwo o tulun diri, i pinatai di tapui do mantad id Tuhan.

⁷Kada' kou soliwani diti wawayaan do Kiim, om a' kou i' apatai. Tu' nokotobilang kou no do momonsoi do karaja di don Tuhan, do tontok di tinuntugan kou di tumau,” ka dau. Om wonsoyo' no diyolo' o miagal di pinoboros di Musa.

Oturan do Tonudon dot Imam

⁸Om boros ka do Tuhan dot id di Harun,

⁹“A' kou no koino-ino do sumuang di Kiim dot Olidang, iya' om i tangaanak nu, ondung koponginum kou nod waig dot anggur ko' tiinumon di kaawuk. Om ondung sumuang kou, om apatai kou no moti'. Om iti no ot oturan dot apatut do tonudon do koinsanai'd sinakagon nu.

10Pisuwai-suwayon no kopio dokoyu i dong Kinorohingan om i dong kogumuan, om it a' sosomu' om i sosomu' dot id pagantangan do tugama'.

11Potudukon no kopio dot id tulun dot Israil o koinsanai dit oturan do nakatahak ku diya', di pinolombus di Musa,” ka.

12Om boros kad Musa dot id di Harun, om id di Iliasar om id di Itamar, i tangaanak di Harun, “Ngoyo' dokoyu onuo' i porsombahan do gandum, i noolu' di porsombahan do taakanon di pinatahak dot id Tuhan. Om wonsoyon nori do roti dit a' ralatan do pangambang, om akanon i' do hilo'd toning di pananaraban do porsombahan, tu' iri nopo porsombahan diri om olidang no kopio.

13Kanon no dokoyu i roti'ddi dot id kinoiyonon dit olidang; tu' iri no o dokoyu'd gontok, diya' om don tangaanak nu di tongokusai, do mantad id taakanon di pinatahak dot id Tuhan. Iri no o pinonuhuan do Tuhan doho'.

14Nga' koino-ino kou i' om i tangaanak dokoyu'd kusai om tondu' do mangakan di kangkab om i gakod di tayam-tayam di numaan do porsombahan om i porsombahan do pinotobilang do maan do don Tuhan, it aanu dit imam. Honggo nopo o kinoiyonon dit olidang dot id pagantangan do tugama' om koino-ino no dokoyu'd iyonon do mangakan diri.

15Om igitan nondo diyolo' i gakod om i kangkab di tayam-tayam diri do tontok di patahakon i lunok do maan do porsombahan do taakanon dot id Tuhan. Iri nopo popot do tayam-tayam diri om gontok no dokoyu om gontok di tangaanak dokoyu do gisom dot alaid, do miagal di pinonuhuan do Tuhan,” ka dau.

16Om uhoto' no di Musa ondung hinonggo i kambing do maan do porsombahan do pangampun do dusa. Om koilaa' no dau do nosorob no i kambing diri. Om kotogod noddi iyou di Iliasar om i Itamar. Om boros ka dau,

17“Nokuro tu' okon ko' id kinoiyonon dit olidang o pinangakanan dokoyu di porsombahan do pangampun do dusa'ddi? Olidang tomod moti' iri, om

pinatahak pogi' do Tuhan iri dot id dokoyu nga' maan do pangampun do dusa diti tulun dot ogumu'.

¹⁸Om mositi' no daa do hilo'd Kiim dot Olidang o pinangakanan dokoyu di porsombahan diri do miagal di pinonuhuan ku dokoyu, tu' a' i' noigitan i raha' di kambing diri do hilo'd Kiim dot Olidang,” ka dau.

¹⁹Om boros ka di Harun do suminimbar, “Poingkuro no daa do nakan ku i porsombahan do pangampun do dusa'ddi di tadau baino'? Nokoinsonong i' tuu daa do ginawo'd Tuhan iri? Nakatahak no di tulun dot ogumu' i porsombahan do pangampun do dusa om i porsombahan di sorobon dot idTuhan di tadau baino', nga' nosiliu kasai' i' iti kosusaan dot id doho',” ka dau.

²⁰Om natapatan iddi i Musa do nokorongou di pinosimbar di Harun do miagal diri.

Oturan 11

Nintorusan di Koino-ino do Kanon om it A' Koino-ino do Kanon

(Pnu. 14.3-21)

¹Om patahako' nod Tuhan dot id di Musa om id di Harun iti piro-piro ot oturan,

²⁻³do patahakon dot id tulun dot Israil. Nunu nopo o nintorusan di poingiyon do hiti'd tindal, i manapa' di kanon dau, om i nopilapak o sondulu om koino-ino no dokoyu'd kanon.

⁴⁻⁶Nga' iri nopo unta, om i palanuk, om i tikus balanda' om a' i' koino-ino do kanon. Mositi' nod pokososomuon ngai' o nintorusan diri tu' mulong piya do sapaon diyolo' i kanon diyolo', nga' a' i' nopilapak o sondulu diyolo'.

⁷Wogok nga' a' i' koino-ino do kanon. Om mositi' nod pokososomuon i wogok tu' nopilapak piya daa o sondulu nga' a' i' i wogok manapa' di kanon dau.

⁸Kada' kou no kopio pangakan do nintorusan diri om kada' kou ongoi igit do nintorusan diri di nangapatai piya, tu' nintorusan nopoddi om sosomu' i'.

⁹Koino-ino kou i' do mangakan do nunu nopo kasada' di kisorod om kisisi'.

- ¹⁰Nga' nunu nopo o nintorusan di poingiyon do hilo'd waig dit aiso' o sorod om aiso' o sisi', om amu' no koino-ino'd kanon.
- ¹¹Nintorusan nopo do miagal diri om pokososomuon no. Amu' nori koino-ino do kanon, om amu' koino-ino do mongoi kama'.
- ¹²Kada' kou no kopio pangakan do nunu nopo i poingiyon dot id suang do waig dit aiso' o sorod om aiso' o sisi'.
- ¹³⁻¹⁹Kada' kou no kopio pangakan dot ongoiso' piya do tombolog diti: kondiu, puok, simpupulu, kondiu baras, bangkahak, tombolog di roitan do burung unta, putik rahat, luungon, montis, luing, tubou, om gair.
- ²⁰Om koinsanai di sontulud-tulud dit ongokoro' om i sangkamang-kamang, nga' pokososomuon ngai' no;
- ²¹suwai nondo ko' i mimpod-simpod do mamanau.
- ²²Om koino-ino kou i' do mangakan do katat, om ngatit, om godu.
- ²³Nga' koinsanai dit ongkitalad dit ongokoro' om i sangkamang-kamang om mositi' no do pokososomuon.
- ²⁴⁻²⁸Om isai nopo o koigit do tinan do nintorusan di nangarait diti di nangapatai om sosomu' no do gisom do sosodopon: koinsanai di nintorusan di kisondulu (suwai nondo ko' i nopilapak o sondulu om i manapa' di kanon dau) om i kigakod dot apat dit atarom o sondulu. Isai nopo o koigit do tinan do nintorusan diri di nangapatai om mositi' nod pupuan i pakayan dau, nga' sosomu' po ma kasai' iyau do gisom do sosodopon.
- ²⁹⁻³⁰Iri nopo tikus do gouton, om i tikus dot angagayo om i tikus dot ongokoro', om tugarang, om pokososomuon ngai' nopo.
- ³¹Om isai nopo o koigit di nintorusan diri di nangapatai om sosomu' no iyau do gisom do sosodopon.
- ³²Om ondung aratu' i tinan do nintorusan diri di napatai no dot id nunu nopo o koburu-buruon, dot iri tuu kayu, ko' kain, ko' kulit, ko' karung do winonsoi,

om ososomu' nori, om mositi' no do poobugon dot id waig. Nga' poingkuro piya nga' sosomu' kasai' nori do gisom do sosodopon.

³³Om ondung aratu' i tinan di nintorusan diri di napatai no dot id kuron, om kotonggoi ngai' no i poinsuang di kuron dot ososomu', om iri kuron nga' mositi' no do babakon.

³⁴Iri nopo taakanon di koubasanan i' daa do mangakan, om ososomu' ngai' no dot ondung notungu nori do waig do mantad id kuron di nososomu'. Om iri i milo i' daa dot inumon dot id suang do kuron di nososomu' nga' kotonggoi no dot ososomu'.

³⁵Nunu nopo o korotuon di tinan di nintorusan diri di napatai no om ososomu' no; ondung i ropuhan do tana' ko' i pagagansakan di tana' do winonsoi o korotuon diri om mositi' no do babakon.

³⁶Nunu nopo ot otopisan di tinan di nintorusan di napatai'ddi om sosomu' no; nga' iri nopondo tudan do waig om i torobong om a' i' ososomu', tu' iti nopo om a' i' ososomu'.

³⁷Ondung haro ot ongoiso' do nintorusan di napatai dot aratu' dot id sakai di linsou di maan do tonomon, om a' i' ososomu' i linsou.

³⁸Nga' ondung poirandam do waig i linsou, om orotuan nondo di tinan di nintorusan di napatai'ddi, om ososomu' no i linsou.

³⁹Ondung haro o tulun do koigit do nintorusan di napatai, i koino-ino piya daa do kanon, om sosomu' no o tulun diri do gisom do sosodopon.

⁴⁰Om ondung haro o tulun do kapangkalan do tonsi di nintorusan di napatai'ddi --- i naanu do mantad id honggo nopo o bohogian do tinan di nintorusan diri --- om mositi' no do pupuan dau o pakayan dau, nga' sosomu' kasai' po mando iyau do gisom do sosodopon. Om isai nopo o mongigit do nintorusan di napatai'ddi om mositi' no do pupuan dau o pakayan dau, nga' sosomu' kasai' po mando iyau do gisom do sosodopon.

⁴¹Kada' kou nogi' kopio pangakan do nunu nopo o bansa' do nintorusan dit ongokooro' do sampanau-panau do hilo'd tana',

⁴²dot iri tuu i kumamang ko' iri po i kigakod dot apat, ko' it ogumu' o gakod, tu' sosomu' ngai' nori.

⁴³Kada' dokoyu sosomuo' o tinan dokoyu do mangakan do nintorusan diri o ponosomu'.

⁴⁴Iyoho' no o Tuhan, i Kinorohingan dokoyu, iyo nopoddi om antaan-taan no dokoyu om olidang kasai' kou i' tu' olidang oku i' iyoho'.

⁴⁵Iyoho' no i Tuhan, i pinoposoliwan dokoyu do mantad hilo'd Masir, om osiliu oku indo do Kinorohingan dokoyu. Kumolidang kou no, tu' olidang oku i'.

⁴⁶Om iri no ot oturan do pasal do koinsanai do nintorusan om tombolog, om pasal do koinsanai di poingiyon dot id suang do waig, om koinsanai di nintorusan di mimpanau do hiti'd tana'.

⁴⁷Om ilaan no kopio dokoyu i kopisuayan dit a' sosomu' om i sosomu', om i nintorusan di koino-ino do kanon om it a' koino-ino do kanon do tumanud dot oturan do tugama'.

Oturan 12

Pomolidang do Tongoondu' dit Osusu

¹Om patahako' nod Tuhan dot id di Musa iti piro-piro ot oturan

²do patahakon dot id tulun dot Israil. Soira' nopod haro o tondu' dot osusu, om kusai no o tanak dau, om sosomu' no i tondu'ddi dot id pagantangan do tugama' do solinaid do turu' o tadau; do miagal nopo di kososomuo' dau do tontok di haro o pomulanan dau.

³Om orikot nopondo o tadau'd kawalu' om mositi' no do sunatan i tanak di kosususu'ddi.

⁴Om katalib nopo i turu' o tadau, om tolu po nohopod om tolu o tadau di tondu' do pokososomuon, tu' ogumu' i' o raha' do nokosoliwan. Om katalib pondo iri om a' nogi' iyau sosomu'. Om tontok nopo dit a' po katalib i maso do kopomolidangan om a' po iyau koino-ino'd kumama' do nunu nopo it olidang ko' mongoi po suang di Kiim dot Olidang.

⁵Soira' nopod haro o tondu' dot osusu, om tondu' no o tanak dau, om sosomu' no i tondu'ddi do solinaid do hopod om apat o tadau, do miagal do kososomuo' dau do tontok di haro o pomulanan dau. Om mantad nopoddi om onom po nohopod om onom o tadau di tondu' do pokososomuon tu' ogumu' i' o raha' do nokosoliwan.

⁶Om atalib nopondo i maso'd kopomolidangan, do kusai tuu i tanak di pinogkosusu ko' tondu' po, om mositi' nod mongoi i tondu'ddi papatahak do porsombahan dot id imam do hiri'd wawayaan di Kiim do Tuhan. Porsombahan nopo do patahakon om songinan o tanak do dumba' di sontoun nogi' o tumur, do maan do porsombahan di sorobon, om songinan o punai ko' songinan o sikukur do maan do porsombahan do pangampun do dusa.

⁷Om mositi' nod patahakon dit imam i porsombahan diri dot id Tuhanom wonsoyon i natantu' mantad do wonsoyon do pongidu' do kososomuo' di tondu', om olidang indo i tondu' dot id pagantangan do tugama'. Iri no ot apatut do wonsoyon di tondu', om oidu' indo i kososomuo' dau.

⁸Ondung aiso' o panganu di tondu'ddi do tanak do dumba', om mositi' no do papatahak iyau do duwo o tinan do punai ko' duwo o tinan do sikukur. Iri nopo songinan om maan do porsombahan di sorobon om iri no tiso' om maan do porsombahan do pangampun do dusa. Om mositi' no do wonsoyon dit imam i natantu' mantad do wonsoyon do pongidu' di kososomuo' di tondu', om olidang indo i tondu'ddi dot id pagantangan do tugama'.

Oturan 13

Oturan do Pasal do Toruol do Kulit

¹Om patahako' nod Tuhan dot id di Musa om id di Harun iti piro-piro ot oturan:

²Ondung haro o tulun di kitoruol o kulit, it oguruk ko' i kikupos ko' i haro o miagal di tinudu-tudu' dot ongopurak, i koiyo-iyu do sumiliu'd toruol dit araat do hiri'd kulit dau, om mositi' nod ngoyon i tulun diri posolowoto' dit imam di suminolusuk di Harun.

³Om porisaon nondo dit imam o kulit di tulun di kitoruol diri. Ondung opurak i hulu do hiri'd kulit di kitoruol, om poillosod no i kulit, om iri no kopio toruol do kulit dot araat o nokoontok di tulun diri. Om poboroson nondo dit imam di suminolusuk di Harun do sosomu' i tulun diri.

⁴Nga' ondung opurak no toomod i kulit, om a' poillosod i kulit, om a' opurak i hulu, om posuwai-suwayon nopondo dit imam i tulun diri do solinaid do turu' o tadau.

⁵Om ngoyon nondo kawagu dit imam porisao' i tulun diri di koturu' do tadau, om ondung a' nokosimban om a' nakaralad i toruol dot okito dau, om posuwai-suwayon po dau i tulun diri do solinaid do turu' kawagu o tadau.

⁶Om ngoyon nondo kawagu dit imam porisao' i tulun diri di koturu' do tadau. Om ondung natanus i toruol, om a' no nakaralad, om poboroson nondo dit imam dot olidang i tulun diri, om okon ko' toruol dot araat i toruol dau. Om pupuan nondo di tulun i pakayan dau om olidang i' iyou dot id pagantangan do tugama'.

⁷Nga' ondung rumalad i toruol dot id tohuri ko' i nokoboros dit imam dot olidang i tulun diri, om mositi' no do mongoi kawagu i tulun diri solowot dit imam.

⁸Om porisaon nondo kawagu dit imam i toruol di tulun diri, om ondung nakaralad, om poboroson no dit imam do sosomu' i tulun, tu' iri nopo om toruol nod kulit dit araat.

⁹Iri nopo tulun di kitoruol do kulit dit araat, om mositi' nod ngoyon posolowoto' dit imam.

¹⁰Om porisaon nondo dit imam o tulun diri. Ondung opurak i kulit di kitoruol, om i hulu nga' opurak om haro po o gandas,

¹¹om kitoruol no kopio dot araat i kulit di tulun diri. Om mositi' nod poboroson dit imam do sosomu' i tulun diri. Okon no ko' posuwai-suwayon po toomod, tu' atalang no do sosomu' i tulun diri.

¹²Ondung rumalad i miagal di tinudu-tudu' dit opurak, gisom dot otongkop o tinan di tulun do mantad id gakod om gisom dot id tulu dau,

¹³om mositi' nod ngoyon kawagu iyau porisao' dit imam. Ondung okito dit imam do nokotongkop nod tinan di tulun i miagal di tinudu-tudu' dot opurak diri, om i kulit di tulun nga' opurak ngai' noddi, om mositi' nod poborosan dit imam dot olidang i tulun diri.

¹⁴⁻¹⁵Nga' ondung gumandas, om mositi' nod ngoyon kawagu iyau porisao' dit imam. Om ondung gandas kopio iri, om mositi' nod poborosan do sosomu' i tulun diri. Tu' iri no i gandas o tanda' do toruol do kulit dit araat i toruol dau.

¹⁶Nga' ondung lumingos i gandas, om mumang kawagu purak, om mositi' nod mongoi i tulun solowot dit imam,

¹⁷om oporisa' i' iyau kawagu. Om ondung nokopurak i guminandas, om poborosan no dit imam dot olidang i tulun diri.

¹⁸Ondung haro o tulun do kuposon, om olingos no i kupos dau

¹⁹nga' alaid-laid no om haro po o lumonit dot opurak ko' opurak daragang-ragang o kokitanan do hiri'd kinolingasan di kupos, om mositi' nod mongoi i tulun diri solowot dit imam

²⁰om oporisa' i' iyau. Om ondung nokolosod i kulit di minumang purak, om nokopurak i hulu do hiri, om mositi' nod poborosan dit imam do sosomu' i tulun diri. Iri nopo kupos om koimpuunon nod toruol do kusta.

²¹Nga' ondung a' opurak i hulu do hiri'd kinolingasan di kupos, om a' poillosod i kulit, suwai ko' opurak nogi' ko' i kulit do suwai, om mositi' nod posuwai-suwayon dit imam i tulun diri do solinaid do turu' o tadau.

²²Ondung rumalad it opurak diri, om mositi' nod poborosan dit imam do sosomu' i tulun diri tu' toruol nod kulit dit araat o nokoontok dau.

²³Nga' ondung a' nokosimban om a' ruminalad it opurak, om iri i kinolingasan di kupos iri, om poborosan no dot olidang i tulun diri.

²⁴Ondung haro o tulun dot olonuk do tapui, om mumang nondo purak ko' opurak daragang-ragang i kulit do hiri'd nolonuk,

²⁵om mositi' nod porisaon po dit imam i tulun diri. Ondung mumang purak i hulu do hiri'd nolonuk diri, om poillosod no i kulit om norolihan nod toruol do kulit dit araat i nolonuk do tapui'ddi. Om mositi' nod poboroson dit imam do sosomu' i tulun diri.

²⁶Nga' ondung a' mumang purak i hulu do hiri'd nolonuk, om a' nokolosod i kulit, suwai ko' opurak nogi' o kokitanan, om mositi' nod posuwai-suwayon dit imam o tulun diri do solinaid do turu' o tadau.

²⁷Om ngoyon nondo kawagu dit imam porisao' i toruol di tulun diri do koturu'd tadau. Om ondung nakaralad i toruol, om iri no o tanda' dot i toruol do kusta o nokoontok di tulun diri. Om mositi' nod poboroson do sosomu' i tulun diri.

²⁸Nga' ondung a' sumimban om a' rumalad it opurak diri, suwai ko' opurak nogi' o kokitanan, om okon i' ko' toruol do kusta iri. Om mositi' nod poboroson dit imam dot olidang i tulun diri, tu' iri nopo om kinolingasan i' di nolonuk do tapui.

²⁹Ondung haro o kusai ko' tondu' di kitoruol o kulit do tulu, ko' kitoruol o hiri'd roo,

³⁰om mositi' nod ngoyon kopio dit imam porisao' iri. Ondung poillosod i kulit, om osilou om otigas i tobuk do hiri, om iri no o tanda' do toruol do kusta o nokoontok do tulun diri. Om mositi' nod poboroson do sosomu' i tulun diri.

³¹Ondung a' poillosod i kulit di kitoruol, nga' aiso' no ma o tobuk dit osonong do hiri, do tontok di porisao' i' dit imam, om mositi' nod posuwai-suwayon i tulun diri do solinaid do turu' o tadau.

³²Om koturu' pondod tadau, om mositi' nod porisaon kawagu dit imam i kulit di kitoruol. Om ondung a' nakaralad i toruol diri om aiso' o tobuk dit ongosilou, om a' poillosod o kokitanan di kulit,

³³om mositi' nod bugaran di tulun o posorili' di kulit di kitoruol. Om posuwai-suwayon po kawagu dit imam i tulun diri do solinaid do turu' o tadau.

³⁴Om koturu' pondod tadau, om ngoyon no kawagu dit imam porisao' i toruol di tulun diri. Om ondung a' nakaralad i toruol, om a' poillosod i kulit, om poboroson nod olidang i tulun diri; om mositi' nod pupuan di tulun o pakayan dau.

³⁵Nga' ondung rumalad i toruol dot id tohuri ko' i pinoboros dot olidang i tulun diri,

³⁶om mositi' nod ngoyon dit imam porisao' kawagu i toruol di tulun diri. Ondung nakaralad kopio i toruol, om a' no minog dot antangan dit imam ondung haro ot osilou di tobuk, tu' atalang no do sosomu' i tulun diri.

³⁷Nga' ondung okito dit imam dot a' rumalad i toruol, om nokosuni no o tobuk dit ongosonong do hiri, om nolingos no i toruol diri. Om mositi' nod poboroson dit imam do nolingos i toruol om olidang i tulun diri.

³⁸Ondung haro o kusai ko' tondu' di haro o miagal do tinudu-tudu' dot opurak do hiri'd kulit,

³⁹om mositi' nod porisaon kopio dit imam o tulun diri. Ondung a' opurak no i kulit, om gurap i' toomod iri do nokoroliu do hiri'd kulit di tulun, om a' i' sosomu' i tulun diri.

⁴⁰⁻⁴¹Ondung alagasan o ponong id tipus ko' ponong id turos do tulu do tongokusai, om a' i' sosomu' i tulun diri, ondung nalagasan no toomod.

⁴²Nga' ondung haro o mimbulai dot opurak daragang-ragang do hiri'd nalagasan, om toruol nod kulit dit araat o nokoontok di tulun diri.

⁴³Om mositi' nod ngoyon kopio dit imam porisao' o tulun diri. Om ondung haro kopio it ongopurak daragang-ragang do hiri'd nalagasan,

⁴⁴om mositi' nod poboroson dit imam do sosomu' i tulun diri tu' noontok no do toruol do kusta o hiri'd tulu di tulun diri.

⁴⁵Om tulun nopo di noontok do toruol do kulit dit araat, om mositi' nod manampakai iyau do pakayan di nongohurak-hurak no, om a' sudayon o tobuk. Om mositi' nod tirungon dau o ponong id siriba' do rabas dau, om minggiak nogindo do poingkaa, “Sosomu'! Sosomu'!” ka.

⁴⁶Solinaid nopo di tulun do kitoruol do miagal diri, om sosomu' no iyau. Om mositi' no do hiri'd soliwani di kokiiman o tiyonon dau, it id sodu' do tulun do suwai.

Oturan do Pasal do Gorum

⁴⁷Soira' nopod haro o gorum dot id kain ko' id pakayan di kihulu-hulu ko' i kain linan

⁴⁸ko' id kulit ko' id nunu nopo i kulit do winonsoi,

⁴⁹om ondung otomou-tomou ko' aragang-ragang o kokitanan diri, om iri no kopio i gorum di rumalad iri, om mositi' nod ngoyon pokitanai dit imam iri.

⁵⁰Om antangan nondo dit imam i gorumon diri om posuwai-suwayon no i gorumon do solinaid do turu' o tadau.

⁵¹Om ngoyon no dau kawagu antangai iri di koturu'd tadau. Om nakaralad nopo i gorum, om sosomu' no i ginorumon diri.

⁵²Om mositi' nod tutudan dit imam i gorumon, tu' iri nopo om gorum di rumalad; om mositi' no do tapui o pamaraag diri.

⁵³Nga' ondung a' nakaralad i gorum do hiri'd nokodokoton di gorum dot okito dit imam,

⁵⁴om monuhu' nondo iyau'd tulun do momupu' di ginorumon diri om posuwai-suwayon o poiyanan diri do solinaid do turu' o tadau.

⁵⁵Om ngoyon nondo kawagu dit imam antangai i gorumon diri, om ondung iyo kasai'ddi o kokitanan di gorum, dot a' piya daa nakaralad, om sosomu' no i ginorumon diri; om mositi' nod tutudan, do hiri tuu'd soibau ko' hiri pod saalom i gorumon.

⁵⁶Nga' ondung natanus i gorum di ngoyon kawagu dit imam antangai i ginorumon, om hurakon nondo dau i ginorumon do mantad hiri'd kain ko' mantad hiri'd kulit.

⁵⁷Nga' ondung mimbulai kawagu i gorum, om rumalad no kawagu, om mositi' nod tutudan di sanganu i ginorumon diri.

⁵⁸Ondung pupuan dau i ginorumon om a' nondo mimbulai kawagu i gorum, om mositi' nod pupuan kawagu dau iri, om olidang i' iri dot id pagantangan do tugama'.

⁵⁹Om iri no o toturan do pasal do gorum dot id pakayan, dot iri tuu i kain do kihulu-hulu ko' iri po kain linan, ko' nunu nopo i kulit do winonsoi.

Oturan 14

Pomolidang do Tulun di Kolilingasai do Toruol do Kusta

¹Om patahako' nod Tuhan dot id di Musa

²iti piro-piro ot oturan do pasal do kowoyo-woyoo' do momolidang do tulun di nolingasan do mantad id toruol do kusta. Tontok nopo di tadau do poboroson dot olidang i tulun diri, om mositi' no do ngoyon iyau posolowoto' dit imam.

³Om angatan nondo iyau dit imam do sumoliwan di kokiiman om porisaon nogindo iyau. Ondung nolingos no kopio i toruol dau,

⁴om suhuon nondo dit imam i tulun diri do papatahak do duwo o tombolog dit a' sosomu', om sallangod o kayu sedar do Libanon, om sampatod o tali dit aragang, om sompuun o sakot di roitan do hisop.

⁵Om iri nopondo tiso' di tombolog om mositi' no do kokoron om sahawon di kuron di kisuang do waig do mantad id tudan do waig.

⁶Om iri no tombolog di tiso', om i kayu sedar, om i tali dot aragang om i sakot di roitan do hisop, om potobungon di raha' di tombolog di kinokor.

⁷Om powowoson nondo dit imam dot inturu' i raha' di tombolog diri do hiri'd tulun di nolingasan. Om poboroson nogindo dit imam dot olidang i tulun diri.

Om iri nopondo i tombolog di poimiyau om mositi' no do poiduwon do hilo'd talun.

⁸Om pupuan nondo di tulun o pakayan dau, om bugaron ngai' o tobuk dau, om mongoi podsu'; om olidang nogindo iyau dot id pagantangan do tugama'. Om koino-ino nondo iyau do sumuang do hiri'd kokiiman nga' hiri po mando kasai' iyau'd soliwani di kiim dau do solinaid do turu' o tadau.

⁹Om koturu' nopondod tadau, om bugaron po kawagu dau o tulu dau, om bugaron o ganggut, om bugaron ngai' o hulu do tinan dau; om pupuan nogindo dau o pakayan dau om mongoi podsu', om olidang nogindo iyau dot id pagantangan do tugama'.

¹⁰Kawalu' nopondod tadau om mositi' nod paatod iyau do duwo o tanak do dumba' di tontoluhan, om songinan o dumba' do tondu' di sontoun nogi' o tumur om it aiso' o bohiton do tinan, om tolu kilogram do tapung di rinalatan do tumau do saitun, om sompitolu di songlito o tumau do saitun.

¹¹Om mositi' no dot angatan dit imam i tulun diri om igitan ngai' i porsombahan dau'ddi do hiri'd wawayaan di Kiim do Tuhan.

¹²Om ngoyon nondo dit imam o tiso' di tanak do dumba' do tontoluhan diri om i tumau do saitun di sompitolu di sonlito. Om patahakon nondo dau iri do maan do porsombahan di poningolon. Om iri nopo nga' porsombahan di pinotobilang do maan do don Tuhan, om iri no it imam o kaanu'ddi.

¹³Om mositi' no do sumbolion dau i tanak do dumba'ddi dot id kinoiyonon dit olidang, i hiri'd ponunumbolian do tayam-tayam di maan do porsombahan do pangampun do dusa om i porsombahan di sorobon. Om mositi' no do hiri o ponumbolian di dumba'ddi tu' iri nopo porsombahan do poningolon, om iyo i' di porsombahan do pangampun do dusa tu' olidang kopio om iri no imam o kaanu.

¹⁴Om manu nondo it imam dot ongokooro' di raha' di tanak do dumba'ddi om pogihilon no do hiri'd tolingo'd wanan, om hiri'd posolon do longon do

wanan om hiri'd posolon do lapap do wanan di tulun di poboroson dot olidang dot id pagantangan do tugama'.

¹⁵Om manu it imam dot ongokooro' di tumau do saitun om poihibon no do hiri'd palad dau'd gibang.

¹⁶Om potuduwon nogindo dit imam o tiso' di tunturu' do longon dau'd wanan di tumau do saitun diri, om powowoson dot inturu' ot ongokooro'ddi do hiri'd Kiim do Tuhan.

¹⁷Om manu nogindo iyau dot ongokooro' di tumau di hiri'd palad dau, om ongokooro' di raha' di dumba', om pogihilon nogindo do hiri'd tolingo'd wanan, om hiri'd posolon do longon do wanan, om hiri'd posolon do lapap do wanan di tulun di poboroson dot olidang dot id pagantangan do tugama'.

¹⁸Om iri nopondo tumau di noolu' do hiri'd palad dau, om poumahon do tulu di tulun diri. Om iyo noddi o wonsoyon do maan do pomolidang do tumanud dit oturan do tugama'.

¹⁹Om patahakon nogindo dit imam i porsombahan do pangampun do dusa om wonsoyon ngai' i maan do pomolidang do tumanud dot oturan do tugama'. Om owonsoi ngai' po dau iri om sumbolion nogindo dau i tayam-tayam do maan do porsombahan di sorobon.

²⁰Om patahakon nondo dau iri do mitonggoi di porsombahan do gandum do hiri'd pananaraban do porsombahan. Om iyo noddi o wonsoyon dit imam do maan do pomolidang do tinan do tumanud dot oturan do tugama'. Om olidang nondo i tulun diri dot id pagantangan do tugama'.

²¹Ondung mosikin i tulun diri, om aiso' no o panganu dau di tolu o tayam-tayam di natantu' mantad do maan do porsombahan, om migit nopo iyau do songinan o dumba' do tontoluhan di tanak po do maan do porsombahan do pongolon, om maan do porsombahan di potobilangan do maan do don Tuhan, it aanu dit imam. Om songkilogram nopo o tapung di rinalatan do tumau do saitun o patahakon dau do maan do porsombahan do gandum om sompitolu di songlito o tumau do saitun.

²²Om papatahak nogi' iyau do duwo o tinan do punai ko' duwo o tinan do sikukur. Songinan o maan do porsombahan do pangampun do dusa om songinan o maan do porsombahan di sorobon.

²³Om kawalu' nopondod tadau di kopomolidangan do tinan dau, om mositi' nod ngoyon ngai' dau patahako' dot id imam i porsombahan diri do hiri'd wawayaan di Kiim dot Olidang.

²⁴Om ngoyon nondo dit imam i dumba' om i tumau do saitun diri om patahakon no do maan do porsombahan di potobilangon do maan do don Tuhan, om iri nopo om aanu no dit imam.

²⁵Om sumbolion nondo dit imam i dumba'ddi om manu dot ongokooro' di raha' om pogihilon nogindo do hiri'd tolingo'd wanan, om hiri'd posolon do longon do wanan, om hiri'd posolon do lapap do wanan di tulun di poborosan dot olidang.

²⁶Om pohibon nondo dit imam ot ongokooro' di tumau do hiri'd palad dau'd gibang.

²⁷Om potuduwon o tiso' di tunturu' do longon dau'd wanan om powowoson nogindo dau dot inturu' do hiri'd Kiim do Tuhan.

²⁸Om gihilan nondo dau di tumau o hiri'd ginihilan dau di raha': hiri'd tolingo'd wanan, om hiri'd posolon do longon do wanan, om hiri'd posolon do lapap do wanan di tulun di poborosan dot olidang.

²⁹Om iri nopondo noolu' di tumau om poumahon do hiri'd tulu di tulun diri. Om iyo noddi o kowoyo-woyoo' do momolidang do tinan do tumanud dot oturan do tugama'.

³⁰Om patahakon nogindo dau o tiso' di punai ko' sikukur³¹do maan do porsombahan do pangampun do dusa, om iri no tiso' om maan do porsombahan di sorobon do mitonggoi di porsombahan do gandum. Om iyo noddi o wonsoyon dit imam do momolidang do tinan do tulun do tumanud dot oturan do tugama'.

³²Iri no ot oturan do tonudon do tulun di kitoruol do kusta nga' it aiso' o panganu di natantu' mantad do maan do porsombahan do pomolidang do tinan dau.

Gorum dot id Walai

³³Om patahako' nod Tuhan dot id di Musa om id di Harun

³⁴iti piro-piro o toturan do pasal di walai dot adakatan do gorum di rumalad. (Iti nopo toturan diti om tonudon nopo om kosuang i tulun dot Israil di pomogunan do Kanaan, i patahakon do Tuhan dot id diyolo' do maan do diyolo'd songonuon.)

³⁵Isai nopo o kokito do gorum do hiri'd walai dau, om mositi' no do mongoi pomisunud dit imam do pasal diri.

³⁶Om monuhu' nondo it imam do posoliwan do koinsanai di poinsuang di walai do tintod dau do mongoi pogontong kopio di gorum; tu' a' nopo posoliwanon nga' oinsanan nopo i poinsuang di walai'ddi do pokososomuon. Om mongoi nogindo it imam do hiri'd walai'ddi

³⁷do mongoi pogontong di gorumon. Ondung haro ot otomou-tomou ko' aragang- ragang do potomborok do pasarabak di limput,

³⁸om tongkiadan no dau i walai om ontiilan do solinaid do turu' o tadau.

³⁹Om koturu' pondod tadau om gumuli' no kawagu iyau do mongoi pogontong di gorum. Ondung nakaralad i gorum,

⁴⁰⁻⁴¹om monuhu' no iyau do tulun do mongidu' di watu di nadakatan do gorum, om iduwon ngai' i limput di ponong id suang. Om iri nopondo pinonorokot om i watu di nidu'ddi om pataamon do hiri'd kinoiyonon di sosomu' do hiri'd soliwani di bandar.

⁴²Om tingalanan nogindo do watu do wagu i watu di nidu'ddi. Om lopisan do ponorokot do wagu i limput di walai.

⁴³Ondung mimbulai kawagu i gorum do hiri'd walai dot id tohuri ko' i noidu' i watu di nadakatan do gorum, om nokيسان om nolopisan di ponorokot i walai,

- ⁴⁴om mositi' nod ngoyon kawagu dit imam antangai i walai'ddi. Ondung nakaralad i gorum om sosomu' ngai' no i walai'ddi.
- ⁴⁵Om mositi' nod huyason i walai, om iri nopondo watu om i kayu, om i pinonorokot do pinomonsoi di walai om mositi' nod posoliwanon di bandar om pataamon do hiri'd kinoiyonon di sosomu'.
- ⁴⁶Isai nopo o sumuang di walai di maso pod poontiil, om sosomu' no do gisom do sosodopon.
- ⁴⁷Isai nopo o kolii ko' kaakan do hiri'd walai'ddi om mositi' no do pupuan i pakayan dau.
- ⁴⁸Ondung a' mimbulai i gorum do hiri'd walai di nolopisan di pinonorokot do wagu di ngoyon dit imam antangai, om poboroson no dot olidang i walai, tu' aiso' noddi o gorum do hiri.
- ⁴⁹Om manganu nondo it imam do duwo o tombolog, om piro-piro o langod do kayu sedar, om sampatod o tali dit arang, om sompuun o sakot di roitan do hisop.
- ⁵⁰Om mositi' nod kokoron dau i tiso' di tombolog diri do sahawon do kuron di kisuang do waig di kaanu do mantad id tudan do waig.
- ⁵¹Om mositi' nod ngoyon dau poobugo' di raha' di tombolog di kinokor i kayu sedar, om i hisop, om i tali dot arang diri, om i tombolog di miyau. Om poobugon ngai' dau iri do hiri'd waig di kaanu'ddi. Om wawasan nogindo dau di raha' i walai'ddi dot inturu' kowowos.
- ⁵²⁻⁵³Om iri nopo tombolog di poimiyau om mositi' nod poiduwon dit imam do hiri'd talun, i hiri'd soliwon di bandar. Om iyo noddi o wonsoyon dit imam do pomolidang di walai do tumanud dot oturan do tugama', om olidang indo i walai'ddi dot id pagantangan do tugama'.
- ⁵⁴Om iyo noddi ot oturan do pasal do toruol do kusta,
- ⁵⁵⁻⁵⁶om pasal dit oguruk, om i kupos, om i miagal di tinudu-tudu' dot ongopurak ko' iri po lumonit, om pasal do gorum dot id pakayan ko' id walai.

⁵⁷Om iti nopo piro-piro o toturan diti nga' pongilo ondung sosomu' tuu ko' amu' o nunu nopo dot id pagantangan do tugama'.

Oturan 15

I Sosomu' do Mantad id Tulun

¹Om patahako' nod Tuhan dot id di Musa om id di Harun iti piro-piro o toturan

²do patahakon dot id tulun dot Israil. Iri nopo miagal-agal do waig di sumoliwan do mantad id wayaan do sobu do tongokusai om sosomu' i';

³dot iri tuu i kotobpus kopio ko' iri po it opusus, om a' indo kotobpus.

⁴Om iri toodopon dot oirikahaman ko' oodop do kusai'ddi nga' kotonggoi nod sosomu'.

⁵⁻⁸Om isai nopo o tulun di kakama' do tulun di nokopoulai di miagal-agal do waig diri, ko' kakabai di toodopon dau, ko' koirikau do hiri'd nirikohonon dau, ko' it odulaan do tulun diri, om mositi' nod pupuan dau i pakayan dau om modsu'; nga' sosomu' no i tulun diri do gisom do sosodopon.

⁹Iri nopo pakol ko' timpohon dot oirikahaman do tulun di nokopoulai di miagal-agal do waig diri, om sosomu' no.

¹⁰⁻¹¹Isai nopo i kakama' ko' kagantai do nunu nopo i noirikahaman ko' i noigitan do tulun do miagal diri, dot a' po iyau kopongoug do palad dot id gulu, om sosomu' no o tulun diri do gisom do sosodopon.

¹²Iri nopo kuron dot igitan do tulun do miagal diri om mositi' nod babakon, om lihungan i tompurung di kayu do winonsoi, dit oigitan dau.

¹³Olingasan nopondo o tulun di haro o miagal-agal do waig do sumoliwan do mantad id wayaan do sobu dau, iri no i toruol dau'ddi, om mositi' nod mandad iyau do solinaid do turu' o tadau. Om katalib pondo iri om pupuan nogi' dau i pakayan dau om mongoi podsu' dot id tudan do waig, om olidang nogindo iyau dot id pagantangan do tugama'.

¹⁴Om kawalu' pondod tadau om mositi' nod paatod iyau do duwo o tinan do punai ko' sikukur do hiri'd wawayaan di Kiim do Tuhan do ngoyon patahako' dit imam.

¹⁵Om patahakon nondo dit imam o tiso' di tombolog diri do maan do porsombahan do pangampun do dusa om iri no tiso' om maan do porsombahan di sorobon. Om iyo noddi o wonsoyon dit imam do pomolidang do tulun diri do tumanud dit oturan do tugama'.

¹⁶Soira' nopo do kasabput do kusai o narot dau, om mositi' nod modsu' iyau, nga' sosomu' po ma kasai' iyau do gisom do sosodopon.

¹⁷Nunu nopo i kain ko' kulit do winonsoi dot osobputan di narot om mositi' nod pupuan, om sosomu' nori do gisom do sosodopon.

¹⁸Kopidudun nopo o kusai om tondu', om mositi' nod modsu' goduwo iyolo', om sosomu' no iyolo' do gisom do sosodopon.

¹⁹Tontok nopod pomulanan do tondu', om sosomu' no i tondu'ddi do solinaid do turu' o tadau. Om isai nopo i koigit dau om sosomu' no do gisom do sosodopon.

²⁰Nunu nopo it oirikahanan dau ko' it oliiyan dau do maso'd haro o pomulanan dau om sosomu' no.

²¹⁻²³Isai nopo o koigit do toodopon ko' koigit di noirikahanan di tondu'ddi nga' mositi' nod pupuan di tulun i pakayan dau om modsu'. Om sosomu' no i tulun diri do gisom do sosodopon.

²⁴Ondung haro o kusai do mongoi dudun do tondu' di maso'd haro o pomulanan, om orolihan no i kusai di kososomuo' di tondu'ddi om sosomu' no iyau do solinaid do turu' o tadau. Om honggo nopo o toodopon dot oodop dau nga' sosomu' no.

²⁵Ondung haro o tondu' do haro kasai' o raha' do sumoliwan do solinaid do piro-piro o tadau do suwai ko' i pomulanan dau ko' ondung alaid ko' mantad di koubasanan do tumingkod o pomulanan dau, om sosomu' no iyau do

solinaid pod haro o raha' do sumoliwan, do miagal di kososomuo' dau di maso'd haro o pomulanan dau.

²⁶Om honggo nopo o toodopon di koliiyon dau ko' nunu nopo it oirikahanan dau do tontok do miagal iyau'ddi, om sosomu' no.

²⁷Isai nopo i koigit diri om kotonggoi nod sosomu'; om mositi' nod pupuan dau i kain dau om modsu'; om sosomu' kasai' no iyau do gisom do sosodopon.

²⁸Otingkod nopondo i raha' do sumoliwan, om mositi' nod mandad i tondu'ddi do solinaid do turu' o tadau, om olidang nogindo iyau dot id pagantangan do tugama'.

²⁹Om kawalu' pondod tadau om migit nondo iyau do duwo o tinan do punai ko' duwo o tinan do sikukur do ngoyon patahako' dit imam do hiri'd wawayaan di Kiim do Tuhan.

³⁰Om patahakon nondo dit imam o tiso' di tombolog diri do maan do porsombahan do pangampun do dusa om iri no tiso' om maan do porsombahan do sorobon. Om iyo noddi o wonsoyon dit imam do momolidang do tondu'ddi do tumanud dot oturan do tugama'.

³¹Om sinuhu' do Tuhan i Musa do poposorou di tulun dot Israil do mongilo kopio ondung soira' iyolo'd ososomu' om soira' dot a' sosomu', om a' i' diyolo' ososomu' i Kiim do Tuhan, i hiri'd tanga' di kokiiman diyolo'. Tu' ondung koponosomu' iyolo' di Kiim dot Olidang, om patayon no iyolo'.

³²Om iri ngai' no ot oturan do tonudon di tongokusai di haro o miagal-agal do waig do sumoliwan do mantad id wayaan do sobu ko' i kopoulai do narot,

³³om i tonudon do tongoondu' do haro o pomulanan, om tonudon di tongokusai di kodudun di tongoondu' di haro o pomulanan.

Oturan 16

I Tadau do Kopongompunan do Dusa

¹Om boro-boros no o Tuhan dot id di Musa di napatai i duwo o tanak do kusai di Harun, dot i pinapatahak do tapui dit okon ko' korohian do Tuhan o nakapatayan.

²Boros ka dau, “Sunudan no i Harun, i tobpinai nu, do tontok no di maso'd natantu' mantad do koino-ino iyau do mongoi do hiri'd dotirung di tabir, do sumuang di Bilik dit Olidang Kopio. Tu' hilo' oku nod mintalang do poirolot do haun, do hiri'd sawa-sawat di sompon di Kaban do Tumpongo. Ondung tumolibamban i Harun dot oturan diri, om apatai no iyau.

³Kapatahak po iyau'd sapi' do tontoluhan dit okoro' po do maan do porsombahan do pangampun do dusa om kapatahak do songinan o dumba' do tontoluhan do maan do porsombahan di sorobon, om koino-ino nogi' iyau do sumuang di Bilik dit Olidang Kopio,” ka dau.

⁴Om patahako' noddid do Tuhan iti piro-piro ot oturan. Tintod nopo di Harun do mongoi do hiri'd Bilik dit Olidang Kopio, om mositi' nod modsu' iyau om manampakai di pakayan do dong imam, i rasuk, om i soluar dot oniiba', om i tagkos, om i sigar di kain linan ngai' nopo do winonsoi.

⁵Om mositi' nod onuan di tulun dot Israil i Harun do duwo o kambing do tontoluhan do maan do porsombahan do pangampun do dusa om songinan o dumba' do tontoluhan do maan do porsombahan di sorobon.

⁶Om mositi' nod papatahak i Harun do songinan o sapi' do tontoluhan do maan do porsombahan do pananus do dusa dau om i dusa di sompiiyon dau.

⁷Om igitan nogindo dau i duwo o kambing diri do hiri'd wawayaan di Kiim do Tuhan.

⁸Hiri nopondo om undion nondo dau, do mamakai do duwo o watu do maan do pongilo. Iri nopo tiso' di watu om natandaan do “don Tuhan,” ka, om iri no tiso' om natandaan dot “di Asasil,” ka.

⁹Om patahakon nondo di Harun i kambing di nopili' do don Tuhan do maan do porsombahan do pangampun do dusa.

¹⁰Om iri no i kambing di nopili' do patahakon di Asasil, om miyahon nopo do papatahak dot id Tuhan om uyungon nogindo do kumaa do hiri'd tana' do kowotuan do pokoyoon dot id di Asasil, om oidu' i' i dusa di tulun dot Israil.

11Soira' nopo do papatahak i Harun di sapi' do tontoluhan do maan do porsombahan do pangampun do dusa dau om i sompiiyon dau,

12om mositi' no do mongoi iyau do talam di poiiyanan kasai' do tapui, om ponuon iri do popou di kisinikit po do mantad hiri'd pananaraban do porsombahan, om manu do duwo tonggom do kominyan dit atandai, om igitan nogindo iri do hiri'd suang di Bilik dit Olidang Kopio.

13Om mositi' nod posuboon dau i kominyan diri do hiri'd tapui, i hiri'd dotoguangan do Tuhan. Om otirung indo di lisun i sompon di Kaban do Tumpongo, om a' i' dau okito i sompon, om a' indo iyau apatai.

14Om mositi' nod manu iyau dot ongokooro' di raha' di sapi' om potuduwon nondo dau'd hiri o tunturu' dau, om powowoson do hiri'd dotimbabaan di Kaban do Tumpongo dot inturu' powowoso'.

15Om owonsoi pondo o miagal diri, om sumbolion nogindo di Harun i kambing do maan do pangampun do dusa di tulun dot ogumu', om igitan i raha' di kambing diri do hiri'd Bilik dit Olidang Kopio. Om powowoson nogindo dau i raha'ddi do hiri'd sompon om hiri'd dotimbabaan di Kaban do Tumpongo, do miagal di pinopowowos iyau di raha' di sapi'.

16Om iyo noddi o wonsoyon dau do pomolidang di Bilik dit Olidang Kopio do mantad id kososomuo' di tulun dot Israil om mantad id koinsanai'd dusa diyolo'. Om mositi' nod wonsoyon dau o miagal diri do pomolidang di Kiim dit Olidang, tu' hiri id tanga' di kokiiman o pinawansayan di Kiim dit Olidang, om iri nopo kokiiman nga' sosomu' i' dot id pagantangan do tugama'.

17Mantad nopo di sumuang i' i Harun di Bilik dit Olidang Kopio do mongoi pomonsoi di natantu' mantad do wonsoyon do maan do pomolidang, om gisom do kosoliwan iyau, om kada' nod haro o tongoiso' piya'd tulun do poundorong do hiri'd suang di Kiim diri. Om owonsoi pondo di Harun iri do bagi'd tinan dau, om i sompiiyon dau, om bagi'd koinsanai di tulun,

18om mositi' nod sumoliwan iyau do mongoi'd hiri'd pananaraban do porsombahan diri. Om mositi' nod manu iyau dot ongokooro' di raha' di sapi'

om raha' di kambing om pogihilon nondo do hiri'd sinangau-sangau dot id pointikid di sunduk di pananaraban do porsombahan.

¹⁹Om potobungon nondo dau o tunturu' dau do hiri'd raha' om powowoson nogindo dau o tongokooro' di raha'ddi do hiri'd pananaraban do porsombahan dot inturu' wawasai. Om iyo noddi o kowoyo-woyoo' do momolidang di pananaraban do porsombahan do mantad id dusa di tulun dot Israil, om olidang indo i pananaraban do porsombahan diri.

I Kambing dot Oitom

²⁰Om boros ka kawagu'd Tuhan dot id di Musa, “Opongo pondo di Harun do momonsoi i natantu' mantad do wonsoyon do momolidang di Bilik dit Olidang Kopio, om i kinoiyonon do suwai di hiri'd Kiim do Tuhan, om i pananaraban do porsombahan do tumanud dit oturan do tugama', om mositi' no do patahakon dau dot id Tuhan i kambing di miyau po di nopili' do di Asasil.

²¹Om mositi' nod pakabayon goduwo di Harun o longon dau do hiri'd sakai do tulu di kambing diri, om mikuwo'd mangakun do koinsanai di karaaton, om dusa, om kososongkiwal di tulun dot Israil, om kakaa i' dot id tulu di kambing o koinsanai di karaaton di tulun dot Israil. Om uyungon nondo i kambing diri do pokoyoon do hiri'd tana' do kowotuan. Moguyung nopoddi om songulun i nopili' do momonsoi do karaja'ddi.

²²Om tanggayan nondo di kambing diri o koinsanai di dusa do tulun dot Israil do hiri'd tana' do kowotuan dit aiso' o tulun do momogun.

²³Om sumuang nondo i Harun di Kiim dot Olidang, om iduwon dau i pakayan do dong imam; i rinasuk dau di tintod do suminuang di Bilik dit Olidang Kopio. Om poilihon nondo dau i pakayan diri do hiri'd Kiim dit Olidang.

²⁴Om mositi' nod modsu' iyau dot id bilik dit olidang om manampakai nogindo di dau'd pakayan. Om sumoliwan nogindo iyau do mongoi papatahak do porsombahan di sorobon do pananus di dusa dau om i dusa di tulun dot Israil.

²⁵Om sorobon nondo dau do hiri'd pananaraban do porsombahan i lunok di tayam-tayam di maan do porsombahan do pangampun do dusa.

²⁶Om iri nopo tulun di minongoi ponguyung di kambing do tontoluhan do hiri'd tana' do kowotuan do pokoyoon dot id di Asasil, om suhuon kopio do momupu' di pakayan dau om modsu' do tintod do gumuli' do hiri'd kokiiman.

²⁷Om iri no pondi i sapi' do tontoluhan om i dumba' do tontoluhan di numaan do porsombahan do pangampun do dusa, i songraha' di nigitan do hiri'd Bilik dit Olidang Kopio do maan do pananus do dusa, om mositi' no do posoliwanon di kokiiman, om sorobon nogindo. Om mositi' no do sorobon ngai' nopo i kulit, om i tonsi', om i suang do tian di duwo o tayam-tayam diri.

²⁸Om iri nopo tulun di modtutud ngai'ddi om mositi' nod momupu' di pakayan dau om modsu' do tintod do gumuli' do hiri'd kokiiman," ka dau.

Kowoyo-woyoo' do Popoinggayo di Tadau do Kopongiduan do Dusa

²⁹⁻³¹Om boros ka kawagu'd Tuhan dot id di Musa, "Iti no ngai' ot oturan dit apatut do tonudon do gisom dot alaid. Tontok nopod tadau'd kohopod do tulun do koturu', om mositi' nod puasa om a' koino-ino'd momonsoi'd karaja' do nunu nopo, o koinosanai'd tulun dot Israil, om i bansa'd suwai di poirolot diyolo'. Tu' tadau nopoddi om tadau dit olidang kopio. Mositi' nod wonsoyon i natantu' mantad do wonsoyon do momolidang do bansa'd Israil do mantad id koinosanai di dusa diyolo' do tontok do tadau'ddi. Om olidang indo iyolo' do tumanud dit oturan do tugama'.

³²Om iri no i Boyoon dot Agayo dot Imam o nopili' kopio, om i nokotobilang do Kinorohingan do sumowoli di tapa' di Boyoon dot Agayo dot Imam diri o momonsoi di wonsoyon di natantu' mantad do wonsoyon do maan do pomolidang. Om mositi' nod manampakai iyau di pakayan do dong imam,

³³om wonsoyon nogindo i natantu' mantad do wonsoyon do pomolidang di Bilik dit Olidang Kopio, om i kinoiyonon do suwai do hiri'd Kiim do Tuhan, om i pananaraban do porsombahan, om it imam, om koinosanai di tulun dot Israil.

³⁴Om mositi' nod tonudon kasai iti toturan diti do gisom dot alaid. Om wonsoyon kasai' dot insan do sontoun i wonsoyon di natantu' mantad do wonsoyon do pomolidang di tulun dot Israil do mantad id koinsanai di dusa diyolo,'" ka dau. Om wonsoyo' nod i Musa iri do tumanud di pinonuhuan do Tuhan dot id dau.

Oturan 17

Kolidango' do Raha'

¹Om suhuo' nod Tuhan i Musa

²do papatahak dot id di Harun om id tangaanak di Harun, om id koinsanai di tulun dot Israil diti piro-piro ot oturan do poingkaa,

³⁻⁴“Soira' nopo do koponumbali' o tulun dot Israil do sapi' ko' dumba' ko' kambing do maan do porsombahan dot id Tuhan dot id kinoiyonon do suwai ko' mantad do hiri'd wawayaan di Kiim do Tuhan, om kotolibamban no dit oturan, tu' nakapaawas nod raha'. Om a' no o tulun diri kohompit di tulun do songonuon do Kinorohingan.

⁵Komoyon nopo dot oturan diti nga' baino' nopondo om ngoyon ngai' nopo di tulun dot Israil pootodo' do hiri'd Kiim do Tuhan i tayam-tayam di koubasan daa diyolo' do monumbali' do hilo'd talun. Baino' nopondo om mositi' no do ngoyon diyolo' pootodo' iri dot id imam do hilo'd wawayaan di Kiim do Tuhan, om sumbolion nogindo do hiri do maan do porsombahan do piombolutan.

⁶Om mositi' nod powowoson dit imam i raha' di sinumbali'ddi do hiri'd misingobik om hiri'd misingompok di pananaraban do porsombahan, i hiri'd wawayaan di Kiim dit Olidang. Om sorobon dau i lunok om kasanangan indo do Tuhan i tawau di porsombahan diri.

⁷Om mositi' no do tumorodok i tulun dot Israil dot id Tuhan om a' kopio koino-ino do monumbali' do tayam-tayam diyolo' do hilo'd talun do maan do porsombahan dot id rusod dit araat, di monongkoiyo-iyod kambing. Om mositi' nod tonudon kasai' iti toturan diti do gisom dot alaid.

⁸Soira' nopod haro o tulun dot Israil ko' bansa'd suwai di poingiyon dot id rolot diyolo' do papatahak do porsombahan di sorobon ko' nunu nopo o porsombahan

⁹do maan do porsombahan dot id Tuhan, dot id kinoiyonon do suwai ko' mantad do hilo'd wawayaan di Kiim dot Olidang, om a' no kohompit do tulun di songonuon do Kinorohingan.

¹⁰Ondung haro o tulun dot Israil ko' bansa'd suwai di poirolot diyolo' do mangakan do tonsi do tayam-tayam dit a' nakaawas o raha', om saapon nodTuhan o tulun diri, om a' no iyau kohompit do tulun di songonuon doTuhan.

¹¹Tu' ginawo nopo do koinsanai di songimpasi om hiri nod raha'. Om iri no o nokoponuhuan do Tuhan do popotuntug do koinsanai di raha' do hiri'd pananaraban do porsombahan, om oidu' indo o dusa'd tulun. Iri no i raha', tu' ginawo, o koidu' do dusa.

¹²Om iri no o nokopogoduhan doTuhan di tulun dot Israil om i bansa'd suwai di poirolot diyolo' do mangakan do tonsi dit a' nakaawas o raha'.

¹³Soira' nopod haro o tulun dot Israil ko' bansa'd suwai di poirolot diyolo' do mongoi pongintorus do nintorusan ko' tombolog di koino-ino'd kanon, om mositi' nod paawason dau i raha' do hiri'd tana' om olitan nogindo do tana' i raha'ddi.

¹⁴Tu' ginawo nopod koinsanai di songimpasi om hiri nod raha'. Om iri no o nokopogoduhan do Tuhan di tulun dot Israil do mangakan do tonsi dit a' nakaawas o raha'. Om isai nopo o mangakan di pogoduhan om a' no kohompit do tulun di songonuon do Kinorohingan.

¹⁵Pointikid-tikid do tulun dot Israil ko' bansa'd suwai di poirolot diyolo', do kapangakan do tonsi do nintorusan di napatai toomod ko' i pinatai do nintorusan dit orongit, om mositi' nod pupuan i pakayan dau, om modsu', om mandad do gisom do sosodopon, om olidang nogindo iyau dot id pagantangan do tugama'.

¹⁶ Ondung a' dau wonsoyon o miagal diri om mositi' nod boboon dau o kootuson diri," ka dau.

Oturan 18

Pidudunan di Pogoduhan

¹ Om suhuo' nod Tuhan i Musa

² do popoboros dot id tulun dot Israil diti boros do poingkaa, "Iyoho' no o Tuhan, i Kinorohingan dokoyu.

³ Kada' kou omit di kowoyo-woyoon di tulun do Masir, i hilo'd pinomogunan dokoyu di gulu po, om kada' kou omit do kowoyo-woyoon di tulun do hilo'd pomogunan do Kanaan, i paatadan ku dokoyu.

⁴ Mumboyo' kou nod oturan ku om tonudon no dokoyu i ponuhuan ku. Tu' iyoho' no o Tuhan, i Kinorohingan dokoyu.

⁵ Tonudon ngai' no dokoyu it oturan om i ponuhuan ku di pinatahak ku dot id dokoyu. Tu' ondung owonsoi dokoyu o miagal diri om apasi kou no. Iyoho' no o Tuhan, i Kinorohingan dokoyu," ka dau.

⁶ Om iti ngai' no ot oturan do pinatahak do Tuhan, "Kada' kou ongoi dudun dot isai nopo di koobpinayan dokoyu.

⁷ Kada' dokoyu ngoyo' duduno' o tina' dokoyu, om a' i' ointingayam o tapa' om tina' dokoyu.

⁸ Kada' dokoyu intingayamo' o tapa' dokoyu, dot i mongoi kou dudun di sawo dau'd suwai o pongintingayam.

⁹ Kada' dokoyu duduno' i tobpinai dokoyu'd tondu' di toput dokoyu'd pusod ko' iri po tobpinai dokoyu'd tondu' di tanak mantad di tapa' dokoyu ko' i tanak mantad di tina' dokoyu, dot i pounsugku' dokoyu'd guminayo ko' it amu'.

¹⁰ Kada' dokoyu duduno' i manangaki dokoyu; tu' iri no moti' o mongintingayam dokoyu.

11Kada' dokoyu duduno' i tobpinai dokoyu'd tondu' di tanak mantad di tapa' dokoyu ko' tanak mantad di tina' dokoyu; tu' iyau nga' tobpinai i' dokoyu.

12-13Kada' dokoyu duduno' i tinanon dokoyu, do tobpinai tuu iyau di tapa' dokoyu, ko' tobpinai po di tina' dokoyu.

14Kada' dokoyu duduno' o sawo di tamanon dokoyu; tu' iyau nga' tinanon i' dokoyu.

15Kada' dokoyu duduno' i tondu' do monongiwan dokoyu

16ko' iri po sawo di tobpinai dokoyu.

17Kada' dokoyu duduno' i tanak ko' i monongodu' di tondu' di noumbalan dokoyu'd momodudun do gulu; tu' a' i' oila-ilaan nga' iso-iso' po doti' o raha' dokoyu, om kotolibamban i' dot oturan o miagal diri.

18Kada' dokoyu kowino' i tobpinai di sawo dokoyu, do poimpasi po i sawo dokoyu.

19Kada' kou ongoi dudun do tondu' di maso'd haro o pomulanan, tu' tondu' nopoddi om sosomu' i' dot id pagantangan do tugama'.

20Kada' kou ongoi dudun do sawo'd tulun do suwai; tu' iri no o kososomu' dokoyu.

21Kada' kou papatahak dot ongoiso' piya do tanak dokoyu do maan pakayo' do tumuku' dot id Molok, i ponokokinorohingan diri. Tu' iri nopo wonsoyon do miagal diri om mongindaraat i' do ngaran do Kinorohingan, i Tuhan.

22A' no kopio koino-ino do miampahu' o kusai om kusai; tu' iri nopo om katagadan i' do Kinorohingan.

23A' no kopio koino-ino do mongoi pagampahu' do nintorosan ot isai nopo o kusai ko' tondu'; tu' iri nopo wonsoyon do miagal diri om araat i' om sosomu' kopio.

24Kada' dokoyu sosomuo' o tinan dokoyu do wowonsoyon do miagal diri, tu' iyo noddi i tulun do kapir do minonosomu' do tinan diyolo', i tulun do kapir di poingiyon mantad no do hilo'd pomogunan do Kanaan dot id gulu ko'

iyokoyu, om iri noddı o koponguyungan do Tuhan diyolo', om koıyon kou i' iyokoyu'd hilo'.

25-27 Om iri no i kowoyo-woyoon diyolo' dit araat kopio o minonosomu' di tana'ddi. Om hukumai noddı iyolo'd Tuhan, om a' noddı iyolo' pologoson do mundorong do hilo'. Nga' iyokoyu nopo, om kada' kou nogi' kopio pomonsoi do wowonsoyon do miagal diri. Iyokoyu ngai' nopo om koinsanai di bansa'd suwai di poirolot dokoyu, om mositi' nod mumboyo' dit oturan om i ponuhuan do Tuhan.

28 Om a' kou indo ohukuman do Tuhan om a' ouyung do mantad id tana'ddi do miagal di nosiliu dot id tulun do kapir di poingiyon do hilo' dit id gulu ko' iyokoyu.

29 Om koilo ngai' kou i' dot isai nopo i momonsoi'd kowoyo-woyoon do miagal diri karaat om a' no kohompit do tulun di songonuon do Kinorohingan,” ka dau.

30 Om boros kad Tuhan, “Tonudon no dokoyu i boros ku om kada' kou tanud di kowoyo-woyoon di tulun di poingiyon do hilo'd pomogunan do Kanaan dit id gulu ko' iyokoyu. Kada' dokoyu sosomuo' o tınan dokoyu do mingwonsoi'd miagal diri o ponosomu'. Tu' iyoho' no o Tuhan, i Kinorohingan dokoyu,” ka dau.

Oturan 19

Oturan do Pasal do Kolidango' om Kotulido'

1 Om suhuo' nod Tuhan i Musa

2 do popoboros dot id tulun dot Israil do boros do poingkaa, “Kolidang kou no, tu' iyoho' nopo, i Tuhan, i Kinorohingan dokoyu, om olidang i'.

3 Mositi' nod momusou do tina' om tapa' o pointikid-tikid do tulun, om momusou di tadau'd Sabat, do miagal di pinonuhuan ku. Tu' iyoho' no o Tuhan, i Kinorohingan dokoyu.

⁴Kada' kou tongkiad doho', om kada' kou tuku' dot id tingolig; kada' kou pomonsoi do ponokokinorohingan dot i miagal do basi' o wonsoyon, do maan dokoyu'd tukuon. Tu' iyoho' no o Tuhan, i Kinorohingan dokoyu.

⁵Soira' nopo do monumbali' kou do tayam-tayam do maan do porsombahan di piombolutan, om mositi' nod tonudon dokoyu it oturan do nakatahak ku dokoyu, om romiton ku i' i porsombahan dokoyu.

⁶Om mositi' nod kanon i tonsi do tontok do tadau di sinumbali' i tayam-tayam diri ko' di tadau kawagu. Haro nopo ot oolu' di tonsi'ddi di kotolu'd tadau, om mositi' nod sorobon,

⁷tu' sosomu' nori dot id pagantangan do tugama'. Om isai nopo i mangakan diri nga' a' ku no romiton i porsombahan dau.

⁸Om isai nopo i mangakan diri nga' kasala' no tu' poiyoon i' dau di koubasanan no kasai' i nokotobilang do maan do doho'. Om a' no iyau kohompit di tulun do songonuon ku.

⁹Soira' nopod mongomot kou, om kada' dokoyu omoto' i hiri'd tisan di tumo, om i nongotoliban do mongomot nga' a' no minog do ngoyon gulio' do mongomot.

¹⁰Kada' kou guli' do hiri'd kabun dot anggur dokoyu do mongoi pongupu' di tua' di noolu' ko' mongoi po pomuhu di tua' di nongoloho. Pologoson nopori do maan di tulun do mosikin om i tulun do bansa'd suwai. Tu' iyoho' no o Tuhan, i Kinorohingan dokoyu.

¹¹Kada' kou panakau, om kada' kou ponipu', om kada' kou pongudut.

¹²Kada' kou pamos dot id suang do ngaran ku ondung a' no dokoyu bayaanon kopio iri; tu' mongindaraat nori do ngaran ku. Tu' iyoho' no o Tuhan, i Kinorohingan dokoyu.

¹³Kada' kou pakaanak-anak dot isai nopo o tulun om kada' kou pagahau do konunu-nunuan do tulun diri. Kada' dokoyu poloido' do papatahak do sontuong- tuong piya i gads'i do tulun di pakaraja' dot id dokoyu.

¹⁴Kada' kou pomopol do tulun di bosukon, om kada' kou ongoi poiliu do nunu nopo dot id doburuan do tulun di bolou do maan dokoyu'd kosoduwon dau. Koronok kou no doho'; tu' iyoho' no o Tuhan, i Kinorohingan dokoyu.

¹⁵Mositi' no dot otopot om otulid o wonsoyon dokoyu do tontok do momutus kou dot id kut, kada' kou panampaping di tulun do mosikin om kada' kou kooris di tulun do kaya'.

¹⁶Kada' kou popimboros do boborosan dit a' otopot do pasal dot isai nopo o tulun. Ondung manantu' do kosunsudon di tulun i kopomisaraan dau, do posion tuu ko' patayon po iyau, om mungkomi kou no, ondung kotulung no dau i dokoyu'd poborosan. Tu' iyoho' no o Tuhan.

¹⁷Kada' kou poopi' do katagadan dokoyu dot id isai nopo o tulun. Salasayon nogi' dokoyu di tulun diri i katagadan dokoyu'ddi, om a' kou i' kowonsoi'd dusa dot i tulun diri o kobungou.

¹⁸Kada' kou suli' dot isai nopo o tulun, om kada' kou popoopi' do karaatan dokoyu dot id tulun diri, suwai ko' kosianai kou nod tulun do suwai do miagal dot osianan kou do dokoyu'd tinan. Tu' iyoho' no o Tuhan.

¹⁹Tonudon ngai' no dokoyu i ponuhuan ku. Kada' dokoyu pisobuho' o nintorosan di misuwai o bansa'. Kada' kou pananom do duwo o bansa' do totonomon dot iso-iso' o tumo do pananaman. Kada' kou panampakai do pakayan di nawol, do duwo o bansa'd banang do piniawol.

²⁰Ondung haro o kusai do nakabatos do papadagang di turipon dau'd tondu' dot id kusai'd suwai do maan do ponokosawo di kusai'ddi, nga' a' po di kusai di momoli nabayaran i tondu'ddi, om a' i' hukuman do kapatayon i kusai do sanganu di tondu' dot aampahu' piya dau i tondu'ddi, nga' hukuman goduwo nopo iyolo'. Tu' turipon kasai' po dau i tondu'ddi.

²¹Om mositi' nod paatod i kusai, i sanganu di tondu'ddi, do dumba' do tontoluhan do hiri'd wawayaan di Kiim do Tuhan do maan dau'd porsombahan do poningolon.

²²Om patahakon nondo dit imam i dumba' do maan do pomolidang, om oidu' i' o dusa di tulun diri, om oompunan indo iyau'd Kinorohingan.

²³Korikot kou nopondo do hilo'd pomogunan do Kanaan, om tontok nopo do momutanom kou do nunu nopo o bansa'd tua-ua', om pokososomuon no dokoyu i tua' di tua-ua' dokoyu'ddi do tolu-tolu po toun. Kada' dokoyu akano' o tua' di tinanom dokoyu do solinaid poddi.

²⁴Om kaapat nopondod toun om mositi' nod patahakon ngai' dokoyu i tua'ddi dot id doho' do maan do porsombahan do popointalang do kounsikahan dokoyu dot id doho', iTuhan.

²⁵Nga' kolimo nopondod toun om koino-ino no dokoyu'd kanon i tua' di tinanom dokoyu'ddi. Ondung wonsoyon dokoyu o miagal diri, om sumapou no o tua' di tua-ua' dokoyu. Tu' iyoho' no o Tuhan, i Kinorohingan dokoyu.

²⁶Kada' kou pangakan do tonsi dit a' nakaawas o raha'. Kada' kou pinsingilo do nunu nopo o kowoyoon do toilaan di don rogon.

²⁷Kada' dokoyu pampadai o tobuk dot id poriling do tulu dokoyu om kada' kou pomugar do ganggut,

²⁸om kada' kou pamapak do tinan dokoyu, om kada' kou pinsuhat do tinan dokoyu do tontok do mogihad di tulun do napatai. Tu' iyoho' no o Tuhan.

²⁹Kada' dokoyu intingayamo' i tangaanak dokoyu'd tondu', dot i silihon do sundal dot id walai do tingolig o pongintingayam; tu' ondung momonsoi kou do miagal diri om tumuku' kou nod tingolig om oponu' pondod wowonsoyon dit a' osonong i pomogunan diri.

³⁰Poinggoyoon no dokoyu o tatau'd Sabat om pusohon no dokoyu i tiyonon do sumambayang dot id doho'. Tu' iyoho' no o Tuhan.

³¹Kada' kou ongoi pokinosihat do tulun di momolohou do rusod do tulun di napatai. Tu' ondung mongoi kou, om atantu' nod ososomu' kou. Tu' iyoho' no o Tuhan, i Kinorohingan dokoyu.

³²Podulon no dokoyu om pusohon no i tongomolohing no. Koronok kou no doho'; om pusohon oku no dokoyu, tu' iyoho' no o Tuhan.

³³Kada' dokoyu raraato' o tulun do bansa'd suwai di poingiyon dot id pomogunan dokoyu.

³⁴Poiyoon nopo dokoyu iyolo' di sompi' ko' tulun dot Israil om kosianai kou no diyolo' do miagal dot osianan kou do dokoyu'd tinan. Hondomo' no dokoyu dot iyokoyu nga' nokoumbal i' do nokosugku' do bansa'd suwai do momogun-mogun di hilo' kou pod pomogunan do Masir. Tu' iyoho' no o Tuhan, i Kinorohingan dokoyu.

³⁵Kada' kou pamakai do ponipong dit a' koontok do ponipu' do tulun do suwai, dot iri tuu i ponipong do konoruo', ko' iri po ponimbang do kawagato' ko' iri po i pagagadang.

³⁶Mositi' no do koontok i poninimbang, om i poninipong om i pagagadang dokoyu. Tu' iyoho' no o Tuhan, i Kinorohingan dokoyu, om iyoho' i pinoposoliwan dokoyu do mantad hilo'd Masir.

³⁷Tonudon ngai' no dokoyu it oturan om i boros ku. Tu' iyoho' no o Tuhan," ka dau.

Oturan 20

Hukuman do Tulun dit A' Mumboyo'

¹Om suhuo' nod Tuhan i Musa

²do popoboros dot id tulun dot Israil do boros do poingkaa, "Isai nopo dokoyu ko' isai nopo di bansa'd suwai di poingiyon dot id rolot dokoyu, o papatahak do tanak do maan pakayo' do tumuku' di tingolig do Molok om mositi' nod dumpahon do watu, dot oinsanan nopo i tulun do momodumpau, do gisom i' dot apatai i tulun diri.

³Ondung haro o tulun do papatahak di tanak dau dot id di Molok om i monosomu' di Kiim ku dit Olidang, om i mongindaraat do ngaran ku dit olidang, om saapon ku no o tulun diri, om a' ku pohompiton di tulun do songonuon ku.

- ⁴Nga' ondung pologoson tomod di tulun dot ogumu' i nowonsoi di tulun diri, om a' diyolo' iyau hukuman do kapatayon,
- ⁵om iyoho' nondo o sumaap di tulun diri, om koinsanai di sompiiyon dau om koinsanai di tulun di minoyo' dau do tuminongkiad do mantad id doho', om tuminuku' nogiddi di tingolig do Molok. Om a' ku no iyau pohompiton do tulun di songonuon ku.
- ⁶Ondung haro o tulun do mongoi pokinosihat do tulun di momolohou do rusod di tulun do napatai, om saapon ku no o tulun diri, om a' ku pohompiton do tulun di songonuon ku.
- ⁷Kumolidang kou no, tu' iyoho' no o Tuhan, i Kinorohingan dokoyu.
- ⁸Tonudon no dokoyu it oturan ku, tu' iyoho' no o Tuhan, om iyoho' i popotobilang dokoyu do silihon ku do doho'd songonuon," ka dau.
- ⁹Om patahako' nod Tuhan iti piro-piro ot oturan do poingkaa, "Isai nopo i momopol do tina' ko' tapa' dau, om mositi' nod hukuman do kapatayon. Iri nopo kinapatayon dau om iri i kasalaan dau o nokobungou.
- ¹⁰Ondung haro o kusai do bansa'd Israil do magampahu' do sawo do tulun di bansa' dau, om hukuman goduwo nopod kapatayon i kusai om i tondu' di nampahu' dau'ddi.
- ¹¹Iri nopo kusai di mongoi dudun dot iso' di sawo di tapa' dau, om mongintingayam no di tapa' dau. Om mositi' nod hukuman goduwo nopod kapatayon i kusai om i tondu'ddi. Iri nopo kinapatayon diyolo'ddi om iri i kasalaan diyolo' o nokobungou.
- ¹²Ondung haro o kusai do mongoi dudun di tondu' di monongiwan dau, om mositi' nod hukuman goduwo nopo iyolo'd kapatayon. Tu' nokotolibamban no iyolo' dit oturan. Om iri nopo kinapatayon diyolo'ddi om iri i kasalaan diyolo' o nokobungou.
- ¹³Soira' nopod miampahu' o kusai om kusai, om kowonsoi goduwo no iyolo' dit araat kopio, om mositi' nod hukuman goduwo nopo iyolo'd kapatayon. Om iri nopo kinapatayon diyolo'ddi om iri i kasalaan diyolo' o nokobungou.

¹⁴Ondung kowinon do songulun o kusai ot iso' o tondu' om kowinon po kawagu dau i tina' di tondu'ddi, om mositi' nod tutudan ngai' nopo iyolo'd tolu do gisom dot apatai, tu' minomonsoi i' iyolo' dit araat kopio. Kada' no kopio do haro ot osiliu do miagal diri dot id pogialatan dokoyu.

¹⁵Ondung haro o kusai do monokiampahu' do nintorusan, om mositi' nod hukuman do kapatayon i kusai'ddi om i nintorusan.

¹⁶Ondung haro o tondu' do monokiampahu' do nintorusan om mositi' nod hukuman do kapatayon i tondu'ddi om i nintorusan. Om iri nopo kinapatayon diyolo'ddi om iri i kasalaan diyolo' o nokobungou.

¹⁷Ondung haro o kusai do mangawin di tobpinai dau'd tondu' di topot do pusod dau ko' i tobpinai dau'd tondu' di tanak mantad di tapa' ko' tanak mantad di tina' dau, om mositi' nod intingayamon iyolo' dot id toguang do tulun dot ogumu', om uyungon nogindo do mantad id kinoiyonon di tulun dot ogumu'. Tu' minagampahu' i' i kusai'ddi di tobpinai dau'd tondu', om mositi' nod boboon dau i kootuson diri.

¹⁸Ondung dumudun o kusai do tondu' di maso'd haro o pomulanan, om mositi' nod uyungon iyolo' do mantad id kinoiyonon do tulun dot ogumu', tu' notolibambanan no diyolo' it oturan do pasal do kolidangan do tumanud dot oturan do tugama'.

¹⁹Ondung haro o kusai do magampahu' di tinanon dau, om mositi' nod tonggungon diyolo' o kootuson di winonsoi diyolo' dit a' tuminanud dot oturan.

²⁰Ondung dudunon do songulun o kusai i sawo di tamanon dau, om mongintingayam no iyau di tamanon dau. Om mositi' nod boboon di kusai om i tondu' o pomohukum di winonsoi diyolo'ddi: tu' pomohukum nopo om a' goduwo nopondo iyolo' maganak.

²¹Ondung haro o kusai do mangawin di sawo do tobpinai dau, om a' no iyolo' maganak do gisom dot ikapatai diyolo'. Tu' sosomu' no kopio om araat i winonsoi dau, om minongintingayam iyau di tobpinai dau," ka dau.

²²Om boros kad Tuhan, “Tonudon ngai' no dokoyu it oturan om i ponuhuan ku. Om a' kou i' ouyung do mantad id pomogunan do Kanaan, i kinoiyonon do paatadan ku dokoyu.

²³Kada' kou omit do kowoyo-woyoon om i kaadat-adato' di tulun mantad do hilo'. Pinaparaat no kopio i tulun do kapir do ginawo ku, tu' angaraat i' kopio o kowoyo-woyoon diyolo'. Om iri no o koponguyungan ku diyolo' do baino'dti, om kosuang kou i' di pomogunan diri.

²⁴Nakapamatos oku no dot iyokoyu o kasanganu di pomogunan di kaya' om it oluhub diri, om patahakon ku i' kopio iri dot id dokoyu. Iyoho' no i Tuhan, i Kinorohingan dokoyu. Om nokosuwai-suwai ku no iyokoyu do mantad id bansa'd suwai.

²⁵Iyo nopoddi om mositi' nod milo kou do mongintutun di nintorusan om i tombolog di sosomu', om it a' sosomu'. Kada' kou pangakan do nintorusan ko' tombolog di sosomu'. Tu' nokoboros ku no do sosomu' o nintorusan diri, om ondung kanon pondo dokoyu iri, om ososomu' kou no.

²⁶Nokosuwai-suwai ku no iyokoyu do mantad id bansa'd suwai, om osiliu kou i' do tulun dit iyoho' noo o sanganu. Om mositi' no dot olidang kou tu' iyoho' no o Tuhan, om olidang oku.

²⁷Pointikid-tikid do tongokusai om tongoondu' di mongoi pomolohou do rusod do tulun do napatai om mositi' nod dumpahon do watu do gisom dot apatai; om iri nopo kinapatayon do tulun di momonsoi do miagal diri om iri i kasalaan dau o nokobungou,” ka dau.

Oturan 21

Kolidango' dot Imam

¹Om suhuo' nod Tuhan i Musa do poposunud diti piro-piro ot oturan dot id tongoimam di sinakagon di Harun, “Iso' po dit imam nga' a' no koino-ino do monosomu' do tinan dau dot i mongoi tanud do momolobong do tanak do tobpinai dau o kososomu',

²nga' suwai indo dot iri no i tina' dau ot apatai ko' iri tapa' dau, ko' tanak dau'd kusai ko' tanak dau'd tondu', ko' tobpinai dau'd kusai,

³ko' tobpinai dau'd tondu' dit a' po nakakawin, it iso-iso' po o walai diyolo'.

⁴Om a' i' iyou koino-ino do popologos dot ososomu' o tinan dau do kososomu' nopo om i kapatayon do tulun di kawaris dau tu' nokopogitotokin no.

⁵Imam nopo om a' i' koino-ino do momugar do tobuk do ponong honggo nopo do tulu dau, ko' momompod pod ganggut dau ko' minsuhat do tinan, do popointalang do mogihad iyou di tulun do napatai.

⁶Tu' iri nopo imam om nokotobilang no do sumiliu'd songonuon ku, om iri no ot a' diyolo' koina-inaan do mongindaraat do ngaran ku. Tu' iyolo' no i papatahak dot id doho' di porsombahan do taakanon, om mositi' no dot olidang iyolo'.

⁷Imam nopo om a' i' koino-ino do mangawin do tondu' di nokoumbal do sumiliu'd sundal ko' i tondu' di nodudun do kusai'd gulu, ko' i tondu' di nakaada' do sawo, tu' imam nopo om nokotobilang no do sumiliu'd songonuon ku.

⁸Om mositi' nod okunon do koinsanai'd tulun dot iri nopo imam om nokotobilang no do sumiliu'd songonuon ku, tu' iri no it imam o papatahak dot id doho' di porsombahan do taakanon. Iyoho' no o Tuhan, om olidang oku, om lidangan ku o tulun ku.

⁹Ondung sumiliu'd sundal o tanak do tondu' dit imam, om mositi' nod tutudan i tondu'ddi do gisom dot apatai, tu' minongintingayam i' iyou di tapa' dau.

¹⁰Iri nopo Boyoon dot Agayo dot Imam, om nokotobilang no do sumiliu'd songonuon do Kinorohingan do momonsoi do karaja' di dong imam. Om pinopogiroto nopo di pinomilian dau'ddi om iri no i tinuntugan di tumau dot olidang o hiri'd tulu dau, om pinakayan iyou do pakayan di dong imam. Om iri no ot a' dau koina-inaan do popologos di tobuk dau dot a' osudai, ko'

momohurak pod pakayan dau do popointalang do mogihad iyau do tulun di napatai.

11-12 Nakatahak no iyau dot id doho' do pinotobilang do sumiliu'd songonuon ku, om iri no ot a' dau koina-inaan do monosomu' do tinan dau. Om a' nogi' iyau koino-ino do monosomu' di Kiim ku dit Olidang do ponosomu' nopo om i mongoi salakoi'd walai di haro o rata', do mulong piya do rata' iri di tapa' ko' tina' dau.

13-14 Tondu' nopo di koino-ino dau'd kowinon om iri no i mantad id payat di tadon dau iyau. Om a' no iyau koino-ino do mangawin do tondu' di nopuadan ko' tondu' po di naadaan do sawo, ko' tondu' di nokoumbal do suminiliu'd sundal.

15 Ondung wonsoyon dau i pogoduhan diri, om iri no pondi i tangaanak dau, it apatut daa dot olidang, om sosomu' no. Tu' iyoho' no o Tuhan, om nokotobilang ku no iyau do sumiliu do Boyoon dot Agayo dot Imam," ka dau.

16 Om suhuo' nod Tuhan i Musa

17 do popoboros diti dot id di Harun, "Tulun nopo di haro o bohiton do tinan dot id pogialatan di sinakagon nu, om a' no iyau koino-ino do papatahak do porsombahan do taakanon dot id doho'. Om iyo noddit ot oturan do gisom dot alaid.

18 Iri nopo tulun di papatahak do porsombahan, om a' no koino-ino do tulun di haro o bohiton do tinan: a' koino-ino'd tulun di bolou, ko' i kimpo', ko' it a' iyo'd dombokon o rabas, ko' it a' iyo'd dombokon o tinan;

19 om a' koino-ino i tulun di notipu' o longon, ko' i notipu' o gakod;

20 om a' koino-ino i tulun di notongkud ko' i miningkarakata' o kinosuni-sunio'; om a' koino-ino i tulun di noinggolian.

21 Iri nopo tulun di haro o bohiton do tinan dot id pogialatan di sinakagon di Harun om a' no koino-ino do papatahak do porsombahan do taakanon dot id doho'.

²²Nga' koino-ino i' iyau do mangakan di taakanon do nakatahak dot id doho', i porsombahan do taakanon dit olidang om i porsombahan do taakanon dit olidang kopio.

²³Nga' a' no o tulun diri koino-ino do mongoi insomok di tabir dot olidang om i pananaraban do porsombahan tu' haro i' o bohiton do tinan dau. Om a' no kopio iyau koino-ino do monosomu' di konunu-nunuan di nokotobilang do maan do doho', tu' iyoho' no o Tuhan, om iyoho' i pinopotobilang di konunu-nunuan diri,” ka dau.

²⁴Om iri ngai' no i pinoboros di Musa dot id di Harun, om id tangaanak di Harun, om id koinsanai di tulun dot Israil.

Oturan 22

Kolidango' di Porsombahan dot id Tuhan

¹Om suhuo' nod Tuhan i Musa

²do popolombus do boros diti dot id di Harun om id tangaanak di Harun, “Kada' dokoyu indaraato' o ngaran ku dit olidang. Iyo nopoddi om mositi' nod pusohon kopio i piro-piro porsombahan di pinotobilang di tulun dot Israil do patahakon doho'. Tu' iyoho' no o Tuhan.

³Ondung haro o tiso' di sinakagon nu di maso do sosomu' do mongoi insomok di porsombahan di pinatahak di tulun dot Israil dot id doho', om a' no kopio iyau pologoson kawagu do maganu-anu do hiri'd pananaraban do porsombahan. Om iti no ot oturan do gisom dot alaid. Tu' iyoho' no o Tuhan.

⁴Kada' nod haro o tongoiso' di sinakagon di Harun di kitoruol o kulit dit araat kopio, ko' i maso'd haro o sumoliwan do miagal-agal do waig do mantad id wayaan do sobu, do mongoi pangakan di porsombahan dot olidang, dot a' po iyau nolidangan do tumanud dit oturan do tugama'. Ondung koigit it imam do nunu nopo i sosomu' do notopisan do rata' om sosomu' no iyau; om sosomu' no iyau ondung kopololiwan iyau'd narot,

⁵ko' koigit iyau'd nintorusan ko' tulun di sosomu'.

⁶Isai nopo ot imam dit ososomu' om sosomu' kasai' no iyau'ddi do gisom do sosodopon. Om atalib piya o sosodopon nga' sosomu' kasai' po iyau om a' po koino-ino do mangakan di porsombahan dot olidang dot a' po iyau kopodsu'.

⁷Otonob po o tadau, om olidang nogi' iyau, om koino-ino nogindo iyau do mangakan di porsombahan dot olidang, tu' iri no o ponokotaakanon dau.

⁸Imam nopo om a' i' koino-ino do mangakan do tonsi do nintorusan di napatai toomod ko' iri po i pinatai do nintorusan dot orongit. Ondung mangakan iyau'ddi, om ososomu' no iyau. Tu' iyoho' no o Tuhan.

⁹Om mositi' nod tumanud o koinsanai dit imam di piro-piro ot oturan di pinatahak ku. Tu' ondung amu', om kasala' no iyolo', om apatai, tu' tuminolibamban i' iyolo' di piro-piro ot oturan dit olidang diri. Tu' iyoho' no o Tuhan, om iyoho' no i pinopotobilang diyolo' do sumiliu'd songonuon ku.

¹⁰Iri nopo porsombahan di pinotobilang do maan do doho', om iri no i tulun dit id sompiiyan dit imam o koino-ino do mangakan, tulun nopod suwai om a' i' koino-ino do mangakan diri do mulong piya dot i tulun di poinsugku'd walai dit imam, ko' i tulun di pakaraja' dot id imam.

¹¹Nga' iri nopo turipon dit imam, i binoli dit imam do tusin dau, ko' i turipon di nosusu do hiri'd walai dit imam, om koino-ino id mangakan di taakanon dot aanu dit imam.

¹²Iri nopo tanak do tondu' dit imam dit akawin do kusai dit okon ko' imam, om a' no koino-ino do mangakan di porsombahan di pinotobilang do maan do doho'.

¹³Nga' iri nopo tanak do tondu' dit imam di nopuadan ko' i naadaan do sawo om aiso' po o tanak, i guminuli' do hiri'd walai di tapa' dau, om iri poddi molohing dau o kosondi-sondihon, om koino-ino i' do mangakan dit aramit di tapa' dau, i nosiliu dot imam. Iri no sompiiyan kopio dit imam o koino-ino do mangakan do porsombahan diri.

¹⁴Ondung haro o tulun dit okon ko' sompiiyan dit imam do kapangkalan di porsombahan dit olidang diri, nga' a' i' daa dau tinomod, om mositi' nod

bayaran kawagu dau it imam do gatang do koinsanai di porsombahan diri, om ruhang an po dot induwo i sompihopod.

15A' no kopio koino-ino it imam do monosomu' di porsombahan do pinotobilang do maan do doho',

16dot i popologos do tulun dit a' koino-ino'd mangakan, do mangakan di porsombahan, o ponosomu'. Tu' iyoho' no o Tuhan, om iyoho' no i momolidang do porsombahan diri,” ka dau.

17Om suhuo' nod Tuhan i Musa,

18-19do papatahak dot id di Harun om id tangaanak di Harun, om id koinsanai di tulun dot Israil, diti piro-piro ot oturan do poingkaa, “Soira' nopod papatahak o tulun dot Israil ko' i bansa'd suwai do poingiyon do hilo'd Israil, do porsombahan di sorobon, do pamayaan tuu dau iri di nakabatos dau ko' porsombahan po dau do tumanud do kagaanan do ginawo dau, om mositi' nod aiso' o bohiton do tinan di tayam-tayam diri. Om mositi' nod tontoluhan i tayam-tayam, om it aiso' o bohiton do tinan, om aramit indo iri.

20Ondung papatahak kou do tayam-tayam di haro o bohiton do tinan do maan do porsombahan, om a' nod Tuhan romiton iri.

21Soira' nopod haro o tulun do papatahak dot id Tuhan do porsombahan di piombolutan, do pamayaan tuu dau iri do batos dau ko' porsombahan po dau do tumanud do kagaanan do ginawo dau, om mositi' nod it aiso' o bohiton do tinan di tayam-tayam diri, om aramit indo iri.

22Kada' kou papatahak dot id Tuhan do tayam-tayam di bolou, ko' i kimpo' ko' i notipuan ko' i notogu', ko' i kikupos di kinanaon, ko' i kitoruol o kulit, ko' i kigandas. Kada' papatahak do tayam-tayam do miagal diri do hiri'd pananaraban do porsombahan do maan do porsombahan do taakanon.

23Koino-ino i' do papatahak do tayam-tayam dit a' iyo di koubasanan o kinosuni-sunio' ko' it a' osonong o kinoinan-inano' do maan do porsombahan di tumanud do kagaanan do ginawo, nga' tayam-tayam nopo do miagal diri om a' i' romiton do maan do pamayaan di pinabatos.

²⁴Kada' kou papatahak dot id Tuhan do tayam-tayam di nababak o tontolu, ko' i nosinsib o tontolu, ko' i nosuhat ko' i noidu' o tontolu. A' no kopio koino-ino do haro ot osiliu do miagal diri do hiti'd pomogunan dokoyu.

²⁵Kada' kou papatahak do nunu nopo o tayam-tayam di naanu dokoyu do mantad id tulun di bansa'd suwai do maan do porsombahan do taakanon. Tu' tayam-tayam nopod miagal diri om miagal nopo di tayam-tayam di haro o bohiton do tinan, om a' i' romiton do maan do porsombahan.

²⁶⁻²⁷Soira' nopod haro o tanak do sapi' dot osusu, ko' tanak pod dumba', ko' tanak do kambing, om kada' no kopio potongkiado' iri do mantad id molohing dau do turu-turu' po tadau do mantad di kinosusuon. Nga' katalib pondo iri om romiton nori do maan do porsombahan do taakanon.

²⁸Kada' dokoyu piandado' do papatahak do maan do porsombahan i sapi' om i tanak di sapi', ko' i dumba' om i tanak di dumba', ko' i kambing om i tanak di kambing dot insan-insan kopio o tadau do patahakon.

²⁹Soira' nopod papatahak kou do porsombahan do kounsikahan dot id Tuhan, om mositi' nod tonudon it oturan om aramit i' i porsombahan dokoyu,

³⁰om akanon ngai' nopori do tontok do tadau'ddi om kada' kou no poolu' dot ongokooro' piya do maan do tadau kawagu,” ka dau.

³¹Om boros kad Tuhan, “Tonudon ngai' no dokoyu i ponuhuan diri; tu' iyoho' no o Tuhan.

³²Kada' dokoyu indaraato' o ngaran ku dit olidang; om mositi' nod ongotumbayaan ngai' i tulun dot Israil dot olidang oku. Tu' iyoho' no o Tuhan, om iyoho' i popolidang dokoyu.

³³Om iri no o kinoposoliwanan ku dokoyu do mantad hilo'd Masir, tu' sumiliu oku nondo do Kinorohingan dokoyu. Tu' iyoho' no o Tuhan,” ka dau.

Oturan 23

Tadau dot Agayo dot Ugama'

¹Om patahako' nod Tuhan dot id di Musa

²iti piro-piro ot oturan do pasal do tadau dot agayo do tugama', "Tontok nopo di piro-piro o tadau'ddi om mositi' nod tumimung i bansa' dot Israil do sumambayang.

³Om mositi' nod potobilangon dokoyu o tadau'd Sabat do maan do don Tuhan do hinonggo kou nopod poingiyon. Onom o tadau dokoyu do koino-ino do kumaraja', nga' sorohon no dokoyu, do koturu' nopod tadau, i tadau'd Sabat, om tadau nod koundarangan. Kada' kou no karaja' do tadau'ddi, suwai ko' tumimung kou no do sumambayang.

⁴Om posunudon noti piro-piro o tadau dot agayo diti do tontok di maso do natantu' mantad," kad Tuhan.

Tadau'd Agayo do Paska om Tadau'd Agayo do Roti dit A' Kipangambang

(Png. 28.16-25)

⁵Om boros ka kawagu'd Tuhan, "Iri nopo Tadau'd Agayo do Paska, i ramayon do maan do pomusou'd Tuhan, om tumimpun do tontok dit otonob o tadau do koontok di tadau'd kohopod om apat do tulun do koiso'.

⁶Om tadau nondo kawagu, di tadau'd kohopod om limo, om tumimpun no i Tadau'd Agayo do Roti dit A' Kipangambang. Om kada' kou no pangakan do roti di rinalatan do pangambang do solinaid do turu' o tadau.

⁷⁻⁸Solinaid nopo di turu' o tadau'ddi om mositi' nod papatahak kou do porsombahan do taakanon dot id Tuhan. Om tontok nopo di tadau'd koiso' om tadau'd koturu' do karamayan diri, om mositi' nod tumimung kou do sumambayang om a' kou koino-ino do kumaraja' do nunu nopo.

⁹⁻¹⁰Korikot kou nopondo do hilo'd pomogunan di patahakon do Tuhan dot id dokoyu, om tontok nopondo di mongomot kou'd barli do hilo', om iri nopo barli dit id gulu kopio dokoyu omoto', om mositi' nod ngoyon dokoyu patahako' dit imam.

¹¹Tontok nopo di sinuabon di tadau'd Sabat om mositi' nod patahakon dit imam i porsombahan do barli diri do maan do porsombahan di pinotobilang do maan do don Tuhan, om asanangan indo o Tuhan dokoyu.

¹²Om tontok nopod papatahak kou do porsombahan do barli diri, om mositi' nod papatahak kou po do songinan o tanak do dumba' di sontoun nogi' o tumur, om it aiso' o bohiton do tinan do maan do porsombahan di sorobon.

¹³Om potonggoyon nopo dokoyu'ddi do maan do porsombahan do taakanon, om duwo o kilogram do tapung di rinalatan do tumau'd saitun. Om iri no i tawau di porsombahan diri o kasanangan do Tuhan. Om papatahak kou nogi' do songlito o waig dot anggur do potonggoyon diri.

¹⁴Ondung a' po dokoyu katahak o porsombahan diri dot id Tuhan, om kada' kou no kopio pangakan dot ongokuuri' piya di barli di koomot diri, dot iri tuu it a' po noonsok, ko' iri po i nalasu' no, ko' i nogoyiu no. Om mositi' nod tonudon do koinsanai di sinakagon nu iti toturan diti do gisom dot alaid,” ka dau.

Tadau dot Agayo do Dongmongomot

(Png. 28.26-31)

¹⁵Om boros ka kawagu'd Tuhan, “Mantad nopo di sinuabon di tadau'd Sabat, do tontok di papatahak kou dot id Tuhan do tua' do barli dit id gulu omoto', om intobon no dokoyu o turu' kopio o minggu'.

¹⁶Om tadau nopondod kolimo nohopod, dit atalib o tadau'd Sabat di kointuru', om mositi' nod papatahak kou kawagu do porsombahan do gandum dot id Tuhan.

¹⁷Pointikid-tikid do sompiiyon om mositi' nod papatahak do duwo o binuluguan do roti om patahakon nondo do maan do porsombahan di potobilangan do maan do don Tuhan. Om sombulugu' nopo di roti, nga' duwo o kilogram do tapung di rinalatan do pangambang o wonsoyon. Om mositi' nod patahakon iri dot id Tuhan do maan do porsombahan do gandum dit id gulu omoto'.

¹⁸Om mositi' nod papatahak i tulun dot Israil do turu' o dumba' di sontoun nogi' o tumur, om songinan o sapi' do tontoluhan, om duwo tinan do kambing, dit aiso' ngai' o bohiton do tinan do potonggoyon di roti'ddi. Om patahakon ngai' nondo iri do maan do porsombahan di sorobon dot id Tuhan,

do mitonggoi di porsombahan do gandum om porsombahan do waig dot anggur. Om iri no tawau do porsombahan diri o kasanangan do Tuhan.

¹⁹Om papatahak nogi' iyolo' do songinan o kambing do tontoluhan do maan do porsombahan do pangampun do dusa, om duwo o tanak do dumba' do tontoluhan di sontoun nogi' o tumur, do maan do porsombahan do piombolutan.

²⁰Om mositi' nod patahakon dit imam i roti om i duwo o tanak do dumba'ddi do maan do porsombahan di potobilangan do maan do don Tuhan, om iri no it aanu dit imam. Om iri ngai' nopo porsombahan diri om ongolidang ngai' nopo.

²¹Tontok nopod tadau'ddi om a' kou no koino-ino do kumaraja' do nunu nopo, om mositi' nod tumimung kou do sumambayang. Om mositi' nod wonsoyon di sinakagon nu o miagal diti do gisom dot alaid, do honggo nopo iyolo'd poingiyon.

²²Soira' nopod mongomot kou, om kada' dokoyu omoto' i gandum do hiri'd tisan di tumo, om kada' dokoyu ngoyo' gulio' do mongomot i gandum di nongotoliban. Pologoson nopori do maan di tulun do mosikin om i tulun do bansa'd suwai. Tu' Tuhan no o Kinorohingan dokoyu,” ka dau.

Tadau dot Agayo do Toun do Wagu

(Png. 29.1-6)

²³⁻²⁴Om boros ka kawagu'd Tuhan, “Tadau nopod koiso' do tulun do koturu' om mositi' nod ramayon tu' nokotobilang nori do tadau'd koundarangan. Tontok nopod tadau'ddi, dit orongou i tuni do torumpit, om mositi' nod tumimung kou do sumambayang.

²⁵Om papatahak kou nod porsombahan do taakanon dot id Tuhan, om kada' kou karaja' do nunu nopo,” ka dau.

Tadau do Kopongompunan do Dusa

(Png. 29.7-11)

²⁶⁻²⁷Om boros ka kawagu'd Tuhan, “Tontok nopo di tadau do kohopod do tulun do koturu' om Tadau di Kopongompunan do Dusa do tulun dot ogumu'

do pointikid-tikid do toun. Tontok nopod tadau'ddi om mositi' nod puasa kou om tumimung kou do sumambayang, om papatahak kou dot id Tuhando porsombahan di taakanon.

²⁸Kada' kou no karaja' do tontok do tadau'ddi, tu' tadau noddi do kapamansayan di wonsoyon di natantu' mantad do maan do pangampun do dusa.

²⁹Isai nopo i mangakan do nunu nopo do tontok do tadau'ddi, om a' no kohompit do tulun di songonuon do Kinorohingan.

³⁰Om isai nopo i kumaraja' do tontok do tadau'ddi, om Tuhan no o momohukum do tulun diri do kapatayon o pomohukum.

³¹Om iyo no kasai'dti ot oturan do tonudon do koinsanai di manangaki diya' om i sinakagon diyolo', do honggo nopo iyolo'd poingiyon.

³²Iri nopo maso dot id piolitan di motingkotonob no o tadau do tadau'd kosiam do tulun diri om gisom dit otonob o tadau di tadau'd kohopod, om mositi' nod pusohon kopio dokoyu, tu' iri no o tadau'd koundarangan di nokotobilang. Om osongodou nopo do tadau'ddi do puasa kou, om a' no koino-ino do mangakan do nunu nopo, do sokoro-koro' piya,” ka dau.

Tadau dot Agayo do Kinuhub-Kuhub

(Png. 29.12-40)

³³⁻³⁴Om boros ka kawagu'd Tuhan, “Iri nopo Tadau dot Agayo do Kinuhub-Kuhub, om tumimpun do tontok di tadau'd kohopod om limo do tulun di koturu', om koloido' nopoddi om turu' o tadau.

³⁵⁻³⁶Om solinaid nopo di turu' o tadau, om mositi' nod papatahak kou do porsombahan do taakanon do pointikid do tadau. Om tadau nopondod kawalu' do karamayan diri om mositi' no do tumimung kou do sumambayang, om papatahak do porsombahan do taakanon om a' kou koino-ino do kumaraja'.

³⁷(Om iri no ngai' i tadau dot agayo do tugama' dit apatut do ramayon dokoyu. Tontok nopod tadau dot agayo'ddi, om mositi' nod tumimung kou do sumambayang om papatahak do porsombahan do taakanon, om

porsombahan di sorobon, om porsombahan do gandum, om porsombahan do tayam-tayam, om porsombahan do waig dot anggur, do miontok di gunaon do pointikid do tadau.

³⁸Iti nopo karamayan diti om pomoruhang di tadau'd Sabat di koubasanan, om i piro-piro porsombahan nga' pomoruhang nogi' di porsombahan dokoyu di koubasanan, om pomoruhang di porsombahan dokoyu di pamayaan di pinabatos, om pomoruhang di porsombahan di tumanud do kagaanan do ginawo, do patahakon dot idTuhan.)

³⁹Om koomot kou nopondo, om mositi' nod papaharo kou do karamayan do solinaid do turu' o tadau, do tumimpun di tadau'd kohopod om limo do tulan do koturu'. Om iri nopo tadau'd koiso' om tadau'd potobilangan do maan do koundarangan.

⁴⁰Om tontok nopod tadau'ddi, om mongoi kou no pongupu' do piro-piro o tua-ua' dit ongosonong do mantad id kouwaan dokoyu. Om manganu nogi' do roun di guas do roitan do palma, om i raan do kayu dit ongokohob o tuntu. Om tumimpun nogindo do mamaramai di karamayan do tugama' do pomusou'd Tuhan, i Kinorohingan dokoyu.

⁴¹Om ramayon no dokoyu o karamayan diri do solinaid do turu' o tadau. Om mositi' nod tonudon di sinakagon dokoyu ot oturan diti do gisom dot alaid.

⁴²Om mositi' nod miyon ngai' i tulun dot Israil dot id kinuhub-kuhub do solinaid di turu' o tadau'ddi,

⁴³om koilo indo i sinakagon dokoyu do sinuhu' do Tuhan i bansa' dot Israil do miyon dot id kinuhub-kuhub dit angara-raat do tontok di pinosoliwan dau iyolo' do mantad hilo'd Masir. Tu' iyou no iTuhan, i Kinorohingan dokoyu," ka dau.

⁴⁴Om iyo nodd i Musa do pinopoboros dot id tulun dot Israil do koinsanai dit oturan diri do papaharo do karamayan do tugama' do pomusou'd Tuhan.

Oturan 24

Kowoyo-woyoo' do Momogompi' di Lampung (Ksn. 27.20-21)

¹Om suhuo' nod Tuhan i Musa

²do papatahak dot id tulun dot Israil diti piro-piro ot oturan do poingkaa, “Paatod kou no do tumau do saitun dit osompipi' om it osonong kopio do ponuang di lampung di hiri'd Kiim dot Olidang, om otutudan indo kasai' i lampung.

³Om mositi' nod ngoyon di Harun tutudai i lampung diri do pointikid do sosodopon, om pologoson nopod kitapui do gisom do kosuabon o hiri'd kinoiyonon di koropohon do Tuhan, i hiri'd soliwani di tabir, it id dotimbabaan di Kaban do Tumpungo, i hiri'd Bilik dit Olidang Kopio. Om mositi' nod tonudon kasai' iti toturan diti do gisom dot alaid.

⁴Om mositi' nod gompion kasai' di Harun i lampung di hiri'd potitimpakan do lampung di tamas dit osompipi' o winonsoi. Om mositi' nod ngoyon dau piantangai iri, om otutudan kasai' i' iri do tontok di kopodtutudan kasai' do hiri'd Kiim do Tuhan,” ka dau.

I Roti di Patahakon dot id Kinorohingan

⁵Om boros ka kawagu'd Tuhan, “Manu no do hopod om duwo kilogram do tapung om wonsoyon nori do hopod om duwo o binuluguan do roti.

⁶Om poiiliu nopo di roti'ddi om ruludon do duwo o rulud, do sopionom o sonrulud, do hiri'd mija' di nurogupan do tamas dit osompipi', i hiri'd suang di Kiim do Tuhan.

⁷Om timpakan nod kominyan dit osompipi' o hiri'd duwo o rulud di roti'ddi. Tu' iri nopo kominyan diri om poningolon di roti do maan do tanda' do nakatahak nori dot id Tuhan do maan do porsombahan do taakanon.

⁸Pointikid-tikid do tadau'd Sabat, om mositi' nod haro o roti do hiri'd suang di Kiim do Tuhan, do gisom do mompus-ompus. Tu' iti no it apatut do wonsoyon do tulun dot Israil do gisom dot alaid.

⁹Iri nopo roti'ddi om maan di Harun om i sinakagon dau. Om mositi' nod id kinoiyonon dit olidang o pangakanan diyolo'ddi, tu' iri nopo roti'ddi om nanu

do mantad id taakanon dit olidang kopio di nakatahak dot id Tuhan, om iri no it aanu dit imam,” ka dau.

I Momopol do Kinorohingan om it Oturan do Ponuli'

10-11Hiri nopod kokiiman di tulun dot Israil om haro o songulun o kusai. Tapa' nopo dau om tulun do Masir om tina' no dau om tulun dot Israil, dot i Silomit o ngaran i tanak di Dibri do mantad id payat di Dan. Insan tadau om ponokisongkiwal no i kusai'ddi dot iso' o tulun dot Israil. Om tontok di misongkiwal iyolo', om pomopol no i kusai'ddi do Kinorohingan. Om ngoyo' noddi iyau di tulun dot Israil posolowoto' di Musa.

12Om tamangai nopoddi diyolo' i tulun diri do daamot do magandad do boros do Tuhan, ondung poingkuro o wonsoyon diyolo' dot id tulun diri.

13Om boros kad Tuhan dot id di Musa,

14“Ngoyo' posoliwano' diti kokiiman i tulun diri. Om pointikid-tikid do tulun di nokorongou do tulun diri do minomopol, om mositi' nod pakabai do longon diyolo' dot id tulu do tulun diri do popointalang do nakasala' i tulun. Om oinsanan nopondo i tulun do momodumpau di tulun diri do watu do gisom dot apatai.

15Om poborosan nogindo dot id toinsanan o tulun dot Israil dot isai nopo i momopol do Kinorohingan om mositi' nod mamabo do kootuson diri,

16om hukuman nogindod kapatayon i tulun diri. Isai nopo o tulun, do tulun tuu dot Israil ko' bansa'd suwai di poingiyon do hilo'd Israil, do kopomopol do Tuhan om mositi' nod dumpahon do watu, do koinsanai di tulun o momodumpau do gisom dot apatai i tulun diri.

17Isai nopo i mamatai'd tulun do suwai om hukuman nod kapatayon.

18Isai nopo o tulun di mamatai'd tayam-tayam do tulun do suwai om mositi' nod tingalanan dau iri. Oturan nopo om ‘ginawo o pomolokop do ginawo’.

19Ondung haro o tulun do pokoruol do tulun do suwai, om poingkuro nopo i winonsoi dau do pinopokoruol, om mositi' nod wonsoyon o miagal diri dot id dau.

²⁰Ondung koponipu' iyau'd tulang, om mositi' nod tipuon o dau'd tulang. Ondung kopomolou iyau dot iso' do mato do tulun do suwai, om i tiso' di dau'd mato nga' bolohon no. Ondung kopomobog iyau'd tulun do suwai, gisom dot otipu' o nipon di tulun diri, om mositi' nod tipuon o dau'd nipon. Nunu nopo i winonsoi dau dot id tulun do suwai, gisom dot a' diri osonong o tinan do tulun do suwai, om mositi' nod wonsoyon o miagal diri dot id dau'd tinan do ponuli' di winonsoi dau.

²¹Isai nopo o kapamatai do tayam-tayam, om mositi' nod tingalanan dau iri. Nga' isai nopo o kapamatai do tulun, om mositi' nod patayon.

²²Om mositi' nod tonudon ngai' dokoyu i toturan diri om tonudon nogi' di tulun do bansa'd suwai di poingiyon dot id rolot dokoyu, tu' iyoho' no i Tuhan, i Kinorohingan dokoyu,” ka dau.

²³Om koboros poddi di Musa iri dot id tulun dot Israil, om posoliwano' no diyolo' di kokiiman i tulun di minomopol do Kinorohingan, om dumpaho' no diyolo' iyau'd watu do gisom do napatai. Om iri no o nokoodsuur di tulun dot Israil do momonsoi di pinonuhuan do Tuhan dot id di Musa.

Oturan 25

I Toun do Koturu'

(Pnu. 15.1-11)

¹Om hilo' nod Nuluhon do Sinai o Tuhan do minoro-boros di Musa, om minonuhu' dau

²do patahak diti piro-piro ot oturan dot id bansa'd Israil: Soira' nopondod korikot kou do hilo'd pomogunan di patahakon do Tuhandot id dokoyu om a' kou no koino-ino'd mananom-tanom di tana' do pointikid-tikid di toun do koturu'. Om opusou i' dokoyu o Tuhan.

³Mositi' nod tanaman dokoyu i tumo dokoyu om tutuan i guas dot anggur, om onuon i tua' di tanom-tanom dokoyu do solinaid dot onom o toun.

⁴Nga' iri nopo koturu'd toun om potobilangon no dokoyu do maan do don Tuhan. Om solinaid nopod toun diri om pologoson nopo i tana' dot a'

buatan om a' tanaman. A' no tanaman i tumo dokoyu om a' tutuan i guas dot anggur.

⁵Iri piya gandum di suminuni toomod, it a' tinanom, nga' kada' no dokoyu ngoyo' omoto'. Tu' toun nopoddi om maso do koundarangan di tana' do buatan.

⁶Om iyo piya'ddi nga' haro kasai' i' o suang di tana' do maan dokoyu'd takanon om akanon di turipon dokoyu, om i songingkaraja' dot id dokoyu, om i bansa'd suwai di poinsugku' dokoyu;

⁷om akanon nogi' di tayam-tayam dokoyu, om i nintorusan di songhombo-hombo do hilo'd koomulakan dokoyu. Nunu nopo i sumuni do hilo'd tana' om aakan ngai' i'.

Toun di Kopogulian

⁸Intobon no o toun dot inturu' i turu', om kogumuo' nopoddi om apat nohopod om siam o toun.

⁹Om tontok nopondo do tadau'd kohopod do tulun di koturu', i Tadau do Kopongompunan do Dusa om monuhu' nod tulun do mongoi pouni do torumpit do pointongkop di pomogunan.

¹⁰Om iyo kou noddid do potobilang di toun do kolimo nohopod diri, om poposunud do haro o kosimbayanan do kumaa dot id toinsanan o tulun di hiri'd pomogunan. Solinaid nopod toun diri om koinsanai di dapu' di nakadagang om mositi' nod pogulion kawagu dot id sanganu mantad di dapu' ko' id sinakagon di sanganu mantad di dapu'ddi. Om isai nopo i nadagang do siniliu do turipon om mositi' nod pogulion do hiri'd sompiiyon dau.

¹¹Kada' dokoyu tanamai o tumo dokoyu, om kada' dokoyu omoto' i gandum di suminuni toomod, om kada' dokoyu ngoyo' upuo' i tua' dot anggur dokoyu dit a' notutuan.

¹²Toun nopoddi om toun dit olidang dot id dokoyu. Iri nopo i koino-ino dokoyu'd kanon om iri po i tua' di suminuni toomod do hiri'd tumo dokoyu.

13Id suang nopod toun diri om koinsanai di dapu' di nakadagang om mositi' nod pogulion dot id sanganu mantad di dapu'ddi.

14Om soira' nopondo do papadagang kou'd tana' dot id tulun di bansa' dokoyu, ko' momoli kou'd tana' do mantad id tulun diri, om kada' no kopio dot a' otulid o ralan do papadagang diri ko' momoli'ddi.

15Iri nopo gatang di tana' om mositi' no do tontuon mantad do tumanud do kogumuon di toun di haro ot aanu do mantad id tana'ddi om gisom dot orikot i Toun do Kopogulian dit id dosunsudan.

16Ondung ogumu' po o nintaban do toun dot a' po orikot iri, om amahal no o gatang di tana'. Nga' ondung okuri' no o nintaban do toun dot a' po orikot iri, om mositi' nod omura-mura no o gatang, tu' iri nopo dagangon om iri no i kogumuon do tua' do tanom do hiri'd tana'.

17Kada' kou ponipu' dot iyokoyu ngai' it iso-iso' o bansa'. Suwai ko' koronok kou nodTuhan, i Kinorohingan dokoyu.

Tuhoton do Pasal di Toun do Koturu'

18Tonudon ngai' no it oturan om i ponuhuan do Tuhan, om osimbayan kou id mongiyon-ngiyon dot id pomogunan diri.

19Om kouwa' indo i tinanom dokoyu do hiri'd tana' om kabagal kasai' dokoyu o taakanon om osimbayan kou do mongiyon-ngiyon do hilo'.

20Nga' haro dotindo o muhot ondung nunu no ot akanon do tontok di koturu'd toun, tu' a' i' tanaman i tana' om a' ongoyon onuo' i tua' di songintanom.

21Tontok nopo di toun do konom om barakatan indo doTuhan i tana' gisom dot iri nopo tua' dot aanu do toun diri om kabagal i' do duwo o toun.

22Om mananom kou nopondo di tumo dokoyu di kawalu'd toun, om haro kasai' po i tomot dokoyu di toun do konom dot akanon dokoyu. Om haro kasai' po ot akanon dokoyu do gisom dot oomot i tua' di tinanom dokoyu di toun do kawalu'ddi.

Kopogulian do Tana' om Walai

²³Kada' kopio dokoyu dagango' do gisom dot otilombus i tana' dokoyu, tu' okon i' ko' iyokoyu o sanganu'ddi. Sanganu nopo kopio di tana'ddi om Kinorohingan i', om iyokoyu nopo nga' miagal nod sompogunan di pinologos do mananom-tanom di tana'.

²⁴Ondung haro o songkoiyonon do tana' do padagangan, om mositi' nod tumboyoon i sanganu mantad di tana', do tontok dot onuon kawagu dau i tana'ddi. Tu' iyau no it apatut do kasanganu'ddi.

²⁵Ondung haro o tulun dot Israil di rumutum kopio, gisom dot a' no milo dot a' dau padagangan i tana' dau, om mositi' nod bolion kawagu di tobpinai dau dit id somok po, i tana'ddi.

²⁶Om tulun nopo dit aiso' o tobpinai do momoli kawagu di tana' dau, om kakaya' i' doti' iyau do koimbagu om kabagal indo o tusin dau do pomoli kawagu di tana'ddi.

²⁷Om ondung iyo'ddi nga' mositi' nod bayaran dau do tusin i tulun di minomoli di tana'ddi dot irad di gatang do suang di tana' do solinaid di piro-piro o toun dot a' po orikot i Toun do Kopogulian dit id dosunsudan. Tu' orikot nopo o toun diri, om poingkuro piya nga' koguli' kasai' no i tana' dot id dau tu' sanganu mantad di tana'ddi.

²⁸Nga' ondung a' kabagal o tusin dau do pomoli kawagu di tana' dau'ddi, om iri kasai' po i minomoli o kikuasa' di tana'ddi do gisom dot orikot i Toun do Kopogulian. Nga' orikot nopondo i toun diri om pogulion no i tana' dot id sanganu mantad di tana'.

²⁹Soira' nopod papadagang o tulun do walai dit id suang do bandar di kitolig o posorili', om kikuasa' no iyau do momoli kawagu di walai'ddi dot osontounan do mantad di tadau'd kinapadagangan.

³⁰Nga' ondung a' dau bolion kawagu i walai'ddi dot osontounan, om asanganu no kasai' di minomoli i walai, om otungkusan di sinakagon dau; om a' no koguli' kawagu i walai'ddi do tontok piya di Toun do Kopogulian.

31Nga' walai nopod hiri'd kawalayan dit aiso' o tolig do posorili', om paagalon nopod tumo; tu' haro i' o kuasa' di sanganu mantad do momoli'ddi, om mositi' do pogulion kawagu iri do tontok di Toun do Kopogulian.

32Nga' iri nopo tulun do Liwi om kikuasa' i' do momoli kawagu di dapu' diyolo' do hiri'd bandar di natantu' mantad do diyolo' do soira-ira' nopo.

33Ondung haro o tulun do Liwi do padagang do walai dit id suang dot ongoiso' di kabandaran di natantu' do diyolo'ddi, om ondung a' dau oboli kawagu iri, om mositi' nod pogulion kawagu dot id dau i walai'ddi dot orikot i Toun do Kopogulian, tu' iri nopo walai di tulun do Liwi do hiri'd bandar diyolo', om iyolo' kasai' no o kasanganu do gisom dot alaid dot id pogialatan di tulun dot Israil.

34Nga' iri nopo kobuturan do hiri'd posorili' di kabandaran do tulun do Liwi, om a' no kopio koino-ino do padagangon; tu' iyolo' kasai' no o kasanganu'ddi do gisom dot alaid.

I Paalasan dot id Tulun do Mosikin

35Ondung haro o tulun dot Israil di poingiyon dot id somok dokoyu di rumutum kopio, om gisom dot aiso' no o kanon dau om mositi' nod onuan dokoyu iyau dot irad di patahakon dokoyu dot id tulun di gumadsu'. Om poingiyon kasai' indo iyau do hiri'd somok dokoyu.

36-37Kada' dokoyu pokionuwai'd bunga i tusin di pinaalasan dokoyu dot id tulun diri. Suwai ko' koronok kou nod Kinorohingan, om pologoson no o tulun diri do poingiyon do hiri'd somok dokoyu. Om kada' kou panganu'd tuntung do mantad id taakanon di padagangon dokoyu dot id dau.

38Iri no o ponuhuan do Tuhan, i Kinorohingan dokoyu, i pinoposoliwan dokoyu do mantad hilo'd Masir, do papatahak dokoyu diti tana' do Kanaan; om osiliu indo iyau do Kinorohingan dokoyu.

Kopolobusan do Turipon

39Ondung haro o sompi' ko' tulun dot Israil di poingiyon dot id somok dokoyu do rumutum kopio, om gisom do dumagang nopo iyau dot id dokoyu do

sumiliu'd turipon, om kada' dokoyu iyau suhuo' do momonsoi'd karaja' di dong turipon.

⁴⁰Mositi' nod miyon nopo iyau do hiri'd dokoyu do miagal do tulun di gumadsi'; om kumaraja' dot id dokoyu do gisom dot orikot i Toun do Kopogulian.

⁴¹Tontok nopoddi om mositi' nod tumongkiad iyau om i tangaanak dau di walai dokoyu, om gumuli' do hiri'd sompiyon dau om hiri'd tana' di komolohingan dau.

⁴²Iri nopo tulun dot Israil om turipon i' do Tuhan, tu' iyau i' o pinoposoliwan diyolo' do mantad hilo'd Masir; om a' no iyolo' koino-ino do padagangan do maan do turipon.

⁴³Kada' dokoyu iyolo' raraato', nga' koronok kou nod Kinorohingan dokoyu.

⁴⁴Ondung orohian kou do haro o turipon, om mongoi kou nopo boli do mantad id bansa'd suwai di hiri'd posorili' dokoyu.

⁴⁵Om koino-ino kou i' do momoli di tangaanak do tulun do bansa'd suwai di poingiyon dot id rolot dokoyu. Iri nopo tangaanak do bansa'd suwai dit osusu dot id pomogunan dokoyu, om koino-ino i' do silihon do dokoyu'd songonuon.

⁴⁶Om koino-ino i' iyolo' do potungkusan dokoyu di tangaanak dokoyu do maan diyolo'd turipon do solinaid po diyolo'd poimpasi. Nga' kada' nogi' kopio dokoyu raraato' o sompi' ko' tulun dot Israil.

⁴⁷Ondung haro o bansa'd suwai di poingiyon dot id rolot dokoyu do kumaya', om rumutum nogindo i sompi' ko' tulun dot Israil, om dumagang nondo iyau do sumiliu'd turipon di bansa'd suwai'ddi, ko' id sompiyon di bansa'd suwai.

⁴⁸Om kadagang nopondo iyau, om koino-ino kasai' i' i tulun dot Israil diri do bolion kawagu do tongoiso' di tobpinai dau'd kusai,

⁴⁹ko' i tamanon dau, ko' i tikid dau'd molohing, ko' i koobpinayan dau'd suwai dit id somok po o koobpinayan; ko' iyau piya, di kaanu iyau'd tusin do kabagal do pambayar, nga' milo i' do momoli do kopolobusan do tinan dau.

⁵⁰Om mositi' nod monokirunding iyau di tulun di minomoli dau. Om intobon diyolo' i toun do mantad di duminagang i tulun diri do sumiliu'd turipon om gisom dot orikot i Toun do Kopogulian dit id dosunsudan. Om tontuon nogindo diyolo' o gatang di kopolobusan dau. Om iri nopo pamagatang om poiyoon di pamagadsi' do tulun di gumadsi'.

⁵¹⁻⁵²Om mositi' nod pogulion kawagu di turipon o wookon di gatang do pinomoli do tumanud do kogumuon do toun di noolu',

⁵³do miagal-agal ko' tulun iyau di guminadsi' do monikid toun nod godsian. Om a' no kopio koino-ino do raraaton iyau di tuan dau.

⁵⁴Ondung a' iyau kalabus do tumanud di duwo o ralan do kolobusan diri, om mositi' nod polobuson iyau om i tangaanak dau do tontok do Toun di Kopogulian dit id dosunsudan.

⁵⁵Tulun nopo dot Israil om a' i' koino-ino do sumiliu'd turipon do gisom dot ikapatai, tu' tulun nopod Israil om turipon nod Tuhan. Iyau i' o pinoposoliwan diyolo' do mantad hilo'd Masir. Om iyau no o Tuhan, i Kinorohingan diyolo'.

Oturan 26

Barakat dot id Tulun dit Obingumboyo'

(Pnu. 7.12-24, 28.1-14)

¹Om boros kad Tuhan, “Kada' kou pomonsoi'd tingolig, om kada' kou popoingkakat do tininganak om torigi'd watu di kinikiran do maan do tukuon. Tu' iyoho' no o Tuhan, i Kinorohingan dokoyu.

²Ramayon no dokoyu i piro-piro o tatau dot agayo do tugama', om pusohon no i tiyonon do sumambayang dot id doho'. Tu' iyoho' no o Tuhan.

³Ondung miontok dit oturan o kowoyo-woyoon dokoyu om mumboyo' kou di ponuhuan ku,

⁴om porikoton ku indo kasai' o rasam di dongkararasaman kasai', om kosuni i' i songintanom do hiri'd tana', om mongua' i kouwaan dokoyu.

⁵Om a' indo aayi-ayi' o tua' di tanom-tanom di hiri'd tana' dokoyu, gisom dot orikot nopo i kopongupuan dokoyu'd tua' dot anggur, om maso po dokoyu do mongomot do gandum. Om tontok nopo dit orikot no o kapananaman do gandum, om maso po dokoyu do mongupu' do tua' dot anggur. Om kabagal kasai' indo dokoyu o taakanon dokoyu, om osimbayan kou do mongiyon-ngiyon dot id pomogunan dokoyu.

⁶Om onuan ku indo iyokoyu do kosimbayanan do hilo'd pomogunan dokoyu, gisom dot osimbayan kou nopod modop, tu' aiso' no o poddosi dokoyu. Punsoon ngai' ku nopondo i nintorusan dit ongorongit do hilo'd pomogunan dokoyu, om pisangadan do hilo' nga' aiso' nondo.

⁷Angaala' indo dokoyu i pisangod dokoyu,

⁸om limo nopo dokoyu nga' kaala' no do hatas o tulun, om hatas no om kaala' i' do hopod noribu o tulun.

⁹Barakatan ngai' ku indo iyokoyu, om onuan ku iyokoyu do tanak dot ogumu'. Om nunu nopo i nakabatos ku dot id dokoyu nga' bayaanon ngai' ku i'.

¹⁰Om ogumu' tomod nondo o tomot dokoyu gisom do koromot do sontoun. Om gisom do taamon pondo dokoyu i noolu' di nomot dit id gulu om haro i' o poiyanan di wagu koomot.

¹¹Om mundorong oku indo dot id pogialatan dokoyu do hiri'd Kiim ku dit Olidang, om a' ku indo kopio iyokoyu tongkiadan.

¹²Moyo-woyo' oku indo kasai' dokoyu; om osiliu oku do Kinorohingan dokoyu, om iyokoyu nga' osiliu nondo do tulun ku.

¹³Iyoho' no i Tuhan, i Kinorohingan dokoyu, o pinoposoliwan dokoyu do mantad hilo'd Masir om a' kou noddi osiliu'd turipon. Noidu' ku no i kuasa' di monginggorit dokoyu om nosiliu ku no iyokoyu'd tulun dit a' porintaon do bansa'd suwai," ka dau.

Hukuman dot id Tulun dit A' Obingumboyo'

(Pnu. 28.15-68)

14Om boros kad Tuhan, “Ondung a' kou tumanud do ponuhuan ku, om ohukuman kou no.

15Ondung a' kou tumanud dit oturan ku om i boros ku, om mamaraag kou no di tumpongo di winonsoi ku dot id dokoyu,

16om hukuman ku no iyokoyu. Porikatan ku nondo iyokoyu do kosusaan --- toruol om sogiton dit a' milo'd lingoson, gisom dot obolou o mato dokoyu, om oinggorit o koposi-posion dokoyu. Momutanom kou piya nga' a' kou i' kaakan di tua' di tinanom dokoyu, tu' rumikot nondo i pisangod do mongoi pangala' dokoyu om mangayi' di natanom-tanom dokoyu.

17Om saapon ku nondo iyokoyu gisom dot aala' kou. Om iri nondo tulun dit araatan dokoyu o momorinta' dokoyu. Om adalaan kou nondo kopio'd moddosi gisom do manangkus kou'd mogidu' dot aiso' piya o momogusa' dokoyu.

18Ondung a' kou mumboyo' doho' do kopuriman kou piya ngai'ddi, om ruhanan ku pondo o hukuman dokoyu dot inturu' kopiluap ko' i gulu.

19Adalaan no daa kopio kasawat o ginawo dokoyu, nga' poinsiribaon ku indo iyokoyu. Aiso' nondo o rasam do sumondot, om tumuu pondo om kumodou do miagal do watu o tana' dokoyu.

20Aiso' nopondo o kootuk-otukon do huyan dokoyu, tu' a' i' haro o sumuni do hiri'd tana' dokoyu, om a' mongua' o kouwaan dokoyu.

21Ondung sumurilog kasai' kou om a' kou mumboyo' doho', om ruhanan ku pondo o hukuman dokoyu do gisom dot inturu' kopiluap ko' i gulu.

22Porikoton ku nondo i nintorusan dit ongorongit dot id pogialatan dokoyu. Om iri nondo nintorusan diri o mimpatai di tangaanak dokoyu, om i tayam-tayam dokoyu, om mangayi' dokoyu gisom dot okuri' kou nondo, om ongoingou pondo i karalan-ralanan dot id pomogunan dokoyu.

²³Ondung a' kasai' kou mumboyo' doho', do kopuriman kou piya ngai' di pomohukum diri, suwai ko' sumaap kou nogi',

²⁴om saapon ku no iyokoyu om hukuman ku dot inturu' kopiluap o kawagato' ko' mantad dit id gulu.

²⁵Om porikot oku nondod pisangadan dot id dokoyu do pomohukum ku dokoyu tu' nokotolibamban kou no di tumpongo toko'. Om tontok nopondo di tumimung kou dot id bandar dokoyu do mongoi daa intirung, om porikatan ku po iyokoyu'd toruol dit a' milo'd lingoson, gisom dot a' nondo milo dot a' kou tumahak dot id pisangod dokoyu.

²⁶Om ooiyan kou nondo do taakanon gisom dot iso' poo o pagansakan do roti do pakayon do hopod o tongoendu', tu' iri po o haro dot id diyolo'. Om toini-inion nondo i taakanon. Om aayi' piya dokoyu i taakanon nga' louson kasai' kou po.

²⁷Ondung sumaap kasai' kou om a' kou mumboyo' doho' do kopuriman kou piya do koinsanai'ddi,

²⁸om tumogod oku nondo kopio om saapon ku iyokoyu. Om hukuman ku iyokoyu dot inturu' kopiluap o kawagato' ko' mantad dit id gulu.

²⁹Om adalaan kou nondo kopio'd louson gisom dot iri piya tangaanak dokoyu nga' kanon i' dokoyu.

³⁰Om raagon ku nondo i tiyonon dokoyu'd modsubak di hilo'd timpak do konulu-nuluan, om habaon ngai' ku i mija' do podtutudan dokoyu'd kominyan, om pataamon ku nondo o rata' dokoyu dot id tingolig dokoyu di nangahaba'ddi. Om araatan oku nondo kopio,

³¹gisom do silihon ku'd pogun i kabandaran dokoyu, om raagon ku i tiyonon dokoyu'd modsubak, om a' ku romiton i porsombahan dokoyu.

³²Om raagon ku nopondo kopio i pomogunan dokoyu, gisom dot ongkotigowo i pisangod di sumowoli'd miyon do hiri do kokito di kinaraagan.

³³Porikatan ku nondod pisangadan o hiri'd pomogunan dokoyu, om potompiason ku iyokoyu dot id piro-piro o pomogunan do bansa'd suwai. Om kologos tomod nopondo i tumo dokoyu, om ongosiliu'd pogun i kabandaran dokoyu.

³⁴⁻³⁵Om tontok nondoddi do koundorong kopio i tana' dokoyu dit a' daa dokoyu uhang do poundorong-dorongon do buaton. Om daamot nopondo dokoyu do hilo'd dombokon, i hilo'd pomogunan do pisangod dokoyu, om poillogos tomod nopondo i tana' dokoyu. Om tontok nondoddi do koundorong do buaton i tana' dokoyu.

³⁶Om padalaan ku nondo iyokoyu do momorolosi, iyokoyu it atanggayan dot id pomogunan do bansa'd suwai, gisom dot iri piya kohus do roun dit awayaan do ribut nga' papatangkus i' dokoyu do mogidu'. Om manangkus kou nondod mogidu' do miagal pod gusa-gusaon kou dot id suang do pisangadan. Om ohunduk kou indo do tontok piya dit aiso' o pisangod dot id sorili' dokoyu.

³⁷Om kopogitatahub kou nopondo dot ouru'd manangkus do mogidu', dot aiso' piya o momogusa'. Om a' kou no kogoos do sumaap dot isai nopo o pisangod.

³⁸Om apatai kou nondo do hilo'd pomogunan di pinananggayan di pisangod dokoyu, om aakan kou di tana' di pisangod dokoyu.

³⁹Om iri nopondo it okuri' no dokoyu, i noolu-olu' do poingiyon do hilo'd pomogunan do pisangod dokoyu, om monorimo-rimo pod tumongob dot i dusa dokoyu om i dusa di komolohingan dokoyu o kobungou.

⁴⁰Nga' okunon indo di sinakagon dokoyu i dusa diyolo' om i dusa di komolohingan diyolo', i nokowonsoi'd dusa tu' suminaap i' doho'. Suminurilog iyolo' doho',

⁴¹gisom dot a' oku noddi milo dot a' sumaap diyolo' om moguyung diyolo', om gowoi poddi om natanggayan iyolo' di pisangod diyolo' do hilo'd

pomogunan di pisangod diyolo'. Om id tohuri nopondo, di koinsiriba' om kopuriman do hukuman di dusa om i kosurilogo' diyolo' i sinakagon diyolo',

⁴²om sorohon ku indo i tumpongo ku dot id di Yakub, om id di Isak, om id di Abraham. Om inwoguan ku indo i batos ku do papatahak di tana'ddi dot id tulun ku.

⁴³Nga' id gulu po kopio om mositi' nod ongkopoggidu' ngai' po i tulun do mantad id pomogunan diri, om koundorong i' kopio'd buaton i tana'. Om mositi' nod opurimanan ngai' di tulun ku o koinsanai di hukuman do porikoton ku dot id diyolo', tu' a' i' iyolo' tuminanud dit oturan om i ponuhuan ku.

⁴⁴Nga' tontok nopo di poundorong iyolo' do hilo'd pomogunan do pisangod diyolo', om a' ku i' iyolo' tongkiadan kopio, om a' ku iyolo' punsoon. Tu' ondung punsoon ku iyolo' nga' iyoho' no o kapamaraag di tumpongo ku dit ogirot dot id diyolo', om Tuhan oku i' om Kinorohingan oku diyolo'.

⁴⁵Om inwoguan ku nondo i tumpongo ku dot id komolohingan diyolo' do tontok di pinopointalang oku do kuasa' ku dot id koinsanai'd bansa' dot i pinoposoliwan oku di tulun ku do mantad hilo'd Masir o kinopointalangan ku; om osiliu oku indo, iyoho' i' Tuhan, do Kinorohingan diyolo',” ka dau.

⁴⁶Om iri no ngai' ot oturan om ponuhuan di pinatahak do Tuhan dot id di Musa, di hilo'd Nuluhon do Sinai, do patahakon dot id tulun dot Israil.

Oturan 27

Oturan do Pasal do Porsombahan dot id Tuhan

¹Om patahako' nod Tuhan dot id di Musa

²iti piro-piro ot oturan do patahakon dot id tulun dot Israil, “Soira' nopod katahak dot id Tuhan ot iso' o tulun do maan do pamayaan do batos, om milo i' do polobuson o tulun diri ondung mambayar nod tusin dot irad diti,

³⁻⁷do tumanud di gatang di natantu' mantad: --- Kusai nopo dit id piolitan do duwo nohopod o toun om onom nohopod o toun, om limo nohopod o tusin do pirok do pambayar. --- tondu' nopo di nosukod no om tolu nohopod o

tusin do pirok do pambayar. --- tanak nopod kusai dit id piolitan do limo o toun om duwo nohopod o toun, om duwo nohopod o tusin do pirok o pambayar. --- tanak nopod tondu' om hopod o tusin do pirok do pambayar. --- tanak nopod kusai dit id siriba' do limo o toun do tumur om limo o tusin do pirok do pambayar. --- tanak nopod tondu' dit okoro' po om tolu o tusin do pirok do pambayar. --- kusai nopo dit id sawat ko' onom nohopod o toun do tumur om hopod om limo o tusin do pambayar. --- tondu' nopo dit id sawat ko' onom nohopod o toun do tumur om hopod o tusin do pirok do pambayar.

⁸Ondung adalaan kopio komosikin i tulun di minamatos diri gisom dot a' iyau kabayar di gatang di natantu' mantad, om mositi' nod ngoyon dau pootodo' i tulun di pinatahak dot id Tuhan diri dot id imam. Om tontuon nondo dit imam o gatang dit omura, do tumanud dit asaapan do tulun diri.

⁹⁻¹⁰Ondung pasal do nintorusan dit a' sosomu', i koino-ino'd maan do porsombahan dot id Tuhan i pinabatos, om a' no di tulun di minamatos koino-ino do tingalanan iri do nintorusan do suwai. Tu' koinsanai di porsombahan do patahakon dot id Tuhan om olidang no. Nga' ondung tingalanan daa dau iri, om don Tuhan goduwo no di nintorusan diri.

¹¹Nga' ondung pasal do nintorusan di sosomu' i pinabatos, i nintorusan dit a' milo'd romiton do maan do porsombahan dot id Tuhan, om mositi' nod pootodon di tulun di minamatos o nintorusan diri dot id imam.

¹²Om tontuon nondo dit imam o gatang di nintorusan diri do tumanud do koinan-inano' di nintorusan. Om a' no koino-ino do pingkurangan i gatang di pinatantu'.

¹³Ondung bolion kawagu di tulun i nintorusan diri, om mositi' nod bayaran dau i gatang om ruhanan pod induwo i sompihopod.

¹⁴Ondung haro o tulun do papatahak do walai dau dot id Tuhan, om tontuon nondo dit imam o gatang di walai do tumanud do kosonong-sonongo' di walai. Om a' no milo do pingkurangan i gatang di pinatantu'.

- ¹⁵Ondung bolion kawagu di tulun di pinapatahak di walai, i walai'ddi, om mositi' nod bayaran dau i gatang om ruhangen po dot induwo i sompihopod.
- ¹⁶Ondung haro o tulun do papatahak do songkoiyonon di tana' dau dot idTuhan, om mositi' nod tontuon i gatang do tumanud do kogumuon do tonomon di pananom do tana'ddi. Om gatang nopod pointikid-tikid do 20 kilogram do barli do tonomon om hopod o tusin do pirok.
- ¹⁷Ondung patahakon dau i tana' do dongkolimponusan do Toun di Kopogulian, om mositi' nod bayaran ngai' i gatang.
- ¹⁸Ondung patahakon i tana' do piro-piro toun dot id tohuri ko' iri, om mositi' nod tontuon dit imam o gatang diri do tumanud do kogumuo'd toun di noolu' do gisom dot orikot i Toun do Kopogulian dit id dosunsudan, om tontuon nondo dau o gatang di poimura-mura.
- ¹⁹Ondung bolion kawagu di tulun di pinapatahak di tumo, i tumo'ddi, om mositi' nod bayaran dau i gatang om ruhangen pod induwo i sompihopod.
- ²⁰Om ondung pobolion dau i tumo'ddi dot a' po dau abayaran dot id Tuhan, om a' no iyou koino-ino do momoli kawagu di tana'ddi.
- ²¹Om Toun nopondod Kopogulian dit id dabantalan, om asanganu kasai' nondodTuhan i tumo'ddi do gisom dot alaid, om patahakon nondo iri dot id tongoimam.
- ²²Ondung haro o tulun do papatahak dot id Tuhan do songkoiyonon o tumo di binoli dau,
- ²³om tontuon nondo dit imam o gatang diri do tumanud do kogumuo'd toun di noolu' do gisom dot orikot i Toun do Kopogulian dit id dosunsudan. Om mositi' nod bayaran di tulun o gatang di natantu'ddi do tontok do tadau'ddi. Om Tuhan no o kasanganu di tusin diri.
- ²⁴Om tontok nopondo di Toun do Kopogulian om mositi' nod pogulion i tumo'ddi dot id tulun di sanganu mantad ko' id sinakagon po dau.

²⁵Om mositi' nod tontuon i gatang do tumanud di pamagatang di natantu' mantad.

²⁶Iri nopo tayam-tayam dit id gulu kosusu om don Tuhan no, om iso' pod tulun nga' aiso' no o koino-ino do papatahak diri dot id Tuhan do maan do porsombahan do tumanud do kagaan do ginawo. Iri nopo tanak do sapi', om i tanak do dumba', ko' i tanak do kambing dit id gulu kosusu om don Tuhan ngai' no.

²⁷Om iri nopo nintorosan do sosomu' dit id gulu kosusu om milo i' do bolion kawagu do tumanud di pamagatang di natantu' mantad, nga' ruhanan po dot induwo i sompihopod. Ondung a' bolion kawagu, om koino-ino i' do pobolion dot id tulun do suwai do tumanud di gatang di natantu' mantad.

²⁸Iso' pod tulun nga' aiso' i' o koino-ino do padagang ko' momoli kawagu do nunu nopo i pinatahak dau dot id Tuhan dit aiso' o pinaantakan, do tulun tuu iri ko' nintorosan ko' tana'. Tu' Tuhan no o sanganu'ddi do gisom dot alaid.

²⁹Tulun piya di pinatahak dot id Tuhan do maan patayo' nga' a' no koino-ino do bolion kawagu, suwai ko' mositi' nod patayon.

³⁰Sompihopod nopod nunu nopo o tua' do totonomon, do gandum tuu ko' tua-ua', nga' don Tuhan ngai' no.

³¹Ondung haro o tulun dot orohian do momoli kawagu'd wookon diri, om mositi' nod bayaran dau i gatang di natantu' mantad, om ruhanan pod induwo i sompihopod.

³²Iso' nopod mantad do hopod o tayam-tayam om don Tuhan no. Ondung intobon i tayam-tayam, om pointikid-tikid di kohopod, om mositi' nod don Tuhannoddi.

³³Nga' a' i' koino-ino do maan di sanganu sompipio' i tayam-tayam gisom dot iri ngai' pondo it angara-raat no ot opili'. Om a' nogi' koino-ino do poolonon dau i tayam-tayam di nopili'ddi. Ondung poolonon dau i tayam-tayam diri do tayam-tayam do suwai om mositi' nod patahakon goduwo nopo i tayam-tayam diri dot id Tuhan, om a' no koino-ino'd bolion kawagu," ka dau.

³⁴Om iri no ngai' o boros do Tuhan do pinoboros dau dot id di Musa di hilo'd Nuluhon do Sinai do polombuson dot id tulun dot Israil.



Pongintaban

Pongintaban 1

Pinongintaban do Tulun dot Israil di Koinsan Nogi'

¹Tontok di tadau do koiso' di tulun do koduwo di toun do koduwo do mantad di kinosoliwanan di tulun dot Israil do mantad id pomogunan do Masir, om boro-boros no o Tuhan dot id di Musa do tontok di hiri iyau id suang di Kiim do Tuhan di hilo'd tana' do kowotuan do Sinai. Om boros ka dau,

²“Mositi' no do papaharo kou di Harun do pongintaban dilo tulun dot Israil, om pogisuwai-suwayon iyolo' do mongintob do tumanud do pinuruan do sompiyon diyolo'. Om tulison ngai' no o ngaran di tongokusai

³di duwo nohopod o toun do tumur ko' it otuo ko' iri, it ongokoris po do sumiliu'd soudor.

⁴Om suhuon no o tiso' di boyoon do pinuruan do sompiyon do mantad id pointikid-tikid di payat do monulung dokoyu,” ka dau.

⁵⁻¹⁶Om iti ngai' no i tongokusai, i boyoon do mantad id pointikid-tikid do payat do nongopili' do momonsoi do karaja'ddi.

<i>Payat</i>	<i>Boyoon do Pinuruan do Sompiyon</i>
Rubin	I Ilisur, i tanak di Sidour
Simion	I Solumiol, i tanak di Surisiadai
Yohuda	I Nahason, i tanak di Aminadab
Isakar	I Nitaniil, i tanak di Suar
Sibulon	I Iliab, i tanak di Hilon
Ipraim	I Ilisama, i tanak di Amihud
Manasi	I Gamaliol, i tanak di Pidasur
Binyamin	I Abidan, i tanak di Gidioni
Dan	I Ahiosor, i tanak di Amisadai
Asor	I Pagiol, i tanak di Okran
Gad	I Iliasap, i tanak di Rohuil
Naptali	I Ahira, i tanak di Inan

¹⁷Om iri ngai' no i hopod om duwo o tongokusai'ddi o minonguhup di Musa om i Harun

¹⁸do minonimung ngai' di tulun do tontok di tadau do koiso' di tulun do koduwo. Om tuliso' ngai' no diyolo' o ngaran di tulun do pinogisosompipi' do tumanud di pinuruan do sompiiyon diyolo'. Om ngaran nopo do koinsanai di tongokusai di nokorikot do duwo nohopod o toun do tumur ko' it otuo ko' iri om tinulis ngai' nopo om pinointob

¹⁹do tumanud di pinonuhuan do Tuhan. Om tuliso' ngai' no di Musa o ngaran di tongokusai'ddi di hilo' iyolo'd tana' do kowotuan do Sinai.

²⁰⁻⁴⁶Om iri nopo tongokusai di nokorikot do duwo nohopod o toun do tumur ko' it id dotuo ko' iri, it ongokoris po do sumiliu'd soudor, om tinulis ngai' nopo o ngaran do sinompipi' do tumanud di pinuruan do sompiiyon om sompiiyon diyolo'. Nimpuun nopo do monulis om i payat di Rubin, i tanak di Yakub dot id dotuo. Om poingkaa no o kogumuon diyolo':

<i>Payat</i>	<i>Kogumuon</i>
Rubin	46,500
Simion	59,300
Gad	45,650
Yohuda	74,600
Isakar	54,400
Sibulon	57,400
Ipraim	40,500
Manasi	32,200
Binyamin	35,400
Dan	62,700
Asor	41,500
Naptali	53,400
Kogumuon do toinsanan:	603,550

⁴⁷Iri nopo tulun do Liwi om a' i' tinulis o ngaran do pinosugku' do ngaran di payat do suwai,

⁴⁸tu' nosunudan nod Tuhan i Musa do

⁴⁹poingkaa, “Papaharo ko nopod pongintaban do tulun dit ongokoris po do sumiliu'd soudor, om kada' pohompito' i payat di Liwi.

⁵⁰Nga' suhuon nogi' i tulun do Liwi do momogompi' di Kiim ku om koinsanai di pakakas do hiri. Om karaja' nopo diyolo' om: sumaan di Kiim ku do mitonggoi ngai' di pakakas do hiri'd Kiim, om popowonsoi do kiim diyolo' do posorili' di Kiim ku.

⁵¹Om soira' nopod mundaliu kou, om iri no i tulun do Liwi o momohuyas di Kiim ku, om popowonsoi kawagu'ddi dot id pomukiiman kawagu dokoyu. Om isai nopo o tulun do suwai ko' i tulun do Liwi, do mongoi insomok di Kiim om mositi' nod hukuman do kapatayon.

⁵²Om iri no tulun dot Israil di suwai om mositi' nod popowonsoi do kiim diyolo' do tumanud di sinompuruan diyolo', om sorompori-pori do tumanud di bondira' diyolo'.

⁵³Nga' iri nopo tulun do Liwi om mositi' nod popowonsoi di kiim diyolo' do posorili' di Kiim ku. Om mositi' nod tamangan diyolo' i Kiim diri om aiso' indo o tulun do koinсомok dot i kopotogod doho', gisom do hukuman ku nondo o tulun dot Israil,” ka dau.

⁵⁴Om wonsoyo' ngai' no di tulun dot Israil o koinсанai di pinonuhuan do Tuhan dot id di Musa.

Pongintaban 2

Koiyonon do Pointikid-tikid di Payat do Hiri'd Kokiiman

¹Om patahako' nod Tuhan dot id di Musa om id di Harun iti piro-piro o toturan.

²Soira' nopod powonsoi i tulun dot Israil do Kiim diyolo', om mositi' nod powonsoyon do pointikid-tikid do tulun o kiim diyolo' dot id sahau do bondira' di sinompuruan diyolo', mikuwo'd dakatan do tanda' di pinuruan do sompiiyon diyolo' i kiim diyolo'. Om mositi' nod posorili' di Kiim ku o pawansayan ngai' di kiim diri.

3-9 Ponong id koulayon nopo, om i tulun dit id sahau do bondira' do sinompuruan di Yohuda o popowonsoi di kiim diyolo' do tumanud di pinuruan diyolo', om sorompori-pori do moyo' di boyoon diyolo' do miagal diti:

<i>Payat</i>	<i>Boyoon</i>	<i>Kogumuon</i>
Yohuda	I Nahason i tanak di Aminadab	74,600
Isakar	I Nitaniil i tanak di Suar	54,400
Sibulon	I Iliab i tanak di Hilon	57,400
Kogumuon do toinsanan:	186,400	

Om mositi' no dot i sinompuruan di Yohuda o mogulu do mamantau.

10-16 Ponong id salatan nopo om i tulun dit id sahau do bondira' di sinompuruan di Rubin o popowonsoi do kiim diyolo' do tumanud di pinuruan diyolo', om sorompori-pori do tumanud di boyoon diyolo', do miagal diti:

<i>Payat</i>	<i>Boyoon</i>	<i>Kogumuon</i>
Rubin	I Ilisur i tanak di Sidour	46,500
Simion	I Solumiol i tanak di Surisiadai	59,300
Gad	I Iliasap i tanak di Rohuil	45,650
Kogumuon do toinsanan:	151,450	

Om mositi' no dot i sinompuruan di Rubin o mamantau do sumusuhut di sinompuruan di Yohuda.

17 Om kapamanau po i duwo o sinompuruan diri om mamantau nogindo i payat di Liwi, it ongkisinaan di Kiim do Tuhan. Om mositi' nod mamantau o pointikid-tikid di sinompuruan diri do tumanud dit oturan do mamantau do miagal di maso'd powonsoi di kiim, tu' sorompori-pori nopod mundorong do hiri'd kinoiyonon diyolo', dot id sahau di bondira' do sinompuruan diyolo'.

18-24 Ponong id kotonobon nopo om i tulun dit id sahau do bondira' di sinompuruan di Ipraim o popowonsoi do kiim do tumanud di pinuruan diyolo', om sorompori-pori do tumanud di boyoon diyolo' do miagal diti:

<i>Payat</i>	<i>Boyoon</i>	<i>Kogumuon</i>
--------------	---------------	-----------------

Ipraim	I Ilisama i tanak di Amihud	40,500
Manasi	I Gamaliol i tanak di Pidasur	32,200
Binyamin	I Abidan i tanak di Gidioni	35,400
Kogumuon do toinsanan:	108,100	

Om iti no sinompuruan di Ipraim om mositi' nod mamananau do sumusuhut di payat di Liwi.

25-31 Ponong id utara nopo om i tulun dit id sahau do bondira' di sinompuruan di Dan o popowonsoi'd kiim diyolo' do tumanud di pinuruan diyolo', om sorompori-pori do tumanud di boyoon diyolo' do miagal diti:

<i>Payat</i>	<i>Boyoon</i>	<i>Kogumuon</i>
Dan	I Ahiosor i tanak di Amisadai	62,700
Asor	I Pagiol i tanak di Okran	41,500
Naptali	I Ahira i tanak di Inan	53,400
Kogumuon do toinsanan:	157,600	

Om iti nopo sinompuruan do payat di Dan om mamananau do hiri'd ponong id tohuri kopio.

32 Om kogumuon nopo di tulun dot Israil di nongkotulis o ngaran om 603,550 o tulun.

33 Om iri nopo payat di Liwi om a' i' pinotulis o ngaran do poinghompit di tulun dot Israil do suwai, tu' iyo noddid o pinonuhuan do Tuhan dot id di Musa.

34 Om wonsoyo' ngai' nopo di tulun dot Israil i pinonuhuan do Tuhan dot id di Musa. Sompri-pori nopo iyolo'd pinopowonsoi do kiim diyolo' dot id sahau do bondira' diyolo', om minamananau do mogiwoyo-woyo' di pinuruan do sompiiyon diyolo'.

Pongintaban 3

I Tangaanak di Harun do Tongokusai

1 Om iti no o sompiiyon di Harun om i Musa do tontok di minoro-boros o Tuhan dot id di Musa di hilo'd timpak di Nuluhon do Sinai.

²I Harun nopo om kianak dot apat o kusai: i Nadab it id dotuo, om i Abihu, om i Iliasar, om i Itamar.

³Om pinili' ngai' nopo iyolo' do sumiliu dot imam dot i tinuntugan do tumau o tulu o ralan do minomili'.

⁴Nga' i Nadab nopo di Abihu om napatai iddi do tontok di pinapatahak iyolo'd tapui dit okon ko' korohian do Tuhan di maso diyolo' do hilo'd tana' do kowotuan do Sinai. Om aiso' i' goduwo o tanak diyolo', om iyo Iliasar poddi di Itamar o maganu-anu di toonuon dot imam di poimpasi po i Harun.

Pinili' i Tulun do Liwi do Maganu-Anu do Muhup dit Imam

⁵Om boros kad Tuhan dot id di Musa,

⁶“Suhuon no i payat do Liwi do mongoi'd hiti'd gulu, om pilion i' iyolo' do sumiliu'd susuhoon di Harun, it Imam diri.

⁷Om mositi' nod momonsoi iyolo' di karaja' dit apatut diyolo'd wonsoyon do hiri'd Kiim ku om mogobi-obi' dit imam om i tulun dot ogumu'.

⁸Om mositi' nod iyolo' o mongilo-ilo do koinsanai di pakakas di Kiim om mogobi-obi' di tulun dot Israil do suwai.

⁹Iso' noo o tonggungan di tulun do Liwi, iri no tu' sumiliu'd susuhoon di Harun om i tangaanak dau.

¹⁰Om mositi' nod pilion nu i Harun om i tangaanak dau do momonsoi'd karaja' di dong imam; om isai nopo o tulun do suwai di mumbal daa do momonsoi'd karaja'ddi nga' mositi' nod hukuman do kapatayon,” ka dau.

¹¹Om boros kad Tuhan dot id di Musa,

¹²⁻¹³“Baino' nopondo om iyoho' no o sanganu di tulun do Liwi. Tontok di pinatai ku o koinsanai di tanak do kusai do tulun do Masir dit id gulu kosusu, om diri nod pinotobilang ku do maan ku'd doho' i tangaanak do kusai dit id gulu kosusu, dot id suang do pointikid-tikid do sompiyon do tulun dot Israil, om iri nogi' i tanak do tontoluan do tayam-tayam diyolo' dit id gulu kosusu. Om pongolon nopo di tangaanak do kusai do tulun dot Israil dit id gulu

kosusu om iri no i tulun do Liwi, om iyolo' no ot osiliu do songonuon ku. Tu' iyoho' no o Tuhan,” ka dau.

Pinongintaban di Tulun do Liwi

14Om tontok no di hilo'd tana' do kowotuan do Sinai do sinuhu'd Tuhan i Musa

15do monulis do ngaran do koinsanai di tulun do Liwi do tumanud di pinuruan do sompiiyon om sompiiyon diyolo'; om tinulis ngai' nopo o ngaran do pointikid-tikid do tanak do kusai di sombulan nogi' ko' otuo ko' iri o tumur.

16Om wonsoyo' nod Musa i pinonuhuan do Tuhan diri.

17-20I Liwi nopo om kianak do tolu o kusai: i Girson, i Kohat om i Morari. Om iyolo' no o komolohingan di piro-piro pinuruan do sompiiyon di pinungaranan do ngaran diyolo'. I Girson no om kianak do duwo o kusai: i Libni om i Simoi. I Kohat no om kianak dot apat o kusai: I Amram, i Yisar, i Hibron om i Usiol. Om i Morari no om kianak do duwo o kusai: i Mali om i Musi. Om iyolo' no o komolohingan di piro-piro o sompiiyon di pinungaranan do ngaran diyolo'.

21Poinsuang nopo di pinuruan do sompiiyon di Girson om i sompiiyon di Libni om i sompiiyon di Simoi.

22Kogumuon nopod tongokusai di sombulan nogi' ko' otuo ko' iri o tumur di nokointob om 7,500 o tulun.

23-24Boyoon nopod pinuruan do sompiiyon diti om i Iliasap i tanak di Lail. Om pawansayan nopod pinuruan do sompiiyon diti do kiim diyolo' om mositi' no do hiri'd ponong id kotonobon, it id dotolikudan di Kiim do Tuhan.

25Om iyolo' no o mongilo-ilo di Kiim, om i tokop di Kiim do ponong id suang, om i tokop di Kiim do ponong id soibau, om i tabir di wawayaan,

26om i tabir di pomorinding di natad do posorili' di Kiim om i pananaraban do porsombahan, om i tabir di wawayaan di natad. Om iyolo' no o mongilo-ilo do nunu nopo o buruon di kagait do pakakas diri.

- 27**Om poinsuang nopo di pinuruan do sompiiyon di Kohat om i sompiiyon di Amram, om i Isar, om i Hibron, om i Usiol.
- 28**Om kogumuon nopod tongokusai di sombulan nogi' ko' otuo ko' iri o tumur di nokotulis o ngaran om 8,600 o tulun.
- 29**Om pawansayan nopod pinuruan do sompiiyon diti do kiim diyolo' om mositi' nod hiri'd ponong id salatan di Kiim do Tuhan.
- 30**Om boyoon nopo di pinuruan do sompiiyon diyolo' om i Ilisapan i tanak di Usiol.
- 31**Om iyolo' no o mongilo-ilo di Kaban do Tumpongo, om i mija', om i potitimpakan do lampung, om i pananaraban do porsombahan, om i mija' do podtutudan do kominyan, om i piro-piro pakakas do pakayon dit imam do hiri'd Bilik dit Olidang, om i tabir do wawayaan di Bilik dit Olidang Kopio. Om iyolo' no o mongilo-ilo do koinsanai di buruon do kagait do pakakas diri.
- 32**Boyoon nopo do toinsanan di tulun do Liwi om i Iliasar i tanak di Harun. Om iyau no o mongilo-ilo do koinsanai'd tulun di maganu-anu do hiri'd Bilik dit Olidang.
- 33**Poinsuang nopo di pinuruan do sompiiyon di Morari, om i sompiiyon di Mali om i Musi.
- 34**Kogumuon nopod tangaanak do tongokusai di sombulan nogi' ko' otuo ko' iri o tumur di nokotulis o ngaran om 6,200 o tulun.
- 35**Om pawansayan nopod pinuruan do sompiiyon diti do kiim diyolo' om mositi' nod hiri'd ponong id utara di Kiim do Tuhan. Om boyoon nopod pinuruan do sompiiyon diti om i Suriol i tanak di Abihail.
- 36**Iyolo' nopo om sinuhu' do mongilo-ilo di papan di Kiim di poturidongon, om i ponukod di potibabaron, om iri ngai' i torigi, om i posungkadan di torigi om koinsanai di pakakas do hiri. Om iyolo' no o mongilo-ilo do nunu nopo o buruon do kagait do pakakas diri.

37Om iyolo' nogi' o mongilo-ilo ngai' di torigi, om i posungkadan om i tali di pakayon do momorinding di natad.

38Om i Musa nopod i Harun om koinsanai di tangaanak di Harun, om mositi' nod popowonsoi do kiim diyolo' do hiri'd dotimbabaan di Kiim do Tuhan, i ponong id koulayon. Om iyolo' no i momonsoi di wonsoyon di natantu' mantad do tontok do sumambayang, do bagi' di tulun dot Israil do hiri'd Bilik dit Olidang. Om isai nopo o tulun do suwai di mumbal do momonsoi'd miagal diri om mositi' nod hukuman do kapatayon.

39Om kogumuon nopo do koinsanai di tangaanak do kusai di payat di Liwi di sombulan nogi' ko' otuo ko' iri o tumur di tinulis di Musa o ngaran, do sinompipi' do tumanud di pinuruan do sompiiyon diyolo', do tumanud di pinonuhuan do Tuhan om 22,000 o tulun.

I Tulun do Liwi o Pinoningolon di Tangaanak do Kusai dit id Gulu Kosusu

40-41Om boros kad Tuhan dot id di Musa, “Koinsanai di tangaanak do kusai di tulun dot Israil dit id gulu kosusu om doho' ngai' no. Om tulison no o ngaran do pointikid-tikid do tangaanak do kusai di tulun dot Israil dit id gulu kosusu, di sombulan no ko' otuo ko' iri o tumur. Nga' maan nopod poningolon diyolo' om oinsanan nopo i tulun do Liwi do silihon ku do doho'd songonuon. Tu' iyoho' no o Tuhan! Om iri tayam-tayam di tulun do Liwi nga' onuon ku no do poningolon do koinsanai di tayam-tayam di tulun dot Israil dit id gulu kosusu,” ka.

42Om wonsoyo' nod Musa o koinsanai di pinonuhuan do Tuhan; tinulis ngai' nopo dau o ngaran do koinsanai di tangaanak do kusai dit id gulu kosusu

43di sombulan no ko' it otuo ko' iri o tumur. Om kogumuon nopod toinsanan diyolo' om 22,273 o tulun.

44Om boro-boros no o Tuhan dot id di Musa do poingkaa,

45“Dinondo nopodti om patahakon no dot id doho' i tulun do Liwi do sumiliu do doho'd songonuon do maan do poningolon do koinsanai di tangaanak do kusai di tulun dot Israil dit id gulu kosusu, om patahakon ngai' i tayam-tayam

di tulun do Liwi do maan do poningolon di tayam-tayam di tulun dot Israil dit id gulu kosusu.

⁴⁶Om iri nopo tangaanak do kusai do tulun dot Israil dit id gulu kosusu om 273 o tulun do poinggumu' mantad ko' i tulun do Liwi, om mositi' nod lopusan dokoyu i nokolobi'ddi.

⁴⁷Iso' nopo di tanak diri om mositi' nod lopusan dokoyu do limo o tusin do pirok do tumanud di pamagatang di natantu' mantad;

⁴⁸om patahakon no i tusin diri dot id di Harun om id tangaanak di Harun,” ka dau.

⁴⁹Om wonsoyo' nod i Musa i pinonuhuan do Tuhan diri. Om ngoyo' no dau

⁵⁰i tusin do pirok do 1,365 o kogumuo'.

⁵¹Om patahako' no dau i tusin diri dot id di Harun om id tangaanak di Harun.

Pongintaban 4

Karaja' di Tulun do Liwi, I Mantad id Pinuruan do Sompaiyon di Kohat

¹Om suhuo' nod Tuhan i Musa

²do mongintob di tulun do Liwi, i mantad id pinuruan do sompiaiyon di Kohat do pogisompipi-pipion do tumanud di pinuruan do sompiaiyon di sorokuri-kuri' om tumanud di sompiaiyon diyolo'.

³Om sinuhu' nogi' iyau do monulis do ngaran do koinsanai di tongokusai di kiumur dot id piolitan do tolu nohopod om limo nohopod o toun, it ongosorupai do maganu-anu do hiri'd Kiim do Tuhan.

⁴Om karaja' nopo diyolo' nga' momogompi' di piro-piro pakakas dit ongolidang kopio.

⁵Om patahako' nod Tuhan dot id di Musa iti piro-piro o ponuhuan do poingkaa: Orikot nopo o maso'd kopomohuyasan di kokiiman, om mositi' nod mongoi i Harun om i tangaanak dau do hilo'd suang di Kiim ku. Om iduwon nondo diyolo' i tabir dit id dotimbabaan di Kaban do Tumpongo, om potokopon di Kaban i tabir diri.

⁶Om mositi' nod takapan kawagu diyolo' i Kaban diri do kulit dit osonong, om soibahan kawagu'd monokop do kain dit otomou. Om posusukon nogindo i kayu do pangantayang di Kaban.

⁷Om mositi' nod takapan kawagu diyolo'd kain dot otomou i mija' di poiyanan do roti do patahakon dot id Tuhan. Om pasakayon nogindo di mija' i piring om i mangkuk di poiyanan do kominyan, om i mangkuk di poiyanan do porsombahan, om i kakanan di poiyanan do porsombahan do waig dot anggur. Om mositi' nod haro kasai' o roti do hiri'd sakai di mija'ddi.

⁸Om mositi' nod takapan ngai' diyolo' iri do kain dot aragang. Om takapan no kawagu'd kulit dot osonong. Om posusukon nogindo diyolo' i kayu do pangantayang di mija'.

⁹Om mositi' nod mongoi iyolo' anu do kain dot otomou, do ponokop di potitimpakan do lampung, om i lampung, om i sanggip om i talam, om koinsanai di poiyanan do tumau do saitun.

¹⁰Iri nopo potitimpakan do lampung om koinsanai di pakakas di lampung nga' mositi' nod lopoton diyolo' do kulit dit osonong om pasakayon nogindo do hiri'd pangantayang.

¹¹Om owonsoi pondo o miagal diri, om mositi' nod takapan diyolo' do kain dit otomou i mija' do podtutudan do kominyan di tamas do winonsoi. Om takapan nogi' kawagu iri do kulit dit osonong. Om posusukon nogindo i kayu do pangantayang di mija' di podtutudan do kominyan diri.

¹²Om mositi' nod ngoyon ngai' diyolo' i pakakas di pakayon do hiri'd Bilik dit Olidang, om mositi' nod lopoton iri do kain dit otomou. Om mositi' nod takapan diyolo' kawagu iri do kulit dit osonong. Om pasakayon nogindo do hiri'd pangantayanan.

¹³Om mositi' nod iduan diyolo'd tauu di kilunok i pananaraban do porsombahan om takapan nogindo do kain dit aragang doitom-itom.

¹⁴Om mositi' nod pasakayon diyolo' do hiri'd pananaraban do porsombahan o koinsanai di pakakas di pakayon do sumambayang: i poiyanan do tapui, om i

totodok, om i pononduk, om i mimpun. Om mositi' nod takapan diyolo' iri do kulit dit osonong om posusukon nogindod hiri i kayu do pangantayang.

¹⁵Om soira' nopo dot orikot o maso do kopomohuyasan di kokiiman, om mositi' nod rumikot i tulun di mantad id pinuruan do sompiiyon di Kohat do mongoi panaan di piro-piro pakakas dot ongolidang diri; nga' ngoyon nopo om it atakapan ngai' di Harun om i tangaanak dau i pakakas diri. A' i' koino-ino do koigit di pakakas dot ongolidang i tulun do mantad id pinuruan do sompiiyon di Kohat tu' onduong mongoi iyolo' igit diri om apatai no moti' iyolo'. Om iyo noddi o karaja' di tulun do mantad id pinuruan do sompiiyon di Kohat do tontok do powolihon i Kiim diri.

¹⁶I Iliasar no, i tanak di Harun diri, om mongilo-ilo do koinsanai di hiri'd Kiim om i tumau di lampung, om i kominyan, om i porsombahan do gandum, om i tumau di ponununtug, om koinsanai dit id suang di Kiim di nokotobilang do maan do don Tuhan.

¹⁷Om boros kad Tuhan dot id di Musa om id di Harun,

¹⁸⁻¹⁹“Iti nopo piro-piro pakakas diti om nokotobilang no do maan do doho'. Om antaan-taan no kopio dokoyu, om a' i' koinosomok dilo pakakas i tulun do Kohat. Tu' apatai no moti' iyolo' do kowonsoi no iyolo'd miagal diri. Om mositi' nod sumuang di Kiim i Harun om i tangaanak dau, om tudukan nogindo diyolo' i tulun dit id payat di Kohat di karaja' diyolo' om it apatut diyolo'd igitan, om aiso' indo ot osiliu do miagal diri.

²⁰Nga' onduong sumuang i tulun do Kohat di Kiim diri om kokito nondo dit imam do momodoropi' di piro-piro pakakas dit ongolidang do tintod do powolihon, om apatai no i tulun do Kohat,” ka dau.

Karaja' di Tulun do Liwi, i Mantad id Pinuruan do Sompiiyon di Girson

²¹Om suhuo' nod Tuhan i Musa

²²do mongintob di tulun do Liwi, i mantad id pinuruan do sompiiyon di Girson do tumanud di pinuruan do sompiiyon di sorokuri-kuri' om i sompiiyon diyolo'.

²³Om mositi' nod tulison di Musa o koinsanai'd ngaran do tongokusai dit id piolitan do tolu nohopod om limo nohopod o toun, it osorupai do maganu-anu do hiri'd Kiim do Tuhan.

²⁴Om nonuan iyolo'd karaja' do mongigit diti piro-piro o pakakas:

²⁵I Kiim om i piro-piro o pakakas do suwai: i tokop di Kiim do ponong id suang, om i tokop dit id soibau, i tokop di posoibahon kawagu, i kulit dit osonong do winonsoi, om i tabir do hiri'd wawayaan di Kiim,

²⁶om i tabir om i tali di pakayon do momorinding do natad di Kiim, om i pananaraban do porsombahan, om i tabir di hiri'd wawayaan di natad, om koinsanai di pakakas do pakayon do popowonsoi ngai'ddi. Om iyolo' no o mongilo-ilo do nunu nopo o buruon di kagait do pakakas diri.

²⁷Om mositi' nod ngoyon di Musa om i Harun piantangai iyolo' om ongowonsoi ngai' i' i karaja' di pinatahak di Harun om i tangaanak dau dot id tulun do Girson, om ongoigitan ngai' i' i pakakas dit apatut dot igitan.

²⁸Om iri no o karaja' di tulun do Girson do hiri'd suang di Kiim. Om mositi' nod wonsoyon diyolo' i karaja'ddi do moyo' dit ituduk di Itamar i tanak di Harun.

Karaja' di Tulun do Liwi, i Mantad id Pinuruan do Sompiiyon di Morari

²⁹Om suhuo' nod Tuhan i Musa do mongintob di tulun do Liwi, i mantad id pinuruan do sompiiyan di Morari do sompipion do tumanud do pinuruan do sompiiyan di sorokuri-kuri', om i sompiiyan diyolo'.

³⁰Om mositi' nod tulison di Musa o ngaran do koinsanai'd tongokusai di kiumur dot id piolitan do tolu nohopod om limo nohopod o toun, it ongosorupai do maganu-anu do hiri'd Kiim do Tuhan.

³¹Om nonuan iyolo'd karaja' do manaan ngai' di papan di poturidongon do powonsoyon di Kiim, om iri ngai' i ponukod di potibabaron, om i torigi, om i posungkadan di torigi.

³²Om iri nogi' i torigi di pongorigi di pomorinding di natad do pointutuk di Kiim, om i piro-piro posungkadan di torigi, om i gapit, om i tali, om

koinsanai di pakakas di gunaon do maan do popowonsoi di Kiim. Om tinantu' ngai' nopo o pakakas dit igitan do pointikid-tikid do tulun.

³³Om iyo noddi o karaja' dot apatut do wonsoyon di tulun di mantad id pinuruan do sompiiyon di Morari do hiri'd suang di Kiim, om mositi' nod wonsoyon o karaja'ddi do tumanud dit ituduk di Itamar i tanak di Harun.

Pinongintaban di Tulun do Liwi

³⁴⁻⁴⁸Om papaharo no i Musa om i Harun om i piro-piro boyoon di tulun dot Israil do pongintaban di tolu o pinuruan do sompiiyon di Liwi: i pinuruan do sompiiyon di Kohat, om i Girson, om i Morari. Tu' iyo noddi o pinonuhuan do Tuhan. Om sinompipi' diyolo' do mongintob do tumanud di pinuruan do sompiiyon di sorokuri-kuri', om tumanud do pointikid-tikid di sompiiyon. Om tuliso' ngai' nopo diyolo' o ngaran di tongokusai dit id piolitan do tolu nohopod o toun om limo nohopod o toun do tumur, it ongosorupai do maganu-anu do hiri'd Kiim do Tuhan. Om poingkaa o kogumuon di nointob diyolo':

<i>Pinuruan do Sompiiyon</i>	<i>Kogumuon</i>
Kohat	2,750
Girson	2,630
Morari	3,200
Kogumuon do toinsanan:	8,580

⁴⁹Om tinulis ngai' nopo o ngaran di tulun diri, om nonuan ngai' iyolo' do karaja' dit apatut diyolo'd wonsoyon om notudukan iyolo' dit apatut do saanon diyolo', do tuminanud di pinonuhuan do Tuhan do pinolombus di Musa.

Pongintaban 5

Oturan do Pasal do Tulun do Sosomu'

¹Om boros kad Tuhan dot id di Musa,

²“Patahakon no iti piro-piro o ponuhuan dot id tulun dot Israil: Iri nopo tulun di kitoruol do kusta, om i tulun di haro o miagal-agal do waig dit a' osonong

do sumoliwan do mantad id tinan, om i tulun di nokoigit do rata', om mositi' nod posoliwanon di kokiiman di tulun dot Israil.

³Om mositi' nod suhuon iyolo'd tumongkiad, om a' i' diyolo' ososomu' i kokiiman, i tiyonon ku do pounsugku' di tulun ku," ka dau.

⁴Om wonsoyo' no di tulun dot Israil i pinonuhuan diri. Om posoliwano' ngai' nopo diyolo' do mantad hiri'd kokiiman diyolo' o tulun di miagal diri.

Pamalapus do Pogontok do Kasalaan

⁵Om patahako' nod Tuhan dot id di Musa

⁶iti piro-piro o toturan do patahakon dot id tulun dot Israil: Soira' nopod haro o tulun dit a' otorodok dot id Tuhan om i kowonsoi do sala' dot id tulun do suwai,

⁷om mositi' nod okunon di tulun o dusa dau om lopusan ngai' dau i nokoontok di kasalaan dau'ddi, om ruhangon po dot induwo i sompihopod om patahakon dau iri di tulun di napamansayan dau'd sala'.

⁸Nga' ondung napatai no i tulun di napamansayan dau'd sala', om aiso' o tobpinai dau dit osomok o kopiobpinayan, om mositi' nod patahakon dau dot id Tuhan i pamalapus dau'ddi, om iri nondo it imam o kaanu'ddi. Iti nopo pamalapus om poruhangon di dumba' do tontoluhan di maan do patahakon do tontok do momonsoi dit apatut do wonsoyon do maan do pongidu'd dusa do tulun di kisala'ddi.

⁹Om pointikid-tikid di popuhawangon di pinotobilang, i patahakon do tulun dot Israil dot id Tuhan nga' asanganu ngai' no dit imam di karamit do porsombahan diri.

¹⁰Iri nopo porsombahan di patahakon dot id songulun ot imam, om mositi' nod onuon dit imam iri do maan do dau.

Pasal do Kusai di Kipomusarahan dot Araat dot id Sawo Dau

¹¹Om suhuo' nod Tuhan i Musa

¹²⁻¹⁴do papatahak diti piro-piro o toturan dot id tulun dot Israil. Haro i' doti' o tongokusai do koumbal do kopuriman dot a' otorodok i sawo dau tu'

minongoi doti' ponokidudun do kusai'd suwai. Nga' a' i' doti' di kusai oilaan kopio tu' minomolisok-lisok i' i sawo dau do minomonsoi do miagal diri. Om sasi' nga' aiso', om a' i' nokosupan i sawo dau do minomonsoi do miagal diri; ko' haro i' doti' o kusai di kipomusarahan dot araat dot id sawo dau, nga' a' i' kopio nokowonsoi dot araat i sawo dau.

¹⁵Om haro nopo ot osiliu do miagal di duwo o hal diri om mositi' nod angatan di kusai i sawo dau do mongoi solowot dit imam. Om mositi' nod migit iyau do porsombahan dit apatut do patahakon; iri no tu' songkilogram o tapung do barli. A' i' koino-ino'd tunguhon do tumau do saitun i tapung om a' kuwaan do kominyan tu' iri nopo om porsombahan do mantad id kusai di kisangka' dot araat; om iri no o pongilo ondung otopot ko' amu' i sangka' dau'ddi.

¹⁶Om angatan nondo dit imam i tondu'ddi do mongoi'd hiri'd gulu, om suhuon do mingkakat do hiri'd dotimbabaan di pananaraban do porsombahan.

¹⁷Om manu nogindo it imam dot iso' o mangkuk di tana' do winonsoi, om suangan iri do waig dit olidang dot ongokoro'. Om manu nogindo iyau'd tana' dot ongokoro' do mantad hiri'd sirang di Kiim do Tuhan, om posuagon iri do hiri'd mangkuk di kiwaig, om osiliu indo i waig diri do waig di poporikot do kousungan.

¹⁸Om poroboyon nondo o tobuk di tondu', om pakahangan dau i tapung di maan do porsombahan. Om mositi' nod it imam o mongigit di mangkuk di kisuang do waig dit opoit di poporikot do kousungan.

¹⁹Om suhuon nogindo dit imam i tondu' do tumumboyo' diti sumpa' do poborosan dit imam do poingkaa, "Ondung a' ko nakapagampahu' om a' ko i' oontok do kousungan do porikoton diti waig.

²⁰Nga' ondung nakapagampahu' ko,

²¹Om Tuhan no o posiliu'd ngaran nu do ngaran di pongungusung dot id pogialatan do bansa' nu. Om iyau no o popokukus di pawayaan nu'd sobu om papagayo do tian nu.

²²Kosuang nopondo iti waig dot id tian nu, om iti no o papagayo'd tian nu om popokukus di pawayaan nu'd sobu," ka. Om mositi' nod sumimbar i tondu'ddi do poingkaa, "Kotumboyo' oku i'; wonsoyon nopod Tuhan o miagal diri," ka.

²³Om tulison nondo dit imam i boros do pomopol, om pisokon no kawagu i tulis dot i waig dit opoit di hiri'd mangkuk o pomisok.

²⁴Iri nopo waig diri om pokoruol di tondu' do gisom dot orualan no kopio. Nga' tontok dit a' po dit imam osuhu' i tondu' do monginum di waig diri,

²⁵om mositi' nod ngoyon po dit imam i porsombahan do tapung, om poinsawaton dau o longon dau do papatahak di tapung diri dot id Tuhan. Om pasakayon nogindo dau i tapung do hiri'd pananaraban do porsombahan.

²⁶Om mongoi nondo it imam anu do songonggom di tapung do maan do tanda' do nakatahak no i tapung diri. Om sorobon nogindo iri do hiri'd pananaraban do porsombahan. Om kolimpupuson nopondo om poinuman nondo di tondu' i waig diri.

²⁷Om ondung nakapagampahu' kopio i tondu'ddi, nga' kopuriman no iyau do toruol dot adalaan kopio dot obungou di waig diri; gumayo nondo o tian dau om kumukus o pawayaan dau'd sobu. Om osiliu nondo do ngaran di pongungusung o ngaran dau dot id pogialatan do bansa' dau.

²⁸Nga' ondung aiso' o sala' dau, om a' i' iyau oontok di pinongusung diri. Om maganak i' iyau.

²⁹⁻³⁰Om iyo noddi o toturan do pasal do kusai di momiogu om i kipomusarahan do nakapagampahu' i sawo dau. Om mositi' nod suhuon i tondu' do mingkakat do hiri'd dotimbabaan di pananaraban do porsombahan, om wonsoyon dit imam i natantu' mantad do wonsoyon.

³¹Iri nopo kusai om a' i' kohompit di kasalaan, nga' iri nopo sawo dau om mositi' nod mamabo do kootuson di winonsoi dau do nakasala' no kopio iyau.

Pongintaban 6

Oturan do Pasal do Tulun di Sumiliu'd Nasir

¹Om suhuo' nod Tuhan i Musa

²do papatahak diti piro-piro o toturan do kumaa dot id tulun dot Israil. Pointikid-tikid do kusai ko' tondu' di mamatos do sumiliu'd tulun do nasir om i tumobilang do sumiliu'd songonuon do Tuhan,

³om mositi' nod a' monginum do waig dot anggur om tiinumon di kaawuk. Om a' no iyau koino-ino do monginum do nunu nopo i winonsoi do mantad id tua' dot anggur, om a' koino-ino do mangakan do tua' dot anggur di kouupu' ko' i tua' dot anggur di kinoring.

⁴Om solinaid nopo dau do sumiliu'd tulun do nasir, om a' no iyau koino-ino do mangakan do nunu nopo i mantad id guas dot anggur; dot iri tuu i linsou ko' iri po kulit dit anggur.

⁵Solinaid nopo do poinggirot i batos dau do sumiliu'd tulun do nasir, om a' no iyau koino-ino do momompod do tobuk dau ko' momugar po do ganggut. Tu' akagasan no iyau di batos dau do gisom pod aayi' i maso do tuminobilang iyau do suminiliu'd tulun di songonuon kopio'd Tuhan. Om solinaid nopo do maso'ddi om mositi' nod pologoson dau o tobuk om ganggut dau do numaru.

⁶⁻⁷Om iri no i tobuk dau o sumiliu'd tanda' do tuminobilang iyau do sumiliu'd songonuon kopio do Kinorohingan. Om iri no ot a' dau koina-inaan do monosomu' do tinan dau: a' no iyau koino-ino do minsomok do rata' do mulong piya do rata' di tapa' ko' tina' dau, ko' rata' po di tobpinai dau.

⁸Om solinaid nopo dau do tulun do nasir om potobilang no iyau do sumiliu'd tulun di songonuon kopio'd Tuhan.

⁹Ondung ososomu' o tobuk do tulun do nasir, i tobuk di nokotobilang dau'ddi, tu' pointoning iyau do tulun di monigowo do matai, om mositi' nod andadon dau do solinaid do turu' o tadau; om katalib pondo iri om bugaron nogindo dau o tobuk om ganggut dau, om olidang nogindo iyau.

¹⁰Om tontok nopondo di kawalu'd tadau, om mositi' nod mongoi iyau papatahak do duwo tinan do punai ko' duwo tinan do sikukur dot id imam do hiri'd wawayaan di Kiim do Tuhan.

¹¹Om iri nopo tiso' di tombolog om mositi' nod maan do porsombahan do pangampun do dusa, om iri no tiso' om maan do porsombahan di sorobon do pongidu' do kososomuo' di tulun di nokoigit do rata'ddi. Om tontok i' do tadau'ddi do mositi' no do posongonuan kawagu di tulun diri i tobuk dau

¹²om inwoguan kawagu i kinapatahakan dau do tinan dau do sumiliu'd tulun do nasir do solinaid di maso do natantu' mantad. Om iri nopo maso di notoliban om a' no pointobon tu' nososomu' no i tobuk dau di pinosongonuan dau'ddi. Om mositi' nod papatahak iyau do tanak do dumba' do sontoun nogi' o tumur do maan do porsombahan do poningolon.

¹³Opupusan nopondo i maso di pinabatos di tulun do sumiliu iyau'd nasir, om mositi' nod momonsoi iyau dot iso' o wonsoyon di natantu' mantad. Mositi' nod mongoi iyau do hiri'd wawayaan di Kiim do Tuhan

¹⁴do mongoi papatahak dot id Tuhan do tolu o tinan do tayam-tayam dit aiso' o bohiton do tinan: songinan o tanak do dumba' do tontoluhan di sontoun nogi' o tumur do maan do porsombahan di sorobon, om songinan o tanak do dumba' do tondu' di sontoun nogi' o tumur do maan do porsombahan do pangampun do dusa, om songinan o dumba' do tontoluhan do maan do porsombahan do piombolutan.

¹⁵Om mositi' nogi' do papatahak iyau do sambalatak o roti dit a' rinalatan do pangambang: i roti dit obulugu', i tapung di rinalatan do tumau do saitun o winonsoi, om i roti dit onipis, i ginihilan do tumau do saitun. Om suwai no ko' iri om mositi' nod papatahak po iyau do gandum om waig dot anggur.

¹⁶Om mositi' nod patahakon ngai' dit imam iri dot id Tuhan; om mositi' nod patahakon dau i porsombahan do pangampun do dusa om i porsombahan di sorobon.

¹⁷Om potonggoyon nopo di roti do sambalatak diri om songinan o dumba' do tontoluhan do patahakon dot id Tuhan do maan do porsombahan do piombolutan, om iri nogi' i gandum om i waig dot anggur nga' mositi' nod patahakon dot id Tuhan.

¹⁸Om mositi' nod bugaron di tulun do nasir o tobuk dau do hiri'd wawayaan di Kiim do Tuhan. Om posuboon nogindo i tobuk dau do hiri'd tapui di maso do panaraban di porsombahan do piombolutan diri.

¹⁹Om owonsoi pondo o miagal diri, dit oonsok i toliip di dumba' do tontoluhan, om mositi' nod ngoyon dit imam i toliip diri do pitonggoyon dot iso' di roti dit obulugu' om iso' di roti dit onipis, om pakahangan nogindo di tulun do nasir.

²⁰Om mositi' nod patahakon dit imam i porsombahan do taakanon diri do maan do porsombahan di potobilangon do patahakon dot id Tuhan; om iti no i porsombahan dit olidang dot aanu dit imam, do maan do pomoruhang di kangkab om gakod di dumba' do tontoluhan, i natantu' mantad no dot aanu dit imam. Om owonsoi pondo o miagal diri om koino-ino nogindo i tulun di nasir diri do monginum do waig dot anggur.

²¹Om iri no o toturan do tonudon di tulun di sumiliu'd nasir; nga' ondung nokopoboros o songulun di suminiliu'd nasir do papatahak do porsombahan di lobi ko' i miontok-ontok di batos dau, om mositi' nod wonsoyon dau o miontok di pinoboros dau.

Poborosan dit Imam do Tontok do Mamarakat

²²Om suhuo' nod Tuhan i Musa

²³do popoboros dot id di Harun om id tangaanak di Harun do mositi' nod miagal diti o boros do poborosan diyolo' do soira' nopo do mamarakat iyolo'd tulun dot Israil:

²⁴Maha' daa om barakatan om gompion kou'd Tuhan.

²⁵Maha' daa om osonong om opuhawang o Tuhan dot id dokoyu.

²⁶Maha' daa om osianan o Tuhan dokoyu om manahak dokoyu do kosimbayanan.

²⁷Om boros kad Tuhan, “Ondung roiton diyolo' o ngaran ku do maan do pamarakat di tulun dot Israil, om barakatan ku no kopio iyolo',” ka dau.

Pongintaban 7

Porsombahan di Piro-piro Boyoon

¹Tontok di tadau di nopongo di Musa do pinopowonsoi i Kiim do Tuhan, om patahako' no dau dot id Tuhan i Kiim om koinsanai di pakakas do hiri, do tinuntugan do tumau o ralan do pinapatahak. Om niyo nogiddi dau i pananaraban do porsombahan om koinsanai di pakakas do hiri.

²Om ngoyo' noddi di piro-piro boyoon do pinuruan do sompiiyon patahako' i porsombahan diyolo' dot id Tuhan. Iyolo' nopodti om i boyoon do payat dot Israil, om i nonuan do karaja' do mongintob di maso'd pongintaban do tulun.

³Om patahak no iyolo' dot onom o guyudan om hopod om duwo tinan do sapi': iso' o guyudan do pinatahak do duwo o tulun do boyoon, om soronginanan do sapi' o pointikid-tikid di boyoon. Om katahak poddi diyolo' iri,

⁴om boro-boros no o Tuhan dot id di Musa do poingkaa,

⁵“Romiton ngai' no i pinatahak diri do pakayon do momonsoi'd karaja' dit apatut do wonsoyon do maan di Kiim ku; patahakon ngai' nopori dot id tulun do Liwi do tumanud di karaja' do wonsoyon diyolo',” ka dau.

⁶Om patahako' ngai' no di Musa i guyudan om i sapi'ddi dot id tulun do Liwi.

⁷Tinahak nopo dau di tulun do Girson om duwo o guyudan om apat o tinan do sapi',

⁸om apat o guyudan om walu' o tinan do sapi' do tinahak dau di tulun do Morari. Om mositi' nod wonsoyon diyolo' o koinsanai di karaja' diyolo' do tumanud dit ituduk di Itamar, i tanak di Harun.

⁹Nga' iri nopo tulun do Kohat om a' i' nakaanu di guyudan ko' i sapi' di mantad id di Musa tu' iri nopo pakakas dit ongolidang di diyolo'd gompion om a' i' milo dot a' saanon.

¹⁰Om minongigit po i piro-piro boyoon do porsombahan do maan do pamaramai do kapatahakan di pananaraban do porsombahan. Om tontok di nokosodia' iyolo' do papatahak di porsombahan diyolo'ddi do hiri'd pananaraban do porsombahan,

¹¹om boro-boros no o Tuhan dot id di Musa do poingkaa, “Sunudan no iyolo' dot insan nopo o tadau om iso' no di boyoon o rumikot do mongoi papatahak di dau'd patahakon do maan do pamaramai di kapatahakan di pananaraban do porsombahan. Om iyo kasai' nopoddi do solinaid do hopod om duwo o tadau,” ka dau.

¹²⁻⁸³Om ngoyo' no diyolo' patahako' i porsombahan diyolo' do minogisuhuhut do miagal diti:

<i>Tadau</i>	<i>Payat</i>	<i>Boyoon</i>
Ko-1	Yohuda	I Nahason i tanak di Aminadab
Ko-2	Isakar	I Nitaniil i tanak di Suar
Ko-3	Sibulon	I Iliab i tanak di Hilon
Ko-4	Rubin	I Ilisur i tanak di Sidour
Ko-5	Simion	I Solumiol i tanak di Surisiadai
Ko-6	Gad	I Iliasap i tanak di Rohuil
Ko-7	Ipraim	I Ilisama i tanak di Amihud
Ko-8	Manasi	I Gamaliol i tanak di Pidasur
Ko-9	Binyamin	I Abidan i tanak di Gidioni
Ko-10	Dan	I Ahiosor i tanak di Amisadai
Ko-11	Asor	I Pagiol i tanak di Okran
Ko-12	Naptali	I Ahira i tanak di Inan.

Oiyo nopo i porsombahan do nigitan diyolo': iso' o piring do pirok, do 1.5 kilogram do kawagato', om iso' o mimpun do pirok do 800 gram do kawagato', do tumanud di poninimbang di natantu' mantad. Om sinuangan

goduwo nopo i piring om i mimpun diri do tapung di rinalatan do tumau do maan do porsombahan do gandum. Om iri no suwai om iso' o piring do tamas do 110 o gram do kawagato', do noponu' do kominyan; om songinan o sapi' do tontoluhan, om songinan o dumba' do tontoluhan, om songinan o tanak do dumba' do sontoun nogi' o tumur, do maan do porsombahan di sorobon; iso' o kambing do maan do porsombahan do pangampun do dusa; om duwo o sapi' do tontoluhan, om limo o dumba' do tontoluhan, om limo o kambing, om limo o tanak do dumba' di sontoun nogi' o tumur do maan do porsombahan do piombolutan.

84-88 Om kogumuon nopo di porsombahan do nigitan di hopod om duwo o boyoon diri dot oinsanan, do maan do tontok di kapatahakan di pananaraban do porsombahan om: --- hopod om duwo o piring do pirok om hopod om duwo o mimpun do pirok do 27.6 kilogram o kawagato' do toinsanan. --- hopod om duwo o piring do tamas do 1.32 kilogram o kawagato' do poimponu' do kominyan. --- hopod om duwo tinan do sapi' do tontoluhan, om hopod om duwo o dumba' do tontoluhan, om hopod om duwo o tanak do dumba' di sontoun nogi' o tumur, do pitonggoyon di porsombahan do gandum do maan do pomoruhang di porsombahan di sorobon. --- hopod om duwo o kambing do maan do porsombahan do pangampun do dusa. --- duwo nohopod om apat o sapi' do tontoluhan, om onom nohopod o dumba' do tontoluhan, om onom nohopod o kambing, om onom nohopod o tanak do dumba' di sontoun nogi' o tumur, do maan do porsombahan do piombolutan.

89 Tontok di suminuang i Musa do hiri'd Kiim dot Olidang do mongoi boro-boros do Tuhan, om korongou no dau o Tuhan do minoro-boros dau do mantad hiri'd sawa-sawat di sompon do Kaban do Tumpongo, i hiri'd piolitan di duwo o pinoiyo-iyo'd moloikat di roitan do kerub.

Pongintaban 8

Kowoyo-Woyoo' do Popotimpak di Lampung

1 Om boros kad Tuhan dot id di Musa,

²“Sunudan no i Harun do tontok nopod popotimpak iyau di turu' o lampung do hiri'd potitimpakan di lampung, om mositi' nod poundaron kopio dau o potitimpak, om kotitiu i' do ponong id gulu i tinitiu di lampung,” ka dau.

³Om wonsoyo' no di Harun o miagal di pinonuhuan do Tuhan. Om potimpako' no dau i lampung do hiri'd potitimpakan di lampung do pinotoguang ponong id gulu.

⁴Om iri nopo potitimpakan do lampung diri nga' tamas ngai' nopod tinantan o winonsoi do mantad hiri'd siriba' om gisom do hiri'd sawat, do tumanud di poiyaan do pinokitanan do Tuhan dot id di Musa.

Linidangan om Sinambayanan i Tulun do Liwi

⁵Om boros kad Tuhan dot id di Musa,

⁶“Potongkiadon no i tulun do Liwi do mantad id tulun dot Israil do suwai, om wonsoyon no i wonsoyon di natantu' mantad do pomolidang diyolo'

⁷do poingkaa o kowoyo-woyoo' do momolidang: Wawasan no iyolo' do waig di pinotobilang do maan do pomolidang, om suhuon iyolo' do momugar do tobuk om hulu do pointongkop do tinan diyolo', om suhuon iyolo' do momupu' do pakayan diyolo'. Om olidang indo iyolo' dot id pagantangan do tugama'.

⁸Om suhuon nondo iyolo' do manganu do songinan o sapi' do tontoluhan dit okoro' po om porsombahan do gandum di gunaon, iri no i tapung di rinalatan do tumau do saitun. Om iya', oi Musa, nga' mositi' nod mongoi panganu dot iso' kawagu o sapi' do tontoluhan do maan do porsombahan do pangampun do dusa.

⁹Om timungon ngai' nogindo i tulun dot Israil om suhuon i tulun do Liwi do mingkakat do hiri'd dotimbabaan di Kiim ku.

¹⁰Om pakabayon nondo di tulun dot Israil o longon diyolo' do hiri'd sakai'd tulu di tulun do Liwi.

¹¹Om patahakon nogindo di Harun i tulun do Liwi diri do maan do porsombahan di pinotobilang do mantad id tulun dot Israil do patahakon dot id doho', om milo i' iyolo'd momonsoi do karaja' ku.

¹²Om pakabayon nogindo di tulun do Liwi o longon diyolo' do hiri'd sakai do tulu di duwo o sapi' do tontoluhan diri; om iri nopondo i songinan om maan do porsombahan di sorobon. Om owonsoi nopo o miagal diri om koidu' no i tulun do Liwi do mantad id dusa diyolo'.

¹³Patahakon no i tulun do Liwi do maan do ponokoporsombahan di pinotobilang do patahakon dot id doho', om suhuon no i Harun om i tangaanak dau do sumiliu'd boyoon diyolo'.

¹⁴Om mositi' nod posuwai-suwayon dokoyu i tulun do Liwi do mantad id tulun dot Israil di suwai, dot iyo'ddi o kowoyo-woyoo' do posuwai-suwai; om osiliu i' iyolo' do doho'd songonuon.

¹⁵Om owonsoi nopondo dokoyu i wonsoyon di natantu' mantad do kapatahakan di tulun do Liwi, om haro no o kosorupayan diyolo' do momonsoi'd karaja' do hiri'd Kiim ku.

¹⁶Nosiliu ku no iyolo' do sumowoli di tangaanak do tongokusai dit id gulu kosusu do mantad id pointikid-tikid do sompiiyan do tulun dot Israil; om iyolo' nopoddi om nokotobilang no do maan ku'd doho'.

¹⁷Tontok di pinatai ku o toinsanan di tangaanak do kusai dit id gulu kosusu do hilo'd Masir, om maso noddi do nosiliu'd songonuon ku di pinotobilang i tangaanak do tongokusai dit id gulu kosusu do mantad id pointikid-tikid do sompiiyan dot Israil, om pointikid-tikid di tayam-tayam dit id gulu kosusu nga' nosiliu nogi' do doho'd songonuon.

¹⁸Om dinondo nodti, om ilo' no tulun do Liwi ot onuon ku do poningolon do koinsanai di tangaanak do kusai dit id gulu kosusu do tulun dot Israil,

¹⁹do miagal ko' porsombahan do mantad id tulun dot Israil. Om patahakon ngai' ku iti dot id tulun do Liwi om id di Harun om id tangaanak dau, om kapaganu-anu i' i tulun do Liwi di toonuon do dong imam do hiri'd suang di

Kiim ku. Om iri nondo i tulun do Liwi o mokianu'd koompunan do mantad id doho' do bagi' di tulun dot Israil, om a' i' iyolo' oontok do kosusaan do mulong piya do koinsomok kopio iyolo' di Bilik dot Olidang diri,” ka dau.

²⁰Om iri noddi o kinapatahakan di Musa om i Harun om koinsanai di tulun dot Israil di tulun do Liwi dot id Tuhan, do tumanud di pinonuhuan do Tuhan.

²¹Om lidangai noddi di tulun do Liwi o tinan diyolo' do tumanud dit oturan do tugama', om pinupuan diyolo' o pakayan diyolo'. Om patahako' noddi di Harun iyolo' do maan do porsombahan di pinotobilang do maan do don Tuhan. Om winonsoi nogi' dau i wonsoyon di natantu' mantad do pongidu'd dusa diyolo'.

²²Om wonsoyo' ngai' nopoddi di tulun dot Israil i pinonuhuan do Tuhan dot id di Musa do wonsoyon dot id tulun do Liwi. Om haro noddi o kosorupayan di tulun do Liwi do kumaraja' do hiri'd Kiim do Tuhan do tumanud dot ituduk di Harun om i tangaanak dau.

²³Om boros kad Tuhan dot id di Musa,

²⁴“Mositi' nod tumimpun o pointikid-tikid do tulun do Liwi do momonsoi do karaja' dau do hiri'd Kiim ku, dot orikot o duwo nohopod om limo o toun do tumur dau.

²⁵Om kotingkod nopondo iyou do momonsoi di karaja' dau'ddi om orikot o limo nohopod o toun do tumur dau.

²⁶Om katalib nopondo iri, om koino-ino i' iyou do monguhup di tulun do Liwi do suwai di kumaraja' do hiri'd suang di Kiim ku. Nga' a' no iyou koino-ino dot iso-iso' kopio do momonsoi do nunu nopo o karaja'. Om iyo noddi o kowoyo-woyoo' nu do mangatur do karaja' di tulun do Liwi,” ka dau.

Pongintaban 9

Tadau'd Agayo do Paska di Koinduwo

¹Tontok di tulan do koiso', di toun do koduwo, do mantad di kinosoliwanan do tulun dot Israil do mantad hilo'd Masir, om boro-boros no o Tuhan dot id di Musa do hilo'd tana' do kowotuan do Sinai. Om boros kad Tuhan,

2-3“Tontok nopod tadau'd kohopod om apat do tulun diti, do tumimpun do mantad dit otonob o tadau, om mositi' nod ramayon do tulun dot Israil o Tadau'd Agayo do Paska do tumanud dit oturan do natantu' mantad,” ka dau.

4Om suhuo' no di Musa i tulun dot Israil do mamaramai do Paska.

5Om ramayo' noddi diyolo' iri di sosodopon do tadau'd kohopod om apat do tulun diri, do hilo'd tana' do kowotuan do Sinai. Om wonsoyo' ngai' nopo diyolo' o miagal di pinonuhuan do Tuhan dot id di Musa.

6Nga' haro o piro-piro o tulun do sosomu' dot id pagantangan do tugama', tu' nokoigit iyolo'd rata'. Om a' noddi iyolo' milo do mamaramai do Paska do tontok do tadau'ddi. Om ongoi no iyolo' solowot di Musa om i Harun,

7om boro-boros no iyolo'd poingkaa, “Iyahai nopodti om sosomu', tu' nokoigit iyahai'd rata'. Nga' nokuro'ddi tu' posuwai-suwayon iyahai do gisom dot a' iyahai kapatahak do porsombahan dot id Tuhan do poingandad dilo tongotobpinai dahai dit oiyo o bansa'?” ka diyolo'.

8Om boros kad i Musa do suminimbar, “Andadon po do gisom pod otudukan oku'd Tuhan,” ka dau.

9Om suhuo' nod Tuhan i Musa

10do popoboros dot id tulun dot Israil do poingkaa, “Ondung haro ot id pogialatan dokoyu ko' id pogialatan di sinakagon dokoyu do sosomu' tu' nokoigit do rata', ko' haro o tulun dot id tindalanon do kumaa dot id kinoiyonon dit osodu', om it orohian i' daa do mamaramai do Paska.

11Om koino-ino i' iyolo' do mamaramai'ddi. Nga' iri nopondo i karamayan diri om pohoroon nopo diyolo' om sombulan do gisom diri, i totuong di kohopod om apat do tulun di koduwo. Om ramayon nondo diyolo' o tadau'ddi do mikuwo'd mangakan do roti dit a' rinalatan do pangambang om rinapa' dit opoit.

12Kada' nod haro o pooluon do taakanon diri do gisom do kosuabon kawagu, om a' nogi' koino-ino do haro o tongoiso' pod tulang dot otipu' di tayam-

tayam do patahakon dot id Tuhan. Om mositi' nod ramayon o tadau'd Paska do tumanud do koinsanai dit oturan.

13Nga' iri nopo tulun dit olidang i' daa dot id pagantangan do tugama' om okon ko' id tindalanon, nga' a' indo mamaramai di Paska, om a' no kohompit do tulun di songonuon ku o tulun diri, tu' a' i' iyau pinapatahak do porsombahan dot id doho' do tontok di maso di natantu' mantad. Om mositi' nod boboon di tulun diri o kootuson di dusa dau.

14Ondung haro o tulun do bansa'd suwai dot id rolot dokoyu dit orohian do mamaramai do Paska, om mositi' nod tumanud iyau do koinsanai dit oturan om kowoyo-woyoo' do mamaramai'ddi. Iso-iso' i' o toturan do tonudon do koinsanai'd tulun, dot iri tuu tulun dot Israil ko' iri po tulun do bansa'd suwai," ka dau.

Haun di Kitapui

(Ksn. 40.34-38)

15-16Om tontok di tadau di pinowonsoi i Kiim do Tuhan, om tontok noddi do ruminikot o haun do luminikup di Kiim. Om dongotuong nopo nga' miagal do tapui o kokitanan di haun diri.

17Om soira' nopod minsawat i haun, om huyason no di tulun dot Israil i kokiiman diyolo', om mamantau nondo. Om honggo nopo o sondoton di haun om hiri no o pawansayan kawagu diyolo' do kiim diyolo'.

18Monuhu' po o Tuhan di tulun dot Israil do momohuyas di kiim diyolo', om huyason nogi' diyolo', om monuhu' po o Tuhan do popowonsoi kawagu'ddi om powonsoyon nogi' diyolo'. Om solinaid nopo di haun do hiri'd sawa-sawat di Kiim do Tuhan, om hiri kasai' no iyolo'd kinoiyonon diri.

19Ondung alaid i haun do hiri'd sawa-sawat di Kiim, om a' no iyolo' mamantau tu' mumboyo' i' iyolo'd Tuhan.

20Nga' nokoumbal i' do piro-piro no tadau di haun do hiri'd sawa-sawat di Kiim. Nga' poingkuro piya nga' Tuhan i' o popoilo ondung hiri kasai' iyolo'd kinoiyonon diri do mundorong ko' mundaliu iyolo'.

²¹Om koumbal i' do mundorong i haun do hiri do mantad nod sosodopon om gisom do kosuabon kawagu, om minsawat nopo i haun nga' mamananau no iyolo'. Om soira-ira' nopod minsawat i haun om mundaliu no iyolo'.

²²Om duwo tuu o tadau ko' sombulan, ko' sontoun, ko' alaid ko' iri nga' solinaid nopo di haun do hiri'd sawa-sawat di Kiim do Tuhan, om a' no iyolo' mundaliu. Nga' ondung minsawat i haun, om mundaliu no iyolo'.

²³Om boros kasai' nopod Tuhan o tonudon di tulun dot Israil do tontok do mundorong iyolo' dot id iso' o kinoiyonon om tontok do mundaliu iyolo' dot id kinoiyonon do suwai, do tumanud di poboroson do Tuhan dot id di Musa.

Pongintaban 10

Torumpit do Pirok

¹Om boros kad Tuhan dot id di Musa,

²“Momonsoi nod duwo o torumpit do pirok di tinantan o wonsoyon. Om iri no o pounion do pomolohou di tulun dot ogumu' do tumimung om iri nogi' o pounion do pomisunud diyolo' do mamananau.

³Ondung pounion goduwo i torumpit dot oloyong o pouuni, om komoyon nopoddi nga' mositi' nod tumimung ngai' i tulun dot ogumu' do hiri'd posorili' diya' do hilo'd wawayaan di Kiim ku.

⁴Nga' ondung iso' noo o torumpit do pounion, om iri no i boyoon do payat o tumimung do hiri'd posorili' diya'.

⁵Ondung mutut-putut o pouuni, om komoyon nopoddi nga' mositi' nod mamananau ngai' i payat di hiri'd ponong id koulayon o pinomukiiman.

⁶Ondung pounion do koinduwo i torumpit diri do mutut-putut o pouuni, om komoyon nopoddi nga' mositi' nod mamananau ngai' i payat di hiri'd ponong id salatan. Ondung mutut-putut o pouuni om ponuhu' nori di tulun do mamananau.

⁷Nga' momolohou nopo di tulun dot ogumu' do tumimung, om oloyong o pouuni.

⁸Om pouni nopo di torumpit diri nga' mositi' nod it imam, i tangaanak di Harun. Om mositi' nod tonudon iti piro-piro o toturan diti do gisom dot alaid.

⁹Soira' nopod sumangod kou dot id pomogunan dokoyu, do sumaap di pisangod do mongoi panangod dokoyu, om pounion no i torumpit do tanda' do sumangod kou. Om ngoyon ku indo iyokoyu uhupai, iyoho' i Tuhan i Kinorohingan dokoyu, om posion ku iyokoyu do mantad id koinsanai di pisangod dokoyu.

¹⁰Om tontok di tadau do rumamai kou, di Tadau dot Agayo do Tulan do Wagu om i karamayan di suwai do don tugama', om pounion no i torumpit diri do tontok di papatahak kou dot id doho' do porsombahan di sorobon om porsombahan do piombolutan. Om uhupan ku indo iyokoyu. Tu' iyoho' no o Tuhan i Kinorohingan dokoyu," ka dau.

Minamanau i Tulun dot Israil

¹¹Om tontok di koduwo nod toun do mantad di tuminongkiad i tulun dot Israil do pomogunan do Masir, do koontok di tadau'd koduwo do tulun do koduwo, om insawat no i haun do mantad hiri'd sawa-sawat di Kiim do Tuhan.

¹²Om timpuun no i tulun dot Israil do mamanau do tuminongkiad di tana' do kowotuan do Sinai. Om tontok di nokorikot iyolo' do hilo'd tana' do kowotuan do Paran, om undorong no i haun.

¹³Om timpuun no i tulun dot Israil do minamanau do tumanud di ponuhuan do Tuhan do pinolombus di Musa.

¹⁴Om soira-ira' nopod mamanau iyolo' nga' iyo kasai' nopoddi o toturan do mamanau do tonudon diyolo'. Om iri no tulun dit id sahau do bondira' di sinompuruan di winoyo' di payat di Yohuda o minogulu'd mamanau, do mogisuhu-suhut nopo i sinompuruan. Om boyoon nopo diyolo' nga' i Nahason i tanak di Aminadab.

¹⁵Om minomoyo' nopo di payat di Isakar om i Nitaniil i tanak di Suar.

¹⁶Om i Iliab i tanak di Hilon o minomoyo' di payat di Sibulon.

¹⁷Om huyaso' nodd i Kiim do Tuhan, om timpuun nod minamanau i pinuruan do sompiiyon di Girson om i Morari dot ongisinaan di Kiim.

¹⁸Om hiri nopod tohuri-huri diyolo' nga' i tulun dit id sahau do bondira' di sinompuruan di winoyo' di payat di Rubin, do mogisuhu-suhut nopo i sinompuruan. Om boyoon nopo diyolo' nga' i Ilisur i tanak di Sidour.

¹⁹Minomoyo' nopo di payat di Simion, om i Solumiol i tanak di Surisiadai,

²⁰om minomoyo' no di payat di Gad om i Iliasap i tanak di Rohuil.

²¹Om pamanau nogiddi i tulun do Liwi, i mantad id pinuruan do sompiiyon di Kohat dot ongiinigit di piro-piro pakakas dit ongoldang. Om tontok di nokorikot iyolo' do hiri'd pawansayan do kiim dit id dosunsudan, om nokowonsoi no kawagu i Kiim do Tuhan.

²²Om pamanau no i tulun dit id sahau do bondira' di sinompuruan di winoyo' di payat dot Ipraim do mogisuhu-suhut nopo i sinompuruan. Om boyoon nopo diyolo' nga' i Ilisama i tanak di Amihud.

²³Om boyoon nopo di payat di Manasi om i Gamaliol i tanak di Pidasur.

²⁴Om boyoon no di payat di Binyamin om i Abidan i tanak di Gidioni.

²⁵Om id tohuri nodd om pamanau no i tulun dit id sahau do bondira' di sinompuruan di winoyo' di payat do Dan. Om iyolo' no i madtatamong do ponong id tohuri do koinsanai di sinompuruan. Om mogisuhu-suhut nopo i sinompuruan do minamanau. Om boyoon nopo diyolo' nga' i Ahiosor i tanak di Amisadai.

²⁶Boyoon nopo di payat di Asor om i Pagiol i tanak di Okran,

²⁷om boyoon no di payat di Naptali om i Ahira i tanak di Inan.

²⁸Om iyo nodd o toturan di tulun dot Israil do mamanau do mogisuhu-suhut i sinompuruan do soira-ira' nopo iyolo'd mamanau do kumaa dot id kinoiyonon do suwai.

²⁹Om boro-boros no i Musa dot id di Hobab i tanak di Rohuil, i tulun do Midian diri, i tipagon di Musa. Boros ka dau, “Mamanau nodd iyahai do

kumaa do hilo'd kinoiyonon di nokoboros do Tuhan do patahakon dau dot id dahai. Om nakabatos no o Tuhan do posiliu'd tulun dot Israil do bansa' di kaya'. Om tanud pogi' dahai om bohogian i' dahai iya' do kakayaan dahai,” ka dau.

³⁰Nga' boros ka di Hobab, “Pounsikou nopo, nga' gumuli' oku i' do hilo'd pomogunan di kinosusuon ku,” ka dau.

³¹Om boros kad Musa, “A, kada' iyahai tongkiadai. Iya' nopo om milo i' do popotunud dahai'd ralan, tu' kotunud ko i' ondung honggo o tuundorongon do pawansayan toko'd kiim do hilo'd tana' do kowotuan.

³²Tumanud ko nopo daa dahai om bohogian indo dahai iya' do koinsanai di barakat do patahakon do Tuhan dot id dahai,” ka dau.

Minamanau i Tulun dot Israil

³³Om tontok di nokotongkiad i bansa' dot Israil do mantad hilo'd Sinai, i nuluhon dot olidang diri, om pamanau no iyolo' do solinaid do tolu o tadau. Om iri kasai' nopo i Kaban do Tumpongo'd Tuhan o hiri'd gulu diyolo', do mogihum do kinoiyonon di pawansayan diyolo'd kiim.

³⁴Om solinaid nopo diyolo' do mingundaliu do mantad id pointikid-tikid do kinoiyonon di pinawansayan diyolo'd kiim, om hiri kasai' nopod sawa-sawat diyolo' i haun do Tuhan do tontok do dangadau.

³⁵Om soira-ira' nopo dot igitan i Kaban do Tumpongo om moro-boros no i Musa do poingkaa, “Ingkakat no, oi Tuhan, om pogitotongkiado' no i pisangod nu do gisom do manangkus ngai' do mogidu' i tulun dit araatan diya',” ka dau.

³⁶Om soira-ira' nopod poundorongon i Kaban do Tumpongo om moro-boros no i Musa do poingkaa, “Guli' no, oi Tuhan, dot id piro-piro noribu do sompiiyon dot Israil,” ka dau.

Pongintaban 11

Kinoiyonon di Roitan do Tabira

¹Om timpuun no i tulun do sontogod-togod do Tuhan dot ouudipanan di kosusaan diyolo'. Om soira' di norongou'd Tuhan i boros diyolo' do sontogod-togod, om kotogod no iyau, om porikatai no dau iyolo'd tapui. Om tapui poddi o poirolot diyolo' gisom do nosorob o somputul di kokiiman.

²Om pinggiak no i tulun do mokitulung di Musa. Om sambayang noddi i Musa dot id Tuhan, om kopisok no i tapui.

³Om iri noddi o kinopomungaranan do kinoiyonon diri do Tabira tu' hilo' no do suminikit i tapui do Tuhan dot id pogialatan diyolo'.

Minomili' i Musa do Turu' Nohopod o Boyoon

⁴Om haro i' o piro-piro o tulun do bansa'd suwai do manud-tanud di tulun dot Israil do mamananau. Om iyolo' nopodti nga' siakan no tomod do tikanas, om iri poddi i tulun dot Israil nga' tuminimpunon diri do sontogod-togod. Boros ka diyolo', "Haro po bo daa giya o tikanas toko'dti!

⁵Di nopo di hilo' toko' pod Masir om kaakan toko' id sada' do gisom dot abangat toko', om a' i' minog do momoli. Osorou no daa'ddi i sangop, om i sadur, om i losun, om i bawang dit aragang, om i bawang dit opurak, i koubasan toko' do mangakan di hilo' po.

⁶Nga' baino' noddi om ongolomok toko' no. Aiso' no nunu-nunu dot akanon --- aiso' no suwai, ilo' po manna do pointikid-tikid do tadau," ka no diyolo'.

⁷(Iri nopo manna om miagal do linsou dit ongokooro' dot ongopurak dosilou-silou.

⁸⁻⁹Iri nopo manna'ddi om kotongoi di bolobou do rumatu' do hiri'd kokiiman di dongotuong. Om kosuabon nopondo om minsorili' poo i tulun do mongoi ponimung di manna. Om kison nondo diyolo' iri ko' tutuon do gisom dot aapung. Om onsokon nondo diyolo' do maan do roti dit ourug dit alampis. Om kaakanan nopo nga' miagal do roti di nonsok do tumau do saitun.)

¹⁰Om korongou nod i Musa i tulun dot Israil do sontogod-togod, dot ongotimung-timung do songingkakat do hiri'd wawayaan di kiim diyolo'. Om kotogod noddi o Tuhan gisom do tuminongob i Musa.

11Om boros kaddi di Musa dot id Tuhan, “Nokuro tu' raraaton kopio oku iyoho' diya'? Nokuro tu' a' ko orohian doho'? Nokuro tu' onuan oku diya'd tonggungan do mongilo-ilo ngai'dti tulun?

12Okon toi ko' okon i' ko' iyoho' o minomonsoi diyolo' om okon ko' iyoho' o minaganak diyolo'? Om nokuro tu' suhuon oku diya' do sumiliu'd miagal do mitatamong do mamabo'd tanak, gisom dot iyoho' noo o momogompi' kasai' diyolo' do solinaid do hiti'd tindalanon do kumaa do hilo'd pomogunan di pinabatos nu dot id komolohingan diyolo'?

13Antangai pogi' nga' a' nopo moti' iyolo' otingkod-tingkod do mokianu do tikanas. Om honggo daa o ngayan ku do tikanas do kabagal do tulun dot irad diti kogumu'?

14A' oku no kooyit dot iso-iso' kopio oku do mongilo-ilo ngai'dti tulun; adalaan no kopio kawagat iti dot id doho'!

15Ondung iyoon kasai' oku diya'dti oi Tuhan, om kosianai no doho', om patayon oku no om a' oku i' kopuriman do koinggoritan diti pinorikot nu dot id doho',” ka dau.

16Om boros kad Tuhan dot id di Musa, “Monimung nod turu' nohopod o tulun di pusohon om i nongookunan do sumiliu'd boyoon do tulun. Om pootodon no iyolo' dot id doho' do hilo'd suang do Kiim ku, om suhuon no iyolo' do mingkakat do hilo' dot id talad nu.

17Om lumintuhun oku nondo om moro-boros oku diya' do hiri'd kinoiyonon diri. Om onuon ku nondo o tongokooro' di rusod di nakatahak ku diya' om patahakon ku nondo iri dot id diyolo'. Om milo indo iyolo'd monguhup diya' do mongilo-ilo do koinsanai'd tulun diti, om a' ko nondo iso-iso' do mongilo-ilo diyolo'.

18Om poboroson no dot id tulun diti do dinondo o poingkaa, ‘Lidangan no dokoyu o tinan dokoyu do bagi'd tadau'd suab; om kaakan kou indo do tikanas. Norongou nod Tuhan i tihad om todoi dokoyu dot osisiakanan do tikanas, om i boros dokoyu do pakamaha-maha' dokoyu di hilo' kou pod

Masir. Baino' nopo om onuan kou nod Tuhan do tikanas, om mositi' nod kanon dokoyu iri.

¹⁹Om mositi' nod kanon dokoyu iri dot okon nopo ko' sangadau no ko' duwo o tadau, ko' limo ko' hopod o tadau ko' duwo nohopod o tadau,

²⁰suwai ko' mositi' nod kanon dokoyu iri do solinaid do sombulan, do gisom id sumakit kou om mingilob dot ouru do mingakan di tikanas. Om osiliu nondo o miagal diri tu' niada' i' dokoyu o Tuhan dot id pogialatan dokoyu. Om minimboros kou do sontogod-togod dau dot osonong nogi' daa dot a' kou minumbal do tumongkiad do mantad hilo'd Masir,' ka," kad Tuhan.

²¹Om boros ka di Musa dot id Tuhan, "Diya oku'd momoyo' dot onom nahatus noribu o tulun, om poboroson nu i' do manahak ko do tikanas do kabagal diyolo' ngai' do solinaid do sombulan?"

²²Kabagal i' tuu o sapi' om dumba' do sumbolion do pamangat diyolo'? Kabagal i' tuu diyolo' dot oinsanan piya i sada' do hilo'd rahat?" ka dau.

²³Om boros kad Tuhan do suminimbar, "Haro toi o kogisomon do sinundu ku? A' ko no alaid do kokito ondung abayaan kopio tuu ko' amu' i pinoboros ku'ddi," ka dau.

²⁴Om soliwani no i Musa, om polombuso' no dau dot id tulun dot ogumu' i pinoboros do Tuhan. Om ponimung no i Musa do turu' nohopod o boyoon om suhuo' no dau iyolo' do mingkakat do hiri'd posorili' di Kiim do Tuhan.

²⁵Om lintuhun noddi o Tuhan do hiri'd haun om boro-boros no iyau di Musa. Om ngoyo' no dau ot okooro' di Rusod di pinatahak dau di Musa om patahako' no dau dot id turu' nohopod o boyoon diri. Om soira' di luminintuhun i Rusod dot id diyolo', om timpuun no iyolo' do mimboros dot opuhod do miagal do nabi, nga' a' i' alaid no dot iyo iyolo'ddi.

²⁶Nga' iri nopo duwo boyoon do mantad id pogialatan di turu' nohopod o boyoon diri, i Ildad om i Midad, nga' minundorong do hiri'd kokiiman om a' i' minongoi tanud di suwai do minongoi do hiri'd Kiim do Tuhan. Om hiri

noddid kokiiman i Rusod do luminintuhun dot id diyolo'. Om timpuun no iyolo' goduwo do mimboros dot opuhod do miagal do nabi.

²⁷Om panangkus noddi do suminoliwan o songulun o tanakwagu do minongoi pomisunud di Musa di nosiliu dot id di Ildad om id di Midad.

²⁸Om boro-boros noddi i Yosua i tanak di Nun, i mongunguhup di Musa do mantad dit omulok po iyau. Boros ka dau dot id di Musa, “Ngoyo' iyolo' oduhai oi Tuan!” ka dau.

²⁹Om boros kad i Musa do suminimbar, “Nokuro tu' mogobi' ko doho'd osolon? Orohian oku nogi' daa kopio do patahakon do Tuhan o Rusod dau dot id toinsanan diti tulun dau, om gisom do mimboros ngai' iyolo' dot opuhod do miagal do nabi!” ka dau.

³⁰Om guli' noddi i Musa om i turu' nohopod o boyoon do hiri'd kokiiman.

Pinorikot do Tuhan i Burung Puyuh

³¹Om sigog id potonguso' do Tuhan i tongus do mantad id rahat do pinoporikot do burung puyuh dit ogumu' kopio, dot ongosiriba' no o ponunulud. Om kotongkop nopo di tombolog i kokiiman gisom do piro-piro o kilomito do kosoduwo' do posorili' di kokiiman do sinondot di tombolog, om honggo nopo nga' sokoan no di tombolog diri.

³²Om nosongodou nopoddi do tadau'ddi, om nosuaban do totuong diri, om nosongodou di tadau kawagu, do minggamit i tulun di burung puyuh.

³³Om tontok dit osima' po iyolo'd tikanas, om kotogod no o Tuhan di tulun om porikatai no dau iyolo'd toruol di mogkoroliu.

³⁴Om pungaranai noddi o kinoiyonon diri do “Lobong di Godoot” tu' hilo' no o pinamalabangan diyolo' di tulun dit ongodoot do tikanas.

³⁵Om undaliu no i tulun do mantad hiri om pakayaa'i no do hilo'd bandar do Hasirot; om powonsoyo' no diyolo' o kiim diyolo'd hilo'.

Pongintaban 12

Hinukuman i Miriam

- ¹I Musa nopo nga' minanansawo do tondu' do bansa'd Kus, om iri noddi o kopongindaraatan di Miriam om i Harun di Musa.
- ²Boros ka diyolo', "I Musa no tuu o pawayaan do Tuhan do boros dau? Okon toi ko' iyato nga' pawayaan i' dau'd boros dau?" ka diyolo'. Om norongou id Tuhan i boros diyolo'.
- ³(I Musa nopo nga' tulun dit osiriba' kopio o ginawo it osiriba' no kopio o ginawo ko' mantad dot isai nopo o tulun di poimpasi do hiti'd pomogunan.)
- ⁴Om sigog nopoddi do boro-boros o Tuhan dot id di Harun om id di Miriam do poingkaa, "Pokionuon ku iyokoyu'd tolu do mongoi do hilo'd Kiim ku," ka dau. Om ongoi no iyolo',
- ⁵om lintuhun no o Tuhan dot id rolot do haun di poinaru do miagal do torigi. Om ingkakat noddi o Tuhan do hiri'd wawayaan di Kiim, om pomolohou nod, "Harun! Miriam!" ka. Om laang goduwo no iyolo' do minamanau.
- ⁶Om boros kad Tuhan, "Pokinongou kou no diti poboroson ku! Soira' nopod haro o nabi dot id pogialatan dokoyu om mintalang oku dot id diyolo' dot id suang do pinointalang om moro-boros oku diyolo' dot id suang do nipi.
- ⁷Nga' a' i' iyo'ddi do tontok do moro-boros oku di Musa, i susuhuon ku, tu' noonuan ku no iyou'd karaja' do momoyo' do koinsanai diti tulun dot Israil, i tulun ku.
- ⁸Om timbabaon ku nopo iyou do tontok do moro-boros oku, om poinsondot o pomomoros ku, om okon no ko' posiriban-ribanon ku. Tinan ku piya nga' nokokito i' iyou! Om nokuro tu' katama' kou po daa kopio do sumaap dau?" ka dau.
- ⁹Om kotogod no o Tuhan diyolo' goduwo; om tontok di tuminongkiad o Tuhan,
- ¹⁰om di minidu' i haun do mantad hiri'd Kiim do Tuhan, om sigog id koontok i Miriam do toruol do kusta. Om miagal poddi do gapas kopurak o kulit dau. Om soira' di kuminoili i Harun di Miriam om kokito dau do noontok i Miriam do toruol do miagal diri.

¹¹Om boro-boros no iyau di Musa, “Tulungo' iyahai oi Tuan, kada' iyahai pologoso' dot oinggorit dot obungou di dusa do nowonsoi dahai do gama' di kababasug dahai.

¹²Kada' i Miriam pologoso' do miagal di tanak do napatai mantad do nosusu, om i nopiintanga' nod napasa' o tonsi,” ka dau.

¹³Om pomolohou no i Musa do Tuhan, “Oi Kinorohingan, lingasai no iyau!” ka.

¹⁴Om boros kad Tuhan do suminimbar, “Ondung dinulaan daa iyau di tapa' dau, om turu' no tadau do boboon dau o kointingayaman dau. Iyo nopoddi om poinsoduwon no iyau diti kokiiman do solinaid do turu' o tadau, om atalib pondo iri om koino-ino nogi' iyau do sumuang kawagu,” ka dau.

¹⁵Om posoliwano' noddi i Miriam di kokiiman do solinaid do turu' o tadau. Om solinaid nopo dit a' po iyau nokoguli', om a' po minundaliu i bansa'ddi do mantad id kinoiyonon diri.

¹⁶Om tongkiad nogiddi iyolo' do mantad hilo'd Hasirot om powonsoyo' no diyolo' o kiim diyolo' do hilo'd tana' do kowotuan do Paran.

Pongintaban 13

I Hopod om Duwo o Gomponoluku'

(Pnu. 1.19-33)

¹Om boros kad Tuhan dot id di Musa,

²“Momili' nod songulun dot id pialatan di piro-piro boyoon do pointikid-tikid di hopod om duwo o payat do bansa'dti; do songulun o mantad id pointikid-tikid do payat. Om suhuon no iyolo' do sumiliu'd gomponoluku' do mongoi ponorisid do mogontong di pomogunan do Kanaan, i patahakon ku dot id tulun dot Israil,” ka dau.

³⁻¹⁵Om wonsoyo' nod Musa i pinonuhuan do Kinorohingan diri. Om suhuo' no dau do minamanau do mantad hilo'd tana' do kowotuan do Paran iti piro-piro o boyoon diti:

Payat

Boyoon

Rubin	I Siamua i tanak di Sakur
Simion	I Sapat i tanak di Hori
Yohuda	I Kalib i tanak di Yopuni
Isakar	I Yigal i tanak di Yusup
Ipraim	I Hosia i tanak di Nun
Binyamin	I Palti i tanak di Rapu
Sibulon	I Gadiol i tanak di Sodi
Manasi	I Gadi i tanak di Susi
Dan	I Amiol i tanak di Gomali
Asor	I Situr i tanak di Mikail
Naptali	I Nabi i tanak di Wopsi
Gad	I Guil i tanak di Maki

16Om iri ngai' no o gomponoluku' di sinuhu' di Musa do mongoi ponoluku' do pomogunan diri. I Hosia nopo i tanak di Nun diri, om pinawaliu di Musa o ngaran; om i Yosua diri o pinomungaran.

17Om tontok di sinuhu' di Musa iyolo' do mamananau, om bilinai no dau iyolo' do poingkaa, “Mamananau kou no do pakayaan ponong id utara do mantad hiti, do kumaa ponong hilo'd salatan do pomogunan do Kanaan, om lumombus nogindo do hiri'd konulu-nuluan.

18Ilaan no kopio dokoyu ondung okuro-kuro o pomogunan diri, om ondung piro kogumuo'd tulun do hilo', om ondung songkuro o kinoris diyolo'.

19Om antangan no kopio dokoyu ondung osonong ko' amu' i pomogunan diri, om ondung id kawalayan dit aiso' o tolig do posorili' o tiyonon di tulun do hilo' ko' id bandar po dit ongkitolig o posorili' o tiyonon diyolo'.

20Om antangan no ondung oluhub i tana', om ondung ogumu' o kayu do hilo'. Om kada' kou no kopio kolihu do mongigit dot ongokuuri' di tua' do totonomon do hilo' do gumuli' kou,” ka dau. (Om tontok nopoddi nga' tumimpuun nogi' do monsok i tua' dot anggur.)

²¹Om pamanau no i tulun diri do kuminaa ponong id utara om sorisido' no diyolo' do mingontong o pomogunan diri do tuminimpun do mantad hiri'd tana' do kowotuan do Sin, i ponong id salatan, om luminombus do hiri'd bandar do Ribo, it id toning do Ralan do Hamat di ponong id utara.

²²Om id gulu nopo kopio om kuminaa iyolo' do ponong id salatan do pomogunan diri om ruminikot do hilo'd bandar do Hibron, i kinoiyonon do tulun dot Ahiman, om Sisai om Talmai. Iyolo' nopo nga' sinakagon dot iso' o bansa'd tulun dit angagayo koulun, i roitan do tulun dot Inak. (Iri nopo bandar do Hibron om turu' no toun do poingwonsoi dot id gulu ko' i bandar do Soan di hilo'd Masir.)

²³Om korikot no iyolo' do hilo'd Rantai dot Iskol. Om hilo' no o pinanatasan diyolo' do raan dot anggur do mitonggoi do sompuru o tua' dot anggur. Nga' awagat tomod iri gisom dot a' no milo dot a' pasansangon do kayu do pangantayang, om piniantayangan diri do duwo o tulun. Om minigit nogi' iyolo' do piro-piro o tua' do kayu di roitan do delima om tua' dot ara do patahakon do maan do ponuwau-suwau.

²⁴Om pungaranai noddii o kinoiyonon diri do Rantai dot Iskol tu' hilo' no o pinongonuan di tulun dot Israil di sompuru o tua' dot anggur.

²⁵Om kosorisid poddi di piro-piro gomponoluku' o pomogunan diri do solinaid dot apat nohopod o tadau, om poguliai nogi' diyolo'

²⁶dot id di Musa, om id di Harun, om id toinsanan di tulun dot Israil, i maso do pointimung do hilo'd Kadis, it id tana' do kowotuan do Paran. Om susuyo' ngai' no diyolo' i nongokito diyolo'. Om pokitanai diyolo' di tulun dot Israil i tua-ua' di nigitan diyolo'.

²⁷Om boros ka diyolo' dot id di Musa, "Nosorisid no dahai do mogontong i pomogunan diri om nokito dahai do kaya' i pomogunan om oluhub i tana'd hilo'; om diya iti tua-ua' dot okuri' do mantad hilo'.

²⁸Nga' iri nopo tulun do hilo' om ongokoris koulun, om bandar diyolo' nga' angagayo om ongogiroto po o tolig do posorili'. Om haro po ot araat tu' hilo' nogi' o nokokitanan dahai di sinakagon do tulun dit angagayo koulun.

²⁹Momogun-mogun nopod hiri'd ponong id salatan do pomogunan diri om i tulun dot Amalik; om hiri nod konulu-nuluan om i tulun do Hit, om Yobus, om Amori o mongiyon-ngiyon; om hiri nod potoropis di Rahat do Tanga' om hiri'd poususui di Bawang do Yordan om i tulun do Kanaan o momogun-mogun," ka.

³⁰Nga' tingkodo' nod Kalib i tulun do somboro-boros do tumogod di Musa, boros ka dau, "Ngoyon toko' nogi' songodo' i pomogunan diri om aahau toko' i' o pomogunan diri do dinondo, tu' okoris toko' i' do mangala'ddi," ka.

³¹Nga' boros ka di tulun di songwoyo' di Kalib do guminuli', "A' toko' i' moti' okoris do sumaap diyolo'. Tu' iri nopo tulun do hilo' om ongokoris i' ko' iyati'," ka diyolo'.

³²Om popimboroso' noddidi diyolo' o boros dit a' otopot dot id tulun dot Israil do pasal di pomogunan di nongoi diyolo' antangai. Boros ka diyolo', "A' i' kabagal di tulun di hilo' mantad id pomogunan o hasil di tana'd hilo', tu' okuri' i' kopio o hasil. Om iri nopo tulun do hilo' do nongokito dahai om angarangou kopio koulun.

³³Om nokokito po iyahai do tulun dit angagayo kopio koulun, i sinakagon do tulun dot Inak. Om miagal pod godu-godu kokoro' o kopurimanan dahai do tinan dahai, om iyo no doti'ddi kopio o kokitanan diyolo' dahai," ka.

Pongintaban 14

Sontogod-togod i Tulun dot Israil

¹Om monuaban nopoddi i tulun dot Israil do mihad dot atatangkaan.

²Om sontogod-togod diri iyolo' di Musa om i Harun. Boros ka no diyolo', "Osonong-sonong nogi' daa do napatai toko' di hilo'd Masir ko' hiti pod tana' do kowotuan!

³Nunu kopio o kapangangatan do Tuhan dati' do hilo'd pomogunan do Kanaan? Tu' apatai toko' nopo dot id pisangadan om angatangayan do pisangod iti sawo om iti tangaanak toko'. Osonong nogi' do gumuli' toko' do hilo'd Masir!" ka.

⁴Om pogiboro-boros noddi iyolo' do poingkaa, "Osonong nogi' do momili' toko'd boyoon om gumuli' toko' i' kawagu do hilo'd Masir," ka.

⁵Om otud no i Musa om i Harun do hiri'd dotimbabaan do koinsanai di tulun.

⁶Om hurako' nopo di Yosua i tanak di Nun, om i Kalib i tanak di Yopuni, o pakayan diyolo' do popointalang do tumongob iyolo'. Iyolo' goduwo nopoddi nga' mantad id pialatan di piro-piro o tulun di minongoi ponoluku'.

⁷Om boros ka diyolo' dot id toinsanan di tulun, "Iri nopo pomogunan di nongoi dahai antangai om aiso' no o koiyo do kosonongo'.

⁸Ondung ohubayaan o Tuhan dati', om pootodon toko' i' dau do hilo', om patahakon dau dati' i pomogunan di kaya' om it oluhub o tana'.

⁹Kada' kou saap do Tuhan om kada' kou kooris di tulun do poingiyon do hilo'. Osoonong toko' do mangala' diyolo'. Tu' moyo-woyo' i' o Tuhan dati' om naala' no dau i ponokokinorohingan di mongintirung do tulun do hilo', om kada' kou no kooris," ka.

¹⁰Om songima-ima' ngai' no daa'ddi i tulun do momodumpau ngai' diyolo'd apat do watu do gisom dot apatai iyolo'. Nga' sigog id kokito di tulun i tulinau di kosorong kopio do mantad id koropohon do Tuhan, do minimbulai do hiri'd sawa-sawat di Kiim do Tuhan.

Sinambayanan di Musa i Tulun dot Ogumu'

¹¹Om boros kad Tuhan dot id di Musa, "Gisom tuu do songgira' iti tulun do sumaap kasai' doho'? Songkuro po o koloido' diyolo'd mada' do mogondos doho', dot irad piya'ddi kogumu' o koimayaan do nowonsoi ku dot id pogialatan diyolo'?

¹²Punsoon ku nondo iyolo', do toruol di mogkoroliu o pomunso ku. Om iya' nondo o silihon ku do molohing dot iso' o bansa' dit agayo om it okoris ko' mantad diyolo',” ka.

¹³Nga' boros kad Musa dot id Tuhan, “Nga' Tuhan, nokoilo no i tulun do Masir dot i sinundu nu o pinoposoliwan nu dahai do mantad hilo'd Masir.

¹⁴Om nosusui no diyolo' iri dot id tulun di poingiyon dot id pomogunan diti. Om nongkoilo no o tulun do moyo-woyo' ko dahai. Om nongkorongou nogi' iyolo' dot okito ko i' kopio do tontok do mundorong i haun nu dot id sawa-sawat dahai; om mogulu-gulu ko dahai dot id rolot do haun di poorigi do dangadau om id rolot ko do tapui di poorigi do dongotuong.

¹⁵Om ondung patayon ngai' nu iti tulun nu, om mimboros ngai' nondo i bansa' di nongkorongou do pasal do kobontugo' nu, do

¹⁶pinatai nu i tulun nu do hiti'd tana' do kowotuan tu' a' ko no kogoos do papaatod diyolo' do hilo'd pomogunan di pinabatos nu.

¹⁷Om iri no o kokuwaan oi Tuhan, do pokionuon ku do pointalangan nu i kuasa' nu dot id dahai om wonsoyon nu i pinabatos nu. Tu' nokoboros ko i' do poingkaa,

¹⁸‘Iyoho' nopo i Tuhan, om a' i' obintogod, om pointalangan ku i' o kosianan ku, om kotorodoko' ku dit a' opupus-pupusan. Om ompunan ku i' i tulun di kidusa om i sumaap doho'. Nga' iyo piya'ddi nga' posulion ku i' dot id tangaanak om id manangaki o kasalaan di komolohingan do gisom id korikot di sinakagon do kointolu om koingapat,’ ka nu.

¹⁹Om dinondo nopodti oi Tuhan, om pokionuon ku no kopio dot ompunan nu o dusa diti tulun do miagal di minangampun ko diyolo' do mantad di tuminongkiad i' iyolo' do pomogunan do Masir, tu' agayo i' kopio o kosianan nu,” ka dau.

²⁰Om boros kaddi do Tuhan do suminimbar, “Ompunan ku i' iyolo', do miagal di pinokianu nu.

21Nga' mamatos oku no dot id suang do ngaran ku om id suang do kuasa' ku di koponu' diti pomogunan,

22dot id pogialatan nopodti tulun om iso' po nga' aiso' no ot otogui do gisom do kosuang do pomogunan di pinabatos ku dot id komolohingan diyolo'. Tu' a' i' iyolo' mumboyo' doho', om managalai-galai nogi' iyolo' do mogumbal doho'. Om nongkokito i' daa iyolo' di tulinau do tanda' do karapahan ku di kosorong tomod, om nokokito iyolo' di piro-piro o koimayaan do winonsoi ku do hilo'd Masir om hiti'd tana' do kowotuan.

23A' no, a' no kopio iyolo' kosuang do pomogunan diri. Id pogialatan nopo diyolo' di minagada' doho', om iso' po nga' aiso' no o koulok do pomogunan diri.

24-25Nga' i Kalib nopo, i susuhun ku om a' i' iyo'ddi. Tu' iyau nopo om tuminorodok i' dot id doho'. Om iri no o kapaatadan ku dau do hilo'd tana' di nohombo dau. Om iri no pondi i tana' dit arantai, i pomogun-mogunan do tulun dot Amalik om tulun do Kanaan do dinondo, om aanu indo di sinakagon di Kalib, i susuhun ku'ddi. Om suab no pondi, oi Musa, om gumuli' no om kumaa no do hilo'd tana' do kowotuan, i ponong id Suok dot Akaba,” ka dau.

Hinukuman do Tuhan i Tulun dot Israil di Sontogod-togod

26Om boros kad Tuhan dot id di Musa om id di Harun,

27“Gisom po tuu do songgira' do sontogod-togod kasai' do sumaap doho' iti tulun dot angaraat? Apaasan oku nod korongou do boros diyolo' do sontogod-togod!

28Simbaron no dokoyu iyolo' do poingkaa: Boros kad Tuhan om, ‘Sumumpa' oku no dot id suang do ngaran ku do wonsoyon ku nondo dot id dokoyu o miagal di pinokianu dokoyu. Iyoho' no, i Tuhan o minomoros diti.

29-30Apatai kou nondo om mogiurisan no pondi do hiti'd tana' do kowotuan o rata' dokoyu. Tu' sontogod-togod ngai' kou i' do sumaap doho'. Om iri no o kokuwaan do suwai nopo ko' iyo Kalib di Yosua, om aiso' no o tiso' piya

dokoyu dit id sawat ko' duwo nohopod o toun do tumur do kosuang di pomogunan di pinabatos ku dokoyu.

31Boros ka dokoyu om tanggayan nondo do pisangod i tangaanak dokoyu! Nga' pootodon ku indo iyolo' dot id pomogunan di niada' dokoyu, om iri nondo o pomogunan dot osiliu do pomogunan kopio diyolo'.

32Nga' iyokoyu nopo om hiti nod tana' do kowotuan o kapatayon.

33Om minghombu no pondi i tangaanak dokoyu do hiti'd tana' do kowotuan do solinaid dot apat nohopod o toun. Om oinggorit nondo i tangaanak dokoyu, do gisom po dot apatai ngai' i tulun di rampam dokoyu, tu' a' kou i' tuminorodok.

34Om boboon no dokoyu i kootuson di dusa dokoyu do solinaid dot apat nohopod o toun; sontoun o pomogontok do sangadau do mantad dit apat nohopod o tadau dokoyu do minongoi hombu dot id pomogunan diri. Om oilaan nogindo dokoyu ondung okuro-kuro no o kopurimanan do saapon kopio ku iyokoyu!

35Om sumumpa' oku no do wonsoyon ku iti dot id dokoyu, iyokoyu i tulun dot angaraat om i mogisosokodung nopo do sumaap doho'. Om hiti nod tana' do kowotuan diti o kapatayon ngai' dokoyu. Iyoho' no i Tuhan o minomoros diti,' ka dau," kanto dokoyu.

36-37Iri no piro-piro o tulun di sinuhu' di Musa do minongoi pogontong di pomogunan diri om it a' otopot o pinosunud di guminuli' iyolo' o nokobungou di tulun dot Israil do sontogod-togod do sumaap do Tuhan. Om iri no o nokopomohukuman do Tuhan diyolo' do toruol, do gisom do nangapatai iyolo'.

38Id pialatan nopo di hopod om duwo o gomponoluku' om iyo Yosua po di Kalib o poimpasi.

Di Koinsan I' Umbal do Manangod di Pomogunan

(Pnu. 1.41-46)

39Om soira' di sinunudan di Musa i tulun dot Israil di pinoboros do Tuhandiri, om songihad-ihad poddi iyolo' dot atatanganan.

⁴⁰Om tadau noddi kawagu, dit osuab po, om sodia' no iyolo' do mongoi panangod do hiri'd konulu-nuluan do pomogunan diri. Om boros ka diyolo', "Okunon i' dahai do nokowonsoi iyahai'd dusa. Nga' baino' nopo om ngoyon no dahai songodo' do magahau i pomogunan di pinoboros do Tuhan dot id dahai," ka diyolo'.

⁴¹Nga' boros kad Musa, "Nokuro'ddi tu' sumurilog kou pod Tuhan do dinondo? Aiso' i' bo ot aanu-anu dokoyu!

⁴²Kada' kou nogi' ongoi. Tu' a' i' moyo-woyo' dokoyu o Tuhan, om aala' kou indo di pisangod dokoyu.

⁴³Kotimbaba' kou nopondo di tulun dot Amalik om i tulun do Kanaan, om angapatai kou indo dot id pisangadan. Om a' no o Tuhan momoyo' dokoyu tu' a' kou i' minumboyo' dau," ka dau.

⁴⁴Nga' nokobulun kasai' po i tulun dot Israil do minongoi do hiri'd konulu-nuluan do mulong piya dot a' i Musa om i Kaban do Tumpongo tuminongkiad di kokiiman.

⁴⁵Om songodo' no di tulun dot Amalik om i tulun do Kanaan di poingiyon do hilo' i tulun dot Israil. Om kaala' no diyolo' i tulun dot Israil om gusao' no do gisom do nokorikot do hilo'd Horma.

Pongintaban 15

Oturan do Pasal do Porsombahan di Sumbolion

¹Om patahako' nod Tuhan dot id di Musa

²iti piro-piro o toturan dit apatut do tonudon di tulun dot Israil do hilo'd pomogunan di patahakon do Tuhan dot id diyolo'.

³Maan nopod porsombahan di sorobon, om porsombahan do pamayaan do batos ko' porsombahan di patahakon do tumanud do kagaanan do ginawo ko' porsombahan do patahakon do tontok do nunu nopo o karamayan do don tugama' di koubasanan, om honggo nopod tayam-tayam diti nga' koino-ino id patahakon dot id Tuhan: songinan o sapi' do tontoluhan, ko' songinan o

dumba' do tontoluhan, ko' songinan o dumba' ko' songinan o kambing. Om iri no o tawau do porsombahan do taakanon diti o kasanangan do Tuhan.

⁴⁻⁵Isai nopo o papatahak dot idTuhan do dumba' ko' kambing do maan do porsombahan di sorobon, om mositi' nod tanggayan o pointikid-tikid do tayam-tayam diri do songkilogram o tapung di rinalatan do songlito o tumau do saitun do maan do porsombahan do gandum, om songlito o waig dot anggur.

⁶Ondung songinan o dumba' do tontoluhan do patahakon, om mositi' nod papatahak po do duwo kilogram do tapung, do ralatan do tumau'd saitun do songlito om satanga' do maan do porsombahan do gandum,

⁷om mitonggoi do songlito om satanga' o waig dot anggur. Om iri no tawau do piro-piro o porsombahan diti o kasanangan do Tuhan.

⁸Ondung songinan o sapi' do tontoluhan o maan do porsombahan di sorobon ko' porsombahan do pamayaan do batos ko' porsombahan do piombolutan,

⁹om mositi' nod papatahak po do tolu kilogram do tapung di rinalatan do duwo lito do tumau'd saitun do maan do porsombahan do gandum,

¹⁰om duwo po o lito do waig dot anggur. Om iri no tawau do porsombahan diti o kasanangan do Tuhan.

¹¹Om iri no it apatut do patahakon do maan do porsombahan do potonggoyon do pointikid-tikid do sapi' do tontoluhan, ko' dumba' do tontoluhan, ko' dumba' ko' kambing.

¹²Ondung lobi ko' iso' o tayam-tayam do patahakon do maan do porsombahan, om iri nogi' i porsombahan do tapung, om tumau, om waig dot anggur nga' ruhanan no do tumanud di kogumuo' di tayam-tayam.

¹³Om mositi' nod wonsoyon do pointikid-tikid do tulun dot Israil o miagal diri do soira-ira' nopo iyolo' do papatahak do porsombahan do taakanon. Om iri no tawau do porsombahan diti o kasanangan do Tuhan.

14Om i tulun do bansa'd suwai di poirolot dokoyu do daamot noo ko' i tumimporon nga' mositi' nod tumanud do koinsanai dot oturan diri do soira' nopo iyolo' do papatahak do porsombahan do taakanon dot id Tuhan, dot i kasanangan do Tuhan o tawau.

15-16Om oiyo nopo o toturan om kowoyo-woyoo' dot apatut do tonudon dokoyu om i tulun do bansa'd suwai di poirolot dokoyu, tu' iyokoyu nopo diyolo' om oiyo i' dot id pagantangan do Tuhan. Om iyo no kasai'ddi o tonudon do gisom dot alaid.

17Om patahako' nod Tuhan dot id di Musa

18iti piro-piro o toturan do tonudon di tulun dot Israil do korikot iyolo' do hilo'd pomogunan di patahakon do Tuhan dot id diyolo'.

19Om soira' nopo do mangakan kou do nunu nopo o tua' do totonomon do hiri'd pomogunan diri, om mositi' nod potobilang kou do wookon do maan do porsombahan di potobilangan do maan do don Tuhan.

20Om soira' nopo do mogonsok kou do roti dot i gandum di gulu koomot o wonsoyon, om mositi' nod patahakon dot id Tuhan i roti dit id gulu koonsok, do maan do porsombahan di potobilangan do maan do don Tuhan do karalan-ralano' nopo do papatahak om iyo iddi papatahak dokoyu di gandum dit id gulu dokoyu kotutu.

21Om mositi' nod patahakon dokoyu i roti dit id gulu koonsok do maan do porsombahan di potobilangan do maan do don Tuhan do gisom do mompus-ompus.

22Om haro i' dotindo o tulun dit a' tumomod do momolihu do momonsoi do piro-piro dit oturan di pinatahak do Tuhan dot id di Musa.

23Om koumbal i' doti' do koimbagu do kolihu iti tulun do momonsoi do koinsanai di pinonuhuan do Tuhan do pinolombus di Musa.

24Ondung owonsoi di tulun o kasalaan do miagal diri tu' a' i' iyolo' nokoilo dot oturan, om mositi' no do papatahak iyolo' do songinan o sapi' do tontoluhan do maan do porsombahan di sorobon, i porsombahan di

kasanangan do Tuhan o tawau. Om mositi' nod papatahak po iyolo' do porsombahan do gandum om porsombahan do waig dot anggur do miagal dit apatut, do potonggoyon di porsombahan do sorobon diri. Om suwai no ko' iri, om mositi' no do papatahak po iyolo' do songinan o kambing do tontoluhan do maan do porsombahan do pangampun do dusa.

²⁵Om wonsoyon nogindo dit imam i natantu' mantad do wonsoyon do pongidu' do dusa di tulun dot ogumu'. Om ompunan indo iyolo'd Kinorohingan tu' a' i' diyolo' tinomod do momonsoi i kasalaan diyolo', om kawagu po nga' nakapatahak no iyolo' do porsombahan do pangampun do dusa do maan do porsombahan do taakanon do maan do don Tuhan.

²⁶Om oinsanan nopondo i tulun dot Israil om i tulun do bansa'd suwai di poirolot diyolo' dot oompunan, tu' oinsanan i' iyolo' do nokohompit do kasalaan diri.

²⁷Ondung haro o tulun do kowonsoi'd dusa dot a' dau tomodon, om mositi' nod papatahak iyau do songinan o kambing do tondu' di sontoun nogi' o tumur do maan do porsombahan do pangampun do dusa.

²⁸Om mositi' nod wonsoyon dit imam i natantu' mantad do wonsoyon do pongidu' di dusa, do hiri'd pananaraban do porsombahan om oidu' i' i dusa di tulun, om oompunan indo do Tuhan o tulun diri.

²⁹Om iyo nogiddi o toturan do tonudon dot isai nopo o kowonsoi'd dusa dit a' tomodon, do tulun tuu iri dot Israil ko' tulun po do bansa'd suwai di poingiyon do hilo'.

³⁰Nga' ondung haro o tulun dot Israil ko' tulun do bansa'd suwai di tumomod do momonsoi'd dusa, om pakaiso-aiso' no kopio iyau'd Tuhan. Om mositi' nod hukuman iyau do kapatayon

³¹tu' suminaap i' iyau'd Tuhan om tuminomod do tuminolibamban di pinonuhuan do Tuhan. Om iri i sala' di tulun o nokobungou di kinapatayon dau.

Tulun dit A' Momusou do Tadau'd Sabat

³²Insan o maso, do tontok di hilo' pod tana' do kowotuan i tulun dot Israil, om haro o kusai do nabantalan do maso do mintimung do siduwon do tontok do tadau'd Sabat.

³³Om ngoyo' no i tulun diri potimbabao' di Musa, om i Harun om koinsanai di tulun,

³⁴om pinoundorong poddi iyau tu' a' po oilaan ondung kukuroyon iyau.

³⁵Om boros kad Tuhan dot id di Musa, “Mositi' nod hukuman do kapatayon iti tulun diti; om mositi' nod posoliwanon iyau diti kokiiman. Om oinsanan nopondo iti tulun do momodumpau dau'd watu do gisom dot apatai do hilo'd soliwani diti kokiiman,” ka dau.

³⁶Om oinsanan nopoddi i tulun do pinoposoliwan di tulun diri do mantad hiri'd kokiiman, om dumpaho' no diyolo' iyau'd watu do gisom do napatai, do tumanud di pinonuhuan do Tuhan.

Oturan do Pasal do Rinaboi-Raboi

³⁷Om suhuo' nod Tuhan i Musa

³⁸do poposunud diti ponuhuan dot id tulun dot Israil do poingkaa, “Wansayan nod rinaboi-raboi o hiri'd tompok do pakayan dokoyu om kagasan nod tali dot otomou o pointikid-tikid di rinaboi-raboi. Om mositi' nod wonsoyon kasai' dokoyu o miagal diti do gisom dot alaid.

³⁹Om guna' nopo di rinaboi-raboi'ddi nga' maan do kopomuhandaman. Om soira-ira' nopondo dot okito dokoyu i rinaboi-raboi'ddi, om osorou ngai' no dokoyu i ponuhuan ku om umboyoon indo dokoyu iri. Om iri nondo o kaantob dokoyu do monolikud doho' do tumanud di dokoyu'd korohian om i dokoyu dot osorou.

⁴⁰Om iri no i rinaboi-raboi o poposorou dokoyu do mumboyo' do koinsanai di ponuhuan ku, gisom dot asangkayu kou nondo kopio dot asanganu ku.

⁴¹Iyoho' no i Tuhan i Kinorohingan dokoyu; om iyoho' no i pinoposoliwan dokoyu do mantad hilo'd Masir, om osiliu oku i' do Kinorohingan dokoyu. Iyoho' no o Tuhan,” ka.

Pongintaban 16

Suminaap i Kora, om i Datan, om i Abiram

1-2I Kora nopo, i tanak di Yisar, i mantad id pinuruan do sompiiyon di Kohat, i payat di Liwi, om nakasaap kopio do suminurilog di Musa. Om sinokodung nogi' iyau do tolu o tulun do mantad id payat di Rubin --- i Datan om i Abiram i tangaanak di Iliab, om i On i tanak di Pilit --- om haro po 250 o tulun dot Israil do suwai dot iri ngai' i boyoon dit angabantug do nopili' di rayat do suminokodung dau.

3Om ongoi ngai' nopo iyolo' solowot di Musa om i Harun, om boro-boros nod poingkaa, “Pokinongou pogi' oi Musa! Pointikid-tikid do tulun dot Israil om nokotobilang ngai' i' do sumiliu'd songonuon do Tuhan. Om hiti id pogialatan toko' o Tuhan. Nga' nokuro tu' momusorou ko iya' do poinsawa-sawat ko ko' mantad diti tulun do suwai di songonuon do Tuhan? Adalaan no kopio ko' i natantu' mantad iti wonsoyon nu!” ka diyolo'.

4Om soira' di norongou di Musa iri, om tungub nopo iyau do hiri'd tana' om sambayang no dot id Tuhan.

5Om boros kaddi dau dot id di Kora om id toinsanan di tulun do tuminanud di Kora, “Kosuabon nopod suab om potudukon indo do Tuhan dot id dati' ondung isai noo i tulun di nokotobilang do sumiliu'd songonuon do Tuhan. Om Tuhan indo o momili' di tulun di nokotobilang do sumiliu'd songonuon dau, om pologoson do Tuhan o tulun diri do minsomok dau do hiri'd pananaraban do porsombahan.

6-7Kosuabon nopondod suab om migit kou no, iya' om koinsanai di tuminanud diya' do talam di poiyanan do tapui, om suangan nod popou, om kuwaan do kominyan, om igitan nogindo iri do hiri'd pananaraban do porsombahan. Om okito toko' nogindo ondung isai i nopili' do Tuhan dot id pogialatan toko'. Iyokoyu nogi', i tulun do Liwi o nokowonsoi dit adalaan kopio ko' i natantu' mantad,” ka dau.

8Om boros ka kawagu di Musa dot id di Kora, “Pokinongou kou pogi', oi tulun do Liwi!

⁹Ondos daa dokoyu om agaan-gaan iti kinopomilian do Kinorohingan dot Israil dokoyu do mantad id pogialatan di tulun dot Israil do suwai, om gisom do koino-ino kou do minsomok dau, om kapaganu-anu do hiri'd Kiim dau, om kakaraja' om kopogobi-obi' di tulun dot Israil?

¹⁰Pinusou ko nogi' kopio'd Tuhan diti oi Kora, om koinosanai di tulun do Liwi di suwai --- om pokionuon po daa'ddi dokoyu dot osiliu kou dot imam!

¹¹Soira' nopod mogod-togod kou do sumaap di Harun, om otopot nopo kopio, oi Kora, om Tuhan i' o saapon nu, om saapon di tulun di tuminanud diya',” ka.

¹²Om ponuhu' no i Musa do mongoi pomolohou di Datan om i Abiram, nga' boros ka diyolo', “A' i' iyahai mongoi!

¹³A' po tuu ula' do pinosoliwan nu iyahai do mantad hilo'd tana' do Masir dit oluhub, do ngoyon no patayo' do hiti'd tana' do kowotuan? Om baino' nodti om pakaanak-anakon nu po daa iyahai?

¹⁴Atalang no kopio dot a' ko i' pinoporikot dahai dot id tana' dit oluhub, om aiso' o tumo om kabun dot anggur dot asanganu dahai, om akalan nu po daa'ddi iyahai do baino'. A' i' iyahai mongoi!” ka diyolo'.

¹⁵Om kotogod noddi kopio i Musa, om boros ka dau dot id Tuhan, “Oi Tuhan, kada' romito' i porsombahan dot igitan do tulun diti. A' oku i' nokowonsoi'd sala' dot id tongoiso' piya diyolo'; songinan-nginan piya o kaladai nga' aiso' i' o naanu ku do mantad id diyolo',” ka.

¹⁶Om boros kaddi di Musa dot id di Kora, “Rumikot nod suab do hilo'd Kiim do Tuhan do miwoyo' di 250 o tulun do sumokodung diya'. Om i Harun nga' hilo' nogi'.

¹⁷Om mositi' nod sorompori-pori kou'd migit do talam di poiyanan do tapui, om suangan nod kominyan om patahakon nogindo iri do hiri'd sakai di pananaraban do porsombahan,” ka dau.

¹⁸Om sompori-pori nopoddi i tulun do minongoi panganu di talam di poiyanan do tapui, om suangai no diyolo'd popou, om kinuwaan do

kominyan. Om ingkakat nodd i yolo' do hiri'd wawayaan di Kiim dot id talad di Musa om i Harun.

¹⁹Om timungo' ngai' no di Kora o koinsanai di tulun, om ingkakat no iyolo' do potimbaba' di Musa om i Harun do hiri'd wawayaan di Kiim do Tuhan. Om sigog iddi do kokito di tulun i tulinau do koropohon do Tuhan di kosorong tomod.

²⁰Om boros kaddi do Tuhan dot id di Musa om id di Harun,

²¹“Insodu' kou do mantad diti tulun, tu' dinondo nod raagon ku iyolo',” ka dau.

²²Nga' otud no iyo Musa di Harun do tuminuku' om boro-boros nod poingkaa, “Oi Kinorohingan, iya' no i manahak do koposion do koinsanai di songimpasi. Ondung kowonsoi'd dusa o tiso' o tulun, om otogod ko no tuu'ndo dot oinsanan o tulun?” ka diyolo'.

²³Om boros kad Tuhan dot id di Musa,

²⁴“Suhuo' ilo tulun dot ogumu' do minsodu' dilo kiim di Kora, om i Datan om i Abiram,” ka.

²⁵Om ongoi nodd i Musa do mogiwoyo-woyo' di piro-piro boyoon dot Israil do hiri'd kinoiyonon di Datan om i Abiram.

²⁶Om boros kad Musa dot id tulun dot Israil, “Insodu' kou no do mantad id kiim diti tulun dot angaraat, om kada' kou ongoi kama' do nunu nopo i diyolo'd songonuon. Om ondung a' kou mumboyo', om apatai kou no do kotonggoi diyolo', dot obungou di dusa diyolo',” ka.

²⁷Om insodu' no i tulun dot Israil di kiim di Kora, om i Datan om i Abiram. Om nokosoliwan no i Datan om i Abiram di kiim diyolo' om poingkakat no iyolo', dot iyolo' ngai' di sawo om i tangaanak diyolo' do hiri'd wawayaan di kiim diyolo'.

²⁸Om boros kaddi di Musa dot id tulun dit ogumu', "Iti no o koilaan dokoyu do Tuhan o minonuhu' doho' do momonsoi'd koinsanai'ddi, om okon i' ko' mantad id doho'd korohian.

²⁹Ondung kapatai-patayo' toomod diti tulun, om aiso' no o nunu-nunu do hukuman do mantad id Kinorohingan, om a' oku nod Tuhan sinuhu'.

³⁰Nga' ondung wonsoyon do Tuhan it a' po dokoyu norongou-rongou do mantad di gulu, om opitas no iti tana' do monolon diyolo' om koinsanai di diyolo'd songonun, om gisom do miyau iyolo' do kolintuhun do hilo'd kinoiyonon do tulun di napatai, om oilaan no dokoyu do suminaap do Tuhan o tulun diti," ka dau.

³¹Om maha' di nopupusan no kopio di Musa i boros dau, om pigirang no i tana' do hiri'd ningkokoton diyo Datan di Abiram, do gisom do nopipitas,

³²om korudsu' nopoddi iyolo' do mogitonggoi-tonggoi di sompiiyon diyolo' om koinsanai di tulun di suminokodung di Kora om iri ngai' i dapu' diyolo'.

³³Om karatu' noddi iyolo' di poimiyau po iyolo' do hiri'd kinoiyonon do tulun do napatai do mitonggoi do koinsanai di dapu' diyolo'. Om pilontop no kawagu i tana' om a' noddi iyolo' hino.

³⁴Om oinsanan nopo i tulun dot Israil di hino'd hiri do minogidu' do tontok di norongou diyolo' i giniakan di tulun diri. Om songgiak-giak po i tulun dot Israil do poingkaa, "Panangkus toko'd mogidu'! Tu' nunu koilo-ilo nga' tolonon toko' nopo iyati' diti tana'!" ka.

³⁵Om porikoto' pod Tuhan o tapui do molob-ngolob do minonorob di 250 o tulun di minongoi papatahak di kominyan.

Talam do Poiyanan do Tapui

³⁶Om boros kaddi do Tuhan dot id di Musa,

³⁷"Suhunon no i Iliasar i tanak di Harun diri, do posuwai-suwai di talam do tambaga' di poiyanan do tapui, do mantad id kinasaraban di tulun diri. Om potiason no i tohun di mantad id talam do poiyanan do tapui'ddi dot id kinoiyonon do suwai, tu' iri nopo pinoiyanan do tapui'ddi om olidang.

³⁸Tu' nongolidangan no iri do tontok di nongoi patahako' do hiri'd sakai di pananaraban do porsombahan di donTuhan. Om ngoyon no i talam do poiyanan do tapui'ddi do mantad id tulun di nohukuman do nobungou di dusa diyolo'. Om tantanon no dokoyu iri do gisom id onipis, om wonsoyon indo do ponompon di pananaraban do porsombahan. Om iri no ot osiliu do popoinsan di tulun dot Israil,” ka dau.

³⁹Om ngoyo' ngai' no di Iliasar i talam do poiyanan do tapui'ddi om ponuhu' no iyau'd tulun do manantan diri do gisom dot ongonipis no, om wonsoyon nogindo do ponompon di pananaraban do porsombahan.

⁴⁰Om iri nondo o popoinsan di tulun dot Israil, do suwai nopo ko' i sinakagon di Harun, om iso' pod tulun nga' aiso' no o koino-ino do mongoi podtutud do kominyan dot id Tuhan, do hiri'd pananaraban do porsombahan. Om isai nopo o tulun do tumolibamban dot oturan diri om apatai no do miagal di Kora om i tulun di suminokodung dau. Om wonsoyo' ngai' nopoddi o miagal diri do tumanud di pinonuhuan do Tuhan dot id di Iliasar do pinolombus di Musa.

Pinasi di Harun i Tulun dot Israil

⁴¹Om tadau noddi kawagu om oinsanan nopo i tulun dot otogod diyo Musa di Harun. Boros ka diyolo', “Pinatai dokoyu o piro-piro o tulun di songonuon do Tuhan,” ka.

⁴²Om maha' di nokotimung ngai' no iyolo' do sumaap daa di Musa om i Harun, om koili no iyolo' do hiri'd Kiim do Tuhan. Om kokito no diyolo' o haun do luminikup di Kiim, om imbulai no i tulinau do mantad hiri'd Kiim do Koropohon do Tuhan di kosorong tomod.

⁴³Om ongoi no iyo Musa di Harun ingkakat do hiri'd dotimbabaan di Kiim,

⁴⁴om boro-boros no o Tuhan dot id di Musa do poingkaa,

⁴⁵“Insodu' kou do mantad id tulun diti. Tu' hilo' nod kinoiyonon diyolo' o pamatayan ku diyolo'!” ka dau. Om otud goduwo nopo iyolo' do tuminuku'.

⁴⁶Om boros kaddi di Musa dot id di Harun, “Ngoyo' kopio i talam do poiyanan nu'd tapui, om suangan nod popou do mantad hilo'd pananaraban do porsombahan, om kuwaan nod kominyan dot ongokooro' o hiri'd sakai di popou. Om lomusan nod mongigit iri do mongoi'd hilo'd tulun dot ogumu' om wonsoyon no i natantu' mantad do wonsoyon do pongidu' di dusa diyolo'. Lomusan no! Tu' nokourabus no o kototogod do Tuhan om nokotimpuun nod mogkoroliu o toruol di rumoliu,” ka dau.

⁴⁷Om wonsoyo' nod i Harun o miagal di pinoboros di Musa. Ngoyo' no dau i talam do poiyanan dau'd tapui, om panangkus no do minongoi'd hiri'd tanga' di tulun dot ogumu' di pointimung. Om soira' di nokito dau do nokotimpuun no i kosusaan, om pasakayo' no dau di popou'd tapui i kominyan, om wonsoyo' no dau i natantu' mantad do wonsoyon do pongidu' do dusa di tulun dot ogumu'.

⁴⁸Om kotingkod nodd i kosusaan diri, gisom do poingkakat diri i Harun do hiri'd tanga' di tulun di poimpasi om i tulun di nangapatai.

⁴⁹Om iri nopo napatai do maso'ddi om 14,700 o tulun, om a' po kohompit i tulun di napatai do tontok di suminaap i Kora.

⁵⁰Om kotingkod poddi i kosusaan diri, om guli' nogi' i Harun do hiri'd di Musa do hiri'd wawayaan di Kiim do Tuhan.

Pongintaban 17

I Sukud di Harun

¹Om boros kad Tuhan dot id di Musa,

²“Suhuon no i tulun dot Israil do papatahak dot id diya' do hopod om duwo o sukud; dot iso' o sukud do mantad id pointikid-tikid di boyoon do payat. Om tulison no o ngaran di piro-piro boyoon do hiri'd sukud diyolo'.

³Om tulison nogindo o ngaran di Harun do hiri'd sukud di mamawakil do payat di Liwi. Om mositi' nod iso' o sukud do mantad id pointikid-tikid di boyoon do payat.

⁴Om igitan ngai' no i sukud diri do hiri'd Kiim ku om poilihon no do hiri'd dotimbabaan di Kaban do Tumpongo. Om hiri no o koiyonon ku do sumolowot diya'.

⁵Om iri nopondo i sukud do tulun di pilion ku om momutolid. Om iti no o ralan ku do moningkod di boros do tulun dot a' otingkod-tingkod do sontogod-togod do sumaap diya',” ka dau.

⁶Om poboroso' no di Musa iri dot id tulun dot Israil. Om sompori-pori nopoddi i boyoon diyolo' do pinapatahak dot iso' o sukud dot id di Musa; dot iso' o sukud do mantad id pointikid-tikid do payat. Om oinsanan nopo nga' hopod om duwo o sukud, om poirolot noddi i di Harun do sukud.

⁷Om igitai ngai' nod Musa i sukud diri do suminuang di Kiim do Tuhan, om poilho' no dau do hiri'd dotimbabaan di Kaban do Tumpongo.

⁸Om tadau noddi kawagu, di suminuang i Musa di Kiim, om kokito no dau do nokopomutolid no i sukud di Harun, i mamawakil do payat do Liwi. Om nokopongusak no i sukud om nounγκaya' i tusak, om kitua' do tua' do kayu ketapang di noonsok no!

⁹Om ngoyo' ngai' no di Musa i sukud om pokitanai no dau di tulun dot Israil. Om kokito ngai' no iyolo' di nosiliu'ddi, om ngoyo' noddi di piro-piro boyoon i sukud diyolo'.

¹⁰Om boro-boros noddi o Tuhandot id di Musa do poingkaa, “Ngoyo' kawagu poilho' ino sukud di Harun do hilo'd dotimbabaan di Kaban do Tumpongo. Om poopion nopo i sukud diri do maan do popoinsan di tulun dot Israil dit obinsaap, om ondung a' iyolo' tumingkod do sontogod-togod om apatai no moti' iyolo',” ka dau.

¹¹Om wonsoyo' nod Musa i pinonuhuan do Tuhan diri.

¹²Om boros ka di tulun dot Israil dot id di Musa, “Iyo nopoddi om obungou no iyahai!

¹³Ondung a' milo dot a' apatai o tulun di koinsomok dilo Kiim do Tuhan, om komoyon nopoddi nga' aiso' no o pokukurayan dahai!” ka diyolo'.

Pongintaban 18

Karaja' dit Imam om i Tulun do Liwi

¹Om boros kad Tuhan dot id di Harun, “Iya' nopo oi Harun, om i tangaanak nu, om i tulun do Liwi, om mositi' nod mamabo do kootuson di kasalaan do nunu nopo o paganu-anu do hilo'd Kiim ku, nga' iya' noo om i tangaanak nu o mamabo do kootuson do kasalaan di karaja' di dong imam.

²Ngoyo' no angatai'd hiti i koobpinayan nu, i payat ngai' do Liwi, do kumuruhang diya'd kumaraja' om monguhup diya' do daamot nu om i tangaanak nu do kumaraja' do hiri'd Kiim ku.

³Om mositi' nod wonsoyon di payat do Liwi it apatut diyolo'd wonsoyon dot id dokoyu om wonsoyon diyolo' i karaja' diyolo' do hiri'd Kiim, nga' a' i' iyolo' koino-ino do mongoi igit di konunu-nunuan dit ongolidang do hiri'd Bilik dit Olidang ko' iri po hiri'd pananaraban do porsombahan. Tu' soira' nopo do koigit iyolo'ddi, om apatai no iyolo' om iya' nga' kotonggoi nod apatai.

⁴Om mositi' nod kumuruhang iyolo' diya' do kumaraja' om momonsoi di karaja' diyolo' do maganu-anu do hiri'd Kiim ku, nga' isai nopo it a' noonuan do kosorupayan do momonsoi do karaja'ddi om a' no koino-ino do kumuruhang diya' do kumaraja'.

⁵Iya' noo, oi Harun, om i tangaanak nu, ot apatut do momonsoi di karaja' do hiri'd Bilik dit Olidang om hiri'd pananaraban do porsombahan, om a' oku indo otogod di tulun dot Israil.

⁶Iyoho' no i minomili' di tulun do Liwi, i koobpinayan nu'ddi do mantad id pogialatan do tulun dot Israil do maan ku do pomuhawang diya'. Om nokotobilang no iyolo' do sumiliu'd songonuon ku, om milo no iyolo' do momonsoi'd karaja' diyolo' do hiti'd suang do Kiim ku.

⁷Nga' iya' noo om i tangaanak nu o koino-ino do momonsoi do karaja' di dong imam, do nunu nopo i kagait di pananaraban do porsombahan om i hiri'd Bilik dit Olidang Kopio. Om iri no ot apatut nu do wonsoyon, tu' nopuhawangan ku no iyokoyu do karaja' do dong imam. Om pointikid-tikid

do tulun dit aiso' o kosorupayan do miagal diri do koinsomok di konununuan dit olidang diri om hukuman nod kapatayon,” ka dau.

It Aanu dot Imam

⁸Om boros kad Tuhan dot id di Harun, “Soro-sorohon no, do koinsanai di porsombahan di pinotobilang do maan do doho', om it a' sorobon do maan do porsombahan, om iya' no o kaanu. Om iri no o diya'd aanu kasai' do gisom dot alaid. Om iri no o patahakon ku diya' om i sinakagon nu.

⁹Om mantad nopo di piro-piro porsombahan dit olidang kopio dit a' sorobon do hiri'd pananaraban do porsombahan, om iti ngai' no o diya' dot aanu: i porsombahan do gandum, om i porsombahan do pangampun do dusa, om i porsombahan do pongolon. Om nunu nopo i pinatahak dot id doho' do maan do porsombahan dit olidang, om iya' no om i tangaanak nu o kaanu.

¹⁰Om pokolidangon no iri, om akanon no dot id kinoiyonon dit olidang. Om tongokusai noo o koino-ino do mangakan diri.

¹¹Om suwai no ko' iri, om koinsanai di porsombahan do suwai di pinotobilang, i porsombahan do tulun dot Israil dot id doho', om iya' no o kaanu'ddi. Om iri no o patahakon ku diya' om i tangaanak nu'd tongokusai om i tangaanak nu'd tongoondu'. Om iyo noddi o toturan do gisom dot alaid. Om isai nopo it id suang do sompiiyon nu dit olidang dot id pagantangan do tugama' om koino-ino nod mangakan diri.

¹²Om iya' no ot onuan ngai' ku di hasil do tana' dit id gulu dit ongosong kopio, i ngoyon di tulun dot Israil patahako' dot id doho' do monikid toun: i tumau do saitun, om i waig dot anggur, om i gandum.

¹³Koinsanai'ddi om diya' ngai' no. Om isai nopo it id suang do sompiiyon nu dit olidang dot id pagantangan do tugama' om koino-ino nod mangakan diri.

¹⁴Om nunu nopo i hilo'd tana' dot Israil di pinotobilang do maan do doho' dot aiso' o pinaantakan, om iyokoyu no o kaanu.

¹⁵Om pointikid-tikid do tanak ko' tayam-tayam dit id gulu kosusu, do patahakon di tulun dot Israil dot id doho', om iyokoyu no o kaanu. Nga'

mositi' nod romiton dokoyu o tusin di pamalapus do pointikid-tikid do tanak dit id gulu kosusu om i pamalapus do pointikid-tikid do tayam-tayam di sosomu' dit id gulu kosusu.

¹⁶Om tangaanak nopo nga' mositi' nod lopusan do tontok di sombulan nogi' o tumur diyolo'. Om gatang nopo di natantu' do maan do pamalapus om limo o tusin do pirok, do tumanud di gatang do natantu' mantad.

¹⁷Nga' sapi' nopo ko' dumba' ko' kambing dit id gulu kosusu om a' no koino-ino do lopusan. Iri nopo tayam-tayam diri om doho' no kopio om mositi' nod patahakon. Poiyason no i raha' di tayam-tayam diri do hiri'd pananaraban do porsombahan om sorobon no i lunok do maan do porsombahan do taakanon. Om iri no tawau di porsombahan diri o kasanangan ku.

¹⁸Iyokoyu no o kaanu do tonsi di tayam-tayam do miagal di porsombahan di pinotobilang do maan do doho' tu' iyokoyu o kaanu di kangkab om i gakod do wanan di tayam-tayam diri.

¹⁹Om iya' no om i tangaanak nu'd tongokusai om tongoond'u ot onuan ku do koinsanai di porsombahan di pinotobilang, i patahakon di tulun dot Israil dot id doho', do gisom dot alaid. Om iti no o tiso' o popogirok do batos, om it a' no milo do pututon dot id pialatan to om i sinakagon nu," ka dau.

²⁰Om boros ka kawagu'd Tuhan dot id di Harun, "Iyokoyu nopo om a' no kaanu do nunu-nunu do maan do tungkusan. Om aiso' i' o tongosongkoiyonon piya do tana' do hilo'd pomogunan di pinabatos ku'ddi dot asanganu dokoyu. Tu' iyoho' no, i Tuhan, ot osiliu do tungkusan dokoyu," ka dau.

It Aanu di Tulun do Liwi

²¹Om boros kad Tuhan dot id di Harun, "Koinsanai di sompihopod do patahakon do tulun dot Israil dot id doho' om patahakon ngai' ku no dot id tulun do Liwi. Om iti no o ponokogadsi' diyolo' do maganu-anu do hiri'd Kiim ku.

²²Om iri nopo tulun dot Israil di suwai om a' no koino-ino do mongoi insomok di Kiim, om a' i' iyolo' koporikot do hukuman do kapatayon dot id tinan diyolo'.

²³Mantad nopod baino' om iri no tulun do Liwi o koino-ino do maganu-anu do hilo'd Kiim ku om i mongilo-ilo do karaja'd hilo'. Om iti nogi' o toturan do tonudon di sinakagon nu do gisom dot alaid. Om aiso' no ot aanu di tulun do Liwi do maan do tungkusan do hilo'd Israil,

²⁴tu' iri nopo sumiliu do tungkusan diyolo' om koinsanai di sompihopod di patahakon do tulun dot Israil dot id doho' do maan do porsombahan di pinotobilang do maan do doho'. Om iri no o kapabarasan ku dot id tulun do Liwi, dot iyolo' nopo om a' i' kaanu do maan do tungkusan do hilo'd Israil,” ka dau.

Porsombahan di Sompihopod do Mantad id Tulun do Liwi

²⁵Om suhuo' nod Tuhan i Musa

²⁶do popolombus diti ponuhuan dot id tulun do Liwi do poingkaa, “Soira' nopo do karamit kou di porsombahan do sompihopod do patahakon di tulun dot Israil dot id dokoyu, tu' iri no i patahakon do Tuhan dot id dokoyu do dokoyu'd songonuon, om mositi' nod patahakon kawagu dokoyu dot id Tuhan o sompihopod do mantad diri do maan do porsombahan di potobilangan.

²⁷Om iti nopo porsombahan di potobilangan diti nga' paagonalon nopo di porsombahan do gandum do wagu, om i porsombahan do waig dot anggur do wagu do mantad id songulun o gompongumo.

²⁸Om iyo nodti o ralan dokoyu do papatahak do porsombahan di potobilangan do maan do don Tuhan, do mantad id toinsanan di porsombahan do sompihopod dit aramit dokoyu do mantad id tulun dot Israil. Om iti nopo porsombahan do pinotobilang diti do maan do dong Kinorohingan nga' mositi' nod patahakon dokoyu di Harun.

²⁹Patahakon no it osonong kopio do mantad id koinsanai dit aramit dokoyu.

³⁰Om katahak pondo dokoyu it osonong kopio'ddi, om koino-ino kou nogindo do manganu di noolu', do miagal di gompongumo tu' iri it oolu' di patahakon dau ot onuon dau.

³¹Om iri nopo i noolu', om koino-ino i' dokoyu om i sompiiyon dokoyu dot akanon do hinonggo nopo o pangakanan. Tu' iri no o ponokogadsi' dokoyu do maganu-anu do hiri'd Kiim ku.

³²A' kou i' kasala' do mangakan piya'ddi, ondung nakatahak dokoyu it osonong kopio dot id Tuhan. Nga' kada' nogi' kopio dokoyu sosomuo' i porsombahan do tulun dot Israil dit ongolidang diri do ponosomu' nopo om i sangkaakan-akan nopo do mantad id porsombahan diri om a' po nakatahak dot id doho' it osonong kopio. Ondung tolibambanan dokoyu o toturan diti, om hukuman kou nod kapatayon," ka dau.

Pongintaban 19

Tauu do Mantad id Kinasaraban di Sapi' dot Aragang

¹Om suhuo' nod Tuhan i Musa om i Harun

²do papatahak diti piro-piro o toturan dot id tulun dot Israil: Manganu nod songinan o sapi' dot aragang dit aiso' o bohiton do tinaran om it a' po noumbalan do nasakayan do ginandar.

³Patahakon no o sapi'ddi dot id di Iliasar, it Imam diri. Om mositi' nod posoliwanon di kokiiman i sapi' om sumbolion nogindo dot id toguang di Iliasar.

⁴Om mositi' nod manu i Iliasar dot ongokooro' do raha' di sapi' om powowoson nogindo dot inturu' do potimbaba' ponong id Kiim ku.

⁵Om mositi' nod insanan do monorob i sapi'ddi, do potonggoyon i kulit, om i tonsi, om i raha', om i suang do tian, do hiri'd toguang dit imam.

⁶Om mongoi nogindo panganu it imam dot ongokooro' di kayu sedar, om songguas o sakot do roitan do hisop, om sampatod o tali dot aragang, om posuboon ngai' nogindo iri do hiri'd tapui.

⁷Om owonsoi ngai' pondo iri om pupuan nogi' dit imam o pakayan dau om tuntugan do waig o tinan dau. Om koino-ino nogindo iyau do sumuang di kokiiman; nga' gisom nopod sosodopon om poinghompit po iyau do tulun di sosomu'.

⁸Om i tulun di minonorob di sapi' nga' mositi' no do pupuan dau i pakayan dau om tuntugan do waig o tinan dau; om iyau nga' sosomu' po kasai' do gisom do sosodopon.

⁹Om ngoyon nogindo do songulun dit olidang dot id pagantangan do tugama' timungo' i tauu di sapi'ddi om poilihon dot id kinoiyonon dit olidang dot id pagantangan do tugama' do hiri'd soliwani di kokiiman. Om hiri no o poilihan di tauu om oongoi i' di tulun dot Israil do tontok do posodia'd waig do maan do pomolidang. Om iri nopo wonsoyon di natantu' mantad diri nga' maan do pongidu'd dusa.

¹⁰Om iri nopo tulun di minonimung do tauu di sapi'ddi nga' mositi' nod pupuan dau o pakayan dau, nga' tulun po kasai' iyau'd sosomu' do gisom dot orikot o sosodopon. Om iyo no kasai'ddi o toturan do gisom dot alaid, do tonudon di tulun dot Israil om i tulun do bansa'd suwai di poingiyon dot id rolot diyolo'.

I Koigit do Rata'

¹¹Isai nopo o koigit do rata' om sosomu' no do solinaid do turu' o tadau.

¹²Om tontok nopo di tadau'd kotolu om tadau'd koturu' om mositi' nod papaharo o tulun diri do kopomolidangan do tinan dot i waig do pomolidang kasai' o pakayon; om olidang nogindo iyau dot id pagatangan do tugama'. Nga' ondung a' iyau momolidang do tinan dau di tadau'd kotolu om tadau'd koturu', om ososomu' kasai' po iyau.

¹³Isai nopo o koigit do rata' om a' no momolidang do tinan, om tulun no iyau do sosomu', tu' a' po iyau notuntugan di waig do pomolidang. Om koponosomu' iyau di Kiim do Tuhan, om iri no ot a' dau kohompit- hompit di tulun do songonuon do Kinorohingan.

14 Ondung haro o tulun dot apatai dot id suang do kiim, om isai nopo o tulun dot id suang di kiim do tontok di minatai i tulun diri, ko' i kosuang di kiim diri, om ososomu' no do solinaid do turu' o tadau.

15 Om koinsanai di kakanan om poriuk dit aiso' o sompon do hiri'd suang di kiim diri nga' kohompit nod sosomu'.

16 Ondung haro o tulun do koigit do rata'd tulun di pinatai'd tulun ko' i kinapatai-patayo' toomod do hilo'd dumo, ko' ondung haro o tulun do koigit do lobong ko' tulang do tulun do napatai, om sosomu' no o tulun diri do solinaid do turu' o tadau.

17 Om pomolidang nopod tinan do mantad id kososomu'ddi om mositi' nod mongoi panganu dot ongokuuri' di tauu di sapi' dot aragang di sinorob do maan do pangampun do dusa om posuangon nogindo i tauu'ddi dot id iso' o poriuk, om tunguhon nogindo iri do waig di wagu kaanu.

18 Pasal nopo di hal do koiso'ddi, iri no tu' tontok nopo do haro o tulun dot apatai dot id suang do kiim, om mositi' nod mongoi panganu o songulun dit olidang dot id pagantangan do tugama' do songguas o sakot di roitan do hisop, om poobugon iri do hiri'd waig, om wawasan nogindo i kiim om koinsanai dit id suang di kiim, om iri nogi' i tulun di hiri'd kiim. Om pasal no di hal do koduwo, iri no tu' soira' nopo do haro o tulun do koigit do rata', ko' lobong ko' tulang do tulun do napatai, om mositi' nod i tulun dit olidang dot id pagantangan do tugama' o momowowos di tulun di sosomu'ddi.

19 Om tontok nopondo do tadau'd kotolu om tadau'd koturu', om mositi' nod wawasan do tulun dit olidang dot id pagantangan do tugama' i tulun di maso pod sosomu'ddi. Om koturu' pondod tadau om opongo nogi' o kopomolidangan do tulun diri. Om pupuan nogindo di tulun o pakayan dau om modsu', om olidang nondo iyou dot otonob o tadau.

20 Isai nopo it ososomu' nga' a' indo papaharo do kopomolidangan do tinan, om sosomu' kasai' no iyou tu' a' po notuntugan di waig do pomolidang. Om koponosomu' po iyou di Kiim do Tuhan, om a' no iyou kohompit do tulun di songonuon do Kinorohingan.

²¹Om mositi' nod tonudon kasai' dokoyu o toturan diti do gisom dot alaid. Om iri tulun di popowowos di waig do pomolidang diri nga' mositi' nod pupuan dau o pakayan dau. Om isai nopo o koigit do waig diri om sosomu' no do gisom do sosodopon.

²²Om nunu nopo o konunu-nunuan dot oigitan do tulun di sosomu' om kotonggoi nod sosomu', om i tulun do suwai di kakabai di tulun diri nga' sosomu' no do gisom do sosodopon.

Pongintaban 20

I Nongosiliu do Hilo'd Kadis

(Ksn. 17.1-7)

¹Tontok di tulan do koiso' om korikot ngai' no i tulun dot Israil do hilo'd tana' do Sin om powonsoyo' no diyolo' o kiim diyolo' do hilo'd Kadis. Om hilo' no o kinapatayon di Miriam om hilo' o pinamalabangan dau.

²Om hiri nopod kinoiyonon di pinawansayan diyolo'd kiim nga' aiso' o waig. Om rikot ngai' no i tulun do minongoi gurumung diyo Musa di Harun do

³mikuwo'd sontogod-togod om mimboros do poingkaa, “Songkuro daa o kosonongo' do napatai iyahai do hilo'd dotimbabaan dilo Kiim do Tuhan do nokotonggoi di tobpinai dahai dit iso-iso' o bansa'.

⁴Nokuro tu' nangatan nu iyahai do minongoi'd hiti'd tana' do kowotuan? Mongoi no daa patai do hiti do mogitonggoi-tonggoi diti tayam-tayam dahai.

⁵Nunu kopio o kinoposoliwanan nu dahai do mantad hilo'd Masir dot id kinoiyonon dot oinggorit o pinangangatan, om it a' i' milo do tanaman do nunu- nunu? Aiso' i' o gandum do hiti, om aiso' o tua' dot ara toi ko' tua' dot anggur, om tua' do delima. Om waig piya dot inumon nga' aiso' i'!” ka diyolo'.

⁶Om insodu' nodd i Musa om i Harun do mantad id tulun dot ogumu'ddi om ongoi no iyolo' ingkakat do hiri'd wawayaan di Kiim do Tuhan. Om tuku' no iyolo' do gisom do nokotungub do hiri'd tana' o rabas diyolo', om intalang nodd i tulinau do koropohon do Tuhan di kosorong tomod dot id diyolo'.

⁷Om boros kad Tuhan dot id di Musa,

⁸“Ngoyo' i sukud di hilo'd dotimbabaan di Kaban do Tumpongo om timungon nogindo dokoyu di Harun i tulun dot ogumu'. Om hiri nondod dotoguangan ngai' diyolo' do moro-boros ko dot id tontolob dilo hoodi', om sumoliwan nondo o waig do mantad id tontolob dilo' do tinumon di tulun dot ogumu' om tinumon di tayam-tayam diyolo',” ka.

⁹Om ngoyo' no di Musa i sukud diri, do tuminanud di pinonuhuan do Tuhan.

¹⁰Om timungo' no diyo Musa di Harun o koinsanai di tulun do hiri'd dotimbabaan di tontolob. Om boros kad Musa, “Pokinongou ngai' kou no, iyokoyu it obinsaap! Minog no tuu kopio do posoliwan iyahai'd waig do mantad id tontolob diti do maan dokoyu?” ka.

¹¹Om pobilido' nod i Musa i sukud om pobobogo' no dau di tontolob dot induwo pobobogo'. Om luyung nopo o waig dot agayo tomod om ologod do mantad hiri'd tontolob, gisom do nongkoinum ngai' i tulun om i tayam-tayam diyolo'.

¹²Nga' togodo' nod Tuhan i Musa om i Harun. Om boros kad Tuhan, “A' kou minonongkuyaan kopio doho' do popoimbulai do sinundu ku dit olidang dot id toguang diti tulun dot Israil, om iri no ot a' dokoyu koina-inaan do momoyo' diyolo' do sumuang di pomogunan di pinabatos ku dot id diyolo',” ka dau.

¹³Om iyo noddi o nosiliu do hilo'd Moriba. Tu' hilo' no i tulun dot Israil do minimboros do tumogod do Tuhan, om hilo' no o Tuhan do pinopointalang do kolidango' dau dot id bansa'ddi.

A' Pinatalib di Raja' dot Idom i Tulun dot Israil

¹⁴Om ponuhu' no i Musa do piro-piro o tulun do minongoi solowot di raja' dot Idom do tontok di hilo' iyolo'd Kadis. Om boros ka diyolo', “Iti no o habar do mantad id payat dot Israil, i kowori-worisan nu. Om nokoilo ko i' di kosusaan do nokoontok dahai.

¹⁵Iri nopo komolohingan dahai om minongoi do hilo'd Masir om hilo-hilo' noddi iyolo' do minomogun-mogun do solinaid do piro-piro o toun. Nga'

ninggorit di tulun do Masir i komolohingan dahai om iyahai nogi' nga' ninggorit i' diyolo',

16om pomolohou nodd iyahai'd Tuhan do mokitulung dau. Om norongou i' dau i lolohou dahai om porikot nodd iyou dot iso' o moloikat. Om iri no i moloikat diri o minomoyo' dahai do suminoliwan do mantad hilo'd pomogunan do Masir. Om dinondo nopodti om hilo' no iyahai'd Kadis, it iso' o kampung do hilo'd wolit diti pomogunan nu.

17Om pokionuon daa dahai do pawayaon nu iyahai diti pomogunan nu. Om a' i' iyahai di tayam-tayam dahai sumala' do ralan ko' mongoi pod hiri'd koumaan ko' hiri'd kokobunan dot anggur nu. Om a' iyahai mongoi inum do hiri'd torobong nu. Mamanau nopo iyahai do sumusui di ralan magayo do gisom id kosoliwan iyahai diti pomogunan nu,” ka diyolo'.

18Nga' boros ka di tulun dot Idom do suminimbar, “A' i' dahai uhang do maya' kou diti pomogunan dahai. Om ondung osonsog kou, om sumoliwan no iyahai do mongoi panangod dokoyu,” ka diyolo'.

19Om boros ka di tulun dot Israil, “A' i' iyahai tumongkiad di ralan magayo. Om ondung mongoi iyahai inum do waig dokoyu, ko' mongoi inum i tayam-tayam dahai, om bayaran i' dahai. Maya' no toomod iyahai do hiti,” ka diyolo'.

20Om boros ka kawagu di tulun dot Idom, “A' i' dahai uhang!” ka diyolo'. Om soliwani nodd iyolo' do miwoyo' do soudor dit ongokoris do mongoi panangod di tulun dot Israil.

21Om poguliai nodd di tulun dot Israil do mongoi pogihum do ralan do suwai tu' mada' i' i tulun dot Idom do pawaya' di tulun dot Israil di pomogunan diyolo'.

Napatai i Harun

22Om oinsanan nopoddi i tulun dot Israil do tuminongkiad do mantad hilo'd Kadis om korikot no iyolo' do hilo'd Nuluhon do Hor,

²³it id wolit dot Idom. Om hilo' no do minoro-boros o Tuhan dot id di Musa om id di Harun do poingkaa,

²⁴“A' i' kosuang i Harun di pomogunan di pinabatos ku dot id tulun dot Israil; matai no iyau tu' tuminolibamban kou i' di pinonuhuan ku di hilo'd Moriba.

²⁵Angatan no i Harun om i Iliasar, i tanak dau do tumakad di Nuluhon do Hor.

²⁶Om hilo' nopondo om iduwon no i pakayan do dong imam di poimpakai di Harun, om papakayan no iri di Iliasar. Om hilo' no o kapatayon di Harun,” ka dau.

²⁷Om wonsoyo' nod Musa i pinonuhuan do Tuhan diri. Om takad no i Musa om i Harun om i Iliasar di Nuluhon do Hor dot antang-antangan do koinsanai di tulun.

²⁸Om iduwo' noddi di Musa i pakayan di Harun di dong imam om papakayai no dau di Iliasar. Om kapatai noddi i Harun do hiri'd timpak di nuluhon diri, om ruhuk no kawagu iyo Musa di Iliasar.

²⁹Om korongou ngai' noddi i tulun do napatai no i Harun, om pogihadai no diyolo' i Harun do solinaid do tolu nohopod o tadau.

Pongintaban 21

Kamanangan do Suminaap di Tulun do Kanaan

¹Arad nopo nga' ngaran dot iso' o bandar di ponong id salatan do pomogunan do Kanaan. Om soira' di norongou di raja' do bandar diri do maya' i tulun dot Israil di ralan do kawaya' do hilo'd Atarim, om ngoyo' no dau iyolo' songodo' om natanggayan dau'ddi o piro-piro di tulun dot Israil.

²Om pamatos noddi i tulun dot Israil do mikuwo'd suminumpa'; om boros ka diyolo' dot id Tuhan, “Ondung onuan nu iyahai do kamanangan do sumaap dilo tulun, om patahakon no dahai iyolo' dot id diya' dot aiso' o paantakan do kapatahakan, om potonggoyon ngai' nogi' dahai do patahak ilo bandar diyolo', om patayon nopo kopio dahai iyolo',” ka diyolo'.

³Om pokinongoho' id Tuhan i pinokianu di tulun dot Israil diri, om tinulung iddi dau iyolo' do mangala' di tulun do Kanaan. Om patayo' no di tulun dot Israil i tulun do Kanaan om raago' ngai' diyolo' i kabandaran diyolo'. Om pungaranai no diyolo' o kinoiyonon diri do Horma.

I Tulanut di Tambaga' do Winonsoi

⁴Om tongkiad nodd i tulun dot Israil di Nuluhon do Hor, om susui no iyolo' di ralan do poingkaa do hilo'd Suok dot Akaba, om kaalai i' iyolo' di pomogunan dot Idom. Nga' di nopo di hiri no iyolo'd tanga'd ralan om a' no di tulun dot ogumu' milo'd pususon o ginawo diyolo' do tumogod,

⁵gisom do sontogod-togod po iyolo' do Kinorohingan om i Musa. Boros ka diyolo', "Nokuro tu' pinosoliwan nu iyahai do mantad hilo'd Masir do ngoyon no patayo' do hiti'd tana' do kowotuan; hiti nopo om aiso' o takano' om aiso' o waig. Apaasan nodd iyahai diti taakanon dot aiso' o maro-marol!" ka.

⁶Om porikatai nodd do Tuhan do tulanut di kapatai o tindukon i tulun dot ogumu'. Om ogumu' tomod diri o tulun dot Israil do notinduk di tulanut.

⁷Om ongoi nodd i tulun dot Israil solowot di Musa om boro-boros nod poingkaa, "Nokowonsoi no iyahai'd dusa tu' mogod-togod iyahai'd Tuhan om mogod-togod iyahai diya'. Nga' pokionuo' no kopio'd Tuhan do dinondo do popoggidu' diti tulanut do mantad id dahai," ka diyolo'. Om sambayangai nodd di Musa i tulun dot ogumu'ddi.

⁸Om suhuo' nodd do Tuhan i Musa do momonsoi dot iso' o tulanut do tambaga' o wonsoyon, om poriliton i' iri dot id iso' o kayu di poodsukon. Om pointikid-tikid do tulun dit otinduk do tulanut om montong nopondo di tulanut do tambaga'ddi om olingasan i'!

⁹Om pomonsoi no i Musa do tulanut, do tambaga' o winonsoi, om podokoto' no dot id iso' o kayu di pinoodsuk. Om isai nopo o tulun dit otinduk do tulanut om olingasan no do kokito di tulanut do tambaga'ddi.

Mantad Hilo'd Nuluhon do Hor om Gisom do Hilo'd Rantai do Muab

¹⁰Om tilombus nopo i tulun dot Israil do minamanau om powonsoyo' nodd diyolo' o kiim diyolo' do hilo'd bandar dot Obot.

¹¹Om di nopoddi nokotongkiad iyolo' do kinoiyonon diri, om powonsoyo' no diyolo' o kiim diyolo' do hilo'd kinaraagan dot Abarim, i hilo'd tana' do kowotuan, i ponong id koulayon do mantad id pomogunan do Muab.

¹²Om powonsoyo' no diyolo' o kiim diyolo' do hilo'd Rantai do Sirid.

¹³Om undaliu po kawagu iyolo' do mantad hilo' om powonsoyo' no diyolo' o kiim diyolo' do ponong id utara di Bawang dot Arnon, i tana' do kowotuan do kogoyoo' nopo om korikot do hilo'd pomogunan do tulun dot Amori. (Iri nopo Bawang dot Arnon om ponokowolit di pomogunan do tulun do Muab om pomogunan di tulun dot Amori.)

¹⁴Om iri no o kinoponulisan do hiri'd "Buuk do Pisangadan di don Tuhan" do poingkaa, "...Kampung Wahib, it id watas do Supa, om i rantai do hilo', om i Bawang dot Arnon,

¹⁵om i songintidong-tidong do hiri'd rantai, i korikot do hilo'd kampung Ar o kogoyoo', om poingkaa do hilo'd wolit di pomogunan do tulun do Muab," ka.

¹⁶Om mantad nod hilo' om pakayaa'i po diyolo' do hilo'd Biir, i kinoiyonon di roitan dot Ogumu' o Torobong. Om hilo' no o Tuhan do minoro-boros di Musa do poingkaa, "Suhuo' ilo tulun do tumimung, om onuan ku i' iyolo'd waig," ka.

¹⁷Om tontok noddi do minodsinding i tulun dot Israil do sinding diti, "Oi torobong dot ogumu', posimpulako' no o waig nu, om romiton i' dahai do mikuwo'd sinding ---

¹⁸I torobong do nukad di tangaanak do raja' om i piro-piro boyoon do bansa', nukad di sukud do pomorinta' om nukad di sukud diyolo'," ka. Om mantad nod hilo'd tana' do kowotuan om pakayaa'i po diyolo' do hilo'd Matana,

¹⁹om pakayaa'i po kawagu diyolo' do hilo'd Nahaliol, om pakayaa'i nogid di diyolo' do hilo'd Bamot;

²⁰om pakayaa'i noddi diyolo' do hilo'd rantai di pomogunan do tulun do Muab, it id dosibaan di Nuluhon do Pisga, i potimbaba' ponong id tana' do kowotuan.

Kamanangan do Suminaap di Raja' Sihon om i Raja' Og
(Pnu. 2.26-3.11)

21Om ponuhu' no i tulun dot Israil do piro-piro o tulun do minongoi solowot di Sihon i raja' do tulun dot Amori, do mongoi popoboros do poingkaa,

22“Pokionuon daa dahai do pologohon nu iyahai do maya' do pomogunan nu. Om a' i' iyahai di tayam-tayam dahai sumala' di ralan do mongoi do hiri'd koumaan ko' hiri'd kokobunan dot anggur nu, om a' i' iyahai minum do hiri'd torobong nu. Sumusui nopo iyahai di ralan magayo do gisom do kosoliwan iyahai di pomogunan nu,” ka diyolo'.

23Nga' a' i' di Sihon uhang do maya' i tulun dot Israil di pomogunan dau. Om timungo' no dau i soudor dau om ongoi no do hilo'd Yahas, i hilo'd tana' do kowotuan, om songodo' no diyolo' i tulun dot Israil do hilo'.

24Nga' id suang nopod pinisangadan diri om ogumu' tomod o soudor dot Amori do napatai di tulun dot Israil. Om kaanu noddi di tulun dot Israil i pomogunan do pisangod, do mintonod di Bawang dot Arnon om gisom do korikot do hilo'd Bawang do Yabok, i ponong id utara, it id wolit do pomogunan do tulun dot Amon, tu' iri nopo pomogunan dot Amon om intirungan i' do tulun dit ongokoris kopio.

25Om iyo noddi o kinowoyo-woyoo' di tulun dot Israil do minagahau do koinsanai di bandar do tulun dot Amori, om kohompit no o Hisbon om koinsanai di bandar dot ongokooro' di hiri'd posorili', om undorong noddi iyolo' do hilo'.

26Hisbon nopo nga' bandar dot agayo di Raja' Sihon. Om nokoumbal i' iyau do suminangod di raja' do Muab di gulu po om naahau dau i pomogunan di raja' do Muab do gisom do hilo'd Bawang dot Arnon.

27Om iri no o kopodsindingan di tulun dit ongoilo do modsinding do poingkaa, “Rikot no do hilo'd Hisbon, i bandar di Raja' Sihon! Siontong iyahai do bandar diri dot owonsoi om otonduli' kawagu.

28Di nopo di gulu po om haro o nosiliu dot id bandar do Hisbon dot iyo pod tapui i soudor di Sihon do minamanau; om rinaag diyolo' i bandar dot Ar di

hilo'd Muab om tinolon diyolo' i konulu-nuluan do poingompus dit Arnon do ponong id sarayo.

²⁹Oi tulun do Muab, obungou kou no! Iyokoyu i tumuku' dot id tingolig do Kamos, angapatai kou no! Pinologos kou di ponokokinorohingan dokoyu dot osiliu'd tulun dit ouyung do pisangod, nangatangayan di raja' dot Amori i kongoonduan dokoyu.

³⁰Nga' baino' nopoddi om nangapatai no i sinakagon diyolo', do poususui nopo di ralan do mantad hilo'd Hisbon om korikot do hilo'd Dibon, do mantad pod hilo'd Nasim om gisom do hilo'd Nopa, it id somok do Modiba,” ka.

³¹Om undorong no i tulun dot Israil do hiri'd pomogunan di tulun dot Amori.

³²Om ponuhu' nogiddi i Musa do piro-piro tulun do mongoi pogihum do ralan dit osonong do mongoi panangod di bandar do Yasir. Om kaahau no di tulun dot Israil o bandar diri om iri nogi' i kabandaran dit ongokoro' do hiri'd posorili', om uyungo' no diyolo' i tulun dot Amori di poingiyon do hilo'.

³³Om pahamadai nogiddi di tulun dot Israil, om susui no iyolo' di ralan do poingkaa do hilo'd Basan. Om pamanau no i Raja' Og do mantad hilo'd Basan do miwoyo' di soudor dau do mongoi panangod di tulun dot Israil do hilo'd bandar dot Idroi.

³⁴Om boros kad Tuhan dot id di Musa, “Kada' kooris dau. Tu' onuan ku i' iya' do kamanangan. Om aala' nu i' iyau, om koinsanai di rayat dau om i pomogunan dau. Om wonsoyon no dot id dau o miagal di winonsoi nu dot id di Raja' Sihon, i minomorinta' do hilo'd Hisbon,” ka dau.

³⁵Om patayo' no di tulun dot Israil i Og, om i tangaanak dau om koinsanai di rayat dau; om aiso' no o pinoolu-olu' diyolo'. Om iyono' noddi diyolo' o pomogunan diri.

Pongintaban 22

Minokitulung i Biliam di Raja' do Muab

¹Om mombus-lombus po kasai' i tulun dot Israil do mamananau om powonsoyo' no diyolo' o kiim diyolo' do hiri'd rantai do Muab, i ponong id koulayon do mantad di Bawang do Yordan, it id hapak do bandar do Yorikou.

²Om tontok di nokorongou i raja' do Muab, i roitan dot i Balak i tanak di Sipor, do winonsoi di tulun dot Israil dot id tulun dot Amori, om i kogumuo' di tulun dot Israil,

³om ooris tomod diri iyau om ongooris ngai' i rayat dau.

⁴Om boro-boros nodd i tulun do Muab dot id piro-piro boyoon do tulun do Midian do poingkaa, “A' no alaid om araag ngai' nodti tulun dot ogumu' o nunu nopo i hiti'd posorili' toko'; do miagal no di sapi' do mangaii' di butur,” ka. Om ponuhu' nodd i Raja' Balak

⁵do tulun do mongoi pomolohou di Biliam i tanak di Bior, i poingiyon do hilo'd bandar do Pitor, it id toning di Bawang dot Iprat, it id watas dot Amau. Om poingkaa o boros di pinobilin di Balak do poboroson di tulun di sinuhu' dau dot id di Biliam, “Nokoilo ko no, do haro moti' o tiso' o bansa'd tulun do nokorikot do mantad hilo'd Masir, om iri nopo tulun diri do baino' nga' nokotongkop no do pomogunan dahai om motiponolod no do pomogunan dahai.

⁶Iyolo' nopo om ogumu' i' ko' iyahai. Iyo nopoddi, om uhupan no iyahai do momopol diyolo', om ulan toi' daa om aala' dahai iyolo', om ouyung indo iyolo' do mantad id pomogunan dahai. Tu' oilaan ku i' dot isai nopo o tulun do barakatan nu nga' kaanu no kopio'd barakat. Om iyo nogiddi tu' isai nopo i papalan nu nga' apapalan no kopio o tulun diri,” ka.

⁷Om pamananau no i piro-piro boyoon do tulun do Muab om i boyoon do tulun do Midian om minigit iyolo' do pamagadsi' di Biliam om momopol indo iyau di tulun dot Israil. Om pinoboros nogi' diyolo' dot id di Biliam i pinobilin di Raja' Balak.

⁸Nga' boros ka di Biliam do suminimbar, “Modop kou po dot insan o tuong do hiti. Suab pondo om poboroson ku nogi' dot id dokoyu ondung nunu ka do

poborosan do Tuhan dot id doho',” ka dau. Om undorong ngai' nodd i boyoon do tulun do Muab diri do hiri'd di Biliam.

⁹Om rikot nodd i o Kinorohingan dot id di Biliam om ponguhot no dau do poingkaa, “Isai ngai' iti tulun do minundorong do hiti'd diya' oi Biliam?” ka.

¹⁰Om boros ka di Biliam do suminimbar, “Iti ngai' nopo tulun diti om mantad hilo'd pomogunan do Muab. Om sinuhu' iyolo' di Raja' Balak do mongoi popoilo doho'

¹¹do haro o tiso' o bansa'd tulun do nokorikot do mantad hilo'd Masir, om bansa' nopoddi nga' nokotongkop no do pomogunan diyolo'. Om suhuon oku'ddi di Raja' Balak do momopol do bansa'ddi do mogobi' dau. Om aala' indo dau om ouyung dau iyolo' do mantad id pomogunan dau,” ka dau.

¹²Nga' boros kad Kinorohingan dot id di Biliam, “Kada' nogi' kopio ongoi tanud dilo tulun, om kada' papalai i tulun dot Israil, tu' iyolo' nopo moti' om nabarakatan ku no,” ka dau.

¹³Om kosuabon nodd i, om ongoi no boro-boros i Biliam di tulun di sinuhu' di Raja' Balak, boros ka dau, “Uli' kou nogi', tu' mada' i' o Tuhan do mongoi oku tanud dokoyu,” ka dau.

¹⁴Om guli' nodd i iyolo' dot id di Balak om posunudo' no diyolo' dot id dau dot a' i' nakasaga' i Biliam do tuminanud diyolo'.

¹⁵Om ponuhu' po kawagu i Balak do piro-piro o boyoon dot ogumu-gumu' om angasawa-sawat o pangkat ko' it id gulu.

¹⁶Om ongoi nodd i iyolo' do hiri'd di Biliam do pinoposunud diti boros di Balak do poingkaa, “Pokionuon ku no daa kopio do mongoi ko do hiti'd doho'!

¹⁷Gumuon ku i' o pamagadsi' ku diya', om nunu nopo o ponuhuan nu doho' nga' wonsoyon ku i'. Rumikot no kopio om papalan i' doho' i bansa'd tulun diri,” ka.

¹⁸Nga' boros kad i Biliam do suminimbar, “Mulong piya do patahakon di Balak doho' o koinsanai do pirok om tamas di hilo'd walai dau, nga' a' oku i' milo do tumolibamban do boros do Tuhan i Kinorohingan di tukuon ku, do mulong piya do hal dit ongokooro'.

¹⁹Nga' odop kou pod hiti do miagal di winonsoi di tulun di sinuhu' dit id gulu, om oilaan ku i' ondung haro o suwai do poboroson do Tuhan dot id doho',” ka dau.

²⁰Om rikot noddi o Kinorohingan dot id di Biliam do totuong diri, om boro-boros nod poingkaa, “Ondung mongoi pangangat diya' o nokorikatan diti tulun do hiti, om mogopi-opi' nogi' om tumanud i' diyolo'. Nga' iri po tu' nunu nopo i ponuhuan ku diya' om iri no o wonsoyon nu,” ka dau.

²¹Om kosuabon noddi om pakalai nod i Biliam i kaladai dau, om ongoi no iyau tanud di boyoon do tulun do Muab.

I Biliam om i Kaladai Dau

²²Om otogod diri o Tuhan tu' minongoi i' i Biliam tanud diyolo'. Om tontok di poinsakai no i Biliam di kaladai dau, do minitanud di duwo o susuhunon dau, om ongoi no ingkakat o moloikat do Tuhan do hiri'd tanga' di ralan do mangantob di Biliam.

²³Om kokito nopo di kaladai i moloikat do poingkakat do hiri do kiinigit do gayang, om lisang no i kaladai om pakayaa' no do hiri'd koumaan. Om bobogo' no di Biliam i kaladai dau, om gayato' no kawagu dau do tumorunung di ralan.

²⁴Nga' ongoi no kawagu i moloikat do Tuhan ingkakat do hiri'd ralan dit okikip, i hiri'd piolitan do duwo o kabun dot anggur, i nolig do watu o miampaping.

²⁵Om kokito nopo di kaladai i moloikat do Tuhan, nga' impit nopo i kaladai do hiri'd tolig do watu, om kokisas noddi di watu o gakod di Biliam. Om bobogo' noddi kawagu di Biliam i kaladai dau.

²⁶Om sogulu po kawagu i moloikat do Tuhan, om ongoi no ingkakat do hiri'd ralan dit okikip no kopio, it aiso' noo o wayaan do magalai dot id wanan ko' id gibang.

²⁷Tontok nopoddi, om kokito nopo di kaladai i moloikat do Tuhan, nga' gupu' nopo i kaladai. Nga' a' noddi di Biliam nopusus o ginawo dau dot otogod tu' bobogo' nopo dau di sukud dau i kaladai dau.

²⁸Om pomiloo' noddi do Tuhan do moro-boros i kaladai, om boros kaddi di kaladai dot id di Biliam, “Nunu toi kopio o nowonsoi ku dot id diya'? Tu' intolu ko noddi pomobog doho'?” ka.

²⁹Om boros kad i Biliam do suminimbar, “Kababagan ku nopo diya' nga' i ponguntotogod nu doho'! Ondung kidangol oku daa om napatai ku no daa iya',” ka dau.

³⁰Nga' boros ka di kaladai do suminimbar, “Okon toi ko' iyoho' kasai' i' i sasakayon nu do mantad di gulu po? Om nokoumbal oku no toi do minongiyo diya'dti di gulu, oi Tuan?” ka. Om boros kad i Biliam, “Amu',” ka dau.

³¹Om pokitono' noddi do Tuhan i Biliam di moloikat do poingkakat do hiri, i kiinigit do gayang, om tungub nopoddi i Biliam do hiri'd tana' do tuminuku'!

³²Om boro-boros noddi i moloikat do poingkaa, “Nokuro tu' intolu nu nopo bobogo' ilo kaladai nu? Kinorikatan ku nopo om mongoi pangantob diya' tu' a' i' daa apatut do mongoi ko.

³³Nga' osonong po tu' nokokito doho' ilo kaladai nu, om intolu nopoddi lisang ilo kaladai nu. Ondung a' daa nokolisang ilo kaladai, om napatai ku no daa iya', om ilo' pondo daa kaladai nu o posion ku,” ka dau.

³⁴Om boros kaddi di Biliam, “Nokowonsoi oku nod dusa. A' ku i' oilaan do poingkakat ko do hilo'd tanga'd ralan do mangantob doho'. Nga' baino' nopo, om ondung kasala' oku do mongoi dot osorou nu, om muli' oku no,” ka dau.

³⁵Nga' boros ka di moloikat do Tuhan, “Ongoi nopo katuu tanud dilo tulun, nga' iri no i ponuhuan ku diya' do poboros ot apatut nu'd poboroson,” ka dau. Om tilombus nogiddi i Biliam do mamananu do tuminanud di tulun di Balak.

Rinuba' di Raja' Balak i Biliam

³⁶Om korongou nopoddi di Balak do rumikot i Biliam, nga' ongoi no iyau ruba' dau do hilo'd Ar, i bandar do hilo'd tisan do Bawang dot Arnon, i hilo'd wolit do pomogunan do Muab.

³⁷Om boro-boros noddid i Balak dot id di Biliam do poingkaa, “Nokuro tu' a' ko ruminikot dit insan tiya' i' lohowo'? Ondos nu daa om a' oku kasaap do mamagadsi' diya'?” ka dau.

³⁸Om boros kad i Biliam do suminimbar, “Nga' nokorikot oku i' maddi koi? Nga' baino' nopo, om aiso' no o kuasa' ku do popoboros do nunu nopo, tu' iri no i ponuhuan do Kinorohingan doho' o milo ku'd poboroson,” ka dau.

³⁹Om tanud noddid di Balak i Biliam do minongoi do hilo'd bandar do Husot.

⁴⁰Om hilo' no o pinonumbolian di Balak do sapi' om dumba' dau. Om patahako' nod i Balak o wookon di tonsi di sinumbali'ddi dot id di Biliam om id piro-piro boyoon di manud-tanud dau.

I Koinsan i'do Pinoboros di Biliam it Osiliu dot id Dabantalan

⁴¹Tadau noddid kawagu om angatai no di Balak i Biliam do minongoi do hiri'd nulu-nulu do Bamot Baal. Om hiri nopoddi nga' okito no di Biliam o wookon di tulun dot Israil.

Pongintaban 23

¹Om boros kad i Biliam dot id di Balak, “Pamansayai oku do turu' o pananaraban do porsombahan do hiti, om onuan oku do turu' o sapi' do tontoluhan om turu' o dumba' do tontoluhan,” ka dau.

²Om wonsoyo' no di Balak i pinoboros di Biliam diri. Om tanud noddid iyolo' do pinapatahak do maan do porsombahan dot iso' o sapi' om iso' o dumba' do tontoluhan goduwo, do hiri'd pointikid-tikid di pananaraban do porsombahan.

³Om boro-boros noddid i Biliam dot id di Balak do poingkaa, “Ingkakat nondo do hiti'd toning diti porsombahan nu di sinorob. Om daamot nopodti om mongoi oku pogontong ondung sumolowot doho' oTuhan ko' amu' po. Om

sunudan ku indo iya' do koinsanai di poboroson dau doho',” ka dau. Om iso-iso'ddi i Biliam do tuminakad dot iso' o nulu-nulu.

⁴Om ongoi noddi o Tuhan solowot di Biliam. Om boro-boros no i Biliam do Tuhan, “Oi Tuhan, nokopomonsoi oku nod turu' o pananaraban do porsombahan, om nakapatahak oku nod maan do porsombahan do songinan o sapi' om songinan o dumba' do tontoluhan goduwo dot id pointikid-tikid di pananaraban do porsombahan,” ka dau.

⁵Om sunudai nod Tuhan i Biliam ondung nunu o poboroson dau, om sinuhu' dau iyau do mongoi poboros dot id di Balak di boros dau'ddi.

⁶Om guli' noddi i Biliam, nga' hiri po kasai' i Balak om i piro-piro boyoon do tulun do Muab do songingkakat do hiri'd toning di porsombahan di sinorob.

⁷Om poboroso' noddi di Biliam it ongosiliu dot id dabantalan do poingkaa, “Nangatan oku di Balak i raja' do Muab do mantad hilo'd Aram, i hilo'd konuluhanan do ponong id koulayon. Boros ka dau, ‘Rikot no, om tulungon oku i' do moro-boros, patayon no doho' ilo tulun dot Israil!’ ka.

⁸Poingkuro oku daa do momopol dit a' papalan do Kinorohingan? Ko' mimboros do momohukum dit a' hukuman do Tuhan?

⁹Okito ku iyolo' do mantad hiti'd timpak do nuluhon dit angakawas; piantangan ku iyolo' do mantad hiti'd timpak do konulu-nuluan. Iyolo' no o bansa' di poimpori-pori do momogun-mogun; oilaan i' diyolo' do nabarakatan iyolo' do lobi ko' i bansa'd suwai.

¹⁰Sinakagon nopo dot Israil om miagal pod pupuk kogumu', a' no ointob o kogumuo'. Maha' daa om aayi' o surupu ku do miagal dilo tulun di songonuon do Kinorohingan. It otorodok dot id Kinorohingan dot id suang do nunu nopo; matai oku nondo dot id suang do kosimbayanan,” ka dau.

¹¹Om boros kaddi di Balak dot id di Biliam, “Nunu iti winonsoi nu dot id doho'? Kinapangangan ku nopo diya'd hiti om mongoi pomopol dilo pisangod ku. Nga' minamarakat ko nogi' diyolo',” ka.

¹²Om boros ka di Biliam do suminimbar, “Iri no ponuhuan do Tuhan doho' o milo ku'd poborosan,” ka dau.

Koinduwo do Pinoboros di Biliam it Osiliu dot id Dabantalan

¹³Om boro-boros nodd i Balak di Biliam do poingkaa, “Kaino mitanud do mongoi'd hilo'd kinoiyonon do suwai; om hilo' nopondo om iri no wookon di tulun dot Israil ot okito nu. Om papalan nondo iyolo'd hilo',” ka dau.

¹⁴Om angatai no di Balak i Biliam do minongoi do hilo'd kobuturan do Sopim om ongoi no do hiri'd timpak di Nuluhon do Pisga. Om hilo' nga' minomonsoi i' iyau do turu' o pananaraban do porsombahan om pinapatahak do maan do porsombahan do songinan o sapi' do tontoluhan om songinan o dumba' do tontoluhan do hiri'd pointikid-tikid di pananaraban do porsombahan.

¹⁵Om boros ka di Biliam dot id di Balak, “Undorong pod hiti, dot id toning diti porsombahan nu di sinorob, do daamot ku do mongoi solowot do Tuhando hilo',” ka dau.

¹⁶Om ongoi no o Tuhan solowot di Biliam om sunudai no dau iyau ondung nunu it apatut do poborosan dau. Om suhuo' nogiddi do Tuhan iyau do gumuli' dot id di Balak do mongoi polombus di pinoboros dau.

¹⁷Om poguliai no di Biliam, om kabantalai no dau do poingkakat kasai' i' i Balak do hiri'd toning di porsombahan dau di sinorob, om hiri ngai' i' i boyoon do tulun do Muab. Om uhot no i Balak ondung nunu i pinoboros do Tuhan.

¹⁸Om poboroso' nodd di Biliam iti tongosiliu dot id dabantalan do poingkaa, “Oi Balak i tanak di Sipor, kaino no, tu' haro o poborosan ku, om pokinongohon no.

¹⁹Kinorohingan nopo om a' i' miagal do tulun tu' mongudut, om it oruuhai om kosimban no o ginawo. Nunu nopo o pobotoson dau, om wonsoyon no dau; moro-boros nopo iyau, om atantu' nod owonsoi iri.

²⁰Nosuhu' oku nod mamarakat, om soira' nopod mamarakat o Kinorohingan, om a' ku no milo do pakaisoon iri.

²¹Aiso' ot araat dot okito ku dot id di Yakub; aiso' ot osusa' dot okito ku dot id Israil. Moyo-woyo' i' diyolo' o Tuhan i Kinorohingan diyolo'; popimboroson no diyolo' dot iyau o raja' diyolo'.

²²Pinosoliwan iyolo'd Kinorohingan do mantad hilo'd Masir; miagal po iyau'd sapi' di lalang do mogobi' diyolo'd sumaap.

²³Aiso' no o limu', om aiso' o toilaan do dong rogon, do milo'd pakayon do sumaap di tulun dot Israil. Om popimboroson nopondod tulun do pasal di tulun dot Israil om poingkaa, 'Antangai pogi' ilo winonsoi'd Kinorohingan dot Israil di koimayaan kopio!' ka.

²⁴Iri nopo tulun dot Israil om miagal do singa dit okoris: A' po iyau mundorong dot a' po atabpaan om a' po oinum o raha' di pisangod dau," ka dau.

²⁵Om boros kaddi di Balak dot id di Biliam, "Ula' no. Ondung a' ko momopol dilo tulun dot Israil, om kada' po daa'ndo kopio iyolo' barakatai!" ka dau.

²⁶Nga' boros ka di Biliam do suminimbar, "A' ku toi diya' nokoboros no do mositi' nod wonsoyon ku i ponuhuan do Tuhan doho'?" ka dau.

Kointolu do Pinoboros di Biliam it Osiliu dot id Dabantalan

²⁷Om boros ka di Balak, "Kaino mongoi'd hilo'd kinoiyonon do suwai. Tu' nunu koilo-ilo nga' pologoson ko nopod Kinorohingan do momopol di tulun dot Israil do mogobi' doho' do hilo'," ka dau.

²⁸Om angatai no dau i Biliam do minongoi do hiri'd timpak di Nuluhon do Pior, i koimpa' di tana' do kowotuan.

²⁹Om boros ka di Biliam dot id di Balak, "Momonsoi nod turu' o pananaraban do porsombahan do hiti, om mongigit nod turu' o tinan do sapi' do tontoluhan om turu' o tinan do dumba' do tontoluhan," ka dau.

³⁰Om wonsoyo' nod i Balak i pinonuhuan di Biliam. Om papatahak no iyau do songinan o sapi' do tontoluhan om songinan o dumba' do tontoluhan dot id pointikid-tikid di pananaraban do porsombahan.

Pongintaban 24

- ¹Om oilaan noddi di Biliam do monuhu' o Kinorohingan dau do mamarakat di tulun dot Israil. Om a' noddi iyau minongoi pogontong do maan do pogintutunan do miagal di winonsoi dau dit id gulu ko' iri. Om ontong no i Biliam do ponong hiri'd tana' do kowotuan
- ²om kokito no dau i tulun dot Israil do mogitumpuk-tumpuk o pinopowonsoi diyolo' di kiim diyolo' do sorompori-pori do tumanud di payat diyolo'. Om porintao' noddi do Rusod do Kinorohingan i Biliam,
- ³om poboroso' no dau it ongosiliu dot id dabantalan do poingkaa, “Iti no o bilin di Biliam i tanak di Bior, moro-boros o tulun di kokito kopio
- ⁴I korongou do poboroson do Kinorohingan, poinsonsod oku do montong dit okito ku dot id soroyoon i pinointalang do mantad id Kinorohingan dit Agayo o Sinundu.
- ⁵Olumis i kokiiman nu oi Yakub, om i kinoiyonon nu oi Israil!
- ⁶Miagal do rulud di koguasan do kayu kurma miagal do kabun dit id toning do bawang, miagal do kayu gaharu di tinanom do Tuhan, miagal do kayu sedar dit id toning do waig.
- ⁷Osima' indo iyolo'd rasam om a' ooiyan do waig o tumo di pananaman diyolo'd totonomon. Abantug indo ko' i Agag i raja' diyolo', om karalad o pomorintaan dau do hilo'd sodu'.
- ⁸Pinosoliwan iyolo'd Kinorohingan do mantad hilo'd Masir, miagal po iyau'd sapi' di lalang do sumaap do mogobi' diyolo'. Tolon-tolonon nopo diyolo' i pisangod diyolo', om mumukon o tulang, om pintipuon i pana'.
- ⁹Miagal pod singa dit okoris o bansa'ddi; isai po daa o kobulun do mamagangau dau do tontok di koodop iyau? Isai nopo o mamarakat dot Israil om abarakatan no, isai nopo o momopol dot Israil om ousung no,” ka dau.
- ¹⁰Om otogod tomod diri i Balak mikuwo'd pinoonggom dau o tonggom dau. Om boro-boros no iyau dot id di Biliam do poingkaa, “Linohou ku iya' do mongoi pomopol do pisangod ku nga' binarakatan nu nogi' iyolo' dot ongointotolu.

11Nga' pamanau nogi' kopio'd muli' do dinondo! Nakabatos oku no daa do mamagadsi' diya', nga' mada' i' o Tuhan do rumamit ko di gadsi'," ka dau.

12Om boros kad Biliam do suminimbar, "A' oku toi nokoboros no di tulun di sinuhu' nu do minongoi solowot doho'

13do patahakon nu piya daa doho' o koinsanai'd pirok om tamas di hilo'd walai nu, nga' a' oku i' milo do tumolibamban di ponuhuan do Tuhan doho', om a' oku milo do mingwonsoi do nunu nopo i doho'd korohian? Iri no ponuhuan do Tuhan doho'd poboros o milo ku'd poborosan," ka dau.

I Tohuri nod Pinoboros di Biliam dot Osiliu dot id Dabantalan

14Om boros kad Biliam dot id di Balak, "Muli' oku no do hilo'd bansa' ku do dinondo. Nga' a' oku po kapamanau om poinsonian mantad tiya' po ondung nunu o wonsoyon di tulun dot Israil dot id bansa' nu do koimbagu," ka dau.

15Om poboroso' no di Biliam it ongosiliu dot id dabantalan do poingkaa, "Iti no o bilin di Biliam i tanak di Bior; iti no o boros do tulun di kokito kopio.

16I korongou do boros do Kinorohingan om kaanu do toilaan do mantad id dau it Asawat Kopio. Poinsonsod oku do montong dot id soroyoon i pinointalang do mantad id Kinorohingan dit Agayo o Sinundu.

17Okito ku ot id dabantalan, it id dosunsudan do bansa'd Israil. Haro o raja' do miagal do rombituon dit agayo, it atalang o tulinau, do mimbulai do mantad id bansa'ddi. Miagal po iyau do rombituon dit agayo o tulinau do mantad id Israil. Bobogon nondo dau i boyoon do Muab om alaon ngai' dau i tulun do Sit.

18Alaon ngai' nondo dau i pisangod dau do hilo'd Idom om asanganu dau i tana' diyolo', om kamanang i' kasai' ot Israil.

19Ulakan di tulun dot Israil i pisangod diyolo' om iso' po nga' aiso' no ot oolu'," ka dau.

20Om kokito no di Biliam i tulun dot Amalik dot id suang di pinointalang diri, om poboroso' no dau it ongosiliu dot id dabantalan do poingkaa, "Id pialatan nopo do koinsanai'd bansa' om Amalik no it okoris kopio do hiti'd

pomogunan. Nga' haro i' o kopupuson diti bansa', om poimpunso no do gisom dot alaid,” ka.

²¹Om kokito po dau i sinakagon di Kain dot id suang di pinointalang diri. Om poboroso' no dau it ongosiliu dot id dabantalan do poingkaa, “Osimbayan no kopio ino kinoiyonon dokoyu, miagal pod rumun di hiri'd sakai do pampang dit asawat.

²²Nga' iyokoyu nopo, i tulun do Kini om apatai indo do tanggayan kou di tulun dot Asur,” ka.

²³Om poboroso' pod i Biliam it ongosiliu dot id dabantalan do poingkaa, “Isai ilo tulun do tumimung do hilo'd utara?

²⁴Rumikot i mononolod do mantad hilo'd Siprus; alaon nondo diyolo' ot Asur om Ibir, nga' iyolo' piya'ndo nga' apatai i,” ka dau.

²⁵Om pogopi-opi' noddi i Biliam om pamanau nod minuli' do hiri'd walai dau, om i Balak nogi' nga' minamanau no.

Pongintaban 25

Hilo'd Nuluhon do Pior i Tulun dot Israil

¹Om tontok di hilo'd Rantai do Sitim i tulun dot Israil do pinopowonsoi do kiim diyolo', om timpuun no i kokusayan diyolo' do minongoi pagampahu' di tongoond'u do Muab di hilo'.

²Om angatai no iyolo' di tongoond'u do Muab di mongoi rapou di poginakanan do papatahak do porsombahan, do pomusou di tingolig do Muab. Om pangakan no i tulun dot Israil do taakanon diri om tuku' no iyolo' dot id Baal, i tingolig

³do hilo'd Nuluhon do Pior. Om kotogod no o Tuhan diyolo',

⁴om boro-boros no iyau dot id di Musa do poingkaa, “Timungon ngai' no o koinsanai di boyoon do tulun dot Israil om patayon no iyolo' di dongadau om owonsoi i' iti ponuhuan ku, om a' oku indo tumogod diti tulun,” ka dau.

⁵Om boros kaddi di Musa dot id koinsanai di boyoon do tulun dot Israil, “Mositi' nod sompori-pori kou nopod mamatai do koinsanai'd tulun dit id payat dokoyu di tumuku' dot id Baal di hilo'd Pior,” ka dau.

⁶Om tontok di maso di Musa om i tulun dot Israil do mihad do hiri'd wawayaan di Kiim do Tuhan, om kokito no diyolo' o songulun o bansa'd Israil do minangangat do tondu' do Midian do suminuang di kiim dau.

⁷Om soira' di nokito di Pinihas iri om ingkakat no iyau do tuminongkiad do mantad hiri'd pitimungan diri. I Pinihas nopoddi nga' tanak di Iliasar, i manangaki di Harun. Om ongoi no iyau dot iso' o tandus,

⁸om susuhut no iyau di kusai om i tondu'ddi do suminuang di kiim. Om potokono' no dau i tandus do gisom do nolopuson goduwo i tulun diri. Om kotingkod noddi i toruol do mogkoroliu do hilo'd Israil.

⁹Nga' daamot nopoddi om napatai no o 24,000 o tulun.

¹⁰Om boros kaddi do Tuhan dot id di Musa,

¹¹“I Pinihas nopo i tanak di Iliasar, i manangaki di Harun it Imam, om a' no nokotoron do kokito'd tulun do tumuku' do kinorohingan do suwai ko' iyoho'. Om a' oku nondo tumogod diti tulun dot Israil, om tumingkod oku no do mamatai diyolo'.

¹²Om sunudan no i Pinihas do momonsoi oku dot iso' o pibatasan dot id dau, i poinggirot do gisom dot alaid.

¹³Potontuon no iyau om i sinakagon dau do sumiliu dot imam do gisom dot alaid tu' iyau nopo om a' no nokotoron do kokito do tulun do tumuku' dot id kinorohingan di suwai ko' iyoho'. Om iri no o kopongompunan ku do dusa do tulun dot Israil!” ka dau.

¹⁴Ngaran nopo di tulun dot Israil di pinatai do mitonggoi di tondu' do Midian diri nga' i Simri i tanak di Salu, i boyoon dot iso' o sompiiyon dot id suang do payat di Simion.

¹⁵Ngaran no di tondu' om i Kosbi i tanak di Sur; om i Sur nopo, i tapa' dau'ddi nga' boyoon dot iso' o pinuruan do sompiiyon do tulun do Midian.

¹⁶Om poboroso' nod Tuhan iti ponuhuan dot id di Musa do poingkaa,

¹⁷“Ngoyon no songodo' i tulun do Midian,

¹⁸tu' kapamatayan nopo om i kararaat diyolo' di minagakal dokoyu do tontok di hilo' kou id Pior, om i Kosbi, i tanak do songulun o boyoon dot iso' o sompiiyon do tulun do Midian, i pinatai do tontok di haro o toruol di mogkoroliu di hilo'd Pior o kapamatayan dau,” ka dau.

Pongintaban 26

Pinongintaban di Koinduwo

¹Om katalib poddi i toruol do mogkoroliu, om boro-boros no o Tuhan dot id di Musa om id di Iliasar, i tanak di Harun it Imam do poingkaa,

²“Papaharo kou nod pongintaban do koinsanai'dti tulun dot Israil do tumanud di sompiiyon diyolo'. Om mositi' nod tulison ngai' o ngaran di tongokusai di kiumur do duwo nohopod o toun ko' it id sawat ko' iri, i tongokusai di milo nod sumiliu do soudor,” ka.

³⁻⁴Om wonsoyo' no diyo Musa di Iliasar i pinonuhuan diri. Om lohowo' ngai' no diyolo' o koinsanai di tongokusai di kiumur dot irad diri, om timungo' no do hilo'd rantai do Muab, it id soborong di Bawang do Yordan, it id somok do bandar do Yorikou. Om iti no ngai' o tulun dot Israil di suminoliwan do mantad hilo'd Masir:

⁵Id suang nopo do payat di Rubin (I Rubin nopo om tanak di Yakub dit id dotuo) om: i pinuruan do sompiiyon di Hinok, om i Palu,

⁶om i Hisron, om i Karmi.

⁷Kogumuon nopo do tongokusai dot id suang do piro-piro o pinuruan do sompiiyon diti om 43,730 o tulun.

⁸Sinakagon no di Palu, om i Iliab,

⁹om tangaanak no di Iliab om i Nomuil, i Datan om i Abiram. Om iyo Datan no di Abiram i pinili' di tulun dot ogumu'. Om iyolo' no i suminaap di Musa om i Harun, om i suminokodung di tulun di tuminanud di Kora do suminaap do Tuhan.

¹⁰Om pipitas no i tana' do gisom dot agayo o nopipitas om kotolon noddi iyolo' di tana' om kapatai no do mogitonggoi-tonggoi di Kora om i tulun di tuminanud dau do daamot di tapui do minimpatai do 250 o tongokusai. Om iri no o nosiliu do popoinsan di tulun dot Israil.

¹¹Nga' a' i' nokotonggoi do napatai i tangaanak di Kora.

¹²Id suang nod payat di Simion om: i pinuruan do sompiiyon di Nomuil, om i Yamin, om i Yakin,

¹³om i Sira om i Saul.

¹⁴Kogumuon nopod tongokusai dot id suang do piro-piro o pinuruan do sompiiyon diti om 22,200 o tulun.

¹⁵Id suang nod payat di Gad om: i pinuruan do sompiiyon di Sipon, om i Hagi, om i Suni,

¹⁶om i Osni, om i Iri,

¹⁷om i Arod, om i Arili.

¹⁸Kogumuon nopod tongokusai dot id suang do piro-piro o pinuruan do sompiiyon diti om 40,500 o tulun.

¹⁹⁻²¹Id suang nod payat di Yohuda om: i pinuruan do sompiiyon di Sila, om i Piris, om i Sira, om i Hisron om i Hamul. (Iri nopo duwo di tanak di Yohuda do kusai, iyo Or di Onan, om hilo' pod Kanaan o kinapatayon.)

²²Kogumuon nopod tongokusai dot id piro-piro o pinuruan do sompiiyon diti om 76,500 o tulun.

²³Id suang nod payat di Isakar om: i pinuruan do sompiiyon di Tola, om i Pua,

²⁴om i Yasub om i Simron.

- ²⁵Kogumuon nopod tongokusai dot id suang do piro-piro o pinuruan do sompiiyon diti om 64,300 o tulun.
- ²⁶Id suang nopod payat di Sibulon om: i pinuruan do sompiiyon di Sirid, om i Ilon om i Yaliil.
- ²⁷Kogumuon nopod tongokusai dot id piro-piro o pinuruan do sompiiyon diti om 60,500 o tulun.
- ²⁸Mantad no dot id di Yusup, i tapa' do duwo o kusai om: i payat di Manasi om i payat di Ipraim.
- ²⁹Id suang nopod payat di Manasi om: i Makir i tanak di Manasi. Iyau no i tapa' di Giliad; om iti ngai' no i pinuruan do sompiiyon do suminolusuk di Giliad:
- ³⁰i pinuruan do sompiiyon di Isir, om i Hilik,
- ³¹om i Asriol, om i Sikim,
- ³²om i Somida om i Hipir.
- ³³I Silapihad nopo i tanak di Hipir om aiso' i' o tanak do kusai; tongoondul' ngai' nopo o tanak dau. Ngaran nopo diyolo' om i Mala, i Noa, i Hogla, i Milka om i Tirsa.
- ³⁴Kogumuon nopod tongokusai dot id suang do piro-piro o pinuruan do sompiiyon diti om 52,700 o tulun.
- ³⁵Id suang nod payat di Ipraim om: i pinuruan do sompiiyon di Sutila, om i Bikir om i Tahan.
- ³⁶Iri nopo pinuruan do sompiiyon di Iran om sinakagon i' di Sutila.
- ³⁷Kogumuon nopod tongokusai dot id suang do piro-piro o pinuruan do sompiiyon diti om 32,500 o tulun. Om iri ngai' no i pinuruan do sompiiyon di sinakagon di Yusup.
- ³⁸Om id suang nopod payat di Binyamin om: i pinuruan do sompiiyon di Bila, om i Asbil, om i Ahiram,

³⁹om i Sopupam om i Hupam.

⁴⁰Iri nopo pinuruan do sompiiyon di Arod om i Naaman om sinakagon i' di Bila.

⁴¹Kogumuon nopod tongokusai dot id suang do piro-piro o pinuruan do sompiiyon diti om 45,600 o tulun.

⁴²Om id suang nod payat di Dan om: i pinuruan do sompiiyon di Suham.

⁴³Kogumuon nopod tongokusai dot id suang do pinuruan do sompiiyon diti om 64,400 o tulun.

⁴⁴Id suang nopod payat di Asor om: i pinuruan do sompiiyon di Yimna, om i Yiswi om i Boria.

⁴⁵Iri nopo pinuruan do sompiiyon di Hibir om i Malkiol om sinakagon i' di Boria.

⁴⁶I Asor nopo om kianak dot iso' o tondu' dot i Sira o ngaran.

⁴⁷Kogumuon nopod tongokusai dot id suang do piro-piro o pinuruan do sompiiyon diti om 53,400 o tulun.

⁴⁸Id suang nopod payat di Naptali om: i pinuruan do sompiiyon di Yasiil, om i Guni,

⁴⁹om i Yisir om i Silom.

⁵⁰Kogumuon nopod tongokusai dot id suang do piro-piro o pinuruan do sompiiyon diti om 45,400 o tulun.

⁵¹Kogumuon nopod tongokusai do tulun dot Israil dot oinsanan om 601,730 o tulun.

⁵²Om boros kad Tuhan dot id di Musa,

⁵³“Pogiongkib-ongkibon no i tana' dot id pogialatan di payat dot Israil do tumanud do kogumuo' do pointikid-tikid di payat.

54-56Ralan nopod mangangkib di tana' om maan undio'. Iri nopo payat dot ogumu' om agayo no o pangangkib, om iri no payat dot okuri' om okoro' no o pangangkib," ka dau.

57Iri nopo payat di Liwi nga' kosuang ngai' no i pinuruan do sompiiyon di Girson, om i Kohat om i Morari.

58Om id suang nopod sinakagon diyolo' nga' kohompit ngai' no i pinuruan do sompiiyon dit ongokoro', iri no i pinuruan do sompiiyon di Libni, om i Hibron, om i Mali, om i Musi om i Kora. I Kohat nopo nga' tapa' di Amram,

59i minanansawo do tanak do tondu' do songulun i mantad id payat di Liwi. Ngaran nopo di tanak do tondu'ddi nga' i Yokibid; om nokosusuon nopo dau nga' hilo'd Masir. Om paganak no iyolo' di Amram do duwo o tanak do kusai, iyo Harun di Musa, om iso' o tanak diyolo'd tondu', dot i Miriam o ngaran.

60I Harun nopo om kianak dot apat o kusai: i Nadab, om i Abihu, om i Iliasar om i Itamar.

61Iyo Nadab nopo di Abihu om napatai do tontok di pinapatahak iyolo' do tapui dit okon ko' korohian do Kinorohingan.

62Kogumuon nopo do tongokusai dot id suang do payat di Liwi di sombulan nogi' ko' asawat ko' iri o tumur om 23,000 o tulun. Iyolo' nopo om pinosuwai-suwai o pinotulisan do ngaran do mantad di tulun dot Israil do suwai; tu' a' i' iyolo' nongkiban do tana' di maan diyolo'd songonuon do hilo'd Israil.

63Om iyo noddi o pinopotulis do ngaran di piro-piro o pinuruan do sompiiyon dot Israil do tinulis diyo Musa di Iliasar di pinapaharo iyolo' do pinongintaban do tulun do hilo'd rantai do Muab, it id soborong di Bawang do Yordan, it id somok no do bandar do Yorikou.

64Om id pialatan nopo di tulun do tinulis diyo Musa di Harun o ngaran di hilo'd tana' do kowotuan do Sinai om iso' po nga' aiso' no o poimpasi.

65Nokoboros mantad nod Tuhandot angapatai ngai' iyolo' do hilo'd tana' do kowotuan. Om nangapatai ngai' no kopio iyolo'; nga' i Kalib poo i tanak di Yopuni, om i Yosua i tanak di Nun ot a' napatai.

Pongintaban 27

I Tangaanak di Silapihad do Tongoondu'

¹I Silapihad nopo om kianak do limo o tondu', i Mala, i Noa, i Hogla, i Milka, om i Tirsa. I Silapihad nopo om tanak di Hipir, om i Hipir no om tanak di Giliad, om i Giliad no om tanak di Makir, om i Makir no om tanak di Manasi, om i Manasi no om tanak di Yusup.

²Om ongoi no i limo tanak di Silapihad do tondu'ddi solowot di Musa om i Iliasar, it Imam diri, om i piro-piro boyoon om koinsanai di tulun do pointimung do hiri'd toning di Kiim do Tuhan. Om boro-boros no iyolo' do poingkaa,

³“Napatai no i tapa' dahai do hilo'd tana' do kowotuan om aiso' i' o tanak dau'd kusai. Iyau nopo om okon i' ko' id pialatan di tulun di suminokodung di Kora, tu' suminaap do Tuhan; iri i dau'd dusa o nakapatai-patai dau.

⁴Nga' nokuro tuu tu' iri no it aiso' o tanak dau'd kusai o katanus-tanus do ngaran do tapa' dahai do mantad hiti'd bansa' dot Israil? Onuwai no iyahai do tana' do tungkusan dot id pogialatan di koobpinayan do tapa' dahai,” ka.

⁵Om posunudo' nod Musa i boros diyolo'ddi dot id Tuhan,

⁶om boros kad Tuhan dot id di Musa,

⁷“Koontok i' ilo pokionuon di tangaanak di Silapihad do tongoondu'; onuan nopo iyolo'd tana' do tungkusan dot id pogialatan dilo koobpinayan di tapa' diyolo'. Om pologoson nopo dot otungkusan diyolo' it apatut dot aanu di tapa' diyolo'.

⁸Om sunudan no ilo tulun dot Israil dot ondung haro o kusai dot apatai om aiso' i' o tanak dau'd kusai om iri no i tanak dau'd tondu' o tumungkus do nunu nopo i dau'd songonuon.

⁹Ondung aiso' o tanak dau'd tondu', om iri no i koobpinayan dau'd tongokusai o kotungkus diri.

¹⁰Ondung aiso' o tobpinai dau'd kusai om iri no tobpinai di tapa' dau do kusai o kotungkus diri.

11 Ondung aiso' o tobpinai dau'd kusai om aiso' o tamanon dau, om iri no i waris dau dit id somok po o kopiobpinayan o kotungkus diri om kaanu'ddi dot osiliu do dau'd songonuon. Om mositi' nod tonudon di tulun dot Israil iti do silihon dot oturan dit ogirot, do miagal di pinonuhuan ku, iyoho' i Tuhan, dot id diya'," ka dau.

Nopili' i Yosua do Sumowoli di Musa

(Pnu. 31.1-8)

12 Om boros kad Tuhan dot id di Musa, "Ongoi takad dilo Nuluhon dot Abarim om mimpa' i' di tana' do patahakon ku dot id tulun dot Israil.

13 Om kokito ko pondo'ddi, om matai ko no do miagal di Harun, i tobpinai nu,

14 tu' suminurilog goduwo kou i' di pinonuhuan ku di hilo' kou id tana' do kowotuan do Sin. Tontok di sontogod-togod ngai' doho' i tulun di hilo'd Moriba, om minada' ko i' do pinopointalang di sinundu ku dit olidang dot id diyolo'," ka dau. (Moriba nopo nga' ngaran di tudan do waig do hilo'd Kadis, i hilo'd tana' do kowotuan do Sin.)

15 Om sambayang no i Musa do poingkaa,

16 "Oi Tuhan i Kinorohingan, i tadon do koposion do koinsanai di songimpasi, pokionuon ku no kopio do momili' ko'd tulun di milo do momoyo' diti tulun dot ogumu',

17 om i milo do momoyo' diyolo' do mongoi sangod, om a' i' iyolo' osiliu'd tulun do miagal di baanan do dumba' dit aiso' o gompomogompi'," ka.

18 Om boros kaddi do Tuhan dot id di Musa, "Lohowon no i Yosua i tanak di Nun, i tulun dit oilo kopio'ddi, om pakabayon no o longon nu dot id tulu dau.

19 Poingkokoton no iyau dot id toguang di Iliasar it Imam diri om id toguang do toinsanan di tulun dot Israil, om poborosan nondo dot id toguang ngai' diyolo' dot iyau no i sumowoli diya'.

20 Onuan no iyau do wookon di kuasa' nu om mumboyo' ngai' i' dau i tulun dot Israil.

²¹Om mokituduk indo iyau di Iliasar it Imam diri, tu' koilo do korohian ku do mamakai dit Urim om i Tumim. Om iyo noddi o ralan di Iliasar do monuduk di Yosua om koinsanai di tulun dot Israil dit apatut diyolo'd wonsoyon," ka dau.

²²Om wonsoyo' nod Musa o miagal di pinonuhuan do Tuhan dot id dau. Om poingkakato' no dau i Yosua do hiri'd toguang di Iliasar, it Imam diri, om id toguang do koinsanai di tulun.

²³Om pakabayo' nod Musa o longon dau dot id tulu di Yosua, om poboroso' no dau dot id tulun dot ogumu' dot i Yosua no o sumowoli dau; tu' iyo noddi o pinonuhuan do Tuhan.

Pongintaban 28

I Porsombahan di Natantu' do Patahakon Kasai'

(Ksn. 29.38-46)

¹Om suhuo' nod Tuhan i Musa

²do monuhu' di tulun dot Israil do papatahak dot id Kinorohingan do tontok di maso di natantu' mantad diti piro-piro o porsombahan do taakanon di kasanangan do Tuhan.

³Om iti ngai' no i porsombahan do taakanon do patahakon dot id Tuhan: Patahakon nopod maan do porsombahan di sorobon do pointikid do tadau, om duwo o tanak do dumba' do tontoluhan di sopisontoun nogi' o tumur, om it aiso' o bohiton do tinan.

⁴Iri nopo tiso' di tanak do dumba'ddi om patahakon do dongkosuabon, om iri no tiso' om patahakon do dongsosodopon.

⁵Om tanggayan goduwo nopo i tanak do dumba'ddi do porsombahan do gandum do songkilogram o tapung, om ralatan do songlito o tumau do saitun dit osonong kopio.

⁶Om iri no i porsombahan do patahakon do pointikid do tadau dit insanan do monorob, om it id gulu i' kopio do pinatahak do hilo'd Nuluhon do Sinai do

maan do porsombahan do taakanon. Om iri no i tawau do porsombahan diri o kasanangan do Tuhan.

⁷Om iri nopo porsombahan do waig dot anggur do potonggoyon di tanak do dumba' di koiso'ddi, om mositi' nod potuntugon do hiri'd pananaraban do porsombahan o songlito di waig dot anggur diri.

⁸Om dongsosodopon nondo om patahakon no i tanak do dumba' di koduwo'ddi dot iyo iddi porsombahan do dongkosuabon o papatahak. Om potonggoyon i porsombahan do waig dot anggur. Om iri nga' porsombahan i' do taakanon, om iri no tawau do porsombahan diri o kasanangan do Tuhan.

I Porsombahan do Tadau'd Sabat

⁹Tontok nopod tadau'd Sabat om mositi' nod papatahak do duwo o tanak do dumba' do tontoluhan di sopisontoun nogi' o tumur, it aiso' goduwo nopo o bohiton do tinan, om papatahak do duwo kilogram do tapung di rinalatan do tumau do saitun do maan do porsombahan do gandum, om porsombahan do waig dot anggur.

¹⁰Om mositi' nod patahakon iti porsombahan di sorobon do pointikid do tadau'd Sabat, do poruhangon di porsombahan do monikid tadau om i porsombahan do waig dot anggur di potonggoyon kasai' di porsombahan.

Porsombahan do Tadau'd Koiso' do Pointikid do Tulan

¹¹Papatahak no dot id Tuhan do porsombahan di sorobon do pointikid do koimpuunon do tulana: patahakon nopo om duwo o tinan do sapi' do tontoluhan dit okoro' po, om songinan o dumba' do tontoluhan, om turu' o tanak do dumba' do tontoluhan di sorontoun-toun ngai' nogi' o tumur, om it aiso' ngai' nopo o bohiton do tinan.

¹²Om maan nopo do porsombahan do gandum om i tapung di rinalatan do tumau do saitun: Potonggoyon nopod pointikid-tikid do songinan o sapi' om tolu o kilogram do tapung;

¹³om potonggoyon nod pointikid-tikid do songinan o tanak do dumba' om songkilogram o tapung. Iti nopo porsombahan do sinorob diti om

porsombahan do taakanon dot id Tuhan. Om iri no tawau diti porsombahan o kasanangan do Tuhan.

¹⁴Iri nopo porsombahan do waig dot anggur dit apatut do patahakon do potonggoyon di porsombahan do sinorob, om duwo o lito do waig dot anggur do potonggoyon di dumba' do tontoluhan, om songlito o potonggoyon do pointikid-tikid do songinan o tanak do dumba'. Om iri no o toturan do maan do porsombahan di sorobon do tontok do tadau'd koiso' do pointikid-tikid do koimpuunon do tulun do poingompus do toun.

¹⁵Om poruhangon nopo di porsombahan do sorobon do pointikid do tadau do mitonggoi di porsombahan do waig dot anggur, om songinan o kambing do tontoluhan do maan do porsombahan do pangampun do dusa.

Porsombahan do Tadau'd Agayo do Roti dit A' Kipangambang

(Otu. 23.5-14)

¹⁶Iri nopo Tadau'd Agayo do Paska om mositi' nod ramayon do tontok di tadau do kohopod om apat do tulun di koiso' do maan do pomusou'd Tuhan.

¹⁷Om tadau nopondod kohopod om limo om tumimpuun no o karamayan do don tugama' di ramayon do solinaid do turu' o tadau. Om solinaid nopoddi om roti no dit a' rinalatan do pangambang o koino-ino do kanon.

¹⁸Tontok nopo di tadau do koiso' do karamayan diri, om tumimung kou nod sumambayang, om kada' kou no karaja' do nunu nopo.

¹⁹Om papatahak kou no dot id Tuhan do porsombahan di sorobon do maan do porsombahan do taakanon. Patahakon nopo om duwo o sapi' do tontoluhan dit okoro' po, om songinan o dumba' do tontoluhan, om turu' o tanak do dumba' do tontoluhan di sorontoun-toun ngai' nogi' o tumur, om it aiso' ngai' nopo o bohiton do tinan.

²⁰Papatahak nod porsombahan do gandum di natantu' mantad om i ralatan do tumau'd saitun. Patahakon nopo om tolu o kilogram do tapung do potonggoyon do pointikid-tikid do songinan o sapi', om duwo kilogram do potonggoyon di dumba' do tontoluhan,

²¹om songkilogram o potonggoyon do pointikid-tikid dot iso' di tanak do dumba'.

²²Om patahak nogi' do songinan o kambing do tontoluhan do maan do porsombahan do pangampun do dusa, om owonsoi i' i wonsoyon di natantu' mantad do pongidu' do dusa di tulun dot ogumu'.

²³Om patahakon ngai' no iri do poruhangon di porsombahan do sorobon di natantu' mantad do patahakon do monikid kosuabon.

²⁴Om iyo nogiddi o papatahak do porsombahan do taakanon dot id Tuhan do solinaid do turu' o tadau. Om iri no tawau di porsombahan diri o kasanangan do Tuhan. Om patahakon ngai' no iri do poruhangon di porsombahan di sorobon om i porsombahan do waig dot anggur di patahakon do pointikid do tadau.

²⁵Tumimung kou nod sumambayang di tadau'd koturu' om kada' kou no karaja' do nunu nopo.

Porsombahan do Tadau'd Agayo do Dongmongomot

(Otu. 23.15-22)

²⁶Tontok nopo di tadau do koiso' di Tadau dot Agayo do Dongmongomot, tontok di papatahak kou dot id Tuhan do wookon di gandum dit id gulu koomot, om mositi' nod tumimung kou do sumambayang, om kada' kou no karaja' do nunu nopo.

²⁷Papatahak kou nod porsombahan di sorobon tu' iri no tawau do porsombahan diri o kasanangan do Tuhan. Patahakon nopo om duwo o tinan do sapi' do tontoluhan dit okoro' po, om songinan o dumba' do tontoluhan, om turu' o tanak do dumba' do tontoluhan di sorontoun-toun nogi' o tumur, om it aiso' ngai' nopo o bohiton do tinan.

²⁸Om papatahak nod porsombahan do gandum di natantu' mantad, i tapung di rinalatan do tumau do saitun. Patahakon nopo om tolu o kilogram do tapung do potonggoyon do pointikid-tikid do songinan o sapi' do tontoluhan, om duwo kilogram do tapung do potonggoyon di dumba' do tontoluhan.

²⁹Om songkilogram o tapung do potonggoyon do pointikid-tikid do songinan o tanak do dumba'.

³⁰Om papatahak nogi' do songinan o kambing do tontoluhan do maan do porsombahan do pangampun do dusa, om owonsoi i' i wonsoyon di natantu' mantad do pongidu'd dusa di tulun dot ogumu'.

³¹Patahakon ngai' no iri, om patahakon nogi' i porsombahan do waig dot anggur do poruhangon di porsombahan do sorobon om i porsombahan do gandum di patahakon do pointikid do tadau.

Pongintaban 29

Porsombahan do Tontok do Toun do Wagu

(Otu. 23.23-25)

¹Tontok nopo di tadau do koiso' di tulun do koturu', om tumimumg kou nod sumambayang, om kada' kou karaja' do nunu nopo. Om mositi' nod pounion ngai' i torumpit do tontok do tadau'ddi.

²Om papatahak kou no dot id Tuhan do porsombahan di sorobon, tu' iri no tawau do porsombahan diri o kasanangan do Tuhan. Patahakon nopo om songinan o sapi' do tontoluhan dit okoro' po, om turu' o tinan do tanak do dumba' di tontoluhan do sorontoun-toun nogi' o tumur, om it aiso' ngai' nopo o bohiton do tinan.

³Om patahak kou nod porsombahan do gandum di natantu' mantad, i rinalatan do tumau do saitun. Patahakon nopo om tolu o kilogram do tapung do potonggoyon di sapi', om duwo o kilogram do tapung do potonggoyon di dumba' do tontoluhan,

⁴om songkilogram o tapung do potonggoyon do pointikid-tikid do songinan o dumba'.

⁵Om patahak nogi' do songinan o kambing do tontoluhan do maan do pangampun do dusa, om owonsoi i' i natantu' mantad do wonsoyon do pongidu'd dusa di tulun dot ogumu'.

⁶Om patahakon ngai' no iri do poruhangon di porsombahan do sorobon di natantu' mantad do patahakon do monikid tadau do tontok di tadau'd koiso' do pointikid do koimpuunon do tulan, do mitonggoi di porsombahan do gandum, om i porsombahan do waig dot anggur. Om iri no tawau do porsombahan do taakanon diri o kasanangan do Tuhan.

Porsombahan do Tadau do Kopongompunan do Dusa
(Otu. 23.26-32)

⁷Tumimumg kou nod sumambayang do tontok di tadau'd kohopod do tontok di tulan do koturu'. Om tontok nopo do tadau'ddi, om mositi' nod puasa kou om a' koino-ino do kumaraja' do nunu nopo o karaja'.

⁸Om patahak kou no dot id Tuhan do porsombahan di sorobon. Patahakon nopo om songinan o sapi' do tontoluhan dit okoro' po, om songinan o dumba' do tontoluhan, om turu' o tinan do tanak do dumba' di tontoluhan di sorontoun-toun nogi' o tumur, om it aiso' ngai' nopo o bohiton do tinan. Om iri no tawau do porsombahan diri o kasanangan do Tuhan.

⁹Patahak nod porsombahan do gandum di natantu' mantad, i tapung di rinalatan do tumau do saitun: Patahakon nopo om tolu o kilogram do tapung do potonggoyon di sapi', om duwo o kilogram do tapung do potonggoyon di dumba' do tontoluhan,

¹⁰om songkilogram o tapung do potonggoyon do pointikid-tikid do songinan o tanak do dumba'.

¹¹Om patahak nogi' do songinan o kambing do tontoluhan do maan do porsombahan do pangampun do dusa. Iti nopo nga' poruhangon di kambing do patahakon do tontok di momonsoi di natantu' mantad do wonsoyon do maan do pangampun do dusa di tulun dot ogumu', om poruhangon di porsombahan di sorobon do pointikid do tadau do mitonggoi di porsombahan do gandum om i porsombahan do waig dot anggur.

Porsombahan do Tadau dot Agayo do Kinuhub-Kuhub
(Otu. 23.33-44)

¹²Tumimumg kou nod sumambayang do tontok do tadau do kohopod om limo di tulan do koturu'. Om ramayon no dokoyu o tadau dot agayo diti do maan

do pomusou'd Tuhan, do solinaid do turu' o tadau. Om kada' kou no karaja' do nunu nopo do solinaid diri.

13Om tontok nopo di tadau'd koiso', om papatahak kou no dot id Tuhan do porsombahan do taakanon. Patahak nod hopod om tolu o sapi' do tontoluhan dit ongokoro' po, om duwo o tinan do dumba' do tontoluhan, om hopod om apat o tanak do dumba' do tontoluhan di sorontoun-toun nogi' o tumur, om it aiso' ngai' nopo o bohiton do tinan. Om iri no tawau do porsombahan diri o kasanangan do Tuhan.

14Om patahakon no i porsombahan do gandum di natantu' mantad, i tapung di rinalatan do tumau'd saitun. Potonggoyon nopo do pointikid-tikid do songinan o sapi' om tolu o kilogram do tapung, om duwo o kilogram do tapung do potonggoyon do pointikid-tikid do songinan o dumba' do tontoluhan,

15om songkilogram o tapung do potonggoyon do pointikid-tikid do songinan o tanak do dumba'. Om potonggoyon nopo kawagu di porsombahan do gandum, om i porsombahan do waig dot anggur di natantu' mantad.

16Om suwai no ko' iri, om patahak kou nod songinan o kambing do tontoluhan do maan do porsombahan do pangampun do dusa. Om porsombahan nopodti nga' poruhangon di porsombahan do sorobon do pointikid do tadau, om i porsombahan do gandum i porsombahan do waig dot anggur di potonggoyon kasai'.

17Om tontok nopo di tadau'd koduwo om patahak kou nod hopod om duwo o sapi' do tontoluhan dit ongokoro' po, om duwo o tinan do dumba' do tontoluhan, om hopod om apat o tanak do dumba' do tontoluhan di sorontoun-toun nogi' o tumur, om it aiso' ngai' nopo o bohiton do tinan.

18-19Om patahakon nod pointonggoi do porsombahan diri o koinsanai di porsombahan do suwai di pinatahak do tontok di tadau'd koiso'.

20Om tontok nopo di tadau'd kotolu om patahak kou nod hopod om iso' o sapi' do tontoluhan dit ongokoro' po, om duwo o tinan do dumba' do

tontoluhan, om hopod om apat o tanak do dumba' di tontoluhan di sorontoun-toun nogi' o tumur, om it aiso' ngai' nopo o bohiton do tinan.

21-22Om patahakon nod pointonggoi do porsombahan diri o koinsanai di porsombahan do suwai di pinatahak do tontok di tadau do koiso'.

23Om tontok nopo di tadau'd kaapat om patahak kou nod hopod o tinan do sapi' do tontoluhan dit ongokoro' po, om duwo o tinan do dumba' do tontoluhan, om hopod om apat o tanak do dumba' di tontoluhan di sorontoun-toun nogi' o tumur, om it aiso' ngai' nopo o bohiton do tinan.

24-25Om patahakon nogi' do pointonggoi'ddi o koinsanai di porsombahan do suwai di pinatahak do tontok di tadau do koiso'.

26Om tontok nopo di tadau do kolimo om patahak kou nod siam o sapi' do tontoluhan dit ongokoro' po, om duwo o tinan do dumba' do tontoluhan, om hopod om apat o tanak do dumba' di tontoluhan di sorontoun-toun nogi' o tumur om it aiso' ngai' nopo o bohiton do tinan.

27-28Om patahakon nogi' do pointonggoi'ddi o koinsanai di porsombahan do suwai di pinatahak do tontok di tadau do koiso'.

29Om tontok nopo di tadau do konom om patahak kou nod walu' o tinan do sapi' do tontoluhan dit ongokoro' po, om duwo o tinan do dumba' di tontoluhan, om hopod om apat o tanak do dumba' do tontoluhan di sorontoun-toun nogi' o tumur, om it aiso' ngai' nopo o bohiton do tinan.

30-31Om patahakon nogi' do pointonggoi di porsombahan diri o koinsanai di porsombahan do sorobon di suwai do miagal di pinatahak do tontok di tadau'd koiso'.

32Om tontok nopo di tadau do koturu', om patahak kou nod turu' o sapi' do tontoluhan dit ongokoro' po, om duwo o tinan do dumba' do tontoluhan, om hopod om apat o tanak do dumba' do tontoluhan di sorontoun-toun nogi' o tumur, om it aiso' ngai' nopo o bohiton do tinan.

33-34Om patahakon nogi' do pointonggoi'ddi o koinsanai di porsombahan do suwai di pinatahak do tontok di tadau'd koiso'.

³⁵Om tontok nopo di tadau do kawalu' om tumimung kou no do sumambayang om kada' kou no karaja' do nunu nopo.

³⁶Om patahak kou nod porsombahan di sorobon dot id Tuhan do maan do porsombahan do taakanon. Patahakon nopo om songinan o sapi' do tontoluhan dit okoro' po, om songinan o dumba' do tontoluhan, om turu' o tinan do tanak do dumba' di tontoluhan di sorontoun-toun nogi' o tumur, om it aiso' ngai' nopo o bohiton do tinan. Om iri no tawau do porsombahan diri o kasanangan do Tuhan.

³⁷⁻³⁸Om patahakon nogi' do pointonggoi'ddi o koinsanai di porsombahan di pinatahak do tontok di tadau do koiso'.

³⁹Om iyo noddi o toturan do pasal di porsombahan di sorobon, om porsombahan do gandum, om porsombahan do waig dot anggur, om i porsombahan do piombolutan dit apatut dokoyu'd patahakon dot id Tuhando tontok do mamaramai di piro-piro o tadau dot agayo di natantu' mantad. Om iri ngai' nopo porsombahan diri om poruhangon di porsombahan di patahakon dokoyu do pamayaan do batos di mikuwo'd sumpa' ko' i porsombahan do tumanud do kagaanan do ginawo.

⁴⁰Om polombuso' ngai' nod i Musa dot id tulun dot Israil o koinsanai di pinonuhuan do Tuhan dot id dau.

Pongintaban 30

Oturan do Pasal do Batos di Mikuwo'd Sumpa'

¹Om patahako' nod Musa iti piro-piro o toturan dot id koinsanai di boyoon do payat dot Israil, do poingkaa:

²Soira' nopod haro o kusai do mamatos do mikuwo'd sumpa' do papatahak do nunu nopo dot id Tuhan, ko' mamatos do mikuwo'd sumpa' do mamantang do nunu nopo om mositi' nod wonsoyon ngai' di tulun i pinabatos dau'ddi, om a' no iyou koino-ino dot a' mamayaan di batos dau di mikuwo'd sumpa' diri.

³⁻⁴Soira' nopod haro o sumandak di poingiyon po do hiri'd walai do tapa' dau do mamatos do mikuwo'd sumpa' do papatahak do nunu nopo dot id Tuhan,

ko' mamatos do mikuwo'd sumpa' do mamantang do nunu nopo, om mositi' nod wonsoyon dau o koinsanai di batos dau di mikuwo'd sumpa' ko' batos dau'ddi, ondung a' no awagat o ginawo di tapa' dau do koilo do pasal diri.

⁵Nga' ondung awagat o ginawo di tapa' dau do bayaanon di tanak dau i pinabatos diri, om a' i' akagasan di batos i sumandak diri. Om ompunan i' iyou'd Tuhan tu' iri i tapa' dau o mogodu dau do mamayaan di batos dau di mikuwo'd sumpa'.

⁶⁻⁷Ondung haro o tondu' dit a' po nakasawo do momonsoi'd batos do mikuwo'd sumpa', do minomusorou kopio tuu iyou do tintod do minomonsoi di batos diri ko' amu' po, ko' ondung minamatos iyou do mikuwo'd sumpa' do mamantang do nunu nopo, om akagasan no iyou di batos dau di mikuwo'd sumpa' ko' i batos dau'ddi. Om soira' nopod kakawin iyou, om akagasan kasai' po iyou di batos dau'ddi, ondung a' no awagat o ginawo di sawo dau do korongou do pasal diri.

⁸Nga' ondung mogodu i sawo dau do bayaanon dau i batos dau di mikuwo'd sumpa'ddi do korongou i sawo dau, om a' no iyou akagasan di batos diri. Om ompunan i' iyou'd Tuhan.

⁹Tondu' nopo di nopuadan ko' i nadaan do sawo om mositi' nod mamayaan do koinsanai di batos dau di mikuwo'd sumpa' ko' i batos dau do mamantang do nunu nopo.

¹⁰Ondung haro o tondu' di nakakawin no do mamatos do mikuwo'd sumpa' ko' mamatos do mamantang do nunu nopo,

¹¹om mositi' nod wonsoyon dau o koinsanai di nokoboros dau'ddi, ondung a' no awagat o ginawo di sawo dau do korongou do pasal diri.

¹²Nga' ondung mogodu i sawo dau do bayaanon dau i batos dau'ddi do korongou i sawo dau do pasal diri, om a' no i tondu' akagasan di batos dau. Om ompunan i' iyou'd Tuhan tu' iri i sawo dau o minogodu dau do mamayaan di batos dau do mikuwo'd sumpa'.

¹³Haro i' o kuasa' do kusai do popogiroto ko' papaiso' do nunu nopo o batos do mikuwo'd sumpa' ko' batos di pinoboros di sawo dau.

¹⁴Nga' onduong a' awagato o ginawo di kusai do tontok di tadau do korongou iyau do pasal di batos di sawo dau di mikuwo'd sumpa', om mositi' nod wonsoyon ngai' di tondu' i batos dau di mikuwo'd sumpa' ko' i batos dau. Nokogiroto no di sawo dau i batos dau'ddi tu' a' i' pinopoboros dot awagato o ginawo dau do tontok di tadau do nokorongou iyau do pasal di batos diri.

¹⁵Nga' onduong pakaisoon di kusai i batos di sawo dau di mikuwo'd sumpa' do tadau'd suwai, om iri no i kusai o mamabo do kootuson di winonsoi dau do pinapakaiso'ddi.

¹⁶Om iri no o piro-piro o toturan do pinatahak do Tuhan dot id di Musa do pasal do batos di mikuwo'd sumpa' do wonsoyon do sumandak di pounsugku' po do tapa' dau, om i tondu' di nakasawo no.

Pongintaban 31

Pisangadan do Sumuli' do Tulun do Midian

¹Boros kad Tuhan dot id di Musa,

²“Hukuman ngai' no o tulun do Midian do ponuli' di kangaraaton diyolo' dot id tulun dot Israil. Om katalib pondo iri om apatai ko nondo, oi Musa,” ka.

³Om boro-boros noddi i Musa dot id tulun dot Israil, “Sumodia' kou no do mongoi sangod. Om ongoyon no dokoyu songodo' i tulun do Midian om hukuman no iyolo' do ponuli' di kangaraato' diyolo' dot id toguang do Tuhan.

⁴Om momili' kou nod sororibu-ribu o soudor do mantad id pointikid-tikid do payat dot Israil, do mongoi sangod,” ka dau.

⁵Om pilio' noddi o sororibu-ribu o tulun do mantad id pointikid-tikid do payat dot Israil. Om ginumu' nopo diyolo'ddi nga' hopod om duwo noribu o tulun di nokosodia' no do mongoi sangod.

⁶Om suhuo' noddi di Musa iyolo' do mongoi sangod. Om i Pinihas i tanak di Iliasar it Imam, o boyoon diyolo'. Om i Pinihas no i mongilo-ilo do koinsanai di pakakas dit ongolidang, om i torumpit di pouunion do maan do popoilo.

⁷Om ngoyo' noddidi di tulun dot Israil songodo' i tulun do Midian, om patayo' ngai' nopo diyolo' i tongokusai'd hiri do tumanud di pinonuhuan do Tuhan dot id di Musa.

⁸Om kohompit nogi' i limo o raja' do tulun do Midian. Iri ngai' nopo raja'ddi nga': i Iwi om i Rikim, om i Sur, om i Hur, om i Riba. Om pinatai po diyolo' i Biliam i tanak di Bior.

⁹Om tanggayai no di tulun dot Israil i tongoindu' om i tangaanak di tulun do Midian, om onuo' ngai' diyolo' i sapi' om i tayam-tayam diyolo'd suwai om i dapu' diyolo'.

¹⁰Om tutudai no di tulun dot Israil i kabandaran om i kokiiman di tulun do Midian.

¹¹Om timungo' ngai' nogiddi di tulun dot Israil i nangaanu diyolo' do mantad id pisangod, dot i tulun om i tayam-tayam di natanggayan diyolo'ddi,

¹²om igitai ngai' no diyolo' do hiri'd di Musa om hiri'd di Iliasar om hiri'd toinsanan di tulun dot Israil. Tontok nopoddi om hilo' iyolo'd rantai do Muab do minomukiim, i hilo'd somok do Bawang do Yordan, it id hapak do bandar do Yorikou.

Minuli' i Soudor dot Israil

¹³Om soliwani ngai' noddidi i Musa om i Iliasar, om i piro-piro boyoon do suwai, om i tulun dot Israil do minongoi ruba' di soudor dot Israil.

¹⁴Om kotogod noddidi i Musa di soudor om i boyoon di soudor om i sinompuruan do soudor di koguguli' do mantad id pisangadan.

¹⁵Om ponguhot no i Musa diyolo', "Nokuro tu' pinologos dokoyu'd poimpasi iti tongoindu'?"

¹⁶Okon toi ko' ilo' no tongoindu' i tuminanud di nosihat di Biliam, i nokobungou ngai'd tulun dot Israil dot a' tuminorodok dot id Tuhan di hilo'd Pior! Om iri noddidi o pinoporikot do kousungan dot id tulun di songonuon do Tuhan.

¹⁷Baino' nopo om patayon ngai' no dokoyu o tangaanak do tongokusai om i tongoondu' di nodudun do kusai.

¹⁸Nga' iri nopo i tongoondu' di minsusukod nogi' om i tongoondu' dit a' po nodudun do kusai, om koino-ino i' dokoyu dot onuon.

¹⁹Om dinondo nodti, om koinsanai dokoyu i nakapamatai'd tulun, ko' i nakakama' do rata'd tulun om mositi' nod mundorong do hilo'd soliwani dilo kokiiman do solinaid do turu' o tadau. Om tontok nopo di kotolu om di koturu'd tadau, om mositi' nod wonsoyon dokoyu om i tongoondu' di tinangayan dokoyu, i wonsoyon di natantu' mantad do pomolidang do tinan do tumanud do toturan do tugama'.

²⁰Koinsanai di pakayan om nunu nopo i kulit do winonsoi, ko' hulu'd kambing ko' kayu do winonsoi, om mositi' nod lidangan do tumanud dit oturan do tugama',” ka dau.

²¹Om boro-boros noddi i Iliasar di tulun dot ogumu' di koguguli' do mantad id pisangadan, “Iti ngai' no o toturan di pinatahak do Tuhan dot id di Musa.

²²⁻²³Koinsanai dit a' sumorob, do miagal do tamas, om pirok, om tambaga', om basi', om gundol dit opurak om gundol dit oitom, om mositi' nod posuboon ngai' iri dot id tapui do pomolidang diri. Om nunu nopo i konununuan dit osorob do tapui om ougan no di waig di pongongoug do tontok do momolidang.

²⁴Om koturu' nopod tadau om mositi' nod pupuan dokoyu o pakayan dokoyu, om olidang kou indo dot id pagantangan do tugama', om koino-ino kou nondo do sumuang do hiri'd kokiiman,” ka dau.

Binahagi' i Konunu-Nunuan di Naanu Mantad id Pisangod

²⁵Om boro-boros noddi o Tuhan dot id di Musa,

²⁶“Iya' no om i Iliasar, om koinsanai di boyoon do suwai di tulun dot Israil, ot apatut do mongintob di konunu-nunuan di naahau do mantad id pisangod, om kohompit ngai' nogi' i tulun om i tayam-tayam di nangatangayan.

²⁷Om iri nopo i konunu-nunuan diri nga' piduwoon om piintangaon nopo. Songintanga' nopo om patahakon di soudor, om songintanga' no om patahakon di tulun dot Israil di suwai.

²⁸Mantad nopo di tintanga' di naanu di soudor om mositi' nod manganu dot iso' do mantad id pointikid-tikid do limo nahatus --- do mantad id pogialatan do tulun di natanggayan om mantad nogi' dot id pogialatan do sapi' om kaladai, om dumba' om kambing, do maan do sukai do patahakon dot id Tuhan.

²⁹Om patahakon nondo iri dot id di Iliasar it Imam, do maan do porsombahan di potobilangon do maan do don Tuhan.

³⁰Om mantad no di tintanga' di tulun dot Israil do suwai, om mositi' nod manganu dot iso' do mantad id pointikid-tikid do limo nohopod dot id pogialatan di tulun di natanggayan om mantad id pogialatan do sapi' om kaladai, om dumba' om kambing. Om patahakon ngai' nondo iri di tulun do Liwi, i mongilo-ilo do hiri'd Kiim di Koropohon do Tuhan," ka dau.

³¹Om wonsoyo' ngai' nopo di Musa om i Iliasar iri do tumanud di pinonuhuan do Tuhan.

³²⁻³⁵Iti ngai' no i nangaanu di soudor do tinanggayan diyolo' do mantad id pisangod, do suwai mantad ko' i nangaanu diyolo' do maan diyolo'. Kogumuon nopo om 675,000 o dumba' om kambing, om 72,000 o sapi', om 61,000 o kaladai, om 32,000 o tongoondud' dit a' po nodudun do kusai.

³⁶⁻⁴⁰Om kogumuon nopo di nakatahak dot id soudor diri om 337,500 o dumba' om kambing. Om 675 o tinan do mantad diri do numaan do sukai do pinatahak dot id Tuhan; om 36,000 o tinan do sapi', om 72 o tinan do mantad diri do numaan do sukai do pinatahak dot id Tuhan; om 30,500 o kaladai, om 61 o tinan do mantad diri do numaan do sukai do pinatahak dot id Tuhan; om 16,000 o tongoondud' di minsusukod nogi', om 32 o tulun do mantad diri do numaan do sukai do pinatahak dot id Tuhan.

41Om patahako' ngai' nod Musa i numaan do sukai'ddi dot id di Iliasar do numaan do porsombahan do potobilangon do maan do don Tuhan, do tumanud di pinonuhuan do Tuhan.

42-46Om iri no i tintanga' di pinatahak dot id tulun dot Israil di suwai, i songintanga' di pinatahak di soudor, om 337,500 o dumba' om kambing. Om 36,000 o sapi', om 30,500 o kaladai, om 16,000 o tongoindu' dit a' po nodudun do kusai.

47Om mantad nodti om minanganu i Musa dot iso' do mantad id pointikid-tikid do limo nohopod o tulun di tinanggayan di soudor dot Israil, om mantad id pogialatan di tayam-tayam. Om patahako' nogiddi di Musa iri dot id tulun do Liwi, i maganu-anu dot id Kiim do Tuhan, do tumanud di pinonuhuan do Tuhan dot id dau.

48Om rikot noddi dot id di Musa i boyoon do soudor, i minomoyo' di soudor dot Israil,

49do minongoi popoilo di Musa do poingkaa, “Tuan, nointob ngai' no dahai i soudor dit id siriba' do kuasa' dahai, om aiso' i' o natagak. Hino ngai' i' iyolo'.

50Om baino' nopodti om paatod no iyahai diti nangaanu dahai: Iti tamas, om saring, om lungkaki', om pondulung, om simbong, om karo, do patahakon ngai' dahai dot id Tuhan do pambayar dahai do ginawo dahai, om intirungan indo kasai' iyahai'd Tuhan,” ka diyolo'.

51Om romito' ngai' noddi di Musa om i Iliasar i tamas diri, i nowonsoi mantad no do maan do pongillumis.

52Om iri nopo pinatahak di piro-piro boyoon do soudor diri nga' osomok nod duwo nahatus o kilogram do kawagato'.

53Om onuo' noddi di soudor dit okon ko' boyoon i nangaanu do mantad id pisangod do maan do diyolo'.

54Om igitai ngai' noddi di Musa om i Iliasar i tamas diri do hiri'd Kiim do Tuhan. Om ointirungan i' do Tuhani bansa' dot Israil.

Pongintaban 32

Payat di Hiri'd Ponong Id Koulayon do Mantad id Bawang do Yordan

(Pnu. 3.12-22)

¹Iri nopo payat di Rubin om i Gad nga' sorogumuan tomod do tayam-tayam. Om kokito nopoddi diyolo' dot osonong kopio i tana' do hilo'd Yaisor om i tana' do hilo'd Giliad do pomogompian do tayam-tayam,

²om ongoi noddi iyolo' solowot di Musa, om i Iliasar, om i piro-piro boyoon do suwai dit id pogiolitan do tulun dot Israil, om boro-boros no iyolo' do poingkaa,

³⁻⁴“Iri nopo tana' do hilo'd bandar dot Atarot, om Dibon, om Yaisor, om Nimra, om Hisbon, om Iliali, om Sibam, om Nibo, om Bion, i naanu no do tulun dot Israil, do tinulung do Tuhan do minanganu, nga' ongoluhub kopio om osonong do pomogompian do tayam-tayam. Iyahai nopo om sorogumuan tomod do tayam-tayam,

⁵om pokionuon no dahai do patahakon nu dahai o tana'dti do dahai'd songonuon. Om kada' iyahai suhuo' do mundaliu do kumaa do hilo'd soborong dilo Bawang do Yordan,” ka diyolo'.

⁶Om boros kad Musa do suminimbar, “Nunu hoi? Mundorong kou no daa'ddi iyokoyu do hiti om inda' ka di tongotobpinai dokoyu dot oiyo ko' bansa' dot Israil tu' maso pod mongoi sangod.

⁷Nokuro tu' kasaap kopio kou do monompurolosi do tulun dot Israil do sumoborong dilo Bawang do Yordan do kumaa do hilo'd pomogunan di pinatahak mantad do Tuhan dot id diyolo'?

⁸Om iyo no motindo i winonsoi di komolohingan dokoyu di gulu po, do tontok di sinuhu' ku iyolo' do mongoi hombo di pomogunan diri do mantad hilo'd Kadis Barnia.

⁹Om pamanau no iyolo' do gisom do nokorikot do hilo'd Rantai dot Iskol, om nokokito no iyolo' di pomogunan diri. Nga' tontok di guminuli' iyolo' om tempurolosio' no diyolo' i tulun dot Israil, gisom dot a' noddi iyolo' minongoi do hiri'd pomogunan di pinatahak mantad do Tuhan dot id diyolo'.

10-11 Om tontok nod tadau'ddi do notogod tomod o Tuhan, boros ka dau, 'Iti nopo tulun diti om a' noddidi tumorodok dot id doho'. Om sumumpa' oku no dot isai nopo o tulun dot Israil di nokorikot nod duwo nohopod o toun do tumur ko' it otuo mantad ko' iri do mantad di kinosoliwanan diyolo' do mantad hilo'd Masir, om aiso' no o kosuang do hilo'd pomogunan di nakabatos ku di Abraham om i Isak om i Yakub,' ka dau.

12 Om koontok ngai' nopo i tulun dot Israil di sumpa' diri, om i Kalib po i tanak di Yopuni, i tulun do Kinas diri, om i Yosua i tanak di Nun ot a' noontok. Tu' iyolo' poo it otorodok dot id Tuhan.

13 Om otogod diri o Tuhan dot id tulun dot Israil, gisom do pinologos do Tuhan iyolo' do mombo-hombo do hilo'd tana' do kowotuan do solinaid dot apat nohopod o toun, om gisom do nangapatai ngai' i tulun di suminaap do Tuhan.

14 Baino' nodti om momonsoi kou po iyokoyu do miagal di winonsoi di komolohingan dokoyu. Kidusa kou no kopio, iyokoyu i sukodwagu. Tu' ondung momonsoi kou do miagal diri om poporikot kou no kopio do kototogod do Tuhan dit a' ogina-gina' dot id tulun dot Israil!

15 Ondung a' kou mumboyo' do tisuhu' do Tuhan do dinondo, om tongkiadan pondo do Tuhan dot alaid-laid o koinsanai do bansa'dti do hiti'd tana' do kowotuan. Om iyokoyu no o kobungou do kapatayon diyolo',” ka dau.

16 Om ongoi noddidi i payat do Rubin om i payat do Gad solowot di Musa, om boro-boros nod poingkaa, “Potumboyoo' po iyahai do momonsoi'd kandang di kitolig do poiyanan dahai di dumba' dahai, om momonsoi do bandar dit ongkitolig o posorili' do poiyanan dahai dilo tangaanak om sawo dahai.

17 Om opongo pondo dahai iri, om mongoi nogindo iyahai uhup di koobpinayan dahai dit iso-iso' o bansa' do sumaap di pisangod do gisom dot aanu diyolo' i pomogunan diri om osiliu do diyolo'd songonuon. Om daamot nopondoddi om miyon nondo do hiri'd bandar do kitolig i tangaanak om sawo dahai do daamot dahai do mongoi sangod. Om ointirungan nondo iyolo'

do mantad id tulun di poingiyon mantad do hiti'd pomogunan diti di mongoi sangod.

18Om a' po iyahai gumuli' do hiri'd walai dahai dot a' po aanu di tulun dot Israil i pomogunan di nakatahak mantad do maan do diyolo'd songonuon.

19Om a' no iyahai manganu dot ongokooro' piya do tana' di hilo'd soborong do Bawang do Yordan, tu' nakaanu no iyahai do dahai'd gontok do tana' do hiti'd ponong id koulayon do mantad id Bawang do Yordan,” ka diyolo'.

20Om boros kad i Musa do suminimbar, “Ondung otopot no kopio ino pinoboros dokoyu, om hiti nod kinoiyonon do Koropohon do Tuhan do sumodia' kou do mongoi sangod.

21Om koinsanai dilo soudor dokoyu om mositi' nod sumoborong dilo Bawang do Yordan do mongoi sangod dilo pisangod toko'. Om woyoon kou id Tuhan do gisom dot aala' do Tuhaniyolo',

22om gisom dot osolod dokoyu i pomogunan diri. Om koino-ino kou nogindo do muli', tu' nowonsoi no dokoyu it apatut dokoyu'd wonsoyon dot id Tuhan, om id tongotobpinai dokoyu dit oiyo ko' bansa' dot Israil. Om kotumboyo' nogindo o Tuhan do iyokoyu o kasanganu di tana' di ponong id koulayon.

23Nga' a' nopo dokoyu owonsoi o miagal di nakabatos dokoyu, om sorohon no dokoyu do kowonsoi kou nod dusa dot id toguang do Tuhan. Nga' kada' kou no kopio pomonsoi'd dusa tu' iri no moti' dusa o kopomohukuman dokoyu.

24Om ongoi kou no popoingkakat do bandar om kandang do poiyanan di dumba' dokoyu. Nga' wonsoyon no kopio dokoyu i nangkabatos dokoyu!” ka dau.

25Om boro-boros nodd i payat do Gad om i payat do Rubin do poingkaa, “Oi Tuan, tonudon ngai' i' dahai o nunu nopo i ponuhuan do Tuan.

26Poundorongon ngai' dahai o tangaanak om sawo om i dumba' dahai do hiti'd bandar do Giliad.

²⁷Nga' iyahai nopo om sumodia' i' do mongoi sangod, om Tuhan i' o momoyo' dahai. Om sumoborong nondo iyahai di Bawang do Yordan do mongoi sangod do tumanud di pinoboros do Tuan,” ka diyolo'.

²⁸Om poboroso' noddi di Musa iti ponuhuan dot id di Iliasar om id di Yosua, om id koinsanai di boyoon dot Israil,

²⁹“Ondung tumanud no kopio do ponuhuan i payat do Gad om i payat do Rubin do sumoborong do Bawang do Yordan, do mongoi uhup dokoyu do mongoi sangod, om kamanang kou no, om patahakon nopo diyolo' i tana' do Giliad do maan do diyolo'd songonuon.

³⁰Nga' a' nopo iyolo' moyo' dokoyu do sumoborong do Bawang do Yordan do mongoi sangod, om mositi' nod iri no i tana' di diyolo'd bahagi' ot aanu diyolo' do miagal dokoyu tu' kaanu do bahagi'd tana' do hilo'd pomogunan do Kanaan,” ka.

³¹Om boros ka di payat do Gad om i payat do Rubin do suminimbar, “Oi Tuan, wonsoyon ngai' i' dahai o nunu nopo i pinonuhuan do Tuhan dot id dahai.

³²Om sumoborong i' iyahai do kumaa do hilo'd pomogunan do Kanaan do mongoi sangod do moyo' do Tuhan i boyoon dahai. Om aanu i' dahai iti tana' do dahai'd songonuon do hiti'd ponong id koulayon do mantad id Bawang do Yordan,” ka diyolo'.

³³Om patahako' nod Musa dot id payat do Gad om id payat do Rubin om id songintanga' do payat do Manasi o koinsanai di watas di Sihon i raja' do tulun dot Amori, om i watas di Raja' Og, i mantad id pomogunan do Basan, om kohompit nogi' i kabandaran om i tana' do hiri'd posorili'.

³⁴Om wonsoyo' no kawagu di payat di Gad i bandar do Dibon, Atarot, Aroir,

³⁵Atarot Sapan, Yaisir, Yogbiha,

³⁶Bait-Nimra, om Bait-Haran do winonsoi'd kabandaran di kitolig om pamansayan do kandang do dumba'.

³⁷Om winonsoi kawagu di payat di Rubin i kabandaran do Hisbon, Iliali, Kiriataim,

³⁸Nibo, Baal-Mion (ngaran nopo do bandar diti om nakawaliu no) om Sibam. Iri nopo bandar di winonsoi kawagu diyolo'ddi nga' pinungaranan ngai' diyolo' do ngaran do wagu.

³⁹Om ngoyo' no di pinuruan do sompiiyon di Makir i tanak di Manasi, solodo' i tana' do Giliad, om iyon noddi iyolo' do hiri. Om uyungo' no diyolo' i tulun dot Amori, i poingiyon do hiri'd bandar diri.

⁴⁰Om patahako' noddi di Musa dot id pinuruan do sompiiyon di Makir i tana' do Giliad, om hiri noddi iyolo' do minomogun-mogun.

⁴¹Om i Yair no i mantad id payat do Manasi, om minanangod om minonolod do piro-piro o kampung, om pungaranai noddi dau i kokompungan diri do “Kokompungan do Yair”.

⁴²Om i Noba no, om minongoi panangod om minonolod di bandar do Kinat om koinsanai di kokompungan do hiri. Om pungaranai noddi dau iri do Noba do pinasangai di ngaran dau.

Pongintaban 33

Pinamanahan do Mantad Hilo'd Masir om Gisom do Hilo'd Muab

¹Tontok di nokotongkiad i tulun dot Israil do mantad hilo'd Masir, do minulud do minamanau do tumanud di payat diyolo', do winoyo' di Musa om i Harun, om minumbaya' iyolo' dot id piro-piro o kinoiyonon.

²Om tinulis ngai' di Musa o ngaran do pointikid-tikid di kinoiyonon di pinomukiiman diyolo', do tumanud di pinonuhuan do Tuhan.

³Om di nopo suminoliwan o tulun dot Israil do mantad id Masir, do winoyo' do Tuhan, om tontok di tadau'd kohopod om limo do tulun di koiso', i sangadau nogi' o kinotoliban do mantad di tadau do Paska di koinsan nogi'. Om tongkiad no iyolo' di bandar do Ramisis, dot antang-antangan di tulun do Masir,

⁴di maso do momolobong di tangaanak diyolo' dit id gulu kosusu, i pinatai do Tuhan. Om iri no i kinapatayan di tangaanak diyolo'ddi do pinointalang do Tuhan dot iyau no ot okoris ko' mantad di tongotingolig di tulun do Masir.

⁵Om pamanau noddi i tulun dot Israil do mantad hilo'd Ramisis om pomukiim no iyolo' do hilo'd Sukot.

⁶Om mantad nod hilo'd Sukot om pomukiim no iyolo' do hilo'd Itam, i hiri'd tisan do tana' do kowotuan.

⁷Om mantad nod hilo', om poguliai no diyolo' do hilo'd Pi-Hahiro, i ponong id koulayon do mantad id Baal Sipon, om pomukiim noddi iyolo' do hilo'd somok do Migdol.

⁸Om tongkiad noddi iyolo' do mantad hilo'd Pi-Hahiro om soborong no iyolo' di Rahat dot Aragang, om pamanau no do kuminaa do hiri'd tana' do kowotuan dot Itam; om maha' di tolu noddi o tatau diyolo' do manau-panau om pomukiim no iyolo' do hilo'd Mara.

⁹Om mantad nod hilo' om lombus no iyolo' do hilo'd Ilim, om pomukiim no iyolo'd hilo'. Hilo' nopod Ilim om haro o hopod om duwo o tudan do waig, om turu' nohopod o guas do kurma.

¹⁰Om pamanau no iyolo' do tuminongkiad dot Ilim om pomukiim no iyolo' do hiri'd somok do Suok do Suis.

¹¹Om pomukiim no kawagu iyolo' do hilo'd tana' do kowotuan do Sin.

¹²Om koimbagu noddi om pomukiim no iyolo' do hilo'd somok do Dopka,

¹³om pakayaa no diyolo' do hilo'd Alus.

¹⁴Om pomukiim noddi iyolo' do hilo'd Rapidim, nga' aiso' i' o waig dot inumon do hiri.

¹⁵⁻³⁷Om mantad no do hilo'd Rapidim om lombus no iyolo' do kuminaa do hilo'd Nuluhon do Hor. Om iti no ngai' o nokoionon diyolo' do minomukiim: Hilo'd tana' do kowotuan do Sinai, hilo'd Kibrot Taawa, ko' "Kalabangan di Godoot", hilo'd Hasirot, hilo'd Ritma, hilo'd Rimon Piris, hilo'd Libna, hilo'd

Risa, hilo'd Kihilata, hilo'd Nuluhon do Siapir, hilo'd Harada, hilo'd Makilot, hilo'd Tahat, hilo'd Tara, hilo'd Mitka, hilo'd Hasmona, hilo'd Mosirot, hilo'd Bini Yaakan, hilo'd Hor Gidgad, hilo'd Yodbata, hilo'd Abrona, hilo'd Ision-Gibir, hilo'd tana' do kowotuan do Sin (i hilo'd Kadis) om hilo'd Nuluhon do Hor, it id wolit do tana' dot Idom.

38-39 Om takad no i Harun, it Imam diri, do hilo'd Nuluhon do Hor, do tumanud di pinonuhuan do Tuhan. Om kapatai noddi i Harun do hilo' do tontok di tadau do koiso' do tulun di kolimo, di kaapat nohopod do toun do mantad di kinosoliwanan do tulun dot Israil do mantad hilo'd Masir. Tumur nopo di Harun do tontok di napatai iyau om hatas om duwo nohopod om tolu o toun.

40 Om korongou noddi di raja' do pomogunan dot Arad, i hilo'd tana' do Nigib, i ponong id salatan do Kanaan, do mamanau no do kumaa'd hiri'd pomogunan diri i tulun dot Israil.

41-49 Iti no ngai' i kinoiyonon do pinawansayan di tulun dot Israil do kiim diyolo' di mantad iyolo' do hilo'd Nuluhon do Hor om gisom do nokorikot iyolo' do hilo'd rantai do pomogunan do Muab, i hilo'd Salmuna, hilo'd Punon, hilo'd Obot, hilo'd kinaaraan dot Abarim, hilo'd watas do Muab, hilo'd Dibon Gad, hilo'd Almon Diblataim, hilo'd Nuluhon do Abarim, it id somok do Nuluhon do Nibo, om hilo'd rantai do Muab, it id somok di Bawang do Yordan, id hapak di bandar do Yorikou, it id pialatan do Bait-Yosimot, om Rantai dot Akasia.

Ponuhuan do Tintod do Sumoborong di Bawang do Yordan

50 Hilo' nod rantai do Muab, i hiri'd somok do Bawang do Yordan, it id hapak do bandar do Yorikou do nonuan do Tuhan i Musa do

51 piro-piro o ponuhuan diti do patahakon dot id tulun dot Israil, “Kosoborong kou nopondo di Bawang do Yordan do kumaa'd hilo'd pomogunan do Kanaan,

52 om mositi' nod uyungon ngai' dokoyu i tulun mantad do hilo'd pomogunan diri. Om raagon ngai' no dokoyu o koinsanai di tingolig diyolo' di watu ko' tambaga' do winonsoi, i tiyonon diyolo' do sumambayang.

⁵³Om mositi' no do solodon dokoyu i tana'ddi om miyon kou nod hiri, tu' iri no o patahakon ku dokoyu.

⁵⁴Om mositi' nod pogiongkib-ongkibon dokoyu i tana'ddi dot id pogialatan do pointikid-tikid di payat om i pinuruan do sompiiyon do tulun dot Israil, dot undion o ralan do mangangkib. Iri nopo i pinuruan do sompiiyon dit asapou om agayo no o tana' do poongkibon, om iri no i pinuruan do sompiiyon dit okuri' om okoro' no o tana' do poongkibon dot id diyolo' do maan do diyolo'd songonuon.

⁵⁵Nga' ondung a' dokoyu uyungon i tulun mantad do hiri'd pomogunan diri, om iyolo' no motindo i poundorong do hilo' o monusa' dokoyu, do miagal pod togis di nokoliwata' dokoyu ko' miagal do rugi di nokosulu do lapap dokoyu. Om saapon kou motindo diyolo'.

⁵⁶Om ondung a' dokoyu uyungon iyolo', om iyokoyu motindo o raagon ku do pamaraag ku nopo om i natantu' mantad ku do pamaraag ku diyolo'," kad Tuhan.

Pongintaban 34

Wolit di Tana'

¹Om poboroso' noddi do Tuhan dot id di Musa

²i ponuhuan do kumaa dot id tulun dot Israil do poingkaa, "Korikot kou nopondo do hilo'd Kanaan om wansayan no dokoyu'd wolit i tana'ddi do poingkaa:

³Wolit nopo do ponong id salatan, om potilombus nopo do mantad hiri'd tana' do kowotuan do Sin do poinsusui di wolit do pomogunan dot Idom. Wolit nod ponong id koulayon om poimpuunon do hilo'd tompok ponong id salatan di Rahat do Napatai.

⁴Om pahamadon nondo do ponong id salatan do kumaa id Ralan dot Akrabim, om potilombus nopo do hilo'd Sin gisom do korikot do hilo'd Kadis Barnia, i ponong id salatan. Om mantad nondod hilo' om pahamadon po do

kumaa do ponong id kotonobon, do gisom do korikot do hilo'd Hasar-Adar, om potilombuson do hilo'd Asmon.

⁵Om hilo' no do pahamadon i wolit do kumaa'd hilo'd rantai do piwolitan do pomogunan do Masir, om koompok nondo do hilo'd Rahat do Tanga'.

⁶Iri no i Rahat do Tanga' o wolit di pomogunan dokoyu do ponong id kotonobon.

⁷Wolit no do ponong id utara om poimpuunon di Rahat do Tanga' do pokoyoon do hilo'd Nuluhon do Hor

⁸om mantad nod hilo' om pokoyoon do hilo'd ralan di roitan do Ralan do Hamat, om potilombuson do hilo'd Sidad⁹om hilo'd Sipron om koompok do hilo'd Hasar-Inan.

¹⁰Wolit no do ponong id koulayon, om poimpuunon do hilo'd Hasar-Inan om gisom do korikot do hilo'd Sipam.

¹¹Om mantad nod hilo' om poruhukon do hilo'd Ribla, i ponong id koulayon do mantad id Ain, om potilombuson do hilo'd konulu-nuluan, it id tisan di Tasik Galilia do ponong id koulayon,

¹²om pokoyoon do ponong id salatan do posusuyon di Bawang do Yordan, om gisom do korikot do hilo'd Rahat do Napatai. Om iyo noddi it apat o wolit di pomogunan dokoyu,” ka dau.

¹³Om boro-boros noddi i Musa di tulun dot Israil do poingkaa, “Iti no ngai' o tana' dot aanu dokoyu, dot undion o ralan dokoyu'd manganu, i tana' dot ongekibon dot id pogialatan di siam om satanga' o payat dot Israil, do tumanud di pinonuhuan do Tuhan.

¹⁴⁻¹⁵Iri nopo payat do Rubin om Gad om i songintanga' do payat do Manasi nga' nakaanu no do diyolo'd gontok, om iri nopo tana' diyolo'ddi om naangkib no dot id pogialatan di piro-piro o sompiiyon diyolo'. Tana' nopo di naanu diyolo' nga' ponong id koulayon do mantad di Bawang do Yordan, it id hapak do Bandar do Yorikou i ponong id soborong,” ka dau.

Piro-piro Boyoon do Nopili' do Mangangkib di Tana'

¹⁶Om boros kad Tuhan dot id di Musa,

¹⁷“Iri nopo it apatut do mangangkib di tana' om i Iliasar it Imam, om i Yosua, i tanak di Nun.

¹⁸Om momili' no do songulun o boyoon do mantad id pointikid-tikid do payat do monguhup diyo Iliasar om i Yosua do mangangkib di tana',” ka dau.

¹⁹⁻²⁸Om iti ngai' no o ngaran di tulun di nopili' do Tuhan.

<i>Payat</i>	<i>Boyoon</i>
Yohuda	I Kalib, i tanak di Yopuni
Simion	I Samuil, i tanak di Amihud
Binyamin	I Ilidad, i tanak di Kislon
Dan	I Buki, i tanak di Yogli
Manasi	I Haniol, i tanak di Ipod
Ipraim	I Komuil, i tanak di Siptan
Sibulon	I Ilisapan, i tanak di Parna
Isakar	I Paltiol, i tanak di Asan
Asor	I Ahihud, i tanak di Silomi
Naptali	I Pidail, i tanak di Amihud

²⁹Iri ngai' no o tulun di sinuhu'd Tuhan do mangangkib di tana' di hilo'd Kanaan do patahakon dot id tulun dot Israil.

Pongintaban 35

Piro-Piro Bandar do Patahakon dot id Payat do Liwi

¹Tontok di hilo'd rantai do Muab, i hilo'd somok do Bawang do Yordan, it id hapak do bandar do Yorikou, om boro-boros no o Tuhan dot id di Musa do poingkaa,

²“Sunudan ngai' no o tulun dot Israil do mantad nopo di tana' do naanu diyolo'ddi om mositi' no do patahakon diyolo' dot id tulun do Liwi om kopomogun-mogun i' do hilo' i tulun do Liwi.

³Om asanganu nondo diyolo' i kabandaran diri do pomogun-mogunan diyolo'. Om iri no i tana' di kobuturan do hiri'd posorili' di kabandaran om poiyanan di sapi' om i tayam-tayam diyolo'd suwai.

⁴Kogoyoo' nopo di kobuturan diri om apat nahatus om limo nohopod o mito do sukaton do mantad id tolig di bandar do pabasagi'.

⁵Iri nopondo tana' do kinoiyonon di tulun do Liwi om apasagi'. Sopisiam nahatus o mito do konoruo' om kalaabo'. Om iri nopondo i bandar om hiri'd tanga' di kinoiyonon diyolo'.

⁶Om onuan nogi' dokoyu i tulun do Liwi dot onom o bandar di maan do pogintirungan do tulun di kapamatai do tulun do suwai dit a' tomodon do mamatai, om hiri nondo o tongoyon diyolo' intirungo'. Om suwai no ko' iri om onuan po dokoyu iyolo' dot apat nohopod om duwo o bandar

⁷do mitonggoi di kobuturan. Om oinsanan nopondo om apat nohopod om walu' o bandar dot aanu di tulun do Liwi.

⁸Kogumuo' nopo do bandar do tulun do Liwi dot id suang do watas do pointikid-tikid dot iso' o payat dot Israil om mositi' nod tontuon do tumanud do kogoyo-goyoo' di watas," ka dau.

Bandar do Pogintirungan

(Pnu. 19.1-13; Yos. 20.1-9)

⁹Om suhuo' nod Tuhan i Musa

¹⁰do popolombus dot id tulun dot Israil diti boros do poingkaa, "Kosoborong kou nopondo di Bawang do Yordan do kumaa do hilo'd pomogunan do Kanaan,

¹¹om momili' kou nod piro-piro o bandar do maan do pogintirungan dot isai nopo o tulun di kapamatai do tulun dot a' tomodon do mamatai, om hiri nondo o ngoyon di tulun diri.

¹²Om hiri nod bandar diri dot aiso' o ligogon di tulun diri do mantad id koobpinayan di tulun di napatai dau'ddi, i kosorou daa do momolokop. Tu'

isai nopo it atandakan do mamatai'd tulun, om a' i' milo do hukuman do kapatayon dot a' po oilaan kopio dot id bisara'.

13Om momili' kou no dot onom o bandar:

14tolu o hilo'd ponong id koulayon do mantad id Bawang do Yordan om tolu o hilo'd tana' do Kanaan.

15Om iri nopo piro-piro o bandar diri om silihon do bandar do pogintirungan do tulun dot Israil, om i tulun do bansa'd suwai di poirolot dokoyu di koumbaya' no toomod ko' i poingiyon do hiri. Om isai nopo o tulun do kapamatai do tulun dit okon ko' tomodon do mamatai, om hiri nod bandar diri o poggiduon.

16-18Nga' ondung haro o tulun do kapamatai do sompi' ko' tulun do basi' ko' watu ko' kayu o pinakai dau do minamatai di tulun, om kasala' no iyau. Om mositi' no do hukuman do kapatayon.

19Om mositi' no dot i koobpinayan dit osomok po di tulun di napatai o mamatai do tulun diri. Ondung osolowot dau i tulun diri om mositi' no do patayon dau.

20Ondung haro o tulun dot otogod do tulun do suwai, om patayon nondo dau iyau do maan potungubo' ko' dumpahon po dau,

21ko' tumbukan po dau i tulun, om kasala' no i tulun di minamatai'ddi. Om mositi' no do hukuman do kapatayon. Om mositi' no dot i koobpinayan dit osomok po di tulun di napatai o mamatai di tulun di minamatai'ddi. Ondung osolowot dau i tulun diri om mositi' no do patayon dau.

22Nga' iri nopo tulun di kapamatai do tulun dit aiso' i' o katagad-tagadan dau, do nokotungub tuu ko' nodumpau po dau do watu o nakapatai di tulun diri, nga' a' i' daa dau tinomod do mamatai.

23Ko' ondung haro o songulun do pinaparatu' do watu om haro'ddi o tulun do nootungan di watu om napatai'ddi, nga' okon i' ko' haro ot osorou dau do mamatai ko' okon ko' pisangod dau i tulun diri.

24Hal nopo do miagal diri, om mositi' nod obian di tulun dot ogumu' i tulun di nakapatai'ddi, om okon i' ko' i tobpinai di tulun di napatai ot obian.

25-28Mositi' nod intirungan di tulun dot ogumu' i tulun di nakapamatai'ddi do mantad id kototogod di koobpinayan di tulun di napatai. Om angatan nondo iyau do gumuli' do hiri'd bandar di pogintirungan, i pinogiduwon dau di gulu. Om mundorong nopo iyau do hiri do gisom dot apatai i Boyoon dot Agayo dot Imam do maso'ddi. Om katalib pondo iri om koino-ino nogindo iyau do muli'. Ondung tumongkiad iyau do mantad hiri'd bandar di pogintirungan, i pinogiduwon dau'ddi, om osolowot nondo iyau di koobpinayan di tulun di napatai om patayon nondo iyau, om iyo nopoddi om a' i' komoyon do minamatai.

29Iti nopo toturan diti om mositi' nod tonudon dokoyu om i sinakagon dokoyu do hinonggo kou nopo do poingiyon.

30Ondung haro o tulun do tondoson do minamatai do tulun do suwai, om milo nopo kopio do poboroson do nakasala' ko' hukuman do kapatayon do kointalang kopio i winonsoi dau do poboroson do duwo ko' lobi ko' iri o tulun do sasi'. Nga' iso-iso' nopo o tulun do sasi' om a' i' ogirot do popotopot di pinonondos diri.

31Tulun nopo di minamatai do tulun om mositi' nod hukuman do kapatayon. Om a' i' dau milo do bayaran do tusin i hukuman do nokoontok dau'ddi.

32Ondung haro o tulun do mogidu' do kumaa dot id honggo nopo di bandar do pogintirungan, om kada' no dokoyu potumboyoo' i tulun diri do mambayar do tusin do koulian dau dot id walai dau dot a' po apatai i Boyoon dot Agayo dot Imam.

33Ondung poulion dokoyu iyau om ososomu' no dokoyu i pomogunan dit iyonon dokoyu. Om aiso' no o ralan do suwai do momolidang di pomogunan diri, suwai nondo ko' patayon i tulun di minamatai.

³⁴Kada' no kopio dokoyu sosomuo' o pomogunan di koiyonon dokoyu tu' iyoho' no o Tuhan, om poundorong oku do hiti'd pogiolitan do tulun dot Israil,” kad Tuhan.

Pongintaban 36

Tungkusan di Tongoondu' di Nakasawo

¹Om ongoi no solowot di Musa om i piro-piro boyoon do suwai i komolohingan do sompiiyon dit id suang do pinuruan do sompiiyon di Giliad. I Giliad nopo om tanak di Makir, i manangaki di Manasi. I Manasi nopo om tanak di Yusup.

²Om boros ka diyolo', “Sinuhu' kou'd Tuhan do mangangkib di tana' dot id pogiolitan diti tulun dot Israil dot undion o ralan do mangangkib. Om sinuhu' kou nogi' dau do manahak do tana' do potungkusan di Silapihad i tobpinai dahai'ddi, dot id tangaanak dau di tongoondu'.

³Nga' apatut id sorohon dot ondung akawin iyolo' do tongokusai di mantad id payat do suwai, om i tana' nga' aanu no di tulun do mantad id payat do suwai'ddi. Om oingkarayan nondo i tana' di pinaangkib do maan do dahai.

⁴Om tontok piya di Toun do Kopogulian, i maso do kopogulian ngai' do nunu nopo o dapu' di nadagang dot id sanganu mantad di dapu', nga' iri nopo tana' di tangaanak di Silapihad do tongoondu', om asanganu kasai' no di payat do sawo diyolo', om okon nondo ko' payat dahai o kasanganu di tana',” ka diyolo'.

⁵Om poboroso' nod Musa dot id tulun dot Israil iti boros do mantad id Tuhan do poingkaa, “Otopot i' i pinoboros di tulun do mantad id payat di Yusup,

⁶om iri no o kapabarasan do Tuhan dot aiso' i' o kokogos di tangaanak di Silapihad do tongoondu' do mokikawin dot isai nopo i korohian diyolo', nga' mositi' no ma do tulun dit id suang do payat diyolo'.

⁷Iri nopo tana' dot otungkusan do pointikid-tikid do tulun dot Israil om asanganu kasai' no di payat dau do gisom dot alaid.

⁸Om pointikid-tikid do tongoondu' di kaanu do tungkusan do tana' dot id pogiolitan do payat do hiti'd Israil, om mositi' nod mokikawin do tulun dit id suang do payat dau. Om kotungkus indo o koinsanai di tulun dot Israil di tana' do komolohingan diyolo',

⁹om a' i' kopingwaliu dot id payat do suwai o sanganu di tana'. Om pointikid-tikid do payat nga' kasanganu kasai' no di tana' do notungkusan diyolo' do gisom dot alaid," ka dau.

¹⁰⁻¹¹Om pokikawin ngai' noddi i limo o tanak di Silapihad do tondu': i Mala, i Tirsa, i Hogla, i Milka, om i Noa di koobpinayan diyolo' di pinsan koinsan nogi', do tumanud di pinonuhuan do Tuhan dot id di Musa.

¹²Minokikawin iyolo' di tulun do mantad id pinuruan do sompiyon dit id suang do payat di Manasi i tanak di Yusup diri. Om asanganu kasai' iddi di payat do tapa' diyolo' i tana' do notungkusan diyolo'.

¹³Om iri no ngai' o pongoturan om ponuhuan do pinatahak do Tuhan dot id bansa' dot Israil do pinolombus di Musa, do tontok di hilo'd rantai do Muab i tulun dot Israil, i hilo'd toning do Bawang do Yordan, it id hapak do bandar do Yorikou.

Ponugutan

Ponugutan 1

Koimpuunon

¹Id suang nod buuk diti o pinotulisan do koinsanai di pinosunud di Musa dot id bansa' dot Israil di hilo' iyolo' id tana' do kowotuan, i ponong id koulayon do mantad di Bawang do Yordan. Tontok nopoddi om hilo' iyolo' id Rantai do Yordan it id somok do bandar do Sup, it id piolitan do bandar do Paran, i bandar di ponong id sampaping di nundorong diyolo', om i bandar do Topil, om bandar do Laban, om bandar do Hasirot om bandar do Disahab, o ponong id sampaping diyolo'.

²(Hopod om iso' o tatau do koloidon do mamananau do mantad hilo'd Nuluhon do Sinai do kumaa do hilo'd Kadis Barnia do maya' di konuluhanan do pomogunan dot Idom.)

³Tontok di tatau do koiso' di tulun do kohopod om iso' do toun di kaapat nohopod do mantad di kinosoliwanan di tulun dot Israil do mantad id pomogunan do Masir, om posunudo' no di Musa dot id diyolo' o koinsanai di pinonuhuan do Kinorohingan di Musa do poposunud dot id tulun dot Israil.

⁴Tontok nopoddi om naala' nod Tuhan i Raja' Sihon, i bansa' dot Amori, i minomorinta' do bandar do Hisbon, om naala' nogi' dau i Raja' Og, i mantad hilo'd Basan, i minomorinta' do bandar dot Astarot, om Idroi.

⁵Om timpuun no i Musa do poposuhut do komoyon dit oturan om i ponuhuan do Tuhan di hilo' po i tulun dot Israil id ponong id koulayon do mantad id Yordan, it id watas do Muab. Boros ka di Musa,

⁶“Tontok di hilo' toko' pod Nuluhon do Sinai, om minomisunud o Tuhan i Kinorohingan toko' do poingkaa, ‘Laid kou noddi do poundorong do hiti'd nuluhon diti.

⁷Om iduwon ngai' no dokoyu i kiim dokoyu om lumombus kou do mamananau do kumaa do hilo'd konulu-nuluan do pomogunan do tulun dot Amori, om hilo'd kinoiyonon dit id posorili' do kinoiyonon diri, i hilo'd Rantai do

Yordan, om hilo'd konulu-nuluan, om hilo'd rantai, om hilo'd kinoiyonon di ponong id salatan, om hilo'd tisan di Rahat do Tanga'. Ongoi kou no iyon do hilo'd tana' do Kanaan do gisom do katalib di konuluhanan do Libanon om gisom do korikot di bawang dot agayo, i bawang dot Iprat.

⁸Iri ngai' no i pomogunan di nakabatos ku do patahakon ku, iyoho' i Tuhan o papatahak, dot id komolohingan dokoyu: i Abraham, i Isak, om i Yakub, om potungkusan ku di sinakagon diyolo'. Ongoi kou no pomogun do hilo'd pomogunan diri,' ka dau," ka di Musa.

Minomili' i Musa do Piro-piro Tulun do Gompomutus

(Ksn. 18.13-27)

⁹Boros kaddi di Musa dot id tulun dot ogumu'ddi, "Tontok di hilo' toko' pod Nuluhon do Sinai, om minoro-boros oku dokoyu do poingkaa, 'Awagat kopio o tanggungan ku do momoyo' dokoyu dot opurimanan ku. Om a' oku no kooyit dot iso-iso' kopio oku.

¹⁰Tu' siniliu kou do Tuhan, i Kinorohingan dokoyu do miagal dilo rombituon do hilo'd tawan kogumu'.

¹¹Om maha' daa om poinggumuon kou do Kinorohingan di komolohingan dokoyu, do kopiluap do piro-piro kawagu noribu o kogumuon dokoyu, om posimbayanon kou do miagal di pinabatos dau!

¹²Nga' poingkukuro oku po do kooyit do tanggungan dot iyo kopio'ddi kawagat do manalasai di pogisosongkiwalan dokoyu?

¹³Nga' osonong do momili' kou do piro-piro o tongokusai di kitoilaan om it obinsuhut, om it ogumu' o nopinsingilaan, do mantad id pointikid-tikid do payat, om silihon ku nogindo iyolo' do boyoon dokoyu,' kangku.

¹⁴Om nokotumboyo' kou i' dot osonong do wonsoyon o miagal diri.

¹⁵Om siliho' ku noddi i tongokusai dit ongkitoilan om it ogumu' no o nopinsingilaan diri, i nongopili' dokoyu do mantad id pointikid-tikid do payat do sumiliu'd boyoon dokoyu. Om haro o boyoon do soribu o tulun, om haro o boyoon do hatas o tulun, om haro o boyoon do limo nohopod o tulun, om

haro o boyoon do hopod o tulun. Om minomili' oku po do piro-piro o tulun do siniliu ku do boyoon do mongilo-ilo dot id pointikid-tikid di payat.

¹⁶Tontok nopoddi om sinunudan ku iyolo' do poingkaa, 'Pokinongohon no kopio dokoyu i pogisosongkiwalan dot id pogiolitan do tulun dokoyu. Om salasayon no do tumanud di pomumutus dot otulid o pointikid-tikid di haro o pogisosongkiwalan dot id pogialatan tuu dokoyu ngai' ko' id pogialatan po di bansa'd suwai di poundorong dot id rolot dokoyu.

¹⁷Nga' kada' kou no kopio panampaping do momutus; iyoon no kopio dokoyu o pomumutus dot isai nopo o tulun. Kada' kou poddosi dot isai nopo o tulun, tu' nunu nopo it ibutus dokoyu om mantad nori dot id Kinorohingan. Ondung haro ot apangkal kopio do manalasai, om porikoton nopo dokoyu iri dot id doho', om iyoho' indo o manalasai,' kangku.

¹⁸Om sinunudan ku nogi' iyokoyu do koinsanai dit apatut do wonsoyon dokoyu," ka di Musa.

Sinuhu' i Piro-Piro Gomponoluku' do Minamanau do Hilo'd Kadis-Barnia

(Png. 13.1-33)

¹⁹Om boros ka kawagu di Musa, "Nowonsoi toko' no i pinonuhuan do Tuhan toko'. Tuminongkiad toko' di Nuluhon do Sinai om minaya' toko' di tana' do kowotuan dit agayo om i korolosi kopio di pinakayaan toko' do hilo'd konuluhanan do pomogunan do tulun dot Amori. Om soira' di nokorikot toko' do hilo'd Kadis Barnia,

²⁰⁻²¹om boros kangku, 'Baino' noddi, om nokorikot kou no do hiti'd konuluhanan do pomogunan dot Amori, i patahakon do Tuhan, i Kinorohingan di komolohingan toko' dot id dati'. Ontong kou pogi' nga' hoodi' no moti', okito no dokoyu. Ongoi kou no pomogun do hilo' do tumanud di pinonuhuan do Tuhan. Kada' kou no poddosi ko' mikoduwo po o ginawo,' kangku.

²²Nga' rikot kou po dot id doho' om boro-boros kou no do poingkaa, 'Osonong do monuhu' toko' po do piro-piro o tulun do mongoi ponoluku' dilo pomogunan, om milo i' iyolo' do momisunud dati' onduong honggo o ralan dot

osonong do wayaan toko' do kumaa'd hilo' om koilo toko' do kowoyo-woyoo' di kabandaran do hilo,' ka dokoyu.

²³Om osonong i' do wonsoyon o miagal diri dot osorou ku iyoho', om pomili' oku noddid do hopod om duwo o tulun, do songulun o mantad id pointikid-tikid do payat.

²⁴Om ongoi no iyolo' do hilo'd konuluhanan do gisom do nokorikot do hilo'd Rantai dot Iskol do mongoi ponoluku' di pomogunan diri.

²⁵Om igit no iyolo' do tua-ua' di nanu diyolo' do mantad hilo' do pinatahak diyolo' dati' di guminuli' iyolo', om posunudo' no diyolo' dot iri nopo pomogunan do patahakon do Tuhan, i Kinorohingan toko' om oluhub kopio o tana'.

²⁶Nga' suminaap kou i' di pinonuhuan do Tuhan, i Kinorohingan dokoyu om minada' kou do mongoi do hiri'd pomogunan diri.

²⁷Om sontogod-togod kou tu' boros ka dokoyu om 'Otogod o Tuhan dati'. Kinopolobusan nopo dau dati' do mantad id pomogunan do Masir, om maan no do tahakon dot id tulun dot Amori, om apatai toko' indo diyolo'.

²⁸Nokuro daa tu' mongoi toko'd hilo'? Moddosi i' iyahai, tu' iri nopo i gomponoluku' di sinuhu' dahai om minomisunud do tulun nopod hilo' om okoris om osiou ko' iyahai. Om poingiyon iyolo' dot id bandar di kitolig do korikot do hilo'd tawan kasawato'. Om haro o nokito diyolo' do tulun do hilo' dit angagayo kopio koulun,' ka no dokoyu.

²⁹Nga' boros kangku do minomisunud dokoyu, 'Kada' kou poddosi di tulun do hilo'.

³⁰Tu' woyoon kou i' do Tuhan i Kinorohingan dokoyu. Muhup i' iyau dokoyu do sumaap do miagal di nokito dokoyu di hilo'd Masir,

³¹om di hilo'd tana' do kowotuan. Nokopuriman kou no do kinowoyo-woyoo' do Kinorohingan do minomoyo' dokoyu do kuminaa'd hiti, om ginompi' kou dau do hilo' do miagal pod songulun o tapa' do mamabo di tanak dau,' kangku.

³²Nga' mulong pod nokoboros ku no o miagal diri dot id dokoyu nga' a' kou i' otumbayaan do Tuhan,

³³mulong piya do minogulu kasai' iyou dokoyu do mogihum do tiyonon dokoyu do momukiim. Om minogulu iyou dokoyu do potunud do ralan dokoyu, do miagal do tapui di poorigi do dongotuong, om miagal do haun di poorigi do dangadau," ka dau.

Hinukuman do Tuhan o Tulun dot Israil

(Png. 14.20-45)

³⁴Om boros ka kawagu di Musa, "Norongou i' do Tuhan i boros dokoyu do sontogod-togod om kotogod noddi iyou. Om boros kaddi dau,

³⁵'Aiso' no o songulun piya dot id pogialatan dokoyu do mantad id sinakagon diti tangaraat do maso'd baino' do kosuang do hilo'd pomogunan dot oluhub o tana', i nakabatos mantad ku di taki-aki dokoyu.

³⁶I Kalib noo i tanak di Yopuni o koongoi do hilo'. Iyou nopo om otorodok i' dot id doho' om patahakon ku indo dot id dau om id sinakagon dau i tana' di nongoi dau homboo,' ka dau.

³⁷Om otogod iddi o Tuhan dot id doho' dot iyokoyu o nokobungou, om boros ka dau, 'Iya' piya oi Musa, nga' a' i' kosuang do hilo'd pomogunan diri.

³⁸Nga' pogiroton no o ginawo di Yosua i tanak di Nun, i mongunguhup diya'ddi. Tu' iyou no o boyoon do tulun dot Israil do mongoi ponolod do pomogunan diri,' ka dau.

³⁹Om boros kaddi do Tuhan dot id koinsanai dati', 'Ilo' nopo tangaanak dokoyu dit ongokoro' po, it a' po koilo dit otopot om it araat om kosuang i' do hilo'd pomogunan diri, i tangaanak di komoyon dokoyu dot angatangayan do pisangod dokoyu. Iyolo' no ot onuan ku do pomogunan diri, om iyolo' no o kopomogun do hilo'.

⁴⁰Nga' iyokoyu nopo, om poguliai no dokoyu kawagu do hilo'd tana' do kowotuan do maya' di ralan do kumaa do hilo'd Suok dot Akaba,' ka dau.

⁴¹Om boros ka dokoyu do suminimbar do tontok diri, 'Oi Musa, nokowonsoi no iyahai do dusa dot id toguang do Tuhan. Nga' baino' nopo om mongoi no iyahai sangod do tumanud di pinonuhuan do Tuhan, i Kinorohingan dot id dahai,' ka dokoyu. Om sorompори-пори kou nopoddi do suminodia' do mongoi sangod, om minomusorou kou dot a' i' osusa' do mongoi panangod do pomogunan dit id konuluhanan.

⁴²Nga' boros kad Tuhan dot id doho', 'Oduhan no iyolo' do mongoi sangod, tu' a' oku no momoyo' diyolo', om aala' indo iyolo' do pisangod,' ka dau.

⁴³Om nosunudan ku i' iyokoyu di boros do Tuhan, nga' a' kou i' minamadul diri. Suminaap kou i' dau. Om oondos tomod kou do tuminakad do hilo'd konuluhanan.

⁴⁴Om soliwani noddi i tulun dot Amori di poundorong do hilo'd konuluhanan diri, do miagal pod sangkawad o moningot do ruminuba' dokoyu. Om gusao' kou nopo diyolo' do gisom do nokorikot do hilo'd Horma, om kaala' kou no do hilo'd konuluhanan do tana' dot Idom.

⁴⁵Om songihad-ihad kou poddi do mokiuhup daa do Tuhan, nga' a' no iyau minokinongou om a' minamadul dokoyu," ka.

Piro-Piro Toun do Hilo'd Tana' do Kowotuan

⁴⁶"Om gowoi poddi om a' no milo dot a' toko' minundorong do hilo'd

Ponugutan 2

Kadis do piro-piro o koloido'," ka di Musa.

¹Om boro-boros po kawagu i Musa, "Alaid noddi om guli' toko' no om ongoi toko' no do hilo'd tana' do kowotuan, it id doindalanan do kumaa do hilo'd Suok dot Akaba, do tumanud di pinonuhuan do Tuhan. Om alaid toko' i' do minghombo do hilo'd konuluhanan do pomogunan dot Idom.

²Om sunudai oku noddi do Tuhan do

³laid toko' no kopio'ddi do minghombo dot id konuluhanan diri om mongoi toko' nondo do ponong id utara.

⁴Om sinuhu' oku dau do momisunud dokoyu diti tituduk do poingkaa, 'Oruhai kou no do kawayu' diti konuluhanan di pinomogunan do tulun dot Idom, i kinoiyonon di kowori-worisan dokoyu, i sinakagon di Isau. Om moddosi indo iyolo' dokoyu,

⁵nga' kada' kou nogi' sangod diyolo', tu' a' oku i' manahak dokoyu do bahagi' dot ongosarangau piya di tana' diyolo'. Tu' nakatahak ku no o pomogunan dot Idom dot id sinakagon di Isau.

⁶Nga' taakanon nopo om waig om koino-ino i' do bolion dokoyu do mantad id diyolo', ' ka dau.

⁷Soroho' no dokoyu ondung poingkuro o Tuhan i Kinorohingan dokoyu do minamarakat dot id suang do nunu nopo i winonsoi dokoyu. Ginompi' kou i' do solinaid dokoyu do mimpanau do hilo'd tana' do kowotuan dit agayo. Om nintirungan kou dau do solinaid dit apat nohopod o toun, om nangaanu ngai' i' dokoyu o nunu nopo it apatut dokoyu'd aanu.

⁸Om pamanau toko' noddi do luminombus om tongkiad toko' no di ralan di mantad id kabandaran dot Ilat om Ision-Gibir, i poingkaa do hilo'd Rahat do Napatai, om pahamadai toko' noddi do ponong id koulayon do pongid utara, do kuminaa do hilo'd tana' do kowotuan do Muab.

⁹Om boros ka do Tuhan dot id doho', 'Kada' kou pamagangau di tulun do Muab, i sinakagon di Lut, om kada' kou sangod diyolo'. Tu' nakatahak ku no diyolo' iti bandar dot Ar, om a' oku no mamahagi' dokoyu dot ongokooro' piya diti tana' diyolo', ' ka dau," ka di Musa.

¹⁰(Di nopo di gulu po om bansa' do tulun dit angagayo koulun, i roitan dot Imim o minomogun do hilo'd Ar. Iyolo' nopo om angaranggou, dot iyo po di tulun dot Inakim, it iso' kawagu o bansa' do tulun dit angagayo koulun.

¹¹Tulun nopo dot Inak om tulun dot Imim om roitan do Ropaim, nga' pomungaran nopo do tulun do Muab diyolo' om Imim.

¹²Iri daa i tulun do Hori nga' hilo' nogid Idom do minomogun di gulu po, nga' nuyung iyolo' di sinakagon di Isau om pinunso diyolo' o bansa'ddi. Om

sowolio' noddidi di sinakagon di Isau do minomogun i pinomogunan diyolo' do miagal di tulun dot Israil di koimbagu tu' minonguyung di piro-piro pisangod diyolo' do mantad hiri'd pomogunan di pinatahak do Tuhan dot id diyolo'.)

¹³Om boros ka kawagu di Musa, “Om soborong toko' noddidi di Bawang do Sirid do tuminanud di pinonuhuan do Tuhan dot id dati'.

¹⁴Tontok nopoddi om tolu no nohopod om walu' o toun do mantad di tongkiad toko' i' do hilo'd Kadis Barnia. Om oinsanan nopo i soudor do mantad id sinakagon diri do nangapatai do miontok di nokoboros mantad do Tuhan.

¹⁵Om saapo' kasai' nopod Tuhan iyolo' do gisom do nangapatai ngai' dau iyolo'.

¹⁶Soira' poddi di nangapatai ngai' iyolo',

¹⁷om boro-boros no o Tuhan dot id dati' do poingkaa,

¹⁸“Tadau nod baino' do mamanan kou do tumalib di watas do Muab do maya' do hilo'd bandar dot Ar.

¹⁹Om koinsomok kou nondo do hilo'd tana' dot Amon, i pinomogunan di sinakagon di Lut. Kada' dokoyu iyolo' gangaho' om kada' kou sangod diyolo', tu' a' ku no iyokoyu bohogian dot ongokooro' piya di tana' do pinatahak ku dot id diyolo', 'ka dau,” ka di Musa.

²⁰(Iri nopo watas diri om nabantug nogi' do pinomogunan di tulun do Ropaim, i ngaran do bansa' di poingiyon do hilo' di gulu po. Nga' pomungaran nopod tulun dot Amon do bansa'ddi om Samsumim.

²¹Iyolo' nopo om angaranggou koulun do miagal di tulun dot Inak, om ongokoris om asapou daa. Nga' patayo' no iyolo'd Tuhan om sowoli noddidi i bansa' dot Amon do minomogun do hiri'd pomogunan diyolo'.

²²Om iyo nogiddi o winonsoi'd Tuhan dot id tulun dot Idom, i sinakagon di Isau, i minomogun do hilo'd konuluhanan dot Idom. Tu' pinatai'd Tuhan i

tulun do Hori, om kopomogun-mogun indo i tulun dot Idom do hiri'd pomogunan diri do gisom do baino'.

²³Di nopo di gulu po om iri nopo tana' do poingompus do tisan di Rahat do Tanga' om nongoi iyono' di tulun do mantad hilo'd pulou do Krita. Om pinatai diyolo' i tulun dot Awi, i tulun mantad do hilo', om iyono' noddi diyolo' i pomogunan diri do gisom do korikot do hilo'd bandar do Gasa, i ponong id salatan.)

²⁴“Om boros kaddi do Tuhan di notoliban toko' o watas do Muab, ‘Baino' nopo om pamanau kou no om sumoborong i' di Bawang dot Arnon. Om paalaan ku nondo dokoyu i Sihon i raja' dot Amori, i momorinta' do hilo'd Hisbon, om potonggoyon ku i pomogunan dau. Songodon no dokoyu iyau, om iyonon no dokoyu i pomogunan dau.

²⁵Om mantad pod tadau baino' om popoddosion ku no ngai' dokoyu o tulun do hinonggo-honggo nopo. Gagaran ngai' nopondo do moddosi o koinsanai'd tulun do hinonggo nopo do soira' nopo do korongou iyolo' dot oroitan o ngaran dokoyu,' ka dau,” ka di Musa.

Naala' dot Israil i Raja' Sihon

(Png. 21.21-30)

²⁶Om boros ka kawagu di Musa, “Om ponuhu' oku noddi do piro-piro di tulun ku do mantad hilo'd tana' do kowotuan do Kidimot do kuminaa do hilo'd di Sihon, i raja' do Hisbon, do poporomut do boros do monokiulud do poingkaa,

²⁷‘Potumboyoo' no iyahai do maya' diti pomogunan nu oi Tuan. Om tumilombus nopo iyahai do mamanau om a' i' iyahai sumala' di ralan.

²⁸Om bolion i' dahai o nunu nopo i taakanon dot aakan dahai, om i waig dot oinum dahai. Maya' no toomod iyahai diti pomogunan nu,

²⁹do gisom do kosoborong iyahai di Bawang do Yordan do pakayaan do hilo'd pomogunan di patahakon do Tuhan i Kinorohingan dahai dot id dahai. Tu' iri nopo sinakagon di Isau di momogun do hilo'd Idom, om i tulun do Muab i poingiyon do hilo'd Ar om pinopotumboyoo' i' dahai do minaya' di watas diyolo', ka.

30Nga' a' i' pinopotumboyo' dati' i Raja' Sihon do maya' di pomogunan dau, tu' pinokodou do Tuhan i Kinorohingan dokoyu, o ginawo di Raja' Sihon, om pinologos dau i raja' do suminaap dati', gisom do naala' toko' iyau om nosolod toko' iddi i pinomogunan dau om iyon-iyonon toko' po do gisom do baino'.

31Om boros kaddi do Tuhan dot id doho', 'Intong pogi' nga' nakatahak ku no diya' i Raja' Sihon om i tana' do pinomogunan dau. Solodo' no ilo tana' do pinomogunan dau om momogun nod hilo!' ka dau.

32Om pamanau no daa'ddi i Raja' Sihon do miwoyo' di soudor dau do minongoi sangod dati' do hilo'd somok do bandar do Yahas.

33Nga' diri noddid do pinatahak do Tuhan i Kinorohingan toko' i raja'ddi dot id dati'. Om patayo' toko' noddid iyau, om i tangaanak dau om koinanai di soudor dau.

34Tontok nogiddid do sinolod om rinaag toko' o pointikid-tikid di bandar, om pinatai toko' nogi' o pointikid-tikid do tulun --- do kusai om tongoindu' do mitongoi di tangaanak. Aiso' no o songulun piya do pinasi toko'.

35Tayam-tayam diyolo' nga' nanu ngai' toko', om i hiri'd bandar diyolo' nga' pininganu ngai' toko' i konunu-nunuan do hiri.

36Tuhan no, i Kinorohingan toko' o pinopokoris dati' do gisom do naanu ngai' toko' i bandar do mantad pod hilo'd Aroir, it id dompok do Rantai dot Arnon, om i bandar dit id tanga' di rantai do gisom do nokorikot do hilo'd Giliad. Om aiso' no tiso' di bandar dit ongitolig dot a' toko' nosolod.

37Nga' a' toko' i' minongoi insomok di watas do tulun dot Amon, ko' hiri'd tisan do Bawang do Yabok ko' hiri'd kabandaran di hilo'd konuluhanan, om i kinoiyonon do suwai di pinogoduhan do Tuhan i Kinorohingan toko' do mongoi," ka di Musa.

Ponugutan 3

Naala' dot Israil i Raja' Og

(Png. 21.31-35)

¹Om boros ka kawagu di Musa, “Katalib nori om pamanau toko' no do kuminaa ponong id utara do poingkaa ponong id watas do Basan, om rikot no i Raja' Og i raja' do miwoyo' do koinsanai di soudor dau do minongoi panangod dati' do hilo'd somok di bandar dot Idroi.

²Nga' boros kad Tuhandot id doho', 'Kada' poddosi dau, oi Musa, tu' patahakon ku i' iyau om i soudor dau, om koinsanai di tana' di pinomogunan dau dot id diya'. Wonsoyo' no dot id dau o miagal di winonsoi nu dot id di Sihon i raja' dot Amori, i minomorinta' do hilo'd Hisbon,' ka dau.

³Om iyo noddi o Tuhan do pinapatahak di Raja' Og om koinsanai di tulun dau dot id dati', gisom do nangapatai ngai' toko' iyolo'.

⁴Om tontok iddi do nosolod ngai' toko' i kabandaran dau dot onom nohopod o bandar do koinsanai dot id watas dot Argob, i porintaon daa di Raja' Og. Aiso' no tiso' piya di bandar diri dot a' toko' nosolod.

⁵Oinsanan nopo i kabandaran diri do kitolig dot akawas, om ongiwawayaan om kisalampad do basi' do pongontiil di totobon. Nga' hiri nopod kokompungan om ogumu' i' it aiso' o tolig.

⁶Insanai toko' nopo i kabandaran do minamaraag om koinsanai nopo o tongokusai om tongoond'u' om tangaanak diyolo' do pinatai toko' do miagal di winonsoi toko' dot id kabandaran di porintaon daa di Raja' Sihon, i hilo'd Hisbon.

⁷Om onuo' ngai' toko' nopo i tayam-tayam diyolo', om pinginganu toko' i konunu-nunuan di hiri'd kabandaran diyolo'.

⁸Tontok noddi do sinolod toko' i pomogunan do porintaon daa di duwo o raja' do tulun dot Amori, i hilo'd ponong id koulayon do mantad id Bawang do Yordan, do mantad hilo'd Bawang dot Arnon om gisom do korikot do hilo'd Nuluhon do Hormon.

⁹(Pomungaran nopo di tulun do Sidon di Nuluhon do Hormon om Sirion, om pomungaran nod tulun dot Amori di nuluhon diri om Sonir.)

¹⁰Om solodo' toko' no o koinsanai di tana' do pinomogunan di Og, i raja' do Basan; i kabandaran do hiri'd tana' dit apatau, om pointongkop di watas do Giliad om Basan, om gisom do nokorikot do hilo'd kabandaran do Salka om Idroi, i ponong id koulayon,” ka di Musa.

¹¹(I Raja' Og nopo om tulun do Ropaim dit id tohuri no kopio. Iri nopo lungun dau om watu do winonsoi, om kalaabon nopo om oruhai nod duwo o mito, om konoruo' no om apat o mito do tumanud do poninipong di koubasanan. Okito po iti do gisom piya'd baino' do hilo'd bandar do Raba, it id pinomogunan do tulun dot Amon.)

Piro-Piro Payat do Minomogun do Ponong id Koulayon do Mantad id Bawang do Yordan

(Png. 32.1-42)

¹²Om boros ka kawagu di Musa, “Tontok di nasanganu toko' i pomogunan diri, om patahako' ku no di payat do Rubin om payat do Gad i watas do ponong id utara do bandar dot Aroir, it id somok do Bawang dot Arnon, om pinatahak ku diyolo' o sombohagian di konuluhanan do Giliad, om kohompit nogi' i kabandaran do hilo'.

¹³Om iri no i tana' do Giliad di noolu', om koinsanai do watas do Basan, i nokoionon di Raja' Og do momorinta' di gulu po, om koinsanai do watas dot Argob, om patahakon ku dot id songintanga' di payat di Manasi,” ka dau. (Basan nopo om rinoitan do pomogunan do tulun do Ropaim.

¹⁴I Yair no, i songulun do mantad id payat do Manasi o nakasanganu do koinsanai dit id watas dot Argob, i hilo'd Basan, do gisom do korikot dot id piwolitan do Gosur om Maaka. Om pungaranai no dau i kokompungan diri do pinasangai do ngaran dau, om gisom piya do baino' nga' roitan kasai' po iri do kokompungan do Yair.)

¹⁵“Om iri nopo watas do Giliad om pinatahak ku di sinompuruan do sompiiyon di Makir, i mantad id payat do Manasi.

¹⁶Om iri no watas do mantad hilo'd Giliad om gisom do korikot do hilo'd Bawang dot Arnon, om pinatahak ku dot id payat do Rubin om payat do Gad. Piwolitan nopo diyolo' do ponong id salatan om i piintangaan di Bawang dot

Arnon, om wolit no diyolo' do ponong id utara om i Bawang do Yabok, i wolit do watas do tana' do tulun dot Amon o somputul.

¹⁷Om ponong id kotonobon noo, om poiralad po i tana' diyolo' do gisom do korikot do hilo'd Bawang do Yordan. Iri nopo Bawang do Yordan om poingudan di Tasik Galilia do ponong id utara om lumuyung do poingkaa do hilo'd Rahat do Napatai di ponong id salatan, om poingkaa dot id guas do Nuluhon do Pisga o ponong id koulayon.

¹⁸Tontok nogiddi do minomisunud oku diyolo' diti ponuhuan do poingkaa, 'Nakatahak nod Tuhan i Kinorohingan toko', iti tana' do ponong id koulayon do mantad id Bawang do Yordan do maan dokoyu do pomogun-mogunan. Baino' nondo om onuwai no dokoyu do rapo-rapo do sumangod ilo soudor dokoyu, om suhuon nogindo iyolo' do sumoborong dilo Bawang do Yordan, do mogulu-gulu dilo piro-piro payat do suwai, do mongoi ponguhup diyolo' do monolod di pomogunan do maan do diyolo'd pomogun-mogunan.

¹⁹Ilo' nopo sawo, om tangaanak om tayam-tayam dokoyu dit ogumu' om poundorongon nopo dot id kabandaran di pinatahak ku dot id dokoyu.

²⁰Uhupan no dokoyu i bansa' dot oiyo ko' tulun dot Israil do gisom do koundorong iyolo' do hilo'd tana' di patahakon do Tuhan dot id diyolo', i ponong id kotonobon do mantad id Bawang do Yordan, om gisom dot oonuan iyolo'd Tuhan do kosimbayanan do poingiyon do hilo' do miagal di winonsoi dau dot id dokoyu do hiti. Ongowonsoi ngai' pondo iri om sorompori-pori kou nogindo do gumuli' do hilo'd tana' di pinatahak ku dot id dokoyu,' kangku.

²¹Om boros kangku'ddi dot id di Yosua, 'Nongokito ngai' nu no i winonsoi do Tuhan i Kinorohingan nu dot id di Sihon om id di Og, i duwo o raja'ddi. Om iyo iddi o wonsoyon do Tuhan dot id piro-piro o raja' do suwai di singolodon dokoyu o pomogunan.

²²Kada' poddosi diyolo' tu' Tuhan i' i Kinorohingan nu o mogobi' diya' do sumangod,' kangku," ka.

A' i Musa Porikoton do Hilo'd Kanaan

²³Om boros ka kawagu di Musa, “Tontok nopoddi om nokototos oku no kopio do suminambayang dot id Tuhan

²⁴do poingkaa, ‘Oi Tuhan it Agayo Kuasa’, oilaan ku dot iri nopo pinokitanan nu doho’ om timpuunon nogi’ di wonsoyon nu dot angagayo kopio om i kongopusahan kopio. Aiso’ no o ponokokinorohingan do hilo’d tawan om hiti’d tana’ do milo do momonsoi do koinsanai di kopusahan di winonsoi nu.

²⁵Om potumboyoo’ oku no do sumoborong dilo Bawang do Yordan, oi Tuhan, do mongoi intong di tana’ dot oluhub do hilo’d soborong, i watas do konulunulan dit olumis kopio om i Konuluhanan do Libanon,’ kangku.

²⁶Nga’ iyokoyu i’ o nokobungou gisom do kinatagadan oku’d di do Tuhan, om a’ iddi iyau suminimbar di pinokianu ku. Tu’ boros kad Tuhan, ‘Ula’ no! Kada’ no pingroitai ino, oi Musa.

²⁷Ongoi nogi’ do hilo’d timpak do Nuluhon do Pisga om mintong i’ do ponong id utara, om ponong id salatan, om ponong id koulayon, om ponong id kotonobon. Om sonsodon no kopio it ongokito nu’d hilo’, tu’ a’ ko no koongoi do hilo’d soborong do Yordan.

²⁸Tudukai no i Yosua, om pogiroton no o ginawo dau tu’ iyau no o sumiliu do boyoon dilo bansa’ do sumoborong dilo bawang do mongoi ponolod dilo pomogunan dit okito nu,’ ka dau.

²⁹Om iri noddi o kinoundarangan toko’ do hiti’d rantai dit id hapak do bandar do Bait-Pior,” ka di Musa.

Ponugutan 4

Nodsuur di Musa i Tulun dot Israil do Mumboyo’

¹Boros kaddi di Musa dot id tulun dot Israil, “Tonudon ngai’ no dokoyu iti toturan do potudukon ku, om angapasi kou i’ om kopomogun kou do hilo’d pomogunan di patahakan do Tuhan i Kinorohingan di komolohingan dokoyu, dot id dokoyu.

²Om kada' dokoyu ruhangai do nunu nopo iti ponuhuan ku'dti, om kada' dokoyu poingkurio' iti. Tonudon ngai' no dokoyu i ponuhuan do Tuhan i Kinorohingan, di pinatahak ku dot id dokoyu.

³Nokokito kou i' iyokoyu di winonsoi'd Tuhan di hilo'd Nuluhon do Pior. Pinatai ngai' dau o koinsanai di tulun di tuminuku' dot id tingolig do Baal do hilo'.

⁴Nga' iyokoyu nopo it otorodok dot id Tuhan i Kinorohingan dokoyu om poimpasi po kasai' do gisom do baino'.

⁵Nokotuduk ku no ngai' dokoyu it oturan do miagal di pinonuhuan do Tuhan i Kinorohingan ku do wonsoyon ku. Om tonudon ngai' no dokoyu iri do hilo' kou id pomogunan di ngoyon dokoyu solodo'.

⁶Tumorodok kou no kopio do tumanud diri. Om iri nondo o popointalang dot id bansa'd suwai dot ongoilo kou, om momoros nondo iyolo' do poingkaa, 'Aralom no kopio o toilaan om ogumu' ot osuhutan do bansa' dot agayo diti,' ka nondo diyolo'.

⁷Aiso' no tiso'd bansa', do mulong piya do bansa' dot angagayo di haro o ponokokinorohingan dit id somok kopio do lohohon do tontok do mokiuhup iyolo' do koiyo do Tuhan i Kinorohingan toko'. Tu' iyou nopo om sumimbar i' dati' do tontok do mokiuhup toko' dau.

⁸Aiso' no o tiso' do bansa', do mulong piya do bansa' dit agayo, do haro ot oturan do miagal diti toturan di nokotuduk ku dokoyu baino' tu' otulid.

⁹Insan-insanon no om soro-sorohon no, do solinaid nopo dokoyu do poimpasi om kada' no kopio dokoyu lihuwai i nongokito dokoyu. Susuyan no dokoyu i tangaanak om i tongomanangaki dokoyu do pasal

¹⁰di tadau do nokotimbaba' kou do Tuhan i Kinorohingan dokoyu di hilo' kou id Nuluhon do Sinai, do tontok di minoro-boros o Tuhandot id doho' do poingkaa, 'Timungo' ngai' no iti tulun. Tu' orohian oku do korongou iyolo' diti poborosan ku om kopingsingilo i' iyolo' do mumboyo' doho' do solinaid diyolo'

do poimpasi, om tudukan indo diyolo' i tangaanak diyolo' do tumorodok do mumboyo' doho', ka dau.

¹¹Om susuyon no dot id diyolo' onduong poingkuro-kuro kou do minongoi ingkakat do hiri'd guas do nuluhon di nokulumutan do lisun dit oitom do miagal do haun dot akapal, om tontok di molob-ngolob o tapui do gisom do korikot do hilo'd tawan.

¹²Om sunudan no iyolo' onduong poingkuro o Tuhando minoro-boros dokoyu do mantad hiri'd tapui, om onduong poingkuro kou do nokorongou di boros dau do mulong piya dot a' dokoyu nokito kopio o tinan dau.

¹³Sinunudan kou do Tuhan onduong nunu o wonsoyon dokoyu do pomogompi' di tumpongo do Tuhan dot id dokoyu'ddi --- iri no tu' sinuhu' dau do tumanud di Hopod ot Oturan di tinulis dau dot id duwo o kaping do watu.

¹⁴Sinuhu' oku do Tuhan do popotuduk dot id dokoyu do koinsanai dit oturan dit apatut dokoyu do tonudon do hilo' kou id pomogunan di ngoyon dokoyu solodo' do maan dokoyu do pomogun-mogunan," ka di Musa.

Mogodu do Tumuku' dot id Tingolig

¹⁵Om boros ka kawagu di Musa, "Sorohon no dokoyu, do tontok di minoro-boros o Tuhan dot id dokoyu do mantad hiri'd tapui di hilo'd Nuluhon do Sinai, om aiso' i' o nokito dokoyu onduong okuro-kuro o koinan-inano' dau.

¹⁶Iyo nopoddi, om antaan-taan no kopio do kopomonsoi kou do dusa dot i momonsoi'd tininganak do tukuon dokoyu do poingkuro nopo o kokitanan, do kusai tuu ko' tondu' po o poiyaan.

¹⁷Ko' miagal pod nintorusan ko' tombolog,

¹⁸ko' miagal pod nintorusan di monungkamang ko' sada' po.

¹⁹Kada' kou kabayayat do tumuku' om modsubak dit ongokito dokoyu do hilo'd tawan, dot ilo tuu tadau ko' ilo tulan om i rombituon. Tu' momonsoi kou nopo do miagal diri om kowonsoi kou nod dusa. Tu' iri nopo om pinatahak ngai' do Tuhan i Kinorohingan dokoyu do maan do pagandasan om tukuon do bansa'd suwai.

²⁰Nga' iyokoyu nopo om bansa' i' di pinosoliwan do Tuhan do mantad hilo'd Masir, i kinoiyonon do noinggorit kopio kou. Tuhan no o pinoposoliwan dokoyu do mantad id pomogunan diri do silihon kou dau do tulun di songonuon dau do miagal diti baino'.

²¹Om kotogod noddi doho' i Tuhan i Kinorohingan dokoyu, do nobungou dokoyu, om gisom do suminumpa' iyau dot id doho' dot a' oku no posoborongon di Bawang do Yordan do kumaa do hilo'd tana' dot oluhub, i tana' do patahakon dau dot id dokoyu.

²²Hiti nod pomogunan diti o kapatayon ku om a' oku no kosoborong dilo bawang. Nga' iyokoyu nopo om oruhai nod sumoborong do mongoi pomogun do hilo'd tana' dit oluhub.

²³Nga' antaan-taan no kopio dokoyu dot olihuan i tumpongo, om podulon no i pinogoduhan dau dokoyu, dot a' momonsoi do tingolig do poingkuro nopo o koinan-inano'.

²⁴Tu' Tuhan nopo, i Kinorohingan dokoyu om miagal pod tapui do monorob, om a' i' iyau orohian do haro o mongoi iyo-iyo dau.

²⁵Tontok piya dit alaid kou no do poundorong dot id pomogunan diri, gisom dot ongkiangaanak kou no om haro o manangaki dokoyu nga' kada' kou no kopio pomonsoi'd dusa do momonsoi'd tingolig do poingkuro nopo o koinan-inano'. Araat no kopio o miagal diri dot okito'd Tuhan, tu' iri no o popotogod kopio dau.

²⁶Ondung sumongkiwal kou doho', om lohowon ku no o tawan om tana' do baino' do sumiliu'd sasi' do papasala' dokoyu, om a' indo alaid om a' kou no hino dot id pomogunan diri. Om a' kou indo alaid do poingiyon dot id pomogunan dit id soborong do Bawang do Yordan. Tu' patayon ngai' kou nopondo.

²⁷Potompiason kou motindo do Tuhan dot id pomogunan do suwai. Om okuri' nondo ot id pogialatan dokoyu dot apasi.

28Modsubak kou motindo do tingolig di winonsoi'd tulun, i kayu om watu do winonsoi, i tingolig dit a' kokito om a' korongou, om a' milo'd makan om a' kosingud.

29Hilo' no motindo do mogihum kou do Tuhan i Kinorohingan dokoyu, om ondung mogihum kou dau dot aayi-ayi' kopio o ginawo dokoyu om okito i' dokoyu iyau.

30Soira' nopo dot agangau kou, om ongosiliu ngai' i kosusaan diri dot id dokoyu om diri nondo do gumuli' kou dot id Tuhan om mumboyo' kou dau.

31Iyau nopo om Kinorohingan dit obinsianan kopio. Om a' kou i' dau tongkiadan om a' kou patayon. Om a' i' dau olihuan i tumpongo di winonsoi dau dot id taki-aki dokoyu.

32Ponguho-nguhot kou no do pasal di gulu-gulu po, tontok dit a' kou po nopogkosusu, di winonsoi nogi' do Kinorohingan o tulun do hiti'd pomogunan. Sorisido' no o pointongkop diti pomogunan. Haro toi o nosiliu do miagal diti kagayo do mantad di gulu po? Haro toi o nokorongou do miagal diti do mantad di gulu po?

33Haro toi o bansa'd tulun do napasi do tontok do nokorongou do boros do Kinorohingan do moro-boros do mantad id tapui do miagal di noumbalan dokoyu?

34Haro toi o ponokokinorohingan do nakasaap do mangangat do bansa'd tulun do lumabus do mantad id pomogunan do suwai, do siniliu'ddi dau do tulun di songonuon dau do miagal di winonsoi do Tuhan i Kinorohingan dokoyu, dot id dokoyu di hilo' kou id Masir? Nokito no kopio do mato dokoyu do pinopoimbulai iyau do sinundu om kinoris dau dit agayo kopio; om pinorikot dau o toruol om pisangadan, om minomonsoi po iyau do kongopusahan om i kongoimayaan kopio, om minomonsoi di korolosi kopio.

35Kinapamansayan nopo do Kinorohingan do miagal diri om popointalang kopio dot iyau no o Kinorohingan om aiso' no o suwai ko' iyau.

³⁶Pinologos kou i' do Kinorohingan do korongou do boros dau do mantad hilo'd tawan, om milo indo iyau do monuduk dokoyu; om hiti nod pomogunan diti do pinologos kou dau do kokito di tapui dau dit olidang om minoro-boros iyau dokoyu do mantad hiri'd tapui'ddi.

³⁷Tu' osianan i' kopio iyau di komolohingan dokoyu, om pilio' kou noddi dau. Om iri kuasa' dau dit agayo o pinoposoliwan dau dokoyu do mantad hilo'd Masir.

³⁸Om tontok di minongoi kou sangod, om iyau i' o minonguyung di piro-piro bansa' dot angagayo om ongokoris ko' iyokoyu, om kaatod kou indo dau do hiri'd pomogunan diyolo', i patahakon dau dot id dokoyu. Om gisom piya'd baino' nga' iyokoyu kasai' po o sanganu do pomogunan diri.

³⁹Iyo nopoddi, om soro-soroho' no dokoyu, om kada' no kopio dokoyu lihuwai: Do Tuhan noo o Kinorohingan do hilo'd tawan om hiti'd pomogunan, om aiso' no o suwai.

⁴⁰Tonudon ngai' no dokoyu o koinsanai dit oturan dau di nokotuduk ku dokoyu baino', om ongosonong-sonong kou indo om ongosonong-sonong i sinakagon dokoyu. Om kotilombus kou i' do momogun-mogun do hilo'd tana' di patahakon do Tuhan dot id dokoyu, do maan do potungkusan dokoyu do gisom dot alaid," ka di Musa.

Kabandaran do Pogintirungan do Hilo'd Ponong id Koulayon do Mantad di Bawang do Yordan

⁴¹Om potobilango' no di Musa o tolu o bandar do hiri'd ponong id koulayon do mantad di Bawang do Yordan,

⁴²i pogintirungan do tulun di nakapamatai do tulun do suwai dot a' dau tinomod do minamatai, it okon ko' pisangod dau. Milo indo i tulun diri do mongoi dot id iso' di bandar diri om a' indo iyau apatai.

⁴³Poobion nopo di payat do Rubin om i bandar do Bisir i hilo'd kapatahan do tana' do kowotuan. Om poobion no di payat do Gad om i bandar do Ramot it id watas do Giliad, om poobion no di payat do Manasi om i bandar do Golan it id watas do Basan.

Nonuan i Tulun dot Israil dot Oturan do Kinorohingan

⁴⁴Om patahako' noddi di Musa dot id tulun dot Israil it oturan om ponudukan do Kinorohingan.

⁴⁵⁻⁴⁶Pinatahak nopo dau diyolo' o toturan diti om di nokosoliwan no i tulun dot Israil do mantad hilo'd Masir, di hilo' no iyolo'd rantai dit id hapak do bandar do Bait-Pior; i ponong id koulayon do mantad di Bawang do Yordan. Iri nopo om id suang do watas di songonuon daa di Raja' Sihon, i bansa' dot Amori di minomorinta' do hilo'd bandar do Hisbon di gulu po. Om naala' di Musa om i tulun dot Israil i raja'ddi di nokosoliwan iyolo' do mantad hilo'd Masir.

⁴⁷Om solodo' no diyolo' i pinomogunan di Raja' Sihon om i pinomogunan di Raja' Og, i mantad hilo'd Basan, i tiso' di raja' dot Amori do poingiyon do hiri'd ponong id koulayon do mantad di Bawang do Yordan.

⁴⁸Kogoyoo' nopo do tana'ddi om mantad di bandar dot Aroir, it id disan di Bawang dot Arnon, om poingkaa ponong id utara do gisom do korikot do hilo'd Nuluhon do Sirion, i roitan do Nuluhon do Hormon.

⁴⁹Nokosuang nogi' o koinsanai do watas di ponong id koulayon do mantad di Bawang do Yordan do gisom do korikot do hilo'd Rahat do Napatai do ponong id salatan om korikot di guas do Nuluhon do Pisga.

Ponugutan 5

I Hopod o Toturan

(Ksn. 20.1-17)

¹Om timungo' ngai' nod Musa i tulun dot Israil om boro-boros no iyau diyolo' do poingkaa, “Oi tulun dot Israil, pokinongou ngai' kou no diti toturan do patahakon ku dokoyu do tatau'd baino'. Pisingilaan ngai' no dokoyu iti om torodokon no kopio dokoyu do tumanud.

²Minomonsoi oTuhan i Kinorohingan toko' do tumpongo do hilo'd Nuluhon do Sinai,

³dot okon nopo ko' id komolohingan toko' noo di gulu po, suwai ko' id dati' nogi' i songimpasi do dinondo.

⁴Mantad nod hiri'd tapui di hilo'd timpak di nuluhon do minoro-boros o Tuhan dot id dokoyu do potimbaba' kopio.

⁵Tontok nopoddi om iyoho' no o poingkakat dot id piolitan dokoyu om Tuhan, do popolombus dot id dokoyu di boros dau. Tu' minodosi kou i' di tapui gisom dot a' kou kasaap do tumakad do hiri'd timpak di nuluhon. Boros kad Tuhan,

⁶Iyoho' no o Tuhan i Kinorohingan dokoyu, i pinoposoliwan dokoyu do mantad hilo'd Masir, i pomogunan di kinosilihan dokoyu'd turipon di gulu po.

⁷Kada' kou tuku' dot id ponokokinorohingan do suwai, suwai ko' iyoho' noo o tukuon.

⁸Kada' kou pomonsoi do nunu nopo o tininganak do poiyo-iyoon di hilo'd tawan ko' i hiti'd tana', ko' i hilo'd saalom do waig dit id saalom do tana'.

⁹Kada' kou podsubak do nunu nopo i rait ko' tingolig, om kada' kou tuku' dot id tingolig diri tu' iyoho' no o Tuhan i Kinorohingan dokoyu, om a' oku i' orohian do haro o mongoi iyo-iyoo doho'. Tulun nopo dit araatan doho' om hukuman ku no, om hukuman ku i manangaki dau do gisom dot intolu om ingapat kopilombus o sinakagon dau.

¹⁰Nga' pointalangan ku indo o kosianan ku dot id tulun dit osianan doho' om it otorodok do tumanud ngai' di ponuhuan ku, do gisom dot impiro-piro noribu pilombus o sinakagon dau.

¹¹Kada' kou pamarait do ngaran ku dot araat o kopomoroitan, tu' iyoho' nopo, i Tuhan i Kinorohingan dokoyu, om momohukum i' dot isai nopo i mamarait do ngaran ku dot araat o kopomoroitan.

¹²Poinggoyoon no om pusohon no i tatau'd Sabat, om silihon nori do tatau dit olidang do tumanud di pinonuhuan do Tuhan i Kinorohingan dokoyu, dot id dokoyu.

¹³Onuan ku iyokoyu dot onom o tatau do kakarajaan.

¹⁴Nga' iri nopondo tadau di koturu' om tadau no do koundarangan di nokotobilang do maan do doho'. Tontok nopo do tadau'ddi om aiso' no o songulun piya do koino-ino do kumaraja' --- dot iyokoyu tuu ko' i tangaanak dokoyu ko' i turipon dokoyu, ko' i tayam-tayam dokoyu, ko' i bansa'd suwai di momogun-mogun dot id pomogunan dokoyu. Turipon piya dokoyu nga' poundorongon i' do miagal dokoyu.

¹⁵Hondomo' no dokoyu do nosiliu kou i' do turipon do hilo'd pomogunan do Masir di gulu po, om iyoho' no i Tuhan i Kinorohingan dokoyu o pinoposoliwan dokoyu dot i kuasa' om i kokorisan ku dit agayo kopio o pinoposoliwan ku dokoyu. Om iri no o koponuhuan ku dokoyu do momusou kopio di tadau'd Sabat.

¹⁶Pusohon no dokoyu i tapa' om tina' dokoyu, do tumanud di ponuhuan ku dokoyu, om osonong-sonong kou indo om alaid kou do poingiyon dot id pomogunan di patahakon ku dot id dokoyu.

¹⁷Kada' kou pamatai.

¹⁸Kada' kou pagampahu'.

¹⁹Kada' kou panakau.

²⁰Kada' kou pasala' do tulun do suwai dot a' otopot o kapasalaan.

²¹Kada' kou korohiai di sawo do kusai'd suwai. Om kada' kou korohiai di walai dau, ko' i tana' dau, ko' i turipon dau, ko' i sapi' dau ko' i kaladai dau, ko' nunu nopo i dau'd songonuon,' kad Tuhan.

²²Iri ngai' no o toturan do Tuhan do pinatahak dau dot id dokoyu do tontok di songintimung kou do hiri'd nuluhon. Iti ngai' no o toturan do pinatahak dau, om aiso' no o suwai do tontok di minoro-boros iyau dot opuhod do mantad hiri'd tapui di mantad id haun dit akapal. Om pokikiro' nogiddi dau it oturan diri dot id duwo o kaping do watu om patahako' noddi dot id doho',” ka di Musa.

Minodosi i Tulun dot Israil

(Ksn. 20.18-21)

²³Om boros ka kawagu di Musa, “Tontok di notongkop do tapui i nuluhon om di nokorongou kou do boros do mantad hiri'd dotuong, om rikot ngai' no dot id doho' i molohing-lohingan om i boyoon do payat dokoyu.

²⁴Om boro-boros no iyolo' do poingkaa, ‘Pinopointalang dot id dahai i Tuhan i Kinorohingan do kuasa' om kagayaan dau do tontok di norongou dahai iyau do minoro-boros do mantad hiri'd tapui! Om koilo noddi iyahai do baino' do mulong piya do koponokiboro-boros o Kinorohingan do tulun nga' a' i' o tulun apatai.

²⁵Nga' nokuro tu' minsomok po kawagu iyahai do kapatayon? Apatai indo doti' iyahai di tapui di korolosi kopio'ddi. Om atantu' no dot angapatai toko' no do korongou toko' kawagu'd Tuhan i Kinorohingan toko' do moro-boros.

²⁶Haro toi o tulun do nokoumbal dot a' napatai do korongou do Kinorohingan di poimpasi do moro-boros do mantad id tapui?

²⁷Poguliai no kawagu, oi Musa, om pokinongohon ngai' no i poborosan do Tuhan i Kinorohingan toko'. Om pogulian nogindo do hiti'd dahai, om sunudan no iyahai do nunu nopo i pinoboros dau dot id diya', om mokinongou i' iyahai om tonudon dahai iri,' ka diyolo'.

²⁸Tontok di norongou do Tuhan iri om boro-boros no iyau dot id doho' do poingkaa, ‘Nongorongou ku no i pinoboros diti tulun. Om otopot i' iri.

²⁹Oondos oku no do kopuriman kasai' daa iyolo' do miagal diri! Om oondos oku do momusou kasai' daa iyolo' doho' om otorodok do mumboyo' do koinsanai di pinonuhuan ku, om osonong-sonong ngai' i' daa'ndo iyolo' om i sinakagon diyolo' do gisom dot alaid.

³⁰Pamanau no, om suhuon no iyolo' do muli' do hilo'd kokiiman diyolo'.

³¹Nga' iya' nopo, oi Musa, om mundorong nopo do hiti'd sugku' ku. Om patahakan ngai' ku indo diya' it oturan om i ponuhuan ku. Om potudukon nori dot id diyolo' om tumorodok i' iyolo' do tumanud diri do hilo' iyolo'd pomogunan di patahakan ku dot id diyolo', kad Tuhan.

³²Oi tulun dot Israil, tonudon no kopio dokoyu o koinsanai di pinonuhuan do Tuhan i Kinorohingan dokoyu, dot id dokoyu. Kada' dokoyu songkiwalo' o tongoiso' piya dit oturan dau.

³³Tonudon ngai' no dokoyu iri om osonong-sonong kou i' om kopomogun kasai' kou do hilo'd pomogunan di ngoyon dokoyu pomogun-mogunai,” ka di Musa.

Ponugutan 6

Ponuhuan dit Agayo Kopio

¹Om boros ka kawagu di Musa, “Iti ngai' no o toturan do pinonuhuan do Tuhan i Kinorohingan dokoyu do potudukon ku dot id dokoyu. Tumorodok kou no do tumanud do koinsanai'dti do hilo' kou id pomogunan dit oruhai no dokoyu'd aanu do maan dokoyu do pomogun-mogunan.

²Solinaid nopo dokoyu do poimpasi om mositi' no do momusou kou'd Tuhan i Kinorohingan dokoyu, om tumorodok do tumanud do koinsanai dit oturan dau di pinotuduk ku dokoyu, om alaid kou i' do poingiyon do hilo'd pomogunan diri. Om i sinakagon dokoyu nga' apatut nogi' do momonsoi do miagal diri.

³Soro-sorohon ngai' no kopio dokoyu i ponudukan diri om tumorodok kou no do tumanud diri! Om ongosonong-sonong kou i', om osiliu kou dot iso' o bansa' dit okoris, om kopomogun kou indo do hilo'd pomogunan di kaya' om it oluhub o tana', do miagal di pinabatos do Tuhan i Kinorohingan di komolohingan toko'.

⁴Soro-sorohon no dokoyu, oi tulun dot Israil! Tuhan no, om Tuhan noo, o Kinorohingan toko'!

⁵Kosianai kou nod Tuhan i Kinorohingan dokoyu do mikuwo'd aayi-ayi' o ginawo om pointalangan no dokoyu iri dot id suang do kowoyo-woyoon dokoyu, om pointalangan dot id suang do wonsoyon dokoyu.

⁶Kada' no kopio dokoyu kolihuwai iti ponuhuan di pinatahak ku dot id dokoyu di tadau baino'.

⁷Potudukon noti dot id tangaanak dokoyu. Piguli-gulian noti do popotuduk dot id diyolo' do hilo' kou id walai, ko' hilo'd kinoiyonon do suwai, ko' di poundorong kou, ko' di maso dokoyu do kumaraja'.

⁸Poogkoston no it oturan diri dot id longon dokoyu, om poogkoston do ponong id turos dokoyu do maan do poposorou dokoyu.

⁹Potulison no it oturan diri do hiri'd torigi do wawayaan do walai dokoyu om id torigi di wawayaan do tansar di walai dokoyu,” ka dau.

Mogodu do Sumongkiwal

¹⁰Om boros ka kawagu di Musa, “Poingkuro nopo o Tuhan i Kinorohingan dokoyu do minamatos dot id komolohingan dokoyu, dot id di Abraham, om id di Isak, om id di Yakub, om bayaanon no dau do papatahak dot id dokoyu i pomogunan di kibandar dot angagayo om ongosonong diri, it okon ko' iyokoyu o minomonsoi.

¹¹Iri piya'ndo i kawalayan do hiri nga' nongoponu' pod dapu' dit ongosonong nga' okon i' ko' iyokoyu o pinoposuang do hiri. Om ogumu' o torobong dit okon ko' iyokoyu o minongukad om ongkitanom dot anggur om saitun dit okon ko' iyokoyu o minananom. Om soira' nopondo do kaatod kou'd Tuhan do hilo'd pomogunan diri, om haro ngai' nopondo dot id dokoyu o nunu nopo i korohian dokoyu'd mangakan.

¹²Om soro-sorohon no kopio dokoyu om a' i' dokoyu olihuan o Tuhan, i pinoposoliwan dokoyu do mantad hilo'd Masir, i pomogunan di minonguripon dokoyu di gulu po.

¹³Koronok kou nod Tuhan i Kinorohingan dokoyu, om sumambayang kou no dot id dau, om id dau noo, om soira' nopod mamatos kou do mikuwo'd sumpa', om mamatos kou no dot id suang nod ngaran dau.

¹⁴Kada' kou tuku' dot id ponokokinorohingan di tukuon do tulun di hiti'd posorili' dokoyu.

¹⁵Ondung tumuku' kou dot id ponokokinorohingan do suwai om rumikot no o kototogod do Tuhan dot id dokoyu do miagal do tapui di monorob ngai'

dokoyu, tu' Tuhan nopo i Kinorohingan dokoyu om a' i' orohian do haro o mongoi iyo-iyu dau.

¹⁶Kada' dokoyu pogumbalai o Tuhan i Kinorohingan dokoyu, do miagal di winonsoi dokoyu di hilo'd Masa.

¹⁷Soro-sorohon no kopio dokoyu do tumorodok do tumanud do koinsanai di toturan do pinatahak do Tuhan dot id dokoyu.

¹⁸Wonsoyo' ngai' no dokoyu i pinoboros do Tuhan dit ongotulid om ongosonong, om ongosonong-sonong kou i'. Om iyokoyu indo o kasanganu di tana' dot oluhub di pinabatos do Tuhan dot id komolohingan dokoyu.

¹⁹Om ouyung ngai' indo dokoyu i pisangod dokoyu do miagal di pinabatos mantad do Tuhan.

²⁰Koimbagu nopondo, om muhot nondo i tangaanak dokoyu do poingkaa, 'Nokuro o Tuhan i Kinorohingan toko' tu' monuhu' dati' do tumorodok do tumanud ngai' diti toturan?' ka.

²¹Om simbaron no dokoyu iyolo' do poingkaa, 'Iyahai nopo di gulu po om nosiliu do turipon di raja' do Masir, nga' pinosoliwan i' iyahai do Tuhan do mantad hilo' dot i sinundu dau dit agayo kopio o pinoposoliwan.

²²Iyahai no kopio o nokokito do Tuhan do minomonsoi do kopusahan om i kotompurolosi kopio dot id tulun do Masir, om id raja' diyolo' om id koinsanai di pagawai di raja'.

²³Om posoliwano' no iyahai do Tuhan do mantad hilo'd Masir om angatai no iyahai dau do kuminaa'd hiti om patahako' no dau dot id dahai iti tana' do miagal di nakabatos mantad dau dot id taki-aki toko'.

²⁴Om suhuo' noddi iyahai do Tuhan i Kinorohingan toko' do tumorodok kopio do tumanud ngai' diti toturan dau, om momusou dau, om ondung wonsoyon toko' o miagal diri om gompion indo kasai' dau iti bansa' toko' om osimbayan toko' do momogun-mogun.

²⁵Om asanangan nondo dati' o Tuhan i Kinorohingan ondung otorodok toko' no do tumanud do koinsanai di pinonuhuan dau,' kanto dokoyu," ka di Musa.

Ponugutan 7

Tulun di Songonuon do Tuhan

(Ksn. 34.11-16)

¹Om boros ka kawagu di Musa, "Tuhan indo i Kinorohingan dokoyu o momoyo' dokoyu do sumuang di pomogunan dot ongoyon dokoyu pomogunmogunai, om iyau nogi' o monguyung di piro-piro o bansa' di momogun mantad do hilo'. Om soira' nopo do mongoi kou sangod, om uyungon indo dau o turu' o bansa' dit angagayo om ongokoris do mantad ko' iyokoyu dot antang-antangan dokoyu; iri no i tulun do Hit, om Girgasi, om Amori, om Kanaan, om Poris, om Howi, om Yobus.

²Om soira' nopondo do patahakon do Tuhan i Kinorohingan dokoyu, dot id dokoyu i piro-piro o bansa'ddi om aala' ngai' dokoyu iyolo', om oiyon no kopio dokoyu iyolo'd mamatai. Kada' kou no kopio ponokitaru' diyolo' om kada' dokoyu insianai iyolo'.

³Om kada' kou kawin diyolo', om kada' dokoyu pologoso' o tangaanak dokoyu do mangawin dot isai nopo dot id pogiolitan diyolo'.

⁴Tu' iyolo' no moti' o kabayayat do tangaanak dokoyu do tumuku' dot id ponokokinorohingan do suwai, om tumongkiad do mantad id Tuhan. Om tumogod nondo o Tuhandot id dokoyu, om ondung wonsoyon dokoyu o miagal diri om diiri indo om diiri do patayon kou dau.

⁵Iyo nopoddi, om raagon no dokoyu o koinsanai di pananaraban diyolo' do podsubak do tingolig, om mumukon nopo i torigi do watu di pokolidangon diyolo', om tagadon i tanda' di tingolig dot Asira, om tutudan ngai' i tingolig di tukuon diyolo'.

⁶Wonsoyon ngai' no dokoyu o miagal diri, tu' iyokoyu nopo om Tuhan no i Kinorohingan o sanganu. Id pialatan nopo do koinsanai'd bansa'd tulun do hiti'd pomogunan, om iyokoyu no o pinili'd Tuhan do sumiliu'd tulun dau di dau kopio do songonuon.

⁷Okon i' ko' kosopoho' dokoyu ko' mantad do bansa'd suwai o kinosianan om kinopomilian do Tuhan dokoyu, tu' iyokoyu no it okuri' kopio do hiti'd pomogunan.

⁸Nga' nosianan i' o Tuhan dokoyu om pilio' kou noddi dau tu' orohian iyau do mamayaan di batos dau dot id taki-aki dokoyu. Om iri no o kinopomosian dau dokoyu dot i sinundu dau dit agayo kopio o pinamasi, om pinoidu' kou nogi' dau do mantad id turiponon di raja' do Masir.

⁹Soro-sorohon no dokoyu, do Tuhan nopo i Kinorohingan dokoyu om iso' noo, om iyau noo o Kinorohingan, om otorodok kopio iyau. Om sulungon i' kopio dau i batos dau om pointalang iyau do kosianan dau dit aiso' o kopupuson dot id rinibuan o sinakagon do tulun dit osianan dau om it otorodok do tumanud ngai' di ponuhuan dau.

¹⁰Nga' a' no iyau opogong do momohukum do tulun dit araatan dau.

¹¹Iyo nopoddi, om tonudo' no kopio dokoyu o nunu nopo i nokotuduk dot id dokoyu, om torodok kou no kopio do tumanud do koinsanai dit oturan om i ponudukan di nakatahak ku dokoyu di tatau baino'," ka di Musa.

Barakat dot id Tulun di Mumboyo'

(Pnu. 28.1-14)

¹²Om boros ka kawagu di Musa, "Ondung mokinongou kopio kou diti ponuhuan om otorodok kou do tumanud do koinsanai'dti, om Tuhan i Kinorohingan dokoyu nga' otorodok no do mongigit di tumpungo do winonsoi dau dot id dokoyu, om pointalangan kou dau do kosianan dau do miagal di pinabatos ku dot id taki-aki dokoyu.

¹³Osianan indo iyau dokoyu om barakatan kou dau, om sumapou kou indo om ogumu' o tangaanak dokoyu. Om barakatan indo dau o tumo dokoyu om kaanu kou i' do gandum om anggur, om tumau do saitun. Om barakatan kou dau gisom dot onuan kou dau do sapi' om dumba' dot ogumu'. Om patahakon ngai' nopondo dau dokoyu o koinsanai'dti barakat do hilo' kou'd pomogunan di pinabatos do Tuhan di komolohingan dokoyu do patahakon dot id dokoyu.

¹⁴Aiso' no o bansa'd tulun do suwai do hiti'd pomogunan dot onuan dau do barakat dot ogumu' dot iyo di patahakon dau dot id dokoyu. Aiso' i' o songulun piya dot id pogialatan dokoyu ko' id pogialatan po di tayam-tayam dokoyu dot a' maganak.

¹⁵Intirungan kou i' dau do mantad id toruol dot araat om mantad id koinsanai'd kosusaan do miagal di noumbalan dokoyu di hilo'd Masir. Nga' iri nopo pisangod dokoyu om pologoson i' dau dot oontok do koinsanai di kosusaan diri.

¹⁶Patayon ngai' no dokoyu i bansa' di patahakon do Tuhani Kinorohingan dokoyu dot id longon dokoyu, om kada' dokoyu iyolo' insianai. Om kada' kou tuku' dot id ponokokinorohingan diyolo' tu' iri no moti' o kapatai dokoyu.

¹⁷Kada' dokoyu soroho' dot ogumu' o nintaban diyolo' do mantad ko' iyokoyu, om a' kou kotori' do monguyung diyolo'.

¹⁸Kada' kou poddosi diyolo'. Sorohon nopo i winonsoi'd Tuhan i Kinorohingan dokoyu dot id raja' do Masir diri om id koinsanai di tulun dau.

¹⁹Sorohon ngai' nopo i kosusaan dit angawagat kopio di nokito dokoyu, om i kongopusahan om i kongoimayaan di winonsoi'd Tuhan i Kinorohingan dokoyu do mikuwo'd sinundu om kokorisan dau dit agayo kopio do pinoposoliwan dokoyu. Om iyo nogiddi o wonsoyon dau dot id koinsanai di bansa' di poddosi dokoyu do baino' tu' patayon ngai' indo dau iyolo' do miagal di tulun do Masir.

²⁰Om gangahon nondo dau iyolo' gisom dot iri piya tulun di mogidu' do mongoi lisok nga' patayon i' do Tuhan i Kinorohingan dokoyu.

²¹Kada' kou poddosi di piro-piro o bansa'ddi. Tu' Tuhan i' i Kinorohingan dokoyu o mongintirung dokoyu; iyau no o Kinorohingan dit agayo, om it apatut dokoyu'd poddosi.

²²Borinuton indo do Tuhan do monguyung i piro-piro o bansa'ddi do tontok do mongoi kou sangod. Tu' a' kou i' kopunso diyolo' dot insan-insan kopio o

maso, tu' onduŋ iyo'dion daa om gumumu' nondo o nintorusan dot angaraat, om iri indo o sumiliu do koligagaan dokoyu.

²³Posuangon indo do Tuhan dot id longon dokoyu i piro-piro pisangod dokoyu om tempurolosion dau iyolo' do gisom dot angapatai iyolo'.

²⁴Om iri ngai' i raja' diyolo' nga' patahakon i' do Tuhan dot id dokoyu. Om patayon nondo dokoyu iyolo' om olihuan nondo o ngaran diyolo'. Om aiso' no o songulun piya do kasaap dokoyu tu' patayon ngai' nopondo dokoyu o pointikid-tikid do tulun.

²⁵Sorobon ngai' no dokoyu i tingolig di tukuon diyolo'. Om kada' kou korohiai di tamas om i pirok di pionsokot di tingolig, om kada' dokoyu onuo' iri, tu' onduŋ onuon dokoyu om iri no o kapatai dokoyu, do Tuhannopo om araatan i' kopio do tingolig.

²⁶Om kada' kou pongigit dot ongoiso' piya di tingolig do hiri'd walai dokoyu. Onduŋ mongigit kou om poingkuro nopo i nokousung diyolo' om iri no o kousung dokoyu. Karaatai kou no di tingolig diri om pakaraaton no dokoyu, tu' iri nopo om napapalan nodTuhan,” ka di Musa.

Ponugutan 8

Tana' dot Osonong do Pomogun-Mogunan

¹Boros ka kawagu di Musa, “Tumorodok kou no do tumanud do koinsanai dit oturan do pinatahak ku dokoyu di tatau baino', om apasi kou i', om muhang-ruhang o kosopoho' dokoyu, om kopomogun kou indo do hilo'd tana' di pinabatos mantad do Tuhan dot id komolohingan dokoyu.

²Sorohon no i kinowoyo-woyoo' do Tuhan, i Kinorohingan dokoyu do minomoyo' dokoyu dot id tindalanon dit osodu' do minaya' di tana' do kowotuan do solinaid dot apat nohopod o toun di nakatalib; om i kinowoyo-woyoo' dau do pinoporikot do kosusaan do pogumbal dau dokoyu, om oilaan i' ot id suang do ginawo dokoyu onduŋ tumorodok kopio kou do tumanud di ponuhuan dau.

³Pinologos kou dau do louson, om onuwai kou nogiddi dau do manna do maan dot akanon, it a' po dokoyu om i komolohingan dokoyu noumbalan do mangakan do gulu. Kinapamansayan nopod Tuhan do miagal diri om monuduk dokoyu dot okon i' ko' taakanon noo o kapasi do tulun, suwai ko' koinsanai di boros do poboroson do Tuhan.

⁴Solinaid nopo dit apat nohopod o toun om a' i' nohurak o pakayan dokoyu, om a' luminonit o lapap dokoyu.

⁵Soro-sorohon no dokoyu, do Tuhan i Kinorohingan dokoyu nga' mamalapos i' do monuduk dokoyu do miagal di songulun o tapa' do mamalapos do monuduk di tangaanak dau.

⁶Iyo nopoddi, om wonsoyon no dokoyu o nunu nopo i pinonuhuan do Tuhan. Tonudon ngai' no dokoyu it oturan dau, om koronok kou no dau om pusohon no dokoyu iyau.

⁷Maso no do Tuhan, i Kinorohingan dokoyu do momoyo' dokoyu do kumaa do hilo'd tana' dit oluhub, i tana' dot ogumu' o bawang om palu, om tudan do waig do mantad hilo'd saalom do tana' di lumuyung do hiri'd rantai om hiri'd konulu-nuluan.

⁸Om iri no o tana' di sunian do gandum om barli om anggur, om haro o tua' dot ara om tua' do delima, om guas do saitun, om ogumu' po o paha'.

⁹Hilo' nopo om a' kou no koumbal do louson ko' ooyian pod nunu nopo. Watu nopod hilo' om kirolot do basi', om haro o tambaga' dot aanu dokoyu do mantad hiri'd konuluhanan.

¹⁰Nunu nopo i kosiakanan dokoyu om haro ngai' nopo. Om mongunsikou kou nondo do Tuhan, i Kinorohingan dokoyu di tana' dit oluhub do pinatahak dau dot id dokoyu,” ka di Musa.

Mogodu do Kolihu do Tuhan

¹¹Boros ka kawagu di Musa, “Antaan-taan no kopio dokoyu, om a' kou i' kolihu do Tuhan, i Kinorohingan dokoyu. Kada' nod haro o tiso' dit oturan dau dot a' dokoyu tonudon, it oturan di pinatahak ku dokoyu di tadau baino'.

¹²Om soira' nopondo dot angaanu ngai' dokoyu i korohian dokoyu do mangakan, om ongkoingkakat dokoyu o walai dokoyu dit olumis dot iyonon dokoyu,

¹³om di koinggumu' o sapi', om dumba' dokoyu, om tamas om pirok dokoyu, om koinsanai do dapu' dokoyu'd suwai,

¹⁴om soro-sorohon no kopio dokoyu om a' kou i' osiliu do tulun dit oondos, gisom dot olihuan dokoyu o Tuhan, i Kinorohingan dokoyu, i pinoposoliwan dokoyu do mantad hilo'd pomogunan do Masir, i pomogunan di minonguripon dokoyu di gulu po.

¹⁵Tuhan no o minangahak dokoyu do tuminalib do hilo'd tana' do kowotuan dot agayo, i kinoiyonon do kotompurolosi kopio tu' ogumu' o tulanut di kapatai o tindukon, om ogumu' o tompoluluhi. Tontok di hilo' kou id tana' dit otuu om it aiso' o waig, om pinoimbulai i' do Tuhan o waig do mantad hiri'd tontolob do pinoinuman dokoyu do gisom do nongourudtuu kou.

¹⁶Om tontok di hilo' kou id tana' do kowotuan om nonuan kou i' dau do manna, i taakanon dit a' insan koumbalai di taki-aki dokoyu do mangakan. Hilo' no do pinorikot dau o kosusaan dot id dokoyu do pogumbal dokoyu, om popoinsiriba' do ginawo dokoyu, om owonsoi indo dau it osonong dot id dokoyu dot atalib iri.

¹⁷Iyo nopoddi om kada' no kopio dokoyu soroho' dot iri nopo kakayaan dokoyu om mantad i' do koporuo' om kokoriso' dokoyu.

¹⁸Sorohon no do Tuhan i', i Kinorohingan dokoyu o minanahak dokoyu di kakayaan diri. Winonsoi pogi' dau o miagal diri nga' otorodok kasai' i' iyau dot id tumpongo di winonsoi dau dot id taki-aki dokoyu do gisom piya do baino'.

¹⁹Kada' no kopio dokoyu kolihuwai o Tuhan, i Kinorohingan dokoyu, om kada' kou guli' do tumuku' om modsubak do ponokokinorohingan do suwai. Ondung momonsoi kou do miagal diri, om poinsanon mantad ku no iyokoyu do tatau do baino' dot atantu' no do patayon kou do Tuhan.

²⁰Tu' onduŋ a' kou otorodok do tumanud do boros do Tuhan, om patayon kou no dau do miagal di piro-piro o bansa' di pinatai dau dot antang-antangan dokoyu,” ka di Musa.

Ponugutan 9

A' Minumboyo' i Tulun dot Israil

(Ksn. 32.1-35)

¹Om boros ka kawagu di Musa, “Pokinongou kou no, oi tulun dot Israil! Baino' nopodti om oruhai kou no do sumoborong dilo Bawang do Yordan do mongoi pomogun do hilo'd tana' di piro-piro o bansa'd suwai dit angasapou om ongokoris ko' iyokoyu. Om bandar diyolo' nga' angagayo om kitolig di korikot do hilo'd tawan o kasawato'.

²Om iri piya i tongoulun do hilo' nga' angarangou om ongokoris; iyolo' nopo om angagayo koulun, om nokorongou kou nogi' dot aiso' no o songulun piya do kasaap diyolo'.

³Nga' oilaan indo dokoyu do baino', do mogulu dokoyu o Tuhan, i Kinorohingan dokoyu, do miagal po di tapui do monorob. Alaon indo do Tuhan iyolo' dot antang-antangan dokoyu, om ouyung indo dokoyu iyolo' om oruhai dokoyu iyolo' dot apatai do miagal di nakabatos do Tuhan.

⁴⁻⁵Om ouyung nopondo iyolo' do Tuhan, i Kinorohingan dokoyu, do mantad id dokoyu, om kada' kou pomusorou do kinapaatadan nopod Tuhandokoyu do hilo' do mongoi panganu di tana'ddi om i kosonongo' dokoyu om i kosorupayan dokoyu do kaanu'ddi. Tu' a' i' kopio iyo'ddi, nga' nuyung pogi' do Tuhan i tongobansa'ddi do mogobi' dokoyu nga' i karaato' diyolo' o kinoponguyungan. Kapalagasan nopod Tuhan dokoyu do mongoi panganu di tana' do pinomogunan diyolo' nga' mamayaan o Tuhan di pinabatos dau dot id taki-aki dokoyu, i Abraham, om i Isak om i Yakub.

⁶Kotumbayaai kou no kopio do kapatahakan nopod Tuhan dot id dokoyu di tana' dot oluhub diri om okon i' ko' i kosorupayan dokoyu do kaanu'ddi. Tu' iyokoyu nopo om bansa' i' dit ongokodou o ginawo.

⁷Kada' dokoyu kolihuwai i winonsoi dokoyu di pinopotogod do Tuhan, i Kinorohingan dokoyu, di hilo'd tana' do kowotuan. Tu' mantad nopo di tadau do suminoliwan kou do mantad hilo'd Masir om gisom do nokorikot do tadau di kinorikatan dokoyu'd hiti, om a' kou no impiro-piro saap do Tuhan.

⁸Tontok piya di hilo'd Nuluhon do Sinai nga' minomonsoi kou i' di katagadan do Tuhan, gisom do patayon kou daa'ddi do Tuhan.

⁹Tontok nopoddi om tuminakad oku do hiri'd timpak do nuluhon diri do minongoi ramit di duwo o kaping do watu do pinotulisan di tumpongo do Tuhan dot id dokoyu. Om minundorong oku do hiri do solinaid dot apat nohopod o tadau om apat nohopod o totuong dot a' minakan om a' mininum.

¹⁰Om patahako' noddi do Tuhan dot id doho' i duwo o kaping do watu, i tinulisan do longon kopio dau o minonulis, do koinsanai di pinoboros dau dot id dokoyu do mantad hiri'd tapui do tontok di songintimung kou do hiri'd guas di nuluhon.

¹¹Om katalib poddi ot apat nohopod o tadau om apat nohopod o totuong om patahako' nogiddi do Tuhan dot id doho' i duwo o kaping do watu, i pinotulisan dau di tumpongo'ddi.

¹²Katalib poddi iri om boro-boros no o Tuhan dot id doho' do poingkaa, 'Ruhuk nogi' kopio do hilo'd siba', tu' ilo nopo tulun dot ogumu' di winoyo' nu do suminoliwan do mantad hilo'd Masir om nokowonsoi no dot araat. Nakasansala' no iyolo' do mantad di pinonuhuan ku diyolo', om pomonsoi nogiddi iyolo' do tingolig do tukuon diyolo', ka dau.

¹³Om minoro-boros po o Tuhan dot id doho' do poingkaa, 'Oilaan ku no o kokodoho' do ginawo do tongoulun diti.

¹⁴Om kada' no umbal do mogodu doho'. Tu' nokopomusorou oku no do mamatai diyolo', om aiso' nondo o tongosongulun piya do kohondom diyolo'. Om iya' nondo o silihon ku do tapa' dot iso' o bansa' dit agayo om ongokoris ko' mantad diyolo', ka dau.

- 15**Om ruhuk oku noddidi di nuluhon do poingigit ku i duwo o kaping do watu do pinotulisan di tumpongo. Om molob-ngolob poo o tapui do hiri'd nuluhon.
- 16**Om kokito ku no do notolibambanan no dokoyu i ponuhuan di pinatahak do Tuhan, i Kinorohingan dokoyu, dot id dokoyu om nokowonsoi kou'd dusa dot id Tuhan, tu' minomonsoi kou i' do tingolig di tamas do winonsoi di pinoiyo-iyo do sapi'.
- 17**Om tontok noddidi do pinodumpau ku i duwo o kaping do watu'ddi dot id toguang dokoyu do gisom do nomumuk.
- 18**Om ongoi oku poddi kawagu otud dot id toguang do Tuhan do hiri'd timpak di nuluhon diri dot apat nohopod o tadau om apat nohopod o totuong do koloido' dot a' minakan om a' mininum. Winonsoi ku pogi' o miagal diri nga' minomonsoi kou i' do dusa dot id toguang do Tuhan om pinopotogod kou dau.
- 19**Moddosi oku no kopio di kototogod do Tuhan dit a' ogina-gina' tu' gisom do patayon kou daa'ddi dau. Nga' pinokinongou oku po kawagu do Tuhan.
- 20**A' no daa ogina-gina' o kotogodo' do Tuhan di Harun do gisom do patayon no daa do Tuhan i Harun. Om iri no o kinasambayangan ku do bagi' di Harun do tontok diri.
- 21**Om ngoyo' ku no i winonsoi dokoyu di miagal-agal do sapi'ddi, i tamas do winonsoi, om pataamo' ku no iri do hiri'd tapui. Om mumuko' ku noddidi om tutuo' ku no do gisom do noutok dot iyo po di pupuk, om pataamo' ku nogiddi do hiri'd palu di lumuyung do mantad hiri'd nuluhon.
- 22**Tontok di hilo' kou id Tabira, om hilo'd Masa om hilo'd Kibrot Taawa, om pinotogod i' dokoyu o Tuhan, i Kinorohingan dokoyu.
- 23**Om tontok di sinuhu' kou dau do mamananau do mantad hilo'd Kadis Barnia do mongoi panganu di tana' do patahakon dau dot id dokoyu, om diri nga' suminongkiwal kou i' di pinonuhuan dau. A' kou minogondos dau om a' kou minumboyo' di pinoboros dau.

²⁴Mantad poddi nokotutun oku i' dokoyu om a' kou no impiro-piro saap do Tuhan.

²⁵Om otud oku noddi dot id toguang do Tuhan do solinaid dot apat nohopod o tadau om apat nohopod o totuong, tu' oilaan ku no kopio dot iso-iso' no o ginawo dau do mamatai daa dokoyu.

²⁶Om sambayang oku noddi dot id dau do poingkaa, 'Oi Tuhan it Asawat Kopio, kada' patayo' iti tulun nu, i tulun nu di pinasi nu om i pinosoliwan nu do mantad hilo'd Masir, dot i kinoris om i sinundu nu dot agayo o pinoposoliwan.

²⁷Hondomo' no i susuhon nu, i Abraham, om i Isak, om i Yakub, om kada' ontong dilo kokodoho' do ginawo, om kangaraato' om dusa do tulun diti.

²⁸Tu' ondung patayon nu iti tongoulun diti om haro nondo o pounayan di tulun do Masir do mimboros dot a' ko nokogoos do pinoporikot dilo tulun nu do hilo'd tana' di pinabatos nu dot id diyolo'. Momoros nondo iyolo' do kinoposoliwanan nu nopo di tulun nu om pokoyoon nu do hilo'd tana' do kowotuan, om apatai nu indo iyolo' tu' araatan ko i' diyolo'.

²⁹Nga' soroho' no, dot okon toi ko' iti nogi' i tulun di pinili' nu do silihon nu do tulun nu om i pinosoliwan nu do mantad hilo'd Masir, dot i sinundu nu om i kinoris nu dot agayo o pinoposoliwan?' kangku," ka di Musa.

Ponugutan 10

Rinamit Kawagu di Musa i Hopod ot Oturan

(Ksn. 34.1-10)

¹Om boros ka kawagu di Musa, "Om boros kaddi do Tuhan dot id doho', 'Ongoi no pomonsoi do duwo o kaping do watu do sangkapon do manganu om wonsoyon i' do miagal dit id gulu, om momonsoi nod kaban do poiyanan diri. Om mongoi nogindo rapou doho' do hilo'd timpak dilo nuluhon.

²Om tulisan ku nogindo o hiri'd duwo o kaping do watu'ddi do miagal di pinotulis ku dot id watu di binabak nu. Om otulisan pondo om mositi' no do poopion dot id suang di kaban,' ka dau.

³Om pomonsoi oku noddi dot iso' o kaban, do kayu di roitan dot akasia o winonsoi ku, om pomonsoi oku do duwo o kaping do watu do miagal dit id gulu, om igitai ku nori do hiri'd timpak di nuluhon.

⁴Om tulisai noddi do Tuhan i duwo o kaping do watu'ddi do miagal di boros do pinotulis dau di tinsan i', iri no i Hopod ot Oturan di pinatahak dau dot id dokoyu do tontok di norongou dokoyu iyou do minoro-boros do mantad hiri'd tapui do tontok di songintimung kou do hiri'd guas di nuluhon. Om patahako' no do Tuhandot id doho' i watu'ddi.

⁵Om ruhuk oku noddi di nuluhon. Om iri no duwo o kaping do watu om pinoopi' ku do hiri'd suang di kaban di winonsoi ku do miagal di pinonuhuan do Tuhan dot id doho', om hiri noddi kasai' i watu'ddi do gisom do baino',” ka di Musa.

⁶(Om pamanau no i tulun dot Israil do mantad hiri'd torobong do tulun do Yaakan om pakayaa' no diyolo' do hilo'd Mosira. Om hilo' nod Mosira o kinapatayon om pinamalabangan di Harun. Om iri noddi i tanak dau, i Iliasar, o suminowoli dau do suminiliu dot imam.

⁷Om mantad nod hilo' om pakayaa' no diyolo' do hilo'd Gudgod om hilo'd Yotbata, i tana' dot osima' do waig.

⁸Om hiri nod timpak di nuluhon diri do pinotobilang do Tuhan o piro-piro o tongokusai do mantad id payat do Liwi do momogompi' di Kaban do Tumpongo, om sumiliu dot imam do momonsoi'd karaja dau, om popoboros do barakat dot id suang do ngaran do Tuhan. Gisom piya do baino' nga' iri kasai' po o karaja' di tulun do Liwi.

⁹Iri no ot a' kinoonuan di payat do Liwi do bahagi' do tana' do maan do tungkusan do miagal di payat do suwai, tu' naanu nopo diyolo' do ponokotungkusan om i kinosilihan diyolo' dot imam do mogobi-obi'd Tuhan, i kaanu do bahagi' di porsombahan do patahakon dot id Tuhan, do miagal di pinabatos do Tuhan, i Kinorohingan dokoyu.)

¹⁰“Minundorong oku do hiri'd timpak di nuluhon do solinaid dot apat nohopod o tadau om apat nohopod o totuong do miagal di winonsoi ku di koinsan i'. Om pinokinongou oku i' kawagu do Tuhan om nakaakun iyau dot a' mamatai dokoyu.

¹¹Om suhuo' oku noddi dau do mongoi pomoyo' dokoyu, om aanu i' dokoyu i pomogunan do nakabatos dau do patahakon dot id komolohingan dokoyu,” ka di Musa.

I Pokionuon do Kinorohingan

¹²Om boros ka kawagu di Musa, “Om dinondo no, oi tulun dot Israil, om pokinongou kou no diti pokionuon do Tuhan, i Kinorohingan dokoyu, do mantad id dokoyu: Sambayang kou no dot id Tuhan, i Kinorohingan dokoyu, om wonsoyon ngai' no dokoyu i ponuhuan dau. Kosianai kou no dau, om sumambayang kou no dot id dau do mikuwo'd aayi-ayi' o ginawo om pomusorou dokoyu.

¹³Om tumorodok kou no do tumanud do koinsanai di ponuhuan dau. Om patahakon ku dokoyu iti do tadau baino' do maan do koinsanangan dokoyu.

¹⁴Ilo' piya tawan dit asawat kopio nga' Tuhan i' o sanganu. Om iti tana', om koinsanai di hiti nga' iyau nogi' o sanganu.

¹⁵Nga' agayo i' kopio o kosianan do Tuhan di komolohingan dokoyu gisom do pinili' kou dau do mantad id pogialatan do koinsanai'd bansa'. Om iyokoyu kasai' po o tulun di nopili' dau.

¹⁶Iyo nopoddi, om mantad do baino', om mositi' no do tumorodok kou dot id Tuhan, om kada' kou nondo kokodou o ginawo.

¹⁷Tu' Tuhan nopo, i Kinorohingan dokoyu om id sawat i' ko' mantad do toinsanan o ponokokinorohingan om agayo o kuasa' dau ko' mantad do koinsanai'd kuasa'd suwai. Iyau nopo om Kinorohingan dit agayo om okoris, om apatut no do mumboyo' ngai' dau. Iyau nopo om a' i' manampaping om a' rumamit do ponisip.

¹⁸Om antaan-taan i' kopio dau, om otulid indo o wonsoyon dot id tangaanak dit aiso' o molohing om id tongoendu' di nopuadan. Om osianan i' iyau di tulun do bansa'd suwai di pounsugku' do tulun toko' do momogun-mogun, tu' onuan i' dau iyolo' do taakanon om pakayan.

¹⁹Iyo nopoddi om pointalango' no dokoyu o kosianan dokoyu dot id tulun do sompogunan diri tu' iyokoyu nga' sompogunan i' do hilo'd Masir di gulu po.

²⁰Umboyo' kou nod boros do Tuhan, i Kinorohingan dokoyu, om sumambayang kou no dot id dau, om id dau noo. Kotorodok kou no dot id dau. Om mamatos kou nopo do mikuwo'd sumpa' om mositi' no dot id suang no do ngaran dau.

²¹Royohon no iyau, tu' iyau noo o Kinorohingan dokoyu, om nokito no dokoyu o koinsanai di nongowonsoi dau dot id dokoyu di kongopusahan kopio.

²²Tontok di minongoi do hilo'd Masir i taki-aki dokoyu di gulu po om turu' no iyolo' nohopod o tulun do koinsanai. Nga' baino' noddi om pinoinggumu' kou do Tuhan, i Kinorohingan dokoyu do miagal dilo rombituon do hilo'd tawan kogumu'," ka di Musa.

Ponugutan 11

Kogoyoo' do Tuhan

¹Om boros ka kawagu di Musa, "Kosianai kou nod Tuhan, i Kinorohingan dokoyu, om tumorodok kasai' kou no do tumanud do koinsanai dit oturan dau.

²Sorohon no dokoyu do tadau'd baino' i nongoilaan dokoyu do pasal do Tuhan do mantad id nongopurimanan dokoyu. Tu' iyokoyu no kopio i nokopuriman diri om okon i' ko' i tangaanak dokoyu. Nokito no dokoyu i kogoyoo' do Tuhan om i kokoriso' dau om i sinundu dau,

³om i kongopusahan do winonsoi dau. Om nokito dokoyu i winonsoi dau dot id raja' do Masir om id pointongkop do pomogunan do raja'ddi.

⁴Nokito nogi' dokoyu ondung poingkuro o Tuhan do minomunso di soudor do Masir do mogitonggoi-tonggoi di kuda' om i korita'-kuda' diyolo', tu' linondod dau iyolo' do hilo'd Rahat dot Aragang do tontok di minomogusa' daa iyolo' dokoyu.

⁵Om noilaan dokoyu i winonsoi do Tuhan dot id dokoyu di hilo' kou pod tana' do kowotuan, dit a' kou po nokorikot do hiti.

⁶Om ahandaman i' dokoyu i winonsoi do Tuhan dot id di Datan om id di Abiram, i tangaanak di Iliab, i mantad id payat do Rubin. Tu' iyolo' nopo sanganak-anak om tinolon do tana' di minipitas, do mogitonggoi-tonggoi di kiim diyolo' om i susuhuon diyolo' om i tayam-tayam diyolo'.

⁷Iyokoyu no kopio o nokokito do koinsanai di nongosiliu di koimayaan kopio do winonsoi'dTuhan," ka di Musa.

Barakat do Tulun di Mumboyo' om Kousungan do Tulun dit Amu' Mumboyo'

⁸Om boros ka kawagu di Musa, "Tumorodok kou no do mumboyo' do koinsanai di ponuhuan di pinoboros ku dokoyu di tadau baino'. Om kosoborong kou indo di bawang om kosuang kou di pomogunan dit oruhai no dokoyu'd oiyon.

⁹Om alaid kou indo do momogun-mogun do hilo'd pomogunan di kaya' om it oluhub o tana', i pinabatos mantad do Tuhan do patahakon dot id komolohingan dokoyu om id sinakagon diyolo'.

¹⁰Ilo' nopo tana' di rikoton dokoyu do maan dokoyu'd pomogun-mogunan om a' i' miagal di pomogunan do Masir, i hilo'd kinoundorongon dokoyu di gulu po. Hilo' nopod Masir om soira' nopo do mananom kou do gandum om ohuyan kou po do momuwaig di tana'.

¹¹Nga' ilo' nopo tana' dot ongoyon dokoyu pomogun-mogunai om tana' do konuluhanan om rantai, i tana' dit opiyopos kasai' do rasam.

¹²Tuhan i', i Kinorohingan dokoyu o migompi' do tana'ddi do tikoompus do toun.

¹³Iyo nopoddi, om tumorodok kou no do tumanud di ponuhuan di pinoboros ku dokoyu di tatau baino'. Kosianai kou no do Tuhan, i Kinorohingan dokoyu om sumambayang kou no dot id dau do mikuwo'd aayi-ayi' o ginawo om pomusorou dokoyu.

¹⁴Ondung momonsoi kou do miagal diri om pasandatan indo do Tuhan do rasam i tana' dokoyu do tontok di kararasaman, do tontok di dongkaamatan dokoyu, om tontok di tumimpuun kou'd mananom. Om haro indo o gandum, om waig dot anggur, om tumau do saitun dokoyu.

¹⁵Om haro o sakot do kanon di tayam-tayam dokoyu. Om haro ngai' nopo dot id dokoyu i taakanon di korohian dokoyu.

¹⁶Kada' kou nogi' kapalid do gisom do tumolikud kou'd Tuhan, om tumuku' kou nondo om modsubak kou do ponokokinorohingan do suwai.

¹⁷Ondung momonsoi kou do miagal diri om otogod nondo o Tuhan dokoyu. Om a' nondo dau parasamon, om tana' nopondo dokoyu om adalaan no kotuu gisom dot a' no sumuni o totonomon. Om a' pondo alaid om angapatai kou nod hilo' do mulong piya daa do tana' iri dot osonong, i tana' do patahakan do Tuhan dot id dokoyu.

¹⁸Soro-sorohon no kasai' dokoyu iti ponuhuan diti, om podulon no kopio dokoyu. Om pokogoson noti dot id longon dokoyu om pokogoson do ponong id turos dokoyu om ahandaman indo dokoyu.

¹⁹Om potudukon noti ponuhuan diti dot id tangaanak dokoyu. Piguli-gulian no dokoyu do monusui o ponuhuan diti do tontok do poundorong kou do hilo'd walai, om di maso dokoyu dot id kinoiyonon do suwai, om di maso dokoyu do poundorong om di maso dokoyu do kumaraja'.

²⁰Potulison noti ponuhuan diti do hiri'd torigi di wawayaan do walai om id torigi di wawayaan do tansar do walai dokoyu.

²¹Om alaid kou indo di tangaanak dokoyu do momogun-mogun do hilo'd tana' di pinabatos do Tuhan, i Kinorohingan dokoyu dot id komolohingan

dokoyu. Om hilo' kou nondo do momogun-mogun do solinaid po do hino ilo tawan dot id sawat diti tana'.

²²Tumorodok kou no do tumanud do koinsanai dit oturan di pinatahak ku dokoyu: Kosianai no do Tuhan, i Kinorohingan dokoyu, om wonsoyon ngai' no dokoyu i pinonuhuan dau, om tumorodok kou no dot id dau.

²³Om uyungon indo dau o koinsanai di bansa'd suwai do tontok do ngoyon dokoyu iyolo' songodo', om kopomogun kou i' do hilo'd tana' di piro-piro o bansa'd tulun dit angagayo om ongokoris ko' iyokoyu.

²⁴Om oinsanan nopondo i tana' dit oulakan dokoyu dot asanganu dokoyu. Kogisomon nopondo do tana' dot aanu dokoyu om mantad hilo'd tana' do kowotuan di ponong id salatan om gisom do korikot do hilo'd Konuluhanan do Libanon do ponong id utara, om mantad hilo'd Bawang dot Iprat do ponong id koulayon om gisom do korikot do hilo'd Rahat do Tanga' do ponong id kotonobon.

²⁵Aiso' nondo o songulun piya do kasaap dokoyu. Tu' hinonggo nopo o ngoyon dokoyu dot id pomogunan diri, om Tuhan no, i Kinorohingan dokoyu o momorolosi ngai' di tulun do gisom do moddosi iyolo' dokoyu do miagal di pinabatos mantad do Tuhan.

²⁶Tadau nopod baino' om pologoson ku nopo iyokoyu do momili' ondung barakat o pilion dokoyu ko' iri po i kousungan ---

²⁷barakat nopo o pilion dokoyu om tumorodok kou no do tumanud di ponuhuan do Tuhan, i Kinorohingan dokoyu, i pinoboros ku dokoyu di tadau baino'.

²⁸Nga' kousungan no ot aanu dokoyu ondung a' kou no otorodok do tumanud di ponuhuan diri, om sumansala' kou no di ponuhuan, om tumolikud kou nogindo doho' do mongoi sambayang dot id ponokokinorohingan do suwai dit a' dokoyu insan tukuo' do sumambayang.

²⁹Soira' nopondo do porikoton kou do Tuhan do hilo'd pomogunan di ngoyon dokoyu pomogun-mogunai, om poboroson no i barakat do mantad hiri'd

timpak di Nuluhon do Gorisim om iri no i kousungan om poboroson do mantad hiri'd timpak di Nuluhon dot Ibal.

³⁰(Iti nopo duwo o nuluhon diti om hilo' goduwo id sampaping ponong id kotonobon do mantad id Bawang do Yordan, i hilo'd watas do tulun do Kanaan di poingiyon do hilo'd Rantai do Yordan. Niyonon nopo diyolo' om ponong id kotonobon om a' i' osodu' no do mantad di koguasan do kayu di tiyonon do sumambayang do hilo'd Mori, it id somok di bandar do Gilgal.)

³¹Oruhai kou no do sumoborong di Bawang do Yordan do mongoi pomogunmogun do hilo'd tana' di patahakon do Tuhan, i Kinorohingan dokoyu, dot id dokoyu. Om soira' no pondon dot osolod dokoyu i tana'ddi om di kopomogun kou'd hilo',

³²om tonudon no kopio dokoyu o koinisanai dit oturan di pinatahak ku dokoyu di tadau baino'," ka di Musa.

Ponugutan 12

Iso' Noo o Tiyonon do Sumambayang

¹Om boros ka kawagu di Musa, "Pokinongoho' ngai' no dokoyu o koinisanai diti toturan dit apatut dokoyu do tonudon do solinaid dokoyu do momogunmogun do hilo'd tana' di patahakon do Tuhan, i Kinorohingan di tukuon di komolohingan dokoyu, dot id dokoyu.

²Korikot kou no pondon do hilo'd pomogunan diri om raagon ngai' no dokoyu i tiyonon do tulun do modsubak di ponokokinorohingan diyolo' di hilo'd konuluhanan dot akawas, om hiri'd konulu-nuluan, om it id sahou do koguasan do kayu dit ongokohob o tuntu.

³Huyason ngai' no dokoyu i pananaraban do podsubak do tingolig diyolo', om babakon no i torigi'd watu di pokolidangon diyolo' di pinoodsuk diyolo'. Om sorobon ngai' no dokoyu i ponokokinorohingan diyolo', i roitan dot Asira, om mumukon ngai' no i tininganak diyolo', om a' indo osubak kawagu i ponokokinorohingan diri dot id kinoiyonon diri.

⁴Kada' kou sambayang dot id Tuhan, i Kinorohingan dokoyu do miagal do kowoyo-woyoo' do tulun diri do sumambayang dot id ponokokinorohingan diyolo'.

⁵Mantad nopo do koinsanai di watas do pomogunan di payat dot Israil om pilion indo do Tuhan o tiso' o koiyonon do tulun toko' do sumambayang dot id Tuhan.

⁶Om hilo' kou nondo do papatahak do porsombahan di sorobon om i porsombahan do suwai di sumbolion, om i porsombahan dokoyu di sompihopod, om i porsombahan dokoyu do suwai om i porsombahan dokoyu do pamayaan di batos dokoyu do mikuwo'd sumpa' dot id Tuhan, om i porsombahan do patahakon do tumanud do kagaanan do ginawo, om i tanak do sapi' om dumba' om kambing dokoyu dit id gulu kosusu.

⁷Hilo' nod toguang do Tuhan, i Kinorohingan dokoyu do kanon dokoyu om i sompiiyon dokoyu o koinsanai di hasil do karaja' dokoyu do mikuwo'd otoo' o ginawo tu' binarakatan i' iri do Tuhan.

⁸Om soira' nopondo dot orikot o maso'ddi om kada' kou no pomonsoi do miagal diti wonsoyon dokoyu do dinondo. Tu' gisom piya do baino' nga' maso po dokoyu do sumambayang do tumanud do kowoyo-woyoo' di korohian dokoyu.

⁹Tu' a' kou po nokorikot do hilo'd tana' di patahakon do Tuhan, i Kinorohingan dokoyu, dot id dokoyu, i kinoiyonon dot aiso' o koligagaanan do momogun-mogun.

¹⁰Om soira' nopondo do kosoborong kou di Bawang do Yordan, om pologosan kou indo do Tuhan do kasanganu om kopomogun-mogun do hiri'd pomogunan diri. Om iyau no o mongintirung dokoyu do mantad id koinsanai do pisangod dokoyu om osimbayan kou indo do momogun-mogun do hiri om aiso' o koligagaanan dokoyu.

¹¹Momili' indo o Tuhan do tiso' o tiyonon do sumambayang dot id dau. Om mositi' no do pootodon dokoyu do hilo' o koinsanai di pinonuhuan ku

dokoyu: i porsombahan dokoyu di sorobon, om i porsombahan do suwai di sumbolion, om porsombahan dokoyu do sompihopod om i porsombahan dokoyu'd suwai, om i porsombahan di pinotobilang dokoyu, i nakabatos dokoyu do patahakon dot id Tuhan.

¹²Kumotood kou no dot id toguang dau do hiri'd kinoiyonon diri do mogiwoyo-woyo' di tangaanak dokoyu, om i susuhuon dokoyu, om i tulun do Liwi di poingiyon dot id kabandaran dokoyu; hondomon no dokoyu dot iri nopo tulun do Liwi om aiso' i' o tana' do diyolo' kopio'd songonuon.

¹³Kada' dokoyu patahako' i porsombahan dokoyu do hinonggo nopo o kinoiyonon di pilion dokoyu.

¹⁴Mositi' no do patahakon dokoyu iri dot id kinoiyonon di tontuon do Tuhan, dot id watas do tiso' di payat dokoyu. Hilo' noo o patahakan dokoyu di porsombahan di sorobon om hilo' o tiyonon dokoyu do momonsoi do koinsanai di pinonuhuan ku dokoyu.

¹⁵Nga' koino-ino kou i' do monumbali' om mangakan di tayam-tayam dokoyu do hinonggo nopo o kinoiyonon dokoyu. Om mangakan kou nopo do songkuro nopo o kogumuon do tumanud di patahakon do Tuhan dot id dokoyu. Oinsanan kou nopo, dot it olidang ko' it a' olidang dot id pagantangan do tugama' do koino-ino do mangakan diri do miagal nod mangakan kou do tonsi do paus om tambang.

¹⁶Nga' kada' no kopio dokoyu kano' i raha' di tayam-tayam diri. Paawason no dokoyu iri do hiri'd tana' do miagal do waig.

¹⁷Kada' dokoyu kano' o nunu nopo di patahakon dokoyu dot id Tuhan, dot id kinoiyonon dokoyu: dot iri po tuu i porsombahan do sompihopod di gandum dokoyu ko' i waig dot anggur, ko' i tumau do saitun, ko' iri po tanak do sapi' om dumba' dokoyu dit id gulu kosusu, ko' i porsombahan do pamayaan di nakabatos dokoyu do mikuwo'd sumpa' dot id Tuhan, ko' i porsombahan dokoyu do tumanud do kagaanan do ginawo --- om nunu nopo o porsombahan do suwai.

¹⁸Pangakanan nopo dokoyu'ddi om hiri nod kinoiyonon do sumambayang di tontuon do Tuhan, i Kinorohingan dokoyu. Mangakan nopoddi om iyokoyu om i tangaanak dokoyu, om i susuhuon dokoyu om i tulun do Liwi di poingiyon dot id kabandaran dokoyu. Om kumotood ngai' kou no do hiri kou id kinoiyonon diri dot i nongowonsoi dokoyu o kataadan.

¹⁹Om soro-sorohon dokoyu dot a' mangada-ada' di tulun do Liwi do solinaid dokoyu do poingiyon dot id pomogunan diri.

²⁰Soira' nopondo do poinggoyoon do Tuhan, i Kinorohingan dokoyu i watas dokoyu, do miagal di nakabatos mantad dau om koino-ino kou no do mangakan do daging do soira-ira' nopo do tumanud do korohian dokoyu.

²¹Ondung adalaan kosodu' i kinoiyonon di tinantu' do tiyonon do sumambayang, om koino-ino kou i' do monumbali' do sapi' om dumba' ko' kambing di nakatahak do Tuhan dot id dokoyu do honggo nopo o kinoiyonon do soira-ira' nopo dot orohian kou. Om koino-ino kou i' do mangakan di daging diri dot id walai dokoyu do miagal di nokosunud ku dokoyu.

²²Isai nopo o tulun, dot olidang tuu ko' amu' dot id pagantangan do tugama' nga' koino-ino i' do mangakan do daging diri do miagal di mangakan iyau do daging do paus om tambang.

²³Nga' kada' kou po pangakan do tonsi dit a' nakaawas o raha' tu' tiyonon nopod ginawo om hiri'd raha', om a' kou i' koino-ino do mangakan do ginawo do mitonggoi di tonsi.

²⁴Kada' dokoyu kano' i raha'; suwai ko' paawason no dokoyu iri do hilo'd tana' do miagal di waig.

²⁵Ondung tonudon dokoyu o ponuhuan diti, om asanagan indo o Tuhan om ongosonong-sonong ngai' kou om osimbayan kou om i sinakagon dokoyu.

²⁶Igitan ngai' no dokoyu do hiri'd kinoiyonon di tinantu' dot iyonon do sumambayang i porsombahan dokoyu om i porsombahan di nakabatos dokoyu do patahakon dot id Tuhan.

²⁷Iri nopo porsombahan di sorobon om i porsombahan di kanon o tonsi om mositi' no do patahakon do maan do porsombahan do hiri'd sakai di pananaraban do porsombahan dot id Tuhan, om potuntugon i raha' di maan do porsombahan diri do hiri'd sakai di pananaraban do porsombahan.

²⁸Umboyon no kopio dokoyu o koinsanai di pinonuhuan ku dokoyu om kopomonsoi kou i' dit osonong om i korohian do Tuhan i Kinorohingan dokoyu, om osonong-sonong kou indo di sinakagon dokoyu, om osimbayan kou do gisom do poingompus," ka di Musa.

Mogodu do Tumuku' dot id Tingolig

²⁹Om boros ka kawagu di Musa, "Rumikot kou nopondo dot id pomogunan diri, om patayon indo do Tuhan i Kinorohingan dokoyu i piro-piro o bansa'd tulun di poingiyon do hilo', gisom dot osolod nondo dokoyu om opomogunmogunan dokoyu i pomogunan diri.

³⁰Om angapatai ngai' nopondo i bansa' do tulun diri, om antaan-taan no kopio dokoyu. Kada' kou nogi' kopio omit diyolo' do tumuku' dot id ponokokinorohingan do suwai tu' iri nopo wonsoyon do miagal diri om porikot nod kosusaan.

³¹Kada' kou sambayang dot id Tuhan, i Kinorohingan dokoyu, dot iyo di kowoyo-woyoo' diyolo' do tumuku' dot id ponokokinorohingan diyolo' o kowoyo-woyoo'. Tu' tontok nopo di tumuku' iyolo' dot id ponokokinorohingan diyolo' om mingwonsoi iyolo' dit angaraat kopio, i karaatan do Tuhan. Om iri piya tangaanak diyolo' nga' sorobon i' diyolo' do hiri'd pananaraban do porsombahan diyolo' do maan do porsombahan di sinumbali' dot id ponokokinorohingan diyolo'.

³²Wonsoyon ngai' no dokoyu i pinonuhuan ku dokoyu; om kada' dokoyu ruhangai i pinonuhuan diri, om kada' dokoyu ingkuriai," ka di Musa.

Ponugutan 13

¹Om boros ka kawagu di Musa, "Haro i' doti'ndo o nabi ko' i tulun di popoilo do komoyon do nipi do mamatos do haro o kopusahan om koimayaan

²do maan do pamalid dokoyu, gisom do tumuku' kou nondo om modsubak kou do ponokokinorohingan dit a' dokoyu notutunan do mantad di gulu. Om mulong piya dot abayaan i pinabatos di tulun diri,

³nga' kada' kou pokinongou dau. Tu' pakayon i' do Tuhan, i Kinorohingan dokoyu i tulun diri do pogumbal dokoyu, do pongilo ondung osianan kou'd Tuhan do mikuwo'd aayi-ayi' kopio o ginawo dokoyu ko' amu'.

⁴⁻⁵Patayon no dokoyu o tulun di poposunud do komoyon do nipi om i nabi di monuhu' dokoyu do sumaap do Tuhan, i pinoposoliwan dokoyu do mantad hilo'd Masir, i pomogunan di minonguripon dokoyu di gulu po. Tulun nopo do miagal diri om araat no kopio tu' mumbal do potongkiad dokoyu do mantad id kowoyo-woyoo' di pinonuhuan do Tuhan dokoyu do tumanud. Om mositi' no do patayon o tulun diri, om oidu' i' do mantad id dokoyu o karaaton diri. Nga' iyokoyu nopo om tumanud kou nod Tuhan om pusohon no dokoyu iyau; umboyo' kou no do boros dau om tonudon no i ponuhuan dau; sumambayang kou no dot id dau om tumorodok dot id dau.

⁶⁻⁷Om iri piya doti' i tobpinai dokoyu'd kusai ko' i tanak dokoyu'd kusai ko' i tanak dokoyu'd tondu' ko' i sawo dokoyu di kosianan dokoyu ko' i tambalut kopio dokoyu nga' momolisok-lisok i' do mongodsuur dokoyu do tumuku' dot id ponokokinorohingan do suwai, it a' dokoyu om a' di taki-aki dokoyu notutunan do mantad di gulu po, om i ponokokinorohingan do tulun di poingiyon dot id somok dokoyu ko' iri po i ponokokinorohingan do tulun di poingiyon do hilo'd sodu'.

⁸Nga' kada' iyau pologoso' do mononsog dokoyu; kada' kou pokinongou dau. Kada' dokoyu iyau insianai om kada' kou kolisiu dau, om kada' dokoyu intirungai iyau.

⁹Patayon nopo kopio dokoyu iyau! Om mogulu kou no do momodumpau dau'd watu om pologoson nogindo ngai' o tulun do suwai do momodumpau dau'd watu do gisom dot apatai iyau.

¹⁰Dumpahon no iyau do watu do gisom dot apatai! Tu' mumbal daa iyau do popotongkiad dokoyu do mantad id Tuhan, i Kinorohingan dokoyu, i

pinoposoliwan dokoyu do mantad hilo'd Masir, i pomogunan di minonguripon dokoyu di gulu po.

¹¹Om korongou ngai' indo o tulun dot Israil di nosiliu do miagal diri; om moddosi nondo iyolo' om aiso' nondo o tiso'd tulun do momonsoi dot iyo kopio'ddi karaat.

¹²Soira' nopondo do poingiyon kou dot id kabandaran di patahakon do Tuhan, i Kinorohingan dokoyu, dot id dokoyu, om korongou kou dotindo¹³do haro o piro-piro o tulun dot araat do mantad id bansa' dokoyu do minamalid di tulun do hiri'd bandar diyolo' gisom do tumuku' diri iyolo' dot id kinorohingan dit a' dokoyu notutunan do gulu.

¹⁴Ondung korongou kou do habar do miagal diri, om sorisidon no kopio dokoyu do mongilo iri; om ondung otopot do nosiliu o miagal kopio'ddi karaat

¹⁵om patayon ngai' nopo dokoyu i tulun dot id bandar diri, om patayon ngai' nogi' i tayam-tayam diyolo'. Om raagon nopo kopio i bandar.

¹⁶Timungon ngai' nopo i dapu' di tulun di poingiyon do hiri om potimungon do hiri'd padang dit id suang di bandar do maan do porsombahan dot id Tuhan, i Kinorohingan dokoyu. Om pologoson nopo do poingraag i bandar diri do gisom dot alaid om a' no koino-ino do wonsoyon kawagu.

¹⁷Kada' kou panganu do nunu nopo i natantu' do raagon, om a' indo o Tuhan otogod dokoyu om insianan kou dau. Insianan kou indo dau om silihon kou do tulun dit asapou do miagal di pinabatos dau dot id taki-aki dokoyu,

¹⁸ondung tonudon ngai' no dokoyu i ponuhuan dau di pinosunud ku dot id dokoyu di tadau baino', om wonsoyon ngai' no dokoyu i ponuhuan dau'ddi," ka di Musa.

Ponugutan 14

Pogihad dit Okon ko' Korohian do Tuhan

¹Om boros ka kawagu di Musa, “Iyokoyu no o tulun di songonuon do Tuhan, i Kinorohingan dokoyu. Om soira' nopo do mogihad kou di tulun do napatai, om kada' dokoyu pinsuhato' o tinan dokoyu om kada' dokoyu bugaro' o tobuk dit id bangku' do tulu dokoyu, do miagal di wonsoyon do tulun di bansa'd suwai.

²Iyokoyu nopo om songonuon do Tuhan, i Kinorohingan dokoyu, om nopili' kou no dau do silihon do tulun dau dot id pogialatan do koinsanai'd bansa' do hiti'd pomogunan,” ka dau.

Nintorusan di Sosomu' om it Amu' Sosomu'

(Otu. 11.1-47)

³Om boros ka kawagu di Musa, “Kada' kou pangakan do nunu nopo o nintorusan di nokoboros do Tuhan do sosomu'.

⁴Koino-ino kou i' do mangakan do nintorusan diti: sapi', dumba', kambing,

⁵paus, dumba' di hilo'd gouton, kambing di hilo'd gouton, om tambang ---

⁶nunu nopo o nintorusan di nopilapak o sondulu om manapa' di kanon dau.

⁷Nga' kada' kou pangakan do nunu nopo o nintorusan dit a' nopilapak o sondulu om it a' manapa' di kanon dau. Kada' kou pangakan dot unta, om i tikus balanda' om i landak. Iti nopo om nintorusan di sosomu'; tu' manapa' piya daa iri di kanon diyolo' nga' a' i' nopilapak o sondulu.

⁸Kada' kou pangakan do wogok. Tu' iti nopo om nintorusan di sosomu'; tu' nopilapak i' daa o sondulu nga' a' i' manapa' dit akanon dau. Kada' kou pangakan do tonsi do wogok om kada' kou ongoi kama' do wogok di napatai.

⁹Koino-ino kou i' do mangakan do nunu nopo o sada' di kisorod om kisisi',

¹⁰nga' nunu nopo i poingiyon do hilo'd waig dit aiso' o sorod om aiso' o sisi' om a' no koino-ino do kanon. Tu' iri nopo om mositi' no do pokososomuon.

¹¹Koino-ino kou i' do mangakan do nunu nopo o tombolog dot a' sosomu'.

¹²⁻¹⁸Nga' iti no ngai' o bansa' do tombolog dot a' dokoyu koino-ino do kanon: kondiu, puok, simpupulu, kondiu baras om i suwai-suwai kokondiu, bangkahak, i tombolog di roitan do tombolog dot unta, putik rahat, luungon,

montis om i tongotombolog do suwai di miagal do montis, tombolog di roitan dot undan om kasa, om gair.

¹⁹Om koinanai di sontulud-tulud dit ongokooro'; om sosomu' ngai' no, kada dokoyu kano' iri.

²⁰Nga' koino-ino kou i' do mangakan do nunu nopo i sontulud-tulud dit ongokooro' dit a' sosomu'.

²¹Kada' kou pangakan do nunu nopo o nintorusan dit apatai toomod dot aiso' o minumang. Pologoson nopo i sompogunan di poirolot dokoyu do mangakan diri, ko' pobolion dokoyu iri dot id sompogunan. Nga' iyokoyu nopo om Tuhan i' i Kinorohingan dokoyu o manansanganu; iyokoyu no o tulun di songonuon dau. Kada' dokoyu onsoko' o tanak do dumba' ko' tanak do sapi' dot i gatas di molohing do tayam-tayam diri o pogonsok," ka dau.

Oturan di Porsombahan do Sompihopod

²²Om boros ka kawagu di Musa, "Potobilang kou no do porsombahan do sompihopod do mantad id toinsanan do hasil di tumo dokoyu do pointikid do toun.

²³Om mongoi kou nogindo do hiri'd tiyonon do sumambayang di tinantu' do Tuhan, i Kinorohingan dokoyu, do tiyonon do sumambayang dot id dau. Om hilo' nondo, dot id toguang do Tuhan, do kanon dokoyu i porsombahan do sompihopod do mantad id gandum om waig dot anggur, om tumau do saitun, om i tanak do sapi' om tanak do dumba' dokoyu dit id gulu kosusu. Om wonsoyon no dokoyu o miagal diri om kopingsingilo kou i' do momusou kasai' do Tuhan, i Kinorohingan dokoyu.

²⁴Ondung adalaan kosodu' i tiyonon do sumambayang diri do mantad id walai dokoyu do paatadan dokoyu di sompihopod do mantad id hasil di pinabarakat do Tuhan dot id dokoyu, om wonsoyon no dokoyu o miagal diti.

²⁵Pobolion no i hasil di naanu dokoyu'ddi om igitan no i tusin do hiri'd tiyonon do sumambayang di tinantu'ddi.

²⁶Om pakayon nopo i tusin diri do pomoli do nunu nopo o korohian dokoyu -- do tonsi tuu do sapi', ko' tanak do dumba', ko' waig dot anggur ko' tiinumon di kaawuk --- om hilo' nondod kinoiyonon diri dot id toguang do Tuhan, i Kinorohingan dokoyu, o pangakanan dokoyu om i sompiyon dokoyu do taakanon diri. Om rumamai kou nogindo do hiri.

²⁷Kada' dokoyu kada-kadaai i tulun do Liwi di poingiyon do hiri'd bandar dokoyu; tu' aiso' i' o tana' diyolo' di diyolo' kopio.

²⁸Pointikid-tikid do kooyion do kotolu'd toun om mositi' nod igitan ngai' dokoyu i sompihopod do mantad id koinsanai di tua' di totonomon dokoyu om poopion no do hiri'd kabandaran dokoyu.

²⁹Iti nopo taakanon diti om patahakon dot id tulun do Liwi tu' aiso' i' o tana' diyolo', om patahakon di sompogunan om i tangaanak dot aiso' o molohing om i tongoendu' do nopuadan di poingiyon dot id bandar dokoyu. Om koino-ino i' iyolo' do mongoi anu'ddi do gisom do kabagal diyolo'. Wonsoyon no dokoyu o miagal diti om barakatan kou indo do Tuhan, i Kinorohingan dokoyu do nunu nopo o wonsoyon dokoyu,” ka dau.

Ponugutan 15

I Toun do Koturu'

(Otu. 25.1-7)

¹Om boros ka kawagu di Musa, “Pointikid-tikid do kooyion do toun do koturu', om mositi' nod tonuson dokoyu i tutang do tulun di kiutang dot id dokoyu.

²Poingkaa o kowoyo-woyoo' do mananus diri. Pointikid-tikid do tulun dot Israil di nokopoolos do tusin dot id sompi' ko' bansa' dau om mositi' no do tonuson nopo dau i tutang diri, om a' no iyou koino-ino do mongoi pokibayar di tusin; tu' tumanud nopo di nokoboros do Tuhan om natanus no i tutang diri.

³Nga' koino-ino kou i' do mokibayar di tutang do tulun di bansa'd suwai dot id dokoyu, nga' kada' kou no kopio pokibayar do nunu nopo di noutang do bansa' dokoyu dot id dokoyu.

⁴Om barakatan kou indo do Tuhan, i Kinorohingan dokoyu do hilo'd pomogunan di patahakon dau dot id dokoyu. Aiso' indo o tiso'd tulun di bansa' dokoyu do mosikin

⁵ondung wonsoyon ngai' no dokoyu i pinonuhuan do Tuhan di pinoboros ku dokoyu di tadau baino'.

⁶Om barakatan kou indo do Tuhan do miagal di nakabatos dau. Om kopoolos kou indo do tusin dot id ogumu' o bansa'd tulun nga' a' kou indo iyokoyu minog do molos do mantad id isai nopo; om iyokoyu nondo o momorinta' dot ogumu' o bansa'd tulun, nga' aiso' indo o bansa'd tulun do momorinta' dokoyu.

⁷Ondung haro o tulun di sompi' ko' bansa' dot Israil di haro o kosusaan do poingiyon do hinonggo nopo o bandar dot id pomogunan di patahakon do Tuhan, i Kinorohingan dokoyu, dot id dokoyu, om kada' kou katamaha' om kada' kou kopogong do monulung dau.

⁸Suwai ko' kumopuhawang kou no om pooloson no iyau do gisom di kabagal dau.

⁹Kada' kou nogi' dot a' poolos dau do nunu nopo, do muhai-ruhai piya i toun do kopononusan do tutang. Kada' pologoso' do kosuang dot id pomusarahan dokoyu o pomusorou dot iyo kopio'ddi karaat. Ondung a' kou poolos om momolohou indo do Tuhan o tulun diri do papasala' dokoyu, om iyokoyu indo o pasalaon.

¹⁰Momuhawang no do tulun diri do mikuwo'd osonong om osinggawa' o ginawo, om barakatan kou i' do Tuhan do nunu nopo o wonsoyon dokoyu.

¹¹Haro kasai' i' o piro-piro o tulun dot Israil do mosikin om i haro o kokurangan, om iri no o koponuhuan ku dokoyu do kumopuhawang dot id diyolo',” ka dau.

I Wonsoyon dot id Turipon

(Ksn. 21.1-11)

¹²Om boros ka kawagu di Musa, “Ondung haro o tulun do sompi' ko' bansa' dot Israil, do kusai tuu ko' tondu', di papadagang do tinan dau dot id dokoyu

do sumiliu do turipon dokoyu, om mositi' no do poiduwon dokoyu iyau do kakaraja' iyau dot id dokoyu do solinaid dot onom o toun. Om orikot nopondo i toun do koturu', om poiduwon no kopio dokoyu iyau.

¹³Soira' nopo do poiduwon dokoyu i turipon diri, om kada' nogi' dokoyu suhuo' do mamananau dot aiso' kopio o tonggoi.

¹⁴Kumopuhawang kou no do manahak dau do mantad id nunu nopo i nakabarakat do Tuhan dot id dokoyu, dot i dumba' om i gandum om i waig dot anggur.

¹⁵Sorohon no dokoyu dot iyokoyu nga' turipon i' do hilo'd Masir di gulu po om Tuhan i', i Kinorohingan dokoyu o pinoposoliwan dokoyu; om iri no o kopomisunudan ku dokoyu diti ponuhuan diti.

¹⁶Nga' a' i' dotindo sitongkiad i turipon dokoyu'ddi, tu' osianan i' doti' iyau dokoyu om i sompiiyon dokoyu, om orohian do mundorong do pounsugku' dokoyu.

¹⁷Iyo nopoddi om angatan no iyau do mongoi do hiri'd wawayaan do walai dokoyu om luangan no o tolingo dau. Om osiliu nondo iyau do turipon dokoyu do solinaid dau do poimpasi. Om iri turipon dokoyu do tondu' nga' iyyoon iddi.

¹⁸Kada' kou kotogod do tontok do papalabus kou do turipon dokoyu, tu' onom no o toun dau do pakaraja' dot id dokoyu om songintanga' noo do gadsis' do susuhuan o pinamagadsis' dokoyu dau. Wonsoyon no o miagal diri om barakatan kou i' do Tuhan, i Kinorohingan dokoyu do nunu nopo o wonsoyon dokoyu," ka dau.

Tanak do Sapi' om Tanak do Dumba' dit id Gulu Kosusu

¹⁹Om boros ka kawagu di Musa, "Potobilangon no do maan do don Tuhan, i Kinorohingan dokoyu, o koinsanaid tanak do sapi' do tontoluhan om tanak do dumba' do tontoluhan dit id gulu kosusu; kada' dokoyu porobuato' o sapi' om kada' dokoyu bugarai o dumba'ddi.

²⁰Pointikid-tikid do toun om mositi' no do kanon dokoyu om i sompiiyon dokoyu i tayam-tayam diri dot id toguang do Tuhan do hilo'd tiyonon do sumambayang di natantu' mantad.

²¹Nga' ondung haro o bohiton do tinan di tayam-tayam diri, do kimpo' tuu ko' bolou ko' haro o bohiton do suwai dit araat kopio, om kada' no dokoyu patahako' iri dot id Tuhan, i Kinorohingan dokoyu.

²²Koino-ino kou i' do mangakan do tayam-tayam diri dot id walai dokoyu. Om koino-ino ngai' o tulun dit olidang om i sosomu' dot id pagantangan do tugama' do mangakan do tayam-tayam diri, do miagal do mangakan kou do paus om tambang.

²³Nga' kada' dokoyu kano' i raha' di tayam-tayam diri, suwai ko' paawason no dokoyu i raha' do hilo'd tana' do miagal do waig,” ka dau.

Ponugutan 16

Tadau'd Agayo do Paska

(Ksn. 12.1-20)

¹Om boros ka kawagu di Musa, “Pusohon no dokoyu o Tuhan, i Kinorohingan dokoyu, do ralan nopod momusou dau om mamaramai di tadau dot agayo do Paska do tontok di tulan dot Abib tu' tontok nod tulan diri di dongotuong do pinosoliwan kou dau do mantad hilo'd Masir.

²Mongoi kou no do hiri'd natantu' mantad do tiyonon do sumambayang om sumbolion nod hiri ot ongoiso' di dumba' ko' i sapi' dokoyu do maan do porsombahan do Paska do pomusou'd Tuhan, i Kinorohingan dokoyu.

³Mangakan kou nopod porsombahan do Paska diri om kada' kou pangakan do roti di naralatan do pangambang. Turu' o tadau dokoyu do mangakan do roti dit a' rinalatan do pangambang do miagal di nakan dokoyu do tontok di naarau-arau kou do tuminongkiad do pomogunan do Masir. Om mangakan kou no do roti do miagal diri --- i roitan do roti do koinggoritan --- om osorou kasai' indo dokoyu i tadau di kinosoliwanan dokoyu do mantad hilo'd Masir, i kinoiyonon dokoyu do noinggorit do solinaid dokoyu'd poimpasi.

⁴Om turu' nondo o tadau dot a' koino-ino do haro o tulun do kipangambang do roti do hiri'd walai dau; om iri nopondo tonsi di tayam-tayam di sinumbali' do tontok do sosodopon di tadau do koiso' om mositi' no dot oiyan do mangakan do totuong diri.

⁵⁻⁶Ngoyon no dokoyu sumbolio' i tayam-tayam di maan do tontok do Tadau'd Agayo do Paska do hiri'd tiyonon do sumambayang di natantu' mantad --- om a' no koino-ino do sumbolion iri dot id kinoiyonon do suwai dot id pomogunan di nakatahak do Tuhan, i Kinorohingan dot id dokoyu. Sumbolion no dokoyu iri do tontok di tumonob o tadau do miagal di maso di tuminongkiad kou i' do pomogunan do Masir.

⁷Losuon no dokoyu i tonsi do tayam-tayam diri om kanon no dokoyu do hiri'd tiyonon do sumambayang di natantu' mantad, om kosuabon pondo om muli' kou no dot id walai dokoyu.

⁸Om a' kou no koino-ino do mangakan do roti di rinalatan do pangambang do solinaid dot onom o tadau. Om koturu' nopondod tadau om tumimung kou no do sumambayang dot id Tuhan, i Kinorohingan dokoyu, om kada' kou karaja' do nunu nopo do tontok do tadau'ddi," ka dau.

Tadau dot Agayo do Dongmongomot

(Ksn. 34.22; Otu. 23.15-21)

⁹Om boros ka kawagu di Musa, "Intobon no o turu' o minggu' do mantad di timpuun kou do mongomot do gandum,

¹⁰om ramayon nogindo dokoyu i Tadau dot Agayo do Dongmongomot, do maan do pomusou'd Tuhan. Om papatahak kou no do porsombahan do tumanud do kagaanan do ginawo dokoyu do tontok do tadau'd agayo diri, do miontok di barakat do nakatahak do Tuhan dot id dokoyu.

¹¹Kotood kou no dot id toguang do Tuhan, dot iyokoyu ngai' di tangaanak dokoyu, om i susuhuon dokoyu, om i tulun do Liwi, om i tulun do bansa'd suwai, om i tangaanak dot aiso' o molohing, om i tongoondu' do nopuadan di songingiyon do hiri'd kabandaran dokoyu. Om wonsoyon no dokoyu o miagal diri do hilo'd tiyonon do sumambayang di natantu'ddi.

¹²Tumorodok kou no kopio do tumanud do koinsanai di ponuhuan diri; om kada' dokoyu kolihuwai do turipon kou i' iyokoyu do hilo'd Masir di gulu po,” ka dau.

Tadau dot Agayo do Kinuhub-Kuhub

(Otu. 23.33-43)

¹³Om boros ka kawagu di Musa, “Ogomos ngai' nopondo dokoyu i gandum dokoyu om apaga' ngai' i tua' dot anggur, om ramayon no kopio dokoyu i Tadau dot Agayo do Kinuhub-Kuhub do solinaid do turu' o tadau.

¹⁴Ramayon no dokoyu iri dot iyokoyu ngai' di tangaanak dokoyu, om i susuhun dokoyu, om i tulun do Liwi, om i tulun do bansa'd suwai, om i tangaanak dot aiso' o molohing, om i tongoondu' do nopuadan di poingiyon dot id kabandaran dokoyu.

¹⁵Pusohon no dokoyu o Tuhan, i Kinorohingan dokoyu; do ralan nopod momusou om mamaramai do tadau dot agayo diti do solinaid do turu' o tadau do hilo'd tiyonon do sumambayang di natantu' mantad. Om kotood kou no tu' nabarakatan nod Tuhan i tinanom dokoyu om i karaja' dokoyu.

¹⁶Oinsanan nopo i tongokusai do bansa' dokoyu dot apatut do mongoi sambayang dot id Tuhan dot intolu do sontoun do hilo'd tiyonon do sumambayang di natantu' mantad do tontok di Tadau'd Agayo do Paska, om di Tadau dot Agayo do Dongmongomot, om di Tadau dot Agayo do Kinuhub-Kuhub. Om mositi' no do migit ngai' do porsombahan o pointikid-tikid di tongokusai,

¹⁷do songkuro nopo i milo dau do patahakon do miontok di barakat do nakatahak do Tuhan, i Kinorohingan dokoyu dot id dau,” ka dau.

Ralan do Momonsoi dit Otulid

¹⁸Om boros ka kawagu di Musa, “Momili' kou no do gompomutus om piro-piro o pagawai'd suwai dot id pointikid-tikid do bandar di patahakon do Tuhan, i Kinorohingan dokoyu, dot id dokoyu. Iti nopo tulun diti om manalasai do hal di rayat dot otulid o pananalasai.

¹⁹A' i' iyolo' koino-ino dot a' otulid o pomumutus ko' manampaping po do tontok do momutus; a' i' iyolo' koino-ino do rumamit do tusin di ponisip. Tu' tulun piya daa dit oilo om it otulid o ginawo, nga' osompon indo di ponisip o mato diyolo' gisom dot a' nondo otulid o pomumutus diyolo'.

²⁰Mositi' no dot otulid kasai' o pomumutus dokoyu om a' manampaping, om kopomogun-mogun kou indo do hilo'd pomogunan di patahakon do Tuhan, i Kinorohingan dokoyu, dot id dokoyu, om hilo' kasai' kou nondo do momogun-mogun dot id suang do kosimbayanan.

²¹Soira' nopo do momonsoi kou do pananaraban do porsombahan dot id Tuhan, i Kinorohingan dokoyu, om kada' dokoyu patalado'ddi i kayu do panakatanda' di Asira, i ponokokinorohingan diri.

²²Om kada' kou poudong do nunu nopo o torigi do watu do pakayon do tontok do tumuku' dot id ponokokinorohingan do suwai. Tu' iri nopo om karaatan kopio do Tuhan.

Ponugutan 17

¹Kada' kou papatahak dot id Tuhan, i Kinorohingan dokoyu do sapi' ko' dumba' di haro o bohiton do tinan; tu' iri nopo om karaatan kopio'd Tuhan.

²Ondung korongou kou do haro o piro-piro o tongokusai ko' tongoondu' di poingiyon dot id tongoisoi' di bandar dokoyu do nokowonsoi'd dusa dot id Tuhan, om tuminolibamban di tumpongo do Tuhan,

³tu' tuminuku' iyau om minodsubak do ponokokinorohingan do suwai ko' tuminuku' do tadau ko' tulun ko' rombituon, it a' miontok di pinonuhuan do Tuhan.

⁴Ondung korongou kou do habar do miagal diri, om sorisidon no kopio dokoyu do mongilo iri. Om ondung otopot kopio do nosiliu o miagal diri karaat do hiti'd Israil,

⁵om ngoyon nopo i tulun diri om posoliwanon no di bandar, om dumpahon nondo do watu do gisom dot apatai.

⁶Nga' haro po o duwo o tulun do sasi' do papasala' di tulun diri om patayon nogi' i tulun diri; iso-iso' nopo o tulun do sasi' do papasala' di tulun diri om a' i' iyau koino-ino do patayon.

⁷Om iri no tulun di sasi'ddi o mogulu do momodumpau dau do watu, om momodumpau ngai' nogindo di tulun diri i tulun do suwai. Om iti no o ralan dokoyu do mongidu' do karaaton diri.

⁸Haro i' dotindo o piro-piro hal dit apagon do manalasai dot i gompomutus toomod o manalasai. Miagal ko' i pigulatan do sanganu do tana' ko' i kopokoruol do tulun do suwai, ko' i hal do popisuwai di monomod do mamatai om it a' tomodon do mamatai. Haro nopo ot osiliu do miagal diri, om mositi' nod mongoi kou do hiri'd tiyonon do sumambayang di natantu' mantad do Tuhan, i Kinorohingan dokoyu.

⁹Om poboroson no i hal diri dot id tongoimam di mantad id payat do Liwi om id tulun di nopili' do siniliu'd gompomutus do tontok do maso'ddi, om pologoson no iyolo' do manalasai do hal diri.

¹⁰Om iyolo' nondo o momutus diri, om mositi' no do wonsoyon dokoyu o miontok di pinomutus diyolo'.

¹¹Romiton nopo i pomutus diyolo' om tonudon ngai' no i ponudukan diyolo' do sorisidon kopio'd tumanud.

¹²Isai nopo o tulun di katama' daa do sumongkiwal di gompomutus ko' it imam di maso do pakaraja' do tontok diri om mositi' no do hukuman do kapatayon; om iti no o ralan do mongidu' do karaaton diri do mantad id Israil.

¹³Om korongou ngai' nondo o tulun do pasal diri om ongooris nondo iyolo', om aiso' nondo o tulun do katama' do momonsoi do miagal diri,” ka dau.

Pongoturan do Pasal do Raja'

¹⁴Om boros ka kawagu di Musa, “Aanu nopondo dokoyu i pomogunan di patahakon do Tuhan, i Kinorohingan dokoyu dot id dokoyu, om kopomogun-

mogun kou'd hilo' om orohian kou dotindo do haro o raja' dokoyu do miagal di tulun do bansa'd suwai dit id posorili' dokoyu.

¹⁵Om ilaan no kopio dokoyu do mositi' no dot i pilion do Tuhan i tulun di pilion dokoyu do sumiliu'd raja'. Om mositi' no do bansa' dokoyu o tulun diri; om kada' kou pomili' do bansa'd suwai do silihon do raja' dokoyu.

¹⁶A' i' koino-ino dot ogumu' o kuda' di raja' do patahakon dot id tongosoudor dau, om a' i' yau koino-ino do monuhu' do tulun do mongoi boli do kuda' do hilo'd Masir, tu' nokoboros nod Tuhan dot a' no kopio koino-ino do gumuli' kawagu i tulun dau do hilo'd Masir.

¹⁷Om a' i' koino-ino dot ogumu' o sawo di raja' tu' iri no motindo o popotongkiad dau do mantad id Tuhan, om a' i' yau koino-ino do momogumu' do pirok om tamas do maan do papakaya' dau.

¹⁸Osiliu nopondo do raja' o tulun diri, om mositi' no do haro o solinan dau di buuk do pinotulisan dit oturan do Kinorohingan om i ponudukan do Kinorohingan, i sinalin do mantad id pinotulisan mantad, i pinoopi' di tongoimam do mantad id payat do Liwi.

¹⁹Om mositi' no dot id toning kasai' dau i buuk diri om mambasa' i' yau do buuk diri do solinaid dau do poimpasi. Om koilo indo i' yau do momusou do Tuhan, om tumorodok do tumanud do koinsanai di pinonuhuan di pinotulis do hiri.

²⁰Ondung tumorodok i' yau do mambasa'ddi, om a' indo i' yau momusorou do poimogo-mogot i' yau ko' i sompi' ko' tulun dot Israil do suwai om a' i' yau sumurilog di ponuhuan do Tuhan do pasal do nunu nopo. Om momorinta' indo i' yau dot Israil, i bansa' dau, do piro-piro o toun do koloido', om kopomorinta' nogi' dot Israil i sinakagon dau do solinaid do piro-piro o sinakagon do mogilombu-lombus," ka dau.

Ponugutan 18

It Aanu dit Imam

¹Om boros ka kawagu di Musa, “Iri nopo payat do Liwi, i nongosiliu ngai' dot imam diri, om a' i' kaanu do bahagi' di tana' do hilo'd Israil; tu' kaakan-akanan nopo diyolo' om mantad no di porsombahan om i piro-piro o porsombahan di sumbolion di patahakon dot id Tuhan.

²A' i' iyolo' kaanu do bahagi' do tana' do miagal di naanu di payat do suwai; bahagi' nopo dot aanu diyolo' om iri no i kinosilihan diyolo' dot imam do mogobi-obi'd Tuhan, i kaanu do bahagi' di porsombahan do patahakon dot id Tuhan, do miagal di nakabatos mantad do Tuhan.

³Soira' nopo do papatahak kou do sapi' ko' dumba', om mositi' no do patahakon dot id tongoimam i toliip, om i roo, om i tian di tayam-tayam diri.

⁴Om mositi' no do patahakon dot id diyolo' i gandum dit id gulu koomot, om i waig dot anggur om i tumau do saitun, om i hulu do dumba' dit id gulu kaanu.

⁵Mantad nopo dot id pogialatan di payat dokoyu om iri no payat do Liwi o pinili' do Tuhan do sumiliu'd imam di mogobi-obi' dau do gisom dot alaid.

⁶Isai nopo o tulun do Liwi do mantad id honggo nopo o bandar dot Israil, it orohian do mongoi do hiri'd tiyonon do sumambayang di natantu' mantad do Tuhan om koino-ino no

⁷do maganu-anu do hiri do sumiliu'd imam di mogobi-obi' do Tuhan, i Kinorohingan dau, do miagal di tulun do Liwi do suwai di maganu-anu'd hiri.

⁸Om mositi' no do kaanu iyou do taakanon dot irad dit aanu di tongoimam do suwai, om koino-ino i' iyou do popoopi' do nunu nopo i pootodon di sompiiyon dau dot id dau,” ka dau.

I Pogoduhan do Momonsoi

⁹Om boros ka kawagu di Musa, “Kopomogun-mogun kou nopondo do hilo'd pomogunan di patahakon do Tuhan, i Kinorohingan dokoyu, dot id dokoyu, om kada' kou omit di pingwonsoyon di piro-piro o bansa'd tulun di poingiyon do hilo' dit angaraat kopio.

¹⁰Kada' dokoyu patahako' i tangaanak dokoyu do maan do porsombahan di sorobon do hiri'd pananaraban do porsombahan; om kada' dokoyu pologoso' o tongoiso' piya di tulun dokoyu do mingsingilo do toilaan di tulun do mogogontong ko' mogihum po do pogintutunan ko' mamakai po do toilaan di dong bobolian,

¹¹ko' mamakai do gimat, om kada' iyolo' pologoso' do momolohou di rusod do tulun do napatai.

¹²Araatan i' o Tuhan, i Kinorohingan dokoyu, do wowonsoyon dit araat kopio do miagal diri. Om iri no o koponguyungan dau di piro-piro o bansa'ddi do mantad id pomogunan diri do tontok do rumikot kou do mongoi panangod diyolo'.

¹³Tumorodok kou no kopio do tumanud do Tuhan, i Kinorohingan dokoyu do mikuwo'd aayi-ayi' o ginawo dokoyu,” ka dau.

Batos do Kinorohingan do Poporikot dot Iso' o Nabi

¹⁴Om boros ka kawagu di Musa, “Hilo' nopod pomogunan di potiongoyon no dokoyu pomogun-mogunai, om iri nopo tulun do hilo' nga' tumanud do nosihat do tongobobolian om mogihum iyolo' do pogintutunan, nga' mada' i' o Tuhan, i Kinorohingan dokoyu do momonsoi kou iyokoyu do miagal diri.

¹⁵Suwai ko' porikot nondo iyou do songulun o nabi do miagal doho' do mantad id pogialatan do bansa' dokoyu, om mositi' no do mumboyo' kou do boros dau.

¹⁶Tontok di tadau di pointimung kou do hilo'd Nuluhon do Sinai, om pinokianu kopio dokoyu dot a' kou korongou kawagu do Tuhan do moro-boros om a' kou kokito di tapui do tanda' do nakarapou iyou, tu' ooris kou dot apatai kou.

¹⁷Om boros kaddi do Tuhan dot id doho', ‘Kopunong no kopio i pinokianu diyolo'ddi.

¹⁸Porikatan ku indo iyolo' do songulun o nabi di miagal diya' do mantad id pogialatan do bansa' diyolo', om sunudan ku indo iyou dit apatut do

poborosan dau dot id diyolo', om sunudan dau iyolo' do koinsanai di ponuhuan ku.

¹⁹Om moro-boros indo iyau dot id suang do ngaran ku, om hukuman ku ot isai nopo o tulun dit a' mumboyo' do boros dau.

²⁰Nga' ondung haro o nabi di katama' do mimboros dot id suang do ngaran ku om a' oku i' nokoponuhu' dau, om mositi' no do hukuman iyau do kapatayon, om iyoon nogiddi ot isai nopo o nabi di mimboros dot id suang do ngaran do ponokokinorohingan do suwai.

²¹Muhot kou doti' ondung poingkuro kou do mongilo ondung mantad kopio dot id Tuhan i poborosan do songulun o nabi ko' okon,' ka.

²²Ondung haro o nabi do moro-boros dot id suang do ngaran do Tuhan om a' indo abayaan i pinoboros dau, om okon no ko' mantad id Tuhan i boros dau'ddi. Tu' mantad i' do toilaan di nabi diri i boros di pinoboros dau, om a' kou i' minog do moddosi dau," ka dau.

Ponugutan 19

I Kabandaran do Pogintirungan

(Png. 35.9-28; Ysu. 20.1-9)

¹Om boros ka kawagu di Musa, "Angapatai pondo do Tuhan, i Kinorohingan dokoyu i piro-piro o bansa'd tulun di sanganu daa di pomogunan do patahakon do Tuhan dot id dokoyu, om osolod nopondo dokoyu i kabandaran diyolo' om i kawalayan diyolo', om koundorong kou nopondo kopio do hilo',

²⁻³om bohogion no dokoyu o pomogunan diri do tolu o bohogian, om otikid nopo dot iso' o bandar do pogintirungan dit id somok.

⁴Om haro nopondo o tulun di kapamatai do tulun do suwai dot a' tinomod do minamatai, it okon ko' pisangod dau, om milo i' i tulun diri do mogidu' om mongoi dot id iso' di bandar do pogintirungan diri do mongoi intirung do hiri.

⁵⁻⁶Miagal ko', haro nopo o duwo o tulun do mongoi panagad do kayu do hilo'd gouton, om maha' di managad nod kayu o tiso' diyolo', om sigog pondo

dot otongos o tulu di kapak dau om oontok nondo i tiso' dau, gisom dot apatai i tulun diri, om milo i' i tulun di nakapamatai nga' it a' i' tinomod do mamatai do mongoi dot id iso' di tolu o bandar diri tu' aiso' i' o sala' dau, om aiso' indo o koligagaan dau. Ondung iso-iso' o bandar do pogintirungan, om adalaan i' dotindo kosodu' iri, om okosupan nondo i tulun diri di koobpinayan di tulun do napatai, i koobpinayan dit apatut do momolokop do kinapatayan di tobpinai dau, om kapamatai nondo o tulun diri do tulun dit aiso' o sala' dot atatagadan iyau.

⁷Om iri no o koponuhuan ku dokoyu do potobilang do tolu o bandar.

⁸Soira' nopondo do poinggoyoon do Tuhan, i Kinorohingan dokoyu o pomogunan dokoyu, do miagal di nakabatos dau dot id komolohingan dokoyu do wonsoyon dau, om katahak ngai' dau dot id dokoyu i tana' do nakabatos dau,

⁹om momili-mili' kou po do tolu kawagu o bandar. (Om patahakon i' dau i tana'ddi ondung wonsoyon ngai' no dokoyu i ponuhuan ku dokoyu di tadau baino', om ondung osianan kou no do Tuhan i Kinorohingan dokoyu, om miontok no di ponudukan dau o kowoyo-woyoon dokoyu.)

¹⁰Wonsoyon no dokoyu o miagal diri om a' i' apatai o tulun dit aiso' o sala'. Om a' kou indo iyokoyu kasala' do kapamatai diyolo' dot id pomogunan di patahakon do Tuhan dot id dokoyu.

¹¹Nga' ondung haro o tulun do tumomod do mamatai di pisangod dau di karaatan dau om mogidu' no daa'ndo dot id tiso' di bandar do pogintirungan diri do mongoi pokiintirung,

¹²om mositi' no dot i tongoboyoon do hiri'd bandar dau o monuhu' do poposoliwan dau om patahakon indo dot id koobpinayan di tulun di pinatai it apatut do momolokop do kinapatayan di tobpinai diyolo', om apatai indo diyolo' i tulun do minamatai'ddi.

¹³Kada' no kopio dokoyu insianai o tulun do miagal diri. Poiduwon no kopio ot Israil do mantad id pinamatayan diri om osimbayan kou indo," ka dau.

Wolit do Tana' do Mantad di Gulu po.

¹⁴Om boros ka kawagu di Musa, “Kada' dokoyu poundoliho' i wolit do tana' di songkoduwo dokoyu, i wolit di natantu' mantad di gulu po do hilo'd pomogunan di patahakon do Tuhan, i Kinorohingan dokoyu, dot id dokoyu,” ka dau.

Pongoturan do Pasal do Sasi'

¹⁵Om boros ka kawagu di Musa, “A' i' kabagal o songulun-ngulun do monondos dot iso' o tulun do nakasala' o tulun diri; mositi' no do duwo o tulun do sasi' do popointalang kopio do kasala' o tulun diri.

¹⁶Ondung haro o songulun do mumbal do pokoruol do ginawo do tulun do suwai tu' tondoson dau i tulun diri do nakasala' nga' a' i' ma otopot kopio i ponondos dau'ddi,

¹⁷om mositi' no do mongoi goduwo i tulun diri do hiri'd tiyonon do sumambayang di natantu' mantad do Tuhan, om butusan nogindo iyolo' dit imam om i gompomutus di pakaraja' do maso'ddi.

¹⁸Mositi' no do sorisidon kopio dit imam do mongilo o hal diri; om ondung haro o tulun do minongudut do pinapasala' di songulun di sompi' ko' tulun dot Israil,

¹⁹om mositi' no do porotuan iyau do hukuman di porotuan mantad daa dot id tulun di pinasala'. Om iyo noddi o ralan do mongidu' do karaaton diri.

²⁰Om korongou ngai' indo o tulun do suwai di nosiliu do miagal diri; om ooris nondo iyolo', om aiso' nondo o tongosongulun piya do kasaap do momonsoi do miagal kopio'ddi karaat.

²¹Kada' kou no kopio ponginsian do tulun do miagal diri; tu' pomohukum nopo om ginawo o pomolokop do ginawo, om mato o pomolokop do mato, om nipon o pomolokop do nipon, om longon o pomolokop do longon, om gakod o pomolokop do gakod,” ka dau.

Ponugutan 20

Pongoturan do Pasal do Pisangadan

¹Om boros ka kawagu di Musa, “Soira' nopo do mamananau kou do mongoi sangod do pisangod dokoyu om kokito kou do korita'-kuda', om kuda', om soudor dit ogumu' ko' i dokoyu, om kada' kou poddosi'ddi. Tu' moyo-woyo' i dokoyu o Tuhan, i Kinorohingan dokoyu, om monguhup iyau dokoyu, iyau i pinoposoliwan dokoyu do mantad hilo'd Masir.

²Tontok dit a' kou po koongoi kasangod, om mositi' no do haro ot imam do mongoi pomoros dot id tongosoudor do poingkaa,

³Oi tulun dot Israil, pokinongou kou no. Tadau nod baino' do mongoi kou sangod. Om kada' kou kooris di pisangod dokoyu, om kada' dokoyu poluhoyo' o ginawo, om kada' kou kagangau.

⁴Tu' woyoon kou i' do Tuhan, i Kinorohingan dokoyu, om monguhup iyau dokoyu, om onuan kou i' dau do kamanangan,' ka.

⁵Om sunudan nondo di pagawai i soudor do poingkaa, ‘Haro o tulun do hiti di wagu po kowonsoi'd walai, om a' po dau noiyon i walai dau'ddi? Ondung haro, om mositi' no do muli' o tulun diri. Tu' ondung amu', om apatai nopondo iyau dot id pisangadan om tulun nod suwai o koiyon di walai dau.

⁶Haro o tulun do hiti di wagu po kapananom do kabun dot anggur, om a' poddi nokoumbal do mongupu' do tua' dit anggur dau? Ondung haro, om mositi' nod muli' o tulun diri. Tu' a' nopo, om apatai nopondo iyau dot id pisangadan, om tulun nod suwai o mimbangat di waig dot anggur dau.

⁷Haro o tulun do hiti di nokotunang nogi? Ondung haro om mositi' no do muli' iyau. Tu' a' nopo, om apatai nopondo iyau dot id pisangadan, om tulun nod suwai o mangawin di tondu' di notunungan dau,' ka.

⁸Om mositi' no do poboroson po di pagawai dot id soudor diri o boros do poingkaa, ‘Haro o tulun do hiti dit oluhoi no o ginawo om i moddosi? Ondung haro, om mositi' no do muli' o tulun diri. Tu' a' nopo, om kotonggoi nondo dau do moddosi i tulun do suwai,' ka.

⁹Kopongo pondo i pagawai do moro-boros dot id soudor diri, om momili' nogindo do boyoon do pointikid-tikid do posukan.

¹⁰Soira' nopo do mongoi kou panangod dot iso' o bandar, om umbalan po do monuhu' i tulun do hiri do tumahak dot id dokoyu.

¹¹Ondung iwangan diyolo' i wawayaan di bandar om tumahak no iyolo' dot id dokoyu, om osiliu ngai' nopondo iyolo' do turipon dokoyu om sansagan do kumaraja' dot id dokoyu.

¹²Nga' ondung a' tumahak dot id dokoyu i tulun do hiri'd bandar diri, tu' uhang nogi' diyolo' do sumaap, om turungkuon no dokoyu do soudor dokoyu o bandar diri.

¹³Om katahak nopondo do Tuhan i Kinorohingan dokoyu i bandar diri dot id dokoyu, om mositi' nod patayon ngai' dokoyu i tongokusai do hiri'd bandar diri.

¹⁴Nga' koino-ino kou i' do monongoi di tongoondu', om i tangaanak, om i tayam-tayam, om nunu nopo it id suang do bandar diri. Om pakayon nopo o nunu nopo o dapu' di pisangod dokoyu.

¹⁵Om iyoon no dokoyu'ddi i kabandaran dit id sodu' di pomogunan do koundorongon dokoyu.

¹⁶Nga' ondung koponolod kou do bandar do hiri'd pomogunan di patahakon do Tuhan, i Kinorohingan dokoyu, dot id dokoyu, om mositi' nod patayon ngai' nopo o tulun do hiri.

¹⁷Punsoon nopo do mamatai o koinsanai di bansa'd tulun do hiri: i tulun do Hit, Amori, Kanaan, Poris, Howi, om Yobus, do miagal di pinonuhuan do Tuhan dot id dokoyu.

¹⁸Patayon no dokoyu iyolo', om a' i' iyolo' kopominsuhu' dokoyu do momonsoi'd dusa dot id Tuhan, tu' monuduk moti'ndo iyolo' dokoyu do momonsoi do koinsanai di sosomu', i wonsoyon diyolo' do tontok do tumuku' dot id ponokokinorohingan diyolo'.

¹⁹Soira' nopo do mumbal kou do monolod do bandar, om kada' dokoyu tagado' i tongotua-ua' do hiri, do mulong piya dot alaid kou do monurungku'

do bandar diri. Kanon nopo dokoyu i tua' nga' kada' dokoyu umpadano' i guas; tu' okon i' ko' i guas do kouwaan o pisangod dokoyu.

²⁰Nga' koino-ino kou i' do managad di kayu do suwai om pakayon nopo do maan do ponurungku' di bandar do gisom dot osolod dokoyu o bandar diri," ka dau.

Ponugutan 21

Hal do Tulun di Nakapamatai'd Tulun dit A' Milo'd Salasayon

¹Om boros ka kawagu di Musa, “Ondung haro o tulun dot abantalan do pinatai dot id tumo do hilo'd pomogunan di patahakon do Tuhan, i Kinorohingan dokoyu, dot id dokoyu, om a' i' dokoyu oilaan ondung isai o minamatai do tulun diri,

²om mositi' no do ngoyon di boyoon om i gompomutus tipongo' o kosoduwo' do mantad hiri'd kinoilihon di tinan di tulun diri om gisom do korikot dot id pointikid-tikid di bandar dit id somok.

³Om momili' nondo i boyoon di hiri'd bandar dit id somok kopio di kinoilihon di tinan do tulun diri do songinan o sapi' dit okoro' po, it a' po insan porobuato'.

⁴Om gayaton nondo diyolo' iri dot id iso' o kinoiyonon dit id toning do bawang dit a' insan karasak, om it a' insan karadu om a' insan kopomutanamai i tana'd hiri. Om hiri nondo do tipuon diyolo' o liou di sapi'ddi.

⁵Om mositi' no do mongoi ngai'd hiri it imam do mantad id payat do Liwi, tu' iyolo' no o momutus do nunu nopo o hal di kagait do kororongit. Om iyolo' o nopili'd Tuhan, i Kinorohingan dokoyu do momonsoi'd karaja' do Tuhan om popoboros do barakat dot id suang do ngaran do Tuhan.

⁶Om oinsanan nopondo i boyoon do mantad hiri'd bandar dit id somok kopio di kinoiyonon do kinabantalan di tulun do pinatai, do mongoug do palad diyolo' do pasahawon di sapi'ddi,

⁷Om momoros do poingkaa, 'A' i' iyahai minamatai dilo tulun om a' iyahai koilo ondung isai kopio o tulun do minamatai.

⁸Oi Tuhan, ompunai no i tulun dot Israil i tulun nu, i pinosoliwan nu do mantad hilo'd Masir. Ompunai no iyahai om kada' iyahai poboboo' diti pinamatayan do tulun dit aiso' o sala,' ka.

⁹Om owonsoi pondo i ponuhuan do Tuhan diri, om a' kou nogindo apababaan di pinamatayan do tulun diri," ka dau.

Pongoturan do Tongoondu' di Natanggayan do Mantad id Pisangadan

¹⁰Om boros ka kawagu di Musa, "Soira' nopo dot onuan kou do Tuhan, i Kinorohingan dokoyu do kamanangan dot id pisangadan om mononggoi kou nondo do tulun do mantad id pisangadan diri.

¹¹Om haro i' dotindo o tokito dokoyu do tondu' dit olumis dot id pogialatan diyolo' om i korohian dokoyu do mangawin.

¹²Om angatan nopo i tondu'ddi do hiri'd walai dokoyu. Om pampadan nondo dau o tobuk dau om pampadan o sondulu,

¹³om tingalanan dau o pakayan dau. Om mundorong nondo iyau do hiri'd walai dokoyu om mogihad iyau di molohing dau do solinaid do sombulan; om atalib pondo iri om kowinon nogindo dokoyu i tondu'ddi.

¹⁴Koimbagu nopondo, om ondung a' kou orohian di tondu'ddi, om pologoson nopo iyau do tumongkiad. A' kou i' koino-ino do moniliu dau do turipon ko' papadagang po dau tu' sinansagan i' dokoyu i tondu'ddi do dumudun dokoyu," ka dau.

Pongoturan do Tungkusan di Tanak do Kusai dit id Gulu Kosusu

¹⁵Om boros ka kawagu di Musa, "Ondung haro o kusai do duwo o sawo om kianak goduwo nopod kusai i sawo dau'ddi nga' okon i' ko' i sawo di kosianan kopio dau o sanganak di tanak do kusai dot id gulu kosusu.

¹⁶Om soira' nopondo do momusorou i tapa' do ralan dau do mamahagi' di dapu' dau dot id tangaanak dau, om a' i' iyau koino-ino do mogobi' di tanak do kusai di sawo di kosianan dau, gisom do patahakon dau dot id tanak do

kusai di sawo do kosianan dau i tungkusan dit apatut daa dot aanu di tanak do kusai dit id gulu kosusu.

¹⁷Mositi' no do patahakon dau o duwo tintanga' di dapu' dau dot id tanak do kusai dit id gulu kosusu, do mulong piya dot okon iyau ko' tanak di sawo di kosianan dau. Mositi' no do pusohon di tapa' i tanak dau'd kusai dit id gulu kosusu, om patahakon dot id dau i tungkusan dit apatut dot aanu do tanak diri," ka dau.

Pongoturan do Tanak dit Amu' Mumboyo'

¹⁸Om boros ka kawagu di Musa, "Ondung haro o molohing di kianak do kusai dit obinsongkiwal om it a' milo'd sunudan, i tanak dit a' nopo tumanud do boros di molohing dau, do pikoton piya daa diyolo' iyau do monuduk.

¹⁹Om mositi' no do pootodon di molohing i tanak diri dot id tongoboyoon di bandar di kinoiyonon diyolo' om bisaraon nogindo.

²⁰Om poborosan nondo di molohing dot id tongoboyoon diri o boros do poingkaa, 'A' nopo milo'd sunudan iti tanak dahai, om obinsongkiwal om a' tumanud do boros dahai; momirubat no ilo' do tusin om mogiginum,' ka.

²¹Om iri nondo i tongoboyoon do bandar diri o momodumpau di tanak diri do watu o pomodumpau, do gisom dot apatai i tanak, om oidu' indo dokoyu o karaaton diri. Om korongou ngai' nopondo i hilo'd Israil di nosiliu do miagal diri, om ooris nondo iyolo'," ka dau.

Piro-Piro ot Oturan

²²Om boros ka kawagu di Musa, "Ondung haro o tulun do hinukuman do kapatayon tu' nokowonsoi i' iyau'd sala', om pinogiis i tinan dau dot id kayu di pinoodsuk,

²³om kada' nogi' dokoyu pologoso' do poingiyo'ddi i tinan diri do gisom dot osuaban. Mositi' no do lobongon iri do tontok do tadau'ddi, tu' rata' nopod tulun do poinggiis dot id kayu om poporikot do popol do Kinorohingan dot id pomogunan diri. Ngoyon no dokoyu lobongo' i rata', om a' i' dokoyu ososomu' i tana' di pinatahak do Tuhan, i Kinorohingan dokoyu, dot id dokoyu.

Ponugutan 22

¹Ondung kokito kou do sapi' ko' dumba' do tulun di sompi' ko' bansa'd Israil do nokoidu', om kada' dokoyu pologoso' tomod iri; ngoyon no dokoyu iri pogulio' dot id sanganu.

²Nga' ondung osodu' o walai di sanganu ko' ondung a' kou koilo do sanganu'ddi, om igitan nopori do muli'. Om korikot nopondo i sanganu do mongoi pogihum diri, om patahakon no dokoyu iri dot id dau.

³Om iyo nogiddi o wonsoyon dokoyu ondung kobontol kou no do kaladai, ko' kain, ko' nunu nopo i natagak do sompi' ko' bansa' dot Israil.

⁴Ondung haro o kaladai ko' sapi' di sompi' ko' bansa' dot Israil do kogupu' do hilo'd ralan, om kada' dokoyu pologoso' tomod iri, suwai ko' uhupan no dokoyu i sanganu do potungag kawagu'ddi.

⁵Tongoondu' nopo om a' i' koino-ino do manampakai do pakayan do tongokusai, om tongokusai nga' a' i' koino-ino do manampakai do pakayan do tongoondu'; tu' araatan i' o Tuhan, i Kinorohingan dokoyu, do tulun di momonsoi do miagal diri.

⁶Ondung kobontol kou do rumun do tombolog dot id kayu ko' hilo'd tana' do maso di molohing di tombolog do momut, ko' pounsugku' i molohing di tombolog di tangaanak dau, om kada' dokoyu ngoyo' i molohing di tombolog.

⁷Koino-ino kou i' do manganu di tanak do tombolog, nga' poiduwon no dokoyu i molohing, om otogui kou i' om osimbayan kou do momogun-mogun.

⁸Soira' nopo do momonsoi kou do walai'd wagu, om wansayan no kopio dokoyu do tolig o pointutuk di tisan di taap. Om a' kou indo pasalaon do haro piya o tulun dot aratu' do mantad hiri om gisom dot apatai.

⁹Kada' kou pananom do totonomon do suwai do poirolot di pinatanaman dokoyu dot anggur; ondung wonsoyon dokoyu o miagal diri, om a' kou no koino-ino do manganu do tua' dit anggur om i tua' di totonomon do suwai di tinanom dokoyu'd hiri.

¹⁰Kada' dokoyu pokuwai dot iso-iso' o poku' do sapi' om kaladai do maan do pamaradu.

¹¹Kada' kou panampakai do kain di piniawol do hulu'd dumba' om banang do linan.

¹²Tombiran no dokoyu do raboi-raboi o hiri'd apat o sunduk do pakayan dokoyu," ka dau.

Oturan do Kolidango' do Pisasawaan

¹³Om boros ka kawagu di Musa, "Ondung haro o kusai di mangawin dot iso' o tondu', om alaid nondo om a' indo i kusai orohian di tondu',

¹⁴om mongudut nondo i kusai do papasala' di tondu', tu' tondoson dau do nodudun do kusai dot id gulu i tondu' dit a' po iyolo' nokopikawin.

¹⁵Ondung haro ot osiliu do miagal diri, om mositi' no do ngoyon di molohing di tondu' i lapik do toodopon di noturuan do raha' di tadau do kinopikowinan, do popointalang dot a' i tondu' nodudun do kusai dot id gulu. Om mositi' no do pointalangan diyolo' i kain diri dot id tongoboyoon di bandar do hiri'd bisara'.

¹⁶Om poborosan nondo di tapa' di tondu' dot id diyolo' o poingkaa, 'Pinatahak ku i' iti tanak ku'd tondu' do kowinon diti kusai nga' baino' noddi om niada' i' dau iti tondu'.

¹⁷Om minongudut iyau do papasala' diti tondu', tu' minomoros iyau do nodudun do kusai iti tondu' dit a' po iyolo' nokopikawin. Nga' diya iti kointalangan kopio dot a' ilo tanak ku nodudun do kusai dot id gulu; ontong kou pogi' dilo noturuan do raha' do hiti'd lapik do toodopon do tontok di minikawin iyolo!' ka nondo dau.

¹⁸Om ngoyon nondo di tongoboyoon do bandar i kusai om bobogon nondo diyolo' iyau.

¹⁹Om rugion nondo i kusai'ddi do hatus o tusin do pirok om patahakon iri dot id tapa' di tondu', tu' nintingayam i' di kusai o songulun o tondu' dot Israil.

Om sawo indo kasai' di kusai i tondu'ddi, om a' i' koino-ino dot adaan di kusai do solinaid di kusai do poimpasi.

²⁰Nga' ondung otopot i boros do pinonondos om aiso' o kointalangan kopio dot a' nodudun do kusai i tondu' dot id gulu,

²¹om mositi' no dot angatan diyolo' i tondu' do hiri'd wawayaan do walai di tapa' dau, om dumpahon nondo di tongokusai do hiri'd bandar i tondu'ddi, do watu o pomodumpau, do gisom dot apatai i tondu'. Minomonsoi i tondu'ddi di kointingayam kopio dot id pogialatan do bansa' toko' tu' nodudun no iyou'd kusai dit a' po iyou nakakawin, om di maso po dau do poingiyon dot id walai di tapa' dau. Om iyo nodti o ralan do mongidu' do karaaton diri.

²²Ondung haro o kusai dot okosupan do maso do poindudun do sawo do kusai'd suwai, om mositi' no do hukuman goduwo nopo iyolo' do kapatayon. Om iyo nodti o ralan do mongidu' do karaaton diri.

²³Ondung haro o kusai dot okosupan do poindudun do tondu' di notunangan nod tulun do suwai dot id iso' o bandar,

²⁴om posoliwanon nopo dokoyu iyolo' goduwo om dumpahon nod watu do gisom dot apatai. Om patayon no i tondu' tu' a' i' iyou mininggiak do minokitulung om hiri i' daa iyou id bandar, om norongou i' daa iyou do tulun do suwai. Om iri kusai nga' patayon no tu' minongoi i' dudun do tondu' di kitunang no. Om iyo nodti o ralan do mongidu' do karaaton diri.

²⁵Ondung haro o kusai do mongoi pangasou do tondu' do hilo'd talun, dot i tondu' di notunangan no do kusai'd suwai, om iri no i kusai o patayon.

²⁶Om a' indo kuroi-kuroyon i tondu' tu' a' i' iyou nokowonsoi do dusa dit apatut do hukuman do kapatayon. Iti nopo om miagal nopo di ngoyon do songulun o kusai saapo' o tiso' o kusai om patayon nondo dau i kusai'ddi.

²⁷Tu' hiri id talun o pinangasahan di kusai di tondu'ddi, om mininggiak piya daa i tondu' do mokitulung nga' aiso' i' o tulun do milo do mongoi ponulung dau.

²⁸Ondung haro o kusai dot okosupan do poindudun do tondu' dit aiso' o tunang,

²⁹om mositi' no do bayaran di kusai i tapa' di tondu'ddi do limo nohopod o tusin do pirok, it irad di topungon kasai'. Om mositi' no do kowinon kopio di kusai i tondu'ddi tu' sinansagan i' dau do dumudun dau. Om a' no i kusai koino-ino do magada' di tondu'ddi do solinaid dau do poimpasi.

³⁰A' i' kopio koino-ino ot isai nopo o kusai do mongindaraat di tapa' dau do mongoi dudun dot isai nopo di sawo di tapa' dau, o pongindaraat," ka dau.

Ponugutan 23

Tulun dit Amu' Kohompit do Tulun di Songonuon do Tuhan

¹Om boros ka kawagu di Musa, "Kusai nopo di noidu' o tontolu ko' napampadan o wayaan do sobu, om a' no pohompiton do tulun di songonuon do Tuhan.

²Tulun nopo di nosusu dot a' po nokopikawin i molohing dau, om a' no pohompiton do tulun di songonuon do Tuhan. Om iri piya sinakagon dau do gisom do korikot di linombusan do sinakagon di koinghopod nga' a' i' pohompiton.

³Tulun nopo dot Amon om Muab om i sinakagon diyolo', dot iri piya i linombusan do sinakagon di koinghopod nga' a' i' pohompiton do tulun di songonuon do Tuhan.

⁴Tu' a' i' iyolo' minanahak dokoyu do taakanon om waig do tontok di hilo' kou id tindalanon di kososoliwan dokoyu do mantad hilo'd Masir. Om minamagads'i po iyolo' di Biliam i tanak di Bior, i mantad hilo'd bandar do Pitor, i hilo'd Misopotamia, do momopol dokoyu.

⁵Nga' a' i' do Tuhan, i Kinorohingan dokoyu pinokinongou i Biliam, suwai ko' siniliu nogi' dau do barakat i popol, tu' osianan i' iyau dokoyu.

⁶Kada' kou nogi' kopio pomonsoi do nunu nopo do ponguhup om poposimbayan do bansa'ddi do solinaid diyolo' do poimpasi.

⁷Kada' dokoyu poinsiriba-ribao' i tulun dot Idom tu' waris i' dokoyu iyolo'. Om kada' dokoyu poinsiriba-ribao' i tulun do Masir, tu' nokoumbal kou i' do nokoiyon do hilo'd pomogunan diyolo' di gulu po.

⁸Om pohompiton nopo do tulun di songonuon do Tuhan o sinakagon diyolo' do mantad di linombusan do sinakagon di kointolu om gisom dot impiro-piro kawagu pilombus o sinakagon diyolo',” ka dau.

Momolidang di Kokiiman do Soudor

⁹Om boros ka kawagu di Musa, “Soira' nopo dot id suang kou do kiim do tontok do haro o pisangadan, om ilagon no kopio dokoyu o nunu nopo i monosomu' dokoyu dot id pagantangan do tugama'.

¹⁰Ondung haro o songulun o kusai dot id pogialatan dokoyu dot ososomu' dot id pagantangan do tugama' tu' nokoposoliwan iyau do narot di dongotuong, om mositi' no do sumoliwan iyau di kiim om mundorong nondo do hiri'd soliwani.

¹¹Osodop pondo om mositi' nod modsu' iyau, om otonob pondo o tadau om koino-ino nogi' iyau do gumuli' do hiri'd kokiiman.

¹²Mositi' no do haro ot iso' o kinoiyonon do ngoyon dokoyu pagawasai do hiri'd soliwani di kokiiman.

¹³Migit kou no do kayu-kayu do ponokopakakas dokoyu, om mongoi kou nopondo taii' om milo i' dokoyu do maan do pongukad do luang i kayu-kayu'ddi, om olitan nogindo kawagu i luang.

¹⁴Gompion no i kokiiman dokoyu om olidang i' dot id pagantangan do tugama', tu' moyo-woyo' i' dokoyu o Tuhan, i Kinorohingan dokoyu, do hiri'd kokiiman do mongintirung dokoyu om manahak dokoyu do kamanangan do sumaap ngai' di pisangod dokoyu. Kada' kou pomonsoi do nunu nopo it a' osonong, dot i popotongkiad do Tuhan do mantad id dokoyu,” ka dau.

Piro-Piro ot Oturan do Suwai

15Om boros ka kawagu di Musa, “Ondung haro o turipon do mogidu' do mantad id tuan dau om rumikot nondo dot id dokoyu do mongoi pokiintirung, om kada' dokoyu iyau pogulio' dot id tuan dau.

16Om koino-ino i' iyau do miyon do hinonggo nopo o bandar di korohian dau, om kada' kou korongit dot id dau.

17A' no kopio koino-ino do haro o tulun dot Israil do kusai ko' tondu' po do sumiliu'd sundal dot id walai do tingolig.

18Om a' kou koino-ino do papatahak do tusin dot i suminiliu'd sundal o ralan do kinoonuan di tusin, do hiri'd Walai'd Sasambayangan do Tuhan, i Kinorohingan dokoyu, do maan do pamayaan do batos di mikuwo'd sumpa'. Tu' araatan i' kopio o Tuhan do sundal dot id walai'd tingolig.

19Soira' nopo do popoolos kou do tusin ko' taakanon ko' nunu nopo dot id sompi' ko' tulun dot Israil, om kada' dokoyu iyau suhuo' do mambayar do bunga di nolos dau.

20Koino-ino kou i' do mokibunga di paalasan dokoyu dot id tulun do bansa'd suwai, nga' a' kou i' koino-ino do mokibunga di paalasan dokoyu dot id sompi' ko' tulun dot Israil. Tonudo' no dokoyu ot oturan diti, om barakatan indo do Tuhan, i Kinorohingan dokoyu, o nunu nopo o wonsoyon dokoyu do hilo' kou id pomogunan di ngoyon dokoyu pomogun-mogunai.

21Soira' nopo do mamatos kou dot id Tuhan, i Kinorohingan dokoyu, om kada' dokoyu popiloid-loido' do momonsoi i nakabatos dokoyu; tu' uhoton kou indo do Tuhan di batos dokoyu, om dusa no dokoyu ondung a' no dokoyu bayaanon i batos dokoyu'ddi.

22Okon i' ko' dusa dot a' kou piya mamatos dot id Tuhan.

23Nga' mamatos kou nopo do mantad id kosinggawaan do ginawo dokoyu, om bayaanon no kopio dokoyu iri.

24Soira' nopo do sumusui kou do ralan di kawaya' do kabun dot anggur do tulun do suwai, om koino-ino kou i' do mangakan di tua' dot anggur do gisom

dot ayahan kou nga' kada' kou posuang di tua' dot anggur dot id balatak dokoyu dot igitan do mamananau.

²⁵Soira' nopo do sumusui kou do ralan di kawayai' do tumo do tinanaman do gandum do tulun do suwai, om koino-ino kou i' do mangakan di gandum di kotuon dokoyu nga' kada' kou po panganu di gandum do goribon do manganu," ka dau.

Ponugutan 24

Oturan di Miada' om i Kumawin Kawagu

¹Om boros ka kawagu di Musa, "Ondung haro o kusai di mangawin dot iso' o tondu', om alaid nondo om mada' indo iyau di tondu'ddi tu' haro no ot a' dau korohian, om monulis nondo iyau do surat do kopiadaan om patahakon no dot id tondu'ddi, om uyungon nondo dau i tondu' do mantad id walai dau.

²Om ondung akawin kawagu do kusai'd suwai i tondu' do nadaan diri,

³om iri piyando i kusai'ddi nga' a' i' orohian di tondu' dot alaid-laid. Om monulis nondo i kusai do surat do kopiadaan om patahakon no dot id tondu'ddi, om uyungon nondo dau i tondu' do mantad id walai dau. Ko' amu' no iyo'ddi, om apatai doti' i sawo di tondu' di koduwo.

⁴Nga' poingkuro nopo ot osiliu, nga' a' no koino-ino i sawo di tondu' dot id gulu do mangawin kawagu di tondu'ddi; tu' mositi' no do sorohon di kusai do nososomu' i tondu'ddi. Ondung kowinon kawagu di sawo di tondu' dot id gulu i tondu'ddi, om iti no o karaatan kopio do Tuhan. Kada' kou nogi' kopio pomonsoi do dusa dot iyo kopio'ddi karaat do hilo'd pomogunan di patahakon do Tuhan, i Kinorohingan dokoyu, dot id dokoyu," ka dau.

Piro-Piro ot Oturan do Suwai

⁵Om boros ka kawagu di Musa, "Kusai nopo di wagu po kakawin, om a' i' koino-ino dot onuon do sumiliu'd soudor ko' posuangon do nunu nopo o karaja' di pogiuhipan do kumaraja'; a' i' iyau koino-ino do lohowon do momonsoi do karaja'ddi do solinaid do sontoun, om koundorong i' iyau do hiri'd walai dau om milo indo do popotood di sawo dau.

⁶Soira' nopo do popoolos kou do nunu nopo dot id isai nopo o tulun, om kada' dokoyu ngoyo' i watu di pongisar dau di gandum dau do maan do pasandaon. Tu' aahawan nondo i sompiiyon dau di koburu-buruon diyolo' do poposodia' do taakanon, i koposi-posion diyolo'.

⁷Isai nopo o mongoi panangkap do sompi' ko' tulun dot Israil do silihon do turipon dau ko' padagangan po dau dot id ponguripanan om mositi' no do hukuman do kapatayon o tulun diri. Om iyo nodti o ralan do mongidu' do karaaton diri.

⁸Soira' nopo do haro o toruol dit araat kopio dot id kulit dokoyu, om wonsoyon no kopio o miontok di ponuhuan di tongoimam do mantad id payat do Liwi; wonsoyon no dokoyu it apatut do wonsoyon do miontok di pinosunud ku dot id diyolo'.

⁹Soroho' no dokoyu i winonsoi do Tuhan, i Kinorohingan dokoyu, dot id di Miriam do tontok di nokosoliwan kou no do mantad hilo'd Masir.

¹⁰Soira' nopo do poolos kou do nunu nopo dot id iso' o tulun, om kada' kou ongoi suang di walai dau do mongoi panganu di rasuk dau di pasandaon mantad dau;

¹¹mandad kou nopo do hiri'd soliwan om pologoson nopo i tulun diri do mongoi papatahak di rasuk dau dot id dokoyu.

¹²Ondung tulun iyau do mosikin, om kada' dokoyu poopio' i rasuk dau'ddi do gisom dot osuaban;

¹³popiguli-gulion no dokoyu i rasuk diri do monikid sosodopon, om haro i' o rasuk dau do modop. Om ounsikou indo iyau om asanangan o'Tuhan, i Kinorohingan dokoyu, dokoyu.

¹⁴Kada' kou ponipu' do susuhuan di mosikin om it aiso' o pokukurayan, do tulun tuu dot Israil ko' bansa'd suwai di poingiyon dot id bandar dokoyu.

¹⁵Godsian kasai' no dokoyu iyau do monikid tadau do gontok di karaja' dau do tadau'ddi, dot a' po otonob o tadau; tu' momoguna' i kopio iyau di tusin, om piimanan no dau dot aanu dau iri. Ondung a' dokoyu iyau godsian, om

momolohou nondo iyau do Tuhan do papasala' dokoyu, om iyokoyu nondo o pasalaon tu' nokowonsoi kou i' do dusa.

¹⁶A' i' koino-ino do hukuman do kapatayon i molohing dot i kasalaan do nowonsoi di tangaanak dau o kapamatayan; om tangaanak nga' a' i' koino-ino do hukuman do kapatayon dot i kasalaan di molohing diyolo' o kapamatayan; pointikid-tikid do tulun om milo nopod hukuman do kapatayon om iri dau'd kasalaan o kopomohukuman.

¹⁷Kada' dokoyu ahawai dit apatut dot aanu diyolo' i tulun do bansa'd suwai om i tangaanak dot aiso' o molohing; kada' dokoyu onuo' i rasuk do tondu' do nopuadan do maan do pasandaon do nokoutang piya iyau dot id dokoyu.

¹⁸Hondomo' no dokoyu dot iyokoyu nga' turipon i' do hilo'd Masir di gulu po om Tuhan i', i Kinorohingan dokoyu o pinoposoliwan dokoyu do mantad hilo'; om iri no o kinapatahakan ku dokoyu dot oturan diti.

¹⁹Tontok nopo do timungon dokoyu i tomot dokoyu, om haro nondo o wookon di gandum di naanu dokoyu dot a' dokoyu oigitan, om kada' no dokoyu ngoyo' gulio' iri. Pologoson nopori do maan di tulun di bansa'd suwai, om i tangaanak dot aiso' o molohing, om i tongoond'u do nopuadan, om barakatan kou indo do Tuhan, i Kinorohingan dokoyu, do nunu nopo o wonsoyon dokoyu.

²⁰Noongoi nopo dokoyu koupu' i tua' do saitun, om kada' kou no guli' do mongoi pongupu' di nongoolu'; tu' iri nopo om maan po di tulun do bansa'd suwai, om i tangaanak dot aiso' o molohing, om i tongoond'u do nopuadan.

²¹Noongoi nopo dokoyu koupu' i tua' dot anggur dokoyu, om kada' kou no guli' kawagu do mongoi pogontong do tua' do hiri'd guas dit anggur, tu' iri nopo tua' dot anggur di noolu' om maan po di tulun do bansa'd suwai om i tangaanak dot aiso' o molohing, om i tongoond'u di nopuadan.

²²Kada' kopio dokoyu kolihuwai do turipon kou do hilo'd Masir di gulu po; om iri no o kinapatahakan ku dot oturan diti dot id dokoyu.

Ponugutan 25

¹Ondung haro o duwo o tulun dot Israil do mongoi dot id kut do mongoi pialasai do hal, om oilaan nondo dot iri nopo tiso' om aiso' o sala' om iri no tiso' om kisala'.

²Ondung loposon o pomohukum di tulun di kisala', om mositi' no do suhuon di gompomutus i tulun diri do tuminggoub om loposon nogindo. Om songkuro nopo o kawagato' do kasalaan do nowonsoi dau, om irad noddi o kosoruo' do pamalapos.

³Nga' a' i' koino-ino dot lobi' ko' ingapat nohopod loposo'. Tu' asaru' nopo ko' iri, om iyo pod intingayamon kopio o tulun diri dot id toguang do tulun dot ogumu'.

⁴Kada' dokoyu kakangai o kabang do sapi' di maso do mongulok do gandum do potobilang di tua' do mantad id rawo," ka dau.

Tunggungan dot id Tobpinai di Napatai

⁵Om boros ka kawagu di Musa, "Ondung haro o duwo o kusai do miobpinai do poingiyon dot id iso' o kinoiyonon, om apatai nondo ot iso' diyolo'. Om aiso' po o tanak dau'd kusai, om iri nopondo sawo dau om a' i' koino-ino do kowinon do tulun dit okon ko' id suang do sompiiyon di sawo mantad dau. Apatut nopo do mangawin di tondu'ddi om i tobpinai di sawo di tondu'.

⁶Om iri nopondo tanak diyolo' do kusai dit id gulu kosusu om sorohon i' do tanak di tulun di napatai, om haro i' o sinakagon do tulun diri dot id pogialatan do tulun dot Israil.

⁷Nga' ondung a' i' tulun diri mangawin di sawo daa di tobpinai dau di napatai, om mositi' no do mongoi i tondu' solowot di tongoboyoon do bandar om moro-boros nondo do poingkaa, 'A' i tobpinai di sawo ku momonsoi di tunggungan dau do manahak do sinakagon di tobpinai dau dot id pogialatan do tulun dot Israil,' ka.

⁸Om mositi' nod lohowon di tongoboyoon do bandar i kusai'ddi om moro-boros iyolo' dot id dau. Ondung mada' kasai' i kusai'ddi do momonsoi di tunggungan dau,

⁹om mositi' no do ngoyon di sawo di tobpinai dau insamakai i kusai'ddi dot id toguang di tongoboyoon di bandar, om ngoyon dau iduwo' o kasut di kusai, om dulaan nogindo o rabas di kusai, om moro-boros do poingkaa, 'Iyo nodti o wonsoyon dot id tulun dit a' manahak do sinakagon dot id tobpinai dau,' ka.

¹⁰Om sompiiyon nopondo di kusai'ddi om roitan do 'sompriyon do tulun di nongoi iduwo' o kasut' do hilo'd Israil," ka dau.

Piro-piro o Toturan do Suwai

¹¹Om boros ka kawagu di Musa, "Ondung haro o duwo kusai do miumang, om mumbal nondo i sawo di tiso' do kusai'ddi do mongoi ponguhup di sawo dau tu' ngoyon dau songgolo' o wayaan do sobu di ponokiumang di sawo dau,

¹²om potodon nopo o longon di tondu'ddi, om kada' no iyau insianai.

¹³⁻¹⁴Kada' ponipu', do mamakai do ponimbang om pagadang dit a' koontok o ralan do monipu'.

¹⁵Mamakai no di ponimbang om pagadang di koontok om otogui kou i' do poingiyon do hiri'd pomogunan di patahakon do Tuhan i Kinorohingan dokoyu dot id dokoyu.

¹⁶Araatan i' kopio o Tuhan i Kinorohingan dokoyu, do tulun di monipu'," ka dau.

Monuhu' do Mamatai di Tulun dot Amalik

¹⁷Om boros ka kawagu di Musa, "Sorohon no dokoyu i winonsoi do tulun dot Amalik do tontok di hilo' kou id tanga'd ralan di kososoliwan dokoyu do mantad hilo'd Masir.

¹⁸A' i' iyolo' oronok do Kinorohingan, om hiri iyolo'd tohuri do minongoi panangod dokoyu do tontok dit ohuyan kou no om a' kou no kogoos. Om patayo' ngai' noddi diyolo' i tulun dokoyu di hiri'd tohuri, i tulun dit a' noangkapanau.

¹⁹Iyo nopoddi, om katahak nopondo do Tuhan, i Kinorohingan dokoyu, o pomogunan diri dot id dokoyu, om aiso' o ligogon dokoyu do mantad id pisangod di poingiyon dot id posorili' dokoyu, om mositi' no do patayon ngai'

dokoyu i tulun dot Amalik om gisom dot a' nondo iyolo' ahandaman. Sorosorohon no kopio dokoyu iti!" ka dau.

Ponugutan 26

Porsombahan do Mantad id Tomot

¹Om boros ka kawagu di Musa, "Soira' nopondo do korikot kou do hilo'd pomogunan di patahakon do Tuhan, i Kinorohingan dokoyu, dot id dokoyu, om kopomogun-mogun kou'd hilo',

²om mositi' no do sompori-pori kou nopo do posuang dot id balatak do bahagi' di koiso' do mantad id pointikid-tikid do tua' di totonomon di nomot dokoyu, om pootodon nondo dot id tiyonon do sumambayang di natantu' mantad.

³Mongoi kou no solowot dit imam di maso do maganu-anu do tontok diri om poboroson no dot id dau o poingkaa, 'Dinondo no do pointalangan ku dot id Tuhan, i Kinorohingan ku do nokosuang oku no di pomogunan di pinabatos dau dot id komolohingan toko' do patahakon dot id dati,' ka.

⁴Om romiton nondo dit imam i balatak di poingigit dokoyu om poilihon nondo dau do hiri'd dotimbabaan di pananaraban do porsombahan dot id Tuhan, i Kinorohingan dokoyu.

⁵Om poboroson nondo dokoyu o boros do miagal diti dot id toguang do Tuhan, 'Oi Tuhan, taki ku nopo om bansa' dot Aram di mombo-hombo. Om angatai no dau i sompiiyan dau do mongoi do hilo'd Masir do mongoi iyon-iyon do hilo'. Tontok di minongoi i' iyolo'd hilo', om okuuri' iyolo', nga' kosiliu noddi iyolo' do bansa' dit agayo om okoris.

⁶Om orongit tomod i tulun do Masir dot id dahai om sinansagan iyahai diyolo' do kumaraja' do miagal do turipon.

⁷Om pillohou noddi iyahai do mokitulung diya', oi Tuhan, i Kinorohingan di taki-aki dahai. Om norongou nu i' i lolohou dahai om nokito nu i koinggoritan, om kosusaan, om koudipono' dahai.

⁸Om pinosoliwan nu i' iyahai do mantad hilo'd Masir dot i sinundu om kokorisan nu dit agayo kopio o pinoposoliwan nu dahai. Om minomonsoi ko do piro-piro o koimayaan om kosuayan, om minomonsoi ko do piro-piro i minomorolosi kopio do pisangod.

⁹Om pootodo' nu noddi iyahai do hiti, om patahako' nu no dahai iti pomogunan di kaya' om it oluhub o tana'.

¹⁰Om iri noddi o kapatahakan ku diti bahagi' do koiso' do mantad id tomot di pinatahak nu dot id doho', oi Tuhan,' ka. Om iyo noddi o papatahak dokoyu di balatak diri dot id Tuhan. Om owonsoi pondo dokoyu o miagal diri om sumambayang kou nogindo dot id dau do hiri.

¹¹Om mongunsikou kou no do koinsanai dit ongosonong do nakatahak do Tuhan, i Kinorohingan dokoyu, dot id dokoyu om id sompiiyon dokoyu. Om angatan no i tulun do Liwi om i tulun di bansa'd suwai di poingiyon dot id pogialatan dokoyu do mamung dokoyu dot id karamayan diri.

¹²Pointikid-tikid do kotolu'd toun, om mositi' no do patahakon dokoyu i porsombahan dokoyu di sompihopod, iri no i sompihopod di tomot dokoyu. Onuan nopo dokoyu'ddi om it imam di mantad id payat do Liwi, om i tulun di bansa'd suwai, om i tangaanak dit aiso' o molohing om i tongoondu' di nopuadan, om haro indo o taakanon dot aanu diyolo' do mantad id pointikid-tikid do bandar. Om owonsoi nopondo dokoyu o miagal diri,

¹³om moro-boros kou no dot id Tuhan do poingkaa, 'Aiso' no ot ongokuri' piya di sompihopod do tua' do totonomon do nokoolu' do hilo'd walai ku, it apatut do patahakon dot id diya', oi Tuhan; nakatahak ngai' ku nori dot id tulun do Liwi, om id tulun di bansa'd suwai, om id tangaanak dit aiso' o molohing om id tongoondu' di nopuadan, do miagal di pinonuhuan do Tuhan dot id doho'. Om iso' po di ponuhuan do Tuhan do pasal di porsombahan di sompihopod nga' aiso' i' o notolibambanan ku.

¹⁴Om aiso' i' ot ongokooro' piya di porsombahan do sompihopod diri do nakan ku do tontok di mogihad oku do tulun do napatai; ko' pinosoliwan ku po di walai ku do tontok di maso ku do sosomu' dot id pagantangan do

tugama', ko' numaan ku do podsorong di tulun do napatai. Otorodok oku i' do minumboyo' diya', oi Tuhan, tu' nowonsoi ngai' ku i' i pinonuhuan nu do pasal do porsombahan di sompihopod.

¹⁵Om ontong no om barakatan no ot Israil, i tulun nu, do mantad hino'd kinoiyonon nu dit olidang, do hino'd surga; om barakatai noti pomogunan di kaya' om it oluhub di pinatahak nu dot id dahai, do tumanud di batos nu dot id taki-aki dahai,' kantondo dau," kad i Musa.

Tulun di Pinili' do Tuhan

¹⁶Om boros ka kawagu di Musa, "Tadau nod baino' do suhuon kou'dTuhan, i Kinorohingan dokoyu do mumboyo' do koinsanai dit oturan dau; om tumorodok kou no do tumanud diri do mikuwo'd aayi-ayi' o ginawo dokoyu.

¹⁷Tadau nod baino' do nakun dokoyu o Tuhan do sumiliu'd Kinorohingan dokoyu. Om minamatos kou do mumboyo' do boros dau om momonsoi do koinsanai dit oturan om ponuhuan dau.

¹⁸Om tadau nod baino' do rinamit kou do Tuhan do sumiliu'd tulun dau do miagal di pinabatos dau dot id dokoyu, om sinuhu' kou dau do tumanud do koinsanai dit oturan dau.

¹⁹Om silihon kou nondo dau do bansa' dit agayo ko' mantad do bansa' do suwai di winonsoi dau, om royohon kou nondo om pusohon Om osiliu kou nondo do tulun do songonuon do Tuhan, do miagal di nakabatos dau," ka dau.

Ponugutan 27

Pinotulis dot id Watu it Oturan do Kinorohingan

¹Om polombuso' noddi di Musa om i piro-piro o boyoon dot Israil dot id bansa'ddi o boros do poingkaa, "Tonudon no dokoyu o koinsanai diti ponuhuan di pinoboros ku di tadau baino'.

²Tontok nopondo do tadau di sumoborong kou di Bawang do Yordan do rumikot do hilo'd pomogunan di patahakon do Tuhan, i Kinorohingan

dokoyu, dot id dokoyu, om poudong kou no do piro-piro o watu dit angagayo om saaton nori dot opurak.

³Om potulison no dot id watu'ddi o pointikid-tikid di boros dot oturan diri. Om korikot kou nopondo do hilo'd pomogunan di kaya' om it oluhub o tana', i pinabatos do Tuhan, i Kinorohingan di tukuon di taki-aki dokoyu,

⁴om di kosoborong kou di Bawang do Yordan, om mositi' nod mongoi kou do hiri'd Nuluhon dot Ibal. Om id timpak nod nuluhon diri o poudangan dokoyu di watu, om panaatan di watu'ddi do miagal di pinonuhuan ku dokoyu di tadau baino'.

⁵Om hiri nod kinoiyonon diri o pamansayan dokoyu dot iso' o pananaraban do porsombahan, do wonsoyon nopo om i watu dit a' i' noumbalan do mamabak do pakakas do basi' o pinamabak.

⁶Tu' pointikid-tikid do pananaraban do porsombahan di wonsoyon do maan do don Tuhan, i Kinorohingan dokoyu, om mositi' nod watu dit a' binabak o maan do wonsoyon. Om id sakai no di pananaraban do porsombahan diri o patahakan dokoyu di porsombahan do sorobon.

⁷Om patahakon nogi' i porsombahan do piuludan om makan kou no dot id kinoiyonon diri om kumotood kou no dot id toguang do Tuhan, i Kinorohingan dokoyu.

⁸Om tarangon no dokoyu o ponunulis do pointikid-tikid di boros dot oturan do Kinorohingan do hiri'd piro-piro o watu di sinaat dot opurak diri,” kad i Musa.

⁹Om boros kaddi di Musa om i piro-piro ot imam do mantad id payat do Liwi dot id koinsanai di tulun dot Israil, “Kada' kou kohiyo, oi tulun dot Israil, pokinongou kou no kopio! Tadau nod baino' do nosiliu kou do tulun do songonuon do Tuhan, i Kinorohingan dokoyu.

¹⁰Iyo nopoddi om umboyo' kou nod boros do Tuhan om tonudon no o koinsanai dit oturan dau, i pinoboros ku dot id dokoyu di tadau baino',” ka diyolo'.

Kousungan do Tulun dit Amu' Mumboyo'

- 11** Om boros kaddi di Musa dot id bansa' dot Israil,
- 12** “Kosoborong kou nopondo di Bawang do Yordan, om mositi' no do mingkakat ot id timpak di Nuluhon do Gorisim i payat di Simion, om Liwi, om Yohuda, om Isakar, Yusup, om Binyamin, do tontok do poboroson i boros do pamarakat do bansa' diti.
- 13** Om tontok nopondo do poboroson i boros do pomopol om mositi' no do mingkakat do hilo'd timpak do Nuluhon dot Ibal i payat do Rubin, om Gad, om Asor, om Sibulon, om Naptali.
- 14** Om poboroson nondo di tulun do Liwi dot opuhod o boros diti, om sumimbar nondo i tulun dot Israil dot, ‘Amin,’ ka.
- 15** Poboroson nopo di tulun do Liwi om poingkaa, ‘Ousung po i tulun di momonsoi do tininganak do watu, om kayu ko' basi o wonsoyon, om i momolisok-lisok do tumuku' dot id tininganak diri; tu' araan i' kopio oTuhan do tulun di tumuku' dot id tingolig!’ ka. Om posimbaron nopo do koinsanai di tulun om, ‘Amin!’ ka.
- 16** ‘Ousung po i tulun dit a' momusou do molohing dau om i popologos tomod diyolo!’ ka. ‘Amin!’ ka.
- 17** ‘Ousung po i tulun di popoundaliu do wolit di tana' do songkoduwo dau!’ ka. ‘Amin!’ ka.
- 18** ‘Ousung po i tulun di mamalid do tulun do bolou,’ ka. ‘Amin!’ ka.
- 19** ‘Ousung po i tulun di magahau dit apatut dot aanu do tulun di bansa'd suwai, om i tangaanak dit aiso' o molohing om i tongoond'u di nopuadan,’ ka. ‘Amin!’ ka.
- 20** ‘Ousung po i tulun di mongindaraat do tapa' dau tu' mongoi iyau dudun dot iso' di sawo di tapa dau,’ ka. ‘Amin!’ ka.
- 21** ‘Ousung po i tulun di monokisabu do nintorusan,’ ka. ‘Amin!’ ka.

²²‘Ousung po i tulun di mongoi dudun di tobpinai dau'd tondu' di topud dau'd pusod, ko' iri tobpinai dau'd tondu' dit iso-iso' no tapa' ko' iso-iso' o tina',’ ka. ‘Amin!’ ka.

²³‘Ousung po i tulun di mongoi dudun di tiwanon dau'd tondu’,’ ka. ‘Amin!’ ka.

²⁴‘Ousung po i tulun di momolisok-lisok do mamatai'd tulun,’ ka. ‘Amin!’ ka.

²⁵‘Ousung po i tulun di rumamit do tusin do ponisip do pamatai do tulun dit aiso' o sala’,’ ka. ‘Amin!’ ka.

²⁶‘Ousung po i tulun dit a' mumboyo' ngai' dit oturan om ponudukan do Kinorohingan,’ ka. ‘Amin!’ ka,” ka dau.

Ponugutan 28

Barakat dot id Tulun di Mumboyo'

(Otu. 26.3-13; Pnu. 7.12-24)

¹Om boros ka kawagu di Musa, “Ondung mumboyo' kou'd Tuhan, i Kinorohingan dokoyu, om otorodok kou do momonsoi do koinsanai di ponuhuan dau di pinoboros ku dot id dokoyu di tadau baino', om silihon kou nod Tuhan do bansa' dit abantug kopio do hiti'd pomogunan.

²Umboyo' kou nod Tuhan, i Kinorohingan dokoyu, om katahak ngai' indo dot id dokoyu o barakat diti:

³Barakatan indod Tuhan i kabandaran om i koumaan dokoyu.

⁴Barakatan indod Tuhan, gisom dot ogumu' o tangaanak dokoyu, om ogumu' o tomot dokoyu, om gumumu' o sapi' om dumba' dokoyu.

⁵Barakatan indod Tuhan i tua' do gandum dokoyu om i taakanon di wonsoyon dokoyu do mantad id gandum.

⁶Barakatan indod Tuhan o koinsanai do karaja' dokoyu.

⁷Om alaon indod Tuhan i piro-piro o pisangod dokoyu do tontok do ngoyon kou diyolo' songodo'. Poundaron tomod daa diyolo' o ralan diyolo' do manangod, nga' a' nopondo oila-ilaan o kotongkus-tongkuso' diyolo' do mogidu'.

⁸Barakatan indod Tuhan, i Kinorohingan dokoyu, i karaja' dokoyu om suangan dau do gandum i sulap dokoyu. Om barakatan kou indo dau do hilo'd pomogunan di patahakon dau dot id dokoyu.

⁹Ondung mumboyo' kou'd Tuhan, i Kinorohingan dokoyu, om wonsoyon dokoyu o koinsanai di ponuhuan dau, om silihon kou nondo dau do tulun di songonuon dau do miagal di nakabatos dau.

¹⁰Om kokito ngai' indo o bansa' do hiti'd pomogunan dot iyokoyu no o bansa' di nopili' do Tuhan, om poddosi kou nondo diyolo'.

¹¹Om puhawangan kou nondod Tuhan do tanak dot ogumu'. Om ogumu' nondo o tayam-tayam dokoyu om ogumu' o tomot dokoyu do hilo'd pomogunan di pinabatos do Tuhan dot id taki-aki dokoyu, do patahakon dot id dokoyu.

¹²Om porikot indo o Tuhan do rasam do tontok di dong kararasaman, i rasam do mantad id pinoiyanan do rasam dit osima' do hilo'd tawan. Om barakatan indo dau o koinsanai di karaja' dokoyu, gisom do milo kou do popoolos dot id ogumu' o bansa', nga' iyokoyu nopo om a' i' minog do molos do mantad id isai nopo.

¹³Om silihon kou nondod Tuhan, i Kinorohingan dokoyu, do boyoon dot id pogialatan do bansa', om okon kou i' ko' tumatanud no toomod. Ondung otorodok kou do tumanud do koinsanai di ponuhuan do Tuhan di pinoboros ku dot id dokoyu di tatau baino', om muhang-ruhang nopondo o kosimbayano' dokoyu, om a' kou koumbal do lumuhoi.

¹⁴Kada' no kopio dokoyu surilogo' i ponuhuan diri do poingkuro nopo o kowoyoon do sumurilog. Om kada' kou nogi' kopio tuku' om kada' kou podsubak do ponokokinorohingan do suwai,” kad i Musa.

Kootuson dit A' Mumboyo'

(Otu. 26.14-46)

¹⁵Om boros ka kawagu di Musa, “Nga' ondung a' kou mumboyo' do Tuhan, i Kinorohingan dokoyu, om a' kou otorodok do momonsoi do koinsanai di

ponuhuan om it oturan dau di pinoboros ku dot id dokoyu di tadau baino', om oontok kou no do koinsanai do popol diti:

¹⁶Ousung ngai' po i bandar om i koumaan dokoyu.

¹⁷Ousung po i tua' di gandum dokoyu om i taakanon di wonsoyon dokoyu do mantad id gandum.

¹⁸Ousung kou po, gisom dot okuuri'ndo o tangaanak dokoyu, om okuri' o tomot om sapi' om dumba' dokoyu.

¹⁹Ousung po o koinsanai di karaja' dokoyu.

²⁰Ondung momonsoi kou dot araat om magada' kou'd Tuhan, om porikot indo iyau do karaagon dit agayo kopio, om kagangahan, om kosusaan dot id suang do nunu nopo o wonsoyon dokoyu om oruhai pondo om punsoon kou no.

²¹Om mogisuhut-suhut nopondo o toruol do koontok dokoyu, gisom dot aiso' nondo o songulun piya dokoyu dot oolu' do momogun-mogun do hilo'd pomogunan di potiongoyon no dokoyu pomogun-mogunai.

²²Om hukuman kou nondod Tuhan do toruol-ruol di mogkoroliu, om i lumonit om sogiton. Om pagadahon dau om poporikot iyau do tongus dit alasu', gisom dot angaraag o tomoton dokoyu. Om managalai nopondo o karaagan diti do rumikot dot id dokoyu, do gisom i' dot angapatai kou.

²³Om aiso' nondo o rasam, om iyo pondod watu kokodou ilo tana' dokoyu.

²⁴Om okon nogindo ko' rasam o porikoton do Tuhan suwai ko' tongus do mitonggoi do soliohuk om togis do gisom i' dot angapatai ngai' kou.

²⁵Ondung a' kou mumboyo' do Tuhan, i Kinorohingan dokoyu, om pologoson kou'ndo dau dot aala' di piro-piro o pisangod dokoyu. Om poingundar piya o karalan-ralano' dokoyu do mongoi sangod, nga' a' nopondo oila-ilaan o kotongkus-tongkuso' dokoyu do mogidu'. Om ongooris ngai' nopondo o bansa' do hiti'd pomogunan do kokito di kosusaan dokoyu.

²⁶Om apatai kou nopondo om osiliu po do taakanon do tombolog om nintorusan dit orongit o rata' dokoyu, om aiso' i' o tongosongulun piya do monguyung di nintorusan diri.

²⁷Om hukuman kou nondod Tuhan do kupos do miagal do gandas om gurap dit akatol o tinan dokoyu om aiso' no o koubat diri.

²⁸Om ulahon kou nondod Tuhan, om bolohon kou om borulongon kou.

²⁹Om pitangaadau piya'ndo nga' mikarahawor kou i' do miagal di tulun do bolou, nga' a' kou i' kobontol do ralan. Om aiso' nopondo o koundar do wonsoyon dokoyu. Om managalai-galai kou nopondo dot ulak-ulakan om panakahan, om aiso' no o tiso' piya'd tulun do monguhup dokoyu.

³⁰Ondung a' kou mumboyo' do Tuhan, i Kinorohingan dokoyu, om iti ngai' no o koontok dot id dokoyu. Kotunang kou no daa dot id iso' o tondu' nga' tulun id suwai o kakawin di tunang dokoyu. Momonsoi kou no daa do walai nga' a' kou i' koiyon do hiri. Om mananom kou no daa dot anggur nga' a' kou i' kaakan do tua' dit anggur.

³¹Om montong-ontong kou i' do sumbolion i sapi' dokoyu nga' a' kou indo kaakan do tonsi di sapi'ddi. Om montong-ontong kou do ngoyon tanggayai do mogidu' i kaladai dokoyu, om a' nori koguli' kawagu. Om patahakon nondo dot id piro-piro o pisangod dokoyu i dumba' dokoyu, om aiso' i' o monulung dokoyu.

³²Om montong-ontong kou do patahakon dot id sompogunan i tangaanak dokoyu do silihon do turipon. Om opodi' poo o mato dokoyu do mogihum di tangaanak dokoyu do monikid do tadau, nga' aiso' no ot okito dokoyu tu' a' no iyolo' koguli' kawagu.

³³Om sompogunan indo o kaanu do koinsanai di tua' do totonomon dokoyu, i pininghuyanan dokoyu do minomogompi', nga' iyokoyu nopondo om aiso' i' ot aanu-anu suwai ko' pongulok-ulok noo om kororongit o managalai-galai dot aanu dokoyu.

- 34 Om oulau kou nondo di koinggoritan dit opurimanan dokoyu do miagal diri.
- 35 Om tongkopon nopondod Tuhan o gakod dokoyu do gandas dit oruol om it a' milo do lingoson; om otongkop nopondod kupos o mantad id gakod om gisom do korikot dot id tulu dokoyu.
- 36 Ondung a' kou mumboyo' do Tuhan, i Kinorohingan dokoyu, om pokoyoon kou nondod Tuhan, om i raja' dokoyu dot id pomogunan do suwai, dit a' dokoyu noongoi'd gulu, om it a' di taki-aki dokoyu noongoi. Om hilo' kou nondo do modsubak do ponokokinorohingan di kayu om watu do winonsoi.
- 37 Om hilo' nopondod piro-piro o pomogunan di potompian do Tuhan dokoyu, om kotigowo nondo o tulun do kokito dokoyu; om hingihion kou nondo om irak-irakan kou diyolo'.
- 38 Ogumu' i' daa o linsou do potonomon dokoyu nga' okuri' indo o hasil dot aanu dokoyu tu' aayi' i' dot aakan do katat i totonomon dokoyu'ddi.
- 39 Mananom kou no daa'ndo dot anggur om pigompian dokoyu iri, nga' a' kou i' kopongupu' do tua' dit anggur om a' kou koinum di waig dot anggur, tu' aayi' indo dot aakan do giuk i guas dit anggur.
- 40 Om sinunian ngai' nopo daa do saitun ot id pointongkop di pomogunan dokoyu, nga' lumopuk ngai' indo i tua' di saitun gisom dot a' kou i' kaanu do tumau do mantad id tua' di saitun.
- 41 Kianak kou daa'ndo do tongokusai om tongoondu' nga' atangkap indo iyolo' do pisangod do tontok do pisangadan, om aiso' indo o tangaanak dokoyu.
- 42 Om aayi' nopondo dot aakan do mangakan-ngakan i tua-ua' om i totonomon dokoyu.
- 43 Om muhang-ruhang nopondo o kuasa' di tulun do bansa'd suwai, i poundorong dot id pomogunan dokoyu, nga' muhoi-luhoi nopondo o dokoyu'd kuasa'.

⁴⁴Iyolo' nopo om kiusin i' do paalasan dot id dokoyu, nga' iyokoyu nopo om aiso' i' o nunu-nunu do paalasan dot id diyolo'. Om alaid nondo om iyolo' no o momorinta' dokoyu.

⁴⁵Om korikot ngai' nopondo i kosusaan diri dot id dokoyu, om managalai nopondo iri do mamagangau dokoyu do gisom dot apatai kou, tu' a' kou i' minumboyo' do Tuhan, i Kinorohingan dokoyu, om a' kou tuminanud dit oturan di pinatahak dau dot id dokoyu.

⁴⁶Om iri ngai' no kosusaan diri o kointalangan kopio do hukuman do Tuhan dot id dokoyu om id sinakagon dokoyu do gisom dot alaid.

⁴⁷Nabarakatan kou nod Tuhan dot id suang do koinsanai'd nunu nopo, nga' a' kou i' orohian do sumambayang dot id dau do mikuwo'd ginawo dit otoo om iso- iso' kopio o ginawo.

⁴⁸Iyo nopoddi om mositi' no do sumiliu kou do susuhun di piro-piro o pisangod di porikoton do Tuhan do mongoi panangod dokoyu. Om louson kou nondo om tuuhan, om poillabas om aiso' ngai' o nunu nopo. Om awagat tomod nondo o ponginggorit do Tuhan dokoyu do gisom dot angapatai kou.

⁴⁹Om haro nondo o tiso' o bansa' dit a' dokoyu osuhutan o boros do porikoton do Tuhando mantad id tisan diti pomogunan do mongoi panangod dokoyu. Om iyo pondo iyolo'd kondiu do mongoi ponimbit dokoyu.

⁵⁰Iyolo' nopo om ongorongit kopio om a' monginsian dot isai nopo, dot iri tuu i molohing no ko' iri po it omulok po.

⁵¹Om oiyon nopondo diyolo' i tayam-tayam om i tomot dokoyu. Aiso' no ot ongokuri' piya do pooluon diyolo' di gandum, om waig dot anggur, om tumau do saitun, om sapi', om kambing om dumba' dokoyu; gisom dot angapatai kou nondo dot olikapan.

⁵²Om songodon nondo diyolo' o pointikid-tikid do bandar do hilo'd pomogunan di patahakon do Tuhan, i Kinorohingan dokoyu, dot id dokoyu. Om angahaba' ngai' nopondo i tolig di bandar dit angakawas om i ninggiratan om i sondihon daa dokoyu.

53Om daamot nopondo di piro-piro o pisangod dokoyu do monurungku' di kabandaran dokoyu, om aiso' nondo o pokukurayan dokoyu dot ololousanan kou gisom dot iri piya'ndo i tangaanak dokoyu nga' kanon i' dokoyu, i tangaanak di pinopuhawang do Tuhan, i Kinorohingan dokoyu, dot id dokoyu.

54-55Om iri piya i sinakagon do raja' dit otulid kopio daa o ginawo nga' aiso' nondo o pokukurayan do solinaid do turungkuon do pisangod, gisom do kanon nopo dau o piro-piro di tangaanak dau tu' aiso' no o takanon do suwai. Om aiso' i' ot ongokoro' piya dot akanon dau'ddi do patahakon dau dot id tobpinai dau ko' id sawo dau di kosianan kopio dau ko' id tangaanak dau di maso do poimpasi.

56-57Om iri piya tondu' do sinakagon do raja' dit otulid kopio daa o ginawo om i kaya' tomod gisom dot a' i' daa nokoumbal do mamananau'd gakod do mongoi'd honggo nopo nga' momonsoi i' do miagal diri. Tontok nopondo do turungkuon do pisangod i bandar om aiso' nondo o pokukurayan do tondu'ddi dot ololousanan, gisom do lumisok-lisok nopo iyau do mangakan di tanak dau di kosususu do mitonggoi do pusod di tanak. Om aiso' i' ot ongokoro' piya dit akanon dau'ddi do patahakon dau dot id sawo dau di kosianan dau ko' patahakon po dot id tangaanak dau.

58Ondung a' kou otorodok do tumanud do koinsanai dit oturan do Tuhan, i Kinorohingan dokoyu, i nongkotulis dot id buuk diri, om a' kou momusou do Tuhan, i Kinorohingan dokoyu dit abantug om i koimayaan kopio,

59om porikatan kou nod Tuhan om i sinakagon dokoyu do toruol-ruol dit a' milo do lingoson om i toruol do mogkoroliu dit a' milo do tingkodon.

60Om oontok kou nondo di toruol-ruol dit araat kopio, i nongokito dokoyu di hilo' kou pod Masir om a' kou nondo olingasan.

61Om poporikot po o Tuhan do piro-piro o bansa'd toruol om toruol di mogkoroliu, it a' noroitani dot id suang do buuk diti, i buuk dot Oturan do Tuhan, om patayon kou nogindo dau.

⁶²Om mulong piya dot ogumu' kou no daa do miagal po di rombituon do hilo'd tawan kogumu', nga' okuri' nondo ot oolu' dokoyu do poimpasi tu' a' kou i' minumboyo' do Tuhan, i Kinorohingan dokoyu.

⁶³Om poingkuro nopo o Tuhan dot orohian do manahak do kosimbayanan dot id dokoyu om popoinggumu' dokoyu, om iyo nogiddi o korohiano' dau do mamatai om momunso dokoyu. Om ouyung kou nondo do mantad id pomogunan di potirikoton no dokoyu.

⁶⁴Om potompiason kou nondod Tuhan dot id pogialatan do bansa' do hiti'd pointongkop do pomogunan. Om hilo' kou nondo do tumuku' dot id piro-piro o ponokokinorohingan di kayu om watu do winonsoi, i ponokokinorohingan dit a' dokoyu om a' di taki-aki dokoyu notutunan do mantad di gulu.

⁶⁵Aiso' i' o kosimbayanan dokoyu do hinonggo-honggo kou piya, om aiso' o kinoiyonon do milo dokoyu do komoyon do dokoyu'd songonuon, tu' potongkoboan kou nondod Tuhan gisom dot aiso' o pokukurayan dokoyu tu' aiso' no o pagandakan.

⁶⁶Om haro kasai' nopondo o ligogon dokoyu dot id suang do koposi-posion dokoyu. Om monikid tadau nopondo om monikid totuong dot ooris kou om moddosi kou dot apatai.

⁶⁷Om motod-kotod pondo o kangkab dokoyu dot opopoddosian do kokito do nunu nopo. Dongkosuabon nopo om orohian kou nopo daa dot oruhai'd tumuong, om donggotuong nondo om orohian kou nopo daa dot oruhai do numawau.

⁶⁸Om poongoyon kou nondo kawagu do Tuhan do hilo'd Masir do kapal do rahat o pasakayan; mulong piya daa do nokoboros no dau dot a' popoguli' kawagu dokoyu dot id pomogunan diri, om hilo' no daa'ndo do tumotos kou do padagang do tinan dokoyu do sumiliu'd turipon dot id pisangod dokoyu, nga' aiso' i' o songulun piya do sipomoli dokoyu," kad i Musa.

Ponugutan 29

Pinibatasan do Tuhan om i Tulun dot Israil

¹Iri ngai' no i boros dot id suang di tumpongo do pinonuhuan do Tuhan di Musa do popoboros dot id tulun dot Israil do tontok di hilo' iyolo' id pomogunan do Muab. Om iri nopo tumpongo'ddi om poruhangon di tumpongo do winonsoi'd Tuhan dot id diyolo' di hilo'd Nuluhon do Sinai.

²Om suhuo' noddid di Musa o koinsanai di tulun dot Israil do tumimung, om boro-boros no iyau dot id diyolo' do poingkaa, "Iyokoyu i' kopio o nokokito di winonsoi'd Tuhan dot id raja' do Masir om id piro-piro o pagawai dau, om id pomogunan dau.

³Om nokokito kou nogi' di kosusaan di korolosi kopio om i kongoimayaan, om i kongopusahan di winonsoi'd Tuhan.

⁴Nga' gisom piya do tadau'd baino' nga' a' kou i' dau pinosuhut ngai' do komoyon di nongoumbalan dokoyu'ddi.

⁵Apat nopo nohopod o toun do koloido'd Tuhan do minomoyo' dokoyu do minaya' di tana' do kowotuan, nga' a' i' noromuk o pakayan om kasut dokoyu.

⁶Aiso' i' daa o roti dot akanon dokoyu om aiso' o waig dot anggur ko' tiinumon do kaawuk dot inumon dokoyu, nga' pinatahak ngai' i' do Tuhan dot id dokoyu o koinsanai di pokionuon dokoyu om koilo kou i' dot iyau no o Kinorohingan dokoyu.

⁷Om tontok di nokorikot toko' do hiti'd kinoiyonon diti, om ngoyo' toko' no daa songodo' di Raja' Sihon, i mantad hilo'd Hisbon, om i Raja' Og, i mantad hilo'd Basan, nga' naala' toko' i' iyolo'.

⁸Om kosolod toko' noddid i tana' diyolo' om pobo hogio' toko' no dot id payat do Rubin om payat do Gad, om id songintanga' do payat do Manasi.

⁹Om tumorodok kou no do tumanud do koinsanai di tumpongo'ddi, om koundar kou i' do nunu nopo o wonsoyon dokoyu.

¹⁰Om tadau nod baino' do songingkakat ngai' kou dot id toguang do Tuhan, i Kinorohingan dokoyu, iyokoyu ngai' i boyoon om i pagawai, om koinsanai do tongokusai,

¹¹om tongoondu', om tangaanak om koin-sanai'd tulun di bansa'd suwai di poingiyon dot id rolot dokoyu, i monguhup dokoyu do mongoi pokisiduwon om mongoi sago'.

¹²Om dinondo no do momonsoi o Tuhan do tumpongo dot id dokoyu, om hiti ngai' kou no do songingkakat do popogiroto di tumpongo'ddi om mangakun kou do momonsoi di ponuhuan di tumpongo.

¹³Om tadau nod baino' do silihon kopio kou'd Tuhan do bansa' di songonuon dau, dot i tumpongo'ddi o poposiliu, om iyau no ot osiliu do Kinorohingan dokoyu do miagal di nakabatos dau dot id dokoyu om id taki-aki dokoyu, i Abraham, i Isak om i Yakub.

¹⁴Om iri nopo tumpongo'ddi om i ponuhuan di tumpongo, om okon nopo ko' winonsoi do Tuhan dot id dokoyu noo,

¹⁵suwai ko' winonsoi nogi' dau dot id pointikid-tikid do tulun di songingkakat do hiti'd toguang dau do tadau baino', om id piro-piro o sinakagon toko' do koimbagu," ka dau.

Kootuson dit Amu' Mumboyo' do Tuhan

¹⁶Om boros ka kawagu di Musa, "Ahandaman po dokoyu i kinowoyo-woyoo' toko' di hilo'd Masir om okuro-kuro o nopurimanan toko' do nokopingwaya' do pomogunan di piro-piro o bansa'd suwai.

¹⁷Om nokokito kou di piro-piro o tingolig di kososomu' kopio do tukuon diyolo'; i tingolig di kayu om watu, om pirok om tamas do winonsoi.

¹⁸Iyo nopoddi, om antaan-taan no kopio dokoyu om aiso' i' o tongosongulun piya dot id pogialatan dokoyu, do kusai tuu ko' tondu', om sompiiyon tuu ko' payat, di songingkakat do hiti, do tumongkiad do Tuhan, i Kinorohingan toko', om tumuku' nogindo dot id ponokokinorohingan do bansa'd suwai. Tu' iri nopo wonsoyon do miagal diri om iyo di gamut di sumuni do sumiliu'd tanom dit opoit om kawanit.

¹⁹Om id pogialatan nopo dokoyu di songingkakat do hiti, i nongkorongou di ponuhuan dit awagat kopio'ddi, om kada' no kopio do haro o momusorou dot

osonong kasai' o koposi-posion dau, do momonsoi kasai' piya iyau di dau'd korohian. Tu' iri no moti' o kapatai ngai' dokoyu, iyokoyu i tulun dot araat om i tulun dit osonong.

²⁰Tulun nopo do miagal diri om a' nod Tuhan ompunan. Tu' oontok no iyau do kototogod do Tuhandit a' ogina-gina', om orotuan iyau do koinsanai di kosusaan dit awagat kopio di nongkotulis dot id suang do buuk diti, do gisom do patayon iyau'd Tuhan.

²¹Om iyau nondo o silihon do Tuhan do poiyaan dot id koinsanai'd payat dot Israil, om hukuman iyau'd Tuhan di popol di nongoroitan dot id suang do tumpongo di nokotulis dot id suang do buuk diti, i buuk dot Oturan do Tuhan.

²²Koimbagu nopondo, om kokito nondo i sinakagon dokoyu om i piro-piro o bansa'd suwai do mantad id piro-piro o pomogunan di hilo'd sodu' di kosusaan om koinggoritan do porikoton do Tuhan dot id pomogunan dokoyu.

²³Om osiliu nondo do tana' dit a' sunian i tana' dokoyu om otongkop do tana' do kitapui om silaon, om a' nondo milo do tanaman i tana' dokoyu, om sakot piya nga' a' no sumuni do hiri. Om iri nopo pomogunan dokoyu om iyo pondo di bandar do Sodom om Gomura, om Adma om Siboim, i rinaag do Tuhan do tontok dit a' no ogina-gina' o kototogod dau.

²⁴Om muhot ngai' nopondo o pointongkop diti pomogunan do poingkaa, 'Nokuro tu' iyo'ddi o winonsoi'd Tuhan dot id pomogunan diyolo'? Nokuro tu' iyo kopio'ddi o kototogod dau?' ka.

²⁵Om isimbar nopondo om poingkaa, 'Iyo pogi'ddi o winonsoi'd Tuhan nga' sinurilog diyolo' i tumpongo do Tuhan, i Kinorohingan di taki-aki diyolo', i winonsoi dau dot id diyolo' do tontok di pinosoliwan dau iyolo' do mantad hilo'd Masir.

²⁶Minodsubak nogi' iyolo' do ponokokinorohingan dit a' diyolo' notutuntunan do gulu, om oduhan nogi' daa iyolo'd Tuhan do tumuku' dot id ponokokinorohingan diri.

²⁷Om iri no o kinatagadan do Tuhan di tulun dau, om kinoporikatan dau do koinsanai di kosusaan dit awagat kopio di nongkotulis dot id suang do buuk diti.

²⁸Om kotogod noddi kopio o'Tuhan, om uyungo' nopoddi do Tuhan i tulun dot Israil do mantad id pomogunan diyolo' tu' atatagadan no kopio iyau, om pataamo' noddi dau iyolo' do hilo'd pomogunan do suwai. Om gowoi poddi om hilo' iyolo' do dinondo,' ka.

²⁹Haro i' o piro-piro hal do lisokon do Tuhan, i Kinorohingan toko'; nga' iri nopo Tourat dau om nokointalang no dau dot id dati', om mositi' no do tumorodok toko' om i piro-piro o sinakagon toko' do tumanud diri do gisom dot alaid," ka dau.

Ponugutan 30

Barakat do Tuhan do Tulun di Rumologo

¹Om boros ka kawagu di Musa, "Pilio' no dokoyu i korohian dokoyu do dinondo; do barakat tuu ko' popol po o pilion dokoyu, do miagal di pinoboros ku dot id dokoyu. Om opurimanan ngai' pondo dokoyu i koinggoritan diri om koiyon kou dot id pogialatan di piro-piro o bansa'd suwai, i potompiasan do Tuhan dokoyu, om ahandaman nogindo dokoyu iti pilion di poborosan ku dot id dokoyu.

²Ondung orohian kou om orohian i piro-piro o sinakagon dokoyu do gumuli' dot id Tuhan, om iso-iso' no kopio o ginawo dokoyu do mumboyo' ngai' di ponuhuan dau di pinoboros ku dot id dokoyu di tatau baino',

³om insianan kou indo do Tuhan, i Kinorohingan dokoyu. Om poulion kou indo dau do mantad id piro-piro o bansa'd tulun di pinotompiasan dau dokoyu, om posimbayanon kawagu kou dau.

⁴Om mulong piya do kopogitongkiad-kiad kou do pointongkop diti pomogunan nga' timungon kou indo do Tuhan, i Kinorohingan dokoyu om pogulion kawagu kou dau.

⁵Om aanu indo dokoyu kawagu i tana' di pinomogunan di taki-aki dokoyu di gulu po. Om poingurut pondo o kosimbayano' dokoyu om asapou kou ko' mantad di komolohingan dokoyu.

⁶Om onuan kou nondo doTuhan, i Kinorohingan dokoyu do ginawo dit obintanud, om i sinakagon dokoyu nga' onuan nogi' dau do ginawo dit obintanud, gisom dot osianan kou nondo dau do mikuwo'd aayi-ayi' o ginawo dokoyu, om kopomogun kasai' kou dot id pomogunan diri.

⁷Om oinsanan nopondo i popol diri do porotuon dot id piro-piro o pisangod dokoyu dit araan om i mongulok-ulok dokoyu.

⁸Om tumorodok kou indo kawagu dot id Tuhan om wonsoyon ngai' dokoyu i ponuhuan dau di pinoboros ku dot id dokoyu di tadau baino'.

⁹Om poundaron ngai' indo do Tuhan o nunu nopo o wonsoyon dokoyu; om ogumu' indo o tangaanak dokoyu om ogumu' o tayam-tayam; om a' indo aayi-ayi' o tua' di totonomon dot id koumaan dokoyu. Om asanangan indo oTuhan do poposimbayan dokoyu do miagal di gulu tu' nasanangan iyau do pinoposimbayan di komolohingan dokoyu.

¹⁰Nga' mositi' no do mumboyo' kou dau om tumanud do koinsanai dit oturan di pinotulis dot id buuk diti, i buuk dot Oturan do Tuhan. Om mositi' no do gumuli' kou dot id dau do mikuwo'd aayi-ayi' o ginawo dokoyu.

¹¹Iti nopo ponuhuan di poboroson ku dot id dokoyu om a' i' adalaan kawagat om okon i' ko' ponuhuan dit a' milo'd wonsoyon.

¹²Okon i' ko' hilo'd tawan o pinoiyanan di ponuhuan diri. Om a' kou i' minog do muhot do poingkaa, 'Isai no ma o minsawat do mongoi'd hilo' om oongoi i' iri, om katahak indo dot id dati', om korongou toko' indo'ddi om atanud toko'?' ka.

¹³Om okon i' ko' hilo'd soborong do rahat o pinoiyanan di ponuhuan diri. Om a' kou i' minog do muhot do poingkaa, 'Isai no ma o sumoborong dilo rahat om oongoi i' iri, om korongou toko' indo om katanud toko'ddi?' ka.

¹⁴Kada' kou ponguhot do miagal diri tu' hiti nod dokoyu i ponuhuan diri. Naapal no dokoyu i ponuhuan diri om milo kou no do poboros dot a' piya mintong di pointulis, om iso' ko' wonsoyon po daa dokoyu.

¹⁵Om tadau nod baino' do momili' kou di pilion dokoyu, dot iri tuu it osonong ko' iri po it araat, om koposion tuu ko' kapatayon po.

¹⁶Ondung osianan kou'd Tuhan, i Kinorohingan dokoyu, om mumboyo' kou no dau, om tumanud do koinsanai dit oturan om ponuhuan dau di pinoboros ku dot id dokoyu di tadau baino', om osimbayan kou no om osiliu kou do bansa' dit agayo. Om barakatan kou indo do Tuhan, i Kinorohingan dokoyu do hilo' kou id pomogunan di potiongoyon no dokoyu.

¹⁷Nga' ondung a' kou mumboyo' om a' kou mokinongou, om mokilogos kou dot apalid do gisom do tumuku' kou nondo dot id ponokokinorohingan do suwai,

¹⁸om atantu' no do patayon ku iyokoyu. Soro-sorohon no dokoyu! Nokoboros ku no ngai' iri dot id dokoyu di tadau baino' do popoinsan dokoyu. Om a' indo anaru o tumur dokoyu do hilo'd pomogunan dit id soborong diti Bawang do Yordan, i potisolodon no dokoyu.

¹⁹Om pilio' nopo dokoyu i pilion dokoyu do dinondo; do koposion tuu ko' kapatayon o pilion dokoyu; barakat tuu do Tuhan ko' popol po dau. Om lohohon ku no o tawan om pomogunan do sumiliu'd sasi' ondung nunu i pilion dokoyu. Pilio' no dokoyu o koposion.

²⁰Kosianai kou nod Tuhan, i Kinorohingan dokoyu, om umboyo' kou no dau, om tumorodok kou no dot id dau. Om alaid kou indo om alaid i piro-piro o sinakagon dokoyu do poingiyon do hilo'd pomogunan di pinabatos do Tuhandot id taki-aki dokoyu, i Abraham, i Isak om i Yakub," ka dau.

Ponugutan 31

Suminowoli i Yosua di Musa

¹Om boro-boros po kawagu i Musa dot id tulun dot Israil.

²Boros ka dau, “Dinondo nopodti om hatas no om duwo nohopod o toun ku om a' oku noddi kogoos do momoyo' dokoyu. Om suwai no ko' iri, om nokoboros nodTuhan dot a' oku no koino-ino do sumoborong di Bawang do Yordan.

³OmTuhan indo, i Kinorohingan dokoyu o mogulu dokoyu do mamantau om iyau o mamatai do koinsanai di bansa'd tulun di poingiyon do hilo', gisom dot osingolod dokoyu i tana' diyolo'. Om i Yosua no o silihon do boyoon dokoyu do miagal di nokoboros do Tuhan.

⁴Om oiyon nopondo do Tuhan do mamatai i piro-piro o bansa'ddi do miagal di minangala' iyau di Sihon om i Og, i duwo raja' dot Amori, om di rinaag dau i pomogunan diyolo'.

⁵Om onuan kou indo do Tuhan do kamanangan do sumaap diyolo', om mositi' no do wonsoyon dokoyu dot id diyolo' o miagal di poborosan ku dot id dokoyu.

⁶Pogiroton no dokoyu o ginawo dokoyu, om kumosiou kou no! Kada' kou kooris diyolo'! Tu' uhupan kou i' do Tuhan, i Kinorohingan dokoyu. Om a' kou i' dau iman-imanon om a' kou dau tongkiadan!” ka dau.

⁷Om lohowo' noddi di Musa i Yosua; om boro-boros no i Musa dot id di Yosua dot id toguang do koinsanai di tulun dot Israil. Boros ka dau, “Pogiroto' no o ginawo nu, oi Yosua, om kumosiou no! Iya' no o momoyo' diti tulun do mongoi ponolod di pomogunan di pinabatos do Tuhan dot id taki-aki diyolo'.

⁸Tuhan i' o momoyo' om monguhup diya'. Om a' i' iyau mongiman-iman diya' om a' monongkiad diya'. Iyo nopoddi, om kada' no kopio kooris om kada' koluhoi o ginawo,” ka dau.

Ponuhuan do Mambasa' di Tourat do Tuhan dot Insan do Turu' o Toun

⁹Om tuliso' noddi di Musa i Tourat do Tuhan, i Kinorohingan, om patahako' no dau dot id piro-piro o imam do mantad id payat do Liwi, i nonuan do karaja' do mongilo-ilo di Kaban do Tumpongo, om id piro-piro o boyoon dot Israil.

¹⁰Om boros ka di Musa do minonuhu' diyolo', "Pointikid-tikid do kooyion do toun di koturu', do tontok di toun do kopononusan do tutang, i tontok di Tadau dot Agayo do Kinuhub-Kuhub,

¹¹om mositi' no do basaon dokoyu o koinsanai diti Tourat dot opuhod o pambasa' dot id tulun dot Israil di rumikot do mongoi sambayang dot id Tuhan, i Kinorohingan dokoyu do hilo'd tiyonon do sumambayang di natantu' mantad.

¹²Om suhuon ngai' no o tulun --- dot i tongokusai om i tongoendu' om i tangaanak, om i bansa'd suwai di poingiyon dot id kabandaran dokoyu do mongoi pokinongou di Tourat do basaon diri, om kopinsingilo i' iyolo' do momusou'd Tuhan, i Kinorohingan dokoyu, om tumorodok nondo do tumanud ngai' di ponuhuan dau.

¹³Om owonsoi nopo o miagal diri om iri piya'ndo tangaanak dokoyu dit a' po nokorongou di Tourat do Tuhan, i Kinorohingan dokoyu, nga' korongou indo om kopinsingilo do momusou'd Tuhan do solinaid diyolo' do poimpasi dot id pomogunan di potisolodon no dokoyu; i tana' di hilo'd soborong do Bawang do Yordan," ka dau.

Ponuhuan dit id Tohuri no do Pinatahak do Tuhandi Musa

¹⁴Om boro-boros noddi o Tuhan dot id di Musa do poingkaa, "Oniba' no o tumur nu. Om lohowo' nogi' kopio i Yosua, om angatan i' do mongoi'd hilo'd Kiim ku om otudukan ku i' iyau," ka dau. Om ongoi noddi iyo Musa di Yosua do hiri'd Kiim.

¹⁵Om intalang no o Tuhan dot id diyolo' dot id rolot do haun di poorigi do hiri'd somok do wawayaan di Kiim.

¹⁶Om boros kad Tuhan dot id di Musa, "Oruhai ko noddi do matai. Om apatai ko nopondo om a' nondo o tulun dot Israil otorodok dot id doho', om tolibambanan diyolo' i tumpongo di winonsoi ku dot id diyolo'. Om tumongkiad nondo iyolo' doho', om tumuku' nogindo dot id ponokokinorohingan di tukuon di tulun do poingiyon do hilo'd pomogunan di potisolodon no diyolo'.

¹⁷ Ondung osiliu o miagal diri, om a' nondo ogina-gina' o kotogodo' ku diyolo'. Om tongkiadan ku nondo iyolo' om patayon ku, om ogumu' nopondo o kosusaan dit angawagat kopio do koontok diyolo', om opurimanan nogindo diyolo' do nongosiliu ngai' pogi' iri dot id diyolo' nga' a' oku noddi moyo-woyo' diyolo'.

¹⁸ Om tontok nopondo do maso'ddi om a' oku no monguhup diyolo', tu' tumuku' i' iyolo' dot id ponokokinorohingan do suwai om mingwonsoi iyolo' dot araat.

¹⁹ Om tuliso' no iti sinding do dinondo. Om potudukon noti dot id bansa' dot Israil do maan do ponokosasi' dot id diyolo'.

²⁰ Om pokoyoon ku nondo iyolo' do hilo'd pomogunan di kaya' om it oluhub o tana', do miagal di pinabatos ku di taki-aki diyolo'. Om haro ngai' dot id diyolo' o nunu nopo o taakanon di korohian diyolo'. Nga' alaid nondo om sumansala' po iyolo' kawagu om tumuku' dot id ponokokinorohingan. Om iyadaan oku nondo diyolo' om tolibambanan diyolo' i tumpungo ku.

²¹ Om ogumu' nopondo o kosusaan dit angawagat do koontok diyolo'. Nga' maso kasai' indo do sindingon iti sinding om maan do ponokosasi' dot id diyolo'. Om dinondo piya, tu' a' ku po iyolo' nakakaa do hilo'd pomogunan di pinabatos ku nga' oilaan ku no o pomusarahan diyolo',” kad Tuhan.

²² Om tontok i' do tadau'ddi do tinulis di Musa i sinding diri, om potuduko' no dau dot id tulun dot Israil.

²³ Om boro-boros noddi o Tuhan dot id di Yosua, i tanak di Nun. Boros ka dau, “Pogiroto' no o ginawo nu, oi Yosua, om kumosiou no! Iya' no o momoyo' diti tulun dot Israil do sumuang di pomogunan di pinabatos ku dot id diyolo', om uhupan ku indo iya',” ka.

²⁴ Om tuliso' noddi di Musa i Tourat do Kinorohingan dot id iso' o buuk. Om sinorisid tomod dau o pinonulis do mantad di timpuunon om gisom do nopupusan.

²⁵Om kopongo poddi di Musa do minonulis iri, om boro-boros no iyau dot id piro-piro o imam di mantad id payat do Liwi, i nonuan do karaja' do mongilo-ilo di Kaban do Tumpongo. Boros ka dau,

²⁶“Ngoyo' no dokoyu iti buuk do Tourat do Kinorohingan, om poilihon no dot id sampaping di Kaban do Tumpongo do Tuhan, i Kinorohingan dokoyu. Om hilo' kasai' indo do maan do ponokosasi' do bansa' diti.

²⁷Om oilaan ku i' dot ongosurilog kopio iyolo' om obinsaap. Tu' iti piya poimpasi oku po nga' suminaap i' iyolo' do Tuhan; om okuro-kuro nogi' tuu'ndo dot apatai oku!

²⁸Suhuo' ngai' no i boyoon do bansa' om i pagawai do soudor do tumimung dot id toguang ku do dinondo, om kolombus ku i' dot id diyolo' iti piro-piro hal. Om lohohon ku no o tawan om pomogunan do sumiliu'd sasi' diyolo'.

²⁹Oilaan ku no dot apatai oku nopondo, om rumaat ngai' nondo o tulun diti om iyadaan diyolo' i nokotuduk ku dot id diyolo'. Om oontok nondo iyolo' do kosusaan dit awagat kopio, tu' momonsoi i' iyolo' di pogoduhan do Tuhan, om i popotogod do Tuhan,” ka.

Sinding di Musa

³⁰Om basao' noddi di Musa iti sinding do gisom do nopupusan, om mokinongou ngai' nopo i bansa' dot Israil. Poingkaa i sinding diri.

Ponugutan 32

¹“Oi tawan, pokinongou no, tu' moro-boros oku, oi pomogunan pokinongou no kopio.

²Maha' daa om iyo di rasam do sumondot iti ponudukan ku, om iyo di tinuru' do bolobou iti boros ku, om iyo di rasam dot asapou dot id kobuturan, om iyo di tinuru' do rasam dot id totonomon.

³Royohon ku indo o ngaran do Tuhan. Popinsusuyo' no o kogoyoo' do Kinorohingan toko'!

⁴Tuhan no, it okoris kopio o mogobi' dokoyu, otulid ngai' i' om otopot i karalan-ralano' dau. Otorodok i' om otopot i Kinorohingan dokoyu, om momonsoi iyau dit osonong om it apatut.

⁵Nga' iyokoyu nopo om tulun dit a' otorodok, om bansa' di noponu' do kouudut om dusa, om a' no osorupai do roitan do tulun dau.

⁶Iyo toi'ddi o ponomuli' dokoyu di kosonongo' do Tuhan, oi tulun di basug om aiso' o toila-ilaan? Okon toi ko' iyau no o Tapa' dokoyu, om i Minamasi dokoyu, om i minoniliu dokoyu dot iso' o bansa'?

⁷Soroho' no dokoyu i maso di nakatalib, di gulu po, suhuo' no dokoyu i tapa' dokoyu do momisunud dokoyu do koinsanai di nongosiliu, suhuo' no dokoyu i kongomolohingan do momisunud dokoyu di nongosiliu di gulu po, om sunudan kou i' diyolo'.

⁸Tontok di binahagi' dit Asawat Kopio i tana' do maan do potungkusan, om tinantu' mantad i' o wolit do tana' do pointikid-tikid do bansa'. Om iso' no o Kinorohingan do momorinta' ngai'ddi.

⁹Nga' iti nopo sinakagon di Yakub diti om pinili' do Tuhan do sumiliu'd dau'd songonuon.

¹⁰Nabantalan dau iyolo' do minghombo, do hilo'd kinoiyonon dit oingou do hilo'd tana' do kowotuan. Iyolo' no o koupusan kopio dau, om intirungan dau iyolo' om gompion dau.

¹¹Poingkuro nopo i kondiu do monuduk di tanak dau do tumulud, om sumahau di tanak dau dot i talad dau do pounkalad o panahau.

¹²Om iyo noddi o Tuhan do momoyo' di tulun dau, om a' i' iyau minog dot uhupan di piro-piro o ponokokinorohingan do suwai.

¹³Kopomorinta' i' i tulun dau do hilo'd konuluhanan, om sumuni o kayu saitun do hiri'd tana' di kiwatu, kaakan i' iyolo' do tua' do totonomon do hiri'd koumaan, om koinum do paha' do mantad id pogialat-alatan di watu.

- 14**Ogumu' i' o daging om susu dot aanu diyolo' do mantad id tayam-tayam diyolo'; om it osonong kopio i gandum om i waig dot anggur dot aanu diyolo'.
- 15**Kuminaya' i tulun do songonuon do Tuhan, nga' obinsongkiwal i', ongolombon po iyolo' do nangayahan do takanon. Om tongkiadai noddi diyolo' o Kinorohingan, i minomonsoi diyolo'. om niada' diyolo' i Gampamasi diyolo' dit okoris kopio.
- 16**Tumuku' iyolo' dot id tingolig, om gowoi poddi om minoguhang o Tuhan, om kotogod noddi iyau do gama' di karaaton diyolo'ddi.
- 17**Pinapatahak iyolo'd porsombahan dot id ponokokinorohingan dit a' otopot, it a' notutunan om it a' tinuku' di taki-aki diyolo' di gulu po.
- 18**Tuminongkiad iyolo' do Kinorohingan di mamasi; om nokolihi iyolo' do Tuhan, i manahak do koposion.
- 19**Kokito poddi do Tuhan i kowoyo-woyoon di tangaanak dau om kotogod no o Tuhan, om iyadaai no dau iyolo'.
- 20**Boros ka dau, 'Uhang ngai' ku no; antangan nopo ondung poingkuro nondo ot osiliu. Tu' osurilog i' i bansa'ddi, om a' iyolo' otorodok.
- 21**Pinopotogod doho' i tininganak di tukuon diyolo', om osolon oku di roitan diyolo' do ponokokinorohingan. Om potogodon ku nondo i bansa' do songonuon ku di bansa' dit okon i' ko' bansa' kopio, om poosolon ku iyolo' di tulun do basug.
- 22**Om iyo pondo do tapui do molob-ngolob o kototogod ku, i monorob do koinanai'd nunu nopo do hiti'd pomogunan, i tapui di rumalad do gisom do korikot do hilo'd saalom do tana', om monorob do konuluhanan do gisom do korikot do hiri'd gamut di nuluhon.
- 23**A' oku nopo tumingkod do poporikot do kosusaan dit awagat kopio, om saapon ku nondo iyolo' di pana' ku.

²⁴Apatai nondo iyolo' do toruol do sogiton om mononglous, om apatai do toruol dit araat kopio. Rumikot nondo o nintorusan dit orongit do mongoi panabpo diyolo', om minggiak pondo iyolo' dot otinduk do tulanut di kapatai.

²⁵Poporikot o pisangadan do kapatayon do hiri'd karalan-ralanan, om iri piya i poundorong do hiri'd duwalai nga' ongooris i'. Angapatai nondo i tangaanakwagu om i kosumandakan, om iri piya i ragang po om i molohing no nga' angapatai ngai' i'.

²⁶Punsoon ku no daa kopio iyolo', om olihuan indo iyolo'.

²⁷Nga' a' i' apatut o pisangod dot Israil dot oondos, dot iyo po daa'ndo do naala' diyolo' i bansa' do songonuon ku; tu' iyoho' noo, om iyoho' no kopio, o minomonsoi ngai'ddi,' ka.

²⁸Israil no o bansa' dit aiso' o toila-ilaan; om aiso' o pongitungan diyolo'.

²⁹A' i' iyolo' kosuhut ondung nokuro tu' naala' iyolo'; a' i' iyolo' kosuhut ondung nunu i nosiliu.

³⁰Poingkukuro po daa o songulun-ngulun do momogusa' do soribu o tulun, om momogusa' o duwo tulun do hopod noribu o tulun. Nadagang no iyolo' do Tuhan, i Kinorohingan diyolo', notongkiadan no iyolo' do Kinorohingan dit okoris.

³¹Oilaan i' di pisangod dot Israil dot a' okoris i mongintirung diyolo', om a' i' koiyo di Kinorohingan dot Israil dit okoris.

³²Iri nopo pisangod dot Israil om iyo pod Sodom om Gomura karaat, iyo po di guas dot anggur dit opoit om i kawanit o tua'.

³³Waig nopod anggur diyolo' om iyo pod paliu do tulanut di kapatai.

³⁴Sorohon i' do Tuhan i winonsoi di pisangod diyolo', om hukuman indo dau iyolo' dot orikot i maso do kopomohukuman.

³⁵Sulian indo iyolo' do Tuhan om hukuman dau iyolo', om aratu' nondo iyolo', tu' oruhai no o tatau do kapatayon diyolo'.

³⁶Posion indod Tuhan i tulun dau, om insianan ngai' dau i susuhun dau, dot okito dau iyolo' dot aiso' o pokukurayan om a' kogoos.

³⁷Uhoton nondod Tuhan i tulun do songonun dau, 'Hinonggo ngai' no i ponokokinorohingan di mongintirung dokoyu?

³⁸Paakanon dokoyu iyolo' do porsombahan di kilunok, om agayo waig dot anggur do poinuman dokoyu. Pologoson nopo iyolo' do monguhup dokoyu; sunudai nopo dokoyu iyolo' do rumikot do mongoi pamasi dokoyu do dinondo,' ka dau.

³⁹'Ontong pogi', iyoho' no o Kinorohingan dit Iso-Iso', aiso' no o suwai ko' iyoho'. Mamatai oku om mamasi, monuhat oku om momolingos. Soira' nopo do haro o wonsoyon ku, om aiso' no o tongosongulun piya do kasaap doho'.

⁴⁰Otopot no kopio dot iyoho' i poimpasi, iyoho' i Kinorohingan, om poinsawaton ku o longon ku do sumumpa' do poingkaa:

⁴¹Aasa' ku pondo i gayang ku dit okilat, om wonsoyon ku nondo it otulid. Sulian ngai' ku nondo i pisangod; om hukuman ku it araatan doho'.

⁴²Notounan pod raha' diyolo' i gayang ku, raha' di tulun do natangkap om i tulun di nongosuhat. Patayon ngai' nopo di gayang ku o koinsanai'd tulun di sumaap, a' ku no posion i pisangod dit anganaru o tobuk,' ka.

⁴³Pimpangkis kou no, oi bansa', dot i tulun do songonun do Tuhan o kopomongkisan. Sulian dau i pisangod dau nga' ompunan i' dau o dusa di bansa' do songonun dau," ka.

⁴⁴Binasa' di Musa om i Yosua i tanak di Nun o sinding diri, gisom do nokorongou ngai' nopoddi i bansa' dot Israil di sinding diri.

Pinopoboros i Musa do Ponudukan dit id Tohuri No

⁴⁵Om koboros ngai' poddi di Musa i ponudukan do Tuhan dot id bansa' dot Israil,

⁴⁶om boro-boros no iyau do poingkaa, "Antaan-taan no kopio dokoyu, om atanud ngai' i' dokoyu i ponuhan di pinoboros ku dot id dokoyu di tadau

baino'. Potudukon ngai' no dokoyu iri dot id tangaanak dokoyu, om otorodok indo iyolo' do numboyo' do koinsanai dit oturan do Tuhan.

⁴⁷Okon i' ko' boros toomod i ponudukan diri, suwai ko' iri nopo om koposion dokoyu. Tonudon ngai' no dokoyu i ponuhuan diri, om otogui kou i' do hilo'd pomogunan dit oruhai no dokoyu dot aanu, i hilo'd soborong diti Bawang do Yordan,” kad i Musa.

⁴⁸Om tontok i' do tadau'ddi do minoro-boros o Tuhan dot id di Musa do poingkaa,

⁴⁹“Ongoi no do hilo'd Konuluhanan dot Abarim, i hilo'd pomogunan do Muab, it id hapak do bandar do Yorikou. Om tumakad no di Nuluhon do Nibo, om mimpa' no di tana' do Kanaan, it a' no alaid om patahakon ku no di bansa' dot Israil.

⁵⁰Om hilo' nondod timpak do nuluhon diri o kapatayon nu, oi Musa, do miagal di Harun, i tobpinai nu, do minatai do hilo'd Nuluhon do Hor.

⁵¹A' goduwo kou nopo tuminorodok dot id doho' om a' kou minomusou doho' dot id toguang di bansa' dot Israil do tontok di hilo' kou id tudan do waig do Moriba, i hilo'd somok do bandar do Kadis, it id tana' do kowotuan do Sin.

⁵²Om iri no ot a' nu koina-inaan do sumuang di pomogunan do patahakon ku dot id bansa' dot Israil; koimpa' ko no di pomogunan do mantad hiti'd sodu',” kad Tuhan.

Ponugutan 33

Binarakatan di Musa i Piro-Piro o Payat dot Israil

¹Om barakatai nod i Musa, i susuhun do Kinorohingan diri, i bansa' dot Israil dit a' po iyau napatai. Boros ka dau,

²“Rumikot o Tuhan do mantad hilo'd Nuluhon do Sinai; minulai iyau do hilo'd Idom do miagal do tadau. Minimulai iyau do mantad hilo'd Nuluhon do Paran do mulinau dot id tulun dau. Winoyo' iyau do hopod noribu o moloikat. Om iyo pod kodumaat o tapui do molob-ngolob do hiri'd ponong id wanan dau.

³Osianan i' o Tuhan di tulun dau, intirungan i' dau i songonuon dau. Kainou motud do tumuku' dot id toguang dau om mumboyo' toko' di ponuhuan dau.

⁴Tonudon toko' i' i Tourat do pinatahak di Musa, i ponokodapu' do bansa' diti dit agayo kopio o gatang.

⁵Tontok di tuminimung ot Israil do miwoyo' di boyoon diyolo', om Tuhan no o nosiliu do raja' di tulun do songonuon dau,” kad i Musa.

⁶Om boros ka di Musa do pasal di payat do Rubin, “Maha' daa om a' koumbal dot opunso i payat do Rubin, dot okuri' piya i tulun dau,” ka dau.

⁷Om boros ka di Musa do pasal di payat do Yohuda, “Oi Tuhan, pokinongoho' no iyolo' do tontok do lumohou iyolo' do mokitulung, om kopiiso' i' iyolo' di payat do suwai. Uhupai no iyolo' do sumangod do pisangod dot id pisangadan,” ka dau.

⁸Om boros ka di Musa do pasal di payat do Liwi, “Pointalangan nu, oi Tuhan, o korohian nu dot it Urim om id Tumim o popointalang, do pawayaon di tulun do Liwi, i susuhuon nu dit otorodok. Pinogumbalan nu iyolo' di hilo'd Masa, om nilaan kopio nu iyolo' ondung otorodok, di hilo'd torobong do Moriba.

⁹Otorodok i' kopio iyolo' dot id diya' om poinggayo po o kotorodoko' diyolo' dot id diya' ko' id nunu nopo o suwai, om poinggayo po ko' kotorodoko' dot id molohing om id tobpinai. Tinanud i' diyolo' i ponuhuan nu, om otorodok i' iyolo' dot id tumpungo nu.

¹⁰Tudukan indo diyolo' i tulun nu do mumboyo' di Tourat nu, om pinapatahak iyolo' do porsombahan di sorobon do hiri'd pananaraban do porsombahan nu.

¹¹Oi Tuhan, uhupai no o payat diti om okoris i' iyolo', om asanagan ko indo di wonsoyon diyolo. Patayo' ngai' no i pisangod diyolo'; punsoo' no kopio do gisom dot alaid,” kad i Musa.

¹²Om boros ka di Musa do pasal di payat do Binyamin, “Iti no o payat di kosianan do Tuhan. Intirungan i' dau iyolo' do tadau om totuong; om poingiyon iyau dot id pogialatan diyolo',” ka.

¹³Om boros ka di Musa do pasal di payat do Yusup, “Maha' daa om barakatan do Tuhan i tana' diyolo', do waig do mantad id saalom do tana' om rasam o pamarakat.

¹⁴Maha' daa om osima' do tua-ua' dit ongosonong kopio om nongoonsok i kouwaan.

¹⁵Maha' daa om otongkop do tua-ua' di nopili-pili' no kosonongo' i konulunuan do hilo', i hino mantad no do mantad di gulu po.

¹⁶Maha' daa om barakatan do Tuhan i tana' diyolo' do gisom do mabai-labai o barakat, i Tuhan di moro-boros do mantad id bulungkut do kitapui di molobngolob o mamarakat. Iti no o barakat dot id di Yusup om id sinakagon dau, i Yusup no o boyoon dot id pogialatan di tobpinai dau.

¹⁷I Yusup nopo om iyo pod sapi' do gonsukod kokoris, sungu nopo dau om i piro-piro noribu o sinakagon di Manasi om Ipraim. Sunguon ngai' dau i bansa' do gisom do korikot do hilo'd tisan do pomogunan dot oimpit dau,” kad i Musa.

¹⁸Om boros ka di Musa do pasal di payat do Sibulon om i payat dot Isakar, “Maha' daa om kumaya' i Sibulon do mantad id pogidagang-dagangan do hilo'd rahat, om rumuhang o kakayaan dot Isakar do hilo'd kinoiyonon diyolo'.

¹⁹Alapon diyolo' i bansa'd suwai do hilo'd nuluhon diyolo'; om patahakon diyolo'd hilo' i porsombahan do sorobon dit apatut. Kaanu iyolo'd dapu' do mantad hiri'd togis do poingompus di tisan do rahat,” kad i Musa.

²⁰Om boros ka di Musa do pasal di payat do Gad, “Royohon no o Kinorohingan, i minanahak di Gad do tana' dit agayo dot undorongan diyolo'. Poingandad no o Gad dot iyo di singa do momogii do longon om manganit do kulit do tulu.

²¹Naanu no diyolo' i tana' dit osonong kopio, om iyolo' no o nonuan di bahagi' do dong boyoon. Numboyoy' i' diyolo' i ponuhuan om it oturan do Tuhan, do tontok di tuminimung ngai' i boyoon dot Israil do mogiboro-boros,” kad i Musa.

²²Om boros ka di Musa do pasal di payat do Dan, “Dan nopo om iyo pod singa dit okoro' po. Om sumimbul nopo iyau do sumoliwan do mantad hilo'd Basan,” ka.

²³Om boros ka di Musa do pasal di payat do Naptali, “Ogumu' no kopio o barakat dot id di Naptali, tu' osianan i' o Tuhan dau; watas nopo dau om mantad po di Tasik dot Agayo do Galilia om gisom do korikot do hilo'd salatan,” ka.

²⁴Om boros ka di Musa do pasal di payat dot Asor, “Id pogialatan ngai' nopo di payat dot Israil om payat nod Asor ot ogumu' kopio o barakat dot aanu. Kolisihan kopio iyolo' di piro-piro o tobpinai diyolo', om osonong o sunion do saitun do hiri'd tana' diyolo'.

²⁵Nintirungan ngai' do totobon do basi' i bandar diyolo' om osimbayan kasai' i' o koposi-posion diyolo',” kad i Musa.

²⁶Om boros ka kawagu di Musa, “Oi tulun dot Israil, ilaai no dokoyu, Kinorohingan nopo om agayo i' ko' koinsanai di ponokokinorohingan do suwai. Kadarapas i' iyau dilo tawan dot id suang do kagayaan om kolopuson dilo haun do mongoi ponguhup dokoyu.

²⁷Minogobi' kasai' i' dokoyu o Kinorohingan; om iri longon dau i hino kasai' o minangahang dokoyu. Nuyung dau o pisangod do mantad id dabantalan dokoyu, om sinuhu' kou do mamatai do koinsanai di pisangod.

²⁸Osimbayan indo do momogun-mogun i sinakagon di Yakub, om aiso' o koligagaanan do hilo'd pomogunan dit osimbayan, om osima' do gandum om waig dot anggur om oyopos i tana' do bolobou di mantad hilo'd tawan.

²⁹Oi Israil, osimbayan ko no kopio, aiso' i' o bansa'd suwai do pinasi dot iyo di bansa' nu. Tuhan nopo om iyo pod kolid om gayang dot id diya', tu' mogobi'

iyau dokoyu om manahak do kamanangan. Rumikot ngai' nondo i pisangod dokoyu do mokiinsian, nga' pingulakan pondo dokoyu iyolo,'" kad i Musa.

Ponugutan 34

Napatai i Musa

¹Om tongkiad noddi i Musa di rantai do Muab om takad no iyau di Nuluhon do Nibo, do gisom do nokorikot do hiri'd timpak do Nuluhon do Pisga, i ponong id koulayon do mantad id Yorikou. Om hilo' no do pinotuduk do Tuhan dot id dau o koinsanai di pomogunan diri: i watas do Giliad do gisom do korikot do hilo'd bandar do Dan do ponong id utara,

²om koinsanai di watas do Naptali; om i watas dot Ipraim do gisom do korikot di Rahat do Tanga';

³om i ponong id salatan do watas do Yohuda om i rantai do mantad hilo'd Soar om gisom do korikot do hilo'd Yorikou, i bandar di notongkop pod kayu di roitan do kurma.

⁴Om boros kaddi do Tuhan dot id di Musa, "Ilo' no i pomogunan di pinabatos ku dot id di Abraham, om id di Isak om id di Yakub, do potungkusan di sinakagon diyolo'. Pokitonon ku iya' dilo', oi Musa, nga' a' ku i' iya' poongoyon do hilo'," ka dau.

⁵Om kapatai noddi i Musa, i susuhuon do Tuhan diri, do hilo'd tana' do Muab, do miagal di nokoboros do Tuhan di gulu po.

⁶Om lobongo' no iyau'd Tuhan dot id iso' o kubong do hilo'd Muab, it id hapak di bandar do Bait-Pior, nga' gisom piya do tadau'd baino' nga' aiso' i' o tongosongulun piya do koilo kopio onduong hinonggo i lobong dau.

⁷Di nopo di napatai i Musa om hatas no om duwo nohopod o toun do tumur dau. Om a' i' nokosimban o kokoriso' do tinan dau, om pogogontong dau nga' atarang po kasai'.

⁸Om pogihad noddi i tulun dot Israil do solinaid do tolu nohopod o tadau do hilo'd rantai do Muab, tu' napatai no i Musa.

⁹Om ponuo' no do Tuhan do toilaan i Yosua, i tanak di Nun, tu' iyau no o pinili' di Musa do sumowoli dau. Om minumboyo' i' i tulun dot Israil do boros di Yosua om winonsoi diyolo' i ponuhuan do Tuhan di pinolombus di Musa.

¹⁰Om aiso' no o nabi do hilo'd Israil do miagal kopio di Musa tu' nokotimbaba' kopio do Tuhan do monokiboro-boros.

¹¹Om aiso' no o nabi do nokopomonsoi di piro-piro o koimayaan om kosuayan do miagal di winonsoi di Musa dot id pomogunan do Masir, om id raja' do hilo' om id tongopagawai di raja' do miagal di pinonuhuan do Tuhan.

¹²Om aiso' no o nabi do nokopomonsoi di koronob kopio om i korolosi kopio do miagal di winonsoi di Musa dot id toguang do koinsanai di bansa' dot Israil.



Yosua

Yosua 1

Sinuhu'd Kinorohingan i Yosua do Mongoi Pangala' do Kanaan

¹Di nopoddi napatai i Musa, i susuhuon do Tuhan diri, om boro-boros no o'Tuhan dot id di Yosua, i tanak di Nun. I Yosua nopo nga' i mongunguhup di Musa di gulu po.

²Om boros kad Tuhan, “Napatai noddi i Musa, i susuhuon ku. Iyo nopoddi, om sodia' kou no, iya' om koinsanai do tulun dot Israil do sumoborong do Bawang do Yordan; om mongoi kou i' do hilo'd pomogunan di patahakon ku diyolo'.

³Honggo nopo o kinoiyonon dot oongoi dokoyu om patahakon ku nori dot id diya', oi Yosua, om id toinsanan o tulun ku. Tu' iyo noddi o nokoboros mantad ku dot id di Musa.

⁴Tana' nopo dot aanu dokoyu om mantad pod hilo'd tana' do kowotuan di ponong id salatan om korikot di Konuluhanan do Libanon, i ponong id utara; om mantad di Bawang dot Iprat dit agayo, i ponong id koulayon, om oinsanan o pomogunan do tulun do Hit, om gisom do korikot dot id Rahat do Tanga', i ponong id kotonobon.

⁵Iso' pod tulun nga' aiso' i' o kasaap diya', oi Yosua, do solinaid nu do poimpasi. Tu' manud-tanud oku i' kasai' diya', do miagal di minananud oku di Musa. Om woyoon kasai' tiya' i' om a' ku iya' tongkiadan.

⁶Pogiroto' no om pasangalo' no o ginawo nu tu' iya' no o sumiliu do boyoon diti bansa' do mongoi ponolod di pomogunan di nakabatos mantad ku dot id taki- aki dokoyu.

⁷Pogiroto' no om pasangalo' no kopio o ginawo nu. Om tonudon no kopio o koinsanai di Tourat di pinatahak di Musa, i susuhuon ku'ddi, dot id diya'. Om kada' no kopio sansala' dot ongoiso' piya do mantad id Tourat diri om koundar ko indo do honggo nopo o tongoyon nu.

⁸Kada' no kopio kolihuwai do mambasa' i buuk do Tourat do pointikid-tikid do maso do sumambayang. Om soro-sorohon no om pinsingilaan no kopio iri do tadau om totuong. Om tonudon no o nunu nopo i nokotulis do hiri'd buuk diri. Tu' onduong owonsoi nu o miagal diti om osimbayan indo om koundar o koposi-posion nu.

⁹Soroho' pogi' nga' nosuhu' ku no moti' iya' do popogiroto om papasangal kopio do ginawo. Om kada' no kooris om kada' poluhoyo' o ginawo tu' iyoho' no i Tuhan, i Kinorohingan nu, o manud-tanud kasai' diya' do hinonggo nopo o pakayaan nu," ka.

Sinunudan di Yosua i Tulun dot Ogumu'

¹⁰Om suhuo' noddi di Yosua i piro-piro o boyoon di tulun dot Israil

¹¹do tumongkop di kokiiman do poposunud do boros do poingkaa, "Posodia' toko' no do kokoriu, tu' tolu po moti' o tadau om sumoborong toko' no di Bawang do Yordan do pakayaan do hilo'd pomogunan di patahakan do Tuhan, i Kinorohingan toko' dot id dokoyu," ka.

¹²Om boro-boros no i Yosua dot id payat do Rubin, om id payat do Gad, om id songintanga' di payat do Manasi do poingkaa,

¹³"Soroho' no dokoyu i pinoboros di Musa, i susuhun do Tuhan, dot id dokoyu, iri no tu' iri nopo tana' dot id soborong do Yordan, i ponong id koulayon om patahakan do Tuhan, i Kinorohingan dokoyu, dot id dokoyu, do pomogun-mogunan dokoyu.

¹⁴Poundorongon nopo do hiti'd tana' di pinatahak di Musa dokoyu o koinsanai'd sawo om tangaanak, om tayam-tayam dokoyu. Nga' ilo' ngai' nopo soudor dokoyu om mositi' no dot ongkirapo-rapo om sumodia' do mongoi sangod. Tu' iyolo' no o mogulu do tulun dot Israil do sumoborong do Bawang do Yordan, om iyolo' o monguhup diyolo',

¹⁵gisom dot aanu diyolo' i pomogunan di patahakan do Tuhan, i Kinorohingan dokoyu, dot id diyolo', iri no i tana' do hiri'd sampaping ponong id kotonobon do mantad id Bawang do Yordan. Om oonuan pondo

do Tuhan do kosimbayanan o koinsanai di payat dot Israil om pogulian nogindo dokoyu do hiti'd tana' di nakatahak di Musa, i susuhuan do Tuhan dot id dokoyu; i hiti'd soborong do Bawang do Yordan, do ponong id koulayon,” ka dau.

¹⁶Om boros ka di payat do Rubin om i payat do Gad, om i songintanga' di payat do Manasi dot id di Yosua, “Nunu nopo o ponuhuan nu dahai om wonsoyon ngai' i' dahai, om hinonggo nopo o ponuhuan nu dahai do mongoi om ngoyon ngai' i' dahai.

¹⁷Poingkuro nopo iyahai do minumboyoy' di boros di Musa om iyo noddi o pongungumboyoy' dahai do boros nu. Om Tuhan no i Kinorohingan nu o manud-tanud diya' do miagal di minananud iya' di Musa.

¹⁸Isai nopo o tulun do sumaap diya' om it a' tumanud do boros nu om hukuman no do kapatayon. Pogiroton no om pasangalon no o ginawo nu,” ka diyolo'.

Yosua 2

Minonuhu' i Yosua do Mongoi Ponoluku' di Bandar do Yorikou

¹Om ponuhu' noddi i Yosua do duwo o tulun do gomponoluku' do mantad hilo'd kokiiman do Sitim do lumisok-lisok i' do mongoi ponorisid do mogontong di pomogunan do Kanaan om okon-okon po om i bandar do Yorikou. Om ongoi no i duwo o tulun diri do hiri'd bandar diri, om rikot no iyolo' do hiri'd walai do songulun o tondu' do sundal, om odop no iyolo' do hiri. Ngaran nopo di tondu'ddi nga' i Rahab.

²Om haro'ddi o tulun do minongoi pomisunud di raja' do Yorikou do haro o piro-piro tulun dot Israil do nokorikot do totuong diri do mongoi ponoluku' do pomogunan diri.

³Om ponuhu' no i raja' do tulun dau do mongoi pomisunud di Rahab do poingkaa, “Iri nopo tulun di minumbaya' do hino'd walai nu om mongoi i' ponoluku' do pointongkop diti pomogunan. Posoliwano' nogi' kopio iyolo'!” ka.

4-6Om boros ka di Rahab do suminimbar, “Otopot nogi' do haro o piro-piro o tulun do nokorikot do hiti'd walai ku, nga' a' oku i' koilo ondung hinonggo o tadon diyolo'. Om maha' di totuong no, dit a' po natabanan i wawayaan do bandar, om pamanau no iyolo'. Om a' oku i' minonguhot ondung honggo o pakayaan diyolo'. Nga' ondung ngoyon dokoyu iyolo' gusao' om okosupan po dokoyu iyolo',” kad i Rahab. (Nga' nokolisok no ma di Rahab i duwo o tulun do gomponoluku'ddi do hiri'd sakai do taap di walai dau. Om tinakapan dau iyolo' di bundusan di poinsidang do hiri.)

7Om soliwani noddidi di bandar i piro-piro o susuhon di raja' do mongoi pogihum di gomponoluku'. Om tabanai noddidi i wawayaan di bandar. Om pingihumai noddidi diyolo' i gomponoluku'ddi do gisom do nokorikot iyolo' do hiri'd sosoborongon do Bawang do Yordan.

8Nga' maha' dit a' po nokoodop i duwo o tulun do gomponoluku'ddi, om ongoi no i Rahab do hiri'd sakai di taap do walai dau.

9Om boro-boros no iyau di duwo o tulun diri do poingkaa, “Oilaan ku no do nakatahak nodTuhan dot id dokoyu o pomogunan diti. Om oinsanan nopo o tulun do hiti do moddosi dokoyu. Om pananggagaran ngai' poo o tulun do hiti dot opopoddosian do tumimbaba' dokoyu.

10Tu' nokorongou no iyahai do kinowoyo-woyoo' do Tuhan do minamarasak di Rahat dot Aragang dot id toguang dokoyu, do tontok di minogidu' kou do mantad id pomogunan do Masir. Om nokorongou ngai' nogi' iyahai do kinowoyo-woyoo' dokoyu do minamatai di Sihon om i Og, i duwo o raja' dot Amori, do hilo'd ponong id koulayon do mantad di Bawang do Yordan.

11Nongooris tomod diri iyahai do tontok di nokorongou iyahai'ddi. Om koluhoi ngai' nopo o ginawo dahai do nokoilo do pasal dokoyu. Tu' iri nopo Tuhan, i Kinorohingan dokoyu om Kinorohingan do hilo'd tawan om hiti'd pomogunan.

12Om sumpa' kou no do dinondo dot id suang do ngaran do Tuhan do wonsoyon dokoyu dot id sompiiyan ku o miagal di winonsoi ku dot id

dokoyu. Om onuwai oku no do tanda' do pongilaan ku, om otumbayaan oku indo dokoyu.

13Om pamos kou no do posion dokoyu o tapa' om tina' ku, om tobpinai ku'd kusai om tondu', om koinsanai do sompiiyon diyolo'. Om kada' no kopio iyahai dokoyu pologoso' dot apatai,” ka dau.

14Om boros ka di duwo o gomponoluku' do suminimbar di Rahab, “Uhang i' dahai dot iyahai ot apatai ko' mantad dot apatai ko iya', ondung a' nu no poboroson dot id tulun do suwai iti winonsoi dahai. Om atantu' no dot osonong o wonsoyon dahai dot id diya' do tontok do patahakon do Tuhan iti pomogunan diti dot id dahai,” ka diyolo'.

15Iri nopo walai di Rahab nga' pinawaal do hiri'd tolig di bandar. Om osonong iddi iyau do pinopoulu di duwo o tulun diri, do tali o pinakai dau do pinopoulu, do pinawaya' di liligaon do ponong id soliwani di tolig di bandar.

16Om boros ka di Rahab, “Pakayaa'i no dokoyu do hilo'd konulu-nuluan om a' kou i' osolowot di piro-piro o susuhuan di raja'. Om lumisok kou nod hilo' do solinaid do tolu o tatau, do gisom id onkoguli' ngai' i susuhuan di raja'ddi, om mamana'u kou nogindo kawagu,” ka.

17Om boros ka di duwo tulun diri dot id di Rahab, “Oo, om sinuhu' nu iyahai'ddi do mamatos; om bayaanon i' bo dahai i batos diri.

18Om soira' nopondo do ngoyon dahai songodo' iti pomogunan dokoyu, om pokogoson no iti tali dot aragang do hiti'd liligaon do pouluhan nu dahai. Om angatan no i tapa' om tina' nu, om i tongotobpinai nu om koinsanai di koworisan do tapa' nu do hiti'd walai nu.

19Ondung haro o sumoliwan diyolo' do mantad hiti'd walai nu, om apatai noo, om okon no ko' iyahai o sosolon, tu' diyolo' nod sala'. Nga' ondung haro ot orualan di hiti'd suang do walai, om iyahai no o monongkoilo.

20Nga' ondung popinsunudon nu do tulun do suwai iti winonsoi dahai om a' no iyahai akagasan di nakabatos dahai dot id diya',” ka diyolo'.

²¹Om kookunai nod i Rahab i pinibatasan diyolo'ddi om suhuo' noddi dau iyolo' do mamantau. Om kapamanau poddi iyolo' om pokogoso' no dau i tali dot aragang do hiri'd liligaon.

²²Om ongoi noddi lisok do hiri'd konulu-nuluan i duwo o tulun do gomponoluku'ddi. Om pingihumai no iyolo' di piro-piro o susuhun di raja' do hiri'd pointongkop di watas do solinaid do tolu o tadau, nga' a' i' diyolo' nokito i gomponoluku'ddi. Om poguliai ngai' noddi di susuhun di raja' do hilo'd Yorikou.

²³Om ruhuk nogiddi i duwo o gomponoluku'ddi do mantad hiri'd konulu-nuluan. Om soborong no iyolo' di bawang do pinogulian do hiri'd di Yosua. Om sunudai no diyolo' i Yosua do koinsanai di nosiliu dot id diyolo'.

²⁴Om boros kaddi diyolo', "Oilaan no kopio dahai do tahakon do Tuhan dati' o koinsanai di pomogunan diri. Tu' oinsanan nopo i tulun do hilo' do moddosi dati'," ka.

Yosua 3

Suminoborong i Tulun dot Israil di Bawang do Yordan

¹Om osuab poddi di kosuabon kawagu om tongkiadai no di Yosua om koinsanai di tulun dot Israil i kokiiman do hilo'd Sitim om ongoi no iyolo' do hiri'd tisan di Bawang do Yordan. Om powonsoyo' no diyolo' o kiim diyolo'd hiri. Om hiri-hiri noddi iyolo' do minomukiim do gisom do norikot o maso do kasabarangan diyolo' di bawang.

²Om katalib poddi o tolu tadau, om pamanau ngai' no i boyoon diyolo' do tuminongkop di kokiiman diyolo'.

³Om boros ka di tongoboyoon diri dot id tulun dot Israil, "Soira' nopo dot okito dokoyu i piro-piro ot imam do manaan di Kaban do Tumpongo'd Tuhan, i Kinorohingan toko', om mamantau ngai' kou no do mantad id kinoiyonon dokoyu om tumanud nondo diyolo'.

⁴Tu' a' kou po insan koongoi do hiti om iyolo' no o momoyo' dokoyu dot id tindalanon. Nga' kada' kou insomok kopio di Kaban do Tumpongo, nga'

mositi' no do songkilomito o kosoduwo' dokoyu do mantad diri do hiri'd tohuri," ka diyolo'.

⁵Om boro-boros no i Yosua dot id koinsanai di tulun dot Israil do poingkaa, "Lidangan no dokoyu o tinan dokoyu tu' suab nopondo om momonsoi o Tuhan do koimayaan dot id pogialatan dokoyu," ka.

⁶Om suhuo' noddi di Yosua i piro-piro ot imam do sumaan di Kaban do Tumpongo om mamantau dot id gulu di tulun dot ogumu'. Om wonsoyo' no diyolo' o miagal diri.

⁷Om boros kad Tuhan dot id di Yosua, "Mantad nod baino' do silihon ku iya' do tulun dit abantug, gisom dot oinsanan nopondo o tulun dot Israil do momusou diya'. Om oilaan diyolo' do moyo-woyo' oku diya' do miagal di minomoyo' oku di Musa.

⁸Soira' nopod korikot do hiri'd bawang i piro-piro ot imam di kisinaan di Kaban do Tumpongo, om suhuon no iyolo' do tumabung di waig om mingkakat nopondod hiri'd tisan di bawang," ka.

⁹Om boros ka di Yosua dot id tulun dit ogumu'ddi, "Kainou'd hiti, om mokinongou i' do poboroson do Tuhan, i Kinorohingan toko'.

¹⁰Om soira' nopo do mongoi kou sangod om atantu' no dot uyungon dau i tulun do Kanaan, om Hit, om Howi, om Poris, om Girgasi, om Amori om Yobus. Om oilaan indo dokoyu do hiti'd pogialatan dokoyu o Kinorohingan di poimpasi do kokito kou do koimayaan do wonsoyon dau,

¹¹do posoborongon i Kaban do Tumpongo do Tuhan di Bawang do Yordan do mogulu dokoyu.

¹²Om pomili' kou no do hopod om duwo o tulun --- songulun o mantad id pointikid-tikid do payat dot Israil.

¹³Soira' nopondo do katabung do hiri'd waig o gakod di piro-piro ot imam di kisinaan di Kaban do Tumpongo'dTuhan, i Tuhan do koinsanai'dti pomogunan, om owokok nondo i bawang. Om tumimumung nondo i waig dot id iso' o koiyonon," ka dau.

14-15Tontok nopoddi nga' dongmongomot, om koubasanan no do lumuyud kasai' i Bawang do Yordan. Om tontok noddi do tuminongkiad i tulun dot Israil do kinoiyonon di pinomukiiman diyolo'; tu' sumoborong noddi iyolo' di Bawang do Yordan. Om iri no i piro-piro ot imam di kisinaan di Kaban do Tumpongo o minogulu di tulun dot ogumu' do minamanau. Om maha' di nakatabung o gakod di piro-piro ot imam do hiri'd waig,

16-17om kowokok no i bawang. Iri nopo waig nga' notimung do ponong hiri'd sarayo do hilo'd Adam; it iso' o bandar dot id sampaping do bandar do Sartan. Nga' iri nopo bawang di hiri'd sawa', i koluyung do hiri'd Rahat do Napatai om narasak no kopio. Om nokosoborong iddi i tulun dot Israil do hiri'd hapak do Yorikou. Om solinaid nopo diyolo' do manau-panau do hiri'd kinasakan di waig om songingkakat ngai' po it imam di kisinaan di Kaban do Tumpongo do hiri'd tanga-tanga' di bawang do narasak gisom do nokosoborong ngai' i tulun dot Israil.

Yosua 4

Hopod om Duwo Watu do Kopomuhandaman do Pinoudong

1Kosoborong ngai' poddi di Bawang do Yordan o koinsanai di tulun dot Israil om boro-boros nogi' o Tuhan dot id di Yosua do poingkaa,

2“Pomili' no do hopod om duwo o tulun do mantad id bansa' diti; do soroiso-iso' o tulun do mantad id pointikid-tikid do payat.

3Om suhuon nondo iyolo' do manganu do hopod om duwo o watu do mantad hilo'd tanga' do Bawang do Yordan, i hiri'd ningkokoton di piro-piro ot imam. Om suhuon no iyolo' do manaan di watu om popoiliu'ddi do hiri'd pomukiiman dokoyu do totuong do baino',” ka.

4Om lohowo' noddi di Yosua i hopod om duwo o tulun do nopili' dau.

5Boros ka di Yosua dot id diyolo', “Ongoi kou no do hilo'd bawang. Om mogulu nopo di Kaban do Tumpongo'd Tuhan, i Kinorohingan toko'. Om tumikid kou no do sumaan do watu do soroisaan do watu o pointikid-tikid di payat.

⁶Iri nopo watu'ddi nga' poposorou do tulun dot Israil di winonsoi do Tuhan. Om koimbagu nopondo, di muhot o tangaanak dokoyu do komoyon di watu,

⁷om sunudan no dokoyu iyolo' dot a' luminuyung i Bawang do Yordan do tontok di sinaan do suminoborong i Kaban do Tumpongo'd Tuhan. Om iri no watu o sumiliu do poposorou do tulun dot Israil di nosiliu'd hiti," ka.

⁸Om wonsoyo' noddidi di tongoulun diri i pinonuhuan di Yosua do tumanud di pinonuhuan do Tuhan dot id dau. Om panganu no iyolo' do hopod om duwo o watu do mantad hiri'd tanga' di Bawang do Yordan. Om soroisaan do watu o pointikid-tikid di payat dot Israil. Om igitai no diyolo' i watu do hiri'd pinomukiiman diyolo' om poiliho' noddidi diyolo' do hiri.

⁹Om pogitimpak-timpako' noddidi di Yosua o hopod om duwo o watu do hiri'd ningkokoton di piro-piro ot imam di kisinaan di Kaban do Tumpongo do hiri'd tanga' di Bawang do Yordan. (Om hino po kasai' i watu di pinogitimpak-timpak diri do gisom do baino'.)

¹⁰Om songingkakat poddi kasai' i piro-piro ot imam do hiri'd tanga' di Bawang do Yordan do gisom do nongowonsoi ngai' di tulun dot Israil i pinonuhuan do Tuhan dot id di Yosua. Om koinsanai'dti nga' miontok ngai' i' di pinonuhuan di Musa dot id di Yosua. Om angarau-arau ngai' nopoddi i tulun dot Israil do suminoborong di bawang.

¹¹⁻¹³Om iri no payat do Rubin, om payat do Gad om i songintanga' di payat do Manasi, i nongkosodia' no do mongoi sangod, o minogulu di payat dot Israil do suwai do suminoborong di bawang, tu' iyo noddidi o pinonuhuan di Musa. Om woyoo' nod Tuhan it apat nohopod noribu o tulun di nokosodia' no do sumangod diri do suminoborong om minongoi'd hiri'd tana' dot apatau do hilo'd somok do Yorikou. Om kosoborong ngai' poddi i tulun dot Israil om pogulu no diyolo' do mamananau i piro-piro ot imam di kisinaan di Kaban do Tumpongo'd Tuhan.

¹⁴Iri nopo winonsoi'd Tuhan do tadau'ddi nga' minongodsuur di tulun dot Israil do momusou kopio di Yosua do miagal do pomusou do tulun dot

abantug. Om pusohon kasai' iddi do tulun dot Israil i Yosua do solinaid dau do poimpasi, do miagal di pinomusou diyolo' di Musa.

¹⁵Om suhuo' nod Tuhan i Yosua

¹⁶do momisunud di piro-piro ot imam di kisinaan di Kaban do Tumpongo do tumindal do mantad hiri'd Bawang do Yordan.

¹⁷Om wonsoyo' no di Yosua o miagal di pinonuhuan do Tuhan dot id dau.

¹⁸Om kotindal ngai' poddi it imam di suminaan di Kaban do Tumpongo'd Tuhan om luyung no kawagu i bawang om luminuyud kawagu do miagal di timpuun i'.

¹⁹Tontok di tadau'd kohopod do tulan do koiso' om soborong no i tulun dot Israil di Bawang do Yordan. Om pomukiim no iyolo' do hilo'd kinoiyonon di roitan do Gilgal, i ponong id koulayon do mantad id Yorikou.

²⁰Om hilo' no i Yosua do pinopogitimpak-timpak di hopod om duwo o watu di nanu do mantad hiri'd Bawang do Yordan.

²¹Om boros ka di Yosua dot id tulun dot Israil, “Muhot nopondo i tangaanak dokoyu do sumonu' do komoyon diti watu,

²²om sunudan no iyolo' do minokok i Bawang do Yordan do tontok di suminoborong o tulun dot Israil di bawang, om otuu nopo i tana' do winayaan diyolo'.

²³Om sunudan no iyolo' do rinasak do Tuhan, i Kinorohingan toko', i Bawang do Yordan gisom do nokosoborong toko' iddi; do miagal di minamarasak o Tuhan di Rahat dot Aragang om nokosoborong iddi iyahai.

²⁴Om iri nondo i nongowonsoi'd Tuhan diri o koilo-ilo ngai' do bansa'd tulun do hiti'd pomogunan do kogoyoo' do sinundu'd Tuhan. Om momusou indo kasai' iyolo' do Tuhan, i Kinorohingan toko' do gisom dot alaid,” ka dau.

Yosua 5

¹Koinsanai di raja' do tulun dot Amori, i ponong id kotonobon do mantad di Bawang do Yordan, om koinsanai di raja' do Kanaan do poingompus di Rahat

do Tanga', nga' nongkorongou ngai' no do winokok do Tuhan i Bawang do Yordan do gisom do nokosoborong ngai' i tulun dot Israil. Om kongooris tomod noddi di tulun dot Israil i tongoraja'ddi.

Minonunat do Hilo'd Gilgal

²Om boro-boros noddi o Tuhan dot id di Yosua do poingkaa, “Manarom no do watu do maan do panakapais om sunatan no o tulun dot Israil,” ka.

³Om wonsoyo' no di Yosua i pinonuhuan do Tuhan dot id dau, om sunatai no dau i tulun dot Israil do hilo'd kinoiyonon di pinungaranan do Nunu-Nulu do Ponunatan.

⁴⁻⁶Winonsoi pogi' di Yosua o miagal diri nga' tontok nopo di suminoliwan i' i tulun dot Israil do mantad hilo'd Masir om nongosunatan ngai' no i tongokusai diyolo'. Nga' daamot nopo di minghombo iyolo' do hilo'd tana' do kowotuan do solinaid dot apat nohopod o toun, om aiso' no o tangaanak diyolo' do tongokusai do nosunatan. Om koinsanai di tongokusai di nosukup o tumur dot onuon do soudor di soliwani i' iyolo' do mantad hilo'd Masir nga' nangapatai no di motingkaayi' ot apat nohopod o toun, tu' a' iyolo' tuminanud do boros do Tuhan. Om kawagu po nga' nokosumpa' mantad no o Tuhan dot a' popokito diyolo' di pomogunan dot osimbayan om it oluhub o tana', i nakabatos mantad dau dot id taki-aki diyolo'.

⁷Iri nopo tangaanak do tongokusai di tulun di nangapatai noddi om aiso' i' o nongosunatan di solinaid diyolo' do minghombo do hiri'd tana' do kowotuan. Om iyolo' no, i sukodwagu o sinunatan di Yosua.

⁸Kosunatai ngai' poddi iyolo', om undorong no iyolo' do hiri'd kokiiman do gisom do nolingos i sinunatan.

⁹Om boro-boros no o Tuhan dot id di Yosua, “Tadau nod baino' do tinanus ku i tingayam dokoyu do nosiliu do turipon do hilo'd Masir,” ka dau. Iri no o kinopomungaranan do kinoiyonon diri do Gilgal do gisom do baino'.

¹⁰Tontok nopo di poundorong iyolo' do hilo'd Gilgal, i tana' dot apatau dot id somok do Yorikou, om minamaramai iyolo' do Paska di sosodopon do tadau'd kohopod om apat do tulun diri.

¹¹Tadau noddı kawagu om pangakan no iyolo' di taakanon do hilo'd Kanaan, iri no i gandum do ginowi om roti dit a' rinalatan do pangambang. Om diri nogindo do minangakan iyolo' do tua' do totonomon do hiri'd pomogunan diri.

¹²Om tingkod noddı do rumikot o manna do mantad hilo'd tawan, om a' noddı mangakan o tulun dot Israil di manna. Om mantad nod tadau'ddi dot i tua-ua' di tanom-tanom do hiri'd pomogunan do Kanaan ot akanon diyolo'.

I Yosua om i Tulun di Kigayang

¹³Tontok dit osomok no i Yosua do hilo'd Yorikou om sigog id kokito dau o songulun o kusai do poingkakat do hiri'd toguang do kiinigit do gayang. Om insomok no i Yosua do mikuwo'd minuhot do poingkaa, “Soudor ko dahai ko' pisangod ko?” ka dau.

¹⁴Om boros ka di tulun do suminimbar, “Okon oku i' ko' soudor dokoyu om okon oku ko' pisangod. Iyoho' nopodti om boyoon do soudor do Tuhan,” ka dau. Om otud noddı i Yosua do tuminuku' dot id tulun diri. Om boro-boros no i Yosua do poingkaa, “Iyoho' no o susuhuan nu, oi Tuan. Nunu o ponuhuan nu doho', oi Tuan?” ka dau.

¹⁵Om boros ka di boyoon do soudor do Tuhan dot id di Yosua, “Iduwo' ino kasut nu tu' iti nopo kinoingkokoton nu om tana' dit olidang,” ka dau. Om iduwo' noddı di Yosua i kasut dau.

Yosua 6

Naala' o Bandar do Yorikou

¹Iri nopo wawayaan do sumuang di bandar do Yorikou nga' ogirot tomod o pinonobon om haro po o madtamong do hiri tu' mada' do haro o kosuang do tulun dot Israil. Om aiso' no o songulun piya do kosuang ko' kosoliwan po di bandar diri.

²Om boros kad Tuhan dot id di Yosua, “Patahakon ngai' ku dot id diya' o bandar do Yorikou om i raja' do hilo', om koinsanai di soudor diyolo' di gunsiou.

³Om mamananau kou no do tumutuk di bandar, dot iyokoyu ngai' di soudor nu dot insan do sangadau, do solinaid dot onom o tadau.

⁴Om mamananau nopo dot id gulu-gulu di Kaban do Tumpongo om turu' ot imam dit otikid do torumpit. Om tadau nopod koturu' om tumutuk kou no di bandar do miwoyo' di piro-piro o soudor nu dot inturu' kotutuk, om iri ngai' no it imam om poppinguni di torumpit do maso'ddi.

⁵Om owonsoi nopondo o miagal diri om pounion nondo dit imam i torumpit dot oloyong o popouni. Om orongou po dokoyu o tuni'ddi om mamangkis ngai' nogindo dot opuhod i tongokusai. Om humaba' nondo i tolig do bandar diri. Om maso noddi do sumuang ngai' di bandar i soudor nu,” ka dau.

⁶Om lohowo' ngai' noddi di Yosua it imam om boro-boros no iyau diyolo' do poingkaa, “Ongoyo' dokoyu i Kaban do Tumpongo om mamananau i' o turu' dokoyu do hiri'd gulu-gulu di Kaban do Tumpongo do mikuwo'd popouni di torumpit,” ka.

⁷Om boros kaddi di Yosua dot id tongosoudor dau, “Pamananau kou do mongoi tutuk dilo bandar. Om iri nopo i tongosoudor dit ongkirapo-rapo om mamananau dot id gulu-gulu di Kaban do Tumpongo do Tuhan,” ka.

⁸⁻⁹Om pamananau ngai' no i soudor di madtamong do hiri'd gulu dot id gulu-gulu di piro-piro ot imam di popouni di torumpit; om susahut ngai' nogiddi diyolo' it imam di kisinaan di Kaban do Tumpongo, om susahut no i tongosoudor di madtamong dot id tohuri.

¹⁰Om sunudai ngai' noddi di Yosua i soudor dau dot a' mamangkis om a' momoros dot ongoiso' piya o boros dot a' po dau iyolo' suhuon do mamangkis.

¹¹Om suhuo' noddi di Yosua i piro-piro o tulun diri do tumutuk di bandar diri dot insan kotutuk do mikuwo'd saanon i Kaban do Tumpongo, om pogulian

nondo diyolo' do hiri'd kokiiman. Om hiri id kokiiman o todopon diyolo' do dongotuong.

12-13Tadau noddi kawagu, om suab no i Yosua do tuminungag. Om ongoi ngai' no i soudor om it imam tutuk di bandar diri do koinduwo no do miagal dit id gulu o koulud-uludo' do mamananau: Id gulu nopo kopio om i tongosoudor di madtamong dot id gulu; om iri nogindo i turu' ot imam di popinguni di torumpit; om sumusuhut nogindo i tongoimam di kisinaan di Kaban do Tumpongo, om hiri nopondod tohuri om i tongosoudor di madtamong dot id tohuri. Om solinaid nopo diyolo' do manau-panau om popingunion nopo i torumpit.

14Om tontok no di tadau'd koduwo'ddi do minongoi iyolo' tutuk di bandar diri dot insan kotutuk om poguliai no diyolo' do hiri'd kokiiman. Om iyo noddi o winonsoi diyolo' do pointikid-tikid do tadau do solinaid dot onom o tadau.

15Om korikot noddi i koturu'd tadau om tungag no iyolo' dit osuab po, di mulai nogi' o tadau. Om ongoi no iyolo' tutuk di bandar do Yorikou. Om miagal kasai' iddi o kowoyo-woyoo' diyolo' do tuminutuk, nga' tadau nopoddi om inturu' iyolo' tutuk di bandar.

16Om tontok nopo di kointuru' diyolo' do tuminutuk, di nokouni di piro-piro ot imam i torumpit, om boro-boros noddi i Yosua di soudor dau do poingkaa, "Pamangkis kou no! Tu' nakatahak nod Tuhan iti bandar dot id dati!"

17Raagon ngai' nopo dokoyu o suang diti bandar. Om iti bandar nga' raagon nogi' do maan do porsombahan dot id Tuhan. I Rahab poo, i tondu' do sundal diri, o posion dokoyu om koinsanai di sompiiyan dau, tu' minongintirung i' iyou di gomponoluku' toko'.

18Kada' kou panganu do nunu nopo it apatut do raagon. Tu' ondung manganu kou'ddi om poporikot kou no do kosusaan dot id kokiiman do tulun dot Israil.

19Nga' iri nopo i winonsoi do mantad id pirok, om tamas, om tambaga' om basi' om mositi' no do posuwai-suwayon ngai' om potobilangon do maan do

don Tuhan. Om mositi' nod posuangon ngai' iri dot id poiyanan do dapu' di don Tuhan,” ka dau.

²⁰Om pounio' nodd di piro-piro ot imam i torumpit. Om korongou poddi di tulun dot Israil iri om pamangkis no iyolo' dot opuhod tomod, om kahaba' nodd i tolig di bandar do Yorikou. Om takad ngai' nodd di nulu-nulu i soudor dot Israil om suang ngai' no iyolo' di bandar do Yorikou, om kosolod nodd diyolo' i bandar diri.

²¹Om patayo' ngai' nodd diyolo' o koinsanai di hiri'd suang di bandar, dot i tongokusai om i tongoindu', om i tongomulok po om i tongomolohing no, do gayang o pinamatai diyolo'. Om pinatai ngai' nogi' diyolo' i sapi', om i dumba', om i kaladai.

²²Om boros kaddi di Yosua dot id duwo o gomponoluku' di gulu poddi, “Ongoi kou no do hilo'd walai di tondu' do sundal diri om angatan no iyau om i sompiiyon dau do sumoliwan do miagal di nakabatos mantad dokoyu dot id dau,” ka.

²³Om ongoi nodd iyolo' do hiri om angatai no diyolo' i Rahab do sumoliwan do miwoyo' di tina', om tapa', om tongotobpinai dau, om koinsanai di sompiiyon dau. Om angatai ngai' no diyolo' o koinsanai di sompiiyon di Rahab om iri ngai' nogi' i susuhuon dau do hiri'd kinoiyonon dit aiso' o ligogon, it id somok do kokiiman do tulun dot Israil.

²⁴Om tutudai no di piro-piro o soudor dot Israil i bandar diri do gisom do nouu. Iri po i tamas, om pirok, om tambaga' om basi', ot a' diyolo' rinaag. Om pinosuang diyolo' iri do hiri'd poiyanan di dapu' do don Tuhan.

²⁵Nga' pinasi i' di Yosua i Rahab, i tondu' do sundal diri, om koinsanai di sompiiyon dau tu' minongintirung i' iyau di duwo o gomponoluku', i sinuhu' di Yosua do minongoi ponoluku' di bandar do Yorikou. (Om iri nopo i sinakagon di Rahab nga' hilo' kasai' pod Israil do gisom do baino'.)

²⁶Om tontok nodd do minomopol i Yosua do poingkaa, “Isai nopo o mumbal do momonsoi kawagu do bandar do Yorikou om usungon no iyau do Tuhan.

Isai nopo o popoiliu do watu do poimpahan di bandar diri om atagakan no do tanak dau dit id dotuo; isai nopo o momonsoi di wawayaan dot agayo di bandar diri om atagakan no do tanak dau dit id domulok,” ka.

²⁷Om winoyo' kasai' id Tuhan i Yosua om abantug diri i Yosua dot id pointongkop do pomogunan diri.

Yosua 7

Dusa di Akan

¹Nga' a' i' o tulun dot Israil tuminanud di boros do Tuhan di minogodu do manganu do nunu nopo it apatut do raagon. Haro o songulun o kusai dot i Akan o ngaran dot a' tuminanud do boros diri, gisom do tuminogod diri o Tuhan dot id tulun dot Israil. (Ngaran nopo do tapa' di Akan om i Karmi, om taki no dau om i Sabdi, i mantad id pinuruan do sompiiyon di Sira, it id suang do payat di Yohuda.)

²Om suhuo' no di Yosua o piro-piro o tulun do mantad hilo'd Yorikou do mongoi do hilo'd bandar dot Ai. Ai nopo om iso' o bandar di ponong id koulayon do mantad id Baitol, it id somok do Bait-Awon. Om sinuhu' dau iyolo' do mongoi pogontong do pomogunan diri. Om kowonsoi poddi diyolo' i pinonuhuan diri,

³om uli' no iyolo' do minongoi solowot di Yosua, om boros ka diyolo', “A' i' minog do mongoi ngai' toko' panangod di bandar diri. Duwo nopo ko' tolu noribu o tulun nga' ula' no. A' i' minog do mongoi ngai' sangod o soudor tu' bandar nopod Ai om okooro',” ka diyolo'.

⁴Om tolu noddi noribu o tulun dot Israil do minongoi panangod di bandar diri. Nga' naala' iddi iyolo'.

⁵Om gusao' noddi di tulun dot Ai i tulun dot Israil do mantad hiri'd wawayaan di bandar dot Ai, gisom do hiri nod sodu' kopio. Om haro i' doti' o tolu nohopod om onom o soudor do tulun dot Israil do pinatai do tulun dot Ai do hiri'd guas di nulu-nulu. Om moddosi diri om ongooris i tulun dot Israil.

⁶Om hurako' nodd di Yosua o rasuk dau do natatangaban. Om otud no iyau dot id toguang di Kaban do Tumpongo'd Tuhan. Om iri ngai' nogi' i boyoon do tulun dot Israil nga' minotud i' do hiri do gisom do nasadapan. Om naraban diyolo' do pupuk o tulu diyolo' do popointalang dot adalaan tomod iyolo' do tumongob.

⁷Om boros kaddi di Yosua dot id Tuhan, “Oi Kinorohingan, i Tuhan ku! Nokuro tu' winoyo' nu iyahai do gisom do nokosoborong di Bawang do Yordan? Patahakon nu tuu iyahai dot id longon do tulun dot Amori do gisom nondo dot angapatai iyahai? Nokuro tu' a' nu iyahai pinologos do momogunmogun do hilo'd soborong do Bawang do Yordan?

⁸Nunu poddi o milo ku'd poboroson do baino' tu' naala' nod pisangod o tulun dot Israil, oi Tuhan?

⁹Kongorongou nondo o tulun do Kanaan om koinsanai di tulun do hiti'd pomogunan di nosiliu'ddi om ngoyon nondo iyahai diyolo' songodo' om patayon ngai' nondo iyahai diyolo'! Nunu pondo o wonsoyon nu om suahon kasai' ko i'?” ka dau.

¹⁰Om boros kad Tuhan dot id di Yosua, “Ingkakat no! Kada' otud do hino'd tana' dot iyo kopio'ndo!

¹¹Nokowonsoi nod dusa o tulun dot Israil! Tu' a' iyolo' tuminorodok dot id batos dahai diyolo'. Tu' minanganu iyolo' do wookon di dapu' dit apatut daa do raagon. Om minanakau iyolo' di dapu' om minongudut po. Pinolisok diyolo' iri dot id rolot di dapu' diyolo'.

¹²Om iri no ot a' nakasaap-saap di tulun dot Israil do pisangod diyolo'. Tu' iyolo' nga' nohukuman no do kapatayon. Om a' oku nodd mananud dokoyu ondung a' no dokoyu raagon i dapu' dit a' daa apatut dot onuon diri.

¹³Ingkakat no, oi Yosua! Om lidangan no o koinsanai dilo tulun dot Israil. Om suhuon no iyolo' do tumimbaba' doho' do suab tu' moro-boros oku, iyoho' i Tuhan, i Kinorohingan dot Israil, dot id diyolo' do poingkaa, ‘Oi tulun dot Israil, haro dot id dokoyu o wookon di dapu' dit apatut do raagon do

tumanud di pinonuhuan ku! Om a' kou i' moti' kaala' do pisangod dokoyu ondung a' po dokoyu kataam i dapu'ddi,' kangku nondo.

¹⁴Iyo nopoddi, om sunudan no iyolo' do kosuabon nopod suab om sorisidon ku'd mongilo o pointikid-tikid do payat dot Israil. Ondung otuduk ku ot iso' o payat om mositi' no do tumimbaba' doho' o koinsanai di pinuruan do sompiiyon dot id suang do payat diri. Ondung otuduk ku ot iso' o pinuruan do sompiiyon, om mositi' no do tumimbaba' doho' o koinsanai di sompiiyon dot id suang do pinuruan diri. Ondung otuduk ku ot iso' o sompiiyon om mositi' no do tumimbaba' doho' o pointikid-tikid do tulun dot id suang do sompiiyon diri.

¹⁵Om iri nopo tulun dit otuduk om oilaan no do pinopoopi' di dapu' di pogoduhan diri om mositi' nod tutudan nopo do miyau do miwoyo' di sompiiyon dau om koinsanai di dau'd songonuon tu' iyau no o minongintingayam kopio do tulun dot Israil om tuminolibamban iyau di batos," ka dau.

¹⁶Om osuab poddi di kosuabon kawagu om ngoyo' no di Yosua potimbabao' do Kinorohingan i tulun dot Israil. Om potimbabao' no dau o pointikid-tikid di payat dot Israil om koontok no o payat do Yohuda.

¹⁷Om potimbabao' no di Yosua o pointikid-tikid di pinuruan do sompiiyon di payat do Yohuda. Om koontok no o pinuruan do sompiiyon di Sira. Om potimbabao' no dau o pointikid-tikid do sompiiyon dit id suang do pinuruan do sompiiyon di Sira om koontok no i sompiiyon di Sabdi.

¹⁸Om ngoyo' noddi di Yosua potimbabao' o pointikid-tikid do tulun dit id suang do sompiiyon di Sabdi, om koontok no i Akan. Iyau nopo nga' tanak di Karmi, om manangaki di Sabdi.

¹⁹Om boros ka di Yosua dot id di Akan, "Oi tanak ku, posunudo' ngai' no do dinondo i nongowonsoi nu dot id toguang do Tuhan, i Kinorohingan dot Israil. Om kada' no popolisok do nunu nopo dot id doho'," ka dau.

²⁰Om boros ka di Akan do suminimbar, “Otopot no do nokowonsoi oku do dusa dot id Tuhan, i Kinorohingan dot Israil. Iti no o winonsoi ku:

²¹Nokokito oku dot iso' o rasuk dit olumis kopio, i winonsoi do hilo'd Babilonia, do poirolot di dapu' di nangaanu toko'. Om nokokito oku do pirok di duwo i' doti' o kilogram do kawagato' om songwatang o tamas dit awagat i' ko' satanga' kilogram. Om norohian tomod oku'ddi di dapu'ddi om onuo' ku no. Om polobongo' ngai' ku nopori do hiri'd tana' di pinomukiiman ku. Om iri nopo pirok om hiri'd saalom kopio,” ka dau.

²²Om arau-arau nopoddi i Yosua do minonuhu' do piro-piro o tulun do minongoi do hiri'd kiim di Akan. Om kokito no diyolo' do hiri kopio i' o pinamalabangan di dapu' di pinogoduhan do manganu'ddi om i pirok nga' hiri kopio nogid saalom.

²³Om igitai no diyolo' i dapu' do suminoliwan do mantad hiri'd kiim di Akan om patahako' no diyolo' dot id di Yosua om id koinsanai di tulun dot Israil. Om poiliho' no diyolo' iri dot id toguang do Tuhan.

²⁴Om pootodo' noddi di Yosua om koinsanai di tulun dot Israil do hiri'd rantai di roitan do Rantai do Kosusaan i Akan, om i pirok, om i rasuk om i tamas, om koinsanai di tangaanak dau do tondu' om kusai, om koinsanai di sapi', om i kaladai, om i dumba' dau, om i kiim om koinsanai di dau'd songonuon.

²⁵Om boros ka di Yosua dot id di Akan, “Nokuro tu' pinoporikot ko do kosusaan dot id dati! Om baino' nodti om porikatan ko no iya'd Tuhan do kosusaan,” ka dau. Om oinsanan nopoddi i tulun dot Israil do minomodumpau di Akan do watu do gisom do napatai iya. Om dinumpau diyolo'd watu om sinorob diyolo' i sompiiyon dau om koinsanai di dau'd songonuon.

²⁶Om pogitimpak-timpako' noddi diyolo' i watu dot ogumu' do hiri'd kinoiyonon diri. Iri nopo watu di pinotimung diri nga' hino kasai' po do gisom do baino'. Iri no o kinopomungaranan do kinoiyonon diri do Rantai do Kosusaan. Om a' noddi otogod o Tuhan.

Yosua 8

Rinaag om Sinolod o Bandar dot Ai

¹Om boro-boros no o Tuhan dot id di Yosua do poingkaa, “Potonudo' ngai' no diya' ilo soudor nu om ngoyon no dokoyu songodo' o bandar dot Ai. Om kada' poluhoyo' o ginawo om kada' kooris. Tu' pamanangon ku i' iya' do sumangod di raja' dot Ai; om iri nondo i tulun dau, om i bandar dau, om i pomogunan dau nga' aanu nu i'.

²Poingkuro nopo o winonsoi nu dot id bandar do Yorikou om i raja' do hilo', om miagal noddi o wonsoyon nu dot id bandar om id raja' dot Ai. Nga' baino' nopo om koino-ino kou i' do manganu do konunu-nunuan om tayam-tayam diyolo'. Om sumodia' kou no do manangod do bandar diri om potigowoon no o pananangod do mantad id dotolikudan di bandar,” ka dau.

³Om sodia' noddi i Yosua do mongoi do hiri'd bandar dot Ai do miwoyo' di soudor dau. Om pilio' no dau o tolu nohopod noribu o soudor dit ongosiou om suhuo' no dau iyolo' do mamananau do dongotuong.

⁴Om boros ka dau dot id diyolo', “Lumisok kou no do hiri'd dotolikudan di bandar, nga' kada' kou insodu' kopio, om mositi' no do posodia' kasai' kou do sumangod.

⁵Nga' iyoho' nopo om koinsanai diti tulun ku om minsomok i' di bandar. Om soira' nopondo do gusaon iyahai di tulun dot Ai om pogulian nondo dahai do mogidu' do mantad hiri'd bandar, do miagal di winonsoi toko' dit insan toko' i' ongoi sangod.

⁶Om gusaon nondo iyahai diyolo' do gisom do kosoliwan iyolo' di bandar. Nga' osorou nopo daa'ndo diyolo' om a' i' iyahai kasaap do miagal dit id gulu.

⁷Om diri nondo do sumoliwan kou do mantad hiri'd linisok dokoyu do mongoi ponolod di bandar diri. Om patahakon indo do Tuhan i Kinorohingan dokoyu, i bandar diri dot id dokoyu.

⁸Aala' pondo dokoyu i bandar diri om tutudan no do miagal di pinonuhuan do Tuhan. Iri no ot isuhu' ku dokoyu,” ka dau.

⁹Om suhuo' noddì di Yosua iyolo' do mamananau om mandad do hiri'd lisokon diyolo', i ponong id kotonobon do mantad id bandar dot Ai, it id piolitan dot Ai om Baitol. Nga' i Yosua nopo om minodop i' do hiri'd kokiiman do tulun dot Israil.

¹⁰Om osuab poddi di kosuabon, om ngoyo' no di Yosua timungo' i soudor dau. Om woyoo' noddì dau iyolo' om i piro-piro o boyoon dot Israil nga' minomoyo' nogi' di piro-piro o soudor do minongoi do hilo'd Ai.

¹¹Iri nopo soudor di minoyo' di Yosua nga' kuminaa ponong id wawayaan dot agayo di bandar dot Ai. Om pomukiim no iyolo' do ponong id utara. Om iso' po o kubong dot id piolitan diyolo' di bandar dot Ai.

¹²Om suhuo' no dau o limo doti' noribu o soudor do mongoi lisok do ponong id kotonobon do mantad id bandar diri, i hiri'd piolitan dot Ai om Baitol.

¹³Om pogitongkiad-kiado' no dau i soudor diri: iri nopo soudor dit ogumu' nga' ponong id utara di bandar, om iri no suwai om ponong id kotonobon. Om i Yosua nopo om minodop i' do hiri'd Rantai do Yordan.

¹⁴Om soira'ddi do nokito di raja' dot Ai i soudor di Yosua, om tilombus nopo iyau do suminodia'. Om ongoi no iyau om i piro-piro o soudor dau do hiri'd Rantai do Yordan, i niyon diyolo' do suminangod do tulun dot Israil dit insan i'. Nga' a' i' dau oilaan do songodon iyau do mantad id tohuri.

¹⁵Om poggidu' noddì i Yosua om i soudor dau do miningala-ala' om pakayaai no do ponong id tana' dit aiso' o sumuni.

¹⁶Om notimung ngai' noddì i tongokusai do hiri'd bandar dot Ai do mongoi pomogusa' di Yosua om i soudor dau. Om musa-gusa' iyolo' di Yosua nga' modu-sodu' iyolo' di bandar.

¹⁷Om koinsanai nopo i tongokusai di hiri'd bandar dot Ai do suminoliwan di bandar do minongoi pomogusa' di tulun dot Israil do gisom do poingiwang tomod nopoddi i bandar om aiso' no o tumamong.

18Om boros kad Tuhan dot id di Yosua, “Potuduko' ino tandus nu do hilo'd Ai tu' patahakon ku no diya' ilo bandar,” ka. Om wonsoyo' nod i Yosua o miagal diri.

19Om koinsawat poddi di Yosua o longon dau, om ingkakat ngai' no i soudor dau di songillisok do minongoi panangod om minonolod do bandar diri, om tutudai nogiddi diyolo' i bandar.

20-21Om soira'ddi kuminoili i tulun dot Ai om kokito no diyolo' o lisun dot oitom tomod do mininsawat do hilo'd tawan. Om i Yosua om i soudor dau nga' nokokito nogi' di lisun diri om koilaa' nodd' diyolo' do nosolod no di posukan do soudor do suwai i bandar dot Ai, om poguliai nodd' diyolo' om timpuunai no diyolo' do minimpatai i tulun dot Ai. Om aiso' nodd' o ralan di tulun dot Ai do mogidu'.

22Om i tulun dot Israil di hiri'd bandar dot Ai nga' minongoi'ddi uhup do momogusa' di tulun dot Ai, gisom do notutukan diyolo' i tulun dot Ai om koinsanai nopoddi i tulun dot Ai do napatai. Om aiso' no o tongoiso' piya'd tulun do nokopoggidu' om aiso' o napasi,

23suwai ko' iri po i raja' dot Ai. Om tangkapo' no diyolo' i raja' dot Ai om pootodo' no do hiri'd di Yosua.

24Om patayo' ngai' nopo di tulun dot Israil i pisangod diyolo' do hiri'd tana' dit aiso' o sumuni; i pinomogusaan diyolo' di pisangod. Om poguliai no diyolo' do hiri'd bandar dot Ai om patayo' no diyolo' o koinsanai di tulun do poingiyon do hiri'd bandar diri.

25-26Om kapatai ngai' nopo o tulun dot Ai do tadau'ddi --- do hopod om duwo noribu o tongokusai om tongoond'u. Om pointuduk kasai' nopoddi di Yosua i tandus dau do hilo'd Ai om a' po dau pinoinsiriba' o longon dau dit a' po naayi' do mamatai o tulun do hiri.

27Om igitai no di tulun dot Israil i tayam-tayam om i konunu-nunuan di naanu diyolo' do mantad hiri'd bandar diri. Tu' miagal nodd' o pinonuhuan do Tuhan dot id di Yosua.

²⁸Om tutudai no di Yosua i bandar dot Ai om pologoso' nopoddi do poingraag kasai'. Om poingraag kasai' po i bandar diri do gisom do baino'.

²⁹Om pogiiso' no dau i rata' di raja' dot Ai dot id iso' o guas do kayu do gisom do nasadapan. Nga' maha' di notonob o tadau om ponuhu' nogi' i Yosua do popolintuhun di rata' om papataam diri do hiri'd ralan di wayaan do sumuang di wawayaan dot agayo do bandar diri. Om rubpuwai nogiddi diyolo'd watu dot ogumu' i rata'ddi. Om hino kasai' pori do gisom do baino'.

Binasa' i Tourat do Hiri'd Nuluhon dot Ibal

³⁰Om pomonsoi no i Yosua do pananaraban do porsombahan di donTuhan, i Kinorohingan dot Israil, do hilo'd Nuluhon dot Ibal.

³¹Om wonsoyo' no di Yosua i pananaraban do porsombahan diri do tumanud di Tourat di Musa, i susuhun do Tuhan, dot id tulun dot Israil, do miagal di nokotulis dot id Tourat di Musa do poingkaa, “Iri nopo pananaraban do porsombahan om watu dit a' binabak do pakakas do basi' o wonsoyon,” ka. Om papatahak noddi i tulun dot Israil dot id Tuhan do porsombahan di sorobon om porsombahan do piombolutan do hiri'd pananaraban do porsombahan diri.

³²Om hilo' no i Yosua dot antang-antangan di tulun dot Israil do minanalin di Tourat di pinotulis dot id Buuk di Musa dot id piro-piro o watu diri.

³³Om oinsanan nopoddi i tulun dot Israil om i boyoon diyolo', om i gunsiou om i gompomutus, om iri nogi' i tulun do bansa'd suwai di poingiyon dot id rolot diyolo' do miningkakat do miampaping di Kaban do Tumpongo'd Tuhan om potoguang iyolo' di tongoimam do mantad id payat do Liwi, i mananaan di Kaban do Tumpongo. Om songintanga' nopo di tulun diri om potoguang di Nuluhon do Gorisim, om iri no songintanga' kawagu om potoguang di Nuluhon dot Ibal. Tu' iyo noddi o pinonuhuan di Musa, i susuhun do Tuhandiri do wonsoyon diyolo' dot orikot i maso do rumamit iyolo' do barakat di pinabatos do Tuhan.

³⁴Om basao' noddidi di Yosua dot opuhod o koinsanai di Tourat diri, do miagal di nongkotulis do hiri'd Buuk do Tourat, om kohompit ngai' no i pamarakat om i pomopol.

³⁵Om basao' ngai' nopo di Yosua o koinsanai di pinonuhuan di Musa di nongkotulis do hiri'd buuk dot oturan dot id toguang do koinsanai di tulun di songintimung do hiri do kohompit ngai' i tongoindu', om i tangaanak om koinsanai di tulun do bansa'd suwai di poingiyon dot id rolot diyolo'.

Yosua 9

Nakalan di Tulun do Gibion i Yosua

¹Iri nopo kinamanangan dot Israil om nongorongou ngai' no do koinsanai di raja' do pointongkop di pomogunan dot id ponong id kotonobon do mantad id Bawang do Yordan, om i hiri'd konuluhanan, om i hiri'd guas do nuluhon, om hiri'd poingompus do tisan do Rahat do Tanga', om gisom do hilo'd Nuluhon do Libanon, i ponong id utara. Om iyolo' nopoddi nga' i raja' do Hit, om Amori, om Kanaan, om Poris, om Howi, om Yobus.

²Om oinsanan nopoddi i raja'ddi do minogiupakat do mogisosokodung do sumaap di Yosua om i tulun dot Israil.

³Nga' iri nopo tulun do hilo'd Gibion om i tulun do Howi, om nokorongou no di winonsoi di Yosua do hilo'd bandar do Yorikou om Ai.

⁴Om pogipapakat no iyolo' do magakal di Yosua. Om posodia' no iyolo' do kokoriu om posuango' no dot id karung dit angaraat no, om kantung do kulit dit araat no o pinoiyanan do waig dot anggur om pagandaro' noddidi diyolo' iri di kaladai.

⁵Om pakayan do pinakai diyolo' nga' gansing no. Om kasut diyolo' nga' angaraat no om nompin-ompinan poo. Om iri roti do nigitan diyolo' nga' nokodou no om gorumon poo.

⁶Om ongoi no iyolo' solowot di Yosua do hiri'd kokiiman do hilo'd Gilgal. Om boros ka diyolo' dot id di Yosua om id tulun dot Israil, "Iyahai nopodti om

mantad id pomogunan dit osodu'. Om orohian iyahai do momonsoi'd pitoruan dot id dokoyu,” ka diyolo'.

⁷Nga' boros ka di tulun dot Israil, “Mantad kou i' doti' do hiti'd kasamakan. Om poingkuro'ddi iyahai do monokitaru' dokoyu?” ka diyolo'.

⁸Om boros ka diyolo' dot id di Yosua, “Posodia' i' iyahai do momonsoi'd nunu nopo i korohian nu,” ka. Om uhoto' no iyolo' di Yosua, “Isai kopio kou'ndo, om honggo tadon dokoyu?” ka dau.

⁹Om boros ka diyolo' do suminimbar, “Iyahai nopodti om mantad id iso' o pomogunan di hilo'd sodu', nga' nokorongou iyahai do pasal do Tuhan, i Kinorohingan, i tukuon dokoyu. Om norongou ngai' no dahai i winonsoi dau do hilo'd Masir,

¹⁰om i winonsoi dau dot id duwo o raja' dot Amori, i hilo'd ponong id koulayon do mantad id Bawang do Yordan: i Sihon, i raja' do Hisbon, om i Og, i raja' do Basan, i poingiyon do hilo'd Astarot.

¹¹Om suhuo' noddi iyahai di tongoboyoon dahai om koinsanai di tulun do hilo'd pomogunan dahai do mongokoriu do mongoi solowot dokoyu. Sinuhu' iyahai diyolo' do momonsoi'd nunu nopo i korohian dokoyu om momonsoi'd pitoruan dot id dokoyu.

¹²Antangai pogi' iti roti do kinokoriu dahai. Tu' tontok nopo di minamanau i' iyahai do mantad hilo'd walai dahai do mongoi solowot dokoyu om alasu' po iti roti. Nga' antangai pogi'ddi do baino'! Nga' okodou po tomod om gorumon no.

¹³Om iti kantung do poiyanan dahai'd waig dot anggur, nga' wagu po kopio di sinuangan i' dahai. Nga' intangai pogi'! Nga' nohurak no moti'ddi. Om iti pakayan om iti kasut dahai nga' nagansing no, tu' osodu' kopio i' o pinamanau dahai,” ka diyolo'.

¹⁴Om romito' no di tulun dot Israil i taakanon di tinahak di tulun do Gibion nga' a' i' iyolo' minuhot do Tuhan.

¹⁵Om pomonsoi nodd i Yosua do pitoruan do mogiuulud dot id tulun do Gibion diri om pamatos no iyau dot a' mamatai diyolo'. Om oinsanan nopoddi i boyoon do tulun dot Israil do suminumpa' do tumanud di pinitoruan diri.

¹⁶Om katalib poddi o tolu tadau do mantad di nokopitoruan diyolo', om koilaa i nogiddi di tulun dot Israil dot a' i' osodu' o tadon di tongoulun diri.

¹⁷Om pamanau no iyolo' do solinaid do tolu o tadau om korikot no iyolo' do hiri'd bandar di tadon di tulun diri. Tadon nopo di tulun diri nga' hilo'd bandar do Gibion, om Kopira, om Birot, om Kiriati Yiarim.

¹⁸Nga' a' nodd i milo i tulun dot Israil do mamatai diyolo' tu' nokosumpa' ngai' no i boyoon diyolo' dot id tulun diri dot id suang do ngaran do Tuhan, i Kinorohingan dot Israil, dot a' iyolo' mamatai diyolo'. Om sosolon tomod daa'ddi di tulun dot Israil i tongoboyoon diyolo'.

¹⁹Nga' boros ka di tongoboyoon do suminimbar, “Kukuroyon poo. Tu' nokosumpa' no iyahai dot id diyolo' dot id suang do ngaran do Tuhan, i Kinorohingan dot Israil. Om a' toko' nodd i milo do momonsoi dot araat dot id diyolo'.

²⁰Om pologoson toko' nopo iyolo' do poimpasi tu' nokosumpa' no iyahai. Tu' a' nopo nga' hukuman toko' nod Kinorohingan.

²¹Pologoson nopo iyolo' do poimpasi, nga' sumiliu no ma iyolo' do monginsiduwon om mananago' dati',” ka diyolo'. Om miagal nodd i o nopogibara-barasan di tongoboyoon.

²²Om lohowo' no di Yosua i tulun do Gibion do mongoi solowot dau. Om uhoto' no dau iyolo' do poingkaa, “Nokuro tu' minagakal kou dahai? Hilo'd sodu' o tadon dahai, ka dokoyu om mantad kou i' do hiti'd somok.

²³Iyo nopoddi, tu' minongudut kou, om hukuman kou no moti' do Kinorohingan. A' kou no om i bansa' dokoyu milo dot a' sumiliu do turipon, om monginsiduwon kou nondo om mananago' do hiri'd Walai'd Kinorohingan ku,” ka dau.

²⁴Om boros ka diyolo' do suminimbar, “Oi Tuan, minomonsoi pogi' iyahai do miagal diri nga' nokorongou no iyahai do nosunudan no kopio'd Tuhan, i Kinorohingan nu i Musa, i susuhuon dau'ddi, do patahakon do Tuhan o pomogunan diti dot id dokoyu, om patayon dau o koinsanaid' tulun do hiti do tontok do rumikot kou. Om kooris noddid' kopio iyahai dokoyu; om moddosi iyahai. Om iri no o kinapamansayan dahai do miagal diri.

²⁵Nga' baino' nopo om id suang no iyahai do kuasa' nu. Om wonsoyo' nopo dot id dahai it apatut dot osorou nu,” ka diyolo'.

²⁶Om nintirungan iddi di Yosua iyolo' om a' dau pinologos i tulun dot Israil do mamatai diyolo'.

²⁷Nga' siniliu no maddi dau iyolo' do turipon, do monginsiduwon om mananago' di tulun dot Israil om paatod do waig do pakayon do hiri'd pananaraban do porsombahan di don Tuhan. Om gisom do baino' nga' iri kasai' po o buruon diyolo' do hiri'd tiyonon do sumambayang di natantu' mantad do Tuhan.

Yosua 10

Naala' o Tulun dot Amori

¹Om korongou noddid' i Adonisidik, i raja' do Yorusalim, do naala' no om naraag ngai' di Yosua i suang di bandar dot Ai, om pinatai i raja' dot Ai do miagal di winonsoi di Yosua dot id raja' om id bandar do Yorikou. Om norongou nogi' dau dot iri nopo tulun do Gibion nga' nokopomonsoi no do pitoruan do monokiulud di tulun dot Israil, om poirolot no iyolo' di tulun dot Israil do momogun-mogun.

²Om ooris tomod diri i tulun do hiri'd Yorusalim tu' iri nopo bandar do Gibion om irad i' di bandar do suwai dit ongkiraja'. Om agayo i' ko' i bandar dot Ai om i tulun do hiri nga' gunsiau ngai' i'.

³Om ponuhu' noddid' i Adonisidik do tulun do mongoi pomisunud di Huham, i raja' do Hibron, om i Piriam, i raja' do Yarmut, om i Yapia, i raja' do Lakis, om i Dobir, i raja' do Iglon, do boros do poingkaa,

⁴“Rikot kou no, do mongoi uhup doho' do manangod do Gibion tu' nokopomonsoi no i tulun do hilo' do pitoruan do monokiulud di Yosua om i tulun dot Israil,” ka.

⁵Om pogisosokodung nodd i limo o raja' do tulun dot Amori do minongoi sangod om tutukai no diyolo' o Gibion. Iri ngai' nopo i raja'ddi om mantad do hilo'd Yorusalim om Hibron, om Yarmut, om Lakis, om Iglon.

⁶Om ngoyo' nodd i tulun do Gibion sunudai i Yosua do hilo'd kokiiman do Gilgal. Boros ka diyolo', “Kada' kopio iyahai tongkiadai! Rikot no do mongoi ponguhup dahai! Posion no iyahai! Tu' koinsanai di raja' do tulun dot Amori, i mantad hilo'd konulu-nuluan om nokopogisosokodung no do manangod dahai!” ka.

⁷Om pamanau no i Yosua om koinsanai di soudor dit ongkirapo-rapo do mogiwoyo-woyo' di piro-piro o gunsiau do mantad hilo'd Gilgal do mongoi sangod.

⁸Om boro-boros no o Tuhan dot id di Yosua do poingkaa, “Kada' kooris diyolo'. Tu' noonuan ku no iya' do kamanangan. Om aiso' i' o tiso' diyolo' do kasaap diya',” ka.

⁹Om kosuabai nopo i Yosua do minamanau do mantad hilo'd Gilgal do kuminaa do hilo'd Gibion. Om a' i' nokoinsan-insan i tulun dot Amori do tontok di sinangod iyolo' di Yosua.

¹⁰Om noris diri do Tuhan o koinsanai di tulun dot Amori do tontok di nokokito iyolo' di soudor dot Israil. Om ogumu' tomod diri o tulun dot Amori do nangapatai do hilo'd Gibion, om iri nopoddi it a' napatai om ginusa' diyolo' do gisom do nokorikot do hiri'd ralan do rumuhuk di nuluhon do hilo'd Bait-Horon om gisom do hilo'd Asika om Makida, i ponong id salatan.

¹¹Om soira' di minogidu' i tulun dot Amori do mantad id soudor dot Israil do hilo'd Bait-Horon om minaya' iyolo' do hiri'd rantai, it id piolitan do Bait-Horon om Asika. Om otungai no iyolo'd Tuhan do karambatu dit angagayo do mantad hilo'd tawan di solinaid diyolo' do manau-panau do gisom do

nokorikot iyolo' do hilo'd Asika. Om ogumu' nogiddi o napatai do nootungan di karambatu ko' mantad di pinatai di tulun dot Israil.

¹²Om tontok nod tadau'ddi do nonuan do Tuhan i tulun dot Israil do kamanangan do suminangod di tulun dot Amori, om boro-boros nodd i Yosua dot id Tuhan. Om boros ka di Yosua dot id toguang di tulun dot Israil, “Oi tadau, undorong no dot id hapak do Gibion; Oi tulan, kada' no undaliu dot id hapak do Rantai dot Ayalon,” ka.

¹³Om undorong no i tadau, om i tulan nga' a' nodd i minundaliu do gisom do naala' do tulun dot Israil i pisangod diyolo'. Iti nopo nga' notulis i' dot id Buuk do Yasar. Om iyo no kopio'ddi o nosiliu tu' minundorong i tadau do hilo'd piintangaan do tawan, om a' tuminonob i tadau do nasangadahan piya.

¹⁴Om a' po insan do haro o miagal diri di gulu, om a' nogi' osiliu kawagu do koimbagu i nosiliu do tontok do tadau'ddi tu' pinohubayaan kopio do Tuhan o pinokianu do tulun. Om minuhup o Tuhan dot Israil do suminangod!

¹⁵Om katalib poddi i pinisangadan diri, om poguliai nogiddi di Yosua om i soudor dau do hilo'd kokiiman do Gilgal.

Tinangkap di Yosua i Limo Raja' dot Amori

¹⁶Nga' iri nopo i limo o raja' dot Amori om nokopoggidu' i' om luminisok dot id iso' o luang do hiri'd nulu-nulu do hilo'd Makida.

¹⁷Om soira' di nabantalan iyolo' do tulun om ngoyo' nodd i tulun sunudai i Yosua di kinoiyonon do linisok diyolo'.

¹⁸Om boros ka di Yosua, “Antaban no do watu dot agayo i kabang do luang diri, om suhuon no o piro-piro o soudor do tumamong do hiri.

¹⁹Nga' iyokoyu nopo om kada' kou no undorong do hiri. Suwai ko' gusaon no dokoyu i pisangod om songodon no iyolo' do mantad hiri'd dohuri diyolo'. Kada' dokoyu pologoso' iyolo' do sumuang di kabandaran diyolo'! Tu' noonuan kou nod Tuhan, i Kinorohingan dokoyu do kamanangan do sumangod diyolo',” ka dau.

²⁰Om insanai nopoddi di Yosua om i tulun dot Israil i tulun dot Amori do mamatai, nga' haro po o piro-piro tulun di nokosuang do hiri'd bandar om a' iddi napatai.

²¹Om poguliai ngai' no di tulun dot Israil do hiri'd di Yosua do hilo'd kokiiman do Makida. Om ongosonong-sonong ngai' i' iyolo'. Om aiso' no tiso' do tulun do hiri'd pomogunan diri do mumbal do momoros do sumaap di tulun dot Israil.

²²Om boros kaddi di Yosua, “Ngoyo' nondo ukabai i luang om pokoyoon do hiti i limo o raja' diti,” ka dau.

²³Om ukabai noddi i luang, om posoliwano' no i raja' do Yorusalim, om Hibron, om Yarmut, om Lakis, om Iglon.

²⁴Om kaatod ngai' poddi diyolo' i raja' dot id di Yosua, om lohowo' nogiddi di Yosua o koinsanai di tulun dot Israil do mongoi rapou dau. Om suhuo' no dau i boyoon do gunsioi di minoyo' dau do minongoi sangod, do mongulok do liou do koinsanai di raja'ddi.

²⁵Om boros ka di Yosua dot id boyoon do soudor dau, “Kada' kou no kooris om kada' dokoyu poluhoyo' o ginawo. Pogiroton no dokoyu o ginawo om kumosioi kou no, tu' miagal nodti o wonsoyon do Tuhan dot id koinsanai di pisangod dokoyu,” ka dau.

²⁶Om patayo' no di Yosua i limo o raja' diri om pogiiso' no o rata' diyolo' dot id limo o guas do kayu do gisom do nasadapan.

²⁷Nga' di nopoddi tumonob o tadau om ponuhu' no i Yosua do popolintuhun di rata' om pataamon indo do hiri'd luang di linisok di piro-piro o raja'ddi. Om antabai noddi do watu dit agayo o hiri'd kabang di luang diri om hilo' po kasai' i watu'ddi do gisom do baino'.

Minangala' Kawagu i Yosua do Piro-Piro o Watas do Tulun dot Amori

²⁸Om songodo' no di Yosua o Makida do tadau iddi do gisom do naala' dau. Om pinatai nogi' dau i raja' om koinsanai di tulun do hiri'd bandar diri. Aiso' no o tongoiso' piya di tulun do napasasi. Tu' poingkuro nopo i winonsoi dau dot

id raja' do bandar do Yorikou om miagal noddi o winonsoi dau dot id raja' do Makida.

²⁹Om ongoi noddi i Yosua om i soudor dau do hilo'd Libna do mantad hilo'd Makida, om songodo' no diyolo' i bandar do Libna.

³⁰Om nonuan i' iyolo'd Tuhan do kamanangan do suminangod di bandar diri om i raja' do hiri. A' i' diyolo' pinologos do haro o tongoiso' piya do tulun do nokopoggidu'. Om pinatai nogi' diyolo' o koinsanai di tulun do hiri. Om miagal i' di winonsoi diyolo' dot id raja' do Yorikou o winonsoi diyolo' dot id raja' do hiri.

³¹Om mantad no do hilo'd Libna, om pakayaa'i no di Yosua om i soudor dau do hilo'd Lakis. Om tutukai no diyolo' i bandar diri do minanangod.

³²Tontok di koduwo nod tadau do misangod iyolo' om onuwai no iyolo'd Tuhan do kamanangan do suminangod di hiri'd bandar do Lakis. Om iyo iddi winonsoi diyolo' di hilo'd bandar do Libna o winonsoi diyolo' do hilo'd Lakis tu' a' i' diyolo' pinologos do haro o tongoiso' piya o tulun do kopoggidu'. Om patayo' ngai' nopo diyolo' o koinsanai di tulun do hiri.

³³Om rikot no i Horam, i raja' do Gisir, do hilo'd bandar do Lakis do mongoi daa uhup do sumangod, nga' naala' i' di Yosua iyau om i soudor di Horam. Songulun po nga' aiso' no o nokopoggidu' tu' patayo' ngai' nopo diyolo' i tulun do hiri.

³⁴Om mantad nod hilo'd Lakis, om pakayaa'i no di Yosua om i soudor dau do hilo'd Iglon. Om tutukai no diyolo' i bandar diri do minanangod.

³⁵Om tontok id tadau'ddi do naala' om nosolod diyolo' i bandar diri. Om patayo' ngai' nopo diyolo' o tulun do hiri do miagal di winonsoi diyolo' di hilo'd bandar do Lakis.

³⁶Om mantad nod hilo'd Iglon, om takad no i Yosua om i soudor dau di konuluhanan do kuminaa do hilo'd bandar do Hibron do minongoi sangod,

³⁷om nosolod iddi diyolo' i bandar diri. Om patayo' no diyolo' i raja' om koinsanai di tulun do hiri'd bandar diri, om id kabandaran do suwai di hiri'd

posorili'. Om raago' nopo kopio dau i bandar diri do miagal di winonsoi dau di hilo'd bandar dot Iglon. Om songulun po nga' aiso' no o napasi.

³⁸Om poguliai noddi di Yosua om i soudor dau do minongoi panangod di bandar do Dobir.

³⁹Om songodo' no di Yosua do gisom do naala' dau i raja' om i bandar diri om koinsanai di kabandaran di hiri'd posorili'. Om pinatai nogi' diyolo' o koinsanai di tulun do hiri do miagal di winonsoi di Yosua di hilo'd bandar do Hibron om Libna, om id koinsanai di raja' do hilo', om id bandar do Dobir om i raja' do hiri'd bandar diri.

⁴⁰Om iyo noddi i Yosua do minangala' do koinsanai di watas diri, om kohompit nogi' o koinsanai di raja' dot id watas do konulu-nuluan, om i hiri'd tidong di konulu-nuluan di ponong id koulayon, om it id guas do konulu-nuluan di ponong id kotonobon, om iri nogi' i hiri'd tana' dit aiso' o sumuni di ponong id salatan. Iso' pod tulun nga' aiso' no o pinologos dau do minogidu' tu' patayo' ngai' nopo dau, tu' iyo noddi o pinonuhuan do Tuhan, i Kinorohingan dot Israil.

⁴¹Om iri nopo pinisangadan do nongoi di Yosua, dot it iyau o boyoon, om mantad pod hilo'd Kadis Barnia do ponong id salatan om gisom do hilo'd Gasa, it id somok do tisan do rahat, om kohompit no ngai' o koinsanai'd watas do Gusin om gisom do hilo'd Gibion, i ponong id utara.

⁴²Om kaala' no di Yosua o koinsanai di raja' om pomogunan di porintaon diyolo' dot insan noo ongoi sangod tu' nuhupan i' do Tuhan, i Kinorohingan dot Israil, o tulun dot Israil do suminangod.

⁴³Om katalib poddi iri, om poguliai no di Yosua om koinsanai di soudor dau do hilo'd kokiiman diyolo' di hilo'd Gilgal.

Yosua 11

Naala' di Yosua i Yabin om i Piro-Piro o Raja' do Suminokodung di Yabin

¹Om soira' di nokorongou i Yabin, i raja' do Hasor, di kinamanangan do tulun dot Israil, om ponuhu' no iyau do tulun do minongoi pomisunud di Raja'

Yobab, i mantad id bandar do Madon, om koinsanai di raja' do bandar do Simron om Aksap,

²om koinsanai di raja' do mantad id bandar do ponong id konulu-nuluan di ponong id utara, om it id Rantai do Yordan, i ponong id salatan do mantad id Galilia, om i watas do hiri'd guas do konulu-nuluan, om i watas do hiri'd tisan do rahat dit id somok do Dor.

³Om minonuhu' nogi' iyau do tulun do mongoi pomisunud di tulun do Kanaan di hilo'd ponong id koulayon om i hilo'd ponong id kotonobon do mantad di Bawang do Yordan; om i tulun dot Amori, om Hit, om Poris; om i tulun do Yobus, i hilo'd watas do konulu-nuluan, om i tulun do Howi, i tulun do hilo'd guas do Nuluhon do Hormon, it id watas do Mispa.

⁴Om rikot ngai' no i raja'ddi do miwoyo' do toinsanan di soudor diyolo'. Om miagal pod togis do hilo'd tisan do rahat o kogumuo' diyolo'; om kuda' om korita'-kuda' diyolo' nga' ogumu' nogi' tomod.

⁵Om pogiuuhup ngai' nopo i raja'ddi do suminangod do tulun dot Israil. Om timung no iyolo' dot id somok do palu di roitan do Mirom.

⁶Om boro-boros no o Tuhan dot id di Yosua do poingkaa, “Kada' kooris diyolo'. Tu' dongiyo'dti nopondod suab, om patayon ngai' ku no iyolo' do mongobi' di tulun dot Israil. Om maso noddi do tipuan ngai' dokoyu i kuda', om tutudan ngai' i korita'-kuda' diyolo',” ka dau.

⁷Om rikot no i Yosua om koinsanai di soudor dau do minonigowo do minanangod diyolo' do hilo'd palu do Mirom.

⁸Om onuwai nod Tuhan i tulun dot Israil do kamanangan. Om gusao' no diyolo' i pisangod diri do gisom do nokorikot do hilo'd Misripot Maim, i ponong id utara, om hilo'd Sidon, om gisom do nokorikot do hilo'd Rantai do Mispa, i ponong id koulayon. Om songodo' no di tulun dot Israil i pisangod diyolo', do gisom do nangapatai i pisangod.

⁹Om tinipuan ngai' di Yosua i kuda' om tinutudan ngai' dau i korita'-kuda' diyolo', do tumanud di pinonuhuan do Tuhan do wonsoyon dau dot id diyolo'.

¹⁰⁻¹¹Om poguliai noddidi di Yosua, om ngoyo' no dau solodo' o bandar do Hasor, om patayo' no dau i raja' do hiri. Maso nopoddi om Hasor no it okoris kopio dot id pogialatan di pomorintaan do hilo'. Om pinatai diyolo' o koinsanai di tulun dot id bandar diri om aiso' no o songulun piya do pinasi. Om i bandar nga' tinutudan i' diyolo'.

¹²Om kosolod ngai' no di Yosua i kabandaran, om katangkap dau o koinsanai di raja', om patayo' nogiddi dau do tumanud di pinonuhuan di Musa, i susuhuan do Tuhan diri.

¹³Nga' aiso' i' o tinutudan di tulun dot Israil di bandar dit id timpak di poinulu-nulu. Tinutudan nopo di Yosua om Hasor noo.

¹⁴Om nanu ngai' di tulun dot Israil o koinsanai di dapu' om i tayam-tayam do hiri, nga' pinatai ngai' i' diyolo' i tulun do hiri'd bandar diri. Om aiso' no o tongoiso' piya di tulun do pinasi.

¹⁵Koinsanai di pinonuhuan do Tuhan dot id di Musa, i susuhuan dau, nga' pinoboros ngai' nopo di Musa dot id di Yosua. Om wonsoyo' ngai' nopo di Yosua i pinonuhuan diri, om iso' po nga' aiso' no ot a' dau winonsoi.

I Watas do Sinolod di Yosua

¹⁶Nosolod ngai' noddidi di Yosua i pomogunan --- i watas do hiri'd konulunuan, om i hiri'd guas do nulu-nulu, i ponong id utara om ponong id salatan, om koinsanai di watas do Gusin om tana' dit aiso' o sumuni di ponong id salatan, om kohompit po i Rantai do Yordan.

¹⁷⁻¹⁸Kogoyoo' nopo di watas diri nga' mantad po di Nuluhon dit Aiso' o Sumuni di ponong id salatan, it id somok dot Idom, om gisom do hilo'd Baal-Gad do ponong id utara, it id Rantai do Libanon, i ponong id salatan do mantad id Nuluhon do Hormon. Om alaid i' kopio i Yosua do minanangod do

koinsanai di raja' dot id watas diri do gisom do naala' om nangapatai ngai' dau iyolo'.

¹⁹Iso' po di bandar diri nga' aiso' no o minomonsoi'd pitoruan do monokiulud di tulun dot Israil, suwai ko' iri po i bandar do Gibion, i bandar do tulun do Howi. Iri nopo suwai om naala' ngai' nopo dot id pisangadan.

²⁰Om pinologos iyolo'd Tuhan do sisaap di tulun dot Israil om angapatai ngai' indo iyolo' om a' iyolo' insianan. Tu' miagal noddi o pinonuhuan do Tuhan dot id di Musa.

²¹Om maso nogiddi do pinunso di Yosua i tulun dot Inak, it angagayo koulun, i songingiyon do hilo'd watas do konulu-nuluan --- do hilo'd Hibron, om Dobir, om Anab, om id koinsanai do watas do konulu-nuluan do Yohuda om Israil. Om patayo' ngai' nopo di Yosua iyolo' om rinaag ngai' dau i bandar diyolo'.

²²Om aiso' noddi ot ongoiso' piya do tulun dot Inak do poimpasi do hilo'd pomogunan dot Israil. Nga' haro po o piro-piro diyolo' do hilo'd Gasa, om hilo'd Gat, om hilo'd Asdod.

²³Om naanu ngai' di Yosua o koinsanai di tana', tu' iyo noddi o pinonuhuan do Tuhan dot id di Musa. Om onkibo' no di Yosua i tana'ddi. Om tikidai no dau do tana' o pointikid-tikid di payat do bansa'd Israil, do maan do diyolo'd tungkusan. Om tingkod noddi iyolo' do sumangod.

Yosua 12

Piro-Piro o Raja' do Naala' di Musa

¹Nosolod noddi om nopomogun-mogunan di tulun dot Israil i tana' di ponong id koulayon do mantad id Yordan; do mantad id Rantai dot Arnon om pointakad do hilo'd Rantai do Yordan om gisom do hilo'd Nuluhon do Hormon, i ponong id utara. Om naala' nogi' diyolo' o duwo o raja':

²iri nopo tiso' om i Sihon, i raja' do tulun dot Amori, i momorinta' do hilo'd Hisbon. Kinoiyonon nopo do pinorinta' dau om songintanga' do watas do Giliad do mantad hilo'd Aroir (it id dompok do Rantai dot Arnon) om i

bandar do hiri'd tanga-tanga' di rantai, om gisom do hilo'd Bawang do Yabok, it id piwolitan do watas do tulun dot Amon;

³om kosuang nogi' o watas di ponong id koulayon do mantad id Yordan do mantad hilo'd Tasik Galilia do poingkaa ponong id salatan om gisom do korikot do hilo'd Bait-Yosimot, i ponong id koulayon do mantad id Rahat do Napatai, gisom do korikot do hilo'd guas do Nuluhon do Pisga.

⁴Iri nopo tiso' di raja' di naala' do tulun dot Israil, om i Og, i raja' do pomogunan do Basan. Iyau po o noolu-olu' dot id pogialatan di tulun do Ropaim. Iyau nopo om momorinta' do hilo'd Astarot om hilo'd Idroi.

⁵Kosuang nopod pomorintaan dau om Nuluhon do Hormon, om Salka, om oinsanan o Basan, do gisom do korikot do hilo'd watas do Gosur om Maaka, om kohompit nogi' o songintanga' di watas do Giliad, do gisom do hilo'd watas di porintaon di Raja' Sihon, i mantad id bandar do Hisbon.

⁶Iti nopo duwo o raja' diti nga' naala' di Musa om i tulun dot Israil di gulu po. Om pinatahak di Musa, i susuhuon do Tuhan, i tana' di piro-piro o raja'ddi dot id payat do Rubin, om Gad, om songintanga' do payat do Manasi, do maan do diyolo'd songonuon.

Piro-Piro o Raja' do Naala' di Yosua

⁷Om naala' di Yosua om i tulun dot Israil o koinsanai do raja' di ponong id kotonobon do mantad id Bawang do Yordan; do mantad hilo'd Baal-Gad, it id Rantai do Libanon, om gisom do korikot do hilo'd Nuluhon dit Aiso' o Sumuni, di ponong id salatan, it id somok dot Idom. Om bohogio' no di Yosua i tana'ddi do pinoikid di payat dot Israil, do maan do diyolo'd songonuon.

⁸Iri nopo tana' do binahagi' nga' kohompit no i watas do konulu-nuluan om i watas do kotidangan do ponong id kotonobon, om i Rantai do Yordan, om i kotidangan di konulu-nuluan do hiri, om i kotidangan do ponong id koulayon, om i watas do tana' do kowotuan di ponong id salatan. Iri ngai' nopo watas diri om pinomogunan daa di tulun do Hit, om Amori, om Kanaan, om Poris, om Howi om Yobus.

⁹⁻²⁴Kogumuon nopo do koinsanai di raja' do naala' om tolu nohopod om iso' o tulun, i mantad id piro-piro o bandar diti: bandar do Yorikou, om Ai (it id toning do Baitol), Yorusalim, Hibron, Yarmut, Lakis, Iglon, Gisir, Dobir, Gidir, Horma, Arad, Libna, Adulam, Makida, Baitol, Tapua, Hipir, Apik, Lasaron, Madon, Hasor, Simron Miron, Aksap, Taanak, Mogido, Kidis, Yokniam (it id toning do Nuluhon do Karmol), Dor (it id tisan do rahat) Goyim (i hilo'd Galilia), om Tirsa.

Yosua 13

Piro-Piro Watas dit A' po Nosolod

¹Molohing noddi kopio i Yosua. Om boro-boros no o Tuhan dot id dau do poingkaa, “Molohing ko noddi nga' ogumu' po o watas di mositi' do ngoyon solodo'.

²Koinsanai di watas do Pilistin om Gosur,

³om oinsanan nogi' i watas dot Awi, i poingkaa ponong id salatan. (Iri nopo tana' do mantad id Bawang do Sihor, it id piwolitan do Masir om gisom dot id piwolitan dot Ikron do ponong id utara --- om oinsanan nopo do poinsuang do pomogunan do tulun do Kanaan. Om momorinta' nopodti nga' i raja' do Pilistin di hilo'd Gasa, om Asdod, om Askilon, om Gat om Ikron.)

⁴Haro po it apatut do ngoyon solodo': koinsanai do pomogunan do Kanaan om Miara (i pomogunan do tulun do Sidon) gisom do hilo'd Apik, it id piwolitan do watas do tulun dot Amori;

⁵om iri nogi' i watas do tulun do Gibal, om koinsanai do watas do Libanon om poingkaa ponong id koulayon do mantad hilo'd Baal-Gad, i ponong id salatan do Nuluhon do Hormon om gisom do korikot do hilo'd ralan di kumaa do hilo'd Hamat.

⁶Om kosuang nogi' o koinsanai di watas do tulun do Sidon, i momogunmogun do hilo'd watas do konuluhanan, it id piolitan do konuluhanan do Libanon om bandar do Misripot Maim. Om uyungon ngai' ku i' iyolo' do ngoyon iyolo' songodo' di tulun dot Israil. Om ongkibon no o tana'ddi om

patahakon no di tulun dot Israil do maan do diyolo'd songonuon do miagal di pinonuhuan mantad ku diya'.

⁷Om baino' nodti om ongekibon no ilo tana' do patahakon dot id siam o payat dot Israil di suwai, om id songintanga' do payat do Manasi. Om patahakon no dot id diyolo' do maan do diyolo'd songonuon,” ka dau.

Nangkib i Tana' di Ponong id Koulayon do Mantad id Bawang do Yordan

⁸Iri nopo payat do Rubin, om Gad om songintanga' do payat do Manasi om nakaanu no do tana' dit id ponong id koulayon, it id soborong do Bawang do Yordan, do pinatahak di Musa, i susuhuon do Tuhan dot id diyolo'.

⁹Tana' nopo do naanu diyolo' nga' oinsanan o hilo'd Aroir (it idompok do Rantai dot Arnon), om i bandar di hiri'd tanga-tanga' di rantai'ddi, om kosuang nogi' i tana' dot apatau do mantad hilo'd Modiba om korikot do hilo'd Dibon.

¹⁰Om poirikot nogi' dot id wolit do pomogunan dot Amon, om kosuang ngai' i piro-piro o bandar dit id suang do pomorintaan di Sihon, i raja' do tulun dot Amori, i nokoumbal do momorinta' do hilo'd Hisbon di gulu po.

¹¹Om kohompit po i watas do Giliad, om i tana' di posorili' do Gosur om Maaka, om koinsanai di Nuluhon do Hormon, om oinsanan nogi' o watas do Basan do gisom do korikot do hilo'd Salka.

¹²Om kosuang po do watas diyolo' i kinoiyonon di pinorinta' daa di Og, i tulun do Ropaim di kopupuson no do minomorinta' do hilo'd Astarot om hilo'd Idroi. Naala' ngai' no di Musa i piro-piro o bansa'ddi om nouyung dau iyolo' do mantad id watas diyolo'.

¹³Nga' iri po tulun do hilo'd bandar do Gosur om Maaka ot a' di tulun dot Israil nouyung; om poundorong kasai' poddi iyolo' do hilo'd Israil.

¹⁴Nga' iri nopo payat do Liwi om a' no di Musa nonuan do tana' tu' kaanu i' iyolo' do bohogian di maan do diyolo'd songonuon do mantad id porsombahan di sorobon, do hiri'd pananaraban do porsombahan di

don Tuhan, i Kinorohingan dot Israil. Tu' iyo noddi o pinonuhuan do Tuhan dot id di Musa.

Piro-Piro o Watas do Pinatahak dot id Payat do Rubin

¹⁵Nakatahak nod i Musa o wookon di tana' di pinabatos do Tuhan dot id tulun dot Israil, dot id pinuruan do sompiyon dit id suang do payat do Rubin, do maan do diyolo'd songonuon.

¹⁶Iri nopo watas do naanu diyolo'ddi om kosuang no ot Aroir (it idompok do Rantai dot Arnon) om i bandar do hiri'd tanga-tanga' di rantai'ddi, om kosuang ngai' nogi' i tana' dot apatau di posorili' do Modiba.

¹⁷Om kohompit nogi' o Hisbon om koinsanai di bandar di hiri'd poimpatau: iri nopo kabandaran diri om Dibon, Bamot-Baal, Bait-Baal-Mion,

¹⁸Yahas, Kidimot, Mopaat,

¹⁹Kiriataim, Sibma, Sirit-Hasahar, it id timpak di nulu-nulu do hiri'd rantai,

²⁰Bait-Pior, om i kotidangan do Nuluhon do Pisga, om Bait-Yosimot.

²¹Om kosuang nogi' i kabandaran dit id tana' dot apatau, om koinsanai di watas di pinorinta' di Sihon, i raja' do tulun dot Amori, i nokoumbal do momorinta' do hilo'd Hisbon. Nga' naala' i' di Musa iyou om i pomorinta' do tulun do Midian. Iyolo' nopo nga': i Owi, i Rikim, i Sur, i Hur, om i Riba. Om nokoumbal ngai' o tulun diti do minomorinta' do pomogunan diri dot id suang do kuasa' di Raja' Sihon.

²²Id pialatan nopo di tulun di pinatai do tulun dot Israil om i Biliam i tanak di Bior, i mogogontong diri.

²³Wolit nopo do watas di payat do Rubin do ponong id kotonobon om i Bawang do Yordan. Om iri ngai' no o bandar om kokompungan do pinatahak dot id koinsanai di pinuruan do sompiyon do payat do Rubin do sumiliu do diyolo'd songonuon.

Piro-Piro o Watas do Pinatahak dot id Payat do Gad

²⁴Om pinatahak di Musa o wookon di tana' di pinabatos do Tuhan dot id tulun dot Israil dot id koinsanai di pinuruan do sompiiyon do payat do Gad do maan do diyolo'd songonuon.

²⁵Iri nopo watas do naanu diyolo'ddi om kosuang no o Yaisir, om koinsanai di bandar do hilo'd Giliad, om songintanga' di watas do tulun dot Amon om gisom do korikot do hilo'd Aroir, i ponong id koulayon do mantad id Raba.

²⁶Om kosuang nogi' o Hisbon, om Ramat Mispa om Bitonim, om mantad do hilo'd Mahanaim om gisom do korikot do hilo'd wolit do Lodibar. Om kosuang ngai' nopori do watas do payat do Gad.

²⁷Om kosuang nopo do watas do Gad do ponong hiri'd Rantai do Yordan om Bait-Haram, om Bait-Nimra, om Sukot, om Sapon, i noolu-olu' do watas di pinorinta' di Raja' Sihon, i mantad hilo'd Hisbon. Om wolit nopo do ponong id kotonobon di watas do Gad om i Bawang do Yordan om poinsulok do gisom do korikot di Tasik Galilia, do ponong id utara.

²⁸Om iri ngai' no o bandar om kampung do pinatahak dot id toinsanan di pinuruan do sompiiyon di payat do Gad, do maan do diyolo'd songonuon.

Watas do Pinatahak dot id Payat do Manasi di Ponong id Koulayon

²⁹Om pinatahak di Musa o wookon di tana' di pinabatos do Tuhan dot id tulun dot Israil dot id pointikid-tikid do pinuruan do sompiiyon do songintanga' di payat do Manasi do maan do diyolo'd songonuon.

³⁰Iri nopo watas do naanu diyolo'ddi nga' poirikot do hilo'd Mahanaim om kosuang ngai' no o watas do Basan --- koinsanai di watas di pinorinta' daa di Og, i raja' do Basan. Om kosuang nogi' it onom nohopod o kampung do hilo'd Yair, it id watas do Basan.

³¹Om kosuang nogi' o songintanga' do watas do Giliad, om Astarot, om Idroi, i duwo o bandar dot agayo dot id suang do pomorintaan di Raja' Og dot id watas do Basan di gulu po. Koinsanai nopo o watas diri do pinatahak dot id songintanga' di pinuruan do sompiiyon di sinakagon di Makir, i tanak di Manasi.

³²Om iyo noddi o pinangangkib di Musa di tana' di ponong id koulayon do mantad id Yorikou om Bawang do Yordan di hilo' po iyau id Rantai do Muab.

³³Nga' aiso' i' o tana' do pinatahak dau dot id sinakagon do Liwi, tu' sinunudan dau iyolo' do bohogian nopo dot aanu diyolo' om i bahagi' di porsombahan dot id Tuhan, i Kinorohingan do tulun dot Israil. Om iri no o sumiliu do diyolo'd songonuon.

Yosua 14

Binahagi' i Tana' do Ponong Id Kotonobon do Mantad id Bawang do Yordan

¹Om poingkaa no o kinowoyo-woyoo' do pinangangkib di tana' do Kanaan di ponong id kotonobon do mantad di Bawang do Yordan dot id tulun dot Israil. Minangangkib nopo di tana' nga' i Iliasar it Imam, om i Yosua i tanak di Nun, om i boyoon do mantad id pointikid-tikid do pinuruan do sompiiyon do payat dot Israil.

²Iri nopo tana' di ponong id kotonobon do mantad di Bawang do Yordan om nundi' do minamahagi' dot id siam om satanga' di payat do tulun dot Israil, tu' iyo noddi o pinonuhuan do Tuhan dot id di Musa.

³⁻⁴Iri nopo duwo om satanga' di payat dot Israil do suwai om noonuan no di Musa do tana' do ponong id koulayon do mantad id Bawang do Yordan. (Iri nopo sinakagon di Yusup om nabahagi' do duwo o payat: i payat do Manasi om payat dot Ipraim.) Om iri no payat do Liwi, om a' no di Musa nonuan do bahagi di tana'. Nga' nonuan no iyolo' do piro-piro o bandar do maan do diyolo'd tiyonon om nonuan do kobuturan do paakan-akanan om poiyanan di baanan do sapi' om dumba' diyolo'.

⁵Om iyo noddi o pinamahagi' di tulun dot Israil di tana'ddi do tuminanud di pinonuhuan do Tuhan dot id di Musa.

Pinatahak o Hibron dot id di Kalib

⁶Insan tadau om rikot no o piro-piro tulun do mantad id payat do Yohuda dot id di Yosua do hilo'd Gilgal. Iso' nopo diyolo' nga' i Kalib, i tanak di Yopuni, i mantad id pinuruan do sompiiyon do Kinis. Om boros kad i Kalib dot id di

Yosua, “Oilaan nu i' i boros do Tuhan dot id di Musa, i susuhuon do Tuhan diri, di hilo' pod Kadis Barnia dot iyato goduwo o komoyon.

⁷Tontok di suhuo' oku i' di Musa, i susuhuon do Tuhan diri, do mongoi ponoluku' do pomogunan diti do mantad hilo'd Kadis Barnia, om apat nogi' nohopod o toun ku. Om pinoposunud oku i' dit otopot di nokoguli' oku.

⁸Nga' iri nopo koruhang ku'd suwai do minongoi ponoluku' om minonompurolosi i' iyolo' di tulun dot Israil. Nga' iyoho' nopo om otorodok oku i' do minumboyo' do Tuhan, i Kinorohingan ku.

⁹Om iri noddi o kinapabatan di Musa dot id doho' do honggo nopo i noulakan do lapap ku om iri no ot aanu ku om aanu di sinakagon ku.

¹⁰Nga' baino' nopoddi om apat noddi nohopod o toun do mantad di poboroso' id Tuhan iri dot id di Musa. Maso nopoddi om hilo' pod tana' do kowotuan o tulun dot Israil do minghombo, nga' mantad nopoddi om ginompi' oku id Tuhan do miagal di nakabatos dau. Om poimpasi oku poddi do gisom do baino'. Ontong pogi! Nga' walu' noddi nohopod om limo o toun ku,

¹¹nga' okoris oku po do miagal di suhuo' oku i' di Musa. Okoris oku po do mongoi sangod om momonsoi do nunu nopo.

¹²Iyo nopoddi, om patahako' no dot id doho' i watas do hiri'd konulu-nuluan di nakabatos mantad do Tuhan dot id doho' do tontok di tadau di pinoporongou oku om i koruhang ku'd suwai do habar di nongoi dahai. Tontok nopoddi om sinunudan dahai iya' do momogun-mogun do hilo' i bansa' dot Inak, it angagayo koulun. Om bandar diyolo' nga' angagayo om ongkitolig. Nga' woyoon oku i' doti' do Tuhan om ouyung ku indo iyolo'. Tu' iyo noddi o nokoboros do Tuhan,” ka dau.

¹³Om barakatai nod i Yosua i Kalib, i tanak di Yopuni. Om patahako' no dau i bandar do Hibron dot id di Kalib, do maan do dau'd songonuon.

¹⁴Om gisom piya'd baino' nga' iri kasai' po i sinakagon di Kalib, i tanak di Yopuni, i tulun do Kinis diri, o sanganu do Hibron tu' notumbayaan i' iyau do Tuhan, i Kinorohingan do tulun dot Israil.

¹⁵Nga' di nopoddi gulu po om roitan do bandar dot Arba o Hibron. (I Arba nopo om osiou kopio dot id pogialatan do tulun do bansa' dot Inak.) Om osimbayan noddi o pomogunan diri tu' aiso' no o pisangadan.

Yosua 15

Piro-Piro Watas do Pinatahak dot id Payat do Yohuda

¹Iri ngai' i pinuruan do sompiiyan di payat do Yohuda nga' nakaanu nogi' do bahagi' di tana'. Om poingkaa o pinogisaman di watas do naanu diyolo': Pinogisaman nopo di tana' do ponong id salatan om it idompok no kopio do ponong id salatan di tana' do kowotuan do Sin, i hilo' nod piwolitan dot Idom;

²do pinoimpuun dot idompok ponong id salatan di Rahat do Napatai,

³om kaway'a di kangkab do nuluhon do hilo'd Akrabim, om gisom do korikot do hilo'd Sin. Om kaway'a do ponong id salatan do Kadis Barnia, om kaway'a do hilo'd Hiron, om katakad do hilo'd Adar, om kahamad nogindo do poingkaa do hilo'd Karka.

⁴Mantad nod hilo' om poillombus po i wolit do hilo'd Asmon, om poinsusui di palu dit id piwolitan do Masir, om koompok do hilo'd Rahat do Tanga'. Om iyo noddi o wolit di watas do Yohuda do ponong id salatan. Om iri no wolit diri o wolit do koinsanai di pomogunan dot Israil do ponong id salatan.

⁵Om kogisomon no do watas diri do ponong id koulayon om i Rahat do Napatai, om poillombus i wolit do poingkaa ponong id utara do gisom do korikot do hiri'd tolungan di Bawang do Yordan. Om wolit no do ponong id utara om mimpuun do hiri'd tolungan do Bawang do Yordan,

⁶om patakadan do hilo'd Bait-Hogla, om poillombus do gisom do hiri'd tisan di Rantai do Yordan. Mantad nod hilo' om poillombus po kawagu i wolit do ponong id utara do gisom do korikot do hilo'd Watu do Bohan (i Bohan nopo nga' tanak di Rubin),

⁷om poillombus po i wolit do hilo'd rantai di roitan do Rantai do Kosusaan om gisom do korikot do hilo'd Dobir, om kahamad po kawagu do ponong id

utara do poingkaa do hilo'd Gilgal, it id kinoiyonon di potimbaba' di kangkab do nuluhon dot Adumim di ponong id salatan do mantad id rantai'ddi. Om mantad nod hilo' om poillombus po i wolit do gisom do korikot di tudan do waig di roitan dot In Simis, om poillombus po kawagu do hilo'd In Rogil,

⁸om patakadan nogindo do kawaya' di Rantai do Hinom do kumaa ponong id salatan di nulu-nulu, om i kinoiyonon do Yorusalim, i bandar do tulun do Yobus. Om mantad nod hilo' om pointakad i wolit do poingkaa do hiri'd timpak di nulu-nulu'ddi, i ponong id kotonobon do mantad id Rantai do Hinom, it idompok ponong id utara di Rantai do Ropaim,

⁹om poillombus po kawagu do hilo'd tudan do waig di roitan do Mi-Niptua, om gisom do korikot do hiri'd kabandaran dit id toning di Nuluhon dot Ipron. Om mantad nod hilo' om humamad no i wolit do poingkaa do hilo'd Baala (i roitan do Kiriat Yiarim),

¹⁰om pointutuk do ponong id kotonobon do mantad id Baala, i ponong hiri'd Konuluhanan dot Idom, om poillombus po do hilo'd ponong id utara di Nuluhon do Yiarim (i roitan do Nuluhon do Kisalon), om poruhukan nondo do hilo'd Bait-Simis, om gisom do korikot do hilo'd Timna.

¹¹Om mantad nod hilo'd Timna, om poillombus po i wolit do hilo'd ponong id utara dot Ikron, om humamad nogindo do kumaa ponong hilo'd Sikron do kawaya' di Nuluhon do Baala, om poillombus do hilo'd Yabniil, om koompok do hilo'd Rahat do Tanga'.

¹²Om iyo noddi o pinogisaman di watas do Yohuda do ponong id kotonobon. Poiyonon nopo do hiri'd watas diri nga' i pinuruan do sompiiyon di payat do Yohuda.

Sinolod di Kalib o Hibron om Dobir

(Gps. 1.11-15)

¹³Iri nopo sombohogan di watas do Yohuda om pinatahak dot id di Kalib, i tanak di Yopuni, i mantad id payat do Yohuda, do tumanud di pinonuhuan do Tuhan dot id di Yosua. Om pinatahak po dot id di Kalib i bandar do Hibron, i bandar di Arba di gulu po. I Arba nopo om tapa' di Inak.

¹⁴Sinakagon nopo di Inak om tulun do: Sosai, Ahiman, om Talmai. Om nouyung ngai' nod i Kalib iyolo'ddi do mantad hilo'd Hibron.

¹⁵Om mantad nod hilo' om tilombus po kawagu i Kalib do minongoi panangod di tulun di poingiyon do hilo'd Dobir. (Bandar nopodti di gulu po om roitan do Kiriati Sipir.)

¹⁶Om boros ka di Kalib, “Isai nopo o kusai di kosolod do Kiriati Sipir om pokowinon ku no di Aksa, i tanak ku'd tondu',” ka dau.

¹⁷Om kosolod noddi di Otniol, i tanak di Kinas, i bandar diri. I Otniol nopo nga' tanak di Kinas, i tobpinai di Kalib. Om pokowinai noddi di Kalib di Otniol, i Aksa, i tanak dau'd tondu'.

¹⁸Tontok nopo di tadau do kinopikowinan diyolo' om sansagai no di Otniol i Aksa do mokianu di tapa' dau do songkoiyonon o tana'. Om lintuhun no i Aksa do mantad hiri'd kaladai dau. Om uhoto' no iyau di tapa' dau, “Nokuro'ri?” ka dau.

¹⁹Om boros ka di Aksa do suminimbar, “Haro no daa i tana' di nakatahak nu doho' nga' hilo' id kinoiyonon dit aiso' o waig. Om onuan oku po daa do piro-piro o tudan do waig,” ka dau. Om patahako' no di Kalib di Aksa i tudan do waig di hiri'd sokid om i hiri'd siba'.

I Kabandaran do Yohuda

²⁰Iti no ngai' o bandar do naanu di pinuruan do sompiiyon do payat do Yohuda do maan do diyolo'd songonuon.

²¹⁻³²Iri nopo kabandaran dit id sodu' kopio do ponong id salatan di naanu do payat do Yohuda, it id piwolitan dot Idom om duwo nohopod om siam o bandar do kohompit ngai' i kokompungan di hiri'd posorili'. Iri nopo kabandaran diri om: Kabsiil, Idir, Yagur, Kina, Dimona, Adada, Kidis, Hasor, Itnan, Sip, Tilim, Bialot, Hasor-Hadata, Kiriati-Hisron (ko' Hasor), Amam, Sima, Molada, Hasar-Gada, Hismon, Bait-Pilit, Hasar-Sual, Borsiba, Baala, Iyim, Isim, Iltolad, Kosil, Horma, Siklag, Madmana, Sansana, Libaot, Silhim, Ain, om Rimon.

33-36Iri nopo kabandaran dit id guas di nulu-nulu do kosuang ngai' i kokompungan do hiri'd posorili', om hopod om apat o bandar dot oinsanan. Iri nopo kabandaran diri om: Istaol, Sora, Asna, Sanoa, In Ganim, Tapua, Onam, Yarmut, Adulam, Soko, Asika, Saaram, Aditaim, Godira, om Godirotaim.

37-41Haro po kawagu o hopod om onom o bandar do naanu di payat do Yohuda, do kosuang ngai' i kokompungan do hiri'd posorili'. Iri nopo kabandaran diri om: Sinan, Hadasa, Migdal-Gad, Dilian, Mispa, Yoktiil, Lakis, Boskat, Iglon, Kabon, Lamas, Kitlis, Gidirot, Bait-Dagon, Naama, om Makida.

42-44Om haro po kawagu o siam o bandar do poinsuang di watas do Yohuda, do kosuang ngai' i kokompungan do hiri'd posorili'. Iri nopo kabandaran diri om: Libna, Itir, Asan, Yipta, Asna, Nosib, Kohila, Aksib om Marisa.

45Suwai no ko' iri om kosuang po ot Ikron om i kokompungan om kawalayan do hiri'd posorili',

46om koinsanai di bandar om i kampung di hiri'd somok dot Asdod, do mantad hilo'd Ikron om korikot do hilo'd Rahat do Tanga'.

47Om kosuang nogi' i bandar dot Asdod om Gasa om i kokompungan om kawalayan di pointongkop nopo do gisom do hiri'd somok di palu dit id piwolitan do Masir om i tisan do Rahat do Tanga'.

48-51Ponong hiri nod watas do konulu-nuluan om naanu di payat do Yohuda o hopod om iso' o bandar do kosuang ngai' i kokompungan do hiri'd posorili'. Iri ngai' nopo bandar diri om: Samir, Yatir, Soko, Dana, Kiriati Sana (ko' Dobir), Anab, Istimoa, Anim, Gusin, Holon, om Gilon.

52-54Haro po o siam kawagu o bandar do naanu do payat do Yohuda, do kosuang ngai' i kokompungan do hiri'd posorili'. Iri ngai' nopo bandar diri om: Arab, Duma, Isan, Yanum, Bait-Tapua, Apika, Humta, Kiriati-Arba (ko' Hibron), om Sior.

55-57 Om haro po kawagu o hopod o bandar do naanu diyolo' do kosuang ngai' i kokompungan di hiri'd posorili'. Iri ngai' nopo bandar diri om: Maon, Karmol, Sip, Yuta, Yisriil, Yokdiam, Sanoa, Kain, Gibia, om Timna.

58-59 Om haro po ot onom o bandar do naanu diyolo' do kosuang ngai' i kokompungan di hiri'd posorili'. Iri ngai' nopo bandar diri om: Halhul, Bait-Sur, Gidor, Maarat, Bait-Anot, om Iltikon.

60 Om iti nogi' duwo o bandar nga' naanu i' diyolo' do kosuang ngai' i kokompungan di hiri'd posorili': i bandar do Kiriati Baal (ko' Kiriati Yiarim) om bandar do Raba.

61-62 Ponong hiri nod tana' do kowotuan om naanu di payat do Yohuda ot onom o bandar do kohompit ngai' i kokompungan di hiri'd posorili'. Iri ngai' nopo bandar diri om: Bait-Araba, Midin, Sokaka, Nibsan, Bandar do Silaon, om In-Gidi.

63 Nga' iri nopo tulun do Yobus, i poingiyon do hilo'd Yorusalim om a' i' di sinakagon di Yohuda nuyung. Om pounsugku' poddi kasai' iyolo' do payat do Yohuda do hilo'd Yorusalim do gisom do baino'.

Yosua 16

Watas do Pinatahak dot id Payat dot Ipraim om Payat do Manasi di Ponong Id Kotonobon

1 Pinogisaman nopo di tana' di pinatahak dot id payat do Yusup om mantad hilo'd Bawang do Yordan, i hiri'd somok do Yorikou, i ponong id koulayon do mantad di piro-piro tudan do waig do hilo'd Yorikou om korikot do hilo'd tana' do kowotuan. Mantad nod hilo'd Yorikou om pinatakad i wolit do gisom do korikot do hilo'd Baitol, i hiri'd watas do konulu-nuluan.

2 Om mantad nod hilo'd Baitol om poillombus i wolit do hilo'd Lus om kaway'a dot Atarot, i pomogun-mogunan do tulun dot Arki.

3 Om mantad nod hilo' om pinakaa i wolit do ponong id kotonobon, i hilo'd watas do tulun do Yaplit, om poirikot do hilo'd Bait-Horon-dit-id-Sawa'. Om

mantad nod hilo' om poillombus po i wolit do hilo'd Gisir, om koompok do hilo'd Rahat do Tanga'.

⁴Iri no o watas do pinatahak dot id payat do Manasi om Ipraim, i maan do sinakagon di Yusup do diyolo'd songonuon.

Ipraim

⁵Iti no o kogisomon do tana' di pinatahak dot id koinsanai di pinuruan do sompiiyon dot id suang do payat dot Ipraim. Wolit nopo do ponong id koulayon om mimpuun do hilo'd Atarot Adar om gisom do korikot do hilo'd Bait-Horon-dit-id-Sarayo.

⁶Om mantad nod hilo' om poingkaa i wolit do hilo'd Rahat do Tanga'. Om ponong id utara nopo om Mikmitat. Om ponong id koulayon no om poinghamad i wolit do poingkaa do hilo'd Taanat Silo. Om kawaya' di bandar diri i wolit do ponong id koulayon do kumaa do hilo'd Yanua.

⁷Om mantad nod hilo' om pinoruhuk i wolit do hilo'd Atarot om hilo'd Naharat, gisom do korikot do hilo'd Yorikou om koompok nogindo do hilo'd Bawang do Yordan.

⁸Om pinogisaman no di watas do ponong id kotonobon om mimpuun do hilo'd Tapua om gisom do korikot di palu do Kana om koompok do hilo'd Rahat do Tanga'. Iri no o tana' do pinatahak dot id koinsanai do pinuruan do sompiiyon di payat dot Ipraim do sumiliu do diyolo'd songonuon.

⁹Om kosuang ngai' nogi' i kokompungan dot agayo om okoro' dit id watas do payat do Manasi.

¹⁰Nga' a' i' di payat dot Ipraim nouyung i tulun do Kanaan, i poingiyon do hilo'd Gisir. Om iri nopo tulun do Kanaan diri nga' poirolot kasai' i' diti payat dot Ipraim, nga' sinansagan no maddi iyolo' do kumaraja' dot id tulun dot Ipraim.

Yosua 17

Manasi i Ponong id Kotonobon do Mantad di Bawang do Yordan

¹Iri nopo songintanga' di tana' di ponong id kotonobon do mantad id Bawang do Yordan om pinatahak dot id songintanga' di pinuruan do sompiiyon di sinakagon di Manasi, i tanak di Yusup do kotuahan. Tanak nopo di Manasi dot id dotuo om i Makir. I Makir nopo om tapa' di Giliad. Om i Makir nopo nga' sumasangod dit osiou kopio. Om iri noddi o kinapatahakan dot id di Makir do watas do Giliad om Basan, i ponong id koulayon do mantad id Bawang do Yordan.

²Iri nopo tana' di ponong id kotonobon do mantad id Bawang do Yordan om pinatahak dot id pinuruan do sompiiyon di Abiosor, om i Hilik, om i Asriol, om i Sikim, om i Hipir om i Somida. Iyolo' ngai' nopo nga' sinakagon di tangaanak do tongokusai di Manasi, i tanak di Yusup. Om iyolo' no o nongosiliu do boyoon do pinuruan do sompiiyon.

³I Hipir nopo om tanak di Giliad, om tapa' nod i Giliad om i Makir, i tanak di Manasi. Tanak nopo di Hipir om i Silapihad; om tongoond'u' ngai' nopo o tanak dau, om aiso' i' o tanak dau'd kusai. Ngaran nopo diyolo' om: i Mala, i Noa, i Hogla, i Milka, om i Tirsa.

⁴Om ongoi no i tangaanak di Silapihad do tongoond'u' solowot di Iliasar, it Imam, om i Yosua i tanak di Nun, om koinsanai di boyoon do tulun dot Israil. Om boros ka diyolo', "Nosuhu' id Tuhan i Musa do manahak dahai do tana' do sumiliu do dahai'd songonuon do miagal do koobpinayan dahai di tongokusai tu' onuan i' do tana' do sumiliu do diyolo'd songonuon," ka. Om nonuan iddi iyolo' do tana' do miagal di koobpinayan diyolo' di tongokusai do tumanud di ponuhuan do Tuhan.

⁵Om iri noddi o nakaanu-anu di Manasi do hopod o bohogian do tana' do suwai ko' i hilo'd Giliad om i hilo'd Basan, i ponong id koulayon do mantad id Bawang do Yordan,

⁶tu' i tangaanak dau do tongokusai om tongoond'u' ngai' nakaanu ngai' i' do tana'. Nga' iri nopo tana' do hilo'd Giliad om pinatahak dot id sinakagon di Manasi do suwai.

⁷Pinogisaman nopo do watas do payat do Manasi om mimpuun do hilo'd Asor gisom do korikot do hilo'd Mikmitat, i ponong id koulayon do mantad id Sikim. Om mantad nod hilo' om pinoruhuk i wolit do kumaa ponong id salatan do gisom do korikot do hilo'd watas do tulun dot In Tapua.

⁸Watas nopo do Tapua om di Manasi i', nga' iri nopo bandar do Tapua, it id wolit do pomogunan diri, om nasanganu no di sinakagon di Ipraim.

⁹Om mantad nod hilo' om poruhuko' po kawagu i wolit do watas do payat do Manasi gisom do korikot do hiri'd palu do Kana. Iri ngai' nopo i bandar di ponong id salatan di palu'ddi om di Ipraim i', do mulong piya do hiri ngai'd watas di payat do Manasi i bandar diri. Om poillombus po i wolit do watas do Manasi do poinsusui di palu do poingkaa ponong id utara, om koompok do hilo'd Rahat do Tanga'.

¹⁰Naanu nopo di payat dot Ipraim om ponong id salatan, om naanu no di payat do Manasi om ponong id utara. Om i Rahat do Tanga' o wolit diyolo' do ponong id kotonobon. Poinronit nopo do watas do Manasi dot id utara ponong id kotonobon om i watas dot Asor, om poinronit no dot id utara di ponong id koulayon om i watas dot Isakar.

¹¹Id suang nopo do watas dot Isakar om watas dot Asor om haro po o piro-piro o kinoiyonon do tana' do payat do Manasi o sanganu, iri no i hilo'd Bait-Sian om Yibliam om kohompit ngai' i kokompungan dot id posorili' di kinoiyonon diri. Om kosuang nogi' o Dor (bandar dot id toning do tisan do rahat) om Indor, Taanak, Mogido, om koinsanai di kampung do hiri'd posorili'.

¹²Nga' a' i' nokouyung di tulun mantad do hiri'd kabandaran diri i payat do Manasi. Om hilo' poddi kasai' i tulun do Kanaan.

¹³Om mulong piya dot okoris daa'ddi i tulun dot Israil nga' a' kasai' i' diyolo' nouyung i tulun do Kanaan nga' nasansagan i' ma diyolo' i tulun do Kanaan do kumaraja' dot id diyolo'.

Minokianu Kawagu do Tana' i Payat dot Ipraim om i Payat do Manasi di Ponong id Kotonobon

¹⁴Om boros kaddi di sinakagon di Yusup, dot id di Yosua, “Nokuro tu' songkoiyonon no o tana' do patahakon nu dahai? Ogumu' tomod iyahai'dti tu' binarakatan i' iyahai'd Tuhan,” ka diyolo'.

¹⁵Om boros ka di Yosua do suminimbar, “Ondung ogumu' kopio kou gisom dot a' orumpos do hilo'd konulu-nuluan dot Ipraim, om ongoi kou no do hilo'd gouton dot id watas do tulun do Poris om Ropaim. Om ngoyon no dokoyu riliko' i hilo'd kopuruan do watas diyolo',” ka dau.

¹⁶Om boros ka diyolo' do suminimbar, “A' i' dahai kabagal i hilo'd konulu-nuluan, nga' iri nopo tulun do Kanaan di momogun-mogun do hilo'd rantai om ongkikorita' do basi', om miagal nogiddi i tulun do Kanaan do hilo'd Bait-Sian om i hilo'd piro-piro o kampung di posorili', om i nogi' i tulun do momogun-mogun do hilo'd Rantai do Yisriil,” ka.

¹⁷Om boros ka di Yosua dot id payat dot Ipraim om id payat do Manasi di ponong id kotonobon, “Otopot nogi' dot asapou kou om ongokoris kou koulun. Om kaanu kou i' do lobi ko' iso' o koiyonon do tana'.

¹⁸Ngoyon nopo dokoyu onuo' i hilo'd watas do konulu-nuluan. Om mulong piya do pogouton po daa tomod ilo', nga' alanggaan indo dokoyu om asanganu ngai' dokoyu. Om ouyung i' dokoyu i tulun do Kanaan do mulong piya dot ongkikorita' iyolo' do basi' om ongokoris koulun,” ka dau.

Yosua 18

Binahagi' i Tana' di Noolu'

¹Tontok di nosolod do tulun dot Israil i pomogunan di pinabatos do Tuhan, om timung no o koinsanai di tulun dot Israil do hilo'd Silo. Om powonsoyo' no diyolo' do hilo' i Kiim do Tuhan.

²Nga' haro po o turu' o payat do bansa' dot Israil dot a' po nobohogian do tana'.

³Om boros kaddi di Yosua dot id tulun dot Israil, “Songkuro po koloido' om ngoyon nogi' dokoyu pomogun-mogunai i tana' do pinatahak do Tuhan, i Kinorohingan do taki-aki dokoyu, dot id dokoyu?

⁴Pomili' kou no do tolu o tulun do mantad id pointikid-tikid do payat. Om suhuon ku'ndo iyolo' do mongoi hombo diti pomogunan do mikuwo'd monukat do pogisaman do watas di korohian diyolo' do manganu. Om pogulian nogindo diyolo' dot id doho'.

⁵Iri nopo tana'ddi om bohogion do turu' o bohogian do patahakon diyolo'. Di Yohuda nopo om iri kasai' no i watas dau di ponong id salatan, om di Yusup nga' iri kasai' no i watas dau di ponong id utara.

⁶Om tulison no dokoyu i pogisaman di turu' o bohogian di tana'ddi om patahakon no dot id doho'. Om undion ku nogindo do mongilo do korohian do Tuhan, i Kinorohingan, do bagi dokoyu.

⁷Iri nopo payat do Liwi om a' i' kaanu do tana' do miagal dokoyu, tu' bohogian nopo diyolo' om sumiliu dot imam di momonsoi'd karaja' do Tuhan. Iri no i payat do Gad, om payat do Rubin, om payat do Manasi di ponong id koulayon, om nakaanu no do bohogian do tana' do ponong id koulayon do mantad id Bawang do Yordan; i tana' do pinatahak di Musa, i susuhuon do Tuhan dot id diyolo',” ka dau.

⁸Om bilinai noddi di Yosua i tulun do poingkaa, “Tumongkop kou nodti pomogunan om sukaton no i tana', om pogulian nogindo dokoyu dot id doho'. Om undion ku nogindo do hiti'd Silo do mongilo do korohian do Tuhan do bagi dokoyu,” ka. Om pamanau noddi iyolo' do minongoi hombo di pomogunan do mongoi ponukat di tana' di nobilinan iyolo' di Yosua.

⁹Om ongoi no tongkop di pomogunan i piro-piro o tulun diri. Om tuliso' no diyolo' i pinogisaman di turu' o bohogian di tana' om tinulis ngai' nogi' i piro-piro o bandar di nokosuang di tana'. Om poguliai noddi diyolo' do hiri'd di Yosua do hilo'd Silo.

¹⁰Om undio' noddi di Yosua do mongilo do korohian do Tuhan do bagi diyolo'. Om patahako' no di Yosua i tana' dot id pointikid-tikid do payat dot Israil dit a' po nakaanu do bohogian do tana'.

Tana' do Pinatahak dot id Payat do Binyamin

¹¹Id gulu nopo do nakaanu do bohogian do tana' om iri ngai' i sompiiyon dot id suang do payat do Binyamin. Tana' nopo diyolo' nga' id piolitan do tana' di payat do Yohuda om i tana' do payat di sinakagon di Yusup.

¹²Pinogisaman nopo do tana' diyolo' do ponong id utara om pinoimpuun do hiri'd Bawang do Yordan. Om pointakad di tidong di ponong id utara do Yorikou, om iri no wolit di tana' di poingkaa ponong id kotonobon om kawayaya' di watas do konulu-nuluan do gisom do korikot do hilo'd tana' do kowotuan do Bait-Awon.

¹³Om poillombus po kawagu i wolit diri do hiri'd tidong di ponong id salatan do Lus (i roitan nogi' do Baitol), om poiruhuk i wolit do hilo'd Atarot Adar, i hilo'd nuluhon di ponong id salatan do Bait-Horon-dit-id-Sawa'.

¹⁴Mantad no do ponong id kotonobon do nuluhon diri, om pahamadon i wolit di tana' do ponong id salatan do poingkaa do hilo'd Kiriati Baal (ko' Kiriati Yiarim.) Kiriati Baal nopo nga' payat do Yohuda o sanganu. Iri no o wolit di tana' do ponong id kotonobon.

¹⁵Wolit no di tana' do ponong id salatan om tumimpuun do mantad hiri'dompok do Kiriati Yiarim om gisom do hiri'd piro-piro o tudan do waig do Mi-Niptua.

¹⁶Om poruhukon nondo i wolit do hiri'd guas do nuluhon di potimbaba' di Rantai do Hinom, it idompok ponong id utara di Rantai do Ripaim. Om pokoyoon no do ponong id salatan om pawayaon di Rantai do Hinom, i ponong id salatan di kangkab do konulu-nuluan do hilo'd pomogunan do Yobus, om poingkaa po do hilo'd In Rogil.

¹⁷Mantad nod hilo' om pahamadon i wolit do hilo'd ponong id utara do poingkaa do hilo'd Insimis, om poillombus do hilo'd Golilot, it id soborong do Takadon dot Adumim. Om poruhukon nogindo i wolit do hilo'd Watu do Bohan (i Bohan nopo nga' tanak di Rubin),

¹⁸om pawayaon i wolit do ponong id utara di guas do nuluhon di potimbaba' do Rantai do Yordan. Om poruhukon i wolit do hiri'd rantai.

¹⁹Om pawayaon i wolit do ponong id utara di guas do Nuluhon do Hogla, om koompok nondo do ponong id utara do piolungan do Rahat do Napatai om Bawang do Yordan.

²⁰Wolit nopo do ponong id koulayon om i Bawang do Yordan. Om iri no o wolit do tana' do naanu ngai' di sompiiyon do payat do Binyamin do sumiliu do diyolo'd songonuon.

²¹Iri nopo bandar do naanu ngai' di sompiiyon dot id suang do payat do Binyamin, om Yorikou, Bait-Hogla, Imik-Kosis,

²²Bait-Araba, Somaraim, Baitol,

²³Haawim, Para, Opra,

²⁴Kipar-Haamonai, Opni om Giba. Hopod om duwo o bandar do toinsanan om kosuang po i kokompungan do hiri'd posorili'.

²⁵Om kosuang po o bandar do Gibion, Rama, Birot,

²⁶Mispa, Kopira, Mosa,

²⁷Rikim, Yirpiil, Tarala,

²⁸Sila, Ilip om Yobus (ko' Yorusalim), Gibia om Kariat Yiarim. Hopod om apat o bandar dot oinsanan om kosuang po i kokompungan do hiri'd posorili'. Om iri no o pomogunan do naanu ngai' di sompiiyon dot id suang do payat do Binyamin do maan do diyolo'd songonuon.

Yosua 19

Tana' do Pinatahak dot id Payat do Simion

¹Iri nopo koduwo do nakaanu do bahagi' di tana' om iri ngai' i sompiiyon dot id suang do payat do Simion. Iti nopo tana' diyolo' om poiralad do hiri'd suang di watas do payat do Yohuda.

²Om bandar nopo do pinatahak dot id diyolo' om Borsiba, Siba, Molada,

³Hasar-Sual, Bala, Isim,

⁴Iltolad, Bitul, Horma,

⁵Siklag, Bait-Hamarkabot, Hasar-Susa,

⁶Bait-Libaot, om Saruhon. Hopod om tolu o bandar dot oinsanan om kosuang po i kokompungan di hiri'd posorili'.

⁷Om kosuang po o bandar dot Ain, Rimon, Itir, om Asan. Apat o bandar do toinsanan om kosuang po o kokompungan do hiri'd posorili'.

⁸Om kosuang ngai' nopo i kokompungan do hiri'd posorili' di piro-piro o bandar diri, do gisom do korikot do hilo'd Baalat-Biir (ko' Rama) i ponong id salatan. Iri no i tana' do pinatahak dot id sompiiyan dit id suang do payat do Simion do maan do diyolo'd songonuon.

⁹Iri nopo sombohogan di tana' do payat do Simion diti nga' nanu do mantad id tana' do Yohuda. Tu' nadalaan kopio kagayo o tana' do naanu do Yohuda. Om iri noddi o kinapatahakan do sombohogan di tana' do Yohuda dot id payat do Simion.

Tana' do Pinatahak dot id Payat do Sibulon

¹⁰Iri no kotolu do nakaanu do tana' om iri ngai' i sompiiyan dot id suang do payat do Sibulon. Iri nopo tana' do naanu diyolo' om poirikot do hilo'd Sarid.

¹¹Wolit nopo do ponong id kotonobon om poingkaa do hilo'd Marala, om koronit do Dabisit om i palu do ponong id koulayon do mantad id Yokniam.

¹²Wolit no do ponong id koulayon om mantad hilo'd Sarid om poingkaa do hilo'd wolit do Kislot Tabor, om poillombus po i wolit do hilo'd Dobrat om pointakad do hilo'd Yapia.

¹³Om mantad nod hilo' om poillombus po i wolit do ponong id koulayon do gisom do korikot do hilo'd Gat-Hipir om Itkasin, om poinghamad do poingkaa ponong id Nia, do poirikot do hilo'd Rimon.

¹⁴Wolit no do ponong id utara om poinghamad do hilo'd Hanaton, om koompok do hilo'd Rantai do Yiptail.

¹⁵Om kosuang nopo di tana' om bandar do: Katat, Nahalal, Simron, Yidala, om Baitlahim. Hopod om duwo o bandar do toinsanan om kosuang po i kokompungan do hiri'd posorili'.

¹⁶Iri nopo kabandaran om i kokompungan diri om id suang di watas di pinatahak dot id sompiiyon dit id suang do payat do Sibulon.

Tana' do Pinatahak dot id Payat dot Isakar

¹⁷Iri no kaapat do nonuan do tana' om iri ngai' i sompiiyon dot id suang do payat dot Isakar.

¹⁸Kosuang nopo di tana' diyolo' om bandar do: Yisriil, Kosulot, Sunim,

¹⁹Hoparaim, Sion, Anaharat,

²⁰Rabit, Kision, Ibis,

²¹Rimit, In-Ganim, In-Hada, om Bait-Pasis.

²²Wolit nopo di tana' diyolo' om koronit do bandar do Tabor, Sahasima, om Bait-Simis, om koompok nondo do hilo'd Bawang do Yordan. Nokosuang nopo do watas diyolo' om hopod om onom o bandar do toinsanan om kosuang po i kokompungan do hiri'd posorili'.

²³Iri nopo kabandaran om i kokompungan diri om poinsuang do hiri'd watas di pinatahak dot id sompiiyon dit id suang do payat dot Isakar do maan do diyolo'd songonuon.

Tana' do Pinatahak dot id Payat dot Asor

²⁴Iri no kolimo do nonuan do tana' om iri ngai' i sompiiyon dot id suang do payat dot Asor.

²⁵Kosuang nopo do tana' diyolo' om bandar do: Hilkat, Hali, Bitin, Aksap,

²⁶Alamilik, Amad, om Misal. Wolit nopo do ponong id kotonobon om poinronit do Karmol om Bawang do Libnat.

²⁷Mantad nod hilo' om poinghamad i wolit do ponong id koulayon, do poingkaa do hilo'd Bait-Dagon, i poinronit do watas do Sibulon om Rantai do Yiptail, om poingkaa ponong id utara do poirikot do hilo'd Bait-Imik om Nohiol. Om potilombus po i wolit do ponong id utara do poingkaa do hilo'd Kabul,

²⁸Ibron, Rihob, Hamon, om Kana do gisom do korikot do hilo'd Sidon.

²⁹Mantad nod hilo' om poinghamad po i wolit do poingkaa do hilo'd Rama, om poillombus do hilo'd bandar do Tirus, i bandar di kitolig; om poinghamad po kawagu i wolit do poingkaa do hilo'd Hosa, om koompok do hilo'd Rahat do Tanga'. Bandar nopo dot id suang do tana'ddi om Mahalab, Aksib,

³⁰Uma, Apik, om Rihob. Kosuang nopo do watas diyolo' nga' duwo nohopod om duwo o bandar om kosuang ngai' po i kokompungan di hiri'd posorili'.

³¹Iri no ngai' i kabandaran om i kokompungan di nokosuang di watas di pinatahak dot id toinsanan di sompiiyon dit id suang do payat dot Asor do maan do diyolo'd songonuon.

Tana' di Pinatahak dot id Payat do Naptali

³²Iri no konom do nonuan do bahagi' di tana' om iri ngai' i sompiiyon dot id suang do payat do Naptali.

³³Pinoimpuunan nopo do wolit di tana' diyolo' om hilo'd Ilip, do mantad di koguasan do kayu do hilo'd Saanaim, om poillombus i wolit do hilo'd Adami Nikib, om hilo'd Yabniil, om gisom do hilo'd Lakum, om koompok do hilo'd Bawang do Yordan.

³⁴Mantad nod hilo' om poinghamad i wolit do ponong id kotonobon do hilo'd Asnot Tabor; om mantad nod hilo' om poingkaa i wolit do hilo'd Hukok, i poinronit do watas do Sibulon do ponong id salatan om poinronit dot Asor do ponong id kotonobon, om wolit no do ponong id kotonobon, om i Bawang do Yordan.

³⁵Iri nopo bandar dot ongkitolig om Sidim, Sor, Hamat, Rakat, Kinirit,

³⁶Adama, Rama, Hasor,

³⁷Kidis, Idroi, In-Hasor,

³⁸Yiron, Migdalil, Horim, Bait-Anat, om Bait-Simis. Hopod om siam o bandar do toinsanan om kosuang ngai' po i kokompungan di hiri'd posorili'.

³⁹Iri no ngai' i kabandaran om i kokompungan di nokosuang do watas di pinatahak dot id sompiiyon dot id suang di payat do Naptali, do maan do diyolo'd songonuon.

Tana' do Pinatahak dot id Payat do Dan

⁴⁰Iri nopo koturu' do nonuan do bahagi' di tana' om iri ngai' i sompiiyon dit id suang do payat do Dan.

⁴¹Kosuang nopo di watas diyolo' om bandar do Sora, Istaol, Irsimis,

⁴²Saalabin, Ayalon, Yitla,

⁴³Ilon, Timna, Ikron,

⁴⁴Iltiki, Gibiton, Baalat,

⁴⁵Yohud, Binibirak, Gat-Rimon,

⁴⁶Miyarkon, Rakon, om kosuang nogi' i tana' do hiri'd somok do Yopi.

⁴⁷Iri nopo payat di Dan om a' iddi nokopomogun-mogun do hiri'd sombohagian di watas diyolo'. Om ongoi no iyolo' do hilo'd Lisim do minongoi panangod di bandar diri. Om nosolod iddi diyolo' i bandar diri om napatai diyolo' i tulun do poingiyon do hiri om pomogun-mogunai noddi diyolo' i bandar. Om powoliho' no diyolo' o ngaran di bandar do Lisim om pungaranai no do Dan, do pinasangai di Dan, i taki-aki diyolo'.

⁴⁸Om iri ngai' no i bandar om kokompungan do nokosuang di watas do pinatahak dot id koinsanai di sompiiyon dit id suang do payat do Dan do maan do diyolo'd songonuon.

Tana' do Pinatahak dot id di Yosua

⁴⁹Kopongo poddi i tulun dot Israil do mogibahagi-hagi' di tana' om onuwai no diyolo' i Yosua, i tanak di Nun, do sombohagian di tana' do maan do dau'd songonuon.

⁵⁰Om patahako' no diyolo' di Yosua i bandar do pinokianu dau, iri no i bandar do Timnat Sira, i hilo'd konulu-nuluan dot Ipraim, tu' iyo' noddi o pinonuhuan do Tuhan. Om wonsoyo' no kawagu di Yosua i bandar diri om iyon no iyau do hiri.

⁵¹Om iyo noddi o pinamahagi' di Iliasar, it Imam diri, om i Yosua i tanak di Nun, om i piro-piro o boyoon do sompiiyon do payat dot Israil, di tana' do

hiri'd pomogunan diri. Om nundi' diyolo' do minamahagi' i tana'ddi do hilo'd Silo, do hiri'd wawayaan di Kiim do Tuhan, do mongilo do korohian do Tuhan do bagi' diyolo'. Om kopongo noddi do mamahagi' i tana'ddi.

Yosua 20

Piro-Piro o Bandar do Pogintirungan

(Png. 35.9-34)

¹Om suhuo' nod Tuhan i Yosua do momisunud do tulun dot Israil do poingkaa,

²“Nosuhu' ku no i Musa do momisunud dokoyu do pasal di bandar do pogintirungan. Iti nopo nga' bandar di ngoyon do tulun di mogidu', om ointirungan i' iyolo'. Om pilio' no dokoyu i piro-piro bandar do silihon do bandar do pogintirungan.

³Iri nopo tulun do nakapamatai do tulun do suwai dot a' dau tinomod, om milo i' do mongoi dot id bandar diri om a' i' apatai di tulun di sumuli' daa dau.

⁴Milo i' iyau do mongoi do hiri'd bandar do pogintirungan om mongoi do hiri'd kinoiyonon do momutus, i hiri'd wawayaan di bandar. Om susuyon nondo dau dot id piro-piro o boyoon ondung poingkukuro o kinowoyoyoo' di nowonsoi dau. Om pologoson indo iyau di piro-piro o boyoon do sumuang di bandar om onuan iyau do tiyonon dot undorongon dau.

⁵Ondung mongoi i tulun di sumuli' daa dau do hiri'd bandar diri om a' indo di tulun do hiri'd bandar patahakon i tulun do nakapamatai'ddi dot id tulun di sumuli'. Om mositi' no dot intirungan diyolo' i tulun diri tu' nakapamatai daa iyau do sompi' ko' tulun dot Israil nga' a' i' dau tinomod, om okon i' ko' araatan iyau di tulun.

⁶Pologoson nopo iyau do poundorong do hiri do gisom dot obutusan iyau dot id toguang do tulun dot ogumu' om gisom dot apatai i tulun do nosiliu dot imam dot agayo do maso'ddi. Om pologoson nogindo iyau do muli' do hiri'd kampung dau mantad, i tadon dau do minogidu',” ka dau.

⁷Om pilio' noddidi diyolo' o piro-piro bandar do maan do bandar do pogintirungan. Om iti no ngai' o nopili' diyolo': i bandar do Kidis, i hilo'd konulu-nuluan do Naptali, di hilo'd Galilia; om bandar do Sikim, i hilo'd konulu-nuluan dot Ipraim, om Hibron i hilo'd konuluhanan do Yohuda.

⁸Ponong hilo' nod koulayon do mantad id Bawang do Yordan, i hilo'd tana' do kowotuan, i hiri'd poimpatau dot id konulu-nuluan, i ponong id koulayon do mantad id Yorikou, om pinili' diyolo' o bandar do Bisir, it id watas do Rubin, om bandar do Ramot, i hilo'd Giliad, it id watas do Gad; om bandar do Golan, i hilo'd Basan, it id watas do Manasi.

⁹Iri no ngai' o bandar do pogintirungan do nopili' do maan do koinsanai di tulun dot Israil om koinsanai'd tulun di bansa'd suwai di poirolot diyolo'. Pointikid-tikid do tulun di kapamatai do tulun dot a' tomodon, om ointirungan no do hiri'd piro-piro o bandar diri, do mantad id tulun di momogusa' dau do mongoi suli'. Om a' i' iyau koino-ino do patayon dot a' po obutusan dot id toguang do tulun dot ogumu'.

Yosua 21

Bandar do Naanu di Payat do Liwi

¹⁻²Insan o tadau om ongoi no i piro-piro o boyoon do sompiiyon do payat do Liwi do hilo'd Silo, i hilo'd pomogunan do Kanaan, do minongoi solowot di Iliasar it Imam, om i Yosua i tanak di Nun, om i piro-piro o boyoon do sompiiyon do koinsanai di payat dot Israil. Boros ka diyolo', "Nokoponuhu' no o Tuhan, do pinolombus di Musa, dot onuan iyahai do piro-piro o bandar do tiyonon dahai, om onuan iyahai do tana' do kobuturan do hiri'd posorili' di bandar do poiyanan di tayam-tayam dahai," ka.

³Om onuwai no di tulun dot Israil i payat do Liwi do piro-piro o bandar di kibutur o posorili', do mantad di tana' di nangaanu diyolo', tu' miagal noddidi o pinonuhuan do Tuhan.

⁴Id gulu nopo do nakaanu do piro-piro o bandar om i pinuruan do sompiiyon di Kohat. Iri nopo piro-piro sompiiyon di suminolusuk di Harun it Imam, om

nakaanu do hopod om tolu o bandar do mantad id payat do Yohuda, om Simion om Binyamin.

⁵Iri no piro-piro sompiiyon do suwai do mantad id pinuruan do sompiiyon di Kohat om nakaanu do hopod o bandar do mantad id payat dot Ipraim, om Dan, om Manasi di ponong id kotonobon do mantad di Bawang do Yordan.

⁶Iri no pinuruan do sompiiyon di Girson om nakaanu do hopod om tolu o bandar do mantad id payat dot Isakar, Asor, Naptali, om Manasi di ponong id koulayon do mantad di Bawang do Yordan.

⁷Iri no piro-piro sompiiyon do mantad id pinuruan do sompiiyon di Morari om nakaanu do hopod om duwo o bandar do mantad id payat do Rubin, om Gad om Sibulon.

⁸Om undio' no do minamahagi' i piro-piro o bandar diri om i kobuturan di posorili' di bandar do pinatahak dot id payat do Liwi. Tu' iyo noddi o pinonuhuan do Tuhan do pinolombus di Musa.

I Piro-Piro Bandar do Pinatahak dot id Pinuruan do Sompiiyon di Kohat

⁹⁻¹⁹Id suang nopo di pinuruan do sompiiyon di Kohat, om iri ngai' no it imam di suminolusuk di Harun ot id gulu kopio koonuwai do piro-piro o bandar; om nonuan iyolo' do hopod om tolu o bandar do mitonggoi di tana' do kobuturan do hiri'd posorili'. Naanu nopo diyolo' do mantad id watas do payat do Yohuda om Simion om siam o bandar dot oinsanan: Libna, Yatir, Istimoa, Holon, Dobir, Ain, Yuta, om Bait-Simis, om Arba. Arba nopo om pinungaranan do pinasangai di tapa' di Inak. Om iri nopo bandar diri, i pinungaranan diri do Hibron do baino', om bandar do pogintirungan do hilo'd konuluhanan do Yohuda. Om iri nopo koumaan om i kokompungan do bandar diri om nakatahak no dot id di Kalib i tanak di Yopuni, do maan do dau'd songonuon. Om mantad no dot id watas do payat do Binyamin om nonuan iyolo' dot apat o bandar: Gibion, Giba, Anatot om Almon.

²⁰⁻²⁶Iri nopo piro-piro sompiiyon do suwai dot id suang di pinuruan do sompiiyon di Kohat om nonuan do hopod o bandar do mitonggoi di tana' do kobuturan do hiri'd posorili'. Om mantad no dot id payat dot Ipraim om

nonuan iyolo' dot apat o bandar: Bait-Horon, Kibsaim, Gosir om Sikim. Sikim nopo om bandar do pogintirungan do hilo'd konulu-nuluan dot Ipraim. Mantad no dot id payat do Dan om nonuan iyolo' dot apat o bandar: Iltiki, Gibiton, Ayalon, om Gat Rimon. Om mantad no dot id payat do Manasi di ponong id kotonobon om nonuan iyolo' do duwo o bandar: Taanak om Gat Rimon.

I Piro-Piro do Pinatahak dot id Pinuruan do Sompaiyon di Girson om i Morari

27-33Iri no tiso' kawagu do pinuruan do sompaiyon dot id suang do payat do Liwi, i pinuruan do sompaiyon di Girson, om nonuan do hopod om tolu o bandar do mitonggoi di tana' do kobuturan do hiri'd posorili'. Om mantad no dot id payat do Manasi di ponong id koulayon om nonuan iyolo'd duwo o bandar: Biistra om Golan. Golan nopo om bandar do pogintirungan do hilo'd Basan. Om mantad nod id payat dot Isakar om nonuan iyolo' dot apat o bandar: Kision, Dobrat, Yarmut om In Ganim. Om mantad nod id payat dot Asor om nonuan iyolo' dot apat o bandar: Misal, Abdon, Hilkat, om Rihob. Om mantad nod id payat do Naptali om nonuan iyolo' do tolu o bandar: Hamatdor, Kartan om Kidis. Kidis nopo om bandar do pogintirungan do hilo'd Galilia.

34-40Iri no sinakagon di Liwi do suwai, i pinuruan do sompaiyon di Morari om nonuan do hopod om duwo o bandar do mitonggoi di tana' do kobuturan do hiri'd posorili'. Mantad nopod id payat do Sibulon om nonuan iyolo' dot apat o bandar: Yokniam, Karta, Dimna, om Nahalal. Om mantad nod id payat do Rubin om nonuan iyolo' dot apat o bandar: Bisir, Yahas, Kidimot, om Mipaat. Om mantad nod id payat do Gad om nonuan iyolo' dot apat o bandar: Mahanaim, Hisbon, Yaisor om Ramot. Ramot nopo om bandar do pogintirungan do hilo'd Giliad.

41-42Id suang nopo di tana' do naanu do tulun dot Israil om apat nohopod om walu' o bandar do kosuang ngai' i kobuturan di hiri'd posorili' do pointikid-tikid di bandar do pinatahak dot id payat do Liwi.

Nosolod di Tulun dot Israil o Tana' do Kanaan

⁴³Om patahako' noddid do Tuhan dot id tulun dot Israil o koinsanai di tana' di nakabatos mantad dau do mikuwo'd sumpa' do patahakon dot id taki-aki diyolo'. Om kosolod poddi diyolo' i tana'ddi om pomogun-mogun noddid iyolo'd hiri.

⁴⁴Om onuwai nod Tuhan iyolo' do kosimbayanan do pointongkop do pomogunan diri tu' nintirungan dau iyolo' do miagal di nakabatos mantad dau dot id taki-aki diyolo'. Aiso' no tiso' di pisangod do tulun dot Israil do nakaala' diyolo' tu' nonuan i' iyolo'd Tuhan do kamanangan do suminangod do koinsanai di pisangod diyolo'.

⁴⁵Nabayaan ngai' id Tuhan do minomonsoi o koinsanai di nakabatos dau dot id tulun dot Israil, om aiso' no o tiso' dot a' nowonsoi.

Yosua 22

Sinuhu' di Yosua i Piro-Piro Payat do Ponong id Koulayon do Muli' do Hiri'd Diyolo'd Watas

¹Om timungo' no di Yosua i tulun do mantad id payat do Rubin, Gad om Manasi di ponong id koulayon do mantad id Bawang do Yordan.

²Om boros ka dau dot id diyolo', "Nowonsoi ngai' no dokoyu o koinsanai di pinonuhuan di Musa, i susuhun do Tuhan diri. Om minumboyo' kou nogi' di pinonuhuan ku.

³Om solinaid diti om a' kou i' insan koumbal do monongkiad do tulun dot Israil do suwai, om otorodok kou i' do tuminanud do boros do Tuhan, i Kinorohingan dokoyu.

⁴Om baino' nodti, om noonuan nod Tuhan, i Kinorohingan dokoyu, do kosimbayanan o koobpinayan dokoyu di sompi' ko' tulun dot Israil do miagal di nakabatos mantad do Tuhan. Om songkoino kou noddid do gumuli' do hilo'd watas dokoyu, i hilo'd ponong id koulayon do mantad id Bawang do Yordan; i tana' do pinatahak mantad di Musa dot id dokoyu.

⁵Om soro-sorohon no kopio dokoyu do tumanud dit Oturan di pinoboros di Musa do poingkaa: Kosianai nod Tuhan, i Kinorohingan dokoyu, om

wonsoyon no o korohian dau, om tonudon no i ponuhuan dau, om tumorodok no dot id dau om sumambayang no kasai' dot id dau do mikuwo'd aayi-ayi' o ginawo om pomusarahan dokoyu,” ka dau.

6-9Om suhuo' no di Yosua i payat do Rubin, Gad om Manasi di ponong id koulayon do muli' om barakatai no dau iyolo' do mikuwo'd binilinan do poingkaa, “Uli' kou no do mitonggoi do dapu' om kakayaan om tayam-tayam dot ogumu', om pirok om temas, om tambaga' om basi', om pakayan dot ogumu'. Om bohogian no dokoyu i tongotobpinai dokoyu di sompi' ko' tulun dot Israil di dapu' do naanu dokoyu do mantad id pisangod,” ka dau. Om uli' noddi iyolo'. Om uli' noddi i payat do Rubin, om i payat do Gad om i songintanga' do payat do Manasi di ponong id koulayon do mantad id Bawang do Yordan. Om tongkiad no iyolo' di tulun dot Israil do suwai do hilo'd Silo, i hilo'd pomogunan do Kanaan. Om ongoi no iyolo' do hilo'd Giliad, i tana' do nasanganu diyolo', i naanu diyolo' do tumanud di boros do Tuhan do pinolombus di Musa. (Noonuan no di Musa do tana' o songintanga' do payat do Manasi do hilo'd Basan, om i Yosua nga' minanahak po kawagu di songintanga' do payat do Manasi do tana' di ponong id kotonobon do mantad di Bawang do Yordan, do pasagalai di tana' do payat dot Israil do suwai.)

I Pananaraban do Porsombahan do Hilo'd Somok do Bawang do Yordan

10Om tontok di nokorikot i payat do Rubin, om Gad om Manasi di ponong id koulayon do mantad id Bawang do Yordan do hilo'd Golilot --- it id ponong id kotonobon do mantad id Bawang do Yordan --- om pomonsoi no iyolo' dot iso' o pananaraban do porsombahan dit agayo om olumis do hiri'd somok di bawang.

11Om kosunudai noddi i tulun dot Israil do suwai di winonsoi diyolo', “Minomonsoi i payat do Rubin, Gad om Manasi di ponong id koulayon do mantad id Bawang do Yordan dot iso' o pananaraban do porsombahan do hilo'd Golilot, i ponong id kotonobon do mantad id Bawang do Yordan!” ka.

¹²Om soira' di nokorongou iyolo' do miagal diri om timung no o koinsanai di tulun dot Israil do hilo'd Silo. Om sumaap daa'ddi iyolo' di payat dot Israil di ponong id koulayon do mantad id Bawang do Yordan.

¹³Om suhuo' no diyolo' i Pinihas i tanak di Iliasar, it Imam diri, do mongoi solowot di payat do Rubin, Gad om Manasi do ponong id koulayon di Bawang do Yordan, do hilo'd Giliad.

¹⁴Om woyo' no di Pinihas o hopod o boyoon di tulun dot Israil, --- do songulun o mantad id pointikid-tikid do payat di hiri'd ponong id kotonobon do mantad id Bawang do Yordan; om boyoon ngai' nopo iyolo' do sompiiyon dot id suang do payat diyolo'.

¹⁵Om ongoi ngai' no i tulun di sinuhu'ddi do hilo'd watas do Giliad do minongoi solowot di payat do Rubin, Gad om Manasi di ponong id koulayon.

¹⁶Om boro-boros no iyolo' dot id tulun di mantad id payat do Rubin, Gad om Manasi, dot id suang do ngaran do koinsanai di tulun do songonuon do Tuhan do poingkaa, "Nokuro tu' araat o winonsoi dokoyu dot id toguang do Kinorohingan dot Israil? Sumaap kou'd Tuhan tu' minomonsoi kou i' diti pananaraban do porsombahan. A' kou nodditumanud di ponuhuan dau!

¹⁷A' toi dokoyu osorou di nokowonsoi toko' do dusa do hilo'd Pior do pinorikatan toko'd Tuhan do toruol dit araat kopio'ddi? Om oinggorit toko' poddi kasai' do gama' di dusa'ddi. Om a' po tuu kabagal iri?

¹⁸Tumongkiad kou po daa kawagu do Tuhan? Ondung sumaap kou'd Tuhan do baino' om suab npondo om tumogod no iyau do koinsanai'd tulun dot Israil.

¹⁹Ondung sosomu' om a' osorupai dot iyonon do sumambayang o hilo'd pomogunan dokoyu om mongoi kou nopo do hiti'd pomogunan di don Tuhan, i kinoiyonon di Kiim do Tuhan. Mokianu kou nopo dahai do tana', nga' kada' kou po kopio saap do Tuhan om kada' kou pominsuhu' dahai do sumaap dot i momonsoi'd pananaraban do porsombahan do suwai o kasaap-saap do Tuhan.

Tu' haro no o pananaraban do porsombahan dot id Tuhan, i Kinorohingan toko'.

²⁰Soroho' pogi' i Akan i tanak di Sira tu' a' tuminanud di boros do Tuhan, do pasal di konunu-nunuan dit apatut daa do raagon. Om kinootuson nopo nga' kohompit ngai' nopoddi o tulun dot Israil do nohukuman. I Akan no daa o kidusa, nga' okon iddi ko' i Akan noo o napatai," ka diyolo'.

²¹Om boro-boros no i payat do Rubin, Gad, om Manasi di ponong id koulayon dot id piro-piro o boyoon do sompiiyon do payat dot Israil di ponong id kotonobon do mantad id Bawang do Yordan do poingkaa,

²²"Kinorohingan no ot Agayo Kuasa! Om iyau no o Tuhan! Kinorohingan no ot Agayo Kuasa! Om iyau no o Tuhan! Oilaan i' dau o nakapamansayan dahai'dti om orohian nogi' iyahai do koilo kou iyokoyu! Ondung sumaap iyahai'd Tuhan om a' otumbayaan dau, om patayo' nopo iyahai do dinondo!

²³Ondung a' iyahai tumorodok dot id Tuhan om gisom do minomonsoi iyahai diti pananaraban do porsombahan dahai, do maan do panaraban do porsombahan di sorobon ko' poiyanan po do porsombahan do gandum, ko' porsombahan do piombolutan, om Tuhan nopo o momohukum dahai!

²⁴Nga' okon i' ko' iyo'ddi! Winonsoi pogi' dahai iti pananaraban do porsombahan diti nga' ooris iyahai do koimbagu npondo om momoros dotindo o sinakagon dokoyu dot id sinakagon dahai do poingkaa, 'A' kou i' kouhup-uhup do Tuhan, i Kinorohingan dot Israil!

²⁵Om winonsoi do Tuhaniti Bawang do Yordan do popotongkiad dahai do mantad id dokoyu, i payat do Rubin om Gad. A' kou i' iyokoyu kouhup-uhup do Tuhan!' ka dotindo diyolo'. Om pakaus nondo do ginawo di sinakagon dahai i sinakagon dokoyu, gisom dot a' nondo iyolo' sumambayang dot id Tuhan.

²⁶Om iri no o kinapamansayan dahai'dti pananaraban do porsombahan, tu' okon i' ko' pananaraban do porsombahan di sumbolion, ko' poiyanan po di piro-piro o porsombahan dahai.

²⁷Nga' sumiliu no dot iso' o tanda' dot id dati' ngai' om id sinakagon toko' do koimbagu dot otopot i' kopio do sumambayang ngai' toko' dot id Tuhan do hiri'd Kiim do Tuhan om papatahak do porsombahan di sorobon om i piro-piro o porsombahan do suwai om i porsombahan do piombolutan. Om a' nondo milo i sinakagon dokoyu do momoros dot id sinakagon dahai dot a' iyolo' kouhup do Tuhan.

²⁸Komoyon nopo dahai nga' ondung osiliu o miagal diri om milo indo i sinakagon dahai do momoros do poingkaa, 'Intangai pogi' i taki-aki dahai nga' nokopomonsoi i' do pananaraban do porsombahan do miagal di pananaraban do porsombahan di don Tuhan. Okon i' ko' pananaraban do porsombahan di sorobon iti ko' poiyanan po do porsombahan, suwai ko' tanda' noo dot id piolitan toko', ka nondo diyolo'.

²⁹A' i' kopio iyahai sumaap do Tuhan, ko' tumingkod po do sumambayang dot id dau o kinapamansayan dahai diti pananaraban do porsombahan do sorobon, ko' porsombahan do gandum ko' i piro-piro o porsombahan do suwai. A' i' kopio iyahai momonsoi do pananaraban do porsombahan do suwai ko' i pananaraban do porsombahan do don Tuhan, i Kinorohingan toko' di hilo'd dotimbabaan di Kiim do Tuhan," ka diyolo'.

³⁰Om korongou po i Pinihas, om i piro-piro o boyoon do tulun dot Israil di tuminanud dau, om i piro-piro o boyoon do sompiiyon dot Israil di pinoboros di payat do Rubin, Gad om Manasi di Ponong id Koulayon diri, om osonong nogiddi o ginawo diyolo'.

³¹Om boros ka di Pinihas, i tanak di Iliasar it Imam diri, dot id payat do Rubin, Gad om Manasi di Ponong id Koulayon, "Baino' nopoddi om oilaan no dahai do moyo-woyo' o Tuhandati', tu' a' kou i' sumaap dau. Om nokoidu' i' dokoyu o tulun dot Israil do mantad id hukuman do Tuhan," ka dau.

³²Om tongkiadai no di Pinihas om i piro-piro o boyoon dot Israil i payat do Rubin om Gad do hilo'd Giliad. Om uli' no iyolo' do hilo'd Kanaan om posunudo' no diyolo' iri dot id tulun dot Israil.

³³Om osonong ngai' nogiddi o ginawo di tulun dot Israil. Om pamarayou no iyolo'd Tuhan! Om a' noddidi iyolo' kosorou do manangod di payat do Rubin om Gad ko' mamaraag po do pomogunan diyolo'.

³⁴Om boros ka di payat do Rubin om Gad, “Iti nopo pananaraban do porsombahan diti om maan toko' do sasi' dot id dati' ngai' do Tuhan no o Kinorohingan,” ka diyolo'. Om pungaranai no diyolo' i pananaraban do porsombahan diri do “Sasi”.

Yosua 23

Boros di Yosua do Pinongintod dau di Tulun dot Israil

¹Om onuwai nod Tuhan do kosimbayanan i tulun dot Israil, gisom dot a' noddidi iyolo' rolosion do pisangod. Om alaid noddidi do mantad diri om molohing noddidi kopio i Yosua.

²Om timungo' noddidi dau o koinsanai di tulun dot Israil, om i boyoon, om i woyo-woyoon, om i gompomutus, om i pagawai diyolo'. Om boros ka dau dot id diyolo', “Molohing oku noddidi kopio.

³Om nongkokito kou no di nongowonsoi'd Tuhan, i Kinorohingan dokoyu dot id toinsanan di bansa'd tulun do hiti do bagi' dokoyu. Om Tuhan, i Kinorohingan dokoyu o suminangod do minongobi' dokoyu.

⁴Om nabahagi' ku no iti tana' dot id koinsanai'd payat dokoyu do maan do dokoyu'd songonuon. I tana' do bansa' di nangaala' do mimpuun do mantad id soborong ponong id koulayon do mantad id Bawang do Yordan om gisom do korikot do hilo'd Rahat do Tanga', do ponong id kotonobon.

⁵Saapon i' om uyungon do Tuhan, i Kinorohingan dokoyu i piro-piro o bansa'ddi do mongoi kou sangod diyolo'. Om asanganu i' dokoyu i tana' diyolo' do miagal di nakabatos mantad do Tuhan, i Kinorohingan dokoyu, dot id dokoyu.

⁶Iyo nopoddi, om tumorodok kou no kopio do tumanud di nongkotulis do hiri'd buuk do Tourat di Musa. Om kada' nod haro o tongoiso' piya dit oturan diri do toliban.

⁷Kada' kou no ponokiambalut di tulun di bansa'd suwai di poingiyon dot id rolot dokoyu, ko' mamarait po do ngaran di tingolig diyolo', ko' rumait po do ngaran di tingolig diri do tontok do sumumpa' kou. Kada' kou no kopio tuku' dot id tingolig diyolo' ko' motud po dot id toguang diyolo'.

⁸Suwai ko' tumorodok kou no do mumboyo' do Tuhan do miagal di kotorodoko' dokoyu dot id dau do gisom do baino'.

⁹Nouyung nod Tuhan i bansa' dit angagayo om it okoris do minogobi' dokoyu. Om aiso' i' o tongoiso' piya dot id pogialatan diyolo' do kasaap dokoyu.

¹⁰Iso' nopo dokoyu om kaala' i' do soribu o pisangod tu' tulungon kou i' do Tuhan, i Kinorohingan dokoyu do sumangod diyolo' do miagal di nakabatos mantad dau.

¹¹Iyo nopoddi, om soro-sorohon no kopio dokoyu dot osianan do Tuhan, i Kinorohingan dokoyu.

¹²Ondung a' kou tumorodok om tumanud kou nogindo dilo bansa' do tulun di momogun-mogun do poirolot dokoyu om mangawin kou do tulun diyolo',

¹³om atantu' no dot a' i' o Tuhan, i Kinorohingan dokoyu mogobi' dokoyu do monguyung di bansa'ddi. Om iri nopo bansa'ddi nga' sumiliu do koligagaanan dot id dokoyu, om osiliu nondo iyolo' do lawa' ko' i kosulungon dokoyu. Om oinggorit kou nondo kopio dot iyolo' o koinggorit do miagal po do bobogon o likud ko' miagal do tinsukon do rugi o mato. Om oinggorit kou nondo kopio do gisom dot iso' pod tulun nga' aiso' no o momogun-mogun do hiri'd pomogunan dot osonong di pinatahak do Tuhan, i Kinorohingan dokoyu, dot id dokoyu.

¹⁴Baino' nopoddi om oruhai noddi o kapatayan ku. Om opurimanan ngai' i' dokoyu do nakatahak ngai' nod Tuhan, i Kinorohingan dokoyu o koinsanai dit osonong dot id dokoyu do miagal di nakabatos dau dot id dokoyu. Om koinsanai di nakabatos dau nga' nangabayaan i'.

¹⁵Nga' poingkuro nopo oTuhan do minamayaan di pinabatos dau dot id dokoyu, om atantu' no dot iyo noddi iyau do poporikot do koinggoritan dot id dokoyu.

¹⁶Ondung tumolibamban kou di tumpongo di pinonuhuan do Tuhan dokoyu'd tumanud, om mongoi kou no podsubak om mongoi kou tuku' dot id tingolig om otogod nondo o Tuhan om hukuman kou nondo dau, gisom dot aiso' no o tiso' dokoyu'd momogun-mogun do hiti'd pomogunan dit osonong, i pinatahak do Tuhan dot id dokoyu,” ka dau.

Yosua 24

Minoro-boros i Yosua dot id Tulun dot Israil do Hilo'd Sikim

¹Om timungo' noddi di Yosua o koinsanai di payat dot Israil do hilo'd Sikim. Om lohowo' no dau o koinsanai di boyoon, om i woyo-woyoon, om i gompomutus, om i pagawai dot Israil, om timung noddi iyolo' do minongoi timbaba' do Kinorohingan.

²Om boro-boros noddi i Yosua dot id koinsanai di tulun dot Israil do poingkaa, “Pokinongou kou no do boros do poborosan do Tuhan, i Kinorohingan dot Israil, dot id dokoyu. Om poingkaa o boros do Kinorohingan, ‘Di nopo di gulu po om poingiyon i taki-aki dokoyu do hilo'd soborong do Bawang dot Iprat. Om tumuku' iyolo' dot id ponokokinorohingan do suwai. Iso' nopo diyolo' om i Tira, i tapa' di Abraham om i Nahor.

³Om ngoyo' ku no popinghombou' i Abraham, i taki-aki dokoyu, i poingiyon daa do hilo'd soborong do Bawang dot Iprat, do pinotongkop ku iyau do pomogunan do Kanaan. Om onuwai ku no iyau do sinakagon dot ogumu'. Om i Isak no o pinatahak ku dau, dit id gulu kopio.

⁴Om onuwai ku no i Isak do duwo o tanak, do ngaran nopo om i Yakub om i Isau. Om onuwai ku no i Isau do tana' di hilo'd konulu-nuluan dot Idom do maan do dau'd songonuon. Nga' i Yakub noo, i taki-aki dokoyu om minongoi do hilo'd Masir do miwoyo' di tangaanak dau.

⁵Om lohowo' ku no i Musa om i Harun, do pinoporikot do kosusaan dot agayo do hilo'd Masir. Nga' iyokoyu nopo om pinosoliwan ku i' do mantad do hilo'.

⁶Om pinosoliwan ku do mantad hilo'd Masir i taki-aki dokoyu. Om gusao' no iyolo' di soudor do Masir dit ongakikorita'-kuda' do dong sumasangod om it ongakikuda'. Nga' soira' di nokorikot i taki-aki dokoyu do hilo'd Rahat dot Aragang

⁷om pokiuhup noddi iyolo' doho', om potuongo' ku noddi ot id piolitan diyolo' om i tulun do Masir. Om londodo' ku no i soudor do Masir do hiri'd rahat gisom do nongolondod ngai' iyolo'. Om nongoilaan ngai' i' dokoyu o koinsanai di winonsoi ku'ddi di hilo'd Masir. Om alaid kou po kopio do poundorong do hilo'd tana' do kowotuan.

⁸Om poongoyo' ku no iyokoyu do hilo'd pomogunan do tulun dot Amori, i ponong id koulayon do mantad id Bawang do Yordan. Om suminaap i' daa iyolo' dokoyu nga' pinamanang ku i' iyokoyu do suminaap diyolo'. Om kosolod noddi dokoyu i pomogunan diyolo' om patayo' ku no iyolo' di maso dokoyu do sumangod.

⁹Om ongoi no saap do tulun dot Israil i raja' do Muab, i roitan dot i Balak, i tanak di Sipor. Om minonuhu' iya do tulun do mongoi solowot di Biliam i tanak di Bior, do monuhu' di Biliam do momopol dokoyu.

¹⁰Nga' a' ku i' winonsoi i pinokianu di Biliam, gisom do minamarakat nogid di iya do dokoyu om nokoidu' ku iddi iyokoyu do mantad id longon di Balak.

¹¹Om kosoborong kou noddi di Bawang do Yordan om korikot kou no do hilo'd Yorikou. Om i tulun do Yorikou nga' suminaap i' daa dokoyu. Om i tulun dot Amori, om Poris, om Kanaan, om Hit, om Girgasi, om Howi, om Yobus nga' suminaap nogi' daa. Nga' naala' ngai' ku i' iyolo' tu' nobian ku i' iyokoyu.

¹²Ginangau ku iyolo' om rinolosi ku do tontok di sinangod dokoyu iyolo'. Gisom do minogidu' goduwo i raja' dot Amori do mantad id dokoyu. Om okon i' ko' i gayang ko' i po pana' o kinamanangan dokoyu.

13Nakatahak ku no dot id dokoyu o tana' dit okon ko' iyokoyu o minorobuat, om piro-piro o bandar dit okon ko' iyokoyu o minomonsoi. Om baino' noddi om poingiyon kou no do hiti'd pomogunan diti, om mangakan kou di tua' dot anggur om tua' do saitun dit okon ko' iyokoyu o minananom!' ka," ka dau.

14Om boros kaddi kawagu di Yosua, "Iyo nopoddi om pusoho' no dokoyu o Tuhan, om tumorodok kou no do sumambayang dot id dau do mikuwo dot aayi-ayi' kopio o ginawo. Om pataamon no dokoyu i tingolig do tukuon di taki-aki dokoyu di gulu po di hilo'd Misopotamia om di hilo'd Masir. Sumambayang kou no dot id Tuhan om id dau noo.

15Ondung mikoduwo o ginawo dokoyu do sumambayang dot id Tuhan, om ilaai no kopio dokoyu do dinondo ondung id disai o sambayangan dokoyu: i ponokokinorohingan di taki-aki dokoyu di hilo'd Misopotamia, ko' iri po i ponokokinorohingan do tulun dot Amori do hiti'd pomogunan di pomogunmogunan dokoyu do dinondo. Nga' iyoho' nopo om i sompiiyon ku, om sumambayang i' dot id Tuhan, om id Tuhan noo," ka dau.

16Om boros ka di tulun dot Israil do suminimbar, "Aiso' i' kopio o ginawo dahai do tumongkiad do Tuhan om tumuku' dot id ponokokinorohingan do suwai!

17Tu' Tuhan no, i Kinorohingan toko', o pinoposoliwan di taki-aki toko' do mantad id koudipanan do nosiliu do turipon do hilo'd Masir, om nongkokito toko' nogi' di piro-piro o koimayaan do winonsoi'd Tuhan. Om Tuhan nogi' o minongintirung dati' di hiri'd tindalanon toko' do minaya' do piro-piro o pomogunan do bansa'd suwai.

18Om tontok di suminuang toko' diti pomogunan om nuyung ngai' i' do Tuhan o koinsanai di tulun dot Amori, i momogunmogun mantad do hiti. Iyo nopoddi, om iyahai nga' orohian i' do sumambayang dot id Tuhan. Tu' iyou no o Kinorohingan toko'," ka.

19-20Om boros ka di Yosua dot id tulun dot Israil, "A' kou i' milo do tumuku' dot id Tuhan. Tu' Tuhan nopo om Kinorohingan dit Olidang Kopio om a' i' iyou orohian do haro i mongoi iyo-iyu dau. Om a' iyou mangampun do dusa

om kasalaan dokoyu. Ondung tumongkiad kou dau om tumuku' kou nondo dot id tingolig, om a' no iyau mangampun do dusa dokoyu. Om hukuman kou nondo dau. Om raagon kou po dau do mulong piya daa dot osonong iyau dot id dokoyu di gulu po,” ka.

²¹Om boros ka di tulun dot Israil do suminimbar, “Amu! A' no iyahai sumambayang dot id ponokokinorohingan do suwai. Sumambayang no iyahai kasai' dot id Tuhan, om id dau noo,” ka diyolo'.

²²Om boros kaddi di Yosua dot id diyolo', “Iyokoyu no o sumiliu do sasi' dokoyu. Tu' nopili' no dokoyu do sumambayang kou dot id Tuhan,” ka. Om boros ka diyolo' do suminimbar, “Oo, iyahai no o sumiliu do sasi' dahai,” ka.

²³Om boro-boros po kawagu i Yosua do poingkaa, “Ondung miagal diri, om taamai ngai' no dokoyu i ponokokinorohingan do bansa'd suwai di poingigit dokoyu. Om pamatos kou no do tumorodok kasai' kou dot id Tuhan, i Kinorohingan dot Israil,” ka.

²⁴Om boros ka di tulun dot Israil dot id di Yosua, “Sumambayang i' iyahai dot id Tuhan, i Kinorohingan toko'. Om mumboyoy' i' iyahai do ponuhuan dau,” ka.

²⁵Om pomonsoi noddi i Yosua do tumpongo do maan di tulun dot Israil do hilo'd Sikim do tontok do tadau'ddi. Om onuwai no dau iyolo' do piro-piro ot oturan om ponuhuan dit apatut diyolo'd tonudon.

²⁶Om tuliso' ngai' no di Yosua iri dot id Buuk do Tourat do Kinorohingan. Om anu no iyau dot iso' o watu dit agayo, om poudongo' no do hiri'd sahu di kayu dot agayo, i hiri'd kinoiyonon di nokotobilang do maan do don Tuhan.

²⁷Om boro-boros nogiddi i Yosua di tulun dot Israil do poingkaa, “Iti nopo watu diti om sasi' toko', do koinsanai di boros do Tuhan di pinoboros dot id dati' om nokoboros no do hiti'd toguang diti watu. Om iti no watu ot osiliu do sasi' dokoyu ondung sumaap kou no do Kinorohingan dokoyu do koimbagu,” ka.

²⁸Om kowonsoi poddi ngai' iri om suhuo' ngai' no di Yosua i tulun diri do muli'. Om uli' no iyolo' do hiri'd watas diyolo'.

Napatai i Yosua om i Iliasar

²⁹Om kapatai noddi i Yosua, i tanak di Nun, i susuhuon do Tuhan, di hatas om hopod o toun do tumur dau.

³⁰Om lobongo' no diyolo' i Yosua do hiri'd tana' dau, i hilo'd Timnat Sira, it id konulu-nuluan dot Ipraim, i ponong id utara di Nuluhon do Gaas.

³¹Solinaid nopo di poimpasi po i Yosua om sumambayang kasai' i' dot id Tuhan i tulun dot Israil. Om diri piya di napatai no i Yosua nga' sumambayang kasai' po dot id Tuhan i tulun dot Israil, do solinaid po do songimpasi i piro-piro o boyoon di nongkokito di winonsoi'd Tuhan dot id tulun dot Israil.

³²Iri nopo rata' di Yusup, i nigitan do tulun dot Israil do mantad hilo'd Masir om linobong diyolo' do hilo'd Sikim. Iti nopo nga' tana' do binoli di Yakub di gulu po, do mantad id tangaanak di Hamor, i tapa' di Sikim, do hatas o tusin do pirok do pinomoli. Iri nopo tana'ddi om i sinakagon di Yusup o nokotungkus.

³³Om i Iliasar, i tanak di Harun nga' napatai nogi'. Om linobong iyau do hilo'd Gibia, i bandar do pinatahak dot id di Pinihas i tanak di Iliasar, i hilo'd watas do konulu-nuluan dot Ipraim.

Gompomutus

Gompomutus 1

Tinangkap di Payat do Yohuda om i Payat do Simion i Adonibisik

¹Tontok di napatai i Yosua, om uhot no i tulun dot Israil do Tuhan do poingkaa, “Oi Tuhan, disai tuu'd payat dot id pogialatan dahai ot apatut do mogulu do mongoi panangod di tulun do Kanaan?” ka.

²Om boros kad'Tuhan do suminimbar, “I payat do Yohuda o mogulu. Tu' noonuan ku no iyolo' do kuasa' do mangala' do pomogunan diri,” ka.

³Om boros kaddi di tulun do Yohuda dot id tulun do Simion, “Tanud kou pogi' dahai do mongoi panangod di tulun do Kanaan om mongoi ponolod di tana' do natantu' mantad do Tuhan do patahakon dot id dahai. Om iyahai nga' mongoi indo tanud dokoyu do mongoi kou ponolod di tana' do natantu' mantad do Tuhan do patahakon dot id dokoyu,” ka. Om ongoi noddi i payat do Simion

⁴om i payat do Yohuda sangod; om piwoyo' nopo iyolo'. Om onuwai no iyolo'd Tuhan do kamanangan do suminangod di tulun do Kanaan om i tulun do Poris. Om kapatai no o hopod noribu o tulun do pisangod do hilo'd Bisik.

⁵Om ngoyo' no di duwo o payat diri songodo' i raja' do pomogunan diri, i roitan dot i Adonibisik.

⁶Om poggidu' no daa iyau, nga' gusao' no diyolo' iyau om kokosupai iddi diyolo'. Om potodo' noddi diyolo' o posolon do lapap om posolon do palad dau.

⁷Om boros kad i Adonibisik, “Di nopoddi gulu po, om nakapamatod oku do posolon do lapap om posolon do palad do turu' nohopod o raja'. Om pinologos ku nogi' iyolo' do mangakan di mumu' do taakanon dit aratu' do mantad id mija' ku. Om baino' noddi, om wonsoyon noddid Kinorohingan dot id doho' o miagal di winonsoi ku dot id diyolo',” ka dau. Om tanggayai noddi diyolo' i Adonibisik do hilo'd Yorusalim, om hilo' no o nakapatayon dau.

Naala' di Payat do Yohuda o Yorusalim om Hibron

⁸Om ngoyo' no di tulun do Yohuda songodo' o Yorusalim, om kosolod no diyolo' i bandar diri. Om tutudai noddi diyolo' i bandar om patayo' i tulun do poingiyon do hiri.

⁹Om ongoi poddi kawagu iyolo' panangod di tulun do Kanaan di momogun-mogun do hiri'd watas do konulu-nuluan, om i hiri'd guas do nulu-nulu; om i nogi' i momogun-mogun do hilo'd kinoiyonon dit otuu di ponong id salatan,

¹⁰om i hilo'd bandar do Hibron, i bandar do pinungaranan do Kiriati Arba di gulu po. Om hilo' no do naala' di tulun do Yohuda i pinuruan do sompiiyon di Sisai, om i Ahiman om i Talmai.

Naala' di Otniol i Bandar do Dobir

(Ysu. 15.13-19)

¹¹Om mantad nod hilo'd Hibron, om ngoyo' no di tulun do Yohuda songodo' i bandar do Dobir, i roitan do Kiriati Sipir do tontok diri.

¹²Om boros kad songulun do mantad id payat do Yohuda, i roitan dot i Kalib, “Isai nopo o kaala' do Kiriati Sipir, om kakawin no di tanak ku'd tondu', i roitan dot i Aksa,” ka.

¹³Om kosolod no di Otniol i bandar diri. I Otniol nopo om tanak di tadi' di Kalib, i roitan dot i Kinas. Om pokowinai noddi di Kalib di Otniol i Aksa.

¹⁴Om tontok di tatau do minikawin iyolo' om sansagai nod i Otniol i Aksa do mokianu di tapa' dau do songkoiyonon o tumo. Om lintuhun noddi i Aksa do mantad hiri'd kaladai dau, om uhoto' no iyau di Kalib ondung nunu o pokionuon dau.

¹⁵Om boros kad i Aksa do suminimbar, “Mokianu oku daa do piro-piro o tudan do waig, tu' iri nopo tana' di pinatahak nu doho' om hilo'd kinoiyonon dit otuu,” ka dau. Om iri noddi o kinapatahakan di Kalib di tudan do waig di hiri'd sokid om i tudan do waig di hiri'd siba' dot id di Aksa.

Kinamanangan di Payat do Yohuda om Payat do Binyamin

¹⁶Iri nopo sinakagon di tiwanon di Musa, i tulun do Kini diri, om tuminanud di tulun do Yohuda do suminoliwan do mantad id Yorikou, i bandar dit ogumu' o guas do kurma, om pakayaa' no diyolo' dot id kinoiyonon dit aiso' o

sumuni, i ponong id salatan dot Arad, i hilo'd Yohuda. Om hilo' no o pinomogun-mogunan diyolo' dot id rolot di tulun dot Amalik.

17Om piwoyo' noddi i payat do Simion om i payat do Yohuda do minongoi panangod om minongoi pangala' di tulun do Kanaan di poundorong do hilo'd bandar do Sipat. Om papalai noddi diyolo' o bandar diri, om raago' nogiddi diyolo'. Om pungaranai no do Horma i bandar diri.

18-19Om nuhupan i' do Tuhan i tulun do Yohuda gisom do nosolod diyolo' i hiri'd watas do konulu-nuluan. Nga' a' no iyolo' nokosolod do Gasa, om Askilon om Ikron, om i piro-piro o watas do hiri'd posorili'. Tu' iri nopo tulun di poingiyon do hiri'd poingompus di tisan do rahat nga' ongakorita'- kuda' di don sumasangod di basi' do winonsoi. Om iri no ot a' di tulun do Yohuda nakasaapan do monguyung diyolo'.

20Om Hibron nopo nga' pinatahak dot id di Kalib, do tumanud di pinonuhuan di Musa. Tu' nopo di gulu po, om nuyung di Kalib o tolu pinuruan do sompiiyon di sinakagon di Inak do mantad id bandar diri.

21Om a' i' i payat do Binyamin nokouyung di tulun do Yobus do mantad id bandar do Yorusalim. Om gowoi poddi om pounsugku' kasai' po i tulun do Yobus di tulun do Binyamin do momogun-mogun do hilo'.

Naala' o Baitol di Duwo o Payat do Sinakagon di Yusup

22-23Om ngoyo' no di payat dot Ipraim om i payat do Manasi --- i sinakagon di Yusup diri --- songodo' i bandar do Baitol, i roitan do Lus do maso'ddi. Om nuhupan i' iyolo'd Tuhan. Om tontok di pakayaan no di piro-piro o gomponoluku' di sinuhu'ddi do hiri'd bandar,

24om kosolowot no iyolo'd songulun o kusai di tumongkiad no di bandar. Om boros ka diyolo' dot id dau, “Ondung tudukan nu iyahai'd ralan do sumuang diti bandar, om a' i' iyahai momonsoi'd araat dot id diya',” ka.

25Om tudukai noddi di tulun iyolo' do ralan do sumuang di bandar. Om suang noddi di bandar i tulun dot Ipraim om Manasi, om patayo' ngai' nopo diyolo' i

tulun do hiri. Nga' a' i' diyolo' pinatai i tulun di nosolowot diyolo'ddi om i sompiiyon dau.

26Om undaliu noddi i tulun diri do hilo'd pomogunan do tulun do Hit. Om pomonsoi no iyau dot iso' o bandar do hilo', om pungaranai no dau do Lus. Om iri kasai' po o ngaran di bandar diri.

Piro-Piro o Bansa'd Tulun dot A' di Tulun dot Israil Nouyung

27Om a' i' di payat do Manasi nouyung i tulun mantad do hilo'd bandar do Bait-Sian, om Taanak, om Dor, om Yibliam, om Mogido, om i hiri'd kokompungan dit id somok. Om hilo' kasai' poddi i tulun do Kanaan do poingiyon.

28Nga' di nopoddi nokokoris ko' mantad di timpuun i' i tulun dot Israil, om sansagai noddi diyolo' i tulun do Kanaan do kumaraja' dot id diyolo'. Nga' a' i' diyolo' ninsanan kopio do monguyung i tulun do Kanaan do mantad hilo'.

29Om a' i' di payat dot Ipraim nouyung do posoliwan i tulun do Kanaan, i tulun mantad do hiri, do mantad id bandar do Gisir. Om hilo' kasai' poddi i tulun do Kanaan do poingiyon, do pounsugku' diyolo'.

30Om i tulun mantad do bandar do Kitron om Nahalol nga' a' i' di payat do Sibulon nouyung do sumoliwan. Om gowoi poddi do momogun-mogun kasai' po i bansa'd Kanaan do hilo' do pounsugku' diyolo'. Nga' sinansagan i' maddi diyolo' i tulun do Kanaan do kumaraja' dot id diyolo'.

31Om i tulun mantad do hilo'd bandar dot Ako, Sidon, Ahlab, Aksib, Hilba, Apik om Rihob, nga' a' i' di payat dot Asor nuyung do sumoliwan.

32Om gowoi poddi om poingiyon kasai' po i tulun do Kanaan dot id piro-piro o bandar diri do pounsugku' di tulun dot Asor.

33Om i tulun mantad do hilo'd bandar do Bait-Simis om Bait-Anat nga' a' i' di payat do Naptali nouyung do sumoliwan. Om poingiyon kasai' po i tulun do Kanaan do hiri'd kabandaran diri do pounsugku' di tulun do Naptali, nga' sinansagan no ma diyolo' i tulun diri do kumaraja' dot id diyolo'.

34-35Iri tulun dot Amori nga' poingiyon kasai' po do hilo'd Ayalon, om hilo'd Saalbim, om hilo'd Nuluhon do Hiris. Tu' sinansagan diyolo' i payat do Dan do kumaa do hiri'd watas do konulu-nuluan, om a' i' diyolo' pinologos do rumuhuk do hiri'd rantai di hiri'd siba'. Nga' poinsuang i' ma do pomorintaan do payat dot Ipraim om payat do Manasi i tulun dot Amori, om sinansagan do kumaraja' dot id duwo o payat diri.

36Hiri nopod ponong id utara do Sila, om wolit nopo di pomogunan dot Idom om kaway'a di Takadon dot Akrabim.

Gompomutus 2

I Moloikat do Tuhan do hilo'd Bokim

1Om tongkiad no i moloikat do Tuhan do mantad hilo'd Gilgal om pakayaa'i no do hilo'd Bokim. Om boro-boros no iyau dot id tulun dot Israil do poingkaa, “Nokosoliwan ku no iyokoyu do mantad hilo'd Masir, om nakaatod ku no iyokoyu do hiti'd pomogunan di pinabatos ku dot id taki-aki dokoyu. Om nokoboros ku nogi' o poingkaa, ‘A' ku i' raagon i tumpongo ku dot id dokoyu.

2Om iri no ot a' dokoyu koina-inaan do momonsoi do nunu nopo o pitoruan dot id tulun mantad do pomogunan diti. Om mositi' nod raagon ngai' dokoyu i pananaraban diyolo' do porsombahan,' kangku. Nga' a' i' dokoyu winonsoi i pinonuhuan ku'ddi. Suwai ko' pasansala' nogi' o winonsoi dokoyu!

3Pokinongou kou nod dinondo! A' ku nondo uyungon do sumoliwan iti tulun mantad do pomogunan diti do tontok do mongoi kou sangod diyolo'. Osiliu nondo iyolo' do pisangod dokoyu om aakalan kou nondo gisom dot iyokoyu nga' tumuku' nondo di ponokokinorohingan diyolo',” ka dau.

4Om koboros poddi di moloikat i boros do miagal diri, om ihad ngai' nopo i tulun dot Israil.

5Om iri no o kinopomungaranan do kinoiyonon diri do Bokim. Om hilo' no i tulun dot Israil do pinapatahak dot id Tuhan do porsombahan di sinumbali'.

Kinapatayon di Yosua

⁶Om kosuhu' poddi di Yosua i tulun dot Israil do mamantau, om pamanau ngai' noddi iyolo' do minongoi pomogun-mogun do hiri'd tana' di pinaangkib dot id diyolo'.

⁷Om solinaid nopo di poimpasi po i Yosua, om sumambayang kasai' i' dot id Tuhan i tulun dot Israil. Om di napatai no i Yosua nga' sumambayang kasai' po iyolo' dot id Tuhan do solinaid po dot i tulun di nongkokito kopio di koimayaan do winonsoi'd Tuhan dot id tulun dot Israil, o boyoon diyolo'.

⁸Om kapatai no i Yosua i tanak di Nun, i susuhuon do Tuhan diri, di hatas om hopod o toun dau.

⁹Om lobongo' noddi iyau do hiri'd tana' dau di hilo'd Timnat Sira, it id konulu-nuluan dot Ipraim, i ponong id utara do Nuluhon do Gaas.

¹⁰Om kapatai ngai' noddi i komolohingan, om i nopoddi i sukod wagu om a' no kotutun do Tuhan, tu' a' i' iyolo' nokopuriman di winonsoi'd Tuhan dot id tulun dot Israil.

Tuminingkod do Tumuku' dot id Tuhan i Tulun dot Israil

¹¹⁻¹⁴Om pomonsoi nod dusa dot id Tuhan i tulun dot Israil. Om a' noddi iyolo' sumambayang dot id Tuhan, i Kinorohingan di taki-aki diyolo', i Kinorohingan di pinoposoliwan diyolo' do mantad hilo'd Masir. Om timpuun no iyolo' do tumuku' dot id Baal om id Astorit, om id piro-piro o ponokokinorohingan di tulun di hiri'd posorili' diyolo'. Om kotogod noddi o Tuhan di tulun dot Israil om pologoso' nopoddi dau o piro-piro sinompuruan do tulun do mongoi panangod diyolo' om mongoi panakau do konununuan diyolo', gisom dot a' no iyolo' kogoos do sumangod di pisangod di hiri'd posorili' diyolo'.

¹⁵Om pointikid-tikid do mongoi iyolo' sangod om saapon kasai' nopo iyolo'd Tuhan, do miagal di nokoinsan mantad do Tuhandot id diyolo'. Om oinggorit tomod diri iyolo'.

¹⁶Om onuwai noddi iyolo'd Tuhan do boyoon di popoidu' diyolo' do mantad id sinompuruan do tulun do manakau.

¹⁷Nga' a' i' di tulun dot Israil pinusou i piro-piro o boyoon diri. Om a' i' iyolo' tumorodok dot id Tuhan, suwai ko' tumuku' nogi' iyolo' do tingolig. Om a' iyolo' minusui di kowoyo-woyoon di taki-aki diyolo' dit obingumboyo' do ponuhuan do Tuhan.

¹⁸Om soira' nopod patahak o Tuhan do boyoon dot id tulun dot Israil, om uhupan kasai' nopo do Tuhan i boyoon diri. Om solinaid nopo do poimpasi i boyoon diri, om poiduwon no do Tuhan i tulun dot Israil do mantad id pisangod diyolo', tu' osianan i' iyau diyolo' do tontok dit orongou dau iyolo' do songodoi-odoi poo dot ouru dot inggoriton om udiponon.

¹⁹Nga' apatai nopondo i boyoon diri, om rumaat no o kowoyo-woyoon di tulun dot Israil ko' mantad di komolohingan diyolo'. Modsubak iyolo' om tumuku' dot id tingolig. Om guminuli' iyolo' di kongoubasanan dit angaraat om a' no diyolo' tongkiadan iri.

²⁰Om iri no o kinatagadan kopio do Tuhan di tulun dot Israil. Om boro-boros no iyau do poingkaa, “Nosuhu' ku no i taki-aki do bansa'dti do mongigit kasai' di tumpongo ku dot id diyolo'. Nga' naraag noddi diti bansa' i tumpongo'ddi, tu' tuminolibamban i' iyolo' do boros ku.

²¹Om baino' nopondo om a' ku no uyungon o nunu nopo o bansa'd tulun di noolu' dot id pomogunan diti do mantad di napatai i Yosua.

²²Om iri nondo bansa'ddi o maan ku'd pogumbal di bansa'd Israil, om oilaan ku indo ondung orohian i tulun dot Israil do tumanud di ponuhuan ku do miagal di taki-aki diyolo', ko' amu' po,” ka.

²³Om iri no ot a' do Tuhan kinapanahakan do kamanangan dot id di Yosua do suminangod di piro-piro o bansa'ddi. Suwai ko' pinologos nogi' do Tuhan i piro-piro o bansa'ddi do momogun-mogun dot id pomogunan diri, om a' i' dau iyolo' narau-arau do minonguyung.

Gompomutus 3

I Piro-Piro Bansa'd Tulun do Poingiyon Kasai' do Hilo'd Pomogunan do Kanaan

¹Om pologoso' noddı do Tuhan o pıro-pıro o bansa'd tulun do miyon dot id pomogunan diri, do maan do pogumbal di tulun dot Israil dit a' nokoumbal do pisangadan do hilo'd Kanaan.

²Om winonsoi pogi' do Tuhan o miagal diri nga' maan dau do ponuduk do pointikid-tikid di sukodwagu dot Israil do minsingilo do pisangadan, om okon- okon po om i tulun dit a' insan koumbal do mongoi sangod.

³Om iri nopo bansa'd tulun di poingiyon po kasai' dot id pomogunan diri om: i tulun di poingiyon do hiri'd limo o bandar do Pilistin, om koinsanai di tulun do Kanaan, om Sidon, om i tulun do Howi di poingiyon do hilo'd konuluhanan do Libanon, do mantad pod hilo'd Nuluhon do Baal Hormon om gisom do korikot do hilo'd ralan di poingkaa do hilo'd Hamat.

⁴Hilo' pogi' iyolo' nga' iyolo' no o sumiliu'd pogumbal di tulun dot Israil. Om iyo noddı o koilo-ilo ondung tumanud i tulun dot Israil do koinsanai di ponuhuan, i pinoboros do Tuhan dot id taki-aki diyolo' do pinolombus di Musa ko' amu'.

⁵Om iri no o kokuwaan do poundorong kasai' po i tulun do Kanaan, om Hit, om Amori, om Poris, om Howi, om Yobus dot id pomogunan diri, do pounsugku' di tulun dot Israil.

⁶Om pogikakawin noddı i tulun dot Israil om i pıro-pıro o bansa'ddi. Om ponokitanud noddı i tulun dot Israil do tumuku' di tingolig diyolo'.

I Otniol

⁷Om pomonsoi po kawagu'd dusa i tulun dot Israil dot id Tuhan, i Kinorohingan diyolo'. Om nokolihi noddı kopio iyolo' dau, gisom do tuminuku' iyolo' dot id tingolig do Baal om Asira.

⁸Om kotogod no o Tuhandı tulun dot Israil, om pologoso' nopoddi dau iyolo' dot aala' om oporinta' di Raja' Kusan Risataim, i mantad hilo'd Misopotamia, do solinaid do walu' o toun.

⁹Om pomolohou noddı do Tuhan i tulun dot Israil do mokitulung dau. Om patahako' noddı do Tuhan dot id diyolo' i Otniol do popoidu' diyolo'. (I Otniol nopo om tanak di Kinas, i tadi' di Kalib).

¹⁰Om porintao' noddı i Otniol do Rusod do Tuhan, om kosiliu noddı iyau do boyoon di tulun dot Israil. Om ongoi no iyau sangod, om onuwai no iyau'd Tuhan do kamanangan do suminangod di raja' do Misopotamia.

¹¹Om osimbayan noddı o pomogunan diri do solinaid dot apat nohopod o toun. Om kapatai noddı i Otniol.

I Ihud

¹²Om pomonsoi po kawagu'd dusa dot id Tuhan i tulun dot Israil. Om pokoriso' noddı do Tuhan i Iglon, i raja' do Muab, gisom dot okoris iyau ko' mantad di tulun dot Israil.

¹³Om sokodung no i Iglon di tulun dot Amon om Amalik, om kaala' noddı i tulun dot Israil. Om kosolod no dau o Yorikou, i bandar dot ogumu' o guas do kurma.

¹⁴Om hopod om walu' o toun di tulun dot Israil do porintaon di Iglon.

¹⁵Nga' tontok di luminohou o tulun dot Israil do Tuhan do minokiuhup dau, om porikoto' no dau dot id diyolo' i Ihud do popoidu' diyolo'. I Ihud nopoddi nga' golibang; om iyau nopo om tanak di Gira, i mantad id payat do Binyamin. Om i Ihud no o popiatod di patahakon do tulun dot Israil dot id di Raja' Iglon.

¹⁶Insan o tadau om pomonsoi no i Ihud dot iso' o gayang. Om iri nopo gayang diri nga' miampaping nopo o tarom, om oruhai nod satanga mito o konoruo': Om obilo' no di Ihud i gayang diri do ponong id wanan, do pinasaalom di pakayan dau.

¹⁷Om ngoyo' nogiddı dau patahako' dot id di Iglon i patahakon do mantad id tulun dot Israil. I Iglon nopoddi nga' olombon kopio.

¹⁸Om katahak poddi di Ihud iri, om suhuo' ngai' no dau i tulun di minanaan di tamas diri do minuli'.

19-20 Nga' soira'ddi nokorikot iyolo' do hilo'd kowotuan di kinikiran, it id somok do Gilgal, om undorong no iyau. Om poguliai no dau dot id di Iglon, i hiri'd bilik dot osogit do maso'ddi, it id sawat kopio di walai dau di don raja'. Om boros ka di Ihud dot id di Iglon, “Oi Tuan Raja! Haro o poboroson ku diya' dit a' koino-ino'd haro o wokon do korongou!” ka dau. Om suhuo' ngai' no di raja' i susuhuon dau do sumoliwan. Om iri poddi raja' om i Ihud o hiri. Om insomok no i Ihud di raja' di poirikau, om boro-boros no iyau do poingkaa, “Haro o boros do Kinorohingan do bagi diya!” ka dau. Om korongou poddi di raja' ot iyo'ddi, om ingkakat no iyau.

21-22 Om olomus nopo i Ihud do minongodong di gayang dau, i poingabil dau do ponong id wanan, dot i longon dau'd gibang o pinongodong. Om potoboko' no dau i gayang do gisom do nakaralom tomod do hiri'd tian di raja'. Om katanom nopo i gayang, tu' iri piya tulu nga' nakatanom i' do hiri'd lunok do tian di raja', om gisom do nokolopuson do hiri'd likud. Om pologoso' nopo di Ihud i gayang do poingiyo'ddi,

23 om soliwani nogiddi iyau. Om tabanai noddidau om ontiilai dau i bilik diri.

24 Om pamanau noddidau. Om tontok di minongoi'd hiri i susuhuon di raja', om nokito diyolo' do poontiil ngai' i wawayaan di bilik, om ondos daa diyolo' om hiri kasai' po i raja', nga' gisom i' om minongoi pagawas.

25 Nga' alaid nopoddi kopio iyolo' do poingandad om a' iddi di raja' niwangan i wawayaan, om ngoyo' no diyolo' i kungsi' om iwangai no i wawayaan. Om poingiliu no do hiri'd siliu i raja' diyolo' do napatai.

26 Om di nopo daamot diyolo' do poingandad om nokopoggidu' no i Ihud do hilo'd Soira, do minaya' di kowotuan do kinikiran.

27 Om korikot poddi iyau do hilo'd konulu-nuluan dot Ipraim, om pounio' no dau i torumpit do pomolohou di tulun dot Israil do mongoi sangod. Om rikot ngai' no iyolo'. Om iyau no o boyoon diyolo' do ruminuhuk do mantad hiri'd konulu-nuluan.

²⁸Om boros ka dau dot id diyolo', "Tanud kou doho', tu' naala' nod Tuhan i tulun do Muab, i pisangod dokoyu'ddi tu' minongobi' iyau dokoyu," ka. Om ruhuk ngai' noddi i tulun dot Israil di konulu-nuluan. Om kosolod no diyolo' i sosoborongon di tulun do Muab do hilo'd Bawang do Yordan. Om iso' po di pisangod nga' aiso' no o pinologos do suminoborong.

²⁹Om id suang nopod pinisangadan diri om haro i' o hopod noribu soudor do Muab dit ongosiou kopio do pinatai diyolo'; om iso' po nga' aiso' no o napasi.

³⁰Om tontok nod tadau'ddi do naala' dot Israil o Muab. Om osimbayan noddi o pomogunan diri do solinaid do walu' nohopod o toun.

I Samgar

³¹Om iri no boyoon do suminusuhut om i Samgar i tanak di Anat. Om iyau nga' pinopoidu' nogi' do tulun dot Israil. Iri no i kayu do pomimikot do sapi' o pinamatai dau dot onom nahatus o tulun do Pilistin.

Gompomutus 4

I Dibora om i Barak

¹Om tontok di napatai i Ihud, om pomonsoi po kawagu'd dusa dot id Tuhan i tulun dot Israil.

²Om pologoso' nopoddi do Tuhan iyolo' do naala' di Yabin, i raja' do Kanaan di poingiyon do hilo'd bandar do Hasor. Om boyoon nopo di soudor dau nga' i Sisora, i poingiyon do hilo'd Harosit Hagoyim.

³I Yabin nopoddi nga' kikorita'-kuda' di don sumasangod, do basi' do winonsoi, do siam nahatus o kogumuo'. Om duwo nohopod o toun dau do momorinta' di tulun dot Israil dot araat tomod o pomomorinta'. Om pomolohou noddi do Tuhan i tulun dot Israil do mokitulung dau.

⁴Boyoon nopod tulun dot Israil do tontok diri om songulun o nabi do roitan dot i Dibora, i sawo di Lapidot.

⁵Om koubasan nod i Dibora do mirikau dot id sahau di guas do kurma, it id piolitan do Rama om Baitol, i hilo'd watas do konulu-nuluan dot Ipraim. Om hiri no o rikoton di tulun dot Israil do mongoi pokinosihat dau.

⁶Insan tadau, om ponuhu' no iyau'd tulun do minongoi pomolohou di Barak, i tanak di Abinoam, do mantad hilo'd bandar do Kidis, it id watas do Naptali. Om boros kaddi dau dot id di Barak, “Iti no o ponuhuan do Tuhan, i Kinorohingan dot Israil dot id diya', ‘Monimung nod hopod noribu o tongokusai do mantad id payat do Naptali om Sibulon, om woyoon no iyolo' do mongoi'd hilo'd Nuluhon do Tabor.

⁷Om suhuon ku nogindo i Sisora, i boyoon do soudor di Yabin, do mongoi sangod dokoyu do hilo'd Bawang do Kison, do miwoyo' di soudor om korita'-kuda' dau di don sumasangod. Nga' onuan ku i' iyokoyu do kamanangan dot id pisangadan diti,' ka,” ka dau.

⁸Om boros kad i Barak dot id di Dibora, “Ondung moyo' ko iya', om mongoi oku i'. Nga' ondung amu', om iyoho' nga' a' i' mongoi,” ka dau.

⁹Om boros ka di Dibora do suminimbar, “Moyo' oku i'! Nga' sorohon no, dot okon indo ko' iya' o kaanu'd kobontugan. Tu' tondu' i' o pakayon do Tuhan do mangala' di Sisora,” ka dau. Om pamanau no i Dibora do miniwoyo' di Barak do minongoi'd hilo'd Kidis.

¹⁰Om lohowo' nod i Barak i payat do Sibulon om i payat do Naptali do minongoi'd hilo'd Kidis. Om kogumuon nopod tulun do tuminanud di Barak om i Dibora do tontok diri om hopod noribu o tulun.

¹¹Om tontok nopoddi nga' tuminongkiad i Hibir, i tulun do Kini, do mantad id bansa' dau. (Iri nopo bansa'd Kini om sinakagon di Hobab, i tipagon di Musa.) I Hibir nopodti nga' minongoi pomukiim do hiri'd somok di koguasan do kayu di roitan do tarbantin do hilo'd Saanaim, it a' i' osodu' no do mantad hilo'd Kidis.

¹²Om korongou nopoddi i Sisora do nokoongoi no i Barak do hiri'd Nuluhon do Tabor,

¹³om timungo' no dau i siam nahatus o korita'-kuda' dau do don sumasangod, i basi' do winonsoi, om tinimung dau o koinsanai di soudor dau. Om suhuo'

no dau iyolo' do mamananau do mantad hilo'd Harosit Hagoyim do kumaa do hilo'd Bawang do Kison.

¹⁴Om boros kaddi di Dibora dot id di Barak, “Kono, mamananau! Tuhan i' o momoyo' diya'. Om tadau nod baino' dot onuan ko dau do kamanangan do sumangod di Sisora,” ka. Om ruhuk nodd i Barak di Nuluhon do Tabor do miwoyo' di hopod noribu o tulun dau,

¹⁵om ngoyo' no diyolo' songodo' i Sisora. Om gangaho' nodd do Tuhan o koinanai di soudor di Sisora om i korita'-kuda' dau do don sumasangod, gisom do lintuhun nopo i Sisora do mantad hiri'd korita'-kuda' dau, om pamanaho' nopoddi dau do minogidu'.

¹⁶Om gusao' nod i Barak i korita'-kuda' di don sumasangod om i soudor do pisangod diri, do gisom do nokorikot do hilo'd Harosit Hagoyim. Om patayo' ngai' nopoddi dau i soudor di Sisora; om iso' po nga' aiso' no o pinologos do poimpasi.

¹⁷Om daamot nopoddi nga' nokoongoi no i Sisora do hiri'd kiim di Yail, i sawo di Hibir, i tulun do Kini, tu' i Raja' Yabin nopo, i mantad hilo'd Hasor diri om tambalut di sompiiyon di Hibir.

¹⁸Om soira' di ruminikot i Sisora, om ngoyo' no iyau di Yail ropoho', om boro-boros no iyau do poingkaa, “Kono oi Tuan, suang nopo diti kiim ku; kada' poddosi,” ka dau. Om suang nodd i Sisora di kiim, om lisoko' no iyau di Yail do hiri'd dotirung di tabir.

¹⁹Om boros ka di Sisora dot id di Yail, “Onuwai oku daa diya' do waig dot ongokooro' dot inumon ku, tu' tuuhan oku,” ka dau. Om ukabai nod i Yail i kantung do kulit, i poiiyanan do susu. Om koonuwai poddi dau i Sisora do tinumon om polisoko' no kawagu dau i Sisora do hiri'd dotirung di tabir.

²⁰Om boros kad i Sisora dot id di Yail, “Ongoi ingkakat do hilo'd wawayaan diti kiim. Om haro nopo o tulun do rumikot do monguhot diya' ondung haro o tulun do hiti, om poboroson no dot aiso',” ka dau.

²¹Om nohuyan no kopio i Sisora om siodop tomod diri iyau. Om koodop noddi iyau gisom do nokoolong tomod. Om ongoi no i Yail panganu do dunsul do basi' om iso' o papak do kiim. Om pomirulan-ruan noddi iyau do minongoi insomok di Sisora, om papapako' nogiddi dau i papak do hiri'd poriling di Sisora, do gisom do nokolopuson do hiri'd tana'. Om iyo noddi o pinamatai di Yail di Sisora.

²²Om soira'ddi ruminikot i Barak do minongoi pogihum di Sisora, om ngoyo' no iyau di Yail ropoho' om boro-boros no iyau, “Kaino pogi', om potudukon ku i' diya' i tulun dit ihumon nu,” ka dau. Om suang noddi i Barak do minoyo' di Yail, om kokito no dau do napatai no i Sisora, do poingiliu'd hiri'd tana', om poimpapak i papak do kiim do hiri'd poriling dau.

²³Om tontok nod tadau'ddi do nonuan do Tuhan do kamanangan i tulun dot Israil do suminangod di Yabin, i raja' do Kanaan.

²⁴Om maid-laid nga' moris-koris i tulun dot Israil do sumaap di raja', gisom dot alaid nopoddi om kapatai no diyolo' i raja'.

Gompomutus 5

Sinding di Dibora om i Barak

¹Om tontok nod tadau'ddi do minodsinding i Dibora om i Barak, i tanak di Abinoam, diti sinding do poingkaa:

²Royohon no o Tuhan! Iso-iso' no kopio o ginawo di tulun dot Israil do sumaap; agaan nopo o ginawo di tulun do minongoi sangod.

³Pokinongou kou no, oi koinsanai'd raja'! Pokinongou kou no, oi koinsanai'd pomorinta'! Modsinding oku, om pouni oku'd tuunion dot id Kinorohingan dot Israil, i Tuhan.

⁴Oi Tuhan, tontok di tuminongkiad ko di konuluhanan do Soir, om tontok di suminoliwan ko do pomogunan dot Idom, om gogor nopo iti tana', om sondot no o rasam do mantad hilo'd tawan. Om kasaug nopo o waig do mantad hilo'd haun.

- ⁵Guminogor ngai' o nuluhon dot id toguang do Tuhan do Sinai, id toguang do Tuhan, i Kinorohingan dot Israil.
- ⁶Tontok di poimpasi po i Samgar, i tanak di Anat, om di poimpasi po i Yail om aiso' no o tulun do monompogunan do maya' di pomogunan, om aiso' o tulun do mimpanau do hiri'd ralan magayo.
- ⁷Nopogiiduan i kabandaran dot Israil, oi Dibora. Ongoingou nopo, dit a' ko po nokorikot do suminiliu'd tina' do tulun dot Israil.
- ⁸Haro'ddi o pisangadan do hiri'd pomogunan do tontok di tuminuku' i tulun dot Israil do ponokokinorohingan do suwai. Iso' po nga' aiso' no o kikolid ko kitandus, dot id pogialatan dit apat nohopod noribu o tulun do hilo'd Israil.
- ⁹Id boyoon pod soudor dot Israil o ginawo ku, id tulun dit angagaan o ginawo do minongoi sangod. Royohon no o Tuhan!
- ¹⁰Iyokoyu i poinsakai'd kaladai dot opurak, iyokoyu i poirikau dot id tirikohonon dit osonong, om iyokoyu ngai' nogi' i mamananau'd gakod do hinonggo nopo o pakayaan. Popimboroso' no dokoyu o kinamanangan diri.
- ¹¹Pokinongou pogi! Ohiyo i tulun dot ogumu' do posorili' di torobong do popinsusui'd kinamanangan di pinatahak do Tuhan dot id tulun dot Israil! Om pamananau ngai' noddi do ruminuhuk i tulun do songonuon do Tuhan do mantad id kabandaran diyolo' do kuminaa do hiri'd wawayaan do bandar.
- ¹²Ingakat no, oi Dibora, ingkakat no! Pamananau nod momoyo', om modsinding no, ingkakat no, oi Barak i tanak di Abinoam, gayato' no o tulun di naala' nu!
- ¹³Om rikot noddi i tulun dit ongotorodok dot id boyoon diyolo', ruminikot i tulun di songonuon do Tuhan dot id dau do posodia' nod mongoi sangod.
- ¹⁴Hilo'd Ipraim o tadon diyolo' do ruminuhuk do hiri'd rantai, do muhut-suhut di payat do Binyamin. Ruminuhuk ngai' i boyoon do soudor do mantad hilo'd Makir, om ruminuhuk ngai' i woyo-woyoon do soudor do mantad hilo'd Sibulon.

¹⁵Ruminikot ngai' i boyoon dot Isakar do tuminanud di Dibora, ruminikot i Isakar, om i Barak nga' ruminikot nogi', om tuminanud iyolo' dau do gisom do nokorikot do hiri'd rantai. Nga' mogisuwai-suwai ot osorou di payat do Rubin; a' iyolo' milo do poboros ondung mongoi tuu ko' amu'.

¹⁶Nokuro tu' minundorong iyolo' dot id pogialatan di dumba'? Orohian no tuu iyolo' do mokinongou di gompomogompi'd dumba' do momolohou di dumba' diyolo'? Otopot no kopio do mogisuwai-suwai ot osorou di payat do Rubin, a' iyolo' milo'd poboros ondung mongoi tuu ko' amu' po.

¹⁷Iri nopo payat do Gad om minundorong do hilo'd ponong id koulayon do mantad id Yordan, om minundorong i payat do Dan do hiri'd somok di kapal do rahat dot ogumu'. Om minundorong i payat dot Asor do hiri'd tisan do rahat; minundorong iyolo' do hiri'd tisan di suok do rahat.

¹⁸Nga' iri nopo payat do Sibulon om i payat do Naptali om a' no minomusorou do koposion do tinan diyolo' do monokisangod dot id pisangadan.

¹⁹Hilo' nod Taanak, it id somok di bawang do Mogido, do minogisasangod i raja'; suminangod i raja' do Kanaan, nga' a' i' iyolo' minonongoi'd pirok.

²⁰Iri rombituon do hilo'd tawan nga' suminaap i'; sinangod diyolo' i Sisora, do tontok di duminarapas iyolo'd tawan.

²¹Norulun iyolo' do luyud di bawang do Kison --- i bawang do Kison dit ologod. Mamanau oku po, om tumilombus oku pod mamanau do mikuwo'd kokorisan!

²²Om rikat no i kuda' dot ongosiau tomod olotung poo o tana' dot oulakan di sondulu di kuda'.

²³“Usungon no i Miros,” ka di moloikat do Tuhan, “Usungon no i tulun di poingiyon do hilo'. Tu' a' iyolo' minongoi uhup do Tuhan, do miagal do gunsiau,” ka dau.

²⁴Olumaag ko no, oi Yail, i sawo di Hibir, i tulun do Kini, olumaag ko no dot id pogialatan do koinanai'd tongoindu' di poingiyon dot id kokiiman.

²⁵Minokianu i Sisora do waig, nga' nonuan nogi' dau iyau do susu; nonuan dau iyau do susu di kilunok dot id suang do sangkir dit olumis.

²⁶Om iso' nopod longon dau nga' kiinigit do papak; om iri no longon dau'd tiso' om kiinigit do dunsul do basi'; dinunsul di Yail o tulu di Sisora do gisom do nababak; linopuson dau do mamapak o tulu di Sisora.

²⁷Nohunduk iyau, om aiso' no o ginawo dot id toning do gakod di Yail. Poingiliu po iyau do hiri'd tana' tu' napatai no!

²⁸Luminiga' i tina' di Sisora do hiri'd liligaon; poingontong po iyau do mantad hiri'd tinimpusod. “Nokuro tu' alaid kopio do korikot i korita'-kuda' --- Nokuro tu' ongogonoi kopio o kuda' dau?” ka dau do minuhot.

²⁹Om simbar no dau i susuhun dau'd tongoondud' dit angapandai, nga' piguliguli' po dau do mimboros dot id suang do ginawo dau o poingkaa,

³⁰“Maso po diyolo'd mogihum do konunu-nunuan dit onuon om pogiduwo-duwoon, iso' ko' duwo o sumandak dot aanu do pointikid-tikid do soudor, om kain dit agayo o gatang do patahakon di Sisora, om kulabai di rinindaan do mogisuayan o patahakon di sawo do raja',” ka.

³¹Angapatai po daa o koinsanai di pisangod nu do miagal di Sisora, oiTuhan, nga' iri nopo tambalut nu om mulinau i' do miagal di tadau! Om osimbayan noddi o hiri'd pomogunan diri do solinaid dot apat nohopod o toun.

Gompomutus 6

I Gideon

¹Om pomonsoi po kawagu'd dusa dot id Tuhan o tulun dot Israil. Om pologoso' nopoddi do Kinorohingan o tulun do Midian do momorinta' diyolo' do solinaid do turu' o toun.

²Om iri nopo tulun do Midian nga' ongokoris po ko' mantad di tulun dot Israil, gisom do mongoi po i tulun dot Israil lisok do hiri'd koluang-luangan do pampang om hiri'd kinoiyonon do suwai dit aiso' o ligogon do hiri'd konulu-nuluan.

³Om soira' nopod mananom-tanom o tulun dot Israil, om rumikot no i tulun do Midian do miwoyo' di tulun dot Amalik om i tulun di mantad hiri'd kowotuan do mongoi panangod diyolo'.

⁴Om momukiim no i tulun diri do hiri'd pomogunan dot Israil om pingraagon no diyolo' i tanom-tanom do hiri, om gisom do korikot do hiri'd watas di posorili' do Gasa, i ponong id salatan. Om tanggayan ngai' nopo diyolo' i tayam-tayam do tulun dot Israil, dot i dumba', om i sapi', om i kaladai diyolo'. Om aiso' no o tongosonginan piya do pooluon gisom dot aiso' no o kaakan-akanan di tulun dot Israil.

⁵Soira' nopod rumikot iyolo' om mogitonggoi-tonggoi nopo iyolo' dit unta om kiim diyolo' dit ogumu' tomod, om a' no ointob o kogumuo'. Om rumikot iyolo' do mongoi pamaraag di pomogunan diri.

⁶Om aiso' no o pokukurayan di tulun dot Israil do sumaap diyolo'.

⁷Om pomolohou noddi do Tuhan i tulun dot Israil, do mokitulung dau do sumaap di tulun do Midian.

⁸Om ponuhu' no o Tuhan do songulun o nabi do ruminikot dot id diyolo'. Om boros ka di nabi, "Poingkaa o boros do Tuhan, i Kinorohingan dot Israil, 'Pinoиду' ku iyokoyu do mantad id ponguripanan do hilo'd Masir.

⁹Om pinasi ku iyokoyu do mantad id tulun do Masir om mantad id tulun di minanangod dokoyu di poingiyon do hiti'd pomogunan diti. Om nuyung ku nogi' iyolo' do mantad id pomogunan diti di minongoi kou sangod diyolo', om patahako' ku noddi dokoyu iti pomogunan diyolo'.

¹⁰Om nokoboros ku no dot id dokoyu dot iyoho' no o Tuhan, i Kinorohingan dokoyu, om a' kou koino-ino do tumuku' dot id ponokokinorohingan do tulun dot Amori, i sanganu daa diti pomogunan do tiyonon dokoyu'd baino'. Nga' a' kou i' minumboyo' di boros ku,' ka," ka dau.

¹¹Insan tadau om rikot no o moloikat do Tuhan do hilo'd kawalayan dot Opra, om irikau no do hiri'd sahau do guas do kayu di roitan do tarbantin. Sanganu nopo di kayu do tarbantin diri om i Yoas, i mantad id pinuruan do

sompaiyon di Abiosor. Iri nopo tanak di Yoas, i roitan dot i Gidion, om maso do momogomos do gandum do hiri'd pamagaan dot anggur. Om poillisok-lisok iyou do momogomos tu' ooris dot okito di tulun do Midian.

¹²Om rikot no i moloikat do Tuhan dot id di Gidion om boro-boros nod poingkaa, “Oi tanakwagu dit osiou om okoris! Moyo-woyo' i' o Tuhan diya!” ka.

¹³Om boros kad i Gidion, “Oi Tuan, koino-ino oku id muhot? Ondung otopot do moyo-woyo' o Tuhan dahai, om nokuro'ddi tu' oontok iyahai do miagal diti? Honggo ngai' noddi i koimayaan di noumbalan do Tuhan do minomonsoi di gulu po, i pininsusui di taki-aki dahai do pasal do karalan-ralano'd Tuhan do pinoposoliwan diyolo' do mantad hilo'd Masir? Nga' baino' nopoddi om notongkiadan no iyahai'd Tuhan om pologoson tomod nopoddi iyahai do porintaon dilo tulun do Midian,” ka dau.

¹⁴Om suhuo' noddi do Tuhan i Gidion, boros ka dau, “Oi-oiyon no o kinoris nu om ngoyon i' poiduwo' iti tulun dot Israil do mantad id pomorintaan do tulun do Midian. Tu' iyoho' i' o monuhu' diya',” ka.

¹⁵Om boros kad i Gidion do suminimbar, “Nokuro tu' iyoho', oi Tuhan? Poingkuro oku daa'd poidu' do tulun dot Israil do mantad id pomorintaan do tulun do Midian? Tu' id suang nopod payat do Manasi om pinuruan nod sompuiyon ku ot oluhoi kopio. Om id suang nopod sompuiyon ku om iyoho' no kopio it aiso' o ngaran-ngaran,” ka dau.

¹⁶Om boros kad Tuhan do suminimbar, “Atantu' no do milo ko i' do poidu'! Tu' iyoho' i' o monguhup diya'. A' ko i' osusa' do mangala' di tulun do Midian tu' iyo nod sumaap ko dot iso' o tulun,” ka.

¹⁷Om boros kad i Gidion do suminimbar, “Ondung kohubayaan kopio oku diya', om onuwai oku daa do tanda' do pongilaan ku ondung Tuhan kopio o minoro-boros dot id doho'.

¹⁸Om kada' po daa tongkiad dot a' ku po iya' osurungan do porsombahan do taakanon,” ka dau. Om boros kad Tuhan do suminimbar, “Hiti oku i' do gisom pod koguli' ko,” ka.

¹⁹Om uli' no i Gidion om pogonsok no iyou do songinan o kambing dit okoro' po, om ongoi iyou panganu do tapung do hopod o kilogram, om pomonsoi nogiddi iyou do roti dit a' rinalatan do pangambang. Om posuango' noddidau i tikanas dot id balatak, om posuango' dau dot id lansang i waig di tikanas. Om igitai ngai' nopo dau iri om posurungo' no dot id moloikat do Tuhan di poingandad do hiri'd sahau di kayu do roitan do tarbantin.

²⁰Om boros ka di moloikat do Tuhan, “Poiliho' ino tikanas om ino roti do hiti'd sakai diti watu, om potunguhon nod hiti ino waig di tikanas,” ka. Om wonsoyo' nod Gidion i pinonuhuan diri.

²¹Om poroloyo' nod Tuhano longon dau, om potuduwo' no dau di tikanas om i roti i tompok di kayu di poingigit dau. Om sikitai nopoddi i watu. Om kosorob nopoddi i tikanas om i roti. Om a' noddidokitanan i moloikat.

²²Om kopurimanai noddidid Gidion do moloikat kopio id Tuhan i ruminikot dot id dau. Om ooris tomod diri i Gidion, om boros ka dau, “Obungou oku no, oi Tuhan it Asawat Kopio! Tu' nokotimbaba' kopio oku i' di moloikat nu!” ka.

²³Nga' boros kad Tuhan dot id dau, “Kada' katangkabo! Kada' poddosi. Tu' a' ko i' apatai,” ka.

²⁴Om pomonsoi noddidid Gidion dot iso' o pananaraban do porsombahan do hiri om pungaranai no dau iri do “Tuhan o Tadon do Kosimbayanan”. Om hino kasai' po i pananaraban do porsombahan diri do hilo'd Opra, i hiri'd kawalayan do pinuruan do sompiiyon di Abiosor do gisom do baino'.

²⁵Om boro-boros no o Tuhan dot id di Gidion do tontok do totuong diri, do poingkaa, “Ongoi di sapi' do tontoluhan di tapa' nu, i sapi' di turu' no o toun do tumur. Om raagon no i pananaraban do porsombahan di winonsoi di tapa'

nu dot id Baal, om habaon ngai' i torigi di panakatanda' di Asira, i ponokokinorohingan diri, it id sampaping di pananaraban do porsombahan.

26Om wansayan nod pananaraban do porsombahan dit osonong o pomomonsoi, o hiri'd kinotimungon di rinaag. Om sorobon nondo i sapi' do tontoluhan diri, do songkoyuon nopod monorob, om a' i' popoton, do maan do porsombahan dot id Tuhan. Om maan nopod pogudung om i torigi di panakatanda' dot Asira, i ponokokinorohingan diri di hinaba' nu,” ka dau.

27Om angatai nod i Gidion o hopod di susuhuon dau om ngoyo' no dau wonsoyo' i pinonuhuan do Tuhan dot id dau. Nga' a' i' iyau nakasaap do momonsoi'ddi do dangadau tu' ooris iyau di sompiiyon dau om i tulun do hiri'd kawalayan. Om dongotuong diri do winonsoi dau.

28Om soira'ddi nongkotungag i tulun do hiri'd kawalayan di kosuabon, om kokito no diyolo' do nangahaba' no i pananaraban do porsombahan dot id Baal om i torigi do panakatanda' dot Asira, i ponokokinorohingan diyolo'. Om nokito nogi' diyolo' do nawansayan nod pananaraban do porsombahan o hiri'd kinoiyonon diri, om napanaraban nod songinan o sapi' do tontoluhan, do numaan do porsombahan di sinumbali'.

29Om pogiuhot-uhot noddi iyolo' do poingkaa, “Isai kopio o minomonsoi'dti?” ka no diyolo'. Om kopinguhot poddi, om koilaa'i nogi' diyolo' dot i Gidion, i tanak di Yoas o minomonsoi'ddi.

30Om boros kaddi diyolo' dot id di Yoas, “Rinaag di tanak nu i pananaraban do porsombahan dot id Baal om hinaba' i torigi do panakatanda' dot Asira, i ponokokinorohingan, it id sampaping di pananaraban do porsombahan diri. Posoliwano' pogi' i tanak nu'd hiti, om apatai i' dahai iyau!” ka.

31Nga' boros kad i Yoas do suminimbar di tulun di sumaap dau, “Sumokodung kou'd Baal? Obian dokoyu o Baal? Isai nopo i sumokodung do Baal, om patayon nod baino'! Ondung kinorohingan kopio i Baal, om pologoson nopo iyau do mongintirung do tinan dau, tu' dau i' di pananaraban do porsombahan di rinaag,” ka dau.

³²Tu' boros kad i Yoas, “Pologoson nopo dot i Baal o mimpori-pori do sumaap di Gidion, tu' naraag nod Gidion i pananaraban do porsombahan dot id Baal,” ka dau. Om mantad poddi om i Yorubaal no o pinomungaran do tulun di Gidion.

³³Om tontok nopoddi nga' nokotimung ngai' no i tulun do Midian om Amalik, om i piro-piro o payat do tulun do mantad hilo'd tana' do kowotuan di ponong id koulayon do mantad id Yordan. Om soborong no iyolo' di Bawang do Yordan, om pomukiim no do hiri'd Rantai do Yisriil.

³⁴Nga' porintao' no i Gidion do Rusod do Tuhan, gisom do pinopouni iyau do torumpit do pomolohou di tulun dot id suang do pinuruan do sompiiyon di Abiosor do rumikot do mongoi sokodung dau.

³⁵Om minonuhu' nogi' iyau'd tulun do minongoi'd hiri'd payat dot Asor, om payat do Sibulon om payat do Naptali om hilo'd watas do Manasi di ponong id koulayon do mantad id Bawang do Yordan. Om iyolo' nga' ruminikot ngai' do minongoi tanud dau.

³⁶Om boros kaddi di Gidion dot id Kinorohingan, “Oi Tuhan, nokoboros nu no dot iyoho' o pakayon nu do popoidu' do tulun dot Israil.

³⁷Om nokoiliu ku no o hulu'd dumba' do hiti'd tana', it iyonon kasai' dahai do momogomos do gandum. Om ondung iri no hulu'd dumba' ot oyopos do bolobou do kosuabon do suab, om iri no o kointalangan kopio do pakayon oku diya' do popoidu' do tulun dot Israil,” ka dau.

³⁸Om kosiliu noddi o miagal diri. Di nopoddi nokotungag i Gidion di kosuabon, om pagao' no dau i hulu'd dumba', om samangkuk nopo o waig do napaga' do mantad hiri.

³⁹Om boros kaddi dau dot id Kinorohingan, “Oi Tuhan, kada' kotogod do moro-boros oku piya kawagu. Potumboyoo' oku nod mongilo kawagu dot iti hulu'd dumba' o pongilaan ku. Nga' baino' nopo om iti nopo hulu'd dumba' ot otuu, nga' oyopos indo i tana',” ka.

⁴⁰Om wonsoyo' nod Kinorohingan i pinokianu di Gidion do tontok do totuong diri. Om kosuabon noddi om otuu kopio i' i hulu'd dumba', nga' iri nopo tana' om noyopos i' do bolobou.

Gompomutus 7

Naala' di Gidion i Tulun do Midian

¹Insan tadau dit osuab po om tungag no i Gidion om koinanai di tulun di tumatanud dau, om ongoi no iyolo' pomukiim do hiri'd toning di tudan do waig do Harod. Iri nopo pinomukiiman di tulun do Midian nga' ponong id utara diyolo', hiri'd rantai dit id somok do Nulu-Nulu do Mori.

²Om boros kad Tuhan dot id di Gidion, “Adalaan kopio kogumu' ino tulun do manud-tanud diya'. Om a' oku i' milo'd manahak diyolo'd kamanangan do sumangod di tulun do Midian, tu' momusorou dotindo iyolo' do nakamanang-manangan nopo diyolo' om mantad i' do kokoriso' diyolo', om a' indo iyolo' mamarayou doho'.

³Om poborosan no o poingkaa dot id tulun di manud-tanud diya', ‘Isai nopo i moddosi, om mositi' nod tumongkiad diti Nuluhon do Giliad, om gumuli' nopo do hilo'd walai dau,' kanto,” ka dau. Om uli' no o duwo nohopod om duwo noribu di tulun; om hopod poddi noribu o tulun do noolu'.

⁴Om boro-boros po kawagu o Tuhan dot id di Gidion do poingkaa, “Adalaan po kasai' kogumu' ilo tulun do manud-tanud diya'. Om angatan no iyolo' do hilo'd kinoiyonon di kiwaig. Om sompipion ku nogindo diya' iyolo'. Ondung otuduk ku o tiso' o tulun do tumanud diya', om mositi' nod tumanud iyau. Nga' ondung otuduk ku o tiso' tulun dot a' koino-ino do tumanud diya', om a' no iyau koino-ino do tumanud,” ka.

⁵Om angatai ngai' nod Gidion i tulun do minongoi'd hiri'd kinoiyonon di kiwaig. Om boro-boros noddi o Tuhan dot id di Gidion do poingkaa, “Iri nopo tulun di poingkakat do minum dot iyo di ponginginum do tasu tu' silaan, om posuwai-suwayon no do mantad id tulun di motud do minum,” ka dau.

⁶Om iri nopo tulun di miningkakat do minimum, do tinimbauk do palad i waig om sinilaan do minonginum, om tolu nahatus o tulun; om iri ngai' nopo i suwai om songingotud do minimum.

⁷Om boros kaddi do Tuhan dot id di Gidion, “Iri no tolu nahatus o tulun, i poingkakat do minimum, o pakayon ku do popoidu' dokoyu om pakayon ku do manahak do kamanangan dot id diya' do sumangod di tulun do Midian. Suhuon ngai' nopo i tulun do suwai do muli,” ka dau.

⁸Om suhuo' ngai' noddid di Gidion i tulun dot Israil di suwai do minuli'; noolu' nopo om iri po i tolu nahatus o tulun. Nga' pinoiliu ngai' i' diyolo' i kokoriu om i torumpit diyolo'. Om iri nopo kokiiman di tulun do Midian nga' hiri'd rantai dit id dosibaan diyolo'.

⁹Om boro-boros no o Tuhan dot id di Gidion do tontok do totuong diri do poingkaa, “Tungag oi Gidion! Ngoyo' no songodo' ilo kokiiman do tulun do Midian. Om onuan ku i' iya' do kamanangan do sumangod diyolo'.

¹⁰Nga' ondung oorid ko, om angatan no i Pura, i susuhoon nu'ddi, do tumanud diya' do mongoi'd hilo'd kokiiman dilo pisangod.

¹¹Om korongou ko indo di pogibara-barasan di pisangod, om iri nondo o poposiou diya' do mongoi sangod,” ka. Om ongoi no iyo Gidion di Pura, do hiri'd tisan di kokiiman di pisangod diyolo'.

¹²Om iri nopo tulun do Midian, om tulun dot Amalik, om i tulun mantad do hiri'd tana' do kowotuan om pointongkop nopo di rantai. Om iyo pod katas dit ogumu' do tuminokop, o kokiiman diyolo'. Om it unta diyolo' nga' iyo pod togis do hilo'd tisan do rahat kogumu'.

¹³Om soira'ddi nokorikot i Gidion do hiri, om korongou no dau o songulun o kusai do maso'd monusui do nipi dau dot id tambalut dau. Om poingkaa o pinoboros di tulun diri, “Nokoipi oku do haro nogi' o sombulugu' o roti barli do miid-liid om kosuang no diti kokiiman toko' om koontok no o tiso' di kiim. Om kahaba' nopo nogi' i kiim om kalapik nopo do hiti'd tana',” ka dau.

14Om boros ka di tambalut dau do suminimbar, “Atuukoi, om iri no moti' kopio gayang di Gidion ino, i tanak di Yoas, i bansa' dot Israil. Om komoyon nopondo nga' noonuan no iyau'd Kinorohingan do kamanangan do sumangod do tulun do Midian om sumangod do koinsanai'dti tulun toko' di mongoi sangod!” ka dau.

15Om korongou poddi di Gidion i nipi di tulun diri, om i komoyon di nipi'ddi, om otud no iyau do suminambayang dot id Kinorohingan. Om guli' nogiddi iyau do hiri'd kokiiman di tulun dot Israil om boro-boros no iyau'd poingkaa, “Sodia' kou no! Tu' noonuan kou nod Tuhan do kamanangan do sumangod di soudor do Midian,” ka dau.

16Om bohogio' nod i Gidion i tulun dau di tolu nahatus diri do tolu o posukan. Om nonuan ngai' nopo o pointikid-tikid di tulun do torumpit om iso' o kakanan do kisuang do tata' di kiapui.

17Om boros kad i Gidion dot id diyolo', “Korikot oku nopondo do hilo'd tisan dilo kokiiman do tulun do Midian, om antangan oku no kopio dokoyu, om wonsoyon no dokoyu o miagal di wonsoyon ku.

18Soira' nopod pounion ku o torumpit do mogiaandad di tulun dot id posukan ku, om mositi' nod pounion dokoyu i dokoyu'd torumpit, om pagarangan dokoyu do hiri'd posorili' di kokiiman o boros do poingkaa, ‘Don Tuhan om di Gidion!’ ka,” ka dau.

19Om maha' di pitangatuong noddi, om korikot no i Gidion om i tulun dau do hiri'd tisan di kokiiman di pisangod. Tontok nopoddi nga' wagu po kosowoliai i tulun di madtatamong. Om pounio' no di Gidion om i tulun dit id posukan dau o torumpit diyolo', om babako' no diyolo' i kakanan diyolo'.

20Om iri i duwo posukan do suwai nga' iyo nogiddi o winonsoi. Om pounsawato' ngai' no diyolo' i tata' do poingigit do longon diyolo'd gibang, om pounio' diyolo' i torumpit di poingigit do longon diyolo'd wanan. Om pamagarang nogiddi iyolo' do poingkaa, “Gayang do Tuhan om gayang di Gidion!” ka.

²¹Om sompori-pori nopo iyolo'd miningkakat do hiri'd kinoiyonon diyolo' do pointutuk di kokiiman. Om oinsanan nopoddi i soudor do pisangod do minanangkus do minogidu' do mikuwo'd songgiak-giak poo.

²²Om tontok di popinguni i Gidion om i tulun dau di torumpit diyolo', om binsuhuo' ngai' noddi do Tuhan i soudor do pisangod do mogititibas do gayang dot iyolo' i' om iyolo'. Om panangkus no iyolo' do mogidu' do kuminaa ponong id Sirira om gisom do nokorikot do hilo'd Bait-Sita om hilo'd bandar dot Abil Mihola, i hilo'd somok do Tabat.

²³Om lohowo' ngai' noddi i payat do Naptali, om Asor, om Manasi di ponong id koulayon om Manasi di ponong id kotonobon do mantad id Bawang do Yordan. Om gusao' ngai' no diyolo' i soudor do Midian.

²⁴Om pinopinsunud nogi' di Gidion dot id pointongkop di watas do konulunulan dot Ipraim i boros do momolohou do poingkaa, “Kainou rumuhuk do mongoi sangod di tulun do Midian. Tamangan no i Bawang do Yordan om koinsanai di luyu' do bawang do gisom do korikot do hilo'd Bait-Bara. Kada' nogi' kopio dokoyu pologoso' do sumoborong do hilo' i tulun do Midian,” ka dau. Om iri'ddi tulun dot Ipraim nga' tinimung ngai' nogi'. Om tamangai no diyolo' i Bawang do Yordan om koinsanai di luyu' do bawang do gisom do korikot do hilo'd Bait-Bara.

²⁵Om katangkap no diyolo' i duwo o boyoon do tulun do Midian, i Orib om i Siib. Om patayo' noddi i Orib do hilo'd Watu dot Orib, om i Siib no om pinatai do hilo'd pamagaan dot anggur do Siib. Om tilombus po i tulun dot Ipraim do minomogusa' di tulun do Midian. Om pootodo' noddi diyolo' i tulu di Orib om i Siib dot id di Gidion do hilo'd soborong do Yordan di ponong id koulayon.

Gompomutus 8

Naala' i Tulun do Midian

¹Om boros ka di tulun dot Ipraim dot id di Gidion, “Nokuro tu' a' nu iyahai nangatan di minamanau ko i' do minongoi sangod di tulun do Midian?”

Nokuro tu' niyo nu iyahai'ddi?" ka. Om iyo noddi iyolo' do mimboros dot otogod di Gidion.

²Nga' boros kad i Gidion do suminimbar, "Iri nopo doho'd winonsoi om okooro' do katalad di dokoyu'd winonsoi. Okooro' doti' daa i dokoyu'd winonsoi nga' iri nopo it okooro'ddi om agayo i' ko' mantad di winonsoi do koinsanai di soudor do mantad id pinuruan do sompiyon ku.

³Iyokoyu nogi' i nakaanu do kuasa' do mantad id Kinorohingan, gisom do nakapatai kou di Orib om i Siib, i duwo o boyoon do tulun do Midian diri! Om pataladon nopoddi, om nunu noo o doho'd nowonsoi?" ka dau. Om koboros poddi di Gidion o miagal diri om a' noddi iyolo' otogod.

⁴Om tontok nopoddi nga' nokorikot no i Gidion om i tolu nahatus o tulun dau do hiri'd soborong di Bawang do Yordan. Om ohuyan no daa tomod iyolo' nga' momogusa' kasai' po iyolo' di pisangod.

⁵Om korikot noddi iyolo' do hilo'd Sukot. Om boros kad i Gidion dot id tulun di poingiyon do hiri'd bandar diri, "Onuwai daa doho' ilo tulun ku'd taakanon dot ongokuuri'. Tu' nohuyan no tomod iyolo', om inda' ka do maso po dahai'd momogusa' di Siba om i Salmuna, i duwo o raja' do Midian," ka dau.

⁶Nga' boros ka di boyoon di hilo'd Sukot do suminimbar "A, a' po giya dokoyu natangkap iyo Siba di Salmuna dino, om mokianu kou no daa'd taakanon! Nunu daa'ddi o kapanahakan do taakanon dot id tulun nu?" ka diyolo'.

⁷Om boros kad i Gidion, "Ookuro i' katuu! Oonuan oku pod Tuhan do kamanangan do sumangod di Siba om i Salmuna, om bobogon ku nogindo iyolo'd rugi om i kohorob do mantad hilo'd tana' do kowotuan!" ka.

⁸Om tilombus noddi i Gidion do minamanau om korikot no do hilo'd Ponuil. Om hilo' nga' minokianu i' daa iyau'd taakanon do patahakon dau di tulun dau. Nga' iyo i' di pinonimbar di tulun do hilo'd Sukot o pinosimbar di tulun do hilo'd Ponuil.

⁹Om iri no o kinapabarasan di Gidion dot id diyolo' do poingkaa, “Osonong-sonong oku i' moti'dti do gumuli'. Om diri nopondo om habaon ku no iti walai'd akawas dot id bandar diti!” ka.

¹⁰Om tontok nopoddi nga' hilo'd Karkor i Siba om i Salmuna do mogiwoyowoyo' do koinsanai di soudor diyolo'. Om id pogialatan nopo di tulun do mantad hilo'd tana' do kowotuan om haro po doti' o hopod om limo noribu o tulun do noolu'; tu' napatai no o hatas om duwo nohopod noribu di soudor diyolo'.

¹¹Om susui nopo i Gidion di tisan do tana' do kowotuan, i ponong id koulayon do mantad id Noba om Yogbiha, om potigowoo' no dau do minanangod i pisangod.

¹²Om poggidu' no daa i Siba om i Salmuna, i duwo o raja' do Midian diri, nga' gusao' id Gidion iyolo' om katangkap iddi dau iyolo'. Om a' noddi oila-ilaan o kokoyo-koyoon di soudor do Midian tu' angadalaan nod moddosi.

¹³Om tontok di minuli' iyolo' do mantad id pisangadan, om susui no i Gidion di ralan do kawayo' di Takadon do Hiris.

¹⁴Om hilo' no o pinanangkapan dau do songulun o tanakwagu do mantad hilo'd Sukot, om uhoto' no dau ondung isai ngai' o ngaran di boyoon do hilo'd Sukot. Om tuliso' ngai' no di tanakwagu i ngaran di boyoon do pinatahak dau di Gidion. Oinsanan nopo nga' turu' nohopod om turu' o tulun.

¹⁵Om ongoi noddi i Gidion solowot di boyoon diri do hiri'd bandar om boroboros no iyau'd poingkaa, “Ontong kou pogi', nga' diya no i Siba om i Salmuna. Om atantu' nod osorou kasai' po dokoyu dit a' kou minonulung dahai, tu' a' ku po giya naanu iyolo', koi? A' kou i' minanahak do taakanon dot id tulun ku do tontok do maso'ddi, om ohuyan no daa tomod iyolo',” ka dau.

¹⁶Om ngoyo' noddi di Gidion i rugi om i kohorob do mantad hilo'd tana' do kowotuan, om bobogo' ngai' no dau i boyoon do bandar do Sukot dot i rugi om i kohorob diri o pinomobog.

17Om hilo'd Poniol nga' hinaba' no kopio dau i walai'd akawas om pinatai ngai' dau i tongokusai dot id bandar diri.

18Om uhoto' noddi di Gidion i Siba om i Salmuna, do poingkaa, “Ongokurokuro ngai' i tulun di pinatai dokoyu'd hilo'd Tabor?” ka. Om boros ka diyolo' do suminimbar, “Koiyo-iyongai' iyolo' diya' --- iyo ngai' nopo iyolo'd tanak do raja,” ka.

19Om boros kad i Gidion, “Iyolo' no i tobpinai ku, i tangaanak di tina' ku. Ondung a' daa dokoyu pinatai iyolo'ddi, om a' ku i' daa iyokoyu patayon,” ka dau.

20Om boros kaddi di Gidion dot id di Yitir, i tanak dau dot id dotuo, “Ngoyo' iyolo' patayo!” ka. Nga' i Yitir nopoddi om omulok po. Om ooripoyau, om a' iddi dau kinodong i gayang dau do maan do pamatai.

21Om boros kad i Siba om i Salmuna dot id di Gidion, “Iya' nopo pogipogimamatai dahai. Pointalango' pogipogido kusai kopio ko!” ka diyolo'. Om patayonoddi di Gidion iyolo' om onuo' ngai' no dau i pongillumis dit id liou dit unta diyolo'.

22Om boros kaddi di tulun dot Israil dot id di Gidion, “Nokoidu' nu noddi iyahai do mantad id pomorintaan do tulun do Midian. Om siliu no do boyoon dahai --- iya' om sinakagon nu,” ka.

23Nga' boros ka di Gidion do suminimbar, “A' oku i'. A' oku i' sumiliu'd boyoon dokoyu; om iti tanak ku nga' a' i'. Tuhan o sumiliu'd boyoon dokoyu,” ka dau.

24Nga' boros ka kawagu di Gidion, “Iso' noo o pokionuon ku; iri ngai' nopo tanting di naanu dokoyu do mantad id pisangod om mositi' nod patahakon ngai' dokoyu dot id doho,” ka. (Iri nopo tulun do Midian om ongoubas do mananganting do tamas; do miagal di tulun do suwai di momogun-mogun do hilo'd tana' do kowotuan.)

25Om boros ka diyolo' do suminimbar, “Oo. Osonong i' o ginawo dahai do patahak diri dot id diya,” ka. Om pawalado' no diyolo' ot iso' o kain, om

oinsanan nopoddi i tulun do minongoi poiliu do tanting di naanu diyolo' do mantad id pisangod.

26Om oinsanan nopo i tanting do tamas di pinatahak dot id di Gidion om osomok nod duwo nohopod o kilogram do kawagato', om a' po kohompit i pongillumis do suwai, om i karo, om i kain dot aragang doitom-itom, i pinakai di raja' do Midian, om i karo di poinsulung di liou dit unta diyolo'.

27Om wonsoyo' noddi di Gidion do tingolig i tamas diri, om poiyono' no dau do hilo'd Opra, i kampung dau. Om oinsanan nopoddi i tulun dot Israil do minongoi'd hilo' do minongoi tuku' di tingolig diri gisom dot a' noddi diyolo' osorou o Kinorohingan. Om iri no o nosiliu'd lawa' dot id di Gidion om id sompiiyon dau.

28Om a' noddi korolosi i tulun do Midian; tu' naala' no iyolo' di tulun dot Israil. Om osimbayan noddi o pomogunan diri do solinaid dot apat nohopod o toun, di daamot pod poimpasi i Gidion.

Kinapatayon di Gidion

29Om katalib poddi i pinisangadan, om uli' no i Gidion do hiri'd kampung dau, om undorong no iyau'd hiri.

30Om kogumuo' nopod tanak dau'd kusai om turu' nohopod o tulun tu' ogumu' i' o sawo dau.

31Om haro po o panakasawo dau do hilo'd Sikim, om kianak diri iyolo' do songulun o kusai di pinungaranan dau dot i Abimilik.

32Om kolohing poddi kopio i Gidion, i tanak di Yoas diri, om kapatai nogi' iyau. Om lobongo' no iyau do hilo'd pinamalabangan di Yoas, i tapa' dau. Iri nopo kalabangan diri om hilo'd Opra, i kawalayan di pinuruan do sompiiyon di Abiosor.

33Om di nopoddi napatai i Gidion, om a' noddi i tulun dot Israil otorodok dot id Kinorohingan. Om tumuku' diri iyolo' dot id tingolig di Baal om siniliu diyolo'd ponokokinorohingan o Baal-Borit.

³⁴Om a' noddi iyolo' sumambayang dot id Tuhan, i Kinorohingan diyolo', i pinopoidu' diyolo' do mantad id koinsanai'd pomorintaan do pisangod diyolo' di hiri'd posorili' diyolo'.

³⁵Om a' iyolo' ounsikahan di sompiiyon di Gidion dot i nongowonsoi'd Gidion dot ongosonong kopio dot id tulun dot Israil o kopongunsikahan.

Gompomutus 9

I Abimilik

¹Insan tadau om ongoi no i Abimilik, i tanak di Gidion diri, do hilo'd bandar do Sikim, i tadon di koobpinayan di tina' dau. Om hilo' nod minoro-boros iyau diyolo' do poingkaa,

²“Ngoyo' daa dokoyu uhoto' ngai' iti tulun do hiti'd Sikim, ondung honggo'ddi ot osonong: Porintaan di turu' nohopod o tanak di Gidion ko' porintaan po do songulun noo? Om posorohon no iyolo' dot iyoho' nga' koobpinayan kasai' po diyolo',” ka dau.

³Om ongoi no i koobpinayan di tina' di Abimilik solowot di tulun do hilo'd Sikim om polombuso' no diyolo' i boros di Abimilik dot id tulun do hilo'. Om pokouhango' noddi di tulun do Sikim do tumanud di Abimilik tu' tobpinai i' diyolo' iyau.

⁴Om onuwai noddi diyolo' i Abimilik do turu' nohopod o tusin do pirok, i nanu do mantad id walai di tingolig do Baal-Borit. Om iri no i tusin do pinamagadsi' di Abimilik dot iso' o sinompuruan do tulun dot angaraat do sumokodung dau,

⁵om ongoi nogiddi i Abimilik do hilo'd Opra, i kampung mantad di tapa' dau. Om hilo' no, dot id sakai dot iso' noo o watu do pinatai dau o turu' nohopod di tobpinai dau. Nga' i Yotam nopo, i tanak di Gidion do komulakan, om a' i' napatai tu' minongoi iyau lisok.

⁶Om timung ngai' noddi i tulun do Sikim om i tulun do Bait-Milo, om ongoi no iyolo' do hiri'd guas do kayu do tarbantin di pokolidangon di hilo'd Sikim. Om hilo' no o pinonilihan diyolo'd i Abimilik do raja'.

⁷Om soira' di nokorongou i Yotam do hal diri, om ongoi no iyau ingkakat do hiri'd timpak di Nuluhon do Gorisim. Om garangai no dau i tongoulun diri do poingkaa, “Pokinongou kou no doho', oi tulun do Sikim, om orongou kou indo do Kinorohingan!

⁸Insan o maso om timung ngai' no i kokoyuan do momili' do raja' diyolo'. Om boros ka diyolo' dot id guas do saitun, ‘Siliu do raja' dahai,’ ka.

⁹Om boros ka di guas do saitun do suminimbar, ‘A, a' oku i'. Tu' ondung sumiliu oku'd raja' dokoyu, om a' no milo'd a' oku tumingkod do popoimbulai do tumau'd saitun, i pakayon do ponuwau do tingolig om tulun!’ ka.

¹⁰Om boros ka di kokoyuan dot id kayu ara, ‘Iya' no o sumiliu'd raja' dahai,’ ka.

¹¹Nga' boros ka di guas dot ara, ‘A' oku i', tu' osiliu oku nopod raja' dokoyu nga' kotingkod oku nondo do mongua' di tua' dot ara dit ongoomis,’ ka.

¹²Om boro-boros noddi i kokoyuan dot id guas dot anggur, ‘Iya' nopo o sumiliu'd raja' dahai,’ ka.

¹³Nga' boros ka di guas dot anggur do suminimbar, ‘Tumingkod oku tuu daa toomod do mongua' dot anggur di poposonong do ginawo'd tingolig om tulun, do sumiliu nod raja' dokoyu o kotingkadan,’ ka.

¹⁴Om iri noddi o kinapabarasan do koinsanai di kayu dot id guas do rugi do poingkaa, ‘Iya' nopo o sumiliu'd raja' dahai!’ ka.

¹⁵Om boros ka di guas do rugi, ‘Ondung iso-iso' kopio o ginawo dokoyu do poposiliu doho'd raja', om ongoi kou no lungung doho'. Nga' ondung amu', om haro'ndo o tapui do mimbulai do mantad id raan ku dit ongkirugi do monorob do koinsanai di koguasan dot aras do hilo'd Libanon,’ ka,” ka dau.

¹⁶Om boros ka kawagu di Yotam, “Iso-iso' no kopio o ginawo om otulid no kopio o ginawo dokoyu do momili' di Abimilik do raja'? Nowonsoi no dokoyu it apatut do wonsoyon dot id di Gidion, i tapa' ku'ddi, om id sompiiyan dau? Nosomulian no dokoyu i winonsoi di tapa' ku dit ongosonong diri,

¹⁷i minongoi iyau sangod do minogobi' dokoyu? Sorohon no dokoyu, dot a' no dau sinorou o dau'd tinan do pinopoidu' dokoyu do mantad id pomorintaan do tulun do Midian.

¹⁸Nga' baino' noddi om sumaap kou nogi' di sompiiyon do tapa' ku. Patayo' ngai' nopo dokoyu i tangaanak dau --- koinsanai nopo o turu' nohopod o tulun dot id sakai dot iso' noo o watu. I Abimilik nopo om tanak no di tapa' ku di susuhon dau'd tondu'. Nga' siniliu i' dokoyu iyau do raja' do Sikim, tu' tobpinai po giya'ndo dokoyu iyau.

¹⁹Ondung otulid om iso-iso' kopio o ginawo dokoyu do minomonsoi'd miagal diti dot id tapa' ku di tatau baino', om kumosonong kou nopo dot id di Abimilik, om pologoson iyau do kumosonong dot id dokoyu.

²⁰Nga' ondung a' iyo'ddi, om koimbulai po daa o tapui do mantad id di Abimilik do monorob do koinsanai'dti tulun do hiti'd Sikim om i tulun do Bait-Milo. Om koulai po daa o tapui do mantad id tulun do Sikim om Bait-Milo do monguu do monorob di Abimilik,” ka dau.

²¹Om poggidu' noddi i Yotam, om ongoi no iyau undorong do hilo'd Biir, tu' minodosi iyau di Abimilik, i tobpinai dau'ddi.

²²Om i Abimilik no o minomorinta' dot Israil do solinaid do tolu o toun.

²³Om poimbulayo' noddi do Tuhan o pitagadan dot id piolitan di Abimilik om i tulun do Sikim, gisom do suminaap iyolo' di Abimilik.

²⁴Om nosiliu pogi' o miagal diri nga' ponuli' di karaaton di Abimilik om i tulun do Sikim di minominsuhu' dau do mamatai di turu' nohopod o tangaanak di Gidion.

²⁵Om ponuhu' no i tulun do Sikim do tulun do magawang do hiri'd timpak di konuluhanan do manangkap di Abimilik. Om isai nopo o tulun do kawaya'd hiri nga' panakahan no di tulun di songingawang. Om posunudo' noddi iri dot id di Abimilik.

²⁶Tontok nopoddi nga' nokorikot no i Gaal, i tanak di Ibid, do mogitanud-tanud di tongotobpinai dau do minongoi iyon do hilo'd Sikim; om iyau noddi o pagandas-gandakan di tulun do Sikim.

²⁷Om ongoi ngai' nopo iyolo' do hiri'd kokobunan diyolo'd anggur, do mongoi pamaga' do waig dot anggur do maan dot inumon, om papaharo do poginakanan. Om moginakan nondo iyolo' om moginum do hiri'd tiyonon do tumuku' di tingolig diyolo', om mikuwo'd mimpopol di Abimilik.

²⁸Om boros ka nod i Gaal, “Isai kopio daa i Abimilik diri, om isai toko' iyati' i tulun do Sikim? Okon toi ko' tanak iyau di Gidion? A' toi daa apatut nopo om osiliu daa'd susuhuon di Hamor, i tapa' di Sikim, i Gidion om i wakil dau di roitan dot i Sibul! Om nokuro'ddi tu' mokiporta' toko' dau?

²⁹Ondung iyoho' daa o boyoon di tulun do Sikim, om atantu' no do nopupusan ku no o surupu di Abimilik! Om poborosan ku nondo dot id dau o poingkaa, ‘Kaino pogi! Timungo' ngai' o soudor nu om mongoi to i' pisaap!' kangku nondo,” ka dau.

³⁰Om kotogod no i Sibul, i momorinta' di bandar do Sikim diri, do tontok di nokorongou iyau di popimborosan di Gaal.

³¹Om ponuhu' no iyau'd tulun do minongoi do hiri'd di Abimilik, i hilo'd Aruma do tontok diri, do mongoi popoboros do poingkaa, “Nokorikot no i Gaal, i tanak di Ibid, do mogitanud-tanud di tongotobpinai dau do hiti'd Sikim, om mominsuhu' diri iyau do tulun do hiti do sumaap diya'.

³²Iyo nopoddi, om mongoi kou no di tulun nu lisok do hilo'd dumo do totuong.

³³Om kosuabon pondod suab, di koulai o tadau, om tigowoon nod mongoi panangod i bandar. Om ondung sumoliwan i Gaal om i tulun dau do mongoi saap diya', om iri no o maso nu do manangod dau!” ka dau.

³⁴Om pamanau noddi i Abimilik om koinanai di tulun dau do tontok di dongotuong. Om pogibahagi-hagi' no iyolo' dot apat o posukan om ongoi no lisok do hiri'd soliwani di bandar do Sikim.

³⁵Om kokito poddi di Abimilik om i tulun dau i Gaal do sumoliwan om miningkakat do hiri'd wawayaan di bandar, om soliwani ngai' no iyolo' do mantad hiri'd linisok diyolo'.

³⁶Om kokito nod i Gaal iyolo', om boro-boros no iyau di Sibul, “Ontong pogi! Nga' haro moti' o tulun do rumuhuk do hiti do mantad hilo'd timpak do nuluhon!” ka dau. Nga' boros ka di Sibul, “Okon i' ko' tulun ilo'. Sangai-sangai no toomod ilo' do hilo'd nuluhon,” ka dau.

³⁷Om boros ka kawagu di Gaal, “Ontong pogi! Rumuhuk nolo tulun do hilo'd guas dilo nulu-nulu, om haro po kawagu o sinompuruan do tulun do suwai do rumikot do hiti do mantad hilo'd guas do tarbantin di tulun di mogogontong do nasip!” ka dau.

³⁸Om boros kaddi di Sibul dot id dau, “Honggo noddi i koburuako' nu'ddi? Tu' boros ka nu di guulu om ‘Nokuro tu' mokiporinta' toko' di Abimilik?’ ka nu. Ilo' no ngai' i tulun dit untotorion nu'ddi. Ngoyo' pogi' iyolo' songodo' do dinondo!” ka dau.

³⁹Om angatai noddi di Gaal i tulun do Sikim do suminoliwan, om ngoyo' no diyolo' songodo' i Abimilik.

⁴⁰Nga' saapo' no di Abimilik i Gaal do gisom do minogidu' iyau. Om songingiliu poddi i nangapatai do hiri'd dotimbabaan di wawayaan di bandar.

⁴¹Om poguliai noddi di Abimilik do hilo'd Aruma, om uyungo' no di Sibul i Gaal om i tongotobpinai di Gaal do suminoliwan do hilo'd Sikim. Om a' noddi iyolo' koino-ino do miyon do hilo'.

⁴²Om tadau noddi kawagu om timpuun no i tulun do Sikim do tumongkiad di bandar do mongoi do hiri'd koumaan. Om posunudo' no o hal diri dot id di Abimilik.

⁴³Om timungo' nod i Abimilik i tulun dau, om bohogio' no do tolu o bohogian. Om ongoi no iyolo' lisok do hiri'd koumaan do madtamong. Om tontok di nokito dau do pakayaan no di tulun do bandar diri do hiri'd

koumaan, om soliwano no iyau do mantad hiri'd linisok dau, om ngoyo' no dau iyolo' patayo'.

⁴⁴Om daamot nopod i Abimilik om i tulun dau do minarau-arau do minongoi padtamong di wawayaan do bandar, om iri nopo duwo o bohogian do tulun dau om minggusa' om mimpatai di tulun di minogidu' do hiri'd koumaan.

⁴⁵Om ponongodou nopo i Abimilik do suminangod do tadau'ddi, om kosolod noddi dau i bandar diri; om patayo' no dau i tulun do hiri, om raago' dau i bandar om sasadai nogiddi dau do silaon.

⁴⁶Om soira' di nokorongou i tulun di hiri'd suang di kuta' do bandar do Sikim do pasal diri, om ongoi no iyolo' intirung do hiri'd luang dot id siriba' di walai'd tingolig dot Ibirit.

⁴⁷Om haro'ddi o tulun do minomisunud di Abimilik do nokotimung no i tulun do Sikim do hiri.

⁴⁸Om ongoi noddi i Abimilik om i tulun dau do hilo'd Nuluhon do Salmon. Om hilo' nod minintutu' iyau do raan do kayu, do kapak o pinonutu'. Om saano' nogiddi dau iri. Om suhuo' no dau i tulun dau do lumomus do momonsoi'd miagal di winonsoi dau.

⁴⁹Om oinsanan nopoddi i tulun do minintutu' di raan do kayu, om tanud no di Abimilik. Om potimungo' nopo diyolo' i raan do kayu'ddi do hiri'd kabang di luang dit id siriba' di walai'd tingolig. Om tutudai noddi diyolo' di maso di tulun do Sikim do hiri'd suang di luang. Om kapatai ngai' noddi i tulun do Sikim do haro i' doti' o soribu o tongokusai om tongoondu'.

⁵⁰Om ongoi noddi i Abimilik do hilo'd Tibis. Om tutukai no dau i bandar om kosolod no dau.

⁵¹Hiri nopod tanga' di bandar om haro o walai'd watu dit akawas; om ongoi ngai' nopoddi i tulun do bandar diri do hiri'd walai'd akawas. Om suang no iyolo'd hiri, om ontiilai no, om ongoi no iyolo' do hiri'd sakai di taap.

⁵²Om rikot nodd i Abimilik do hiri do mongoi panangod di walai'd akawas. Nga' tontok di nokorikot iyau do hiri'd wawayaan di walai'd akawas do mongoi daa podtutud diri,

⁵³om paratu' no o songulun o tondu' do watu di maan do pongisar, do pinootung di tulu di Abimilik, gisom do kababak nopo i korulung do tulu dau.

⁵⁴Om olomus nopo i Abimilik do minomolohou di tanakwagu di sumaan di rapo-rapo dau, boros ka dau, “Kodongo' kopio ino gayang nu om patayon oku i'; tu' mada' oku i' do boro-boroson do tondu' o minamatai doho',” ka dau. Om toboko' nodd i yau di tanakwagu do gisom do napatai i Abimilik, om uli' ngai' nodd i yolo'.

⁵⁵Om soira' di nokito di tulun dot Israil do napatai i Abimilik, om uli' ngai' nodd i yolo'.

⁵⁶Om iyo nodd i o pinonuli' do Kinorohingan di Abimilik di karaaton do nowonsoi dau dot id tapa' dau, do tontok di minamatai iyau di turu' nohopod o tobpinai dau.

⁵⁷Om hinukuman nogid Tuhan i tulun do Sikim dot i karaato' diyolo' o kinopomohukuman. Om miontok nopoddi di pinoboros di Yotam, i tanak di Gidion diri, i nosiliu dot id diyolo' do tontok di pinapalan dau iyolo'.

Gompomutus 10

I Tola

¹Om di nopoddi napatai i Abimilik, om kosiliu no i Tola, i tanak di Pua, do boyoon do pinopoidu' di tulun dot Israil do mantad id pisangod. I Tola nopoddi nga' manangaki di Dodo, i mantad id payat dot Isakar. Om poingiyon iyau do hilo'd Samir, it id watas do konulu-nuluan dot Ipraim.

²Koloido' nopo dau do boyoon do tulun dot Israil om duwo nohopod om tolu o toun. Om kapatai nodd i yau om lobongo' no do hilo'd Samir.

I Yair

³Om suminusuhut nopod i Tola do suminiliu'd boyoon do tulun dot Israil, om i Yair, do solinaid do duwo nohopod om duwo o toun. I Yair nopo om mantad hilo'd Giliad.

⁴Tangaanak nopo dau'd kusai om tolu nohopod o tulun. Om kogumuon nopod kaladai do sasakayon diyolo' om tolu nohopod o tinan om tolu nohopod o kampung diyolo' do hilo'd watas do Giliad. Om roitan kasai' pod kokompungan do Yair o kokompungan diri.

⁵Om kapatai no i Yair, om lobongo' no do hilo'd Kamon.

I Yipta

⁶Om pomonsoi no kawagu'd dusa dot id Tuhan i tulun dot Israil. Om a' no diyolo' pusohon o Tuhan om nokotingkod no iyolo' do sumambayang dot id dau. Sambayanan nopo diyolo' om i tingolig di Baal om Astorit, om i tingolig do tulun do Siria, om Sidon, om Muab, om Amon, om Pilistin.

⁷Om iri no o kinatagadan do Tuhan di tulun dot Israil gisom do pologoso' nopo dau i tulun do Pilistin om tulun dot Amon do momorinta' diyolo'.

⁸Om hopod nopo om walu' o toun di duwo o bansa'ddi do mongulok-ulok di tulun dot Israil di momogun-mogun do hilo'd Giliad, i watas di tulun dot Amori do ponong id koulayon do mantad id Bawang do Yordan. Om ninggorit tomod diyolo' i tulun dot Israil.

⁹Om soborong po i tulun dot Amon di Bawang do Yordan do minongoi panangod di payat do Yohuda, om Binyamin om Ipraim, do gisom do noinggorit tomod diri i tulun dot Israil.

¹⁰Om pomolohou noddi do Tuhan i tulun dot Israil. Boros ka diyolo', "Nokowonsoi no iyahai'd dusa dot id diya', tu' a' iyahai minomusou diya', i Kinorohingan dahai, om tuminuku' nogi' iyahai di tingolig do Baal," ka.

¹¹⁻¹²Om boros kad Tuhan do suminimbar, "Di nopoddi gulu po, om pinorinta' kou di tulun do Masir, om Amori, om Amon, om Pilistin, om Sidon, om Amalik om i tulun do Maon. Om pomolohou kou noddi doho' do mokitulung,

koi? Om a' ku toi iyokoyu tinulung do minidu' do mantad id pomorintaan diyolo'?

¹³Nga' iyo piya'ddi nga' tuminolikud kou po doho', om minongoi kou nogi' tuku' di tingolig. Om a' oku noddi poidu' dokoyu'd baino'.

¹⁴Ongoi kou nopo pomolohou di tingolig di pinili' dokoyu. Pologoson nopo i tingolig diri do monulung dokoyu do tontok dot id suang kou'd kosusaan," ka dau.

¹⁵Nga' boros ka di tulun dot Israil dot id Tuhan, "Nokowonsoi no iyahai'd dusa, oi Tuhan. Om wonsoyo' nopo i korohian nu do tulungon nu po daa iyahai'd baino'," ka diyolo'.

¹⁶Om pataamo' ngai' noddi diyolo' i tingolig, om sambayang no iyolo' dot id Kinorohingan. Om a' iddi kotoron o Kinorohingan do kokito di tulun dot Israil dot id suang do kosusaan.

¹⁷Om tontok nopoddi nga' sumodia' ngai' no i soudor dot Amon do mongoi sangod, om maso no diyolo' do powonsoi'd kiim do hilo'd Giliad. Om i tulun dot Israil nga' nokotimung no, om maso no do powonsoi'd kiim do hilo'd Giliad.

¹⁸Om hilo' noddi do minogiboro-boros i tongoulun om i boyoon do payat dot Israil do poingkaa, "Isai nopo o kasaap do sumiliu'd boyoon do momoyo' diti tulun do mongoi sangod di tulun dot Amon, om silihon no do boyoon do koinsanai diti tulun do hiti'd Giliad," ka.

Gompomutus 11

¹I Yipta nopo om soudor dit osiou kopio do poingiyon do hilo'd Giliad. Tapa' nopo dau om i Giliad nga' tina' no dau om tondu'd sundal.

²Om haro i' o tangaanak di tapa' dau do tongokusai do tina' nopo om i sawo kopio di tapa' dau. Om tontok di nongosukod i tangaanak, om sansagai no diyolo' i Yipta do tumongkiad di walai diyolo'. Boros ka diyolo', "A' ko i' kaanu do nunu-nunu'd tungkusan do mantad id tapa' dahai, tu' iya' nopo om tondu' id suwai o sanganak!" ka.

³Om iri noddı o kinopoggıduan di Yipta do mantad id tongotobpinai dau om ongoi no iyau iyon do hilo'd watas do Tob. Om hilo' no do haro ot iso' o sinompuruan do tulun dot angaraat do minongoi sugku' dau, om ongoi noddı iyolo' pimpanakau.

⁴Om alaid-laid noddı om ngoyo' no di tulun dot Amon songodo' i tulun dot Israil.

⁵Om tontok di nosiliu o miagal diri, om ngoyo' no di boyoon do tulun dot Israil, di hilo'd Giliad, angatai i Yipta do muli' do mantad hilo'd watas do Tob.

⁶Om boros ka diyolo', "Woyoo' iyahai do mongoi sangod di tulun dot Amon," ka.

⁷Nga' boros kad i Yipta do suminimbar, "Araatan kou i' kopio doho'ddi, om sinansagan oku dokoyu do tuminongkiad di walai di tapa' ku. Om nokuro noddı do baino' tu' rumikot kou i' dot id doho' dot id suang kou'd kosusaan?" ka dau.

⁸Om boros ka diyolo' do suminimbar, "Ruminikot pogi' iyahai nga' orohian iyahai'd moyo' ko dahai do mongoi sangod di tulun dot Amon, om iya' o boyoon do koinsanai di tulun do Giliad," ka.

⁹Om boros kad i Yipta do suminimbar, "Ondung pogulion oku dokoyu do hilo'd Giliad do mongoi sangod di tulun dot Amon, om onuan toko' nopodTuhan do kamanangan, om iyoho' no ot osiliu'd pomorinta' dokoyu," ka dau.

¹⁰Om boros ka diyolo' do suminimbar, "Kaakun i' iyahai. Om Tuhan no o sumiliu'd sasi' dahai," ka.

¹¹Om pamanau no i Yipta do mogiwoyo-woyo' di boyoon do Giliad. Om siliho' no iyau di tulun do Giliad do pomorinta' om boyoon. Om poboroso' ngai' no di Yipta i pokionuon dau di tulun do Giliad do hilo'd Mispa dot id toguang do Tuhan.

¹²Om ponuhu' nogiddi i Yipta do tulun do minongoi solowot di raja' dot Amon do mongoi poboros do poingkaa, “Nunu o sala' dahai tu' mongoi ko panangod do pomogunan dahai?” ka.

¹³Om boros ka di raja' dot Amon do suminimbar di tulun diri om, “Tontok di ruminikot i' i tulun dot Israil do mantad hilo'd Masir, om nongoi diyolo' solodo' i tana' dahai, do mantad pod hilo'd Bawang dot Amon om gisom do korikot do hilo'd Bawang do Yabok om Bawang do Yordan. Pogulio' no dokoyu iri kosonong-sonong,” ka diyolo'.

¹⁴Om ponuhu' po kawagu i Yipta do tulun do minongoi solowot di raja' dot Amon

¹⁵do mongoi poboros dot isimbar do poingkaa, “A' i' i tulun dot Israil minonolod di tana' do tulun do Muab ko' iri po tana' do tulun dot Amon.

¹⁶Tontok di tuminongkiad do mantad hilo'd Masir o tulun dot Israil, om pakayaa' no diyolo' do hilo'd Suok dot Akaba, do minaya' di tana' do kowotuan om korikot nodd' iyolo' do hilo'd Kadis.

¹⁷Om ponuhu' nodd' iyolo'd tulun do minongoi solowot di raja' dot Idom do mokibandar daa do maya' di pomogunan dau. Nga' a' i' dau iyolo' pinabandar. Om pokionuo' po diyolo' o miagal diri dot id raja' do Muab, nga' a' i' iyau pinapabandar diyolo' do maya' di pomogunan dau. Om iri nodd' o kinoundarangan di tulun dot Israil do hilo'd Kadis.

¹⁸Om tilombus nogiddi iyolo'd minamanau do minaya' di tana' do kowotuan, nga' a' no nakawaya' do pomogunan dot Idom om Muab, suwai ko' suminusui iyolo' di ralan di kosorili' do gisom do nokorikot do hilo'd ponong id koulayon do mantad id Muab, it id soborong do Bawang dot Arnon. Om pomukiim no iyolo'd hilo', nga' a' i' suminoborong di bawang tu' kosuang nod pomogunan do Muab o hiri.

¹⁹Om ponuhu' nodd' i tulun dot Israil do tulun do minongoi solowot di Sihon, i raja' do tulun dot Amori do hilo'd Hisbon, do mokibandar daa do maya' di pomogunan dot Amori, tu' mongoi iyolo' do hiri'd diyolo'd watas.

²⁰Nga' a' i' di Sihon pinabanar iyolo' tu' lohowo' ngai' nogi' dau i soudor dau om pomukiim no iyolo' do hilo'd Yahas om ngoyo' nogiddi diyolo' songodo' i tulun dot Israil.

²¹Nga' nonuan i' do Tuhan, i Kinorohingan do tulun dot Israil, do kamanangan i tulun dot Israil do suminangod di Sihon om i soudor dau. Om iyo noddi o nakaanu-anu di tulun dot Israil do koinsanai di tana' do tulun dot Amori di poingiyon dot id pomogunan diri.

²²Om iri nopo tana' do tulun dot Amori di naanu om noiyon diyolo' nga' mantad pod hilo'd Arnon do ponong id salatan, om gisom do hilo'd ponong id utara di Bawang do Yabok, om mantad di tana' do kowotuan do ponong id koulayon do mantad id Yordan om gisom do hilo'd ponong id kotonobon do mantad id Bawang do Yordan.

²³Om Tuhan i', i Kinorohingan do tulun dot Israil, o minonguyung di tulun dot Amori do maan do koinsanangan di tulun do songonuon do Tuhan.

²⁴Om umbalan nu po daa'ddi do mongoi panganu kawagu iri? Iri nopo tana' di pinatahak di Kamos, i tingolig dokoyu'ddi, dot id dokoyu, om koino-ino i' dot onuon kasai' dokoyu. Nga' iri nopo pinatahak do Tuhan, i Kinorohingan dahai, dot id dahai, om onuon kasai' no dahai.

²⁵Ondos nu daa om osonong-sonong ko iya' ko' mantad di Balak, i tanak di Sipor, i raja' do Muab diri? I Balak nopo om a' i' nokoumbal do suminaap ko' minanangod dahai.

²⁶Tolu no nahatus o toun dot Israil do momogun-mogun do hilo'd Hisbon om hilo'd Aroir, om hiri'd kawalayan dit id posorili', om hiri'd kabandaran do poinsusui di Bawang dot Arnon. Om nokuro tu' a' nu nongoi kawagu iri do solinaid diri?

²⁷A' i' iyahai nakasala' dot id diya'. Iya' nogi' i nakasala' tu' minongoi panangod dahai. Om Tuhan no o gompomutus. Om iyou no o momutus diti hal dot id pialatan do tulun dot Israil om tulun dot Amon do tadau'd baino',” ka.

²⁸Nga' a' i' di raja' dot Amon pinusou i boros di Yipta diri.

²⁹Om porintao' noddi di Rusod do Tuhan i Yipta. Om pamanau no i Yipta do minongoi ompuya' do hiri'd watas do Giliad om Manasi, om poguliai nogiddi dau do hilo'd Mispa, i hilo'd Giliad. Om mantad nod hilo' om lombus po iyau do minamanau do kuminaa do hilo'd pomogunan do tulun dot Amon.

³⁰Om pomonsoi no i Yipta do batos dot id Tuhan do poingkaa, “Ondung potumboyoon oku'd Tuhan do mangala' di tulun dot Amon,

³¹om kamanang oku no om isai nopo it id gulu soliwani di walai ku do mongoi rapou doho' di koguli' oku om patahakon ku no dot id Tuhan do maan do porsombahan do sorobon,” ka.

³²Om soborong noddi i Yipta di Bawang do Yordan do minongoi sangod di tulun dot Amon. Om onuwai no iyau'd Tuhan do kamanangan.

³³Om insanai nopo iyolo'd i Yipta do minamatai do mantad pod hilo'd Aroir om gisom do korikot do hilo'd watas di posorili' do Minit --- oinsanan nopo nga' duwo nohopod o bandar --- om gisom do nokorikot do hilo'd Abil-Kiramim. Om ogumu' tomod o tulun dot Amon do napatai, om naala' iyolo' di tulun dot Israil.

I Tanak di Yipta do Sumandak

³⁴Om tontok di minuli' i Yipta do hilo'd Mispa, om ongoi no i tanak dau'd sumandak ruba' dau do mikuwo'd mari-tari' om popouni do rebana. Om iso' nori o tanak dau.

³⁵Om kokito nopoddi di Yipta i tanak dau om tumingob tomod diri iyau gisom do pininghurak dau o pakayan dau. Om boro-boros no iyau do poingkaa, “Atuukoi, oi tanak ku, oruol no kopio o ginawo ku! Nokuro tu' iya' no kopio o popotongob do ginawo ku? Tu' nokosumpa' oku no dot id Tuhan om a' ku no milo dot a' bayaanon iri!” ka dau.

³⁶Om boros kaddi di sumandak dot id di Yipta, “Nokosumpa' ko no dot id Tuhan oi Apa', om Tuhan nga' pinopotumboyo' i' diya' do minonuli' di

karaaton do tulun dot Amon, i pisangod nu'ddi om nunu nopo i pinabatos nu om wonsoyon nopo,” ka.

³⁷Nga' boros ka kawagu di sumandak, “Nga' iso' poo o pokionuon ku: Onuwai oku po daa diya'd maso do duwo o tulan do mongoi pimpanau do hilo'd konulu-nuluan do mogiwoyo-woyo' di tambalut ku. Om hilo' nondo do mogihad oku diti nasip ku, tu' sumandak oku po daa, om matai oku no,” ka dau.

³⁸Om potumboyoo' iddi iyau di tapa' dau, om pologoso' nod minamanau. Om ongoi noddid i sumandak om i tambalut dau do hiri'd konulu-nuluan do mongoi pogihad do hilo', tu' a' po iyau kasawo om aiso' po tanak om matai no.

³⁹Om katalib poddi o duwo o tulan om guli' no iyau dot id tapa' dau, om wonsoyo' noddid di tapa' dau i pinabatos dau dot id Tuhan. Om kapatai noddid i tondu' di sumandak po daa iyau. Om iri no o kinoimpuunon dot id pogialatan do tulun dot Israil, do koubasanan nod

⁴⁰tumongkiad i kosumandakan do walai diyolo' do solinaid dot apat o tadau do pointikid do toun do mikuwo'd tumongob do momusorou di tanak di Yipta di hilo'd Giliad.

Gompomutus 12

I Yipta om i Payat dot Ipraim

¹Om tontok noddid do suminodia' i payat dot Ipraim do mongoi sangod. Om soborong noddid iyolo' di Bawang do Yordan do pakayaan do hilo'd Sapon. Om boros ka diyolo' dot id di Yipta, “Nokuro tu' ongoi ko nopo sangod di tulun dot Amon om a' nu i' iyahai nangatan? Tutudan no dahai iya' om koinsanai dit id suang do walai nu'd baino',” ka diyolo'.

²Om boros kad i Yipta, “Haro o pitagadan dot id pialatan dahai, i tulun do Giliad om i tulun dot Amon. Om nolohou ku i' iyokoyu do rumikot do mongoi ponguhup dahai do midu' do mantad id pomorintaan di tulun dot Amon diri, nga' a' kou i' ruminikot.

³Om soira' nopoddi do noilaan ku dot a' kou rumikot do mongoi ponguhup dahai, om ongoi oku nopoddi sangod di tulun dot Amon, om a' ku no pinadul o tinan ku dot apatai piya. Om onuwai oku noddi do Tuhan do kamanangan do suminangod diyolo'. Om nokuro'ddi tu' rumikot kou do mongoi saap doho'?" ka dau.

⁴Om timungo' ngai' noddi di Yipta i tulun do Giliad om songodo' no diyolo' i tulun dot Ipraim, om kaala' no diyolo'. (Iri nopo tulun do Giliad di poundorong do hilo'd watas dot Ipraim om Manasi nga' tondoson di tulun dot Ipraim do tuminongkiad do mantad id Ipraim, i payat mantad diyolo'.)

⁵Om tamangai no di tulun do Giliad di maso do sumangod i hiri'd sosoborongon di Bawang do Yordan, om atalaban i' diyolo' i tulun dot Ipraim di mogidu' daa. Om pointikid-tikid do haro o tulun dot Ipraim di mogidu' do muhot daa ondung koino-ino do sumoborong, om uhoton ngai' nopo di tulun do Giliad do poingkaa, "Tulun ko dot Ipraim?" ka. Ondung "Okon," ka do posimbaron di tulun,

⁶om suhuon no diyolo' i tulun do momoros di boros dot "Syibolit," ka. Om pomomoros nopo di tulun nga' "Sibolit," ka tu a' i' kadawot no kopio di boros diri. Om tangkapon nondo diyolo' i tulun om patayon no dot id iso' o kinoiyonon do hiri'd sosoborongon. Om kapatai no ot apat nohopod om duwo noribu o tulun dot Ipraim do tontok diri.

⁷Om koloido' nopo di Yipta do nosiliu'd boyoon di tulun dot Israil om onom o toun. Om kapatai noddi iyau om lobongo' no do hilo'd kampung dau do hilo'd bandar do Mispa, di hilo'd Giliad.

I Ibsan, i Ilon om i Abdon

⁸Om suminusuhut nopo di Yipta do nosiliu'd boyoon do tulun dot Israil om i Ibsan, i mantad hilo'd Baitlahim.

⁹I Ibsan nopodti nga' kianak do tolu nohopod o tongokusai om tolu nohopod o tongoondu'. Om iri nopo tangaanak dau'd tongoondu' nga' pinasawaan dau do tulun do mantad id payat do suwai. Om panganu no iyau'd tolu nohopod o sumandak do mantad id payat do suwai do pinokowinan di tangaanak dau'd

tongokusai. Om koloido' nopo di Ibsan do nosiliu'd boyoon di tulun dot Israil om turu' o toun.

¹⁰Om kapatai noddi iyau om lobongo' no do hilo'd Baitlahim.

¹¹Om suminusuhut no di Ibsan do nosiliu'd boyoon do tulun dot Israil om i Ilon, i mantad id payat do Sibulon. Om hopod o toun dau do boyoon di tulun dot Israil.

¹²Om kapatai noddi iyau om lobongo' no do hilo'd Ayalon, it id watas do Sibulon.

¹³Om suminusuhut nod i Ilon do nosiliu'd boyoon do tulun dot Israil om i Abdon, i tanak di Hilil, i mantad hilo'd Piraton.

¹⁴Om kogumuon nopod tanak dau'd tongokusai om apat nohopod o tulun, om iri no manangaki dau do tongokusai om tolu nohopod o tulun. Om otikid nopo iyolo'd kaladai do sakayon. Om walu' o toun di Abdon do boyoon di tulun dot Israil.

¹⁵Om kapatai noddi iyau om lobongo' no do hilo'd Piraton, i hilo'd watas dot Ipraim, it id watas do konulu-nuluan do tulun dot Amalik.

Gompomutus 13

Kinosusuon di Simson

¹Om pomonsoi po kawagu'd dusa dot id Tuhan i tulun dot Israil. Om pologoso' noddi do Tuhan i tulun do Pilistin do momorinta' diyolo' do solinaid dot apat nohopod o toun.

²Om tontok nopoddi nga' haro o songulun o kusai do hilo'd kampung Sora. Ngaran nopo dau om i Manua, i mantad id payat do Dan. Iri nopo sawo dau om a' maganak.

³Nga' insan o tatau om rikot no o moloikat do Tuhan dot id sawo dau om boro-boros nod poingkaa, "Solinaid nopodti om aiso' i' o tanak nu, nga' a' no alaid om monontian ko no. Om osusu ko nondo do tanak do kusai.

⁴Nga' antaan-taan no kopio, kada' no kopio ponginum do waig dot anggur ko' i tiinumon do kaawuk, ko' mangakan po do nunu nopo i sosomu';

⁵tu' natantu' mantad no i tanak di ponontianon nu do sumiliu'd tulun do Nasir. Iyo nopoddi, om osusu nopondo i tanak nu om kada' no kopio pampadai o tobuk dau. Tu' iyau no o popoidu' do tulun dot Israil do mantad id pomorintaan do tulun do Pilistin,” ka.

⁶Om ongoi noddi i sawo di Manua solowot di Manua, om boros ka dau, “Haro moti' o susuhuon do Kinorohingan do ruminikot dot id doho'. Om rabas nopo dau nga' miagal do moloikat do Kinorohingan, om nooris tomod oku. Om a' ku i' nuhot ondung honggo o tadon dau, om a' iyau pinoposunud do ngaran dau dot id doho'.

⁷Nga' boros ka dau om monontian oku kakando om osusu do tanak do kusai. Om boros ka kawagu dau, om a' oku koino-ino do monginum do waig dot anggur ko' iri po tiinumon do kaawuk ko' mangakan po do nunu nopo i sosomu', tu' iri nopo tanak diri nga' mositi' nod patahakon dot id Kinorohingan do sumiliu'd tulun do nasir do solinaid dau do poimpasi,” ka.

⁸Om korongou poddi di Manua iri, om sambayang no iyau dot id Tuhando poingkaa, “Oi Tuhan, porikot-rikoto' po daa i susuhuon nu'ddi dot id dahai do mongoi pomisunud dahai ondung nunu ot apatut do wonsoyon dahai dot id tanak diri dot osusu,” ka.

⁹Om pinokinongou i' do Kinorohingan i pinokianu di Manua. Om rikot po kawagu i moloikat do Tuhan do tontok di poirikau i sawo di Manua do hiri'd dumo. Om tontok nopoddi nga' okon ko' hiri i sawo dau,

¹⁰om panangkus noddi iyau do minongoi posunud di sawo dau do pasal diri. Boros ka dau, “Kaino pogi' mongoi ontong, tu' nokorikot no kawagu i tulun di minongoi solowot doho' di guulu!” ka dau.

¹¹Om olomus nopoddi i Manua do minongoi tanud di sawo dau. Om ongoi no iyau insomok di tulun diri om ponguhot no do poingkaa, “Iya' nogi' i minoroboros di sawo ku?” ka dau. “Oo,” ka dau do suminimbar.

¹²Om uhot nodd i Manua do poingkaa, “Osiliu nopondo i pinoboros nu'ddi, om nunu nondo o wonsoyon di tanak? Poingkuro-kuro nondo o koposi-posion dau?” ka.

¹³Om boros ka di moloikat do Tuhan do suminimbar, “Mositi' nod sorosorohon kopio di sawo nu do tumanud do koinsanai di pinoboros ku dot id dau.

¹⁴A' iyau koino-ino do monginum do waig dot anggur ko' iri po tiinumon do kaawuk, om a' nogi' koino-ino do mangakan do nunu nopo i mantad id guas dot anggur, om a' koino-ino do mangakan do nunu nopo i sosomu'. Om mositi' nod tonudon ngai' dau i pinoboros ku'ddi,” ka.

¹⁵Om boros kaddi di Manua dot id dau, “Andad-andad po daa dot ongoruhai. Pagansakan po dahai iya' do kambing dit okoro' po,” ka.

¹⁶⁻¹⁷Nga' boros ka di moloikat do Tuhan, “Mandad oku piya'd hiti nga' a' oku i' mangakan di taakanon do posurungon nu. Nga' ondung orohian ko do posurung, om posodiawon nopo do maan do porsombahan di sorobon, om patahakon nori dot id Tuhan,” ka dau. Om a' pod i Manua oilaan do moloikat do Tuhan i moro-boros dau'ddi. Om boro-boros nodd i Manua do poingkaa, “Sunudai daa giya iyahai'd ngaran nu, oi Tuan, om kapatahak i' iyahai do maan do pongunsikou diya' dot osiliu i pinoboros nu'ddi,” ka.

¹⁸Om uhot nodd i moloikat do Tuhan do poingkaa, “Nokuro tu' orohian ko'd koilo do ngaran ku? Ngaran ku nopo om ngaran di koimayaan,” ka.

¹⁹Om ongoi nodd i Manua panganu do songinan o kambing dit okoro' po do mitonggoi'd gandum dot okuuri', om pasakayo' no dau di watu om patahako' no dot id Tuhan, i Tuhan di momonsoi do koimayaan.

²⁰⁻²¹Om tontok di minsawat no i lisun di porsombahan do mantad id pananaraban do porsombahan diri, om kokito no di Manua om i sawo dau i moloikat do Tuhan do mininsawat do poirolot di sinikit do tapui, do pakayaan do hilo'd tawan. Om koilaa'i nogiddi di Manua do moloikat

doTuhan iri, om otud noddi iyau om i sawo dau do tuminuku'. Om a' noddi hino i moloikat om a' no iyolo' nokokito kawagu di moloikat diri.

²²Om boros kaddi di Manua dot id sawo dau, “Atantu' no dot apatai to tu' nokokito to i' di Kinorohingan!” ka.

²³Om boros ka di sawo dau do suminimbar, “Ondung patayon to daa'dTuhan, om atantu' nod a' dau romiton i porsombahan di pinatahak to'ddi dot id dau; om a' daa dau pinotuduk ngai' iri dot id dato om a' pinoposunud di piro-piro o hal di pinoboros dau dot id dato'ddi,” ka dau.

²⁴Om alaid noddi om kosusu no i sawo di Manua dot iso' o tanak do kusai, om pungaranai no dau dot i Simson. Om mayo-gayo nopoddi i tanak om binarakatan do Tuhan;

²⁵om tontok di hilo' iyau'd kokiiman di payat do Dan, it id pialatan do Sora om Istaol, om timpuun no o Rusod do Tuhan do minanahak dau do kokorisan.

Gompomutus 14

I Simson om i Sumandak do Mantad Hilo'd Timna

¹Insan tadau om ongoi no i Simson do hilo'd Timna. Om hilo' no o kinokitanan dau do songulun o sumandak do Pilistin.

²Om uli' noddi iyau om boro-boros no iyau di tapa' om i tina' dau. Boros ka dau, “Haro o sumandak do Pilistin do korohian kopio ku do hilo'd Timna. Om ngoyon no daa dokoyu doho' iyau atadai'd tunang,” ka.

³Nga' boros ka di tapa' om i tina' dau, “Nokuro tu' minog do mogongoi do tondu'd Pilistin do maan do sawo, tu' a' i' miagal o tugama' toko'? Aiso' no kopio o tondu' do korohian nu dot id suang do pinuruan do sompiiyon toko' om id suang diti bansa' toko'?” ka. Om boros kad i Simson dot id tapa' dau, “Nga' iri no sumandak do Pilistin o korohian ku. Om ngoyon no doho' iyau paatadai'd tunang, oi apa',” ka.

⁴Nga' a' i' di molohing di Simson oilaan do Tuhan i' o mominsuhu' di Simson do momonsoi'd miagal diri. Tu' mogihum no o Tuhan do ralan do sumangod

di tulun do Pilistin. Tontok nopoddi om i tulun do Pilistin o momorinta' di tulun dot Israil.

⁵Om ongoi no i Simson do hilo'd Timna do miwoyo' di tapa' om tina' dau. Om tontok di nakawaya' iyolo' dot iso' o kabun dot anggur, om korongou no i Simson do garom do songinan o singa dit okoro' po.

⁶Om sigog iddi dot okoris i Simson do pinokoris di kuasa'd Tuhan, gisom do longono' nopo dau do pinopogitobilang-bilang i singa, do miagal nod kambing i singa. Om a' i' dau pinosusui iri di tapa' om i tina' dau.

⁷Om ongoi no i Simson solowot di sumandak, om pogkorumo no dau, tu orohian no kopio i Simson di sumandak diri.

⁸Om alaid noddi do mantad diri, om ongoi no kawagu i Simson do hiri do minongoi pangawin di sumandak. Om tontok di hiri iyolo'd tindalanon, om sala' no iyou di ralan, do minongoi pogontong di kinapasaan di singa di pinatai dau. Nga' soira'ddi nokorikot iyou'd hiri om kokito no dau dot ogumu' tomod o potiukan do hiri'd kinapasaan di tinan di singa, om haro o paha' di potiukan do hiri.

⁹Om ngoyo' no dau kokogo' i paha', om kahangai nopo dau do minongigit om tilombus nogiddi do minamanau do makan-akan di paha'. Om guli' noddi iyou do hiri'd tapa' om tina' dau, om patahako' no dau diyolo' o wookon di paha'. Om kano' no diyolo' iri nga' a' i' di Simson sinunudan iyolo' do mantad id kinapasaan do tinan do singa o nangayan dau'ddi.

¹⁰Om kaatadai poddi di tapa' dau do tunang i sumandak diri do hiri'd walai di sumandak om papaharo noddi i Simson do puginakanan do hiri do tumanud do koubasanan di tangaanakwagu.

¹¹Om soira'ddi nokito iyou di tulun do Pilistin, om ponuhu' no iyolo'd tolu nohopod o tangaanakwagu do mongoi do hiri'd dau.

¹²Om boros kaddi di Simson dot id diyolo', "Haro o sundoiton ku. Om ondung arait dokoyu iri, om tikidan ku nopondo iyokoyu'd kain linan dit aalus om sapaasang o pakayan dit osonong. Om onuan ku iyokoyu'd maso do turu' o

tadau do momusorou'd kosondoton diri, do solinaid diti poginakanan do nokopikowinan.

13Nga' ondung a' dokoyu arait iri om manahak ngai' kou doho' do kain linan dit aalus om pakayan dit osonong,” ka dau. Om boros kaddi di tolu nohopod o tanakwagu do Pilistin diri, “Ba! Poboroso' daa ino sundoiton nu,” ka.

14Om boros kad Simson, “Mantad nopo di mangakan, om minimbulai i taakanon; mantad no dit okoris, om minimbulai ot oomis,” ka. Om natalib noddi o tolu tadau nga' a' po diyolo' narait i sundait diri.

15Om kaapat noddi do tadau om ongoi no iyolo' boro-boros di sawo di Simson, boros ka diyolo', “Lugu-lugutan no kama i sawo nu om posunud i' iyau do kosondoton di sundait. A' nopo moti' om tutudan no dahai iya' om koinsanai dit id suang do walai'd tapa' nu. Tu' oilaan i' dahai do linohou nu pogi' iyahai nga' mokimaanu-anu ko i' do kountungan do mantad id dahai!” ka diyolo'.

16Om ongoi noddi i sawo di Simson solowot di Simson do mikuwo'd mihad-ihad poo, om boro-boros nod poingkaa, “Oilaan ku i' dot a' ko osianan doho'. Nokuro tu' minonundait ko dot id tambalut ku om a' ko i' poilo doho' do kosondoton diri? Antangai pogi' nga' araatan kopio ko i' doho'!” ka dau. Om boros kad Simson, “Pokinongou pogi! Iri piya tapa' om tina' ku nga' a' ku i' sinunudan. Om nokuro daa'ndo tu' sunudan ku iya'?” ka dau.

17Om mihad-ihad nopoddi kasai' i sawo di Simson do solinaid di turu' o tadau do moginakan. Om mugut-lugut i' kasai'ddi i sawo di Simson om posunudo' noddi di Simson o kosondoton di sundait di koturu'd tadau. Om posunudo' no di sawo di Simson iri dot id tulun do Pilistin diri.

18Om tontok di koturu'd tadau, dit a' po i Simson nokoongoi do hiri'd bilik do toodopon dau, om boros ka di tulun do bandar diri dot id dau, “Nunu po ot oomis ko' paha'? Om nunu po ot okoris ko' singa?” ka. Om boros kad i Simson do suminimbar, “Ondung a' daa dokoyu tinompurolosi i sawo ku om a' i' daa dokoyu noilaan o kosondoton di sundait!” ka dau.

¹⁹Om sigog nopoddi dot okoris i Simson dot i kuasa'dTuhan o pinopokoris dau, om ongoi no iyau do hilo'd Askilon. Om hilo' no o pinamatayan dau do tolu nohopod o tongokusai dit onkipakayan dot ongasonong, om onuo' no dau i pakayan om patahako' no di tolu nohopod o tangaanakwagu di nakarait di sundait. Om uli' noddi iyau do hiri'd walai dau do mikuwo'd monosol tomod iyau.

²⁰Om patahako' noddi di tiwanon di Simson do kusai i sawo di Simson dot id tulun di minomoyo' di Simson do tontok di kuminawin.

Gompomutus 15

¹Piro-piro noddi o koloido' do mantad diri, di dongmongomot nod gandum, om ongoi no i Simson ompuya' di sawo dau do mikuwo'd minigit do songinan o kambing dot okoro' po do patahakon di sawo dau. Om boros kad i Simson dot id tiwanon dau'd kusai, “Mongoi oku'd hilo'd bilik di sawo ku,” ka. Nga' a' i' iyau di tiwanon dau'd kusai pinotumboyo'.

²Tu' boros ka dau dot id di Simson, “Ondos ku daa om araatan ko no kopio dau, om nakatahak ku noddi iyau dot id tambalut nu. Nga' ngoyon nopo i tadi' dau. Olumis-lumis nogi' iri,” ka dau.

³Om boros kaddi di Simson, “Iti nopo wonsoyon ku dot id tulun do Pilistin do baino' om okon no ko' doho'd sala!” ka dau.

⁴Om ongoi noddi iyau pamagamit do tolu nahatus o toni. Om pikogoso' no dau o tikiu di toni, do sinoroduwo-duwo; om posusukai no dau'd tata' o hiri'd pinikagasan di tikiu.

⁵Om tutudai nogiddi' dau i tata' om poiduwo' ngai' no dau i toni do hiri'd koumaan di tulun do Pilistin. Om kosorob ngai' nopo i gandum di nongoomot no daa do hiri'd dumo; om okon nopo ko' iri noo nga' iri piya i gandum di songinsuni om i kokobunan dot anggur nga' nangaalab ngai' nogi'.

⁶Om ongoi noddi i tulun do Pilistin pinguhot ondung isai o minomonsoi'ddi. Om haro'ddi o tulun do minomisunud diyolo' dot i Simson o minonimpuun diri tu' pinatahak i' di tiwanon dau'd kusai i sawo di Simson dot id tambalut

di Simson. Om iri noddı o nakaangayan di tulun do Pilistin kopodtutudai di tondu' di sawo daa di Simson om koinsanai dit id suang do walai di tapa' dau do gisom do nangapatai ngai' iyolo'.

⁷Om boros kaddi di Simson dot id tulun do Pilistin diri, “Dot iyo pama'dti o winonsoi dokoyu? Sumumpa' oku no dot a' oku po mundorong dot a' ku po iyokoyu osulian diti!” ka dau.

⁸Om ngoyo' noddı dau iyolo' saapo' om ogumu' tomod diri o pinatai dau tu' orongit tomod diri iyau. Om pamanau nogiddı iyau do minongoi undorong dot id iso' o luang do pampang do hiri'd nulu-nulu do hilo'd Itam.

Naala' di Simson i Tulun do Pilistin

⁹Om rikot no i tulun do Pilistin do hiri'd watas do Yohuda om pomukiim no iyolo' do hilo'. Om ngoyo' nogiddı diyolo' songodo' i kampung do Lihi.

¹⁰Om uhoto' no di tulun do Yohuda i tulun do Pilistin, “Nokuro tu' mongoi kou panangod dahai?” ka. Om boros ka diyolo' do suminimbar, “Kinorikatan nopo dahai om mongoi panangkap di Simson om owonsoi i' dahai dot id dau o miagal di winonsoi dau dot id dahai,” ka.

¹¹Om korongou poddi diyolo' o miagal diri, om ongoi no o tolu noribu di tulun do Yohuda do hiri'd luang do pampang di hilo'd Itam. Om hilo' poddi om boro-boros no iyolo' dot id di Simson do poingkaa, “Kinukuro nu iyahai? A' ko po koilo do tulun do Pilistin o momorinta' dati'?” ka diyolo'. Om boros kad i Simson do suminimbar, “Suminuli' oku noddı winonsoi diyolo' dot id doho',” ka.

¹²Om boros ka diyolo', “Kinorikatan nopo dahai'd hiti om mongoi pongogos diya' om katahak indo dahai iya' dot id tulun do Pilistin,” ka. Om boros kad Simson, “Pamatos kou po dot a' kou iyokoyu mamatai doho',” ka.

¹³Om boros ka diyolo', “Ba, mongoi no bo iyahai'dti pongogos diya', om katahak i' dahai iya' dot id tulun do Pilistin. A' i' iyahai mamatai diya',” ka. Om kagasai noddı diyolo' i Simson do tali di wagu po, om angatai nod tuminongkiad di luang do pampang.

¹⁴Om soira'ddi nokorikot i Simson do hilo'd Lihi, om santangkus-tangkus poddi i tulun do Pilistin do minongoi ruba' dau do mikuwo'd pininggarangan diyolo' i Simson. Om sigog nopoddi dot okoris i Simson dot i kuasa'd Tuhano pinopokoris. Om pimpututo' nopoddi dau i tali di pinongogos di longon dau dot iyo poddi nosorob i tali.

¹⁵Om kokito noddi iyau do tulang do roo do kaladai di wagu-wagu po kapatai. Om ngoyo' no dau i tulang om iri no o pinamatai dau do soribu o tulun.

¹⁶Om podsinding noddi i Simson do poingkaa, “Roo nod kaladai o pinamatai ku'd soribu o tulun; roo nod kaladai o pinopountun ku di rata' diyolo',” ka.

¹⁷Om kopodsinding poddi iyau, om taamo' no dau i tulang do roo'ddi. Om iri no o kinopomungaranan do kinoiyonon diri do Ramat Lihi.

¹⁸Om kopuriman noddi i Simson do tuuhan tomod, gisom do luminohou iyau do Tuhan. Boros ka dau, “Oi Tuhan, katatahak nu dot id doho' iti kamanangan dot agayo om dinondo noddi om matai oku no tuu'ndo dot otutuuhanan, om atangkap nondo dilo tulun do Pilistin dit a' kotutun do Tuhan!” ka dau.

¹⁹Om ukabai nod Kinorohingan ot iso' o luang do hiri'd tana' om soliwon no o waig do mantad hiri'd luang diri. Om inum no i Simson, om osonong-sonong nogiddi ot opurimanan dau. Om iri noddi o kinopomungaranan do tudan do waig diri do tudan do Waig do Hakor. Om hino kasai' po i tudan do waig diri do hilo'd Lihi.

²⁰Om i Simson no o boyoon di tulun dot Israil do solinaid do duwo nohopod o toun do tontok di porintaon iyolo' di tulun do Pilistin.

Gompomutus 16

Hilo'd Gasa i Simson

¹Insan o tadau om ongoi no i Simson do hilo'd Gasa. Om hilo' no o kinasalawatan dau do songulun o tondu'd sundal. Om ongoi no iyau sugku' di tondu'ddi do minodop.

²Om kongoilo nodd i tulun do hilo'd Gasa do hiri i Simson. Om tutukai nodd i diyolo' i kinoiyonon diri om awangai no diyolo' i Simson do hiri'd wawayaan di bandar do gisom do nosuaban. Om tontok nopoddi do totuong diri om aiso' no o winonsoi diyolo' tu' koihi pod momusorou do poingkaa, “Mulai nopo o tadau om patayon toko' no iyau,” ka no.

³Nga' a' i' i Simson nosuaban do minodop do hiri. Tu' pitangatuong poddi om tungag no iyau om ongoi no do hiri'd wawayaan di bandar. Om sakato' no dau i totobon di tolig di bandar --- dot i totobon, om i torigi, om i salampad do pogitonggoi-tonggoyo' ngai' nopo dau iri do minanakat. Om saano' nodd i dau iri do minongoi do hiri'd timpak di nulu-nulu di koimpa' do Hibron.

I Simson om i Dolila

⁴Alaid-laid nodd i om haro o tondu' do mantad do hilo'd Rantai do Sorik do kinouhangan di Simson. Ngaran nopo di tondu'ddi om i Dolila.

⁵Om rikot no o limo o raja' do Pilistin do minongoi solowot di tondu'ddi, om boro-boros nod, “Lugu-lugutan no i Simson om koilo ko i' do tadon di kokorisan dau, om ralan do popoluhoi dau. Om rumikot nogindo iyahai do mongoi pongogos om mongoi pangala' dau. Om patahak ngai' nopondo iyahai do sororibuan om hatus o tusin do pirok dot id diya',” ka diyolo'.

⁶Om boros kaddi di Dolila dot id di Simson, “Simson, nokuro tu' okoris kopio ko? Nunu kopio o popokoris diya', posunudo' daa! Nunu poo o pongogos diya' om oluhoi ko indo?” ka dau.

⁷Om boros kad i Simson do suminimbar, “Ondung kagasan oku'd turu' o tali di sagalai di pomoloting do pana' di wagu po, it a' po notuu kopio om oluhoi oku no, om iyo oku pondo do tulun ngai',” ka dau.

⁸⁻⁹Om onuwai nodd i di piro-piro o raja' do Pilistin i Dolila do turu' o tali di sagalai'd pomoloting do pana' di wagu po, it a' po notuu kopio. Om daamot nopoddi di tulun do Pilistin do poingandad dot id bilik do suwai, om kagasai nod i Dolila i Simson di tali'ddi. Om polohowo' nogiddi dau o poingkaa, “Simson! Hodi tulun do Pilistin do rumikot!” ka dau. Nga' pututo' nopod i Simson i tali di sagalai'd pomoloting do pana'ddi. Om kongopotut nopo i tali

dot iyo pod banang dit oputut dot osorob do tapui. Om a' poddi kasai' noimbulayan i tadon do kokorisan di Simson.

10Om boros kaddi di Dolila dot id di Simson, “A! Goudut ko! Monguntotogod ko no doho! Sunudai oku daa giya kopio ondung nunu noo o kokogos diya!” ka dau.

11Om boros kad i Simson do suminimbar, “Ondung kagasan oku'd tali di wagu po, it a' po insan kapakai, om oluhoi oku no, om iyo oku pondo do tulun ngai,” ka dau.

12Om daamot nopo di tulun do Pilistin do poingandad dot id bilik do suwai, om ongoi no i Dolila do piro-piro o tali di wagu po, om kagasai no dau i Simson. Om polohowo' nogiddi dau o poingkaa, “Simson! Hodi tulun do Pilistin do rumikot!” ka dau. Nga' pututo' nopod i Simson i tali'ddi do poingkogos do longon dau dot iyo nod momutut do banang.

13Om boros kaddi di Dolila dot id di Simson, “A, antangai pogi' nga' nuntotogod oku po moti' diya' kawagu. Goudut ko. Sunudai oku pogi' ondung nunu poo o kokogos diya!” ka dau. Om boros kad i Simson do suminimbar, “Ondung pogisolopid-lopidon iti turu' o kinawangkasakan do tobuk ku, om pokogoso' nogindo do papak om oluhoi oku no, om iyo oku pondo do tulun ngai,” ka dau.

14Om poodopo' noddid di Dolila i Simson om solopido' no dau i turu' o kinawangkasakan di tobuk dau; gisom dot iso' poddi o kinosolopidan. Om pokogoso' nogiddi dau do papak om polohowo' no dau o poingkaa, “Simson! Hodi tulun do Pilistin do rumikot!” ka dau. Om tungag no i Simson om kagayat no dau i tobuk dau gisom do noidu' do mantad hiri'd papak.

15Om boros kaddi di Dolila dot id dau, “Antangai pogi', nga' muhang oku diya', ka nu, om a' ko i' muhang kopio! Intolu ko noddid ponguntotogod doho', om gisom piya'd baino' nga' a' oku po diya' nosunudan do tadon dino kokorisan nu,” ka dau.

16Om monikid tadau nopoddi i Dolila do mugut-lugut do mononsog, gisom dot apaasan noddi i Simson do korongou dau.

17Om alaid noddi om posunudo' nod i Simson i tadon do kokorisan dau. Boros ka dau, “Iti nopo tobuk ku om a' i' insan kopompod. Om nakatahak oku no dot id Kinorohingan do pinotobilang do sumiliu'd dau'd songonuon. Om mantad poddi pogkosusuo' oku i', om nosiliu oku no do tulun do Nasir. Ondung pompodon iti tobuk ku om atagak no o kokorisan ku om oluhoi oku nondo, om iyo oku pondo do tulun ngai',” ka dau.

18Om koilaa' noddi di Dolila do nokosunud no di Simson it otopot. Om poporomot noddi iyau'd boros dot id piro-piro o raja' do Pilistin do poingkaa, “Riko-rikot kou po do baino' poo. Tu' nokosunud nod i Simson it otopot,” ka dau. Om rikot noddi iyolo' do mikuwo'd minongigit do tusin do patahakon dot id di Dolila.

19Om puayai noddi di Dolila i Simson do gisom i' do nokoodop do hiri'd poo dau. Om pomolohou noddi iyau'd tulun om suhuo' no dau do minomompod di turu' o kinawangkesan do tobuk di Simson. Om katagakai noddi i Simson di kokorisan dau. Om untotogodo' noddi di Dolila i Simson,

20boros ka dau, “Simson! Hodi tulun do Pilistin do rumikot,” ka. Om tungag no i Simson om ondos daa dau om koidu' i' iyau do miagal di gulu. Tu' a' i' dau noilaan do nokotongkiad no o Tuhan do mantad id dau.

21Om tangkapo' noddi iyau di tulun do Pilistin om irulo' no diyolo' o linso' do mato dau. Om pokoyoo' no diyolo' iyau do hilo'd Gasa om kagasai no do rantai'd tambaga'. Om posuango' nogiddi iyau dot id giil. Om hiri noddi do sinuhu' iyau do mongisar.

22Nga' daamot nopoddi om sumuni no kawagu i tobuk dau.

Kinapatayon di Simson

23Insan o tadau om timung ngai' no i raja' do Pilistin do mongoi puginakan om mongoi papatahak do porsombahan dit ogumu' kopio dot id Dagon, i tingolig diyolo'. Om podsinding no iyolo' do poingkaa, “Noonuan toko' no diti

tingolig toko' do kamanangan do suminaap di Simson, i pisangod toko'!" ka diyolo'.

24-25 Om adalaan noddi kopio o kotoodo' diyolo' gisom do minomoros iyolo' do poingkaa, "Angatan daa i Simson do hiti, om ountotogod toko' i' iyau!" ka. Om ngoyo' no diyolo' i Simson do mantad hiri'd giil, om suhuo' no diyolo' iyau do mingkakat dot id piolitan do duwo o torigi dit agayo, om untotogodo' nogiddi diyolo' iyau. Om soira'ddi di nokito di tulun dot ogumu' i Simson, om royoho' no diyolo' i Dagon, om podsinding no iyolo' do poingkaa, "Noonuan toko' no di tingolig toko' do kamanangan do suminaap di pisangod di minamaraag diti pomogunan toko' om i minamatai di tulun toko' dot ogumu' tomod," ka.

26 Om boros kad i Simson dot id tanak do kusai di mangahak dau, "Ngoyo' oku daa diya' poigito' di torigi do pinomogirod diti walai, om kosondu oku i' do hiri," ka dau.

27 Iri nopo walai'd agayo'ddi nga' nosolot po tomod do tulun. Om iri nogi' i limo o raja'd Pilistin nga' hiri i'. Om hiri nopod tingkat dit id sawat di walai om haro i' doti' o tolu noribu o tulun. Om songingontong ngai' nopo iyolo' di Simson om minguntotori' iyolo' dau.

28 Tontok noddi do suminambayang i Simson, boros ka dau, "Oi Tuhan, it Asawat Kopio, soroho' oku no diya'. Onuwai oku no do kokorisan do baino' poo, oi Kinorohingan, om osulian ku i' i tulun do Pilistin di minongirul di duwo o linso'd mato ku," ka dau.

29 Om kabayai goduwo noddi di Simson i duwo o torigi di pinomogirod di walai dot agayo'ddi. Om sudsuro' noddi dau di longon dau'd gibang i tiso' di torigi om iri longon dau'd wanan o pinonudsur dau di torigi'd koduwo.

30 Om poboroso' noddi dau dot opuhod o poingkaa, "Baya' nopod kotonggoi oku diti tulun do Pilistin do matai!" ka. Om ponotos tomod noddi iyau do minonudsur di duwo o torigi'ddi do gisom do nahaba'. Om kahabaai nopoddi i limo o raja' do tulun do Pilistin do mitonggoi'd toinsanan di tulun do hiri. Om i Simson nga' nokotonggoi nogi' do napatai. Nga' tontok nopoddi

kinapatayo' dau, om ogumu' nogi' o napatai dau do tontok diri ko' mantad di napatai dau di poimpasi po iyau.

³¹Om rikot ngai' noddi i tobpinai dau om koinsanai di koobpinayan dau do suwai do minongoi di rata' dau. Om poulio' noddi diyolo' i rata' dau, om lobongo' no do hiri'd pinamalabangan di Manua, i tapa' dau. Iri nopo kalabangan diri nga' hiri'd piolitan do Sora om Istaol. Om i Simson no o nosiliu'd boyoon di tulun dot Israil do solinaid do duwo nohopod o toun.

Gompomutus 17

I Tingolig do Tinuku' di Mika

¹Di nopo di gulu po, om haro o songulun o kusai do roitan dot i Mika. Om poingiyon iyau do hilo'd watas do konulu-nuluan dot Ipraim.

²⁻⁴Insan tadau om boro-boros no iyau di tina' dau, “Ina', tontok di natagakan ko do soribu om hatas o tusin do pirok, om norongou ku do pinapalan nu i minanakau'ddi. Diya i tusin diri, oi ina! Iyoho' i' i minanakau'ddi,” ka dau. Om pogulio' noddi di Mika i tusin diri dot id tina' dau. Om boros ka di tina' dau do suminimbar, “Maha' daa om barakatan ko'dTuhan, oi tanak ku!” ka dau. Om onuo' noddi di tina' di Mika o duwo nahatus di tusin do pirok diri, om patahako' no do songulun o tukang pirok. Om pomonsoi noddi i tukang pirok dot iso' o tininganak do kayu o winonsoi, om urogupai nogiddi dau di pirok. Om patahako' noddi di tina' di Mika i tininganak diri dot id di Mika, om boro-boros nod, “Napakai ku no i tusin diri do pinomonsoi diti tininganak. Tu' nakabatos oku no do papatahak di tusin diri dot id Tuhan, om koidu' ko indo do mantad id popol di pinoboros ku'ddi, oi tanak ku,” ka dau. Om poopio' noddi di Mika i tininganak diri do hiri'd walai dau.

⁵Om i Mika nga' haro i' o tiyonon do sumambayang, om nokopomonsoi iyau do piro-piro o tininganak do tingolig om nokopomonsoi dot iso' ot ipod. Om siniliu dau'd imam o tiso' di tanak dau'd kusai.

⁶Om tontok nopoddi nga' aiso' po o raja' do tulun dot Israil, om sompori-pori nopo i tulun do tumanud di diyolo'd korohian dot id suang do koposi-posion diyolo'.

⁷Om tontok nopoddi nga' haro o songulun o tanakwagu do mantad id payat do Liwi, i mantad hilo'd kampung do Baitlahim, it id watas do Yohuda.

⁸Om tuminongkiad iyau do mantad hilo'd Baitlahim om maso noddid do mimpanau do mogihum do kinoiyonon do suwai do pomogun-mogunan dau. Om hiri noddid tindalanon, om korikot no iyau do hiri'd walai di Mika, i hilo'd watas do konulu-nuluan dot Ipraim.

⁹Om uhoto' no iyau di Mika, “Tulun ko'd nunu, oi tobpinai?” ka dau. Om boros ka di tulun do suminimbar, “Iyoho' nopo om tulun do Liwi, do mantad hilo'd Baitlahim, i hilo'd watas do Yohuda. Om maso ku'dti do mogihum do tiyonon do momogun-mogun,” ka dau.

¹⁰Om boros kad i Mika, “Miyon nopod hiti om osiliu ko i' do ponosihat om imam dahai. Om onuan ku indo iya' do pakayan om takanon nu, om hopod o tusin do pirok do pointikid do toun,” ka dau.

¹¹⁻¹²Om kookunai i' di tanakwagu do Liwi iri. Om siliho' noddid iyau dot imam di mogobi-obi' di Mika, om iyon no iyau do hiri'd walai di Mika, om iyo poddi iyau do tanak kopio di Mika.

¹³Om boros kaddi di Mika, “Oilaan ku noddid kopio dot osonong o Tuhan dot id doho' tu' haro noddid o tulun do Liwi do nosiliu'd imam di mogobi-obi' doho',” ka dau.

Gompomutus 18

I Mika om i Payat do Dan

¹Om maso nopoddi om aiso' po o raja' do tulun dot Israil. Om maso nogiddi o payat do Dan do mogihum do tana' do pomogun-mogunan diyolo'. Tu' aiso' po o tana' diyolo' dot id pogialatan di payat dot Israil.

²Om iri nopo sinompuruan do sompiiyan di poundorong do hilo'd Sora om Istaol om minomili' iyolo' do limo o tulun dit ongokoris om gunsiou do sinuhu' do mongoi pogontong di pomogunan diri, om mongoi ponoluku' di tulun do hiri. Om pamanau noddid i tulun di pinili'ddi. Om korikot no iyolo'

do hilo'd watas do konulu-nuluan di tana' dot Ipraim, om ongoi no iyolo' odop do hiri'd walai di Mika.

³Tontok di hiri iyolo'd walai di Mika, om korongou no diyolo' i tanakwagu do Liwi do moro-boros om kotutunai no diyolo' i boros dau. Om ponguhot no iyolo' dau, “Nokuro tu' hiti ko? Nunu o maan nu'd hiti? Isai o minangangat diya' do hiti?” ka.

⁴Om boros ka di tanakwagu do suminimbar, “Iti no o korohian di Mika. Om godsian oku dau do sumiliu'd imam,” ka.

⁵Om boros ka diyolo', “Iyo nopoddi om tulungo' daa iyahai do monguhot do Kinorohingan ondung osonong o kotutukon diti tongoyon dahai ko' amu',” ka.

⁶Om boros ka dit imam do suminimbar, “Kada' kou katangkabo tu' korohian i' do Tuhan iti tongoyon dokoyu,” ka dau.

⁷Om pamanau noddi i limo o tulun diri do minongoi'd hilo'd Lais. Om hilo' no iyolo' do minonorisid do koposi-posion di tulun do hiri. Om kokito no diyolo' o koposi-posion di tulun do Lais do miagal di koposi-posion do tulun do Sidon, do mulong piya dot osodu' iyolo' do mantad id tulun do Sidon, om poimpori-pori do mantad id bansa'd suwai, nga' ongosimbayan i' o koposi-posion diyolo' tu' aiso' i' o pisangod diyolo' om haro ngai' diyolo'.

⁸Om koguli' poddi i limo o tulun diri do hiri'd payat diyolo' di hilo'd Sora om Istaol, om suhuo' noddi iyolo' di payat do Dan do poposunud di nokito diyolo'.

⁹⁻¹⁰Om boros ka diyolo', “Iri nopo pomogunan di nokito dahai om osonong, om agayo, om osimbayan, om haro ngai' nopo. Kainou mongoi nogi' do hilo'd Lais, om kada' toko' undorong tomod. Om ngoyon toko' nogi' kopio songodo' iri dot oruhai om oiyon toko' i' i pomogunan diri, tu' patahakon id Kinorohingan iri dot id dokoyu. Om soira' nopo do korikot kou'd hilo' om a' i' diyolo' osorou do mongoi kou panangod diyolo',” ka.

¹¹Om pamanau noddi ot onom nahatus o tulun do mantad id payat do Dan do mantad hilo'd Sora om Istaol dot ongkirapo-rapo ngai' do don sumasangod.

¹²Om ongoi no iyolo' do hilo'd ponong id kotonobon do mantad id Kiriati Yiarim, it id watas do Yohuda, om pomukiim no iyolo' do hilo'. Om iri no o kokuwaan do roitan kasai' po do “Kokiiman do Dan” o kinoiyonon diri.

¹³Om lombus po iyolo' do minamanau do mantad hilo' do kuminaa do hilo'd watas do konulu-nuluan dot Ipraim om korikot no iyolo' do hiri'd walai di Mika.

¹⁴Om boro-boros no i limo o tulun, i gomponoluku' di sinuhu' di gulu poddi dot id tambalut dau, “Koilo kou i' do haro ot iso' o walai dot id pogiolitan diti walai'dti do haro o tininganak do nurogupan do pirok? Om haro po o tininganak do suwai om haro ot ipod. Nunu ot osorou dokoyu dot apatut toko'd wonsoyon?” ka diyolo'.

¹⁵Om ongoi noddi iyolo' do hiri'd walai di Mika, i niyon di tanakwagu do Liwi, do mikuwo'd suminuwau iyolo' dau.

¹⁶Nga' iri nopo it onom nahatus di soudor do payat do Dan dit ongkiraporo-rapo'ddi om songingkakat no do hiri'd wawayaan di bandar.

¹⁷Nga' iri nopo i limo o gomponoluku' om suminuang do hiri'd walai di Mika do minongoi panganu di tininganak di kayu do winonsoi do nurogupan do pirok, om i tininganak do suwai om it ipod. Nga' maso nopoddi om iri nopo i tanakwagu do Liwi om hiri'd rolot dit onom nahatus o soudor di hiri'd wawayaan do bandar.

¹⁸Om soira' do nokosuang i limo o tulun do hiri'd walai di Mika do minongoi panganu dit ipod om i tininganak do tingolig om ponguhot no i tanakwagu do Liwi, “Nunu ot onuon dokoyu'd hiti?” ka.

¹⁹Om boros ka diyolo', “Kada' pimboros. Kada' no ponguhot. Woyo' nopo dahai, om iya' no o sumiliu'd imam om ponosihat dahai. Tu' osonong nogid sumiliu'd imam dot iso' o payat, ko' sumiliu'd imam dot iso' no o sompiiyon,” ka.

²⁰Om asanagan iddi i tanakwagu di pinoboros diyolo'ddi. Om onuo' no dau it ipod om i tininganak do tingolig om woyo' no iyau diyolo'.

21Om lombus no iyolo'd minamanau, om pinogulu diyolo' i tangaanak om i tayam-tayam, om i konunu-nunuan diyolo'.

22Om koinsodu' poddi iyolo' om pangangat no i Mika di tulun di hiri'd somo-somok dau do mongoi pomogusa' di tulun do Dan. Om tontok di nokosupan diyolo' i payat do Dan,

23om pinggiak no i Mika om i tongoulun dau. Om koili no i tulun do payat do Dan, om uhoto' no diyolo' i Mika, “Nunu'ri? Nokuro tu' iyo kopio'llo o kogumuon dilo tulun?” ka.

24Om boros kad i Mika do suminimbar, “Kada' kou nod a' mingilo-ilo. Tu' nanu ngai' dokoyu i tininganak di winonsoi ku, om it imam ku nga' natanggayan no dokoyu do mogidu'. Om aiso' noddid o nunu-nunu ku!” ka dau.

25Om boros ka di tulun do Dan, “Kada' nogi' ungmomi. Tu' mungkomi ko nopo moti', om tumogod moti' ilo tulun om sumaap nondo iyolo' om patayon ko nopo om koinsanai di sompiiyon nu!” ka.

26Om lombus noddid i tulun do Dan do minamanau. Om kokito noddid di Mika dot osodu' noddid iyolo', om ongokoris ko' iyau, om uli' noddid i Mika.

27-28Om kaanu poddi di tulun do Dan it imam diri om i konunu-nunuan di maan do sumambayang di winonsoi di Mika, om ngoyo' nogiddid diyolo' songodo' o Lais, i kampung dit osimbayan om aiso' o ligogon do tulun di poingiyon do hiri. (Iri nopo kampung diri nga' hiri'd rantai do kinoiyonon do kampung do Bait-Rihob.) Om songodo' noddid di tulun do Dan i tulun do Lais. Om tutudai nogiddid diyolo' i kampung diri. Om aiso' no o minongoi uhup di tulun do Lais tu' poimpori-pori i' iyolo' om osodu' do mantad id Sidon. Om wonsoyo' noddid kawagu di tulun do Dan i kampung diri om pomogun-mogun no iyolo' do hiri.

29Om powoliho' noddid diyolo' o ngaran di kampung diri, om pungaranai no do Dan, do pinasangai di ngaran di taki diyolo' di roitan dot i Dan, i tanak di Yakub.

³⁰Om poingkakato' noddi diyolo'd hiri i tininganak do tingolig di nanu diyolo'ddi do maan diyolo'd tukuon. Om pilio' no diyolo' i Yonatan, i tanak di Girsom, i manangaki di Musa, do sumiliu'd imam diyolo'. Om iri no i sinakagon di Girsom o nosiliu'd imam do payat do Dan do gisom do norikot o nakapananggayan do pisangod di tulun dot Israil do pinakaa dot id pomogunan do suwai.

³¹Om iri nopo i tininganak do tingolig di winonsoi di Mika diri nga' hilo' kasai' id Lais do solinaid do hilo'd Silo i Kiim do tiyonon do sumambayang dot id Kinorohingan.

Gompomutus 19

I Tulun do Liwi om i Panakasawo Dau

¹Tontok dit aiso' po o raja' do tulun dot Israil, om haro o songulun o Liwi do poingiyon do hiri'd sokid, it id watas do konulu-nuluan dot Ipraim. Om pogongoi no iyau'd tondu' do numaan dau do panakasawo, do mantad hilo'd Baitlahim, it id suang do watas do Yohuda.

²Nga' kotogod noddi i tondu' dot id dau, om uli' no i tondu'ddi do hiri'd walai di tapa' dau do hilo'd Baitlahim. Om maha' dit apat noddi o tulan di tondu' do poundorong do hiri,

³om ongoi no i sawo dau pangangat do songulun di susuhoon dau om igitai dau o duwo o tinan di kaladai do minongoi suhut di sawo dau do mongoi popouli' dau. Om tontok di nokorikot iyolo' do hilo' om ngoyo' no di tondu' posolowoto' i sawo dau di tapa' dau. Om tontok di nokito di tapa' di tondu' i sawo di tanak dau, om otoo'd tomod diri iyau do suminuwau dau,

⁴om sansagai no iyau di tapa' di tondu' do mundorong do hiri'd walai dau. Om undorong no iyau do hiri do solinaid do tolu o tadau. Om pounsugku' noddi iyau di tondu' di panakasawo dau do makan, om misugku' iyolo'd modop.

⁵Om maha' dit osuab po di kaapat nod tadau om sodia' no iyolo'd mamananau. Nga' boro-boros nogi' i tapa' di tondu'ddi di tulun do Liwi, “Makan kou po om a' kou i' louson, om mamananau kou nogindo,” ka.

⁶⁻⁷Om irikau noddi iyolo', om pogiilang no iyolo' do makan om minum. Nga' maha' di mamananau no daa iyolo', om lugu-lugutai po di tapa' di tondu' i tulun do Liwi dot a' mamananau. Boros ka dau, “A' i' bondo marau-arau, modop pod hiti'd baino',” ka. Om undorong poddi do hiri i tulun do Liwi do totuong diri.

⁸Om maha' dit osuab po di kolimo nod tadau, om sumodia' no iyolo' do mamananau, om boro-boros po kawagu i tapa' di tondu' dot id tulun do Liwi, “Kainou, makan po; om mamananau kou id tiinu',” ka. Om akan noddi iyolo' om ponorimo-rimo po gisom do tumonob noddi o tadau.

⁹Om tontok di mamananau no daa'ddi i tulun do Liwi om i panakasawo dau om i susuhuon dau, om boro-boros po kawagu i tapa' di tondu', “Osodop noti. Om a' no alaid do tumuong. Osonong nogid modop kou pod hiti om a' nogi' arau-arau. Om sumuab kou i' do mamananau'd suab do muli' do hilo'd walai nu,” ka.

¹⁰⁻¹¹Nga' a' noddi minundorong i tulun do Liwi. Om pamananau noddi iyau do miniwoyo' di panakasawo dau om i susuhuon dau om i duwo o kaladai dau di pinakalan goduwo. Om tumuong noddi di nokorikot iyolo' do hilo'd somok do bandar do Yobus (iri no i bandar do Yorusalim.) Om boro-boros no i susuhuon diri dot id tuan dau, “Tuan, kainou mundorong om modop toko' nopo do hiti'd bandar do tulun do Yobus,” ka.

¹²⁻¹³Nga' boros ka di tuan dau, “Amu! A' toko' i' milo do mundorong do hiti tu' okon i' ko' pomogunan do tulun dot Israil. Kainou lombus toko' nopod mamananau, om modop toko' i' do hilo'd Gibia ko' hilo'd Rama!” ka dau.

¹⁴Om lombus poddi iyolo' do minamananau, om a' no minundorong do hilo'd Yobus. Om notonob noddi o tadau om korikot nogi' iyolo' do hilo'd Gibia, it id watas do payat do Binyamin.

15Om umbaya' no daa'ddi iyolo' do mongoi odop do hiri. Om suang noddi iyolo' do hiri'd bandar diri. Nga' aiso' i' o tongosongulun piya do pinapasalakoi diyolo'. Om ongoi noddi iyolo' undorong do hiri'd talun-alun.

16Om daamot di songirikau iyolo'd hiri, om rikot no o songulun o molohing no do koguguli' do mantad id dumo. Tadon nopo kopio dau om hilo'd watas do konulu-nuluan dot Ipraim. Nga' baino' nopoddi om poingiyon no iyau do hiri'd Gibia. (Iri nopo tulun do suwai di poingiyon do hilo' om mantad id payat do Binyamin.)

17Om kokito noddi di tulun di molohing no i tulun do Liwi do hiri'd talun-alun, om uhoto' no dau iyau, “Hinonggo tadon dokoyu, om hinonggo o pakayaan dokoyu?” ka dau.

18Om boros ka di tulun do Liwi do suminimbar, “Koririkot dahai'dti do mantad hilo'd Baitlahim, i hilo'd watas do Yohuda, om poulian no dahai'dti do hilo'd sokid, i hilo'd konulu-nuluan dot Ipraim. Nga' aiso' i' o tongosongulun piya do tulun do hiti'd bandar diti do popoodop dahai dot id walai diyolo'.

19A' i' daa iyahai mokianu do nunu nopo; tu' kabagal i' dahai o kokoriu dahai. Haro i' o sakot do nokoring om haro po taakanon do suwai do paakanan dahai dilo kaladai dahai. Om haro o roti om anggur dot akanon dahai dilo sawo ku om ilo susuhoon ku,” ka dau.

20Om boros kaddi di tulun di molohing noddi, “Kada' katangkabo, tu' tulungon ku i' iyokoyu, om kada' kou odop do hiti'd talun-alun,” ka dau.

21Om angatai noddi dau iyolo' do mongoi do hiri'd walai dau. Om sumado' no dau i kaladai di tulun do Liwi. Om pongoug noddid lapap i tulun di molohing no, om i tulun di nangatan dau'd hiri, om akan nogiddi iyolo'.

22Om daamot di mogirumo-rumo iyolo' om sigog nopo om ngoyo' di tongokusai'd sundal do mantad id bandar diri, tutukai i walai. Om sombobog-bobog nopoddi iyolo' di totobon di walai, mikuwo'd minoro-boros di tulun di

molohing no, do poingkaa, “Patahako' dahai ino tongokusai di pinasalakoi nu do hino'd walai nu do maan dahai ompohuo',” ka.

²³Om soliwano no i tulun di molohing noddio, om boro-boros no diyolo', “Kada' kou no kopio, oi tobpinai-tobpinai. Pokionuon ku no, dot a' kou momonsoi dit araat om it a' kopio apatut. Tu' iyolo' nopo om nokoumbaya' no toomod do hiti'd doho'.

²⁴Patahakon ku nogi' dot id dokoyu ilo tondu' do panakasawo dau om i tanak ku'd sumandak. Om wonsoyon nopo o nunu nopo o korohian dokoyu dot id diyolo', nga' kada' kou po pomonsoi dot araat dot id tongokusai diti nokoumbaya' do hiti'd doho',” ka dau.

²⁵Nga' ongosonsog kopio i tongokusai'd sundal diri; om posoliwano' no di tulun do Liwi i tondu' di panakasawo dau'ddi do pinatahak dot id diyolo'. Om ompohuo' noddio diyolo' i tondu'ddi do gisom do nosuaban.

²⁶Om maha' dit osuab po di kosuabon om guli' no i tondu'ddi do hiri'd walai di tulun di molohing no, i niyonon di sawo dau. Om kahaba' nopo iyau do hiri'd toning di wawayaan di walai. Om tontok di nokoulai no o tadau om hiri kasai' po iyau.

²⁷Om tontok di kosuabon diri, di nokotungag i sawo dau, om iwangai no di sawo dau i totobon di walai tu' mamano no daa iyau nga' kokito nogi' dau i tondu' di panakasawo dau do poinglii do hiri'd toning di wawayaan om poingkabai o longon di totobon di walai.

²⁸Om boros ka dau dot id tondu'ddi, “Tungag, kaino mamano,” ka. Nga' a' no nokosimbar i tondu', tu' napatai no. Om kakato' no dau i tondu'ddi om pasakayo' no di kaladai, om pamanau noddio iyolo' do minuli' do hiri'd walai dau.

²⁹Om korikot noddio iyau do hiri'd walai om panganu no iyau'd dangol om popoto' no dau i rata' di tondu'ddi do hopod om duwo o popot. Om popingotodo' nogiddio i popot diri do hiri'd hopod om duwo o payat dot Israil, do sorosaan di popot.

³⁰Om oinsanan nopo i tulun do nokokito'ddi do momoros do poingkaa, “A' toko' po nokokito do nosiliu do miagal diti do mantad di suminoliwan i' o tulun dot Israil do mantad hilo'd Masir do gisom do baino'. A' toko' no milo'd mundorong toomod nopo. Mositi' nod mogiboro-boros toko' ondung nunu ot apatut do wonsoyon toko'!” ka diyolo'.

Gompomutus 20

Mogisasangod i Tulun dot Israil

¹Om rikot ngai' no i tulun dot Israil, i mantad hilo'd Dan, i ponong id utara om gisom di hilo'd Borsiba, i ponong id salatan, om i mantad id Giliad, i ponong id koulayon do minumboyo' di lolohou'ddi. Om timung ngai' no iyolo' do hilo'd Mispa dot id toguang do Tuhan.

²Kogumuon nopo diyolo'ddi om apat nahatus noribu o soudor di mamananu'd gakod. Om iri boyoon do pointikid-tikid do payat dot Israil nga' hino ngai' nogi' do hiri.

³⁻⁴Om daamot nopoddi om nokorongou no o tulun do Binyamin do nongkotimung ngai' no i tulun dot Israil di suwai do hilo'd Mispa. Om uhot no i tulun dot Israil di tulun do Liwi di napatayan do panakasawo, “Susuyai daa iyahai ondung poingkuro kopio do nosiliu o kararaat do miagal diri!” ka diyolo'. Om boros ka di tulun do Liwi do suminimbar, “Minumbaya' oku om i panakasawo ku do modop do hilo'd Gibia, it id watas do Binyamin.

⁵Om maha' di totuong no om rikot no i tulun do Gibia do mongoi pogihum doho'. Om tutukai nopo diyolo' i walai di niyonon ku do mongoi daa pamatai doho'. Nga' ngoyo' noddi diyolo' ompohuo' i panakasawo ku do gisom do napatai iyau.

⁶Om maai ku noddi popoto' i rata' dau om potikido' ku no di hopod om duwo o payat dot Israil, do soroisaan nopo iyolo' do popot. Om winonsoi ku pogi' o miagal diri nga' minomonsoi i' i tulun do Gibia dot araat kopio, i mongintingayam do tulun dot Israil.

⁷Om koinsanai dokoyu i hino'd hiti nga' tulun ngai' i' dot Israil. Om mangangat oku'ddi dokoyu do momusorou ondung nunu it apatut toko'd wonsoyon!" ka dau.

⁸Om insan-insan nopo i tulun di songintimung do hiri do miningkakat om minomoros do poingkaa, "Iso' pod tulun dot id pogialatan dahai nga' aiso' no muli' do hilo'd kiim ko' hilo'd walai dahai.

⁹Iti no o wonsoyon toko'. Momili' toko' nondo do tulun, dot undion o ralan do momili', do mongoi sangod do tulun do Gibia.

¹⁰Sompihopod nopodti tulun dot Israil om poposodia' do taakanon di mongoi sangod. Om iri no suwai om mongoi panangod di tulun do Gibia do pomohukum di winonsoi diyolo' dit araat kopio dot id pogialatan do tulun dot Israil," ka diyolo'.

¹¹Om iyo noddi o tulun dot Israil do minogisosokodung do manangod do bandar do Gibia.

¹²Om ponuhu' noddi i tulun dot Israil do piro-piro o tulun do mongoi do hilo'd watas do payat do Binyamin do poporongou do habar diti, "Nunu kopio o winonsoi dokoyu'd araat?

¹³Patahako' no dahai i tongokusai'd sundal do mantad hino'd Gibia, om patayon i' dahai do mananus di karaaton diri dot id pogialatan do tulun dot Israil," ka diyolo'. Nga' a' i' pinusou di tulun do Binyamin i pinoboros di tulun dot Israil do suwai'ddi.

¹⁴Nga' ongoi ngai' nogi' i tulun do Binyamin di mantad id koinsanai'd bandar dot id watas do Binyamin do hilo'd Gibia do mongoi sangod di tulun dot Israil do suwai.

¹⁵⁻¹⁶Om tadau nogiddi do minonimung iyolo' do duwo nohopod om onom noribu o soudor do mantad id kabandaran diyolo'. Om suwai no ko' iri, om minonimung po o tulun do Gibia do turu' nahatus o tulun di pinili-pili' no kopio, om i golibang ngai' nopo. Om oinsanan nopo iyolo'ddi dot ongotiru' do

popolositik do watu. Ondung momolositik iyolo' om a' i' koumbal dot a' koonong.

17Om iri no tulun dot Israil di suwai om minonimung dot apat nahatus noribu o soudor di nokopinsingilo do sumangod.

Sinangod i Tulun do Binyamin

18Om ongoi noddi i tulun dot Israil do hilo'd tiyonon do sumambayang do hilo'd Baitol, om ponguhot no iyolo' do Kinorohingan, “Payat disai dot id pogialatan dahai ot apatut do mogulu do mongoi sangod do tulun do Binyamin?” ka diyolo'. Om boros kad Tuhan do suminimbar, “Payat di Yohuda,” ka.

19Om kosuabon noddi kawagu om pamanau no i tulun dot Israil om pomukiim no iyolo' do hilo'd somok di bandar do Gibia.

20Om potimbabao' noddi diyolo' di bandar i soudor diyolo', om ngoyo' no diyolo' songodo' i soudor do Binyamin.

21Om soliwani noddi i soudor do Binyamin do minongoi panangod om kapatai nopo diyolo' o duwo nohopod om duwo noribu di soudor do tulun dot Israil do tadau'ddi.

22-23Om ongoi po kawagu i tulun dot Israil do hiri'd tiyonon do sumambayang, om ihad no iyolo' dot id toguang do Tuhan do gisom do nasadapan, tu' naala' i' iyolo'. Om uhoto' po kawagu diyolo' o Tuhan, “Mongoi po tuu iyahai sangod di koobpinayan dahai, i tulun do Binyamin?” ka diyolo'. Om boros kad Tuhan do suminimbar, “Oo, mongoi po,” ka. Om kokoris noddi kawagu o ginawo di soudor dot Israil. Om uludo' no kawagu diyolo' i soudor diyolo' do sumodia' do sumangod do miagal di pinongulud diyolo' di tadau di nakatalib.

24Om koinduwo no diyolo'ddi do mongoi sangod di soudor do Binyamin.

25Om iri tulun do Binyamin nga' koinduwo no do suminoliwan do mongoi sangod. Om patayo' no diyolo' o hopod om walu' noribu o soudor dot Israil di nokopinsingilo do sumangod.

26Om ongoi po kawagu i tulun dot Israil do hilo'd Baitol do miningihad dot id toguang do Tuhan. Om hilo' no iyolo' do puasa do gisom do totuong. Om pinapatahak nogi' iyolo' dot id Tuhan di porsombahan do piombolutan om i porsombahan do sorobon.

27-28Om maso nopoddi om hilo'd Baitol i Kaban do Tumpongo do Kinorohingan, om i Pinihas, i tanak di Iliasar, i manangaki di Harun, ot imam do hiri. Om uhoto' no di piro-piro tulun diri o Tuhan, “Oi Tuhan, mongoi po tuu iyahai sangod di koobpinayan dahai, i tulun do Binyamin ko' potingkodon dahai iti pisangadan diti?” ka diyolo'. Om boros kad Tuhan do suminimbar, “Ngoyon nopo dokoyu iyolo' songodo', tu' suab nopo om onuan ku no iyokoyu do kamanangan,” ka dau.

29Om korongou noddi diyolo' i pinosimbar do Tuhan, om ngoyo' no diyolo' poundorongo' i soudor do hiri'd kinoiyonon di songillisok-lisok do hiri'd posorili' di bandar do Gibia.

30Om tontok di kotolu'd tadau om ongoi noddi iyolo' sangod di soudor do Binyamin, do pinopoulud nopo diyolo' di soudor om miagal i' di pinopoulud diyolo' di piro-piro tadau do nakatalib, tu' pinotimbaba' di bandar do Gibia.

31Om sangod no i tulun do Binyamin, gisom do noupanan iyolo' do suminoliwan do mantad hiri'd bandar. Om timpuun noddi iyolo' do minimpatai di tulun dot Israil di hiri'd soliwani di bandar do hiri'd ralan do kumaa do hilo'd Baitol om hiri'd ralan do kumaa do hilo'd Gibia, do miagal di winonsoi diyolo' dit id gulu. Om tolu'ddi nohopod o tulun dot Israil do napatai.

32Om iri no o kinapamarasan do tulun do Binyamin do poingkaa, “Naala' toko' no iyolo' do miagal di gulu,” ka. Nga' tuminomod i' i soudor do tulun dot Israil do minogidu' tu' mongupan iyolo' di soudor do Binyamin do mongoi'd hiri'd talun-alun dit id sodu' di bandar.

33Om kotongkiad poddi i soudor do tulun dot Israil dit ogumu', om timung no kawagu iyolo' do hilo'd Baal Tamar. Om olomus nopoddi do suminoliwan i soudor diyolo' di songillisok do hiri'd posorili' di bandar.

³⁴Om iyolo' nopoddi nga' iri tulun di nongopili-pili' no do mantad id koinsanai do tulun dot Israil; kogumuon nopo diyolo' om hopod noribu o tulun. Om kotimpuun noddi o pisangadan dot adalaan kopio do tontok di minongoi sangod do tulun do Gibia i hopod noribu o soudor do tulun dot Israil. Om a' i' di tulun do Binyamin soro-sorohon dot oruhai no iyolo' dot aala'.

³⁵Nga' nonuan i' do Tuhan do kamanangan i tulun dot Israil do suminangod di soudor do Binyamin, gisom do nakapamatai i tulun dot Israil do 25,100 o soudor do Binyamin.

³⁶Om kopurimanai nogiddi di tulun do Binyamin do naala' iyolo'.

Nakamanang-manang di Tulun dot Israil

Om tuminomod i' i soudor dot Israil dit ogumu' do minogidu' do mantad id tulun do Binyamin, tu' mogondos no iyolo' di soudor diyolo' di songillisok do hiri'd posorili' di bandar do Gibia.

³⁷Om olomus nopo i soudor di songillisok diri do suminuang do minongoi panangod di bandar do Gibia, om tongkop nopo iyolo' di bandar diri, om patayo' ngai' no diyolo' i tulun do hiri'd bandar.

³⁸Nga' nokopogiupakat mantad no iyolo' dot ondung haro ot okito do lisun dot akapal do minsawat do mantad hiri'd tanga' di bandar,

³⁹om mositi' nod pogulian kawagu di soudor dot Israil dit ogumu' do mongoi saap di pisangod. Om maso nopoddi om nakapamatai no o tulun do Binyamin do tolu nohopod o soudor dot Israil. Om boros ka di tulun do Binyamin, “Naala' toko' no iyolo' do miagal di gulu,” ka.

⁴⁰Nga' sigog id haro o lisun do mininsawat do mantad hiri'd tanga' di bandar do Gibia. Om kotigowo nopo i tulun do Binyamin di kuminoili iyolo' om nokito do notutudan no i bandar diyolo'.

⁴¹Om maso noddid do guminuli' kawagu i soudor dot Israil dit ogumu' do minongoi panangod, om a' noddid oila-ilaan o kokoyo-koyoon di soudor do Binyamin, tu' opurimanan no diyolo' dot oruhai no iyolo'd aala'.

⁴²Om poggidu' no iyolo' do mantad id tulun dot Israil do kuminaa do hiri'd koomulakan, it id soliwani do bandar, nga' a' no iyolo' milo do minogidu'. Tu' nosorilian po iyolo' di soudor dot Israil dit ogumu' om i soudor di suminoliwan do mantad hiri'd bandar. Om agayo noddi kopio o kinaalaan di tulun do Binyamin.

⁴³Om tutukai nopoddi di tulun dot Israil iyolo' do minomogusa' do gisom do nokorikot dot id iso' o kinoiyonon di ponong id koulayon do mantad id Gibia. Om tontok di momogusa' iyolo' om kapatai no diyolo'

⁴⁴o hopod om walu' noribu di soudor di nokopinsingilo do sumangod dit id pogialatan do soudor do Binyamin.

⁴⁵Nga' iri nopo i wookon di soudor do Binyamin om minanangkus do guminuli' do minaya' do hiri'd koomulakan do kumaa do hilo'd nuluhon di kapampangan do hilo'd Rimon. Nga' iri nopo limo noribu do mantad id pogialatan diyolo' om pinatai do hiri'd tanga'd ralan. Om iri no i noolu-olu' om ginusa' do gisom do nokorikot do hilo'd Gidiom. Om id pogialatan nopoddi om duwo noribu o tulun do pinatai.

⁴⁶Iri nopo soudor do Binyamin di napatai do tadau'ddi om 25,000 o tulun --- iri ngai' nopo i soudor dit ongokoris om gunsiau.

⁴⁷Nga' iri nopo soudor diyolo' di minogidu' do minaya' di koomulakan om i pinakayaan do hilo'd nuluhon do kapampangan do Rimon, om onom po nahatus o tulun do napasi. Om undorong no iyolo' do hilo'd Rimon do solinaid dot apat o tulan.

⁴⁸Om ngoyo' po kawagu iyolo' di soudor dot Israil songodo' om pinatai diyolo' o koinanai di tulun do Binyamin di noolu-olu' --- i tongokusai om tongoondu', om tangaanak om i tayam-tayam diyolo'. Om tutudai ngai' nopoddi diyolo' i bandar dot id watas diri.

Gompomutus 21

I Tongoondu' do Maan do Sawo di Tulun do Binyamin

¹Om tontok di tuminimung i tulun dot Israil do hilo'd Mispa, om pamatos no iyolo' dot id Tuhan do mada' do haro o tongoiso' piya di tanak diyolo'd tondu' do pokowinon do tulun do Binyamin.

²Om ongoi noddi i tulun dot Israil do hilo'd Baitol om irikau no iyolo' do hilo' do mikuwo'd tumongob kopio dot id toguang do Tuhan do gisom do nasadapan. Om pingihad no iyolo' om boro-boros nod opuuhod do poingkaa,

³“Oi Tuhan, i Kinorohingan dot Israil, nokuro tu' nosiliu o miagal diti? Tu' payat nopod Binyamin om mantad id payat dahai, nga' oruhai noddi iyolo' dot opunso!” ka diyolo'.

⁴Om kosuabon noddi kawagu dit osuab po om pomonsoi no i tulun dot Israil do pananaraban do porsombahan do hiri, om papatahak no iyolo' dot id Tuhan do porsombahan di sorobon om porsombahan di piombolutan.

⁵Om pinguhatai noddi diyolo' ot id pogialatan di payat dot Israil, ondung haro o tulun dot a' minongoi toguang do Tuhan do hilo'd Mispa. (Tontok nopoddi om suminumpa' o tulun dot Israil dot isai nopo ot a' mongoi tinong di lolohou do mongoi do hilo'd Mispa om mositi' no do hukuman do kapatayon.)

⁶Om ongosianan iddi i tulun dot Israil di tongotobpinai diyolo', i tulun do Binyamin. Om boros ka diyolo', “Baino' nopoddi om natagakan toko' nod iso' o payat.

⁷Nunu po o wonsoyon toko' dot id tulun do Binyamin di nongoolu-olu' om kasawo i' iyolo', tu' nokosumpa' toko' no dot id Tuhandot a' toko' pologason o tangaanak toko' di tongoondu' do kowinon di tulun do Binyamin,” ka.

⁸Om ihumo' noddi diyolo' ondung haro po o pinuruan do tulun do mantad id payat dot Israil dot a' nokoongoi kotimung do hilo'd Mispa. Om koilaa' noddi diyolo' dot iri nopo tulun do hilo'd Yabis, i hilo'd Giliad, om aiso' i' o tongoiso' piya do minongoi do hilo'd Mispa.

⁹Om antangai no i pinonulisan do ngaran di nongkorikot, om koilaa' nod aiso' i' o tongoiso' piya do tulun di mantad hilo'd Yabis do nokoongoi.

10Om ponuhu' nodd i yolo'd hopod om duwo noribu o tulun dot id pogialatan diyolo' di pointimung do hilo'd Baitol, om i piro-piro o gunsio do mongoi pamatai do koinsanai di tulun do Yabis, om kohompit ngai' nogi' i tongoondu' om i tangaanak.

11Om sinuhu' nogi' iyolo' do mamatai do koinsanai di tongokusai om i tongoondu' di nongodudun do kusai.

12Om id pogialatan nopo di tulun do Yabis om haro po ot apat nahatus o tongoondu' dit a' po nodudun do kusai. Om tanggayai no diyolo' i tongoondu'ddi do hilo'd kokiiman do Silo, i hilo'd pomogunan do Kanaan.

13Om ponuhu' ngai' nodd i tulun dot Israil do tulun diyolo' do mongoi solowot di tulun do Binyamin di hilo'd nuluhon di kapampangan do hilo'd Rimon, do mongoi poporomut do boros dot orohian do monokiulud.

14Om iri nodd o kinoulia di tulun do Binyamin. Om patahako' nodd di tulun dot Israil i kosumandakan di mantad id Yabis, it a' diyolo' pinatai'ddi, do sumiliu'd sawo di tulun do Binyamin. Nga' a' i' nokotikid di tulun do Binyamin i kosumandakan diri.

15Om osianan iddi i tulun dot Israil di tulun do Binyamin tu' naraag nodTuhan o piuludan do payat dot Israil.

16-18Om boro-boros nodd i piro-piro boyoon do sumingod di hilo'd Baitol do poingkaa, “Id suang nopo di payat do Binyamin om aiso' no o tongoondu'. Nga' kuroyon po tu' a' toko' no milo do papakawin do tangaanak toko' do tondu' do tulun do Binyamin, tu' nokosumpa' toko' no do momopol dot isai nopo ot id pogialatan toko' do papakawin do tangaanak dau'd tondu' dot id tulun do Binyamin! Om nunu poddi o wonsoyon toko' dot id tulun do Binyamin om kakawin i' iyolo'? Om a' toko' i' atagakan dot iso' o payat do mantad di hopod om duwo o payat. Om mositi' nod mogihum toko'd ralan ondung poingkuro iyolo' do kaanu do sinakagon,” ka diyolo'.

19Om boros ka diyolo', “Haro o tiso' o ralan do tontok di tadau'd agayo do don Tuhan di ramayon do pointikid do toun do hilo'd Silo,” ka. (Ponong id

salatan nopod Silo om i bandar do Baitol, om ponong id kotonobon nopo om haro o talun-alun di mantad hilo'd Baitol do poingkaa do hilo'd Sikim, om iri no i ponong id utara om bandar do Libona.)

²⁰Om boro-boros ngai' no i boyoon di hiri'd pinitimungan do hilo'd Baitol dot id tulun do Binyamin di nongoolu-olu'ddi, “Mongoi ngai' kou no lisok do hilo'd kokobunan dot anggur di hilo'd Silo,

²¹om tumamong kou nopod hiri. Om soira' nopondo do sumoliwan i kosumandakan do Silo do mongoi panari' do hiri'd karamayan do don Tuhan do monikid toun, om sumoliwan kou no do mantad hiri'd kabun dot anggur. Om sorompori-pori kou nopod monongoi dot iso' o sumandak. Om tanggayan no dokoyu iyolo' do mongoi do hilo'd watas do Binyamin do maan dokoyu'd sawo.

²²Ondung rumikot i tapa' ko' i tobpinai di sumandak do mongoi pangangat di tondu' om poboroson no dokoyu dot id diyolo' o poingkaa, ‘Pologoson nopo iyolo' do hiti'd dahai. Tu' a' i' dahai iyolo' tinanggayan do mantad id pisangadan. Om a' kou i' kasala' dot id sumpa' dokoyu, tu' okon i' ko' iyokoyu o pinapatahak diyolo' dot id dahai,' kanto dokoyu,” ka diyolo'.

²³Om wonsoyo' noddid di tulun do Binyamin i pinoboros diyolo'ddi. Om sorompori-pori nopoddi iyolo' do minonongoi dot iso' o sumandak dit id pogialatan di kosumandakan di manari' di hilo'd Silo. Om tanggayai no diyolo' do guminuli' do hilo'd watas diyolo'. Om wonsoyo' no kawagu diyolo' i kabandaran diri om hilo' no iyolo' do minomogun-mogun.

²⁴Om iri nogi' i tulun dot Israil do suwai nga' minogionguli' noddid dot id tana' di diyolo'd songonuon do hiri'd watas diyolo' do tumanud di sinompuruan do sompiyon, om i payat diyolo'.

²⁵Om maso nopoddi om aiso' po o raja' do hilo'd Israil om sorompori-pori nopo o tulun do momonoi di dau'd korohian.

Rut

Rut 1

Minongoi i Alimilik om i Sompiiyon Dau do Hilo'd Muab

¹⁻²Tontok di gulu po, di maso po dot aiso' o raja' do tulun dot Israil, om minononglous o hilo'd pomogunan do Kanaan. Tontok nopoddi om haro o songulun o kusai do roitan dot i Alimilik. Iyau nopo om mantad id pinuruan do sompiiyon di Iprata, i poingiyon do hilo'd Baitlahim, it id watas do Yohuda. Ngaran nopo di sawo dau om i Noumi, om ngaran no di tanak dau do duwo noo, om i Malon om i Kilion. Om ongoi noddi i Alimilik, om i sawo dau om i duwo o tanak dau do hilo'd pomogunan do Muab do mongoi pomogun-mogun do hilo' do daamot tu' minononglous i' o hilo'd pomogunan diyolo'. Nga' tontok di hilo' po iyolo',

³om kapatai no i Alimilik. Om i Noumi poddi om i duwo o tanak dau o noolu'.

⁴Om panansawo noddi goduwo i tanak dau do tongoond'u do Muab. Kinawin nopo diyolo' nga' i Orpa om i Rut. Om hopod noddi o toun do mantad diri,

⁵om kapatai no i Malon om i Kilion. Om iso' poddi i Noumi.

Guminuli' i Noumi om i Rut do Hilo'd Baitlahim

⁶A' no alaid do mantad diri om korongou no i Noumi do habar do binarakatan do Tuhan o tumo di tulun dau gisom dot ongosonong diri o tua' di tinanom diyolo'. Om pogopi-opi' noddi i Noumi om i duwo o monongiwan dau do tumongkiad do pomogunan do Muab, om gumuli' do hilo'd pomogunan mantad di Noumi.

⁷Om pamanau ngai' no iyolo' do gumuli' do hilo'd Yohuda. Nga' maha' di hilo' no iyolo'd tanga'd ralan,

⁸om boro-boros no i Noumi di duwo o monongiwan dau. Boros ka dau, "Muli' kou nogi' do hilo'd walai di tina' dokoyu. Om maha' daa om osonong o Tuhan dot id dokoyu, do miagal dokoyu tu' osonong dot id doho' om id diyolo' i nangapatai no.

⁹Om maha' daa om onuan kou pod Tuhan do sawo om sompiiyon,” ka dau. Om koboros poddi di Noumi o miagal diri, om tungubai no dau iyolo' do minongintod. Nga' ihad goduwo no i Orpa om i Rut.

¹⁰Om boro-boros no iyolo' di Noumi, “A! Tumanud i' iyahai diya' do mongoi do hilo'd bansa' nu, oi ina',” ka diyolo'.

¹¹Nga' boros kad i Noumi do suminimbar, “Muli' kou piya, oi oyo'. Kada' kou no tanud doho'. Tu' a' oku no milo do maganak do maan dokoyu'd sawo!

¹²Uli' kou nogi'. Tu' molohing oku noddi kopio, om a' oku no kasawo koimbagu. Om sokiro piya daa do haro o mogongoi doho', om totuong id baino' do kowinon oku, om kianak oku nondo do kusai,

¹³nga' kaandad kou po tuu daa do gisom do kagayo iyolo'? A' kou tuu daa mokikawin do tulun do suwai? Oilaan i' dokoyu dot a' no kopio milo do miagal diri, oi oyo'. Tu' notogod o Tuhan doho', om osianan oku no kopio dokoyu,” ka dau.

¹⁴Om polompudai poddi kawagu diyolo' do minihad. Om tungubai noddi di Orpa i tiwanon dau do minongintod; om uli' no iyau do hilo'd walai dau. Nga' i Rut nopo om a' no kopio sitongkiad di tiwanon dau.

¹⁵Om boros ka di Noumi dot id dau, “Antangai pogi' oi Rut, nga' nokouli' no moti' ilo biras nu do hilo'd bansa' dau om hilo'd tingolig dau. Ongoi nogi' pogi' iya' woyo' dau do muli',” ka dau.

¹⁶Nga' boros kad i Rut do suminimbar, “Kada' oku no sansagai do pouli', om monongkiad diya', oi ina'. Moyo' oku no diya'. Tu' honggo nopo ngoyon nu iya', om hiri no o doho'd ngoyon. Om hinonggo nopo o tiyonon nu, oi ina', om hiri no o doho'd tiyonon. Bansa' nu nga' bansa' ku no, om Kinorohingan nu nga' Kinorohingan ku no.

¹⁷Honggo nopo o kapatayon nu, oi ina', om hiri no o doho'd kapatayon, om hiri no o pamalabangan doho'. Hukuman oku nopod Tuhan ondung pologoson ku no do haro o popitongkiad dato, oi ina', do suwai ko' kapatayon,” ka dau.

¹⁸Om tontok di noilaan di Noumi dot iso-iso' no kopio o ginawo di Rut do tumanud dau, om kada' nodd i yau untkomi.

¹⁹Om pamanau no iyolo' do gisom do nokorikot do hilo'd Baitlahim. Om kotigowo ngai' nopoddi i tulun do hiri'd bandar diri do norikatan diyolo'. Boros ka no di tongoond'u do hiri, "I Noumi kopio toi iri?" ka no diyolo'.

²⁰Om boros kad i Noumi, "Kada' oku no dokoyu roitai dot i Noumi. Roitan oku nopo dot i Mara, tu' pinologos do Kinorohingan, it Agayo Kuasa', do poimponu' do koinggoritan o koposi-posion ku.

²¹Tontok di tuminongkiad oku i' do kinoiyonon diti om haro ngai' ku i', nga' baino' nodd i om pinouli' oku'd Tuhan dot aiso' no o nunu-nunu ku. Iyo nopoddi, om kada' oku no dokoyu roitai dot i Noumi, tu' nohukuman oku nod Tuhan, it Agayo Kuasa', do koinggoritan dit a' ogina-gina,'" ka dau.

²²Om iyo nodd i o kinowoyo-woyoo' di Noumi do minuli' do mantad hilo'd Muab do miniwoyo' di Rut, i tondu' do Muab, i monongiwan dau. Om wagu po kotimpun do mongomot do barli o hilo'd Baitlahim di nokorikot iyolo'd hilo'.

Rut 2

Minongomot i Rut do Hiri'd Tumo di Buas

¹I Noumi nopoddi nga' haro o koworisan do pongid di Alimilik, i sawo dau. Ngaran nopo di waris dau'ddi om i Buas, i tulun do kaya' om i pusohon kopio do tulun.

²Insan tadau om boro-boros no i Rut dot id di Noumi, "Ina', mongoi oku daa pomuhu di barli do nangaratu' di tulun do mongomot do hilo'd koumaan, dot uhang nu no. Om oilaan ku do kosolowot oku id tulun di popologos doho' do momuhu di barli do nangaratu' di tongoulun do mongomot," ka dau. Om boros kad i Noumi do suminimbar, "Ongoi nopo, oi oyo'," ka dau.

³Om ongoi no i Rut do hiri'd koumaan. Om pimpuhu no i yau di barili di nangaratu' di tongoulun do mongomot. Om koontok no kopio do hiri i yau'd tumo di Buas.

⁴Om a' po alaid om kohino no i Buas do mantad hilo'd Baitlahim. Om boro-boros no iyau do suminuwau di tongoulun di mongomot do hiri. “Tuhan no o moyo-woyo' dokoyu,” ka dau. “Tuhan no o mamarakat diya',” ka diyolo' do suminimbar.

⁵Om ponguhot no i Buas di mandur di tulun, “Isai ilo tondu' do hoodi'?” ka dau.

⁶Om boros ka di mandur do suminimbar, “Ilo' no i tondu' di bansa'd suwai'ddi di minoyo' di Noumi do mantad hilo'd Muab.

⁷Minokibanar iyau doho' do sumusuhut dilo tulun do mongomot do momuhu di barli do nangaratu'. Om mantad poddi kosuabon iyau do mimpuhu, om noondo nogi' iyau ongoi intulungung do mundorong-dorong,” ka dau.

⁸Om boros ka di Buas dot id di Rut, “Pokinongou pogi'. Kada' no ongoi pomuhu do barli dot id tumo do suwai ko' hiti. Momuhu nopo do muhut-suhut dilo tongoindu' do hiti;

⁹om antangan nopo ot ongoyon diyolo' omoto', om sumusuhut nopo diyolo'. Nosunudan ku no ilo tongokusai dot a' mamagangau diya'. Om ondung tuuhan ko, om mongoi nopo anu di waig do hiri'd luping di nongosuangan diyolo'd waig,” ka dau.

¹⁰Om otud no i Rut do hiri'd toguang di Buas. Om boro-boros no iyau di Buas, “Nokuro tu' opuhawang kopio ko dot id doho'? Tu' iyoho' nopo om sompogunan i', nga' osonong kopio ko i' dot id doho' om pusohon kopio oku diya'?” ka dau.

¹¹Om boros kad i Buas do suminimbar, “Norongou ngai' ku no i winonsoi nu dot id tiwanon nu do mantad di kapatai i sawo nu. Om nokoilo oku no do tinongkiadan nu o molohing nu om pomogunan nu, om minongoi ko'ddi sugku' di tulun do hiti, it a' mantad nu notutunan.

¹²Tuhan no o monomuli' do koinsanai di kosonongo' nu. Om maha' daa om kaanu ko do kointirungan do mantad id Tuhan, i Kinorohingan dot Israil, tu' nokorikot ko no do mongoi pokiintirung dau,” ka dau.

13Om boros kad i Rut, “Osonong ko no kopio dot id doho', oi Tuan. Noinasamadan tomod o ginawo ku tu' osonong ko i' do minoro-boros doho' do mulong piya dot a' oku i' koiyo dot ongoiso' dilo susuhoon nu,” ka dau.

14Om tontok di minakan do tangaadau, om boro-boros no i Buas di Rut. Boros ka dau, “Kaino mangakan do roti, om potobungon nopo do hilo'd waig dot oonsom ino roti nu,” ka dau. Om irikau no i Rut dot id rolot di minongomot do hiri om surungai no iyau di Buas do barli di ginowi. Om akan no i Rut do gisom do nayahan iyau nga' haro po o topod dau.

15Om tontok di nakapamanau i Rut do guminuli' kawagu do minongoi pimpuhu di barli do nangaratu' om sunudai no di Buas i tongoulun do mongomot, boros ka dau, “Pologoson nopo iyau do mimpuhu di barli do hiri'd pogiolitan di nongowongkos do koongoi no iyau'd hiri. Kada' dokoyu iyau oduhai.

16Om tomodon nopo do mongodong o piro-piro o guas di barli di songingwongkos om poilihon nopo om oongoi i' dau kotimung,” ka dau.

17Om pintimung nopoddi i Rut di barli di nangaratu' do hiri'd tumo'ddi do gisom do nasadapan. Om potopuo' noddi dau i barli do manganu di tupu'. Om kaanu noddi dau i tupu' om oruhai no do hopod o kilogram do kogumuo'.

18Om igitai no dau i barli di nopuhu-puhu dau do minuli' do hiri'd bandar. Om pokitono' no dau i tiwanon dau do kogumuo' di barli do notimung dau. Om pinatahak nogi' dau i noolu' di nakan dau di dangadau.

19Om uhoto' no di Noumi iyau, “Hinonggo kopio o pinongonuan nu'dti? Disai'd tumo do nongoi nu? Maha' daa om barakatan do Kinorohingan i tulun di nosianan diya',” ka dau. Om poboroso' no di Rut do hiri'd tumo do songulun i roitan dot i Buas o pinomuhuan dau di barli.

20Om boros ka di Noumi, “Oddo, om koobpinayan toko' i' moti' dit id somok po i Buas. Om iyau no ot id pogialatan di koobpinayan toko' dot id somok po dit apatut do monongkoilo dato,” ka dau. Om boros ka kawagu dau, “Atantu'

no do barakatan do Tuhan i Buas. Tu' bayaanon kasai' id Tuhan o batos dau dot id tulun di poimpasi om id tulun piya di nangapatai no,” ka dau.

²¹Om boros ka kawagu di Rut, “Kawagu no om sinuhu' oku po dau do momuhu di barli do moyo-woyo' di mongomot do hilo' do gisom dot aayi' o tomoton,” ka dau.

²²Om boros ka di Noumi do suminimbar di Rut, “Iyo nogiddi, oi oyo'. Osonong nogi' kopio do moyo' ko di tongoond'u di mongomot do hilo'd di Buas. Tu' ondung mongoi ko pongomot dot id tumo do tulun do suwai om gangahon ko i' dotindo di tongoulun do hiri,” ka dau.

²³Om ongoi noddi i Rut pomuhu di barli do hiri'd tumo di Buas. Om hiri kasai' nopo iyau do gisom do noomot ngai' i barli om i gandum. Om pounsugku' po i Rut di tiwanon dau.

Rut 3

Nakasawo i Rut

¹A' poddi alaid no do mantad diri om boro-boros no i Noumi dot id di Rut, “Oyo', a' tuu daa osonong do pogihuman ku iya' do koruhang om kisompriyon ko indo do diya' kopio.

²Sorohon no dot i Buas nopoddi, i nongoi dokoyu di tongoond'u pangamatai, om koobpinayan toko' i'. Pokinongou pogi'! Sosodopon nopod baino' om momogomos iyau di barli.

³Om mongoi no podsu', om mamakai no do tumau dit owongi' kopio, om mananrasuk di rasuk nu dit olumis kopio. Om mongoi nogindo do hilo'd pamagamasan dau do barli, nga' kada' no intalang dot id dau dot a' po iyau kopongo do makan om minum.

⁴Antangan no kopio o tiyonon dau do modop. Om koodop pondo iyau om ngoyon nogi' siibo' i kumut dau, om modop nondo do ponong id gakod dau. Om sunudan ko indo dau ondung nunu ot apatut nu'd wonsoyon,” ka dau.

⁵Om boros kad i Rut, “Oo, tonudon ngai' ku i' ino boros nu, oi ina',” ka dau.

⁶Om ongoi nodd i Rut do hiri'd pamagamasan do barli. Om wonsoyo' no dau o miagal di pinonuhuan di tiwanon dau.

⁷Kopongo poddi i Buas do minakan om mininum, om osonong tomod diri o kopurimanan dau. Om ongoi no iyau odop do hiri'd pinotimungan di barli. Om pomirulan-rulan no i Rut do minongoi'd hiri. Om ngoyo' no dau siibo' i kumut di Buas om odop no iyau do hiri'd ponong id gakod di Buas.

⁸Pitangatuong nodd om sigog iddi do koposik i Buas. Togiging no daa iyau nga' kotigowo nopo iyau do nokokito di tondu' do poillii do ponong hiri'd gakod dau.

⁹“Isai ko?” kad Buas do minuhot. “I Rut oku, oi Tuan,” ka dau do suminimbar. “Iya' nopo om koobpinayan i' dahai dit id somok po, om iya' no ot apatut do monongkoilo doho'. Om kowinon oku nogi,” ka dau.

¹⁰Om boros kad Buas do suminimbar, “Tuhan no o mamarakat diya', oi Rut. Iti nopo winonsoi nu'dti om popointalang no kopio do kolisihan dit agayo dot id sompiyon tu' poillobi po kagayo ko' mantad di nowonsoi nu dot id tiwanon nu. Otopot nopo kopio om milo ko i' daa do mogihum do tangaanakwagu'd suwai, dot id pialatan di kaya' om i mosikin, nga' a' i' iyo'ddi o winonsoi nu.

¹¹Kada' katangkabo, oi Rut, tu' wonsoyon ngai' ku i' o koinsanai di pinokianu nu; tu' koilo ngai' no o tulun do hiti'd bandar dot osonong ko koondu'.

¹²Otopot nogi' do tobpinai oku dokoyu dit id somok po, om it apatut do monongkoilo do koposi-posion nu, nga' haro po o tobpinai dokoyu dit id somok ko' iyoho'.

¹³Nga' odop nopo do totuong diti. Om kosuabon pondo om ilaan nogi' ondung monongkoilo do koposi-posion nu i tulun diri ko' amu'. A' nopo, om sumumpa' oku no dot id Kinorohingan di poimpasi dot iyoho' no o monongkoilo do koposi-posion nu. Nga' odop nopo do hiti do gisom do kosuabon,” ka kawagu di Buas.

¹⁴Om odop nodd i Rut do ponong hiri'd gakod di Buas. Nga' minsusuab nodd i om tungag no iyau dit otuong-tuong po, om a' i' iyau okito'd tulun tu' mada' i' i Buas do haro o tongoisoi' piya do tulun do koilo do minongoi i Rut do hiri'd kinoiyonon diri.

¹⁵Om boros ka di Buas dot id di Rut, “Iduwo' ino kulabai nu om pawalado' do hiiti,” ka dau. Om iduwo' nod Rut i kulabai dau om pawalado' no. Om suangai nod Buas do barli i kulabai do haro i' doti' o duwo nohopod kilogram do kogumuo'. Om kakato' nod Buas i barli diri om pasaanai nod i Rut. Om ongoi nodd i Buas do hiri'd bandar.

¹⁶Om soira'ddi nokorikot iyau do hiri'd walai om uhoto' no iyau di tiwanon dau, “Poingkukuro no, oi oyo'?” ka dau. Om susuyo' ngai' nopo di Rut i winonsoi di Buas dot id dau.

¹⁷Om boros ka kawagu di Rut, “Boros ka di Buas om a' i' osonong do gumuli' ondung aiso' kopio ot igit-igitan. Om onuwai oku poddi dau diti barli,” ka dau.

¹⁸Om boros kad i Noumi dot id di Rut, “Andadon nopo, oi Rut, do gisom dot okito nu o kootuson diti. A' i' bo i Buas mundorong dot a' po asalasai o hal diti do baino',” ka dau.

Rut 4

Kinawin di Buas i Rut

¹Om ongoi no i Buas irikau do hiri'd tiyonon do mogiboro-boros, i hiri'd wawayaan dot agayo di bandar. Om talib no i tulun di noboros dau dot osomok po kopio o koobpinayan dot id di Alimilik. Om lohowo' no di Buas iyau. “Kaino pod hiti, oi tobpinai, mirikau-rikau po,” kad i Buas. Om ongoi no i tulun diri irikau'd hiri.

²Om minomolohou nogi' i Buas do hopod o tulun do boyoon do tulun do hiri'd bandar diri do minongoi irikau'd hiri. Om koirikau poddi iyolo',

³om boro-boros no i Buas dot id waris dau, “Nokoguli' no i Noumi do mantad hilo'd Muab om pobolion kaka'ddi dau i tana' di Alimilik, i koobpinayan to.

⁴Osorou ku'ddi dot apatut id poiloon ko, tu' iyato goduwo no it apatut do monongkoilo do pasal diri. Om ondung bolion nu i tana'ddi om poboroson nopo do bolion nu do hiti'd toguang diti tongoulun do songirikau. Nga' ondung a' nu bolion, om poboroson nogi' kopio tu' iya' no ot id gulu dot apatut do pouhatan diri, om a' nu nopondo bolion om oila-ilaan ku nogi' iyoho'," ka dau. Om boros ka di tulun diri do suminimbar, "Bolion ku i'," ka dau.

⁵Om boros ka kawagu di Buas, "Osonong no. Nga' ondung bolion nu i tana'ddi do mantad id di Noumi, om i Rut, i tondu' do nopuadan do mantad hilo'd Muab nga' aanu nu no. Om asanganu indo kasai' di sinakagon di napatai i tana'ddi," ka.

⁶Om boros kaddi di tulun diri, "Iyo nopoddi om a' oku no momoli di tana', maan nopo iya' bolio', tu' bolion ku piya iri nga' okon i' ko' i tangaanak ku o kotungkus. Maan nopo iya' bolio', a' oku no momoli'ddi," ka dau.

⁷Tontok nopo do maso'ddi, om koubasan nopo do popogiroto do kapadagangan do dapu' ko' kopialanan do dapu' om oluson di padagang o tiso' do kasut dau om patahakon di tulun di momoli. Om miagal noddi o popogiroto kopio do kapadagangan do dapu' do tumanud do koubasanan do tulun dot Israil.

⁸Om kaa pogi'ddi do tontok di minomoros i tulun dot id di Buas dot, "Iya' no o momoli di tana'ddi," ka, om iduwo' no dau o tiso' di kasut dau om patahako' no dot id di Buas.

⁹Om boros ka di Buas dot id tongoboyoon om id koinsanai di tulun do hiri, "Iyokoyu ngai' no o sasi' ku do tadau'd baino' do noboli ku no do mantad id di Noumi o koinsanai di dapu' om tungkusan daa di Alimilik, om i Kilion om i Malon, i tangaanak di Alimilik.

¹⁰Om i Rut nogi', i tondu' do Muab diri, i sawo daa di Malon, nga' nosiliu noddi do sawo ku. Om miagal nodti dot asanganu kasai' di sompiiyon di tulun do napatai i dapu' diyolo', om a' indo atanus o ngaran do sompiiyon

dau dot id pogialatan di koobpinayan dau om i tulun do hiti'd bandar di tadon dau. Om iyokoyu no o sasi' diti do tadau'd baino'," ka dau.

11Om boros ka ngai' di boyoon om i tulun do hiri, "Iyo noddi. Iyahai no o sumiliu'd sasi'. Om maha' daa do pousuyon do Tuhan di Rasil om i Lia i sawo nu, tu' minaganak dot ogumu' do bagi' di Yakub. Om maha' daa dot osiliu ko do tulun do kaya' dot id pogialatan di pinuruan do sompiiyon di Iprata, om abantug do hiti'd Baitlahim.

12Maha' daa dot osiliu o sompiiyon nu do miagal di sompiiyon di Piris, i tanak diyo Yohuda di Tamar, dot i tangaanak do patahakon do Tuhan dot id diya' do mantad id tondu'dti o poposiliu do miagal diri," ka diyolo'.

I Buas om i Sinakagon Dau

13Om potonudo' noddi di Buas i Rut do minuli' tu' nosiliu noddi iyau do sawo dau. Om barakatai nod Tuhan i Rut, om ponontian no iyau. Om kosusu no iyau do tanak do kusai.

14Om boros kaddi di tongoond'u' dot id di Noumi, "Royohon no o Tuhan! Tu' noonuan ko noddi dau do tanak do kusai, do monongodu' diya' do tadau'd baino', do momogompi' diya'. Maha' daa om abantug iti tanak diti do hiti'd Israil!

15Osianan i' kopio diya' i monongiwan diya', tu' agayo nogi' kopio o dau do winonsoi dot id diya' ko' mantad di wonsoyon do turu' o tanak do kusai. Tu' noonuan ko no dau do tanak do kusai do monongodu' diya', i popotood do ginawo nu om i momogompi' diya' do molohing ko," ka.

16Om kibito' no di Noumi i tanak diri, om pitamangai no dau do mikuwo'd osianan kopio iyau do miagal po do dau kopio'd tanak.

17Om pungaranai no di tongoond'u' do hiri'd songkoduwo i tanak diri dot i Obid. "Kianak noddi do kusai i Noumi," ka diyolo'. I Obid nopo om tapa' di Isai, om i Isai no om tapa' di Daud.

18-22 Iti no o sinakagon di Piris do gisom do nokorikot dot id di Daud: i Piris, i Hisron, i Ram, i Aminadab, i Nahason, i Salmon, i Buas, i Obid, i Isai om i Daud.



1 Somuil

1 Somuil 1

Hilo'd Silo i Ilkana om i Sompaiyon Dau

¹Di nopo di gulu po, om haro o songulun o kusai do mantad id payat dot Ipraim, do poingiyon do hilo'd bandar do Rama, i hilo'd watas do konulunulan dot Ipraim. Ngaran nopo di kusai om i Ilkana. I Ilkana nopoddi om tanak di Yoruham, om manangaki di Ilihu. Iyau nopo om poinghompit di sompiaiyon di Tohu, i sompiaiyon do mantad id pinuruan do sompiaiyon di Sup.

²I Ilkana nopoddi nga' duwo o sawo, i Hana om i Ponina. I Ponina nopo om kitanak i', nga' i Hana noo om aiso' o tanak.

³Pointikid-tikid do toun om tumongkiad kasai' nopo i Ilkana do hilo'd Rama do mongoi sambayang do hilo'd Silo, om mongoi papatahak do porsombahan di sumbolion dot id Tuhan, it Agayo Kuasa'. Imam nopo do mogobiobi'd Tuhan do hilo'd Silo om i Hopni om i Pinihas, i tangaanak di Ili.

⁴Pointikid-tikid do mongoi i Ilkana patahak do porsombahan di sumbolion, om onuan kasai' nopo dau do bahagi' di daging di sinumbali' i Ponina, om tikidan ngai' nogi' dau di daging do sinumbali' i tangaanak dau.

⁵Nga' mulong piya do kosianan kopio daa dau i Hana, nga' sambahagi' noo o patahakon dau tu' i Hana nopo om a' i' do Tuhan nonuan do tanak.

⁶Om asaru' nopoddi i Ponina i tapid di Hana diri, do pokoruol do ginawo om monori-tori' di Hana, tu' i Hana nopo om a' i' do Tuhan nonuan do tanak.

⁷Om iyo kasai' nopoddi do monikid toun. Pointikid-tikid do mongoi iyolo' do hiri'd Walai'd Tuhan om pokoruol kasai' nopo i Ponina do ginawo di Hana, gisom do mihad nopoddi i Hana, om a' makan.

⁸Om uhoton kasai' nopondo di Ilkana i Hana, i sawo dau'ddi do poingkaa, "Hana, nokuro tu' mihad ko? Nokuro tu' a' ko makan? Nokuro tu' tumongob ko nopo? Okon toi ko' oupus ko no doho' ko' mantad do hopod o tanak do kusai?" ka dau.

I Hana om i Ili

9-10 Insan tadau, di nakaakan no iyolo' do hiri'd walai'd Tuhan do hilo'd Silo, om ingkakat no i Hana. Om tontok nopoddi nga' poirikau i Ili, it Imam diri, do hiri'd tirikohonon dau dit id toning di wawayaan. Om maso nopoddi nga' tumongob tomod i Hana, om sumambayang iyau dot id Tuhan do mikuwo'd mihad-ihad tomod.

11 Om poboroso' noddi di Hana o batos dau do poingkaa, “Oi Tuhan, it Agayo Kuasa', ontong no doho', i susuhuon nu. Antangai no iti koinggoritan ku. Soroho' oku no, om kada' oku kopio lihuwai. Ondung onuan oku daa diya' dot iso' o tanak do kusai om mamatos oku no do papatahak dau dot id diya' do solinaid dau'd poimpasi. Om tobuk piya dau nga' a' ku i' pampadan,” ka dau.

12 Om alaid tomod i Hana do sumambayang dot id Tuhan, om poinsonsod diri i Ili do munung di Hana.

13 Nga' id suang nod ginawo di Hana o sumambayang, om munung no dau o mopi-kopi, om a' i' orongou o boros dau. Om ondos daa'ddi di Ili do naawuk i Hana.

14 Om boros kad i Ili dot id di Hana, “Kada' pagawuk do hiti! Kada' nondo ongoi kawagu ponginum do waig dot anggur!” ka dau.

15 Nga' boros ka di Hana do suminimbar, “A' oku i' aawuk, oi Tuan. A' oku i' minoginum do tinumon do kaawuk. Nga' tumongob tomod oku'dti, om maso ku do sumambayang do popoboros ngai' do kosusaan ku dot id Tuhan.

16 Kada' oku tondoso' do tondu' dit a' osonong. Tu' iyo oku pogidti do sumambayang nga' tumongob tomod oku,” ka dau.

17 Om boros kaddi di Ili, “Ondung iyo'ddi, om kumosonong-sonong no! Maha' daa om pohubayaan do Kinorohingan dot Israil i pinokianu nu,” ka dau.

18 Om boros kaddi di Hana, “Maha' daa om kohubayaan oku diya', oi Tuan,” ka dau. Om poguliai noddi dau, om ongoi no akan, om a' noddi iyau tumongob.

Nosusu i Somuil om Pinatahak Iyau dot id Tuhan

¹⁹Kosuabon noddi om suab no i Ilkana om i sompiiyon dau do tuminungag. Om kasambayang poddi iyolo' dot id Tuhan om uli' no iyolo' do hilo'd Rama. Om ongoi no i Ilkana dudun di Hana, i sawo dau'ddi, om simbaro' nod Tuhan i sambayang di Hana.

²⁰Om ponontian no i Hana om kosusu no iyau'd tanak do kusai. Om pungaranai no dau dot i Somuil tu' boros ka dau, “Pinokianu ku iyau do mantad id Tuhan,” ka.

²¹Om korikot noddi kawagu i maso do kaangayan di Ilkana om i sompiiyon dau do hilo'd Silo, do mongoi papatahak do porsombahan di sumbolion, i patahakon dot id Tuhan do monikid toun. Om suwai no ko' iri om nakapamatos no i Ilkana do papatahak do porsombahan di pinotobilang.

²²Nga' tontok nopoddi om a' i' i Hana minoyo'. Tu' boros ka di Hana dot id sawo dau, “Kotingkod pod sumusu i Somuil om pootodon ku nogindo iyau do hilo'd Walai'd Tuhan, om hilo' nondo iyau'd poingiyon do solinaid dau do poimpasi,” ka dau.

²³Om boros ka di Ilkana do suminimbar, “Oo, poingkuro nopo ot osonong dot osorou nu om wonsoyon nopo. Hiti ko nopod walai do gisom pod kotingkod do sumusu ilo tanak to. Om maha' daa om pohubayaan do Tuhani pinabatos nu,” ka dau. Om pitamangai noddi di Hana i tanak do hiri'd walai do gisom do nokotingkod i tanak do sumusu.

²⁴Om kotingkod poddi do sumusu i Somuil om pootodo' noddi iyau di Hana do hilo'd Walai'd Tuhan di hilo'd Silo do mulong piya dot okoro' po daa i Somuil. Om minigit po i Hana dot iso' o sapi' do tontoluhan, di tolu nogi' o toun do tumur, om minigit iyau do gandum do hopod o kilogram, om sangkantung do kulit o waig dot anggur.

²⁵Om kosumbali' poddi diyolo' i sapi' om pootodo' nogiddi diyolo' i Somuil dot id di Ili.

²⁶Om boros kaddi di Hana dot id di Ili, “Haro daa o poboroson ku diya', oi Tuan. Osorou oku i' diya'? Iyoho' no i tondu' di nokito nu do poingkakat do hiti do sumambayang dot id Tuhan di gulu poddi.

²⁷Iti no i tanak do pinokianu ku dot id Tuhan, om nosimbar kopio i' do Tuhan i pinokianu ku.

²⁸Om iri no o kapatahakan ku diti tanak dot id Tuhan, do sumiliu'd don Tuhan do songonuon do solinaid dau do poimpasi,” ka dau. Om ongoi nogiddi iyolo' sambayang dot id Tuhan.

1 Somuil 2

Sambayang di Hana

¹Om sambayang no i Hana do poingkaa, “Pinonu' do Tuhan do kataadan o ginawo ku, popotood do ginawo ku i winonsoi dau, irak-irakan ku i pisangod ku, ooropod oku no kopio tu' nuhupan oku i' do Kinorohingan.

²Aiso' no o miagal do Tuhan kolidang, om aiso' no o koiyo dau, aiso' no o pogintirungan do koiyo do Kinorohingan toko'.

³Tingkod kou do mimboros do minggayo-gayo, pupusai ino boros nu do mokirayou-rayou, tu' Tuhan nopo om Kinorohingan i' di koilo, om butusan i' dau o koinsanai'd wonsoyon do tulun.

⁴Notipu' no i pana' do soudor do gunsiau, nga' kumoris no i tulun dit oluhoi.

⁵Iri nopo tulun di nangayahan di gulu po, om gumadsi' noddi do mogihum do kaakan-akanan, nga' iri no tulun di louson di gulu po om a' noddi louson. Iri nopo sawo dit a' maganak om kianak noddi do turu', nga' iri no tina' dit ogumu' o tanak om notongkiadan noddi.

⁶Tuhan no i mamatai om i mamasi, pokoyoon dau o tulun do hilo'd kinoiyonon di tulun do napatai, om posoliwanon no kawagu dau iyolo' do mantad hilo'.

⁷Haro i' o tulun do porutumon dau, om haro nogi' i pakayaon dau. Haro i' o tulun do poinsiribaon dau, om haro nogi' i poinsawaton dau.

⁸Kakaton dau i tulun do mosikin do mantad id pupuk, poiduwon dau i tulun do kikokurangan do mantad id koinggoritan. Pomboluton dau iyolo' di tangaanak do raja', om onuan dau iyolo' do karaja' dit asawat. Tuhan no o sanganu do pinoimpahan diti tana', om hiri no o pinawansayan dau diti pomogunan.

⁹Intirungan dau o tulun dau dit ongorodok, nga' atagak i' dot id totuong i tulun dot araat. A' i' milo'd manahak do kamanangan o kinoris do tulun.

¹⁰Angapatai nondo o pisangod do Tuhan, ongorod nopondo iyau do sumaap diyolo' do mantad hilo'd tawan. Butusan nondod Tuhan o pointongkop diti pomogunan, onuan nondo dau do kuasa' i raja' di nopili' dau, pamanangon nondo dau i raja' di nopili' dau,” ka dau.

¹¹Om uli' noddi i Ilkana om i sompiiyon dau do hilo'd walai dau do hilo'd Rama, nga' i Somuil nopo, i tanak dau'ddi, om minundorong no do hilo'd Silo do momonsoi do karaja'd Tuhan do moyo-woyo' di Ili it Imam, i monuduk dau.

I Tangaanak di Ili

¹²Iri nopo tangaanak di Ili do tongokusai nga' angaraat kopio. Om a' iyolo' mamadul do Tuhan.

¹³Om a' iyolo' tumanud dit oturan do momonsoi do karaja' di don imam, dot id tulun dot Israil. Tu' soira' nopod haro o tulun do papatahak do porsombahan di sumbolion, om rumikot no i susuhuon dit imam do kiinigit do totodok do tolu sarapang. Om tontok dit onsokon nogi' i daging,

¹⁴om mongoi no iyau pintodsok do hiri'd kualii' di pagansakan di daging, om nunu nopo it otodok dau om onuon no dau do maan do don imam. Om iyo ngai' nopoddi o wonsoyon diyolo' dot id koinsanai'd tulun dot Israil di mongoi patahak do porsombahan di sumbolion do hilo'd Silo.

¹⁵Om kawagu po kanogi' nga' koumbal i' do tontok dit a' po kotobilang i lunok di sinumbali' do maan sorobo', om moro-boros no i susuhuon dit imam dot id tulun di papatahak di porsombahan di sumbolion do poingkaa,

“Onuwai oku daa dino daging dit a' po nalasu', do maan dit imam do luguon. Tu' mada' no iyau di daging di nalasu',” ka.

¹⁶Ondung sumimbar daa i tulun dot, “Osonong nogid tonudon to it oturan, om sorobon po lo lunok, om koino-ino ko nogi' do manganu do nunu nopo o korohian nu,” ka, om moro-boros no i susuhuon dit imam dot, “Amu', onuwai oku nod dinondo. Tu' a' nopo moti', om ahawan ku nopo iya'!” ka.

¹⁷Iri nopo dusa di duwo o tanak di Ili diri nga' awagat no kopio dot id pagantangan do Tuhan tu' a' iyolo' minamadul di porsombahan di sumbolion do patahakon dot id Tuhan.

Hilo'd Silo i Somuil

¹⁸Om daamot nopoddi nga' maso no di Somuil, i tanak di Hana diri, do momonsoi'd karaja' do Tuhan. Om kirasuk iyau do kain linan do miagal di papakayon dot imam do tontok do sumambayang.

¹⁹Pointikid-tikid do toun om wansayan kasai' nopo di tina' di Somuil i Somuil do rasuk dit okooro'. Om ngoyon nondo dau pootodo' dot id di Somuil i rasuk diri do tontok di moyo' iyau di sawo dau do mongoi papatahak di porsombahan di sumbolion do patahakon do monikid toun.

²⁰Om barakatan nondo di Ili i Ilkana om i sawo di Ilkana, om boros kando dau dot id di Ilkana, “Maha' daa om onuan ko kawagu'd Tuhan do tangaanak do mantad id sawo nu'dti do poningolon di tanak di pinatahak nu dot id Tuhan,” ka. Om muli' nondo iyolo' do hilo'd Rama.

²¹Om binarakatan i' kopio do Tuhan i Hana gisom do kianak po kawagu iyau do tolu o kusai om duwo o tondu'. Om mayo-gayo nopoddi i Somuil, om maso i' kasai' dau do momonsoi do karaja'd Tuhan.

I Ili om i Tangaanak Dau

²²Om molohing noddi kopio i Ili. Om mongou-rongou kasai' nopo iyau do kowoyo-woyoon di tangaanak dau dot id tulun dot Israil. Om oilaan i' di Ili do mongoi iyolo' dudun di tongoondun di pakaraja' do hiri'd wawayaan di Kiim do Tuhan.

²³Om boros kaddi di Ili dot id tangaanak dau, “Nokuro tu' momonsoi kou do miagal diri? Momisunud ngai' nopo o tulun doho' di kowoyo-woyoon dokoyu dot araat.

²⁴Kada' kou no ubas-ubas do miagal diri, oi tangaanak ku! Tu' araat no kopio i popimboroson do tulun di songonuon do Tuhan do pasal dokoyu!

²⁵Ondung kopomonsoi'd dusa o tulun dot id sompi' ko' tulun, om milo i' o Kinorohingan do mogobi' dau. Nga' ondung kopomonsoi'd dusa o tulun dot id Tuhan om isai poo o milo do monulung dau?” ka dau. Nga' a' i' iyolo' minamadul di boros di Ili, i tapa' diyolo'ddi, tu' natantu' mantad nod Tuhan do patayon dau iyolo'.

²⁶Nga' i Somuil nopo, i tanak diri, om mayo-gayo nopoddi, om kasanangan iyau'd Tuhan om kasanangan do koinsanai'd tulun.

I Pinoboros dot Osiliu dot id Sompiiyon di Ili dot id Dabantalan

²⁷Insan tadau, om rikot no o nabi do boros do Tuhan dot id di Ili do pinopoboros do boros do Tuhan dot id dau, do poingkaa, “Di nopo maso pod i Harun, i taki-aki nu'ddi om i sompiiyon dau do turipon di raja' do Masir, om intalang oku no dot id di Harun.

²⁸Om id pogialatan nopo do toinsanan di payat dot Israil om sompiiyon no di Harun o pinili' ku do sumiliu'd imam di mogobi-obi' doho', do maganu-anu do hiri'd pananaraban do porsombahan, om modtutud do kominyan, om manampakai dit ipod do tontok do moro-boros doho'. Om nonuan ku iyolo' do kuasa' do manganu do sombahagian do mantad id porsombahan di sorobon do hiri'd pananaraban do porsombahan.

²⁹Nga' nokuro tu' tamaha' ko do kokito di porsombahan di sumbolion om i porsombahan di patahakon di tulun ku dot id doho'? Nokuro tu' pusohon nu nogi' kopio i tangaanak nu mantad ko' iyoho'? Nokuro tu pinologos nu iyolo' do polombon do tinan diyolo' dot i bohogian dit osonong kopio do mantad id porsombahan di tulun ku dot id doho' o maan do pomolombon?

³⁰Iyoho' no i Tuhan, i Kinorohingan dot Israil, o minamatos dot id diyolo' di gulu po do sompiiyon nu no om pinuruan do sompiiyon nu o sumiliu'd imam do momonsoi'd karaja' ku do gisom dot alaid. Nga' baino' nopoddi om a' ku no wonsoyon o miagal diri! Tu' iri nopo momusou doho' om pusohon ku i', nga' iri no i mongintingayam doho' om intingayamon ku no.

³¹Pokinongou no, tu' rumikot moti'ndo o maso do patayon ku o koinsanai di tangaanakwagu dot id suang do sompiiyon nu om id suang do pinuruan do sompiiyon nu, gisom dot aiso' no o kolohing do tongokusai dot id suang do sompiiyon nu.

³²Tumongob ko nondo om osolon di tulun dot Israil do suwai tu' kokito ko do koinsanai di barakat do patahakon ku diyolo'; nga' id suang nopod sompiiyon nu iya' om aiso' i' ot anaru-naru o tumur.

³³Nga' posion ku indo o songulun do mantad id sinakagon nu, om iyau nondo o sumiliu'd imam di mogobi-obi' doho'. Nga' obolou i' mando o mato dau om kakaus o ginawo dau. Nga' apatai ngai' no i sinakagon nu'd suwai.

³⁴Soira' pod opiandad dot apatai i duwo tanak nu, i Hopni om i Pinihas, om opurimanan nu nogindo dot abayaan kopio i pinoboros ku'ddi.

³⁵Om momili' oku nondo dot imam dit otorodok dot id doho', om i momonsoi do koinsanai di ponuhuan ku. Om onuan ku iyau do sinakagon di momonsoi kasai' do karaja' di dong imam dot id toguang di piro-piro o raja' do pilion ku.

³⁶Om isai nopondo o sinakagon nu di poimpasi, om mongoi pondo solowot dit imam diri do mokianu'd tusin om taakanon, om momilugu-lugut do mokibanar do muhup dit imam do suwai do maganu-anu. Tu' miagal poddi o koonu-onuan diyolo'd kaakan-akanan," ka dau.

1 Somuil 3

Minitalang o Tuhan dot id di Somuil

¹Tontok nopoddi om maso po di Somuil, i tanak poddi, do momonsoi do karaja'd Tuhan do tumanud dit ituduk di Ili. Om maso nopoddi nga' ingkuri' no do haro o boros do Tuhan om i pointalangan do mantad id Tuhan.

²Insan tuong, om koodop i Ili do hiri'd bilik dau, om oruhai nod obolou o mato dau tu' molohing no kopio.

³Om i Somuil no om koodop do hiri'd Kiim dot Olidang. Om maha' dit a' po numawau, di poingapui po i lampung,

⁴om lohowo' nod Tuhan i Somuil dot, “Somuil! Somuil!” ka. Om simbar no i Somuil, “Hoi, nunu'ri oi Aki,” ka dau.

⁵Om panangkus no iyau do minongoi'd hiri'd di Ili. Om boro-boros nod, “Linohou oku diya', oi Aki? Hati oku no,” ka dau. Nga' boros ka di Ili, “Amu', a' oku i' minomolohou diya'. Ongoi odop,” ka dau. Om ongoi no kawagu i Somuil odop.

⁶⁻⁷Om lohowo' po kawagu'd Tuhan i Somuil. Nga' a' i' di Somuil oilaan do Tuhan o minomolohou dau, tu' a' po o Tuhan insan koboro-boros dau. Om tungag po kawagu iyau om ongoi nod hiri'd di Ili, om boro-boros nod, “Linohou oku diya', oi Aki? Hati oku no,” ka dau. Nga' boros kad i Ili, “Amu', a' oku i' minomolohou diya', oi ondu'. Ongoi kawagu odop,” ka dau.

⁸Om lohowo' po kawagu'd Tuhan i Somuil do kointolu. Om tungag no i Somuil om ongoi nod hiri'd di Ili. Om boro-boros nod, “Linohou oku diya', oi Aki? Hati oku no,” ka dau. Om koilaai nogiddi di Ili do Tuhan i' o minomolohou di tanak.

⁹Om iri noddid o kinapamarasan dau dot id di Somuil dot, “Ongoi kawagu odop. Om ondung lohowon ko kawagu om sumimbar nod, ‘Boro-boros nopo, oi Tuhan. Tu' mokinongou i' iti susuhon nu,' kanto,” ka dau. Om ongoi no kawagu i Somuil odop.

¹⁰Om rikot no o Tuhan, om ongoi no ingkakat do hiri'd kinoiyonon diri, om pomolohou no kawagu, “Somuil! Somuil!” ka. Om boros kad i Somuil do suminimbar, “Boro-boros nopo, oi Tuhan. Tu' mokinongou i' iti susuhon nu,” ka.

11Om boros kaddi do Tuhan dot id dau, “Haro o wonsoyon ku di koronob kopio dot id tulun dot Israil do koimbagu, gisom dot oborulong ngai' nopo o tulun di korongou.

12Om tontok noddi do porikoton ngai' ku dot id di Ili i kosusaan di nokoboros ku do rumikot dot id sompiiyon dau, do mantad do koimpuunon om gisom do kopupuson.

13Nosunudan ku no iyau do hukuman ku i sompiiyon dau do gisom dot alaid tu' minongindaraat i' doho' i tangaanak dau. Om oilaan i' di Ili i wonsoyon diyolo' nga' a' i' dau iyolo' noduhan.

14Om iri no o nokosumpaan ku dot id sompiiyon di Ili dot aiso' no o porsombahan di sumbolion ko' porsombahan do nunu nopo do koidu' diti dusa dot awagat kopio,” ka dau.

15Om odop no kawagu i Somuil do hiri'd toodopon dau do gisom do kosuabon. Om tungag no iyau di kosuabon om ngoyo' ngai' no dau iwangai i wawayaan di Walai'd Tuhan. Om ooris daa'ddi iyau do momisunud di Ili di nokointalang dot id dau,

16nga' lohowo' no iyau di Ili, “Oi Somuil, i tanak ku,” ka. “Nunu, oi Aki?” kad Somuil.

17Om uhoto' no iyau di Ili, “Nunu kad boros do Tuhan dot id diya'? Kada' nod haro lisok-lisokon do posunud doho', posunudon ngai' nopo. Tu' hukuman ko moti'd Tuhan dot a' nu no posunudon ngai' doho' i pinoboros dau,” ka di Ili.

18Om susuyo' ngai' nopoddi di Somuil iri dot id di Ili. Iso' po nga' aiso' no o linisok-lisok dau. Om boros kaddi di Ili, “Iyau no o Tuhan, om wonsoyon nopo dau it osonong dot osorou dau,” ka dau.

19Om mayo-gayo nopoddi i Somuil. Om woyoon kasai' nopo iyau do Tuhan om binayaan ngai' dau i pinoboros di Somuil.

20Om koilo ngai' nopoddi o tulun do pointongkop dot Israil do nabi kopio do Tuhan i Somuil.

²¹Om minintalang po kawagu o Tuhan do hilo'd Silo, i kinoiyonon dit intalang i' iyau dot id di Somuil dit insan i', om minoro-boros iyau dau. Om soira' nopod moro-boros i Somuil, om mokinongou ngai' nopo i tulun dot Israil.

1 Somuil 4

Naahau do Tulun do Pilistin i Kaban do Tumpongo

¹Tontok nopoddi om timungo' ngai' no di tulun do Pilistin i soudor diyolo' do mongoi panangod do tulun dot Israil. Om iri no o kinapamanahan di soudor dot Israil do mongoi sangod; om pomukiim no iyolo' do hilo'd somok dot Ibin Haisor, om iri no soudor do Pilistin om minomukiim do hilo'd Apik.

²Om songodo' no di soudor do Pilistin i soudor dot Israil, om maha' di notingkod i pinisangadan dit adalaan kopio om naala'ddi i soudor dot Israil. Om haro i' doti' ot apat noribu o soudor dot Israil do napatai do hiri'd pinisangadan diyolo'.

³Om soira'ddi nokoguli' do hiri'd kokiiman i soudor dit a' napatai, om boros ka di boyoon do tulun dot Israil, “Nokuro tu' pinologos toko'd Tuhan do naala' di tulun do Pilistin do baino'? Ngoyo' toko' nogi' igitai'd hiti i Kaban do Tumpongo'd Tuhan di hilo'd Silo, om woyoon toko' indo do Tuhan om poiduwon toko' dau do mantad id pisangod toko',” ka diyolo'.

⁴Om ponuhu' noddi iyolo'd piro-piro o tulun do minongoi'd hilo'd Silo do mongongoi di Kaban do Tumpongo'd Tuhan, iyau it Agayo o Kuasa', i poirikau do hiri'd sakai di moloikat di roitan do kerub. Om tonudo' noddi di Hopni om i Pinihas i tangaanak di Ili diri, i Kaban do Tumpongo.

⁵Om soira'ddi nokorikot i Kaban do Tumpongo do hiri'd kokiiman om insan-insan nopo do minamangkis i tulun dot Israil dot opuhod kopio do gisom do nokogogor i tana'.

⁶Om soira'ddi norongou di tulun do Pilistin i pinongkisan di tulun dot Israil diri, om boros ka diyolo', “Nokuro tu' sampangkis-pangkis ilo tulun dot

Ibrani?" ka. Nga' soira'ddi noilaan diyolo' do nokorikot i Kaban do Tumpongo'd Tuhan do hiri'd kokiiman dot Ibrani,

⁷om kongooris noddi iyolo'. Boros ka no diyolo', "Haro moti' o kinorohingan do nokorikot do hilo'd kokiiman diyolo'! Obungou toko' nodti! A' toko' po insan koumbal do miagal diti.

⁸Obungou toko' no! Isai po daa o milo'd mamasi dati' do mantad id kinorohingan dit ongokoris diri? Okon toi ko' iri nogi' i kinorohingan diri o minamatai di tulun do Masir do hilo'd tana' do kowotuan di gulu po?

⁹Nga' pokorison no o ginawo, oi tulun do Pilistin! Sumangod kou no do miagal do kusai. Tu' ondung amu' nga' osiliu toko' no do turipon dilo tulun dot Ibrani, do miagal di nosiliu iyolo'd turipon toko' di gulu. Nga' sumangod kou no do miagal do kusai!" ka.

¹⁰Om ponotos noddi do suminangod i soudor do Pilistin om kaala' no diyolo' i soudor dot Israil. Om sompori-pori nopoddi i soudor dot Israil do minuli' do hiri'd kiim diyolo'. Om nadalaan no kopio iyolo' do naala', tu' tolu nopo nohopod noribu o soudor dot Israil do napatai.

¹¹Om iri i Kaban do Tumpongo do Kinorohingan nga' natanggayan no di pisangod. Om iri nogi' i duwo o tanak di Ili, iyo Hopni om i Pinihas, nga' napatai nogi'.

Kinapatayon di Ili

¹²Om panangkus nod minongoi do hilo'd Silo o songulun do mantad hiri'd pinisangadan. Iyau nopo nga' mantad id payat do Binyamin. Om tadau iddi do nokorikot iyau do hilo'd Silo. Om pinghurako' no dau o rasuk dau om arabai no dau'd tana' o tulu dau do popointalang do tumongob iyau.

¹³Om i Ili nopo nga' poirikau do hiri'd tirikohonon dau do hiri'd tisan do ralan, om aiso' i' o komi dau tu' mondom-hondom po iyau di Kaban do Tumpongo'd Tuhan. Om potongkopo' noddi di tulun diri do hiri'd bandar o habar do naala' ot Israil. Om oinsanan nopoddi i tulun do hiri do minihad tu' ongooris no kopio iyolo'.

14Om korongou no di Ili i tihad. Om ponguhot noddi iyau, “Nunu kopio ilo kagangahan dilo?” ka. Om osiau nopo i tulun diri do minongoi solowot di Ili do mongoi posunud di habar dot araat.

15Tontok nopoddi nga' siam no nohopod om walu' o tumur di Ili om mato dau nga' oruhai no dot a' kokito.

16Om boros ka di tulun diri dot id di Ili, “Minogidu' oku do mantad hilo'd pisangadan baino', om koririkot ku'dti,” ka dau. Om uhoto' noddi di Ili iyau, “Poingkuro no habar, oi ondu?” ka dau.

17Om boros ka di tulun di pinoporomut di habar do suminimbar, “Minogidu' i tulun dot Israil do mantad id tulun do Pilistin; om ogumu' tomod o napatai! Om i duwo o tanak nu'ddi, i Hopni om i Pinihas nga' napatai nogi'. Om iri Kaban do Tumpongo'd Kinorohingan nga' natanggayan nod pisangod!” ka dau.

18Om soira'ddi noroitani di tulun i Kaban do Tumpongo, om kolid no i Ili do mantad hiri'd timpohon dau do hiri'd toning di wawayaan dot agayo. Om kotipu' no o liou dau di noliad iyau, tu' molohing no iyau om olombon po. Om diri noddi do napatai i Ili. Om i Ili no i nosiliu'd boyoon di tulun dot Israil do solinaid dot apat nohopod o toun.

Kinapatayon di Sawo di Pinihas

19Iri nopo monongiwan di Ili do tondu', i sawo di Pinihas, om borosusuon no. Om soira'ddi nokorongou iyau do naahau i Kaban do Tumpongo'd Kinorohingan, om napatai i tiwanon om i sawo dau, om sigog nopoddi do korualai iyau'd tian, om a' no alaid om kosusu no iyau.

20Om tontok dit oruhai no iyau dot apatai om boros ka di tongoindu' di migagu dau, “Kada' kooris! Tu' kusai o tanak nu,” ka. Nga' a' no dau pinusou i boros diyolo' om a' iyau suminimbar.

21Om pungaranai no dau i tanak diri dot i Ikabod, tu' boros ka dau om, “Nokotongkiad nod mantad id Israil o kagayaan do Kinorohingan,” ka.

Minomoros pogi' iyau do miagal diri nga' naahau no i Kaban do Tumpongo om napatai i tiwanon dau'd kusai om i sawo dau.

²²Om boros ka kawagu dau, “Nokotongkiad nod mantad id Israil i kagayaan do Kinorohingan tu' natanggayan nod pisangod i Kaban do Tumpongo'd Kinorohingan,” ka dau.

1 Somuil 5

Hiri'd Pogialatan do Tulun do Pilistin i Kaban do Tumpongo

¹Soira'ddi naahau di tulun do Pilistin i Kaban do Tumpongo'd Kinorohingan, om igitai no diyolo' iri do mantad hilo'd Ibin Haisor do kuminaa do hilo'd bandar dot Asdod, i bandar diyolo'.

²Om posuango' no diyolo' i Kaban diri do hiri'd walai di Dagon, i tingolig diyolo'. Om poiho' no diyolo' iri do hiri'd toning di tingolig diyolo'.

³Nga' kosuabon noddidi om kokito no di tulun do hiri'd bandar dot Asdod do pointungub do hiri'd tana' i Dagon, i tingolig diyolo', dot id toguang di Kaban do Tumpongo'd Tuhan. Om tungago' no diyolo' i tingolig om potondulio' no do hiri'd pinoiyanan mantad.

⁴Nga' kosuabon noddidi kawagu om kokito no diyolo' i Dagon, i tingolig diri, do naratu' kawagu do hiri'd toguang di Kaban do Tumpongo. Nga' tontok nopoddi om nopungol i tulu om i duwo longon di tingolig om hiri'd doulakan kopio di wawayaan o kinoilihon. Om iri po tinan di tingolig o noolu'.

⁵(Iri no ot a' dit imam di mogobi-obi' do Dagon om koinsanai di tulun do sumuang di walai di Dagon koina-inaan do mulok do hiri'd doulakan kopio di wawayaan di walai'd Dagon do gisom do baino'; laangan kasai' nopo diyolo' o hiri.)

⁶Om awagat tomod diri o pinomohukum do Tuhan di tulun do hiri'd Asdod om i tulun do hiri'd posorili'. Pinomohukum nopo dau diyolo' nga' gandas dot id tinan diyolo'.

⁷Soira' di nokito diyolo' do miagal diri o nosiliu, om boros ka diyolo', “Hinukuman toko' di Kinorohingan dot Israil, om i Dagon, i tingolig toko' nga'

hinukuman nogi' dau. A' toko' no milo'd poloidon do hiti i Kaban do Tumpongo,” ka.

⁸Om suhuo' no diyolo' o piro-piro tulun do minongoi pomolohou di limo o raja' do Pilistin. Om lohowo' ngai' no diyolo' i raja', “Kukuroyon toko' no ma ilo Kaban do Tumpongo'd Kinorohingan do tulun dot Israil,” ka. Om boros ka di raja' do suminimbar, “Pokoyoon do hilo'd bandar do Gat,” ka diyolo'. Om powoliho' no diyolo' i Kaban do Tumpongo'd Kinorohingan dot Israil do hilo'd Gat, i bandar do Pilistin do suwai.

⁹Nga' maha' di nokorikot i Kaban do hilo' om hukumai nod Tuhan i bandar diri, gisom dot agangau poddi ngai' i tulun do hiri. Tu' hinukuman do Tuhan do gandas i tulun dot id bandar diri, dot i tongomulok po om iri nogi' i molohing no.

¹⁰Om iri no o kinapaatadan diyolo' di Kaban do Tumpongo'ddi do hilo'd Ikron, it iso' kawagu o bandar do Pilistin. Nga' tontok di nokorikot i Kaban diri do hilo' om pinggiak ngai' no i tulun do hilo' dot, “Nigitan diyolo'd hiti ilo Kaban do Tumpongo'd Kinorohingan do tulun dot Israil do maan do pamatai dati!” ka diyolo'.

¹¹Om lohowo' noddidi diyolo' do tumimung o koinsanai di raja' do tulun do Pilistin, om boro-boros no iyolo'd, “Pogulion nogi' ilo Kaban do Tumpongo'd Kinorohingan do tulun dot Israil do hilo'd tadon mantad dilo' om a' i' kapamatai dati' om iti sompiiyon toko',” ka. Om agangau ngai' poddi i tulun do hiri'd bandar diri tu' awagat no kopio o pinomohukum do Kinorohingan dot id diyolo'.

¹²Om iri piya tulun dit a' napatai nga' nongorolihan no di gandas. Om millohou poddi iyolo' do mokitulung di ponokokinorohingan diyolo'.

1 Somuil 6

Pinoguli' i Kaban do Tumpongo

¹Om tontok di turu' noddidi o tulun di Kaban do Tumpongo'd Tuhan do hiri'd pomogunan do tulun do Pilistin,

²Om pomolohou no i tulun do Pilistin dit imam om i bobolian. Om uhot no iyolo', "Kukuroyon toko' no ma i Kaban do Tumpongo'd Tuhan diri? Ondung pogulion toko' iri do hilo'd tadon mantad diri, om nunu no ma o potonggoyon toko'?" ka.

³Om boros ka diyolo' do suminimbar, "Ondung pogulion dokoyu i Kaban do Tumpongo'd Kinorohingan do tulun dot Israil, om a' no milo dot a' kou potonggoi do maan do popuhawangon do ponogit di dusa dokoyu. Tu' iyo noddi o ralan do momolingos dokoyu, om oilaan nogindo dokoyu ondung nokuro tu' a' kou'd Kinorohingan dot Israil tingkad-tingkadan do momohukum," ka.

⁴Om uhot po kawagu i tulun do Pilistin, "Nunu o potonggoyon dahai?" ka. Om boros ka dit imam do suminimbar, "Potonggoyon no dokoyu o limo bulugu' do tamas di koiyo-iyo'd gandas o pomomonsoi, om limo o tinan do tikus, do tamas do winonsoi, do pongikid do toinsanan di raja' do Pilistin. Tu' iri no i gandas om i tikus o nokoinggorit dokoyu om i limo o raja' do Pilistin.

⁵Momonsoi kou nod koiyo-iyo do gandas om tikus do tamas o wonsoyon, tu' iri no i mamaraag diti pomogunan dokoyu do maso'dti. Om opusou indo dokoyu o Kinorohingan do tulun dot Israil. Om maha' daa om a' nondo iyau momohukum dokoyu, om a' momohukum di tingolig, om tana' dokoyu.

⁶Nokuro tu' pokodohon dokoyu o ginawo do miagal di raja' om i tulun do Masir di gulu po? Kada' dokoyu lihuwai i pinonguntotogod do Kinorohingan diyolo', gisom do minonosol iyolo', om pinologos iddi diyolo' i tulun dot Israil do tuminongkiad do mantad hilo'd Masir.

⁷Iyo nopoddi, om posodia' kou no do guyudan di wagu po om manu do duwo o tinan do sapi' di susuan pod tanak om it a' po insan pagayato' do guyudan. Om pagayatan no di duwo o sapi' i guyudan diri nga' iri nopo tangaanak di sapi' om pogulion no do hiri'd kandang.

⁸Om ngoyon nondo i Kaban do Tumpongo'd Tuhan, om pasakayon no di guyudan. Om posuangen no dot id kaban i tamas do potonggoyon dokoyu, om poilihon nogindo do hiri'd toning di Kaban do Tumpongo'd Tuhan, tu' iri

no o popuhawangon dokoyu dot id dau do maan do ponogit di dusa dokoyu. Om pologoson nopo i guyudan diri do gayaton do honggo nopo o pakayaan.

⁹Nga' antaan no dokoyu ondung honggo o pakayaan di guyudan. Ondung pakayaan di guyudan do ponong hilo'd bandar do Bait-Simis, i hilo'd pomogunan dau, om iri no kopio Kinorohingan do tulun dot Israil o pinoporikot di kinoinggoritan toko' dit awagat kopio. Nga' ondung amu', om okon i' ko' iyau o pinoporikot, suwai ko' kinoontok-ontoko' no toomod," ka diyolo'.

¹⁰Om wonsoyo' noddi diyolo' o miagal diri. Ongoi no iyolo' panganu do duwo o tinan do sapi' di posusu pod tanak, om pagayato' no diyolo' di guyudan i sapi'ddi. Nga' pinoundorong i' diyolo' i tangaanak di sapi' do hiri'd kandang.

¹¹Om pasakayo' no diyolo' i Kaban do Tumpongo do hiri'd guyudan om potoningo' diyolo' i kaban do pinosuangan di winonsoi do kaagal-agal do tikus om gandas do tamas do winonsoi.

¹²Om pamanau no i sapi' di pinamagayat di guyudan do kumaa'd hilo'd Bait-Simis, om tilombus nopod mamanau om a' i' suminala' di ralan. Om mua-ngua' nopo i sapi' do maso'd manau-panau. Om susuhut no i limo o raja'd Pilistin di sapi'ddi do gisom do nokorikot do hilo'd piwolitan do Bait-Simis.

¹³Om tontok nopoddi nga' maso di tulun di hiri'd bandar do Bait-Simis do mongomot do gandum do hiri'd rantai. Nga' soira' di huminangog iyolo', om sigog id kokito diyolo' i Kaban do Tumpongo. Om ongotood tomod diri iyolo' do nokokito'ddi!

¹⁴Om undorong no i guyudan dot id somok do tontolob dot agayo do hiri'd tumo di Yosua, i tulun do poingiyon do hilo'd Bait-Simis. Om longodo' no di tulun i papan di pinowonsoi di guyudan om sumbolio' diyolo' i duwo o sapi' do numaan do porsombahan di sorobon dot id Tuhan.

¹⁵Om polintuhuno' no di tulun do Liwi i Kaban do Tumpongo'd Tuhan om i kaban di kisuang do tamas, om poiliho' no diyolo' do hiri'd sakai di tontolob.

Om papatahak nogiddi i tulun do Bait-Simis do porsombahan di sorobon om porsombahan do sumbolion dot id Tuhan.

¹⁶Om soira' di nokito di limo o raja'd Pilistin i winonsoi diyolo'ddi om poguliai no diyolo' do hilo'd Ikron do tontok do tadau'ddi.

¹⁷Pinopokirim i tulun do Pilistin dot id Tuhan do limo o bulugu' do tamas di koiyo-iyod gandas do maan do popuhawangon do ponogit di dusa diyolo'; om soroisaan nopo i bandar diyolo': i bandar dot Asdod, Gasa, Askilon, Gat om Ikron.

¹⁸Om pinopokirim nogi' iyolo'd koiyo-iyod tikus do tamas o winonsoi. Om soroisaan nopo i limo o bandar di porintaon di limo o raja' do Pilistin, do kohompit ngai' i bandar dit ongkitolig om iri nogi' i kokompungan dit aiso' o tolig. Om hilo' kasai' po do gisom do baino' i tontolob dot agayo'ddi, i hiri'd tumo di Yosua, i tulun do Bait-Simis, i tontolob do pinoilihan diyolo' di Kaban do Tumpongo'd Tuhan. Om iri no i sumiliu'd kointalangan kopio do haro o nosiliu do miagal diri.

¹⁹Om patayo' nod Tuhan o turu' nohopod o tulun do Bait-Simis tu' minongoi i' iyolo' ontong do hiri'd suang di Kaban do Tumpongo'd Tuhan. Om pogihad ngai' noddi i tulun do hiri'd bandar diri tu' pinorikatan iyolo'd Tuhan do hukuman dot awagat kopio.

Hilo'd Kariat Yiarim i Kaban do Tumpongo

²⁰Om boros kaddi di tulun do hilo'd Bait-Simis, “Isai po o kasaap do tumimbaba'd Tuhan, i Kinorohingan dot Olidang Kopio? Id disai poo o paatadan toko' di Kaban om koinsodu' i' iri dati'?” ka diyolo'.

²¹Om ponuhu' no iyolo'd piro-piro o tulun do mongoi pomisunud di tulun do hilo'd Kariat Yiarim, do poingkaa, “Nokoguli' no di tulun do Pilistin i Kaban do Tumpongo'd Tuhan. Om rikot kou no do mongoi di Kaban diri, do hinoon id dokoyu,” ka diyolo'.

1 Somuil 7

¹Om ngoyo' noddi di tulun do hilo'd Kariat Yiarim i Kaban do Tumpongo'dTuhan diri om posuango' no do hiri'd walai di Abinadab. Walai nopo di Abinadab om hiri'd timpak do nulu-nulu. Om pilio' no diyolo' i Iliasar, i tanak di Abinadab do podtomongon di Kaban do Tumpongo.

I Somuil o Momorinta' dot Israil

²Om alaid i' i Kaban do Tumpongo'd Tuhan do poundorong do hilo'd Kariat Yiarim; tu' haro i' doti' o duwo nohopod o toun do koloido'ddi do poundorong do hilo'. Om maso nopoddi nga' oinsanan nopo o tulun dot Israil do lumohou'd Tuhan do mokitulung dau.

³Om boro-boros noddi i Somuil dot id toinsanan di tulun dot Israil, “Ondung aayi-ayi' o ginawo dokoyu'd gumuli' dot id Tuhan, om taamon ngai' no dokoyu i ponokokinorohingan do suwai om i tininganak dot Astorit. Om oyi-oyion no dokoyu do papatahak dot id Tuhan o koposi-posion dokoyu, om id dau noo o sambayanan, om poiduwon kou indo dau do mantad id pomorintaan do tulun do Pilistin,” ka dau.

⁴Om pataamo' ngai' noddi di tulun dot Israil i tingolig do Baal om i tininganak dot Astorit, om id Tuhanpoddi o sambayanan diyolo'.

⁵Om boros kaddi di Somuil, “Timungon ngai' no i tulun dot Israil do hilo'd Mispa om sumambayang oku nogindo dot id Tuhan do bagi dokoyu,” ka.

⁶Om timung ngai' no iyolo' do hilo'd Mispa. Om ongoi no iyolo' timbauk do waig om potuntugo' nod hiri do maan do porsombahan dot id Tuhan, om puasa no iyolo' do nosongodou do tadau'ddi. Boros ka diyolo', “Nokowonsoi no iyahai'd dusa dot id Tuhan,” ka. (Om hilo' nod Mispa i Somuil do tuminimpun do minanalasai di pigulatan di tulun dot Israil.)

⁷Om soira' di nokorongou i tulun do Pilistin do tuminimung i tulun dot Israil do hilo'd Mispa, om pamanau no i limo o raja' do Pilistin do miwoyo' di soudor diyolo' do mongoi panangod di tulun dot Israil. Om ongooris tomod diri i tulun dot Israil do nokorongou'ddi.

⁸Om boros ka diyolo' dot id di Somuil, “Kada' no kopio tingkod do sumambayang dot id Tuhan, i Kinorohingan toko', om koidu' toko' i' do mantad id tulun do Pilistin,” ka.

⁹Om ponumbali' nodd i Somuil do songinan o tanak do dumba' om songkoyuo' nopo do minonorob do maan do porsombahan dot id Tuhan. Om sambayang nogiddi iyau om otulung i' do Tuhan i tulun dot Israil. Om sinimbar iddi do Tuhan i sambayang dau.

¹⁰Om tontok di maso pod i Somuil do papatahak di porsombahan di sorobon, om insomok no i tulun do Pilistin do mongoi panangod diyolo'. Nga' maso iddi do nokongorod o Tuhando hilo'd tawan do hiri'd sawa-sawat diyolo' gisom dot oborulong nopoddi i tulun do Pilistin om a' no oila-ilaan o kotongkus-tongkuso' diyolo' do mogidu'.

¹¹Om soliwani no i soudor dot Israil do mantad hilo'd Mispa om gusao' no diyolo' i tulun do Pilistin do gisom dot osomok nod hilo'd Bait-Kar. Om pinimpatai nogi' diyolo' i tulun do Pilistin do hiri'd tanga'd ralan.

¹²Om panganu nodd i Somuil dot iso' o watu om poudongo' nod hiri'd piolitan do Mispa om Son. Boros ka dau, “Nuhupan toko' id Tuhan do solinaid toko' do manau-panau,” ka dau. Om pungaranai no dau i watu'ddi do “Watu do Minonguhup”.

¹³Om iyo nodd o nakaala-ala' di tulun do Pilistin, om a' no iyolo'd Tuhan pinologos do sumuang di pomogunan do tulun dot Israil. Om solinaid nopo di Somuil do poimpasi, om a' no insan kamanang i tulun do Pilistin do sumangod di tulun dot Israil.

¹⁴Om koinsanai di bandar dit id pialatan dot Ikron om Gat, i naanu daa di tulun do Pilistin, nga' nokoguli' ngai' nopoddi dot id tulun dot Israil. Om naanu kawagu dot Israil o koinsanai di tana' mantad diyolo'. Om miulud nodd i tulun dot Israil om i tulun mantad do hilo'd Kanaan.

¹⁵Om solinaid nopo di Somuil do poimpasi om pomorinta' kasai' no iyau do tulun dot Israil.

¹⁶Pointikid-tikid do toun om mamanan kasai' nopo iyau'd tumutuk do Baitol, om hilo'd Gilgal, om hilo'd Mispa do mongoi panalasai di pigulatan dot id bandar diri.

¹⁷Om muli' kasai' nopo iyau do hilo'd Rama. Om hilo' nga' manalasai i' iyau di tulun dot Israil. Om minomonsoi nogi' iyau dot iso' o pananaraban do porsombahan dot id Tuhando hilo'd Rama.

1 Somuil 8

Mokianu'd Raja' i Tulun dot Israil

¹Tontok di molohing no i Somuil, om siliho' no dau i tangaanak dau'd kusai do gompomutus do hilo'd Israil.

²Iri nopo kotuahan do tanak dau om i Yoil o ngaran, om iri no koduwo om i Abia. Gompomutus goduwo nopo iyolo' do hilo'd Borsiba.

³Nga' a' i' iyolo' tuminanud di kowoyo-woyoon dot osonong di tapa' diyolo'. Tu' mongingusin no o sorohon diyolo'. Om rumamit iyolo'd tusin di ponisip do tulun dot id diyolo', om a' otulid o pomumutus diyolo'.

⁴Om iri noddi o nokotimungan do koinsanai di boyoon do tulun dot Israil, om ongoi ngai' no iyolo' solowot di Somuil do hilo'd Rama.

⁵Om boros ka diyolo' dot id dau, “Antangai pogi' nga' molohing ko noddi, om ilo tangaanak nu nga' a' i' tumanud do kowoyo-woyoon nu. Om osonong nogi' do pomilian nu iyahai'd raja', om haro i' o dahai'd raja' do miagal dilo bansa'd suwai,” ka.

⁶Nga' a' i' i Somuil ohubayaan di pinokianu diyolo'ddi. Om sambayang noddi iyau dot id Tuhan.

⁷Om boros kaddi do Tuhan dot id dau, “Pohubayaan ngai' nopo i pinokianu diyolo'. Tu' okon i' ko' iya' ot iyadaan diyolo', suwai ko' iyoho'. A' noddi iyolo' orohian dot iyoho' o raja' diyolo'.

⁸Mantad poddi pinosoliwan ku i' iyolo' do mantad hilo'd Masir om tuminongkiad no iyolo' doho', om tuminuku' nogiddi dot id

ponokokinorohingan do suwai. Om iti nopo wonsoyon diyolo' dot id diya' do baino'dti om miagal noddı o wonsoyon kasai' diyolo' dot id doho'.

⁹Iyo nopoddi om pohubayaan nopo i pinokianu diyolo' nga' poinsanon mantad po iyolo' om poiloon kopio ondung poingkukuro o wonsoyon di raja' dot id diyolo' do sumonu',” ka dau.

¹⁰Om posunudo' ngai' nod i Somuil i nokoboros do Tuhan diri dot id tulun di mokianu'd raja'.

¹¹Om boros kad Somuil, “Iti no ngai' o wonsoyon di raja' dot id dokoyu. Sansagan nondo dau i tangaanak dokoyu'd kusai do sumiliu'd soudor. Haro o silihon dau'd pongigiton di korita'-kuda' dau, om haro o silihon do soudor di songinsakai'd kuda', om haro o silihon do soudor di mamanau'd gakod.

¹²Om haro o silihon dau'd boyoon do sinompuruan do soribu o soudor, om haro nogi' o boyoon do limo nohopod o soudor. Om i tangaanak dokoyu'd kusai nga' sansagan indo di raja' do mamaradu do tumo dau, om mongomot, om momonsoi'd rapo-rapo do sumangod, om pakakas do korita'-kuda' dau.

¹³Iri no tangaanak dokoyu'd tongoondı' om onuon dau do popomonsoyon do tumau dit osonong o kosingudan, om mogogonsok, om momonsoi'd roti dau.

¹⁴Om onuon dau i tumo dokoyu dit ongoluhub, om i kabun dot anggur dokoyu, om i kabun do saitun dokoyu dit ongosonong kopio do maan patahako' di pagawai dau.

¹⁵Om ontokon nondo do sukai i tumo om kabun dot anggur dokoyu, dot i sompihopod do tua' di gandum om anggur dokoyu o maan do sukai. Om patahakon nogindo di raja' iri di boyoon do soudor dau om i pagawai dau.

¹⁶Om onuon ngai' dau i susuhun dokoyu, om i tayam-tayam om i kaladai dokoyu dit ongosonong kopio, om suhun ngai' nogindo dau iri do kumaraja' dot id dau.

¹⁷Om onuon dau o sompihopod do mantad id koinsanai di dumba' om i kambing dokoyu. Om iyokoyu'ndo nga' osiliu do turipon dau.

¹⁸Om tontok nopondoddi om sontogod-togod kou nondo di raja' do pinili' dokoyu. Nga' a' nod Tuhanpokinongohon i boros dokoyu do tumogod,” ka dau.

¹⁹Nga' a' no mokinongou di boros di Somuil i tulun dot Israil. Boros ka diyolo', “Poingkuro piya nga' manu kasai' no iyahai'd raja',

²⁰om koiyo i' iyahai dilo bansa'd suwai. Tu' iri'ndo raja' dahai o momorinta' dahai om momoyo' dahai do mongoi sangod,” ka.

²¹Om pokinongoho' ngai' nopod Somuil i boros diyolo'ddi om posunudo' noddi dau dot id Tuhan.

²²Om boros kad Tuhan do suminimbar, “Wonsoyo' nopo o miagal di pinokianu diyolo'. Pomilian nopo iyolo'd raja',” ka dau. Om suhuo' noddi di Somuil i tulun dot Israil do muli' do hiri'd walai diyolo'.

1 Somuil 9

Nokosolowot i Saul di Somuil

¹Haro o songulun do kaya' om it abantug do mantad id payat do Binyamin. Ngaran nopo dau om i Kis. Iyau nopo om tanak di Abiol om manangaki di Siror. Om iyau nopo nga' id suang do sompiiyan di Bikurat, i sompiiyan do mantad id pinuruan do sompiiyan di Apia.

²I Kis nopodti nga' kianak do kusai. Om ngaran nopo di tanak dau om i Saul, i tanakwagu dot oligkang om okoris. I Saul nopoddi om aranggou om oligkang ko' mantad do koinsanai di tulun dot Israil do suwai. Tu' iri nopo tulun dot Israil do suwai om gisom ngai' no dau id lihawa.

³Insan tatau om katagakai no i Kis do piro-piro tinan do kaladai. Om boros kaddi dau dot id di Saul, “Ongoi pangangat dot ongoiso' di susuhuon do moyo' diya' om ongoyon i' dokoyu ihumo' i kaladai,” ka.

⁴Om homboo' no diyolo' o hilo'd watas do konulu-nuluan dot Ipraim om hilo'd tana' do Salisa, nga' a' i' diyolo' nokito i kaladai'ddi. Om tilombus poddi iyolo' do hilo'd Sahalim, nga' a' i' hino'd hilo' i kaladai. Om ongoi po iyolo' do hilo'd watas do Binyamin, nga' a' i' diyolo' nokito i kaladai'ddi.

⁵Om soira' di nokorikot iyolo' do hilo'd tana' do Sup, om boro-boros no i Saul dot id susuhuon dau, “Kaino muli', tu' iyato moti'ndo o hondom-hondomon di tapa' ku, om okon no ko' i kaladai,” ka dau.

⁶Om boros ka di susuhuon dau do suminimbar, “Kada' po! Tu' haro o susuhuon do Kinorohingan do hiti'd bandar diti di suahon kopio'd tulun, tu' nunu nopo i poboroson dau om angabayaan no kopio. Kaino po mongoi solowot dau. Tu' milo i' doti' iyau do momisunud dato ondung honggo i kaladai'ddi,” ka dau.

⁷Om boros kad Saul, “Ondung mongoi to do hilo'd dau, om nunu nondo patahak-tahakon to dau? Tu' naayi' no i kokoriu di nigitan to. Om aiso' no nunu-nunu do milo to do patahakon di susuhuon do Kinorohingan diri,” ka.

⁸Om boros ka di susuhuon dau, “Haro i' o doho'd iso' poo tusin do pirok. Om patahakon ku i' dau i tusin diri om momisunud indo iyau dato ondung hinonggo i kaladai'ddi,” ka dau.

⁹⁻¹¹Om boros kad Saul, “Ba, osonong. Kaino mongoi'd hilo'!” ka. Om ongoi no iyolo'd hiri'd bandar di nokoionon di susuhuon do Kinorohingan diri. Om tontok di tumakad nogi' iyolo' di nulu-nulu do kumaa'd hiri'd bandar, om kosolowot nogi' iyolo' do piro-piro tongoondu' di mongoi sago' do hiri'd torobong. Om uhoto' no diyolo' i tongoondu', “Hiti bo i mogogontong diri?” ka diyolo'. (Tontok nopoddi nga' roitan do mogogontong o nabi. Om soira' nopo do haro o tulun dot orohian do muhot do nunu nopo dot id Kinorohingan, om momoros no iyolo' dot, “Kaino mongoi'd hilo'd mogogontong,” ka.)

¹²⁻¹³Om boros ka di tongoondu' do suminimbar, “Hiti i'. Id gulu-gulu no iyau ko' iyokoyu. Ondung osiau kou om okosupan po doti' dokoyu iyau. Osolowot i' dokoyu iyau do hilo'd bandar. Tu' nokorikot pogi' iyau baino' nga' papatahak do porsombahan di sumbolion, i tulun do hiti'd bandar do hiri'd pananaraban do porsombahan do hilo'd timpak do nulu-nulu. Om a' po milo'd makan i tulun do nongolohou dot a' po iyau korikot tu' mositi' no do barakatan po dau'd gulu i porsombahan diri,” ka.

14Om ongoi noddid do hiri'd bandar i Saul om i susuhuon dau. Om tontok di sumuang nogi' daa iyolo' di bandar om kokito no diyolo' i Somuil do pakayaan pong id diyolo', do mongoi'd hiri'd tiyonon do sumambayang.

15Tontok nopoddi konihabon po, om nosunudan nod Tuhan i Somuil do poingkaa,

16“Suab nopondo, do dongiyo'dti, om monuhu' oku nondo do songulun do mantad id payat do Binyamin do mongoi solowot diya'. Om pilion no iyau do sumiliu'd raja' do tulun dot Israil, i tulun do songonuon ku; do tuntugan do tumau o ralan do momili'. Om iyau no o popoidu' diyolo' do mantad id tulun do Pilistin. Tu' nokito ku no o koinggoritan do tulun ku, om norongou ku o tihad diyolo' do mokitulung,” ka.

17Om soira' di nokito'd Somuil i Saul om boro-boros no o Tuhan dot id di Somuil, “Iti no i tulun di komoyon ku diya'ddi. Iyau no o momorinta' do tulun ku,” ka dau.

18Om tontok nopoddi nga' rumapou no i Saul di Somuil do hiri'd somok di wawayaan dot agayo di bandar. Om boros kad Saul, “Sunudai oku daa ondung hinonggo walai di mogogontong oi Aman,” ka.

19Om boros kad i Somuil do suminimbar, “Iyoho' nogi' i mogogontong diri. Pogulu-gulu doho'd mamanan do mongoi'd hilo'd tiyonon do sumambayang, tu' tumorungak goduwo kou doho'd makan do baino'. Suab pondo om simbaron ku nogi' ngai' i tuhoton nu, om muli' kou nogindo.

20Om iri nopo i kaladai di natagak di tolu no tadau'd nakatalib diri om nokito no. Kada' kou no katangkabo. Om kawagu po nga' iri nopo it agayo kopio o gatang do hiti'd pointongkop dot Israil om patahakon nondo dot id diya' om id sompiyon do tapa' nu,” ka dau.

21Om boros ka di Saul do suminimbar, “Iyoho' nopodti om mantad id payat do Binyamin, i payat dit okuuri' kopio do hiti'd Israil. Om sompiyon ku no it aiso' kopio o ngaran-ngaran dot id suang do payat diri. Om nokuro'ddi tu' miagal diri o boros nu dot id doho'?” ka dau.

²²Om angatai nod i Somuil i Saul om i susuhuon di Saul do suminuang dot iso' o bilik dit agayo, om onuwai no dau iyolo'd tirikohonon dit osonong kopio dot id dotoguangan do haro i' doti' o tolu nohopod o tulun di linohou do mongoi akan.

²³Om boros kad i Somuil dot id tulun di mogogonsok, “Ngoyo' posurungo' i tikanas di pinonuhuan ku diya'd poopi' di tiinu'ddi,” ka.

²⁴Om ngoyo' no di mogogonsok i tonsi'd poo di pinili-pili' noo, om posurungo' no dot id di Saul. Om boros kad Somuil, “Iti no i pinoopi' ku do buntut diya', om aakan nu i' do potorongak diti tulun do nalap ku. Akan no,” ka dau. Om akan no i Saul, om tontok nod tadau'ddi do tuminorongak i Saul di Somuil do minakan.

²⁵Om kaakan poddi iyolo', om poruhukai no diyolo' do mantad hiri'd niyon do sumambayang om ongoi no iyolo' do hiri'd bandar. Om onuwai no i Saul do tiyonon do modop do hiri'd sakai'd taap di walai,

²⁶om odop noddi i Saul do hiri.

Siniliu di Somuil do Raja' i Saul

Om soira' di minnanawau no om ngoyo' nod i Somuil lohowo' i Saul do hiri'd sakai di taap. Boros ka dau, “Tungag, om ngoyon ku i' iya' pootodo',” ka. Om tungag no i Saul om piwoyo' no iyolo'd i Somuil do minamanau.

²⁷Om soira' di nokorikot iyolo' do hiri'd tisan di bandar om boro-boros no i Somuil di Saul, “Suhuo' ilo susuhuon nu do mogulu-gulu dato do mamanau,” ka dau. Om pogulu-gulu nod mamanau i susuhuon di Saul. Om boro-boros po kawagu i Somuil dot id di Saul, “Undorong pod hiti dot oruhai. Tu' haro o boros do Kinorohingan do polombuson ku dot id diya',” ka dau.

1 Somuil 10

¹Om ngoyo' noddi di Somuil i kakanan di kisuang do tumau'd saitun, om potuntugo' nod hiri'd tulu di Saul. Om tungubai no dau i Saul om boro-boros nod, “Pinili' ko'd Tuhan do sumiliu'd raja' do tulun dau, i bansa'd Israil. Om iya' no o momorinta' di tulun dau om mongintirung diyolo' do mantad id

koinsanai'd pisangod diyolo'. Om iti no o tanda' dot id diya' do pinili' kopio ko'd Tuhan do sumiliu'd raja' do tulun dau:

²Kotongkiad ko nopondo doho' do baino', om kosolowot ko nondo do duwo o kusai do hilo'd somok di lobong di Rahil, i hilo'd Silsa, it id watas do Binyamin. Om sunudan ko'ndo diyolo' do nokito no i kaladai di nongoi nu daa ihumo'ddi om katangkabaan nopoddi di tapa' nu nga' okon no ko' i kaladai, suwai ko' iya'. Tu' minguhot poddi iyau'd poingkaa, 'Kukuroyon ku no ma i tanak ku'ddi?' ka.

³Om mantad nondod hilo' om tumilombus nopod mamananu do gisom do korikot ko di guas do kayu, i tiyionon do sumambayang do hilo'd Tabor. Om hilo' nod ngoyon ko solowoto' do tolu o tongokusai do pakayaan do hilo'd Baitol do mongoi papatahak do porsombahan di sumbolion dot id Kinorohingan. Om iso' nopo diyolo' nga' kiginayat do tolu o tinan do tanak do kambing; om iso' diyolo' o kiinigit do tolu liob do roti, om iso' kawagu o kiinigit do kantung do kulit do kisuang do waig dot anggur.

⁴Om sumuwau nondo iyolo' diya' om onuan ko nondo do duwo liob do roti, om romiton no i roti'ddi.

⁵Om katalib pondo'ri om mositi' nod mongoi ko do hilo'd Gibia, i nulu-nulu do Kinorohingan diri, om i pinomukiiman di tulun do Pilistin. Om kosolowot ko'ndod piro-piro nabi do mogiwoyo-woyo', do hiri'd nulu-nulu di haro o pananaraban do porsombahan. Om popouni iyolo'd gambus, om rebana, om suling om kecap do mikuwo'd sampangkis-pangkis om santari-tari'.

⁶Om sigog indo do porintaon ko do Rusod do Tuhan om moyo' ko nondo diyolo' do mintari' om mimpangkis, om oonuan ko nondo do kowoyo-woyoon do wagu, gisom do suwai nondo ko' i gulu o kowoyo-woyoon nu.

⁷Osiliu ngai' nopondo o miagal diri om wonsoyon nopo it osonong dot osorou nu, tu' woyoon ko i' do Kinorohingan.

⁸Om mogulu no doho' do mongoi'd hilo'd Gilgal. Om solowoton ku indo iya'd hilo', di mongoi oku papatahak do porsombahan di sorobon om porsombahan

di piombolutan. Mandad nopod hilo' do solinaid do turu' o tadau, do gisom do korikot oku do mongoi pomisunud diya' dit apatut nu'd wonsoyon,” ka dau.

⁹Om soira' di nokotolikud nogi' i Saul do tumongkiad di Somuil, om onuwai nod Kinorohingan i Saul do kowoyo-woyoon do wagu. Om koinsanai di pinosunud di Somuil dot id dau nga' nongosiliu ngai' nopo do tadau'ddi.

¹⁰Om soira' di nokorikot i Saul om i susuhuon dau do hilo'd Gibia om ngoyo' no iyolo' solowoto' do piro-piro o nabi di mogiwoyo-woyo'. Om sigog id porintao' i Saul do Rusod do Kinorohingan, om tanud no iyau di piro-piro o nabi do mintari' om mimpangkis.

¹¹Om oinsanan nopoddi i tulun di kotutun mantad di Saul dot osuayan do nokokito dau do miagal diri o kowoyo-woyoon. Om mogiuhot-uhot poddi iyolo', “Nunu'ddi kopio o nosiliu dot id tanak di Kis dilo'? Do nosiliu i' i Saul iyau'd nabi,” ka no diyolo'.

¹²Om ponguhot noddi o songulun di poingiyon do hiri, “Poingkuro ngai' no ilo nabi di suwai? Isai tuu o diyolo'd tapa' dot osorou dokoyu?” ka dau. Iri noddi o kinointonodon di boborosan do poingkaa, “Do nosiliu i' i Saul iyau'd nabi?” ka.

¹³Om kotingkod poddi i Saul do mintari' om mimpangkis om ongoi no iyau'd hiri'd pananaraban do porsombahan do hiri'd timpak do nulu-nulu.

¹⁴Om kokito no di tamanon di Saul i Saul om i susuhuon di Saul, om ponguhot nod, “Honggo tadon dokoyu?” ka. Om boros kad Saul, “Minongoi iyahai pogihum do kaladai di natagak, nga' di nopoddi dit a' dahai nokito iri, om ongoi no iyahai solowot di Somuil,” ka dau.

¹⁵“Nunu kad Somuil?” ka di tamanon dau'd minuhot.

¹⁶Om boros kad Saul do suminimbar, “Sinunudan iyahai dau do nokito no kaka i kaladai,” ka. Nga' a' i' di Saul sinunudan i tamanon dau di boros di Somuil dot osiliu iyau'd raja'.

Nosiliu i Saul do Raja'

- ¹⁷Om lohowo' nod Somuil i tulun dot Israil do tumimung do hilo'd Mispa,
- ¹⁸om boros ka dau dot id diyolo', "Poingkaa no o boros do Tuhan, i Kinorohingan dot Israil, 'Pinosoliwan ku iyokoyu do mantad hilo'd Masir om pinoidu' ku iyokoyu do mantad id pomorintaan do tulun do Masir om mantad id pomorintaan do piro-piro o bansa'd suwai di minonginggorit dokoyu.
- ¹⁹Iyoho' no i pinopoidu' dokoyu do mantad id koinsanai di koinggoritan om kosusaan. Nga' baino' noddid om iyada' oku i' dokoyu, i Kinorohingan dokoyu, tu' minokipili' kou i' doho' do songulun do sumiliu'd raja' dokoyu. Om ondung iyo'ddi, om tumimung kou no dot id toguang ku, i Tuhan dokoyu, do sumompipi' do tumanud do payat om pinuruan do sompiyon dokoyu,' ka," ka dau.
- ²⁰Om suhuo' nod Somuil o pointikid-tikid di payat do mongoi'd hiri'd gulu om pilio' nod Tuhan o payat do Binyamin.
- ²¹Om suhuo' nod i Somuil i sompiyon dot id suang do payat do Binyamin do mongoi'd hiri'd gulu om kopili' no i sompiyon di Matri. Om soira' di minongoi'd hiri'd gulu o pointikid-tikid do kusai dit id suang do sompiyon di Matri, om kopili' no i Saul, i tanak di Kis. Om ihumo' noddid diyolo' i Saul nga' a' i' iyau hino'd hiri.
- ²²Om uhot noddid do Tuhan i tulun, "Oi Tuhan, minongoi i' tuu'd hiti i tulun diri?" ka. Om boros kad Tuhan do suminimbar, "Minongoi i Saul lisok do hilo'd tolukud dilo konunu-nunuan," ka.
- ²³Om panangkus nopoddi iyolo' do minongoi poundaliu di Saul do mantad hiri, om angatai nod hiri'd pogialatan di tulun dot ogumu'. Om kokito no diyolo' dot i Saul nopo nga' aranggou no ko' mantad do tulun do suwai; tu' iri nopo tulun do suwai om gisom ngai' no dau dot id lihawa di poingkakat iyau.
- ²⁴Om boros kaddi di Somuil dot id tulun dot Israil, "Iti no i tulun do nopili'd Tuhan. Aiso' i' o songulun dot id pogialatan dati' do koiyo dau," ka dau. Om pagarango' no di tulun dot Israil o poingkaa, "Otogui po iti raja!" ka.

²⁵Om poboroso' nogiddi di Somuil dot id koinsanai di tulun o kuasa' om tonggungan do raja'. Om potuliso' ngai' no dau iri dot id iso' o buuk. Om poopio' no dau i buuk diri dot id kinoiyonon dit olidang. Om suhuo' ngai' nogiddi dau i tulun do minuli' dot id walai diyolo'.

²⁶Om i Saul nga' minuli' nogi' do hilo'd walai dau do hilo'd Gibia. Om minoyo' dau o piro-piro tulun di gunsiou om i bininsuhu'd Kinorohingan do moyo' di Saul.

²⁷Nga' haro i' o piro-piro tulun dot angaraat di minimboros do poingkaa, “Haro kopio tuu o guna' do tulun diti dot id dati'?” ka. Om hingi-hingion diri diyolo' i Saul om a' minanahak do nipuhawang dot id dau. Nga' a' i miningkoilo-ilo i Saul.

1 Somuil 11

Naala' di Saul i Tulun dot Amon

¹Oruhai pod mantad diri, om angatai nod i Nahas i raja' dot Amon diri, i soudor dau do minongoi ponurungku' di bandar do Yabis, it id suang do watas do Giliad. Om boros ka daa di tulun do hilo'd Yabis dot id di Nahas, “Mitaru' toko' nogi' om mokiporinta' i' iyahai diya',” ka.

²Om boros ka di Nahas, “Monokitaru' oku i' dokoyu nga' wonsoyon ku po o miagal diti: maan ku po irulo' o pointikid-tikid do mato dokoyu'd wanan om ointingayam i' o koinsanai'd tulun dot Israil,” ka dau.

³Om boros ka di piro-piro o boyoon do hiri'd bandar do Yabis, “Onuwai po iyahai'd maso do turu' o tadau do popoilo diti habar dot id pointongkop do pomogunan dot Israil. Ondung aiso' o mongoi dahai ponulung, om tumahak no iyahai dot id diya',” ka diyolo'.

⁴Om korikot no i piro-piro o susuhuon diri do hilo'd Gibia, i kinoiyonon di Saul. Om tontok di pinoboros diyolo' i habar diri om timpuun nod minihad i tulun do hiri tu' aiso' no o pokukurayan diyolo'.

⁵Maso nopoddi nga' koguguli' di Saul do mantad id dumo do kiginayat di sapi' dau. Om ponguhot no iyau, “Nokuro ti? Nokuro tu' mihad ngai' o tulun?” ka

dau. Om posunudo' no diyolo' dot id dau i habar do pinosunud di tulun do mantad hilo'd Yabis.

⁶Om soira'ddi nokorongou i Saul diri, om porintao' no iyau di Rusod do Kinorohingan, om kotogod no tomod iyau.

⁷Om ongoi no iyau do duwo o tinan do sapi' om pimpopoto' no dau. Om ponuhu' no iyau'd tulun do minongigit di popot di sapi'ddi do potongkopon di pomogunan dot Israil, do mikuwo'd popoboros do boros do poingkaa, “Isai nopo it a' tumanud di Saul om i Somuil do mongoi sangod, om popoton no do miagal diti sapi' diyolo!” ka. Om ongooris diri i tulun dot Israil do haro doti'ndo o wonsoyon do Tuhan. Om rikot ngai' nopoddi iyolo', om aiso' no o minolu'.

⁸Om timungo' nod Saul iyolo' do hilo'd Bisik om intobo' dau iyolo': 300,000 o tulun do mantad hilo'd Israil, om 30,000 o tulun do mantad hilo'd Yohuda.

⁹Om boros kaddi diyolo' dot id tulun di mantad hilo'd Yabis diri, “Sunudan no i tulun dokoyu dot a' po orikot o tangaadau'd suab om otulung no iyolo',” ka. Om soira'ddi nokorongou i tulun do Yabis diri om ongotood tomod diri iyolo'.

¹⁰Om boros ka diyolo' dot id di Nahas, “Suab nopondo om mangakun no iyahai'd aala', om wonsoyon nopo i korohian nu do wonsoyon dot id dahai!” ka.

¹¹Om kosuabon poddi om bohogio' nod Saul i tulun dau do tolu o bohogian. Om tontok di numawau nogi', om ongoi no iyolo' do hiri'd kokiiman di tulun dot Amon do minongoi panangod diyolo'. Om a' poddi norikot o tangaadau om nangapatai nod Saul i pisangod. Om iri nopoddi i tulun dot Amon dit a' nangapatai om kopogitongkiad-kiad nopo, om aiso' no o soroduwo-duwo tulun do miwoyo-woyo' do manangkus.

¹²Om boros kaddi di tulun dot Israil dot id di Somuil, “Honggo no i tulun di kasaap kopio dot a' poposorupai di Saul do sumiliu'd raja'? Patahako' daa iyolo' dot id dahai, om maan i' dahai iyolo' patayo',” ka diyolo'.

¹³Nga' boros kad i Saul, “Iso' pod tulun nga' a' i' koino-ino'd patayon do tadau'd baino', tu' tadau nod baino' do pinasi'd Tuhan ot Israil,” ka.

¹⁴Om boros kaddi di Somuil dot id diyolo', “Kainou mongoi ngai' do hilo'd Gilgal, om maan toko' indo kawagu pogiroto' dot i Saul o nosiliu'd raja' toko',” ka dau.

¹⁵Om ongoi ngai' no iyolo' do hilo'd Gilgal om hilo' no, do hiri'd tiyonon do sumambayang diri, do pinogiroto' kawagu diyolo' dot i Saul o raja' diyolo'. Om papatahak no iyolo' do porsombahan do piombolutan. Om ramayo' no di Saul om koinosani'd tulun dot Israil i winonsoi do tontok diri.

1 Somuil 12

Boros di Somuil do Pinongintod

¹Om boro-boros nodd i Somuil dot id tulun dot Israil, “Nowonsoi ngai' ku no i pinokianu dokoyu. Om nopomilian ku no iyokoyu'd raja'.

²Om mantad do baino', om iyau no o sumiliu'd boyoon dokoyu, tu' iyoho' nopo om molohing no om nokopurak no o tobuk ku. Laid oku nodd kopio do nosiliu'd boyoon dokoyu, do mantad po dit omulok oku po om gisom do baino'. Tu' nangkagayo no o tangaanak ku.

³Om baino' nopodti om poingkakat oku dot id toguang dokoyu! Om ondung nakasala' oku dot id suang do nunu nopo, om tondoso' oku nopod dinondo dot id toguang do Tuhan om id toguang diti raja' di nopili' dau. Nokoumbal oku toi do minanakau do sapi' ko' kaladai do tulun do suwai? Nokoumbal oku toi do minagakal ko' minonginggorit pod isai nopo o tulun? Nokoumbal oku toi do ruminamit do tusin di ponisip? Poboroson nopo, om koguli' ku i' o nunu nopo i naanu ku,” ka dau.

⁴Om boros ka di tulun dot Israil, “Amu', a' ko i' insan pagakal om a' ko insan ponginggorit dahai. Om a' ko insan panakau do nunu nopo do mantad id tulun do suwai,” ka diyolo'.

⁵Om boros kaddi di Somuil, “Tuhan no om ilo raja' di nopili' dau o sumiliu'd sasi' do tadau'd baino', dot aiso' o sala' ku dot ongokooro' piya,” ka dau. Om

boros ka diyolo' do suminimbar, “Iyo noddi, Tuhan no o sumiliu'd sasi' toko',” ka.

⁶Om boros ka kawagu di Somuil, “Tuhan i' o minomili' di Musa om i Harun. Om iyau no o pinoposoliwan di taki-aki dokoyu do mantad hilo'd Masir.

⁷Om dinondo nodti, om kada' kou po pamanau. Tu' pasalaon ku iyokoyu dot id toguang do Tuhan. Sorohon no dokoyu i kosianan do Tuhandi pinointalang dau dot id dokoyu om id taki-aki dokoyu.

⁸Tontok di minongoi i Yakub om i sompiiyon dau do hilo'd Masir, om di nopo di ninggorit iyolo' di tulun do Masir, om pomolohou nod Tuhan i taki-aki dokoyu do mokitulung dau. Om suhuo' nod Tuhan i Musa om i Harun do momoyo' diyolo' do sumoliwan do mantad hilo'd Masir do mongoi pomogunmogun do hiti'd pomogunan diti.

⁹Nga' linihuan iddi diyolo' o Tuhan, i Kinorohingan diyolo'. Om pologoso' noddi do Tuhan i tulun do Pilistin, om i raja' do Muab, om i Sisora, i boyoon do soudor di hilo'd Hasor, do minongoi panangod di taki-aki dokoyu do gisom do naala' iyolo'.

¹⁰Om sambayang noddi iyolo' dot id Tuhan do minangakun di dusa diyolo'. Boros ka diyolo', ‘Nokowonsoi no iyahai'd dusa dot id diya', oi Tuhan, tu' tuminongkiad iyahai diya' om tuminuku' nogiddi iyahai di tingolig do Baal om Astorit. Nga' poiduwo' no iyahai do mantad id pisangod dahai, oi Tuhan, om sumambayang indo iyahai dot id diya!' ka.

¹¹Om pilio' noddi do Tuhan i Gidion, om i Barak nogiddi, om i Yipta no, om id tohuri noddi om iyoho' o pinili' dau. Nokopoidu' ngai' iyahai dokoyu do mantad id pisangod dokoyu, gisom dot osimbayan kou'ddi do momogunmogun.

¹²Nga' soira'ddi noilaan dokoyu do mongoi panangod dokoyu i Nahas, i raja' do tulun dot Amon diri, om iyadaai no dokoyu o Tuhan do sumiliu'd raja' dokoyu. Tu' boros ka dokoyu dot id doho', ‘Orohian iyahai do porintaon do raja',’ ka dokoyu.

13Om baino' nodti om haro no o raja' do nopili' dokoyu. Pinokianu dokoyu iyau, om patahako' noddi do Tuhan iyau dot id dokoyu.

14Solinaid nopo dokoyu do momusou'd Tuhan, i Kinorohingan dokoyu, om sumambayang dot id dau, om mokinongou do boros dau, om mumboyo' do ponuhuan dau, om solinaid nopo dokoyu om ilo raja' dokoyu do tumanud dau om osimbayan kou no.

15Nga' ondung a' kou momusou'd boros do Tuhan, om a' mumboyo'd ponuhuan dau, om atantu' nod saapon kou dau, om saapon dau i raja' dokoyu.

16Om dinondo nodti om kada' kou po pamanau! Mintong kou po kopio di wonsoyon do Tuhan do koimayaan kopio.

17Dongmagadau'd dinondo koi? Nga' sumambayang oku indo dot id Tuhan om poporikot indo iyau do tinggoron om rasam do ponimbar di sambayang ku. Om osiliu nopondo o miagal diri om kopuriman kou nogindo do nokowonsoi kou'd dusa dit agayo kopio dot id Tuhan tu' minokianu kou i' do raja'," ka dau.

18Om sambayang noddi i Somuil, om tadau iddi do pinoporikot o Tuhando tinggoron om rasam. Om oinsanan nopoddi i tulun dot Israil dot ooris do Tuhan om ooris di Somuil.

19Om boros kaddi diyolo' dot id di Somuil, "Tulungo' no iyahai, oi Tuan, sambayang nod id Tuhan, i Kinorohingan nu, do bagi' dahai, om a' i' iyahai apatai. Opurimanan noddi dahai do suwai nopo ko' i dusa dahai, om nokowonsoi po kawagu iyahai'd dusa tu' minokianu i' iyahai'd raja'," ka.

20Om boros kaddi di Somuil, "Kada' kou kooris! Tu' mulong piya do nokopomonsoi kou'd karaaton diri, nga' kada' kou i' tongkiad do Tuhan. Suwai ko' sumambayang kou no kasai' dot id dau do mikuwo'd aayi-ayi' o ginawo dokoyu.

21Kada' kou tanud di piro-piro o ponokokinorohingan, tu' a' i' iyolo' milo'd monulung ko' mamasi po dokoyu, tu' a' i' iyolo' poimpasi.

²²Nakabatos no kopio o Tuhan do mikuwo'd sumpa' dot a' iyau tumongkiad dokoyu. Tu' natantu' no dau dot iyokoyu o silihon dau do tulun di songonuon dau.

²³Om iyoho' noo om mada' oku no kopio do kowonsoi'd dusa dot id Tuhan dot i tumingkod do sumambayang do bagi' dokoyu o kowonsoi-wonsoi ku'd dusa. Om monuduk kasai' oku i' dokoyu do pasal dit ongosonong om it apatut dokoyu'd wonsoyon.

²⁴Umboyo' kou nod Tuhanom wonsoyon no dokoyu i korohian dau do mikuwo'd otorodok om iso-iso' kopio o ginawo. Soroho' no dokoyu i kongoimayaan do winonsoi dau do bagi' dokoyu.

²⁵Nga' ondung tumilombus kou'd momonsoi'd dusa om apatai kou no om ilo raja' dokoyu nga' kotonggoi nod apatai," ka dau.

1 Somuil 13

Pisangadan do Sumaap do Tulun do Pilistin

¹Insan tadau, do tontok di nosiliu nod raja' i Saul,

²om pomili' no iyau do tolu noribu tulun. Om poundorongo' no dau dot id sugku' dau do hilo'd Mikmas, i hilo'd konulu-nuluan do Baitol, o duwo noribu di tulun. Om suhuo' no dau o soribu di tulun do tumanud di Yonatan, i tanak dau, do kumaa do hilo'd Gibia, it id watas do payat do Binyamin. Om iri no tulun do suwai ko' iri om sinuhu' dau do muli'.

³Om kaala' nod Yonatan i sonsinompuruan do soudor do Pilistin do hilo'd Giba; om kongorongou no i bansa'd Pilistin do pasal diri. Om ponuhu' no i Saul do piro-piro o tulun do mongoi popouni'd torumpit do pointongkop di pomogunan, do pomolohou di tulun dot Ibrani do mongoi sangod.

⁴Om sinunudan ngai' nogi' i tulun dot Israil do napatai nod Saul i boyoon do soudor do Pilistin om araatan diri diyolo' i tulun do Pilistin. Om iri no o kinotonudan di tulun dot Israil di lolohou do mongoi tanud di Saul do hilo'd Gilgal.

⁵Om daamot nopoddi nga' nokotimung no i tulun do Pilistin do mongoi sangod di tulun dot Israil. Tolu nohopod noribu o korita'-kuda', om onom noribu o soudor di kikuda', om miagal po di pasir do hilo'd tisan do rahat o kogumuo' di soudor diyolo'. Om pomukiim no iyolo' do hilo'd Mikmas, i ponong id koulayon do Bait-Awon.

⁶Om hilo' no o tadon diyolo' do minanangod di tulun dot Israil, gisom dot aiso' no o pokukurayan di tulun dot Israil. Om haro'ddi o piro-piro di tulun dot Israil do minongoi lisok do hiri'd luang do pampang, om hiri'd luang do nuluhon, om hiri'd pogialat-alatan do tontolob, om hiri'd luang do tana' om hiri'd torobong.

⁷Iri no wookon om suminoborong di Bawang do Yordan om pinakayaan do hilo'd watas do Gad om Giliad. I Saul nopo nga' hilo' kasai' pod Gilgal, om pananggagaran ngai' poddi i tulun do manud-tanud dau dot opopoddosian.

⁸Turu' no tadau'd i Saul do magandad do korikatan di Somuil, do hilo'd Gilgal, tu' iyo noddi o pinonuhuan di Somuil, nga' gisom piya do maso'ddi nga' a' po hino i Somuil. Om tumimpuun noddi i tulun do tumongkiad di Saul.

⁹Om boros kaddi dau dot id diyolo', "Hiitio' doho' i porsombahan do sorobon om i porsombahan do piombolutan," ka dau.

¹⁰Om maha' dit oruhai no dau'd opupusan o kapatahakan di porsombahan diri om korikot nogi' i Somuil. Om ongoi no i Saul ruba' dau mikuwo'd suminuwau.

¹¹Nga' uhoto' no di Somuil iyau, "Nunu o winonsoi nu?" ka dau. Om boros kad Saul do suminimbar, "Pogiiduan oku nodti tulun, om iya' po nga' a' koriko-rikot do miagal di nakabatos nu. Kawagu po nga' nokotimung no i tulun do Pilistin do hilo'd Mikmas.

¹²Osorou ku nopo nga' ngoyon oku doti'ndo di soudor do Pilistin songodo' do hiti'd Gilgal om a' oku po nokopokianu do kosianan do mantad id Tuhan. Om patahako' ku nopoddi i porsombahan," ka dau.

¹³Nga' boros kad i Somuil dot id di Saul, “Iri nopo winonsoi nu'ddi om dongkababasug tomod i'. Tu' a' ko tuminanud do tisuhu' do Tuhan, i Kinorohingan nu. Ondung tuminanud ko daa, om atantu' no do pologoson ko i' daa'd Tuhan om i sinakagon nu do momorinta' dot Israil do gisom dot alaid.

¹⁴Nga' iyo nopondo tu' a' ko tuminanud om a' no tumilombus o pomorintaan nu. Om mogihum indo o Tuhan do tulun di korohian dau do silihon do raja' do tulun dau,” ka dau.

¹⁵Om tongkiad no i Somuil do mantad hilo'd Gilgal om pakayaa'i no dau do hilo'd Gibia, it id watas do Binyamin. Om daamot nopoddi om nintob di Saul i soudor dau om haro po ot onom nahatus o tulun.

¹⁶Om pomukiim no i Saul om i Yonatan, i tanak dau, om i piro-piro o soudor diyolo' do hilo'd Giba, it id watas do Binyamin. Om iri no tulun do Pilistin om minomukiim do hilo'd Mikmas.

¹⁷Tontok nopoddi nga' minamanau do mantad hiri'd kokiiman o tolu bohogian do tulun do Pilistin do mongoi panangod, iri nopo bohogian do koiso' om pinakayaan ponong id Opra, it id watas do Sual,

¹⁸om iri no bohogian do koduwo om pinakayaan do hilo'd Bait-Horon. Om iri no bohogian di tiso' om kuminaa do hilo'd wolit di poingimpa' do Rantai do Siboyim om i tana' do kowotuan.

¹⁹Tontok nopoddi nga' aiso' i' o modsusupu' do basi' do hilo'd Israil tu' mada' i tulun do Pilistin do momonsoi i tulun dot Ibrani do gayang om tandus.

²⁰Om a' no milo'd a' mongoi i tulun dot Israil do hiri'd tulun do Pilistin do mongoi pokiasa' do radu, om sangkul, om kapak om gogorib diyolo'.

²¹Pamagadsi' nopo do mangasa' do kapak om momonsoi di kakang do sapi', om sopisousin, om pamagadsi' nod mangasa' do radu om sangkul, om sopiduwo o tusin.

²²Gowoi poddi om iyo Saul nod i Yonatan, i tanak dau'ddi, o kigayang om kitandus di maso do mogisasangod do hilo'd Mikmas, om iso' po di tulun dot Israil do suwai nga' aiso' i' o kigayang ko' kitandus.

²³Om suhuo' no di tulun do Pilistin o sombohogan di soudor diyolo' do madtalob di ralan do hiri'd pitas do nuluhon do hilo'd Mikmas.

1 Somuil 14

Kosioho' di Yonatan

¹Insan tadau, om boro-boros no i Yonatan dot id tanakwagu di mongingigit di rapo-rapo dau, “Kaino mongoi'd hilo'd kiim do tulun do Pilistin,” ka. Nga' a' i' di Yonatan sinunudan i Saul, i tapa' dau.

²Maso nopoddi om poundorong i Saul do hiri'd dolungungan do guas do delima do hilo'd Migron, it id somok no do Gibia. Om haro i' doti' ot onom nahatus o tulun do moyo-woyo' di Saul do maso'ddi.

³(Iri nopo it imam di kiinigit dit ipod do maso'ddi om i Ahia, i tanak di Ahitub; i Ahitub nopo om tobpinai di Ikabod. I Ikabod no om tanak di Pinihas, om i Pinihas no om tanak di Ili, it Imam do mogobi-obi' do Tuhan do hili'd Silo). Om iri ngai' nogi' i tulun do hiri nga' a' i' nokoilo do nakapamanau i Yonatan.

⁴Iri nopo ralan do hilo'd Mikmas diri, i hiri'd pitas do nuluhon, i kawayeon kopio di Yonatan do mongoi'd hiri'd kiim do Pilistin, om nopiompopingan do pampang dit atarom. Iri nopo tiso' di pampang om roitan do Bosis om iri no tiso' om roitan do Sini.

⁵Iri nopo pampang di ponong id utara om potimbaba' do Mikmas, om iri no ponong id salatan om potimbaba' do Giba.

⁶Boros kad Yonatan dot id tanakwagu'ddi, “Kaino mongoi'd hilo'd kiim dilo tulun do Pilistin, ilo tulun do kapir. Tu' uhupan to i' doti' do Tuhan; tu' milo i' o Tuhan do manahak do kamanangan dot id tulun dit ogumu' om id tulun dit okuri',” ka dau.

⁷Om boros ka di tanakwagu do suminimbar, “Nunu nopo o wonsoyon nu om tumanud oku no,” ka dau.

⁸Om boros ka di Yonatan, “Osonong no. Sumampaping to nopo om okito to i' di tulun do Pilistin.

⁹Ondung suhuon to diyolo'd mandad do gisom do korikatan diyolo', om mandad to nopo, om a' to no sumampaping.

¹⁰Nga' ondung suhuon to diyolo' do mongoi'd hilo'd diyolo', om mongoi to nopo; tu' iri no o koilaan to dot onuan to'd Tuhan do kamanangan do sumaap diyolo',” ka dau.

¹¹Om pokilogos nopo iyolo' goduwo dot okito di tulun do Pilistin. Om boros kaddi di tulun do Pilistin, “Intong pogi! Nga' haro moti' o tulun dot Ibrani do suminoliwan do mantad hilo'd luang di linisok diyolo'!” ka.

¹²Om polohowo' noddi diyolo' o boros dot id di Yonatan om id tanakwagu'ddi, “Takad kou'd hiti! Tu' haro o pokitanan dahai dokoyu!” ka. Om boros kaddi di Yonatan dot id tanakwagu'ddi, “Tanud doho'. Tu' noonuan nod Tuhan do kamanangan o tulun do Israil do sumangod do tulun do Pilistin,” ka dau.

¹³Om ponungkamang no i Yonatan do tuminakad, om i tanakwagu nga' muhut-suhut i' dau. Om honggo nopo o kobulaton di Yonatan om hiri no iyau do momobog di tulun do Pilistin om hiri no dot ohunduk iyolo', om muhut-suhut dau i tanakwagu do mimpatai di tulun do Pilistin diri.

¹⁴Om id suang nopod pinisangadan dit insan i' om haro i' doti' o duwo nohopod o tulun do napatai di Yonatan om i tanakwagu'ddi dot id kinoiyonon di sompiapat do hiktar o kogoyoo'.

¹⁵Om pananggagaran poddi dot opopoddosian i tulun do Pilistin do hiri'd kokiiman om i hiri'd talun do nokorongou di habar diri. Om ongooris ngai' poddi i tulun do Pilistin om i soudor di madtamong, om i piro-piro sinompuruan do mananakau; om iri piya tana' nga' guminuyu', om ongoborulong ngai' poddi iyolo'.

Naala' o Tulun do Pilistin

¹⁶Om kokito'ddi di tulun di Saul i tulun do Pilistin dot a' no oila-ilaan o kotongkus-tongkuso' tu' ongoborulong poo, do tontok di pointamong iyolo' do hilo'd Gibia, it id watas do Binyamin.

¹⁷Om boros kad Saul dot id tulun dau, “Intobo' ilo soudor toko' om ilaan no ondung isai ot a' hino'd hiti,” ka dau. Om soira' di nointob diyolo', nga' koilaai no dot a' hino i Yonatan om i tanakwagu di mongingigit di rapo-rapo dau.

¹⁸Om boro-boros no i Saul dot id di Ahia, it Imam, “Igitai it ipod do hiti,” ka dau. (Tadau nopoddi nga' nigitan di Ahia it ipod dot id toguang di tulun dot Israil.)

¹⁹Om maso pod i Saul do moro-boros dit imam nga' muhang-ruhang nopo o kagangaho' do hiri'd kokiiman di tulun do Pilistin. Om boros kaddi di Saul dot id imam diri, “Aiso' no o maso toko' do muhot do Tuhan,” ka dau.

²⁰Om pamanau noddi i Saul om i piro-piro o soudor dau do minongoi'd hiri'd pogisasangadan. Om kokito no diyolo' dot angagangau nopo i tulun do Pilistin tu' mogisasaap nopo iyolo' om mogipapatai dot iyolo' i om iyolo'.

²¹Om iri nopoddi i tulun dot Ibrani di poingiyon do hiri'd watas di tulun do Pilistin, om i minongoi daa sugku' di soudor do Pilistin nga' tuminongkiad diri diyolo' om minongoi nogiddi sokodung di Saul om i Yonatan.

²²Om iri nogi' i tulun do suwai, i minongoi daa lisok do hiri'd konulu-nuluan dot Ipraim nga' minongoi iddi uhup do suminangod di tulun do Pilistin, di nokorongou iyolo' do minogidu' i tulun do Pilistin.

²³Om sangod nopo iyolo' do minompus di ralan, om gisom do nakatalib iyolo' do hilo'd Bait-Awon. Om tadau noddi do pinasi do Tuhan ot Israil.

I Nongosiliu di Notingkod o Pisangadan

²⁴Tontok nopod tadau'ddi nga' louson no om ongolomok poo i tulun dot Israil tu' nokopomopol no i Saul do poingkaa, “Isai nopo o tulun do mangakan do nunu nopo do tadau'd baino' dot a' oku po kosuli' di pisangod ku om ousung no,” ka. Om gowoi poddi om iso' pod tulun nga' aiso' no o minangakan do nunu- nunu do nosongodou do tadau'ddi.

²⁵Om korikot no iyolo' dot id iso' o puru' om kokito no iyolo' ngai' do paha' dot ogumu' tomod.

²⁶Nga' aiso' i' tiso' diyolo'd minangkalan tu' ooris iyolo'd oontok di popol di Saul.

²⁷Nga' i Yonatan nopo, om a' i' nokorongou di popol di tapa' dau, i koorisan ngai' di tulun. Om poroloyo' no dau i sukud do poingigit dau om ongoi no iyau tiuk di paha' dot okooro' do mantad hiri'd pinuwalai om kano' no dau. Om okoris nopoddi o nopurimanan dau.

²⁸Nga' boros kad songulun di soudor, “Ongolomok no daa ngai' iyahai'd ololousanan nga' minongoris i tapa' nu tu' minomopol iyau do poingkaa, ‘Isai nopo o tulun do mangakan do nunu nopo do tadau'd baino' om ousung no,’ ka,” ka dau.

²⁹Om boros kad Yonatan do suminimbar, “Adalaan noddi kopio o winonsoi di tapa' ku dot id tulun toko' do miagal diri! Antangai pogi' nga' okoris-koris no moti' o topurimanan ku iyoho' tu' minangkalan oku i' di paha'.

³⁰Okon toi ko' osonong nogi' daa'd nakan di tulun i taakanon di naahau do mantad id pisangod? Tu' ondung minangkalan, nga' atantu' no dot ogumugumu' i' daa o tulun do Pilistin dot apatai toko',” ka dau.

³¹Om naala' iddi di tulun dot Israil i tulun do Pilistin do mantad pod hilo'd Mikmas om gisom do korikot do hilo'd Ayalon do tontok do tadau'ddi. Nga' louson noddi kopio iyolo',

³²om gowoi poddi om pogiahawo' nopo diyolo' i nangaanu diyolo' do mantad id pisangod. Om onuo' no diyolo' i sapi' om i dumba', om sumbolio' nod hiri. Om kano' noddi diyolo' i daging dit a' po nakalawas ngai' o raha'.

³³Om kosunudai noddi i Saul do pasal diri, “Intong pogi', nga' momonsoi moti'd dusa o tulun toko' dot id Tuhan tu' mangakan iyolo'd daging di kiraha',” ka. Om boros kad Saul do minamagarang, “Magakal kou! Poliid kou'd watu dit agayo do hiti!” ka dau.

³⁴Om boros ka kawagu dau dot id tulun di minomisunud diri, “Ongoi kou do hilo'd tulun diri om suhuon no iyolo'd mongigit di sapi' om dumba' diyolo' do hiti. Om osumbali' i' diyolo' iri dot id sakai diti watu om aakan i' do hiti. Nga'

kada' po do momonsoi'd dusa dot idTuhan tu' mangakan do daging di kiraha'," ka dau. Om igitai no di tulun i tayam-tayam di naanu diyolo' do mantad id pisangod do kuminaa'd hiri do totuong iddi. Om sumbolio' noddi diyolo' do hiri.

³⁵Om pomonsoi no i Saul dot iso' o pananaraban do porsombahan dot id Tuhan. Om iri no o pananaraban do porsombahan di winonsoi di Saul dit id gulu i' kopio.

³⁶Om boros kad Saul dot id tulun dau, "Ngoyo' toko' gusao' i tulun do Pilistin do dongotuong do baino', om asangod toko' i' iyolo' om panakahan toko' nogindo do gisom dot anawau, om patayon ngai' toko' nopondo iyolo'," ka dau. Om boros ka di tulun do sumnimbar, "Wonsoyo' nopo it osonong dot osorou nu," ka diyolo'. Nga' boros ka dit imam diyolo', "Osonong do muhot toko' pod Kinorohingan," ka dau.

³⁷Om uhot no i Saul do Kinorohingan, "Mongoi oku tuu sangod di tulun do Pilistin? Pamanangon oku i' tuu diya'?" ka dau. Nga' a' i' sumnimbar o Kinorohingan do tadau'ddi.

³⁸Om boros kaddi di Saul dot id piro-piro o boyoon di tulun, "Kainou'd hiti om ilaan toko' i' ondung nunu i dusa do nowonsoi'd tadau baino'!

³⁹Mamatos oku no dot id Tuhan di poimpasi, i minanahak do kamanangan dot id tulun dot Israil, dot iri nopo tulun di nakasala' om hukuman nod kapatayon, do mulong piya dot i Yonatan, i tanak ku," ka dau. Nga' aiso' i' o songulun piya do nakatama' do sumnimbar.

⁴⁰Om boros kaddi di Saul dot id toinsanan di tulun dot Israil, "Ingkakat kou iyokoyu do ponong hilo', om mingkakat iyahai di Yonatan do ponong hiti," ka dau. Om boros ka di tulun do sumnimbar, "Wonsoyo' nopo it osonong dot osorou nu," ka.

⁴¹Om sambayang no i Saul dot id Tuhan, i Kinorohingan dot Israil, "Nokuro tu' a' ko sumimbar doho'd baino', oi Tuhan, i Kinorohingan dot Israil? Simbaro' oku no do pawayaon diti watu dot olidang. Ondung iyoho' ko' i

Yonatan o nakasala', om simbaro' no di watu dot Urim, nga' ondung Israil, i tulun nu o nakasala', om simbaro' no do watu'd Tumim," ka dau. Om iri nopoddi nisimbar do Tuhan om iyo Yonatan di Saul o notuduk, om nokointalang noddi dot a' nakasala' i rayat.

⁴²Om boros kad Saul, "Baino' nodti om pointalango' no ondung i Yonatan ko' iyoho' o nakasala'," ka dau. Om i Yonatan no o nokointalang do nakasala'.

⁴³Om uhoto' noddi di Saul i Yonatan, "Nunu o winonsoi nu?" ka dau. Om boros ka di Yonatan do suminimbar, "Nakapangakan oku'd paha' dot okooro' do tiniuk ku di sukud ku. Nga' posodia' oku id patayon," ka dau.

⁴⁴Om boros kad i Saul, "Hukuman oku nopod Kinorohingan dot a' ku no iya' hukuman do kapatayon, oi Yonatan!" ka dau.

⁴⁵Nga' boros ka di tulun dot ogumu' dot id di Saul, "Nokuro tu' patayon nogi' i Yonatan, tu' okon toi ko' iyau o nakaanu'd kinamanangan dit agayo do hiti'd Israil? Amu', a' i' iyahai kaakun! Mamatos iyahai dot id Tuhan, i poimpasi, dot iso' pod tobuk di Yonatan nga' a' i' koino-ino dot ouul. Tu' iri i' i nuhupan iyau'd Tuhan, o nakamanang-manang dau baino'," ka diyolo'. Om napasi iddi di tulun dot ogumu' i Yonatan do mantad id hukuman do kapatayon.

⁴⁶Om tingkod no i Saul do momogusa' di tulun do Pilistin. Om uli' noddi i tulun do Pilistin do hiri'd pomogunan diyolo'.

Pomorintaan di Saul om Sompaiyon Dau

⁴⁷Tontok di nosiliu i Saul do raja' dot Israil, om ngoyo' ngai' nopo dau songodo' i pisangod do tulun dot Israil do hinongo-honggo nopo iyolo'. Iri tulun do Muab, om Amon, om Idom; om i piro-piro o raja' do Soba, om i tulun do Pilistin. Om kamanang kasai' nopo iyau dot id pisangadan.

⁴⁸Osiou tomod iyau do suminangod gisom dot i tulun dot Amalik nga' naala' i' dau. Om nokoidu'ddi dau o tulun dot Israil do mantad id pisangod di mongoi panakau do konunu-nunuan diyolo'.

⁴⁹Tangaanak nopod i Saul do tongokusai om i Yonatan, i Yiswi, om i Malkisua. Iri no tanak dau'd tondu' dot id gulu om i Mirab, om iri no koduwo om i Mikal.

⁵⁰Sawo nod i Saul om i Ahinuum, i tanak di Ahimaas; om iri no boyoon do soudor dau om i Abnor, i pinsan dau; i Abnor nopo om tanak di Nor; i tamanon di Saul.

⁵¹I Kis nopo, i tapa' di Saul, om i Nor, i tapa' di Abnor, om tangaanak di Abiol.

⁵²Solinaid nopo di Saul do poimpasi om a' no milo'd a' iyau tumotos do sumaap di tulun do Pilistin. Om iri no o kokuwaan do soira' nopod kosolowot iyau'd tulun dit okoris om osiou om silihon no dau do soudor dau.

1 Somuil 15

Suminangod di Tulun dot Amalik

¹Insan tadau, om boro-boros no i Somuil di Saul, “Tuhan no i minonuhu' doho' do momili' diya' do sumiliu'd raja' do tulun dau, i bansa'd Israil. Iyo nopoddi, om pokinongoho' no iti boros do Tuhan, it Agayo Kuasa'.

²Hukuman no dau o tulun dot Amalik tu' suminaap i' di tulun dot Israil i taki-aki diyolo' do tontok di kososoliwan di tulun dot Israil do mantad hilo'd Masir.

³Iyo nopoddi om ngoyo' no songodo' i tulun dot Amalik om raagon ngai' nopo i diyolo'd songonuon. Kada' nod haro o poolu-oluon; patayon ngai' no i tongokusai, om tongoondu', om tangaanak om i tangaanak di ragang po om i sapi', om i dumba', om it unta om i kaladai,” ka.

⁴Om timungo' ngai' nod i Saul i soudor dau om intobo' no dau do hilo'd Tilaim. Om oinsanan nopo nga' 200,000 o soudor do mantad hilo'd Israil om 10,000 o soudor do mantad hilo'd Yohuda.

⁵Om ongoi no i Saul om i soudor dau do hilo'd bandar do tulun dot Amalik om awang no iyolo' do hiri'd kinasakan do bawang.

⁶Om porikot no i Saul do boros do poinsan di tulun do Kini, it iso' bansa'd tulun, i taki-aki nopo diyolo' om osonong dot id tulun dot Israil, di kososoliwan di tulun dot Israil do mantad hilo'd Masir di gulu po. Poingkaa o boros di Saul, “Poggidu' kou no om tumongkiad nod mantad id tulun dot Amalik om a' kou i' kotonggoi'd apatai,” ka dau. Om tongkiad no i tulun do Kini do mantad hiri.

⁷Om ngoyo' noddi di Saul songodo' i tulun dot Amalik, om kaala' no dau iyolo'. Om monokisaap nopo iyau do mantad pod hilo'd Hawila om gisom do nokorikot do hilo'd Sur, i ponong id koulayon do mantad hilo'd Masir.

⁸Om tangkapo' no dau i Agag, i raja' do tulun dot Amalik, om patayo' ngai' no dau i tulun dot Amalik do suwai.

⁹Nga' pinologos i' di Saul om i soudor dau do poimpasi i Agag. Om a' i' diyolo' pinatai i dumba' om i sapi' dit ongosonong, om i tangaanak do sapi' om kambing dit ongolomu' om nunu nopo it agayo o gatang. Iri no tayam-tayam dit angara-raat om it aiso' o guna' o pinatai diyolo'.

Nidu' do Raja' i Saul

¹⁰Om boro-boros no o Tuhan dot id di Somuil,

¹¹“Monosol oku i' do siniliu ku'd raja' i Saul. Tu' nokotongkiad no iyau doho' om a' noddi mumboyo' dot isuhu' ku,” ka dau. Om kotogod no i Somuil. Om lugu-lugutai no dau o Tuhan do gisom do nosuaban.

¹²Osuab poddi di kosuabon kawagu om ngoyo' no dau ihumo' i Saul do mongoi daa solowot dau. Om kosunudai no iyau do minongoi i Saul do hilo'd Karmol do minongoi popoingkakat do watu do maan do kopomusarahan do ngaran dau, om lombus po i Saul do hilo'd Gilgal.

¹³Om ngoyo' nod Somuil solowoto' i Saul. Om boros kad Saul dot id dau, “Maha' daa om barakatan ko'd Tuhan, oi Somuil! Nowonsoi ku no i pinonuhuan do Tuhan,” ka dau.

¹⁴Nga' boros kad Somuil do minuhot dau, “Ondung otopot do miagal dino, om nokuro tu' korongou oku'd tunga' do sapi' om tuni do dumba'?” ka.

¹⁵Om boros kad Saul do suminimbar, “Ilo' nopo om nanu di tulun ku do mantad id tulun dot Amalik. Nanu diyolo' i dumba' om sapi' dot ongosonong kopio do maan do porsombahan di sorobon dot id Tuhan, i Kinorohingan nu. Nga' iri nopo suwai om pinatai ngai' no,” ka dau.

¹⁶Nga' boros kad Somuil, “Tingkod pod moro-boros. Pokinongoho' poti boros do Tuhan di pinoboros dau dot id doho' kosodop,” ka dau. “Poboroso,” kad Saul.

¹⁷Om boros kad Somuil, “Mulong pod aiso' i' daa o ngaran-ngaran nu dot opurimanan nu, nga' nosiliu ko i' do boyoon do koinsanai'd payat dot Israil. Pinili' ko i' do Tuhan do suminiliu'd raja' do tulun dot Israil,

¹⁸om sinuhu' ko dau do mamatai ngai' di tulun dot Amalik dit angaraat diri. Om sinuhu' ko dau do sumaap diyolo' do gisom dot apatai ngai' nu iyolo'.

¹⁹Nga' nokuro tu' a' ko minumboyoy' di nisuhu'd Tuhan? Nokuro tu' minanganu ngai' kou nopo di dapu' diyolo' om gowoi poddi om nokowonsoi kou di karaatan do Tuhan?” ka dau.

²⁰Nga' boros kad Saul do suminimbar, “Nga' a' oku toi minumboyoy'd boros do Tuhan? Tuminanud oku i' di nisuhu' dau. Natanggayan ku i' do minuli' i Raja' Agag, om napatai ngai' ku i' i tulun dot Amalik di suwai.

²¹Nga' a' i' di tulun ku pinatai i dumba' om i sapi' dit ongosonong kopio di nangaanu do mantad id pisangod. Suwai ko' nigitan ngai' i' diyolo' iri do hiti'd Gilgal do maan do porsombahan di sumbolion dot id Tuhan, i Kinorohingan nu!” ka dau.

²²Nga' boros kad Somuil, “Honggo ma i korohian kopio'd Tuhan: i mumboyoy' ko' i porsombahan om i porsombahan do sumbolion? Osonong nogi' do mumboyoy' ko'd Tuhan ko' mantad do papatahak ko'd porsombahan di sumbolion, om osonong nogi' i mumboyoy' ko' i lunok do dumba'.

²³Tu' sumaap nopod Tuhan om miagal poddi momurinait karaat; om it asawat o ginawo nga' iyo poddi tumuku' do tingolig karaat. Iyo nopoddi tu' niada' nu i boros do Tuhan om Tuhan nga' mada' no dot iya' o raja',” ka dau.

24Om pagaku nodd i Saul dot id di Somuil do nokorongou'd miagal diri, boros ka dau, “Otopot nod nokowonsoi oku'd dusa. Tu' tuminolibamban oku di pinonuhuan do Tuhan om a' oku minamadul di boros nu. Minodosi oku di tulun ku, om gowoi poddi om tonudo' ku nopo i pinokianu diyolo'.

25Nga' baino' nopo, om mokiampun oku no di dusa ku, om ompunai oku no, om tonudo' oku no do gumuli' do hilo'd Gilgal, om kasambayang oku i' dot id Tuhan,” ka dau.

26Nga' boros kad Somuil, “A' oku no gumuli' do tumanud diya'. Tu' niada' nu i' i boros do Tuhan, om Tuhan nga' mada' no diya' do sumiliu'd raja' dot Israil,” ka dau.

27Om tolikud nodd i Somuil do tumongkiad do kinoiyonon diri, nga' toidai nod Saul i rasuk di Somuil do gisom do nohurak.

28Om boros kaddi di Somuil dot id di Saul, “Tadau nod baino' do hurakon do Tuhan o pomorintaan dot Israil do mantad id diya' om patahakon nondo dau dot id tulun do suwai dit osonong mantad ko' iya'.

29Kinorohingan nopod Israil di kikagayaan om a' i' mongudut om a' posimban dot osorou dau, tu' iyou nopo om okon i' ko' tulun,” ka dau.

30Om boros kad Saul, “Nokowonsoi oku nod dusa. Nga' pointalango' po daa o kosuahan nu doho' do hiti'd toguang diti boyoon do tulun ku om id toinsanan diti tulun dot Israil. Tanud no doho' do muli do hilo'd Gilgal om kasambayang oku i' dot id Tuhan, i Kinorohingan nu,” ka dau.

31Om tanud no i Somuil di Saul do minuli' do hilo'd Gilgal, om sambayang no i Saul dot id Tuhan.

32Om boros kaddi di Somuil, “Ngoyo' i Raja' Agag hitio'd doho',” ka. Om rikot no i Raja' Agag dot id dau, mikuwo'd osonong-sonong no daa o ginawo dau tu' kosorou daa iyou dot, ‘Nakatalib nodd i o kapatayon!’ ka.

33Nga' boros kad Somuil, “Poingkuro nopo i gayang nu do minanagak do tanak do piro-piro o molohing do tondu' om iyo nodd i tina' nu iya' dot

atagakan do tanak dau,” ka dau. Om pintotoko' nodd di Somuil i Agag dot id dotimbabaan di pananaraban do porsombahan do hilo'd Gilgal.

³⁴Om uli' nodd i Somuil do hilo'd Rama, om i Saul nga' minuli' nogi' do hilo'd walai dau do hilo'd Gibia.

³⁵Om mantad poddi, do solinaid di Somuil do poimpasi, om a' no iyau insan ongoi solowot di raja'. Nga' tumongob diri i Somuil tu' monosol i' o Tuhan do minomili' di Saul do raja' dot Israil.

1 Somuil 16

Pinili' i Daud do Sumiliu'd Raja'

¹Om alaid-laid nodd, om boros kad Tuhan dot id di Somuil, “Songkuro nopondo koloido' nu'ndo do tumongob dot i Saul o katangaban? A' ku toi iyau nadaan no do sumiliu'd raja' do tulun dot Israil? Nga' ongoi nogid hilo'd Baitlahim do dinondo, om migit no do tumau'd saitun, om mongoi i' dot id tiso' o tulun di roitan dot i Isai tu' nopili' ku no o tiso' di tangaanak dau do sumiliu'd raja',” ka.

²Nga' boros kad Somuil, “Poingkuro oku'd momonsoi'd miagal diri? Tu' ondung korongou i Saul diti nga' atantu' no do ngoyon oku dau patayo',” ka. Om boros kad Tuhan, “Migit no do songinan o sapi' dit okoro' po om poboroson nondo dot id tulun dot ogumu' do mongoi ko pogi'd hilo' nga' mongoi ko papatahak dot id Tuhan do porsombahan di sumbolion.

³Om alapon no i Isai dot id kapatahakan di porsombahan di sumbolion diri. Om sunudan tiya' indo ondung nunu it apatut nu'd wonsoyon. Pilon no do silihon do raja', i tulun do potudukon ku diya',” ka.

⁴Om wonsoyo' nod Somuil i pinonuhuan do Tuhan dot id dau. Ongoi no iyau'd hilo'd Baitlahim om kotigowo ngai' nopo i boyoon di tulun do hiri'd bandar diri do minongoi solowot dau. Om ponguhot no iyolo', “Osonong-sonong i' o kaangai-angayan nu'd hiti?” ka diyolo'.

⁵Om boros kad Somuil do suminimbar, “Oo, osonong i'. Nokorikot oku'd mongoi papatahak dot id Tuhan do porsombahan di sumbolion. Om lidangan

no dokoyu o tinan dokoyu om katanud kou i' dot id kapatahakan di porsombahan do sumbolion diri,” ka dau. Om sinuhu' i' dau i Isai om i tangaanak di Isai do momolidang do tinan diyolo', om nalap dau iyolo' do hiri'd kapatahakan di porsombahan diri.

⁶Om soira'ddi nokotimung iyolo' om kokito nod i Somuil i tanak di Isai dot i Iliab o ngaran. Om poingkaa daa ot osorou dau, “Iti nopo tulun di poingkakat dot id toguang do Tuhan diti nga' atantu' nod i pilion do Tuhan,” ka.

⁷Nga' boros kad Tuhan dot id di Somuil, “Kada' ontong dilo rinanggou om ilo linigkang dau. Okon i' ko' ilo' o korohian ku tu' a' i' iyo'd don tulun o pogogontong ku. Tu' antangan nopod tulun om iri no i korupa-rupao' dot id soliwani, nga' antangan ku nopo iyoho' om i ginawo,” ka dau.

⁸Om lohowo' no di Isai i tanak dau dot i Abinadab o ngaran, do mongoi timbaba' di Somuil. Nga' boros kad Somuil, “Ilo' nga' a' i' do Tuhan pilion,” ka dau.

⁹Om suhuo' no di Isai i Sama do mongoi timbaba', nga' boros kad Somuil, “Ilo' nogi' nga' a' i' do Tuhan pilion,” ka dau.

¹⁰Om iyo ngai' nopoddi o kinowoyo-woyoo' di Isai do minonuhu' di turu' o tanak dau do minongoi timbaba' di Somuil. Nga' boros kad Somuil dot id di Isai, “Aiso' i' o nopili'dTuhan dot id pogialatan diyolo',” ka dau.

¹¹Om uhoto' nod i Somuil i Isai, “Haro po o suwai do tangaanak nu'd kusai?” ka dau. Om boros kad i Isai, “Haro po i komulakan, nga' maso dau do momogompi'd dumba',” ka dau. Om boros kad Somuil, “Ngoyo' iyou sunudai do mongoi'd hiti. Tu' a' toko' po papatahak do porsombahan di sumbolion dot a' po iyou korikot,” ka dau.

¹²Om ponuhu' noddi i Isai do tulun do mongoi pomolohou di tanak dau. Iri nopo tanak dau'ddi nga' tanakwagu dit oligkang om osihat, om olumis o mato dau. Om boro-boros noddi o Tuhan dot id di Somuil, “Iti no. Pilio' iyou!” ka.

¹³Om olomus nopo i Somuil do minongoi di tumau'd saitun, om tuntugai no dau i Daud do tanda' do pilion dau iyou, dot id toguang di tobpinai di Daud

do suwai. Om maso iddi do pinorinta' do Rusod do Tuhan i Daud. Om mantad pod tadau'ddi om moyo-woyo' kasai' no dau o Rusod do Tuhan. Om uli' noddi i Somuil do hilo'd Rama.

Hiri'd Walai di Saul i Daud

¹⁴Om tongkiad noddi di Saul i Rusod do Tuhan. Om inggoriton diri iyau'd rusod dot araat di sinuhu'd Tuhan do mongoi ponginggorit dau.

¹⁵Om boros kaddi di piro-piro o susuhuon di Saul, dot id di Saul, “Oilaan i' dahai dot inggoriton ko'd rusod dot araat di sinuhu'd Tuhan do mongoi ponginggorit diya'.

¹⁶Nga' ondung kaakun ko, om posodia' i' iyahai do mogihum do tulun di milo do mongorbit do kecap. Om soira' nopondo dot inggoriton ko di rusod dot araat, om kombiton nondo di tulun i kecap dau, om olingasan ko indo,” ka diyolo'.

¹⁷Om boros kaddi di Saul, “Pogihuman oku nod tulun dit oilo do pouni do tuunion, om angatan nod hiti'd doho',” ka dau.

¹⁸Om boros ka di tiso' di susuhuon dau, “Haro o tanak di Isai, i tulun do Baitlahim diri, dot oilo do popouni do tuunion. Om kawagu po nga' oligkang iyau koulun, om osiou, om soudor dit osonong, om oilo do mimboros. Om woyoon po iyau'd Tuhan,” ka dau.

¹⁹Om ponuhu' no i Saul do tulun do minongoi'd hiri'd di Isai do mongoi poboros do poingkaa, “Suhuon no i tanak nu, i Daud, i gompomogompi' di dumba' nu do mongoi solowot doho',” ka.

²⁰Om suhuo' no di Isai i Daud do mongoi solowot di Saul, mikuwo'd pinoigitan do songinan o tanak do kambing, om songinan o kaladai di ginandaran do roti om kantung do kulit di noponu'd waig dot anggur.

²¹Om iyo noddi i Daud do minongoi'd hiri'd di Saul om kosiliu no iyau do susuhuon di Saul. Om orohian tomod diri i Saul di Daud, gisom do pinili' dau iyau do mongingigit do rapo-rapo dau'd sumangod.

²²Om posunudai nod Saul i Isai do poingkaa, “Orohian kopio oku'd Daud. Pologoson nopo iyau do mundorong do hiti do sumiliu'd susuhuon ku,” ka.

²³Om mantad poddi om pounion kasai' nopo di Daud i kecapi dau do soira-ira' nopo rikoton i Saul di rusod dot araat di sinuhu'd Tuhan. Om mogidu' nondo i rusod dot araat om osonong-sonong nondo i Saul.

1 Somuil 17

Suminaap i Guliat di Tulun dot Israil

¹Insan o maso, om timungo' no di tulun do Pilistin i soudor diyolo' do hilo'd Soko. Pinotimungan nopo diyolo' om hilo'd Soko, it iso' o bandar do hilo'd watas do Yohuda. Om pomukiim no iyolo' do hilo'd piolitan do Soko om Asika, it id somok dot Ipis Damim.

²Om i Saul om i tulun dot Israil nga' tuminimung nogi', om pomukiim no iyolo' do hilo'd Rantai dot Ila, om sodia' no iyolo' do mongoi sangod di tulun do Pilistin.

³Iri nopo tulun do Pilistin om songingkakat dot id timpak dot iso' o nulu-nulu om iri no tulun dot Israil om id timpak dot iso' o nulu-nulu'd suwai. Piolitan nopo diyolo' om iso' po o kubong.

⁴Om haro'ddi o kusai do roitan dot i Guliat, i mantad id bandar do Gat, do suminoliwan do mantad hiri'd kokiiman do tulun do Pilistin do minongoi pimboros do sumaap di tulun dot Israil. Koronggoho' nopo dau om haro i' doti' o tolu o mito.

⁵Om kirasuk iyau do tambaga' di dong sumasangod do kawagato' nopo om haro i' doti' o limo nohopod om turu' o kilogram, om kitupi' iyau do tambaga'.

⁶I gakod dau nga' kilapis do tambaga', om poinsaan po dau o tandus do tambaga'.

⁷Iri nopo randagan do tandus dau om irad i' di salampad do pangawalan, om iri no dila' di tandus dau om haro i' doti' o turu' o kilogram do kawagato'. Om haro o soudor do hiri'd gulu-gulu dau do kiinigit di kolid dau.

⁸Om ingkakat no i Guliat om pinggarangai no dau i soudor dot Israil, “Nunu maan dokoyu'd hino, tu' poimbaris do mongoi sangod? Okon toi ko' tulun oku'd Pilistin, oi dokoyu i turipon di Saul? Pomili' kou pogi' dot iso' o tulun dot id pogialatan dokoyu di gunsiau do mongoi saap doho'.

⁹Ondung kamanang iyau, om kapatai no doho', om sumiliu no iyahai'd turipon dokoyu. Nga' ondung kamanang oku, om apatai ku no iyau, om osiliu kou nod turipon dahai.

¹⁰Umbalan ku no kopio iyokoyu'd baino', oi soudor dot Israil. Pomili' kou pogi' dot iso' o tulun do mongoi saap doho'!” ka dau.

¹¹Om soira' di nokorongou i Saul om i tulun dau di boros do miagal diri om aiso' no o pokukurayan diyolo' tu' moddosi ngai' poo.

Hiri'd Kokiiman di Saul i Daud

¹²I Daud nopo om tanak di Isai, i tulun dot Iprata, do mantad hilo'd Baitlahim, it id watas do Yohuda. I Isai nopoddi nga' kianak do walu' o kusai, om tontok nopoddi nosiliu i Saul do raja' om molohing no kopio i Isai.

¹³Minongoi ngai' nopo tanud di Saul do sumangod i tolu tangaanak dau'd angagayo. Ngaran nopo dit id dotuo om i Iliab, om iri no koduwo om i Abinadab, om iri no kotolu om i Sama.

¹⁴I Daud nopo om tanak dau do komulakan. Om tontok di moyo-woyo' nod Saul do sumangod i tolu tobpinai dau dot id dotuo,

¹⁵om misomonu-monu' do tongkiadan di Daud i Saul, tu' muli' iyau do hilo'd Baitlahim do mongoi padtamong di baanan do dumba' di tapa' dau.

¹⁶Om monikid kosuabon nopo om monikid sosodopon do minsomok i Guliat di tulun dot Israil om mimboros do sumaap diyolo' do solinaid dot apat nohopod o tadau.

¹⁷Insan tadau, om boro-boros no i Isai dot id di Daud, “Ongoi anu dot ongohopod o kilogram di gandum do ginowi om hopod o liob do roti, om ngoyon no pootodo' dot id tobpinai nu do hilo'd kokiiman do soudor.

¹⁸Om igitai iti hopod o bulugu' do montiga' do patahakon di boyoon do soudor. Uhoton no kopio ondung poingkuro-kuro no i tobpinai nu om migit nod maan ku'd pogintutunan do nokosolowot kopio ko diyolo' om ongosonong-sonong iyolo'.

¹⁹I Raja' Saul nopo om i tobpinai nu, om koinsanai di tulun dot Israil om hilo'd Rantai dot Ila do sumangod di tulun do Pilistin,” ka dau.

²⁰Om osuab poddi di kosuabon kawagu, om tungag no i Daud om ponuhu' no iyau do tulun do suwai do mongoi padtamong di dumba'. Om igitai ngai' no dau i taakanon om pamanau no do tumanud di pinonuhuan di tapa' dau. Om korikot no iyau do hiri'd kokiiman do tontok di mamanau no i tulun dot Israil do mongoi sangod om mikuwo'd sampangkis-pangkis do pangkis do sumangod.

²¹Om mitimbaba' nopo i soudor dot Israil om i soudor do Pilistin do posodia' nod misangod.

²²Om poiliho' nopoddi di Daud i taakanon di nigitan dau dot id tulun di madtatamong di taakanon do soudor om tangkus nod minongoi'd hiri'd tiyonon do misangod. Om ongoi no iyau solowot di tobpinai dau om ponguhot no ondung poingkuro-kuro no iyolo'.

²³Nga' maso dau do moro-boros diyolo' om pamanau no i Guliat do minongoi'd hiri'd gulu do minimboros do sumaap dot Israil do miagal di pimboroson kasai' dau. Om i Daud nga' nokorongou nogi' di pinoboros dau'ddi.

²⁴Om kokito poddi di tulun dot Israil i Guliat om panangkus no iyolo' do minogidu' tu' moddosi no kopio iyolo'.

²⁵“Antangai pogi' iyau!” ka diyolo' do mogiboro-boros. “Om pokinongoho' pogi' ilo boros dau do sumaap. Nakabatos no i Saul, i raja' toko' do manahak dot isomuli' dit agayo dot id tulun di kapatai di Guliat. Om pokowinan po di raja' i tanak dau'd tondu' dot id tulun diri, om sompiiyon dau nga' a' no minog do mambayar do sukai,” ka diyolo'.

26Om uhoto' no di Daud i soudor di hiri'd toning dau, “Nunu ot isomuli' di tulun di kapatai dilo tulun do Pilistin, om i kopoidu' do tulun dot Israil do mantad id kointingayaman diti? Nga' isai kopio toi ilo tulun do Pilistin do kapir dilo', tu' kasaap kopio'd mimboros do sumaap do soudor do Kinorohingan di poimpasi?” ka dau.

27Om sunudai no diyolo' iyau dit isomuli' do patahakon dot id tulun di kapatai di Guliat.

28Om korongou nod i Iliab, i tobpinai di Daud dot id dotuo, i boros di Daud dot id soudor diri, om kotogod no iyau di Daud. Boros ka dau, “Nunu maan nu'd hiti? Isai no o sinuhu' nu'd madtamong di dumba' nu do hilo'd tana' do kowotuan? Oilaan ku i' ino kowoyo-woyoon nu'd minggunsiou-siou; mongoi ko no ontong do mogisasangod do hiti koi?” ka dau.

29Om boros kad Daud do suminimbar, “Nunu o sala' ku? Minuhot oku no toomod diri!” ka dau.

30Om ongoi noddi iyau solowot di soudor do suwai om iri kasai' nopo o tuhoton dau, om pointikid-tikid do muhot iyau nga' iyo kasai' nopoddi ot isimbar.

31Nga' haro o piro-piro tulun do nokorongou di boros di Daud. Om poboroso' no diyolo' iri dot id di Saul. Om lohowo' noddi di Saul i Daud do mongoi solowot dau.

32Om boros kad Daud dot id di Saul, “Oi Tuan Raja', a' toko' i' minog do moddosi di tulun do Pilistin diri! Tu' ngoyon ku i' iyau saapo',” ka dau.

33“Kada!” kad i Saul do suminimbar. “Poingkuro ko'd sumaap dau? Tu' iya' nopo om omulok po, nga' iyau nopo om noubas nod sumangod do mantad po dit okoro' po iyau,” ka dau.

34Nga' boros kad Daud dot id di Saul, “Iyoho' nopo om oubas i' do madtamong di dumba' do tapa' ku. Om soira' nopod rumikot o singa ko' bohuang do mongoi daa panabpo di dumba' om

³⁵gusaon ku nopo om patayon ku no om apasi indo i dumba'. Om ondung takaman oku di singa ko' i bohuang, om maan ku nopo kotolo' o liou om bobogon ku no do gisom dot apatai.

³⁶Nakapamatai oku nod singa om bohuang, om iti tulun do Pilistin do kapir diti nga' oiyo iddi, tu' kasaap kopio i' do mimboros do sumaap diti soudor do Kinorohingan di poimpasi.

³⁷Pinoidu' oku id Tuhan do mantad id singa om bohuang om poiduwon oku i' dau do mantad id tulun do Pilistin diti,” ka dau. Om boros kaddi di Saul, “Ongoi no, om maha' daa om woyoon ko'dTuhan,” ka.

³⁸Om patahako' nod Saul di Daud i pakayan do don sumasangod om i rasuk do basi' om pakayo' noddi di Daud iri. Om potupiyai nogiddi di Saul di Daud i tupi' do tambaga'.

³⁹Om pokogoso' no di Daud i gayang di Saul do hiri'd rasuk do basi', om umbal noddi iyau do mamananau. Nga' a' no iyau milo'd mamananau tu' a' i' iyau noubas do manampakai'd pakayan do don sumasangod. “A' oku i' milo'd manampakai'dti,” ka dau. Om iduwo' ngai' nopoddi dau i pakayan do don sumasangod.

⁴⁰Om igitai no dau i sukud do dong madtatamong do dumba', om anu iyau'd limo o watu dit ongolunau do mantad hiri'd bawang, om posuango' no dau do hiri'd kantung dau. Om poingigit dau o tullogong, om ongoi nogiddi iyau timbaba' di Guliat.

Naala' di Daud i Guliat

⁴¹Om pamananau noddi i tulun do Pilistin do mongoi insomok di Daud, om hiri'd gulu-gulu dau i mongingigit di kolid dau.

⁴²Nga' soira' di nokito kopio di Guliat i Daud, om koirak poddi tomod i Guliat do monguntotori' dau tu' omulok po i Daud om oligkang kinoulunan.

⁴³Om boros kad i Guliat dot id di Daud, “Nunu maan nu'ndo sukud? Tasu oku daa dot osorou nu?” ka dau. Om pimpapalai no dau i Daud dot id suang do ngaran di ponokokinorohingan dau.

44Om boros ka kawagu dau, “Kaino pogi'd hiiti. Om paakanan ku i' o rata' nu di tombolog om i nintorusan,” ka dau.

45Om boros kad Daud, “Iya' nopo om rumikot do sumaap doho' do mikuwo'd gayang, om tandus, om totokon. Nga' iyoho' nopo om rumikot do sumaap diya' do mikuwo'd ngaran do Tuhan it Agayo Kuasa', i Kinorohingan do soudor dot Israil, it indaraaton nu'ddi.

46Tadau nod baino' do patahakon ko'd Tuhan dot id doho'. Tu' aala' ku i' iya' om oidu' ku o tulu nu. Om paakanan ku'd tombolog om nintorusan o rata' nu om i rata do soudor do Pilistin. Om koilo indo o pointongkop do pomogunan do haro o Kinorohingan do tukuon dahai, i tulun dot Israil,

47om kokito ngai' indo o koinsanai'd tulun do hiti dot a' i' minog do haro o gayang ko' tandus do Tuhan do mamasi do tulun dau. Iyau no i kamanang dot id suang do pisangadan diti, om patahakon kou i' dau dot id suang do longon dahai,” ka dau.

48Om soira' di mininsomok kawagu i Guliat di Daud, om osiau nopoddi i Daud do minanangkus do kuminaa ponong id borisan di soudor do Pilistin do mongoi saap dau.

49Om kokog no i Daud di kantung dau om anu nod iso' o watu, om polositiko' no dau dot id di Guliat. Om koonong nopo di watu o turos di Guliat om gisom do nakatanom di korulung do tulu dau. Om kahaba' nopoddi i Guliat om kotungub no do hiri'd tana'.

50-51Om panangkus no i Daud do minongoi'd hiri'd kinoilihon di Guliat om ingkakat no iyau do hiri'd toning dau. Om kodongo' no dau i gayang di Guliat do mantad hiri'd tangkap om iduwo' no dau o tulu di Guliat, om kapatai noddi i Guliat. Om miagal noddi i Daud do minangala' om minamatai di Guliat, tu' aiso' i' o gayang dau, suwai ko' tullogong noo om iso' o watu do pinamatai dau! Soira' di nokito di tulun do Pilistin do napatai no i gunsiau diyolo' om panangkus no iyolo'd minogidu'.

⁵²Om pamangkis no i soudor dot Israil om i soudor do Yohuda om gusao' no diyolo' i soudor do Pilistin do mantad hilo'd Saaraim om gisom do nokorikot do hilo'd Gat om hilo'd wawayaan dot agayo dot Ikron. Iri nopoddi tulun do Pilistin di nongosuhat nga' songingiliu pod hiri'd ralan!

⁵³Om soira' di guminuli' i soudor dot Israil do minongoi pomogusa' di soudor do Pilistin, om ngoyo' no diyolo' pingonuo' it id suang do kiim di soudor do Pilistin.

⁵⁴Om ngoyo' nod Daud i tulu di Guliat om igitai nod hilo'd Yorusalim, nga' iri nopo rapo-rapo di Guliat om pinoopi' i' dau do hiri'd kiim dau.

Pinosolowot i Daud di Saul

⁵⁵Soira'ddi nokito di Saul i Daud do mongoi saap di Guliat, om uhoto' no dau i Abnor, i boyoon do soudor dau, “Abnor, isai o sanganak dilo tanakwagu dilo?” ka dau. “Oi Tuan Raja', a' oku i' koilo,” kad Abnor do suminimbar.

⁵⁶Om boros kad Saul do minonuhu', “Ongoi poguho-guhot ondung isai sanganak dilo',” ka.

⁵⁷Om soira'ddi guminuli' i Daud do hiri'd kokiiman, di napatai dau i Guliat, om angatai no iyau di Abnor do minongoi solowot di Saul. Om poingigit po di Daud i tulu di Guliat.

⁵⁸Om uhoto' no di Saul iyau, “Isai o sanganak diya', oi anakwagu?” ka. Om boros kad Daud do suminimbar, “Iyoho' nopo om tanak di Isai, i mantad hilo'd Baitlahim,” ka dau.

1 Somuil 18

¹⁻²Om kopongo po i Saul do monokiboro-boros di Daud, om oduhai no dau i Daud do minuli' do hiri'd walai di tapa' dau. Om korongou nod i Yonatan, i tanak di Saul, i pinibara-barasan diyolo'ddi. Om i Yonatan diri nga' osianan nogi' kopio di Daud do miagal pod osianan do dau'd tinan.

³Om sumpa' nodd i Yonatan do mambalut kasai' di Daud do gisom dot alaid, tu' osianan kopio i' iyau di Daud.

⁴Om iduwo' no dau i rasuk di poinrasuk dau om patahako' no dau di Daud, om iri nogi' i pakayan dau do don sumasangod, om i gayang, om i pana', om i tagkos dau nga' pinatahak i' dau.

⁵Om owonsoi kasai' nopod Daud kosonong-sonong o koinsanai di ponuhuan di Saul dau do momonsoi. Om siliho' noddi iyau di Saul do boyoon di soudor dau. Om asanagan ngai' nopod i Daud i soudor om i susuhoon di Saul.

Mosol i Saul di Daud

⁶Tontok di minuli' i Daud, di napatai dau i Guliat, i tulun do Pilistin diri, om tontok di baris no i soudor do suwai do sumuang di bandar, om ongoi ngai' no solowot di Saul i tongoondu' do mantad id pointikid-tikid do bandar dot Israil. Om minsinding po iyolo' dot atataadan, om mintari' om poppinguni do rebana om kecap.

⁷Om ongotood tomod diri iyolo' om modsinding do poingkaa, “Boribu-ribu o pisangod do napatai di Saul, nga' hinapadan noribu o napatai di Daud,” ka.

⁸Om kotogod tomod noddi i Saul tu' a' iyau norohian do nokorongou'ddi. Boros ka dau, “Hinapadan noribu o poboroson diyolo'd napatai di Daud, nga' doho' nopo om boribu-ribu noo. A' no alaid om silihon no diyolo'd raja' i Daud!” ka dau.

⁹Om mantad poddi om mosol no om monoinu' i Saul di Daud.

¹⁰Tadau noddi kawagu, om sigog id rikoto' i Saul di rusod dot araat di sinuhu'd Kinorohingan. Om miagal poddi iyau'd tulun do mulau-ulau do muhod do hiri'd walai dau. Maso nopoddi nga' mongombit i Daud di kecap do miagal di koubasanan dau om i Saul no om kiinigit do tandus.

¹¹Om poingkaa'ddi ot osorou di Saul, “Maan ku lo' palantako' do hilo'd limput,” ka. Om potokono' no dau dot induwo i tandus dot id di Daud, nga' noilag goduwo id Daud iri.

¹²Om ooris diri i Saul di Daud tu' woyoon i' iyau'd Tuhan, nga' i Saul nopo om notongkiadan nod Tuhan.

¹³Om iri noddı o kinopınsoduan di Saul di Daud do mantad id dau, om siliho' no dau i Daud do boyoon do soribu o soudor. Om i Daud no o minogulu di soudor dau dot id pointikid-tikid do pisangadan.

¹⁴Om koundar kasai' nopo o wonsoyon di Daud tu' woyoon i' iyau'd Tuhan.

¹⁵Om soira' di nokito'd Saul do koundar kasai' i Daud, om okon nogiddi dot oorıs kopio iyau di Daud.

¹⁶Nga' osianan ngai' nopod i Daud i tulun dot Israil om Yohuda tu' iyau no o boyoon dit ogumu' kopio o nowonsoi dot osonong.

Kinawin di Daud i Tanak di Saul do Tondu'

¹⁷Om boros kaddi di Saul dot id di Daud, “Diya i Mirab, i tanak ku'd tondu' dit id dotuo. Om pokowinan ku no diya' ilo' do kopointalang ko nod kosioho' nu do sumangod dot id suang do pisangadan do don Tuhan,” ka dau. (Tu' osorou nopo daa di Saul nga' iyo nodti o ralan dot apatai i Daud di tulun do Pilistin om okon indo ko' iyau kopio o kapamatai.)

¹⁸Om boros kad Daud do suminimbar, “Isai oku'dti om nunu kopio o sompiiyon ku do hiti'd Israil tu' silihon oku do monongiwan do Raja?” ka dau.

¹⁹Nga' soira' di norikot i maso do kapatahakan di Mirab dot id di Daud, om pokowinai nogiddi i Mirab di Adriol, i tulun do mantad hilo'd bandar do Mihola.

²⁰Nga' minuhang iddi di Daud i tanak di Saul do tondu' di tiso', i roitan dot i Mikal. Om asanagan nopo i Saul do nokoilo'ddi.

²¹Osorou nopo dau nga', “Patahakon ku nopo di Daud i Mikal om silihon ku indo iyau do lawa' dot id di Daud, om apatai indo iyau di tulun do Pilistin,” ka. Om koinduwo noddı di Saul do momoros dot id di Daud do poingkaa, “Monongiwan ko no doho',” ka.

²²Om suhuo' nod Saul i pagawai dau do momolisok-lisok do mongoi pomisunud di Daud dot orohian iyau di Daud om posunudon dot oinsanan

nopo i pagawai dau dot osianan di Daud. Om posunud nogi' do tontok noddi o maso dot osonong do kowinon di Daud i tanak dau'd tondu'.

²³Om posunudo' no diyolo' iri dot id di Daud. Nga' boros kad i Daud do suminimbar, “Ondos daa dokoyu om osoonong do sumiliu'd monongiwan do raja'? Iyoho' nopo om tulun i' do mosikin om aiso' o ngaran-ngaran,” ka dau.

²⁴Om sunudai no di pagawai i Saul di pinoboros di Daud.

²⁵Om suhuo' no kawagu iyolo' di Saul do momisunud di Daud do poingkaa, “Pokionuon nopo di raja' do pongopung di tondu' om hatas o kulit di sisinsibon do monunat do mantad id tulun do Pilistin om osulian i' i pisangod dau,” ka. (Iti no o ralan dit osorou di Saul dot apatai i Daud di tulun do Pilistin.)

²⁶Soira' di nokosunud di pagawai i boros diri dot id di Daud om pangakun no i Daud do sumiliu'd monongiwan di raja'. Om tontok dit a' po norikot o tadau do pikowinan,

²⁷om ongoi no i Daud om i tulun dau pamatai do duwo nahatus o tulun do Pilistin do hiri'd watas do Pilistin. Om igitai no dau dot id di Saul i kulit do sisinsibon do tontok do monunat dot irad di pinokianu dau. Om pokowinai noddi di Saul di Daud i Mikal.

²⁸Om koilaa' noddi kopio di Saul do moyo-woyo' o Tuhan di Daud om osianan kopio di Daud i Mikal, i tanak dau'd tondu'.

²⁹Om okon nogiddi dot oor'is kopio i Saul di Daud. Om araatan kasai' nopoddi i Saul di Daud do solinaid dau do poimpasi.

³⁰Om pointikid-tikid do mongoi saap diyolo' i soudor do Pilistin om poillobi-lobi no kasai' o kamanangan di Daud dot id pisangadan ko' i soudor di Saul do suwai. Om iri noddi o pinapabantug kopio di Daud.

1 Somuil 19

Ginusa' di Saul i Daud

¹Om sunudai nod i Saul i tanak dau, i Yonatan, om koinsanai di pagawai dau do pokipapatayan dau i Daud. Nga' i Yonatan nopo om osianan i' kopio di Daud.

²Om iri noddi o kinopomisunudan dau di Daud, boros ka dau, “Pokipapatayan ko moti' di tapa' ku. Om antaan-taan no. Kosuabon nopod suab, om mongoi no lisok dot id iso' o kinoiyonon dit a' oilaan do wokon om mundorong nopod hiri.

³Om moyo' oku'ndo di tapa' ku do mongoi'd hiri'd somok di kinoiyonon di linisok nu om monokiboro-boros oku'ndo dau do pasal diya', om sunudan ku indo iya' do kootuson di pibara-barasan dahai,” ka dau.

⁴Om poboroso' noddi di Yonatan o kosonongo' di Daud dot id di Saul. Boros ka dau, “Apa', kada' kopio pokorualai i Daud, i susuhuon nu. Tu' a' i' iyou insan pomonsoi'd kasalaan dot id diya'; tu' osonong ngai' i' o koinsanai di winonsoi dau dot id diya'.

⁵Tontok di minongoi iyou pamatai di Guliat om a' no dau sinorou o dau'd tinan, om onuwai nod Tuhan do kamanangan dit agayo kopio o tulun dot Israil. Iya', oi apa', nga' nokokito nogi', om notood tomod ko do tontok diri. Nga' nokuro'ddi tu' momonsoi ko dot araat dot id tulun dit aiso' sala', om pokipapatayan nu i Daud do baino' dot aiso' o paantakan?” ka dau.

⁶Om kotumbayaa' iddi i Saul do nokorongou di boros di Yonatan, om sumpa' no iyou dot id suang do ngaran do Tuhan dot a' iyou mamatai di Daud.

⁷Om lohowo' noddi di Yonatan i Daud om sunudai no dau di pinibara-barasan diyolo'. Om angatai noddi dau i Daud do minongoi'd hiri'd di Saul om karaja' no kawagu i Daud dot id di Saul do miagal di gulu.

⁸Om ongoi po kawagu i tulun do Pilistin panangod diyolo'. Om ngoyo' nod Daud saapo' iyolo', gisom do naala' dau i tulun do Pilistin om poggidu' ngai' noddi i tulun do Pilistin.

⁹Insan tadau om sigog id rikoto' i Saul di rusod dot araat di sinuhu'dTuhan. Tontok nopoddi nga' poirikau i Saul do hiri'd walai dau om kiinigit iyau di tandus dau. Om i Daud nga' hiri nogi' do popouni di kecapi dau.

¹⁰Om mumbal daa'ddi i Saul do papalantak di Daud do hiri'd limput. Nga' noilag i' di Daud, om iri nogiddi i tandus o nakalantak do hiri'd limput. Om poggidu' no i Daud do mantad hiri.

¹¹Om totuong iddi do minonuhu' i Saul do piro-piro o tulun do mongoi padtamong di walai di Daud. Om sinuhu' daa dau iyolo' do mamatai di Daud di kosuabon. Nga' sunudai nod i Mikal, i sawo di Daud, i Daud. Boros ka dau, “A' ko nopo moti' mogidu' do totuong do baino' om apatai ko nod suab,” ka dau.

¹²Om polintuhuno' no di Mikal i Daud do pinawaya' di liligaon, om poggidu' no i Daud do mantad hiri.

¹³Om ngoyo' noddi di Mikal i tininganak, i tingolig do sompiiyon dau, om poliiyo' nod hiri'd toodopon di Daud. Om nongoi dau i bantal di hulu'd kambing do winonsoi om pabantalo' no di tulu di tininganak. Om kumutai nogiddi dau.

¹⁴Soira' di nokorikot i tulun do sinuhu' di Saul do mongoi daa panangkap di Daud om sunudai noddi di Mikal iyolo' do sumakit i Daud.

¹⁵Nga' suhuo' po kawagu di Saul i tulun dau do mongoi pogontong di Daud, do mato kopio o kokito. Boros ka dau, “Antayangon nopo iyau do mongoi'd hiti do hiri'd toodopon dau, om apatai ku i' iyau,” ka dau.

¹⁶Om suang no i piro-piro o tulun diri do hiri'd bilik om kokito'ddi diyolo' dot iri i' i tininganak do tingolig i hiri'd toodopon om i bantal do hulu'd kambing do winonsoi o pinoulunanan.

¹⁷Om uhoto' no di Saul i Mikal, “Nokuro tu' nakalan oku diya' om pinologos nu'd mogidu' i pisangod ku?” ka dau. Om boros kad Mikal do suminimbar, “Boros ka dau om patayon oku no dau dot a' ku no iyau tulungon do mogidu',” ka.

¹⁸Om poggidu' no i Daud om ongoi no do hilo'd di Somuil do hilo'd Rama. Om susuyo' ngai' nopod Daud dot id di Somuil o koinsanai di winonsoi di Saul dot id dau. Om pakayaai no diyo Daud di Somuil do hilo'd Nayot om undorong no iyolo'd hilo'.

¹⁹Nga' kosunudai i' i Saul do hilo'd Nayot i Daud, i hilo'd somok do Rama.

²⁰Om ponuhu' no i Saul do piro-piro o tulun do mongoi panangkap di Daud. Nga' tontok di nokokito i piro-piro tulun diri do piro-piro o nabi di mogiwoyo-woyo' do mintari' om minggiak do moyo-woyo' di Somuil, i boyoon diyolo', om iyolo' nogiddi nga' porintao' nod Rusod do Kinorohingan, om timpuun no iyolo' iyau do mintari' om minggiak.

²¹Soira' di nokorongou i Saul do habar diri om ponuhu' po kawagu iyau'd tulun do mongoi'd hiri, nga' i tulun diri nga' minintari' i' om mininggiak. Om ponuhu' po i Saul do tulun, do kointolu no dau'd minonuhu', nga' miagal iddi o nosiliu dot id diyolo'.

²²Om ongoi noddi i Saul iyau do hilo'd Rama. Om tontok di nokorikot iyau do hiri'd torobong dot agayo do hilo'd Soku, om ponguhot no iyau ondung honggo iyo Somuil di Daud. Om kosunudai no iyau do hilo' iyolo'd Nayot, i hilo'd somok do Rama.

²³Om pakayaai nod i Saul do hilo'd Nayot, nga' tontok di manau-panau po iyau om porintao' no iyau kadauu do Rusod do Kinorohingan, gisom dot iyau nogi' nga' minintari' iddi om mininggiak do gisom do nokorikot iyau do hilo'd Nayot.

²⁴Om iduwo' nod Saul o pakayan dau, om pintari' noddi om pinggiak no dot id toguang di Somuil. Om kahaba' nogiddi iyau do hiri'd tana', om poillabas nopoddi do nosongodou om gisom do nosuaban. (Om iri no o kinoimpuunon di boborosan do poingkaa, “Do nosiliu id nabi i Saul iyau?” ka.)

1 Somuil 20

Tinulung di Yonatan i Daud

¹Om poggidu' nodd i Daud do mantad hilo'd Nayot, i hilo'd somok do Rama, om ongoi no iyau solowot di Yonatan. Om uhoto' no dau i Yonatan, “Nunu o kasalaan ku? Nunu ot araat do nowonsoi ku? Nunu o nowonsoi ku dot araat om nunu o dusa ku dot id tapa' nu tu' gisom do pokipapatayan oku di tapa' nu?” ka dau.

²Om boros ka di Yonatan do suminimbar, “Kada' pomoros dot iyo'ndo, tu' sumumpa' oku no dot id Tuhan dot a' ko i' kopio patayon. Tu' sunudan kasai' oku i' di tapa' ku do nunu nopo o wonsoyon dau, do hal tuu dit agayo ko' okoro' po. Om a' i' iyau insan do mogolim dot id doho' do nunu nopo. Om a' i' otopot ino pinoboros nu,” ka dau.

³Nga' boros ka di Daud do suminimbar, “Noilaan no di tapa' nu dot osianan ko doho'. Om atantu' nod a' iyau popoilo diya' di maan dau wonsoyo'ddi tu' mada' iyau do tumongob ko. Nga' otopot no kopio iti poborosan ku dot id suang do ngaran do Tuhan di poimpasi do sallaang po o kosoduwo' ku do mantad id kapatayon,” ka dau.

⁴Om boros kad Yonatan, “Wonsoyon ku i' o nunu nopo o pokionuon nu,” ka dau.

⁵Om boros kad i Daud, “Suab nopo om Tadau dot Agayo do mamaramai do Tulan do Wagu. Otopot nopo daa kopio om tumorungak oku daa di raja' do makan. Nga' ondung kaakun ko om mongoi oku lisok do hilo'd talun do gisom do sosodopon do suab diino.

⁶Ondung monguhot i tapa' nu ondung nokuro tu' a' oku nakarapou, om poborosan nopo do pinologos oku diya' do minuli' do hilo'd Baitlahim do mongoi papatahak do porsombahan di patahakon dot insan do sontoun do miwoyo' do toinsanan di sompiiyon ku.

⁷Ondung a' iyau otogod, om aiso' no o ligogon ku. Nga' ondung otogod iyau om oilaan nu indo do nokopomusorou mantad no iyau do pokoruol daa doho'.

⁸Om mokitulung oku no diya' do wonsoyon nu'ti pokionuon ku, tu' nokogiroto to no i pinibatasan to goduwo dot id toguang do Tuhan. Ondung kisala' oku om iya' nogi' o mamatai doho'! A' no minog dot i tapa' nu o mamatai doho',” ka dau.

⁹Om boros ka di Yonatan do suminimbar, “Kada' katangkabo, tu' onduong oilaan kopio ku do nokopomusorou i tapa' ku do pokoruol diya' om atantu' nod sunudan tiya' i',” ka dau.

¹⁰Om uhoto' nod i Daud i Yonatan, “Isai nondo o momisunud doho' dot apantog no o ponimbar di tapa' nu diya',” ka.

¹¹Om boros kad Yonatan, “Kaino mongoi'd hilo'd talun,” ka dau. Om ongoi no goduwo iyolo'd hiri'd talun.

¹²Om boros kad Yonatan dot id di Daud, “Tuhan no, i Kinorohingan dot Israil o sumiliu'd sasi' to. Tu' dongiyo'dti nopod suab ko' suab diino om uhoton ku nondo i tapa' ku. Ondung osonong iyau dot id diya' om monuhu' oku id tulun do mongoi pomisunud diya'.

¹³Nga' onduong nokopomusorou iyau do pokoruol diya' om pologoson nopo oTuhan do mamatai doho' onduong a' ku no iya' sunudan om a' tiya' no pologoson do mogidu' om a' ko i' apatai. Maha' daa om woyoon ko'd Tuhando miagal di minomoyo' iyau di tapa' ku di gulu po.

¹⁴Om onduong a' oku apatai om igitan no i batos to dot id toguang do Tuhan do tumorodok ko dot id doho'. Om onduong apatai oku,

¹⁵om pointalangan no o kotorodoko' nu dot id sinakagon ku do gisom do poingompus. Om soira' nopondod apatai ngai'd Tuhan o pisangod nu,

¹⁶om poinggirot i' kasai' iti pibatasan to. Ondung a' nu igitan i pinibatasan diri om hukuman ko nod Tuhan,” ka dau.

¹⁷Om koinduwo nodti do minonuhu' i Yonatan di Daud do mamatos dot osianan dau, tu' osianan kopio i' i Yonatan di Daud do miagal dot osianan iyau do dau'd tinan.

18Om boro-boros po kawagu i Yonatan di Daud, “Suab nopo tu' Tadau dot Agayo do Tulan do Wagu, om atantu' nod oilaan do tulun dot a' ko hino tu' a' ko i' hino do potorongak do makan.

19Om ondung a' ko hino do suab diino om atantu' nod ngoyon ko ihumo'. Iyo nopoddi, om mongoi nogi' do hilo'd linisok nu di gulu om lumisok nod hiri'd tirung di nokotimbunon do watu.

20Om mamana' oku nondo dot intolu do ponong hiri'd tinimbunan do watu do miagal-agal do haro o pokiaanangan ku.

21Om suhuon ku nogindo i susuhuon ku do mogihum di pana'ddi. Om ondung momoros oku dot id susuhuon ku dot, ‘Antangai i pana' do hiiti'd somok, ngoyo' no!’ ka dot id dau, om komoyon nopoddi om aiso' i' o koligagaan nu om milo ko nod sumoliwan do mantad hiri. Om sumumpa' oku dot id suang do ngaran do Tuhan di poimpasi dot aiso' i' o nunu-nunu'd koligagaan nu.

22Nga' ondung momoros oku dot id dau dot, ‘Hiino'd sodu' i pana,’ ka, om mogidu' no tu' komoyon nopoddi nga' suhuon ko'd Tuhan do mogidu'.

23Nga' iri nopo batos di nowonsoi to dot id pialatan to goduwo om Tuhan no o mongilo-ilo om oigitan kasai' to indo iri do gisom dot alaid,” ka dau.

24Om ongoi no i Daud lisok do hiri'd talun. Om tontok di Tadau dot Agayo do Tulan do Wagu, om ongoi no i Saul rapou di poginakanan.

25Om irikau no i Saul do hiri'd tiirikohonon dau dit id toning di limput. Om i Abnor nopo nga' poirikau do hiri'd toning di Saul, om i Yonatan no om poirikau do hiri'd dotoguanan di Saul. Nga' aiso' i' o poirikau di tiirikohonon di Daud.

26Nga' tadau nopoddi om aiso' i' o boros di Saul, tu' poingkaa ot osorou dau, “Haro doti' o nosiliu dot id di Daud di minonosomu' dau dot id pagantangan do tugama',” ka.

27Om tadau noddi kawagu, di koduwo nod tadau do mamaramai do Tulan do Wagu, om aiso' po kasai' o poirikau di tiirikohonon di Daud. Om uhoto' noddi

di Saul i Yonatan, “Nokuro tu' a' hino i Daud di konihab om baino' nga' a' i' hino do hiti'd poginakanan?” ka dau.

28Om boros kad Yonatan do suminimbar, “Minokibanar iyau doho' do mongoi'd hilo'd Baitlahim.

29Tu' poingkaa o boros dau, ‘Pologoso' oku nod mamananau, tu' mongoi oku papatahak do porsombahan do miwoyo' di sompiiyon ku do hilo'd Baitlahim, om sinuhu' oku di tobpinai ku dot id dotuo do mongoi'd hilo'. Ondung kaakun ko, om pologoso' oku nod mongoi solowot di sompiiyon ku,' ka dau. Om iri noddi ot a' dau nakarapahan do hiti'd poginakanan nu, oi Apa',” ka dau.

30Om kotogod tomod noddi i Saul di Yonatan do nokorongou iyau'ddi, om gisom do minomoros iyau do poingkaa, “Iya' no o tanak dit araat kopio! Baino' nopoddi om oilaan ku no do mogobi' ko di Daud. Om mongintingayam ko do tinan nu om i tina' nu.

31A' ko toi koilo dot ondung poimpasi po i Daud om a' ko no osiliu'd raja' do pomogunan diti? Ngoyo' iyau angatai'd hiti! Tu' mositi' nod patayon iyau!” ka dau.

32Nga' boros kad Yonatan do suminimbar, “Nokuro tu' patayon iyau? Nunu o dusa dau?” ka.

33Om korongou poddi di Saul i boros di Yonatan om diri nod pinotokon di Saul i tandus dau dot id di Yonatan do pamatai daa dau. Om koilaa'i nogid di kopio di Yonatan do pokipapatayan no kopio di tapa' dau i Daud.

34Om ingkakat no i Yonatan do mantad hiri'd tirikohonon dau om soliwon no di kinoiyonon diri do mikuwo'd otogod tomod. Om a' no iyau minangakan do nunu- nunu do tadau'ddi, i tadau do koduwo do karamayan do Tulan do Wagu, tu' tumongob no kopio iyau do kosorou di Daud do nindaraat di Saul, i tapa' dau.

35Kosuabon noddi kawagu om ongoi no i Yonatan do hiri'd talun do mongoi solowot di Daud, do miagal di pinibatasan mantad diyolo'. Om pangangat no iyau dot iso' o kusai dit okoro' po.

³⁶Om boros ka dau dot id tanak do kusai'ddi, “Manangkus no om ngoyon i' ihumo' i pana' do papanaon ku,” ka dau. Om panangkus no i tanak om papanao' nod Yonatan i pana' do pinosogulu di tanak diri.

³⁷Om tontok di nokorikot i tanak do hiri'd kinorotuon di pana'ddi om garangai no di Yonatan iyau, “Osodu' pod mantad hino i pana'.

³⁸Siahai no! Kada' andog tomod do hino!” ka dau. Om ngoyo' no di tanak i pana' om guli' nod hiri'd tuan dau.

³⁹Nga' a' i' iyau koilo ondung nunu kopio o komoyon di boros di Yonatan diri. Iyo Yonatan nod i Daud o koilo.

⁴⁰Om patahako' noddid di Yonatan i pakakas dau'd mamana' dot id tanak diri om suhuo' no dau'd migit do gumuli' do hiri'd bandar.

⁴¹Om kapamanau poddi i tanak om soliwani nogiddi i Daud do mantad id dotirung di tinimbunan do watu. Om otud no iyau dot intolu. Om sopiihad-ihad nopoddi goduwo iyo Daud di Yonatan, om minigapus tomod iyolo'. Nga' katangaban nopo di Daud om agayo po ko' i katangaban di Yonatan.

⁴²Om boro-boros noddid i Yonatan dot id di Daud, “Kinorohingan i' o momoyo' diya'. Om Tuhan no o momogompi' dato om i sinakagon to, om iyau o milo do mongigit di pinibatasan to dot id toguang do Kinorohingan,” ka. Om pamanau noddid i Daud, om poguliai no di Yonatan do hiri'd bandar.

1 Somuil 21

Minogidu' i Daud do Mantad id di Saul

¹Om ongoi noddid i Daud do hilo'd di Ahimilik, it Imam do hilo'd Nob. Om soliwani no i Ahimilik do minongoi solowot dau do mikuwo'd nokotigowo tomod. Om ponguhot no iyau, “Nokuro tu' iso-iso' ko do minongoi'd hiti?” ka dau.

²Om boros kad Daud, “Sinuhu' oku di raja' do minongoi'd hiti. Om a' oku i' dau pinologos do momisunud dot isai nopo o tulun diti karaja' ku'dti. Om suhuo' ku noddid i tulun do mongoi solowot doho' dot id iso' o kinoiyonon.

- ³Nunu po kaakan-akanan do haro dot id diya'? Onuwai oku daa dot ongolimo o liob do roti, ko' nunu nopo i haro do hiti!" ka dau.
- ⁴Om boros ka dit imam do suminimbar, "Aiso' no o roti ku di roti do koubasanan, suwai ko' iri po roti di maan do porsombahan o haro. Nga' koino-ino ko i' do manganu dilo', dot a' no i tulun nu nokodudun do tongoondu' di tadau di nakatalib," ka dau.
- ⁵Om boros ka di Daud do suminimbar, "Atantu' nod amu! Olidang kasai' i' i tulun ku dot id pagantangan do tugama' do mulong piya dot i koubasanan o karaja'; om okon-okon nogindod baino' tu' agayo kopio o komoyon diti karaja' dahai," ka dau.
- ⁶Om patahako' noddi dit imam i roti'ddi dot id di Daud tu' iri po roti di nakatahak dot id Kinorohingan o haro dot id dau, om i nanu do mantad id pananaraban do porsombahan om tiningalanan dau'ddi do roti do wagu.
- ⁷(Nga' tontok nopod tadau'ddi om kaantakai nod hiri i Doig i mantad hilo'd Idom, i boyoon do madtatamong do dumba' di Saul. Hiri pogi' iyau nga' momonsoi iyau dit apatut do wonsoyon dau do tumanud dot oturan do tugama'.)
- ⁸Om uhoto' no di Daud i Ahimilik, "Haro o tandus ko' gayang di nokoopi' nu do milo ku'd pakayon? Tu' aarau-arau tomod oku do minamanau do sinuhu' di raja', gowoi poddi om a' oku nokoigit di gayang ku ko' nunu-nunu nopo i rapo-rapo'd suwai," ka dau.
- ⁹Om boros kaddi di Ahimilik do suminimbar, "Hati i' i gayang di Guliat, i tulun do Pilistin di pinatai nu di hilo'd Rantai dot Ila. Hilo'd dotirung dit ipod i gayang do linopot do kain. Ondung onuon nu iri om ngoyo' nopo. Tu' iri po o rapo-rapo do hiti," ka dau. Om boros ka di Daud, "Onuo' nopo doho' iri, tu' aiso' no o gayang dot osonong ko' iri dot id pointongkop diti pomogunan," ka dau.
- ¹⁰Om tadau iddi do minogidu' i Daud do mantad id di Saul. Om ongoi no iyau do hilo'd di Akis, i raja' do bandar do Gat.

¹¹Boros ka di pagawai di Raja' Akis dot id di Akis, “Okon toi ko' i Daud iti, i raja' do hilo'd pomogunan dau? Okon toi ko' iyau no i pinodsindingan di tongoondu' do mikuwo'd santari-tari' do modsinding do poingkaa, ‘Boribu-ribu o napatai'd i Saul, nga' hinapadan noribu o napatai'd i Daud!’ ka,” ka diyolo'.

¹²Om di nopoddi norongou di Daud i boros diyolo', om agangau'ddi o ginawo dau om ooris tomod diri iyau di Akis i raja' do Gat.

¹³Om iri noddi o kinopingula-ulahan di Daud dot id toguang di tulun dot ogumu'. Om okon-okon poddi dit umbalan daa diyolo'd momusus iyau nga' mingkalahit po iyau di wawayaan dot agayo di bandar gisom do mogolinuyung po o roloi dau do hiri'd ganggut dau.

¹⁴Boros ka di Akis dot id pagawai dau, “A' toi dokoyu okito ilo tulun dilo' do mulau? Nokuro tu' nangatan dokoyu ilo' do hiti?

¹⁵A' po toi ula' o tulun do mulau do hiti'd posorili' dokoyu tu' nangatan dokoyu ilo tulun do mulau do hiti'd walai ku?” ka dau.

1 Somuil 22

Pinatai Ngai' it Imam

¹Om poggidu' no i Daud do mantad hiri'd bandar do Gat om ongoi no lisok dot id iso' o luang do nuluhon do hilo'd somok do bandar dot Adulam. Om soira' di nokorongou ngai' i tobpinai dau om i sompiiyon dau do hiri iyau om ongoi no iyolo' do hiri'd dau.

²Om iri tulun dit osusa', om i kiutang, om it otogod nga' minongoi ngai' sugku' di Daud. Om haro i' doti' ot apat nahatus o tulun diyolo'd toinsanan, om i Daud no nosiliu'd boyoon diyolo'.

³Om mantad do hilo' om pakayaai nod Daud do hilo'd Mispa i tid pomogunan do Muab. Boros ka dau dot id raja' do Muab, “Tulungo' oku daa'd popoiyon diti tapa' om tina' ku do hino'd diya' do gisom dot oilaan ku ondung nunu wonsoyon do Kinorohingan dot id doho',” ka dau.

⁴Om poundorongo' nod Daud i tapa' om i tina' dau do hiri'd sugku' di raja' do Muab, om hiri-hiri no iyolo' do solinaid di Daud do poillisok do hiri'd luang di nuluhon.

⁵Nga' rikot noddi i Nabi Gad, om boros ka dau dot id di Daud, “Kada' undorong do hiti. Pamanau nogi' do gumuli' do hilo'd Yohuda,” ka. Om pamanau no i Daud om ongoi no do hiri'd puru' do Kirit.

⁶Insan tadau, om korongou no di Saul do nosolowot no i Daud om i tulun dau. Tontok nopoddi om hilo'd Gibia i Saul do poirikau do hiri'd lungung di guas do tamariska i tid timpak do nulu-nulu, om poingigit dau i tandus dau, om songingkakat ngai' i boyoon do soudor dau do hiri'd posorili' dau.

⁷Om boro-boros noddi iyau di soudor dau, “Pokinongou kou no, oi tulun do Binyamin! Ondos daa dokoyu om manahak dokoyu'd tumo om kabun dot anggur i Daud, om poposiliu dokoyu do boyoon do soudor dau?”

⁸Iri toi daa kopogiupakatan dokoyu do sumaap doho'? Om aiso' i dokoyu o momisunud doho' dot iri piya tanak ku nga' sumokodung i' di Daud. Om aiso' dokoyu o tumangkabo do kosorou doho' ko' momisunud po doho' do maso nopodti nga' mogihum i Daud, i susuhuon ku, do ralan do mamatai doho', om i Yonatan i tanak ku nga' mongodsuur i' di Daud!” ka dau.

⁹I Doig nogi', i tulun dot Idom diri nga' poingkakat i' do poingamung di soudor do suwai. Om boros ka di Doig, “Nokito ku i' i Daud do minongoi solowot di Ahimilik i tanak di Ahitub, do hilo'd Nob.

¹⁰Om uhot no i Ahimilik do Tuhan ondung nunu o wonsoyon di Daud. Om onuwai noddi dau i Daud do kokoriu om patahako' dau i gayang di Guliat, i tulun do Pilistin diri,” ka dau.

¹¹Om ponuhu' no i Saul do tulun do mongoi pomolohou di Ahimilik it imam diri, om koinsanai di sompiiyon dau di nongosiliu dot imam do hilo'd Nob. Om ongoi noddi iyolo' solowot di Saul.

¹²Om boros kad Saul dot id di Ahimilik, “Pokinongou no, oi Ahimilik!” “Oo, oi Tuan Raja',” ka dau'd suminimbar.

13Om uhoto' no di Saul iyau, “Nokuro tu' miupakat kou di Daud do sumaap doho'? Nokuro tu' minuhot ko'd Kinorohingan do bagi' dau om pinatahak nu po dau i gayang, om kinokorihan nu iyau do roti? Om baino' nopodti nga' sumaap iyau doho' om mogihum do ralan do mamatai doho'!” ka dau.

14Om simbar ka di Ahimilik, “Okon toi ko' i Daud nopo om boyoon di soudor nu dit otorodok kopio? Om monongiwan po iyau diya', om boyoon do madtatamong nu, om suahon iyau do koinsanai'd tulun do hiri'd walai nu!

15Otopot nogid minuhot oku'd Kinorohingan do bagi' dau nga' okon i' ko' tontok nogiddi do minomonsoi oku'd miagal diri. Nga' a' oku i' koilo di pakat do sumaap diya'! Om kada' oku nogi' kopio tondoso' om kada' tondoso' ot isai nopo o tid suang do sompiiyon ku, oi Tuan Raja'. Tu' a' oku i' koilo-ilo'd hal dino!” ka dau.

16Nga' boros ka di raja', “Oi Ahimilik, patayon kou no, iya' om koinsanai di sompiiyon nu,” ka.

17Om boros kad Saul dot id soudor di madtatamong dau di songingkakat do hiri'd toning dau, “Ngoyo' dokoyu patayo' ilo imam do Tuhan! Tu' suminuang iyolo'd pakat di Daud, om a' i' minomisunud doho' do minogidu' i Daud, do mulong piya do koilo iyolo'ddi,” ka. Nga' mada' i' i tongosoudor di madtatamong do mamatai dit imam do Tuhan.

18Om boros ka di Saul dot id di Doig, “Ngoyo' iya' patayo' iyolo!” ka. Om ngoyo' nod Doig patayo' ngai' it imam. Walu' nohopod om limo ot imam di milo ngai' do mongigit dit ipod do pinatai dau do tadau'ddi.

19Om ponuhu' po i Saul do mongoi pamatai do toinsanan i poingiyon do hilo'd Nob, i bandar dot imam diri: i tongokusai, i tongoondu', i tangaanak, om i ragang po, om i sapi', om i kaladai, om i dumba'.

20Nga' i Abiatar nopo i tanak di Ahimilik, om nokopoggidu' i'. Om ongoi no iyau do hilo'd sugku' di Daud.

21Om sunudai no dau i Daud do nangapatai ngai' nod i Saul it imam di mongobi-obi' do Tuhan.

²²Om boros kad Daud dot id dau, “Soira' di nokito ku i Doig do tadau'ddi om oilaan ku no do haro posunudon dau di Saul. Om iyoho' no nokobungou do kinapatayon do koinsanai di tobpinai nu.

²³Sugku' nopo doho', om kada' kooris. Pokipapatayan to no daa goduwo'd Saul diti nga' aiso' i' o koligagaan nu'd pounsugku' doho',” ka dau.

1 Somuil 23

Nintirungan di Daud o Bandar do Kohila

¹Insan o tadau om kosunudai no i Daud do maso nod tulun do Pilistin do manangod do bandar do Kohila, om ngoyon diyolo' panakaho' i gandum di wagu po koomot.

²Om uhot noddi i Daud do Tuhan, “Ngoyon ku tuu saapo' i tulun do Pilistin diri?” ka. “Ngoyon,” kad Tuhan do suminimbar. “Ngoyon nopo iyolo' saapo' om intirungan no o bandar do Kohila,” ka dau.

³Nga' boros ka di tulun di Daud dot id dau, “Hiti piya'd Yohuda nga' ongooris tomod toko' no, om okuro-kuro nogindo do mongoi toko'd hilo'd Pilistin!” ka diyolo'.

⁴Om uhot poddi kawagu i Daud do Tuhan. Om boros kad Tuhan dot id dau, “Kada' katangkabo, ngoyon nopo songodo' i bandar do Kohila, tu' patahakon ngai' ku i' dot id diya' i soudor do Pilistin,” ka.

⁵Om ongoi noddi i Daud om i tulun ngai' dau do hilo'd Kohila om songodo' no diyolo' i tulun do Pilistin. Om ogumu'ddi o tulun do Pilistin do napatai diyolo' om nanu diyolo' i tayam-tayam diyolo'. Om iyo noddi i Daud do minamasi ngai' di tulun do hiri'd bandar diri.

⁶Tontok di minogidu' i Abiatar, i tanak di Ahimilik do minongoi sugku' di Daud om di minongoi iyau woyo' di Daud do hilo'd Kohila om nigitan i' dau it ipod.

⁷Om tontok di sinunudan i Saul do minongoi i Daud do hilo'd Kohila, om poingkaa ot osorou di Saul, “Nakatahak no kopio'd Kinorohingan iyau dot id

longon ku'd baino'. Tu' minongoi nopo i Daud do hilo' tu' bandar di kitolig om kitotobon om nokosuang no iyau'd lawa',” ka.

⁸Om lohowo' noddi di Saul i soudor dau do mongoi sangod, om mongoi ponurungku' do Kohila om oturungku' i' i Daud om koinsanai di tulun dau.

⁹Om soira' di norongou di Daud do mongoi saap dau i Saul, om boro-boros no iyau di Abiatar, it Imam diri, “Igitai'd hiti it ipod,” ka dau.

¹⁰Om sambayang noddi i Daud, “Oi Tuhan, i Kinorohingan dot Israil, nokorongou oku do rumikot i Saul do mongoi pamaraag diti bandar do Kohila dot iyoho' i susuhuon nu o kapamaraagan.

¹¹Patahakon oku tuu do tulun do Kohila dot id di Saul? Om otopot tuu do rumikot i Saul do miagal di norongou ku? Oi Tuhan, i Kinorohingan dot Israil, simbaro' oku no!” ka dau. Om boros kad Tuhan do suminimbar, “Rumikot no moti' i Saul,” ka.

¹²Om uhot po kawagu i Daud, “Patahakon oku tuu om i tulun ku di tulun do Kohila dot id di Saul?” ka. Om boros kad Tuhan do suminimbar, “Patahakon kou i' moti',” ka.

¹³Om tongkiad noddi do mantad hilo'd Kohila i Daud om koinsanai di tulun dau. Om kogumuo' nopo diyolo' om haro i' doti' ot onom nahatus o tulun, om tilombus no iyolo' do minghombo dot id piro-piro o kinoiyonon do suwai. Om soira' di nokorongou i Saul do nokopoggidu' no i Daud do mantad hilo'd Kohila om kada' noddi iyau ongoi sangod.

Hilo'd Konulu-nuluan i Daud

¹⁴Om ongoi noddi lisok i Daud do hiri'd luang do konulu-nuluan do hilo'd tana' do kowotuan do Sip. Om pigusa-gusa' kasai' i daa di Saul i Daud, nga' a' id Tuhan pinatahak i Daud dot id di Saul.

¹⁵Nga' mulong pod miagal diri, nga' ooris kasai' i' i Daud, tu' pokipapatayan kasai' i' di Saul iyau. Tontok di hilo'd Horis i Daud, i hilo'd tana' do kowotuan do Sip,

16om ongoi no i Yonatan solowot di Daud do hilo', do mongoi popogiroto do kotumbayaan di Daud dot intirungan kasai' i iyau do Kinorohingan.

17Boros kad Yonatan dot id di Daud, “Kada' kooris. Tu' a' ko i' di tapa' ku milo do pokorualan. Oilaan no kopio dau dot iya' no o sumiliu'd raja' do tulun dot Israil, om iyoho' o kaanu'd pangkat dot id siriba-riba' diya',” ka dau.

18Om pogiroto' no diyo Daud di Yonatan o batos do piombolutan diyolo' dot id toguang do Tuhan. Om undorong noddi i Daud do hilo'd Horis om poguliai no di Yonatan do hiri'd walai dau.

19Om ongoi no solowot di Saul do hilo'd Gibia o piro-piro o tulun do mantad hilo'd Sip, om boros ka diyolo', “Poillisok i Daud do hilo'd watas dahai do hiri'd luang do nulu-nulu dit id somok do Horis, i hilo'd timpak do Nulu-Nulu do Hakila i ponong id salatan do tana'd kowotuan do Yohuda.

20Oilaan i' dahai do pokitatangkapan nu iyau, oi Raja'. Om ongoi no kopio do hilo'd dahai. Om oilaan no kopio dahai dot atangkap nu iyau,” ka diyolo'.

21Om boros kad Saul, “Tuhan no o mamarakat ngai' dokoyu tu' osonong kou i' dot id doho'!

22Pamanau kou no om ngoyon po kawagu dokoyu ilaai kopio! Ilaan no kopio ondung hinonggo iyau om isai o nokokito dau. Tu' opintar kopio daa iyau dot orongou ku.

23Om ilaan no ondung honggo'ddi o luang do nulu-nulu do lilisokon dau om ngoyon oku no sunudai dot oruhai! Om moyo' oku nogindo dokoyu. Ondung hilo' po kasai' iyau id kinoiyonon diri om ihumon ku no kopio iyau do mulong piya do tumongkop oku do Yohuda do mogihum,” ka dau.

24Om pogulu no di Saul i piro-piro o tulun diri do minuli' do hilo'd Sip. Om iyo Daud nopo di piro-piro o tulun dau nga' hilo'd tana' do kowotuan do Maon, it id rantai dot oingou i ponong id salatan do tana'd kowotuan do Yohuda.

25Om timpuun no i Saul om i piro-piro o soudor dau do mogihum di Daud. Nga' nongoi id tulun sunudai i Daud do pasal diyolo', om ongoi noddi i Daud

do hiri'd nuluhon di kapampangan di hilo'd tana'd kowotuan do Maon, om undorong no iyau'd hiri. Om soira'ddi do nokorongou i Saul do pasal diri om gusao' no dau i Daud.

²⁶I Saul nopo di soudor dau nga' hiri'd sampaping ponong hiti di nuluhon diri, nga' i Daud nopo om i tulun dau om hiri'd sampaping ponong hilo'. Marau-arau tomod iyolo' do minogidu' tu' oruhai no daa iyolo' dot otutukan om atangkap di Saul.

²⁷Nga' tontok nogiddi do nokorikot ot iso' o susuhuon do minongoi pomisunud di Saul do poingkaa, “Uli' kopio! Tu' maso nod tulun do Pilistin do manangod do pomogunan toko!” ka.

²⁸Om tingkod nodd i Saul do momogusa' di Daud om ongoi no iyau sangod do tulun do Pilistin. Iri nodd i kinopomungaranan di nuluhon diri do Nuluhon do Pinitongkiadan.

²⁹Om tongkiad nodd i Daud do mantad hiri om pakayaa i no dau do hilo'd In-Godi om lisok nod hiri'd luang do konulu-nuluan do hilo'.

1 Somuil 24

A' di Daud Pinatai i Saul

¹Tontok di koguguli' di Saul do minongoi sangod do tulun do Pilistin om korongou no dau do hilo'd tana' do kowotuan di hiri'd somok dot In-Godi i Daud.

²Om olomus nopoddi i Saul do minomili' do tolu noribu o soudor dau dit ongosiou kopio do pointongkop dot Israil om ongoi no pogihum di Daud om i tulun dau do ponong id koulayon do mantad id Nuluhon do Kapampangan di roitan do Kambing do Gouton.

³Om korikot no i Saul do hiri'd iso' o luang do nulu-nulu, it id somok do kandang do dumba' do hiri'd toning do ralan. Om suang no iyau do hiri'd luang di nulu-nulu'ddi do minongoi pagawas. Nga' koontok no kopio do hiri o linisok diyo Daud om i tulun dau, nga' iyolo' nopo om ponong hiri'd gogok kopio.

⁴Boros ka diyolo' dot id di Daud, "Iti no o maso nu'd osonong! Dot okon toi ko' nokoboros nodTuhan dot id diya' o poingkaa, 'Patahakon ku indo diya' o pisangod nu om wonsoyon no o nunu nopo o korohian nu dot id dau,' ka," ka dau. Om pomirulan-rulan no i Daud do minongoi do hiri'd kinoiyonon di Saul om ngoyo' noddidau sinsibo' ot okooro' di rasuk di Saul, nga' a' i' di Saul noilaan iri.

⁵Om kopurimanai noddidau do nakasala' iyau do minomonsoi do miagal diri.

⁶Om boro-boros no i Daud dot id tulun dau, "Pokionuon ku no dot antaban oku'd Tuhan do momonsoi dot araat dot id raja' ku di nopili' doTuhan do sumiliu'd raja'. Om a' oku i' koino-ino do pokoruol dau tu' iyau no o raja' do pinili'd Tuhan!" ka dau.

⁷Om iyo noddidau do minonginsasamod di tulun dau, om a' dau iyolo' pinologos do sumaap di Saul. Om soliwani noddidau do mantad id luang do nulu-nulu'ddi, om lombus noddidau do minamanau.

⁸Om i Daud nga' suminoliwan nogi' do mantad id luang do nulu-nulu'ddi om pomolohou no iyau do hiri'd tohuri-huri di Saul, "Oi Raja!" ka dau.

⁹Om koili noddidau. Om otud no i Daud dot id toguang dau om boro-boros nod, "Nokuro tu' mokinongou ko do boros do tulun di momoros do mumbal oku'd pokoruol diya'?"

¹⁰Antangai pogi' nga' di nopo di tiinu' di hilo'd luang do nulu-nulu om nakatahak ko no daa'd Tuhandot id doho', om i tulun ku nga' monuhu' no daa doho' do mamatai diya', oi Tuan Raja', nga' a' oku i'. Boros kangku, 'A' oku i' pokoruol di raja' ku di nopili'd Tuhan'.

¹¹Antangai pogi' iti kain do sininsib ku do mantad id rasuk do tiwanon ku. Ondung mamatai oku daa diya', oi Tuan Raja', om napatai ku no daa iya'. Nga' ngoyo' ku nopo sinsibo' ot okooro' di rasuk nu. Om iti no o kointalangan dot a' oku i' momusorou do sumaap do Tuan Raja', ko' pokoruol pod Tuan

Raja'. Nga' gusaon oku i' diya' om pokipapatayan oku do mulong piya dot aiso' o sala' ku dot id toguang nu!

¹²Tuhan no o momutus dato ondung isai to o nakasala'! Om Tuhan no o monuli' di kararaat nu dot id doho' tu iyoho' nopo om a' i' kopio pokoruol diya'.

¹³Tu' poingkaa o boros di komolohing-lohingan, 'Tulun nod araat o momonsoi dot araat,' ka. Iyo nopoddi, om a' oku i' pokoruol do Tuan Raja'.

¹⁴Antangai oku pogi' i pokipapatayan do raja' dot Israil! Antangai oku pogi' i pigusa-gusa' dau! Iyoho' nopo om iyo nod songinan o tasu di napatai no! Om iyo oku nod kutu-kutu!

¹⁵Butusan to i' do Tuhan om tontuon dau ondung isai o kasala'. Maan i' dau antangai kopio iti hal to. Nga' maan oku i' dau obiai om posion oku i' dau do mantad id diya'!" ka dau.

¹⁶Om kopongo poddi i Daud do minimboros, om boro-boros nogiddi i Saul, "Iya' kopio toi iti, oi Daud, i monongiwan doho'?" ka dau. Om pingihad no iyau.

¹⁷Om boros kaddi dau dot id di Daud, "Iya' no ot otopot om iyoho' no o nakasala'.

¹⁸Tu' iri nopo karaaton ku dot id diya' om sinulian nu nogi' dot osonong. Om nokointalang nu no kopio o kosonongo' nu dot id doho' do tadau baino'. Tu' a' ko i' minamatai doho' do mulong piya do nakatahak oku no daa'd Tuhan dot id diya'.

¹⁹Ingkuri' i' kopio o tulun do popoidu' do pisangod dau ondung natangkap dau i pisangod dau'ddi. Tuhanno o mamarakat diya' diti kosonongo' nu dot id doho' di tadau baino'!

²⁰Oilaan ku noddi kopio do baino' dot iya' no o sumiliu'd raja' dot Israil, om koingkakat indo kopio o pomorintaan dot Israil dot iya' o momorinta'.

²¹Nga' sumpa' no dot id doho' dot id suang do ngaran do Tuhan dot a' nu patayon o sinakagon ku om a' indo atanus o ngaran ku do mantad id sompiiyon ku," ka dau.

²²Om kookunai nod i Daud iri. Om uli' noddi i Saul do hiri'd walai dau, om i Daud no om iri ngai' tulun dau om pinogulian do hiri'd lilisokon diyolo'.

1 Somuil 25

Kinapatayon di Somuil

¹Om a' no alaid do mantad diri om kapatai no i Somuil. Om oinsanan nopoddi o tulun dot Israil do tuminimung do minogihad dau. Om lobongo' no diyolo' iyau do hiri'd walai dau di hilo'd Rama.

I Daud om i Abigail

Katalib poddi iri, om ongoi no i Daud do hiri'd tana' do kowotuan do Paran.

²⁻³Om haro o songulun do mantad id sinakagon di Kalib do hilo', dot i Nabal o ngaran. Tadon nopo dau nga' hilo'd Maon, nga' kitana' iyau do hilo'd somok do bandar do Karmol. Om iyau nopoddi nga' tulun di kaya' kopio om kidumba' iyau do tolu noribu o tinan om kikambing do soribu o tinan. I Abigail nopo, i sawo dau, om olumis kopio koond'u om oilo do mimboros. Nga' i Nabal nopo om obintogod om araat o kowoyo-woyoon dau. Om korongou no i Daud do maso di Nabal do momogunting di hulu do dumba' dau do hilo'd Karmol,

⁴om tontok nopoddi nga' hilo'd tana' do kowotuan i Daud,

⁵om ponuhu' no iyau do hopod o tangaanakwagu do mongoi solowot di Nabal do hilo'd Karmol, om mongoi poporikot do tabi' dau.

⁶Om sinuhu' dau iyolo' do poboros dot id di Nabal do poingkaa, "Poporikot i Daud do tabi' dot id diya', om maha' daa om osonong-sonong ko om i sompiiyon nu, om koinsanai di songonuon nu.

⁷Nokorongou iyau do maso nu do momogunting do hulu'd dumba' nu. Om orohian iyau do koilo ko do solinaid nopodti om pounsugku' ngai' dahai i gompomogompi' do dumba' nu, om a' i' dahai iyolo' insan gangaho'. Om

solinaid diyolo'd hilo'd Karmol om aiso' i' o tiso' po di diyolo'd songonuon do napanakau.

⁸Uhoto' nopo iyolo'. Om atantu' nod sunudan ko i' diyolo'. Ruminikot iyahai do tontok diti tatau'd moginakan, om pokionuon di Daud do romiton nu iyahai kosonong-sonong. Om onuwai no iyahai, i susuhuon nu om i tambalut nu, do nunu nopo do tumanud do kagaanan do ginawo nu,” kad i Daud.

⁹Om poboroso' no di tulun di Daud i boros di Daud diri dot id di Nabal, om andad no iyolo'd hiri.

¹⁰Nga' boros kad Nabal do suminimbar, “Isai i Daud? A' oku i' kotutun dau! Noponu' po bod turipon di minogidu' do mantad id tuan diyolo' iti pomogunan do baino'!

¹¹A' oku i' moti' kopio mongoi panganu di roti om i waig om i tayam-tayam do sinumbali' ku di maan ku di gompomogunting do hulu di dumba' ku, do patahakon do tulun dit a' ku oilaan o tadon!” ka dau.

¹²Om guli' no dot id di Daud i tulun di Daud, om posunudo' no diyolo' i boros di Nabal.

¹³Om boros kad Daud do minonuhu' diyolo', “Obilo' dokoyu o gayang dokoyu!” ka. Om wonsoyo' no di tulun di Daud o miagal diri. Om obilo' nod i Daud i dau'd gayang. Om angatai nogiddi dau o haro i' doti' ot apat nahatus o tulun do moyo' dau om duwo nahatus o pinoundorong do madtamong di konunu-nunuan diyolo'.

¹⁴Om daamot nopoddi, om ongoi no boro-boros o tiso' di susuhuon di Nabal dot id di Abigail, i sawo di Nabal. Boros ka dau, “Nokorongou ko noddi? Minonuhu' i Daud do piro-piro o tulun do mantad hilo'd tana' do kowotuan do mongoi poporikot do tabi' dot id tuan toko'. Nga' indaraato' nogi' dau iyolo'.

¹⁵Iri nopo tulun diri nga' osonong kopio dot id dahai. A' i' iyolo' insan pamagangau dahai. Om tontok di pounsugku' iyolo' dahai do hilo'd talun om a' i' iyahai napanakahan do nunu nopo.

¹⁶Monikid tadau nopo om monikid tuong iyolo' do mongintirung dahai di solinaid dahai do madtamong di kambing om dumba' do hiri'd somok diyolo'.

¹⁷Pomusorou no kopio onduong nunu ot apatut do wonsoyon nu! Tu' poporikot moti' iti do koligagaan dot id tuan toko' om id koinsanai'd sompiiyon dau. Okodou no kopio o ginawo dau, tu' a' no mokinongou'd boros dot isai nopo!" ka dau.

¹⁸Om olomus nopo i Abigail do minonimung do duwo nahatus o liob do roti, om duwo o kantung do kulit do noponu'd waig dot anggur, om limo tinan do dumba' di nolugu, om hopod om turu' o kilogram do gandum do noonsok, om hatas o puru do tua' dot anggur di kinoring, om duwo nahatus o tua' dot ara di winonsoi'd roti, om pagandaro' ngai' nogiddi iri do piro-piro o tinan do kaladai.

¹⁹Boros ka dau dot id susuhoon dau, "Poguulu kou do mamananau. Om sumuhut oku i'," ka dau. Nga' a' i' dau sinunudan i sawo dau.

²⁰Tontok di nokorikot i Abigail do hiri'd ralan di poingkilong di hiri'd nulu-nulu om kokito no dau i Daud om i tulun di Daud do pakayaan do ponong id dau.

²¹Om maso nopoddi nga' momusorou no i Daud do poingkaa, "Aiso' i' tomod o komoyon di nintirungan ku i songonon di tulun diri do hilo'd tana' do kowotuan. Iso' po di konunu-nunuan dau nga' aiso' i' o napanakau'd tulun. Nga' baino' nopoddi om somulian i' dau do karaaton i kosonongo' ku.

²²Patayon oku nopod Kinorohingan dot a' ku no apatai o koinsanai do kusai do hilo'd walai dau dot a' po koulai o tadau do suab!" ka.

²³Tontok di nokito di Abigail i Daud, om osiau nopo iyau do luminintuhun do mantad hiri'd kaladai dau, om otud no iyau

²⁴do hiri'd toning do gakod di Daud. Boros ka dau, "Tulungo' oku no, oi Tuan, om pokinongoho' po iti boros ku! Pababaan nopo doho' o kasalaan diri!

²⁵Kada' podulo' i Nabal, tu' tulun dot aiso' o guna! Iyau no tulun do basug tu' okon toi ko' basug nogi' o komoyon di ngaran dau? A' oku i' nokokito di tulun di sinuhu' nu do tontok di nokorikot iyolo'.

²⁶Kinorohingan i' o minogodu diya' do sumuli' om mamatai di pisangod nu. Om baino'dti om sumumpa' no dot id Tuhan di poimpasi dot ohukuman do miagal di Nabal o koinsanai di pisangod nu om i tulun di momonsoi'd araat dot id diya'.

²⁷Ompunai oku no, oi Tuan, om romito' no iti popuhawangon ku do nigitan ku. Om patahakon noti dot id tulun nu.

²⁸Ompunai oku no do koinsanai di kasalaan do nowonsoi ku. Silihon ko i' do Tuhan do raja', om poingkaa nogi' i sinakagon nu, tu' sumangod ko i' do bagi'd Tuhan. Om a' ko i' kowonsoi'd araat do solinaid nu'd poimpasi.

²⁹Ondung haro daa o mumbal do mongoi saap om mongoi pamatai diya' om gompion ko i' do Tuhan, i Kinorohingan nu, om posion ko i' dau do miagal di pomogompi' do tulun do dapu' di koupusan kopio dau. Nga' iri nopo pisangod nu om pataamon id Tuhan do miagal do watu di polositikon.

³⁰Om soira' nopondo dot owonsoi ngai'd Tuhan o koinsanai dit ongosonong do nakabatos dau dot id diya', om osiliu ko dau'd raja' dot Israil,

³¹om osorou nu nondo dot a' ko suminuli' om a' minamatai dot aiso' o pinaantakan; om a' ko indo monosol om a' ko tumongob. Om soira' nopondod abarakatan ko'd Tuhan om kada' oku no kopio lihuwai," ka dau.

³²Om boros kad Daud dot id dau, "Royohon no o Tuhan, i Kinorohingan dot Israil tu' minonuhu' diya' do mongoi solowot doho' do tadau'd baino'!

³³Mongunsikou oku no dot id Kinorohingan dino komiloo' nu'd momusorou. Tu' iri nopo winonsoi nu baino' nga' nokoodu doho' do mimpori-pori'd sumuli'.

³⁴Nantaban oku i' do Tuhan do pokoruol diya'. Nga' ondung okon daa ko' minarau-arau ko do minongoi solowot doho' om sumumpa' oku no dot id

Kinorohingan dot Israil di poimpasi, dot apatai ngai' no daa o tulun di Nabal dot orikot o kosuabon do suab!" ka dau.

³⁵Om romito' nod Daud i pinatahak di Abigail, mikuwo'd minomoros do poingkaa, "Uli' no do hilo'd walai nu, om kada' no katangkabo. Tu' wonsoyon ku i' i pinokianu nu," ka dau.

³⁶Om uli' noddi i Abigail do hiri'd di Nabal. Maso nopoddi nga' moginakan i Nabal do miagal pod don raja' o pogiginakan. Om magauk tomod iyau do mikuwo'd osonong tomod ot opurimanan dau. Om aiso' iddi o pinosunud di Abigail dot id dau do gisom do kosuabon kawagu.

³⁷Om soira' di notibanasan i Nabal om susuyo' ngai' nogiddi di Abigail i nongosiliu'ddi. Nga' sigog id noontok i Nabal do toruol do tundu-undu' gisom do luminomok o tinan dau om a' noddi iyau kogura'.

³⁸Om hopod no tadau'd mantad diri om koontok po kawagu iyau do toruol do tundu-undu' do pinorikot do Tuhan do gisom do napatai'ddi iyau.

³⁹Om soira' di nokorongou i Daud do napatai no i Nabal om boros ka dau, "Royohon no o Tuhan! Tu' nosulian no dau i Nabal do minonguntotori' doho'. Nga' noduhan oku i' do Tuhan, iyoho' i susuhuon dau, do momonsoi'd araat dot id di Nabal. Tuhan iddi o minomohukum di Nabal dot i karaato' dau o kinopomohukuman," ka dau. Om ponuhu' noddi i Daud do piro-piro o tulun do minongoi ponunang di Abigail.

⁴⁰Om korikot noddi i piro-piro o tulun di Daud do hilo'd Karmol, om posunudo' no diyolo' dot id di Abigail o poingkaa, "Sinuhu' iyahai di Daud do mongoi diya' paatod do hilo'd dau do sumiliu'd sawo dau," ka.

⁴¹Om otud noddi i Abigail om pomoros nod, "Iyoho' no o susuhuon di Daud. Om posodia' oku i' do mongoug do lapap di susuhuon dau," ka dau.

⁴²Om olomus nopoddi iyau do minongopi-opi' om sakai no di kaladai dau. Om tanud no dau o limo o susuhuon dau'd tongoondu'. Om pamanau noddi iyau do tuminanud di tulun di Daud om kosiliu no iyau do sawo di Daud.

⁴³Di nopo dit id gulu po ko' iri, om nakawin no di Daud i Ahinuam, i mantad hilo'd Yisriil. Om kosiliu noddi i Abigail iyau do sawo dau.

⁴⁴Om daamot nopoddi, om patahako' nod Saul i Mikal, i tanak dau'd tondu', i sawo daa di Daud diri dot id di Palti, i tanak di Lais, i mantad hilo'd bandar do Galim.

1 Somuil 26

A' Po Kawagu di Daud Pinatai i Saul

¹Insan o tadau om rikot no kawagu o piro-piro o tulun do mantad hilo'd Sip do minongoi solowot di Saul do hilo'd Gibia, do minomisunud dau do poillisok i Daud do hilo'd Nuluhon do Hakila, it id tisan do tana' do kowotuan do Yohuda.

²Om tilombus nopo i Saul do minongoi do hilo'd tana' do kowotuan do Sip do miwoyo' do tolu noribu o soudor dau di gunsiau do mongoi pogihum di Daud.

³Om powonsoyo' no diyolo' o kiim diyolo' do hiri'd tisan di ralan do hilo'd Nuluhon do Hakila. Tontok nopoddi nga' hiri pod tana' do kowotuan i Daud,

⁴om ponuhu' no i Daud do tulun do mongoi ponoluku'. Om koilaai no dau do hiri kopio i' i Saul.

⁵Om potilombusai nopo di Daud do minongoi do hilo'd pinomukiiman di Saul om kokito no dau i kiim di Saul om i Abnor, i tanak di Nor. I Abnor nopo nga' boyoon do soudor di Saul. Om kiim nopo di Saul om hiri'd tanga-tanga' om iri no kiim di soudor di Saul om songinsorili' di kiim dau.

⁶Om uhoto' no di Daud i Ahimilik, i tulun do Hit diri, om i Abisai, i tobpinai di Yoab, (tina' nopo diyolo' nga' i Soruya), boros ka dau, “Isai ot id pialatan dokoyu do kasaap do moyo' doho' do mongoi do hilo'd pinomukiiman di Saul?” ka dau. “Iyoho',” ka di Abisai.

⁷Om totuong iddi do minongoi i Daud om i Abisai suang di pinomukiiman di Saul. Om kokito no diyolo' do koodop i Saul do hiri'd tanga-tanga' di

kokiiman om poingodsuk do hiri'd tana' i tandus dau do hiri'd toning do tulu dau. Om i Abnor noo om i soudor dau om koodop do posorili' di Saul.

⁸Om boros ka di Abisai dot id di Daud, “Totuong nodti do patahakon do Kinorohingan o pisangod nu dot id diya'. Pologoso' oku nod monobok dau do gisom do kohondot dilo tana'. Ilo' i tandus dau o ponobok ku dot insan ku nopo potoboko'. Om a' ku no iyau induaan do monobok!” ka dau.

⁹Nga' boros kad Daud, “Kada' kopio iyau patayo'! Tu' atantu' nod hukuman do Tuhan i tulun di mamatai'd raja' do nopili' dau,” ka dau.

¹⁰Om boros kad Daud, “Id suang nod ngaran do Tuhan do poimpasi, dot oilaan ku do Tuhani' o mamatai di Saul, do kapatai-patayo' po tuu dau o kapatai dau ko' maso po dau'd sumangod.

¹¹Nga' mada' oku i' do mumbal do mamatai do tulun di nopili'd Tuhan. Kaino onuo' to nopo ilo poiyanan dau'd waig om ilo tandus dau, om sumoliwan to nondod hiti,” ka dau.

¹²Om ngoyo' noddi di Daud i tandus om i poiyanan di Saul do waig, i poingiliu'd hiri'd toning do tulu dau, om tongkiad noddi iyau om i Abisai do mantad hiri. Aiso' i' tiso' piya'd tulun do nokokito ko' nokoilo po di nosiliu'ddi, om aiso' o noposik. Koodop ngai' nopo iyolo' tu' pinoolong tomod iyolo'd Tuhan.

¹³Om pakayaai noddi di Daud do ponong hiri'd sampaping di rantai. Om ongoi no iyau'd hiri'd timpak di nulu-nulu dit osodu' no do mantad id pinomukiiman di Saul.

¹⁴Om garangai no dau i Abnor om i soudor di Saul, “Abnor! Simbaro' oku! Korongou ko i' doho!” ka dau. Om ponguhot no i Abnor, “Isai kopio ilo minggarang?” ka.

¹⁵Om boros kad Daud do suminimbar, “Abnor, okon toi ko' iya' o tulun dit osiou kopio do pointongkop do hiti'd Israil? Nga' nokuro tu' a' nu nintirungan i raja', i tuan nu? Waagu kosuang do hino'd kokiiman o tulun do mongoi daa pamatai di tuan nu,

16nga' a' nu i' winonsoi o karaja' nu. Sumumpa' oku no dot id Tuhan di poimpasi, oi Abnor, dot oinsanan kou nopo dot a' daa osorupai do posion. Tu' a' i' dokoyu nintirungan i tuan dokoyu, i pinili'd Tuhan do sumiliu'd raja'. Antangai pogi! Honggo no i tandus di raja'? Om honggo no i poiyanan do waig di hiri'd toning do tulu dau'ddi?" ka dau.

17Om kotutunai noddid di Saul i boros di Daud. Om ponguhot no iyau, "Iya' ino, oi Daud, i tanak ku?" ka. "Oo, oi Tuan Raja'," kad i Daud do suminimbar.

18Om boros ka kawagu di Daud, "Nokuro tu' maso po o Tuan Raja' do momogusa' diti susuhuon nu? Nunu o kasalaan do nowonsoi ku?"

19Pokinongoho' no o boros ku. Ondung Tuhan o mominsuhu' diya' do sumaap doho', om maha' daa dot oinsasamadan do porsombahan o ginawo dau dit otogod. Nga' ondung don tulun do wonsoyon diti, om ousung ngai' no iyolo'! Tu' nuyung oku diyolo' do mantad id pomogunan di pinabatos mantad do Tuhan gisom do hiti oku'ddid pomogunan di mononsog doho' do tumuku' dot id ponokokinorohingan do suwai.

20Kada' oku pologoso' dot apatai dot id pomogunan do suwai, it osodu' do mantad id toguang do Tuhan. Nokuro tu' orohian o raja' dot Israil do mamatai doho' tu' iyoho' nopo om miagal nod kutu? Nokuro tu' maan oku diya' osuo' do miagal pod magasu do manuk talun?" ka dau.

21Om boros kad Saul do suminimbar, "Otopot nod nokowonsoi oku'd dusa. Guli' no, oi Daud, i tanak ku! A' oku nondo momonsoi'd araat dot id diya'. Tu' pinologos oku i' diya' do poimpasi kosodop. Otopot no kopio do basug oku! Om iti wonsoyon ku nga' araat no kopio!" ka dau.

22Nga' boros ka di Daud do suminimbar, "Na, diya' iti tandus nu. Ponuhu' do songulun di madtatamong nu do mongoi'dti.

23Osonong kasai' i' ot isomuli' do Tuhan dot id tulun dit otorodok om otulid o ginawo. Nakatahak ko no daa dau dot id doho' di tatau baino', nga' a' oku i' minomonsoi'd araat dot id diya', oi raja' di nopili'd Tuhan.

²⁴Poingkuro nopod pinologos ku iya' do poimpasi di tadau baino', om poingkaa nogi' o Tuhan do mongintirung doho' om popoidu' doho' do mantad id koinsanai'd koligagaanan!" ka dau.

²⁵Om boros kad Saul dot id di Daud, "Barakatan ko id Tuhan, oi tanak ku! Owonsoi ngai' nu i' o koinsanai di korohian nu'd momonsoi!" ka dau. Om tilombus no i Daud do minimpanau nga' i Saul nopo om minuli' no do hiri'd walai dau.

1 Somuil 27

Hiri i Daud id Pogialatan do Tulun do Pilistin

¹Om momusorou'ddi i Daud do poingkaa, "Poingkuro piya nga' rumikot i' o tadau do ngoyon oku di Saul patayo'. Om osonong nogid mogidu' oku'd hilo'd pomogunan do tulun do Pilistin. Om a' nondo i Saul mogihum doho' do hiti'd Israil, om iyoho' nogi' nga' osimbayan nondo," ka.

²Om pamanau noddi i Daud do miwoyo' dit onom nahatus o tulun dau om arau-arau nopo iyolo' do minongoi solowot di Akis, i tanak di Mua, i raja' do bandar do Gat.

³Om undorong noddi i Daud om koinsanai di tulun dau do hilo'd Gat, do mogiwoyo-woyo' di sompiyon diyolo'. Om moyo-woyo' nogid Daud i duwo o sawo dau; i Ahinuam, i tondu' do mantad hilo'd bandar do Yisriil, om i Abigail, i sawo daa di Nabal, i mantad hilo'd Karmol.

⁴Om tontok di norongou di Saul do nokopoggidu' i Daud do hilo'd bandar do Gat om tingkod noddi iyau do mogihum dau.

⁵Om boros kad Daud dot id di Akis, "Ondung tambalut ku iya', om onuwai oku no dot iso' o bandar dot okooro' do maan ku'd tiyonon, om a' indo iyahai pounsugku' diya' do hiti'd bandar dot agayo do pomogunan nu," ka.

⁶Om patahako' noddi di Akis dot id di Daud o bandar do Siklag. Om mantad poddi om iri ngai' no i raja' do Yohuda o sanganu do Siklag.

⁷Om koloido' nopo di Daud do poingiyon do hiri'd pomogunan do tulun do Pilistin om sontoun om apat o tulun.

⁸Tontok nopoddi nga' asaru' i Daud om i tulun ngai' dau do mongoi panangod di tulun do Gosur, om i tulun do Girsi, om i tulun dot Amalik, i poundorong do hiri'd watas diri. Om ngoyo' noddi di Daud solodo' i tana' diyolo' do gisom do korikot do hilo'd Sur, om poususui di ralan do kumaa do hilo'd Masir.

⁹Om patayo' ngai' nopo dau i tongokusai om i tongoondu', om tanggayai ngai' dau i dumba', om i sapi', om i kaladai', om it unta, om i pakayan diyolo'. Om guli' noddi i Daud do minongoi popoilo di Akis.

¹⁰Om muhot nopo i Akis dau do poingkaa, “Hinonggo o nongoi dokoyu songodo' baino'?” ka. Om poboroson nod Daud dot id di Akis do minongoi iyau do hilo'd ponong id salatan do Yohuda, ko' hilo'd kinoiyonon do tulun do Yiramiil, ko' hilo'd kinoiyonon do tulun do Kini.

¹¹Om patayo' ngai' nopo di Daud i tulun do hiri'd bandar di nongoi dau songodo' om aiso' no o songulun piya do nokoguli' do hilo'd Gat do minongoi pomisunud di winonsoi diyolo'. Om miagal noddi o wonsoyon di Daud do solinaid dau do hilo'd pomogunan do tulun do Pilistin.

¹²Om otumbayaan tomod i Akis di Daud. Om poingkaa ot osorou dau, “Karaatan no kopio i Daud di bansa' dau gisom dot a' no milo dot a' iyau sumiliu'd susuhun ku do solinaid dau do poimpasi,” ka.

1 Somuil 28

¹Om a' no alaid do mantad diri om timungo' no di tulun do Pilistin o soudor diyolo' do mongoi sangod dot Israil. Om boros ka di Akis dot id di Daud, “Atantu' nod oilaan ku do muhup ko no doho' om i tulun nu nga' muhup no do mongoi sangod,” ka.

²Om boros ka di Daud do suminimbar, “Oo. Iyoho' nopo om susuhun nu. Om okito nu nogindo kopio ondung nunu noo o milo ku'd wonsoyon,” ka dau. Om boros kad i Akis, “Silihon ku no iya'd madtatamong doho' do gisom dot alaid,” ka.

Minongoi i Saul Solowot do Bobolian di Momolohou do Rusod do Tulun do Napatai

³Maso nopoddi nga' napatai no i Somuil om nopogihadan no iyau do koinsanai'd tulun dot Israil. Om linobong diyolo' iyau do hilo'd Rama, i bandar do tadon dau. Om tontok nopoddi nga' nouyung ngai' nod Saul do mantad hilo'd Israil i mogogontong om i bobolian di momolohou'd rusod do tulun di napatai.

⁴Iri nopo soudor do tulun do Pilistin om tuminimung om pinopowonsoi'd kiim do hilo'd somok do bandar do Sunim. Om i Saul nga' minonimung i' di tulun dot Israil om pomukiim no iyolo' do hilo'd Nuluhon do Gilbua.

⁵Om soira' di nokito di Saul i soudor do Pilistin om minodosi tomod diri iyau.

⁶Om uhot no daa iyau'd Tuhan ondung nunu ot apatut dau'd wonsoyon nga' a' i' suminimbar o Tuhan dot id nipi, ko' id Urim om Tumim, ko' pinawaya' pod songulun o nabi.

⁷Om boros kaddi di Saul dot id pagawai dau, “Pogihumai oku'd songulun o tondu' di milo do momolohou'd rusod do tulun do napatai, tu' mokiilo oku dau,” ka dau. “Haro i' o bobolian do hilo'd Indor,” ka diyolo'.

⁸Om pingunali-nali noddi i Saul, om a' nod tulun otutunan. Om otuong poddi om ongoi no iyau solowot di tondu'ddi do miwoyo' do duwo o pagawai dau. Boros kad Saul dot id tondu'ddi, “Lohowo' doho' i rusod di tulun di roiton ku o ngaran om suhuon no do popoboros ondung nunu ot osiliu dot id dosunsudan,” ka dau.

⁹Om boros ka di tondu', “Atantu' nod oilaan nu ondung nunu i winonsoi di Raja' Saul, tu' nuyung dau do mantad id Israil o koinsanai di mogogontong om i bobolian di momolohou'd rusod do tulun do napatai. Nokuro tu' posuangon oku daa diya'd lawa' do mamatai doho'?” ka dau.

¹⁰Om sumpa' no i Saul do poingkaa, “Sumumpa' oku no dot id suang do ngaran do Tuhan di poimpasi dot a' ko i' ohukuman do wonsoyon nu piya iti,” ka.

¹¹Om ponguhot no i tondu', “Isai o pokilahawan nu doho'?” ka. “I Somuil,” kad Saul do suminimbar.

¹²Soira' di nokito di tondu' i Somuil om pomogiak no iyau om boro-boros no di Saul, “Nokuro tu' magakal ko doho'? Tu' i Raja' Saul ko i'!” ka dau.

¹³Nga' boros kad Saul dot id dau, “Kada' kooris! Posunudo' nopo ino tokito nu,” ka. Om boros ka di tondu', “Okito ku o rusod do songulun do mimbulai do mantad hilo'd tana',” ka dau.

¹⁴Om uhot po kawagu i Saul, “Okuro-kuro o rabas dau?” ka. Om boros ka di tondu' do suminimbar, “Iyau nopo om songulun o kusai di molohing no. Om kirasuk iyau dot anaru,” ka. Om koilaai noddi di Saul dot i rusod di Somuil iri. Om otud no iyau do suminuwau di nabi diri.

¹⁵Om boros kad Somuil dot id di Saul, “Nokuro tu' mamagangau ko doho' om momolohou doho' do gumuli' kawagu?” ka. Om boros kad Saul do suminimbar, “Agayo kopio o kosusaan ku. Tu' mongoi sangod doho' o tulun do Pilistin om Kinorohingan kanogi' nga' nokotongkiad no doho'. A' nopo iyau sumimbar doho' do pawayaon do nabi om a' sumimbar dot id nipi. Iri noddi o kinapamalahawan ku diya' om osunudan oku i' diya' ondung nunu ot apatut ku'd wonsoyon,” ka dau.

¹⁶Om boros kad Somuil, “Nunu po o kapamalahawan nu doho' do notongkiadan ko'd Tuhan om nosiliu iyau'd pisangod nu?”

¹⁷Nabayaon nod Tuhan i boros dau do pinawaya' dau dot id doho' di gulu po; naanu no dau iti pomorintaan dot Israil do mantad id diya' om patahakon diri dau dot id di Daud.

¹⁸A' ko tuminanud di pinonuhuan do Tuhan. Tu' a' nu pinatai ngai' i tulun dot Amalik om a' nu rinaag ngai' i konunu-nunuan diyolo'. Om iri noddi o kinapamansayan do Tuhan do miagal diti dot id diya' do baino'.

¹⁹Patahakon ko nondo dau om i tulun dot Israil dot id tulun do Pilistin. Suab nopondo om kowoyo' ko no doho' om i nogi' tangaanak nu'd kusai, om patahakon pod Tuhan o soudor dot Israil dot id tulun do Pilistin,” ka.

²⁰Om diiri iddi om diiri do nahaba' i Saul do hiri'd tana' dot iyo poddi sinisian do nopoddosian kopio do nokorongou di pinoboros di Somuil. Om kawagu po

nga' olomok tomod iyau tu' a' po iyau nakaakan do nunu-nunu do nosongodou om gisom di mitingkosuab no.

²¹Om insomok no di Saul i tondu' om koilaa' no dau do moddosi i Saul, om boros ka di tondu', "Oi Tuan, matai po tamu' doho' do minomonsoi di pinokianu nu.

²²Om baino' nodti om wonsoyo' no iti pokionuon ku. Makan pod ongokoro' di taakanon di maan ku posodiawo' om okoris ko i' kawagu do lumombus do mamananau," ka.

²³Nga' minada' i' i Saul tu' boros ka dau om a' i' iyau makan. Nga' mononsog tomod i pagawai dau. Om alaid noddi om tumboyo' no iyau. Tungag noddi iyau do mantad hiri'd tana' om irikau no do hiri'd toodopon.

²⁴Om olomus nopo i tondu' do minonumbali' do songinan o tanak do sapi' dit olomu' kopio om anu iyau'd tapung. Om onsoko' no dau iri do winonsoi'd roti dit a' rinalatan do pangambang.

²⁵Om posurungo' no dau i taakanon diri dot id di Saul om id pagawai dau. Om akan noddi iyolo'. Om pamananau noddi iyolo' do totuong iddi.

1 Somuil 29

Niada i Daud di Tulun do Pilistin

¹Om timungo' no di tulun do Pilistin o koinsanai di soudor diyolo' do hilo'd Apik, om powonsoyo' no di tulun dot Israil o diyolo'd kiim do hiri'd somok di tudan do waig do hilo'd Rantai do Yisriil.

²Om pamananau no i limo o raja' do Pilistin do kisoudor do hatas o tulun dot iso' o sinompuruan om soribu o tulun dot iso' o sinompuruan. I Daud no om i tulun dau om moyo-woyo' do hiri'd tohuri-huri di Raja' Akis.

³Om soira' di nokito di boyoon do soudor do Pilistin i Daud om i tulun dau om ponguhot no iyolo', "Nunu maan diti tulun dot Ibrani do hiti?" ka. Om boros ka di Akis do suminimbar, "Ilo' nopo om i Daud, i pagawai daa di Raja' Saul, i raja' dot Israil. Nga' alaid no iyau'd pounsugku' doho'. Om mantad

poddi tadau'd kinorikatan dau om gisom do baino' om aiso' i' o sala' dau do nokito ku,” ka dau.

⁴Nga' kotogod nogiddi di Akis i boyoon do soudor do Pilistin. Boros ka diyolo' dot id dau, “Suhuo' nogi' iyau'd muli' do hilo'd bandar di pinatahak nu dau. Nga' kada' nogi' iyau pologoso'd moyo' dati' do mongoi sangod. Tu' a' i' oila-ilaan do maso nopo doti'd sumangod om tumongkiad nondo iyau dati' om iyati' indo o saapon dau. Tu' okon toi ko' iri no daa o ralan dau do momolumbok do ginawo di tuan dau dot i kapamatai do tulun toko' o ralan dau do momolumbok?

⁵Okon toi ko' i Daud iyau, i sindingon di tongoond'u' do tontok di minintari' iyolo' di gulu po do poingkaa, ‘Boribu-ribu o pisangod do napatai di Saul, nga' hinapadan noribu o napatai di Daud,’ ka,” ka diyolo'.

⁶Om lohowo' noddi di Akis i Daud om boro-boros no iyau, “Okunon ku i' dot id toguang do Kinorohingan di poimpasi dot otorodok ko dot id doho', om orohian oku i' daa do moyo' ko doho' do hiti'd pisangadan. Tu' mantad poddi nokorikot ko i' do hiti'd doho' om a' ko i' insan kasala' dot id doho'. Nga' a' ngai' asanagan diya' ilo raja'd suwai.

⁷Iyo nopoddi, om sumonong-sonong nopod muli' om kada' pomonsoi do nunu nopo i katagadan ngai' dilo raja' do Pilistin,” ka dau.

⁸Om boros ka di Daud do suminimbar, “Nunu o kasalaan do winonsoi ku? Tu' boros kanu om a' oku i' insan kasala' dot id diya' do mantad di korikot oku i'. Om ondung miagal diri, om nokuro tu' a' oku diya' pologoson do tumanud diya' do mongoi saap do pisangod nu?” ka dau.

⁹Om boros ka di Akis, “Oilaan ku i' dot otorodok ko do miagal po di moloikat do Kinorohingan, nga' ilo raja'd suwai ot a' kaakun do moyo' ko dahai do mongoi sangod.

¹⁰Iyo nopoddi, om muli' nod suab, oi Daud, om koinsanai di tuminongkiad di Saul di minongoi do hiti'd doho', om sumuab kou nod suab do mamantau dit a' po koulai o tadau,” ka dau.

¹¹Om pamanau nodd i Daud om i tulun dau dit osuab po di sinuabon, om uli' nod hilo'd pomogunan do tulun do Pilistin; om iri no tulun do Pilistin om tuminilombus do minamanau do minongoi do hilo'd Yisriil.

1 Somuil 30

Pisangadan do Sumaap do Tulun dot Amalik

¹Duwo no tadau om korikot no i Daud om i tulun dau do hilo'd Siklag. Nga' di nopo dit a' po iyolo' nokorikot, om noongoi no di tulun dot Amalik kasangod i ponong id salatan do Yohuda om nongoi diyolo' songodo' o Siklag. Tinutudan diyolo' i bandar do Siklag,

²om tinanggayan ngai' diyolo' i tongoondu'. Aiso' i' o pinatai diyolo' nga' tinanggayan ngai' no ma diyolo' i tulun do hiri di tuminongkiad iyolo' di bandar.

³Tontok di nokorikot i Daud om i tulun ngai' dau do hilo'd Siklag, om kokito no diyolo' do notutudan no i bandar om nangatangayan i sawo om i tangaanak diyolo'.

⁴Om pingihad tomod nodd i Daud om i tulun dau do gisom dot aiso' no o posunsudan diyolo'd mihad.

⁵Om iri duwo sawo di Daud, iyo Ahinuam di Abigail nga' natanggayan nogi' di pisangod.

⁶Om tumongob tomod diri i Daud, tu' ongotogod ngai' dau i tulun dau, tu' nangatagakan no iyolo' do tangaanak om sawo diyolo'. Om potidumpahon i' daa'ddi diyolo' i Daud do watu do pamatai dau. Nga' pinogirot id Tuhan, i Kinorohingan di Daud, o ginawo dau.

⁷Om boros kad Daud dot id di Abiatar, it Imam diri, i tanak di Ahimilik, “Onuo'd hiiti it ipod,” ka. Om ngoyo' nod Abiatar iri.

⁸Om uhot no i Daud do Tuhan, “Ngoyon ku tuu gusao' i gampanakau'ddi? Okosupan ku i' tuu iyolo'?” ka dau. Om boros kad Tuhan do suminimbar, “Ngoyo' nopo iyolo' gusao'. Okosupan nu i' iyolo' om koidu' nu i' i tulun di nangatangayan diri,” ka.

9-10 Om pamanau noddi i Daud do miwoyo' dit onom nahatus o tulun dau. Om soira' di nokorikot iyolo' do hiri'd Bawang do Bisor, om lombus no i Daud do minamanau do miwoyo' dit apat nahatus o tulun. Nga' iri nopo duwo nahatus o tulun om minundorong nod hiri, tu' a' no iyolo' kosoborong di Bawang do Bisor tu' angadalaan no kopio iyolo'd ohuyan.

11 Om kosolowot no i tulun di moyo-woyo' di Daud dot iso' o tanak do kusai do bansa' do Masir do hiri'd talun. Om ngoyo' no diyolo' pootodo' iyau do hiri'd di Daud. Om tolu no tadau di tanak dot a' nakaakan om a' nokoinum om paakano' noddi diyolo' i tanak diri om poinumo',

12 om onuwai diyolo' do roti di tua' dot ara do winonsoi om duwo o puru do tua'd anggur di kinoring. Om kaakan poddi iyau om okoris nogiddi kawagu iyau, tu' tolu no tadau dau dot a' nakaakan om a' nokoinum.

13 Om ponguhot noddi i Daud dau, “Isai o tuan nu? Om honggo o tadon nu?” ka dau. Om boros ka di tanak do suminimbar, “Iyoho' nopo om tulun do Masir, om turipon oku do tulun dot Amalik. Niduan oku di tuan ku di tolu no tadau do mantad baino' tu' suminakit oku.

14 Nongoi dahai songodo' i kinoiyonon di tulun do Kiriti di ponong hilo'd salatan do Yohuda om i kinoiyonon do sinompuruan do sompiiyan di Kalib, om tinutudan nogi' dahai i bandar do Siklag do gisom do nouu,” ka dau.

15 Om ponguhot no i Daud, “Mongoi ko i' daa potunud dahai do ralan do kumaa dot id kinoiyonon di gampanakau'ddi?” ka dau. Om boros ka di tanak do suminimbar, “Mongoi oku i', nga' mositi' no do sumumpa' ko dot id Kinorohingan dot a' ko mamatai doho' ko' popoguli' po doho' dot id tuan ku,” ka.

16 Om potunudo' no dau i Daud dot id kinoiyonon di tulun diri. Om tadau nopoddi nga' songinsasad nopo i gampanakau do hiri'd kinoiyonon diri. Om maso diyolo'd makan om minum om rumamai dot aarapadan dot ogumu' o dapu' do napanakau diyolo' do mantad id pomogunan do Pilistin om Yohuda.

17Tadau noddı kawagu di minnanawau nogi' om ngoyo' no di Daud iyolo' songodo', om misangod nopoddi iyolo' do gisom do notuangan. Apat po nahatus o tangaanakwagu di songinsakai'd unta o nokopoggidu'; nga' iri nopo suwai om nangapatai ngai' no diyolo'.

18Om nokoidu' ngai' i' di Daud o pointikid-tikid do tulun om dapu' di tinanggayan daa di tulun dot Amalik, om iri nogi' i duwo sawo dau.

19Om aiso' i o tiso' do natagak. Naanu kawagu i' di Daud o koinsanai di sawo om tangaanak do tongokusai om tongoondu' om koinsanai di dapu' di tinanggayan di tulun dot Amalik.

20Om naanu kawagu i' di Daud o koinsanai di dumba' om i tayam-tayam diyolo'. Om gayato' no di tulun di Daud i tayam-tayam diri do hiri'd gulu-gulu di konunu-nunuan di nangaahau diyolo', mikuwo'd minomoros iyolo' do poingkaa, "Iti nopo om di Daud nod bahagi'!" ka.

21Om poguliai noddı di Daud do hiri'd duwo nahatus o tulun di minundorong do hiri'd toning di Bawang do Bisor, tu' nadalaan iyolo' do nohuyan. Om rubao' noddı di duwo nahatus o tulun i Daud om i tulun ngai' dau di santanud-tanud dau. Om solowot no i Daud diyolo' do mikuwo'd osonong tomod o podsusuwau dau.

22Nga' haro ot id pogialatan di tulun di Daud di tuminanud dau do minongoi sangod dot angaraat om mosol, tu' boros ka diyolo', "A' i' tuminanud dati' do minongoi sangod iti tulun diti, om a' toko' no bohogian iyolo'dti naanu-anu toko'. Ngoyon nopo diyolo' ilo sawo om tangaanak diyolo' om poulian no," ka.

23Nga' boros kad Daud do suminimbar, "Oi tobpinai-tobpinai ku, kada' toko' kopio iyo'ddio' i nakatahak do Tuhan dot id dati'. Tu' ginompi' toko' i' dau om nonuan toko' dau do kamanangan do suminangod di gampanakau!

24Aiso' i' o tiso' pod sumokodung dino tosorou dokoyu. Iyoon nopo o pamahagi': i minundorong do minadtamong di konunu-nunuan do nigitan om

i minongoi sangod, nga' mositi' no dot oirad nopo o bahagi' dot aanu,” ka dau.

²⁵Om miagal noddi o pinanalasai di Daud do hal diri. Om mantad poddi om tonudon kasai' no ot oturan diri do hilo'd Israil do gisom do baino'.

²⁶Soira' di nokoguli' i Daud do hilo'd Siklag om pootodo' no dau o sombohogan di konunu-nunuan do naanu diyolo' do mantad id pisangod dot id boyoon do tulun do Yohuda, i hilo'd bandar di pininghambaan di tulun dau. Om patanggayai no dau'd boros do poingkaa, “Romito' no dokoyu iti konunu-nunuan do naanu dahai do mantad id pisangod do Tuhan do maan dahai'd popuhawangon dokoyu,” ka.

²⁷⁻³¹Iri nopo bandar do nonuan diyolo'ddi nga' hilo'd: Baitol, Rama i ponong id salatan do Yohuda, Yatir, Aroir, Sipmot, Istimoa, Rakal, om i ngai' bandar do tulun do Yiramiil, om i bandar do tulun do Kini, Horma, Borasan, Atak, Hibron, om koinsanai di bandar di nopinghambaan di Daud om i tulun dau nga' nonuan ngai' nopo diyolo' do nipuhawang.

1 Somuil 31

Kinapatayon di Saul om i Tangaanak Dau

(1Su. 10.1-12)

¹Daamot nopoddi, om suminangod o tulun do Pilistin do tulun dot Israil do hilo'd Nuluhon do Gilbua. Om ogumu' tomod diri o tulun dot Israil do napatai. Om iri no noolu-olu' diyolo' do kohompit i Raja' Saul om i tangaanak dau, om minogidu' ngai'.

²Nga' ginusa' i' iyolo' di tulun do Pilistin om patayo' no diyolo' i tolu tanak di Saul do tongokusai; i Yonatan, i Abinadab om i Malkisua.

³Om mitotos tomod do misangod o hiri'd posorili' di Saul gisom dot iyau nga' ogumu' tomod diri o notogu' om napana' di pisangod, om nouruan tomod iyau do nosuhat.

⁴Om boros ka dau dot id tanakwagu di mongingigit di rapo-rapo dau, “Kodongo' ino gayang nu om patayo' oku, om okon pondo ko' iti tulun do Pilistin di kapir o kapamatai doho' om kopinghingi-hingi doho',” ka dau. Nga'

a' i' kasaap i mongingigit do rapo-rapo dau do momonsoi di pinonuhuan dau'ddi. Om kodongo' nopoddi di Saul i gayang dau om tobok no iyau.

⁵Om soira' di nokito di mongingigit do rapo-rapo di Saul do napatai no i Saul om tobok no iyau kadauu om kapatai noddi do nakaandad di Saul.

⁶Om miagal noddi o kinapatai-patayo' di Saul, om i tolu o tanak dau do tongokusai om i mongingigit do rapo-rapo dau, om koinsanai di tulun di moyo-woyo' kasai' di Saul do tontok do tadau'ddi.

⁷Om tontok di nokorongou i tulun dot Israil di hiri'd sampaping di Rantai do Yisriil om i ponong id koulayon do mantad id Bawang do Yordan do nokopoggidu' i soudor dot Israil, om napatai i Saul om i tangaanak dau'd tongokusai, om iyolo' nogiddi nga' tuminongkiad di bandar diyolo' om minogidu'. Om ngoyo' noddi di tulun do Pilistin solodo' i piro-piro o bandar diri.

⁸Tadau noddi kawagu, di natalib i pinisangadan om ngoyo' no di tulun do Pilistin pingonuo' i konunu-nunuan di songintonggoi di soudor dot Israil di nangapatai. Om kabantalai no diyolo' i rata' di Saul om i tolu tanak dau do hilo'd Nuluhon do Gilbua.

⁹Om iduwo' no diyolo' i tulu di Saul om oluso' no ngai' i rapo-rapo dau, om ponuhu' nogiddi do tulun do popotongkop do habar dot osonong diri dot id tingolig om id koinsanai'd tulun diyolo' om id pointongkop do pomogunan do Pilistin.

¹⁰Om poiliho' no diyolo' i rapo-rapo'd Saul do hiri'd walai di tingolig dot Astorit, om palantako' no diyolo' do hiri'd tolig di bandar do Bait-San i rata' di Saul.

¹¹Om soira' di nokorongou i tulun do hilo'd Yabis, i hilo'd Giliad, di winonsoi do tulun do Pilistin dot id di Saul,

¹²om tuongo' nopo di gunsiou diyolo' do minamanau do minongoi'd hilo'd Bait-San. Om polintuhuno' no diyolo' i rata' di Saul om i rata' di tangaanak dau do mantad id tolig diri om igitai no kawagu diyolo' do hilo'd Yabis.

¹³Om tutudai no diyolo' i rata' do hilo' om lobongo' no i tulang do hiri'd sahou di kayu do tamariska do hiri'd bandar diri. Om puasa noddi iyolo' do solinaid do turu' o tadau.



2 Somuil

2 Somuil 1

Nokorongou i Daud do Napatai i Saul

¹Tontok di napatai no i Saul, om koguli' nogi' i Daud do mantad id pinisangadan di minangala' iyau di tulun dot Amalik. Om undorong noddi iyau do hilo'd Siklag do solinaid do duwo o tadau.

²Tadau noddi kawagu om korikot no o tiso' o tanakwagu do mantad id kokiiman di Saul. Om hinurak dau o pakayan dau om naraban dau do pupuk o tulu dau do popointalang do tumongob iyau. Om ongoi no iyau solowot di Daud om otud no do hiri'd toguang dau.

³Om uhoto' no iyau di Daud, “Honggo o tadon nu?” ka dau. Om boros ka di tanakwagu do suminimbar, “Minogidu' oku do mantad hilo'd kokiiman do tulun dot Israil,” ka dau.

⁴Om boros ka di Daud, “Sunudai oku daa ondung poingkuro kopio o nosiliu,” ka dau. Om boros ka di tanakwagu do suminimbar, “Minogidu' ngai' i soudor toko' do mantad id pinisangadan. Om okon nopo ko' ogumu' o soudor do napatai nga' iyo Saul di Yonatan, i tanak dau nga' napatai nogi',” ka dau.

⁵Om boros kad i Daud do minonguhot dau, “Poingkuro ko do nokoilo do napatai i Saul om i Yonatan?” ka.

⁶Om boros ka di tanakwagu do suminimbar, “Tontok nopoddi, om koontok no kopio do hilo' oku'd Nuluhon do Gilbua om kokito ku noddi i Saul do tumobok di tandus dau. Om kawagu po kanogi' nga' gusa-gusaon no iyau di korita'-kuda' om i soudor do pisangod di songinsakai'd kuda' do mongoi ponutuk dau.

⁷Om koili no i Saul om kokito oku no dau, om lohowo' oku no dau, ‘Nunu'ri, oi Tuan ku,’ kangku do suminimbar.

⁸Om ponguhot no iyau doho' ondung isai oku. Om posunudo' ku no do tulun oku dot Amalik.

⁹Om boros kaddi dau dot id doho', 'Kaino do hiiti, maai oku diya' patayo!' Tu' nadalaan oku nod nosuhhat om a' no alaid om apatai oku no,' ka.

¹⁰Om insomok oku noddi dau om maai ku no iyau patayo'. Tu' oilaan ku no dot ahaba' po iyau om apatai no. Om iduwo' ku noddi i tupi' dau do dong raja' om i golong do pionsulung do longon dau, om igitai ku no do hiti'd diya', oi Tuan," ka dau.

¹¹Om korongou poddi di Daud iri, om hurako' no dau i pakayan dau tu' tumongob no kopio iyau. Om miagal ngai' nopoddi o winonsoi di tulun dau.

¹²Tumongob tomod diri iyolo' om pogihad noddi iyolo' do gisom do nosongodou, om a' iyolo' minakan om a' mininum do maan do kopomuhandaman di Saul, om i Yonatan, om koinsanai di tulun dot Israil, i tulun do songonuon do Tuhan, tu' ogumu' tomod o nangapatai do hiri'd pinisangadan.

¹³Om uhoto' noddi di Daud i tanakwagu di pinoporomut di habar diri, "Honggo o tadon nu?" ka dau. Om boros ka di tanakwagu do suminimbar, "Iyoho' nopo om tulun dot Amalik nga' poingiyon oku do hiti'd pomogunan nu, oi Tuan," ka dau.

¹⁴Om boros ka di Daud, "Nokuro tu' kasaap kopio ko do mamatai di raja' do nopili'd Tuhan?" ka dau.

¹⁵Om ponuhu' no i Daud do songulun di soudor dau do mamatai di tanakwagu'ddi. Om bobogo' no di soudor i tanakwagu om patayo' no dau.

¹⁶Om boros ka di Daud dot id tulun dot Amalik diri, "Iya' i' o pinaparatu' do hukuman do kapatayon dot id tinan nu tu' minangakun ko i' dot iya' o minamatai di raja' do nopili'd Tuhan," ka dau.

Sinding di Daud do Minogihad di Saul om i Yonatan

¹⁷Om pogihadai no di Daud i Saul om i Yonatan, i tanak di Saul do mikuwo'd minodsinding diti sinding do mogihad.

¹⁸Om minonuhu' nogi' iyau do popotuduk diti sinding do mogihad dot id koinsanai do tulun do payat do Yohuda. (Nokotulis i' iti sinding diti dot id Buuk do Yasar.)

¹⁹“Nangapatai no i boyoon toko' do hilo'd konulu-nuluan dot Israil! Nangapatai no i gunsiou toko'! Naraag ngai' no i kaandasan do tulun dot ogumu'.

²⁰Kada' posusuyo' iti habar diti do hilo'd Gat om kada' posunudo' iti do hilo'd karalan-ralanan dot Askilon. Kada' potoodo' i tongoondu' do Pilistin; kada' posonongo' o ginawo di tangaanak do tondu' di tulun do kapir.

²¹Kada' po daa kasandatai do rasam ko' bolobou o hilo'd konulu-nuluan do Gilbua; aiso' kasai' po daa o sumuni do hiri'd koumaan do hilo'! Tu' hilo' no o nokoilihon di kolid do gunsiou toko' dot id suang do kointingayaman, a noddi opulangan do tumau i kolid di Saul.

²²Kipaliu i pana' di Yonatan, om aiso' ot olu-oluon di gayang di Saul, do monibas di soudor dot ongokoris, om mamatai di pisangod.

²³Kosianan om koupusan kopio i Saul om i Yonatan, misugku' i' di poimpasi po, om misugku' i' do minatai; okoris po iyolo' ko' singa, om osiau ko' kondiu.

²⁴Oi tongoondu' dot Israil, pogihadai no dokoyu i Saul! Rinosukan kou dau do pakayan dit angaragang om agayo gatang, linumis kou dau do tamas om watu dit olumis, it agayo o gatang.

²⁵Nangapatai no i soudor do gunsiou, napatai iyolo' dot id pinisangadan. Napatai i Yonatan do hilo'd konulu-nuluan.

²⁶Tumongob oku do kosorou diya', oi Yonatan, i tobpinai ku; osonong tomod ko dot id doho'! Agayo tomod o kosianan nu doho', agayo po ko' kosianan do tondu'.

²⁷Nangapatai no o gunsiou toko'! Notongkiadan no om aiso' noddi o kootukotukon di rapo-rapo diyolo'!” ka.

2 Somuil 2

Siniliu i Daud do Raja' do Yohuda

¹Om uhot noddi i Daud do Tuhan, “Mongoi oku tuu undorong dot id ongoiso' di bandar do hilo'd Yohuda?” ka dau. “Oo,” kad Tuhan do suminimbar. “Bandar do honggo'ddi?” ka kawagu di Daud do minuhot. “I bandar do Hibron,” kad Tuhan.

²Om ongoi noddi i Daud do hilo'd Hibron om powoyoo' goduwo no dau i sawo dau: i Ahinuam, i mantad hilo'd Yisriil, om i Abigail, i sawo daa di Nabal, i tulun do Karmol.

³Om nangatan nogi' dau o koinsanai di tulun dau, om iri ngai' i sompiiyon diyolo' om undorong no iyolo' do hiri'd kabandaran di posorili' do Hibron.

⁴Om ongoi noddi i tulun do Yohuda do hilo'd Hibron, om siliho' no diyolo' i Daud do raja' do Yohuda. Soira'ddi do nokorongou i Daud do nolobong no di tulun do Yabis di hilo'd Giliad i Saul,

⁵om ponuhu' no iyau do piro-piro o tulun do minongoi'd hilo' om popoboros do poingkaa, “Maha' daa om barakatan kou do Tuhan tu' pinopointalang kou i' do kotorodoko' dokoyu dot id raja' dokoyu dot i minomolobong kou dau o pinopointalang.

⁶Om maha' daa om pointalangon do Tuhan o kotorodoko' om kosianan dau dot id dokoyu. Om iyoho' nga' osonong indo o wonsoyon dot id dokoyu tu' i winonsoi dokoyu'ddi o kapamansayan ku'd osonong.

⁷Sumiliu kou no do tulun dit okoris om osiou! Napatai no i Saul, i raja' dokoyu, om nopili' oku no di tulun do Yohuda do sumiliu do raja' diyolo',” ka.

Siniliu do Raja' dot Israil i Isbosit

⁸I Abnor nopo, i tanak di Nor, om minogidu' do miniwoyo' di Isbosit, i tanak di Saul, do hilo'd Mahanaim, it id soborong do Yordan. I Abnor nopoddi nga' boyoon do soudor di Saul.

⁹Om hilo' no do siniliu di Abnor i Isbosit do raja' do watas do Giliad, om Asur om Yisriil, om Ipraim, om Binyamin, om pointongkop dot Israil.

¹⁰Apat no nohopod o toun do tumur di Isbosit di nosiliu iyau do raja' dot Israil, om duwo o toun do koloido' dau do minomorinta'. Nga' iri nopo payat do Yohuda om otorodok kasai' i' dot id di Daud.

¹¹Om turu' o toun om satanga' di Daud do momorinta' do watas do Yohuda do hilo'd Hibrón.

Minisangod ot Israil om Yohuda

¹²Om pamanau no i Abnor om piro-piro o pagawai di Isbosit do mantad hilo'd Mahanaim om pakayaai no diyolo' do hilo'd bandar do Gibion.

¹³Om ngoyo' no di Yoab, (tina' nopo dau nga' i Soruya), om i pagawai di Daud do suwai solowoto' iyolo' do hiri'd somok di kulam do hilo'd Gibion. Om minitimbaba' iyolo' do minirikau do hiri'd tisan di kulam; tu' hiri'd soborong ponong hiti o nirikau di Abnor om i tongoulun dau, om id soborong ponong hilo' o nirikau di Yoab om i tongoulun dau.

¹⁴Om boros ka di Abnor dot id di Yoab, “Suhuo' to ilo tulun to do misaap do miala-ala'!” ka dau. “Ba,” ka di Yoab do suminimbar.

¹⁵Om pamanau noddi o hopod om duwo o tulun do mantad id payat do Binyamin do ponokowakil di Isbosit, om pamanau o hopod om duwo tulun do mantad id pogialatan di tulun di Daud.

¹⁶Om sompori-pori nopoddi iyolo' do mamabut do tobuk di ponokisaap dau om sopitobok-tobok do gayang do hiri'd tobik di tiso', gisom do koinsanai nopoddi do napatai i duwo nohopod om apat o tulun. Om iri no o kinopomungaranan di kinoiyonon do hilo'd Gibion diri do “Tumo do Gayang”.

¹⁷Om kinootuson nopoddi nga' pinisangadan dit adalaan kopio. Om kaala' no di soudor di Daud i Abnor om i soudor dot Israil.

¹⁸Om hiri ngai' nopo i tolu o tanak di Soruya, i Yoab, i Abisai, om i Asail. I Asail nopo nga' iyo pod tambang o kosiaho' do manangkus,

¹⁹om a' noddi dau tingkadan do momogusa' i Abnor.

- 20**Om koili no i Abnor om ponguhot no iyau, “Iya' ino, oi Asail?” ka dau. “Oo,” ka di Asail do suminimbar.
- 21**Om boros kad i Abnor, “Kada' oku iyoho' gusao'. Ngoyo' nogi' gusao' ot ongoiso' dilo soudor do suwai, om onuon nopo i rapo-rapo dau,” ka dau. Nga' gusaon kasai' i' iyau di Asail.
- 22**Om boro-boros po kawagu i Abnor di Asail, “Kada' oku no gusao'! Kada' oku sansagai do mamatai diya'! Tu' poingkuro oku nondo do tumimbaba' di Yoab, i tobpinai nu?” ka dau.
- 23**Nga' gusaon kasai' i' di Asail iyau. Om potokono' noddi di Abnor i tandus dau do ponong id tohuri om koonong nopo o tian di Asail gisom do nokolopuson i tandus do hiri'd likud dau. Om kahaba' nopoddi i Asail do hiri'd tana' om kapatai no. Om undorong ngai' nopoddi i tulun do hiri'd kinoilihon dau, di nokorikot iyolo'd hiri.
- 24**Nga' maso i' di Yoab om i Abisai do momogusa' di Abnor. Om tontok di notonob no o tadau om korikot no iyolo' do hilo'd nulu-nulu dot Ama, i ponong id koulayon do mantad id Gia, it id ralan do kumaa do hilo'd tana' do kowotuan do Gibion.
- 25**Om ongoi po kawagu i tulun do Binyamin uhup di Abnor, om tamong no iyolo' do hiri'd timpak dot iso' o nulu-nulu.
- 26**Om hiri no o tadon di Abnor do pinopolohou dot id di Yoab do poingkaa, “Misangod toko' nopo tuu'dti do gisom dot alaid? A' nu toi oilaan do karaaton noo o kootuson diti pisangadan? Okon toi ko' iyahai nga' bansa' i' dokoyu? Songkuro po o koloido' om oduhan nu nogi' ilo tulun nu do momogusa' dahai?” ka dau.
- 27**Om boros ka di Yoab do suminimbar, “Sumumpa' oku no dot id suang do ngaran do Kinorohingan di poimpasi, dot ondung a' ko daa minomoros do miagal diri om atantu' no do gusaon kasai' kou i' dilo tulun ku do gisom do kosuabon do suab,” ka dau.

²⁸Om pounio' noddi di Yoab i torumpit dau do monuhu' di tulun dau do tumingkod do momogusa' di soudor dot Israil. Om kotingkod noddi i pisangadan.

²⁹Om ponuabai nopo i Abnor om koinsanai di tulun dau do minamanau do minaya' di Rantai do Yordan. Om soborong nogiddi iyolo' di Bawang do Yordan, om nosongodou po iyolo' do minamanau di tatau kawagu om korikot nogi' do hilo'd Mahanaim.

³⁰Om soira' di nokotingkod i Yoab do momogusa' di soudor dot Israil om timungo' ngai' no dau i tulun dau. Om koilaai nogiddi dau dot a' hino o hopod om siam o tulun do suwai ko' i Asail.

³¹Tolu nahatus om onom nohopod o tulun di Abnor do mantad id payat do Binyamin do pinatai di tulun di Daud.

³²Om ngoyo' noddi di Yoab om i tulun dau i rata' di Asail om lobongo' no do hilo'd kalabangan do sompiiyon dau di hilo'd Baitlahim. Om ponuabai nopoddi iyolo' do minamanau om korikot nogi' iyolo' do hilo'd Hibron di kosuabon.

2 Somuil 3

¹Om haro kasai' po o pisangadan di soudor di sumokodung di sompiiyon di Saul om i soudor di sumokodung di Daud. Om muhang-ruhang nopoddi o kokoriso' di Daud, nga' muhoi-luhoi noddi i pisangod dau.

I Tangaanak di Daud

²Iti no ngai' it onom o tanak di Daud do nosusu do hilo'd Hibron, do nirus do mantad id kotuahan om gisom dot id komulakan: i Amnon, tina' nopo dau om i Ahinuam, i mantad hilo'd Yisriil;

³i Kiliab, tina' nopo dau om i Abigail, i sawo daa di Nabal, i tulun do Karmol; i Absalom, tina' nopo dau om i Maaka, i tanak di Talmai, i raja' do Gosur;

⁴i Adonia, tina' nopo dau om i Hagit; i Sipasa, tina' nopo dau om i Abital;

⁵i Yitram, tina' nopo dau om i Iгла. Hilo' ngai' nopod Hibron o kinosusuon do tangaanak diti.

Suminokodung i Abnor di Daud

⁶Om daamot nopo di misaap i soudor di Daud om i soudor dit ongorodok dot id sompiyon di Saul, om tumotos nopoddi i Abnor do papabantug do ngaran dau dot id pogialatan di tumatanud di Saul.

⁷Insan tadau om tondoso' no di Isbosit, i tanak di Saul, i Abnor do minongoi dudun di Rispa, it iso' di panakasawo di Saul. I Rispa nopo om tanak di Aya do tondu'.

⁸Om kotogod tomod noddi i Abnor tu' tinondos i' iyau do miagal diri. Om boros ka dau, “Ondos nu daa om monompuraraat oku di Saul? Ondos nu daa om sumokodung oku do Yohuda? Mantad po di gulu po om otorodok oku i' dot id di Saul, i tapa' nu, om id tobpinai dau, om id tambalut dau. Om nuhupan ku iya' gisom dot a' ko i' naala' di Daud, om pasalaon oku poddi diya' do pasal nod tondu'!

⁹⁻¹⁰Osonong nogi' do monguhup oku di Daud, om kawagu po nga' nakabatos mantad nod Tuhando patahakon dau iti pomorintaan di Saul om i sinakagon dau dot id di Daud, om silihon nondo i Daud do raja' do pointongkop dot Israil om Yohuda. Om hukuman oku nopod Kinorohingan dot a' oku no tumotos do mamayaan di nakabatos do Kinorohingan dot id di Daud diri!” ka dau.

¹¹Om moddosi tomod diri i Isbosit di Abnor, gisom dot a' no iyau nokosimbar dot ongoiso' piya o boros.

¹²Om ponuhu' no i Abnor do susuhuon dau do mongoi do hilo'd di Daud, i hilo'd Hibron do tontok diri, do mikuwo'd popoboros do poingkaa, “Isai po o momorinta' do pomogunan diti? Momonsoi nod batos dot id doho' om uhupan ku indo iya' do posokodung ngai' diya' di tulun dot Israil,” ka.

¹³Om boros kad Daud do suminimbar, “Ba, osonong! Poromuton noti boros diti dot id di Abnor: Momonsoi oku id pibatasan dot id diya', nga' haro ot iso' o pokionuon ku do wonsoyon nu: Mositi' nod powoyoon nu i Mikal, i tanak di Saul do tondu'ddi, do mongoi ko solowot doho',” ka.

14Om minonuhu' po i Daud do piro-piro susuhuon dot id di Isbosit, do popoboros do poingkaa, “Pogulio' no doho' i Mikal, i sawo ku. Tu' noboli ku no iyau do hatas o kulit di sisinsibon do monunat do tulun do Pilistin,” ka.

15Om suhuo' noddid di Isbosit i tulun di sinuhu' di Daud do mongongoi di Mikal do mantad id di Paltiol, i tanak di Lais, i sawo daa di Mikal.

16Nga' ongoi i' tanud di Mikal i Paltiol, do mikuwo'd mihad-ihad tomod do hiri'd ralan do gisom do nokorikot do hilo'd bandar do Bahurim. Om boros kaddi di Abnor dot id di Paltiol, “Ula' no, uli' nogi!” ka dau. Om uli' nogiddi i Paltiol.

17Om ongoi noddid i Abnor ponokirunding di boyoon do tulun dot Israil, om boros ka dau dot id diyolo', “Alaid kou no dot orohian dot i Daud o raja' dokoyu.

18Om iti no o maso dokoyu'd osonong. Sorohon no dokoyu do nakabatos mantad nod Tuhan dot id di Daud o poingkaa, ‘I Daud o pakayon ku do mamasi do tulun dot Israil, i tulun ku, do mantad id tulun do Pilistin om mantad id pisangod diyolo'd suwai!’ ka.

19Om ruminunding nogi' i Abnor di payat do Binyamin, om ongoi nogiddi iyau do hilo'd Hibron do minongoi pomisunud di Daud di nopogiokun-okunan di tulun dot Israil om i payat do Binyamin,” ka.

20Tontok di minongoi i Abnor solowot di Daud do hilo'd Hibron do miwoyo' di duwo nohopod o tulun dau, om papaharo no i Daud do poginakanan do maan diyolo'.

21Om boros kaddi di Abnor dot id di Daud, “Mamanau oku nodti do mongoi ponuhu' do koinsanai di tulun dot Israil do sumokodung diya'. Om romiton ko indo diyolo' do sumiliu'd raja' diyolo', om oporinta' nu indo o pointongkop diti pomogunan do miontok di korohian do ginawo nu,” ka dau. Om jomino' no di Daud dot aiso' o koligagaan di Abnor, om pologoso' nogiddi dau i Abnor do minamanau.

Pinatai di Yoab i Abnor

²²A' po alaid do mantad diri om koguli' no i Yoab om i tulun di Daud do mantad id pinisangadan, om ogumu' tomod o dapu' do naahau diyolo' do mantad id pisangod.

²³Om kosunudai noddi i Yoab do minongoi solowot di Raja' Daud i Abnor om nokouli' noddi do mikuwo'd jinamin dot aiso' o koligagaanan dau.

²⁴Om ongoi noddi i Yoab solowot di raja', om boro-boros nod, “Nokuro tu' iyo'ddi o winonsoi nu? Ruminikot i Abnor dot id diya', om nokuro'ddi tu' pologoso' nu nopo iyau do minamanau?

²⁵Kinaangayan nopo dau do hiti nga' minongoi no pagakal, om minongoi pongilo-ilo ngai' di wonsoyon nu om i kowoyo-woyoo' nu. A' ko i' koilo dot iiyo'ddi?” ka dau.

²⁶Om kotongkiad poddi i Yoab di Daud om ponuhu' no iyau do tulun do mongoi pomolohou di Abnor. Om kokosupai no diyolo' i Abnor do hilo'd somok di torobong do Sira, om pogulio' no diyolo' iyau. Nga' a' i' nokoilo i Daud do pasal diri.

²⁷Om korikot poddi i Abnor do hilo'd Hibron, om angatai no iyau di Yoab do hiri'd toning di wawayaan dot agayo, do miagal-agal do posunud dit a' koino-ino do korongou o tulun do suwai. Nga' hiri nogiddi do tinobok di Yoab o tian di Abnor do gisom do napatai iyau. Om miagal noddi o kinapatai-patayo' di Abnor, tu' minamatai i' iyau di Asail, i tadi' di Yoab.

²⁸Soira'ddi nokorongou i Daud do pasal diri om boros ka dau, “Oilaan id Tuhan dot okon i' ko' iyoho' om okon ko' iti rayat ku o nakasala' dot id suang di kinapatayon di Abnor.

²⁹I Yoab nopo om i sompiiyon dau o hukuman! Haro po daa kasai' o sinakagon di Yoab di kitoruol di haro kasai' o raha' do sumoliwan, ko' i kitoruol do kulit dit araat kopio, ko' tongokusai di don tongoond'u do kowoyo-woyoo', ko' it apatai dot id pinisangadan, ko' it aiso' o takanon!” ka dau.

³⁰Om iyo noddi i Yoab di Abisai, i tadi' dau'ddi, do suminuli' di Abnor tu' minamatai i' i Abnor di Asail, i tadi' diyolo' di hilo'd pinisangadan do hilo'd Gibion.

Linobong i Abnor

³¹Om suhuo' noddi di Daud i Yoab om koinsanai di tulun dau do momohurak do pakayan diyolo', om manampakai di pakayan do mogihad, tu' sinuhu' iyolo' do mogihad di Abnor. Om tontok di linobong i Abnor om i Daud o minamanau do hiri'd tohuri-huri di lungun.

³²Pinamalabangan nopo di Abnor om hilo'd Hibron, om miningihad tomod diri i raja' om koinsanai di rayat dau do hiri'd lobong di Abnor.

³³Om pogihadai noddi di Daud i Abnor, boros ka dau,

³⁴“Nokuro tu' minatai i Abnor do miagal do tulun di basug? A' i' nakagasan o longon dau, om gakod dau nga' a' i' nakagasan do rantai. Minatai iyau do pinatai do tulun dit araat om orongit!” ka. Om pogihadai po kawagu di tulun dot ogumu' i Abnor.

³⁵Om nosongodou nopo do lugu-lugutan di tulun i Daud do makan nga' sumpa' nogi' iyau do poingkaa, “Patayon oku nopod Kinorohingan do makan oku no dot a' po otonob ilo tadau!” ka dau.

³⁶Om osonong tomod diri o ginawo di rayat do nokorongou'ddi. Tu' nunu nopo o wonsoyon di Raja' Daud nga' poposonong ngai' nopod ginawo diyolo'.

³⁷Om tontok nod tadau'ddi do nokoilo i rayat di Daud om koinsanai di tulun dot Israil dot a' i' nokohompit-hompit i Daud do minamatai di Abnor.

³⁸Boros ka di raja' dot id pagawai ngai' dau, “A' toi dokoyu oilaan do minatai baino' o songulun o boyoon dot agayo do hiti'd Israil?”

³⁹Mulong po dot iyoho' daa i raja' do nopili'd Kinorohingan nga' oluhoi no ot opurimanan ku do tadau'd baino'. Adalaan no kopio korongit i tangaanak di Soruya. A' oku no kosoibau diyolo'. Hukuman po daa do Tuhan i tulun dot araat diri do miontok di winonsoi diyolo'!” ka dau.

2 Somuil 4

Pinatai i Isbosit

¹⁻⁴Iri nopo sinakagon di Saul do suwai om i Mopibosit, i tanak di Yonatan. Nga' nokimpaan iyau di limo nogi' o toun do tumur dau do tontok di napatai i Saul om i Yonatan. Tu' tontok di nokorongou i mitamong di Mopibosit do habar do kinapatayon diyolo' do mantad hilo'd Bandar do Yisriil, om poggidu' no iyau do poingkibit i tanak. Nga' arau-arau tomod iyau om gowoi poddi om karatu', om kokimpaai noddi. Om soira'ddi nokorongou i Isbosit, i tanak di Saul diri, do napatai i Abnor do hilo'd Hibron, om moddosi tomod diri iyau. Om ongooris ngai' i tulun dot Israil. I Isbosit nopoddi om haro o duwo pagawai dau di siniliu do boyoon do tulun di mongoi sangod. Iyolo' nopoddi nga' i Rikab om i Baana. Iyolo' nopo om tangaanak di Rimon, i mantad hilo'd Birot, it id suang do payat do Binyamin. (Birot nopo om id suang i' do watas do Binyamin. Iri nopo tulun mantad do hiri nga' minogidu' do kuminaa do hilo'd Gitaim, om hilo-hilo' noddi iyolo' do poingiyon.)

⁵Om ongoi no i Rikab om i Baana do hiri'd walai di Isbosit. Om pitangaadau no do nokorikot iyolo'd hiri, om maso no di Isbosit do koodop do dangadau.

⁶Om sumubu po nga' nokoodop no i tondu' di madtatamong di walai tu' nalamayan do monompipi' di gandum. Om salakoi nopoddi i Rikab om i Baana.

⁷Kosuang poddi iyolo' do hiri'd walai om tilombus nopo iyolo' do hiri'd bilik di Isbosit. I Isbosit nopo do maso'ddi nga' nokoolong tomod do koodop, om toboko' no diyolo' iyau do gisom do napatai. Om maai noddi diyolo' iduwo' o tulu di Isbosit om igitai no diyolo' do minamanau. Om kosuabai nopo iyolo' do minamanau do duminarapas di Rantai do Yordan.

⁸Om ngoyo' noddi diyolo' patahako' i tulu di Isbosit dot id di Daud do hilo'd Hibron. Om boros ka diyolo', "Iti no o tulu di Isbosit, i tanak di Saul, i pisangod nu di tumotos daa do mamatai diya'. Tadau nod baino' do sinulian do Tuhan i winonsoi di Saul om i sinakagon dau dot id diya'," ka diyolo'.

⁹Nga' boros ka di Daud do suminimbar, “Sumumpa' oku no dot id Tuhandi poimpasi, i minamasi doho' do mantad id koinsanai do koligagaan, dot iyau o koilo dot otopot iti poboroson ku.

¹⁰Tu' iri nopo tulun di minongoi poporongou doho' do habar do napatai i Saul di hilo'd Siklag, om minomusorou daa dot iri nopo habar di napatai i Saul diri nga' habar dot osonong. Nga' tinangkap ku nogiddi iyau om hinukuman ku do kapatayon!

¹¹Om okon-okon pondo kawagat o pomohukum ku dot id tulun dit araat, tu' minamatai do tulun dit aiso' o sala', i maso id koodop do hiri'd walai dau! Dinondo no do sultan ku ino kararaat dokoyu. Tonuson ku no iyokoyu do mantad hiti'd pomogunan!” ka dau.

¹²Om ponuhu' no i Daud di soudor dau do minamatai di Rikab om i Baana. Om di nopoddi napatai, om potodo' no diyolo' o longon om gakod di duwo o tulun diri, om pogiiso' nogiddi do hiri'd toning di kulam do hilo'd Hibron. Nga' iri nopo tulu di Isbosit om nongoi i' diyolo' lobongo' do hiri'd lobong di Abnor do hilo'd Hibron.

2 Somuil 5

Nosiliu i Daud do Raja' dot Israil om Yohuda

(1Su. 11.1-9; 14.1-7)

¹Om ongoi ngai' noddi i boyoon do payat dot Israil solowot di Daud do hilo'd Hibron. Om boros ka diyolo' dot id dau, “Iyahi nga' koworisan nu i'!

²Di nopo di gulu po, dit i Saul po o raja' dahai, om iya' i' o minomoyo' do tulun dot Israil do mongoi sangod. Om kawagu po nga' nakabatos nodTuhan dot id diya' dot iya' no o woyoon do tulun dau om iya' o sumiliu do raja' diyolo',” ka diyolo'.

³Om ongoi ngai' nopoddi i boyoon dot Israil solowot di Daud do hilo'd Hibron. Om pomonsoi no i Daud do batos dot id diyolo' om siliho' no diyolo' i Daud do raja' dot Israil.

⁴Tontok nopo di nosiliu i Daud do raja' om tolu no nohopod o toun do tumur dau. Om koloido' nopo dau do momorinta' om apat nohopod o toun.

⁵Turu' o toun om onom o tulun dau do momorinta' do hilo'd Hibron om tolu nohopod om tolu toun dau do momorinta' do koinsanai dot Israil om Yohuda do hilo'd Yorusalim.

⁶Insan tadau om pamanau no i Daud om i tulun dau do minongoi panangod do Yorusalim. Om ondos daa di tulun do Yobus i tulun mantad do hiri, om a' kaala' i Daud do bandar do Yorusalim. Om boros ka diyolo' dot id dau, "A' ko i' kosuang do hiti. Tu' ilo' piya tulun do bolou om kimpo' nga' katalob i' diya'," ka diyolo'.

⁷(Nga' naanu kopio id Daud o Sion, i kuta' daa diyolo'. Om pungaranai noddi do, "Bandar di Daud" o kinoiyonon diri.)

⁸Tontok di tadau'ddi om boro-boros no i Daud dot id tulun dau, "Haro i' o tulun do hiti dit araatan do tulun do Yobus, do miagal doho' tu' araatan diyolo', om sipamatai diyolo'? Haro nopo om mongoi kou no waya' di liang do waig om ngoyon i' songodo' i tulun do bolou om kimpo', i karaatan ku'ddi," ka dau. (Iri noddi o kinabara-barasan diyolo' do poingkaa, "Iri nopo tulun do bolou om kimpo' om a' no koino-ino do sumuang do Walai doTuhan," ka.)

⁹Kaanu poddi di Daud i kuta' do Sion om iyon no iyau do hiri, om pungaranai no dau iri do, "Bandar di Daud". Om wonsoyo' no dau i bandar do posorili' di kuta'ddi, do pinoimpuun do hiri'd ponong id koulayon do mantad id nulu-nulu di tinimbunan do tana'.

¹⁰Om maid-laid nga' muhang-ruhang o kokoriso' di Daud tu' woyoon i' iyau'd Tuhan, i Kinorohingan dit Agayo Kuasa'.

¹¹Om porikot no i Hiram, i raja' do pomogunan do Tirus, dot id di Daud do tulun di mongilo-ilo do pogidagang-dagangan. Om nonuan nogi' dau i Daud do kayu sedar do Libanon, om piro-piro o tukang kayu om tukang watu do momonsoi do walai do raja'.

¹²Om koilaa'i nogiddi kopio di Daud do natantu' mantad no iyau'd Tuhan do sumiliu do raja' dot Israil om pinosimbayan do Tuhan o pomorintaan dau do maan do koinsanangan di tulun do songonuon do Tuhan.

¹³Di nopo di nokoundaliu i Daud do mantad hilo'd Hibron, di hilo' iyau id Yorusalim om minanansawo po iyau do piro-piro o tongoond'u, om minanganu do tongoond'u do numaan dau do panakasawo. Om ogumu' poddi o tanak dau do tongokusai om tongoond'u.

¹⁴Iti ngai' no i tangaanak dau do tongokusai di nosusu do hilo'd Yorusalim: i Samua, i Sobab, i Natan, i Suliman,

¹⁵i Yibhar, i Ilisua, i Nipig, i Yapia,

¹⁶i Ilisama, i Ilyada, om i Ilipilit.

Kinamanangan do Sumangod do Tulun do Pilistin

(1Su. 14.8-17)

¹⁷Soira' di nokoilo i tulun do Pilistin do nopili' do raja' dot Israil i Daud, om pamanau no daa i piro-piro o soudor diyolo' do mongoi daa panangkap di Daud. Nga' nokorongou i' i Daud do pasal diri, om ongoi no iyau dot id iso' o kinoiyonon di kitolig o posorili'.

¹⁸Om korikot no i tulun do Pilistin do hilo'd Rantai do Ropaim, om kaanu no diyolo' o kinoiyonon diri.

¹⁹Om uhot no i Daud do Tuhan, “Ngoyon ku tuu songodo' i tulun do Pilistin diri? Onuan oku i' tuu diya' do kamanangan?” ka dau. Boros kad Tuhan, “Ngoyon nopo songodo'. Tu' onuan ku i' iya' do kamanangan!” ka.

²⁰Om ongoi nodd'i i Daud do hilo'd Baal Porasim om hilo' no do naala' dau i soudor do Pilistin. Om boros kaddi dau, “Naraag nod Tuhan i pogintirungan di pisangod ku, do miagal pod luyud do minonigowo do minomorudsu' ngai'ddi,” ka dau. Om iri nodd'i o kinopomungaranan do kinoiyonon diri do Baal Porasim.

²¹Om poggidu' no i soudor do Pilistin om tongkiadai nopoddi diyolo' i tingolig diyolo' do hiri, tu' narau-arau tomod iyolo', om puhuo' no di Daud om i tulun dau i tingolig diri.

²²A' i' alaid do mantad diri om rikot no kawagu i tulun do Pilistin do minongoi iyon do hiri'd Rantai do Ropaim.

²³Om uhot po kawagu i Daud do Tuhan. Om boros kad Tuhan do suminimbar, "Kada' iyolo' songodo' do mantad hiti. Nga' sorili' nogi' om songodon i' iyolo' do mantad ponong id tohuri do hilo'd toning dilo koguasan do kayu di roitan do murbei.

²⁴Om orongou nu nopo o miagal-agal do tulun do mamanau do hiri'd tuntu di kayu, om mamanau no do mongoi sangod, tu' mogulu oku i' diya' do mongoi pangala' di soudor do Pilistin," ka dau.

²⁵Om wonsoyo' no di Daud o miagal di pinonuhuan do Tuhan dot id dau. Om kaala' no dau i tulun do Pilistin do mantad po do hilo'd Giba om gisom do hilo'd Gisir.

2 Somuil 6

Nigitan do Hilo'd Yorusalim i Kaban do Tumpongo

(1Su. 13.1-14; 15.25-16.6, 43)

¹Om timungo' noddi di Daud o koinsanai di soudor dot Israil di gunsiou, om kogumuon nopo nga' tolu nohopod noribu o tulun.

²Om pamanau no i Daud do momoyo' diyolo' do kuminaa do hilo'd Baala Yohuda, do mongoi poundaliu di Kaban do Tumpongo, i roitan do ngaran do Tuhan it Agayo o Kuasa, i poirikau do hiri'd sakai di miagal do moloikat di roitan do kerub.

³Om ngoyo' no diyolo' i Kaban do Tumpongo do mantad id walai di Abinadab di hiri'd timpak do nulu-nulu. Om pasakayo' no diyolo' i Kaban do Tumpongo'ddi dot id guyudan di wagu po. Om iyo Usa di Ahio, i tangaanak di Abinadab o minomoyo' di guyudan,

⁴om i Ahio no om hiri id gulu-gulu.

⁵I Daud no om koinsanai di tulun dot Israil om tumotos do mintari' om minsinding do pomusou do Tuhan do hiri'd gulu-gulu di Kaban diri. Om popouni nogi' iyolo' do kecap, om gandang, om rebana, om lusing om tamburin.

⁶Tontok di nokorikot iyolo' do hiri'd pamagamasan do gandum do hilo'd Nakon, om kasadu i sapi' di mamagayat di guyudan diri, om poroloyo' no di Usa o longon dau do minongoi daa pomusus di Kaban do Tumpongo.

⁷Om tontok iddi do notogod di Usa o Tuhan, i Kinorohingan. Om patayo' nod Kinorohingan i Usa do hiri'd kinoiyonon diri tu' a' kopio i' iyau opuro-puro. Om kapatai no i Usa do hiri'd toning di Kaban do Tumpongo.

⁸Om roitai noddi i kinoiyonon diri do Piris-Usa Iri kasai' no o ngaran do kinoiyonon diri do gisom do baino'. Om kotogod no i Daud tu' awagat kopio o pinomohukum do Tuhan di Usa.

⁹Nga' ooris i' i Daud do Tuhan. Om boros ka dau, “Poingkuro oku poddi do mongigit dilo Kaban do Tumpongo?” ka dau.

¹⁰Om a' iddi di Daud pinakaa i Kaban diri do hilo'd Yorusalim, suwai ko' ngoyo' nopoddi dau poopio' do hiri'd walai di Obid Idom, i tulun mantad do bandar do Gat.

¹¹Tolu o tulan do koloido' di Kaban do Tumpongo do poundorong do hiri'd walai di Obid Idom. Om binarakatan diri do Tuhan i Obid Idom om i sompiiyon dau.

¹²Om ngoyo' noddi i Daud sunudai do poingkaa, “Binarakatan do Tuhan i sompiiyon di Obid Idom om koinsanai di songonuon dau, dot i Kaban do Tumpongo o kinapamarakatan,” ka. Om ngoyo' noddi di Daud i Kaban diri do mantad hiri'd walai di Obid Idom. Om igitai no dau do hilo'd Yorusalim do mikuwo do pinapaharo do karamayan.

¹³Tontok dit ingonom nogi' kalaang i tulun di suminaan di Kaban do Tumpongo, om suhuo' no di Daud iyolo' do mundorong. Om papatahak noddi

iyau dot id Tuhan do porsombahan di sumbolion, do pinatahak nopo om songinan o sapi' do tontoluhan om songinan o tanak do sapi' dit olomu' kopio.

¹⁴Om pintari' no i Daud do mikuwo dot aayi-ayi' no o kinoris dau do pomusou dau do Tuhan. Tontok nopoddi nga' kigonob-gonob po iyau do kain linan dit oniiba' di poinsiwot do hiri'd tawak dau.

¹⁵Om iyo noddi i Daud om koinsanai di tulun dot Israil do pinopoundaliu di Kaban do Tumpongo do pinakaa do hilo'd Yorusalim, mikuwo'd sampangkis-pangkis dot atataadan om popinguni do torumpit do minomoyo'ddi.

¹⁶Om tontok di posuangon noddi do hiri'd bandar i Kaban om liga' no do hiri'd liligaon i Mikal, i tanak di Saul do tondu'. Om kokito no dau i Raja' Daud do mimbul-simbul om mari-tari' do momusou do Tuhan. Om arataan diri i Mikal do kokito di Daud.

¹⁷Om posuango' noddi i Kaban do Tumpongo do hiri'd kiim di pinowonsoi di Daud do maan do poiyanan di Kaban diri, om poiho' no do hiri'd poiyanan. Om papatahak noddi i Daud dot id Tuhan do porsombahan di sorobon om porsombahan do piombolutan.

¹⁸Om kopongo ngai' poddi iri, om barakatai ngai' no dau i tulun dot Israil dot id suang do ngaran do Tuhandit Agayo Kuasa',

¹⁹om tikidai nogiddi dau iyolo' do taakanon. Om onuwai noddi dau do sombulugu' o roti, om sonsinsib o tonsi di kinoring om piro-piro o roti dot anggur do kinoring o winonsoi, o pointikid-tikid di tulun dot Israil do hiri, do pinotikid di tongokusai om tongoondu'. Om uli' ngai' nogiddi iyolo' do hiri'd walai diyolo'.

²⁰Tontok di minuli' i Daud do hiri'd walai dau do minongoi suwau di sompiyon dau, om soliwani no i Mikal do minongoi solowot dau. Om boroboros nod, “Pinopoinggayo no kopio'd ngaran i raja' dot Israil baino! Tu' luminabas iyau do miagal di tulun do basug dot id toguang di tongoondu' di susuhon di piro-piro o pagawai dau!” ka dau.

²¹Nga' boros ka di Daud do suminimbar di Mikal, “Minanari' oku do pomusou ku do Tuhan, i minomili' doho' do suminiliu do boyoon di tulun dot Israil, i tulun dau, om i minagada' di tapa' nu om i sompiiyon dau. A' oku i tumingkod do manari' do pomusou ku'd Tuhan,

²²om uhang ku id ointingayam oku piya ko' mantad di tiinu'. Poinsiriba-ribaon tomod oku doti' daa diya' nga' suahon oku i' di tongoindu' di komoyon nu'ddi!” ka dau.

²³Om aiso' i' o tanak di Mikal, i tanak di Saul diri, do gisom do kinapatayo' dau.

2 Somuil 7

Boros di Natan dot id di Daud

(1Su. 17.1-15)

¹Om nintirungan i' do Tuhan i Daud do mantad id koinsanai di pisangod dau, om gisom do milo'ddi iyau do mundorong do hiri'd walai dau.

²Om boros kaddi di Raja' Daud dot id di Natan i Nabi diri, “Antangai pogi' nga' iyoho' nopo om poingiyon no dot id walai di kayu sedar do Libanon do winonsoi nga' iri nopo Kaban do Tumpongo do Kinorohingan om id kiim noo o pinoopian,” ka dau.

³Om boros ka di Natan dot id di Daud, “Nunu nopo it osorou nu om wonsoyon nopo, tu' woyoon ko id Tuhan, oi Tuan Raja',” ka dau.

⁴Nga' boro-boros no o Tuhan dot id di Natan do totuong diri do poingkaa,

⁵“Pamanau no om ngoyon i' sunudai i Daud, i susuhuon ku do boros do poingkaa, ‘Okon i' ko' iya' o momonsoi do walai do maan ku dot iyonon.

⁶A' oku i' nokoiyon dot id suang do walai do mantad di pinosoliwan ku i' i tulun dot Israil do mantad hilo'd Masir om gisom do baino'. Suwai ko' mombo-hombo kasai' oku i' om poingiyon kasai' oku dot id kiim.

⁷Solinaid ku nopo do minghombo do moyo-woyo' do koinsanai di tulun dot Israil, om nokoumbal oku toi do minomoros dot id ongoiso' piya di boyoon

do tulun dot Israil, i pinili' ku'ddi dot, nokuro tu' a' oku wansayan do walai di kayu sedar do Libanon o wonsoyon?' ka.

⁸Iyo nopoddi om poboroson no o miagal diti dot id di Daud, i susuhun ku oi Natan, 'Poingkaa no o boros do Tuhan it Agayo o Kuasa'. Iyoho' no i minongongoi diya' do mantad id karaja' nu do madtatamong do dumba' do hilo'd kobuturan; om siniliu ku'ddi iya' do raja' do tulun dot Israil, i tulun do songonuon ku.

⁹Honggo nopo o nongoi nu nga' winoyo' ku i' iya'. Om nala' ku diya' o koinsanai di pisangod nu do tontok di suminangod ko. Om pobontugon ku'ndo o ngaran nu do miagal di piro-piro o boyoon dot angabantug kopio do hiti'd pomogunan.

¹⁰⁻¹¹Om kawagu po nga' nokosodia' ku no o tiyonon dot Israil, i tulun do songonuon ku, om nosuhu' ku no iyolo' do momogun-mogun do hilo', om osimbayan indo iyolo' om a' nondo iyolo' oinggorit kawagu. Mantad poddi nokorikot i' iyolo' do hiti'd pomogunan diti di gulu po, om tontok di minomili' oku do piro-piro o boyoon diyolo', om songod-songodon no iyolo' do tulun dit ongorohian do pokoruol, nga' a' nondo osiliu o miagal diri. Om mamatos oku dot osimbayan ko nondo do mantad id toinsanan do pisangod, om onuan ku po iya' do sinakagon.

¹²⁻¹³Apatai ko nopondo, om olobong ko do pounsugku' di taki-aki nu, om silihon ku'ndo do raja' ot iso' di tanak nu'd kusai. Om iyau nondo o popoingkakat do walai ku, om pogiroton ku'ndo o pomorintaan dau do gisom dot alaid.

¹⁴Om osiliu oku'ndo do tapa' dau om osiliu iyau do tanak ku. Soira' nopo do kowonsoi iyau do sala' om bobogon ku indo iyau do monuduk do miagal do songulun o tapa' di momobog do monuduk di tanak dau.

¹⁵Nga' a' oku i' tumingkod dot osianan dau do miagal di tuminingkod oku do nosianan di Saul. Iyo pogiddi o winonsoi ku dot id di Saul nga' iya' no o silihon ku do raja'.

¹⁶Haro kasai' nopondo o sinakagon nu, om potilombuson ku i' o pomorintaan nu do gisom dot alaid. Om a' indo opupusan o pomorintaan nu do gisom dot alaid,' ka," ka dau.

¹⁷Om posunudo' ngai' nopo di Natan dot id di Daud o koinsanai di pinointalang do Kinorohingan dot id dau.

Sambayang di Daud do Mongunsikou

(1Su. 17.16-27)

¹⁸Om suang noddi i Raja' Daud do hiri'd Kiim do Tuhan. Om irikau no iyau om sambayang no do poingkaa, "Oi Tuhan it Asawat Kopio, a' oku i' om i sompiiyon ku osorupai do rumamit do koinsanai di barakat do patahakon nu.

¹⁹Om agayo po ko' iri o winonsoi nu, oi Tuhan, it Asawat Kopio; tu' pinopoboros ko po do batos do pasal do sinakagon ku dot id dosunsudan. Om pinokito oku po diya'ddi do mulong po do tulun toomod oku, oi Tuhanit Asawat Kopio!

²⁰Nunu poo o milo ku do poborosan dot id diya'? Tu' noilaan nu no o kowoyo-woyoo' ku, i susuhuon nu.

²¹Winonsoi ngai' nu iti dot id doho' do tumanud di batos nu om korohian nu, om pinokito oku po diya', iyoho' i susuhuon nu do koinsanai di hal dot angagayo'ddi.

²²Agayo ko no kopio, oi Tuhan, i Kinorohingan! Aiso' no o koiyo diya', om mantad po di gulu po om nokoilo no iyahai dot iya' noo o Kinorohingan.

²³Om aiso' no o bansa' do hiti'd pomogunan do koiyo dot Israil. Tu' Israil no o bansa' di pinoidu' nu do mantad id ponguripanan om siniliu nu'ddi iyolo' do tulun di songonuon nu. Nokotongkop no o ngaran nu dot osonong do hiti'd pomogunan tu' i winonsoi nu dot id diyolo' dit angagayo om i kongoimayaan. Nuyung ngai' nu i bansa'd suwai do miwoyo' di tingolig diyolo' do tontok di ruminikot i' i tulun nu do mongoi sangod.

²⁴Nosiliu nu no do tulun di songonuon nu o bansa' dot Israil do gisom dot alaid, om iya' oi Tuhan nga' nosiliu do Kinorohingan diyolo'.

²⁵Om baino' nodti, oi Tuhan i Kinorohingan, om pogiroto' no o batos di pinoboros nu do pasal doho' om i sinakagon ku do gisom dot alaid, om wonsoyo' no i nakabatos nu do wonsoyon nu.

²⁶Om abantug i' o ngaran nu. Om mompus-ompus indo o tulun do momoros do, 'Tuhan it Agayo Kuasa' o Kinorohingan dot Israil,' ka. Om potilombuson nu indo kasai' o sinakagon ku do sumiliu do raja' do momorinta' do bansa' diti.

²⁷Oi Tuhan, it Agayo Kuasa', i Kinorohingan dot Israil! Kasaap oku pogi' do sumambayang do miagal diti dot id diya' nga' nokointalang nu no ngai' iti dot id doho', i susuhun nu, om nokopomisunud ko nogi' doho' do gompion nu o sinakagon ku om a' indo opupusan.

²⁸Oi Tuhan, it Asawat Kopio, iya' noo o Kinorohingan; bayaanon ngai' nu i' o batos nu, om pinabatos nu dot id doho' i batos dit osonong kopio.

²⁹Om pokionuon ku no daa do barakatan kasai' nu o sinakagon ku om kopuriman kasai' i' iyolo' do kosianan nu do gisom dot alaid. Nakabatos nu nori, oi Tuhan it Asawat Kopio, om barakatan kasai' nu indo o sinakagon ku do gisom dot alaid," ka dau.

2 Somuil 8

Piro-Piro o Kinamanangan di Daud dot id Pinisangadan

(1Su. 18.1-17)

¹Om alaid-laid noddi do mantad diri, om ongoi no kawagu i Daud sangod do tulun do Pilistin. Om naala' i' dau iyolo' om nosolod dau i tana' diyolo'.

²Om naala' nogi' di Daud i tulun do Muab. Om suhuo' no dau iyolo' do lumii do hiri'd tana'. Om patayo' noddi dau o duwo tulun do mantad id pointikid-tikid do tolu o tulun. Om kosiliu noddi i tulun do Muab do turipon di Daud om mambayar diri iyolo' do sukai dot id dau.

³Om naala' nogi' di Daud i raja' do momorinta' do pomogunan do Soba, i roitan dot i Hadadisir, i tanak di Rihob; pomogunan nopoddi nga' id somok do Damsik. Tontok nopoddi nga' hiri nod tanga'd ralan i Hadadisir do mongoi daa pomorinta' kawagu di watas do ponong id sarayo di Bawang dot Iprat.

⁴Om katangkap no di Daud o 1,700 o soudor di Hadadisir di poinsakai do kuda', om 20,000 o soudor di mamananau'd gakod. Om panganu no i Daud do kuda' do kabagal do pamagayat do hatus o korita'-kuda' om iri nopoddi i suwai om tinipuan ngai' dau o gakod.

⁵Soira' di ruminikot i soudor do tulun do Siria do mantad hilo'd Damsik do mongoi daa uhup di Raja' Hadadisir, om ngoyo' no iyolo' di Daud songodo', om kaala' iddi iyolo'. Om 22,000 o tulun do napatai.

⁶Om pomukiim noddi i Daud do pinoundarangan dau di soudor dau do hiri'd watas di tulun do Siria, om id siriba' noddi iyolo' do pomorintaan di Daud, om mambayar iyolo' do sukai dot id dau. Om hinonggo-honggo nopo i Daud do monokisangod, nga' onuan kasai' nopo iyau'd Tuhan do kamanangan.

⁷Om onuo' no di Daud i kolid di tamas do winonsoi, i songingigit daa di piro-piro o pagawai di Hadadisir, om igitai no dau do hilo'd Yorusalim.

⁸Om suwai no ko' iri, om ogumu' po tomod o tambaga' do nanu di Daud do mantad hilo'd Bota om hilo'd Borutai, i kabandaran do porintaon daa di Hadadisir di gulu po.

⁹Om korongou noddi i Raja' Tou, i mantad hilo'd Hamat, do naala' ngai' di Daud i soudor di Hadadisir.

¹⁰Om suhuo' noddi dau i Yoram, i tanak dau, do mongoi poporikot do tabi' dot id di Raja' Daud, om pokoundar dau tu' nakamanang i' iyau do suminangod di Hadadisir, tu' alaid no i Tou do monokisangod di Hadadisir. Om igit no i Yoram do pomuhawang do tamas, om pirok, om tambaga' do winonsoi do patahakon dau di Daud.

¹¹⁻¹²Om patahako' no di Daud i pinomuhawang diri dot id Tuhan do pakayon do tontok do sumambayang, om iri nogi' i pirok om tamas di naanu dau do mantad id piro-piro bansa' do tulun di naala' dau --- i tulun dot Idom, Muab, Amon, Pilistin, om Amalik --- om iri nogi' wookon di nangaanu dau do mantad id di Hadadisir.

¹³Om koruhangai poddi o kababantug di Daud di napatai dau o hopod om walu' noribu o tulun dot Idom do hilo'd rantai di roitan do Rantai do Silaon.

¹⁴Om pomukiim no i Daud do pinoundarangan dau do soudor dau dot id pointongkop do pomogunan dot Idom, om id siriba' noddi do pomorintaan dau i tulun dot Idom. Om onuan kasai' nopoddi do Tuhan do kamanangan i Daud do honggo nopo iyau do sumangod.

¹⁵Om i Daud noddi o momorinta' do pointongkop dot Israil. Om antaan-taan kasai' dau, om otulid indo om osonong ot owonsoi dot id rayat dau.

¹⁶⁻¹⁷Iti no ngai' i pagawai dot angasawat o pangkat do pinili' di Daud: Boyoon do soudor: I Yoab, i tanak di Soruya; Gomponulis do hiri'd walai'd raja': I Yosapat, i tanak di Ahilud; Imam: I Sadok, i tanak di Ahitub, om i Ahimilik, i tanak di Abiatar. Gomponulis do pomorinta': i Soraya.

¹⁸Boyoon di madtatamong do raja': I Bonaya, i tanak di Yoyada; Imam do hiri'd walai'd raja': I tangaanak di Daud do tongokusai.

2 Somuil 9

I Daud om i Mopibosit

¹Insan tadau om ponguhot no i Daud, “Haro po o tulun do noolu' dot id suang do sompiiyon di Saul? Ondung haro daa om orohian oku do popointalang do kosianan ku dot id dau do bagi' di Yonatan,” ka.

²Iri nopo sompiiyon di Saul nga' haro o susuhuon dot i Siba o ngaran. Om sinunudan diri iyau do mongoi solowot di Daud. “I Siba ko?” ka di Daud do minuhot. “Oo, oi Tuan Raja',” ka dau.

³Om uhoto' no di raja' iyau, “Haro po o tulun do noolu' dot id suang do sompiiyon di Saul? Tu' orohian oku do popointalang do kosianan ku dot id dau do miagal di nakabatos ku dot id Kinorohingan,” ka dau. Om boros kad i Siba do suminimbar, “Iso' poo o tanak di Yonatan do kusai, nga' kimpo' iyau,” ka dau.

⁴“Hinonggo iyau?” ka di raja' do minuhot. “Hilo'd walai di Makir, i tanak di Amiol, do hilo'd Lodibar,” kad i Siba do suminimbar.

⁵Om ponuhu' nodd i Daud do tulun do mongongoi di tanak di Yonatan.

⁶Ngaran nopo di tanak di Yonatan diri nga' i Mopibosit. Om soira'ddi nokorikot iyau om otud no iyau dot id toguang di Daud do suminuwau dau. Om boros kad i Daud, "Mopibosit!" ka. Om boros ka di Mopibosit, "Hati oku no, oi Tuan Raja'," ka.

⁷Om boros kad i Daud dot id dau, "Kada' kooris, tu' osonong oku i' dot id diya' tu' osorou ku i' i Yonatan, i tapa' nu. Pogulion ku i' diya' o koinsanai di tana' di taki nu, i Saul. Om milang kasai' ko doho' do makan do hiti'd walai ku," ka dau.

⁸Om otud po kawagu i Mopibosit, om boro-boros no iyau, "Iyoho' nopodti om miagal pod tasu do napatai! Nga' nokuro tu' podulon oku po kopio diya', oi Tuan?" ka dau.

⁹Om lohowo' nodd i raja' i Siba, i susuhuon di Saul, om boro-boros no do, "Patahakon ngai' ku nopo di Mopibosit, i manangaki di tuan nu, o koinsanai di dapu' di Saul om i sompiiyon dau.

¹⁰Umoon no dokoyu di tangaanak nu om i susuhuon nu i tana'ddi do bagi' di sompiiyon di Saul, i tuan nu, om patahakon no i hasil di tana' dot id manangaki di tuan nu do maan diyolo'd kanon. Nga' i Mopibosit nopo om hilo' kasai' id walai ku ot akanan," ka dau. (Kogumuon nopo di tangaanak di Siba do tongokusai om hopod om limo om susuhuon no dau om duwo nohopod o tulun.)

¹¹Om boros kad i Siba do suminimbar, "Wonsoyon ngai' ku i' ino ponuhan nu, oi Raja'," ka dau. Om hiri kasai' noddid walai di raja' i Mopibosit do makan do miagal poddi tanak kopio di Raja' Daud.

¹²I Mopibosit nopoddi nga' kianak do kusai dot i Mika o ngaran. Om oinsanan nopoddi i sompiiyon di Siba do nosiliu do susuhuon di Mopibosit.

¹³Om hilo' noddid Yorusalim do poingiyon i Mopibosit, i kimpo' goduwo o gakod diri, om hiri kasai'd walai di raja' ot akanan dau.

2 Somuil 10

Naala' di Daud i Tulun dot Amon om i Tulun do Siria

(1Su. 19.1-19)

- ¹Om alaid-laid noddi om kapatai no i Nahas, i raja' dot Amon, om i Hanun diri, i tanak dau'd kusai, o nosiliu do raja'.
- ²Om boros kaddi di Daud, “Orohian oku i' do mambalut di Hanun, i tanak di Nahas, tu' minambalut i' doho' i tapa' dau,” ka. Om ponuhu' noddi i Daud do piro-piro tulun do mongoi poporikot do boros dot id diyolo' dot i Daud nga' tumonggoi i' di Hanun do tumongob.
- ³Nga' tontok di nokorikot i susuhuon di Daud do hiri'd pomogunan dot Amon, om boros ka ngai' di boyoon do tulun dot Amon dot id di Hanun, “Ondos nu daa om mongoi posunud do tumonggoi iyolo' do tumongob o kinoporikatan di Daud diti tulun dau do hiti. A' i' moti'! Suwai ko' sinuhu' pogi' dau iyolo' do mongoi'd hiti nga' mongoi pogontong om mongoi ponoluku' diti bandar om aala' toko' indo diyolo'!” ka.
- ⁴Om tangkapo' ngai' noddi di Hanun i susuhuon di Daud. Om bugaro' no o sampaping di ganggut diyolo' om pompodo' i pakayan diyolo' do gisom pod hiri'd puun do poo, om suhuo' nogiddi diyolo' i susuhuon diri do mamananau.
- ⁵Nga' ointingayaman diri iyolo' do muli' do hiri'd pomogunan diyolo'. Om soira'ddi nosunudan i Daud do pasal diri om ponuhu' no iyau do tulun do mongoi solowot di susuhuon di nintingayam diri do mongoi poromut do boros di Daud do poingkaa, “Undorong kou nopo do hilo'd Yorikou do gisom pod kanaru kawagu ino ganggut dokoyu,” ka.
- ⁶Om kopurimanai nogiddi di tulun dot Amon do nosiliu'ddi diyolo' do pisangod i Daud. Om pamagadsi' no iyolo' do duwo nohopod noribu o soudor do Siria, i poingiyon do hilo'd Bait-Rihob om hilo'd Soba, om hopod po om duwo noribu o soudor do mantad hilo'd Tob, om mantad nod hilo'd Maaka om soribu o soudor do miniwoyo' di raja' diyolo'.
- ⁷Om soira'ddi nokorongou i Daud diri om suhuo' no dau i Yoab om koinsanai di soudor dau do mongoi sangod di pisangod.

⁸Om pamanau no i tulun dot Amon do mongoi sangod om talob no do hiri'd wawayaan do sumuang do hiri'd bandar do Raba, i bandar diyolo' dit agayo. Iri no suwai, i tulun do Siria om i tulun do mantad hilo'd Tob om Maaka, om tuminamong do hiri'd talun dit id soliwani di bandar.

⁹Om kokito no di Yoab do notutukan iyolo' do soudor di pisangod; om pilio' noddi dau i soudor dot Israil dit ongosiou kopio do tumimbaba' di tulun do Siria.

¹⁰Om iri no soudor do suwai om i Abisai, i tobpinai dau, o minomoyo'. Om pinotimbaba' dau iyolo' di soudor dot Amon.

¹¹Om boros ka di Yoab dot id di Abisai, “Ondung okito nu dot aala' oku di tulun do Siria, om ngoyon oku no uhupai; om ondung a' ko kasaap di soudor dot Amon, om ngoyon ku i' iya' uhupai.

¹²Kumosiou no! Tumotos toko' no do sumangod do bagi' do bansa' toko' om bagi' di bandar do Kinorohingan toko'. Om maha' daa om wonsoyon do Tuhan i korohian dau,” ka.

¹³Om pamanau no i Yoab om i soudor dau do mongoi sangod om poggidu' no i tulun do Siria.

¹⁴Om soira' di nokito di tulun dot Amon i tulun do Siria do minogidu' om poggidu' no iyolo' do mantad id di Abisai, om suang no iyolo' do hiri'd bandar diyolo'. Om kasangod poddi di Yoab i tulun dot Amon om poguliai nogiddi dau do hilo'd Yorusalim.

¹⁵Om kopurimanai noddi di tulun do Siria do naala' iyolo' di tulun dot Israil. Om lohowo' ngai' noddi diyolo' i soudor diyolo' do tumimung kawagu.

¹⁶Om ponuhu' no i Raja' Hadadisir do momolohou di tulun do Siria, i mantad ponong id koulayon do mantad di Bawang dot Iprat. Om rikot no iyolo' do hilo'd Hiram, om i Sobak o boyoon diyolo', i boyoon do soudor di Raja' Hadadisir do mantad hilo'd Soba.

¹⁷Om soira' di nokorongou i Daud do pasal diri, om timungo' ngai' no dau i soudor dot Israil om soborong no iyolo' di Bawang do Yordan do pakayaan do

hilo'd Hiram do mongoi sangod. Om hilo' no o pinotimungan di tulun do Siria di soudor om ongoi nogiddi iyolo' sangod di soudor di Daud.

¹⁸Nga' naala' i' di soudor dot Israil i soudor do Siria. Napatai nopo di Daud om i soudor dau nga' 700 o mongingigit do korita'-kuda' di don sumasangod, om 40,000 i songinsakai do kuda'. Om suwai no ko' iri, om norualan po tomod diyolo' i Sobak, i boyoon di soudor do pisangod om kapatai noddi iyau do hiri'd kinoiyonon do minisangod.

¹⁹Om soira' di nopurimanan di raja' dit id siriba' di Raja' Hadadisir do naala' iyolo' dot Israil, om ponokiulud noddi iyolo' dot Israil om insiriba' no iyolo' dot id diyolo'. Om mantad poddi om ooris no i tulun do Siria do mongoi uhup di tulun dot Amon.

2 Somuil 11

I Daud om i Batsiba

¹Koubasanan no do raja' do mongoi sangod do tontok di momuroun kawagu o kayu. Om tontok di maso do kopomurounan do kayu do toun diri, om suhuo' no di Daud i Yoab om koinsanai di soudor dau do mongoi sangod; om kaala' no diyolo' i tulun dot Amon om turungkuo' no diyolo' i bandar do Raba. Nga' i Daud nopo om minundorong i' do hilo'd Yorusalim.

²Insan tadau, di sumodop no, om tungag no i Daud di nopolik iyau om ongoi no do hiri'd sakai di taap do walai dau dit arantai. Om tontok di mimpanau iyau do hiri om kokito no iyau dot iso' o tondu' do modsu'. Om iri nopo tondu'ddi nga' olumis kopio.

³Om ponuhu' noddi iyau do tulun do mongoi ponguhot ondung isai i tondu'ddi. Om kosunudai no iyau dot i Batsiba i tondu'ddi, i tanak di Iliam, om sawo nopo dau nga' i Uria, i tulun do Hit.

⁴Om ponuhu' no i Daud do tulun do mongoi pangangat di tondu' do hiri'd walai dau, om korikot poddi i tondu' do hiri, om duduno' no di Daud i tondu'ddi. (Iri nopo tondu'ddi nga' wagu po kopongo do momolidang do tinan

dau do tumanud dot oturan do tugama' tu' wagu po kotingkod o pomulanan dau.) Om uli' noddi i tondu' do hiri'd walai dau.

⁵Om alaid-laid noddi om ponontian no i tondu'ddi om ponuhu' no iyau do tulun do mongoi pomisunud di Daud do monontian iyau.

⁶Om ponuhu' noddi i Daud do tulun do mongoi pomisunud di Yoab do poingkaa, “Suhon no i Uria, i tulun do Hit diri, do mongoi do hiti'd doho',” ka. Om suhuo' no di Yoab i Uria do mongoi solowot di Daud.

⁷Om soira' di nokorikot i Uria do hiri'd di Daud, om uhoto' no di Daud i Uria ondung osonong-sonong i Yoab om koinsanai di soudor, om ondung poingkuro- kuro no i pisangadan.

⁸Om boros kaddi di Daud dot id di Uria, “Uli' no do hilo'd walai nu om koundorong-dorong ko i',” ka. Om tongkiad no i Uria di walai di raja'. Om paatadai noddi di Daud dot ipuhawang o hiri'd walai di Uria.

⁹Nga' a' i' minuli' i Uria; suwai ko' minodop nogi' iyau do hiri'd toning di wawayaan do walai di raja', do pounsugku' di madtatamong do raja'.

¹⁰Soira' di nosunudan i Daud dot a' minuli' i Uria, om uhoto' no dau iyau, “Koguguli' nu om alaid ko no do potongkiad. Nga nokuro'ddi tu' a' ko minuli' do hilo'd walai nu?” ka dau.

¹¹Om boros ka di Uria do suminimbar, “Iri nopo soudor dot Israil om Yohuda om maso i' do sumangod, om i Kaban do Tumpongo do Tuhan nga' moyo-woyo' i' diyolo'; om hilo'd kobuturan o pinomukiiman di Yoab, i boyoon dahai, om i soudor dau. Om nokuro tu' muli' oku i' daa'ndo iyoho' do hilo'd walai ku, do mongoi akan om mongoi inum, om mongoi dudun di sawo ku? Sumumpa' oku no kopio dot a' momonsoi do miagal diri!” ka dau.

¹²Om boros kaddi di Daud, “Om undorong katuu do hiti do baino', om suab pondo om pologonson ku nogi' iya' do mamananau,” ka. Om undorong no i Uria do hilo'd Yorusalim do tadau'ddi. Om tadau noddi kawagu,

¹³om lohowo' no iyau di Daud do tuminorungak dau do makan, om owuko' no di Daud i Uria. Nga' a' i' minuli' i Uria do hiri'd walai dau do totuong diri,

suwai ko' odop nopo iyau do minamalapik-lapik di kumut dau do hiri'd bilik di madtatamong do walai di raja'.

14Tadau noddi kawagu om ponulis no i Daud do patahakon dau di Yoab. Om poigitai no dau iri di Uria.

15Tinulis nopo dau nga' poingkaa, “Pohirion nod borisan dit id gulu kopio i Uria, i hiri'd adalaan kopio do mogisasangod, om sumunsuri kou nogindo om apatai i' i Uria,” ka.

16Om daamot diyo Yoab do monurungku' di bandar om suhuo' no dau i Uria do mongoi do hiri'd kinoiyonon dit oilaan dau dot ongokoris i pisangod do madtamong.

17Om soira' di suminoliwan di bandar i soudor di pisangod do minongoi sangod di soudor di Yoab, om kapatai noddi o piro-piro di soudor di Daud om i Uria nga' nokotonggoi nogi' do napatai.

18Om porikatai noddi di Yoab i Daud do habar do kinowoyo-woyoo' di pinisangadan.

19Om bilinai no di Yoab i tulun di minongoi poromut di habar do poingkaa, “Kosunud ngai' nu nopondo di raja' o kinowoyo-woyoo' di pinisangadan,

20om tumogod dotindo iyau om muhot nondo diya' do poingkaa, ‘Nokuro tu' mininsomok kopio kou di bandar do suminangod diyolo'? A' toi dokoyu oilaan do mamana' o pisangod do mantad hiri'd tolig do bandar diyolo'?

21A' toi dokoyu osorou i kinapatai-patayo' di Abimilik, i tanak di Gidion diri do hilo'd Tibis? Tu' numaan no iyau do tondu' poliidai di watu do ponutuan do mantad hiri'd tolig di bandar, om iri no o nakapatai dau. Nokuro poddi tu' mininsomok kopio kou di tolig?’ ka dotindo dau. Om ondung uhoton ko di raja' do miagal diri om sunudan no iyau do poingkaa, ‘I Uria, i soudor nu'ddi nga' napatai nogi!' kanto,” ka dau.

22Om ongoi no i susuhuon diri solowot di Daud om posunudo' ngai' no dau i pinonuhuan di Yoab do poposunud.

²³Boros ka di tulun do minongoi poromut di habar dot id di Daud, “Okoris i' ko' iyahai i pisangod, om soliwon nodd i' iyolo' do mantad hiri'd bandar do minongoi panangod dahai do hiri'd talun; nga' nouyung i' kawagu dahai iyolo' do hiri'd wawayaan di bandar.

²⁴Om pamana' nodd i' iyolo' dahai do mantad hiri'd timpak di tolig do bandar diyolo', om nangapatai'ddi o piro-piro o soudor do Tuan Raja', om i Uria, i soudor nu'ddi nga' napatai nogi',” ka dau.

²⁵Om sunudai no di Daud i susuhuon diri, boros ka dau, “Pogiroton no o ginawo di Yoab, om sunudan no iyau dot a' minog do tumongob tu' a' i' oilaan ondu'ng isai ot apatai dot id pisangadan. Sunudan no iyau do tumotos kopio do sumaap om osolod i' i bandar,” ka.

²⁶Om soira' di nokoilo i Batsiba do napatai i sawo dau, om pogihadai no dau iyau.

²⁷Om katalib poddi i maso do kopogihadan om lohowo' no di Daud i tondu'ddi do hiri'd walai dau. Om kosiliu nodd i' iyau do sawo di Daud. Om alaid-laid nodd i' om kosusu no iyau do tanak do kusai. Nga' a' i' oTuhan orohian di winonsoi di Daud.

2 Somuil 12

Boros di Natan om Kinaralagaan di Daud

¹Om suhuo' nodd i' do Tuhan i Nabi Natan do mongoi solowot di Daud. Om ongoi no i Natan do hiri, om boros ka dau, “Haro o duwo tulun do poingiyon dot id iso' o bandar; iso' nopo diyolo' om kaya', nga' iri no tiso' om mosikin.

²Iri nopo tulun do kaya' nga' ogumu' o dumba' dau,

³nga' iso' no o tanak do dumba' di tulun do mosikin, om binoli-boli i' dau iri. Om gompio' no dau i tanak do dumba' do gisom do nakagayo do hiri'd walai dau do pounsugku' di tangaanak dau. Iri nopo tanak do dumba' dau'ddi nga' poingilang dau do makan, om minum do hiri'd sangkir dau, om poingkibit dau do modop; do miagal po di tanak dau'd tondu'.

⁴Insan tadau om rikot no o sompogunan dot id walai di tulun do kaya'. Om a' diri siponumbali' i tulun do kaya' di dau'd dumba' ko' sapi' do maan do paakan di sompogunan diri. Om ngoyo' noddi dau i tanak do dumba' di tulun do mosikin om onsoko' no do maan do paakan di sompogunan diri,” ka dau.

⁵⁻⁶Om otogod diri i Daud di tulun do kaya' om boros ka dau, “Sumumpa' oku no dot id Tuhan di poimpasi do mositi' no do hukuman do kapatayon i tulun do minomonsoi do miagal kopio'ddi! Tu' orongit no kopio iyau! Om mositi' no do tingalanan dau i tanak do dumba'ddi dot ingapat kogumu' ko' mantad di naanu dau,” ka dau.

⁷Om boros kaddi di Natan dot id di Daud, “Iya' nogi' moti' i tulun diri oi Tuan Raja'. Om poingkaa o boros do Tuhan, i Kinorohingan dot Israil, ‘Siniliu ku iya' do raja' dot Israil om pinasi ku iya' do mantad id di Saul.

⁸Tinahak ku diya' i pomorintaan di Saul om iri ngai' nogi' i sawo dau; om siniliu ku iya' do raja' dot Israil om Yohuda. Om ondung a' daa kabagal iri nga' ruhanan ku po daa.

⁹Nga' nokuro'ddi tu' a' nu pinadul o boros ku? Nokuro tu' minomonsoi ko dit araat? Pinokipatayan nu i Uria dot id pisangadan; pinologos nu i tulun dot Amon do minamatai dau, om ngoyo' nu poddi i sawo dau!

¹⁰Gowoi pondo om id suang nopo do sinakagon nu, om haro kasai' nopondo ot apatai do patayon tu' a' ko i' minumboyoy' doho', tu' nongoi nu kowino' i sawo di Uria.

¹¹Sumumpa' oku no do porikatan ku nondo iya' do kosusaan, nga' mantad i' dot id sompiiyan nu o poporikot di kosusaan diri dot id diya'. Ngoyon ngai' ku nopondo i sawo nu do montong-ontong ko, om patahakon ku dot id tulun do suwai; om dumudun nondo iyau diyolo' do hiri'd dokito kopio do dangadau.

¹²Poillisok-lisok ko i' daa do minomonsoi do dusa nga' pologoson ku'ndo dot osiliu i pinoboros ku'ddi dot id dokito kopio, om onggokito ngai' o tulun dot Israil!' ka dau,” kad i Natan.

¹³Om boros kaddi di Daud dot id di Natan, “Nokowonsoi oku nod dusa dot id Tuhan,” ka. Om boros ka di Natan do suminimbar, “Ompunan ko id Tuhan, oi Tuan Raja', om a' ko i' apatai.

¹⁴Nga' nokopongindaraat kopio ko'd Tuhan, tu' i winonsoi nu do miagal diri o pinongindaraat nu, om matai no i tanak nu di wagu po kosusu,” ka dau.

¹⁵Om uli' nodd i Natan do hiri'd walai dau.

Minatai i Tanak di Daud do Kusai

Om porikatai nod Tuhan do toruol i tanak di Daud, i pinogkosusu di Batsiba, i sawo daa di Uria, gisom do nadalaan tomod diri do sumakit.

¹⁶Om sambayang nodd i Daud dot id Tuhan do mokilingos daa di tanak. Om a' no iyau mangakan do nunu nopo. Pointikid-tikid do totuong om mongoi kasai' nopo iyau do hiri'd bilik dau, om lumii do hiri'd siliu do gisom dot osuaban.

¹⁷Om ongoi no solowot di Daud i pagawai dau do hiri'd walai dau om lugu-lugutai no daa diyolo' iyau do tumungag, nga' a' i' iyau tumungag om a' minongoi torungak diyolo'd makan.

¹⁸Om sominggu' nodd do mantad diri om kapatai no i tanak. Om ongooris diri i susuhon di Daud do mongoi pomisunud di Daud do napatai i tanak. Boros ka diyolo', “Di nopo poimpasi po i tanak om a' i' i raja' sumimbar dati' do tontok di moro-boros toko' dau. Om okuro-kuro nogi' tuu'ndo do baino' tu' napatai i tanak dau? Tu' nunu koilo-ilo do pokoruol dotindo iyau do tinan dau!” ka diyolo'.

¹⁹Soira' di nokito di Daud do mogikonos-konos i susuhon dau, om koilaa no dau do napatai no i tanak. Om uhoto' nodd dau iyolo', “Napatai'ddi i tanak?” ka. “Oo,” ka diyolo' do suminimbar.

²⁰Om tungag nodd i Daud do mantad hiri'd siliu om ongoi no podsu', om ponudai, om poningolon iyau do pakayan. Om ongoi nodd iyau sambayang do hiri'd walai'd Tuhan. Om soira' di nokoguli' iyau do hiri'd walai dau, om pokianu no iyau do taakanon om akan no iyau.

²¹Om boros ka di pagawai dot id di Daud, “A' no kopio iyahai kosuhut do miagal diti. Tu' tontok di poimpasi po i tanak om nihadan nu i' iyau om a' ko minakan, nga' maha' nogididi do napatai i tanak om tumungag ko om makan!” ka.

²²Om boros kad i Daud do suminimbar, “A' oku i' minakan om minihad oku di poimpasi po i tanak. Tu' osorou ku nopo nga' osianan i' doti' o Tuhandoho' om a' indo pologoson i tanak do matai.

²³Nga' baino' nopoddi tu' napatai no i tanak, om nokuro tu' minog oku po kasai' do puasa? Milo oku po daa do mamasi kawagu di tanak? Insan tadau om iyoho' nga' koongoi indo do hiri'd kinoiyonon dau, nga' a' no iyau milo do gumuli' dot id doho',” ka dau.

Nosusu i Suliman

²⁴Om insasamadai noddi di Daud i Batsiba, i sawo dau. Om ongoi no iyau dudun dau do minodop. Om paganak no i Batsiba dot iso' tanak do kusai. Om pungaranai nod i Daud i tanak diri dot i Suliman. Om kosianan i' doTuhan i tanak diri.

²⁵Om suhuo' noddi do Tuhan i Nabi Natan do mongoi pomungaran di tanak diri dot i Yodiya, tu' kosianan id Tuhan i tanak diri.

Nosolod di Daud o Bandar do Raba

(1Su. 20.1-3)

²⁶Om tontok nopoddi nga' maso di Yoab do sumaap do Raba, i bandar dot agayo do pomogunan dot Amon. Om oruhai no daa dau dot osolod i bandar diri.

²⁷Om ponuhu' noddi i Yoab do tulun do mongoi pomisunud di Daud do poingkaa, “Nasangod ku no o Raba, om nosolod ku no i tudan do waig diyolo'.

²⁸Ngoyo' no timungo' i soudor toko' di noolu-olu' om iya' indo o boyoon do mongoi kopio panganu di bandar. Om aiso' indo o tulun do momoros dot iyoho' o nokosolod di bandar,” ka.

²⁹Om timungo' ngai' no di Daud i soudor dau om ongoi no do hilo'd Raba. Om songodo' no di Daud i tulun di poingiyon do hiri'd bandar diri om kosolod noddi dau i bandar.

³⁰Om onuo' no dau i tupi' di raja' diyolo', om tupio' no dau. Om kawagato' nopo di tupi' nga' haro i' doti' o tolu nohopod om limo kilogram om dinakatan iri do watu dit agayo gatang dit ongolumis kopio. Om ogumu' po o konununuan do naanu dau do mantad id bandar diri.

³¹Om tanggayai ngai' no dau i tulun di hiri'd bandar om sansagai no dau iyolo' do kumaraja' do mamagaragadi', om manangkul om mangapak; om pinakaraja' nogi' dau iyolo' do hiri'd pamansayan do bata' di watu o wonsoyon. Om iyo nogiddi o winonsoi dau dot id kabandaran dot Amon di suwai. Om guli' nogiddi i Daud om koinsanai di soudor dau do hilo'd Yorusalim.

2 Somuil 13

I Amnon om i Tamar

¹I Absalom nopo, i tanak di Daud do kusai, om kitobpinai do tondu' dot olumis kopio. Ngaran nopo dau om i Tamar. Om muhang diri i Amnon di Tamar, i tanak di Daud di sawo dau do suwai.

²Om haro daa'ddi ot osorou di Amnon do wonsoyon dau dot id di Tamar. Nga' a' i' milo tu' a' po nodudun do kusai i Tamar, om a' po iyau koino-ino do mongoi rolot do tongokusai. Om osorou kasai' nopoddi di Amnon iri gisom do suminakit iyau.

³Nga' i Amnon nopoddi, om kitambalut dit oilo kopio do momusorou, dot i Yonadab o ngaran, i tanak di Simia, i tobpinai di Daud.

⁴Om boros ka di Yonadab dot id di Amnon, “Oi tanak do raja', nokuro tu' miagal kopio ko'ndo do tumongob do pointikid do tadau? Nokuro kopio?” ka dau. Om boros ka di Amnon do suminimbar, “Muhang oku daa di Tamar, i tadi' di Absalom do tondu', i tobpinai ku'ddi,” ka dau.

⁵Om boros kaddi di Yonadab dot id dau, “Ongoi lii do hilo'd toodopon nu, om minsaki-sakit i'. Om soira' nopondo do mongoi ontong diya' i tapa' nu, om sunudan no iyau do poingkaa, ‘Apa', pologoson daa i Tamar, i tadi' ku do mongoi paakan doho'. Om montong-ontong oku nopo dau do mogonsok di taakanon do hiti, om makan oku indo,' kanto,” ka dau.

⁶Om ongoi no i Amnon lii do hiri'd toodopon, om pinsaki-sakit no iyau. Om soira' di ruminikot i Raja' Daud do mongoi ontong dau, om boro-boros no i Amnon di raja', “Apa', pologoson daa doho' i Tamar, i tadi' ku, do mongoi pomonsoi do roti'd hiti tu' okito ku iyau. Om makan oku indo,” ka dau.

⁷Om ponuhu' no i Daud do tulun do mongoi pomisunud di Tamar do hiri'd walai dau do poingkaa, “Ongoi do hilo'd walai di Amnon, i tobpinai nu, om pagansakan no iyau do takanon,” ka dau.

⁸Om ongoi noddi i Tamar do hiri'd walai di Amnon, i tobpinai dau. Om poinglii i Amnon do norikatan dau. Om anu no iyau do tapung dot okooro' di nakambang no om onsoko' no dau do linugu do mogonsok do hiri'd dokito di Amnon.

⁹Om ngoyo' noddi dau i roti do mantad hiri'd pinagansakan, om posurungo' no dau dot id di Amnon. Nga' a' i' i Amnon minangakan diri. Om boros ka di Amnon, “Soliwan ngai' kou do mantad hiti,” ka. Om soliwani ngai' noddi i tulun.

¹⁰Om boros kaddi di Amnon dot id di Tamar, “Igitai ino taakanon do hiti'd toodopon ku, om suhuon oku i' diya',” ka dau. Om wonsoyo' nod i Tamar o miagal diri.

¹¹Nga' soira' di potunuyon nogi' di Tamar i roti dot id di Amnon, om pususo' no iyau di Amnon, mikuwo'd minomoros do poingkaa, “Dudun doho' do modop,” ka.

¹²Nga' boros ka di tondu', “A, a' oku i'. Kada' oku sansagai do momonsoi do miagal kopio'dti karaat! Tu' a' i' kopio momonsoi'd miagal diti o tulun do hiti'd Israil.

13Tu' ondung owonsoi o miagal diri, om honggo pondo pakayaan ku? Om iya'ndo nga' ointingayam no do hiti'd Israil. Nga' osonong nogi' do mongoi ko boro-boros di raja', tu' osorou ku do kaakun i' iyau do silihon oku diya'd sawo nu," ka dau.

14Nga' a' i' i Amnon minokinongou di boros dau. Om kosoho' no di Amnon i Tamar, tu' okoris i' iyau ko' i Tamar.

15Om kotogod tomod noddi i Amnon di Tamar. Om agayo poddi ko' i muhang o kototogod di Amnon. Om boros kaddi di Amnon dot id tadi' dau'ddi, "Soliwan!" ka.

16Om boros kad i Tamar do suminimbar, "Kada' pongiyondo! Kada' oku uyungo' do sumoliwan. Tu' monguyung nopo moti' om araat po ko' mantad di winonsoi nu dot id doho' di tiinu'," ka dau. Nga' a' i' mokinongou dau i Amnon.

17Om lohowo' noddi dau i susuhun dau di manud-tanud kasai' dau, om sunudai nod, "Posoliwano' iti tondu', om ontiilan no ilo totobon," ka.

18Om wonsoyo' no di susuhun i pinonuhuan diri. I Tamar nopo daa'ddi nga' kirasuk dit anaru o longon. Tu' miagal noddi o pakayan do tangaanak do raja' di tongoindu' dit a' po nokodudun do kusai do tontok do maso'ddi.

19Om arabai no di Tamar do pupuk o tulu dau om hurako' no dau i rasuk dau dot anaru di poimpakai dau, om sompono' no dau do palad o rabas dau, om pamanau nogiddi do mikuwo'd mompud-lompud do mihad.

20Om uhoto' noddi iyau di Absalom, "Kinasou ko di Amnon di tiinu' kooi? Ula' no, oi adi'. Tu' tobpinai nu i' i Amnon, om a' i' minog do pinsarahan tomod ino. Om kada' sunudai o wokon," ka dau. Om undorong noddi i Tamar do hiri'd walai di Absalom. Om oingou tomod diri iyau om tumongob.

21Om soira' di nokorongou i Raja' Daud do hal diri om kotogod no tomod iyau.

22Om sisuli' tomod diri i Absalom di Amnon om a' noddi iyau siboro-boros di Amnon tu' minangasou i' i Amnon di Tamar, i tobpinai dau.

Suminuli' i Absalom

²³Duwo noddi toun do mantad diri om lohowo' ngai' no di Absalom i tangaanak do kusai di raja' do hilo'd Baal Hasor, it id somok do bandar dot Ipraim, tu' pinapaharo iyau do poginakanan do kopomoguntingan do hulu do dumba' dau'd hilo'.

²⁴Om ongoi no iyau solowot di Raja' Daud, om boros ka dau, “Apa', papaharo oku do poginakanan do kopomoguntingan do hulu di dumba' ku. Om mongoi kou no daa di pagawai nu rapou di poginakanan diri,” ka dau.

²⁵Nga' boros ka di raja', “A' piya minog, oi ondu'. Tu' mongoi ngai' nopo iyahai, om osusa' kopio ko'ndo,” ka dau. Om osonsog i' daa i Absalom nga' a' no i raja' mongoi. Om barakatai poddi dau i Absalom.

²⁶Om boros kaddi di Absalom, “Iyo nopoddi, om pologoso' po katuu doho' i Amnon, i tobpinai ku, do mongoi ruhang dahai,” ka dau. Om boros ka di raja' do suminimbar, “A' i' minog do mongoi iyau,” ka.

²⁷Nga' soira' dit osonsog kopio i Absalom om pologoso' noddi di raja' i Amnon om koinsanai di tangaanak dau'd suwai do mongoi tanud di Absalom.

[Om posurungo' noddi di Absalom o taakanon dit ogumu' om it angawasiu kopio.]

²⁸Om sunudai ngai' no di Absalom i susuhuon dau do poingkaa, “Antangan no kopio dokoyu! Tu' soira' nopondo dot aawuk i Amnon dot adalaan do monginum di waig dot anggur, om tontok di monuhu' oku, om ngoyon no dokoyu iyau patayo'. Kada' kou kooris. Tu' iyoho' i' o monongkoilo do hal diti. Kumosiou kou no om kada' kou pikoduwo o ginawo!” ka dau.

²⁹Om wonsoyo' no di susuhuon di Absalom i pinonuhuan di Absalom diri om patayo' no diyolo' i Amnon. Om kokito poddi di tangaanak di Raja' Daud iri, om ongoi ngai' no iyolo' sakai di bagal diyolo' om poggidu' no.

³⁰Om tontok di hilo' po iyolo'd tanga'd ralan di poulian no diyolo' om korikot no o habar dot id di Daud do poingkaa, “Napatai ngai' no di Absalom i tangaanak do Raja', aiso' no tiso' do noolu!” ka.

³¹Om ingkakat no i raja', om hurako' no dau i pakayan dau, om lii no do hiri'd siliu. Om iri'ddi i susuhuon dau nga' minomohurak ngai' nogi' do pakayan dau.

³²Nga' boros ka di Yonadab, i tanak di Simia, i tobpinai di Daud, “Kada' nogi' kopio pomusorou do napatai ngai' i tangaanak do Tuan Raja'. I Amnon noo o pinatai, tu' oilaan mantad i' dot iri mantad no ot osorou di Absalom do mantad di kinasou i' di Amnon i Tamar, i tadi' dau'ddi.

³³Om kada' kopio ponongkuyaa'i di habar do napatai ngai' i tangaanak do Tuan Raja', tu' iso' no i Amnon o napatai,” ka dau.

³⁴Om poggidu' no i Absalom. Om kokito di soudor do madtatamong do walai'd raja' o tulun dot ogumu' do mogiwoyo-woyo' do ponong hiri'd Horonaim do rumuhuk di nulu-nulu.

³⁵Om boros kaddi di Yonadab dot id di Daud, “Antangai pogi', nga' halo' no i tangaanak do Raja'. Miontok nopo di nokoboros ku,” ka dau.

³⁶Om koboros poddi dau ot iyo'ddi, om korikot no i tangaanak di raja'. Om songlompud-lompud nopoddi iyolo' do mihad, om iri raja' om i pagawai dau nga' miningihad tomod nogi'.

³⁷⁻³⁸I Absalom nopoddi nga' nokopoggidu' no, om minongoi'ddi iyau do hilo'd walai di Talmai, i tanak di Amihur, i raja' do pomogunan do Gosur. Om hilo-hilo' noddi iyau do solinaid do tolu o toun. Om alaid i' i Daud do minogihad di Amnon,

³⁹nga' nopoddi nakatanus-tanus o ginawo dau do tumongob, om langadon noddi iyau di Absalom.

2 Somuil 14

Natur di Yoab o Kogulian di Absalom

¹Om soira' di noilaan di Yoab do langadon i Raja' Daud di Absalom,

²om ponuhu' no iyau do tulun do mongoi do hilo'd Tokua do mongoi pangangat do songulun o tondu' dit opintar kopio do mantad hilo'. Om boros kaddi dau dot id tondu'ddi, “Minsorupai-rupai no do mogihad om

manampakai no di pakayan do mogihad. Kada' pongumau do tumau dit osonong o kosingudan. Om mingiyo-iyo no do tondu' di laid no do mogihad do tulun di napatai di kosianan kopio dau.

³Om mongoi nondo solowot di raja', om poboroson no iti poboroson ku," ka dau. Om sunudai noddid di Yoab i tondu' do boros dit apatut dau'd poboroson.

⁴Om ongoi no i tondu' solowot di raja', om otud no iyau do tuminuku', om boros ka dau, "Oi Tuan Raja', tulungo' oku no!" ka.

⁵Om ponguhot no i raja' dau, "Nokuro?" ka dau. Om boros ka di tondu' do suminimbar, "Iyoho' nopodti om napatayan do sawo, om mosikin oku po.

⁶Haro o duwo tanak ku'd kusai, oi Tuan, om insan tadau om piumang no iyolo' do hiri'd dumo. Om patayo' noddid di tiso' i tiso' dau tu' aiso' i' o tulun do pinopitongkiad diyolo'.

⁷Om baino' noddid om oinsanan nopo i koobpinayan ku do sumaap doho'. Boros ka diyolo', 'Patahako' daa dahai i tulun do minamatai di tobpinai dau om maan i' dahai iyau patayo', ka. Ondung owonsoi diyolo' o miagal diri, om iso' oku pondo, om aiso' no o tanak ku. Maan no kopio diyolo' raago' it iso' poo do kosondi-sondihon ku, om a' no poolu' do tongosongulun piya o tanak do bagi' di sawo ku do potilombus do sinakagon dau," ka dau.

⁸Om boros kaddid di raja' dot id tondu'ddi, "Uli' no do hilo'd walai nu, om salasayon ku i' diya' iti hal diti," ka dau.

⁹Om boros ka di tondu', "Oi Tuan Raja', nunu nopo o wonsoyon nu, om tonggungon ku i' om tonggungon di sompiiyon ku i kasalaan diri; nga' Raja' nopo om i sompiiyon do Raja' om aiso' i' o sala'," ka dau.

¹⁰Om boros ka di raja', "Ondung haro kawagu o tulun do mimboros do monompurolosi diya', om pootodon nopo do hiti'd doho' i tulun diri om a' nondo iri mamagangau diya'," ka dau.

¹¹Om boros ka di tondu', "Oi Tuan Raja', sambayang no dot id Tuhan, i Kinorohingan nu, om a' i' i tulun di momolokop di kinapatayan di tanak ku'ddi momonsoi do karaaton di lobi kagayo do mamatai di tanak ku di tiso'," ka dau.

ka dau. Om boros ka di Raja' Daud, "Sumumpa' oku no dot id suang do ngaran do Tuhan di poimpasi, dot a' i' okuro-kuro i tanak nu'ddi," ka.

¹²Om boros kaddi di tondu', "Oi Tuan Raja', pologoso' oku po daa kawagu do moro-boros dot oniba'," ka. Om boros ka di raja', "Boro-boros nopo," ka.

¹³Om boros ka di tondu', "Nokuro tu' miagal diri o kasalaan do wonsoyon nu dot id tulun do songonuon do Kinorohingan? A' nu pologoson do gumuli' i tanak nu di minogidu'ddi, om gowoi poddi om iya' i kasala' do miagal di nokoboros nu di tiinu'ddi.

¹⁴Matai ngai' toko' nodti tu' miagal toko' po di waig di nokotuntug do hilo'd tana', tu' a' no milo do timungon kawagu. Om Kinorohingan nga' a' no mamasi kawagu do tulun di napatai. Om osonong nogi' do mogihum ko'd ralan do popouli' kawagu di tulun di pinotongkiad diri.

¹⁵Nokorikatan ku nopo do mongoi boro-boros diya'dti oi Tuan Raja', nga' tempurolosion oku do tulun. Om pomusorou oku noddi dot osonong nogi' do mongoi oku nopo boro-boros diya' om mogondos nopo do pohubayaan nu i pokionuon ku.

¹⁶Om minomusorou oku do mokinongou ko i' doho' om popoidu' doho' do mantad id tulun di mumbal daa do mamatai doho' om mamatai di tanak ku. Tu' osorou daa diyolo' do potongkiad dahai do mantad id tana' di pinatahak do Kinorohingan dot id tulun dau.

¹⁷Om oilaan ku nogi' do mongintirung doho' i batos do Tuan, tu' Raja' nopo om miagal po do moloikat do Kinorohingan, tu' milo do mongintutun dit osonong om it araat. Om Tuhan no i Kinorohingan nu, o moyo-woyo' do Tuan Raja'," ka dau.

¹⁸Om boros ka di raja' do suminimbar, "Haro o tuhoton ku diya', om poboroson no dot id doho' it otopot," ka. "Uhoto' oku nopo do nunu nopo," ka di tondu' do suminimbar.

¹⁹Om ponguhot noddi i raja', "I Yoab o minonuhu' diya'?" ka dau. Om boros ka di tondu', "Sumumpa' oku no dot id suang do ngaran do Raja', do

sumimbar oku i' dino tuhoton nu. Otopot nogi' kopio dot i Yoab o minomisunud doho' ondung nunu ot apatut ku'd wonsoyon om it apatut ku'd poborosan.

²⁰Nga' winonsoi pogi' dau o miagal diri nga' panalasai kosonong-sonong do hal diri. Nga' Raja' nopo om oilo i' do miagal do moloikat do Kinorohingan tu' koilo i' do koinsanai dit osiliu,” ka dau.

²¹Om lohowo' noddid di raja' i Yoab, om boro-boros no dot id dau, “Wonsoyon ku i' i pinokianu nu. Ngoyo' no angatai i Absalom, om pootodon no do hiti,” ka.

²²Om otud no i Yoab dot id toguang di Daud. Om boro-boros no dot id dau, “Kinorohingan no o mamarakat diya', oi Tuan Raja'. Oilaan ku noddid kopio do baino' dot asanagan o Tuan doho', tu' winonsoi nu i' i pinokianu ku,” ka dau.

²³Om pamanau noddid i Yoab do minongoi do hilo'd Gosur om angatai no dau i Absalom do gumuli' do hilo'd Yorusalim.

²⁴Nga' mada' i' i raja' do mundorong i Absalom do hiri'd walai di raja'. Boros ka di raja', “A' oku i' siontong dau,” ka. Om tilombus nopoddi i Absalom do minuli' do hiri'd walai dau om a' no minongoi solowot di raja'.

Nokopiulud iyo Absalom di Daud

²⁵I Absalom no o narayou o koligkango' do pointongkop dot Israil om aiso' no o tulun do suwai dit oligkang ko' iyou. Mantad nopo dot id lapap dau om gisom dot id tulu dau om aiso' i o poinraraat.

²⁶Om tobuk dau nga' akapal tomod, om monikid toun nopoddi do pampadan dau i tobuk dau tu' adalaan no kopio kanaru om awagat dot opurimanan dau. Iri nopo tobuk dit opompod dau nga' lobi i' do duwo kilogram o kawagato' do tumanud di poninimbang do don raja'.

²⁷I Absalom nopoddi nga' kianak do tolu o kusai om iso' o tondu', dit olumis kopio, dot i Tamar o ngaran.

²⁸Om duwo noddı o toun di Absalom do poingiyon do hilo'd Yorusalim om a' po iyau nokosolowot di raja'.

²⁹Insan tadau, om lohowo' no dau i Yoab, do suhuon daa dau do mongoi solowot di raja', nga' a' i' i Yoab ruminikot. Om lohowo' po kawagu di Absalom i Yoab do koinduwo nga' a' i' iyau ruminikot.

³⁰Om boros kaddi di Absalom dot id susuhuon dau, "Antangai pogi' nga' poinrani' i' di tumo ku di kitanom do barli o tumo di Yoab. Ngoyo' dokoyu tutudai i tumo dau'ddi," ka dau. Om ngoyo' no diyolo' tutudai i tumo'ddi.

³¹Om ongoi no i Yoab do hiri'd walai di Absalom om ponguhot no, "Nokuro tu' tinutudan di susuhuon nu i tumo ku?" ka.

³²Om boros ka di Absalom do suminimbar, "A' ko i' giya'ddi ruminikot di lohowo' ku i' iya'. Suhuon ku daa iya'ddi do mongoi solowot di raja' do poporomut diti tuhoton ku do poingkaa, 'Nunu guna' ku do tuminongkiad do hilo'd Gosur om minongoi do hiti? Osonong nogi' daa'ddi do poundorong kasai' oku do hilo',' ka. Nga' pogihum no daa kopio do ralan, om kosolowot oku i' di raja'. Om ondung kisala' kasai' oku po, om posodia' oku id hukuman do kapatayon," ka dau.

³³Om ongoi noddı i Yoab solowot di Raja' Daud om sunudai no dau di pokionuon di Absalom. Om lohowo' noddı di Raja' Daud i Absalom, om rikot no iyau om otud no do hiri'd toguang di raja'. Om tungubai no iyau di raja'.

2 Somuil 15

Minongupakat i Absalom do Sumaap

¹Om katalib poddi iri, om posodia' no i Absalom dot iso' o korita'-kuda' om piro-piro o kuda', om limo nohopod o tulun do moyo' dau.

²Om pointikid-tikid do tadau dit osuab po om mongoi no i Absalom ingkakat do hiri'd tisan di ralan, i hiri'd toning di wawayaan dot agayo di walai di raja'. Om pointikid-tikid do tulun di sumuang do mongoi solowot di raja' do mongoi pokibutus do hal om lohowon no di Absalom om uhoton dau do

poingkaa, “Mantad ko dot id payat disai?” ka. Om ondung sumimbar i tulun dot, ‘Mantad oku id payat diti ko' payat dilo,’ ka,

³Om barasan nondo di Absalom iyau do poingkaa, “Tumanud nopo dot oturan om otopot ino hal nu, nga' araat kopio tu' aiso' i' o wakil do raja' do mokinongou dino hal nu,” ka dau.

⁴Om boros ka kawagu di Absalom, “Umbalai pogi' daa dot iyoho' o gompomutus! Tu' isai nopo daa'ndo o haro o hal ko' uhoton om mongoi nopo daa'ndo solowot doho' om otulid indo o pomutus ku,” ka dau.

⁵Om soira' nopo do haro o tulun do minsomok di Absalom do motud dot id dau om poroloyon nopo dau o longon dau om ngoyon no igitai i tulun om tunguban no dau.

⁶Om miagal kasai' nopodti o wonsoyon di Absalom dot id pointikid-tikid do tulun dot Israil di mongoi pokibutus di raja'. Om iyo noddi o kowoyo-woyoo' di Absalom do minomolumbok do ginawo di tulun dot Israil.

⁷Om katalib diri ot apat o toun om boro-boros no i Absalom di Raja' Daud, boros ka dau, “Apa', pologoso' oku no daa do mongoi do hilo'd Hibron do mongoi pamayaan di batos ku dot id Tuhan.

⁸Tu' di nopo di hilo' oku pod Gosur, i hilo'd Siria, om nakapamatos oku no dot id Tuhan dot ondung pogulion oku daa dau do hiti'd Yorusalim, om mongoi oku'ndo sambayang dot id dau do hilo'd Hibron,” ka dau.

⁹Boros ka di raja', “Ongoi nopo om sumonong-sonong,” ka. Om pamanau noddi i Absalom om ongoi no do hilo'd Hibron.

¹⁰Nga' nokoponuhu' mantad no ma iyau do tulun do mongoi pomisunud dot oinsanan o payat dot Israil do poingkaa, “Korongou kou nopo do tuni di torumpit om pogiakon no dot, ‘Nosiliu no do raja' i Absalom do hilo'd Hibron,’ kanto dokoyu,” ka dau.

¹¹Om haro o duwo nahatus o tulun do mantad hilo'd Yorusalim do tuminanud di Absalom do minongoi do hilo'd Hibron, nga' aiso' i' o noila-ilaan diyolo' do pasal do pakat diri om aiso' i' daa o kooris-orisan diyolo' do tuminanud dau.

¹²Om soira' di maso di Absalom do papatahak do porsombahan di sumbolion om ponuhu' no iyau do tulun do mongoi pangangat di Ahitopol, i tulun do Gilo, it iso' di ponosihat di Daud. Om muhang-ruhang nopoddi o kogiroto' di pakat dau do sumaap di raja' om mumu-gumu' o tulun do sumokodung di Absalom.

Minogidu' i Daud do Mantad Hilo'd Yorusalim

¹³Om rikot noddi o tulun do minongoi pomisunud di Daud do poingkaa, “Sumokodung ngai' no di Absalom o tulun dot Israil,” ka.

¹⁴Om boros kaddi di Daud dot id koinsanai di pagawai dau di pounsugku' dau do hilo'd Yorusalim, “Kainou pamanau kopio toko'. Om kopoggidu' toko' i' do mantad id di Absalom. Tu' a' no moti' alaid om korikot no iyau. Siahai toko' no om a' toko' i' okosupan, om a' toko' indo aala' om a' angapatai iti tulun do hiti'd bandar!” ka dau.

¹⁵Om boros ka ngai' di pagawai di raja' do suminimbar, “Posodia' ngai' i' iyahai do momonsoi do nunu nopo o poboroson do Tuan,” ka.

¹⁶Om pamanau noddi i raja' do miwoyo' do koinsanai di sompiiyan dau om i pagawai dau. Nga' pinoundorong i' dau o hopod di tongoond'u di panakasawo dau do tumamong di walai di raja'.

¹⁷Om soira' di tumongkiad no i raja' om koinsanai di tulun dau di bandar diri om undorong no iyolo' do hiri'd somok di walai di kolimpupuson no.

¹⁸Om pamanau no do tuminalib di raja' o koinsanai di soudor di madtatamong dau, om iri no i pagawai dau om songingkakat do hiri'd toning di raja'. Om oinsanan it onom nahatus o soudor do tuminanud dau do mantad hilo'd Gat do poimbaris dot id dotimbabaan dau.

¹⁹Om boros kaddi di raja' dot id di Itai, i tulun do Gat, i boyoon dit onom nahatus o soudor diri, “Nokuro tu' moyo' ko dahai? Poguliai no om mundorong nopo do sumugku' di raja' do wagu. Tu' iya' nopo om sompogunan id hiti tu' tuminongkiad ko i' do pomogunan nu.

²⁰Wagu ko pod hiti om nokuro daa'ndo tu' maan ku no iya' popinghombu' do tumanud doho'? Tu' iyoho' piya nga' a' i' koilo ondung hinonggo o pakayaan ku. Poguliai nogi' om angatan ngai' i' ilo tambalut nu dit iso-iso' o bansa'. Om maha' daa om osianan o Tuhan diya' om otorodok dot id diya'," ka di raja'.

²¹Nga' boros ka di Itai do suminimbar, "Oi Tuan Raja', sumumpa' oku no dot id suang do ngaran do Tuhan di poimpasi om id suang do ngaran do Raja' do moyo' oku i' kasai' diya' do honggo nopo o tongoyon nu mulong po do haro o koligagaan do kapatayon," ka dau.

²²Om boros kaddi di Daud dot id di Itai, "Osonong no. Kainou mamananau," ka. Om pamananau noddi i Itai do miwoyo' do koinsanai di soudor dau om i sompiiyon diyolo'.

²³Om lompu' no do minihad o koinsanai di tulun do hiri do tontok di tuminalib i Daud om i tulun do minoyo' dau do tumingkiad di bandar diri. Om soborong noddi i raja' di luyu' do Kidron om susuhut no ngai' i tulun dau. Om pakayaan ngai' noddi diyolo' do hilo'd tana' do kowotuan.

²⁴Om i Sadok it Imam diri om i Abiatar it Imam nga' hiri nogi'. Om koinsanai di tulun do Liwi di kisinaan di Kaban do Tumpongo do Tuhan nga' hino ngai' nogid hiri. Om poiliho' no diyolo' i Kaban do Tumpongo, om a' po diyolo' sinan kawagu dot a' po nokosoliwan ngai' i tulun do mantad hiri'd bandar diri.

²⁵Om boros kaddi di raja' dot id di Sadok, "Ongoyo' kawagu ilo Kaban do Tumpongo om pogulion do hilo'd bandar. Ondung osianan o Tuhan doho' om pologoson oku i' dau do koguli' om kokito kawagu dilo Kaban do Tumpongo om i pinoiyanan dilo'.

²⁶Nga' ondung a' o Tuhanasanangan doho', om poingkuro nopondo o korohian dau dot id doho'," ka dau.

²⁷Om boros ka kawagu di raja' dot id di Sadok, "Angatan nogi' i Ahimaas, i tanak nu, om i Yonatan, i tanak di Abiatar, om gumuli' kou no do hilo'd bandar do mikuwo'd osimbayan o ginawo.

²⁸Om mandad oku indo do hilo'd somok di sosoborongon di bawang do hilo'd tana' do kowotuan do gisom do kaanu oku'd habar do mantad id dokoyu,” ka dau.

²⁹Om pogulio' nodd diyo' Sadok di Abiatar i Kaban do Tumpongo do hilo'd Yorusalim om undorong no iyolo'd hilo'.

³⁰Om iduwo' nodd di Daud i kasut dau. Om patakadai no dau om koinsanai di tulun di minoyo' dau, do hiri'd Nulu-Nulu do Saitun, do mikuwo'd songihad-ihad om kinuluputan o tulu do popointalang do tumongob iyolo'.

³¹Om soira' di nosunudan i Daud do minongoi sokodung i Ahitopol di pakat di Absalom do sumaap, om sambayang nodd iyou do poingkaa, “Oi Tuhan, pologoso' no dot a' atanud i nosihat di Ahitopol,” ka.

³²Om soira' di nokosigampot i Daud do hiri'd timpak di nulu-nulu, i tiyonon do tulun do sumambayang dot id Tuhan, om ngoyo' no iyou solowoto' di Husai, i tambalut dau dit otorodok kopio, i tulun dot Arki. Om rasuk nopo di Husai nga' nopinghurak po om tulu dau nga' kipupuk.

³³Om boros kad i Daud dot id dau, “Ondung moyo' ko doho' om a' ko i' koponguhup doho'.

³⁴Nga' kouhup ko nogi' doho' do gumuli' ko do hilo'd bandar om ngoyon sunudai i Absalom do sumiliu ko do susuhun dau dit otorodok do miagal di kotorodoko' nu di suminiliu do susuhun di tapa' dau. Om tumotos nondo dot a' sumokodung do nunu nopo o nosihat di poborosan di Ahitopol.

³⁵Om iyo Sadok di Abiatar, i duwo ot imam diri nga' hilo' nogi', om sunudan no iyolo' do nunu nopo ot orongou nu dot id suang do walai di raja'.

³⁶Hilo' nogid pounsugku' diyolo', i Ahimaas om i Yonatan, i tangaanak diyolo'ddi. Om suhun no i tangaanak diyolo'ddi do mongoi do hiti'd doho' do mongoi posunud do nunu nopo it orongou nu,” ka dau.

³⁷Om poguliai nodd di Husai, i tambalut di Daud diri, do hilo'd Yorusalim. Om korikot nodd iyou do hilo'd Yorusalim, om i Absalom nga' koririkot do hiri.

2 Somuil 16

I Daud om i Siba

¹Om soira' dit osomok po o nakapamanahon di Daud do mantad hiri'd timpak di nulu-nulu, om sigog id solowoto' iyau di Siba, i susuhuon di Mopibosit do kiginayat do duwo o kaladai do ginandaran do duwo nahatus o liob do roti, om hatas o puru do tua' dot anggur di nokoring, om hatas o puru do tua' dot ara di kouupu', om sangkantung do kulit o waig dot anggur.

²Om ponguhot no i Raja' Daud dau, “Nunu ngai' o maan nu'dti?” ka. Om boros ka di Siba do suminimbar, “Ilo' nopo kaladai om maan do sakayon do sompiiyon do Raja', om ilo' no roti om tua-ua' om maan di susuhuon dot akanon, om ilo' no waig dot anggur om maan dot inumon di tuuhan do hiti'd tana' do kowotuan,” ka dau.

³Om ponguhot no i raja', “Hinonggo i Mopibosit, i manangaki di Saul, i tuan nu,” ka. Om boros kad i Siba dot id dau, “Hilo'd Yorusalim tu' otumbayaan no iyau do maan di tulun dot Israil pogulio' dot id dau i pomorintaan di taki dau, i Saul,” ka dau.

⁴Om boros ka di raja' dot id di Siba, “Koinsanai di songonuon di Mopibosit om asanganu ngai' nu no,” ka. Om boros kad i Siba do suminimbar, “Wonsoyon ngai' ku i' i pinonuhuan do Raja'. Maha' daa om osonong kasai' o Raja' dot id doho'!” ka dau.

I Daud om i Simoi

⁵Om soira' di nokorikot i Daud do hilo'd Bahurim, om ongoi no ruba' dau i Simoi, i tanak di Gira, i koworisan di Saul. Om mimpopol tomod iyau di Daud.

⁶Om pindumpahai no dau do watu i Daud om i pagawai dau do mulong piya do notutukan i' daa i Daud di tulun om i soudor di madtatamong dau.

⁷Om pimboros no i Simoi do mimpopol dau do poingkaa, “Poggidu' kopio! poggidu' kopio! Iya' i tulun do gampamatai om tulun dot araat!

⁸Nahau nu i pomorintaan di Saul, om baino' nopoddi om hukuman ko nod Tuhan tu' ogumu' kopio i' o tulun dot id sompiyon di Saul do pinatai nu. Nakatahak noddi do Tuhan iti pomorintaan dot id di Absalom i tanak nu, om aiso' noddi o kotutuk-tutukon nu tu' gampamatai ko i!" ka dau.

⁹Om boros ka di Abisai, i tadi' di Yoab, i tanak di Soruya, dot id raja', "Oi Raja', nokuro tu' pologoson nu'ti tasu do mimpopol diya'? Pologoso' oku pogi' do mongoi'd hilo' om ngoyon ku i' puloso' ilo tulu dau," ka dau.

¹⁰Nga' boros ka di raja' dot id di Abisai om id di Yoab, i tobpinai di Abisai, "Nunu kokuro-kuro nu doho'? Pologoson nopolo' do mimpopol doho'. Tu' ondung Tuhan o minonuhu' dau om isai poddi o milo do muhot ondung nokuro tu' miagal dilo' o wonsoyon dau?" ka dau.

¹¹Om boros ka di Daud dot id di Abisai, om id koinsanai di susuhuon dau, "Iri piya tanak ku kopio nga' mumbal id mamatai doho'. Om nokuro tu' osuayan kou'd kokito do winonsoi'dti tulun do Binyamin diti? Pologoson nopo iyau do mimpopol doho' tu' Tuhan i' o minonuhu' dau.

¹²Om a' i' oila-ilaan nga' okito i' doti' do Tuhan iti koinggoritan ku om tingalanan indo dau do barakat i popol diri," ka dau.

¹³Om tilombus po i Daud om koinsanai di tulun dau do minamanau do suminusui di ralan om i Simoi nga' mapak-hapak i' diyolo' do hiri'd guas di nulu-nulu do mindumpau di Daud do watu om mintias do tana'.

¹⁴Om korikot noddi i raja' om koinsanai di tulun dau do hiri'd Bawang do Yordan. Om nongohuyan no tomod iyolo'. Om undorong-dorong no iyolo' do hiri.

Hiri'd Yorusalim i Absalom

¹⁵Om korikot noddi do hilo'd Yorusalim i Absalom om koinsanai di tulun dot Israil di manud-tanud dau. Om i Ahitopol nga' moyo-woyo' nogi' diyolo'.

¹⁶Om soira' di nosolowot di Absalom i Husai, i tulun dot Arki, i tambalut di Daud dit otorodok diri om pomoros no i Husai dot opuhod, "Otogui po o raja! Otogui po o raja'," ka.

¹⁷Om ponguhot no i Absalom di Husai, “Honggo noddi i kotorodoko' nu dot id di Daud, i tambalut nu? Nokuro tu' a' ko minoyo' dau?” ka dau.

¹⁸Om boros ka di Husai do suminimbar, “Poingkuro oku po daa do moyo'? Tu' sumokodung oku i' di tulun di nopili' do Tuhan, om i nopili' do koinsanai'dti tulun, om i nopili' do koinsanai'd tulun dot Israil. Iri no tulun diri o woyoon ku.

¹⁹Om isai po daa o pogobi-obian ku ondung okon ko' i tanak do tuan ku? Poingkuro oku nopo do minogobi-obi' di tapa' nu om miagal noddi o pogobi-obi' ku diya',” ka dau.

²⁰Om boros kaddi di Absalom dot id di Ahitopol, “Poboroso' no ondung nunu ot apatut do wonsoyon toko'?” ka dau.

²¹Om boros ka di Ahitopol, “Ongoi dudun dilo tongoondu' di panakasawo di tapa' nu di pinoundorong dau do madtamong di walai do raja'. Om koilo ngai' indo o tulun do hiti'd Israil do nosiliu ko di tapa' nu do pisangod om ongoodsuur indo ilo tulun do tumanud diya',” ka dau.

²²Om wansayai no diyolo' i Absalom do kiim do hiri'd sakai di taap do walai di raja', dit arantai. Om ongoi no iyau dudun di tongoondu' di panakasawo di tapa' dau. Om songingontong ngai' nopo i tulun di wonsoyon di Absalom diri.

²³Tontok nopo di maso'ddi om iyo po do mantad kopio id Kinorohingan o nosihat di Ahitopol, om kaa pogi'ddi dot umboyon nopo di Daud om i Absalom o nosihat di Ahitopol.

2 Somuil 17

Nakalan di Husai i Absalom

¹A' po alaid do mantad diri om boro-boros no i Ahitopol dot id di Absalom, “Pologoso' oku daa do momili' do hopod om duwo noribu o tongokusai om ngoyon ku indo gusao' i Daud do totuong do baino'.

²Ngoyon ku iyau saapo' do tontok dit ohuyan om oluhoi iyau. Om tigowoon ku'ndo iyau gisom do moddosi om mogidu' ngai' nopondo i tulun dau. Om i Daud nopo o patayon ku.

³Om tanggayan ngai' ku nogindo i tulun dau om pootodon ku nondo dot id diya' do miagal di tondu' do gumuli' dot id sawo dau. Tu' iso' no tulun do pokipapatayan nu kooi? Nga' iri nopondo i tulun do suwai om a' i' pokoruarualan,” ka dau.

⁴Om osonong i' i nosihat diri do norongou di Absalom om koinsanai di boyoon do tulun dot Israil.

⁵Nga' boros ka di Absalom, “Lohowo' po i Husai, om pokinongohon toko' po o dau dot osorou,” ka.

⁶Om tontok di nokorikot i Husai, om boros ka di Absalom, “Poingkaa o nosihat di Ahitopol; tonudon toko' tuu iri? A' nopo, om poborosan no o diya' dot osorou,” ka dau.

⁷Om boros ka di Husai do suminimbar, “Iri nopo nosihat di Ahitopol dot id dokoyu baino' om a' osonong.

⁸Oilaan nu i' dot i Daud nopo om i tulun dau, om soudor dit ongokoris om osiou; om miagal po do bohuang di natagakan do tanak korongit. Om soudor nogi' iyau di noubas no tomod do sumangod om a' i' iyau insan do sumugku' di soudor dau do dongotuong.

⁹Dinondo piya doti'dti nga' poillisok no iyau dot id luang do nulu-nulu ko' id kinoiyonon po do suwai. Om soira' nopondo do saapon di Daud i tulun nu, om haro no o tapatai, om pointikid-tikid do tulun di korongou'ddi om momoros nondo do naala' no i tulun nu oi Absalom.

¹⁰Om iri piya'ndo tulun dit osiou kopio, i miagal pod singa tu' a' moddosi nga' moddosi indo tu' koilo ngai' i' o tulun do hiti'd Israil dot iri nopo tapa' nu om gunsiau kopio om iri nogi' i tulun dau nga' sumasangod dit ongokoris om gunsiau.

¹¹Nosihat ku nopo iyoho' om poingkaa: Timungon ngai' no o tulun dot Israil do mantad id pointongkop diti pomogunan dot Israil do gisom do miagal po di togis do hilo'd tisan do rahat kogumu'. Om iya' nondo o boyoon diyolo' do mongoi sangod.

¹²Om soira' nopondo dot okito toko' i Daud do honggo nopo iyau, om songodon toko' no iyau do tontok dit a' po dau oilaan ondung nunu o nosiliu. Om aiso' no ot olu-oluon toko' diyolo' do poimpasi, dot iyau tuu ko' i po tulun dau.

¹³Om ondung mongoi daa iyau suang do bandar om mongoi ngai' nopo o tulun dot Israil do tali do pokogoson di bandar om gayaton toko' nogindo iri do gisom do kosuang do kubong dit id somok. Om iso' pod watu nga' aiso' no ot oolu' do hiri'd timpak di nulu-nulu'ddi," ka dau.

¹⁴Om boros kaddi di Absalom om koinsanai di tulun dot Israil, "Osonong nogi' i nosihat di Husai ko' i di Ahitopol," ka. Tu' natantu' mantad nodTuhan dot a' atanud i nosihat di Ahitopol dit osonong om porikatan i' doTuhan do kosusaan i Absalom.

Minogidu' i Daud

¹⁵Om sunudai noddid di Husai i Sadok it Imam om i Abiatar it Imam di nosihat di Ahitopol om i dau do nosihat dot id di Absalom om id boyoon do tulun dot Israil.

¹⁶Om boros kad i Husai, "Lomusai no do mongoi popoilo di Daud, om a' i' iyau modop do hilo'd sosoborongon di bawang do hilo'd tana' do kowotuan suwai ko' sumoborong nogi' kopio di Bawang do Yordan. Tu' ondung amu', om apatai no iyau om koinsanai di tulun dau," ka dau.

¹⁷Daamot nopoddi om poingandad no i Yonatan, i tanak di Abiatar, om i Ahimaas, i tanak di Sadok, do hiri'd somok di tudan do waig dot Inrogil, it id tisan do bandar do Yorusalim. A' no iyolo' kasaap do sumuang di bandar tu' oorid nopo dot okito do tulun. Om koubasanan no do ngoyon iyolo' sunudai dot iso' o susuhuon do tondu' do habar dit apatut do ngoyon posunudo' dot id di Daud.

¹⁸Nga' haro iddi kopio ot iso' o tanak do kusai do nokokito diyolo', om ngoyo' no dau sunudai i Absalom. Om arau-arau nopoddi iyolo' do minongoi lisok do hiri'd walai dot iso' tulun do hilo'd Bahurim. Haro o torobong di tulun diri do hiri'd toning di walai dau om ongoi no iyolo' suang do hiri.

¹⁹Om ongoi no i sawo di kusai anu do ponokop om potokopo' no do hiri'd kabang di torobong, om sasadai nogiddi do gandum o hiri'd sakai, gisom dot a' no okito i torobong.

²⁰Om korikot no i pagawai di Absalom om uhoto' no i tondu'. Boros ka diyolo', "Honggo no i Yonatan om i Ahimaas?" ka. Om boros ka dau, "Nokosoborong no dilo bawang," ka. Om pingihumai po daa di tongoulun iyolo' nga' a' no nokito, om poguliai noddi diyolo' do hilo'd Yorusalim.

²¹Om kapamanau poddi iyolo' om soliwani nogiddi i Ahimaas om i Yonatan do mantad hiri'd torobong. Om osiau nopoddi iyolo' do minongoi pomisunud di Daud di habar diri. Boros ka diyolo', "I Ahitopol nopo om minonosihat do sumaap diya'. Om pamanau nogi' kopio do sumoborong dilo bawang," ka.

²²Om soborong noddi i Daud om koinsanai di tulun dau di Bawang do Yordan, om numawau noddi di nokosoborong ngai' iyolo'.

²³Om soira' di noilaan di Ahitopol dot a' tinanud i nosihat dau om pakalai noddi dau i kaladai dau om uli' no do hiri'd bandar dau. Om koulud ngai' po dau o hiri'd walai dau om ongoi nogiddi iyau giis. Om linobong diri iyau do hiri'd kalabangan do sompiyon dau.

²⁴Om nokorikot no i Daud do hiri'd bandar do Mahanaim do tontok di sumoborong nogi' di Bawang do Yordan i Absalom om koinsanai di tulun dot Israil do minoyo' dau.

²⁵(Om i Amasa o pinili' di Absalom do sumowoli di Yoab do boyoon do soudor. I Amasa nopo om tanak di Yitora, i tulun dot Ismail. Om tina' nopo dau om i Abigail, i tanak di Nahas do tondu', i tobpinai di Soruya i tina' di Yoab.)

²⁶Om pomukiim noddi i Absalom om koinsanai di tulun dau do hilo'd tana' do Giliad.

²⁷Om soira' di nokorikot i Daud do hilo'd Mahanaim om ongoi no solowot dau i Sobi, i tanak di Nahas, i mantad hilo'd bandar do Raba, i hilo'd Amon, om

rikot po i Makir, i tanak di Amiol, i mantad hilo'd Lodibar, om rikot i Barsilai do mantad hilo'd Rogolim, i hilo'd Giliad.

28-29 Om minigit iyolo' do mangkuk, om kuron, om galam, om gandum, om barli, om tapung om gandum di ginowi, om kasang dit aragang, om kasang dit oniba' om paha' om montiga', om susu di kilunok, om piro-piro o tinan do dumba'. Tu' oilaan no diyolo' do louson om tuuhan, om ohuyan i Daud om i tulun dau tu' minamanau do hilo'd tana' do kowotuan.

2 Somuil 18

Naala' om Napatai i Absalom

1 Om timungo' ngai' noddi di Daud i tulun dau om bohogio' no do mogiposuk-posukan do sororibu-ribu om sarahatus-hatus o tulun om haro ngai' o boyoon do pointikid-tikid di posukan.

2 Om suhuo' ngai' no dau iyolo' do sumoliwan do mongoi sangod; om pitoluo' no dau i posukan diri, do winoyo' di Yoab, om i Abisai, i tobpinai di Yoab, om i Itai, i mantad hilo'd Gat, om soroisaan nopo iyolo' do posukan. Om boros ka di raja', "Iyoho' nga' mongoi i' woyo' dokoyu," ka.

3 Om boros ka di tongoulun, "Kada' no iya' ongoi, oi Tuan Raja'. Tu' ondung mogidu' iyahai, ko' apatai po o songintanga' dahai nga' aiso' i' o nunu-nunu'ddi dot id pisangod, tu' iya' noo ot ihumon diyolo'. Iso' ko nopo nga' irad i' do hopod noribu o tulun dahai. Om osonong nogi' do sumodia' ko do monulung dahai do mantad hiti'd bandar," ka diyolo'.

4 Om boros ka di raja' do suminimbar, "Nunu nopo it osonong dot osorou dokoyu, om iri no o wonsoyon ku," ka dau. Om ingkakat noddi iyau do hiri'd toning di wawayaan dot agayo om pamanau ngai' no i soudor dau do mogiposuk-posukan do sororibu-ribu om sarahatus-hatus o tulun dot iso' o posukan.

5 Om sunudai no kopio dau i Yoab, om i Abisai, om i Itai do poingkaa, "Kada' no kopio dokoyu doho' pokorual-rualai i Absalom, i tanakwagu'ddi," ka. Om korongou ngai' i' i soudor di boros di Daud diri.

⁶Om pamanau noddi i soudor di Daud do minongoi saap di soudor dot Israil do hiri'd puru' dot Ipraim.

⁷Om kaala' no di tulun di Daud i soudor dot Israil; om agayo no kopio o kinaalaan tu' kapatai nopo o 20,000 o tulun do tadau'ddi.

⁸Om kotongkop noddi do hiri'd watas diri i mogisasangod, nga' ogumu' nogiddi o napatai di hiri'd gouton ko' mantad di napatai do hiri'd pisangadan.

⁹Tontok di pomsakai i Absalom di bagal dau om sigog id kosolowot i Absalom do piro-piro o tulun di Daud. Om soira' di suminusut i bagal di guas do kayu dot agayo om kasangat no di raan o tulu di Absalom. Nga' panangkus nopo i bagal, om miis-giis poddi i Absalom.

¹⁰Om kokito noddi di songulun o tulun di Daud i Absalom om ngoyo' no posunudo' di Yoab. Boros ka dau, “Oi Tuan, nokito ku i Absalom do miis-giis do hilo'd guas do kayu dot agayo,” ka dau.

¹¹Om boros ka di Yoab, “Ondung nokito nu iyau, om nokuro tu' a' nu iyau pinatai'd diiri? Onuan ku daa iya'ddi do hopod o tusin do pirok om iso' o tagkos,” ka dau.

¹²Nga' boros ka di tulun do suminimbar, “Mulong piya daa dot onuan oku diya' do soribu o tusin do pirok, nga' a' oku i' mumbal do paakang do longon ku dot id tanak di raja'. Nokorongou ngai' toko' i' di Raja' do minomisunud kopio diya', om i Abisai, om i Itai do poingkaa, ‘Kada' no kopio dokoyu doho' pokorual-rualai i Absalom, i tanakwagu'ddi,’ ka.

¹³Nga' ondung pinatai ku i Absalom di tiinu', om atantu' no dot oilaan i' di raja' --- tu' orongou ngai' i' dau o nunu nopo --- om atantu' no dot a' ko indo mogobi' doho',” ka dau.

¹⁴Om boros ka di Yoab, “Ula' po no boros dit aiso' o komoyon,” ka dau. Om anu no iyau do tolu o tandus om potokono' no do hiri'd kangkab di Absalom di miyau po iyau do poinggiis do hiri'd guas do kayu dit agayo.

¹⁵Om pogihupai noddi di hopod o soudor di Yoab do mamatai i Absalom.

¹⁶Om pounio' no di Yoab i torumpit dau om tingkod noddi i soudor dau do momogusa' di tulun dot Israil.

¹⁷Om ngoyo' no diyolo' i rata' di Absalom om pataamo' no do hiri'd torobong di hiri'd puru', om rubpuwai nogiddi do watu do gisom dot asawat o kinorubpuon di watu. Om poggidu' ngai' nopo i tulun dot Israil, om sorompори-pori nopo iyolo' do minuli' do hiri'd walai diyolo'.

¹⁸Om tontok di poimpasi po i Absalom om pinopoingkakat iyou dot iso' o torigi do watu do hiri'd Rantai do Raja' do kopomuhandaman do ngaran dau tu' aiso' i' o tanak dau do kusai di potilombus do sinakagon dau. Om pinungaranan diri dau iri do pinasangai do ngaran dau. Om gisom piya'd baino' nga' roitan kasai' i' iri do, “Torigi do Watu di Absalom”.

Sinunudan i Daud do Kinapatayon di Absalom

¹⁹Om boros kaddi di Ahimaas, i tanak di Sadok dot id di Yoab, “Pologoso' oku do manangkus do mongoi pomisunud di raja' do habar dot osonong tu' pinoidu' i' iyou do Tuhan do mantad id pisangod dau,” ka.

²⁰Boros ka di Yoab, “Kada! Mongoi id koimbagu. Tu' tatau nopod baino' om a' ko i' koino-ino do popolombus do habar dot id raja' tu' minatai i tanak dau,” ka dau.

²¹Om boros kaddi dau dot id turipon dau di tulun dot Etiopia, “Ngoyo' sunudai i raja' di nokito nu,” ka. Om otud no i turipon diri om panangkus nod minongoi.

²²Nga' osonsog i' i Ahimaas, “Poingkuro piya ot osiliu nga' pologoso' oku no do mongoi polombus di habar diri,” ka dau. Boros ka di Yoab do minonguhot, “Nokuro kopio tu' sumonsog ko do mongoi, oi tanak ku? Aiso' i' ot isomuli' dot aanu nu,” ka dau.

²³Boros ka kawagu di Ahimaas, “Poingkuro piya nga' mongoi kasai' oku i',” ka dau. “Om iyo nopoddi om ongoi nopo katuu,” kaddi di Yoab. Om panangkus no i Ahimaas do pinoruhukan do suminusui di ralan do kawaya' di Rantai do

Yordan, om a' i' alaid om kosoguluanai no dau i turipon, i bansa'd Etiopia diri.

²⁴Poirikau i Daud do hiri'd langga' dit id piolitan di wawayaan ponong id suang om wawayaan ponong id soliwani di bandar. Om ongoi no i madtatamong do hiri'd sakai di tolig om ingkakat no do hiri'd sakai di taap di wawayaan diri. Om soira' di huminangog iyau om kokito no dau o songulun do manangkus do pakayaan do hiri.

²⁵Om polohowo' no di madtatamong dot id raja' do hiri'd siriba' do pinoposunud diri. Om boros ka di raja', "Ondung iso-iso' iyau om habar nod osonong o polombuson dau," ka dau. Om maha' dit oruhai no do korikot i tulun diri,

²⁶om kokito po kawagu di tulun do madtatamong ot iso' kawagu o tulun do manangkus do pakayaan i' do hiri. Om polohowo' po kawagu dau o poingkaa, "Antangai pogi! Nga' haro po kawagu o tulun do manangkus tomod do pakayaan do hiti!" ka. Om boros ka di raja' do suminimbar, "Iti nga' poporomut id habar dot osonong," ka.

²⁷Om boros ka di tulun di madtatamong, "Miagal-agal di pananangkus di Ahimaas ilo pananangkus dilo tulun dot id gulu. Om i Ahimaas nolo'," ka dau. Om boros ka di raja', "Iyau nopo om osonong i' koulun om atantu' no dot osonong i' o habar do poromuton dau," ka dau.

²⁸Om polohowo' no di Ahimaas o pinonuwau dau di raja', om ongoi no iyau otud do tuminuku' dot id toguang di raja', om boros ka dau, "Royohon no o Tuhan i Kinorohingan do Tuan Raja', i pinapatahak dot id Tuan Raja' do kamanangan dot id sawat do koinsanai di tulun di sumaap daa do Raja'," ka dau.

²⁹Om ponguhot no i raja', "Osonong-sonong i' i Absalom, i tanakwagu'ddi?" ka dau. Om boros ka di Ahimaas do suminimbar, "Oi Tuan Raja', soira' di linohou oku di Yoab, i susuhun do Raja', om nokokito oku dot agangau nopo o hiri, nga' a' oku i' koilo ondung nunu o nosiliu do hiri," ka dau.

³⁰Om boros ka di raja', "Ongoi ingkakat do hilo'," ka dau. Om ongoi noddii iyau ingkakat do hiri.

³¹Om korikot noddii i turipon di Yoab, i tulun dot Etiopia om boro-boros no iyau di raja', "Poporongou oku do habar dot osonong dot id Raja! Baino' nopo om nonuan ko nod Tuhan do kamanangan do suminaap do koinsanai do tulun di sumaap diya'," ka dau.

³²Om ponguhot no i raja', "Poimpasi po i Absalom, i tanakwagu'ddi?" ka dau. Om boros ka di turipon do suminimbar, "Pologoson nopo daa do miagal ngai' di tanakwagu'ddi ot owonsoi dot id koinsanai di tulun di mumbal do sumaap om pokoruol do Tuan Raja'," ka dau.

³³Om korongou poddi di raja' iri, om tuminongob tomod diri iyau. Om salakoi no iyau do hiri'd bilik di hiri'd sawat di wawayaan dot agayo om pogihad no iyau. Om moro-boros iyau do poingkaa, "Oi tanak ku! Tanak ku Absalom! Absalom! i tanak ku! Osonong nogi' daa dot iyoho' o minatai'ddi do sumowoli diya', oi tanak ku! Absalom, i tanak ku!" ka.

2 Somuil 19

Pinoboros di Yoab o Kasalaan di Daud

¹Om sinunudan diri i Yoab do mihad i Raja' Daud do mogihad di Absalom.

²Om iri nopo kinamanangan di tadau'ddi nga' nosiliu nogiddi do katangaban dot id toinsanan di soudor di Daud, tu' norongou diyolo' do mogihad i raja' di tanak dau.

³Om aiso' nod komi di soudor do guminuli' do hiri'd bandar do tadau'ddi; om miagal po iyolo' di soudor do nointingayaman do minogidu' do mantad id pisangadan.

⁴Om sompono' no di raja' o rabas dau mikuwo'd mininglompud do minihad om mimboros dot, "Oi tanak ku Absalom, Absalom, i tanak ku, oi tanak ku!" ka.

⁵Om suang no i Yoab do hiri'd walai di raja' do minongoi solowot di raja'. Om boros ka dau, "Baino' no do minongintingayam ko do koinsanai di tulun nu, i

tulun di minamasi diya' om koinsanai di tangaanak nu do kusai om tondu', om i sawo nu om i tongoond'u di panakasawo nu.

⁶A' ko nogi' osianan di tulun dot osianan diya' nga' osianan ko nogi' di tulun dit araatan diya'! Nokointalang nu no kopio dot aiso' i' o komoi-komoyon di boyoon di soudor nu, om i soudor nu dot id diya'! Oilaan ku no kopio dot asanagan ko nogi' daa do poimpasi i Absalom om nangapatai ngai' iyahai do tadau baino'.

⁷Inggakat nogi' kopio om sumoliwan i' do mongoi ponginsasamod do ginawo di tulun nu. Tu' ondung a' ko sumoliwan do mongoi solowot diyolo' om sumumpa' oku no dot id Tuhan dot iso' po moti' di tulun diri nga' aiso' no o mundorong do moyo' diya' do totuong diti; om komoyon nopodti nga' iti no o kosusaan nu dit adalaan kopio kawagat dot opurimanan nu do solinaid nu do poimpasi," ka dau.

⁸Om ingggakat noddi i raja' om soliwon no om irikau no do hiri'd toning di wawayaan dot agayo di bandar. Om korongou ngai' poddi i tulun dau do hiri' iyau, om ongoi ngai' no iyolo' solowot di raja'.

Pinogulian di Daud do Hilo'd Yorusalim

Daamot nopoddi om nokopoggidu' ngai' no i tulun dot Israil; om sorompori-pori nopo iyolo' do minuli' do hiri'd walai diyolo'.

⁹Om mogisosongkiwal poddi ngai' i payat do tulun dot Israil do pointongkop di pomogunan. Boros ka diyolo', "I Raja' Daud i' o pinopoidu' dati' do mantad id pisangod toko', om iyau i' o minamasi dati' do mantad id longon do tulun do Pilistin, nga' baino' noddi om nokopoggidu' no iyau do mantad id di Absalom, om nokotongkiad nodti pomogunan.

¹⁰Pilio' toko' no daa i Absalom do sumiliu do raja' toko' nga' napatai iddi iyau dot id pisangadan. Om nokuro'ddi tu' mundorong tomod kou om aiso' i' ot ongoiso' piya do mongoi pangangat di Raja' Daud do gumuli'?" ka.

¹¹Om iri nopo i boros di tulun dot Israil diri nga' nokorikot no dot id di Raja' Daud. Om suhuo' noddi di Daud i duwo ot imam, i Sadok om i Abiatar do

mongoi ponguhot ngai' di boyoon do tulun do Yohuda do poingkaa, “Nokuro tu' kotohuri kou nogi' iyokoyu do mongoi pangangat om momoyo' di raja' do gumuli' do hilo'd walai dau?

¹²Iyokoyu nopo om koobpinayan ngai' ku i' om id suang do sompiiyon ku; nga' nokuro tu' iyokoyu nogi' o kotohuri kopio do mongoi popouli' doho?” ka.

¹³Om sinuhu' nogi' di Daud iyolo' do popoboros dot id di Amasa do poingkaa, “Tobpinai ku i' iya'. Om mantad po do baino' om iya'ndo o silihon ku do sumiliu do boyoon do koinsanai do soudor do sumowoli di Yoab. Pologoson nopo o Kinorohingan do mamatai doho' dot a' ku no wonsoyon o miagal diri,” ka.

¹⁴Om kohubayaai ngai' nopoddi i tulun do Yohuda di boros di Daud om ponuhu' noddi iyolo' do mongoi posunud do boros diti dot id raja', “Guli' no oi Tuan Raja', do miwoyo' do koinsanai di pagawai nu,” ka.

¹⁵Om pamanau noddi i raja' do guminuli'. Om soira' di nokorikot iyau do hilo'd Bawang do Yordan, om i tulun do Yohuda nga' nokorikot no do hilo'd Gilgal do mongoi pangangat om mongoi pomoyo' di raja' do sumoborong di bawang.

¹⁶Om i Simoi nogi', i tanak di Gira, i tulun do Binyamin diri, nga' arau-arau tomod do minongoi amung di tulun do Yohuda do mongoi solowot di Raja' Daud.

¹⁷Om moyo-woyo' di Simoi o soribu o tulun do mantad id payat do Binyamin. Om i Siba nogi', i susuhuon di sompiiyon di Saul do miwoyo' di hopod om limo o tanak dau do kusai om duwo nohopod o susuhuon dau nga' suminoborong nogi' di Bawang do Yordan dit a' po nokorikot i raja'.

¹⁸Om soborong noddi iyolo' do hiri'd sosoborongon do mongoi posoborong di sompiiyon di raja' om momonsoi do nunu nopo i pokionuon di raja'.

Ninsianan di Daud i Simoi

Om tontok di motisoborong no i raja' di Bawang do Yordan om ongoi no i Simoi otud dot id toguang di raja',

¹⁹om boro-boros nod, “Oi Tuan Raja', pokionuon ku no daa kopio do lihuan nu i kasalaan di nowonsoi ku di tontok di tadau do tuminongkiad ko do Yorusalim. Kada' no soroho' i sala' ku'ddi.

²⁰Tu' oilaan ku no kopio do nokowonsoi oku'd dusa; om antangai pogi' nga' iyoho' no kopio o nokopogulu do mantad do koinsanai di payat di poundorong do hilo'd ponong id utara do minongoi rapou do Raja' do tadau baino',” ka dau.

²¹Om korongou noddid di Abisai, i tanak di Soruya iri om boro-boros nod, “A' toi apatut do patayon i Simoi tu' minomopol di raja' do nopili' doTuhan,” ka.

²²Nga' boros ka di Daud dot id di Abisai om id di Yoab, i tobpinai dau dit id dotuo, “Kada' kou ongoi kuro-kuro doho'! Monusa' kou nopo doho'! Tadau nod baino' do nosiliu kawagu oku do raja' dot Israil, om iso' pod tulun dot Israil nga' aiso' i' o koino-ino do patayon do tadau'd baino',” ka dau.

²³Om boros ka di Daud dot id di Simoi, “Jominon ku i' dot a' ko i' hukuman do kapatayon,” ka dau.

Ninsianan di Daud i Mopibosit

²⁴Om i Mopibosit, i manangaki di Saul nga' minongoi nogi' solowot di raja'. Om a' i' dau nisuan o gakod dau, om a' pinampadan o ganggut, om a' pinupuan o pakayan dau do mantad po di tuminongkiad i' i raja' do hilo'd Yorusalim gisom do tadau di nokoguli' i raja' di nakamanang iyau.

²⁵Om soira' di nokorikot i Mopibosit do mantad hilo'd Yorusalim do minongoi solowot di raja' om boro-boros no i raja' dot id dau, “Nokuro tu' a' ko minoyo' doho' do tontok diri oi Mopibosit?” ka.

²⁶Om boros ka di Mopibosit do suminimbar, “Oilaan nu i' oi Tuan Raja' do kimpo' oku. Om sunudai ku no daa i susuhuon ku do mamakol di kaladai om kasakai oku i' om katanud oku i' daa'ndo diya' nga' minagakal nogi' iyau doho'.

²⁷Om minongudut iyau doho' dot id Tuan Raja'; nga' iya' nopo om miagal id moloikat do Kinorohingan, om wonsoyo' nopo dot id doho' it osonong dot osorou nu.

²⁸Koinsanai di sompiiyon do tapa' ku nga' osorupai ngai' no daa do patayon do Tuan Raja', nga' pinologos oku i' diya' do makan do potorongak diya'. Om aiso' no o kosorupayan ku do mokianu do nunu nopo do mantad id diya', oi Tuan Raja',” ka dau.

²⁹Om boros ka di raja' do suminimbar, “Ula' pori'd boros. Natantu' ku no do maan dokoyu di Siba pibohogio' o koinsanai di dapu' di Saul,” ka dau.

³⁰Nga' boros ka di Mopibosit, “Okuro i' dot i Siba o kaanu ngai'ddi. Tu' osonong no o ginawo ku dot osonong po o Tuan Raja' do nokoguli',” ka dau.

Ninsianan di Daud i Barsilai

³¹I Barsilai nogi', i tulun do Giliad nga' ruminuhuk i' do mantad hilo'd Rogolim do minoyo' di raja' do gisom do nokosoborong di Bawang do Yordan.

³²I Barsilai nopodti nga' molohing no kopio, tu' walu' no nohopod o toun dau. Nga' kaya' tomod iyau om iyau noddid o minanahak do taakanon di raja' di daamot di raja' do hilo'd Mahanaim.

³³Om boros ka di raja' dot id dau, “Kaino, tumanud doho'. Om onuan ku i' iya' do nunu nopo o kosukup-sukupu nu do hilo'd Yorusalim,” ka dau.

³⁴Nga' boros ka di Barsilai do suminimbar, “A' oku no alaid diti do poimpasi. Om nokuro po nanu' tu' mongoi oku po tanud do Tuan Raja' do hilo'd Yorusalim?”

³⁵Walu' no nohopod o toun ku, om aiso' no o milo do manahak doho' do koinsanangan. Om a' oku no kopuriman ondung okuro-kuro i taakanon om it inumon ku. Om a' oku no korongou di sinding di modsisinding. Kagangau-gangau oku nopo do Tuan Raja'.

³⁶Om a' oku i' osorupai do kaanu dot isomuli' do raja' dot irad diri kagayo. Kowoyo' oku po katuu diya' dot oruhai do hilo'd ralan dit id soborong do Bawang do Yordan.

³⁷Nga' pologoson oku no iyoho' do muli' do hilo'd walai ku, om hilo' id somok di lobong di molohing ku o kapatayon ku. Nga' diiya i Kimham, i tanak ku. Pologoso' nopo iyau do tumanud do Tuan Raja'; om wonsoyon nopo dot id dau it osonong dot osorou do Tuan Raja'," ka dau.

³⁸Om boros ka di raja' do suminimbar, "Powoyoon ku i' i Kimham, om nunu nopo o korohian nu om wonsoyon ku i' dot id dau. Om wonsoyon ku dot id diya' o nunu nopo o pokionuon nu," ka dau.

³⁹Om soborong nodd i Daud om koinsanai di tulun dau di Bawang do Yordan. Om tungubai no di Daud i Barsilai om barakatai no dau. Om poguliai nodd i Barsilai do hiri'd walai dau.

Minisongkiwal ot Israil om Yohuda do Pasal di Raja'

⁴⁰Om ongoi nodd i raja' do hilo'd Gilgal. Om i Kimham nga' minoyo' nogi' dau. Om minoyo' nogi' o koinsanai di tulun do Yohuda om songintanga' do tulun dot Israil.

⁴¹Om ongoi ngai' no solowot di raja' o koinsanai di tulun dot Israil om pomoros no iyolo' do poingkaa, "Oi Tuan Raja', nokuro tu' osorou di tobpinai dahai, i tulun do Yohuda, dot iyolo' noo o haro o kosorupayan do mongongoi diya' om momoyo' diya', om sompiiyon nu, om koinsanai di tulun do sumoborong di Bawang do Yordan?" ka.

⁴²Om boros ka di tulun do Yohuda, "Atantu' no, tu' iyau nopo om osomok po kopio o koobpinayan dot id dahai. Nga' nokuro tu' otogod kou? Haro toi o naanu dahai do taakanon do pinatahak di raja', ko' nakaanu toi iyahai do nipuhawang?" ka diyolo'.

⁴³Om boros ka di tulun dot Israil do suminimbar, "Kosorupayan nopo dahai do mananganu di raja' om inghopod i' ko' mantad di kosorupayan dokoyu; mulong po tuu daa do tobpinai kopio dokoyu iyau. Nokuro tu' pomsiriba-ribaon daa iyahai dokoyu? Kada' nogi' dokoyu kolihuwai dot iyahai i' o nokopogulu do minomoros do mongoi popouli' di raja'," ka diyolo'. Nga' opodos po kopio i boros di tulun do Yohuda ko' mantad di boros di tulun dot Israil om mada' i' iyolo' dot aala'.

2 Somuil 20

Suminaap i Siba

¹Om koontok no do haro o tulun dit araat o kowoyo-woyoon do hilo'd Gilgal do maso'ddi. Ngaran nopo dau om i Siba, i tanak di Bikri, i mantad id payat do Binyamin. Om tontok di nokorikot i minomoyo' di Daud, om pounio' nod Siba i torumpit om polohowo' no o boros do poingkaa, “A' toko' i' kokurokuro di Daud. Nunu o kawayaan toko' dau, oi tulun dot Israil? Kainou, muli' do hilo'd walai toko'!” ka.

²Om tongkiad ngai' noddi di Daud i tulun dot Israil om woyo' no iyolo' di Siba. Nga' iri nopo tulun do Yohuda om suminokodung kasai' i' di Daud om minomoyo' dau do mantad hiri'd Bawang do Yordan om gisom do nokorikot do hilo'd Yorusalim.

³Om soira' di nokorikot i Daud do hiri'd walai dau di hilo'd Yorusalim om ngoyo' no dau i hopod o tongoondud' di panakasawo dau, i pinoundorong dau do madtamong di walai. Om poiyono' no dau iyolo' do hiri'd tiso' o walai di tamangan di madtatamong. Om onuwai i' dau iyolo' do kosukup-sukupu nga' a' no ma iyou insan ongoi dudun diyolo'. Om poinuwai-suwai noddi iyolo' do miagal di tongoondud' di nopuadan do gisom do kinapatayo' diyolo'.

⁴Om boros ka di raja' dot id di Amasa, “Ngoyo' ngai' sunudai i tulun do Yohuda do tumimung om gumuli' nod hiti do miwoyo' diyolo' do tolu tadau'd mantad baino',” ka dau.

⁵Om pamanau noddi i Amasa do minongoi pomisunud di tulun do Yohuda nga' a' i' iyou guminuli' do tontok di maso di natantu' mantad di raja'.

⁶Om boros kaddi di raja' dot id di Abisai, “Monusa' nogi' moti' kopio dati' i Siba, i tanak di Bikri diri ko' mantad di Absalom. Angatai nogi' kopio iti tulun ku om ongoyon i' dokoyu iyou gusao', dot a' po iyolo' korikot do hilo'd bandar di kitolig om kopoggidu' nondo do mantad id dati',” ka dau.

⁷Om pamanau noddi do tuminongkiad do Yorusalim i tulun di Yoab, om i soudor do madtatamong di raja', om koinsanai di soudor do suwai, do minoyo' di Abisai do mongoi pomogusa' di Siba.

⁸Om soira' di nokorikot iyolo' di tontolob dot agayo do hilo'd Gibion om nokopogulu no do nokorikot do hilo' i Amasa. Om i Yoab nopo nga' kirasuk no do dongsumasangod om kiniabil do gayang di pinokogos do tagkos dau o tangkap. Soira' di luminaang iyau om karatu' no i tangkap di gayang om kosomitai poddi di longon dau'd gibang.

⁹Om boros ka di Yoab dot id di Amasa, “Osonong-sonong ko i', oi tobpinai ku?” ka. Nga' iri nopo longon do wanan di Yoab nga' pointaid no di ganggut di Amasa do miagal-agal do maan dau tungubai i Amasa.

¹⁰Nga' a' i' di Amasa insan-insanon do kiinigit do gayang i tiso'd longon di Yoab. Om toboko' no di Yoab o tian di Amasa om koulayak nopo o tinaii' dau gisom do naratu' do hiri'd tana'. Om diri i' om diri do napatai iyau; om a' no di Yoab noinduwaan do minonobok i Amasa. Om lombus po kawagu i Yoab om i tobpinai dau, i Abisai, do minongoi pomogusa' di Siba.

¹¹Om ingkakat no o songulun do mantad di tulun di Yoab do hiri'd toning di rata' di Amasa om pomoros no dot opuhod do poingkaa, “Isai nopo it orohian di Yoab, om i sumokodung di Daud, om osonong do tumanud di Yoab!” ka.

¹²Om maso nopoddi nga' poingiliu i rata' di Amasa do notounan do raha' do hiri'd tanga' di ralan. Om kokito no di soudor di Yoab do koinsanai di tulun do kawaya' om mundorong ngai' nopod hiri do montong, om gayato' noddi dau i rata' do mantad hiri'd ralan om poiliho' no do hiri'd kasakat-sakatan, om takapai no dau do kain.

¹³Om soira' di noidu' i rata' do mantad hiri'd ralan om oinsanan nopoddi i tulun do tuminanud di Yoab do mongoi pomogusa' di Siba.

¹⁴Om nawayaan ngai' di Siba o koinsanai di watas do payat dot Israil di pinakayaan dau do hilo'd bandar do Abil-Bait-Maaka. Om songwoyo-woyo' nogi' dau o koinsanai do sinompuruan do sompiiyon di Bikri.

¹⁵Om korongou noddi di tulun di Yoab do hiri i Siba, om ngoyo' no diyolo' awangai i bandar. Om timbunai no diyolo'd tana' o posorili' di bandar dot id

soliwan di tolig di bandar om nungkudan nogi' diyolo' i tolig mantad di bandar do mamahaba'ddi.

16Om haro'ddi o songulun o tondu' dot opintar kopio do hiri'd bandar do minomolohou do mantad hiri'd tolig di bandar do poingkaa, “Pokinongou pogi! Pokinongou pogi! Sunudai i Yoab do mongoi'd hiti tu' haro o poboroson ku dau,” ka dau.

17Om ongoi noddi i Yoab, om ponguhot no i tondu', “I Yoab ko?” ka dau. “Oo,” ka di Yoab do suminimbar. Om boros ka di tondu', “Oi Tuan, pokinongoho' no iti boros ku,” ka dau. “Ba, mokinongou oku i',” ka di Yoab.

18Om boros ka di tondu', “Di nopo di gulu po, om koubasanan no do momoros dot ‘Mokituduk ko nopo om mongoi no do hilo'd bandar dot Abil,’ ka, om iri no o winonsoi diyolo’.

19Pinatantu' mantad di tulun dot ongotorodok do hiti'd Israil dot iti nopo bandar dahai'dti nga' bandar dit agayo om iso' o bandar dot id pialatan di bandar dot osimbayan kopio om otorodok do hiti'd Israil. Nokuro tu' umbalan nu daa do mamaraag iti? Orohian ko daa do mamaraag do tana' di don Tuhan?” ka dau.

20Om boros ka di Yoab, “Amu! Aiso' i' kopio o pomusarahan ku do mamaraag ko' mananus po diti bandar dokoyu!

21Okon i' ko' miagal diri ot osorou dahai. Nga' haro o songulun do roitan dot i Siba, i tanak di Bikri do mantad hilo'd watas do konulu-nuluan dot Ipraim do mumbal do sumaap di Raja' Daud. Patahako' dahai i tulun diri om mogidu' oku i' do mantad hiti'd bandar,” ka dau. Om boros ka di tondu', “Pobigodon i' dahai i tulu dau do mantad id sampaping diti tolig,” ka.

22Om suang no i tondu' di bandar om poboroso' no dau iri dot id toinsanan di tulun do hiri. Om ngoyo' noddi diyolo' iduwo' o tulu di Siba, i tanak di Bikri, om pobigodo' no do hiri'd di Yoab. Om pounio' no di Yoab i torumpit do popoilo do koinsanai di tulun dau do tumongkiad di bandar diri. Om uli'

noddi iyolo' dot id walai diyolo'. Om poguliai noddi di Yoab do hilo'd Yorusalim do minongoi solowot di raja'.

Piro-piro o Pagawai di Daud

²³Iti ngai' no i tulun di pinili' di Daud: Boyoon do koinsanai di soudor dot Israil: i Yoab. Boyoon di soudor do moyo-woyo' kasai' di Daud: i Bonaya, i tanak di Yoyada.

²⁴Boyoon di tulun di sinuhu' do kumaraja': i Adoram. Poopi' do tusin do pomorinta': i Yosapat, i tanak di Ahilud.

²⁵Gomponulis do pomorinta': i Siya. Imam: i Sadok om i Abiatar.

²⁶Imam do hiri'd walai di raja': i Ira, i mantad hilo'd bandar do Yair.

2 Somuil 21

Pinatai i Sinakagon di Saul

¹Tontok dit i Daud o momorinta' om minononglous dot adalaan tomod do solinaid do tolu o toun. Om ongoi noddi i Daud uhot do Tuhan do pasal diri, om boros kad Tuhan, “Mononglous pogi' nga' kisala' i Saul om i sompiiyan dau tu' minamatai iyau di tulun do Gibion,” ka.

²(Iri nopo tulun do Gibion nga' okon i' ko' tulun dot Israil nga' i bansa' dot Amori dit okuri' no. Om mulong piya do nokosumpa' i tulun dot Israil do mongintirung diyolo' nga' numbalan i' di Saul do momunso iyolo' tu' osorou dau dot osiliu iri do koinsanangan di tulun dot Israil om tulun do Yohuda.) Om lohowo' noddi di Daud i tulun do Gibion,

³om uhoto' no dau iyolo', “Nunu o maan ku wonsoyo' dot id dokoyu? Orohian oku do monogit di kasalaan di nowonsoi dot id dokoyu, om barakatan i' dokoyu o tulun di songonuon do Tuhan,” ka.

⁴Om boros ka diyolo' do suminimbar, “A' i' milo do salasayon do pirok ko' tamas i pioduhan dahai di Saul om i sompiiyan dau, nga' a' nogi' iyahai orohian do mamatai dot ongosongulun piya do tulun dot Israil,” ka. Om boros ka di Daud do minonguhot, “Om nunu'ndo ot osorou dokoyu do maan ku wonsoyo' dot id dokoyu?” ka dau.

⁵Om boros ka diyolo' dot id raja', "Orohian daa i Saul, i raja' di pinili' doTuhan do mamatai dahai om momunso dahai gisom dot aiso' no o tiso' dahai do poimpasi do hinonggo nopo o kinoiyonon do hiti'd Israil.

⁶Iyo nopoddi om patahako' no dot id dahai o turu' di sinakagon dau do kusai om maan i' dahai iyolo' pogiiso' dot id toguang do Tuhan do hilo'd Gibia, i bandar di Raja' Saul," ka diyolo'. Om boros ka di raja', "patahakon ku i' iyolo'," ka.

⁷Om a' i' di Daud pinatahak i Mopibosit, i tanak di Yonatan, tu' nokopitaru' no i Yonatan om i Daud.

⁸Om ngoyo' noddi di raja' i Armoni om i Mopibosit, i tanak di Saul do kusai do pinaganak di Rispa: I Rispa nopo nga' tanak di Aya do tondu'. Om nongoi nogi' dau i limo o tanak do kusai diyo' Mirab di Adriol. I Mirab nopo nga' tanak di Saul do tondu'. Om i Adriol no om tanak di Barsilai, i mantad hilo'd Mihola.

⁹Om patahako' noddi di raja' iyolo' dot id tulun do Gibion. Om pogiiso' no iyolo' di tulun do Gibion do hiri'd nulu-nulu dot id toguang do Tuhan. Om kapatai ngai' nopo i turu' tulun diri. Om pinatai ngai' iyolo' do tontok di kooiyon no do maso do kopomurounan do kayu om tontok di tumimpun no do mongomot do barli.

¹⁰Om anu no i Rispa, i panakasawo di Saul do kain di pakayon do mogihad om pataap-taapo' no dau do hiri'd sakai di tontolob, i hiri'd kinoilihon di rata'. Om hiri-hiri no iyou do mantad di tumimpun do mogiongomot om gisom do norikot i maso do rumasam do tontok di lumahanggang o roun do kayu. Om a' i' dau pinologos i tombolog do mongoi sako di rata' do dongadau om ugadan dau i nintorusan do mongoi insomok di rata' do dongotuong.

¹¹Om soira' di nosunudan i Daud di winonsoi di Rispa,

¹²om ngoyo' no di Daud onuo' i tulang di Saul om i tulang di Yonatan, i tanak dau, do mantad id tulun di poingiyon do hilo'd Yabis, i hilo'd Giliad. (Iyolo' no i minanakau di tulang diri do mantad hiri'd talun-alun do hilo'd bandar do

Bait-San, i pinogiisan di tulun do Pilistin di rata' diyolo' do tontok di naala' i Saul do hilo'd nulu-nulu do Gilbua.)

13Om nigitan dau do mantad hilo' i tulang di Saul om i tulang di Yonatan, om tinimung nogi' dau i tulang di turu' o tulun di pinogiis diri.

14Om lobongo' noddi dau i tulang di Saul om i tulang di Yonatan, om i tulang di turu' o tulun diri, do hiri'd lobong di Kis, i tapa' di Saul. Kinoiyonon nopodti nga' hilo'd Sila, i hilo'd watas do Binyamin. Om kowonsoi ngai' poddi iri do tumanud di pinonuhuan di raja', om simbaro' nogi' do Kinorohingan o sambayang diyolo' do bagi' di pomogunan diri.

Kinamanangan do Suminangod do Tulun do Pilistin dit Angagayo Koulun
(1Su. 20.4-8)

15Tontok di haro kawagu o pinisangadan dot id piolitan di tulun do Pilistin om i tulun dot Israil, om pamanau no i Daud do miwoyo' do koinsanai di tulun dau do minongoi sangod di tulun do Pilistin. Nga' tontok di misangod iyolo' om kohuyan no tomod i Daud.

16Om osorou nopo daa di Yisbibinob nga' apatai no dau i Daud. I Yisbibinob nopodti nga' sinakagon do tulun dit angagayo koulun. Om kitandus iyau do tambaga' do haro i' doti' o tolu om satanga' kilogram do kawagato'. Om kiniabil iyau do gayang di wagu po.

17Nga' rikot noddi i Abisai, i tanak di Soruya, do minongoi ponguhup di Daud. Om saapo' no dau om patayo' dau i tulun do Pilistin dit agayo koulun diri. Om suhuo' noddi di tulun di Daud do mamatos i Daud dot a' nondo moyo' diyolo' do mongoi sangod. Tu' boros ka diyolo', "Iya' no o sondihon do tulun dot Israil, om mada' i' iyahai dot atagakan diya'," ka.

18Om katalib nori, om haro po o pinisangadan do sumangod di tulun do Pilistin dit angagayo koulun do hilo'd Gob. Om tontok noddi do pinatai di Sibkai, i tulun do Husa, i Sap, i tulun dot agayo koulun.

19Om haro po kawagu o pinisangadan do sumangod di tulun do Pilistin do hilo'd Gob. Om pinatai di Ilhanan, i tanak di Yair, i tulun do Baitlahim diri, i

Guliat, i tulun do Gat. Iri nopo tulu di tandus di Guliat om irad po di salampad di pangawalan.

²⁰Om haro po kawagu o pinisangadan do hilo'd Gat. Om haro o songulun dit agayo kopio o kinoulunan do hilo'. Om sopionom o tunturu' do palad dau, om sopionom o tunturu' do lapap dau. Om iri nopo tulun diri nga' orohian kopio do monokisangod.

²¹Om momohingi-hingi diri iyau di tulun dot Israil nga' napatai i' iyau di Yonatan, i tanak di Simia, i tobpinai di Daud.

²²Iri nopo it apat o tulun dit angagayo koulun diri, i pinatai di Daud om i tulun dau, om sinakagon ngai' nopo do tulun dit angagayo koulun do hilo'd Gat.

2 Somuil 22

Sinding do Kinamanangan di Daud

(Sin. 18)

¹Iti no o sinding di sininding di Daud dot id Tuhan do tontok di pinoidu' iyau do Tuhan do mantad id di Saul om mantad id koinsanai di pisangod dau:

²Tuhan no o manahak doho' do kointirungan; iyau no o kuta' ku dit ogirot.

³Kinorohingan no ot intirungon ku, om aiso' no o koligagaan ku do pointirung dau. Iyo po iyau do kolid do mongintirung doho', mogobi' iyau doho' om momogompi' doho'. Iyau no o gampamasi ku; gompion oku dau om poiduwon oku do mantad id kororongit.

⁴Lumohou oku do Tuhan om poiduwon oku i' dau do mantad id pisangod ku. Royohon no o Tuhan!

⁵Notutukan oku do ruab do kapatayon; minalit doho' o ruab do karaagon.

⁶Pointutuk doho' o koligagaan do kapatayon, om nokowonsoi no di lobong i pamalawa' dau doho'.

⁷Luminohou oku do Tuhan dit id suang oku do kosusaan; luminohou oku do mokiuhup di Kinorohingan ku. Norongou dau o boros ku di hiri iyau id Walai dau; minokinongou iyau di tihad ku do mokiuhup.

- ⁸Om gogor noddi om guyu' iti pomogunan; guminogor om guminuyu' o pinoimpahan do tawan, tu' otogod no kopio o Kinorohingan!
- ⁹Suminoliwan o lisun do mantad id luang do todung dau, mindak-sindak o tapui om angalasu' tomod o popou do sumoliwan do mantad id kabang dau.
- ¹⁰Pinitas dau o tawan om lintuhun noddi iyau, om oitom nopo o haun dot id siriba' di lapap dau.
- ¹¹Osiu nopo iyau do tuminulud dot id sakai di moloikat di roitan do kerub; om mininghombo iyau dot id sakai di talad do ribut.
- ¹²Luminopot iyau do totuong; haun dit oitom, om poimponu' do waig o posorili' dau.
- ¹³Mikit-sikit o popou dit angalasu' do mantad id kodumaat dit id gulu-gulu dau.
- ¹⁴Om ngorod noddi o Tuhan do mantad hilo'd tawan, norongou'ddi o boros do Kinorohingan dit Agayo Kuasa'.
- ¹⁵Pinapana' dau i pana' dau om pogiurias nopo i pisangod; kalab do kodumaat o pinopoggidu' dau diyolo'.
- ¹⁶Nokointalang o nanad do rahat, om nokoulai o pinoimpahan do pomogunan, tontok di tinogod do Tuhan o pisangod dau, om minamagarang iyolo' dot atagadan.
- ¹⁷Hilo'd sawat o tadon do Tuhan do minongoi pomusus doho'; ginayat oku dau do mantad id waig dit aralom.
- ¹⁸Pinoidu' oku dau do mantad id pisangod ku dit ongokoris, om mantad id koinanai'd tulun dit araatan doho' --- om adalaan no iyolo' kokoris ko' iyoho'.
- ¹⁹Suminaap iyolo' doho' do tontok dit osusa' oku, nga' nintirungan oku i' do Tuhan.
- ²⁰Nuhupan oku i' dau do minidu' do mantad id koligagaan; pinasi oku i' dau tu' osianan i' iyau doho'.

- ²¹Somulian oku id Tuhan tu' koontok i' o wonsoyon ku; barakatan oku i' dau tu' aiso' i' o kasalaan ku.
- ²²Noumboyo' ku i' i Tourat do Tuhan; a' oku i' tuminolikud do mantad id Kinorohingan ku.
- ²³Natanud ngai' ku i' it oturan dau; om a' oku i' tuminolibamban di ponuhuan dau.
- ²⁴Oilaan i' dau dot aiso' o dusa ku, om mininsodu' oku do mantad id wowonsoyon dit araat.
- ²⁵Om somulian oku i' dau tu' oilaan i' dau do koontok o wonsoyon ku, om oilaan dau dot aiso' o sala' ku.
- ²⁶Oi Tuhan, otorodok ko i' dot id tulun dit otorodok dot id diya', om osonong kopio ko dot id tulun dit aiso' o kasalaan.
- ²⁷Olidang ko i' dot id tulun dit olidang, nga' pisangod nu i' i tulun dit araat.
- ²⁸Uhupan id Tuhan o tulun di minsiriba', nga' poinsiribaon i' dau i tulun dit asawat o ginawo.
- ²⁹Oi Tuhan, iya' no o tanawau ku, om tonuson nu o totuong ku.
- ³⁰Onuan oku diya' do kokorisan do sumaap do pisangod ku, om onuan oku diya' do kuasa' do mangala' di pongintirungan diyolo'.
- ³¹Kinorohingan nopo om osonong ngai' i' o wonsoyon, om boros dau nga' milo i' do ponongkuyaanan! Tuhan nopo om miagal do kolid dot id toinsanan di mogihum do kointirungan dot id dau.
- ³²Tuhan noo o Kinorohingan; Kinorohingan no o mongintirung dati'.
- ³³Kinorohingan no o pogintirungan ku dit ogirot; poposimbayan iyau do tindalanon ku.
- ³⁴Silihon oku dau do miagal di tambang tu' kotunud o pongulok-ulok; om gompion oku dau do hilo'd konuluhanan.

- ³⁵Tudukan oku dau do karalan-ralano' do sumangod, om milo oku i' do manganat di poundaan do pana' dit opuhod kopio.
- ³⁶Oi Tuhan, manahak ko doho' do kointirungan, om mamasi ko doho'; nuhupan oku diya' gisom do nosiliu oku'ddi do tulun dit abantug.
- ³⁷A' oku i' diya' pinologos dot atanggayan do pisangod, om a' oku insan kaala'.
- ³⁸Ginusa' ku i pisangod ku om naala' ku i' iyolo'; a' oku i' tumingkod dot a' ku po iyolo' apatai.
- ³⁹Binobog ku iyolo' gisom dot a' no iyolo' kotungag; om poingiliu po iyolo' do naala' dot id toguang ku.
- ⁴⁰Nonuan oku diya' do kokorisan do sumangod, om kamanangan do sumangod di pisangod ku.
- ⁴¹Pinopoggidu' nu i pisangod ku do mantad id doho'; om patayon ku i tulun dit araatan doho'.
- ⁴²Mininglohou iyolo' do mokitulung, nga' aiso' i' o minonulung diyolo'; luminohou iyolo' do Tuhan nga' a' i' iyau suminimbar.
- ⁴³Binobog ku iyolo' do gisom do miagal po iyolo' di pupuk; piningulakan ku iyolo' do miagal po di burutak do hilo'd ralan.
- ⁴⁴Pinoidu' oku diya' do mantad id tulun ku dit obinsaap, om pinotilombus oku diya' do momorinta' do piro-piro o bansa'. Iri piya tulun dit a' ku notutunan mantad nga' nosiliu noddi do rayat ku.
- ⁴⁵Tumuku' dot id doho' o tulun di bansa'd suwai, om mumboyoy' iyolo' do tontok do korongou do boros ku.
- ⁴⁶Atagakan iyolo' do kinoris om pananggagaran nopo do sumoliwan do mantad id kuta' diyolo'.
- ⁴⁷Poimpasi o Tuhan! Royohon no i mogobi' doho'! Popinsusuyo' no o kogoyoo' do Kinorohingan dit okoris, iyau i minamasi doho'!

⁴⁸Nonuan oku dau do kamanangan do suminangod do pisangod ku; om pinoinsiriba' ngai' dau doho' i bansa'd tulun,

⁴⁹om pinoidu' oku do mantad id tulun di sumaap doho'. Oi Tuhan, nonuan oku diya' do kamanangan do suminaap do pisangod ku, om intirungan oku diya' do mantad id tulun dit ongorongit.

⁵⁰Om royohon ku'ddi iya' dot id pogiolitan do koinsanai'd bansa', modsinding oku do mamarayou diya'.

⁵¹Manahak o Kinorohingan do kamanangan dot agayo dot id raja' dau; om popointalang iyou do kosianan dit aiso' o kotingkadan dot id tulun di nopili' dau; dot id di Daud om id sinakagon dau do gisom dot alaid.

2 Somuil 23

Boros di Daud dit id Tohuri No

¹I Daud nopo, i tanak di Isai, om pinili' do sumiliu do raja' om pinabantug iyou do Kinorohingan di Yakub. Om iyou no i minintulis do sinding do sindingon dot Israil. Iti no ngai' o boros di Daud dit id tohuri no:

²Moro-boros o Rusod do Tuhan do pawayaon doho'; id tompok nod dila' ku o boros dau.

³Nokoboros no o Kinorohingan di Yakub; boros ka di pogintirungan dot Israil dot id doho', "Iri nopo raja' dit otulid o pomomorinta', i momorinta' do mikuwo'd mumboyo' do Kinorohingan,

⁴om miagal di tadau do mulinau do tontok di kosuabon po dit aiso' po o haun, i tadau do popotomou di sakot di dongkotingkadan do rasam," ka dau.

⁵Om miagal noddi o Kinorohingan do mamarakat do sinakagon ku; tu' nokopomonsoi no iyou do tumpungo dit aiso' o kopupuson dot id doho', pinituruan dit a' milo do pakaisoon, batos dit a' milo do simbanan. Iri noo o pokionuon kopio ku; iri no i kamanangan ku, om atantu' no do bayaanon do Tuhan iri.

⁶Nga' tulun nopo dit a' mumboyo' do Kinorohingan om miagal noddi rugi do pataamon. A' no oigitan do palad toomod do tulun;

⁷mositi' no do mamakai ko do pakakas do basi' ko' tandus; om tutudan nondo do gisom dot ouu.

Soudor di Daud dit Angabantug

(1Su. 11.10-41)

⁸Iti ngai' no o ngaran do soudor di Daud dit angabantug: Koiso' nopo nga' i Isbaal, i mantad hilo'd Hakmoni, i boyoon di “Tolu o Soudor”. Nokoumbal i' iyau do suminaap do walu' nahatus o tulun dot id iso' o pinisangadan, om kapatai ngai' nopo dau iyolo' dot iri no tandus dau o pinamatai.

⁹Iri no koduwo dot id pialatan di Tolu o Soudor diri om i Iliasar, i tanak di Dodo, i mantad id sinakagon di Ahohi. Minoyo' iyau di Daud do tontok di minongoi iyau sangod di tulun do Pilistin di nokotimung no do mongoi sangod. Om tontok di minsodu' no daa i tulun dot Israil,

¹⁰om sangod i' iyau di tulun do Pilistin do gisom i' do nadalaan kohuyan o longon dau, om a' noddi kalangkab o palad dau do mantad id gayang dau. Om tadau noddi do nonuan do Tuhan iyolo' do kamanangan dit agayo. Om poguliai ngai' no di soudor di mininsodu' daa'ddi do hiri'd kinoiyonon di Iliasar do suminangod. Om pingiduwo' no diyolo' i pakayan do don sumasangod di songimpakai di soudor do nangapatai.

¹¹Iri no kotolu dot id piolitan di Tolu o Soudor diri om i Sama, i tanak di Agi, i mantad hilo'd Harari. Nokoumbal i' do tontok di tinimung i tulun do Pilistin do hilo'd Lihi, dot id iso' o tumo di tinanaman do kasang dot aragang. Om poggidu' no i soudor dot Israil do mantad id tulun do Pilistin.

¹²Nga' i Sama nopo om suminangod po, om pinimpatai dau do gisom do naala' i tulun do Pilistin, om a' iddi nosolod i tumo. Om iyo noddi o Tuhando minanahak do kamanangan dot agayo do tontok do tadau'ddi.

¹³Tontok dit oruhai no do tumimpun do mongomot om rikot no o tolu tulun do mantad di “Tolu Nohopod o Soudor” do minongoi solowot di Daud do hilo'd luang do Nulu-Nulu dot Adulam. Om tontok nopoddi nga' poundorong no do hilo'd Rantai do Ropaim ot iso' o sinompuruan do tulun do Pilistin.

14Tontok nopoddi nga' hiri i Daud id kuta' dit id nulu-nulu, om nosuang no do piro-piro o tulun do Pilistin o hilo'd Baitlahim.

15Om langadon noddi i Daud di kampung dau, om boros ka dau, “Haro daa giya o tulun do mongoi poinum doho' di waig do torobong do hilo'd Baitlahim, i hiri'd toning di wawayaan dot agayo!” ka dau.

16Om salagai nopoddi di Tolu o Soudor dit angabantug diri i kokiiman do tulun do Pilistin. Om ongoi no iyolo' timbauk di waig do mantad hiri'd torobong om igitai no do guminuli' do hiri'd di Daud. Nga' a' i' di Daud ninum iri, suwai ko' pinotuntug nogi' dau do maan do porsombahan dot id Tuhan.

17Boros ka dau, “Oi Tuhan, poingkuro piya nga' a' ku i' inumon iti waig! Tu' ondung inumon ku iti nga' miagal nod monginum do raha' do tongokusai dit a' no minomusorou do tinan diyolo' do minongoi'dti,” ka dau. Om a' iddi i Daud minonginum di waig diri. Om iri ngai' no o winonsoi di Tolu o Soudor dit angabantug diri.

18I Abisai no, i tadi' di Yoab (tina' nopo diyolo' nga' i Soruya) o boyoon di “Tolu Nohopod o Soudor dit Angabantug”. Nokoumbal i' iyau do suminaap do tolu nahatus o tulun dot iri no tandus dau o pinanangod, om kapatai ngai' nopo dau iyolo'. Om iyau noddi ot abantug kopio dot id piolitan di, “Tolu Nohopod o Soudor”.

19Om iyau no ot abantug kopio dot id pogialatan di “Tolu Nohopod o Soudor”, om iyau no o nosiliu do boyoon diyolo'. Nga' a' i' ma iyau koiyo do kobontugo' di “Tolu o Soudor”.

20I Bonaya, i tanak di Yoyada, nga' soudor nogi' dit abantug. Iyau nopo om mantad hilo'd Kabsiil, om osiou kopio iyau. Nakapamatai i' iyau do duwo soudor do gunsiau do mantad hilo'd Muab. Om nokoumbal nogi' iyau do suminuang do luang do hiri'd tana' do tontok di monongais om pamatai noddi iyau do songinan o singa do hiri.

21Om nakapamatai nogi' iyau do songulun o tulun do Masir dit agayo o tinan om aranggou, om i kiinigit do tandus. Om bobobog no o pinomobog di

Bonaya di tulun diri. Om ahawo' nodd di Bonaya i tandus di poingigit di tulun do Masir, om patayo' no dau i tulun diri dot i tandus di tulun o pinamatai dau.

²²Om iri no o winonsoi di Bonaya dit osiou kopio; iyau nopoddi om mantad id pogialatan di “Tolu Nohopod”.

²³I Bonaya no it abantug dot id pogialatan di “Tolu Nohopod o Soudor”, nga' a' i' iyau koiyo di “Tolu o Soudor”. Om siliho' nodd iyau di Daud do boyoon di soudor di madtatamong di Daud.

²⁴⁻³⁹Iri nopo i soudor do suwai dot id suang di “Tolu Nohopod o Soudor” nga' i: Asail, i tadi' di Yoab; i Ilhanan, i tanak di Dodo, i mantad hilo'd Baitlahim; i Sama, om i Ilika, i tulun do Harod; i Hilis, i tulun do Palti; i Ira, i tanak di Ikis, i tulun do Tokua; i Abiosor, i tulun dot Anatot; i Mobunai, i tulun do Husa; i Salmon, i tulun dot Ahohi; i Maharai, i tulun do Nitopa; i Hilib, i tanak di Baana, i tulun do Nitopa; i Itai i tanak di Ribai, i mantad do hilo'd Gibia, om mantad id payat do Binyamin; i Bonaya, i tulun do Piraton; i Hidai, i mantad do hilo'd Rantai do Gaas; i Abialbon, i tulun dot Araba; i Asmawit, i tulun do Bahurim; i Iliaba, i tulun do Saalbon; i tangaanak di Yasin; i Yonatan; i Sama, i tulun do Harari; i Ahiam, i tanak di Sarar, i tulun do Harari; i Ilipilit, i tanak di Ahasbai, i tulun do Maaka; i Iliam, i tanak di Ahitopol, i tulun do Gilo; i Hisrai, i tulun do Karmol; i Pairai, i tulun dot Arbi; i Yigal, i tanak di Natan, i mantad do hilo'd Soba; i Bani, i tulun do Gad; i Silik, i tulun dot Amon; i Naharai, i tulun do Birot, i mongingigit do rapo-rapo di Yoab, i Ira, om i Garob, i tulun do Yitri; i Uria, i tulun do Hit. Oinsanan nopo nga' tolu nohopod om turu' o soudor dit angabantug.

2 Somuil 24

Pinapaharo i Daud do Pongintaban do Tulun

(1Su. 21.1-27)

¹Om kotogod po kawagu o Tuhan do tulun dot Israil, om suhuo' no dau i Daud do poporikot do kosusaan dot id diyolo'. Boros ka do Tuhan dot id dau, “Papaharo no do pongintaban do tulun do hilo'd Israil om hilo'd Yohuda,” ka.

²Om boro-boros no i Daud di Yoab, i boyoon do soudor dau, “Ngoyon no dokoyu di pagawai ku solowoto' o koinsanai do payat dot Israil do pointongkop diti pomogunan, om intobon ngai' no i tulun. Orohian oku do koilo do ginumu' diyolo',” ka dau.

³Nga' boros ka di Yoab do suminimbar di raja', “Oi Tuan Raja', maha' daa om poinggumuon pod Tuhan i Kinorohingan nu dot inhatus kogumu' ko' mantad do ginumu' diyolo' do dinondo ilo tulun dot Israil. Om maha' daa om kokito ko po do wonsoyon dau o miagal diri. Nga' nokuro tu' orohian o Tuan Raja' do papaharo do pongintaban do tulun?” ka dau.

⁴Nga' a' i' di raja' sinimbanan i pinonuhuan dau. Om a' noddi milo dot a' tinanud di Yoab om i pagawai do suwai i pinonuhuan di raja'ddi. Om pamanau no i Yoab om i koinsanai di pagawai do minongoi pongintob di tulun dot Israil.

⁵Om soborong no iyolo' di Bawang do Yordan, om pomukiim no iyolo' do hilo'd ponong id salatan dot Aroir, i bandar dit id tanga-tanga' di rantai, it id watas do Gad. Om pakayaa' no diyolo' do ponong id utara, do kuminaa do hilo'd Yaisir,

⁶om lombus no iyolo' do hilo'd Giliad, om hilo'd Kadis, it id watas do tulun do Hit. Om korikot noddi iyolo' do hilo'd Dan, om mantad no do hilo'd Dan om pahamadai no diyolo' do ponong id kotonobon do kuminaa do hilo'd Sidon.

⁷Om korikot noddi iyolo' do hiri'd kinoiyonon di kikuta', i hilo'd Tirus. Om pakayaa' no diyolo' dot id koinsanai do bandar do tulun do Howi om tulun do Kanaan; om id tohuri noddi kopio om kuminaa iyolo' do hilo'd Borsiba, i ponong id salatan do Yohuda.

⁸Om katalib poddi o siam o tulun om duwo nohopod o tadau, om poguliai nogi' diyolo' do hilo'd Yorusalim tu' notongkop ngai' no diyolo' i pomogunan.

⁹Om posunudo' no diyolo' dot id raja' i pinongintaban diyolo' di rayat. Kogumuon nopo do tongokusai di milo do sumuang do soudor do hilo'd Israil om, 800,000 o tulun, om 500,000 o tulun do hilo'd Yohuda.

10Nga' maha' di nopongo no o kinopongintaban di rayat om kopuriman diri i Daud do nakasala' iyau, om boros ka dau dot id Tuhan, “Nokowonsoi oku nod dusa! Om ompunai oku no oi Tuhan, tu' dongkababasug i' di winonsoi ku,” ka.

11-12Om boro-boros no o Tuhan dot id di Nabi Gad, i popiromut di boros do Tuhan dot id di Daud, “Pamanau no, om poboroson no dot id di Daud dot onuan ku iyau do tolu o pinsimpilian. Om honggo nopo o pilion dau om iri no o wonsoyon ku,” ka. Om tadau noddi kawagu, di noposik i Daud,

13om ongoi no i Gad do hiri'd di Daud om posunudo' no dau i pinoboros do Tuhan, om boros ka dau, “Hinonggo'ddi o pilion do Tuan Raja'? Tolu toun do mononglous o hiti'd pomogunan nu, ko' tolu tulun do gusa-gusaon ko do pisangod nu, ko' tolu tadau do madsakit o hiti'd pomogunan nu? Soroho' noti om timbangon no kopio, om sunudan oku nogindo di posunudon ku dot id Tuhan,” ka dau.

14Om boros ka di Daud do suminimbar, “A' oku nopodti milo do momusorou! Nga' pologosan nopo do hukuman toko' do Tuhan, tu' obinsianan i' iyau. Nga' mada' oku i' do hukuman do tulun,” ka dau.

15Om porikatai noddi do Tuhan i tulun dot Israil do toruol do tuminimpun do kosuabon diri gisom do norikot i maso di natantu' mantad. Om kapatai no o turu' nohopod noribu o tongokusai do pointongkop di pomogunan.

16Om soira' di potiraagon no daa di moloikat do Tuhan o Yorusalim, om posimbano' nod Tuhan o pomusarahan dau do momohukum di tulun, om boro-boros noddi iyau dot id moloikat di mimpatai diyolo' do poingkaa, “Tingkod! Ula' no” ka. Om tontok nopoddi nga' hiri i moloikat id toning di pamagamasan do gandum di Arauna, i tulun do Yobus diri.

17Om kokito no di Daud i moloikat di mimpatai di tulun, om boros kaddi dau dot id Tuhan, “Iyoho' no i kidusa, om iyoho' i minomonsoi do kasalaan diti. Nunu o kasalaan do nowonsoi diti rayat? Hukuman oku nopo iyoho' om i sompiiyon ku,” ka dau.

¹⁸Om tadau iddi do ruminikot i Gad dot id di Daud, om boro-boros nod, “Pamanau no om mongoi i' pomonsoi do pananaraban do porsombahan dot id Tuhan do hilo'd pamagamasan do gandum di Arauna, i tulun do Yobus diri,” ka dau.

¹⁹Om umboyoo' nod i Daud i pinonuhuan do Tuhan om pamanau no do tuminanud di pinosunud di Gad dot id dau.

²⁰I Arauna nopoddi nga' poingimpa', om kokito no dau i raja' om i pagawai dau do tumakad do mongoi do hiri'd dau. Om otud no i Arauna dot id toguang di Raja' Daud,

²¹om ponguhot no i Arauna, “Nokuro tu' ruminikot do hiti o Tuan Raja'?” ka. Om boros ka di Daud do suminimbar, “Mongoi oku pomoli diti tiyonon nu do momogomos do gandum do maan do pawansayan do pananaraban do porsombahan dot id Tuhan, om otingkod indo iti toruol do nokoontok di rayat,” ka dau.

²²Om boros ka di Arauna, “Onuo' nopoti, oi Tuan Raja', om patahakon nopo do maan do porsombahan o nunu nopo it osonong dot okito nu, hati ngai' i' iti sapi' do maan do porsombahan di sorobon. Om hati iti poku' om papan di pamagamasan do maan do pogudung,” ka.

²³Om patahako' ngai' nopoddi di Arauna iri dot id raja'. Om boro-boros po kawagu i Arauna, “Om maha' daa om romiton do Tuhan i Kinorohingan nu, iti porsombahan nu oi Tuan Raja',” ka.

²⁴Nga' boros ka di raja' do suminimbar, “Bayaran ku i'. Tu' mada' oku id papatahak do porsombahan dot id Tuhan i Kinorohingan ku, dot a' kapambayar do gatang. Bolion ngai' ku i' iti dot id diya',” ka dau. Om bolio' nod Daud i kinoiyonon do pamagamasan do gandum om iri ngai' i sapi', do gatang nopod toinsanan om limo nohopod o tusin do pirok.

²⁵Om powonsoyo' no dau do hiri i pananaraban do porsombahan dot id Tuhan, om papatahak no iyau do porsombahan di sorobon om

porsombahan do piombolutan. Om simbaro' no do Tuhan i sambayang di Daud, om kotingkod noddi i toruol do nokoontok di tulun dot Israil.



1 Raja'

1 Raja' 1

Tontok di Molohing no i Raja' Daud

¹Om molohing nodd i kopio i Raja' Daud. Om mulong po do kumutan iyau do kumut dit angakapal nga' osogitan kasai' i' iyau.

²Om boros kaddi di pagawai dau, “Oi Tuan Raja', osonong nogi' do mogihum iyahai dot iso' o sumandak do sumugku' diya' om momogompi' diya'. Om modop indo iyau do hino'd toning nu om alasu' i' ot opurimanan do Tuan Raja',” ka diyolo'.

³⁻⁴Om tongkopo' nodd i o pomogunan dot Israil do mogihum do sumandak dit olumis. Om kokito nodd i diyolo' o sumandak dit olumis kopio do hilo'd Sunim dot i Abisag o ngaran. Om pootodo' no diyolo' i sumandak diri do hiri'd raja'. Om iyau nodd i o madtamong om momogompi' di raja'. Nga' a' i' i raja' minomonsoi do miagal di wonsoyon do tulun di misasawo dot id sumandak diri.

Mokisisiliu do Raja' i Adonia

⁵⁻⁶Om i Adonia nodd i o tanak di Daud dit id dotuo tu' napatai no i Absalom. Tina' nopo di Adonia om i Hagit. Om i Adonia nopodti nga' oligkang kopio koulun. Om a' i' iyau di tapa' dau insan togodo' do kowonsoi piya iyau do sala'. Om orohian no kopio i Adonia do sumiliu'd raja' om posodia' nodd i iyau do korita'-kuda' di don sumasangod, om soudor di kikuda', om limo nohopod o tulun di moyo-woyo' kasai' dau.

⁷Om ongoi nodd i iyau boro-boros di Yoab om i Abiatar it Imam. (Ngaran nopo do tina' di Yoab om i Soruya.) Om kaakun goduwo nopo iyo Yoab di Abiatar do sumokodung di korohian di Adonia.

⁸Nga' i Sadok nopo it imam, om i Bonaya i tanak di Yoyada, om i Natan i Nabi, om i Simoi, om i Roi, om i madtatamong kasai' di Raja' Daud om a' i' suminokodung di Adonia.

⁹Insan tadau om papatahak no i Adonia do porsombahan di sumbolion do hilo'd kinoiyonon di roitan do Tontolob do Tulanut, it id toning di tudan do waig do roitan dot Inrogil. Porsombahan nopo do pinatahak di Adonia om dumba', om sapi' do tontoluhan om sapi' dit ongokoro' po dit ongolomu'. Nalap ngai' di Adonia i tangaanak di Raja' Daud do suwai om i pagawai di raja' di mantad hilo'd Yohuda do mongoi rapou di poginakanan do kapatahakan do porsombahan do sinumbali'ddi.

¹⁰Nga' a' i' di Adonia nalap i Suliman i tadi' dau, om i Natan i Nabi, om i Bonaya om i madtatamong kasai' di Raja' Daud.

Siniliu do Raja' i Suliman

¹¹Om ongoi noddi i Natan solowot di Batsiba, i tina' di Suliman. Om boro-boros no do poingkaa, “Nokorongou ko no do minimpori-pori i Adonia, i tanak di Hagit do suminiliu'd raja'? Om inda' ka dot i Raja' Daud nopo om a' i' nokoilo do pasal diri.

¹²Ondung orohian ko dot apasi i Suliman om apasi ko iya', om osonong nogi' do

¹³lomusan nu do mongoi solowot di Raja' Daud. Om poborosan no dot id dau o poingkaa, ‘Okon toi ko' nokosumpa' ko no dot id doho' dot i Suliman, i tanak ku'd kusai o sumiliu do raja' do sumowoli diya'? Nokuro tu' baino' nopoddi om i Adonia i' o suminiliu do raja?' kanto,” ka dau.

¹⁴Om boros ka kawagu di Natan, “Maso nu nopondo do moro-boros di Raja' Daud om sumuang oku nondo iyoho' do mongoi popogiroto di boros nu,” ka dau.

¹⁵Om ongoi noddi i Batsiba solowot di raja' do hiri'd bilik dau. Om tontok nopoddi nga' molohing no kopio i raja', om momogompi' nopo dau nga' i Abisag, i sumandak do mantad hilo'd Sunim.

¹⁶Om kotuku' poddi i Batsiba dot id toguang di raja' do suminuwau dau, om uhoto' no iyau di raja', “Haro o pokionuon nu?” ka dau.

¹⁷Om boros ka di Batsiba do suminimbar, “Oi Tuan Raja', suminumpa' ko dot id doho' dot id suang do ngaran do Tuhan, i Kinorohingan nu dot i Suliman, i tanak ku'd kusai o sumiliu do raja' do sumowoli diya'.

¹⁸Nga' nosiliu no i Adonia do raja' om a' ko i' nokoilo do pasal diri.

¹⁹Nakapatahak no i Adonia do porsombahan do dumba' dot ogumu', om sapi' do tontoluhan om tangaanak do sapi' dit ongolomu'. Om nangaalap no dau dot id poginakanan diri i tangaanak do Raja' om i Abiatar it Imam, om i Yoab i boyoon do soudor do Raja'. Nga' a' i' dau nalap i Suliman.

²⁰Oi Tuan Raja', songingandad ngai' no o tulun dot Israil do boros do mantad id Raja' ondung isai kopio o sumowoli diya' do sumiliu'd raja'.

²¹Ondung a' nu poboroson, om atantu' no dot apatai ko pondo, om iyoon oku pondo om i tanak ku do tulun dit araat,” ka dau.

²²Om tontok di maso po di Batsiba do moro-boros, om korikot no i Natan do hiri'd walai di raja'.

²³Om sunudai no i raja' do nokorikot i Natan, om suang noddi i Natan, om ongoi no iyau otud do hiri'd toguang di raja'.

²⁴Om boros ka di Natan, “Oi Tuan Raja', nokoboros nu toi dot i Adonia o sumowoli diya' do sumiliu'd raja'?

²⁵Tu' baino' no do pinapatahak iyau do dumba' dot ogumu', om sapi' do tontoluhan om tangaanak do sapi' dit ongolomu' do maan do porsombahan. Om nalap ngai' nopo dau i tangaanak di Raja', om i Yoab i boyoon do soudor do Raja' om i Abiatar it Imam nga' nalap nogi' dau. Om wagu po iyolo' kotimpuun do mangakan-ngakan do potorongak di Abiatar om mimboros dot opuhod dot, ‘Otogui po i Raja' Adonia!’ ka no.

²⁶Nga' a' oku i' iyoho' nalap di Adonia. Om i Sadok it Imam, om i Bonaya, om i Suliman nga' a' i' dau nalap.

²⁷Tuan Raja' toi o minonuhu' do momonsoi do miagal diri, om a' i' o Tuan Raja' pinopoilo di pagawai nu ondung isai kopio o sumowoli do Tuan Raja',” ka dau.

²⁸Om boros ka di Raja' Daud, “Lohowo' i Batsiba,” ka. Om rikot no i Batsiba do minongoi timbaba' di raja'.

²⁹⁻³⁰Om boros kaddi di raja' dot id dau, “Otopot nopo kopio om nakabatos ku no diya' dot id suang do ngaran do Tuhan, i Kinorohingan dot Israil, dot i Suliman, i tanak nu'd kusai o sumowoli doho' do sumiliu'd raja'. Om baino' no do mamatos oku dot id diya' dot id suang do ngaran do Tuhan di poimpasi, i pinopoidu' doho' do mantad id koinsanai do kosusaan ku, om tadau nod baino' do bayaanon ku i batos ku dot id diya'ddi,” ka dau.

³¹Om otud noddi i Batsiba mikuwo'd minomoros do, “Poimpasi po o Raja' do gisom dot alaid!” ka.

³²Om ponuhu' noddi i Raja' do momolohou di Sadok, om i Natan om i Bonaya. Om korikot poddi iyolo' om,

³³boro-boros no i raja' dot id diyolo', “Ngoyo' ngai' dokoyu lohowo' i pagawai ku om moyo' kou no diyolo' do mongoi pasakai di Suliman, i tanak ku, di kaladai ku om pootodon no iyau do hilo'd tudan do waig di hilo'd Gihon.

³⁴Om hilo' no iyau do silihon diyo Sadok di Natan do raja' dot Israil. Om pounion nogindo dokoyu o torumpit om poboroson dot opuhod o poingkaa, ‘Otogui po i Raja' Suliman,’ ka.

³⁵Om woyoon nogindo iyau do gumuli' do hiti do mongoi irikau di tirikohonon ku di don raja', tu' iyau no o pilion ku do raja' do sumowoli doho' do momorinta' dot Israil om Yohuda,” ka dau.

³⁶Om boros ka di Bonaya, “Owonsoi i' o miagal diri, oi Tuan Raja'. Maha' daa om pogiroton do Tuhan, i Kinorohingan nu, i boros nu'ddi.

³⁷Om poingkuro nopo o Tuhan do minomoyo' diya', om iyo no iyau'ddi do momoyo' di Suliman. Om maha' daa om pomogoton do Tuhan o pomorintaan di Suliman do mantad ko' i pomorintaan nu,” ka dau.

³⁸Om pasakayo' noddidi di Sadok, om i Natan, om i Bonaya, om i madtatamong di raja', i Suliman dot id kaladai di raja'. Om woyoo' no diyolo' iyau do kuminaa do hilo'd tudan do waig di hilo'd Gihon.

³⁹Om ngoyo' noddidi di Sadok i pinoiyanan di tumau do saitun di nigitan dau do mantad hiri'd Kiim do Tuhan. Om potuntugo' noddidi dau dot id di Suliman do tanda' do momili' dau. Om pounio' noddidi i torumpit om oinsanan nopo i tulun do hiri do minomoros dot opuhod do poingkaa, “Otogui po i Raja' Suliman,” ka.

⁴⁰Om woyo' ngai' nopo iyolo' do guminuli', do mikuwo'd sampangkis-pangkis om popinguni do suling, gisom do miagal po dot oguyu' o tana' do gama' do kohiyoo'.

⁴¹Om kotitingkod di Adonia om i tulun do nalap dau do mangakan-ngakan, do tontok di norongou diyolo' it ohiyo'ddi. Tontok di norongou di Yoab i tuni do torumpit, om ponguhot no iyau. “Nokuro kopio'lo' tu' ohiyo kopio o hilo'd bandar?” ka dau.

⁴²Om a' po di Yoab nopupusan o boros dau om korikot no i Yonatan, i tanak di Abiatar it Imam. Om boros ka di Adonia, “Suang, atantu' no do poromut ko do habar dot osonong tu' osonong ko i' koulun,” ka dau.

⁴³“Mokiampun oku no, tu' a' i' miagal diri,” ka di Yonatan do suminimbar. “Nopili' no di Raja' Daud i Suliman do sumiliu'd raja'.

⁴⁴Nosuhu' no i Sadok, om i Natan om i Bonaya om i madtatamong kasai' di raja' do momoyo' di Suliman; om nakasakai no diyolo' iyau di kaladai di raja'.

⁴⁵Om nopili' no diyo Sadok di Natan iyau di hilo'd tudan do waig do Gihon. Om suang noddidi iyolo' di bandar mikuwo'd sampangkis-pangkis dot atataadan. Ohiyo po tomod i tulun do hilo'd bandar. Om iri no it ohiyo di norongou dokoyu di tiinu'ddi.

⁴⁶Nosiliu noddidi i Suliman do raja'.

⁴⁷Om iri ngai' piya pagawai do pomorinta' nga' nongkoongoi no kosolowot di Raja' Daud. Boros ka diyolo', ‘Maha' daa om pobontugon do Kinorohingan nu

i Suliman, do mantad ko' i kobontugo' nu; om maha' daa om poimogot o pomorintaan di Suliman ko' i pomorintaan nu,' ka no. Om otud nodd i Raja' Daud do tuminuku' dot id Kinorohingan do hiri'd toodopon dau,

⁴⁸mikuwo'd suminambayang do poingkaa, 'Royohon no o Tuhan, i Kinorohingan di tukuon do tulun dot Israil. Tu' tadau nod baino' do nopili' nu o songulun di sinakagon ku do sumiliu'd raja' do sumowoli doho'. Om pinologos oku po diya' do poimpasi gisom do nokokito oku dau!' ka dau," ka di Yonatan.

⁴⁹Om ongooris tomod diri i tulun di nalap di Adonia. Om ingkakat ngai' nopo iyolo' om pamanau no; om sompori-pori nopoddi iyolo' do minamanau do minuli'.

⁵⁰Om moddosi tomod diri i Adonia di Suliman gisom do minongoi iyau kabai di sinangau-sangau di pananaraban do porsombahan do hiri'd Kiim do Tuhan.

⁵¹Om haro'ddi o tulun do minongoi pomisunud di Raja' Suliman do moddosi tomod i Adonia dau gisom do minongoi iyau kabai di sinangau-sangau di pananaraban do porsombahan. Om minomoros iyau do, "Pokionuon ku do sumumpa' po i Raja' Suliman dot id doho', dot a' oku dau patayon," ka.

⁵²Om boros kad i Suliman, "Ondung osonong o kowoyo-woyoon dau om a' i' kopio iyau ohukuman, nga' ondung araat o wonsoyon dau om atantu' no dot apatai iyau," ka dau.

⁵³Om ponuhu' nodd i Raja' Suliman do tulun do mongoi polintuhun di Adonia do mantad hiri'd pananaraban do porsombahan. Om ongoi nodd i Adonia solowot di raja' mikuwo'd minotud do hiri'd toguang dau. Om boros kaddi di raja', "Koino-ino ko nod muli!" ka.

1 Raja' 2

Bilin di Daud dot id di Suliman dit id Tohuri No

¹Tontok dit oruhai no do matai i Daud om lohowo' no dau i Suliman, i tanak dau. Om sunudai no dau iyau di pobilionon dau dit id tohuri no kopio. Boros kad Daud,

²“Norikot noddi o kopupuson do topud-opud ku. Nga' pogiroton no o ginawo nu om kumosiou no.

³Wonsoyon no o ponuhuan do Tuhan, i Kinorohingan nu dot id diya'. Om umboyon ngai' no it oturan om ponuhuan dau di songintulis do hiri'd Tourat di Musa, om koundar ko i' do honggo nopo o ngoyon nu om nunu nopo o wonsoyon nu.

⁴Mumboyo' ko nopod Tuhan, om bayaanon indo dau i batos dau do sinakagon ku o momorinta' dot Israil, ondung tumorodok no iyolo' do mumboyo' ngai' di ponuhuan dau do mikuwo'd aayi-ayi' o ginawo om pomusarahan diyolo'.

⁵Iso' po kawagu! Atantu' no dot osorou nu i' i winonsoi di Yoab dot id doho' tu' pinatai dau i duwo o boyoon do soudor dot Israil, i Abnor i tanak di Nor, om i Amasa i tanak di Yitir. Pinatai dau iyolo' do tontok dit a' misangod do ponuli' dau diyolo' di minamatai iyolo' do tontok do mogisasangod. Iyau i' o minamatai di tulun dit aiso' o sala', nga' iyoho' iddi o noulian do monongkoilo di winonsoi dau, om gisom do noinggorit oku.

⁶Om oilaan nu i' it apatut nu'd wonsoyon, oi tanak ku: kada' no kopio iyau pologoso' dot osonong o kapatay-patayo'.

⁷Nga' kumosonong no dot id tangaanak di Barsilai di tongokusai, i mantad hilo'd Giliad. Om tulungon no iyolo' tu' osonong i' iyolo' dot id doho' do tontok di minogidu' oku do mantad id di Absalom, i tobpinai nu.

⁸I Simoi no i tanak di Gira, i mantad hilo'd bandar do Bahurim it id watas do Binyamin, om hati po o pobilion ku diya'. Tontok di pakayaan ku do hilo'd Mahanaim, om minomolupu' tomod i Simoi doho'. Nga' tontok di nosolowot ku iyau do hilo'd Bawang do Yordan, om sumpa' oku no dot id dau dot id suang do ngaran do Tuhan, dot a' ku iyau patayon.

⁹Nga' iti no o pobilion ku diya': kada' iyau pologoso' do koidu' do mantad id hukuman. Oilaan ku id koilo ko do momusorou; om ihumon no kopio o ralan do momohukum dau do kapatayon,” ka dau.

Napatai i Daud

¹⁰Om kapatai noddi i Daud om lobongo' no iyau do hilo'd Bandar di Daud.

¹¹Nosiliu iyau do raja' dot Israil do solinaid dot apat nohopod o toun: turu' o toun dau do poundorong do hilo'd Hibrón om tolu nohopod om tolu o toun dau do hilo'd Yorusalim.

¹²Om kosiliu noddi i Suliman do raja' do suminowoli di Daud, i tapa' dau. Om ogirot tomod diri i pomorintaan di Raja' Suliman.

Napatai i Adonia

¹³Insan tadau om ongoi no i Adonia do hiri'd di Batsiba. Om uhoto' no di Batsiba i Adonia, “Osonong i' o kaangai-angayan nu'd hiti?” ka dau. “Osonong i'” ka dau do suminimbar.

¹⁴Om boros ka dau kawagu, “Haro daa o pokionuon ku diya', oi inan,” ka. “Nunu?” ka di Batsiba do minonguhot.

¹⁵Boros ka di Adonia do suminimbar, “Oilaan nu i' dot iyoho' daa it apatut do sumiliu'd raja', om soro-sorohon ngai' no daa di tulun dot Israil o miagal diri. Nga' iri iddi tadi' ku o nosiliu'd raja'; tu' iyo noddi o kinorohian do Tuhan.

¹⁶Nga' iso' po daa o pokionuon ku; om maha' daa om potumboyoon oku diya',” ka dau.

¹⁷“Nunu daa o pokionuon nu?” ka di Batsiba do minonguhot. Om boros ka di Adonia, “Ngoyon daa doho' pokionuo' di Raja' Suliman om pabanaron oku i' dau do mangawin di Abisag, i sumandak do mantad hilo'd Sunim diri; oilaan ku i' do patahakon id Suliman o pokionuon nu,” ka dau.

¹⁸“Oo, mongoi oku i' boro-boros di raja' do poporomut di boros nu,” ka dau.

¹⁹Om ongoi noddi i Batsiba solowot di raja' do mongoi poporomut di boros di Adonia. Om ingkakat no i raja' do suminuwau di tina' dau om tuku' no do minomusou dau, om ongoi nogi' irikau kawagu do hiri'd tirikohonon di don raja'. Om ponuhu' nogi' iyau do tulun do pinoposodia' do tirikohonon do hiri'd dawananan dau do poirikahanan di tina' dau.

²⁰Om boro-boros nodd i Batsiba. “Haro daa ot okooro' do pokionuon ku diya'; om maha' daa om patahakon nu,” ka dau. “Nunu'ri, oi ina'? Patahakon ku i',” ka dau.

²¹Om boros ka di Batsiba, “Pabanaron no daa i Adonia, i tobpinai nu do mangawin di Abisag,” ka dau.

²²“Nokuro tu' iri o pokionuon nu doho', oi ina'? Miagal nopo do pokionuon i Abisag om patahakon ku dau iti tirikohonon ku do momorinta'. Okon toi ko' id dotuo iyau ko' iyoho'. Om kawagu po nga' sumokodung dau i Abiatar it Imam om i Yoab!” ka dau.

²³Om koboros po di Suliman o miagal diri om sumpa' no iyau dot id suang do ngaran do Tuhan. Boros ka dau, “Patayon oku nopod Kinorohingan ondung a' ku no hukuman do kapatayon i Adonia dot i pinokianu dau do miagal diri o kapamatayan.

²⁴Nokogirod nod Tuhano koiyonon ku do momorinta' do hiti'd tirikohonon di Daud i tapa' ku. Om nabayaan nod Tuhan i batos dau, tu' nakatahak no dau iti pomorintaan dot id doho' om id sinakagon ku. Om sumumpa' oku no dot id suang do ngaran do Tuhan i poimpasi, do tadau nod baino' do matai i Adonia!” ka dau.

²⁵Om suhuo' nodd i Raja' Suliman i Bonaya, om ngoyo' no dau patayo' i Adonia.

Nidu' do Pakaraja' i Abiatar om Pinatai i Yoab

²⁶Om boros kaddi di Raja' Suliman dot id di Abiatar it Imam, “Ongoi no do hilo'd Anatot, i kampung nu. Otopot nopo kopio om patayon ko i' daa, nga' a' ku i' iya' patayon do baino', tu' tontok di moyo-woyo' ko po di tapa' ku om tuminonggoi ko i' dau dot id koinsanai di koinggoritan dau. Om iya' nogi' i minomogompi' di Kaban do Tumpongo'd Tuhan,” ka dau.

²⁷Om potingkodo' nodd i Suliman i Abiatar di karaja' dau dot imam. Om iri no i winonsoi di Suliman o minamayaan di nokoboros do Tuhan di hilo' pod Silo do pasal di Ili it Imam om i sinakagon dau.

28Om korongou ngai' no di Yoab i nongosiliu'ddi. Om moddosi tomod diri iyau tu' suminokodung i' iyau di Adonia, mulong po dot a' i' daa iyau suminokodung di Absalom di gulu po. Om poggidu' no iyau do kuminaa do hiri'd Kiim do Tuhan om ongoi no iyau kabai di sinangau-sangau di pananaraban do porsombahan.

29Om kosunud noddi i habar dot id di Raja' Suliman, do nokoongoi no i Yoab do hiri'd Kiim do Tuhan om hiri no iyau'd pananaraban do porsombahan. Om ponuhu' no i Raja' Suliman do tulun do mongoi poromut do boros dot id di Yoab, do monguhot dau ondung nokuro tu' minongoi iyau do hiri'd pananaraban do porsombahan. Om simbar no i Yoab do minogidu' iyau om ruminikot iyau dot id Tuhan, tu' moddosi iyau di Suliman. Om suhuo' noddi di Raja' Suliman i Bonaya do mongoi pamatai di Yoab.

30Om ongoi noddi i Bonaya do hiri'd Kiim do Tuhan om boro-boros no di Yoab, “Suhon ko di raja' do sumoliwan do mantad hino!” ka dau. “A, hiti oku nod matai,” ka dau. Om guli' no i Bonaya do minongoi posunud diri dot id raja'.

31Om soira' di norongou di raja' o miagal diri om pomoros no iyau do, “Ngoyo' nopo wonsoyo' o miagal di nokoboros dau. Patayon nopo iyau om lobongon no, om a' oku i' om a' ngai' i sinakagon do tapa' ku kokuro-kuro di pinamatayan di Yoab do tulun dit aiso' o sala'.

32Om hukuman nondo iyau do Tuhan tu' minamatai i' iyau, om a' i' nokoilo-ilo i tapa' ku. Pinatai di Yoab o duwo tulun dit aiso' o sala', i Abnor i boyoon do soudor dot Israil om i Amasa i boyoon do soudor do Yohuda, om osonong nogi' daa iyolo' ko' i Yoab, nga' pinatai i' di Yoab iyolo'.

33Om i Yoab nondo om i sinakagon dau o mamabo di hukuman do kinapatayan di duwo o boyoon do soudor diri, do gisom dot alaid. Nga' oinsanan nopondo o sinakagon di tapa' ku dit osiliu do raja' dot abarakatan kasai'd Tuhan --- om koundar kasai' iyolo',” ka di Raja' Suliman.

³⁴Om ongoi nodd i Bonaya do hiri'd Kiim do Tuhan, om patayo' no dau i Yoab do hiri. Om lobongo' nodd i Yoab do hiri'd walai dau di hiri'd soliwan di bandar.

³⁵Om siliho' nodd di raja' i Bonaya do boyoon di soudor dot ongkirapo-rapo do suminowoli di Yoab, om i Sadok diri o siniliu dot imam do suminowoli di Abiatar.

Napatai i Simoi

³⁶Om lohowo' nodd di raja' i Simoi om boro-boros no dau, “Momonsoi nod walai nu do hiti'd Yorusalim. Om mundorong nod hiri om kada' no soliwan diti bandar.

³⁷Nga' ondung sumoliwan ko om katalib ko no di luyu' do Bawang do Kidron, om patayon ko no; om iya' no o nakasala',” ka dau.

³⁸“Oo, oi Tuan Raja'. Tonudon ku i' o boros nu, oi Raja',” ka dau. Om hilo-hilo' noddid Yorusalim i Simoi do poundorong

³⁹do solinaid do tolu o toun. Nga' poggidu' nodd o duwo di turipon di Simoi do hilo'd Gat, do minongoi do hilo'd di Raja' Akis, i tanak di Maaka. Om soira' di noilaan di Simoi o hal diri,

⁴⁰om pakalai no dau i kaladai dau om ongoi no do hilo'd di Raja' Akis, i hilo'd Gat do mongoi pogihum di turipon dau. Om kosolowot nodd dau iyolo', om angatai no dau iyolo' do minuli'.

⁴¹Nga' soira' di norongou di Suliman i nowonsoi di Simoi,

⁴²om ponuhu' no iyou do mongoi pomolohou dau, om boro-boros no do poingkaa, “Nosuhu' ku no iya' do mamatos dot id suang do ngaran do Tuhan dot a' ko tumongkiad do Yorusalim. Om nokoinsan mantad ku no iya' do soira' nopo do sumoliwan ko do mantad id Yorusalim, om matai ko no. Om iya' nga' nakapamatos nogi' om nakaakun do tumanud di boros ku, ko i?

⁴³Nga' nokuro'ddi tu' a' nu nigitan i batos nu om tinolibambanan nu i boros ku?

⁴⁴Oilaan ngai' nu i' i kararaat nu dot id tapa' ku. Om gowoi poddi om hukuman ko'd Tuhan,

⁴⁵nga' iyoho' nopo om barakatan i' om pomorintaan do tapa' ku nga' kogiro' i' do gisom dot alaid," ka dau.

⁴⁶Om koboros po dau o miagal diri om suhuo' no di raja' i Bonaya, om ngoyo' no di Bonaya patayo' i Simoi. Om i Suliman noddi o kikuasa' dot id koinsanai di nunu nopo do hiri'd pomorintaan dau.

1 Raja' 3

Suminambayang i Suliman do Minokianu do Toilaan

(2Su. 1.3-12)

¹Om ponokiambalut noddi i Suliman di raja' do Masir. Ralan nopo dau do minonokiambalut nga' kinawin dau i tanak do tondu' do raja'ddi. Om angatai no dau i tondu' do minongoi iyon do hiri'd Bandar di Daud do daamot po do mamaal di walai'd raja' om i Walai'd Sasambayanan dot Agayo, om i tolig di pointutuk do Yorusalim.

²Aiso' po o Walai'd Sasambayanan dot Agayo do don Tuhan, om maso poddi di tulun do papatahak do porsombahan di sumbolion dot id piro-piro o pananaraban do porsombahan.

³Osianan i' i Suliman do Tuhan om mumboyo' iyou di pinotuduk di tapa' dau. Nga' iyou nga' maso po do monumbali' om papatahak di tayam-tayam dot id piro-piro o pananaraban do porsombahan.

⁴Pananaraban nopo do porsombahan dit abantug kopio nga' i hilo'd Gibion. Om asaru' i' i Suliman do mongoi papatahak do porsombahan do sumbolion do hilo'. Insan tadau, om ongoi no kawagu iyou do hilo' do miagal di koubasanan.

⁵Om totuong noddi om intalang no o Tuhan dot id dau dot id suang do nipi dau, om minonguhot do poingkaa, "Nunu o korohian nu do patahakon ku diya'?" ka dau.

⁶Om boros ka di Suliman do suminimbar, “Oi Tuhan, nokointalang nu no dot osianan kopio ko di Daud, i tapa' ku, i susuhuon nu'ddi. Tu' iyau nopo om osonong om otulid o ginawo om otorodok dot id diya'. Om pinointalangan nu iyau do kosianan nu dot id dau. Om atalang no kopio iri tu' nonuan nu iyau do tanak do kusai i momorinta' noddi do baino' do suminowoli dau.

⁷Oi Tuhan, i Kinorohingan ku, iya' no i minomili' doho' do sumiliu do raja' do suminowoli di tapa' ku, mulong po dot omulok oku po, om a' oku koilo do kowoyo-woyoon do momorinta'.

⁸Om id tanga-tanga' oku do bansa' di nopili' nu do sumiliu do tulun nu. Iyolo' nopo om bansa' dit asapou kopio, tu' a' no ointob-intob o kogumuo'.

⁹Iyo nopoddi, oi Tuhan, om onuwai oku no do toilaan do momorinta' do tulun nu'dti do mikuwo'd otulid o pomorinta' om koilo oku id mongintutun dit osonong om it araat. Tu' ondung amu', nga' poingkuro oku po do momorinta' diti tulun nu do miagal diti kogumu'?" ka dau.

¹⁰Om orohian tomod diri o Tuhan di pinokianu di Suliman do miagal diri.

¹¹Om boro-boros noddi o Tuhan dot id dau, “Iyo nopoddi tu' minokianu ko do toilaan do momorinta' dot otulid o pomomorinta', om okon ko' tumur dot anaru ko' kakayaan do maan nu'd diya', ko' kapatayon po di pisangod nu o pinokianu nu,

¹²om simbaron ku i' i pinokianu nu. Om silihon ku nondo iya' do tulun dit opintar kopio om kitoilaan kopio ko' mantad do koinsanai'd tulun di nokoumbal do poimpasi om i tulun di sumusuhut do miyon do hiti'd pomogunan diti.

¹³Om iri piya it a' nu pinokianu nga' patahakon ku i' diya': solinaid nu nopo do poimpasi om kaya' ko nondo om suahon kopio ko ko' mantad do koinsanai'd raja' do hinonggo-honggo nopo.

¹⁴Om ondung iyo ko di Daud i tapa' nu'ddi, tu' minumboyo' om tuminanud dit oturan ku, om onuan ku indo iya' do tumur dot anaru,” ka.

15Om kopoulos poddi i Suliman, om koilaai no dau do minoro-boros o Kinorohingan dot id dau dot id suang do nipi. Om ongoi noddi iyau do hilo'd Yorusalim om ingkakat no do hiri'd dotimbabaan di Kaban do Tumpongo'dTuhan om papatahak no iyau do porsombahan di sorobon om porsombahan di piombolutan. Om papaharo nogiddi iyau do poginakanan do pagalapan do koinsanai di pagawai dau.

Minomutus i Suliman do Hal dit Apagon do Momutus

16Insan tadau om ongoi no solowot di Raja' Suliman o duwo o tondu' do sundal.

17-18Om boros ka di tiso' diyolo', "Oi Tuan Raja', iyahai nopodti om iso- iso' o walai, om aiso' i' o tulun do suwai do pounsugku' dahai, om kosusu oku no dot iso' o tanak do kusai di guulu. Om duwo no tadau do mantad diri om kosusu no iti tondu' diti; om kusai i' o tanak dau.

19Insan totuong, tontok di maso dahai do koodop om koonsitai nodti tondu' i tanak dau, om kapatai no i tanak; nga' a' i' daa dau tinomod.

20Om pitangatuong noddi di maso ku iyoho' do koodop om kopoulos no iti tondu'dti om ngoyo' no dau i tanak ku do hiri'd poirumak ku. Om ngoyo' no dau hirio'd toodopon dau i tanak ku. Om iri no tanak di napatai om nongoi dau hirio'd toodopon ku.

21Om kosuabon noddi, di nopoulos oku om poposusu oku daa'ddi di tanak ku, om kokito ku no do napatai no i tanak. Nga' kosonsod ku noddi kopio om okon i' ko' i doho' di tanak diri," ka.

22Nga' boros ka di tondu' di tiso', "Goudut! Iri nopo tanak di poimpasi'ddi om doho' i', om iri no napatai o diya'," ka. Om boros ka di tondu' di koiso' do suminimbar, "Okon! Iri nopo tanak di napatai om diya' i', om i poimpasi o doho'!" ka dau. Om iyo noddi iyolo' do minisongkiwal do hiri'd toguang di raja'.

23Om boros kaddi di Raja' Suliman, "Sopiakun-akun kou nopo dot i poimpasi o tanak dokoyu, om okon ko' i napatai," ka dau.

²⁴Om koboros po i raja' do miagal diri om ponuhu' no iyau do tulun do minongoi'd gayang.

²⁵Om boros kaddi kawagu di raja', "Pipapason nogi' i tanak di poimpasi'ddi om onuan i' ilo tongoindu' do sopisampapasan," ka dau.

²⁶Om korongou noddi di tondu', i tina' kopio di tanak i boros do miagal diri, om boro-boros no iyau, "Oi Tuan Raja', kada' nogi' kopio patayo' i tanak diri. Patahakon nopo iri dot id dilo'," ka. Minomoros iyau do miagal diri tu' osianan no kopio iyau di tanak dau. Nga' boros kaddi di tondu' di tiso', "A, pipapason nopo. Baya' nopo dot aiso' o kaanu dahai'ddi," ka.

²⁷Om boros kaddi di Suliman, "A' piya patayon i tanak. Patahakon dilo tondu' di koiso' i tanak --- ilo' no o tina' kopio dau," ka.

²⁸Om soira' di norongou di tulun dot Israil i pinomutus di Suliman do hal diri om oinsanan nopo iyolo' dot oimayaan mikuwo'd opusou kopio di Suliman. Tu' atalang no kopio do nonuan iyau'd Kinorohingan do toilaan do manalasai do hal dot otulid o pomumutus.

1 Raja' 4

I Piro-Piro o Pagawai di Suliman

¹Om nosiliu noddi i Suliman do raja' do pointongkop dot Israil.

²⁻⁶Om iti ngai' no i pagawai dit angasawat o pangkat do pinili' di Suliman: Imam: i Sadok; i Asaria i tanak di Sadok; om i Abiatar Gomponulis do hiri'd walai'd raja': i Ilihorip om i Ahia, i tangaanak di Sisia Gomponulis do pomorinta': i Yosapat, i tanak di Ahilud Boyoon do Soudor: i Bonaya i tanak di Yoyada Boyoon do koinsanai di gobunor do watas: i Asaria i tanak di Natan Ponosihat do Raja': i Sabud it Imam, i tanak di Natan Boyoon do koinsanai di susuhuon do hiri'd walai di raja': i Ahisar Boyoon do tulun di sinansagan do kumaraja': i Adoniram i tanak di Abda

⁷Minomili' i Suliman do hopod om duwo o gobunor do pointongkop do pomogunan dot Israil. Karaja' nopo diyolo' om monimung do kaakan-akanan do mantad hiri'd watas diyolo' do patahakon di raja' om koinsanai di

poingiyon do hiri'd walai di raja'. Om mogisowoli-woli nopo i piro-piro o gobunor dot onuan do karaja'ddi do solinaid do sombulan do pointikid-tikid do toun.

8-19Om iri nopo hopod om duwo o gobunor diri nga' haro i' o boyoon. Iti ngai' no o ngaran di gobunor om i ngaran do watas diyolo': I Bonhur: watas do konulu-nuluan dot Ipraim I Bin-Dikir: bandar do Makas, Saalbim, Bait-Simis, Ilon, om Bait-Hanan I Bin-Hisid: bandar dot Arubot, Soko, om koinsanai di watas do Hipir I Bin-Abinadab, i sawo di Tapat, i tanak di Suliman do tondu': koinsanai do watas do Dor I Baana i tanak di Ahilud: bandar do Taanak, Mogido, om koinsanai di kinoiyonon dot id somok do Bait-Sian, om id toning do bandar do Sartan i ponong id salatan do bandar do Yisriil gisom do hilo'd bandar do Abil-Mihola, om Yokmiam I Bin-Gibir: bandar do Ramot di hilo'd Giliad, om kawalayan do hilo'd Giliad, i nasanganu di sompiiyon di Yair, i sinakagon di Manasi, om i watas dot Argob do hilo'd Basan, i kibandar dot angagayo dot onom nohopod o kogumuo', om ongkitolig om ongkisalampad do tambaga' i wawayaan dot agayo I Ahinadab i tanak di Ido: watas do Mahanaim I Ahimaas, i sawo di Basmat, i tanak di Suliman do tondu': watas do Naptali I Baana i tanak di Husai: watas dot Asir, om bandar dot Alot I Yosapat i tanak di Parua: watas dot Isakar I Simoi i tanak di Ila: watas do Binyamin I Gibir i tanak di Uri: watas do Giliad, i porintaon di Sihon i raja' dot Amori om i Og i raja' do Basan di gulu po.

Kogoyoo' do Pomorintaan di Suliman

20Kogumuo' nopod tulun do Yohuda om Israil nga' miagal po di pasir do hilo'd tisan do rahat. Osimbayan tomod o koposi-posion diyolo' om osima' do takanon om tinumon.

21Oinsanan nopo i bansa'd tulun do mantad pod hiri'd Bawang dot Iprat om korikot do hilo'd Pilistin om i piwolitan do Masir dot id suang ngai' do pomorintaan di Suliman. Id suang ngai' nopo do pomorintaan di Suliman om mambayar kasai' id sukai i piro-piro o bansa'ddi do solinaid di Suliman do poimpasi.

²²Kaakan-akanan nopo dot onuon di Suliman do monikid tadau nga' limo noribu lito do tapung do torigu dit angkatandai, om hopod noribu lito do tapung do torigu dit angasalau,

²³om hopod o tinan do sapi' di poingkandang, om duwo nohopod o sapi' di songidu-idu', om hatas o tinan do dumba'. Om suwai no ko' iri om mokianu po iyau do tambang, om paus, om tambang do tontoluhan, om tombolog.

²⁴Koinsanai di tana' do ponong id kotonobon do mantad id Bawang dot Iprat, do mantad hilo'd Tipsa, i hilo'd Iprat om gisom do ponong hilo'd kotonobon, i hilo'd bandar do Gasa, nga' id suang ngai' i' do pomorintaan di Suliman. Oinsanan nopo i raja' di ponong id kotonobon do mantad id Iprat dot id suang do pomorintaan dau, om oinsanan i pomogunan do hiri'd posorili' do mulud dau.

²⁵Solinaid di poimpasi i Suliman om ongosimbayan ngai' nopo i tulun do pointongkop do Yohuda om Israil, aiso' no o koligagaan diyolo', om haro ngai' nopo o kabun dot anggur om kabun dot ara do pointikid-tikid do sompiyon.

²⁶Kisoudor i Suliman dit ongakikuda' do hopod om duwo noribu, om apat nohopod noribu o kogumuon do kandang do kuda' do pakandangan do kuda' di pamagayat do korita'-kuda' dau.

²⁷Om mogisowoli-woli nopo i gobunor, do sorombulan-bulan do papatahak do kaakan-akanan di Raja' Suliman om koinsanai di tulun di makan do hiri'd walai di raja', gisom do haro ngai' nopo diyolo'.

²⁸Om patahak ngai' nopo i gobunor di diyolo' dot apatut do patahakon, do barli om sakot do paakan do koinsanai di kuda' di Suliman, i kuda' di sakayon om i kuda' di pamagayat do korita'. Om popiotodon i taakanon di tayam-tayam do hiri'd kandang do kuda' do songkuro nopo i pokionuon.

²⁹Nonuan do Kinorohingan i Suliman do kopintaran, om toilaan dit aralom kopio ko' i toilaan do tulun do suwai, om pomusorou dit atarom kopio.

³⁰Hilo' nopod pomogunan do ponong id koulayon om hilo'd pomogunan do Masir om aiso' no o koiyo dau kapandai.

³¹Iyau no ot apandai kopio ko' mantad do koinsanai'd tulun! Apandai po ko' i Itan i tulun dot Israhi, om apandai ko' i Himan om i Kalkol om i Darda, i tangaanak di Mahol. Abantug tomod o ngaran di Suliman do honggo nopo om pointongkop di pomogunan di hiri'd posorili' di pomorintaan dau.

³²Haro i' o tolu noribu o boros dit angaralom o komoyon, om lobi id soribu' o sinding do tinulis dau.

³³Milo i' iyau do mimboros do pasal do kokoyuan om i tanom-tanom --- mantad di kayu sedar do hilo'd Libanon om iri piya i rongilut do hisop di songinsuni do hiri'd tolig di watu do winonsoi --- om mimboros nogi' iyau do pasal do nintorusan di sontulud-tulud om i sangkamang-kamang om sada'.

³⁴Oinsanan nopo o raja' do pointongkop do pomogunan do nokorongou do kapandayo' di Suliman gisom do minonuhu' iyolo' do tulun do mongoi pokinongou dau.

1 Raja' 5

Suminodia' i Suliman do Mamaal di Walai do Sasambayanan dot Agayo

(2Su. 2.1-18)

¹I Hiram nopo, i raja' do Tirus, om tambalut i' di Raja' Daud. Om soira'ddi nokorongou i Hiram dot i Suliman o nosiliu do raja' do suminowoli di Daud, i tapa' dau, om ponuhu' no iyau do tulun do minongoi do hiri'd di Suliman.

²Om porikatai noddi di Suliman i Hiram do boros do poingkaa,

³“Oi Raja' Hiram. Atantu' no do koilo ko i' dot i Daud nopo, i tapa' ku, om mongoi nopo sangod do sumaap di pisangod dot id pomogunan di posorili' dau. Om iri noddi ot a' di tapa' ku kinomilaan do minomonsoi di walai dot iyonon do sumambayang dot id Tuhan, i Kinorohingan dau, do solinaid dit a' po iyau'd Tuhan noonuan do kamanangan do sumangod do koinsanai di pisangod dau.

⁴Nga' baino' nopoddi om noonuan noddi do Tuhan, i Kinorohingan ku, do kosimbayanan o pointongkop diti pomorintaan ku. Om aiso' no o sumangod doho' om aiso' o ligogon do ngoyon songodo' do pisangod.

⁵Nakabatos no o'Tuhan dot id di Daud, i tapa' ku do poingkaa, 'Iri nopondo tanak nu do silihon ku'd raja' do sumowoli diya' om mamaal nondo do walai dot iyonon do sumambayang dot id doho',' ka. Iyo nopoddi, oi Raja' Hiram, om nokopomusorou oku no kopio dot iyoho' no, i Suliman, o mamaal di Walai'd Sasambayanan diri.

⁶Om oilaan nu i' dot aiso' i' o tulun ku dit ongoilo do managad do kayu do miagal di tulun nu tu' ongoilo. Iyo nopoddi, om pokionuon ku daa do monuhu' ko di tulun nu do mongoi panagad do kayu sedar do hilo'd Libanon do patahakon doho'. Om suhuon ku indo i tulun ku do mongoi uhup diyolo', om piro nopo o gads'i do pokionuon nu do pamagadsi' di tulun nu nga' bayaran ku i'," ka dau.

⁷Om asanangan tomod diri i Hiram do nokorongou do habar diri. Boros ka dau, "Royohon no Tuhan do baino' tu' nonuan dau i Daud do tanak dit opintar kopio do suminiliu do raja' do bansa' dit agayo'ddi," ka dau.

⁸Om pobilino' noddi di Hiram iti tisimbar dau di Suliman do poingkaa, "Nokoromut no dot id doho' i boros nu'ddi om i pokionuon nu, om ookunan ku i' iri. Om posodiawon ku indo i kayu sedar do Libanon om i kayu sedar di koubasanan do tumanud di pinokianu nu.

⁹Om poruhukon indo di tulun ku i kayu'ddi do mantad hilo'd Libanon om pokoyoon do hilo'd rahat. Om hilo' nopondo om kagasan nondo diyolo' i kayu do wonsoyon do miagal do gakit om milo id rulunon do sumusui di tisan do rahat do kumaa do hiri'd kinoiyonon di tontuon nu. Om korikot pondo iri do hiri om uriason nogindo i kayu om patahakon nogindo di tulun nu. Om iri nondo i tulun nu o monongkoilo'ddi. Om pokionuon ku no iyoho', om poposodia' ko do kaakan- akanan di tulun ku'ddi," ka dau.

¹⁰Om onuwai noddi di Hiram i Suliman do koinsanai di kayu sedar do Libanon om kayu sedar di koubasanan do tumanud di kogumuo' di pinokianu dau.

¹¹Om paakan ngai' no di tulun di Hiram diri, om patahak kasai' nopo i Suliman dot id di Hiram do duwo juta kilogram do gandum om apat nahatus noribu o lito do tumau'd saitun dit aiso' o rolot do pointikid do toun.

¹²Om binayaan id Tuhan i batos dau tu' nonuan i' dau do toilaan i Suliman. Om i Hiram nopo di Suliman diri nga' miulud tomod om minomonsoi iyolo' do taru'.

¹³Om sinuhu' di Raja' Suliman o 30,000 o tongokusai do mantad id pointongkop dot Israil do momonsoi di karaja' di posonsogon,

¹⁴om pinili' dau i Adoniram do boyoon diyolo'. Om binahagi' di Suliman iyolo' do tolu o bohogian, do sorohopod-hopod noribu tulun dot iso' o bohogian. Om mogisowoli-woli nopo i tolu bohogian diri do mundorong do sombulan o koloido' do hilo'd Libanon om duwo nondo tulun do hiri'd walai diyolo'.

¹⁵Om minonuhu' nogi' i Suliman do 80,000 o tulun do mamabak di watu di hiri'd nuluhon om 70,000 o tulun do mongoi pamabo di watu,

¹⁶om 3,300 o tulun do pinili' dau do sumiliu'd mandur do mongilo-ilo do karaja'ddi.

¹⁷Om sinuhu' iyolo' di Raja' Suliman do manganu di watu dot angagayo om it ongasonong do maan do poimpahan di Walai'd Sasambayangan dot Agayo.

¹⁸Om iyo noddi i tulun do kuminaraja' dot id di Suliman, om i tulun di Hiram om i tulun do mantad hilo'd bandar do Gibal do pinoposodia' di watu om kayu do pamaal di Walai'd Sasambayangan dot Agayo.

1 Raja' 6

Winaal di Suliman i Walai'd Sasambayangan dot Agayo

¹Tontok di tulun do Sib, i tulun do koduwo, di kaapat do toun di Suliman do momorinta', om dit apat no nahatus om walu' nohopod o toun do mantad di

kinosoliwanan di tulun dot Israil do mantad hilo'd Masir, om timpuun no i Suliman do minamaal di Walai'd Sasambayangan dot Agayo.

²Om kogoyoo' nopo di ponong hiri'd suang om: 27 o mito do konoruo', om 9 o mito do kalaabo', om 13.5 o mito do kasawato'.

³Iri nopo kakilima' di Walai'd Sasambayangan dot Agayo'ddi om 4.5 o mito do konoruo' om kalaabo' no om 9 o mito dot irad do kalaabo' di walai.

⁴Om ongililigaon i limput di walai; do poingkoro' o pinomolobu di liligaon do ponong id soliwan om poinggayo o pinomolobu do ponong id suang.

⁵Om hiri nod topis di limput di hiri'd tolikud om hiri'd bombong do ponong id soliwan om winansayan po kawagu do bilik do tolu o tingkat. Om oiyo nopo o kasawato'ddi do 2.2 o mito.

⁶Kalaabo' nopo di bilik dit id tingkat do koiso' om 2.2 o mito, om iri no it id tingkat do koduwo om 2.7 o mito, om iri no it id tingkat do kotolu om 3.1 o mito. Iri nopo limput dit id tingkat dot id siriba' om akapal po ko' i limput dit id sawa-sawat, do gisom do milo do powonsoyon i palampag di bilik di pinatambing dot a' piya poluangon di limput di Walai'd Sasambayangan dot Agayo.

⁷Iri nopo watu di pinakai do pamaal di walai om nosodia' mantad no do hiri'd pinongonuan di watu. Om solinaid di wonsoi-wonsoyon i walai om aiso' no ot orongou dot ohiyo do monukul, ko' mangapak ko' i mamakai do papakas do basi'.

⁸Iri nopo wawayaan do sumuang do hiri'd kobilik-bilikan di pinatambing di hiri'd tingkat dot id siriba' kopio, om i hiri'd ponong id salatan di Walai'd Sasambayangan dot Agayo, om haro o tukad do wayaan do mongoi do hiri'd tingkat do koduwo om hiri'd tingkat do kotolu.

⁹Om kolimpupuson noddi om pinowonsoi i siling do papan do pinodokot di kayu sedar do Libanon. Om iyo noddi i Suliman do minomongo di Walai'd Sasambayangan dot Agayo.

¹⁰Om nopongo nogi' do minomonsoi i bilik di pinatambing, i tolu o tingkat diri; i pinooput di limput di ponong id soliwani di walai do pinopiromut nopo om i kayu sedar do Libanon.

¹¹Om boro-boros noddidi o Tuhan dot id di Suliman,

¹²“Ondung umboyon nu o koinsonai dit oturan om ponuhuan ku, om wonsoyon ku indo dot id diya' i nakabatos ku dot id di Daud, i tapa' nu.

¹³Mundorong oku nondodo hiti'd walai diti wonsoyon nu om hiti kasai' oku id pogialatan diti tulun dot Israil, i tulun do songonuan ku. Om a' ku i' iyolo' tongkiadan,” ka dau.

Pinomonsoi dit id Suang di Walai'd Sasambayanan dot Agayo

(2Su. 3.8-14)

¹⁴Om iyo noddidi i Suliman do minomongo di Walai'd Sasambayanan dot Agayo:

¹⁵Iri nopo limput do ponong id suang om linopisan ngai' nopo do kayu sedar do Libanon, do mantad pod hiri'd siliu om gisom do korikot do hiri'd siling. Nga' iri nopo siliu om iri i kayu sedar di koubasanan o winonsoi.

¹⁶Hiri nopod suang di walai om sinapad do kayu sedar o hiri'd ponong id gogok kopio; do poinsondot do hiri'd siliu i sapad om poirikot do hiri'd siling. Om iri nopo bilik diri nga' rinoitan do Bilik dit Olidang Kopio. Konoruo' nopoddi om 9 o mito.

¹⁷Om iri no bilik dit awayaan do mongoi'd hiri'd Bilik dit Olidang Kopio om 18 o mito do konoruo'.

¹⁸Om iri nopo limput di ponong id suang di walai'ddi om linopisan ngai' nopo do kayu sedar do Libanon, om gisom dot a' noddidi okito i watu di pinomolimput. Om kinikiran po i lapis diri do pinoiyo-iyo do tua' do tawadak om tusak do bunga.

¹⁹Iri nopo Bilik dit Olidang Kopio'ddi, it id gogok kopio di Walai'd Sasambayanan dot Agayo om maan do poiyanan di Kaban do Tumpongo'dTuhan.

20-22 Konoruo' nopo om kalaabo' om kasawato' di bilik diri om 9 ngai' nopo o mito. Om iri nopo pananaraban do porsombahan om kayu sedar do Libanon do winonsoi. Om iri nopo wawayaan di suangon do mongoi'd hiri'd bilik dit id gogok kopio'ddi om pinolotingan do rantai do tamas. Om oinsanan nopo i ponong id suang di Walai'd Sasambayangan dot Agayo'ddi do nurogupan do tamas; om iri nogi' i Bilik dot Olidang Kopio om i pananaraban do porsombahan nga' nurogupan i' do tamas.

23 Om pinoiyanan nogi' do duwo i pinoiyo-iyo do moloikat di roitan do kerub o hiri'd Bilik dit Olidang Kopio'ddi. Iri nopo kerub diri nga' kayu saitun do winonsoi. Om miagal nopo o kasawato' di winonsoi'ddi dot 4.4 o mito,

24-26 om kogoyoo', om pinomonsoi nga' miagal nopo. Duwo goduwo nopo o talad di winonsoi'ddi, do 2.2 o mito do konoruo' dot iso' o talad. Om konoruo' nopo do mantad id tompok di talad di koiso' om korikot do hiri'd tompok do talad di koduwo om 4.4 o mito.

27 Om iri nopo duwo o winonsoi'ddi nga' pitalad do hiri'd suang di Bilik dit Olidang Kopio, om iri nopo talad do sampaping di duwo o winonsoi'ddi om kotopis di limput, om iri no talad do tiso' om kopitopis do hiri'd tanga' di bilik.

28 Om nurogupan goduwo nopo do tamas i duwo o winonsoi di koiyo-iyo do moloikat di roitan do kerub diri.

29 Om tongkopo' nopo do minongikir i limput di ponong id suang di Walai'd Sasambayangan dot Agayo. Iri nopo pinokikir om pinoiyo-iyo do moloikat di roitan do kerub om pinoiyo-iyo do guas do kurma om tusak do bunga do maan do pongillumis.

30 Om iri piya siliu nga' nurogupan i' do tamas.

31 Om iri nopo wawayaan do sumuang do hiri'd Bilik dot Olidang Kopio om pinadakatan do duwo o totobon di kayu saitun do winonsoi. Iri nopo pinongisan di wawayaan di ponong id sawat om pinalahis o pinomonsoi do hiri'd tanga- tanga'.

³²Om kinikiran goduwo nopo i totobon do pinoiyo-iyo do moloikat di roitan do kerub, om guas do kurma om tusak do bunga. Om nurogupan ngai' nopo do tamas i totobon di wawayaan om i winonsoi di pinoiyo-iyo do moloikat di roitan do kerub, om i pinokikir do koiyo-iyo do guas do kurma.

³³Hiri nod wawayaan do sumuang do hiri'd bilik dit id gulu kabantalai, i bilik dit agayo'ddi, om nisanan do boruti do kayu saitun dit apasagi'.

³⁴Om winansayan i wawayaan do duwo o totobon do kayu sedar di koubasanan o winonsoi, om milo goduwo nopo do polopion i totobon diri.

³⁵Om kinikiran goduwo nopo i totobon diri do pinoiyo-iyo do moloikat di roitan do kerub, om guas do kurma om tusak do bunga do maan do pongillumis. Om nurogupan ngai' nopo iri do tamas.

³⁶Hiri nopod dotimbabaan di Walai'd Sasambayanan dot Agayo'ddi om winansayan do natad. Om iri nopo natad diri om nolig o posorili'. Kowoyo-woyoo' nopo do pinomonsoi di tolig diri om tolu nopo lapis do watu om salapis no o boruti do kayu sedar do Libanon do polopison.

³⁷Iri nopo pinoimpahan di walai'ddi om pinowonsoi do tontok di tulun do Sib, i tulun do koduwo, di kaapat do toun di Suliman do momorinta'.

³⁸Om tontok di tulun do Bul, i tulun do kawalu' di kohopod om iso' do toun di Suliman do momorinta', om kopongo noddi i Walai'd Sasambayanan dot Agayo, do miagal di pomomonsoi di natantu' mantad. Koloido' nopo di Suliman do minomonsoi'ddi om turu' o toun.

1 Raja' 7

Walai di Raja' Suliman

¹Om minomonsoi nogi' i Suliman do walai dau. Koloido' nopo dau do minomonsoi'ddi om hopod om tolu o toun.

²⁻³Id suang nopo di walai dau'ddi om winansayan dau do langga' di rinoitan do "Langga' do Puru' do Libanon". Kogoyo-goyoo' nopo di langga' diri om: 44 o mito do konoruo', om 22 o mito do kalaabo', om 13.5 o mito do kasawato'. Om haro o tolu rulud do torigi do kayu sedar do Libanon do hiri'd langga'ddi;

sonrulud nopo nga' hopod om limo o torigi om hiri nopod sawat om pinadakatan do kasau do kayu sedar do Libanon. Om i siling do pinonirung di kasau nga' kayu sedar i' do Libanon.

⁴⁻⁵Hiri nopod limput do ponong id gibang om ponong id wanan di bilik diri om kililigaon: tolu o liligaon do hiri'd limput do hiri'd sampaping om tolu kawagu o liligaon do hiri'd limput do tiso' do poingontok di tolu o liligaon do hiri'd sampaping. Iri nopo pinongisan di wawayaan om i liligaon diri om boruti dit apasagi'.

⁶Om minomonsoi i Suliman do langga' do roitan do “Langga' do Torigi”. Konoruo' nopo do langga'ddi om 22 o mito, om kalaabo' no om 13.5 o mito. Id dotimbabaan nopo di langga' diri om haro o kakilima' di kitaap om kitorigi.

⁷Iri no langga' do suwai om roitan do “Langga' do Tirikohonon” om roitan nogi' do “Langga' do Pomisaraan”. Iti nopo langga'dti om linopisan ngai' nopo do kayu sedar do Libanon do mantad pod hiri'd siliu om gisom do korikot do hiri'd kasau. Om hiri nod langga'ddi o tiyonon di Suliman do momisara'.

⁸Om i tiyon-iyonon di Suliman nga' iyo nogi' di langga' di suwai o pinomonsoi. Om pinawansayan nopoddi om hiri'd dotolikudan di Langga' do Pomisaraan. Om winansayan pod i Suliman do walai i sawo dau, i tanak di raja' do Masir, do miagal iddi o pinomonsoi.

⁹Oinsanan nopo i walai do kohompit i natad dit agayo, do watu dit ongosonong o winonsoi, do mantad pod hiri'd pinoimpahan om gisom do korikot do hiri'd kapanaapan. Om iri nopo watu'ddi om sinodia' mantad do hiri pod pinongonuan di watu om binabak do tumanud di sukatan; om kinikisan do garagadi' o miampaping di watu do ponong id suang om ponong id soliwan.

¹⁰Iri nopo pinoimpahan di walai'ddi om watu dot angagayo di nosodia' mantad no do hiri pod pinongonuan di watu. Iri nopo watu'ddi om haro tolu om satanga' o mito do konoruo' om haro ot apat o mito do konoruo'.

11Om id sakai nopoddi om pinotimpakan po do watu'd suwai di binabak do tumanud di sukatan. Om lopisai nogiddi do kayu sedar do Libanon.

12Iri nopo winonsoi do tolig di natad di walai di raja' om i natad di ponong id suang di Walai'd Sasambayangan dot Agayo om i kakilima' do hiri, om watu do tolu o lapis om lopisai nogiddi do sallapis o kayu sedar do Libanon.

Karaja' di Huram do Minomongo Kopio di Walai'd Sasambayangan dot Agayo

13Om ponuhu' nodd i Raja' Suliman do tulun do minongoi pomolohou do songulun o kusai, i roitan dot i Huram, do mantad hilo'd bandar do Tirus. Iri nopo tulun diri nga' oilo kopio do mongikir do tambaga'.

14Iri nogi' i tapa' dau, i mantad hilo'd Tirus, nga' mongingikir nogi' do tambaga' di poimpasi po iyau. Iri nopo tina' dau nga' mantad id payat do Naptali. I Huram nopodti om tukang no kopio dot id suang do karaja'ddi om noubas no tomod do mongikir do tambaga'. Om suhuo' no iyau di Raja' Suliman do sumiliu'd boyoon do koinsanai di wonsoyon di haro o tambaga'; om kookunai i' di Huram iri.

Duwo o Torigi do Tambaga'

(2Su. 3.15-17)

15-20Om pomonsoi no i Huram do duwo o torigi do tambaga', do kakawaso' nopo di torigi'ddi om walu' o mito, om kogoyoo' no om 5.3 o mito. Om minomonsoi po iyau do duwo o tulu do pinoulu di duwo o torigi do tambaga'ddi do miirad nopo o kakawaso' do 2.2 o mito. Hiri nopodompok ponong id sawat di pinongulu diri om winansayan dau di koiyo-iyo do tusak do bunga bakung do 1.8 o mito do kakawaso'. Om hiri nopod siriba-riba' di koiyo-iyo do tusak do bunga bakung, i hiri'd kinoimpohon diri, om winansayan dau do pinoiyo-iyo di rantai do rinambo-rambot om winansayan do duwo o rulud di pinoiyo-iyo do tua' do delima. Om sopiduwo nopo nahatus i winonsoi do pinoiyo-iyo do tua' do delima do hiri'd duwo o tulu do torigi'ddi. Om oinsanan nopo i pinongillumis diri do tambaga' do winonsoi.

21-22Iri nopo pinongulu di torigi'ddi di pinoiyo-iyo do tusak do bunga bakung om pinotimpak dau di duwo o torigi. Om poudongo' nodd di Huram i duwo o torigi do tambaga'ddi do hiri'd dotimbabaan di wawayaan di Walai'd

Sasambayanan dot Agayo. Iri nopo torigi di ponong hiri'd salatan om pinungaranan dau do Yakin, om iri no torigi di ponong id utara om pinungaranan dau do Buas. Om kopongo noddi i karaja'ddi.

I Tangki' do Tambaga'

(2Su. 4.2-5)

²³Om pomonsoi po i Hiram do tangki' do tambaga' dit ourug. Korolomo' nopoddi om 2.2 o mito, om sukatan no do padarapas di kabang om 4.4 o mito, om kogoyoo' no do pointutuk om 13.2 o mito.

²⁴Om pointutuk nopo di tangki' do ponong id soliwani om kinikiran do duwo o rulud di pinoiyo-iyo do tua' do tawadak, do pinasandad mantad do mongikir di wonsoyo' i' i tangki' do tambaga'.

²⁵Om pinoimpahan nopo di tangki' om hiri'd likud do hopod om duwo o sapi' do tambaga' do winonsoi do potoguang ponong id soliwani. Om sorotolu-tolu nopo i sapi'ddi do potoguang dot id iso' o kohunungan.

²⁶Kakapalo' nopo di tangki' om turu' nohopod om limo o milimito. Iri nopo kabang di tangki' om miagal di kabang do sangkir, om posuringa' do miagal di tusak do bunga bakung di noungekalad no. Orumpos nopo di tangki' om apat nohopod noribu lito do waig.

I Korita'-Kuda' do Tambaga'

²⁷Om minomonsoi nogi' i Hiram do hopod o korita'-kuda' do tambaga' do winonsoi; do 1.8 mito do konoruo', om 1.8 mito do kalaabo', om 1.3 mito o kasawato'.

²⁸Iri nopo korita'-kuda'ddi om papan dit abasagi' o winonsoi do pinodokot dot id boruti di nowonsoi no do maan do padakatan.

²⁹Iri nopo papan diri om kinikiran do pinoiyo-iyo do singa, om sapi', om pinoiyo-iyo do moloikat di roitan do kerub; om hiri nod boruti di pinadakatan di papan, do hiri'd sawat om hiri'd siriba' di kinikiran di pinoiyo-iyo do singa om sapi', om pinadakatan di winonsoi do pinoiyo-iyo do tusak do bunga di sinulu.

³⁰Om iri nopo piro-piro korita'-kuda' om saraapatan do ruda' do tambaga' do winonsoi, om i pinawansayan di ruda' nga' tambaga' i'. Hiri nopod apat o linsuk di korita'-kuda' om winansayan do ponukod di tambaga' do winonsoi, do ponukod di poiyanan do luping, om i ponukod nga' pinadakatan i' di winonsoi do pinoiyo-iyo do tusak do bunga di sinulu do maan do pongillumis.

³¹Hiri nopod sakai di ponukod diri om haro o winonsoi do poingurug do porusadan do luping. Iri nopo ponukod diri om 44 sontimito do posoibau di papan di korita'-kuda' om 22 sontimito do pirusod di korita'-kuda'. Om kinikiran o pointutuk di porusadan diri.

³²Kasawato' nopo di ruda' om onom nohopod om onom o sontimito. Iri nopo ruda'ddi om pinowonsoi do hiri'd siriba-riba' di papan di pinodokot. Iri nopo pinawansayan di ruda' om pasagalai i' di korita'-kuda'.

³³Iri nopo ruda' di korita'-kuda'ddi om miagal nopo do ruda' di korita'-kuda' do don sumasangod; iri pinawansayan di ruda', om i riim, om i sipuk om i buulbiring nga' tambaga' ngai' i' do winonsoi.

³⁴Om hiri nopod siriba' dit apat o linsuk do pointikid-tikid di korita'-kuda' om haro ot apat o ponukod di pasagalai di korita'-kuda' o pinomonsoi.

³⁵Om pointutuk nopo di ponong id sawat di korita'-kuda' om nisanan do duwo nohopod om duwo sontimito o kalaabo'. Iri nopo pinonukod diri om i papan di pinodokot di korita'-kuda' om pasagalai i' di korita'-kuda'.

³⁶Iri nopo pinonukod om i papan di pinodokot om kinikiran ngai' nopo do pinoiyo-iyo do moloikat di roitan do kerub, om pinoiyo-iyo do singa om guas do kurma, do hinonggo nopo i haro o pokikiran. Om notutuk ngai' nopo iti di winonsoi do pinoiyo-iyo do tusak do bunga di sinulu.

³⁷Om iyo noddi o pinomonsoi dau di korita'-kuda', tu' oiyo nopo o pinomonsoi om oiyo o kogoyo-goyoo'.

³⁸Om minomonsoi nogi' i Huram do hopod o luping dot angagayo do soroisaan nopo i korita'-kuda'ddi. Om oiyo nopo kogoyoo' do sukatan do

padarapas di kabang di luping do 1.8 o mito, om walu' nahatus o lito do waig do korumpos.

39Om poiho' no di Huram o limo di korita'-kuda'ddi do ponong id salatan di Walai'd Sasambayanan dot Agayo, om limo o ponong id utara. Om iri no tangki' do tambaga' om pinoiliu do hiri'd linsuk ponong id salatan do ponong id koulayon.

Dopitar di Piro-Piro o Pakakas do Hiri'd Walai'd Sasambayanan dot Agayo

(2Su. 4.11-5.1)

40-45Om minomonsoi nogi' i Huram do piro-piro o kualii', om pononduk, om mangkuk. Om kopongo ngai' noddi dau i karaja' dau dot id di Raja' Suliman do hirion id Walai'd Sasambayanan dot Agayo. Iti ngai' no i winonsoi dau: Duwo o torigi dit agayo Duwo o tulu do pongulu di duwo o torigi I koiyo-iyo do rantai di rinambo-rambot do hiri'd tulu di pinoulu di torigi Apat nahatus o koiyo-iyo do tua' do delima do tambaga' do winonsoi do pinorulud do duwo o rulud, do sarahatus-hatus o koiyo-iyo do tua' do delima do pinodokot do pointutuk di koiyo-iyo do rantai di rinambo-rambot do hiri'd duwo o tulu di pinoulu di torigi Hopod o korita'-kuda' Hopod o luping dot agayo Tangki' do tambaga' Hopod om duwo sapi' do tontoluhan di tambaga' do winonsoi do poimpahan di tangki' Piro-piro o kualii', om pononduk om mangkuk Koinsanai di pakakas do tambaga' di hirion id Walai'd Sasambayanan dot Agayo'ddi om kinisan ngai' nopo di Huram do gisom dot ongokolong o kokitanan do tumanud di pinonuhuan di Raja' Suliman.

46Om pinonuhuan nopo di raja' dot iyonon do momonsoi di pakakas diri om hiri'd podsusupuan dit id piolitan do Sukot om Saritan, i hilo'd Rantai do Yordan.

47Om a' i' di Suliman insan kotimbang i pakakas do tambaga'ddi tu' adalaan no kopio kogumu'. Om gowoi poddi om a' no noilaan o winagat diri.

48-50Om minonuhu' nogi' i Suliman do momonsoi di pakakas do tamas o wonsoyon do hirion id Walai'd Sasambayanan dot Agayo. Om iti no ngai' iri: Pananaraban do porsombahan Mija' do poiyanan do roti di patahakon dot id

Kinorohingan Hopod o potimpakan do lampung dit id dotimbabaan di Bilik dit Olidang Kopio, do limo o mija' do ponong id salatan om limo o ponong id utara Bunga Lampung Sanggip Sangkir I Pomimisok do lampung Mangkuk Piring do poiyanan do kominyan Talam do poiyanan do popou Tontolingo di totobon di Bilik dot Olidang Kopio om i totobon di ponong id soliwani di Walai'd Sasambayangan dot Agayo.

⁵¹Om kopongo ngai' poddi di Raja' Suliman i karaja' do hiri'd Walai'd Sasambayangan dot Agayo om poopio' nogi' dau do hiri'd Bilik di poopian do konunu-nunuan di Walai'd Sasambayangan dot Agayo i pirok, om tamas, om i konunu-nunuan do suwai di pinatahak di Daud, i tapa' dau, dot id'Tuhan.

1 Raja' 8

Pinoopi' do Hiri'd Walai'd Sasambayangan dot Agayo i Kaban do Tumpongo'd Tuhan (2Su. 5.2-6.2)

¹Om lohowo' ngai' noddi di Raja' Suliman i boyoon do payat om pinuruan do sompiiyon dot Israil do mongoi solowot dau do hilo'd Yorusalim, om oongoi indo diyolo' i Kaban do Tumpongo'd Tuhan do mantad hilo'd Sion, i Bandar di Daud, om pokoyoon nondo do hiri'd Walai'd Sasambayangan dot Agayo.

²Om timung ngai' nopo iyolo' do tontok di Tadau'd Agayo do Kinuhub-Kuhub, do koontok di tulani dot Itanim.

³Om kotimung ngai' poddi i boyoon om kakato' nogiddi di piro-piro ot imam i Kaban do Tumpongo⁴om saano' no do pinakaa do hiri'd Walai'd Sasambayangan dot Agayo. Om pinawaliu nogi' di tulun do Liwi i Kiim do Tuhan om koinsanai di pakakas do hiri, do pinosuang do hiri'd Walai'd Sasambayangan dot Agayo.

⁵Om timung noddi i Raja' Suliman om koinsanai di tulun dot Israil do hiri'd dotimbabaan di Kaban do Tumpongo om papatahak no iyolo' do dumba' om sapi' dot ogumu' kopio gisom dot a' no ointob-intob o kogumuo'.

⁶Om posuango' nogiddi di piro-piro ot imam i Kaban do Tumpongo do hiri'd Walai'd Sasambayangan dot Agayo om poiliho' no do hiri'd Bilik dit Olidang

Kopio do hiri'd sahou di winonsoi di koiyo-iyo do moloikat di roitan do kerub.

⁷Om notirung diri di talad di winonsoi di koiyo-iyo do moloikat do roitan do kerub i Kaban diri om i kayu di pinangantayang, tu' pounkalad i talad di winonsoi'ddi.

⁸Iri nopo kayu di pinangantayang diri om anaru kopio gisom dot iri no i tulun do poingkakat dot id hapak kopio di Bilik dot Olidang Kopio o kokito di tompok di kayu do pinangantayang. (Hilo' kasai' po i kayu do pinangantayang diri do gisom do baino'.)

⁹Om suang nopo di Kaban do Tumpongo om aiso' i' o suwai ko' i duwo o kaping do watu di pinosuang di Musa do hiri di hilo' pod Nuluhon do Sinai, do tontok di minomonsoi o Tuhan do tumpongo dot id tulun dot Israil di hilo' iyolo'd tindalanon do mantad id Masir.

¹⁰Om maha' di sumoliwan nogi' i piro-piro ot imam do mantad hiri'd Walai'd Sasambayanan dot Agayo om sigog id koponu' do haun i Walai'd Sasambayanan dot Agayo

¹¹di mogulinau tomod om kosorong kopio, tu' iri no o kagayaan do Tuhan. Om a' noddi i piro-piro ot imam diri kosuang kawagu do mongoi paganu-anu di buruon diyolo'.

¹²Om sambayang noddi i Suliman, “Iya' i', oi Tuhan, i pinopoiyon dilo tadau do hilo'd tawan, nga' pinokouhang nu i' do miyon do hilo'd pituongan do haun.

¹³Nokopomonsoi oku noddi do Walai'd Sasambayanan dot Agayo, dit olumis kopio do tiyonon nu do gisom dot alaid,” ka.

Boros di Suliman dot id tulun dot Ogumu'

(2Su. 6.3-11)

¹⁴Om daamot di tulun do songingkakat do hiri, om toguang no i Raja' Suliman do tuminimbaba' diyolo', om pokionuwai no dau iyolo'd Kinorohingan do barakat.

¹⁵Boros ka dau, “Royohon no o Tuhan, i Kinorohingan dot Israil! Tu' nabayaan no dau i batos dau dot id di Daud, i tapa' ku, do poingkaa,

¹⁶‘Mantad po di pinosoliwan ku i' o tulun ku do mantad hilo'd Masir, om aiso' i' o bandar do hiti'd pomogunan dot Israil do pinili' ku do pamansayan do Walai'd Sasambayangan dot Agayo dot iyonon do sumambayang dot id doho'. Nga' pinili' ku i' iya', oi Daud, do momorinta' do tulun ku,’ ka,” ka dau.

¹⁷Om boros ka kawagu di Suliman, “Nokopomusorou no daa i Daud, i tapa' ku do momonsoi do Walai'd Sasambayangan dot Agayo dot iyonon do sumambayang dot id Tuhan, i Kinorohingan dot Israil.

¹⁸Nga' boros kad Tuhan dot id dau, ‘Osonong nogi' kopio o korohian nu'ddi do momonsoi do Walai'd Sasambayangan dot Agayo do tiyonon ku,

¹⁹nga' okon i' ko' iya' o momonsoi di walai'ddi, suwai ko' i tanak nu,’ ka dau.

²⁰Om nabayaan noddi do Tuhan i batos dau. Nosiliu oku noddi do raja' dot Israil do suminowoli di tapa' ku, om nowonsoi ku no i Walai'd Sasambayangan dot Agayo, i tiyonon do sumambayang dot id Tuhan, i Kinorohingan dot Israil.

²¹Om haro nogi' o tiyonon do nokosodia' ku do hiri'd Walai'd Sasambayangan dot Agayo do poiyanan di Kaban do Tumpongo, i pinosuangan di duwo kaping do watu, i pinotulisan di Tumpongo'd Tuhan dot id taki-aki toko' do tontok di pinosoliwan dau iyolo' do mantad hilo'd Masir,” ka dau.

Sambayang di Suliman

(2Su. 6.12-42)

²²Om ongoi noddi i Suliman ingkakat do hiri'd dotimbabaan di pananaraban do porsombahan dot antang-antangan do koinsanai di tulun dot Israil. Om poinsawato' goduwo no dau o longon dau,

²³om sambayang no do poingkaa, “Oi Tuhan, i Kinorohingan dot Israil! Aiso' no o Kinorohingan do koiyo diya' do hilo'd sawat ko' hiti pod pomogunan! Binayaan nu i' i tumpongo nu dot id tulun nu om pointalangan nu iyolo' di kosianan nu do tontok dit iso-iso' kopio o ginawo diyolo' do mumboyo' diya'.

²⁴Binayaan nu i' i batos nu dot id di Daud, i tapa' ku; om baino' nopoddi, om nowonsoi ngai' nu no o koinsanai di nokoboros nu.

²⁵Om baino' nodti, oiTuhan, i Kinorohingan dot Israil, om pokionuon ku do bayaanon ngai' nu i batos nu di koduwo dot id tapa' ku.

²⁶Iyo nopoddi, oi Tuhan, i Kinorohingan dot Israil, om wonsoyo' ngai' no o koinsanai di nakabatos nu di tapa' ku, i Daud, i susuhuon nu'ddi.

²⁷Nga' milo ko i' tuu do mundorong do hiti'd pomogunan? Tu' oinsanan piya ilo tawan nga' a' nu i' kabagal! Om okuro-kuro nogindo ilo Walai'd Sasambayangan dot Agayo di winonsoi ku!

²⁸Nga' pokinongoho' no daa o sambayang ku, oi Tuhan, i Kinorohingan ku. Om patahako' no iti pokionuon ku do tadau'd baino'.

²⁹Intirungai no iti Walai'd Sasambayangan dot Agayo do tadau om totuong, i pinili' nu dot iyonon nu do tontok di sumambayang oku om i tulun nu do potimbaba' diti walai'dti.

³⁰Om pokinongohon no o sambayang ku om sambayang dilo tulun nu do soira' nopo do sumambayang iyolo' do potimbaba' diti walai. Om maha' daa om pokinongohon nu iyahai om ompunan nu iyahai do mantad hino'd kinoiyonon nu do hino'd surga.

³¹Om soira' nopo do haro o tulun do tondoson do nokowonsoi do sala' dot id tulun do suwai, om it angatan do hiti'd dotimbabaan do pananaraban do porsombahan nu do hiti'd Walai'd Sasambayangan dot Agayo diti, do mongoi sumpa' dot aiso' o sala' dau,

³²om pokinongohon no i tulun diri, oiTuhan, do mantad hino'd surga, om butusan no i susuhuon nu. Om hukuman no i tulun di kisala' om poiduwon no i tulun dit aiso' o sala'.

³³Om soira' nopo dot aala' o tulun dot Israil do pisangod diyolo', tu' obungou di dusa diyolo', om mokitulung nopondo iyolo' diya' om rumikot do hiti'd Walai'd Sasambayangan dot Agayo diti do mongoi sambayang dot id diya' do mikuwo'd osiriba' o ginawo do mokiampun diya',

³⁴om maha' daa om pokinongohon nu'ri do hino'd surga. Om ompunan no o dusa di tulun nu, om pogulion no iyolo' kawagu do hilo'd pomogunan di nakatahak nu di taki-aki diyolo'.

³⁵Om soira' nopo dot a' nu parasamon tu' i nokopomonsoi'd dusa dot id diya' i tulun nu ot a' nu kaparasaman, om kumorologo nopondo iyolo' di dusa diyolo' om tumimbaba' diti Walai'd Sasambayangan dot Agayo om sumambayang do mikuwo'd osiriba' o ginawo,

³⁶om pokinongohon nori do hino'd surga. Ompunan no o dusa di tulun dot Israil om i dusa di raja' diyolo'. Tudukan no iyolo' do momonsoi dit otopot. Om parasamon nogindo o hiti'd pomogunan nu'dti, oi Tuhan, i pomogunan do pinatahak nu dot id tulun nu do sumiliu do diyolo'd songonuon do gisom dot alaid.

³⁷Om soira' nopo do mononglous ko' madsakit, ko' angaraag o tanom-tanom dot oontok di tongus dot alasu', ko' akanon do godu, ko' di songodon do pisangod o tulun nu, ko' oontok do toruo-ruol,

³⁸om pokinongohon no o sambayang diyolo'. Om ondung haro ot id pogiolitan do tulun dot Israil di tumongob om sumambayang nondo dot id diya' do mikuwo'd poinsawat do longon do potimbaba' diti Walai'd Sasambayangan dot Agayo diti

³⁹om pokinongohon no o pokionuon diyolo' do mantad hino'd tiyonon nu do hino'd surga. Om ompunan no iyolo' om uhupan no iyolo'. Tu' iya' no o koilo dit id suang do ginawo'd tulun. Om wonsoyo' no dot id pointikid-tikid do tulun it apatut do wonsoyon dot id diyolo',

⁴⁰om oronok i' om otorodok i tulun nu do mumboyo' diya' do solinaid diyolo' do poundorong do hiti'd pomogunan di nakatahak nu di taki-aki dahai.

⁴¹⁻⁴²Om soira' nopo do haro o bansa'd suwai di hilo'd sodu' do korongou do kagayaan nu om koimayaan di nowonsoi nu, om rumikot nondo do hiti'd pomogunan diti do mongoi tuku' dot id diya' om sumambayang do potimbaba' diti Walai'd Sasambayangan dot Agayo

⁴³om pokinongohon no iyau do mantad hino'd tiyonon nu do hino'd surga om patahakon no i pokionuon dau. Om oinsanan indo o tulun do hiti'd pomogunan do kotutun diya' om otorodok do mumboyo' diya' do miagal do tulun nu, i bansa' dot Israil. Om koilo indo iyolo' dot iti nopo walai di winonsoi ku om tiyonon do sumambayang dot id diya'.

⁴⁴Om soira' nopo do suhuon nu o tulun nu do mongoi sangod do pisangod diyolo', om hinonggo nopondo iyolo', nga' tumimbaba' i' iyolo' diti bandar do nopili' nu om sumambayang do potimbaba' diti walai do winonsoi ku do tiyonon nu,

⁴⁵om pokinongohon no o sambayang diyolo' do hino'd surga om onuan no iyolo' do kamanangan.

⁴⁶Om soira' nopo do momonsoi'd dusa o tulun nu, gisom do songulun po nga' aiso' no ot aiso' o dusa, om pologosan nu nondo iyolo' dot aala' do pisangod tu' adalaan ko no kopio'd otogod, om atanggayan nondo iyolo' do pisangod do kumaa id pomogunan do suwai, di hilo'd sodu' ko' it id somok,

⁴⁷om pokinongohon no o sambayang diyolo'. Ondung rumologo iyolo' om sumambayang iyolo' dot id diya', om magaku iyolo' di dusa om i kararaat diyolo' do potimbaba' do pomogunan diti om pokinongohon no i sambayang diyolo', oi Tuhan.

⁴⁸Ondung iso-iso' kopio o ginawo diyolo' do rumologo do daamot diyolo' do hiri'd pomogunan diri om sumambayang dot id diya' do potimbaba' diti pomogunan di pinatahak nu di taki-aki dahai, om potimbaba' diti bandar di nopili' nu, om potimbaba' diti walai do tiyonon do sumambayang di winonsoi ku diya',

⁴⁹om pokinongohon no o sambayang diyolo', do mantad hino'd tiyonon nu do hino'd surga, om kosianai no diyolo'.

⁵⁰Ompunai ngai' no o dusa om karaaton diyolo' dot id diya', om pologoso' no dot osonong i pisangod diyolo' dot id diyolo'.

⁵¹Iyolo' nopo om tulun di songonuon nu, i pinosoliwan nu do mantad id pomogunan do Masir, i kinoiyonon do miagal do tapui do naraka.

⁵²Oi Tuhan, i Kinorohingan, piantangan no kasai' o tulun dot Israil, i tulun nu, om i raja' diyolo'. Om korohiai no do mokinongou do sambayang diyolo' do pointikid-tikid do lumohou iyolo' do mokitulung diya'.

⁵³Iya' no o minomili' diyolo' dot id pogialatan do koinsanai do bansa' do silihon do diya'd tulun, do miagal di nokoboros nu dot id di Musa, i susuhuon nu, do tontok di pinosoliwan nu i' iyolo' do mantad hilo'd Masir,” ka dau.

Sambayang do Kopupuson

⁵⁴Om iyo noddi i Suliman do suminambayang do mikuwo'd minotud dot id dotimbabaan di pananaraban do porsombahan, om poinsawat o longon dau. Om ingkakat noddi iyau,

⁵⁵om boro-boros no dot opuhod do mokianu'd Kinorohingan do barakat do patahakon do toinsanan di tulun di pointimung do hiri. Boros ka dau,

⁵⁶“Royohon no o Tuhan i minanahak do tulun dau do kosimbayanan do miagal di nakabatos mantad dau do pinolombus di Musa, i susuhuon dau. Tu' oinsanan nopo i batos diri dot osonong om nangabaya'an ngai' dau.

⁵⁷Om maha' daa om woyoon toko' do Tuhan, i Kinorohingan toko', do miagal di minomoyo' iyau di taki-aki toko', maha' daa om a' toko' dau tongkiadan.

⁵⁸Om maha' daa om silihon toko' dau do tulun dit ongotorodok dot id dau, om i momonsoi kasai' di korohian dau, om tumanud do koinsanai dit oturan om ponuhuan di pinoboros dau di taki-aki toko'.

⁵⁹Om maha' daa om osorou do Tuhan, i Kinorohingan toko', o koinsanai di sambayang om i pinokianu ku dot id dau. Om maha' daa om barakatan kasai' dau o tulun dot Israil om i raja' diyolo' do miontok di pokionuon diyolo' do monikid tadau.

⁶⁰Om koilo indo o koinsanai di bansa' do hiti'd pomogunan do Tuhan noo o Kinorohingan, om aiso' no o suwai.

⁶¹Om tumorodok kou no dot id Tuhan, i Kinorohingan toko', iyokoyu i tulun di songonuon do Tuhan, om tumanud do koinsanai dit oturan om ponuhuan dau do miagal diti wonsoyon dokoyu do baino',” ka dau.

Pinatahak dot id Kinorohingan i Walai'd Sasambayangan dot Agayo

(2Su. 7.4-10)

⁶²Om patahak noddi i Suliman om koinsanai di tulun do pointimung do hiri do porsombahan di sinumbali' dot id Tuhan.

⁶³Pinapatahak i Suliman do 22,000 o tinan do sapi' om 120,000 o tinan do dumba' do maan do porsombahan do piombolutan. Om iyo noddi i raja' om koinsanai di rayat do pinapatahak di Walai'd Sasambayangan dot id Kinorohingan.

⁶⁴Om tontok nogi' do tadau'ddi do sinambayangan dau i kakilima', i hiri'd gulu kobontol di Walai'd Sasambayangan dot Agayo'ddi. Om hiri no iyau id kakilima' do pinapatahak do porsombahan do sorobon, om porsombahan do gandum, om lunok do tayam-tayam do maan do porsombahan do piombolutan. Hiri ngai' nopo o pinatahakan dau'ddi tu' okoro' i' kopio i pananaraban do porsombahan di tambaga' do winonsoi, do poiyanan do koinsanai di porsombahan diri.

⁶⁵Om hiri nogi'd Walai do Sasambayangan dot Agayo'ddi i Suliman om koinsanai di tulun dot Israil do pinapaharo do Tadau dot Agayo do Kinuhub-Kuhub, do solinaid do turu' o tadau. Om ogumu' no kopio o tulun do ruminikot; mantad pod hilo'd Ralan do Hamat di ponong id utara, om gisom do hilo'd piwolitan do Masir di hilo'd salatan.

⁶⁶Om kawalu' poddi do tadau, om suhuo' ngai' nogi' di Suliman i tulun do muli'. Om ongotood tomod diri iyolo' do minuli', om minamarayou iyolo' di raja' do koinsanai di barakat di pinatahak do Tuhan dot id di Daud, i susuhuon dau om id koinsanai di tulun dau, i bansa' dot Israil o kinapamarayahan.

1 Raja' 9

Minintalang Kawagu o Kinorohingan dot id di Suliman

(2Su. 7.11-22)

¹Om kongopongo poddi di Suliman do mamaal i Walai'd Sasambayangan dot Agayo om i walai dau di don raja' om koinsanai di nosorou mantad dau do wonsoyon,

²om intalang no kawagu o Tuhan dot id di Suliman do miagal di nosiliu di hilo'd Gibion.

³Om boros kad Tuhan dot id di Suliman, “Norongou ku no i sambayang nu. Om korohian ku i' ilo walai di winonsoi nu do tiyonon do sumambayang dot id doho' do gisom dot alaid. Piantangan ku indo om piintirungan ku o kinoiyonon diti.

⁴Ondung sumambayang ko dot id doho' do mikuwo'd otulid om iso-iso' kopio o ginawo do miagal di Daud, i tapa' nu om tumanud ko dit oturan ku om i ponuhuan ku diya',

⁵om bayaanon ngai' ku indo i nakabatos ku dot id di Daud, i tapa' nu, do haro kasai' nopondo o sinakagon dau dot osiliu'd raja' do momorinta' dot Israil.

⁶Nga' ondung tolikudan oku dokoyu, om i sinakagon nu nga' tumolikud doho', om a' kou mumboyo' dit oturan ku om i ponuhuan ku, om tumuku' kou nogindo dot id ponokokinorohingan do suwai,

⁷om uyungon ku nondo o tulun dot Israil do mantad hiti'd pomogunan di nakatahak ku diyolo'. Om tongkiadan ku iti walai di tinantu' ku do tiyonon do sumambayang dot id doho'. Om intingayamon nondo om irak-irakan o tulun dot Israil do hinonggo nopo iyolo'.

⁸Om pogun pondo iti Walai'd Sasambayangan dot Agayo gisom dot isai nopo o tulun do katalib do hiti nga' kotigowo ngai' nopo om osuayan. Om muhot nondo iyolo' do poingkaa, ‘Nokuro tu' iyo'dti o winonsoi do Tuhan dot id pomogunan diti om id Walai'd Sasambayangan diti?’ kando diyolo'.

⁹Om haro nondo o tulun do sumimbar do poingkaa, ‘Kinokuwaan nopoddi om tuminongkiad giya iyolo'd Tuhan, i Kinorohingan diyolo', i minomoyo' di taki- aki diyolo' do suminoliwan do mantad hilo'd Masir. Om tuminuku' iyolo'

dot id ponokokinorohingan do suwai, gowoi poddi om pinorikot do Tuhan iti kosusaan dot id diyolo' kando diyolo'," kad Kinorohingan.

Pinitoruan di Suliman om i Raja' Hiram

(2Su. 8.1-2)

¹⁰Om koloido' nopo di Suliman do minomongo di Walai'd Sasambayangan dot Agayo om i walai do raja' nga' duwo nohopod o toun.

¹¹Om nonuan di Hiram i raja' do Tirus, i Suliman do kayu sedar do Libanon om kayu sedar di koubasanan, om tamas do pinomonsoi ngai' di walai. Om kopongo ngai' poddi iri, om onuwai noddi di Suliman i Hiram do duwo nohopod o bandar do hilo'd watas do Galilia.

¹²Om ngoyo' no daa di Hiram antangai iri nga' a iddi iyau orohian di pinatahak diri.

¹³Om boros ka dau dot id di Suliman, "Oi tobpinai ku, iyo pama'dti o bandar do patahakon nu doho'?" ka. Om gisom do baino' nga' pungaranan kasai' po o watas diri do Kabul.

¹⁴Koinsanai nopo do tamas do nakatahak di Hiram dot id di Suliman nga' lobi id apat noribu o kilogram do kawagato'.

Piro-Piro o Winonsoi di Suliman do Suwai

(2Su. 8.3-18)

¹⁵Sinansagan ngai' di Raja' Suliman i tulun do minomonsoi di Walai'd Sasambayangan dot Agayo om i walai do raja', om i tolig di bandar om minonimbun do tana' do ponong hiri'd salatan di bandar. Om iyo iddi o ralan dau do pinopoingkakat do bandar do Hasor, Mogido om Gisir.

¹⁶(Bandar nopo do Gisir om i nongoi di raja' do Masir songodo' di gulu po gisom do naala' dau iri, om patayo' ngai' nopo dau i tulun do hiri om tinutudan dau i bandar. Om popuhawango' noddi dau i bandar diri di tanak dau'd tondu' do tontok di minikawin iyolo' di Suliman.

¹⁷Om wonsoyo' no kawagu di Suliman i bandar diri.) Om minononsog i' i Suliman do tulun do minomonsoi kawagu do Bait-Horon di ponong id sawa',

¹⁸om Baalat, om Tamar, i hilo'd tana' do kowotuan do Yohuda,

¹⁹om i piro-piro o bandar do poiyanan do kaakan-akanan dau, om i piro-piro o bandar do poopian dau do kuda' om korita'-kuda' do don sumasangod di dong raja', om koinsanai di ponuhuan dau'd momonsoi do hilo'd Yorusalim, om hilo'd Libanon, om hinonggo nopo do hiri'd pomorintaan dau do miagal di nosorou mantad dau do wonsoyon dau.

²⁰⁻²¹Iri nopo i sinansagan dau do kumaraja' nga' i tulun do Kanaan dit a' di tulun dot Israil pinatai dit ongoyo' i' diyolo' iyono' o pomogunan diri. Iyolo' nopo nga' tulun dot Amori, Hit, Poris, Howi om Yobus, i notilombus do nosiliu do turipon o sinakagon diyolo' do gisom do baino'.

²²Ongosongulun piya di tulun dot Israil nga' aiso' i' o siniliu di Suliman do turipon. Iyolo' nopo nga' siniliu dau do soudor, om pagawai, om boyoon do soudor, om pongigiton di korita'-kuda', om soudor dit onggikuda'.

²³Om limo nahatus om limo nohopod o tulun do sinuhu' dau do miontong di turipon di sansagan do kumaraja' do momonsoi ngai' di walai do wonsoyon di Suliman.

²⁴Iri nopo tana' di ponong id koulayon do mantad hiri'd bandar nga' tinimbunan di Suliman di nokoundaliu i sawo dau, i tanak di raja' do Masir do mantad hilo'd Bandar di Daud do minongoi do hiri'd walai do raja' di winonsoi di Suliman dot iyonon dau.

²⁵Om intolu do sontoun do papatahak i Suliman do porsombahan di sorobon om porsombahan do piombolutan do hiri'd pananaraban do porsombahan di winonsoi dau do maan do don Tuhan. Om modtutud nogi' iyau do kominyan do maan do don Tuhan. Iyo noddi i Suliman do minomongo di Walai'd Sasambayanan dot Agayo.

²⁶Om pomonsoi no i Suliman do kapal do rahat do maan di soudor dau do hilo'd rahat, i hilo'd Ision-Gibir, i hilo'd somok dot Ilat, it id tisan do Suok dot Akaba, it id watas dot Idom.

²⁷Om minonuhu' nogi' i Hiram do piro-piro o tulun dau dit ongoilo do papamanau do kapal do rahat do moyo' di tulun di Suliman do papamanau di kapal do rahat.

²⁸Om pakayaai no diyolo' do hilo'd Opir, om hilo' no o nangayan diyolo' do hopod om apat noribu o kilogram do kawagato' do tamas do pinatahak diyolo' di Suliman.

1 Raja' 10

Minongoi Solowot di Suliman i Raja' do Tondu' do Siba

(2Su. 9.1-12)

¹Hilo' nopod Siba om tondu' o raja' diyolo'. Om nokorongou no i raja'ddi do kobontugo' di Suliman. Om pakayaai no dau do hilo'd Yorusalim do mongoi pogumbal di Suliman do piro-piro o tuhoton dit angaralom.

²Om pinapatanud nogi' iyau do tulun dot ogumu', om unta di ginandaran do rampa om watu dot olumis dit agayo o gatang, om tamas dit ogumu' kopio. Om kosolowot poddi iyau di Suliman om uhoto' no dau iyau do koinsanai di tuhoton dit osorou-sorou dau.

³Om nosimbar ngai' nopo di Suliman i tuhoton diri, om aiso' i' o tiso' dot adalaan karalom dot id di Suliman.

⁴Om koilo nogiddi kopio i raja' do tondu' do Siba do toilaan di Suliman. Om nokito nogi' ngai' dau it id suang di walai di Suliman,

⁵om kowoyo-woyoo' di pagawai do kumaraja' do hiri'd walai do raja', om kowoyo-woyoo' di susuhun do modsurung, om i pakayan diyolo' dot oiyo nopo, om i taakanon do posurungon diyolo', om iri ngai' i bilik dit iyonon diyolo'. Om nokokito nogi' iyau di porsombahan di sumbolion di patahakon di Suliman do hiri'd Walai'd Sasambayanan dot Agayo. Om oimayaan tomod diri om olumisan tomod i raja' do Siba do nokokito ngai'ddi.

⁶Om boros ka dau dot id di Suliman, "Otopot no kopio i norongou ku do hilo'd pomogunan ku do pasal diya' om pasal do toilaan nu, oi Tuan!

⁷Nga' korikot oku poddi do minongoi kopio intong, om kotumbayaa' oku nogi' kopio. Om iri no i norongou ku om a' po kopintanga' diti nokito ku. Ogumu' po ko' i norongou ku o kakayao' nu om opintar ko ko' i norongou ku, oi Tuan.

⁸Nongkoundar no kopio o koinsanai di sawo nu! Om ongolumaag no ngai' i pagawai nu dit id doros nu tu' korongou kasai' di ponudukan nu dit angaralom!

⁹Royohon no o Tuhan, i Kinorohingan nu. Pinointalang dau dot asanangan iyau diya' tu' siniliu ko i' dau do raja' dot Israil. Tu' mompus-ompus i' o kosianan dau dot id tulun dot Israil, om iri no o kinopomilian dau diya' do raja' diyolo' om milo ko i' do popogiro' dot oturan om it otulid," ka dau.

¹⁰Om patahako' no di raja' do tondu' do mantad hilo'd Siba dot id di Suliman o koinsanai di pomuhawang do nigitan dau do mantad hilo'd pomogunan dau. Iri nopo nga' apat noribu kilogram do tamas, om ogumu' po o rampa om watu dit olumis dit agayo o gatang. Iri nopo i rampa di pinatahak di raja'd Siba diri nga' ogumu' no kopio ko' i naanu di Suliman di maso do nakatalib, om a' noddi iyau nokoumbal do nakaanu do rampa do miagal diri kogumu' do mantad diri.

¹¹(Om iri ngai' i kapal do rahat di Hiram nga' pinapaatod nogi' do tamas do mantad hilo'd Opir do patahakon di Suliman, om minigit po iyolo' do kayu cendana.

¹²Om iri nopo kayu'ddi nga' numaan di Suliman do tolig di kakilima' di Walai'd Sasambayanan dot Agayo om i kakilima' di walai'd raja', om winonsoi nogi' do tuunion, do kecapu om gambus, do maan di popouni do tuunion. Iri nopo nga' kayu cendana dit osonong no kopio di noumbalan do pinaatod do hilo'd Israil. Mantad poddi om a' no nokoumbal o tulun do nokokito do kayu do miagal diri kosonong.)

¹³Om iri no i raja' do tondu' do Siba diri, om nonuan di Suliman do koinsanai di pinokianu dau, do suwai mantad ko' i koubasanan dau do popuhawang.

Om uli' nodd i raja' do tondu'ddi do hilo'd pomogunan do Siba do mogiwoyo-woyo' di tulun dau di tuminanud dau.

Kakayao' di Raja' Suliman

(2Su. 9.13-29)

14-15 Om suwai nopo ko' i sukai di bayaran di mongingindapu' om i kountungan do mantad id pongindopuan, om i bayaran di piro-piro o raja' dot Arab om i gobunor do koinsanai di watas dot Israil, om kaanu po i Raja' Suliman dot osomok no do duwo nohopod om tolu noribu kilogram do tamas do pointikid-tikid do toun.

16 Minomonsoi nogi' i Suliman do duwo nahatus o kolid dit agayo, i nurogupan ngai' do tamas do haro i' doti' o turu' o kilogram do tamas do pinonguragup dot iso' di kolid.

17 Om minomonsoi po iyau do tolu nahatus o kolid dit ongokooro' do nurogupan do tamas, do haro i' doti' o duwo kilogram do tamas do pinonguragup do tiso' di kolid. Om poopio' ngai' no dau i kolid diri do hiri'd langga' do roitan do Langga' do Puru' do Libanon.

18 Om minomonsoi nogi' iyau dot iso' o tirikohonon dot agayo di don raja'. Om iri nopo nga' nurogupan do lamai om tamas dit osonong kopio.

19-20 Iri nopo tirikohonon di don raja'ddi om winansayan dot onom o taang do tukad. Om misingompok nopo do pointikid-tikid di taang do ponong id wanan om ponong id gibang om winansayan do patung do pinoiyo-iyo do singa, do hopod om duwo do toinsanan. Om hiri nopod ponong id tolikud di tirikohonon diri om pinadakatan di pinoiyo-iyo do tolu'd sapi'! Om hiri nod kakabayon di tirikohonon diri om dinakatan di pinoiyo-iyo'd singa. Om a' po nokoumbal do haro o tirikohonon do raja' do miagal diri do hinonggo-honggo nopo o pomorintaan.

21 Om iri nopo sangkir di ponginuman di Suliman nga' tamas ngai' nopo do winonsoi, om koinsanai do nunu nopo do hiri'd langga' di roitan do Langga' do Puru' do Libanon nga' tamas nogi' di nosompipi' o winonsoi. Om aiso' i' o winonsoi do mantad id pirok, tu' aiso' i' o gatang do pirok do tontok poddi.

²²Om ogumu' o kapal do rahat di Suliman dit agayo do mogiwoyo-woyo' di kapal do rahat di Hiram. Om muli' i piro-piro o kapal do rahat diri do pointikid-tikid do toun do papaatod do tamas, pirok, lamai om kara' dit angagayo om kara' dit ongokoro'.

²³Om i Raja' Suliman no o kaya' kopio om it opintar kopio dot id pogialatan do koinsanai'd raja'.

²⁴Om pointongkop nopod pomogunan o tulun dot orohian do mongoi pokinongou di ponudukan di Suliman dit angaralom kopio, i pinatahak do Kinorohingan dot id dau.

²⁵Om pointikid-tikid do tulun di mongoi solowot di Suliman nga' papatahak ngai' nopo dot id dau dot ipuhawang do pirok, tamas, pakayan, rapo-rapo do sumangod, rampa, kuda' om bagal. Om iyo kasai' nopoddi do pointikid do toun.

²⁶Om minanganu nogi' i Suliman do soudor do soribu om apat nahatus i kikorita' do don sumasangod, om hopod om duwo noribu o kuda' di sakayon do mongoi sangod. Songintanga' nopoddi nga' pinoundorong do hilo'd Yorusalim, om iri no wookon om pinopintikid di bandar do suwai.

²⁷Tontok di pomorintaan di Suliman om gatang nopod pirok om miagal nod gatang do watu do hilo'd Yorusalim. Om kayu sedar do Libanon nga' miagal pod kayu ara o kogumuo'.

²⁸Om iri ngai' no i wakil di raja' o momoli do kuda' do mantad hilo'd Masir om hilo'd Kilikia,

²⁹om momoli do korita'-kuda' do mantad hilo'd Masir. Om padagangan nondo diyolo' iri dot id raja' do Hit om id raja' do Siria. Om gatang nopo do songinan o kuda' nga' hatus om limo nohopod o tusin do pirok, om gatang no dot iso' o korita'-kuda' di don sumasangod om onom nahatus o tusin do pirok.

1 Raja' 11

Tuminongkiad i Suliman do Kinorohingan

¹Om minuhang po i Suliman dot ogumu' o tongoendu' do bansa'd suwai. Suwai nopo ko' i tanak do tondu' do raja'd Masir, om minangawin po iyau do tondu' do bansa'd Hit, Muab, Amon, Idom om Sidon.

²Kinawin i' dau iyolo' do mulong piya dot oduhan daa'd Tuhan o tulun dot Israil do mangawin do bansa'ddi, tu' iri nondo o mamayayat diyolo' do tumanud do ponokokinorohingan do suwai.

³Minangawin i Suliman do turu' nahatus o tanak do raja' om tolu nahatus o tondu' di siniliu dau do panakasawo dau. Om iri ngai' no sawo di Suliman diri o minamayayat dau do tuminongkiad do Kinorohingan.

⁴Om tontok di molohing i Suliman om naangatan iddi diyolo' iyau do tumuku' dot id ponokokinorohingan do suwai. Om a' noddi iyau otorodok dot id Tuhan, i Kinorohingan dau, do miagal di Daud, i tapa' dau.

⁵Tumuku' diri i Suliman dot id Astorit, i tingolig do tulun do Sidon, om tumuku' dot id Molok, i tingolig di kososomu' kopio di tukuon do tulun dot Amon.

⁶Om iyo noddi i Suliman do minomonsoi'd dusa dot id toguang do Tuhan. I Daud nopo, i tapa' di Suliman om iso-iso' i' o ginawo do tuminanud do Tuhan, nga' i Suliman nopo om a' i' iyo'ddi.

⁷Hiri'd timpak do nulu-nulu di ponong id koulayon do mantad id Yorusalim o pinamansayan dau do tiyonon do tumuku' dot id Kamos, i tingolig do tulun do Muab, om id Molok i tingolig do tulun dot Amon --- i duwo tingolig di kososomu' kopio.

⁸Om minomonsoi nogi' i Suliman do tiyonon do koinsanai di sawo dau di bansa'd suwai do modtutud do kominyan om papatahak do porsombahan dot id piro-piro tingolig di tukuon diyolo'.

⁹⁻¹⁰Mulong piya dot induwo o Tuhan, i Kinorohingan dot Israil, do minintalang dot id di Suliman do minogodu dau do tumuku' dot id tingolig, nga' a' i' di Suliman numboyo' i boros do Tuhan diri, tu' tuminongkiad nogiddi iyau do Tuhan. Om kotogod noddi o Tuhan di Suliman.

11Boros kadTuhan, “Iyo nopondo tu' tuminomod ko do tuminolibamban di batos nu dot id doho', om a' ko tuminanud di boros ku, om ahawon ku nondo iti pomorintaan nu do mantad id diya' om patahakon ku dot id songulun di pagawai nu.

12Nga' a' ku i' wonsoyon iti do maso nu po do poimpasi tu' osorou ku i' i Daud, i tapa' nu. Iri pondo tanak nu o momorinta' om wonsoyon ku nogi' iti.

13Nga' a' ku i' ahawon ngai' iti pomorintaan do mantad id dau; pooluon ku i' ot iso' o payat dot id tanak nu tu' osorou ku i' i Daud om Yorusalim, i bandar do nopili' ku do sumiliu do bandar di songonuon ku,” ka dau.

I Pisangod di Suliman

14Om binsuhuo' nod Tuhan i Hadad, i mantad id sompiiyon do raja' dot Idom do sumaap di Suliman.

15-16Tontok di gulu po, di naala' di Daud ot Idom om minongoi i Yoab, i boyoon do soudor di Daud do hilo' do mongoi pomolobong di soudor do nangapatai. Om poundorong i Yoab do hilo'd Idom do mogiwoyo-woyo' di soudor dau do solinaid dot onom o tulan. Om maso nopoddi om pinimpatayan diyolo' o koinsanai di kokusayan do hilo'd Idom.

17Nga' nokopoggidu' i' i Hadad om piro-piro o tulun dot Idom, i susuhunon di tapa' dau do hilo'd Masir. Tontok nopoddi om tanak po i Hadad.

18Om poggidu' no iyolo' do mantad hilo'd Midian om pakayaai no do hilo'd Paran. Hilo' nopod Paran om haro o piro-piro o tulun do suminompuru diyolo', om pakayaai no diyolo' do hilo'd Masir do minongoi solowot di raja' do Masir. Om onuwai no di raja' do Masir i Hadad do sompila' o tana' om iso' o walai, om nonuan nogi' iyau do taakanon.

19Om kosiliu no i Hadad do tambalut kopio di raja', om patahako' noddi di raja' i longuon dau, i tadi' di Tapinis, i raja' do tondu'ddi, do sumiliu'd sawo di Hadad.

²⁰Om paganak no i sawo di Hadad dot iso' o tanak do kusai. Om pungaranai no i tanak diri dot i Gonubat. Om i Raja' Tapinis i' o pinapagayo di Gonubat do hiri'd walai di raja' do miagal di tangaanak do kusai di raja'.

²¹Om korongou poddi di Hadad do napatai no i Daud, om i Yoab i boyoon do soudor dau nga' napatai no, om boro-boros no iyau dot id raja', "Pologoso' oku daa do muli' do hilo'd pomogunan ku," ka dau.

²²"Nokuro?" ka di raja' do minonguhot. "A' ko osukup do hiti tu' gumuli' ko do hilo'd pomogunan nu?" ka dau. "Osukup i', nga' pologoso' oku nopo daa do muli'," ka di Hadad do suminimbar. Om uli' noddi iyau do hilo'd pomogunan dau.

²³Om pologoso' po kawagu'd Kinorohingan i Rison, i tanak di Ilada, do sumaap di Suliman. I Rison nopo nga' i turipon do minogidu' do mantad id tuan dau, i Hadadisir, i raja' do Soba.

²⁴Om nosiliu diri iyau do boyoon dot iso' o sinompuruan do tulun dit angaraat. (Nosiliu iti di naala' di Daud i Hadadisir, om pinatai ngai' dau i tambalut di Hadadisir do mantad hilo'd Siria.) Om ongoi no i Rison om koinsanai di tulun dau do hilo'd Damsik om iyon no iyolo'd hilo'. Om siliho' no iyau di tulun dau do raja' do Siria.

²⁵Iri nogi' i Raja' do Siria diri nga' nosiliu i' do pisangod dot Israil do miagal di Hadad, do solinaid di Suliman do poimpasi, om mamagangau iyau do pomogunan diri.

Batos do Kinorohingan dot id di Yirobiam

²⁶Haro po kawagu o songulun do suminaap di Suliman om iyau nopo nga' pagawai i' di Suliman, do ngaran nopo om i Yirobiam. Iyau nopo om tanak di Nibat, i mantad hilo'd Sirida, i hilo'd Ipraim. Tina' nopo dau om i Sorua, i nopuadan no.

²⁷Poingkaa o kinowoyo-woyoo' di Yirobiam do suminaap di Suliman. Tontok di maso di Suliman do monimbun di tana' do ponong id koulayon do mantad hilo'd Yorusalim, om di maso do mononong di tolig di bandar,

²⁸om i Yirobiam nga' pakaraja nogid hiri. Om soira' di nokito di Suliman dot okoris om aparu' iyau, om suhuo' no dau i Yirobiam do sumiliu do boyoon do koinsanai di tulun di sinuhu' do kumaraja' do hilo'd watas do payat do Manasi om Ipraim.

²⁹Om insan diri o tadau, di manau-panau i Yirobiam do sumoliwan do mantad hilo'd Yorusalim om ngoyo' no iyau solowoto' di Ahia i Nabi, i mantad hilo'd Silo, do hiri'd tanga'd ralan do hiri'd talun. Om duwo-duwo iyolo'd hiri.

³⁰Om iduwo' no di Ahia i rasuk dau di siningkoyo' di wagu po, om pogikinis-kiniso' no dau do hopod om duwo o nokokinisan.

³¹Om boros kaddi dau dot id di Yirobiam, “Onuo' iya' o hopod o kinis. Tu' poingkaa o boros do Tuhan, i Kinorohingan dot Israil, dot id diya', ‘Ahawon ku iti pomorintaan do mantad id di Suliman om patahakon ku diya' o hopod o payat.

³²Nga' id di Suliman kasai' i' ot iso' o payat tu' osorou ku i' i Daud, i susuhuon ku, om osorou ku o Yorusalim, i bandar di nopili' ku do sumiliu do doho'd bandar, dot id pointongkop do pomogunan dot Israil.

³³Wonsoyon ku pogi' o miagal diti nga' tuminongkiad i' i Suliman doho' om tuminuku' diri iyau dot id tingolig: id Astorit, i tingolig do tulun do Sidon; om id Kamos, i tingolig do tulun do Muab; om id Molok, i tingolig do tulun dot Amon. Minomonsoi'd dusa i Suliman, om suminongkiwal iyau di pinonuhuan ku. I Daud nopo, i tapa' dau om tuminanud i' dit oturan om i pinonuhuan ku, nga' i Suliman nopo om a' i'.

³⁴Nga' a' ku i' onuon ngai' iti pomorintaan do mantad id dau. Pologoson ku i' iyau do momorinta' do solinaid dau do poimpasi. Om wonsoyon ku pogi' o miagal diri nga' osorou ku i' i Daud, i susuhuon ku di nopili' ku, om it otorodok do tuminanud dit oturan om i pinonuhuan ku.

³⁵Ahawon ku nondo iti pomorintaan do mantad id di Suliman, om patahakon ku o hopod o payat dot id diya'.

³⁶Nga' pologoson ku i' o tanak di Suliman do momorinta' dot iso' o payat, om haro indo kasai' o songulun di sinakagon di Daud, i susuhuon ku'ddi, do momorinta' do Yorusalim, i bandar di nopili' ku do tiyonon do sumambayang dot id doho'.

³⁷Om iya' no, oi Yirobiam, o silihon ku do raja' dot Israil. Om pologoson tiya' do momorinta' do koinsanai do watas di korohian nu.

³⁸Ondung otorodok ko dot id doho' om tumanud ko dit oturan ku, om poposonong ko do ginawo ku, tu' wonsoyon ngai' nu i ponuhuan ku diya' do miagal di Daud, i susuhuon ku, om woyoon ku indo kasai' iya' do gisom dot alaid. Om silihon ku'ndo o sinakagon nu do raja' dot Israil do sumowoli diya', do miagal di nowonsoi ku dot id di Daud.

³⁹Om hukuman ku'ndo i sinakagon di Daud, tu' minomonsoi id dusa i Suliman, nga' okon indo ko' gisom do poingompus do hukuman ku,' ka," ka dau.

⁴⁰Om umbalai no daa di Suliman do mamatai i Yirobiam di nokorongou iyau do habar diri, nga' poggidu' no i Yirobiam do hilo'd di Sisak, i raja' do Masir; om poingiyon noddi iyau'd hilo' do gisom do napatai i Suliman.

Napatai i Suliman

(2Su. 9.29-31)

⁴¹Koinsanai di nowonsoi di Suliman di suwai, om i toilaan dau om nokotulis ngai' no do hiri'd suang do Buuk di Monusui do Kinowoyo-woyoo' do Koposiposion di Suliman.

⁴²Om hilo'd Yorusalim o niyonon dau di nosiliu iyau'd raja' do momorinta' do pointongkop dot Israil do solinaid dot apat nohopod o toun.

⁴³Kapatai noddi iyau om lobongo' no do hilo'd Bandar di Daud. Om i Rihabiam diri, i tanak dau, o suminowoli dau do suminiliu'd raja'.

1 Raja' 12

Suminaap i Piro-Piro Payat di Ponong id Utara

(2Su. 10.1-19)

- ¹Om ongoi no i Rihabiam do hilo'd Sikim, tu' nokotimung ngai' no i tulun dot Israil di mantad ponong id utara do poposiliu dau do raja'.
- ²I Yirobiam nopo nga' hilo' pod Masir tu' minogidu' iyau do mantad id di Raja' Suliman. Om korongou poddi dau o habar do pasal di Rihabiam om poguliai no dau do mantad hilo'd Masir.
- ³Om lohowo' no di tulun do ponong id utara i Yirobiam om pogitatanud no iyolo' do minongoi solowot di Rihabiam, om boro-boros no iyolo' dot id di Rihabiam do poingkaa,
- ⁴“Oi Tuan Raja! I Suliman nopo, i tapa' nu om pinopokoruol dahai. Pinawagat kopio dau o tonggungan dahai. Om baino' nopo, om ondung inggaan nu o tonggungan dahai om sonong-sonongon nu iyahai om minsiriba' i' iyahai diya',” ka diyolo'.
- ⁵Om boros kad Rihabiam, “Gumuli' kou nod hiti do tolu o tadau do mantad baino', om sunudan ku nogindo iyokoyu dot isimbar ku,” ka dau. Om pamanau no ngai' iyolo'.
- ⁶Om ongoi no i Rihabiam ponokiboro-boros di komolohingan di gomponosihat di Suliman, i tapa' dau'ddi, boros ka dau, “Nunu kangku'ndo do sumimbar diyolo'? Poingkuro o nosihat dokoyu?” ka dau.
- ⁷Om boros ka di komolohingan, “Ondung orohian kopio ko do popoinsonong do rayat, om pohubayaan nopo o pokionuon diyolo', om minsiriba' indo kasai' iyolo' dot id diya',” ka diyolo'.
- ⁸Nga' a' i' di Rihabiam pinadul i nosihat di komolohingan. Tu' minongoi nogi' iyau ponguhot di tulun dit ongomulok po, i rampam-rampam dau, om i nosiliu do gomponosihat dau.
- ⁹“Nunu o nosihat dokoyu doho'? Nunu tuu o poborosan ku di tulun di mokiinggaan di tonggungan diyolo'?” ka dau do minonguhot.
- ¹⁰Om boros ka diyolo', “Poborosan no diyolo' o poingkaa, ‘Oluhoi oku piya daa nga' okoris oku i' ko' i tapa' ku!

11Awagat no daa o pinotunggungan di tapa' ku dot id dokoyu; nga' awagawagat o doho' do potunggungan dokoyu. Tuwai noo o pinomikot dau dokoyu, nga' doho' nopod pomikot dokoyu om i pipikot do kuda' di kirugi,' kanto," ka diyolo'.

12Om katalib poddi o tolu o tadau, om rikot no i Yirobiam om koinsanai di tulun do minongoi solowot di Raja' Rihabiam do miagal di pinonuhuan di raja'.

13Nga' a' i' di Rihabiam pinadul i boros di komolohingan. Om apantog tomod o boros dau do minoro-boros di rayat,

14tu' tuminanud iyau di nosihat di tulun dit ongomulok po. Boros ka dau, "Awagat no daa o tonggungan di pinotunggungan di tapa' ku dokoyu, nga' pawagaton ku pondo ko' iri o tonggungan dokoyu. Om tuwai noo o pinomikot dau dokoyu, nga' doho' nopod pomikot om pipikot do kuda' di kirugi," ka dau.

15Om a' i' di raja' pinadul i pinokianu di rayat. Nga' iri no o korohian do Tuhan, om abayaan i' i pinoboros mantad di Ahia, i Nabi, i mantad hilo'd Silo, do pasal di Yirobiam i tanak di Nibat.

16Om kopurimanai poddi di rayat dot a' di raja' pokinongohon i pokionuon diyolo', om pagarango' no diyolo' o poingkaa, "Kada' toko' podulo' i Daud om i sinakagon dau! A' i' iyolo' nokoumbal do minomonsoi do nunu-nunu it osonong dot id dati'. Kainou, tulun dot Israil, muli'! Pologoson nopo i Rihabiam do mongilo-ilo do tinan dau!" ka diyolo'. Om saap no i tulun dot Israil di Rihabiam.

17Om pologoso' no diyolo' i Rihabiam do momorinta' do tulun di hiri pod watas do Yohuda.

18Om suhuo' no di Rihabiam i Adoniram, i boyoon do tulun di sinansagan do kumaraja' do mongoi ponginsasamod di rayat. Nga' dumpaho' nogiddi diyolo' iyau'd watu do gisom do napatai iyau. Om kokito poddi di Rihabiam iri om

kaarau-arau no iyau do suminakai di korita'-kuda' dau om ongoi no do hilo'd Yorusalim.

¹⁹Om mantad poddi om sumaap kasai' no i tulun dot Israil di poingiyon do ponong id utara di sinakagon di Daud.

²⁰Om korongou poddi di tulun dot Israil do nokouli' i Yirobiam do mantad hilo'd Masir, om lohowo' no diyolo' iyau do mongoi rapou dot id iso' o pitimungan do rayat, om siliho' no diyolo' iyau do raja' dot Israil. Om iri po i payat do Yohuda ot otorodok kasai' dot id sinakagon di Daud.

I Pinoboros di Somaya do Pasal dit Osiliu dot id Dosunsudan

(2Su. 11.1-4)

²¹Om korikot poddi i Rihabiam do hilo'd Yorusalim, om timungo' no dau o 180,000 o soudor dau dit ongosiou do mantad id payat do Yohuda om Binyamin. Tu' osorou nopo daa dau nga' mongoi sangod do popoguli' kawagu di kuasa' dau do momorinta' di piro-piro payat dot Israil di ponong id utara.

²²Nga' suhuo' nod Kinorohingan i Somaya i Nabi, do mongoi poboros do boros dau

²³dot id di Rihabiam om id payat do Yohuda om Binyamin do poingkaa,

²⁴“Kada' ongoi sangod do tulun dot Israil tu' iyolo' nga' tobpinai nu i! Uli' ngai' kou nogi'. Tu' iti nopo nosiliu baino' om korohian ku i,” ka dau. Om umboyo' ngai' no iyolo' di boros do Tuhan om uli' no iyolo' do hiri'd walai diyolo'.

Tuminongkiad do Tuhan i Yirobiam

²⁵Om kosiliu poddi i Yirobiam do raja' dot Israil, om inggiratai no dau i bandar do Sikim, i hiri'd watas do konulu-nuluan dot Ipraim, om iyon no iyau'd hiri do daamot. Om undaliu no iyau om ngoyo' no dau inggiratai i bandar do Ponuil.

²⁶⁻²⁷Om pomusorou no i Yirobiam do poingkaa, “Ondung mongoi ilo rayat ku do hilo'd Yorusalim do mongoi papatahak do porsombahan do hilo'd Walai'd Sasambayangan dot Agayo, do miagal dilo wonsoyon diyolo'd dinondo, om

orohian indo iyolo' kawagu di Rihabiam, i raja' do tulun do Yohuda, om patayon oku nondo diyolo'," ka.

²⁸Om kopingguliai poddi dau do momusorou iri, om pomonsoi no iyau do duwo o patung di pinoiyo-iyod sapi' do tamas do winonsoi, om boro-boros no iyau di rayat dau, "Oi tulun dot Israil! Alaid kou no do miongoi sambayang do hilo'd Yorusalim. Nga' baino' nopo, oi tulun dot Israil, om diya iti patung di minomoyo' dokoyu do suminoliwan do mantad hilo'd Masir," ka dau.

²⁹Om poiliho' no dau o tiso' di patung di pinoiyo-iyod sapi'ddi do hilo'd Baitol om iri no tiso' om hilo'd Dan o pinoiyanan.

³⁰Om kowonsoi noddi i rayat do dusa tu' minongoi i' iyolo' do hilo'd Baitol om hilo'd Dan do mongoi sambayang do hilo'.

³¹Om minomonsoi po i Yirobiam do tiyonon do sumambayang do hiri'd timpak do konulu-nuluan om pomili' no iyau do piro-piro ot imam do mantad id sompiyon dit okon ko' mantad id payat do Liwi.

Pinapalan do Tuhan i Tiyonon do Sumambayang do Hilo'd Baitol

³²Om pinotimpuun nogi' di Yirobiam ot iso' o tadau'd agayo do tugama', i koontok do kohopod om limo do tulun do kawalu', do miagal di tadau dot agayo do hilo'd Yohuda. Om papatahak iyau do porsombahan do hiri'd pananaraban do porsombahan dot id sapi' di tamas do winonsoi, do hilo'd Baitol. Om poiyo' no dau i piro-piro ot imam diri do hilo'd Baitol do maganu-anu do hiri'd tiyonon do sumambayang di winonsoi dau.

³³Om tontok di kohopod om limo do tulun do kawalu', i tadau di tinantu' dau, om ongoi no iyau do hilo'd Baitol do mongoi papatahak do porsombahan do hiri'd pananaraban do porsombahan do mamaramai di tadau dot agayo do tugama' di tinantu' dau'ddi do ramayon di tulun dot Israil.

1 Raja' 13

¹Tontok nopoddi om haro o songulun o nabi do mantad hilo'd Yohuda do sinuhu'd Tuhan do mongoi do hilo'd Baitol. Om di nopo nokorikot iyau'd hilo'

om poingkakat no i Yirobiam do hiri'd dotimbabaan di pananaraban do porsombahan do papatahak do porsombahan di sinumbali'.

²Om suhuo' nodTuhan i nabi diri do moro-boros do papasala' di pananaraban do porsombahan. Boros ka dau, “Oi pananaraban do porsombahan! Poingkaa o boros do Tuhan, ‘Haro nondo o songulun o tanak di pungaranan dot i Yosia dot osusu dot id sompiyon di Daud. Om id timpak nu no o pamatayan ngai' dau dit imam di maganu-anu do hiti'd pananaraban do porsombahan dot id tingolig om i papatahak do porsombahan di sumbolion do hiti'd sakai nu. Om hiti nod sakai nu o podtutudan dau di tulang diyolo,' ka,” ka dau.

³Om boros ka kawagu di nabi diri, “Ohuyas nondo iti pananaraban do porsombahan, om ilo tauu do hilo'd sakai nu nga' kotuntug nondo. Om koilo ko nogindo kopio do sinuhu' oku'd Tuhan,” ka dau.

⁴Om korongou poddi di Yirobiam i boros do miagal diri, om boro-boros no iyau dot opuhod do mikuwo'd tinuduk dau i nabi diri, “Tangkapo' dokoyu ilo!” ka. Nga' diiri i' do kuminodou i longon di Yirobiam gisom dot a' no milo do pokodongon kawagu.

⁵Om sigog id kopilapak i pananaraban do porsombahan om i tauu nga' kotuntug nopo do hiri'd tana' do miagal di nokoboros mantad di nabi do tuminanud di pinonuhuan do Tuhan.

⁶Om boro-boros no i Yirobiam di nabi diri, “Tulungo' oku no, sambayang no dot id Tuhan, i Kinorohingan nu. Pokilingasai no dau doho' iti longon ku!” ka dau. Om sambayang no i nabi diri, om kolingos no i longon di raja'.

⁷Om boro-boros no i raja' di nabi diri, “Kaino mongoi akan do hilo'd walai ku. Om onuan tiya' i' dot isomuli' di nowonsoi nu,” ka dau.

⁸Om boros ka di nabi diri do suminimbar, “Mulong piya do patahakon nu doho' o songintanga' diti kakayaan nu nga' a' oku i' tumanud diya', ko' mongoi po akan om mongoi inum do potorongak diya'.

⁹Tu' nosunudan oku nod Tuhan dot a' makan om a' minum, om a' muli' do sumusui di ralan di winayaan ku do minongoi'd hiti,” ka dau.

¹⁰Om a' noddi i nabi diri minaya' di ralan di winayaan dau di ruminikot i' iyau tu' minaya'ddi iyau do ralan do suwai.

I Nabi di Molohing no do Hilo'd Baitol

¹¹Tontok nopo do maso'ddi om haro o songulun o nabi di molohing no do poingiyon do hilo'd Baitol. Om rikot no i tangaanak dau do minongoi pomisunud dau di winonsoi di nabi do mantad hilo'd Yohuda, do hilo'd Baitol do tadau'ddi, om i pinoboros di nabi diri dot id di Raja' Yirobiam.

¹²Om boros ka di nabi di molohing no do minonguhot diyolo', "Honggo ralan do nayaan dau di minuli' iyau?" ka. Om potuduko' no diyolo' i ralan,

¹³om suhuo' no dau iyolo' do popowonsoi di pakol di kaladai dau. Om pakalai no diyolo'. Om sakai noddi iyau, om pamanau no

¹⁴do suminusui di ralan diri do gumusa' di nabi do mantad hilo'd Yohuda. Om kabantalai no dau iyau do poirikau do hiri'd sahau di guas do kayu dot agayo. Om boros ka di nabi di molohing no do minonguhot, "Iya' nogi' i nabi do mantad hilo'd Yohuda?" ka. "Oo, iyoho' nogi'," ka dau.

¹⁵Om boros ka di nabi di molohing no, "Kaino, tanud doho'd muli' om tumorungak i' doho'd makan," ka.

¹⁶Nga' boros ka di nabi do mantad hilo'd Yohuda, "A, a' oku no milo do moyo' diya' do muli' ko' sumalakoi po di walai nu. Om a' oku i' tumorungak diya' do makan ko' minum po do nunu nopod hiti,

¹⁷tu' nobilinan oku nodTuhan dot a' makan om a' minum, om a' gumuli' do sumusui di ralan di winayaan ku di pinaangayan ku id hiti," ka dau.

¹⁸Nga' boros ka di nabi di molohing noddi, i mantad hilo'd Baitol, do minongudut dau, "Iyoho' nga' nabi nogi' do miagal diya'. Om sinuhu'd Tuhano moloikat do mongoi pomisunud doho' do mongoi pangangat diya' om papaakan diya' do hilo'd walai ku," ka dau.

¹⁹Om tanud noddi dau i nabi di mantad hilo'd Yohuda om torungak no dau do minakan.

²⁰Om tontok di makan iyolo', om boro-boros no o Tuhan dot id nabi di molohing no,

²¹gisom do sinunudan diri dau i nabi di mantad hilo'd Yohuda do poingkaa, “Boros kad Tuhan om a' ko minumboyo' dau; om a' nu winonsoi i pinonuhuan dau diya'.

²²Tu' guminuli' ko nogi' om minongoi ko akan do hiri'd pogoduhan dau do mongoi akan, om iri no o kapamatayan diya', om tinan nu nga' a' no olobong do hiri'd kalabangan di sompiiyon nu,” ka dau.

²³Om kaakan poddi iyolo', om pakalai noddi di nabi di molohing no i kaladai di nabi di mantad hilo'd Yohuda.

²⁴Om pamanau no i nabi di mantad hilo'd Yohuda. Om maha' di hiri no iyau id tanga'd ralan om bontolo' no iyau do singa om patayo' no iyau di singa'ddi. Om poingiliu'ddi i tinan dau do hiri'd ralan, om poingkakat i kaladai om i singa do hiri'd toning di rata'.

²⁵Om haro'ddi o piro-piro tulun do nakatalib om nokobontol di rata' do hiri'd ralan, om poingkakat i singa do hiri'd toning di rata'. Om potilombusai no diyolo'd minongoi do hilo'd Baitol om posunudo' no diyolo' i nokito diyolo'.

²⁶Om soira' di nokorongou i nabi di molohing no do pasal diri, om boros kaddi dau, “Iri no i nabi dit a' minumboyo' do boros do Tuhan! Om gowoi poddi om pinorikot do Tuhan o singa do minongoi panabpo om minamatai dau, do miagal di nokoboros mantad do Tuhan,” ka dau.

²⁷Om boros kaddi dau dot id tangaanak dau, “Pakalai doho' i kaladai,” ka. Om pakalai no diyolo',

²⁸om pamanau no iyau. Om kabantalai no dau i rata' di nabi di mantad hilo'd Yohuda'ddi do poingiliu do hiri'd ralan. Om poingkakat kasai' i' do hiri'd toning di rata' i singa om i kaladai. A' i' di singa nakan i rata' om a' pinatai i kaladai.

²⁹Om ngoyo' noddi di nabi di molohing no i rata'ddi om pasakayo' no dau di kaladai. Om pogulio' no dau do hilo'd Baitol om pogihadai no dau om lobongo' noddi dau do hilo'.

³⁰Om lobongo' no dau iri do hiri'd kalabangan di sompiiyon dau om pogihadai no dau, om i tangaanak dau nga' minogihad nogi', mikuwo'd mimboros dot, “Adai giya'dti tobpinai ku, i tobpinai ku!” ka no.

³¹Om kolobong poddi i rata' om boros ka di nabi di molohing no dot id tangaanak dau, “Apatai oku nopondo om lobongon oku no dot id lobong diti om potoningon nodti tinan dau o tinan ku.

³²Iri nopo boros di pinolombus dau om tumanud i' do pinonuhuan doTuhan do papasala' di pananaraban do porsombahan do hilo'd Baitol, om koinsanai di tiyonon do sumambayang do hilo'd kabandaran do Samaria, om abayaan i' kopio iri,” ka dau.

Minomonsoi'd Dusa i Yirobiam

³³Om a' po i Yirobiam, i raja' dot Israil, tuminingkod do mantad id kowoyo-woyoon dau dot araat. Tu' maso po dau do momili' dot imam do maganu-anu do hiri'd pananaraban do porsombahan do mantad id disai nopod sompiiyon -- a' no dau tutunon. Silihon ngai' nopo dau dot imam ot isai nopo o tulun dit orohian do sumiliu'd imam.

³⁴Om iti no kopio o dusa dau di pinoporikot do kosusaan dot id sinakagon dau gisom do nopunso'ddi iyolo'.

1 Raja' 14

Kinapatayon di Tanak di Yirobiam

¹Om tontok noddi do suminakit i Abia, i tanak di Raja' Yirobiam do kusai.

²Om boros ka di Yirobiam dot id sawo dau, “Ongoi do hilo'd Silo, nga' mingunali-nali no do tulun toomod, om aiso' i' o kotutun diya'. Om mongoi id hilo'd tiyonon di Ahia i Nabi, i pinopoboros di gulu po dot osiliu oku do raja' dot Israil.

³Om onuan no iyau do hopod o tinan do roti, om piro-piro o liob do roti om paha' do sangkakanan dot okooro'. Uhoton no iyau ondung poingkukuro o kosunsudon di tanak to, om sunudan ko indo dau,” ka dau.

⁴Om ongoi no i sawo di Yirobiam do hiri'd walai di Ahia do hilo'd Silo. Om a' no kokito i Ahia tu' molohing no kopio iyau.

⁵Nga' nosunudan no iyau'dTuhan do rumikot i sawo di Yirobiam do mongoi ponguhot dau do pasal di tanak diyolo' di sumakit. Om nosunudan nod Tuhan i Ahia do boros dot apatut do polombuson dau. Om soira' di nokorikot i sawo di Yirobiam, om pingunali-nali no daa iyau do tulun do suwai.

⁶Nga' soira' di norongou nogi' di Ahia i sawo di Yirobiam do hiri'd wawayaan, om boro-boros no i Ahia, “Salakoi. Oilaan ku i' do sawo ko di Yirobiam. Nokuro tu' mingunali-nali ko do tulun do suwai? Araat tomod o habar do posunudon ku diya'.

⁷Ngoyo' nogi' sunudai i Yirobiam diti boros do Tuhan, i Kinorohingan dot Israil, dot id dau. Boros kad Tuhan, ‘Pinili' ku iya' do pomorinta' dot Israil, i tulun ku.

⁸Nahau ku i pomorintaan do mantad id sinakagon di Daud om pinatahak ku daa'ddi diya'. Nga' a' ko i' miagal di Daud, i susuhuan ku, tu' otorodok dot id doho', om minumboyo' di pinonuhuan ku, om iri no i korohian ku o winonsoi dau.

⁹Agayo-gayo po i diya'd dusa ko' i dusa di pomorinta' dit id gulu ko' iya'. Niadaan oku diya' om tiningkau nu o kototogod ku tu' minomonsoi ko do tingolig om patung do tambaga' do tukuon nu.

¹⁰Om iti no o koporikatan ku do kosusaan dot id sinakagon nu om patayon ngai' ku i sinakagon nu do tongokusai, dot it ongomulok po om i komolohingan no. Punsoon ku nopo kopio o sompiiyon nu; oimuhau tomod nopondo iyolo' do miagal pod taii'.

¹¹Iri nopo it id suang do sompiiyon nu dit apatai dot id suang do bandar om ngoyon nondod tasu kano', om iri no it apatai do hilo'd soliwani do bandar om akanon do tombolog. Sorohon no, dot iyoho' i', i Tuhan, o minomoros diti!' ka," ka dau.

¹²Om tuntunai po di Ahia i boros dau dot id sawo di Yirobiam, boros ka dau, "Uli' no. Om kosuang ko poddi bandar om apatai no i tanak nu.

¹³Om oinsanan npondo i tulun dot Israil do mogihad dau om ngoyon nondo diyolo' lobongo' iyau. Om iyau pondo it id suang do sompiiyon di Yirobiam dot osonong o pomolobong. Tu' iyau poo o kasanangan do Tuhan, i Kinorohingan dot Israil.

¹⁴Haro nondo o raja' do silihon do Tuhan do pomorinta' dot Israil, om i momupus do pomorintaan di Yirobiam.

¹⁵Hukuman nondod Tuhan ot Israil, om milayuk-layuk pondo ot Israil do miagal di sakot do hiri'd bawang. Om utuson nondo dau iyolo' do mantad hiti'd tana' dit osonong di pinatahak dau di taki-aki diyolo'. Om potompiason nondo dau iyolo' do hilo'd soborong di Bawang dot Iprat, tu' minomonsoi i' iyolo' do tingolig dot Asira, i ponokokinorohingan diyolo', om notingkau'ddi o kototogod do Tuhan.

¹⁶Om tongkiadan nondod Tuhan ot Israil tu' minomonsoi i' iyolo'd dusa," ka dau.

¹⁷Om poguliai noddi di sawo di Yirobiam do hilo'd Tirsia. Om maha' di sumalakoi nogi' iyau di walai dau om kapatai no i tanak dau.

¹⁸Om pogihadai noddi di tulun dot Israil i tanak diri om ngoyo' no diyolo' lobongo' do miagal di nokoboros mantad do Tuhan do pinolombus di Ahia i Nabi, i susuhuon do Tuhan.

Napatai i Yirobiam

¹⁹Koinsanai di nongowonsoi di Raja' Yirobiam, om i pisangadan do noongoi dau om i karalan-ralano' dau do momorinta' nga' nongkotulis ngai' no do hiri'd suang do Buuk di Monusui do Pasal Ngai' di Raja' dot Israil.

²⁰Duwo nohopod om duwo toun di Yirobiam do nosiliu do raja' di momorinta'. Om kapatai nodd iyou om lobongo' no. Om i Nadab diri, i tanak dau, o suminiliu do raja' do suminowoli dau.

I Rihabiam, i Raja' do Yohuda

(2Su. 11.5-12.15)

²¹I Rihabiam nopo, i tanak di Suliman diri, om apat no nohopod om iso' o toun dau di nosiliu iyou do raja' do Yohuda. Om hopod om turu' o toun dau do minomorinta' do hilo'd Yorusalim, i bandar do pinili' do Tuhan dot id pialatan do koinsanai'd watas dot Israil, do tiyonon do sumambayang dot id dau. Tina' nopo di Rihabiam om i Naama, i tulun dot Amon.

²²Om pomonsoi nod dusa i tulun do Yohuda dot id toguang do Tuhan. Om ogumu-gumu' po i diyolo' do nowonsoi do minoningkau di kototogod do Tuhan ko' i nowonsoi di taki-aki diyolo'.

²³Minomonsoi iyolo' do piro-piro tiyonon do tumuku' dot id tingolig om pinopoingkakat iyolo' do torigi do watu om tanda' do tingolig dot Asira do maan do tukuon do hiri'd konulu-nuluan om hiri'd sahou do kayu dit angagayo.

²⁴Nga' araat nopo kopio, om i piro-piro o tongokusai om tongoond'u do suminiliu'd sundal do hiri'd tiyonon do tumuku' dot id tingolig. Om omitanai ngai' nopo di tulun do Yohuda i kowoyo-woyoon di tulun di nuyung do Tuhan do mantad id pomogunan diri, di ruminikot i' i tulun dot Israil do hiri; i kowoyo-woyoon di kointingayam tomod.

²⁵Tontok di kolimo do toun di Raja' Rihabiam do momorinta' om ngoyo' no di Sisak, i raja' do Masir, songodo' o Yorusalim.

²⁶Om onuo' ngai' nopo dau i dapu' do hiri'd Walai'd Sasambayanan dot Agayo om i hiri'd walai'd raja', om nokotongoi ngai' nogi' i kolid do tamas di winonsoi di Suliman.

²⁷Om pomonsoi nodd i Raja' Rihabiam do kolid, do tambaga' o winonsoi do pinoningolon diri. Om paharapai no dau di piro-piro pagawai do madtatamong di wawayaan do walai'd raja' i kolid diri.

²⁸Om pointikid-tikid do mongoi i raja' do hiri'd Walai'd Sasambayanan dot Agayo, om igitan no di madtatamong i kolid diri, om pogulion nondo kawagu do hiri'd tiyonon di madtatamong.

²⁹Om koinsanai di nongowonsoi di Raja' Rihabiam, om nongkotulis ngai' no do hiri'd suang do Buuk di Monusui do Pasal Ngai' di Raja' do Yohuda.

³⁰Om solinaid nopo do pomorintaan di Rihabiam om misaap kasai' nopo i Rihabiam di Yirobiam.

³¹Om kapatai noddi i Rihabiam om lobongo' no do hiri'd kalabangan do raja' do hiri'd Bandar di Daud. Om suminiliu nopod raja' do suminowoli dau om i Abia, i tanak dau'd kusai.

1 Raja' 15

I Abia, o Raja' do Yohuda

(2Su. 13.1-14.1)

¹Tontok di kohopod om walu' do toun di Raja' Yirobiam do momorinta' dot Israil, om kosiliu no i Abia do raja' do Yohuda.

²Om tolu o toun dau do minomorinta' do hilo'd Yorusalim. Tina' nopo dau om i Maaka, i tanak di Absalom do tondu'.

³Om iyau nga' minomonsoi id dusa do miagal di winonsoi di tapa' dau. A' i iyau tuminorodok kopio dot id Tuhan, i Kinorohingan dau, do miagal di kotorodoko' di Daud, i taki-aki dau.

⁴Nga' nonuan iddi do Tuhan, i Kinorohingan di tukuon di Daud, i Abia dot iso' o tanak do kusai, do sumowoli dau do momorinta' do hilo'd Yorusalim om mongintirung do Yorusalim, tu' osorou i' do Tuhan i Daud.

⁵Winonsoi'd Tuhan o miagal diri tu' nowonsoi ngai' i' di Daud i korohian do Tuhan om a' iyau nokoumbal do suminaap di pinonuhuan do Tuhan, suwai nondo ko' i winonsoi dau dot id di Uria, i tulun do Hit diri.

⁶Om solinaid nopo di Abia do momorinta' om haro kasai' nopo o pisangadan dot id piolitan diyolo' di Yirobiam.

⁷Om koinsanai di nongowonsoi di Abia do suwai nga' nongkotulis ngai' i' do hiri'd suang do Buuk di Monusui do Pasal Ngai' di Raja' do Yohuda.

⁸Om kapatai noddi i Abia om lobongo' no do hiri'd Bandar di Daud. Om suminowoli nopoddi dau do raja' om i Asa, i tanak dau'd kusai.

I Asa, o Raja' do Yohuda

(2Su. 15.16-16.6)

⁹Tontok di koduwo nohopod do toun di Yirobiam do raja' dot Israil, om kosiliu no i Asa do raja' do Yohuda.

¹⁰Om apat nohopod om iso' o toun dau do momorinta' do hilo'd Yorusalim. Todu' nopo dau om i Maaka, i tanak di Absalom do tondu'.

¹¹Om i Asa nopo om minomonsoi i' do korohian do Tuhan, do miagal di winonsoi di Daud, i taki-aki dau.

¹²Om uyungo' ngai' nopo dau do mantad id pomogunan diri i tongokusai om i tongoondu' do sundal di maganu-anu do hiri'd tiyonon do tumuku' dot id tingolig, om nidu' ngai' dau i tingolig di piningwonsoi di piro-piro o raja' dit id gulu ko' iyou.

¹³Om i Maaka, i todun daa dau, nga' nidu' i' dau o pangkat do miagal do ponokotina' di raja', tu' minomonsoi i' iyou do tingolig dit araat kopio, iri no i tingolig dot Asira, i tingolig do kororombung. Om habao' no di Asa i tingolig diri om ngoyo' no dau tutudai do hiri'd Rantai do Kidron.

¹⁴Mulong po dot a' di Asa naraag ngai' i tiyonon do tumuku' dot id tingolig nga' otorodok kasai' i' iyou dot id Tuhan do solinaid dau do poimpasi.

¹⁵Om poopio' ngai' nopo dau do hiri'd Walai'd Sasambayangan dot Agayo i konunu-nunuan do pinatahak di tapa' dau dot id Tuhan, om iri nogi' i dau do konunu-nunuan, i tamas om pirok do winonsoi di pinatahak dau dot id Tuhan.

¹⁶Om solinaid nopo di Asa i raja' do Yohuda, om i Baisa i raja' dot Israil do momorinta' om misangod kasai' nopo iyolo'.

¹⁷Om ngoyo' no di Baisa songodo' o Yohuda om timpuun nod pinopogirod kopio di bandar do Rama om atalaban i' dau o koinsanai di modtinalib do mantad hilo'd Yohuda om i mongoi do hilo'd Yohuda.

¹⁸Om ngoyo' ngai' noddid di Raja' Asa i pirok om i temas di noolu-olu' do hiri'd Walai'd Sasambayanan dot Agayo om i hiri'd walai di raja'. Om suhuo' no dau o piro-piro di pagawai dau do minongoi paatod diri do hilo'd Damsik, do patahakon di Binhadad i raja' do Siria, i tanak di Tabrimon, i manangaki di Hision. Om pinatangayan nogi' dau do boros do poingkaa,

¹⁹“Kaino misokodung do miagal di tapa' to tu' minisokodung. Iti nopo pirok om temas om itahak ku i' toomod diya'. Pututon no kopio o piombolutan dokoyu di Baisa, i raja' dot Israil, om poggiduon i' dau i soudor dau do mantad id watas ku,” ka.

²⁰Om kookunai noddid di Raja' Binhadad i pinoboros di Asa. Om suhuo' no dau i boyoon do soudor dau do miwoyo' di soudor diyolo' do mongoi panangod di bandar dot Israil. Om naala' iddi diyolo' o bandar dot Iyon, Dan, Abil-Bait-Maaka om koinsanai do Kinirot om pointongkop do watas do Naptali.

²¹Om soira' di norongou di Raja' Baisa i nosiliu do miagal diri, om tingkod no iyau do popogirod do Rama om uli' no iyau do hilo'd Tirsa.

²²Om ponuhu' noddid i Raja' Asa do toinsanan di tulun do pointongkop do Yohuda, do mongoi ngai' nopo uhup do papawaliu di watu om kayu do mantad hilo'd Rama; i pinakai daa di Baisa do pomogirod di bandar. Om pakayo' ngai' noddid di Asa iri do pinomogirod di bandar do Mispa om Giba, i hiri'd watas do Binyamin.

²³Om koinsanai di winonsoi di Raja' Asa do suwai, i kosioho' dau, om i kabandaran do ninggiratan dau, nga' nokotulis ngai' i' do hiri'd suang do Buuk di Monusui do Pasal Ngai' di Raja' do Yohuda. Nga' di nopoddi molohing i Asa om noontok goduwo nopod toruol o gakod dau.

²⁴Om kapatai noddi i Asa om lobongo' no iyau do hiri'd kalabangan do raja' do hiri'd Bandar di Daud. Om i Yosapat diri, i tanak dau, o suminowoli dau do raja'.

I Nadab, i Raja' dot Israil

²⁵Tontok di koduwo do toun do pomorintaan di Asa, i raja' do Yohuda, om kosiliu nod raja' dot Israil i Nadab, i tanak di Yirobiam. Om duwo o toun dau do minomorinta'.

²⁶Nga' iyo i' iyau di tapa' dau tu' minomonsoi i' do dusa dot id Tuhan, om minamayayat di tulun dot Israil do momonsoi'd dusa.

²⁷Om pongupakat no i Baisa i tanak di Ahia, i mantad id payat di Isakar do sumaap di Nadab. Om ngoyo' no dau patayo' i Nadab di maso di Nadab om i soudor dau do monurungku' di bandar do Gibiton, i hilo'd watas do Pilistin.

²⁸Nosiliu o miagal diri di kotolu do toun di Raja' Asa do momorinta' do Yohuda. Om i Baisa noddi o nokosowoli di Nadab do raja' dot Israil.

²⁹Om tilombusai nopo dau do minimpatai ngai' i tulun dot id sompiiyon di Yirobiam. Om piontok nopo iri di boros do Tuhan di pinolombus di Nabi Ahia, i susuhun dau do mantad hilo'd Silo; kapatai ngai' nopo i sompiiyon di Yirobiam, om iso' pod tulun nga' aiso' no o noolu'.

³⁰Nosiliu pogi' o miagal diri nga' pinopotogod i Yirobiam do Tuhan, i Kinorohingan dot Israil, tu' miningwonsoi iyau do dusa om minamayayat iyau do tulun dot Israil do momonsoi'd dusa.

³¹Koinsanai di nongowonsoi di Nadab do suwai nga' nongkotulis ngai' i' do hiri'd suang do Buuk di Monusui do Pasal Ngai' di Raja' dot Israil.

³²Om solinaid nopo di Raja' Baisa do momorinta' dot Israil, om haro kasai' nopo o pisangadan diyolo' di Asa, i raja' do Yohuda.

I Baisa, o raja' dot Israil

³³Tontok di kotolu'd toun di Raja' Asa do momorinta' do Yohuda, om kosiliu no i Baisa i tanak di Ahia, do raja' do pointongkop dot Israil. Om koloido' nopo dau do momorinta' do hilo'd Tirsa om duwo nohopod om apat o toun.

³⁴Om iyau nga' miagal i' di Raja' Yirobiam di gulu po tu' minomonsoi id dusa dot id Tuhan om minamayayat di tulun dot Israil do minomonsoi'd dusa.

1 Raja' 16

¹Om boro-boros noddi o Tuhan dot id di Yohu i Nabi, i tanak di Hanani. Boros ka dau, “Poboroson no o miagal diti dot id di Baisa,

²‘Di nopo di gulu po om aiso' i' tomod o ngaran-ngaran nu, nga' pinili' ku i' iya' do sumiliu do boyoon dot Israil, i tulun ku. Nga' baino' noddi om momonsoi ko i' do dusa do miagal di Yirobiam tu' minamayayat di tulun ku do momonsoi'd dusa, om gisom diri do nokotogod oku.

³Om gowoi pondo om patayon ku iya' om i sompiiyon nu do gisom dot opunso kou, do miagal di winonsoi ku dot id di Yirobiam.

⁴Iri nopondo i tiyon-iyon nu dot apatai do hiri'd bandar om ngoyon nondod tasu akano', om iri no it apatai do hiri'd soliwani do bandar om akanon di tombolog do mangakangan do rata,' kanto,” ka dau.

⁵⁻⁷Om iri nopo boros do Tuhan dot id di Baisa om id sompiiyon dau'ddi om pinolombus di Yohu, i nabi, tu' nokowonsoi nod dusa i Baisa dot id Tuhan. Okon nopo ko' i karaato' di piningwonsoi di Baisa o nokotogod do Tuhan, nga' nosubuanan nogi' di minimpatai iyau do koinsonai di tulun dit id suang do sompiiyon di Yirobiam. Koinsonai di nongowonsoi di Baisa di suwai, om i kosioho' dau, nga' nokotulis ngai' do hiri'd suang do *Buuk di Monusui do Pasal Ngai' di Raja' dot Israil*. Om kapatai noddi i Baisa om lobongo' no do hilo'd Tirsa. Om i Ila noddi, i tanak dau do kusai, o suminowoli dau do suminiliu do raja'.

I Ila, i Raja' dot Israil

⁸Tontok di koduwo nohopod om onom do toun di Raja' Asa do momorinta' do Yohuda, om kosiliu nod raja' dot Israil i Ila, i tanak di Baisa. Om duwo toun dau do minomorinta' do hilo'd Tirsa.

⁹Om ponokipakat no i Simri do sumaap di Ila. Iyau nopo nga' gunsiau, om boyoon do soudor di kikorita'-kuda'. Insan tadau di hilo'd Tirsa, om poginum

no i Ila do hiri'd walai di Arsa, i mongilo-ilo do hiri'd walai di raja', om naawuk tomod diri i Ila.

¹⁰Om salakoi nodd i Simri om patayo' no dau i Ila om siliu no iyau do raja' do suminowoli di Ila. Nosiliu iti di koduwo nohopod om turu' o toun di Raja' Asa do momorinta' do Yohuda.

¹¹Om kosiliu poddi i Simri do raja' om ngoyo' ngai' no dau patayo' i tiyon-iyon di Baisa, om iri ngai' piya i tobpinai om i tambalut di sompiiyon di Baisa nga' aiso' no o nokopoggidu'.

¹²Om kapatai ngai' nopoddi it id suang do sompiiyon di Baisa do miagal di nokoboros do Tuhan do pinolombus di Nabi Yohu, dot id di Baisa.

¹³Iyo Baisa nopo di Ila, i tanak dau om tumuku' dot id tingolig om minamayayat di tulun dot Israil do momonsoi'd dusa. Om gowoi poddi om pinopotogod iyolo'd Tuhan, i Kinorohingan do tukuon do tulun dot Israil.

¹⁴Iri nopo susuyon do suwai do pasal di Ila om nongkotulis no do hiri'd suang do Buuk di Monusui do Pasal Ngai' di Raja' dot Israil.

I Simri, o Raja' dot Israil

¹⁵Tontok di koduwo nohopod om turu' do toun di Raja' Asa do momorinta' do Yohuda, om kosiliu no i Simri do raja' dot Israil. Om hilo'ddi iyau id Tirsa do momorinta' do solinaid do turu' no tadau. Tontok nopoddi nga' maso di soudor dot Israil do monurungku' do Gibiton, i bandar do tulun do Pilistin.

¹⁶Om soira'ddi norongou diyolo' do mongupakat i Simri do sumaap di raja' om pinatai dau i raja', om hiri nod kinoiyonon diri dot oinsanan nopo iyolo' do minomili' di Omri, i boyoon do soudor diyolo', do siniliu do raja' dot Israil.

¹⁷Om tongkiadai nodd diyo Omri om i soudor dau o Gibiton, om ngoyo' no diyolo' turungkuo' o Tirsa.

¹⁸Om tontok di nokito di Simri do nosolod no i bandar diri, om suang nodd iyau do hiri'd walai do raja' om tutudai no dau om rundun no iyau di walai, om kapatai nodd iyau.

¹⁹Nosiliu pogi' o miagal diri nga' nokowonsoi id dusa i Simri dot id Tuhan, do miagal di Raja' Yirobiam, om iyau nga' minamayayat nogi' di tulun dot Israil do momonsoi'd dusa.

²⁰Om iri nopo susuyon do suwai do pasal di Simri, om kohompit ngai' i pakat dot araat di winonsoi dau, om nokotulis ngai' i' do hiri'd suang do Buuk di Monusui do Pasal Ngai' di Raja' dot Israil.

I Omri, o Raja' dot Israil

²¹Om a' di oulud i tulun dot Israil tu' haro ot orohian dot i Tibni, i tanak di Ginat o silihon do raja', om haro ot orohian dot i Omri o raja'.

²²Nga' kinootuson nopoddi om i sumokodung di Omri o nakamanang, om napatai'ddi i Tibni, om i Omri noddi o nosiliu'd raja'.

²³Nosiliu iti do tontok di kotolu nohopod om iso' do toun di Raja' Asa do momorinta' do Yohuda. Koloido' nopo di Omri do momorinta' dot Israil om hopod om duwo toun. Om onom o toun dau do minomorinta' do Tirsa do mantad di timpuun i' iyau do momorinta'.

²⁴Nga' alaid noddi om pomoli no iyau dot iso' o nuluhon dot onom noribu o tusin do pirok do gatang, do mantad id songulun di roitan dot i Somor. Om pomonsoi no i Omri do bandar do hiri'd sakai di nuluhon diri, om pungaranai no dau do Samaria, do pinasangai-sangai di ngaran di Somor, i sanganu mantad di nuluhon.

²⁵Nga' agayo-gayo po o dusa do nowonsoi di Omri ko' i piro-piro o raja' di nokopomorinta' dit id gulu ko' iyau.

²⁶I Omri nga' miagal nopo di Yirobiam tu' minomonsoi'd dusa om minamayayat di tulun dot Israil do momonsoi'd dusa om tumuku' dot id tingolig. Om gowoi poddi om kotogod no o Tuhan, i Kinorohingan di tukuon do tulun dot Israil.

²⁷Iri nopo susuyon do suwai do pasal di Omri om koinsanai di nongowonsoi dau nga' nokotulis ngai' i' do hiri'd suang do Buuk di Monusui do Pasal Ngai' di Raja' dot Israil.

²⁸Om di nopoddi napatai om nolobong i Omri do hilo'd Samaria, om i Ahab diri, i tanak dau, o nosiliu do raja' do suminowoli dau.

I Ahab, o Raja' dot Israil

²⁹Tontok di toun do kotolu nohopod om walu' di Raja' Asa do momorinta' do hilo'd Yohuda, om kosiliu no i Ahab, i tanak di Omri do raja' dot Israil. Om duwo nohopod om duwo toun dau do momorinta' do hilo'd Samaria.

³⁰Om agayo-gayo po o dusa do nowonsoi dau dot id Tuhan ko' i piro-piro o raja' dit id gulu ko' iyau.

³¹A' po dau koula' dot iyo-iyu poddi dusa di winonsoi di Raja' Yirobiam o dusa do winonsoi dau tu' kinawin po dau i Isibil, i tanak di Raja' Itbaal, i mantad hilo'd Sidon, om tuminuku' iyau dot id Baal.

³²Minomonsoi iyau do walai'd iyonon do tumuku' dot id Baal, i ponokokinorohingan do hilo'd Samaria. Om minomonsoi iyau do pananaraban do porsombahan dot id tingolig diri do hiri'd suang di walai'd tingolig.

³³Om minomonsoi po iyau do patung dot Asira, i ponokokinorohingan diri. Agayo po kopio o dusa di winonsoi di Ahab ko' i nowonsoi do koinsanai di raja' dot Israil di minomorinta' dot id gulu ko' iyau. Om gowoi poddi om pinopotogod iyau do Tuhan, i Kinorohingan di tukuon do tulun dot Israil.

³⁴Tontok di maso di Ahab do momorinta' om nongoi di Hiol, i tulun do Baitol, wonsoyo' kawagu i bandar do Yorikou. Nga' kapatayai nopo i Hiol do duwo o tanak dau do miagal di nokoboros mantad do Tuhan do pinolombus di Yosua, i tanak di Nun. Tu' napatai i Abiram, it id dotuo do tontok di pinopowonsoi i Hiol di pinoimpahan di bandar, om napatai i Sogub, i tanak dau dot id domulok do tontok di pinowonsoi di Hiol i totobon di wawayaan dot agayo di bandar diri.

1 Raja' 17

I Iliia om i Minagadau dot Anaru

¹Insan tadau om ongoi no solowot di Raja' Ahab o songulun o nabi di roitan dot i Ilia. Iyau nopo om mantad do hilo'd Tisbi, i hilo'd Giliad. Om boros ka dau, “Id suang do ngaran do Tuhan, i Kinorohingan do poimpasi, i tukuon do tulun dot Israil, om i pogobi-obian ku, om momisunud oku diya', oi Tuan, dot id suang nopodti duwo ko' tolu toun dot id dabantalan om aiso' nondo o bolobou om aiso' o rasam dot ongotigas piya dot a' ku po poboroson do haro o rasam,” ka dau.

²Om boro-boros nodd i Tuhan dot id di Ilia,

³“Tongkiad no do kinoiyonon diti, om pakayaan no do ponong hilo'd koulayon, i hilo'd soborong do Bawang do Yordan. Om lumisok nod hilo' do hiri'd toning di luyu' do Bawang do Kirit.

⁴Om koinum ko indo do hiri'd luyu' om kaakan ko do taakanon di pootodon do tombolog di roitan do bangkahak, i tombolog do suhuon ku'd paatod,” ka dau.

⁵Om tonudo' no di Ilia i pinonuhuan do Tuhan diri om ongoi no iyau do hiri'd luyu' do Bawang do Kirit om undorong no iyau'd hiri.

⁶Inuman nopo dau om hiri'd luyu', om kaakan iyau do roti om daging di pootodon di tombolog do roitan do bangkahak, do monikid kosuabon om monikid sosodopon.

⁷Alaid nodd i mantad diri om karasak no i luyu' tu' a' i' nakarasam.

I Ilia om i Tondu' do Nopuadan do Hilo'd Sarpat

⁸Om boro-boros nodd i Tuhan dot id di Ilia.

⁹Boros ka dau, “Baino' nopodti om mongoi no do hilo'd bandar do Sarpat, i hilo'd somok do Sidon, om mundorong nod hilo'. Nosuhu' ku no o songulun o tondu' do nopuadan do paakan diya' do hilo',” ka dau.

¹⁰Om ongoi nodd i Ilia do hilo'd Sarpat. Om soira' di nokorikot iyau do hiri'd wawayaan di bandar om kokito no dau o songulun o tondu' do monimung do siduwon. Om boros kaddi di Ilia dot id tondu'ddi, “Inan, ngoyo' oku daa onuwai do waig dot ongokooro',” ka dau.

11Tontok di manau-panau no i tondu' do mongoi anu di waig, om pomolohou po kawagu i Ilia, “Igitan oku no daa diya' do roti dot ongokoro',” ka dau.

12Om boros ka di tondu' do suminimbar, “Id suang do ngaran do Tuhan di poimpasi, i Kinorohingan di tukuon nu, om sumumpa' oku no dot aiso' no kopio o roti ku. Songonggom po kopio o tapung do torigu do hiri'd mangkuk om okoro' no o tumau do saitun do hiri'd kakanan dot okoro'. Om maso ku nogi' daa do monimung do siduwon do pogonsok dit okuri' noddi, do maan dahai di tanak ku dot akanon. Iri poo o takanon dahai, om aayi' pori om mandad pondo iyahai do matai,” ka dau.

13Nga' boros ka di Ilia dot id dau, “Kada' katangkabo, oi inan. Wonsoyon po doho'd ongoiso' o roti dit okoro' i tapung om i tumau'ddi, om igitan nondo do hiti. Om mogonsok nogindo kawagu do maan do dokoyu di tanak nu.

14Tu' nokoboros nod Tuhan, i Kinorohingan do tukuon do tulun dot Israil do kisuang kasai' nopondod tapung i mangkuk, om i kakanan nga' kisuang kasai' id tumau do gisom do porikatan kawagu'd Tuhan do rasam iti pomogunan,” ka dau.

15Om pamanau noddi i tondu' do minongoi pomonsoi do miagal di nokoboros di Ilia dot id dau. Om haro kasai' nopo o kabagal do takano' diyolo'd tolu do solinaid do piro-piro o tadau.

16Om iri nopo mangkuk diri nga' kisuang kasai' nopod tapung om i kakanan nga' kisuang kasai' nopod tumau do miagal di nokoboros do Tuhan do pinolombus di Ilia.

17Om piro-piro noddi o koloido' do mantad diri, om sakit no i tanak di tondu' di nopuadan. Om maid-laid nga' murut-surut i toruol dau gisom do napatai iyau.

18Om boros kaddi di tondu' dot id di Ilia, “Oi susuhun do Kinorohingan, nokuro tu' minongoi ko'd hiti, om gowoi poddi om nosorou kawagu'd Kinorohingan i dusa ku om napatai nogiddi iti tanak ku?” ka dau.

¹⁹Om boros ka di Ilia do suminimbar, “Patahako' daa doho' i tanak,” ka dau. Om ngoyo' noddi di Ilia kibito' i tanak do kusai di tondu'ddi, i poingkibit di tondu', om igitai no di Ilia do hiri'd sawat, do hiri'd bilik di niyon di Ilia. Om poliiyo' no di Ilia do hiri'd toodopon,

²⁰om sambayang no iyau dot opuhod do poingkaa, “Oi Tuhan, i Kinorohingan ku, nokuro tu' pinorikot nu o kosusaan diti dot id tondu' di nopuadan diti? Osonong tomod i' iyau dot id doho' om nokuro tu' pinatai nu nogiddi i tanak dau!” ka di Ilia.

²¹Om loubai nogiddi di Ilia dot intolu i tinan di tanak, mikuwo'd suminambayang do poingkaa, “Oi Tuhan, i Kinorohingan ku, posio' no iti tanak diti,” ka dau.

²²Om pinokinongou id Tuhan i sambayang di Ilia; om koposiai no i tanak om osonong noddi.

²³Om ngoyo' noddi di Ilia patahako' i tanak diri do hiri'd tina' di tanak om boro-boros nod, “Inan! Antangai pogi' nga' napasi no kawagu iti tanak nu!” ka dau.

²⁴Om boros ka di tondu' di nopuadan do suminimbar, “Oilaan ku nogiddi kopio do susuhoon ko do Kinorohingan om pawayaan kopio ko'd Tuhan do boros dau!” ka dau.

1 Raja' 18

I Ilia om i Obadia

¹Alaid-laid noddi do mantad diri, om di kotolu do toun do magadau, om boro-boros no o Tuhan dot id di Ilia. Boros ka dau, “Ongoi solowot di Raja' Ahab om porikoton ku indo o rasam,” ka.

²Om pamanau no i Ilia. Tontok nopoddi om nakadala' no kopio o pagagadau do hilo'd Samaria.

³Om lohowo' noddi di Ahab i Obadia, i mongilo-ilo di walai do raja'. (I Obadia nopo om tulun dit otorodok kopio do sumambayang dot id Tuhan,

⁴om ngoyo' no di Obadia o hatas di nabi om polisoko' no dau dot id luang do nuluhon. Om binahagi' dau iyolo' do duwo o bohogian do sopilimo nohopod o tulun. Om piatadan dau iyolo' do taakanon om waig.)

⁵Om boros ka di Ahab dot id di Obadia, “Kaino tumongkop diti pomogunan do mongoi pogontong do tudan do waig om bawang; tu' a' i' oila-ilaan do kobontol to nopo do sakot do paakan di kuda' om i bagal toko', om a' indo minog do haro o patayon dot ongoiso' piya di tayam-tayam toko',” ka dau.

⁶Om kopibahagi' po diyolo' i watas do ngoyon diyolo' antangai, om pamanau nogiddi iyolo'. Pinakayaan di Ahab dot id iso' o kinoiyonon om i Obadia no om pinakayaan dot id kinoiyonon do suwai.

⁷Om maha' di hiri nod tanga'd ralan i Obadia, om kosolowot no dau i Ilia. Om kotutunai no dau i Ilia, om otud no i Obadia do suminuwau dau. Om ponguhot no i Obadia, “I Ilia kopio ko toi, oi Aman?” ka dau.

⁸“Oo, i Ilia oku nogi',” ka di Ilia do suminimbar. “Ngoyo' nogi' kopio sunudai i raja', i tuan nu'ddi do hiti oku,” ka dau.

⁹Om boros ka di Obadia, “Nunu kopio'ddi o sala' ku tu' posuangon oku diya' dot id koligagaan do patayon di Ahab?”

¹⁰Id suang do ngaran do Tuhan di poimpasi, i Kinorohingan nu, om sumumpa' oku do nokoponuhu' no i raja' do mogihum diya' dot id pointikid-tikid do kinoiyonon do pointongkop diti pomogunan. Om ondung momoros i boyoon dot iso' o kinoiyonon dot a' ko hino do hiri, om pinokianu di Ahab do sumumpa' i boyoon do kinoiyonon diri dot a' ko nosolowo-lowot do hiri.

¹¹Om baino' noddid om suhuon oku nogi' diya' do mongoi pomisunud dau do hiti ko?

¹²Om kapamanau oku nopo dotindo do mantad hiti om atantu' no do ngoyon ko angatai di Rusod do Tuhan do kumaa dot id kinoiyonon dit a' ku oilaan! Om ondung sunudan ku i Ahab do hiti ko, om a' ko indo dau osolowot om atantu' no do patayon oku dau, do mulong piya dot otorodok kopio oku do sumambayang dot id Tuhan do mantad dit okoro' oku po.

13A' ko po toi nokorongou di pinopolisok oku do hatu o nabi do Tuhan do hilo'd luang do nuluhon di maso di Isibil do minimpatai do nabi do Tuhan? Binahagi' ku iyolo' do sopilimo nohopod o tulun dot id iso' o luang, om piatadan ku iyolo' do takanon om tinumon?

14Om poingkuro ko'ddi do monuhu' doho' do mongoi pomisunud di raja' do hiti ko? Atantu' no do patayon oku dau!" ka dau.

15Om boros ka di Ilia, "Mamatos oku dot id suang do ngaran do Tuhan dit Agayo Kuasa', i pogobi-obian ku, do mongoi oku no kopio solowot di raja' do tadau'd baino'," ka dau.

I Ilia om i Piro-Piro Nabi di Modsubak do Baal

16Om ngoyo' no di Obadia sunudai i raja', om pamanau no i Ahab do minongoi solowot di Ilia.

17Soira' di nokito nogi' di Ahab i Ilia om pomoros no i Ahab dot opuhod do poingkaa, "No, nga' hiti ko i', i mamagangau do hiti'd Israil!" ka.

18Nga' boros ka di Ilia, "Okon i' ko' iyoho' i mamagangau, nga' iya' om i sompiiyon nu. Tu' suminurilog ko di pinonuhuan do Tuhan, om tuminuku' ko di piro-piro o tingolig do Baal.

19Nga' baino' nopo, om suhuon ngai' no i tulun dot Israil do mongoi solowot doho' do hilo'd Nuluhon do Karmol. Om suhuon nogi' it apat nahatus om limo nohopod o nabi di modsubak do Baal om it apat nahatus o nabi di modsubak dot Asira, i godsian di Isibil, i sawo do raja'ddi!" ka dau.

20Om suhuo' ngai' no di Ahab o koinanai di tulun om i piro-piro o nabi di modsubak do Baal do mongoi do hilo'd Nuluhon do Karmol.

21Om insomok noddi i Ilia di tulun dot ogumu' om boro-boros no iyau, "Songkuro nopo koloido' dokoyu dot orohian do mikoduwo o ginawo? Ondung Kinorohingan kopio o Tuhan, om tumuku' kou no dot id Tuhan; nga' ondung Baal o Kinorohingan, om tumuku' kou nopo dot id Baal!" ka dau. Om aiso' id komi di tulun di songintimung do hiri.

²²Om boros kaddi di Ilia, “Id pogialatan nopo di nabi do Tuhan om iyoho' poo o noolu', om apat indo nahatus om limo nohopod o nabi do modsubak do Baal do hiti.

²³Nga' pootodo' pogi' do hiti o duwo tinan do sapi' do tontoluhan, om suhuon i' ilo piro-piro nabi di modsubak do Baal do manganu di songinan om sumbolion i'. Om popoton nogindo om pasakayon di siduwon, nga' kada' kopio pagapui do hiri. Om iri tiso' di sapi' nga' iyoon ku i' iyoho'ddi.

²⁴Om pologoson nopo i piro-piro nabi di modsubak do Baal diri do sumambayang dot id kinorohingan diyolo', om iyoho' nga' sumambayang indo dot id Tuhan. Om isai nopo i sumimbar do mikuwo'd polintuhun do tapui om iri no o Kinorohingan kopio,” ka dau. Om oinsanan nopo i tulun do suminimbar dot opuhod do poingkaa, “Kaakun i' iyahai!” ka.

²⁵Om boros kaddi di Ilia dot id piro-piro o nabi di modsubak do Baal, “Iyokoyu no o gulu do momili' do sapi' om poposodia'ddi tu' ogumu' kou i' iyokoyu. Om sumambayang kou no dot id kinorohingan dokoyu, nga' kada' no kopio dokoyu opuyai i kayu,” ka dau.

²⁶Om pilio' noddi diyolo' o songinan di sapi' om posodiawo' no diyolo'. Om sambayang nogiddi iyolo' dot id Baal do gisom do norikot o pitangaadau, do mikuwo'd minggarang. “Simbaro' iyahai, oi Baal!” ka no diyolo'. Om mingiyo nopoddi iyolo' do mikuwo'd mintari' do minsorili' di pananaraban do porsombahan di winonsoi diyolo'. Nga' aiso' i' o nunu-nunu dot isimbar.

²⁷Om sosodopon noddi om timpuun no i Ilia do momohingi-hingi diyolo'. Boros ka dau, “Sambayang-bayang kou po dot opuuhod! A' i' oila-ilaan do nokotongkiad nopo iyau! Ko' maso po dau do koodop, om mositi' no do posikan dokoyu iyau!” ka no di Ilia.

²⁸Om sambayang po kawagu dot opuuhod i piro-piro nabi diri. Om pingsuhatan po diyolo'd pisau om pais o tinan diyolo', do miagal di koubasan diyolo'd momonsoi, om gisom do songluyung-luyung po o raha'.

²⁹Om mingiyo nopoddi iyolo' do gisom dot aadau no, do miagal pod tulun di noulau-ulau; nga' aiso' i' o sumimbar, om aiso' o minamadul.

³⁰Om boros kaddi di Ilia dot id tulun dit ogumu', "Insomok-somok kou," ka dau. Om timung ngai' no iyolo' do hiri'd posorili' dau. Om timpuun no i Ilia do mononong di pananaraban do porsombahan dot id Tuhan, di nahaba' no.

³¹Om anu no iyau do hopod om duwo o watu. Iso' nopo o watu nga' ponokowakil do tiso' di hopod om duwo o sinakagon di tangaanak di Yakub, i pinungaranan do Tuhan dot i Israil.

³²Om iri no ngai' i watu'ddi o pinononong kawagu di Ilia di pananaraban do porsombahan, i tiyonon do sumambayang dot id Tuhan. Om pinoritan dau dot agayo o posorili' di pananaraban do porsombahan, do korumpos i' o hopod om apat o lito do waig.

³³Om pouludo' no dau i siduwon do hiri'd sakai di pananaraban do porsombahan. Om popoto' noddi dau i sapi' di tiso' om pasakayo' no i popot diri do hiri'd siduwon. Om boros kaddi dau, "Ngoyo' dokoyu suangai do waig ot apat o luping do gisom dot oponu', om potuntugon i' i waig do hilo'd porsombahan do sorobon om hilo'd siduwon," ka dau. Om kowonsoi poddi diyolo' o miagal diri,

³⁴om boro-boros po kawagu iyau, "Tuntug-tuntugan po dokoyu," ka dau. Om ngoyo' no diyolo' tuntugai. "Tuntug-tuntugai po dot ongoinan," ka kawagu di Ilia, om ngoyo' no diyolo' kawagu tuntugai.

³⁵Om lumuyung nopoddi i waig do posorili' di pananaraban do porsombahan do gisom do noponu' do waig i parit.

³⁶Om korikot poddi i maso do kapatahakan do porsombahan do sorobon di dongsosodopon, om insomok no i Nabi Ilia, di pananaraban do porsombahan, om sambayang no iyau. Boros ka dau, "Oi Tuhan, i Kinorohingan di tukuon di Abraham, om i Isak, om i Yakub. Pointalango' nod baino' dot iya' o Kinorohingan dot Israil, om iyoho' o susuhuon nu; om pointalangan do pinonuhuan ngai' nu doho' iti winonsoi ku.

³⁷Simbaro' oku no, oi Tuhan! Simbaro' oku no om koilo i' iti tulun dot ogumu' dot iya' no o Kinorohingan, oi Tuhan, om iya' o popoguli' kawagu diyolo' dot id diya',” ka dau.

³⁸Om polintuhun noddi o Tuhan do tapui do mantad hilo'd tawan do minonorob do koinsanai di porsombahan om i siduwon, om koinsanai di watu om i tana', om minonuu di waig di hiri'd parit.

³⁹Om kokito poddi di tulun dot ogumu' iri om tungub nopo iyolo' do hiri'd tana' do mikuwo'd minomoros do poingkaa, “Tuhan no o Kinorohingan; Tuhan no kopio o Kinorohingan!” ka diyolo'.

⁴⁰Om boros kaddi di Ilia, “Ngoyo' dokoyu tangkapo' ngai' ilo nabi di modsubak do Baal; kada' nod haro o tongoiso' piya do kopoggidu!” ka dau. Om olomus nopoddi i tulun do minongoi panangkap do koinsanai di nabi di modsubak do Baal. Om pokoyoo' ngai' no di Ilia iyolo' do hilo'd Bawang do Kison, om hilo' noddi o pinamatayan ngai' dau diyolo'.

Notingkod do Magadau

⁴¹Om boro-boros noddi i Ilia dot id di Raja' Ahab, “Ongoi nogi' akan do dinondo, oi Tuan Raja', tu' oruhai nod rumasam; orongou no o kahas do rasam,” ka dau.

⁴²Om ongoi no i Ahab akan, om i Ilia no om tuminakad di Nuluhon do Karmol. Om hilo' no iyou do pointungub do hiri'd tana', om tulu nopo dau om id piolitan do totud dau.

⁴³Om boros ka dau dot id susuhuon dau, “Takad daa do hilo'd timpak om antangan i' o ponong hilo'd rahat,” ka dau. Om takad no i susuhuon dau om guli' no kawagu om boros ka dau, “Aiso' i' o nunu-nunu do nokito ku,” ka. Inturu' di Ilia suhuo' i susuhuon dau do tuminakad do minongoi pogontong.

⁴⁴Om di nopo di kointuru' di susuhuon diri do guminuli', om boros ka dau, “Haro nokito ku'd haun dot irad nod palad do mantad ponong hilo'd rahat,” ka. Om boros ka di Ilia dot id susuhuon dau'ddi, “Ongoi kopio do hilo'd di

Raja' Ahab, om suhuon i' iyau do sumakai di korita'-kuda' dau om kouli' i' iyau dot a' po aandon do rasam,” ka dau.

⁴⁵Om a' po alaid om luhung no i tadau, om minumang puhod o tongus om ruminasam dot asapou. Om sakai no i Ahab di korita'-kuda' dau om uli' no do hilo'd Yisriil.

⁴⁶Om tontok iddi do nakaanu i Ilia do kokorisan do mantad id Tuhan. Om lopio' no dau i rasuk dau dot anaru om poogkoso' no dau. Om panangkus no iyau do suminogulu di Ahab do gisom do nokorikot do hiri'd wawayaan do bandar do Yisriil.

1 Raja' 19

Hilo'd Nuluhon do Sinai i Ilia

¹Om susuyo' ngai' no di Ahab i winonsoi di Ilia dot id di Isibil, i sawo dau. Om sinusui nogi' dau do pinatai ngai' di Ilia i nabi di modsubak do Baal.

²Om porikoto' nod i Isibil o boros dot id di Ilia do poingkaa, “Hukuman oku nopo om patayon oku nopo di tingolig ku ondung a' ku no owonsoi dot id diya' o miagal di winonsoi nu dot id nabi diri do dongiyo'dtid suab,” ka dau.

³Om kooris tomod nodd i Ilia gisom do minogidu' iyau do moddosi'd patayon. Om pitanud no iyolo' di susuhuon dau do minongoi do hilo'd Borsiba, i hilo'd watas do Yohuda. Om tongkiadai no di Ilia i susuhuon dau'd hilo'.

⁴Nga' i Ilia nopo om pamanau nopod gakod do nosongodou do ruminikot do hiri'd tana' do kowotuan. Om undorong no iyau dot id sahau di kayu dit okohob o tuntu. Om irikau no iyau do hiri om uhang po daa'ddi dau do matai. Boros ka di Ilia dot id Tuhan, “A' oku nodd kogoos, oi Tuhan. Ngoyo' nopo o ginawo ku, osonong nogi' dot apatai oku,” ka dau.

⁵Om lii nodd iyau do hiri'd sahau di kayu om koodop no iyau. Om rikat no ot iso' o moloikat do minongoi kama' dau do mikuwo'd minoro-boros do poingkaa, “Ilia, tungag, om makan i'!” ka.

⁶Om pikorowo-rowo no i Ilia om kokito no dau o sonliob o roti do hiri'd toning do tulu dau om haro o kakanan dot okooro' do kisuang do waig. Om akan noddi iyau om inum, om lii no iyau kawagu.

⁷Om rikot po kawagu i moloikat do Tuhan do koinduwo no do minongoi kama' dau. Om boro-boros nod, “Ilia, tungag, om makan i', om kogoos ko i' do mamananau dot osodu',” ka.

⁸Om tungag no i Ilia, om akan noddi om inum iyau, gisom dot okoris iyau. Om nokogoos iddi iyau do minamananau do solinaid dot apat nohopod o tadau do kuminaa do hilo'd Sinai, i nuluhon do tiyonon do Tuhan.

⁹Om odop noddi iyau do hiri'd suang dot iso' o luang do nuluhon. Om boro-boros noddi o Tuhan dot id dau, “Ilia, nunu maan nu'd hiti?” ka.

¹⁰Om boros kaddi di Ilia do suminimbar, “Oi Tuhan, i Kinorohingan dot Agayo Kuasa'. Iyoho' nopo om iya' noo o pinogobi-obian ku. Nga' iri nopo tulun dot Israil om tuminolibamban i' di batos diyolo' dot id diya'. Tu' hinuyas diyolo' i pananaraban do porsombahan dot id diya' om pinatai diyolo' i piro-piro nabi nu. Om iyoho' poo o noolu', om baino' noddi om pokipapatayan oku po daa diyolo'!” ka dau.

¹¹Om boros kad Tuhan dot id dau, “Soliwan do mantad hino'd luang, om mingkakat i' do tumimbaba' doho' do hilo'd timpak diti nuluhon,” ka dau. Om talib noddi o Tuhan do hiri om porikoto' no dau o tongus dit opuhod kopio, gisom do nongopitas o nulu-nulu om nangagaang o nuluhon di kapampangan, nga' a' i' o Tuhan minintalang dot id tongus diri. Om kotingkod poddi i tongus, om guyu' no o tana', nga' a' i' o Tuhan minintalang do tontok di guminuyu' o tana'.

¹²Om rikot nogiddi o tapui nga' a' i' hino o Tuhan do hiri. Om katalib poddi iri om korongou no dau o kohus do ribut dit opiiyan.

¹³Om korongou poddi di Ilia i kohus di ribut dot opiiyan diri, om sompono' no dau do rasuk dau o rabas dau, om soliwana no iyau om ingkakat no do

hiri'd kabang di luang. Om haro'ddi o boros do minoro-boros dau do poingkaa, “Ilia, nunu maan nu'd hiti?” ka.

¹⁴Om boros ka di Ilia do suminimbar, “Oi Tuhan, i Kinorohingan dot Agayo Kuasa'. Iyoho' nopo, om iya' noo o pogobi-obian. Nga' iri nopo tulun dot Israil om tuminolibamban i' di batos diyolo' dot id diya'. Tu' hinuyas diyolo' i pananaraban do porsombahan dot id diya' om pinatai diyolo' i piro-piro nabi nu. Iyoho' poo o noolu', om baino' noddi om pokipapatayan oku po daa diyolo'!” ka dau.

¹⁵Om boros kad Tuhan, “Guli' nogi' do hilo'd tana' do kowotuan, i hilo'd somok do Damsik, om tuntugan nod tumau o tulu di Hasail, do tanda' do silihon do raja' do Siria.

¹⁶Om iyoon nogiddi i Yohu, i tanak di Nimsi, om osiliu i' iyau do raja' dot Israil, om i Ilisa i tanak di Sapat, i mantad hilo'd Abil Mihola om osiliu i' iyau do nabi do sumowoli diya'.

¹⁷Isai nopo it a' di Hasail apatai, om apatai indo di Yohu. Om iri no i kopoggidu' do mantad id di Yohu om apatai indo di Ilisa.

¹⁸Nga' posion ku i' o turu' noribu tulun dot Israil, iri no i tulun dit otorodok kasai' dot id doho' om it a' insan tuku' dot id tingolig do Baal om a' insan ongoi tungub di tingolig,” ka.

Pinili' do Tuhan i Ilisa

¹⁹Om pamanau no i Ilia om kabantalai no dau i Ilisa do maso do mamaradu do hiri'd tumo dau om hopod om duwo o pasang do sapi' do maso do pamaradu. I Ilisa nopo om i sapi' dit id tohuri no o pamaradu dau. Om soira' di tuminalib i Ilia di Ilisa, om iduwo' no di Ilia i rasuk dau dit anaru om pasapayo' no do hiri'd lihawa di Ilisa.

²⁰Om tongkiadai nopoddi di Ilisa i sapi' dau om panangkus no do guminusa' di Ilia. Om kokosupai poddi dau, om boro-boros no i Ilisa, “Pabanaro' oku po daa do mongoi intod di molohing ku om tumanud oku nogindo diya',” ka

dau. Om boros ka di Ilisa, “Ongoi nopo. A' ku i' iya' sansagan do moyo',” ka dau.

²¹Om guli' noddi i Ilisa do hiri'd tumo dau om sumbolio' no dau i sapi' dau. Om iri nopo tinggayan di radu om numaan dau do pogudung do pinogonsok di daging di sapi'. Om bohogio' nogiddi dau i daging dot id tulun di pakaraja' do hiri, om akano' no diyolo'. Om ongoi noddi i Ilisa tanud di Ilia do suminiliu do mongunguhup dau.

1 Raja' 20

Suminangod do Siria

¹Insan tadau om timungo' ngai' no di Binhadad, i raja' do Siria, i soudor dau, om ngoyo' no dau turungkuo' o bandar do Samaria do miwoyo' do tolu nohopod om duwo o raja' do suwai di kikuda' om kikorita'-kuda' di don sumasangod. Om songodo' no diyolo' i bandar diri.

²Om ponuhu' no iyau do tulun do mongoi solowot di Ahab, i raja' dot Israil, do hiri'd bandar diri, do mikuwo'd poboros do poingkaa,

³“Pokionuon di Raja' Binhadad do maan nu patahako' dot id dau i tamas, om pirok om iri ngai' i sawo om tangaanak nu dit ongokoris,” ka.

⁴Om boros ka di Ahab, “Sunudan no i Tuan Raja' do kaakun oku i' di pokionuon dau. Onuon oku nopo dau om koinsanai di doho'd songonuon,” ka dau.

⁵Om guli' no kawagu i piro-piro susuhuon di Binhadad diri dot id di Ahab do pinopoboros di pokionuon di Binhadad di suwai ko' iri. Poingkaa i boros di piro-piro susuhuon diri, “Di nopo di guulu om pinokianu di raja' dahai do maan nu patahako' dau i tamas, om pirok om iri ngai' i sawo om tangaanak nu.

⁶Nga' baino' noo, om porikoton dau i gunsiou dau do mongoi ponoruang di walai nu om i kawalayan di pagawai nu, do mongoi panganu do nunu nopo i kigatang dot okito diyolo'. Rumikot no iyolo'd hiti do dongiyo'dtid suab,” ka diyolo'.

⁷Om lohowo' ngai' nodd di Raja' Ahab i boyoon dot Israil om boro-boros no iyau diyolo', "Iyokoyu nga' kokito i' dot orohian daa iti tulun diti do momungou dati'. Tu' pokionuon dau do patahakon ngai' ku i sawo om i tangaanak ku, om i tamas om pirok ku. Om nookunan ku nori," ka dau.

⁸Om boros kaddi di piro-piro o boyoon dot Israil, "Kada' podulo' i tulun diri, oi Raja'! Kada' pokiala'," ka diyolo'.

⁹Om boros kaddi di Ahab do suminimbar di susuhuon di Binhadad, "Sunudan no i Tuan Raja' Binhadad dot ookunan ku i' daa i pinokianu dau di koiso' i', nga' iri nopo koduwo om a' ku no ookunan," ka dau. Om pamanau nodd i piro-piro susuhuon diri. Om ongoi po kawagu iyolo' solowot di Ahab, om boro-boros nod poingkaa,

¹⁰"Porikot nondo i raja' dahai do soudor dot ogumu' kopio do mongoi pamaraag diti bandar nu, om iri nopondo tauu di kinaraagan do bandar nu om oonggom-onggom i' diyolo'. Nokosumpa' no iyau dot id tingolig dau do momohukum dau, ko' mamatai dau dot a' no dau owonsoi o miagal diri!" ka diyolo'.

¹¹Om boros ka di Raja' Ahab do suminimbar, "Poboroson no o miagal diti dot id di Raja' Binhadad: Iri nopo gunsiau dot otopot om oondos nopo om kopongo do sumangod, okon i' ko' dit a' po kasangod," ka dau.

¹²Iri nopo pinonimbar di Ahab diri nga' pinoboros dot id di Binhadad di maso dau do pounsugku' di piro-piro o raja' do suwai di sokodung dau, do monginum-nginum do hiri'd kokiiman diyolo'. Om korongou poddi di Binhadad iri, om suhuo' no dau i tulun dau do mongoi panangod di bandar do Samaria. Om pamanau nodd iyolo'.

¹³Om daamot nopoddi, om haro o songulun o nabi do minongoi boro-boros di Raja' Ahab. Boros ka dau, "Minomoros o Tuhan dot id diya' do poingkaa, 'Kada' poddosi di soudor dot ogumu'ddi! Onuan ku i' iya' do kamanangan do sumangod diyolo' do tadau'd baino', om oilaan nu indo dot iyoho' no o Tuhan!' ka," ka dau.

¹⁴“Isai tuu o mogulu do mongoi sangod?” ka di Ahab do minuhot. Om boros ka di nabi diri, “I soudor dit ongomulok po, i woyoon di piro-piro boyoon do watas. Iyo noddi o boros do Tuhan,” ka dau. “Om isai o momoyo' do mongoi sangod?” ka kawagu di raja' do minuhot. “Iya', oi Raja',” ka di nabi.

¹⁵Om timungo' ngai' noddi di raja' i soudor dit ongomulok po, i woyoon di piro-piro boyoon do watas, om intobo' no dau iyolo'. Oinsanan nopo nga' duwo nahatus om tolu nohopod om duwo o soudor. Om niyo i' dau'ddi i soudor dot Israil dit ongkirapo-rapo. Oinsanan nopo om turu' noribu o tulun.

¹⁶Om tuminimpuun iyolo' do minongoi sangod di dangadau no, di maso di Binhadad om i tolu nohopod om duwo raja' do sokodung dau do moginum-ginum do gisom do nangaawuk do hiri'd kokiiman diyolo'.

¹⁷Iri nopo minogulu om i soudor dit ongomulok po. Om ngoyo' noddi di tulun di sinuhu' di Binhadad do mongoi ponoluku' di pisangod, sunudai i Binhadad do haro o sinompuruan do soudor do kumaa ponong id diyolo' do mantad ponong hilo'd Samaria.

¹⁸Om ponuhu' no i Binhadad do mongoi panangkap di soudor diri. Boros ka dau, “Miahon nopod manangkap. A' no podulon do mongoi tuu daa iyolo' sangod ko' mongoi po ponokiulud,” ka.

¹⁹Om timpuun no i soudor dit ongomulok poddi do suminangod, om sinusuhut iyolo' di soudor dot Israil dit ongkirapo-rapo.

²⁰Om sompori-pori nopo iyolo' do minamatai di pisangod dot abantalan diyolo' gisom diri do minogidu' i tulun do Siria do gusa-gusaon di tulun dot Israil. Nga' i Binhadad nopo om a' i' nokosupan tu' suminakai iyau do kuda' do minogidu' do miwoyo' do piro-piro di soudor dau dit ongkikuda'.

²¹Om i Raja' Ahab nga' minongoi nogi' sangod. Om piningraag dau i korita'-kuda' di don sumasangod om pinimpatai dau i kuda'. Om agayo no kopio o kinaalaan di tulun do Siria do tadau'ddi.

²²Om ongoi no kawagu i nabi solowot di Ahab om boro-boros no, “Baino' nodti, oi Tuan, om osonong nogi' do muli' ko om pokorison no ginawo nu om

momusorou no kopio. Tu' rumikot po moti' kawagu i raja' do Siria do mongoi panangod dot orikot i maso do momiroun kawagu o kayu,” ka dau.

Minongoi Kawagu Panangod i Soudor do Siria

23Om boro-boros no i soudor di Raja' Binhadad dot id di Binhadad, “Iri nopo kinorohingan di tukuon do tulun dot Israil om ongokoris kopio do hilo'd konuluhanan om iri no kinaala-laan toko' do nala' di bansa' dot Israil. Nga' atantu' no dot aala' toko' i' iyolo' do hilo'd rantai.

24Om osonong nogi' do sowolian nu di boyoon do soudor i tolu nohopod om duwo o raja'ddi.

25Om woyoon nu nogindo o posukan do soudor dot irad di soudor nu di naala' di gulu, om miwoyo' do kuda' om korita'-kuda' do don sumasangod do miagal di gulu kogumu'. Om ngoyon toko' nondo songodo' i tulun dot Israil do hilo'd rantai, om atantu' no do kamanang toko' i' do baino',” ka diyolo'. Om kookunai nod i Raja' Binhadad iri, om tonudo' no dau i nosihat di soudor dau.

26Om korikot poddi i maso do momiroun kawagu o kayu om woyoo' no dau i soudor dau do minongoi do hilo'd bandar dot Apik do mongoi panangod di tulun dot Israil.

27Om i tulun dot Israil nga' minonimung nogi' do soudor diyolo' om pamanau no do minongoi sangod. Om minipiduwo i soudor diyolo' om pomukiim no iyolo' do hiri'd hapak di tulun do Siria. Pataladon nopo di soudor do Siria dit agayo tomod o kinotongkopon do minomonu' di watas diri, om iyo nod duwo baanan do dumba' i soudor dot Israil.

28Om rikot no o songulun o nabi dot id di Ahab om boro-boros no, “Poingkaa o boros do Tuhan, ‘Iyo nopoddi tu' osorou daa di tulun do Siria do hilo' nod konuluhanan do kikuasa' oku, om a' no kikuasa' do hiti'd rantai, om onuan ku i' iya' do kamanangan dot iyo piya kopio'ddi o kogumuo' do soudor diyolo'. Om koilo ko indo om i tulun nu do Tuhan oku,’ ka,” ka dau.

29Om turu' o tadau di soudor do Siria om i soudor dot Israil do poundorong do hiri'd pinomukiiman diyolo'. Om tadau poddi di koturu' om timpuun nogi' iyolo' do minisangod. Om id suang nopo do pinisangadan diri nga' napatai di tulun dot Israil o hatu noribu o tulun do Siria.

30Iri nopo i nokopoggidu' om minogidu' daa do kuminaa do hiri'd bandar dot Apik, nga' kahaba' noddi i tolig di bandar om kootungai no o duwo nohopod om turu' noribu diyolo'. Om i Binhadad nga' minogidu' nogi' do minongoi do hiri'd suang di bandar om lisok no dot id iso' o bilik dit id gogok no kopio.

31Om ongoi noddi o piro-piro boyoon do soudor di Binhadad solowot dau. Om boros ka diyolo', "Boros kad tulun, om ongobinsianan i' kaka o raja' dot Israil. Om pabanaro' daa iyahai do mongoi solowot di raja' dot Israil do mikuwo'd manampakai do karung do tanda' do monosol, om manangkaro do tali do tanda' do mokiporinta'; om ulan toi' daa om a' ko dau patayon," ka diyolo'.

32Om panampakai noddi iyolo' do karung om panangkaro do tali, om ongoi no solowot di Ahab, om boro-boros nod poingkaa, "Nosiliu nod susuhoon nu i Binhadad, oi Tuan Raja'. Om pokionuon no daa kopio dau dot a' nu iyau patayon," ka diyolo'. Om boros ka di Ahab, "Poimpasi po toi i tobpinai ku'ddi?" ka dau.

33Om magandad no i boyoon do soudor di Binhadad do tanda' do sumonong i Ahab. Om koboros poddi di Ahab dot, "Tobpinai" ka, om tilombus nopo iyolo' do minomoros dot, "Oo, otopot nogi' kopio do tobpinai nu i Binhadad," ka diyolo'. Om boros ka di Ahab, "Ngoyo' iyau hitio'!" ka dau. Om korikot noddi i Binhadad, om angatai no di Ahab do sumakai di korita'-kuda'.

34Om boros ka di Binhadad dot id dau, "Pogulion ku i' dot id Tuan i piro-piro bandar di nosolod di tapa' ku do mantad id tapa' nu. Om songkoino ko i' do popoingkakat do tiyonon nu do mongindapu' do hilo'd bandar do Damsik do miagal di winonsoi di tapa' ku do hiti'd Samaria," ka dau. Om boros ka di Ahab, "Iti no boros om batos nu o kopoiduan ku diya'," ka dau. Om pomonsoi

noddi i Ahab do pitoruan dot id di Binhadad, om poiduwo' no di Ahab i Binhadad.

Pinasala' di Nabi i Ahab

³⁵Om suhuo' nod songulun o nabi o tiso' o nabi do suwai do mongoi pomobog dau, tu' iyo noddi o pinonuhuan do Tuhan, nga' mada' i' i tambalut dau do momonsoi do miagal diri.

³⁶Om boros kaddi di nabi diri, “Kapamanau ko po do mantad hiti om ngoyon ko nod singa tabpaai tu' a' ko i' mumboyo' do boros do Tuhan,” ka dau. Om notopot i' kopio tu' kapamanau po iyau do mantad hiri om tabpaai no iyau do singa.

³⁷Om ongoi no i nabi diri dot id tulun do suwai om boros ka dau, “Bobogo' oku!” ka. Om bobogo' noddi iyau di tulun do gisom do nosuhat iyau.

³⁸Om rilitai noddi di nabi i suhat dau, do kain o pinomorilit, gisom dot a' no iyau'd tulun otutunan. Om ongoi nogi' iyau ingkakat do hiri'd tisan do ralan do magandad di raja' dot Israil do tumalib.

³⁹Om soira' di tuminalib i raja', om pomolohou no i nabi diri dot i raja' o linohou, “Oi Tuan Raja', tontok di monokisaap oku do hilo'd pisangadan, om ngoyo' oku no dot iso' o soudor paatadai dot iso' o pisangod di natangkap. Boros ka dau, 'Gompion no kosonong-sonong iti tulun diti; ondung kopoggidu' iyau, om iya' no o patayon do sumowoli dau ko' kapambayar ko do tolu noribu tusin do pirok,' ka.

⁴⁰Nga' tontok dit agangau kopio oku, om poggidu' no i tulun,” ka dau. Om boros ka di raja', “Iya' i' o pinoporikot do hukuman dot id tinan nu, om iya' no o tumanggung dino,” ka.

⁴¹Om iduwo' noddi di nabi diri i rilit di suhat dau, om kotutunai no di raja' do tulun iyau di nabi.

⁴²Om boros ka di nabi diri dot id raja', “Poingkaa o boros do Tuhan, ‘Iri nogi' i tulun di pinonuhuan ku diya' do mamatai om pinologos nu do minogidu'.

Om gowoi poddi om iya' no o matai do sumowoli dau; om iri pondo i soudor nga' angapatai no tu' pinologos nu i' i soudor dau do minogidu', ka," ka dau.

⁴³Om otogod tomod diri om tumongob i raja' do minuli' do hilo'd Samaria.

1 Raja' 21

Kabun dot Anggur di Nabot

¹Hiri nopod toning di walai di Raja' Ahab do hilo'd Yisriil om haro o kabun dot anggur dot i Nabot o sanganu.

²Insan tadau om boro-boros no i Ahab di Nabot, "Sianu oku daa'dti kabun dot anggur nu, tu' iti nopo kabun om osomok kopio diti walai ku. Om tanaman ku daa do rarapaon. Onuan ku i' daa iya' do kabun dot anggur dit osonong ko' iti do maan do poningolon diti. Ko' ondung orohian ko om bolion ku nogi' do tumanud di pamagatang dit apatut," ka dau.

³Om boros kaddi di Nabot, "Iti nopo kabun dot anggur diti om tinungkusan ku po do mantad id taki-aki ku. Sumumpa' oku no dot id suang do ngaran do Kinorohingan dot a' ku no kopio patahakon iti dot id diya'!" ka dau.

⁴Om tumongob diri om otogod o ginawo di Ahab do nokorongou di pinoboros di Nabot dot id dau. Om kouli' poddi i Ahab om lii no iyau do hiri'd toodopon dau do potoguang ponong hiri'd limput, om a' nopoddi iyau makan.

⁵Om ongoi no i Isibil, i sawo di Ahab do hiri'd dau, om uhoto' no dau i Ahab, "Nokuro tu' tumongob ko? Nokuro tu' a' ko makan?" ka dau.

⁶Om boros ka di Ahab, "Gama' no di Nabot, a' oku asanangan dau. Tu' bolion ku daa i kabun dau ko' ondung orohian daa iyau om poolonon ku daa do kabun dot anggur do suwai, nga' mada' i' iyau!" ka dau.

⁷Om boros ka di Isibil, "Okon toi ko' raja' ko dot Israil! Tungag, om makan i'! Posimbayanon nopo o ginawo tu' katahak ku i' diya' i kabun dot anggur di Nabot diri!" ka dau.

⁸Om ponulis nodd i Isibil do surat, om tulisai nod ngaran di Ahab om sinaapan di saap di Ahab. Om pokirimo' no dau i surat diri dot id boyoon om id tulun dit onkipangkat do hilo'd Yisriil.

⁹Suang nopo di surat diri om poingkaa, “Suhon no i tulun dot ogumu' do puasa, om lohowon no iyolo' do tumimung; om onuan no i Nabot do tirikohonon dit osonong kopio dot id pitimungan diri.

¹⁰Suhon no o duwo tulun dot araat do mirikau do hiri'd toguang di Nabot do monondos do minomopol i Nabot do Kinorohingan om minomopol do raja'. Om posoliwanon nogindo iyau di bandar, om dumpahon do watu do gisom dot apatai!” ka.

¹¹Om wonsoyo' no di boyoon om i tulun dit onkipangkat do hiri'd Yisriil i pinonuhuan di Isibil diri.

¹²Om posunudo' no diyolo' dot apatut do puasa ngai' o tulun. Om lohowo' no diyolo' i tulun dot ogumu' do tumimung. Om nonuan diyolo' i Nabot do tirikohonon dit osonong kopio.

¹³Om poirikohono' nogiddi o duwo tulun dot araat do hiri'd toguang di Nabot. Om tondoso' no diyolo' i Nabot do minomopol do Kinorohingan om minomopol di raja', dot id toguang di tulun dot ogumu'. Om gowoi poddi om posoliwano' no i Nabot di bandar om pindumpahai nod watu do gisom do napatai iyau.

¹⁴Om ngoyo' nodd diyolo' posunudo' dot id di Isibil i karalan-ralano' do minamatai di Nabot.

¹⁵Om soira' di norongou di Isibil i habar do napatai i Nabot om boro-boros no iyau di Ahab, “Napatai no i Nabot. Ngoyo' nondo onuo' i kabun dot anggur dit a' daa dau uhang do bolion nu,” ka dau.

¹⁶Om olomus nopo i Ahab do minongoi panansanganu di kabun diri.

¹⁷Om boro-boros nodd o Tuhan dot id di Ilia, i nabi do mantad hilo'd Tisbi.

¹⁸Boros ka, “Baino' nopo om hilo' nod kabun dot anggur di Nabot i Ahab, i raja' do Samaria, do mongoi panansanganu di kabun diri. Ongoi nogi' kopio'd hilo',

¹⁹om posunudon no dau do moro-boros oku, iyoho' iTuhan do poingkaa, ‘Kapamatai nogi', om manakau po! Gowoi pondo om silaan nondod tasu o raha' nu do hiri'd pinonilaan do tasu di raha' di Nabot,' kanto,” ka dau.

²⁰Om soira' di nokito di Ahab i Ilia, om boro-boros no iyau, “Oi pisangod, suminusuhut ko i' pama doho'?” ka dau. “Oo,” ka di Ilia. “Tu' araat no kopio o winonsoi nu dot id toguang doTuhan,

²¹om poingkaa'ddi o pinoboros do Tuhan dot id doho' do pasal diya', ‘Porikoton ku nondo o kosusaan dot id diya'. Potongkiadon tiya' nondo, om pointikid-tikid di tongokusai dot id sompiyon nu, dot it omulok po ko' i molohing no, nga' punsoon ngai' ku nopondo.

²²Om osiliu nondo o sompiyon nu do miagal di sompiyon di Raja' Yirobiam, i tanak di Nibat, om miagal di sompiyon di Raja' Baisa, i tanak di Ahia, tu' minamayayat ko do tulun dot Israil do minomonsoi'd dusa om gowoi poddi om notogod oku,' ka.

²³Om i Isibil noo, om nokoboros nod Tuhan dot aakan nondod tasu i tinan dau do hiti'd suang do bandar do Yisriil.

²⁴Isai nopo i tiyon-iyon nu dot apatai do hiti'd suang do bandar om aakan nod tasu, om iri no it apatai do hilo'd soliwani do bandar om aakan do tombolog di mangakangan do rata',” ka dau.

²⁵A' po insan do haro o tulun do miagal kopio di Ahab tu' araat no kopio o nowonsoi dot id pagantangan do Tuhan. I Isibil no, i sawo dau o nokobinsuhu' dau do miningwonsoi do koinsanai di karaaton diri.

²⁶Kointingayam no kopio i dusa do winonsoi di Ahab, tu' tuminuku' iyau do tingolig do miagal di winonsoi di tulun dot Amori, iri no i tulun di nuyung do Tuhan do mantad id pomogunan do Kanaan di suminuang i' o tulun dot Israil do pomogunan diri.

²⁷Om kotingkod poddi i Ilia do mimboros, om hurako' no di Ahab o pakayan dau om panampakai nod karung do pointalang do monosol iyau. Om puasa nogiddi iyau, om modop piya nga' kipinakai i' iyau do karung. Om mimpanau piya nga' tumongob kasai' nopo o kokitanan dau.

²⁸Om boros kad Tuhan dot id di Ilia,

²⁹“A' nu toi nokito i Ahab do minsiriba' tomod dot id toguang ku? Om iri noddi ot a' ku koporikatan do kosusaan do solinaid po dau do poimpasi. Nga' maso npondo di tanak dau do momorinta' om porikoton ku nondo i kosusaan,” ka dau.

1 Raja' 22

Pinoinsan di Mika i Ahab

(2Su. 18.2-27)

¹Solinaid di duwo toun om lobi om aiso' i' o pisangadan dot id pialatan dot Israil om Siria.

²Nga' kotolu nopoddid toun, om ongoi no i Yosapat, i raja' do Yohuda, do hiri'd di Ahab, i raja' dot Israil.

³Nga' tontok dit a' po norikot o maso'ddi, om nokoboros mantad no di Ahab dot id pagawai dau o poingkaa, “Iri nopo bandar do Ramot di hilo'd Giliad om dati' i'. Nokuro tu' a' toko' ngoyon solodo' iri do mantad id raja' do Siria?” ka dau.

⁴Om tontok di nokorikot i Yosapat, om ponguhot no i Ahab dau, “Tumanud ko i' doho' do mongoi panangod do bandar do Ramot?” ka dau. Om boros ka di Yosapat, “Ondung miwoyo' to, om posodia' oku i'. Om iyo nogiddi i soudor ku om i soudor ku dit onggikuda'.

⁵Nga' osonong nopo kopio om uhoton toko' po o Tuhan,” ka dau.

⁶Om timungo' noddi di Ahab o haro i' doti' ot apat nahatus o nabi. Om uhoto' no dau iyolo', “Mongoi oku tuu'dti panangod do Ramot ko' amu'?” ka dau. “Mongoi nopo!” ka diyolo' do suminimbar. “Tuhan i' o manahak diya' do kamanangan,” ka diyolo'.

⁷Nga' ponguhot po kawagu i Yosapat, “Haro po o nabi do suwai di milo do momiolitan dato do muhot do korohian do Tuhan?” ka dau.

⁸Om boros ka di Ahab, “Iso' poo, i Mika poo, i tanak di Yimla. Nga' araatan oku dau tu' a' nopo insan do momoros dot osonong ot id dosunsudan ku; araat kasai' nopo o poboroson dau,” ka dau. “A, kada' pomoros dot iyondo,” ka di Yosapat.

⁹Om pomolohou noddi i Ahab do songulun o pagawai do hiri'd walai do raja' om suhuo' no dau do mongoi pangangat di Mika.

¹⁰Tontok nopoddi nga' kipinakai i Yosapat om i Ahab do pakayan diyolo' di dong raja', om poirikau iyolo' do hiri'd tirikohonon do dong raja' do hiri'd pamagamasan do gandum, i hiri'd dotimbabaan di wawayaan do bandar do Samaria. Om hiri ngai' nopod dotoguangan diyolo' i piro-piro o nabi do posunud dit oilaan diyolo' do pasal dit id dosunsudan.

¹¹Om haro'ddi o songulun di nabi dot i Sodokia o ngaran, i tanak di Kinaana, do minomonsoi do sinangau-sangau, do basi' o winonsoi. Om boro-boros no iyau di Ahab, “Poingkaa o pinoboros do Tuhan, ‘Iti no sinangau-sangau o panangod nu do Siria, om gisom dot aala' nu iyolo,’ ka,” ka dau.

¹²Om oinsanan nopo i nabi do suwai do nokosokodung diri. Boros ka ngai' diyolo', “Ngoyo' nopo songodo' o bandar do Ramot, tu' kamanang ko i', oi Tuan Raja'. Onuan ko idTuhan do kamanangan,” ka.

¹³Om daamot nopoddi om boro-boros no i pagawai di minongoi pomolohou di Mika, dot id di Mika do poingkaa, “Nongkoboros ngai' no i nabi do suwai do kamanang i raja'. Iyo nopoddi, om osonong nogi' do posunud ko dit a' araat,” ka dau.

¹⁴Nga' boros ka di Mika, “Mamatos oku no dot id suang do ngaran doTuhan di poimpasi do nunu nopo i pinoboros do Tuhan dot id doho', om iri no o poboroson ku!” ka dau.

¹⁵Om soira' di nokotimbaba' i Mika di Raja' Ahab, om uhoto' no iyau di raja', “Mika, mongoi tuu iyahai di Raja' Yosapat panangod do Ramot ko' amu'?” ka

dau. “Mongoi nopo!” kad i Mika. “Tu' atantu' no do kamanang ko i'. Onuan ko i' do Tuhan do kamanangan,” ka dau.

16Om boros ka di Ahab, “Ondung moro-boros ko doho' dot id suang do ngaran do Tuhan, om poboroso' no it otopot. Impiro ku noddi iya' poinsano' do pasal diti?” ka dau.

17Om boros ka di Mika, “Okito ku o soudor dot Israil do nokopogitongkiadkiad do hilo'd konuluhanan. Miagal po iyolo' do dumba' dit aiso' o gompomogompi'. Iyo nopoddi, om poingkaa o boros do Tuhan do pasal diyolo', ‘Aiso' i' o boyoon do tulun diti; om pologoson nopo dot osimbayan iyolo' do muli',’ ka,” ka dau.

18Om boros kaddi di Ahab dot id di Yosapat, “Koi, nga' otopot i' i pinoboros ku diya! A' nopo insan dot osonong-sonong o poborosan dau dot id doho! Araat kasai' nopo!” ka dau.

19Om boros ka kawagu di Mika, “Pokinongou nodti poborosan do Tuhando baino! Nokito ku o Tuhan do poirikau do hiri'd tirikohonon dau do momorinta' do hilo'd surga, om songingkakat ngai' i moloikat dau do hiri'd toning dau.

20Om ponguhot no o Tuhan diyolo', ‘Isai dokoyu o mongoi pominsuhu' di Ahab do mongoi sangod om apatai i' iyou do hilo'd Ramot?’ ka. Om mogisuayan nopoddi o pinoboros di moloikat.

21Nga' haro'ddi o rusod do minongoi timbaba' kopio do Tuhan, om boro-boros nod ‘Ngoyon ku i' iyou binsuhuo’,’ ka.

22‘Poingkuro ko do mominsuhu?’ kad Tuhan. Om boros ka di rusod, ‘Ngoyon ku binsuhuo' i piro-piro nabi di tuuhoton di Ahab, om poboros i' iyolo' dit a' otopot,’ ka,” ka dau.

23Om boros ka di Mika do minongolimpupus, “Iyo noddi o nosiliu. Pinologos do Tuhan iti piro-piro nabi di tuuhoton nu do mongudut diya'. Nga' nokoboros no dau do kosusaan ot abantalan nu!” ka dau.

²⁴Om ngoyo' no di Sodokia, i nabi diri, ropoho' i Mika, om tapapo' no dau o rabas di Mika. Om ponguhot no i Sodokia, “Songgira' kopio toi tongkiad doho' i Rusod do Tuhan om minongoi iddi boro-boros diya'?” ka dau.

²⁵Om boros kad i Mika, “Oilaan nu nopo om koongoi ko kolisok dot id bilik di hiri'd gogok kopio,” ka dau.

²⁶Om suhuo' no di Raja' Ahab o tiso' di pagawai dau, “Ngoyo' tangkapo' i Mika! Om pootodon i' do hilo'd di Amon, i gobunor do bandar, om hilo'd di Yoas, i tanak do raja'.

²⁷Om sunudan no iyolo' do pogiil dau, om onuan nopo iyau do taakanon om waig dot ongokooro' do gisom do koguli' oku dot aiso' o nunu-nunu do kosusaan,” ka dau.

²⁸Om boros kad Mika, “Osonong-sonong ko nopod koguli', om okon i' koTuhan o minomoros dot id doho'!” ka dau. Om boros ka kawagu dau, “Norongou ngai' nod tulun i pinoboros ku'ddi!” ka dau.

Napatai i Ahab

(2Su. 18.28-34)

²⁹Om ngoyo' no di Ahab i raja' dot Israil, om i Yosapat i raja' do Yohuda, songodo' o bandar do Ramot, i hilo'd Giliad.

³⁰Om boros ka di Ahab dot id di Yosapat, “Mongoi to nopo sangod om a' oku piya iyoho' manampakai do pakayan do raja', nga' iya' nopo om manampakai no di pakayan nu do dong raja',” ka dau. Om ongoi noddi i raja' dot Israil do hiri'd pisangadan, nga' a' i' iyau minanampakai do pakayan do dong raja'.

³¹Om tontok nopoddi nga' nokoponuhu' no i raja' do Siria di tolu nohopod om duwo o boyoon di soudor di kikorita'-kuda' dot a' mamatai do tulun do suwai tu' iri no raja' dot Israil o patayon.

³²Om tontok di nokito diyolo' i Raja' Yosapat, om ondos daa ngai' diyolo' om iyau no i raja' dot Israil. Om pamanau no daa iyolo' do mongoi saap dau. Nga' soira' di minomogiak i Yosapat

33om koilaa'i nogi' diyolo' dot okon i' ko' iyau i raja' dot Israil. Om tingkod noddi iyolo' do sumaap.

34Nga' koontok no kopio do songulun di soudor do Siria do minamana' i Ahab, tu' nokoontok di pinioputan di rasuk di Ahab di don sumasangod i napana'. Om kotogu' noddi iyau. “Nosuhhat oku!” ka di Ahab dot id tulun di potunud di korita'-kuda' dau. “Poguliai nogi' om posoliwanon oku do mantad hiti'd pisangadan!” ka kawagu dau.

35Om daamot nopo do mogisasangod om poingkakat kasai' po i Ahab do poinsondiu di korita'-kuda' dau, do potimbaba' di soudor do Siria. Om muyung-luyung i raha' do mantad hiri'd suhat dau do gisom do notounan do raha' o hiri'd sakai di korita'-kuda'. Om totuong poddi om kapatai no iyau.

36Om maha' di tumonob o tadau, om oinsanan nopo i soudor dot Israil do sinuhu'd muli' dot id bandar om id watas diyolo',

37tu' napatai noddi i raja'. Om uli' noddi iyolo' om lobongo' no diyolo' i rata' di Ahab do hilo'd Samaria.

38Om tontok di linihungan i korita'-kuda' dau do hilo'd kulam do Samaria, om maso di tongoond'u do sundal do modsu'. Om sila-silaan do tasu i raha' do hiri'd korita'-kuda'. Om kabayaa'i nopoddi kopio o miagal di nokoboros mantad do Tuhan.

39Om iri nopo susuyon do suwai do pasal di Raja' Ahab, om pasal di walai dau di lamai do winonsoi, om pasal di piro-piro bandar di winonsoi dau, om nongkotulis ngai' no do hiri'd suang do Buuk di Monusui do Pasal Ngai' di Raja' dot Israil.

40Om di nopoddi napatai i Ahab, om i Ahasia diri, i tanak dau, o nosiliu do raja' do suminowoli dau.

I Yosapat o Raja' do Yohuda

(2Su. 20.31-21.1)

41Tontok di kaapat do toun di Ahab do momorinta' dot Israil, om kosiliu no i Yosapat, i tanak di Asa do raja' do Yohuda.

⁴²Tontok nopoddi om tolu no nohopod om limo toun dau. Om duwo nohopod om limo toun dau do momorinta' do hilo'd Yorusalim. Tina' nopo dau om i Asuba, i tanak di Silhi.

⁴³Om i Yosapat nga' iyo i' di Asa, i tapa' dau di minomorinta' dit id gulu ko' iyau, tu' minomonsoi i' dit osonong dot id pagantangan do Tuhan.

⁴⁴Nga' a' i' dau nangaraag i tiyonon do tumuku' dot id tingolig, om maso poddi di tulun dau do papatahak do porsombahan di sorobon om modtutud do kominyan do hiri.

⁴⁵Om iri nopo susuyon do suwai do pasal di Yosapat, om pasal di kosioho' dau, om i pinisangadan dau, om nongkotulis no do hiri'd suang do Buuk di Monusui do Pasal Ngai' di Raja' do Yohuda.

⁴⁶Om pinatai ngai' dau i sundal do tongokusai om tongoondu' di maganu-anu do hiri'd piro-piro pananaraban do porsombahan dot id tingolig, i nongoolu-olu' di maso po di Asa, i tapa' dau, do momorinta'.

⁴⁷Tontok nopoddi om aiso' o raja' do hilo'd Idom. Om momorinta' nopoddi do hilo' nga' iri po i boyoon do watas di pinili' di raja' do Yohuda.

⁴⁸Om minomonsoi i Yosapat do kapal do rahat dit angagayo do pasakayan daa do tamas do mantad hilo'd Opir, nga' a' iddi nakabaya' i kapal do mamananau tu' hilo' nogid Ision-Gibir om karaag no.

⁴⁹Pinokianu daa di Ahasia i raja' dot Israil, do moyo' i tulun dau di tulun di Yosapat do sumakai di kapal, nga' a' i' nakaakun i Yosapat.

⁵⁰Om kapatai noddi i Yosapat om lobongo' no do hiri'd kalabangan do raja' do hilo'd Bandar di Daud. Om i Yoram diri, i tanak dau, o nosiliu do raja' do suminowoli dau.

I Ahasia o Raja' dot Israil

⁵¹Tontok di koturu'd toun do pomorintaan di Raja' Yosapat do hilo'd Yohuda, om kosiliu no i Ahasia i tanak di Ahab, do raja' dot Israil do solinaid do duwo o toun.

⁵²Om minomonsoi i' iyou'd dusa dot id Tuhan, tu' tuminanud iyou do kowoyo-woyoon dot araat di Ahab, i tapa' dau, om i kowoyo-woyoon di Isibil, i tina' dau, om i kowoyo-woyoon di Raja' Yirobiam di minamayayat do tulun dot Israil do minomonsoi'd dusa.

⁵³Tuminuku' iyou om minodsubak do Baal. Om iyo i' iyou di tapa' dau di minomorinta' dot id gulu ko' iyou tu' pinopotogod do Tuhan, i Kinorohingan do tukuon do tulun dot Israil.



2 Raja'

2 Raja' 1

I Ilia om i Raja' Ahasia

¹Om kapatai no i Ahab i raja' dot Israil, om saap no do pomorintaan dot Israil o pomogunan do Muab.

²Insan tadau om karatu' no i Ahasia, i raja' dot Israil do mantad hiri'd liligaon di hiri'd tingkat dit id sawat kopio di walai do raja' do hilo'd Samaria, gisom do nadalaan iyau'd nosuhah. Om ponuhu' no iyau'd tulun do minongoi ponguhot di Baal-Sibub, i tingolig do tulun dot Ikron di hilo'd Pilistin onduong olingasan po iyau ko' amu'.

³Nga' suhuo' nogi' di moloikat do Tuhan i Ilia, i Nabi diri, i mantad hilo'd Tisbi, do mongoi solowot di susuhon di Raja' Ahasia do mongoi popoboros do poingkaa, "Aiso' no kopio o Kinorohingan dot Israil tu' gisom do mongoi kou ponguhot di Baal-Sibub, i tingolig do tulun dot Ikron?"

⁴Posunudon no di raja' do poingkaa o boros do Tuhan, 'A' ko no olingasan, apatai ko no,' kanto," ka di moloikat. Om tonudo' no di Ilia i pinonuhuan do Tuhan.

⁵Om poguliai ngai' noddid di susuhon diri dot id di Raja' Ahasia. Om uhoto' no iyolo' di raja', "Nokuro tu' pinogulian dokoyu?" ka.

⁶Om boros ka diyolo' do suminimbar, "Haro o songulun o kusai do minongoi solowot dahai om suhuo' no iyahai dau do gumuli' do mongoi popoilo do Tuan Raja' do poingkaa o boros do Tuhan dot id diya', 'Aiso' no tuu o Kinorohingan dot Israil, tu' gisom do mongoi kou ponguhot do Baal-Sibub, i tingolig do tulun dot Ikron? A' ko no olingasan, apatai ko no!' ka," ka diyolo'.

⁷"Okuro-kuro i tulun diri?" ka di raja' do minonguhot.

⁸Om boros ka diyolo' do suminimbar, "Kirasuk iyau dot anaru om kitagkos do kulit do nintorusan," ka. "O, i Ilia ino!" ka di raja' do pinopoboros dot opuhod.

⁹Om ponuhu' nodd i raja' do songulun o soudor do miniwoyo' do limo nohopod o tulun do mongoi panangkap di Ilia. Om pamanau nodd i soudor diri, om kabantalai no dau i Ilia do poirikau do hiri'd timpak di nulu-nulu. Om boro-boros no i soudor, “Oi susuhun do Kinorohingan, suhun ko di raja' do rumuhuk,” ka.

¹⁰Om boros ka di Ilia, “Ondung susuhun kopio oku do Kinorohingan om lumintuhun po daa o tapui do mantad hilo'd tawan do monorob diya' om ilo tulun nu!” ka dau. Om diiri i' om diiri om sondot nodd o tapui do minonorob di soudor om i limo nohopod o tulun dau.

¹¹Om ponuhu' po i raja' do songulun kawagu o soudor do miwoyo' do limo kawagu nohopod o tulun. Om pamanau no iyolo' do tuminakad do minongoi boro-boros di Ilia, “Oi susuhun do Kinorohingan, suhun ko di raja' do rumuhuk do dinondo!” ka diyolo'.

¹²Om boros ka kawagu di Ilia, “Ondung susuhun kopio oku do Kinorohingan om lumintuhun po daa o tapui do mantad hilo'd sawat do monorob diya' om ilo limo nohopod o tulun nu!” ka dau. Om diiri i' om diiri, om sondot no o tapui do Kinorohingan do minonorob di soudor om i limo nohopod o tulun dau.

¹³Om insan po kawagu do minonuhu' i raja' do songulun o soudor do miniwoyo' do limo nohopod o tulun. Om takad no i soudor do hiri'd timpak di nulu-nulu om korikot no iyolo' do hiri'd di Ilia, om otud no iyolo' dot id toguang di Ilia om boro-boros nod, “Ompunai no iyahai, oi susuhun do Kinorohingan! Om kosianai no doho' om iti tulun ku; kada' iyahai patayo!”

¹⁴Duwo no o soudor do mogitonggoi-tonggoi di tulun diyolo' do napatai do nosorob di tapui do mantad hilo'd tawan; nga' pokionun ku no daa dot osianan ko doho’,” ka dau.

¹⁵Om maso iddi do minoro-boros o moloikat do Tuhan dot id di Ilia do poingkaa, “Kada' kooris! Tanud nopo dau do rumuhuk diti nulu-nulu!” ka. Om pamanau nodd i Ilia do tuminanud di soudor do minongoi do hiri'd raja'.

¹⁶Om boros ka di Ilia dot id raja', "Minoro-boros o Tuhan do poingkaa, 'Minongoi ko ponguhot di Baal-Sibub, i tingolig do tulun dot Ikron --- do miagal pod aiso' o Kinorohingan dot Israil dot uhoton. Om a' ko no olingasan, apatai ko no!' ka," ka dau.

¹⁷Om kapatai noddi i Ahasia do miagal di nokoboros do Tuhan di pinolombus di Ilia. I Ahasia nopoddi om aiso' i' o tanak dau'd kusai, om i Yoram diri, i tadi' dau o suminowoli dau do suminiliu'd raja'. Iri nopo om nosiliu do tontok di koduwo'd toun do pomorintaan di Raja' Yihoram, i tanak di Yosapat, i raja' do Yohuda.

¹⁸Om koinsanai di nongowonsoi di Raja' Ahasia do suwai nga' nongkotulis ngai' i' do hiri'd Buuk do Monusui do Pasal Ngai' di Raja' dot Israil.

2 Raja' 2

Pinoinsawat i Ilia do Hilo'd Surga

¹Om korikot noddi o maso do Tuhan do popoinsawat di Ilia do hilo'd surga do powoyoon di ribut di monomporiu-riu. Om maso nopoddi nga' manau-panau i Ilia om i Ilisa do mantad hilo'd Gilgal,

²om maha' di hiri no iyolo'd tanga'd ralan om boro-boros no i Ilia di Ilisa, "Undorong pod hiti, tu' suhuon oku'd Tuhan do mongoi'd hilo'd Baitol," ka. Nga' boros ka di Ilisa do suminimbar, "Sumumpa' oku no dot id suang do ngaran do Tuhan di poimpasi om id diya' dot a' oku tumongkiad diya'," ka dau. Om piwoyo' noddi iyolo' do minamanau do kuminaa do hilo'd Baitol.

³Om ongoi no solowot di Ilisa ot iso' o sinompuruan do nabi di poundorong do hilo' om ponguhot no iyolo' dau, "Nokoilo ko no do tadau nopod baino' om ongoyon do Tuhan i tuan nu om tumongkiad nondo diya'?" ka. "Oo, nokoilo oku no," ka di Ilisa do suminimbar. "Ula' pori, a' no minog do pimbarasan toko' iri," ka dau.

⁴Om boro-boros po kawagu i Ilia di Ilisa, "Undorong pod hiti, tu' suhuon oku'd Tuhan do mongoi'd hilo'd Yorikou," ka dau. Nga' boros ka di Ilisa, "Sumumpa' oku no dot id suang do Tuhandi poimpasi om id diya'

dot a' oku tumongkiad diya',” ka. Om piwoyo' nodd i yolo' do minongoi do hilo'd Yorikou.

⁵Om ngoyo' po kawagu solowoto' i Ilisa dot iso' o sinompuruan do nabi di poundorong do hilo'd Yorikou do mikuwo'd minonguhot dau, “Nokoilo ko no do tadau nopod baino' om ongoyon do Tuhan i tuan nu om tumongkiad nondo diya'?” ka. “Oo, nokoilo oku i,” ka di Ilisa do suminimbar. “Nga' ula' pori, kada' toko' no pimbarasai iri,” ka dau.

⁶Om boro-boros po kawagu i Ilia di Ilisa, “Undorong pod hiti, tu' suhuon oku'd Tuhan do mongoi'd hilo'd Bawang do Yordan,” ka dau. Nga' boros ka di Ilisa, “Sumumpa' oku no dot id suang do ngaran do Tuhandi poimpasi om id diya' dot a' oku i' tumongkiad diya',” ka dau. Om pamanau nodd i yolo'

⁷do minongoi do hilo'd Bawang do Yordan, om limo nohopod o nabi do minoyo' diyolo'. Om undorong nodd i Ilia om i Ilisa do hiri'd tisan di bawang diri, om songingkakat diri i limo nohopod o nabi do hiri'd sodu-odu' diyolo'.

⁸Om iduwo' no di Ilia i rasuk dau dit id soibau om lopio' no dau om pobobogo' nogiddi dau do hiri'd waig di bawang. Om kopigirang nopo i waig di bawang, om pamanau nodd i Ilia om i Ilisa do hiri'd nanad di nopigirangan di waig.

⁹Om korikot nodd i yolo' do hiri'd soborong om uhoto' no di Ilia i Ilisa, “Nunu o korohian nu do wonsoyon ku dot id diya' dot a' oku po oongoi'd Tuhan do tumongkiad diya'?” ka dau. Om boros ka di Ilisa, “Potungkusai doho' ino sinundu nu om milo oku indo do sumowoli diya',” ka dau.

¹⁰“Atuuk koi, apagon no moti' kopio ino,” ka di Ilia do suminimbar. “Nga' ondung kokito ko doho' do tontok dit ongoyon oku'd Tuhan, om aanu nu no i pokionuon nu. Nga' a' ko nopo kokito doho', om a' nu no aanu i pokionuon nu,” ka dau.

¹¹Om miboro-boros diri iyolo' di manau-panau iyolo'. Om sigog id korikot o korita' di haro o tapui do ginayat do kuda' di kitapui do minongoi

popitongkiad diyolo', om poinsawato' noddi i Ilia do hilo'd surga do nokowoyo' di ribut di monomporiu-riu.

¹²Om poingontong i' i Ilisa di Ilia do mininsawat om polohowo' noddi di Ilisa o poingkaa, “Ilia, i tapa' ku! I tapa' ku! I gunsiou dot Israil dit okoris kopio! A' ko noddi hino!” ka. Om a' noddi di Ilisa nokito i Ilia. Om tumongob tomod diri i Ilisa om kiniso' no dau i rasuk dau dit id soibau om kopiduwo nopo.

¹³Om ngoyo' noddi di Ilisa i rasuk di Ilia dit id soibau di naratu' om poguliai no dau om ongoi no iyau ingkakat do hiri'd tisan di Bawang do Yordan.

¹⁴Om pobobogo' no di Ilisa i rasuk di Ilia'ddi do hiri'd waig di bawang om boro-boros nod, “Hinonggo no i Tuhan, i Kinorohingan di Ilia?” ka. Om kobobog poddi dau i waig diri, om kopigirang nopo i waig, om pamanau noddi iyau do minongoi'd hiri'd soborong.

¹⁵Om kokito no di limo nohopod o nabi di mantad hilo'd Yorikou i Ilisa, om boros ka diyolo', “Iri nopo sinundu di Ilia nga' nakawaliu no do hiri'd di Ilisa!” ka. Om ongoi noddi iyolo' solowot di Ilisa om otud no iyolo' dot id toguang dau.

¹⁶Om boros ka diyolo', “Iyapai nopodti om limo nohopod o tulun dit ongokoris ngai'. Kaino ngoyo' toko' ihumo' i Ilia, i tuan nu. A' i' oila-ilaan do tinanggayan nopo iyau do Rusod do Tuhan do hilo'd nuluhon ko' hilo'd rantai, om poiliho' no doti'ddi do hilo',” ka. “A' i' minog!” kad i Ilisa do suminimbar.

¹⁷Nga' sumonsog i' iyolo' om kookunai iddi di Ilisa. Om ngoyo' noddi di limo nohopod o nabi ihumo' i Ilia do tolu o tadau do koloido', nga' a' i' diyolo' nokito i Ilia.

¹⁸Om poguliai noddi diyolo' dot id di Ilisa. Om poingandad iyau do hilo'd Yorikou. Om boros ka di Ilisa dot id diyolo', “A' ku toi nokoboros no dokoyu dot a' minog do ngoyon ihumo'!” ka dau.

Piro-Piro o Koimayaan do Winonsoi di Ilisa

¹⁹Om haro'ddi o piro-piro o tulun do mantad hilo'd Yorikou do minongoi solowot di Ilisa, om boros ka diyolo', "Okito nu i', oi aman, dot osonong i' daa iti bandar nga' ilo' nopo waig do hiti om a' osonong, gowoi poddi om ogumu' o tongoondu' do monontian dot ongoiduan," ka.

²⁰Om boros ka di Ilisa, "Ongoi kou do mangkuk di wagu po om suangan nod silaon," ka. Om pootodo' noddi diyolo' dot id di Ilisa i pinokianu dau'ddi.

²¹Om ongoi noddi i Ilisa do hiri'd tudan di waig om potuntugo' no dau i silaon diri do hiri'd waig, om boros ka dau, "Poingkaa no o boros do Tuhan, 'Lidangan ku'ti waig diti om a' nondo kapatai om a' koidu' di ragang di ponontianon,' ka," ka dau.

²²Om mantad poddi om osonong noddi i waig do miagal di nokoboros di Ilisa.

²³Mantad no do hilo'd Yorikou om pakayaai no di Ilisa do hilo'd Baitol. Om maha' di hiri no iyau id tanga'd ralan om haro o piro-piro o tangaanak do mogiwoyo-woyo' do suminoliwan do mantad hiri'd bandar do momohingihingi dau. "Lagas, lagas, poggidu' no do mantad hiti!" ka diyolo' do minggiak.

²⁴Om koili no i Ilisa do minontong diyolo' om papalai no dau iyolo' dot id suang do ngaran do Tuhan. Om diiri i' om diiri om rikot no o duwo tinan do bohuang do tondu' do mantad hiri'd gouton do minongoi panabpo dot apat nohopod om duwo o tangaanak dot id pialatan di tangaanak diri, gisom do nopogitobilang-bilang poo tinan diyolo'.

²⁵Om lombus noddi i Ilisa do kuminaa do hilo'd Nuluhon do Karmol, om poguliai noddi dau do hilo'd Samaria.

2 Raja' 3

Pisangadan dot id Pialatan dot Israil om Muab

¹Tontok di kohopod om walu' do toun di Raja' Yosapat do momorinta' do Yohuda, om kosiliu no i Yoram, i tanak di Ahab do raja' dot Israil. Om hopod om duwo toun do koloido' dau do momorinta' do Samaria.

²Om iyau nga' nokowonsoi id dusa dot id toguang do Tuhan, nga' a' no koiyo di kararaat di Ahab om i Isibil, i molohing dau. Om piningraag ngai' dau i tingolig di winonsoi di tapa' dau di tukuon do sumambayang dot id Baal.

³Nga' miagal i' iyau di Yorobiam, i tanak di Nobat, i nokopomorinta' dit id gulu ko' iyau, tu' minamayayat do tulun dot Israil do momonsoi'd dusa. Om a' no iyau ruminologo.

⁴I Misa nopo, i raja' do Muab, om haro o baanan do dumba'. Om pointikid-tikid do toun om manahak iyau do 100,000 o tanak do dumba' do maan dau do sukai do patahakon di raja' dot Israil, om papatahak do hulu do 100,000 di dumba' do tontoluhan.

⁵Nga' di nopoddi napatai i Raja' Ahab, om saap noddi i Misa do pomorintaan dot Israil.

⁶Om tongkiadai nopoddi di Yoram o Samaria, om ongoi no ponimung di soudor dot ongkirapo-rapo.

⁷Om poporikot no iyau do boros dot id di Yosapat, i raja' do Yohuda do poingkaa, “Sumaap i raja' do Muab doho'; tu' midu' daa iyau do mantad id pomorintaan ku, om orohian ko i' daa do sumokodung doho' do mongoi sangod dau?” ka. “Orohian oku i',” ka di Raja' Yosapat do suminimbar. “Om tumanud oku i', om i tulun ku, om i soudor ku di kikuda' nga' tumanud i'.

⁸Hinonggo nondo o wayaan toko' do mongoi sangod?” ka dau. “Sumusui toko' di ralan di kawaya' do hilo'd tana' do kowotuan dot Idom,” ka di Yoram do suminimbar.

⁹Om pamanau noddi i Raja' Yoram do mogiwoyo-woyo' di raja' do Yohuda om i raja' dot Idom. Om maha' di koturu' noddi do tadau diyolo' do manau-panau, om kooyiai no iyolo' do waig, om oinsanan nopo i tulun di minongigit di konunu-nunuan om i tayam-tayam diyolo' di ginandaran di konunu-nunuan diyolo' dot a' ngai' nongkoinum.

¹⁰Om boros kaddi di Raja' Yoram, “Obungou toko' nodti. Tu' iyati' nopod tolu diti om nakatahak nodTuhan dot id raja' do Muab!” ka dau.

11Om ponguhot noddi i Raja' Yosapat, “Haro i' tuu o nabi do hiti'dti di milo do momialatan dati' do monguhot do Tuhan?” ka dau. Om boros ka dit iso' di pagawai do soudor di Raja' Yoram, “Hiti i' i Ilisa, i tanak di Sapat. Iyau no i mongunguhup di Ilia di gulu po,” ka dau.

12Om boros ka di Raja' Yosapat, “Moro-boros i' moti' kopio o Tuhan dot id dau,” ka. Om ongoi noddi i tolu o raja'ddi solowot di Ilisa.

13Om boros ka di Ilisa dot id raja' dot Israil, “A' oku i' monulung diya'! Ongoi nopo do hilo'd nabi di tuuhoton di molohing nu,” ka dau. Nga' boros ka di Yoram do suminimbar, “A, a' oku i'! Tu' nakatahak no iyahai do Tuhan dot id raja' do Muab,” ka dau.

14Om boros ka di Ilisa, “Id suang nod ngaran do Tuhan di poimpasi, i pogobi-obian ku, dot otopot do poboroson ku dot okon nopo daa ko' momusou oku di Raja' Yosapat, om a' oku no monongkoilo diya'.

15Ngoyo' oku paatadai do songulun di mongongombit do kecapi,” ka dau. Om daamot po di tulun diri do mongombit di kecapi, om porintao' no i Ilisa do Rusod do Tuhan.

16Om pimboros no iyau, “Poingkaa o boros do Tuhan, ‘Momonsoi no do liang do hiti'd kinasakan do bawang.

17Tu' mulong piya dot a' rumasam ko' aiso' o ribut nga' lumabai nopono o waig do hiti'd kinasakan do bawang. Om haro indo o waig do kabagal do tinumon dokoyu om ilo tayam-tayam di ginandaran di konunu-nunuan dokoyu,’ ka,” ka dau.

18Om boro-boros po kawagu i Ilisa, “Nga' iti nopo om okooro' dot id Tuhan. Om onuan kou po dau do kamanangan do sumangod do tulun do Muab.

19Om araag ngai' dokoyu i bandar diyolo' dit ongkitolig om it ongosonong om atagad ngai' dokoyu i kouwaan diyolo', om osompon ngai' dokoyu i tudan do waig. Om asadan ngai' dokoyu do watu i koumaan diyolo' dit ongoruak gisom dot angaraag nondo iri,” ka dau.

²⁰Kosuabon noddi kawagu, do tontok di papatahak do porsombahan di dongkosuabon, om luyung no o waig do mantad hilo'd Idom do minomonu' di kinarasakan do bawang diri.

²¹Om soira' di norongou di tulun do Muab do nokorikot i tolu o raja' diri do mongoi panangod diyolo', om koinsanai nopoddi i tulun --- dot i molohing no om it ongomulok po --- di milo po do mongigit di rapo-rapo do sinuhu' ngai' dau do minongoi do hiri'd piwolitan do pomogunan.

²²Om tontok di kosuabon kawagu, di nokotungag iyolo' om kotitihai nod tatau i waig gisom do miagal poddi do raha' o kokitanan di waig.

²³Om pomogiak no iyolo', "Hodi raha'! Iri no soudor do tolu o sinompuruan do pisangod diri o minogiumang, gisom do minogipapatai'ddi iyolo'. Kainou mongoi panakau do hilo'd kokiiman diyolo'!" ka.

²⁴Nga' soira' di nokorikot i tulun do Muab do hiri'd pinomukiiman diri, om songodo' no iyolo' di tulun dot Israil. Om gusao' nopo iyolo' di tulun dot Israil do gisom do nangapatai iyolo'.

²⁵Om raago' ngai' no diyolo' i bandar do tulun do Muab. Om koinsanai di tumo dit ongoruak nga' pininsasadan ngai' diyolo' do watu, gisom do nongoolitan do watu i tumo. Om sinonsong ngai' nogi' di tulun dot Israil i tudan do waig om pinintagadan ngai' diyolo' i kouwaan di tulun do Muab. Om iri po i bandar do Kir-Harisit, i bandar dot agayo do Muab o noolu'. Nga' alaid noddi om noturungku' i i bandar diri om pinindumpahan diyolo' do watu.

²⁶Om soira' di nopurimanan di raja' do Muab dot aala' iyolo' om pangangat noddi i raja' do Muab do turu' nahatus di soudor dit ongoilo do mongigit do gayang, om umbal no daa iyolo' do tumalib di soudor di raja' dot Idom, nga' a' i' iyolo' nakatalib.

²⁷Om gayato' no dau i tanak dau'd kusai di sumowoli daa dau do raja', om patahako' no dau do hiri'd timpak di tolig di bandar do numaan dau do porsombahan di sumbolion do podsubak di tingolig do Muab. Om kooris

noddi i tulun dot Israil om iduwai no diyolo' i bandar diri, om uli' no do hilo'd pomogunan diyolo'.

2 Raja' 4

Minonulung i Ilisa do Songulun o Tondu' do Nopuadan om Mosikin po

¹Insan tadau om rikot no dot id di Ilisa o songulun o tondu' di nopuadan, i sawo daa do nabi, om boro-boros nod, “Aman, napatai no i sawo ku! Om oilaan nu i' dot iyau nopo om otorodok i' dot id Kinorohingan. Nga' haro o tutang dau dot id iso' o tulun. Om baino' noddi om nokorikot no i tulun diri do mongoi panganu di duwo tanak ku do silihon dau do turipon do maan do pambayar di tutang di sawo ku,” ka dau.

²Boros ka di Ilisa, “Poingkuro oku po do monulung diya' oi inan? Nunu po o haro dot id suang do walai nu?” ka dau. Boros ka di tondu' do suminimbar, “Aiso' no o nunu-nunu, suwai ko' iri po tumau do saitun do sangkakanan po dot okooro',” ka dau.

³Boros ka di Ilisa, “Ongoi pokiolos do piro-piro nopo o kakanan dit aiso' o suang do hilo'd songkoduwo nu.

⁴Om sumuang nogindo do miwoyo' di tangaanak nu do hiri'd walai dokoyu om tabanan no i wawayaan. Om dolinan ngai' nogindo di tumau do mantad id kakanan dit okooro' i kakanan diri om posuwai-suwayon no i nongoponu',” ka dau.

⁵Om uli' noddi i tondu'ddi do hiri'd walai dau. Om kosuang poddi iyau om i tangaanak dau do hiri'd walai om tabanai no dau i wawayaan. Om dolinai ngai' no dau di tumau do saitun do mantad id kakanan dit okooro' i kakanan di pinatahak di tangaanak dau dot id dau,

⁶om kongoponu' ngai' nopo i kakanan diri. Om pokianu po kawagu iyau dot iso' o kakanan. “Naayi' no,” ka di tiso' di tanak dau do suminimbar. Om a' noddi lumuyung i tumau.

⁷Om poguliai no kawagu di tondu' dot id di Ilisa, om boro-boros noddi i Ilisa di tondu'ddi, “Padagangon no i tumau'ddi do maan nu do pambayar do

koinsanai di tutang nu, om iri nopondo it oolu-olu' om kabagal po do maan dokoyu di tangaanak nu do kaakan-akanan,” ka dau.

I Ilisa om i Tondu' do Kaya' do Hilo'd Sunim

⁸Insan tadau om ongoi no i Ilisa do hilo'd Sunim. Hilo' nopod Sunim nga' haro o songulun o tondu' do kaya'. Om lohowo' noddi di tondu' i Ilisa do makan. Mantad nopoddi om pointikid-tikid do mongoi i Ilisa do hilo'd Sunim om mongoi kasai' nopo iyau akan do hiri'd walai di tondu'ddi.

⁹Om boro-boros noddi i tondu' di sawo dau, “Otumbayaan kopio oku dot iri nopo i tulun dit asaru' do koumbaya'd hiti, om susuhon i' kopio do Kinorohingan.

¹⁰Osonong do wansayan toko' iyau dot iso' o bilik dot okooro' do hilo'd tingkat dit id sawat diti walai toko' om sodiaan toko' do toodopon om mija' om tirikohonon, om lampung o hiri'd bilik, om haro i' o tiyonon dau do pointikid-tikid do mongoi iyau do hiti'd dati',” ka dau.

¹¹Insan o tadau, om ongoi no kawagu i Ilisa do hilo'd Sunim. Om suang no iyau do hiri'd bilik dau do mongoi potingkod-tingkod do huyan.

¹²Om suhuo' no dau i Gohasi, i susuhon dau, do mongoi pomolohou di tondu'ddi. Om korikot poddi i tondu'ddi,

¹³om boro-boros no i Ilisa di Gohasi, “Uhoto' daa iyau ondung poingkuro oku po do sumomuli' diti hingos dau do mogobi-obi' dato. Orohian doti' iyau do mongoi oku solowot di raja' ko' i boyoon do soudor do poboros do nunu i korohian dau,” ka dau. Om boros ka di tondu' do suminimbar, “Poingiyon oku i' dot id pogialatan do koobpinayan ku om haro ngai' ku i',” ka dau.

¹⁴Om uhoto' no di Ilisa i Gohasi, “Iyo nopoddi, om nunu pondo o milo ku'd wonsoyon dot id dau?” ka dau. Om boros ka di Gohasi do suminimbar, “Aiso' o tanak dau om molohing no i sawo dau,” ka.

¹⁵Om boros kaddi kawagu di Ilisa, “Lohowo' po i tondu'ddi,” ka. Om rikat no i tondu' om ingkakat no iyau do hiri'd dotimbabaan di wawayaan.

¹⁶Om boro-boros no i Ilisa di tondu'ddi, “Dongiyo'dti nopod toun do tabantalan om kokibit ko no do tanak do kusai,” ka. Boros ka di tondu', “Kada' pongudut, oi aman, tu' iya' nopo om susuhuon id Kinorohingan,” ka.

¹⁷Nga' otopot kopio iddi i pinoboros di Ilisa, tu' tontok di dongiyo- iyo'ddi di toun kawagu, om kosusu no i tondu'ddi do tanak do kusai.

¹⁸Tontok dit agayo noddi i tanak, om insan o kosuabon di dongmongomot, om ongoi no i tanak suhut di tapa' dau di maso do mongomot do gandum do hiri'd dumo do mogiwoyo-woyo' di tulun do suwai.

¹⁹Om sigog id pomogiak i tanak do minoro-boros di tapa' dau, “Adu! Oruol o tulu ku!” ka. “Pootodo' ilo tanak do hilo'd tina' dau,” ka di tapa' dau do minonuhu' do songulun di susuhuon dau.

²⁰Om pootodo' noddi di susuhuon dau i tanak diri do hiri'd tina' di tanak, om kibito' no di tina' di tanak, i tanak. Om tontok di sosodopon do tadau'ddi om kapatai no i tanak diri.

²¹Om ngoyo' no di tina' di tanak i rata' di tanak om ngoyo' no dau posuango' di bilik di Ilisa di hiri'd sawat, om poliiyo' no dau do hiri'd sakai di toodopon di Ilisa. Om soliwani no iyau om tabanai no dau i wawayaan,

²²om ngoyo' no dau lohowo' i sawo dau. Om boros ka dau, “Ponuhu' dot ongoiso' dino susuhuon do mamagayat do songinan o kaladai do pootodon do hiti. Tu' arau-arau oku do mongoi solowot di Ilisa, i Nabi. Om oruhai oku i' do koguli',” ka dau.

²³Boros ka di sawo dau, “Nokuro tu' baino' nod mongoi ko, tu' baino' nopo om okon i' ko' tadau do Sabat, om okon ko' Tadau dot Agayo do Tulan do Wagu,” ka dau. “A' i' kokukuro,” ka dau do suminimbar.

²⁴Om kapakalai poddi i kaladai, om boro-boros no iyau di susuhuon dau, “Pikoton no iti kaladai om osiau i' do manangkus; kada' pogonoyo' o papamanau dot a' oku po monuhu' do popogonoi,” ka dau.

²⁵Om pamanau no i tondu'ddi do minongoi do hilo'd Nuluhon do Karmol do hilo'd kinoiyonon di Ilisa. Om osodu' po i tondu'ddi om kokito no di Ilisa. Om

boro-boros no i Ilisa di Gohasi, “Antangai pogi' ilo tondu' do mantad hilo'd Sunim do mongoi'd hiti!

²⁶Ongoyo' kopio iyau rubao' om uhoton no iyau ondung poingkuro-kuro i sawo om i tanak dau,” ka dau. Om poboroso' no di tondu' dot id di Gohasi dot osonong ngai' i' iyolo'.

²⁷Nga' soira' di nokorikot iyau dot id toguang di Ilisa, om otud no iyau om gapus no di gakod di Ilisa. Om poundolihon daa di Gohasi i tondu'ddi nga' boros ka di Ilisa, “Pologoso' nopo! Tu' kokitanan nopo dau om tumongob kopio. Nga' aiso' i' o nunu-nunu do pinosunud do Tuhan dot id doho!” ka dau.

²⁸Om boro-boros no i tondu', “Aman, a' oku i' nokopokianu diya' do tanak. Om nokoboros oku no dot id diya' dot a' ko mongiman-iman doho!” ka dau.

²⁹Om koili no i Ilisa di Gohasi om boro-boros nod, “Ongoyo' kopio i sukud ku! Om tumilombus nopo do mongoi'd hilo'd walai dilo tondu'. Kada' no undorong do sumuwau dot isai nopo o tulun dot orubaan nu do hilo'd ralan. Om ondung haro o tulun do sumuwau diya' om kada' no iya' ponokisuwau. Om korikot ko nopondo om pasakayon no ino sukud ku do hiri'd tinan di tanak,” ka dau.

³⁰Om boros ka di tondu', “Ilisa! Sumumpa' oku dot id suang do ngaran do Tuhan di poimpasi, om id diya' nogi' dot a' oku i' tumongkiad diya'!” ka dau. Om piwoyo' noddi i Ilisa om i tondu'ddi do mongoi'd hiri'd walai di tondu'.

³¹Nga' nokopogulu no i Gohasi diyolo' do minongoi pasakai di sukud di Ilisa do hiri'd tinan di tanak, nga' aiso' i' o tuni ko' tanda' do suwai dot oposian i tanak. Om ongoi noddi solowot i Gohasi di Ilisa om boro-boros nod, “A' po nokotungag i tanak,” ka.

³²Soira' di nokorikot i Ilisa om suang no iyau do hiri'd bilik om kokito no dau i rata' di tanak diri do poingiliu do hiri'd sakai di toodopon.

33Om tabanai no di Ilisa i wawayaan di bilik diri om sambayang no iyau dot idTuhan.

34Om loubai noddi dau i tanak, om potungubo' no dau di kabang di tanak o kabang dau om potopiso' dau o mato dau dot id mato di tanak om polokopo' dau o palad dau do hiri'd palad di tanak, om daamot di poinloub iyau di tanak om timpuun nod luminasu' i tinan di tanak.

35Om tungag noddi i Ilisa om mikorobibi' iyau do mimpanau do hiri'd suang di bilik, om loubai po kawagu dau i tinan di tanak. Om alaid noddi om koontiho' no i tanak dot inturu' om ungalat no iyau.

36Om suhuo' noddi di Ilisa i Gohasi do mongoi pomolohou di tina' di tanak. Om kosuang poddi i tina' di tanak do hiri'd bilik om boro-boros nogi' i Ilisa dot id dau, “Diya iti tanak nu,” ka dau.

37Om otud noddi i tina' di tanak dot id toguang di Ilisa om igitai nogiddi dau i tanak do suminoliwan.

Duwo po Kawagu o Koimayaan

38Tontok dot insan o tadau di maso do mononglous o hiri'd pointongkop di pomogunan. Om maso nogiddi do minuli' i Ilisa do hilo'd Gilgal. Om maso diri dau do monuduk dot iso' o sinompuruan do nabi, om suhuo' no dau i susuhun dau do mogonsok do takanon diyolo' do hiri'd balanga' dot agayo.

39Om ongoi no i songulun diyolo' pokirarapaon do hiri'd dumo, om kokito no dau o tua' do koiyo-iyo do tua' do tawadak om panganu no iyau di tua'ddi dot ogumu', om kuyutai no dau do minuli'. Om oribo' no dau i tua'ddi om posuango' no do hiri'd balanga'. Nga' a' i' dau otutunan om nunu kopio o songua'ddi.

40Om koonsok noddi iri om potikido' no dau dot id nabi. Nga' maha' di noumbalan nogi' diyolo' do mangakan iri om boro-boros no iyolo' di Ilisa, “Kawanit i' moti' iti!” ka. Om a' noddi diyolo' nakan iri.

⁴¹Om ponuhu' no i Ilisa do manganu do tapung dot okuuri' om posuango' no dau do hiri'd balanga'. Om boro-boros no iyau, “Potikido' kawagu dokoyu ilo',” ka. Om a' noddid kawanit i nonsok diri.

⁴²Om koimbagu no, om korikot no songulun o kusai do mantad hilo'd Baal-Salisa di minongigit do duwo nohopod o roti do winonsoi mantad id barli di gulu omoto' do toun diri, om haro nogi' o gandum di wagu po omoto' do patahakon dau di Ilisa. Om suhuo' no di Ilisa i susuhun dau do potikid diri dot id nabi.

⁴³Nga' boros ka di susuhun dau, “A' i' koumbagal iti do maan do hatas o tulun,” ka. Om boros ka di Ilisa do suminimbar, “Potikido' nopo om kaakan i' iyolo'. Tu' nokoboros nod Tuhan do kaakan nopo iyolo' om haro po ot oolu',” ka dau.

⁴⁴Om potikido' noddid di susuhun i taakanon diri dot id diyolo'. Om akan ngai' noddid iyolo'. Om kaakan ngai' noddid iyolo' nga' haro po o noolu' do miagal di nokoboros mantad do Tuhan.

2 Raja' 5

Nolingasan i Naaman

¹I Naaman nopoddi nga' boyoon do soudor dit onkirapo-rapo do hilo'd Siria. Om iyau nopo nga' kosianan om koupusan kopio di raja' do Siria. Tu' iyau no o pinakai do Tuhan do pinapamanang di soudor do Siria. Nga' i Naaman nopo, i soudor do gunsiau diri om kitoruol do kusta.

²Insan o tatau, di minongoi i tulun do Siria panangod do tulun dot Israil om haro o songulun o tondu' dot Israil dit okoro' po do tinangkap diyolo', om tanggayai no diyolo' iyau. Om kosiliu noddid i tondu'ddi do susuhun di sawo di Naaman.

³Insan o tatau om boro-boros no i susuhun diri dot id sawo di tuan dau do poingkaa, “Mongoi nopo daa solowot ilo tuan di nabi do hilo'd Samaria, om atantu' no do lingasan i' iyau di nabi diri,” ka dau.

⁴Om korongou noddi i Naaman di boros diri, om ongoi no iyau do hiri'd raja' om susuyo' no dau i pinoboros di tondu' dit okoro' poddi.

⁵Om boros ka di raja', "Ongoi nopo do hilo'd raja' dot Israil. Om monulis oku i' do surat do patahakon dau," ka dau. Om pamanau noddi i Naaman om pongigit no iyau do tolu nohopod noribu o tusin do pirok, om onom noribu o tusin do tamas om hopod o pasang di pakayan dit ongosonong.

⁶Suang nopo di surat di nigitan dau'ddi nga' poingkaa, "Id suang diti surat diti om popointutun oku diya' di Naaman, i boyoon do soudor ku, om pokionuon ku iya' do momolingos do toruol dau," ka.

⁷Soira' di nabasa' di raja' dot Israil i surat diri, om hurako' nopo dau i pakayan dau tu' aiso' no o pokukurayan dau, om boros ka dau, "Araatan oku no kopio, nokuro i raja' do Siria tu' monuhu' doho' do momolingos do tulun diti? Dot okon oku i' ko' Kinorohingan di kisinundu do mamasi ko' mamatai do tulun! Mogihum no kopio i raja' do Siria diti do ralan do paantakan do monokisongkiwal doho'," ka dau.

⁸Om korongou noddi di Ilisa o hal diri, om poporikot no iyau do boros dot id raja'ddi do poingkaa, "Nokuro tu' agangau ko? Suhuo' ino tulun do mongoi'd hiti'd doho' om koilo i' iyau do haro o nabi do hiti'd Israil," ka dau.

⁹Om pamanau noddi i Naaman do suminakai do korita'-kuda' dau do gayaton di kuda' dau. Om korikot noddi iyau do hiri'd walai di Ilisa, om undorong no iyau do hiri'd dotimbabaan di wawayaan di walai.

¹⁰Om ponuhu' no i Ilisa di susuhuon dau do minongoi popoboros dot id di Naaman do poingkaa, "Tuan, ongoi podsu' dot inturu' do hilo'd Bawang do Yordan, om olingasan ko i'," ka dau.

¹¹Om korongou poddi di Naaman iri, om pamanau no iyau do mikuwo'd otogod tomod. Om boro-boros nod, "Andasan ku nopo daa om mongoi iyau solowot doho', om sumambayang nondo iyau dot id Tuhan, i Kinorohingan dau, om pasahawon nondo daa dau i longon dau do hiti'd toruol ku do momolingos.

¹²Okon toi ko' i nopo Bawang dot Albana om Bawang do Parpar di hilo'd Damsik om osonong i' ko' mantad di bawang do hinonggo nopo do hiti'd Israil! Om milo oku i' do mongoi podsu' do hilo' om olingasan oku i'!" ka dau.

¹³Nga' ongoi no insomok i susuhuon dau om boro-boros nod, "Tuan, ondung suhuon ko daa di nabi do momonsoi dit apagon do momonsoi om atantu' nod wonsoyon nu i'. Om nokuro nogindo tu' a' tonudon i ponuhuan do mongoi no podsu' om olingasan ko i'!" ka dau.

¹⁴Om ongoi nodd i Naaman do hiri'd Bawang do Yordan, om tolop no iyau dot inturu' do hiri'd bawang diri do miagal di pinonuhuan di Ilisa. Om kolingasai nodd i Naaman; om osonong nodd o tinan dau do miagal di tanakwagu po iyau.

¹⁵Om poguliai nodd di Naaman om i tulun di minananud dau dot id di Ilisa, om boro-boros no dot, "Baino' nopoddi om noilaan ku no kopio dot iso' noo o Kinorohingan do pointongkop diti pomogunan, iri no i Kinorohingan di tukuon do tulun dot Israil; om iyo nopoddi om romito' no iti popuhawangon ku diya' oi Tuan," ka dau.

¹⁶Om boros ka di Ilisa do suminimbar, "Id suang do ngaran do Tuhan di poimpasi i pogobi-obian ku om sumumpa' oku no dot a' oku i' rumamit do nunu nopo o popuhawangon nu," ka dau. Om posonsogon i' di Naaman do papatahak di Ilisa i popuhawangon dau, nga' mada' i' i Ilisa.

¹⁷Om boro-boros nodd i Naaman, "Ondung mada' kopio ko do rumamit di popuhawangon ku, om pologoso' oku no do manganu diti tana' dot igitan ku do muli' do songkuro nopo ot ooyit dilo sapaasang o bagal. Tu' mimpuun nod baino' do papatahak oku do porsombahan dot id Tuhanom a' oku nondo papatahak do porsombahan dot id ponokokinorohingan do suwai.

¹⁸Om mogondos oku nod Tuhan do mangampun doho' do tontok do momoyo' oku di raja' ku do mongoi sambayang do hilo'd walai do tingolig do Rimon, i ponokokinorohingan do Siria," ka dau.

19Om boros ka di Ilisa, “Pamanau nopo om sumonong-sonong,” ka. A' po alaid do mantad di kinapamanahan di Naaman,

20om pomusorou no i Gohasi, i susuhuon di Ilisa do poingkaa, “Nokuro tu' poulio' tomod nopo di tuan i tulun diri dot a' minokibayar? Apatut i' daa do rinamit dau i pinopuhawang di tulun do Siria diri! Id suang nod ngaran do Tuhan di poimpasi, do ngoyon ku i' iyau gusao' do mokianu do nunu nopo i haro dot id dau!” ka dau.

21Om ngoyo' noddi di Gohasi gusao' i Naaman. Om soira' di nokito di Naaman do haro o tulun do gumusa' dau, om lintuhun no iyau do mantad hiri'd korita'- kuda' dau om ponguhot nod, “Nunu'ri?” ka dau.

22Om boros ka di Gohasi do suminimbar, “Mokiampun oku, oi Tuan. Tu' sinuhu' oku do minongoi pomisunud do Tuan, do haro o duwo o nabi di koririkot di tiinu' do mantad hilo'd konulu-nuluan dot Ipraim, om suhuo' oku noddi di tuan ku do mongoi pokianu diya' do tolu noribu o tusin do pirok om duwo pasang do kain dit osonong do patahakon di duwo o nabi diri,” ka dau.

23“Iyo nogiddi,” kad i Naaman do suminimbar, om sansagai noddi dau i Gohasi do mongigit dit onom noribu o tusin do pirok om lopoto' no di Naaman i tusin diri om posuango' no di duwo o kantung, om anu iyau di duwo o pasang do pakayan dit osonong kopio. Om poigitai ngai' no di Naaman iri di duwo o susuhuon dau di pinopogulu dau di Gohasi.

24Om soira' di nokorikot iyolo' do hilo'd nulu-nulu di kinoiyonon di Ilisa, om onuo' no di Gohasi i tusin om i pakayan diri om ngoyo' no poopio' do hiri'd walai, om suhuo' no dau do muli' i susuhuon di Naaman.

25Om soira' di suminuang iyau kawagu do hiri'd walai, om uhoto' no iyau di Ilisa, “Hinonggo tadon nu?” ka dau. “A' oku i' nokotongkiad, oi Tuan,” ka dau do suminimbar.

26Nga' boros kad i Ilisa, “Hilo' oku i' moti'ddi dot id suang do rusod do tontok di luminintuhun i Naaman do mantad hiri'd korita'-kuda' dau do minongoi solowot diya'. Dinondo nopo om okon i' ko' maso do rumamit do tusin om

momoli do kabun do saitun, om kabun dot anggur, om dumba' om sapi' om turipon!

²⁷Iyo nopoddi tu' ruminamit ko di pinomuhawang diri, om aramit nu pondo i toruol di Naaman. Om iri sinakagon nu nga' oontok ngai' nopondo do toruol do miagal diri do gisom dot alaid,” ka dau. Om kosoliwan poddi i Gohasi do mantad hiri, om koontok no iyau do toruol diri. Om sigog iddi do minumang purak i kulit dau, tu' noontok noddi iyau do toruol do kusta.

2 Raja' 6

Naanu Kawagu i Kapak

¹Insan tadau om boro-boros no i nabi di tudukan di Ilisa dot id di Ilisa, “Ogiol-giol kopio'ddi iti tiyon-iyonon toko!”

²Om pologoso' daa iyahai do mongoi panagad do kayu do hilo'd toning di Bawang do Yordan, om momonsoi nogindo iyahai do tiyonon dahai'd hilo',” ka. “Oo, osonong,” ka di Ilisa do suminimbar.

³Om sansagai iddi do songulun dot id pialatan diyolo' i Ilisa do tumanud diyolo'. Om kotumboyo' iddi i Ilisa.

⁴Om pogitanud-tanud no iyolo' do minamanau. Om soira'ddi nokorikot iyolo' do hiri'd tisan di Bawang do Yordan, om timpuun no iyolo' do managad do kayu.

⁵Om maso daa do songulun diyolo' do managad om sigog i' do kotongos i kapak dau om karatu' no do hiri'd waig. “Kukuroyon ku ma lo'?” ka dau dot id di Ilisa. “Tu' nolos-olos ku i' daa ilo kapak!” ka dau.

⁶Om boros ka di Ilisa, “Hinonggo o kinorotuong diri?” ka dau. Om potuduko' no di tulun i kinorotuong di kapak. Om langod noddi i Ilisa do kayu om pataamo' no dau do hiri'd waig. Om hampung noddi i kapak.

⁷“Ngoyo' ilo',” ka di Ilisa. Om poroloyo' no di tulun o longon dau do minongoi panganu di kapak.

Naala' o Soudor do Siria

⁸Insan o maso om ongoi no o Siria sangod dot Israil. Om koponokirunding poddi i raja' do Siria di piro-piro o boyoon do soudor dau om tontuo' nogi' dau o kinoiyonon do pomukiiman diyolo'.

⁹Nga' posunudai no di Ilisa i raja' dot Israil do popoinsan dau dot a' mongoi dot id kinoiyonon diri tu' hiri no i tulun do Siria.

¹⁰Om i tulun di songingiyon do hiri nga' sinunudan nogi' di raja' dot Israil do mumbangan-bangan kopio. Om asaru' i' i Ilisa do pinopoinsan di raja'.

¹¹Om araatan noddi kopio i raja' do Siria, om lohowo' ngai' no dau i boyoon do soudor dau om uhoto' no dau iyolo', "Isai ot id pialatan dokoyu do muhup do raja' dot Israil. Isai? Posunudo' dokoyu!" ka dau.

¹²Om boros ka do songulun dot id pialatan diyolo', "Aiso' i', oi Tuan Raja'. I Nabi Ilisa i' o poposunud di boros nu dot id raja' dot Israil, dot iri piya i boros do Tuan Raja' di poboroson do hilo'd bilik do toodopon do Tuan Raja'," ka dau.

¹³Om boros ka di raja', "Ihumon no iyau, om tangkapon ku i' iyau," ka dau. Om kosunudai no i raja' do Siria do hilo'd Dotan i Ilisa.

¹⁴Om ponuhu' noddi iyau do soudor dot ogumu' do kuminaa'd hilo' dot ongakikuda' om ongakikorita'-kuda' do don sumasangod. Om korikot ngai' no i soudor do hiri'd bandar di totuong. Om turungkuo' no diyolo' i bandar diri.

¹⁵Kosuabon noddi om tungag no i susuhuon di Ilisa, om soliwon no do mantad hiri'd walai, om kokito dau i soudor do tulun do Siria dot ongakikuda' om ongakikorita'-kuda' do don sumasangod do posorili' di bandar diri do monurungku'ddi. Om poguliai no dau do hiri'd di Ilisa om boro-boros nod, "Obungou toko' no, oi Tuan! Poingkukuro toko' podti?" ka dau.

¹⁶"Kada' kooris," ka di Ilisa do suminimbar. "Iri nopo i momogompi' dati' om ogumu' po ko' iyolo'," ka dau.

¹⁷Om sambayang noddi i Ilisa, "Oi Tuhan, pounkalato' no o mato dilo susuhuon ku om kokito i' iyau!" ka dau. Om pohubayaa'i nod Tuhan i sambayang di Ilisa om kokito no di susuhuon dau di minintong iyau, do

notongkop nopo i nulu-nulu do kuda' om korita'-kuda' di kitapui do posorili' di Ilisa.

18Om soira' di mongoi daa sangod i tulun do Siria, om sambayang no i Ilisa, “Oi Tuhan, boloho' ngai' no o mato do tulun diti!” ka dau. Om pohubayaa'i nod Tuhan i sambayang di Ilisa, om kongobolou ngai' nopo i tulun diri.

19Om boros kaddi di Ilisa dot id diyolo', “Napalid kou! Okon i' ko' iti i bandar dit ihumon dokoyu. Tanud kou doho', om pootodon ku i' iyokoyu dot id tulun dit ihumon dokoyu,” ka dau. Om angatai nodd'i dau iyolo' do mongoi'd hilo'd Samaria.

20Om korikot poddi iyolo' do hiri'd bandar diri, om sambayang no i Ilisa, “Poungkalato' no o mato diyolo', oi Tuhan. Pologoso' no iyolo' do kokito,” ka dau. Om pohubayaa'i nod Tuhan i sambayang di Ilisa, om poungkalato' no dau o mato di tulun diri. Om kopurimanai nodd'i diyolo' do hilo' no iyolo'd Samaria.

21Om soira' di nokito di raja' dot Israil i soudor do Siria, om uhoto' no dau i Ilisa, “Patayon ku tuu iti tulun diti, oi Ilisa?” ka dau.

22“Amu',” ka di Ilisa do suminimbar. “Tu' iri ngai' piya i soudor di natangkap om natangayan nu do mantad id pisangadan nga' a' nu i' pinatai; om patayon nu nogindo daa iyolo'. Paakanon nogi' om poinumon iyolo', om pologoson nopo iyolo' do muli' dot id raja' diyolo',” ka dau.

23Om papaharo nodd'i i raja' dot Israil do poginakanan dot agayo do maan diyolo'. Kangaakan poddi om kongoinum iyolo' om suhuo' nogiddi iyolo' di raja' dot Israil do muli' dot id raja' do Siria, i raja' diyolo'. Om mantad poddi om tingkod no i tulun do Siria do manangod di pomogunan dot Israil.

Tinurungku' o Samaria

24A' po songkuro o koloidon do mantad diri om angatai no di Binhadad, i raja' do Siria, o koinsanai di soudor dau do minongoi panangod dot Israil. Om turungkuo' no diyolo' o bandar do Samaria.

²⁵Om nokooutuson nopoddi nga' minononglous o hiri'd bandar, gisom dot iso' nopo o tulu do kaladai om walu' nohopod o tusin do pirok do gatang, om duwo no auns do taii' do punai om limo tusin do pirok do gatang.

²⁶Insan o maso, di manau-panau i raja' dot Israil do hiri'd timpak do tolig di bandar, om pomolohou no dau o songulun o tondu', "Tulungo' oku, oi Tuan Raja!" ka.

²⁷Om boros ka di raja' do suminimbar, "Ondung a' ko'd Tuhan tulungon, om poingkuro oku po daa iyoho' do monulung diya'? Aiso' i' o gandum om aiso' o waig dot anggur ku!

²⁸Nga' nunu toi' o kosusaan nu?" ka dau. Om boros ka di tondu', "Di nopo di guulu, om minangangat iti tambalut ku do mangakan di doho'd tanak om kanon nogindo i dau'd tanak di tadau kawagu.

²⁹Om onsoko' noddi dahai i doho'd tanak, om akano' noddi dahai. Om kosuabon noddi om sunudai ku no iyau do mogonsok di dau'd tanak, nga' polisoko' nogi' dau i tanak dau!" ka dau.

³⁰Om soira' di norongou di raja' o hal diri, om hurako' nopo dau o pakayan dau tu' tumongob no kopio iyau. Om kokito ngai' i' i tulun di poingiyon dot id somok di tolig di bandar do kipinakai iyau do pakayan do mogihad do tanda' do tumongob iyau.

³¹Om boros ka di raja' dot opuhod, "Patayon oku nopod Tuhan dot a' ku no apatai i Ilisa do baino'," ka dau.

³²Om ponuhu' noddi i raja' do tulun do mogulu dau do mongoi'd hiri'd walai di Ilisa. Tontok nopoddi om hiri i Ilisa id walai do mogirumo-rumo di piro-piro o boyoon. Om tontok dit a' po nokorikot i sinuhu' di raja' do mongoi'd hiri om boros ka di Ilisa dot id boyoon di hiri, "Antaan-taan no dokoyu! Tu' monuhu' moti' i gampamatai do tulun do mongoi pamatai doho'! Soira' nopo do korikot i tulun di sinuhu' dau do hiti, om ontiilan no ilo totobon, om kada' dokoyu iyau posolokoyo'. Om muhut-suhut i' dau i raja'," ka dau.

³³Om a' po di Ilisa nopupusan o boros dau om korikot no i raja' do hiri, om boros ka dau, “Tuhan i' o pinoporikot do kosusaan diti dot id dati'! Om nunu poddi o kapagandakan toko' dot itulung do mantad id dau?” ka dau.

2 Raja' 7

¹Om boros ka di Ilisa do suminimbar, “Pokinongoho' no iti boros do Tuhan! Suab nopondo, do dongiyo'dti, om koboli no tulun do 3 kilogram do gandum dit osonong no kopio, ko' 6 kilogram do barli do horogo nopo om iso' no tusin do pirok,” ka dau.

²Nga' boros ka di madtatamong kasai' di raja' dot id di Ilisa, “A' no kopio milo dot osiliu ot iyo'ddi! Sokiro piya daa do porikoton do Tuhan o rasam do dinondo, nga' a' no kopio milo dot owonsoi o miagal diri,” ka dau. Om boros ka di Ilisa do suminimbar, “Kokito ko indo dot osiliu o miagal diri. Nga' a' ko no ma kotudu' di taakanon diri,” ka dau.

Minogidu' i Soudor do Siria

³Tontok nopo do tadau'ddi om haro ot apat o tulun do kitoruol o kulit dit araat kopio do hiri'd soliwani di wawayaan do bandar do Samaria. Om pogiboro-boros no iyolo', “Nunu noo ot aanu-anu toko' do mundorong do hiti do mandad do gisom dot apatai?”

⁴Ondung sumuang toko' dilo bandar om apatai toko' id olikapan om mundorong toko'd hiti nga' matai toko' i'. Osonong nogi' do mongoi toko'd hilo'd kokiiman do tulun do Siria. Patayon toko' no diyolo'. Nga' nunu koiloi, a' toko' i' doti' diyolo' kuroi-kuroyon,” ka diyolo'.

⁵Om maha' di sumodop no o tadau, om ongoi no iyolo' do hiri'd kokiiman di tulun do Siria. Nga' aiso' i' o nokito diyolo' dot ongoiso' piya o tulun do hiri.

⁶Tu' pinorongou do Tuhan i tulun do Siria do tuni do miagal-agal do haro o soudor dot ogumu' dit ongakuda' om ongakorita'-kuda' do montol-bontol do mongoi panangod diyolo'. Om andasan daa'ddi diyolo' om ginodsian di raja' dot Israil o raja' do tulun do Hit om raja' do tulun do Masir do mogiwoyo-woyo' di soudor diyolo' do mongoi panangod diyolo'.

⁷Gowoi poddi om sosodopon iddi do minogidu' iyolo' do minokipapasi. Om iduwai ngai' nopo diyolo' i kiim, om i kuda', om kaladai diyolo' do hiri'd kokiiman.

⁸Om soira' di nokorikot it apat o tulun di kitoruol o kulit diri do hiri'd tisan di kokiiman, om suango' no diyolo' o tiso' di kiim. Om akan noddi iyolo' om inum om minanganu iyolo' do nunu nopo i hiri. Om minanganu nogi' iyolo' do tamas om pirok om pakayan di nokito diyolo'. Om polisoko' noddi diyolo' i nangaanu diyolo'ddi. Om suang po kawagu iyolo' di kiim do suwai. Om pinganu po kawagu iyolo' di konunu-nunuan, om niyo i' diyolo' dit id gulu.

⁹Om pogiboro-boros noddi iyolo', "A' i' osonong iti wonsoyon toko'! Iti nopo om habar dot osonong! Om apatut do ngoyon toko' posunudo' iti! Ondung andadon toko' do gisom do suab, om pointantu' no do hukuman toko'. Kainou, ngoyo' toko' posunudo' iti dot id piro-piro o boyoon do soudor do pomorinta'," ka diyolo'.

¹⁰Om tongkiadai noddi diyolo' i kokiiman do tulun do Siria om uli' no do hilo'd Samaria. Om pamagarang no iyolo' do momolohou di madtatamong do wawayaan di bandar. Boros ka diyolo', "Nokoongoi no iyahai do hilo'd kokiiman do tulun do Siria, om aiso' no o songulun do nokito om norongou dahai do hilo'. Songinlukug ngai' po i kuda' om kaladai, om tongkiadai tomod nopo diyolo' i kokiiman," ka diyolo'.

¹¹Om popinsunudo' noddi di piro-piro o madtatamong o habar diri gisom do nokorikot dot id raja'.

¹²Om tontok nopoddi om otuong po daa nga' tungag nopo i raja', om boros ka dau dot id koinsanai di boyoon do soudor dau, "Pokinongou kou pogi'! Om posuhuton ku i' iyokoyu ondung nunu o kosondoton dilo winonsoi di tulun do Siria! Tu' oilaan toko' i' diyolo' do louson, om iduwai noddi diyolo' i kokiiman diyolo' om ongoi no lisok do hilo'd gouton. Tu' osorou nopo diyolo' nga' sumoliwan toko' nondo do mongoi pogihum do taakanon, om ngoyon toko' nopondo diyolo' songodo' om osolod nondo diyolo' iti bandar toko'," ka dau.

13Om boros ka do songulun di pagawai di raja', "Poingkuro piya nga' angapatai i' o tulun dot id bandar diti do miagal ngai' di tulun di nangapatai no. Osonong nogi' do monuhu' toko' do piro-piro o tulun do mongoi pogontong di nosiliu'd hilo' om sakayon nopo ilo kuda' do limo po o tinan do noolu-olu', om oilaan toko' indo ondung nunu kopio i nosiliu'ddi," ka dau.

14Om pomili' no iyolo' do piro-piro o tulun, om suhuo' no di raja' do sumakai do duwo o korita'-kuda' di don sumasangod. Sinuhu' iyolo' do mongilo-ilo ondung nunu kopio o nosiliu dot id soudor do Siria.

15Om pamanau no iyolo' do gisom do nokorikot do hilo'd Bawang do Yordan. Om poingompus nopo di ralan dot okito diyolo' do moninggarayat o pakayan om i koburu-buruon do nakangataam di tulun do Siria do tontok di poggidu' iyolo'. Om poguliai no di tulun diri om ngoyo' no diyolo' posunudo' di raja'.

16Om soliwani ngai' noddidi di bandar i tulun do Samaria do mongoi pinganu di konunu-nunuan di hiri'd kokiiman do tulun do Siria. Om poingkukuro nopo i nokoboros do Tuhan om nangabaya'an ngai' no tu' tolu nopo o kilogram do gandum dit osonong no kopio, ko' onom o kilogram do barli om songusin poo o pirok do gatang.

17Nga' koontok no kopio do maso'ddi dot i madtatamong kasai' di raja' o nosuhu' do madtamong di wawayaan di bandar diri. Om kapatai no iya'u'd hiri do nopingulakan di tulun dot ogumu'. Om piontok nopo di nokoboros di Ilisa do tontok di solowot i' i raja' dau.

18Om nokoboros no di Ilisa do dongiyo nopoddi di tadau kawagu, om tolu nopo o kilogram do gandum dit osonong ko' onom o kilogram do barli om dagangon nondo do hilo'd Samaria do sousin poo o pirok do gatang.

19Om tontok noddidi do minoro-boros i madtatamong kasai' di raja' do poingkaa, "A' no kopio milo dot osiliu ot iyo'ddi. Sokiro piya daa do sigog id porikoton do Tuhan o rasam do dinondo; nga' a' no kopio milo dot owonsoi o miagal diri," ka dau. Om boros ka di Ilisa, "Kokito ko indo kopio dot osiliu iti, nga' a' ko noddidi ma kotudu' di taakanon," ka dau.

²⁰Iri noddı o nosiliu dot id tulun diri, tu' napatai do nopingulakan di tulun dot ogumu' do hiri'd wawayaan di bandar diri.

2 Raja' 8

Guminuli' Kawagu do Hilo'd Israil i Tondı' do Mantad Hilo'd Sunim

¹Insan o maso om porikatai nod Tuhan do mononglous o hilo'd pomogunan dot Israil do solinaid do turu' o toun. Om sinunudan mantad di Ilisa i tondı' do Sunim, i noumbalan dau do minamasi kawagu i tanak do kusai di tondı'ddi di napatai daa. Om suhuo' no di Ilisa i tondı'ddi do mongoi iyon dot id pomogunan do suwai do sumangkat nopo di sompiiyon dau.

²Om tinanud i' di tondı' i nituduk di Ilisa, om ongoi noddı iyau do miwoyo' di sompiiyon dau do hilo'd pomogunan do Pilistin do minongoi iyon do hilo'.

³Katalib poddi i turu' o toun diri, om poguliai no dau kawagu do hilo'd pomogunan dot Israil. Om ongoi no iyau solowot di raja' do miwoyo' di tanak dau tu' pokigulian kawagu dau i walai om i tana' dau.

⁴Tontok nopoddi nga' sinuhu' di raja' i Gohasi, i susuhuon di Ilisa, do monusui di kongoimayaan di nongowonsoi di Ilisa.

⁵Om maso di Gohasi do monusui do kowoyo-woyoo' di Ilisa do minamasi di tanak di napatai, nga' poboroso' no di tondı' do mantad hilo'd Sunim i pokionuon dau dot id raja'. Om boros ka di Gohasi dot id raja', "Tuan Raja', iti no i tondı'ddi, om hoodi i tanak di pinasi kawagu di Ilisa," ka dau.

⁶Om ponguhot noddı i raja' om suhuo' no dau i tondı' do monusui do pasal di tanak. Om lohowo' noddı di raja' o songulun di pagawai dau om suhuo' no dau do popoguli' kawagu do koinsanai di dapu' di tondı', om kohompit no i gatang do tua-ua' di tanom-tanom do hiri'd dumo di tondı' do solinaid di turu' o toun di tondı' dot id pomogunan do suwai.

I Ilisa om i Binhadad i Raja' do Pomogunan do Siria

⁷Insan o maso om ongoi no i Ilisa do hilo'd Damsik. Tontok nopoddi nga' sumakit i Raja' Binhadad. Om soira'ddi di nosunudan i raja' do hino i Ilisa do hiri'd Damsik,

⁸Om boros ka dau dot id di Hasail, i songulun di pagawai dau, “Igit dot ipuhawang do patahakon di nabi, om suhuon indo iyau do monguhot do Tuhan ondung olingasan oku po tuu diti ko' amu,” ka dau.

⁹Om igit no i Hasail do mogisuwai-suayan nopo o bansa' do konunu-nunuan dit ongosonong kopio do mantad hilo'd Damsik, om pagandaro' no dau dot apat nohopod o tinan dot unta. Om ongoi nogiddi iyau solowot di Ilisa. Om soira' di nokorikot i Hasail do hiri'd di Ilisa, om boro-boros no iyau, “Sinuhu' oku di Raja' Binhadad, i susuhuon nu, do monguhot diya' ondung olingasan po tuu iyau ko' amu,” ka dau.

¹⁰Om boros ka di Ilisa do suminimbar, “Nokointalang nod Tuhan dot id doho' do matai no iyau. Nga' poboroson no dot id dau dot olingasan i' iyau,” ka dau.

¹¹Om sonsodo' noddid di Ilisa i Hasail gisom do suwai-suwai'ddi ot opurimanan di Hasail. Om sigog iddi dot ihad i Ilisa.

¹²Om ponguhot no i Hasail dau, “Nokuro tu' mihad ko, oi Tuan,” ka dau. Om boros ka di Ilisa, “Mihad oku pogi' nga' oilaan ku no o karaaton do wonsoyon nu dot id tulun dot Israil. Tutudan nu nondo i kabandaran diyolo' di kitolig, om patayon nu o tangaanak diyolo' dit ongomulok po om it ongoligkang om kotolon nu i tangaanak di ragang po, om ulayakon nu o tian di tongoondu' do monontian,” ka dau.

¹³Om boros ka di Hasail, “Isai kopio oku daa'dti? Hinonggo kopio daa o ngayan ku do kuasa' do miagal kopio'ddi?” ka dau. Nga' boros ka di Ilisa, “Nosunudan oku nod Tuhan dot osiliu ko nondo do raja' do pomogunan do Siria,” ka dau.

¹⁴Om pouliai noddid di Hasail dot id di Raja' Binhadad. Om uhoto' no di Binhadad iyau, “Nunu kad i Ilisa?” ka dau. Om boros ka di Hasail, “Sinunudan oku dau dot olingasan ko i',” ka dau.

¹⁵Nga' tatau poddi kawagu om anu no i Hasail do kumut, om yoposo' no dau do waig om pokuluputo' nogiddi dau dot id rabas di Raja' Binhadad do gisom

do napatai i raja' do nopusakan. Om kosiliu nodd i Hasail do raja' do Siria do suminowoli di Binhadad.

I Yihoram o Raja' do Yohuda

(2Su. 21.1-20)

16Tontok di kolimo nod toun di Raja' Yoram, i tanak di Ahab do momorinta' dot Israil, om kosiliu no i Yihoram, i tanak di Yosapat do raja' do Yohuda.

17Tontok nopoddi om tolu no nohopod om duwo o toun dau do momorinta' do hilo'd Yorusalim.

18Om kowino' no dau i tanak di Ahab. Om pomonsoi nodd iyou do dusa dot id Tuhan do miagal di wonsoyon di sompiyon di Ahab, tu' minusui ngai' di winonsoi di piro-piro o raja' dot Israil dit angaraat.

19Nga' a' i' do Tuhan rinaag o pomogunan do Yohuda, tu' nakabatos mantad no o Tuhan dot id di Daud, i susuhon dau, do sinakagon nopo dau om osiliu kasai' do raja' om momorinta' kasai' nopondo do gisom dot alaid.

20Tontok nopo di pomorintaan di Yihoram, om suminaap o pomogunan dot Idom do pomorintaan do Yohuda, om mimpori-pori diri ot Idom do momorinta'.

21Om pamanau nodd i Raja' Yihoram do miwoyo' do toinsanan di korita'-kuda' dau do kuminaa do hilo'd bandar do Sair. Om turungkuo' no iyolo' di soudor dot Idom do hilo'. Nga' nokoidu' i' iyou om koinsanai di boyoon do soudor dau do tuminalib di borisan di soudor do pisangod di dongotuong. Om iri no i soudor diyolo' om pogitongkiad-kiad nopo om sorompori-pori do minuli'.

22Mantad poddi om okon nodd ko' id suang do pomorintaan do Yohuda o pomogunan dot Idom. Om maso nogiddi do suminaap o Libna do pomorintaan do Yohuda.

23Om koinsanai di nongowonsoi di Raja' Yihoram om nongkotulis ngai' i' dot id suang do Buuk di Monusui do pasal do Raja' do Yohuda.



²⁴Om kapatai noddi i Raja' Yihoram om lobongo' no do hiri'd kalabangan do raja' do hiri'd Bandar di Daud. Om kosiliu noddi do raja' i Ahasia, i tanak dau do suminowoli dau.

I Ahasia o Raja' do Yohuda

(2Su. 22.1-6)

²⁵Tontok di kohopod om duwo do toun di Yoram, i tanak di Ahab do momorinta' do pomogunan dot Israil, om kosiliu nod raja' do Yohuda i Ahasia, i tanak di Yihoram.

²⁶Tontok nopoddi om duwo no nohopod om duwo o toun di Ahasia, om sontoun no o koloido' dau do momorinta' do hilo'd Yorusalim. Tina' nopo dau om i Atalia, i tanak di Raja' Ahab, om manangaki iyau di Omri, i raja' dot Israil.

²⁷Om koobpinai diri i Ahasia do sompiiyon di Raja' Ahab tu' nakakawin no iyau dot id sompiiyon diri. Om iyau nga' minomonsoi id dusa dot id Tuhan do miagal di winonsoi di sompiiyon di Ahab.

²⁸Om miniuhup i Raja' Ahasia om i Raja' Yoram, i raja' dot Israil, do suminangod di Hasail, i raja' do pomogunan do Siria. Pinisangadan nopo diyolo' om hilo'd Ramot, i hilo'd watas do Giliad. Om nosuhah diri i Raja' Yoram do hiri'd pinisangadan diri.

²⁹Om uli' noddi i Yoram do hilo'd bandar do Yisriil do minongoi pokiubat di nongosuhah. Om ongoi no i Raja' Ahasia kakap di Yoram do hilo'.

2 Raja' 9

Siniliu i Yohu do Raja' dot Israil

¹Tontok nopoddi om lohowo' no di Nabi Ilisa, o songulun di nabi dit omulok po, om boros ka dau, "Sodia' no, om mongoi i' do hilo'd Ramot, i hilo'd Giliad. Om igitan no iti kakanan dot okooro' di kisuang do tumau do saitun.

²Om korikot ko nopondod hilo', om ihumon no i Yohu i tanak di Yosapat, i manangaki di Nimsi. Om angatan nondo iyau do sumuang do bilik do duwo-duwo kou.

³Om tuntugan nondo diti tumau do saitun o tulu dau, om poboroson nondo o poingkaa, 'Pinopoilo o Tuhan do silihon ko dau do raja' do tulun dot Israil,' kanto. Om owonsoi nu pondo iri om siahan no do tumongkiad do kinoiyonon diri," ka di Ilisa.

⁴Om pamanau noddi i nabi dit omulok poddi do minongoi do hilo'd Ramot.

⁵Om tontok di nokorikot iyau'd hilo', om kokunamaai no dau do maso ngai' di boyoon do soudor om i Yohu do mogirumo-rumo. Om boros ka di nabi, "Oi Tuan, haro o habar do poboroson ku diya'," ka dau. Om ponguhot no i Yohu, "Isai o posunudan nu do habar dino?" ka. "Iya', oi Tuan," ka di nabi diri.

⁶Om pitanud noddi iyolo' do suminuang do hiri'd walai, om tuntugai no di nabi o tulu di Yohu di tumau do saitun, om boro-boros nod poingkaa, "Boros kad Tuhan, i Kinorohingan dot Israil, 'Silihon ku iya' do raja' do tulun ku, i bansa' dot Israil.

⁷Patayon ngai' no i sompiiyon do tuan nu, i Raja' Ahab. Om ohukuman ku indo i Isibil tu' minamatai ngai' di nabi ku om i susuhun ku di suwai.

⁸Patayon ngai' nopo o koinsanai dit id sompiiyon om i sinakagon di Ahab; tu' patayon ngai' ku no o koinsanai do kokusayan dit id suang do sompiiyon dau dit ongomulok po, om i molohing no.

⁹Om wonsoyon ku nondo dot id sompiiyon di Ahab, o miagal di winonsoi ku dot id sompiiyon di Yirobiam om id sompiiyon di Baisa, i duwo o raja' dot Israil.

¹⁰I Isibil nopo om a' i' olobong, tu' akanon nondo do tasu o rata' dau do hilo'd watas do Yisriil,' ka," ka dau. Om koboros poddi di nabi dit omulok poddi o miagal diri, om soliwani no iyau do mantad hiri'd walai om panangkus no do minuli'.

¹¹Om guli' no i Yohu do hiri'd tambalut dau do suwai, om uhoto' no diyolo' iyau, "Nunu ka do habar? Minogkuro diya' i mulau'ddi?" ka diyolo'. "A' kou toi koilo?" ka di Yohu do suminimbar.

¹²“Amu', a' i' iyahai koilo!” ka diyolo'. “Sunudai daa iyahai!” ka kawagu diyolo'. Om boros ka di Yohu, “Sinunudan oku dau do boros do Tuhan, do silihon oku'd Tuhan do raja' dot Israil!” ka dau.

¹³Om diiri i' om diiri, om pawalado' ngai' no di tambalut di Yohu i rasuk diyolo' dit id soibau do hiri'd tukad di kawayaon di Yohu. Om pounio' no diyolo' i torumpit om pagarango' no diyolo' o poingkaa, “I Yohu no o raja' toko!” ka.

Pinatai di Yohu i Yoram, i Raja' dot Israil

¹⁴⁻¹⁵Om pongupakat noddi i Yohu do sumaap di Raja' Yoram. Tontok nopoddi om hilo' po i Yoram id Yisriil do minongoi pokiubat di nongosuhat di hilo'd pisangadan do hilo'd Ramot, di suminangod iyau di Hasail, i raja' do Siria. Om boros ka di Yohu dot id boyoon do soudor, i tambalut dau'ddi, “Ondung kaakun kou do sumiliu oku do raja', om kada' no pologoso' do haro o tongosongulun piya do kosoliwan do mantad hilo'd Ramot do mongoi popoinsan di tulun do hilo'd Yisriil,” ka.

¹⁶Om sakai noddi iyau di korita'-kuda' dau di don sumasangod om pakayaai no do hilo'd Yisriil. Tontok nopoddi om minongoi kakap i Ahasia, i raja' do Yohuda, di raja' Yoram tu' a' po nolingos i nosuhat dau.

¹⁷Om kokito'ddi di madtatamong di walai dot akawas i Yohu do mogiwoyo-woyo' di tulun dau do miririkot no. Om polohowo' no dau o boros do poingkaa, “Haro ot iso' o sinompuruan do tulun do mogitanud-tanud do kumaa'd hiti,” ka dau. Om boros ka di Yoram, “Suhuo' o songulun di soudor do kikuda' do mongoi pongilo ondung tambalut tuu iyolo' ko' pisangod po,” ka dau.

¹⁸Om ongoi noddi i tulun di sinuhu'ddi solowot di Yohu, om boros ka dau, “Mokiilo i raja' ondung mambalut o korikatan nu'd hiti,” ka dau. Om boros ka di Yohu, “Nunu ma o diya'd koilo-ilo! Sugku' nogi' doho’,” ka dau. Om posunudo' no di madtatamong do walai dot akawas dot id di Raja' Yoram do nokorikot no i tulun di sinuhu'ddi do hiri'd sinompuruan do tulun diri, nga' a' noddi iyau gumuli'.

19Om suhuo' po kawagu dau o songulun do minongoi solowot di Yohu. Om i pinonguhan dau, om i di Yohu do pinonimbar nga' iyo iddi gulu tu', "Nunu ma o diya'd koilo-ilo. Sugku' nogi' doho'!" ka.

20Om posunudo' po kawagu di madtatamong di walai dot akawas do nokorikot no do hiri'd sinompuruan do tulun i sinuhu'ddi, nga' a' noddi iyau guminuli'. Om boros kaddi dau, "Atantu' no dot i Yohu o boyoon dilo tulun, tu' poinsakai iyau di korita'-kuda' dau di don sumasangod om iyo po iyau do tulun di mulau," ka dau.

21Om boros kaddi di Raja' Yoram, "Posodiawo' i korita'-kuda' ku!" ka dau. Kosodia' poddi, om pamanau no i Yoram om i Raja' Ahasia do sopipori-pori do suminakai di korita'-kuda' diyolo'. Om koruba' no iyolo' di Yohu do hiri'd tumo daa di Nabot di gulu po.

22Om uhoto' noddi di Yoram i Yohu, "Mambalut i' o kinorikatan nu'd hiti?" ka dau. Om boros ka di Yohu, "Poingkuro'ddi do mongoi ambalut do solinaid pod haro o bobolian do hiti om i sumambayang dot id tingolig di tinimpuunan di Isibil, i tina' nu?" ka dau.

23"Takal moti' iti, oi Ahasia!" ka di Yoram dot id di Ahasia. Om pogulio' no dau i korita'-kuda' dau, om poggidu' no do mantad hiri.

24Nga' kodongo' no di Yohu i pana' dau, om papanao' no dau dot id di Yoram gisom do nokototos iyau do minamalanat di pawakasan do pana' dau. Om ilihai nogiddi dau, om pionong nopo o likud di Raja' Yoram, om gisom do nokorikot do hiri'd tundu-undu' dau. Om kahaba' noddi iyau om kapatai no do hiri'd suang di korita'-kuda' dau.

25Om boros kaddi di Yohu dot id di Bidkar, i madtatamong kasai' dau, "Osorou nu po do tontok di poinsakai kito di kuda' om muhut-suhut to di Raja' Ahab, i tapa' di Raja' Yoram do minoro-boros o Tuhan dot id di Ahab do poingkaa,

26'Oilaan ku i' i minamatai di Nabot om i tangaanak dau di konihab. Om mamatos oku no do baino' do hukuman ku'ndo iya' do hiti'd kabun diti,' ka,"

ka dau. Om boros kaddi kawagu di Yohu dot id tulun di madtatamong kasai' dau, “Ngoyo' pataamo' ilo rata' di Yoram do hilo'd kabun di Nabot om abayaan i' i hukuman do Kinorohingan dot id dau,” ka dau.

Pinatai i Ahasia, i Raja' do Yohuda

²⁷Om montong-ontong i' i Ahasia do koinsanai di nongowonsoi'ddi. Om poggidu' noddi iyau do poinsakai di korita'-kuda' dau do kuminaa ponong hilo'd bandar do Bait-Hagan. Om gusao' no di Yohu i Ahasia, om garangai no dau i tulun dau, “Ilo' nga' patayon i'!” ka dau. Om panao' no diyolo' i Ahasia om kosuhat no iyau do hiri'd ralan di kumaa do hilo'd Gur, it id somok do bandar do Yibliam. Nga' nokopoggidu' kasai' po iyau do gisom do nokorikot do hilo'd Mogido, om kapatai noddi iyau'd hilo'.

²⁸Om ngoyo' no di pagawai di Ahasia i rata' di Ahasia do pinoguli' do hilo'd Yorusalim, do mitonggoi di korita'-kuda' dau. Om lobongo' no i Ahasia do hiri'd kalabangan do raja' do hilo'd Bandar di Daud.

²⁹Nosiliu i Ahasia do raja' do Yohuda do tontok di kohopod om iso' do toun di Raja' Yoram, i tanak di Ahab, do raja' dot Israil.

Pinatai i Isibil, i Raja' do Tond'u

³⁰Om korikot noddi i Yohu do hilo'd Yisriil. Om tontok di nongorongou ngai' di Isibil i nongowonsoi'ddi, om pamadak no iyau om ponudai no, om liga' nogiddi do hiri'd liligaon di walai do raja' do luminuung do hiri'd siriba'.

³¹Om tontok di suminuang i Yohu do hiri'd wawayaan dot agayo, om pomogiak no i Isibil, “Oi Simri! I gampamatai! Nunu ngoyon nu'd hiti?” ka dau.

³²Om tingaha' no i Yohu do hiri'd liligaon, om boro-boros nod, “Isai no o sumokodung doho'?” ka. Om haro'ddi o duwo ko' tolu po o pagawai do luminuung do mantad hiri'd liligaon.

³³Om boros ka di Yohu dot id diyolo', “Pataamo' dokoyu i tondu' do hiti'd siriba'!” ka dau. Om pataamo' no diyolo' i tondu'ddi do hiri'd siriba', gisom do koromos nopo o raha' dau do hiri'd tolig om hiri'd kuda'. Om poulakai nogiddi di Yohu di korita'-kuda' dau i rata' di Isibil.

³⁴Om suang nodd i Yohu do hiri'd walai do raja', om boro-boros nod, “Ngoyo' dokoyu lobongo' i rata' di tondu' di nousung diri, tu' iyau nopo om tanak i' do raja',” ka.

³⁵Nga' tontok di nongoi daa di piro-piro o tulun i rata' di Isibil, om nabantalan nopo diyolo' om iri po i korulung do tulu, om i tulang do gakod om longon dau.

³⁶Om soira' di pinoboros diyolo' iri dot id di Yohu, om boros ka di Yohu, “Iti no o minamayaan di nokoboros do Tuhan do pinolombus di Ilia, i susuhun dau do poingkaa, ‘Akanon nondo do tasu o rata' di Isibil do hilo'd watas do Yisriil.

³⁷Om iri nopondo toolu-olu' di rata' dau om songurias poo do miagal do taii' do nintorusan, gisom dot a' nod tulun otutunan,’ ka,” ka dau.

2 Raja' 10

Pinatai i Sinakagon di Ahab

¹Haro o turu' nohopod o tulun do manangaki di Raja' Ahab do poingiyon do hilo'd bandar do Samaria. Om ponulis nodd i Yohu do surat do pinotikid ngai' di boyoon di hiri'd bandar do Samaria, om i tulun dit onkipangkat, om i tulun di mongilo-ilo di sinakagon di Ahab. Poingkaa o suang di surat diri,

²“Iyokoyu ngai' no i monongkoilo do koinsanai di sinakagon di Raja' Ahab, om haro ngai' nogi' o korita'-kuda', om rapo-rapo dokoyu do sumangod om haro o bandar dokoyu dit onkitolig. Om aramit nopondo dokoyu iti surat,

³om pilion no dokoyu o songulun di sinakagon di Raja' Ahab dit osonong kopio, om silihon no dokoyu do raja' dokoyu, om tumotos kou no do mongintirung dau,” ka.

⁴Om soira' di noilaan diyolo' o suang di surat, om kongooris nodd kopio iyolo'. Boros ka diyolo', “Nunu'ddi o kasaap-saap toko' di Yohu, tu' antangai pogi' nga' i Raja' Yoram piya om i Raja' Ahasia nga' a' i' nakasaap dau,” ka.

⁵Om oinsanan nopoddi i boyoon di hiri'd bandar diri om it onkipangkat di tulun do hiri, om i mongilo-ilo di walai do raja', om i tulun di mongilo-ilo di

sinakagon di Raja' Ahab, do pinoporomut do boros diti dot id di Yohu. Boros ka diyolo', "Minsiriba' ngai' nopo iyahai dot id diya' om posodia' ngai' i' iyahai do tumanud do nunu nopo o tisuhu' nu. Nga' a' i' iyahai momili' dot isai nopo do silihon do raja'! Wonsoyo' nopo it osonong dot osorou nu," ka.

⁶Om ponulis po kawagu i Yohu do surat dot id diyolo' do poingkaa, "Ondung sumokodung kou doho', om posodia' do tumanud dot isuhu' ku, om patayon ngai' no dokoyu i manangaki di Ahab om igitan no dokoyu o tulu diyolo' do hiti'd doho' do dongiyo'dtid suab do hilo'd Yisriil," ka. Iri nopo i turu' nohopod o manangaki di Raja' Ahab diri om pounsugku' di tulun dit onkipangkat do hiri'd bandar do Samaria. Om iyolo' no o minonuduk ngai' di manangaki di Raja' Ahab diri.

⁷Om soira' di naramit diyolo' i surat di Yohu, om patayo' no di tulun dit onkipangkat di hiri'd bandar do Samaria o koinsanai di turu' nohopod o manangaki di Raja' Ahab. Om puloso' no diyolo' o tulu do koinsanai di manangaki di Ahab om posuango' no dot id balatak, om pootodo' nogiddi dot id di Yohu do hilo'd Yisriil.

⁸Om kosunudai poddi i Yohu do nakaatod ngai' no i tulu di manangaki di Raja' Ahab, om suhuo' noddi dau iyolo' do poulud di tulu do pogitimpak-timpakon do duwo o kotumpukon do hiri'd wawayaan di bandar om pologoson nopondo do hiri do gisom do kosuabon kawagu.

⁹Kosuabai poddi om ongoi no i Yohu do hiri'd wawayaan dot agayo, om boros ka dau dot id koinsanai di tulun di nokotimung do hiri, "Iyoho' no i minogupakat do suminaap di Raja' Yoram om iyoho' i minamatai dau; om a' kou i' iyokoyu kohompit do kasalaan diri. Nga' oilaan i' dokoyu i minamatai ngai' do tulun diti.

¹⁰Nokointalang noddi kopio do baino' dot abayaan kopio o koinsanai di nokoboros do Tuhan do pasal di sinakagon di Ahab. Nabayaan nod Tuhan i pinoboros dau do pinolombus di Ilia, i susuhuon dau," ka dau.

¹¹Om patayo' ngai' poddi di Yohu i koworisan di Raja' Ahab do suwai, i songingiyon do hilo'd Yisriil, om koinsanai di pagawai om i koombolutan di

Raja' Ahab, om i piro-piro ot imam di mogobi-obi' di Raja' Ahab; iso' po nga' aiso' no o pinologos dau do poimpasi.

Pinatai o Koworisan di Raja' Ahasia

12Om tongkiad no i Yohu do mantad hilo'd Yisriil om pakayaai no dau do hilo'd Samaria. Om hilo' noddid tanga'd ralan, dot id iso' o kinoiyonon do roitan do “Kampung do Madtatamong do Dumba”,

13om kosolowot dau o piro-piro o tulun di koworisan di Ahasia, i raja' do Yohuda. Om uhoto' no di Yohu iyolo', “Isai kou'ndo?” ka dau. Om boros ka diyolo', “Iyahi nopodti om koworisan di Ahasia. Mongoi iyahi'd hilo'd Yisriil do mongoi pogolimbua' do koinsanai di sompiiyon do raja', om i monongodu' di Raja' Isibil,” ka.

14Om boros ka di Yohu dot id tulun dau, “Tangkapo' dokoyu iyolo'!” ka dau. Om tangkapo' ngai' noddid diyolo' i tulun diri, om patayo' no do hiri'd toning dot iso' o torobong di narasakan no. Koinsanai nopo di pinatai om apat nohopod om duwo o tulun. Om iso' po nga' aiso' no o pinologos dau do poimpasi.

Pinatai Ngai' i Koworisan di Raja' Ahab

15Om lombus po kawagu i Yohu do minamanau. Om kosolowot diri iyau di Yonadab, i tanak di Rikab, di hiri'd tanga'd ralan. Om suwau no i Yohu dau, om boros ka dau, “A' toi miagal i' o dato dot osorou? Orohian ko i' daa do sumokodung doho'?” ka dau. “Oo, orohian oku i',” ka di Yonadab do suminimbar. Om boros kaddi di Yohu, “Ondung iyo'ddi, om kaino mitabi',” ka. Om pitabi' noddid iyolo' om pasakayo' no di Yohu i Yonadab di korita'-kuda' dau.

16Om boros ka di Yohu dot id di Yonadab, “Tanud pogi', om kokito ko i' do kotorodoko' ku dot id Tuhan,” ka dau. Om pitanud noddid iyolo' do kuminaa do hilo'd Samaria do poinsakai di korita'-kuda' diyolo'.

17Om korikot poddi iyolo' do hilo', om patayo' noddid di Yohu o koinsanai di wari-waris di Raja' Ahab. Aiso' no o songulun piya do pinasi dau. Om kowonsoi ngai' nopo iri do miontok di boros do Tuhan do pinolombus di Ilia.

Pinatai Ngai' i Tumuku' dot id Tingolig do Baal

18Om suhuo' no di Yohu o koinsanai di tulun do Samaria do tumimung, om boros ka dau, “I Raja' Ahab nopo om a' i' kosongkuro no o podsusubak do tingolig do Baal; nga' iyoho' nopo om a' ku no paalang-alangon.

19Om timungon ngai' no o koinsanai di nabi di mogobi-obi' di tingolig do Baal, om koinsanai di tulun do tumuku' dot id tingolig diri om koinsanai dit imam do mogobi-obi' di tingolig diri. Kada' nod haro o songulun po dot a' rumikot. Tu' papatahak oku dot ogumu' o porsombahan dot id Baal. Om isai-isai'ndo ot a' tuminong om hukuman no do kapatayon,” ka dau. Nga' iti no o pagakal di Yohu om apatai indo o koinsanai di tulun di tumuku' dot id Baal.

20Om boros kaddi di Yohu, “Papatantu' no dot iso' o tatau'd agayo do kopodsubakan do Baal,” ka. Om wonsoyo' no di tulun o miagal diri,

21om i Yohu nga' popinsunud nogi' do habar diri do pointongkop do pomogunan dot Israil. Om tontok nopo di norikot i tatau'ddi om rikot ngai' nopo i modsusubak do Baal, om aiso' no ot iso' dot a' ruminikot. Om suang ngai' nopo iyolo' do hiri'd walai do podsubakan do Baal do gisom do nososok tomod.

22Om suhuo' no di Yohu it imam di migompi' di pakayan do modsubak do papatahak ngai' di pakayan diri dot id koinsanai'd tulun di mongoi podsubak do Baal. Om wonsoyo' noddi diyolo' o miagal diri,

23om suang noddi i Yohu om i Yonadab, i tanak di Rikab, do hiri'd walai di tingolig do Baal. Om boros kaddi dau dot id toinsanan di tulun do hiri, “Antangan no kopio dokoyu ondung osompipi' i tulun di modsubak do Baal i nokongorikot do hiti, kada' nod haro o songulun pod sumambayang dot idTuhan do hiti,” ka dau.

24Om patahak noddi i Yohu om i Yonadab do podsubak diyolo' do Baal. Nga' nokosodia' mantad no di Yohu i walu' nohopod o tulun di madtatamong om i gunsiou do hiri'd soliwani di walai do tingolig, om nosunudan mantad no dau iyolo' do poingkaa, “Patayon ngai' no dokoyu i tulun; isai nopo i popologos dot ongoiso' diyolo' do mogidu', om hukuman nod kapatayon!” ka.

²⁵Om kopongo poddi i Yohu om i Yonadab do pinapatahak do porsombahan, om soliwani no i Yohu om boro-boros no iyau do koinsanai di madtatamong om i gunsiau, “Suang kou no om patayon ngai' no dokoyu iyolo'! Kada' no dokoyu pologoso' do haro o tongosongulun piya do kopoggidu'!” ka dau. Om suang ngai' noddi iyolo' do songingkodong no o gayang, om pimpatayai ngai' no diyolo' i tulun, om gayato' ngai' no diyolo' i rata' do suminoliwan. Om suang nogiddi iyolo' do hiri'd koiyonon dit id gogok kopio di walai do tingolig,

²⁶do pinoposoliwan di patung do tingolig do Baal, om tutudai noddi diyolo' iri.

²⁷Om habao' ngai' nopo diyolo' i tingolig do Baal om i walai di tingolig. Om siliho' no diyolo' i walai di tingolig diri do totoiyon do gisom do baino'.

²⁸Om iyo noddi o kinowoyo-woyoo' di Yohu do minomunso do tulun di tumuku' dot id Baal do hilo'd Israil.

²⁹Nga' minusui iddi i Yohu di dusa di Yirobiam, i minamayayat do tulun dot Israil do minomonsoi'd dusa, tu' tuminuku' i' iyau di sapi' do tamas di winonsoi dau do hilo'd Baitol om hilo'd Dan.

³⁰Om boros kaddi do Tuhan dot id di Yohu, “Nowonsoi nu no dot id sinakagon di Raja' Ahab o koinsanai di pinonuhuan ku diya'. Om iri no o kapamatasan ku dot id diya' do sinakagon nu nopo om ongosiliu nondo do raja' dot Israil do gisom di koingapat do manangaki diya',” ka.

³¹Nga' a' i' i Yohu minumboyo' dit oturan do Tuhan, i Kinorohingan dot Israil, dot iso-iso' kopio o ginawo. Nga' minomit nogi' iyau di Yirobiam, tu' minamayayat do tulun dot Israil do minomonsoi'd dusa.

Napatai i Yohu

³²Om maso noddi do tinimpuunan do Tuhan do monginggoro' o watas do pomogunan dot Israil. Nosolod no di Hasail, i raja' do pomogunan do Siria, o koinsanai di watas dot Israil

³³di ponong id koulayon do mantad id Bawang do Yordan om gisom do hiri'd bandar dot Aroir, i ponong id salatan, it id somok di Bawang dot Arnon, om kohompit nogi' i watas do Giliad om Basan, i kinoiyonon di watas do Gad, Rubin, om Manasi ponong id koulayon.

³⁴Koinsanai di nongowonsoi di Yohu, do kohompit ngai' i kosioho' dau, om nongkotulis ngai' i' dot id suang do Buuk di Monusui do pasal do Koinsanai di Raja' dot Israil.

³⁵⁻³⁶Om duwo nohopod om walu' o toun do koloido' di Yohu do momorinta' dot Israil do hilo'd Samaria. Om kapatai no iyau om lobongo' no do hilo'd Samaria. Om kosiliu no do raja' i Yihoahas, i tanak dau, do suminowoli dau.

2 Raja' 11

I Atalia i Raja'd Tondu' do Yohuda

(2Su. 22.10-23.15)

¹Korongou noddi di Atalia, i tina' di Ahasia, do napatai i Raja' Ahasia, i tanak dau, om ponuhu' no iyau do mamatai ngai' dit id sompiiyon di Ahasia.

²I Yoas poo, i tanak di Ahasia, o napasi. Tontok nopo dit oruhai no daa iyau do patayon do mogitonggoi-tonggoi di tangaanak do kusai di raja' om tanggayai no iyau di Yosiba. I Yosiba nopo om tanak do tondu' di Raja' Yihoram, om tobpinai i' iyau di Ahasia, nga' misuwai po o tina' diyolo'. Tinanggayan di Yosiba i Yoas do miwoyo' di mitatamong di Yoas dot id iso' o bilik do toodopon do hiri'd Walai'd Sasambayangan dot Agayo. Om lisoko' no dau iyolo'd hiri, tu' mada' dot okito di Atalia. Om a' iddi i Yoas napatai.

³Onom diri o toun do koloido' di Yosiba do momogompi' di tanak diri do hiri'd Walai'd Sasambayangan dot Agayo di maso di Raja' Atalia do momorinta'.

⁴Nga' tontok di koturu'd toun, om lohowo' ngai' no di Yoyada it Imam, i boyoon do soudor, i madtatamong kasai' di raja' do tondu', om i migompi' di walai'd raja' do mongoi solowot dau do hiri'd Walai'd Sasambayangan dot Agayo. Om kongorikot ngai' poddi iyolo', om suhuo' no di Yoyada iyolo' do

sumumpa' do tumanud dot isuhu' dau. Om pokitono' nogiddi di Yoyada iyolo', di Yoas i tanak di Ahasia,

⁵om boro-boros no iyou do poingkaa, “Soira' nopo do kumaraja' kou do tadau'd Sabat, om sompitolu no pondokoyu, om tumamong di walai do raja',

⁶om sompitolu no kawagu om tumamong di wawayaan di roitan do Wawayaan do Sur, om sompitolu nondo kawagu om tumamong do hiri'd dotolikudan di tulun di madtatamong do hilo'd wawayaan dot agayo.

⁷Iri nopo i duwo o sinompuruan do soudor dit a' kumaraja' do tadau'd Sabat, om tumamong nondo do hilo'd Walai'd Sasambayanan dot Agayo do mongintirung di Raja' Yoas.

⁸Intirungan no kopio dokoyu i Raja' Yoas do mikuwo'd songingkodong o gayang dokoyu, om pitonud-tonudan no dokoyu iyou do hinonggo nopo ot ongoyon dau. Isai nopo i minsomok-somok dokoyu om patayon nopo,” ka dau.

⁹Om minumboyo' ngai' i' i boyoon do soudor di boros di Yoyada, om minangangat nogi' iyolo' di soudor diyolo' dit a' kumaraja' do tadau'd Sabat om i soudor di kumaraja' do tadau'd Sabat do minongoi solowot di Yoyada.

¹⁰Om tikidai ngai' noddidi di Yoyada i boyoon do soudor diri do piro-piro tandus, om kolid, i di Raja' Daud daa di songingopi' do hiri'd suang di Walai'd Sasambayanan dot Agayo.

¹¹Om sinuhu' di Yoyada o piro-piro tulun do tumamong do hiri'd posorili' di hiri'd ponong id wawayaan di Walai'd Sasambayanan dot Agayo, om songingkodong no diyolo' o gayang tu' mongintirung iyolo' di raja'.

¹²Om angatai noddidi di Yoyada i Yoas do sumoliwan, om potupio' no dau i tupi' do raja' dot id tulu di Yoas, om onuwai no dau iyou do buuk dot oturan. Om siliho' noddidi i Yoas do raja' om popimboroso' nori dot id rayat. Om panapap noddidi palad i rayat do mikuwo'd minomoros dot opuhod do poingkaa, “Otogui po o raja'!” ka.



¹³Om korongou'ddi di Raja' Atalia i gara' di madtatamong om gara' di tulun dot ogumu'. Om osiau nopo iyau do minongoi'd hiri'd Walai'd Sasambayangan dot Agayo, i kinotimungon di tulun dot ogumu'.

¹⁴Om kokito no di Atalia i raja' do wagu do poingkakat do hiri'd toning di torigi dot id dotimbabaan di wawayaan di Walai'd Sasambayangan dot Agayo tu' tumanud do tadat do tontok do momili' do raja'. Om nosorilian i Yoas do boyoon do soudor om i popouni do torumpit. Om oinsanan nopo i rayat do sampangkis-pangkis dot atataadan om poppinguni do torumpit. Om hurako' nopo di Atalia o pakayan dau dot atatagadan om pamagarang nod, “Takal dot araat! Takal dot araat!” ka.

¹⁵Om mada' i' i Nabi Yoyada do patayon i Raja' Atalia do hiri'd toning di Walai'd Sasambayangan dot Agayo. Om boros kaddi dau dot id koinsanai di boyoon do soudor, “Gayato' dokoyu iyau do hilo'd soliwana do pawayaon dilo duwo o borisan do madtatamong. Om patayon ngai' nopo ot isai nopo i mumbal daa do mamasi dau,” ka dau.

¹⁶Om tangkapo' no diyolo' i Atalia, om gayato' no do kuminaa do hiri'd walai do raja'. Om patayo' nogiddi diyolo' iyau do hiri, do hiri'd dotimbabaan di wawayaan dot agayo di roitan do Wawayaan do Kuda'.

Ninwoguan di Yoyada it Imam, i Tumpongo
(2Su. 23.16-21)

¹⁷Om suhuo' no di Yoyada it Imam diri, i Raja' Yoas om i rayat do mamatos dot id Tuhan do sumiliu iyolo' do tulun di don Tuhan; om sinuhu' nogi' dau i raja' do mamatos dot id rayat.

¹⁸Om soruango' noddidi di tulun dot ogumu' i walai do tingolig do Baal, om raago' no diyolo' i walai; om minumuk diyolo' i pananaraban do porsombahan, om i tingolig. Om patayo' no diyolo' i Matan, it imam do mogobi-obi' do Baal do hiri'd dotimbabaan di pananaraban do porsombahan. Om suhuo' no di Yoyada i piro-piro madtatamong do madtamong di Walai'd Sasambayangan dot Agayo.

¹⁹Om tonudo' no di Yoyada it Imam diri, om i piro-piro o boyoon do soudor, om i madtatamong di raja', om i madtatamong do hiri'd walai'd raja', i Yoas do mantad hiri'd Walai'd Sasambayanan dot Agayo om gisom do nokorikot do hiri'd walai do raja'; om ohuyud nopo i tulun dot ogumu' do manud-tanud do hiri'd tohuri-huri diyolo'. Om suang noddi i Raja' Yoas di walai do raja', do minaya' di wawayaan di roitan do Wawayaan do Madtatamong, om irikau no do hiri'd tirikohonon do raja'.

²⁰Om oinsanan nopoddi i rayat dot ongotood. Om osimbayan diri o hiri'd bandar diyolo' di napatai i Atalia do hiri'd walai di raja'.

²¹Om turu' nogi' o toun di Yoas di nosiliu iyau do raja' do Yohuda.

2 Raja' 12

I Yoas o Raja' do Yohuda

(2Su. 24.1-16)

¹Tontok di koturu' nod toun di Raja' Yohu do momorinta' dot Israil, om kosiliu no i Yoas do raja' do Yohuda. Om apat nohopod o toun do koloido' di Raja' Yoas do momorinta' do hilo'd Yorusalim. Tina' nopo dau om i Sibia, i tulun do mantad id bandar do Borsiba.

²Om solinaid nopo di Yoas do poimpasi om momonsoi kasai' i' iyau do korohian do Tuhan, tu' notudukan i' iyau di Yoyada it Imam diri.

³Nga' iyo piya'ddi nga' a' i' dau rinaag i tiyonon do modsubak do tingolig. Om maso poddi di rayat do papatahak do porsombahan om modtutud iyolo' do kominyan do hiri.

⁴Insan tadau, om lohowo' no di Raja' Yoas i piro-piro ot imam, om suhuo' no dau iyolo' do poopi' di tusin dit aramit diyolo' do mantad id porsombahan do hiri'd Walai'd Sasambayanan dot Agayo, i tusin di pambayar do kapatahakan do porsombahan om i tusin di patahakan do tumanud do kagaanan do ginawo.

⁵Pointikid-tikid dit imam om mongilo-ilo ngai' nopo di tusin dit angaramit diyolo' do mantad id tulun di pogobi-obian diyolo'. Om iri no tusin diri o

pakayon do pomonsoi di nangaraag-raag do hiri'd Walai'd Sasambayangan dot Agayo.

⁶Nga' gisom piya di koduwo no nohopod om tolu do toun di Raja' Yoas do momorinta' nga' a' po dit imam nowonsoi i nangaraag-raag di hiri'd Walai'd Sasambayangan dot Agayo.

⁷Gowoi poddi om lohowo' no di Yoas i Yoyada it Imam diri, om it imam do suwai, om uhoto' no dau iyolo', "Nokuro tu' a' po dokoyu nosonong i Walai'd Sasambayangan dot Agayo? Mantad pondo do baino', om a' kou no koino-ino do poopi' di tusin dit aramit dokoyu. Patahakon ngai' nopondo dokoyu iri do maan do pononong di Walai'd Sasambayangan dot Agayo," ka dau.

⁸Om kotumboyo' ngai' nopoddi it imam dot a' monimung do tusin do mantad id rayat, om a' mononong di Walai'd Sasambayangan dot Agayo.

⁹Om panganu noddi i Yoyada dot iso' o pati', om luangai no dau o hiri'd sompon, om poiliho' no do hiri'd toning di pananaraban do porsombahan do ponong id wanan di wawayaan di wayaan do sumuang di Walai'd Sasambayangan dot Agayo. Om popisuang-suangon nopo dit imam di pointamong do hiri'd wawayaan di Walai'd Sasambayangan dot Agayo i tusin dit aramit diyolo' do mantad id tulun dot ogumu' do hiri'd pati'ddi.

¹⁰Soira' dit ogumu' o tusin do hiri'd pati' om ngoyon no di gomponulis do raja', om i Boyoon dot Agayo dot Imam intobo' i tusin diri, om lopoton nogindo diyolo'.

¹¹Om otulis pondo diyolo' o kogumuon di tusin om patahakon nogindo diyolo' di piro-piro o mandur di momohuruan di karaja' do mononong di Walai'd Sasambayangan dot Agayo. Om iri nondo i mandur diri o mamagadsi' di tukang kayu, om i tukang do mamaal di walai,

¹²om i tukang watu, om i mamabak do watu. Om iyolo' nogi' o momoli do kayu, om watu, om mongilo-ilo di tusin do posoliwanon do maan do pononong di Walai'd Sasambayangan dot Agayo.

¹³Nga' a' i' pinakai i tusin diri do pomonsoi do sangkir do pirok, ko' mimpun, ko' torumpit, ko' pakakas po do lampung, ko' nunu nopo o pakakas do suwai di tamas ko' pirok do wonsoyon.

¹⁴Iri nopo tusin diri om pogodsion ngai' nopo di tukang, om pomoli do pakakas di pakayon.

¹⁵Iri ngai' nopo i mandur diri nga' ongotulid kopio o ginawo. Om a' iddi minog do haro o kopoilaan ondung poingkuro o kinapamakayan di tusin.

¹⁶Nga' iri nopo tusin dit aramit di maan do porsombahan do poningolon om i porsombahan do pangampun do dusa, om a' i' posuangon do hiri'd pati'ddi. Tu' tusin nopoddi om iri no it imam o kaanu.

¹⁷Tontok nopoddi om sinangod om sinolod di Hasail, i raja' do Siria diri, o bandar do Gat. Om ngoyon po daa dau songodo' o Yorusalim.

¹⁸Om paatadai no di Yoas i Raja' Hasail dot ipuhawang. Iri nopo pinopuhawang diri nga' nanu do mantad id koinsanai do porsombahan di nakatahak dot idTuhan, do mantad po dit i Yosapat, om i Yoram, om i Ahasia, o raja' di momorinta' dit id gulu ko' i Yoas. Om minanu nogi' do mantad id porsombahan di Yoas, om koinsanai di tamas di hiri'd poiiyanan do hiri'd Walai'd Sasambayanan dot Agayo, om i hiri'd walai do raja'. Om a' noddi nabayaan i Hasail do minongoi panangod do Yorusalim.

¹⁹⁻²¹Om pogipapakat ngai' noddi i pagawai do pomorinta' do Yohuda do sumaap di Raja' Yoas. Om haro'ddi o duwo o tulun dot id pialatan diyolo', do ngaran nopo diyolo' om i Yosakar, i tanak di Simiat, om i Yosabad, i tanak di Somir, do minongoi pamatai di Yoas do hiri'd walai dau dit id timpak do tana' di pinotimbun, i hiri'd ponong id koulayon do mantad id Yorusalim, it id ralan do kumaa do hilo'd bandar do Sila. Om lobongo' noddi i Raja' Yoas do hiri'd kalabangan do raja' do hiri'd Bandar di Daud. Om kosiliu noddi do raja' i Amasia, i tanak di Yoas, do suminowoli dau. Koinsanai di nongowonsoi di Raja' Yoas om nongkotulis ngai' i' dot id suang do *Buuk di Monusui do Pasal Ngai' di Raja' do Yohuda*.

2 Raja' 13

I Yihoahas o Raja' dot Israil

- ¹Tontok di koduwo no nohopod om tolu do toun do pomorintaan di Yoas, i tanak di Ahasia, do hilo'd Yohuda, om kosiliu no i Yihoahas, i tanak di Yohu, do raja' dot Israil. Om hopod om turu' o toun di Yoahas do momorinta' do hilo'd Samaria.
- ²Om i Yihoahas nga' miagal i' di Raja' Yirobiam, i minomorinta' dit id gulu ko' iyau tu' minomonsoi'd dusa dot id toguang do Tuhan, om minamayayat do tulun dot Israil do minomonsoi'd dusa. A' i' iyau insan koumbal do rumologo do mantad id karaaton dau'ddi.
- ³Om iri noddi o kinatagadan do Tuhan dot Israil, om pinologos diri do Tuhan i Raja' Hasail, i raja' do Siria, om i Binhadad, i tanak dau, do managalai-galai do mangala' dot Israil dot id pisangadan.
- ⁴Om sambayang noddi i Yihoahas dot id Tuhan, om korongou i' do Tuhan i sambayang dau, tu' okito id Tuhan o korongito' di raja' do Siria do mongulok-ulok di tulun dot Israil.
- ⁵Om onuwai iddi do Tuhan o tulun dot Israil do songulun o boyoon di pinopoidu' diyolo' do mantad id pongulok-ulok do tulun do Siria. Om osimbayan noddi iyolo' do miagal di gulu po.
- ⁶Nga' iyo piya'ddi nga' a' i' i tulun dot Israil tuminingkod do momonsoi'd dusa di tinimpunan di Raja' Yirobiam. Om pinologos i' diyolo' i patung do tingolig dot Asira do hilo'd Samaria.
- ⁷Om aiso' noddi o soudor di Yihoahas, suwai ko' iri po limo nohopod o soudor dit ongakikuda', om hopod o korita'-kuda', om hopod noribu o soudor. Tu' nangapatai ngai' no di raja' do Siria i soudor di Raja' Yihoahas.
- ⁸Om koinsanai di nongowonsoi di Raja' Yihoahas do suwai om i kosioho' dau nga' nongkotulis ngai' i' dot id suang do Buuk di Monusui do Pasal Ngai' di Raja' dot Israil.
- ⁹Om kapatai noddi i Raja' Yihoahas om lobongo' no do hilo'd Samaria. Om kosiliu no do raja' i Yihoas, i tanak dau, do suminowoli dau.

I Yihoas o Raja' dot Israil

10Tontok di kotolu nohopod om turu' do toun do pomorintaan di Yoas do hilo'd Yohuda, om kosiliu no do raja' dot Israil i Yihoas, i tanak di Yihoahas. Om hopod diri om onom o toun dau do momorinta' do hilo'd Samaria.

11Iyau nga' minomonsoi nogi' do dusa dot id Tuhan tu' minusui di karaato' di Raja' Yirobiam do minamayayat do tulun dot Israil do minomonsoi'd dusa.

12Koinsanai di nongowonsoi di Raja' Yihoas om i kosioho' dau do suminangod di Amasia, i raja' do Yohuda, nga' nongkotulis ngai' i' dot id suang do Buuk di Monusui do Pasal Ngai' di Raja' dot Israil.

13Om kapatai noddi i Raja' Yihoas om lobongo' no do hiri'd kalabangan do raja' do hilo'd Samaria. Om kosiliu no do raja' i Yirobiam di koduwo, i tanak dau, do suminowoli dau.

Napatai i Nabi Ilisa

14Insan o maso om kadalaai no do suminakit i Nabi Ilisa, om ongoi no i Raja' Yihoas kakap dau. Om soira' di nokito di Raja' Yihoas dot oruhai nod matai i Ilisa, om ihad no iyau do mikuwo'd minoro-boros dot, “Apa', Apa', iya' no it okoris kopio do minongintirung dot Israil!” ka dau.

15Om boros ka di Ilisa dot id raja', “Ngoyo' ilo powakasan do pana', om manu no do pana',” ka dau. Om ngoyo' no di Raja' Yihoas iri,

16om suhuo' no iyau di Ilisa do sumodia' do mamana'. Om sodia' noddi i Raja' Yihoas do mamana', nga' pakamao' no di Ilisa o palad dau do hiri'd palad di Yoas.

17Om ukabai no di Raja' Yihoas i liligaon di potimbaba' ponong id pomogunan do Siria do tuminanud di pinonuhuan di Ilisa. Om boros ka di Ilisa, “Papanao' ino pana' nu!” ka. Om papanao' no di raja', om boros ka di Ilisa, “Iya' no o pana' do Tuhan. Ino no o pana' do pangala' do Tuhan do Siria. Sumangod ko nondo do tulun do Siria do hilo'd Apik om aala' nu indo iyolo',” ka dau.

¹⁸Om suhuo' no di Ilisa i Raja' Yoas do manganu di pana' di noolu', om popimbobogon indo do hiri'd tana'. Om popimbobogo' no di raja' iri do hiri'd tana' dot intolu, om tingkod noddi iyau.

¹⁹Om kotogod noddi i Ilisa. Boros ka dau dot id raja', "Nokuro i' tu' a' nu pinopimbobog dot ongoilimo toi ko' ongoingonom po, om aala' nu i' daa'ndo kopio i tulun do Siria? Nga' iyo nopoddi om intolu ko no do kamanang do sumangod di tulun do Siria," ka dau.

²⁰A' no alaid do mantad diri om kapatai no i Ilisa, om lobongo' noddi. Koubasanan nopo do tontok diri nga' monikid toun nopo do haro o piro-piro o sinompuruan do tulun do Muab di mananakau do mongoi panangod di pomogunan dot Israil.

²¹Om haro'ddi dot insan o tatau, do maso di tulun dot Israil do momolobong do tulun do napatai, om sigog id kokito diyolo' o sonsinompuruan do tulun do Muab do rumikot, om poddosi-dosi nopo iyolo' nga' pataamo' nopo diyolo' i rata' di tulun do hiri'd suang di lobong di Ilisa, om poggidu' no iyolo'. Nga' kotopis nopoddi i rata'ddi di tulang di Ilisa, nga' koposiai no kawagu om ingkakat noddi.

Pinisangadan dot id Pialatan dot Israil om Tulun do Siria

²²Solinaid nopo do pomorintaan di Raja' Yihoahas, om songodon kasai' nopo di Hasail, i raja' do Siria, o tulun dot Israil.

²³Nga' a' id Tuhan insan kolihuwai o tulun dau. Osianan i' iyau diyolo' om osonong iyau dot id diyolo'. Om a' i' dau pinologos dot opunso kopio iyolo' suwai ko' tinulung i' dau iyolo' tu' osorou i' dau i tumpongo dau dot id di Abraham om id di Isak om id di Yakub.

²⁴Om kapatai noddi i Hasail, i raja' do pomogunan do Siria, om kosiliu no do raja' i Binhadad, i tanak dau.

²⁵Tontok dit i Yihoas o raja' dot Israil, om kaala' no dau i Binhadad dot intolu. Om kaanu no kawagu dau i bandar di nongosolod di Raja' Binhadad di maso po do pomorintaan di Raja' Yihoahas, i tapa' di Yihoas.

2 Raja' 14

I Amasia o Raja' do Yohuda

(2Su. 25.1-24)

¹Tontok di koduwo nod toun do pomorintaan di Raja' Yihoas, i tanak di Raja' Yihoahas do hilo'd Israil, om kosiliu no i Amasia, i tanak di Yoas do raja' do Yohuda.

²Tontok nopoddi om duwo no nohopod om limo o toun do tumur dau, om duwo nohopod om siam o toun dau do momorinta' do hilo'd Yorusalim. Tina' nopo dau om i Yoadan, i mantad hilo'd Yorusalim.

³Om minomonsoi i' i Amasia di korohian do Tuhan. Nga' a' i' ma iyau nokoiyo di Daud, i taki-aki dau, suwai ko' minusui no iyau di tapa' dau,

⁴tu' a' i' dau rinaag i tiyonon do tulun do modsubak do tingolig, om gowoi poddi om patahak kasai' po i rayat do porsombahan om modtutud do kominyan do hiri.

⁵Om soira' di nokogiroto o kinosilihan di Amasia do raja', om ponuhu' noddi iyau'd tulun do mongoi pamatai ngai' di pagawai di minamatai di tapa' dau.

⁶Nga' a' i' dau pinatai i tangaanak di pagawai'ddi, tu' boros nopod Tuhan dot id suang di Tourat di Musa om poingkaa, “Kada' hukumai do kapatayon o molohing dot i kasalaan do tanak dau o kopomohukuman. Om kada' hukumai do kapatayon o tangaanak dot i kasalaan do tapa' diyolo' o kopomohukuman. Iri no i tulun di minomonsoi di kasala' o hukuman do kapatayon,” ka.

⁷Haro ot insan dot id pinisangadan do minamatai i Raja' Amasia do hopod noribu o soudor dot Idom do hilo'd rantai di roitan do Rantai do Silaon, om nosolod nogi' dau o bandar do Sila, om pungaranai noddi dau o bandar diri do Yoktiil. Om Yoktiil kasai' po o ngaran do bandar diri do gisom do baino'.

⁸Om ponuhu' noddi i Raja' Amasia do piro-piro o tulun dau do minongoi popoilo di Yihoas, i raja' dot Israil, do mangangat iyau di Yoas do misangod.

⁹Nga' ponuhu' no i Raja' Yihoas do tulun do mongoi posunud dot isimbar dau do poingkaa, “Insan o maso om poromut no do boros i korugian do hilo'd konulu-nuluan do Libanon dot id kokoyuan dot aras do poingkaa, ‘Pokowinai

di tanak ku i tanak nu'd tondu', oi guas dot aras,' ka. Nga' talib no o songinan di nintorosan do hiri om pingulakai no i korugian diri.

¹⁰Minggayo-gayo ko daa'ddi, oi Amasia, tu' naala' nu i' i tulun dot Idom. Nga' osonong nogi' do poulaon nu i kinamanangan nu'ddi om mundorong nopo do hino'd walai nu. Nokuro tu' mogihum ko po do kosusaan nu di poporikot nod koinggoritan dot id diya' om id rayat nu?" ka.

¹¹Nga' a' i' di Amasia pinusou i boros di Yihoas. Om pamanau i' i Raja' Yihoas om i tulun ngai' dau do minongoi sangod di Raja' Amasia do hilo'd Bait-Simis, i hilo'd Yohuda.

¹²Om kaala' ngai' iddi i soudor di Amasia om koinsanai nopo iyolo' do minogidu', om sompori-pori do minuli' dot id walai diyolo'.

¹³Om tangkapo' no di Yihoas i Amasia. Om soruango' no dau o Yorusalim om raago' no dau i tolig di bandar do konoruo' nopo om haro i' doti' o duwo nahatus o mito; do mantad pod hiri'd Wawayaan dot Agayo di roitan dot Ipraim om gisom do hiri'd wawayaan di roitan do Wawayaan do Linsuk.

¹⁴Om tanggayai ngai' nopo di Raja' Yihoas i tamas om i pirok di nokito dau om koinsanai di konunu-nunuan dit id suang di Walai'd Sasambayanan dot Agayo om koinsanai di dapu' do hiri'd walai do raja', do guminuli' do hilo'd Samaria. Om tinangayan nogi' dau o piro-piro tulun di kipangkat do hilo'd Samaria.

¹⁵Koinsanai di nongowonsoi di Raja' Yihoas, do kohompit ngai' i kosioho' dau dot id pisangadan diyolo' di Amasia, i raja' do Yohuda, nga' nongkotulis ngai' i' dot id suang do Buuk di Monusui do Pasal Ngai' di Raja' dot Israil.

¹⁶Om kapatai noddi i Raja' Yihoas om lobongo' no do hiri'd kalabangan do raja' di hilo'd Samaria. Om kosiliu no do raja' i Yirobiam di koduwo, i tanak di Yoas, do suminowoli dau.

Napatai i Amasia, i Raja' do Yohuda

(2Su. 25.25-28)

¹⁷Om hopod po om limo o toun di Amasia do poimpasi do mantad di napatai i Yihoas, i raja' dot Israil.

18-21 Nga' pogipapakat noddi i tulun do hilo'd Yorusalim do mamatai di Amasia. Gowoi poddi om poggidu' no iyau do kuminaa do hilo'd bandar do Lakis. Nga' gusao' i' iyau di pisangod dau, om patayo' no diyolo' iyau di hilo'. Om pasakayo' no diyolo' do kuda' i rata' dau, do pinakaa do hilo'd Yorusalim, om lobongo' no do hiri'd kalabangan do raja' do hilo'd Bandar di Daud. Om siliho' no di tulun do Yohuda do raja' i Usia, i tanak di Amasia do kusai, di hopod nogi' om onom o toun dau. Om iri nopo suwai do nongowonsoi di Raja' Amasia om nongkotulis ngai' i' do hiri'd suang do *Buuk di Monusui do Pasal Ngai' di Raja' do Yohuda*.

22 Om di nopoddi napatai i Amasia, i tapa' di Usia, om ngoyo' no di Usia solodo' kawagu o bandar dot Ilat, om wonsoyo' no dau kawagu.

I Yirobiam di Koduwo o Raja' dot Israil

23 Tontok di kohopod no om limo do toun do pomorintaan di Raja' Amasia, i tanak di Yihoas do hilo'd Yohuda, om kosiliu no do raja' dot Israil i Yirobiam di koduwo. Om apat nohopod om iso' o toun dau do momorinta' do hilo'd Samaria.

24 Om minomonsoi i' iyau do dusa dot id toguang do Tuhan tu' minusui iyau di karaaton di Raja' Yirobiam di koiso', i minamayayat do tulun dot Israil do momonsoi'd dusa.

25 Om i Raja' Yirobiam di koduwo o minonolod kawagu do koinsanai di watas mantad dot Israil do mantad hiri'd ralan do kumaa do hilo'd Hamat, it id utara, om gisom do hilo'd Rahat do Napatai di hilo'd salatan. Om kopiontok nopori di batos do Tuhan, i Kinorohingan dot Israil, i pinolombus di Nabi Yunus, i tanak di Amitai, i susuhoon dau do mantad hilo'd Gat-Hipir.

26 Om kokito nod Tuhan o koinggoritan do tulun dot Israil dit a' ogina-gina' om aiso' no o songulun piya do monguhup diyolo'.

27 Om a' i' o Tuhanorohian do momunso kopio dot Israil do gisom dot alaid. Om tulungo' iddi dau iyolo' dot i Yirobiam di koduwo o pinawayaan dau di ponulung dau.

²⁸Om koinanai di nongowonsoi di Raja' Yirobiam di koduwo, do kohompit ngai' i kosioho' dau dot id pisangadan, om i kinowoyo-woyoo' dau do minanganu kawagu do Damsik om Hamat do patahakon do tulun dot Israil, nga' nongkotulis ngai' i' dot id suang do Buuk di Monusui do Pasal Ngai' di Raja' dot Israil.

²⁹Om kapatai noddi i Yirobiam di koduwo om lobongo' no do hiri'd kalabangan do raja'. Om kosiliu nod raja' i Sakaria, i tanak dau, do suminowoli dau.

2 Raja' 15

I Usia o Raja' do Yohuda

(2Su. 26.1-23)

¹Tontok di koduwo no nohopod om turu' do toun do pomorintaan di Yirobiam di koduwo do hilo'd Israil, om kosiliu no i Usia, i tanak di Amasia, do raja' do Yohuda.

²Tontok nopoddi om hopod no om onom o toun dau. Om limo nohopod om duwo o toun dau do minomorinta' do hilo'd Yorusalim. Ngaran nopo do tina' dau om i Yikolia, i mantad hilo'd Yorusalim.

³Om i Usia nga' minusui i' di tapa' dau tu' minomonsoi di korohian do Tuhan.

⁴Nga' a' i' dau rinaag i tiyonon do tumuku' dot id tingolig om gowoi poddi om kakal po di rayat do papatahak do porsombahan om modtutud do kominyan do hiri.

⁵Om porikatai nod Tuhan iyau do toruol do kusta. Om a' nopo lumingos i toruol diri gisom do pinosuwai-suwai iyau dot id iso' o walai om pinotingkod di karaja' dau do gisom do nikapatai dau. Om i Yotam diri, i tanak dau, o wakil dau do momorinta' di rayat.

⁶Om koinanai di nongowonsoi di Usia om nongkotulis ngai' i' do hiri'd suang do Buuk di Monusui do Pasal Ngai' di Raja' do Yohuda.

⁷Om kapatai nodd i Usia om lobongo' no do hiri'd kalabangan do raja' do hilo'd Bandar di Daud. Om kosiliu nod raja' i Yotam, i tanak dau'd kusai, do suminowoli dau.

I Sakaria o Raja' dot Israil

⁸Tontok di kotolu no nohopod om walu' do toun do pomorintaan di Raja' Usia do hilo'd Yohuda, om kosiliu no i Sakaria, i tanak di Yirobiam di koduwo, do raja' dot Israil. Om minomorinta' iyou do hilo'd Samaria do solinaid dot onom o tulan.

⁹Om iyou nga' miagal i' ngai' di raja' dit id gulu ko' iyou tu' minomonsoi i' iyou'd dusa dot id Tuhan. Om minusui iyou do kararaat di Raja' Yirobiam di koiso', tu' minamayayat do tulun dot Israil do minomonsoi'd dusa.

¹⁰Om pongupakat no i Salum, i tanak di Yabis, do sumaap di Raja' Sakaria. Om patayo' no dau i Sakaria do hilo'd Yibliam, om sowoli no iyou do suminiliu'd raja'.

¹¹⁻¹²Om kabayaai no i pinabatos do Tuhan dot id di Raja' Yohu do korikot no di sinakagon dau di koingat ot osiliu do raja' dot Israil. Om iri nopo nongowonsoi di Raja' Sakaria do suwai om nongkotulis ngai' i' do hiri'd suang do Buuk di Monusui do Pasal Ngai' di Raja' dot Israil.

I Salum o Raja' dot Israil

¹³Tontok di kotolu no nohopod om siam do toun do pomorintaan di Raja' Usia do hilo'd Yohuda om kosiliu no i Salum, i tanak di Yabis, do raja' dot Israil. Om sombulan no o koloido' dau do momorinta' do hilo'd Samaria,

¹⁴tu' minongoi i Monahim, i tanak di Gadi, do hilo'd Samaria di mantad iyou do hilo'd Tirsa. Om patayo' nodd dau i Salum, om sowoli no iyou do suminiliu'd raja'.

¹⁵⁻¹⁶Tontok di hiri'd tindalanon i Monahim do mantad hilo'd Tirsa, om nakawaya' iyou do hilo'd bandar do Tapua, om suminuang daa iyou do hiri'd bandar diri nga' a' i' iyou di tulun do hiri niwangan. Gowoi poddi om raago' no dau i bandar diri gisom do naraag no kopio, om pinatai ngai' dau i tulun do hiri, om iri nogi' i hiri'd kinoiyonon dit id posorili'. Om nulayak nogi' dau

o tian do tongoindu' di monontian. Koinsanai di nongowonsoi di Raja' Salum, do kohompit ngai' i pakat dau, om nongkotulis ngai' i' do hiri'd suang do Buuk di Monusui do Pasal Ngai' di Raja' dot Israil.

I Monahim o Raja' dot Israil

¹⁷Tontok di kotolu nohopod om siam do toun do pomorintaan di Raja' Usia do hilo'd Yohuda, om kosiliu no i Monahim, i tanak di Gadi, do raja' dot Israil. Om hopod o toun do koloido' dau do momorinta' do hilo'd Samaria.

¹⁸Om solinaid nopo dau do poimpasi om momonsoi kasai' nopo iyau'd dusa dot id Tuhan, tu' minusui iyau di karaato' di Raja' Yirobiam di koiso', i minamayayat do tulun dot Israil do minomonsoi'd dusa.

¹⁹Om soira' di minongoi panangod dot Israil, i Pul, i raja' dot Asur, om onuwai no iyau di Raja' Monahim do 34,000 o kilogram do pirok, tu' mokimamaha' iyau dot uhupan do popogirok do pomorintaan dau do hilo'd Israil.

²⁰Nokoonuan nopo di Monahim do tusin diri, om mantad id tulun dot Israil di kaya'. Sinansagan dau iyolo' do papatahak do sorolimaan nohopod do tusin do pirok. Kaanu poddi di Pul i tusin diri om uli' no iyau do hilo'd pomogunan dau.

²¹Koinsanai di nongowonsoi di Raja' Monahim om nongkotulis ngai' i' do hiri'd suang do Buuk di Monusui do Pasal Ngai' di Raja' dot Israil.

²²Om kapatai noddi i Monahim om lobongo' no, om kosiliu nod raja' i Pikaya, i tanak dau'd kusai, do suminowoli dau.

I Pikaya o Raja' dot Israil

²³Tontok di kolimo no nohopod do toun do pomorintaan di Raja' Usia do hilo'd Yohuda, om kosiliu no i Pikaya, i tanak di Monahim, do raja' dot Israil. Om duwo o toun dau do momorinta' do hilo'd Samaria.

²⁴Om minomonsoi iyau do dusa dot id Tuhan tu' minusui iyau do karaato' di Raja' Yirobiam di koiso', tu' minamayayat do tulun dot Israil do minomonsoi'd dusa.

²⁵Om pongupakat no do limo nohopod o tulun do mantad hilo'd Giliad o tiso' di boyoon do soudor dau, di roitan dot i Pika, i tanak di Rimalia. Om patayo' noddi diyolo' i Pikaya dot id suang dot iso' o kuta' do hiri'd walai'd raja' do hilo'd Samaria. Om kosiliu noddi i Pika do raja' do suminowoli di Pikaya.

²⁶Koinsanai di nongowonsoi di Raja' Pikaya, om nongkotulis ngai' i' do hiri'd suang do Buuk di Monusui do Pasal Ngai' di Raja' dot Israil.

I Pika o Raja' dot Israil

²⁷Tontok di kolimo no nohopod om duwo do toun do pomorintaan di Raja' Usia do hilo'd Yohuda, om kosiliu nod raja' i Pika, i tanak di Rimalia do hilo'd Israil. Om duwo nohopod o toun dau do momorinta' do hilo'd Samaria.

²⁸Om minomonsoi iyau do dusa dot id Tuhan, tu' minusui iyau di Raja' Yirobiam di koiso' do minamayayat do tulun dot Israil do minomonsoi'd dusa.

²⁹Tontok di maso do pomorintaan di Raja' Pika, om nosolod di Tiglat-Pilisir, i raja' dot Asur, o bandar dot Iyon, om Abil-Bait-Maaka, Yanua, Kidis, Hasor om watas do Giliad, Galilia, om Naptali. Om tinangayan nogi' dau do hilo'd Asur o koinsanai di tulun do mantad id pomogunan di nangaala' dau.

³⁰Tontok di koduwo nohopod do toun do pomorintaan di Raja' Yotam i tanak di Usia, do hilo'd Yohuda, om pongupakat no i Hosia, i tanak di Ila do sumaap di Raja' Pika. Om patayo' noddi di Hosia i Raja' Pika om sowoli no iyau do suminiliu'd raja'.

³¹Koinsanai di nongowonsoi di Raja' Pika om nongkotulis ngai' i' do hiri'd suang do Buuk di Monusui do Pasal Ngai' di Raja' dot Israil.

I Yotam o Raja' do Yohuda

(2Su. 27.1-9)

³²Tontok di koduwo do toun do pomorintaan di Raja' Pika, i tanak di Rimalia do hilo'd Israil, om kosiliu nod raja' do hilo'd Yohuda i Yotam, i tanak di Usia.

³³Tontok nopoddi om duwo no nohopod om limo o toun do tumur dau, om hopod om onom o toun do koloido' dau do momorinta' do hilo'd Yorusalim. Tina' nopo dau om i Yorusa, i tanak di Sadok.

³⁴Om minusui i' i Yotam do kowoyo-woyoon di Usia, i tapa' dau, tu' minomonsoi i' iyau di kohubayaan do Tuhan.

³⁵Nga' a' i' dau rinaag i tiyonon do modsubak dot id tingolig om gowoi poddi om papatahak kasai' po i tulun do porsombahan om modtutud do kominyan do hiri. I Raja' Yotam no o minomonsoi di wawayaan di roitan do Wawayaan dot Utara do hiri'd Walai'd Sasambayanan dot Agayo.

³⁶⁻³⁷Tontok no di pomorintaan di Raja' Yotam, do tuminimpun o Tuhando minonuhu' di Rosin, i raja' do pomogunan do Siria om i Pika, i raja' dot Israil do mongoi panangod do Yohuda. Koinsanai di nongowonsoi di Raja' Yotam, om nongkotulis ngai' i' do hiri'd suang do Buuk di Monusui do Pasal Ngai' di Raja' do Yohuda.

³⁸Kapatai noddi i Yotam om lobongo' no do hiri'd kalabangan do raja' do hilo'd Bandar di Daud. Om kosiliu nod raja' i Ahas, i tanak dau do suminowoli dau.

2 Raja' 16

I Ahas o Raja' do Yohuda

(2Su. 28.1-27)

¹Tontok di kohopod om turu' do toun do pomorintaan di Raja' Pika i tanak di Rimalia, do hilo'd Israil, om kosiliu no i Ahas, i tanak di Yotam do raja' do Yohuda.

²Tontok nopoddi om duwo no nohopod o toun do tumur dau. Om hopod om onom o toun dau do momorinta' do hilo'd Yorusalim. Nga' a' i' iyau minusui di kowoyo-woyoon dot osonong di Raja' Daud, i taki-aki dau. Nga' pomonsoi nogi' iyau dit a' kohubayaan do Tuhan, i Kinorohingan dau.

³Minusui nogi' iyau di kowoyo-woyoon di piro-piro o raja' dot Israil, gisom do pinatahak dau i tanak dau'd kusai do numaan do porsombahan di sumbolion do patahakon dot id tingolig do tumanud di koubasanan dit araat di tulun di nuyung do Tuhan do mantad id pomogunan do Kanaan di suang i' o tulun dot Israil do pomogunan diri.



⁴Om pinapatahak nogi' i Ahas do porsombahan di sumbolion om minodtutud iyau do kominyan do hiri'd tiyonon do tumuku' do tingolig do hiri'd timpak do konulu-nuluan om hiri'd sahau do kayu dit ongokohob o tuntu.

⁵Om tontok nogiddi do sinangod om tinurungku' di Risin, i raja' do Siria om i Pika i raja' dot Israil o Yorusalim. Nga' a' i' iyolo' nakaala' di Raja' Ahas.

⁶Om tontok nogiddi do naanu kawagu di raja' dot Idom i bandar dot Ilat. Om nuyung dau i tulun do Yohuda di songingiyon do hiri. Om iyono' no di tulun dot Idom o bandar diri. Om hilo' kasai' no iyolo' do gisom do baino'.

⁷Om ponuhu' no i Ahas do piro-piro o tulun dau do minongoi poromut do boros dot id di Tiglat-Pilisir, i raja' dot Asur do poingkaa, "Iyoho' nopodti om susuhun nu dit otorodok. Om rikot no do mongoi poidu' doho' do mantad id raja' do Siria om Israil, i maso do manangod doho'," ka.

⁸Om ngoyo' no di Raja' Ahas i tamas om i pirok do mantad hiri'd Walai'd Sasambayanan dot Agayo om i dapu' do hiri'd walai di raja', om popuhawango' no dau di raja' dot Asur.

⁹Om pohubayaa' noddid di Tiglat-Pilisir i pinokianu di Ahas, om ngoyo' noddid dau songodo' do gisom do nosolod dau i bandar do Damsik. Om pinatai dau i Raja' Risin, om tinangayan ngai' dau i tulun do hiri do kuminaa do hilo'd Kir.

¹⁰Tontok di minongoi i Raja' Ahas do hilo'd Damsik, do mongoi solowot di Raja' Tiglat-Pilisir, om kokito no dau o pananaraban do porsombahan dot id bandar diri. Om pokirimo' noddid dau dot id di Uria it Imam diri, i hilo'd Yorusalim, o poiyaan di pananaraban do porsombahan diri, do mikuwo'd sukatan di koontok kopio.

¹¹Om pomonsoi noddid i Uria dot iso' o pananaraban do porsombahan do pinoiyo kopio di poiyaan om sukatan di naanu dau. Om kopongo no dau iri dit a' po nokoguli' i Raja' Ahas.

¹²Om soira' di nokoguli' i Ahas do mantad hilo'd Damsik, om kokito no dau i pananaraban do porsombahan do nopongo no.

13Om papatahak noddi iyau do porsombahan di sumbolion do tayam-tayam o pinatahak do hiri'd pananaraban do porsombahan om pinapatahak nogi' iyau do porsombahan do gandum, om pinopotuntug iyau do porsombahan do waig dot anggur om pinopotuntug iyau do raha' do mantad id porsombahan do piuludan.

14Om kokito noddi di Ahas dot iri nopo i pananaraban do porsombahan di tambaga' do winonsoi, i pinotobilang do maan do don Tuhan, do hiri'd piolitan di pananaraban do porsombahan di wagu om i Walai'd Sasambayangan dot Agayo, om poundoliho' noddi di Ahas i pananaraban do porsombahan di tambaga' do winonsoi, i hiri daa id dotimbabaan di Walai'd Sasambayangan dot Agayo, do pinowolihan nopo om hiri'd ponong id utara di pananaraban do porsombahan di wagu.

15Om sunudai noddi di Raja' Ahas i Uria it Imam diri, “Pakayon noti doho' do pananaraban do porsombahan dot agayo, do panaraban do porsombahan do dong kosuabon om porsombahan do dong sosodopon, koinsanai di porsombahan di pinatahak di raja' om i rayat. Om potuntugon nod hilo' i porsombahan do waig dot anggur di mantad id rayat. Om potuntugon no do hiti'd pananaraban do porsombahan i raha' do koinsanai di tayam-tayam di patahakon do maan do porsombahan. Nga' ilo' nopo pananaraban do porsombahan di tambaga' do winonsoi om iyoho' no o mamakai,” ka dau.

16Om tonudo' ngai' nopo di Uria i pinonuhuan di raja'.

17Om raago' ngai' noddi di Ahas i korita' di tambaga' do winonsoi, i papakayon do hiri'd Walai'd Sasambayangan dot Agayo. Om poundoliho' ngai' no dau i kakanan di songinsuang do hiri'd korita' do tambaga'ddi. Om nanu nogi' dau i mimpun do tambaga', i pointimpak di hopod om duwo o sapi' di tambaga' do winonsoi, om poimpoho' no dau iri do hiri'd watu.

18Om orohian i Ahas do poposonong do ginawo di raja' dot Asur, gisom do rinaag dau i poiiyanan do tirikohonon do raja' do hiri'd Walai'd Sasambayangan dot Agayo. Om tinabanan nogi' dau i wawayaan, di wawayaan kasai' do raja'.

¹⁹Koinsanai di nongowonsoi di Raja' Ahas om nongkotulis ngai' i' do hiri'd suang do Buuk di Monusui do Pasal Ngai' di Raja' do Yohuda.

²⁰Om kapatai noddi i Ahas om lobongo' no do hiri'd kalabangan do raja' di hilo'd Bandar di Daud. Om kosiliu nod raja' i Hiskia, i tanak dau, do suminowoli dau.

2 Raja' 17

I Hosia o Raja' dot Israil

¹Tontok di kohopod om duwo do toun do pomorintaan di Raja' Ahas do hilo'd Yohuda, om kosiliu no i Hosia, i tanak di Ila do raja' dot Israil. Om siam o toun dau do momorinta' do hilo'd Samaria.

²Om iyau nga' minomonsoi id dusa dot id Tuhan, nga' a' indo koiyo kopio do dusa di piro-piro o raja' dot Israil dit id gulu ko' iyau.

³Om nongoi iyau songodo' di Salmanisir, i raja' dot Asur. Om gowoi poddi om nokosuang iyau do pomorintaan di raja' Salmanisir, i raja' dot Asur. Om mambayar kasai'ddi i Raja' Hosia do sukai dot id dau, do pointikid-tikid do toun.

⁴Nga' insan o maso om ponuhu' no i Hosia di susuhun dau do minongoi solowot di So, i raja' do Masir tu' mokiuhup daa iyau di So. Om tingkod noddi i Raja' Hosia do mambayar do sukai di monikid toun dot id pomogunan dot Asur. Nga' soira' di noilaan di Salmanisir o takal dot araat diri, om ngoyo' no dau tangkapo' i Hosia om pogiilo' no dau.

Naala' o Samaria

⁵Om ngoyo' noddi di Salmanisir i raja' dot Asur, songodo' ot Israil om tinurungku' dau o Samaria. Om tontok di kotolu nod toun dau do monurungku' do Samaria,

⁶i kosiam nod toun do pomorintaan di Raja' Hosia, om kosolod no di Salmanisir o Samaria. Om tanggayai no dau i tulun dot Israil do pinakaa do hilo'd Asur. Pinoiyanan nopo di Raja' dot Asur do wookon diyolo' om hilo'd bandar do Hala, om iri no wookon diyolo' om pinoiyon dau do hilo'd toning

do Bawang do Habor, it id watas do Gosan, om iri no wookon om pinoiyon dot id kabandaran do hilo'd pomogunan do Madai.

⁷Naala' pogi' o Samaria nga' minomonsoi do dusa o tulun dot Israil dot idTuhan, i Kinorohingan diyolo' di pinopoidu' diyolo' do mantad id raja' do Masir, om i pinoposoliwan diyolo' do mantad id pomogunan do Masir. Tuminuku' iyolo' dot id tingolig,

⁸om tuminanud do koubasanan do bansa' di nuyung do Tuhan, di rikot i' o bansa' dot Israil do minanangod di piro-piro o bansa'ddi. Om tuminanud iyolo' di kaadat-adato' di tinantu' di piro-piro o raja' dot Israil do tonudon.

⁹Om momonsoi nogi' iyolo' di pogoduhan do Tuhan, i Kinorohingan diyolo'. Minomonsoi iyolo' do tiyonon do tumuku' do tingolig dot id pointikid-tikid di bandar diyolo', do hiri'd kampung dit ongokooro' om hiri'd bandar dit angagayo.

¹⁰Id timpak nopo do pointikid-tikid do nulu-nulu om id sahau di guas do kayu dit ongokohob o tuntu, om noudangan no diyolo' do torigi do watu di don tingolig om tininganak di tingolig dot Asira.

¹¹⁻¹²Om minodtutud nogi' iyolo' do kominyan dot id timpak do pointikid-tikid di pananaraban do porsombahan do don tingolig, do tuminanud di kongoubasanan di piro-piro o bansa' di nuyung do Tuhando mantad id pomogunan do Kanaan. Tuminuku' nogi' iyolo' do tingolig, do mulong piya do noduhan daa iyolo'd Tuhan. Om nokopotogod diri do Tuhani wonsoyon diyolo' dit araat.

¹³Om ponuhu' no o Tuhan di susuhuon om i nabi dau, do mongoi pomisunud di tulun dot Israil om Yohuda do boros do Tuhan do poingkaa, “Tingkod kou no do momonsoi dot araat, om tonudon ngai' no ot isuhu' om i Tourat ku di nakatahak ku dot id taki-aki dokoyu, om i nakatahak ku dokoyu do pinolombus di piro-piro o nabi, om i susuhuon ku'ddi,” ka.

14Nga' a' i' minokinongou ot Israil om Yohuda; pinokodou i' diyolo' o ginawo diyolo' do miagal di taki-aki diyolo' dit a' otumbayaan do Tuhan, i Kinorohingan diyolo'.

15Minada' i' i tulun dot Israil om i tulun do Yohuda do tumanud dit isuhu' do Tuhan, om a' iyolo' tuminorodok dot id tumpongo do Tuhan dot id taki-aki diyolo'. Om a' iyolo' minamadul di boros do Tuhan do mogodu diyolo', tu tuminuku' nogi' iyolo' dot id tingolig dit aiso' o kootuk-otukon, gisom dot iyolo'ddi nga' aiso' no o kootuk-otukon. Tuminanud nogi' iyolo' do kowoyo-woyoon di piro-piro o bansa' di hiri'd posorili' diyolo' do noduhan piya daa iyolo'd Tuhan do tumanud diri.

16Om tinolibambanan ngai' diyolo' o koinsanai dit oturan do Tuhan, i Kinorohingan diyolo', om minomonsoi iyolo' do duwo o patung do sapi' do tambaga' do winonsoi, do maan do tukuon. Minomonsoi nogi' iyolo' dot iso' o patung di tingolig dot Asira, om tumuku' iyolo' dot id rombituon, om sumambayang iyolo' dot id tingolig do Baal.

17Pinopintahak nogi' diyolo' o tangaanak diyolo' do maan do porsombahan di sorobon dot id piro-piro o tingolig. Om mamakai iyolo' do toilaan do dong rogon, om mokituduk iyolo' di bobolian, di lumohou do rusod-rusod. Om tumotos tomod nogi' iyolo' do mingwonsoi dit a' korohian do Tuhan gisom do notogod tomod o Tuhan diyolo'.

18Om a' noddi o Tuhanmamadol diyolo' om pataamo' nod Tuhan iyolo' do mantad id tana' di pinatahak do Tuhan dot id diyolo'. Noolu' nopoddi om iri po pomorintaan do hiri'd Yohuda.

19Nga' iri piya i tulun do Yohuda nga' a' i' otorodok do tumanud dot oturan do Tuhan, i Kinorohingan diyolo'. Minusui nogi' iyolo' di wowonsoyon di nosiliu do koubasanan do tulun dot Israil.

20Om iyadaai ngai' nopod Tuhan koinsanai di tulun dot Israil. Om hinukuman dau iyolo' om pinatahak dau iyolo' dot id pisangod diyolo' dit ongorongit, gisom dot a' no iyau mamadol diyolo'. Uyungo' nopo dau iyolo' do mantad id tana' di pinatahak dau dot id diyolo'.

²¹Tontok di nokotongkiad do Tuhan ot Israil do mantad id Yohuda, om pilio' no di tulun dot Israil i Yirobiam, i tanak di Nibat, do sumiliu'd raja' diyolo'. Om bayayato' no di Yirobiam iyolo' do tumongkiad do Tuhan om gisom diri do miningwonsoi iyolo' do dusa dit angagayo kopio.

²²Om minusui iyolo' di kowoyo-woyoon di Yirobiam om minomonsoi do koinanai'd dusa di winonsoi dau.

²³Id tohuri noddi om a' nod Tuhanpodulon iyolo', tu' uyungo' nopo dau iyolo' do mantad id tana' di pinatahak dau dot id diyolo'. Om kopiontok nopo iri di pinolombus di piro-piro o nabi, om i piro-piro o susuhun dau'ddi. Om iyo noddi o tulun dot Israil do nakataam do hilo'd pomogunan dot Asur, i nokoiyonon diyolo' do gisom do baino'.

Sinowoli do Tulun dot Asur do Miyon i Pomogunan dot Israil

²⁴Om ponuhu' no i raja' dot Asur di tulun do mantad id bandar do Babil, Kuta, Awa, Hamat om mantad id Siparwaim do mongoi iyon do hilo'd Samaria, do sumowoli di tulun dot Israil, i nangatangayan dot id pomogunan do pisangod. Iri ngai' no i tulun do suminowoli do miyon do hiri'd piro-piro o bandar diri.

²⁵Tontok di wagu po iyolo'd poingiyon do hilo', om a' i' iyolo' momusou do Tuhan. Om iri no o kinoponuhuan do Tuhan do singa do rumikot do minongoi pamatai do wookon diyolo'.

²⁶Om kosunudai noddi i raja' dot Asur, dot iri nopo tulun di nokongorikot do hilo'd kabandaran do Samaria, nga' a' koilo dot oturan do tingolig do pomogunan diri; gowoi poddi om suhuo' no di tingolig do hiri o singa do mongoi pamatai diyolo'.

²⁷Om boros kaddi di raja' dot Asur, “Suhuo' dokoyu do muli' o songulun dit imam di natangayan toko', om poundorongon nopod hilo' do poponudukon ngai' di tulun dot oturan do tingolig do pomogunan diri,” ka.

²⁸Om uli' noddi o songulun dit imam dot Israil, i natangayan daa do hilo'd Asur do mantad hilo'd Samaria. Om undorong no iyau do hilo'd Baitol. Om

hilo' no iyau do minonuduk ngai' di tulun do ralan do sumambayang dot id Tuhan.

²⁹Nga' iri nopo i tulun di songingiyon do hilo'd Samaria om mingwonsoi kasai' do tingolig diyolo', om popingiyono' no diyolo' iri do hiri'd walai di poningoligan di nongowonsoi mantad di tulun dot Israil. Om sorompori-pori nopo do momonsoi do diyolo'd tingolig i piro-piro o sinompuruan do tulun do hiri'd bandar di niyon diyolo'.

³⁰Iri nopo tulun do Babil om minomonsoi di patung do tingolig do Sukot Binot, om iri no tulun do Kuta om minomonsoi do patung do tingolig do Norgal; om iri no tulun do Hamat om minomonsoi do patung do tingolig dot Asima,

³¹om iri no tulun dot Awa om minomonsoi do patung do tingolig do Nibhas om Tartak; om iri no tulun do Siparwaim om pinapatahak do tangaanak diyolo' do maan do porsombahan do sorobon dot id tingolig dot Adramilik om Anamilik.

³²Iri ngai' nopo tulun diri, om tumuku' dot id piro-piro tingolig diri, om tumuku' dot id Tuhan. Om minomili' iyolo' do piro-piro o tulun do sumiliu dot imam do papatahak di porsombahan di sumbolion do hiri'd walai do tingolig.

³³Om iyo noddi iyolo', tu' tumuku' dot id Tuhan, om tumuku' dot id tingolig diyolo', do tumanud di kaadat-adato' do hiri'd pomogunan di tadon diyolo'.

³⁴Om gisom piya'd baino' nga' maso po diyolo' do tumanud di tadat diyolo'. A' i' iyolo' sumambayang dot id Tuhan om a' tumanud dot oturan om i ponuhuan di nakatahak do Tuhan dot id sinakagon di Yakub, i pinungaranan dau dot Israil.

³⁵Nokopongumpongo no o Tuhan dot id tulun dot Israil do poingkaa, “Kada' kou tuku' dot id tingolig; kada' kou otud do tumuku' dot id toguang diyolo', ko' modsubak po diyolo' ko' papatahak po do porsombahan di sumbolion dot id diyolo'.

³⁶Pusohon oku no dokoyu, iyoho' i Tuhan di pinopoidu' dokoyu do mantad id pomogunan do Masir, dot i kuasa' ku dit agayo o pinopoidu' ku dokoyu; tuku' kou no dot id doho', om papatahak kou no do porsombahan di sumbolion dot id doho'.

³⁷Tumorodok kou no kasai' do tumanud dit oturan ku om i ponuhuan di tinulis ku do pinatahak ku dokoyu. Kada' kou tuku' dot id tingolig,

³⁸om kada' dokoyu lihuwai i tumpongo di winonsoi ku dot id dokoyu.

³⁹Mumboyo' kou no doho' i Tuhan, i Kinorohingan dokoyu, om poiduwon ku indo iyokoyu do mantad id piro-piro o pisangod dokoyu," ka.

⁴⁰Nga' a' i' mokinongou i tulun di poingiyon do hilo'd Samaria; tumanud kasai' i' iyolo' di tadat mantad diyolo'.

⁴¹Om iyo no iyolo'ddi, tu' tumuku' dot id Tuhan om tumuku' dot id tingolig diyolo'. Om gisom piya'd baino' nga' iyo kasai' iddi o wonsoyon di sinakagon diyolo'.

2 Raja' 18

I Hiskia o Raja' do Yohuda

(2Su. 29.1-2, 31.1)

¹Tontok di kotolu nod toun do pomorintaan di Raja' Hosia, i tanak di Ila, do hilo'd Israil, om kosiliu no i Hiskia, i tanak di Ahas do raja' do Yohuda.

²Tontok nopoddi om duwo no nohopod om limo o toun dau, om duwo nohopod om siam o toun dau do momorinta' do hilo'd Yorusalim. Tina' nopo dau om i Abi, i tanak di Sakaria.

³Koinsanai di winonsoi di Hiskia nga' kongohubayaan i' do Tuhan, tu' tuminanud i' iyou do kowoyo-woyoon di Raja' Daud, i taki-aki dau.

⁴Koinsanai di tiyonon do tumuku' dot id tingolig om rinaag ngai' nopo dau om hinaba' ngai' dau i torigi do watu di don tingolig, om rinaag dau i patung do tingolig dot Asira. Om minumuk nogi' di Hiskia i tulanut do tambaga' di winonsoi di Musa di gulu po, i rinoitan do Nohustan. Tu' gisom piya do

maso'ddi nga' modtutud kasai' i' i tulun dot Israil do kominyan do pomusou di tulanut do tambaga'ddi.

⁵I Hiskia nopo om otumbayaan kopio do Tuhan, i Kinorohingan do tulun dot Israil. Om id pogialatan ngai' nopo di raja' do Yohuda, di nokopogulu ko' i suminusuhut dau do momorinta' om aiso' no o nokoiyo di Raja' Hiskia.

⁶I Hiskia nopoddi nga' otorodok kopio dot id Tuhan, om a' i' iyou nokoumbal do sumaap dau. Om tonudon ngai' i' di Hiskia o koinsanai di ponuhuan do Tuhan di nakatahak dau dot id di Musa.

⁷Om iri no o nokoponguhupan kasai' do Tuhan dau, om nunu nopo o wonsoyon dau nga' koundar kasai' nopo. Om suminoliwan iyou do mantad id pomorintaan do Raja' Asur om mada' iyou do porintaan di raja' dot Asur.

⁸Om nangaala' nogi' dau i tulun do Pilistin, om sinolod dau i pomogunan diyolo' dot i kokompungan dit ongokooro', om i bandar dit agayo kopio, om kohompit nogi' o Gasa om i kinoiyonon do hiri'd posorili' do nosolod dau.

⁹Tontok di kaapat nod toun do pomorintaan di Raja' Hiskia, i koturu' nod toun do pomorintaan di Raja' Hosia, i tanak di Ila, do hilo'd Israil, om rikot no i Salmanisir, i raja' dot Asur, do minongoi panangod do tulun dot Israil om turungkuo' no dau o Samaria.

¹⁰Tolu poddi o toun do turungkuon i bandar do Samaria, om kaala' nogi' i bandar diri; nosiliu iri di konom do toun do pomorintaan di Hiskia, om kosiam do toun do pomorintaan di Hosia.

¹¹Om tanggayai no di raja' dot Asur o tulun dot Israil di nangatangkap dau do kuminaa do hilo'd pomogunan dot Asur; om iri nopoddi wookon diyolo' om pinakaa do hilo'd bandar do Hala, om iri no suwai om pinakaa do hilo'd somok di Bawang do Habor, it id watas do Gosan, om iri no wookon diyolo' om pinakaa do hilo'd kabandaran dit id pomogunan do Madai.

¹²Nakaalala' nopo do Samaria om i kowoyo-woyoon do tulun dot Israil dit a' otorodok dot id Tuhan, i Kinorohingan diyolo'. A' diyolo' tinanud i tumpungo do Tuhan dot id diyolo', om tinolibambanan ngai' diyolo' i ponuhuan di

pinatahak di Musa, i susuhon do Tuhan. A' iyolo' minokinongou om a' tuminanud diri.

Tinompurolosi dot Asur o Yorusalim

(2Su. 32.1-19; Yos. 36.1-22)

13Tontok di kohopod om apat do toun do pomorintaan di Raja' Hiskia, om rikat no i Sanhorib, i raja' dot Asur, do mongoi panangod do kabandaran do Yohuda dit ongkitolig o posorili' do gisom do naala' ngai' dau iri.

14Om poromot no i Hiskia do habar dot id di Sanhorib, i raja' dot Asur di hilo'd Lakis. Boros ka dau, “Mangakun oku no do nakasala', om pokionuon ku no do tumingkod ko do manangod dahai, tu' patahakon ku i' o nunu nopo o pokionuon nu,” ka. Om suhuo' no di raja' dot Asur i Raja' Hiskia do paatod do hiri'd dau do hopod noribu o kilogram do pirok, om soribu o kilogram do tamas.

15Gowoi poddi om koinsanai nopo i pirok di hiri'd Walai'd Sasambayanan dot Agayo om i hiri'd poopian do hiri'd walai'd raja' do pinokirim di Hiskia dot id di Sanhorib.

16Iri piya i tamas di pinodokot do pointikid-tikid di wawayaan di Walai'd Sasambayanan dot Agayo, i pinodokot daa di Hiskia, nga' ngoyo' ngai' nopo dau om pokirimo' no dot id di Sanhorib.

17Nga' papaatod nogiddi i raja' dot Asur do soudor dot ogumu' do mantad hilo'd Lakis, i winoyo' do tolu o boyoon do soudor dit asawat o pangkat do mongoi panangod do Yorusalim. Iri ngai' nopo soudor diri om winoyo' do tolu o boyoon dit asawat o pangkat; iso' o boyoon do soudor, iso' i moningingarung do tinumon do raja', om iso' o boyoon di madtatamong do raja'. Korikot poddi iyolo' do hilo'd Yorusalim om solodo' no diyolo' i ralan do hiri'd kinoiyonon di roitan do Tumo do Mangangawol, it id toning di liang di poluyungan do waig do mantad hiri'd kulam di hiri'd sokid.

18Om ponuhu' noddid iyolo'd tulun do mongoi pomolohou di Raja' Hiskia. Om ongoi no solowot diyolo' o tolu pagawai di Hiskia: i Ilyakim, i tanak di Hilkia,

i mongilo-ilo do hiri'd walai'd raja'; i Sibna, i gomponulis do pomorinta', om i Yoa, i tanak di Asap, i popoopi' do tusin do pomorinta'.

19Om boros ka di tiso' di boyoon do soudor dot Asur dot id diyolo', "Poboroson no o boros do Raja' dot Asur dot id di Hiskia do poingkaa, 'Nokuro tu' osorou nu dot okoris ko?"

20Osorou nu daa do boros nopo nga' kaala' no do toilaan om kokorisan do soudor? Isai daa ot osorou nu do milo'd monguhup diya' tu' sumaap ko dot Asur?

21Sumondu ko daa do Masir do monguhup diya'. Nga' iri nopo om miagal do songulun di mononsukud do sumbiling, tu' otipu' nori om kotodok no dot id palad dau. Iyo noddi o kowoyo-woyoon do raja' do Masir dot id tulun di sumondu dau,' ka," ka.

22Om boros ka kawagu di boyoon do soudor dot Asur, "Ko' momoros kou daa do mogondos kou do Tuhan, i Kinorohingan dokoyu? Nga' okon toi ko' i Hiskia i' o minomohuyas di pananaraban do porsombahan dot id Tuhan om i tiyonon di tumuku' dot id Tuhan, do tontok di minonuhu' iyau do tulun di songingiyon do hilo'd Yohuda om hilo'd Yorusalim do tumuku' dot id dotimbabaan di pananaraban do porsombahan di hilo'd Yorusalim?"

23Monokitupa' oku dokoyu dot id suang do ngaran do raja' dot Asur, dot onuan kou piya daa do duwo noribu o kuda' nga' aiso' no o tulun dokoyu do sumakai do koinsanai'ddi!

24A' kou no kotori' do sumaap di soudor dahai dit oluhoi piya kopio. Nga' mogondos kou po daa do tulun do Masir do papaatod dokoyu do korita'-kuda' om soudor dot onggikuda'.

25Osorou daa dokoyu do songodon tomod ku nopo om raagon ku o pomogunan diti dot a' oku'd Tuhan uhan? Tuhan i' o minonuhu' dahai do mongoi panangod om mongoi pamaraag do pomogunan diti," ka dau.

26Om boros kaddi di Ilyakim, om i Sibna, om i Yoa dot id boyoon do soudor diri, "Tuan, boro-boros dahai do boros dot Aram, tu' kosuhut i' iyahai. Kada'

pimboros do boros dot Ibrani, tu' kongorongou ngai' nondo ilo tulun do hilo'd timpak do tolig do bandar,” ka diyolo'.

²⁷Nga' boros ka di boyoon do soudor diri, “Osorou nu daa do sinuhu' oku di Raja' Asur do popoilo'ddi dot id dokoyu noo om id raja'? Amu', parangahan ku nogi' iti do koinsanai'd tulun di songirikau do hilo'd timpak do tolig do bandar, dot iyolo' nga' kapangakan indo do taii' om koponginum do sobu diyolo' do miagal dokoyu,” ka dau.

²⁸Om ingkakat noddi i boyoon do soudor do mikuwo'd minoro-boros dot opuhod kopio do boros dot Ibrani do poingkaa, “Pokinongoho' no iti boros do raja' do pomogunan dot Asur dot id dokoyu do poingkaa:

²⁹‘Kada' kou kaakalai di Hiskia; tu' a' i' i' yau milo do mamasi dokoyu.

³⁰Kada' kou kotumbayaa' di pomilugut di Hiskia dokoyu do mogondos do Tuhan. Kada' dokoyu soroho' do poiduwon kou'd Tuhan ko' antaban po dau o soudor dot Asur do mongoi ponolod do bandar dokoyu.

³¹Kada' kou pokinongou di Hiskia. Suhuon ku iyokoyu, iyoho' i raja' dot Asur, o monuhu' dokoyu do sumoliwan do mantad id bandar dokoyu om tumahak kou nogindo dot id doho'. Om kaakan kou indo do tua' dot anggur do mantad id guas dot anggur dokoyu, om kaakan kou do tua' dot ara do mantad id guas dot ara dokoyu; om koinum kou do waig do mantad id torobong dokoyu,

³²gisom dot orikot o maso do poundolihon kou dot id pomogunan di miagal-agal do pomogunan dokoyu. Hilo' nopo om haro i' o kabun dot anggur di kitua' dot aanu dokoyu, om haro o tumo di kitanom do gandum, i gandum dit aanu dokoyu o tua', om i maan dokoyu topungo' do maan do kaakan-akanan dokoyu. Om ogumu' nogi' o guas do saitun om tumau do saitun om paha'. Ondung tumanud kou diti ponuhuan ku, om osonong-sonong kou i', om a' kou indo apatai. Kada' kou pokinongou do boros di Hiskia. Magakal no i' yau dokoyu om momusorou kou no daa'ndo do poiduwon kou'd Tuhan.

³³Haro toi o tingolig do bansa'd suwai do nokointirung do pomogunan diyolo' do mantad id raja' do pomogunan dot Asur?

³⁴Hinonggo ngai' no i tingolig do pomogunan do Hamat om Arpad do baino'? Om hinonggo ngai' no i tingolig do Siparwaim, om Hina om Iwa? Haro toi o ruminikot do minongoi popoidu' do Samaria?

³⁵Haro toi o tingolig do nokoumbal do pinopoidu' do pomogunan dau do mantad id pomorintaan ku? Om kada' kou no pomusorou do milo o Tuhan do poidu' do Yorusalim,' ka," ka dau.

³⁶Om oinsanan nopo i tulun di porintaan di Raja' Hiskia do hilo'd Yorusalim dot a' minungkomi tu' noduhan iyolo' di Raja' Hiskia do moro-boros.

³⁷Om hurako' nopo di Ilyakim, om i Sibna, om i Yoa o pakayan diyolo' tu' tumongob no kopio iyolo'. Om uli' noddi iyolo' do minongoi posunud do koinsanai di pinoboros di boyoon do soudor dot Asur diri, dot id di Raja' Hiskia.

2 Raja' 19

Minokinosihat i Raja' di Yosaya

(Yos. 37.1-7)

¹Korongou nopoddi di Raja' Hiskia i sinusui di tolu o tulun diri, om hurako' no dau o pakayan dau tu' tumongob no kopio iyau. Om pamakai noddi iyau do pakayan do mogihad om pakayaa'i no dau do hiri'd Walai'd Sasambayanan dot Agayo.

²Om suhuo' no dau i Ilyakim, i mongilo-ilo do hiri'd walai'd raja', om i Sibna, i gomponulis do pomorinta', om i piro-piro ot imam di komolohingan no do minongoi solowot di Yosaya i Nabi, i tanak di Amos. Om iyolo' nga' minamakai nogi' do pakayan do mogihad.

³Om iti no o boros do pinonuhuan di Hiskia diyolo' do popoboros dot id di Yosaya, "Tadau nopod baino' om tadau do katangaban; hinukuman toko' om nintingayam toko'. Miagal-agal toko' do tondu' di norikot no o maso do kopogkosusuan nga' oluhoi no o tinan dau.

⁴Sinuhu' di raja' dot Asur i boyoon do soudor dau dit angasawat kopio o pangkat do mongindaraat do Kinorohingan di poimpasi. Nunu koilo-ilo nga' norongou nopod Tuhan, i Kinorohingan nu i pinongindaraat diri om

hukuman nondo dau i tulun di minomoros do miagal diri. Iyo nopoddi om sumambayang no dot id Kinorohingan do bagi' di tulun toko' di maso do poimpasi,” ka.

⁵Soira'ddi nokoromut dot id di Yosaya o boros di mantad id di Raja' Hiskia diri,

⁶om simbaro' no di Yosaya do poingkaa, “Boros kad Tuhan om a' ko piya minog dot ooris do tulun dot Asur, i mimboros dot a' o Tuhan milo do popoidu' dati'.

⁷Tu' porongohon indo do Tuhan i raja' dot Asur do habar gisom do gumuli' nondo iyau do hilo'd pomogunan dau. Om patayon nondo iyau do korikot iyau'd hilo',” ka.

Minonmpurolosi Kawagu i Tulun dot Asur

(Yos. 37.8-20)

⁸Om korongou noddi i boyoon do soudor dot Asur, do nakapamanau no i raja' do mantad hilo'd Lakis om maso no do sumangod do hilo'd Libna, it iso' o bandar dot id somok. Om ongoi no i boyoon do soudor diri do hiri do minongoi solowot di raja'.

⁹Om tontok iddi do nokorongou i tulun dot Asur do rumikot no i soudor do mantad id Masir, do woyoon di Tirhaka, i raja' dot Etiopia, do mongoi panangod diyolo'. Om korongou nopoddi di raja' dot Asur o habar diri, om ponulis no iyau kawagu do surat do pinakaa dot id di Hiskia, i raja' do Yohuda.

¹⁰Poingkaa o boros di tinulis dau, “Sinunudan ko daa'd Tuhan, i pagandasan nu'ddi dot a' ko i' aala' do raja' dot Asur. Nga' kada' nogi' kotumbayaa'ddi.

¹¹Nokorongou ko no di nongowonsoi di piro-piro o raja' do pomogunan dot Asur dot id pomogunan do hinonggo nopo di ngoyon diyolo' songodo'. Om koidu' kopio ko daa'ddi iya', dot osorou nu?

¹²Tontok di rinaag di taki-aki ku o bandar do Gosan, Haran, om Risip, om di pinatai ngai' dau i tulun dot Idon di songingiyon do hilo'd Tilasar, om aiso' i' o tiso' di tingolig diyolo' do milo do pinopoidu' diyolo'.

¹³Hinonggo ngai' no i raja' do Hamat om Arpad, om Siparwaim, om Hana, om Iwa, do baino'?" ka.

¹⁴Om basao' no di Raja' Hiskia i surat diri di naramit dau do pinaatod di piro-piro o susuhuon di raja' dot Asur. Om pakayaai noddi dau do hiri'd Walai'd Sasambayanan dot Agayo. Om ungalado' no dau i surat diri dot id toguang do Tuhan,

¹⁵mikuwo'd suminambayang do poingkaa, "Oi Tuhan, i Kinorohingan dot Israil, i poirikau do hiri'd sakai di moloikat di roitan do kerub. Iya' noo o Kinorohingan di momorinta' do koinsanai do pomorintaan dot id suang do pomogunan diti. Iya' no i minomonsoi do tawan om tana'.

¹⁶Nga' baino' nodti om antangai no ondung nunu iti nosiliu dot id dahai. Pokinongoho' no o koinsanai di pongindaraat di Sanhorib diya', i Kinorohingan do poimpasi!

¹⁷Koilo ngai' i' iyahai oi Tuhan, dot ogumu' no o bansa' om pomogunan do nangaala' om nangaraag di raja' dot Asur.

¹⁸Om tinutudan ngai' nogi' i tingolig diyolo' tu' aiso' i' o kuasa' di tingolig diri. Iri nopo om patung no toomod do winonsoi do tulun, do kayu om watu do winonsoi.

¹⁹Oi Tuhan, i Kinorohingan dahai, poiduwo' no iyahai do mantad id tulun dot Asur, om oilaan indo do koinsanai'd bansa' do hiti'd pomogunan dot iya' noo o Kinorohingan, oi Tuhan," ka dau.

Boros di Yosaya dot id Raja'
(Yos. 37.21-38)

²⁰Om porikot noddi i Yosaya do boros dot id di Raja' Hiskia, dot isimbar nopod Tuhan di sambayang dau

²¹om poingkaa, "Hingi-hingion ko om irak-irakan ko'd tulun do Yorusalim, oi Sanhorib.

²²Isai toi it indaraaton nu dot osorou nu? Iyoho' i', i Kinorohingan dot Israil, i Kinorohingan dot olidang, it indaraaton nu'ddi. Minggayo-gayo kopio ko daa dot id toguang ku.

²³Pinapaatod ko do susuhuon nu do popoinggayo-gayo do ngaran nu dot iri no i korita'-kuda' nu o nakaanu-anu nu do nuluhon dit angasawat kopio do hilo'd Libanon. Om minggayo-gayo ko do nangatagad nu o koinsanai di guas dot aras dit angakawas om it ongolumis om salagan ngai' nu nopo i puru' di himbaan.

²⁴Om minggayo-gayo ko nogi' do nokopongukad ko do torobong om nokoponginum ko'd waig dot id piro-piro o pomogunan do suwai. Om piningulakan di soudor nu i Bawang do Nil do gisom do narasak.

²⁵A' ko po nokoilo dot iyoho' i' o minomusorou ngai'ddi do mantad di gulu po? Om wonsoyon ku'ddi iri do baino'. Iyoho' i' o minanahak diya' do kuasa' do momohuyas do piro-piro o bandar di kitolig o posorili' do gisom do nosiliu'ddi do pogun.

²⁶Om gisom dot iri nopo tulun di poingiyon do hilo' om aiso' no o pokukurayan. Moddosi ngai' nopo iyolo'. Nosiliu po iyolo' do miagal do sakot do hilo'd kobuturan om miagal di sakot do sumuni dot id taap do walai tu' awayaan nopo di tongus dot alasu' do mantad id koulayon, om rumiou nopo

²⁷Nga' oilaan ngai' ku i' o nunu nopo do pasal diya'. Oilaan ku i' o wonsoyon nu om oilaan ku o pakayaan nu. Om oilaan ku dot otogod kopio ko doho'.

²⁸Nongorongou ngai' ku no i pokikirayou nu. Baino' nondo om godingan ku o todung nu, om kakangan ku o kabang nu, om gayaton tiya' nondo do gumuli' do hilo'd ralan di tadon nu,” ka.

²⁹Om poromuto' no di Yosaya di Raja' Hiskia o boros do poingkaa, “Iti no o tanda' do koilaan nu dit osiliu dot id dabantalan. Toun nopod baino' om toun do tabantalan, om iri pondo i turisang di gandum o takanon dokoyu. Nga' katalib nopondo iri om milo kou no do mananom do gandum om anggur, om aanu dokoyu o tua'ddi.

³⁰Iri nopondo i tulun do Yohuda dit oolu-olu' om osimbayan nondo do miagal di tanom dit aralom o gamut om i mongua'.

³¹Hilo' nopod Yorusalim om hilo'd Nulu-Nulu do Sion om haro i' o tulun dot apasi, tu' natantu' mantad nod Tuhan dot osiliu o miagal diri.

³²Poingkaa o boros do Tuhan do pasal di raja' dot Asur, 'A' i' iyau kosuang do bandar diri, om iso' po di pana' dau nga' a' i' kapana' do hilo'. Om iso' po di soudor dau di kikolid nga' a' i' koinsomok do bandar diri, om a' i' iyolo' kopotimung do tana' do maan do ponokotolig do ponurungku' di bandar.

³³Muli' nopondo o raja' dot Asur do sumusui di ralan di winayaan dau di rikot i' iyau, om a' i' iyau kosuang do bandar diri. Iyoho' no, i Tuhan o minomoros diti.

³⁴Obian ku indo om intirungan ku o bandar do Yorusalim tu' osorou ku i' o doho' do kosuahan om i tumpongo ku dot id di Daud, i susuhuon ku, 'ka,' ka' dau.

³⁵Om totuong iddi om rikot no o Moloikat do Tuhan do hiri'd kokiiman do tulun dot Asur om patayo' no dau o 185,000 o soudor, om kosuabon noddi om songingiliu poo i rata' diyolo'!

³⁶Om poggidu' noddi i Sanhorib, i raja' dot Asur, do mantad hiri om pouliai no dau do hilo'd Niniwi.

³⁷Insan diri o tadau, di maso dau do sumambayang do hiri'd walai di tingolig do Nisro, om rikot no i Adramilik om i Sarisir, i tangaanak dau'd kusai do minongoi pamatai dau do gayang o pinamatai. Om poggidu' nogiddi iyolo', om ongoi no do hilo'd pomogunan dot Ararat. Om kosiliu noddi do raja' i Isarhadon, i tanak di Sanhorib do suwai.

2 Raja' 20

Nolingos i Toruol di Hiskia

(Yos. 38.1-8, 21-22; 2Su. 32.24-26)

¹Om tontok no do maso'ddi do suminakit i Raja' Hiskia dot adalaan kopio gisom dot oruhai no daa iyau dot apatai. Om rikot noddi i Yosaya, i tanak di

Amos, do minongoi solowot dau om boro-boros nod, “Minomilin o Tuhan do monuhu' diya' do momongo do koinsanai'd karaja' nu tu' a' ko no olingasan. A' no alaid om apatai ko no,” ka dau.

²Om togiging no i Raja' Hiskia do tuminimbaba' ponong id limput, om sambayang no iyau do poingkaa,

³“Oi Tuhan, soroho' no o kotorodoko' ku dot id diya' do mikuwo dot iso- iso' kopio o ginawo ku, om tuminotos oku do tumanud do korohian nu,” ka dau. Om pingihad noddi iyau.

⁴Om tongkiadai no di Yosaya i Raja' Hiskia, nga' a' po i Yosaya nakatalib di natad di hiri'd tanga' di walai'd raja',

⁵om suhuo' no iyau'd Tuhan do gumuli' kawagu dot id di Hiskia, i raja' di tulun di songonuon do Tuhan, do mikuwo'd popoboros do poingkaa, “Iyoho' no i Tuhan, i Kinorohingan do tukuon di Daud, i taki-aki nu. Norongou ku no o sambayang nu, om nokito ku o romou nu. Om lingasan ku i' iya'; om koongoi ko no do hilo'd Walai'd Sasambayangan dot Agayo do suabdiino.

⁶Oputan ku'ndo o tumur nu do hopod om limo o toun do koloido'. Om poiduwon ku iya' om iti bandar do Yorusalim do mantad id raja' dot Asur. Om intirungan ku indo o bandar diti tu' osorou ku i' o kosuahan ku om i tumpongo ku dot id di Daud, i susuhuon ku,” ka.

⁷Om ponuhu' noddi i Yosaya do tulun do popogihil do tua' dot ara di hinotok do hiri'd kupos di Raja' Hiskia, om olingasan i' iyau.

⁸Om ponguhot noddi i Hiskia, “Nunu o koilaan ku dot olingasan oku'd Tuhan, om koongoi oku do hilo'd Walai'd Sasambayangan dot Agayo do kotolu'd tadau?” ka dau.

⁹Om boros ka di Yosaya, “Onuan ko id Tuhan dot iso' o tanda' do koilaan nu'd bayaanon do Tuhan o batos dau. Om poboroso' daa ondung honggo o korohian nu: sumindur do hopod o garis o sangai di longon do jam do tadau, i winonsoi di Raja' Ahas ko' gumuli' do hopod o garis?” ka dau.

10Om boros ka di Hiskia, “Osonong id posindur ilo sangai do gisom do hopod o garis. Nga' pogulio' daa do hopod o garis,” ka.

11Om sambayang noddi i Yosaya dot id Tuhan, om pogulio' nod Tuhan i sangai do hopod o garis do hiri'd jam do tadau.

Piro-Piro o Susuhon do Mantad Hilo'd Babil

(Yos. 39.1-8)

12Om tontok noddi do nokorongou i raja' do Babil, i Mirodak Baladan i tanak di Baladan, do kolilingasai di Raja' Hiskia do sumakit. Om ponuhu' noddi iyau'd tulun do mongoi paatod do surat om ipuhawang dot id di Hiskia.

13Om osonong tomod o pinonuwau di Hiskia do tulun di sinuhu'ddi, om angatai noddi dau iyolo' do minongoi ontong do koinsanai do kakayaan dau, i tamas om pirok, i rampa om tumau dit owongi', om koinsanai di rapo-rapo di soudor dau. Iso' po nga' aiso' no ot a' dau pinokitanan diyolo' do hiri'd walai'd raja', om pointongkop di pomorintaan dau.

14Om rikot noddi i Yosaya do minongoi'd hiri'd di Hiskia, om ponguhot nod, “Hinonggo ngai' o tadon do tulun diri, om nunu ka diyolo'?” ka. Om boros ka di Hiskia, “Iyolo' nopo om mantad hilo'd Babil, i pomogunan di hilo'd sodu,” ka dau.

15“Nunu ngai' o nongokito diyolo' do hiti'd walai'd raja'?” ka kawagu di Yosaya do minuhot. “Nongokito ngai' no diyolo'. Aiso' no ot a' ku pinokitanan diyolo' do hiti'd suang diti poopian do hiti'd walai ku,” ka di Hiskia do suminimbar.

16Om boros kaddi di Yosaya dot id di Raja' Hiskia, “Boros kad Tuhan

17om orikot nondo o maso do nunu nopo i kakayaan dot id suang diti walai nu, i nongotimung di taki-aki nu di gulu po om gisom do baino', om rangkaton ngai' npondo do kumaa do hilo'd Babil. Om aiso' nondo ot oolu'.

18Om haro nondo o sinakagon nu do tanggayan om silihon do pagawai do hiri'd walai'd raja' do mogobi-obi' di raja' do Babil,” ka.

¹⁹Om boros ka di Hiskia do suminimbar, “Osonong no kopio ino boros doTuhan di pinoboros nu doho’,” ka. Minomoros pogi' iyau do miagal diri nga' osorou nopo di Hiskia om maso nopo dau do poimpasi om osimbayan i' om aiso' o kagangahan do pomorintaan dau.

Nokopupuson do Pomorintaan di Hiskia

(2Su. 32.32-33)

²⁰Koinsanai di nongowonsoi di Raja' Hiskia, om i kosioho' dau, om i karalan-ralano' dau do minomonsoi di kulam om i poluyungan do waig do poirikot do hiri'd bandar om nongkotulis ngai' no do hiri'd Buuk di Monusui do Pasal Ngai' di Raja' do Yohuda.

²¹Kapatai poddi i Hiskia, om kosiliu nod raja' i tanak dau do suminowoli dau.

2 Raja' 21

I Manasi o Raja' do Yohuda

(2Su. 33.1-20)

¹Hopod nogi' om duwo o toun di Manasi di nosiliu iyau'd raja' do Yohuda. Om minomorinta' iyau do hilo'd Yorusalim do solinaid do limo nohopod om limo o toun. Ngaran nopo do tina' dau nga' i Hopsiba.

²Om minomonsoi i Manasi do dusa dot id Tuhan, tu' minusui iyau di kowoyo-woyoon dot araat di piro-piro o bansa'd tulun di nuyung do Tuhan do sumoliwan do mantad id Kanaan di suang i' o tulun dot Israil do pomogunan diri.

³Om pinoingkakat kawagu dau i tiyonon do tumuku' dot id tingolig, i rinaag daa di Hiskia, i tapa' dau, di gulu po. Om minomonsoi iyau do piro-piro o pananaraban do porsombahan dot id tingolig do Baal. Om minomonsoi iyau do piro-piro o patung do tingolig dot Asira, do miagal di winonsoi di Raja' Ahab, i raja' dot Israil di gulu po. Om tuminuku' nogi' i Manasi dot id rombituon.

⁴Nokoboros nod Tuhan dot i Walai'd Sasambayanan dot Agayo o tiyonon do sumambayang dot id dau nga' hiri nogi' o winansayan di Manasi do pananaraban do porsombahan do don tingolig.

⁵Om winansayan goduwo nopo dau do pananaraban do porsombahan di pakayon do tontok do sumambayang dot id rombituon o hiri'd duwo o nataad di Walai'd Sasambayangan dot Agayo.

⁶Om pinatahak nogi' dau i tanak dau do maan do porsombahan di sorobon dot id tingolig. Om minomonsoi nogi' iyau di wowonsoyon do bobolian, om i mogogontong, om i kitoilaan do dong rogon, om minokituduk iyau do rusod-rusod. Om agayo no kopio o dusa dau dot id Tuhan gisom do nokotogod tomod o Tuhan.

⁷Om pinosuang nogi' dau i tanda' do tingolig dot Asira do hiri'd Walai'd Sasambayangan dot Agayo. Om iri nogi' daa o kinoiyonon di komoyon do Tuhan di pinoboros dau dot id di Daud om id di Suliman, i tanak di Daud do poingkaa, “Hiti nod Walai ku do hiti'd Yorusalim o nopili' ku dot id pialatan di hopod om duwo o watas do payat dot Israil dot iyonon do tulun ku do sumambayang dot id doho'.

⁸Ondung otorodok o tulun dot Israil do tumanud do koinsanai dit isuhu' ku om mumboyo' do koinsanai di Tourat di nakatahak di Musa, i susuhuon ku dot id diyolo', om a' ku no iyolo' pologoson dot ouyung do mantad id pomogunan di nakatahak ku dot id taki-aki diyolo',” ka.

⁹Nga' a' i' otorodok dot id Tuhan i tulun do Yohuda tu' naangatan nogiddi iyolo' di Manasi do momonsoi'd dusa dit araat po ko' mantad di dusa di nowonsoi di piro-piro o bansa'd tulun di nuyung do Tuhan do tontok di suang i' o tulun di songonuon do Tuhan do pomogunan diri di gulu po.

¹⁰Om polombuso' noddid di piro-piro o nabi, iyolo' i susuhuon do Tuhan, o boros do Tuhan do poingkaa,

¹¹“Araat no kopio i Raja' Manasi, araat po ko' mantad di winonsoi do tulun do Kanaan, i winonsoi dau. Om iri no i tingolig dau o minamayayat di tulun do Yohuda do minomonsoi'd dusa.

¹²Gowoi pondo om porikatan ku'ndo iyoho', i Tuhan i Kinorohingan di tukuon do tulun dot Israil, do kosusaan dot agayo o Yorusalim om Yohuda, gisom dot aranaban ngai' nopondo o tulun do korongou'ddi.

¹³Hukuman ku nondo o Yorusalim do miagal di pinomohukum ku do Samaria om i Ahab, i raja' dot Israil, om koinsanai di sinakagon dau. Imuhawon ku nopondo o Yorusalim, do miagal po do piring di linihungan o miampaping do gisom dot opulang kopio.

¹⁴Om pologoson ku nopondo i tulun di poundorong do hilo' dot inggoriton di pisangod diyolo', gisom dot aala' iyolo' om angaanu ngai' di pisangod i hiri'd pomogunan diyolo'.

¹⁵Wonsoyon ku'ti dot id tulun ku tu' minomonsoi i' iyolo'd dusa dot id doho' gisom do notingkau o kototogod ku do mantad poddi soliwani i' i taki-aki diyolo' do mantad hilo'd Masir om gisom do baino'," ka.

¹⁶Om ogumu' tomod o tulun dit aiso' o sala' do pinatai di Manasi gisom do lumuyung po o raha' do pointongkop do hilo'd Yorusalim. Iri no o dusa di winonsoi dau do suwai mantad ko' i dusa dau di minamayayat do tulun do Yohuda do minomonsoi'd dusa dot id Tuhan, iri no tu' tuminuku' dot id tingolig.

¹⁷Koinsanai di nongowonsoi di Raja' Manasi, do kohompit ngai' no i dusa di nongowonsoi dau, nga' nongkotulis ngai' no do hiri'd Buuk di Monusui do Pasal Ngai' di Raja' do Yohuda.

¹⁸Om kapatai noddi i Manasi, om lobongo' no do hiri'd kabun do walai'd raja', i kabun di Usa. Om i Amon diri i tanak dau, o nosiliu'd raja' do suminowoli dau.

I Amon o Raja' do Yohuda

(2Su. 33.21-25)

¹⁹Duwo nogi' nohopod om duwo o toun di Amon di nosiliu' iyau'd raja' do Yohuda. Om minomorinta' iyau do hilo'd Yorusalim do duwo o toun do koloido'. Ngaran nopo do tina' dau nga' i Misulimit, i tanak di Harus, i mantad id bandar do Yotba.

²⁰I Amon nga' miagal nogi' di tapa' dau tu' minomonsoi i' do dusa dot id Tuhan.

²¹Iyau nga' minusui i' di winonsoi di tapa' dau, om tuminuku' iyau di piro-piro o tingolig di tinuku' di tapa' dau.

²²Tuminongkiad iyau do Tuhan, i Kinorohingan di tinuku' di taki-aki dau. Om a' iyau otorodok do tuminanud dit isuhu'd Tuhan.

²³Om pogipapakat ngai' noddi i pagawai di Raja' Amon do sumaap dau om patayo' no diyolo' iyau do hiri'd walai di raja'.

²⁴Nga' napatai i' di tulun do Yohuda i minamatai di Raja' Amon, do hiri'd walai di raja'. Om siliho' no diyolo' do raja' i Yosia, i tanak di Raja' Amon.

²⁵Koinsanai di nongowonsoi di Amon nga' nongkotulis ngai' i' do hiri'd Buuk di Monusui do Pasal Ngai' di Raja' do Yohuda.

²⁶Om lobongo' noddi i Amon do hiri'd kalabangan do hiri'd kabun di Usa. Om i Yosia diri i tanak dau, o nosiliu'd raja' do suminowoli dau.

2 Raja' 22

I Yosia o Raja' do Yohuda

(2Su. 34.1-2)

¹Waluh' nogi' o toun di Yosia do tontok di nosiliu' iyau'd raja' do Yohuda. Om minomorinta' iyau do Yorusalim do solinaid do tolu nohopod o toun. Ngaran nopo do tina' dau nga' i Yodida, i tanak di Adaya, i mantad id bandar do Boskat.

²I Yosia nopoddi nga' minomonsoi i' do kohubayaan do Tuhan, om tuminanud iyau do kowoyo-woyoon di Raja' Daud, i taki dau, om otorodok iyau do tuminanud do koinsanai dit oturan do Kinorohingan.

Nokito kawagu i Buuk do Tourat

(2Su. 34.8-28)

³Tontok di kohopod no om waluh' do toun do pomorintaan di Raja' Yosia, om ponuhu' no iyau di gomponulis do pomorinta' do mongoi'd hiri'd Walai'd Sasambayangan dot Agayo. Ngaran nopo di gomponulis diri nga' i Sapan, i tanak di Asalia, i manangaki di Mosulam. Boros ka di Raja' Yosia,

⁴“Ongoi solowot di Hilkia, i Boyoon dot Agayo dot Imam, om pokionuon i' o kopoilaan do kogumuon do tusin do notimung di piro-piro ot imam di maganu-anu do hiri'd wawayaan do Walai'd Sasambayanan dot Agayo.

⁵Om suhuon no iyau do papatahak di tusin diri dot id piro-piro o mandur di mongilo-ilo di karaja' do mononong di Walai'd Sasambayanan dot Agayo.

⁶Om iyolo' indo o mamagadsi' di tukang kayu, om i tukang mamaal, om i tukang watu dot i tusin diri o pamagadsi'. Om iyolo' o momoli do kayu om watu dit apatut do bolion.

⁷Iri ngai' nopo tulun di mongilo-ilo do pakarajaan diri, om otulid i' kopio o ginawo, om a' i' minog do pokionuon o kopoilaan do kinapamakayan di tusin do mantad id diyolo',” ka.

⁸Om posunudo' no di Sapan i boros di Raja' Yosia, dot id di Hilkia. Om sunudai no di Hilkia i Sapan do nokobontol iyau do buuk do Tourat do Tuhan do hiri'd Walai'd Sasambayanan dot Agayo. Om patahako' no di Hilkia dot id di Sapan i buuk diri, om basao' noddi dau.

⁹Om ngoyo' noddi di Sapan poboroso' dot id raja', do naanu no dau i tusin do hiri'd Walai'd Sasambayanan dot Agayo om nakatahak no dau di piro-piro o mandur do maan do pononong di Walai'd Sasambayanan dot Agayo.

¹⁰Om boros ka kawagu di Sapan, “Intangai pogi' iti buuk di pinatahak di Hilkia doho',” ka dau. Om basao' no dau iri do hiri'd toguang di raja'.

¹¹Om korongou nopoddi di raja' o boros di pointulis do hiri'd buuk diri, nga' hurako' nopo dau o pakayan dau tu' tumongob no kopio iyau.

¹²Om boro-boros noddi i raja' dot id di Hilkia, i Boyoon dot Agayo dot Imam diri, om i Ahikam i tanak di Sapan, om id di Akbor i tanak di Mika, om i Sapan i gomponulis do pomorinta', om id di Asaya, i pagawai di raja' do poingkaa,

¹³“Ongoyo' dokoyu doho' uhoto' o Tuhan do bagi' doho' om bagi' do toinsanan diti rayat do pasal do ponudukan do buuk diti. Otogod no o Tuhan dati' tu' a' i' di taki-aki toko' tinanud i ponuhuan di songintulis dot id buuk diti,” ka dau.

14Om ongoi ngai' no i tulun diri pokituduk do songulun o tondu' di roitan dot i Hulda. Iyau nopo nga' nabi, i poingiyon do hiri'd kawalayan do wagu do hilo'd Yorusalim. Sawo nopo dau nga' i Salum, i tanak di Tikwa, i manangaki di Harhas; om iyau no o momogompi' di pakayan do sumambayang do hiri'd Walai'd Sasambayanan dot Agayo. Om korongou poddi i Hulda di pinoboros diyolo'ddi,

15om suhuo' no dau iyolo' do gumuli' do popoboros dot id raja'

16do poingkaa, “Poingkaa o boros do Tuhan, ‘Hukuman ku no o Yorusalim do mitonggoi do koinsanai di songingiyon do hilo' do miontok di nokotulis dot id suang do buuk di wagu po di raja' kabasa'.

17Tu' tuminongkiad iyolo' doho', om pinapatahak iyolo' do porsombahan dot id piro-piro o tingolig. Om minoningkau no kopio do kototogod ku i winonsoi diyolo'. Om otogod oku no kopio do Yorusalim. Om a' no milo do tingkodon o kototogod ku.

18Nga' poingkaa o boros ku dot id Raja' Yosia, iyoho', i Tuhan i Kinorohingan dot Israil, nokorongou ko no di songintulis dot id suang do buuk diri.

19Om minonosol ko iddi om mininsiriba' ko dot id toguang ku do nakabasa'ddi. Om hinurak nu o pakayan nu do mikuwo'd minihad ko dot atatangaban do soira' di norongou nu do hukuman ku o Yorusalim om i tulun di poingiyon do hilo'. Hukuman nondo o Yorusalim dot adalaan kopio, om koronob kopio dot okito, gisom do ngaran nondo do Yorusalim o roiton do pomopol. Nga' norongou ku iddi o sambayang nu.

20Om a' ku indo porotuon i hukuman dot id Yorusalim do solinaid nu po do poimpasi. Om pologoson ku i' iya' dot osonong o kapatai-patayo',’ ka,” ka dau. Om uli' ngai' noddi i tulun di sinuhu'ddi do minongoi popoboros diri dot id di Raja' Yosia.

2 Raja' 23

Pinunso di Yosia i Tumuku' dot id Tingolig

(2Su. 34.3-7, 29-33)

1Om lohowo' ngai' noddi di Raja' Yosia i boyoon do Yohuda om Yorusalim,

²om ongoi nogiddi iyolo' do hiri'd Walai'd Sasambayangan dot Agayo do minogiwoyo-woyo' di piro-piro ot imam, om i nabi om koinsanai di tulun di songingiyon do hiri'd pomogunan diri, i mosikin om i kaya'. Om basao' nogiddi di raja' dot opuhod o boros o koinsanai di pointulis do hiri'd buuk di nokito do hiri'd Walai'd Sasambayangan dot Agayo, i pinotulisan do koinsanai di tumpongo. Binasa' di raja' iri do potimbaba' diyolo' do hiri'd toning di torigi dot agayo.

³Om pamos noddi i raja' dot id Tuhan do tumorodok dot id dau, om tumanud do koinsanai di ponuhuan om it oturan do Tuhan do mikuwo dot aayi-ayi' o ginawo om aayi-ayi' o pomusorou dau, om tumanud ngai' di ponuhuan dit id suang do tumpongo'd Tuhan dot id tulun dau, i nongkotulis do hiri'd buuk diri. Om oinsanan nopo i tulun do minamatos do tumorodok do tumanud di tumpongo'ddi.

⁴Om ponuhu' noddi i Raja' Yosia di Hilkia, i Boyoon dot Agayo dot Imam diri om i piro-piro o mongunguhup dot imam, om i madtatamong di wawayaan di Walai'd Sasambayangan dot Agayo do posoliwan do mantad hiri'd Walai'd Sasambayangan dot Agayo do koinsanai di konunu-nunuan di pakayon do tumuku' dot id tingolig do Baal, om Asira, om id rombituon. Om tutudai noddi di raja' o koinsanai di konunu-nunuan do hiri'd soliwani di bandar diri, i hiri'd somok di Rantai do Kidron, om kuyutai no dau i tauu diri do hilo'd Baitol.

⁵Om posoliwano' ngai' noddi di raja' it imam di nongopili' di piro-piro o raja' do Yohuda do maganu-anu do hiri'd pananaraban do porsombahan di don tingolig do hiri'd piro-piro o bandar do Yohuda, om i hiri'd posorili' do Yorusalim om i piro-piro ot imam di papatahak do porsombahan do sumbolion dot id Baal, om id tadau, om id tulan om id pomogunan do hilo'd mawo-dawo, om id rombituon.

⁶Om pinosoliwan nogi' di Yosia do mantad id Walai'd Sasambayangan dot Agayo i tingolig dot Asira, om tanggayai no do sumoliwan di bandar do minongoi do hilo'd Rantai do Kidron. Om hilo' ngai' no o pinonutudan di

tingolig diri. Om tutuo' nogi' i tohun diri do gisom do naawu, om popinsasado' noddi dau i tauu diri do hiri'd kalabangan do tulun dot ogumu'.

⁷Iri nogi' i piro-piro o bilik do hiri'd Walai'd Sasambayangan dot Agayo di tiyonon di sundal do tingolig, i tiyonon diyolo' do mogiampahu' do ralan do tumuku' dot id tingolig nga' rinaag nogi'. (Hiri nod bilik diri o tiyonon do tongoondu' do mangawol do kain do papakayon diyolo' do tumuku' dot id tingolig dot Asira.)

⁸⁻⁹Om i piro-piro ot imam di hilo'd Yohuda nga' nangatan ngai' do mongoi'd hilo'd Yorusalim om sinosomu' ngai' nogi' diyolo' i pananaraban do porsombahan di don tingolig do pointongkop do pananaraban dit imam do porsombahan di sumbolion do pointongkop di pomogunan. Om noduhan nogi' i piro-piro ot imam diri do maganu-anu do hiri'd Walai'd Sasambayangan dot Agayo, nga' pinologos i' iyolo' do mangakan di roti dit a' rinalatan do pangambang, i taakanon di patahakon dot id piro-piro o tambalut diyolo'. Iri nogi' i pananaraban do porsombahan do don tingolig di roitan do Tingolig do Kambing, it id somok do wawayaan di winonsoi di Yosua, i gobunor do bandar do pomogunan diri nga' hinas nogi'. Iri nopo i wawayaan diri nga' ogibangan do tontok do sumuang o tulun do bandar diri do maya' di wawayaan dot agayo.

¹⁰Om sinosomu' nogi' di Yosia i Topit, i tiyonon do tumuku' dot id tingolig di hilo'd Rantai do Hinom. Om aiso' noddi o tulun do milo do papatahak do tanak dau do maan do porsombahan do sorobon do patahakon dot id tingolig do Molok.

¹¹Om koinsanai di kuda' di pinotobilang di piro-piro o raja' do Yohuda, i patahakon do tontok do tumuku' dot id tadau nga' pinataam nogi', om i korita'- kuda' di pakayon do tontok do tumuku' dot id tingolig nga' tinutudan ngai' nogi'. (Iri ngai' nopo i korita'-kuda'ddi nga' hiri'd natad di Walai'd Sasambayangan dot Agayo --- it id toning di wawayaan dot agayo --- a' i' osodu' do mantad id bilik di tiyonon di Natan Milik, i pagawai dit asawat o pangkat.)

¹²Hinias nogi' i pananaraban do porsombahan, i winonsoi di piro-piro o raja' do Yohuda di hiri'd sakai di taap di bilik di Raja' Ahas. Om i pananaraban do porsombahan di winonsoi di Raja' Manasi, i pinoiyon do hiri'd duwo o nataad di Walai'd Sasambayanan dot Agayo, nga' rinaag nogi' om pinataam do hilo'd Rantai do Kidron.

¹³Om sinosomu' nogi' di Yosia i pananaraban do porsombahan di winonsoi di Raja' Suliman, i hiri'd ponong id koulayon do mantad id Yorusalim, do ponong id salatan do Nulu-Nulu do Saitun i podsusubakan do tingolig di kososomu', i roitan dot Astorit, i tingolig do tulun do Sidon, om i tingolig do Kamos, i tingolig do tulun do Muab, om i tingolig do Milkom, i tingolig do tulun dot Amon.

¹⁴Om hinaba' nogi' di Yosia i torigi do watu di don tingolig om i patung do tingolig dot Asira. Om iri nopo i tana' di pinoudangan di torigi do watu'ddi om pinoilihan di patung diri nga' pinorubpuan di Yosia do tulang do tulun.

¹⁵Om tinutudan nogi' di Yosia i tingolig dot Asira om i tiyonon do modsubak do tingolig do hilo'd Baitol nga' rinaag nogi', iri nopo tiyonon do modsubak diri nga' winonsoi di Raja' Yirobiam, i tanak di Nibat --- i raja' do minamayayat do tulun dot Israil do momonsoi'd dusa.

¹⁶Om koili no i Yosia, nga' kokito no dau i kalabangan do hiri'd timpak di nuluhon, om ponuhu' no iyau'd tulun do mongoi pongukad di lobong diri om tutudan ngai' nondo diyolo' i tulang do hiri'd sakai di pananaraban do porsombahan do hilo'd Baitol; om babako' ngai' no diyolo' i pananaraban do porsombahan diri. Om i watu nga' minumuk ngai' nogi' diyolo'. Om miagal nodti i Yosia do minonosomu' di pananaraban do porsombahan diri. Om nangabayaan ngai' nopo i nongkoboros di nabi do Tuhan di gulu po, di tontok di poingkakat i Raja' Yirobiam do hiri'd toning di pananaraban di porsombahan diri, di tontok do Tadau dot Agayo. Om kokito po di Yosia it iso' o lobong.

¹⁷Om ponguhot no i Yosia, “Disai'dti lobong diti?” ka. Om boros ka di tulun do hilo'd Baitol, “Ilo' nopo om lobong di songulun o nabi do boros do Tuhan.

Om nokoongi iyau do hiti do mantad iyau do hilo'd Yohuda, om pinoboros dau i winonsoi nu dot id pananaraban do porsombahan do hiti'd Baitol,” ka.

¹⁸Boros ka di raja', “Kada' no ongoyo' kuroi-kuroyo' ilo lobong. Pologoson nopo i tulang dau do hiti, om a' no powolihon!” ka. Om iri nopo i tulang di nabi di mantad hilo'd Yohuda om a' i' diyolo' kinuro-kuro; om iri nogi' i tulang di nabi di mantad hilo'd Samaria di linobong do hiri nga' a' i' kinuro-kuro.

¹⁹Raago' ngai' nopo di Yosia i tiyonon do tumuku' do tingolig di winonsoi di piro-piro o raja' dot Israil, dot id pointikid-tikid di bandar dot Israil, i minoningkau do kototogod do Tuhan. Poingkuro nopo o winonsoi di Raja' Yosia di hilo'd Baitol om iyo noddi o winonsoi dau dot id pananaraban do porsombahan dot id pointongkop dot Israil.

²⁰Pinatai ngai' di Yosia it imam dit a' tumuku' dot id Kinorohingan, do hiri'd sakai di pananaraban do porsombahan o pinamatayan dau diyolo'. Om tinutudan nogi' di Yosia i tulang do tulun do hiri'd sakai do pointikid-tikid di pananaraban do porsombahan do hilo'. Om uli' nogiddi i Yosia do hilo'd Yorusalim.

Rinamai di Yosia i Tadau dot Agayo do Paska

(2Su. 35.1-19)

²¹Om ponuhu' noddi i Raja' Yosia di rayat dau do mamaramai di tadau dot agayo do Paska do pomusou'd Tuhan, i Kinorohingan diyolo', do miagal di nokotulis do hiri'd buuk do tumpogo.

²²A' po nokoumbal do naramai o tadau dot agayo do Paska do miagal diti do solinaid di raja' dot Israil, toi' ko' i maso di gompomutus do momorinta' dot Israil.

²³Tontok nogiddi kohopod om walu' do toun di Yosia do momorinta' do naramai kawagu iti tadau dot agayo do Paska do hilo'd Yorusalim.

Piro-Piro i Pinoinwagu di Yosia

²⁴Om uyungo' ngai' no di Yosia i tulun do hilo'd Yorusalim om i hilo'd Yohuda, i momolohou do rusod di nangapatai, om i mogogontong, om

pinataam o koinsanai di tingolig do sompiiyon di hiri'd walai, om i patung do tingolig, om i konunu-nunuan di pakayon do tumuku' dot id tingolig, do tumanud di songintulis do hiri'd buuk di tumpungo di nokito di Hilkia, i Boyoon dot Agayo dot imam, do hiri'd Walai'd Sasambayangan dot Agayo.

²⁵Aiso' po o raja' do miagal di Raja' Yosia tu' otorodok kopio do sumambayang dot id Tuhan, om pointalangan dau i kotorodoko' dau dot id kowoyo-woyoon dau om id wonsoyon dau do tumanud di Tourat di songintulis dot id suang do Tourat di Musa. Om suwai nopoddi ko' i Yosia om aiso' noddi o raja' do miagal dau.

²⁶Nga' i nopo winonsoi di Raja' Manasi om minoningkau do kototogod do Tuhan dot id tulun do Yohuda; gisom piya do baino' nga' otogod kasai' po o Tuhan.

²⁷Om boros kad Tuhan, “Poingkuro nopo i winonsoi ku dot id tulun dot Israil om miagal noddi o wonsoyon ku dot id tulun do Yohuda. Om uyungon ku iyolo' do mantad id pomogunan di pinatahak ku daa diyolo'. Om iyadaan ku i bandar do Yorusalim, i pinili' ku. Om i Walai'd Sasambayangan dot Agayo di tiyomon diyolo' do sumambayang do tumanud di nokoboros ku nga' iyadaan ku i,” ka dau.

Kinopupuson do Pomorintaan di Yosia

(2Su. 35.20-36.1)

²⁸⁻³⁰Om kapatai noddi i Raja' Yosia do hilo'd Mogido dot id pinisangadan do hilo' do tontok di minongoi iyau sangod di Niko, i raja' do Masir, i minomoyo' di piro-piro o soudor dau do minongoi panangod di Raja' dot Asur do hilo'd tisan do Bawang dot Iprat. Om oito' noddi di piro-piro o pagawai di Yosia i rata' di Yosia om pasakayo' no diyolo' do korita'-kuda' do minuli' do hilo'd Yorusalim. Om lobongo' no diyolo' do hilo'd kalabangan do raja'. Om pomili' noddi i tulun do Yohuda do tulun do sumiliu'd raja', om pilio' no diyolo' i Yoahas, i tanak di Yosia do kusai, do sumowoli di Yosia do raja'. Koinsanai di nongowonsoi di Raja' Yosia om nongkotulis ngai' i' do hiri'd suang do *Buuk di Monusui do Pasal Ngai' di Raja' do Yohuda*.

I Yoahas o Raja' do Yohuda

(2Su. 36.2-4)

³¹Duwo no nohopod om tolu o toun di Yoahas do tontok di nosiliu iyau'd raja' do Yohuda, om tolu no tulan do koloido' dau do minomorinta' do hilo'd Yorusalim. Tina' nopo dau om i Hamutal, i tanak di Yoromia, i mantad id bandar do Libna.

³²I Yoahas nogi' nga' nokowonsoi id dusa dot id Tuhan do miagal di taki-aki dau.

³³Om naala' i Yoahas di Niko, i raja' do Masir di hilo' iyau'd Ribla, it id watas do Hamat, om sinansagan o Yohuda do mambayar do sukai dot id di Niko do 3,400 kilogram do pirok om tolu nohopod om apat o kilogram do temas. Om iri no o kinopupuson do pomorintaan di Yoahas.

³⁴Om siliho' no di Raja' Niko i Ilyakim, i tanak di Yosia do kusai, do raja' do Yohuda. Om powoliho' nod i Niko o ngaran dau dot i Yoyakim. Om angatai no dau i Yoahas do mongoi'd hilo'd Masir, om hilo' no o kinapatayon di Yoahas.

I Yoyakim o Raja' do Yohuda

(2Su. 36.5-8)

³⁵Om ponimung nodd i Yoyakim do sukai do tumanud di kahara-haraan di tulun dau do pambayar di sukai di pinokianu di raja' do Masir.

³⁶Duwo no nohopod om limo o toun di Yoyakim do tontok di nosiliu iyau'd raja' do Yohuda. Om hopod om iso' o toun do koloido' dau do momorinta' do hilo'd Yorusalim. Tina' nopo dau om i Sobuda, i tanak di Pidaya, i mantad hilo'd bandar do Ruma.

³⁷Om i Yoyakim nga' minomonsoi id dusa dot id Tuhan do miagal di taki-aki dau.

2 Raja' 24

¹Tontok dit i Raja' Yoyakim o momorinta' om rikot no i Nobukadnisar, i raja' do Babil do minongoi panangod do gisom do naala' o Yohuda. Om tolu di o toun do koloido' di Yoyakim dot id suang do pomorintaan di Nobukadnisar. Nga' saapo' nodd di Yoyakim i Nobukadnisar dit alaid.

²Om ponuhu' noddi o Tuhan do piro-piro o soudor dit ongkirapo-rapo do mantad hilo'd Babil, om Siria, om Muab om Amon do mongoi panangod di Yoyakim om mongoi pamaraag do Yohuda, do miagal di nokoboros mantad do Tuhando pinolombus di piro-piro o nabi, i susuhoon do Tuhan.

³Nowonsoi pogi' o miagal diri nga' nokoboros mantad nod Tuhan dot uyungon dau i tulun do Yohuda do mantad id pomogunan di pinatahak do Tuhan dot id diyolo'. Koponguyungan nopo dau diyolo' nga' i dusa di winonsoi di Raja' Manasi,

⁴nga' agayo nopo kopio do koponguyungan om i minamatai i Manasi do tulun dit aiso' o sala'. Om a' no o Tuhan milo'd mangampun di Manasi di nowonsoi dau do miagal diri.

⁵⁻⁷A' noddi insan ongoi sangod i raja' do Masir, tu' maso nopoddi om koinsanai di hiri'd posorili' do Masir, do mantad pod hilo'd Bawang dot Iprat, om gisom do korikot do hiri'd piwolitan do Masir do ponong id utara, i porintaon daa di Raja' do Masir di gulu po, om iri ngai' noddi i raja' do Babil o momorinta'. Om tontok nopo di napatai i Yoyakim, om iri no i tanak dau'd kusai, i roitan dot i Yoyakin o nosiliu'd raja' do suminowoli dau. Iri nopo i susuyon do suwai do pasal di Raja' Yoyakim om nongkotulis ngai' no dot id suang do *Buuk di Monusui do Pasal Ngai' di Raja' do Yohuda*.

I Yoyakin o Raja' do Yohuda

(2Su. 36.9-10)

⁸Hopod nogi' om walu' o toun di Yoyakin do tontok di nosiliu' iyau'd raja' do hilo'd Yohuda. Om tolu no tulan do koloido' dau do momorinta' do hilo'd Yorusalim. Tina' nopo dau om i Nohusta, i tanak di Ilnatan, i mantad hilo'd Yorusalim.

⁹I Yoyakin nga' minomonsoi id dusa dot id Tuhan do miagal di tapa' dau.

¹⁰Tontok di pomorintaan di Yoyakin, om minongoi i piro-piro o soudor do Babil panangod do Yorusalim do winoyo' di piro-piro o boyoon do soudor di Nobukadnizar, om turungkuo' no diyolo' i bandar diri.

11Om daamot di piro-piro o soudor diri do songintutuk do monurungku' di bandar do Yorusalim om ongoi no i Nobukadnisar do hilo'd Yorusalim.

12Om pangakun nopoddi do naala' di Nobukadnisar i Raja' Yoyakin om i tina' om i tangaanak dau, om i piro-piro o boyoon do soudor om i pagawai dau di hiri'd walai dau. Om katangkap noddi i Yoyakin. Iti nopo nga' nosiliu do tontok di kawalu' do toun do pomorintaan di Nobukadnisar.

13Om raago' ngai' nopo di Nobukadnisar i konunu-nunuan di tamas do winonsoi, i winonsoi di Raja' Suliman do pakayon do hiri'd Walai'd Sasambayanan dot Agayo. Om koinsanai di konunu-nunuan di hiri'd Walai'd Sasambayanan dot Agayo om i hiri'd walai do raja' dit angagayo o gatang nga' tinanggayan ngai' nopo di Nobukadnisar do hilo'd Babil. Om koinsanai di nongowonsoi'ddi nga' miontok ngai' nopo di nokoboros mantad do Tuhan.

14-16Om tangkapo' noddi di Nobukadnisar i Raja' Yoyakin om i piro-piro o sawo dau, om i tina' dau om i piro-piro o pagawai do hiri'd walai dau, om tanggayai nogiddi di Nobukadnisar do hilo'd Babil. Om turu' noribu o tulun dit angabantug, om soribu o tulun do tukang om kohompit ngai' no it ongoilo do monupu' do basi' om koinsanai di tulun di milo do sumangod. Om koinsanai nopo iyolo' do tinanggayan do hilo'd pomogunan do pisangod. Om kohompit ngai' nogi' i sinakagon do raja' om i tulun dit onkipangkat. Kogumuo' nopo dot oinsanan nga' haro i' doti' o hopod noribu o tulun. Oruhai no do noinsanan i tulun do hilo'd Yorusalim do natanggayan do hilo'd pomogunan do pisangod. Iri po i tulun do mosikin kopio o noolu'.

17Om pilio' no di Nobukadnisar i Matania, i tamanon di Yoyakin, do sumiliu'd raja' do Yohuda. Om powoliho' no di Nobukadnisar o ngaran di Matania dot i Sodokia.

I Sodokia o Raja' do Yohuda

(2Su. 36.11-12; Yor. 52.1-3a)

18Duwo no nohopod om iso' o toun do tumur di Sodokia do tontok di nosiliu iyau'd raja' do Yohuda. Om hopod om iso' o toun do koloido' dau do

momorinta' do Yorusalim. Tina' nopo dau om i Hamutal, i tanak di Yoromia, i mantad id bandar do Libna.

¹⁹Om i Raja' Sodokia nga' minomonsoi id dusa dot id Tuhan do miagal di Raja' Yoyakin.

²⁰Om otogod noddi kopio o Tuhan di tulun do hilo'd Yorusalim om i tulun do Yohuda gisom dot a' no iyolo'd Tuhan podulon.

2 Raja' 25

Naala' o Yorusalim

(2Su. 36.13-21; Yor. 52.3b-11)

¹Om idu' noddi i Sodokia do mantad id pomorintaan di Nobukadnisar, i raja' do Babil. Om gowoi poddi om ngoyo' noddi di Nobukadnisar om i piro-piro o soudor dau dit ongkirapo-rapo songodo' o Yorusalim di tadau'd kohopod do tulan do kohopod do tontok di kosiam do toun do pomorintaan di Sodokia. Om pomukiim noddi iyolo'd hiri'd soliwani di bandar do Yorusalim. Om pomonsoi no iyolo'd tolig do posorili' di bandar diri do ponurungku' di bandar.

²Om turungkuo' nopo diyolo' i bandar diri gisom do nokorikot do kohopod om iso' do toun do pomorintaan di Sodokia.

³Tontok di tadau'd kosiam do tulan do kaapat do toun diri, om pononglous no o hiri'd bandar diri, gisom dot aiso' no o taakanon di tulun do hiri.

⁴Om babako' noddi di pisangod i tolig di bandar diri. Nga' mulong piya do notutukan di soudor do Babil i bandar diri nga' nokosoliwan i' i raja' do Yohuda om koinsanai di soudor do Yohuda do totuong diri, om ongoi no iyolo' do hilo'd Rantai do Yordan. Tu' suminusui iyolo' di ralan di kawaya' di kabun do hiri'd toning di walai do raja', om soliwani nogiddi iyolo' do minaya' di wawayaan dot agayo di kopiromutan di duwo o tolig dot id kinoiyonon diri.

⁵Nga' gusao' no di piro-piro o soudor do Babil i Raja' Sodokia om tangkapo' no diyolo' i yau do hilo'd Rantai do Yorikou. Om iduwai nopo i yau di tulun dau.

⁶Om tanggayai no diyolo' i Raja' Sodokia do hiri'd di Raja' Nobukadnisar do hilo'd bandar do Ribla, om hukumai noddi iyau.

⁷Om pimpatayo' no diyolo' i tangaanak di Sodokia dot antang-antangan di Sodokia. Om tiuko' no diyolo' o mato di Sodokia, om kagasai nogiddi iyau om tanggayai no do kuminaa do hilo'd Babil.

Rinaag i Walai'd Sasambayanan dot Agayo

(Yor. 52.12-33)

⁸Tontok di tadau'd koturu' do tulan di kolimo di kohopod om siam do toun do pomorintaan di Nobukadnisar, i raja' do Babil, om rikat no do hilo'd Yorusalim o songulun do roitan dot i Nobusaradan. Iyau nopo om ponosihat om boyoon do soudor di Nobukadnisar.

⁹Om tutudai no di Nobusaradan i Walai'd Sasambayanan dot Agayo, om i walai do raja' om koinsanai di walai di tulun dit onkipangkat do hilo'd Yorusalim.

¹⁰Om babako' no di tulun dau i tolig di bandar diri.

¹¹Om tanggayai ngai' noddi di Nobusaradan do hilo'd Babil i tulun, dot i tukang di nongoolu-olu' do hilo'd Yorusalim, om i tulun di minogidu' do minongoi sugku' di tulun do Babil.

¹²Nga' iri nopo wookon di tulun di mosikin kopio om pinoundorong i' diyolo' do hilo'd Yorusalim. Om sinuhu' diyolo' do morobuat do hiri'd kabun dot anggur om hiri'd koumaan.

¹³Om iri ngai' nopo i torigi do tambaga' om i korita'-kuda' di hiri'd Walai'd Sasambayanan dot Agayo om i mimpun do tambaga' om binabak ngai' nopo di tulun do Babil, om igitai ngai' noddi diyolo' i tambaga'ddi do kuminaa do hilo'd pomogunan diyolo'.

¹⁴⁻¹⁵Om nigitan ngai' nogi' diyolo' o konunu-nunuan diti: i piro-piro o pononduk, om i poiinyanan do tauu do mantad id pananaraban do porsombahan, om i pakakas di lampung, om i piro-piro o mangkuk di poiinyanan do raha' di tayam-tayam di sumbolion do maan do porsombahan, om i mangkuk di poiinyanan do kominyan om i piro-piro o pakakas do

tambaga' di pakayon do sumambayang, om i pakakas do tamas om pirok om kohompit ngai' no i mangkuk om i talam,

¹⁶om i pakakas do tambaga' di winonsoi di Raja' Suliman di pakayon do hiri'd Walai'd Sasambayanan dot Agayo, iri no i duwo o torigi do tambaga', om i piro-piro o korita'-kuda' om i mimpun dit agayo, dit awagat kopio gisom dot a' no milo do tinimbang.

¹⁷Iri nopo duwo o torigi do tambaga'ddi nga' miirad nopo do sopiwalu' o mito do kasawato', om haro goduwo o tambaga' do pinongulu di torigi'ddi do 1.3 mito do kasawato'. Pointutuk nopo di tambaga' di pinongulu di torigi'ddi nga' winansayan do pinoiyo-iyo do rantai do rinambo-rambot om dinakatan di winonsoi do pinoiyo-iyo do tua' do delima.

Tinanggayan do pisangod o Tulun do Yohuda do Kuminaa do Hilo'd Babil

(Yor. 52.24-27)

¹⁸⁻¹⁹Suwai no ko' iri, om tangkapo' no di Nobusaradan i Soraya, i Boyoon dot Agayo dot Imam, om i Sipania, i mongunguhup di Boyoon dot Agayo dot Imam, om i tolu o madtatamong di wawayaan di Walai'd Sasambayanan dot Agayo, om i limo o ponosihat di raja' di poundorong do hiri'd bandar, om i boyoon do soudor, om i wakil do boyoon do soudor di mongilo-ilo do karaja' di soudor, om it onom nohopod o tulun do suwai dit onkipangkat.

²⁰Om oinsanan nopo i tulun diri do pinaatod dot id di Raja' Nobukadnizar do hilo'd bandar do Ribla,

²¹i hilo'd watas do Hamat. Om pimbabagai noddi iyolo' om patayo' no. Om iyo noddi i tulun do Yohuda do pinosoliwan do mantad id pomogunan diyolo' do tinanggayan do pisangod do kumaa dot id pomogunan do pisangod.

I Godalia o Gobunor do Yohuda

(Yor. 40.7-9; 41.1-3)

²²Om pilio' noddi di Raja' Nobukadnizar i Godalia, i tanak di Ahikam, i manangaki di Sapan, do sumiliu'd gobunor do hilo'd Yohuda do momorinta' di tulun di noolu-olu' do hilo'.

²³Om soira' di norongou di piro-piro o boyoon do soudor om i soudor do Yohuda dit a' nakaakun do porintaon do Babil, i pinananggayan do pisangod di tulun do hilo', om ongoi ngai' no iyolo' solowot di Godalia do hilo'd Mispa. Iri nopo i boyoon do soudor diri om: i Ismail, i tanak di Nitania; i Yohanan, i tanak di Karia; i Soraya, i tanak di Tanhumit, i mantad hilo'd bandar do Nitopa; om i Yasania, i mantad hilo'd bandar do Maaka.

²⁴Om boro-boros noddi i Godalia dot id diyolo', "Kada' kou poddosi di piro-piro o pagawai do pomorinta' do hilo'd Babil. Mundorong kou nopod hiti'd pomogunan toko' om minsiriba' nopo dot id raja' do Babil. Om jominon ku i' dot angapasi kou i'," ka dau.

²⁵Nga' tontok di tulun do koturu' do toun diri om ongoi nod hilo'd Mispa i Ismail, i tanak di Nitania, i manangaki di Ilisama, i sinakagon do raja', do miniwoyo' do hopod o tulun. Om ngoyo' no diyolo' songodo' i Godalia om patayo' no diyolo' iyau, om i tulun do Yohuda om i tulun do Babil di pounsugku' di Godalia.

²⁶Om oinsanan nopo i tulun do Yohuda, dot i kaya' om i mosikin do mogiwoyo-woyo' di soudor do kuminaa do hilo'd Masir tu' moddosi iyolo' di tulun do Babil.

Pinalabus i Yoyakin do Mantad Hiri'd Giil
(Yor. 52.31-34)

²⁷Tontok di tadau'd koduwo nohopod om turu' do tulun di kohopod om duwo do toun di kotolu nohopod om turu' do mantad di natanggayan i Yoyakin do hilo'd pomogunan do pisangod, om kosiliu nod raja' do hilo'd Babil i Iwil Mirodak, om polobuso' noddi dau i Yoyakin do mantad hiri'd giil, tu' osianan iyau di Yoyakin.

²⁸Om osonong i' i Iwil Mirodak dot id di Yoyakin. Om nonuan nogi' di Iwil Mirodak i Yoyakin do pangkat dit asawat ko' mantad di piro-piro o raja' di natanggayan do hilo'd Babil.

29-30 Om a' noddid i Yoyakin manampakai di pakayan do hiri'd giil. Om hiri kasai' noddid walai do raja' o taakanan dau om onuan nogi' iyau do tusin do maan do kosukup-sukupuau dau.



1 Susui

1 Susui 1

Mantad dot i'Id di Adam om Korikot dot id di Abraham

(Kwn. 5.1-32, 10.1-32, 11.10-26)

¹I Adam nopo om tapa' di Sit, om i Sit no om tapa' di Inos, om i Inos no om tapa' di Kinan,

²om i Kinan no om tapa' di Mahalaliil, om i Mahalaliil no om tapa' di Yarid,

³om i Yarid no om tapa' di Hinok, om i Hinok no om tapa' di Motusala, om i Motusala no om tapa' di Lamik,

⁴om i Lamik no om tapa' di Nuu.

Nosiliu do Piro-Piro o Bansa' i Sinakagon di Nuu

Kianak i Nuu do tolu o kusai: i Sim, i Ham, om i Yapit.

⁵Tangaanak nopo di Yapit do tongokusai om i Gomor, i Magog, i Madai, i Yawan, i Tubal, i Misik, om i Tiras. Om iyolo' no i taki-aki do bansa' di pinungaranan do ngaran diyolo'.

⁶Sinakagon nopo di Gomor om i tulun di poingiyon do hilo'd Askinas, om hilo'd Ripat, om hilo'd Togarma.

⁷Sinakagon nopo di Yawan om i tulun do poingiyon do hilo'd Ilisa, om hilo'd Sepanyol, om hilo'd Siprus, om hilo'd Rodis.

⁸Tangaanak nopo di Ham do tongokusai om i Kus, i Masir, i Libia, om i Kanaan. Om iyolo' no o taki-aki di bansa' di pinungaranan do ngaran diyolo'.

⁹Sinakagon nopo di Kus om i tulun do poingiyon do hilo'd Siba, om hilo'd Hawila, om hilo'd Sabta, om hilo'd Raima, om hilo'd Sabtika. Sinakagon nopo di Raima om i tulun di poingiyon do hilo'd Shiba om hilo'd Didan.

¹⁰(Kianak i Kus do kusai dot i Nimrod o ngaran. Om i Nimrod no it id gulu kopio do nosiliu do sumasangod dit abantug kopio do hiti'd pomogunan.)

¹¹Sinakagon nopo di Masir om i tulun di poingiyon do hilo'd Lidia, om hilo'd Anamim, om hilo'd Lihabim, om hilo'd Naptuhim,

¹²om hilo'd Patrusim, om hilo'd Kasluhim, om hilo'd Krita. (Om iyolo' no o sinolusukan di tulun do Pilistin.)

¹³Tangaanak nopo di Kanaan do tongokusai om i Sidon, it id dotuo, om i Hit. Om iyolo' no i taki-aki di bansa' di pinungaranan do ngaran diyolo'.

¹⁴Om i Kanaan nogi' i taki-aki di tulun do Yobusi, om Amori, om Girgasi,

¹⁵om Howi, om Arki, om Sini,

¹⁶om Arwadi, om Simari, om Hamati.

¹⁷Tangaanak nopo di Sim do tongokusai om i Ilam, i Asur, i Arpaksad, i Lud, i Aram, i Us, i Hul, i Gitir, om i Misik. Om iyolo' no o taki-aki di bansa' do pinungaranan do ngaran diyolo'.

¹⁸I Arpaksad nopo om tapa' di Sila, om i Sila no om tapa' di Ibir.

¹⁹I Ibir nopo om kianak do duwo o kusai; iri nopo i tanak dau dit id dotuo om pinungaranan dot i Pilig tu' maso nopoddi om nokopogitongkiad-kiad no o tulun do hiti'd pomogunan. Om iri no koduwo om pinungaranan dot i Yoktan.

²⁰Sinakagon nopo di Yoktan om i tulun di poingiyon do hilo'd Almodad, om hilo'd Silip, om hilo'd Hasarmawit, om hilo'd Yira,

²¹om hilo'd Hadoram, om hilo'd Usal, om hilo'd Dikla,

²²om hilo'd Ibal, om hilo'd Abimail, om hilo'd Shiba,

²³om hilo'd Opir, om hilo'd Hawila, om hilo'd Yobab.

Mantad dot id di Sim om Korikot dot id di Abraham

²⁴⁻²⁷Poingkaa no o dopitar do ngaran do sinakagon di Sim do poimpuunon dot id dau om korikot dot id di Abraham: I Sim, i Arpaksad, i Sila, i Ibir, i Pilig, i Rohu, i Sorug, i Nahor, i Tira, i Abram (i rinoitan diri dot i Abraham.)

Sinakagon di Ismail

(Kwn. 25.12-16)

²⁸I Abraham nopo om kianak do duwo o kusai: i Isak om i Ismail.

²⁹⁻³¹Iri nopo tangaanak di Ismail om: i Nibayot, i tanak dau dot id dotuo, i Kidar, i Adbiil, i Mibsam, i Misma, i Duma, i Masa, i Hadad, i Tima, i Yotur, i

Napis, om i Kidma. Om iyolo' no o nosiliu do taki-aki do hopod om duwo o payat.

³²Haro o tondu' do panakasawo di Abraham dot i Kotura o ngaran. Om onom o tanak diyolo' do kusai: i Simran, i Yoksan, i Midan, i Midian, i Isbak, om i Sua. I Yoksan nopo om kianak do duwo o kusai: i Shiba om i Didan.

³³Om limo o tanak di Midian do kusai: i Ipa, i Ipir, i Hanok, i Abida, om i Ildaa.

Sinakagon di Isau

(Kwn. 36.1-19)

³⁴I Isak nopo, i tanak di Abraham, om kianak do duwo o kusai: i Isau om i Yakub.

³⁵Tangaanak nopo di Isau do kusai om i Ilipas, i Rohuil, i Yius, i Yailam, om i Kora.

³⁶Om i Ilipas no o nosiliu do taki-aki do payat diti: Timan, Omar, Sipi, Gaitam, Kinas, Timna, om Amalik.

³⁷Om i Rohuil o nosiliu do taki-aki do payat do Nahat, Sira, Syama, om Misa.

I Tulun Mantad do Hilo'd Idom

(Kwn. 36.20-30)

³⁸⁻⁴²Iri nopo tulun mantad do hilo'd pomogunan dot Idom om i sinakagon do tangaanak di Soir: i Lotan, i Syobal, i Sibion, i Ana, i Dision, i Isir, om i Disian. I Lotan nopo om taki-aki do sinompuruan do tulun do Hori om Homam. (Om haro o tobpinai di Lotan do tondu' dot i Timna o ngaran.) I Syobal nopo om taki-aki do sinompuruan do tulun dot Alyan, Manahat, Ibal, Sipi, om Onam. I Sibion nopo om kianak do duwo o kusai: i Aya om i Ana; i Ana nopo om tapa' di Dision. Om i Dision no o taki-aki do sinompuruan do tulun do Hamran, Isban, Yitran, om Kiran. I Isir nopo om taki-aki do sinompuruan do tulun do Bilhan, Saawan, om Yaakan. Om i Dision nopo om taki-aki do sinompuruan do tulun dot Us om Aran.

I Piro-Piro o Raja' dot Idom

(Kwn. 36.31-43)

43-50Iti ngai' nopo raja' diti om minogisuhu-suhut do minomorinta' dot Idom dit aiso' po o raja' dot Israil: I Bila, i tanak di Bior, i mantad hilo'd Dinhaba I Yobab, i tanak di Sira, i mantad hilo'd Bosra I Husam, i mantad id watas do Timan I Hadad, i tanak di Bidad, i mantad hilo'd Awit, (iyau no i minangala' do tulun do Midian dot id iso' o pinisangadan do hilo'd watas do Muab.) I Samla, i mantad hilo'd Masrika I Saul, i mantad hilo'd Rihobot, it id tisan do bawang I Baal-Hanan, i tanak di Akbor I Hadad, i mantad hilo'd Pahu (sawo nopo dau om i Mihitabiil, i tanak di Matrid, i manangaki di Misahab).

51Iri nopo tulun dot Idom om nopogibahagi-hagi' do piro-piro payat. Iri no i payat do Timna, Alya, Yitit,

52Oholibama, Ila, Pinon,

53Kinas, Timan, Mibsar,

54Magdiol, om Iram.

1 Susui 2

Sinakagon di Yohuda

1I Yakub nopo om kianak do hopod om duwo o tongokusai: I Rubin, i Simion, i Liwi, i Yohuda, i Isakar, i Sibulon,

2i Dan, i Yusup, i Binyamin, i Naptali, i Gad, om i Asor.

3I Yohuda nopo om kianak do limo o tongokusai. Tanak nopo dau di Batsua, i sawo dau, i tondu' do Kanaan diri, om tolu o kusai: i Or, i Onan, om i Sila. I Or nopo, i tanak dau dit id dotuo nga' ruminaat tomod o kowoyo-woyoon gisom do pinatai'ddi iyau'd Tuhan.

4Om duwo po kawagu o tanak do kusai di Yohuda do pinaganak di Tamar, i sawo dau, i monongiwan daa dau: i Piris om i Sira.

5I Piris nopo om kianak do duwo o kusai: i Hisron om i Hamul.

6Om i Sira no, i tadi' dau, om kianak do limo o kusai: i Simri, i Itan, i Himan, i Kalkol, om i Dara.

⁷I Akar nopo, i tanak di Karmi, om sinakagon i' di Sira, nga' pinoporikot iyau do kosusaan dot id tulun dot Israil tu' pinopoopi' iyau di dapu' di nanu do mantad id pisangadan di pinotobilang do patahakon dot id Kinorohingan.

⁸I Itan nopo om iso' noo o tanak do kusai; do ngaran nopo om i Asaria.

Dopitar do Ngaran do Sinakagon di Raja' Daud

⁹I Hisron nopo om kianak do tolu o kusai: i Yiramiil, i Ram, om i Kalib.

¹⁰Iti ngai' no o dopitar do sinakagon do mantad id di Ram om gisom do korikot dot id di Isai: i Ram, i Aminadab, i Nahason (iyau no o songulun dit abantug dot id payat do Yohuda),

¹¹i Salmon, i Buas,

¹²i Obid, om i Isai.

¹³I Isai nopo om kianak do turu' o kusai. Om oirus nopo o tumur diyolo' do tumanud do ngaran diyolo'dti: I Iliab, i Abinadab, i Simia,

¹⁴i Nitaniil, i Radai,

¹⁵i Osim, om i Daud.

¹⁶Om haro po o duwo tanak di Isai do tondu': i Soruya om i Abigail. I Soruya nopoddi, i tanak di Isai do tondu' om kianak do tolu o kusai: i Abisai, i Yoab, om i Asail.

¹⁷Om iri no tanak di Isai do tondu' di tiso', i roitan dot i Abigail, om kinawin di Yitir, i sinakagon di Ismail. Om kianak diri iyolo' dot iso' o kusai dot i Amasa o ngaran.

Sinakagon di Hisron

¹⁸I Kalib noo, i tanak di Hisron, om minangawin di Asuba. Om kianak iyolo' dot iso' o tondu' dot i Yiriot o ngaran. I Yiriot nopo om kianak do tolu o kusai: i Yisir, i Sobab, om i Ardon.

¹⁹Om di nopoddi napatai i Asuba, om panansawo po kawagu i Kalib di Iprata. Om kianak po iyolo' dot iso' o kusai dot i Hur o ngaran.

²⁰Om tanak nopo di Hur om i Uri, om iri no i manangaki dau om i Bisaliil.

²¹Tontok dit onom no nohopod o toun di Hisron, om kowino' no dau i tanak do tondu' di Makir, i tobpinai di Giliad do tondu'. Om kianak iyolo' dot iso' o kusai dot i Sogub o ngaran.

²²Om i Sogub no om kianak dot iso' o kusai dot i Yair o ngaran. Om minomorinta' i Yair do duwo nohopod om tolu o bandar do hilo'd watas do Giliad.

²³Nga' naala' di pomorinta' do Gosur om pomorinta' dot Aram ot onom nohopod o bandar do hilo', do kosuang no i kokompungan do Yair om Kinat om kohompit ngai' i kawalayan do hiri'd posorili'. Sinakagon nopo di Makir, i tapa' di Giliad, om i tulun di poingiyon dot id watas diri.

²⁴Om di nopoddi napatai i Hisron, om kowino' no di Kalib, i tanak di Hisron, i Iprata, i sawo daa di tapa' dau. Om kianak iyolo' dot iso' o kusai dot i Asur o ngaran. Om i Asur no o minomonsoi do bandar do Tokua.

Sinakagon di Yiramiil

²⁵I Yiramiil nopo, i tanak di Hisron dot id gulu, om kianak do limo o kusai: i Ram it id dotuo, i Buna, i Orin, i Osim, om i Ahia.

²⁶⁻²⁷I Ram nopo om kianak do tolu o kusai: i Maas, i Yamin, om i Ikir. Om haro po kawagu o sawo di Yiramiil dot i Atara o ngaran. Om kianak iyolo' dot iso' o kusai dot i Onam o ngaran.

²⁸I Onam nopo om kianak do duwo o kusai: i Samai om i Yada. Om i Samai nopo om kianak do duwo o kusai: i Nadab om i Abisur.

²⁹Om kowino' no di Abisur ot iso' o tondu' dot i Abihail o ngaran. Om paganak no iyolo' do duwo o kusai: i Aban om i Molid.

³⁰I Nadab no, i tobpinai di Abisur, om kianak do duwo o kusai: i Silid om i Apaim; nga' i Silid nopo om aiso' i' o tanak do kusai do gisom do kinapatayo' dau.

³¹I Apaim no om tapa' di Yisoi, om i Yisoi no om tapa' di Sisan, om i Sisan no om tapa' di Alai.

32I Yada no, i tobpinai di Samai, om kianak do duwo o kusai: i Yitir om i Yonatan. Nga' i Yitir nopo om aiso' i' o tanak do kusai do gisom do kinapatayo' dau.

33I Yonatan no om kianak do duwo o kusai: i Pilit om i Sasa. Om iri ngai' no o sinakagon di Yiramiil.

34I Sisan nopo om aiso' i' o tanak do kusai; tongoond'u' ngai' nopo o tanak dau. Nga' haro o turipon dau do tulun do Masir dot i Yarha o ngaran.

35Om pokowinai no dau o tiso' di tanak dau'd tondu' di turipon dau'ddi. Om kianak diri iyolo' dot iso' o kusai dot i Atai o ngaran.

36Iti no o dopitar do ngaran do sinakagon do mantad id di Atai om gisom do korikot dot id di Ilisama: i Atai, i Natan, i Sabad,

37i Iplal, i Obid,

38i Yohu, i Asaria,

39i Hilis, i Ilasa,

40i Sismai, i Salum,

41i Yikamia, om i Ilisama.

Sinakagon di Kalib do Suwai

42Iri nopo tanak di Kalib dot id dotuo, om i Misa o ngaran. I Kalib nopoddi om tobpinai di Yiramiil. I Misa nopo om tapa' di Sip. Om i Sip no om tapa' di Marisa. Om i Marisa no om tapa' di Hibron.

43I Hibron nopo om kianak dot apat o kusai: i Kora, i Tapua, i Rikim, om i Sima.

44I Sima nopo om tapa' di Raham, om taki di Yorkiam. I Rikam nopo, i tobpinai di Sima, om tapa' di Samai.

45I Samai nopo om tapa' di Maon, om i Maon no om tapa' di Bait-Sur.

46Om haro po o tondu' do panakasawo di Kalib dot i Ipa o ngaran. Om tolu o tanak do kusai diyo' Ipa di Kalib: i Haran, i Mosa, om i Gasis. Om i Haran nga' kianak i' dot iso' o kusai dot i Gasis o ngaran.

⁴⁷(Om haro o kusai dot i Yodai o ngaran do kianak dot onom o kusai: i Rigim, i Yotam, i Gisan, i Pilit, i Ipa, om i Saap.)

⁴⁸Om haro po kawagu o tondu' do panakasawo di Kalib dot i Maaka o ngaran. Om kianak iyolo' do duwo o kusai: i Sibir om i Tirhana.

⁴⁹Om paganak po kawagu i Maaka do duwo o kusai: i Saap, om i Siwa. I Saap nopo om minomonsoi do bandar do Madmana, om i Siwa, no om minomonsoi do bandar do Makbina om Gibia. Om haro po o tanak di Kalib do tondu' dot i Aksa o ngaran.

⁵⁰Iti po kawagu o sinakagon di Kalib: I Hur nopo om tanak di Kalib do kotuahan, do tanak diyolo' di Iprata, i sawo dau. Om i Syobal, i tanak di Hur do kusai, o minomonsoi di bandar do Kiriati Yiarim.

⁵¹Om i Salma no, i tanak di Kalib do koduwo, om minomonsoi do bandar do Baitlahim, om i Harip no, i tanak di Kalib do kotolu, om minomonsoi do bandar do Bait-Gador.

⁵²I Syobal nopo, i minomonsoi do bandar do Kiriati-Yiarim, om taki-aki di tulun do Haroi, om i wookon do tulun do hilo'd Monuhot,

⁵³om iti piro-piro o sinompuruan do tulun di poingiyon do hilo'd Kiriati Yiarim: i sinompuruan do tulun do Yitri, Puti, Sumati, om Misrai. (Iyolo' no o sinolusukan di tulun do poingiyon do hilo'd bandar do Sora om hilo'd bandar dot Istaol.)

⁵⁴I Salma nopo, i minomonsoi do bandar do Baitlahim, om taki-aki di tulun do hilo'd Nitopa, om i hilo'd Atarot-Bait-Yoab, om i tulun do Sori, it iso' di duwo sinompuruan do tulun do poingiyon do hilo'd Manati.

⁵⁵(Iti ngai' no i sinompuruan do tulun di poingiyon do hilo'd bandar do Yabis. Om iyolo' no it ongoilo do monulis om manalin do surat di kiguna' kopio: i tulun do Tirati, om Simati, om Sukati. Om iyolo' no i tulun do Kini, i minangawin do tulun do Rikab.)

1 Susui 3

I Tangaanak di Raja' Daud

1-3Iti ngai' no o ngaran do tangaanak di Daud do kusai do poingirus do tumur diyolo'. Om pinogkosusu iyolo' di maso di Daud do hilo'd Hibron. I Amnon, tina' nopo dau om i Ahinuam, i mantad hilo'd Yisriil I Daniol, tina' nopo dau om i Abigail, i mantad hilo'd Karmol I Absalom, tina' nopo dau om i Maaka, i tanak di Talmai, i raja' do Gosur I Adonia, tina' nopo dau om i Hagit I Sipasa, tina' nopo dau om i Abital I Yitriam, tina' nopo dau om i Iгла.

4Om hilo' ngai' nopod Hibron o kinosusuon dit onom o tanak diri; i hilo'd niyon di Daud do momorinta' do solinaid do turu' o toun om satanga'. Om hilo' nod Yorusalim om tolu nohopod om tolu o toun di Daud do minomorinta', tu' iyau no o raja' do hilo'.

5Tontok di hilo' iyau om ogumu' po o tanak dau'd kusai. Om i Batsiba nopo, i tanak di Amiol, i sawo di Daud diri, om kianak dot apat o kusai: i Simia, i Sobab, i Natan, om i Suliman.

6Om siam po kawagu o tanak di Daud do kusai: i Yibhar, i Ilisua, i Ilpilit,

7i Noga, i Nipig, i Yapia,

8i Ilisama, i Ilyada, om i Ilipilit.

9Om suwai no ko' mantad diri om haro po o tangaanak di Daud do pinogkosusu di tongoondu' di panakasawo dau. Om haro nogi' o tanak dau'd tondu' dot i Tamar o ngaran.

Sinakagon di Raja' Suliman

10-14Iti no o dopitar do ngaran do sinakagon di Raja' Suliman do korikot dot id di Yosia: i Suliman, i Rihabiam, i Abia, i Asa, i Yosapat, i Yihoram, i Ahasia, i Yoas, i Amasia, i Usia, i Yotam, i Ahas, i Hiskia, i Manasi, i Amon, i Yosia.

15I Yosia nopo om kianak dot apat o kusai: i Yohanan, i Yoyakim, i Sodokia, om i Yoahas.

16I Yoyakim nopo om kianak do duwo o kusai: i Yoyakin om i Sodokia.

Sinakagon di Raja' Yoyakin

¹⁷Iti ngai' no i sinakagon di Raja' Yoyakin di natanggayan do tulun do Babil. I Yoyakin nopo om kianak do turu' o kusai: i Sialtiol,

¹⁸i Malkiram, i Podaya, i Sinasar, i Yikamia, i Hosama, om i Nidabia.

¹⁹I Podaya nopo om kianak do duwo o kusai: i Sorubabil om i Simoi. I Sorubabil nopo om kianak do duwo o kusai: i Mosulam om i Hanania; om iso' o tanak dau'd tondu' dot i Silomit o ngaran.

²⁰Om haro po kawagu o limo o tanak dau do kusai: i Hasuba, i Ohil, i Birikia, i Hasaya, om i Yusab-Hisid.

²¹Om i Hanania nopo om kianak do duwo o kusai: i Pilasa om i Yosaya. I Yosaya nopo om tapa' di Ripaya, om i Ripaya no om tapa' di Arnan, om i Arnan no om tapa' di Abaya, om i Abaya no om tapa' di Sikania.

²²I Sikania nopo om kianak dot iso' o kusai dot i Somaya o ngaran. Om i Somaya no om kianak do limo o kusai: i Hatus, i Yigal, i Baria, i Niaria, om i Sapat.

²³I Niaria nopo om kianak do tolu o kusai: i Ilyoinai, i Hiskia, om i Asrikam.

²⁴I Ilyoinai nopo om kianak do turu' o kusai: i Hodawia, i Iliasib, i Polaya, i Akub, i Yohanan, i Dolaya, om i Anani.

1 Susui 4

Sinakagon di Yohuda

¹Iti no o wookon do sinakagon di Yohuda: i Piris, i Hisron, i Karmi, i Hur, om i Syobal.

²I Syobal nopo om tapa' di Riaya, om i Riaya no om tapa' di Yahat, om i Yahat no om tapa' di Ahumai om i Lahad; om iyolo' no o taki-aki di tulun do poingiyon do hilo'd bandar do Sora.

³⁻⁴I Hur no o tanak do totuo diyo' Iprata di Kalib. Om iri no i sinakagon di Hur o minomonsoi do bandar do Baitlahim. Om kianak i Hur do tolu o kusai: i Itam, i Ponuil, om i Isir. Om i Itam no om kianak do tolu o kusai: i Yisriil, i Isma, om i Idbas; om iso' o tanak dau do tondu' dot i Hasililponi o ngaran. I

Ponuil no o minomonsoi do bandar do Gidor, om i Isir o minomonsoi do bandar do Husa.

⁵I Asur nopo om duwo o sawo: i Hila om i Naara. Om i Asur no o minomonsoi do bandar do Tokua.

⁶Om apat o tanak do kusai diyo' Asur di Naara: i Ahusam, i Hipir, i Timini, om i Ahastari.

⁷Nga' tolu no o tanak do kusai diyo' Asur di Hila: i Sirit, i Yisohar, om i Itnan.

⁸I Kos nopo om tapa' di Anub om i Hasobiba. Om i Kos no o taki-aki di sinakagon di Aharhil, i tanak di Harum.

⁹Om haro o songulun do roitan dot i Yabis. Om iyau no i pusohon kopio dot id sompiiyon dau. I Yabis pogi' o pinomungaran di tina' di Yabis dau nga' noinggorit tomod i tina' di Yabis do minogkosusu dau.

¹⁰Om sambayang no i Yabis dot id Kinorohingan dot Israil do poingkaa, “Oi Kinorohingan, barakatai oku no om onuwai oku no do tana' dit agayo. Woyoo' oku no om poinsoduwo' oku no do mantad id nunu nopo o kosusaan di monginggorit doho',” ka. Om sinimbar id Kinorohingan i sambayang dau.

Piro-Piro Kawagu o Dopitar do Ngaran do Sompiiyon

¹¹I Kalub nopo, i tobpinai di Suha, om kianak dot iso' o kusai, dot i Mohir o ngaran. Om i Mohir nopo om tapa' di Iston.

¹²I Iston nopo om kianak do tolu o kusai: i Bait-Rapa, i Pasia om i Tohina. Om i Tohina no i minomonsoi do bandar do Nahas. Om sinakagon nopo do tulun diti om minomogun do hilo'd bandar do Rika.

¹³I Kinas nopo om kianak do duwo o kusai: i Otniol om i Soraya. Om i Otniol nga' kianak nogi' do duwo o kusai: i Hatat om i Mionatai.

¹⁴I Mionatai nopo om tapa' di Opra. I Soraya no om tapa' di Yoab, i minomonsoi di roitan do Rantai do Tukang. Tu' tukang ngai' nopo i tulun do poingiyon do hiri'd rantai'ddi.

15I Kalib nopo, i tanak di Yopuni om kianak do tolu o kusai: i Iru, i Ila, om i Naam. Om tanak nopo di Ila om i Kinas.

16I Yihaliliil nopo om kianak dot apat o kusai: i Sip, i Sipa, i Tiria, om i Asariil.

17-18I Isra nopo om kianak dot apat o kusai: i Yitir, i Mirid, i Ipir om i Yalon. Om kowino' nod i Mirid i Bisa, i tanak do tondu' di raja' do Masir. Om kianak diri iyolo' dot iso' o tondu' dot i Miriam o ngaran, om duwo o tanak diyolo' do kusai: i Samai om i Yisba. Om i Yisba no i minomonsoi di bandar dot Istimoa. Om minangawin nogi' kawagu i Mirid dot iso' o tondu' do mantad id payat do Yohuda. Om kianak iyolo' do tolu o kusai: i Irid, i minomonsoi do bandar do Gidor, om i Hibir, i minomonsoi do bandar do Soko, om i Yokutiol, i minomonsoi do bandar do Sanua.

19Om kowino' no di Hodia i tobpinai di Naham do tondu'. Om sinakagon nopo diyolo' nga' i sinompuruan do tulun do Garmi, i poingiyon do hilo'd bandar do Kohila, om i sinompuruan do tulun do Maaka, i poingiyon do hilo'd bandar do Istimoa.

20I Simon nopo om kianak dot apat o kusai: i Amnon, i Rina, i Binhanan, om i Tilon. I Yisoi nopo om kianak do duwo o kusai: i Sohit om i Binsohit.

Sinakagon di Sila

21I Sila nopo om tanak di Yohuda do kusai. Om iti ngai' no o sinakagon di Sila: i Or, i minomonsoi do bandar do Lika; om i Lada, i minomonsoi di bandar do Marisa; om i sinompuruan do tulun di mangangawol do kain linan, i songingiyon do hilo'd bandar do Bait-Asbia;

22om Yokim, om i tulun do poingiyon do hilo'd bandar do Kosiba; om i Yoas om i Sarap, i kuminawin do tongoond'u do Muab, om i minundorong diri do hilo'd Baitlahim. (Iti nopo dopitar do ngaran diti om sinalin do mantad id buuk di gulu po kopio.)

23Om iyolo' no i momorun do kuron om luping do don raja', om poingiyon iyolo' do hilo'd bandar do Nitaim om hilo'd Godora.

Sinakagon di Simion

- 24**I Simion nopo om kianak do limo o kusai: i Nomuil, i Yamin, i Yarib, i Sira, om i Saul.
- 25**I Saul nopo om tanak di Salum; om tanak no di Salum om i Mibsam om tanak no di Mibsam om i Misma.
- 26**Tanak nopo di Misma, om i Hamuil om tanak no di Hamuil, om i Sakur, om tanak no di Sakur om i Simoi.
- 27**I Simoi nopo om kianak do hopod om onom o tongokusai, om onom o tongoondu', nga' a' i' ogumu' o tanak di piro-piro o tobpinai dau. Om a' iddi koirad do sinakagon di Yohuda o sinakagon di Simion.
- 28**Pinomogunan nopo di sinakagon di Simion do gisom di pomorintaan di Raja' Daud, om id kabandaran diti: bandar do Borsiba, Molada, Hasar-Sual,
- 29**Bilha, Isim, Tolad,
- 30**Botuil, Horma, Siklag,
- 31**Bait-Markabot, Hasar-Susim, Bait-Biri, om Saaraim.
- 32**Om minomogun nogi' iyolo' dot id limo o bandar do suwai: bandar dot Itam, Ain, Rimon, Tokin, Asan,
- 33**om id kawalayan di posorili' do koyonon diri om gisom do korikot do ponong id salatan do ponong id kotonobon do mantad id bandar do Baal. Om iti no i notulis do pasal do sinakagon di Simion om i kinoiyonon diyolo'.
- 34-38**Iti ngai' no i boyoon do sinompuruan do tulun dot id suang do payat di Simion: i Misobab, i Yamlik, i Yosa i tanak di Amasia, i Yoil, i Yohu, (i tanak di Yosibia, i Yosibia no om tanak di Soraya, i manangaki di Asiol), i Ilyoinai, i Yaakoba, i Yisohaya, i Asaya, i Adiol, i Yosimiol, i Bonaya, i Sisa, i tanak di Sipoi, (i Sipoi nopo om suminolusuk di Alon, om i Yodaya, i Simri, om i Somaya.) Om a' nopo tumingkod do guminumu' o sompiiyon diyolo',
- 39**om tongkop noddi iyolo' do ponong id kotonobon do gisom do hilo'd somok do bandar do Gidor. Om pomogompian nopo diyolo' do tayam-tayam diyolo'

om id sampaping ponong id koulayon do mantad id rantai'ddi, i hiri'd kinoiyonon di bandar diyolo'.

⁴⁰Om kokito no iyolo' do sakot di torombung kopio dot id rantai dit agayo'ddi. Om osimbayan tomod o kinoiyon-iyono' do hiri om aiso' o koligagaanan. Om tulun mantad nopo di poingiyon do hiri om i tulun do Ham.

⁴¹Om tontok dit i Raja' Hiskia o momorinta' do hilo'd Yohuda, om ongoi no i sinakagon di Simion do hilo'd Gidor om ngoyo' ngai' no diyolo' raago' i kiim om i sulap di tulun do hiri. Om uyungo' no diyolo' i tulun mantad do hiri om tungoliho' no diyolo'd miyon i pomogunan diri tu' agayo tomod i butur do hiri do paakan-akanan di tayam-tayam diyolo'.

⁴²Om limo po kawagu nahatus o tulun do mantad id payat do Simion do minongoi do hilo'd Idom, i ponong id koulayon. Minomoyo' nopo diyolo' om i tangaanak di Yisoi do kusai: i Polasa, i Niaria, i Ripaya, om i Usiol.

⁴³Om patayo' no diyolo' i tulun dot Amalik, di noolu-olu' do hiri. Om mantad poddi om hiri no iyolo' do momogun-mogun do gisom do baino'.

1 Susui 5

Sinakagon di Rubin

¹Iti no o sinakagon di Rubin, i tanak di Yakub dot id dotuo. (Om a' i Rubin nakaanu di tungkusan do gontok do tanak dit id dotuo, tu' minongoi i' iyau dudun di panakasawo di tapa' dau. Om i Yusup diri o noonuan di tungkusan diri.)

²Nga' sinakagon nopo dit okoris kopio dot id pogialatan do sinakagon di Yakub om i payat di Yohuda, om iri no payat diri o tadon do piro-piro o raja' dot Israil.)

³I Rubin nopo, i tanak di Yakub dot id dotuo om kianak dot apat o kusai: i Hinok, i Palu, i Hisron, om i Karmi.

⁴⁻⁶Iti no i sinakagon di Yoil, do mogisolusuk-lusuk: i Simaya, i Gog, i Simoi, i Mika, i Riaya, i Baal, om i Biira. Om i Biira nopo, i boyoon do payat do

Rubin, om tinangkap di Tiglat-Pilisir i raja' dot Asur om tinanggayan diri dau iyau dot id pomogunan do pisangod.

⁷Om tumanud nopo do dopitar do ngaran do sinakagon om iti ngai' no i piro-piro o boyoon do pinuruan do sompiiyon dit id suang do payat do Rubin: i Yoyol, i Sakaria,

⁸i Bila i tanak di Asas, i manangaki di Sima, i mantad id pinuruan do sompiiyon di Yoil. Om pinomogunan nopo do pinuruan do sompiiyon diti om hilo'd Aroir, om i watas do mimpuun do hilo'd Aroir om poingkaa do ponong id utara do korikot do hilo'd Nibo om hilo'd Baal Mion.

⁹Ogumu' kopio o tayam-tayam diyolo' do hilo'd watas do Giliad. Om gowoi poddi om iyono' no diyolo' o watas do poingrikot do hilo'd tana' do kowotuan, gisom do korikot do hilo'd Bawang dot Iprat do ponong id koulayon.

¹⁰Tontok di pomorintaan di Raja' Saul, om ngoyo' no di payat di Rubin songodo' i pomogunan do Hagri, om patayo' ngai' no diyolo' o tulun do hiri di maso do misangod. Om solodo' noddidi diyolo' i pomogunan do Giliad.

Sinakagon di Gad

¹¹Iri nopo sinakagon di Gad om minomogun do ponong hiri'd utara do watas do payat do Rubin, i hilo'd Basan om gisom do hilo'd Salka, i ponong id koulayon.

¹²Boyoon nopo do pinuruan do sompiiyon dit abantug kopio om i Yoil, om koduwo no dot abantug om i Sapam. Om iri no boyoon do pinuruan do sompiiyon do suwai do hilo'd Basan om i Yainai om i Sapat.

¹³Om iri no tulun do suwai do payat di Gad om pounsang diti turu' o pinuruan do sompiiyon diti: pinuruan do sompiiyon di Mikail, di Mosulam, di Syoba, di Yorai, di Yakan, di Sia, om di Ibir.

¹⁴Iyolo' ngai' nopodti om sinakagon di Abihail i tanak di Huri. Om suminolusuk iyolo' di: Abihail, i Huri, i Yaroa, i Giliad, i Mikail, i Yosisai, i Yado, om i Bus.

¹⁵I Ahi no i tanak di Abdiol, i manangaki di Guni, o boyoon di piro-piro o pinuruan do sompiiyon diri.

¹⁶Pinomogunan nopo diyolo' om hiri'd watas do Basan om Giliad, do hiri'd kabandaran dot id watas diri om pointongkop di kobuturan do hilo'd kinoiyonon do roitan do Saron.

¹⁷Iti nopo dopitar do ngaran diti om tinulis do tontok di pomorintaan di Yotam, i raja' do Yohuda, om i Yirobiam i raja' dot Israil.

Soudor di Piro-Piro o Payat di Ponong id Koulayon

¹⁸Mantad nopo id payat do Rubin, om Gad, om Manasi di ponong id koulayon, om apat nohopod om apat noribu om turu' nahatus om onom nohopod o soudor di nokopinsingilo do mamakai do kolid, om gayang, om pana'.

¹⁹Om sinangod diyolo' i payat do Yotur, om Napis, om Nodab; iti nopo tolu o payat diti om id suang ngai' do bansa' do Hagri.

²⁰Om kaala' iddi di piro-piro o soudor diri i tulun diri tu' minogondos iyolo'd Kinorohingan om suminambayang do mokiuhup dau, om sinimbar iddi do Kinorohingan i sambayang diyolo' om pinamanang dau iyolo' do suminangod do tulun do Hagri om i suminokodung daa di tulun do Hagri.

²¹Om naanu nopo diyolo' do mantad id pisangod om limo nohopod noribu ot unta, om duwo nahatus om limo nohopod noribu o dumba', om duwo noribu o kaladai, om hatus noribu o tulun do tinangkap do mantad id pisangadan.

²²Om ogumu'ddi o pisangod do napatai diyolo' tu' korohian id Kinorohingan i pinisangadan diri. Om hiri kasai' nod watas diri o pinomogun-mogunan diyolo' do gisom do norikot i maso do nangatangayan do pisangod i tulun dot Israil.

I Payat do Manasi do Ponong id Koulayon

²³Pinomogun-mogunan nopo di payat do Manasi di ponong id koulayon om hiri'd watas do Basan gisom do ponong hilo'd Baal Hormon, Sonir om Nuluhon do Hormon i ponong id utara. Om oruuhai iyolo' do guminumu'.

²⁴Om iti ngai' no i boyoon do pinuruan do sompiyon diyolo': i Hipir, i Yisoi, i Iliol, i Asriol, i Yoromia, i Hodawia om i Yadiol. Om iyolo' ngai' no i soudor do gunsioiu om ongokoris.

Natanggayan do Pisangod i Piro-Piro o Payat di Ponong id Koulayon

²⁵Nga' a' i' tuminorodok i tulun dot Israil dot id Kinorohingan di tukuon di taki-aki diyolo'. Tuminongkiad iyolo' do Kinorohingan om tuminuku' diri dot id tingolig di piro-piro o bansa'd tulun di nuyung do Kinorohingan do mantad id pomogunan do Kanaan.

²⁶Om gowoi poddi om bininsuhu'ddi do Kinorohingan i Pul, i raja' dot Asur (it abantug do roitan dot i Tiglat-Pilisir) do minongoi panangod do pomogunan diyolo'. Om notimporon no do natanggayan do pisangod i payat do Rubin, om Gad om Manasi di ponong id koulayon om pinoiyon diri iyolo' do hilo'd Hala, om hilo'd Habor, om hilo'd Hara, om hilo'd kinoiyonon dit id somok do Bawang do Gosan. Om hilo' noddi iyolo' do minomogun-mogun do gisom do baino'.

1 Susui 6

Ngaran do Sinakagon di Liwi do Boyoon dot Agayo dot Imam

¹I Liwi nopo om kianak do tolu o kusai: i Girson, i Kohat, om i Morari.

²I Kohat nopo om kianak dot apat o kusai: i Amram, i Yisar, i Hibron, om i Usiol.

³I Amram nopo om kianak do duwo o kusai: i Harun om i Musa, om kianak iyau dot iso' o tondu' dot i Miriam o ngaran. I Harun nopo om kianak dot apat o kusai: i Nadab, i Abihu, i Iliasar om i Itamar.

⁴Sinakagon nopo di Iliasar do mogisolusuk-lusuk om: i Pinihas, i Abisua,

⁵i Buki, i Usi,

⁶i Sorahia, i Mirayot,

⁷i Amaria, i Ahitub,

⁸i Sadok, i Ahimaas,

⁹i Asaria, i Yohanan,

¹⁰i Asaria (iyau no i minaganu-anu do hiri'd Walai'd Sasambayangan dot Agayo di winonsoi di Raja' Suliman do hilo'd Yorusalim),

¹¹i Amaria, i Ahitub,

¹²i Sadok, i Salum,

¹³i Hilkia, i Asaria,

¹⁴i Soraya, om i Yosadak.

¹⁵Om i Yosadak nga' nokotongoi nogi' do tinanggayan di Raja' Nobukadnisar do miwoyo' di tulun do Yohuda om i tulun do poingiyon do hilo'd Yorusalim, tu' iyo noddi o korohian do Tuhan.

Sinakagon di Liwi do Suwai

¹⁶I Liwi nopo om kianak do tolu o kusai: i Girson, i Kohat, om i Morari.

¹⁷Om iyolo' nga' ongkiangaanak nogi' do tongokusai. I Girson nopo om tapa' di Libni om i Simoi.

¹⁸I Kohat no om tapa' di Amram, i Yisar, i Hibron, om i Usiol;

¹⁹om i Morari no om tapa' di Mali om i Musi.

²⁰Iti ngai' no o sinakagon di Girson do mogisolusuk-lusuk: i Libni, i Yahat, i Sima,

²¹i Yoa, i Ido, i Sira, om i Yiatirai.

²²Iti ngai' no o sinakagon di Kohat do mogisolusuk-lusuk: i Aminadab, i Kora, i Asir,

²³i Ilkana, i Ibiasap, i Asir,

²⁴i Tahat, i Uriol, i Usia, om i Saul.

²⁵I Ilkana nopo om kianak do duwo o kusai: i Amasai om i Ahimot.

²⁶Om sinakagon nopo di Ahimot do mogisolusuk-lusuk om: i Ilkana, i Sopai, i Nahat,

²⁷i Iliab, i Yiroham, om i Ilkana.

²⁸I Somuil nopo om kianak do duwo o kusai: i Yoil ot id dotuo om i Abia it id domulok.

²⁹Iti no o sinakagon di Morari do mogisolusuk-lusuk: i Mali, i Libni, i Simoi, i Usa,

³⁰i Simia, i Hagia, om i Asaya.

I Pouuni do Tuunion dot id Walai'd Sasambayangan dot Agayo

³¹Iti ngai' no i tulun di nonuan di Raja' Daud do karaja' do pouuni do tuunion do hiri'd Walai'd Sasambayangan dot Agayo do hilo'd Yorusalim, do mantad poddi nakawaliu do hiri i Kaban do Tumpongo.

³²Om tontok dit a' po di Raja' Suliman nowonsoi i Walai'd Sasambayangan dot Agayo om mogisowoli-woli nopo iyolo' do maganu-anu do hiri'd Kiim do Tuhan.

³³Om iti no o dopitar do ngaran do tulun di mogisolusuk-lusuk di nonuan do karaja': Mantad nopo dot id pinuruan do sompiyon di Kohat om: i Himan, i tanak di Yoil, i momoyo' di tinimungan do modsisinding do koiso'. Om iti no i sinolusukan di Himan do pinoguli' dot id di Yakub: i Himan, i Yoil, i Somuil,

³⁴i Ilkana, i Yiroham, i Iliol, i Toa,

³⁵i Sup, i Ilkana, i Mahat, i Amasai,

³⁶i Ilkana, i Yoil, i Asaria, i Sipania,

³⁷i Tahat, i Asir, i Ibiasap, i Kora,

³⁸i Yisar, i Kohat, i Liwi, om i Yakub.

³⁹I Asap nopo om momoyo' di tinimungan do modsisinding do koduwo. Om iti no o sinolusukan di Asap do pinoguli' dot id di Liwi: i Asap, i Borokia, i Simia,

⁴⁰i Mikail, i Baasiya, i Malkia,

⁴¹i Itai, i Sira, i Adaya,

⁴²i Itan, i Sima, i Simoi,

⁴³i Yahat, i Girson, om i Liwi.

⁴⁴I Itan no, i mantad id pinuruan do sompiyon di Morari o momoyo' di tinimungan do modsisinding do kotolu. Om iti no i sinolusukan di Itan do pinoguli' dot id di Liwi: i Itan, i Kisi, i Abdi, i Maluk,

⁴⁵i Hasabia, i Amasia, i Hilkia,

⁴⁶i Amsi, i Bani, i Simir,

⁴⁷i Mali, i Musi, i Morari, om i Liwi.

⁴⁸Om iri no sinakagon di Liwi do suwai om nonuan do karaja' do suwai do hiri'd Walai'd Sasambayanan dot Agayo.

Sinakagon di Harun

⁴⁹I Harun nopo om i sinakagon dau om modtututud do kominyan om papatahak di porsombahan do sorobon do hiri'd pananaraban do porsombahan. Iyolo' no i mongilo-ilo do koinsanai'd wonsoyon do tontok do sumambayang do hiri'd kinoiyonon dit Olidang Kopio om papatahak do porsombahan do pangampun do dusa do tulun dot Israil. Om wonsoyo' ngai' nopo diyolo' iti do tumanud di pinonuhuan di Musa, i susuhuon do Kinorohingan.

⁵⁰Iti no o dopitar do ngaran do sinakagon di Harun: i Iliasar, i Pinihas, i Abisua,

⁵¹i Buki, i Usi, i Soraya,

⁵²i Mirayot, i Amaria, i Ahitub,

⁵³i Sadok om i Ahimaas.

Tiyonon di Tulun do Liwi

⁵⁴Kinoiyonon nopo di pinatahak dot id sompiyon di Kohat, i sinakagon di Harun om i bahagi' di koiso' do mantad id watas do pinatahak dot id tulun do Liwi.

⁵⁵Kosuang nopod watas diti om bandar do Hibron, it id watas do Yohuda om i kobuturan do hiri'd posorili'.

⁵⁶Nga' iri nopo koumaan om i kokompungan do hiri'd posorili' di bandar diri om pinatahak i' dot id di Kalib, i tanak di Yopuni.

⁵⁷⁻⁵⁹Iti ngai' no o bandar do pinatahak dot id sinakagon di Harun: Hibron, i bandar do pogintirungan diri, om Yatir, om i kabandaran do Libna, Istimoa, Hilon, om Dobir, Asan, om Bait-Simis om mitonggoi di kobuturan do hilo'.

⁶⁰Om hilo' nod watas do Binyamin om iti ngai' no o bandar do pinatahak dot id diyolo' do mitonggoi di kobuturan do hiri: Giba, Alimit, om Anatot. Oinsanan nopo om hopod om tolu o bandar do tiyonon do koinsanai di sompiiyon diyolo'.

⁶¹Om hiri nod watas do Manasi do ponong id kotonobon om hopod o bandar do pinatahak dot id pinuruan do sompiiyon di Kohat do pinotikid di sompiiyon dit a' po nobohogian do tana'. Om nundi' iti do pinatahak dot id diyolo'.

⁶²Om iri no i piro-piro o sompiiyon dit id suang do pinuruan do sompiiyon di Girson, om pinotikid di sompiiyon o hopod om tolu o bandar dot ongokooro' do hiri'd watas dot Isakar, Asor, Naptali, om Manasi ponong id koulayon do hilo'd Basan.

⁶³Om iri nogi' i hopod om duwo o bandar do hilo'd watas do Rubin, Gad, om Sibulon nga' pinatahak i' dot id pinuruan do sompiiyon di Morari, om pinotikid di piro-piro o sompiiyon dot id pinuruan diri.

⁶⁴Om iyo noddi o pinamahagi' di tulun dot Israil di bandar do tiyonon di tulun do Liwi, do mitonggoi di kobuturan do hiri'd posorili' di bandar.

⁶⁵(Om iri nogi' i kabandaran do hiri'd watas do Yohuda, om Simion, om Binyamin di nangarait di tiinu' nga' nundi' i' do pinapatahak.)

⁶⁶Om haro nogi' o piro-piro o sompiiyon do mantad id pinuruan do sompiiyon di Kohat do nonuan do bandar om kobuturan do hilo'd watas dot Ipraim:

⁶⁷i bandar do Sikim, i bandar do pogintirungan dot id watas do konulunuan dot Ipraim, om Gisir,

⁶⁸Yokmiam, Bait-Horon,

⁶⁹Ayalon, om Gat-Rimon.

⁷⁰Om hilo' nod watas do Manasi di ponong id kotonobon om pinatahak dot id diyolo' i bandar dot Anor om Biliam do mitonggoi di kobuturan do hiri'd posorili'.

⁷¹Om iri no sompiiyon dit id suang do pinuruan do sompiiyon di Girson om nonuan do piro-piro o bandar diti do mitonggoi do kobuturan do hiri'd posorili': Hilo' nopod watas do Manasi di ponong id koulayon om: Golan, i hilo'd Basan, om Astarot.

⁷²Hilo'd watas dot Isakar: Kidis, Dabirat,

⁷³Ramot, om Anim.

⁷⁴Hilo'd watas dot Asor: Masal, Abdon,

⁷⁵Hukok om Rihob.

⁷⁶Hilo'd watas do Naptali: Kidis, i hilo'd Galilia, om Hamon, om Kiriataim.

⁷⁷Om iri no sinakagon di Morari dit a' po nakaanu do tana', om nonuan do piro-piro bandar diti do mitonggoi di kobuturan do hiri'd posorili': Hilo'd watas do Sibulon: Rimono om Tabor.

⁷⁸Hilo'd watas do Rubin, i ponong id koulayon do mantad id Bawang do Yordan i hilo'd somok do Yorikou: Bisir, i tana' dot apatau dot id konulunuan, om Yahas,

⁷⁹Kidimot om Mipaap.

⁸⁰Hilo'd watas do Gad: Ramot, i hilo'd Giliad, om Mahanaim,

⁸¹Hisbon, om Yaisir.

1 Susui 7

Sinakagon di Isakar

- ¹I Isakar nopo om kianak dot apat o kusai: i Tola, i Pua, i Yasub, om i Simron.
- ²I Tola nopo om kianak dot onom o kusai: i Usi, i Ripaya, i Yoriol, i Yamai, i Yibsam, om i Somuil. Om iyolo' ngai' no o boyoon do sompiiyon di pinuruan do sompiiyon di Tola om soudor nogi' iyolo' dit angabantug do gunsiou. Tontok di pomorintaan di Daud om kogumuo' nopo do sinakagon diyolo' om 22,600 o tulun.
- ³I Usi no om kianak dot iso' o kusai dot i Yisraya o ngaran. I Yisraya no om it apat o tanak dau'd kusai o boyoon di pinuruan do sompiiyon. Ngaran nopo dit apat o tanak di Yisraya diri om i Mikail, i Obaya, i Yoil, om i Yisia.
- ⁴Ogumu' tomod o sawo om tangaanak diyolo' gisom do milo i' iyolo' do potobilang do tolu nohopod om onom noribu o tongokusai do sumiliu'd soudor.
- ⁵Om tumanud nopo di dopitar do ngaran di tinulis do pomorinta' om oinsanan nopo i sinakagon di Isakar om 87,000 o tongokusai di milo do sumiliu'd soudor.

Sinakagon di Binyamin om i Dan

- ⁶I Binyamin nopo om kianak do tolu o kusai: i Bila, i Bikir, om i Yidiaol.
- ⁷I Bila no om kianak do limo o kusai: i Isbon, i Usi, i Usiol, i Yirimot, om i Iri. Iyolo' no i boyoon do sompiiyon dot id suang do pinuruan do sompiiyon diyolo' dot abantug do soudor do gunsiou. Id suang nopo do sinakagon diyolo' om haro i' o 22,034 o tongokusai di milo do sumiliu'd soudor.
- ⁸I Bikir nopo om kianak do siam o kusai: i Somira, i Yoas, i Iliator, i Ilyoinai, i Omri, i Yirimot, i Abia, i Anatot, om i Alimit.
- ⁹Tumanud nopo di dopitar do ngaran di tinulis do pomorinta' om oinsanan nopo i sompiiyon dit id suang do sinakagon diyolo' om haro i' o 20,200 o tongokusai di milo do sumiliu'd soudor.
- ¹⁰I Yidiaol nopo om kianak dot iso' o kusai dot i Bilhan o ngaran. Om i Bilhan no om kianak do turu' o kusai: i Yousi, i Binyamin, i Ihud, i Kinaana, i Sitan, i Tarsis, om i Ahisahar.

¹¹Om iyolo' no i boyoon do sompiiyon dot id suang do pinuruan do sompiiyon diyolo' dit angabantug do soudor di gunsiau. Kogumuo' nopo do tongokusai diyolo' di milo do sumiliu'd soudor om 17,200 o tulun.

¹²I Supim nopo di Hupim om sinakagon di Ir. I Husim no om sinakagon di Dan.

Sinakagon di Naptali

¹³I Naptali nopo om kianak dot apat o kusai: i Yasiol, i Guni, i Yisir, om i Salum. Iyolo' nopo om sinakagon di Bilha.

Sinakagon di Manasi

¹⁴Om kianak iyo' Manasi di tondu' dot Aram di panakasawo dau, do duwo o kusai: i Asriol om i Makir. I Makir nopo om tapa' di Giliad.

¹⁵Om pogihumai no di Makir do sawo i Hupim om i Supim. Ngaran nopo di sawo di Makir om i Maaka. Om ngaran nopo di tanak di Makir do koduwo om i Silapihad. Tongoondu' ngai' nopo o tangaanak di Silapihad, om aiso' i' o tongokusai.

¹⁶Om paganak no i Maaka, i sawo di Makir, do duwo o kusai. Om pungaranai no i duwo o tanak diri dot i Piris om i Siris. I Piris no om kianak do duwo o kusai: i Ulam om i Rikim.

¹⁷I Ulam no om kianak dot iso' o kusai dot i Bidan o ngaran. Om sinakagon ngai' nopo iyolo' di Giliad, i tanak di Makir, i manangaki di Manasi.

¹⁸I Molikit no, i tobpinai di Giliad do tondu' om kianak do tolu o kusai; i Isihod, i Abiosor, om i Mahla.

¹⁹I Somida no om kianak dot apat o kusai: i Ahian, i Sikim, i Liki, om i Aniam.

Sinakagon di Ipraim

²⁰I Ipraim nopo om kianak do tolu o kusai: i Sutila, i Isir om i Ilad. Iti ngai' no o sinakagon di Ipraim do minogisolusuk-lusuk: i Sutila, i Birid, i Tahat, i Ilada, i Tahat,

21i Sabad om i Sutila. Om haro po o duwo o tanak di Ipraim do kusai: i Isir om i Ilad. Nga' pinatai iyolo' tu' minongoi iyolo' panakau di tayam-tayam do tulun di poingiyon mantad do hilo'd bandar do Gat.

22Om mogihad nopoddi i tapa' diyolo' do piro-piro o tadau do koloido', om ninsasamadan po iyau di piro-piro o tobpinai dau.

23Om ongoi noddi kawagu i Ipraim dudun di sawo dau om ponontian no i sawo dau, om kosusu no do tanak do kusai. Om pungaranai no diyolo' i tanak diri dot i Boria tu' haro i' o kosusaan do nokoontok di sompiiyon diyolo'.

24I Ipraim nopo om kianak dot iso' o tondu' dot i Siira o ngaran. Om i Siira no o minomonsoi di bandar do Bait-Horon do ponong id sokid om i Bait-Horon do ponong id siba', om i bandar dot Usa om Siira.

25Om kianak po i Ipraim dot iso' o kusai dot i Ripa o ngaran. Om iti no o sinakagon di Ripa: i Risip, i Tila, i Tahan,

26i Ladan, i Amihud, i Ilisama,

27i Nun, om i Yosua.

28Om iri nopo watas do naanu diyolo' om i noiyon diyolo' om kosuang no o Baitol, om i kokompungan do hiri'd posorili' om poingkaa po do hilo'd Naaran, i ponong id koulayon, om hilo'd Gisir, i ponong id kotonobon. Om kohompit nogi' o bandar do Sikim om Aya, om i kokompungan do hiri'd posorili'.

29Om iri no sinakagon di Manasi o minomohuruan do mongilo-ilo do Bait-Sian, Taanak, Mogido, Dor om i kokompungan do hiri'd posorili'. Om iri ngai' no i kinoiyonon do pinomogun-mogunan di sinakagon di Yusup, i tanak di Yakub.

Sinakagon di Asor

30Iti ngai' no o sinakagon di Asor. Kianak i Asor dot apat o kusai: i Yimna, i Yiswa, i Yiswi, om i Biria, om iso' o tanak do tondu' dot i Sira o ngaran.

31I Biria nopo om kianak do duwo o kusai: I Hibir om i Malkiol. Om i Malkiol no o minomonsoi do bandar do Birsait.

³²I Hibir no om kianak do tolu o kusai: i Yaplit, i Somir, i Hotam, om iso' o tondu' dot i Sua o ngaran.

³³Om i Yaplit nga' kianak i' do tolu o kusai: i Pasak, i Bimhab om i Aswat.

³⁴Om i Simir, i tobpinai dau do kusai nga' kianak i' dot apat o kusai: i Ahi, i Roga, i Yohuba om i Aram.

³⁵I Hotam no, i tobpinai di Yaplit do kusai om kianak dot apat o kusai: i Sopa, i Imna, i Silis om i Amal.

³⁶Sinakagon nopo di Sopa om i Sua, i Harnipir, i Syual, i Bori, i Imra,

³⁷i Bisir, i Hod, i Sama, i Silsa, i Yitran om i Biira.

³⁸Sinakagon nopo di Yitir om i Yopuni, i Pispa om i Ara.

³⁹Om sinakagon no di Ula om i Ara, i Haniol om i Risia.

⁴⁰Iri ngai' no o sinakagon di Asor. Om iyolo' no i boyoon do sompiiyon om soudor dit angabantug do gunsiou om boyoon dit angabantug o ngaran. Iri nopo sinakagon di Asor om haro i' o 26,000 o tongokusai di milo do sumiliu'd soudor.

1 Susui 8

Sinakagon di Binyamin

¹I Binyamin nopo om kianak do limo o kusai. Om iti no o ngaran diyolo' do poingirus do tumur diyolo': i Bila, i Asibil, i Ara,

²i Noha om i Rapa.

³Sinakagon nopo di Bila om i Adar, i Gira, i Abihud,

⁴i Abisua, i Naaman, i Ahoa,

⁵i Gira, i Sopupan om i Horam.

⁶⁻⁷Sinakagon nopo di Ihud om i Naaman, i Ahia om i Gira. Iyolo' ngai' no i boyoon do sompiiyon di poingiyon daa do hilo'd Giba di gulu po. Nga' nouyung iddi iyolo' om ongoi no iyolo' undorong do hilo'd Manahat. Minomoyo' nopo diyolo' om i Gira, i tapa' di Usa om i Ahihud.

8-9Om adaai no di Saharaim o duwo di sawo dau, i Husim om i Baara. Om panansawo poddi kawagu iyau di hilo' iyau'd watas do Muab. Om kinawin nopo dau nga' i Hodis. Om paganak no iyolo' do turu' o kusai: i Yobab, i Sibia, i Misa, i Malkam,

10i Yius, i Sokia om i Mirma. Om nosiliu ngai' nopo do boyoon do sompiiyon i tangaanak dau'ddi.

11Om kianak po iyo' Saharaim di Husim, i sawo dau'ddi, do duwo o kusai: i Ahitub om i Ilpaal.

12Om i Ilpaal nopo om kianak do tolu o kusai: i Ibir, i Misam om i Simid. Om i Simid no o minomonsoi di bandar dot Ono om Lod om i kokompungan do hiri'd posorili'.

Sinakagon di Binyamin do Hilo'd Gat om Hilo'd Ayalon

13I Biria no om i Sima o boyoon do sompiiyon di poingiyon do hilo'd bandar dot Ayalon. Om nuyung diyolo' i tulun di poingiyon do hilo'd Gat.

14-16Sinakagon nopo di Biria om i Ahio, i Sasak, i Yirimot, i Sobaya, i Arad, i Idir, i Mikail, i Yispa om i Yoha.

Sinakagon di Binyamin do Hilo'd Yorusalim

17Sinakagon nopo di Ilpaal om i Sobaya, i Mosulam, Hiski, Hibor,

18i Yismorai, i Yislia om i Yobab.

19Sinakagon nopo di Simoi om i Yakim, i Sikri, i Sabdi,

20i Ilyoinai, i Silotai, i Iliol,

21i Adaya, i Boraya om i Simrat.

22Sinakagon no di Sasak om i Yispan, i Ibir, i Iliol,

23i Abdon, i Sikri, i Hanan,

24i Hanania, i Ilam, i Antotia,

25i Yipdiya om i Ponuil.

26Sinakagon nopo di Yiroham om i Samsorai, i Soharia, i Atalia,

²⁷i Yaarisia, i Ilia om i Sikri.

²⁸Om iyolo' no i taki-aki di tulun di nosiliu'd boyoon do sompiiyon, om nokotulis dot id pinotulisan do ngaran di suminolusuk diyolo'. Om hilo' nod Yorusalim do poingiyon i suminolusuk diyolo'.

Sinakagon di Binyamin do Hilo'd Gibion om Hilo'd Yorusalim

(1Su. 9.35-38)

²⁹I Yoyol no o minomonsoi do bandar do Gibion om undorong noddi iyau do hilo'. Sawo nopo dau om i Maaka,

³⁰om tanak no dau do kusai dit id dotuo om i Abdon. Tangaanak nopo dau'd kusai do suwai om i Sur, i Kis, i Baal, i Nor, i Nadab,

³¹i Gidor, i Ahio, i Sakaria,

³²om i Miklot, i tapa' di Simia. Om niyon nopo di sinakagon diyolo' do suwai om hilo'd Yorusalim, do pounsugku' di piro-piro o sompiiyon do suwai di mantad id pinuruan do sompiiyon diyolo'.

Sompiiyon di Raja' Saul

(1Su. 9.39-44)

³³I Nor nopo om tapa' di Kis, om i Kis no om tapa' di Raja' Saul. I Saul nopo om kianak dot apat o kusai: i Yonatan, i Malkisua, i Abinadab om i Isbaal.

³⁴I Yonatan nopo om tapa' di Moribaal, om i Moribaal no om tapa' di Mika.

³⁵I Mika nopo om kianak dot apat o kusai: i Piton, i Milik, i Taria om i Ahas.

³⁶I Ahas nopo om tapa' di Yoada. Om i Yoada no om kianak do tolu o kusai: i Alimit, i Asmawit om i Simri. I Simri nopo om tapa' di Mosa,

³⁷om i Mosa no om tapa' di Bina, om i Bina no om tapa' di Rapa, om i Rapa no om tapa' di Ilasa, om i Ilasa no om tapa' di Asil.

³⁸I Asil no om kianak dot onom o kusai: i Asrikam, i Bokru, i Ismail, i Siaria, i Obaya om i Hanan.

³⁹I Isik no, i tobpinai di Asil do kusai, om kianak do tolu o kusai: i Ulam it id dotuo, i Yius, om i Ilipilit.

⁴⁰Iri nopo tangaanak di Ulam om soudor ngai' nopo dit ongosiou om mamamana' dit ongotiru'. Om kianak i Ulam do tongokusai do 150 o tulun do kogumuo'. Om iyolo' ngai' no o sinakagon di Binyamin.

1 Susui 9

Tulun di Nokoguli' do Mantad id Pomogunan di Pinananggayan do Pisangod Diyolo'

¹Iri nopo tulun dot Israil om pinodopitar o ngaran do tumanud di ngaran do sompiiyon diyolo', om pinotulis do hiri'd suang do Buuk do Raja' Ngai' dot Israil. Iri nopo tulun do Yohuda, om tinanggayan do hilo'd Babil, tu' iri no o pomohukum di dusa diyolo'.

²Iri nopo tulun dit id gulu kopio guli' do hilo'd tana' diyolo' do hiri'd kabandaran om i tulun dot Israil di tulun tomood, om i piro-piro ot imam, om i tulun do Liwi, om i maganu-anu do hiri'd Walai'd Sasambayanan dot Agayo.

³Iri nopo payat do Yohuda, om Binyamin om Ipraim, om Manasi, om miniyon do hilo'd Yorusalim.

⁴⁻⁶Oinsanan nopo om 690 o sompiiyon do mantad id payat do Yohuda do miniyon do hilo'd Yorusalim. Om kohompit nogi' i sinakagon di tolu o tanak di Yohuda di roitan dot i Piris, i Sila om i Sira. Boyoon nopo di sinakagon di Piris, om i Utai, i tanak di Amihud, i manangaki di Omri. Om taki-aki nopo di Utai do suwai, om i Imri om i Bani. Boyoon nopo di sinakagon di Sila, om i Asaya. Om iyau no o nosiliu do boyoon do sompiiyon dau. Boyoon nopo di sinakagon di Sira, om i Yuil.

⁷⁻⁹Om iti ngai' no i tulun do mantad id payat do Binyamin do minomogunmogun do hilo'd Yorusalim: I Salu, i tanak di Mosulam, i manangaki di Hodawia, om manangaki di Hasinua, i tapa' di Hodawia. I Yibnia, i tanak di Yiroham I Ila i tanak di Usi, i manangaki di Mikri I Mosulam, i tanak di Sopasa, i manangaki di Rohuil, om manangaki di Yibnia, i tapa' di Rohuil. Oinsanan nopo om 956 o sompiiyon do mantad id payat diri. Iri nopo ngaran di nangarait diri om boyoon ngai' nopo do sompiiyon.

I Piro-Piro ot Imam do Poingiyon do Hilo'd Yorusalim

10-12Iti ngai' no it imam do poingiyon do hilo'd Yorusalim: I Yoyada, i Yoyarib, i Yakin. I Asaria i tanak di Hilkia, (i Asaria nopo om boyoon do pagawai do hiri'd Walai'd Sasambayangan dot Agayo.) Komolohingan nopo dau om i Mosulam, i Sadok, i Mirayot om i Ahitub. I Adaya i tanak di Yiroham; komolohingan nopo dau om i Pasur om i Malkia. I Masai, i tanak di Adiol; komolohingan nopo dau om i Yasira, i Mosulam, i Mosilimit om i Imor.

13Iri ngai' nopo it imam di nosiliu'd boyoon do sompiiyon om 1,760 o tulun. Om iyolo' no it ongoilo kopio do kumaraja' do hiri'd Walai'd Sasambayangan dot Agayo.

Tulun do Liwi di Poingiyon do Hilo'd Yorusalim

14-16Iti ngai' no o tulun do Liwi do poingiyon do hilo'd Yorusalim: I Somaya i tanak di Hasub; komolohingan nopo dau om i Asrikam om i Hasabia i mantad id payat do Morari. I Bakbakar, i Hiris om i Galal. I Matania i tanak di Mika, komolohingan nopo dau om i Sikri om i Asap. I Obaya, i tanak di Somaya; komolohingan nopo dau om i Galal om i Yodutun. I Birikia i tanak di Asa, i manangaki di Ilkana, i poingiyon do hilo'd watas do bandar do Nitopa.

I Madtatamong do Walai'd Sasambayangan dot Agayo di Poundorong do Hilo'd Yorusalim

17Iti ngai' no i madtatamong di Walai'd Sasambayangan dot Agayo di poingiyon do hilo'd Yorusalim: i Salum, i Akub, i Talmon om i Ahiman, om i piro-piro o koobpinayan diyolo'. I Salum no o boyoon diyolo'.

18Om iri no piro-piro o tulun do mantad id pinuruan do sompiiyon diyolo' o nonuan do karaja' do madtamong di wawayaan do roitan do Wawayaan dot Agayo do Raja' di ponong hiri'd koulayon, do gisom do dinondo. Di nopo di gulu po om karaja' nopo diyolo' om madtamong do hiri'd piro-piro o wawayaan di kumaa dot id kokiiman do tulun do Liwi.

19I Salum no, i tanak di Kori, i manangaki di Ibiasap, om i piro-piro o tulun do suwai do mantad id pinuruan do sompiiyon di Kora o nonuan do karaja' do madtamong di wawayaan di Kiim do Tuhan, do miagal di komolohingan diyolo' di gulu po tu' minaganu-anu do hiri'd kiim do Tuhan.

²⁰I Pinihas, i tanak di Iliasar nga' nokoumbal id nosiliu do boyoon diyolo' di gulu po. Maha' daa om woyoon kasai' iyau'd Tuhan!

²¹I Sakaria nogi', i tanak di Mosilimia nga' nokoumbal id madtamong di wawayaan do Kiim do Tuhan.

²²Oinsanan nopo om 212 o tulun di nopili' do madtatamong di wawayaan dot agayo. Om tinulis o ngaran diyolo' do tumanud do ngaran di kampung do nokoiyonon diyolo'. Om iyo' Raja' Daud no di Nabi Somuil o minanahak di taki-aki diyolo' do karaja' do miagal diri.

²³Om pinotilombus i' diyolo' om i sinakagon diyolo' i karaja'ddi do madtamong do wawayaan di Walai'd Sasambayangan dot Agayo.

²⁴Om haro ngai' nopo o wawayaan do ponong id utara, om salatan, om koulayon om kotonobon. Om otikid nopo do boyoon do tulun do madtamong i piro-piro o wawayaan diri.

²⁵Om uhupan i' i piro-piro o madtatamong diri di koobpinayan diyolo' di songingiyon dot id kawalayan do hilo'. Om mogisowoli-woli nopo iyolo' do mongoi ponguhup diyolo' do soroturu-turu' o tatau dot insan.

²⁶Iri nopo it apat o tulun do boyoon di madtatamong diri om mantad id tulun do Liwi. Om iyolo' no i mongilo-ilo kopio di karaja'ddi. Om iyolo' nogi' i mongilo-ilo di piro-piro o bilik do hiri'd Walai'd Sasambayangan dot Agayo om koinanai di konunu-nunuan di songingopi' do hiri.

²⁷Om iyonon nopo diyolo' om hiri'd toning di Walai'd Sasambayangan dot Agayo tu' iyolo' no it apatut do madtamong om mongingiwang di wawayaan do monikid kosuabon.

Tulun do Liwi di Suwai

²⁸Iri no tulun do Liwi do suwai om mongilo-ilo ngai' di pakakas do pakayon do sumambayang. Om piintaban diyolo' i pakakas diri do pointikid-tikid do posoliwanon om pogulion kawagu.

²⁹Om iri no suwai om mongilo-ilo di pakakas di pakayon do sumambayang, om i tapung, om waig dot anggur, om tumau do saitun, om kominyan, om koinsanai di rampa.

³⁰Nga' iri nopo popogirolo-rolot di rampa om iri i' i piro-piro ot imam.

³¹Om i Matitia, i tulun do Liwi diri, i tanak di Salum dot id dotuo, i mantad id pinuruan do sompiiyon di Kora, o momomonsoi do roti di patahakon do maan do porsombahan.

³²Om iri no tulun do mantad id pinuruan do sompiiyon di Kohat om poposodia' do roti di posusurungon do hiri'd Walai'd Sasambayangan dot Agayo do pointikid do tadau'd Sabat.

³³Om haro nogi' o piro-piro di tulun do Liwi do modsisinding do hiri'd Walai'd Sasambayangan dot Agayo. Om iri ngai' nopo i boyoon di piro-piro o sompiiyon diri om miniyon do hiri'd walai di pinatambing di Walai'd Sasambayangan dot Agayo. Om a' no iyolo' nonuan do buruon do suwai tu' dangadau om dongotuong nga' lohohon kasai' i' iyolo' do momonsoi di diyolo'd wonsoyon.

³⁴Om iri ngai' nopo i tulun di nangarait diri om boyoon ngai' nopo di sompiiyon do Liwi do tumanud di komolohingan diyolo'. Om iyolo' no i poingiyon do hilo'd Yorusalim.

Taki-aki om Sinakagon di Raja' Saul

(1Su. 8.29-38)

³⁵Om wonsoyo' no di Yoyol i bandar do Gibion om iyon noddi iyau'd hiri. Om ngaran nopo di sawo dau om i Maaka.

³⁶Ngaran noddi tanak dau dot id dotuo om i Abdon, om iri no tangaanak dau'd kusai di suwai om i Sur, i Kis, i Baal, i Nor, i Nadab,

³⁷i Gidor, i Ahio, i Sakaria om i Miklot,

³⁸i tapa' di Simia. Iri nopo sinakagon diyolo' om miniyon do hilo'd Yorusalim, do pounsugku' di piro-piro o sompiiyon do suwai do mantad id pinuruan do sompiiyon diyolo'.

³⁹I Nor nopo om tapa' di Kis, om i Kis no om tapa' di Saul. I Saul no om kianak dot apat o kusai: i Yonatan, i Malkisua, i Abinadab om i Isbaal.

⁴⁰I Yonatan nopo om tapa' di Moribaal, om i Moribaal no om tapa' di Mika.

⁴¹I Mika nopo om kianak dot apat o kusai: i Piton, i Milik, i Taria om i Ahas.

⁴²I Ahas nopo om tapa' di Yaira, om i Yaira no om kianak do tolu o kusai: i Alimit, i Asmawit om i Simri. I Simri nopo om tapa' di Mosa,

⁴³om i Mosa no om tapa' di Bina, om i Bina no om tapa' di Ripaya, om i Ripaya no om tapa' di Ilasa, om i Ilasa no om tapa' di Asil.

⁴⁴I Asil nopo om kianak dot onom o kusai: i Asrikam, i Bokru, i Ismail, i Siaria, i Obaya om i Hanan.

1 Susui 10

Napatai i Raja' Saul

(1So. 31.1-13)

¹Om pisangod no i tulun do Pilistin om i tulun dot Israil do hilo'd Nuluhon do Gilbua. Om ogumu' diri o tulun dot Israil do napatai'd hiri. Om iri nopo noolu-olu', do kohompit no i Saul om i tangaanak dau, om minogidu' diri.

²Nga' nokosupan i' iyolo' di tulun do Pilistin om napatai iddi o tolu di tanak di Saul: i Yonatan, i Abinadab om i Malkisua.

³Om nokototos no kopio o pisangadan do posorili' di Saul gisom do nadalaan iyau do nosuhut do pinana' di pisangod.

⁴Om boros kaddi dau dot id tanakwagu di mongingigit di rapo-rapo dau, "Kodongo' ino gayang nu om tobokon oku i', om a' oku i' oirak-irakan diti tulun do Pilistin tu' kapir," ka. Nga' a' i' katama' i tanakwagu'ddi do momonsoi do miagal diri. Om gowoi poddi om kodongo' nopo di Saul i gayang dau om haba' no do tuminobok di gayang.

⁵Om soira'ddi nokito di tanakwagu do napatai i Saul, om iyau'ddi nga' haba' nopo do tuminobok di gayang dau.

⁶Om iyo noddi o kinapatai-patayo' di Saul om i tolu o tangaanak dau'd kusai. Om diri noddi do nopupusan i pomorintaan dau.

⁷Om soira' di nokorongou i tulun dot Israil di poingiyon do hilo'd Rantai do Yisriil do minogidu' ngai' i soudor diyolo', om napatai i Saul om i tolu o tangaanak dau'd kusai, om iduwai nopo diyolo' i kabandaran diyolo' om poggidu' no. Om gowoi poddi om rikat no i tulun do Pilistin do minongoi iyon do hiri'd kabandaran diri.

⁸Om tadau po kawagu di natalib i pisangadan, om ngoyo' noddi di tulun do Pilistin pingiduwai do pakayan i rata' di tulun dot Israil. Om kabantalai no diyolo' i rata' di Saul om i rata' di tolu o tanak dau'd kusai do hilo'd Nuluhon do Gilbua.

⁹Om puloso' no diyolo' o tulu di Saul om onuo' ngai' i rapo-rapo dau. Om ponuhu' no iyolo'd tulun do mongigit di tulu om i pakayan di Saul do don sumasangod do tumongkop di pomogunan do tulun do Pilistin om poporikat do habar dot osonong dot id piro-piro di tingolig diyolo' om id tulun dot ogumu'.

¹⁰Om poiliho' no diyolo' i rapo-rapo di Saul dot id iso' di walai di tingolig diyolo' om iri no tulu di Saul om pinogiis do hiri'd walai di Dagon, i ponokokinorohingan diyolo'.

¹¹Om soira' di nokorongou i tulun do Yabis, i hilo'd Giliad, di winonsoi di tulun do Pilistin dot id di Saul,

¹²om pamanau ngai' no i gunsiau diyolo' do minongoi di rata' di Saul om i rata' di tangaanak di Saul. Om igitai no diyolo' iri do hilo'd Yabis. Om lobongo' ngai' no diyolo' i rata'ddi do hilo', dot id sahau do kayu dit agayo. Om a' diri iyolo' minakan om a' minimum do solinaid do turu' o tadau.

¹³Napatai pogi' i Saul nga' a' iyau tuminorodok dot id Tuhan. Om a' iyau minumboyo' di pinonuhuan do Tuhan; tu' minumbal nogi' daa iyau do minokituduk di rusod do tulun di napatai,

¹⁴om a' nogi' minokituduk do Tuhan. Om gowoi poddi om pinatai iyau'd Tuhan om pinatahak i pomorintaan dau dot id di Daud, i tanak di Isai.

1 Susui 11

Nosiliu i Daud do Raja' dot Israil om Yohuda

(2So. 5.1-10)

¹Om oinsanan nopoddi i tulun dot Israil do minongoi solowot di Daud do hilo'd Hibrón. Om boros ka diyolo' dot id dau, “Iyahai nopodti om tobpinai nu i'.

²Di nopo di gulu po, dit i Saul po o raja' toko', om iya' i' o minomoyo' do tulun dot Israil do minongoi sangod. Om nakabatos no o Tuhan, i Kinorohingan nu dot iya' nondo o momoyo' do tulun dau om osiliu do raja' diyolo',” ka.

³Om rikot ngai' nopoddi i boyoon do tulun dot Israil dot id di Raja' Daud do hilo'd Hibrón. Om pomonsoi noddi i Daud do tumpongo dot id diyolo' dot id suang do ngaran do Tuhan. Om pilio' no diyolo' i Daud do sumiliu'd raja' dot Israil do miagal di nakabatos mantad do Tuhan do pinolombus di Somuil.

⁴Om ngoyo' noddi di Raja' Daud om koinsanai di soudor dot Israil songodo' i bandar do Yorusalim. Om tontok nopoddi om Yobus po o ngaran do bandar diri. Om iri po i tulun do Yobus, i tulun mantad do pomogunan diri o poingiyon do hilo'.

⁵Om sunudai no di tulun do Yobus i Daud do poingkuro piya nga' a' i' iyau kosuang di bandar. Nga' nosolod iddi di Daud i kuta' diyolo' di roitan do Sion. Om iyon no iyau'd hiri. Om pinungaranan diri i kuta'ddi do “Bandar di Daud”.

⁶Om boros kaddi di Daud, “Isai nopo o tulun dit id gulu kopio do kapamatai do tulun do Yobus om iyau no o boyoon do koinsanai do soudor,” ka. Om i Yoab diri, o minomohuruan di pinisangadan; om kosiliu no iyau'd boyoon do koinsanai di soudor. Tina' nopo di Yoab om i Soruya.

⁷Rinoitan pogi' do “Bandar di Daud” i kuta'ddi nga' minongoi i' i Daud iyon do hiri'd kuta'ddi.

⁸Om wonsoyo' no dau kawagu i bandar do pointutuk di kuta'ddi. Nimpuun nopo dau do minomonsoi om hiri'd kinoiyonon di tinimbunan do tana' di

hiri'd ponong id koulayon do mantad id nulu-nulu. Om tuntunai no di Yoab do minomonsoi iri do gisom do nopongo.

⁹Om muhang-ruhang nopoddi o kokoriso' di Daud, tu' moyo-woyo' i' dau o Tuhan, it Agayo Kuasa'.

Soudor di Daud dit Angabantug

(2So. 23.8-39)

¹⁰Iti ngai' no o ngaran do soudor di Daud dit angabantug. Om minogisokodung iyolo' di tulun dot Israil do pinoposiliu di Daud do raja', do miagal di nakabatos mantad do Tuhan. Om pinogirod nogi' diyolo' i pomorintaan dau.

¹¹Iri nopo soudor di koiso' om i Yasobam, i mantad id pinuruan do sompiiyon di Hakmoni, om iyau no i boyoon di “Tolu o Soudor”. Iri no tandus o nigitan dau do suminangod om nakapatai i' iyau do tolu nahatus o tulun dot id iso' noo o pinisangadan.

¹²Koduwo nopo di “Tolu o Soudor” dot abantug diri om i Iliasar, i tanak di Dodo, i mantad id pinuruan do sompiiyon di Ahohi.

¹³Minuhup iyau di Daud do suminangod di tulun do Pilistin di hilo'd pisangadan do Pas Damim. Om tontok di tuminimpun i tulun dot Israil do mogidu' om hiri iyau'd tumo di tinanaman do barli.

¹⁴Nga' undorong nopo iyau om i tulun dau do hiri'd tanga' di tumo'ddi om sangod no iyolo' di tulun do Pilistin. Om nonuan iddi iyau do Tuhan do kinamanangan dot agayo.

¹⁵Insan tatau om ongoi no o tolu di tolu nohopod o soudor di Daud dit angabantug dot id iso' o pampang di niyon di Daud, it id toning di luang do nulu-nulu dot Adulam. Om maso nopoddi om nokopomukiim no i soudor do Pilistin do hiri'd Rantai do Ropaim.

¹⁶Om tontok nopoddi om hiri i Daud id nulu-nulu di kikuta' do padtamangan. Om noiyon no do piro-piro o soudor do Pilistin i bandar do Baitlahim.

¹⁷Om linangadon diri i Daud di kampung dau, om boros ka dau, “Orohian oku no daa do haro o songulun do mongoi doho' poinum di waig di torobong dit id toning do wawayaan dot agayo do Baitlahim,” ka.

¹⁸Om pogihum noddid do ralan i tolu o soudor dot angabantug diri do minaya' di pinomukiiman di tulun do Pilistin. Om ongoi no iyolo' timbauk di waig do mantad id torobong diri om igitai no diyolo' dot id di Daud. Nga' a' i' di Daud ninum i waig; suwai ko' potuntugo' nogi' dau do maan do porsombahan dot id Tuhan,

¹⁹mikuwo do minomoros dot, “A' oku i' kopio monginum do waig diti! Tu' ondung monginum oku'dti om miagal pod monginum oku do raha' diti tulun dit a' no minomusorou'd tinan diyolo',” ka dau.

²⁰Boyoon nopo di “Tolu Nohopod o Soudor” dit abantug om i Abisai, i tobpinai di Yoab. Suminangod iyau do tolu nahatus o tulun om napatai ngai' i' dau iyolo' dot iri no tandus dau o pinamatai. Om nabantug diri iyau dot id pogialatan di “Tolu Nohopod o Soudor”.

²¹Om iyau no it abantug kopio dot id pogialatan di “Tolu Nohopod o Soudor” om nosiliu diri iyau do boyoon diyolo', nga' a' i' iyau nokoiyo do kobontugo' di “Tolu o Soudor”.

²²I Bonaya nopo, i tanak di Yoyada, i mantad hilo'd Kabsiil om soudor dit abantug om osiou kopio. Om nokoumbal nogi' iyau do minamatai do duwo o gunsiau do bansa' do Muab. Om nokoumbal nogi' iyau do tuminuhun dot id luang di dong manangais om minamatai iyau dot iso' o singa do hiri.

²³Om minamatai nogi' iyau do tulun do Masir dit aranggou kopio. Om koronggoho' nopo di tulun diri om asawat i' ko' duwo o mito, om kitandus dot agayo kopio. Om saapo' no di Bonaya i tulun diri dot iri no i bobobog dau o pinongumang dau, om ngoyo' no dau ahawo' i tandus do poingigit di tulun do Masir diri, om iri no tandus di tulun diri o pinamatai dau di tulun diri.

²⁴Om iri no o kosioho' di Bonaya, it iso' do mantad id pogialatan di “Tolu Nohopod o Soudor”.

²⁵Om iyau no ot abantug kopio dot id pogialatan di “Tolu Nohopod o Soudor”, nga' a' i' iyau koiyo do kobontugo' di “Tolu o Soudor”. Om siliho' no iyau di Daud do boyoon di soudor do madtatamong dau.

²⁶⁻⁴⁷Iti ngai' no i soudor do suwai dit angabantug: I Asail, i tobpinai di Yoab I Ilhanan, i tanak di Dodo, i mantad hilo'd Baitlahim I Syamot, i tulun do Harod I Hilis, i tulun do Pilit I Ira, i tanak di Ikis, i tulun do Tokua I Abiosor, i tulun dot Anatot I Sibkai, i tulun do Husa I Ilai, i tulun do Ahohi I Maharai, i tulun do Nitopa I Hilid, i tanak di Baana, i tulun do Nitopa I Itai, i tanak di Ribai, i tulun do Gibia, it id watas do Binyamin I Bonaya, i tulun do Piraton I Hurai, i mantad hilo'd rantai do Gaas I Abiol, i tulun dot Araba I Asmawit, i tulun do Bahurim I Ilyahba, i tulun do Saalbon I Hasim, i tulun do Gison I Yonatan, i tanak di Sagi, i tulun do Harari I Ahiam, i tanak di Sakar, i tulun do Harari I Ilipal, i tanak di Ur I Hipir, i tulun do Mikirati I Ahia, i tulun do Piloni I Hisro, i tulun do Karmol I Naarai, i tanak di Isbai I Yoil, i tobpinai di Natan I Mibhar, i tanak di Hagri I Silik, i tulun dot Amon I Naharai, i mongingigit do rapo-rapo di Yoab, i tulun do Birot I Ira om i Garob, i tulun do Yitri I Uria, i tulun do Hit I Sabad, i tanak di Ahlai I Adina, i tanak di Sisa (songulun it abantug dot id payat di Rubin, om kisoudor do tolu nohopod o tulun) I Hanan, i tanak di Maaka I Yosapat, i tulun do Mitni I Usia, i tulun dot Astarot I Sama om i Yoyol, i tangaanak di Hotam, i tulun dot Aroir I Yodiaail om i Yoha, i tangaanak di Simri, i tulun do Tis I Iliol, i tulun do Mahawim I Yoribai om i Yosawia, i tangaanak di Ilnaam I Yitma, i tulun do Muab I Iliol, i Obid om i Yaasiol, i tulun do Misobaya.

1 Susui 12

Tulun dit id Gulu Kopio Tanud di Daud do Mantad id Payat do Binyamin

¹Tontok di minogidu' i Daud do mantad id di Raja' Saul, om minongoi'ddi iyau iyon do hilo'd Siklag. Tontok di hilo' iyau om ogumu' o soudor di noubas nod sumangod om i milo kopio do ponongkuyaanan do minongoi sugku' dau,

²do mantad id payat do Binyamin om payat nogiddi o tadon di Saul. Om oinsanan nopo i soudor diri dot ongotiru' do mamana' om ongotiru' do monulogong --- do longon do wanan om longon do gibang.

³⁻⁷Boyoon nopo diyolo' om i Ahiosor om i Yoas, i tangaanak di Simaa do tongokusai, i mantad hilo'd Gibia. Iti ngai' no o ngaran do soudor diri: I Yosiol om i Pilit, i tangaanak di Asmawit do tongokusai I Biraka om i Yohu, i tulun dot Anatot I Yismaya, i tulun do Gibion, i gunsiou om iso' di boyoon di sinompuruan do “Tolu Nohopod o Soudor”. I Yoromia, i Yohasiol, i Yohanan om i Yosabad, i tulun do Gidira I Ilusai, i Yirimot, i Bialia, i Somaria, i Sopasa i tulun do Harupi I Ilkana, i Yisia, i Asariil, i Yoisir om i Yasobam i mantad id pinuruan do sompiyon di Kora I Yoila, om i Sibaya i tangaanak do kusai di Yiroham, i tulun do Gidor.

I Tulun di Tuminanud di Daud do Mantad id Payat do Gad

⁸Iti ngai' no o ngaran di soudor dit angabantug om i nongoubas do sumangod do mantad id payat do Gad di suminugku' di Daud di hiri iyau id kuta' di hilo'd tana' do kowotuan. Om ongoilo tomod iyolo' do mamakai do kolid om tandus, om orongit do miagal po di singa, om osiau do miagal do tambang.

⁹⁻¹³Om iti ngai' no o ngaran diyolo' do poingirus di kasawato' do pangkat diyolo': I Isir, i Obaya, i Iliab, i Mismana, i Yoromia, i Atai, i Oliol, i Yohanan, i Ilsabad, i Yoromia om i Makbanai.

¹⁴Haro o piro-piro tulun dot id pogialatan di payat di Gad do boyoon do soudor dit angasawat o pangkat: om boyoon nogi' iyolo' do soudor do soribu o tulun. Om iri no suwai om boyoon do soudor di koubasanan, om boyoon iyolo' do soudor do hatas o tulun.

¹⁵Om tontok di tulan do koiso' do toun diri, om mulong pod lumuyud dot agayo i Bawang do Yordan, nga' sinoborong i' diyolo', om nouyung i' diyolo' i tulun di songingiyon do ponong hiri'd koulayon om i ponong hiri'd kotonobon do mantad di bawang diri.

Tulun di Tuminanud di Daud do Mantad id Payat do Binyamin om Yohuda

¹⁶Insan tatau om rikot no o sonsinompuruan o tulun do mantad id payat do Binyamin om Yohuda do hiri'd kuta' do padtamangan di niyon di Daud.

¹⁷Om ngoyo' no di Daud solowoto' iyolo' om boro-boros no dot, “Ondung mambalut om monulung doho' o kinorikatan dokoyu om kainou no, sumugku' doho'd hiti. Osonong i' o ginawo dahai do pounsugku' dokoyu. Nga' ondung magakal kou doho' om papatahak kou doho' dot id pisangod ku, mulong piya dot a' oku nokoumbal do pinopokoruol dokoyu, om oilaan i' di Kinorohingan di tukuon di taki-aki toko',” ka dau.

¹⁸Om tontok iddi do pinorinta' do Rusod do Kinorohingan o tiso' diyolo', i roitan dot i Amasai. Om i Amasai no o nosiliu do boyoon di sinompuruan do “Tolu Nohopod o Soudor”. Om poboroso' no dau o poingkaa, “Oi Daud, i tanak di Isai, tumanud i' iyahai diya! Iya' no o kaanu do kamanangan do miwoyo' di tulun di muhup diya! Muhup i' dati' o Kinorohingan,” ka dau. Om romito' noddid di Daud iyolo' om siliho' no dau iyolo' do boyoon di soudor dau.

Tulun di Tuminanud di Daud do Mantad id Payat do Manasi

¹⁹Om haro o piro-piro soudor do mantad id payat di Manasi do minongoi sugku' di soudor di Daud, do tontok di minamanau i Daud do minoyo' di tulun do Pilistin do mongoi sangod di Raja' Saul. Nga' a' iddi nokouhup i Daud di tulun do Pilistin, tu' ooris ngai' i' i raja' diyolo' dot aakalan iyolo' dau tu' mongoi dotindo iyau sugku' di Saul, i tuan dau di gulu po om kohudsu nondo iyolo'. Om gowoi poddi om suhuo' no diyolo' iyau do gumuli' do hilo'd Siklag.

²⁰Iti ngai' no o ngaran di soudor do mantad id payat do Manasi di minoyo' di Daud do tontok di minuli' iyau kawagu do hilo'd Siklag: I Adna, i Yosabad, i Yodiaail, i Mikail, i Yosabad, i Ilihu om i Silotai. Om oinsanan nopo iyolo' do boyoon do soribu o soudor di hilo' po iyolo'd Manasi.

²¹Om siliu no iyolo' do boyoon do soudor di Daud do minuhup di Daud, tu' gunsiou ngai' i' iyolo' dit ongoris kopio. Om nosiliu'ddi iyolo' do boyoon do soudor dot Israil di koimbagu.

22Om osomok nod monikid tadau do haro o tulun do wagu do mongoi sugku' di soudor di Daud, gisom dot ogumu' tomod diri o soudor dau.

Soudor di Daud

23-37Tontok di hilo' i Daud id Hibron, om ogumu' o soudor di nongkopinsingilo do sumangod do minongoi sugku' di soudor dau. Om iyolo' no i minonguhup dau do suminiliu do raja' do suminowoli di Saul, do miagal di nakabatos do Tuhan. Om poingkaa o kogumuo' diyolo': Mantad id Yohuda: 6,800 o tulun, dot ongkirapo-rapo, om ongkikolid om ongkitandus; Mantad id Simion: 7,100 o tulun di nongkopinsingilo do sumangod; Mantad id Liwi: 4,600 o tulun; I Yoyada om i piro-piro o tulun di tuminanud dau, i sinakagon di Harun: 3,700 o tulun; I Sadok, i gunsiou dit omulok po om i koobpinayan dau: 22 o tulun dit angabantug; Mantad id Binyamin (i payat di tadon di Saul): 3,000 o tulun (nga' kogumuan i' di payat di Binyamin dot otorodok kasai' dot id di Saul); Mantad id Ipraim: 20,800 o tulun. Om abantug ngai' nopo iyolo' dot id pinuruan do sompiiyan diyolo'; Mantad id Manasi ponong id kotonobon: 18,000 o tulun di nongopili' do mongoi poposiliu di Daud do raja'; Mantad id Isakar: 200 o boyoon om miwoyo' di tumatanud diyolo' (koilo ngai' i' iti boyoon dit apatut do wonsoyon do tulun dot Israil om i maso dot osonong do momonsoi'ddi); Mantad id Sibulon: 50,000 o tulun dit otorodok om i milo do ponongkuyaanan, om i nongkosodia' no do mongoi sangod, om i milo do mamakai do nunu nopo o rapo-rapo do sumangod; Mantad id Naptali: 1,000 o boyoon om miwoyo' do 37,000 o soudor dit ongkikolid om ongkitandus; Mantad id Dan: 28,600 o tulun di nongkopinsingilo do sumangod; Mantad id Asor: 40,000 o tulun di nongkosodia' no do sumangod; Mantad id piro-piro o payat di ponong id koulayon do mantad id bawang do Yordan --- iri no i payat do Rubin, Gad om Manasi ponong id koulayon: 120,000 o tulun dit ongoilo do mamakai do nunu nopo o rapo-rapo do sumangod.

38Om oinsanan nopoddi i soudor di nongkosodia' no do sumangod do minongoi do hilo'd Hibron. Om korohian nopo diyolo' do wonsoyon om

poposiliu di Daud do raja' do pointongkop dot Israil. Om iso-iso' nopo o ginawo do tulun dot Israil di suwai dot orohian do momonsoi do miagal diri.

³⁹Om minundorong iyolo' do hiri'd sugku' di Daud do solinaid do tolu o tadau. Om minangakan iyolo' di taakanon om minonginum di tinumon di pinosodia' di tulun dot Israil.

⁴⁰Om mantad piya do hilo'd Isakar, om Sibulon, om Naptali, i piro-piro o payat do ponong id utara, nga' ruminikot ngai' i' i tulun dot ongkiginayat ngai' nopo do kaladai, om unta, om bagal, om sapi' do ginandaran do tapung, om tua' dot ara om tua' dot anggur di kinoring om waig dot anggur om tumau do saitun. Om guminayat nogi' iyolo' do sapi' om dumba' do maan do sumbolion om maan do tikanas. Om iri ngai' no o pointalang dot ongotood ngai' o tulun do pointongkop di pomogunan dot Israil.

1 Susui 13

Pinawaliu i Kaban do Tumpongo do Mantad Hilo'd Kiriati Yiarim (2So. 6.1-11)

¹Om ponokirunding no i Daud do toinsanan di boyoon do soudor dau, i boyoon do soudor di soribu o tulun, om i boyoon do soudor do hatas o tulun.

²Om katalib poddi iri om posunudo' no dau dot id toinsanan o tulun dot Israil o boros do poingkaa, “Ondung kaakun kou, om ondung korohian do Tuhan, i Kinorohingan toko' iti, om suhuo' ngai' toko' no o bansa' toko' om it imam om i tulun do Liwi do hilo'd kabandaran diyolo' do tumimung do mongoi sugku' dati' do hiti.

³Om ngoyon toko' nogindo i Kaban do Tumpongo do Kinorohingan dit a' napadul do solinaid di pomorintaan di Raja' Saul,” ka.

⁴Om kaakun ngai' nopo i tulun do hiri di pinoboros di Daud.

⁵Om timungo' ngai' noddi di Daud i tulun dot Israil do mantad id pointongkop do pomogunan diri do mantad po do hilo'd piwolitan do pomogunan do Masir do ponong id salatan om gisom do hilo'd Ralan do kumaa do hilo'd Hamat do ponong id utara, do mongoi pawaliu di Kaban do Tumpongo do mantad hilo'd Kiriati Yiarim om pokoyoon do hilo'd Yorusalim.

⁶Om ongoi no i Daud om koinsanai di tulun dot Israil do hilo'd bandar do Baala, iri no i bandar do roitan do Kiriat Yiarim, it id watas do Yohuda, do mongoi di Kaban do Tumpongo do Kinorohingan. Iri nopo Kaban diri om koilaan do Tuhan o poirikau do hiri'd sakai di moloikat do roitan do kerub.

⁷Tontok di nokorikot iyolo' do hilo'd bandar do Baala, om posoliwano' no diyolo' i Kaban do Tumpongo'ddi do mantad id walai di Abinadab om pasakayo' no di guyudan di wagu po. Om popotunud nopo di sapi' di mamagayat di guyudan diri om i Usa om i Ahio.

⁸Om i Daud no om koinsanai di tulun dot Israil om minogulu-gulu di Kaban om mintari' do popoinggayo do Kinorohingan. Om modsinding nogi' iyolo' dot ompoton do kecap, gambus, gandang, rebana om torumpit.

⁹Om soira' di nokorikot iyolo' do hiri'd pamagamasan do gandum di Kidon, om kasadu i sapi' di mamagayat di guyudan. Om gowoi poddi om poroloyo' no di Usa o longon dau do minongoi pomusus di Kaban do Tumpongo.

¹⁰Om diiri i' om diiri do notogod o Tuhan di Usa om pinatai'ddi do Tuhan i Usa tu' minongoi i' iyau kama' di Kaban diri. Om kapatai no i Usa do pinatai'd Kinorohingan.

¹¹Om mantad poddi om roitan no do “Piris Usa” o kinoiyonon diri. Om tuminogod diri i Daud tu' hinukuman i' do Tuhan i Usa dot iyo kopio'ddi kawagat.

¹²Om ooris diri i Daud do Kinorohingan. Om boros ka dau, “Poingkuro poddi o ralan ku do mongoi di Kaban do Tumpongo'ddi?” ka.

¹³Om a' iddi iyau nabayaan do minongigit di Kaban diri do hilo'd Yorusalim. Om poiliho' nopoddi dau do hiri'd walai do songulun di roitan dot i Obid Idom. Iyau nopo om tulun do mantad id bandar do Gat.

¹⁴Om hiri-hiri nodd i Kaban diri do solinaid do tolu o tulan. Om binarakatan diri do Tuhan i sompiyon di Obid Idom om koinsanai di dau'd songonuon.

1 Susui 14

Piro-Piro o Winonsoi di Daud do Hilo'd Yorusalim

(2So. 5.11-16)

¹Om ponuhu' no i Hiram i raja' do pomogunan do Tirus, do wakil do mongingindapu' do mongoi do hiri'd di Daud. Om onuwai no dau i Daud do kayu sedar do Libanon om piro-piro o tukang watu om tukang kayu do momonsoi di walai'd raja'.

²Om kopurimanai nogiddi kopio di Daud do Tuhan o pinopogiroto do kinosilihan dau do raja' dot Israil om popoburu' di pomorintaan dau do koinisanangan di tulun di songonuon do Tuhan.

³Om panansawo po kawagu i Daud do piro-piro o tongoondu' di hilo' iyau'd Yorusalim, om noruhangan poddi o tangaanak dau do kusai om tondu'.

⁴Iti ngai' no o ngaran di tangaanak dau do tongokusai di nosusu do hilo'd Yorusalim: i Syamua, i Sobab, i Natan, i Suliman,

⁵i Yibhar, i Ilisua, i Ilpilit,

⁶i Noga, i Nipig, i Yapia,

⁷i Ilisama, i Biilyada om i Ilipilit.

Kamanangan do Suminangod do Tulun do Pilistin

(2So. 5.17-25)

⁸Om soira' di nokoilo i tulun do Pilistin do nosiliu noddi i Daud do raja' do pointongkop dot Israil, om pamanau ngai' no i soudor diyolo' do mongoi daa panangkap di Daud. Om pamanau noddi i Daud iyau do mongoi solowot diyolo'.

⁹Om korikot no i soudor do Pilistin do hilo'd Rantai do Ropaim om timpuun no do manangod di tulun di hiri'd rantai'ddi.

¹⁰Om uhot no i Daud do Kinorohingan. Boros ka dau, “Oi Tuhan, ngoyon ku tuu songodo' i tulun do Pilistin? Onuan oku i' tuu diya' do kamanangan,” ka. Om boros kad Tuhan do suminimbar, “Ngoyon nopo songodo'! Onuan ku i' iya' do kamanangan!” ka.

¹¹Om ngoyo' noddi di Daud songodo' i tulun do Pilistin do hilo'd Baal- Pirasim om naala' i' dau iyolo'. Om boros ka dau, “Pinakai oku id Kinorohingan do

tuminolibamban di soudor do pisangod do miagal di luyud do rumudsu,” ka. Om rinoitan diri do Baal-Pirasim o kinoiyonon diri.

¹²Om soira' di minogidu' i tulun do Pilistin om koiliu ngai' no diyolo' i tingolig diyolo', tu' narau-arau kopio iyolo' do minogidu'. Om ponuhu' noddi i Daud do modtutud ngai' di tingolig diri.

¹³Om a' po alaid om guli' no kawagu i tulun do Pilistin do hiri'd rantai'ddi om timpuun no do sumangod.

¹⁴Om uhot po kawagu i Daud do Kinorohingan. Om boros kad Kinorohingan do suminimbar, “Kada' iyolo' ngoyo' songodo' do mantad hiti. Nga' sorili' nogi' om sumodia' id manangod diyolo' do mantad hilo'd sampaping; do hilo'd toning do koguasan do kertau.

¹⁵Om orongou nu po o tuni do miagal do pamamanau do soudor do hiri'd tuntu di kokoyuan, om sumangod nogi', tu' mogulu oku indo diya' do mamanau do mongoi pangala' di soudor do Pilistin,” ka dau.

¹⁶Om wonsoyo' no di Daud o miagal di pinonuhuan do Kinorohingan. Om nouyung iddi dau i tulun do Pilistin do mantad hilo'd Gibion om gisom do nokorikot do hilo'd Gisir.

¹⁷Om abantug tomod diri o ngaran di Daud do hinonggo-honggo nopo. Om oinsanan nopo o bansa' dot ooris di Daud tu' pinooris id Tuhaniyolo'.

1 Susui 15

Sumodia' do Pawaliu di Kaban do Tumpongo

¹Om pomonsoi no i Daud do piro-piro o walai dau do hilo'd Bandar di Daud. Om pinoposodia' nogi' iyau do poiyanan di Kaban do Tumpongo do Kinorohingan om winansayan dau do kiim i Kaban diri.

²Om boros ka dau, “Tulun nod Liwi ot apatut do sumaan di Kaban do Tumpongo'ddi tu' iyolo' no i nopili'd Tuhan do sumaan diri om momonsoi'd karaja' dau do gisom dot alaid,” ka.

³Om timungo' ngai' noddi di Daud i tulun dot Israil do hilo'd Yorusalim do mongoi pawaliu di Kaban do Tumpongo do hiri'd poiyanan di nosodia' dau.

- ⁴Om lohowo' ngai' no dau i sinakagon di Harun om i tulun do Liwi.
- ⁵Om rikot no i Uriol, i tulun do Liwi do mantad id pinuruan do sompiyon di Kohat, i boyoon do hatas om duwo nohopod o tulun do mantad id pinuruan do sompiyon dau.
- ⁶Om i Asaya, i mantad id pinuruan do sompiyon di Morari, i boyoon do duwo nahatus om duwo nohopod o tulun;
- ⁷om i Yoil, i mantad id pinuruan do sompiyon di Girson, i boyoon do hatas om tolu nohopod o tulun;
- ⁸om i Somaya, i tulun do mantad id pinuruan do sompiyon di Ilsapan, i boyoon do duwo nahatus o tulun;
- ⁹om i Iliol, i tulun do mantad id pinuruan do sompiyon di Hibron, i boyoon do walu' nohopod o tulun;
- ¹⁰om i Aminadab, i tulun do mantad id pinuruan do sompiyon di Usiol, i boyoon do hatas om hopod om duwo o tulun.
- ¹¹Om lohowo' noddid di Daud i Sadok it Imam om i Abiatar it Imam, om onom o tulun do Liwi: i Uriol, i Asaya, i Yoil, i Somaya, i Iliol om i Aminadab.
- ¹²Om boros ka dau dot id diyolo', "Iyokoyu no o boyoon do piro-piro o pinuruan do sompiyon dit id suang do payat do Liwi. Om lidangan no dokoyu o tinan dokoyu om i tulun do Liwi do suwai, om milo kou indo do mongoi papawaliu di Kaban do Tumpongo'd Tuhan, i Kinorohingan dot Israil, dot id kinoiyonon di nokosodia' ku do poiyanan diri.
- ¹³A' kou giya hino di ngoyo' i' powoliho' i Kaban diri, gowoi poddi om hinukuman toko' do Tuhan, i Kinorohingan toko', tu' a' i' kopunong di korohian dau o ralan toko' do suminambayang dot id dau," ka dau.
- ¹⁴Om lidangai noddid it imam om i tulun do Liwi o tinan diyolo' om milo' i' iyolo' do pawaliu di Kaban do Tumpongo'd Tuhan, i Kinorohingan dot Israil.
- ¹⁵Om saano' noddid diyolo' i Kaban do nantayang di kayu do pagantayang do miagal di pinonuhuan do Tuhan do pinolombus di Musa.

16Om suhuo' ngai' nodd di Daud i boyoon do tulun do Liwi do monuhu' do piro-piro o tulun do Liwi do modsinding om popouni do tuunion di popotood do ginawo, om popouni do kecap i om simbal.

17-21Om mantad nopo di pinuruan do sompiiyon di modsinding om iti ngai' no o pinili' diyolo' do popouni di simbal om tambaga': i Himan, i tanak di Yoil om i koobpinayan dau; i Asap, i tanak di Borokia; i Itan i tanak di Kusaya, i mantad id pinuruan do sompiiyon di Morari. Om minomili' po kawagu iyolo' do piro-piro o tulun do Liwi do monguhup diyolo' om mongombit di kecap dit otolis: Pinili' nopo om i Sakaria, i Yaasiol, i Somiramot, i Yohiol, i Uni, i Iliab, i Maasiya om i Bonaya. Om mongombit no di kecap dit olombou, om pinili' nopo diyolo' nga' i Matisa, i Ilipili, i Mikniya, i Asasia om duwo o tulun di madtatamong do Walai'd Sasambayanan dot Agayo, i Obid Idom om i Yoyol.

22I Kinaya nopo om oilo kopio do popouni do tuunion, om iyau nodd o pinili' do sumiliu'd boyoon di tinimungan do payat do Liwi di popouni do tuunion.

23-24Om pinili' nopo do madtamong di Kaban do Tumpongo'dTuhan om i Borokia, i Ilkana, i Obid Idom om i Yohia. Om nopili' nopo do pouni di torumpit do hiri'd gulu-gulu di Kaban do Tumpongo om iti piro-piro ot imam diti: i Sibania, i Yosapat, i Nitaniil, i Amasai, i Sakaria, i Bonaya om i Iliosor.

Pinawaliu i Kaban do Tumpongo do Pinakaa do Hilo'd Yorusalim

(2So. 6.12-22)

25Om ongoi nodd i Raja' Daud, om i piro-piro o boyoon dot Israil, om i boyoon do soudor, do hiri'd walai di Obid Idom do mongoi panganu di Kaban do Tumpongo. Om pinapaharo nogi' iyolo' do karamayan dit agayo.

26Om minonumbali' iyolo' do turu' o tinan do sapi' do tontoluhan om turu' o tinan do dumba' do maan do porsombahan dot id Kinorohingan, do mokitulung do Kinorohingan do monguhup di tulun do Liwi di sumaan di Kaban do Tumpongo.

27Om i Daud nopo om kipinakai do rasuk do linan dit aalus. Om iyo nogiddi o pakayan di piro-piro o tulun di popouni do tuunion, om i Kinia, i boyoon diri,

om i tulun do Liwi di suminaan di Kaban do Tumpongo. Om kipinakai po i Daud dot ipod.

²⁸Om iyo noddi i tulun dot Israil do minananud di Kaban do Tumpongo gisom do nokorikot do hilo'd Yorusalim, do mikuwo'd sampangkis-pangkis dot atataadan om popinguni do torumpit, om toburi', om simbal om kecap.

²⁹Om tontok di posuangon i Kaban diri do hiri'd bandar, om kokito no di Mikal, do mantad hiri'd liligaon, do mintari' tomod om minsimbul i Raja' Daud dot atataadan. Om aratan tomod diri i Mikal di Daud. I Mikal nopoddi nga' tanak di Saul do tondu'.

1 Susui 16

¹Om igitai no diyolo' i Kaban do Tumpongo'ddi do hiri'd kiim di nokosodia' di Daud. Om poiliho' no diyolo' i Kaban diri do hiri'd suang di kiim. Om papatahak noddi iyolo' do porsombahan do sorobon om porsombahan do piombolutan dot id Kinorohingan.

²Om kopongo po i Daud do pinapatahak di porsombahan diri, om barakatai no dau i tulun dot Israil dot id suang do ngaran do Tuhan,

³om tikidai no dau iyolo' do taakanon. Om nonuan ngai' nopo dau o pointikid-tikid do kusai om tondu' do hilo'd Israil do roti, om sompigis o sinalau, om roti di tua' dot anggur di kinoring do winonsoi.

⁴Om pilio' no di Daud o piro-piro o tulun do Liwi do momoyo' do tulun do sumambayang dot id Tuhan, i Kinorohingan dot Israil, dot id toguang di Kaban do Tumpongo'ddi. Om modsinding diri iyolo' do mamarayou'd Tuhan.

⁵Om i Asap o pinili' do sumiliu'd boyoon om i Sakaria o wakil dau. Om mongombit nopo do kecap om i Yoyol, i Somiramot, i Yohiol, i Matisa, i Iliab, i Bonaya, i Obid Idom om i Yoyol. I Asap nopo om pouni do simbal,

⁶om iri no duwo imam do suwai, i Bonaya om i Yahasiol om popouni kasai' do torumpit do hiri'd gulu-gulu di Kaban do Tumpongo.

⁷Om diri no do koinsan i' kopio di Daud do pinapatahak do karaja' do modsisinding do mamarayou'd Tuhan dot id di Asap om id piro-piro o tulun do Liwi do suwai.

Sinding do Mamarayou

(Sin. 105.1-15; 96.1-13; 106.1, 47-48)

⁸Pongunsikou nod Tuhan, popinsunudo' no o kogoyoo' dau; Sunudan ngai' no o bansa'd tulun di nongowonsoi dau dit ongosonong.

⁹Podsinding no do pamarayou'd Tuhan; popinsunudo' no i nongowonsoi dau di kongoimayaan kopio.

¹⁰Kotood toko' no tu' nasanganu toko' no dau; Kumooropod ngai' no o tulun di tumuku' dot id dau!

¹¹Rikot no dot id Tuhan do mokianu do kokorisan, om kada' tingkod do sumambayang dot id dau.

¹²⁻¹³Iyokoyu i sinakagon di Yakub, i susuhun do Kinorohingan, i sinakagon dot Israil, i tulun di pinili' dau. Sorohe' no i kongoimayaan di winonsoi do Kinorohingan, om tonudon no i ponuhuan dau.

¹⁴Tuhan no o Kinorohingan toko'; om kotongkop diti pomogunan o kuasa' dau.

¹⁵Kada' kopio lihuwai i tumpongo do Kinorohingan, i winonsoi dau om pinogirod do gisom do poingompus;

¹⁶i tumpongo do winonsoi dau dot id di Abraham, i batos do pinabatos dau dot id di Isak.

¹⁷Pinogirod do Tuhan i tumpongo dot id di Yakub, i tumpongo di poingompus dot id Israil.

¹⁸“Patahakon ku i' diya' i pomogunan do Kanaan,” ka dau, “Om iri no o tungkusan nu,” ka dau.

¹⁹Di nopo di gulu po om okuuri' o tulun di dong Kinorohingan om sompogunan iyolo' do hilo'd pomogunan do Kanaan.

²⁰Minghombo nopo iyolo' do mantad id iso' o kinoiyonon om kumaa dot id kinoiyonon do suwai, mantad id iso' o bansa'd tulun om kumaa dot id bansa'd tulun do suwai.

²¹Nga' mada' i' o Kinorohingan do haro o monginggorit diyolo'; pinoinsan ngai' dau i raja', tu' mongintirung i' iyau di tulun dau;

²²“Kada' pokorualai i tulun di nongopili' ku; kada' kuroi-kuroyo' i nabi ku,” ka dau.

²³Podsinding no dot id Tuhan, oi koinsanai do pomogunan! Popinsusuyo' no do pointikid do tadau i habar dot osonong do napasi iyahai dau.

²⁴Popinsusuyo' no i kagayaan dau dot id koinsanai'd bansa'd tulun, om i winonsoi dau do kongoimayaan kopio dot id toinsanan o tulun.

²⁵Tuhan nopo om agayo i' om apatut no do royohon kopio; apatut no do pusohon kopio iyau ko' mantad di ponokokinorohingan do suwai.

²⁶Iri nopo ponokokinorohingan do suwai om tininganak no toomod, nga' Tuhan nopo om minomonsoi i' do tawan om pomogunan om koinsanai'd nunu nopo.

²⁷Nosorilian iyau do kagayaan om kogoyoo' dau do miagal di dong raja', noponu' do sinundu om kaarapadan i Walai'd Sasambayanan dot Agayo.

²⁸Royohon no o Tuhan, oi koinsanai dokoyu i tulun do hiti'd pomogunan. Royohon no i kagayaan om i kokoriso' dau.

²⁹Royohon no i ngaran do Tuhan di kikagayaan; migit nod porsombahan om rumikot no do hiri'd Walai'd Sasambayanan dot Agayo. Oiyoyon no o ginawo nu do tontok do sumambayang dot id dau.

³⁰Gagarai kou no dot id toguang do Tuhan, oi koinsanai do pomogunan! Nokogiroto no o pinopoyon diti pomogunan om a' no milo do powolihon.

³¹Kooropod no, oi pomogunan om tawan! Sunudai ngai' no o bansa'd tulun do Tuhan noo o raja'.

³²Ngorod no, oi rahat, om koinsanai di kipinuhobo do hino'd rahat; kooropod no, oi koumaan, om koinsanai di poinsuni'd hino!

³³Mimpangkis pondo dot atataadan i kokoyuan do hilo'd gouton dot id toguang do Tuhan, do tontok do rumikot iyau do mongoi pomorinta' diti pomogunan.

³⁴Pongunsikou nod Tuhan, tu' osonong i' iyau; om mompus-ompus o kosianan dau.

³⁵Poboroson no dot id dau o poingkaa, “Posio' no iyahai, oi Kinorohingan, i Gampamasi dahai; timungo' no iyahai kawagu; poiduwo' no iyahai do mantad id koinsanai'd bansa'd tulun di suwai, om ounsikou indo iyahai om mamarayou iyahai do ngaran nu dit olidang,” ka.

³⁶Royohon no o Tuhan, i Kinorohingan dot Israil. Royohon no iyau do baino' om gisom dot alaid! Om kosinding poddi di Asap om i tulun do Liwi i sinding diri om oinsanan nopoddi i tulun do minomoros dot, “Amin,” ka, om royoho' no diyolo' o Tuhan.

Suminambayang do Hilo'd Yorusalim om Hilo'd Gibion

³⁷Om suhuo' no di Raja' Daud i Asap om i tulun do Liwi do suwai, di koruhang di Asap do nosiliu do mongilo-ilo kasai' do nunu nopo i kagait do sumambayang do hiri'd kiim di pinoiyanan di Kaban do Tumpongo'd Tuhan. Om apatut nod wonsoyon diyolo' i karaja' diyolo'ddi do hiri do pointikid-tikid do tadau.

³⁸Om monguhup nopo diyolo' om i Obid Idom, i tanak di Yodutun, om onom nohopod om walu' o tulun do suwai do mantad id pinuruan do sompiiyon dau. Om madtatamong nopo di wawayaan om i Obid Idom om i Hosa.

³⁹Om i Sadok no, it Imam diri om it imam do suwai, om mongilo-ilo di kowoyo-woyoo' do sumambayang dot id Tuhan do hiri'd tiyonon do sumambayang do hilo'd Gibion.

⁴⁰Pointikid-tikid do kosuabon om sosodopon om mositi' no do papatahak iyolo' do porsombahan do sorobon do hiri'd pananaraban do porsombahan do

miontok di nokotulis do hiri'd Tourat di pinatahak do Tuhan dot id tulun dot Israil.

⁴¹Om monguhup nopo di Sadok it Imam diri, om i piro-piro imam do suwai, om i Himan om i Yodutun om i tulun do suwai di pinili' do sumiliu'd modsisinding dot id Tuhan do pasal di kosianan dau di mompus-ompus.

⁴²Om i Himan nogi' om i Yodutun o nopili' do mongilo-ilo di torumpit om i simbal om i tuunion do suwai do pounion do tontok do sindingon i sinding do pamarayou. Om iri no i tulun do mantad id pinuruan do sompiiyon di Yodutun o sinuhu' do madtamong di wawayaan.

⁴³Om uli' ngai' nodd i tulun. Om i Daud nga' minuli' nogi' do minongoi solowot di sompiiyon dau.

1 Susui 17

Boros di Natan dot id di Daud

(2So. 7.1-17)

¹Tontok nopoddi om poingiyon no i Raja' Daud do hiri'd walai dau di don raja'. Insan tadau, om lohowo' no dau i Nabi Natan. Om boros ka dau, “Antangai pogi', nga' poingiyon oku no iyoho' do hiti'd walai di kayu sedar do Libanon do winonsoi nga' iri nopo Kaban do Tumpongo'd Tuhan om hilo' kasai' id kiim!” ka.

²Om boros ka di Natan, “Wonsoyo' nopo it osorou nu tu' uhupan ko id Kinorohingan,” ka.

³Nga' totuong iddi do minoro-boros o Kinorohingan dot id di Natan.

⁴Boros ka dau, “Ngoyo' sunudai i Daud, i susuhuon ku do poingkaa, ‘Okon i' ko' iya' o momonsoi do walai dot iyonon ku,

⁵tu' mantad poddi posoliwano' ku i' i tulun dot Israil do mantad hilo'd Masir om gisom do baino' om a' oku i' insan koiyon dot id walai; poingiyon kasai' oku i' dot id kiim do mombo-hombo.

⁶Om solinaid ku do mombo-hombo do moyo-woyo' di tulun dot Israil om a' oku i' insan ponguhot di piro-piro o boyoon di pinili' ku ondung nokuro tu' a'

iyolo' minomonsoi do walai do kayu sedar do Libanon o wonsoyon do tiyonon ku,' kanto.

⁷Iyo nopoddi, oi Natan, om sunudan no i Daud, i susuhuon ku, dot iyoho' no, i Tuhan it Agayo Kuasa' o momoros dot id dau do poingkaa, 'Nongoi ku iya' do mantad id karaja' nu do momogompi'd dumba' do hilo'd talun om siniliu ku iya' do raja' do tulun dot Israil, i tulun ku.

⁸Om honggo nopo nongoi nu nga' winoyo' ku i' iya', om nala' ku o koinsanai di pisangod nu do tontok di minongoi ko sangod. Om silihon ku'ndo iya' do miagal di piro-piro o boyoon dit angagayo tu' angabantug do hiti'd pomogunan.

⁹⁻¹⁰Om nopili' ku no ot iso' o kinoiyonon do patahakon ku dot Israil, i tulun ku do pomogun-mogunan om nokoiyon ku no iyolo' do hilo', i kinoiyonon dit aiso' o koinggorit. Om mantad poddi kosuang iyolo' do pomogunan diti om di pinomilian ku iyolo' do boyoon om songod-songodon no iyolo' do tulun dit ongorongit, nga' a' nondo osiliu kawagu o miagal diri. Mamatos oku no do mangala' do koinsanai do pisangod nu om manahak diya' do sinakagon.

¹¹Apatai ko nopondo om olobong ko dot id sugku' di komolohingan nu, om silihon ku'ndo do raja' o tiso' di tangaanak nu'd kusai, om pogiroton ku o pomorintaan dau.

¹²Om iyau nondo i momonsoi do walai dot iyonon ku, om pogiroton ku indo o pomorintaan dau do gisom dot alaid.

¹³Om iyoho' nondo o tapa' dau om iyau o tanak ku. Om a' oku indo tumingkod do sumokodung dau do miagal di winonsoi ku dot id di Saul. Om noidu' ku no i Saul do raja' om osiliu ko indo iya' do raja'.

¹⁴Om silihon ku'ndo i tanak nu do mongilo-ilo di walai ku om i pomorintaan ku do gisom dot alaid. Om a' otingkod do momorinta' o sinakagon dau do gisom do mogisolusuk-lusuk,' kanto," ka dau.

¹⁵Om posunudo' ngai' nopo di Natan dot id di Daud o koinsanai di pinosunud do Kinorohingan dot id dau.

Sambayang di Daud do Mongunsikou

(2So. 7.18-29)

¹⁶Om ongoi noddi i Raja' Daud do hiri'd Kiim do Tuhan, om irikau no iyau, om sambayang nod poingkaa, "A' oku i' om i sompiiyon ku osorupai do kaanu di barakat di pinatahak nu dot id doho', oi Tuhan, i Kinorohingan.

¹⁷Nga' ogumu' po ko' iri o wonsoyon nu dot id doho' do baino'; tu' nakabatos ko no do pasal di sinakagon ku dot id dosunsudan. Om paagonalon oku po diya' di tulun dit asawat o pangkat, oi Tuhan i Kinorohingan.

¹⁸Nunu po o milo ku'd poborosan dot id diya'! Tu' talib id koilo ko doho', nga' pusohon oku i' diya', i susuhuon nu.

¹⁹Diya' id korohian om iya' o nokosorou mantad do momonsoi do miagal diti dot id doho' om popointalang dot id doho' do kobontugo' ku do koimbagu.

²⁰Oi Tuhan, aiso' no o koiyo diya'; om nokoilo mantad no iyahai dot iya' no o Kinorohingan.

²¹Om aiso' i' o bansa'd suwai do miagal do bansa' dot Israil do hiti'd pomogunan tu' pinoidu' nu do mantad id ponguripanan om siniliu nu do tulun di songonuon nu. Om iri nopo winonsoi nu dot angagayo om i kongoimayaan kopio dot id diyolo' om pinopotongkop do kobontugo' do ngaran nu do hiti'd pomogunan. Pinosoliwan nu i tulun nu do mantad hilo'd Masir om nuyung nu i bansa'd suwai di mangantob daa di tulun nu do tontok di ruminikot i tulun nu.

²²Om siniliu nu o bansa' dot Israil do tulun nu do gisom dot alaid om iya' no, oi Tuhan, i nosiliu do Kinorohingan diyolo'.

²³Om baino' nopodti, oi Tuhan i Kinorohingan, om bayaanon no kasai' i batos nu do pasal doho' om i sinakagon ku, om wonsoyon no i pinoboros nu do wonsoyon nu.

²⁴Om abantug nondo o ngaran nu, om mompus-ompus nopondo o tulun do momoros do poingkaa, 'Iri no Tuhan dit Agayo Kuasa' o Kinorohingan dot Israil,' ka. Om iya' no o poposiliu kasai' do sinakagon ku do raja' do bansa' diti do gisom dot alaid.

²⁵Katama' oku id sumambayang do miagal diti, oi Kinorohingan ku, tu' nokointalang ngai' nu no iti dot id doho', i susuhuon nu, om nosunudan oku no diya' do silihon nu do raja' i sinakagon ku.

²⁶Iya' noo oi Tuhan, o Kinorohingan, om pinoboros nu o batos dit osonong kopio'dti dot id doho'.

²⁷Om pokionuon ku do barakatan nu i sinakagon ku om kopuriman kasai' i iyolo' do kosianan nu. Iya' no, oi Tuhan, i minamarakat di tulun nu om abarakatan nondo iyolo' do gisom dot alaid," ka dau.

1 Susui 18

Piro-Piro o Kinamanangan di Daud dot id Pisangadan

(2So. 8.1-18)

¹Om a' po alaid do mantad diri om ngoyo' no kawagu di Raja' Daud songodo' i tulun do Pilistin, om kaala' i' dau iyolo'. Om pinoidu' dau do mantad id pomorintaan diyolo' i bandar do Gat om i kokompungan do hiri'd posorili'.

²Om naala' nogi' dau i tulun do Muab. Om mambayar diri iyolo' do sukai dot id dau.

³Om ngoyo' po kawagu di Daud songodo' i Hadadisir, i raja' do pomogunan do Soba, it id suang do pomogunan do Siria, it id toning do watas do Hamat, tu' minumbal daa i Hadadisir do momorinta' kawagu di watas dot id somok di tudan do Bawang dot Iprat.

⁴Om naahau di Daud o soribu di korita'-kuda', om turu' noribu o soudor do songinsakai'd kuda', om duwo nohopod noribu o soudor di Hadadisir di mamananau'd gakod. Om pinotobilang dau o piro-piro o kuda' do kabagal do mamagayat do hatas o korita'-kuda' dau di don sumasangod, nga' iri nopo i suwai om tinipuan ngai' dau o gakod.

⁵Om soira' di pinoporikot daa i tulun do Siria do soudor do mantad hilo'd Damsik do mongoi ponguhup di Raja' Hadadisir, om ngoyo' noddi di Daud songodo' iyolo' om kapatai no dau o duwo nohopod om duwo noribu o tulun.

⁶Om pomonsoi nodd i Daud do kiim dot iyonon do soudor do hiri'd watas diyolo', om id suang diri iyolo' do pomorintaan di Daud, om mambayar diri iyolo' do sukai dot id dau. Om honggo nopo i Daud do sumangod nga' pamanangon kasai' i' iyou'd Tuhan.

⁷Om naahau nogi' di Daud i kolid do tamas di nigitan di piro-piro o pagawai di Hadadisir om igitai nodd i dau do hilo'd Yorusalim.

⁸Om ogumu' tomod nogi' o tambaga' do nanu dau do mantad hilo'd Tibhat om hilo'd Kun, i kabandaran do porintaan di Hadadisir di gulu po. (Om iri no i tambaga'ddi o pinakai di Suliman do winonsoi'd tangki', om i torigi dot angagayo, om i piro-piro o pakakas do tambaga' do hiri'd Walai'd Sasambayanan dot Agayo.)

⁹Om korongou no di Tou, i raja' do pomogunan do Hamat, do naala' no di Daud o koinsanai di soudor di Hadadisir.

¹⁰Om suhuo' nodd i dau i Yoram, i tanak dau'd kusai, do mongoi poporikot do tabi' dau dot id di Raja' Daud om mongoi pongunsikou dau di kinamanangan dau do suminangod di Hadadisir. Om igit no i Yoram dot ogumu' o tamas, om pirok, om tambaga' do popuhawangon di Daud.

¹¹Om patahako' nodd i di Raja' Daud iri dot id Tuhan do wonsoyon do konununuan di pakayon do tontok do sumambayang, om i pirok om i tamas nga' niyo iddi, i nanu dau do mantad id piro-piro o bansa'd tulun di naala' dau --- i bansa' dot Idom, Muab, Amon, Pilistin om Amalik.

¹²Om kaala' no di Abisai, (tina' nopo dau om i Soruya), i tulun dot Idom do hilo'd rantai di roitan do Rantai do Silaon. Om napatai di Abisai o hopod om walu' noribu o tulun dot Idom.

¹³Om pomonsoi no iyou do kokiiman do tiyonon do soudor do hilo'd pointongkop dot Idom. Om kosuang no do pomorintaan di Raja' Daud i tulun dot Idom. Om honggo nopo i Daud do sumangod nga' pamanangon kasai' nopo iyou'd Tuhan.

¹⁴Om iyo nodd i Daud do minomorinta' do koinsanai dot Israil om antaan-taan kopio dau om owonsoi i' it otulid om it osonong dot id rayat dau.

¹⁵⁻¹⁷Iti ngai' no i pagawai dit angasawat o pangkat do pinili' di Daud: Boyoon do soudor: i Yoab, i tobpinai di Abisai dot id dotuo Gomponulis do hiri'd walai do raja': i Yosapat, i tanak di Ahilud Imam: i Sadok, i tanak di Ahitub, om i Ahimilik, i tanak di Abiatar Gomponulis do Pomorinta: i Sausa Boyoon di madtatamong di raja': i Bonaya i tanak di Yoyada. Iri no tangaanak di Daud do kusai om ongkikaraja' do karaja' dit angasawat, dot id porinta.

1 Susui 19

Naala' di Daud i Tulun dot Amon om i Tulun do Siria

(2So. 10.1-19)

¹Om a' po alaid do mantad diri om kapatai no i Nahas, i raja' do tulun dot Amon. Om kosiliu nod raja' i Hanun, i tanak dau.

²Om boros kad i Daud, “Mositi' nod pointalargon ku do mambalut oku di Hanun do miagal di winonsoi di Nahas dot id doho,” ka. Om ponuhu' no i Daud do tulun do mongoi posunud dot iyau nga' tumonggoi i' do tumongob. Om soira' di nokorikot iyolo' do hilo'd Amon om di minongoi iyolo' rapou di Raja' Hanun,

³om boros ka di piro-piro o boyoon do tulun dot Amon dot id raja' diyolo', “Ondos nu daa om mongoi pomusou di tapa' nu o kinoponuhuan di Daud diti tulun do mongoi posunud do tumonggoi iyau'd tumongob? A' i' moti! Kinoponuhuan nopo moti' dau diyolo'dti om mongoi ponoluku' om mongoi pogontong diti pomogunan om aanu indo dau!” ka diyolo'.

⁴Om tangkapo' nodd di Hanun i tulun di sinuhu' di Daud diri om bugaro' no o ganggut diyolo', om pompodo' i rasuk diyolo' do mantad hiri'd guas do poo, om suhuo' nogiddi do minuli'.

⁵Om ointingayaman tomod diri iyolo' do gumuli' do hiri'd pomogunan diyolo'. Om soira' di nokorongou i Daud di winonsoi do miagal diri, om posunudai no dau iyolo' do mundorong do hilo'd Yorikou om hilo-hilo' nopo do gisom pod kosuni kawagu i ganggut diyolo'.

⁶Om kopurimanai noddi di Raja' Hanun om i tulun dot Amon do nosiliu diyolo' do pisangod i Daud. Om pambayar noddi iyolo' do tolu nohopod om apat noribu o kilogram do pirok do poniwa' do korita'-kuda' di don sumasangod om i papamanau do korita'-kuda' do mantad hilo'd Misopotamia i ponong id sokid, om mantad hilo'd Maaka om hilo'd Soba, i hilo'd pomogunan do Siria.

⁷Om rikot no i tolu nohopod om duwo noribu o korita'-kuda' di don sumasangod di siniwaan diyolo' om i soudor di raja' do Maaka om pomukiim no do hilo'd somok do Modiba. Om soliwani ngai' no i tulun dot Amon do mantad id toinsanan o bandar diyolo' om sodia' nod mongoi sangod.

⁸Om soira' di nokorongou i Daud di nosiliu do miagal diri om suhuo' no dau i Yoab om koinsanai di soudor dau do mongoi sangod.

⁹Om pamanau no do suminoliwan i tulun dot Amon om sodia' no do sumangod do hiri'd wawayaan dot agayo do bandar do Raba, i bandar diyolo' dot agayo. Om iri ngai' no i raja' di ruminikot do minongoi uhup diyolo' om minawang do hiri'd talun.

¹⁰Om kokito'ddi di Yoab do noturungku' iyau di soudor do pisangod. Om pilio' noddi dau i soudor dot Israil dit ongokoris kopio om boriso' no do potimbaba' di soudor do Siria.

¹¹Om iri nopo soudor do suwai om pinowoyo' ngai' dau di Abisai, i tobpinai dau. Om pinotimbaba' dau iyolo' di soudor dot Amon.

¹²Om boros ka di Yoab dot id di Abisai, "Ondung okito nu dot aala' oku di tulun do Siria, om rumikot no do mongoi uhup doho', om ondung aala' ko di tulun dot Amon om rumikot oku i' do mongoi uhup diya'.

¹³Pogiroton no o ginawo om kumosiu no! Tumotos toko' nod sumangod do bagi' di tulun toko' om i kabandaran do Kinorohingan toko'. Om pologosan nopo dot owonsoi o korohian do Tuhan," ka dau.

¹⁴Om pamanau no i Yoab om i tulun dau do minongoi sangod, om poggidu' no i soudor do Siria.

¹⁵Om soira' di nokito di tulun dot Amon do mogidu' i soudor do Siria, om poggidu' noddidi iyolo' do mantad id di Abisai om suang no di bandar. Om poguliai noddidi di Yoab do hilo'd Yorusalim.

¹⁶Om kopurimanai no di tulun do Siria do naala' iyolo' di tulun dot Israil. Om panganu no iyolo' do soudor do mantad hiri'd watas do ponong id koulayon do mantad id Bawang dot Iprat, do hilo'd pomogunan do Siria, om siliho' no diyolo' i Sobak do boyoon di soudor; iyou no i boyoon do soudor di Hadadisir, i raja' do Soba.

¹⁷Om soira' di norongou di Daud iri om timungo' no dau i soudor dot Israil om soborong no iyolo' di Bawang do Yordan, om boriso' no dau iyolo' do potimbaba' di tulun do Siria. Om timpuun no iyolo' do misangod,

¹⁸om uyungo' no di tulun dot Israil do pinopoguli' i tulun do Siria. Om napatai nopo di Daud om i tulun dau om turu' noribu o tulun do Siria di papamanau do korita'-kuda' di don sumasangod om apat nohopod noribu o soudor di mamananau'd gakod. Om napatai nogi' diyolo' i Sobak, i boyoon di soudor do Siria.

¹⁹Om soira' di nopurimanan ngai' di soudor dit id siriba' di Hadadisir do naala' iyolo' dot Israil, om ponokiulud noddidi iyolo' di Daud om pokiporinta' no iyolo' dau. Mantad poddi om a' noddidi insan i tulun do Siria do mongoi uhup di tulun dot Amon.

1 Susui 20

Nosolod di Daud o Raba

(2So. 12.26-31)

¹Om tontok di dongmomiroun o kayu, i maso do koubasanan do raja' do mongoi sangod, om woyoo' no di Yoab i soudor om ngoyo' no diyolo' solodo' i pomogunan dot Amon; nga' i Raja' Daud nopo om minundorong i' do hilo'd Yorusalim. Om turungkuo' no diyolo' o bandar do Raba, om songodo' no diyolo' iri, om raago' noddidi diyolo'.

²Om ngoyo' noddidi di Daud i tupi' di raja' do tulun dot Amon om tupio' no dau. Kawagato' nopo di tupi'ddi om haro i' doti' o tolu nohopod om apat o

kilogram. Om haro nogi' o watu dot olumis dit agayo gatang do pounsokot di tupi'ddi. Om ogumu' nogi' o konunu-nunuan do nanu diyolo' do mantad id bandar diri.

³Om sansagai ngai' no dau i tulun do hilo' do kumaraja' do mamagaragadi', om manangkul, om mangapak. Om niyo nogiddi dau i tulun di hiri'd kabandaran dot Amon do suwai. Om guli' noddi i Daud om koinanai di soudor dau do hilo'd Yorusalim.

Suminangod di Tulun do Pilistin dit Angagayo Koulun
(2So. 21.15-22)

⁴Om alaid-laid noddi do mantad diri, om pisangod po kawagu iyolo' di tulun do Pilistin do hilo'd Gisir. Om tontok noddi do pinatai di Sibkai, i mantad hilo'd Husa, o tulun dit agayo kopio koulun do roitan dot i Sipai. Om naala' iddi i tulun do Pilistin.

⁵Om haro po kawagu o pinisangadan do suminaap di tulun do Pilistin. Om tontok noddi do pinatai di Ilhanan, i tanak di Yair, i Lahmi, i tobpinai di Guliat, i mantad hilo'd Gat. Randagan nopod tandus dau om irad di salampad di pangawalan do tulun di mangangawol.

⁶Om haro po kawagu o pinisangadan do hilo'd Gat. Om haro o tulun dot agayo kopio koulun do hilo' dit onom goduwo o tunturu' do lapap om palad. Iyau nopo om sinakagon do tulun dit angagayo koulun do mantad di gulu po.

⁷Om momohingi-hingi nopo iyau di tulun dot Israil. Nga' napatai i' iyau di Yonatan, i tanak di Simia, i tanak do tobpinai di Daud.

⁸Iri nopo tolu tulun di pinatai di Daud om i tulun dau om sinakagon ngai' nopo do tulun dit angagayo koulun do mantad hilo'd bandar do Gat.

1 Susui 21

Nintob di Daud i Tulun dot Israil om Yohuda
(2So. 24.1-25)

¹Om orohian diri o rogon do mamagangau do tulun dot Israil om binsuhuo' noddi dau i Daud do mongintob di tulun.

²Om sunudai no di Daud i Yoab om i piro-piro o pagawai dau do suwai, boros ka dau, “Ongoi kou tongkop dot Israil, om homboon ngai' no dokoyu o watas dot Israil om intobon ngai' no o tulun. Tu' orohian oku do koilo ondung piro o kogumuo' diyolo',” ka.

³Om boros ka di Yoab, “Maha' daa om piluapon do Tuhan o kogumuo' do tulun dot Israil dot inghatus kogumu' ko' mantad do kogumuo' diyolo' do dinondo! Susuhuon ngai' nu i' iyolo', oi Tuan Raja'. Nga' nokuro'ddi tu' orohian ko do momonsoi do miagal diti om gisom dot oinsanan nopondo o tulun do mamabo do kootuson do kasalaan diti,” ka dau.

⁴Nga' sansagai i' di raja' i Yoab do mumboyo' di ponuhuan dau. Om pamanau noddi i Yoab, om hombo no iyau do tuminongkop di pomogunan dot Israil, om aiso' no ot a' dau noongoi, om poguliai nogiddi dau do hilo'd Yorusalim.

⁵Om posunudo' no dau dot id di Raja' Daud o ginumu' di tulun di milo do sumangod. Kogumuo' nopo om sojuta om hatus o tulun do hilo'd Israil om apat nahatus om turu' nohopod noribu o tulun do hilo'd Yohuda.

⁶Nga' payat nopo do Liwi om Binyamin om a' i' di Yoab nongoi intobo' tu' a' i' iyau kosokodung di pinonuhuan di raja'.

⁷Om Kinorohingan nga' a' nogi' orohian di winonsoi di Daud, om gowoi poddi om hinukuman dau i tulun dot Israil.

⁸Om sambayang noddi i Daud dot id Kinorohingan, “Agayo no kopio o dusa ku tu' minomonsoi oku i' do miagal diti! Ompunai oku no. Tu' nabasug tomod oku,” ka dau.

⁹Om boros kaddi do Tuhan dot id di Nabi Gad, i ponosihat di Daud,

¹⁰“Ngoyo' sunudai i Daud dot onuan ku iyau do tolu o pinsimpilian. Om honggo nopo i pilion dau om iri no o wonsoyon ku,” ka.

¹¹Om ongoi no i Gad solowot di Daud om sunudai no dau di nokoboros do Tuhan. Om ponguhot noddi i Gad, “Honggo'dti o pilion nu, tu' mositi' no do pilion nu o tiso' diti:



12Tolu o toun do mononglous ko' tolu o tulan do gusa-gusaon ko do soudor do pisangod nu ko' tolu o tadau do saapon ko'd Tuhandi gayang dau om poporikot iyau do toruol di mogkoroliu do hiti'd pomogunan nu, om monuhu' di moloikat dau do porikot do kapatayon dot id pointongkop dot Israil? Poboroso' no do dinondo ondung honggo'ddi o posimbaron ku'd Tuhan?" ka dau.

13Om boros kad Daud dot id di Gad, "Oborulong oku nopodti! Nga' mada' oku id hukuman do tulun. Suwai ko' pologoson nopo o Tuhan do momohukum doho', tu' obinsianan i' iyau," ka dau.

14Om porikatai nod Tuhan do toruol do mogkoroliu i tulun dot Israil. Om turu' diri nohopod noribu o tulun do napatai.

15Om ponuhu' no daa'ddi o Tuhan do moloikat do mongoi pamaraag do Yorusalim, nga' wolihai iddi dau o tosorou dau. Om boros ka dau dot id moloikat diri, "Tingkod! Ula' pori!" ka. Om tontok nopoddi om poingkakat no i moloikat do hiri'd toning di pamagamasan do gandum di Arauna, i tulun do Yobus.

16Om kokito di Daud i moloikat do poingkakat do hilo'd mawo-dawo do kiinigit do gayang, om posodia' no daa do mamaraag do Yorusalim. Om otud noddi do hiri'd tana' i Daud om koinsanai di boyoon di tulun do kipinakai ngai' do karung do tanda' do monosol.

17Om sambayang no i Daud do poingkaa, "Oi Kinorohingan, iyoho' no i nakasala'. Iyoho' no i minonuhu' do mongintob do tulun. Nunu noddi o kasalaan diti tulun dit aiso' no o pokukurayan diti? Oi Tuhan, i Kinorohingan ku, hukumai oku nopo om i sompiiyon ku, nga' kada' nogi' kuroi-kuroyo' iti tulun nu," ka.

18Om sunudai noddi di moloikat do Tuhan i Gad do monuhu' di Daud do momonsoi do pananaraban do porsombahan dot id Tuhan do hiri'd pamagamasan do gandum di Arauna.

¹⁹Om pamanau no i Daud do minumboyo' di pinonuhuan do Tuhan do momonsoi di pinoboros di Gad dot id dau.

²⁰Om momogomos daa di gandum i Arauna om it apat o tanak dau'd kusai do hiri'd pamagamasan. Nga' soira' di nokito diyolo' i moloikat om panangkus nopo it apat o tangaanak di Arauna do minongoi lisok.

²¹Om kokito po di Arauna i Raja' Daud do mimbobontol do hiri, om tongkiadai nopo dau i pamagamasan om otud no do hiri'd tana'.

²²Om boros ka di Daud dot id dau, “Padagango' daa dot id doho' iti pamagamasan nu'd gandum om kopoingkakat oku id pananaraban do porsombahan do don Tuhan do hiti, om ontingkod i' iti toruol do mogkoroliu. Patahakon ngai' ku i' diya' o gatang,” ka dau.

²³Boros ka di Arauna, “Onuo' nopoti, oi Tuan Raja', om wonsoyon nopo i korohian nu do momonsoi. Hati ngai' i' iti sapi' do maan do porsombahan do sorobon dot id pananaraban do porsombahan, om hati iti papan do pamagamasan do maan do pogudung, om hati iti gandum do maan do porsombahan. Insanan ku nopoti do papatahak diya', om a' i' minog do bolion,” ka dau.

²⁴Nga' boros ka di raja' do suminimbar, “Amu', bayaran ngai' ku i' i gatang. A' oku i' papatahak do porsombahan dot id Tuhan do nunu nopo i diya'd songonuon, om it a' ku oboli,” ka dau.

²⁵Om bayarai no di Daud i Arauna dot onom nahatus o tusin do tamas do pinomoli di pamagamasan do gandum diri.

²⁶Om pomonsoi nodd i Daud do pananaraban do porsombahan do don Tuhan do hiri, om papatahak no iyau do porsombahan do sorobon om porsombahan do piombolutan. Om sambayang nodd iyau, om simbaro' nod Tuhan i sambayang dau do mikuwo'd pinoporikot do tapui do mantad hilo'd surga do minonorob di porsombahan do hiri'd pananaraban do porsombahan diri.

²⁷Om suhuo' noddi do Tuhan i moloikat do paangkap di gayang dau, om umboyoo' noddi di moloikat.

²⁸Om soira' di nokito di Daud iri om koilaa'i no dau do nosimbar nod Tuhan i sambayang dau, do tontok di pinapatahak iyou di porsombahan do hiri'd pananaraban do porsombahan dit id pamagamasan do gandum di Arauna.

²⁹Om tontok nopoddi om hilo' pod kinoiyonon do sumambayang di hilo'd Gibion i Kiim do Tuhan, i winonsoi di Musa do hilo'd tana' do kowotuan, om iri nogi' i pananaraban do porsombahan nga' hilo' po.

³⁰Nga' a' i' i Daud minongoi sambayang dot id Kinorohingan do hilo' tu' ooris iyou di gayang di moloikat do Tuhan.

1 Susui 22

¹Om boros kaddi di Daud, “Hiti no o pamansayan di Walai'd Tuhan, i Kinorohingan. Om iti no o pananaraban do porsombahan diti o pananaraban di tulun dot Israil do porsombahan di sorobon do patahakon dot id Tuhan,” ka dau.

Sumodia' do Momonsoi di Walai'd Sasambayangan dot Agayo

²Om suhuo' no di Raja' Daud do tumimumung o koinsanai di tulun do bansa'd suwai i poingiyon do hiri'd pomogunan dot Israil. Om suhuo' no dau iyolo' do kumaraja'. Om wookon nopo diyolo' om pinoposodia' do watu do pomonsoi di Walai'd Sasambayangan dot Agayo.

³Om minonimumung iyou do basi' dot ogumu' kopio do wonsoyon do lantak om tontolingo di wawayaan dot agayo di walai'ddi. Om minonimumung nogi' iyou do tambaga' dot ogumu' kopio gisom dot aiso' no o milo do monimbang do kawagato'.

⁴Om minokianu nogi' iyou di tulun do Tirus om tulun do Sidon dot ogumu' o kayu sedar do Libanon.

⁵Winonsoi pogi' dau o miagal diri nga' poingkaa ot osorou dau, “Iri nopo Walai'd Sasambayangan dot Agayo do wonsoyon di Suliman, i tanak ku, om mositi' no dot olumis kopio om abantug do pointongkop diti pomogunan.

Nga' omulok po iyau om okuri' po o nopinsingilaan, om mositi' no dot iyoho' o posodia' ngai' diti pakakas,” ka. Om ogumu' no o nokosodia' di Daud do pakakas dit a' po iyau napatai.

⁶Om lohowo' no dau i Suliman, i tanak dau om suhuo' no dau do momonsoi di Walai'd Sasambayanan dot Agayo do don Tuhan, i Kinorohingan di tukuon do tulun dot Israil.

⁷Om boros ka di Daud dot id dau, “Ondu', orohian oku daa do momonsoi do Walai'd Sasambayanan dot Agayo do pomusou'd Tuhan i Kinorohingan ku.

⁸Nga' sinunudan oku'd Tuhan dot adala' kopio o tulun do napatai ku om asaru' kopio oku do minongoi sangod. Gowoi poddi om mada' o Tuhan dot iyoho' o momonsoi di Walai'd Sasambayanan dot Agayo.

⁹Nga' minamatos i' ma iyau dot id doho' do poingkaa, ‘Haro'ndo o tanak nu do momorinta' dot id suang do kosimbayanan, tu' tulungon ku'ndo iyau gisom dot aiso' nondo o pisangadan. Om ngaran nopondo dau om i Suliman tu' tontok no di pomorintaan dau dot onuan ku do kosimbayanan ot Israil om aiso' o kagangau.

¹⁰Om iyau no i momonsoi do Walai ku. Om osiliu nondo iyau do tanak ku, om osiliu oku do tapa' dau. Om momorinta' kasai' nopondo dot Israil i sinakagon dau do gisom dot alaid,' ka dau,” ka di Daud.

¹¹Om boros ka kawagu di Daud, “Om maha' daa om monguhup kasai' diya' o Tuhan, i Kinorohingan nu, oi ondu'. Om maha' daa om owonsoi kopio nu i Walai'd Sasambayanan dot Agayo do miontok di pinabatos dau.

¹²Om maha' daa om onuan ko'd Tuhan, i Kinorohingan nu do pomusarahan dot atarom om toilaan om milo ko i' do momorinta' dot Israil do miontok di Tourat dau.

¹³Ondung umboyon ngai' nu it oturan do pinatahak do Tuhandot id di Musa do bagi' dot Israil, om koundar ko no. Pokoiso-isoan no om pogiroton no o ginawo om kada' poddosi do tumimbaba' do nunu nopo.

¹⁴Om iri no i Walai'd Sasambayanan dot Agayo om tuminotos oku no do monimung, gisom do nokotimung oku do tolu noribu om apat nahatus o tan do tamas om lobi ko' tolu nohopod om apat noribu o tan do pirok do maan do pomonsoi'ddi. Om suwai no ko' mantad diri om a' i' ointob-intob i nokosodia' ku do tambaga' om basi'. Om haro no o nokosodia' ku do kayu om watu, nga' mongoi ko po mando panganu kawagu do pomoruhang diri.

¹⁵Ogumu' no o tulun nu do momonsoi do karaja'ddi. Haro no o tulun do kumaraja' do hiti'd pamabakan do watu, om haro o tukang do suwai di milo do

¹⁶monukang do tamas, om pirok, om tambaga' om basi'. Om timpunaan no i karaja'ddi dot oruhai, om maha' daa om uhupan ko'd Tuhan,” ka dau.

¹⁷Om suhuo' no di Daud o toinsanan di boyoon dot Israil do muhup di Suliman.

¹⁸Om boros ka dau, “Nuhupan ko id Tuhan, i Kinorohingan nu, gisom do haro o kosimbayanan om aiso' o kagangau. Tu' pinologos oku dau do minangala' do koinsanai do tulun di poingiyon mantad dot id pomogunan diti, om baino' noddi om id siriba' no iyolo' do kuasa' nu om id siriba' do kuasa'd Tuhan.

¹⁹Iyo nopoddi om sambayang no dot id Tuhan, i Kinorohingan nu do mikuwo'd aayi-ayi' o ginawo nu om aayi-ayi' o pomusorou nu. Timpun nod mamaal di Walai'd Sasambayanan dot Agayo om kosuang nu i' do hiri i Kaban do Tumpongo'd Tuhan om koinsanai di pakakas do suwai di pakayon do sumambayang dot id dau,” ka dau.

1 Susui 23

¹Om soira' di molohing noddi kopio i Daud om siliho' no dau do raja' dot Israil i Suliman, i tanak dau.

Karaja' di Tulun do Liwi

²Om timungo' no di Raja' Daud o koinsanai di boyoon do tulun dot Israil om koinsanai dit imam om i tulun do Liwi.

³Om intobo' no dau o koinsanai di tongokusai do tulun do Liwi di kiumur do tolu nohopod o toun om it otuo ko' iri. Om kogumuo' nopo dot oinsanan om tolu nohopod om walu' noribu o tulun.

⁴Om suhuo' no di raja' o duwo nohopod om apat noribu o tulun do mongilo-ilo di karaja' do hiri'd Walai'd Sasambayanan dot Agayo, om onom noribu o tulun di mangangatur om momimisara',

⁵om apat noribu o tulun do madtatamong, om apat noribu o tulun do mamarayou'd Tuhan mikuwo'd popouni do tuunion di pinatahak di raja'.

⁶Om bohogio' no di Daud i tulun do Liwi do tolu o bohogian do tumanud di pinuruan do sompiiyon diyolo': pinuruan do sompiiyon di Girson, om pinuruan do sompiiyon di Kohat om pinuruan do sompiiyon di Morari.

⁷I Girson nopo om kianak do duwo o kusai: i Ladan om i Simoi.

⁸I Ladan no om kianak do tolu o kusai: i Yohiol, i Sitim om i Yoil.

⁹Om iyolo' no i boyoon di pinuruan do sompiiyon di suminolusuk di Ladan. (I Silomit nopo, om i Hasiol om i Haran nga' tanak di Simoi do kusai).

¹⁰⁻¹¹I Simoi nopo om kianak dot apat o kusai: i Yahat, i Sisa, i Yius om i Boria. Iti nopo ngaran diti om pinoirus do tumur diyolo'. I Yius nopo di Boria om a' i' ogumu' no o sinakagon diyolo' om iso' noddi o pinuruan do sompiiyon diyolo'.

¹²I Kohat nopo om kianak dot apat o kusai: i Amram, i Yisar, i Hibron om i Usiol.

¹³I Amram nopo, i tanak dau dot id dotuo, om tapa' di Harun om i Musa. (I Harun nopo om i sinakagon dau om tinantu' no mantad do mongilo-ilo di pakakas do pakayon do sumambayang do gisom dot alaid, om modtutud do kominyan dot id Tuhan, om mogobi-obi' do Tuhan, om mamarakat di tulun dot id suang do ngaran do Tuhan.

¹⁴Nga' iri nopo tangaanak di Musa do kusai, i Musa i susuhuon do Kinorohingan diri, om pinohompit i' di payat do Liwi).

- ¹⁵I Musa nopo om kianak do duwo o kusai: i Girsom om i Iliosor.
- ¹⁶Iri nopo boyoon dot id pogialatan di tangaanak di Girsom om i Sibuil.
- ¹⁷Iso' no i Rihabia o tanak di Iliosor do kusai, nga' i Rihabia nopo om ogumu' i' o tanak.
- ¹⁸I Yisar noo, i tanak di Kohat do koduwo, om kianak do kusai dot i Silomit o ngaran. Om iyau no i boyoon di pinuruan do sompiiyon dau.
- ¹⁹I Hibron noo, i tanak di Kohat do kotolu, om kianak dot apat o kusai: i Yoria, i Amaria, i Yahasiol om i Yikamiam.
- ²⁰I Usiol noo, i tanak di Kohat do kaapat om kianak do duwo o kusai: i Mika om i Yisia. Om i Mika no o nosiliu do boyoon di pinuruan do sompiiyon dau.
- ²¹I Morari nopo om kianak do duwo o kusai: i Mali om i Musi. I Mali nga' duwo i' o tanak do kusai: i Iliasar om i Kis.
- ²²Nga' aiso' i' o tanak di Iliasar do kusai do gisom do kinapatayo' dau; tongoondu' ngai' nopo o tanak dau. Om kowino' no i tangaanak di Iliasar do tondu' di pinsan diyolo', iri no i tangaanak di Kis.
- ²³I Musi nopo, i tanak di Morari do koduwo om kianak do tolu o kusai: i Mali, i Idir om i Yirimot.
- ²⁴Om iri ngai' no o sinakagon di Liwi do tumanud do pinuruan do sompiiyon om sompiiyon diyolo', om nokotulis ngai' nopo o ngaran diyolo'. Om haro ngai' nopo o karaja' di sinakagon dau di duwo nohopod o toun do tumur ko' it otuo ko' iri do hiri'd Walai'd Sasambayangan dot Agayo.
- ²⁵Om boros ka di Daud, “Noonuan nod Tuhan, i Kinorohingan dot Israil, do kosimbayanan i tulun dau, om iyau nondo nga' poingiyon kasai' no do hiti'd Yorusalim do gisom dot alaid.
- ²⁶Om a' noddidi minog do pisaan-saan di tulun do Liwi i Kiim do Tuhan om i piro-piro o pakakas do pakayon do sumambayang,” ka.

²⁷Om tumanud nopo di pinonuhuan di Daud dit id tohuri no om potulison ngai' nopo do mongoi karaja' i tulun do Liwi dit orikot o duwo nohopod o toun do tumur,

²⁸om nonuan iyolo' do karaja' diti: monguhup di piro-piro ot imam di suminolusuk di Harun do mongilo-ilo di kowoyo-woyoo' do sumambayang do hiri'd Walai'd Sasambayanan dot Agayo, om miontong do koinsanai di nataad om i bilik, om popoopi' di konunu-nunuan di nokotobilang do maan do don Tuhan om a' indo iri ososomu'.

²⁹Om mongilo-ilo di roti do patahakon dot id Kinorohingan, om i tapung di maan do porsombahan dot id Tuhan, om i roti dit onipis dit a' rinalatan do pangambang, om i porsombahan di linugu, om i tapung di rinalatan do tumau do saitun, om monimbang om magadang di porsombahan di hiri'd Walai'd Sasambayanan dot Agayo;

³⁰om modsinding do mamarayou'd Tuhan do monikid kosuabon om monikid sosodopon,

³¹om soira-ira' nopo do monorob do porsombahan dot id Tuhan do tontok do tadau'd Sabat, om Tadau dot Agayo do Tulan do Wagu, om tontok di tadau dot agayo do suwai. Om sinuhu' i tulun do Liwi do sumambayang dot id Tuhan do pointikid-tikid do maso.

³²Om iyolo' nogi' o sinuhu' do mongilo-ilo om momogompi' di Kiim do Tuhan om i Walai'd Sasambayanan dot Agayo, om monguhup di koobpinayan diyolo', om i piro-piro ot imam di suminolusuk di Harun, do tontok do haro o sumambayang do hiri'd Walai'd Sasambayanan dot Agayo.

1 Susui 24

Karaja' do Pinatahak dot id Piro-Piro ot Imam

¹⁻³I Harun nopo om kianak dot apat o kusai: i Nadab, i Abihu, i Iliasar om i Itamar. Iyo Nadab nopo di Abihu om nokopogulu di tapa' diyolo' do minatai, om aiso' i' o sinakagon diyolo'. Om i Iliasar po om i Itamar o nosiliu dot imam. Om bohogio' no di Raja' Daud i sinakagon di Harun do tumanud di

karaja' diyolo'. Om nuhupan iyau di Sadok, i sinakagon di Iliasar, om i Ahimilik, i sinakagon di Itamar do mamahagi' diyolo'. Iti ngai' no o sinompuruan do tulun di kinohompiton di sinakagon di Itamar.

⁴Iri nopo sinakagon di Iliasar om binahagi' do hopod om onom o sinompuruan, om iri no i sinakagon di Itamar om binahagi' do walu' o sinompuruan; niyo pogiddi nga' poinggumu-gumu' o tongokusai do nosiliu'd boyoon do sompiiyon di sinakagon di Iliasar.

⁵Id pogialatan nopo di sinakagon di Iliasar om i Itamar om haro o piro-piro o pagawai do Walai'd Sasambayanan dot Agayo om boyoon do tugama', om ralan nopoddi do minamahagi' do karaja' diyolo' om numaan undio'.

⁶Om minogisowoli-woli'ddi do minongundi' i sinakagon di Iliasar om i sinakagon di Itamar. Om tuliso' noddi di Somaya, i tanak di Nitaniil, o ngaran diyolo'. I Somaya nopo om tulun do Liwi om gomponulis iyau. Om suminiliu nopo do sasi' om i raja' om i piro-piro o pagawai dau, om i Sadok it Imam diri, om i Ahimilik, i tanak di Abiatar, om koinsanai di boyoon di sompiiyon dot imam om i piro-piro o boyoon do piro-piro o sompiiyon do tulun do Liwi.

⁷⁻¹⁸Om iti ngai' no i duwo nohopod om apat o sinompuruan do tulun do tumanud di kinoirus-iruso' do minongundi':

- | | |
|---------------|-----------------|
| 1. i Yoyarib | 13. i Hupa |
| 2. i Yodaya | 14. i Yisibiab |
| 3. i Harim | 15. i Bilga |
| 4. i Siorim | 16. i Imor |
| 5. i Malkia | 17. i Hisir |
| 6. i Miyamin | 18. i Hapisos |
| 7. i Hakos | 19. i Pitaya |
| 8. i Abia | 20. i Yohoskiol |
| 9. i Yosua | 21. i Yakin |
| 10. i Sikania | 22. i Gamul |
| 11. i Iliasib | 23. i Dolaya |

12. i Yakim 24. i Maasiya

¹⁹Iri ngai' no i tulun di pinotulis o ngaran do tumanud di karaja' diyolo'. Om suang no iyolo' di walai'd Sasambayanan dot Agayo om wonsoyo' no diyolo' i karaja' diyolo' do tontok do sumambayang di natantu' mantad di Harun, i taki-aki diyolo' do tumanud di pinonuhuan do Tuhan, i Kinorohingan dot Israil.

Dopitar do ngaran do Tulun do Liwi

²⁰Iti ngai' no o boyoon di sompiiyon do sinakagon di Liwi do suwai: I Yodaya, i sinakagon di Subail, i suminolusuk di Amram;

²¹I Yisia, i sinakagon di Rihabia;

²²I Yahat, i sinakagon di Silomit, i suminolusuk di Yisar;

²³I Yoria, i Amaria, i Yahasiol om i Yokamiam, i tangaanak ngai' di Hibron; do poingirus do tumur diyolo':

²⁴I Samir, i sinakagon di Mika, i suminolusuk di Usiol;

²⁵I Sakaria, i sinakagon di Yisia, i suminolusuk di Usiol, i tobpinai di Mika;

²⁶I Mali, i Musi om i Yaasia, i sinakagon di Morari.

²⁷I Yaasia, i kianak do tolu o kusai: i Soham, i Sakur om i Hibri.

²⁸⁻²⁹I Mali nopo om kianak do duwo o kusai: i Iliasar om i Kis. I Iliasar nopo om aiso' i' o tanak do kusai nga' i Kis nopo om kianak i' dot iso' o kusai, dot i Yiramiil o ngaran.

³⁰I Musi nopo om kianak do tolu o kusai: i Mali, i Idir om i Yirimot. Iti ngai' no o sompiiyon dot id suang do payat di Liwi.

³¹Om tuminanud iyolo' di winonsoi di piro-piro o tobpinai diyolo' di gulu po, iri no i piro-piro ot imam di suminolusuk di Harun. Tu' pongilo nopo diyolo' do karaja' diyolo' om undion di boyoon do pointikid-tikid do sompiiyon om it iso' di tadi' dau ondung nunu o diyolo'd karaja'. Om sasi' nopo nga' i Raja' Daud, i Sadok, i Ahimilik, i piro-piro o boyoon do sompiiyon dot imam, om i piro-piro o boyoon do tulun do Liwi.

1 Susui 25

I Pouuni do Tuunion do Hiri'd Walai'd Sasambayangan dot Agayo

¹Om pilio' no di Raja' Daud om i piro-piro o boyoon do tulun do Liwi o pinuruan do sompiiyon diti, do momoyo' do tontok do sumambayang: i Asap, i Himan, om i Yodutun. Om iyolo' ngai' no i popinsunud do boros do Kinorohingan do mikuwo'd ompoton do kecapi om gambus om simbal. Iti no o dopitar do ngaran do tulun di nopili' do momoyo' do tontok do sumambayang, i woyoon do pointikid-tikid do sinompuruan diyolo':

²It apat o tanak di Asap do kusai: i Sakur, i Yusup, i Nitania om i Asarila. Om i Asap no o boyoon diyolo', tu' popolombus do boros do Kinorohingan do soira' nopo do monuhu' i raja'.

³It onom o tanak di Yodutun do kusai: i Godalia, i Sori, i Yosaya, i Simoi, i Hasabia om i Matisa. Om pinopolombus iyolo' do boros do Kinorohingan do tumanud dit ituduk di tapa' diyolo', om mikuwo dot ompoton do kecapi, om sinding do pamarayou om pongunsikou'd Tuhan.

⁴I hopod om apat o tanak di Himan do kusai: i Bukia, i Matania, i Usiol, i Sibuil, i Yirimot, i Hanania, i Hanani, i Iliata, i Gidalti, i Ramamti-Isir, i Yosbikasa, i Maloti, i Hotir om i Mahasiot.

⁵I Himan nopo om nabi di raja'. Pinatahak do Kinorohingan dot id di Himan iti hopod om apat o tanak do kusai om tolu o tanak do tondu' do miagal di nakabatos do Tuhan, tu' suahon dau i Himan.

⁶Popouni ngai' nopo do simbal om kecapi om gambus i tangaanak di Himan do tumanud dit ituduk di tapa' diyolo', do mongompot di sambayang do hiri'd Walai'd Sasambayangan dot Agayo. Om i Asap noo, om i Yodutun, om i Himan, om pisunudan di raja' di ponuhuan dau.

⁷Iti nopo duwo nohopod om apat o tanak do tongokusai diyolo'dti om nongosompipi' no i tulun dit ongoilo, om iri no tulun do Liwi di koobpinayan diyolo' om ongoilo kopio do popouni do tuunion. Oinsanan nopo om duwo nahatus om walu' nohopod om walu' o tulun.

⁸Om ralan nopo diyolo' do minongilo ondung nunu o diyolo'd buruon, om maan diyolo' undio' --- dot id pogialatan dit ongomulok po om i molohing no, om it ongoilo no om i minsingilo nogi'.

⁹⁻³¹Iri nopo duwo nahatus om walu' nohopod om walu' o tulun diri om binahagi' do tumanud do sompiiyon dot id duwo nohopod om apat o sinompuruan do sorohopod-hopod om duwo o tulun dot iso' o sinompuruan, om kiboyoon nogi' o pointikid-tikid do sinompuruan. Om iti no o ngaran diyolo' do pinoirus do tumanud di kinoirus-iruso' do minongundi':

1. i Yusup, i mantad id sompiiyon di Asap	13. i Subail
2. i Gadalia	14. i Matisa
3. i Sakur	15. i Yirimot
4. i Yisri	16. i Hanania
5. i Nitania	17. i Yosbikasa
6. i Bukia	18. i Hanani
7. i Yisarila	19. i Maloti
8. i Yosaya	20. i Iliata
9. i Matania	21. i Hotir
10. i Simoi	22. i Gidalti
11. i Asariil	23. i Mahasiot
12. i Hasabia	24. i Romamti Isir

1 Susui 26

I Madtatamong di Walai'd Sasambayanan dot Agayo

¹Iti no o karaja' di tulun do Liwi di madtatamong di Walai'd Sasambayanan dot Agayo. Mantad nopo dot id sompiiyon di Kora om i Misilimia i tanak di Kori, i mantad id sompiiyon di Ibiasap.

²I Misilimia nopo om kianak do turu' o kusai. Om iti no o ngaran diyolo' do pinoirus di tumur diyolo': i Sakaria, i Yidail, i Sobaya, i Yatniol,

³i Ilam, i Yohanan om i Ilyoinai.

⁴I Obid Idom no om pinuhawangan do Kinorohingan do walu' o tanak do kusai. Om iti no o ngaran diyolo' do pinoirus di tumur diyolo': i Somaya, i Yosabad, i Yoa, i Sakar, i Nitaniil,

⁵i Amiol, i Isakar om i Piulitai.

⁶⁻⁷I Somaya nopo, i tanak di Obid Idom dot id dotuo om kianak dot onom o kusai: i Otni, i Ripail, i Obid, i Ilsabad, i Ilihu om i Simakia. Om iyolo' ngai' nopodti om tulun di pusohon tu' kitoilaan ngai' nopo iyolo' dot id suang do pinuruan do sompiiyon diyolo', om okon-okon po om i Ilihu om i Simakia.

⁸Id suang nopo do sompiiyon di Obid Idom om haro ot onom nohopod om duwo o tulun dit oilo kopio do nonuan do karaja' do madtatamong.

⁹Om mantad no dot id sompiiyon di Misilimia om haro o hopod om walu' o tulun dit oilo kopio do nonuan do karaja'ddi.

¹⁰Om mantad no dot id pinuruan do sompiiyon di Morari om i Hosa o nopili'. I Hosa nopo om kianak dot apat o kusai: i Simri (siniliu iyau di tapa' dau do boyoon, mulong po dot okon ko' iyau o tanak do kotuahan),

¹¹i Hilkia, i Tibalia om i Sakaria. Om oinsanan nopo om hopod om tolu o tulun do mantad id sompiiyon di Hosa do nosiliu do madtatamong di Walai'd Sasambayangan dot Agayo.

¹²I nopo madtatamong di Walai'd Sasambayangan dot Agayo om binahagi' do piro-piro o sinompuruan do tumanud di sompiiyon diyolo'. Om pinakaraja' iyolo' do hiri'd Walai'd Sasambayangan dot Agayo do miagal di tulun do Liwi do suwai.

¹³Om pointikid-tikid do sompiiyon, dit ogumu' ko' it okuri' nga' minongundi' ngai' nopo do manantu' ondung honggo i wawayaan do tamangan diyolo'.

¹⁴Noontok nopo di Solomia om i wawayaan do ponong id koulayon, om noontok no di Sakaria, i tanak di Solomia dit osonong kasai' nopo o nosihat do poborosan, om i wawayaan ponong id utara.

¹⁵Om noontok no di Obid Idom om i wawayaan do ponong hiri'd salatan, om iri no tangaanak dau om nakaanu do karaja' do madtamong di piro-piro o bilik do poopian do konunu-nunuan.

¹⁶Om karaja' nopo do naanu di Supim om i Hosa om madtamong di wawayaan do ponong id kotonobon om i wawayaan do roitan do Syalikit, i hiri'd ralan do tumakad. Om mogisowoli-woli nopo iyolo' do kumaraja' do tumanud di maso do kumaraja' di natantu' mantad.

¹⁷Iri nopo i ponong hiri'd koulayon, om soroonom-onom kasai' nopo o tulun do madtamong, om iri no ponong hiri'd utara om apat o tulun, om iri ponong id salatan nga' apat i' o tulun do madtamong do monikid tadau. Om iri bilik do poiiyanan do konunu-nunuan nga' saraapat-apat i' o tulun do madtamong do monikid tadau: iso' nopo bilik om tamangan do duwo o tulun.

¹⁸Om iri no it id toning di tiirikohonon do tulun dot ogumu' i ponong hiri'd kotonobon, om apat o tulun do madtamong di ralan dot agayo, om duwo o tulun do madtamong di tiirikohonon do tulun dot ogumu'.

¹⁹Om iyo noddi o karaja' di madtatamong do mantad id pinuruan do sompiiyon di Kora om i Morari.

I Karaja' do Suwai do Hiri'd Walai'd Sasambayangan dot Agayo

²⁰Om iri no tulun do Liwi do suwai om nonuan do karaja' do mongilo-ilo di poopian di pinatahak dot id Kinorohingan om i kousinan do Walai'd Sasambayangan dot Agayo.

²¹Om i Ladan nopo, i tiso' di tangaanak di Girson do kusai, om taki-aki do piro-piro o pinuruan do sompiiyon, om kohompit no i sompiiyon di Yohiol, i tanak dau.

²²Om duwo po o tanak di Ladan do kusai, i Sitam om i Yoil, do mongilo-ilo di kousinan do Walai'd Sasambayangan dot Agayo om i poopian do konunu-nunuan.

²³Om iri nogi' i sinakagon di Amram, i Yisar, i Hibron om i Usiol nga' nonuan nogi' do karaja'.

²⁴Om nosiliu nopod boyoon do mongilo-ilo do kousinan do Walai'd Sasambayangan dot Agayo om i Sibuil, i mantad id pinuruan do sompiiyon di Girsom, i tanak di Musa.

²⁵I Sibuil nopo om tanak di Silomit do suminolusuk di Iliosor, i tobpinai di Girsom. I Iliosor nopo om tapa' di Rihabia, om i Rihabia no om tapa' di Yosaya, om i Yosaya no om tapa' di Yoram, om i Yoram no om tapa' di Sikri, om i Sikri no om tapa' di Silomit.

²⁶I Silomit nopo om i sompiiyon dau om mongilo-ilo di porsombahan di patahakon dot id Kinorohingan, di pinatahak di Raja' Daud, om i piro-piro o boyoon do sompiiyon, om i piro-piro o soudor.

²⁷Iri nopo porsombahan diri om i wookon di dapu' di nangaanu diyolo' dot id pisangadan, om pinatahak diri diyolo' do maan do koburu-buruon do hiri'd Walai'd Sasambayangan dot Agayo.

²⁸I Silomit no om i sompiiyon dau o mongilo-ilo do koinsanai di pinatahak do maan do koburu-buruon do hiri'd Walai'd Sasambayangan dot Agayo; om kohompit no i porsombahan di pinaatod di Somuil; om i Raja' Saul, om i Abnor, i tanak di Nor; om i Yoab, i tanak di Soruya.

Karaja' di Tulun do Liwi do Suwai

²⁹Id pogialatan nopo di sinakagon di Yisar, om i Kinania no om i tangaanak dau'd kusai o nonuan do karaja' do mangangatur om momimisara' dot id pogialatan di tulun dot Israil.

³⁰Id pogialatan nopo di sinakagon di Hibron, om i Hasabia no, om soribu om turu' nahatus o koobpinayan do sompiiyon dau o nonuan do karaja' do mongilo-ilo do pasal di don tugama' om i dong pomorinta' do hilo'd Israil do ponong hiri'd kotonobon do mantad id Bawang do Yordan. Om oinsanan nopo iyolo' do tulun dit ongoilo.

³¹I Yoria nopo om boyoon di sinakagon di Hibron. Tontok di kaapat nohopod do toun do pomorintaan di Daud, om nokoumbal do minongilo kopio do sinolusukan di sinakagon di Hibron, om koilaai noddi dot iri nopo piro-piro o

soudor do gunsiou do mantad id sinakagon diri om poingiyon do hilo'd Yador, it id watas do Giliad.

³²Om pomili' noddid i Raja' Daud do duwo noribu om turu' nahatus o boyoon do sompiiyon dit ongosiou do mantad id koworisan do sompiiyon di Yoria om suhuo' no dau iyolo' do mongilo-ilo do pasal di don tugama' om dong pomorinta' do hilo'd Israil, i ponong id koulayon do mantad id Bawang do Yordan, iri no it id watas do Rubin, om Gad om Manasi di ponong id koulayon.

1 Susui 27

Pagawai dot id Pogialatan do Soudor om id Pogialatan do Rayat

¹Iti no o dopitar do ngaran di piro-piro o boyoon do sompiiyon, om i boyoon do pinuruan do sompiiyon dot Israil om i piro-piro o pagawai diyolo' do mangatur di karaja' do pomorintaan dot Israil. Pointikid-tikid do tulun do pointikid do toun, om iso' no o sinompuruan do tulun do duwo nohopod om apat noribu o tulun do kogumuo' do kumaraja', do woyoon dot iso' o boyoon do tontok do tulun diri.

²⁻¹⁵Om iti ngai' no o ngaran di boyoon do kumaraja' do pointikid do tulun: Tulun do koiso': i Yasobam i tanak di Sabdiol (iyau nopo om mantad id pinuruan do sompiiyon di Piris, i sombohagian do payat do Yohuda). Tulun do koduwo: i Dodai, i sinakagon di Ahohi (wakil nopo dau om i Miklot). Tulun do kotolu: i Bonaya i tanak di Yoyada it Imam, i boyoon di "Sinompuruan do Tolu Nohopod o Soudor" (om suminowoli nopo dau do boyoon di sinompuruan diri om i Amisabad, i tanak dau). Tulun do kaapat: i Asail, i tobpinai di Yoab (i Sobaya, i tanak dau o suminowoli dau). Tulun do kolimo: i Samhut, i sinakagon di Yisra. Tulun do koonom: i Ira, i tanak di Ikos, i mantad hilo'd bandar do Tokua. Tulun do koturu': i Hilis, i sinakagon di Ipraim, i mantad hilo'd bandar do Piloni. Tulun do kawalu': i Sibkai, i mantad hilo'd bandar do Husa (iyau nopo om mantad id pinuruan do sompiiyon di Sira, i sombohagian do payat do Yohuda). Tulun do kosiam: i Abiosor, i mantad hilo'd bandar dot Anatot, it id watas do Binyamin. Tulun

do kohopod: i Maharai, i sinakagon di Sira, i mantad hilo'd bandar do Nitopa. Tulan do kohopod om iso': i Bonaya, i mantad hilo'd bandar do Piraton, it id watas do payat dot Ipraim. Tulan do kohopod om duwo: i Hildai, i sinakagon di Otniol, i mantad hilo'd bandar do Nitopa.

Boyoon do Payat do Bansa' dot Israil

16-22 Iti ngai' no o dopitar do ngaran do boyoon do payat do bansa' dot Israil.

<i>Payat</i>	<i>Boyoon</i>
Rubin	i Iliosor, i tanak di Sikri
Simion	i Sopasa, i tanak di
--	Maaka
Liwi	i Hasabia, i tanak di
--	Komuil
Harun	i Sadok
Yohuda	i Ilihu, i tobpinai di
--	Raja' Daud
Isakar	i Omri, i tanak di Mikail
Sibulon	i Yismaya, i tanak di
--	Obaya
Naptali	i Yirimot, i tanak di
--	Asriol
Ipraim	i Hosia, i tanak di Asasia
Manasi	i Yoil, i tanak di Podaya
Ponong id	--
kotonobon	--
Manasi	i Yido, i tanak di Sakaria
Ponong id	--
koulayon	--
Binyamin	i Yaasiol, i tanak di
--	Abnor
Dan	i Asariil, i tanak di

-- Yiroham.

23Om a' i' di Raja' Daud nintob i tulun dit id siriba' ko' duwo nohopod o toun do tumur tu' nakabatos no o Tuhan do silihon dau o tulun dot Israil do miagal do rombituon do hilo'd tawan kogumu'.

24Om nokotimpun no daa i Yoab, (tina' nopo dau om i Soruya) do mongintob do tulun do tontok diri, nga' a' i' dau nopongo do mongintob. Tu' hinukuman do Kinorohingan o tulun dot Israil dot i pinongintaban diri o kinopomohukuman. Om a' nodd i nokotulis do hiri'd suang do buuk di Raja' Daud o kogumuon diyolo'.

I Mongilo-ilo di Dapu' do Raja'

25-31Om iti ngai' no o dopitar do ngaran do tulun di mongilo-ilo di dapu' di raja': Bilik do poopian do hiri'd walai do raja': i Asmawit, i tanak di Adiol Bilik di poopian di hiri'd soliwani di walai do raja': i Yonatan, i tanak di Usia Mororobuat do hiri'd dumo: i Isri, i tanak di Kolub Kabun dot anggur: i Simoi, i mantad hilo'd bandar do Rama Poopian dot anggur: i Sabdi, i mantad hilo'd bandar do Sipmi Kabun do saitun om kabun dot ara (di hiri'd guas do konuluhanan di ponong id kotonobon): i Baal Hanan, i mantad hilo'd bandar do Gidiri Poiyanaan do tumau do saitun: i Yoas Baanan do sapi' do hilo'd Rantai do Saron: i Sitrai, i mantad hilo'd bandar do Saron Baanan do sapi' do hilo'd tana' dot apatau: i Sapat, i tanak di Adlai Unta: i Obil, i sinakagon di Ismail Kaladai: i Yodiya, i mantad hilo'd bandar do Mironot Dumba' om kambing: i Yasis, i tulun do Hagri.

Ponosihat di Daud

32I Yonatan nopo, i tamanon di Raja' Daud, om ponosihat dit oilo kopio om tulun dit ogumu' o toilaan. Om iyau no om i Yohiol, i tanak di Hakmoni, o nonuan do karaja' do monuduk di tangaanak di raja' do tongokusai.

33Om i Ahitopol nga' ponosihat nogi' di raja', om i Husai noo, i tulun dot Arki om tambalut kopio di raja'.

³⁴Om soira' di napatai i Ahitopol, om i Abiatar diri, om i Yoyada, i tanak di Bonaya o nosiliu do ponosihat. Om i Yoab no om boyoon di soudor do don raja'.

1 Susui 28

I Pinotuduk di Daud do Pasal di Walai'd Sasambayanan dot Agayo

¹Om suhuo' ngai' no di Raja' Daud i boyoon dot Israil do tumimumg do hilo'd Yorusalim. Om timung noddi do hilo'd Yorusalim o koinsanai di boyoon do payat, om i boyoon di mangatur di karaja' do dong pomorinta', i boyoon di pinuruan do sompiiyon, om i mongilo-ilo di dapu' om i tayam-tayam di raja', om i mongilo-ilo di tangaanak di raja' --- om oinsanan i pagawai di hiri'd walai di raja' om i soudor dit onkipangkat, om koinsanai di tulun dit onkipangkat.

²Om ingkakat no i Daud do hiri'd toguang diyolo' om boro-boros nod poingkaa, "Pokinongou kou no doho', oi tobpinai-tobpinai ku dit iso-iso' o bansa'. Alaid oku no daa do sipomonsoi do walai'd poiyanan di Kaban do Tumpongo dit a' minog do popingwolihon, i poulakan do Tuhan, i Kinorohingan toko', do gakod dau. Om nokoposodia' oku no do maan do pamaal di Walai'd Sasambayanan dot Agayo do tiyonon do sumambayang dot id dau,

³nga' noduhan oku i' dau do momonsoi'ddi tu' ogumu' kopio o raha' do tulun do nakalawas ku, tu' soudor oku i'.

⁴Pinili' oku'd Tuhan, i Kinorohingan di tukuon dot Israil, om pinili' dau o sinakagon ku do momorinta' dot Israil do gisom dot alaid. Om pinili' dau i sinakagon do Yohuda do posodia' do boyoon, om mantad nod payat do Yohuda om pinili' dau i sompiiyon do tapa' ku. Om id pogialatan no do sompiiyon di tapa' ku, om norohian iyau do minomili' doho' om pinoposiliu doho' do raja' do pointongkop dot Israil.

⁵Om nonuan oku dau dot ogumu' o tanak do kusai, om id pogialatan no diyolo' om pinili' dau i Suliman do momorinta' dot Israil, i pomorintaan do don Tuhan.

⁶Om boros kad Tuhan dot id doho', 'I Suliman no, i tanak nu, o momonsoi di Walai'd Sasambayanan dot Agayo do maan do doho'. Nopili' ku no iyau do sumiliu do tanak ku, om iyoho' o sumiliu do tapa' dau.

⁷Om pologon ku'ndo do mompus-ompus kasai' i pomorintaan dau ondung tumilombus no iyau do mumboyo' do koinsanai dit oturan om ponuhuan ku, do miagal di wonsoyon dau do dinondo,' ka," ka dau.

⁸Om boros ka kawagu di Daud, "Oi koinsanai'd rayat ku, hiti nod toguang do Kinorohingan toko' om hiti'd toguang do toinsanan o tulun dot Israil, i tulun do don Tuhan, do suhuon kopio ku iyokoyu, do mumboyo' kopio do koinsanai di pinonuhuan do Tuhan, i Kinorohingan toko', om kotilombus kou i' do kasanganu'dti pomogunan dot osonong om kotungkus i' dokoyu iti dot id sinakagon di sumusuhut dokoyu do gisom dot alaid," ka dau.

⁹Om id di Suliman no, om poingkaa o pinoboros di Daud, "Oi tanak ku, suhuon kopio ku iya' do mintutun do Kinorohingan di tukuon di tapa' nu om momonsoi'd karaja' dau do mikuwo'd osombulu' kopio o ginawo om agaan o ginawo. Tu' oilaan ngai' i' dau o pomusarahan om korohian toko'. Om ondung rumikot ko dot id dau, om romiton ko i' dau; nga' ondung tumongkiad ko dau om tongkiadan ko nondo dau do gisom dot alaid.

¹⁰Om mositi' no dot opurimanan nu do nopili' ko nod Tuhan do momonsoi'dti Walai'd Sasambayanan dot Agayo do maan do dau. Om wonsoyo' noti do dinondo --- om wonsoyon no do mikuwo'd ginawo dit iso-iso' kopio," ka.

¹¹Om patahako' noddid di Daud di Suliman i palan om koinsanai di palan di Walai'd Sasambayanan dot Agayo, om i palan di bilik di poopian do konununuan. Om palan do koinsanai di bilik do suwai, om palan di kinoiyonon dot Olidang Kopio, it iyonon do mangampun do dusa.

¹²Om pinatahak nogi' dau o koinsanai di palan di nongosorou dau do poiyaan do koinsanai di natad di ponong id suang om i bilik do songinsorili' di natad, om i palan di bilik do poiyanan di konununuan di Walai'd Sasambayanan dot Agayo, om i bilik di poiyanan di patahakon dot id Tuhan.

¹³Om pinatahak nogi' di Daud di Suliman i notulis mantad do karalan-ralano' do mamahagi' di piro-piro ot imam om i tulun do Liwi dot id piro-piro o sinompuruan, om kowoyo-woyoo' do momonsoi di karaja' do hiri'd Walai'd Sasambayangan dot Agayo, om kowoyo-woyoo' do momogompi' do koinsanai di konunu-nunuan di Walai'd Sasambayangan dot Agayo.

¹⁴Om pinotuduk nogi' dau ondung songkuro o ginumu' do pirok om tamas do pakayon do pomonsoi di piro-piro o pakakas,

¹⁵do pomonsoi do pointikid-tikid di lampung om i potimpakan do lampung,

¹⁶om pomonsoi di mija' do pirok, om pomonsoi di mija' do tamas di pasakayan di roti do patahakon dot id Kinorohingan.

¹⁷Om pinotuduk nogi' dau ondung songkuro o ginumu' do tamas di nosompipi' do maan do pomonsoi di totodok, om mangkuk, om kakanan, om songkuro o kogumuo' do pirok om tamas do pomonsoi di piring,

¹⁸om songkuro o kogumuo' do tamas do nosompipi' do pomonsoi di podtutudan do kominyan om wonsoyon do korita'-kuda' do pasakayan di winonsoi di pinoiyo- iyo do moloikat di roitan do kerub di pounkalad o talad dot id sawa-sawat di Kaban do Tumpongo'dTuhan.

¹⁹Om boros kad i Raja' Daud, "Poinsuang ngai' iti di palan di tinulis do miontok di pinonuhuan do Tuhan doho' do momonsoi," ka.

²⁰Om boros kad i Raja' Daud dot id di Suliman, i tanak dau, "Pokoiso-isoo' no, om pogiroto' no o ginawo nu. Timpunaan no i karaja' om kada' poddosi do tumimbaba' do nunu nopo. Om muhup indo diya' o Tuhan, i Kinorohingan di tukuon ku. Om a' ko i' dau tongkiadan do gisom dot opongo ngai' nu i karaja' do momonsoi di Walai'd Sasambayangan dot Agayo.

²¹Nongoonuan ngai' nod karaja' do hiri'd Walai'd Sasambayangan dot Agayo it imam om i tulun do Liwi. Om ongorohian ngai' i' do muhup diya' o piro-piro tukang di mogisuayan o toilaan. Om koinsanai di rayat om i boyoon diyolo' nga' posodia' ngai' i' do momonsoi do nunu nopo o ponuhuan nu," ka dau.

1 Susui 29

I Pinopuhawang do Pomonsoi di Walai'd Sasambayanan dot Agayo

¹Om poboroso' no di Daud dot id koinanai di tulun di pointimung do hiri o poingkaa, "I Suliman no, i tanak ku o nopili' do Kinorohingan dot id pogialatan di tangaanak ku'd kusai, nga' omulok po iyau om okuri' po o nopinsingilaan dau. Om iti nopo karaja' dot apatut do wonsoyon om agayo om awagat, tu' iti nopo om okon i' ko' tiyonon do tulun do miagal di walai'd raja', nga' iti nopo Walai'd Sasambayanan dot Agayo om don Tuhan i', i Kinorohingan.

²Om nokototos oku no do poposodia' do pakakas diti Walai'd Sasambayanan dot Agayo --- do tamas, om pirok, om tambaga', om basi', om kayu, om watu dit ongolumis, om watu dot angamahal o gatang, om watu di mogisuayan o warna' do maan do pomolumis, om ogumu' o watu di linunau.

³Om pinapatahak oku do pirok om tamas do mantad id konunu-nunuan ku, tu' osianan oku no kopio di Walai'd Kinorohingan, i tiyonon do sumambayang.

⁴Ogumu' i' ko' hatus o tan do tamas di nosompipi' do nakatahak ku om osomok nod duwo nahatus om apat nohopod o tan do pirok do nosompipi' do pomolumis di limput di Walai'd Sasambayanan dot Agayo,

⁵om maan do wonsoyon dit apatut do wonsoyon di piro-piro o tukang. Om isai po ot orohian do manahak do popuhawangon dot id Tuhan?" ka dau.

⁶Om kongorohiai noddi do popuhawang i piro-piro o boyoon di pinuruan do sompiyon, om i boyoon do payat, om i boyoon do soudor, om i mongilo-ilo di dapu' di don raja'

⁷do koinanai diti do pomonsoi di Walai'd Sasambayanan dot Agayo: lobi ko' hatus om turu' nohopod o tan do tamas, om lobi ko' tolu nahatus om apat nohopod o tan do pirok, om lobi ko' onom nahatus om duwo nohopod o tan do tambaga', om lobi ko' tolu noribu om apat nahatus o tan do basi'.

⁸Om iri tulun dit ongiwatu dot agayo o gatang nga' pinapatahak nogi' do posuangon di kousinan di dong Walai'd Sasambayanan dot Agayo, om mongilo-ilo nopoddi om i Yohiol, i tulun do Liwi, i mantad id pinuruan do sompiyon di Girson.

⁹Om agaan tomod nopo o ginawo di tulun do pinapatahak dot id Tuhan, om ongotood ngai' iyolo' tu' ogumu' tomod o nakatahak diyolo', om i Raja' Daud nga' otook tomod nogi'.

Minamarayou i Daud do Kinorohingan

¹⁰Om royoho' no di Raja' Daud o Tuhan dot id toguang di tulun dot ogumu'. Om boros ka dau, “Oi Tuhan, i Kinorohingan di tukuon di Yakub, i taki-aki dahai, iya' no o royohon do gisom do poingompus!

¹¹Agayo ko no kopio, om kikuasa', om kikagayaan, om koimayaan kopio, om abantug. Diya' ngai' i' dot oinsanan di hilo'd tawan om hiti'd pomogunan, om iya' no o raja' dit agayo, i pomorinta' dot id sawat do koinsanai do nunu nopo.

¹²Mantad ngai' i' dot id diya' o kakayaan om kohoroo'; om porintaon nu o koinsanai do nunu nopo do mikuwo'd kokoriso' om kuasa' nu; om milo ko i' do papabantug om popokoris dot isai nopo o tulun.

¹³Om mongunsikou diri iyahai diya' oi Kinorohingan dahai, om mamarayou iyahai do ngaran nu di kikagayaan.

¹⁴Nga' a' oku i' om i rayat ku milo do manahak diya' do nunu-nunu, tu' koinsanai'ddi om nipuhawang nu i', om pinopoguli' no iyahai di diya' mantad.

¹⁵Om oilaan nu i' oi Tuhan do koposi-posion nopo dahai om miagal no di tulun di tindapou om miagal di sompogunan, do miagal di komolohingan dahai di gulu po. Tumur nopo dahai om miagal no do sangai di tumalib, om a' i' iyahai milo do mogidu' do mantad id kapatayon.

¹⁶Oi Tuhan, i Kinorohingan dahai, tinimung ngai' dahai iti konunu-nunuan dot agayo o gatang do maan do pomonsoi do walai nu do pomusou dahai di ngaran nu dit olidang, nga' iya' ngai' i' o tadon diti om iya' ngai' o sanganu.

17Oilaan ku i' dot umbalan ngai' nu o ginawo do pointikid-tikid do tulun om orohian ko i' do tulun dit otulid o ginawo. Om pinatahak ngai' ku diya' iti do mikuwo dot otulid om iso-iso' om agaan o ginawo ku, om nokito ku nogi' o kooropodo' di tulun nu do nokotimung do hiti do pinapatahak do nipuhawang dot id diya'.

18Oi Tuhan, i Kinorohingan di tinuku' di komolohingan dahai, i Abraham, om i Isak, om i Yakub, piantangan no i tulun nu om osianan kasai' i' iyolo' diya', om tulungon no iyolo' om otorodok kasai' i' iyolo' dot id diya' do gisom dot alaid.

19Om onuwai no i Suliman, i tanak ku do korohian dit osombulu' kopio do mumboyo' do koinsanai di ponuhuan nu om korohian do mamaal di Walai'd Sasambayangan dot Agayo di pinosodiaan ku do koinsanai'dti,” ka dau.

20Om kasambayang poddi i Daud do miagal diri om suhuo' ngai' noddi di Daud i tulun do mamarayou'd Tuhan. Boros ka dau, “Royoho' no o Tuhan, i Kinorohingan dokoyu!” ka. Om oinsanan nopo i tulun do minamarayou'd Tuhan, i Kinorohingan di tinuku' di komolohingan diyolo', om otud no iyolo' do suminuwau'd Tuhan om suminuwau di raja'.

21Om tadau po kawagu om ponumbali' no iyolo' do tayam-tayam do minaan do porsombahan di sumbolion do pinatahak dot id Tuhan, om potikido' nogiddi di tulun do maan diyolo'd kanon. Om suwai no ko' mantad diri, om pinapatahak po iyolo' do soribu o sapi' do tontoluhan, om soribu o dumba' do tontoluhan, om soribu o tanak do dumba', do minaan songkoyuo' do monorob do hiri'd pananaraban do porsombahan. Om pinapatahak nogi' iyolo' do porsombahan dot anggur.

22Om ongotood tomod diri iyolo' do tontok do tadau'ddi do maso diyolo' do mangakan om monginum dot id toguang do Tuhan. Om koinduwaai po diyolo' do popoboros do raja' i Suliman. Om pinogirod diyolo' o kinosilihan di Suliman do raja' diyolo' dot id suang do ngaran do Tuhan, om pinogirod nogi' diyolo' o kinosilihan di Sadok dot imam.

²³Om i Suliman noddi o nokosowoli di Daud, i tapa' dau do raja' do miagal di natantu' mantad do Tuhan. Om iyau nopo om raja' di nokoundar kopio, om oinsanan nopo i bansa' dot Israil do minumboyo' dau.

²⁴Om oinsanan nopo i pagawai do pomorinta' om i soudor, om i tangaanak di Daud do suwai do minamatos do mumboyo' di Suliman tu' raja'.

²⁵Om pinoronok om pinopusou do Tuhan di Suliman o koinsanai do bansa' diri om siniliu dau iyau do raja' dit abantug ko' mantad do raja' do suwai di nokoumbal do momorinta' dot Israil.

Pinomorintaan di Daud

²⁶Pinorinta' di Daud, i tanak di Isai o pointongkop dot Israil

²⁷do solinaid dot apat nohopod o toun. Turu' o toun dau do minomorinta' do hilo'd Hibrón om tolu nohopod om tolu o toun dau do momorinta' do hilo'd Yorusalim.

²⁸Om kapatai nopo iyau om di molohing kopio iyau, om kaya' kopio iyau om suahon do tulun. Om i Suliman diri, i tanak dau'd kusai o nosiliu'd raja' do nokosowoli dau.

²⁹Om susuyon nopo do pasal di Raja' Daud do mantad di timpuun i' om gisom do kopupuson om nongkotulis ngai' i' do hiri'd suang do buuk di tinulis di tolu o nabi, i Somuil, om i Natan, om i Gad.

³⁰Om iri nopo pinotulis diri om monusui do karalan-ralano' dau do minomorinta', om kokoriso' dau, om koinsanai di nongosiliu dot id dau, om id Israil, om id pomorintaan di raja' di hiri'd posorili'.

2 Susui

2 Susui 1

Suminambayang i Suliman do Mokianu'd Toilaan

(1Ra. 3.1-15)

¹Om nosiliu nodd i Suliman, i tanak di Raja' Daud, do raja' dit ogirot o pomorintaan do hilo'd Israil. Om binarakatan iyau do Tuhan, i Kinorohingan dau, om pinokoris kopio iyau do Tuhan.

²Om oinsanan nopo i boyoon do soribu o soudor om boyoon do hatas o soudor, om oinsanan i pagawai do pomorinta', om oinsanan i boyoon do sompiiyon, om oinsanan i rayat dot Israil do sinuhu' di Raja' Suliman

³do mongoi woyo' dau do hilo'd tiyonon do sumambayang di hilo'd Gibion. Om ongoi ngai' nopoddi iyolo' do hilo' tu' hilo' no i Kiim do Tuhan di winonsoi di Musa, i susuhuon do Tuhan, di hilo' pod tana' do kowotuan.

⁴(Nga' iri nopo i Kaban do Tumpongo'd Tuhan om hilo' nod Yorusalim, do poinsuang di kiim do winonsoi di Raja' Daud, do tontok di pinawaliu dau i Kaban do mantad hilo'd Kiriati Yiarim.)

⁵Om i pananaraban do porsombahan, i tambaga' do winonsoi, i winonsoi di Bisaliil i tanak di Uri, i manangaki di Hur, nga' hilo' id Gibion, do hiri'd dotimbabaan di Kiim do Tuhan. Om hilo' no i Raja' Suliman om koinsanai di rayat do suminambayang dot id Tuhan.

⁶Om hiri nod pananaraban do porsombahan di tambaga' do winonsoi, it id dotimbabaan di Kiim, o pinanaraban di raja' do soribu o tinan do tayam-tayam do maan do porsombahan di sorobon dot id Tuhan.

⁷Om totuong iddi do minintalang o Kinorohingan dot id di Suliman, om boro-boros nod, “Nunu o korohian nu do patahakon ku diya'?” ka.

⁸Om boros ka di Suliman, “Tuhan, nokointalang nu no dot osianan kopio ko di Daud, i tapa' ku, om baino' nodd om nosiliu oku no diya' do raja' do suminowoli dau.

⁹Om maha' daa om bayaanon nu i batos nu dot id tapa' ku do dinondo, oi Tuhan, i Kinorohingan ku. Nopili' oku no diya' do sumiliu'd raja' do bansa' dit agayo, it a' no ointob-intob o kogumuo'.

¹⁰Om iri no o kopokionuan ku diya' do toilaan om pomusarahan dot atarom do momorinta' diyolo'. Tu' ondung amu', om poingkuro oku po daa do momorinta' diti tulun nu dot irad diti kogumu'?" ka dau.

¹¹Om boros kad Kinorohingan dot id di Suliman, "Osonong tomod i pinokianu nu. A' ko i' minokianu do kakayaan ko' dapu' ko' kobontugan ko' kapatayon di pisangod nu, ko' tumur po dot anaru, suwai ko' minokianu ko do toilaan om pomusarahan dit atarom do momorinta' diti tulun ku, di pinaharapan ku diya'.

¹²Om iri no o kapanahakan ku diya' do toilaan om pomusarahan dot atarom. Om suwai no ko' iri, om posimbayanon tiya' po, om pakayaon ku iya', om pobontugon ku ko' mantad di piro-piro raja' dit ongosonong di maso di nakatalib, om id dabantalan," ka dau.

Kakayaan om Pomorintaan di Raja' Suliman

(1Ra. 10.26-29)

¹³Om tongkiad noddi i Suliman di tiyonon do sumambayang do hilo'd Gibion, i pinoiyanan di Kiim do Tuhan, om poguliai no dau do hilo'd Yorusalim. Om hilo' no iyau do momorinta' dot Israil.

¹⁴Om pongonuwai no dau i soudor dau do soribu om apat nahatus o korita'-kuda' di don sumasangod, om hopod om duwo noribu o tinan do kuda' di don sumasangod. Songintanga' nopoddi nga' pinoiliu dau do hilo'd Yorusalim, om iri no suwai om pinakaa dau dot id bandar do suwai.

¹⁵Tontok nopo di pomorintaan di Suliman, om pirok nopo nga' miagal no do konunu-nunuan di koubasanan kasai', tu' miagal pod watu; om kayu sedar do Libanon nga' ogumu' no kopio tu' miagal pod kayu ara di koubasanan o kogumuo'.

¹⁶Om iri ngai' no i wakil di raja' o momoli do kuda' do mantad hilo'd Musri om hilo'd Kilikia,

¹⁷om korita'-kuda' do don sumasangod do mantad hilo'd Masir, om padangon no kawagu diyolo' dot id piro-piro o raja' do Hit om raja' do Siria. Om gatang nopo do padang diyolo' nga' hatas om limo nohopod o tusin do pirok dot iso' o kuda', om onom nahatus o tusin do pirok dot iso' o korita'-kuda' do don sumasangod.

2 Susui 2

Sumodia' do Momonsoi di Walai'd Sasambayanan dot Agayo

(1Ra. 5.1-18)

¹Om natantu' no di Raja' Suliman do momonsoi iyau do Walai'd Sasambayanan dot Agayo do don Tuhan, om momonsoi do walai'd raja' dot iyonon dau.

²Om ponuhu' no i Suliman do turu' nohopod noribu o tulun do mongoi pomirangkat di pakakas do pawaalon, om walu' nohopod noribu o tulun do mamabak do watu do hilo'd konuluhanan, om tolu noribu om onom nahatus o mandur do miontong do karaja'ddi.

³Om porikoto' no di Suliman o boros diti dot id di Hiram, i raja' do Tirus do poingkaa, “Osonong do midagang-dagang to do miagal di winonsoi di Daud, i tapa' ku. Pinapadagang ko do kayu sedar do Libanon dot id dau do pamaal di walai dau do don raja'.

⁴Om baino' no om orohian oku do mamaal di Walai'd Sasambayanan dot Agayo do don Tuhan, i Kinorohingan ku. Om hiri nondod walai'ddi o tiyonon ku om tiyonon di rayat ku do sumambayang om modtutud do kominyan om it ongosonong o kosingudan. Om posodia' kasai' nopondo iyahai do roti do maan do porsombahan dot id Tuhan. Om patahak nondo iyahai do porsombahan di sorobon do pointikid-tikid do kosuabon om sosodopon, om pointikid do tadau'd Sabat, om tadau dot agayo do Tulan do Wagu, om tontok di piro-piro o tadau di natantu' mantad do Tuhan, i Kinorohingan dahai, do kopomusahan dahai dau. Nokoponuhu' no iyau do tulun dot Israil do momonsoi do miagal diri do gisom dot alaid.

⁵Om mositi' nod suwai-suwai ko' i walai di koubasanan i Walai'd Sasambayanan dot Agayo do wonsoyon ku tu' Kinorohingan nopo dahai om agayo i' ko' mantad do nunu nopo o ponokokinorohingan do suwai.

⁶Nga' otopot nopo kopio om iso' pod tulun nga' aiso' i' o milo do momonsoi do walai'd Kinorohingan, tu' oinsanan piya ilo tawan nga' a' i' kabagal do tiyonon dau. Om iri nopondo i Walai'd Sasambayanan dot Agayo di wonsoyon ku om milo no kopio do podtutudan do kominyan dot id Kinorohingan.

⁷Om iri no o kopokionuan ku diya' do paatod dot id dahai do tulun dit oilo kopio do manantan do tamas, om pirok, om tambaga' om basi', om it oilo do mangawol do kain dit otomou, om it otomou daragang-ragang om it aragang, om it oilo do monipong. Om muhup nondo iyau di piro-piro o tukang di mantad hilo'd Yohuda om hilo'd Yorusalim, i nongopili' mantad di Daud, i tapa' ku.

⁸Om oilaan ku nogi' dot ongoilo kopio do managad do kayu i tulun di mananagad do kayu do hino'd pomogunan nu. Om paatadan oku no daa diya' do piro-piro o bansa' do kayu sedar om kayu cendana do mantad hilo'd Libanon. Om suhuon ku indo i tulun dahai do muhup di tulun nu,

⁹do posodia' do kayu dot ogumu'. Tu' mositi' no dot agayo om olumis i Walai'd Sasambayanan dot Agayo di maan dahai waalo'.

¹⁰Om paatadan i' dahai do taakanon i tulun nu do duwo noribu tan do gandum, om duwo noribu tan do barli, om apat nahatus noribu lito do waig dot anggur, om apat nahatus noribu lito do tumau do saitun," ka.

¹¹Om simbaro' no di Raja' Hiram i surat di Raja' Suliman, do poingkaa, "Siniliu ko do Tuhan do raja', tu' osianan i' o Tuhan do bansa' nu.

¹²Royohon no o Tuhan, i Kinorohingan dot Israil, i minomonsoi do tawan om pomogunan! Nonuan dau i Daud do tanak do kusai di kipomusarahan dot atarom om i kitoilaan, i momonsoi do walai'd Tuhan om walai do dong raja' dot iyonon dau.

¹³Paandadon ku nodti do paatod o songulun o tukang dit oilo om atarom o pomusarahan, i roitan dot i Huram.

¹⁴Tina' nopo dau om mantad id payat do Dan, om tapa' no dau om tulun do Tirus. Iyau nopo om oilo kopio do momonsoi do nunu nopo i tamas, om pirok, om basi', om watu om kayu do wonsoyon. Om milo nogi' iyau do mangawol do kain dot otomou, om it otomou daragang-ragang, om it aragang, om iri nogi' i kain linan. Om milo ngai' nopo iyau do mongikir do poiyoon do nunu nopo i poiyaan. Om suhuon nopo iyau do kumaraja' do poinsugku' di tukang nu iya' om i tulun di nakakaraja' dot id tapa' nu.

¹⁵Om poingandad no iyahai do korikatan di gandum, om barli, om anggur, om i tumau do saitun di pinabatos nu'ddi.

¹⁶Om mongoi indo iyahai panagad do kayu sedar do hilo'd konuluhanan do Libanon do songkuro nopo o kogumuo' do pokionuon nu. Om kagasan nogindo dahai do poiyoon di gakit, om porulunon dahai do hilo'd rahat do gisom do hilo'd Yopi. Om hilo' nopondo om oongoi no dokoyu kasaan do pokoyoon do hilo'd Yorusalim," ka.

Tinimpuunan do Mamaal i Walai'd Sasambayangan dot Agayo

(1Ra. 6.1-38)

¹⁷Om papaharo no i Raja' Suliman do pongintaban do koinsanai di tulun do bansa'd suwai di poingiyon do hilo'd Israil, do miagal di winonsoi di Raja' Daud, i tapa' dau. Om koilaa' no do 153,600 o tulun do bansa'd suwai.

¹⁸Om 70,000 o tulun do mantad id pogialatan diyolo' do sinuhu' do mongoi panaan di maan do waalon, om 80,000 o mamabak do watu do hilo'd konuluhanan, om 3,600 o mandur do miontong do karaja'ddi.

2 Susui 3

¹Om natantu' mantad no di Daud, i tapa' di Suliman, do waalan nopo di Walai'd Sasambayangan dot Agayo om hilo'd Yorusalim; do hiri'd Nuluhon do Moria, i tiyonon do momogomos do gandum, it i Arauna daa, i tulun do Yobus, o sanganu di gulu po.



²Om tinimpuunan nopo di Raja' Suliman do momonsoi i Walai'd Sasambayanan dot Agayo'ddi nga' di tulan do koduwo di kaapat do toun dau do momorinta'.

³Konoruo' nopo di walai nga' duwo nohopod om turu' o mito om kalaabo' no om siam o mito.

⁴Konoruo' nopo di langga' dit id gulu kobontol om miirad do kalaabo' di walai, tu' siam o mito. Om kasawato' no om limo nohopod om apat o mito. Om hiri nopod ponong id suang di langga'ddi nga' nurogupan do tamas di nosompipi'.

⁵Hiri nopod langga' dit agayo di walai'ddi nga' linimput do papan do kayu sedar do Libanon om nurogupan do tamas dit osonong, om kinikiran do pinoiyo-iyo do guas do kurma om rantai.

⁶Om linumis po di raja' i walai'ddi do watu dit olumis om it agayo gatang dit ongosonong kopio om tamas di nanu do mantad hilo'd pomogunan do Parwaim.

⁷Om iri nogi' i tamas diri o pinonguragup dau di limput di Walai'd Sasambayanan dot Agayo'ddi, om i boruti di pinadakatan di limput, om i pinadakatan di totobon, om iri ngai' i totobon di wawayaan. Om kinikiran ngai' nopo di pinoiyo-iyo do moloikat di roitan do kerub o hiri'd limput.

⁸ Konoruo' nopo di bilik di hiri'd gogok kopio, i roitan do Bilik dit Olidang Kopio, om siam o mito, om kalaabo' no om siam o mito, dot irad do kalaabo' di Walai'd Sasambayanan dot Agayo. Kogumuo' nopo do tamas do pinonguragup di limput di Bilik dot Olidang Kopio'ddi om duwo nohopod o tan,

⁹om limo nahatus om turu' nohopod o gram do tamas do winonsoi do lantak. Iri nopo limput do koinsanai'd di bilik di hiri'd tingkat dot id sawat om nurogupan do tamas.

¹⁰⁻¹³Om minonuhu' nogi' i raja' di piro-piro tukang do momonsoi do duwo i poiyo-iyoon do moloikat di roitan do kerub, do tambaga' o wonsoyon; om

urogupan nogindo do tamas om pitoningon do poiliu, do potimbaba' di wawayaan do hiri'd Bilik dit Olidang Kopio. Om wansayan goduwo nopo do talad di pounkalad do 2.2 mito do konoruo', om kopitopis i' i tompok do tiso' di talad di winonsoi'ddi do hiri'd tanga' di bilik, om iri no tompok di talad do koduwo om poirikot do hiri'd limput do ponong id gibang om ponong id wanan. Konoruo' nopo di talad diri om siam o mito; miirad nopo do kalaabo' di bilik.

¹⁴Om iri nopo Bilik dit Olidang Kopio'ddi om winansayan do tirai do kain linan om kain dit otomou, om kain dit otomou daragang-ragang om kain dit aragang. Om rinindaan i tirai'ddi do pinoiyo-iyo do moloikat di roitan do kerub.

Duwo o Torigi do Tambaga' dit Agayo

(1Ra. 7.15-22)

¹⁵Om pomonsoi no i raja' do duwo o torigi do sopihopod om limo om satanga' o mito do kasawato', om poudongo' no dau do hiri'd gulu kobontol di Walai'd Sasambayanan dot Agayo. Om winansayan goduwo nopo i torigi'ddi do pinongulu do 2.2 mito o kasawato'.

¹⁶Om linumis po i pinongulu di torigi'ddi di tambaga' do winonsoi do pinoiyo-iyo do rantai di rinambo-rambot om hatas o pinoiyo-iyo do tua' do delima.

¹⁷Pinoudangan nopo di torigi dot agayo'ddi om hiri'd miampaping di wawayaan do sumuang di Walai'd Sasambayanan dot Agayo; om iri nopo i torigi do ponong id salatan om pinungaranan do Yakin, om iri no torigi di ponong id utara om pinungaranan do Buas.

2 Susui 4

Pakakas do Hiri'd Walai'd Sasambayanan dot Agayo

(1Ra. 7.23-51)

¹Om ponuhu' no i Raja' Suliman do momonsoi dot iso' o pananaraban do porsombahan do tambaga' o wonsoyon, do konoruon nopo om siam o mito, om kalaabon nga' siam i' o mito. Om kasawato' no om apat om satanga' o mito.

²Om minomonsoi nogi' iyau do tangki' do tambaga', dot ourug o pinomonsoi. Korolomo' nopo di tangki' om 2.2 mito, om sukatan no do padarapas di kabang om 4.4 mito, om kogoyoo' no do pointutuk om 13.2 o mito.

³Pointutuk nopo do ponong id soliwani do tisan di kabang di tangki' om kinikiran do pinoiyo-iyo do sapi' do duwo o rulud, do pinasagalai di tangki'.

⁴Iri nopo tangki'ddi nga' pinasakai do likud do hopod om duwo o sapi' di tambaga' do winonsoi --- tolu o sapi' do potoguang ponong id utara, om tolu o potoguang ponong id selatan, om tolu o potoguang ponong id kotonobon, om tolu o potoguang ponong id koulayon.

⁵Kakapalo' nopo di tangki' om 75 o milimito. Om iri nopo tisan do kabang di tangki' nga' koiyo-iyo di tisan do kabang do sangkir tu' posuringa' do koiyo-iyo di tusak do bunga bakung di nounkalad no. Korumpos nopo di tangki' om haro i' doti' o 60,000 o lito.

⁶Om minomonsoi po i Raja' Suliman do hopod o mimpun dot angagayo. Limo o poilihon do hiri'd ponong id selatan di Walai'd Sasambayanan dot Agayo om limo o poilihon do hiri'd ponong id utara. Iri ngai' nopo mimpun dit angagayo'ddi nga' pongougan di popot do tayam-tayam di sorobon do maan do porsombahan di sumbolion. Om iri no waig di hiri'd tangki' dit agayo'ddi om maan dit imam do pomougan.

⁷⁻⁸Om minomonsoi po iyau do hopod o potimpakan do lampung do temas o winonsoi; om pinoiyo di poiyaan di natantu' mantad, om minomonsoi iyau do hopod o mija'. Pinoiyanan nopo di hopod o potimpakan do lampung om i hopod o mija' diri nga' hiri'd bilik dot agayo di Walai'd Sasambayanan dot Agayo; limo o potimpakan do lampung om limo o mija' do ponong id gibang, om sopilimo o pinoiliu do hiri'd ponong id wanan. Om minomonsoi po iyau do hatas o mangkuk do temas do winonsoi.

⁹Om minomonsoi po i Raja' Suliman dot iso' o natad do ponong id suang do maan do don imam, om iso' kawagu o natad do ponong id soliwani. Om iri nopo totobon di wawayaan dit id piolitan di duwo o natad diri om nurogupan do tambaga'.

10Iri nopo tangki' om pinoiliu do hiri'd linsuk di ponong id salatan om potimbaba' ponong id koulayon do hiri'd Walai'd Sasambayanan dot Agayo.

11-16Om minomonsoi po i Huram, i boyoon di tukang, do kualii', sikup, om mangkuk dot ogumu'. Om kopongo ngai' no dau do minomonsoi o koinsanai di pakakas do hirion id Walai'd Sasambayanan dot Agayo, do miagal di nakabatos dau dot id di Raja' Suliman. Iri ngai' nopo pakakas diri om: Duwo o torigi dot agayo Duwo o pongulu do torigi do pinoulu di duwo o torigi'ddi I winonsoi do pinoiyo-iyo do rantai do rinambo-rambot do hiri'd duwo o pinongulu di torigi Apat nahatus o pinoiyo-iyo do tua' do delima do tambaga' do winonsoi, i pinorulud do duwo o rulud do sopihatus dot iso' o rulud; om pinotutuk di winonsoi do pinoiyo-iyo do rantai do rinambo-rambot di hiri'd duwo o pongulu di torigi. Hopod o korita'-kuda' Hopod o mimpun dot angagayo Iso' o tangki' Hopod om duwo o sapi' di tambaga' do winonsoi do pasakayan di tangki' Piro-piro o kualii', om sikup om totodok. Om tambaga' nopo di pinomonsoi di Huram do koinsanai di pakakas diri om tambaga' di kinيسان do gisom dot okolong. Om winonsoi ngai' dau iri do maan do koburu-buruon do hiri'd Walai'd Sasambayanan dot Agayo, do miontok di pinonuhuan di Raja' Suliman.

17Om sinuhu' iyolo' di Raja' do momonsoi'ddi do hilo'd podsusupuan dit id piolitan do Sukot om Sirida, it id Rantai do Yordan.

18Om ogumu' no kopio i pakakas diri gisom dot iso' pod tulun nga' aiso' no o koilo ondung piro o kilogram do tambaga' do naayi' do pinomonsoi'ddi.

19-22Om minonuhu' po i Raja' Suliman do momonsoi do piro-piro pakakas do suwai do tamas dit osompipi' o wonsoyon, do koburu-buruon do hiri'd Walai'd Sasambayanan dot Agayo. Iri ngai' nopo pakakas diri om: Pananaraban do Porsombahan Piro-piro o mija' do poiyanan di roti do maan do porsombahan dot id Kinorohingan Koinsanai di potimpakan do lampung om i lampung do tamas dit osompipi' do winonsoi; i tududan do hiri'd dotimbabaan di Bilik dit Olidang Kopio, do miontok di natantu' mantad I pinomolumis di pinoiyo-iyo do tusak do bunga Piro-piro lampung Piro-piro o

pananggip do popou Pomisok do lampung Piro-piro o mangkuk Piro-piro o piring do poiyanan do kominyan Piro-piro o talam do poiyanan do popou Koinsanai di totobon do wawayaan di koiwang ponong id soliwani di Walai'd Sasambayangan dot Agayo om i totobon di Bilik dit Olidang Kopio nga' nurogupan ngai' nopod tamas.

2 Susui 5

¹Om kopongo poddi di Raja' Suliman do momonsoi i Walai'd Sasambayangan dot Agayo, om poopio' no dau do hiri'd piro-piro bilik do poopian o koinsanai di pirok, om tamas, om i konunu-nunuan do suwai di pinatahak di Daud dot id Tuhan.

Pinosuang di Walai'd Sasambayangan dot Agayo i Kaban do Tumpongo'd Tuhan (1Ra. 8.1-9)

²Om lohowo' ngai' noddi di Raja' Suliman o koinsanai di boyoon do payat om pinuruan do sompiyon dot Israil do rumikot do hilo'd Yorusalim do mongoi di Kaban do Tumpongo'd Tuhan do mantad hilo'd Sion, i Bandar di Daud, om posuangon do hiri'd Walai'd Sasambayangan dot Agayo.

³Om rikot ngai' nopo iyolo' do tontok di Tadau'd Agayo do Kinuhub-Kuhub.

⁴Om kongotimung ngai' poddi i boyoon om saano' no di tulun do Liwi i Kaban do Tumpongo,

⁵om igitai no diyolo' do hiri'd Walai'd Sasambayangan dot Agayo. Om iri nogi' i Kiim do Tuhan om i pakakas do hiri nga' pinawaliu ngai' no dit imam om i tulun do Liwi do pinosuang do hiri'd Walai'd Sasambayangan dot Agayo.

⁶Om timung nogiddi i Raja' Suliman om koinsanai di tulun dot Israil do hiri'd dotimbabaan di Kaban do Tumpongo om papatahak no iyolo' do porsombahan dot id Tuhan, do pinatahak nopo om dumba' om sapi' dot ogumu' kopio, gisom dot a' no ointob-intob.

⁷Om posuango' ngai' nogiddi dit imam i Kaban do Tumpongo do hiri'd Walai'd Sasambayangan dot Agayo, om poiliho' no diyolo' do hiri'd sahu di winonsoi do pinoiyo-iyo do moloikat do roitan do kerub, do hiri'd Bilik dit Olidang Kopio.

⁸Iri nopo talad di winonsoi di pinoiyo-iyo do moloikat do roitan do kerub nga' poungkalad do pounsompon di Kaban om i kayu do pinangantayang di Kaban.

⁹Iri nopo kayu di pinangantayang nga' anaru kopio, gisom dot iri no tulun di poingkakat do hiri'd hapak kopio di Bilik dit Olidang Kopio o kokito di tempok di kayu di pinangantayang diri. (Hilo' kasai' po i kayu do pinangantayang diri do gisom do baino'.)

¹⁰Poinsuang nopo di Kaban do Tumpongo om aiso' i' o suwai ko' i duwo o kaping do watu. Iri nopo duwo o kaping do watu'ddi om pinosuang di Musa do hiri'd Kaban di hilo' pod Nuluhon do Sinai; do tontok di minomonsoi i' o Tuhan do tumpongo dot id bansa' dot Israil, di kososoliwan diyolo' do mantad hilo'd Masir.

Kagayaan do Tuhan

¹¹⁻¹⁴Nokosodia' ngai' no it imam do hiri, i mantad id piro-piro o sinompuruan, do momonsoi di wonsoyon do don tugama'. Om oinsanan nopo i modsisinding om i popouni do tuunion do mantad id payat di Liwi --- i Asap, i Himan om i Yodutun om koinsanai dit id suang do pinuruan do sompiiyon diyolo', do kipinakai do pakayan do kain linan. Iri nopo i tulun do Liwi om miningkakat do ponong id koulayon do mantad id pananaraban do porsombahan om ongkiinigit do simbal om kecapi. Om poinsugku' nogi' diyolo' o hatas om duwo nohopod ot imam di popouni do torumpit. Iri nopo sinding di modsisinding diri om ompoton do torumpit om simbal om tuunion do suwai. Om iti no i boroson do sinding diyolo' dot id Tuhan, “Royohon no o Tuhan, tu' iyau nopo om osonong. Mompus-ompus kasai' i' o kosianan dau,” ka. Tontok di suminoliwan it imam do mantad hiri'd Walai'd Sasambayangan dot Agayo, om sigog i' do koponu' i walai'ddi do tulinau do tanda' do nakarapou o Tuhan, gisom dot a' no iyolo' milo do potilombus do momonsoi di natantu' mantad do wonsoyon do tontok do sumambayang.

2 Susui 6

Boros di Raja' Suliman dot id Rayat (1Ra. 8.12-21)

- ¹Om sambayang noddi i Raja' Suliman do poingkaa, “Oi Tuhan, uhang nu nogi' do miyon dot id pituongan do haun.
- ²Nga' baino' noddi, om nawansayan ku no iya' do walai do miagal do walai'd raja', do maan nu dot iyonon do gisom dot alaid,” ka dau.
- ³Om kasambayang poddi i raja', om toguang no iyau dot id toinsanan do rayat di songingkakat do hiri, om pokionuwai no dau iyolo' do barakat do mantad id Kinorohingan.
- ⁴⁻⁶Boros ka dau, “Di nopo di gulu po, om minamatos o Tuhan dot id di Daud, i tapa' ku do poingkaa, ‘Mantad di posoliwano' ku i' o tulun ku do mantad hilo'd Masir, om gisom do baino', om aiso' i' o tiso' pod bandar do hiti'd pomogunan dot Israil do pinili' ku do poingkakatan do Walai'd Sasambayanan do maan ku, om aiso' o songulun piya do pinili' ku do sumiliu do boyoon dot Israil, i bansa' do songonuon ku. Nga' baino' noddi, om pilion ku o Yorusalim dot iyonon do sumambayang dot id doho'. Om iya' no, oi Daud, o pilion ku do momorinta' di tulun ku,’ ka. Royohon no o Tuhan, i Kinorohingan dot Israil, i minamayaan do batos diri!” ka dau.
- ⁷Om boros ka kawagu di Suliman, “Nokopomusorou no i Daud, i tapa' ku, do momonsoi do Walai'd Sasambayanan dot Agayo do maan do don Tuhan, i Kinorohingan dot Israil.
- ⁸Nga' boros kad Tuhan dot id dau, ‘Osonong i' daa kopio ino tosorou nu.
- ⁹Nga' okon i' ko' iya' o popoingkakat di Walai'd Sasambayanan dot Agayo, suwai ko' i tanak nu,’ ka dau.
- ¹⁰Om baino' noddi om nabayaan nod Tuhan i batos dau. Om nosiliu oku nod raja' dot Israil do suminowoli di tapa' ku. Om nowonsoi ku no i Walai'd Sasambayanan dot Agayo do maan do Tuhan, i Kinorohingan dot Israil.
- ¹¹Om nokosuang ku no do hiri'd Walai'd Sasambayanan dot Agayo i Kaban do Tumpongo, i sinuangan di watu do tumpongo'd Tuhan dot id tulun dot Israil,” ka dau.

Sambayang di Suliman
(1Ra. 8.22-53)

12-13 Om minomonsoi po i Suliman do mimbar do tambaga' o winonsoi do hiri'd tanga' di natad di Walai'd Sasambayangan dot Agayo. Konoruo' nopo di mimbar om 2.2 o mito, om kalaabo' nga' irad iddi tu' 2.2 o mito, om kasawato' no om 1.3 o mito. Om ongoi no i Suliman ingkakat do hiri'd mimbar diri dot id dotoguangan do koinsanai di rayat di nakarapou'd hiri, om timbaba' no iyau di pananaraban do porsombahan. Om kokito ngai' i' dau i tulun do hiri. Om otud nogiddi iyau, om poinsawato' goduwo no dau o longon dau, om sambayang noddi.

14 Boros ka dau, “Oi Tuhan, i Kinorohingan dot Israil! Aiso' no o Kinorohingan do koiyo diya' do hilo'd tawan om hiti'd pomogunan! Binayaan nu i' i batos nu om pinointalang nu o kosianan nu dot id tulun nu dit otorodok dot id diya' om it obingumboyo' do mikuwo'd aayi-ayi' o ginawo.

15 Om binayaan nu i batos nu dot id di Daud, i tapa' ku; nowonsoi ngai' nu noddi do tatau'd baino' o pointikid-tikid di boros di pinoboros nu.

16-17 Om nakabatos ko nogi' dot id tapa' ku dot ondung iso-iso' kopio o ginawo di sinakagon dau do tumanud di Tourat nu do miagal di winonsoi dau, om haro kasai' nopondo o songulun do mantad id sinakagon dau dot osiliu do raja' dot Israil. Om baino' nodti, oi Tuhan, i Kinorohingan dot Israil, om pokionuon ku do bayaanon nu po o koinsanai di pinabatos nu dot id di Daud, i tapa' ku, i susuhun nu'ddi.

18 Nga' milo ko i' tuu kopio, oi Kinorohingan, do miyon do hiti'd pomogunan dot id pogialatan do tulun? Tu' oinsanan piya ilo tawan nga' a' nu i' kabagal dot iyonon, om okuro-kuro nogindo iti Walai'd Sasambayangan dot Agayo di winonsoi ku!

19 Oi Tuhan, i Kinorohingan ku, iyoho' no o susuhun nu! Om pokinongoho' no daa doho' iti sambayang ku, oi Tuhan, i Kinorohingan ku, om patahako' no iti pokionuon ku.

20-21 Om intirungan no do pointikid-tikid do tatau om totuong iti Walai'd Sasambayangan dot Agayo di pinili' nu do diya'. Om maha' daa om korongou ko doho' do hino'd kinoiyonon nu do hino'd surga, om mangampun doho' om

mangampun di tulun nu do tontok do sumambayang iyahai dot id diya' do potimbaba' diti walai.

²²Om soira' nopo do haro o tulun do tondoson do nokowonsoi'd sala' dot id tulun do suwai, om angatan nondo do hiti'd pananaraban do porsombahan di hiti'd Walai'd Sasambayanan dot Agayo, do sumumpa' dot a' iyau nokowonsoi'd sala',

²³om pokinongohon nori do hino'd surga, om butusan no i susuhoon nu'ddi, oi Tuhan. Hukuman no i kisala' om poiduwon no it aiso' o sala'.

²⁴Om soira' nopo dot aala' do pisangod o bansa' dot Israil, iti tulun do songonoon nu, tu' obungou di dusa diyolo', om rumikot nondo iyolo' dot id diya' do mokitulung, om mongoi do hiti'd Walai'd Sasambayanan dot Agayo, om sumambayang do mikuwo'd osiriba' o ginawo do mokiampun diya',

²⁵om pokinongohon no iyolo' do hino'd surga. Om maha' daa om ompunan nu o dusa diti tulun nu om pogulion nu kawagu iyolo' do hiti'd pomogunan di nakatahak nu dot id komolohingan diyolo'.

²⁶Soira' nopo dot a' ko poporikot do rasam tu' nokowonsoi i' do dusa dot id diya' o tulun nu, om ondung kumorologo iyolo' di dusa diyolo' om tumimbaba' diti Walai'd Sasambayanan dot Agayo, om sumambayang do mikuwo'd osiriba' o ginawo dot id diya',

²⁷om pokinongohon no iyolo' do hino'd surga, oi Tuhan. Om ompunan no o dusa di susuhoon nu, i tulun dot Israil. Tudukan no iyolo' do momonsoi dit otopot. Om owonsoi pondo o miagal diri, om porikatan nod rasam o hiti'd pomogunan nu, i pomogunan di pinatahak nu dot id tulun nu do sumiliu'd songonoon diyolo' do gisom dot alaid.

²⁸Soira' nopo do mononglous ko' orikatan do toruol di mogkoroliu o hiti'd pomogunan diti, ko' angaraag i totonomon dot oontok do tongus dit alasu' ko' akanon do katat, om soira' nopod songodon do pisangod i tulun nu, ko' oontok do toruol,

²⁹om pokinongohon no o sambayang diyolo'. Om ondung haro o songulun di tulun dot Israil, i tulun do songonuon nu do tumongob, om sumambayang nondo dot id diya' do mikuwo'd popoinsawat do longon dau do pointuduk diti Walai'd Sasambayangan dot Agayo,

³⁰om pokinongohon no o sambayang diyolo' do hino'd tiyonon nu do hino'd surga, om ompunan no om uhupan iyolo'. Tu' iya' noo o koilo dot id suang do ginawo'd tulun. Iyo nopoddi, om wonsoyon no dot id pointikid-tikid do tulun it apatut do wonsoyon dot id diyolo',

³¹om oronok indo om mihuboyo-boyo' o tulun nu dot id diya' do solinaid diyolo' do poingiyon do hiti'd pomogunan di pinatahak nu dot id taki-aki dahai.

³²Om soira' nopod haro o tulun do bansa'd suwai do mantad id pomogunan di hilo'd sodu' do korongou do kobontugo' om kokoriso' nu, om korongou do posodia' kasai' ko do monguhup, om rumikot nondo iyau dot id Walai'd Sasambayangan dot Agayo diti do mongoi sambayang dot id diya',

³³om maha' daa om pokinongohon nu o sambayang dau do hino'd tiyonon nu do hino'd surga, om patahakon nu i pokionuon dau. Om iyo nondo do tulun dot Israil, i tulun do songonuon nu, o koinsanai do bansa'd tulun do hiti'd pomogunan tu' kotutun diya' om mumboyo' do boros nu, om kongoilo dot iti no walai di winonsoi ku o tiyonon do sumambayang dot id diya'.

³⁴Om soira' nopod suhuon nu i tulun nu do mongoi sangod do pisangod, om hinonggo nopondo iyolo' do tumimbaba' diti bandar di nopili' nu om sumambayang do potimbaba' diti walai di winonsoi ku do maan nu,

³⁵om maha' daa om pokinongohon nu o sambayang diyolo' do hino'd surga, om maha' daa om onuan nu iyolo' do kamanangan.

³⁶Om soira' nopo do kowonsoi do dusa dot id diya' iti tulun nu --- otopot nopo kopio om aiso' i' o tulun dot aiso' o dusa --- om pologosan tomod nu nopondo iyolo' dot alaon do pisangod om atanggayan do pisangod do kumaa dot id pomogunan dit osodu' ko' osomok, tu' atatagadan ko no kopio,

37-38 om ondung otopot-topot kopio om aayi-ayi' kopio o ginawo diyolo' do tumongkiad di dusa diyolo' do daamot diyolo' do poingiyon dot id pomogunan diri, om sumambayang nondo dot id diya' do potimbaba' do pomogunan diti, i pinatahak nu dot id taki-aki dahai, om potimbaba' diti bandar do nopili' nu om iti Walai'd Sasambayangan dot Agayo di winonsoi ku do maan nu,

39 om pokinongohon no daa o sambayang diyolo' do hino'd tiyonon nu do hino'd surga, om kosianai no diyolo'; om maha' daa om ompunan nu o koinanai di dusa do tulun nu.

40 Om antangai no iyahai do dinondo, oi Kinorohingan ku, om pokinongohon ngai' no i sambayang dahai dot id diya' do mantad id kinoiyonon diti.

41 Ingkakat nod dinondo, oi Tuhan i Kinorohingan! Om suang no diti Walai'd Sasambayangan dot Agayo do miwoyo' di Kaban do Tumpongo, i tanda' do kuasa' nu, om miyon nod hiti do gisom dot alaid. Barakatan no o koinanai do karaja' dit imam di mogobi-obi' diya', om maha' daa om ongotood ngai' i tulun nu tu' osonong ko i' dot id diyolo'.

42 Oi Tuhan, i Kinorohingan, simbaro' no iti sambayang do raja' di nopili' nu. Sorohon no i kosianan nu dot id di Daud, i susuhuon nu," ka dau.

2 Susui 7

Sinambayangan i Walai'd Sasambayangan dot Agayo

(1Ra. 8.62-66)

1 Om kasambayang poddi i Raja' Suliman, om rikot no o tapui do mantad hilo'd tawan do minonorob do koinanai di porsombahan di sinumbali' di pinatahak dot id Tuhan. Om koponu' noddi di tulinau do tanda' do nakarapou o Tuhan, i Walai'd Sasambayangan dot Agayo,

2 gisom dot a' no kosuang it imam do hiri'd suang.

3 Om soira' di nokito di tulun dot Israil o tapui do ruminikot do mantad hilo'd tawan om noponu' di tulinau do tanda' do nakarapou o Tuhan, i Walai'd Sasambayangan dot Agayo, om otud nopo iyolo' do hiri'd siliu do tuminuku'

om mikuwo'd minamarayou iyolo' do Kinorohingan, tu' Kinorohingan nopo om osonong om mompus-ompus o kosianan dau.

⁴Om papatahak nodd i Raja' Suliman om koinsanai di tulun do pointimung do hiri, do porsombahan di sumbolion dot id Tuhan.

⁵Om papatahak no i Suliman do 22,000 o tinan do sapi' om 120,000 o tinan do dumba' do numaan do porsombahan do piuludan. Om iyo nodd i raja' om koinsanai di rayat do pinapatahak di Walai'd Sasambayangan dot Agayo dot id Kinorohingan.

⁶Om songingkakat ngai' it imam do hiri'd ningkokoton diyolo' do mitimbaba' di tulun do Liwi di mamarayou'd Tuhan do mikuwo'd popinguni di tuunion di winonsoi di Raja' Daud, om modsinding di sinding do “Mompus-Ompus O Kosianan Dau,” ka, do tumanud di pinonuhuan di Daud. Om iri ngai' no imam om popinguni do torumpit om songingkakat i tulun dot ogumu'.

⁷Om potobilango' nodd di Suliman do maan do don Tuhan i hiri'd tanga' di natad, it otimbabaan di Walai'd Sasambayangan dot Agayo, om papatahak nogiddi iyau do porsombahan di sorobon om porsombahan do gandum om lunok, i nanu do mantad id porsombahan do piuludan. Iyo pogiddi o winonsoi di Suliman nga' a' no orumpos di pananaraban do porsombahan di tambaga' do winonsoi, dot oinsanan i porsombahan.

⁸Om hiri nod Walai'd Sasambayangan dot Agayo do minamaramai i Suliman om koinsanai di tulun dot Israil do Tadau dot Agayo do Kinuhub-Kuhub do solinaid do turu' o tadau. Om ogumu' no kopio o tulun do nokotimung tu' nongkorikot nopo om mantad pod hilo'd Ralan do Hamat di ponong id utara om gisom do hilo'd piwolitan do Masir di ponong id salatan.

⁹Turu' o tadau diyolo' do pointimung do pinapatahak di pananaraban do porsombahan dot id Tuhan, om turu' po kawagu o tadau diyolo' do minamaramai di Tadau dot Agayo do Kinuhub-Kuhub. Om tontok di tadau do kolimpupuson no, om papaharo po iyolo' do karamayan do pongolimpupus.

¹⁰Om tadau poddi kawagu, di koduwo nohopod om tolu tadau do tulun do koturu', om suhuo' ngai' no di Suliman i tulun do minuli'. Om ongotood ngai' nopo iyolo' tu' osonong ngai' i' o winonsoi'd Tuhan dot id tulun dot Israil, i tulun do songonuon dau, om id di Daud om id di Suliman.

Minintalang Kawagu o Kinorohingan dot id di Suliman

(1Ra. 9.1-9)

¹¹Om kopongo poddi di Suliman do momonsoi i Walai'd Sasambayangan dot Agayo om i walai do don raja' do miontok di natantu' mantad do wonsoyon,

¹²om intalang no kawagu o Tuhan dot id di Suliman di dongotuong, om boro-boros nod poingkaa, “Norongou ku no i sambayang nu, om romiton ku i' iti walai di winonsoi nu do maan do tiyonon do sumambayang dot id doho' do gisom dot alaid.

¹³Om soira' nopo dot a' oku poporikot do rasam ko' poporikot oku do katat do mangayi' do tanom-tanom ko' poporikot oku do toruol di mogkoroliu dot id tulun ku,

¹⁴om ondung minsiriba' iyolo', om sumambayang dot id doho' om kumorologo di dusa diyolo', mikuwo'd tumongkiad di kowoyo-woyoon diyolo' dot araat, om pokinongohon ku indo do hilo'd surga o sambayang diyolo'; om ompunan ku i' o dusa diyolo' om posimbayanon kawagu ku o pomogunan diyolo'.

¹⁵Om piantangan ku indo iti Walai'd Sasambayangan dot Agayo om posodia' kasai' oku do mokinongou do koinsanai do sambayang diyolo' di poborosan diyolo' do hiti'd kinoiyonon diti.

¹⁶Wonsoyon ngai' ku pogi' o miagal diri nga' nopili' ku no o kinoiyonon diti om nokotobilang ku no do maan dot iyonon do sumambayang dot id doho' do gisom dot alaid. Om piantangan ku indo om piintirungan ku do gisom dot alaid.

¹⁷Ondung iyo ko iya' di Daud, i tapa' nu, tu' otorodok do tumanud dit oturan ku om momonsoi do toinsanan di ponuhuan ku diya',

¹⁸om bayaanon ku indo i batos ku dot id di Daud, i tapa' nu, do haro kasai' nopondo o songulun di sinakagon dau dot osiliu do raja' dot Israil.

¹⁹Nga' ondung sumaap ko om i rayat nu nga' sumaap dit oturan ku om i ponuhuan ku, om tumuku' kou nogindo dot id tingolig,

²⁰om posoliwanon ku nondo iyokoyu do mantad id pomogunan di pinatahak ku dokoyu. Om tongkiadan ku pondo iti walai di natantu' ku do tiyonon do sumambayang dot id doho', om hinonggo-honggo nopondo nga' hingi-hingion po om irak-irakan do tulun o tulun dot Israil.

²¹Om iti nondo Walai'd Sasambayanan dot Agayo, i suahon kopio daa do dinondo, nga' popotigowo pondo do tulun di katalib do hiti. Om muhot nondo iyolo' do poingkaa, 'Nokuro tu' iyo kopio'dti o winonsoi'd Tuhan dot id pomogunan diti om id Walai'd Sasambayanan dot Agayo'dti?' ka.

²²Om poingkaa nondo o ponimbar do tulun, 'Nokobungou nopo nga' tuminongkiad iyolo'd Tuhan, i Kinorohingan diyolo', i minomoyo' di taki-aki diyolo' do suminoliwan do mantad hilo'd Masir. Tu' tuminuku' nogi' om minamatos iyolo' do tumorodok dot id tingolig. Om iri no o nokoporikatan do Tuhan do kosusaan diti dot id diyolo', 'ka nondo diyolo','' ka dau.

2 Susui 8

Piro-Piro o Winonsoi di Suliman dit Ongosonong

(1Ra. 9.10-28)

¹Koloido' nopo di Suliman do minomonsoi di Walai'd Sasambayanan dot Agayo om i walai dau do don raja' om duwo nohopod o toun.

²Om winonsoi nogi' dau kawagu i piro-piro bandar di pinatahak di Raja' Hiram dot id dau, om minonuhu' iyau do tulun dot Israil do mongoi iyon do hiri.

³Om kosolod po dau i watas do Hamat om Soba,

⁴om ninggiratan dau i bandar do Palmira, i hilo'd kinoiyonon do poiyanan do kaakan-akanan di hilo'd Hamat.

⁵Om winonsoi nogi' dau kawagu o bandar do Bait-Horon dit id sokid om Bait-Horon dit id siba', om nosiliu'ddi do bandar di kitolig o posorili' di bandar diri, om kisalampad o totobon do wawayaan dot agayo.

⁶Om winonsoi nogi' dau kawagu o bandar do Baalat, om koinsanai di bandar do poiyanan do kaakan-akanan, om i piro-piro bandar do pinoiyanan di korita'- kuda' om i kuda' dau. Om nowonsoi ngai' nopo dau i natantu' mantad dau do wonsoyon do hilo'd Yorusalim, om hilo'd Libanon om pointongkop di watas do porintaon dau.

⁷⁻⁸Om oinsanan nopo i tulun do sinakagon di bansa' do Kanaan, it a' di tulun dot Israil pinatai di solodo' i' diyolo' o pomogunan diri, do sinuhu' di Suliman do kumaraja' do miagal do turipon. Iri nopo tulun diri nga' bansa' do Hit, Amori, Poris, Howi om Yobus. Om gisom piya do baino' nga' turipon kasai' po i sinakagon diyolo'.

⁹Iri nopo tulun dot Israil om a' i' sinuhu' do kumaraja' do miagal do turipon, suwai ko' siniliu iyolo' do soudor, om boyoon do soudor, om boyoon dit ongkikorita'-kuda' do don sumasangod, om soudor di songinsakai'd kuda'.

¹⁰Duwo nahatus om limo nohopod o pagawai do sinuhu' do monongkoilo di tulun di kumaraja' do miagal do turipon do hiri'd piro-piro o waalon.

¹¹Om powoliho' no di Suliman i sawo dau, i tanak do raja' do Masir, do mantad id Bandar di Daud om pinakaa do hiri'd walai di winonsoi dau do tiyonon di sawo dau. Tu' boros ka di Suliman, "A' i' koino-ino do miyon i sawo ku do hiti'd walai di Daud do don raja', i raja' dot Israil, tu' koinsanai di kinoiyonon di noumbalan do pinoilihan di Kaban do Tumpongo om olidang no," ka dau.

¹²Om papatahak no i Suliman dot id Tuhan do porsombahan di sumbolion do hiri'd sakai di pananaraban do porsombahan di winonsoi dau, dot id dotimbabaan di Walai'd Sasambayanan dot Agayo.

¹³Om pinapatahak iyau do porsombahan di sorobon do pointikid do tadau dot agayo do tumanud di Tourat di Musa: tontok do tadau'd Sabat, Tadau dot

Agayo do Tulan do Wagu om tontok di tolu o tadau dot agayo do pointikid-tikid do toun --- iri no i Tadau'd Agayo do Roti dit A' Kipangambang, Tadau dot Agayo do Dongmongomot, om Tadau dot Agayo do Kinuhub-Kuhub.

¹⁴Om natur nogi' di Suliman o karaja' dit imam do pointikid do tadau, om karaja' di tulun do Liwi di monguhup dit imam do modsinding do pamarayou om momonsoi di karaja' diyolo', do tumanud di pinangatur di Daud, i tapa' dau. Om iri nogi' i madtatamong di Walai'd Sasambayanan dot Agayo nga' binahagi' i' dau do piro-piro o sinompuruan do madtamong do pointikid-tikid di wawayaan, do tumanud di nituduk di Daud, i susuhuon do Kinorohingan.

¹⁵Om tinanud ngai' nopo, om aiso' i' o tinolib-toliban di pinotuduk di Daud dot id imam om id tulun do Liwi do pasal di piro-piro bilik di poopian do konunu-nunuan om pasal di piro-piro o hal do suwai.

¹⁶Om kopongo nodd i waalon di natantu' mantad di Suliman do wonsoyon. Om osonong ngai' nopo o pinomonsoi'ddi, do mantad poddi pinoiliu i' i watu do pinoimpahan om gisom do nopongo i Walai'd Sasambayanan dot Agayo.

¹⁷Om ongoi nodd i Suliman do hilo'd Ision-Gibir om hilo'd Ilat, i duwo o bandar do podompiran do kapal do rahat do hiri'd tisan di Suok dot Akaba, do hilo'd pomogunan dot Idom.

¹⁸Om nonuan nogi' iyau di Raja' Hiram do piro-piro kapal do rahat do pinitanud di piro-piro pagawai dau om i piro-piro tulun di popotunud do kapal do rahat di nongoubas no. Om pogitanud-tanud nopo iyolo' di tulun di Suliman do kuminaa do hilo'd pomogunan dot Opir do mongoi panganu do lobi ko' hopod om limo noribu o kilogram do tamas, om pootodo' nodd diyolo' iri dot id di Suliman.

2 Susui 9

Nokorikot i Raja'd Tond'u do Siba

(1Ra. 10.1-13)

¹Iri nopo Raja'd Tond'u do pomogunan do Siba nga' nokorongou do kobontugo' di Suliman. Om ongoi nodd iyau do hilo'd Yorusalim do mongoi pogumbal di Suliman do piro-piro o tuhoton dit angaralom. Om ogumu' nogi'

o tulun do pinowoyo' dau om ogumu' ot unta di ginandaran do rampa, om watu dot olumis dit angagayo o gatang, om tamas dot ogumu' kopio. Om kosolowot poddi i Raja'd Tondu' diri di Suliman, om poboroso' ngai' no dau o tuhoton dit osorou-sorou dau dot uhoton.

²Om kosimbar ngai' nopod i Suliman i nuhot dau'ddi, om iso' po nga' aiso' i' ot adalaan karalom dot id di Suliman.

³Om koilaa' no di Raja'd Tondu' dot opintar kopio i Suliman om nokokito iyau di walai'd raja' dit olumis kopio do winonsoi di Suliman.

⁴Om nokokito nogi' iyau di kowoyo-woyoon di pagawai do kumaraja' do hiri'd walai'd raja', om i pakayan diyolo' dit ongoiyo om i bilik dit iyonon diyolo'; om nokokito nogi' iyau di taakanon di pinosurung, om i pakayan di tulun di modsusurung do tontok do moginakan; om nokokito nogi' iyau di piro-piro porsombahan di sumbolion di patahakon di Suliman do hiri'd Walai'd Sasambayanan dot Agayo. Om oimayaan tomod diri om olumisan tomod i Raja'd Tondu' do Siba do nokokito ngai'ddi.

⁵Om boros kaddi dau dot id di Suliman, “Ongotopot i' kopio i norongou ku do pasal do kopintaro' nu di hilo' oku pod pomogunan ku!

⁶Nga' korikot oku poddi do minongoi kopio ontong ngai'ddi, om ponongkuyaa' oku nogi' kopio. Om a' i' kointanga-tanga' diti nokito ku i nongorongou ku. Opintar ko po om kaya' ko ko' i nokosunud do tulun dot id doho' do pasal do kopintaro' om kakayao' nu.

⁷Olumaag no kopio o koinsanai di pagawai dit id toning kasai' diya' tu' kopirongou di ponudukan nu dit angaralom!

⁸Royohon no o'Tuhan, i Kinorohingan nu! Om nokointalang no dau dot asanagan iyau diya' tu' siniliu ko i' dau do raja' dot Israil. A' i' iyau otingkod dot osianan do tulun dot Israil; om iri no o nokopomilian dau diya' do sumiliu do raja' diyolo', om kogiro' nu i' ot oturan om it otulid,” ka dau.

⁹Om patahako' noddi di Raja'd Tondu' do Siba dot id di Suliman i popuhawangon dau di nigitan dau --- lobi i' dot apat noribu kilogram o tamas



om ogumu' o watu dot olumis dit angagayo o gatang om ogumu' o rampa. Om a' no i Suliman nokoumbal kawagu do nakaramit do rampa dot iyo'ddi pinatahak di Raja'd Tond'u do Siba tu' osonong no kopio.

¹⁰(Om iri nogi' i tulun di Raja' Hiram om i tulun di Raja' Suliman di pinapaatod do tamas do mantad hilo'd Opir do patahakon di Suliman nga' minigit pod watu dit ongolumis, om it agayo o gatang, om minigit do kayu cendana.

¹¹Om iri no i kayu'ddi o winonsoi di Suliman do tukad di Walai'd Sasambayanan dot Agayo om tukad di walai dau do don raja'. Om iri nogi' o winonsoi do kecapu om gambus do maan di tulun do pouuni do tuunion. Om a' po nokoumbal do haro ot iyo'ddi do hilo'd pomogunan do Yohuda.)

¹²Om patahako' ngai' nopo di Suliman dot id Raja'd Tond'u do Siba o nunu nopo i pinokianu dau, do suwai mantad ko' i popuhawangon kasai' di Suliman. Om uli' noddi i Raja'd Tond'u diri do hilo'd pomogunan dau do mogitanud-tanud di tulun di minomoyo' dau.

Kakayaan di Raja' Suliman

(1Ra. 10.14-25)

¹³Monikid toun nopo om osomok nod duwo nohopod om tolu noribu o kilogram do tamas dot aramit di Suliman,

¹⁴om a' po kohompit i sukai do mantad id piro-piro o tulun di mongingindapu' om i tulun di dumagang-dagang, om mantad id piro-piro raja' dot Arab om koinsanai di gobunor dot Israil.

¹⁵Om pomonsoi no i Suliman do duwo nahatus o kolid dit angagayo do nurogupan ngai' nopod tamas di tinantan do haro i' doti' o tolu o kilogram do pinonguragup dot iso' o kolid.

¹⁶Om minomonsoi po iyou do tolu nahatus o kolid dit ongokoro-koro', om nurogupan do tamas di tinantan do haro i' doti' o tolu o kilogram do pinonguragup dot iso' o kolid. Om posuango' ngai' nopo dau i kolid diri do hiri'd langga' di pinungaranan do Langga' do Puru' do Libanon.

¹⁷Om minomonsoi po i Raja' dot iso' o tirikohonon do don raja' dit agayo om linopisan do lamai om nurogupan do tamas di nosompipi'.

¹⁸Iri nopo tirikohonon diri nga' winansayan do tukad dot onom o taang. Om haro o poulakan do lapap di nurogupan do tamas do pasagalai di tirikohonon. Om haro o kakabayon di tirikohonon. Om hiri nopod miampaping di kakabayon om haro o winonsoi do pinoiyo-iyo'd singa.

¹⁹Om hiri'd misingompok do pointikid-tikid di taang do tukad nga' haro ngai' nopo i winonsoi do pinoiyo-iyo'd singa, om oinsanan nopo i winonsoi'ddi om hopod om duwo o tinan. Om a' po nokoumbal do haro o tirikohonon do raja' dot iyo'ddi do hinonggo-honggo nopo o pomorintaan.

²⁰Koinsanai di ponginuman di Suliman om tamas ngai' nopod winonsoi om iri ngai' i pakakas do hiri'd langga' di roitan do Langga' do Puru' do Libanon nga' tamas i' di nosompipi' do winonsoi. Om tontok nopo di poimpasi po i Suliman om aiso' i' o gatang do pirok.

²¹Om ogumu' po o kapal do rahat di Suliman dit angagayo do moyo-woyo' di piro-piro kapal do rahat di Raja' Hiram do hilo'd rahat dot agayo. Om insan kasai' dot id suang do tolu o toun do gumuli' i kapal do rahat diri do mongoi paatod do tamas, pirok, lamai, kara' om tubou.

²²I Raja' Suliman nopo nga' kaya' om opintar ko' mantad do raja' do hinonggo nopo do hiti'd pomogunan.

²³Om oinsanan nopo o tulun dot orohian do mongoi pokinongou do ponudukan dau dit angaralom di pinatahak do Kinorohingan dot id dau.

²⁴Om pointikid-tikid do tulun di rumikot nga' manahak kasai' nopod nipuhawang dot id dau. Papatahak iyolo' do konunu-nunuan di pirok om tamas do winonsoi, om papatahak do pakayan, rapo-rapo, rampa, kuda' om bagal. Om iyo kasai' nopoddi do pointikid do toun.

²⁵Om haro po ot apat noribu o kandang do poiyanan di Raja' Suliman do kuda' om korita'-kuda' dau. Om kogumuo' nopod kuda' dau do don sumasangod om hopod om duwo noribu o tinan. Om iri nopo wookon diri om

pinoiliu dau do hilo'd Yorusalim, om iri no suwai om pinoiyon dot id piro-piro o bandar do suwai.

²⁶Om iyau no o kikuasa' dot id sawat do toinsanan di raja' do hiri'd watas do mantad pod hilo'd Bawang dot Iprat om gisom do korikot di pomogunan do Pilistin om i piwolitan do Masir.

²⁷Tontok nopo di pomorintaan di Suliman, om pirok nopo do hilo'd Yorusalim om miagal nod konunu-nunuan di koubasanan, tu' miagal pod watu; om kayu sedar do Libanon nga' a' no aayi-ayi', tu' miagal po di kayu ara.

²⁸Om momoli nogi' i Suliman do kuda' do mantad hilo'd Musri om mantad id piro-piro o pomogunan do suwai.

Susui dot Oniba' do Pasal di Pomorintaan di Suliman

(1Ra. 11.41-43)

²⁹Iri nopo susuyon do suwai do pasal di Suliman, do mantad di timpuun i' om gisom di kinopupuson, om nongkotulis no do hiri'd suang do Buuk do Susui di tinulis di Natan i Nabi, om id suang di Buuk do Boros do Pasal dit id Dabantalan di tinulis di Ahia, i tulun do Silo, om id suang do Buuk do Pinointalang di tinulis di Ido i Nabi, i pinotulisan di susui do pasal di pinomorintaan di Yirobiam, i raja' dot Israil.

³⁰Apat nohopod o toun do koloido' di Suliman do momorinta' do pointongkop do hilo'd Yorusalim.

³¹Om kapatai noddi iyau om lobongo' nod hilo'd Bandar di Daud. Om kosiliu nod raja' i Rihabiam, i tanak dau do suminowoli dau.

2 Susui 10

Suminaap i Piro-Piro Payat do Ponong id Utara

(1Ra. 12.1-20)

¹Om ongoi no i Rihabiam do hilo'd Sikim tu' nokotimung nod hilo' o koinsanai di rayat dot Israil do ponong id utara, do posiliu dau do raja'.

²Om soira' di nokorongou do hal diri i Yirobiam, i tanak di Nibat, i minongoi do hilo'd Masir tu' minogidu' iyau do mantad id di Raja' Suliman, om poguliai no dau do hilo'd Israil.

- ³Om lohowo' no di rayat do ponong id utara i Yirobiam, om pogitatanud no iyolo' do minongoi solowot di Rihabiam. Boros ka diyolo',
- ⁴“Awagat no kopio o pinotonggungan di Suliman, i tapa' nu, dot id dahai. Ondung pagaan-gaanon nu daa i tonggungan dahai om i koinggoritan dahai, om minsiriba' i' iyahai dot id diya',” ka diyolo'.
- ⁵Om boros ka di Rihabiam do suminimbar, “Momusorou oku po, om tolu po o tadau do mantad baino' om gumuli' kou nogi' kawagu do hiti,” ka dau. Om uli' ngai' noddi i tulun diri.
- ⁶Om pokinosihat no i Rihabiam di kongomolohingan no di nosiliu do ponosihat di Suliman, i tapa' dau. Boros ka dau, “Poingkuro ma o ponimbar ku di tulun diri? Poingkuro o nosihat dokoyu?” ka dau.
- ⁷Om boros ka diyolo', “Ondung osonong o wonsoyon nu dot id tulun diri om poposonong ko do ginawo diyolo' tu' osonong i' o ponimbar nu, om otorodok no iyolo' dot id diya' do gisom dot alaid,” ka.
- ⁸Nga' a' i' di Rihabiam pinadul i nosihat di kongomolohingan diri. Suwai ko' ongoi nogi' iyau dot id tulun dit ongomulok po, i rampam nogi' dau, i nongosiliu do ponosihat dau.
- ⁹Boros ka dau, “Poingkuro ma o ponimbar ku di tulun di mokinggaan do tonggungan diyolo'? Poingkuro o nosihat dokoyu doho'?” ka di Rihabiam do minuhot diyolo'.
- ¹⁰Om boros ka diyolo', “Poborosan no o poingkaa dot id diyolo', ‘Oluhoi oku piya nga' okoris-koris oku i' ko' i tapa' ku.
- ¹¹Awagat no daa i pinotonggungan di tapa' ku dot id dokoyu nga' awagawagat po o doho'd potonggungan dokoyu. Tuwai noo o pinomikot dau dokoyu, nga' i pipikot do kuda' o doho'd pomikot dokoyu!’ kanto,” ka diyolo'.
- ¹²Tolu poddi o tadau do mantad diri om guli' no kawagu i Yirobiam om koinsanai di tulun diri do minongoi solowot di Raja' Rihabiam, do tumanud di pinonuhuan dau.

¹³Om suminansala' i' iyau di nosihat di kongomolohingan tu' apantog nopo iyau do minoro-boros di rayat,

¹⁴tu' tuminanud nogi' iyau di pinonosihat di tulun dit ongomulok po. Boros ka dau, “Awagat no daa i pinotonggungan di tapa' ku dot id dokoyu, nga' awagat po ko' iri o doho'd potonggungan dokoyu. Tuwai noo o dau do pinomikot dokoyu, nga' doho' nopod pomikot dokoyu om pipikot do kuda!” ka dau.

¹⁵Om a' i' dau pinadul i pinokianu di rayat. Nga' iri no o korohian do Tuhan, i Kinorohingan, tu' mositi' nod osiliu i nokoboros mantad di Ahia i Nabi, i mantad hilo'd Silo do pasal di Yirobiam, i tanak di Nibat.

¹⁶Om soira'ddi nokito di rayat dot a' i' mokinongou i raja', om pagarango' noddi diyolo' o poingkaa, “Nunu kopio o kapadul-padul toko' di Daud om i sinakagon dau? Aiso' i' o nunu-nunu do winonsoi diyolo' dot osonong dot id dati'. Kainou muli', oi tulun dot Israil! Pologoson nopo i Rihabiam do mongilo-ilo do dau'd tinan!” ka diyolo'. Om suminaap diri i rayat dot Israil,

¹⁷om i Rihabiam nopoddi nga' raja' poo do watas do Yohuda.

¹⁸Om suhuo' no di Raja' Rihabiam i Adoniram, i mandur di turipon di songingkaraja', do monginsasamod di rayat. Nga' dumpaho' nogi' diyolo' iyau do watu do gisom do napatai iyau. Om kokito poddi di Rihabiam iri, om osiau nopo iyau do suminakai di korita'-kuda' dau om poggidu' no do kuminaa do hilo'd Yorusalim.

¹⁹Om mantad poddi om sumaap no kasai' di raja' do sinakagon di Daud i rayat do pomorintaan do ponong id utara dot Israil.

2 Susui 11

I Pinoboros di Nabi Somaya

(1Ra. 12.21-24)

¹Soira' di nokorikot i Raja' Rihabiam do hilo'd Yorusalim, om ponimung no iyau do 180,000 o soudor dau dit ongosiou do mantad id payat do Binyamin om Yohuda do mongoi panangod di tulun dot Israil om koguli' i' o pomorintaan dau dot id payat di ponong id utara dot Israil.

²Nga' suhuo' nod Tuhan i Nabi Somaya

³do mongoi polombus do boros diti dot id di Rihabiam om id toinsanan di payat do Yohuda om Binyamin,

⁴“Kada' kou ponokisangod di tulun dot Israil, i tongotobpinai dokoyu. Uli' ngai' kou nogi'. Tu' iti nopo nosiliu om korohian ku i',” ka. Om umboyo' ngai' no iyolo' di boros do Tuhan om a' iddi iyolo' nabayaan do minongoi sangod di Yirobiam.

Nolig di Rihabiam i Kabandaran

⁵Om undorong no i Rihabiam do hilo'd Yorusalim om ponuhu' no iyau'd tulun do momonsoi'd tolig do pongolig do posorili' di kabandaran dit id watas do Yohuda om Binyamin. Iri nopo bandar diri om:

⁶bandar do Baitlahim, Itam, Tokua,

⁷Bait-Sur, Soko, Adulam,

⁸Gat, Marisa, Sip,

⁹Adoraim, Lakis, Asika,

¹⁰Sora, Ayalon om Hibron.

¹¹Om pinogiro' nogi' dau i kabandaran di kitolig diri om tinikidan dau dot iso' o boyoon do soudor o pointikid-tikid di bandar, om nonuan ngai' dau i bandar do kaakan-akanan, om tumau'd saitun, om waig dot anggur,

¹²om kolid, om tandus. Om id suang kasai' iddi do pomorintaan dau o watas do Yohuda om Binyamin.

Minongoi i Piro-Piro Imam om i Tulun do Liwi do Hilo'd Yohuda

¹³Om ongoi ngai' nopod hiri'd di Rihabiam it imam om i tulun do Liwi do mantad id toinsanan di watas dot Israil.

¹⁴Tongkiadai ngai' nopo di tulun do Liwi i kobuturan do paakan-akanan do tayam-tayam om i tana' diyolo', om undaliu no iyolo' do hilo'd Yohuda om hilo'd Yorusalim, tu' a' iyolo' di Yirobiam pinabanar do kumaraja' di karaja'

dot imam di mogobi-obi'dTuhan, om i suminowoli di Yirobiam do raja' dot Israil nga' a' i' pinapabanar diyolo'.

¹⁵Minomili' nogiddi i Yirobiam dot imam do maganu-anu do hiri'd tiyonon do modsubak do tingolig om modsubak do rusod-rusod, om i patung di pinoiyo-iyoy do sapi' di winonsoi dau.

¹⁶Om iri nopo i tulun do mantad id toinsanan di payat dot Israil dit otopot-topot kopio dot orohian do sumambayang dot id Tuhan, i Kinorohingan dot Israil, om minongoi i' do hilo'd Yorusalim, do tuminanud di tulun do Liwi, om kapatahak i' iyolo' do porsombahan di sumbolion dot id Tuhan, i Kinorohingan di tinuku' di taki-aki diyolo'.

¹⁷Om iri noddi o kogiro-girot di pomorintaan do Yohuda. Om tolu o toun diyolo' do suminokodung kopio do pomorintaan di Rihabiam, i tanak di Suliman, om koiyon-iyono' nopo diyolo' om iyo po dit i Raja' Daud po om i Raja' Suliman o momorinta'.

Sompaiyon di Rihabiam

¹⁸Kinawin nopo di Rihabiam om i Mahalat; tapa' nopo di Mahalat om i Yorimot, i tanak di Daud, om tina' no dau om i Abihail, i tanak di Iliab, i manangaki di Isai.

¹⁹Kianak iyo Rihabiam di Mahalat do tolu o kusai: i Yous, i Somaria om i Saham.

²⁰Om kowino' po di Rihabiam i Maaka i tanak di Absalom. Om apat o tanak diyolo'd kusai: i Abia, i Atai, i Sisa om i Silomit.

²¹Kogumuo' nopod sawo di Rihabiam om hopod om walu', om kogumuon nod tondu' di panakasawo dau om onom nohopod. Tangaanak nopo di Rihabiam do kusai om duwo nohopod om walu', om onom nohopod o tangaanak dau'd tondu'. Id pogialatan nopo di sawo om tongoond'u' di panakasawo dau om i Maaka no o kosianan kopio dau.

²²Om i Abia noddi, i tanak diyolo' di Maaka o kasanangan kopio dau dot id pogialatan do koinsanai di tangaanak dau, om i Abia no o pinili' dau do similiu'd raja' do sumowoli dau.

²³Om oilo tomod i Rihabiam do minanahak do karaja' dot id tangaanak dau'd kusai, om pinoiyon dau iyolo' dot id kabandaran dit ongkitolig do pointongkop do watas do Yohuda om Binyamin. Om nonuan nogi' dau iyolo' do taakanon do gisom dot a' aayi-ayi', om nonuan dau iyolo'd sawo dot ogumu'.

2 Susui 12

Sinangod do Masir o Yohuda

(1Ra. 14.25-28)

¹Om kogirod poddi o pomorintaan di Raja' Rihabiam, om a' di dau om a' do koinsanai di rayat dau pinadul i Tourat do Tuhan,

²om a' noddi iyolo' tuminorodok dot id Tuhan. Om hukumai noddi iyolo'd Tuhan. Om tontok di kolimo do toun do pomorintaan di Rihabiam, om ngoyo' no di Sisak i raja' do Masir, songodo' o Yorusalim,

³do miwoyo' do soribu om duwo nahatus o korita'-kuda' di don sumasangod, om onom nohopod ribu o soudor di kikuda', om soudor dit a' no ointob-intob o kogumuo', do poinghompit ngai' i soudor do Libia, Suki om Etiopia.

⁴Om sinolod dau i kabandaran di kitolig o posorili' do hilo'd Yohuda om potilombusai po dau o hilo'd Yorusalim.

⁵Om tontok nopoddi nga' nokotimung nod hilo'd Yorusalim i Raja' Rihabiam om koinsanai di boyoon do tulun do Yohuda do mogidu' daa do mantad id di Sisak. Nga' rikot no dot id diyolo' i Somaya i Nabi, om boro-boros nod, "Poingkaa o boros do Tuhan, 'Tuminongkiad kou doho', om iyoho' nga' tumongkiad no dokoyu do baino', om oporinta' kou indo di Sisak,' ka," ka dau.

⁶Om pagakun noddi i raja' om koinsanai di boyoon do nokowonsoi iyolo'd dusa. Boros ka diyolo', "Otulid i' i wonsoyon do Tuhan diri," ka.

⁷Om soira' di nokito do Tuhan do mininsiriba' iyolo', om boro-boros po kawagu iyau dot id di Somaya do poingkaa, “A' ku i' iyolo' patayon tu' minagakun i' iyolo' di dusa diyolo'. A' no alaid om poiduwon ku no iyolo'; om a' indo araag o Yorusalim. Nga' iyo piya'ddi nga' i Sisak

⁸kasai' i' o momorinta' diyolo', om koilo indo iyolo' do pisuayan do momonsoi do ponuhuan ku om momonsoi do ponuhuan do pomorinta' do hiti'd pomogunan,” ka.

⁹Om rikot nodd i Raja' Sisak do minongoi panangod do bandar do Yorusalim om nongoi ngai' dau i konunu-nunuan dit angagayo o gatang di hiri'd Walai'd Sasambayanan dot Agayo om i hiri'd walai'd raja'; do kohompit ngai' no i kolid do tamas di winonsoi di Raja' Suliman.

¹⁰Om pomonsoi nodd i Rihabiam do kolid do tambaga' o winonsoi do pinoningolon di nangaanu di pisangod, om patamangai no dau di boyoon do soudor di madtatamong di wawayaan dot agayo di walai'd raja'.

¹¹Om pointikid-tikid do mongoi i raja' do hiri'd Walai'd Sasambayanan dot Agayo, om ngoyon no di madtatamong i kolid diri om pogulion nogindo kawagu do hiri'd bilik di madtatamong.

¹²Om kotingkod nodd i kototogod do Tuhan dot id di Rihabiam tu' mininsiriba' i' iyau dot id Tuhan, om a' iddi iyau'd Tuhan pinatai. Om osonong nodd kawagu o koiyon-iyono' do hilo'd Yohuda.

Susui dot Oniba' do Pasal do Pomorintaan di Rihabiam

¹³Niyon nopo di Rihabiam do momorinta' nga' hilo'd Yorusalim om mayogayo nopoddi o kuasa' dau do momorinta'. Tumur nopo dau di nosiliu iyau'd raja' om apat nohopod om iso' o toun, om hopod om turu' o toun dau do momorinta' do hilo'd Yorusalim, i bandar di nopili'd Tuhan do tiyonon do sumambayang dot id dau, dot id pogialatan di kabandaran do hilo'd watas dot Israil. Tina' nopo di Rihabiam om i Naama, i mantad hilo'd pomogunan dot Amon.

⁷Minonimung iyau dot iso' o sinompuruan do tulun dot araat om sinansagan dau iyolo' do posonsog do korohian diyolo' dot id di Rihabiam, i tanak di Suliman. Nga' tontok nopoddi om omulok po kopio i Rihabiam, om a' po ogumu' o nopinsingilaan dau do kowoyo-woyoo' do sumaap.

⁸Om baino' noddi om momusorou kou'ddi do kasaap kou di kuasa' do pinatahak do Tuhan dot id sinakagon di Daud, tu' ogumu' o soudor dokoyu om kisapi' kou di tamas do winonsoi, i siniliu di Yirobiam do ponokokinorohingan dokoyu.

⁹A' toi dokoyu nouyung ngai' no it imam di mogobi-obi'd Tuhan, it imam di suminolusuk di Harun om i tulun do Liwi? Om pinosowoli nopoddi dokoyu nga' isai nopo o tulun dit orohian do sumiliu'd imam, do mongigit po iyau do songinan o sapi' ko' turu' o tinan do dumba', om silihon no dokoyu dot imam do modsubak di ponokokinorohingan dokoyu; it okon i' ko' Kinorohingan kopio. Tu' iyo noddi o kowoyo-woyoo' di piro-piro o tulun di bansa'd suwai do momili' dot imam di tuuhoton diyolo'. Nga' iyahai nopo om a' i' minomonsoi do miagal diri.

¹⁰Sumambayang kasai' i' iyahai dot id Tuhan, i Kinorohingan dahai om a' i' iyahai tuminongkiad dau. Iri nopo imam dahai om iri kasai' i' i sinakagon di Harun, om iri kasai' i' tulun do Liwi o monguhup diyolo'.

¹¹Pointikid-tikid do kosuabon om sosodopon om modtutud kasai' nopo iyolo' do kominyan om papatahak dot id Tuhan do porsombahan di sorobon, om posurung do roti do maan do porsombahan do hiri'd mija'. Om monikid tuong iyolo' do modtutud di lampung di hiri'd potitimpakan do lampung di tamas do winonsoi. Mumboyo' kasai' i' iyahai di ponuhuan do Tuhan. Nga' iyokoyu nopo om nokotongkiad no dau.

¹²Boyoon nopo dahai om Kinorohingan i' om hiti i' it imam di mogobi-obi' dau. Om nokosodia' no iyolo' do popouni do torumpit do tanda' do sumangod iyahai dokoyu. Oi tulun dot Israil, kada' kou saap do Tuhan, i Kinorohingan do taki-aki dokoyu! Tu' poingkuro piya nga' a' kou i' kamanang!" ka dau.

¹³Om daamot nopoddi nga' suhuo' no di Yirobiam o songintanga' di soudor dau do mongoi talob di soudor do Yohuda do ponong id tohuri, om iri no songintanga' om minawang do hiri'd doburuan diyolo'.

¹⁴Om soira' di nokito di soudor do Yohuda do notutukan iyolo' do pisangod, om pinggiak no iyolo' do mokiuhup do Tuhan. Om pounio' no di piro-piro imam i torumpit,

¹⁵om pamangkis ngai' no i soudor do Yohuda do pangkis do sumangod om pamanau no iyolo' do minongoi sangod, do winoyo' di Abia. Om alao' nod Kinorohingan i Yirobiam om i soudor dot Israil

¹⁶gisom do minogidu' iyolo'. Om pinamanang do Kinorohingan i tulun do Yohuda do suminangod diyolo'.

¹⁷Om agayo no kopio o kinaalaan di tulun dot Israil do nala' di Abia om i soudor dau; tu' limo nopo nahatus noribu o soudor dit ongosiou do napatai.

¹⁸Om nakamanang iddi i tulun do Yohuda tu' suminondu i' iyolo' do Tuhan, i Kinorohingan di taki-aki diyolo'.

¹⁹Om soira' di ginusa' di Abia i soudor di Yirobiam, om sinolod nogi' dau o piro-piro o bandar om kawalayan di hiri'd posorili'. Iri nopo kabandaran diri om Baitol, Yosana, om Ipron.

²⁰Om solinaid nopo di pomorintaan di Abia, om a' no nokoguli' kawagu dot id di Yirobiam i kuasa' dau do momorinta' do hiri, om alaid noddi om patayo' no iyau'd Tuhan.

²¹Nga' i Abia no om muhang-ruhang nopo o kuasa' do momorinta'. Kogumuon nopod sawo dau om hopod om apat o tulun, om tangaanak no dau do tongokusai om duwo nohopod om duwo o tulun, om tangaanak no dau do tongoindu' om hopod om onom o tulun.

²²Om iri nopo susuyon do suwai do pasal di Abia, om koinsanai di pinoboros om i winonsoi dau om nokotulis ngai' no dot id suang di Buuk do Susui di tinulis di Ido, i Nabi.

2 Susui 14

Naala' di Raja' Asa i Tulun do Etiopia

¹Om kapatai poddi i Raja' Abia om di nolobong iyau do hiri'd kalabangan do raja' do hiri'd Bandar di Daud, om kosiliu no do raja' i Asa, i tanak dau, do suminowoli dau. Om osimbayan diri o hiri'd pomogunan dot Israil do solinaid do hopod o toun, di maso do pomorintaan di Asa.

²Om pinoposonong i' i Asa do ginawo'd Tuhan, i Kinorohingan dau, tu' minomonsoi i' iyau dit otulid om it osonong.

³Om nidu' ngai' dau i pananaraban do porsombahan di dong bansa'd suwai, om nidu' nogi' dau i tiyonon do modsubak do tingolig. Om minumuk dau i torigi do watu di don tingolig om hinaba' ngai' dau i torigi di tingolig dot Asira.

⁴Om suhuo' no dau i rayat do Yohuda do momonsoi do korohian do Tuhan, i Kinorohingan di taki-aki diyolo', om mumboyo' di ponudukan om ponuhuan do Tuhan.

⁵Nidu' ngai' nopo dau i tiyonon do tumuku' dot id tingolig om tiyonon do modtutud do kominyan di hilo'd kabandaran do Yohuda. Om osimbayan noddi o pomorintaan diri di maso dau do momorinta',

⁶gisom do milo iddi iyau do momonsoi di tolig do pongolig do posorili' di kabandaran do hilo'd Yohuda. Om aiso' noddi o pisangadan do solinaid do piro-piro o toun tu' nonuan i' iyau'd Tuhan do kosimbayanan.

⁷Boros ka di Asa dot id rayat do Yohuda, “Osonong dot inggiratan toko' i kabandaran do ponginggirot nopo om wansayan do tolig o posorili', om wansayan do walai'd angakawas do pogimpaan, om wansayan do wawayaan dit angagayo dit ongkisalampad o totobon. Naanu toko' pogi' o pomogunan diti nga' otorodok toko' i' do tuminanud di korohian do Tuhan, i Kinorohingan toko'. Om ginompi' toko' dau om pinosimbayan dau o pointongkop diti pomogunan toko',” ka dau. Om timpuun noddi iyolo' do minomonsoi'ddi om kopongo no diyolo'.

⁸Kogumuon nopo di soudor di Raja' Asa om 300,000 o tulun do Yohuda dit ongakolid om ongitandus, om 280,000 o tulun do Binyamin dit ongakolid om onkipana'; om oinsanan nopo iyolo' do soudor dit ongiosou om nongkopinsingilo do sumangod.

⁹Insan o maso om rikot no o songulun do bansa'd Etiopia di roitan dot i Sira do minongoi panangod do Yohuda do miniwoyo' do sojuta o soudor om tolu nahatus o korita'-kuda' do don sumasangod. Om pamanau po iyolo' do gisom do nokorikot do hilo'd Marisa.

¹⁰Om soliwani no i Asa do minongoi timbaba' di Sira, om sopipori-pori nopoddi iyolo' do pinopotimung di soudor diyolo' do hiri'd Rantai do Sipata, it id somok do Marisa.

¹¹Om sambayang noddidi i Asa dot id Tuhan, i Kinorohingan dau do poingkaa, "Oi Tuhan, iya' noo i milo do monguhup dit oluhoi do tumimbaba' dit okoris. Uhupai no iyahai do dinondo, oi Tuhan i Kinorohingan dahai! Iya' noo o sondihon dahai om id suang nod ngaran nu do sumoliwan iyahai do mongoi sangod diti soudor dot ogumu' kopio'dti. Oi Tuhan, iya' no o Kinorohingan dahai. Kada' pologoso' dot aala' ko dot isai nopo o tulun," ka dau.

¹²Om songodo' no di Asa om i soudor do Yohuda i soudor do Etiopia. Om naala' i' do Tuhan i soudor dot Etiopia gisom do minogidu' iyolo'.

¹³Om gusao' po iyolo' di Asa om i soudor dau do gisom do nokorikot do hilo'd Gorar. Om ogumu' tomod diri o napatai di soudor dot Etiopia gisom dot aiso' no o pokukurayan diyolo' tu' naala' no kopio iyolo'd Tuhan om i soudor do Yohuda. Om ogumu' nogi' i konunu-nunuan diyolo' do nangaanu di suminangod diyolo'.

¹⁴Om raago' noddidi di soudor do Yohuda i kabandaran di hilo'd watas do posorili' do Gorar, tu' pinooris do Tuhan i tulun do songingiyon do hiri. Om pingonuo' nopo di soudor do Yohuda i konunu-nunuan do hiri'd bandar om ogumu' tomod diri o naanu diyolo'!

¹⁵Om nongoi po diyolo' songodo' i kokiiman di gompomogompi' do tayam-tayam, om ogumu' tomod o dumba' om unta do naanu diyolo'. Om guli' nogiddi iyolo' do hilo'd Yorusalim.

2 Susui 15

Minonginwagu i Asa do Tugama' do Hiri'd Pomogunan Dau

- ¹Om porintao' nod Rusod do Kinorohingan i Asaria i Nabi, i tanak di Odid,
- ²gisom do minongoi iyau solowot di Raja' Asa, om boro-boros nod poingkaa, “Oi Raja' Asa, om koinsanai di tulun do poingiyon do hiti'd Yohuda om hilo'd Binyamin! Pokinongou kou no! Osomok i' o Tuhan dot id dokoyu ondung osomok kou no dot id dau. Ondung mokituduk kou'd Tuhan, om monuduk i' iyau. Nga' ondung a' kou mamadul dau, om iyau nga' a' no mamadul dokoyu.
- ³Laid noddi kopio o tulun dot Israil dot a' sumambayang dot id Kinorohingan dit otopot kopio, om aiso' o ponudukan dot aanu diyolo' do mantad id imam, om a' iyolo' tumanud dit oturan.
- ⁴Nga' id suang nopo iyolo'd kosusaan, om rumikot i' iyolo' dot id Tuhan, i Kinorohingan dot Israil. Om minokituduk i' iyolo' dau, om tinudukan iddi dau iyolo'.
- ⁵Tontok nopoddi nga' a' nopo osimbayan o tulun do mimpanau, tu' haro ngai' nopo o kosusaan om kagangahan dot id pointikid-tikid do pomogunan.
- ⁶Mogiinggori-gorit nopo i piro-piro o bansa'd tulun, om mogiinggori-gorit i kabandaran, tu' pinorikatan iyolo'd Kinorohingan do kosusaan om kagangahan dit awagat kopio.
- ⁷Nga' iyokoyu nopo om mositi' nod polonuton o ginawo om kumosiou kou. Om koundar i' o nunu nopo o wonsoyon dokoyu,” ka dau.
- ⁸Om soira' di norongou di Asa i boros di Asaria, i tanak di Odid diri, om okoris nopoddi o topurimanan dau. Om iduwo' ngai' no dau i tingolig do hilo'd pomogunan do Yohuda om Binyamin, om i hiri'd kabandaran di naala' dau dit id watas do konulu-nuluan dot Ipraim. Om wonsoyo' no kawagu dau i

pananaraban do porsombahan di don Tuhan, i hiri'd natad di Walai'd Sasambayangan dot Agayo.

⁹Om ogumu' nogi' o tulun dot Ipraim om Manasi, om Simion do minongoi sugku' di Asa, om miniyon diri do hiri'd watas di porintaon dau, tu' okito diyolo' dot uhupan iyau'd Tuhan. Om suhuo' ngai' no di Asa i tulun diri om i rayat do Yohuda om Binyamin

¹⁰do tumimung do hilo'd Yorusalim. Om timung no iyolo' di tulan do kotolu do tontok di kohopod om limo do toun do pomorintaan di Asa.

¹¹Om tadau noddi do pinapatahak iyolo' do porsombahan dot id Tuhan do turu' nahatus o tinan do sapi' om turu' noribu o tinan do dumba', do mantad di nangaanu diyolo' dot id pisangadan, om i nigitan diyolo' do minuli'.

¹²Om pamos no iyolo' dot id Tuhan do sumambayang iyolo' dot id Tuhan, i Kinorohingan di taki-aki diyolo', do mikuwo'd aayi-ayi' o ginawo om pomusarahan diyolo'.

¹³Om isai nopo, molohing tuu ko' omulok, kusai tuu ko' tondu', dot a' sumambayang dot id Tuhan, om pointantu' nod hukuman do kapatayon.

¹⁴Om pamos no iyolo' dot id Tuhan do mikuwo'd suminumpa' dot opuhod o boros dot igitan kasai' diyolo' i batos diri. Om pimpangkis noddi iyolo' do mikuwo'd pinopinguni do torumpit.

¹⁵Om oinsanan nopoddi i rayat do Yohuda dot ongotood tu' nokopomonsoi no iyolo' do batos do mikuwo'd iso-iso' kopio o ginawo. Om asanagan iyolo' do sumambayang dot id Tuhan, om Tuhan nga' orohian i' do rumamit diyolo'. Om nonuan do Tuhan do kosimbayanan o hiri'd watas diyolo'.

¹⁶Om iduwo' noddi di Raja' Asa o pangkat di Maaka i todud' dau, do Tina' do Raja' tu' minomonsoi i' i Maaka do tingolig dit araat kopio --- i tingolig dot Asira, i tingolig do kororombung. Om mumuko' nopo dau i tingolig diri om tutudai nogiddi dau do hilo'd Rantai do Kidron.

¹⁷Mulong piya dot a' di Asa naraag ngai' i tiyonon do modsubak do tingolig dot id pomogunan diri, nga' otorodok kasai' no ma iyau dot id Tuhan do solinaid dau do poimpasi.

¹⁸Om poopio' noddid di Asa do hiri'd Walai'd Sasambayanan dot Agayo o koinanai di tamas om pirok om i konunu-nunuan do suwai di naanu diyolo' om i naanu di tapa' dau do mantad id pisangadan.

¹⁹Om aiso' no o pisangadan dot id pomogunan diri do gisom di kotolu nohopod om limo do toun di Asa do momorinta'.

2 Susui 16

Suminangod dot Israil

(1Ra. 15.17-22)

¹Tontok di kotolu nohopod om onom do toun di Raja' Asa do momorinta' do hilo'd Yohuda, om ngoyo' no di Baisa, i raja' dot Israil songodo' o Yohuda. Om pogiroto' no dau o bandar do Rama do mangantob di ralan do sumuang om sumoliwan do Yohuda.

²Om ngoyo' noddid di Raja' Asa i tamas om i pirok do mantad hiri'd Walai'd Sasambayanan dot Agayo om i hiri'd walai'd raja', om pootodo' no dau dot id di Binhadad, i raja' do Siria do hilo'd Damsik. Om pinoporikot nogi' iyau do boros do poingkaa,

³“Kaino miambalut do miagal di winonsoi di molohing to. Om pinaatadan ku nogi' iya' do tamas om pirok do maan ku do popuhawangon diya', om suhuon ku iya' do momutut di piombolutan dokoyu di Baisa, i raja' dot Israil, om pionsoduwon indo dau i soudor dau do mantad id watas ku,” ka.

⁴Om kookunai i' di Binhadad i pinoboros diri, om suhuo' no dau i piro-piro boyoon do soudor dau do mogiwoyo-woyo' di soudor diyolo' do mongoi panangod di kabandaran dot Israil. Om kaala' no diyolo' o bandar dot Iyon, Dan, Abil-Bait-Maaka om koinanai di kabandaran do poopian do kaakan-akanan di hilo'd Naptali.

⁵Om soira' di nokorongou i Raja' Baisa do hal diri, om tingkod no iyau do popogiroto' do Rama om tongkiadai no dau.

⁶Om suhuo' no di Raja' Asa o koinsanai di tulun do mantad id Yohuda do mongoi panaan di watu om kayu di pinonginggirot daa di Baisa do Rama. Om iri no o pinakai di Asa do pinopogirot do bandar do Giba om Mispa.

I Nabi Hanani

⁷Om tontok noddid do ruminikot i Hanani i Nabi, dot id di Raja' Asa om boroboros nod poingkaa, “A' ko noddid kapangala' do soudor do Israil tu' suminondu ko i' di raja' do Siria, om a' nogi' suminondu do Tuhan, i Kinorohingan nu.

⁸Okon toi ko' Etiopia om Libia nga' kisoudor i' dot ogumu' dit onkirapo-rapo om ogumu' o korita'-kuda' om soudor dit onkikuda'? Nga' iyo piya'ddi nga' nonuan ko id Tuhan do kamanangan do suminangod diyolo', tu' suminondu ko i' dau.

⁹Tuhan i' o miontong do pointongkop diti pomogunan om pinointalang dau o kokoriso' dau dot id tulun dit otorodok dot id dau. Dangkababasug no kopio do winonsoi nu baino', om gowoi pondo om baino' no o timpuunon nu dot aala' dot id pisangadan,” ka dau.

¹⁰Om notogod tomod diri i Asa do nokorongou di boros di Nabi Hanani, om posuango' noddid dau i nabi diri dot id giil. Om tontok nogiddid do ninggorit di Asa o piro-piro tulun dot id pogialatan di rayat dau.

Kinopupuson do Pomorintaan di Asa

(1Ra. 15.23-24)

¹¹Iri nopo i nongosiliu do maso do pomorintaan di Asa, do mantad di timpuun i' om gisom do kinopupuson, om nongotulis ngai' no do hiri'd suang di Buuk do Susui do Pasal Ngai' di Raja' do Yohuda om Israil.

¹²Om tontok di kotolu no nohopod om siam do toun dau do momorinta', om koontok goduwo nod toruol dit araat o gakod di Asa. Nga' iyo piya'ddi nga' a' i' iyau minokitulung do Tuhan, suwai ko' minokitulung nogi' iyau do bobolian.

¹³Duwo poddi o toun do mantad diri om kapatai no iyau.

¹⁴Om kopuro' nod rampa om it ongosonong o kosingudan i rata' dau, om lobongo' no do hiri'd kalabangan do raja' di hilo'd Bandar di Daud. Om podtutud no i rayat do rinubpu' do gisom dot agayo tomod o binandak do pinomusou diyolo' di Asa.

2 Susui 17

Nosiliu do Raja' i Yosapat

¹Om kosiliu noddi i Yosapat do raja' do Yohuda do suminowoli di Asa, i tapa' dau. Om pogiroto' no dau o koiyon-iyono' dau tu' sumodia' iyau do sumangod dot Israil.

²Om poiyanai no dau do soudor o pointikid-tikid di bandar do kitolig do hilo'd Yohuda, om hiri'd kinoiyonon dit id soliwani do bandar do hilo'd Yohuda, om hiri'd kabandaran di nosolod di tapa' dau dit id watas dot Ipraim.

³Om barakatai nod Tuhan i Yosapat tu' tuminanud i' iyau do kowoyo-woyoon di tapa' dau, dot a' tuminuku' dot id Baal,

⁴tu' suminambayang i' iyau dot id Kinorohingan. Om minumboyo' iyau do ponuhuan do Kinorohingan, om a' i' iyo di kowoyo-woyoon di piro-piro raja' dot Israil o kowoyo-woyoon dau.

⁵Om pinogiroto do Tuhan o pomorintaan di Raja' Yosapat do hilo'd Yohuda. Om oinsanan nopo i rayat do papatahak dot ipuhawang dot id dau, om kaya' tomod diri iyau om pusohon kopio.

⁶Om aayi-ayi' o ginawo dau do mumboyo' do ponuhuan do Tuhan om rinaag ngai' dau o koinsanai di tiyonon do modsubak do tingolig om i tininganak do tingolig dot Asira do hilo'd Yohuda.

⁷Om tontok di kotolu nod toun do pomorintaan dau, om ponuhu' no iyau do piro-piro di pagawai dot angasawat o pangkat do mongoi potuduk dit oturan do Tuhan do hilo'd kabandaran do Yohuda. Iri nopo i tulun do sinuhu'ddi nga': i Binhail, i Obaya, i Sakaria, i Nitaniil om i Mika.

⁸Om kinoruhang po iyolo' do siam o tulun do Liwi om duwo o nabi. Iri nopo tulun do Liwi diri nga' i Somaya, i Nitania, i Sobaya, i Asail, i Somiramot, i

Yonatan, i Adonia, i Tobia om i Tobadonia. Iri no duwo ot imam om i Ilisama om i Yoram.

⁹Om piigit-igit nopo diyolo' i Buuk do Tourat do Tuhando mintikid do toinsanan di bandar do Yohuda do mongoi ponuduk di rayat do hilo'.

Kobontugo' di Yosapat

¹⁰Om pooriso' nod Tuhan o koinsanai di raja' dit id sorili' do Yohuda do mongoi sangod di Raja' Yosapat.

¹¹Om ogumu' o pirok om i nipuhawang do suwai do naramit dau do mantad id tulun do Pilistin. Om mantad no di tulun dot Arab om nakaramit iyau do 7,700 o tinan do dumba' om 7,700 o tinan do kambing.

¹²Om maid-laid diri nga' mayo-gayo o kuasa' di Yosapat. Om pointongkop nopod Yohuda o winansayan dau do kuta' do padtamangan om piro-piro bandar do poopian do kaakan-akanan.

¹³Om ogumu' o kaakan-akanan do tinimung dau dot id kabandaran diri. Om hilo' nopod Yorusalim om pinoiyanan dau do piro-piro boyoon do soudor dit ongosiou,

¹⁴do sompori-pori do haro o sinompuruan, do tumanud di pinuruan do sompiiyon diyolo'. I Adna nopo om boyoon di soudor do mantad id pinuruan do sompiiyon do payat do Yohuda. Om iyau no o boyoon do 300,000 o soudor.

¹⁵Iri no tulun do koduwo om i Yohanan; om iyau no o boyoon do 280,000 o soudor.

¹⁶Om iri no tulun do kotolu om i Amasia, i tanak di Sikri; om iyau no o boyoon do 200,000 o soudor. (I Amasia nopo om agaan nopo o ginawo dau do norohian do momonsoi'd karaja' do don Tuhan om a' i' iyau sinuhu' do tulun do suwai.)

¹⁷Om iri nopo boyoon di sinompuruan do piro-piro o pinuruan do sompiiyon do Binyamin, om i Iliada i soudor do nabantug o kosioho'. Om iyau no o boyoon do 200,000 o soudor dit onkipana' ngai' om ongakolid.

¹⁸Iri no wakil dau do boyoon dot id suang do sinompuruan diti, om i Yosabad; om iyau no o boyoon do 180,000 o soudor di haro ngai' o rapo-rapo di don soudor.

¹⁹Om iyolo' no i pakaraja' do hilo'd Yorusalim. Om suwai no ko' iri, om poiyono' po di raja' o piro-piro o soudor do suwai do hiri'd piro-piro kuta' do padtamangan dit id watas do Yohuda.

2 Susui 18

Pinoinsan di Mika i Ahab

(1Ra. 22.1-28)

¹Om tontok di nakakaya' om di nakabantug i Yosapat, i raja' do Yohuda, om pokowino' no dau o tiso' dit id suang do sompiiyon dau dot id iso' o tulun dit id suang do sompiiyon di Ahab, i raja' dot Israil.

²Piro-piro noddi o toun do mantad diri om ongoi no i Yosapat pogolimbuha' di Ahab do hilo'd bandar do Samaria. Om papaharo no i Ahab do poginakanan om ponuhu' no iyau do monumbali' dot ogumu' o dumba' om sapi' do ponuwau di Yosapat om i tulun di tuminanud dau. Om tontok noddi do nangatan dau i Yosapat do mongoi panangod di bandar do Ramot, i hilo'd Giliad.

³Om boros ka dau do minuhot, “Orohian ko i' do tumanud doho' do mongoi panangod do Ramot?” ka. Om boros ka di Yosapat do suminimbar, “Oo, mongoi to nopo. Om sumugku' indo do soudor nu i soudor ku.

⁴Nga' osonong do muhot kito podTuhan,” ka dau.

⁵Om timungo' no di Ahab ot apat nahatus o nabi om uhoto' no dau iyolo' do poingkaa, “Mongoi oku tuu panangod do Ramot ko' amu'?” ka. “Mongoi!” ka diyolo' do suminimbar. “Onuan ko id Kinorohingan do kamanangan,” ka kawagu diyolo'.

⁶Nga' ponguhot po kawagu i Yosapat, “Haro po o nabi do suwai ko' iyolo' di milo do momiolitan dato om i milo do monguhot ondung poingkuro o korohian do Tuhan?” ka dau.

⁷Om boros ka di Ahab, “Iso' poo, i Mika i tanak di Yimla. Nga' araatan oku dau tu' a' nopo iyau insan do posunud dit osonong dot id doho'; iri kasai' nopo it a' osonong o posunudon dau,” ka dau. “A, kada' pomoros dot iyondo!” ka di Yosapat.

⁸Om lohowo' no di Ahab o songulun di pagawai do hiri'd walai di raja' om suhuo' no dau do marau-arau do mongoi pangangat di Mika.

⁹Tontok nopoddi om kipinakai iyo Ahab di Yosapat do pakayan di don raja', om poirikau do hiri'd tirikohonon do don raja' do hiri'd kinoiyonon do pamagamasan do gandum dit id dotimbabaan di wawayaan dot agayo do bandar do Samaria. Om rikot ngai' nopo do hiri'd dotoguangan diyolo' i nabi do minongoi polombus do boros do pasal dit id dosunsudan.

¹⁰Om haro o songulun dot id pogialatan di piro-piro o nabi diri, i roitan dot i Sodokia, i tanak di Kinaana, do minomonsoi do sinangau-sangau do basi' do winonsoi, om boro-boros noddi iyau dot id di Ahab, “Poingkaa o boros do Tuhan, ‘Iti no sinangau-sangau o panangod nu do Siria om pangala' nu diyolo,' ka,” ka dau.

¹¹Om kosokodung ngai' nopo i nabi di suwai, om boros ka diyolo', “Ngoyon nopo songodo' o Ramot, tu' kamanang ko i'. Onuan ko id Tuhan do kamanangan,” ka.

¹²Om daamot nopoddi om boros ka di tulun do sinuhu' do minongoi pangangat di Mika, dot id di Mika, “Oinsanan nopo i nabi do pinopoboros do kamanang i raja'. Om maha' daa om osonong o diya' kadauu do poborosan do miagal di diyolo'd pinoboros,” ka dau.

¹³Nga' boros ka di Mika, “Sumumpa' oku no dot id suang do ngaran do Tuhan di poimpasi dot iri no i pinoboros do Kinorohingan dot id doho' o poborosan ku!” ka dau.

¹⁴Om karapou poddi i Mika di Raja' Ahab, om ponguhot no i raja', “Mongoi i' tuu iyahai di Raja' Yosapat panangod do Ramot ko' amu'?” ka dau. “Ongoi

kou nopo!” ka di Mika. “Atantu' nod kamanang ko i'. Tu' onuan ko id Tuhan do kamanangan,” ka dau.

15Om boros ka di Ahab, “Ondung moro-boros ko doho' dot id suang do ngaran do Tuhan, om poboroson no it otopot. Impiro tiya' no sunudai dot iyo'ddi?” ka dau.

16Om boros kad i Mika, “Okito ku o soudor dot Israil do nopogitongkiad-kiad do hilo'd konuluhanan. Miagal po iyolo' do dumba' dit aiso' o gompomogompi', om poingkaa o boros do Tuhan do pasal diyolo', ‘Iti nopo tulun diti om aiso' o boyoon; om pologoson nopo iyolo' dot osimbayan do muli,' ka,” ka dau.

17Om boros kaddi di Ahab dot id di Yosapat, “Piontok nopo di boros ku, koi? A' nopo iyau insan poboros dit osonong dot id doho'! Iri kasai' nopo it araat o poboroson dau,” ka dau.

18Om boros ka kawagu di Mika, “Pokinongoho' no iti poboroson do Tuhando dinondo! Okito ku o Tuhan do poirikau dot id tirikohonon dau do momorinta' do hilo'd surga, om oinsanan nopo i moloikat dau do songingkakat do hiri'd toning dau.

19Om ponguhot no o Tuhan do poingkaa, ‘Isai o mongoi pominsuhu' di Ahab om mongoi i' iyau sangod om apatai indo do hilo'd Ramot, i hilo'd Giliad?’ ka. Om mogisuwai-suwai nopo o pinosimbar di moloikat.

20Alaid noddid om rikot no ot iso' o rusod. Om insomok no iyau do Tuhan om boro-boros nod, ‘Iyoho' o mongoi pominsuhu' dau,’ ka. ‘Poingkuro ko do mominsuhu?’ kad Tuhan do minuhot.

21Om boros ka di rusod, ‘Mamanau oku nondo om ngoyon ku i' binsuhuo' do mongudut o koinsanai di nabi, di tuuhoton di Ahab,’ ka. Om boros kad Tuhan, ‘Ba, wonsoyon nopo o miagal diri, om obinsuhu' nu indo kopio iyau,’ ka,” ka dau.

22Om boros ka kawagu di Mika, “Nosiliu no kopio iri! Pinoudut do Tuhan i piro-piro o nabi di tuuhoton nu dot id diya' tu natantu' mantad nod Tuhan i

piro-piro o nabi di tuuhoton nu'ddi do mongudut diya' tu' natantu' mantad nod Tuhan do paratu' diti kosusaan dot id diya'!" ka dau.

²³Om pamanau no i Nabi Sodokia do minongoi'd hiri'd gulu om insomok no iyau di Mika om tapapo' no dau o rabas di Mika, om boro-boros nod, "Soira' kopio'ddi tongkiad i Rusod do Tuhan do mantad id doho' om minongoi nogiddi boro-boros diya'?" ka dau.

²⁴Om boros ka di Mika, "Okito nu indo o katapatan diti do mongoi ko lisok!" ka.

²⁵Boros ka di Raja' Ahab, "Tangkapo' dokoyu ilo! Om pootodon i' do hilo'd di Amon, i gobunor diti bandar, om hilo'd di Yoas, i tanak do raja'.

²⁶Suhunon no iyolo' do pogiil dau, om kada' no iyau onuwai'd suwai ko' roti noo om waig do gisom do koguli' oku do mikuwo'd osonong-sonong," ka dau.

²⁷Om boros ka di Mika, "Ondung osonong-sonong ko do koguli', om okon no ko' Tuhan o somboros di pinolombus ku'ddi. Om iyokoyu ngai' no i hino'd hiti o sumiliu'd sasi'," ka dau.

Napatai i Ahab

(1Ra. 22.29-35)

²⁸Om pamanau noddi i Ahab i raja' dot Israil, om i Yosapat i raja' do Yohuda, do minongoi panangod do bandar do Ramot i hilo'd Giliad.

²⁹Om boros ka di Ahab dot id di Yosapat, "A' oku i' iyoho' manampakai do pakayan do raja' do mongoi sangod, nga' iya' nopo om manampakai no di pakayan do don raja'," ka dau. Om kada' noddi panampakai do pakayan do don raja' i raja' dot Israil do tontok di minongoi iyolo' sangod.

³⁰Om tontok nopod maso'ddi nga' nosunudan no di raja' do Siria i boyoon do soudor dau dit ongkikorita'-kuda' dot a' manangod dot isai nopo do suwai ko' i raja' dot Israil.

³¹Gowoi poddi om tontok di nokito diyolo' i Raja' Yosapat, om andasan ngai' nopo daa diyolo' om iyau i raja' dot Israil. Om songodo' no daa diyolo' iyau.

Nga' pomolohou no i Yosapat do Tuhan, om uhupai no iyau'd Tuhan, i Kinorohingan. Om pasalao' nod Tuhan i kawayeon di mongoi panangod.

³²Om koilaa'i nogiddi di piro-piro boyoon do soudor do Siria dit ongekikorida'-kuda' dot okon i' ko' i tulun diri i raja' dot Israil, om tingkod noddi iyolo' do manangod dau.

³³Nga' kaantak-antakai no kopio do minamana' o tiso' di soudor do Siria om kolopuson no di rasuk di Ahab do dong soudor, do hiri no kopio'd piniromutan o noontok. "Noontok oku!" ka di Ahab do minamagarang dot id tulun di potunud di korita'-kuda' dau. "Poguliai om posoliwanon oku i' do mantad id pisangadan diti!" ka dau.

³⁴Om daamot nopo di soudor do mogisasangod, om poingkakat kasai' po i Raja' Ahab do poinsondiu di korita'-kuda' dau do potimbaba' di soudor do Siria. Om kapatai noddi iyau di notonob o tatau.

2 Susui 19

Tinogod i Yosapat do Songulun o Nabi

¹Om soira' di nokoguli' i Yosapat, i raja' do Yohuda do hiri'd walai dau do hilo'd Yorusalim, dot osonong-sonong i' iyau,

²om rikot no o songulun o nabi di roitan dot i Yohu i tanak di Hanani, do minongoi solowot di raja'. Om boros ka di nabi diri dot id dau, "Apatut i' toi do monguhup ko'd tulun dot araat om sumokodung do tulun dit arataan do Tuhan! Iri no i winonsoi nu o kotogod-togod do Tuhan diya'.

³Nga' iyo piya'ddi nga' haro i' o kosonongo' nu. Tu' nidu' ngai' nu i tininganak do tingolig dot Asira, i tukuon di rayat om tuminotos ko do tumanud do korohian do Kinorohingan," ka dau.

Minonginwagu i Yosapat

⁴I Raja' Yosapat nopo om poingiyon do hilo'd Yorusalim. Nga' asaru' i' iyau do mongoi pinsolowot di rayat do pointongkop do pomogunan do mangangat diyolo' do gumuli' dot id Tuhan, i Kinorohingan do taki-aki diyolo'.

⁵Om pointikid-tikid do bandar di kitolig do hilo'd Yohuda om pinomilian ngai' nopo dau do gompomutus,

⁶om sinunudan dau do poingkaa, “Popunongon no kopio dokoyu o pomumutus, tu' a' kou i' momutus dot id suang do ngaran do tulun. Suwai ko' id suang do ngaran do Tuhan. Om piantangan kasai' kou i' dau do tontok di momutus kou do hal.

⁷Rumonok kou nod Tuhan, om antaan-taan no kopio dokoyu do tontok do momonsoi kou do nunu nopo, tu' Tuhan nopo, i Kinorohingan toko', om araatan i' do tulun dit a' otulid o kowoyo-woyoon, om i manampaping do wokon, om i rumamit do ponisip,” ka dau.

⁸Om hilo'd Yorusalim nga' minomili' i' i Yosapat do piro-piro o gompomutus dot id pialatan di tulun do Liwi, om it imam, om i boyoon do rayat. Om iyolo' no ot apatut do momutus do hal di sumaap do Tourat do Tuhan om piro-piro o hal do suwai.

⁹Om iti no o pinoboros di Yosapat dot id piro-piro o gompomutus diri, “Wonsoyon no dokoyu iti karaja' dokoyu do mikuwo'd rumonok do Tuhan. Om tonudon ngai' no i ponuhuan dau do nunu nopo o wonsoyon dokoyu.

¹⁰Om soira' nopo do korikot i tambalut dokoyu di mantad id bandar do suwai di minamatai'd tulun ko' tuminolibamban do Tourat, ko' tuminolibamban do boros do Tuhan, om tudukan no dokoyu iyolo' do kowoyo-woyoon do tontok do bisara'. Om a' indo iyolo' kowonsoi do sala' dot id Tuhan, om a' indo o Tuhan otogod dokoyu om a' otogod diyolo'. Wonsoyon no dokoyu o ponuhuan diti, om a' kou i' kowonsoi'd sala'.

¹¹Om i Amaria, i Boyoon dot Agayo dot Imam ot onuan ku do kuasa' dit id sawat kopio do momutus do nunu nopo o hal di kagait dot Oturan do Tuhan. Om i Sobaya, i tanak di Ismail, i gobunor do Yohuda, ot onuan ku do kuasa' dit id sawat kopio do momutus do koinsanai'd hal do suwai. Om iri nogi' i tulun do Liwi nga' kitonggungan i' do mongilo-ilo kopio dot owonsoi i nobutus dot id bisara'. Tonudon ngai' no iti pinotuduk, om pogiroton no

kopio o ginawo do momonsoi'dti. Om maha' daa om woyoon do Tuhan i tulun dit otulid o wonsoyon!" ka dau.

2 Susui 20

Suminangod dot Idom

¹Om piro-piro noddi o koloido' do mantad diri om ngoyo' no di soudor do Muab om soudor dot Amon songodo' o Yohuda, om minoyo' nogi' i soudor do Mounim, i soudor do sokodung diyolo'.

²Om korikot noddi o tulun do minongoi poromut do habar diti dot id di Raja' Yosapat, "Nokorikot no i soudor dot ogumu' do mantad hilo'd Idom, i hilo'd soborong do Rahat do Napatai! Mongoi iyolo' panangod om nosolod no diyolo' o Hasason Tamar," ka. (I roitan dot In-Godi).

³Om kooris noddi i Yosapat om sambayang no iyau do minokituduk do Tuhan. Om ponuhu' no iyau do koinsanai di rayat do puasa.

⁴Om rikot ngai' nopo do hilo'd Yorusalim o tulun do mantad id pointikid-tikid do bandar do hilo'd Yohuda, do mongoi pokitulung do Tuhan.

⁵Om iyolo' ngai' no di tulun do songingiyon do hilo'd Yorusalim o tuminimung do hiri'd natad do wagu di Walai'd Sasambayangan dot Agayo. Om ingkakat no i Raja' Yosapat do tuminimbaba' diyolo'.

⁶Om sambayang no iyau dot opuhod o boros do poingkaa, "Oi Tuhan, i Kinorohingan do taki-aki dahai! Iya' no o Kinorohingan do hino'd surga om iya' o momorinta' dot id sawat do koinsanai'd bansa'd tulun do hiti'd pomogunan. Kikuasa' ko om okoris ko; iso' pod tulun nga' aiso' i' o kasaap diya'.

⁷Iya' no o Kinorohingan dahai. Tontok di ruminikot i' i tulun nu, i bansa' dot Israil, do hiti'd pomogunan diti, om nuyung nu i' i tulun mantad di poingiyon do hiti do maso'ddi. Om patahako' nu noddi iti pomogunan dot id sinakagon di Abraham, i tambalut nu, do sumiliu do diyolo'd songonuon do gisom dot alaid.

⁸Om nokoiyon noddi iyolo' do hiti om nokopomonsoi do Walai'd Sasambayanan dot Agayo do pomusou diya'. Om oilaan i' diyolo'

⁹dot ondung ohukuman iyolo' dot i dusa diyolo' o kopomohukuman, om orikot nondo iyolo'd pisangadan, ko' oontok do toruol di mogkoroliu, ko' mononglous, om milo i' iyolo' do rumikot do mongoi ingkakat do hiti'd dotimbabaan diti Walai'd Sasambayanan dot Agayo. Om id suang nopo iyolo' do kosusaan om milo i' iyolo' do sumambayang dot id diya', om pokinongohon nu indo iyolo' om uhupan nu iyolo'!

¹⁰Om dinondo nopodti nga' songodon iyahai do tulun dot Amon om Muab, om Idom. Tontok di nokorikot i' i taki-aki dahai do mantad hilo'd Masir, om a' nu i' iyolo' pinotumboyo' do sumuang di pomogunan diri dot a' po iyolo' suminusui di ralan di posorili' om a' iddi nangapatai i tulun dot Amon, om Muab, om Idom.

¹¹Om baino' noddi om iyo'dti o wonsoyon di piro-piro o bansa'ddi dot id dahai. Om nuyung iyahai diyolo' do mantad id pomogunan di pinatahak nu dot id dahai.

¹²Iya' no o Kinorohingan dahai! Hukumai no iyolo', tu' aiso' no o pokukurayan dahai do tumimbaba' di soudor dot ogumu' di mongoi panangod dahai. A' no iyahai koilo ondung nunu ot apatut do wonsoyon dahai, om iri no o kinorikatan dahai dot id diya' do mongoi pokitulung," ka dau.

¹³Om daamot nopoddi nga' songingkakat ngai' i tongokusai do Yohuda do mogiwoyo-woyo' do sawo om tangaanak diyolo' do hiri'd Walai'd Sasambayanan dot Agayo.

¹⁴Id pogialatan nopo di tulun dot ogumu'ddi om haro o songulun o tulun do Liwi di roitan dot i Yahasiol. Iyau nopo om tanak di Sakaria, i mantad id pinuruan do sompiiyon di Asap do suminolusuk di Bonaya, i Yoyol, om i Matania. Om tontok noddi do pinorinta' do Rusod do Tuhan i Yahasiol,

¹⁵om boros kaddi dau, "Oi Tuan Raja', om iyokoyu i tobpinai ngai' ku. Boros kad Tuhan om a' kou i' apatut do momoros dot aiso' o pokukurayan ko'

moddosi po do tumimbaba' di soudor dot ogumu'. Tu' iri nopo mongoi sangod om okon i' ko' iyokoyu suwai ko' Kinorohingan.

¹⁶Suab nopondo, di tumakad iyolo' do maya' di ralan do kawaya' do hilo'd Sis, om ngoyon no dokoyu iyolo' songodo'. Om kotimbaba' kou nondo diyolo' do hiri'd tompok di rantai dit id gulu kobontol di tana' do kowotuan, i hilo'd somok do Yoruil.

¹⁷A' kou i' minog do monokisaap dot id pisangadan diti. Mingkakat kou nopo do hilo'd tiyonon dokoyu do kumaraja', om mandad kou nopod hilo'. Om kokito kou indo dot onuan kou'd Tuhan do kamanangan. Oi tulun di poingiyon do hiti'd Yohuda om hiti'd Yorusalim, kada' kou katangkabo om kada' kou kooris. Ongoi kou nopo sangod, tu' uhupan kou id Tuhan!” ka dau.

¹⁸Om otud noddi i Raja' Yosapat. Om woyo' ngai' nopo i rayat dau do minotud do tuminuku' dot id Tuhan.

¹⁹Om ingkakat noddi i tulun do Liwi di mantad id pinuruan do sompiiyon di Kohat om i Kora do minodsinding do mamarayou'd Tuhan i Kinorohingan dot Israil.

²⁰Kosuabon noddi kawagu, dit osuab po, om soliwani no i rayat om ongoi no do hiri'd tana' do kowotuan dit id somok do Tokua. Om soira' di minamanau iyolo', om nosihatai no iyolo' di Yosapat do poingkaa, “Oi rayat do Yohuda om Yorusalim! Ponongkuyaa' kou nod Tuhan, i Kinorohingan dokoyu, om ogirot i' o ginawo dokoyu. Romiton no dokoyu o nosihat do mantad id piro-piro o nabi di tuuhoton dokoyu, om koundar kou i'!” ka dau.

²¹Om koponokirunding poddi i raja' di rayat dau, om suhuo' no dau i modsisinding do mamakai do pakayan dit oiyo nopo, i koubasanan diyolo' do mamakai do tontok do haro o wonsoyon di don tugama'. Om mositi' nod mulud do poimbaris do hiri'd gulu di soudor om modsinding do poingkaa, “Royohon no o Tuhan! Mompus-ompus kasai' i' o kosianan dau!” ka.

²²Om soira' di tumimpun do modsinding i modsisinding, om gangaho' nod Tuhan o hiri'd pogialatan di soudor do pisangod di maso do mongoi panangod.

²³Om songodo' no di soudor dot Amon om Muab i soudor dot Idom do gisom do naayi' do napatai. Om poguliai nogiddi diyolo' om pogisasangod no dot iyolo' i' om iyolo'.

²⁴Om soira' di nokorikot do hiri'd walai'd akawas do padtamangan i soudor do Yohuda, i hiri'd tana' do kowotuan om impao' no diyolo' i kinoiyonon di pisangod, om kokito no diyolo' do songinromos no do hiri'd tana' i rata' di pisangod. Om iso' po di soudor do pisangod nga' aiso' no o poimpasi.

²⁵Om ngoyo' no di Yosapat om i soudor dau pingonuo' i konunu-nunuan di pisangod. Om ogumu' tomod o tayam-tayam, om rapo-rapo, om pakayan, om konunu-nunuan do suwai dit angagayo o gatang do nabantalan diyolo'. Om kotimung poddi diyolo' i konunu-nunuan diri do solinaid do tolu o tadau, om ogumu' po o konunu-nunuan do suwai, gisom dot a' noddi milo dot a' tongkiadan.

²⁶Om kaapat poddi do tadau om timung no iyolo' do hiri'd Rantai do Boraka om pamarayou no iyolo'd Tuhan tu' i nongowonsoi dau dot id diyolo' o kapamarayahan. Om iri no o kinopomungaranan do rantai'ddi do Rantai do "Boraka".

²⁷Om woyoo' noddi di Yosapat o koinsanai di soudor do muli' do hilo'd Yorusalim do mikuwo'd ongotood tomod iyolo' tu' naala' nod Tuhan i pisangod diyolo'.

²⁸Om soira' di nokorikot iyolo' do hiri'd bandar, om baris no iyolo' do kuminaa do hiri'd Walai'd Sasambayanan dot Agayo dot ompot-ompoton do kecapi om torumpit.

²⁹Om ongooris ngai' nopoddi i pomogunan do suwai di nokorongou iyolo' do karalan-ralano'd Tuhan do minangala' di pisangod dot Israil.

³⁰Om iri no o nokosimbayan-bayan di Yosapat do momorinta', om nonuan iyau'd Tuhan do kosimbayanan do pointongkop di pomogunan.

Kinopupuson do Pomorintaan di Yosapat

(1Ra. 22.41-50)

³¹Nosiliu nopo i Yosapat do raja' do Yohuda om di tolu no nohopod om limo o toun do tumur dau, om duwo nohopod om limo o toun dau do momorinta' do hilo'd Yorusalim. Tina' nopo dau om i Asuba, i tanak di Silhi.

³²Om i Yosapat nga' iyo i' di Asa, i tapa' dau, tu' osonong i' o winonsoi dau dot id toguang do Tuhan.

³³Nga' iri nopo piro-piro o tiyonon do modsubak do tingolig om a' i' dau rinaag. Om a' po aayi-ayi' no o ginawo di rayat do sumambayang dot id Kinorohingan di taki-aki diyolo'.

³⁴Nga' iri nopo susuyon do suwai do pasal di Yosapat, do mantad di timpuun i' om gisom do kinopupuson do pomorintaan dau, om nongkotulis no do hiri'd Susuyon do Pasal di Yohu i Tanak di Hanani, i nokotulis do hiri'd suang do Buuk do Susui do Pasal Ngai' di Raja' dot Israil.

³⁵Insan o maso om popiogot nod piombolutan i Yosapat, i raja' do Yohuda om i Ahasia, i raja' dot Israil, i raja' di mingwonsoi dot angaraat.

³⁶Om hilo' no iyolo'd Ision-Gibir, i pododompiran do kapal do rahat, do minomonsoi do piro-piro kapal do rahat do mongoi'd hilo'd Tarsis.

³⁷Nga' ngoyo' no di Iliosor i Nabi, i tanak di Dodawa, i mantad hilo'd bandar do Marisa poinsano' i Yosapat, boros ka dau, “Raagon nondod Tuhan i nongowonsoi nu tu' minonokiambalut ko i' di Ahasia,” ka. Om karaag ngai' nopoddi i kapal do rahat di winonsoi di Yosapat gisom dot a' noddi milo do mamananau.

2 Susui 21

¹Om kapatai noddi i Yosapat om lobongo' no do hiri'd kalabangan do raja' do hilo'd Bandar di Daud. Om i Yihoram, i tanak dau'd kusai o nosiliu'd raja' do suminowoli dau.

I Yihoram o Raja' do Yohuda

(2Ra. 8.17-24)

²I Yihoram nopo, i tanak di Yosapat do kusai, i raja' do Yohuda, om kiobpinai dot onom o kusai: i Asaria, i Yohiol, i Sakaria, i Asariah, i Mikail om i Sopasa.

³Om ogumu' tomod o tamas om pirok, om konunu-nunuan do suwai dit angagayo o gatang do naanu diyolo' do mantad id tapa' diyolo', om tinikidan iyolo' do bandar di kitolig o posorili' do hilo'd Yohuda. Om i Yihoram no o tinantu' di Yosapat do sumiliu'd raja' tu' iyau no o tanak dau'd kusai dit id dotuo.

⁴Om soira' dit opurimanan di Yihoram dot ogivot o pomorintaan dau om ponuhu' no iyau do mamatai do koinisanai di tobpinai dau, om piro-piro nogi' o pagawai dit angasawat o pangkat.

⁵Nosiliu nopo i Yihoram do raja' om di tolu no nohopod om duwo o toun do tumur dau, om minomorinta' iyau do hilo'd Yorusalim do solinai'd do walu' o toun.

⁶Om minomit iyau do kowoyo-woyoon di Raja' Ahab om i raja' dot Israil do suwai, tu' kinawin dau o tiso' di tanak do tondu' di Ahab. Om minomonsoi iyau do dusa dot id Tuhan,

⁷nga' a' id Tuhan pinatai i raja' do mantad id sinakagon di Daud tu' nakabatos no iyau do momorinta' kasai' o sinakagon di Daud.

⁸Maso nopo di pomorintaan di Yihoram, om suminaap ot Idom om minidu' do mantad id pomorintaan do Yohuda, om mimpori-pori noddi iyolo' do momorinta'.

⁹Om soliwani noddi i Yihoram om iri ngai' i boyoon do soudor dau do mogiwoyo-woyo' di korita'-kuda' dau do don sumasangod do mongoi sangod dot Idom. Om turungkuo' no daa iyau di soudor dot Idom, nga' nakatalib i' iyolo' di soudor do pisangod di songinsorili' diyolo', di dongotuong.

¹⁰Om mantad poddi om a' noddi ot Idom mokiporinta' do Yohuda. Om tontok iddi do suminaap om minidu' do mantad id pomorintaan do Yohuda o bandar

do Libna. Om nongosiliu pogi' o miagal diri nga' tuminongkiad i' i Yihoram do mantad id Tuhan, i Kinorohingan di tukuon di taki-aki dau.

11Om minomonsoi po iyau do tiyonon do modsubak do tingolig do hilo'd konulu-nuluan do Yohuda, om gowoi poddi om nokowonsoi'd dusa dot id Tuhan i rayat do Yohuda om Yorusalim.

12Om pokirim noddi i Ilia i Nabi, do surat dot id di Yihoram. Om poingkaa o pinotulis do hiri'd surat, “Tuhan no, i Kinorohingan di tinuku' di Daud, o momohukum diya' tu' a' ko i' tuminanud di kowoyo-woyoon di tapa' om taki nu.

13Tu' minomit ko nogi' do kowoyo-woyoon di piro-piro raja' dot Israil, om minamayayat ko do rayat do Yohuda om Yorusalim dot a' tumorodok dot id Kinorohingan. Iri nopo i winonsoi nu nga' miagal di winonsoi di Raja' Ahab om i piro-piro raja' do suminowoli dau. Om pinatai nu po i tobpinai nu, om ongosonong nogi' daa iyolo' ko' iya'.

14Porotuan nondod Tuhan do hukuman dot awagat kopio iti rayat nu, om tangaanak om sawo nu, om angaraag ngai' nopondo o dapu' nu.

15Om iya'ndo nga' oinggorit do toruol dot id tinaii' nu, om maid-laid nga' mayo-gayo nopondo i toruol diri!” ka.

16Tontok nopoddi nga' haro o piro-piro tulun do Pilistin om tulun dot Arab do poingiyon do hiri'd somok di kokiiman do tulun dot Etiopia di hiri'd watas do ponong id tisan do rahat. Om binsuhuo' nod Tuhan i tulun diri do mongoi panangod di Yihoram.

17Om ngoyo' no diyolo' songodo' o Yohuda, om ngoyo' pingonuo' i konununuan do hiri'd walai'd raja', om tanggayai ngai' nogiddi diyolo' i tangaanak om sawo di Yihoram. Noolu' nopo om i Ahasia poo, i tanak di Yihoram do kusai dit id domulok.

18Om katalib poddi iri, om hukumai nod Tuhan i Yihoram do toruol dot id tinaii' dit a' milo'd lingoson.

¹⁹Om osomok nod duwo o toun do murut-surut nopo o koruolo' di toruol, gisom do nadalaan noddi kopio iyau do sumakit, om kapatai noddi iyau. Om a' i' minodtutud do kayu di rinubpu' i rayat dau do maan do pomusou dau do miagal di winonsoi diyolo' dot id taki-aki dau.

²⁰Iso' pod tulun nga' aiso' i' o monosol do napatai iyau. Om hilo' id Bandar di Daud o pinamalabangan dau nga' okon no ma ko' hiri'd kalabangan do raja'. Tontok nopo di nosiliu i' do raja' i Yihoram om tolu nogi' nohopod om duwo o toun dau, om walu' o toun dau do minomorinta' do hilo'd Yorusalim.

2 Susui 22

I Ahasia o Raja' do Yohuda

(2Ra. 8.25-29; 9.21-28)

¹Tontok di minongoi sangod it iso' o sinompuruan do tulun dot Arab, om koinanai nopo i tangaanak di Yihoram do kusai do napatai, om i Ahasia poddi, i tanak dau dit id domulok o noolu'. Om siliho' noddi di tulun do hilo'd Yorusalim do raja' i Ahasia, do suminowoli di tapa' dau.

²⁻³Om kosiliu no i Ahasia do raja' di duwo nohopod om duwo o toun do tumur dau. Om sontoun iyau do momorinta' do hilo'd Yorusalim. Om i Ahasia nga' iyo i' di sompiiyon di Raja' Ahab, tu' suhuon iyau di Atalia, i tina' dau do momonsoi dit araat. I Atalia nopo nga' tanak do tondu' di Raja' Ahab, om manangaki di Omri, i raja' dot Israil.

⁴Om i Ahasia nga' minomonsoi i' do dusa dot id Tuhan do miagal di sompiiyon di Ahab, tu' iyolo' no i minonosihat dau di napatai i tapa' dau. Om iri no i tulun di monosihat dau o minomungou dau.

⁵Om iri i nosihat diyolo' o nokosokodung-kodungan dau di Yoram, i raja' dot Israil do sumangod di Hasail, i raja' do Siria. Om pisangod no iyolo' do hilo'd Ramot, it id watas do Giliad. Om nosuhath diri i Yoram dot id pinisangadan diri.

⁶Om guli' noddi iyau do hilo'd Yisriil do minongoi pokiubat, om ongoi no i Ahasia do hilo' do minongoi kakap di Yoram.

Pinatai di Yohu i Ahasia

⁷Om natantu' mantad nod Kinorohingan dot apatai i Ahasia do tontok do mongoi iyau kakap di Yoram. Tontok nopoddi nga' sinaap i Yoram dot iso' o kusai di roitan dot i Yohu, i tanak di Nimsi. I Yohu no o nopili'd Tuhan do mamatai ngai' di sinakagon di Raja' Ahab. Om i Ahasia, i minongoi kakap di Yoram nga' nokohompit nogi' dot id pisaapan diri.

⁸Om patayo' ngai' po di Yohu i piro-piro o boyoon do Yohuda om i kamanakon di Ahasia di minoyo' do minongoi kakap di Yoram. Winonsoi di Yohu iti do tontok di pinorikot dau o hukuman do Tuhan dot id sompiiyon diri.

⁹I Ahasia nopo om nokopoggidu' i' do hilo'd Samaria. Om ihumo' noddi iyau om kokito no do hiri'd kinoiyonon di linisok dau. Om ngoyo' no iyau pootodo' do hiri'd di Yohu om patayo' noddi. Nga' linobong i' diyo Yohu om i tulun dau i Ahasia tu' pomusou diyolo' di Raja' Yosapat, i taki dau di minonotos do momonsoi do korohian do Tuhan do mikuwo'd aayi-ayi' kopio o ginawo dau. Om aiso' no o tulun dit id suang do sompiiyon di Ahasia do milo do sumiliu'd raja' do sumowoli dau.

I Atalia o Raja'd Tondu' do Yohuda

(2Ra. 11.1-3)

¹⁰Om soira' di nokoilo i Atalia do napatai i Raja' Ahasia, i tanak dau, om ponuhu' no iyau do mamatai ngai' di sinakagon do raja' do hilo'd Yohuda.

¹¹I Ahasia nopo om kitobpinai do tondu' di roitan dot i Yosiba, om i nakawin do songulun ot imam di roitan dot i Yoyada. Om pomolisok-lisok no i Yosiba do minongoi do tiso' di tanak di Ahasia do kusai, i roitan dot i Yoas, do mantad id pogialatan di tangaanak do raja' do patayon di Atalia. Om polisoko' no i tanak diri do miwoyo' di mitamong dau dot id iso' di bilik do hiri'd Walai'd Sasambayangan dot Agayo. Om iyo noddi i Yosiba do minamasi di tanak diri om a' iddi di Atalia napatai.

¹²Onom o toun di Yoas do poillisok do hiri'd Walai'd Sasambayangan dot Agayo di solinaid di Atalia do momorinta'; tu' i Atalia no o nosiliu do raja'd tondu'.

2 Susui 23

Sinaap i Atalia

(2Ra. 11.4-16)

¹Tontok di koturu' do toun, om wonsoyo' noddidi di Yoyada it Imam, it osorou dau dot apatut do wonsoyon. Om pongupakat no iyau do limo o boyoon do soudor, i Asaria i tanak di Yiroham, i Ismail i tanak di Yohanan, i Asaria i tanak di Obid, i Maasiya i tanak di Adaya, om i Ilisapat i tanak di Sikri.

²Om ongoi no iyolo' dot id pointikid-tikid di bandar do hilo'd Yohuda, om timungo' no diyolo' i tulun do Liwi om koinanai di boyoon do pinuruan do sompiiyon, om angatai no do hilo'd Yorusalim.

³Om timung no iyolo' do hiri'd Walai'd Sasambayangan dot Agayo, om pamatos no iyolo' dot id di Yoas, i tanak do raja'ddi. Om boros ka di Yoyada dot id diyolo', "Iti no i tanak do kusai di daudti' Raja' Ahasia! Om mositi' no dot osiliu iyau do raja' do dinondo, tu' nakabatos no o Tuhan dot iri kasai' i sinakagon di Raja' Daud o momorinta'.

⁴Om iti no ot apatut do wonsoyon toko': kopongo pondo do maganu-anu it imam om i tulun do Liwi do tontok do tadau'd Sabat, om a' no minog do muli' iyolo'. Sompitolu nopo diyolo' om mositi' no do tumamong do hiri'd piro-piro wawayaan di Walai'd Sasambayangan dot Agayo,

⁵om sompitolu kawagu o hilo'd walai'd raja', om iri no suwai om hilo'd wawayaan di roitan do Wawayaan dot Agayo do Pinoimpahan. Om mositi' nod tumimung ngai' o rayat do hiri'd nataad di Walai'd Sasambayangan dot Agayo.

⁶Om a' i' koino-ino do haro o songulun po do sumuang di Walai'd Sasambayangan dot Agayo do suwai ko' it imam om i tulun do Liwi di maso do maganu-anu. Iyolo' nopo om koino-ino i' do sumuang tu' nokotobilang no iyolo' do momonsoi'd karaja' do don Tuhan. Iri nopo tulun do suwai om mositi' nod mumboyo' dot Oturan do Tuhan, om hiti'd soliwani ot undorongon.

⁷Om mositi' nod mingkakat i tulun do Liwi do posorili' di raja' do mikuwo'd songingkodong o gayang, om madtamong di raja' do honggo nopo o ngoyon dau. Om isai nopo i mumbal daa do sumuang di Walai'd Sasambayangan dot Agayo om mositi' nod patayon," ka dau.

⁸Om wonsoyo' no di tulun do Liwi om i rayat do Yohuda i pinonuhuan di Yoyada. Iri tulun di nongkopongo nod maganu-anu do tontok di tadau'd Sabat nga' a' poddi pinouli'. Om milo iddi di piro-piro boyoon do soudor do suhuon i tulun di nongkopongo no do maganu-anu om i nokorikot nogi' do mongoi paganu-anu.

⁹Om tikidai no di Yoyada do tandus om kolid i piro-piro boyoon do soudor, dot i di Daud di gulu po do pinoopi' do hiri'd Walai'd Sasambayangan dot Agayo.

¹⁰Om sinuhu' nogi' di Yoyada o piro-piro o tulun di songingkodong no o gayang do madtamong do ponong hiri'd gulu kobontol di Walai'd Sasambayangan dot Agayo do mongintirung di raja'.

¹¹Om kowonsoi ngai' poddi iri, om posoliwano' nogi' di Yoyada i Yoas, om tupiai no dau i Yoas do tupi' do raja', om onuwai dau do Buuk dot Oturan do Kinorohingan. Om iyo noddi i Yoas do siniliu do raja'. Om tuntugai noddi di Yoyada om i tangaanak dau i Yoas di tumau do potuntugon do tontok do momili' do raja'. Om oinsanan nopo i tulun do minomoros dot opuhod do poingkaa, "Otogui po daa o raja'!" ka.

¹²Om korongou di Atalia i rayat do sampangkis-pangkis do sumuwau do raja'. Om osiau nopo iyau do minongoi do hiri'd Walai'd Sasambayangan dot Agayo, i nokotimungon di tulun dot ogumu'.

¹³Om kokito no dau i raja' do wagu'ddi do poingkakat do hiri'd wawayaan do sumuang di Walai'd Sasambayangan dot Agayo, i kinoiyonon do pinili' iyau do silihon do raja'. Om nosorili' nopo iyau do boyoon do soudor om i tulun do popouni do torumpit. Om oinsanan nopo i rayat do sampangkis-pangkis dot atataadan om i torumpit nga' popingunion. Om i piro-piro o popouni do tuunion di hiri'd Walai'd Sasambayangan dot Agayo nga' popinguni di

tuunion diyolo' do pamaramai do kinopomilian di raja'ddi. Om hurako' nopo di Atalia o pakayan dau dot atatagadan om pinggarang no, “Takal dot araat! Takal dot araat!” ka.

¹⁴Om a' i' di Yoyada uhang do patayon i Atalia do hiri'd somok di Walai'd Sasambayanan dot Agayo. Om boros kaddi dau dot id piro-piro boyoon do soudor, “Posoliwano' iyau do potolibon dilo madtatamong do songimbaris om patayon ngai' nopo i mumbal daa do mongoi poidu' dau,” ka dau.

¹⁵Om tangkapo' no diyolo' iyau, om pokoyoo' no do hiri'd walai'd raja'. Om patayo' noddi iyau do hiri'd wawayaan dot agayo di roitan do Wawayaan do Kuda'.

Minonginwagu i Yoyada

(2Ra. 11.17-20)

¹⁶Om angatai no di Yoyada it Imam, i Raja' Yoas om i rayat do mamatos do sumiliu iyolo'd tulun do songonuon do Tuhan.

¹⁷Om oinsanan nopo iyolo' do minongoi pamaraag di walai'd tingolig do Baal; om mumuko' nopo diyolo' i pananaraban do porsombahan om i tingolig do Baal. Om i Matan, it Imam do modsubak do Baal nga' pinatai nogi' dot id dotimbabaan di piro-piro pananaraban do porsombahan diri.

¹⁸Om suhuo' noddi di Yoyada i piro-piro imam om i tulun do Liwi do mongilo-ilo di buruon do hiri'd Walai'd Sasambayanan dot Agayo do miagal di natantu' mantad di Raja' Daud. Om mositi' no do papatahak iyolo' do porsombahan di sorobon dot id Tuhan do tumanud di Tourat di Musa om mongilo-ilo di sinding do sindingon om i piro-piro o karamayan do tontok do tatau'd agayo.

¹⁹Om minonuhu' po i Yoyada do tulun do madtamong do hiri'd piro-piro o wawayaan di Walai'd Sasambayanan dot Agayo, om a' i' kosuang o tulun dit a' olidang.

²⁰Om tanud ngai' nopo di Yoyada i boyoon do soudor, om i piro-piro boyoon do tulun, om i piro-piro pagawai do pomorinta', om koinsanai di rayat, do minomoyo' di Raja' Yoas do mantad hiri'd Walai'd Sasambayanan dot Agayo

om gisom do nokorikot do hiri'd walai'd raja'. Om suang no iyolo' do minaya' di wawayaan dot agayo om irikau noddi i raja' do hiri'd tirikohonon do raja'.

²¹Om oinsanan nopoddi i tulun do hiri'd bandar dot ongotood tomod, om hiri'd bandar nga' osimbayan tu' napatai noddi i Atalia.

2 Susui 24

I Yoas o Raja' do Yohuda

(2Ra. 12.1-16)

¹Turu' nogi' o toun do tumur di Yoas do tontok di nosiliu iyau do raja' do Yohuda, om minomorinta' iyau do hilo'd Yorusalim do solinaid dot apat nohopod o toun. Ngaran nopod tina' dau om i Sibia, i mantad hilo'd bandar do Borsiba.

²Solinaid nopo di poimpasi i Yoyada it Imam, om kasanangan ngai' id Tuhan o wonsoyon di Yoas.

³Om pomili' no i Yoyada do duwo o tondu' do maan di Yoas do sawo, om iyolo' no o nokoonuan di Yoas do tangaanak do kusai om tondu'.

⁴Om alaid-laid poddi iyau do momorinta', om pomusorou noddi iyau do mononong di Walai'd Sasambayangan dot Agayo.

⁵Om suhuo' no dau o piro-piro imam om i tulun do Liwi do mongoi ponimung do tusin do mantad id toinsanan di rayat di hilo'd kabandaran do Yohuda, do pointikid-tikid do toun, do pononong di Walai'd Sasambayangan dot Agayo. Om sinuhu' dau iyolo' do tuminimpun dot oruhai do momonsoi do karaja'ddi, nga' monorimo-rimo nogi' i tulun do Liwi.

⁶Om lohowo' noddi dau i Yoyada it Imam, i boyoon dit imam do suwai, om boro-boros nod, "A' toi nokoponuhu' i Musa, i susuhun do Tuhan, diti rayat do mambayar do sukai do maan do kosukup-sukupu do hiri'd Kiim do Tuhan? Om baino' noddi, om nokuro tu' a' nu suhun kopio ilo tulun do Liwi do monimung do sukai do mantad id rayat do Yohuda om Yorusalim?" ka dau.

⁷(Iri nopo Walai'd Sasambayanan dot Agayo om rinaag di tulun di tuminanud di Atalia, i tondu' dot araat diri, om ogumu' nogi' i konununuan di pinotobilang do maan do dong Kinorohingan do nongoi diyolo' do numaan pakayo' do tumuku' dot id Baal.)

⁸Om suhuo' noddi di raja' i tulun do Liwi do momonsoi dot iso' o pati' do poiyanan do tusin, om poilihon indo do hiri'd toning di wawayaan dot agayo di Walai'd Sasambayanan dot Agayo.

⁹Om poboroso' noddi dot id tulun dot ogumu' do hilo'd Yorusalim om hilo'd Yohuda do mositi' nod mambayar ngai' o tulun do sukai dot id Tuhan, do miagal di pinonuhuan di Musa.

¹⁰Om osonong ngai' nopo o ginawo di rayat om i boyoon diyolo' do nokorongou di pinoboros diri. Om pogiwoyo-woyo' nopo iyolo' do minongoi posuang do tusin do maan diyolo'd sukai do hiri'd pati' di poiyanan do tusin.

¹¹Om pointikid-tikid do ngoyon di tulun do Liwi pootodo' i pati' dot id pagawai do raja' di monongkoilo'ddi, om oponu' kasai' nopod tusin i pati'. Om bubuson nondo i tusin do poingontong i gomponulis do pomorinta' om i wakil di Boyoon dot Agayo dot Imam. Om aiso' pondo o suang di pati', om pogulion nogindo i pati'ddi do hiri'd poiyanan kasai'. Om iyo kasai' nopoddi o wonsoyon diyolo' do pointikid-tikid do tadau om ogumu' tomod diri o tusin dot otimumg.

¹²Om patahakon nondo di raja' om i Yoyada i tusin diri dot id mandur, om iyolo' no o mamagadsi' di tukang watu, om i tukang kayu, om i tukang do manantan do tambaga' om i suwai-suwai ko' iri.

¹³Om tumotos ngai' nopo iyolo' do mononong di Walai'd Sasambayanan dot Agayo gisom do nokogirod om nosonong do miagal di timpuun i'.

¹⁴Om kopongo poddi i karaja'ddi, om iri nopo temas om pirok dit a' naayi' om pinatahak dot id raja' om id di Yoyada. Om iri no i temas om i pirok diri o winonsoi'd mangkuk om i pakakas do suwai do maan do hiri'd Walai'd Sasambayanan dot Agayo.

A' Pinusou i Winonsoi di Yoyada dit Ongosonong

Solinaid nopo di Yoyada it Imam diri do poimpasi, om oulud tomod i' o papatahak do porsombahan di sumbolion do hiri'd Walai'd Sasambayanan dot Agayo.

¹⁵Otogui tomod i' i Yoyada tu' di nopo di minatai iyau om hatu no om tolu nohopod o toun do tumur dau.

¹⁶Om linobong iyau do hiri'd kalabangan do raja' do hiri'd Bandar di Daud, tu' pomusou di winonsoi dau dit osonong dot id Kinorohingan, om id Walai'd Sasambayanan dot Agayo om id tulun dot Israil.

¹⁷Om di nopo di napatai i Yoyada om abayayat diri i Yoas di piro-piro boyoon do Yohuda gisom dot a' noddi iyau momusou di ponudukan di Yoyada.

¹⁸Om a' noddi i rayat sumambayang do hiri'd Walai'd Sasambayanan dot Agayo, i Kinorohingan di taki-aki diyolo', tu' modsubak nogiddi iyolo' do tingolig om i piro-piro tininganak do tingolig dot Asira. Om iri no i dusa diyolo' o nokotogod-togod do Tuhan dot id tulun do Yohuda om id tulun do Yorusalim.

¹⁹Om ponuhu' no o Tuhan do piro-piro ot imam do mongoi pomisunud diyolo', om gumuli' i' daa'ndo iyolo' dot id Tuhan, nga' a' i' i rayat mokinongou.

²⁰Om porintao' noddi do Rusod do Kinorohingan i Sakaria, i tanak di Yoyada it Imam diri. Om ongoi no i Sakaria toguang di tulun dot ogumu', om boro-boros no dot opuhod do poingkaa, "Poingkaa o boros do Tuhan, i Kinorohingan, 'Nokuro tu' a' kou tumanud di ponuhuan ku om nokuro tu' momungou kou do tinan dokoyu? A' kou mamadul doho', om iyoho' nga' a' no mamadul dokoyu!' ka," ka dau.

²¹⁻²²Nga' pogiupakat no i rayat do sumaap di Sakaria, om i Raja' Yoas nga' suminokodung i' di pakat diri. Om a' no di Yoas osorou i kosonongo' om kotorodoko' di Yoyada, i tapa' di Sakaria. Om dumpaho' noddi do watu i

Sakaria do gisom do napatai iyau do hiri'd natad di Walai'd Sasambayangan dot Agayo, tu' minonuhu' i' i raja' do momonsoi'd miagal diri. Om tontok dit oruhai nod oiduan do ginawo i Sakaria, om pomoros no iyau dot opuhod do poingkaa, “Maha' daa om okito do Tuhan i winonsoi nu om sulian ko dau!” ka dau.

Kinopupuson do Pomorintaan di Yoas

²³Om tontok i' do toun diri, di maso do lumahanggang o roun do kayu, do nongoi di soudor do Siria songodo' o Yohuda om Yorusalim. Om patayo' ngai' nopo diyolo' i boyoon do tulun om ogumu' o konunu-nunuan do tinanggayan diyolo' do hilo'd Damsik.

²⁴Okuri' i' daa i soudor do Siria, nga' pinologos i' iyolo'd Tuhan do mangala' di soudor do Yohuda dit ogumu' ko' iyolo', tu' a' i' di tulun do Yohuda pinadul o Tuhan, i Kinorohingan di taki-aki diyolo'. Om iri no o pinomohukum do Tuhan di Raja' Yoas.

²⁵Om nadalaan tomod diri do nosuhut i Raja' Yoas. Om kapamanau poddi i soudor do pisangod, om pipakat no o duwo di pagawai di Yoas. Om ngoyo' no diyolo' patayo' i Yoas do hiri'd toodopon dau do ponuli' di pinamatayan dau di tanak di Yoyada it Imam diri. Om lobongo' no i Raja' Yoas do hiri'd Bandar di Daud, nga' okon i' ko' hiri'd kalabangan do raja'.

²⁶(Iri nopo tulun di minipakat do sumaap dau'ddi om i Sabad i tanak di Simiat, om i Yosabad i tanak di Simrit. I Simiat nopo om tondu' do bansa'd Amon, om i Simrit no om tondu' do bansa'd Muab.)

²⁷Id suang nopo di Buuk do Poposuhut do Komoyon di Buuk do Raja' om haro i' i susuyon do pasal di tangaanak di Yoas, om i boros do pinoboros mantad do pasal dit id dosunsudan dau, om i karalan-ralano' dau do minononong di Walai'd Sasambayangan dot Agayo do pinotulis do hiri'd Buuk di Poposuhut do Komoyon di Buuk do Raja'. Om i Amasia diri, i tanak di Raja' Yoas o nosiliu do raja' do suminowoli di Raja' Yoas.

2 Susui 25

I Amasia o Raja' do Yohuda

(2Ra. 14.2-6)

¹Nosiliu nopo i Amasia do raja' nga' di duwo no nohopod om limo o toun do tumur dau, om duwo nohopod om siam o toun do koloido' dau do momorinta' do hilo'd Yorusalim. Tina' nopo dau om i Yoadan, i mantad hilo'd Yorusalim.

²I Amasia nga' minomonsoi i' di korohian do Tuhan nga' a' i' ma aayi-ayi' kopio o ginawo dau.

³Om kogirod poddi o pomorintaan dau om hukumai no dau do kapatayon i piro-piro pagawai di minamatai di tapa' dau.

⁴Nga' a' i' dau pinatai i tangaanak di piro-piro pagawai'ddi tu' tuminanud i' iyau di boros do Tuhan dit id suang di Tourat di Musa do poingkaa, “Kada' hukumai do kapatayon o molohing dot i karaaton do winonsoi di tangaanak dau o kopomohukuman, om kada' hukumai do kapatayon o tangaanak dot i karaaton do winonsoi di molohing diyolo' o kopomohukuman. Iri no i tulun di nokowonsoi'd araat o koino-ino do hukuman do kapatayon,” ka.

Pinisangadan do Sumaap dot Idom

(2Ra. 14.7)

⁵Om timungo' ngai' no di Raja' Amasia i tulun do mantad id payat do Yohuda om Binyamin, om suhuo' no dau iyolo' do mingkakat do tumanud di pinuruan do sompiyon diyolo', do momoyo' nopo om i boyoon do soribu o soudor om i boyoon do hatas o soudor. Om pilio' nogiddi dau i tulun di duwo no nohopod o toun om it otuo ko' iri, i milo do monokisangod om milo do mamakai do tandus om kolid. Kogumuo' nopo di nopili' om 300,000 o tulun.

⁶Om suwai no ko' iri om pamagadsi' po iyau do 100,000 o soudor do mantad hilo'd Israil do pinamagadsi' nopo om haro i' doti' o 3,400 o kilogram do pirok.

⁷Nga' rikot no o songulun o nabi dot id raja' om boro-boros nod poingkaa, “Kada' onuo' ilo soudor dot Israil, tu' a' i' iyolo'd Tuhanuhupan.

⁸Nga' ondung onuon nu iyolo' om songkuro-kuro piya o kokoriso' om kosioho' do soudor nu, nga' pologoson i' do Kinorohingan dot aala' ko do pisangod. Tu'

Kinorohingan noo o kikuasa' do manahak do kamanangan ko' kaalaan,” ka dau.

⁹Om boros ka di Amasia do minonguhot, “Poingkuro nondo ngai' i pirok di nakatahak ku diyolo'?” ka. Om boros ka di nabi, “Milo i' o Tuhan do poguli' dot id diya' dot lobi ko' iri!” ka.

¹⁰Om posoliwano' noddi di Amasia i soudor di ginodsian daa dau'ddi om suhuo' no dau do muli'. Om uli' noddi iyolo', nga' ongotogod tomod maddi iyolo'.

¹¹Om pasangalo' nopo di Amasia o ginawo dau om woyoo' no dau i soudor dau do minongoi'd hilo'd Rantai do Silaon. Om hilo' no iyolo' do suminangod om napatai diyolo' o hopod noribu o soudor dot Idom.

¹²Om hopod po noribu o soudor do suwai do natanggayan diyolo'. Om tanggayai ngai' no i soudor diri do hiri'd timpak di pampang do hilo'd bandar do Sila om popintaamo' no do hiri'd siba' do gisom do napatai.

¹³Om daamot nopoddi om ngoyo' no di soudor dot Israil, i pinouli' di Amasia songodo' i kabandaran do Yohuda dit id pialatan do Samaria om Bait-Horon. Om patayo' no diyolo' o tolu noribu o tulun om ogumu' po o konunu-nunuan do pininganu diyolo'.

¹⁴Om kaala' poddi di Amasia i soudor dot Idom om uli' no iyou do mikuwo'd minongigit di piro-piro tininganak do tingolig dot Idom. Om poiyono' no dau iri do hilo'd Yohuda. Om podtutud noddi iyou do kominyan dot id tininganak diri om tuminuku' iyou dot id tingolig diri.

¹⁵Om pinopotogod tomod do Tuhan i winonsoi dau'ddi. Om ponuhu' noddi o Tuhan do songulun o nabi do minongoi solowot di Amasia. Om boros ka di nabi, “Nokuro tu' tumuku' ko dot id tingolig do bansa'd suwai, it a' i' nakapasi do tulun dau do mantad id kuasa' nu?” ka dau.

¹⁶Om boros ka di Amasia, “Kada' koihiyo. A' ko nopo mumboyo' om patayon no moti' dahai iya'! A' i' iyahai nokopomili' diya' do sumiliu do ponosihat do raja'!” ka dau. Om kada' noddi pimboros i nabi diri, nga' pomoros po iyou do

poingkaa, “Baino' nopoddi om oilaan ku no kopio do patayon ko do Kinorohingan tu' ino wonsoyon nu o kapamatayan, om it a' ko minamadul do nosihat ku,” ka dau.

Suminangod o Yohuda dot Israil

(2Ra. 14.8-20)

17Om pogiupakat no i Amasia i raja' do Yohuda, om i piro-piro o ponosihat dau do sumaap dot Israil. Om ponuhu' no iyau do tulun do minongoi solowot di Yihoas, i raja' dot Israil, i tanak di Yihoahas, i manangaki di Yohu, do mangangat dau do misangod.

18Nga' poromuto' nod tulun dot id di Raja' Yihoas o ponimbar do poingkaa, “Insan o maso om pokirim no i korugian do hilo'd konuluhanan do Libanon do boros diti dot id kokoyuan dot aras, ‘Oi guas dot aras, patahako' daa i tanak nu'd tondu' dot id tanak ku do maan dau'd sawo,’ ka. Nga' talib nod hiri o songinan o nintorusan om pingulakai no i korugian.

19Naala' nu no o tulun dot Idom, oi Amasia, om minggayo-gayo ko daa'ddi. Nga' osonong nogi' do dumuwalai ko nopo. Nunu kopio o kahantalan nu do mogihum do kosusaan di momungou no diya' om ino rayat nu?” ka.

20Nga' a' i' di Amasia pinadul i boros di Yoas. Om id suang nod korohian do Kinorohingan dot aala' i Amasia tu' tuminuku' i' iyau di tininganak do tingolig dot Idom.

21Om ongoi noddi i Yihoas, i raja' dot Israil sangod di Amasia, i raja' do Yohuda. Om pisangod no iyolo' do hilo'd Bait-Simis, i hilo'd Yohuda.

22Om kaala' no i soudor do Yohuda om poggidu' ngai' no iyolo' do minuli' do hiri'd walai diyolo'.

23Om tangkapo' no di Yihoas i raja' dot Israil, i Amasia, om pootodo' no do hilo'd Yorusalim. Om habao' no di Yihoas i tolig di bandar diri do haro i' doti' o duwo nahatus o mito do konoruo' do mantad hiri'd wawayaan di roitan do Wawayaan dot Agayo dot Ipraim om gisom do hiri'd wawayaan di roitan do Wawayaan dot Agayo do Linsuk.

²⁴Om tanggayai ngai' no dau do hilo'd Samaria i tamas, om pirok, om i piro-piro pakakas do suwai, di pitamangan di sinakagon di Obid Idom do hiri'd Walai'd Sasambayanan dot Agayo, om i nogi' i piro-piro pakakas do walai di pitamangan di Obid Idom, om i dapu' do walai do raja' nga' tinanggayan ngai' nopo di Yihoas do hilo'd Samaria. Om minononggoi nogi' iyau do piro-piro o tulun di maan dau pokibayarai do tontok di pokigulian iyolo' di koobpinayan diyolo'.

²⁵Om kapatai poddi i Yihoas i raja' dot Israil, om hopod po om limo o toun di Amasia, i raja' do Yohuda do poimpasi.

²⁶⁻²⁸Om mantad poddi tuminongkiad do Tuhan i Amasia, om mogipapakat no i tulun do sumaap dau do hilo'd Yorusalim. Om poggidu' no daa iyau do hilo'd bandar do Lakis, nga' ginusa' i' iyau di pisangod dau om patayo' noddi iyau do hilo'. Om pasakayo' nod kuda' i rata' dau do pinakaa do hilo'd Yorusalim, om lobongo' no do hiri'd kalabangan do raja' do hilo'd Bandar di Daud. Om iri nopo susuyon do suwai do pasal di Amasia do mantad di timpuun i' om gisom do kinopupuson do pomorintaan dau om nongotulis ngai' i' do hiri'd suang do Buuk di Monusui do Pasal Ngai' di Raja' do Yohuda om Israil.

2 Susui 26

I Usia o Raja' do Yohuda

(2Ra. 14.21-22; 15.1-7)

¹⁻³Om di nopoddi napatai i Amasia, om oinsanan nopo i rayat do Yohuda do minomili' di Usia, i tanak di Amasia do kusai, do silihon do raja'. Tontok nopoddi om hopod nogi' om onom o toun do tumur dau. Tina' nopo dau om i Yikolia, i tondu' do mantad hilo'd Yorusalim. Om koloido' nopo di Usia do momorinta' do hilo'd Yorusalim om limo nohopod om duwo o toun. Om iyau no i minonolod om i minomonsoi kawagu do bandar dot Ilot.

⁴Om i Usia nga' iyo i' di tapa' dau, tu' minomonsoi i' di korohian do Tuhan.

⁵Om i Sakaria no o ponosihat dau do pasal do kowoyo-woyoo' do don rusod. Om solinaid nopo di Sakaria do poimpasi, om otorodok i' i Usia do sumambayang dot id Tuhan gisom do nabarakatan iyau'd Tuhan.

⁶Om ongoi no i Usia sangod di tulun do Pilistin, om habao' no dau i tolig do bandar do Gat, Yobni, om Asdod. Om pomonsoi no iyau do piro-piro o bandar di kitolig do hilo'd somok dot Asdod om id kinoiyonon do suwai do hilo'd Pilistin.

⁷Om nuhupan i' iyau'd Kinorohingan do mangala' di tulun do Pilistin, om i tulun dot Arab di poingiyon do hilo'd Gurbaal, om i nogi' i tulun do Mounim.

⁸Om iri tulun dot Amon nga' mambayar i' do sukai dot id di Usia. Om mayogayo diri o kuasa' dau gisom do nokorikot do hilo'd Masir o kobontugo' do ngaran dau.

⁹Om wansayai no di Usia do walai'd akawas do pogimpaan o hiri'd wawayaan di roitan do Wawayaan dot Agayo do Linsuk om hiri'd wawayaan di roitan do Wawayaan dot Agayo do Rantai om hiri'd kokilongon di tolig.

¹⁰Om minomonsoi po iyau do piro-piro o walai dot angakawas do maan do pogimpaan do hiri'd kobuturan, om minongukad iyau do torobong dot ogumu' tu' ogumu' i' kopio o tayam-tayam dau do hiri'd tana' dot apatau di hiri'd guas do konulu-nuluan om hiri'd rantai di ponong id kotonobon. Om suhuo' no dau i rayat dau do mananom dot anggur do hiri'd konulu-nuluan, om momutanom-tanom do hiri'd tana' dit oruak, tu' orohian iyau do momutanom-tanom.

¹¹I Usia nopo om kisoudor dot ogumu' di posodia' kasai' do mongoi sangod. Om mongoi sangod i soudor dau do tumanud di sinompuruan diyolo', om i Yoyol om i Maasiya, i piro-piro o gomponulis do raja', o mitulis do kogumuon diyolo'. Om boyoon nopo di gomponulis om i Hanania, it iso' di pagawai di raja'.

¹²⁻¹³Oinsanan nopo i soudor dot ongkirapo-rapo om 307,500 o tulun di milo nod mongoi sangod do bagi' di raja'. Om 2,600 o boyoon do momoyo' diyolo'.

¹⁴Om nonuan di Usia i soudor dau do kolid, om tandus, om tupi' do tambaga', om rasuk do basi', om pawakasan do pana' om pana', om watu do pomodumpau.

¹⁵Om minomonsoi i tulun di momomonsoi do rapo-rapo do don sumasangod, i songingiyon do hilo'd Yorusalim do pakakas do papapana' di pana' om watu dot angagayo do mantad hiri'd walai dit angakawas di pogigimpaan om mantad hiri'd linsuk di tolig do bandar. Om abantug tomod i Usia do hinonggo nopo, om agayo o kuasa' dau tu' nuhupan i' iyou'd Kinorohingan.

Hinukuman i Usia di Kasasawat do Ginawo Dau

¹⁶Om tontok di nokogirod i Raja' Usia, om mininsawat diri o ginawo dau, om iri no o nokoinsiriba-riba' do pangkat dau. Tuminolibamban iyou di boros do Tuhan, i Kinorohingan dau tu' suminuang i' iyou di Walai'd Sasambayanan dot Agayo do minongoi podtutud do kominyan do hiri'd podtutudan do kominyan.

¹⁷Nga' suhuto' no iyou di Asaria do miwoyo' do walu' nohopod ot imam do suwai, it ongokoris om ongosiou

¹⁸do papasala' di winonsoi dau. Boros ka diyolo', "Tuan Raja! A' ko i' koino-ino do modtutud do kominyan dot id Tuhan. Iti nopo om buruon dit imam di suminolusuk di Harun, tu' iyolo' no o nokotobilang do momonsoi do karaja'dti. Tongkiad nogi' kopio'dti kinoiyonon dot olidang! Suminaap ko'dTuhan, i Kinorohingan, om a' ko noddi kaanu do barakat dau," ka diyolo'.

¹⁹Tontok nopoddi om poingkakat no i Usia do hiri'd toning di podtutudan do kominyan di hiri'd Walai'd Sasambayanan dot Agayo, do kiinigit di podtutud do kominyan. Om kotogod no iyou dit imam, nga' sigog i' dot imbulai o toruol do kusta do hiri'd turos dau.

²⁰Om kotigowo tomod diri i Asaria om it imam do suwai do nokokito dau, om sansagai no diyolo' iyou do tumongkiad do mantad hiri'd Walai'd Sasambayanan dot Agayo. Om osiau nopo iyou do suminoliwan tu' nohukuman no iyou'd Tuhan.

²¹Om posuwai-suwayo' noddi i Raja' Usia dot id iso' o walai tu' kitoruol i' iyau do miagal diri. Om hiri-hiri noddi iyau do gisom do kinapatayo' dau. Om a' noddi iyau koino-ino do sumuang di Walai'd Sasambayangan dot Agayo. Om i Yotam noddi, i tanak dau do kusai o momonsoi ngai' di karaja' dau do dong pomorinta'.

²²Om iri nopo susuyon do suwai do pasal di pomorintaan di Raja' Usia, om nongotulis no di Yosaya i Nabi, i tanak di Amos.

²³Om di nopoddi napatai i Usia, om linobong iyau do hiri'd somok di kalabangan do raja' nga' okon i' ko' hiri kopio'd kalabangan diri tu' kitoruol i' o kulit dau dit araat kopio. Om i Yotam noddi, i tanak dau'd kusai, o nosiliu'd raja' do suminowoli dau.

2 Susui 27

I Yotam o Raja' do Yohuda

(2Ra. 15.32-38)

¹Om kosiliu no i Yotam do raja' di duwo nohopod om limo o toun do tumur dau, om hopod om onom o toun dau do momorinta' do hilo'd Yorusalim. Tina' nopo dau om i Yorusa, i tanak di Sadok.

²Om iyau nga' minomonsoi i' di korohian do Tuhan, do miagal di winonsoi di tapa' dau. Nga' iyau nopo om a' i' minongoi podtutud do kominyan do hiri'd Walai'd Sasambayangan dot Agayo, do miagal di winonsoi di tapa' dau. Nga' iyo piya'ddi, nga' maso po di rayat do momonsoi'd dusa.

³Om wonsoyo' no di Yotam i wawayaan do roitan do Wawayaan dot Agayo dot Utara, i hiri'd Walai'd Sasambayangan dot Agayo om inggiratai no dau o tolig do hiri'd kinoiyonon di roitan dot Opil di hilo'd Yorusalim.

⁴Om pomonsoi no iyau do piro-piro o bandar do hilo'd konulu-nuluan do Yohuda om minomonsoi po iyau do kuta' di padtamangan om piro-piro walai dot angakawas do pogigimpaan do hiri'd gouton.

⁵Om songodo' no dau do gisom do naala' i raja' dot Amon om i soudor dau, om sansagai no dau i tulun dot Amon do mambayar do sukai dot id dau. Om monikid toun nopo do solinaid do tolu o toun do mogisuhut-suhut do



mambayar iyolo' do 3,400 o kilogram do pirok, om 1,000 o tan do gandum om 1,000 o tan do barli. Om a' no milo dot a' diyolo' wonsoyon o miagal diri.

⁶Om mayo-gayo diri o kuasa' di Yotam tu' otorodok i' om obintanud iyau do Tuhan, i Kinorohingan dau.

⁷Om i suwai-suwai do nongosiliu do daamot di Yotam do momorinta', om i piro-piro pisangadan om i nongobutus dau, nga' nongkotulis no do hiri'd suang do Buuk do Monusui do Pasal do Raja' dot Israil om Yohuda.

⁸Om duwo no nohopod om limo o toun do tumur di Yotam do tontok di nosiliu iyau do raja'. Om koloido' nopo dau do momorinta' do hilo'd Yorusalim om hopod om onom o toun.

⁹Om kapatai no iyau om lobongo' no do hiri'd Bandar di Daud, om i Ahas diri, i tanak dau'd kusai o nosiliu do raja' do suminowoli dau.

2 Susui 28

I Ahas o Raja' do Yohuda

(2Ra. 16.1-4)

¹Om kosiliu no i Ahas do raja' di duwo nogi' nohopod o toun do tumur dau, om koloido' nopo dau do momorinta' do hilo'd Yorusalim om hopod om onom o toun. Nga' a' i' iyau tuminanud di kowoyo-woyoon dot osonong di Raja' Daud, suwai ko' minomonsoi nogi' iyau dit okon ko' korohian do Tuhan.

²Kowoyo-woyoon nopo dau om miagal di kowoyo-woyoon di piro-piro raja' dot Israil, om i kowoyo-woyoon do tulun di momonsoi do tingolig do Baal do tambaga' o wonsoyon,

³om modtutud iyau do kominyan do hiri'd Rantai do Hinom. Om iri piya tanak dau'd kusai nga' pinatahak i' dau do numaan do porsombahan di sumbolion dot id tingolig, do tumanud di koubasanan dot araat do tulun di nuyung do Tuhan do mantad id pomogunan do Kanaan, do tontok di suminuang i' i tulun dot Israil do pomogunan diri.

⁴Om pinapatahak i Ahas do porsombahan di sumbolion om minodtutud do kominyan do hiri'd tiyonon do modsubak do tingolig do hiri'd konulu-nuluan om hiri'd sahou do kayu dit ongokohob o tuntu.

Minisangod o Siria om Israil

(2Ra. 16.5)

⁵⁻⁶Om pologoso' nod Tuhan, i Kinorohingan, do naala' di raja' do Siria i Raja' Ahas; om minononggoi nogi' i raja' do Siria dot ogumu' o tulun do Yohuda do pinakaa do hilo'd Damsik, tu' minomonsoi id dusa i Raja' Ahas. Om pinologos po iyou'd Tuhan do naala' di Raja' Pika, i tanak di Rimalia, i mantad hilo'd Israil. Om insan no o tadau di Raja' Pika do minamatai do 120,000 o soudor do Yohuda dit ongosiou. Om pologoso' nopod Tuhan i Kinorohingan di taki-aki diyolo' dot ongosiliu ngai' o miagal diri tu' a' i' mamadul do Tuhan i rayat do Yohuda.

⁷Om patayo' no di songulun o soudor dot Israil di roitan dot i Sikri, i Maasiya i tanak di Ahas do kusai. Om pinatai nogi' dau i Asrikam, i mongilo-ilo di walai'd raja' om i Ilkana, i pagawai do raja' dit asawat kopio o pangkat.

⁸Om mulong po dot oiyo i' daa do bansa' dot Israil o tulun do Yohuda, nga' minononggoi i' i soudor dot Israil do 200,000 o tongoindu' om tangaanak do tulun do Yohuda, om tanggayai no diyolo' do hilo'd Samaria do mitonggoi do konunu-nunuan dot ogumu' kopio.

I Nabi Odid

⁹Haro o songulun o nabi do Tuhan do roitan dot i Odid do poingiyon do hilo'd bandar do Samaria. Tontok di muli' no i soudor dot Israil do mogiwoyo-woyo' di tinanggayan diyolo' do mantad hilo'd Yohuda, om ngoyo' no iyolo' di Odid solowoto' do tontok di sumuang no iyolo' di bandar. Boros ka dau, “Naala' no dokoyu o tulun do Yohuda tu' otogod i' diyolo' o Tuhan i Kinorohingan di taki-aki dokoyu. Nga' norongou id Tuhan i kororongit dokoyu do minamatai di soudor do Yohuda.

¹⁰Om baino' noddi, om silihon daa dokoyu do turipon o tulun do Yorusalim om Yohuda! A' i' dokoyu oilaan dot iyokoyu nga' momonsoi id dusa dot id Tuhan i Kinorohingan dokoyu?

11Pokinongou kou pogi! Iti nopo tulun do tinangkap dokoyu'dti om tobpinai i' dokoyu. Om suhuo' nogi' kopio dokoyu iyolo'd muli'. Tu' a' nopo moti' om otogod moti'ndo o Tuhan om hukuman kou nondo dau,” ka dau.

12Om haro'ddi ot apat o tulun do woyo-woyoon do hilo'd Israil; i Asaria i tanak di Yohanan, i Borokia i tanak di Mosilimot, i Yohiskia i tanak di Salum, om i Amasa i tanak di Hadlai, dot a' suminokodung di winonsoi di soudor di minuli'ddi.

13Boros ka diyolo', “Kada' dokoyu angatai do hiti ino tulun do tinanggayan dokoyu! Nokowonsoi toko' nod dusa dot id Tuhan, om ula' no do hukuman i dusa toko'. Om baino' no, om momonsoi kou po do miagal diti do pomoruhang di kasalaan toko',” ka diyolo'.

14Om patahako' no di soudor i tulun di tinangkap diyolo'ddi om i konununuan di naanu diyolo', dot id rayat om id piro-piro o boyoon diyolo'.

15Om ingkakat noddi it apat o tulun do woyo-woyoon diri do mongilo-ilo di tulun di nangatangkap. Om bohogio' no diyolo' i pakayan om i konununuan di nangaanu'ddi dot id tulun di nangatangkap. Om binahagi' nogi' diyolo' i kasut, om i taakanon om i tinumon. Om ubatai no diyolo'd tumau do saitun i suhat di tulun di nangatangkap. Om iri no it adalaan koluhoi, it a' no kapanau om pinasakai diyolo'd kaladai. Om oinsanan nopoddi i tulun di nangatangkap do pinaatod do hilo'd Yorikou, i bandar do koguasan do kurma, om kouli' i' iyolo' do hilo'd kampung diyolo' do hilo'd Yohuda. Om uli' nogiddi i tulun dot Israil do hilo'd Samaria.

Minokihup i Ahas do Tulun dot Asur

(2Ra. 16.7-9)

16-17Om timpuun po kawagu o tulun dot Idom do manangod do Yohuda om mintangkap do tulun dot ogumu'. Om pokitulung noddi i Raja' Ahas di Tiglat-Pilisir, i raja' dot Asur, do mongoi ponguhup diyolo'.

18Om tontok nogiddi do manangod i tulun do Pilistin di kabandaran do hiri'd guas do nuluhon di ponong id kotonobon, om i hiri'd watas di ponong id salatan do Yohuda. Om nosolod nogi' diyolo' o bandar do Bait-Simis, om

Ayalon, om Gidiro, om i bandar do Soko, om Timna, om Gimso, om i kawalayan di posorili' di tolu o bandar diri. Om undorong noddi iyolo'd hilo'.

¹⁹Om porikatai nod Tuhan do kosusaan om kagangahan o hilo'd Yohuda tu' a' i' di Ahas, i raja' do Yohuda, pinadul it apatut dot aanu di rayat, om suminaap iyau'd Tuhan.

²⁰Om okon i' ko' monguhup di Ahas o kinorikatan di raja' dot Asur, suwai ko' minongoi nogi' ponusa' dau.

²¹Om onuwai noddi di Ahas i raja' dot Asur do tamas di mantad id Walai'd Sasambayanan dot Agayo, om i mantad id walai'd raja', om i mantad id walai di piro-piro boyoon do rayat. Nga' iri piya nga' aiso' i' o kinootuk-otukon.

Dusa di Ahas

²²Nga' iyo piya kopio'ddi o kosusao' nga' muhang-ruhang nogi' o dusa do wonsoyon di Ahas dot id Tuhan.

²³Minomungou iyau do tinan dau om i rayat dau tu' pinapatahak i' iyau do porsombahan di sinumbali' dot id tingolig do tulun do Siria di minangala' dau. Minomusorou daa iyau do poingkaa, “Nuhupan i' di tingolig do Siria i raja' do Siria, om ondung papatahak oku do porsombahan di sumbolion dot id tingolig diyolo' om uhupan oku i' dotindo iyoho',” ka.

²⁴Om ngoyo' ngai' noddi dau i pakakas di hiri'd Walai'd Sasambayanan dot Agayo om pingraago' no dau. Om tabanai no dau i Walai'd Sasambayanan dot Agayo, om pomonsoi no iyau do piro-piro o pananaraban do porsombahan do pointongkop do Yorusalim.

²⁵Hiri nopod pointikid-tikid do bandar om kawalayan do hilo'd Yohuda om winansayan ngai' nopo dau do tiyonon do modsubak do tingolig om monorob do porsombahan di sinumbali' dot id tingolig do bansa'd suwai. Om iri no o pinopotogod kopio'd Tuhan i Kinorohingan di taki-aki dau, dot id dau.

²⁶Om iri nopo susuyon do suwai do pasal di pomorintaan dau om koinsanai di winonsoi dau om nongkotulis no do hiri'd suang do Buuk di Monusui do Pasal Ngai' di Raja' do Yohuda om Israil.

²⁷Om kapatai noddi i Ahas, om lobongo' no do hiri'd kalabangan do hilo'd Yorusalim, nga' okon i' ko' hiri'd kalabangan do raja'. Om kosiliu nod raja' i Hiskia, i tanak dau'd kusai do suminowoli dau.

2 Susui 29

I Hiskia o Raja' do Yohuda

(2Ra. 18.1-3)

¹Om kosiliu no i Hiskia do raja' do Yohuda di duwo nohopod om limo o toun do tumur dau. Om duwo nohopod om siam o toun do koloido' dau do momorinta' do hilo'd Yorusalim. Tina' nopo dau om i Abia i tanak di Sakaria.

²I Hiskia nopo om minomonsoi i' do korohian do Tuhan do tuminanud di kowoyo-woyoon di Raja' Daud, i taki-aki dau.

Linidangan di Hiskia i Walai'd Sasambayangan dot Agayo

³Tontok di tulun do koiso' di toun do nosiliu i Hiskia do raja', om ukabai no di Hiskia i wawayaan di Walai'd Sasambayangan dot Agayo om ponuhu' no iyau'd tulun do mononong diri.

⁴Om suhuo' no dau it imam om i tulun do Liwi do tumimung do hiri'd nataad di Walai'd Sasambayangan dot Agayo, i hiri'd ponong id koulayon,

⁵om boro-boros no iyau diyolo'd hiri. Boros ka dau, "Iyokoyu nopo i tulun do Liwi, om apatut nod potobilang do tinan dokoyu do mogobi-obi'd Tuhan om lidangan i' iti Walai'd Tuhan, i Kinorohingan di taki-aki dokoyu. Om mositi' nod iduwon ngai' i kososomu' diti walai.

⁶A' tuminorodok dot id Tuhan i Kinorohingan toko', i komolohingan toko', tu' minomonsoi nogi' iyolo' dit okon ko' korohian dau. A' i' diyolo' pinadul iyau om a' ginompi' i tiyonon dau.

⁷Tinabanan diyolo' i wawayaan di Walai'd Sasambayangan dot Agayo om pinisok diyolo' i lampung do hiri. Om aiso' no o modtutud do kominyan om

aiso' o papatahak do porsombahan di sorobon do hiri'd Walai'd Sasambayangan dot Agayo.

⁸Om hukumai noddi do Tuhan o tulun do Yohuda om i tulun do Yorusalim tu' atagadan no kopio iyau. Om koilo ngai' kou i' do pinopotigowo om minongoris do koinsanai'd tulun i winonsoi'd Tuhan.

⁹Nangaala' i komolohingan toko' dot id pisangadan, om nangatangayan do pisangod i tangaanak om sawo toko'.

¹⁰Om mamatos oku no do momonsoi'd tumpongo dot id Tuhan, i Kinorohingan dot Israil do dinondo, om a' indo iyau otogod dot id dati'.

¹¹Oi tangaanak ku, kada' no dokoyu popiloid-loido', tu' iyokoyu no i nopili'd Tuhan do modtutud do kominyan dot id dau, om momoyo' diti tulun dau do sumambayang dot id dau," ka dau.

¹²⁻¹⁴Iri nopo tulun do Liwi di nakarapou do tontok diri om: Mantad id pinuruan do sompiiyon di Kohat: i Mahat i tanak di Amasai, om i Yoil i tanak di Asaria Mantad id pinuruan do sompiiyon di Morari: i Kis i tanak di Abdi, om i Asaria i tanak di Yihaliliil Mantad id pinuruan do sompiiyon di Girson: i Yoa i tanak di Sima, om i Idon i tanak di Yoa Mantad id pinuruan do sompiiyon di Ilisapan: i Simri om i Yoyol Mantad id pinuruan do sompiiyon di Asap: i Sakaria om i Matania Mantad id pinuruan do sompiiyon di Himan: i Yohiol om i Simoi Mantad id pinuruan do sompiiyon di Yodutun: i Somaya om i Usiol

¹⁵⁻¹⁶Om timungo' ngai' noddi diyolo' i tulun do Liwi di suwai, om lidangai ngai' no diyolo' o tinan diyolo'. Om suang nogiddi it imam do hiri'd Walai'd Sasambayangan dot Agayo om timpuun nod momolidang do kinoiyonon diri do tumanud di Tourat do Tuhan, om i pinonuhuan di raja'. Posoliwano' ngai' nopo diyolo' i sosomu' om hirio' no diyolo'd natad di Walai'd Sasambayangan dot Agayo. Om igitai nogiddi di tulun do Liwi do hiri'd Rantai do Kidron, it id soliwani di bandar.

17Om tinimpuunan nopo i karaja'ddi nga' di tadau'd koiso' do tulana do koiso'. Om tadau poddi do kawalu' om kopongo no diyolo' do mamalangga' o pointongkop di nataad om gisom do ponong hiri'd bilik di gulu kopio kobontol di hiri'd Walai'd Sasambayangan dot Agayo. Om walu' po kawagu o tadau diyolo' do minamalangga' do pointongkop di walai'ddi om kopongo nopo diyolo' do mamalangga' om di kohopod om onom do tadau do tulana diri.

Pinatahak Kawagu dot id Kinorohingan i Walai'd Sasambayangan dot Agayo

18Om posunudo' noddi di tulun do Liwi dot id di Raja' Hiskia o poingkaa, “Notongkop no dahai do momolidang i Walai'd Sasambayangan dot Agayo, do kohompit ngai' i pananaraban do porsombahan di sorobon, om i mija' do poiyanan di roti do patahakon dot id Tuhan, om iri ngai' i pakakas do hiri.

19Om nongoongi kawagu dahai i pakakas di nidu' di Raja' Ahas do tontok dit a' i yau mamadol do Tuhan dit i yau po o momorinta'. Om nokotobilang ngai' no dahai i pakakas diri do maan do don Tuhan, om hilo' ngai' no id dotimbabaan di pananaraban do porsombahan iri do dinondo,” ka diyolo'.

20Om a' no i Raja' Hiskia minonorimo-rimo tu' olomus nopo i yau do minonimung di woyo-woyoon do tulun, om pogiwoyo-woyo' no iyolo' do minongoi do hiri'd Walai'd Sasambayangan dot Agayo.

21Om pinatahak nopo do porsombahan do pangampun do dusa di sompiiyon di raja' om i rayat do Yohuda, om maan do pomolidang di Walai'd Sasambayangan dot Agayo, om turu' o tinan do sapi' do tontoluhan, om turu' o dumba', om turu' o tanak do dumba', om turu' o kambing. Om suhuo nogiddi di raja' i piro-piro imam di suminolusuk di Harun do papatahak di tayam-tayam diri do hiri'd sakai di pananaraban do porsombahan do maan do porsombahan di sorobon.

22Id gulu nopo kopio om nongoi dit imam sumbolio' i piro-piro o sapi'ddi om poi yaso' no diyolo' i raha' do hiri'd pananaraban do porsombahan. Om niyo i' diyolo'ddi i turu' o tinan do dumba' om i turu' o tinan do tanak do dumba'.

²³Om id tohuri noddidi om ngoyo' no diyolo' i kambing om igitai nod hiri'd raja' om id rayat di maso do sumambayang do hiri. Om pakabayoy' ngai' nopo diyolo' o longon diyolo' do hiri'd kambing diri.

²⁴Om sumbolio' nogiddi i kambing diri om potuntugo' no i raha' do hiri'd pananaraban do porsombahan do maan do porsombahan do pangampun do dusa do koinsanai di rayat. Om winonsoi pogi' diyolo' o miagal diri nga' nokoponuhu' no i raja' do papatahak do porsombahan di sorobon om porsombahan do pangampun do dusa do koinsanai di rayat dot Israil.

²⁵Om ponuhu' no i raja' di tulun do Liwi do mongoi'd hiri'd Walai'd Sasambayangan dot Agayo do popouni do kecapu om gambus, do tumanud di pinonuhuan di pinoboros do Tuhan dot id di Daud do pinolombus di Gad, i nabi di tuuhoton dau, om i Natan i Nabi.

²⁶Om sagalai i' di pinakai di Daud i tuunion diri. Om iri piro-piro imam dit ongkitorumpit nga' sinuhu' nogi' do minongoi'd hiri.

²⁷Om panahak no i Hiskia do tanda' do kotimpuunan di kapatahakan do porsombahan di sorobon. Om daamot nopo do papatahak di porsombahan di sumbolion, om modsinding i tulun dot ogumu' do sinding do pamarayou'd Tuhan, om iri no i popouni do tuunion om poppinguni do torumpit om i tuunion do suwai.

²⁸⁻²⁹Om otud no i Raja' Hiskia om koinsanai di tulun do hiri do tuminuku' dot id Tuhan om iri no modsinding om modsinding nopo om i popouni do tuunion nga' poppinguni nopo do tuunion do gisom do nongosorob ngai' i porsombahan di sinumbali'ddi.

³⁰Om suhuo' no di raja' om i woyo-woyoon do tulun i tulun do Liwi do modsinding dot id Tuhan di sinding di tinulis di Daud om i Asap, i nabi. Om ongooropod ngai' nopo i tulun do modsinding om mikuwo'd minotud do tumuku' dot id Kinorohingan.

³¹Om boro-boros noddidi i Hiskia do poingkaa, "Nongolidangan kou noddidi do baino', om mositi' nod papatahak kou dot id Tuhan do porsombahan di

sumbolion, do maan dokoyu do porsombahan do kounsikahan,” ka dau. Om tonudo' no diyolo' i boros di Hiskia, om agaan nopo o ginawo diyolo' do pinapaatod do tayam-tayam do maan do porsombahan.

³²Minigit iyolo' do turu' nohopod o sapi' do tontoluhan om hatas o dumba', om duwo nahatus o tanak do dumba' om patahako' nogiddi dot id Tuhan do numaan do porsombahan di sorobon.

³³Om pinapatahak po iyolo' dot onom nahatus o sapi' do tontoluhan om tolu noribu o dumba' do maan do pogiilangan do mangakan do koinsanai di tulun di nakarapou'd hiri.

³⁴Iri nopo imam di nokopomolidang do tinan nga' okuri' kopio om a' di iyolo' kaayi' do mongidu' ngai' do kulit di tayam-tayam. Om nuhupan diri iyolo' di tulun do Liwi, tu' otorodok nogi' kopio i tulun do Liwi ko' it imam do tumanud dit oturan do momolidang. Om minonguhup kasai' po iyolo' dit imam do gisom do kabagal do maganu-anu it imam di nokopomolidang do tinan.

³⁵Om suwai nopo ko' i porsombahan di sorobon, om pinapatahak po it imam do lunok di nanu do mantad id porsombahan do kounsikahan di nakan di rayat. Om pinapatahak po iyolo' do waig dot anggur di pinotungu do poingandad di porsombahan di sorobon. Om iyo noddi o pinonimpuun kawagu do sambayang do hiri'd Walai'd Sasambayangan dot Agayo.

³⁶Om osonong tomod diri o ginawo di Raja' Hiskia om i rayat dau tu' nuhupan i' iyolo'd Kinorohingan do momonsoi ngai'ddi, om a' i' iyolo' alaid do minomonsoi'ddi.

2 Susui 30

Sumodia' do Mamaramai do Paska

¹⁻⁵Om a' poddi di rayat naramai o Tadau'd Agayo do Paska do maso di kapamaramayan kasai' do tontok do tulun do koiso', tu' okuri' kopio ot imam do nokopomolidang do tinan, om a' po ogumu' o tulun do nokotimung do hilo'd Yorusalim. Om iso-iso' nopoddi o pakat di Raja' Hiskia om koinsanai di

pagawai dau om i tulun do hilo'd Yorusalim do mamaramai di Paska do tontok do tulun do koduwo, om orohian ngai' nopo iyolo' di pakat diri. Om popokirim noddi i raja' do surat dot id koinsanai'd tulun, do pointongkop dot Israil om Yohuda, om hilo'd Ipraim om hilo'd Manasi nga' kiniriman i' diyolo'd surat. Om linohou ngai' i tulun dot Israil do mongoi do hiri'd Walai'd Sasambayangan dot Agayo do hilo'd Yorusalim, do mongoi pamaramai do Paska do maan do pomusou'd Tuhan, do miagal di natantu' mantad do hiri'd Tourat di Musa.

⁶Om suhuo' no di raja' om i pagawai dau o piro-piro tulun do tumongkop do Yohuda om Israil do papaatod do surat di tinulisan do poingkaa, “Oi rayat dot Israil! Nokoidu' kou no do mantad id pomorintaan do tulun dot Asur. Om guli' kou no do dinondo dot id Tuhan, i Kinorohingan di tinuku' di Abraham, om i Isak, om i Yakub, om gumuli' i' iyau kawagu dot id dokoyu.

⁷Kada' kou omit di komolohingan dokoyu om i tulun dot Israil do suwai dit a' otorodok dot id Tuhan, i Kinorohingan diyolo'. Om nokokito kou no do kawagato' do pinomohukum dau diyolo'.

⁸Kada' kou kokodou o ginawo do miagal diyolo', suwai ko' umboyo' kou nod Tuhan. Rikot kou nod hilo'd Yorusalim; do hilo'd Walai'd Sasambayangan dot Agayo, i nokotobilang do Tuhan i Kinorohingan dokoyu do maan do dau do gisom dot alaid. Kainou no sumambayang dot id dau om otingkod i' o kototogod dau dot id dokoyu.

⁹Ondung mamadul kou'd Tuhan, om osianan indo i pisangod di minononggoi di koobpinayan dokoyu, om pogulion indo diyolo' kawagu i tulun di tinangkap diyolo'ddi. Tuhan nopo, i Kinorohingan dokoyu, om Kinorohingan i' dit osonong om obinsianan; om podulon kou indo dau do mamadul kou no iyokoyu dau,” ka.

¹⁰Soira' di minamanau i tulun di sinuhu'ddi do mantad id kabandaran dit id watas do payat dot Ipraim om Manasi om gisom do hilo'd utara om nokorikot do hilo'd watas do payat do Sibulon, om nirak-irakan nogi' om hiningi-hingi iyolo'.



¹¹Nga' haro i' o piro-piro o tulun do mantad id payat dot Asor, om Manasi om Sibulon dit orohian do mongoi do hilo'd Yorusalim.

¹²Om hilo'd Yohuda nga' kuminaraja' i' o Kinorohingan om piniiso-iso' dau o ginawo di rayat do tumanud kopio di korohian do Kinorohingan om tumanud di ponuhuan do raja' om i pagawai do raja'.

Tadau'd Agayo do Paska

¹³Tontok di tulun do koduwo om ogumu' tomod diri o tulun do tuminimung do hilo'd Yorusalim do mongoi pamaramai di Tadau'd Agayo do Roti dit A' Kipangambang.

¹⁴Om ngoyo' ngai' no diyolo' i pananaraban do porsombahan di hilo'd Yorusalim di maan do pananaraban do porsombahan di sumbolion om podtutudan do kominyan dot id tingolig om pataamo' no diyolo' do hiri'd Rantai do Kidron.

¹⁵Om sumbolio' no diyolo' i piro-piro dumba' do tontok di kohopod om apat do tulun diri, do maan do porsombahan di sumbolion do don Paska. Om nointingayam tomod diri it imam om i tulun do Liwi di maso pod sosomu'. Om lidangai noddi diyolo' o tinan diyolo', om milo indo iyolo' do papatahak do porsombahan di sorobon do hiri'd Walai'd Sasambayangan dot Agayo.

¹⁶Om sompori-pori nopo iyolo' do minongoi do hiri'd diyolo' do tiyonon do hiri'd Walai'd Sasambayangan dot Agayo do tumanud di natantu' mantad di nokotulis do hiri'd Tourat di Musa. Om patahako' no di tulun do Liwi i raha' di porsombahan do sinumbali'ddi dot id imam, om potunguho' noddi dit imam i raha' do hiri'd pananaraban do porsombahan.

¹⁷Om ogumu' po ot id pogialatan di tulun do nakarapou'd hiri dot a' nokopomolidang do tinan, om a' poddi iyolo' koino-ino do monumbali' do dumba' do maan do porsombahan di sumbolion do don Paska. Om iri noddi i tulun do Liwi o minogobi' diyolo' do momonsoi'ddi om pinapatahak diri dot id Tuhan.

¹⁸Om suwai no ko' iri, om id pogialatan nopo di tulun dot Ipraim, Manasi, Isakar, om Sibulon, om ogumu' po i ruminikot om a' i' nokopomolidang do tinan. Om a' noddi katanud no dit oturan mantad o pamaramai diyolo' do Paska. Om sambayangai noddi iyolo' di Raja' Hiskia. Poingkaa o sambayang dau,

¹⁹“Oi Tuhan, i Kinorohingan, i tinuku' do taki-aki dahai. Maha' daa om ompunan nu i tulun di maso do sumambayang dot id diya' do mikuwo'd aayi-ayi' kopio o ginawo, dot a' piya nolidangan o tinan diyolo'; tu' iya' nopo om osonong i',” ka dau.

²⁰Om norongou id Tuhan i sambayang di Hiskia. Om ompunai iddi do Tuhan i tulun diri, om a' i' dau iyolo' hinukuman.

²¹Turu' o tadau do koloido' di tulun do pointimung do hilo'd Yorusalim do mamaramai di Tadau'd Agayo do Roti dit A' Kipangambang. Om ongotood tomod iyolo'. Monikid tadau nopo i tulun do Liwi om it imam do mamarayou'd Tuhan do mikuwo'd aayi-ayi' kopio o ginawo.

²²Om oilo tomod i tulun do Liwi do momoyo' di tulun do sumambayang dot id Tuhan, gisom do narayou iyolo' di Hiskia.

I Karamayan do Koduwo

Om katalib poddi o turu' o tadau do papatahak do porsombahan di sinumbali' do pongunsikou'd Tuhan, i Kinorohingan di taki-aki diyolo',

²³om oinsanan nopo iyolo'd minomoros do popotilombus di karamayan diri do turu' kawagu o tadau. Om ramayo' poddi kawagu diyolo' iri do mikuwo'd ongotood o ginawo.

²⁴Om papatahak no i Raja' Hiskia do soribu o tinan do sapi' do tontoluhan om turu' noribu o tinan do dumba'. Om papatahak no i piro-piro pagawai di Hiskia do soribu o tinan do sapi' do tontoluhan om hopod noribu o tinan do dumba'. Om pinatahak ngai' nopo i tayam-tayam diri dot id rayat do maan do sumbolion om maan dot akanon. Om ogumu' tomod diri ot imam do minomolidang do tinan.

²⁵Om ongotood ngai' nopo i rayat do Yohuda, om it imam, om i tulun do Liwi, om i tulun do mantad hiri'd utara, om i tulun do bansa'd suwai di nokoiyon do hilo'd Israil om hilo'd Yohuda.

²⁶Om aramai tomod o hilo'd bandar do Yorusalim tu' mantad poddi pomorintaan di Raja' Suliman, i tanak di Daud do kusai, om a' po nokoumbal do nosiliu o miagal diri.

²⁷Om pinokionuan dit imam om i tulun do Liwi do barakat do mantad id Tuhan i rayat, om norongou iddi do Kinorohingan do hiri'd tiyonon dau do hilo'd surga i sambayang diyolo', om rinamit dau i pinokianu diyolo'.

2 Susui 31

Ninwoguan di Hiskia o Kowoyo-Woyoo' do Tugama'

¹Om kopongo poddi i karamayan, om oinsanan nopo i rayat do tuminikid di bandar do hilo'd Yohuda, om pingraago' no diyolo' i torigi do watu do don tingolig, om pininghaba' i tininganak di pinoingkakat do pinatahak dot id Tingolig dot Asira, om piningraag i pananaraban do porsombahan om i tiyonon do modsubak do tingolig. Om iyo iddi o winonsoi diyolo' dot id kinoiyonon do suwai do hilo'd Yohuda, om hiri'd watas do Binyamin, om Ipraim, om Manasi. Om uli' nogiddi ngai' iyolo' do hiri'd kinoiyonon diyolo'.

²Om tontuo' no kawagu di Raja' Hiskia o karaja' dit imam om i tulun do Liwi. Om iti ngai' no i karaja' diyolo'ddi: papatahak do porsombahan di sorobon om porsombahan do piuludan, om moyo' do sumambayang do hiri'd Walai'd Sasambayangan dot Agayo, om mamarayou om mongunsikou do Tuhan dot id piro-piro o kinoiyonon do hiri'd suang di Walai'd Sasambayangan dot Agayo.

³Om pinapatahak po i raja' do tayam-tayam do maan do porsombahan di sorobon do monikid kosuabon om monikid sosodopon, om maan do porsombahan di sumbolion do patahakon do tontok do tadau'd Sabat, om tontok di Tadau dot Agayo do Tulan do Wagu, om tontok do karamayan do suwai di natantu' dot id suang do Tourat do Tuhan.

⁴Om suwai no ko' iri om suhuo' po di raja' i tulun do hilo'd Yorusalim do mongigit do porsombahan di natantu' mantad do patahakon dot id imam om id tulun do Liwi, om oponu' indo diyolo' o maso diyolo' do maganu-anu do hiri'd Walai'd Sasambayangan dot Agayo, do tumanud di nokotulis do hiri'd Tourat do Tuhan.

⁵Om posunudo' no i ponuhuan diri dot id tulun dot ogumu', om paatod noddi i tulun dot Israil do maan do popuhawangon do mantad id tua' dit id gulu di tanom-tanom diyolo', do patahakon dit imam: luong, anggur, tumau do saitun, paha' om i tua' do totonomon do suwai. Om pinatahak no diyolo' di tulun do Liwi om sompihopod do nunu nopo i haro dot id diyolo'.

⁶Oinsanan nopo i tulun di poingiyon do hilo'd Yohuda do pinapaatod do sompihopod di baanan do sapi' om dumba' diyolo', om ogumu' po o pinopuhawang do suwai, om patahako' ngai' nogiddi diyolo' iri dot id Tuhan, i Kinorohingan diyolo'.

⁷Tuminimpun nopo do pinaatod i popuhawangon om di tulun do kotolu, om mikot-rikot kasai' nopo do gisom di tulun do koturu'.

⁸Om royoho' noddi di Raja' Hiskia om i pagawai dau o Tuhan, om rinayou diyolo' i tulun dot Israil do tontok di nokokito iyolo' di pinopuhawang dot irad diri kogumu'.

⁹Om soira' di minoro-boros i raja' dot id imam om id tulun do Liwi do pasal di pinopuhawang diri,

¹⁰om boro-boros no i Asaria, i Boyoon dot Agayo dot Imam, i suminolusuk di Sadok, do poingkaa, "Mantad poddi popingatod o rayat do nipuhawang diyolo' do hilo'd Walai'd Sasambayangan dot Agayo, om a' no iyahai ooyian do taakanon; tu' a' nogi' dahai aayi-ayi' iri. Om aramit pogi' dahai ot irad diri nga' binarakatan id Tuhan o tulun dau," ka diyolo'.

¹¹Om pomonsoi no iyolo' do bilik do poopian do hiri'd posorili' di Walai'd Sasambayangan dot Agayo, tu' iyo noddi o pinonuhuan di raja',

¹²om poopio' ngai' no diyolo' i pinopuhawang diri om i porsombahan di sompihopod do hiri'd piro-piro bilik di poopian. Om i Konania, i tulun do Liwi, o sinuhu' do mongilo-ilo ngai'ddi om i Simoi, i tadi' dau o sinuhu' do monguhup dau.

¹³Om hopod po o tulun do Liwi do suwai do sinuhu' do maganu-anu do moyo' diyolo': i Yohiol, i Asasia, i Nahat, i Asail, i Yorimot, i Yosabad, i Iliol, i Yismakia, i Mahat om i Bonaya. Om winonsoi ngai' nopo iri do tumanud di pinonuhuan di Raja' Hiskia om i Asaria, i Boyoon dot Agayo dot Imam.

¹⁴I Kori noo, i tanak di Yimna, i tulun do Liwi di nosiliu do boyoon di madtatamong do hiri'd wawayaan di roitan do Wawayaan dot Agayo do Koulayon, i hiri'd Walai'd Sasambayangan dot Agayo, om nonuan do karaja' do rumamit om mamahagi' di popuhawangon di patahakon dot id'Tuhan.

¹⁵Om hiri nod kabandaran do suwai di nokoionon dot imam, om uhupan i Kori diti piro-piro o tulun do Liwi: i Idon, i Minyamin, i Yosua, i Somaya, i Amaria, om i Sakania. Om oirad nopo o pamahagi' di taakanon dot id tulun do payat do Liwi do tumanud di buruon diyolo',

¹⁶om okon i' ko' tumanud do pinuruan do sompiiyon. Om oinsanan nopo i tongokusai di kiumur do tolu nohopod o toun om it otuo ko' iri, om i kiburuon kasai' do hiri'd Walai'd Sasambayangan dot Agayo do pointikid do tadau, do tumanud di sinompuruan diyolo' do kaanu di diyolo'd bahagi'.

¹⁷Iri ngai' nopo it imam om tinulis o ngaran do tumanud di pinuruan do sompiiyon diyolo' om iri no tulun do Liwi di kiumur do duwo nohopod o toun ko' it otuo ko' iri om tinulis o ngaran do tumanud di buruon om i sinompuruan diyolo'.

¹⁸Om tulison ngai' nopo o ngaran diyolo' om i ngaran do tangaanak om sawo diyolo', om i tiyon-iyon diyolo'd suwai, tu' mositi' nod posodia' kasai' iyolo' do pointikid do maso do momonsoi di karaja' diyolo' di don Tuhan, di natantu' mantad.

¹⁹Id pogialatan nopo dit imam di songingiyon do hiri'd kabandaran di tinantu' mantad dot iyono di sinakagon di Harun, ko' i hiri'd kobuturan di posorili' do kabandaran diri, om haro o piro-piro o tulun do pinili' do mamahagi' di taakanon dot id toinsanan di tongokusai dit id suang do sompiyon dot imam, om id pointikid-tikid do tulun di nokotulis o ngaran dot id suang do payat do Liwi.

²⁰Om otulid ngai' nopo o wonsoyon di Raja' Hiskia dot id pointongkop do Yohuda, om poposong iyau do ginawo'd Tuhan, i Kinorohingan dau.

²¹Om koundar i' iyau, tu' koinsanai di wonsoyon dau do bagi' di Walai'd Sasambayanan dot Agayo ko' i wonsoyon dau do tumanud di Tourat do Tuhan, om wonsoyon i' dau do mikuwo'd aayi-ayi' kopio o ginawo dau, tu' osianan i' iyau'd Tuhan, i Kinorohingan dau.

2 Susui 32

Rinolosi do Tulun dot Asur o Tulun do Yorusalim

(2Ra. 18.13-37; 19.14-19, 35-37; Yos. 36.1-22; 37.8-38)

¹Om kowonsoi poddi di Raja' Hiskia i popointalang do kotorodoko' dau dot id Tuhan, om ngoyo' no di Sanhorib i raja' dot Asur, songodo' o Yohuda. Nongoi dau turungkuo' o kabandaran dit ongkitolig o posorili' om sinuhu' dau i soudor dau do monolod di kabandaran diri.

²Om soira' di noilaan di Hiskia do haro o ginawo di Sanhorib do manangod do Yorusalim,

³⁻⁴om pogiookun-okunai no di raja' om i piro-piro pagawai dau do monompon dit ongkiwaig do hiri'd soliwani di bandar om aiso' indo o waig di tulun dot Asur do tontok do koinsumok iyolo' do Yorusalim. Om ogumu' tomod o tulun do sinuhu' di piro-piro pagawai di Hiskia diri do mongoi ponompon ngai' di tudan do waig di lumuyung do ponong id soliwani di bandar.

⁵Om inggiratai noddi di raja' i bandar, om sonongo' no dau i tolig di posorili' di bandar, om pomonsoi po iyau do walai dot angakawas do maan do pogimpaan do hiri'd sakai di tolig, om pomonsoi po kawagu iyau do tolig do ponong id soliwani. Om suwai no ko' iri om sinonong po dau i tolig di

winonsoi do hiri'd timpak di tana' do pinotimbun do hiri'd ponong id koulayon do mantad id bohogian di laid di bandar do Yorusalim. Om minonuhu' nogi' iyau do momonsoi do tandus om kolid dot ogumu'.

⁶Om minomili' nogi' iyau do piro-piro boyoon do soudor do momoyo' do koinsanai di tongokusai do hiri'd bandar, om monuhu' diyolo' do tumimung do hiri'd dalangga' dit id dotimbabaan di wawayaan dot agayo di bandar. Om boros kaddi dau,

⁷“Pogiroton no om pokoiso-isoon no o ginawo dokoyu; kada' kou kooris di raja' dot Asur ko' iri po i soudor dau. Okoris toko' i' iyati' ko' iyau.

⁸Iyau nopo om don tulun noo do kokorisan, nga' iyati' nopo om haro i' o Tuhan, i Kinorohingan toko' do monguhup om sumangod do mogobi' dati',” ka dau. Om korongou poddi di rayat i boros di raja' do miagal diri, om a noddi iyolo' ooris.

⁹Om alaid-laid noddi, di hilo' pod Lakis i Sanhorib om i soudor dau, om ponuhu' no iyau'd tulun do minongoi solowot di Hiskia om i rayat do Yohuda do hilo'd Yorusalim, do popoboros do boros do poingkaa,

¹⁰“Muhot oku, iyoho' i Sanhorib, i raja' dot Asur, ondung nunu po kopio o kasaap-saap dokoyu do mundorong do hilo'd Yorusalim tu' noturungku' no.

¹¹Nokoboros daa i Hiskia do poiduwon kou i' do Tuhan, i Kinorohingan dokoyu do mantad id kuasa' dahai, koi? Nga' kada' kou ponongkuyaai, tu' magakal no iyau toomod dokoyu. Pologoson kou i' moti'ndo dau do louson om tuuhan.

¹²Iyau no i minamaraag di piro-piro o tiyionon do sumambayang om i piro-piro pananaraban do porsombahan di don Tuhan, om suhuo' noddi dau i tulun do Yohuda om i tulun do Yorusalim do sumambayang om modtutud do kominyan dot id iso' noo o pananaraban do porsombahan.

¹³A' kou toi koilo di winonsoi ku om i winonsoi di komolohingan ku dot id piro-piro o bansa'd tulun do suwai? A' po nokoumbal do haro o tingolig do

bansa'd suwai do nokopoidu' do tulun dau do mantad id kuasa' do raja' dot Asur!

¹⁴Isai noo diyolo' o nokoumbal do momonsoi do miagal diri? Om poingkuro po daa do milo do poidu' dokoyu i dokoyu'd tingolig?

¹⁵Kada' dokoyu pologoso' i raja' dokoyu do magakal om mongudut dokoyu! Kada' kou ponongkuyaa' dau! Tu' a' i' nokoumbal do haro o tingolig do tulun do hinonggo-honggo nopo do minilo do pinopoidu' di tulun dau do mantad id kuasa' do raja' dot Asur. Om atantu' no dot i tingolig dokoyu nga' a' i' milo do poidu' dokoyu!" ka.

¹⁶Om ogumu' po o boros do pinimboros di susuhun dot Asur do pongindaraat do Tuhan, i Kinorohingan om pinongindaraat di Hiskia, i susuhun do Tuhan diri.

¹⁷Iri nogi' i Raja' dot Asur nga' minonulis id surat do sumaap do Tuhan, i Kinorohingan do tukuon di tulun dot Israil. Poingkaa o suang di surat diri, "Iri nopo tingolig di Hiskia om miagal no di tingolig di piro-piro o bansa'd suwai tu' a' i' milo do poidu' di tulun dau do mantad id kuasa' ku," ka.

¹⁸Om pagarango' ngai' nopo di susuhun dot Asur iri dot id suang do boros dot Ibrani do pomorolosi om popoluhoi do ginawo di tulun do Yorusalim di hiri'd timpak di tolig di bandar. Om iyo no daa'ddi o pangala' di tulun dot Asur di bandar diri.

¹⁹Om pimboroson diyolo' dot iri nopo Kinorohingan di tukuon do hilo'd Yorusalim om iyo nodd' tingolig do bansa'd suwai, i tinginganak di winonsoi'd tulun.

²⁰Om sambayang nodd' i Raja' Hiskia om i Yosaya i Nabi, i tanak di Amos. Om pinglohon no iyolo' do mokiuhup do Kinorohingan.

²¹Om ponuhu' nodd' o Tuhan dot iso' o moloikat do minongoi pamatai di soudor om i piro-piro boyoon do soudor do tulun dot Asur. Om guli' nodd' i raja' dot Asur do hilo'd pomogunan dau do mikuwo'd nointingayam tomod.

Insan o tadau, di maso dau do hiri'd walai di tingolig dau, om haro'ddi o piro-piro di tangaanak dau do minongoi pamatai dau, do gayang o pinamatai.

²²Om iyo noddi o ralan do Tuhan do pinopoidu' di Raja' Hiskia om i tulun do hilo'd Yorusalim do mantad id kuasa' di Sanhorib, i raja' dot Asur, om mantad id pisangod diyolo' do suwai. Om nonuan iyolo'd Tuhan do piuludan dot id piro-piro o pomogunan do suwai.

²³Om ogumu' o tulun do minongoi do hilo'd Yorusalim dot ongiinigit do porsombahan do patahakon dot id Tuhan om popuhawangon dot id di Hiskia. Om mantad poddi om suahon no i Hiskia do koinsanai'd bansa' do tulun.

Toruol di Hiskia om Kasasawat do Ginawo Dau

(2Ra. 20.1-3, 12-19; Yos. 38.1-3; 39.1-8)

²⁴Om tontok noddi do suminakit i Raja' Hiskia dot adalaan kopio gisom dot oruhai no iyau dot apatai. Om sambayang no iyau, om patahak noddi o Tuhan do tanda' dot id dau dot olingasan iyau.

²⁵Nga' a' i' iyau minongunsikou di kolingasan do pinatahak do Tuhan dot id dau, tu' mininggayo-gayo nogi' iyau. Om iri noddi o kinatagadan do Tuhan di tulun do Yohuda om Yorusalim.

²⁶Nga' alaid noddi om insiriba' iddi i Hiskia om i tulun do Yorusalim, om a' iddi nakaratu' i pomohukum do solinaid po di Hiskia do poimpasi.

Kakayaan om Kobontugo' di Hiskia

²⁷Om nakakaya' tomod diri i Raja' Hiskia, om pusohon do koinsanai'd tulun. Om minomonsoi iyau do piro-piro o bilik do poopian di dapu' dau: tamas, pirok, watu dit olumis dit angagayo o gatang, rampa, kolid om i konununuan do suwai dit angagayo o gatang.

²⁸Om haro po o piro-piro o walai dau do poiyanan do tua' do tanom-tanom dau: gandum, anggur, om tumau do saitun; om kikandang po iyau do poiyanan di sapi' om dumba' dau²⁹dit ogumu' kopio. Om suwai no ko' iri om minomonsoi po iyau do bandar dot ogumu'. Om ogumu' tomod o kakayaan do pinatahak do Kinorohingan dot id dau.

³⁰I Raja' Hiskia no i minomokok di tudan do waig do Gihon, om i pinopoluyung di waig do pinawaya' di parit do hiri'd saalom do tana' do poluyungon do hiri'd suang di bandar do Yorusalim. Om koundar ngai' nopo i winonsoi di Hiskia.

³¹Om tontok di nokorikot i tulun do sinuhu' do mantad hilo'd Babil do minongoi ponguhot do pasal di kinolingasan di Hiskia di koimayaan kopio, om pologoso' nopod Tuhan i Hiskia do momonsoi do tumanud di korohian di Hiskia do pongilo kopio'd Tuhan do ginawo dau.

Kinopupuson do Pomorintaan di Hiskia

(2Ra. 20.20-21)

³²Om iri nopo susuyon do suwai do pasal di Raja' Hiskia, om pasal di kosianan dau'd Tuhan, om nongkotulis no do hiri'd suang do Buuk do Pinotulisan di Pinointalang do Kinorohingan dot id di Yosaya i Nabi, i Tanak di Amos, om id suang di Buuk do Susui do Pasal Ngai' di Raja' do Yohuda om Israil.

³³Om kapatai noddi i Hiskia, om lobongo' no iyau do hiri'd tana' di poinsawa-sawat do hiri'd kalabangan do raja'. Om oinsanan nopo i rayat do Yohuda om Yorusalim do pinopointalang do pomusou diyolo' dau dit a' ogina-gina' do tontok di minatai iyau. Om kosiliu noddi do raja' i Manasi i tanak dau, do suminowoli dau.

2 Susui 33

I Manasi o Raja' do Yohuda

(2Ra. 21.1-9)

¹Hopod nogi' om duwo o toun do tumur di Manasi di nosiliu iyau do raja' do Yohuda, om koloido' nopo dau do momorinta' do hilo'd Yorusalim om limo nohopod om limo o toun.

²Om minomonsoi i Manasi do dusa dot id Tuhan, tu' tuminanud iyau di kongoubasanan dot araat di piro-piro o bansa'd tulun di nuyung do Tuhan do mantad hilo'd Kanaan do tontok di suang i' o tulun dot Israil do pomogunan diri.

³Om wonsoyo' no dau kawagu i tiyonon do modsubak do tingolig di rinaag di Hiskia, i tapa' dau. Om winonsoi nogi' dau kawagu i piro-piro pananaraban do porsombahan di pakayon do modsubak do Baal, om minomonsoi iyau do piro-piro tininganak do Tingolig dot Asira, om tuminuku' iyau dot id rombituon.

⁴Om nokoboros nod Tuhan, do Yorusalim no o tiyonon do sumambayang dot id dau do gisom dot alaid, nga' hiri nogid Walai'd Sasambayangan dot Agayo o pinamansayan di Manasi do piro-piro pananaraban do porsombahan dot id tingolig.

⁵Om winansayan goduwo nopo dau do pananaraban do porsombahan dot id rombituon o hiri'd natad di Walai'd Sasambayangan dot Agayo.

⁶Om pinatahak dau i tangaanak dau do maan do porsombahan di sorobon do hiri'd Rantai do Hinom. Om mininsingilo iyau di toilaan do bobolian om i mogogontong, om toilaan do dong rogon, om mokituduk di rusod-rusod. Om agayo no kopio o dusa dau dot id Tuhan gisom do tuminogod diri o Tuhan.

⁷Om pinoiyanan dau do tininganak do tingolig o hiri'd suang di Walai'd Sasambayangan dot Agayo, om iri nogi' daa i Walai'd Sasambayangan dot Agayo o komoyon do Kinorohingan do tontok di minoro-boros iyau dot id di Daud om id di Suliman i tanak di Daud do poingkaa, “Nopili' ku no o Yorusalim dot id pogialatan di hopod om duwo o watas di payat do bansa'd Israil. Om natantu' ku no do mositi' nod sumambayang dot id doho' i tulun ku do hiri'd walai ku dot id bandar diri do gisom dot alaid.

⁸Ondung tonudon ngai' di tulun dot Israil i ponuhuan ku om tonudon i Tourat di pinatahak di Musa, i susuhuon ku dot id diyolo' om a' ku no iyolo' pologoson dot ouyung do mantad id pomogunan di pinatahak ku dot id taki-aki diyolo',” ka.

⁹Om i Manasi no o minamayayat di rayat do Yohuda do momonsoi'd dusa dit araat po ko' i dusa di winonsoi di piro-piro o bansa'd Kanaan di nuyung do Tuhan do tontok di suang i' i tulun di songonuon do Tuhan do pomogunan diri.

Kuminorologo i Manasi

10Om togodo' no daa'd Tuhan i Manasi om i rayat dau nga' a' i' iyolo' minokinongou.

11Om gowoi poddi om porikoto' nod Tuhan i piro-piro boyoon do soudor dot Asur do minongoi ponolod do Yohuda. Om koito' no i Manasi do kakait do minanangkap dau, om kagasai no iyau om tanggayai noddi iyau do hilo'd Babil.

12Om insiriba' nogiddi iyau dot id Tuhan i Kinorohingan dau, di maso dau dot oinggorit, om sambayang no iyau do mokiuhup do Tuhan.

13Om simbaro' id Kinorohingan i sambayang di Manasi. Om pogulio' no iyau'd Kinorohingan do hilo'd Yorusalim do momorinta' kawagu'd hilo'. Om iri noddi i nosiliu do miagal diri o pinopogirod do kotumbayaan di Manasi, do Tuhan noo o Kinorohingan.

14Om pounsawato' no di Manasi i tolig di ponong id soliwani di Bandar di Daud, i tolig di ponong id koulayon. Om nimpun nopo dau do momonsoi om id iso' o kinoiyonon di hiri'd rantai, it id toning do tudan do waig do Gihon om potilombus dot id utara do gisom do hiri'd wawayaan di roitan do Wawayaan dot Agayo do Sada' om i hiri'd kinoiyonon di roitan dot Opil dot id bandar diri. Om pinoiyanan ngai' nopo dau do songulun o boyoon do soudor ot id pointikid-tikid do bandar di kitolig do hilo'd Yohuda.

15Om nidu' ngai' dau i tininganak do tingolig do bansa'd suwai om iri nogi' i tingolig di pinoiliu dau do hiri'd Walai'd Sasambayanan dot Agayo. Om nidu' ngai' nogi' dau i piro-piro pananaraban do porsombahan di don tingolig di hiri'd nulu-nulu di winaalan do Walai'd Sasambayanan dot Agayo, om id kinoiyonon do suwai do hilo'd Yorusalim. Om insanai nopo dau iri do pinoposoliwan di bandar om pataamo' ngai' noddi.

16Om sonongo' noddi dau i pananaraban do porsombahan, i hiri'd tiyonon do tumuku' dot id Tuhan. Om hiri noddi iyau do pinapatahak do porsombahan do piuludan om porsombahan do kounsikahan. Om suhuo' ngai' no dau i tulun do Yohuda do tumuku' dot id Tuhan, i Kinorohingan dot Israil.

17Om maso po di rayat do papatahak do porsombahan di sumbolion dot id piro-piro o kinoiyonon do suwai di tiyonon do sumambayang, nga' iri nopo i porsombahan diri om Tuhan i' ot onuan.

Kinopupuson do Pomorintaan di Manasi

(2Ra. 21.17-18)

18Om iri nopo susuyon do suwai do pasal di Manasi, om i sambayang dau dot id Kinorohingan, om i boros do Kinorohingan dot id dau do pinolombus di piro-piro nabi dot id suang do ngaran do Tuhan, i Kinorohingan dot Israil, om nokotulis ngai' no do hiri'd suang do Buuk di Monusui do Pasal Ngai' di Raja' dot Israil.

19Om nokotulis po do hiri'd suang di Buuk di Monusui do Pasal di Nabi i sambayang di Manasi om i nisimbar do Kinorohingan di sambayang diri, om i dusa di nowonsoi dau dit a' po iyau nokorologo, om i kinoiyonon do modsubak do tingolig om i tininganak do Tingolig dot Asira di winonsoi dau, om i piro-piro tingolig di tinuku' dau.

20Om kapatai no i Manasi, om lobongo' no do hiri'd walai'd raja'. Om kosiliu nod raja' i Amon, i tanak dau'd kusai, do suminowoli dau.

I Amon o Raja' do Yohuda

(2Ra. 21.19-26)

21Duwo nogi' nohopod om duwo o toun do tumur di Amon di nosiliu iyau'd raja' do Yohuda. Om koloido' nopo dau do momorinta' do hilo'd Yorusalim om duwo no o toun.

22Om iyau nga' minomonsoi id dusa dot id Tuhan do miagal di tapa' dau, om tuminuku' iyau dot id tingolig di tinuku' di tapa' dau.

23Nga' i Amon nopo om a' i' iyo di tapa' dau tu' a' i' iyau mininsiriba' om a' guminuli' dot id Tuhan; agayo-gayo po dau'd dusa ko' i tapa' dau.

24Om pogipapakat no i piro-piro pagawai di Raja' Amon do sumaap di Amon om ngoyo' no diyolo' iyau patayo' do hiri'd walai'd raja'.

25Nga' napatai i' di rayat do Yohuda i tulun di minamatai di Raja' Amon, om siliho' no diyolo' do raja' i Yosia, i tanak di Amon.

2 Susui 34

I Yosia o Raja' do Yohuda

(2Ra. 22.1-2)

¹Om walu' nogi' o toun do tumur di Yosia di nosiliu' iyou do raja' do Yohuda, om tolu nohopod om iso' o toun do koloido' dau do momorinta' do hilo'd Yorusalim.

²Om korohian id Tuhan i winonsoi dau; tu' tuminanud i' iyou di kowoyo-woyoon di Raja' Daud, i taki-aki dau, om naayi' dau do tumanud o koinsanai dit oturan do Kinorohingan.

Tiningkod di Yosia i Tulun do Modsubak do Tingolig

³Om di nopoddi walu' no toun di Yosia do nosiliu'd raja', dit omulok po kopio iyou, om timpuun no iyou do sumambayang dot id Kinorohingan, i tinuku' di Raja' Daud, i taki-aki dau. Om apat no toun do mantad diri om timpuun no iyou do mingraag di tiyonon do modsubak do tingolig, om i tininganak di Tingolig dot Asira, om i piro-piro tingolig do suwai.

⁴Om mumuko' nopo kopio di tulun di Yosia i tininganak om i tingolig diri om potiaso' nogiddi i kinomumukan do hiri'd lobong di tulun di pinapatahak do porsombahan di sinumbali' dot id tingolig diri. Om habao' ngai' nopo diyolo' i piro-piro pananaraban do porsombahan dot id Baal om i piro-piro podtutudan do kominyan do hilo'.

⁵Om tutudai noddi di Yosia do hiri'd sakai di pananaraban do porsombahan diri i tulang dit imam di minogobi-obi di tingolig diri. Om iyo noddi o ralan dau do minomolidang kawagu do Yohuda om Yorusalim dot id pagantangan do tugama'.

⁶Om iyo iddi o winonsoi dau do hiri'd kabandaran om i hiri'd piro-piro o kinoiyonon di nangaraag do hilo'd watas do Manasi, om Ipraim, om Simion, om gisom do korikot do hilo'd Naptali, i ponong id utara.

⁷Om oinsanan nopo i pananaraban do porsombahan om i tininganak dot Asira do pointongkop do hiri'd Pomorintaan dot Utara do rinaag ngai' di

Yosia, om mumuko' ngai' nopo dau i tininganak om i podtutudan do kominyan. Om uli' nogiddi i Yosia do hilo'd Yorusalim.

Nokito Kawagu i Buuk do Tourat do Tuhan

(2Ra. 22.3-20)

⁸Tontok di kohopod no om walu' do toun do pomorintaan di Yosia, di notingkod dau i modsubak do tingolig do hiri'd Walai'd Sasambayanan dot Agayo om id pointongkop di pomogunan, om ponuhu' no iyau do tolu o tulun do mongoi pononong di Walai'd Tuhan, i Kinorohingan. Iri nopo tolu o tulun diri nga' i Sapan, i tanak di Asalia, i Maasiya i gobunor do Yorusalim, om i Yoa i tanak di Yoahas, i pagawai dot asawat o pangkat.

⁹Om patahako' no di tulun do Liwi dot id di Hilkia, i Boyoon dot Agayo dot Imam, i tusin di notimung diyolo'. Iri nopo tulun do Liwi diri nga' i madtatamong di wawayaan do Walai'd Sasambayanan dot Agayo. Iri nopo tusin diri nga' mantad id tulun dot Ipraim om Manasi, om mantad id rayat do suwai, i mantad id pomorintaan dot id utara, om mantad id rayat do hilo'd Yohuda, om mantad hilo'd Binyamin om hilo'd Yorusalim.

¹⁰Om patahako' noddid di Hilkia i tusin diri dot id tolu o tulun di nonuan do karaja' do mongilo-ilo di karaja' do mononong di Walai'd Sasambayanan dot Agayo. Om patahako' no diyolo' i tusin diri dot

¹¹id piro-piro tukang kayu om i tukang mamaal do pomoli do watu om kayu do maan do pononong di piro-piro o walai di pinologos di raja' do Yohuda do poingraag.

¹²Iri nopo tulun di mononong di nangaraag diri nga' tulun dit ongotulid kopio o ginawo. Om boyoon nopo diyolo' nga' apat o tulun do Liwi: i Yahat om i Obaya, i mantad id pinuruan do sompiiyon do Morari, om i Sakaria om i Mosulam i mantad id pinuruan do sompiiyon di Kohat. Om iri no i tulun do Liwi, it ongoilo ngai' do popouni do tuunion,

¹³om nonuan do karaja' do mongilo-ilo di momirangkat ngai' di pakakas, om boyoon di tulun di pakaraja' do momonsoi di mogisuayan o karaja'; om i mongilo-ilo do kowoyo-woyoon di karaja' om madtamong di wawayaan.

¹⁴Om tontok di pinosoliwan i tusin do mantad hiri'd pinoopian, om kokito no di Hilkia i Buuk do Tourat do Tuhan, i Tourat di pinatahak do Kinorohingan dot id di Musa.

¹⁵Om boros ka di Hilkia dot id di Sapan, “Nokito ku i Buuk do Tourat do Tuhan do hilo'd Walai'd Sasambayanan dot Agayo,” ka dau. Om patahako' no dau i buuk diri dot id di Sapan,

¹⁶om romito' no di Sapan i buuk om ongoi no solowot di raja' om boro-boros nod, “Nowonsoi ngai' no dahai i pinonuhuan nu.

¹⁷Noongoi no dahai i tusin di pinoopi' do hilo'd Walai'd Sasambayanan dot Agayo, om nakatahak no dahai dot id tulun di songingkaraja' om id mandur diyolo',” ka dau.

¹⁸Om boros ka kawagu dau, “Pinatahak di Hilkia iti buuk diti dot id doho',” ka. Om basao' noddi di Sapan i buuk diri do pinarangahan di raja'.

¹⁹Om korongou poddi di raja' i suang di buuk diri, om hurako' no dau o pakayan dau dot atatangaban.

²⁰Om suhuo' noddi di raja' i Hilkia om i Ahikam i tanak di Sapan, om i Abdon i tanak di Mika, om i Sapan i gomponulis do pomorinta', om i Asaya i madtatamong kasai' di raja'. Boros ka dau,

²¹“Ngoyo' dokoyu doho' uhot' o Tuhan do bagi' doho' om bagi' di tulun di nongoolu' do hilo'd Israil om hiti'd Yohuda do pasal do suang diti buuk. Otogod o Tuhan dati' tu' a' i' i taki-aki toko' tuminanud di pinonuhuan di songintulis do hiti'd buuk diti,” ka dau.

²²Om ongoi no i tulun diri uhot do songulun o tondu' di roitan dot i Hulda. Iyau nopo om nabi di poingiyon dot id kawalayan do wagu di hilo'd Yorusalim. Ngaran nopod sawo dau om i Salum i tanak di Tikwa, i manangaki di Harhas. Om i Salum no o mongilo-ilo di pakayan do tontok do sumambayang do hiri'd Walai'd Sasambayanan dot Agayo. Om korongou poddi di Hulda i pinoboros diyolo',

²³om suhuo' no dau iyolo' do gumuli' dot id raja' do popolombus do

²⁴boros do poingkaa, “Poingkaa o boros do Tuhan, hukuman ku nondo o Yurusalim om koinanai di tulun do poingiyon do hilo' dot iti popol di songintulis do hiti'd buuk di binasa' dot id raja' o pomohukum.

²⁵Nokotongkiad no iyolo' doho' om pinapatahak iyolo' do porsombahan di sinumbali' dot id tingolig. Koinanai di winonsoi diyolo' om pinopotogod ngai' nopo doho'. Otogod oku no kopio do Yurusalim, om a' no milo dot atanus o kototogod ku.

²⁶Nga' poingkaa o bilin ku dot id di Raja' Yosia, iyoho' i Tuhan, i Kinorohingan dot Israil: Nokorongou ko no di pointulis dot id suang do buuk diri,

²⁷om minonosol ko iddi om mininsiriba' ko dot id toguang ku. Minihad ko om hinurak nu o pakayan nu do tanda' do tumongob ko do tontok di nokorongou ko di boros ku do momohukum do Yurusalim om i tulun do poingiyon do hilo'. Nga' norongou ku no i sambayang nu.

²⁸Om a' ku indo porotuon dot id Yurusalim i hukuman do solinaid nu pod poimpasi. Om osonong indo o kapatai-patayo' nu,” ka. Om poguliai no di tulun di sinuhu' di raja' dot id raja' om posunudo' no diyolo' i pinobilin diri.

Minamatos i Yosia do Tumorodok Iyau dot id Tuhan

(2Ra. 23.1-20)

²⁹Om lohowo' ngai' noddi di Raja' Yosia i piro-piro boyoon do Yohuda om Yurusalim.

³⁰⁻³¹Om tanud noddi iyau diyolo' do minongoi do hiri'd Walai'd Sasambayangan dot Agayo, om minoyo' nogi' i piro-piro imam, om i piro-piro nabi, om koinanai di rayat, dot i mosikin om i nogi' i kaya'. Om hiri nod toguang diyolo', dot id toning di torigi di pinotobilang do maan do don raja', o pinambasaan di raja' do toinsanan do suang di buuk do tumpongo dot opuhod o pambasa' dau, i buuk di nokito do hiri'd Walai'd Sasambayangan dot Agayo. Om pamatos noddi i raja' dot id Tuhan do tumorodok dot id dau, om aayi-ayi' o ginawo om aayi-ayi' o pomusorou do tumanud di ponuhuan

om it oturan dau, om tumanud di ponuhuan do tumpongo'd Tuhan dot id tulun dau, i pointulis dot id buuk diri.

³²Om oinsanan nopo i tulun do Binyamin om i tulun do suwai di hilo'd Yorusalim do sinuhu' dau do mamatos do tumorodok dot id pinibatasan diri. Om iri no o kinotonudan di tulun do Yorusalim dit Oturan dot id suang di pinibatasan dot id pialatan diyolo' om id Kinorohingan di taki-aki diyolo'.

³³Om i tingolig di kososomu', dit id piro-piro o kinoiyonon dot id suang di watas dot Israil, nga' rinaag ngai' nogi' di Raja' Yosia. Om suhuo' no dau i rayat dau do sumambayang dot id Tuhan, i Kinorohingan di taki-aki diyolo'. Om solinaid nopo di Yosia do poimpasi om otorodok kasai' i' i rayat dot id Tuhan.

2 Susui 35

Rinamai di Yosia o Paska

(2Ra. 23.21-23)

¹Om ramayo' noddid di Yosia o Paska do hilo'd Yorusalim do pomusou dau do Tuhan. Om iri nopo tayam-tayam do maan do tontok do karamayan diri nga' sinumbali' do tontok di tadau do kohopod om apat di tulan do koiso'.

²Om bohogio' no di Yosia dot id koinsanai dit imam i karaja' dit apatut do wonsoyon diyolo' do hiri'd Walai'd Sasambayangan dot Agayo, om sinuhu' dau iyolo' do sonong-sonongon kopio o pomonsoi do karaja'ddi.

³Om sinuhu' nogi' di Yosia i tulun do Liwi di nokotobilang do momonsoi do karaja'd Tuhan, om i nosiliu do monunuduk dot Israil. Boros ka dau, “Ngoyo' dokoyu poopio' i Kaban do Tumpongo'd Tuhan dit olidang diri do hilo'd Walai'd Sasambayangan dot Agayo, i winonsoi di Raja' Suliman, i tanak di Daud do kusai. A' no dokoyu minog do popingwolihon iri. Pogobi-obian no dokoyu o Tuhan, i Kinorohingan dokoyu, om i tulun dot Israil, i tulun do songonuon do Tuhan.

⁴Ongoi kou no do hilo'd Walai'd Sasambayangan dot Agayo, i tiyonon do tinantu' dot iyonon di pinuruan do sompiiyon dokoyu, om sumodia' kou no

do momonsoi'd karaja' di natantu' mantad di Raja' Daud om i Raja' Suliman i tanak dau'd kusai, do wonsoyon dokoyu.

⁵Om uludon no kopio dokoyu o pamahagi' di karaja' om haro indo kasai' ot id pogialatan dokoyu do milo'd monguhup do pointikid-tikid di sinompuruan do tulun dot Israil.

⁶Om mositi' nod sumbolion dokoyu i dumba' om kambing do maan do tontok do Tadau'd Agayo do Paska. Om iri no o kopomolidangan dokoyu do tinan dokoyu do tumanud dot oturan do tugama', om posodia' kou di porsombahan do sumbolion om owonsoi i' di tulun dit oiyo ko' bansa' dokoyu i pinonuhuan do Tuhan di pinolombus di Musa,” ka dau.

⁷Om panahak no i Raja' Yosia do tayam-tayam dau do maan di tulun di nakarapou di karamayan do Paska. Tinahak nopo dau om tolu nohopod noribu o tinan do dumba', om tanak do dumba', om kambing dit ongokoro' po, om tolu noribu o tinan do sapi' do tontoluhan.

⁸Om i piro-piro pagawai di Yosia nga' minanahak nogi' do maan di piro-piro imam, om maan di tulun do Liwi om koinsanai di rayat. Om iri nopo tolu o pagawai di nonuan do karaja' do mongilo-ilo di Walai'd Sasambayanan dot Agayo, i Hilkia i Boyoon dot Agayo dot Imam, om i Sakaria, om i Yohiol, om minanahak ngai' nopo dit imam do duwo noribu om onom nahatus o tinan do tanak do dumba' om kambing dit ongokoro' po om tolu nahatus o tinan do sapi' di tontoluhan do maan do porsombahan do tontok do karamayan diri.

⁹Om iri piro-piro boyoon do tulun do Liwi: i Konania, i Somaya om i Nitaniil i tobpinai dau, i Hasabia, i Yoyol, om i Yosabad, nga' minanahak i' di tulun do Liwi do limo noribu o tinan do tanak do dumba' om kambing dit ongokoro' po om limo nahatus o tinan do sapi' di tontoluhan do maan do porsombahan do tontok di karamayan diri.

¹⁰Om kopongo ngai' poddi iri do maan di karamayan do Paska, om sompori-pori nopo it imam om i tulun do Liwi do minongoi do hiri'd tiyionon diyolo' do kumaraja' do miagal di pinonuhuan di raja'.

11Om sumbolio' noddidi diyolo' i tayam-tayam do maan do tontok di Tadau'd Agayo do Paska; i tulun do Liwi o minongidu' di kulit di tayam-tayam om it imam o pinopowowos di raha' do hiri'd sakai di pananaraban do porsombahan.

12Om kaanu ngai' nopod soronginanan o tayam-tayam di maan do porsombahan do sorobon o pointikid-tikid di pinuruan do sompiiyon di nakarapou'd hiri. Om milo iddi iyolo' do papatahak do porsombahan di sumbolion do tumanud dit oturan di nokotulis do hiri'd Tourat di Musa.

13Om luguo' noddidi di tulun do Liwi i porsombahan di sinumbali' di don Paska, do tumanud dit oturan, om linasu' diyolo' dot id poriuk, om id kuali', om id balanga', i porsombahan di pinotobilang. Om araa-raho' nogiddi diyolo' do pinopotikid i tonsi dot id tulun dot ogumu'.

14Om kowonsoi po ngai' iri, om posodiawo' nogi' di tulun do Liwi i daging di diyolo'd gontok om i gontok dit imam di sinakagon di Harun. Tu' maganu-anu nopo it imam do papatahak di tayam-tayam do maan do porsombahan di sorobon, om mininsorob iyolo' di lunok di nanu do mantad id porsombahan di sinumbali' do gisom do notuangan.

15Om i piro-piro tulun di popouni do tuunion do mantad id pinuruan do sompiiyon di Asap, it id suang do payat do Liwi nga' hiri id tiyonon diyolo' do maganu-anu, i hiri'd natantu' mantad di Raja' Daud do tiyonon diyolo'. Iti ngai' no o ngaran diyolo': i Asap, i Himan, om i Yodutun, it imam di pakaraja' dot id raja'. Iri nopo madtatamong do wawayaan dit angagayo om a' i' minog do tumongkiad di karaja' diyolo' tu' milo i' iyolo' do mamaramai do Paska do hiri'd tiyonon diyolo' do kumaraja' tu' uhupan i' iyolo' di tulun do Liwi di suwai.

16Om tontok no do tadau'ddi do winonsoi diyolo' o koinsanai di pinonuhuan di Raja' Yosia do momonsoi do pamaramai di Paska, do kohompit ngai' no i piro-piro porsombahan do hiri'd pananaraban do porsombahan.

¹⁷Om oinsanan nopo i rayat dot Israil di nakarapou'd hiri do minamaramai do Paska om turu' o tadau do koloido' diyolo' do minamaramai di Tadau'd Agayo do Roti dit A' Kipangambang.

¹⁸Om a' po nokoumbal dot iyo'ddi o pinamaramai do Paska do mantad di hino po i Nabi Somuil. Iso' po di raja' dit id gulu nga' aiso' i' o nokoumbal do minamaramai do Paska do miagal di pinamaramai

¹⁹do tontok di kohopod om walu' do toun di Yosia do momorinta', do rinamai di Raja' Yosia om it imam, om i tulun do Liwi, om i tulun do Yohuda om tulun dot Israil, om i tulun do poingiyon do hilo'd Yorusalim.

Kinopupuson do Pomorintaan di Yosia

(2Ra. 23.28-30)

²⁰Om kowonsoi ngai' po di Raja' Yosia iri do maan do hiri'd Walai'd Sasambayanan dot Agayo, om woyoo' no di Niko i raja' do Masir, i soudor dau do mongoi sangod do hilo'd Karkomis, it id toning do Bawang dot Iprat. Om tuminotos i' daa i Yosia do minangantob dau,

²¹nga' porikot no i Niko do boros diti dot id di Yosia, “Iti nopo pisangadan om a' i' kokuro-kuro diya', oi raja' do Yohuda! Okon i' ko' mongoi saap diya' o kinorikatan ku, nga' mongoi saap di pisangod ku, om Kinorohingan i' o minonuhu' doho' do momonsoi'dti dot oruhai. Uhupan oku i' do Kinorohingan, om kada' nogi' iyau antabai, tu' patayon ko moti'ndo dau,” ka.

²²Nga' suminonsog i' i Yosia do minongoi sangod. A' i' iyau minumboyo' di pinoboros do Kinorohingan do pinolombus di Raja' Niko. Om pingunali-nali no iyau do tulun dit okon ko' raja' om ongoi no do hiri'd pisangadan di hiri'd rantai do hilo'd Mogido.

²³Om hiri noddid pisangadan diri do noonong do pana' i Raja' Yosia. Om suhuo' noddid dau o piro-piro di susuhoon dau do posoliwan dau do mantad id pisangadan diri, tu' nadalaan no kopio iyau do nosuhat.

²⁴Om kakato' no diyolo' iyau do mantad hiri'd korita'-kuda' dau om powoliho' no diyolo' iyau dot id korita'-kuda' do suwai di hino'd hiri, om pokoyoo' nogiddi diyolo' do hilo'd Yorusalim. Om hilo' no o kinapatayon dau om

lobongo' no iyau do hiri'd kalabangan do raja'. Om oinsanan nopo i rayat do Yohuda om Yorusalim do minogihad di kinapatayon dau.

²⁵Om ponulis no i Nabi Yoromia, dot iso' o sinding do pogihad di Raja' Yosia. Om gisom piya do dinondo nga' sindingon kasai' po i sinding diri do hilo'd Israil, do sindingon di modsisinding do tongokusai om tongoond'u do kopomuhandaman di kinopogihadan do kinapatayon di Yosia. Om iri nopo sinding nga' pinotulis do hiri'd buuk di pinotulisan ngai' di sinding do pogihad.

²⁶Om iri nopo susuyon do suwai do pasal di Yosia, do pasal di kosianan dau do Tuhan, om i kotorodoko' dau do tumanud di Tourat do Tuhan,

²⁷om i susuyon do pasal do kowoyo-woyoo' do koposi-posion dau do mantad di timpuun i' om gisom do kinopupuson, nga' nongkotulis ngai' no do hiri'd suang do Buuk di Monusui do Pasal Ngai' di Raja' dot Israil om Yohuda.

2 Susui 36

I Yoahas o Raja' do Yohuda

(2Ra. 23.30-35)

¹Om pilio' no di rayat do Yohuda i Yoahas, i tanak di Yosia do kusai, om siliho' no diyolo' iyau do raja' do Yorusalim do suminowoli di tapa' dau.

²Om duwo no nohopod om tolu o toun do tumur di Yoahas di nosiliu iyau do raja' do Yohuda, om koloido' nopo dau do momorinta' do hilo'd Yorusalim om tolu o tulan.

³⁻⁴Om tangkapo' no di Niko i raja' do Masir, i Yoahas, om tanggayai no do hilo'd Masir. Om suhuo' noddidau o Yohuda do mambayar do 3,400 o kilogram do pirok om 34 o kilogram do tamas do tanda' do minsiriba' iyolo' dot id dau. Om siliho' nogiddidau do raja' i Ilyakim i tobpinai di Yoahas, om powoliho' no dau o ngaran di Ilyakim dot i Yoyakim. Om tanggayai noddidau i Yoahas do hilo'd Masir.

I Yoyakim o Raja' do Yohuda

(2Ra. 23.36-24.7)



⁵Duwo no nohopod om limo o toun do tumur di Yoyakim di nosiliu iyau do raja' do Yohuda. Om hopod om iso' o toun dau do momorinta' do hilo'd Yorusalim. Om minomonsoi iyau'd dusa dot id Tuhan, i Kinorohingan dau.

⁶Tontok di nongoi di Nobukadnizar i raja' do Babil, solodo' o Yohuda, om tangkapo' no dau i Yoyakim, om kinagasan diri i Yoyakim do tinanggayan do hilo'd Babil.

⁷Om haro'ddi o piro-piro di konunu-nunuan dit agayo o gatang di hiri'd Walai'd Sasambayangan dot Agayo do tinanggayan di Nobukadnizar om hirio' no dau id walai di don raja' do hilo'd Babil.

⁸Om iri nopo susuyon do suwai do pasal di Yoyakim, do kohompit ngai' i winonsoi dau di sosomu' om i karaato' dau, om nokotulis ngai' no do hiri'd suang do Buuk di Monusui do Pasal Ngai' di Raja' dot Israil om Yohuda. Om i Yoyakin diri, i tanak dau'd kusai o nosiliu do raja' do suminowoli dau.

I Yoyakin o Raja' do Yohuda

(2Ra. 24.8-17)

⁹Hopod nogi' om walu' o toun do tumur di Yoyakin di nosiliu iyau do raja'd Yohuda. Om koloido' nopo dau do momorinta' do hilo'd Yorusalim om tolu o tulan om hopod o tadau. Om iyau nga' minomonsoi id dusa dot id Tuhan.

¹⁰Tontok di maso do momuroun kawagu o kayu om tangkapo' no om tanggayai di Raja' Nobukadnizar i Yoyakin do hilo'd Babil. Om i konunu-nunuan dit angagayo gatang do hiri'd Walai'd Sasambayangan dot Agayo nga' tinanggayan nogi' dau. Om siliho' noddi di Nobukadnizar i Sodokia, i tamanon di Yoyakin, do raja' do Yohuda om Yorusalim.

I Sodokia o Raja' do Yohuda

(2Ra. 24.18-20; Yor. 52.1-3a)

¹¹Duwo no nohopod om iso' o toun do tumur di Sodokia di nosiliu iyau'd raja' do Yohuda. Om hopod om iso' o toun dau do momorinta' do hilo'd Yorusalim.

¹²Om iyau nga' minomonsoi id dusa dot id Tuhan. Om a' iyau mininsiriba' om a' minumboyo' di Yoromia, i pinopolombus do boros do Tuhan.

Naala' o Yorusalim

(2Ra. 25.1-21; Yor. 52.3b-11)

13Om sansagai no di Raja' Nobukadnizar i Sodokia do sumumpa' dot id suang do ngaran do Kinorohingan do tumorodok iyau dot id dau. Nga' alaid noddi om suminaap i' i Sodokia di Nobukadnizar. Om a' i' i Sodokia rumologo di dusa dau. Om suminurilog iyau do Tuhan, i Kinorohingan dot Israil, om a' orohian do gumuli' dot id dau.

14Om suwai no ko' iri, om iri Walai'd Sasambayanan dot Agayo, i pinotobilang do Tuhan do maan do dau nga' sinosomu' i' di piro-piro boyoon do Yohuda, om it imam, om i rayat, tu' iyolo' nga' minodsubak i' do tingolig om minomit di kowoyo-woyoon di tulun do bansa'd suwai di kidusa di hiri'd posorili' diyolo'.

15Om asaru' no o Tuhan, i Kinorohingan di taki-aki diyolo' do monuhu' do susuhun dau do mongoi poposorou di tulun dau, tu' olisiu i' iyau diyolo' om olisiu iyau di Walai dau.

16Nga' nuntotogod nogi' diyolo' i susuhun do Kinorohingan, om nirak-irakan ngai' i nabi dau, om a' pinadul i boros dau. Om alaid noddi om kotogod no kopio o Tuhan diyolo' gisom dot aiso' no o ralan diyolo' do midu' do mantad id kototogod do Tuhan.

17Om binsuhuo' nod Tuhan i raja' do Babil do mongoi panangod diyolo'. Om pimpatayo' no di raja' i tulun do Yohuda dit ongomulok po, om iri nogi' i tulun di hiri'd suang di Walai'd Sasambayanan dot Agayo. Om iso' pod tulun nga' aiso' no o ninsianan dau, do molohing tuu ko' omulok, om kusai tuu ko' tondu' ko' iri po i kitoruol ko' it aiso' o toruol. Patahako' ngai' nopo iyolo'd Kinorohingan dot id raja' do Babil.

18Om iri ngai' i pakakas do Walai'd Sasambayanan dot Agayo, om i konunu-nunuan dit angagayo o gatang, om i dapu' di raja' om i dapu' di pagawai dau, nga' nanu ngai' nopo di raja' do Babil om igitai no dau do hilo'd Babil.

19Om habao' no dau i tolig do bandar do Yorusalim, om tutudai no i bandar, om nokotonggoi ngai' diri i Walai'd Sasambayanan dot Agayo om koinsanai di walai'd raja' do mogitonggoi-tonggoi di konunu-nunuan dit angagayo o gatang di hiri'd kawalayan do raja'.

²⁰Om iri nopo i rayat dit a' nangapatai om tinanggayan do hilo'd Babil. Om hilo' no iyolo' do nosiliu'd turipon dau om nosiliu do turipon di sinakagon dau do gisom do norikot i maso do pomorintaan do raja' do Porsia.

²¹Om iyo noddi do nongosiliu i pinoboros do Tuhan di pinolombus di Yoromia, do poillogos tomod nopondo i pomogunan do solinaid do turu' nohopod o toun do maan do poningolon di piro-piro o toun do Sabat dit a' pinadul di gulu po.

Sinuhu' di Koris do Muli' i Tulun do Yohudi

(Isr. 1.1-4)

²²Tontok di sontoun nogi' i Koris i raja' do Porsia do momorinta', om wonsoyo' nod Tuhan i pinoboros dau do pinolombus di Nabi Yoromia. Om binsuhuo' nod Tuhan i Koris do popoboros do boros diti di binasa' dot id pointongkop do pomorintaan dau. Poingkaa i pinoboros dau,

²³“Poingkaa no o boros di Koris, i raja' do Porsia! Tuhan no, i Kinorohingan do momorinta' do surga, o pinoposiliu doho'd raja' do pointongkop diti pomogunan, om sinuhu' oku dau do momonsoi di walai dau do hilo'd Yorusalim, i hilo'd watas do Yohuda. Om mositi' nod gumuli' ngai' kou'd hilo', iyokoyu ngai' i tulun do songonuon do Kinorohingan! Om maha' daa om woyoon kou'd Tuhan, i Kinorohingan dokoyu,” ka.

Isra

Isra 1

Sinuhu' di Koris i Tulun do Yohudi do Gumuli' do Hilo'd Pomogunan Diyolo'

¹Tontok di sontoun nogi' i Koris, i raja' do pomogunan do Porsia, do momorinta' om wonsoyo' nod Tuhan, i pinoboros dau di pinolombus di Nabi Yoromia. Om tingkaho' nod Tuhan o ginawo di Koris, i raja' do pomogunan do Porsia do popoboros do ponuhuan diti do basaon dot id pointongkop di pomorintaan dau. Poingkaa i ponuhuan diri:

²“Poingkaa no o ponuhuan di Koris, i raja' do Porsia. Nakatahak ngai' nod Tuhan, i Kinorohingan do surga dot id doho' o koinsanai do pomorintaan do hiti'd pomogunan. Om sinuhu' oku dau do popoingkakat do walai dau do hilo'd Yorusalim, i hilo'd watas do Yohuda.

³Om isai nopo dokoyu o kohompit do tulun dau, om intirungan nod Kinorohingan! Om muli' kou no kopio do hilo'd Yorusalim, om wonsoyon i' dokoyu kawagu i Walai'd Sasambayangan do don Tuhan, i Kinorohingan dot Israil, i Kinorohingan di tukuon do hilo'd Yorusalim.

⁴Om ondung haro o tongosongulun di tulun dau do hiti'd pinananggayan do pisangod dot apatut do tulungon do muli', om mositi' no do tulungon di songkoduwo dau. Mositi' no dot onuan diyolo' do pirok om tamas, om kokoriu do hilo'd ralan om piro-piro o tayam-tayam do pagandaran, om onuan do piro-piro o porsombahan do maan di Walai'd Sasambayangan dot Agayo do hilo'd Yorusalim,” ka.

⁵Om pogopi-opi' ngai' nodd i boyoon do pinuruan do sompiiyon do mantad id payat do Yohuda om Binyamin, om i piro-piro ot imam om i tulun do Liwi, om i pointikid-tikid di tulun di notingkau do Kinorohingan o ginawo do gumuli' do mongoi pomonsoi di Walai'd Sasambayangan dot Agayo do hilo'd Yorusalim.

⁶Om oinsanan nopo i songkoduwo diyolo' do minonulung diyolo'. Om pinapatahak iyolo' do konunu-nunuan om koburu-buruon do pirok om tamas do winonsoi, om kokoriu do hiri'd tanga'd ralan, om tayam-tayam do

pagandaran, om piro-piro o koburu-buruon do suwai, om porsombahan do maan do hiri'd Walai'd Sasambayanan dot Agayo.

⁷Om pinoguli' ngai' nogi' di Koris i mangkuk om i sangkir di pakayon do hiri'd Walai'd Sasambayanan dot Agayo do hilo'd Yorusalim; i pinosuang di Nobukadnisar do hiri'd walai di tingolig dau.

⁸Om patahako' ngai' no di Koris i koburu-buruon diri dot id di Mitridat, i boyoon do popoopi' do tusin do pomorinta'. Om tuliso' ngai' no di Mitridat o ngaran di koburu-buruon diri do tuminanud di pinonuhuan di Sisbasar, i gobunor do Yohuda.

⁹⁻¹⁰Iti ngai' no o ngaran di koburu-buruon diri:

mangkuk do tamas di pakayon do papatahak do porsombahan	30
mangkuk do pirok di pakayon do papatahak do porsombahan	1,000
piro-piro mangkuk do suwai	29
mangkuk do tamas dit ongokoro'	30
mangkuk do pirok dit ongokoro'	410
i piro-piro o koburu-buruon do suwai	1,000

¹¹Oinsanan nopo nga' limo noribu om apat nahatus o mangkuk do tamas om pirok om i piro-piro koburu-buruon do suwai. Om igitai ngai' nopo di Sisbasar iri do tontok di minuli' iyou om koinsanai di tulun do suwai di nangatangayan, do tuminongkiad do Babil om kuminaa'ddi do hilo'd Yorusalim.

Isra 2

Dopitar do Ngaran do Tulun di Minuli' do Mantad id Pomogunan do Pinananggayan do Pisangod (Noh. 7.4-73)

¹Om ogumu' i' ot id pogialatan di tulun do natanggayan do pisangod do tuminongkiad do watas do Babil, om guminuli'ddi do hilo'd Yorusalim om hilo'd Yohuda, om sompori-pori nopo iyolo' do kuminaa do hiri'd bandar diyolo'. Iri nopo sompiiyon diyolo' di nangatangayan do pisangod om hilo'

nod Babil o pinomogun-mogunan do mantad po di natangkap om natanggayan iyolo' di Raja' Nobukadnizar do hilo'.

²Boyoon nopo diyolo' om i Sorubabil, i Yosua, i Nohomia, i Soraya, i Riilaya, i Mordikai, i Bilsan, i Mispar, i Bigwai, i Rohum om i Baana. Iti no o dopitar do ngaran di pinuruan do sompiiyon do bansa' dot Israil, om kogumuo' do tulun do mantad id pointikid-tikid do pinuruan do sompiiyon di minuli' do mantad id pomogunan do pinananggayan do pisangod:

³⁻²⁰Paros --- 32,172 Sopasa --- 372 Ara --- 775 Pahat-Muab (sinakagon di Yosua om i Yoab) --- 2,812 Ilam --- 1,254 Satu --- 945 Sakai --- 760 Bani --- 642 Bobai --
- 623 Asgad --- 1,222 Adonikam --- 666 Bigwai --- 2,056 Adin --- 454 Atir (i roitan dot i Hiskia) --- 98 Bosai --- 323 Yora --- 112 Hasum --- 223 Gibar --- 95

²¹⁻³⁵Om iri nogi' i tulun di miniyon dot id kabandaran diti o komolohingan di gulu po nga' guminuli' i' do mantad id pomogunan di pinananggayan do pisangod: Baitlahim --- 123 Nitopa --- 56 Anatot --- 128 Asmawit --- 42 Kiriati Yiarim, Kopira om Birot --- 743 Rama om Giba --- 621 Mikmas --- 122 Baitol om Ai --- 223 Nibo --- 52 Magbis --- 156 Ilam di tiso' --- 1,254 Harim --- 320 Lod, Hadid om Ono --- 725 Yorikou --- 345 Sinaa --- 3,630

³⁶⁻³⁹Iti no o dopitar do ngaran di piro-piro pinuruan do sompiiyon dot imam di minuli' do mantad id pomogunan di pinananggayan do pisangod: Yodaya (sinakagon di Yosua) --- 973 Imor --- 1,052 Pasur --- 1,247 Harim --- 1,017

⁴⁰⁻⁴²Iri no piro-piro pinuruan do sompiiyon do Liwi di minuli' do mantad id pomogunan di pinananggayan do pisangod om: Yosua om Kadmiol (sinakagon di Hodawia) --- 74 I piro-piro modsisinding do hiri'd Walai'd Sasambayanan dot Agayo (sinakagon di Asap) --- 128 I madtatamong di wawayaan di Walai'd Sasambayanan dot Agayo (sinakagon di Salum, i Atir, i Talmon, i Akub, i Hatita om i Sobai) --- 139

⁴³⁻⁵⁴Iti no o dopitar do ngaran di pinuruan do sompiiyon di piro-piro o maganu-anu do hiri'd Walai'd Sasambayanan dot Agayo, di minuli' do mantad id pomogunan di pinananggayan do pisangod: Siha, Hasupa, Tabaot, Kiros, Siaha, Padon, Libana, Hagaba, Akub, Hagab, Samlai, Hanan, Gidol,

Gahar, Riaya, Risin, Nikoda, Gasam, Usa, Pasia, Bosai, Asna, Mounim, Nopusim, Bakbuk, Hakupa, Harhur, Baslit, Mohida, Harsa, Barkos, Sisora, Tima, Nosia om Hatipa.

55-57Iti ngai' no pinuruan do sompiiyon di piro-piro o susuhuon di Suliman do minuli' do mantad id pinananggayan do pisangod. Sotai, Sopirit, Poruda, Yaala, Darkon, Gidol, Sopasa, Hatil, Pokirit-Hasibaim om Ami.

58Koinsanai nopo do pinuruan do sompiiyon di piro-piro o tulun di maganu-anu do hiri'd Walai'd Sasambayanan dot Agayo om i susuhuon di Suliman di minuli' do mantad id pinananggayan do pisangod om 392 o tulun.

59-60Iri ngai' nopo tulun di guminuli' do mantad hilo'd bandar do Tilmola, Tilharsa, Kerub, Adan om Imor, om 652 o tulun. Iyolo' nopoddi nga' mantad id pinuruan do sompiiyon di Dolaya, Tobia om i Nikoda. Nga' a' i' diyolo' milo do pointalangan kopio do sinakagon iyolo' do bansa' dot Israil.

61-62Om haro nogi' o piro-piro o pinuruan do sompiiyon dot imam dot a' nokito i tinulisan do pasal di taki-aki diyolo', iri no i pinuruan do sompiiyon di Habaya, di Hakos, om di Barsilai. (Iri nopo taki-aki di pinuruan do sompiiyon di Barsilai nga' minangawin do songulun o tondu' do mantad id sinakagon di pinuruan do sompiiyon di Barsilai, i hilo'd Giliad. Om pakayo' noddi dau o ngaran do sompiiyon di tiwanon dau.) Om a' iddi iyolo' naanu do sumiliu dot imam tu' a' i' diyolo' milo do pointalangan kopio ondung isai o taki-aki diyolo'.

63Om noduhan diri iyolo' di gobunor do watas do Yohuda do mangakan di taakanon di nakatahak dot id Kinorohingan, do daamot po dot aiso' ot imam di milo do mongilo kopio do mamakai dit Urim om Tumim.

64-67Koinsanai nopo di tulun di mantad hilo'd pinananggayan do pisangod do minuli' do hilo'd pomogunan diyolo' om 42,360 o tulun. Om suwai no ko' iyolo' om i piro-piro o susuhuon diyolo' nga' minuli' nogi' do kogumuon nopo om 7,337 o tulun. Om kogumuon no di modsisinding om 200 o tulun. Om nigitan ngai' diyolo' i tayam-tayam diyolo' do poingkaa o kogumuo': Kuda' --- 736 Bagal --- 245 Unta --- 435 Kaladai --- 6,720

⁶⁸Om soira' di nokorikot ngai' i tulun di nangatangayan do pisangod diri do hiri'd Walai'd Sasambayanan dot Agayo do hilo'd Yorusalim, om haro'ddi o piro-piro o boyoon do pinuruan do sompiyon do minanahak do porsombahan do tumanud do kagaanan do ginawo diyolo' do papatahak. Om iri nopo nga' maan do pomonsoi kawagu di Walai'd Sasambayanan dot Agayo.

⁶⁹Om papatahak no iyolo' do tumanud di milo diyolo'd patahakon. Om kogumuon nopo dot oinsanan di pinatahak diyolo' om 500 o kilogram do tamas, om 2,800 o kilogram do pirok, om 100 o rasuk dit anaru do pakayon dit imam.

⁷⁰Om iyon ngai' noddit imam om i tulun do Liwi, om i wookon di tulun diri, do hilo'd Yorusalim om hiri'd kabandaran dit id somok do Yorusalim. Om iri no i modsisinding, om i madtatamong do wawayaan dot agayo di Walai'd Sasambayanan dot Agayo, om piro-piro o tulun di maganu-anu do hiri'd Walai'd Sasambayanan dot Agayo om i tulun dot Israil do suwai om miniyon do hiri'd bandar di pinomogun-mogunan di taki-aki diyolo' di gulu po.

Isra 3

Tuminimpun Kawagu do Sumambayang

¹Tontok di tulun do koturu', om nongkoundorong noddit i tulun dot Israil do hiri'd bandar diyolo'. Om timung ngai' noddit iyolo' do hilo'd Yorusalim di tadau do koiso' do tulun diri.

²Om timpuun noddit i Yosua, i tanak di Yihosadak om i piro-piro o tambalut dau, iri no i piro-piro ot imam diri, om i Sorubabil, i tanak di Sialtiol, om mogiwoyo-woyo' di tobpinai dau do minomonsoi kawagu di pananaraban do porsombahan dot id Kinorohingan dot Israil. Om koponorob indo iyolo' do porsombahan di sumbolion dot id sakai di pananaraban do porsombahan diri, do tumanud di pinonuhuan di nokotulis dot id suang do Tourat di Musa, i susuhuan do Kinorohingan.

³Om mulong po dot ooris daa iyolo' di tulun di poingiyon do hiri'd pomogunan diri, nga' winonsoi i' diyolo' i pananaraban do porsombahan do

hiri'd kinoisyonon mantad di gulu po. Om timpuun nodd i yolo' do papatahak kawagu do porsombahan di sorobon do dongkosuabon om dongsosodopon.

⁴Om rinamai nogi' di yolo' i Tadau dot Agayo do Kinuhub-Kuhub, do tumanud dit oturan; om monikid tadau i yolo' do papatahak do porsombahan di sumbolion di natantu' mantad do patahkon do tontok do tadau'ddi.

⁵Om suwai no ko' iri om oulud diri o kapatahakan di yolo' do porsombahan di sorobon om i porsombahan di sumbolion do tontok do Tadau dot Agayo do Tulan do Wagu om tontok do pointikid-tikid do haro o pitimungan do suwai do sumambayang dot id Tuhan. Om papatahak nogi' i yolo' do porsombahan dot id Tuhan do tumanud do kagaanan do ginawo di yolo'.

⁶Om mulong po dot a' po i yolo' nokotimpuun do mamaal kawagu di Walai'd Sasambayanan dot Agayo, nga' tuminimpuun no i yolo' do monorob do porsombahan di sumbolion dot id Tuhan, di tadau do koiso' di tulun do koturu'.

Tinimpuunan do Mamaal i Walai'd Sasambayanan dot Agayo

⁷Om papatahak no i rayat do tusin do pamagadsi' di tukang watu om i tukang kayu. Om pinopokirim nogi' i yolo'd takanon, om tinumon om tumau do saitun dot id bandar do Tirus om bandar do Sidon do maan do poolonon do kayu sedar do Libanon di mantad id piro-piro o bandar diri. Om pokoyoon do hilo'd Yopi i kayu'ddi do pawayaon di rahat. Iri ngai' no o winonsoi di rayat tu' nakabanar no i yolo' di Koris, i raja' do Porsia.

⁸Om tontok di tulun do koduwo'd toun do mantad di kinogulian di tulun dot Israil do hilo'd Yorusalim, om timpuun no i yolo' do momonsoi kawagu di Walai'd Sasambayanan dot Agayo. Om minaal ngai' nopo iyo Sorubabil, om i Yosua, om i piro-piro o tambalut di yolo' do suwai dit iso-iso' o bansa', om i nogi' i piro-piro ot imam, om i tulun do Liwi, om koinsanai di tulun di guminuli' do hilo'd Yorusalim do mantad id pomogunan di pinananggayan do pisangod. Om iri nopo tulun do Liwi di duwo nohopod o toun do tumur om it otuo ko' iri om siniliu ngai' nopo do momohuruan di karaja' do mamaal di Walai'd Sasambayanan dot Agayo.

⁹Om siniliu nogi' do momohuruan di buruon do mamaal di Walai'd Sasambayangan dot Agayo i Yosua, i tulun do Liwi diri, om i tangaanak dau om i tobpinai dau, om i Kadmiol om i tangaanak dau, (i mantad id pinuruan do sompiiyon do Hodawia.) Om minuhup nogi' diyolo' i tulun do Liwi, i mantad id pinuruan do sompiiyon di Honadad.

¹⁰Om daamot nopo di piro-piro o tulun di mamaal do popowonsoi di poimpahan di Walai'd Sasambayangan dot Agayo, om iri nopo i piro-piro ot imam dit ongkirasuk dot anganaru om it ongkiinigit do torumpit, om minongoi ingkakat do hiri'd kinoiyonon di natantu' mantad. Om iri tulun do Liwi, i mantad id pinuruan do sompiiyon di Asap nga' minongoi nogi' ingkakat do hiri. Om ongkiinigit iyolo' do tagung dit ongokoro'. Om pamarayou no iyolo'd Tuhan do tumanud dit oturan di natantu' mantad, dit i Daud po o raja'.

¹¹Om podsinding no i rayat do sinding do pamarayou'd Tuhan, om piguli-guli' diyolo' do modsinding i gulion di sinding diri, do poingkaa, "Tuhan nopo om osonong kopio! Om mompus-ompus o kosianan dau dot id Israil," ka. Om oinsanan nopo i tulun do tuminanud do mimpangkis om mamarayou'd Tuhan tu' nokowonsoi no i poimpahan di Walai'd Sasambayangan dot Agayo.

¹²Nga' ogumu' o tulun do minlompud do mihad dot id pogialatan di piro-piro ot imam, om i tulun do Liwi, om i piro-piro o boyoon do pinuruan do sompiiyon di komolohingan no, di nokokito di Walai'd Sasambayangan dot Agayo di gulu po, do tontok di miontong iyolo' do powonsoi di poimpahan di Walai'd Sasambayangan dot Agayo'ddi. Nga' iri nopo tulun do suwai di hiri, om sampangkis-pangkis poo dot atataadan,

¹³om a' noddi oilaan ondung hinonggo i mihad om hinonggo i mimpangkis dot atataadan tu' opuhod tomod o giniakan diyolo', gisom do korongou ngai' i hiri'd sodu'.

Isra 4

Nohimpagangan i Mamaal di Walai'd Sasambayangan dot Agayo

¹Om korongou no di piro-piro o pisangod do tulun do Yohuda om Binyamin do waalon kawagu di tulun di nokoguli' do mantad id pomogunan di pinanangayan do pisangod i Walai'd Tuhan, i Kinorohingan dot Israil.

²Om ongoi noddi iyolo' solowot di Sorubabil om i piro-piro o boyoon di sinompuruan do sompiyon om boro-boros nod, “Muhup daa iyahai dokoyu do maal dilo Walai'd sasambayanan. Tu' iyahai nga' miagal i' dokoyu tu' tumuku i' dot id Kinorohingan dokoyu, om papatahak kasai' iyahai do porsombahan di sumbolion dot id dau do mantad poddi pinakaa iyahai di Isarhadon, i raja' dot Asur diri do hiti,” ka diyolo'.

³Nga' boros ka di Sorubabil, om i Yosua, om i piro-piro o boyoon do sinompuruan do sompiyon do tulun dot Israil dot id diyolo', “A' i' iyahai mokiuhup dokoyu do mamaal diti Walai'd Tuhan, i Kinorohingan dahai. Iyahai noo o mamaal diti do miagal di pinonuhuan di Koris, i raja' do pomogunan do Porsia dot id dahai,” ka.

⁴Om timpuun noddi do popoluhoi do ginawo di tulun do Yohudi i tulun di laid no do poingiyon do hiri'd pomogunan diri, om monompurolosi iyolo' diyolo', om otingkadan i' daa'ndo i waalon diri.

⁵Om sinisipan nogi' diyolo' i piro-piro o pagawai do pomorinta' do pomogunan do Porsia do poningkod di wonsoyon di tulun do Yohudi, do solinaid di Raja' Koris do momorinta' om gisom i' dit i Raja' Darius o raja' do pomogunan do Porsia.

Tinkingod do Momonsoi Kawagu i Bandar do Yorusalim

⁶Tontok di koimpuunon do pomorintaan di Raja' Ahaswiros, om ponulis nod surat do monondos diyolo' dot araat i piro-piro o pisangod di tulun do poingiyon do hilo'd Yorusalim om Yohuda.

⁷Om tontok nogi' di pomorintaan di Raja' Artasasta, i Raja' dot Agayo do hilo'd Porsia nga' haro i' o nosiliu do miagal diri. Om ponulis nod surat i Bislam, om i Mitridat, om i Tabiil om i piro-piro o tambalut diyolo'd suwai do kumaa dot id di Raja' Artasasta. Om iri nopo surat diri nga' tinulis dot id

suang do boros dot Aram om posolinon diri dot id boros dit osuhutan do tontok di basaon.

8-9Om nakaramit po i Artasasta do surat do pasal do Yorusalim. Iri nopo surat nga' pinokirim di Rohum i gobunor diri om i Simsai i gomponulis do watas om i piro-piro o tambalut diyolo', om i piro-piro o gompomutus om koinsanai di pagawai do suwai di mantad hilo'd Irik, om Babil, om Susan, i hilo'd pomogunan dot Ilam,

10om i piro-piro o bansa'd suwai di pinoundaliu di Asnapar, it abantug diri. Iyolo' nopo nga' sinuhu' dau do momogun-mogun do hilo'd bandar do Samaria om id piro-piro o bandar do suwai dit id watas dot Iprat di ponong id Kotonobon.

11Iti no o suang di surat diri: “Kumaa id Raja' Artasasta. Mantad id piro-piro susuhunon nu di poingiyon do hiti'd watas dot Iprat Kotonobon. Tumabi' iyahai diya'.

12Orohian iyahai do popoilo do Tuan Raja' dot iri nopo i tulun do Yohudi di kuminaa'd hiti, do mantad id watas do suwai di porintaon nu, om poundorong do hiti'd Yorusalim om wonsoyon no kawagu diyolo' i bandar dot araat om obinsaap. Nokotimpuun no iyolo' do momonsoi kawagu di tolig om a' no diyolo' alaid dot opongo.

13Oi Tuan Raja', ondung owonsoi kawagu i bandar diri, om opongo do momonsoi i tolig di bandar, om tumingkod nondo i tulun do hiri do mambayar do sukai, om okuri' nondo it aanu do pomorintaan do Tuan Raja'.

14Om a' i' apatut do piantangan tomod nopo dahai o Raja' dot orugi', tu' osonong i' kopio o winonsoi nu dot id dahai. Om iri no o kapabarasan dahai do

15sorisidon kopio do mogontong i nokotulis dot id suang do buuk di monusui do pasal do taki-aki do Tuan Raja'. Om oilaan indo do Tuan Raja' do mantad id buuk do pinotulisan diri do bandar nopo do Yorusalim nga' obinsaap do mantad di gulu po, om mamagangau di piro-piro o raja' om i pomorinta' di

watas do hilo'. Om osusa' mantad no do momorinta' o tulun do hilo'. Om iri noddi o kinapamaraagan do bandar diri.

¹⁶Om oilaan no dahai, oi Raja', dot ondung owonsoi kawagu i bandar diri om opongo i tolig di bandar om a' ko no koporinta' di watas dot Iprat di ponong id Kotonobon,” ka.

¹⁷Om pokirimo' no di raja' ot isimbar do poingkaa, “Kumaa id di Rohum, i gobunor do watas, om id di Simsai, i gomponulis do watas, om kumaa id piro-piro o tambalut diyolo'd suwai, i poingiyon do hilo'd Samaria, om it id kabandaran do suwai om id watas dot Iprat di ponong id Kotonobon. Tumabi' ngai' oku dokoyu!

¹⁸Iri nopo surat do pinokirim dokoyu dot id doho' om nasalin no om nabasa' dot id doho'.

¹⁹Om nokoponuhu' oku no do monorisid kopio, om noilaan noddi dot iri nopo bandar do Yorusalim nga' obinsaap mantad no do piro-piro o raja' do mantad di gulu po, om iri tulun do songingiyon do hilo' nga' kogumuan no do sumasaap om moninimpuun do kagangahan.

²⁰Nokoumbal i' di gulu po do haro o piro-piro o raja' dit ongokoris do nokopomorinta' do hilo', om nokopomorinta' do koinsanai di watas dot Iprat do ponong id Kotonobon. Om minonimung iyolo' do sukai om i titimungon do dong pomorinta' do mantad id rayat.

²¹Om iyo nopoddi om moro-boros oku no do mogodu ngai' di tulun do momonsoi kawagu di bandar do gisom do haro kawagu o boros ku.

²²Om wonsoyo' no kopio dokoyu'd oruhai iti ponuhuan ku'dti, om kada' dokoyu popioling-olingo', om a' i' agayo o korugian ku!” ka.

²³Om kabasa' poddi i surat do mantad id di Raja' Artasasta dot id di Rohum, om id di Simsai, om id piro-piro o tambalut diyolo' do suwai, om arau-arau ngai' no iyolo' do minongoi'd hilo'd Yorusalim. Om sansagai tomod no diyolo' i tulun do Yohudi do tumingkod do momonsoi kawagu di bandar.

Tuminimpuun Kawagu do Mamaal di Walai'd Sasambayanan dot Agayo

²⁴Om kotingkadai no do mamaal i Walai'd Sasambayanan dot Agayo, om a' no nosoupan kawagu do gisom di koduwo do toun do pomorintaan di Darius, i raja' do Porsia.

Isra 5

¹Tontok nopo do maso'ddi nga' tuminimpun do mimboros dot id suang do ngaran do Kinorohingan dot Israil o duwo o nabi do kumaa id tulun do Yohudi di poingiyon do hilo'd Yohuda om hilo'd Yorusalim. Iyolo' nopo nga' i Hagai om i Sakaria, i tanak di Ido.

²Om korongou poddi iyolo' do boros di duwo o nabi diri, om timpun no i Sorubabil i tanak di Sialtiol, om i Yosua i tanak di Yosadak, do mamaal kawagu di Walai'd Sasambayanan dot Agayo di hilo'd Yorusalim. Om nuhupan nogi' iyolo' di duwo o nabi diri.

³Nga' olomus nopo do ruminikot i Tatnai, i gobunor do watas dot Iprat di ponong id Kotonobon do miwoyo' di Sitar Bosnai om i piro-piro o tambalut diyolo' do hilo'd Yorusalim do minongoi solowot di tulun do Yohudi. Om ponguhot no iyolo', "Isai o minonuhu' dokoyu do mamaal om monukup do koburu-buruon diti Walai'd Sasambayanan diti?" ka.

⁴Om boros ka kawagu diyolo', "Isai ngai' o ngaran di tulun di muhup do mamaal diti Walai'd Sasambayanan dot Agayo diti?" ka.

⁵Nga' piantangan id Kinorohingan om intirungan dau o koinsanai di boyoon do Yohudi gisom dot a' iddi i piro-piro o pagawai do Porsia minomonsoi do nunu-nunu dot a' po iyolo' koponulis do surat dot id di Darius, om a' po kaanu dot isimbar dau.

⁶Iti no o surat di pinokirim diyolo' dot id di Raja' Darius:

⁷"Kumaa dot id di Raja' Darius. Maha' daa om osimbayan o Raja' do momorinta'!

⁸Popoilo iyahai do Tuan Raja' do minongoi iyahai do hilo'd watas do Yohuda om nokito dahai do maan no kawagu waalo' i Walai'd Tuhan, i Kinorohingan dit Agayo, do watu dit angagayo o pomonsoi om linopisan do kayu i limput.

Om sonongon tomod diyolo' o pomomonsoi'ddi om a' i' diyolo' opitingkad-tingkadan do momonsoi.

⁹Om uhoto' ngai' no dahai i boyoon do bansa'ddi ondung isai o minonuhu' diyolo' do mamaal kawagu di Walai'd Sasambayangan diri, om monukup di koburu-buruon do hiri.

¹⁰Om pinokianu ngai' nogi' dahai o ngaran diyolo' om osunudan i' dahai o Tuan Raja' ondung isai ngai' o boyoon do mamaal diri.

¹¹Om boros ka diyolo'd suminimbar, 'Iyahai nopo om susuon do Kinorohingan do tawan om pomogunan om koinsanai do nunu nopo. Om waalon kawagu dahai iti Walai'd Sasambayangan dot Agayo, i pinoingkakat om sinukup do koburu-buruon dot iso' o raja' dot Israil dit abantug kopio di piro-piro nohopod o toun do nakatalib.

¹²Nga' pinopotogod iddi do Kinorohingan do surga, i taki-aki dahai, om pologoso' noddi dau iyolo' do naala' di Raja' Nobukadnisar, i raja' do pomogunan do Babil, i sinakagon do Kasdim. Om raago' no di raja' iti Walai'd Sasambayangan dot Agayo om tanggayai no i bansa' dahai do hilo'd pomogunan do Babil.

¹³Om kosiliu noddi i Koris do raja' do Babil om tontok di koiso' nogid toun do momorinta' iyau, om pomoros no iyau do monuhu'd mamaal kawagu diti Walai'd Sasambayangan dot Agayo.

¹⁴Om i koburu-buruon do mantad id Walai'd Sasambayangan dot Agayo, i tamas om pirok do winonsoi, i nanu di Raja' Nobukadnisar do mantad hiti'd Yorusalim om i pinosuang dau do hiri'd walai'd tingolig do hilo'd Babil, nga' pinoguli' i' di Raja' Koris. Om patahako' no di Raja' Koris i koburu-buruon diri dot id di Sisbasar, i siniliu dau do gobunor do Yohuda.

¹⁵Om suhuo' no iyau di raja' do mongigit ngai' di koburu-buruon diri om popoguli' do hiri'd Walai'd Sasambayangan dot Agayo di hilo'd Yorusalim, om mamaal kawagu di Walai'd Sasambayangan dot Agayo'ddi.

¹⁶Om ongoi nodd i Sisbasar do hilo'd Yorusalim om powonsoyo' no dau i poimpahan di Walai'd Sasambayangan dot Agayo. Om mantad poddi om gisom do baino' om wonsoi-wonsoyon nori, nga' a' poddi ma nopongo,' ka diyolo'.

¹⁷Om iyo nopoddi om ondung kotumboyo' o Tuan Raja' om osonong do sorisidon kopio do mogontong o hiri'd potutulisan do pasal do pomorinta' do hilo'd Babil, ondung otopot ko' amu' do nokoponuhu' i Raja' Koris do mamaal kawagu di Walai'd Sasambayangan di hiti'd Yorusalim. Om poiloon nondo iyahai ondung poingkuro ot osorou do Tuan Raja' do pasal do hal diti," ka.

Isra 6

Nokito i Pinonuhan di Raja' Koris do Hiri'd Pinotulisan

¹Om ponuhu' nodd i Raja' Darius do mogihum om monorisid kopio di hiri'd potutulisan do pasal do pomorinta' di poingopi' do hilo'd Babil.

²Nga' hilo'd bandar dot Amita, i hilo'd watas do Midia, om okon i' ko' hilo'd Babil, o kinokitanan dot iso' o surat di linopi do pinotulisan do poingkaa:

³“Tontok di koiso' nogi' do toun di Raja' Koris do momorinta', om ponuhu' no i Raja' do mamaal kawagu di Walai'd Sasambayangan dot Agayo di hilo'd Yorusalim, i tiyonon do tulun do papatahak do porsombahan om tiyonon do monorob do porsombahan di sumbolion. Kasawato' nopo di Walai'ddi om duwo nohopod om turu' o mito om kalaabo' nga' duwo i' nohopod om turu' o mito.

⁴Iri nopo pomolimput om lopisan do kayu o pointikid-tikid do tolu o lapis do watu. Om koinsanai dit apakai do pomonsoi nga' bayaran ngai' i' do mantad id kousinan do dong pomorinta'.

⁵Om iri koburu-buruon do hiri'd Walai'd Sasambayangan dot Agayo, do hilo'd Yorusalim, i tamas om pirok do winonsoi, i tinanggayan di Raja' Nobukadnizar do hiti'd Babil, nga' potondulion kopio do hiri'd pinoiyanan mantad," ka.

Minonuhu' i Darius do Monuntun Kawagu do Mamaal di Waalon

⁶Om pokirimo' no di Darius ot isimbar do poingkaa, “Kumaa dot id di Tatnai, i gobunor do watas dot Iprat di ponong id Kotonobon, om id di Sitar Bosnai, om id piro-piro o pagawai do watas dot Iprat di ponong id Kotonobon. Kada' kou pamagangau di tulun do Yohudi diri,

⁷om kada' kou pomohimpogong do mamaal di Walai'd Sasambayanan dot Agayo diyolo'. Pologoson nopo i gobunor do Yohuda om i piro-piro o boyoon do tulun do Yohudi do mamaal di Walai'd Sasambayanan diri do hiri'd winaalan mantad di gulu po.

⁸Om suhuon ku iyokoyu do muhup diyolo' do mamaal diri. Om koinsanai dit apakai diyolo' do pomonsoi'ddi nga' mositi' no do bayaran dot oruhai do mantad id kousinan dit aanu do mantad id sukai dit otimung do hino'd watas dot Iprat di ponong id Kotonobon, om a' no opiundarang-darangan i waalon.

⁹Om suwai no ko' iri, om kada' no dokoyu kolihuwai do papatahak do nunu nopo i pokionuon di piro-piro ot imam do hilo'd Yorusalim. Sapi' tuu do tontoluhan dit okoro' po ko' dumba' ko' tanak do dumba' do maan do porsombahan di sumbolion dot id Kinorohingan do surga, om gandum om silaon om waig dot anggur om tumau do saitun.

¹⁰Wonsoyon ngai' no o miagal diri, om kapatahak i' iyolo' do porsombahan di sumbolion di korohian do Kinorohingan do surga, om opokionuan oku indo diyolo' do barakat, om i tangaanak ku'd tongokusai nga' opokionuan nogindo do barakat.

¹¹Om momoros oku nogi' dot ondung haro o tulun dot a' mumboyo' diti boros ku om ngoyon nopo iduwo' o tiso' di torigi do walai dau om lohisan no o somputul om posuhakon nopo do tinan di tulun diri do gisom do kolopuson. Om silihon nopo do pataaman do rinomos i walai dau.

¹²Om Kinorohingan no, i minomili' do Yorusalim do tiyonon do tulun do sumambayang dot id dau, o mamatai dot isai nopo o raja' ko' bansa' di kasaap do tumolibamban diti ponuhuan om i mumbal daa do mamaraag di Walai'd Tuhan di hilo'd Yorusalim. Iyoho' no, i Darius, o monuhu' diti. Om mositi' no dot umboyon ngai' iti!” ka.

Sinambayanan i Walai'd Sasambayanan dot Agayo

13Om wonsoyo' ngai' nopo di Tatnai, i gobunor do watas dot Iprat di ponong id Kotonobon, om i Sitar Bosnai om i piro-piro o tambalut diyolo' i pinonuhuan di Raja' Darius diri.

14Om potilombuso' nopo di piro-piro o boyoon do tulun do Yohudi do mamaal i Walai'd Sasambayanan dot Agayo, om a' no opiundarandangaran. Om noodsuur nogi' iyolo' di boros di Nabi Hagai om i Nabi Sakaria. Om kopongo no diyolo' do mamaal i waalon do tumanud di pinonuhuan do Kinorohingan dot Israil, om i pinonuhuan di Koris, om i Darius, om i Artasasta, i piro-piro o raja' do pomogunan do Porsia.

15Om kopongo noddi kopio diyolo' i Walai'd Sasambayanan dot Agayo'ddi di tatau'd kotolu do tulun dot Adar, di konom do toun do pomorintaan di Raja' Darius.

16Om sambayangai noddi di tulun dot Israil, om i piro-piro ot imam, om i tulun do Liwi, om koinsanai di tulun di nokoguli' do mantad id pomogunan di pinananggayan do pisangod, i Walai'd Sasambayanan dot Agayo do mikuwo'd ongooropod tomod o ginawo diyolo'.

17Om tontok no do kinapanambayanan diri do pinapatahak iyolo' do porsombahan do hatas o tinan do sapi' di tontoluhan, om duwo nahatus o tinan do dumba' di tontoluhan, om apat nahatus o tinan do tanak do dumba'. Om hopod om duwo o kambing do maan do porsombahan do pangampun do dusa do toinsanan di tulun dot Israil, do soronginanan o pointikid-tikid di payat dot Israil.

18Om sinompipi' nogi' diyolo' o sinompuruan di piro-piro ot imam om i tulun do Liwi do maganu-anu do hiri'd Walai'd Sasambayanan dot Agayo do tumanud dit oturan di nokotulis do hiri'd Buuk di Musa.

Tatau dot Agayo do Paska

19Om ramayo' ngai' no di tulun di nokoguli' do mantad id pomogunan do pinananggayan do pisangod, o Tatau dot Agayo do Paska do tontok di tatau'd kohopod om apat di tulun do koiso', di toun kawagu.

²⁰Om oinsanan nopo it imam om i tulun do Liwi do minomolidang do tinan diyolo', om ongolidang noddidi iyolo'. Om sumbolio' noddidi di tulun do Liwi i piro-piro o tayam-tayam do maan do porsombahan di sumbolion do tontok do Paska do maan do koinsanai di tulun do guminuli' do mantad id pomogunan di pinananggayan do pisangod, om maan ngai' dit imam, om maan do diyolo'.

²¹Iri nopo porsombahan di sumbolion diri nga' nakan do toinsanan di tulun dot Israil di nokoguli' do mantad id pomogunan do pinananggayan do pisangod, om koinsanai di tulun do poingiyon dot id pomogunan diri, i tuminongkiad do mantad id kowoyo-woyoon do momonsoi'd dusa om rumikot nondo do mongoi sambayang dot id Tuhan, i Kinorohingan do tulun dot Israil.

²²Om rinamai po diyolo' i Tadau'd Agayo do Roti dit A' Kipangambang do solinaid do turu' o tadau, do mikuwo'd ongotood kopio iyolo'. Om ongotood tomod iyolo' tu' pinolisiu id Tuhan i raja' dot Asur dot id diyolo' om minuhup iyau diyolo' do minamaal di Walai'd Tuhan i Kinorohingan do tulun dot Israil.

Isra 7

Nokorikot i Isra do Hilo'd Yorusalim

¹Piro-piro noddidi o toun do mantad diri, do tontok dit i Artasasta o raja' do pomogunan do Porsia, om haro o songulun o kusai do roitan dot i Isra, i mantad id sinakagon di Harun, i Boyoon dot Agayo dot Imam. Om poingkaa o sinolusukan di Isra do mimpuun dot id dau om gumuli' dot id di Harun, i Boyoon dot Agayo dot Imam diri: i Isra nopo nga' tanak di Asaria, om i Asaria no om tanak di Hilkia, om i Hilkia no om

²tanak di Salum, om i Salum no om tanak di Sadok, om i Sadok no om tanak di Ahitub,

³om i Ahitub no om tanak di Amaria, om i Amaria no om tanak di Asaria, om i Asaria no om tanak di Morayot,

⁴om i Morayot no om tanak di Soraya, om i Soraya no om tanak di Usi, om i Usi no om tanak di Buki,

⁵om i Buki no om tanak di Abisua, om i Abisua no om tanak di Pinihas, om i Pinihas no om tanak di Iliasar, om i Iliasar no om tanak di Harun, i Boyoon dot Agayo dot Imam.

⁶⁻⁷I Isra nopo nga' tulun dit oilo kopio, om it ogumu' ot osuhutan di Tourat, i pinatahak do Tuhan, i Kinorohingan dot Israil dot id di Musa. Om patahako' ngai' nopo di raja' o koinsanai di pinokianu di Isra tu' binarakatan id Tuhan i Isra. Tontok di koturu' nod toun do pomorintaan di Raja' Artasasta om pamanau no i Isra do mantad hilo'd Babil do kuminaa do hilo'd Yorusalim do miwoyo' do piro-piro o tulun dot Israil: i piro-piro ot imam, i tulun do Liwi, i modsisinding, i madtatamong do wawayaan di Walai'd Sasambayangan dot Agayo, om i piro-piro o tulun di maganu-anu mantad.

⁸⁻⁹Om pamanau no iyolo' do mantad hilo'd Babil di tadau do koiso' do tulun di koiso', om nuhupan i' iyolo'd Kinorohingan gisom do nokorikot iyolo' do hilo'd Yorusalim di tadau'd koiso' do tulun do kolimo.

¹⁰Om naayi-ayi' no kopio di Isra o ginawo dau do minsingilo di Tourat do Tuhan do mikuwo'd tonudon dau, om potuduk iyou do koinsanai di ponudukan om oturan diri dot id tulun dot Israil.

I Surat do Mantad id Pomorinta' do Pinatahak di Artasasta dot id di Isra

¹¹Iti no o surat do tinahak di Raja' Artasasta dot id di Isra, it Imam om it oilo kopio do koinsanai dit Tourat.

¹²“ Mantad id di Raja' Artasasta, om kumaa dot id di Isra, it Imam om it oilo kopio do Tourat do Kinorohingan do surga.

¹³Poboroson ku do potumboyo' oku i' dot isai nopo o tulun dot Israil, dit orohian do gumuli' om koinsanai dit imam, om i tulun do Liwi, do pointongkop diti pomogunan do porintaon ku do moyo' diya' do gumuli' do hilo'd Yorusalim.

¹⁴Iyoho' no, om i turu' o gomponosihat ku o monuhu' diya' do mongoi pogontong kopio ondung poingkuro-kuro no o hilo'd Yorusalim om hilo'd Yohuda. Antangan no kopio ondung natanud i Tourat do Kinorohingan di pinaharapan diya'.

¹⁵Om igitan nogi' iti tamas om pirok, i maan dahai di piro-piro ponosihat ku do porsombahan dot id Kinorohingan dot Israil, i Kinorohingan di poundorong do hilo'd Yorusalim.

¹⁶Om igitan nogi' o koinsanai di pirok om tamas di notimung nu do mantad id pointongkop do watas do Babil om koinsanai di pinatahak di tulun dot Israil om i piro-piro ot imam dot id Walai'd Tuhan, i Kinorohingan diyolo' di hilo'd Yorusalim.

¹⁷Om sonong-sonongon no o pamamakai di tusin do pomoli do sapi' do tontoluhan, om kambing do tontoluhan, om tanak do dumba', om gandum om waig dot anggur. Om patahakon ngai' nori dot id sakai di pananaraban do porsombahan di hiri'd Walai'd Sasambayangan dot Agayo do hilo'd Yorusalim.

¹⁸Om iri no it oolu' di pirok om tamas, om pakayon nopo dokoyu do tumanud do korohian nu om korohian ngai' di tambalut nu do miontok do korohian do Kinorohingan nu.

¹⁹Patahakon no dot id Kinorohingan o koinsanai di koburu-buruon di nakatahak dot id diya' do maan do pakayon do tontok do sumambayang do hiri'd Walai'd Sasambayangan dot Agayo.

²⁰Om nunu nopo o koburu-buruon do suwai dit apatut do haro do hiri'd Walai'd Sasambayangan dot Agayo, di bolion, om bayaran nopo do mantad id kousinan di dong pomorinta'.

²¹Om nokoponuhu' oku no, iyoho', i Raja' Artasasta, do koinsanai di poopi' di tusin di dong pomorinta' dit id watas dot Iprat di ponong id Kotonobon dot olomus do papatahak do nunu nopo i pokionuon di Isra it Imam, it oilo kopio do Tourat do Kinorohingan do surga,

²²do gisom do 3,400 o kilogram do pirok, om 10,000 o kilogram do gandum, om 2,000 o lito do waig dot anggur, om 2,000 o lito do tumau do saitun om songkuro nopo o kogumuo' do silaon di pokionuon.

²³Om posodiawon no kopio o koinsanai di pokionuon do Kinorohingan do surga do maan di Walai'd Sasambayanan dot Agayo, om a' i' iyau otogod doho' om a' otogod di raja' di sumusuhut doho' do momorinta'.

²⁴Om a' ngai' koino-ino do pokionuan do sukai it imam, om i tulun do Liwi, om i modsisinding, om i madtatamong do wawayaan om i tulun di maganu-anu, om isai nopo i kapaganu-anu do hiri'd Walai'd Sasambayanan dot Agayo.

²⁵Om iya' no, oi Isra, o momili' do piro-piro o boyoon om gompomutus do momorinta' do koinsanai di tulun do poingiyon dot id watas dot Iprat di ponong id Kotonobon, dot i tulun di tumanud di Tourat do Kinorohingan nu, do mikuwo di toilaan do nakatahak do Kinorohingan dot id diya'. Om potudukon no i Tourat diri dot id isai nopo o tulun dit a' po nokoilo'ddi.

²⁶Om pointikid-tikid do tulun dit a' mumboyo' dit Oturan do Kinorohingan nu, ko' it oturan do pomorinta', om lomusan no do momohukum do kapatayon, ko' uyungon ko' ahawan do dapu' ko' giilon,” ka.

Minamarayou i Isra do Kinorohingan

²⁷Om boros kaddi di Isra, “Royohon no o Tuhan, i Kinorohingan di tinuku' di taki-aki toko'! Tu' tiningkau dau o ginawo di raja' gisom do minomusou kopio iyau di Walai'd Tuhan di hilo'd Yorusalim.

²⁸Om nasanagan iddi doho' i raja', om i piro-piro o gomponosihat dau om koinsanai di pagawai di raja' dot onkipangkat tu' nuhupan oku id Tuhan. Om pinokoris oku'dTuhan, i Kinorohingan ku, gisom do nakaangat oku iddi dot ogumu' o boyoon do pinuruan do tulun dot Israil do gumuli' do hilo'd Yorusalim,” ka dau.

Isra 8

I Tulun di Nangatangayan do Pisangod do Minoyo' di Isra

¹Iti no dopitar do ngaran di piro-piro boyoon do pinuruan do sompiiyon di natanggayan do pisangod do hilo'd Babil, i guminuli' do hilo'd Yorusalim do minoyo' doho' do tontok dit i Raja' Artasasta o momorinta':

²⁻¹⁴i Girsom, i mantad id pinuruan do sompiiyon di Pinihas, i Daniol, i mantad id pinuruan do sompiiyon di Itamar, i Hatus, i tanak di Sokania, i mantad id pinuruan do sompiiyon di Daud, i Sakaria, i mantad id pinuruan do sompiiyon di Paros, do miwoyo' do hatus om limo nohopod o tongokusai do mantad id pinuruan do sompiiyon dau (haro i' o nongkotulis do hiri'd potutulis do pasal di sinolusukan diyolo') i Ilyuinai, i tanak di Siraya, i mantad id pinuruan do sompiiyon di Pahat Muab, om miwoyo' do duwo nahatus o tongokusai, i Sokania i tanak di Yahasiol, i mantad id pinuruan do sompiiyon di Satu, do miwoyo' do tolu nahatus o tongokusai, i Ibid i tanak di Yonatan, i mantad id pinuruan do sompiiyon di Adin, do miwoyo' do limo nohopod o tongokusai, i Yosaya i tanak di Atalia, i mantad id pinuruan do sompiiyon di Ilam, do miwoyo' do turu' nohopod o tongokusai, i Sobaya i tanak di Mikail, i mantad id pinuruan do sompiiyon di Sopasa, do miwoyo' do walu' nohopod o tongokusai, i Obaya i tanak di Yohiol, i mantad id pinuruan do sompiiyon di Yoab, do miwoyo' do duwo nahatus om hopod om walu' o tongokusai, i Silomit i tanak di Yosipia, i mantad id pinuruan do sompiiyon di Bani, do miwoyo' do hatus om onom nohopod o tongokusai i Sakaria i tanak di Bobai, i mantad id pinuruan do sompiiyon di Bobai, do miwoyo' do duwo nohopod om walu' o tongokusai i Yohanan i tanak di Hakatan, i mantad id pinuruan do sompiiyon di Asgad, do miwoyo' do hatus om hopod o tongokusai i Ilipilit, i Yohiol om i Somaya, i mantad id pinuruan do sompiiyon di Adonikam, do miwoyo' dot onom nohopod o tongokusai (iyolo' nopo om nokotohuri do nokorikot) i Utai om i Sabud, i mantad id pinuruan do sompiiyon di Bigwai, do miwoyo' do turu' nohopod o tongokusai.

**Minonimung i Isra do Tulun do Liwi di Maganu-Anu do Hiri'd Walai'd
Sasambayanan dot Agayo**

¹⁵Om timungo' ngai' ku no i tongoulun diri do hilo'd tisan di bawang di lumuyung do hilo'd bandar dot Ahawa. Om hilo' no iyahai do minomukiim do

solinaid do tolu o tadau. Nga' soira' di pininguhot ku iyolo' om koilaa' ku no do haro i' o piro-piro ot imam dot id pogialatan diyolo', nga' aiso' i' o tulun do Liwi.

¹⁶Om lohowo' ku noddi o siam di boyoon: i Iliosor, i Ariol, i Somaya, i Ilnatan, i Yarib, i Ilnatan, i Natan, i Sakaria, i Mosulam, om duwo o tulun do monunuduk, i Yoyarib om i Ilnatan.

¹⁷Om suhuo' ku noddi iyolo' do mongoi solowot di Ido, i boyoon do tulun do hilo'd Kasipia. Om sinuhu' ku iyolo' do momisunud di Ido om i piro-piro o tambalut dau, do porikot dot id dahai do piro-piro o tulun di maganu-anu do hiri'd Walai'd Sasambayangan dot Agayo.

¹⁸Om porikoto' no diyolo' dot id dahai i Sorobia, i tulun do Liwi dit oilo kopio, i mantad id pinuruan do sompiiyon di Mali, tu' opuhawang i' o Kinorohingan dot id dahai. Om minoyo' nogi' di Sorobia i tangaanak dau om i piro-piro o tobpinai dau do hopod om walu' o tulun do toinsanan.

¹⁹Om i Hasabia om i Yosaya, i mantad id pinuruan do sompiiyon di Morari, do miwoyo' do 20 di koobpinayan diyolo' nga' pinorikot nogi' diyolo' dot id dahai.

²⁰Om suwai no ko' iri, om 220 o tulun do maganu-anu do hiri'd Walai'd Sasambayangan dot Agayo do nokoruhang om nokotulis o ngaran. Iri nopo taki-aki diyolo' di gulu po nga' nopili' di Raja' Daud om i piro-piro o pagawai dau do monguhup di tulun do Liwi.

Nangatan di Isra i Tulun dot Israil di Guminuli' do Mantad id Pomogunan do Pinananggayan do Pisangod do Sumambayang om Puasa

²¹Om pangangat oku noddi do toinsanan di tulun do puasa do hiri'd Bawang dot Ahawa, om mikuwo'd minsiriba' dot id Kinorohingan dahai. Om suminambayang iyahai do mokiwoyo'd Kinorohingan dot id tindalanon, om mokiintirung iyahai dau om pokiintirungan dahai i tangaanak dahai om i dahai'd songonuon.

²²Tu' ointingayaman oku do mokianu di raja' do soudor dit ongkikuda' do mongintirung dahai do mantad id pisangod do hiri'd tanga'd ralan, tu'

nokoboros ku no dot id raja' o poingkaa, “Intirungan i' do Kinorohingan dahai o koinsanai'd tulun di mogondos dau, nga' pointikid-tikid di tulun dot a' otorodok dot id dau om karaatan no dau om hukuman po dau,” kangku.

²³Om puasa diri iyahai om sambayang no iyahai dot id Kinorohingan do mokigompi' dau, om sinimbar i' dau i sambayang dahai.

Piro-Piro o Pinatahak do Pakayon do Hiri'd Walai'd Sasambayangan dot Agayo

²⁴Om pomili' oku nod hopod om duwo o boyoon dot imam dot id pogialatan di piro-piro o boyoon dot imam. Iyolo' nopo om i Sorobia, om i Hasabia om hopod o tulun do suwai.

²⁵Om timbango' ku nodd diyolo' i pirok, om i tamas, om koinsanai di koburu-buruon do suwai di pinatahak di raja', om i piro-piro o ponosihat dau, om i piro-piro o pagawai dau, om koinsanai di tulun dot Israil do maan do pakayon do hiri'd Walai'd Sasambayangan dot Agayo. Om patahako' ngai' ku nopori dot id piro-piro ot imam diri.

²⁶⁻²⁷Iti no i pinatahak diyolo': Pirok --- 22 tan 100 o pakakas do pirok --- 70 kilogram tamas --- 3,400 kilogram 20 o mangkuk do tamas --- 8.4 kilogram 2 mangkuk do tambaga' dit osonong kopio, it irad i' do gatang do mangkuk do tamas.

²⁸Om boros kangku dot id piro-piro ot imam diri, “Iyokoyu nopondo om nokotobilang no do don Tuhan, i Kinorohingan di tinuku' di taki-aki toko', om iti nogi' koburu-buruon di pirok om tamas do winonsoi di pinatahak dot id Tuhan nga' nokotobilang nogi' do maan do don Tuhan.

²⁹Om gompion no kopio dokoyu iti koburu-buruon diti do gisom do korikot kou do hilo'd Walai'd Sasambayangan dot Agayo. Om korikot kou nopondo'd hilo' om timbangon ngai' noti, om patahakon nogindo dot id piro-piro o boyoon dot imam om id piro-piro o boyoon do tulun do Liwi, om patahakon dot id piro-piro o boyoon do tulun dot Israil di hilo'd Yorusalim,” kangku.

³⁰Om romito' noddi di piro-piro ot imam om i tulun do Liwi i pirok om i tamas om i koburu-buruon diri om igitai no diyolo' do kuminaa do hilo'd Walai'd Sasambayangan dot Agayo di hilo'd Yorusalim.

Nokorikot do Hilo'd Yorusalim

³¹Om pamanau noddi iyahai do mantad hilo'd Bawang dot Ahawa do kumaa do hilo'd Yorusalim do tontok di tadau'd kohopod om duwo do tulun di koiso'. Om nintirungan i' iyahai'd Kinorohingan do hiri'd tindalanon, do mantad id pisangod di manangod om mangantob.

³²Om soira' di nokorikot iyahai'd hilo'd Yorusalim om undorong poddi iyahai do solinaid do tolu o tadau.

³³Om tadau poddi do kaapat om ongoi nogi' iyahai do hiri'd Walai'd Sasambayangan dot Agayo om timbango' no dahai i pirok om i tamas, om i koburu-buruon do suwai. Om patahako' nogiddi dahai iri dot id di Mirimot it Imam, i tanak di Uria, om poingontong nogi' i Iliasar, i tanak di Pinihas, om duwo o tulun do Liwi, i Yosabad, i tanak di Yosua, om i Noadia, i tanak di Binui.

³⁴Om timbango' ngai' nopo i koburu-buruon diri om pinotulis ngai'.

³⁵Om tontok no do tadau'ddi dot oinsanan nopo i tulun di nokoguli' do mantad id pomogunan di pinananggayan do pisangod do pinapatahak do porsombahan di sorobon dot id Kinorohingan dot Israil. Om papatahak no iyolo' do hopod om duwo tinan do sapi' di tontoluhan do maan do toinsanan di tulun dot Israil, om siam nohopod om onom o tinan do kambing do tontoluhan om turu' nohopod om turu' o tanak do dumba' om suwai no ko' iri om pinapatahak po iyolo' do hopod om duwo o tinan do kambing do maan do pangampun do diyolo'd dusa. Om sorobo' ngai' nopo i tayam-tayam diri do numaan do porsombahan di sumbolion dot id Tuhan.

³⁶Om onuo' nogi' diyolo' i surat do mantad id porinta' di pinatahak di raja' dot id diyolo' om patahako' no diyolo' dot id piro-piro o gobunor om id piro-piro o pagawai do watas dot Iprat di ponong id Kotonobon. Om panahak ngai'

nopo iyolo' do maan do ponulung di bansa'ddi om milo i' kasai' iyolo' do sumambayang dot id Walai'd Sasambayanan dot Agayo.

Isra 9

Nokorongou i Isra do Minanansawo i Tulun do Yohudi do Tulun dit Okon ko' Yohudi

¹Om soira' di nowonsoi ngai' iri om rikot no dot id doho' o piro-piro o boyoon do tulun dot Israil, do minongoi pomisunud doho' dot iri nopo tulun dot Israil om i piro-piro ot imam, om i tulun do Liwi nga' a' i' suminuwai-suwai do mantad id bansa' di tulun mantad di hiri'd pomogunan di posorili'. Iri no i bansa' dot Amon, Muab, Masir, Kanaan, Hit, Poris, Yobus om Amori. Wonsoyon nopo diyolo' nga' miagal nopo di wowonsoyon di piro-piro bansa'ddi tu' momonsoi di wowonsoyon dit araat kopio. Om iri nogi' i piro-piro ot imam om i tulun do Liwi nga' miningwonsoi i' do miagal diri.

²Tu' minanansawo i tongokusai do Yohudi di tongoond'u' do bansa'd suwai, gisom dot a' noddi olidang i tulun di nokotobilang do maan do songonuon do Tuhan. Tu' iri nogi' i piro-piro o boyoon om i piro-piro o pagawai dot Israil o minogulu kopio do minomonsoi do miagal diri.

³Tontok di nokorongou oku di boros diri om hurako' ku nopo o pakayan ku, om undato' ku tobuk ku om ganggut ku dot atagadan om irikau oku no tu' adalaan oku no kopio do tumongob.

⁴Om irikau oku noddi do gisom do norikot i kapatahakan do porsombahan do sumbolion do don sosodopon. Om timungai oku nopo di tulun, tu' ongooris iyolo' do kosorou di pomohukum do Kinorohingan dot Israil, do dusa di tulun di nokoguli' do mantad id pinananggayan do pisangod diri.

⁵Om soira' di norikot i maso do kapatahakan do porsombahan do sumbolion di don sosodopon, om ingkakat oku no do mikuwo'd tumongob tomod oku om nohurak o pakayan ku om otud oku no om poinsawato' ku no o longon ku dot id Tuhan, i Kinorohingan ku.

⁶Om boros kangku, "Oi Kinorohingan ku, ointingayaman tomod oku no daa do potimbaba' do rabas ku dot id toguang nu. Tu' mogitimpak-timpak poo o

dusa dahai do hiti'd tulu dahai gisom do kosunggu no do hilo'd tawan o kasawato'.

⁷Tu' mantad po di taki-aki po dahai om gisom do baino' om nokowonsoi no iyahai, i tulun nu, do dusa dot id diya'. Om iri no o kinaala-alaan dahai om i piro-piro o raja' om i piro-piro ot imam dahai, do naala' di piro-piro o raja' do bansa'd suwai. Om pinimpatayan iyahai om pinanakahan iyahai om tinanggayam iyahai do pisangod. Om nintingayam tomod iyahai do gisom piya do tadau'd baino'.

⁸Om baino' nodti om wagu po iyahai kopuriman kawagu do kosianan do Tuhan, i Kinorohingan dahai. Om pinosoliwan o piro-piro dahai do mantad id pinonguripanan do mongoi iyon do hiti'd kinoiyonon dit olidang, i kinoiyonon dit osimbayan. Mulong piya do nosiliu daa iyahai'd turipon nga' nonuan nu i' iyahai do koposion do wagu.

⁹Tontok di nosiliu no iyahai do turipon nga' a' nu i' iyahai tinongkiadan. Pinologos nu i' dot asanangan dahai i piro-piro o raja' do Porsia om gisom do pinopotumboyo' iya' dahai do mongoi pomonsoi kawagu di Walai'd Sasambayanan dot Agayo, i nosiliu no daa do pogun. Om nintirungan nu nogi' iyahai do hiti'd Yohuda om hiti'd Yorusalim.

¹⁰Nga' baino' noddi oi Tuhan, i Kinorohingan, om nunu po o milo dahai'd poboroson do nosiliu o miagal diti? Tu' a' noddi kawagu iyahai minumboyo' di boros nu,

¹¹di pinatahak nu dot id dahai do pinolombus di piro-piro o nabi, i susuhun nu'ddi. Sinunudan iyahai diyolo' dot iri nopo i pomogunan do ngoyon dahai iyono' nga' pomogunan di sosomu' tu' notongkop pod tulun di poingiyon mantad do hiri do wowonsoyon dit araat om i kososomu' kopio.

¹²Sinunudan nogi' iyahai di piro-piro o nabi dot a' iyahai koino-ino do manansawo do bansa'ddi om a' koino-ino do monguhup diyolo' do kumaya' om sumimbayan ondung orohian no iyahai do kaakan do hasil di tana' om orohian do potungkus diri dot id sinakagon dahai do gisom dot alaid.

¹³Om mulong piya do nosiliu ngai' nori do maan do pomohukum do dusa om kasalaan dahai nga' oilaan i' dahai dot a' nu i' oi Kinorohingan, naayi-ayi' kopio do paparatu' i hukuman dit apatut daa do porotuon dot id dahai, om gisom do pinasi nu po iyahai.

¹⁴Om poingkuro'ddi dot a' po iyahai kawagu mamadul do boros nu om mongoi po panansawo diti tulun dot angaraat? Ondung wonsoyon dahai o miagal diri, om atantu' nod otogod kopio ko gisom do maan nu'ndo iyahai punsoo' om aiso' nondo o tongosongulun piya do poimpasi.

¹⁵Oi Tuhan, i Kinorohingan do tulun dot Israil, iya' nopo om otulid i' kopio, nga' pinologos nu i' iyahai do poimpasi. Okunon no dahai i kasalaan dahai dot id diya'; om a' no daa iyahai osorupai do tumimbaba' diya',” ka di Isra.

Isra 10

Mogodu do Manansawo do Tulun di Bansa'd Suwai

¹Om tontok di maso di Isra do sumambayang do mangakun do dusa, do mikuwo'd mingihad om poingotud dot id toguang di Walai'd Sasambayanan dot Agayo, om timungai no iyau do tulun dot Israil dot ogumu' kopio, dot i tongokusai om i tongoondul' om i tangaanak. Om oinsanan nopo i tulun do millompud do mihad do posorili' dau.

²Om boro-boros no i Sikania, i tanak di Yohiol, i mantad id pinuruan do sompiiyon di Ilam, dot id di Isra do poingkaa, “Nokowonsoi no iyahai'd dusa dot id Tuhan, tu' minanansawo iyahai do tongoondul' do bansa'd suwai. Nga' mulong piya do miagal diri, nga' haro kasai' po o soro-sorohon dot Israil.

³Kainou sumumpa' dot id Kinorohingan toko', do maan toko' uyungo' i tongoondul'ddi om i tangaanak diyolo'. Om wonsoyon ngai' i' dahai i nosihat nu om i nosihat do tulun do suwai di momusou do boros do Kinorohingan. Umboyon i' dahai i ponuhuan do Tourat do Kinorohingan.

⁴Iya' no it apatut do momonsoi dit apatut do wonsoyon. Om wonsoyon nopo kopio it apatut do wonsoyon do gisom dot owonsoi iri!” ka dau.

⁵Om suhuo' noddidi di Isra i piro-piro o boyoon dot imam om i tulun do Liwi, om koinanai di tulun do suwai do sumumpa' do momonsoi do miagal di nokoboros di Sikania.

⁶Om kosumpa' poddi iyolo' om pamanau nogiddi i Isra do mantad id dotimbabaan di Walai'd Sasambayanan dot Agayo, om ongoi no iyau do hiri'd bilik di Yohanan, i tanak di Iliasib. Om odop no iyau'd hiri. Om a' no iyau minakan om a' mininum tu' adalaan no iyau do tumongob do kosorou di winonsoi do koinanai di tulun di nokoguli' do mantad id pomogunan di pinananggayan do pisangod.

⁷Om potongkopo' noddidi o habar do hilo'd Yohuda om hilo'd Yorusalim do tumimung do hilo'd Yorusalim o koinanai di tulun di nokoguli' do mantad id pinananggayan do pisangod.

⁸Om soina noddidi di piro-piro o boyoon om i piro-piro o woyo-woyoon di tulun, i surat do popoilo dot isai nopo it a' korikot dot id suang do tolu o tadau om ahawan nod dapu' dau om iduwon do mantad id sinompuruan di tulun.

⁹Om katalib poddi o tolu o tadau di tontok di tadau'd koduwo nohopod do tulan do kosiam, om rikot no do hilo'd Yorusalim o koinanai di tongokusai di poingiyon do hiri'd watas do Yohuda om Binyamin do minongoi timung do hiri'd natad di Walai'd Sasambayanan dot Agayo. Om tontok nopoddi om rumasam dot asapou. Om gagaran ngai' poo i tulun dot ongosogitan dot ooyuban di tongus dit osogit, om kopuriman dot agayo kopio o komoyon di pitimungan diri.

¹⁰Om ingkakat noddidi i Isra, om boro-boros no iyau dot id diyolo' do poingkaa, "Nokowonsoi kou nod dusa, tu' minanansawo kou do tongoindu' di bansa'd suwai, om gowoi poddi om noruhangan po kawagu o kasalaan do tulun dot Israil.

¹¹Nga' baino'dti om okuno' no dokoyu i dusa dokoyu dot id toguang do Tuhan, i Kinorohingan di tinuku' di taki-aki toko'. Om wonsoyo' no dokoyu o miontok do korohian dau. Om insodu' kou no do mantad id bansa'd

suwai, i poingiyon do hiti'd pomogunan toko' om adaai no dokoyu i sawo dokoyu do bansa'd suwai!" ka dau.

¹²Om oinsanan nopoddi i tulun do suminimbar dot opuhod do poingkaa, "Tonudon ngai' i' dahai i nosihat nu," ka.

¹³Om boros ka kawagu diyolo', "Adalaan kogumu' iti tulun do nakarapou'd hiti, om kawagu po nga' rumasam dot asapou. Om a' i' iyahai kogoos do poingkakat do hiti'd soliwani do miagal diti. Om a' i' milo do salasayon iti do sangadau-ngadau ko' duwo-duwo tadau tu' ogumu' i' kopio iyahai do nokowonsoi'd dusa.

¹⁴Om pologoso' no i piro-piro o boyoon dahai do mundorong do hiti'd Yorusalim do manalasai do hal diti. Om rumikot nogindo do hiti o koinsanai'd tulun di kisawo do bansa'd suwai do tontok dot insan o maso di tontuon, do miwoyo' di piro-piro o boyoon om i gompomutus do mantad id bandar dau. Om otingkod nondo o kototogod do Kinorohingan dot id dahai do pasal do hal diti," ka.

¹⁵Om aiso' i' ot a' kosokodung di boros diri suwai' ko' i Yonatan poo, i tanak di Asail, om i Yasiya, i tanak di Tikwa. Om sinokodung nogi' iyolo' di Mosulam om i Sabitai, i duwo tulun do Liwi.

¹⁶Nga' orohian kasai' i' do momonsoi di nokoboros diri i tulun di nokoguli' do mantad id pinananggayon do pisangod. Om pomili' nodd i Isra, it Imam diri, do piro-piro o tulun do mantad id piro-piro o boyoon do sinompuruan do sompiiyon. Om potuliso' no o ngaran diyolo'. Om timpuun no iyolo' do minanalasai do hal diri di tadau do koiso' do tulun do kohopod.

¹⁷Om kasalasai nodd diyolo' o koinsanai di hal di pasal do tongokusai di minanansawo do tongoond'u do bansa'd suwai di tolu o tulun do mantad diri.

I Tongokusai di Kisawo do Tongoond'u do Bansa'd Suwai

¹⁸Id pogialatan nopo do tongokusai di nakasawo do tongoond'u do bansa'd suwai om: Imam, tinulis o ngaran do tumanud di pinuruan do sompiiyon

diyolo': Mantad id pinuruan do sompiiyon di Yosua om i tongotobpinai dau, i tangaanak di Yosadak: i Maasiya, i Iliosor, i Yarib om i Gadalia.

¹⁹Om minangakun iyolo' do magada' di sawo diyolo'. Om papatahak noddi iyolo' do songinan o dumba' do tontoluhan do maan do porsombahan do pangampun di dusa diyolo'.

²⁰Mantad nopod id pinuruan do sompiiyon di Imor om: i Hanani om i Sobaya.

²¹Mantad nopod id pinuruan do sompiiyon di Harim om: i Maasiya, i Ilia, i Somaya, i Yohiol om i Usia.

²²Mantad nopod id pinuruan do sompiiyon di Pasur om: i Ilyoinai, i Maasiya, i Ismail, i Nitaniil, i Yosabad om i Ilasa.

²³Mantad nopod id pogialatan di tulun do Liwi om: I Yosabad, i Simoi, i Kolaya (i roitan nogi' dot i Kolita), i Pitaya, i Yuda om i Iliosor.

²⁴Mantad nopod id pogialatan do modsisinding om: I Iliasib. Mantad nopod id pogialatan do madtatamong do Wawayaan dot Agayo di Walai'd Sasambayanan dot Agayo om: i Salum, i Tilim, om i Uri.

²⁵Mantad dot id pogialatan do tulun dot Israil do suwai: Mantad id pinuruan do sompiiyon di Paros: i Ramia, i Yosia, i Malkia, i Miyamin, i Iliasar, i Malkia om i Bonaya.

²⁶Mantad id pinuruan do sompiiyon di Ilam: i Matania, i Sakaria, i Yohiol, i Abdi, i Yirimot om i Ilia.

²⁷Mantad id pinuruan do sompiiyon di Satu: i Ilyoinai, i Iliasib, i Matania, i Yorimot, i Sabad om i Asisa.

²⁸Mantad id pinuruan do sompiiyon di Bobai: i Yohanan, i Hanania, i Sabai om i Atlai.

²⁹Mantad id pinuruan do sompiiyon di Bani: i Mosulam, i Maluk, i Adaya, i Yasub, i Sial, om i Yiramot.

³⁰Mantad id pinuruan do sompiiyon di Pahat Muab: i Adna, i Kilal, i Bonaya, i Maasiya, i Matania, i Bisaliil, i Binui om i Manasi.

31-32 Mantad id pinuruan do sompiiyon di Harim: i Iliosor, i Yisia, i Malkia, i Somaya, i Simion, i Binyamin, i Maluk om i Simaria.

33 Mantad id pinuruan do sompiiyon di Hasum: i Matnai, i Matata, i Sabad, i Ilipilit, i Yoromai, i Manasi om i Simoi.

34-37 Mantad id pinuruan do sompiiyon di Bani: i Maadai, i Amram, i Uil, i Bonaya, i Bidiya, i Koluhu, i Wania, i Mirimot, i Iliasib, i Matania, i Matnai om i Yaasai.

38-42 Mantad id pinuruan do sompiiyon di Binui: i Simoi, i Solomia, i Natan, i Adaya, i Maknadbai, i Sasai, i Sarai, i Asariil, i Solomia, i Simaria, i Salum, i Amaria om i Yusup.

43 Mantad id pinuruan do sompiiyon di Nibo: i Yoyol, i Matika, i Sabad, i Sobina, i Yadai, i Yoil om i Bonaya.

44 Oinsanan nopo iti tongokusai'dti do nakapanansawo do tongoondu' do bansa'd suwai. Om adai ngai' no diyolo' om uyungo' diyolo' i sawo diyolo'ddi om i tangaanak diyolo'.

Nohomia

Nohomia 1

¹Iti no o sinusui di Nohomia, i tanak di Hakalia do pasal di nongowonsoi dau.

Tumongob i Nohomia do Kosorou do Yorusalim

Tontok di tulan do Kislu, i kohopod om duwo do toun do pomorintaan di Artasasta, i raja' do Porsia, om maso ku'd poundorong do hilo'd bandar do Susan, i bandar dot agayo. Iyoho' nopodti om i Nohomia.

²Om rikot no i Hanani, i tobpinai ku do mantad hilo'd Yohuda do miwoyo' do piro-piro o tulun do suwai. Om uhoto' ku no iyolo' ondung poingkuro-kuro no o hilo'd Yorusalim om i tulun do Yohudi di nokoguli' do mantad hilo'd Babil, i pomogunan do pinananggayan do pisangod.

³Om boros ka diyolo' do minomisunud doho', "Iri nopo i tulun di mantad id pomogunan di pinananggayan do pisangod om nokoguli' nod hilo'd pomogunan mantad, nga' oimuri tomod iyolo' tu' ulak-ulakan tomod di bansa'd suwai di songingiyon do hiri'd posorili'. Om iri tolig di bandar do Yorusalim nga' poingraag kasai' po, om i piro-piro o wawayaan nga' a' po nowonsoi do mantad po di numaan tutudai di gulu po," ka diyolo'.

⁴Om soira' di norongou ngai' ku iri om irikau oku no do mikuwo'd mingihad. Mingihad oku nopoddi do piro-piro o tadau do koloido' om puasa oku. Om sambayang oku no dot id Kinorohingan do poingkaa,

⁵"Oi Tuhan, i Kinorohingan do momorinta do surga. Iya' no o Kinorohingan dit agayo om rumikot iyahai dot id toguang nu do mikuwo'd ooris. Osianan kasai' ko i' om bayaanon nu i batos nu dot id tulun dit osianan diya' om i mumboyo' di ponuhuan nu.

⁶Antangai oku no, oi Tuhan, om pokinongoho' no o sambayang ku di polombuson ku dot id diya' do tadau om totuong do bagi' do tulun dot Israil, i susuhunon nu. Okunon ku no do nokopomonsoi iyahai'd dusa, iyahai i tulun dot Israil; om i taki-aki ku om iyoho' nogi' nga' nokopomonsoi id dusa.

⁷Suminaap iyahai diya', om tuminolibamban iyahai di pinonuhuan nu. A' dahai natanud it oturan di pinatahak nu dahai di pinolombus di Musa, i susuhuon nu.

⁸Oi Tuhan, soroho' no i boros nu di pinonuhuan nu di Musa do popoboros dot ondung a' iyahai, i tulun dot Israil, otorodok dot id diya' om pogitongkiad-kiadon nu nondo iyahai dot id pogialatan do bansa'd suwai.

⁹Nga' ondung gumuli' iyahai kawagu dot id diya' om momonsoi di pinonuhuan nu om timungon nu i' kawagu iyahai do mulong piya do nokopogitongkiad-kiad no iyahai do hilo'd tisan do tana'. Om pogulion nu i' iyahai do hiri'd kinoiyonon di nopili' nu dot iyonon dahai do sumambayang dot id diya'.

¹⁰Oi Tuhan, iyahai nopodti om susuhuon nu om tulun di diya'd songonuon. Om pinasi nu iyahai dot i kuasa' nu dit agayo om i kokoriso' nu o pinamasi nu dahai.

¹¹Om baino'dti om pokinongoho' no o sambayang ku om sambayang do koinsanai di susuhuon nu'd suwai dit orohian do momusou diya'. Tulungo' oku no om osianan i' doho' i raja' do baino',” kangku. Tu' maso nopoddi nga' monininggarung oku do tinumon di raja'.

Nohomia 2

Minongoi i Nohomia do hilo'd Yorusalim

¹Insan tadau dit apat no o tulan do nakatalib, do tontok di tulan do Nisan, di maso di Raja' Artasasta do makan, om ngoyo' ku no patahako' i waig dot anggur dot id dau, nga' olunggui tomod oku. Om a' oku po nokoumbal dot olunggui dot id toguang dau do miagal di tadau'ddi.

²Om uhoto' oku no dau, “Nokuro tu' tumongob kopio ko, om a' ko i' sumakit? Nga' atantu' nod haro o katangkabaan nu,” ka dau. Om kotigowo oku,

³om boros kangku'ddi do suminimbar, “Maha' daa om otogui o raja'! Poingkuro oku po dot a' tumongob do maso pod poingraag i bandar di

pinamalabangan di taki-aki ku om i wawayaan di bandar nga' nongosorob ngai," kangku.

⁴Om ponguhot no i raja', "Nunu daa'ddi o pokionuon nu?" ka dau. Om sambayang oku no dot id Kinorohingan di momorinta' do surga dot id suang do ginawo ku,

⁵om boro-boros oku nogiddi di raja' do poingkaa, "Ondung ohubayaan o raja' doho' om orohian do papatahak do pokionuon ku om pologoso' oku no do mongoi'd hilo'd pomogunan do Yohuda, i bandar do pinamalabangan di taki-aki ku om owonsoi ku i' kawagu i bandar diri," kangku.

⁶Om kookunai noddi di raja' i pinokianu ku'ddi. Iri nopo i sawo di raja' nga' poirikau dot id talad dau. Om uhoto' oku no dau ondung songkuro koloido' ku'd poundorong do hilo', om ondung soira' oku'd koguli', om sunudai ku no iyau.

⁷Om pokianu oku nod surat do mantad id raja' do patahakon di piro-piro o gobunor do watas dot Iprat, di ponong id Kotonobon, do momisunud diyolo' do popologos doho' do mamananau do mongoi'd hilo'd Yohuda.

⁸Om minokianu oku nogi' do surat do patahakon dot id di Asap, i madtatamong di puru' do dong porinta, do momisunud dau do manahak doho' do kayu do pomonsoi di wawayaan di tolig di kuta' di mongintirung di Walai'd Sasambayanan dot Agayo, om pomonsoi di tolig di bandar, om pamaal di walai dot iyonon ku. Om patahako' ngai' nopo di raja' i pinokianu ku tu' nuhupan oku i' do Kinorohingan.

⁹Om paatadai oku po di raja' do piro-piro o boyoon do soudor om soudor di poinsakai'd kuda' do momoyo' doho'. Om pamananau oku no do kuminaa do ponong hilo'd watas dot Iprat di ponong id Kotonobon. Om hilo' no do pinatahak ku i surat di raja' dot id piro-piro o gobunor di hilo'.

¹⁰Nga' i Sanbalat nopo, i tulun do mantad hilo'd Bait-Horon, om i Tobia, i tulun dot Amon, nga' araatan tomod do nokorongou do nokorikot oku do mongoi ponulung di bansa' dot Israil.

11Om lombus oku no do minamanau om korikot oku no do hilo'd Yorusalim om undorong oku nod hilo' do solinaid do tolu o tadau.

12Solinaid nopoddi om a' oku i' minomisunud dot isai nopo o tulun do pinopoilo o Kinorohingan doho' do momonsoi kawagu di bandar do Yorusalim. Om kosuabon noddi kawagu dit otuong-tuong po om tungag oku no om soliwani oku no di bandar do miwoyo' do piro-piro o tambalut ku. Om a' no iyahai minongigit do tayam-tayam do suwai do maan do sakayon do suwai ko' iri no i kaladai di sinakai ku.

13Otuong po do tontok di suminoliwan iyahai di bandar do minaya' di wawayaan di roitan do Wawayaan do Rantai, i hiri'd ponong id kotonobon. Om pakayaa'i no dahai ponong id salatan, do minaya' di Tudan do Waig do Naga', do pinakayaan dahai do hiri'd wawayaan di roitan do Wawayaan do Rinomos. Om tontok di manau-panau oku om pingantangai ku no i tolig di bandar di nangaraag om i piro-piro o wawayaan di nosorob.

14Om tontok di hiri iyahai'd bohogian di bandar di ponong id koulayon om pakayaa'i no dahai ponong id utara do kumaa do hiri'd wawayaan di roitan do Wawayaan do Tudan do Waig om hiri'd Torobong do Raja'. Om aiso' no o wayaan di kaladai di sinakai ku tu' ogumu' kopio i' i kinaraagan.

15Om poruhukai no dahai do hiri'd Rantai do Kidron om lombus nopo iyahai do minamanau do totuong diri do miningontong di bandar. Om pahamadai no dahai do guminuli' kawagu do hiri'd bandar do minaya' di wawayaan di roitan do Wawayaan do Rantai.

16Om aiso' i' o tiso' di pagawai do nokoilo do nongoi ku om aiso' o koilo ondung nunu i sorohon ku do wonsoyon ku. Tu' gisom piya'ddi nga' aiso' po nokoboros ku dot id tulun di sompi' ko' Yohudi dot id piro-piro ot imam ko' id piro-piro di boyoon ko' id piro-piro di pagawai, ko' id isai nopo di kouhup do momonsoi di bandar do Yorusalim.

17Nga' boro-boros oku noddi dot id diyolo' do poingkaa, "Antangai pogi' o koinggoritan toko'. Tu' pogun po o Yorusalim om ilo' ngai' wawayaan diti

bandar nga' nongosorob. Kainou wonsoyo' toko' kawagu iti tolig diti bandar om a' toko' i' ointingayam kawagu,” kangku.

¹⁸Om sinunudan ku nogi' iyolo' di kinowoyo-woyoo' do Kinorohingan do minonguhup doho', om i nokoboros di raja' dot id doho'. Om boros ka diyolo', “Kainou tumimpuun do momonsoi kawagu'dti!” ka. Om sodia' ngai' noddi iyolo' do momonsoi di karaja'ddi.

¹⁹Nga' soira' di nokorongou i Sanbalat, om i Tobia, om i Gisim, i tulun dot Arab diri, di maan dahai wonsoyo' om irak-irakai no iyahai diyolo' om nuntotori' iyahai diyolo'. Boros ka diyolo', “Nunu daa ot osorou-sorou dokoyu do wonsoyon dokoyu! Sumaap kou daa di raja'?” ka.

²⁰Om boros kangku do suminimbar, “Poundaron id Kinorohingan di momorinta' do surga iti wonsoyon dahai. Iyahai nopo om susuhuon i' dau, om tumimpuun no iyahai do momonsoi kawagu'dti. Nga' iyokoyu nopo om aiso' i' o kosorupayan do sumanganu do nunu nopo i hiti'd Yorusalim. Om soira' nopo do mogiboro-boros o tulun do pasal do Yorusalim om a' i' oroitan o dokoyu'd ngaran,” kangku.

Nohomia 3

Sinonong i Tolig do Yorusalim

¹Poingkaa no o kinowoyo-woyoo' do minononong di tolig do bandar do Yorusalim. Sinonong di Iliasib, i Boyoon dot Imam, om i piro-piro o tambalut dau i wawayaan di roitan do Wawayaan do Dumba', om pinodokot diyolo' i totobon. Om sinambayanan diyolo' iri do pinapatahak dot id'Tuhan. Om sinonong diyolo' om sinambayanan diyolo' i tolig do gisom do hiri'd walai dot akawas di roitan do Walai'd Akawas do Hatus om i walai'd akawas di roitan do Walai'd Akawas do Hananil.

²Minononong nopo kawagu di bohogian dit id dosunsudan diri om i tulun do Yorikou. Om i Sakur i tanak di Imri o minononong di bohogian dit id dosunsudan diri.

³Minononong nopo kawagu di wawayaan di roitan do Wawayaan do Sada' om i pinuruan do sompiiyon di Sinaa. Om pinowonsoi diyolo' i padakatan do totobon om i tontiil om i salampad do pongontiil di totobon.

⁴Minononong nopo kawagu di bohogian dot id dosunsudan diri om i Mirimot i tanak di Uria, i manangaki di Hakos. Om minomonsoi no kawagu di bohogian dot id dosunsudan diri om i Mosulam, i tanak di Birikia, i manangaki di Misisabiil. Om minomonsoi no kawagu di bohogian dot id dosunsudan diri om i Sadok i tanak di Baana.

⁵Om minomonsoi no kawagu di bohogian dot id dosunsudan diri om i tulun do Tokua, nga' a' i' minangakun do momonsoi di karaja' dit angawagat di pinonuhuan di mandur i piro-piro o boyoon di bandar.

⁶Minomonsoi nopo kawagu di wawayaan di roitan do Wawayaan do Yosana, om i Yoyada i tanak di Pasia, om i Mosulam i tanak di Bisoya. Om pinowonsoi diyolo' i padakatan di totobon, om pinodokot diyolo' i totobon, om pinowonsoi diyolo' i tontiil om i salampad do pongontiil di totobon.

⁷Om minomonsoi nopo kawagu di bohogian dot id dosunsudan diri om i Milasa i tulun do mantad hilo'd Gibion, om i Yadon i tulun do mantad hilo'd Mironot, om i tulun do Gibion om i tulun do Mispa. Iri nopo winonsoi diyolo' om i tolig do gisom do korikot di walai di gobunor do watas dot Iprat di ponong id Kotonobon.

⁸Om minomonsoi no kawagu di bohogian dit id dosunsudan diri om i Usiol, i tanak di Haraya, i tukang amas. Om minomonsoi nopo kawagu di bohogian dot id dosunsudan diri om i Hanania, i momomonsoi do tumau dot osonong o kosingudan. Winonsoi nopo dau nga' gisom do nokorikot di tolig di roitan do Tolig dot Alaab.

⁹Om minomonsoi no kawagu di bohogian dot id dosunsudan diri om i Ropaya i tanak di Hur, i momorinta' do songintanga' di watas do Yorusalim.

¹⁰Om minomonsoi nopo kawagu di bohogian dot id dosunsudan diri om i Yodaya, i tanak di Harumap. Iti nopo tolig diti nga' id toning kopio di walai

dau. Om minomonsoi no kawagu di bohogian dot id dosunsudan diri om i Hatus, i tanak di Hasabnia.

¹¹Minomonsoi nopo kawagu di tolig do bohogian dot id dosunsudan diri, om i walai dot akawas di roitan do Walai dot Akawas do Kiapui om i Malkia, i tanak di Harim, om i Hasub, i tanak di Pahat Muab.

¹²Om minomonsoi no kawagu di bohogian dot id dosunsudan diri om i Salum, i tanak di Halohis, i momorinta' do songintanga' di watas do Yorusalim, om nuhupan iyau di tangaanak dau'd tongoendu'.

¹³Om minomonsoi nopo kawagu di wawayaan di roitan do Wawayaan do Kubong om i Hanun om i tulun di poingiyon do hiri'd bandar do Sanua. Om pinodokot diyolo' i totobon, om winansayan diyolo' do tontiil om salampad do pongontiil di totobon. Konoruo' nopo di tolig do winonsoi diyolo' om 440 o mito, tu' gisom do nokorikot do hiri'd wawayaan di roitan do Wawayaan do Rinomos.

¹⁴Om minomonsoi nopo kawagu di wawayaan di roitan do Wawayaan do Rinomos om i Malkia, i tanak di Rikab, i momorinta' do watas do Bait-Kirim. Om pinodokot dau i totobon om winansayan do tontiil om salampad do pongontiil di totobon.

¹⁵Om minomonsoi no kawagu di wawayaan di roitan do Wawayaan do Tudan do Waig om i Salum i tanak di Kolhosi, i momorinta' do watas do Mispa. Om tinaapan dau i wawayaan diri om pinodokot dau i totobon om winansayan do tontiil om salampad. Om winonsoi nogi' dau i tolig do hiri'd toning di kabun do don raja' do hilo'd torobong di roitan do Torobong do Sila do gisom do nokorikot do hiri'd ralan di tinaangan di poiruhuk do mantad hiri'd Bandar di Daud.

¹⁶Minomonsoi nopo kawagu di bohogian dot id dosunsudan diri om i Nohomia i tanak di Asbuk, i momorinta' do songintanga' do watas do Bait-Sur. Om winonsoi dau i tolig do gisom do nokorikot di lobong do sompiiyon di Daud, om i kulam di winonsoi, om i walai do piro-piro o soudor.

I Tulun do Liwi do Nokouhup do Minononong di Tolid

¹⁷Iti ngai' no i tulun do Liwi do minomonsoi kawagu di piro-piro o bohogian di tolig: I Rohum nopo, i tanak di Bani om minomonsoi di bohogian dot id dosunsudan diri. I Hasabia nopo, i momorinta' do songintanga' do watas do Kohila, om minomonsoi di bohogian dot id dosunsudan diri do pongobi' di watas dau.

¹⁸I Binui nopo, i tanak di Hinadad, i momorinta' do songintanga' kawagu do watas do Kohila, om minomonsoi di bohogian dot id dosunsudan diri.

¹⁹I Isir nopo, i tanak di Yosua, i momorinta' do Mispas, om minomonsoi di bohogian dot id dosunsudan diri. Winonsoi nopo dau om i tolig di pinoiyanan di rapo-rapo do sumasangod do gisom do nokorikot do hiri'd kokilongon di tolig.

²⁰I Baruk nopo, i tanak di Sabai, om minomonsoi di bohogian dot id dosunsudan diri, do gisom do nokorikot do hiri'd wawayaan di walai di Iliasib, i Boyoon dot Agayo dot Imam.

²¹I Mirimot nopo, i tanak di Uria, i manangaki di Hakos, om minomonsoi di bohogian dot id dosunsudan diri, do gisom do nokorikot do hiri'dompok di walai di Iliasib.

I Piro-piro ot Imam di Nokouhup do Minononong di Tolid

²²Iti no o piro-piro ot imam di minomonsoi kawagu di piro-piro o bohogian di tolig: Iri ngai' nopo it imam di mantad id posorili' do Yorusalim om minomonsoi kawagu di bohogian dot id dosunsudan.

²³I Binyamin om i Hasub o minomonsoi kawagu di bohogian dot id dosunsudan diri; it id dotimbabaan di walai diyolo'. I Asaria, i tanak di Maasiya, i manangaki di Anania, o minomonsoi kawagu di bohogian dot id dosunsudan diri, it id toning di walai dau.

²⁴Om i Binui, i tanak di Hinadad, o minomonsoi kawagu di bohogian dot id dosunsudan diri, do mantad hiri'd walai di Asaria om gisom do nokorikot di linsuk di tolig.

25-26 Om i Palal, i tanak di Usai, o minomonsoi kawagu di bohogian dot id dosunsudan diri, do mantad hiri'd linsuk di tolig om i walai dit akawas di hiri'd walai do raja' di hiri'd sokid, it id toning di natad dot iyonon do madtatamong. Om i Podaya, i tanak di Paros, o minomonsoi di bohogian dot id dosunsudan diri, do gisom do nokorikot di pinogisaman di ponong id koulayon om it id somok do wawayaan di roitan do Wawayaan do Waig, om i walai dot akawas di tiyonon do madtatamong di Walai'd Sasambayanan dot Agayo. (Iti nopo nga' id somok di bohogian di bandar di roitan dot Opil, i kinoiyonon di piro-piro o tulun di maganu-anu do hiri'd Walai'd Sasambayanan dot Agayo.)

I Tulun do Suwai di Minononong di Tolid

27 Om iri nopo tulun do Tokua om minomonsoi di bohogian di tolig dit id dosunsudan. Om iti no o koduwo'd bohogian do winonsoi diyolo'. Iti nopo winonsoi diyolo' nga' pinointonod dit id hapak di walai'd akawas dit agayo, i tiyonon do madtamong di Walai'd Sasambayanan dot Agayo, om gisom do korikot do hiri'd tolig dit id somok do kinoiyonon di roitan dot Opil.

28 Haro o piro-piro ot imam di poundorong do hiri'd somok do wawayaan di roitan do Wawayaan do Kuda' do minomonsoi kawagu di tolig do mantad id wawayaan di roitan do Wawayaan do Kuda', i hiri'd dotimbabaan di walai diyolo' om poingkaa ponong id utara. Om sorompori-pori nopo i piro-piro ot imam do minomonsoi di tolig dit id dotimbabaan di walai diyolo'.

29 I Sadok i tanak di Imor, o minomonsoi di tolig dit id dotimbabaan di walai dau. Om i Somaya i tanak di Sokania, o minomonsoi di bohogian dot id dosunsudan diri. Iyau nopo om madtatamong di wawayaan di roitan do Wawayaan do Koulayon.

30 Om i Hanania i tanak di Solomia, om i Hanun i tanak di Salap do kusai di koonom, o minomonsoi kawagu di bohogian dot id dosunsudan diri. Om iti no koduwo'd bohogian do winonsoi diyolo'. Om i Mosulam i tanak di Borokia, o minomonsoi kawagu di bohogian dot id dosunsudan diri, om it id dotimbabaan di walai dau.

³¹Om i Malkia, i tukang amas, o minomonsoi di bohogian dot id dosunsudan diri. Konoruo' nopo di winonsoi dau om gisom do nokorikot di walai dot iyonon di tulun do maganu-anu do hiri'd Walai'd Sasambayanan dot Agayo om i tulun di dumadagang, it id toning di wawayaan di roitan do Wawayaan do Mipkad, it id toning di bilik di hiri'd sakai di tolig di hiri'd linsuk ponong id utara do ponong id koulayon.

³²Om i piro-piro o tukang amas om i tulun di dumadagang, o minomonsoi kawagu di bohogian di kolimpupuson no, i mantad id bilik di hiri'd sakai do tolig di hiri'd linsuk om gisom do nokorikot di wawayaan di roitan do Wawayaan do Dumba'.

Nohomia 4

Suminurilog i Nohomia di Tulun dit A' Sumokodung di Karaja'ddi

¹Om soira' di nokorongou i Sanbalat do nokotimpun no iyahai, i tulun do Yohudi, do momonsoi kawagu di tolig di bandar om kotogod no tomod iyou om timpun no do momohingi-hingi dahai.

²Om boros ka dau dot id toguang di koombolutan dau, om id toguang di piro-piro o soudor do Samaria, “Nunu daa ot osorou-sorou diti tulun do Yohudi di nongorutum diti, do wonsoyon diyolo'? Osorou tuu daa diyolo' do momonsoi kawagu diti bandar? Ondos tuu daa diyolo' om opongo no diyolo' ilo karaja' do sangadau noo do momongo, do papatahak iyolo'd porsombahan di sorobon? Milo i' kaka iyolo' do manganu do watu do mantad hiri'd kinotimungon di nongosorob do maan do pomonsoi kawagu?” ka.

³Om i Tobia nga' poingkakat i' do hiri'd toning dau. Om boros ka dau iyou, “Okuro-kuro kaka o tolig do wonsoyon diyolo'? Toni-toni nopo nga' kahaba' nobo'ddi!” ka.

⁴Om sambayang oku nod poingkaa, “Oi Kinorohingan, pokinongoho' no ilo pomohingi-hingi diyolo' dahai! Om pologoso' no dot ogulian iyolo' dilo pomohingi-hingi diyolo'. Pologoso' no dot apanakahan iyolo' do koinsanai di haro dot id diyolo', om pologoson no iyolo' dot atangkap om atanggayan do pisangod dot id pomogunan do suwai.

⁵Kada' no ompunai i winonsoi diyolo' dot araat om kada' kolihuwai i dusa diyolo' tu' nokopongindaraat no kopio iyolo' dahai, iyahai i momonsoi diti tolig,” kangku.

⁶Om wonsoyo' nopo dahai i tolig, om a' po alaid om songintanga' no o kasawato' di tolig do mantad ko' i kasawato' mantad, tu' ongorohian kopio i' o koinsanai di tulun do momonsoi di tolig.

⁷Om soira' di nokorongou i Sanbalat, om i Tobia, om i tulun dot Arab, om Amon, om Asdod dot a' dahai notingkadan do momonsoi kawagu i tolig do Yorusalim, om nosombol ngai' dahai i nongoposu, om a' noddi ogina-gina' o kototogod diyolo'.

⁸Om pogipapakat noddi iyolo' do mongoi panangod om mongoi pamagangau do Yorusalim,

⁹nga' sambayang no iyahai dot id Kinorohingan dahai om ponuhu' no iyahai do tongokusai do tumamong do sumaap diyolo' do tadau om totuong.

¹⁰Om iti no o sinding do sininding di tulun do Yohudi, “Ongoluhoi no iyahai do mamabo diti binabo; ogumu' kopio o kinaraagan do maan iduwo'. A' no iyahai kogoos do momonsoi kawagu diti tolig do baino',” ka.

¹¹Ondos daa di pisangod dahai om a' iyahai kokito diyolo' om a' iyahai koilo di wonsoyon diyolo' dot id dabantalan dot a' po iyolo' korikot do mongoi pamatai dahai om mongoi poningkod di karaja' dahai.

¹²Nga' mongoi kasai' nopo i tulun do Yohudi di poingiyon dot id rolot di pisangod do popoinsan dahai dit osorou daa di pisangod dahai do wonsoyon diyolo' dot id dahai.

¹³Om onuwai ngai' ku noddi i tulun do rapo-rapo do don sumasangod. Nonuan ku iyolo' do gayang om tandus om pana'. Om potomongo' ku no iyolo' do tumanud di pinuruan do sompiiyon diyolo' do hiri'd tolikud do hinonggo nopo o tolig dit a' po nopongo.

¹⁴Om okito ku'ddi do moddosi ngai' i tulun. Om boros kangku dot id diyolo' om id koinsanai di boyoon om i pagawai diyolo', “Kada' kou poddosi dilo

pisangod toko'. Sorohon toko' no do Tuhan nopo om okoris i' om agayo o kuasa', om sangod toko' no do bagi' do bansa' toko', om bagi' do tangaanak toko', om sawo toko', om bagi' diti walai toko',” kangku.

¹⁵Om korongou noddi di pisangod dahai do noilaan dahai it osorou daa diyolo' do wonsoyon diyolo' dot id dahai, om kopurimanai noddi diyolo' do naantaban id Kinorohingan it osorou mantad diyolo' do wonsoyon. Om oinsanan nopoddi iyahai do guminuli' do minongoi pomonsoi kawagu di tolig.

¹⁶Om mantad poddi om songintanga' nopo di tulun ku om momonsoi di tolig om songintanga' no om madtamong do kipinakai do rasuk do basi' om ongkitandus om ongkikolid, om ongkipana'. Om iso-iso' ngai' nopo o ginawo di boyoon dahai do sumokodung do koinsanai di tulun

¹⁷di momonsoi kawagu di tolig. Om iri i tulun dot ongkiinigit di pakakas do pomonsoi o tiso'd longon nga' kiinigit po do rapo-rapo do don sumasangod o longon do tiso'.

¹⁸Om koinsanai di momonsoi di tolig nga' ongkiabil ngai' nopod gayang. Om iri nopo tulun di popouni do torumpit do popoinsan nga' moyo-woyo' ngai' nopo doho'.

¹⁹Om sunudai ngai' ku no i tulun om i pagawai om i boyoon diyolo' do poingkaa, “Iti nopo karaja' diti nga' agayo kopio o kinotongkopon om mogiinsodu-odu' toko'ddi do momonsoi diti tolig.

²⁰Nga' soira' nopo dot orongou dokoyu i torumpit om tumimung kou no do hiti'd posorili' ku. Om sumaap indo o Kinorohingan do bagi' dati',” kangku.

²¹Gowoi poddi om pointikid-tikid nopod tatau do mantad poddi numawau nogi' om gisom do koulai i rombituon do dongotuong do kumaraja' o songintanga' dahai do momonsoi di tolig om songingkat o songintanga' dahai do madtamong dot ongkiinigit do tandus.

²²Om maso nodti do sinunudan ku i tongokusai di momohuruan om i mongunguhup diyolo' do mundorong do hilo'd Yorusalim do dongotuong om atamangan i' dahai i bandar om kakaraja' pondo do dangadau.

²³Om a' ku i' iduwon i rasuk ku do dongotuong piya, om i piro-piro o tambalut ku om i piro-piro o susuhuon ku om i piro-piro o madtatamong doho' nga' aiso' i' o mongidu'd rasuk. Om ongkiinigit kasai' nopo iyahai di rapo-rapo dahai do don sumasangod.

Nohomia 5

Tinulung di Nohomia i Tulun do Mosikin

¹Om alaid-laid noddi do mantad diri om ogumu'ddi o tulun, do Yohudi do tongokusai om tongoondu' do somboro-boros dot a' manangkasanangan di sompi' ko' tulun do Yohudi di suwai.

²Boros ka nod wookon diyolo', "Iyoho' nopo om ogumu' o tanak. Om manu iyahai'd gandum tu' iri poo o koposion dahai," ka.

³Om boros ka nod wookon om, "A' no milo dot a' pasandaon o tumo, om kabun dot anggur, om walai ku tu' mokiboboli oku'd gandum, om a' i' iyahai olikapan," ka.

⁴Om suwai nod tulun om somboro-boros dot, "A' no milo dot a' iyahai molos do tusin do maan do pambayar do sukai di pokionuon do raja', do ponukai di tumo om kabun dot anggur dahai.

⁵Iyahai nga' sompi' i' ko' tulun do Yohudi. Om tangaanak dahai nga' iyo i' di tangaanak do Yohudi'd suwai. Nga' dahai nopod tangaanak om a' no milo dot a' osiliu do turipon. Om haro no o piro-piro di tangaanak dahai do tongoondu' do nakadagang do silihon do turipon. Nga' aiso' no o milo dahai'd pokukurayan tu' tumo om kabun dot anggur dahai nga' nangkasanda' ngai' no dahai," ka.

⁶Om soira' di norongou ngai' ku i boros diyolo'ddi om otogod tomod oku'ddi,

⁷om osorou ku'ddi dot apatut do haro o wonsoyon. Om togodo' ngai' ku no i boyoon om i boyoon do rayat. Om boros kangku dot id diyolo',

“Minonginggorit kou do tobpinai dokoyu!” kangku. Om papaharo oku noddi do pitimungan do koinsanai'd tulun do manalasai do kosusaan diri.

⁸Boros kangku, “Nokototos no iyahai do mimboli kawagu di piro-piro koobpinayan toko' di sompi' ko' tulun do Yohudi dit a' no kumukuro dot a' dumagang dot id tulun do bansa'd suwai. Nga' baino' noddi om iyokoyu o mamadsal do koobpinayan dokoyu do padagang do tinan diyolo' do sumiliu do turipon dokoyu, om iyolo' daa nga' sompi' i' ko' tulun do Yohudi!” kangku. Om kada' nopo ungkomi i piro-piro o boyoon tu' aiso' no o milo diyolo'd posimbaron.

⁹Om boros kangku'ddi kawagu, “Iri nopo winonsoi dokoyu'ddi om a' no kopio osonong. Apatut dot oronok kou do Kinorohingan om momonsoi dit otopot. Om a' kou indo kowonsoi do paantakan di pisangod toko', i tulun dot aiso' o Kinorohingan do momohingi-hingi dati'.

¹⁰Nokoolos ngai' ku no i tulun diri do tusin om gandum, om i piro-piro o tobpinai ku om i kongoombolutan ku nga' pinopoolos nogi'. Baino' nopo om kada' toko' no pokionuo' i pambayar daa do tutang diyolo' dot id dati'.

¹¹Tonuson ngai' nopo i tutang diyolo' dot id dokoyu dot iri tuu i tusin ko' i gandum, ko' i waig dot anggur ko' tumau po do saitun. Om lomusan no kopio dokoyu do popoguli' dot id diyolo' di tumo, om i kabun dot anggur, om i kabun do saitun om i walai diyolo'!” kangku.

¹²Om boros kaddi di piro-piro o boyoon, “Wonsoyon i' dahai o miagal di nokoboros nu. Pogulion ngai' i' dahai iri om a' no dahai pokibayaran i tutang diyolo',” ka. Om lohowo' ngai' ku no it imam om suhuo' ku no i piro-piro o boyoon diri do sumumpa' dot id toguang ngai' dit imam do wonsoyon kopio diyolo' o miagal di nokoboros diyolo'ddi.

¹³Om iduwo' ku noddi i tagkos ku di poingagkos ku om pounkarabo' ku no. Om boros kangku'ddi, “Miagal nodti o Kinorohingan do pounkarab dot isai nopo dokoyu it a' sumulung di batos di pinoboros dokoyu'ddi. Om ngoyon nondod Kinorohingan o walai dokoyu om koinsanai do dapu' dokoyu om rumutum kou nondo,” kangku. Om oinsanan nopo i tulun di songintimung do

hiri do minomoros dot, “Amin!” ka. Om pamarayou nodd i yolo'd Tuhan. Om wonsoyo' nodd i piro-piro o boyoon i nakabatos diyolo'.

Kopuhawango' di Nohomia

¹⁴Nosiliu oku'd gobunor do Yohuda do solinaid do hopod om duwo o toun, do mantad di koduwo nohopod do toun di Raja' Artasasta do momorinta' om gisom di kotolu nohopod om duwo do toun dau do momorinta'. Om solinaid nopoddi om a' oku i' om i koobpinayan ku insan panganu di taakanon di maan daa do dong gobunor.

¹⁵Nga' pointikid-tikid di gobunor dot id gulu ko' iyoho' om nosiliu ngai' nopod tonggungan di rayat dot awagat tu' minokianu i' iyolo' dot apat nohopod o tusin do pirok do sangadau, do maan diyolo'd pomoli do taakanon om waig dot anggur. Om iri piya i susuhun diyolo' nga' nokoponginggorit i' di rayat. Nga' iyoho' nopo om a' oku i' minomonsoi do miagal diri tu' ooris oku i' do Kinorohingan.

¹⁶Tuminotos oku nogi' do gisom dot agaas-gaasan ku do minononong di tolig om a' oku i' mininganu do tana' dot ongokooro' piya do maan ku'd doho'. Om iri nogi' i pakaraja' dot id doho' nga' minuhup ngai' i' do minononong di tolig.

¹⁷Om oubas oku nogi' do popoilang do makan do hiri'd walai ku do hatas om limo nohopod o tulun do Yohudi do mogiwoyo-woyo' di piro-piro o boyoon diyolo'. Om paakanon ku po o koinsanai di tulun do rumikot dot id doho' do mantad id bansa'd suwai di hiri'd posorili'.

¹⁸Monikid tadau oku nopo do monumbali' do songinan o sapi' om onom o tinan do dumba' dit ongolomu' om ogumu' o manuk do sumbolion ku. Om pointikid-tikid do tadau'd kohopod om poposodia' oku do waig dot anggur di wagu po kowonsoi. Nga' oilaan ku i' o kawagato' do tonggungan di rayat om a' ku iddi nanu i bohogian do tahakon do maan do dong gobunor.

¹⁹“Om pokionuon ku no, oi Kinorohingan, do sorohon ngai' nu daa i nongowonsoi ku do bagi' diti bansa'dti, om barakatai oku no,” kangku.

Nohomia 6

Pakat dot Araat do Sumaap di Nohomia

¹Om korongou noddi i Sanbalat om i Tobia, om i Gisim, om i piro-piro o pisangod dahai'd suwai do nopongo no dahai do momonsoi i tolig, om i nongoposu nga' nongosombol no, om iri po i piro-piro o totobon ot a' dahai nokodokot do hiri'd piro-piro o wawayaan di bandar.

²Om posunudai oku no di Sanbalat om i Gisim do mangangat daa doho' do mongoi solowot diyolo' dot id iso' o kawalayan do hilo'd Rantai dot Ono. Nga' oilaan ku i' do popokoruol daa iyolo' doho'.

³Om ponuhu' oku noddid tulun do mongoi pomisunud diyolo' dot a' oku koongoi tu' maso ku do momonsoi'd karaja' dit agayo kopio. Mada' oku i' dot otingkadan i karaja' do mongoi solowot diyolo' o kotingkad-tingkadan.

⁴Om ingapat oku nopo daa diyolo' posunudai do boros do miagal diri nga' iyo kasai' nopoddi o posimbaron ku.

⁵Om suhuo' no di Sanbalat o tiso' di susuhuon dau do mongoi pomisunud doho' di koinglimo no. Nga' iti nopo baino' om tinulis dot id surat di poingukab.

⁶Poingkaa o suang di surat: “Minomisunud i Gisim doho' do haro o pimboroson do tulun di bansa'd suwai do hiti'd posorili' do mumbal kou daa di tulun do Yohudi do sumaap do porinta, om iri noddi o kapananangan dokoyu di tolig di bandar. Om nokoboros nogi' dot osorou-sorou nu daa do sumiliu'd raja' do Yohudi,

⁷om nokopomili' ko no do piro-piro o nabi do poposiliu diya'd raja' do hilo'd Yorusalim. Om pointantu' no do korongou i' i raja' do pasal diti om osorou ku dot osonong nogi' do misolowot to om opibara-barasan no o hal diti,” ka.

⁸Om pokirimai ku no iyau dot isimbar do poingkaa, “Aiso' i' ot otopot di boros nu'ddi. Winonsoi-wonsoi nu i' iri,” kangku.

⁹Om mumbal daa iyolo' do monompurolosi dahai om otingkadan indo dahai i karaja'ddi. Nga' sumambayang oku po do poingkaa, “Oi Kinorohingan, pokoriso' oku no!” kangku no.

10Om tontok nogiddi do minongoi oku songkoduwo do hiri'd di Somaya, i tanak do kusai di Dolaya, i manangaki di Mihitabiil, tu' a' iyau milo do tumongkiad di walai dau do mongoi solowot doho'. Om boros ka dau dot id doho', "Kaino kama mongoi lisok do hiri'd Bilik dot Olidang do hilo'd Walai'd Sasambayangan dot Agayo om mongontiil to i' tu' haro moti' o tulun do mongoi pamatai diya' do totuong do baino'," ka dau.

11Om boros kangku'd suminimbar, "Okon oku i' ko' tulun dit orohian do mogidu'. Ondos nu daa om mumboyo' oku do mongoi lisok do hiri'd Walai'd Sasambayangan dot Agayo do mokimapasi? A' oku i' kopio momonsoi do miagal diri," kangku.

12Om soira' di minomusorou kopio oku nga' kopurimanai ku no dot okon i' ko' Kinorohingan o minomisunud di Somaya, nga' sinisipan i' daa iyau di Tobia om i Sanbalat do popoboros diri dot id doho'.

13Sinisipan daa diyolo' iyau do monompurolosi doho' om kowonsoi oku i' daa'ndo do dusa, om araag i' o ngaran ku om boro-borosan nondo do tulun.

14Om sambayang oku no do poingkaa, "Oi Kinorohingan, soroho' no i winonsoi di Tobia om i Sanbalat, om hukuman no iyolo'! Om soroho' no i Noaya, i nabi do tondu' diri, om koinsanai di nabi do suwai di mumbal daa do monompurolosi doho'," kangku.

Nopongo do Mononong i Tolig

15Om katalib poddi o limo nohopod om duwo o tadau do kuminaraja' om kopongo ngai' nogi' do momonsoi i tolige do tontok di tadau do koduwo nohopod om limo do tulun dot ilul.

16Om soira' di nokorongou ngai' i pisangod dahai dit id pogialatan di piro-piro o bansa'd suwai di hiri'd posorili', om kopurimanai nogiddi diyolo' do nointingayam iyolo' tu' koinsanai di tulun om koilo i' do kinapanga-pangaan nopo di karaja'ddi nga' mantad id nuhupan do Kinorohingan.

17Om solinaid nopoddi do maso'ddi om mikirim-kirim pod surat i piro-piro o boyoon do tulun do Yohudi om i Tobia.

¹⁸Om ogumu' i' o tulun do Yohudi do mambalut di Tobia tu' monongiwan i' iyau di Sokonia i tanak di Ara. Om kawagu po nga' iri nopo tanak di Tobia di roitan dot i Yohanan nga' minanansawo di tanak do tondu' di Mosulam, i tanak di Borokia.

¹⁹Om popimboroson nopo di tongoulun dot id toguang ku o kosonongo' di Tobia, om posunudon ngai' diyolo' dau o koinsanai di doho'd boros. Om poppingkirim po daa iyau'd surat do ponompurolosi doho'.

Nohomia 7

¹Om kopongo poddi do mononong i tolig di bandar, om ponuhu' oku no do podokot di totobon di piro-piro o wawayaan. Om i tulun do madtatamong di wawayaan, om i piro-piro o modsisinding, om i tulun do Liwi nga' nosuhu' ku no do momonsoi di diyolo'd buruon.

²Om ponuhu' oku no do duwo o kusai do momorinta' do bandar do Yorusalim: iyolo' nopo om i Hanani, i tobpinai ku om i Hanania, i boyoon di kuta' do padtamangan. I Hanania nopo om milo kopio do ponongkuyaanan om oronok do Tuhan; aiso' no o tulun do koiyo dau.

³Om sunudai ku no iyolo' dot a' mongiwang di wawayaan do Yorusalim do dongkosuabon dot a' po asawa-sawat o tadau om mositi' no do modtobon om mongontil di wawayaan dit a' po kotingkod do kumaraja' i madtatamong do dongsosodopon. Om sinunudan ku nogi' iyolo' do momili' do tulun dot id pogialatan di tulun do poingiyon do hilo'd Yorusalim om monuhu' do piro-piro diyolo' do momonsoi'd piro-piro o karaja' di natantu' mantad, om iri no suwai om madtamong do hiri'd posorili' di walai diyolo'.

Dopitar do Ngaran do Tulun di Nokoguli' do Mantad id Pomogunan do Pinananggayan do Pisangod

(Isr. 2.1-70)

⁴Yorusalim nopo nga' bandar dot agayo nga' okuri' po o tulun do poingiyon do hiri, om a' po adala' o walai do nowonsoi'd hiri.

⁵Om poiloo' oku nod Kinorohingan do monimung ngai' di tulun om i boyoon diyolo' om i pagawai diyolo', om ointob ku i' iyolo' do tumanud di ngaran di

sinolusukan diyolo' di nongkotulis. Om tontok noddi do nokito ku i pinotulisan do ngaran di tulun dit id gulu kopio koguli' do mantad id pomogunan do pinananggayan do pisangod. Om iti no i pointulis do hiri'd pinotulisan diri:

⁶Ogumu' o tulun di natanggayan do hilo'd pomogunan di pinananggayan do pisangod do tuminongkiad di watas do Babil om guminuli' kawagu do hilo'd Yorusalim om hilo'd Yohuda, om pinakayaan do hiri'd bandar diyolo'. Iri nopo piro-piro o sompiiyon diyolo' nga' alaid no do poundorong do hiri'd pomogunan do pinananggayan do pisangod do hilo'd Babil, do mantad poddi tinangkap om tinanggayan iyolo' di Raja' Nobukadnisar.

⁷Boyoon nopo diyolo' om i Sorubabil, i Yosua, i Nohomia, i Asaria, i Raamia, i Nahamani, i Mordikai, i Bilsan, i Mispirit, i Bigwai, i Nahum om i Baana.

⁸⁻²⁵Iti no o dopitar do ngaran di piro-piro o pinuruan do sompiiyon dot Israil, om kogumuon do tulun dot id suang do pointikid-tikid do pinuruan do sompiiyon di nokoguli' do mantad id pomogunan do pinananggayan do pisangod:

Paros	--- 2,172
Sopasa	--- 372
Ara ---	652
Pahat-Muab (i sinakagon di Yosua om i Yoab)	--- 2,818
Ilam	--- 1,254
Satu	--- 845
Sakai	--- 760
Binui	--- 648
Bobai	--- 628
Asgad	--- 2,322
Adonikam	--- 667
Bigwai	--- 2,067
Adin	--- 655
Atir (i roitan dot i Hiskia)	--- 98



Hasum	--- 328
Bosai	--- 324
Harip	--- 112
Gibion	--- 95

26-38 Om iri tulun di poingiyon dot id kabandaran diti o komolohingan di gulu po nga' guminuli' nogi' do mantad id pomogunan do pinananggayan do pisangod:

Baitlahim om Nitopa	--- 188
Anatot	--- 128
Bait-Asmawit	--- 42
Kiriat-Yiarim, Kopira om Birot	--- 743
Rama om Giba	--- 621
Mikmas	--- 122
Baitol om Ai	--- 123
Nibo di tiso'	--- 52
Ilam di tiso'	--- 1,254
Harim	--- 320
Yorikou	--- 345
Lod, Hadid om Ono	--- 721
Sinaa	--- 3,930

39-42 Iti no o dopitar do ngaran di pinuruan do sompiiyon do piro-piro ot imam di guminuli' do mantad id pomogunan di pinananggayan do pisangod:

Yodaya (i sinakagon di Yosua)	--- 973
Imor	--- 1,052
Pasur	--- 1,247
Harim	--- 1,017

43-45 I piro-piro o pinuruan do sompiiyon do Liwi di minuli' do mantad id pomogunan di pinananggayan do pisangod:

Yosua om i Kadmiol (i sinakagon di Hodiwia)	--- 74
---	--------

I popouni do tuunion do hiri'd Walai'd Sasambayangan dot Agayo (i sinakagon di Asap)	--- 148
I Madtatamong do wawayaan di Walai'd Sasambayangan dot Agayo (i sinakagon di Salum, Atir, Talmon, Akub, Hatita om Sobai)	--- 138

46-56Iti no o dopitar do ngaran di piro-piro o pinuruan do sompiiyon di maganu-anu do hiri'd Walai'd Sasambayangan dot Agayo di minuli' do mantad id pomogunan do pinananggayan do pisangod: Siha, Hasupa, Tabaot, Kiros, Sia, Padon, Libana, Hagaba, Salmal, Hanan, Gidol, Gahar, Riaya, Risin, Nikoda, Gasam, Usa, Pasia, Basai, Mounim, Nopusim, Bakbuk, Hakupa, Harhur, Baslit, Mohida, Harsa, Barkos, Sisora, Tima, Nosia om Hatipa.

57-59I piro-piro o pinuruan do sompiiyon di piro-piro o susuhun di Suliman di minuli' do mantad id pomogunan di pinananggayan do pisangod: Sotai, Sopirit, Porida, Yaala, Darkon, Gidol, Sopasa, Hatil, Pokirit-Hasibaim, Amon.

60Koinsanai nopo di sinakagon do tulun di maganu-anu do hiri'd Walai'd Sasambayangan dot Agayo do mihompit di sinakagon di piro-piro o susuhun di Suliman di minuli' do mantad id pomogunan di pinananggayan do pisangod om 392 o tulun.

61-62Iti ngai' no i tulun do minuli' do mantad hilo'd bandar do Tilmila, Tilharsa, Korub, Adon om Imor, nga' a' i' iyolo' milo do popointalang kopio ondung sinakagon iyolo' do bansa' dot Israil. Iyolo' nopo om id suang do pinuruan do sompiiyon di Dolaya, om i Tobia om i Mikoda. Oinsanan nopo om 642 o tulun.

63-64Om haro nogi' o piro-piro o pinuruan do sompiiyon dot imam dit a' nokito o pinotulisan do ngaran di taki-aki diyolo'. Iri nopo pinuruan do sompiiyon diri nga': i Habaya, i Hakos om i Barsilai. (Haro o songulun di taki-aki do pinuruan do sompiiyon dot imam di Barsilai do minangawin do tondu' di sinakagon do pinuruan do sompiiyon di Barsilai di hilo'd Giliad. Om pakayo' noddi dau o ngaran di sompiiyon do tiwanon dau.) Om a' iddi iyolo'

naanu do sumiliu dot imam tu' a' i' diyolo' milo do pointalangan kopio ondung isai o taki-aki diyolo'.

65Om noduhan diri iyolo' di gobunor do watas do Yohuda do mangakan di taakanon di nakatahak dot id Kinorohingan do daamot po dot aiso' ot imam di milo do mongilo kopio do mamakai dit Urim om Tumim.

66-69Om koinsanai nopo di tulun do minuli' do hilo'd pomogunan dau do mantad id pomogunan di pinananggayan do pisangod om 42,360 o tulun. Om suwai no ko' iri om minuli' nogi' i piro-piro o susuhuon diyolo' do 7,337 o tulun, om iri no modsisinding om 245 o tulun. Om nigitan nogi' diyolo' i tayam-tayam diyolo' do poingkaa o kogumuo': Kuda' --- 736 Bagal --- 245 Unta --- 435 Kaladai --- 6,720

70-72Om ogumu' ot id pogialatan di rayat do minanahak do nipuhawang do mongingkuri-kuri' do balansa' do pononong di Walai'd Sasambayangan dot Agayo:

Mantad id gobunor	8 kilogram do tamas
50 o mangkuk do pakayon do sumambayang	
530 o rasuk dot imam dit anganaru	
Mantad id piro-piro pinuruan do sompiiyon	168 kilogram do tamas
1,250 kilogram do pirok	
Mantad id tulun do suwai	168 kilogram do tamas
140 kilogram do pirok	
67 o rasuk dot imam dit anganaru.	

73Om oinsanan nopo i tulun dot Israil, om it imam, om i tulun do Liwi, om i madtatamong do wawayaan di Walai'd Sasambayangan dot Agayo om i modsisinding, om ogumu' o tulun toomod, om i tulun di maganu-anu do hiri'd Walai'd Sasambayangan dot Agayo, do miniyon do hiri'd kabandaran om hiri'd kokompungan do hilo'd Yohuda.

Nohomia 8

Binasa' di Isra i Tourat dot id Toinsanan di Tulun

¹Tontok di tulun do koturu' om nongkoundorong ngai' noddid i tulun dot Israil do hiri'd bandar diyolo'. Om tontok di tadau do koiso' do tulun diri om timung ngai' no iyolo' do hilo'd Yorusalim do hiri'd natad dit otimbabaan di wawayaan di roitan do Wawayaan do Waig. Om suhuo' no diyolo' i Isra, it oilo kopio do Tourat di pinatahak do Tuhan dot id tulun dot Israil, i pinolombus di Musa, do mongoi panganu di buuk do Tourat diri.

²Om ngoyo' no di Isra iri om igitai no dau do hiri'd toguang di tulun di songintimung --- i tongokusai, om i tongoondu', om i tangaanak di milo nod mokinongou.

³Om basao' no di Isra i Tourat diri dot id diyolo' do mantad po di kosuabon om gisom do pitangaadau. Om orohian ngai' nopo iyolo' do mokinongou'ddi.

⁴I Isra nopo nga' poingkakat do hiri'd mimbar di papan do winonsoi. Om iri nopo mimbar diri nga' winonsoi do maan do maso'ddi. Om iti ngai' no o tulun di poingkakat do hiri'd dawananan dau: i Matisa, i Sima, i Anaya, i Uria, i Hilkia om i Maasiya. Om iri no i songingkakat do hiri'd dogibangan dau om i Podaya, i Misail, i Malkia, i Hasum, i Hasbadana, i Sakaria om i Mosulam.

⁵Iri nopo mimbar di ningkokoton di Isra nga' asawat i' ko' mantad di tulun dot ogumu' om onggokito ngai' nopoddi iyolo' dau. Om maha' di noukaban no dau i buuk, om ingkakat ngai' no iyolo'.

⁶Om boros kaddi di Isra, “Royohon no o Tuhan, i Kinorohingan dot Agayo,” ka dau. Om oinsanan nopo i tulun do pinopoinsawat do longon diyolo' om simbar no do poingkaa, “Amin! Amin!” ka. Om otud ngai' no iyolo' do tuminuku' dot id Kinorohingan.

⁷Om hangog noddid iyolo' om ingkakat no do hiri'd kinoiyonon diyolo', om potuduko' noddid di piro-piro o tulun do Liwi i Tourat dot id diyolo'. Iri nopo i tulun do Liwi diri nga': i Yosua, i Bani, i Sorobia, i Yamin, i Akub, i Sabitai, i Hodia, i Maasiya, i Kolita, i Asaria, i Yosabad, i Hanan om i Polaya.

⁸Om pinasalin diyolo' o boros di Tourat do Kinorohingan om pinatarang o komoyon diri do gisom dot osuhutan kopio di tongoulun.

⁹Om soira' di norongou di tulun dot ogumu' do binasa' i Tourat diri, om nongosudu'ddi iyolo' om ihad no iyolo'. Om sunudai noddi di Gobunor Nohomia, om i Isra it Imam it oilo kopio di Tourat diri, om i tulun do Liwi i pinoposuhut di Tourat diri, o koinsanai di tulun do poingkaa, “Tadau nopod baino' om tadau di nokotobilang do maan do don Tuhan, i Kinorohingan toko', om kada' kou nogi' tongob om kada' kou ihad.

¹⁰Nga' uli' kou nogi' do dinondo om moginakan i'. Om bohogian no di taakanon om waig dot anggur dokoyu i tulun dit aiso' o taakanon. Tadau nopod baino' om tadau di nokotobilang do maan do Tuhan toko', om kada' kou tongob. Tu' iri nopo i kaarapadan do patahakon do Tuhan dot id dokoyu om popokoris i' dokoyu,” ka.

¹¹Om ngoyo' noddi di tulun do Liwi insasamadai o koinsanai di tulun om piguli-guli' po diyolo' do popimboros o boros do poingkaa, “Kada' kou tongob do tontok do tadau'dti, i tadau di nokotobilang do maan do don Tuhan,” ka.

¹²Om uli' ngai' noddi i tulun om akan no iyolo' om inum do mikuwo'd ongotood tomod. Om bohogiai no diyolo' i tulun do suwai di taakanon diyolo' tu' nosuhutan no kopio diyolo' o komoyon di binasa' di norongou diyolo'ddi.

Tadau dot Agayo do Kinuhub-Kuhub

¹³Om tadau noddi kawagu om ongoi ngai' no i boyoon do pinuruan do sompiiyon, om it imam, om i tulun do Liwi do hiri'd di Isra do mongoi pinsingilo di ponudukan di Tourat.

¹⁴Om kabantalai no diyolo' do hiri'd Tourat, i pinatahak do Tuhan di pinolombus di Musa, do sinuhu' i tulun dot Israil do miyon dot id kinuhub-kuhub dot oruuhai, do solinaid di Tadau dot Agayo do Kinuhub-Kuhub.

¹⁵Om poboroso' noddi diyolo' dot id tulun dot ogumu' ot iso' o ponuhuan, om potongkopo' no diyolo' iri dot id pointongkop do Yorusalim om hiri'd kabandaran om hiri'd kokompungan. Poingkaa i ponuhuan diri, “Ongoi kou no do hilo'd konuluhanan om manganu do raan do kayu dot aras, om kayu do saitun, om kayu di kitumau, om guas do kurma, om raan di kayu do suwai do

maan do wonsoyon do kinuhub-kuhub do tumanud di pinonuhuan di nokotulis do hiri'd buuk do Tourat," ka.

16Om ongoi ngai' noddid i tulun panganu do raan di kayu'ddi, om pomonsoi no iyolo' do kinuhub-kuhub do hiri'd sakai di taap do walai diyolo' dit arantai, om hiri'd natad do walai diyolo', om hiri'd natad dit id dotimbabaan di Walai'd Sasambayanan dot Agayo, om hiri'd pogititimungan do tulun dot ogumu', it id toning di wawayaan di roitan do Wawayaan do Waig, om hiri'd pogititimungan do tulun dot ogumu', it id toning di wawayaan di roitan do Wawayaan dot Ipraim.

17Koinsanai di tulun di nongkoguli' do mantad id pomogunan di pinananggayan do pisangod nga' minomonsoi ngai' nopo do kuhub-kuhub, om iyon noddid iyolo'd hiri. Om diri nogindo do nowonsoi o miagal diri do mantad di poimpasi po i Yosua, i tanak di Nun. Om oinsanan nopo dot ongosimbayan om ongooropod i tulun.

18Om mantad nopo di tadau do koiso' di tadau do karamayan diri om gisom do norikot i tadau do kolimpupuson om mambasa' kasai' nopo iyolo' do sobohogian di Tourat do Kinorohingan do pointikid do tadau. Om ruminamai iyolo' do solinaid do turu' o tadau, om tontok di kawalu'd tadau om haro'ddi o pinitimungan dot agayo do pongolimpupus di karamayan diri, do tumanud di pinonuhuan do hiri'd Tourat.

Nohomia 9

Nakun Ngai' di Tulun o Dusa Diyolo'

1-2Tontok di tadau'd koduwo nohopod om apat do tulan diri om timung ngai' no i tulun dot Israil do puasa do popointalang do rumologo iyolo' di dusa diyolo'. Om nokotongkiad no iyolo' do mantad id koinsanai'd tulun di bansa'd suwai. Om panampakai no iyolo' do karung om arabai no diyolo'd pupuk o tulu diyolo' do popointalang do tumongob iyolo'. Om ingkakat noddid iyolo' om pangakun no di dusa do nongowonsoi diyolo' om i nongowonsoi di taki-aki diyolo'.

³Om haro i' doti' o tolu o jam do binasa' dot id diyolo' i Tourat do Tuhan, i Kinorohingan diyolo', om tolu poddi kawagu o jam do minangakun iyolo' di dusa diyolo'. Om otud nogiddi iyolo' do tuminuku' dot id Tuhan, i Kinorohingan diyolo'.

⁴Hiri nopo nga' haro o mimbar dot iyonon di tulun do Liwi om songingkakat nopod hiri nga': i Yosua, i Bani, i Kadmiol, i Sobania, i Buni, i Sorobia, i Bani, om i Konani. Om sambayang noddi iyolo' dot opuhod dot id Tuhan, i Kinorohingan diyolo'.

⁵Minomimpin nopo do sumambayang do tadau'ddi om i tulun do Liwi: i Yosua, i Bani, i Kadmiol, i Hasabnia, i Sorobia, i Hodia, i Sobania om i Pitaya. Boros ka diyolo', "Ingkakat no om royoho' no o Tuhan, i Kinorohingan toko! Royohon no iyau do gisom dot alaid! Royohon no o ngaran dau di kikagayaan, do mulong piya dot a' i' daa kabagal-bagal o pamarayou do tulun dau!" ka.

Sambayang do Mangakun do Dusa

⁶Om sambayang ngai' noddi i tulun dot Israil do poingkaa, "Iya' noo o Tuhan, oi Tuhan; iya' no o minomonsoi do koinsanai do hilo'd tawan om koinsanai dilo rombituon do hilo'd tawan. Iya' no o manahak do koposion om iya' o momogompi' do koinsanai'd nunu nopo. Koinsanai di kisinundu do hilo'd tawan nga' motud ngai' nopo do tumuku' dot id diya'. Om minsiriba' iyolo' dot id diya'.

⁷Iya' noo, o Kinorohingan, oi Tuhan. Iya' no i minomili' di Abram do mantad id pogialatan do bansa' dau. Tinongkiadan dau o Ur, i hilo'd Babil, tu' winoyo' nu i' iyau. Om pinungaranan nu iyau do ngaran do wagu, dot i Abraham.

⁸Om koilaa' nu no dot otorodok iyau dot id diya', om pomonsoi ko no do tumpungo dot ogirot dot id dau. Minamatos ko do papatahak dau di tana' do tulun do Kanaan, om Hit, Om Amori, om i tana' do tulun do Poris, Yobus om Girgasi. Om koinsanai nopo iri do pinatahak nu dot id dau, do sumiliu dot iyonon do koinsanai di sinakagon dau. Om binayaan nu i' i' batos nu. Tu' otulid i' o wonsoyon nu, om opuhawang ko.

⁹Nokito nu i' i koinggoritan di taki-aki dahai di gulu po, norongou nu i' i tihad diyolo' di hilo' iyolo'd Masir om di hilo' iyolo'd Rahat do Toborau.

¹⁰Minomonsoi ko do koimayaan dot id toguang di raja', om id toguang ngai' di pagawai om i rayat do pomogunan diri. Tu' oilaan nu i' do pinokorualan diyolo' i tulun nu.

¹¹Pinigirang nu i rahat do winayaan di tulun nu. Om pinosoborong nu iyolo' do minaya' do tana' dit otuu, om nongolondod do hiri'd waig dot aralom i minomogusa' diyolo', miagal po iyolo' di watu di nakasaalom do hilo'd rahat dit opuhod om korolosi.

¹²Pinotunud nu iyolo' do haun o pinopotunud diyolo' do tontok do dangadau. Om tinitiu nu o ralan diyolo' do tapui di poorigi do tontok do dongotuong.

¹³Luminintuhun ko do mantad hino'd tawan do hilo'd Nuluhon do Sinai dit olidang. Om minoro-boros ko'ddi dot id tulun nu. Om nonuan nu iyolo' dot oturan dit osonong om ponudukan di kiguna'.

¹⁴Tinudukan nu iyolo' do popoinggayo di tadau'd Sabat dit olidang, om nonuan nu iyolo' dot oturan nu do pinolombus di Musa.

¹⁵Tontok di louson iyolo' om aiso' o takanon, nga' nonuan nu i' iyolo' do roti do mantad hilo'd tawan. Om nonuan nu iyolo' do waig do mantad id tontolob do tontok di tinuuhan iyolo'. Sinunudan nu iyolo' do momogun-mogun do hiri'd tana', di pinabatos mantad nu do mikuwo'd sumpa' do patahakon nu dot id diyolo'.

¹⁶Nga' suminawat o ginawo om kuminodou o ginawo di taki-aki dahai, om a' iyolo' minumboyoy' di pinonuhuan nu.

¹⁷A' iyolo' minumboyoy', om nolihuan ngai' diyolo' i winonsoi nu dit ongosonong, om koinsanai di koimayaan do nongowonsoi nu nga' nongolihuan ngai i' diyolo'. Minomili' iyolo' do boyoon tu' asawat i' o ginawo diyolo'. Om siguli' po kawagu iyolo' do hilo'd Masir, do sumiliu'd turipon. Nga' iya' nopo om Kinorohingan dit orohian do mangampun, alanut o

ginawo, om obinsianan, om a' obintogod. Agayo kopio o kosianan nu, om a' nu i' iyolo' tinongkiadan.

¹⁸Minomonsoi iyolo' do tingolig do pinoiyo-iyoy do sapi'. Om minomoros nogi' iyolo' dot, 'Iti no o kinorohingan dokoyu, i pinoposoliwan dokoyu do mantad hilo'd Masir, i hilo'd pinonguripanan,' ka. Minongindaraat tomod iyolo' diya', oi Tuhan!

¹⁹Nga' a' nu i' tinongkiadan iyolo' do hilo'd tana' do kowotuan, tu' poimponu' ko i' do kosianan, a' nu i' nidu' i haun ko' i' tapui di popotunud diyolo' do tadau om totuong.

²⁰Om tinudukan nu i' iyolo' dit apatut diyolo'd wonsoyon. Tu' osonong ko i'. Pinaakan nu iyolo'd manna om nonuan nu'd waig do tinumon diyolo'.

²¹Solinaid dit apat nohopod o toun do koloido' diyolo' do hilo'd tana' do kowotuan, om nonuan nu i' iyolo' do koinsanai di kosionuan diyolo'. A' i' nokoumbal do noromuk o pakayan diyolo', om a' nokoumbal do nokolonit ko' nokoruol po o lapap diyolo'.

²²Nonuan nu iyolo' do kamanangan do suminangod do piro-piro o bansa' om pomorinta', om koinsanai do watas om bandar om pomogunan di poinronit di tana' diyolo'. Nosolod diyolo' o pomogunan do Hisbon, i porintaon daa di Raja' Sihon. Om i pomogunan do Basan, i porintaon daa di Raja' Og.

²³Nonuan nu iyolo' do sinakagon do miagal pod rombituon do hilo'd tawan kogumu'. Om nonuan nu iyolo' do tana' do maan diyolo'd iyonon, i tana' di pinabatos mantad nu dot id taki-aki diyolo'.

²⁴Naala' diyolo' i pomogunan do Kanaan, naala' ngai' nu i tulun di poingiyon do hilo'. Nonuan nu i tulun nu do kuasa' do momonsoi do nunu nopo o korohian diyolo', do kumaa id toinsanan o tulun om bansa' om raja' do Kanaan.

²⁵Naala' om nosolod di tulun nu o piro-piro o kuta' di pogintirungan, om tana' dot oluhub, om walai do noponu'd kakayaan. Om torobong di noukadan mantad, om kabun dot anggur, om saitun, om kouwaan do suwai. Nakan

diyolo' o koinsanai di korohian diyolo' om luminombon iyolo', nopurimanan diyolo' o kosonongo' do koinsanai dit ongosonong do pinatahak nu diyolo'.

²⁶Nga' suminaap i tulun nu om a' minumboyoy' diya', om a' diyolo' pinadul i Tourat om i ponudukan nu, pinatai ngai' diyolo' i nabi di pinopoinsan daa diyolo', i popoguli' daa kawagu diyolo' dot id diya'. Oi Tuhan, asaru' ko no diyolo' dot indaraaton.

²⁷Om pinatahak nu'ddi iyolo' dot id pisangod diyolo'. I minangala' om minomorinta' diyolo' dot araat o pomomorinta om minonginggorit diyolo'. Om pomolohou no iyolo' diya' do mokitulung do tontok dit id suang iyolo'd kosusaan. Om norongou nu i' iyolo' do mantad hino'd surga. Om agayo i' o kosianan nu om simbaroy' nu iddi iyolo'. Om nonuan nu iyolo' do boyoon om sumasangod di gunsioy. I pinopoidu' diyolo' do mantad id pisangod.

²⁸Soira' dit osimbayan kawagu o hiri'd pomogunan diyolo',om pomonsoi po kawagu iyolo'd dusa. Om pologoso' nu po kawagu iyolo'd naala' do pisangod di minonginggorit diyolo'. Nga' soira' di nokopuriman iyolo', om mikuwo'd kuminorologo, om minomolohou diya' do mamasi diyolo'. Om norongou nu i' iyolo' do hino'd surga, om tinulung kasai' nu i' iyolo'. Tu' agayo i' o kosianan nu dot id diyolo'.

²⁹Pinoinsan nu i' iyolo' om mumboyoy' indo iyolo' di ponudukan nu, nga' minada' i' iyolo' dit Oturan nu tu' asawat i' o ginawo diyolo', mulong po daa do tumanud nopo di Tourat nu om iri no o ralan do kumaa id koposion. Okodou o ginawo diyolo' om osurilog, om a' iyolo' minokinongou om a' minumboyoy'.

³⁰Monikid toun nopo do poinsanon nu iyolo', mikuwo dot alanut o ginawo nu. Tinudukan ngai' nu i nabi di boros nu do moro-boros diyolo'. Nga' mimbosuk-bosuk ngai' nopo i tulun nu, om gowoi poddi om pinologos nu iyolo'd naala' do bansa'd suwai.

³¹Nga' agayo i' o kosianan nu, om a' nu iddi niadaan om a' nu rinaag iyolo'. Iya' no o Kinorohingan dit aiso' o koiyo. It agayo o kosianan om i poimponu' do kosianan!

³²Oi Kinorohingan, i Kinorohingan dahai dit okoris! Kinorohingan dit agayo om i kisinundu! Otorodok ko i' do mongigit di tumpongo om batos nu, sinulung nu i' i batos nu om winonsoi ngai' nu. Mantad po di ninggorit iyahai di raja' dot Asur, om gisom do dinondo, nga' oinggorit tomod po iyahai! Noinggorit ngai' i raja' dahai, om it imam, om i nabi, om i boyoon, om i taki-aki dahai om koinsanai di tulun dahai. Kada' no lihuwai o koinsanai di koinggoritan diri!

³³Otopot i' i winonsoi nu do minomohukum ko dahai it ongidusa. Otulid ko i' mulong po do nokowonsoi iyahai'd dusa.

³⁴A' ngai' minumboyoy' di Tourat nu i taki-aki, om i raja' om i boyoon om it imam dahai. A' iyolo' minokinongou om a' minomusou di ponuhuan om i boros nu di pinopoinsan.

³⁵Binarakatan ngai' nu i raja' om i tulun nu do gisom dot osimbayan iyolo'. Nonuan nu iyolo' do pomogunan dot agayo om tana' dot oluhub. Nga' a' i' iyolo' tuminongkiad do mantad id kowoyo-woyoon dit araat. Om a' iyolo' tuminuku' om a' suminambayang dot id diya'.

³⁶Om baino' noddi om nosiliu no iyahai'd turipon do hiti'd pomogunan di pinatahak nu dahai. I tana' dot oluhub di manahak dahai do kaakan-akanan.

³⁷Nunu nopo i hasil diti tana' nga' patahakon ngai' nopo di raja'. I pinili' nu do momorinta' do tulun nu do pomohukum nu di dusa dahai dot id toguang nu. Mingwonsoi nopo iyolo' do korohian diyolo' dot id dahai, om id suang diri iyahai'd katangaban om koinggoritan!" ka.

Suminain i Tulun dot Ogumu' dot Iso' o Pinibatasan

³⁸Om pomonsoi no o koinsanai'd tulun dot Israil dot iso' o batos dot ogirot om i tinulis om saapai nogi' di piro-piro o boyoon dahai, om i tulun do Liwi, om i piro-piro ot imam dahai. Tu' nosiliu ngai' i' o miagal diri.

Nohomia 10

¹Id gulu nopo do suminain om i Gobunor Nohomia i tanak di Hakalia, om i Sodokia nogiddi. Om iti ngai' tulun diti nga' suminain nogi':

2-8Piro-Piro ot Imam: i Soraya, i Asaria, i Yoromia, i Pasur, i Amaria, i Malkia, i Hatus, i Sobania, i Maluk, i Harim, i Mirimot, i Obaya, i Daniol, i Ginton, i Baruk, i Mosulam, i Abia, i Miyamin, i Maasiya, i Bilgai om i Somaya

9-13I Piro-piro o Tulun do Liwi: I Yosua, i tanak di Asania, i Binui, i sinakagon do pinuruan do sompiiyon di Hinadad, i Kadmiol, i Sobania, i Hodia, i Kolita, i Polaya, i Hanan, i Mika, i Rihob, i Hasabia, i Sakur, i Sorobia, i Sobania, i Hodia, i Bani om i Boninu.

14-27Piro-Piro o Boyoon do Bansa': i Paros, i Pahat-Muab, i Ilam, i Satu, i Bani, i Buni, i Asgad, i Bobai, i Adonia, i Bigwai, i Adin, i Atir, i Hiskia, i Asur, i Hodia, i Hasum, i Bosai, i Harip, i Anatot, i Nibai, i Magpias, i Mosulam, i Hosir, i Misisabiil, i Sadok, i Yodua, i Pilisa, i Hanan, i Anaya, i Hosia, i Hanania, i Hasub, i Halohis, i Pilha, i Sobik, i Rohum, i Hasabna, i Maasiya, i Ahia, i Hanan, i Anan, i Maluk, i Harim om i Baana.

I Pinibatasan

28Iyahai, i tulun dot Israil om i piro-piro ot imam om i tulun do Liwi, om i tulun di madtatamong do wawayaan di Walai'd Sasambayangan dot Agayo, om koinsanai di tulun di pouni do tuunion om i maganu-anu do hiri'd Walai'd Sasambayangan dot Agayo, om iri nogi' i sawo om i tangaanak dahai di milo nod mokinongou, om i tulun di minumboyo' dot Oturan do Kinorohingan, om i nokotongkiad do mantad id tulun di poingiyon do hiti'd pomogunan dahai.

29Oinsanan nopo iyahai di boyoon dahai do sumumpa', do tumanud dit Oturan do Kinorohingan, i pinatahak dau do pinolombus di Musa, i susuhoon dau. Om usungon nopo iyahai'd Kinorohingan dot a' no dahai sulungon iti batos dahai'dti. Suminumpa' no iyahai do tumanud do koinsanai di pinonuhuan dit oturan om i ponudukan do Tuhan, i Kinorohingan dahai.

30Sumumpa' no iyahai dot a' manansawo do bansa'd suwai di poingiyon do hiti'd pomogunan dahai.

31Ondung mongoi daa i tulun do bansa'd suwai padagang do gandum ko' nunu nopo o padagang-dagangan diyolo'd suwai dot id dahai do tontok do tadau'd Sabat ko' tontok do tadau dot olidang do suwai, om a' no iyahai

momoli'ddi. Pointikid-tikid do koturu'd toun om a' no dahai umoon i tana' om a' iyahai mokibayar do tutang.

³²Pointikid-tikid do toun om manahak ngai' iyahai do sorolimaan o gram do pirok do ponulung do pambayar dit apakai do hiri'd Walai'd Sasambayangan dot Agayo.

³³Om manahak iyahai diti pakayon do sumambayang do hiri'd Walai'd Sasambayangan dot Agayo: i roti dit olidang, i porsombahan, i porsombahan do gandum do pointikid do tadau, i tayam-tayam do maan do porsombahan do sorobon do pointikid do tadau, i porsombahan dot olidang do suwai, om i porsombahan di pangampun do dusa'd tulun dot Israil, om nunu nopo i koburu-buruon do hilo'd Walai'd Sasambayangan dot Agayo.

³⁴Iyahai no i rayat om it imam, om i tulun do Liwi, o mongundi' do pointikid-tikid do toun do mongilo ondung disai do pinuruan do sompiyon dit apatut do manahak do siduwon do maan do pogudung di porsombahan di sumbolion di patahakon dot id Tuhan, i Kinorohingan dahai do tumanud di pinonuhuan dot id Tourat.

³⁵Pointikid-tikid do toun om igitan dahai do hilo'd Walai'd Sasambayangan dot Agayo i gandum dit id gulu dahai koomot om i tua' dit id gulu koonsok di kouwaan dahai.

³⁶Iri nopo tanak dahai'd kusai dit id gulu kosusu om pootodon dahai do hiri'd piro-piro ot imam do hilo'd Walai'd Sasambayangan dot Agayo do patahakon dahai dot id Kinorohingan, do tumanud di ponuhuan dot id Tourat. Om patahakon nogi' dahai i tanak do sapi', om i tanak do dumba' om i tanak do kambing dit id gulu kosusu.

³⁷Om patahakon dahai dot id piro-piro ot imam di hilo'd Walai'd Sasambayangan dot Agayo i tapung do gandum dit id gulu omoto' do pointikid-tikid do toun, om igitan ngai' nogi' dahai i porsombahan dahai'd suwai, dot i waig dot anggur, om tumau do saitun om piro-piro o bansa'd tua-ua'. Om igitan dahai i porsombahan di sompihopod do mantad id hasil di

tumo dahai, dot id tulun do Liwi di monimung do porsombahan do sompihopod do hiri'd piro-piro o bandar di momutanom-tanom.

³⁸Iri nopo i piro-piro ot imam do sinakagon di Harun om apatut no do moyo' di tulun do Liwi do tontok di monimung iyolo' di porsombahan do sompihopod, om mositi' no do poopion di tulun do Liwi do hiri'd bilik di poopian do hilo'd Walai'd Sasambayangan dot Agayo o sompihopod do koinsanai di porsombahan do sompihopod dit otimung diyolo'.

³⁹Om mositi' no do migit i rayat dot Israil om i tulun do Liwi do gandum, om waig dot anggur, om tumau do saitun do maan do popuhawangon di tahakon kasai', do hiri'd bilik di poopian do taakanon om i koburu-buruon do hiri'd Walai'd Sasambayangan dot Agayo. Om hiri nogi' ot iyonon di piro-piro ot imam di maso'd kumaraja', om i madtatamong di wawayaan di Walai'd Sasambayangan dot Agayo, om i modsising. Om a' i' dahai kada-kadaan do momogompi' i Walai'd Tuhan dahai.

Nohomia 11

I Piro-Piro o Tulun di Poingiyon do Hilo'd Yorusalim

¹Iri nopo i piro-piro o boyoon nga' miniyon do hilo'd Yorusalim, om iri no rayat om minongundi' do momili' dot iso' o sompiiyon dot id pialatan do hopod o sompiiyon do miyon do hiri'd bandar do Yorusalim, i bandar dot olidang. Om iri no tulun do suwai dit a' nopili', om koino-ino no do mongoi iyon dot id kabandaran do suwai.

²Om rinayou ngai' di rayat i tulun dit angagaan o ginawo do miyon do hilo'd Yorusalim.

³Om hiri nod kabandaran do suwai om i rayat dot Israil om i piro-piro ot imam, om i tulun do Liwi, om i piro-piro o tulun di maganu-anu do hiri'd Walai'd Sasambayangan dot Agayo, om i sinakagon di susuhuon di Suliman, om i minongoi iyon do hiri'd tana' di diyolo'd songonuon om i hiri'd kabandaran diyolo'. Om iri no i tulun do Yohuda om Binyamin om miniyon do hilo'd Yorusalim.

4-6Haro o piro-piro o tulun do mantad id payat do Yohuda om Binyamin do miniyon do hilo'd Yorusalim. Iti no o dopitar do ngaran diyolo': Tulun do Mantad id Payat do Yohuda: I Ataya, i tanak di Usia, i manangaki di Sakaria. Taki-aki nopo dau do suwai nga' i Amaria, i Sopasa om i Mahalaliil, i Piris, om i Yohuda. Oinsanan nopo om 468 o tulun dit ongosiou. I Maasiya, i tanak di Baruk, i manangaki di Kolhosi. Taki-aki nopo dau'd suwai om i Hasaya, i Adaya, i Yoyarib, i Sakaria, i Sila om i Yohuda.

7-8Tulun do Mantad id Payat do Binyamin: I Salu i tanak di Mosulam, i manangaki di Yoid. Taki-aki nopo dau'd suwai om i Podaya, i Kolaya, i Maasiya, i Itiol om i Yosaya. I Gabai om i Salai, i koobpinayan di Salu dit id somok po. Oinsanan nopo om 928 o tulun.

9Boyoon nopo diyolo' om i Yoil, i tanak di Sikri, om wakil nopo dau om i Yohuda, i tanak di Hasinua.

10-11Piro-Piro ot Imam: I Yoyada i tanak di Yoyarib, om i Yakin. I Soraya i tanak di Hilkia, i manangaki di Mosulam. Taki-aki nopo dau'd suwai om i Sadok, i Mirayot om i Ahitub, i Boyoon dot Imam.

12Oinsanan nopo nga' 822 ot imam di maganu-anu do hiri'd Walai'd Sasambayanan dot Agayo. I Adaya i tanak di Yiroham, i manangaki di Pilalia. Taki-aki nopo dau'd suwai om i Amsi, i Sakaria, i Pasur om i Malkia.

13Oinsanan nopo di boyoon dot id pinuruan do sompiiyon diri om 242 o tulun. I Amasai i tanak di Asariil, i manangaki di Asai. Taki-aki nopo dau'd suwai om i Mosilimot om i Imor.

14Haro i' o 128 o tulun do mantad id pinuruan do sompiiyon diti do soudor dit ongosiou. Boyoon nopo diyolo' om i Sabdiol, i tanak di Gidolim.

15-18Piro-Piro o Tulun do Liwi: I Somaya, i tanak di Hasub, i manangaki di Asrikam. Taki-aki nopo dau'd suwai om i Hasabia om i Buni. I Sabitai om i Yosabad, i tulun do Liwi di kingaran-ngaran, i momohuruan di buruon dit id soliwani di Walai'd Sasambayanan dot Agayo. I Matania i tanak di Mika, i manangaki di Sabdi, i sinakagon di Asap. Iyau no o momoyo' di modsising

do tontok do sumambayang do mongunsikou. I Bakbukia, i wakil di Matania. I Abda, i tanak di Samua, i manangaki di Galal, i sinakagon di Yodutun. Oinsanan nopo nga' 284 o tulun.

¹⁹Piro-Piro o Madtatamong di Wawayaan: I Akub, i Talmon om i koobpinayan diyolo'. Oinsanan nopo nga' 172 o tulun.

²⁰Iri nopo i tulun dot Israil do suwai, om i piro-piro ot imam om i tulun do Liwi do suwai om miniyon do hiri'd tana' diyolo' di hiri'd piro-piro o bandar do hilo'd Yohuda.

²¹Iri nopo i tulun di maganu-anu do hiri'd Walai'd Sasambayangan dot Agayo om poingiyon dot id iso' o kinoiyonon do hiri'd bandar do Yorusalim di roitan dot Opil. Boyoon nopo diyolo' do kumaraja' nga' i Siha om i Gispa.

²²Momohuruan nopo di tulun do Liwi di poundorong do hilo'd Yorusalim, om i Usi i tanak di Bani, i manangaki di Hasabia. Taki-aki nopo dau'd suwai om i Matania om i Mika. Om iyau nopo nga' mantad id pinuruan do sompiiyon di Asap, i pinuruan do sompiiyon di mongilo-ilo do tuunion do tontok di sumambayang do hiri'd Walai'd Sasambayangan dot Agayo.

²³Haro ot oturan do mantad id raja' do popoilo ondung disai do pinuruan do sompiiyon di mongilo-ilo do tuunion do hiri'd Walai'd Sasambayangan dot Agayo, do mogisowoli-woli do monikid tadau.

²⁴I Patahia i tanak di Misisabiil, i mantad id pinuruan do sompiiyon di Sira, it id suang do payat di Yohuda, o wakil di tulun dot Israil do hilo'd walai do raja' do Porsia.

I Piro-Piro o Tulun di Poingiyon dot id Kabandaran do Suwai

²⁵⁻³⁰Om ogumu' ot id pogialatan di rayat do poingiyon do hiri'd kabandaran dit id somok di koumaan diyolo'. Om haro o piro-piro o tulun do mantad id payat do Yohuda do poingiyon do hiri'd kinoiyonon dit id pialatan do Borsiba di ponong id salatan om i Rantai do Hinom, di ponong id utara. Om hiti no ngai' id bandar diti om hiri'd kawalayan dit id posorili' o niyon diyolo': Kiriati-

Arba, Dibon, Yikabsiil Yosua, Molada, Bait-Pilit, Hasar-Sual, Borsiba, Siklag, Mikhona In-Rimon, Sora, Yarmut, Sanoa, Adulam, Asika om Lakis.

³¹Om haro o piro-piro o tulun do mantad id payat do Binyamin do miniyon do hilo'd Giba, Mikmas, Ai, Baitol, om hiri'd kawalayan dit id kasamakan,

³²om hilo'd Anatot, Nob, Anania,

³³Hasor, Rama, Gitaim,

³⁴Hadid, Siboim, Nobalat,

³⁵Lod, Ono, om hilo'd rantai di roitan do Rantai do Tukang.

³⁶Om haro o piro-piro o sinompuruan do tulun do Liwi di nokoiyon daa do hilo'd watas do Yohuda di gulu po do sinuhu' do minongoi iyon dot id pogialatan di tulun do Binyamin.

Nohomia 12

Dopitar do Ngaran di Piro-Piro ot Imam om i Tulun do Liwi

¹Iti ngai' no i piro-piro ot imam om i tulun do Liwi di guminuli' do mantad hilo'd pomogunan di pinananggayan do pisangod do minoyo' di Sorubabil i tanak di Sialtiol, om i Yosua i Boyoon dot Agayo dot Imam:

²⁻⁷Piro-Piro Imam: i Soraya, i Yoromia, i Isra, i Amaria, i Maluk, i Hatus, i Sokania, i Rohum, i Mirimot, i Ido, i Ginitoi, i Abia, i Miyamin, i Maaya, i Bilga, i Somaya, i Yoyarib, i Yodaya, i Salu, i Amok, i Hilkia om i Yodaya. Iyolo' no i nosiliu do boyoon dot imam do tontok di poimpasi po i Yosua.

⁸²I Piro-Piro Tulun do Liwi: Iti ngai' no i tulun do Liwi di boyoon do modsisinding di sinding do mongunsikou: i Yosua, i Binui, i Kadmiol, i Sorobia, i Yohuda om i Matania.

⁹Iti ngai' no o tulun di modsisinding do sinding di posimbaron: i Bakbukia, i Uni om i tulun do Liwi do suwai.

Sinakagon di Yosua, i Boyoon dot Agayo dot Imam

¹⁰I Yosua nopo om tapa' di Yoyakim, om i Yoyakim no om tapa' di Iliasib, om i Iliasib no om tapa' di Yoyada,

11om i Yoyada no om tapa' di Yonatan, om i Yonatan no om tapa' di Yadua.

I Piro-Piro o Boyoon dot Agayo dot Imam

12-21Tontok dit i Yoyakim o Boyoon dot Agayo dot Imam, om iti no o dopitar do ngaran di boyoon dot imam om i pinuruan do sompiiyon diyolo':

<i>Imam</i>	<i>Pinuruan do Sompiiyon</i>
Miraya	Soraya
Hanania	Yoromia
Mosulam	Isra
Yohanan	Amaria
Yonatan	Moliku
Yusup	Sobania
Adna	Harim
Hilkai	Mirayot
Sakaria	Ido
Mosulam	Giniton
Sikri	Abia
....	Minyamin
Piltai	Moaya
Samua	Bilga
Yonatan	Somaya
Matnai	Yoyarib
Usi	Yodaya
Kalai	Salai
Hibir	Amok
Hasabia	Hilkia
Nitaniil	Yoyada

Dopitar do Ngaran do Sompiiyon dot Imam om Tulun do Liwi

22Haro o tinulis do dopitar do ngaran do boyoon do piro-piro sompiiyon do tulun do Liwi om i sompiiyon dot imam do maso di poimpasi iti Boyoon dot

Agayo dot Imam diti: i Iliasib, i Yoyada, i Yohanan om i Yadua. Om kopongo no i tinulis diri do tontok dit i Darius o raja' do Porsia.

²³Ngai' iri nopo pasal di boyoon do piro-piro sompiiyon do tulun do Liwi om gisom no di poimpasi i Yonatan, i manangaki di Iliasib do haro o notulis.

Pinotikid o Buruon do Hiri'd Walai'd Sasambayanan dot Agayo

²⁴Om i Hasabia no om i Sorobia, om i Yosua, om i Binui, om i Kadmiol o minamahagi' di tulun do Liwi dot id piro-piro o sinompuruan. Om duwo kasai' nopo o sinompuruan, do wonsoyon nopo om mamarayou'd Tuhan om mongunsikou dot id dau, do misimbar-simbar do tumanud dit oturan di pinatahak di Raja' Daud, i susuhoon do Kinorohingan.

²⁵Om iti ngai' no o tulun di madtatamong di wawayaan di Walai'd Sasambayanan dot Agayo di sinuhu' do madtamong di piro-piro o bilik di poopian di hiri'd toning di wawayaan di Walai'd Sasambayanan dot Agayo: i Matania, i Bakbukia, i Obaya, i Mosulam, i Talmon om i Akub.

²⁶Iri ngai' nopo tulun diri nga' poimpasi do tontok di hino po i Yoyakim, i tanak di Yosua, i manangaki di Yosadak, om tontok di hino po i gobunor Nohomia, om tontok di hino po i Isra it Imam, it oilo kopio di Tourat.

Pinatahak di Nohomia dot id Tuhan i Tolig di Bandar

²⁷Tontok di pinatahak dot id Tuhan i tolilig di bandar do Yorusalim, om lohowo' ngai' nopo i tulun do Liwi do mantad id hinonggo nopo o nokoionon diyolo', om kaamung i' iyolo' do mamaramai di kapatahakan diri do mikuwo'd modsinding do sinding do pongunsikou dot ompoton do tuunion do gambus om kecap.

²⁸Om timung no i modsinding di mantad id piro-piro sompiiyon do tulun do Liwi do mantad id kinoionon di kinoundorongon diyolo' dit id posorili' do Yorusalim, om i mantad hilo'd kabandaran di posorili' do Nitopa,

²⁹om i mantad do hilo'd Bait-Gilgal, om Giba om Asmawit.

30Om lidangai no di tulun do Liwi om it imam o tinan diyolo', om linidangan nogi' diyolo' i tulun dot ogumu' om i piro-piro o wawayaan, om i tolig di bandar.

31Om posolokoyo' ngai' ku no i boyoon do Yohuda do hiri'd sakai di tolig om suhuo' ku no iyolo' do momoyo' do duwo o sinompuruan do tulun dot ogumu' do mamananau do tumutuk di bandar, om mikuwo'd modsinding do mongunsikou'd Kinorohingan. Iri nopo sinompuruan do koiso' om poimbaris dot id timpak di tolig, om pinakayaan ponong id wanan, do poingkaa do hiri'd wawayaan di roitan do Wawayaan do Rinomos.

32Om pamananau no i Hosaya dot id tohuri-huri di modsisinding, om tanud no o songintanga' di boyoon do Yohuda.

33-35Om minamananau no do suminusuhut diyolo' om iti ngai' imam diti: i Asaria, i Isra, i Mosulam, i Yohuda, i Binyamin, i Somaya om i Yoromia. Om i Sakaria nogiddi o minamananau, i tanak di Yonatan, i manangaki di Somaya. Taki- aki nopo dau'd suwai om i Matania, i Mika, om i Sakur, i mantad id pinuruan do sompiiyon di Asap.

36Om muhut-suhut dau do mamananau i piro-piro o tulun diti di mantad id pinuruan do sompiiyon dau: i Somaya, i Asariil, i Milalai, i Gilalai, i Maai, i Nitaniil, i Yohuda om i Hanani. Om ongkiinigit ngai' nopo iyolo'd tuunion do sagalai di tuunion di Raja' Daud, i susuhuon do Kinorohingan. Om i Isra it Imam, it oilo do Tourat do Kinorohingan o minogulu di borisan do tulun diri.

37Om tontok di hilo' no iyolo' id wawayaan di roitan do Wawayaan do Tudan do Waig, om hamad no iyolo', om indakod no di tukad di kumaa do hiri'd bandar di Daud, do minaya' di walai di Daud do don raja', om poguliai nogiddi diyolo' do hiri'd tolig di kiwawayaan di roitan do Wawayaan do Waig, i ponong id koulayon do mantad id bandar diri.

38Om iri no tiso' di sinompuruan di tulun di modsisinding, om poimbaris do hiri'd sakai di tolig do pinakayaan ponong id gibang, om tanud oku no do miwoyo' do songintanga' di tulun dot ogumu'. Om pamananau no iyahai do

poimbaris do tuminalib di walai'd akawas di roitan do Walai'd Akawas di Kiapui om gisom do hiri'd tolig di roitan do Tolig dot Alaab.

³⁹Om mantad no do hilo' om pamanau no iyahai do tuminalib di wawayaan di roitan do Wawayaan dot Ipraim, om Wawayaan do Yosana, om i wawayaan di roitan do Wawayaan do Sada', om i walai'd akawas di roitan do Walai'd Akawas do Hananil, om i walai dot akawas di roitan do Walai'd Akawas do Mia, om gisom do nokorikot do hiri'd wawayaan di roitan do Wawayaan do Dumba'. Om undorong noddi iyahai do mamanau dot id somok di wawayaan di roitan do Wawayaan do Padtamangan, i hiri'd toning di Walai'd Sasambayangan dot Agayo.

⁴⁰Om korikot no goduwo i sinompuruan do modsisinding diri do hiri'd somok di Walai'd Sasambayangan dot Agayo. Om suwai nopo ko' i piro-piro o boyoon di tuminanud di sinompuruan ku,

⁴¹om tuminanud nogi' i piro-piro ot imam di popouni do torumpit. Iyolo' nopo om i Iliakim, i Maasiya, i Minyamin, i Mika, i Ilyoinai, i Sakaria om i Hanania,

⁴²om muhut-suhut nopo diyolo' om i Maasiya, i Somaya, i Iliasar, i Usi, i Yohanan, i Malkia, i Ilam om i Isir. Om podsinding no i modsisinding do winoyo' di Yisrahia.

⁴³Tontok nopo do tatau'ddi nga' ogumu' o porsombahan di sinumbali' do pinatahak dot id Tuhan. Om i tulun nga' ongooropod tomod tu' pinosimbayan i' iyolo' do Kinorohingan. Iri tongoond'u om i tangaanak nga' minamung nogi' di karamayan diri. Om orongou i' do hiri'd sodu' i gara' diyolo' dot ongotood.

I Popuhawangon Kasai' dot id Walai'd Sasambayangan dot Agayo

⁴⁴Tontok nopo do maso'ddi nga' sinuhu' o piro-piro o tongokusai do madtamong di piro-piro o bilik di poopian di pinopuhawang dot id Walai'd Sasambayangan dot Agayo. Om kohompit nogi' i porsombahan do sompihopod om i gandum om tua-ua' dit id gulu koonsok do pointikid-tikid do toun. Iri nopo i piro-piro o tulun do madtatamong diri nga' nonuan do karaja' do mongoi ponimung di popuhawangon do mantad id koumaan dit id

posorili' di piro-piro o bandar. Om iri nopo i popuhawangon diri nga' patahakon dot id piro-piro ot imam om id tulun do Liwi, do tumanud di ponuhuan dot id Tourat. Om angasanangan ngai' nopo i tulun do Yohuda dit imam om i tulun do Liwi,

⁴⁵tu' iyolo' no i momonsoi dit apatut do wonsoyon do maan do pomolidang, om i piro-piro ot apatut do wonsoyon do suwai do tumanud di pinonuhuan do Kinorohingan. Om iri nogi' i piro-piro o tulun do popouni do tuunion do hiri'd Walai'd Sasambayangan dot Agayo om i madtatamong di wawayaan di Walai'd Sasambayangan dot Agayo nga' minomonsoi ngai' i' di karaja' diyolo' do miontok dit oturan do winonsoi di Raja' Daud om i Suliman i tanak dau.

⁴⁶Mantad po di poimpasi po i Raja' Daud om i Asap, i popouni do tuunion di gulu po, om modsinding no i modsisinding do sinding do pamarayou om pongunsikou'd Kinorohingan.

⁴⁷Om tontok di poimpasi po i Sorubabil om i Nohomia nga' oinsanan nopo i tulun dot Israil do manahak do porsombahan do pointikid do tadau do maan do kosukup-sukupu di modsisinding om i madtatamong do wawayaan di Walai'd Sasambayangan dot Agayo. Om minanahak ngai' nogi' i tulun do porsombahan di potobilangon di patahakon dot id tulun do Liwi, om iri tulun do Liwi nga' pinapatahak nogi' di bohogian di natantu' mantad do dong imam.

Nohomia 13

Suminuwai-suwai i Tulun dot Israil do Mantad id Bansa'd Suwai

¹Tontok di binasa' i Tourat di Musa dot id tulun dot ogumu' om kabantalai no diyolo' i bohogian di minomoros dot a' kopio koino-ino do kopiamung o tulun dot Amon om tulun do Muab do tulun di songonuon do Kinorohingan.

²Koia-iyaan nopodti nga' a' minanahak do taakanon om waig i tulun dot Amon om Muab dot id tulun dot Israil do tontok di hiri iyolo'd tanga'd ralan di kososoliwan diyolo' do mantad hilo'd Masir. Tu' ginodsian nogi' daa diyolo' i Biliam do momopol di tulun dot Israil nga' siniliu id Kinorohingan do barakat i popol diri.

³Om soira' di norongou di tulun dot Israil it tourat diri do binasa' om potongkiado' no diyolo' o koinsanai di tulun do bansa'd suwai do mantad hiri'd pogialatan do tulun dot Israil.

Koinwoguan do Winonsoi di Nohomia

⁴I Iliasib nopo, it Imam diri om mongilo-ilo di bilik do poopian do hiri'd Walai'd Sasambayangan dot Agayo, om laid no do monokiambalut di Tobia.

⁵Om patahako' no di Iliasib dot id di Tobia ot iso' di bilik dit agayo. Iti nopo daa bilik diti om maan do poopian do porsombahan do gandum om kominyan, om i piro-piro o pakakas do pakayon do hiri'd Walai'd Sasambayangan dot Agayo, om i porsombahan do dong imam, om i porsombahan do sompihopod do gandum, om waig dot anggur, om tumau do saitun do potikidon di tulun do Liwi, om potikidon di tulun di modsisinding, om i madtatamong di wawayaan di Walai'd Sasambayangan dot Agayo.

⁶Tontok nopo di nosiliu o miagal diri, om okon oku ko' hilo'd Yorusalim, tu nopo di kotolu nohopod om duwo do toun di Raja' Artasasta do momorinta' do hilo'd Babil, om guminuli' oku do hilo'd Babil do minongoi posunud di nongowonsoi ku dot id dau. Om alaid-laid poddi om pologoso' oku nogi' dau

⁷do gumuli' do hilo'd Yorusalim, om uli' oku no. Om soira' di nokorikot oku'd hilo' nga' nokotigowo tomod oku do nokoilo do nonuan di Iliasib i Tobia dot iso' o bilik do hiri'd Walai'd Sasambayangan dot Agayo.

⁸Om otogod oku no kopio, om popinsoliwano' ngai' ku nopo i konunu-nunuan di Tobia.

⁹Om ponuhu' oku noddi do momolidang di piro-piro o bilik di hiri'd Walai'd Sasambayangan dot Agayo, om i porsombahan do gandum, om kominyan.

¹⁰Om koilaa ku nogi' do guminuli' ngai' do hiri'd tumo diyolo' i popouni do tuunion do hiri'd Walai'd Sasambayangan dot Agayo, om i tulun do Liwi do suwai, om tuminongkiad iyolo' do mantad hilo'd Yorusalim tu' a' iyolo' di rayat onuan do maan do diyolo'd kaakan-akanan.

11Om togodo' ngai' ku no i pagawai tu' pinologos i' diyolo' dot a' nogompi' i Walai'd Sasambayanan dot Agayo. Om ongoyo' ku no pogulio' do hiri'd Walai'd Sasambayanan dot Agayo i tulun do Liwi om i popouni do tuunion om suhuo' ku no kawagu iyolo' do maganu-anu'd hiri.

12Om oinsanan nopoddi i tulun dot Israil do tuminimpun kawagu do pinapaatod do porsombahan do sompihopod do gandum, om waig dot anggur, om tumau do saitun, do hiri'd bilik di poopian do hiri'd Walai'd Sasambayanan dot Agayo.

13Om suhuo' ku no iti tulun diti do mongilo-ilo di piro-piro o bilik di poopian diri: i Solomia it Imam, i Sadok it oilo kopio di Tourat, om i Podaya, i tulun do Liwi. I Hanan, i tanak di Sakur, i manangaki di Matania o sinuhu' ku do monguhup diyolo'. Oilaan ku i' do milo ngai' ku do ponongkuya'an i tulun diri tu' otulid i' o popotikid diyolo' di kaakan-akanan dot id kongoombolutan diyolo' di maganu-anu'd hiri.

14Oi Kinorohingan ku, soroho' no o koinsanai di winonsoi ku do bagi' di Walai'd Sasambayanan dot Agayo om i toonuon do hiri.

15Tontok nopo do maso'ddi om haro o nokito ku do piro-piro tulun do hilo'd Yohuda do mamaga' dot anggur do tontok do tadau'd Sabat. Om tulun nod suwai om papagandar do gandum, om anggur, om tua' dot anggur, om tua' dot ara, om konunu-nunuan do suwai dot id kaladai diyolo' dot igitan diyolo' do hilo'd Yorusalim. Om oduhai ku no iyolo'd papadagang do nunu nopo do tontok do tadau'd Sabat.

16Om haro o piro-piro tulun do mantad hilo'd bandar do Tirus di poingiyon do hilo'd Yorusalim do mongigit do sada' om mogisuwai-suayan nopo o dagangon diyolo' do hiri'd bandar do Yorusalim do padagangon dot id tulun dot ogumu' do tontok do tadau'd Sabat.

17Om togodo' ngai' ku no i boyoon do tulun do Yohuda. Boros kangku, "Antangai pogi' iti kararaat do wonsoyon dokoyu! Monosomu' kou do tadau'd Sabat.

¹⁸Iti nogi' kopio o dusa do kinopomohukuman do Kinorohingan di taki-aki toko' om pinologos dau'ddi do rinaag iti bandar. Om poporikot kou po daa kawagu do kototogod do Kinorohingan dot id tulun dot Israil tu' sosomuon i' dokoyu o tadau'd Sabat?" kangku.

¹⁹Om ponuhu' oku noddid do modtobon ngai' di wawayaan di bandar do pointikid-tikid do koimpuunon do tadau'd Sabat, di tuminimpuun nogi' do sumodop, om a' no iwangan dot a' po atalib o tadau'd Sabat, dit otonob o tadau do tontok do tadau'ddi. Om suhuo' ku no piro-piro di tulun ku do tumamong do hiri'd piro-piro o wawayaan om aiso' i' o dagang-dagangon dot oigitan do sumuang do hiri'd bandar do tontok do tadau'd Sabat.

²⁰Nga' haro dot insan ko' induwo do minodop daa do hiri'd soliwani di tolig di bandar do tontok di totuong do tadau'd kolimo i tulun do dumagang do mogisuwai-suayan o dagangon.

²¹Om pomsano' ku no iyolo'. Boros kangku, "Aiso' i' ot aanu-anu dokoyu do mandad do hino do gisom do kosuabon. Ondung mumbal kou kawagu do momonsoi do miagal diti om awagat no moti' o wonsoyon ku dot id dokoyu," kangku. Om mantad poddi om a' noddid iyolo' insan ongoi do hiri do tontok do tadau'd Sabat.

²²Om suhuo' ku no i tulun do Liwi do momolidang do tinan diyolo' om mongoi padtamong ngai' di wawayaan om pusohon indo do tulun o tadau'd Sabat. Om sambayang oku no do poingkaa, "Oi Kinorohingan, soroho' oku no dot iti hal diti o kopomusarahan, om kosianai no doho' do miontok di kosianan nu dit agayo kopio," kangku.

²³Om tontok nogiddi do noilaan ku dot ogumu' o tongokusai do Yohudi do nakapanansawo do tongoondud do bansa'd Asdod, om Amon om Muab.

²⁴Om songintanga' nopo di tangaanak diyolo' nga' dong Asdod nod boros ko' boros do bansa'd suwai o boros diyolo' om a' no iyolo' koilo do momoros do boros dahai.

²⁵Om togodo' ku no i tongokusai'ddi om papalai ku no iyolo'. Om haro nogi' o binobog ku, om nundat ku o tobuk. Om suhuo' ku no iyolo' do sumumpa' dot id suang do ngaran do Kinorohingan dot a' iyolo' om i tangaanak diyolo' mumbal kawagu do manansawo do bansa'd suwai.

²⁶Boros kangku, “Minamayayat nopo di Raja' Suliman do minomonsoi'd dusa om i tongoendu' do bansa'd suwai. Iyau nopo daa om songulun o raja' dit agayo po ko' mantad di piro-piro o raja' do bansa'd suwai do hiti'd pomogunan. Om kinosianan i' iyau do Kinorohingan gisom do siniliu iyau'd raja' do koinsanai dot Israil, nga' naratu' iddi iyau dot id dusa do nabayayat iyau di tongoendu' di bansa'd suwai.

²⁷Araat no kopio o winonsoi dokoyu! Kasaap kopio kou daa do sumaap do Kinorohingan tu' minanansawo kou i' do tongoendu' do bansa'd suwai!” kangku.

²⁸I Yoyada nopo nga' tanak i' di Iliasib, i Boyoon dot Agayo dot Imam, nga' haro i' o tiso' di tanak dau'd kusai do minanansawo di tanak do tondu' di Sanbalat, i mantad hilo'd bandar do Bait-Horon. Om uyungo' ku noddi i Yoyada do mantad hilo'd Yorusalim.

²⁹Om sambayang oku nod poingkaa, “Oi Kinorohingan ku, soroho' no o pinonosomu' diti tulun di karaja' do dong imam om i tumpongo do winonsoi nu dot id piro-piro ot imam om id tulun do Liwi!” kangku.

³⁰Om iyo noddi o pinomolidang ku di tulun dot Israil do mantad id koinsanai di dong bansa'd suwai. Om tontuo' ku no o buruon di piro-piro ot imam om i tulun do Liwi om koilo ngai' i' iyolo' do buruon diyolo'.

³¹Om tontuo' ku no o maso do kapaatadan di siduwon do pogudung di porsombahan do sumbolion. Om tinantu' ku nogi' o maso do kapaatadan diyolo' di porsombahan diyolo' do tua' do gandum om tua-ua' do suwai dit id gulu koonsok. Om id tohuri noddi om sambayang oku nod poingkaa, “Soroho' ngai' no iti, oi Kinorohingan ku, om kosianai no doho',” kangku.

Isto

Isto 1

Suminurilog i Raja' Wasti di Pinonuhuan di Raja' Ahaswiros

¹⁻²Hilo' nod Susan, i bandar dot agayo do Porsia, o niyon di Raja' Ahaswiros do momorinta' di hatas om duwo nohopod om turu' o watas do mantad hilo'd India om gisom do hilo'd Etiopia.

³Tontok di kotolu do toun di Raja' Ahaswiros do momorinta', om papaharo no iyau do poginakanan do pinangalapan do koinsanai di pagawai dau om i tulun dit onkipangkat. Om nakarapou ngai' nogi' i soudor do Porsia om Modia, om i gobunor om i boyoon do watas dot id poginakanan diri.

⁴Om onom kopio o tulun di raja' do popingontong di kakayaan do hiri'd walai dau di don raja' om i kagayaan om i kobontugo' di pomorintaan dau.

⁵Om katalib poddi iri, om papaharo po i raja' do poginakanan do pinangalapan do koinsanai di tulun do kaya' om i tulun do mosikin do hilo'd Susan, i bandar dot agayo. Koloido' nopoddi om sominggu', om niyon nopo nga' hiri'd natad do walai di raja'.

⁶Om linumis tomod i kinoiyonon diri do tabir do kain linan dit otomou om opurak, i kinagasan do tali do kain linan dit aalus dit otomou daragang-ragang, om pinokogos dot id pondulung do pirok do hiri'd torigi do marmar. Om pinosodiaan nogi' do tirikohonon dit anganaru, i tamas om pirok do winonsoi, o hiri'd natad di walai di raja'. Iri nopo natad nga' linopikan do marmar dot opurak dot opurak, om hablur dot aragang, om kulit do mutiara dit okolong, om watu do pirus dit otomou.

⁷Om a' no aayi-ayi' o waig dot anggur do pinosurung di raja'. Om pinoninggorungan nopo di tinumon om sangkir do tamas di mogisuayan nopo o korupa-rupao'.

⁸Om aiso' nopo o poolu-oluon di waig dot anggur di tinumon, tu' nosunudan ngai' no di raja' i susuhuan do hiri'd walai do raja' do manahak do pointikid-tikid do tulun do tinumon do gisom dot abagalan iyolo'.

⁹Om tontok iddi do pinapaharo i Raja' Wasti do poginakanan do hiri'd suang di walai do raja' do pinangalapan dau di tongoendu'.

¹⁰Om tontok di tatau'd koturu' do moginakan om osonong tomod diri o kopurimanan di raja' om minginum iyau di tinumon. Om lohowo' noddi dau i turu' o susuhoon dau di nongoinggolian, i susuhoon kasai' dau. Ngaran nopo diyolo' om: i Mohuman, i Bista, i Harbona, i Bigta, i Abagta, i Sitar om i Karkas.

¹¹Om suhuo' no dau iyolo' do mongoi pangangat di Raja' Wasti do mongoi solowot dau do mikuwo'd monontupi' di tupi' do don raja'. Iri nopo raja' do tondu'ddi nga' olumis kopio koond'u, om orohian daa'ddi i raja' do popoontong di kolumiso' di raja'd tondu' dot id koinsanai di pagawai om i tulun di nalap dau.

¹²Nga' tontok di sinunudan di susuhoon i Raja' Wasti di ponuhan di Raja' Ahaswiros diri, om a' iddi nokotumboyo' i Raja' Wasti do mongoi solowot di Raja' Ahaswiros. Om kotogod tomod noddi i raja'.

¹³Om koubasanan no di raja' do moguho-guhot ondung poingkuro ot osorou di tulun dit ongoilo do pasal dot undang-undang om oturan. Om lohowo' noddi dau i piro-piro o ponosihat dau, i tulun dit ongoilo ondung nunu ot apatut do wonsoyon dot id suang do hal diri.

¹⁴Om kosoruan nopo dau do mokinosihat om i Karsina, i Sitar, i Admata, i Tarsis, i Miris, i Marsina, om i Momukan, i turu' o pagawai do Porsia om Modia dit angasawat kopio o pangkat dot id pomogunan diri.

¹⁵Om boros ka dau dot id turu' o tulun diri, "Iyoho' no, i Raja' Ahaswiros, o minonuhu' di susuhoon ku do mongoi popoilo di Raja' Wasti do mongoi solowot doho', nga' a' i' dau numboyo' iri! Tumanud nopo dot undang-undang om nunu ot apatut do wonsoyon toko' dot id dau?" ka dau.

¹⁶Om boros ka di Momukan dot id raja' om id piro-piro pagawai di raja', "Okon nopo ko' raja' noo o nindaraat di Raja' Wasti nga' oinsanan nogi' i pagawai do raja', om oinsanan o tongokusai do hiti'd pomorintaan nu!

¹⁷Oinsanan nopondo o tongoondu' do hiti'd pomorintaan nu dot a' momusou do sawo diyolo' do korongou iyolo' di nowonsoi di raja'd tondu'. Mimboros nondo iyolo' dot, 'Sinuhu' di Raja' Ahaswiros i Raja' Wasti do rumikot do mongoi solowot dau nga' a' i' i' yau minumboyo,' ka nondo diyolo'.

¹⁸Korongou ngai' nopondo i sawo do koinsanai di pagawai do raja' do Porsia om Modia do kowoyo-woyoon di raja'd tondu'ddi, om atantu' no dot olomus nopo iyolo' do momisunud di sawo diyolo' do pasal diri. Om kootuson nopondo nga' sumaap nondo i tondu' di kusai om i kusai nga' tumogod nondo di tondu'.

¹⁹Ondung kohubayaan do Tuan Raja', om ponulis no do maan do kopoilaan dot a' nondo koino-ino do mongoi timbaba' do raja' i Wasti do mantad do tatau'd baino'. Om potulison nori dot id suang dot undang-undang do Porsia om Modia, om a' i' osimbanan do gisom dot alaid. Om patahakon nogindo ilo pangkat dau do raja'd tondu' dot id tondu' dit osonong ko' i' yau.

²⁰Om kopinsunud nopondo i kopoilaan nu'ddi dot id pointongkop diti pomorintaan nu dot agayo kopio, om oinsanan nopondo o tongoondu' do momusou do sawo diyolo', dot i tulun di kaya' om i mosikin," ka dau.

²¹Om nosokodungan i' di raja' om i pagawai dau i boros di Momukan diri, om wonsoyo' noddi di raja' o miagal di pinoboros di Momukan.

²²Om tikidai nopoddi dau do kopoilaan i watas dot id suang do pomorintaan dau do tinulis dot id suang do boros do hiri'd watas diri om tumanud do kowoyo-woyoon do ponunulis do watas diri. Iri nopo pinotulis nga' apatut no dot i kusai o boyoon do sompiiyon dau om i' yau o moro-boros kopio do manantu' dit apatut do wonsoyon.

Isto 2

Nosiliu do Raja'd Tondu' i Isto

¹Om alaid noddi, tontok di nakatanus-tanus no o kototogod di raja', om momusorou kasai' po i' yau di nowonsoi di Wasti om i pinoboros dau do wonsoyon dot id di Wasti.

²Om boro-boros noddı o piro-ıro di ponosıhat di raja', it ongoubas kopio di raja'. Boros ka diyolo', "Osonong nogi' do mogıhum ko do kosumandakan dit ongolumis.

³Om mılo ko i' do momılı' do piro-ıro pagawai dot id pointikid-tikid do watas diti pomorintaan nu, om suhuon nondo iyolo' do papaatod do kosumandakan dit ongolumis do hiti'd poiıyanan nu do tongoondı' nu do hiti'd Susan, i bandar dot agayo. Om i Higai nondo, i susuhuon nu di noınggolıan om i madtatamong di walai di tiıyonon di tongoondı' o mongılo-ılo diyolo'. Om onuan nogındo iyolo' do pongillumis do tınan.

⁴Om isai nopo i tondu' do korohıan kopio nu om ıri no ot onuon, om potıngolonon di Wasti do sumılıu do raja'd tondu'," ka diyolo'. Om kotumboıyo' i' i raja' di nosıhat diri om tonudo' noddı dau.

⁵Om haro o songulun o bansa'd Yohudi do poıngıyon do hılo'd Susan. Ngaran nopo dau om i Mordikai, i tanak di Yair. İyau nopo om sınakagon di Kis om i Simoi, i mantad id payat do Bınyamin.

⁶Tontok di naala' di Raja' Nobukadnısar i raja' do Babil, o Yorusalim, om tanggayai no dau i Mordikai do mogıwoıyo-woıyo' di Raja' Yoyakim, i raja' do Yohuda, om ogumu' po o tulun do suwai.

⁷Om haro o pinsan dau dot i Isto o ngaran. Nga' ngaran nopo di Isto do don İbrani om i Hadasa. İyau nopoddi om olumis kopio om osonong o koinanıano'. Om tontok di napataı goduwo i molohıng di Isto om nongoı'ddı iyau di Mordikai gompıo' om sınılıu dau iyau do mıagal do dau kopıo'd tanak.

⁸Tontok di nokosolıwan di raja' i kopoılaan diri om ogumu' tomod diri o kosumandakan do pinakaa do hılo'd Susan. Om i Isto nga' hıri nogi'. Om iyau nga' pınosuang nogi' di walai'd raja', om pınatamangan di Higai, i boıoon di poiıyanan di raja' do tongoondı'.

⁹Om i Isto nopoddi nga' kasanangan kopio om kosıanan di Higai. Om tılombusai nopo dau i Isto do manahak di pongillumis do tınan. Om nonuan dau iyau di maan do pongillumis om nonuan do taakanon dit osonong kopıo.

Om nonuan nogi' dau i Isto do tiyonon dit osonong kopio do hiri'd poiinyanan di raja' do tongoond'u'. Om sinuhu' dau o turu' o tongoond'u' di pinili-pili' no do mantad hiri'd walai'd raja' do mogobi-obi' di Isto.

10Om a' i' di Isto pinoboros do tulun iyau'd Yohudi, tu' iri no o bilin di Mordikai dot id dau.

11Om monikid tadau nopo i Mordikai do mongoi pipanau-panau do hiri'd natad, di hiri'd dotimbabaan di poiinyanan di raja' do tongoond'u' do mongoi pongilo ondung poingkuro-kuro no i Isto om ondung nunu ot osiliu dot id dau.

12Om koubasanan nopo do mongillumis do tongoond'u' om sontoun o koloido': onom o tulan do pinggihilan do tumau di rinalatan do kominyan om onom kawagu o tulan do luhadon do tumau di rinalatan do pomowongi' di suwai. Om katalib pondo iri om ngoyon nogindo posolowoto' di Raja' Ahaswiros o pointikid-tikid di tongoond'u'.

13Tontok nopo do tadau di ngoyon i tondu' posolowoto' di raja', om di tumongkiad iyau do mantad hiri'd poiinyanan do tongoond'u' om mongoi nondo do hiri'd walai di raja', om nunu nopo i korohian dau om milo ngai' nopo dau do pakayon.

14Om mongoi i tondu'ddi do hiri di dongsosodopon om kosuabon pondo om ngoyon nondo iyau poiyono' dot id iso' o poiinyanan do tongoond'u' di tamangan di Saagas, i kusai do noinggolian, i madtatamong di tongoond'u' di panakasawo di raja'. Om a' nondo i tondu' koongoi kosolowot kawagu di raja' ondung a' no iyau korohian kopio di raja', om a' no olohou o ngaran dau.

15Om korikot noddi o maso di Isto do ngoyon posolowoto' di raja'. I Isto --- i tanak di Abihail, i pinsan di Mordikai. I Mordikai no o minomogompi' di Isto do siniliu dau do dau'd tanak; i Isto --- i kolumisan ngai' nopo do pointikid-tikid do tulun di kokito dau. Tontok di norikot i kasalawatan di Isto di raja', om pakayo' nopo dau i pinotuduk di Higai, i kusai di noinggolian i boyoon di poiinyanan do tongoond'u'.

¹⁶Om tontok di koturu'd toun do pomorintaan di Ahaswiros, di tulun do kohopod, i tulun do Tibit, om ngoyo' no i Isto posolowoto' di Raja' Ahaswiros do hiri'd walai di raja'.

¹⁷Om iyau no o kinorohian kopio di raja' do mantad ko' i kosumandakan do suwai. Om iyau no o kinosianan kopio om kinohubayaan di raja'. Om potupiyai no dau di Isto i tupi' do raja' om siliho' no dau iyau do raja'd tondu' do suminowoli di Wasti.

¹⁸Om papaharo nodd i raja' do poginakanan dot agayo do pomusou di Isto. Om alapo' ngai' no dau i pagawai om i tulun dau dit onkipangkat. Om poboroso' no dau do tadau'd koundarangan o tadau'ddi dot id pointongkop di pomorintaan dau. Om popintikid no iyau dot ogumu' o nipuhawang di mogisuayan do maan do pomuhawang di tulun do pointongkop di pomorintaan dau.

Pinasi di Mordikai i Raja'

¹⁹Om daamot nopoddi om pinili' di raja' i Mordikai do sumiliu'd pagawai do pomorinta'.

²⁰Om i Isto no om a' po dau nokosunud do bansa' iyau do Yohudi, tu' binilinan iyau di Mordikai dot a' momisunud dot isai nopo o tulun do bansa' dau. Om numboyo' i' dau iri do miagal di pongumboyo' dau dit okoro' po iyau, di pounsugku' po iyau di Mordikai.

²¹Om tontok di pakaraja' i Mordikai do hiri'd walai di raja' om karaatai no i Bigtan om i Tiris di Raja' Ahaswiros, om pipakat no daa iyolo' do mongoi pamatai di Raja' Ahaswiros. Iyolo' nopo goduwo'dti om kusai di noinggolian, om madtamong di wawayaan do kumaa do hiri'd kobilik-bilikan di raja'.

²²Om koilaa i nodd di Mordikai i pakat diri, om posunudo' no dau di Raja' Isto. Om sunudai nodd di Isto i raja' di noilaan di Mordikai.

²³Om sorisido' nodd kopio do mongilo i hal diri, om koilaa no dot otopot i' kopio i pinosunud diri. Om giiso' goduwo nopoddi i duwo o tulun diri. Om

ponuhu' no i raja' do potulis diri dot id buuk di monusui do pasal di pomorintaan dau.

Isto 3

Minomusorou i Haman do Mamatai di Tulun do Yohudi

¹Om alaid-laid poddi do mantad diri om poinsawato' noddid di Raja' Ahaswiros o pangkat do songulun di roitan dot i Haman, do siniliu do Boyoon do Montiri'. I Haman nopo om tanak di Hamidata, i sinakagon di Agag.

²Om sinuhu' ngai' di raja' i pagawai dau do motud om tumuku' dot id di Haman do popointalang do momusou iyolo' dau. Om oinsanan nopoddi iyolo' do tuminanud di pinonuhuan diri, nga' i Mordikai poo ot a' tuminanud.

³Om uhoto' no di pagawai di raja' i Mordikai ondung nokuro tu' sumurilog iyau di pinonuhuan di raja'.

⁴Om monikid tadau nopo daa iyolo' do mononsog di Mordikai do momonsoi do miagal diri, nga' a' nopo dau pokinongohon iyolo'. Boros ka dau, “Iyoho' nopo om tulun do Yohudi, om a' oku i' koino-ino do tumuku' dot id tulun,” ka dau. Om sunudai noddid iyolo' i Haman do pasal diri, tu' orohian iyolo' do koilo ondung nunu o wonsoyon dau dot id di Mordikai.

⁵Om notogod tomod diri i Haman di nokoilo iyau dot a' i Mordikai motud om a' tumuku' dot id dau.

⁶Om soira' di noilaan dau do bansa'd Yohudi i Mordikai, om pomusorou no iyau do momohukum di Mordikai, om okon nopo ko' i Mordikai noo o patayon, suwai ko' minomusorou nogi' iyau do mamatai ngai' do tulun do Yohudi do pointongkop di pomorintaan do Porsia.

⁷Om tontok di kohopod om duwo do toun di Raja' Ahaswiros do momorinta', do koontok di tulun do koiso', i tulun do Nisan, om ponuhu' no i Haman do tulun do mongundi' (iri nopo tundi' om roitan do “Purim”) do mongilo ondung nunu o tadau om tulun dot osonong do popowonsoi dit osorou dau dot araat. Om nopili' nopo nga' tadau do kohopod om tolu do tulun do kohopod om duwo, i tulun dot Adar.

⁸Om sunudai noddidi di Haman i raja', boros ka dau, "Haro ot iso' o bansa' do tulun do hiti'd pointongkop diti pomorintaan nu om haro ngai' nopo i bansa'ddi dot id pointikid-tikid do watas. Om suwai kopio o tadat do woyoon diyolo' do mantad ko' i tadat do bansa'd suwai. Om kawagu po nga' a' iyolo' mumboyo' dot undang-undang diti pomorinta', om a' no kopio osonong do posimboyonon tomod nu iyolo' do miagal diri.

⁹Om ondung kohubayaan do Tuan Raja', om monulis nod surat do monuhu' do mamatai diyolo'. Tu' ondung kaakun ko daa, om jominon ku i' do kopusuang oku do lobi ko' 340,000 kilogram do pirok do hilo'd kousinan do raja' do maan do pakayon do hiti'd pomorintaan nu," ka dau.

¹⁰Om korongou noddidi di raja' iri, om oluso' no dau i pondulung dau, i pananaap do popogirod di tinulis di maan popinsunudo', om patahako' noddidi dau iri dot id di Haman, i pisangod dot agayo do bansa'd Yohudi.

¹¹Om boros kaddi di raja' dot id dau, "Patahakon ngai' ku no diya' i bansa'ddi om i tusin diyolo'. Wonsoyon nopo i korohian nu'd wonsoyon dot id diyolo'," ka dau.

¹²Om tontok di tadau di kohopod om tolu di tulun do koiso', om lohowo' no di Haman o koinsanai di gomponulis di raja' om suhuo' no dau iyolo' do monulis di boros dau, om papasalin diri dot id pointikid-tikid do boros om kowoyo-kowoyoon do ponunulis do hiri'd pomorintaan di raja', om pokirimon nogindo dot id koinsanai do pomorinta', om gobunor, om pagawai. Iri nopo om tinulis dot id suang do ngaran di Raja' Ahaswiros om sinaapan di pondulung dau.

¹³Om ngoyo' no di tulun dit ongosiau do manangkus popintikido' i surat diri dot id pointikid-tikid do watas di porintaan di raja'. Om suang nopo di surat diri nga' monuhu' do mamatai do koinsanai di tulun do Yohudi --- it ongomulok po om i komolohingan no, om i tongoond'u om i tangaanak --- dot insan i' o tadau do kapamatayan, iri no i tadau do kohopod om tolu do tulun dot Adar. Om mositi' nod patayon ngai' iyolo' om aiso' no ot insianan, om onuon ngai' nopo i dapu' diyolo'.

¹⁴Om mositi' no do popinsunudon dot id tulun dot ogumu' i boros diri dot id pointikid-tikid do watas, om kosodia' ngai' indo o tulun dot orikot o tadau'ddi.

¹⁵Om ponuhu' no i raja' do popinsunud di boros diri dot id tulun dot ogumu' do hilo'd Susan, i bandar dot agayo, om ngoyo' no di tulun dit ongosiau do manangkus popingotodo' iri dot id pointikid-tikid do watas. Om irikau no i raja' om i Haman om inum no iyolo' do daamot di bandar do Susan dot angangangau do nongkoilo di boros diri.

Isto 4

Minokitulung i Mordikai di Isto

¹Tontok di nokoilo i Mordikai do koinsanai di nongowonsoi do miagal diri, om hurako' nopo dau o rasuk dau dot atatangaban. Om panampakai no iyau'd pakayan do mogihad, om arabai no dau do pupuk o tulu dau, om pimpanau no do mintongkop di bandar do mikuwo'd mompud-lompud om maranggarang do mihad

²gisom do nokorikot iyau do hiri'd wawayaan di walai do raja'. Om a' i' iyau sumnuang tu' a' i' koino-ino o tulun do kipakayan do pakayan do mogihad do sumuang do hiri.

³Om honggo nopo o pinabaran di boros di raja' do pointongkop di watas, om hiri no i tulun do Yohudi do sanggarang-garang do mihad. Om puasa ngai' nopo iyolo' om minglompud do mihad, om kogumuan nogi' diyolo' do minanampakai do pakayan do mogihad om minisis dot id pupuk.

⁴Om soira' di sinunudan di susuhun di Isto do tongoondu' om tongokusai do noinggolian, i Isto do pasal di wonsoyon di Mordikai, om atangkabo tomod diri iyau. Om paatadai no daa dau do pakayan i Mordikai do maan pakayo' do poningolon di pakayan do mogihad, nga' minada' i' i Mordikai.

⁵Om lohowo' noddi di Isto i Hatak, it iso' di tongokusai di noinggolian do hiri'd walai di raja', om i pinili' di raja' do sumiliu do susuhun di Isto, om

suhuo' no dau iyau do mongoi solowot di Mordikai om moguhoguhot
ondung nokuro tu' iyo'ddi o wonsoyon dau.

⁶Om ongoi no i Hatak solowot di Mordikai do hiri'd titimungon do tulun do
hiri'd bandar, i ponong id wawayaan di walai do raja'.

⁷Om posunudo' ngai' nopo di Mordikai i nosiliu dot id dau om i kogumuo' do
tusin do pirok do nakabatos di Haman do posuangen do hiri'd kousinan do
raja', ondung angapatai ngai' i tulun do Yohudi.

⁸Om nonuan nogi' di Mordikai i Hatak do solinan di surat di raja', i tinulis do
hilo'd Susan do monuhu'd mamatai do tulun do Yohudi. Om suhuo' noddi di
Mordikai i Hatak do mongoi patahak diri dot id di Isto, om poposunud kopio
di hal diri dot id dau, om monuhu' dau do mongoi pomolugu-lugut di raja'
om pokionuon kopio dot osianan i raja' di bansa' di Isto.

⁹Om ongoi noddi i Hatak do hiri'd di Isto do mongoi poposunud di boros di
Mordikai dot id dau.

¹⁰Om suhuo' no kawagu di Isto i Hatak do mongoi poposunud do boros diti
dot id di Mordikai,

¹¹“Ondung haro o tulun, do kusai tuu ko' tondu', do mongoi solowot di raja',
dot a' di raja' linohou, om hukuman nod kapatayon i tulun diri. Iri no ot
undang-undang, om koinsanai di tulun do mantad po di ponosihat di raja' om
i rayat dot id pointongkop do watas nga' koilo ngai' noddi. Iso' poo o ralan
dot a' oontok dot undang-undang diri, tu' ondung poroloyon di raja' o longon
dau do poingigit i sukud do tamas dot id tulun diri om a' no apatai i tulun.
Nga' sombulan no dot a' oku di raja' nolohou,” ka.

¹²Om soira' do nokoboros di Hatak i boros di Isto diri dot id di Mordikai,

¹³om poinsano' no di Mordikai i Isto do poingkaa, “Kada' nogi' soroho' dot
osimbayan ko ko' i tulun do Yohudi do suwai, do hino ko piya'd walai di
raja'!

¹⁴Ondung a' ko mungkomi do tontok do maso'd miagal diti, om rumikot i' ot
itulung do mantad hilo'd surga do kumaa dot id tulun do Yohudi, om apasi

indo iyolo', nga' apatai ko indo iya' om opupusan no o sompiiyon di tapa' nu. Nga' nunu o koilo-ilo do bagi' nogi' do maso'd miagal diti o kinoposilihan diya' do raja'd tondu!'” ka dau.

¹⁵Om ponuhu' no i Isto do poposunud dot isimbar dau do miagal diti dot id di Mordikai,

¹⁶“Ngoyo' ngai' timungo' i tulun do Yohudi do hiti'd Susan om sumambayang kou no do bagi' doho'. Kada' kou no akan om kada' kou inum do solinaid do tolu o tadau om tolu o totuong. Om iyoho' om iri ngai' i susuhuon ku'd tongoondu' nga' a' nogi' makan om a' minum do solinaid diri. Om atalib pondo iri om mongoi oku nogi' solowot di raja', do mulong piya do kotolibamban daa iri dot undang-undang. Ondung apatai oku do momonsoi'd miagal diri o kapatai-patayan, om pokoino i' dot apatai oku piya,” ka dau.

¹⁷Om pamanau noddi i Mordikai om wonsoyo' no dau o koinsanai di pinonuhuan di Isto dot id dau.

Isto 5

Nalap di Isto i Raja' om i Haman dot id Poginakanan

¹Om tontok di kotolu'd tadau di Isto do puasa om panampakai no iyau di pakayan dau do don raja' om ongoi no iyau ingkakat do hiri'd natad do ponong id suang di walai'd raja', do potimbaba' di bilik do pinoiyanan di tirikohonon do raja'.

²Om tontok di nokito di raja' i Raja' Isto do poingkakat do hiri'd soliwon om kosianai no iyau dau, om poroloyo' no dau i longon dau di kiinigit di sukad do tamas. Om ongoi noddi rapou i Isto om igit no iyau di tompok di sukad.

³Om boros ka di raja' do minonguhot, “Nunu o pokionuon nu oi Raja' Isto? Sunudai oku nopo di pokionuon nu, mulong piya do songintanga' diti pomorintaan ku o pokionuon nu nga' patahakon ku i' diya',” ka dau.

⁴Om boros ka di Isto, “Ondung kohubayaan do Tuan Raja', om orohian oku daa do karapou kou di Haman dot id poginakanan do maan ku dokoyu do totuong do baino',” ka dau.

⁵Om suhuo' noddı di raja' i Haman do marau-arau do rumikot, om karapou i' iyolo' dot id poginakanan di pinosodia' di Isto. Om ongoi no i raja' om i Haman do hiri'd poginakanan diri.

⁶Om uhoto' no di raja' i Isto di maso diyolo'd minum do waig dot anggur, boros ka dau, “Sunudai oku bo do pokionuon nu. Om patahakon ku i' o pokionuon nu do mulong piya do songintanga' diti pomorintaan ku,” ka dau.

⁷Om boros ka di Isto,

⁸“Ondung opuhawang kopio o Tuan Raja' do papatahak do pokionuon ku om orohian oku po daa do karapou kou di Haman dot id poginakanan do pohoroon ku do totuong do suab do maan ku dokoyu. Om tontok pondoddi om sunudan tiya' nogi' do pokionuon ku,” ka dau.

Kosorou i Haman do Mamatai di Mordikai

⁹Om tontok di tuminongkiad i Haman di poginakanan diri om osonong tomod o ginawo dau. Nga' kokito no dau i Mordikai do hiri'd wawayaan di walai'd raja' dot a' miningkakat do sumuwau dau, om kotogod noddı kopio i Haman di Mordikai.

¹⁰Nga' pinusus i' dau o ginawo dau om pouliai no dau do hiri'd walai dau. Om lohowo' ngai' noddı dau i tambalut dau do mongoi do hiri'd walai dau om nangatan nogi' dau i Siris, i sawo dau do mongoi amung diyolo'.

¹¹Om mokirayou-rayou tomod diri iyau dot id diyolo' tu' kaya' kopio iyau om ogumu' o tangaanak dau'd kusai, om pinoinsawat di raja' o pangkat dau, om asawat o pangkat dau ko' mantad di pagawai do suwai.

¹²Boros ka di Haman, “Pinapaharo i Raja' Isto do poginakanan do maan no dahai di raja', om nolohou po kawagu iyahai do totuong do suab.

¹³Nga' aiso' nopo o komoyon diti dot id doho' dot antang-antangan ku po i Mordikai, i tulun do Yohudi diri do poirikau do hilo'd wawayaan do walai'd raja',” ka dau.

¹⁴Om boros kaddı di sawo dau om i tongotambalut dau, “Ponuhu' nopo pogı' do poingkakat do torigi do duwo nohopod om duwo mito do kasawato' do

maan do pogiisan. Kosuabon pondod suab om pokionuon nogi' di raja' do pogiison i Mordikai do hiri. Om osonong indo o ginawo nu do mongoi rapou di poginakanan,” ka diyolo'. Om osonong i' kopio o miagal diri do nosorou di Haman, om ponuhu' no iyau do popoingkakat do torigi do pomogiisan.

Isto 6

Pinusou di Raja' i Mordikai

¹Om totuong nopoddi nga' a' tomod koodop i raja', om ponuhu' no iyau do mongoi di potutulisan do pasal di pomorintaan dau, om ponuhu' no iyau'd tulun do mambasa'ddi dot id dau.

²Om iri nopo bohogian di binasa' diyolo' dot id dau nga' pasal di Mordikai do pinopoimbulai di pakat do mamatai di raja', i pakat di Bigtan om i Tiris, i duwo o kusai do noinggolian di madtatamong daa di kobilik-bilikan di raja'.

³Om ponguhot no i raja', “Poingkuro no o pinomusou om pinonomuli' toko' di Mordikai?” ka dau. Om boros ka di susuhuon dau, “Aiso' i' o nowonsoi dot id dau,” ka.

⁴Om boros ka di raja', “Haro o hino di pagawai ku do hiti'd walai ku'd dinondo?” ka dau. Om i Haman nopoddi nga' kosusuang do hiri'd nataad di walai do raja' do mongoi daa pokibanar di raja' do popogiis di Mordikai do hiri'd pogiisan di posodia' no.

⁵Om boros ka di susuhuon dau, “Hiti i' i Haman do poingandad no do mongoi solowot diya',” ka diyolo'. “Posolokoyo' iyau,” ka di raja'.

⁶Om salakoi no i Haman. Om boros ka di raja' dot id dau, “Haro o songulun di korohian kopio ku'd momusou. Nunu tuu ot apatut do wonsoyon ku dot id tulun diri?” ka dau. Om poingkaa'ddi ot osorou di Haman, “Isai po tuu o pusohon kopio di raja'? Atantu' no dot iyoho',” ka.

⁷⁻⁸Om boros ka dau do suminimbar di raja', “Paatadan do pakayan do don raja' o tulun diri, dot i pakayan di papakayon nu iya'. Om pakayan i kuda' nu di tanda' do don raja'.

⁹Om suhuon nogindo o tiso' di pagawai nu dit asawat o pangkat do mamakai di tulun diri di pakayan nu, om mikuwo'd momoyo' dau, do poinakai di kuda' do maya' do hilo'd titimungon do tulun dot ogumu' do hilo'd bandar. Om popimboroson nogindo di tulun dot asawat o pangkat o boros do miagal diti do maso diyolo'd manau-panau, 'Antangai pogi' o ponomuli' di raja' do tulun di pusohon dau!' ka," ka dau.

¹⁰Om boros ka di raja' dot id di Haman, "Ngoyo' kopio i pakayan diri om i kuda', om patahakon i' iti tanda' do pomusou di Mordikai, i tulun do Yohudi diri. Wonsoyon ngai' nopo dot id dau i nongkoboros nu. Osolowot nu i' iyau do poirikau do hilo'd wawayaan diti walai'd raja'," ka dau.

¹¹Om ngoyo' noddi di Haman i pakayan diri om i kuda', om porosukai no dau di Mordikai i pakayan. Om sakai noddi i Mordikai di kuda' om woyoo' no iyau di Haman do kuminaa do hiri'd titimungon do tulun dot ogumu' do hiri'd bandar. Om popimboros diri i Haman di maso diyolo' do manau-panau do poingkaa, "Antangai pogi' o ponomuli' di raja' do tulun di korohian dau do momusou!" ka.

¹²Om poguliai noddi di Mordikai do hiri'd wawayaan di walai'd raja', om arau-arau nopo i Haman do minuli' do poinsonpon po o rabas tu' ointingayaman no kopio iyau.

¹³Om sunudai no dau i sawo om i tongotambalut dau di nosiliu dot id dau. Om boro-boros noddi dot id dau i sawo dau om i tongotambalut dau dit ongoilo do momusorou, "Tumimpun no dot aala' di Mordikai i kokoriso' nu. Iyau nopo om tulun i' do Yohudi, om a' ko i' kaala' dau. Atantu' no dot aala' ko dau," ka diyolo'.

Pinatai i Haman

¹⁴Om masaan diyolo' do moro-boros di Haman nga' korikot no i tongokusai di noinggolian do mantad hiri'd walai di raja' do sangarau-arau tomod do minongoi pangangat di Haman do mongoi rapou di puginakanan di pinosodia' di Isto.

Isto 7

- ¹Om koinduwo no di raja' om i Haman do minongoi rapou di poginakanan di pinosodia' di Raja' Isto.
- ²Om uhoto' po kawagu di raja' i Isto di masaan diyolo'd minum. “Nunu kopio o pokionuon nu, oi Raja' Isto? Posunudo' daa, om atantu' no do patahakon ku i' diya'. Songintanga' piya diti pomorintaan ku o pokionuon nu nga' patahakon ku i' diya',” ka dau.
- ³Om boros ka di Raja' Isto, “Ondung kohubayaan daa do Tuan Raja' om pokionuon ku dot apasi o bansa' ku.
- ⁴Tu' dinagang oku om i bansa' ku do maan patayo'. Ondung dagangon daa iyahai dot id ponguripanan om a' oku i' daa mungkomi, om a' oku i' daa mamagangau diya' do pasal diri, nga' oruhai no iyahai do patayon om punsoon!” ka dau.
- ⁵Om uhoto' noddi di Raja' Ahaswiros i Raja' Isto, “Isai kopio daa o kasaap do momonsoi do miagal diri? Honggo o tulun diri?” ka dau.
- ⁶Om boros ka di Isto, “Pisangod nopo dahai om i gomponginggorit dahai om iloi Haman, i tulun dot araat kopio!” ka dau. Om poinsonsod poddi i Haman di Raja' om i Raja' Isto dot opopoddosian.
- ⁷Om ingkakat nopo i raja' do natatagadan, om ongoi no do hiri'd natad di walai'd raja'. Om okito noddi di Haman dot iso-iso' no kopio o ginawo di raja' do momohukum dau dot i hal diri o kopomohukuman, om gowoi poddi om undorong po iyau do momolugu-lugut daa di Isto do mamasi dau.
- ⁸Om haba' nopo i Haman do hiri'd tirikohonon di Isto dit anaaru' do mokiinsian, nga' naampapan no do suminuang kawagu i raja' do hiri'd bilik diri do mantad hiri'd natad di walai di raja'. Om soira' di nokito di raja' i Haman do miagal diri, om pamagarang no iyau, “Ngoyon po daa'dti kusai kosoho' iti raja'd tondu' do hiti'd toguang ku, om hiti'd suang do walai ku?” ka dau. Om koboros po di raja' o miagal diri om ngoyo' no di tongokusai di nongoinggolian kuluputai o tulu di Haman.

⁹Om boros kaddi di tiso' diyolo', i roitan dot i Harbona, “Nokopoingkakat no moti' daa i Haman do torigi do hilo'd walai dau do pogiisan di Mordikai, i minamasi do Tuan Raja'. Om kasawato' nopo nga' duwo nohopod om duwo o mito!” ka dau. Om boros ka di raja', “Ngoyo' i Haman pogiiso' do hiri'd torigi'ddi!” ka.

¹⁰Om pogiiso' noddi i Haman do hiri'd torigi di winonsoi mantad daa dau do pogiisan di Mordikai. Om katanus-tanus nogiddi o kototogod di raja'.

Isto 8

Sinuhu' i Tulun do Yohudi do Sumaap di Pisangod Diyolo'

¹Om tontok i' do tadau'ddi do pinatahak ngai' di Raja' Ahaswiros dot id di Raja' Isto o koinsanai di dapu' di Haman, i pisangod dot agayo di tulun do Yohudi. Om sunudai noddi di Isto do tikid i' dau'd molohing i Mordikai, om mantad poddi om koino-ino no i Mordikai do mongoi solowot di raja' dot a' piya lohohon o ngaran dau.

²Om oluso' noddi di raja' i pondulung dau, i nanu kawagu dau do mantad id di Haman, om patahako' no dau di Mordikai. Om suhuo' no di Isto i Mordikai do mongilo-ilo di dapu' di Haman.

³Om ongoi po kawagu solowot i Isto di raja'. Om otud no iyau do mikuwo'd minihad do mokitulung di raja' do mananus di pakat dot araat di Haman, i sinakagon di Agag, do mamatai di tulun do Yohudi.

⁴Om poroloyo' no di raja' i sukud dau'd tamas dot id di Isto. Om ingkakat noddi i Isto, om boros ka dau,

⁵“Ondung kohubayaan do Tuan Raja', om ondung osianan kopio ko doho', om pokionuon ku no daa do monuhu' ko dot a' mamayaan di pinonuhuan do hiri'd surat di Haman do mamatai do bansa'd Yohudi do hiti'd pomogunan diti.

⁶Poingkuro oku pod kotoron, ondung osiliu o kosusaan diri dot id tulun ku, om iri pondo koobpinayan ku nga' angapatai ngai'?” ka dau.

⁷Om boros kaddi di Raja' Ahaswiros dot id di Raja' Isto om id di Mordikai, “Antangai pogi' nga' nokogiis ku no moti' i Haman dot i pakat dau dot araat do mamatai di tulun do Yohudi o kinopogiisan, om nakatahak ku diloi Isto i dapu' dau.

⁸Nga' boros nopo di pinotongkop dot id suang do ngaran do raja' om nasaapan di saap do raja', om a' no milo'd simbanan. Nga' pabanaron ku i iyokoyu do monulis do surat dot id tulun do Yohudi do poingkuro nopo it osonong dot osorou dokoyu. Om tulison nopo dokoyu i surat dot id suang do ngaran ku, om saapan nopo di saap di don raja',” ka dau.

⁹Om tontok nogi' do tadau'ddi, di tadau'd koduwo nohopod om tolu do tulan do kotolu, i tulan do Siwan, do linohou di Mordikai i piro-piro gomponulis do raja' om suhuo' no dau iyolo' do potulis di boros dau dot id surat do pokirimon dot id tulun do Yohudi, om id koinsanai'd gobunor, om boyoon, om pagawai di 127 o watas; do mantad pod hilo'd India om poingkaa do hilo'd Etiopia. Om iri nopo surat diri om tinulis do tumanud di boros om kowoyo-woyoo' do ponunulis do pointikid-tikid di watas, om id suang do boros om kowoyo-woyoo' do ponunulis di tulun do Yohudi.

¹⁰Om iri nopo surat diri nga' tinulis ngai' nopo dot id suang do ngaran di raja', om saapai nogiddi di saap do don raja'. Om ponuhu' nogiddi i Mordikai do tulun do mongoi popotikid di surat diri dot id pointongkop do watas do pomorintaan, do sumakai'd kuda' dit ongosiau di don raja'.

¹¹Om iri ngai' nopo i surat diri om pinoposunud do papabanar i raja' di tulun do Yohudi dot id pointikid-tikid do bandar do mogiuulud do mongintirung do tinan diyolo'. Ondung ngoyon iyolo' saapo' di tulun di kirapo-rapo do mantad id nunu nopo o bansa' do hinonggo nopo o watas do kinoiyonon diyolo', om pokoino i' iyolo' do sumaap om mamatai diyolo' do pitonggoyon di sawo om tangaanak diyolo', om pokoino iyolo' do mamatai ngai' do pisangod diri om manganu di dapu' diyolo'.

¹²Iti nopo pinoboros diti om mositi' nod wonsoyon dot id pointongkop do pomorintaan do Porsia do tontok di tadau di natantu' mantad daa di Haman

do kapamatayan di tulun do Yohudi, iri no i tadau'd kohopod om tolu do tulun di kohopod om duwo, i tulun dot Adar.

¹³Om mositi' nod poboroson iri do miagal dot undang-undang om posunudon dot id koinsanai'd tulun dot id pointikid-tikid di watas, om kosodia' i' i tulun do Yohudi do sumaap di pisangod diyolo' do tontok do tadau'ddi.

¹⁴Om pamanau ngai' nodd i tulun di sinuhu'ddi do suminakai'd kuda' di don raja'. Om pinopinsunud nogi' di tulun dot ogumu' i boros diri do hilo'd Susan, i bandar dot agayo.

¹⁵Om soliwani nodd i Mordikai do mantad hiri'd walai do raja' do kipinakai do pakayan do don raja' dit otomou om opurak, om kirasuk iyau dot anaaru do kain linan dit otomou daragang-ragang, om kitupi' iyau do tupi' di don raja' di tamas do winonsoi dit olumis kopio. Om noponu' pod pinongkisan dot atataadan o hiri'd bandar do Susan.

¹⁶Om iri'ddi tulun do Yohudi nga' ongosimbayan tomod tu' aiso' nodd o kagangahan diyolo'.

¹⁷Om binasa' nogi' i boros di raja' do hiri'd bandar om hiri'd watas om hilo' no do pinapaharo i tulun do Yohudi do tadau do koundarangan, do mikuwo'd minoginakan om ongotood tomod iyolo'. Om ogumu' diri o tulun do suwai do tuminanud do tugama' do Yohudi, tu' ooris iyolo' di tulun do Yohudi.

Isto 9

Pinatai di Tulun do Yohudi i Pisangod Diyolo'

¹Om korikot nodd i tadau do kohopod om tolu do tulun dot Adar, i tadau do kapamansayan di boros do mantad id raja', i tadau do soro-sorohon di pisangod di tulun do Yohudi do mangala' di tulun do Yohudi. Nga' iri nogiddi i tulun do Yohudi o minangala' diyolo'.

²Om honggo nopo o kinoiyonon di tulun do Yohudi dot id pointikid-tikid do bandar do hiri'd pomorintaan di raja', om hilo' no do minogiuulud iyolo' do tuminimung om minogisosokodung do sumaap dot isai nopo o tulun di sumaap do pokoruol diyolo'. Om ongooris ngai' nopoddi diyolo' i tulun do

hinonggo nopo, om aiso' no o tongosongulun piya do katama' do sumaap diyolo'.

³Om oinsanan nopo i pagawai do hiri'd watas om i gobunor, om i songingkaraja' dot id pomorinta' do suminokodung di tulun do Yohudi tu ongooris ngai' iyolo' di Mordikai.

⁴Om nokotongkop noddi di pomorintaan di raja' dot agayo o kuasa' di Mordikai.

⁵Om gowoi poddi om nunu nopo o korohian di tulun do Yohudi do wonsoyon dot id pisangod diyolo' nga' milo no diyolo'd wonsoyon. Ongkigayang nopoddi iyolo' do minongoi saap om minamatai di pisangod diyolo'.

⁶Om hilo' nopod Susan, i bandar dot agayo, om limo nahatus o tulun do pinatai di tulun do Yohudi.

⁷⁻¹⁰Om iri nopo wookon di nangapatai'ddi nga' i hopod o tanak do kusai di Haman, i tanak di Hamidata, i pisangod dot agayo di tulun do Yohudi. Ngaran nopo di tangaanak di Haman diri om: i Parsandata, i Dalpon, i Aspata, i Porata, i Adalia, i Aridata, i Parmasta, i Arisai, i Aridai om i Waisata. Nga' a' i' i tulun do Yohudi minongoi pagahau di dapu'.

¹¹Om tontok i' do tadau'ddi do pinosunud dot id raja' o kogumuo' do tulun di napatai do hilo'd Susan.

¹²Om boros kaddi dau dot id di Raja' Isto, “Hiti nopod Susan om limo no nahatus o tulun do napatai di tulun do Yohudi, om kohompit ngai' i hopod o tanak do kusai di Haman. Om okuro-kuro nopo tuu o winonsoi diyolo' do hilo'd piro-piro o watas do suwai! Nunu po o pokionuon nu? Sunudai oku nopo do pokionuon nu om atantu' no dot aanu nu i' iri,” ka dau.

¹³Om boros ka di Isto do suminimbar, “Ondung kohubayaan do Tuan Raja', om pologo-logoso' po i tulun do Yohudi do hiti'd Susan do momonsoi do miagal di winonsoi diyolo' baino' do tadau'd suab. Om monuhu' do momogiis di rata' di hopod o tanak di Haman do tongokusai do hilo'd pomogiisan,” ka dau.

¹⁴Om ponuhu' noddi i raja' do powonsoi do miagal di pinokianu di Isto, om popinsunudo' no i boros diri do hilo'd Susan. Om posoliwano' noddi i rata' di hopod o tanak di Haman do kusai do maan pogiiso'.

¹⁵Tontok di tadau'd kohopod om apat do tulun dot Adar om timung po kawagu i tulun do Yohudi do hilo'd Susan om pamatai po iyolo' do tolu kawagu nahatus o tulun do hiri'd bandar diri. Nga' a' i' iyolo' minongoi pangahau di dapu'.

¹⁶Om iri tulun do Yohudi do hiri'd watas do suwai nga' tuminimung nogi' om minogiuulud do mongintirung do tinan diyolo'. Om kaala' no om kapatai diyolo' o 75,000 o tulun dit araatan diyolo'. Nga' a' i' iyolo' minongoi pagahau di dapu'.

¹⁷Miagal noddi o nosiliu di tadau do kohopod om tolu do tulun dot Adar. Nga' tontok nopo di tadau do kohopod om apat om aiso' no o pinatai, suwai ko rinamai'ddi diyolo' o tadau'ddi do mikuwo'd ongotood ngai' iyolo' om minoginakan.

¹⁸Nga' iri nopo tulun do Yohudi di hilo'd Susan, om iri tadau do kohopod om limo o tadau do rinamai diyolo' tu' minamatai po iyolo' di pisangod diyolo' di tadau do kohopod om tolu om tadau do kohopod om apat. Om tontok nogiddi di tadau do kohopod om limo do tuminingkod iyolo'.

¹⁹Om iri nopoddi tulun do Yohudi di songingiyon dot id bandar dot ongokooro' om iri no tadau do kohopod om apat di tulun dot Adar o siniliu diyolo' do tadau'd karamayan om tadau do kataadan, om maso do moginakan om kopogitahak-tahakan do taakanon.

I Poginakanan do Purim

²⁰Om tuliso' no di Mordikai i nongosiliu'ddi om poppingkirim no iyau'd surat dot id toinsanan di tulun do Yohudi dit id somok om id sodu' do pointongkop di pomorintaan do Porsia.

²¹Suang nopo di surat diri nga' monuhu' diyolo' do mamaramai di tadau do kohopod om apat om tadau do kohopod om limo do tulun dot Adar do pointikid do toun.

²²Tu' tontok no do tadau'ddi do naala' di tulun do Yohudi i pisangod diyolo', om tontok no do tulun diri do nosowolian do kataadan om kosimbayanan o katangaban om katangkabaan. Om sinunudan iyolo' do papaharo do poginakanan om karamayan, om maso do kopogitahak-tahakan do taakanon, om manahak nogi' do nipuhawang dot id tulun do mosikin.

²³Om tonudo' no di tulun do Yohudi i boros di Mordikai, om kosiliu noddi do tadau'd karamayan o tadau'ddi do monikid toun.

²⁴I Haman nopo, i tanak di Hamidata, i sinakagon di Agag, i pisangod dot agayo di tulun do Yohudi, om minongundi' (i tundi' di roitan do "purim") do mongilo do tadau do kapamatayan di tulun do Yohudi; tu' maan daa dau iyolo' punsoo'.

²⁵Nga' ongoi no i Isto solowot di raja' om potongkopo' noddi di raja' o ponuhuan di tinulis dot id surat om gowoi poddi om i Haman nogi' o noontok di kapatayon di wonsoyon daa dau dot id tulun do Yohudi, tu' kogiis nopo iyau om i tangaanak dau'd kusai do hiri'd torigi di pogiisan.

²⁶Om iri noddi o kinoroitan do tadau dot agayo'ddi do Purim. Om i surat di Mordikai, om koinsanai di nongosiliu dot id tulun do Yohudi,

²⁷o nokoodsuur diyolo' do momonsoi dot oturan di tonudon diyolo' om tonudon di sinakagon diyolo' om koinsanai di tulun do suwai do bansa'd Yohudi. Tumanud nopo dot oturan diri om mositi' nod ramayon diyolo' o duwo o tadau di tinantu' di Mordikai do monikid toun.

²⁸Om tinantu' nogi' do hondomon kasai' om ramayon o tadau do Purim diri do pointikid-tikid do sompiiyan do Yohudi do mogisolusuk-lusuk do gisom dot alaid, dot id pointikid-tikid do watas om bandar.

²⁹Om ponulis po i Isto, i tanak di Abihail, do pinoruhang di surat di Mordikai do popogiroi di surat di Mordikai do pasal do Purim.

³⁰Om pinokirim i surat diri dot id pointikid-tikid do tulun do Yohudi om kiniriman nogi' do solinan i 127 o watas do hiri'd pomorintaan do Porsia. Om pinotulisan nogi' i surat diri do sambayang do mokianu'd kosimbayanan om aiso' indo o koligagaan do tulun do Yohudi.

³¹Om minonuhu' diyolo' om i sinakagon diyolo' do momusou di tadau do Purim do tontok di maso di natantu' mantad, do miagal di pomusou diyolo' dit oturan do momusou di maso do puasa om i maso do mogihad. Om iri no o pinonuhuan di Mordikai om i Raja' Isto dot id surat diri.

³²Om iri nopo pinonuhuan di Isto, i pinopogirod dit oturan do pasal do Purim, om pinotulis dot id suang do buuk.

Isto 10

Kobontugo' di Raja' Ahaswiros om i Mordikai

¹Om sansagai noddid di Raja' Ahaswiros do kumaraja' i tulun do poingiyon do hiri'd potoropis do rahat om i tulun di poingiyon dot id sodu' di rahat, dit id suang do pomorintaan dau.

²Om oinsanan nopo i nongowonsoi dau dit angagayo om i kongopusahan kopio, om oinsanan i susuyon di pinopoinsawat iyau do pangkat di Mordikai, do nongkotulis do hiri'd suang do buuk di monusui do pasal ngai' di raja' do Porsia om Modia.

³Om i Mordikai nopoddi, i tulun do Yohudi, om asawat no kopio o pangkat dau tu' iri po raja' ot id sawat ko' iyau. Om pusohon tomod om korohian iyau di sompi' ko' tulun do Yohudi. Om kuminaraja' iyau do popoinsonong di tulun dau om poposimbayan do koinsanai di sinakagon diyolo'.

Ayub

Ayub 1

Pinogumbalan i Ayub di Gampamalid

¹Haro o songulun o kusai do roitan dot i Ayub do poingiyon do hilo'd tana' do Us I Ayub nopo om sumasambayang dot id Kinorohingan om otorodok kopio iyau dot id dau, om osonong kopio iyau koulun, om a' momonsoi do nunu nopo it araat.

²I Ayub nopo om kianak do turu' o kusai om tolu o tondu',

³om ogumu' nogi' o turipon dau, om kidumba' iyau do turu' noribu o tinan, om kiunta do tolu noribu o tinan, om kisapi' do soribu o tinan, om kikaladai do limo nahatus o tinan. Iyau no o tulun dit akaya' kopio dot id pogialatan di tulun di poingiyon dot id watas di ponong hilo'd Koulayon.

⁴Iri nopo tangaanak dau'd kusai om oubas do mogisowoli-woli do papaharo do poginakanan, om mogialap-alap iyolo', om iri nogi' i tangaanak di Ayub do tongoondu' nga' alapon i' diyolo' do mongoi amung di poginakanan. Om moginakan ngai' nopondo iyolo'.

⁵Pointikid-tikid do kopongo iyolo' do moginakan, om osuab kasai' nopo i Ayub do tumungag do papatahak do porsombahan di sumbolion do pogobi' dau do pointikid-tikid di tangaanak dau. Om oompunan i' iyolo'd Kinorohingan. Kapamansayan nopo di Ayub do miagal diri nga' osorou dau do nokopomonsoi doti'd dusa di mongindaraat do Kinorohingan o tiso' dot id pogialatan di tangaanak dau, dot a' piya doti' daa diyolo' tinomod.

⁶Insan tatau om rikot no i piro-piro o susuhuon do Kinorohingan do hilo'd surga, do hiri'd toguang do Tuhan, om ponokitanud no i Gampamalid.

⁷Om uhoto' nod Tuhan i Gampamalid, “Hinonggo tadon nu?” ka. Om boros ka di Gampamalid do suminimbar, “Wagu oku po kopimpanau do mikaa-kaa do hilo' om hiti do mintongkop diti pomogunan,” ka dau.

⁸Om uhoto' no kawagu iyau'd Tuhan, “Nokokito ko i' nangku di Ayub, i susuhun ku? Aiso' no o tulun do hilo'd pomogunan dot otorodok om osonong kopio do miagal dau,” ka dau.

⁹Nga' boros ka di Gampamalid, “Orohian i' tuu i Ayub do sumambayang dot id diya' dot aiso' daa ot aanu-anu dau?”

¹⁰Okon toi giya ko' intirungan kasai' nu i' iyau, om i sompiiyon dau om koinsanai di dau'd songonuon? Om binarakatan nu i' o koinsanai di wonsoyon dau, om nonuan nu iyau do tayam-tayam dot ogumu' do gisom do koponu' diti pomogunan.

¹¹Nga' ondung onuon ngai' nu daa i haro dot id dau, om atantu' no do timbabaon ko nopo dau do momopol!” ka dau.

¹²Om boros kad Tuhan do suminimbar di Gampamalid, “Ba, om ngoyo' ngai' no onuo' i kakayaan di Ayub, nga' kada' po kopio iyau pokorualai,” ka dau. Om tongkiad noddi i Gampamalid do mantad id toguang do Tuhan.

Napatai Ngai' o Tangaanak di Ayub, om Nangaraag ngai' i Dapu' Dau

¹³Alaid-laid noddi, om maso di tangaanak di Ayub do moginakan do hiri'd walai di tobpinai diyolo' dit id dotuo,

¹⁴om sigog i' do mangkus-tangkus o songulun do minongoi rapou di Ayub. Boros ka dau, “Maso dahai do mamaradu do hilo'd tumo dot i sapi' o pamaradu dahai, om i kaladai nga' hiri ngai' id somok do mangakan-ngakan,

¹⁵om sigog id rikot o tulun do Shiba do minongoi pongumang dahai, om tanggayai ngai' nopo diyolo' i tayam-tayam. Om pinatai ngai' diyolo' i susuhun nu, om iyoho' po o nokopoggidu' do minongoi pomisunud diya', oi Tuan,” ka.

¹⁶Om a' po dau nopupusan do monusui iri, om korikot no kawagu o songulun di susuhun do suwai, om boro-boros nod, “Sinisian ngai' i dumba' do mitonggoi di madtatamong di dumba', om kapatai ngai' nopo iyolo'. Om songulun oku pod nokopoggidu' do minongoi pomisunud diya', oi Tuan,” ka dau.

¹⁷Om a' po dau nopupusan do monusui iri, om korikot no kawagu o tulun do kotolu, om boro-boros nod, “Haro o tolu sinompuruan do tulun do Kasdim di mananakau do minongoi panakau dit unta nu, om pinatai ngai' nogi' diyolo' i susuhun nu'd suwai; om iyoho' po o nokopoggidu' do minongoi pomisunud diya', oi Tuan,” ka dau.

¹⁸Om a' po dau nopupusan do monusui iri, om korikot po kawagu o songulun di susuhun dau, om boro-boros nod, “Maso daa di tangaanak nu'd moginakan do hiri'd walai di tanak nu dot id dotuo oi Tuan,

¹⁹nga' sigog nopo om rikot no o tongus dot opuhod do mantad ponong hilo'd tana' do kowotuan do minamahaba' di walai, om kangapatai ngai' nopo i tangaanak nu, oi Tuan, om iyoho' po o nokopoggidu' do minongoi pomisunud diya', oi Tuan,” ka dau.

²⁰Om ingkakat nodd i Ayub om hurako' no dau i rasuk dau do natatangaban. Om bugaro' dau o tobuk dau om tungub no do hiri'd tana'. Om boro-boros nod,

²¹“Di nopo di pinaganak oku i' om aiso' i' o nunu-nunu do tonggoi ku; om matai oku nga' iyo nogiddi tu' aiso' i' o nunu-nunu dot atanggayan ku. Tuhan i' o pinapatahak diri, om baino' nodd om noongoi no dau kawagu iri. Royohon no o ngaran dau!” ka dau.

²²Om otopot no kopio do nosiliu ngai' piya iri, nga' a' i' i Ayub minomonsoi'd dusa om a' iyau pinapasala'd Tuhan.

Ayub 2

Pinogumbalan Kawagu i Ayub di Gampamalid

¹Soira' di norikot i tatau do korikatan kawagu di piro-piro o susuhun do Kinorohingan di hilo'd surga dot id toguang do Tuhan, om i Gampamalid nga' nokorikot nogi' do poirolot diyolo'.

²Om uhoto' nod Tuhan i Gampamalid, “Hinonggo o nongoi nu?” ka. Om boros ka di Gampamalid, “Minongoi oku pimpanau do ponong hilo' om ponong hiti do mintongkop diti pomogunan,” ka dau.

³Om ponguhot no o Tuhan, “Nokito nu i' i Ayub, i susuhoon ku? Aiso' no o tulun do hiti'd pomogunan dot iyo dau kotorodok om iyo dau kosonong. Sumambayang i' iyau dot id doho', om a' kopio momonsoi dot araas. Otorodok kasai' i' iyau dot id doho' do nasansagan oku piya daa diya' do potumboyo' diya' do monusa' dau, dot aiso' o pinaantakan,” ka dau.

⁴Nga' boros ka di Gampamalid, “Ginawo nopo om kosonong-sonongo'd tinan om agayo i' o gatang ko' mantad do dapu'. Om uhang id tulun do katahak ngai' dau o nunu nopo i haro dot id dau, dot apasi po iyau.

⁵Nga' ondung inggoriton nu o tinan dau, om atantu' nod timbabaon ko nopo dau do momopol!” ka dau.

⁶Om boros kad Tuhan dot id Gampamalid diri, “Ba, om wonsoyo' nopo o nunu nopo dot id dau, nga' kada' po iyau patayo',” ka dau.

⁷Om tongkiad nodd i Gampamalid diri do mantad id toguang do Tuhan, om poimbulayai no dau do gandas o pointongkop do tinan di Ayub do mantad pod hiri'd lapap om gisom do hiri'd tulu dau.

⁸Om ongoi no i Ayub irikau do hiri'd somok di patataaman do rinomos om pingkukut no di gandas dau dot i babak do kuron o pongukut.

⁹Om boros ka di sawo di Ayub dot id dau, “Tumorodok kasai' ko po dot id Kinorohingan? Papalai pogi' o Kinorohingan! Om matai nopo iya'!” ka dau.

¹⁰Om boros ka di Ayub, “Miagal po di tulun do basug o koboro-boroso' nu! Do nokuro daa tu' iri no it ongosonong o korohian toko'd rumamit do mantad id Kinorohingan, om iyadaan toko' indo it araas?” ka dau. Om mulong pod miagal diri o koinggoriton di Ayub nga' iso' pod boros dau do tumogod do Kinorohingan nga' aiso' i'.

Ruminikot i Piro-Piro o Tambalut di Ayub

¹¹Haro'ddi o tolu di tambalut di Ayub, i Ilipas, i mantad id bandar do Toman, i Bildad, i mantad id pomogunan do Sua, om i Sopar, i mantad id pomogunan do Naama. Tontok di nokorongou iyolo' di koinggoritan di Ayub, om pogipapakat no iyolo' do mongoi kakap om mongoi ponginsasamod di Ayub.

¹²Nga' tontok dit osodu' po iyolo' om kokito no diyolo' i Ayub, om oruhai no daa iyolo' dot a' nokotutun dau. Om ronggung nopoddi iyolo' do minihad om hurako' no diyolo' i pakayan diyolo' do natatangaban, om popintias no iyolo'd pupuk do hilo'd sawat om popingarab di pupuk dot id tulu diyolo'.

¹³Om irikau no iyolo' do hiri'd tana' do hiri'd toning di Ayub, do solinaid do turu' o tadau om turu' o totuong, om a' minomoros dot ongoiso' piya o boros, tu' oilaan no diyolo' dot a' no ogina-gina' o koinggoriton di Ayub.

Ayub 3

Boros di Ayub dot id Tuhan

¹Om id tohuri noddi ko' iri om boro-boros no i Ayub do minomopol di tadau di kinosusuon dau.

²⁻³Oi Kinorohingan, papalai no i tadau di kinosusuon ku; papalai no i totuong di ponontiano' oku i'.

⁴Siliho' no i tadau'ddi do totuong, oi Kinorohingan. Kada' no hondomo' kawagu i tadau'ddi, kada' no pologoso' dot oulinahan do tulinau o tadau'ddi.

⁵Poluhungo' no i tadau'ddi, do gisom dot aiso' ot okito-kito; likupai nod haun i tadau om tirungo' no i tinitiu di tadau.

⁶Iduwon nopo i totuong diri do mantad id tulan om toun diri; kada' no kawagu iri pohompito' do mongintob;

⁷podondomo' no o totuong diri, om pologoson nopo dot aiso' o kosimbayanan, om aiso' o kataadan.

⁸Suhuo' ngai' no i bobolian do momopol do tadau'ddi, iyolo' i koilo do monuhu' di Lowiatan!

⁹Kada' poulinaho' i rombituon di mulai kasai' do dongminsusuab; pologoson nopo o totuong diri dot oiman-iman do magandad do korikatan do tadau'd wagu om pagandasan do wagu.

¹⁰Papalai no i totuong diri tu' pinopologos doho' do pinogkosusu, om pinopologos doho' dot osusa' om tumongob.

- ¹¹Songkuro daa kosonongo' ondung napatai oku dit id suang oku pod tian di tina' ku, ko' tontok po di kasawa' oku i' do napatai oku.
- ¹²Nokuro tu' ginapus oku om kinibit oku di tina' ku? Nokuro tu' pinosusu oku po dau di susu dau?
- ¹³Ondung napatai oku daa do tontok do maso'ddi, om osimbayan oku no daa do poundorong do dinondo,
- ¹⁴om koodop do miagal ngai' di raja' om i pomorinta', i minomonsoi kawagu di walai do raja' di gulu po.
- ¹⁵Koodop oku no daa'ndo do miagal di tanak do raja', i minomirumpos do tamas om pirok do gisom do nokoponu' di walai diyolo',
- ¹⁶ko' koodop po daa do miagal di tanak di nolombus dot aiso' o ginawo di kasawa' i'.
- ¹⁷Id suang nopod lobong, om i tulun dot araat nga' kotingkod no do mingwonsoi dit araat, om i mororobuat di nongohuyan, nga' koundorong no.
- ¹⁸Om iri piya i tulun do songinggiil nga' koumbal no do haro kosimbayanan, tu' kalabus no do mantad id koinggoritan do togodon om pinggarangan do monuhu'.
- ¹⁹Hilo' nopo om oiyo nopo o tulun; dot i tulun dit angabantug om it aiso' o ngaran-ngaran, om i turipon nga' koidu' nondo do mantad id ponguripanan.
- ²⁰Nokuro ma o tulun dit oinggorit tu' pologoson pod poimpasi? Nokuro ma i tulun do tumongob tu' onuan pod tanawau?
- ²¹Tu' iyolo' nopo om magandad po daa do kapatayon, nga' a' i' rumikot o kapatayon; orohian nogi' iyolo' dot apatai, ko' mantad do haro o dapu'.
- ²²Koumbal nopo iyolo' dot otood om dit apatai om olobong iyolo'.
- ²³Lisokon do Kinorohingan it id dosunsudan diyolo'. Om noturungku' no dau iyolo'.
- ²⁴A' oku no milo'd makan, tu' mihad oku po, om a' oku no milo'd tumingkod do mingodoi.

²⁵Korikot ngai' nopo dot id doho' i kopoddosian om katangkabaan ku.

²⁶Aiso' no o kosimbayanan, om aiso' o kataadan ku tu' a' nopo otingkod-tingkod o koinggoritan ku.

Ayub 4

Pisimbar-simbaran di koinsan i'

4.1-14.22

Ilipas

¹⁻²Ayub, otogod ko tuu do moro-boros oku? A' oku no kotoron dot a' kounkomi.

³Nokoportunuduk ko nod tulun dot ogumu', om pinopokoris ko di tulun dit oluhoi.

⁴Soira' nopod haro o tulun do katahub, om oluhoi, om ohuyan, om koingkakat indo iyolo' dot oodsuur di boros nu.

⁵Baino' noddi om iya' o noontok do kosusaan, nga' adalaan ko iddi kopio do moddosi, om a' ko milo'd tumimbaba' diri.

⁶Suminambayang ko i' dot id Kinorohingan, om aiso' o kabara-barasan do koposi-posion nu. Om apatut no dot ogirot o ginawo nu om haro o pagandangan nu.

⁷Soroho' pogi, haro toi o tulun dit aiso' o sala' do nokoumbal do noontok do kosusaan om kagangahan?

⁸Nokokito oku i' do tulun do papasasad do karaaton, om mananom do kousungan do miagal do linsou; om baino' noddi om mongomot i tulun diri do kosusaan om kagangahan.

⁹Iyo pod tongus dot opuhod, o Kinorohingan do mamatai diyolo' tu' atatagadan no kopio iyau.

¹⁰Iri nopo i tulun dot araat om minggarom po om minguni do miagal do singa, nga' tiningkod i' iyolo'd Kinorohingan do minguni, om tinipu' dau o nipon diyolo'.

¹¹Iyo po iyolo' di singa do minatai dot aiso' o kanon, om tangaanak diyolo' nga' nokopogitongkiad-kiad poo.

¹²Nokoumbal o boros dot opiiyan do nokorikot dot id doho', om opian no kopio, tu' gisom dot oruhai ku nod a' orongou.

¹³Miagal po i boros diri do nipi dit araat tu' minamagangau doho' do koodop.

¹⁴Gagaran oku do nakapagag; songgogor-gogor poo o tinan ku dot ouru'd moddosi.

¹⁵Haro o ribut dot opiiyan do nokosowogi' do rabas ku, om sorimbutuon oku poddi dot opopoddosian.

¹⁶Haro nogi' ot okito ku'd poingkakat do hiri; om sonsodo' ku no nga' a' ku i' otutunan ondung nunu kopio iri. Om korongou ku noddi o boros do tontok dit aiso' i' ot ohiyo do poingkaa,

¹⁷“Milo i' tuu o tulun dot aiso' kopio o kasalaan dot id pagantangan do Kinorohingan? Milo i' tuu iyou do lumidang dot id toguang di Minomonsoi dau?

¹⁸A' id Kinorohingan milo do ponongkuyaanan i susuhuon dau do hilo'd surga; iri ngai' piya i moloikat dau nga' haro i' o kasalaan dot okito dau.

¹⁹Om ondos nu daa do monongkuyaanan kopio iyou dit onkipinuhobo di tana' do winonsoi, i milo i' do pisoson do miagal do kolibobog?

²⁰Poimpasi po doti' o tulun do dongkosuabon poo, nga' a' i' iyou oilaan do matai dit a' po orikot o sosodopon.

²¹Om katagak ngai' nopo i dau'd songonuon, om apatai no iyou, om aiso' po daa o toila-ilaan dau,” ka.

Ayub 5

¹Pillohou no, oi Ayub, om pokinongohon no ondung haro o sumimbar. Haro po toi o moloikat do pokitulungan nu?

²Iri no tulun do basug ot apatai dot it araatan o kapatai.

- ³Nokoumbal oku'd nokosolowot do tulun do basug, di kokitanan nopo om osimbayan tomod o koposi-posion, nga' sigog i' dot usungo' ku i walai di tiyonon diyolo'.
- ⁴Aiso' no o kointirungon di tangaanak dau, om aiso' o mogobi' diyolo' do hilo'd pomisaraan.
- ⁵Iri indo tulun di louson o mangakan di tinanom-tanom di tulun do basug. Iri piya i gandum di sumuni do hiri'd salag di rugi, nga' aanu ngai' i' di tulun dit aiso' o suang do tian. Om sianu i tulun di tuuhan do kakayaan, di dapu' om i kakayaan dau.
- ⁶Karaaton nopo om a' i' sumuni do hilo'd tana', kosusaan nga' a' i' mimbulai do mantad id tana'.
- ⁷A' i' kopio! Suwai ko' tulun i' o poporikot do kosusaan dot id tinan dau, miagal di tanak ngapui tu' mantad i' do hiri'd tapui.
- ⁸Iyoho' nopo daa ot iyo diya', om lumohou oku nod Kinorohingan, om patahakon ku o hal ku dot id dau.
- ⁹Iyati' nopo om a' i' kosuhut di kongoimayaan do wonsoyon dau. A' no ointob om a' opupusan i kongopusahan do wonsoyon dau.
- ¹⁰Pinorikatan dau'd rasam o hiti'd tana', om linuyungan ngai' dau'd waig i koumaan.
- ¹¹Iyau no i Kinorohingan di popoinsawat di tulun dot aiso' o ngaran- ngaran, om manahak do kaarapadan dot id tulun di mihad do tumongob.
- ¹²⁻¹³Raagon dau i tosorou do tulun dit onkipomusarahan dot araat, om lawaan dau om pohudsuon dau i tulun dit apandai, gisom dot aiso' no ot abayaan di wonsoyon diyolo', om kosulung iyolo' di takal diyolo'.
- ¹⁴Tontok piya do pitangaadau nga' momihawor i' iyolo' do miagal do dongotuong.

¹⁵Nga' posion id Kinorohingan i tulun dot orutum, do mantad id kapatayon. Om poiduwon dau i tulun dit aiso' o ngaran-ngaran do mantad id koinggoritan.

¹⁶Onuan dau do pagandasan i tulun do mosikin, om tingkodon dau o boros di tulun dot araat.

¹⁷Olumaag no i tulun di tudukan do Kinorohingan! Om kada' kaus do tontok do togodon ko dau.

¹⁸Ubatan i' do Kinorohingan i suhat di sinuhat dau; om longon i' dau o pokoruol diya', om longon nogi' dau o momolingos diya'.

¹⁹Poiduwon kasai' ko i' dau do mantad id koligagaan;

²⁰tontok nopod mononglous, om posion ko i' dau, om tontok do haro o pisangadan, nga' intirungan ko i' dau do mantad id kapatayon.

²¹Poiduwon ko i' dau do mantad id tudut om pongindaraat, om a' ko ooris do tumimbaba' do kosusaan om kagangahan.

²²Koirak ko i' do rumikot piya ot orongit om mononglous, om a' ko moddosi do tumimbaba' di nintorusan dit orongit.

²³Aiso' nondo o watu di tumo do roduwon nu; om a' ko nondo ngoyon tabpaai do nintorusan dit ongorongit.

²⁴Osimbayan ko nondo do poingiyon dot id suang di kiim nu, om soira' nopo do mongoi ko ontong di dumba' nu, nga' okito nu indo dot ongosonongsonong ngai' i' iri.

²⁵A' nondo ointob-intob o sinakagon nu, miagal pondo di sakot do hilo'd kobuturan o kogumuo' diyolo'.

²⁶Miagal di gandum do noonsok, dit omoton do tontok do kapangamatan, om iya' nga' iyo nogiddi tu' otogui do gisom do kolohing.

²⁷Ayub, alaid no iyahai do minsingilo ngai' diti. Iti nopo om otopot i' kopio, iyo nopoddi, om romito' nopo.

Ayub 6

1-2 Ondung timbangan daa dot id ponimbangan iti kosusaan om katangaban ku,

om atantu' no dot awagat po ko' togis do rahat.

3 Om kada' kou kosuayai dot a' piya oila-ilaan o koboro-boroso' ku.

4 Nokotodok dot id tinan ku i pana' do Kinorohingan dit Osundu Kopio. Om i paliu di pana' nga' nokotongkop nod tinan ku. Korolosi no kopio o kosunduwo' do Kinorohingan, om sumaap iyau doho' do miagal di soudor do pisangod.

5 Abagalan i' o kaladai do kaakan do sakot, om sapi' nga' kododog i' do kaakan do sakot di nokoring.

6 Nga' isai o mangakan do takanon dot ayami, it a' noosin? Poingkuro daa do haro o maro-maro di topurak do tontolu'?

7 A' oku no siakan do taakanon do miagal diri, om nunu nopo o kanon ku nga' siilob ngai' oku nopod kaakan.

8 Nokuro o Kinorohingan tu' a' pohubayaan i pokionuon ku? Nokuro ma tu' a' iyau sumimbar do sambayang ku?

9 Orohian oku nogi' daa do patayon oku dau do dinondo!

10 Ondung oilaan ku daa do wonsoyon dau o miagal diri, nga' minsimbul oku nopo daa dot ounsikahan, do mulong piya dot oruol ot opurimanan ku. Oilaan ku i' do Kinorohingan nopo om olidang. Om a' oku i' insan do sumongkiwal dit isuhu' dau.

11 Honggo po o kokorisan ku do potilombus doho' do poimpasi? Nokuro tu' minog po do poimpasi oku, dot aiso' o pagandakan ku?

12 Winonsoi toi o tinan ku do miagal do watu kokoris? Tambaga' toi iti tinan ku?

13 Aiso' no o kokorisan ku do pamasi diti tinan ku; aiso' no o milo ku'd pokiuhupan.

- 14**Id suang nod katangaban do miagal diti dot orohian kopio oku daa do haro o tambalut ku dit otorodok, do nokotongkiad oku tuu do Kinorohingan ko' amu'.
- 15**Nga' iyokoyu nopo, oi kongoombolutan ku, om posiwot nogi' doho' do miagal di palu dit arasak do tontok dot aiso' o rasam.
- 16**Miagal kou nod waig do palu di nokodou, tu' noponu' do salju om ais,
- 17**nga' orikot nopo i maso dot alasu', om atagak nopo i salju om it ais. Om koimbulai nondo i nanad di palu, tu' aiso' no o waig om otuu tomod.
- 18**Apalid i' i sinompuruan do tulun di mimpanau do tontok do mogihum do waig, mimpanau iyolo' do gisom dot apatai do hilo'd tana' do kowotuan.
- 19**I sinompuruan do tulun do mantad hilo'd Shiba om mantad hilo'd Tima nga' ruminikot do minongoi pogihum di waig di soro-sorohon no daa diyolo'.
- 20**Nga' katanus tomod nopo o ginawo diyolo' do morou-sorou do hiri'd tisan di palu, di narasak o waig.
- 21**Iyokoyu no o miagal di palu diri, oi koombolutan ku. Suminunsuri kou om minodosi kou do nokokito do koinggoritan ku.
- 22**Nokuro? Nokoumbal oku toi do nokopokianu dokoyu do nunu-nunu? Ko' nokoponuhu' oku toi dokoyu do monisip do tulun do suwai do mogobi' doho'?
- 23**Ko' nokopokipasi oku toi dokoyu do mantad id pisangod dit orongit?
- 24**Nga' tudukai oku nopo, pointalango' nopo o kinasalaan ku! Mundorong oku i' om mokinongou oku do boros nu.
- 25**Iri nopo boros di mantad kopio dot id ginawo om koinsasamod i' do ginawo, nga' iri nopo boros dokoyu om maan i' dokoyu tomod, aiso' i' o komoyon.
- 26**Ondos nopo daa dokoyu om mimboros oku dot aiso' o suang! Nga' nokuro tu' simbaron po dokoyu i boros ku om aiso' no o pokukurayan ku?

²⁷Undion i' dokoyu ondung poingkukuro o kotutukon di tanak dit aiso' o molohing, i nosiliu nod turipon. Om maan dokoyu do papakaya' dokoyu i tambalut kopio dokoyu!

²⁸Antangai kopio oku pogi'. Do mongudut kopio oku tuu daa dokoyu?

²⁹Adalaan no i pinoboros dokoyu. Om tingkod kou no do momonsoi dit a' otulid Kada' kou pasala' doho'. Tu' aiso' i' kopio o sala' ku.

³⁰Nga' maso po dokoyu do momusorou do goudut oku --- tu' osorou nopo dokoyu om a' oku no koilo do pisuayan dit otopot om i kasala'.

Ayub 7

¹Koposi-posion nopod tulun, om miagal do koposi-posion do soudor di sinansagan do kumaraja', tu' oudipon om oinggorit do miagal do koposi-posion do turipon,

²miagal di turipon do langadon do lungungon, miagal di mororobuat di mandad-andad nod gads'i.

³Poingompus nopod tulan dot aiso' o guna' ku do poimpasi, om pointikid-tikid do totuong do tumongob oku.

⁴Tontok nopo do mongoi oku odop, om anaru tomod o totuong dot opurimanan ku. Langadon oku nod kosuabon, tu' a' oku nopo kogintoron do poillii.

⁵Tinan ku nopo om noponu' pod giuk; notongkop oku pod kogom; om nana' nga' lumuyung poo do mantad id gandas ku.

⁶Osiiau nopod tumalib o maso ku do tontok dit aiso' o pagandasan do kumaa id koompokon, dot osiau po ko' i porilitan do banang do mangangawol.

⁷Soroho' no, oi Kinorohingan do koposion ku nopo om iyo no di pinuhobo di pohoboon; om i kosimbayanan ku nga' nopupusan no.

⁸Kokito ko po doho' do dinondo poo, nga' a' ko nondo kokito kawagu doho'. Mogihum ko piya daa doho' nga' a' oku no hino'.

- 9-10 Miagal no di haun do tumanus om it a' nondo okito, o tulun do matai tu' a' no gumuli' kawagu; om olihuan nondo iyau do tulun di kotutun mantad dau.
- 11 Iri no ot a' ku komilaan dot a' mungkomi! A' ku no milo do pakangkabon o kototogod om koruolo' do ginawo ku. A' oku no milo dot a' moro-boros, do popolombus dit id suang do ginawo ku.
- 12 Nokuro tu' tamangan oku diya'? Osorou nu daa do naga' oku dit orongit do hilo'd rahat?
- 13 Lumii oku no daa do mundorong-dorong. Tu' mogihum oku do koinggaan-gaanan diti toruol ku.
- 14 Nga' tempurolosion oku i' diya' do nipi, pilodopon oku diya' om porikatan oku do soroyoon dit araat,
- 15 gisom dot orohian oku nogi' do kotolon om apatai i', ko' mantad do poimpasi dot id tinan di noponu' do koinggoritan.
- 16 Ohuyan oku no om apaasan oku nod poimpasi, orohian oku nogid matai! Pologoso' oku nopo, tu' aiso' no o guna' ku'd poimpasi.
- 17 Nokuro tu' posuulon kopio nu o tulun dot id toguang nu? Nokuro tu' imparasan kopio nu o wonsoyon dau?
- 18 Pisorisidan nu iyau do monikid do kosuabon, om pogumbalan nu iyau do pointikid do maso, do pongilo kopio nu dau.
- 19 Soira' ko do tumolikud doho', om otolon ku i' daa'ndo o tiou ku?
- 20 Norualan ko toi di dusa ku, oi tulun di madtamong doho' do poinggiil? Nokuro tu' iyoho' o maan nu'd pinsingilaan do manangod?
- 21 A' ko no kopio milo do mangampun do dusa ku? A' nu no kopio tonuson i kasalaan ku? A' oku no alaid om kolii no dot id lobong, om ihumon oku piya daa diya' nga' a' oku no hino.

Ayub 8

I Bildad

¹⁻²Songkuro po o koloido' nu do mimboros dot iyondo? Miagal po do ribut dit okohus ino boros nu.

³A' i' o Kinorohingan insan ponomputul do katapatan. A' i' iyau insan kopinduwaai do momonsoi dit otopot.

⁴Nokowonsoi doti'd dusa dot id Kinorohingan i tangaanak nu om osorupai no do hukuman iyolo'd Tuhan, do miontok di nowonsoi diyolo'.

⁵Nga' guli' nogi' om lumohou i' do Kinorohingan dit Osundu Kopio, do mokiinsian om mokianu do koompunan.

⁶Ondung otopot kopio dot olidang om otulid o ginawo nu, om olomus indo o Kinorohingan do monguhup diya', om tondulion kawagu dau o sompiiyon nu dot isomuli' diya'.

⁷Om koinsanai di dapu' nu di natagak diri nga' a' i' kopikuro-kuro do pitaladon di patahakon do Kinorohingan dot id diya' do koimbagu.

⁸Soroho' pogi' dot ongoruhai i toilaan do tulun dit ongoilo di gulu- gulu po. Soroho' pogi' i nongoumbalan di komolohingan toko'.

⁹Koposi-posion toko' nopo om oniiba' om aiso' i' o toila-ilaan toko'. Miagal toko' nod sangai do tumalib do hiti'd pomogunan.

¹⁰Nga' pokinongoho' pogi' i boros di tulun dot ongoilo di gulu po. Poingkaa o potudukon diyolo' diya',

¹¹“Hiri nod kiwaig-waig o sunion di bundusan; a' i' insan i bundusan dot abantalan do pionsuni dot okon ko' id buyut- buyut.

¹²Ondung arasak i waig om iri no i bundusan ot id gulu kopio koriou. Nga' omulok po kopio om a' po norikot i kapanatasan om a' po milo dot onuon.

¹³Tulun nopo dit aiso' o Kinorohingan om miagal no di bundusan; aiso' no o kotutukon di pagandasan diyolo' dot olihuan diyolo' o Kinorohingan.

¹⁴Mogondos nogi' iyolo' di banang dot atandai, it iyo no di tompulawa-lawawa' katandai.

- ¹⁵Ogirot toi i tompulawa-lawa' do sondihon? Alanut toi i banang do toidon?
- ¹⁶Tulun nopo dot araat om iyo pod sakot do sumuni dit id dotimpalangan do tadau, iyo po di sakot di rumoloi do tumongkop do pomutanam-tanaman.
- ¹⁷Iri nopo gamut di sakot om nongkorilit po di watu, om ogirot tomod do pointapil di kowotuan.
- ¹⁸Nga' utuso' pogi' daa i sakot diri do dinondo, nga' a' i' okito o pinongutusan.
- ¹⁹Pointantu' no dot iyo-iyo noddi o kaarapadan do tulun dot angaraat, baino' noddi om tulun nod suwai o sumowoli diyolo'.
- ²⁰Nga' tulun nopo dot otorodok om a' id Kinorohingan insan dot iduan, om a' iyau insan ponguhup do tulun dit araat.
- ²¹Poirakon indo kawagu dau o kabang nu, om popimpongkison ko dot atataadan.
- ²²Nga' intingayamon i' om poinsiribaon dau it araatan diya'. Om walai nopod tulun dot araat om raagon do gisom dot ohuyas," ka.

Ayub 9

I Ayub

- ¹⁻²Oilaan ku i' dot a' kasala' ino boros nu. Nga' poingkukuro o tulun do sumurilog do kumotopot dot id Kinorohingan?
- ³Poingkukuro po ma o tulun toomod do monokisongkiwal dau? Milo i' o Kinorohingan do moguhot do soribu o poguhatan, om iso' po nga' aiso' i' ot osimbar do tulun.
- ⁴Kinorohingan nopo om oilo kopio om osundu; isai po daa o kobulun do sumaap dau?
- ⁵A' id tulun oilaan o Kinorohingan do pawaliu do nuluhon, om raagon nopo dau iri do tontok di tumogod iyau.
- ⁶Guyuon do Kinorohingan iti pomogunan om pogogoron dau iti tana', om iyogon dau o torigi diti pomogunan.

⁷Milo i' o Kinorohingan do mogodu dilo tadau do mimbulai do dongkosuabon, om milo do mogodu dilo rombituon do mulinau do dongotuong.

⁸Aiso' i' o minonguhup do Kinorohingan do minomonsoi dilo tawan, om aiso' o nokowoyo' dau do miningulok di likud di naga' do rahat.

⁹Kinorohingan i' o pinopoiyon dilo rombituon do hilo'd tawan --- i roitan do soguwanggo', om Balatik, om Muru-Puru om koinsanai di rombituon di ponong id salatan.

¹⁰Iyati' nopo om a' i' kosuhut di winonsoi dau dit angagayo, om a' toko' kointob di kongoimayaan do wonsoyon dau.

¹¹Tumalib no o Kinorohingan, nga' a' oku i' kokito dau.

¹²Om onuon nopo dau o nunu nopo i korohian dau, om iso' pod tulun nga' aiso' i' o kasaap do muhot dau do poingkaa, “Nunu ino wonsoyon nu?” ka.

¹³A' nod Kinorohingan pinusus o kototogod om kolosuo' do ginawo dau. Iri piya i minonguhup di Rahab nga' mininsiriba' i' dot id dau.

¹⁴Om poingkukuro oku po daa do sumurilog dau? Nunu po daa o poborosan ku do ponimbar dau?

¹⁵Mulong po dot aiso' o sala' ku, nga' kumukuro oku po daa, do suwai ko' mokiinsian do Kinorohingan, i gompomutus doho'.

¹⁶Mulong po dot iyo'ddi, nga' ondung pologoson oku daa dau do mimboros, om a' oku i' monongkuyaan do pokinongohon oku dau.

¹⁷Pinorikot dau o tongus dot opuhod do minomuntul om pinopokoruol doho', om aiso' i' o pinaantakan.

¹⁸A' oku i' dau pologoson do momuhobo dot ongoruhai piya; pinonu' po dau'd koinggoritan o koposi-posion ku.

¹⁹Monokiingkodou oku tuu dau? Nga' antangai pogi' o kokoriso' dau dit a' ogina-gina! Angatan ku tuu iyau do mibisara'. Nga' isai daa o katama' do momolohou dau dot id pibisaraan?

20Otorodok oku i' om a' oku nokowonsoi'd dusa, nga' karangahan nopodti boros ku om kasala' oku i', om koinsanai'd boros ku nga' iyo pod papasala' doho'.

21-22Aiso' i' daa o sala' ku, nga' uhang ngai' ku no. Apaasan oku nod poimpasi. Aiso' no i poimaha-maha'; tu' it otopot om i nakasala', nga' miagal nopo o kootuson: tu' patayon goduwo id Kinorohingan.

23Soira' nopo do monigowo dot apatai i tulun dot aiso' o sala', om koirak nogi' o Kinorohingan do monguntotogod dau.

24Pinatahak do Kinorohingan iti pomogunan dot id tulun dit angaraat, om binolou ngai' dau o mato di gompomutus. Om Kinorohingan ngai' i' o minomonsoi'ddi. Tu' ondung okon ko' iyau, om isai poo?

25Oruhai do tumalib o tadau di maso ku'd poimpasi, aiso' i' o tiso' piya di tadau'ddi dot osonong.

26Osiiau tomod do tumalib o maso ku'd poimpasi do miagal po di parau' dit osiau, iyo po di kosiaho' do kondiu do monimbit do tikus.

27-28Ondung kokusum oku om umbalan ku daa do momolihi iti toruol ku, nga' gumuli' ngai' i' iti koinggoritan ku do momigangau doho'. Oilaan ku i' do pasalaon oku po kasai'd Kinorohingan.

29Pasalaon oku nopod Kinorohingan, om uhang ngai' ku no.

30Aiso' no o sabun do koisu' do dusa ku.

31Nokososok oku nod Kinorohingan dot id saalom di sosomu', gisom dot iri piya i pakayan ku nga' sosomuan i' doho'.

32Ondung tulun daa o Kinorohingan, om milo oku i' daa'd sumimbar dau; milo i' daa iyahai do mongoi'd hilo'd pomisaraan do manalasai ngai' di pisongkiwalan dahai.

33Nga' aiso' no o milo do momiolitan dahai. Aiso' no o milo'd momutus dot id pialatan ku om Kinorohingan.

³⁴Tingkod nod momohukum doho', oi Kinorohingan! Poinsohuwo' no i kororongit nu!

³⁵A' oku i' moddosi. Mimboros oku i', tu' oilaan ku i' ot id suang do ginawo ku.

Ayub 10

¹Apaasan oku nod poimpasi. Poboroson ngai' ku no it araat dot opurimanan ku.

²Kada' oku no pasalao', oi Kinorohingan; sunudai oku no ondung nunu kopio o poguhangan nu doho'.

³Apatut i' toi dot orongit kopio ko, om magada' di winonsoi nu? Nunu noddi ot aanu-anu do sokodungon nu ot osorou om i korohian do tulun dot araat?

⁴Iyo i' toi do dahai ot okito nu?

⁵Iyo i' toi do dahai koniba' o tumur nu?

⁶Ondung amu', om nokuro tu' ihumon ngai' nu o dusa ku, om imbulayan ngai' nu o sala' ku?

⁷Oilaan nu i' dot aiso' o sala' ku, om aiso' o milo do popoidu' doho' do mantad id diya'.

⁸Longon nu i' o minomonsoi doho', om nokuro daa'ddi do baino' tu' patayon oku diya' dot i longon nu di pinomonsoi nu doho' o pamatai nu?

⁹Hondomo' no dot iya' i' o minomorun doho' do mantad id tana', om mumukon oku i' nangku'ndo diya' om silihon kawagu'd pupuk do tana'?

¹⁰Iya' i' o minanahak di tapa' ku do kokorisan do pinoposiliu doho', om iya' o pinapagayo doho' dot id suang do tian di tina' ku.

¹¹Iya' i' o minomonsoi do tinan ku do kinuwaan do tulang om tuhat, om linopot nu o tulang ku do tonsi om kulit.

¹²Nonuan oku diya' do koposion om osianan kasai' ko i' doho'. Om gomp'i nu i' o nakapasi doho'.

¹³Nga' baino' nopoddi om oilaan ku nogi', do solinaid nopoddi om maso nu i' do momusorou'd ralan do pokoruol doho'.

¹⁴Pitoinuan oku diya' ondung kowonsoi oku'd dusa, om a' oku indo diya' ompunan.

¹⁵Kowonsoi oku nopod dusa, om pasalaon oku no diya', nga' tontok nod kowonsoi oku dot otopot om roitan kasai' oku i' do nokowonsoi'd dusa! A' oku no kasaap do humangog tu' tumongob oku om ointingayaman oku.

¹⁶Ondung kourut-urut oku dot ongokooro' nga' osuon oku no diya' do miagal do magasu do singa; om poimbulayon nu i sinundu nu do maan do pokoruol doho'.

¹⁷Haro kasai' nopo o sasi' nu do muhup diya' do papasala' doho', om i kototogod nu doho' nga' muhang-ruhang nogi'; om momusorou ko nopod ralan do suwai do sumaap doho'.

¹⁸Nokuro tu' pinologos oku diya' do pinogkosusu, oi Kinorohingan? Osonong nogi' daa do napatai oku dit aiso' po tiso' do tulun do nokokito doho'.

¹⁹Om iyo po daa'ndo dot a' oku nopogkosusu, tu' pitilombuso' nopo do minomolobong do mantad id tian.

²⁰A' oku toi oruhai nod matai? Pologoso' oku nopo dot iso-iso'. Om osimbayan oku i' do momurimon diti maso ku'd poimpasi dot oruhai no.

²¹Oruhai oku nod mamananau om a' oku no koguli' kawagu do kumaa oku id pomogunan dit otuong om aiso' o kataadan.

²²Pomogunan dit aiso' o tulinau, i noponu' pod sangai om kagangahan, tu' iri piya tulinau nga' otuong i'.

Ayub 11

I Sopar

¹⁻²A' no tuu simbaron i boros dot aiso' o komoyon diri? Milo tuu i kobolotoko' do popotopot do tulun?

- ³Ayub, osorou nu daa dot a' no iyahai koilo do sumimbar diya'? Om osorou nu daa dot obobou nopo iyahai dot ouru di ponguntotori' nu?
- ⁴Osorou nu nopo daa dot a' kasala' i boros nu. Om osorou nu dot olidang ko dot id toguang do Kinorohingan.
- ⁵Orohian oku no daa do Kinorohingan kopio o sumimbar diya'!
- ⁶Om poiloon ko i' daa dau do toilaan nopo om ogumu' i' o kowoyoon, om a' i' osuhutan do tulun. Om purimono' no dot a' nogi' kosongkuro no ino koinggoritan nu, do pataladon di hukuman dit apatut daa do porotuon dot id diya'.
- ⁷Oilaan nu i' tuu o kogisomon do kogoyoo'd Kinorohingan, om kogoyoo' do sinundu'd Kinorohingan?
- ⁸Asawat i' ko' ilo tawan o sinundu do Kinorohingan. Nga' a' ko i' korikot do hilo'. Aralom i' ko' pomogunan do tulun do napatai o sinundu dau, poingkuro piya nga' a' ko i' kosuhut.
- ⁹Sinundu nopod Kinorohingan om osinggawa' po ko' iti pomogunan om alaab ko' ilo rahat.
- ¹⁰Ondung tangkapon ko'd Kinorohingan om igitan ko nogindo dot id bisara'; om isai po daa o kasaap do mogodu dau?
- ¹¹Oilaan id Kinorohingan i tulun dot aiso' o kootuk-otukon, okito ngai' i' dau o wonsoyon diyolo' dit angaraat.
- ¹²Tulun piya'd basug nga' opintar nondo, dot osusu no i kaladai do lalang, do kaladai dit alaya'.
- ¹³Posinondoto' no o ginawo nu, oi Ayub. Kumorologo no! Sambayang no dot id Kinorohingan.
- ¹⁴Iduwo' no o dusa do mantad id ginawo nu om pounsoduwo' no o karaaton do mantad id walai nu!

¹⁵Om milo ko indo do tumoguang do koposi-posion do hiti'd pomogunan do mikuwo'd alanut om okoris o ginawo. Ogirot ko indo om a' minog do kumanggau.

¹⁶Om olihuan nu indo i katangaban nu, do miagal di luyud di nononos no tu' olihuan nod tulun.

¹⁷Om koposi-posion nu nondo nga' anawau po ko' i tinitiu'd tadau di dangadau, om iri nondo it otuong dot id koposi-posion nu nga' mulinau do miagal do dongkosuabon.

¹⁸Om osimbayan ko indo do poimpasi, om poimponu' ko'd pagandasan, om intirungan ko indod Kinorohingan do gisom dot osimbayan ko.

¹⁹A' ko nondo moddosi dot isai nopo o pisangod, om ogumu' nondo o tulun do mokiuhup diya'.

²⁰Nga' iri nopondo tulun dot angaraat om mikorowo-rowo poo tu' aiso' no o pokukurayan, om aiso' o ralan do lumabus. Om iso' poo o soro-sorohon diyolo', tu' mokimohilo-hilo' po do korikot o kapatayon.

Ayub 12

I Ayub

¹⁻²Iya' no kopio o minogobi' di tulun dot ogumu' do mimboros. Om soira' nopo dot apatai ko, om toilaan nu nga' kotonggoi nod apatai.

³Iyoho' nga' tulun i' di kitoilaan, om a' i' poingharo-haro o toilaan nu ko' mantad do doho'd toilaan, om koilo ngai' no o tulun di nongkoboros nu.

⁴Iri piya kongoombolutan ku nga' mongirak-irak iddi doho' do baino', mulong piya dot otopot om aiso' o sala' ku. Nokoumbal i' di gulu po do sinimbar do Kinorohingan o sambayang ku.

⁵Iya' nopo om aiso' i' o kosusaan, nga' mongumang-umang ko i' daa doho', bobogon nu nogi' o tulun di motingkaratu' no.

⁶Nga' iri piya i mananakau om i tulun dit aiso' o Kinorohingan nga' osimbayan id poimpasi, mulong piya do tingolig noo o pagandasan diyolo' om iri noo i kokoris diyolo'.

⁷Ilo' piya tombolog om nintorusan nga' ogumu' po o potudukon dot id dokoyu,

⁸pokianu nod toilaan do mantad id onkipinuhobo dit id tindal om i hilo'd rahat.

⁹Koinsanai diyolo' om kongoilo' i' do longon do Kinorohingan o minomonsoi diyolo'.

¹⁰Kinorohingan i' o mongilo-ilo do koposi-posion do toinsanan dit onkipinuhobo, om koposi-posion nopo do pointikid-tikid do tulun om id suang i' do palad dau.

¹¹Nga' poingkuro nopo o dila' nu do kopuriman di takanon, om iyo nogiddi o tolingo nu dot orohian do mokinongou do boborosan.

¹²⁻¹³Tulun nopo di molohing no om haro i' o toilaan; nga' Kinorohingan noo o kitoilaan om kisinundu. Tulun nopo di molohing no om haro i' o pomusarahan dit atarom; nga' Kinorohingan noo o haro o pomusarahan dot atarom om kisinundu do popowonsoi'ddi.

¹⁴Soira' nopod raagon do Kinorohingan, om isai poo o koilo do momonsoi kawagu'ddi? Om isai poo o popoidu'd tulun di pinogiil do Kinorohingan?

¹⁵Magadau no do pususon do Kinorohingan o rasam; om rumikot o tampad do pologoson dau do lumuyung o waig.

¹⁶Kinorohingan nopo om okoris om kamanang kasai', i monipu' om i tinipu' nga' id suang goduwo i' do kuasa' dau.

¹⁷Iyau no i mongidu' do toilaan do pomorinta', om silihon po dau do koirakan i boyoon.

¹⁸Iduwon dau o pangkat di raja' om pogiilon dau iyolo';

¹⁹om poinsiribaon ngai' dau it imam om i tulun dit onkipangkat.

²⁰Tingkodon dau do mimboros o tulun di milo'd sondihon, om iduwon dau o toilaan di tulun di molohing no.

²¹Intingayamon dau i tulun di kikuasa', om pupusan dau o kinoris do tulun di momorinta'.

²²Porikatan dau'd tulinau ot id koiyonon di totuong do miagal pod kapatayon.

²³Pogiroton om pobontugon ngai' dau o bansa', nga' id tohuri nondo om pounsiribaon i' om raagon dau iyolo'.

²⁴Pobosugon ngai' dau i boyoon diyolo', om pologoson dau iyolo' do minghombo tu' noborulong om napalid iyolo'.

²⁵Momihawor po iyolo' dot id dotuong, om mikorobibi' do miagal do tulun di naawuk.

Ayub 13

¹Koinsanai di pinoboros nu om nokito ngai' no di gulu po, om osuhutan ngai' ku.

²Nunu nopo i noilaan dokoyu, om iyoho' nogi' nga' koilo i'. Kada soroho' dot aala' oku diya'.

³Nga' monokiboro-boros oku dit Osundu Kopio. Pouhoton ku'd Kinorohingan iti hal ku.

⁴Tu' somponon dokoyu do tudut ino kababasug dokoyu. Miagal kou nopo di dokutur dit a' milo do mongubat.

⁵A' kou nopo daa mimboros, om sorohon kou nogi' doti' daa'd tulun dot ongoilo.

⁶Pokinongoho' no iti hal ku do poboroson ku.

⁷Milo kou toi do mongudut dot id Kinorohingan? Ondos daa dokoyu om ino nopo tudut dokoyu om kountungan dot id Kinorohingan?

⁸Milo kou tuu do mogobi' do Kinorohingan? Ongoyon daa dokoyu salasayo' i hal dau dot id pomisaraan?

- ⁹Ondung potorongak kopio o Kinorohingan do mogintong diya', om haro tuu ot okito dau dot osonong dot id diya'? Milo kou toi do magakal do Kinorohingan do miagal do magakal do tulun?
- ¹⁰Mulong pod lumisok-lisok kou do tumongkiad, nga' porikatan kou id Kinorohingan do hukuman dit awagat.
- ¹¹Ooris ko di kogoyoo' do sinundu dau. A' toi kotompurolosi diya' i kokoriso' dau?
- ¹²Koinsanai di nosihat nu om miagal po di liohuk do tana' dot aiso' no o kootuk-otukon. Om i boros nu di popotopot diya' nga' miagal po di tana' tu' oruhai dot omumuk.
- ¹³Tingkod nod mimboros om pologoso' oku no iyoho' dot osimbayan do mimboros! Uhang ngai' ku i' do poingkuro nopo o kootuson!
- ¹⁴Nokosodia' oku nod papatahak diti ginawo ku.
- ¹⁵Natagakan oku nod pagandangan! Ondung patayon oku'd Kinorohingan, om uhang ku no. Pointalangon ngai' ku i' iti hal ku dot id dau.
- ¹⁶Ulan toi' om iti katamao' ku o kapasi-pasi doho', do tulun nopod araat om a' i' katama' do monokitimbaba'd Kinorohingan.
- ¹⁷Pokinongoho' no kopio iti boros ku do papatarang do dinondo.
- ¹⁸Nokosodia' oku nod popointalang diti hal ku, otumbayaan oku i' dot a' oku no milo'd pasalaon!
- ¹⁹Oi Kinorohingan, ondung rumikot ko do mongoi ponondos doho' do kasala' oku, om mundorong oku nopod magandad do kapatayon ku.
- ²⁰Nga' patahako' no doho' iti duwo o pokionuon ku, om kasaap oku i' do sumolowot kawagu diya:
- ²¹tingkod nod monginggorit doho' om kada' oku no padalaai do momorolosi!
- ²²Oi Kinorohingan, boro-boros no, om simbaron ku i'. Ko' pologoson oku do momoros om simbaron nu nogindo!

²³Songkuro toi o kogumuon do kasalaan om dusa do nowonsoi ku? Roito' ngai' nopo i dusa ku!

²⁴Nokuro tu' mongilag ko om minsodu' ko doho'? Nokuro tu' sorohon oku diya' do miagal do pisangod nu?

²⁵Iyoho' nopo om miagal po di roun do rumatu' dot otilib do ribut, om rolosion oku po daa diya'! Iyoho' nopodti om miagal po di rahami di nolonot om nokoring. Om a' no daa apatut do gusaon oku diya'.

²⁶Pinologos nu o koposi-posion ku dot oinggorit, tu' sinulian ngai' nu i kasalaan ku do mantad dit omulok oku po.

²⁷Kinagasan nu do rantai'd basi' o gakod ku; om antangan ngai' nu o kalaang-laango' ku, sorisidon nu do mogontong o nulokon ku.

²⁸Om nomumuk oku no do miagal di kayu do noromuk, om miagal di kain do naakan do tanai tu' noromuk no.

Ayub 14

¹Mantad poddi pogkosusuon i' o tulun om oluhoi mantad no om aiso' o pokukurayan, om oruhai iyau do poimpasi, om oinggorit po.

²Sumuni o tulun do miagal di bunga om olubok do miagal di tusak do bunga, om tumagak do miagal di sangai.

³Oi Kinorohingan, siontong ko po tuu doho', om poongoyon oku po tuu diya' do hilo'd pomisaraan nu?

⁴Milo toi do momonsoi dit olidang o tulun do kidusa?

⁵Natantu' mantad nu no o tumur do tulun --- ondung piro noo tulan dau do poimpasi. Natantu' nu no o koompokon do tumur dau, om a' nori milo'd simbanan.

⁶Tongkiadai nopo iyau, pologoson nopo iyau do mundorong, om kopuriman i' iyau do kosimbayanan do koposi-posion dau do gisom dot opongo i wonsoyon dau.

- ⁷Guas nopo di tinagad om haro po o soro-sorohon. Tu' toolidan po om momuraan.
- ⁸Mulong piya do nokoring no o gamut dau do hiri'd saalom do tana', om i tuod nga' noromuk no,
- ⁹nga' oluyungan nopod waig om sumuni i' kawagu, do miagal di tanom-tanom di wagu po katanom tu' toolidan i'.
- ¹⁰Nga' soira nopo dot apatai o tulun, om iri no o koompokon dau; apatai nopo iyau, om hinonggo no ma iyau'ddi?
- ¹¹Iyo po di bawang do tumingkod do lumuyung, om iyo di torobong dot arasakan,
- ¹²o tulun di napatai, tu' a' no iyau kotungag kawagu. A' no i tulun diri tumungag kawagu do solinaid pod haro o tawan; a' no iyau mosik.
- ¹³Pologoso' oku nod lumisok dot id suang do pomogunan di tulun di napatai. Intirungai oku no do gisom dot otingkod o kototogod nu. Tontuon no o maso do kopomuhandaman nu doho'.
- ¹⁴Ondung apatai o tulun om milo po tuu iyau do masi kawagu? Nga' iyoho' nopo om monikid tadau oku nopod magandad dot opupusan i maso ku'd oinggorit.
- ¹⁵Om momolohou ko nondo doho' om sumimbar oku indo diya', om olisiu ko indo doho' i tulun di winonsoi nu.
- ¹⁶Om piantangan nu nondo o laang ku, om a' nu nondo sorohon i dusa ku.
- ¹⁷Om ompunan nu nondo om pounsoduwon nu i dusa ku, om tonuson nu nogindo o koinsanai do kasalaan di nongowonsoi ku di gulu po.
- ¹⁸Om otuhan ngai' nondo o nuluhon, om pampang dit agayo nga' koundaliu nondo do mantad hiri'd kinoiyonon mantad di pampang.
- ¹⁹Om akanon nondo di waig dot opuhod i watu, om atanggayan di rasam dit asapou i tana', om iyo ko noddi do mamaraag di soro-sorohon do tulun.

²⁰Iya' no o mangala' do tulun do gisom dot alaid. Om paraaton nu o rabas dau om suhuon nu iyau'd mogidu' do magandad do kapatayon dau.

²¹Tangaanak nopondo dau om sumiliu do tulun dit abantug, nga' a' no iyau koilo'ddi, om a' nogi' iyau koilo ondung soira' dot intingayamon iyolo', tu' aiso' i' o pinopoilo.

²²Dau nod tinan ot opurimanan dau do kitoruol, om i katangkabaan do ginawo dau o koinggorit dau.

Ayub 15

Pinisimbar-simbaran di koinduwo

15.1-21.34

Ilipas

¹⁻²A' i' koontok ino boros nu, oi Ayub.

³Tulun nopo dit oilo om a' i' sumimbar dot a' koontok o ponimbar. Om a' popotopot do tinan dau dot i boros dit aiso' o suang o maan do popotopot.

⁴Ondung tonudon ino korohian nu, om aiso' no o songulun piya dot oronok do Kinorohingan, om aiso' o sumambayang dot id Kinorohingan.

⁵I koboro-boroso' nu o popointalang do kisala' ko, nga' umbalan nu i' iri do monompon di koiloo' nu'd mimboros.

⁶A' no minog do pasalaon tiya', tu' iri no i boros nu o papasala' diya'.

⁷Andasan nu nopo daa om iya' no o tulun dit id gulu kopio pogkosusuo'? Hino ko no tuu do tontok di winonsoi ngai'd Kinorohingan i nuluhon?

⁸Nokorongou ko toi ondung nunu i nosorou mantad do Kinorohingan do wonsoyon dau? Iya' no toi o nakaanu'd toilaan do tulun?

⁹Koinsanai di noilaan nu, nga' nongoilaan ngai' i' dahai.

¹⁰Kinoonuan nopo dahai'd toilaan om mantad id tulun dit opurak no o tobuk, i tulun di hino no dit a' po nosusu i tapa' nu!

¹¹Nokuro tu' adaan nu i ponginsasamod do Kinorohingan diya'? Nokopomoros no iyahai dot id suang do ngaran dau do boros dit osonong om koinsasamod.

- ¹²Nga' lumasu' nogi' o ginawo nu dot otogod dahai, om atarom nopo o mato nu'd montong dahai.
- ¹³Tumogod ko nogid Kinorohingan, om sumurilog ko dau.
- ¹⁴Milo i' tuu o tulun do lumidang kopio? Milo tuu o tulun do kumotopot kopio dot id Kinorohingan?
- ¹⁵Dot iri piya i moloikat nga' a' id Kinorohingan ponongkuyaanan, om a' i' iyolo' olidang dot id pagantangan do Kinorohingan.
- ¹⁶Om okon-okon pondo i tulun dot araat, tu' monolon do karaaton do miagal po di monginum do waig, araat no kopio o tulun, om aiso' o guna'.
- ¹⁷Pokinongou nodti poboroson ku, oi Ayub,
- ¹⁸i pinotuduk do tulun dit oilo dot id doho'. Iri nopo ponudukan diri nga' mantad id taki-aki diyolo', om pinotuduk dot id sinakagon dau.
- ¹⁹Tontok nopoddi nga' aiso' po o bansa'd suwai do hiti'd pomogunan diyolo'; aiso' i' o mamalid diyolo' do mantad id Kinorohingan.
- ²⁰Tulun nopo dit araat, it orohian do monginggorit, om oinggorit nod gisom do tikapatai dau.
- ²¹Gumarang nondo o boros di korolosi dot id tolingo dau, om saapon iyau di manakau do tontok dit osimbayan iyau dot osorou dau.
- ²²A' no kopio iyau milo do mogidu' do mantad id totuong, tu' poingkodong no gayang do maan do pamatai dau.
- ²³Om tombolog di mangangkalan do rata' nga' poingandad nod kapatayon dau, do mongoi pangakan di rata' dau. Noilaan no dau dot otuong ot id dabantalan dau.
- ²⁴Miagal pod raja' dit osiou o kosusaan do posodia' nod mongoi panangod dau.
- ²⁵Iyo nodti o kootuson do tulun di sumaap do Kinorohingan, i katama' do sumaap dit Osundu Kopio.

26-27 Oondos iyau, om sumaap iyau'd Kinorohingan, om pobilidon dau o kolid dau, tu' mada' i' iyau dot aala'.

28 Miniyon iyau dot id bandar di nangaraag, om hiri'd walai di pinogiiduan do sanganu, i bandar di natantu' mantad nod raagon.

29 Kakayaan nopod tulun diri om tumagak i', koinsanai dilo dapu' dau om a' i' potilombus,

30 om a' iyau koidu' do mantad id totuong. Om miagal po iyau'd kayu di nosorob o raan, om araag nondo iyau dot oobusan do pinuhobo'd Kinorohingan.

31 Ondung otumbayaan iyau dit araat, om araat no ot aanu dau.

32 A' po orikot o maso dau, om apatai no iyau; do miagal di raan di noriou tu' a' no tumomou kawagu.

33 Miagal pondo iyau di guas dot anggur di marab o tua', om miagal di guas do saitun di lumopuk o tua'.

34 Tulun nopo dot aiso' o Kinorohingan om aiso' no o sinakagon, om tapui nondo o monorob di walai di winonsoi dau do tusin di pinonisip o pinomonsoi.

35 Iyolo' no i tulun di minsorou dit araat om i minomonsoi dot angaraat. Om ginawo nopo diyolo' om poimponu' kasai' nopod poninipu'.

Ayub 16

I Ayub

1-2 Asaru' oku no do korongou'd boros do miagal dino, ino nopo ponginsasamod nu om koinggorit nogi' doho'.

3 Soira' dokoyu do tingkadan i koboro-boroso' dokoyu dit aiso' o suang? Nunu o mominsuhu' dokoyu do sumimbar?

4 Ondung iyokoyu daa o miagal doho', om iyoho' o miagal dokoyu, om iyoho' nga' milo id momoros do miagal diri. Milo oku i' do popimbingog do tulu ku, om olitan ku iyokoyu do boros do monogod.

- ⁵Milo oku i' daa'ndo do mimboros do popogirod do ginawo dokoyu, om a' tumingkod-tingkod do monginsasamod dokoyu.
- ⁶Mimboros oku, nga' aiso' i' o guna', om a' mungkomi nga' a' i' kolingos diti toruol ku.
- ⁷Pinoluhoi nu o tinan ku, oi Kinorohingan, om pinologos nu o sompiiyon ku do nangapatai ngai'.
- ⁸Suminaap ko doho' om tinangkap oku diya'. Mogioput-oput poo o tulang ku do gama' do kogohuyo' ku. Om iri no o kabara-barasan do tulun dot ogumu' do nokowonsoi oku'd dusa.
- ⁹Rutao' nopod Kinorohingan o tinan ku tu' otogod i' iyau doho'; atarom po o mato dau do poingontong doho' tu' araatan no kopio iyau.
- ¹⁰Hingi-hingion oku pod tulun; om urugunai oku nopo diyolo', om pinintompilingan diyolo' o rabas ku.
- ¹¹Pinatahak oku'd Kinorohingan dot id tulun dit angaraat.
- ¹²Di nopo di gulu po om osimbayan oku i' do poimpasi, nga' minonigowo o Kinorohingan do suminaap doho', om pinataam oku dau. Siniliu dau o tinan ku do maan do pinsingilaan do mamana'.
- ¹³Om pimpanaon oku poddi dau, gisom do noulayak o tinaii' ku. Om a' i' iyau osianan doho'.
- ¹⁴Suminaap iyau doho' do miagal po di soudor, om piguli-gulian oku po dau do pokoruol.
- ¹⁵Manampakai oku'd karung do tanda' do tumongob, om poirikau oku do hiti'd pupuk tu' naala' oku no.
- ¹⁶Mihad-ihad oku do gisom do nakaragang o rabas ku, do nouru'd mingihad. Om nokobongkung o mato ku om nokoitom o posorili' do mato ku.
- ¹⁷Nga' a' oku i' ruminongit, om iso-iso' o ginawo ku'd sumambayang dot id Kinorohingan.

¹⁸Oi tana', kada' no lisoko' i karaaton di winonsoi dot id doho'. Om apatai oku piya nga' kada' tingkodo' o giak ku do mokianu dit otulid!

¹⁹Oilaan ku i' dot iri nopo mogobi' doho' om hino i' do hilo'd surga, iyau no o popoilo dot aiso' i' o dusa ku.

²⁰Hingi-hingion oku om irak-irakan oku di kongoombolutan ku. Om mihad-ihad oku pod rumikot dot id Kinorohingan do mokitulung dau.

²¹Maha' i' daa om obian oku'd Kinorohingan dot id toguang dau. Do miagal di tulun dit orohian do mogobi' di tambalut dau.

²²Oruhai no dot aayi' o tumur ku, om a' no alaid om mamanan oku no om a' oku no koguli' kawagu.

Ayub 17

¹Oniba' no o tumur ku, om oruhai oku nod a' kopuhobo, lobong po o poingandad doho'.

²Hingi-hingion oku pod tulun; om opurimanan ku o pongumang-umang do tulun doho'.

³Otopot oku i', oi Kinorohingan. Ponongkuyaa'i nod boros ku! Isai po o milo'd sumokodung do boros ku.

⁴Iya' no o pinopotuong do pomusorou diyolo' gisom dot a' iyolo' kosuhut; kada' no iyolo' pologoso' do kaala' doho' do baino'!

⁵Boros ka do tinukadan di dong gulu-gulu; om haro nopo o songulun do minonipu' di tambalut dau do sianu'd tusin o kinoponipuan, om iri no moti'ndo i tangaanak di tulun diri ot ogulian diri.

⁶Baino' nopoddi om iyoho' no o posuribanan di tinukadan diri, gowoi poddi om rumikot nopo o tulun dot id doho' om momodula' nod rabas ku.

⁷Oruhai nod obolou o mato ku dot adalaan do tumongob, om tinan ku nga' nakagahui no tomod.

⁸Om nongkotigowo ngai' i tulun dit ongotorodok; om monondos ngai' nopo i tulun dit aiso' o sala' dot aiso' o kinorohingan ku.

⁹Iri nopo i tulun di momusorou dot osonong om aiso' o sala' diyolo' om otumbayaan no kopio do korohian do Kinorohingan o kowoyo-woyoon diyolo'.

¹⁰Nga' ondung rumikot ngai' iyolo' dot id doho', om aiso' i' o songulun piya dot oilaan ku dot oilo.

¹¹Nakatalib no o maso ku, om koinsanai di soro-sorohon ku nga' a' noddi nabayaan, natagak no i soro-sorohon ku.

¹²Nga' iri nopo i kongoombolutan ku om moro-boros dot, “Totuong nga' anawau i', om osomok no o tanawau,” ka. Nga' iyoho' nopo om maso po dot id dotuong.

¹³Soro-sorohon ku nopo om aiso' no suwai ko' i pomogunan do tulun di napatai, om hilo' oku nod poingodop dot id suang do totuong.

¹⁴Poboroson ku nondo dot iri no lobong o tapa' ku, om i giuk di mangakan do tinan ku o tina' ku, om koobpinayan ku'd tongoond'u.

¹⁵Nunu poo o soro-sorohon ku? Isai po o manahak doho'd kosimbayanan?

¹⁶Aiso' noddi o soro-sorohon ku do koongi oku do hilo'd pomogunan do tulun do napatai.

Ayub 18

I Bildad

¹⁻²Ayub, soira' ko'ndo do tumingkod do mimboros? Ula' po nod boros, om iyahai no o moro-boros diya'.

³Nokuro tu' sorohon nu do miagal iyahai'd sapi' kabasug?

⁴Ino i' kototogod nu o kosubu dino toruol do tinan nu. Tongkiadan no tuu'd tulun iti pomogunan dot otogod ko? Powolihon no tuu'd Kinorohingan ilo nuluhon dot iya' noo o kopowolihan?

⁵Lampung nopod tulun dot araat om atantu' nod pisokon, om tapui dau nga' a' nondo obuhang.

- ⁶Lampung do hiri'd kiim dau nga' kumoro' nondo o tulinau; om a' nondo obuhang.
- ⁷Pamalaang-laang nopo dau di gulu po, om apanggor i', nga' mikarasadu nondo do baino', om naratu' iyau do nobungou di pinsarahan dau do wonsoyon dau.
- ⁸Nokosuang iyau do lawa' om nakagasan o gakod dau.
- ⁹Nakagasan do lawa' o tatad dau, om a'ddi iyau koidu'.
- ¹⁰Nakataan ngai' no o lawa' do songillisok-lisok do hilo'd tana', om songingunda' no o gama-gama' do hilo'd tindalanon dau.
- ¹¹Posorili' no di tulun dot araat o korolosi do magandad dau; om manud-tanud dau iri do pointikid-tikid do lumaang iyau.
- ¹²Iyau nopo di gulu po om kaya' kopio, nga' baino' noddi om louson iyau; poingkakat no o kosusaan do magandad do hiri'd toning dau.
- ¹³Notongkop poo o tinan dau do toruol dit aiso' o pomolingos, om iri no o nakapasa' di longon om gakod dau.
- ¹⁴Ginayat iyau do pinoposoliwan do mantad hiri'd kiim di niyonon dau dit osimbayan, om potoguango' noddi iyau do kapatayon.
- ¹⁵Baino' nopoddi om isai nopo nga' koino-ino nod miyon do hilo'd kiim dau. Do notiasan di tana' di kiapui do pananus di toruol dau.
- ¹⁶Sompiiyon nopo dau om miagal po di gamut di napatai; om sinakagon no dau om miagal di raan di noriou.
- ¹⁷Natanus no i kobontugo' dau do hirid walai om id kinoiyonon dit id soliwang do bandar dau; om aiso' no o tongosongulun piya do kohondom dau.
- ¹⁸Uyungon nondo iyau do mantad hiri'd tana' di tulun di poimpasi, om poundolihon do mantad id tanawau om pokoyoon dot id dotuong.
- ¹⁹Iyau nopo om aiso' no o tangaanak om aiso' o sinakagon; om tobpinai dau nga' aiso' no.

²⁰Mantad pod hilo'd koulayon om korikot do hilo'd kotonobon o tulun do nangkapagag om songgogor-gogor poddi do moddosi do nokorongou di kinowoyo-woyoo' do kinootuson do koposi-posion dau.

²¹Iti no kootuson do tulun dit angaraat, om it a' momusou'd Kinorohingan.

Ayub 19

I Ayub

¹⁻²Nokuro kou tu' a' tumingkod do mimboros do ponginggorit doho'?

³Asaru' kou nod pokoruol do ginawo ku, om a' kopuriman dot ointingayaman do monginggorit doho'.

⁴Ondung nokowonsoi oku daa'd sala', om a' i' korugi' dokoyu iri.

⁵Andasan nopo daa dokoyu om osonong kou iyokoyu ko' mantad doho', om momusorou kou dot iti nopo koinggoritan ku nga' popointalang do kisala' oku.

⁶Ilaai no dokoyu do Kinorohingan i' o monginggorit doho'; pinosulung oku dau di lawa' dau.

⁷Suminaap oku di kororongit dau, nga' aiso' i' o mokinongou doho', "Hinonggo no it otulid," kangku, nga' aiso' i' o nokorongou.

⁸Nantaban do Kinorohingan o ralan ku, om a' oku'ddi milo'd tumalib, tu' pinotuong dau i wayaan ku.

⁹Nahau ngai' dau i kakayaan ku, om rinaag dau o ngaran ku dit osonong.

¹⁰Sorilion oku nopo dau'd momobog. Nutus dau i pagandasan ku, om pinologos oku'd noriou gisom do napatai.

¹¹Tuminogod no kopio o Kinorohingan doho'; siniliu oku po dau do pisangod dau.

¹²Pinaatod dau o soudor dau do mongoi panangod doho'; mingukad iyolo' do liang do pinonurungku' di kiim ku.

¹³Pinoinsodu' do Kinorohingan dot id doho' i koobpinayan ku; om miagal oku pod sompogunan dot id tulun di kotutun doho'.

- ¹⁴Om sompiiyon om tambalut ku nga' mininsodu' ngai'.
- ¹⁵I tulun di sumosongkoduwo dot id walai ku nga' nokolihi no doho', om i susuhuon ku di tongoond'u nga' a' noddi monongkotutun doho'; paabalon oku nopo diyolo' do tulun dit a' diyolo' otutunan.
- ¹⁶Soira' do momolohou oku di susuhuon ku, om a' no iyau sumimbar, mulong piya dot insasamadan ku i' iyau.
- ¹⁷I sawo ku nga' soluhan do kosingud do nutong do pinuhobo ku, om i koobpinayan ku'd kusai nga' a' no kasaap do minsomok doho'.
- ¹⁸Hingi-hingion oku po di tangaanak do hilo'd ralan, om mingkakat oku nopo nga' irak-irakan oku nogi' diyolo'.
- ¹⁹I tambalut kopio ku nga' sosomuan pod kokito doho'; om iri piya tambalut ku di kosianan kopio ku nga' tumolikud nopo doho' do minsodu' doho'.
- ²⁰Santaid-taid po o kulit do tinan ku; oruhai oku no dot apatai.
- ²¹Oi kongoombolutan ku, kosianai kou no doho'! Tu' binobog oku'd Kinorohingan.
- ²²Nokuro tu' monginggorit kou do tinan ku do miagal di ponginggorit do Kinorohingan doho'? A' po dokoyu ula' i ponginggorit dokoyu doho'?
- ²³Osonong no daa kopio ondung haro o popotulis diti boros ku, om osorou kasai' i'.
- ²⁴Ko' pokikiron po daa iti pinoboros ku dot id watu, om potulison nogi' om a' i' atagak do gisom dot alaid.
- ²⁵Nga' oilaan ku i' do haro o hilo'd surga do mogobi' doho', om rumikot indo iyau do mongoi ponguhup doho'.
- ²⁶Mulong piya do notongkop do gandas o kulit ku, nga' solinaid ku nopo do haro o tinan om kokito oku i' do Kinorohingan.
- ²⁷Mato kopio ku indo o kokito dau, om okon nondo iyau ko' sompogunan. Nokoluhoi o ginawo ku tu' minomoros kou do poingkaa,

²⁸“Poingkukuro tuu o ralan toko' do monginggorit dau?” ka. Minogihum kou do paantakan do sumaap doho'.

²⁹Nga' baino' nopo om poddosi kou no dilo gayang! Tu' otogod o Kinorohingan, om momohukum iyau di tulun do kidusa, om kongoilo kou i' do haro o Kinorohingan di momutus do koinsanai'd kowoyo-woyoon do tulun.

Ayub 20

I Sopar

¹⁻²Iya' no kopio o pinopotogod doho', oi Ayub. A' ku noddi opusus o ginawo ku do sisimbar.

³Iri nopo i pinoboros nu'ddi om monguntotogod no daa kopio, nga' koilo oku i' do sumimbar diri.

⁴A' nu toi noilaan dot i nopo di gulu po, di pinoiyon i' o tulun do hiti'd pomogunan,

⁵om aiso' i' o songulun piya dit araat dot alaid dot osimbayan. Om okirapan noo o kataadan di tulun di sumaap.

⁶Mulong piya dot a' no milo'd boroson o kogoyoo' dau, gisom do kosunggu do hilo'd tawan o tulu dau.

⁷Nga' otilib indo iyau do miagal di pupuk, om atagak tomod nopo iyau do hiti'd pomogunan do gisom dot alaid. Om iri ngai' nopondo i tulun dit ongoubas dau om songuhot-uhot po dot, “Hinonggo o pinakayaan dau?” ka.

⁸Tumagak nondo iyau do miagal do nipi, om miagal do soroyoon di dongotuong.

⁹A' nondo iyau okito, om a' iyau hino do hiri'd tiyonon dau.

¹⁰Om pogulion nondo di tangaanak dau'd tongokusai i pinanakau dau do mantad id tulun do mosikin.

¹¹Mulong piya dot omulok po daa iyau om okoris po, nga' a' no alaid om osiliu no iyau do pupuk.

12-13 Oomis nopo i karaaton dot opurimanan dau, gisom dot orubatan iyau do monolon diri. Om untomon nopo dau do hiri'd kabang dau tu' momurimon kopio iyau ondung okuro-kuro iri.

14 Nga' kosuang nopondo do tian dau i taakanon diri, om mumang nondo poit do miagal do kopoito' di kawanit tu' kapatai.

15 Iri nopo dapu' di pinanakau om nongotolon no dau, nga' ilobon indo dau, tu' posoliwanon id Kinorohingan do mantad id tian dau.

16 Om nunu nopo i notolon di tulun dit angaraat nga' miagal pod kawanit; tu' iri no o mamatai dau, do miagal di tindukon do tulanut di kapatai.

17 A' no iyau kaanu do tumau do saitun dit a' aayi-ayi' om a' kaanu di susu om paha' di poluyungon.

18 A' no milo dot a' dau patahakon o nunu nopo di naanu dau, om a' nondo iyau koumbal do momurimon di kakayaan dau.

19 Tu' adalaan kopio o pinonginggorit dau'd tulun do mosikin, om minonolod iyau do walai dit okon ko' iyau o minomonsoi.

20 Iyau nopo om tulun di tamaha' kopio, om a' insan dot oumbagalan!

21 Tontok nopod makan iyau om oiyon ngai' nopo dau do mangakan, nga' a' no iyau alaid dot osimbayan.

22 Mulong piya dot osimbayan daa iyau, nga' rumikot indo i koinggoritan om katangaban dot id dau.

23 Tontok dit agangau kopio iyau do mogihum do taakanon di korohian dau, om otogod kopio nondo o Kinorohingan om hukuman dau iyau.

24 Soira' nopo do mumbal daa iyau do mongilag di gayang do basi', nga' apana' indo iyau di pana' do tambaga'.

25 Nosuhut po o tinan dau do napana' di pana', kolopuson nopo dot id tian dau i lahis di pana' dit akalab, om poimponu' po do kopoddosian o ginawo dau.

²⁶Koinsanai di dapu' di nongotimung dau nga' nangaraag ngai' no, i tapui dit okon ko' tulun o pinaparakit o monorob do tinan dau om koinsanai'd sompiiyon dau.

²⁷Ilo tawan o popoimbulai do kasalaan di tulun diri, om iti tana' o sumaap dau.

²⁸Tonuson ngai' nopondo o kakayaan dau, tu' adalaan no kopio o kototogod do Kinorohingan.

²⁹Iyo noddi o kootuson do tulun dit araat, Kinorohingan i' o pinapatantu' mantad do kootuson diyolo'.

Ayub 21

I Ayub

¹⁻²Pokinongou nodti poborosan ku; tu' iri poo o pokionuon ku di koinsasamod doho'.

³Posowoliono' oku no iyoho' do moro-boros, om soira' pondo do kongoboros ku o poborosan ku om poingkuro nopondo o pongumang-umang nu nga' poborosan nopo.

⁴Ponokisongkiwal ku nopo om okon i' ko' tulun; otopot i' kopio do haro o paantakan ku dot a' ku opusus o ginawo ku.

⁵Ontong pogi' doho'. A' ko po nanu' kapagag do kokito'dti tinan ku, gisom dot a' ko no daa'ndo koungkomi?

⁶Soira' nopo dot osorou ku i nosiliu dot id doho', om gagaran oku po dot aranaban.

⁷Nokuro tu' pologoson do Kinorohingan dot otogui o tulun dit araat, om pologoson do muhang-ruhang o dapu' diyolo'?

⁸Om otogui iyolo' do gisom do kokito po iyolo' do manangaki diyolo', om kokito iyolo' do gisom dot angkagayo i manangaki diyolo'.

⁹Osimbayan tomod o sompiiyon diyolo', tu' a' i' iyolo' insan koumbal do kopuriman do koinggoritan di porikoton do Kinorohingan.

- 10**Om tayam-tayam diyolo' nga' osonong nopod gumumu', om ongosonong dot osusu.
- 11**Tangaanak diyolo' nga' santangkus-tangkus nopo dot atataadan, do miagal do tangaanak do dumba'.
- 12**Om songigol-igol om sonsinding-sinding iyolo' dot ompoton do rebana, om kecapu om suling.
- 13**Ongosimbayan nopo iyolo' do poimpasi, om a' i' oinggorit do tintod do matai.
- 14**Inda' ka do nokoboros no iyolo' dot id Kinorohingan do poingkaa, “Tongkiadai nopo iyahai! Tu' a' no iyahai orohian do koilo'd korohian nu dot id suang do koposi-posion dahai,” ka.
- 15**Tu' poingkaa ot osorou diyolo', “Aiso' i' o guna' do mogobi-obi'd Kinorohingan, om aiso' o kootuk-otukon do sumambayang dot id Kinorohingan.
- 16**Okon toi ko' mantad id kokorisan toko' o kinoonu-onuan toko'dti,” ka diyolo'. Nga' iri nopo pomusarahan diyolo' do miagal diri om a' oku no kopio kosokodung.
- 17**Nokoumbal i' toi do pinisok i lampung do tulun dit angaraat, om nokoumbal i' toi o songulun dot id pogialatan diyolo' dot oontok do kosusaan? Nokoumbal toi o Kinorohingan dot otogod diyolo', gisom do hinukuman dau iyolo'?
- 18**Om nokoumbal toi o Kinorohingan do pinoposiliu do tulun diri, do miagal di sakot di nokoring om pupuk di tilibon do tongus?
- 19**Om moro-boros kou do poingkaa, “Hukuman do Kinorohingan o tanak dot i dusa di tapa' dau o kopomohukuman,” ka. Nga' osonong nogi' dot i tulun di nokowonsoi'd dusa o hukuman do Kinorohingan, om kopuriman no iyau dot i dusa dau o kopomohukuman do Kinorohingan dau.

²⁰Pologoson nopo o tulun di kidusa do mamabo do hukuman di dusa dau, pologoson nopo iyolo'd kopuriman do kototogod do Kinorohingan, it Asawat Kopio.

²¹Ondung aayi' o maso'd tulun do hiti'd pomogunan, om milo po tuu iyau do momusorou di tangaanak dau do mongilo ondung osonong-sonong ko' oinggorit iyolo'?

²²Milo i' tuu o tulun do monuduk do Kinorohingan, tu' Kinorohingan i' o momutus di songingiyon do hilo'd surga?

²³⁻²⁴Haro i' o tulun dot osonong kasai' o tinan do gisom do tikapatai dau; tu' tinan nopo diyolo' nga' ongokoris, om a' i' iyolo' oinggorit do tintod do matai.

²⁵Nga' haro i' o tulun dot apatai do poimponu'd koinggoritan, om a' i' insan koumbal dot osimbayan.

²⁶Nga' oiyo i' iyolo' dot angapatai om lobongon ngai', om akanon ngai' iyolo'd tonggiluang om giuk.

²⁷Oilaan ngai' ku i' ino sorohon dokoyu om koinsanai di karaato' do pomusarahan dokoyu.

²⁸Monguhot kou do poingkaa, “Hinonggo no ma o walai di tulun dit abantug diri, i tulun di miningwonsoi dot angaraat?” ka.

²⁹A' kou po toi insan koumbal do monokiboro-boros di tulun di mononompogunan? A' kou toi otumbayaan di pinoboros diyolo'?

³⁰Boros ka diyolo', “Tontok di momohukum o Kinorohingan, om iri nogi' i tulun dot araat ot apasi,” ka.

³¹Aiso' i' o monondos di tulun dot araat, om aiso' o sumuli' di karaaton dau.

³²Soira' nopo do pokoyoon iyau do hiri'd kalabangan, om posuangon no iyau do hiri'd lobong, om tamangan kopio i lobong dau.

³³Rinibuan i' o tulun do rumikot do hiri'd pamalabangan dau, om iri piya tana' nga' ongorulan do malit di tinan dau.

³⁴Iri nopo ponginsasamod nu doho' om maan i' toomod. Om koinsanai di pinosimbar nu nga' tudut ngai' i'!

Ayub 22

Pinisimbar-simbaran di kointolu

22.1-27.23

Ilipas

¹⁻²Id pogialatan nopod tulun, om aiso' i' o tongosongulun piya do kiguna' dot id Kinorohingan. Mulong piya do kitoilaan kopio o tulun, nga' id dau nod tinan do kiguna' iyau.

³Kountung i' tuu do Kinorohingan i wowonsoyon nu dot otopot, om kouhup i' tuu dau i kosonongo' nu?

⁴Okon i' ko' i koronoko' nu'd Kinorohingan o kapanandasan dau diya' do nakasala' ko.

⁵Suwai ko' i kogumuo' do dusa nu, om koinsanai di karaaton di nongowonsoi nu.

⁶Ondung a' di tobpinai nu olopusan i tutang dau, om ngoyon nu no ahawo' o koinsanai di pakayan dau.

⁷Om i tulun di nohuyan nga' a' nu i' pinoinum, om a' nu onuan do takanon i tulun di louson.

⁸Pinakai nu o pangkat om kuasa' nu do minonolod do koinsanai diti pomogunan.

⁹Okon nopo ko' mada' ko'd monguhup di tongoondu' do nopuadan, nga' monginggorit ko po di tangaanak dit aiso' o molohing.

¹⁰Om iri no o kokuwaan do notutukan ko pod luang do korotuan, om sigog nopo om kopuriman ko do moddosi.

¹¹Maid-laid nga' muong-tuong do gisom dot a' ko noddi kokito, om olondod ko do luyud dot agayo.

¹²Okon toi ko' poundorong o Kinorohingan do hilo'd tawan dit id sawat kopio, om poilluung iyau dilo rombituon di hilo'd sawat?

- ¹³Nga' poingkaa indo o boros nu do monguhot, “Nunu o koilo-ilo do Kinorohingan? Tu' iyou nopo om hilo'd notirung dilo haun dot akapal, om a' milo do momutus dati'?” ka.
- ¹⁴Ondos nu daa om ilo' nopo haun dot akapal om kotirung do mato dau, do tontok di mimpanau iyou do hilo'd piolitan do tawan om tana'.
- ¹⁵Potilombuson nu po o korohian nu do sumusui do ralan do tulun dot araat?
- ¹⁶Mulong piya dot a' po norikot o maso do kapatayan diyolo', nga' rinulun i' iyolo' do lumpadang.
- ¹⁷Om iyolo' no i magada' do Kinorohingan, om momusorou dot a' milo o Kinorohingan do momonsoi do nunu nopo dot id diyolo'.
- ¹⁸Om inda' ka do Kinorohingan i' o pinapakaya' diyolo'! A' oku no kopio kosuhut do pomusarahan do tulun dit angaraat.
- ¹⁹Iri nopo tulun dot ongosonong, om kongoirak i' dot atataadan do kokito di tulun dit angaraat do hukuman.
- ²⁰Koinsanai do dapu' di tulun dit angaraat om tonuson indo, om sorobon do tapui o nunu nopo i nongoolu-olu'.
- ²¹Baino' nodti oi Ayub, om mulud no dot id Kinorohingan, om kada' nondo pomusorou do miagal iyou'd pisangod, ondung miagal diri o wonsoyon nu, om atantu' no do barakatan ko dau.
- ²²Romito' no o ponudukan di potudukon dau dot id diya', poopio' no i boros dau dot id suang do ginawo nu.
- ²³Guli' no dot id Kinorohingan do mikuwo'd kumosiriba' o ginawo, om tingkadai ngai' no i karaaton di winonsoi dot id suang do walai nu.
- ²⁴Taamo' no i tamas nu, om potiason no do hiri'd nanad di bawang do narasakan i tamas nu dit osompipi'.
- ²⁵Pologoso' no it Osundu Kopio do sumiliu do tamas nu, om iyou o sumiliu do pirok nu dit osonong kopio.

²⁶Om monongkuya'an ko indo kasai' do Kinorohingan, om oilaan nu nondo dot iyau no o tadon do kataadan nu.

²⁷Om soira' nopod sumambayang ko, om simbaron ko i' dau, om osulung nu indo i batos nu di pinabatos nu dot id dau.

²⁸Om koundar ngai' indo o nunu nopo o wonsoyon nu, om tumitiu indo o tulinau do hiri'd ralan nu.

²⁹Poinsiribaon i' do Kinorohingan i tulun di minggayo-gayo, nga' posion i' do Kinorohingan i tulun dit osiriba' o ginawo.

³⁰Tulungon ko i' do Kinorohingan ondung aiso' no o sala' nu, om ondung momonsoi ko di korohian dau.

Ayub 23

I Ayub

¹⁻²A' oku no milo dot a' sumaap om a' moguhang do Kinorohingan, a' oku no milo do tumingkod do mingodoi.

³Ondung koilo oku daa do tiyonon dau, om koongoi oku i' daa kosolowot dau.

⁴Oiyo-iyon ku nopo daa do monusui iti kowoyo-woyoon ku dot id toguang do Kinorohingan, om poborosan ku i kosongkiwalan ku do pongobi' ku doho'.

⁵Orohian oku daa do koilo ondung poingkuro o poborosan dau doho', om poingkukuro ot isimbar dau.

⁶Orohian tuu o Kinorohingan do mangayi-ayi' do kinoris dau do sumaap doho'? Amu', iyau nopo om atantu' no do mokinongou i' do poborosan ku.

⁷Iyoho' nopo om otulid i', om koilo oku i' do monokisimbar-simbar do Kinorohingan, om poborosan oku indo dau dot a' nakasala', om a' no osimbanan iri.

⁸⁻⁹Nokopogihum oku nod Kinorohingan do hilo'd koulayon om hilo'd kotonobon, om hilo'd salatan, om hilo'd utara, nga' a' i' hino o Kinorohingan do hilo', om a' oku i' nokosolowot dau.

¹⁰Nga' oilaan id Kinorohingan ot ongoyon ku; ondung umbalan oku dau do miagal do tamas om oilaan i' dau dot olidang oku.

¹¹Otorodok oku i' do mumboyo' dau, om a' oku i' koumbal do sumala' do sumusui do ralan di pinotuduk dau.

¹²Tonudon kasai' ku i' i tisuhu' do Kinorohingan doho', tumanud oku i' do korohian dau, om okon i' ko' i korohian ku o tonudon ku.

¹³Kinorohingan nopo om a' i' insan do sumimban, om aiso' i' o kasaap dau. Wonsoyon nopo dau i korohian dau.

¹⁴Wonsoyon i' kopio dau i nosorou mantad dau do wonsoyon dot id doho'; om ogumu' po o suwai ko' iri dot osorou dau do wonsoyon dau.

¹⁵Om gagaran oku poddi do moddosi dau.

¹⁶⁻¹⁷It Osundu Kopio o minananus di kosioho' ku. Kinorohingan o poddosi ku, om okon i' ko' i totuong o monompurolosi doho', mulong piya dot id suang oku'd totuong, om nobolou oku di totuong.

Ayub 24

¹Nokuro tu' a' do Kinorohingan tontuon kopio o tadau do kopomutusan, om obutusan i' do tumanud dit otulid i tulun di kotutun dau?

²Pinawaliu do tulun i watu do piwolitan do tana' do popoinggayo do tana' dau; om minanakau iyolo' do dumba' om pinosugku'ddi diyolo' iri di diyolo'd baanan.

³Nongoi diyolo' tanggayai i kaladai di tangaanak dit aiso' o molohing, om hirion diyolo'd diyolo' i sapi' di tondu' do nopuadan do gisom dot aayi' di tondu' do mamalapus i tutang dau.

⁴Antaban diyolo' i tulun di mosikin do manganu dit apatut diyolo'd aanu, om mononsog iyolo' di tulun dit aiso' o konunu-nunuan do mogidu' om mongoi lisok.

- ⁵Gowoi poddi, om sampanau-panau po i tulun do mosikin do hilo'd tana' do kowotuan dit otuu do mogihum do kaakan-akanan do miagal po di kaladai do lalang dit aiso' no o pogihuman do paakan di tanak diyolo'.
- ⁶Morobu-robuat poddi iyolo' dot id tumo'd tulun do suwai; om mongungupu' do tua' dot anggur di tulun dot angaraat.
- ⁷Aiso' no pakayan diyolo' om aiso' o kumut diyolo' do tontok do modop iyolo' do dongotuong.
- ⁸Nga' noruyut po iyolo'd rasam dot asapou do hiri'd nuluhon, om mongoi po iyolo' susut do hiri'd pampang do mintulungung.
- ⁹Ngoyon di tulun dot angaraat siliho'd turipon i tangaanak dit aiso' o molohing om onuon diyolo' i tangaanak di tulun do mosikin di nokopongutang dot id diyolo'.
- ¹⁰Om i tulun do mosikin nga' sansagan nopo diyolo'd sumoliwan do mulong piya dot aiso' o pakayan, om mongoi nopo iyolo' pongomot do gandum do louson piya iyolo'.
- ¹¹Mamaga' i' iyolo' do tua' do saitun do maan do tumau, om mamaga' do tua' dot anggur do maan dot inumon, nga' iyolo' nopo om tuuhan i'.
- ¹²Hilo' nopod bandar om korongou kou do tihad do tulun dit oinggorit, om tulun do nongosuhat nga' millohou do mokiubat, nga' a' id Kinorohingan pokinongohon o sambayang diyolo'.
- ¹³Haro i' o tulun dot a' orohian do tanawau, a' iyolo' kosuhut ondung nunu i tanawau'ddi, om a' iyolo' sumusui di ralan di tanawau.
- ¹⁴Tontok di dongkosuabon po om tumungag no om sumoliwan i gampamatai do mongoi pamatai di tulun do mosikin, om di dongotuong nga' mongoi po iyau panakau.
- ¹⁵Tulun nopo do gampahu' om magandad nopo do kotuangan, om kuluputan dau o rabas dau om a' no iyau otutunan do tulun do suwai.

¹⁶Tontok nopod dongotuong om mongoi iyau panakau om mamaraag iyau'd walai, nga' dangadau nopondo om mongoi iyau lisok tu' mada' i' dot oulinahan di tanawau.

¹⁷Ooris iyau do tulinau do dangadau, nga' dongotuong nopo om aiso' i' o poddosi dau.

[Sopar]

¹⁸Tulun nopo dot araat om orulun i' do luyud, om tana' di naanu dau nga' papalan id Kinorohingan, om a' nondo iyau morobuat do hiri'd kabun dot anggur dau.

¹⁹Poingkuro nopo i salju do lumanak dot alanak di kolosuo' di dongmagadau, om alanak dot osidangan do tadau, om iyo no moti'ddi o tulun do kidusa do tumagak do hiti'd pomogunan tu' kumaa nondo do hilo'd pomogunan do tulun do napatai.

²⁰Aiso' nondo o tongosongulun piya do momusorou dau, dot iri piya i tina' dau, tu' tonggiluang po o mangakan do tinan dau, om miagal po iyau di kayu di nahaba'.

²¹Nongosiliu pogi' o miagal diri nga' minonginggorit iyau do tondu' di nopuadan, om a' osianan do tongoondu' dit aiso' o tanak.

²²Kinorohingan nondo tu' kisinundu o mamatai do tulun dit ongosiou, om haro nopondo o wonsoyon do Kinorohingan, om aiso' nondo o pokukurayan di tulun di kidusa.

²³Nga' pologoson po doti' do Kinorohingan i tulun diri dot osimbayan do poimpasi, nga' toinuon i' ma kasai' do Kinorohingan i tulun diri.

²⁴Tulun nopo dot araat om oruhai do haro o kosimbayanan, om tumagak nondo iyau do gisom dot alaid, om okoring iyau do miagal di sakot dit aiso' o guna', om miagal do rawo do parai di kotuon.

²⁵Milo i' tuu do tulun do poboroson dot a' otopot iti? Milo i' tuu o tulun do pointalang kopio do tudut iti pinoboros ku?

Ayub 25

Bildad

¹⁻²Kinorohingan nopo om osundu i' kopio, om apatut no dot oronok ngai' dau o tulun. Iyau no o poposimbayan do pomorintaan dau do hilo'd surga.

³Isai o kointob do moloikat di nosiliu do susuhuon dau? Haro po o kinoiyonon dot a' oulinahan di tulinau do Kinorohingan?

⁴Haro i' toi o tulun do milo do tumopot om lumidang dot id pagantangan do Kinorohingan?

⁵Id pagantangan nopod Kinorohingan om ilo' piya tulan nga' a' i' atalang o tulinau, om ilo rombituon nga' a' i' anawau o tulinau.

⁶Iyo nopoddi om okuro-kuro nogi' o tulun tu' iyo nod tonggiluang om kamang-kamang? Songkuro no o gatang do tulun dot id pagantangan do Kinorohingan?

Ayub 26

I Ayub

¹⁻²Ondos nu daa om oilo kopio ko do monguhup doho' --- i tulun dot oluhoi om it aiso' ot agaagaasan!

³Ondos nu daa om osonong i ponudukan om i nosihat di pinoboros nu dot id doho', i tulun do basug.

⁴Isai po o tosorou nu do mokinongou do koinsanai di poborosan nu? Isai o mominsuhu' diya' do mimboros do miagal dino?

[Bildad]

⁵Gagaran ngai' po i rusod di tulun di nangapatai do hilo'd waig dit id saalom diti tana'.

⁶Om i pomogunan di nangapatai nga' songingukab i' dot id toguang do Kinorohingan, om aiso' no o kotirung-tirung diri dot id pagantangan do Kinorohingan.

⁷Pinawalad do Kinorohingan ilo tawan do ponong id utara, om pinogiis do Kinorohingan o pomogunan do hilo'd mawo-dawo.

⁸Kinorohingan i' o monuang dilo haun do waig do gisom do mabai-labai, nga' a' i' okinis ilo haun om a' oloput.

⁹Lisokon dau ilo tulan do hilo'd tirung dilo haun.

¹⁰Nurugan dau o hilo'd waig do rahat, do potongkiad do tanawau do mantad id totuong.

¹¹Tagadon nopo dau i torigi dilo tawan, om gumogor ngai' nopori om gumuyu' dot opopoddosian.

¹²Iri no i sinundu dau o nakaala' dilo rahat, om iri koiloo' dau o nakapatai di Rahab.

¹³Pinuhobo i' dau o papanawau dilo tawan, om longon dau o minamatai di naga' dit oruhai no daa do kopoggidu'.

¹⁴Nga' iri ngai' nopoddi om tinatak-tatak nogi' di sinundu dau, iri nopo om pinokonos nogi' dot id tolingo toko'. Isai ma o koilo kopio do kogoyoo'd Kinorohingan?

Ayub 27

I Ayub

¹⁻²Sumumpa' oku no dot id Kinorohingan, it Osundu Kopio, i Kinorohingan do poimpasi, it a' manahak dit otulid dot id doho', om i popotongob kopio do ginawo ku,

³do daamot ku po dot onuan do Kinorohingan do pinuhobo, om damot po do kiginawo o tinan ku,

⁴dot a' no momoros dot araat o kabang ku, om iti dila' ku nga' a' no mongudut.

⁵A' oku i' momoros dot ongotopot kou; poboroson ku i' dot a' oku nakasala' do gisom do tikapatai ku.

⁶A' oku i' tumingkod do momoros dot otopot oku; tu' osonong i' ot opurimanan do ginawo ku.

⁷Maha' daa om hukuman ngai' i pisangod ku do miagal di tulun di poposiwot, om obobog i tulun dot araan doho' do miagal di tulun dit araat.

⁸Haro po toi o pagandangan do tulun dit aiso' o Kinorohingan, do tontok dot onuon kawagu'd Kinorohingan o ginawo diyolo'?

⁹Orikot nopondo o maso do kosusaan, om olisiu po tuu o Kinorohingan do korongou di tihad diyolo'?

¹⁰Apatut daa do norohian iyolo' di kataadan do tahakon do Kinorohingan, om kuminaparu' daa iyolo' do suminambayang dot id Kinorohingan.

¹¹Pologoso' oku bo do monuduk dokoyu do kogoyoo' do sinundu'd Kinorohingan, om popoilo di nosorou mantad do Kinorohingan do wonsoyon dau, iyau it Osundu Kopio.

¹²Nga' a' piya, tu' nokokito ngai' i' o mato dokoyu; om nokuro tu' mimboros kou po dit aiso' o komoyon?

[Sopar]

¹³Poingkaa no o kowoyo-woyoo' do Kinorohingan, it Osundu Kopio do momohukum ngai' di tulun dit orongit.

¹⁴Ogumu' i' doti' daa o tanak diyolo'd kusai, nga' angapatai ngai' nopondo dot id pisangadan; om a' nopondo insan dot osukupu do takanon i tangaanak diyolo'.

¹⁵Om iri no i poimpasi om angapatai do toruol, om iri piya i sawo diyolo' nga' a' no mogihad do tontok dot apatai i sawo diyolo'.

¹⁶Iri nopo i tulun dot araat om kipirop doti' dot ogumu', om a' no ointob-intob, om pakayan nga' ogumu' po doti' ko' i koubasan do tulun do mamakai.

¹⁷Nga' iri indo i tulun dit osonong o kapanampakai di pakayan diri, om i tulun dit otulid o ginawo o kaanu di pirok dau.

¹⁸Walai nopod tulun dot araat om iyo no di walai'd korut, ko' iyo di kinuhub-kuhub do turipon di madtatamong do tumo.

¹⁹Insan noo iyolo'd modop do miagal do tulun do kaya', om diri-diri noo, tu' oposik pondo iyolo' om natagak ngai' no o kakayaan diyolo'.

²⁰Iri no i koinggoritan om monigowo nopo do rumikot do miagal di lumpadang; om otilib iyolo' di tongus do dongotuong;

²¹i tongus do mantad id koulayon o monilib diyolo' do mantad id walai diyolo'.

²²Ontokon nopo kopio iyolo' do monilib, om a' no insianan, do mogihum piya daa iyolo' dot intirungon.

²³Okohus po i tongus do koontok diyolo' do tontok di manangkus iyolo', monompurolosi diyolo' i tongus diri do mikuwo'd kinoris di karaag.

Ayub 28

Mamarayou do Toilaan

¹Haro o piro-piro nukadan dot id pongukadan do pirok; om haro o tiyonon do ponompipian do tamas.

²Ukadon do tulun o basi' do mantad id tana' om lanakon o tambaga' di mantad id watu.

³Nohombo nod tulun i kinoiyonon dit otuong no kopio, nosorisid no diyolo' do mogintong o hiri'd tana' dit id saalom kopio. Hiri nod dotuong o pongukadan diyolo' do mogisuayan o watu.

⁴Id sodu' do mantad id kinoiyonon do tulun, it a' insan koulakai do tulun, o pongukadan do tulun do luang dot aralom. Om hilo' no iyolo'd kumaraja' dot aiso' o torongou-rongou, do tumaid pod tali do hiri'd luang.

⁵Taakanon nopo om sumuni i' do mantad hiri'd tana, nga' id saalom i' do tana'ddi dot ukadon ngai' om mumukon o koinsanai do nunu nopo.

⁶Iri nopo watu di hiri'd tana' om kilugu' do watu di kitulinau dot otomou, om iri no pupuk om kirolot do tamas.

⁷Aiso' i' o sikokondiu do kokito di ralan do kumaa do hiri'd luang di nukadan, om aiso' o kondiu do koumbal do mintulud do kasahau di luang.

- ⁸Aiso' i' o singa ko' nunu nopo nintorosan dit orongit do nokoumbal do sumusui di ralan dit oingou do kumaa'd hiri.
- ⁹Nukad do tulun i watu dit ongokodou no kopio, nukad diyolo' o nuluhon do gisom do hiri'd guas di nuluhon.
- ¹⁰Tontok di minsangkap iyolo' do maan do wawayaan do hiri'd pogialatan di watu, om kokito no iyolo' do watu dit agayo o gatang.
- ¹¹Miningukad iyolo' do gisom do nokorikot do hiri'd tudan do bawang om kongokito noddi diyolo' i songillisok.
- ¹²Nga' hinonggo o pogihuman do toilaan? Hinonggo toko' do minsingilo om kosuhut toko' i'?
- ¹³Toilaan nopo om okon i' ko' id pogialatan do tulun o kokitanan; aiso' i' o tongosongulun piya do koilo do mamagatang kopio do toilaan.
- ¹⁴Ilo nanad do rahat om i rahat dot agayo nga' minomoros i' do toilaan nopo om okon i' ko' hilo'.
- ¹⁵Toilaan nopo om a' i' milo do bolion do pirok ko' tamas.
- ¹⁶Tamas piya di nosompipi' om watu dit agayo gatang nga' a' i' koiyo do gatang do toilaan.
- ¹⁷Gatang nopo do toilaan om agayo i' ko' gatang do tamas, om agayo ko' gatang do kakanan do tamas om kasa' dit olumis kopio.
- ¹⁸Gatang nopo do toilaan om agayo po ko' gatang do karang dit aragang, om watu dit agayo o gatang dit oliting o kopurako', om mutiara'.
- ¹⁹Iri piya watu dit agayo gatang dit osilou o kokitanan dit aiso' o rolot, om i tamas do nosompipi', nga' a' i' koiyo-iyo do gatang do toilaan.
- ²⁰Hinonggo o tadon do toilaan? Hinonggo o pokitudukan toko' om kosuhut toko' i'?
- ²¹Aiso' i' o tiso' dit onkipinuhobo do kokito do toilaan, iri piya tombolog di sontulud-tulud nga' a' i' kokito.

²²Kapatayon piya om karaagon nga' minomoros i' do susui-susui noo o diyolo'd norongou.

²³Kinorohingan noo o koilo do kinoiyonon do toilaan, iyau noo o koilo'd ralan do mongoi'd hilo'.

²⁴Tu' Kinorohingan nopo om kokito i' do hilo'd tisan do tana', om kokito do koinsanai di hiri'd siriba' do tawan.

²⁵Tontok di nonuan do Kinorohingan do sinundu i ribut om di tinantu' dau o wolit di waig do rahat;

²⁶Tontok di tinantu' do Kinorohingan o pasandatan dau do rasam, om i ralan do susuyon di kodumaat om tinggoron,

²⁷Om tontok no do maso'ddi do nokito dau o toilaan om noumbalan dau ondung songkuro no o gatang di toilaan, om kohubayaa'i noddi iyau'ddi.

²⁸Boros kad Kinorohingan dot id tulun, "Ralan nopo do kaanu'd toilaan, om mositi' no do rumonok do Kinorohingan. Orohian nopod kosuhut, om mositi' no do tumongkiad do mantad id karaaton," ka.

Ayub 29

Boros di Ayub di Kolimpupuson no do Pasal di Hal Dau

¹Om boro-boros po kawagu i Ayub.

Ayub

²Koguli' po daa kawagu i koiyon-iyono' do koposi-posion ku do miagal di gompion oku pod Kinorohingan!

³Tontok nopoddi om moyo-woyo' kasai' i' doho' o Kinorohingan, om onuan oku dau'd tulinau do tontok di tumalib oku dot otuong.

⁴Tontok noddi dot osimbayan oku, tu' piombolutan dahai do Kinorohingan o mongintirung do walai ku.

⁵Tontok nopoddi om mitanud-tanud po doho' o Kinorohingan, it Osundu Kopio, om tangaanak ku nga' posorili' ngai' po doho'.

- ⁶I sapi' om i kambing ku nga' ogumu' po susu dot aanu ku, om i guas do saitun ku nga' ogumu' i' o tumau do tonomon piya dot id tana' di kowotuan.
- ⁷Om soira' nopod haro pogibara-barasan di kongomolohingan do bandar, om di mongoi oku amung diyolo',
- ⁸om mingisan nopo i tangaanakwagu do tontok di kokito iyolo' doho', om i komolohing-lohingan nga' mingkakat ngai' nopo do sumuwau doho'.
- ⁹Om tumingkod ngai' nopo i boyoon di tulun do mogiboro-boros;
- ¹⁰om iri piya tulun dit angasawat o pangkat nga' tumingkod nopo do mimboros.
- ¹¹Om pointikid-tikid di tulun di kokito ko' i korongou di winonsoi ku dit ongosonong, om mamarayou ngai' nopo om ongoimayaan di winonsoi ku.
- ¹²Om soira' nopo do mokitulung i tulun do mosikin; om uhupan ku i' iyolo', om i tangaanak dit aiso' o molohing, nga' tulungon ku i'.
- ¹³Iri piya tulun dit osusa' kopio nga' rumayou i' doho', om uhupan ngai' ku i' i tongoondu' do nongopuadan do gisom do kaanu iyolo' do kosimbayanan.
- ¹⁴Otulid kasai' i' o wonsoyon ku om a' oku manampaping.
- ¹⁵Iyoho' no o panakamoto di tulun do bolou, om panakagakod di tulun do kakung.
- ¹⁶Iyoho' no o panakatapa' di tulun do mosikin, om mogobi' di tulun do bansa'd suwai do tontok dot id suang iyolo'd kosusaan.
- ¹⁷Nidu' ku i kuasa' do tulun dit ongorongit, om pinasi ku i tulun di tinangkap diyolo'.
- ¹⁸Osorou ku nopo daa nga' anaru o surupu ku, om osonong o kapatai-patayo' ku dot id suang do walai ku.
- ¹⁹Miagal oku po di guas do kayu dit orombung o ponuni-suni, it opiwoigan o gamut, om it opiyopos do bolobou o raan.
- ²⁰Oinsanan nopo o tulun do rumayou kasai' doho', om a' oku insan dot oluhoi.

²¹Om soira' nopo do monosihat oku nga' tumingkod ngai' nopo o tulun do mimboros tu' mokinongou no kopio iyolo' di poboroson ku.

²²Om kopongo oku nopondo do mimboros, om aiso' no o boros do poruhangon diyolo' di boros ku; iri nopo boros ku om sumarakab nopo do miagal di tinuru' do rasam.

²³Ongotood ngai' nopo o tulun do rumamit do boros ku, miagal po di tulun do mongungumo do rumamit do rasam do tontok di maso do mogiompongusak o kayu.

²⁴Irakon ku i' iyolo' do tontok dit aiso' no o pokukurayan diyolo'; om iri po kosimbayanan dot id rabas ku o koodsuur diyolo'.

²⁵Iyoho' no o woyoon, om i mongilo kopio ondung nunu ot apatut do wonsoyon. Woyoon ku iyolo' do miagal do raja' di momoyo' di soudor dau, om iyoho' nogi' o monginsasamod diyolo' do tontok do tumongob iyolo'.

Ayub 30

¹Nga' baino' noddi om tulun piya dit ongomulok po ko' iyoho' nga' monguntotori' i' doho'.

Di nopo di gulu po om aiso' no kopio o guna' di tapa' diyolo' dot okito ku, gisom dot a' ku i' potumboyoon do moyo' di tasu ku do mongoi padtamong di dumba'.

²Iyolo' nopo om aiso' no o guna' dot id doho' tu' adalaan no kopio iyolo' koluhoi do kumaraja' do nunu nopo i ponuhuan ku.

³Mosikin no kopio iyolo' om louson, gowoi poddi om manapa' po iyolo'd gamut di nokoring do hilo'd tana' di kowotuan dit otuong om oingou.

⁴Mongoi po iyolo' pingutus do sakot do hilo'd tana' do kowotuan, om kanon ngai' nopo diyolo' i roun om i gamut di sakot.

⁵Gumara' ngai' nopo o tulun do popoggidu' diyolo', do miagal pod mamagarang iyolo'd tulun di manakau.

⁶A' noddi milo dot a' iyolo' miyon dot id luang do watu, id suang do luang di pinoluang dot id kangkab do pampang.

- ⁷Iyo po iyolo'd nintorusan do millahung do hilo'd talun, om id kobulungkutan o titimungon diyolo'.
- ⁸Iyolo' no o sinompuruan do tulun dit aiso' kopio o guna! Iyolo' no i nuyung do sumoliwan do mantad id pomogunan diyolo'.
- ⁹Nga' baino' noddi om ruminikot iyolo' do mongoi pongirak-irak doho', om osiliu oku poddi do koirakan diyolo'.
- ¹⁰Araa-raat oku noddi kopio om sosomu' dot osorou diyolo', om kopurimanan nopo diyolo' do tinan diyolo' nga' osonong no kopio, om pindulaan poddi diyolo' o rabas ku.
- ¹¹Tuminotos tomod diri iyolo' do mintogod do sumaap doho', tu' pinologos oku id Kinorohingan dot oluhoi om aiso' o pokukurayan.
- ¹²Iri nopo tulun dot angaraat diri nga' rikat nopo do hiri'd dotoguangan ku do mongoi pongumang doho'; gisom do manangkus oku po dot opopoddosian. Noihum mantad no diyolo' o ralan do mangala' doho'.
- ¹³Om antaban diyolo' o ralan ku do mogidu' om apatai oku i'. Iso' pod tulun nga' aiso' i' o mogodu diyolo' do tontok di mongoi iyolo' pongumang;
- ¹⁴iyo po iyolo'd luyud do rumudsu' di tolig do pogintirungan ku. Ogumu' tomod iyolo' santanud do mongoi pongonsit doho';
- ¹⁵paimponu' oku poddi do kopoddosian. Iyo pod kohus do ribut i ngaran ku'd osonong do tuminagak; iyo pod haun di tumalib i kakayaan ku do tuminanus.
- ¹⁶Baino' nopoddi om oruhai oku nod apatai; tu' a' i' nokoinggaan-gaan iti koinggoritan ku.
- ¹⁷Tontok nopod dongotuong nga' oruol ngai' nopo o tulang ku; om a' nopo otingkod-tingkod o toruol ku.
- ¹⁸Ginayat do Kinorohingan o hiri'd liou di rasuk ku, gisom do nakagasan oku di pakayan ku.
- ¹⁹Om pataamo' oku noddi dau do hiri'd burutak; om miagal oku poddi do rinomos!

²⁰Lumohou oku diya', oi Kinorohingan, nga' a' ko i' sumimbar; om soira' nopod sumambayang oku nga' a' ko i' mokinongou.

²¹Orongit ko noddi kopio dot id doho'; om oiyo-iyon nu no kopio o kinoris nu do monginggorit doho'.

²²Pologoson nu nopo i tongus do monilib doho'; om pindohuluyan oku poddi do tongus dit opuhod tomod.

²³Oilaan ku no do pokoyoon oku diya' dot id kapatayon, i kotimungon do koinsanai'd tulun.

²⁴Nokuro tu' saapon nu o tulun di nobungou, it aiso' no o milo do pokukurayan, suwai ko' mokiinsian po daa?

²⁵A' oku toi minihad do tuminongoi di tulun do tumongob? Om a' oku toi nosianan di tulun di haro o kokurangan?

²⁶Morou-sorou oku no daa do haro o kosimbayanan om tanawau, nga' korikatai oku nogi' diti kosusaan om totuong.

²⁷Noponu' oku pod katangaban om toruo-ruol; muhang-ruhang nopo o koinggoritan ku do monikid tadau.

²⁸Mimpanau oku po dot id dotuong, tu' aiso' no o tulinau do tadau; mingkakat oku nopo dot id pogialatan do tulun dot ogumu' do mokitulung.

²⁹Boros ku nga' poimponu' pod katangaban o karangahan, miagal pod lahung do toni om tuni di tombolog dot unta.

³⁰Oitom poo o kulit ku, om iyo pod sorobon o tinan ku dot ouru'd sogiton.

³¹Di nopo di gulu po om tuunion i' do rumamai ot opirongou ku, nga' baino' nopoddi om iri po i garang om tihad do tulun di mogihad ot orongou ku.

Ayub 31

¹Nakabatos oku no do mikuwo'd sumpa', dot a' rumohian do kokito do sumandak.

²Nunu toi o wonsoyon do Kinorohingan, it Osundu Kopio, dot id dati'? Poingkukuro iyau do sumuli' di wonsoyon do tulun?

³Porikatan dau do kagangahan om karaagon i tulun di mingwonsoi do karaaton.

⁴Oilaan ngai' i' do Kinorohingan o wonsoyon ku, okito ngai' i' dau o kalaang-laango' ku.

⁵Sumumpa' oku no dot a' oku i' insan pomonsoi dot araat, om a' oku insan koumbal do monipu' do tulun do suwai.

⁶Pologoson nopo o Kinorohingan do monimbang doho' dot id timbangan di koontok, om oilaan indod Kinorohingan dot aiso' o sala' ku.

⁷Ondung nokotongkiad oku di ralan dot otopot, ko' nabayayat o ginawo ku dit araat, om ondung nososomu' do dusa o longon ku,

⁸om pologoson nopo dot araag ngai' i tanom-tanom ku, om pologoson o tulun do suwai do mangakan di tua' do tanom-tanom ku.

⁹Ondung nokoumbal oku do rumohian di sawo do songkoduwo ku, om luminisok oku do magandad do hiri'd soliwani di wawayaan do walai dau,

¹⁰om posimboyonon nopo i sawo ku do mogonsok do taakanon do kusai'd suwai, om modop dot id toodopon do kusai'd kusai.

¹¹Ondung nokowonsoi oku'd dusa do miagal diri, om apatut i' do hukuman oku.

¹²Dusa nopo do miagal diri om iyo pod tapui do naraka do monorob do koinanai di doho'd songonuon.

¹³Ondung haro o songulun dot id pogialatan di susuhuon ku do haro o poboroson dot id doho', tu' haro o poguhangan dau doho' om pokinongohon ku i' iyau om wonsoyon ku it otulid dot id dau.

¹⁴Ondung a' ku wonsoyon o miagal diri, om poingkukuro oku daa'ndo do tumoguang do Kinorohingan? Nunu daa'ndo o posimbaron ku do rumikot o Kinorohingan do mongoi pomutus doho'?

- ¹⁵Kinorohingan i' o minomonsoi doho', om iyau nogi' o minomonsoi di susuhuon ku.
- ¹⁶A' oku i' insan dot a' kophonulung di tulun do mosikin, om a' oku insan do popologos tomod di tongoendu' do nopuadan dot aiso' o pokukurayan,
- ¹⁷ko' popologos tomod po di tangaanak dot aiso' o molohing do pomolouson do maso ku iyoho' do haro taakanon.
- ¹⁸Ginompi' ku i' iyolo' do mantad dit okoro' po iyolo'; om tinulung ku iyolo' do solinaid ku do poimpasi.
- ¹⁹Soira' nopo do kosolowot oku'd tulun dit aiso' o konunu-nunuan, om adalaan no kopio komosikino' gisom dot a' i' koboli do pakayan,
- ²⁰om onuan ku i' iyolo' do rasuk di winonsoi do mantad id hulu do dumba' ku. Om royohon oku nondo diyolo' do mikuwo'd aayi-ayi' o ginawo diyolo'.
- ²¹Ondung nokoumbal oku do magakal di tanak dot aiso' o molohing, tu' oilaan ku no dot iyoho' o kamanang dot id pibisaraan,
- ²²om pologoson nopo do tipuon o longon ku, om giison nopo do mantad id lihawa ku.
- ²³Nga' moddosi oku i' do hukuman do Kinorohingan, om a' oku i' katama' do momonsoi do miagal diri.
- ²⁴A' oku i' insan pogondos do kakayaan,
- ²⁵ko' mokirayou-rayou po di dapu' ku.
- ²⁶A' oku i' insan tuku' dilo tadau dot anawau piya daa o tinitiu dilo tadau, om a' oku insan tuku' dot id tulan dot olumis piya daa ilo tulan.
- ²⁷A' oku i' insan kabayayat do momusou'ddi, ko' minonungub pod palad ku do maan do pomusou'ddi.
- ²⁸Dusa nopo do miagal diri om apatut no do kapatayon o pomohukum; tu' iyo nopoddi om mogolim nod Kinorohingan, it Osundu Kopio.

- ²⁹A' oku i' insan kotood do tontok dit oinggorit o pisangod ku, ko' ooropod po do tontok do koumbal iyolo' dot oontok do kosusaan.
- ³⁰A' oku i' insan kowonsoi'd dusa dot i sumambayang do mokipatai diyolo' o kowonsoi-wonsoi ku'd dusa.
- ³¹Koinsanai di tulun do mororobuat do hilo'd doho' nga' koilo i' do papasalakoi kasai' oku'd tulun dit a' ku piya otutunan.
- ³²Tulun dit id tanga'd tindalanon diyolo' nga' pinasalakoi ku i' do hiri'd walai ku, om a' oku i' insan do popologos tomod diyolo' do modop do hiri'd soliwani.
- ³³Tulun nopod suwai om mumbal daa do popolisok do dusa, nga' iyoho' nopo om a' oku i' insan do popolisok do dusa ku.
- ³⁴A' oku i' insan poddosi do pimboroson do tulun; om a' oku insan dot a' minungkomi ko' minonginduwalai po dot ooris di pongindaraat diyolo' doho'.
- ³⁵Aiso' no tuu kopio o mokinongou diti poboroson ku? Sumumpa' oku no do koinsanai diti boros ku nga' ongotopot i'. Simbaron oku po daa do Kinorohingan, it Osundu Kopio. Ondung nongotulis ngai' i ponondos doho' di pisangod ku gisom dot okito ku iri,
- ³⁶om oondos oku i' do pokulabai'ddi dot id lihawa ku om tupion ku do maan do ponokotupi' di don raja'.
- ³⁷Posunudon ngai' ku indod Kinorohingan i nongowonsoi ku, om humangog oku dot id toguang dau do mikuwo'd ootod o ginawo ku.
- ³⁸Ondung sinolod ku i tana' di pinongumaan ku baino', om nanu ku nori do mantad id sanganu kopio di tana',
- ³⁹om ondung naakan ku i tua' di suminuni do hiri'd tana'ddi, om pinologos ku nogi' i mororobuat di minananom diri do louson,
- ⁴⁰om pologoson nopo o sakot om rugi do sumuni do hilo'd tumo, do sumowoli di gandum om barli. Iti no o pinongolimpupus di Ayub di boros dau.

Ayub 32

Boros di Ilihu

(32.1-37.24)

¹Oilaan no kopio di Ayub dot aiso' o sala' dau, gisom dot a' noddi suminimbar dau i tolu o tambalut dau.

²Nga' haro o songulun do poingkakat do hiri, dot i Ilihu o ngaran, dot a' no kopusus do ginawo dau dot atatagadan, tu' pokotopot i' i Ayub do tinan dau om papasala' nogi' do Kinorohingan. I Ilihu nopo om tanak di Barakil, om sinakagon di Bus, i mantad id pinuruan do sompiiyon di Ram.

³Om otogod nogi' iyau di tolu o tambalut di Ayub, tu' a' i' iyolo' nokosimbar di Ayub, gowoi poddi om iyo pod Kinorohingan o nakasala'.

⁴I Ilihu no ot omulok kopio do hiri, om andado' poddi dau do gisom do notingkod ngai' iyolo' do mimboros.

⁵Nga' soira' di nokito dau dot a' kosimbar di Ayub i tolu o tulun diri, om kotogod no iyau,

⁶om timpuun no iyau do minoro-boros do poingkaa,

Ilihu

Iyoho' nopo om omulok po, om iyokoyu no om molohing no, om iri no kopoddosian ku do popoboros dot id dokoyu di doho' dot osorou.

⁷Osorou ku nopo daa om iyokoyu no ot osorupai do moro-boros, om iri daa it id dotuo ot oluda' do momiduwo do toilaan.

⁸Nga' iri i Rusod do Kinorohingan, it Osundu Kopio o manahak do tulun do toilaan.

⁹Okon i' ko' i kotuoho' do tumur o poposiliu'd tulun, do tulun di kitoilaan, ko' monguhup po diyolo' do mongilo dit ongotopot.

¹⁰Iyo nopoddi, om pokinongou kou no doho', pologoso' oku no do poposunud diti doho' dot osorou.

¹¹Pokinongou oku nopo do tontok di minoro-boros kou, om andad oku nopo di daamot dokoyu do minogihum do boros di haro o komoyon.

¹²Pinokinongou ku i' kopio, om korongou ku noddi do naala' kou; a' kou i' minilo do pinopointalang do kasalaan di boros di Ayub.

¹³Poingkukuro kou do momoros do nakaanu kou'd toilaan? Kinorohingan no o sumimbar di Ayub, tu' naala' kou i'.

¹⁴Iyokoyu daa o binarasan di Ayub, om okon i' ko' iyoho', nga' doho' nopod ponimbar om a' i' iyo di dokoyu do pinonimbar.

¹⁵A' i' iyolo' milo'd suminimbar, oi Ayub, tu' aiso' no o milo diyolo'd poboroson.

¹⁶Mandad oku po tuu daa do nokotingkod iyolo'd moro-boros? Poingkakat tomod po iyolo'd hilo' tu' aiso' no o milo diyolo'd poboroson.

¹⁷Amu', poboroson ku i' iti doho' do ponimbar, om sunudan tiya' di doho' dot osorou.

¹⁸A' oku no kaandad-andad do sipoboros, a' ku no milo do pususon iti poboroson ku.

¹⁹Ondung a' oku iyoho' koboro-boros, om oloput oku no, do miagal di kantung do kulit di kisuang do waig dot anggur di wagu po.

²⁰Moro-boros oku no kopio, om osimbayan i' o ginawo ku.

²¹A' oku i' momogibang-gibang dot isai nopo dot id suang diti pisimbar-simbaran, om a' oku nogi' mamarayou dot isai-isai.

²²Om a' oku nogi' koilo do mamarayou-rayou, tu' ondung mamarayou-rayou oku, om pologoson nopo o Kinorohingan do momohukum doho' dot oruhai.

Ayub 33

¹Pokinongohon no kopio o koinisanai diti poboroson ku do dinondo, oi Ayub.

²Posodia' oku no do popoboros dit id suang mantad do pomusarahan ku.

³Otulid i' o ginawo ku do moro-boros, om iri it ongotopot o poboroson ku.

⁴Rusod id Kinorohingan o minomonsoi doho', om i minanahak doho' do pinuhobo.

- ⁵Simbaro' nopo iti poboroson ku, do kosimbar ko no. Uludo' mantad nopo o posimbaron nu.
- ⁶Miagal to nopo dot okito'd Kinorohingan, oi Ayub, tu' winonsoi to i' do mantad id tana'.
- ⁷Om a' i' minog do moddosi doho'; tu' a' oku i' mangala' diya'.
- ⁸Poingkaa o norongou ku do pinoboros nu,
- ⁹“Iyoho' nopo om aiso' i' o sala'. Om a' oku nokowonsoi do nunu nopo it araat. Aiso' i' o sala' ku om aiso' o dusa ku.
- ¹⁰Nga' Kinorohingan nogi' o minogihum do pounayan do sumaap doho', om iyoon oku poddi dau do pisangod dau.
- ¹¹Kinagasan dau do rantai o gakod ku; om pitoinuan dau o nunu nopo o wonsoyon ku,” ka nu.
- ¹²Nga' kasala' i' i boros nu, oi Ayub. Tu' Kinorohingan nopo om osundu i' ko' mantad do tulun.
- ¹³Nokuro tu' monondos ko'd Kinorohingan, dot a' mamadul di boros do tulun do moguhang?
- ¹⁴Mulong piya do mogisuayan nopo o ralan do Kinorohingan do moro-boros, nga' aiso' i' o tongoiso' piya'd tulun do mokinongou kopio di poboroson dau.
- ¹⁵Tontok nopo dot oolong do modop o tulun do dongotuong, om moro-boros i' o Kinorohingan dot id suang do nipi om pinointalang.
- ¹⁶Porongohon i' iyolo'd Kinorohingan do boros dau, om moddosi iyolo' di boros dau do popoinsan.
- ¹⁷Moro-boros pogi' o Kinorohingan nga' poningkod dau diyolo' do momonsoi'd dusa, om a' i' iyolo' minggayo-gayo.
- ¹⁸A' i' dau iyolo' pologoson dot araag, poiduwon i' dau iyolo' do mantad id kapatayon.

- ¹⁹Pomurologo nopod Kinorohingan do tulun om toruol, om oruol indo o topurimanan do tinan diyolo'.
- ²⁰Tulun nopo di kitoruol om a' no siakan do taakanon, iri piya i taakanon dit angawasiu, nga' siilob i' iyau do kokito.
- ²¹Gumahui tomod nondo o tinan dau; om atalang ngai' o tulang dau.
- ²²Om oruhai no iyau'd mongoi do hilo'd pomogunan do tulun do napatai.
- ²³Haro i' doti' ot ongoiso' di rinibuan do moloikat do Kinorohingan, do mongoi ponulung dau, i moloikat di popohondom do tulun do buruon diyolo'.
- ²⁴Moro-boros nondo i moloikat do mikuwo'd osianan dau, do poingkaa, “Poiduwo' iyau! A' i' iyau koongoi do hilo'd pomogunan do tulun do nangapatai. Diya o tusin do pamajamin do popoidu' dau,” ka.
- ²⁵Tinan nopondo dau om sumiliu do miagal dit omulok po om okoris nondo kawagu.
- ²⁶Om Kinorohingan nga' sumimbar indo do tontok di sumambayang iyau, tumuku' indo iyau dot id Kinorohingan do mikuwo'd otoo'd o ginawo dau; om pogulion indod Kinorohingan o koiyon-iyono' do koposi-posion dau do miagal di gulu po.
- ²⁷Moro-boros nondo i tulun dot id toguang do tulun dot ogumu' do poingkaa, “Nokowonsoi oku nod dusa. Om nokowonsoi oku no daa'd sala', nga' pinoidu' oku iddi do Kinorohingan.
- ²⁸A' oku i' dau pinologos do nokoongoi do hilo'd pomogunan do tulun do nangapatai, om poimpasi oku poddi,” ka.
- ²⁹Piguli'-guli' nopod Kinorohingan do momonsoi o miagal diri;
- ³⁰posion id Kinorohingan o tulun, om onuan dau do kosimbayanan do poimpasi.
- ³¹Pokinongou no diti poboroson ku do dinondo, oi Ayub, kada' no iya' pimboros om pologoso' oku nopo do moro-boros.

³²Nga' ondung haro o korohian nu'd poboros, om porongoho' oku no; om agaan i' o ginawo ku do mangakun dot otopot ko.

³³Nga' ondung amu', om kada' kohiyo om pokinongou no do boros ku, om otudukan ku i' iya' do ralan do sumiliu do tulun di kitoilaan.

Ayub 34

¹⁻²Iyokoyu no it ongkitoilaan, om ongopintar,
pokinongou kou no diti poborosan ku.

³Oilaan i' do tulun i taakanon dit awasiu dot oumbalan diyolo'; om oilaan i boros do haro o komoyon do tontok dot orongou diyolo' iri.

⁴Mositi' no do sorisidon toko' o hal diti, om salasayon toko' nogindo.

⁵Okunon i' di Ayub dot aiso' o sala' dau, om boroson dau dot a' otulid o Kinorohingan dot id dau.

⁶Minonguhot iyau do poingkaa, "Poingkukuro oku do mongudut do momoros dot aiso' o dusa ku? Nadalaan oku no do noinggorit, nga' a' oku i' nokowonsoi'd dusa," ka dau.

⁷Nokoumbal kou toi do nokokito'd tulun do miagal kopio di Ayub? Iyau no kopio ot a' insan pomusou do Kinorohingan.

⁸Orohian iyau do mambalut di tulun dot angaraat, om monokirolot-rolot iyau di tulun do kidusa.

⁹Mimboros iyau dot aiso' i' o koonong-onongon dau do tumanud piya iyau do korohian do Kinorohingan.

¹⁰Pokinongou kou no doho', iyokoyu it ongkosuhut! Momonsoi tuu o Kinorohingan, it Osundu Kopio di kasala'?

¹¹Somulian i' dau o tulun do miontok di winonsoi diyolo', om wonsoyon dau dot id diyolo' o miontok di kowoyo-woyoon diyolo'.

¹²Kinorohingan nopo it Osundu Kopio om a' i' kopio momonsoi dit araat; om a' i' kopio iyau insan do momonsoi dit a' otulid dot id disai nopo.

- ¹³Mantad toi dot id disai o kinoonuan do Kinorohingan di sinundu dau? Haro toi o minanahak dau do karaja' do mongigit diti pomogunan?
- ¹⁴Ondung onuon kawagu do Kinorohingan o pinuhobo'd tulun,
- ¹⁵om oinsanan nopo i songimpasi dot angapatai om osiliu kawagu'd pupuk.
- ¹⁶Pokinongou kou no doho', do kitoilaan kou no!
- ¹⁷Pasalaon nu daa o Kinorohingan dit otopot? Ondos nu daa om araatan o Kinorohingan dit otulid?
- ¹⁸Hukuman id Kinorohingan o raja' om pomorinta', do tontok dot araat om aiso' o koonong-onongon do wonsoyon diyolo'.
- ¹⁹Kinorohingan i' o minomonsoi do pointikid-tikid do tulun; a' i' dau obian o pomorinta, ko' pusohon po i tulun do kaharaan do mantad ko' i tulun do rumutum.
- ²⁰Haro i' o tulun do sigog i' dot apatai do dongotuong. Hukuman iyolo'd Kinorohingan gisom dot apatai iyolo', a' i' iyau apagon do mamatai di gunsiau.
- ²¹Piantangan i' dau o koposi-posion do tulun, om okito dau o koinsanai do kalaang-laango'd tulun.
- ²²Aiso' i' o totuong di dondom piya kopio do kotirung do tulun di kidusa dot id Kinorohingan.
- ²³A' i' o Kinorohingan minog do manantu' do maso, do kaangayan do tulun kopokibususai dau.
- ²⁴A' no o Kinorohingan minog do minguhot do monorisid, do mongidu' do boyoon om moningolon diyolo'd tulun do suwai.
- ²⁵Tu' noilaan i' dau o wonsoyon diyolo', om iduwon nopondo dau iyolo' om patayon dau iyolo' do tontok do dongotuong.
- ²⁶Hukuman ngai' dau dot id toguang di tulun dot ogumu', i tulun di kidusa,

²⁷tu' nokotingkod no iyolo' do tumanud dau; om a' diyolo' pinadul i pinonuhuan dau.

²⁸Iyolo' no o nokobungou di tulun do mosikin do minglohon do Kinorohingan, om norongou i' do Kinorohingan i lolohou di tulun do mosikin diri do mokitulung dau.

²⁹Ondung poborosan do Kinorohingan dot aiso' o wonsoyon dau, om aiso' i' o katama' do mongindaraat dau. Ondung lisokon do Kinorohingan o rabas dau, om aiso' no o kokito dau.

³⁰Aiso' no o milo'd wonsoyon di piro-piro o bansa'd tulun do mangantob dit ongorongit do momorinta' diyolo'.

³¹Ayub, naakun nu no dot id Kinorohingan i dusa nu, om nakabatos ko no dot a' ko momonsoi kawagu'd dusa?

³²Nopokianu nu no do Kinorohingan do popointutun diya' di kasalaan nu, om nokotumboyo' ko no dot a' ko kawagu momonsoi dot araat?

³³Patahakon tuu daa giya'd Kinorohingan i pokionuon nu dot iya' nga' a' i' orohian di wonsoyon dau? Iya' i' o poboros ondung nunu ot osorou nu, om okon i' ko' iyoho'; poboroso' nopo ot osorou nu!

³⁴Pointikid-tikid do tulun dit oilo om kosokodung i'; om iri tulun dit opintar do korongou di poborosan ku nga' moro-boros i'

³⁵do mimboros nopo i Ayub, om a' i' i' yau kosuhut di poborosan dau, om aiso' i' o komoyon di boros di Ayub;

³⁶Sorisidon nopo kopio i pinoboros di Ayub, nga' oilaan i' moti', do koboro-boroso' nopo dau om miagal do koboro-boroso' do tulun dit araat.

³⁷Ruhangan po dau do kososongkiwal i dusa dau; indaraaton nopo dau o Kinorohingan dot id toguang diyolo'.

Ayub 35

¹⁻²Kasala' ko id momoros do miagal dino, oi Ayub, tu' pokotopot ko do tinan nu dot id pagantangan do Kinorohingan,

- ³om kasala' ko do monguhot do Kinorohingan do poingkaa, “Nunu o kohompi-hompit nu di dusa ku? Aiso' i' o kinountungan ku dot a' oku piya momonsoi'd dusa,” ka nu.
- ⁴Iyoho' no o monimbar diya' om monimbar di tambalut ngai' nu.
- ⁵Tingaha' pogi' dilo tawan! Antangai no ondung songkuro o kasawato' dilo haun!
- ⁶Ondung momonsoi ko'd dusa, om a' i' pokoruol do Kinorohingan iri. Ondung ogumu' o kasalaan nu, om a' i' o Kinorohingan orolihan.
- ⁷Ondung momonsoi ko'd osonong om kouhup ko no tuu daa do Kinorohingan? Aiso' i' o pokionuon do Kinorohingan do mantad id diya'.
- ⁸Iyokoyu no sompi' ko' tulun ot oinggorit di dusa nu, om iyolo' nogi' ot oinsanangan di kosonongon nu.
- ⁹Soira' nopo dot ulak-ulakan o tulun om minggiak nondo iyolo'; om minglohoy iyolo' do mokitulung.
- ¹⁰Nga' a' nogi' iyolo' momolohoy'd Kinorohingan, tu' minomonsoi diyolo', i manahak diyolo'd pagandangan do tontok di tumongob iyolo'.
- ¹¹A' iyolo' rumikot dot id Kinorohingan, i manahak dati' do toilaan, i toilaan dit aralom ko' toilaan do nintorusan om tombolog.
- ¹²Mihad po daa iyolo' do mokitulung, nga' a' i' o Kinorohingan sumimbar, tu' ongoondos iyolo' om angaraat.
- ¹³Aiso' i' o guna' diyolo' do minglohoy; tu' a' nod Kinorohingan dit Osundu Kopio antangan iyolo' om a' dau iyolo' pokinongohon.
- ¹⁴Ayub, boros ka nu om a' ko kokito do Kinorohingan, nga' kalanut no ginawo do magandad tu' nokorikot no dot id dau i hal nu.
- ¹⁵Ondos nu nopo daa om a' o Kinorohingan momohukum, om pagaan-gaanon dau o dusa.
- ¹⁶Aiso' no guna' nu do mimboros dot a' otingkod-tingkod, tu' atalang no dot iya' piya nga' a' i' koilo ondung nunu o komoyon dino poborosan nu.

Ayub 36

1-2 Andad-andado' po om mokinongou po dot ongoruhai diti poboroson ku do mantad id Kinorohingan.

3 Ogumu' i' o toilaan ku; om iri no o pakayon ku do popointalang do Kinorohingan nopo, i minomonsoi doho' om otulid i'.

4 Aiso' i' moti' kopio o tudut di nokoboros ku diya'; iri i' i tulun dit oilo kopio o potimbaba' diya'.

5 Kinorohingan nopo om okoris kopio! Om aiso' i' ot ada-daan dau; om aiso' i' ot a' dau osuhutan.

6 A' i' dau pologoson dot alaid do poimpasi i tulun do kidusa. Om otulid kasai' i' o wonsoyon dau dot id tulun dit oinggorit.

7 Intirungan i' dau i tulun dot otulid o ginawo; om pologoson dau iyolo' do momorinta' do miagal do raja', om pologoson dau iyolo' do suahon do gisom dot alaid.

8 Nga' ondung kagasan o tulun do rantai do basi', om oinggorit do nobungou di winonsoi diyolo',

9 om popoilo no o Kinorohingan di karaaton om i koondos diyolo' dot id diyolo'.

10 Sinuhu' dau iyolo' do mokinongou di boros dau di popoinsan diyolo' om mokinongou di boros dau di monuhu' do tumongkiad di karaaton diyolo'.

11 Ondung tumanud iyolo'd boros do Kinorohingan om momonsoi di korohian dau, om osimbayan no iyolo' do poimpasi om kumaya' do solinaid diyolo' do poimpasi.

12 Nga' ondung a' iyolo' mokinongou, om matai no iyolo' do tontok dit aiso' po o toila-ilaan diyolo'.

13 Tulun nopo dit aiso' o Kinorohingan om poopi' do katagadan, om ohukuman piya iyolo'd Tuhan nga' a' i' iyolo' sumambayang do mokiuhup.

- 14 Omulok po om apatai no iyolo', tu' poimponu' po do kointingayaman o koposi-posion diyolo'.
- 15 Ponuduk nopod Kinorohingan do tulun om koinggoritan, om kosusaan o popopuriman dau diyolo'.
- 16 Kinorohingan i' o pinapalabus diya' do mantad id kosusaan, om pinopopuriman diya' do kosimbayanan; mija' nu nga' nopudsuan do taakanon.
- 17 Nga' baino' noddi om hinukuman ko do miontok di karaato' nu.
- 18 Antaan-taan no, kada' pologoso' i tusin do ponisip do monipu' diya', om kada' pologoso' o kakayaan do mamalid diya'.
- 19 Aiso' i' o guna' nu do mihad do mokiuhup; oinsanan piya o kinoris nu nga' a' i' milo do monguhup diya' do baino'.
- 20 Kada' korohiai do rumikot o totuong, i maso' dot angapatai ngai' o bansa'.
- 21 Antaan-taan no, kada' toguang dot id karaaton; tu' kinoporikatan nopo diti koinggoritan dot id diya' om potongkiad diya' do mantad id karaaton.
- 22 Hondomo' no o kogoyoo' do sinundu do Kinorohingan; Kinorohingan no o gomponuduk dit aiso' o koiyo.
- 23 Aiso' i' o tongosongulun piya do milo do momisunud do Kinorohingan ondung nunu ot osonong do wonsoyon dau ko' milo po do monondos dau do minomonsoi iyau dot araat.
- 24 Pingroyohon kasai' i' iyau dot i winonsoi dau o kapamarayahan; om iya' nga' apatut i' do mamarayou dau.
- 25 Nokokito ngai' i' o tulun di winonsoi dau; nga' aiso' i' o songulun piya do kosuhut ngai'ddi.
- 26 A' toko' i' osuhutan ngai' o kagayaan do Kinorohingan, om a' toko' ointob ondung songkuro o ginumu' do toun do tumur dau.
- 27 Kinorohingan i' o manganu do waig do mantad hiti'd tana' om poposimban diri do sumiliu'd tinuru' do rasam.

²⁸Pologoson dau o rasam do tumuru' do mantad id haun, do parasamon dau dot id toinsanan o tulun.

²⁹Aiso' i' o songulun do koilo ondung poingkukuro ilo haun do mundaliu; om ondung poingkukuro i tinggoron do moningkohud do hilo'd tawan, i tiyonon do Kinorohingan.

³⁰Nulinahan dau do kodumaat o pointongkop dilo tawan; nga' id saalom nopod rahat om otuong i' kasai'.

³¹Iti no o karalan-ralano' dau do papaakan do tulun dot ogumu' om manahak do taakanon dit a' aayi-ayi'.

³²Pususon nopo dau do longon dau i kodumaat, om suhuon nogindo do tumodsok do hiri'd natantu' mantad do todsokon.

³³Tinggoron nopo om momisunud do rumikot o tongus dot opuhod, om i sapi' nga' koilo i' do korikatan di tongus.

Ayub 37

¹Iri tongus dot opuhod o popogogor do ginawo ku.

²Pokinongou ngai' kou no do boros do Kinorohingan, om i tinggoron di sumoliwan do mantad id kabang dau.

³Padarapason dau do tawan i kodumaat dau, do mantad hilo'd tisan do tana' om kumaa ponong hilo'd sampaping.

⁴Om korongou noddi i garom do boros dau, om solinaid nopoddi nga' a' no tumingkod-tingkod i kodumaat do mingkalab.

⁵Koboros nopo o Kinorohingan do monuhu' nga' osiliu no o kopusahan kopio, i kongoimayaan dit a' toko' osuhutan.

⁶Suhuon dau i salju do sumondot do hiti'd tana', om porikot iyau do rasam dit asapou do momoyopos diti tana'.

⁷Tingkodon dau o karaja'd tulun; om pointalangan dau dot id diyolo' dot iyau o kumaraja'.

- ⁸Muli' ngai' nopo i nintorusan dot id luang diyolo'.
- ⁹Mantad hilo'd salatan i tongus dot opuhod, om mantad hilo'd utara i ribut dit osogit kopio.
- ¹⁰Oobusan nopod pinuhobo do Kinorohingan om kumodou nopo i waig, om sumiliu dot ais dit okodou.
- ¹¹Kumalab nopo o kodumaat do mantad hilo'd tawan,
- ¹²do tontok do mundaliu do tumanud di korohian do Kinorohingan. Wonsoyon ngai' nopo diyolo' o ponuhuan do Kinorohingan do hinonggo nopo do pointongkop diti pomogunan.
- ¹³Porikoton do Kinorohingan o rasam do pomoyopos diti tana'; om koumbal i' do porikoton dau o rasam do pomohukum do tulun, om popointalang nogi' dot id diyolo' do kogoyoo' do kosianan dau dit a' sumimban do gisom dot alaid.
- ¹⁴Undorong po dot oruhai, om pokinongou po, oi Ayub; soroho' po kopio i kongoimayaan do winonsoi'd Kinorohingan.
- ¹⁵Koilo ko i' ondung poingkukuro o Kinorohingan do minomisunud om minonuhu' di kodumaat do kumalab do mantad hilo'd tawan?
- ¹⁶Koilo ko i' ondung poingkuro ilo haun do mamanan do hilo'd mawo-dawo, i kosuulo' do toilaan do Kinorohingan di kosuayan kopio?
- ¹⁷Amu', milo ko no do mingodoi dot ololosuan, dot awayaan iti tana' di tongus do mantad id salatan.
- ¹⁸Milo ko i' do muhup do Kinorohingan do papawalad dilo tawan om poposiliu dilo tawan do miagal di tambaga' do tinantan tu' okodou?
- ¹⁹Tudukai no iyahai dit apatut do poborosan dot id Kinorohingan; tu' natagakan no iyahai do pomusorou; om aiso' no o poborosan dahai.
- ²⁰A' oku i' mokianu'd maso do moro-boros do Kinorohingan, nokuro daa tu' pologoson ku iyau do kipaantakan do mamaraag do tinan ku?

²¹Dinondo noddi om kosorong tomod o tulinau dilo tawan, gisom dot opondou toko'; om ilo tawan nga' alangga' poo do nawayaan do ribut.

²²Haro o tulinau do miagal do tamas o kokitanan do hilo'd utara, om oimayaan toko' po di kagayaan do Kinorohingan.

²³Osundu no kopio o Kinorohingan toko' gisom dot a' toko' no milo do minsomok dau; otopot i' om otulid o wonsoyon dau dot id tulun.

²⁴Om apatut no do pusohon iyau dot isai nopo o tulun, nga' iri nopo tulun di mangakun do kitoilaan om a' i' dau podulon.

Ayub 38

Sinimbar do Tuhan i boros di Ayub

¹Om boro-boros noddi o Tuhan do mantad hiri'd tongus dit opuhod do poingkaa:

²Isai ko, tu' surilogon nu o toilaan ku dot i boros do dongkababasug om it aiso' o komoyon do ponurilog nu?

³Ingakat no do dinondo do miagal do songulun o kusai, om simbaron i' iti poguhatan ku diya'.

⁴Hino ko no toi di tinaru' ku i' iti pomogunan? Ondung ogumu' kopio o toilaan nu, om simbaro' nori!

⁵Isai o pinapatantu' do kalaabo' diti pomogunan? Isai o minonipong diti pomogunan? Koilo ko i' do ponimbar ngai'ddi?

⁶Nunu o kogirod di torigi do papapanggor diti pomogunan? Isai o pinopoiliu di watu do pinoimpahan diti pomogunan?

⁷Tontok nopod kosuabon do tatau'ddi om mogioompot nopo i rombituon do modsinding, om mimpangkis ngai' dot atataadan i susuhuon do Kinorohingan di hilo'd surga

⁸Isai o minonompon di wawayaan do mangantob di waig do rahat do tontok di luminabus iri do mantad id saalom do tana'?

⁹Iyoho' i' o minonokop dilo rahat do haun om minonguluput diri do totuong.

- 10**Iyoho' nogi' o minomonsoi do wolit dilo rahat om nantaban ku do totobon di kisalampad.
- 11**Om sinunudan ku i rahat do poingkaa, “Gisom nod hiti! Kada' no tolibai! Gisom nopod hiti o ruab do tumbak nu dit ologod,” kangku.
- 12**Ayub, nokoumbal ko toi do minonuhu' do kosuabon do rumikot do solinaid nu do poimpasi?
- 13**Nokoumbal ko toi do monuhu' di kosuabon do mongonggom diti tana' om mongingog di tulun dot angaraat do mantad hiri'd linisok diyolo'?
- 14**Tanawau no o popointalang do nuluhon om kubong, do gisom dot atalang no kopio dot iyo po di lupi do kain om iyo di saap dot id tana'.
- 15**Tulinau nopo di tanawau om anawau no kopio dot id tulun dot araat, om iri no i mangantob diyolo' do mingwonsoi dit araat.
- 16**Nokoongoi ko no do hilo'd tudan do rahat, do hilo'd saalom do rahat? Nokopimpanau ko no do hilo'd nanad do rahat?
- 17**Haro toi o tulun do nokoumbal do nokoponuduk diya' do wawayaan di madtamong do pomogunan di nangapatai?
- 18**Koilo ko no do kogoyoo' diti pomogunan? Simbaro' nori, do koilo ko no.
- 19**Koilo ko i' ondung hinonggo o tadon do tanawau, ko' tadon po do totuong?
- 20**Milo ko i' do monuduk ondung songkuro sinodu' do tongoyon do tanawau om totuong, ko' popoguli' po kawagu'ddi?
- 21**Atantu' no do milo ko i', tu' molohing ko no, om hino ko no di wonsoyo' i' iti pomogunan!
- 22**Nokoongoi ko no do hilo'd poopian, i pinotimungan ku do salju om karambatu?
- 23**Nokosodia' ku nori do maan do tontok do koinggoritan, om tontok do misaap om misangod.

- ²⁴Nokoongoi ko no do hilo'd koulayon do tadau, om hilo'd tadon di ribut do koulayon do tumongus?
- ²⁵Isai o minomoliang do luyungon di rasam dot asapou, om minamalangga' do ralan di tinggoron om kodumaat?
- ²⁶Isai o pinoposondot do rasam do hilo'd kinoiyonon dit aiso' o tulun do poingiyon?
- ²⁷Isai o minomoyopos di tana' dit otuu om okodou, om sunian indo do sakot?
- ²⁸Kitapa' toi i rasam om i bolobou?
- ²⁹Isai o tina' dit ais om i bolobou do kumodou,
- ³⁰i poposiliu do waig do miagal do watu om popokodou dilo waig do rahat?
- ³¹Milo ko i' do popogiaamung di rombituon di roitan do Walatik, om milo ko i' do mongurias di rombituon di roitan do Muru-Puru?
- ³²Milo ko i' do momoyo' dilo rombituon do monikid do kowolihon do maso, om potunud di rombituon dit agayo om Rombituon dit okoro' di roitan do Soguanggo'?
- ³³Koilo ko i' dit oturan di mongulud do hilo'd tawan, om koilo ko i' do poontok diri do hiti'd pomogunan?
- ³⁴Milo ko i' do minggarang do moro-boros dilo haun, do monuhu' do popolintuhun do rasam do pomodsu' diya'?
- ³⁵Om ondung suhuon nu i tungkilap do kumalab, om rumikot i' tuu iri dot id diya' om moro-boros do, “Tumanud i' iyahai dot isuhu' nu,” ka?
- ³⁶Isai o momisunud di tombolog di roitan dot ibis, do lumuyud i Bawang do Nil? Isai o momisunud di tandaha' do sumondot o rasam?
- ³⁷Isai noo i kitoilaan kopio do mongintob dilo haun, om moninggoub di haun do poposondot do rasam,
- ³⁸i rasam do mamalagit do pupuk do tana' do gisom do mogisosokot?

³⁹Milo ko i' do mogihum do taakanon do ponumad do singa, om paakan di tanak do singa do gisom dot ayahan

⁴⁰di maso diyolo' do songillisok do hilo'd luang, ko' maso po diyolo' do songingodop do hilo'd kuang do tiyonon diyolo'?

⁴¹Isai o manahak do taakanon di tombolog di roitan do bangkahak do tontok do minghombo iyolo' do mogihum do kanon, om tontok di minguni i tangaanak diyolo' do mokianu'd takanon?

Ayub 39

¹Koilo ko i' ondung soira' i kambing do gouton do pinogkosusu? Nokoumbal ko i' do miniontong do tontok do mogkosusu i tambang?

²Koilo ko i' ondung songkuro koloido' diyolo' do monontian? Koilo ko i' do maso do kasawaan di tanak dot id suang do tian diyolo'?

³Koilo ko i' ondung soira' iyolo'd gumupu' do mogkosusu di tangaanak diyolo' do hiti'd pomogunan?

⁴Hilo' id tanga'd talun i tangaanak diyolo' do gumayo om kumoris o tinan; om mimpanau nondo iyolo' do hilo'd sodu' om a' no gumuli' kawagu.

⁵Isai o pinopologos di kaladai do lalang do poingidu'? Isai o pinopoidu' di kaladai om pinopologos diri do minghombo?

⁶Iyoho' no o minanahak di kaladai do tana' do kowotuan do maan diyolo'd tiyonon, om pinopologos diri do mundorong do hiri'd rantai dit oosin.

⁷Minsodu' i kaladai di kabandaran do tulun dit ongohiyo, om aiso' o tongosongulun piya do koilo do mongubas di kaladai ko' monuhu' poddi do morobuat.

⁸Ilo' no nuluhon o pamayan-bayaan di kaladai do mangakan-ngakan, i hilo'd pogihuman diyolo'd sakot dit ongotomou do maan diyolo'd akanon.

⁹Orohian i' tuu i sapi' do lalang do porobuaton nu? Mongoi i' tuu odop i sapi'd lalang do hiri'd suang do kandang do sapi' nu?

- 10**Milo ko i' tuu do mongogos do tiso' di sapi' do lalang om suhuon nogindo do mamaradu? Milo ko i' tuu do monuhu' di sapi'ddi do gumayat do ragus do pamaragus di tumo nu?
- 11**Milo ko i' tuu do tumalahan di kinoris di sapi' om mogondos di sapi' do momonsoi di karaja' nu dit awagat?
- 12**Piantangan nu daa i sapi'd lalang do monimung do tua' di gandum, om popoopi' di tupu'ddi do mantad hiri'd pinamagamasan nu?
- 13**Asarok no kopio o kapo do talad di tombolog dot unta, nga' aiso' i' o tombolog dot unta do milo'd tumulud do miagal do podtutulud do tombolog di roitan do kandawai.
- 14**Iri nopo i tombolog dot unta om papadantak do tontolu' dau do hiri'd tana' do pokiuhuban dau di kolosuo' di tana'.
- 15**A' i' di tombolog dot unta osorou dot iri nopo tontolu' om ababak i' dot oulakan, om ababak do nintorusan do suwai.
- 16**Sorohon nopo dau dot okon i' ko' iyau o sanganu di tontolu', om a' i' dau sorohon i huyan dau dot aiso' piya o kotutukon diri.
- 17**Iyoho' i' o pinapabasug di tombolog diri om a' ku nonuan do toilaan.
- 18**Nga' soira' nopo do tumangkus i tombolog om aala' i' o kuda' om i tulun do poinsakai'd kuda'.
- 19**Ayub, iya' toi o minanahak do kinodsir di kuda', om pinoposokot di tobuk dot olumis do hiri'd likud di kuda'?
- 20**Iya' toi o pinopokodsir di kuda' do sumimbul do miagal di simpod do godu om minanahak di tungkobir di kuda' di kotompurolosi do tulun?
- 21**Orohian tomod i kuda' do mingkahu do tana' do hiri'd rantai; om tumotos do manangkus do kumaa dot id pisangadan.
- 22**A' i' koilo i kuda' do kopoddosian, om aiso' i' o gayang do kotompurolosi di kuda'.

²³Rapo-rapo nopo do nigitan di sumasakai di kuda' om monging-songing nopo om akalab dot otitihan do tadau.

²⁴A' no i kuda' siundorong tu' sitangkus no kopio, om santangkus-tangkus ngai' no i kuda' do sontimbaba' dot id doburuan; om soira' nopod pounion i torumpit om a' no iyolo' milo do poundorongon.

²⁵Pointikid-tikid do pounion i torumpit om monungkobir no i kuda'; kosingud no i kuda' do tawau di pisangadan dit osodu' po, om korongou do garang di boyoon do monuhu'.

²⁶Id diya' toi o pinokitudukan di kondiu do kowoyo-woyoon do tumulud do tontok di papakapo i kondiu di talad dau do kumaa ponong id salatan?

²⁷Magandad tuu i kondiu dot isuhu' nu do mongoi pomonsoi'd rumun do hilo'd nuluhon dit angakawas kopio?

²⁸Minomonsoi iyou do walai dau dot id sakai do pampang dit asawat, om hiri'dompok di watu dit atarom o ponokotintirungon dau.

²⁹Hiri no i kondiu do mogimpa' ngai' di hiri'd somok om i hiri'd sodu' do nunu nopo i korohian dau do mamatai do maan dau dot akanon.

³⁰Timungan nopo di kondiu i rata' om inumon di tanak di kondiu i raha'.

Ayub 40

¹⁻²Oi Ayub, suminongkiwal ko doho', i Kinorohingan it Osundu Kopio; sumurilog ko po ko' amu'?

Ayub

³⁻⁴Miagal oku po di tulun do basug do minoro-boros oi Tuhan. Nunu po o milo ku do posimbaron? Aiso' no o milo ku do poboroson.

⁵Ogumu' no kopio i nokoboros ku.

⁶Om boro-boros po kawagu o Tuhan dot id di Ayub do mantad hiri'd tongus dit opuhod.

Tuhan

- ⁷Baino' nopo om ingkakat no do miagal do songulun o kusai, om simbaro' no iti ponguhatan ku.
- ⁸Mogolim ko toi dot otulid oku, om popotopot ko do diya'd tinan? Om papasala' doho'?
- ⁹Okoris kopio ko toi do miagal doho'? Milo i' toi dot iyo di doho'd boros o boros nu tu' miagal pod tinggoron kopuhod?
- ¹⁰Ondung koiyo ko'ddi, om ingkakat no do mikuwo'd kagayaan om koondoso' nu; kulumutai no tinan nu do kobontugo' om karayahan.
- ¹¹Antangai ngai' no i tulun dit ongoondos; om tuntugan no iyolo' di kototogod nu om intingayamon no iyolo'.
- ¹²Ontong no diyolo' om poinsiribao' no iyolo'; om patayon no i tulun dot araat do hinonggo nopo iyolo' do poundorong.
- ¹³Lobongon ngai' no iyolo' dot id saalom do tana'; om kagasan no iyolo' do hilo'd pomogunan di tulun di nangapatai.
- ¹⁴Om iyoho' nondo o mogulu do mamarayou diya', om poboroson ku dot i kokorisan nu o nakamanang-manang nu.
- ¹⁵Ontong pogi' dilo Bihimot, i kuda' do Nil dit agayo, tu' iri nopo om winonsoi ku i' do miagal diya' tu' winonsoi ku. Sakot i' o taakanon dau, do miagal di sapi' di koubasanan.
- ¹⁶Nga' antangai pogi' o kokoriso' dau, om kokodoho' do masol dau.
- ¹⁷Tikiu nopo dau om poturidong do miagal po di kayu sedar. Masol nod gakod dau om okodou kopio.
- ¹⁸Tulang nopo dau om iyo pod tambaga' kokodou, om gakod dau nga' miagal pod basi'.
- ¹⁹Iyau no o kopusahan kopio dot id pogialatan di winonsoi ku'd suwai. Iri po i minomonsoi dau o kotori' dau.

²⁰Hilo'd nuluhon, i kinoiyonon di nintorusan do mogiongkoringau om i sunian do sakot di taakanon dau.

²¹Gugupuon nopu dau om hiri'd sahau do bulungkut dit ongkirugi, om lilisokon no dau om hiri'd salag do bundusan do hiri'd buyut.

²²Iri po i linungung di bulungkut do korugian ot intirungon dau. Om i koguasan do kayu do hiri'd tisan di bawang o lungungon dau.

²³A' i' iyau moddosi di bawang do Yordan dit opuhod kopio, om poundorong iyau dot oolitan piya do waig o rabas dau.

²⁴Isai o kasaap do momolou do mato dau, om isai o kasaap do mamagading do todung dau?

Ayub 41

¹Kagamit ko i' tuu do buayo do Lowiatan, do tapon nod sada' o pamagamit? Om mongogos di dila' dau do tali noo o pongogos?

²Milo ko i' tuu do mamagading do todung dau, om mangait do kabang dau do basi' o pangait?

³Milo i' toi iyau do moro-boros do mokilabus diya'? Ko' mokiinsian diya'?

⁴Orohian tuu iyau do monokiupakat diya' do momonsoi'd piuludan, om monokibatos dot orohian do sumiliu'd pomuru-buruon nu?

⁵Orohian ko tuu do momogompi' dau do miagal di tombolog di koupusan kopio nu, do maan nu'd ponompuyaaya' di susuhuon nu'd tongoendu'?

⁶Milo i' tuu iyau do dagangon dot id tulun di monginsada' om pogiduwo-duwoon nondo di dumadagang?

⁷Milo nu i' tuu do todsokon i kulit dau dot i tandus do ponginsada' o ponodsok, ko' monungkad do sarapang di tulu dau?

⁸Kama' pogi' dau dot ongoinan, om a' ko nondo mogumbal kawagu om a' nu nondo olihuan i pinisaapan diri do gisom dot alaid.

- ⁹Isai nopo o kokito do Lowiatan, om lumomok nopo om ahaba' no dot ahadan.
- ¹⁰Soira' nopo dot oposik iyau, om orongit moti' iyau; om aiso' nondo o tongosongulun piya do kasaap do rumapou dau.
- ¹¹Isai po o kotori' do monokisaap dau, om it a' orualan? Aiso' no hiti'd pomogunan do kasaap do momonsoi'd miagal diri.
- ¹²Momisunud oku po dokoyu kawagu ondung okuro-kuro o gakod do Lowiatan, om momuara' oku dokoyu do kogoyoo' om kokoriso' dau.
- ¹³Aiso' no o tongosongulun piya do kohurak di rasuk dau dit id soibau, ko' kolopuson di rasuk do don sumasangod di poingrasuk dau.
- ¹⁴Isai poo o kasaap do monungkabang di roo dau, dit osid pod nipon di kotompurolosi kopio.
- ¹⁵Likud nopo dau om linopisan do kolid di tininopis do pinosokot, om okodou do miagal do watu.
- ¹⁶Pinogiromu-romut iri dot ogirot kopio, tu' ribut piya nga' a' no kawayaa' di piromutan.
- ¹⁷Iri nopo kolid diri nga' pinogiromu-romut do gisom dot a' no milo'd pogitongkiad-kiadon.
- ¹⁸Koontiho' nopo i Lowiatan nga' mimbulai nopo o tulinau, om mato dau nga' mogulinau poo do miagal do tinitiu'd tadau di mulai nogi'.
- ¹⁹Momorongila' o tapui do mantad id kabang dau, om momuralakou o tanak ngapui do lumabus.
- ²⁰Momurulon o lisun do lumabus do mantad id todung dau, do miagal po di lisun do sakot do tutudan dot id sahau di rinakan.
- ²¹Pinuhobo nopo dau om kosidu i' do tapui, mandak-bandak o tapui do lumabus do mantad id kabang dau.
- ²²Liou dau nga' okoris kopio, om korolosi dot isai nopo o kosolowot dau.

²³Aiso' no ot ongokoro' piya dot olomok do kulit dau; okodou ngai' nopo om a' ababak do miagal do basi'. Om a' no otogu' tu' miagal pod basi' kokodou.

²⁴Ginawo nopo dau om a' i' kopuriman do moddosi, om okodou do miagal do watu di winonsoi do tosung.

²⁵Soira' nopod tumungag iyau, om iri piya it aiso' no o koiyo do kokoriso' nga' moddosi i'; lumuhoi iyolo' om a' no milo'd sumaap.

²⁶Aiso' no karis do kotogu' do tinan dau; barambang, om pana', ko' tandus nga' a' no kotogu' dau.

²⁷Basi' piya nga' miagal nod sakot toomod dot opurimanan dau, tambaga' nga' miagal no di kayu do noromuk.

²⁸Aiso' no o pana' do milo'd popoggidu' dau; watu piya dot okodou do pomodumpau dau nga' miagal no di sakot toomod dot opurimanan dau.

²⁹Bobobog nga' piagonalon no dau di roun do sakot, om tokonon iyau'd tulun nga' koirak nogi' iyau.

³⁰Sisi' nopo do tian dau om miagal di kinababakan do kuron katarom; oburutak nopo ot awayaan dau do miagal po dot aragus.

³¹Gouron nopo dau ilo rahat nga' miagal pod waig di gumolok, om momiputa' do miagal do kuron di kisuang do tumau.

³²Anawau nopo ot otitiu di nulokon dau, om ilo rahat nga' silihon dau do puta' dot opurak.

³³Aiso' no koiyo dau dot id pomogunan diti; tu' iyau no i nintorusan dit aiso' o poddosi.

³⁴Iri piya i nintorusan dit angagayo no kopio, nga' intingayamon i' dau. Iyau no o raja' do koinsanai'd nintorusan dit ongorongit do hilo'd gouton.

Ayub 42

¹⁻²Om simbar noddi i Ayub do Tuhan.

I Ayub

Noilaan ku no, oi Tuhan, dot aiso' i' ot a' angabayaan dit ongosorou nu; aiso' i' ot a' nu milo'd wonsoyon.

³Minonguhot ko doho' ondung nokuro tu' katama' kopio oku do sumoibau do toilaan nu, tu' iyoho' nopo om basug i'. Pinoboros ku it a' ku iyoho' osuhutan, om i hal di kongopusahaan ku.

⁴Monuhu' ko doho' do mokinongou do tontok do moro-boros ko, om pokisimbaran nu doho' i poguhatan nu.

⁵Di nopo di gulu po om iri no i pinosunud do tulun do suwai dot id doho' ot oilaan ku do pasal diya', nga' baino' nopoddi om mato ku no kopio o kokito diya'.

⁶Om ointingayaman oku no kopio do kosorou di boros ku di nongkoboros ku, om poirikau oku do hiti'd pupuk om tauu do mikuwo'd kumorologo oku.

Kolimpupuson

⁷Kongoboros ngai' poddi do Tuhan iti dot id di Ayub, om boro-boros no iyau dot id di Ilipas do poingkaa, “Otogod oku diya' om ilo duwo o tambalut nu, tu' a' kou i' pinopoboros dit otopot do pasal doho'. Nga' i Ayub nopo i susuhuan ku om a' i' iyo'ddi.

⁸Baino' nopo om igit no do turu' o tinan do sapi' do tontoluhan om turu' o tinan do dumba' do tontoluhan do hilo'd di Ayub. Om patahakon nori do maan do porsombahan di sorobon do maan do diya'. Om sumambayang nogindo i Ayub do bagi' diya', om romiton ku indo i sambayang dau, om a' kou i' ointingayam, do mulong piya dot apatut kou no daa do hukuman. Tu' a' kou i' minomoros dit otopot do pasal doho', do miagal di pinoboros di Ayub,” kad Tuhan.

⁹Om tonudo' ngai' no di Ilipas om i Bildad om i Sopar o koinsanai di pinonuhuan do Tuhan, om pohubayaai nod Tuhan i sambayang di Ayub.

¹⁰Om kasambayangai poddi di Ayub i tolu o tambalut dau'ddi, om pogulio' no kawagu'd Tuhan i kakayaan di Ayub, om onuwai no dau iyau do dapu' dot induwo kopiluap o kogumuo' do mantad ko' i gulu.

¹¹Koinsanai di tobpinai di Ayub do kusai om tondu', om i tambalut mantad dau nga' ruminikot noddi do minongoi pogolimbuha' dau om minoginakan iyolo' do hiri'd walai di Ayub. Om minomoros nogi' iyolo' do tumonggoi iyolo' di Ayub do tumongob tu' pinorikatan i' iyau'd Tuhan do koinsanai di kosusaan diri, om ninsasamadan diyolo' iyau. Om sorompori-pori nopo iyolo' do minanahak di Ayub do tusin om soroisaan do pondulung do tamas.

¹²Om binarakatan iddi do Tuhan o koposi-posion di Ayub dot agayo po ko' i pinamarakat dau di Ayub dit a' po iyau noontok di koinggoritan. Haro'ddi o baanan di Ayub do hopod om apat noribu o tinan do dumba', om onom noribu tinan dot unta, om duwo noribu tinan do sapi', om soribu tinan do kaladai.

¹³Om kianak po i Ayub do turu' o kusai om tolu o tondu'.

¹⁴Om pungaranai no dau it id dotuo di tanak dau'd tondu' dot i Yomima, om iri no i sumusuhut dau om i Kosia, om iri no i tomulok om i Kirinhapuk.

¹⁵Om pointongkop nopod pomogunan diri om aiso' no o koiyo do kolumiso' di tolu o tangaanak di Ayub do tongoondu'ddi. Om nonuan nogi' iyolo' do tungkusan do mantad id tapa' diyolo' do miagal di tobpinai diyolo'd tongokusai.

¹⁶Mantad nopoddi om hatas po om apat nohopod o toun di Ayub do poimpasi, do gisom do nokokito po iyau di manangaki dau om i tangaanak di manangaki dau.

¹⁷Om molohing poddi kopio i Ayub om kapatai nogi' iyau.

Sinding

Sinding 1

Buuk do Koiso'
Sinding 1 --- 41
Kolumaagan dit Otopot

¹Olumaag no i tulun dit amu' tumanud do ponudukan do tulun dot araat, om amu' momit do kowoyo-woyoon do tulun do kidusa om amu' moyo' do tulun di mongindaraat do Kinorohingan.

²Suwai ko' korohian nopo diyolo' om mumboyo' di Tourat do Tuhan, om momuhondom diri do tadau om totuong.

³Miagal iyolo' di kayu di pounsuni dot id tisan do bawang, tu' mongua' do pointikid do maso do koponguaan, om a' rumiou o tuntu. Koundar ngai' nopo o wonsoyon diyolo'.

⁴Nga' tulun nopod araat om amu' i' iyo'ddi; miagal iyolo' di tapol dot otilib do tongus.

⁵Hukuman indod Kinorohingan i tulun do kidusa, om potongkiadon do mantad id tulun Dau.

⁶Tulun nopo di mumboyo' Dau om potunudon i' om intirungan do Tuhan, nga' tulun nopo dit araat om pakayaan no dot id kapatayon.

Sinding 2

Raja' di Pinili' do Kinorohingan

¹Nokuro tu' momusorou do sumaap i piro-piro bansa'? Nokuro o rayat diyolo' tu' mogupakat dit aiso' o kotutuk-tutukon?

²Sumaap ngai' i raja' diyolo', mogipapakat ngai' i pomorinta' diyolo' do sumaap do Tuhan om sumaap di raja' di pinili' dau.

³Boros ka no di pomorinta', "Kainou midu' do mantad id pomorintaan diyolo', om iduwon toko' i' i kuasa' diyolo' do momorinta' dati'," ka.

⁴Mingirak o Kinorohingan do hiri'd tirikohonon dau do momorinta' do hilo'd surga, do mongumang-umang dit osorou diyolo'd wonsoyon diyolo'.

⁵Om otogod tomod diri o Tuhan do minoro-boros diyolo' om tinompurolosi dau iyolo' di kototogod dau dot a' ogina-gina'.

⁶Boros ka dau, “Nopili' ku no i raja' ku, do hilo'd Sion i nuluhon ku dit olidang,” ka.

⁷Boros ka di raja', “Popinsunudon ku nondo i nokoboros do Tuhan. Tu' poingkaa o boros dau dot id doho', 'Iya' no o tanak ku, om tadau nod baino' do nosiliu oku do Tapa' nu.

⁸Pokianu no, om patahakon ku i' diya' o koinsanai'd bansa', om asanganu ngai' nu indo o koinsanai'dti pomogunan.

⁹Om babakon nu nondo iyolo' dot i sukud do basi' o pamabak, om mumukon nu iyolo' do miagal do kuron,' ka dau,” ka.

¹⁰Iyo nopoddi, om pokinongoho' no dokoyu iti boros do popoinsan, koinsanai dokoyu i raja', pinsingilaa' no dokoyu iti ponudukan, koinsanai dokoyu i momorinta' diti pomogunan.

¹¹Sambayang no dot id Tuhan do mikuwo'd oronok dau;

¹²Otud no dot id toguang dau do mikuwo'd momusou kopio. Tu' ondung amu' nga' oruuhai moti' dot otingkau o kototogod do Tuhan, om sigog i' moti'ndo do matai kou. Olumaag ngai' no i tulun di mongoi intirung do Tuhan!

Sinding 3

Sambayang do Dongkosuabon

¹Sinding di Daud do tontok di minogidu' iyou do mantad id di Absalom, i tanak dau.

²Oi Tuhan, ogumu' no kopio o pisangod ku, om ogumu' tomod o sumaap doho'!

³Om mimboros po iyolo' dot id doho' do poingkaa, “A' no iyou'd Kinorohingan uhupan,” ka no diyolo'.

⁴Nga' iya' no, oi Tuhan, o ponokokolid ku do mongintirung doho' do mantad id koligagaan, om onuan oku i' diya' do kamanangan om popokoris ko do ginawo ku.

⁵Lumohou oku diya', oi Tuhan, do mokiuhup diya', om simbaron oku i' diya' do mantad hino'd nuluhon nu dit olidang.

⁶Lii oku nod minodop, om nintirungan oku id Tuhan do gisom do nosuaban.

⁷A' oku i' moddosi di pisangod ku do rinibuan piya o kogumuo' do tuminutuk do posorili' doho'.

⁸Rikot no, oi Tuhan, posio' oku no, oi Kinorohingan ku! Hukumai no o koinanai di pisangod ku, om a' i' iyolo' milo do pokoruol doho'.

⁹Kamanangan nopo om mantad i' dot id diya', oi Tuhan, om barakatan nu i' o tulun nu.

Sinding 4

Sambayang do Dongsosodopon

¹Maan di boyoon do modsisinding. Ompoton do kecapi. Sinding di Daud.

²Oi Kinorohingan, i mogobi' doho', simbaron oku no do tontok do sumambayang oku. Tontok dit id suang oku'd kosusaan, om tinulung oku i' diya'. Kosianai no doho' do dinondo om pokinongoho' no o sambayang ku.

³Songkuro po koloido' dokoyu do mongindaraat doho'? Songkuro po koloido' dokoyu dot orohian dit aiso' o kootuk-otukon, om gumusa' dit aiso' o katapatan?

⁴Hondomo' no, do nokopomili' no o Tuhan do songulun di kosianan dau do maan dau do dau'd songonuon, om pokinongohon oku i' dau do tontok do lumohou oku dau.

⁵Kooris kou no do mikuwo'd gaganan dot id toguang do Kinorohingan, soira' nopo dot otogod kou om kada' kou pomonsoi'd dusa. Om porolomon no o pomusorou do pasal diti, do tontok di pakadada' kou do poillii dot id toodopon dokoyu.

⁶Patahak nod porsombahan dit apatut dot id Tuhan, om ponongkuyaa' no dau.

⁷Ogumu' o tulun do sumambayang do poingkaa, “Onuwai-nuwai po iyahai do barakat dot ogumu', oi Tuhan; om maha' daa om kohubayaan nu iyahai!” ka.

⁸Nga' iri nopo kataadan do pinatahak nu doho' om agayo po ko' i kataadan do pinatahak nu diyolo' om agayo po ko' i kataadan do tulun dit ogumu' o dapu'.

⁹Tontok do lumii oku om mipuwoyo' oku nopod koodop, om aiso' no o kagangau-gangau doho'; tu' iya' noo, oi Tuhan, i momogompi' om poposimbayan doho'.

Sinding 5

Sambayang do Mokiintirung

¹Maan di boyoon do modsisinding. Ompoton do suling. Sinding di Daud.

²Oi Tuhan, pokinongoho' no iti boros ku, om pokinongoho' no iti todoi ku.

³Pokinongoho' no iti tihad ku do mokiuhup, oi Kinorohingan ku, i Raja' ku!

⁴Oi Tuhan, sumambayang oku dot id diya', om orongou nu i' o boros ku di dongkosuabon, mulai nogi' o tatau om sumambayang oku no dot id diya' do tontok di papatahak oku do porsombahan ku, om mandad oku nondo dot isimbar nu, oi Tuhan.

⁵Iya' nopo, oi Kinorohingan, om a' i' orohian di wowonsoyon dot araat, a' nu i' pologoson o tulun dot araat do sumuang di walai nu.

⁶A' ko i' orohian do tulun di minggayo-gayo, om araan ko do koinsanai'd tulun di momonsoi'd araat.

⁷Patayon nu i' o koinsanai'd tulun di goudut om iyada' nu o tulun dit orongit om i monipu'.

⁸Nga' kosuang oku i' di walai nu, tu' agayo i' kopio o kosianan nu, om milo oku i' do sumambayang do hiri'd walai nu dit olidang, om motud oku do tumuku' dot id diya'.

⁹Ogumu' tomod o pisangod ku, oi Tuhan, tudukai oku no do momonsoi di korohian nu, pointalango' no o ralan nu do wayaan ku.

¹⁰Nunu nopo i poborosan do pisangod ku om a' i' kopio milo do ponongkuyaanan, tu' orohian no iyolo'd momungou doho'. Oomis tomod daa om kabayayat o boros diyolo', nga' poimponu' i' dit araat o ginawo diyolo'.

¹¹Butusan no om hukuman no kopio iyolo', oi Kinorohingan; om pologosan no i pakat diyolo' dot araat do momungou diyolo'. Uyungon no iyolo' do mantad id toguang nu tu' i kogumuo' do dusa diyolo' om i kobinsaapo' diyolo' diya' o koponguyungan.

¹²Nga' tulun nopo di mintirung diya' om ongooropod ngai' no, om milo kasai' iyolo' do modsinding dot atataadan. Intirungai ngai' no i tulun dit osianan diya', tu' iya' no o kataadan kopio diyolo'.

¹³Barakatan nu i' i tulun di mumboyo' diya', oi Tuhan, om miagal pod kolid i kosianan nu do mongintirung diyolo'.

Sinding 6

Sambayang do Mokitulung do Tontok do Haro o Kosusaan

¹Maan di boyoon do modsisinding. Ompoton do kecapi do tumanud di lagu' di kawalu'. Sinding di Daud.

²Oi Tuhan, kada' kotogod doho', om kada' oku iyadaai, kada' oku hukumai do tontok dot otogod ko.

³Kosianai no doho' oi Tuhan, tu' ohuyan oku no kopio; onuwai oku nod kokorisan tu' a' oku no kogoos.

⁴Om poimponu' oku pod kosusaan, songkuro po o koloido' om mongoi ko nogi' ponulung doho', oi Tuhan?

⁵Oi Tuhan, rikot no do mongoi pamasid doho', poiduwo' oku no do mantad id kapatayon tu' kikosianan ko i' doho'.

⁶Hilo' nopod pomogunan do tulun do napatai om a' ko no ahandaman, om iso' pod tulun nga' aiso' no o milo do mamarayou diya' do hiloo'.

⁷Oluhoi oku no dot adalaan do tumongob, monikid tuong nopo dot oyopos do romou ku i toodopon ku, om bantal ku nga' oruyut nopo do romou ku.

⁸Oruhai oku nod a' kokito, tu' nokobongkung tomod o mato ku do nouru'd miningihad do gama' di pisangod ku.

⁹Insodu' kou no doho', oi tulun dit angaraat! Tu' orongou id Tuhan iti tihad ku.

¹⁰Pokinongohon i' dau o tihad ku do mokitulung, om simbaron i' dau o sambayang ku.

¹¹Om oinsanan nopondo i pisangod ku dot ointingayam, tu' sigog indo dot oborulong iyolo' om mogidu' nondo iyolo'.

Sinding 7

Sambayang do Mokianu dit Otulid

¹Sinding di Daud do mogihad, i sinding dau dot id Tuhan, do gama' di Kus, i tulun do Binyamin diri.

²Oi Tuhan, i Kinorohingan ku, rumikot oku dot id diya' do mokiintirung, poiduwo' oku no om posio' oku no do mantad id toinsanan do tulun di momogusa' doho'.

³Tu' ondung amu', nga' miagal pondo iyolo'd singa do mongoi pononggoi doho', dot id kinoiyonon dit aiso' no milo do mongoi pamasi doho', om hilo' nondo do pogianaton oku diyolo'.

⁴⁻⁵Oi Tuhan i Kinorohingan ku, ondung nokowonsoi oku'd sala' dot id disai nopo, ondung nokopohudsu oku do tambalut ku ko' ruminongit oku po dot id pisangod ku dot aiso' o paantakan --- ondung haro o tiso'ddi do nowonsoi ku -
--

⁶om pologoson nopo i pisangod ku do momogusa' om mononggoi doho', pologoson nopo iyolo' do momobog om mamatai doho' om monongkiad doho' do poimpatai do poingiliu do hiti'd tana'!

⁷Oi Tuhan, ingkakat no dot atagadan! Saapo' no i kororongit do pisangod ku. Oi Kinorohingan ku, ingkakat no om ngoyon oku no uhupai! Tu' iri no it otulid o pokionuon nu.

⁸Timungo' ngai' no o tulun dot id sorili' nu, om porintaon no iyolo' do hino'd tirikohonon nu do momorinta' do hilo'd surga.

⁹Iya' no i gompomutus do koinsanaid' tulun, butusai oku no do tumanud di kotulido' do ginawo ku, oi Tuhan, tu' nokoilo ko i' dot aiso' o sala' ku.

¹⁰Iya' no o Kinorohingan dit otulid om iya' o mongilo do pomusarahan om korohian dahai. Tingkodo' no i kararaat do tulun dot angaraat, om somuliai no i tulun dit ongosonong.

¹¹Kinorohingan no o mongintirung doho', posion i' dau i tulun do mumboyo' dau.

¹²Kinorohingan nopo om gompomutus dit otulid om hukuman kasai' i' dau i tulun dit araat.

¹³Ondung a' diyolo' simbanan i kowoyo-woyoon diyolo', om asanon nod Kinorohingan i gayang dau. Anaton no dau i pawakasan do pana' om poundaon dau,

¹⁴om ngoyon ngai' dau i rapo-rapo dau di kapatai om potudukon i pana' di kitapui.

¹⁵Antangai pogi' ondung poingkuro i tulun dot araat do minsorou dit angaraat, ginawo nopo diyolo' om poimponu' po dit araat om poimponu' do poninipu'.

¹⁶Mongukad no daa iyolo'd luang do maan do korotuon do wokon, nga' iyolo' nogi' ot aratu'd hiri.

¹⁷Om iri iddi i kararaat diyolo' o minomohukum diyolo' om i kororongit diyolo' o pinopokoruol diyolo'.

¹⁸Mongunsikou oku nod Tuhan di kotulido' dau, om modsinding oku do mamarayou'd Tuhan, it Asawat Kopio.

Sinding 8

Kagayaan do Kinorohingan om Kosuahan do Tulun

¹Maan di boyoon do modsisinding do tumanud di lagu' do Gitit. Sinding di Daud.

²Oi Tuhan, i Kinorohingan dahai, nokito ngai' no do pointongkop diti pomogunan o kogoyoo' nu! Kosoibau i' dilo tawan i sinding do pamarayou diya',

³do sindingon do tangaanak om i tangaanak di ragang po. Osimbayan ko i' om aiso' o koligagaan nu do mantad id pisangod nu, om antaban ngai' nu i' i mumbal do sumaap diya'.

⁴Tontok di tuminingaha' oku do hilo'd tawan di winonsoi nu, do mintong di tulun om i rombituon di pinoiyon nu do hilo'd pinoiyanan nu,

⁵om nunu'ddi kopio o tulun tu' sorohon nu iyau? tulun i' daa toomod iyau, nga' gompion nu i' iyau.

⁶Nga' tontok di winonsoi nu iyau, om iya' poo oi Kinorohingan ot id sawat ko' iyau, om tinupian nu po iyau do kagayaan om kosuahan.

⁷Siniliu nu iyau do pomorinta' dot id sawat do koinsanai di winonsoi nu, nonuan nu iyau do kuasa' dot id sawat do koinsanai di winonsoi nu;

⁸id sawat do dumba' om sapi', om iri nogi' i nintorusan do hilo'd gouton,

⁹id sawat do koinsanai'd tombolog om sada' om it ongkipinuhobo do hilo'd rahat.

¹⁰Oi Tuhan, i Kinorohingan dahai, nokito ngai' no do pointongkop diti pomogunan o kogoyoo' do kuasa' nu!

Sinding 9

Kounsikahan dot id Kinorohingan di Kotulido' Dau

¹Maan di boyoon do modsisinding do tumanud di lagu' do Mut-Labin. Sinding di Daud.

- ²Royohon ku no iya', oi Tuhan, do mikuwo'd aayi-ayi' o ginawo ku. Popinsusuyon ku nondo o koinsanai di nongowonsoi nu di kongopusahan kopio.
- ³Modsinding oku nondo dot atataadan dot iya' o kopodsindingan ku, modsinding oku nondo do mamarayou diya', oi Kinorohingan it Asawat Kopio.
- ⁴Mogidu' ngai' nopo i pisangod ku do tontok di mintalang ko, om aratu' ngai' nopo iyolo', om angapatai.
- ⁵A' ko i' manampaping om otulid o pomumutus nu, nobian oku i' diya' do tontok di minomutus ko.
- ⁶Notogod ngai' nu no i bansa'd suwai, nopunso nu no i tulun dot angaraat. Natanus nu no o ngaran diyolo'; om a' noddi iyolo' ahandaman do gisom dot alaid.
- ⁷Nopunso noddi kopio i pisangod dahai do gisom dot alaid, nangaraag nu no i kabandaran diyolo', om nolihuan noddi kopio iyolo'.
- ⁸Nga' Tuhan nopo om raja' i' do gisom do poingompus, nokopomonsoi no iyau do tirikohonon dau do momutus diti pomogunan.
- ⁹Porintaon dau iti pomogunan do mikuwo'd katapatan, om otulid o pomumutus dau do koinsanai'd bansa'.
- ¹⁰Tuhan no o kointirungan do tulun dit ulak-ulakan, om tiyonon dit aiso' o koligagaanan do tontok do haro o kosusaan.
- ¹¹Tulun nopo di kotutun diya', om mogondos i' diya', oi Tuhan, a' nu i' tongkiadan tomod ot isai nopo tulun di rumikot dot id diya'.
- ¹²Podsinding no do mamarayou'd Tuhan, i momorinta' do hilo'd Sion! Sunudan no o pointikid-tikid do bansa' di nongowonsoi dau.
- ¹³Ahandaman id Kinorohingan i tulun dot oinggorit, om a' i' dau olihuan i tihad diyolo', om sultan i' dau i tulun di minonginggorit diyolo'.

¹⁴Oi Tuhan, kosianai no doho! Antangai no iti koinggoritan do pinorikot di pisangod ku dot id doho! Oi Tuhan, poiduwo' oku no do mantad id kapatayon.

¹⁵Om milo oku i' do mingkakat dot id toguang di tulun do Yorusalim, i bandar dot olidang, om ongosunudan ku i' iyolo' do koinsanai di kapamarayahan ku diya'. Otood oku nondo tu' pinasi oku i' diya'.

¹⁶Minongukad daa'd luang i piro-piro bansa'd suwai nga' iyolo' iddi o naratu'd hiri. Nokosulungon nopo diyolo' om hiri id lawa' di pinataan diyolo'.

¹⁷Nokointalang nod Tuhan o tinan dau dot id suang di pomumutus dau dit otulid, iri nopo tulun dot araat om kosulung i' di kowoyo-woyoon diyolo'.

¹⁸Kapatayon no o kootuson ngai' do tulun dit araat, om i magada' do Kinorohingan.

¹⁹A' i' kada-kadaan kasai' i tulun di mosikin, om a' tilombuson do mananus i soro-sorohon di tulun do mosikin.

²⁰Oi Tuhan, rikot no, kada' pologoso' o tulun do minggayo-gayo! Potimbabao' no diya' i bansa'd suwai om porotuwai no iyolo'd hukuman.

²¹Tompurolosio' no iyolo', oi Tuhan, popurimono' no iyolo' dot iyolo' nopo om tulun i toomod.

Sinding 10

Sambayang do Mokianu dit Otulld

¹Nokuro tu' osodu' tomod ko, oi Tuhan? Nokuro tu' lumisok ko nogi' do tontok do kikosusaan iyahai?

²Ongoondos tomod i tulun dot araat om monginggorit iyolo' di tulun do mosikin; pologoso' no do kosulung iyolo' di kararaat diyolo'.

³Oondos tomod i tulun dot araat di korohian dau dot angaraat, om iri tulun do tamaha' nga' mimpopol poo om magada' do Tuhan.

⁴Tulun nopo dit araat om a' i' mamadul do Tuhan; aiso' i' o Kinorohingan dot osorou dau tu' adalaan no kopio kasawat o ginawo dau.

- ⁵Koundar ngai' nopo o wonsoyon di tulun dot araat. A' i' iyau kosuhut dot oturan do Kinorohingan; om untotogodon dau i pisangod dau.
- ⁶Moro-boros iyau dot id suang do ginawo dau do poingkaa, “A' oku i' bo iyoho' koumbal dot a' korikot dot id pokiririkatan ku, om a' oku koumbal dot oontok do kosusaan do gisom dot alaid,” ka.
- ⁷Koboro-boroso' nopo dau om popol ngai' poo om tudut, om boros do popokoruol do wokon; om oburuak iyau do mimboros do pongindaraat om pangamu-amu' do wokon.
- ⁸Mongoi iyau lisok do hiri'd kawalayan, om hilo' no iyau do magawang do mamatai'd tulun dit aiso' o sala'. Ngoyon dau solukuo' i tulun di pokipapatayan dau, i tulun dit aiso' no o pokukurayan,
- ⁹miagal po iyau'd singa do poingandad do hiri'd linisok dau. Magawang iyau do tulun dit aiso' o pokukurayan, om posulungon dau iyolo' do hiri'd lawa' dau om gayaton nogindo do mogidu'.
- ¹⁰Songillatan po tomod i tulun di nangatangkap, tu' aiso' no o pokukurayan diyolo', naala' no iyolo' di kororongit do tulun dit orongit.
- ¹¹Boros ka dot id suang do ginawo di tulun dot araat, “A' i' monguro iti dot id Kinorohingan! Tu' nokoungkodom nod Kinorohingan o mato dau om a' no kokito doho'!” ka.
- ¹²Oi Tuhan, hukumai no kopio i tulun dot angaraat! Om hondomo' no i tulun dit oinggorit!
- ¹³Nokuro daa kopio tu' mongindaraat do Kinorohingan i tulun dot araat, om momusorou dot a' o Kinorohingan momohukum dau?
- ¹⁴Nga' kokito ko i' om okito nu o kosusaan om koinggoritan dahai om atantu' nod posodia' kasai' ko i' do monulung dahai. Tumahak po dot id diya' i tulun dit aiso' o pokukurayan, tu' monulung kasai' ko i' do tulun dit aiso' o molohing.

¹⁵Iduwo' no o kuasa' do tulun dit angaraat om ongorongit, hukumai no iyolo' dot i kasalaan do nowonsoi diyolo' o kopomohukuman, om a' indo iyolo' momonsoi kawagu do miagal diri.

¹⁶Tuhan no o raja' do gisom dot alaid, om tulun nopo di tumuku' dot id tingolig om atanus indo do mantad id pomogunan dau.

¹⁷Oi Tuhan, pokinongohon nu i' i sambayang do tulun dit aiso' o ngaran-ngaran, om pogiroton nu o ginawo diyolo'.

¹⁸Pokinongohon nu i' o tihad di tulun dit ulak-ulakan do wokon, om tihad di tangaanak dot aiso' o molohing, obian nu i' iyolo' do tontok do momutus ko, om tumingkod indo o tulun do hiti'd pomogunan do rumongit do pokoruol do tulun.

Sinding 11

Tuhan o Pongintirungan

¹Maan di boyoon do modsisinding. Sinding di Daud. Mogondos oku id Tuhan do mongintirung doho'. Basug ko no kopio do momoros dot id doho' dot, "Tulud pogi' do miagal do tombolog do kumaa'd hilo'd konuluhanan, om apasi ko i',

²tu' naanat noddi tulun dot angaraat i pawakasan diyolo'd pana' om nokotuduk no i pana' do papanaon dot id tulun dit osonong do hiri'd kinoiyonon dit otuong.

³Tu' aiso' no o milo'd wonsoyon di tulun dot osonong, do tontok dot a' minsingoru o kowoyo-woyoon do tulun," ka.

⁴Nokosuang no o Tuhan do hilo'd Walai dau dit olidang, om hilo'd surga i tirikohonon dau do momorinta'. Piantangan i' dau o koinsanai di tulun do hinonggo nopo om oilaan ngai' dau o wonsoyon diyolo'.

⁵Sorisidon i' dau i tulun dit osonong om it araat, om aayi-ayi' no kopio o ginawo dau dot araatan do tulun dit orohian do kororongit.

⁶Porotuan dau dot arang di kitapui om tana' do kitapui o tulun dit araat, om hukuman dau iyolo'd tongus di kosorob.

⁷Otulid i' o Tuhan om orohian iyau do kowoyo-woyoon dit otulid, om tulun nopo di momonsoi do miagal diri om kokito nod Tuhan om kotutun dau.

Sinding 12

Sambayang do Mokitulung

¹Maan di boyoon do modsisinding do tumanud di lagu' do kawalu'. Sinding di Daud.

²Oi Tuhan, tulungo' no iyahai, tu' aiso' no ot iso' piya'd tulun dot osonong do noolu', aiso' no o tiso' pod tulun dot abantalan dit otulid o ginawo.

³Mogiudut-udut ngai' nopo iyolo', om mogitipu-tipu' do boros di kabayayat o maan do ponipu'.

⁴Oi Tuhan, tingkodo' no i dila' di mimboros do boros di kabayayat. Om sompono' no i kabang dit ongoondos, i mimboros do poingkaa,

⁵"Iti i boros dahai o kaanu-anu dahai di pokioonuan dahai. Om poborosan nopondo dahai i korohian dahai'd poboros, om songulun po nga' aiso' i' o milo do mogodu dahai," ka no.

⁶Boros kad Tuhan, "Rumikot oku noddi do baino', tu' ulak-ulakan tomod i tulun do mosikin om songodoi-odoi poo dot orurualan i tulun di maan inggorito'. Onuan ku nondo iyolo' do kosimbayanan di laid no diyolo'd andad-andadon," ka.

⁷Milo ngai' id ponongkayaan i batos do Tuhan, tu' aiso' i' o longot diri, iri nopo om miagal po di pirok dot inturu' lanako' do monompipi' do hiri'd tapui.

⁸⁻⁹Pointongkop nopo o tulun dot araat, om oinsanan nopo o tulun do mamarayou dit angaraat. Gompio' kasai' no iyahai, oi Tuhan, om intirungai no iyahai do mantad id kararaat do tulun diri.

Sinding 13

Sambayang do Tulun dit Oinggorit

¹Maan di boyoon do modsisinding. Sinding di Daud.

²Songkuro po koloido' nu do momolihu doho', oi Tuhan? Gisom tuu dot alaid? Songkuro po koloido' nu do lumisok do mantad id doho'?

³Songkuro po tuu koloido' ku'dti dot id suang do kosusaan? Songkuro po koloido' do ponuabanan om panangadahan do poimponu' kasai' do katangaban o ginawo ku? Songkuro po koloido' dot aala' kasai' oku di pisangod ku?

⁴Antangai oku no, oi Tuhan, i Kinorohingan ku, om simbaro' oku no. Pogulio' no i kinoris ku, kada' oku pologoso' dot apatai.

⁵Kada' pologoso' i pisangod ku do momoros dot, “Naala' noddi dahai iyau,” ka. Kada' iyolo' pologoso' dot ongotood dot i kinaalaan ku o kataadan.

⁶Suminondu oku i' di kosianan nu dit aiso' o kotingkadan, ootod oku indo tu' posion oku i' diya'. Modsinding oku nondo dot id diya', oi Tuhan, tu' osonong tomod ko i' dot id doho'.

Sinding 14

Karaaton do Tulun

(Sin. 53)

¹Maan di boyoon do modsinding. Sinding di Daud. Poingkaa ot id suang do ginawo di tulun dot araat, “Aiso' i' bo o Kinorohingan,” ka. Araat ngai' nopo iyolo', om adalaan no kopio karaat i winonsoi diyolo', aiso' no songulun piya do momonsoi dit otopot.

²Lumuung no o Tuhan do mantad hilo'd surga dot id tulun, do mogontong daa ondung haro po o songulun di kitoilaan om i tumuku' dau.

³Nga' oinsanan nopo iyolo' do napalid, om oiyo nopo o kararaat diyolo'. Aiso' no ot iso' piya diyolo' do momonsoi dit otopot, iso' po nga' aiso' noo.

⁴“A' i' tuu iyolo'dti koilo?” kad Tuhan do monguhot. “Oinsanan nopo tuu do basug iti tulun di mingwonsoi dot araat? Tu' kaakan-akanan nopo diyolo' om mongoi po pimpanakau di konunu-nunuan di tulun ku, om a' no iyolo' insan do sumambayang dot id doho',” ka dau.

⁵Nga' moddosi indo iyolo', do kokito do moyo-woyo' o Kinorohingan do tulun di mumboyo' dau.

⁶Antaban daa di tulun dot araat it osorou di tulun do mosikin do wonsoyon dau, nga' Tuhan i' o monguhup dau.

⁷Tuminotos oku no kopio do sumambayang om oonuan i' do kamanangan ot Israil, do mantad hilo'd nuluhon do Sion. A' no daa'ndo ogina-gina' o kotoodo' di tulun dot Israil dot oonuan kawagu iyolo'd Tuhan do kosimbayanan!

Sinding 15

I Tulun dit Osorupai do Rumikot dot id Kinorohingan

¹Sinding di Daud. Oi Tuhan, isai o koino-ino do sumuang di Walai'd Sasambayanan dot Agayo? Isai o milo do sumambayang do hilo'd Sion, i nuluhon nu dit olidang?

²I tulun di mumboyo' do Kinorohingan dot id suang do nunu nopo om i momonsoi kasai' dit otopot, om it otopot om otulid o koboro-boroso',

³om it a' mimboros do pakaraat do wokon. A' i' iyau momonsoi dot araat dot id tambalut dau om a' popimboros do boros dit aiso' o suang do ponompuraraat di songkoduwo dau.

⁴Tumongkiad i' iyau do tulun di niada' do Kinorohingan, nga' pusohon i' dau i tulun di mumboyo'd Tuhan. Sulungon kasai' nopo dau i batos dau, mulong piya dot apagon daa do sumulung.

⁵Popoolos i' iyau om a' i' iyau mokianu'd bunga di tusin di pinaalasan om mada' iyau do sisipan do papasala'd tulun dit aiso' o sala'. Isai nopo o tulun do momonsoi'd miagal diri om aiso' no o koligagaanan do gisom dot alaid.

Sinding 16

Sambayang di Poimponu' do Kotumbayaan

¹Sinding di Daud. Oi Kinorohingan, gompio' oku no, tu' iya' no o pagandasan ku do mongintirung doho'.

²Boros kangku dot id Tuhan, “Iya' no o Tuhan ku, koinsanai dit ongosong do haro dot id doho' om mantad ngai' i' dot id diya',” kangku.

³A' no ogina-gina' o kosonongo' di tulun dot ongorodok di songonuon do Tuhan! Korohian ku nopo kopio om poinsugku' daa diyolo'.

⁴Tulun nopo di tumuku' do tingolig om poporikot nod kosusaan dot id tinan diyolo'. A' oku i' tumanud diyolo' do papatahak do porsombahan di sumbolion dot id tingolig; om a' oku tumuku' di tingolig diyolo'.

⁵Oi Tuhan, iya' poo i haro dot id doho', om iya' o manahak doho' do koinsanai di pokionuon ku! Koposi-posion ku nopo dot id dosunsudan om id suang id palad nu.

⁶Osonong tomod i nipuhawang nu dot id doho', om koinsonong tomod do ginawo ku!

⁷Royohon ku no o Tuhan, tu' monuduk i' iya' doho', om dongotuong piya nga' moro-boros i' o ginawo ku do popoinsan doho'.

⁸Kopuriman kasai' oku i' dot id toning ku o Tuhan, om poingoros iya' doho', om aiso' noddi o koguyu' doho'.

⁹Om ounsikou oku noddi om otoo oku, om aiso' no o koligagaan dot opurimanan ku,

¹⁰tu' intirungan oku i' diya' do mantad id kuasa' do kapatayon, om a' nu i' tongkiadan do hilo'd pomogunan do tulun di napatai i tulun di kosianan nu.

¹¹Potudukon nu i' doho' i ralan di poingkaa dot id koposion. Tontok di hino ko dot id toning ku, om iri no o popotood kopio doho', om poposimbayan doho' do gisom dot alaid.

Sinding 17

Sambayang do Tulun dit Aiso' o Sala'

¹Sambayang di Daud. Oi Tuhan, pokinongoho' no iti sambayang ku do mokianu dit otulid, podulo' no iti tihad ku do mokitulung! Pokinongoho' no iti sambayang ku di mantad kopio dot id ginawo ku.

- ²Om obian oku indo diya' do momutus ko, tu' oilaan nu i' it otopot.
- ³Oilaan nu i' o ginawo ku. Ruminikot ko i' dot id doho' di dongotuong, nosorisid oku no kopio diya' om aiso' i' o nokito nu do korohian ku dit araat.
- ⁴A' oku i' mimboros dot araat do miagal di wokon, minumboyoy' oku i' di pinonuhuan nu om a' oku i' tuminanud di kowoyo-woyoon dit ongorongit.
- ⁵Suminusui kasai' oku i' di ralan nu om a' oku i' nokoumbal do suminansala'.
- ⁶Sumambayang oku dot id diya', oi Kinorohingan, tu' sumimbar ko i' doho'. Iyo nopoddi om podulo' oku no om pokinongoho' no iti boros ku.
- ⁷Pointalango' no i kosianan nu di kopusahan kopio, om apasi i' iyahai. Hiri nopod toning nu, om aiso' no o ligogon dahai dot orikot iyahai di pisangod dahai.
- ⁸Gompio' oku no do miagal do pomogompi' nu do mato nu, lisoko' oku no dot id dokungkuban do talad nu.
- ⁹Om a' oku i' asangod do tulun dit araat, notutukan oku nod pisangod ku di mokipamatai doho'.
- ¹⁰Aiso' no o kosian-sianan diyolo' om ongoondos ngai' o koboro-boroso'.
- ¹¹Posorili' no iyolo' doho' do dinondo, om honggo nopo o pakayaan ku om hiri no iyolo' do mogihum do ralan do mamahaba' daa doho'.
- ¹²Miagal po iyolo' di singa do magawang doho', om pokitatabpaan oku no daa diyolo' do maan pogianato'.
- ¹³Rikot no, oi Tuhan, ngoyo' saapo' i pisangod ku om alaon no iyolo'! Poiduwo' oku no do mantad id tulun dot araat dot i gayang nu o popoidu' doho'!
- ¹⁴Poiduwo' oku no do mantad id tulun di monimung do dapu' diyolo' do hiti'd pomogunan. Hukuman no iyolo' di koinggoritan di notimung nu do porotuan dot id diyolo'. Orotuan po daa di pomohukum nu i tangaanak diyolo' om i manangaki diyolo'.

¹⁵Nga' iyoho' nopo om kokito oku indo diya', tu' aiso' i' o sala' do nowonsoi ku, om oposik oku nopondo om oponu' oku id kataadan tu' poingoros ko i' doho'.

Sinding 18

Sinding di Daud di Nakamanang Iyau

(2So. 22.1-51)

¹Maan di boyoon do modsisinding. Sinding di Daud, i susuhon do Tuhan. Sininding o sinding diti dot id Tuhan do tontok di nokoidu' i Daud do mantad id di Saul om id pisangod dau.

²Osianan oku no kopio diya', oi Tuhan, iya' no o tadon do kinoris ku.

³Tuhan no o kointirungan ku, iyau no o kuta' dit apanggor dot intirungan ku. Iri no Kinorohingan ku o kointirungan ku, om aiso' no o koligagaan ku do pounsugku' dau. Miagal po iyau di kolid do mongintirung doho', intirungan oku om gompion oku dau.

⁴Lumohou oku nod Tuhan, om poiduwon oku i' dau do mantad id pisangod ku. Royohon ku no o Tuhan!

⁵Posorili' po doho' o kapatayon, om malit doho' i tumbak do mamaraag.

⁶Posorili' no doho' o kapatayon, om nakataan no di lobong o pamalawa' dau doho'.

⁷Luminohou oku'd Tuhan do tontok dit id suang oku'd kosusaan, luminohou oku'd Kinorohingan ku do mokitulung dau. Norongou i' dau i boros ku do hiri'd Walai dau, pinokinongou i' dau i tihad ku do mokitulung.

⁸Om guyu' noddi om gogor iti pomogunan, om i pinoimpahan do nuluhon nga' guminuyu' om guminogor, tu' tuminogod no kopio o Kinorohingan.

⁹Muntu-nguntu' po o lisun do lumabus do mantad id todung dau, om sinikit do tapui om popou o lumabus do mantad id kabang dau.

¹⁰Piangkango' nopo dau ilo tawan om lintuhun no do mitonggoi'd haun dit otuong do hiri'd siriba' do lapap dau.

- ¹¹Osiau nopo iyau do tuminulud dot id sakai di moloikat di roitan do kerub, om huminombo iyau dot id sakai di talad do ribut.
- ¹²Tinirung dau do totuong o tinan dau, om nosorili' iyau do haun dit akapal om poimponu' do waig.
- ¹³Lumopuson nopo di haun dot otuong o karambatu om kalab do tapui do mantad id kodumaat dit id toguang dau.
- ¹⁴Om ngorod noddi o Tuhan do mantad hilo'd tawan, om norongou'ddi o boros dau, iyau it Asawat Kopio.
- ¹⁵Papanao' no dau i pana' dau om pogitotongkiad nopo i pisangod dau; om santangkus-tangkus poddi iyolo' do mogidu' do kalab-kalaban do kodumaat.
- ¹⁶Om kointalang nopoddi i nanad do rahat, om koimbulai ngai' i pinoimpahan do katanaan, do tontok di tinogod do Tuhan i pisangod dau om di ginarangan dau iyolo' dot atatagadan.
- ¹⁷Poroloyo' nod Tuhan o longon dau do mantad hilo'd sawat om gayato' oku no, om potindalo' oku no do mantad hiri'd waig dit aralom.
- ¹⁸Pinoidu' oku dau do mantad id pisangod ku dit ongokoris tomod om mantad id koinsanai di tulun dit araatan doho' tu' adalaan no kopio kokoris om a' oku no kotori'.
- ¹⁹Tontok dit id suang oku do kosusaan, om nongoi oku daa diyolo' songodo', nga' nintirungan oku id Tuhan.
- ²⁰Tinulung oku i' dau do suminoliwan do mantad id koligagaanan, pinasi oku i' dau tu' osianan i' iyau doho'.
- ²¹Somulian oku id Tuhan tu' otopot i' o wonsoyon ku, om barakatan oku i' dau tu' aiso' i' o sala' ku.
- ²²Minumboyo' oku dit oturan do Tuhan, om a' oku i' tuminongkiad do Kinorohingan ku.
- ²³Napadul ngai' ku i' i Tourat dau, om a' ku i' sinongkiwal i ponuhuan dau.

- 24Oilaan i' dau dot aiso' o sala' ku, om mininsodu' oku di wowonsoyon dit araat.
- 25Om somulian oku i' dau tu' iri i' i korohian dau o wonsoyon ku, om oilaan i' dau dot aiso' o sala' ku.
- 26Oi Tuhan, otorodok ko i' dot id tulun dit otorodok dot id diya', om osonong tomod ko dot id tulun dit aiso' o kabara-barasan.
- 27Osonong ko i' dot id tulun dit osonong, nga' saapon nu i' i tulun dit araat.
- 28Posion nu i' i tulun di minsiriba', nga' poinsiribaon nu i' i tulun di minggayo-gayo.
- 29Iya' no o manahak doho' do tanawau, oi Tuhan i Kinorohingan ku, om iya' o mongidu' di totuong ku.
- 30Onuan oku diya' do kokorisan do sumaap do pisangod ku om kuasa' do tumolibamban di tolig di pogintirungan diyolo'.
- 31Aiso' i' o bohiton di wonsoyon do Kinorohingan, om milo kopio do ponongkuyaan o batos dau. Tu' miagal iya' do kolid do tamas dot id koinsanai di tulun di mintirung dau.
- 32Tuhan noo o Kinorohingan, Kinorohingan noo o manahak dati' do kointirungan.
- 33Iya' no i Kinorohingan di popokoris doho', om i poposimbayan do tindalanon ku.
- 34Pinokoris dau o gakod ku do miagal di gakod do tambang, om ginompi' oku dau do hilo'd konuluhanan, gisom dot aiso' o kinoligagaan ku.
- 35Tinudukan oku dau do sumangod, om milo oku iddi do manganat di pana' dit ologod.
- 36Oi Tuhan, nintirungan oku i' diya' om pinasi oku diya', iri no i gogompi' nu o pinapabantug doho', om i sinundu nu o minomogompi' doho'.
- 37A' oku i' diya' pinologos do natangkap, om a' oku insan karatu'.

³⁸Gusaon ku nopo i pisangod ku do gisom dot aala' ku iyolo', om a' oku i mundorong dot a' ku po apatai iyolo'.

³⁹Binobog ku iyolo' do gisom dot a' no iyolo' kotungag, poingiliu po iyolo' do nangaala' dot id toguang ku.

⁴⁰Nonuan oku diya' do kokorisan do sumangod om kamanangan do suminangod do pisangod ku.

⁴¹Pinogidu' nu i pisangod ku do mantad id doho', patayon ku nopo it araatan doho'.

⁴²Mingihad po iyolo' do mokitulung nga' aiso' no o tiso'd tulun do mongoi ponulung diyolo', lumohou daa iyolo'd Tuhan nga' a' i' iyau sumimbar.

⁴³Minumuk ku iyolo' gisom do miagal po iyolo' di pupuk do tilibon do ribut. Pingulakan ku po iyolo' do miagal do burutak do hiri'd ralan.

⁴⁴Pinasi oku diya' do mantad id tulun dit obinsaap, om siniliu oku diya' do pomorinta' do koinsanai di bansa', om bansa' dit a' mantad ku otutunan nga' nosiliu noddi do susuhuon ku.

⁴⁵Iri piya bansa'd suwai nga' minsiriba' i' dot id doho', om orongou oku nopo diyolo'd monuhu' om mumboyo' i' iyolo'.

⁴⁶Atagakan tomod nopo iyolo' do kosioho', om pananggagaran po iyolo' do sumoliwan di kuta' do pogintirungan.

⁴⁷Poimpasi i' o Tuhan! Royohon no i mogobi' doho'! Popinsunudo' no i kogoyoo' do Kinorohingan di minamasi doho'.

⁴⁸Nonuan oku dau do kamanangan do suminangod di pisangod ku, om pinoporintaan dau doho' i piro-piro o bansa'.

⁴⁹Om pinasi oku dau do mantad id pisangod ku. Om nonuan oku dau do kamanangan do suminangod di pisangod ku, om nintirungan oku dau do mantad id tulun dit orongit.

⁵⁰Om iri no o kapamarayahan ku diya' dot id pogialatan di bansa', om modsinding oku do mamarayou diya'.

⁵¹Onuan do Kinorohingan do kamanangan dot agayo i raja' dau, om osianan kasai' i' iyau di tulun di nopili' dau, i Daud om i sinakagon dau do gisom dot alaid.

Sinding 19

Kagayaan do Kinorohingan do Kointalang dot id Winonsoi Dau om id Oturan Dau

¹Maan di boyoon do modsisinding. Sinding di Daud.

Kagayaan do Kinorohingan dot id Winonsoi Dau

²Popointalang i' kopio ilo tawan do kagayaan do Kinorohingan, om popinsusui di nongowonsoi dau dit angagayo kopio.

³Polombuson i' do tadau o habar diri dot id tadau di sumusuhut, om posusuyon di totuong iri dot id totuong dit id dabantalan.

⁴Aiso' id komi om aiso' o boros diyolo', om aiso' o tuni dot orongou.

⁵Nga' kotongkop id pomogunan o boros diyolo' om orongou i' do hilo'd tisan do tana'. Winansayan do Kinorohingan do tiyonon ilo tadau do hilo'd tawan,

⁶om mimbulai nondo iri do dongkosuabon do miagal di tanakwagu dot otoo tomod do mongoi kawin, om miagal di tulun di mananangkus do sitangkus no dot id pilumbaan.

⁷Mulai nopo i tadau dot id tisan do tawan om dumarapas no do kumaa dot id tisan ponong hilo'. Om iso' po nga' aiso' no o milo do lumisok do mantad id kolosuo' di tinitiu dau.

Oturan do Tuhan

⁸Oturan nopod Tuhan om aiso' no o bohiton, om manahak do kokorisan do wagu. Ponuhuan nopod Tuhan om milo id ponongkuyaanan, om manahak do toilaan dot id tulun dit aiso' o toilaan.

⁹Tourat nopod Tuhan om ongotopot i', om tulun nopo di mumboyo'ddi om kaanu no do kosimbayanan. Ponuhuan nopod Tuhan om otulid i' om poposuhut do tulun.

¹⁰Sumambayang nopo dot id Tuhan om osonong tomod i', om mositi' nod wonsoyon kasai' o miagal diri. Oturan nopod Tuhan om milo i' do ponongkuyaanan, otulid i' iri do gisom dot alaid.

¹¹Oturan nopod Tuhan om agayo i' o gatang ko' mantad do tamas di nosompipi', om oomis ko' mantad di paha' dit aiso' o rolot.

¹²Manahak doho' iri do toilaan, iyoho' i susuhuon nu, om somulian oku tu' numboyo' ku i' iri.

¹³Aiso' i' o koilo do kasalaan dau dot iyau om iyau, poiduwo' oku no do mantad id kasalaan ku di songillisok, oi Tuhan.

¹⁴Om poinsoduwo' oku no do mantad id dusa di tomodon, kada' pologoso' iri do momorinta' doho'. Om aiso' indo o kabara-barasan doho' om koidu' oku do mantad id kararaat do dusa.

¹⁵Maha' daa om kohubayaan nu iti boros ku om iti pomusarahan ku, oi Tuhan iya' no i pogintirungan ku, om i gampamasi doho'!

Sinding 20

Sambayang do Mokianu'd Kamanangan

¹Maan do boyoon do modsising. Sinding di Daud.

²Maha' daa om simbaron ko'd Tuhan do tontok dot id suang ko'd kosusaan! Maha' daa om intirungan ko di Kinorohingan di Yakub!

³Maha' daa om paatadan ko dau dot itulung do mantad id Walai'd Sasambayanan dit Agayo om onuan ko di monguhup do mantad hilo'd Nuluhon do Sion.

⁴Maha' daa om romiton ngai' dau i porsombahan nu om orohian iyau do koinsanai di porsombahan di sumbolion.

⁵Maha' daa om patahakon dau diya' o koinsanai di korohian nu om popoundar do koinsanai dit osorou nu'd wonsoyon.

⁶Om mamangkis toko' nogindo dot atataadan do nakamanang ko om ramayon dahai i kinamanangan nu do mikuwo'd mamarayou'd Kinorohingan toko'. Om maha' daa om patahakon ngai'd Tuhan i pokionuon nu.

⁷Oilaan ku noddi do baino' dot onuan do Tuhan do kamanangan i raja' di nopili' dau, om simbaron dau iyau do mantad hilo'd surga, i kinoiyonon dau dit olidang, om onuan do Tuhan i raja'ddi do kamanangan dit agayo dot i kuasa' dau o papamanang.

⁸Haro i' o wookon do tulun do mogondos di korita'-kuda' diyolo' do don sumasangod om tulun nod suwai om mogondos di kuda' diyolo', nga' iyati' nopo om a' i' iyo'ddi, iyati' nopo om mogondos i' di kuasa'd Tuhan, i Kinorohingan toko'.

⁹Tulun nopod miagal diri om kasadu i' om aratu', nga' iyati' nopo om kotungag i' om apanggor do poingkakat.

¹⁰Onuwai nod kamanangan i raja', oi Tuhan, simbaro' no iyahai do tontok do sumambayang iyahai.

Sinding 21

Rumayou di Kinamanangan

¹Maan di boyoon do modsisinding. Sinding di Daud.

²Osonong tomod o ginawo di raja', oi Tuhan, tu' nonuan nu iyau do kokorisan. Otood iyau tu' pinamanang nu i' iyau.

³Pinatahak ngai' nu dau o koinsanai di korohian do ginawo dau, om pinohubayaan nu i pinokianu dau.

⁴Rumikot ko dot id dau do mikuwo'd barakat di mabai-labai, om tinupian nu iyau do tupi' do tamas di don raja'.

⁵Minokianu iyau do koposion, om nonuan nu i' iyau do tumur dot anaru, i koposion do poingompus.

⁶Agayo o kagayaan dau tu' nuhupan nu i' iyau om nonuan nu iyau do kobontugan om kagayaan.

⁷Moyo-woyo' kasai' i' dau i barakat nu do gisom dot alaid om otood tomod iyau tu' poingoros kasai' ko i' dau.

⁸Mogondos i' i raja', do Tuhan, it Osundu Kopio, om aiso' indo o koligagaanan dau do gisom dot alaid, tu' osianan kasai' i' o Tuhan dau.

⁹Atangkap ngai' indo di raja' i pisangod dau om tangkapon ngai' dau i tulun dit araatan dau.

¹⁰Rumikot nopondo iyau do miagal do tapui di molob-ngolob om patayon ngai' nopo dau iyolo'. Patayon nondod Tuhan iyolo' dot atagadan iyau, om sorobon nondo iyolo' di tapui.

¹¹Aiso' nondo o tiso' piya di sinakagon diyolo' dot apasi, tu' patayon ngai' nopo iyolo' di raja'.

¹²Minsorou nopo daa iyolo' do sumaap dau, nga' a' i' iyolo' nakamanang.

¹³Panaon indo dau iyolo' di pana' dau om gisom do manangkus nopo iyolo'd mogidu'.

¹⁴Royohon no dahai iya', oi Tuhan, tu' agayo i' o kuasa' nu! Modsinding nondo iyahai do mamarayou di kokoriso' nu.

Sinding 22

Sambayang do Tontok do Haro Kosusaan om Sinding do Mamarayou

¹Maan di boyoon do modsinding. Tumanud di lagu' do: tambang di dongminsusuab. Sinding di Daud.

²Oi Kinorohingan ku, oi Kinorohingan ku, nokuro tu' tinongkiadan oku diya'? Mihad-ihad oku po do mokitulung, nga' aiso' i' o nokorikot do mongoi ponulung doho'.

³Oi Kinorohingan ku, millohou oku diya' di dangadau, nga' a' ko i' sumimbar, om sumambayang oku di dongotuong nga' aiso' i' o kosimbayanan do ginawo ku.

⁴Nga' iya' i' i raja' dit olidang kopio, i pingroyohon do tulun dot Israil.

- ⁵Minogondos i' diya' i komolohingan dahai, minogondos iyolo' diya', om pinasi nu iddi iyolo'.
- ⁶Mininglohohou iyolo' diya' om nokoidu' iddi iyolo' do mantad id koligagaan, minogondos iyolo' diya' om a' iddi iyolo' noiman-iman.
- ⁷Nga' iyoho' nopo om okon oku no ko' tulun, tu' miagal oku pod tonggiluang, dot indaraaton om hingi-hingion do koinsanai'd tulun.
- ⁸Mongirak-irak ngai' nopo doho' i tulun di kokito doho', sontondila-dila' nopo iyolo' om sombingog-bingog o tulu.
- ⁹Boros ka no diyolo', "Sumondu ko'd Tuhan, nga' nokuro'ddi tu' a' ko i' dau ngoyon posio'? Ondung orohian daa o Tuhan diya', om nokuro'ddi tu' a' ko dau ngoyon tulungo'?" ka no.
- ¹⁰Iya' i' o pinapasawa' doho' do mantad id tian do tina' ku, gisom dot osonong-sonong oku i', ginompi' oku i' diya' do tontok di ragang oku po.
- ¹¹Mantad po di pogkosusuo' oku i' om iya' no o pinagandakan ku, om iya' no kasai' o Kinorohingan ku.
- ¹²Kada' kopio insodu' doho', oi Tuhan, tu' osomok no o kosusaan, om aiso' no o monulung doho' do suwai ko' iya'.
- ¹³Ogumu' tomod o pisangod do songintutuk doho', miagal po iyolo' di sapi' do gonsukod, songinsorili' nopo iyolo' doho', do miagal po di sapi' do gonsukod dot ongorongit do mantad hilo'd pomogunan do Basan.
- ¹⁴Sontungkabang no iyolo' do miagal di singa, om sanggarom-garom do mongoi panabpo doho'.
- ¹⁵Aiso' no o kokorisan ku, miagal pod waig di nokotuntug do hilo'd tana' tu' aiso' noddi. Nopisala' ngai' nopo o langaban ku, om ginawo ku nga' oluhoi no do miagal poddi rilin do nalanak.
- ¹⁶Miagal pod pupuk kotuu o tatalanan ku, om pomsokot po dot id kahad o dila' ku. Tongkiadai tomod oku nopo diya', oi Tuhan, do miagal po di tulun do napatai do hiri'd lobong.

- ¹⁷Notutukan oku pod tulun dit angaraat, miagal po iyolo'd tasu dit ogumu' do tuminutuk doho', mingkokot po iyolo'd longon om gakod ku.
- ¹⁸Atalang ngai' po o tulang ku, songinsonsod po i pisangod ku do montong doho'.
- ¹⁹Nundi' diyolo' ondung isai o kaanu di rasuk ku dit anaru, om pogiduwo-duwoo' nogiddi diyolo' i pakayan ku.
- ²⁰Kada' nogi' kopio insodu' doho', oi Tuhan, siahai nod mongoi ponulung doho'.
- ²¹Poiduwo' oku no do mantad id gayang diri, poiduwo' oku no do mantad id tasu di manabpo.
- ²²Poiduwo' oku no do mantad id singa, aiso' no o pokukurayan ku dot id toguang di baanan do sapi' di lalang.
- ²³Sunudan ku nondo i tulun ku di nongowonsoi nu, om royohon ku nondo o ngaran nu do hilo'd pitimungan diyolo'.
- ²⁴Boros kangku'ndo, “Royohon no dokoyu iyou, iyokoyu i susuhon do Tuhan. Poinggoyoo' no dokoyu iyou, iyokoyu i sinakagon di Yakub. Tuku' kou no dot id dau, oi tulun dot Israil.
- ²⁵A' i' dau iyada-daan i tulun dit ulak-ulakan, om a' olihuan i koinggoritan diyolo'. Om a' i' dau iyolo' iduan, suwai ko' sumimbar i' iyou do tontok do lumohou iyolo' do mokitulung,” kangku'ndo.
- ²⁶Royohon ku nondo iya', oi Tuhan, do hiri'd pitimungan do tulun dot ogumu' dot i nongowonsoi nu o kapamarayahan ku. Patahakon ku nondo i porsombahan do sumbolion di nakabatos mantad ku do hiri'd dotoguangan do koinsanai di tulun di tumuku' dot id diya'.
- ²⁷Mingyahan nondod makan i tulun do mosikin, om mamarayou'd Tuhan i tulun di rumikot dot id Tuhan. Maha' daa om osimbayan kasai' iyolo' do gisom dot alaid.

²⁸Oinsanan nopondo o bansa' do kosorou'd Tuhan. Rumikot ngai' nopondo dot id dau o tulun do mantad id pointikid do linsuk diti pomogunan, oinsanan nopondo o bansa'd tulun do tumuku' dot id dau.

²⁹Tu' Tuhan no o raja' di kikuasa', om iyau no o momorinta' do koinsanai'd bansa'.

³⁰Tumuku' ngai' nopondo dau i tulun dit ongoondos, om tumuku' ngai' dot id dau o koinsanai'd tulun.

³¹Momonsoi ngai' nopondod karaja' dau i sinakagon di sumusuhut, om posunudon nondod tulun o pasal do Tuhan dot id sinakagon diyolo', do gisom do mogisolusuk-lusuk.

³²Om iri piya tulun dit a' po nongosusu nga' sunudan nondo do poingkaa, "Pinasi'd Tuhan o tulun dau," ka.

Sinding 23

Tuhan o Gompomogompi' Doho'

¹Sinding di Daud Tuhan no o gompomogompi' doho', om haro ngai' ku no.

²Pologoson oku dau do mundorong do hiri'd butur dit otomou. Potunudon oku dau do waig dit amu' opuhod.

³Inwoguan dau o koposion ku. Ahakon oku dau do sumusui di ralan dot otopot, tu' iyo noddi o kowoyo-woyoon do ngaran dau.

⁴Mulong piya' do kawayaya' oku do kubong dit iyo pod kapatayon o kotuongo', nga' amu' oku i' moddosi do koligagaan, oi Tuhan, tu' moyo-woyo' ko i' doho'. Iri no tungkat om sukud nu o koinsasamod doho'.

⁵Papaharo ko do poginakanan do maan ku, do hiri'd dokito di pisangod ku. Romiton oku i' diya', do miagal do tumbului di suahon kopio. Om ihiban nu i sangkir ku do gisom do kalabai.

⁶Iri no kosonongo' om kosianan nu o moyo-woyo' doho', do pointikid-tikid tatau do koposion ku. Om miyon oku indo do hiri'd walai nu, oi Tuhan do gisom do poingompus.

Sinding 24

Raja' dit Agayo Kopio

¹Sinding di Daud. Tuhan no o sanganu diti pomogunan om koinanai di songingiyon do hiti'd pomogunan, iti tana' om koinanai di poingiyon do hiti nga' iyau ngai' i' o sanganu.

²Pinili' dau i pinoimpahan diti tana' do hilo'd sakai do rahat, om pinoudong dau iri do hiri'd sakai'd waig dot aralom.

³Isai no ot osorupai do tumakad do hilo'd nulu-nulu do Tuhan? Isai no o kosuang di Walai'd Sasambayanan dot Agayo?

⁴Iri no tulun dit otulid o kowoyo-woyoon om pomusarahan, om it a' tumuku' dot id tingolig om a' mamatos dit aiso' o suang.

⁵Om barakatan nondo iyolo'd Tuhan om posion dau iyolo', om poborosan indo do Kinorohingan dot aiso' o sala' diyolo'.

⁶Miagal noddi o tulun di rumikot dot id Kinorohingan, i mongoi tuku' dot id toguang do Kinorohingan di Yakub.

⁷Iwangai ngai' no i wawayaan, iwangai ngai' no i wawayaan di winonsoi di gulu po, om sumuang i' i Raja' dot Agayo kopio.

⁸Isai i Raja' dot agayo kopio'ddi? Iyau no i Tuhan, it okoris om poimponu' do sinundu; i Tuhan do nakamanang dot id pinisangadan.

⁹Iwangai ngai' no i wawayaan, iwangai ngai' no i wawayaan di winonsoi di gulu po, om sumuang i' i Raja' dot agayo kopio.

¹⁰Isai i Raja' dot agayo kopio'ddi? Iyau no i Tuhan dit Osundu Kopio. Iyau no i Raja' di kikagayaan.

Sinding 25

Sambayang do Mokiahak om Mokiintirung

¹Sinding di Daud. Id diya' no, oi Tuhan, o porikatan ku do sambayang ku,

²iya' no o pagandakan ku, oi Kinorohingan ku! Kada' oku pologoso' dot ointingayam dot aala', kada' pologoso' i pisangod ku do monguntotogod doho'.

³A' i' aala' i tulun di mogondos diya', suwai ko' iri no tulun dit obinsaap diya' ot aala'.

⁴Tudukai oku no do karalan-ralano' nu, oi Tuhan, pointalango' ngai' nori dot id doho'.

⁵Tudukai oku no, om miontok i' di korohian nu o kowoyo-woyoon ku, tu' iya' no o Kinorohingan ku di mamasi doho'. Mogondos kasai' oku i' diya'.

⁶Oi Tuhan, hondomo' no i kopuhawango' om kosianan nu dit aiso' o kotingkadan, di nokointalang nu do mantad di gulu po.

⁷Ompunai no i dusa om i kasalaan ku do mantad dit okoro' oku po. Hondomo' oku no, oi Tuhan, tu' mompus-ompus i' o kosianan om kosonongo' nu.

⁸Tuhan nopo om osonong i' om otulid, om potudukon i' dau i ralan dau dot id tulun di kidusa.

⁹Tudukan i' do Tuhan i tulun dit osiriba' o ginawo om tumanud i' iyolo' di korohian dau.

¹⁰Woyoon i' dau do mikuwo'd kotorodoko' om kosianan dau o koinsanai'd tulun di tumanud do boros dau om mumboyo' di ponuhuan dau.

¹¹Bayaano' no i batos nu oi Tuhan, om ompunai no o dusa ku, tu' ogumu' no kopio o dusa ku.

¹²Tulun nopo di mumboyo'd Tuhan om otudukan no dau do ralan dit apatut do susuyon diyolo'.

¹³Om osimbayan indo kasai' iyolo', om tangaanak diyolo' nga' kotungkus nondo di pomogunan diyolo'.

¹⁴Tuhan no o tambalut do tulun di mumboyo' dau om pogiroton dau i batos dau dot id tulun diri.

¹⁵Poingontong kasai' oku nopod Tuhan, i monguhup doho', om poiduwon oku i' dau do mantad id koligagaan.

¹⁶Antangai oku no oi Tuhan, om kosianai no doho', tu' iso-iso' oku no, om oluhoi oku.

¹⁷Iduwo' no i katangkabaan ku, om poiduwo' oku no do mantad id koinsanai do kosusaan ku.

¹⁸Antangai no iti kosusaan om koinggoritan ku, om ompunai ngai' no o dusa ku.

¹⁹Antangai pogi' nga' ogumu' tomod moti' o pisangod ku, om a' no ogina-gina' o kototogod diyolo' doho'.

²⁰Gompio' oku no om kada' oku pologoso' dot aala', tu' rumikot oku i' dot id diya' do mongoi pokiintirung diya'.

²¹Maha' daa om ointirungan oku di kosonongo' om kotulido' do ginawo nu, tu' mogondos oku i' diya'.

²²Oi Kinorohingan, poiduwo' no ot Israil i tulun nu, do mantad id koinsanai do kosusaan diyolo'.

Sinding 26

Sambayang do Tulun dit Aiso' o Sala'

¹Sinding di Daud. Pokotopoto' oku no, oi Tuhan, tu' otopot i' o wonsoyon ku. Om iso-iso' no kopio o ginawo ku do mogondos diya'.

²Antangai oku no kopio, om umbalai oku no, oi Tuhan, sorisido' no o korohian om pomusarahan ku.

³Iri no i kosianan nu dot aiso' o kotingkadan o popotunud doho', om i kotorodoko' nu o momoyo' kasai' doho'.

⁴A' oku i' orohian do sumugku' do tulun di gomponipu', om minsodu' oku'd tulun di posiwot.

⁵Araatan oku i' do monokiambalut do tulun dit araat, om ilagon ku i tulun dit a' osonong.

⁶Oi Tuhan, ougan ku no o palad ku do popointalang dot aiso' o sala' ku, om mamantau oku do tumutuk di pananaraban do porsombahan do tumuku' dot id diya'.

⁷Om modsinding oku do sinding do mongunsikou, om popinsunudon ku o koinsanai di nongowonsoi nu di kongopusahan kopio.

⁸Orohian oku no kopio di walai dit iyonon nu, oi Tuhan, i kinoiyonon nu di poimponu' do kagayaan nu.

⁹Kada' oku patayo' do potonggoyon di tulun do kidusa, om kada' oku poiyo' di kootuson di gampamatai;

¹⁰i tulun dit araat kasai' nopo o wonsoyon, om i posodia' kasai' nopo do rumamit do tusin do ponisip.

¹¹Nga' iyoho' nopo om iri it otopot o wonsoyon ku, kosianai no doho' om posio' oku no, oi Tuhan.

¹²Nokoinsodu' oku no do mantad id koinsanai do koligagaan, om osimbayan oku noddi, om royohon ku nondo o Tuhan do hiri'd pitimungan do tulun dau.

Sinding 27

Sambayang do Mamarayou

¹Sinding di Daud. Tuhan no o tanawau ku, om i gampamasi doho', om aiso' no o poddosi ku. Tuhan no o manahak doho' do kointirungan do mantad id koinsanai do koligagaan, om a' oku no kopuriman do moddosi.

²Soira' nopod rumikot daa i tulun dot araat, do mongoi saap doho' om mumbal daa do mamatai doho', om kasadu indo iyolo' om aratu'.

³Mulong piya dot oinsanan nopo daa i soudor do tumutuk doho', nga' a' oku i' moddosi, om mulong piya do saapon oku'd pisangod, nga' mogondos kasai' oku id Kinorohingan.

⁴Iso' noo o pokionuon ku dot id Tuhan, tu' iso' noo o korohian ku: iri no tu' mokiiyon oku do hiri'd walai'd Tuhan do solinaid ku'd poimpasi, do momurimon di kosonongo' dau, om mokituduk dau.

⁵Tontok nopod haro o kosusaan om intirungan oku i' dau, om lisokon oku dau do hiri'd Walai dau, om poiyonon oku dau dot id sakai do pampang dit akawas om aiso' noddi o koligagaan ku.

⁶Om aala' ku nondo i pisangod di songintutuk doho'. Om mimpangkis oku pondo dot atataadan do papatahak do porsombahan do sumbolion do hiri'd Walai'd Sasambayanan dot Agayo, om modsinding oku nondo, om mamarayou oku'd Tuhan.

⁷Oi Tuhan, pokinongoho' oku no do tontok do lumohou oku diya', kosianai no doho' om simbaro' oku no!

⁸Tontok di minomoros ko do poingkaa, "Rikot no do mongoi sambayang dot id doho'," ka. Om boros kangku do suminimbar, "Rumikot oku i', oi Tuhan.

⁹Kada' lisok do mantad id doho'," kangku. Kada' kotogod doho'; kada' uyungo' do posoliwan iti susuhuon nu. Tu' iya' no o gomponguhup doho', kada' kopio oku tongkiadai, om kada' oku iduwai, oi Kinorohingan, i gampamasi doho'.

¹⁰Mulong piya do tongkiadan oku do tapa' om tina' ku, nga' gompion oku id Tuhan.

¹¹Oi Tuhan, tudukai oku no di korohian nu do wonsoyon ku, om posusuyo' oku no do ralan dit aiso' o koligagaan, tu' ogumu' no kopio o pisangod ku.

¹²Kada' oku no kopio patahako' dot id pisangod ku, tu' saapon oku diyolo' do tudut om ponompurolosi.

¹³Oilaan ku i' do kopuriman oku po do kosonongo'd Tuhan do daamot ku'd poimpasi.

¹⁴Pogondos nod Tuhan, ponongkuyaa' no, om kada' poluhoyo' o ginawo. Pogondos nod Tuhan.

Sinding 28

Sambayang do Mokitulung

¹Sinding di Daud. Lumohou oku diya', oi Tuhan i mogobi' doho', pokinongoho' no iti pokionuon ku! Tu' ondung a' oku diya' simbaron, om kotonggoi oku no di tulun di lumintuhun do hilo'd pomogunan do tulun di nangapatai.

²Pokinongohon oku nod tontok di millohon oku diya' do mokitulung, om tontok di poinawaton ku o longon ku do pointuduk do hilo'd Walai'd Sasambayanan dot Agayo.

³Kada' oku hukumai do potonggoyon di tulun dot araat, om i tulun dot angaraat o wonsoyon. It angaambalut tomod o koboro-boroso' nga' ginawo nopo diyolo' om poimponu' id katagadan.

⁴Hukuman no iyolo' dot i winonsoi diyolo' o kopomohukuman, om miontok di kangaraaton do nongowonsoi diyolo', hukuman no iyolo' do miontok di winonsoi diyolo', sulian no iyolo' do miontok di winonsoi diyolo'.

⁵A' i' diyolo' pusohon i nongowonsoi'd Tuhan ko' i po i tinaru' dau, om gowoi pondo om hukuman dau iyolo', om punsoon dau do gisom dot alaid.

⁶Royohon no o Tuhan, tu' pinokinongou i' dau i tihad ku do mokitulung.

⁷Tuhan no o mongintirung doho' om mogobi' doho', om iyau no o pagandakan ku. Monulung i' iyau doho' om popotood do ginawo ku, royohon ku no iyau do mikuwo'd modsinding dot atataadan.

⁸Intirungan id Tuhan o tulun dau, om obian i' om posion dau i raja' di nopili' dau.

⁹Posio' no o tulun nu, oi Tuhan, om barakatai no i tulun di songonuon nu. Siliu no do gompomogompi' doho', om pitamangan no iyolo' do gisom dot alaid.

Sinding 29

Boros do Tuhan dot id Suang do Tongus

¹Sinding di Daud. Pamarayou kou nod Tuhan, iyokoyu i poingiyon do hino'd surga, royoho' no i kagayaan om i kuasa' dau.

- ²Royoho' no i ngaran do Tuhan do kikagayaan, tuku' no dot id toguang dau, do mikuwo'd manampakai di pakayan do sumambayang.
- ³Orongou i' o boros do Tuhan do hilo'd rahat, ongorod nopo o Kinorohingan di kikagayaan, om mulinggou nopo o boros dau do pointongkop di rahat dot agayo.
- ⁴Orongou i' o boros do Tuhan do mikuwo'd kinoris om kobontugo' dau.
- ⁵Kotipu' id koguasan dot aras o tuni do boros do Tuhan, dot iri piya i koguasan dot aras do hilo'd Libanon.
- ⁶Iyau no i popinsimbul di konuluhanan do Libanon, do miagal di tangaanak do sapi' om iyau o popinsimpod di Nuluhon do Hormon do miagal di tanak do sapi' dit okoro' po.
- ⁷Momoros nopo o Tuhan nga' kumalab nopo o kodumaat.
- ⁸Momoros nopo o Tuhan nga' kogogor nopo o tana' do kowotuan, oguyu' nopo dau o tana' do kowotuan.
- ⁹Moro-boros nopo o Tuhan nga' ongoguyu' nopo o kokoyuan do berangan do hilo'd gouton, om atantag ngai' o roun do kayu om oinsanan do gumiak i tulun di hiri'd Walai'd Sasambayanan dot Agayo do poingkaa, "Royohon no o Kinorohingan, royohon no o Kinorohingan," ka.
- ¹⁰Tuhan no o momorinta' do waig dit angaralom, om iyau no i raja' do momorinta' do gisom dot alaid.
- ¹¹Onuan do Tuhan do kokorisan i tulun dau, om onuan dau iyolo' do kosimbayanan.

Sinding 30

Sambayang do Mongunsikou

- ¹Sinding di Daud. Sindingon do tontok do manambayang di Walai'd Sasambayanan dot Agayo.
- ²Royohon ku no iya' oi Tuhan, tu' pinasi oku i' diya'. Om a' nu pinologos i pisangod ku do monguntotogod doho'.

³Mihad oku po do minglohohou do mokitulung diya', oi Tuhan i Kinorohingan ku, om liningasan oku i' diya'.

⁴Om a' oku i' diya' pinologos do kosuang di lobong, tu' pinoguli' nu i' o ginawo ku.

⁵Podsinding no do mamarayou'd Tuhan, iyokoyu i tulun dau dit ongotorodok! Soroho' ngai' no i nongowonsoi'd Tuhan, it Olidang Kopio, om pongunsikou no dau.

⁶Kototogod nopo dau om oruhai id opupusan, nga' kosonongo' nopo dau om mompus-ompus i' do solinaid do tulun do poimpasi. Illogupon po doti' daa o romou do tontok di dongotuong, nga' kosuabon nopondo om rumikot indo o kataadan.

⁷Aiso' no o koligagaan dot opurimanan ku om boros kangku'ddi dot id suang do ginawo ku, "A' oku nobondo koumbal dot aala'," kangku.

⁸Tu' osonong ko i' kopio dot id doho', oi Tuhan, tu' miagal ko pod kuta' do pogintirungan do hilo'd konuluhanan do manahak doho'd kointirungan. Nga' tontok di luminisok ko do mantad id doho', om a' no ogina-gina' o kooriso' ku.

⁹Mininglohohou oku diya', oi Tuhan, om minokitulung kopio oku diya'.

¹⁰Nunu kopio o kountungan nu do sokiro dot apatai oku? Nunu kopio ot aanu-anu nu dot olobong oku? Milo po toi do mamarayou diya' o tulun di nangapatai? Milo po toi iyolo' do popinsusui di kosonongo' nu dit aiso' o kotingkadan?

¹¹Pokinongoho' no o sambayang ku, om insianai oku no. Tulungo' oku no, oi Tuhan.

¹²Notingalanan nu no do kataadan i katangaban ku, gisom do mintari' oku po dot atataadan, noidu' nu no i katangaban ku, om nosorilian oku no diya' do kataadan.

¹³Om a' oku nondo mimbongung-bongung, modsinding oku nondo do mamarayou diya', oi Tuhan, iya' no o Kinorohingan ku, om mongunsikou kasai' oku nondo diya'.

Sinding 31

Sambayang do Mogondos do Kinorohingan

¹Maan di boyoon di modsisinding. Sinding di Daud.

²Oi Tuhan, rumikot oku dot id diya' do mokiintirung diya', om kada' oku no kopio pologoso' dot aala'. Iya' no o Kinorohingan dit otulid, posio' oku no, tu' iti no o sambayang ku!

³Pokinongoho' no o sambayang ku, posio' oku no kopio do dinondo. Siliu no do miagal do kuta' di pogintirungan do tiyonon ku, i mongintirung om i kapasi doho'.

⁴Iya' no i kointirung om i kotingolig doho', woyoo' oku no om ahako' oku no do miagal di nakabatos nu.

⁵Paalayo' oku no di lawa' di nakataan no do pamalawa' doho', intirungai oku no do mantad id koligagaanan.

⁶Iya' no o pokigompian ku, posion oku indo diya', oi Tuhan tu' Kinorohingan ko i' dit otorodok.

⁷Araatan ko i' di tulun di tumuku' dot id tingolig, nga' iyoho' nopo om mogondos oku i' diya'.

⁸Otood oku indo om osonong o ginawo ku tu' mompus-ompus i' o kosianan nu doho'. Okito nu i' o koinggoritan ku, om oilaan nu i' o kosusaan ku.

⁹A' nu i' pinologos i' pisangod ku do manangkap doho', om nonuan oku i' diya' do kosimbayanan do mongoi do honggo nopo o korohian ku.

¹⁰Kosianai no doho', oi Tuhan, tu' id suang oku'd kosusaan, om opodi' po o mato ku dot adalaan do mihad, om olomok oku po tomod.

¹¹Oluhoi no o tinan ku dot ouru'd tumongob, om iti piya mingihad nga' mongindiba' id tumur ku. Olomok oku no do gama' diti kosusaan ku, om tulang ku piya nga' kotonggoi ngai' nopo dot olomok.

¹²Oinsanan nopo i pisangod ku do mongindaraat doho', om untotogodon oku di songkoduwo ku, iri piya tulun dit ongkotutun doho' nga' moddosi i' doho', tu' okito oku nopo diyolo' do hiri'd ralan om manangkus nopo iyolo'd mogidu'.

¹³Nokolihu ngai' no doho' o tulun, miagal nopoddi napatai oku no. Miagal oku poddi rinomos.

¹⁴Ogumu' tomod o pisangod dot orongou ku do mogikonos-konos, nosorilian oku pod kopoddosian. Oinsanan nopo iyolo' do mogipapakat do sumaap doho', om sontima-tima' do mamatai doho'.

¹⁵Nga' pagandasan ku nopo iyoho', om iya' i' oi Tuhan, tu' iya' no o Kinorohingan ku.

¹⁶Gompion kasai' oku i' diya', poiduwo' oku no do mantad id pisangod ku, om mantad id tulun di monginggorit doho'.

¹⁷Pohubayaai no o susuhuon nu, posio' oku no tu' mompus-ompus i' o kosianan nu.

¹⁸Lumohou oku diya', oi Tuhan, om kada' oku pologoso' dot ointingayam. Baya' nopo dot ointingayam i tulun dot araat, om koongoi do hilo'd pomogunan di tulun di nangapatai.

¹⁹Pologoson nopo dot ongobobou i tulun do goudut om koinsanai di tulun dit ongoondos om i minggayo-gayo, i mongindaraat do tulun dit otulid o ginawo.

²⁰A' no milo'd boroson o kosonongo' di nongkoop'i nu do patahakon di tulun di momusou diya'! Koilo ngai' no o tulun do kosonongo' nu, om i pomogomp'i nu'd tulun di mogondos diya'.

²¹Intirungan nu i' iyolo' dot id doros nu tu' hiri no o haro kosimbayanan om aiso' o koligagaan do mantad id pakat do tulun dot araat. Intirungan nu i'

iyolo' dot id kinoiyonon dit osimbayan om it a' orikot do pongindaraat do pisangod diyolo'.

²²Royohon no o Tuhan! Tu' pinointalang i' dau dot id doho' i kosianan dau dit agayo kopio, do tontok di notutukan oku om sinangod oku do pisangod.

²³Minodosi oku daa'ddi om osorou ku nopo om ouyung oku no kopio dau do mantad id doros dau. Nga' norongou i' dau o tihad ku, do tontok di luminohou oku do mokitulung dau.

²⁴Kosianai nod Tuhan, koinsanai dokoyu i tulun dit ongotorodok. Intirungan id Tuhan i tulun dot ongotorodok, nga' hukuman i' dau i tulun dot ongoondos, do miontok di nongowonsoi diyolo'.

²⁵Pokorison no om pogiroton no o ginawo, koinsanai dokoyu i mogondos do Tuhan.

Sinding 32

Pogokuan om Koompunan

¹Sinding di Daud. Sinding do monuduk. Olumaag no i tulun di noompunan o dusa, om i noompunan o kasalaan dau.

²Olumaag no i tulun dit a' do Tuhan pasalaon, om it a' orohian do monipu'.

³Tontok dit a' ku po naakun o dusa ku, om oluhoi oku no dot ouru do monongodou-ngodou'd mihad.

⁴Tadau om totuong nga' hukuman oku i' diya', oi Tuhan, gisom do naayi' no tomod o kokorisan ku, do miagal po di bolobou dot otuu di kolosuo' do tadau.

⁵Om okuno' ku noddi o dusa ku dot id diya', om a' ku no linisok i kasalaan ku. Kinoiso-iso' ku no kopio o ginawo ku do magakun diri dot id diya', om nompunan ngai' nu iddi i dusa ku.

⁶Iyo nopoddi om apatut no do sumambayang dot id diya' i tulun nu dit otorodok do tontok do haro o kosusaan, tu' soira' nopondo do tumigowo do

rumikot o kosusaan do miagal di lumpadang do luyud, om a' indo iyolo' orikot diri.

⁷Iya' no o pogintirungan ku, tu' iya' no i popoidu' doho' do mantad id kosusaan. Puhadan ku nondod modsinding do mamarayou diya', tu' pinasi oku i' diya'.

⁸Boros kad Tuhan, “Tudukan ku indo iya' do ralan dit apatut do susuyon nu, om punangan tiya' om nosihatan ku.

⁹Kada' nogi' pibasug-basug do miagal di kuda' ko' i kaladai, tu' minog pod kakangan om pikoton om mumboyo' nogi',” ka dau.

¹⁰Iri nopo tulun dot araat om a' no milo dot a' oinggorit, nga' tulun nopo di mogondos do Tuhan, om intirungan i' di kosianan dau dit aiso' o kopupuson.

¹¹Kongotood kou no om kongooropod kou no, iyokoyu i tulun dit ongotulid o ginawo, dot i nowonsoi'd Tuhan o kaarapadan. Pimpangkis kou no dot atataadan, iyokoyu i mumboyo' dau!

Sinding 33

Sinding do Mamarayou

¹Pamangkis kou no dot atataadan di nongowonsoi'd Tuhan, koinsanai dokoyu i tulun dit otulid o ginawo. Pamarayou kou no dau, koinsanai dokoyu i mumboyo' dau.

²Pongunsikou kou nod Tuhan do mikuwo'd mongombit do kecap, podsindingan no dokoyu iya' do mikuwo'd mongombit di tuunion dot ongakiloting.

³Podsinding no do sinding do wagu dot id dau, sonongon no o pouuni di kecap, om mimpangkis no dot atataadan!

⁴Milo i' do ponongkuyaanan i boros do Tuhan, otorodok i' iya' dot id suang do nunu nopo o wonsoyon dau.

⁵Orohian i' o Tuhan dit ongotopot om ongotulid, koponu' idti pomogunan i kosianan dau dit aiso' o kotingkadan.

- ⁶Koboros nopo o Tuhan do monuhu' nga' kowonsoi no ilo tawan, om koboros nopo dau nga' kowonsoi no ilo tadau, om tulan om rombituon.
- ⁷Pinotimung dau ilo rahat dot id iso' no o kinoiyonon, om nantaban dau i rahat dot agayo om a' i' kalabai.
- ⁸Poddosi nod Tuhan, koinsanai'd katanaan! Pusoho' no iyau, koinsanai'd bansa'd tulun do hiti'd pomogunan!
- ⁹Tontok di minoro-boros o Tuhan, om kowonsoi no iti pomogunan, poboroso' no dau nga' kosiliu ngai' nopo.
- ¹⁰Raagon id Tuhan it osorou di piro-piro bansa'd tulun, om oduhan dau iyolo' do popowonsoi dit osorou daa diyolo' do powonsoyon.
- ¹¹Nga' iri nopo i dau'd nosorou do wonsoyon dau om mompus-ompus i', om aiso' o kopupuson di pokiawansayan dau.
- ¹²Olumaag no i bansa' di mangakun do Tuhan o Kinorohingan diyolo', olumaag no i bansa' di nopili' dau do sumiliu'd dau'd songonuon!
- ¹³Lumuung no o Tuhan do mantad hilo'd surga om okito ngai' nopo dau o tulun.
- ¹⁴Lumuung iyau do mantad hilo'd kinoiyonon dau do momorinta' dot id koinsanai di poingiyon do hiti'd pomogunan.
- ¹⁵Iyau i' o manahak do pomusarahan dot id diyolo', om koilo iyau do koinsanai di wonsoyon diyolo'.
- ¹⁶Okon i' ko' i kokoriso' do soudor o kamanang-manang do raja', om okon ko' kokodoho' dau o kamanang-manang di soudor.
- ¹⁷A' i' milo do manahak do kamanangan i kuda' do sasakayon do sumangod, a' i' kapasi i kokodoho' diyolo'.
- ¹⁸Piantangan id Tuhan i tulun di mumboyo' dau, om i tulun di mogondos do kosianan dau dit aiso' o kotingkadan.
- ¹⁹Poiduwon i' dau iyolo' do mantad id kapatayon, om posion dau iyolo' do tontok do mononglous.

²⁰Tuhan no o pagandakan toko', tu' iyau no i gomponguhup om i mogobi' dati'.

²¹Iyau no o kataadan toko', om i ngaran dau dot olidang o pagandakan toko'.

²²Maha' daa om moyo-woyo' kasai' dahai i kosianan nu do mompus-ompus, oi Tuhan, tu' iya' no o pagandakan dahai.

Sinding 34

Rumayou do Kosonongo'd Kinorohingan

¹Sinding di Daud do tontok di miningulau-ulau iyau dot id toguang di Abimilik gisom do nuyung diri iyau. Mongunsikou kasai' oku nopondod Tuhan, om a' oku tumingkod do mamarayou dau.

²I nongowonsoi dau o karayahan ku dau, maha' daa om ongkorongou i tulun dot ulak-ulakan do wokon, om ongotood indo iyolo'!

³Tanud kou no doho' do popinsusui di kogoyoo' do Tuhan, kainou no mogioompot do mamarayou do ngaran dau.

⁴Sambayang oku no dot id Tuhan, om sinimbar oku i' dau, om pinoidu' oku dau do mantad id koinsanai do kopoddosian ku.

⁵Ongotood nondo i tulun dit inggori-goriton do kokito iyolo' dau, om a' nondo iyolo' koumbal dot oiman-iman.

⁶Lumohou no dau i tulun dit aiso' o pokukurayan, om simbaron i' dau iyolo', poiduwon i' dau iyolo' do mantad id koinsanai do kosusaan diyolo'.

⁷Tamangan id moloikat do Tuhan o koinsanai do tulun di mumboyo'd Tuhan, om poiduwon dau iyolo' do mantad id koligagaanan.

⁸Pimpori-pori nopo pogi' do mongilo ondung songkuro o kosonongo'd Tuhan. Olumaag no i tulun di mintirung dau.

⁹Umboyo' kou nod Tuhan, koinsanai dokoyu i tulun dau, tu' tulun nopo di mumboyo' do Tuhan om a' no insan dot okurangan.

¹⁰Iri piya singa nga' koumbal i' do louson dot ooyian do taakanon, nga' tulun nopo di mumboyo'd Tuhan om a' i' ooyian do nunu nopo it osonong.

- 11**Pokinongou kou no, oi tangaanak ku dit ongomulok po, om tudukan ku i' iyokoyu do momusou'd Tuhan.
- 12**Asanangan kou daa dot osonong om osimbayan o koposi-posion? Orohian kou daa dot anaru o tumur dokoyu om kikosimbayanan?
- 13**Ondung orohian kou do miagal diri, om kada' kou pimboros dot araat om kada' kou pongudut.
- 14**Om tumongkiad no dit angaraat om momonsoi no dot osonong, om tumotos kou no do mogiuulud.
- 15**Piantangan id Tuhan i tulun dot ongotopot, om pokinongohon dau o tihad diyolo'.
- 16**Nga' saapon i' dau i tulun di mingwonsoi dot araat, om apatai pondo iyolo' om olihuan no.
- 17**Pokinongohon id Tuhan i tulun dot otopot do tontok di lumohou iyolo' dau, om poiduwon dau iyolo' do mantad id koinsanai do kosusaan diyolo'.
- 18**Id doros i' o Tuhan do tulun di tumongob, om posion dau i tulun dit aiso' no o pokukurayan.
- 19**Ogumu' i' daa o kosusaan dot oumbalan di tulun dot osonong, nga' poiduwon i' iyau'd Tuhan do mantad id toinsanan diri.
- 20**Gompion i' kopio iyau'd Tuhan, om iso' pod tulang dau nga' aiso' i' ot otipu'.
- 21**Iri no i kararaat dau o kapatai'd tulun dit orongit, tu' tulun nopo dot araatan di tulun dot ongotopot om atantu' nod ohukuman.
- 22**Posion id Tuhan o tulun di songonuon dau, om a' ohukuman o tulun di mongoi pokiintirung dau.

Sinding 35

Sambayang do Mokiuhup

- 1**Sinding di Daud. Saapon no i tulun di sumaap doho', oi Tuhan, om songodon no i tulun di manangod doho'.

- ²Ngoyon no i kolid om i rasuk nu do don sumasangod om rumikot no do mongoi popoidu' doho'.
- ³Paakango' no i tandus om i kapak nu dot id tulun di momogusa' doho'. Sunudai oku no do posion oku diya'.
- ⁴Angaala' po daa om ongointingayam i tulun di mumbal do mamatai doho'. Ongouyung po daa om ongoborulong i tulun di mongupakat do sumaap doho'.
- ⁵Miagal po daa iyolo' di tapol dot otilib do ribut do tontok do gusaon iyolo' di moloikat do Tuhan.
- ⁶Otuong po daa om alamou i ralan do wayaan diyolo' do tontok di pimabagan iyolo' di moloikat do Tuhan.
- ⁷Pinapataan iyolo' do lawa' do pamalawa' doho' om aiso' i' daa o paantakan diyolo' do mamalawa' doho'; om minongukad iyolo' do luang dot aralom do maan do pohudsuan doho'.
- ⁸Nga' a' i' diyolo' oilaan dot okosupan iyolo' do kapatayon, om kosulung nondo iyolo' di lawa' diyolo' om aratu', om iri no o kapatayon diyolo'.
- ⁹Om otood oku nondo tu' Tuhan o kataadan ku, om osonong o ginawo ku tu' pinasi oku i' dau.
- ¹⁰Om aayi-ayi' nopondo o ginawo ku do momoros dot id Tuhan do poingkaa, "Aiso' no o koiyo diya'. Tu' intirungan nu i' it ongoluhoi do mantad id tulun dit ongokoris, om intirungan nu i tulun do mosikin do mantad id tulun di mongulok-ulok," kangku nondo.
- ¹¹Pakaraat doho' o koboro-boroso' di tulun dot angaraat om monondos iyolo' doho' do minomonsoi oku'd sala' om aiso' i' o noila-ilaan ku do pasal diri.
- ¹²Araat nogi' o ponomuli' diyolo' do kosonongo' ku, om aiso' noddi o pokukurayan ku.
- ¹³Inda' ka do tontok di sumakit iyolo', om tuminongob oku i' do gisom dot a' oku minakan,

¹⁴do miagal pod panambayang ku do tambalut ko' tobpinai ku, om pointuku' oku pod mogihad diyolo' do miagal pod pogigihad ku do tina' ku.

¹⁵Nga' tontok dit iyoho' ot id suang do kosusaan, om ongotood ngai' nogi' iyolo', om songintutuk nopo iyolo' doho' do monguntotori' doho', om iri piya sompogunan nga' momobog i' doho', om a' tumingkod do mongindaraat doho'.

¹⁶Miagal po iyolo' do tulun di mongumang-umang do tulun di nakakung, om okilou poo o mato diyolo' do montong doho' dot ara-raatan.

¹⁷Oi Tuhan, songkuro po o koloido' nu do poingontong no toomod doho'? Poiduwo' oku no do mantad id pananangod diyolo', om posio' oku no do mantad id singa diti!

¹⁸Om mongunsikou oku nogindo diya' dot id pitimungan do tulun nu, om royohon ku iya' dot id toguang diyolo'.

¹⁹Kada' pologoso' i pisangod ku, i goudut diri, do monguntotogod di kinaalaan ku. Kada' pologoso' i tulun dit araatan doho' dot aiso' o paantakan, dot angasanangan do tumongob oku.

²⁰A' i' aambalut o koboro-boroso' diyolo', tu' minsimpudali' nogi' iyolo' do tudut dot id tulun dit orohian dot oulud.

²¹Sanggarang-garang po iyolo' do mintondos doho', "Nokito i' dahai i winonsoi nu," ka no diyolo'.

²²Nga' nokito nu i' iri, oi Tuhan, om kada' pimbongung-bongung, oi Tuhan, om kada' kopio insodu'.

²³Urolas no, oi Tuhan, obiai oku no, tungag no, oi Kinorohingan ku, om tulungo' oku no.

²⁴Otulid ko i' oi Tuhan, i Kinorohingan ku, om poboroso' no dot otopot oku, kada' kopio pologoso' i pisangod ku do monguntotogod doho'.

²⁵Kada' iyolo' pologoso' do mimboros dot id suang do ginawo diyolo' do poingkaa, "Napatai toko' nodd i' yau! Om iri no kopio o korohian toko'," ka.

²⁶Aala' po daa om oborulong i tulun di monguntotogod doho' di maso ku dot id suang do koinggoritan. om ointingayam po daa om oindaraat i tulun di momoros do poimaha-maha' iyolo' ko' iyoho'.

²⁷Maha' daa om mimpangkis nondo dot atataadan i tulun dit orohian do pokotopoton oku om minghulit do mimboros do poingkaa, “Agayo no kopio o Tuhan, om orohian iyou dot osimbayan o susuhun dau,” ka.

²⁸Om popinsusuyon ku nondo o kotulido' nu, om monongodou-ngodou oku do mamarayou diya'.

Sinding 36

Karaato' do Tulun om Kosonongo' do Kinorohingan

¹Maan di boyoon do modsisinding. Mantad id di Daud i susuhun do Tuhan.

Karaato' do Tulun

²Pinglugutan do dusa o lugu' do ginawo do tulun dit araat, gisom do magada' iyou do Kinorohingan, om a' momusou dau.

³Om osorou nopo dau nga' a' nod Kinorohingan oimbulayan i dusa dau om a' ohukuman iri, tu' oondos i' kopio iyou.

⁴Koboro-boroso' nopo dau om noponu' pod kararaat om tudut, a' no iyou milo do momonsoi di kopunong om it osonong.

⁵Daamot nopo dau do poillii do hiri'd toodopon om minsorou no iyou dit angaraat, iso' pod wonsoyon dau nga' aiso' no ot osonong, om aiso' ot adaan dau dit araat.

Kosonongo' do Kinorohingan

⁶Korikot i' do hilo'd tawan o kosianan nu dit aiso' o kotingkadan oi Tuhan, om kosunggu do tawan o kotorodoko' nu.

⁷Miagal pod nuluhon dit akawas o kosonongo' nu, om miagal do korolomo' do rahat o kotulido' nu. Gompion nu i' o tulun om nintorusan.

⁸Oi Kinorohingan, a' no kopio milo'd bolion o kosianan nu dit aiso' o kotingkadan. Id sahou po di talad nu o kointirungan dahai.

⁹Poginakanan dahai i taakanon di pinatahak nu, om pinologos nu iyahai do minum do mantad id bawang do kosonongo' nu.

¹⁰Iya' no o tadon do koposion do koinsanai di songimpasi om iri no i tulinau nu o kokito-kito dahai do tanawau.

¹¹Maha' daa om potilombuson nu o kosianan nu dot id tulun di kotutun diya', om osonong ko dot id tulun dit otulid o ginawo.

¹²Kada' pologoso' i tulun dot ongoondos do mumang doho', om kada' pologoso' i tulun dot angaraat do popoggidu' doho'.

¹³Antangai pogi' o nokorotun di tulun dot angaraat, hilo' no o nokoilhon diyolo' om a' no iyolo' kotungag kawagu.

Sinding 37

Kokoyoon di Tulun dot Araat om Kokoyoon di Tulun dot Osonong

¹Mantad id di Daud. Kada' katangkabo do mingwonsoi piya dot araat o tulun, kada' osol do tulun di mingwonsoi di kasala'.

²Tu' a' i' alaid om atanus no iyolo' do miagal di sakot do rumiou, om matai nondo iyolo' do miagal di totonomon di nolonot.

³Pogondos nod Tuhan om pomonsoi no dot osonong, om koundorong ko indo do hiri'd pomogunan diri om aiso' o koligagaanan nu.

⁴Ihumo' no i kosimbayanan do mantad id Tuhan, om patahakon indo dau diya' i korohian kopio do ginawo nu.

⁵Patahako' no o koposi-posion nu dot id Tuhan, pogondos no dau, om uhupan ko i' dau.

⁶Om potitihon indo dau i kosonongo' nu, om poulinahon dau i kotulido' nu do miagal di tatau do dong pitangaadau.

⁷Polonuto' no o ginawo om andadon nopo o Tuhan do popowonsoi di wonsoyon dau, kada' osol do kokito do tulun di kumaya', ko' kokito po di tulun dit osimbayan tomod do monipu' do wokon.

⁸Kada' katangkabo om kada' kotogod, tu' iri nopo om papakaa no dot id kosusaan.

⁹Tu' tulun nopo di mogondos do Tuhan om kasanganu i' do pomogunan, nga' tulun nopo dit araat om uyungon i'.

¹⁰A' no alaid om atanus no i tulun dot angaraat, om ihumon po daa'ndo dokoyu iyolo', nga' a' no dokoyu iyolo' okito.

¹¹Om iri nondo tulun dit ongosiriba' o ginawo o kasanganu di pomogunan om kopuriman do kakayaan om kosimbayanan dit a' ogina-gina'.

¹²Iri nopo tulun dot araat om momusorou do mamatai di tulun dot osonong om miit po o nipon dau dot ara-raatan.

¹³Nga' irak-irakan id Tuhan i tulun dot angaraat, tu' oilaan no dau dot a' no alaid om patayon no iyolo'.

¹⁴Songingkodong no di tulun dot angaraat o gayang diyolo', om songinganat o pawakasan do pana' do pamatai di tulun do mosikin om it aiso' o pokukurayan, om ponobok di tulun di mingwonsoi dot otopot.

¹⁵Nga' iri indo i gayang diyolo' o kapatai diyolo', om iri pawakasan diyolo'd pana' nga' aayi' nopo dot otipu'.

¹⁶Okuri' piya o dapu' di tulun dot osonong nga' agayo i' o gatang ko' mantad do koinsanai di kakayaan do tulun dit angaraat.

¹⁷Tu' iduwon indo do Tuhan o kokorisan di tulun dot araat, nga' intirungan i' dau i tulun dot ongosonong.

¹⁸Gompion id Tuhan i tulun di mumboyo' dau, om iyolo' nondo kasai' o kasanganu di pomogunan do gisom dot alaid.

¹⁹Tontok piya'ndo do haro o kosusaan diyolo' nga' a' i' iyolo' oinggorit, om kiakanon iyolo' do maso piya do mononglous.

²⁰Nga' angapatai indo i tulun dot angaraat, om tumanus i pisangod do Tuhan do miagal di tusak do bunga do hilo'd gouton, om tumagak tomod iyolo' do miagal di lisun.

- ²¹Tulun nopo dit araat om milo nod molos nga' a' i' insan do popoguli', nga' tulun nopo dit osonong om opuhawang i' om obintahak.
- ²²Tulun nopo di nabarakatan do Tuhan om kasanganu i' di pomogunan, nga' tulun nopo di nousung dau om ongouyung indo.
- ²³Potunudon id Tuhan o tulun di ralan dot apatut do susuyon dau, om intirungan dau i tulun di kohubayaan dau o kowoyo-woyoon.
- ²⁴Om mulong piya dot aratu' iyolo', nga' a' i' iyolo' otilombus do poingratu', tu' potungagon i' iyolo'd Tuhan.
- ²⁵Molohing oku noddi, om alaid-laid oku no do hiti'd pomogunan, nga' a' oku i' insan kokito do tulun dot osonong do tinongkiadan tomod do Tuhan, om a' oku nokokito di tangaanak dau do mokianu-anu pod wokon do taakanon.
- ²⁶Obimpuhawang kasai' i' iyau om popoolos kasai' do wokon, om tangaanak dau nga' osiliu ngai' do barakat dot id dau.
- ²⁷Tongkiad no dit angaraat om pomonsoi no dot osonong, om koiyon kasai' i' do hiri'd pomogunan diri i sinakagon nu do gisom dot alaid.
- ²⁸Tu' orohian i' o Tuhan dit otulid om a' iyau monongkiad tomod di tulun dau dit ongotorodok. Intirungan i' kasai' dau iyolo' do gisom dot alaid, nga' ongouyung indo i sinakagon di tulun dot araat.
- ²⁹Om kasanganu indo di pomogunan i tulun dit ongotopot om koiyon do hiri do gisom dot alaid.
- ³⁰Boros nopod tulun dit osonong om kisuang i', om otulid o koboro-boroso' dau.
- ³¹Poopion i' dau i Tourat do Kinorohingan dot id suang do ginawo dau om a' iyau insan do sumansala'ddi.
- ³²Awangan daa di tulun dot araat i tulun dot osonong om umbalan daa dau do mamatai.
- ³³Nga' a' i' iyau'd Tuhan tongkiadan tomod dot id suang do longon di pisangod dau, om a' dau pologoson dot ohukuman do tontok do bisara'.

³⁴Pogondos nod Tuhan om umboyon no o ponuhuan dau, om pusohon ko indo dau om patahakon dau diya' i pomogunan, om okito nu indo dot ouyung i tulun dit angaraat.

³⁵Haro o tulun dot araat tomod om i minggayo-gayo do notutunan ku di gulu po, miagal po iyau do kayu sedar di hilo'd Libanon do muung-luung do wokon.

³⁶Nga' tontok di tuminalib oku om a' nodd i yau hino'd hiri. Ihumo' ku po daa iyau, nga' a' ku no iyau nokito.

³⁷Antangai no pogi' i tulun dot osonong, om sorisidon do mongilo i tulun dit otopot, tu' kisakag i' moti' i tulun dit orohian do piuludan.

³⁸Nga' tulun nopod kidusa om opunso nopo, om aayi' dot apatai o sinakagon diyolo'.

³⁹Posion id Tuhan i tulun dit ongotopot om intirungan dau iyolo' do tontok do haro o kosusaan.

⁴⁰Uhupan i' dau iyolo' om poiduwon dau, om posion dau do mantad id tulun dit araat tu' mokiintirung i' iyolo' dau.

Sinding 38

Sambayang do Tulun dit Oinggorit

¹Sinding di Daud. Sindingon do tontok do papatahak do porsombahan di kopomuhandaman.

²Oi Tuhan, kada' oku diya' hukumai dot otogod ko piya, kada' oku inggorito' dot alasu' piya o ginawo nu,

³tu' notogu' oku no diya' di pana' nu, om nobobog oku diya'.

⁴Orualan tomod oku tu' tinogod oku i' diya', om notongkop nopod toruo-ruol o tinan ku do nobungou di dusa ku.

⁵Lumonsod oku no tu' olumpadangan oku di dusa ku, tu' adalaan no kopio kawagat iri dot id doho'.

- ⁶Outong po tomod om songhomoi-homoi o gandas ku do nobungou di kababasug ku.
- ⁷Pointuku' oku po, om aiso' no o pokukurayan ku, monongodou-ngodou oku pod mihad.
- ⁸A' no asangalan o kolosuo' do tinan ku, om osomok oku nod apatai.
- ⁹A' oku no kogoos tu' adalaan oku no kopio dot oluhoi, agangau po o ginawo ku, om modoi-odoi oku dot orurualan.
- ¹⁰Oi Tuhan, oilaan nu i' i kosionuan ku, om orongou nu o todoi ku.
- ¹¹Motod-kotod po o tundu-undu' ku do tumangkabo, om aiso' no o kokorisan ku, om mato ku nga' poinruyop poo.
- ¹²Oinsanan nopo i tambalut ku om i songkoduwo ku dot a' mongoi insomok doho', iri piya i sompiiyon ku nga' minsodu' i' doho'.
- ¹³Tulun nopo dit orohian do mamatai doho' om nakapataan nod lawa' do pamalawa' doho', om iri no tulun dit orohian do pokoruol doho' om mima-tima' no do momungou doho', aiso' nopo o kotingkadan diyolo' do mogipapakat do sumaap doho'.
- ¹⁴Miagal oku po di tulun do bosukon tu' a' no korongou, om miagal di tulun do bobou tu' a' koboros.
- ¹⁵Miagal oku po di tulun dit a' korongou tu' a' no milo do sumimbar.
- ¹⁶Nga' mogondos oku i' diya', oi Tuhan, om simbaron oku i' diya', oi Tuhan i Kinorohingan ku.
- ¹⁷Kada' pologoso' i pisangod ku do monguntotogod doho' do tontok dot id suang oku'd koinggoritan, kada' iyolo' pologoso' do popimboros di kinaalaan ku.
- ¹⁸Tu' motiratu' oku no, om toruol ku nga' a' nopo otingkod-tingkod.
- ¹⁹Okunon ngai' ku no o dusa ku, tu' momonu' no doho' iri do katangkabaan.

²⁰Ongokoris om ongosonong tomod o tinan di pisangod ku, om ogumu' ot araatan doho' dot aiso' o paantakan.

²¹Iri nopo tulun dit araat nga' araat nogi' o ponomuli' dit osonong, om sumaap ngai' nopo doho' tu' iyoho' nopo om momonsoi i' dit otopot.

²²Kada' kopio oku diya' iduwai, oi Tuhan, om kada' insodu' doho', oi Kinorohingan ku.

²³Tulungo' oku nod dinondo, oi Tuhan i gampamasi doho'.

Sinding 39

Pongokuan do Tulun dit Oinggorit

¹Maan di boyoon do modsisinding. Sinding di Daud. Maan di Yodutun.

²Boros ka dot id suang do ginawo ku, “Monotos oku nod popoundar do kowoyo-woyoon ku. Om a' ku no pologoson iti dila' ku do popowonsoi doho'd dusa, a' oku no mungkomi do tontok dot id doros doho' i tulun dot araat,” kangku no.

³Om kada' oku no uningkomi, dot iso-iso' piya o boros nga' aiso' i' o pinoboros ku, mulong piya daa dot i boborosan dit ongosonong! Nga' okon nogi' do kourut o koinggoritan ku.

⁴Om noponu' pod katangkabaan o ginawo ku. Maha' nogi' do momusorou kopio oku nga' okon nogi' do tumangkabo oku, om boro-boros oku noddi do poingkaa,

⁵“Songkuro po o koloido' ku do poimpasi, oi Tuhan? Songgira' oku'd apatai? Sunudai oku bo do surupu' ku om kogisomon do tumur ku,” kangku no.

⁶Oniiba' kopio o pinogisaman nu do tumur ku! Id pagantangan nu nopo iya' om a' i' kosongkuro o konoruo' do tumur ku. Koinsanai'd koposi-posion do tulun om miagal nod pinuhobo do pohoboon,

⁷om miagal di sangai tu' tumanus i'. Aiso' i' o kotutuk-tutukon di wonsoyon dau, tu' monimung no iyau'd dapu' nga' a' indo iyau koilo ondung isai o tumungkus diri.

⁸Nunu poddi o milo ku'd pagandasan diti, oi Tuhan? Iya' poo o pagandasan ku.

⁹Poiduwo' oku no do mantad id koinsanai'd dusa ku, om kada' pologoso' i tulun do basug do mongirak-irak doho'.

¹⁰Mundorong oku nopo, om a' oku mungkomi tu' iya' i' o pinopologos doho' dot oinggorit do miagal diti.

¹¹Kada' oku nondo hukumai! Tu' oruhai oku nod apatai dot ouru do bobogon nu.

¹²Hukuman nu di kototogod nu o dusa do tulun, om miagal ko pod tanai do mamaraag di kasanangan kopio'd tulun. Otopot no kopio do koposion nopod tulun om miagal nod pinuhobo di pohoboan.

¹³Oi Tuhan, pokinongoho' no o sambayang ku, om pokinongoho' no o tihad ku. Tulungon oku no do tontok do mihad oku. Iyo oku no iyoho' di taki-aki ku tu' oruhai do pounsugku' diya'.

¹⁴Pologoso' oku nopo dot iso-iso' om haro i' o kosimbayanan ku dot a' oku po kapamanau, om a' oku nondo hino.

Sinding 40

Sinding do Mamarayou om Sambayang do Mokitulung

¹Maan di boyoon do modsisinding. Sinding di Daud.

Sinding do Mamarayou

²Andad oku nopod Tuhan do mongoi ponulung doho', om pokinongoho' oku noddi dau om korongou no dau i tihad ku.

³Pinalabus oku dau do mantad id luang di kikoligagaanan, om mantad id buyut dit aralom. Pinoiyon oku dau dot id sakai do pampang om aiso' noddi o koligagaanan ku.

⁴Tinudukan oku dau do modsinding do sinding do wagu, i sinding do pamarayou do Kinorohingan toko'. Ogumu' nondo o tulun di kokito'ddi om oronok nondo iyolo' om mogondos iyolo'd Tuhan.

⁵Olumaag no i tulun di mogondos do Tuhan, it a' mogondos do tingolig, om a' mamung do tulun di tumuku' dot id tingolig.

⁶Ogumu' no kopio o nowonsoi nu dot id dahai, oi Tuhan, i Kinorohingan, aiso' no o koiyo diya'! Ogumu' no i nopinsorou nu dit ongosonong kopio do wonsoyon nu dot id dahai, a' ku no aayi-ayi' do monusui ngai' iri tu' adalaan no kopio kogumu'.

⁷Mada' ko i' do porsombahan di sumbolion om i porsombahan do suwai, om a' ko i' mokianu do tayam-tayam di songkoyuon do monorob do hiri'd pananaraban do porsombahan ko' iri po porsombahan do pongidu'd dusa. Suwai ko' nonuan oku nogi' diya' do tolingo do maan do pokinongou di boros nu.

⁸Om simbar oku noddi, "Hati oku i', notulis ngai' no do hilo'd Buuk dot Oturan i ponudukan nu doho'.

⁹Orohian tomod oku do momonsoi di korohian nu, oi Kinorohingan ku! Poopion ku i' dot id suang do ginawo ku i Tourat nu," kangku.

¹⁰Pinopinsunud ku i habar dot osonong do pinasi iyahai diya', do hiri'd pitimungan do koinsanai di tulun nu, oi Tuhan. Om oilaan nu i' dot a' oku tumingkod do popinsunud diri.

¹¹A' ku i' tinoisaan i habar do koposion, pinopinsusui ku i' i kotorodoko' om i ponunulung nu. Okon i' ko' a' ku nungkomian i kotorodoko' om i kosianan nu dit aiso' o kotingkadan dot id pitimungan do koinsanai'd tulun nu.

¹²Oi Tuhan, oilaan ku i' dot a' ko tumingkod dot osianan doho', om iri no i kosianan om kotorodoko' nu o mongintirung kasai' doho'.

Sambayang do Mokitulung

(Sin. 70.1-5)

¹³Notutukan oku pod kosusaan --- a' no ointob-intob o kogumuo'. Nokosupan oku di dusa ku, om a' oku noddi kokito. Ogumu' pori ko' mantad diti tobuk do tulu ku, om aiso' noddi o pokukurayan ku.

¹⁴Posio' oku no, oi Tuhan, tulungo' oku nod dinondo!

¹⁵Aala' po daa kopio om oborulong po i tulun di mumbal do mamatai doho!
Ongkoguli' po daa om ongointingayam po i tulun dit ongkoirak diti kosusaan
ku.

¹⁶Ongointingayam po daa i tulun di minonguntotogod doho', tu' naala' iddi
iyolo'.

¹⁷Maha' daa om ongooropod om ongotood ngai' i tulun di rumikot dot id
diya'. Maha' daa om momoros kasai' o koinsanai'd tulun dit ounsikahan do
koposion do mantad id diya' do poingkaa, “Agayo no kopio o Tuhan,” ka.

¹⁸Oluhoi oku no, om mosikin oku oi Tuhan, nga' a' oku i' diya' linihuan. Iya'
no o gampamasi doho' om iya' o Kinorohingan ku, rikot no dot oruhai do
mongoi ponulung doho'!

Sinding 41

Sambayang do Mokilingos

¹Maan do boyoon do modsisinding. Sinding di Daud.

²Olumaag no i tulun di mamadul do tulun do mosikin, tu' uhupan indo
iyolo'd Tuhan do tontok do haro o kosusaan diyolo'.

³Intirungan indo iyolo'd Tuhan om gompion dau o koposi-posion diyolo', om
posimbayanon dau iyolo' do hiti'd pomogunan, om a' dau iyolo' patahakon
dot id pisangod diyolo'.

⁴Tulungon i' iyolo'd Tuhan do tontok di sumakit iyolo', om lingoson dau i
toruo-ruol diyolo'.

⁵Boros kangku, “Nokowonsoi oku nod dusa dot id diya', oi Tuhan, nga'
kosianai no doho' om lingasai oku no,” kangku.

⁶Angaraat tomod o koboro-boroso' di pisangod ku dot id doho'. Boros ka no
diyolo', “Soira' ma iyau'lo' dot apatai om olihuan i'?” ka no diyolo'.

⁷Iri tulun di mongoi solowot doho' nga' a' i' otulid o ginawo, mintimung no
iyolo'd boborosan dit araat do pasal doho', om ngoyon nogindo diyolo'
popimboroso' iri do hinonggo-honggo nopo.

⁸Oinsanan nopo i tulun dit araatan doho' do mogikonos-konos dot iyoho' o komoyon, om osorou nopo diyolo' nga' araas oku no kopio.

⁹Boros ka no diyolo', "Adalaan no kopio iyau'd sumakit, om a' no bo iyau koundaliu do mantad hilo'd toodopon dau do gisom- gisom," ka no diyolo'.

¹⁰Iri piya tambalut ku'ddi ponongkayaan kopio ku, i tilang-ilang ku'd makan, nga' sumaap i' doho'.

¹¹Kosianai no doho', oi Tuhan, om lingasai oku no, om sulian ku indo ngai' i pisangod ku.

¹²Om oilaan ku nondo dot ohubayaan ko doho', tu' a' nondo iyolo' kaala' doho'.

¹³Uhupan oku indo diya' tu' mingwonsoi oku i' dit ongotopot, om posugkuon oku diya' do gisom dot alaid.

¹⁴Royoho' no o Tuhan, i Kinorohingan do tulun dot Israil! Royoho' no iyau do dinondo om gisom dot alaid. Iyo noddi ot osiliu! Amin!

Sinding 42

Buuk do Koduwo

Sinding 42-72

Sambayang do Tulun di Tinanggayan do Pisangod

¹Maan di boyoon do modsisinding. Sinding do ponudukan do sininding di pinuruan do sompiiyon di Kora.

²Poingkuro nopo i tambang do langadon do waig do palu, om iyo oku no iyoho'ddi do langadon diya', oi Kinorohingan.

³Langadon oku diya', i Kinorohingan do poimpasi, soira' oku poddi do koongoi kasambayang do hilo'd walai nu?

⁴Mihad oku nopo do tadau om totuong, romou poo o ponokotaakanon ku. Aiso' nopo kotingkadan di pisangod ku do minguhot doho' dot, "Hinonggo o Kinorohingan nu?" ka no.

⁵Siihad no o ginawo ku do kosorou di gulu po, tontok di minoyo' oku di tulun dot ogumu' do minongoi do hiri'd walai'd Tuhan, om tontok di minomoyo'

oku diyolo' do mamananau, i tinimungan do tulun dot ogumu' dit ongotood ngai' do modsinding om mimpangkis do mamarayou'd Kinorohingan.

⁶Nokuro tu' tumongob kopio oku? Nokuro tu' tumangkabo kopio oku? Mogondos oku indo do Kinorohingan, om royohon ku pondo kawagu iyau, i Kinorohingan ku om i Gampamasi doho'.

⁷⁻⁸Siihad po o ginawo ku do hiti'd pomogunan di pinananggayan doho'd pisangod, om iri noddi o kasarahan ku'd Tuhan. Pinorikatan dau do tumbak do katangaban o ginawo ku; iyo pod luyud o kagangahan do luminumpadang doho'; iyo pori di wasai dot opuhod do kotoruk do hiri'd bawang do Yordan do mantad hilo'd Nuluhon do Hormon om Nuluhon do Misar.

⁹Maha' daa om pointalangan do Tuhan i kosianan dau dit aiso' o kopupuson do tontok do dangadau, om modsinding oku indo do dongotuong, om sumambayang oku dot id Kinorohingan, i tadon do koposion ku.

¹⁰Poingkaa o poborosan ku dot id Kinorohingan, i Mogobi' doho', "Nokuro tu' linihuan oku diya'? Nokuro tu' oinggorit kasai' oku nopo do gama' do korongito' di pisangod ku?" kangku.

¹¹Norualan tomod o ginawo ku di pongindaraat diyolo', tu' a' nopo iyolo' tumingkod-tingkod do minguhot doho' dot, "Hinonggo no o Kinorohingan nu?" ka no.

¹²Nokuro tu' tumongob kopio oku? Nokuro tu' tumangkabo kopio oku? Mogondos oku indo do Kinorohingan, om mamarayou oku pondo kawagu dau, i Kinorohingan ku, i Gampamasi doho'.

Sinding 43

Sambayang do Tulun di Tinanggayan do Pisangod

(Toput do Sinding 42)

¹Oi Kinorohingan, poboroso' no dot otopot oku, om obiai oku no dot id toguang do tulun dit a' monongkuyaan do Kinorohingan. Poiduwo' oku no do mantad id tulun di goudut om i tulun dit araat.

²Iya' no o kointirungon ku, nokuro tu' niduan oku diya'? Nokuro tu' oinggorit kasai' oku nopo do gama' do korongito' di pisangod ku?

³Pointalango' no i kotorodoko' nu om i katapatan nu, om maha' daa om popotunud doho' iri om poguli' doho' do hilo'd Sion, i nulu-nulu nu dit olidang, om hilo'd Walai'd Sasambayanan dit Agayo, i walai di tiyonon nu!

⁴Om koongoi oku indo do hiri'd pananaraban do porsombahan dot id diya', oi Kinorohingan, tu' iya' no o tadon do kataadan ku. Om mongombit oku nogindo di kecapi ku om modsinding oku do pamarayou ku diya', oi Kinorohingan, i Kinorohingan ku.

⁵Nokuro tu' tumongob kopio oku? Nokuro tu' tumangkabo kopio oku? Mogondos oku indo do Kinorohingan, om mamarayou oku pondo kawagu dau, i Kinorohingan ku, i Gampamasi doho'.

Sinding 44

Sambayang do Mokiintirung

¹Sinding di pinuruan do sompiyon di Kora. Sinding do ponudukan. Maan di boyoon do modsinding.

²Oi Kinorohingan, dahai no kopio'd tolingo o nokorongou'ddi, sinunudan iyahai di taki-aki dahai di susui'ddi, om koinsanai di nongowonsoi nu dot agayo dot id diyolo' di gulu po.

³I kinowoyo-woyoo' nu do minonguyung di bansa'd suwai om i kinowoyo-woyoo' nu do pinopoiyon di diya'd tulun do hilo'd pomogunan diyolo', om i kinaralan-ralano' nu do minomohukum di bansa'd suwai, om i kinaralan-ralano' nu do pinoposimbayan di diya'd tulun.

⁴Okon i' ko' gayang di tulun nu o pinanganu diyolo' di pomogunan diri, om okon i' ko' kinoris diyolo' o nakamanang-manang diyolo', suwai ko' iri i sinundu om i kinoris nu, om i tulinau di tanda' do nakarapou ko, i popointalang dot osianan ko diyolo', o nakamanang-manang diyolo'.

⁵Iya' no o raja' ku om Kinorohingan ku, om manahak ko do kamanangan dot id tulun nu.

- ⁶Om i sinundu nu o pinangala' dahai di pisangod dahai, nosoibahan i' dahai i bansa' di sumaap dahai tu' kinoruhang nu i' iyahai.
- ⁷A' oku i' mogondos do pana' ku ko' iti po gayang ku do manahak doho' do kamanangan.
- ⁸Tu' iya' no i minamasi dahai do mantad id pisangod dahai, om iya' o minangala' dit angaraatan dahai.
- ⁹Mamarayou kasai' indo iyahai diya', om mongunsikou iyahai diya' do gisom dot alaid.
- ¹⁰Nga' baino' nopoddi om notongkiadan nu no iyahai, om pinologos nu iyahai do naala', a' ko noddi moyo' di soudor dahai do mongoi sangod.
- ¹¹Pinologos nu iyahai do mogidu' dot opopoddosian di pisangod dahai, om siningolod ngai' diyolo' i dahai'd songonuon.
- ¹²Pinologos nu iyahai do kinorot do miagal do dumba', pinogitongkiad-kiad nu iyahai do hilo'd pomogunan do bansa'd suwai.
- ¹³Dinagang nu i tulun nu dot omura kopio o gatang, do miagal pod aiso' o gatang diyolo' dot osorou nu.
- ¹⁴Kokito ngai' i' i songkoduwo dahai di winonsoi nu dot id dahai, om monguntotori' poddi om mongirak-irak iyolo' dahai.
- ¹⁵Siniliu nu iyahai do koirakan dot id pogialatan do bansa', om somporog-porog po iyolo'd mongindaraat dahai.
- ¹⁶Indaraaton nopo kasai' iyahai om ointingayam po tomod iyahai
- ¹⁷do kopingrongou di ponguntotogod om pongindaraat di pisangod dahai om i tulun dit araatan dahai.
- ¹⁸Nosiliu ngai' nopori dot id dahai, dot a' piya daa iyahai nokolihi diya', om a' tuminolibamban di tumpongo nu dot id dahai.
- ¹⁹A' i' iyahai insan dot a' tuminorodok dot id diya', om a' nogi' iyahai suminaap dit isuhu' nu.

²⁰Nga' niduan nu i' iyahai dot id pogialatan di nintorusan dot orongit, om aiso' no o pokukurayan dahai, om tinongkiadan nu iyahai do hiri'd odondom o kotuongo'.

²¹Ondung nokotingkod daa iyahai do sumambayang dot id diya', oi Kinorohingan dahai, om tuminuku' nogiddi dot id tingolig do tulun do suwai,

²²om atantu' no do noilaan nu i' daa, tu' koilo ko i' do pomusarahan do tulun.

²³Nga' iya' i' o kinaangayan diyolo' kapamatayai dahai, om iyoon po iyahai diyolo' di dumba' di potisumbolion no.

²⁴Posik no, oi Tuhan! Nokuro tu' koodop ko? Ingkakat no! Kada' nogi' kopio iyahai iyadaai do gisom dot alaid.

²⁵Nokuro tu' lumisok ko do mantad id dahai? Kada' kolihuwai iti koinggoritan om kosusaan dahai!

²⁶Omumuk nopo iyahai dot aratu' do hilo'd tana', songingiliu po tomod iyahai do hilo'd pupuk do naala'.

²⁷Rikot no do mongoi ponulung dahai, posio' no iyahai tu' mompus-ompus i' o kosianan nu.

Sinding 45

Sinding dot id Pikowinan do Raja'

¹Sinding di pinuruan do sompiiyon di Kora. Sinding dot osianan. Maan do boyoon do modsisinding. Tumanud do lagu' do: bunga bakung.

²Noponu' po di boros dot olumis o pomusarahan ku do maso ku do monulis diti sinding do maan di raja'. Dila' ku nopo om miagal po do pinsil di gomponulis tu' posodia' no do popolombus do sinding.

³Iya' no it oligkang kopio dot id pogialatan do tulun, oilo kopio ko do moro-boros, om pibarakatan kasai' ko do Kinorohingan.

⁴Obilo' no ino gayang nu, oi raja' dit osiou, iya' no i kikagayaan om it abantug!

⁵Pamanau no do mikuwo'd kagayaan do kumaa dot id kamanangan, do popogirod dit otopot om it otulid. Iri indo kinoris nu o manahak diya' do kamanangan dit agayo!

⁶Alahis i' o pana' nu do ponobok do tundu-undu' di pisangod nu, om ahaba' ngai' nopondo o tulun dot id toning do gakod nu.

⁷Iri nopondo i pomorintaan di pinopuhawang do Kinorohingan diya', om ogirod kasai' i' do gisom do poingompus. Otulid i' o pomorinta' nu di tulun nu.

⁸Orohian ko i' dit otopot om otukanaan ko dit angaraat. Iri noddi o kinopomilian do Kinorohingan diya', iyau i Kinorohingan nu, om minonuntug diya' do kosimbayanan dit agayo po ko' i kosimbayanan di raja'd suwai.

⁹Osingud pod tumau do mur, gaharu om cendana o pakayan nu, om ramayon ko di pouuni do tuunion do hilo'd walai'd raja' di linumis do lamai dit agayo o gatang.

¹⁰Id pogialatan nopo di tongoond'u do hilo'd walai'd raja' om i tangaanak do tondu' do piro-piro o raja', om hiri'd ponong id wanan di tirikohonon nu do poingkakat i raja'd tondu', do kipinakai do tamas dit osompipi'.

¹¹Oi sawo do raja', pokinongou no diti poborosan ku, lihuwai no i tulun nu om i kowori-worisan nu.

¹²Ino no kolumiso' nu o porohian di raja' diya', iyau no o boyoon nu, om a' ko noddi milo dot a' mumboyo' dau.

¹³Paatadan ko nondo di tulun do Tirus dot ipuhawang, om tumotos ngai' do momolumbok do ginawo nu i tulun do kaya'.

¹⁴Iri nopo tanak di raja' do tondu' om hilo'd walai di raja', om olumis no kopio iyau. Gaun nopo dau om banang do tamas do winonsoi.

¹⁵Minanangrasuk iyau do gaun di mogisuayan o wotik di nongoi iyau posolowoto' di raja', do tinanud di susuhuon dau'd tongoond'u, om iyolo' nogi' nga' suminolowot i' di raja'.

¹⁶Otood tomod om aramai iyolo' do suminuang di walai di raja'.

¹⁷Ogumu' nondo o tangaanak nu'd kusai, oi Raja' ku, do sumowoli di taki-aki nu do momorinta', om silihon nu nondo iyolo' do pomorinta' do pointongkop diti pomogunan.

¹⁸Iti no sinding ku o monusui do kobontugo' nu do gisom dot alaid, om oinsanan nopondo o tulun do mamarayou diya' do tikoompus do maso.

Sinding 46

Woyoon om Tulungon Toko' do Kinorohingan

¹Sinding di pinuruan do sompiiyan di Kora. Maan di boyoon do modsisinding. Tumanud di lagu' dot Alamat.

²Kinorohingan no o kointirungon om kokorisan toko', i posodia' kasai' do monulung do tontok do haro o kosusaan.

³Om a' toko' noddid minog do moddosi do guyuon piya daa iti tana' om lumiid o nuluhon do hilo'd rahat dot aralom,

⁴om ngumorod piya om gumuyu' ilo tumbak do rahat, om ongoguyu' ngai' ilo nulu-nulu do lumapos i tumbak dot agayo.

⁵Haro i' o bawang di mongoit do kataadan dot id bandar do Kinorohingan, om hilo'd walai di tiyonon do Kinorohingan dit Asawat Kopio.

⁶Poundorong i' o Kinorohingan dot id bandar diri, om a' i' araag i bandar diri, osuab po om rumikot no iyou do mongoi ponulung.

⁷Ongooris ngai' o bansa', om pomorinta' nga' angaala' ngai' nopo, kongorod nopo o Kinorohingan nga' otonu' no iti tana'.

⁸Moyo-woyo' i' dati' o Tuhan, it Osundu Kopio, iri no i Kinorohingan di Yakub o mongintirung dati'.

⁹Kainou pogi' mintong di nongowonsoi'd Tuhan; intong pogi' di nongowonsoi dau di kongopusahan kopio do hiti'd pomogunan.

¹⁰Tiningkod dau o pisangadan do pointongkop diti pomogunan, rinaag ngai' dau i rapo-rapo do sumangod om sinorob ngai' dau iri.

¹¹Boros ka dau, “Tingkod kou no do mogisasangod om ilai no dot iyoho' no o Kinorohingan, it Agayo Kopio dot id pogialatan do bansa' om abantug do pointongkop diti pomogunan,” ka.

¹²Moyo-woyo' i' dati' o Tuhan, it Osundu Kopio, iri no i Kinorohingan di Yakub o mongintirung dati'.

Sinding 47

Kinorohingan o Pomorinta' dit id Sawat Kopio

¹Sinding di pinuruan do sompiiyan di Kora. Maan di boyoon do modsinding.

²Pitapapo' no dokoyu o palad dot atataadan, koinsanai do bansa'! Puhadan no dokoyu do modsinding do pamarayou'd Kinorohingan!

³Koronok nod Tuhan tu' iyau no it Asawat Kopio, iyau no o raja' dot agayo, i momorinta' do pointongkop diti pomogunan.

⁴Nonuan toko' dau do kamanangan do suminangod di bansa'd suwai, siniliu toko' dau do pomorinta' do pointongkop diti pomogunan.

⁵Pinomilian toko' dau do pomogunan dot iyonon toko', i kaandasan kopio di tulun di kosianan dau.

⁶Mongoi nopo o Kinorohingan dot id tirikohonon dau do don raja'! Om tontok noddi dot orongou o gara' om tuni do torumpit dot opuhod kopio!

⁷Podsinding no do pamarayou'd Kinorohingan, podsinding no do pamarayou'd raja' toko'.

⁸Kinorohingan no o raja' do pointongkop diti pomogunan, royoho' no iyau do sinding o pamarayou.

⁹Poirikau o Kinorohingan do hiri'd tirikohonon dau di don raja', iyau no o momorinta' do koinsanai'd bansa'.

¹⁰Rumikot ngai' nopo o pomorinta' do bansa' do mongoi sugku' do Kinorohingan di Abraham. Okoris po iyau ko' mantad do koinsanai'd soudor, iyau no i pomorinta' dot id sawat kopio.

Sinding 48

Sion i Bandar do Kinorohingan

- ¹Sinding do pinuruan do sompiyon di Kora.
- ²Tuhan no it Agayo Kopio, om apatut no do royohon kopio iyau, do hilo'd suang do bandar do Kinorohingan toko', dot id sakai do nulu-nulu dau dit olidang.
- ³Sion nopo, i Nuluhon do Kinorohingan, om akawas i' om olumis, iri no bandar di raja' dit agayo kopio o popotood do pointongkop diti pomogunan.
- ⁴Nokointalang nod Kinorohingan dot id sugku' no dau ot aiso' o koligagaan, dot id suang di kuta' do pogintirungan di hiri'd bandar dau.
- ⁵Minogititimum ngai' i raja', om ruminikot do minongoi panangod di Nuluhon do Sion.
- ⁶Nga' tontok di nokito diyolo' iri, om kangapagag nopo iyolo'; om poddosi ngai' no iyolo' om poggidu' ngai' noddi.
- ⁷Hilo' no iyolo'd nongooris om nongorualan, do miagal poddi tondu' dot orualan do mogkosusu;
- ⁸om miagal do kapal do rahat dit opintangayan do tongus dit opuhod.
- ⁹Nokorongou toko' no di nongowonsoi do Kinorohingan, om baino' nopoddi om nokokito toko' noddi do hilo'd bandar do Kinorohingan toko', i Tuhan dit Osundu Kopio, om gompion indo dau i bandar diri do gisom do poingompus.
- ¹⁰Oi Kinorohingan, hilo' nod suang do Walai'd Sasambayanan dot Agayo dot ahandaman kasai' dahai i kosianan nu dit aiso' o kopupuson.
- ¹¹Royohon ko i' do koinsanai'd tulun do hinonggo nopo, om nokotongkop do pomogunan o kobontugo' do ngaran nu. Otulid i' o pomomorinta' nu;
- ¹²pologoso' no dot otoo' i tulun do hilo'd Sion! Pologoso' no dot ongotood i tulun do hilo'd kabandaran do Yohuda! Tu' hinukuman nu i' i pisangod diyolo'!

¹³Oi tulun di songonuon do Kinorohingan, pamanau no do tumutuk do Sion om intobon no i walai'd akawas;

¹⁴antangan no i tolig om sorisidon nod mogontong i kuta' do pogintirungan, om milo ko i' do momisunud di sinakagon do sumusuhut.

¹⁵Dot iyau no o Kinorohingan toko', do gisom do poingompus; iyau kasai' no o momoyo' dati' do gisom dot alaid.

Sinding 49

Aiso' o Kootuk-Otukon do Mogondos do Kakayaan

¹Sinding di pinuruan do sompiiyan di Kora. Maan di boyoon do modsisinding.

²Pokinongou kou nodti, koinsanai'd bansa', pokinongou kou no, koinsanai'd tulun do hinonggo nopo do pointongkop diti pomogunan,

³koinsanai dit angagayo om ongokoro', om oinsanan i kaya' om i mosikin.

⁴Atarom nondo o pomusorou ku, om mimboros oku do boros dit aralom o komoyon.

⁵Minsingilo oku nondo do boros dit aralom o komoyon, om posondoton ku o komoyon diri do tontok do mongombit oku do kecapi.

⁶A' oku i' moddosi do tontok do haro o koligagaan, om tontok do tutukan oku do pisangod,

⁷om tutukan di tulun dit araat di mogondos do kahara-haraan diyolo', om it ongoondos do kakayaan diyolo' dot ogumu'.

⁸Songulun po nga' aiso' i' o milo do momoli do ginawo dau, a' i' iyau milo do mambayar do gatang do koposion dau dot id Kinorohingan.

⁹Tu' adalaan no kagayo o pambayar do koposion do tulun, aayi-ayi' piya o nunu nopo do maan dau'd pambayar nga' a' i' kabagal,

¹⁰do popoilag dau do kapatayon om pamasi dau do gisom do poingompus.

¹¹Isai nopo nga' kokito i' do tulun piya dit oilo nga' matai i', om iyo nogiddi i tulun do basug om it aiso' o toila-ilaan, otongkiadan ngai' i' diyolo' i kakayaan diyolo' do potungkusan di sinakagon diyolo'.

¹²Lobong no o koiyonon diyolo' do gisom do poingompus, hilo' no iyolo'd poundorong do gisom dot alaid, mulong piya do haro daa o tana' diyolo' di gulu po.

¹³Kobontugo' nopod tulun om a' i' milo do momusus do tumur dau, apatai i' iyau do miagal di nintorusan.

¹⁴Antangai pogi' o nongosiliu dot id tulun di mogondos do tinan dau, i kootuson do tulun di sumondu do kakayaan dau.

¹⁵Miagal po iyolo' di dumba' tu' a' no milo dot a' apatai, om kapatayon no o gumompi' diyolo'. Aala' nondo iyolo' di tulun dot ongotopot, om i tinan diyolo' nga' mipuwoyo' nopo dot apasa' do hilo'd pomogunan di tulun do napatai, it id sodu' no do mantad di walai diyolo'.

¹⁶Nga' posion oku indo do Kinorohingan, om poiduwon oku i' dau do mantad id kuasa' do kapatayon.

¹⁷Kada' karaatai do kumaya' piya o tulun, om sumurut piya o kakayao' dau.

¹⁸A' i' dau milo do tanggayan iri do matai iyau, a' i' milo do tumanud dau i dapu' dau do hiri'd lobong.

¹⁹Mulong piya do naanu ngai' do tulun i korohian dau dot id suang do koposiposion dau'd dinondo, om pingroyohon iyau tu' koundar kasai' iyau,

²⁰nga' kokoyoon nopondo dau om hilo' id kinokoyoon di taki-aki dau, i hilo'd kinoiyonon dit otuong kasai' do gisom dot alaid.

²¹Kobontugo' nopod tulun om a' i' milo do momusus do tumur dau, apatai i' iyau do miagal di nintorusan.

Sinding 50

Sambayang dit Otopot

- ¹Sinding di Asap Moro-boros o Tuhan, i Kinorohingan dit Osundu Kopio, momolohou iyau dot id pointongkop diti pomogunan do mantad id koulayon om gisom id kotonobon.
- ²Mulinau o Kinorohingan do mantad id Sion, i bandar dit olumis kopio.
- ³Rumikot no o Kinorohingan toko', om a' no iyau milo do mundorong, molobngolob no o tapui dot id gulu-gulu dau, om tongus dot opuhod o pointutuk dau.
- ⁴Lohowon dau o tawan om pomogunan do sumiliu'd sasi', do miontong dau do momutus do tulun dau.
- ⁵Boros ka dau, “Timungo' no dot id toguang ku i tulun dit ongotorodok, iyolo' i minomonsoi'd tumpongo dot id doho', om papatahak do porsombahan di sorobon,” ka.
- ⁶Popimboros ilo tawan dot otulid o Kinorohingan, om iyau no o gompomutus dit otulid.
- ⁷“Pokinongou kou no, koinsanai dokoyu i tulun ku, om moro-boros oku i'. Pasalaon ku nondo iyokoyu, oi Israil, iyoho' no o Kinorohingan, i Kinorohingan dokoyu.
- ⁸Okon i' ko' i porsombahan dokoyu o kopomohukuman ku dokoyu, ko' iri po porsombahan di sorobon di patahakon kasai' dokoyu dot id doho'.
- ⁹A' oku i' manganu do sapi' do mantad hilo'd paun dokoyu, ko' iri po kambing di hilo'd kandang dokoyu,
- ¹⁰tu' doho' i' di nintorusan do hilo'd gouton, om i tayam-tayam do rinibuan do hilo'd konuluhanan.
- ¹¹Koinsanai'd tombolog di sontulud-tulud nga' iyoho' i' o sanganu, om koinsanai dit onkipinuhobo do hilo'd talun nga' doho' i'.
- ¹²Ondung louson oku daa om a' oku i' minog do momisunud dokoyu, tu' iti nopo pomogunan om koinsanai di hiti'd suang diti om doho' ngai' i'.



¹³Mangakan oku toi do tonsi'd sapi' do tontoluhan, om monginum oku toi do raha'd kambing?

¹⁴Pongunsikou no doho', i Kinorohingan dit Asawat Kopio, do maan do ponokoporsombahan dot id doho', om sulungo' ngai' no dokoyu o koinsanai di pinabatos dokoyu dot id doho'.

¹⁵Pomolohou no doho' do tontok dot orikatan kou do kosusaan om poiduwon ku i' iyokoyu, om mamarayou kou indo doho',” ka dau.

¹⁶Nga' boros kad Kinorohingan dot id tulun dit araat, “Nokuro tu' pinghulitan nu do mimboros i ponuhuan ku? Nokuro tu' mimboros ko do pasal di tumpungo ku?

¹⁷A' nu uhang do tudukan tiya' do tontok di kasala' ko, om mada' ko di boros ku.

¹⁸Soira' nopo do kosolowot ko di mananakau om mambalut ko no dau, om monokiwoyo-woyo' ko di tulun do gampahu'.

¹⁹Posodia' kasai' ko nopo do mimboros dit angaraat, a' no mikoduwo o ginawo nu do mongudut.

²⁰Posodia' ko no do papasala' do tobpinai nu, om mogihum do kasalaan diyolo'.

²¹Nongowonsoi ngai' nu noti, om a' oku i' minungkomi, om osorou nu nopo daa'ddi nga' iyoho' nga' iyo iddi. Nga' baino' nopo om togodon ku no iya' om pointalangan ku iti dot id toguang nu.

²²Pokinongou kou nodti, iyokoyu it a' momusou doho', tu' ondung amu' nga' raagon ku no moti' iyokoyu, om songulun po nga' aiso' no o milo do mamasi dokoyu.

²³Pongunsikou no o ponokoporsombahan do pomusou doho', om atantu' no do posion ngai' ku o tulun di mumboyo' doho',” ka dau.

Sinding 51

Sambayang do Mokiampun

- ¹Maan di boyoon do modsisinding. Sinding di Daud
- ²do tontok di nokoongoi i Natan i Nabi, kosolowot dau, di nodudun no di Daud i Batsiba.
- ³Oi Kinorohingan, kosianai no doho', tu' mompus-ompus i' o kosianan nu. Tonuso' ngai' no o dusa ku, tu' agayo i' kopio o kosianan nu.
- ⁴Lihungo' ngai' no i karaaton ku, om lidangai oku no do mantad id dusa ku.
- ⁵Otutunan ku no o kasalaan ku, om opurimanan kasai' ku i' o dusa ku.
- ⁶Nokowonsoi oku nod dusa dot id toguang nu, om id diya' noo. Om aiso' i' o kasalaan nu do momutus doho', om otulid ko do momohukum doho'.
- ⁷Mantad poddi pogkosusuo' oku nogi' om araat oku no, kasawa' oku nopo om kidusa oku no.
- ⁸Pokionuon nu nopo om katapatan om ginawo dit osombulu' kopio, ponuo' no o pomusarahan ku di toilaan nu.
- ⁹Poinsoduwo' no i dusa ku, om olidang oku i', lihungai oku no, om opurak oku indo ko' i gapas.
- ¹⁰Pologoso' oku no do korongou dit otoo om it osimbayan, om mulong piya do nomumuk oku no daa om nababak oku diya', nga' otoo oku indo kawagu.
- ¹¹Poungkodomomo' no o mato nu do mintong di dusa ku, om tonuso' ngai' no o karaaton ku.
- ¹²Oi Kinorohingan, onuwai oku nod ginawo dit olidang, om onuwai oku nod ginawo di wagu om ginawo dit alanut.
- ¹³Kada' oku poinsoduwo' do mantad id doros nu, om kada' ngoyo' i Rusod nu'd Olidang do mantad id doho'.
- ¹⁴Onuwai oku no kawagu do kataadan tu' napasi oku no diya', om porohiano' oku no do mumboyo' diya'.
- ¹⁵Om tudukan ngai' ku indo i tulun di kidusa do koinanai di ponuhuan nu, om gumuli' indo iyolo' dot id diya'.

¹⁶Poiduwo' oku no do mantad id kapatayon, oi Kinorohingan i gampamasi doho', om otood oku indo do popinsusui di katapatan nu.

¹⁷Oi Tuhan, uhupai oku no do mimboros, om royohon ku indo iya'.

¹⁸Mada' ko i' do porsombahan di sumbolion, tu' ondung manu ko daa, om patahak oku i'. A' ko i' orohian do porsombahan di sorobon.

¹⁹Porsombahan ku nopo oi Tuhan, om i ginawo ku dit oromumuk, tu' a' nu i' iyada' o ginawo di minsiriba' om i kumorologo kopio.

²⁰Oi Kinorohingan, pointalango' no o kosonongo' nu dot id Sion, om uhupai no iyau, wonsoyo' no kawagu i tolig do Yorusalim.

²¹Om orohian ko nogindo di porsombahan di natantu' mantad, om koinsanai di porsombahan dahai di sorobon, om sapi' di tontoluhan nga' patahakon indo do maan do porsombahan di sorobon do hiri'd sakai di pananaraban do porsombahan.

Sinding 52

Hukuman dot id Tulun dot Araat

¹Maan di boyoon do modsisinding. Sinding do ponudukan di Daud,

²do tontok di ruminikot i Doig, i tulun dot Idom, do minongoi pomisunud di Saul, do nokorikot i Daud do hilo'd walai di Abimilik.

³Oi tulun do gunsiou, nokuro tu' pokiraya-rayahan nu ino kararaat nu? Kosianan nopod Kinorohingan om mompus-ompus i'.

⁴Mongupakat ko do mamaraag do tulun do suwai, ino piya dila' nu nga' miagal pod pisau di pomumugar katarom. Momudali' ko nopod tudut.

⁵Agayo nogi' o korohiano' nu dit araat ko' it osonong, om orohian ko nogi' do tudut ko' mantad dit ongotopot.

⁶Orohian ko nopo do mimboros di pokoruol do ginawo'd tulun, om orohian ko nogid tudut ko' mantad dit ongotopot.

⁷Om gowoi pondo om raagon ko do Kinorohingan do gisom dot otilombus, om tangkapon ko nondo dau om posoliwanon ko do mantad id walai nu om pokoyoon ko do hilo'd pomogunan do tulun di nangapatai.

⁸Kokito ngai' nopondo'dti i tulun dit ongotopot, om mogiompoddosi nondo iyolo', om mongirak-irak nondo iyolo' diya', om mimboros dot,

⁹“Intong pogi', iti no tulun dit a' minogondos do Kinorohingan do mamasi dau, suwai ko' minogondos nogi' iyau di dapu' dau dot ogumu', om minintirung iyau di karaato' dau,” ka.

¹⁰Nga' iyoho' nopo om miagal i' di guas do saitun di pounsuni do hiri'd suang do walai'd Kinorohingan, om mogondos oku di kosianan dau dit aiso' o kopupuson do gisom dot alaid.

¹¹Oi Kinorohingan, mongunsikou oku indo kasai' diya', dot i nongowonsoi nu o kopongunsikahan ku, om hilo' nondod toguang di tulun nu do popimboroson ku o kosonongo' nu.

Sinding 53

Karaaton do Tulun

(Sin. 14)

¹Maan di boyoon do modsisinding. Tumanud di lagu' do Mahalat. Sinding do ponudukan di Daud.

²Boros ka dot id ginawo di tulun dot araat, “Aiso' i' o Kinorohingan,” ka. Nangapalid ngai' no iyolo', adalaan no kopio karaat i winonsoi diyolo', aiso' no tongosongulun piya do momonsoi dot otopot.

³Hilo'd surga o Kinorohingan do miontong do tulun, mogontong iyau ondung haro po o tulun dit oilo do sumambayang dot id dau.

⁴Nga' napalid ngai' no iyolo', oiyo nopo o kararaat diyolo'. Iso' po nga' aiso' no o momonsoi dot osonong, aiso' no o tongosongulun piya.

⁵“A' toi iyolo' koilo?” kad Kinorohingan do monguhot, “Aiso' toi kopio o toila-ilaan diti tulun dot angaraat? Tu' kaakan-akanan nopo diyolo' om

mimpanakau po di don tulun ku, om a' no kopio iyolo' sumambayang dot id doho'," ka.

⁶Nga' id tohuri nopondo om moddosi i' iyolo', do miagal dit a' po diyolo' insan koumbalai, tu' potiason nondod Kinorohingan i tulang di pisangod di tulun dau. Tu' nadaan no diyolo' o Kinorohingan, om aala' nondo kopio iyolo' do tulun dot Israil.

⁷Oi Tuhan, pokionuon ku no daa kopio do kaanu do kamanangan ot Israil do mantad hilo'd Sion. Om soira' nopondo do posimbayanon kawagu'd Kinorohingan o tulun dau om ongooropod nondo, om ongosimbayan i tulun dot Israil.

Sinding 54

Sambayang do Mokiintirung

¹Maan di boyoon do modsisinding. Ompoton do kecapi. Sinding do ponudukan di Daud

²do tontok do minongoi poboros i tulun do Sipi dot id di Saul do poingkaa, "Poillisok i Daud do hilo'd watas dahai," ka.

³Oi Kinorohingan, posio' oku no di sinundu nu, poiduwo' oku no dot i kinoris nu o popoidu'.

⁴Oi Kinorohingan, pokinongoho' no o sambayang ku, pokinongoho' no iti poboroson ku.

⁵Rumikot no i tulun dot ongoondos do mongoi saap doho', mumbal daa do mamatai doho' i tulun dot ongorongit, i tulun dot a' mamadul do Kinorohingan.

⁶Nga' Kinorohingan no o gomponguhup doho', Tuhan no o mongintirung doho'.

⁷Hukuman po daa do Kinorohingan i pisangod ku dot i karaaton diyolo' o kopomohukuman.

⁸Patahak oku nondo do porsombahan di sorobon dot id diya' oi Tuhan, do mikuwo'd mongunsikou oku diya', tu' osonong ko i' kopio.

⁹Pinoidu' oku diya' do mantad id koinsanai di kosusaan ku, om nokito ku no do naala' i pisangod ku.

Sinding 55

Sambayang do Mokiintirung do Mantad id Pisangod

¹Maan di boyoon do modsisinding. Ompton do kecap. Sinding do ponudukan di Daud.

²Oi Kinorohingan, pokinongoho' no iti sambayang ku, kada' tolikudai iti pokionuon ku.

³Pokinongoho' oku no om simbaro' oku no, oluhoi oku no dot ouru diti katangkabaan ku.

⁴Ooris oku no kopio di ponompurolosi do pisangod ku, om oonsitan oku di ponginggorit doho' di tulun dot araat, Poporikot no iyolo'd kosusaan dot id doho', ongotogod iyolo' doho' om angaraatan iyolo'.

⁵Ooris tomod o ginawo ku, do kosorou di kapatayon do kotompurolosi kopio.

⁶Ooris tomod oku om gagaran oku po, noponu' oku no kopio do kopoddosian.

⁷Poingkaa ot osorou ku, "Ondung kitalad oku daa do miagal di punai, om tumulud oku nopo do mongoi pogihum do tiyonon dit osimbayan.

⁸Tumulud oku daa'ndo do kumaa do hilo'd sodu' om momonsoi oku nogindo do walai do hilo'd tana' do kowotuan.

⁹Oruuhai oku daa'ndo do koihum dot intirungon ku do mantad id tongus om ribut dit opuhod," ka.

¹⁰Oi Tuhan, raago' no iyolo', pogisuwai-suwayo' no o boros diyolo', tu' okito ku no o kororongit om pogisosongkiwalan do hilo'd bandar.

¹¹Tadau pod totuong nga' mimpanau i' iyolo' do mintutuk di bandar do poingompus di tolig, aiso' no o kinoiyonon dot aiso' o kararaat om kosusaan.

- ¹²Pointongkop nopo o kinaraagan, noompus pod pongingingorit om poninipu' ilo karalanan.
- ¹³Ondung pisangod daa i mongumang-umang doho', om ooyit-oyit ku i' daa, ondung i daa ponokisaap ku i minggayo-gayo dot id toguang ku, om milo oku i' daa do lumisok do mantad id dau.
- ¹⁴Nga' iya' i', i kombiso' ku, i sugku-sugku' ku om i tambalut kopio ku, o mongindaraat doho'.
- ¹⁵Nokoumbal kito i' dot osonong tomod do miongkorumo, om nokopiwoyo' to do sumambayang do hiri'd Walai'd Sasambayanan dot Agayo.
- ¹⁶Okuro ma do monigowo piya'd matai i pisangod ku, okuro i' do miyau po om mongoi no iyau do hilo'd pomogunan do tulun di napatai. Kararaat po o hilo'd walai diyolo' om id suang do ginawo diyolo'.
- ¹⁷Nga' lumohou oku i' do Tuhan, i Kinorohingan, do mokiuhup dau, om posion oku i' dau.
- ¹⁸Korikot i' dot id dau o todoi om tihad ku do dongkosuabon, om dong pitangaadau, om dongotuong, om orongou i' dau i boros ku.
- ¹⁹Poulion oku indo dau do mikuwo'd aiso' o koligagaan do mantad id pinisangadan do suminangod do pisangod dot ogumu'.
- ²⁰Kinorohingan no, i minomorinta' do mantad di timpun po, o korongou doho' om iyau o mangala' diyolo', tu' mada' no iyolo' do sumimban, om a' iyolo' oronok do Kinorohingan.
- ²¹I nakaambalut doho' di gulu nga' monokisaap no do tambalut dau, a' dau sinulung i batos dau.
- ²²Koboro-boroso' nopo dau om oomis po ko' paha', nga' ginawo nopo dau om noponu' id karaaton, miagal po daa do tumau kosonong i koboro-boroso' dau, nga' kotogu' indo iri do miagal di gayang dot atarom.
- ²³Patahako' nod Tuhan ino katangkabaan nu, om pokorison ko indo dau, a' i' iyau insan popologos dot aala' i tulun dit osonong.

²⁴Nga' iya' indo, oi Kinorohingan o papataam do koinsanai di tulun do goudut dot id lobong do tontok dit a' po daa nokopintanga' o tumur diyolo'. Nga' iyoho' nopo om mogondos oku i' diya'.

Sinding 56

Sambayang do Mogondos do Kinorohingan do Tontok do Haro o Kosusaan

¹Maan di boyoon do modsisinding. Tumanud di lagu' do: Punai do hiri'd koguasan do tarbantin di hilo'd sodu'. Sinding di Daud do tontok di natangkap iyau do tulun do Pilistin do hilo'd Gat.

²Oi Kinorohingan, insianai oku no diya', tu' saapon oku do pisangod, om aiso' nopo o kotingkadan di pisangod do monginggorit doho'.

³Monongodou-ngodou nopo i pisangod ku do mumang doho', ogumu' tomod o tulun dit angasawat o ginawo do sumaap doho'.

⁴Tontok nopo do moddosi oku, om iya' po o pagandangan ku, oi Tuhan it Osundu Kopio.

⁵Mogondos oku id Kinorohingan om a' oku no moddosi, royohon ku no o Tuhan, do koinsanai di nakabatos dau o kapamarayahan ku. Nunu po daa o milo'd wonsoyon do tulun toomod dot id doho'?

⁶Monongodou-ngodou nopo i pisangod ku do mamagangau doho', aiso' nopo o kotingkadan diyolo' do mogihum do ralan do pokoruol doho'!

⁷Tumimung nopo iyolo' do mongoi lisok do monoinu' do koinsanai di wonsoyon ku, om mogihum do ralan do mongoi pamatai doho'.

⁸Oi Kinorohingan, suliai no i kararaat diyolo', patayo' no o tulun diri do mikuwo'd otogod.

⁹Oilaan nu i' dot oinggorit kopio oku, om nantangan nu i romou ku. A' nu toi nokotulis ngai' iri do hiri'd suang do buuk nu?

¹⁰Tontok di mininglohou oku diya', om diri no do suminunsuri ngai' i pisangod ku, tu' oilaan ku no kopio dot uhupan oku diya'.

¹¹Royohon ku no kopio iya', oi Kinorohingan do koinsanai di pinabatos nu o kapamarayahan ku.

¹²Iya' no o pagandasan ku, om a' oku no moddosi. Nunu po daa o milo'd tulun toomod do wonsoyon dot id doho'?

¹³Oi Kinorohingan, sulungon ku nondo i nakabatos ku dot id diya', om patahakon ku nondo diya' i kounsikahan ku do maan ku do ponokoporsombahan ku.

¹⁴Tu' pinasi oku i' diya' do mantad id kapatayon, om a' oku diya' pinologos do naala'. Om milo oku indo do poimpasi do pointirung do Kinorohingan, dot id suang do tanawau di monitiu do koinsanai di tulun di songimpasi.

Sinding 57

Sambayang do Mokitulung

¹Maan di boyoon do modsisinding. Tumanud di lagu' do: Kada' pamaraag. Sinding di Daud do tontok di minogidu' iyou do mantad id di Saul om minongoi iyou do hiri'd luang do nuluhon.

²Kosianai no doho', oi Kinorohingan, kosianai no doho', tu' rumikot oku dot id diya' do mokiintirung. Mokiintirung oku dot id sahau do talad nu, do gisom do katalib ngai' i tongus dot opuhod.

³Lumohou oku do Kinorohingan, it Asawat Kopio, id Kinorohingan di manahak do koinsanai dit apatut dot aanu ku.

⁴Hilo' iyou'd surga do sumimbar doho' om mamasi doho', om aala' ngai' nondo dau i tulun di monginggorit doho'. Om pointalangan nogindo do Kinorohingan dot id doho' o kosianan dau dit aiso' o kopupuson, om kotorodoko' dau dot id doho'.

⁵Notutukan oku pod pisangod, miagal po iyolo'd singa do mangakan do tulun. Nipon nopo diyolo' om miagal pod tandus om pana', dila' no diyolo' om miagal pod gayang katarom.

⁶Oi Kinorohingan, pointalango' no o kogoyoo' nu do hilo'd tawan, om kagayaan nu do pointongkop diti pomogunan.

⁷Nakataan nod pisangod ku o lawa' do pamalawa' doho', om poimponu' oku pod kopoddosian. Minongukad iyolo'd luang do hiri'd ralan di wayaan ku, nga' iyolo' iddi o naratu' do hiri.

⁸Otumbayaan oku no kopio diya', om modsinding oku nondo do mamarayou diya'.

⁹Posik no, oi rusod ku! Posik no, oi kecapu om gambus! Om posikan ku i' ilo tatau.

¹⁰Mongunsikou oku dot id diya', oi Tuhan, dot id pogialatan do bansa'. Mamarayou oku diya' dot id toguang do tulun dot ogumu'.

¹¹Kosianan nu nopo dit aiso' o kopupuson om nokosunggu no do hilo'd tawan, om kotorodoko' nu nga' nokorikot no do hilo'd haun.

¹²Oi Kinorohingan, pointalango' no o kogoyoo' nu do hilo'd tawan, om kagayaan nu do pointongkop diti pomogunan.

Sinding 58

Sambayang do Mokihukum di Tulun dot Araat

¹Maan di boyoon do modsisinding. Tumanud di lagu' do: Kada' pamaraag. Sinding di Daud.

²Otopot no nangku kopio dot otulid o pomisara' dokoyu, iyokoyu i gompomutus? Otopot no nangku kopio dot aiso' o gibang-gibangon dokoyu do tontok do momutus do tulun?

³Amu', araat noo o sorohon dokoyu, om mingwonsoi do kasalaan dit agayo kopio dot id pomogunan diti.

⁴Pogkosusuo' nopo i tulun dot araat om poimpalid no mantad, mongudut mantad no iyolo' di pogkosusuo' i' iyolo'.

⁵Poimponu' po iyolo'd rasun do miagal do tulanut, om bosukon do miagal di tulanut do modsoding,

⁶gisom dot a' no korongou do boros di momolimu' do tulanut, om i rinait di bobolian dit oilo.

⁷Oi Kinorohingan, tipuo' no o nipon di singa dot orongit, om uudo' no i lasit do singa, oi Tuhan.

⁸Atagak po daa iyolo' do miagal di waig di rumasak, om okoring do miagal di sakot di hiri'd ralan di piulak-ulakan.

⁹Iyo po daa iyolo' di tuntul do notohok, om iyo po daa di tanak di nolombus do napatai tu' a' no nokokito do tanawau.

¹⁰A' i' diyolo' piiman-imaan dot atantab do miagal di sakot, nokotogod no kopio o Kinorohingan gisom do tinanus dau iyolo'.

¹¹Ongotood nondo i tulun dot ongotopot do tontok do kokito iyolo' do tulun di kidusa do hukuman, oyopos nondo di raha' di tulun dot araat o gakod diyolo'.

¹²Boros ka nondod tulun, “Otopot no pama kopio do haro o somuli' di tulun dot otopot. Om haro kopio o Kinorohingan do momutus diti pomogunan,” ka.

Sinding 59

Sambayang do Mokiintirung

¹Maan di boyoon do modsisinding. Tumanud di lagu' do: Kada' pamaraag. Sinding di Daud do tontok di minonuhu' i Saul do tulun do madtamong di walai di Daud do mongoi daa pamatai di Daud.

²Oi Kinorohingan ku, posio' oku no do mantad id pisangod ku, om intirungai oku no do mantad id tulun do sumaap doho'.

³Poiduwo' oku no do mantad id tulun dot araat, intirungai oku no do mantad id tulun di gampamatai.

⁴Intong pogi', nga' mandad-andad no moti' iyolo' do mamatai doho', nokotimung ngai' no o tulun dot araat do sumaap doho'. Om a' oku i' daa nokowonsoi'd dusa, ko' nokotolibamban po dit oturan nu, oi Tuhan.

⁵Om aiso' piya o sala' ku, nga' sangarau-arau i' iyolo' do mongoi do hiri'd kinoiyonon diyolo'.

- ⁶Tungag no, oi Tuhan, i Kinorohingan dit Asawat Kopio, om uhupai oku no. Oi Kinorohingan dot Israil, ontong no. Intong no om hukumai ngai' no ilo bansa'd suwai, kada' kosianai dilo tulun dot angaraat di popohudsu.
- ⁷Gumuli' nondo iyolo' di dongsosodopon, om mingusig poo iyolo' do miagal do tasu do mintutuk do bandar.
- ⁸Pokinongou pogi' do boros diyolo'd monompurolosi, om mongindaraat. Boros nopo diyolo' om miagal pod gayang katarom. Ondos daa diyolo' om aiso' o korongou diyolo'.
- ⁹Nga' irak-irakan nu iyolo', oi Tuhan, om hingi-hingion nu o koinsanai di bansa'.
- ¹⁰Iya' no o kokorisan ku, om iya' o podsindingan ku, tu' iya' no, oi Kinorohingan ot intirungon ku.
- ¹¹Osianan i' doho' o Kinorohingan ku, om rumikot indo iyau dot id doho', om popoontong iyau doho' di pisangod ku dot angaala'.
- ¹²Kada' iyolo' patayo', oi Kinorohingan, om a' i' di bansa' ku olihuan iyolo'. Potompiaso' no iyolo' dot i sinundu nu o popotompias, om alao' no iyolo', oi Tuhan it intirungon dahai.
- ¹³Tu' kowonsoi'd dusa o kabang diyolo', om dusa nopo o popimboroson diyolo'. Pologoso' no iyolo' dot alawaan di kasasawat do ginawo diyolo', tu' orohian iyolo' do momopol om mingudut.
- ¹⁴Patayo' no iyolo' do mikuwo'd otogod, oi Kinorohingan, patayo' no iyolo' do gisom dot opunso. Om koilo ngai' indo o tulun do Kinorohingan o momorinta' dot Israil, om pointongkop diti pomogunan o porintaon dau.
- ¹⁵Gumuli' nondo i pisangod ku di dongsosodopon, do mingusig poo do miagal do tasu do mintutuk di bandar do mogihum di milo diyolo'd patayon.
- ¹⁶Iyo po iyolo' di tasu do minsukai do rinomos, om millangak pondo dot a' ayahan.

¹⁷Nga' iyoho' nopo om modsinding i' do rumayou do kokorison nu, monikid kosuabon nopo do sindingon ku i kosianan nu dit aiso' o kopupuson. Tu' iya' no o kointirungon ku, om i mongintirung doho' do tontok do haro o kosusaan.

¹⁸Iya' no i kokorisan ku, om iya' no o podsindingan ku, tu' iya' no, oi Kinorohingan o kointirungan ku, om osianan kasai' ko i' doho'.

Sinding 60

Sambayang do Mokitulung

¹Maan di boyoon do modsisinding. Tumanud di lagu' do: Bunga bakung, kososian. Sinding do ponudukan di Daud,

²do tontok di suminangod iya' di tulun dot Aram-Misopotomia om tulun dot Aram-Soba, om tontok di naala' di Yoab o hopod om duwo noribu o tulun dot Idom do hilo'd Rantai do Silaon, di minuli' i Yoab.

³Niadaan nu daa iyahai om nala' nu iyahai, om a' ko tuminanud dahai, oi Kinorohingan. Nga' guli' no dot id dahai do dinondo.

⁴Ginuyu' nu iti tana' gisom do nopitas, sonongo' no i nangababak, tu' oguyu' no iti tana'.

⁵Pinadalaan nu iyahai do monginggorit, iyahai i tulun nu, om mikorobibi' po iyahai do miagal di tulun di naawuk.

⁶Pinoinsan nu i' i tulun dit oronok diya', om koidu' i' iyolo' do mantad id hukuman.

⁷Posio' no iyahai di sinundu nu, om simbaro' no o sambayang dahai, om angapasi i' o tulun di kosianan nu.

⁸Hilo'd kinoiyonon dau dot olidang do minoro-boros o Kinorohingan do poingkaa, "Bohogion ku nondo o tana' do Sikim, om bohogion ku dot id tulun ku o Rantai do Sukot.

⁹Giliad nopo om doho' i', om Manasi nga' doho' nogi', Ipraim no om tupi' ku dit okodou, om Yohuda no om sukud ku di don raja'.

¹⁰Nga' Muab nopo om pongougan ku'd gakod ku, om Idom no om podumpahan ku'd kasut ku, do tanda' dot iyoho' o sanganu'ddi. Mimpangkis oku po tu' nakamanang oku no do suminangod di tulun do Pilistin," ka.

¹¹Oi Kinorohingan, isai no o paatod doho' do hilo'd bandar di kitolig? Isai no o tonudon ku do kumaa do hilo'd Idom?

¹²Otopot no nangku kopio do niada' nu iyahai? A' ko no kopio mamanau do moyo' di soudor dahai?

¹³Uhupai no iyahai do sumaap di pisangod, tu' tulun nopo o muhup om aiso' i' o guna'!

¹⁴Kamanang indo iyahai oi Kinorohingan, dot uhupan nu iyahai, iya' no o mangala' di pisangod dahai.

Sinding 61

Sambayang do Mokiintirung

¹Maan di boyoon do modsisinding. Ompoton do kecap. Sinding di Daud.

²Oi Kinorohingan, pokinongoho' no o tihad ku, om pokinongoho' no o sambayang ku.

³Aiso' no o pokukurayan ku, om nokoinsodu' oku do mantad id walai, om lumohou oku po diya'. Pokoyoo' oku no dot id kinoiyonon dit aiso' o koligagaanan,

⁴tu' iya' no o mongintirung doho', om i moningolig doho' do mantad id pisangod ku.

⁵Pologoso' oku no do poundorong do hiri'd kiim nu gisom do tikapatai ku, om aiso' i' o koligagaanan ku dot id sahau do talad nu.

⁶Oi Kinorohingan, norongou nu no i batos ku, om noonuan oku no diya' do miagal di naanu di tulun dit oronok diya'.

⁷Otogui po daa i raja', om pologoso' no iyau do poimpasi do gisom do kokito di manangaki dau.

⁸Maha' daa om momorinta' kasai' iyau, i raja' do pinili' nu do gisom dot alaid. Oi Kinorohingan, intirungai no iyau di kotorodoko' nu om kosianan nu dit aiso' o kopupuson.

⁹Om modsinding oku indo kasai' dot id diya', om sulungon ku i nakabatos ku dot id diya' do pointikid do tadau.

Sinding 62

Otumbayaan do Mongintirung o Kinorohingan

¹Maan di boyoon do modsinding. Tumanud do: Yodutun. Sinding di Daud.

²Mandad oku nopod Kinorohingan do mamasi doho'. Iyau noo o pagandakan ku.

³Iyau noo o mongintirung doho' om mamasi doho', iyau no o mogobi' doho', om a' oku no aala'.

⁴Songkuro po o koloido' dokoyu do sumaap do tulun di miagal pod pagar do noromuk tu' humaba' poo?

⁵Orohian kou nod paratu' dau do mantad id pangkat dau dit asawat, asanangan kou do mongudut; poborosan nopo dokoyu om mamarakat i', nga' id suang nopod ginawo dokoyu om momolupu' i' dau.

⁶Mandad oku nopod Kinorohingan, iyau poo o pagandakan ku.

⁷Iyau noo o mongintirung om mamasi doho', iyau no o mogobi', om a' oku no aala'.

⁸Kinorohingan no o mongintirung doho', om mogobi' doho' dit okoris.

⁹Oi bansa' ku, pogondos kasai' kou nod Kinorohingan, sunudan ngai' no iyau di kosusaan dokoyu, tu' iyau no o kointirungan toko'.

¹⁰Tulun nopo om miagal nod pinuhobo di pohoboon, it agayo om okoro' nga' oiyo nopo dot aiso' o gatang. Timbangon nopo om agaan i' kopio, agaan po ko' pinuhobo di pohoboon.

¹¹Kada' pogondos do kororongit, kada' soroho' do haro ot aanu-anu nu do mantad id pinanakau, muhang-ruhang piya o kakayaan nu nga' kada' pogondos diri.

¹²Asaru' oku i' do korongou do Kinorohingan do momoros dot iyau o tadon do kuasa',

¹³om mompus-ompus kasai' o kosianan dau. Iya' no oi Tuhan, o monomuli' do pointikid-tikid do tulun do tumanud di wonsoyon dau.

Sinding 63

Langadon do Kinorohingan

¹Sinding di Daud do tontok di hilo' iyau id tana' do kowotuan do Yohuda.

²Oi Kinorohingan, iya' no o Kinorohingan ku, langadon oku no diya' om ihumon ku iya'. Iyo poddi tana' dot otuu do tuuhan do waig, o ginawo ku do tuuhan diya'.

³Pologoso' oku no do kokito diya' do hilo'd kinoiyonon nu dit olidang, om kokito di kokorisan om kagayaan nu.

⁴Kosianan nu nopo dit aiso' o kopupuson om kigatang po ko' koposion, om iri no o kapamarayahan ku diya'.

⁵Mongunsikou oku indo kasai' diya' do gisom do tikapatai ku, poinsawaton ku indo o longon ku dot id diya' do maso ku'd sumambayang.

⁶Royohon ku nondo iya' do sinding dot atataadan, tu' osimbayan no o ginawo ku do miagal po di nakaakan do taakanon dot awasiu.

⁷Tontok di poillii oku do hiri'd toodopon ku, om ahandaman tiya' no, iya' kasai' i' o soro-sorohon ku do gisom dot osuaban,

⁸tu' iya' no i minonulung doho'. Id sahau nod linungung do talad nu do modsinding oku dot atataadan.

⁹Kumorom oku no kopio diya', om apasi oku i' tu' okoris i' o longon nu.

¹⁰Tulun nopo di mamatai daa doho' om kumaa no do hilo'd pomogunan do tulun di nangapatai.

¹¹Angapatai nondo iyolo' dot id pisangadan, om aakan iyolo' do nintorusan dit orongit.

¹²Otood nondo i raja' tu' onuan i' do Kinorohingan do kamanangan. Iri nopondo tulun di minamatos dot id suang do ngaran do Kinorohingan, om mamarayou i' dau, nga' kalantom ngai' i' o kabang di goudut.

Sinding 64

Sambayang do Mokiintirung

¹Maan di boyoon do modsisinding. Sinding di Daud.

²Oi Kinorohingan, pokinongoho' no o sambayang ku, do tontok do haro o kosusaan ku. Poiduwo' oku no do mantad id pisangod ku di korolosi doho'.

³Intirungai oku no do mantad id pogupakatan di tulun dot araat, om mantad id tulun dot angaraat di mogiuhup do mumang doho'.

⁴Asaon diyolo' o dila' diyolo', gisom do miagal pod gayang, om poborosan diyolo' o boros di pokoruol do miagal pod pana'.

⁵Lumisok-lisok i' iyolo' do mamaraag do ngaran do tulun dit osonong, om potigowoon nopo diyolo' om a' no ointingayam do mongindaraat dau do gisom dot apatai iyau.

⁶Mogiodsuur-suur nopo iyolo' do mogupakat dot araat, mogiilo-ilo i' iyolo' ondung hinonggo o pataanan diyolo' di lawa' diyolo'. Om momusorou iyolo' dot aiso' o kokito diyolo'.

⁷Minsorou iyolo' do momonsoi dot araat. om ondos daa diyolo' om aiso' noo o bohiton dit osorou diyolo'd wonsoyon. Apagon no kopio do mongilo o ginawo om pomusarahan do tulun.

⁸Nga' papanaon nondod Kinorohingan i pana' dau dot id diyolo', om sigog nopo om ongotogu' no iyolo'.

⁹Raagon nondo dau iyolo' dot i koboro-boroso' diyolo' o kapamaraagan, oinsanan nopondo o tulun do sombingog-bingog do tulu do kokito diyolo'.

¹⁰Mogiompoddosi ngai' nopondo iyolo', momusorou nondo iyolo' di winonsoi'd Kinorohingan, om poboroson diyolo' i nongowonsoi dau.

¹¹Om ongooropod ngai' nondo i tulun dit ongosonong, dot i winonsoi'd Tuhan o kaarapadan. Om mintirung pondo iyolo' dau. Om oinsanan nopondo i tulun dit ongotulid o ginawo do mamarayou dau.

Sinding 65

Pamarayou om Pongunsikou

¹Maan di boyoon do modsisinding. Sinding di Daud. Sinding.

²Oi Kinorohingan, apatut i' iyahai do mamarayou diya' do hino'd Sion. Om sumulung iyahai di batos dahai dot id diya',

³tu' iya' nopo om sumimbar i' do sambayang. Oinsanan nopondo o tulun do rumikot dot id diya',

⁴tu' nokowonsoi i' iyolo'd dusa. Awagat no daa kopio i dusa dahai, nga' noompunan ngai' nu i' iri.

⁵Olumaag no i tulun di nopili' nu, i tulun di lohowon nu do miyon do hiri'd tiyonon nu dit olidang. Oiyahan indo iyahai do toinsanan dit ongosonong do hiri'd walai nu, i barakat di Walai'd Sasambayanan dot Agayo, dit olidang.

⁶Ponimbar nu nopo dahai om kamanangan om minomonsoi ko di kongoimayaan kopio do pamasi dahai. Oinsanan nopo o tulun do pointongkop diti pomogunan, om i hilo'd soborong do rahat di hilo'd sodu dot otumbayaan diya'.

⁷Sinundu nu i' o pinopoingkakat dilo nuluhon, do popointalang dot agayo kopio o sinundu nu.

⁸Kotingkod ko i' do ngorod do rahat, om kotingkod ko di tumbak dot agayo, kotingkod ko do pogigugulatan do bansa'.

⁹Oinsanan nopo o tulun di poingiyon do pointongkop diti pomogunan dot ooris om opusou do kokito di nongowonsoi nu dit agayo kopio. Oinsanan

nopo o tulun do pointongkop diti pomogunan do pinotood nu do gisom do sampangkis-pangkis poo.

¹⁰Gompion nu i' i tana' tu' pirasaman nu i', om poluhubon nu gisom dot orombung o sunion di songinsuni. Ponuon nu'd waig i bawang gisom dot asapou o tua' di tanom-tanom. Pinosodiaan nu iyolo' do gandum, iyo ko noddi do pinoposodia'.

¹¹Porikatan nu'd rasam dot asapou o hiri'd tumo di naradu om potimparanan nu'd waig, lomokon nu'd tinuru' do rasam i tana' om posunion nu i tanom-tanom dit ongoro' po.

¹²Iri no i kosonongo' nu o kosonong-sonong do tomaton; honggo nopo o koongoyon nu, om haro ngai' no o nunu nopo do gisom dot a' aayi-ayi'.

¹³Notongkop pod dumba' o hilo'd pangakan-ngakanan do dumba', om ongotood ngai' nopo i hilo'd guas do nulu-nulu.

¹⁴Notongkop pod dumba' o hilo'd kobuturan, om noponu'd gandum o hilo'd rantai. Om oinsanan nopod sampangkis-pangkis om modsinding dot atataadan.

Sinding 66

Sinding do Mamarayou om Mongunsikou

¹Maan di boyoon do modsinding. Sinding. Royoho' no o Kinorohingan do mikuwo'd mamangkis dot aarapadan, oi koinsanai'd tulun.

²Podsinding no om poinggoyoo' no o ngaran dau, royoho' no iyau do mikuwo'd sinding do pamarayou.

³Pomoros no dot id Kinorohingan do poingkaa, “Koimayaan no kopio i nongowonsoi nu! Agayo no kopio o kuasa' nu gisom do tumuku' ngai' nopo o pisangod dot id toguang nu tu' oor is iyolo' diya'.

⁴Oinsanan nopo o tulun do hiti'd pomogunan do tumuku' dot id diya', modsinding iyolo' do pamarayou diya', om modsinding iyolo' do mamarayou do ngaran nu,” ka.

- ⁵Kainou mongoi intong di nongowonsoi'd Kinorohingan, i nongowonsoi dau do kongoimayaan kopio do hiti'd pogialatan do tulun.
- ⁶Sinimbanan dau o rahat gisom do nosiliu do tana' dot otuu, om pamanaho' nopo di taki-aki toko' do suminoborong di bawang, om iri ngai' no i nongowonsoi dau o kaarapadan toko'.
- ⁷Iyau no ot okoris do momorinta' do gisom dot alaid, om poingontong kasai' iyau di bansa'd suwai, om aiso' i' o tulun di sumasaap do kasaap dau.
- ⁸Oi koinsanai'd bansa', royoho' no o Kinorohingan dahai, pologoso' no dot orongou i pamarayou dokoyu.
- ⁹Ginompi' i' iyahai dau, om a' i' iyahai pinologos dot aratu'.
- ¹⁰Oi Kinorohingan, pinogumbalan nu iyahai, do miagal di pirok do sinompipi' do tapui.
- ¹¹Pinologos nu iyahai do nokosulung do lawa', om pinababaan nu po dahai o binabo dit awagat kopio.
- ¹²Pinologos nu i pisangod dahai do minongulok dahai, om nakawaya' iyahai do tapui om luyud. Nga' baino' noddi om nakaatod nu no iyahai dot id kinoiyonon dit aiso' o koligagaan.
- ¹³Mongigit oku nondod porsombahan di sorobon do hilo'd walai nu, om sulungon ku i nakabatos ku dot id diya', i batos di pinoboros ku.
- ¹⁴Patahakon ku indo diya' o nunu nopo i nakabatos ku, do tontok dit id suang oku'd kosusaan.
- ¹⁵Papatahak oku indo do dumba' do maan do porsombahan di sorobon do hiri'd pananaraban do porsombahan, om papatahak oku'd sapi' do tontoluhan om kambing do maan do porsombahan do sumbolion, om kohubayaan nu i' i lisun diri.
- ¹⁶Kainou mokinongou, koinsanai do tulun di momusou do Kinorohingan, om sunudan ku i' iyokoyu di winonsoi dau dot id doho'.

¹⁷Mininglohoku oku dau do mokitulung, om modsinding oku do mamarayou dau.

¹⁸Ondung dusa o pininsarahan ku, om atantu' no dot a' o Tuhan minokinongou doho'.

¹⁹Nga' otopot nopo kopio om pinokinongou oku i' do Kinorohingan, pinokinongou i' dau i sambayang ku.

²⁰Royohon ku no o Kinorohingan, tu' pinadul i' dau i sambayang ku om osianan kasai' i' iyau doho'.

Sinding 67

Sinding do Mongunsikou

¹Maan do boyoon do modsinding. Ompoton do kecapu. Sinding.

²Oi Kinorohingan, insianai no iyahai om barakatai no iyahai, antangai no iyahai do mikuwo'd olisiu ko dahai,

³om kongoilo i' do korohian nu o pointongkop diti pomogunan, om oinsanan i' o bansa' do kongoilo dot iya' no o gampamasi.

⁴Maha' daa om mamarayou diya' o koinsanai do bansa'd tulun, maha' daa om mongunsikou diya' o koinsanai'd tulun.

⁵Maha' daa om ongotood ngai' o bansa' om modsinding dot atataadan, tu' otulid i' o pomumutus nu do toinsanan do bansa', om ahakon nu o koinsanai'd bansa' do hiti'd pomogunan.

⁶Maha' daa om mamarayou ngai' diya' o bansa', oi Kinorohingan, maha' daa om mongunsikou ngai' o tulun diya'.

⁷Haro no o hasil do nokoimbulai diti tana', tu' nabarakatan toko' nod Kinorohingan toko'.

⁸Nabarakatan toko' nod Kinorohingan, maha' daa do momusou dau o koinsanai'd tulun do pointongkop diti pomogunan.

Sinding 68

Sinding do Kinamanangan

- ¹Maan di boyoon do modsisinding. Sinding di Daud.
- ²Mingkakat no o Kinorohingan do popogitongkiad-kiad di pisangod dau. Om mogidu' ngai' nopo i tulun dit araatan dau tu' naala' no iyolo'.
- ³Poingkuro nopo i lisun do tumagak om miagal noddi iyolo' dot uyungon do Kinorohingan, iyo poddi rilin dot alanak do tapui, o tulun dit araat dot atanus dot id toguang do Kinorohingan.
- ⁴Nga' tulun nopo dit ongotopot om ongosimbayan i' om ongooropod dot id toguang do Kinorohingan, ongooropod i' iyolo' om mimpangkis dot atataadan.
- ⁵Podsinding no dot id Kinorohingan, royoho' no o ngaran dau, posodiawo' no o ralan dau, i poinsakai'd haun; ngaran nopo dau om Tuhan. Kooropod no dot id toguang dau.
- ⁶Kinorohingan nopo, i poundorong dot id kinoiyonon dau dit olidang, om momogompi' di tangaanak dit aiso' o molohing om i tongoond'u di nopuadan.
- ⁷Onuan dau'd tiyonon i tulun dit aiso' o walai, om papalabus iyau di tulun di nongogiil om pokoyoon dau dot id kosimbayanan, nga' tulun nopo di sumaap do Tuhan om poundorongon no dot id tana' dit oingou.
- ⁸Oi Kinorohingan, tontok di tinanud nu i tulun nu, do duminarapas di tana' do kowotuan,
- ⁹om gogor nopo iti tana', om ilo tawan nga' pinoposondot do rasam; om guyu' nopo o tana', tu' nokorikot i Kinorohingan do Sinai, i Kinorohingan dot Israil.
- ¹⁰Pinarasam nu dot asapou, om pinoruak nu kawagu i tana' dot okorop.
- ¹¹Om undorong noddi i tulun nu'd hilo', om ginompi' nu i tulun do mosikin, tu' osonong ko i', oi Kinorohingan.
- ¹²Poboroso' nod Tuhan, om poromuto' no di tongoond'u i habar do poingkaa,
- ¹³“Mogidu' ngai' no i raja' om i soudor diyolo',” ka. Om pogiduwo-duwoo' no di tongoond'u di hiri'd duwalai i konunu-nunuan di nangaanu,

¹⁴i pinoiyo-iyo'd punai do nurogupan do pirok, om talad nopo nga' mogulinau nopo do miagal pod tamas dit osonong. (Nokuro tu' minundorong o wookon dokoyu do hilo'd pogialatan di kandang do dumba' do tontok di tadau do mogisasangod?)

¹⁵Tontok di pinogitompias-pias do Kinorohingan i piro-piro raja' do hilo'd Nuluhon do Salmon, om pasandatai no dau do salju ot id kinoiyonon diri.

¹⁶A' no ogina-gina' o kogoyoo' do Basan tu' ogumu' o posimunduk.

¹⁷Oi Nuluhon do Basan, nokuro tu' osolon ko do montong do mantad hilo'd timpak nu dit akawas, do montong di Nuluhon do Sion, i pinili'd Kinorohingan dot undorongon dau? Mundorong no o Kinorohingan do hilo' do gisom dot alaid.

¹⁸Rumikot o Kinorohingan do mantad hilo'd Sinai do kumaa do hilo'd tiyonon dau dit olidang, do mogiwoyo-woyo' do rinibuan o korita'-kuda' dit ongoringang.

¹⁹Tumakad o Tuhan dilo posimunduk dot akawas, miwoyo' dot ogumu' tulun di nangatangkap dau, om karamit iyou do porsombahan do mantad piya dot id tulun dit obinsaap. Om Tuhan no, i Kinorohingan o mundorong do hilo'.

²⁰Royohon no o Tuhan, i mamabo do binabo di kawagat dati' do monikid do tadau, iyou no o Kinorohingan di mamasi dati'.

²¹Kinorohingan toko' nopo, om Kinorohingan di mamasi dati', iyou no o Tuhan, i Tuhan toko', i pinopoidu' dati' do mantad id kapatayon.

²²Purokon indo kopio do Kinorohingan o tulu di pisangod dau, om i tulun dit a' tumingkod do mingwonsoi'd dusa.

²³Nokoboros nod Tuhan o poingkaa, “Porikoton ku indo kawagu i pisangod dokoyu do mantad hilo'd Basan, pogulion ku indo iyolo' do mantad hilo'd rahat dit aralom,

²⁴om milo i' dokoyu'd pongougan do gakod i raha' diyolo', om mimbangat i tasu dokoyu do monginum diri,” ka.

- ²⁵Oi Kinorohingan, kokito ngai' nondo diya' do mamananau ko do popointalang do kinamanangan nu; tonud-tonudon do tulun dot ogumu' i Kinorohingan ku, om i Raja' ku do kumaa do hiri'd tiyonon dau dit olidang.
- ²⁶I modsinding o hiri'd gulu, om i popouni do tuunion o hiri'd tohuri, om i kosumandakan di monuntung do tamburin o hiri'd piolitan.
- ²⁷“Royoho' no o Kinorohingan dot id pogialatan di pitimungan do tulun dau; royoho' no o Tuhan, oi koinsanai do sinakagon di Yakub,” ka.
- ²⁸Minogulu nopo kopio om Binyamin, i payat dot okuri' kopio, om suminusuhut no om i boyoon do Yohuda dit ogumu' kopio, om susuhut nogiddi i boyoon do Sibulon om Naptali.
- ²⁹Oi Kinorohingan, pointalango' no o sinundu nu, i sinundu di pinakai nu do pinogobi' nu dahai.
- ³⁰Maha' daa om mongoi paatod do patahak-tahakon i raja' dot id diya', do maan di Walai'd Sasambayanan dot Agayo do hilo'd Yorusalim, i bandar dot olidang.
- ³¹Togodo' no o Masir, i nintorusan dot orongit do hilo'd pogialatan do bundusan, tagado' no i piro-piro bansa' dit okoris om it oluhoi. Alao' no i tulun di mogihum do kakayaan. Potompiaso' no i tulun dit orohian do monokisangod.
- ³²Paatod nondod tambaga' i tulun do mantad hilo'd Masir, om tulun do mantad hilo'd Etiopia nga' popoinsawat nondod longon diyolo' do sumambayang.
- ³³Podsinding no dot id Kinorohingan, oi toinsanan do pomorintaan, podsinding no do pamarayou'd Tuhan,
- ³⁴iyau i dumarapas dilo tawan, ilo tawan di hino no do mantad di gulu po. Pokinongou nod boros do Tuhan dit opuhod.
- ³⁵Popinsusuyo' no do momorinta' o Kinorohingan dot Israil, om kisinundu o Kinorohingan do hilo'd tawan.

³⁶A' no ogina-gina' o kagayaan do Kinorohingan toko' do tontok di sumoliwan iyau do mantad hilo'd kinoiyonon dau, --- i Kinorohingan dot Israil. Iyau no o manahak do kokorisan om sinundu dot id tulun dau. Royohon no o Kinorohingan!

Sinding 69

Sambayang dot id Suang do Kosusaan

¹Maan di boyoon do modsising. Tumanud di lagu' do: Bunga bakung. Mantad id di Daud.

²Posio' oku no, oi Kinorohingan, tu' nokorikot no dot id liou ku o waig.

³Lumonsod oku no dot id burutak dot aralom, om aiso' no o tana' dot okodou, hiri oku nod daralom, om oruhai oku no dot oolitan do tumbak.

⁴Ohuyan oku nod nouru do minglohoy do mokitulung, oruol po o tatalanan ku, om opodi' po o mato ku do mandad dot itulung nu.

⁵Iri nopo tulun dit otogod doho' dot aiso' o paantakan, om ogumu' po ko' iti tobuk ku. Popinsunud do tudut do pasal doho' i pisangod ku, om iri no i tulun dit ongokoris om sipamatai doho'. Om sansagan oku diyolo' do popoguli' di dapu' dit a' ku pinanakau.

⁶Oi Kinorohingan, aiso' i' o dusa ku dot olisok do mantad id diya', noilaan nu i' i kobosugo' ku dot a' ogina-gina'.

⁷Kada' oku pologoso' do mongintingayam do tulun di mogondos diya', oi Kinorohingan, i Tuhan dit Osundu Kopio. Kada' oku pologoso' do mongindaraat do tulun di tumuku' dot id diya', oi Kinorohingan dot Israil!

⁸Tu' iya' i' o kinopongindaraatan doho', om iya' i' o nokobungou diti tingayam ku.

⁹Miagal oku pod sompogunan dot id koobpinayan ku, om miagal do wokon dot id tiyon-iyon ku.

¹⁰Iri no i kosianan ku di walai nu o moningkau do ginawo ku, om iyoho' no o nountunan di pongindaraat do tulun diya'.

- 11**Puasa oku no do popointalang do minsiriba' oku, nga' pakaraaton oku id tulun.
- 12**Manampakai oku no daa do pakayan di mogihad, om irak-irakan oku i' diyolo'.
- 13**Iyoho' po o boro-borosan diyolo' do hilo'd tanga'd ralan, om mintondig po i nangaawuk do mongumang-umang doho'.
- 14**Nga' iyoho' nopo om sumambayang oku i' dot id diya', oi Tuhan, i Kinorohingan, simbaro' oku no do tontok di maso di korohian nu. Simbaro' oku no tu' agayo i' kopio o kosianan nu, om bayaanon nu i' i boros nu do mamasi doho'.
- 15**Poiduwo' oku no do mantad id burutak di kolonsodon, poiduwo' oku no do mantad id pisangod ku, om mantad id waig dot angaralom.
- 16**Kada' pologoso' o luyud do mangalit doho', kada' oku pologoso' dot olondod do hiri'd daralom ko' kasaalom po do hiri'd lobong.
- 17**Simbaro' oku no, oi Tuhan, tu' osonong ko i' om osianan kasai' ko, koili no doho', tu' agayo i' o kosianan nu.
- 18**Kada' lisok do mantad id doho' i' susuhuon nu, tu' id suang oku'd kosusaan dot agayo, simbaro' oku nod dinondo.
- 19**Rikot no do mongoi pamasi doho', poiduwo' oku no do mantad id pisangod ku.
- 20**Oilaan nu i' i pongumang-umang doho', om i pongikum-ikum om i pongindaraat doho', okito ngai' nu i' i pisangod ku.
- 21**Iri no i pongindaraat o nokoruol do ginawo ku, om aiso' no o pokukurayan ku. Mingihum oku daa'd tulun di monginsian, nga' aiso' i', om miniontong oku daa do haro o mongoi ponginsasamod, nga' aiso' i'.
- 22**Tontok di linouson oku, nga' nonuan oku nogi' diyolo'd kawanit, om tontok di tinuuhan oku, nga' nonuan oku nogi' diyolo'd waig dit oonsom.

- ²³Osiliu po daa do karaagon diyolo' i poginakanan diyolo', om poporikot do kosusaan i poginakanan diyolo' di maan daa do kosogi-sogiton.
- ²⁴Obolou po daa iyolo', om aiso' po daa o tongosongulun do poimpasi do hiri'd kiim diyolo'.
- ²⁵Porikatai no iyolo' di kototogod nu, om orotuan po daa iyolo' di kototogod dit a' ogina-gina'.
- ²⁶Opogiiduan po daa o kiim diyolo', om aiso' po daa o tongosongulun do poimpasi do hiri'd kiim diyolo'.
- ²⁷Tu' monginggorit iyolo' do tulun di hinukuman nu, om pimboroson diyolo' o koinggoritan di tulun di pinokorualan nu.
- ²⁸Pawagato' po ko' i gulu o pomohukum nu diyolo', kada' no iyolo' pologoso' do haro o tintanga' di koposion do mantad id diya'.
- ²⁹Maha' daa om atanus o ngaran diyolo' dot id suang di buuk do tulun di poimpasi, maha' daa om a' iyolo' kohompit do hiri'd dopitar do ngaran di tulun nu.
- ³⁰Nga' id suang oku do korualan om aiso' no o pokukurayan ku, tungago' oku no, oi Kinorohingan, om posio' oku no.
- ³¹Modsinding oku nondo do mamarayou'd Kinorohingan, om popinsusuyon ku nondo o kogoyoo' dau do tontok do mongunsikou oku dau.
- ³²Iri no i pamarayou o kohubayaan kopio'd Tuhan do mantad ko' i sapi' di patahakon dot id dau, om mantad ko' i sapi' do tontoluhan di patahakon do maan do porsombahan do sumbolion.
- ³³Soira' nopod okito di tulun dit ulak-ulakan iti, om ongotogod nondo iyolo', om i tulun di sumambayang dot id Kinorohingan nga' kongogiro' nondo o ginawo.
- ³⁴Pokinongohon id Tuhan o tulun di mosikin, om a' i' dau olihuan i tulun dau dit id suang do giil.

³⁵Pamarayou nod Kinorohingan, oi tawan om tana', rahat om koinsanai dit onkipinuhobo do hilo'.

³⁶Posion i' dau o Yorusalim, om poingkakaton i' dau kawagu i kabandaran do Yohuda. Om hilo' no o tiyonon di tulun dau om asanganu diyolo' i pomogunan diri.

³⁷Om i sinakagon di susuhuon dau nga' kotungkus nondo di tana', om i tulun dit osianan dau nga' kopomogun nondod hilo'.

Sinding 70

Sambayang do Mokitulung

(Sin. 40.13-17)

¹Maan di boyoon do modsising. Sinding di Daud do tontok di papatahak iyau do porsombahan di kopomuhandaman.

²Posio' oku no, oi Kinorohingan, oi Tuhan, tulungo' oku nod dinondo!

³Aala' po daa om oborulong po i tulun di mumbal do mamatai doho'. Oikum-ikum po daa om ongouyung po i tulun dit ongotood do haro o kosusaan ku.

⁴Ongooris po daa om ointingayam i tulun di mongumang-umang doho' dot i kinaalaan diyolo' o kointingayam.

⁵Maha' daa om ongotood ngai' om ongosonong o ginawo di tulun do rumikot dot id diya'. Maha' daa om momoros kasai' i tulun dit ongounsikou di koposion di patahakon nu dot, "Agayo no o Kinorohingan," ka.

⁶Oluhoi oku no, om aiso' no o pokukurayan ku, rikot no kopio dot id doho' do dinondo, oi Kinorohingan. Iya' no o gampamasi doho' oi Tuhan, lomusai no do mongoi ponulung doho'.

Sinding 71

Sambayang di Tulun di Molohing No

¹Oi Tuhan, ruminikot oku dot id diya' do mongoi pokiintirung, kada' oku no kopio pologoso' dot aala'.

²Tulungo' oku no om poiduwo' oku no tu' otulid ko i', pokinongoho' oku no om posio' oku no!

- ³Siliu no dot intirungon ku dit ogirot tu' miagal ko do kuta' dot ogirot do maan ku'd intirungon, tu' iya' no ot intirungon ku om iya' i moningolig doho'.
- ⁴Oi Kinorohingan ku, poiduwo' oku no do mantad id tulun dit angaraat, om mantad id kuasa' di tulun dit araat om orongit.
- ⁵Oi Tuhan, iya' no o pagandasan ku, mantad poddi tanak oku po om mogondos oku no diya'.
- ⁶Iya' no o sinondu ku do solinaid ku do poimpasi, om ginompi' oku i' diya' do mantad di pogkosusuo' oku i', royohon ku no kasai' iya'.
- ⁷Iti nopo koposion ku om nosiliu dot usuyanan do tulun dot ogumu', tu' iya' no o mongintirung doho' dit ogirot.
- ⁸Monongodou-ngodou oku nopo do mamarayou diya', om popinsusui oku do kagayaan nu.
- ⁹Kada' oku iyadaai do baino' tu' molohing oku, om kada' oku iduwai tu' oluhoi oku noddi.
- ¹⁰Pisangod ku nga' mamatai doho', om mogiupakat iyolo' do sumaap doho'.
- ¹¹Boros ka no diyolo', "Notongkiadan no iyau'd Kinorohingan, ngoyo' toko' iyau gusao' om tangkapon toko' i', tu' aiso' no o mongoi popoidu' dau," ka.
- ¹²Kada' insodu' tomod doho', oi Kinorohingan, oi Kinorohingan ku, rikot no dot oruhai do mongoi ponulung doho'.
- ¹³Aala' po daa om apatai i tulun di sumaap doho', ointingayam po daa om oindaraat i tulun di mumbal do pokoruol doho'.
- ¹⁴Mogondos oku indo kasai' diya', om ruhanan ku o pamarayou ku diya'.
- ¹⁵Popinsusuyon ku indo o kosonongo' nu, om monongodou-ngodou oku do mimboros do pasal di koposion do mantad id diya'. Do mulong piya dot a' ku osuhutan ngai' iri.
- ¹⁶Royohon ku nondo i sinundu nu, oi Tuhan, i Kinorohingan, om iri nondo i kosonongo' nu o popinsusuyon ku.

¹⁷Mantad po dit okoro' oku po om tinudukan oku no diya', om gisom do baino' nga' popinsusui kasai' oku i' di nongowonsoi nu di kongopusahan kopio.

¹⁸Baino' nopoddi tu' molohing oku no, om nokopurak no o tobuk ku, om kada' oku no kopio iduwai, oi Kinorohingan. Woyoon oku no do maso ku'd popinsusui do sinundu om kokoriso' nu do kumaa dot id toinsanan o sinakagon di sumusuhut.

¹⁹Korikot id hilo'd tawan o kotulido' nu, oi Kinorohingan, angagayo no kopio i nongowonsoi nu, om aiso' o koiyo diya'.

²⁰Pinorikot nu o kosusaan om koinggoritan dot id doho', nga' pogulion nu i' kawagu o kinoris ku, om tungagon oku i' diya' do mantad id lobong.

²¹Pobontugon oku pondo diya' do mantad ko' i gulu po, om insasamadan oku indo kawagu diya'.

²²Royohon ku nondo iya' do mikuwo'd popouni di kecapu ku, om royohon ku i kotorodoko' nu, oi Kinorohingan ku. Modsinding oku nondo do mamarayou diya', dot ompoton do kecapu, oi Kinorohingan dot Israil dit Olidang.

²³Mimpangkis oku nondo dot atataadan do tontok do popouni oku do tuunion, om modsinding oku nondo do mikuwo'd aayi-ayi' o ginawo ku, tu' pinasi oku i' diya'.

²⁴Monongodou-ngodou oku nopondo do popinsusui di kotulido' nu, tu' naala' no om nointingayam i tulun di mumbal daa do pokoruol doho'.

Sinding 72

Sambayang do bagi' di Raja'

¹Mantad id di Suliman. Oi Kinorohingan, tudukai no i raja' dot oturan nu, onuwai no iyou di kotulido' nu.

²Om otulid indo o pomorinta' dau di tulun nu, om otulid o pomorinta' dau di tulun dit ulak-ulakan.

- ³Maha' daa om osimbayan iti pomogunan, om it otulid ot owonsoi dot id pogialatan do toinsanan o bansa'.
- ⁴Maha' daa om obian di raja' i tulun do mosikin, do tontok do butusan dau iyolo', maha' daa om tulungon dau i tulun dit orutum, om alaon dau i tulun di mongulok-ulok diyolo'.
- ⁵Maha' daa om sumambayang kasai' dot id diya' i tulun nu do solinaid po do kitinitiu ilo tadau, om maha' daa om mamarayou ngai' diya' i sinakagon do solinaid po do kitulinau ilo tulan.
- ⁶Maha' daa om miagal i raja' di rasam do sumondot do hilo'd dumo, om miagal do rasam dot asapou do momoyopos do tana'.
- ⁷Maha' daa om muhang-ruhang it otulid do daamot dau do poimpasi, om maha' daa om mompus-ompus o kosimbayanan do solinaid po do kitinitiu ilo tulan.
- ⁸Pomorintaan nopo dau om mantad po dot id iso' o rahat om gisom do korikot do rahat do suwai, mantad pod hilo'd Bawang dot Iprat om gisom do korikot dot id tisan do tana'.
- ⁹Tumuku' ngai' nopondo dot id dau i tulun do hilo'd tana' do kowotuan, om motud i pisangod dau do hiri'd toning di gakod dau.
- ¹⁰Iri ngai' i raja' do Tarsis om i mantad hilo'd piro-piro pulou nga' paatod nondo do patahak-tahakon dot id dau, om iri ngai' i raja' do Shiba om Siba nga' paatod ngai' do popuhawangon dot id dau.
- ¹¹Oinsanan nopondo o raja' do tumuku' dot id toguang dau, om oinsanan o bansa' do sumiliu do susuhoon dau.
- ¹²Tulungon ngai' i' dau o tulun do mosikin di minglohau dot id dau, om tulungon dau i tulun dit aiso' o pokukurayan om i tulun dit ulak-ulakan.
- ¹³Osianan i' iyou di tulun dit oluhoi om mosikin, posion i' dau i tulun di kikokurangan.

¹⁴Poiduwon i' dau iyolo' do mantad id tulun di mongulok-ulok om mantad id tulun dit ongorongit, tu' koupusan i' kopio dau o koposion diyolo'.

¹⁵Potoguyo' no o raja! Maha' daa om onuan iyau do tamas do mantad id pomogunan do Shiba, maha' daa om sambayanan kasai' iyau dot aiso' o kotingkadan, maha' daa om barakatan kasai' iyau do Kinorohingan.

¹⁶Maha' daa om osima' do gandum o hiti'd pomogunan, maha' daa om otongkop do tanom-tanom o hilo'd konulu-nuluan, om angasapou o tua' do miagal di hilo'd Libanon. Maha' daa om ongoponu' do tulun i kabandaran, do miagal di padang do notongkop do sakot.

¹⁷Maha' daa om a' olihuan i ngaran di raja', maha' daa om mompus-ompus kasai' i kobontugo' dau do solinaid do haro o tadau. Maha' daa om royohon iyau do koinsanai'd bansa', maha' daa om pokolumaagon iyau do koinsanai'd bansa'.

¹⁸Royohon no o Tuhan, i Kinorohingan dot Israil, tu' iyau noo o kowonsoi do kongopusahan diti.

¹⁹Royohon no o ngaran dau tu' kikagayaan do gisom dot alaid. Maha' daa om koponu' diti pomogunan o kagayaan dau. Owonsoi po daa o miagal diri. Amin.

²⁰Iti no o nokopupuson do sambayang di Daud, i tanak di Isai.

Sinding 73

Buuk do Kotolu Sinding 73-89 **Kotulido' do Kinorohingan**

¹Sinding di Asap. Osonong tomod o Kinorohingan dot id tulun dit otulid o ginawo, om id tulun dit olidang o ginawo.

²Nga' mikoduwo no daa o ginawo ku, oruhai no daa do natanus o kotumbayaan ku.

³Tu' minsol oku di tulun dit oondos, do tontok do nokito ku dot onkoundar i tulun dot araat.

- ⁴Iyolo' nopo om a' i' oinggorit do toruo-ruol, tu' okoris i' iyolo' om aiso' o toruo-ruol.
- ⁵A' i' iyolo' oinggorit do miagal do tulun do suwai, om aiso' i' o kosusaan diyolo' do miagal di dombokon.
- ⁶Gowoi poddi om panakakaro diyolo' o koondoso' diyolo', om panakarasuk diyolo' o kororongit.
- ⁷Ginawo nopo diyolo' om noponu' do karaaton, minsorou kasai' iyolo' do momonsoi dot araat.
- ⁸Mongumang-umang nopo iyolo' om mimboros dot angaraat dot id tulun do suwai, ongoondos tomod iyolo' om orohian do mongonsit-onsit do wokon.
- ⁹Mongindaraat iyolo' do Kinorohingan, i hilo'd surga, om minggayo-gayo do minsuhu' dot oiyo ko' tulun do hiti'd pomogunan,
- ¹⁰gowoi pondo om iri piya tulun di songonuon do Kinorohingan nga' tumanud i' diyolo' om monongkuya'an tomod do poboroson diyolo'.
- ¹¹Boros ka no diyolo', "A' i' bo oilaan do Kinorohingan iti, a' i' bo dit Asawat Kopio oimbulayan iti," ka.
- ¹²Miagal noddi o kowoyo-woyoon do tulun dit araat, osimbayan po iyolo', om muhang-ruhang po o kakayaan.
- ¹³Aiso' i' pama o kootuk-otukon ku'dti do kumolidang piya, om aiso' o guna' dot a' piya momonsoi'd dusa.
- ¹⁴Oi Kinorohingan, monongodou-ngodou oku nopo dot inggoriton nu, om monikid kosuabon nopo do hukuman oku diya'.
- ¹⁵Ondung minimboros oku daa do miagal diri, om okon no ko' miagal di tulun nu o kowoyo-woyoon ku.
- ¹⁶Om numbalan ku i' daa do momusorou kopio o hal diri nga' adalaan i' kopio karalom do bagi' doho'.
- ¹⁷Om ongoi oku noddi suang di Walai do Sasambayangan dit Agayo, om kosuhut oku nogiddi ondung poingkuro ot osiliu dot id tulun dit araat.

¹⁸Hirion nu nondo iyolo'd ralan dit angalamou, om pologoson nu nondo iyolo' dot aratu' do gisom dot apatai iyolo'.

¹⁹Diiri nopo om diiri iyolo' dot apatai, araat no kopio o kootuson diyolo'.

²⁰Miagal no iyolo' di nipi tu' olihuan no di dongkosuabon, soira' nopo dit oposik ko oi Tuhan, om tumagak nopo iyolo'.

²¹Tontok dit araat tomod o tosorou ku om dit oudipon tomod ot opurimanan ku

²²om miagal oku po do nintorusan kabasug, tu' a' oku nopo kosuhut do pasal diya'.

²³Nga' minundorong oku i' kasai' dot id toning nu, om nahak oku i' diya'.

²⁴Potunudon oku i' diya' do mikuwo di ponudukan nu, om kootuson nopondo om romiton oku i' diya' do mikuwo'd kosuahan.

²⁵Nunu po toi o songonuon ku do hilo'd surga do suwai ko' iya', oi Tuhan? Om ondung nasanganu ku iya', om aiso' no o korohian ku do hiti'd pomogunan.

²⁶Mulong piya dot oluhoi o tinan ku om oluhoi o pomusorou ku, nga' iya' i' oi Kinorohingan o kokorisan ku; iya' noo o pokioonuan kopio ku.

²⁷Tulun nopo di tumongkiad diya' om atantu' no dot apatai, om patayon nu i tulun dit a' otorodok dot id diya'.

²⁸Nga' iyoho' nopo om potorongak no do Kinorohingan it a' ogina-gina' o kosonongo', om kaanu oku do kointirungan do mantad id Tuhan, it Osundu Kopio, om popinsusui oku do koinsanai di nongowonsoi dau.

Sinding 74

Sambayang do Mokilabus di Bansa' do Mantad id Kuasa' do Pisangod

¹Sinding do ponudukan di Asap. Oi Kinorohingan, nokuro tu' niduan tomod nu iyahai do miagal diti? Potilombuson nu no toi kopio o kototogod nu dot id tulun nu?

- ²Soroho' no i tulun nu, i pinili' nu do mantad di gulu po, i tulun di pinoidu' nu do mantad id ponguripanan om i siniliu nu do diya'd tulun. Hondomo' no o Nuluhon do Sion, i niyon nu di gulu po.
- ³Homboo' no iti kinaraagan di kinoiyonon di gulu po, naraag ngai' no di pisangod dahai o konunu-nunuan do hiri'd suang do Walai'd Sasambayanan dot Agayo.
- ⁴Sanggara-gara' po do hilo'd Walai'd Sasambayanan dot Agayo i pisangod nu dot atataadan do nakamanang, om nokoingkakat no diyolo' i bondira' diyolo'd hilo', do tanda' do kinamanangan diyolo'.
- ⁵Miagal po iyolo' di mananagad do kayu tu' mintagad do kayu do kapak o panagad.
- ⁶Raago' ngai' nopo diyolo' i papan do pinomolimput dot i kapak om i tukul diyolo' o pinamaraag.
- ⁷Rinaag diyolo' i Walai'd Sasambayanan dot Agayo, om sinosomu' diyolo' i tiyonon do sumambayang dot id diya'.
- ⁸Panatasan no daa kopio diyolo' iyahai do mangala', sorobo' ngai' nopo diyolo' i tiyonon do sumambayang dot id pomogunan diti.
- ⁹Aiso' noddi o nokito dahai di kongoimayaan kopio, aiso' no o nabi do noolu', om songulun po nga' aiso' i' o koilo ondung soira' dot opupusan iti.
- ¹⁰Oi Kinorohingan, songkuro po koloido' do pisangod dahai do momohingihingi diya'? Pologoson nu nopo toi iyolo' do mongindaraat do ngaran nu do gisom dot alaid?
- ¹¹Nokuro tu' a' ko monulung dahai? Nokuro tu' a' ko monongkoilo dahai?
- ¹²Okon toi ko' nosiliu ko'd raja' dahai do mantad di timpun i', oi Kinorohingan, om asaru' ko do mamasi dahai.
- ¹³Pinigirang nu i rahat dot i kinoris nu dit a' ogina-gina' o kogoyoo' do pinomogirang, om minumuk nu o tulu di naga' di hilo'd rahat.

¹⁴Binabak nu o tulu di Lowiatan om pinaakanan nu i rata' dau di nintorusan do hilo'd tana' do kowotuan.

¹⁵Pinoluyung nu i bawang om i tudan do waig, om rinasak nu i bawang dot angagayo.

¹⁶Winonsoi nu o tanawau om totuong, pinoiyon nu ilo tadau om ilo tulan dot id poiyanan di natantu' mantad nu.

¹⁷Winonsoi nu o pogiwoli-wolitan diti pomogunan, om winonsoi nu o maso do magadau om maso do rumasam.

¹⁸Nga' soroho' no, oi Tuhan do mongirak-irak diya' i pisangod nu, om a' iyolo' kotutun diya' om mongindaraat iyolo' do ngaran nu.

¹⁹Kada' tongkiadai tomod iti tulun nu dit aiso' o pokukurayan do pinsimbayagan di pisangod diyolo' dit ongorongit, kada' kopio lihuwai do gisom dot alaid i tulun nu di maso dot inggoriton.

²⁰Soroho' no i tumpongo nu do pinoumpongo nu dahai, haro ngai' nopo o tulun dot orongit dot id pointikid-tikid do kinoiyonon do hiti'd pomogunan dit otuong.

²¹Kada' pologoso' i tulun dit ulak-ulakan dot ointingayam, suwai ko' pologoso' no i tulun di mosikin om it oinggorit do mamarayou diya'.

²²Oi Kinorohingan, psik no om pokotopoto' no i hal nu! Soroho' no do monongodou-ngodou nopo i tulun dit a' otumbayaan diya' do mongirak-irak diya'.

²³Kada' lihuwai i balangas di pisangod nu dit ongotogod tomod, om i kohiyoo' di tulun di sumaap diya' dot a' opupus-pupusan do mamagarang.

Sinding 75

Kinorohingan i Gompomutus

¹Maan di boyoon do modsisinding. Tumanud do lagu' do: Kada' pamaraag. Sinding di Asap. Sinding.

²Mongunsikou iyahai diya', oi Kinorohingan, mongunsikou iyahai diya'. Popinsusuyon dahai o kogoyoo' nu, om popinsunudon dahai i nongowonsoi nu di kongopusahan kopio.

³Boros kad Kinorohingan, "Tontok di maso do natantu' ku do kopomutusan, om otulid i' o pomumutus ku.

⁴Mulong piya do gagaran ngai' it onkipinuhobo om gumuyu' iti tana', nga' iri nopo pinoimpahan di tana' om pogiroton ku i'.

⁵Sunudan ngai' ku i' i tulun dit angaraat dot a' ongoondos,

⁶om oduhan ku iyolo' do mimboros do minggayo-gayo," ka.

⁷Iti nopo pomumutus om okon i' ko' ruminikot do mantad id koulayon ko' mantad id kotonobon, ko' mantad po id utara ko' mantad id salatan;

⁸tu' Kinorohingan no, i gompomutus, o momohukum do wookon do tulun, om pokotopot do wookon.

⁹Poingigit nod Tuhan o sangkir, i noponu' do waig dot anggur dit osokol do tanda' dot otogod iyau. Potuntugon nondo dau i sangkir diri, om inumon nondo di tulun dot angaraat do gisom dot aayi'.

¹⁰Nga' iyoho' nopo om a' oku i' tumingkod do popimboros do pasal di winonsoi do Kinorohingan di Yakub, om a' oku tumingkod do modsinding do mamarayou dau.

¹¹Poluhoyon nondo dau i tulun dit angaraat, nga' pokorison pondo dau ko' i gulu i tulun dit ongosonong.

Sinding 76

Kinorohingan di Nakamanang

¹Maan di boyoon do modsising. Ambaton do kecapi. Sinding di Asap. Sinding.

²Abantug i' o Kinorohingan do hilo'd Yohuda, suahon i' o ngaran dau do hilo'd Israil.

³Haro i' o tiyonon dau do hilo'd Yorusalim, poundorong iyau do hilo'd Nuluhon do Sion.

⁴Hilo' no iyau do monipu' do koinsanai di rapo-rapo diyolo', i pana' di pisangod dau, om i kolid, om i gayang diyolo'.

⁵A' no ogina-gina' o kagayaan nu, oi Kinorohingan, olumis ko po ko' i nuluhon di hino mantad no di gulu po.

⁶I soudor di gunsiou nga' nosolod ngai' nu no o konunu-nunuan, om nokoolong no kopio iyolo'd koodop, gisom dot a' no kotungag tu' napatai no iyolo'. Aiso' i' o kinotutuk-tutukon di kinoris om i toilaan diyolo'.

⁷Oi Kinorohingan di Yakub, tontok di tinompurolosi nu iyolo', om kangapatai nopo i kuda' diyolo' do minitonggoi di tulun di songinsakai.

⁸Nga' iya' nopo, oi Tuhan om aiso' i' o katama' do sumaap, om aiso' o katama' do mingkakat dot id toguang nu do tontok dot otogod ko.

⁹Hilo' ko'd surga do pinopoilo dit ibutus nu, om kododog nopo iti pomogunan dot ouru do moddosi,

¹⁰tontok di miningkakat ko do popoboros dit ibutus nu, do mamasi do koinsanai di tulun dit ulak-ulakan do hiti'd pomogunan.

¹¹Kototogod nopod tulun om sumiliu i' do pamarayou diya', om iri nopondo tulun dit a' apatai dot id pisangadan om pakayon nu i' do sumiliu do diya'd kountungan.

¹²Bayaano' no i nakabatos nu dot id Tuhan, i Kinorohingan nu. Papatahak ngai' kou no do porsombahan dot id Kinorohingan, koinsanai dokoyu i bansa' do hiti'd kasamakan. Poronokon id Kinorohingan dau o tulun.

¹³Poinsiribaon dau i boyoon dit angasawat o ginawo, tempurolosion ngai' dau i raja' dit angabantug do hiti'd pomogunan.

Sinding 77

Koinsasamadan do Tontok do Haro o Kosusaan

¹Maan di boyoon do modsisinding do tumanud do Yodutun. Sinding di Asap.

- ²Mininglohoku oku dot opuhod dot id Kinorohingan, mininglohoku oku om norongoku oku i' dau.
- ³Tontok di haro o kosusaan om sumambayang oku i' dot id Tuhan. Monuaban oku nopo do popoinsawat do longon do sumambayang, nga' a' oku i' oinsasamadan.
- ⁴Tontok di momusorou oku'd Kinorohingan, om koodoi oku nogi! Om tontok do porolomon ku o pomusorou ku, nga' okon nogi' do lumomok o topurimanan ku.
- ⁵A' oku id Tuhan pologoson do koodop do dongotuong, adalaan oku no kopio do tumangkabo gisom dot a' oku no milo do moro-boros.
- ⁶Ongosorou ku po i tatau di nongotoliban, om angahandaman ku i toun di nangkatalib.
- ⁷Monuaban oku nopo do minsorou, gisom do monguhot ot id suang do ginawo ku do poingkaa,
- ⁸“Iyada' toko' no tuu kasai' do Kinorohingan diti? A' no tuu iyau ohubayaan dati'?”
- ⁹Nokotingkod tuu'ddi iyau dot osianan dati'? A' no tuu'ddi dau bayaanon i batos dau?
- ¹⁰Nolihuan no tuu'ddi do Kinorohingan i kobinsiano' dau dati'? Notingalanan tuu'ddi do kobintogodo' i kobinsiano' dau'ddi?” kangku no.
- ¹¹Om boros kangku'ddi, “Iti no kopio o kotongob do ginawo ku tu' aiso' noddi kuasa' dit Asawat Kopio,” kangku.
- ¹²Oi Tuhan, hondomon ngai' ku indo i nongowonsoi nu dit angagayo di gulu po, pogulion ku indo o pomusorou ku dot id kongopusahan di nongowonsoi nu di gulu po.
- ¹³Sorohon ngai' ku indo i nongowonsoi nu, om sorisidon ku do momusorou o koinsanai di nongowonsoi nu di kongopusahan kopio.

- ¹⁴Oi Kinorohingan, olidang ngai' nopo o wonsoyon nu, aiso' no o kinorohingan do suwai do miagal diya' kosundu.
- ¹⁵Iya' no i Kinorohingan di miningwonsoi do kongopusahan, om pinointalang nu i kuasa' nu dot id pogialatan do bansa'.
- ¹⁶Pinasi nu di sinundu nu i tulun nu, iri no i sinakagon di Yakub om i Yusup.
- ¹⁷Poddosi nopo i waig do nokokito diya', oi Kinorohingan, om gagarai nopo i nanad do rahat.
- ¹⁸Pinopotuntug i haun do rasam, om opuhod o tinggoron do hilo'd tawan, om kodumaat nga' sangkalab-kalab poo dot id posorili'.
- ¹⁹Iri po ngorod do tinggoron nu ot orongou, om i kalab do kodumaat o kanawau diti pomogunan, iti po tana' nga' kogogor nopo om noguyu'.
- ²⁰Mamanau ko nopo do sumalag di tumbak, om soborongon nu i rahat, nga' a' i' okito o nulokon nu.
- ²¹Miagal ko pod gompomogompi' do dumba' do momoyo' di tulun nu, i winoyo' di Musa om i Harun.

Sinding 78

Kinorohingan om i Tulun Dau

- ¹Sinding do ponudukan di Asap. Oi tulun ku, pokinongou kou no diti potudukon ku, om podulon no kopio iti poboroson ku.
- ²Moro-boros oku dokoyu dot id suang do poinukadan, om posondoton ku o komoyon di boros dot aralom di pinoboros di gulu po dit a' osuhutan o komoyon;
- ³i nongorongou om i nongoilaan toko', i pinosunud di komolohingan toko' dot id dati'.
- ⁴A' toko' i' lisokon iri dot id tangaanak toko', suwai ko' susuyon toko' i' dot id tangaanak toko' di sumusuhut dati', i pasal di kosunduwo' do Tuhan om koinsanai di nongowonsoi dau dit angagayo om i nongowonsoi dau di kongopusahan kopio.

- ⁵Nonuan dau dot oturan o tulun dot Israil, i tulun dau, nonuan dau do ponudukan i sinakagon di Yakub. Sinuhu' dau i taki-aki toko' do popotuduk dit oturan dot id tangaanak diyolo',
- ⁶om kongoilo i' di ponudukan i sinakagon do sumusuhut diyolo', om iyolo' nondo nga' popotuduk id di dot id tangaanak diyolo'.
- ⁷Miagal nodti o wonsoyon om mogondos indo iyolo' dot id Kinorohingan, om a' kolihu di nongowonsoi dau, suwai ko' tumorodok kasai' do tumanud di tisuhu' dau.
- ⁸Om a' indo iyolo' koiyo di komolohingan diyolo', tu' tulun di sumasaap om sumosongkiwal, om it a' nokoumbal dot ogirot o kotumbayaan dot id Kinorohingan, om a' tuminorodok dot id dau.
- ⁹Iri payat dot Ipraim dit onkipana' do ponokorapo-rapo nga' minogidu' i' do tontok di minogisasangod.
- ¹⁰A' diyolo' sinulung i tumpongo do Kinorohingan dot id diyolo', a' iyolo' minumboyo' dit oturan dau.
- ¹¹Nongolihuan no diyolo' i nongowonsoi'd Kinorohingan, i kongopusahan do nokito diyolo' do winonsoi dau.
- ¹²Minomonsoi o Kinorohingan do kongopusahan di hilo'd rantai do Soan, i hilo'd pomogunan do Masir, do montong-ontong i taki-aki diyolo'.
- ¹³Pinigirang dau i rahat do winayaan dau do pinoposoborong diyolo'; pinoolig dau i waig do miagal do tolig do hiri'd miampaping.
- ¹⁴Dangadau nopo om haun o pinomoyo' dau diyolo', om dongotuong no om tulinau do tapui o pinomoyo'.
- ¹⁵Tontok di hilo' iyolo'd tana' do kowotuan om minamalapak iyau do pampang do pinopoimbulai do waig do pinoinuman diyolo'.
- ¹⁶Pinoimbulai dau o waig do luminuyung do mantad hiri'd pampang do miagal pod bawang kologod.

¹⁷Mulong piya do miagal diri nga' a' i' iyolo' tuminingkod do mingwonsoi'd dusa dot id Kinorohingan, om suminaap iyolo' do Kinorohingan, it Osundu Kopio, di hilo' iyolo'd tana' do kowotuan.

¹⁸Tuminomod i' iyolo' do mogumbal do Kinorohingan, tu' suminonsog do mokianu do taakanon di korohian diyolo'.

¹⁹Boros ka no diyolo' do sumaap do Kinorohingan, “Milo i' kaka o Kinorohingan do manahak dati' do taakanon do hiti'd tana' do kowotuan?”

²⁰Otopot nogi' kopio do minamalapak iyau do pampang, om luminuyung o waig do mantad hiri do miagal pod bawang kologod. Nga' milo po tuu iyau do manahak dati' do taakanon, om manahak do tulun dau do tikanas do hiti?” ka no diyolo'.

²¹Om kotogod noddi o Kinorohingan do nokorongou di pokionuon diyolo', om saapo' nod Kinorohingan i tulun dau do tapui, om muhang-ruhang nopoddi o kototogod dau diyolo',

²²tu' a' i' iyolo' otumbayaan dau, om a' iyolo' monongkuyaan do kikuasa' iyau do mamasi diyolo'.

²³Mulong piya dot iyo'ddi nga' minonuhu' i' iyau di tawan do popoiwang do totobon.

²⁴Nonuan dau iyolo' do taakanon do mantad hilo'd surga, tu' pinolintuhun dau o manna do maan diyolo'd akanon.

²⁵Om pangakan no iyolo' di taakanon do mantad hilo'd surga, om akan no iyolo' do gisom do nongoiyahan.

²⁶Om suhuo' pod Kinorohingan do tumongus i ribut do mantad hilo'd koulayon, om i sinundu dau o pinopotongus di ribut do mantad id salatan.

²⁷Om porikatai no dau i tulun dau do tombolog do gisom dot a' no ointob o kogumuo'.

²⁸Pinaratu' dau i tombolog diri do hiri'd pogiolit-olitan di pinomukiiman do posorili' di kiim diyolo'.

- ²⁹Om pangakan noddı iyolo' do gısom do nongoiyahan, tu' tinahak ngai' id Kinorohingan o nunu nopo i pinokianu diyolo'.
- ³⁰Nga' a' nopo iyolo' milo dot abagal-bagalan, om maso poddi diyolo' do mingakan di taakanon diri,
- ³¹om kotogod tomod no o Kinorohingan diyolo', om patayo' no dau i tulun dit ongokoris, i tangaanakwagu dot Israil dit ongosiou.
- ³²Nga' mulong piya dot iyo'ddi, nga' kakal i' diyolo' do mingwonsoi'd dusa, om a' monongkuyaan dau, do nokointalang piya ngai' i kongoimayaan.
- ³³Om gowoi poddi om pupusai nod Kinorohingan o tumur diyolo', do miagal no di pinuhobo di pohoboön tu' diiri i' om diiri dot atanus.
- ³⁴Nga' tontok di pinatai do Kinorohingan o piro-piro dot id pogialatan diyolo', om guli' noddı o wookon diyolo' dot id Kinorohingan, mikuwo'd minonosol do dusa, om tuminorodok diri iyolo' do sumambayang dot id Kinorohingan.
- ³⁵Nahandaman diyolo' do Kinorohingan no ot intirungon diyolo', om iyau, it Asawat Kopio o mamasi diyolo'.
- ³⁶Nga' tudut ngai' i' i boros diyolo', iso' po di pinoboros diyolo' nga' aiso' i' ot otopot.
- ³⁷A' i' iyolo' tuminorodok dot id Kinorohingan, a' diyolo' tinanud i tumpongo do Kinorohingan dot id diyolo'.
- ³⁸Nga' Kinorohingan nopo om obinsianan i' do tulun dau, nompunan i' dau o dusa diyolo' om a' i' dau iyolo' rinaag. Asaru' nod Kinorohingan do pususon o kototogod dau om a' dau pointalangan i kototogod dau.
- ³⁹Tu' ahandaman i' dau dot iyolo' nopo om matai i', miagal no di ribut tu' kalambai noo om katalib no.
- ⁴⁰Asaru' no iyolo' do sumaap do Kinorohingan di hilo' po iyolo'd tana' do kowotuan, a' no iyolo' impiro-piro do pinopokoruol do ginawo'd Kinorohingan.

- ⁴¹Miguli-guli' nopo iyolo' do mogumbal do Kinorohingan, om pinopokoruol do ginawo'd Kinorohingan dot Israil, i Kinorohingan dot olidang.
- ⁴²Nolihuan diyolo' i sinundu dau dot agayo, om i tadau di pinasi dau iyolo' do mantad id pisangod diyolo',
- ⁴³om di pinopointalang iyau do kongopusahaan om koinsanai di nongowonsoi dau do kongoimayaan di hilo'd rantai do Soan, i hilo'd pomogunan do Masir.
- ⁴⁴Siniliu ngai' dau do raha' o bawang, om aiso' no o tinumon do tulun do Masir.
- ⁴⁵Pinorikot dau o langau dot ogumu' dot id pogialatan diyolo' do maan do ponginggorit diyolo', om pinorikatan dau iyolo' do bonong do pamaraag do koinsanai di tana' diyolo'.
- ⁴⁶Pinorikot dau o katat do mangakan di tanom-tanom diyolo', om koinsanai di tua' di tanom-tanom diyolo'.
- ⁴⁷Rinaag dau do karambatu o kabun dot anggur diyolo', om i guas dot ara diyolo' nga' rinaag dau do bolobou dot ais.
- ⁴⁸Pinatai dau do karambatu i sapi' diyolo', om i dumba' diyolo' nga' sinisian ngai'.
- ⁴⁹Haro o sonsinompuruan o moloikat do pinoporikot do kosusaan dot awagat kopio dot id diyolo', Oiyo-iyoy' nopo dau do papalabus i kototogod dau, do gisom dot aiso' noo o pinokukurayan diyolo'.
- ⁵⁰A' no dau pinusus o ginawo dau dot otogod, om pinorikatan dau iyolo' do toruol di mogkoroliu do pinamatai dau diyolo'.
- ⁵¹Pinatai ngai' dau o tanak do kusai dit id gulu, dot id suang do koinsanai di sompiiyon do tulun do Masir.
- ⁵²Om woyoo' noddi dau i tulun dau do luminabus do miagal di madtatamong do dumba', om winoyo' dau iyolo' do minaya' di tana' do kowotuan.

⁵³Aiso' i' o kinoligagaan diyolo' tu' winoyo' i' dau iyolo', om a' i' iyolo' moddosi, nga' iri nopo pisangod diyolo' om nongolondod ngai' i' do hiri'd rahat.

⁵⁴Pinakaa dau iyolo' do hilo'd pomogunan dau dit olidang, i hilo'd konuluhanan di nosolod dau dot id pisangadan.

⁵⁵Nuyung dau i tulun mantad do hiri do tontok di tuminongkop i tulun dau'd hiri; om pinogiduwo-duwo dau i tana' dot id payat dot Israil do gisom do nongkoiyon iyolo' dot id kokiiman di pisangod diyolo'.

⁵⁶Nga' suminaap iddi iyolo' do Kinorohingan, it Asawat Kopio, om minogumbal iyolo' dau, om a' diyolo' numboyo' i pinonuhuan dau.

⁵⁷Suminaap iyolo' do miagal di taki-aki diyolo', miagal po iyolo' di pana' do nokilong tu' a' no milo do pakayon.

⁵⁸Pinotogod diyolo' o Kinorohingan tu' haro i' o tiyonon diyolo' do sumambayang dot id tininganak om tiyonon do tumuku' dot id tingolig di winonsoi diyolo'.

⁵⁹Otogod tomod diri o Kinorohingan do tontok di nokito dau iri, om iyadaai noddi kopio do Kinorohingan i tulun dau.

⁶⁰Om tongkiadai noddi do Kinorohingan i Kiim dau di hilo'd Silo i kinoiyonon di nundorong do Kinorohingan do pounsugku' dati'.

⁶¹Pinologos dau i pisangod toko' do minononggoi di Kaban do Tumpongo, i tanda' do sinundu om kagayaan do Kinorohingan.

⁶²Otogod o Kinorohingan di tulun dau, om pologoso' noddi dau iyolo' do pinatai di pisangod diyolo'.

⁶³Tangaanakwagu nga' nangapatai i' dot id pisangadan, om kosumandakan poddi nga' aiso' no o mangawin.

⁶⁴Imam nga' pinatai i' dot araat tomod o pinamatai, om iri ngai' i sawo diyolo' nga' a' no milo do mogihad diyolo'.

⁶⁵Alaid poddi om koposik nogi' o Kinorohingan do miagal poddi nokoodop iyau, om miagal poddi iyau di tulun dit okoris di nobinsuhu' do waig dot anggur.

⁶⁶Om uyungo' no dau i pisangod dau do mikuwo'd tiningayam om naala' do gisom dot alaid.

⁶⁷Nga' niadaan i' dau i sinakagon di Yusup, om a' dau nanu i payat dot Ipraim.

⁶⁸Nga' nanu nogi' dau o payat di Yohuda, om pinili' dau o Nuluhon do Sion, i kosianan kopio dau.

⁶⁹Om hilo' no o pinoingkakatan dau di Walai dau dot agayo, do pinoiyo di tiyonon dau do hilo'd surga, om winonsoi dau do miagal diti tana' kogiroto, tu' a' araag do gisom dot alaid.

⁷⁰Pinili' dau i Daud, i susuhunon dau, om linohou dau iyau do mantad hiri'd kobuturan.

⁷¹I pinadtamangan di Daud di dumba' dau, om siliho' no dau i Daud do raja' do tulun dot Israil, do podtomongon di tulun di dong Kinorohingan.

⁷²Om pinitamangan di Daud iyolo' do mikuwo'd toilaan, om oilo tomod i Daud do minomogompi' diyolo', om otulid o ginawo dau do minomoyo' diyolo'.

Sinding 79

Sambayang do Mokilabus di Bansa'

¹Sinding di Asap. Oi Kinorohingan, nosolod nod bansa' dit a' kotutun diya' i tana' di potungkusan nu! Nososomu' no diyolo' i Walai'd Sasambayanan dot Agayo, om pinologos do poinraag o bandar do Yorusalim.

²Pinologos diyolo' dot akanon do tombolog i rata' di tulun nu, om i rata' di susuhunon nu nga' pinologos i' diyolo' dot akanon do nintorusan.

³Pinalawas diyolo' o raha' di tulun nu do miagal pod popotuntug do waig, miagal pod waig o raha' do lumuyung do pointongkop do Yorusalim, om aiso' no o noolu' do momolobong di rata' diyolo'.

⁴Oinsanan nopo i bansa' dit id posorili' dahai do mongindaraat dahai, mongirak-irak om mongumang-umang iyolo' dahai.

⁵Oi Tuhan, potilombuson nu no kopio o ginawo nu dot otogod dahai? Potilombuson nu no kopio o kototogod nu do sumikit do miagal do tapui?

⁶Kotogod no di bansa' dit a' kotutun diya', om id tulun dit a' sumambayang dot id diya'.

⁷Tu' napatai no diyolo' i tulun nu, om naraag diyolo' i pomogunan nu.

⁸Kada' iyahai hukumai dot i dusa di komolohingan dahai o kopomohukuman, suwai ko' kosianai no dahai do dinondo tu' aiso' no o pokukurayan dahai.

⁹Oi Kinorohingan, i gampamasi dahai, uhupai no iyahai, om posio' no iyahai, om ompunai no o dusa dahai, dot i kobontugo' do ngaran nu o kopoiduan.

¹⁰Kada' pologoso' i bansa'd suwai do monguhot do pasal dahai do poingkaa, “Hinonggo no o Kinorohingan diyolo'?” ka. Hukumai ngai' no i bansa'ddi do montong-ontong iyahai, tu' iyolo' no i pinapalawas do raha' di susuhuon nu.

¹¹Pokinongoho' no o todoi di tulun di songinggiil, om polobuson no i tulun di hukuman do kapatayon dot i sinundu nu dit agayo o papalabus.

¹²Oi Tuhan, suliai no i bansa'd suwai dot inturu' kawagat ko' mantad di pinongindaraat diyolo' diya'.

¹³Om iyahai nopondo tu' tulun nu, om i ponokodumba' di pigompian nu, om mongunsikou i' dot id diya' do gisom dot alaid, om mamarayou diya' do gisom do poingompus.

Sinding 80

Sambayang do Mokipasi di Bansa'

¹Maan di boyoon do modsising. Tumanud di lagu' do: Bunga bakung. Sinding do kososian di Asap.

²Pokinongoho' no iyahai, oi gompomogompi' do tulun dot Israil, pokinongoho' no iyahai, oi boyoon do tulun nu. Poirikau ko dot id tirikohonon nu di don raja' dit id sawat ko' i moloikat di roitan do kerub.

³Intalang no dot id payat dot Ipraim, om Binyamin om Manasi. Pointalango' no i sinundu nu, rikot no do mongoi pamasi dahai!

⁴Pogulio' no iyahai, oi Kinorohingan; pointalangai no iyahai di kosianan nu om angapasi i' iyahai.

⁵Oi Tuhan, i Kinorohingan dit Osundu Kopio, songkuro po koloido' nu do tumogod do sumambayang piya i tulun nu?

⁶Nonuan nu iyahai do katangaban do maan dot akanon, om sangkir dot agayo do noponu'd romou do maan dot inumon.

⁷Pinologos nu i bansa' dit id posorili' dahai do mogitotogod do mogiaahau do sumolod diti pomogunan dahai, om indaraaton po iyahai di pisangod dahai.

⁸Pogulio' no iyahai, oi Kinorohingan it Osundu Kopio. Pointalangai no iyahai di kosianan nu, om angapasi i' iyahai.

⁹Tulun nu nopo om miagal do guas dot anggur di pinawaliu nu do mantad hilo'd Masir. Nuyung nu i bansa'd suwai om potonomo' nu nogiddi i guas dot anggur do hiri'd pomogunan diyolo'.

¹⁰Pamalangga' ko nogiddi do kinoiyonon do pinatanaman diri, om pomugamut noddidiri do gisom do nakaralom, gisom do nokotongkop di pomogunan.

¹¹Iri po nulu-nulu nga' nongolungungan ngai', om nokosoibau di kayu sedar dit angakawas o raan.

¹²Om ruminoloi i raan diri gisom do nokorikot do hilo'd Rahat do Tanga', om gisom do nokorikot do hilo'd Bawang dot Iprat.

¹³Nokuro'ddi tu' hinaba' nu i pagar do posorili'ddi? Baino' nopoddi om isai nopo o kawayai' do hiri nga' mongoi nopo panakau di tua' dit anggur.

¹⁴Om piulak-ulakan pod bakas i guas dit anggur, om pingakanan do nintorusan i tua'.

¹⁵Oi Kinorohingan, it Osundu Kopio, koiliono' no iyahai, luungai no iyahai do mantad hino'd surga, rikot no do mongoi pamasi di tulun nu.

¹⁶Rikot nod hiti do mongoi pamasi'dti guas dot anggur do tinanom nu, iti guas dot anggur dit omulok po do pinosuni nu do gisom do nokopomugamut.

¹⁷Tinutudan om tinagad do pisangod dahai i guas dot anggur, kotogod no do mintong diyolo' om patayo' no iyolo'.

¹⁸Intirungai no om gompio' no iti tulun do pinili' nu, i bansa' di pinokoris nu.

¹⁹Poingkuro piya nga' a' no iyahai mogidu' kawagu do mantad id diya', pologoso' no iyahai do poimpasi om kapamarayou i' iyahai diya'.

²⁰Pogulio' no iyahai oi Tuhan, i Kinorohingan dit Osundu Kopio, pointalangai no iyahai do kosianan nu, om angapasi i' iyahai.

Sinding 81

Sinding do Tontok do Tadau dot Agayo

¹Maan di boyoon do modsisinding. Tumanud di lagu' do: Gitit. Mantad id di Asap.

²Pamangkis no dot atataadan dot id Kinorohingan i mogobi' dati', podsinding no do pamarayou'd Kinorohingan di Yakub.

³Pounio' no o tuunion om tuntungo' no i tamburin, kombito' no o gambus om kecapu dot olumis o pongongombit.

⁴Pounio' no o torumpit do tontok do tadau dot agayo, tontok di tulun do wagu om tontok di misawang o tulun.

⁵Iti no o toturan do hilo'd Israil, i ponuhuan do Kinorohingan di Yakub.

⁶Iti no o ponuhuan dau do tulun dot Israil, tontok di sinangod dau i pomogunan do Masir. Orongou ku o boros dit a' ku po insan korongou do poingkaa,

⁷“Nidu' ku i binabo do poimbabo dokoyu, pinologos ku iyokoyu do pinopoiliu di bata' do songinsaan dokoyu.

⁸Tontok dit id suang kou do kosusaan, om luminohou kou doho', om ruminikot oku i' do minongoi pamasi dokoyu. Sinimbar ku i' iyokoyu do mantad hiri'd lilisokon ku di hiri'd suang do tongus, pinogumbalan ku iyokoyu di hilo'd tudan do waig do Moriba.

⁹Oi tulun ku, pokinongou no diti boros ku do popoinsan dokoyu, oi Israil, orohian oku no daa kopio do mokinongou kou doho'.

¹⁰Kada' kou nogi' kopio tuku' do kinorohingan do suwai. Kada' nod haro o ponokokinorohingan dokoyu'd suwai.

¹¹Iyoho' no o Tuhan, i Kinorohingan dokoyu, i minomoyo' dokoyu do suminoliwan do mantad id pomogunan do Masir. Tontok di linouson kou om nonuan ku i' iyokoyu do taakanon.

¹²Nga' a' i' minokinongou doho' i tulun ku, om a' minumboyo' doho' i tulun dot Israil.

¹³Gowoi poddi om pologoso' ku nopo iyolo' do tumanud di diyolo'd korohian, om momonsoi do nunu nopo i diyolo'd korohian.

¹⁴Orohian oku no daa kopio do mokinongou doho' o tulun ku, orohian oku no daa kopio do mumboyo' iyolo' doho'.

¹⁵A' ku no poloidon do mangala' i pisangod diyolo', om saapon ngai' ku i sumaap diyolo'.

¹⁶Tulun nopo dit araatan doho' om poinsiribaon ku indo, om mompus-ompus o hukuman diyolo'.

¹⁷Nga' iyokoyu nopo i tulun ku om paakanon ku indo do gandum dit osonong kopio, om popimbangaton ku iyokoyu do paha' do mantad hilo'd gouton,” ka dau.

Sinding 82

Kinorohingan i Raja' dot Agayo Kopio

¹Sinding di Asap. Kinorohingan no o boyoon di pitimungan dit ongosundu do hilo'd surga, id pitimungan noddi do pinoboros dau i natantu' dau, do poingkaa,

²“Kada' pomutus do tulun dot a' otulid o pomumutus, om kada' obiai i tulun dot araat.

³Obiai no i tulun do mosikin om i tangaanak dit aiso' o molohing, wonsoyo' no it otulid dot id tulun di mosikin om id tulun dit aiso' o pokukurayan.

⁴Poiduwo' no iyolo' do mantad id kuasa' di tulun dot araat.

⁵Aiso' no kopio o toila-ilaan dokoyu, basug kou no kopio, naraag no kopio o kowoyo-woyoon dokoyu, om natanus no it otulid do hiti'd pomogunan.

⁶Nokosunud ku no dot iyokoyu nopo om kinorohingan, om oinsanan kou nopo do tangaanak do Kinorohingan dit Osundu Kopio.

⁷Nga' apatai kou i' do miagal do tulun, om haro o kooyion do tumur dokoyu do miagal do pointikid-tikid di tulun di kipangkat,” ka.

⁸Oi Kinorohingan, rikot no om porintao' no iti pomogunan, tu' koinsanai do bansa' nga' iya' ngai' i' o sanganu.

Sinding 83

Sambayang do Mokitulung do Mangala' do Pisangod

¹Sinding di Asap: sinding.

²Oi Kinorohingan, kada' undorong tomod dot a' mungkomi-komi, kada' undorong tomod do momigapus nopo.

³Intong pogi', nga' sumaap no moti' diya' ilo pisangod nu, om sumaap no ngai' it angaraatan diya'.

⁴Mogiupakat no iyolo' do sumaap do tulun nu, om mogiboro-boros iyolo' do sumaap di tulun dit intirungan nu.

⁵Boros ka diyolo', “Kainou maai toko' punsoo' o bansa' diyolo', om olihuan i' ot Israil do gisom dot alaid,” ka.

- ⁶Iso-iso' nopo o ginawo di bansa' do mogisokodung, om mogiuhup do sumaap diya'.
- ⁷I bansa'd tulun dot Idom om bansa'd Ismail, om i bansa'd Muab om i bansa'd Hagar.
- ⁸Om i bansa'd Gibal, om i bansa'd Amon om i bansa'd Amalik, om i bansa'd Pilistia om i bansa'd Tirus.
- ⁹Om i bansa'd Asur nga' minuhup nogi' diyolo', minogisosompuru iyolo' do minuhup di sinompuruan do sinakagon di Lut.
- ¹⁰Wonsoyo' no dot id diyolo' o miagal di winonsoi nu dot id tulun do Midian, om id di Sisira om id di Yabin di hilo'd Bawang do Kison.
- ¹¹Naala' nu iyolo' do hilo'd Indor, om nangapasa' o rata' diyolo' do hiri'd tana'.
- ¹²Wonsoyo' no dot id boyoon diyolo' o miagal di winonsoi nu dot id di Orib om i Siib, alao' ngai' no i woyo-woyoon diyolo' do miagal di winonsoi nu dot id di Siba om id di Salmuna,
- ¹³i minoro-boros do poingkaa, “Solodon nondo dahai i tana' do dong Kinorohingan,” ka.
- ¹⁴Oi Kinorohingan, potiaso' no iyolo' do miagal do pupuk, om miagal di sakot do nokoring do tilibon do ribut.
- ¹⁵Poingkuro nopo i tapui do monorob do gouton, om i tapui do monorob di hilo'd konulu-nuluan,
- ¹⁶om gusao' no iyolo' di tongus nu dot opuhod, om tempurolosio' no iyolo' di tongus nu di koronob o kopuhodo'.
- ¹⁷Tingayamo' no iyolo', oi Tuhan, om okunon i' diyolo' do kisinundu ko.
- ¹⁸Aala' po daa iyolo' om orolosi po daa do gisom dot alaid, angapatai po daa iyolo' dot id suang do kointingayaman.
- ¹⁹Maha' daa om oilaan diyolo' dot iya' noo o Tuhan, it Asawat Kopio, i pomorinta' dot id sawat kopio do pointongkop diti pomogunan.

Sinding 84

Langadon di Walai'd Kinorohingan

- ¹Maan di boyoon do modsisinding. Tumanud do lagu' do: Gitit. Sinding di pinuruan do sompiiyon di Kora.
- ²Oi Kinorohingan, it Osundu Kopio, asanangan oku no kopio di Walai nu.
- ³Asanangan oku no kopio do hilo' oku; orohian oku no kopio do poinsuang di Walai nu. Aayi-ayi' no ginawo ku dot ooropod do modsinding dot id Kinorohingan di poimpasi.
- ⁴Iri piya pirit nga' haro i' o rumun, om kolumpisau nga' haro i' o tulion diyolo'. Pinoiyon diyolo' i tangaanak diyolo' do hiri'd toning di pananaraban do porsombahan nu, oi Tuhan it Osundu Kopio, i raja' ku om Kinorohingan ku.
- ⁵Olumaag no i tulun di poundorong dot id suang do Walai nu, i modsinding kasai' do mamarayou diya'.
- ⁶Olumaag no i tulun di nakaanu do kokorisan do mantad id diya', om it orohian kopio do mongoi do hiri'd walai nu do hilo'd Nuluhon do Sion.
- ⁷Tontok di tumalib iyolo' di rantai do Baka dit otuu kopio, om sumiliu nopori do kinoiyonon di kitudan do waig, om i rasam di donglumahanggang o roun do kayu o koponu' di botung-botung. Om iri no o barakat do Tuhan.
- ⁸Om muhang-ruhang o kokoriso' diyolo' di maso diyolo' do manau-panau do kumaa do hilo'd Sion do mongoi timbaba' do Kinorohingan it id sawat do koinsanai'd ponokokinorohingan.
- ⁹Oi Tuhan, i Kinorohingan dit Osundu Kopio, pokinongou no do sambayang ku, oi Kinorohingan di Yakub, pokinongou no.
- ¹⁰Oi Kinorohingan, barakatai no i raja' dahai, i raja' di pinili' nu.
- ¹¹Angasangadau nopo do hiri'd suang do Walai nu nga' osonong no kopio ko' mantad do soribu o tatau dot id kinoiyonon do suwai. Uhang ku nod poingkakat do hiri'd wawayaan do Walai'd Kinorohingan ku, ko' mantad do poingiyon do hiri'd walai do tulun dot angaraat.

¹²Tuhan no o gompomogompi' om raja' toko' di kikagayaan, i manahak dati' do kosonongo' om kosuahan. Patahakon kasai' id Tuhan it ongosonong dot id tulun di mingwonsoi do korohian dau.

¹³Olumaag no i tulun di mogondos diya', oi Kinorohingan it Osundu Kopio.

Sinding 85

Sambayang do Mokianu do Kosimbayanan do Bansa'

¹Maan di boyoon do modsisinding. Sinding di pinuruan do sompiiyon di Kora.

²Oi Tuhan, nosianan ko i' di pomogunan nu, tu' pinakaya' nu kawagu o tulun dot Israil.

³Nompunan nu o dusa do tulun nu, om nompunan nu o koinsanai do kasalaan diyolo'.

⁴A' ko noddi otogod diyolo', om a' nu pinorikot dot id diyolo' i kototogod nu dit a' ogina-gina'.

⁵Pogulio' no iyahai, oi Kinorohingan i gampamasi dahai, om tingkod no do tumogod dahai.

⁶Potilombuson nu no toi kopio ino kototogod nu dahai? A' nu no nangku kopio posogi-sogiton ino ginawo nu?

⁷Pokoriso' no iyahai kawagu, om mamarayou indo iyahai diya', iyahai i tulun nu.

⁸Pointalango' no dot id dahai i kosianan nu dit aiso' o kotingkadan oi Tuhan, om posio' no iyahai.

⁹Mokinongou oku do poboroson do Tuhan, i Kinorohingan, pinapabatos iyau do piuludan dot id dati', i tulun di kosianan dau, ondung tumongkiad toko' no di dusa toko'.

¹⁰Atantu' no do posodia' i' iyau do mamasi di tulun di momusou dau, om mundorong indo i Kinorohingan di kikagayaan do hiti'd pomogunan toko'.

¹¹Kopisolowot nondo o kosianan om kotorodoko', om kopigapus o piuludan om it otulid.

¹²Om korikot nondo do hilo'd sawat o kotorodoko' di tulun do mantad hiti'd pomogunan, om lumuung o kotulido' do Kinorohingan do mantad hilo'd tawan.

¹³Om pakayaon toko' nondod Tuhan, ogumu' nondo om osonong o hasil do tana' toko'.

¹⁴Mogulu nondod Tuhan it otulid, do mamarantis do wayaan dau.

Sinding 86

Sambayang do Mokitulung

¹Sambayang di Daud. Oi Tuhan, pokinongoho' no o sambayang ku, om simbaro' oku no, tu' oluhoi oku no om aiso' no o pokukurayan ku.

²Poiduwo' oku no do mantad id kapatayon, tu' mogondos oku i' diya'. Gompio' oku no tu' iyoho' nopo om susuhun nu i', om osianan oku diya'.

³Iya' no o Kinorohingan ku, om insianai oku no, monongodou-ngodou oku i' do sumambayang dot id diya'.

⁴Potoodo' no o susuhun nu oi Tuhan, tu' id diya' no o korikoton do sambayang ku.

⁵Osonong ko i' dot id dahai om mangampun ko, om osianan ko i' kasai' do koinanai di tulun di sumambayang dot id diya'.

⁶Pokinongou no diti sambayang ku, oi Tuhan, pokinongoho' no iti tihad ku do mokitulung.

⁷Minglohon oku diya' do tontok dot osusa' oku, tu' sumimbar ko i' do sambayang ku.

⁸Aiso' no o kinorohingan do miagal diya', oi Tuhan, aiso' i' o tiso' do nokopomonsoi do miagal di nongowonsoi nu.

⁹Oinsanan nopondo i bansa' do winonsoi nu do rumikot do mongoi tuku' dot id diya', om royohon nondo diyolo' o kobontugo' nu.

¹⁰Iya' no it okoris om i mingwonsoi do kongopusahan, iya' noo o Kinorohingan.

¹¹Tudukai oku no do korohian nu do wonsoyon ku, oi Tuhan, om otorodok oku indo do mumboyo' diya', tudukai oku no do momonsoi do karaja' nu do mikuwo'd aayi-ayi' o ginawo ku.

¹²Om aayi-ayi' indo o ginawo ku do mamarayou diya', oi Tuhan i Kinorohingan ku, om popinsusuyon ku indo i kogoyoo' nu do gisom dot alaid.

¹³A' no ogina-gina' o kogoyoo' do kosianan nu dit aiso' o kopupuson dot id doho'. Tu' pinoidu' oku i' diya' do mantad hiri'd lobong.

¹⁴Oi Kinorohingan, rumikot no i tulun dot ongoondos do mongoi saap doho', haro o sonsinompuruan do tulun dit ongorongit, do mumbal daa do mongoi pamatai doho', iri no i tulun dit a' mamadul diya'.

¹⁵Nga' iya' no oi Tuhan, i Kinorohingan dit obingupus om obinsianan, om it alanut o ginawo om otorodok kasai' om opuhawang.

¹⁶Koiliono' oku no om insianai oku no, pokoriso' oku no om posio' oku no, tu' momonsoi oku i' do karaja' nu do miagal di tina' ku di gulu po.

¹⁷Pointalango' no kopio o kosianan nu dot id doho', oi Tuhan, om ointingayam indo i tulun dit araatan doho', do kokito iyolo' do noinsasamadan oku diya' om tinulung oku diya'.

Sinding 87

Pamarayou do Yorusalim

¹Sinding do pinuruan do sompiiyan di Kora. Sinding. Winonsoi do Kinorohingan i bandar dau do hilo'd timpak do nuluhon dit olidang.

²Kosianan no kopio dau i bandar do Yorusalim, do mantad ko' i bandar do suwai do hilo'd Israil.

³Oi bandar do Kinorohingan, pokinongou no, do koinsanai di boros dau dot ongosonong tomod do pasal diya',

⁴“Tontok nopo dot intobon ngai' ku i bansa' di mumboyo' doho', om pohompiton ku nondo diyolo' o Masir om Babil; om pohompiton ku nogi' i tulun do Yorusalim, i tulun do Pilistin, om Tirus, om Etiopia,” ka.

⁵Om pasal nod Nuluhon do Sion om roitan nondo iri do kasanganu o koinsanai'd bansa', om Kinorohingan it Osundu Kopio o popogirod dau.

⁶Tulison nopondod Kinorohingan o ngaran do tulun dau, om pohompiton ngai' nopondo dau i bansa'd suwai do tulun mantad do Yorusalim, i bandar dau.

⁷Mintari' nondo iyolo' om modsinding do poingkaa, “Hiti nod Sion o tadon do koinsanai'd barakat toko',” ka.

Sinding 88

Sambayang do Mokitulung

¹Sinding. Sinding di pinuruan do sompiiyon di Kora. Maan di boyoon do modsisinding. Tumanud di lagu' do Mahalat-Lianot. Sinding do ponudukan di Himan, i tulun dot Israhi.

²Oi Tuhan, i Kinorohingan ku om i gampamasi doho', monongodou oku nopo do minglohon diya', om dongotuong no om rumikot oku dot id toguang nu.

³Pokinongou no do sambayang ku, pokinongoho' no o lolohou ku do mokitulung.

⁴Ogumu' no kopio o kosusaan do nokorikot dot id doho', gisom dot oruhai oku no dot apatai.

⁵Miagal oku po di tulun di motingkapatai no, aiso' no o kokorisan ku.

⁶Pinataam oku dot id pogialatan do tulun di nangapatai, do miagal poddi tulun di pinatai di songinlii dot id suang do lobong diyolo', i laid nu no kolihuwai, om it a' nu no milo do tulungon.

⁷Pinataam oku diya' dot id lobong dit aralom, id suang di luang dit aralom om otuong kopio.

⁸Awagat no kopio i kototogod nu doho', nomumuk oku po do norotuan di kototogod nu.

⁹Pinotongkiad ngai' nu doho' o tambalut ku, gisom do karaatan oku'ddi diyolo'. Noturungku' oku no om a' oku no milo do mogidu',

¹⁰om ohour po ot okito ku tu' oinggorit oku no kopio. Oi Tuhan, monikid tadau oku nopo do minglohau diya', do mikuwo'd pounsawat do longon ku do sumambayang dot id diya'.

¹¹Momonsoi ko po toi do kongopusahaan dot id tulun di napatai? Tumungag po toi do mamarayou diya' i tulun di songillobong?

¹²Popinsusuyon po toi do tulun di songillobong o kosianan nu, ko' popinsusuyon po toi o kotorodoko' nu do hilo'd kinoiyonon do kapatayan?

¹³Okito po toi o kongopusahaan nu do hilo'd nokoiyonon dot otuong, om okito po toi o kosonongo' nu do hilo'd pomogunan di nolihuan no?

¹⁴Oi Tuhan, minglohau oku do mokitulung diya', monikid kosuabon oku nopo do sumambayang dot id diya'.

¹⁵Nokuro tu' iyadaan oku diya', oi Tuhan? Nokuro tu' tolikudan oku diya'?

¹⁶Mantad poddi tokoro' oku po om oinggorit oku no, om motingkapatai oku i' daa, olomok oku no dot awagatan di pomohukum nu doho'.

¹⁷A' no ogina-gina' o kawagato' do kototogod nu do koonsit doho', iri i pomohukum nu dot adalaan kopio o kapatai doho'.

¹⁸Monongodou-ngodou nopo iyolo' do monurungku' doho' do miagal poddi luyud, om insan-insan nopo iyolo' do tumutuk doho'.

¹⁹Pinotongkiad nu i' doho' i tambalut kopio ku, om iri poddi totuong o tambalut ku.

Sinding 89

Sinding do Tontok do Haro o Kosusaan do Hiri'd Pomogunan

¹Sinding do ponudukan di Itan, i tulun dot Israhi.

Kotorodoko' do Tuhan it Osundu Kopio

- ²Oi Tuhan, modsinding kasai' oku nopondo do mamarayou do kosianan nu dit aiso' o kotingkadan, om popinsusuyon ku nondo i kosianan nu do gisom dot alaid.
- ³Oilaan ku do kosianan nu nopo om aiso' i' o kopupuson, om kotorodoko' nu nga' miagal i' do tawan kogiroto.
- ⁴Boros ka nu, "Nokopomonsoi oku no do tumpungo dot id tulun di nopili' ku, nabatasan mantad ku no do mikuwo'd sumpa' i Daud, i susuhon ku.
- ⁵Boros kangku, 'Haro nondo kasai' o songulun di sinakagon nu dot osiliu do raja', om gompion kasai' ku i' o pomorintaan nu do gisom dot alaid,' ka," ka.
- ⁶Oinsanan nopo i poingiyon do hilo' do modsinding do mamarayou di nongowonsoi nu di kongoimayaan kopio, om modsinding do pasal di kotorodoko' nu, oi Tuhan.
- ⁷Aiso' no o koiyo diya' do hilo'd surga, oi Tuhan, aiso' i' o tiso' di hino'd surga do koiyo diya'.
- ⁸Suahon ko i' do hiri'd pogititimungan dit ongolidang, om motud ngai' nopo iyolo' dot id toguang nu do momusou diya'.
- ⁹Oi Tuhan, i Kinorohingan dit Osundu Kopio, aiso' no o koiyo diya' kosundu, om otorodok ko dot id suang do nunu nopo, oi Tuhan.
- ¹⁰Iya' no i kikuasa' dot id sawat dilo rahat dot agayo, om otingkod nu i' i tumbak dit opuhod.
- ¹¹Minumuk nu i Rahab i naga' do rahat, om pinatai nu, naala' nu di kokoriso' nu dit a' ogina-gina' i pisangod nu.
- ¹²Sanganu nopodti pomogunan om iya' i', om ilo tawan nga' diya' i', iya' i' o minomonsoi diti pomogunan om koinsanai di hiti'd suang diti pomogunan.
- ¹³Winonsoi nu ot utara om salatan, podsindingan ko do Nuluhon do Tabor om Nuluhon do Hormon tu' atataadan no iyolo'.
- ¹⁴Agayo no kopio o kuasa' nu, om a' ogina-gina' o kokoriso' nu.

¹⁵Pomorintaan nu nopo om poingimpou do katapatan om it otulid, kointalang kasai' nopo o kosianan om kotorodoko' dot id suang do koinsanai'd wonsoyon nu.

¹⁶Otood no kopio o tulun di sumambayang dot id diya' do mikuwo'd modsinding, om i poimpasi dot id suang do tanawau do kosonongo' nu.

¹⁷Iya' no o kaarapadan diyolo' do tikoompus do tadau, om royohon ko diyolo' dot i kosonongo' nu o kapamarayahan.

¹⁸Nonuan nu iyahai do kinamanangan dit agayo kopio, pinamanang nu iyahai tu' osonong ko i'.

¹⁹Iya' no i minomili' dot intirungon dahai, oi Tuhan, iya' no i Kinorohingan dot Israil, i Kinorohingan dit Olidang Kopio, o minanahak dahai di raja' dahai.

Batos do Kinorohingan dot id di Daud

²⁰Id suang nopo dot iso' o pinokitanan nu di gulu po om minoro-boros ko dot id susuhon nu dit otorodok do poingkaa, “Nouhupan ku no o soudor dit abantug kopio, om nakatahak ku nogi' o tirikohonon do raja' dot id songulun di nopili' ku do mantad id pogialatan di tulun ku.

²¹Nosiliu ku nod raja' i Daud, i susuhon ku, tu' notuntugan ku no iyou di tumau ku.

²²Om mongintirung kasai' nondo dau i kokorison ku, om iri sinundu ku o pokoris kasai' dau.

²³A' nondo iyou otorian di pisangod dau, om a' iyou aala' di tulun dot araat.

²⁴Raagon ngai' ku nopondo i sumaap dau, om patayon ngai' ku o tulun dit araan dau.

²⁵Osianan oku indo om otorodok kasai' oku dot id dau, om pamanangon kasai' ku iyou.

²⁶Paraladon ku nondo o pomorintaan dau do mantad pod hilo'd Rahat do Tanga' om gisom do korikot do hilo'd Bawang dot Iprat.

²⁷Momoros nondo iyau dot id doho' do poingkaa, 'Iya' no o tapa' ku om Kinorohingan ku, iya' no o mongintirung doho' om gampamasi doho',' ka.

²⁸Silihon ku nondo iyau do tanak ku'd kusai dit id gulu, om raja' dit abantug kopio.

²⁹Bayaanon kasai' ku nopondo i pinabatos ku dau, om i tumpongo ku dot id dau nga' poinggirot kasai' i' do gisom dot alaid.

³⁰Haro kasai' nondo o songulun di sinakagon dau dot osiliu'd raja', do solinaid do haro o tawan.

³¹Nga' ondung a' tumanud dot oturan ku i sinakagon dau om a' no momonsoi do miontok di ponuhuan ku,

³²om a' diyolo' podulon i tisuhu' ku, om a' diyolo' tonudon i potudukon ku,

³³om hukuman ku no iyolo' dot i dusa diyolo' o kopomohukuman, om pologoson ku iyolo' dot oinggorit dot i kinasalaan diyolo' o koponginggoritan.

³⁴Nga' potilombuson ku i' o kosianan ku dot id di Daud, om bayaanon ku i pinabatos ku dot id dau.

³⁵A' ku i' pututon i tumpongo ku dot id dau, om iso' po di pinabatos ku dot id dau nga' aiso' i' ot a' ku sulungon.

³⁶Insan oku no pamatos do mikuwo'd sumpa', om insan-insan no do gisom do poingompus, dot id suang do ngaran ku dit olidang, poingkuro piya nga' a' oku no kopio mongudut dot id di Daud.

³⁷Haro kasai' nopondo o sinakagon dau dot osiliu'd raja', om gompion kasai' ku o pomorintaan dau do solinaid po do kitinitiu ilo tadau.

³⁸Pomorintaan nopondo dau om ogirot i' do gisom dot alaid do miagal dilo tulan, om ilo' no tulan o sasi' dot otorodok do hilo'd tawan," ka.

Mogihad do Kinaalaan di Raja'

³⁹Nga' tinogod nu i raja' di nopili' nu, tinongkiadan nu iyau om niadaan nu.

⁴⁰A' nu sinulung i tumpongo nu dot id susuhuon nu, om pinataam nu i tupi' dau do don raja' do hilo'd burutak.

⁴¹Rinaag nu i tolig do bandar dau, om pinologos nu do nohijas i kuta' do padtamangan dau.

⁴²Mongoi ngai' nopo panakau di dapu' dau i tulun do kawayaya', om oinsanan nopo i songkoduwo dau do mongirak-irak dau.

⁴³Nonuan nu do kamanangan i pisangod dau, om pinotood ngai' nu iyolo'.

⁴⁴Pinologos nu dot aiso' o noontok-ontok di rapo-rapo dau, om pinologos nu iyau do naala' dot id pisangadan.

⁴⁵Nongoi nu i kuasa' dau do don raja', om pinataam nu i tupi' dau do don raja' do hiri'd tana'.

⁴⁶Pinoruhai nu iyau do luminohing dot a' po orikot o kolohing-lohingan, om nintingayam nu kopio iyau.

Sambayang do Mokilabus

⁴⁷Oi Tuhan, songkuro po o koloido' nu do lumisok? Songkuro po o koloido' do kototogod nu do rumakit do miagal do tapui?

⁴⁸Soroho' no do tumur ku nopo om oniba' i' kopio, om soroho' no do pinomonsoi nu nopo dahai om tulun i toomod tu' haro i' o kapatayon.

⁴⁹Haro toi o tulun dot a' apatai? Poingkukuro po daa o tulun do mongilag om a' i' koguli' kawagu dot id tana'?

⁵⁰Oi Tuhan, hinonggo no i kosianan nu di gulu po, hinonggo ngai' no i tumpungo nu dot id di Daud?

⁵¹Kada' nogi' kolihuwai, ondung poingkuro oku iyoho' i susuhuon nu do numaan indaraato', om ondung okuro-kuro oku po do minamabo do pongindaraat di bansa'd suwai.

⁵²Pingindaraaton do pisangod nu i raja' do pinili' nu, oi Tuhan, hinonggo nopo o ngoyon dau nga' hilo' no iyau do pingindaraatan diyolo'.

⁵³Royoho' toko' no o Tuhan do gisom do poingompus. Owonsoi po daa o miagal diri! Amin!

Sinding 90



Buuk do Kaapat
Sinding 90-106
Kinorohingan no o Pogintirungan do Tulun

- ¹Sambayang di Musa, i susuon do Kinorohingan. Oi Tuhan, iya' mantad no o nosiliu dot intirungon dahai, do mantad di gulu po om gisom do mogisolusuk-lusuk.
- ²Tontok dit a' nu po nowonsoi ilo nulu-nulu, om dit a' nu po nowonsoi iti pomogunan, om Kinorohingan mantad ko no di poingompus, it aiso' o nimpuun om aiso' o kopupuson.
- ³Sunudan nu o tulun do gumuli' kawagu dot id tana', om sumiliu do pupuk do miagal di timpuun i'.
- ⁴Soribu nopo o toun nga' miagal nod sangadau dot id pongintaban nu, miagal noddi konihab, tu' nakatalib no, miagal noddi madtatamong do dongotuong tu' oruhai po om sowolian no.
- ⁵Tanggayan nu iyahai do miagal po dot atanggayan do luyud, miagal no iyahai di nipi tu' oruhai do katalib. Miagal no iyahai di sakot tu' kalambing nopo do dongkosuabon,
- ⁶om sumuni no om mongusak nondo, nga' olubok no om oriou dot orikot o dongsosodopon.
- ⁷Angapatai iyahai do kototogod nu, om ongooris iyahai dino korongito' nu.
- ⁸Pinoitalang nu i dusa dahai dot id toguang nu, i dusa di linisok dahai nga' kointalang ngai' nopo dot id dokito nu.
- ⁹Koiniba' o tumur dahai do gama' di kototogod nu, miagal no di pinuhobo do kohobo o koposion dahai do tumalib.
- ¹⁰Turu' no nohopod o toun dahai om apatai no iyahai, nga' ongokoris nopo iyahai, om korikot id walu' nohopod o toun dahai. Nga' opurimanan nopo dahai om kosusaan no om katangaban, oruhai dot aayi' o tumur dahai om a' nondo iyahai hino.

- ¹¹Isai noo o nokopuriman do kawagato' do kototogod nu? Isai noo o koilo ondung okuro-kuro poo o kootuson do tumogod ko?
- ¹²Popurimono' no iyahai do tumur nopo dahai om oniba' i', om milo i' iyahai do momusorou.
- ¹³Songkuro po koloido' dot iyo kasai'dti o kototogod nu, oi Tuhan? Kosianai nod susuhun nu.
- ¹⁴Ponuo' no iyahai di kosianan nu it aiso' o kopupuson do pointikid do kosuabon, om milo indo iyahai do modsinding do mikuwo'd ongooropod do gisom dot ikapatai dahai.
- ¹⁵Onuwai no iyahai do kosimbayanan dot irad di katangaban do tinahak nu dahai di gulu, tu' haro i' o piro-piro o toun dahai do tumongob di gulu po.
- ¹⁶Pointongo' no iyahai, i susuhun nu, di wonsoyon nu di kongoimayaan kopio, pologoso' no do kongokito o sinakagon dahai di kogoyoo' do sinundu nu.
- ¹⁷Oi Kinorohingan, i Tuhan dahai, pologoso' no i barakat nu do moyo-woyo' kasai' dahai. Poundaro' no kasai' iyahai dot id suang do nunu nopo o wonsoyon dahai.

Sinding 91

Kinorohingan no i Pogintirungan Toko'

- ¹Isai nopo i mokiintirung do Tuhan, it Osundu Kopio,
- ²om milo no do moro-boros dot id dau do poingkaa, “Iya' no i mogobi' doho' om it intirungon ku. Iya' no o Kinorohingan ku, i pagandasan ku,” ka.
- ³Intirungan ko i' dau do mantad id koligagaanan di songinlisok, om mantad id koinsanai do toruol di mogoit dot id kapatayon.
- ⁴Likupan ko i' dau di talad dau, om aiso' indo o koligagaanan nu do pointirung dau, tu' iri no i kotorodoko' dau o moningolig om mongintirung diya'.

- ⁵A' ko no minog do moddosi di koligagaan do dongotuong, ko' i po monigowo do sumaap do dangadau,
- ⁶ko' iri po toruol do mogkoroliu di rumikot do dongotuong, ko' i po toruol do mamatai do dongkosuabon.
- ⁷Haro i' doti' o soribu o tulun dot ahaba' do hiri'd toning nu, om hopod noribu o tulun do posorili' diya', nga' iya' nopo om a' i' orualan.
- ⁸Kokito ko nondo om osorisid kopio nu, ondung poingkukuro o pomohukum di tulun dot araat.
- ⁹Nosiliu nu no do mogobi' diya', o Tuhan, om it Asawat Kopio o mongintirung diya'.
- ¹⁰Om a' ko noddi oontok do kosusaan, om a' orikatan do kororongit o walai nu.
- ¹¹Suhun indo do Kinorohingan i moloikat dau do madtamong diya' om momogompi' diya' do hinonggo nopo o tongoyon nu.
- ¹²Kahangan ko indo diyolo', om a' i' otogu' di watu o lapap nu.
- ¹³Pingulakan nu indo o singa om tulanut, om i singa dit orongit om tulanut di kapatai o tindukon.
- ¹⁴Boros kad Kinorohingan, “Posion ku indo i tulun dit ongosianan doho', om intirungan ku i mangakun do Tuhan oku.
- ¹⁵Soira' nopo do minglohou iyolo' doho', om simbaron ku i', om tontok dot osusa' iyolo', nga' tulungon ku i' iyolo'. Posion ku i' iyolo' om pusohon ku.
- ¹⁶Somulian ku indo iyolo' do tumur dit otogui, om posion ku iyolo',” ka dau.

Sinding 92

Sinding do Pamarayou

- ¹Sinding do Tontok do Tadau'd Sabat.
- ²A' no ogina-gina' o kosonongo' do mongunsikou diya', oi Tuhan, do mikuwo'd modsinding do pomusou do Kinorohingan, it Asawat Kopio.

³Om monikid kosuabon do popinsusui do kosianan nu dit a' opupusan, om monikid tuong do poposusui do kotorodoko' nu,

⁴do miompot do tuni do gitar di hopod o loting, om ompoton do gambus om kecapi.

⁵Poposonong do ginawo ku i nongowonsoi nu, oi Tuhan, i kongopusahan kopio. Iri no i nongowonsoi nu o kopodsindingan ku do mikuwo'd ooropod kopio.

⁶Agayo no kopio i nongowonsoi nu, oi Tuhan. Pomusorou nu nga' aralom no kopio!

⁷Iri no it a' oilaan do tulun do basug, om it a' osuhutan do tulun dot aiso' o toila-ilaan.

⁸Sumuni i' doti' daa do miagal do sakot dit orombung i tulun dot araat, om kumaya' i' doti' daa i tulun do mingwonsoi dit angaraat, nga' oinsanan indo iyolo' dot apatai,

⁹tu' iya' no, it id sawat kopio, oi Tuhan, do gisom dot alaid.

¹⁰Oilaan i' dahai dot apatai ngai' nondo i pisangod nu, om angaala' ngai' i tulun dot araat.

¹¹Pinokoris oku diya' do miagal di sapi' do lalang, om binarakatan oku diya' do kataadan.

¹²Nokokito oku no di pisangod ku do nangaala', om norongou ku do songihad-ihad ngai' i tulun dit angaraat.

¹³Iri nopo tulun dit ongotopot om rumombung indo do miagal do guas do kurma, om osonong o sunion diyolo' do miagal di guas dot aras do hilo'd Libanon.

¹⁴Miagal iyolo' di kayu di tinanom do hiri'd Walai'd Tuhan, tu' rumombung tomod do hiri'd Walai'd Kinorohingan toko',

¹⁵tu' mongua' kasai' po do nakalaid piya, om otomou kasai' o roun om ogirot o guas.

¹⁶Iti no o koilaan dot otulid i' o Tuhan, om aiso' o kasalaan dau, i mogobi' doho'.

Sinding 93

Kinorohingan no o Raja' do Gisom do Poingompus

¹Tuhan no o raja' dit abantug om okoris. Nokogirod no kopio o pinopoiyon diti pomogunan, om a' no milo do guyuon.

²Tirikohonon nu nopo, oi Tuhan om ogirod mantad no, do mantad di timpuun i', om hino mantad ko no, om hino kasai' do gisom do poingompus.

³Oi Tuhan, popuhodon tomod dilo rahat dot aralom o ngorod dau, mahas-kahas po o tumbak dot ologod tomod.

⁴Nga' Tuhan no i momorinta' do hilo'd surga, ot agayo o kuasa' ko' mantad di ngorod do rahat, om osundu ko' mantad di tumbak do rahat.

⁵Oturan nu nopo oi Tuhan, om aiso' i' o kopupuson, om walai nu nga' olidang i' kasai' do gisom do poingompus.

Sinding 94

Kinorohingan no o Gompomutus do Koinsanai'd Tulun

¹Oi Tuhan, iya' no o Kinorohingan di momohukum, pointalango' no o kototogod nu.

²Iya' no o gompomutus do koinsanai'd tulun, ingkakat no om sulian i' ilo tulun dot ongoondos do miontok di nowonsoi diyolo'.

³Songkuro po o koloido' dilo tulun dot angaraat dot ongotood? Songkuro po o koloido' do rumamai iyolo', oi Tuhan?

⁴Songkuro po koloido' dilo tulun dot angaraat dot ongoondos do kangaraaton diyolo'?

⁵Monginggorit iyolo' do tulun nu, oi Tuhan, om ulak-ulakan iyolo' do tulun di nasanganu nu.

⁶Mamatai iyolo' do tongoendu' di nongopuadan om tangaanak dit aiso' o molohing, om patayon diyolo' i bansa'd suwai di poingiyon do hiti'd pomogunan dahai.

⁷Boros ka no diyolo', "A' no iyahai'd Tuhan okito, a' i' iyahai'd Kinorohingan dot Israil antangan," ka.

⁸Oi tulun ku, nokuro tu' iyo kopio kou'ddi kabasug? Soira' kou'ndo do minsingilo'd momusorou?

⁹Kinorohingan i' o minomonsoi do tolingo toko', om a' tuu daa'ndo iyau korongou? Iyau i' o minomonsoi do mato toko', om a' tuu daa'ndo iyau kokito?

¹⁰Iyau no o monuduk do koinsanai'd bansa', om a' tuu daa'ndo iyau momohukum diyolo'? Iyau no o nosiliu'd gomponuduk do koinsanai'd tulun, om aiso' tuu daa'ndo o dau'd toilaan?

¹¹Ongoilaan i' do Tuhan o pomusarahan do tulun, ongoilaan i' dau dot aiso' o kotutuk-tutukon do pomusarahan diyolo'.

¹²Oi Tuhan, olumaag no i tulun di tudukan nu, i tulun di tudukan nu dot oturan nu.

¹³Onuan nu iyau do kosimbayanan do tontok do haro o kosusaan, do gisom id aratu' i tulun dot araat do hiri'd luang.

¹⁴A' i' kopio'd Tuhan iyada' i tulun dau, a' i' dau tongkiadan i tulun di songonuon dau.

¹⁵Haro indo kawagu o toturan do hilo'd pomisaraan, om sumokodung ngai' nopoddi i tulun dit ongotulid o ginawo.

¹⁶Isai no i miningkakat do minogobi' doho', do sumaap do tulun dit angaraat? Isai no i minuhup doho' do sumaap di tulun di mingwonsoi dot araat?

¹⁷Ondung a' oku daa do Tuhan nuhupan, om a' i' daa alaid om koongoi oku no do hilo'd pomogunan do tulun di nangapatai.

¹⁸Boros kangku, “Rumatu' oku no,” kangku daa, nga' pinogirok oku i' di kosianan nu dit aiso' o kotingkadan, oi Tuhan.

¹⁹Soira' nopod tumongob om tumangkabo oku, om oinsasamadan oku i' diya' om potoodon oku diya'.

²⁰A' ko i' kopio sumokodung di gompomutus di mokisisip, i popotopot dit a' otopot.

²¹Om i monokiupakat do sumaap do tulun dit ongotulid o ginawo, om i momohukum do kapatayon do tulun dit aiso' o sala'.

²²Nga' obian oku id Tuhan, om intirungan oku'd Kinorohingan ku.

²³Hukuman indo dau iyolo' dot i kangaraaton diyolo' o kopomohukuman, om patayon dau iyolo' dot i dusa diyolo' o kapamatayan, Tuhan i' i Kinorohingan toko' o mamatai diyolo'.

Sinding 95

Sinding do Mamarayou

¹Kainou pamarayou toko'd Tuhan, podsindingai toko' no o Kinorohingan do mikuwo'd otoo, tu' iyou no i mongintirung dati'!

²Kainou mongoi rapou dau do mikuwo'd mongunsikou, om ongotood do modsinding do sinding do pamarayou.

³Tu' Tuhan nopo om Kinorohingan di kisinundu, iyou no o raja' dit okoris kopio dot id sawat do koinsanai di ponokokinorohingan.

⁴Iyou no o momorinta' do pointongkop diti pomogunan, mantad po do hiri'd luang dit aralom no kopio om gisom do hiri'd nuluhon dit asawat kopio.

⁵Iyou i' o momorinta' dilo rahat, i winonsoi dau, om iyou o momorinta' di katanaan, i winorun dau.

⁶Kainou tumuku' do sumambayang dot id dau, kainou motud dot id toguang do Tuhan, i minomonsoi dati'.

⁷Iyau no o Kinorohingan toko', iyati' no i tulun di kosianan dau. Om iyati' i ponokodumba' dau do pigompian dau. Pokinongou kou nod boros do dinondo,

⁸“Kada' dokoyu pokodoho' o ginawo do miagal di taki-aki dokoyu di hilo' iyolo'd Moriba, om miagal di hilo' iyolo'd tana' do kowotuan do Masa.

⁹Hilo' no iyolo' do minogumbal doho', mulong po do nongkokito iyolo' di nongowonsoi ku dot id diyolo'.

¹⁰Apat nohopod o toun do koloidon ku dot araatan kopio diyolo', om boros kangku, ‘Atuk, obinsurilog no kopio iti tulun ku! Tu' a' no kopio iyolo' mamadul do tisuhu' ku,’ kangku.

¹¹Om kotogod oku noddi om boros kangku do minomopol diyolo', ‘A' kou no kosuang di pomogunan diri i kinoiyonon di koonuan dokoyu do kosimbayanan do poinsugku' doho',’ kangku,” ka.

Sinding 96

Kinorohingan no o Raja' dit id Sawat Kopio

(1Su. 16.23-33)

¹Podsinding nod sinding do wagu dot id Tuhan! Podsinding no dot id Tuhan, oi pointongkop do pomogunan.

²Podsinding no dot id Tuhan, om royoho' no iyau! Popinsusuyo' no do pointikid-tikid do tadau i habar dot osonong do minamasi iyau dati'.

³Popinsusuyo' no o kagayaan dau dot id koinsanai'd bansa', om i nongowonsoi dau di kongoimayaan nga' susuyon no dot id koinsanai'd tulun.

⁴Tuhan nopo om agayo, om apatut no do royohon kopio, iyau no ot apatut do pusohon do mantad ko' koinsanai di ponokokinorohingan.

⁵Ponokokinorohingan nopo do bansa'd suwai om tingolig i' toomod, nga' Tuhan nopo om minomonsoi do koinsanai do nunu nopo.

⁶Iyau nopo om nolopot do kagayaan om kobontugan, om noponu' do sinundu om kolumiso' i Walai'd Sasambayanan dot Agayo.

⁷Royoho' no o Tuhan, oi koinsanai'd bansa' do hiti'd pomogunan, royoho' no i kagayaan om kokoriso' dau.

⁸Royoho' no o ngaran do Tuhan di kikagayaan, pongigit no do porsombahan om suang no dot id Walai dau.

⁹Tuku' no dot id toguang do Tuhan, mikuwo'd manampakai do pakayan do sumambayang, rikot no dot id dau do mikuwo'd momusou kopio dau, oi pointongkop diti tana'.

¹⁰Poboroso' no dot id koinsanai'd bansa' o poingkaa, “Tuhan no o Raja! Nokogiroto tomod o pinopowonsoi dau diti pomogunan, om a' no milo'd guyuon, om otulid nondo o pomumutus dau do koinsanai'd bansa',” kanto.

¹¹Kongooropod kou no, oi tana' om tawan! Ngorod no, oi rahat om koinsanai di kipinuhobo dot id suang nu.

¹²Kongooropod no, oi talun om koinsanai di songinsuni do hino, pamangkis kou no dot atataadan, oi kokoyuan do hilo'd puru'.

¹³Tu' rumikot no o Tuhan do mongoi pomorinta' diti pomogunan, mikuwo'd otulid o pomumutus do koinsanai'd bansa'.

Sinding 97

Kinorohingan no o Pomorinta' dit id Sawat Kopio

¹Tuhan no o raja! Kooropod no oi pomogunan, kongooropod kou no oi pulou do hilo'd rahat.

²Nosorili' iyau do haun om pituongan, pomorintaan nopo dau om pinoimpou do toturan om it otulid.

³Tapui ot id gulu dau, do monorob do koinsanai di pisangod di posorili' dau.

⁴Kotitiu diti pomogunan i kodumaat dau, om gaganan po iti tana' do kokito'ddi.

⁵Lumanak do miagal do rilin i konulu-nuluan dot id toguang do Tuhan, i pomorinta' do koinsanai'd pomogunan.

⁶Popinsusui ilo tawan do kotulido' dau, om oinsanan nopo o bansa' do kokito do kagayaan dau.

⁷Koinsanai do tulun di tumuku' dot id tingolig om ointingayam no, i tulun di mokirayou-rayou dot i tingolig diyolo' o kopokirayahan, tu' koinsanai di tingolig nga' tumuku' i' dot id toguang do Tuhan.

⁸Ongotood ngai' nopo i tulun do Sion, om rumamai ngai' i bandar do hilo'd Yohuda, tontok di korongou di pomumutus nu, oi Tuhan.

⁹Oi Tuhan, it Asawat Kopio, iya' no o pomorinta' do pointongkop diti tana', iya' no it agayo ko' mantad do koinsanai do ponokokinorohingan.

¹⁰Osianan i' o Tuhan do koinsanai di tulun dit araatan do karaaton, om tingoligan dau o koinsanai'd tulun dau, om poiduwon dau iyolo' do mantad id kuasa' do tulun dit araat.

¹¹Poulinau kasai' i' o tinitiu dot id tulun dit ongotopot, om haro o kaarapadan do tulun dit osonong.

¹²Oi tulun dit ongotulid o ginawo, kongooropod ngai' kou no, dot i nongowonsoi'd Tuhan o kaarapadan, soroho' ngai' no i nongowonsoi'd Kinorohingan, it olidang, om pongunsikou kou no dot id dau.

Sinding 98

Kinorohingan no i Pomorinta' diti Pomogunan

¹Sinding. Podsinding no do sinding do wagu dot id Tuhan, tu' minomonsoi iyou di kongopusahan kopio. Mantad id kuasa' dau om kokoriso' dau o nakamanang-manang dau.

²Pinosunud do Tuhan i kinamanangan dau, om pinopinsusui do Tuhan i kuasa' dau do mamasi, om pinointalang dau i kotulido' dau dot id koinsanai'd bansa'.

³Binayaan kopio i' dau i tumpungo dau dot id tulun dot Israil, tu' osianan kasai' i' iyou om otorodok dot id diyolo'. Koinsanai'd bansa' do hinonggo nopo nga' nokokito ngai' no do kinamanangan do Kinorohingan toko'.

⁴Oi koinsanai do pomogunan, podsinding kou no do mikuwo'd ooropod dot id Tuhan, royoho' no dokoyu iyau do mikuwo'd sinding om pangkis dot atataadan!

⁵Podsinding no do mamarayou'd Tuhan, kombito' no dokoyu i kecapu.

⁶Pounio' no dokoyu i torumpit om i toburi', om pamangkis kou no dot atataadan dot id Tuhan, i raja' toko'.

⁷Ngorod no, oi rahat om koinsanai di kipinuhobo do hino, oi tana' podsinding no, om koinsanai di momogun do hino.

⁸Pitapapo' no o palad dokoyu oi kabawang-bawangan, oi konulu-nuluan pogioompot kou no do modsinding do mikuwo'd otoo dot id toguang do Tuhan.

⁹Tu' rumikot no iyau do mongoi pomorinta' diti pomogunan, om porintaon nondo dau i tulun do hiti'd pomogunan do mikuwo'd otulid o pomomorinta'.

Sinding 99

Kinorohingan no i Raja' dot id Sawat Kopio

¹Tuhan no o raja', poirikau iyau do hiri'd tirikohonon dau do momorinta', dit id sakai di moloikat di roitan do moloikat do kerub, om gagaran ngai' nopo o tulun dot opopoddosian, om gumuyu' iti pomogunan.

²Tuhan no i kikuasa' do hilo'd Sion, iyau no i momorinta' dot id sawat kopio do koinsanai'd bansa'.

³Oinsanan no pondon o tulun do mamarayou di ngaran dau dit abantug om kikagayaan. Iyau no it olidang kopio.

⁴Oi raja' do gunsiau, iya' no it orohian do katapatan, iya' no i pinopogirod di katapatan do hiti'd Israil, om minongigit ko dit otulid om i toturan.

⁵Royohon no o Tuhan, i Kinorohingan toko', otud no dot id toguang do tirikohonon dau do momorinta', iyau no it olidang kopio!

⁶I Musa no di Harun ot imam dau, om i Somuil no i sumasambayang dot id dau. Mininglohou iyolo'd Tuhan, om sinimbar iddi dau iyolo'.

⁷Minoro-boros iyau diyolo' do mantad hiri'd haun di poorigi, tinanud ngai' diyolo' i ponudukan om ponuhuan do pinoboros dau dot id diyolo'.

⁸Oi Tuhan, i Kinorohingan dahai, sinimbar nu i' i tulun nu, om pinointong nu iyolo' dot iya' no o Kinorohingan dit orohian do mangampun mulong piya do hinukuman nu iyolo' dot i dusa diyolo' o kinopomohukuman nu.

⁹Royohon no o Tuhan i Kinorohingan toko', om tuku' no do sumambayang do hilo'd nuluhon dau dit olidang. Olidang i' o Tuhan, i Kinorohingan toko'.

Sinding 100

Sinding do Mamarayou

¹Sinding do maan do porsombahan do kounsikahan. Oi koinsanai do pomogunan, podsinding no dot id Tuhan!

²Sambayang no dot id Tuhan do mikuwo'd otoo, rikot no dot id toguang dau do mikuwo'd modsinding!

³Kada' no kopio kolihuwai do Tuhan nopo om Kinorohingan, iyau no i minomonsoi dati', om iyau o sanganu dati'. Iyati' no o tulun dau, i bansa' di pigompian dau.

⁴Suang no di Walai dau do mikuwo'd mongunsikou, suang no do hiri'd nataad di walai do mikuwo'd mamarayou, pongunsikou no dau om royoho' no iyau.

⁵Osonong no kopio o Tuhan, kosianan nopo dau om aiso' o kopupuson, om kotorodoko' dau nga' mompus-ompus i'.

Sinding 101

Batos do Songulun o Raja'

¹Sinding di Daud. Iti nopo sinding ku om pasal do kotorodoko' om kotulido', sindingon ku o sinding diti dot id diya', oi Tuhan.

²Aiso' indo o kabara-barasan do kowoyo-woyoon ku, soira' ko do rumikot dot id doho'? Olidang indo o koposi-posion ku do poingiyon do hiri'd walai ku,

³om a' ku pologoson tomod o karaaton. Araatan oku i' di wowonsoyon do tulun di mogidu' do mantad id diya', a' oku i' kopio orohian do monokiupakat diyolo'.

⁴Wonsoyon ku nopo iyoho' om otulid i', om minsodu' oku dit angaraat.

⁵Patayon ku indo i tulun di lumisok-lisok do mongindaraat do tulun do suwai, om a' oku i' orohian di tulun dit oondos om mokirayou.

⁶Orohian oku indo di tulun dit otorodok dot id Kinorohingan, om pologoson ku iyolo' do mundorong do hiti'd walai ku do don raja'. Om pologoson ku indo do kumaraja' dot id doho' i tulun dit otopot-topot kopio dot otulid o ginawo.

⁷Tulun nopo di goudut om a' i' koino-ino do miyon do hiti'd walai ku do don raja', om aiso' o tulun di minsorupai-rupai no do koundorong dot id toguang ku.

⁸Monikid tadau nopondo do patayon ngai' ku i tulun dit angaraat do hiti'd pomogunan toko'. Uyungon ngai' ku nopo i tulun dit angaraat do mantad hiti'd bandar do Tuhan.

Sinding 102

Sambayang do Tontok do Haro o Kosusaan

¹Sambayang do songulun di haro o kosusaan, di popoboros ngai' do kosusaan dau dot id Tuhan.

²Oi Tuhan, pokinongou nod sambayang ku, om podulo' no iti pokionuon ku.

³Kada' oku tolikudai do tontok dot osusa' oku. Pokinongoho' oku no, om kolosu' nod sumimbar do tontok do minglohohou oku.

⁴Miagal po di lisun do tumagak o koposi-posion ku, om tinan ku nga' miagal pod sumorob dot id tapui.

⁵Oluhoi oku no, miagal oku po di sakot do nokoring, om aiso' no o kosiakanan ku.

- ⁶Opuhod tomod o todoi ku, om agahui oku no, tu' tulang ku po o mogioput-oput.
- ⁷Miagal oku po di tombolog do hilo'd tana' do kowotuan, iyo oku poddi puok do hilo'd pogun.
- ⁸A' oku no siodop, miagal oku po di tombolog dot iso-iso' do hiri'd taap do walai.
- ⁹Monogodou-ngodou nopo o pisangod ku do mongindaraat doho', om i tulun di mongumang-umang doho' nga' iri po ngaran ku o maan diyolo' do pomopol.
- ¹⁰Pupuk pod tana' o panakataakanon ku, om tinumon ku, nga' mirolot pod romou ku,
- ¹¹do gama' di kototogod nu om i kolosuo' do ginawo nu. Nongoi oku diya' buntuto' om pataamo' oku nogiddi diya', oi Tuhan.
- ¹²Koposion ku nopo om miagal po di sangai di dongsosodopon tu' oruhai nod tumagak, miagal oku poddi sakot do nokoring.
- ¹³Nga' iya' nopo, oi Tuhan, om raja' i' do gisom dot alaid, om koinsanai do sinakagon nga' kosorou kasai' indo diya'.
- ¹⁴Mingkakat ko nondo om osianan ko do Sion, norikot no o maso do monginsian dau.
- ¹⁵Ongosianan ngai' i' dau i susuhoon nu, mulong po do naraag iyau. Ongolisiu ngai' i' iyolo' dau, mulong piya do nohiyas no iyau.
- ¹⁶Oinsanan nopondo o bansa' do moddosi do Tuhan, om oinsanan o raja' do pomogunan do moddosi di kuasa' dau.
- ¹⁷Soira' nopondo do poingkakaton koimbagu do Tuhan o bandar do Sion, om pointalangan nondo dau o kagayaan dau.
- ¹⁸Pokinongohon nondo dau i sambayang di tulun di niduan dau, om simbaron dau o sambayang diyolo'.

- ¹⁹Potuliso' ngai' no i nongowonsoi'd Tuhan do maan di sinakagon di sumusuhut, om mamarayou indo dau i tulun dit a' po nopogkosusu.
- ²⁰Luminuung o Tuhan do mantad hilo'd tiyonon dau dit olidang do hilo'd sawat, hilo' iyau'd surga do luminuung diti pomogunan.
- ²¹Norongou i' dau i todoi do tulun di songinggil, om pinalabus dau i tulun di nohukuman daa do kapatayon.
- ²²Om popinsusuyon nondo o ngaran dau do hilo'd Sion, om royohon iyau do hilo'd Yorusalim,
- ²³tontok dot otimung ngai' o bansa' om pomorintaan do mongoi sambayang dot id Tuhan.
- ²⁴Noidu' nod Tuhan o kokorisan ku om omulok oku po daa, noinibaan no dau o tumur ku.
- ²⁵Oi Kinorohingan, kada' ngoyo' o ginawo ku do baino' poo, tu' a' oku po molohing. Oi Tuhan, poimpasi ko i' do gisom do poingompus,
- ²⁶winonsoi nu iti pomogunan di gulu po, om longon nu o minomonsoi dilo tawan.
- ²⁷Tumagak ngai' i' iti nga' iya' nopo om hino kasai' i' do gisom do poingompus, koinsanai'ddi om rumomuk i' do miagal do kain, om pataamon nu indo iri do miagal do rasuk di nagansing no, om atanus nondo ngai' iri.
- ²⁸Nga' iya' nopo om a' i' sumimban, om koposion nu nga' aiso' i' o kopupuson.
- ²⁹Ongosimbayan indo o tangaanak dahai do mongiyon-ngiyon, om sinakagon diyolo' nga' ongosonong-sonong indo tu' intirungan nu i'.

Sinding 103

Kosianan do Kinorohingan

- ¹Mantad dot id di Daud. Orohian no kopio o ginawo ku do mamarayou'd Tuhan, om mamarayou'd ngaran dau dit olidang o tinan om pomusarahan ku.

- ²Orohian no kopio o ginawo ku do mamarayou'd Tuhan, om a' oku kolihu do koinsanai dit osonong di nongowonsoi dau.
- ³Mangampun i' iyau do koinsanai'd dusa ku, om momolingos iyau do koinsanai'd toruol ku.
- ⁴Pinoidu' oku dau do mantad id lobong, om binarakatan oku dau do kosianan om kolisihan.
- ⁵Pinonu' dau dit ongosonong o koposi-posion ku, gisom dot omulok kasai' oku po om okoris do miagal di kondiu.
- ⁶Obian id Tuhan do momutus i tulun dit ulak-ulakan, otulid i' o wonsoyon dau.
- ⁷Sinunudan dau i Musa di wonsoyon dau dot id dabantalan, om pinoontong dau o tulun dot Israil do kinoris dau.
- ⁸Tuhan nopo om obinsianan i' om obinglisiu, alanut o ginawo dau om poimponu' do kosianan di mompus-ompus.
- ⁹A' i' iyau managalai-galai do tumogod, om a' iyau mompus-ompus dot otogod.
- ¹⁰A' toko' i' dau hukuman do miontok di dusa toko', om a' toko' dau sultan do miontok di kasalaan toko'.
- ¹¹Poingkuro nopo o kasawato' dilo tawan do mantad hiti'd tana', om iyo noddi o kogoyoo' do kosianan dau dot id tulun di momusou dau.
- ¹²Songkuro nopo o kosoduwo' do koulayon do mantad id kotonobon, om iyo noddi o kosoduwo' do pataaman do Kinorohingan do dusa toko' do mantad id dati'.
- ¹³Poingkuro nopo o kosianan do tapa' dot id tangaanak dau, om iyo noddi o kosianan do Tuhan dot id tulun di momusou kopio dau.
- ¹⁴Oilaan i' dau o tadon toko', ahandaman i' dau do tana' toko' i' toomod.
- ¹⁵Koposi-posion toko' nopo om miagal nod sakot, sumuni toko' no om lumombut do miagal di bunga do hilo'd gouton,

¹⁶nga' alambayan po di ribut iri, om a' no hino, om aiso' no o kokito kawagu'ddi.

¹⁷Nga' kosianan nopod Tuhan do tulun di momusou dau, om mompus-ompus i', om kosonongo' dau nga' a' i' opupusan do gisom do kopogilombu-lombus o sinakagon,

¹⁸do tulun dit otorodok dot id tumpongo dau, om it otorodok do tumanud do koinsanai di ponuhuan dau.

¹⁹Momorinta' o Tuhan do hilo'd surga, iyau no o raja' do koinsanai do nunu nopo.

²⁰Pamarayou kou nod Tuhan, oi moloikat di gunsiau om i kisinundu, i mokinongou do boros dau, om otorodok do tumanud do koinsanai di ponuhuan dau.

²¹Pamarayou kou nod Tuhan, oi koinsanai dokoyu it ongosundu do hilo'd surga, koinsanai dokoyu i susuhuon dau di mingwonsoi do korohian dau.

²²Pamarayou kou nod Tuhan, oi koinsanai dokoyu i winonsoi dau, do pointongkop di pomorintaan dau. Orohian oku no kopio do mamarayou'd Tuhan o ginawo ku om tinan ku om pomusorou ku.

Sinding 104

Pamarayou di Minomonsoi

¹Orohian oku no kopio do mamarayou'd Tuhan o ginawo ku om tinan ku om pomusorou ku! Oi Tuhan i Kinorohingan ku, abantug ko no kopio! Kipinakai ko do karayahan om kagayaan,

²om kikiluput ko do tulinau. Pinoungkalad nu ilo tawan do miagal do kiim,

³om winaal nu o walai nu do hilo'd sakai do waig di hilo'd tawan. Ponokokorita' nu ilo haun, om mimpanau ko do poinsakai di talad do ribut.

⁴Siniliu nu'd susuhuon nu ilo ribut, om i kodumaat o ponokoturipon nu.

⁵Ogirot tomod o pinopoudong nu diti tana' dot id sakai di pinoimpahan, om a' no oguyu' do gisom dot alaid.

- ⁶Kinuluputan nu'd waig iti tana', om nakaalit i waig di nuluhon.
- ⁷Nga' soira' di binarasan nu i waig, om nonos noddi iri, soira' di nokorongou iri di boros nu dot opuhod, om kohus nopori do minogidu'.
- ⁸Tolibai nopo di waig i nuluhon do luminuyung do hiri'd kokubangan, om kumaa do hiri'd tiyonon di nokosodia' nu diyolo'.
- ⁹Minomonsoi ko do wolit dit a' milo dot otolibambanan, do pangantob di waig do lumabai kawagu do tumongkop diti pomogunan.
- ¹⁰Pinoluyung nu o tudan do waig do hilo'd kokubangan, om pinoluyung nu o bawang do hilo'd pogiolit-olitan do konulu-nuluan.
- ¹¹Iri no o tinumon di nintorusan do hilo'd gouton, om pongurudtuu di kaladai di hilo'd gouton.
- ¹²Om hiri nod kayu dit id kasamakan, i tombolog do songuni-uni do momirumun.
- ¹³Pinorikot nu o rasam do mantad hilo'd tawan do hilo'd konulu-nuluan, om nonuan nu'd hasil iti tana' do gisom dot a' aayi-ayi'.
- ¹⁴Posunion nu o sakot do taakanon do nintorusan, om posunion nu o totonomon do maan do tulun, om milo indo o tulun do mananom-tanom,
- ¹⁵om haro i' o waig dot anggur do popotood do ginawo diyolo', om haro o tumau do saitun do popooropod diyolo', om haro o taakanon do popokoris diyolo'.
- ¹⁶Iri nopo koguasan dot aras do hilo'd Libanon om asaru i' dot arasaman, iri no i kokoyuan do Tuhan, i tinanom dau.
- ¹⁷Hilo' no o pomirumunan do tombolog, om pomirumunan do burung bangau o hiri'd kayu sedar.
- ¹⁸Mongiyon-ngiyon do hilo'd konuluhanan dot angakawas i kambing do gouton, om iri no palanuk om songinlisok do hiri'd kapampangan.
- ¹⁹Winonsoi nu o tulun do koilaan do sombulan, om ilo tadau nga' koilo id maso do katanaban.

- ²⁰Pinaharo nu o maso do totuong, om tontok noddi do sumoliwan ngai' i nintorusan.
- ²¹Minggarom po i tangaanak do singa do tontok di mokiakanon iyolo', do mogihum do taakanon di patahakon do Kinorohingan dot id diyolo'.
- ²²Koulai nopondo o tatau om gumuli' ngai' no iyolo' do mongoi odop do hiri'd tiyonon diyolo' do lumisok.
- ²³Om sumoliwan nondo i tulun do mongoi porobuat, om morobuat nopo iyolo' do gisom do sosodopon.
- ²⁴Oi Tuhan, ogumu' no kopio o nongowonsoi nu, om oilo tomod o pinomonsoi nu do koinsanai'ddi. Noponu' po iti pomogunan di winonsoi nu.
- ²⁵Ilo rahat nga' agayo om alaab tomod, om a' no ointob-intob i songingiyon do hilo', it angagayo om it ongokoro'.
- ²⁶Hilo' no o layagon di kapal do rahat, om hilo' o pinghambaan di Lowiatan, i nintorusan do rahat dit agayo kopio do winonsoi nu.
- ²⁷Iya' ngai' nopo o sondihon diyolo', om manahak diyolo' do taakanon do tontok do louson iyolo'.
- ²⁸Patahakon nu no diyolo' i taakanon, om akanon no diyolo' iri, iya' i posodia' do taakanon di pingyahanan diyolo'.
- ²⁹Soira' nopo do tumongkiad ko, om moddosi no iyolo', om soira' nopo dot ongoyon nu o pinuhobo diyolo' om apatai no iyolo', om gumuli' no iyolo' dot id tana', i tadon mantad diyolo'.
- ³⁰Nga' soira' nopo dot onuan nu iyolo' do pinuhobo, om apasi no iyolo', om onuan nu'd koposion do wagu iti pomogunan.
- ³¹Maha' daa om mompus-ompus o kagayaan do Tuhan, maha' daa om asanagan iyau do koinsanai di nongowonsoi dau!
- ³²Mintong nopo iyau do hiti'd pomogunan, nga' gagaran nopo iti pomogunan, om kumama' nopo iyau do nuluhon, nga' muntu' nopo o lisun do mantad hiri'd nuluhon.

³³Modsinding oku nondo dot id Tuhan do solinaid ku do poimpasi, om modsinding oku do mamarayou'd Kinorohingan ku do gisom do tikapatai ku.

³⁴Maha' daa om orohian iyau do korongou diti sinding ku, tu' iyau no o tadon diti kataadan ku.

³⁵Angatanus po daa do hiti'd pomogunan i tulun do kidusa, om opunso po daa i tulun dot araat. Orohian oku no kopio do mamarayou'd Tuhan o ginawo ku, om tinan ku om pomusarahan ku! Royoho' no o Tuhan!

Sinding 105

Kinorohingan om i Tulun Dau

(1Su. 16.8-22)

¹Pongunsikou nod Tuhan, popinsusuyo' no o kogoyoo' dau, susuyai ngai' no o bansa' di nongowonsoi dau.

²Podsinding no do pamarayou'd Tuhan popinsunudo' no i nongowonsoi dau di kongoimayaan kopio.

³Kooropod no tu' nasanganu toko' no dau, kongooropod kou no, iyokoyu i tumuku' dot id dau.

⁴Rikot no do mongoi pokiuhup do Tuhan, om kada' tingkod do sumambayang dot id dau.

⁵⁻⁶Iyokoyu i sinakagon di Abraham, i susuhoon do Kinorohingan, iyokoyu i sinakagon di Yakub, i tulun do pinili' dau. Soroho' ngai' no dokoyu i kongopusahan do winonsoi'd Kinorohingan om it oturan do pinatahak dau.

⁷Tuhan no o Kinorohingan toko', om boros nopo dau om bagi' do koinsanai di hiti'd pomogunan.

⁸Om igitan kasai' i' dau i tumpongo dau, do gisom dot insoribu pogisolusuk-lusuk o sinakagon.

⁹Sorohon i' dau i tumpongo dau dot id di Abraham, om i tumpongo dau dot id di Isak.

¹⁰Pinogiroto do Tuhan i tumpongo dau dot id di Yakub, i tumpongo dot id Israil do gisom dot alaid.

- 11**Boros ka dau, “Patahakon ku nondo dokoyu i pomogunan do Kanaan, om iri no o sumiliu do dokoyu'd songonuon,” ka.
- 12**A' i' ogumu' o nintaban di tulun di songonuon do Kinorohingan, om sompogunan po iyolo' do hilo'd pomogunan do Kanaan.
- 13**Mininghombo iyolo' dot id piro-piro o pomogunan, om id piro-piro o bansa'.
- 14**Nga' aiso' i' o tiso' piya'd tulun do pinologos do Kinorohingan do monginggorit diyolo', pinoinsan ngai' i' do Kinorohingan i raja' om mongintirung indo iyolo' di tulun di nasanganu dau.
- 15**Boros ka dau, “Kada' dokoyu gangaho' i tulun di nongopili' ku, kada' dokoyu pokorualai i nabi ku,” ka.
- 16**Pinorikatan do Tuhan do mononglous i pomogunan diyolo', om nongoi ngai' dau i taakanon diyolo'.
- 17**Nga' pinoguli' i' dau o songulun diyolo', i Yusup, i pinadagang do sumiliu'd turipon.
- 18**Kinagasan do rantai o gakod dau, om sinulungan do rantai'd basi' o liou dau,
- 19**gisom do nabayaan i pinoboros mantad dau. Pinotopot i' iyau di boros do Tuhan.
- 20**Om polobuso' noddi iyau di raja' do Masir, om pinalabus iyau di raja' do piro-piro o bansa' do mantad id giil.
- 21**Sinuhu' iyau di raja' do mongilo-ilo di pomorintaan dau, om siniliu iyau do pomorinta' do pointongkop di pomogunan.
- 22**Om kikuasa' iyau dot id sawat di pagawai di raja', om kikuasa' iyau do monuhu' di montiri' di raja'.
- 23**Om ongoi noddi i Yakub do hilo'd Masir om undorong no dot id pomogunan diri.
- 24**Om onuwai nod Tuhan do tangaanak dot ogumu' i tulun dau om pinokoris dau iyolo' ko' mantad di pisangod diyolo'.

- 25**Om pinologos dau i tulun do Masir dot araatan di tulun dau om pingakalan di tulun do Masir i susuhuon dau.
- 26**Om porikoto' noddi dau i Musa i susuhuon dau, om i Harun, i pinili' dau.
- 27**Om miningwonsoi iyolo' do piro-piro o koimayaan do mantad id Kinorohingan om minomonsoi iyolo' do piro-piro o kopusahan do hilo'd Masir.
- 28**Om potuongo' nod Kinorohingan o pomogunan diri, nga' a' i' i tulun do Masir minumboyo' di boros dau.
- 29**Siniliu dau do raha' i bawang diyolo', om pinatai ngai' i sada'.
- 30**Om notongkop do bonong i pomogunan diyolo', do hiri piya'd walai di raja' nga' noponu' id bonong.
- 31**Om ponuhu' no o Kinorohingan, om tokop nopo di pomogunan o langau om togonok.
- 32**Pinorikot dau o karambatu om gonit do hilo'd pomogunan diyolo', om okon nogi' ko' rasam o pinorikot.
- 33**Om rinaag ngai' dau i guas dot anggur om i koguasan dot ara, om hinaba' ngai' dau i kayu.
- 34**Koboros nopo iyau'd minonuhu', om rikot no o katat dot a' no ointob-intob o kogumuo'.
- 35**Akano' ngai' nopo diyolo' i tanom-tanom do hiri'd pomogunan diri, om nakan ngai' diyolo' i tua' do tanom-tanom.
- 36**Pinatai ngai' dau i tanak do kusai dit id gulu, dot id pointikid-tikid do sompiiyon do tulun do Masir.
- 37**Om posoliwano' nogiddi dau i tulun dot Israil, om minongigit iyolo' do pirok om tamas, om ongokoris ngai' nopo iyolo', om aiso' o kitoruol tu' gompion i' iyolo'd Tuhan.
- 38**Om ongooris ngai' nopoddi diyolo' i tulun do Masir, om ongotood nopoddi i tulun do Masir di suminoliwan i tulun dot Israil.

³⁹Nintirungan do Kinorohingan do haun i tulun dau, om nonuan dau iyolo' do tapui do dongotuong do ponitiu diyolo' do tontok do mamananau.

⁴⁰Pokianu no iyolo', om porikot no iyau do tombolog, nonuan dau iyolo' do takanon do mantad hilo'd surga, dot akanon diyolo' do gisom dot ongoiyahan iyolo'.

⁴¹Linapak dau o tontolob, om okohus nopo o waig do luminuyung, do miagal pod bawang do lumuyung do hilo'd tana' do kowotuan.

⁴²Tu' osorou id Tuhan i tumpungo dau dot id di Abraham i susuhuon dau.

⁴³Om posoliwano' no dau i tulun di nopili' dau, om minsinding po iyolo' om mimpangkis dot atataadan.

⁴⁴Pinatahak dau diyolo' i pomogunan do bansa'd suwai, om pinologos dau i tulun dau do suminingolod di koumaan diyolo'.

⁴⁵Om mumboyo' indo i tulun dau dit oturan dau om tumanud di ponuhuan dau. Royohon no o Tuhan!

Sinding 106

Kosonongo' do Tuhan dot id Tulun Dau

¹Royohon no o Tuhan! Pongunsikou nod Tuhan, tu' osonong i' iyau; om aiso' o kotingkadan do kosianan dau.

²Isai po o kaayi' do monusui di nongowonsoi dau dit angagayo kopio? Isai po o milo do mamarayou dau do gisom do kabagal o pamarayou dau?

³Olumaag no i tulun di mumboyo' di ponuhuan dau, om i momonsoi kasai' dit otopot.

⁴Soroho' oku no dot ongoyon nu uhupai i tulun nu, oi Tuhan, pohompito' oku no iyoho' dot ongoyon nu iyolo' posio'.

⁵Pokitono' oku no do kosimbayano' do tulun nu, om kohompit oku i' di kataadan di tulun nu, om kotonggoi oku di kaandakan di tulun di pinili' nu.

⁶Nokowonsoi no iyahai'd dusa do miagal di komolohingan dahai, araat no o nowonsoi dahai om nakasala' iyahai.

⁷A' i' nokosuhut di kopusahan do piningwansayan do Kinorohingan i taki-aki dahai di hilo' po iyolo'd Masir, olihuan i' diyolo' do pinopointalang o Kinorohingan do kosianan dau dot id diyolo', om suminaap iyolo' dau, it Asawat Kopio di hilo' iyolo'd Rahat dot Aragang.

⁸Nga' pinasi i' dau iyolo' do miagal di nakabatos dau, do popointalang di sinundu dau dot agayo.

⁹Barasai nopo dau i Rahat dot Aragang om rasak no, pinawaya' dau i tulun dau dot id tana' dit otuu.

¹⁰Pinasi dau iyolo' do mantad id tulun dit araatan diyolo', pinoidu' dau iyolo' do mantad id pisangod diyolo'.

¹¹Nga' nolondod i' do hiri'd waig i pisangod diyolo', om aiso' no o tiso' do napasi.

¹²Om kotumbayaaai nogiddi i tulun dau di batos dau, om podsinding no iyolo' do mamarayou dau.

¹³Nga' a' po alaid om kolihuwai no diyolo' i nowonsoi'd Tuhan, om mimpori-pori nopoddi iyolo' do mingwonsoi do nunu nopo; om a' no mandad do nosihat do Tuhan.

¹⁴Noporinta' po iyolo' do korohian do tinan diyolo' di hilo' iyolo'd tana' do kowotuan, om pinogumbalan diyolo' o Kinorohingan.

¹⁵Om patahako' noddi do Kinorohingan i pinokianu diyolo', nga' pinoporikot poddi iyau do toruol dit araat kopio dot id diyolo'.

¹⁶Tontok di hilo' iyolo'd tana' do kowotuan om minosol iyolo' di Musa, om i Harun, i susuhuon do Tuhan dit olidang.

¹⁷Om pipitas no i tana' om kourusud no i Datan do hiri, om naratu'd hiri i Abiram om i sompiiyon dau.

¹⁸Om sondot no o tapui dot id tulun di tuminanud diyolo' om kosorob no i tulun dit angaraat diri.

¹⁹Minomonsoi iyolo'd sapi' do tamas do hilo'd Sinai, om tuminuku' iyolo' dot id tingolig diri.

²⁰Pinoolon diyolo' i kagayaan do Kinorohingan, do tininganak di pinoiyo-iyolo'd nintorusan di mangakan do sakot.

²¹Nolihuan diyolo' i Kinorohingan di minamasi diyolo', i miningwonsoi do kongoimayaan di hilo'd Masir.

²²Kopusahan no kopio i winonsoi dau di hilo'd pomogunan diri, kosuayan no kopio i winonsoi dau di hilo'd Rahat dot Aragang.

²³Soira' di minomoros o Kinorohingan do patayon dau i tulun dau, om miningkakat i Musa do minomiolitan do Kinorohingan om i tulun dau. Om nantaban di Musa i kototogod do Kinorohingan do mamatai diyolo'.

²⁴Om minada' iyolo' di pomogunan dot osonong, tu' a' iyolo' notumbayaan di batos do Kinorohingan.

²⁵Minundorong iyolo' do hiri'd kiim diyolo' om somboro-boros dot araatan om a' no mokinongou'd boros do Tuhan.

²⁶Om poinsano' nod Tuhan iyolo' do mikuwo'd suminumpa' iyau dot apatai nondo iyolo' do hiri'd tana' do kowotuan.

²⁷Om potompiason dau i sinakagon diyolo' dot id pogialatan do bansa'd suwai, om pologoson dau iyolo' dot apatai dot id sompogunan.

²⁸Om tontok no di hilo' iyolo'd Pior, om minoyo' i tulun di songonuon do Kinorohingan do tumuku' dot id Baal, om minangakan iyolo' do porsombahan di nokosubak dot id tingolig.

²⁹Tiningkau di kowoyo-woyoon diyolo' o kototogod do Tuhan, om noontok diri iyolo' do toruol dit araat kopio.

³⁰Nga' ingkakat no i Pinihas om hukumai no dau i tulun di nakasala', om kotingkod noddi i toruol diri.

³¹Om sorohon noddi kasai' i winonsoi dau dit osonong kopio'ddi do mantad poddi om gisom dot alaid.

- ³²Om hilo' nod tudan do waig do Moriba om potogodo' po kawagu di tulun o Tuhan, om i Musa iddi o nosusa' dot iyolo' o minonusa'.
- ³³Pinaraat tomod diyolo' o ginawo di Musa gisom dot a' no iyau minomusorou di pimboroson dau.
- ³⁴A' i' diyolo' pinatai i tulun do bansa'd suwai, tu' a' i' iyolo' tuminanud di pinonuhuan do Tuhan.
- ³⁵Tu' minogikawin-kawin nogi' iyolo' di bansa'ddi om minomit iyolo' di kowoyo-woyoon di tulun dit a' kotutun do Kinorohingan.
- ³⁶Tuminuku' do tingolig i tulun di songonuon do Kinorohingan, om iri no o nakapatai-patai diyolo'.
- ³⁷Pinatahak diyolo' i tangaanak diyolo'd tongokusai om tongoondu' do sumiliu do porsombahan di sumbolion dot id tingolig do hilo'd Kanaan.
- ³⁸Pinatai diyolo' i tangaanak dot aiso' o sala', om nososomu' diri i pomogunan dot i pinamatayan diri o nokososomu'.
- ³⁹Sinosomu' diyolo' o tinan diyolo' dot i winonsoi diyolo'ddi o nokososomu', om a' iyolo' tuminorodok dot id Kinorohingan.
- ⁴⁰Om otogod diri o Tuhan dot id tulun dau, om araatan kopio iyau diyolo'.
- ⁴¹Pinosuang dau iyolo' dot id kuasa' do bansa'd suwai, om i pisangod diyolo' o momorinta' diyolo'.
- ⁴²Ninggorit iyolo' di pisangod diyolo' om id siriba' iyolo' do kuasa' diyolo'.
- ⁴³Asaru' i' daa do poiduwon do Tuhan i tulun dau, nga' uhang nogi' diyolo' do sumaap do Tuhan, om marom-ralom diri o kolonsodo' diyolo' dot id dusa.
- ⁴⁴Nga' pinokinongou id Tuhan iyolo' do tontok di mininglohau iyolo', om nokito i' dau i kosusaan diyolo'.
- ⁴⁵Om sinorou i' dau i tumpongo dau dot id diyolo', om winolihan iddi dau i tosorou dau tu' agayo i' o kosianan dau.
- ⁴⁶Pinologos diri dau dot osianan diyolo' i pisangod diyolo'.

⁴⁷Posio' no iyahai oi Tuhan, i Kinorohingan dahai, om pogulio' no iyahai dot id pomogunan dahai do mantad id piro-piro o bansa'ddi, om ounsikou indo iyahai om mamarayou iyahai do ngaran nu dit olidang.

⁴⁸Royohon no o Tuhan i Kinorohingan dot Israil, royohon no iyau do baino' om gisom dot alaid! Pologoson no do momoros ngai' o tulun dot, "Amin!" ka. Royohon no o Tuhan!

Sinding 107

Buuk do Kolimo

Sinding 107-150

Rumayou do Kosonongo'd Kinorohingan

¹Pongunsikou nod Tuhan, tu' iyau nopo om osonong, om mompus-ompus o kosianan dau.

²Pinghulitan nod momoros iti boros do pamarayou'd Tuhan, koinsanai dokoyu i napasi dau. Tu' pinoidu' kou dau do mantad id pisangod dokoyu.

³Om pinoguli' kou do mantad id pomogunan do suwai, do mantad hilo'd koulayon om kotonobon, om mantad hilo'd utara om salatan.

⁴Haro i' o piro-piro do mininghombo do hilo'd tana' do kowotuan, om a' kotunud do ralan do kumaa dot id bandar do tiyonon diyolo'.

⁵Louson po iyolo' om tuuhan, om aiso' no o soro-sorohon diyolo' dot id dosunsudan.

⁶Om pomolohou noddi iyolo'd Tuhan dit id suang iyolo'd kosusaan, om poiduwo' no dau iyolo' do mantad id kosusaan diyolo'ddi.

⁷Pinosusui dau iyolo' di ralan dit opoting do kumaa dot id bandar di tiyonon diyolo'.

⁸Apatut nod mongunsikou iyolo'd Tuhan tu' mompus-ompus i' o kosianan do Tuhan dot id diyolo', om minomonsoi iyau di kongoimayaan kopio dot id diyolo'.

⁹Pinoinum dau i tulun do tuuhan, om pinakayahan dau dit ongosonong i tulun di louson.

- ¹⁰Haro i' o piro-piro o poingiyon dot id kosusaan om id dotuong, do songinggil om songingkogos,
- ¹¹tu' suminaap iyolo' do boros do Kinorohingan dit Osundu Kopio, om minada' iyolo' do ponudukan dau.
- ¹²Olomok no iyolo' do nouru do karaja' dit awagat, ahaba' nopo iyolo' om aiso' i' o potungag.
- ¹³Om id suang poddi iyolo'd kosusaan om pomolohou nogi' iyolo'dTuhan, om pinoidu' iddi dau iyolo' do mantad id kosusaan diyolo'ddi.
- ¹⁴Pinosoliwan dau iyolo' do mantad id kosusaan om totuong, om pinutut dau i kogos diyolo'.
- ¹⁵Om apatut nod mongunsikou iyolo'd Tuhan, tu' mompus-ompus i' o kosianan do Tuhan dot id diyolo', om minomonsoi iyau di kongoimayaan kopio dot id diyolo'.
- ¹⁶Rinaag dau i totonon do tambaga', om tinipu' dau i salampad do basi'.
- ¹⁷Haro i' o piro-piro diyolo' dot oinggorit dot i dusa om kararaat diyolo' o koinggorit.
- ¹⁸A' no iyolo' orohian do kokito do taakanon tu' oruhai no iyolo' dot apatai.
- ¹⁹Om id suang poddi iyolo' do kosusaan om pomolohou nogi' iyolo'dTuhan, om pinoidu' iddi dau iyolo' do mantad id kosusaan diyolo'ddi.
- ²⁰Pomoros no o Tuhan om kolingasai no iyolo', om pinoidu' dau iyolo' do mantad id kapatayon.
- ²¹Apatut nod mongunsikou iyolo'd Tuhan tu' mompus-ompus i' o kosianan do Tuhan dot id diyolo', om miningwonsoi iyau di kongoimayaan kopio dot id diyolo'.
- ²²Apatut nod ounsikou iyolo' do mikuwo'd mongigit do porsombahan do sumbolion, om popinsusuyon i nongowonsoi dau do mikuwo'd sinding dot aarapadan.

- ²³Haro i' o piro-piro do suminoborong do rahat do suminakai do kapal do rahat, om hilo' nod rahat o pogihuman diyolo' do kaakan-akanan.
- ²⁴Om nokito diyolo' i winonsoi'd Tuhan, i winonsoi dau di kopusahan kopio do hilo'd rahat.
- ²⁵Pomoros nopo o Tuhan, om timpuun nod tuminongus dot opuhod kopio, om opuhod tomod diri o tumbak.
- ²⁶Nokoinsawat tomod i kapal do rahat om nongkotodsok i kapal do hiri'd nanad do rahat. Om moddosi po o tulun dot id suang do koligagaan diri.
- ²⁷Nakatahub iyolo' om minikorobibi' do miagal do tulun di naawuk, om aiso' no o tosorou-sorou diyolo'.
- ²⁸Om id suang poddi iyolo'd kosusaan om pomolohou nogi' iyolo'd Tuhan, om pinoidu' iddi dau iyolo' do mantad id kosusaan diyolo'.
- ²⁹Tiningkod dau i tongus dot opuhod, om a' noddid agayo i tumbak.
- ³⁰Om ooropod diri iyolo' tu' nakatalib noddid i tongus dot opuhod, om osimbayan nopo iyolo' do pinorikot dau do hiri'd kodompiro do kapal do rahat di rikoton diyolo'.
- ³¹Apatut nod mongunsikou iyolo'd Tuhan tu' mompus-ompus i' o kosianan do Tuhan dot id diyolo', om miningwonsoi iyou di kongoimayaan dot id diyolo'.
- ³²Mositi' nod popinsusuyon diyolo' i kagayaan dau dot id pitimungan do tulun dot ogumu', om royohon iyou dot id pitimungan do tongoboyoon.
- ³³Rinasakan do Tuhan o kabawang-bawangan, om tiningkod i tudan do waig do poluyung do waig.
- ³⁴Siniliu dau do tana' dot oosin i tana' dot oluhub, tu' i karaato' di tulun do poingiyon do hiri o kinapamansayan do miagal diri.
- ³⁵Siniliu dau do kulam do waig i kowotuan, om siniliu dau do tudan do waig i tana' dot otuu.

- ³⁶Pinologos dau i tulun do louson do miyon do hilo', om minomonsoi iyolo' do bandar do tiyonon diyolo'.
- ³⁷Tinanaman diyolo' i tumo diyolo' om minananom iyolo' dot anggur, om ogumu'ddi o nomot diyolo'.
- ³⁸Binarakatan dau i tulun dau, om ogumu'ddi o tangaanak diyolo', om a' dau pinologos do kumuri' i tayam-tayam diyolo'.
- ³⁹Soira' di naala' i tulun di nasanganu do Kinorohingan om noudipon tomod iyolo' di koinggoritan om pongulok-ulok.
- ⁴⁰Om nidu' diri dau o kuasa' di minonginggorit diyolo', om pinologos dau iyolo' do minghombo dot id tana' do kowotuan dit aiso' o ralan.
- ⁴¹Nga' pinoidu' i' dau i tulun do mosikin do mantad id kosusaan diyolo' om pinoinggumu' dau i sompiiyon diyolo' do miagal pod baanan do dumba'.
- ⁴²Ongotood ngai' nopo i tulun dot otopot do kokito diti, nga' aiso' nopo komi di tulun dot araat.
- ⁴³Pologoson nod momusorou do pasal diti i tulun dit ongoilo, pologoson no iyolo' do kopuriman di kosianan do Tuhan dit aiso' o kotingkadan.

Sinding 108

Sambayang do Mokiuhup do Sumaap do Pisangod

(Sin. 57.7-11; 60.5-12)

- ¹Sinding. Sinding di Daud.
- ²Ogirot i' o kotumbayaan ku, oi Kinorohingan, modsinding oku i' do mamarayou diya'.
- ³Posikan ku o ginawo ku, posikan ku o kecapu om gambus ku, posikan ku o tatau.
- ⁴Mongunsikou oku i' diya', oi Tuhan, dot id pogialatan do bansa'. Royohon ku i' iya' dot id pogialatan do tulun.
- ⁵Tu' kosoibau dilo tawan o kosianan nu dit aiso' o kotingkadan, kosunggu i' dilo tawan o kotorodoko' nu.

⁶Pointalango' no i kagayaan nu do hilo'd tawan, oi Kinorohingan, om i kobontugo' nu do pointongkop diti pomogunan.

⁷Posio' no iyahai di sinundu nu, simbaro' no o sambayang ku, om apasi i' i tulun di kosianan nu.

⁸Nakapamatos no o Kinorohingan do hiri'd kinoiyonon dau dit olidang do poingkaa, “Bohogion ku nondo o tana' do Sikim do mikuwo'd osonong o ginawo ku, om onkibon ku i Rantai do Sukot dot id tulun ku.

⁹Giliad nopo om Manasi om doho' i', Ipraim no om ponokotupi' ku, om Yohuda no om ponokotungkat ku di don raja'.

¹⁰Nga' Muab nopo om silihon ku indo do mimpun do pongougan do gakod om Idom noo om pataaman ku'd kasut ku, om iri no o koilaan dot iyoho' o sanganu'ddi. Mamangkis oku indo do pogintutunan do nakamanang oku do suminangod do tulun do Pilistin,” ka dau.

¹¹Isai o papaatod doho' do hilo'd bandar do kitolig, oi Kinorohingan? Isai o potunud doho' do hilo'd Idom?

¹²Niadaan nu no tuu'ddi kopio iyahai? A' ko no kopio moyo' di soudor dahai do mamanau?

¹³Uhupan no iyahai do sumaap di pisangod, tu' aiso' i' o kotutuk-tutukon do tulun toomod o monguhup.

¹⁴Ondung mobi' dahai o Kinorohingan om kamanang i' iyahai, om aala' i' dau i pisangod dahai.

Sinding 109

Sambayang do Tulun dit id Suang do Kosusaan

¹Maan di boyoon do modsisinding. Sinding di Daud. Royohon ku no iya', oi Kinorohingan, om untkomi no.

²Nongoi oku saapo' di tulun dot araat om i moninipu', miningudut iyolo' do pasal doho'.

- ³Om mimboros iyolo' dot araat do pasal doho', om sumaap iyolo' doho' dot aiso' o paantakan.
- ⁴Saapon oku i' diyolo' do mulong piya dot osianan oku diyolo', om suminambayang oku piya do bagi' diyolo'.
- ⁵Sulian nogi' diyolo' do karaaton o kosonongo' ku, om sulian diyolo' do kototogod o kosianan ku.
- ⁶Pomili' no di gompomutus dot araat do momisara' di pisangod ku, om pologoson i pisangod dau do papasala' dau.
- ⁷Pologoson nopo iyau do bisaraon om oilaan i' do kisala', pologoson no do tondoson do kasalaan i sambayang piya dau.
- ⁸Pologoson no dot oruhai'd opupusan i koposion dau, pologoso' no do tulun do suwai o kosowoli di karaja' dau.
- ⁹Pologoso' no dot aiso' o molohing di tangaanak dau, om opuadan i sawo dau.
- ¹⁰Pologoso' no dot osiliu do tulun di mokianu-anu po om i mombo-hombo poo i tangaanak dau, pologoso' no dot ouyung iyolo' do mantad hiri'd pogun dit iyon- iyonon diyolo'.
- ¹¹Pologoso' no dot oongoi ngai' di tulun di pinogutangan dau i dapu' dau, om pologoso' no dot angaanu ngai' do bansa'd suwai i pininghuyanan dau do minogihum.
- ¹²Kada' pologoso' do haro o tulun dot opuhawang dot id dau ko' haro po o momogompi' di tangaanak dau di notongkiadan dau.
- ¹³Pologoso' no dot apatai ngai' i sinakagon dau, om olihuan i' o ngaran dau dot id sinakagon di sumusuhut.
- ¹⁴Pologoso' no dot osorou kasai'd Tuhan i karaato' di komolohingan dau, om a' ompunan i dusa dau do gisom do kopupuson diti pomogunan.
- ¹⁵Pologoso' no dot osorou kasai'd Tuhan i dusa diyolo', nga' iyolo' nopo om lihuan no kopio dau.

¹⁶Tu' tulun nopoddi om a' i' minomusorou do momuhawang, tu' minonginggorit iyau om minamatai di tulun do mosikin, om it oinggorit om it aiso' o pokukurayan.

¹⁷Orohian iyau do momopol --- om pologoso' no dot iyau ot apapalan, araatan iyau do manahak do barakat, om pologoso' no dot aiso' o mamarakat dau!

¹⁸Noubas tomod iyau do mimpopol, do miagal po do mananrasuk o koubaso' dau, pologoso nod sumarak i popul dau dot id tinan dau do miagal do waig, om sumarak dot id tulang dau do miagal do tumau.

¹⁹Pologoso' nori do pointokop dau do miagal do rasuk om poinrilit dau do miagal do tagkos.

²⁰Oi Tuhan, iyon noddi o pomohukum di pisangod ku, i tulun di mimboros dot araat do pasal doho'.

²¹Nga' uhupai oku no iyoho', oi Tuhan, i Kinorohingan ku, do miagal di nakabatos mantad nu, om poiduwo' oku no tu' i kosonongo' om kosianan nu o kopoiduan.

²²Mosikin oku om oinggorit oku, om norualan tomod o ginawo ku.

²³Miagal oku pod sangai di dongsosodopon no, tu' oruhai nod atagak, miagal oku po di godu do pugagon.

²⁴Olomok no o totud ku tu' puasa oku, santaid-taid po o kulit ku, om tulang ku po o mogioput-oput.

²⁵Om songirak-irak po i tulun do mintong doho', om songbingog-bingog pod tulu do monguntotogod.

²⁶Uhupai oku no oi Tuhan, i Kinorohingan ku, posio' oku no tu' osianan kasai' ko i' doho'.

²⁷Poilloo' no i pisangod ku, dot iya' no i minamasi doho'.

²⁸Papalan oku piya diyolo' nga' barakatan oku i' diya'. Aala' po daa i pisangod ku, nga' iyoho' nopo i susuhon nu om otood i'.

²⁹Pologoso' no dot okuluputan do tingayam i pisangod ku, pologoso' no iyolo' dot olopot do kointingayamo'.

³⁰Puhadan ku nondo o boros ku do mongunsikou'd Tuhan, royohon ku indo iyau do hilo'd pitimungan do tulun dot ogumu'.

³¹Tu' obian i' dau i tulun do mosikin om posion dau do mantad id tulun di momohukum daa dau do kapatayon.

Sinding 110

TUHAN om i Raja' do Pinili' Dau

¹Sinding di Daud. Om boros kad Tuhan dot id tuan ku, i raja', "Irikau do hiti'd dawananan ku do gisom id opoulakan ku diya' i pisangod nu," ka.

²Hilo' nod Sion o poimpuunan do Tuhan do popoinggayo do pomorintaan nu. Porintaon no i pisangod nu!

³Tontok nopo di tatau do mongoi ko sangod di pisangod nu, om orohian toomod nopondo i tulun nu do mongoi tanud do sumangod. Om miagal po di bolobou do dongkosuabon i tangaanakwagu do rumikot do hilo'd Nuluhon dit Olidang.

⁴Nakabatos nod Tuhan do mikuwo'd sumpa', om a' no dau pakaisoon iri. Boros ka dau, "Imam ko nondo do gisom do poingompus do miagal di Malkisidik," ka dau.

⁵Tuhan nopo om hino id dawananan nu, om soira' nopo do tumogod iyau, om raja' piya nga' aala' i' dau.

⁶Porotuan nondo dau do hukuman i piro-piro o bansa', om ponuon dau do rata' i kinoiyonon do sumangod, alaon dau i raja' do pointongkop diti pomogunan.

⁷Mongoi i raja' inum do hiri'd tudan do waig do hiri'd tisan do ralan, om okoris indo iyau, om kamanang iyau.

Sinding 111

Mamarayou do Tuhan

¹Royohon no o Tuhan! Aayi-ayi' no o ginawo ku do mongunsikou'd Tuhan dot id pitimungan do tulun dau.

²Ongosonong tomod om koimayaan kopio i wonsoyon do Tuhan, oinsanan nopo i tulun dit asanangan diri dot orohian do kosuhut kopio'ddi.

³Koinsanai di wonsoyon do Tuhan om osonong i' om royohon, om mompus-ompus o kotulido' dau.

⁴Mada' i' o Tuhan dot olihuan toko' i winonsoi dau di kongopusahan kopio, tu' obinsianan iyau om obinlisiu.

⁵Manahak i' iyau do taakanon dot id tulun di momusou dau, a' i' dau olihuan i tumpongo dau.

⁶Nokointalang no dau i sinundu dau dot id tulun dau, tu' nakatahak no dau diyolo' i tana' do bansa'd suwai.

⁷Otorodok i' o Tuhan om otulid dot id suang do nunu nopo o wonsoyon dau, om milo ngai' do ponongkuyaanan i boros dau.

⁸Mompus-ompus kasai' i' it oturan dau, tu' pinatahak i' dau iri dot id suang do katapatan om kotulido'.

⁹Pinalabus do Tuhan i tulun dau, om minomonsoi iyau do tumpongo di mompus-ompus dot id diyolo'. Iyau nopo om olidang om okoris!

¹⁰Ralan nopod kaanu do toilaan om oronok do Tuhan; om manahak i' iyau do pomusarahan dit atarom dot id tulun di mumboyo' do boros dau. Apatut nod royohon iyau do gisom dot alaid.

Sinding 112

Kolumaagan do Tulun dit Osonong

¹Royohon no o Tuhan! Olumaag no i tulun dit oronok do Tuhan, om it asanangan do mumboyo' do ponuhuan dau.

²Tangaanak nopo di tulun dot osonong om angabantug i' do hiti'd pomogunan, om abarakatan o sinakagon dau.

³Sompriyon nopondo dau om kaya' om ogumu' o dapu', om haro kasai' o kosimbayanan do gisom dot alaid.

⁴Tumitiu i' o tulinau do hiri'd totuong dot id tulun dit osonong, om it obinsianan om opuhawang om otulid.

⁵Olumaag no i tulun dit orohian do popoolos, om it otulid o kowoyo-woyoon do dumagang.

⁶Tulun nopo dot osonong om a' i' koumbal do koinsiriba' o ngaran, om osorou kasai' indo iyau do gisom dot alaid.

⁷A' i' iyau ooris do korongou do habar dot araat, tu' ogirot i' o kotumbayaan dau, om mogondos iyau'd Tuhan.

⁸A' i' iyau kumanggau om a' ooris, tu' iso-iso' no o ginawo dau dot otumbayaan do kokito iyau di pisangod dau dot aala'.

⁹Opuhawang i' iyau dot id tulun di mosikin, om a' sumimban i kopuhawango' dau, asawat o pangkat dau om pusohon iyau.

¹⁰Otogod nondo i tulun dot araat do kokito'ddi, miit po o nipon diyolo' dot atatagadan om apatai nondo iyolo', om atanus tomod nopo i soro-sorohon diyolo'.

Sinding 113

Rumayou do Kosonongo'd Tuhan

¹Royohon no o Tuhan! Oi koinsanai'd susuhun do Tuhan, royoho' no o ngaran dau!

²Royohon nondo o ngaran dau, do mantad do baino' om gisom do poingompus.

³Mantad pod hilo'd koulayon do tadau om gisom do korikot do hilo'd kotonobon do tadau do royohon o ngaran do Tuhan.

⁴Porintaon do Tuhan o koinsanai do bansa', om kosoibau do tawan o kagayaan dau.

⁵Aiso' no o koiyo do Tuhan i Kinorohingan toko'. Poingiyon iyau do hilo'd kinoiyonon dit id sawat kopio,

⁶nga' luminuung i' iyau do mintong do tawan om pomogunan.

⁷Potungagon dau i tulun do mosikin do mantad id pupuk, kakaton dau i ruminutum do mantad id koinggoritan diyolo'.

⁸Om silihon dau iyolo' do tambalut do raja', i raja' do tulun dau.

⁹Pusohon i' dau i tondu' dit aiso' o tanak dot id sompiiyon dau, potoodon i' dau iyau tu' onuan i' dau iyau do tangaanak. Royohon no o Tuhan!

Sinding 114

Sinding do Paska

¹Tontok di suminoliwan i tulun dot Israil do mantad hilo'd Masir, di tuminongkiad i sinakagon di Yakub di pomogunan diri,

²om siliho' nod Tuhan o tulun do Yohuda do tulun dau, om siniliu dau ot Israil do songonuon dau.

³Ontong no dau i Rahat dot Aragang om panangkus no do minogidu', om tingkod nopo do luminuyung i Bawang do Yordan.

⁴Mininsimbul i nuluhon do miagal do kambing do tontoluhan, om mininsimpod i nulu-nulu do miagal do tangaanak do dumba'.

⁵Nokuro kopio tu' minogidu' ko, oi rahat? Nokuro tu' tuminingkod ko do lumuyung, oi Bawang do Yordan?

⁶Nokuro tu' mininsimbul kou do miagal do kambing do tontoluhan, oi konulu-nuluan? Oi nulu-nulu, nokuro tu' mininsimpod kou do miagal do tangaanak do dumba'?

⁷Gogor no, oi pomogunan tu' rumikot no o Tuhan, gogor no dot id toguang do Kinorohingan di Yakub.

⁸Iyau no i pinoposimban di tontolob do siniliu do kulam do waig om pinoposimban do pampang do siniliu do bawang di songluyung-luyung.

Sinding 115

Pamarayou do Kinorohingan dit Osundu Kopio

- ¹Iya' noo oi Tuhan, om iya' noo ot apatut do royohon, om okon i' ko' iyahai o royohon tu' otorodok ko i' om aiso' o kotingkadan do kosianan nu.
- ²Nokuro daa tu' muhot dahai i bansa' do poingkaa, “Hinonggo o Kinorohingan dokoyu,” ka.
- ³Kinorohingan nopo dahai om hilo'd surga, om nunu nopo o korohian dau om iri no o wonsoyon dau.
- ⁴Ponokokinorohingan nopo diyolo' om tamas om pirok do winonsoi om winorun do palad do tulun.
- ⁵Kikabang i' iyolo' nga' a' i' koboros om kimato nga' a' i' kokito.
- ⁶Kitolingo i' iyolo' nga' a' i' korongou, om kitodung nga' a' i' kosingud.
- ⁷Kilongon i' iyolo' nga' a' i' milo do kumama', om kigakod nga' a' i' kapanau, om a' iyolo' koboros.
- ⁸Om pologoso' no i tulun di minomonsoi diyolo' do koiyo di tingolig do winonsoi diyolo'.
- ⁹Pogondos nod Tuhan, oi tulun dot Israil, tulungon kou i' dau om intirungan kou.
- ¹⁰Pogondos nod Tuhan, oi imam di mogobi-obi' do Kinorohingan, tulungon kou i' dau om intirungan kou.
- ¹¹Pogondos nod Tuhan, oi koinsanai dokoyu i tumuku' dot id dau, tulungon kou i' dau om intirungan kou.
- ¹²Osorou toko' i' do Tuhan om barakatan toko' i' dau, barakatan i' dau i tulun dot Israil om it imam di mogobi-obi' do Kinorohingan.
- ¹³Barakatan i' dau o koinsanai do tulun di momusou dau, iyoon nopo dau do mamarakat it angagayo om it ongokoro'.
- ¹⁴Maha' daa om onuan kou'd Tuhan do tangaanak dot ogumu', iyokoyu om i sinakagon dokoyu.

¹⁵Maha' daa om barakatan kou'd Tuhan, i minomonsoi do tawan om pomogunan!

¹⁶Tawan nopo om Tuhan noo o sanganu, nga' pinatahak i' dau do tulun o pomogunan.

¹⁷A' i' o Tuhan royohon di tulun di nangapatai, ko' i tulun di nongkolintuhun no dot id kinoiyonon dit oingou.

¹⁸Nga' iyati' nopo i songimpasi om mongunsikou i' dau, do mantad do baino' om gisom do poingompus. Royohon no o Tuhan!

Sinding 116

Mamarayou do Kinorohingan i Tulun di Nokoidu' do Mantad id Kapatayon

¹Osianan oku'd Tuhan, tu' pokinongohon oku i' dau, pokinongohon i' dau o sambayang ku.

²Mokinongou i' iyau doho', do pointikid-tikid do lumohou oku dau.

³Nosorilian oku po do koligagaanan do kapatayon, katangkabo no kopio om korolosi doho' o kapatayon.

⁴Om pomolohou oku noddi do Tuhan do poingkaa, “Pokionuon ku no kopio iya' oi Tuhan do mamasi doho',” kangku.

⁵Tuhan nopo om osonong i' om obinsianan, monginsian i' o Kinorohingan doho'.

⁶Intirungan id Tuhan i tulun dot aiso' o pokukurayan, tulungon oku i' dau do tontok dot id suang oku'd koligagaanan.

⁷Pogiroton ku i' o ginawo ku, tu' osonong i' o Tuhan dot id doho'.

⁸Pinoidu' oku i' do Tuhan do mantad id kapatayon, ninsasamadan oku i' dau om a' oku dau pinologos do naala'.

⁹Om poimpasi oku iddi do hiti'd pomogunan tu' intirungan oku id Tuhan.

¹⁰Otumbayaan oku i' kasai' do minomoros oku piya dot, “Ulak-ulakan oku no kopio,” ka,

¹¹om tontok piya dit oborulong oku om minomoros oku dot, “Aiso' i' o tongoiso' piya'd tulun do milo do ponongkuyaan,” kangku.

¹²Nunu po o milo ku'd patahakon dot id Tuhan do ponomuli' ku di kosonongo' dau dot id doho'?

¹³Papatahak oku indo do porsombahan do waig dot anggur dot id Tuhan do pongunsikou ku dau do minonulung doho'.

¹⁴Hilo' nod pitimungan do koinsanai'd tulun dau do bayaanon ku i pinabatos ku dot id dau.

¹⁵Oopus tomod i' o Tuhan do tontok do haro ot apatai dot ongoiso' piya di tulun di kosianan dau.

¹⁶Iyoho' no o susuhoon nu, oi Tuhan, momonsoi oku i' do karaja' nu do miagal di tina' ku. Pinoidu' oku i' diya' do mantad id kapatayon.

¹⁷Papatahak oku indo do porsombahan do kounsikahan ku dot id diya', om sumambayang oku dot id diya'.

¹⁸Bayaanon ku indo i batos ku dot id Tuhan, dot id toguang do toinsanan di tulun dau

¹⁹di pointimung do hiri'd natad do Walai'd Sasambayangan dot Agayo do hilo'd tanga' di bandar do Yorusalim. Royohon no o Tuhan!

Sinding 117

Pamarayou do Tuhan

¹Royoho' no o Tuhan, oi koinsanai'd bansa', royoho' no iyau, oi koinsanai'd tulun!

²Tu' osianan i' kopio iyau dati', om mompus-ompus o kotorodoko' dau. Royohon no o Tuhan!

Sinding 118

Sambayang do Mongunsikou'd Kinamanangan

¹Pongunsikou nod Tuhan, tu' osonong i' iyau, om mompus-ompus o kosianan dau.

- ²Pologoso' no do momoros i tulun dot Israil do, “Mompus-ompus i' o kosianan dau,” ka.
- ³Pologoso' no do momoros it imam di mogobi-obi' do Kinorohingan do, “Mompus-ompus i' o kosianan dau,” ka.
- ⁴Pologoso' no do momoros ngai' i tulun di tumuku' dot id dau do, “Mompus-ompus i' o kosianan dau,” ka.
- ⁵Luminohou oku'd Tuhan do tontok dit id suang oku'd kosusaan, om sinimbar oku i' dau om pinoidu' oku dau.
- ⁶Moyo-woyo' i' o Tuhan doho', om a' oku i' moddosi, om aiso' no o milo'd tulun do wonsoyon dot id doho'.
- ⁷Tuhan i' o monulung doho', om okito ku indo i pisangod ku dot aala'.
- ⁸Osonong nogi' do mogondos do Tuhan, ko' mantad do sumondu do tulun.
- ⁹Osonong nogi' do mogondos do Tuhan, ko' mantad do sumondu do raja'.
- ¹⁰Ogumu' daa o pisangod do pointutuk doho', nga' naala' ku i' iyolo' di kuasa'd Tuhan.
- ¹¹Nosorilian oku nopo diyolo', nga' naala' ku i' iyolo' di kuasa'd Tuhan.
- ¹²Miagal po iyolo' di moningot do minongurun doho', nga' kosorob tomod nopo iyolo' do miagal di rugi di sinorob do tapui tu' oruhai do nouu. Tu' pinunso ku iyolo' di sinundu'd Tuhan.
- ¹³Pinadalaan tomod oku do minanangod om oruhai oku no daa dot aala', nga' nuhupan oku iddi do Tuhan.
- ¹⁴Tuhan no o popokoris om popogirod doho', iyau no o mamasi doho'.
- ¹⁵Pokinongou no do boros dit opuhod dot atataadan do nakamanang, do hilo'd kokiiman do tulun do Kinorohingan, do poingkaa, “Iri no o winonsoi'd Tuhan dit okoris kopio.
- ¹⁶Pinamanang toko' di kuasa' dau, i kuasa' dau di nakamanang dot id pisangadan!” ka no.

¹⁷A' oku i' apatai suwai ko' poimpasi oku i', om popinsusui oku di nowonsoi'd Tuhan.

¹⁸Nadalaan oku no kopio dau do minomohukum, nga' a' oku i' dau pinologos dot apatai.

¹⁹Iwangai doho' i totobon do Walai'd Sasambayangan dot Agayo, om sumuang oku i' do mongoi pongunsikou'd Tuhan.

²⁰Iti no o wawayaan di don Tuhan, om iri no tulun dot otopot o milo do maya'd hiti.

²¹Royohon ku iya', oi Tuhan, tu' sinimbar nu i' o sambayang ku, om nonuan oku diya' do kamanangan.

²²Iri nopo watu di niada' di mamamaal, tu' sorohon diyolo' dot aiso' o guna', nga' iri nogiddi i watu'ddi o kiguna' kopio.

²³Iri no o winonsoi'd Tuhan, om koimayaan tomod toko' iri.

²⁴Iti no o tadau di kinamanangan do Tuhan, om kongotood toko' no do mamaramai'dti.

²⁵Posio' no iyahai oi Tuhan, om onuwai no iyahai'd kamanangan.

²⁶Pologoson no do barakatan do Kinorohingan, i tulun di rumikot dot id suang do ngaran do Tuhan, barakatan dahai iya' do mantad hilo'd Walai'd Sasambayangan dot Agayo.

²⁷Tuhan nopo om Kinorohingan i', om osonong iyau dot id dati'. Potimpuno' no i karamayan do mikuwo'd mongigit do raan do kayu om mintutuk di pananaraban do porsombahan.

²⁸Iya' no o Kinorohingan ku, om unsikohon ku iya'; om popinsusuyon ku o kagayaan nu.

²⁹Pongunsikou nod Tuhan tu' osonong iyau, om mompus-ompus o kosianan dau.

Sinding 119

Tourat do Tuhan

¹Olumaag no i tulun dit aiso' o kabara-barasan do koposi-posion, om i mumboyo' do Tourat do Tuhan.

²Olumaag no i tulun di tumanud do ponuhuan dau, om it iso-iso' kopio o ginawo do mumboyo' dau.

³Olumaag no i tulun di tumanud do korohian do Tuhan, om it a' momonsoi dot araat.

⁴Oi Tuhan, nakatahak nu no dahai it oturan nu, om sinunudan nu iyahai do tumorodok do mumboyo'ddi.

⁵Orohian oku no daa kopio dot otorodok oku do tumanud di ponudukan nu.

⁶Ondung podulon kopio ku o koinsanai di ponuhuan nu, om a' oku no ointingayam.

⁷Royohon ku nondo iya' do mikuwo'd otulid o ginawo ku, do tontok do mingsingilo oku dit oturan nu dit otulid.

⁸Tonudon ku i' it oturan nu, kada' oku no kopio tongkiadai.

Tumanud di Tourat do Tuhan

⁹Ralan nopo do tanakwagu do popolidang kasai' do kowoyo-woyoon dau om tumanud di ponudukan nu, oi Tuhan.

¹⁰Aayi-ayi' no o ginawo ku do momonsoi di korohian nu, om kada' oku pologoso' do sumansala' di ponuhuan nu.

¹¹Nokoopi' ku no dot id suang do ginawo ku it oturan nu, om a' oku indo kowonsoi'd dusa dot id diya'.

¹²Royohon ku no iya', oi Tuhan, om tudukai oku no do kowoyo-woyoo' nu.

¹³Opuhod indo o boros ku do popinsunud do koinsanai dit oturan di nakatahak nu.

¹⁴Osonong nogi' kopio o ginawo ku do tumanud di ponuhuan nu ko' mantad do dapu' dot ogumu'.

¹⁵Mingsingilo oku dit oturan nu, om sorisidon ku i ponudukan nu.

¹⁶Orohian tomod oku dit oturan nu, om a' ku lihuan i ponuhuan nu.

Kataadan dot id Suang dit Oturan do Tuhan

¹⁷Kumosonong no dot id doho', i susuhuan nu, oi Tuhan, om apasi oku i', om mumboyo' oku indo di ponudukan nu.

¹⁸Poungkalato' no o mato ku, om kokito oku i' do katapatan di Tourat nu.

¹⁹Daamot nopo do hiti oku'd pomogunan, om kada' lisoko' i toturan nu do mantad id doho'.

²⁰Oruol po o ginawo ku do langadon, orohian oku no kopio do koilo dit oturan nu do pointikid-tikid do maso.

²¹Togodon nu i' i tulun dot asawat o ginawo, papalan nu indo i tulun dit a' mumboyo' dit isuhu' nu.

²²Poiduwo' oku no do mantad id pongindaraat om ponguntotori' diyolo', tu' tinanud ku i' it oturan nu.

²³Mulong piya do mogipapakat i pomorinta' do sumaap doho', nga' momusorou kasai' oku i' dit oturan nu.

²⁴Poposonong do ginawo ku i ponudukan nu, om iri no o monosihat doho'.

Osombulu' o Ginawo do Tumanud do Tourat do Tuhan

²⁵Poillii oku po om poingisis tomod oku'd pupuk, posio' oku no kawagu do miagal di nakabatos nu.

²⁶Naakun ngai' ku no i nongowonsoi ku, om sinimbar oku iddi diya', tudukai oku no do tumanud dit oturan nu.

²⁷Uhupai oku no do tumanud dit oturan nu, om soro-sorohon ku indo kasai' i nongowonsoi nu di koimayaan kopio.

²⁸Mihad po o ginawo ku dot adalaan do tumongob, pokoriso' oku no do miagal di nakabatos nu.

²⁹Kada' oku pologoso' do sumansala' di ralan, om tudukai oku no do tourat nu tu' osonong ko i'.

³⁰Nopili' ku no do tumanud diya', pinokinongou ku no kopio i ponudukan nu dit otulid.

³¹Natanud ku no i pinonuhuan nu, oi Tuhan, kada' oku pologoso' dot ointingayam.

³²Tonudon ku i' i ponuhuan nu, tu' ruhangan nu i' o toilaan ku.

Sambayang do Mokianu'd Toilaan

³³Oi Tuhan, tudukai oku no do komoyon di ponudukan nu, om umboyoon ku i' kasai' iri.

³⁴Posuhuto' oku no di Tourat nu, om umboyoon ku i' iri, om tonudon ku i' do mikuwo'd aayi-ayi' o ginawo ku.

³⁵Popihuboyo-boyoo' oku no di ponuhuan nu, tu' iri no o koonuan ku do kaarapadan.

³⁶Onuwai oku no do korohian do mumboyo' di ponudukan nu, do mantad ko' rumohian do kakayaan.

³⁷Kada' oku pologoso' do mogihum dit aiso' o kootuk-otukon, kumosonong no dot id doho' do miagal di nakabatos nu.

³⁸Sulungon no i batos nu dot id doho', i susuhuon nu, i batos do pinabatos nu dot id tulun di mumboyo' diya'.

³⁹Poiduwo' oku no do mantad id pongindaraat di poddosi ku, tu' osonong i' kopio it oturan nu.

⁴⁰Orohian kopio oku i' do mumboyo' di ponuhuan nu, onuwai oku no do koposion do wagu, tu' otulid ko i'.

Mogondos do Tourat do Tuhan

⁴¹Pointalango' no o kosianan nu dot id doho', oi Tuhan, om posio' oku no do miontok di nakabatos nu.

⁴²Om milo oku id sumimbar di tulun do mongindaraat doho', tu' mogondos oku i' do boros nu.

⁴³Tulungo' oku no do popoboros kasai' dit otopot do pointikid do maso, tu' pagandangan ku nopo om iri i boros nu dit otulid.

⁴⁴Mumboyo' oku i' kasai' di Tourat nu, do gisom do poingompus.

⁴⁵Poimpasi oku indo dot id suang do kosimbayanan, tu' tumotos kopio oku i' do mumboyo' di ponudukan nu.

⁴⁶Popinsunudon ku nondo i ponuhuan nu dot id piro-piro o raja', om a' oku indo ointingayam.

⁴⁷Asanangan oku i' do mumboyo' di ponuhuan nu, tu' orohian oku i' kopio'ddi.

⁴⁸Pusohon ku i' om korohian ku i ponudukan nu, soro-sorohon ku i' i boros nu.

Otumbayaan di Tourat do Tuhan

⁴⁹Soroho' no i batos nu dot id doho', i susuhuan nu, tu' iri no o manahak doho' do pagandangan.

⁵⁰Oinggorit oku piya nga' haro i' o koinsasamod doho', tu' minanahak i' doho' do koposion i batos nu.

⁵¹Monogod-togod nopo doho' i tulun dot asawat o ginawo, nga' a' oku i' nokotongkiad di Tourat nu.

⁵²Osorou ku i' i toturan nu di hino mantad no di gulu po, om koinsasamod doho' iri, oi Tuhan.

⁵³Soira' di kokito oku'd tulun dot araat do tumolibamban di Tourat nu, om otogod oku no kopio.

⁵⁴Tontok di maso ku'd poimpasi dot oruuhai do hiti'd pomogunan, om minonulis oku do sinding do pasal di ponuhuan nu.

⁵⁵Dongotuong nga' osorou ku i' iya', oi Tuhan, om momusorou oku di Tourat nu.

⁵⁶Koonuan ku nopo do kataadan, om mumboyo' di ponuhuan nu.

Otorodok dot id Tourat do Tuhan

⁵⁷Iya' noo o korohian kopio ku, oi Tuhan, mamatos oku no do mumboyo' do boros nu.

⁵⁸Aayi-ayi' no o ginawo ku do mokiinsian diya', do tumanud di nakabatos nu.

⁵⁹Nosorisid ku no o kowoyo-woyoon ku, om mamatos oku no do tumanud do ponudukan nu.

⁶⁰A' oku no minglaid, suwai ko' potilombusan ku no do mumboyo' di ponuhuan nu.

⁶¹Nakataan no daa di tulun dot araat i lawa' di pamalawa' dau doho', nga' a' ku i' lihuan i Tourat nu.

⁶²Tumungag oku nopo do pitangatuong, do mamarayou diya' tu' otulid i' i ponuhuan nu.

⁶³Tambalut oku i' do koinsanai'd tulun di tumanud di ponuhuan nu.

⁶⁴Oi Tuhan, noponu' po iti pomogunan do kosianan nu dit aiso' o kotingkadan, tudukai oku no di ponuhuan nu.

Gatang do Tourat do Tuhan

⁶⁵Sinulung nu i' i batos nu, oi Tuhan, om mamadol ko doho', i susuhuan nu.

⁶⁶Onuwai oku no do toilaan om pomusorou dit atarom, tu' otumbayaan oku i' di ponuhuan nu.

⁶⁷Tontok nopo dit a' oku po diya' nohukuman, om kasala' oku nopo, nga' mumboyo' oku noddi do boros nu do baino'.

⁶⁸Osonong ko no kopio, om osonong o wonsoyon nu, tudukai oku no do ponuhuan nu.

⁶⁹Mongindaraat doho' i tulun dot asawat o ginawo, nga' aayi-ayi' i' o ginawo ku do mumboyo' di ponudukan nu.

⁷⁰Aiso' i' o toshut-suhutan do tulun diti, nga' poposonong i' do ginawo ku iyoho' it Tourat nu.

⁷¹Nokoinsonong nogi' doho' i pinomohukum nu, tu' minonuduk doho' do minsingilo di ponuhuan nu.

⁷²Haro nogi' kopio o gatang dit oturan do pinatahak nu doho', ko' mantad do koinsanai di dapu' do hiti'd pomogunan.

Kotulido' do Tourat do Tuhan

⁷³Winonsoi oku diya', om ginompi' oku diya', onuwai oku no do toilaan, om koilo oku i' dit oturan nu.

⁷⁴Tulun nopo di momusou diya', om ooropod i' do kokito doho', tu' mogondos oku i' di batos nu.

⁷⁵Oilaan ku i' dot otulid i boros nu, oi Tuhan, om hinukuman oku diya' tu' otorodok ko i'.

⁷⁶Pologoso' no do koinsasamod kasai' doho' i kosianan nu dit aiso' o kotingkadan, do miagal di nakabatos nu doho', i susuhoon nu.

⁷⁷Kosianai no doho', om apasi oku i', tu' poposimbayan i' do ginawo ku i Tourat nu.

⁷⁸Pologoso' no dot ointingayam i tulun dot asawat o ginawo tu' mingudut iyolo' do papasala' doho', nga' iyoho' nopo, om momusorou i' di ponudukan nu.

⁷⁹Pologoso' no do rumikot dot id doho' i tulun do momusou diya', om koinsanai'd tulun di koilo do ponuhuan nu.

⁸⁰Pologoso' no dot osombulu' kopio o ginawo ku do tumanud di ponuhuan nu, om a' oku i' ointingayam.

Sambayang do Mokilabus

⁸¹Olomok oku po tomod do mandad diya' do mongoi pamasi doho', oi Tuhan, iri po batos nu o pagandangan ku.

⁸²Opodi' po tomod o mato ku do miontong diya' do mamayaan di pinabatos nu, om minguhot oku do poingkaa, "Soira' ko nondo do monginsasamod doho'?" kangku no.

⁸³Aiso' no o guna-guna' ku, miagal oku pod kantung do kulit di niada', nga' a' ku i' nolihuan i ponuhuan nu.

⁸⁴Piro po koloido' ku do mandad? Songgira' nu do hukuman i tulun do monginggorit doho'?

⁸⁵Tulun nopo dit asawat o ginawo, it a' mumboyo' do Tourat nu, om nokopongukad nod luang do popohudsu doho'.

⁸⁶Milo ngai' id sondihon i toturan nu, tulungo' oku no, tu' gusaon oku om aiso' i' o paantakan.

⁸⁷Oruhai no daa iyolo' do kapamatai kopio doho', nga' a' ku i' tinongkiadan i ponuhuan nu.

⁸⁸Kumosonong no dot id doho', om mumboyo' oku i' di ponudukan nu tu' aiso' i' o kotingkadan di kosianan nu.

Kotumbayaan dot id Tourat do Tuhan

⁸⁹Mompus-ompus i boros nu, oi Tuhan, poingompus-ompus i' do hilo'd surga.

⁹⁰A' i' atanus o kotorodoko' nu do piro-piro piya koloido', nokogiroton nu no iti pomogunan, om poingiyo kasai' nodti.

⁹¹Hino kasai' po o koinsanai do nunu nopo do gisom do tadau'd baino' tu' pogiroton ngai' iri di boros nu, om susuhuon ngai' nu iyolo'.

⁹²Ondung okon daa ko' i Tourat nu o tadon do kataadan ku, om napatai oku no daa di koinggoritan ku.

⁹³A' ku i' kopio iyadaan i ponudukan nu, tu' iri no o pinamasi nu doho'.

⁹⁴Posio' oku no, tu' iya' i' o sanganu doho', om tuminotos oku i' do mumboyo' di ponuhuan nu.

⁹⁵Poingandad no o tulun dot araat do mamatai doho', nga' mamadul oku i' iyoho' di boros nu.

⁹⁶Noilaan ku no do haro ngai' i' o gisom do nunu nopo, nga' iri nopo boros nu om aiso' i' o kogisomon.

Orohian di Tourat do Tuhan

⁹⁷Orohian tomod oku di Tourat nu, om iri nopo o sorohon ku do monongodou-ngodou.

⁹⁸Soro-sorohon kasai' ku nopo i boros nu, tu' iri no o popomilo doho' do mantad ko' i pisangod ku.

⁹⁹Ogumu' nogi' o doho'd osuhutan ko' i monuduk doho', tu' mingsingilo oku i' di ponuhuan nu.

¹⁰⁰Ogumu' nogi' o doho'd toilaan ko' i komolohingan, tu' mumboyo' oku i' do ponuhuan nu.

¹⁰¹Mininsodu' oku do koinsanai do kowoyo-woyoon dot araat, tu' orohian oku i' do mumboyo' di boros nu.

¹⁰²A' ku i' niadaan i ponudukan nu, tu' orohian oku i' do mumboyo' di boros nu.

¹⁰³Oomis tomod i ponudukan nu, oomis po ko' paha'!

¹⁰⁴Kaanu oku do toilaan do mantad id boros nu, gisom dot araan oku'ddi do koinsanai'd kowoyo-woyoon dot araat.

Tulinau do Mantad id Tourat do Tuhan

¹⁰⁵Boros nu nopo om miagal do lampung do potunud doho', om monitiu do ralan ku.

¹⁰⁶Bayaanon ku i' i batos ku di mikuwo'd sumpa' do mumboyo' di ponudukan nu dit otulid.

¹⁰⁷Ouruan oku no kopio dot oinggorit, oi Tuhan, gompio' oku no do miagal di nakabatos nu.

¹⁰⁸Romito' no iti sambayang ku do mongunsikou, oi Tuhan, om tudukai oku no do boros nu.

¹⁰⁹Posodia' kasai' oku i' do papatahak do koposion ku do gisom dot apatai, nga' a' ku i' lihuan i Tourat nu.

¹¹⁰Nokowonsoi nod tulun dot araat o lawa' do pamalawa' doho', nga' a' oku i' suminansala' do boros nu.

¹¹¹Iri no i ponudukan nu o panakadapu' ku do gisom dot alaid, iri no i kataadan do ginawo ku.

112Nokopomusorou oku no kopio do mumboyo' di boros nu, do gisom do tikapatai ku.

Manahak do Kosimbayanan i Tourat do Tuhan

113Araatan oku di tulun dit a' iso-iso' o ginawo do tumanud diya', nga' asanagan oku i' di Tourat nu.

114Iya' no o mogobi' om mongintirung doho', mogondos oku i' di batos nu.

115Oi tulun di kidusa! poggidu' no do mantad id doho'! Tu' orohian oku i' do mumboyo' do ponuhuan do Kinorohingan ku.

116Onuwai oku no do kokorisan do miagal di nakabatos nu om apasi oku i', kada' oku pologoso' dot oiman-iman di soro-sorohon ku.

117Ahako' oku no om aiso' i' o koligagaan ku, om mamadul kasai' oku i' di ponudukan nu.

118Iyadaan ngai' nu i' i tulun di sumansala' do ponudukan nu, tu' aiso' i' o kootuk-otukon di pakat diyolo' di mingudut.

119Iyoon nu pod rinomos i tulun dot araat, om asanagan oku'ddi di ponudukan nu.

120Gagaran oku po dot oorisi diya', noponu' oku pod kopoddosian di pomohukum nu.

Mumboyo' do Tourat do Tuhan

121Nowonsoi ku no it otopot om osonong, kada' oku patahako' dot id pisangod ku.

122Pamatos no do monguhup doho', kada' pologoso' i tulun dot asawat o ginawo do mongulok-ulok doho'.

123Opodi' po o mato ku do miontong diya' do mongoi pamasi doho', magandad oku di maso do kopoiduan di pinabatos nu.

124Wonsoyo' no dot id doho' o miontok di kosianan nu dit aiso' o kotingkadan, om tudukai oku no do ponudukan nu.

125Susuhun oku i' diya', om posuhuto' oku no, om kosuhut oku i' do ponudukan nu.

126Oi Tuhan, norikot noddi o maso nu do momonsoi di powonsoyon nu, tu' sumaap no o tulun di Tourat nu.

127Orohian oku i' di boros nu do mantad ko' i' tamas do nosompipi'.

128Om iri no o kotonudan ngai' ku di ponuhuan nu, om araatan oku do koinsanai di kowoyo-woyoon di kasala'.

Korohian do Mumboyo' do Toturan do Tuhan

129Osonong tomod o ponudukan nu, om aayi-ayi' noddi o ginawo ku do mumboyo'ddi.

130Manahak do tulinau i ponudukan nu do tontok di potudukon, om manahak do toilaan dot id tulun di basug.

131Iyo po dit adalaan tomod do tuuhan o kalangado' ku di ponudukan nu.

132Antangai oku no om kosianai no doho', do miagal di wonsoyon nu dot id toinsanan o tulun dit osianan diya'.

133Poundaro' no o pamanau-panau ku do miagal di nokoboros nu, kada' oku pologoso' dot oporinta' dit araat.

134Poiduwo' oku no do mantad id tulun di mongulok-ulok doho', om mumboyo' oku i' di ponudukan nu.

135Ontong no doho' do mikuwo'd osianan, om tudukai oku no do boros nu.

136Miagal pod bawang o romou ku do lumuyung, tu' a' do tulun umboyon i tourat nu.

Otulid o Tourat do Tuhan

137Otulid ko no kopio oi Tuhan, om oturan nu nga' otulid ngai' nopo.

138Ponuhuan nopo di nakatahak nu, om otulid i' om otopot ngai'.

139Miagal pod tapui o kototogod ku, tu' a' mamadul di boros nu i pisangod ku.

140 Ogirot ngai' i' o batos nu, om milo do ponongkuyaanan, om kasanangan tomod ku iri.

141 Aiso' i' o ngaran-ngaran ku om ulak-ulakan oku, nga' a' ku i' niada' i ponudukan nu.

142 Mompus-ompus i' i kotulido' nu, om otopot kasai' i Tourat nu.

143 Noponu' oku pod kosusaan om katangkabaan, nga' manahak i' doho' do kataadan i boros nu.

144 Otulid kasai' i' i ponudukan nu, posuhuto' oku no, om apasi oku i'.

Sambayang do Mokilabus

145 Aayi-ayi' no ginawo ku do lumohou diya', simbaro' oku no oi Tuhan, om mumboyo' oku i' di boros nu.

146 Lumohou oku diya', posio' oku no, om igitan ku i' o ponudukan nu.

147 Osuab po om lumohou oku no do mokiuhup diya', mogondos oku i' di batos nu.

148 Monuaban oku nopo dot a' koodop, do momusorou di ponudukan nu.

149 Tu' aiso' i' o kopupuson do kosianan nu, pokinongoho' oku no oi Tuhan. Pointalango' no o kosianan nu, om gompio' oku no.

150 Momok-somok no i tulun dot ongorongit di monginggorit doho', i tulun dit a' insan tanud do Tourat nu.

151 Nga' osomok ko i' doho', oi Tuhan, om otopot kasai' o boros nu.

152 Nokopinsingilo oku no do ponudukan nu di gulu po, natantu' nu no do mompus-ompus kasai' i' iri.

Sambayang do Mokitulung

153 Antangai no iti koinggoritan ku, om posio' oku no, tu' a' ku i' niada' i Tourat nu.

154 Obiai oku no, om poiduwo' oku no, posio' oku no do miagal di nakabatos nu.

155Tulun nopo dot araat om a' i' posion, tu' a' iyolo' mumboyo' di ponudukan nu.

156Nga' agayo i' o kolisihan nu, oi Tuhan, pointalango' no o kosianan nu, om posio' oku no do miontok dit oturan nu.

157Ogumu' o pisangod om ogumu' o tulun di mongulok-ulok doho', nga' a' oku i' tumingkod do mumboyo' di boros nu.

158Araatan oku no kopio do kokito di tulun do popohudsu, tu' a' iyolo' mumboyo' di boros nu.

159Antangai pogi' o korohiano' ku di ponudukan nu, oi Tuhan, posio' oku no tu' a' i' insan do sumimban o kosianan nu.

160Otopot ngai' nopo i ponudukan nu, om mompus-ompus kasai' it oturan nu dit otulid.

Mumboyo' di Tourat do Tuhan

161Saapon oku do tulun dit ongokoris dot aiso' o paantakan, nga' momusou oku i' di Tourat nu.

162Ooropod tomod oku dot i batos nu o kaarapadan ku, miagal pod tulun di nakaanu do dapu' o kooropodo' ku.

163Araatan oku om mada' kopio oku do tudut, nga' asanangan oku i' di Tourat nu.

164Mongunsikou kasai' oku nopo diya' do pointikid-tikid do tadau, dot it oturan nu dit otulid o kopongunsikahan ku.

165Tulun nopo dit asanangan do Tourat nu, om kikosimbayanan no kopio, om aiso' no o milo do paparatu' diyolo'.

166Mandad oku nopo diya' do mongoi pamasi doho', oi Tuhan, om wonsoyon ku i ponuhuan nu.

167Tonudon ku i' i ponudukan nu, tu' aayi-ayi' no o ginawo ku dot orohian diri.

¹⁶⁸Tonudon ku i' i boros nu om i ponudukan nu, okito ngai' nu i' o wonsoyon ku.

Sambayang do Mokitulung

¹⁶⁹Pologoso' no do korikot dot id diya' o giniakan ku do mokitulung, oi Tuhan, onuwai oku no do ginawo dit obinsuhut do miagal di pinabatos nu.

¹⁷⁰Pokinongoho' no iti sambayang ku, om posio' oku no do miontok di batos nu.

¹⁷¹Royohon kasai' ku indo iya', tu' tudukan oku i' diya' di boros nu.

¹⁷²Sindingon ku indo i Tourat nu, tu' otulid ngai' i' o ponudukan nu.

¹⁷³Sumodia' kasai' no do monulung doho', tu' tumanud oku i' di ponuhuan nu.

¹⁷⁴Langadon oku no do posion nu, oi Tuhan, nosiliu do kaarapadan ku i Tourat nu.

¹⁷⁵Onuwai oku no do koposion, om royohon ku i' iya', pologoso' no do kotulung doho' i ponudukan nu.

¹⁷⁶Minghombo oku po do miagal do dumba' di natagak, rikot no do mongoi pogihum doho', i susuhon nu, tu' a' ku i' nadaan i boros nu.

Sinding 120

Sambayang do Mokitulung

¹Sinding do mongoi kakap. Tontok dit id suang oku do kosusaan, om luminohou oku diya', oi Tuhan, om sinimbar oku i' diya'.

²Poiduwo' oku no, oi Tuhan, do mantad id tulun di gomponipu' om i tulun di goudut.

³Oi tulun do goudut, nunu no o wonsoyon do Kinorohingan dot id dokoyu? Poingkuro iyau do momohukum dokoyu?

⁴Hukuman kou do pana' do soudor dit atarom, om popou dit aragang o kolosuo'!

⁵Miagal pod poingiyon do hilo'd Misik o karaato' do pounsugku' dokoyu, om miagal do pounsugku' di tulun do Kidar.

⁶Alaid oku noddi kopio do pounsugku' do tulun dit araatan do piuludan.

⁷Soira' nopo do momoros oku do pasal do piuludan, om pisangadan nogi' o diyolo'd poboroson.

Sinding 121

Tuhan o Mongintirung Dati'

¹Sinding do mongoi kakap. Tontok do montong oku do hilo'd konuluhanan, om oilaan ku no o tadon di monulung doho'.

²Tuhan no o tadon di monulung doho', iyau i minomonsoi do tawan om pomogunan.

³A' ko i' dau pologoson dot aratu', poimposik kasai' i' i mongintirung diya'.

⁴Iri nopo mongintirung dot Israil, om a' i' koumbal do kotudu' ko' koodop.

⁵Tamangan ko id Tuhan, hiri i' iyau id toning nu do mongintirung diya'.

⁶A' i' pokoruol diya' i tadau do dangadau, om i tulan nga' a' i' pokoruol diya' do dongotuong.

⁷Intirungan ko id Tuhan do mantad id koinsanai di koligagaan, gompion ko i' dau om osimbayan ko i'.

⁸Intirungan ko i' dau do tontok di rumikot ko, om tontok di mamanan ko, do baino' om gisom dot alaid.

Sinding 122

Rumayou do Yorusalim

¹Sinding di Daud do mongoi kakap. Ooropod tomod oku do tontok di minomoros o tulun dot id doho' do poingkaa, "Kainou mongoi do hilo'd Walai'd Tuhan," ka.

²Om baino' noddi om hiti toko' no, do nokosuang no diti bandar do Yorusalim do minaya' di wawayaan.

³Yorusalim nopo om bandar di winonsoi kawagu, om olumis o pinomonsoi om sinonong kopio.

⁴Hiti no o ngoyon di piro-piro payat dot Israil, do mongoi pongunsikou dot id Tuhan do miontok di ponuhuan dau.

⁵Hiti no i raja' dot Israil, do mirikau do momutus di rayat diyolo'.

⁶Sambayang no do bagi' do kouludan do Yorusalim, "Pologoso' no do kumaya' om osimbayan i tulun di kosianan nu.

⁷Pologoso' no do haro o kouludan dot id suang do watas nu, om haro o kosimbayanan dot id suang do walai'd raja'," ka.

⁸Momoros oku dot id Yorusalim do pogobi' ku di koobpinayan om i tongotambalut ku do poingkaa, "Maha' daa om osonong-sonong kou!" ka.

⁹Sumambayang oku om osimbayan ko i', dot i Walai'd Sasambayanan dot Agayo o kasambayanan ku.

Sinding 123

Sambayang do Mokiinsian do Tuhan

¹Sinding do mongoi kakap. Oi Tuhan, tumingaha' oku dot id diya', do hilo'd surga i kinoiyonon nu do momorinta'.

²Poingkuro nopo i susuhun do sumondu di tuan dau, om poingkuro nopo i susuhun do tondu' do sumondu di tondu' di sanganu di karajaon dau, om iyo noddi iyahai do sumondu kasai' diya', oi Tuhan i Kinorohingan dahai, gisom i' dot insianan nu iyahai.

³Kosianai no dahai, oi Tuhan, kosianai no dahai, tu' adalaan no kopio o pongindaraat diyolo' dahai.

⁴Alaid noddi kopio iyahai dot untotorion di tulun do kaya', om hingi-hingion iyahai di tulun di mongulok-ulok dahai dit ongoondos tomod.

Sinding 124

Kinorohingan no o Mongintirung di Tulun Dau

¹Sinding di Daud do mongoi kakap. Poingkuro no daa'ddi dot a' daa minogobi' dati' o Tuhan? Posimbaro' no o poingkaa, oi Israil,

²“Ondung a' daa minogobi' dati' o Tuhan do tontok di sinangod toko' di pisangod toko',

³om atantu' no do miaho' toko' nopo daa diyolo' do minonolon dot atagadan dati'.

⁴Om natanggayan toko' no daa di luyud, om noolitan toko' di waig.

⁵Om nolondod toko' no daa do hiri'd waig di monomporiu-riu,” ka.

⁶Kainou mongunsikou'd Tuhan, tu' a' pinopologos do pisangod toko' do minamatai dati'.

⁷Nokoidu' toko' i' do miagal di tombolog do nakalabus do mantad id lawa' di tulun di mongintorus, noputut no i lawa' om nakalabus toko' no.

⁸Tadon nopo di monunulung dati' om Tuhan i', iyau i minomonsoi do tawan om pomogunan.

Sinding 125

Aiso' no o Koligagaan do Tulun dit Intirungan do Tuhan

¹Sinding do mongoi kakap. Tulun nopo di mogondos do Tuhan om miagal no di Nuluhon do Sion, tu' a' no milo'd guyuon, om a' milo'd powolihon.

²Poingkuro nopo i nuluhon do mongintirung do Yorusalim, om iyo noddi o Tuhan do mongintirung di tulun dau do baino' om gisom dot alaid.

³Okon i' ko' poinsari-sari' i tulun dot araat do momorinta' di pomogunan do tulun dot otopot, tu' ondung iyolo' kasai' o momorinta' om kowonsoi dotindo dot araat i tulun dot otopot.

⁴Oi Tuhan, wonsoyo' no it osonong dot id tulun dit osonong, om id tulun di mumboyo' do boros nu.

⁵Soira' nopo do momohukum ko di tulun dot araat, om potonggoyon nod momohukum i tulun di sumansala' di ponudukan nu. Maha' daa om haro o kouludan di tulun nu!

Sinding 126

Sambayang do Mokilabus

¹Sinding do mongoi kakap. Tontok di pinoguli' kawagu toko'd Tuhan do hilo'd Yorusalim, om miagal pori do nipi!

²Mingirak toko' po om minsinding toko' dot aarapadan, om boros kaddi di piro-piro bansa'd suwai dot iyati' o komoyon, “Koimayaan no kopio i winonsoi'd Tuhan dot id diyolo',” ka.

³Om otopot no kopio do kongoimayaan i winonsoi dau dot id dati'; olumaag toko' no kopio!

⁴Oi Tuhan, pogulio' no iyahai do hilo'd pomogunan dahai, do miagal di rasam tu' poguli' do waig dot id kinarasakan do bawang.

⁵Pologoso' no i tulun di songihad-ihad do pinapatanom do linsou, dot ongooropod do mongoi ponimung di tua'.

⁶Iri nopo tulun do songihad-ihad do minongoi patanom do linsou do hilo'd dumo, om sonsinding-sinding indo dot atataadan do gumuli' iyolo' dot onggiinigit di tua' di tinanom diyolo'.

Sinding 127

Mamarayou do Kosonongo' do Kinorohingan

¹Sinding di Suliman. Ondung okon ko' Tuhan o mamaal do walai, om aiso' i' o kotutuk-tutukon di karaja' do tulun do mamaal. Ondung okon ko' Tuhan o madtamong do bandar, om aiso' i' o guna' di tulun do madtamong.

²Aiso' i' o guna' do tumotos piya do mogihum do kaakan-akanan, do sumuab do mosik om lumaid do mongoi odop. Tu' patahakon ngai' id Tuhan iri dot id tulun di kosianan dau, di maso po diyolo'd koodop.

³Tangaanak nopo om nipuhawang i' do mantad id Tuhan, iyolo' nopo om barakat i' kopio do mantad id Kinorohingan.

⁴Iri nopo tanak do kusai do tanak do songulun o kusai dit omulok po iyau, om miagal pod pana' do poingigit do soudor.

⁵Olumaag no i tulun di kipana' do miagal diri. Tu' a' nondo iyau koumbal dot aala' do tontok do kosolowot iyau di pisangod dau do hilo'd tiyonon do mogibisara'.

Sinding 128

Isomuli' do Mumboyo'd Tuhan

¹Sinding do mongoi kakap. Olumaag no i tulun di mumboyo'd Tuhan, om i tumanud di ponuhuan dau.

²Kaakan ko i' do hasil do karaja' nu, om otood ko indo om osimbayan.

³Iri nopondo sawo nu om miagal pod guas dot anggur dit asapou o tua' dot id walai nu, om i tangaanak nu nga' miagal pod guas do saitun dit ongokoro' po, do posorili' di mija' nu.

⁴Tulun nopo do mumboyo'd Tuhan om atantu' nod barakatan do Tuhan do miagal diri.

⁵Maha' daa om barakatan ko'd Tuhan do mantad hilo'd Sion. Maha' daa om kokito ko do kosimbayanan do Yorusalim do solinaid nu do poimpasi!

⁶Maha' daa om otogui ko om kokito ko po di manangaki diya'! Maha' daa om haro o kouludan di tulun nu!

Sinding 129

Sambayang do Mokusuli' di Pisangod dot Israil

¹Sinding do mongoi kakap. Oi Israil, sunudai daa iyahai ondung poingkuro i pisangod nu do minonginggorit diya' do mantad dit okoro' ko po.

²“Mantad po dit okoro' oku po, om pinadalaan mantad oku no di pisangod ku do minonginggorit, nga' a' oku i' ma diyolo' naala'.

³Aralom tomod o sinuhat diyolo' dot id likud ku, om gisom do miagal pod tumo di rinadu o likud ku.

⁴Nga' Tuhan i', it otulid, o pinopoidu' doho' do mantad id pinonguripanan,” ka.

⁵Pologoso' no dot angaala' om ongouyung, o koinsanai'd tulun dit araan do Sion.

⁶Pologoso' no iyolo' do miagal di sakot di songinsuni do hilo'd sakai'd taap do walai, tu' a' po kosuni kopio om oriou no.

⁷Aiso' o mongoi ponimung diri, om aiso' o mongoi pomongkos.

⁸Om aiso' i' o tiso' di tulun di santalib-talib do momoros dot, “Maha' daa om barakatan ko'd Tuhan! Barakatan dahai iya' dot id suang do ngaran do Tuhan,” ka.

Sinding 130

Sambayang do Mokitulung do Tontok do Haro o Kosusaan

¹Sinding do mongoi kakap. Lumohou oku diya', oi Tuhan, do maso ku dot id suang do kosusaan dit awagat kopio.

²Pokinongoho' no iti lolohou ku, oi Tuhan, pokinongoho' no iti lolohou ku do mokitulung.

³Ondung sorohon kasai' nu i dusa dahai, om isai poddi o kopoggidu' do mantad id hukuman?

⁴Nga' nompunan nu i' iyahai, om oronok indo iyahai diya'.

⁵Mandad-andad tomod oku dot itulung do Tuhan, om mogondos oku di batos dau.

⁶Poillobi po o pagagandad ku'd Tuhan ko' mantad di pagagandad di tulun do madtatamong do magandad do kanawahan.

⁷Oi Israil, pogondos nod Tuhan, tu' mompus-ompus i' o kosianan dau, om orohian kasai' iyau do mamasi.

⁸Poiduwon i' dau ot Israil i tulun dau, do mantad id koinsanai'd dusa diyolo'.

Sinding 131

Tumahak dot id Tuhan

¹Sinding di Daud do mongoi kakap. Oi Tuhan, naadaan ku no i kasasawat do ginawo ku, om nokotolikud oku no di kobinggoyo-goyoo' ku. A' oku no

minsorou do hal dit angagayo ko' minsorou po di hal dot adalaan kosusa' do bagi' doho'.

²Suwai ko' abagalan oku no om osimbayan oku. Poingkuro nopo i tanak di poingkibit di tina' dau tu' aiso' no o gura- gura' do nokosusu, om iyo noddi o ginawo ku tu' osimbayan noddi.

³Oi Israil, pogondos nod Tuhan, do mantad do baino' om gisom dot alaid!

Sinding 132

Mamarayou di Walai'd Sasambayanan dot Agayo

¹Sinding do mongoi kakap. Oi Tuhan, kada' lihuwai i Daud, om koinsanai di kinoinggoritan dau.

²Oi Tuhan, soroho' no i batos do pinoboros dau dot id diya', i Kinorohingan di Yakub, dit Okoris Kopio, do poingkaa,

³“A' oku po muli' ko' mongoi po odop;

⁴a' oku po mundorong ko' modop po do hilo'd kiim ku,

⁵dot a' ku po kosodia' o tiyonon do Tuhan, i walai do Kinorohingan di Yakub dit Okoris Kopio,” ka.

⁶Nokorongou toko' do pasal di Kaban do Tumpongo di hilo' toko'd Baitlahim, om kokito toko' noddi iri do hilo'd koumaan do Yaar.

⁷Minomoros toko' do poingkaa, “Kainou mongoi do hilo'd Walai'd Tuhan, kainou mongoi sambayang do hiri'd toguang di tirikohonon dau di don raja',” ka.

⁸Ongoi no do hilo'd Walai'd Sasambayanan dot Agayo, oi Tuhan, do miwoyo' di Kaban do Tumpongo, i tanda' do sinundu nu, om mundorong no kasai'd hilo'.

⁹Pologoso' no do miontok kasai' di korohian nu o wonsoyon di piro-piro imam di mogobi-obi' diya', pologoso' no do mimpangkis dot aarapadan i tulun nu.

¹⁰Minamatos ko dot id di Daud, i susuon nu, kada' iyadaai i raja' do nopili' nu, oi Tuhan.

¹¹Minamatos ko dot id di Daud, i batos dit a' no milo dot a' sulungon. Boros ka nu, “Silihon ku'd raja' o tiso' di tangaanak nu om iyou no o sumowoli diya' do momorinta'.

¹²Om ondung tumorodok kasai' iyou dot id tumpungo ku, om mumboyo' di boros ku, om iri nondo tangaanak dau nga' osiliu no do raja' do sumowoli diya' do gisom dot alaid,” ka.

¹³Nopili' nod Tuhan o Sion, silihon dau iri do walai dau.

¹⁴Boros ka nu, “Hiti no o tiyonon ku do gisom dot alaid, hiti no o tiyonon ku do momorinta'.

¹⁵Om patahakon ku indo o koinanai di pokionuon do Sion, om pakayahanon ku do taakanon i tulun do mosikin do hilo'.

¹⁶Om barakatan ku indo it imam di mogobi-obi' dau do nunu nopo o wonsoyon diyolo', om modsinding nondo om mimpangkis dot aarapadan i tulun do hilo'.

¹⁷Om hilo' no do silihon ku'd raja' dot agayo o tiso' di tangaanak di Daud, om hilo' no do pogiroton ku o pomorintaan di raja' do nopili' ku.

¹⁸Om lopoton ku nondo do tingayam i pisangod dau, nga' pomorintaan nopo dau om haro i' o kosimbayanan,” ka.

Sinding 133

Kosianan do Mogiobpinai

¹Sinding di Daud do mongoi kakap. Okuro-kuro nopo daa o kosonongo' om kosimbayano', do mogiulud o tulun do Kinorohingan!

²Miagal pori di tumau do ponununtug dit agayo gatang di pinotuntug do hiri'd tulu di Harun om koluyung do hiri'd ganggut dau, om koluyung do hiri'd liou do rasuk dau.

³Miagal pori di bolobou do hilo'd Nuluhon do Hormon, do sumondot do hilo'd konulu-nuluan do Sion. Hilo' no o pinabatan do Tuhan di barakat dau iri no i koposion dot aiso' o kopupuson.

Sinding 134

Lolohou do Mamarayou'd Kinorohingan

¹Sinding do mongoi kakap. Kainou mamarayou'd Tuhan, koinsanai dokoyu i susuhunon dau, koinsanai di maganu-anu do hiri'd Walai'd Sasambayangan dot Agayo do dongotuong.

²Poinsawato' no o longon dokoyu do sumambayang do hiri'd Walai'd Sasambayangan dot Agayo, om royohon no o Tuhan!

³Maha' daa om barakatan kou'd Tuhan do mantad hilo'd Sion. Iyau i minomonsoi'd tawan om pomogunan!

Sinding 135

Lolohou do Mamarayou'd Kinorohingan

¹Royohon no o Tuhan! Royohon no o ngaran dau, koinsanai dokoyu i susuhunon do Tuhan,

²i maganu-anu do hilo'd Walai'd Tuhan, i hilo'd tiyonon do Kinorohingan toko'.

³Royohon no o Tuhan, tu' osonong i' iyau, podsinding no do mamarayou do ngaran dau, tu' opuhawang i' iyau.

⁴Pinili' dau i Yakub do maan dau do dau'd songonuon, om siniliu dau do dau'd songonuon i tulun dot Israil.

⁵Oilaan ku no dot agayo o Tuhan toko', om agayo po kopio iyau ko' koinsanai'd tingolig.

⁶Wonsoyon ngai' nopo dau i korohian dau, do hilo'd tawan om hiti'd pomogunan, om hilo'd rahat om hilo'd saalom do rahat dot agayo.

⁷Poporikot iyau do pituongon om tongus do mantad hilo'd tisan diti tana', om wansayan dau do kodumaat i tongus, om posoliwanon dau i ribut do mantad hiri'd pinoopian dau'ddi.

⁸Pinatai dau i kotuahan do tanak do tulun, om nintorusan do hilo'd Masir.

⁹Minomonsoi iyau do piro-piro o kopusahan do hilo', do pomohukum di raja' om i pagawai dau.

¹⁰Ogumu' o bansa' do rinaag dau, om pinatai dau i raja' dot ongokoris:

¹¹i Sihon i raja' do tulun dot Amori om i Og, i raja' do Basan, om koinsanai di raja' do hilo'd Kanaan.

¹²Pinatahak dau i tana' diyolo'ddi dot id Israil, i tulun dau.

¹³Oi Tuhan, popinsusuyon ko indo kasai' do Kinorohingan ko, om sorosorohon ko kasai' do koinsanai di sinakagon di sumolusuk.

¹⁴Obian nu i' i tulun nu, oi Tuhan, om insianan nu i susuhoon nu.

¹⁵Tingolig nopo di piro-piro bansa' om pirok i' om tamas do winonsoi om winorun do longon do tulun.

¹⁶Kikabang i' daa iyolo' nga' a' i' koboros, om kimato nga' a' i' kokito.

¹⁷Kitolingo i' daa iyolo' nga' a' i' korongou, om aiso' o pinuhobo diyolo'.

¹⁸Pologoson no dot oinsanan i minomonsoi di tingolig diri om i mogondos diri dot osiliu do miagal di tingolig di winonsoi diyolo'.

¹⁹Royohon no o Tuhan, oi tulun dot Israil, royohon no iyau, oi nabi do Kinorohingan!

²⁰Royohon no o Tuhan, oi tulun do Liwi, royohon no iyau, koinsanai dokoyu i sumambayang dot id dau!

²¹Royohon no o Tuhan do hilo'd Sion, do hilo'd Yorusalim, i tiyonon dau. Royohon no o Tuhan!

Sinding 136

Sinding do Mongunsikou

- ¹Pongunsikou nod Tuhan tu' osonong i' iyau, om mompus-ompus o kosianan dau.
- ²Pongunsikou no dot id dau, it agayo ko' mantad do koinsanai'd ponokokinorohingan do suwai, tu' mompus-ompus i' o kosianan dau.
- ³Pongunsikou nod Tuhan, iyau it okoris ko' mantad do tuhan do suwai, tu' mompus-ompus i' o kosianan dau.
- ⁴Iyau noo o momonsoi do kopusahan dit angagayo, mompus-ompus i' o kosianan dau.
- ⁵Winonsoi dau ilo tawan dot i toilaan dau o pinomonsoi, mompus-ompus i' o kosianan dau.
- ⁶Winonsoi dau iti pomogunan dot id sakai'd waig, mompus-ompus i' o kosianan dau.
- ⁷Winonsoi dau ilo tadau om tulan, mompus-ompus i' o kosianan dau;
- ⁸momorinta' ilo tadau do dangadau, mompus-ompus i' o kosianan dau;
- ⁹momorinta' ilo tulan om rombituon do dongotuong, mompus-ompus i' o kosianan dau.
- ¹⁰Pinatai dau i tanak do kusai dot id gulu di tulun do Masir, mompus-ompus i' o kosianan dau.
- ¹¹Pinosoliwan dau i tulun dot Israil do mantad hilo'd Masir, mompus-ompus i' o kosianan dau;
- ¹²dot i longon dau dit okoris om kisinundu o pinoposoliwan, mompus-ompus i' o kosianan dau.
- ¹³Pinigirang dau i Rahat dot Aragang, mompus-ompus i' o kosianan dau;
- ¹⁴winoyo' dau i tulun dau do suminoborong di rahat, mompus-ompus i' o kosianan dau.
- ¹⁵Nga' linondod dau i raja' do Masir om i soudor di raja'ddi, mompus-ompus i' o kosianan dau.

- ¹⁶Winoyo' dau i tulun dau do minaya' di tana' do kowotuan, mompus-ompus i' o kosianan dau.
- ¹⁷Pinatai dau i raja' dot ongokoris, mompus-ompus i' o kosianan dau;
- ¹⁸pinatai dau i raja' dot angabantug, mompus-ompus i' o kosianan dau;
- ¹⁹i Sihon, i raja' dot Amori, mompus-ompus i' o kosianan dau;
- ²⁰om i Og, i raja' do Basan, mompus-ompus i' o kosianan dau.
- ²¹Pinatahak dau i tana' diyolo' dot id tulun dau, mompus-ompus i' o kosianan dau;
- ²²pinatahak dau iri dot id Israil, i susuhuon dau, mompus-ompus i' o kosianan dau.
- ²³A' toko' i' dau linihuan do tontok di naala' toko', mompus-ompus i' o kosianan dau.
- ²⁴Pinoidu' toko' dau do mantad id pisangod toko', mompus-ompus i' o kosianan dau.
- ²⁵Onuan ngai' dau do taakanon i songimpasi, mompus-ompus i' o kosianan dau.
- ²⁶Pongunsikou no dot id Kinorohingan i pomorinta' do hilo'd tawan, mompus-ompus i' o kosianan dau.

Sinding 137

Tihad do Tulun dot Israil do Hiri'd Tisan do Kabawang-Bawangan do Babil

- ¹Minirikau iyahai do hiri'd tisan di kabawang-bawangan do Babil, om minihad iyahai di nosorou dahai o Sion.
- ²Pinasait dahai i kecapi dahai, do hiri'd karaan-raanan di kayu do roitan do gandarusa di hiri'd toning.
- ³Om suhuo' no iyahai di tulun di minonongoi dahai do modsinding, sinuhu' iyahai diyolo' do mamaramai diyolo', “Podsindingai iyahai di sinding do pasal do Sion,” ka diyolo'.

⁴Poingkuro daa iyahai do modsinding dot id Tuhan do hilo'd pomogunan do wokon?

⁵Baya' nopo dot a' oku milo kawagu do pouni do kecapi, ondung kolihu oku no diya', oi Yorusalim!

⁶Baya' nopo dot a' oku milo kawagu do modsinding ondung a' ku no iya' osorou, ondung a' ku no sorohon dot iya' o kataadan kopio ku!

⁷Soroho' no i winonsoi di tulun dot Idom, oi Tuhan do tontok di sinolod o Yorusalim. Soroho' no i boros di pinghulitan diyolo' do poingkaa, “Raagon nopo kopio do gisom id katana!” ka no.

⁸Araag ko i' moti', oi Babil, tu' orongit kopio ko i'. Olumaag no i tulun di monuli' diya' di piningwonsoi nu dot id dahai;

⁹i tulun di mongoi di tangaanak nu di ragang po, om i popodumpau'ddi dot id tontolob.

Sinding 138

Sambayang do Mongunsikou

¹Mantad id di Daud. Ounsikou oku diya', oi Tuhan, do mikuwo'd aayi-ayi' o ginawo ku. Modsinding oku do mamarayou diya' dot id toguang di piro-piro o ponokokinorohingan.

²Tumimbaba' oku di walai nu dit olidang, i Walai'd Sasambayanan dot Agayo, tumuku' oku om mamarayou oku do ngaran nu, tu' i kosianan nu di mompus-ompus om i kotorodoko' nu o kapamarayahan ku diya', tu' nokointalang nu no dot id sawat i' ko' nunu nopo i ngaran nu om i boros nu.

³Sinimbar oku i' diya' do tontok di luminohou oku diya', om i kokoriso' nu o pinopokoris doho'.

⁴Oinsanan nopondo o raja' do hiti'd pomogunan do mamarayou diya', oi Tuhan, tu' nokorongou iyolo' di batos nu.

⁵Sindingon nondo diyolo' i nongowonsoi nu, om i kogoyoo' do sinundu nu.

⁶Mulong po daa do hilo' ko'd sawat, nga' momogompi' ko i' do tulun dit osiriba' o ginawo, om i tulun dot asawat o ginawo nga' a' i' milo do lumisok do mantad id diya'.

⁷Tontok dit osorili' oku do kosusaan, om gompion oku i' diya'. Ngoyon nu i' saapo' i pisangod ku dit ongotogod om posion oku i' diya' di sinundu nu.

⁸Wonsoyon nu i' o koinsanai di pinabatos nu, oi Tuhan, tu' mompus-ompus i' o kosianan nu, pongoo' no i notimpuunan nu do momonsoi.

Sinding 139

Oilaan Ngai' id Kinorohingan o Nunu Nopo, om Momogompi' Iyau do Koinsanai'd Nunu Nopo

¹Maan di boyoon do modsising. Sinding di Daud. Oi Tuhan, nosorisid oku no diya', om otutunan oku i' diya'.

²Oilaan ngai' nu i' o wonsoyon ku; hilo' pod sodu' om osuhutan ngai' nu no o pomusarahan ku.

³Okito oku i' diya' do maso ku do kumaraja', om maso ku do poundorong, oilaan ngai' nu i' o wonsoyon ku.

⁴Tu' tontok piya dit a' ku po kolombus o poboroson ku, nga' oilaan nu no o poboroson ku.

⁵Posorili' ko nopo doho', om intirungan oku diya' di sinundu nu.

⁶Aralom no kopio o toilaan nu do pasal doho', aralom po ko' it osuhutan ku.

⁷Honggo po daa o pakayaan ku do mogidu' do mantad id diya'? Honggo po daa o poggiduon ku do mantad id dotoguangan nu?

⁸Ondung minsawat oku daa do hilo'd tawan nga' hilo' ko i', ondung mongoi oku daa lii do hilo'd pomogunan do tulun di napatai, nga' hilo' ko i'.

⁹Ondung tumulud oku daa do gisom do katalib do koulayon do tadau ko' mongoi oku po daa iyon do hilo'd kinoiyonon dit id sodu' kopio do ponong hilo'd kotonobon,

¹⁰nga' hilo' ko i' om hilo' ko do monulung doho'.

- 11**Milo oku i' daa do monuhu' do totuong do momolisok doho', om monuhu' di tanawau do posorili' doho' do sumiliu'd totuong,
- 12**nga' iri piya totuong nga' a' i' otuong dot id diya', iri totuong nga' miagal id tadau kanawau, aiso' i' o pisuayan do totuong om tadau dot id diya'.
- 13**Iya' no o minomonsoi do koinsanai'd pakakas do tinan ku, pinogihunung-hunung nu o pakakas do tinan ku di hilo' pod tian do tina' ku.
- 14**Royohon ku no iya' tu' iya' no it apatut do poinggoyoon, suwai no kopio om kopusahan kopio o koinsanai di wonsoyon nu, oilaan ku no kopio iri.
- 15**Tontok di worunon nogi' o tulang ku, om di pogihunung-hunungon nogi' iri do hiri'd tian di tina' ku, om tontok di maso ku po do sumuni do hilo'd kinoiyonon di poillisok, om oilaan nu no do hilo' oku.
- 16**Nokito mantad oku no diya' dit a' oku po nosusu, iri nopo kogumuo'd tadau do poimpasi oku om notulis mantad nu no dot id suang do buuk nu.
- 17**Oi Kinorohingan, aralom no kopio o pomusarahan nu, om ogumu' kopio! A' ku no osuhutan!
- 18**Ondung maan ku daa intobo' iri om ogumu' po ko' pasir; soira' dit oposik oku, om momusorou kasai' oku po diya'.
- 19**Oi Kinorohingan, orohian oku daa do patayon nu i tulun dot araas. Orohian oku no daa dot a' oku ngoyon gangaho' di tulun dot ongorongit!
- 20**Angaraas tomod o pimboroson diyolo' do pasal diya', indaraaton diyolo' o ngaran nu.
- 21**Oi Tuhan, araatan oku no kopio di tulun dot araatan diya', a' oku orohian di tulun di sumaap diya!
- 22**Aayi-ayi' no kopio o ginawo ku dot araatan diyolo', nosiliu no iyolo' do pisangod ku.
- 23**Sorisido' oku no oi Kinorohingan, om intutunai no o ginawo ku, umbalai oku no om ilaai no o pomusarahan ku.

²⁴Antangan no ondung haro ot araat dot id suang ku, om potunudo' oku no di ralan dit aiso' o kopupuson.

Sinding 140

Sambayang do Mokiintirung

¹Maan di boyoon do modsisinding. Sinding di Daud.

²Oi Tuhan, poiduwo' oku no do mantad id tulun dot araat, intirungai oku no do mantad id tulun dot orongit.

³Mongupakat kasai' nopo iyolo' dot araat, om monikid tadau nopo do mogihum do kopogisongkiwalan.

⁴Dila' nopo diyolo' om miagal nopo di tulanut di kapatai o tindukon om boros diyolo' nga' iyo po di paliu do modsoding.

⁵Intirungai oku no oi Tuhan, do mantad id kuasa' di tulun dot araat, intirungai oku no do mantad id tulun dot orongit, i mongupakat do pokoruol doho'.

⁶Nokowonsoi no di tulun dot angasawat o ginawo o lawa' do pamalawa' diyolo' doho', om ompuso' nopo diyolo'd lawa' i ralan do pamalawa' daa doho'.

⁷Om boros kangku dot id Tuhan, "Iya' no o Kinorohingan ku," kangku. Pokinongoho' no iti lolohou ku do mokitulung, oi Tuhan!

⁸Oi Tuhan, i Kinorohingan ku, i mogobi' doho' dit okoris, intirungan oku i' diya' dot id pisangadan.

⁹Oi Tuhan, kada' patahako' di tulun dot araat i korohian diyolo', kada' pologoso' dot abayaan i pakat diyolo' dot araat.

¹⁰Kada' pologoso' do kamanang i pisangod ku, pologoso' no do koguli' kawagu dot id diyolo' i ponompurolosi diyolo' doho'.

¹¹Pologoso' no dot orotuan iyolo' di popou, pologoso' no do kataam iyolo' dot id luang do gisom dot a' no iyolo' kosoliwan kawagu.

¹²Pologoso' no dot aiso' ot owonsoi-wonsoi di tulun di papasala' do wokon, pologoso' no do gusaon do kosusaan i tulun dot orongit, om apatai indo iyolo'.

¹³Oi Tuhan, oilaan ku i' dot obian nu i tulun do mosikin, om tulungon nu i tulun dit ulak-ulakan.

¹⁴Om atantu' no do royohon ko di tulun dit otulid o ginawo, om koiyon indo iyolo' dot id sugku' nu.

Sinding 141

Sambayang do Dongsosodopon

¹Sinding di Daud. Lumohou oku diya' oi Tuhan, tulungo' oku no do dinondo. Pokinongohon oku no diya' do tontok do lumohou oku diya.

²Romito' no iti sambayang ku do ponokoporsombahan do kominyan, om iti longon ku di poinsawat o ponokoporsombahan ku di sumbolion.

³Oi Tuhan, tamangai no o kabang ku, om piantangai no o munung ku.

⁴Kada' oku pologoso' do rumohian do momonsoi di kasala', om poinsoduwo' oku no do mantad id wowonsoyon dit araat. Kada' oku pologoso' do mongoi sugku' di tulun dot angaraat do mongoi rapou di poginakanan diyolo'.

⁵Ondung tulun dot osonong o monogod om momohukum doho', om osonong i' iri dot id doho'. Nga' pamarayou nopo di tulun dot araat om a' ku i' romiton, tu' sumambayang oku i' kasai' do sumaap di kowoyo-woyoon diyolo' dot araat.

⁶Soira' nopo do porotuon i pomorinta' diyolo' do mantad id sakai di pampang, om okunon nogindo di tulun dot otopot i boros ku.

⁷Poingkuro nopo i kayu do laason om totokon, om iyo nogiddi o tulang diyolo' do pasasadon do hiri'd tisan di lobong.

⁸Nga' mogondos oku i' kasai' diya', oi Tuhan, i Kinorohingan ku. Mokiintirung oku i' diya', kada' oku pologoso' dot apatai.

⁹Intirungai oku no do mantad id lawa' di nongkounda' no diyolo' do pamalawa' doho', om mantad id lawa' di tulun dit angaraat.

¹⁰Pologoson no i tulun dot araat do kosulung di lawa' diyolo', nga' a' oku indo iyoho' kosulung.

Sinding 142

Sambayang do Mokitulung

¹Sinding do ponudukan di Daud do tontok di hiri iyau id luang do nuluhon.

²Lumohou oku do mokitulung do Tuhan, om mokitulung oku no kopio dau.

³Patahakon ngai' ku nopo dau i kawagat do ginawo ku, sunudan ngai' ku nopo iyau do kosusaan ku.

⁴Tontok dit oruhai nod aiso' o posunsudan ku, om oilaan i' dau it apatut ku'd wonsoyon. Ralan nopo di susuyon ku, om nangataan no di pisangod ku do lawa' do pamalawa' doho'.

⁵Soira' di minontong oku dot id posorili' doho', om aiso' i' o nokito ku do monulung doho', om aiso' o mongintirung doho'. Om aiso' o mamadul doho'.

⁶Oi Tuhan, lumohou oku do mokitulung diya', iya' no i mongintirung doho', oi Tuhan, iya' no o kosionuan kopio ku dot id koposi-posion ku do hiti'd pomogunan.

⁷Pokinongoho' no iti lolohou ku do mokitulung, tu' aiso' no o pokukurayan ku. Poiduwo' oku no do mantad id pisangod ku, tu' okoris no kopio iyolo' do sumaap doho'.

⁸Poiduwo' oku no do mantad id kosusaan ku, om royohon ku indo iya' do hilo'd pitimungan di tulun nu, dot i kosonongo' nu dot id doho' o kapamarayahan ku.

Sinding 143

Sambayang do Mokitulung

¹Sinding di Daud. Oi Tuhan, pokinongoho' no iti sambayang ku, pokinongoho' noti pokionuon ku tu' otulid ko i'. Simbaro' oku no tu' otorodok ko i'!

²Kada' oku butusai, iyoho' i susuhuon nu, tu' aiso' i' ot iso' piya do tulun dot aiso' o sala' dot id toguang nu.

³Ginusa' oku di pisangod ku, om naala' oku noddi kopio. Pinosuang oku dau dot id giil dit otuong, om miagal oku poddi di tulun di laid no kapatai.

⁴Om posodia' oku noddi do tumahak nopo dot id pisangod, tu' aiso' no o pokukurayan ku.

⁵Osorou ku i' i piro-piro o tadau di nakatalib, sorohon ku i' o koinsanai di nowonsoi nu, om hondomon ngai' ku i nongowonsoi nu.

⁶Poinsawaton ku o longon ku dot id diya' do tontok do sumambayang oku, miagal pod tana' dot otuu di lumangad do rasam o ginawo ku do langadon diya'.

⁷Simbaro' oku no do dinondo, oi Tuhan, tu' aiso' no o pagandakan ku. Kada' lisok do mantad id doho', om a' oku i' oturungku' di tulun di nokolintuhun no do hilo'd pomogunan do tulun di napatai.

⁸Posoroho' oku no kasai' do monikid kosuabon di kosianan nu di mompus-ompus, tu' iya' no o pagandakan ku. Id diya' no o porikatan ku do sambayang ku, tudukai oku no di ralan dit apatut do susuyon ku.

⁹Rumikot oku do mokiintirung diya', oi Tuhan, poiduwo' oku no do mantad id pisangod ku.

¹⁰Iya' no o Kinorohingan ku, tudukai oku no do momonsoi do korohian nu. Kumosonong no dot id doho', om potunudo' oku no do ralan dit aiso' o koligagaan.

¹¹Posio' oku no oi Tuhan, do miagal di nakabatos nu, poiduwo' oku no do mantad id kosusaan ku tu' osonong ko i'!

¹²Patayo' no i pisangod ku, om punsoo' ngai' no i tulun di mongulok-ulok doho', tu' osianan ko i' doho' i susuhuon nu.

Sinding 144

Minongunsikou i Raja' dot id Kinorohingan tu' Minanahak i' Iyau do Kamanangan

- ¹Mantad id di Daud. Royohon no o Tuhan, i mongintirung doho! Tudukan oku dau do sumangod om popinsingiloon oku do mongoi sangod.
- ²Iyau no i mongintirung om mogobi' doho', it intirungon ku om gampamasi doho'. I pagandangan ku do manahak do kointirungan, poinsiribaon dau i bansa' dot id doho'.
- ³Oi Tuhan, nunu kopio o tulun tu' antangan kopio nu, isai kopio iyau tu' podulon kopio nu?
- ⁴Tulun nopo om miagal nod ribut di mambai-lambai, om tumur dau nga' miagal nod sangai di tumalib.
- ⁵Oi Tuhan, pigirango' pogi' ilo tawan om lumintuhun no, ngoyo' kamao' ilo nuluhon, om mogolisun i' ilo'.
- ⁶Porikot nod kalab do kodumaat om kotias i' i pisangod nu, papanao' no i pana' nu om tumangkus i' iyolo' do mogidu'.
- ⁷Poroloyo' no longon nu do mantad hino'd surga, potindalo' oku no do mantad id waig dit aralom om posion oku no, posio' oku no do mantad id kuasa' do bansa'd suwai,
- ⁸it a' nopo insan do poposunud dit otopot, om sumumpa' no iyolo' nga' tudut i' iri.
- ⁹Modsinding oku nondo do sinding do wagu dot id diya', oi Kinorohingan, om kombiton ku nondo i kecapu om modsinding oku dot id diya'.
- ¹⁰Minanahak ko do kamanangan dot id raja' om pinoidu' nu i Daud, i susuhon nu.
- ¹¹Posio' oku no do mantad id pisangod ku dit araat, poiduwo' oku no do mantad id kuasa' do bansa'd suwai, it a' insan do poposunud dit otopot, om sumumpa' no iyolo' nga' tudut i' iri.
- ¹²Pologoso' no i tangaanak dahai do kusai di maso po diyolo' dot omulok do miyo di tanom do sumuni om gumirok. Pologoso' no i tangaanak dahai do tondu' do miagal di torigi dit olumis di momolumis do linsuk di walai'd raja'.

¹³Pologoso' no dot oponu' i sulap dahai do tua' do piro-piro o bansa' do totonomon. Pologoso' no i dumba' do hilo'd tumo dahai do maganak do piro-piro nohopod noribu o kogumuo'.

¹⁴Pologoso' no do maganak dot ogumu' i sapi' dahai, om aiso' o toiduan do ponontianon ko' atagakan pod tanak. Pologoso' nod aiso' o giniakan dot osusa' do hilo'd karalan-ralanan do bandar dahai.

¹⁵Olumaag no i bansa' do miagal diri o kowoyo-woyoo', olumaag no i bansa' di Tuhan o Kinorohingan diyolo'!

Sinding 145

Sinding do Mamarayou

¹Sinding do mantad id di Daud. Popinsusuyon ku i kogoyoo' nu, oi Kinorohingan om raja' ku, unsikohon ku iya' do gisom dot alaid.

²Unsikohon ku iya' do monikid tadau, om royohon ku iya' do gisom dot alaid.

³Tuhan nopo om abantug, om apatut do royohon kopio, a' no milo'd osuhutan o kogoyoo' nu.

⁴Iri nopo winonsoi nu'ddi om royohon nondo do piro-piro o sinakagon do mogisolusuk-lusuk, om popinsusuyon nondo diyolo' i kokoriso' nu.

⁵Popimboroson nondo diyolo' i kagayaan om pangkat nu do don raja', om soro-sorohon ku nondo i winonsoi nu di kongoimayaan kopio.

⁶Popimboroson nondod tulun i winonsoi nu dit angagayo kopio, om popinsusuyon ku i kogoyoo' nu.

⁷Om popinsunudon ngai' nondo diyolo' i kosonongo' nu, om sindingon diyolo' i kopuhawango' nu.

⁸Tuhan nopo om obinsianan i' om obinglisiu, alanut i' o ginawo dau, om osianan kasai' iyau.

⁹Osonong i' iyau dot id koinsanai'd tulun om kikosianan dot id koinsanai di winonsoi dau.

- ¹⁰Oinsanan nopo i winonsoi nu do mamarayou diya', oi Tuhan, om oinsanan i tulun nu do mongunsikou diya'.
- ¹¹Royohon nondo diyolo' i kuasa' nu di don raja' om popinsunud di kokoriso' nu.
- ¹²Om koilo ngai' i' o tulun di wonsoyon nu di kongopusahaan kopio, om kagayaan om kobontugo' di pomorintaan nu.
- ¹³Pomorintaan nu nopo om mompus-ompus i', om raja' ko do gisom do poingompus. Otorodok ko i' dot id batos nu, oi Tuhan, om koinsanai di wonsoyon nu nga' osonong i'.
- ¹⁴Tulungon i' dau i tulun dot id suang do kosusaan, om tungagon dau i tulun do naratu'.
- ¹⁵Iya' poo o pagandasan do koinsanai di songimpasi, om onuan nu iyolo' do taakanon do tontok di kaakanan diyolo'.
- ¹⁶Kabagal i' diyolo' i patahakon nu diyolo', om onuan nu iyolo' do koinsanai di pokionuon diyolo'.
- ¹⁷Otulid i' o koinsanai di wonsoyon do Tuhan, om kikosianan iyau do tontok do momonsoi do nunu nopo.
- ¹⁸Minsomok i' iyau dot id tulun di lumohou dau, i lumohou do mikuwo'd otulid o ginawo.
- ¹⁹Patahakon i' dau o koinsanai dit apatut dot aanu, do tulun dit oronok dau, orongou i' dau i tihad diyolo' om posion i' dau iyolo'.
- ²⁰Intirungan ngai' i' dau o koinsanai do tulun dit osianan dau, nga' patayon i' dau i tulun dot araat.
- ²¹Royohon ku indo kasai' o Tuhan, pologoson ngai' no i winonsoi dau dit onkipinuhobo do mamarayou di ngaran do Tuhan do gisom dot alaid.

Sinding 146

Pamarayou'd Kinorohingan, i Gampamasi

- ¹Royohon no o Tuhan! Orohian oku no kopio do mamarayou'd Tuhan, o ginawo ku!
- ²Royohon ku i' kasai' iyau do solinaid ku do poimpasi, om modsinding oku dot id Kinorohingan do gisom do kooyion do tumur ku.
- ³Kada' pogondos do boyoon do tulun, tu' aiso' i' o tulun do kapasi diya'.
- ⁴Apatai nopo iyolo', om gumuli' no do hilo'd tana', om tontok nod tadau'ddi dot opupusan ngai' o koinsanai dit osorou diyolo'd wonsoyon.
- ⁵Olumaag no i tulun di Kinorohingan di Yakub o nosiliu do monulung dau om i mogondos dot id Tuhan, i Kinorohingan dau,
- ⁶i minomonsoi'd tawan, om pomogunan om rahat, om koinsanai di songingiyon do hilo'. Sulungon kasai' i' dau o batos dau.
- ⁷Om obian dau i tulun dit ulak-ulakan do tontok di butusan dau iyolo', om onuan dau do taakanon i tulun do louson. Polobuson i' do Tuhan o tulun di songinggil,
- ⁸om pounkakatton dau i tulun di bolou. Poingkakatton i' dau i tulun di naratu', om osianan i' iyau di tulun dau dit otulid o ginawo.
- ⁹Intirungan i' dau i bansa'd suwai do poingiyon do hiti'd pomogunan toko', om tulungon dau i tongoondu' do nopuadan om i tangaanak dit aiso' o molohing, nga' a' i' dau pologoson dot owonsoi i tosorou di tulun dot araat.
- ¹⁰Raja' i' o Tuhan do gisom dot alaid. Momorinta' i' kasai' iyau do gisom dot alaid i Kinorohingan nu, oi Sion. Royohon no o Tuhan!

Sinding 147

Pamarayou do Kinorohingan it Osundu Kopio

- ¹Royohon no o Tuhan! Osonong no kopio do modsinding do mamarayou'd Kinorohingan toko', om apatut i' do royohon toko' iyau tu' iri no o popotood dati'.
- ²Tondulion nod Tuhan o Yorusalim, pogulion no dau i tulun di natanggayan do pisangod.

- ³Insasamadan dau i tulun dit adalaan do tumongob, om rilitan dau i suhat diyolo'.
- ⁴Natantu' mantad no dau o ginumu' do rombituon do hilo'd tawan om tikido' nopo dau do minomungaran iri.
- ⁵Tuhan toko' nopo om abantug no kopio om okoris, om toilaan dau nga' a' i' milo do tipongon.
- ⁶Poingkakaton dau i tulun dot osiriba' o ginawo, nga' poisison i' dau do hilo'd tana' i tulun dot araat.
- ⁷Podsinding no do sinding do pamarayou'd Tuhan, kombito' no i kecapi do pamarayou'd Kinorohingan toko'.
- ⁸Pawaladon do Tuhan i haun do hilo'd tawan, om manahak iyau'd rasam do hiti'd pomogunan, om posunion dau o sakot do hilo'd nuluhon.
- ⁹Onuan dau do taakanon i nintorusan, om sumadon dau i tangaanak do tombolog di songuni-uni poo do louson.
- ¹⁰Okon i' ko' kuda' dot okoris o kasanangan do Tuhan, om okon ko' soudor dit ongosiou o korohian dau,
- ¹¹nga' kasanangan nopo dau om i tulun dit oronok dau, i tulun di mogondos kasai' di kosianan dau di mompus-ompus.
- ¹²Royohon no o Tuhan, oi Yorusalim! Royohon no o Kinorohingan, oi Sion!
- ¹³Pogiroton i' dau o totobon di wawayaan nu, barakatan i' dau o tulun nu.
- ¹⁴Pitamangan i' dau o hilo'd watas nu om osimbayan i' kasai', om pakayahanon ko do gandum dit osonong kopio.
- ¹⁵Popoboros iyau dot isuhu' dau do hiti'd pomogunan, om oruhai dot owonsoi i ponuhuan dau.
- ¹⁶Miagal pod kumut o salju do pawaladon dau, om miagal do pupuk i bolobou do nokodou do potiason dau.

¹⁷Miagal pod watu do nababak o karambatu di porikoton dau, aiso' no o kasangal dit osogit do porikoton dau.

¹⁸Om momoros po kawagu iyau do monuhu' om lumanak nopondo it ais; porikoton no dau i tongus, om lumuyung nopo i waig.

¹⁹Pinosunud dau i bilin dau dot id tulun dau, om i ponudukan om oturan dau dot id Israil, i tulun do pinili' dau.

²⁰A' i' dau winonsoi o miagal diti dot id bansa'd suwai, a' i' iyolo' koilo dot oturan dau. Royohon no o Tuhan!

Sinding 148

Mangangat do Tawan om Pomogunan do Mamarayou'd Kinorohingan

¹Royohon no o Tuhan! Royohon no o Tuhan do hilo'd surga, iyokoyu i poingiyon do hino'd sawat.

²Royohon no iyau, oi koinsanai do moloikat dau, oi koinsanai do soudor dau do hino'd surga.

³Royohon no iyau, oi tatau om tulan, royohon no iyau, oi rombituon di mogulinau.

⁴Royohon no iyau, oi tawan dit asawat, om royohon no iyau oi waig di hilo'd soibau do tawan.

⁵Pologoson ngai' no iyolo'd mamarayou do ngaran do Tuhan! Koboros nopo dau nga' kowonsoi ngai' no iyolo',

⁶om tinantu' dau o poiyanan diyolo', om iri no o tonudon diyolo' do gisom dot alaid.

⁷Royohon no o Tuhan, iyokoyu i hiti'd pomogunan, om iri ngai' i naga' do hilo'd rahat, om koinsanai di rahat dot aralom;

⁸i kodumaat om karambatu om i salju om i haun, om i ribut dit opuhod, i mumboyo' do boros do Tuhan.

⁹Royohon no iyau, oi nulu-nulu om konuluhanan, oi kouwaan om kogoutanan;

¹⁰koinsanai di nintorusan dit ongokohup, om i lalang, i nintorusan do sangkamang-kamang om i tombolog.

¹¹Royohon no iyau, oi koinsanai'd raja' om koinsanai'd pomorinta' do bansa', i tangaanak do raja' om koinsanai di pomorinta' do suwai;

¹²i kosumandakan om i tangaanakwagu, i kongomolohingan om iri nogi' i tangaanak.

¹³Pologoson no do mamarayou ngai' iyolo' do ngaran do Tuhan, tu' ngaran nopo dau om abantug i' ko' mantad do koinsanai'd ngaran. Om kagayaan dau nga' id sawat i' ko' pomogunan om tawan.

¹⁴Pinokoris dau i bansa' dau, om oinsanan indo i tulun dau do mamarayou dau, i tulun dot Israil di koupusan kopio dau. Royohon no o Tuhan!

Sinding 149

Sinding do Mamarayou

¹Royohon no o Tuhan! Podsinding no do sinding do wagu dot id Tuhan, royoho' no iyau dot id pitimungan di tulun dau dit ongotorodok!

²Kotood no, oi Israil dot i minomonsoi diya' o kataadan, kooropod no oi tulun do Sion, dot i raja' nu o kaarapadan!

³Royoho' no i ngaran dau do mikuwo'd manari', tuntungon no o gandang om kombiton no o kecapo do pamarayou dau.

⁴Asanagan i' o Tuhan di tulun dau, om onuan dau do kamanangan i tulun dot osiriba' o ginawo.

⁵Pologoso' nod rumamai i tulun do nasanganu'd Kinorohingan, dot i kinamanangan diyolo' o karamayan, om monuaban do modsinding dot atataadan.

⁶Pologoso' no iyolo' do mamarayou do Kinorohingan, do mikuwo'd songingigit diyolo' i gayang diyolo' dit atarom,

⁷do pangala' di bansa' om pomohukum diyolo';

⁸om pongogos di raja' diyolo', om pongogos di boyoon diyolo' do rantai do basi' o pongogos;

⁹om pomohukum di bansa' do miagal di pinonuhuan do Kinorohingan. Iri no o kamanangan do tulun di nasanganu do Kinorohingan. Royohon no o Tuhan!

Sinding 150

Royohon no o Tuhan

¹Royohon no o Tuhan! Royohon no o Kinorohingan do hilo'd Walai'd Sasambayanan dit Agayo! Royohon no i kokoriso' dau do hilo'd surga!

²Royohon no iyau dot i nongowonsoi dau dit angagayo o kapamarayahan. Royoho' no iyau dot i kobontugo' dau o kapamarayahan.

³Royohon no iyau do mikuwo'd popouni do torumpit, royohon no iyau do mikuwo'd mongorbit do gambus om kecap.

⁴Royohon no iyau do mikuwo'd monuntung do tamburin om manari', royohon no iyau do mikuwo'd mongorbit do kecap om popouni do suling.

⁵Royohon no iyau do mikuwo'd monuntung do simbal, royohon no iyau mikuwo'd monuntung do simbal dit opuhod o tuni.

⁶Royohon no o Tuhan, oi koinsanai di winonsoi dau dit onkipinuhobo. Royohon no o Tuhan!



Boros Dot Aralom

Boros Dot Aralom 1

Gatang do Ponudukan

¹Iti no o piro-piro o ponudukan do pinolombus di Suliman, i tanak di Daud, i raja' dot Israil.

²Iti no o piro-piro o ponudukan di milo do monguhup diya' do mongintutun do toilaan om nosihat dit osonong, om poposuhut do boros dit aralom o komoyon.

³Milo i' iti do monuduk diya' do kowoyo-woyoo' do sumiliu'd tulun dit oilo, om otulid o ginawo, om otulid o kowoyo-woyoon, om otopot.

⁴Milo i' iti do manahak do toilaan dot id tulun dit aiso' o noila-ilaan, om monuduk do tangaanakwagu do sumiliu'd tulun dit oilo om atarom o pomusarahan.

⁵Iti nopo piro-piro ponudukan diti nga' milo nogi' do momoruhang do toilaan do tulun dit ongkitoilaan om popotunud di tulun dit ongkipalajaran,

⁶om kosuhut i' iyolo' do komoyon di ponudukan dit angaralom, om it apagon dot osuhutan, om koilo nondo iyolo' do ponimbar di tuhoton do tulun dit ongkitoilaan.

Nosihat dot id Tulun dit Ongomulok Po

⁷Koonu-onuan nopod toilaan om momusou kopio om rumonok do Tuhan. Nga' tulun nopod basug om a' i' mamadul do toilaan om mada' do tudukan.

⁸Pokinongohon no kopio i poboroson do tapa' om tina' nu dot id diya', oi tanak ku.

⁹Tu' iri nopo ponudukan diyolo'ddi nga' poposonong do kowoyo-woyoon nu, do miagal do sigar dit olumis om karo tu' mongillumis do tinan nu.

¹⁰Tontok do bayayaton ko'd tulun do kidusa, om kada' no kopio ponokiwoyo' diyolo', oi tanak ku.

¹¹ Ondung momoros iyolo' do poingkaa, “Kaino pogi', mongoi pogihum do tulun do maan patayo'. Kaino mongoi pongumang do tulun dit aiso' o sala', do maan do pamaramai-ramai.

¹² Osimbayan piya iyolo' dit abantalan toko i' iyolo', nga' apatai indo iyolo' dot oumangan toko'.

¹³ Om mongoi toko nondo pimpanakau do mogisuayan nopo o dapu' dit angagayo o gatang, om ponuon toko' nondo dit aanu toko' o walai toko'.

¹⁴ Kaino, tanud dahai, om pogibohogi-hogion toko i' it apanakau toko',” ka.

¹⁵ Kada' no kopio ongoi tanud do tulun do miagal diri, oi tanak ku. Insodu' no do mantad id diyolo'!

¹⁶ A' nopo iyolo' kogintoron dot a' po kopomonsoi dot araat. Poingawang kasai' nopo iyolo' do mamatai.

¹⁷ Aiso' i' o guna' do papataan do lawa' ondung poingontong no i tombolog di pokioonuan nu,

¹⁸ tu' tulun nopod miagal diri om papataan do lawa' dit iyolo' i' om iyolo' o kosulung, i lawa' do mamatai diyolo'.

¹⁹ Tulun nopod manakau om apatai kasai' nopo di kabanakaho' dau --- iti no ot osiliu dot id tulun di kororongit o koonuan do kaakan-akanan.

Momolohou o Toilaan

²⁰ Pokinongou pogi! Millohou o toilaan do hilo'd karalan-ralanan om hilo'd titimungon do tulun!

²¹ Opuhod tomod o toilaan do minglohau do hilo'd piro-piro o wawayaan do bandar om hilo'd titimungon do tulun.

²² Boros ka di toilaan, “Oi tongoulun do basug! Songkuro po koloido' dokoyu dot orohian do basug kou? Songgira' kou do tumingkod do papagaan-gaan do toilaan om a' orohian do minsingilo?

²³ Pokinongou kou no do tontok do togodon ku iyokoyu; onuan ku i' iyokoyu do nosihat dot osonong om tudukan ku iyokoyu do toilaan ku.

²⁴Pininglahawan ku iyokoyu, om nangatan ku iyokoyu do rumikot, nga' a' kou i' minokinongou. A' kou i' minamadul doho'.

²⁵Aiso' nopo o tinanud dokoyu di nosihat ku om minada' kou do sunudan ku.

²⁶Om gowoi pondo dot irak-irakan ku iyokoyu dot oontok kou'd kosusaan. Om untotogodon ku iyokoyu dot orikatan kou'd kopoddosian ---

²⁷tontok di rumikot iri dot id dokoyu do miagal do tongus, i tongus do kosusaan dit awagat kopio, om orualan kou'ndo om oinggorit kou.

²⁸Om momolohou kou nogindo daa do toilaan nga' a' oku no sumimbar. Oihum ngai' no daa'ndo dokoyu do mogihum doho' nga' a' kou no kokito doho'.

²⁹A' kou i' insan kopuriman do kiguna' o toilaan, om minada' kou do mumboyo'd Tuhan.

³⁰A' kou i' insan dot orohian do nosihat ku om a' kou insan do minokinongou do tudukan ku.

³¹Om gowoi pondo dot opurimanan dokoyu o kootuson di winonsoi dokoyu, om iri'ndo i nongowonsoi dokoyu o poporikot do koinggoritan dot id dokoyu.

³²Matai ngai' indo o tulun dit aiso' o noila-ilaan tu' mada' i' iyolo' do toilaan. Araag indo o tulun do basug tu' a' i' asanangan do toilaan.

³³Nga' isai nopo i mokinongou doho' om kaanu nod kosimbayanan, om aiso' o poddosi," ka.

Boros Dot Aralom 2

Kogunaan do Kaanu'd Toilaan

¹Ilaai no kopio iti potudukon ku diya', oi tanak ku, om kada' no kopio lihuwai iti ponuhuan ku diya'.

²Pokinongohon no o nunu nopo i kisuang do toilaan om tumotos nod mongilo do komoyon diri.

³Pokianu no kopio'd toilaan; om mokianu do pomusarahan dot atarom.

- ⁴Tumotos no do mogihum diri do miagal do pogigihum nu do tamas ko' dapu' di poillisok.
- ⁵Ondung owonsoi nu o miagal diri, om koilo ko nondo do komoyon dot oronok do Tuhan, om haro indo o toilaan nu do pasal do Kinorohingan.
- ⁶Tuhan no o manahak do toilaan; om iyau no o koonuan do tulun do toilaan om pomusarahan dit atarom.
- ⁷Iyau no o monguhup om mongintirung di tulun dot otopot om otulid o ginawo.
- ⁸Intirungan i' dau i tulun dit otulid o kowoyo-woyoon, om gompion dau i tulun dit osianan dau.
- ⁹Ondung mokinongou ko doho', om koilo ko nondo dit otopot, om it otulid om it osonong. Koilo ko indo dit apatut nu'd wonsoyon.
- ¹⁰Osiliu ko nondod tulun dit oilo, om manahak nondo diya' do kosimbayanan i toilaan nu.
- ¹¹Mongintirung nondo diya' i pomusarahan nu dot atarom om i toilaan nu,
- ¹²om mangantob diya' do momonsoi di kasala'. Iri no o popoinsodu' diya' do mantad id tulun di poporikot do kosusaan do gama' di koboro-boroso' diyolo'.
- ¹³Iyolo' no i tulun di minada' do tumanud do korohian do Kinorohingan, tu' tuminanud nogiddi di kowoyo-woyoo' di poimponu'd dusa.
- ¹⁴Iyolo' no i tulun dit asanangan do mingwonsoi di kasala' om it orohian kopio do wowonsoyon dit araat.
- ¹⁵Iyolo' no i tulun di moninipu' om it a' milo do ponongkuyaanan.
- ¹⁶Om milo ko indo do tumongkiad do mantad id pamayayat do tongoond'u' dit angaraat o kowoyo-woyoon, i mumbal daa do momolumbok do ginawo nu dot i koomiso' do boros dau o pomolumbok.
- ¹⁷Iri nopo tondu'ddi om a' otorodok dot id sawo dau om kolihu do batos dau dot id Tuhan.

¹⁸Ondung mongoi ko do hilo'd walai dau, om komoyon nopoddi nga' kumaa ko no dot id kapatayon. Mongoi ko nopod hilo' om miagal nopo do kumaa ko do hilo'd pomogunan di tulun di nangapatai.

¹⁹Aiso' no tiso' di tulun di mongoi solowot dau do koguli' kawagu. A' no i tulun diri koguli' kawagu dot id ralan di kumaa dot id koposion.

²⁰Iyo nopoddi, oi tanak ku, om usui no do kowoyo-woyoon di piro-piro o tulun dit ongosonong, om wonsoyo' no o miontok di korohian do Kinorohingan.

²¹Iri no i tulun di tumanud do korohian do Kinorohingan, it otulid o ginawo o koiyon do hiti'd pomogunan toko'.

²²Nga' uyungon id Kinorohingan do mantad hiti'd pomogunan diti i tulun dit angaraat, om it ongidusa do miagal no di sakot dit utuson do mantad hiti'd tana'.

Boros Dot Aralom 3

Nosihat dot id Tulun dit Ongomulok Po

¹Kada' no kopio lihuwai iti potudukon ku diya', oi tanak ku. Sorohon no kasai' iti ponuhuan ku diya'.

²Iti nopo ponudukan ku'dti om popotogui diya' om poposimbayan do koposiposion nu.

³Kada' no kopio lihuwai o kosianan om kotorodoko' nu dot id Tuhan om id koinsanai'd tulun. Soro-sorohon no kopio iti om poopion no dot id ginawo nu.

⁴Ondung wonsoyon nu o miagal diti om kasanangan ko nondod Kinorohingan om tulun.

⁵Pogondos nod Kinorohingan do mikuwo'd aayi-ayi' o ginawo nu. Om kada' kopio sondu di diya'd toilaan.

⁶Sorohon no o Tuhan do tontok do momonsoi ko do nunu nopo, om tudukan ko indo dau do kowoyo-woyoo' do tumanud di korohian dau.

- ⁷Kada' kopio pomusorou dot aralom o toilaan nu ko' mantad di noilaan kopio nu, suwai ko' umboyo' nogi'd Tuhan om momonsoi no dit osonong.
- ⁸Ondung wonsoyon nu o miagal diri om iri no ot osiliu do ponokotubat do pomolingos di toruol nu om i nongosuhat.
- ⁹Pusohon no o Tuhan do mikuwo'd papatahak dot id dau do hasil dit osonong kopio do mantad id tana' nu.
- ¹⁰Ondung wonsoyon nu o miagal diri, om oponu' nondod gandum o koinsanai di sulap nu om adalaan kogumu' o waig dot anggur nu, gisom dot aiso' no o poiyanan nu'ddi.
- ¹¹Soira' nopo do kasala' ko, om togodon ko nondod Tuhan do ponuduk dau diya', om romiton nopo i ponogod dau'ddi, om kada' karaatai'd Tuhan.
- ¹²Tu' togodon id Tuhan do monuduk i tulun di kosianan dau, do miagal di tapa' di monogod di tanak dau di kosianan kopio dau.
- ¹³Olumaag no i tulun di kaanu'd toilaan, om i kaanu do pomusarahan dot atarom --- iri no i tulun dit osonong o kowoyo-woyoon.
- ¹⁴Tu' kountungan nopo do kaanu'ddi om agayo po ko' i kountungan do kaanu'd pirok; om agayo o gatang ko' mantad do tamas.
- ¹⁵Toilaan nopo om agayo po gatang ko' i watu dit olumis dit agayo o gatang; iri piya i korohian nu kopio nga' a' i' koiyo di toilaan.
- ¹⁶Toilaan no o popotogui diya', om manahak do kakayaan om kosuahan.
- ¹⁷Toilaan nopo om poposimbayan om poposonong do koposi-posion nu.
- ¹⁸Olumaag no i tulun di kaanu'd toilaan; tu' iri no i toilaan o kapasi dau.
- ¹⁹Iti nopo pomogunan, om iri i' i toilaan do Tuhan o pinomonsoi; om pinawalad dau ilo tawan do hilo'd pinoiyanan di natantu' mantad, dot i komiloo' dau o pinapawalad.
- ²⁰Iri i' i pomusarahan dau dit atarom o popoluyung dilo bawang om poporikot do rasam di mantad hilo'd haun do hiti'd pomogunan.

- ²¹Iyo nopoddi om igitai no kopio ino toilaan om kotoromo' do pomusorou nu, oi tanak ku. Kada' no kopio ilihai iri.
- ²²Tu' iri no o mongintirung do koposi-posion nu, om aiso' indo o koligagaan nu om osimbayan ko.
- ²³Om aiso' indo o koligagaan nu do manau-panau om a' ko kasadu.
- ²⁴A' ko indo moddosi do mongoi odop, om oolong ko'd modop do gisom dot osuaban.
- ²⁵A' ko nondo minog do moddosi do kosusaan dit a' insan-insanon do rumikot, di miagal pod tongus do rumikot dot id tulun dot angaraat.
- ²⁶Gompion ko id Tuhan. Om a' ko i' dau pologon do kosulung do lawa'.
- ²⁷Tumotos no kopio do momonoi'd osonong dot id tulun dit apatut do pamansayan dot osonong do tontok di milo ko po do momonoi'd miagal diri.
- ²⁸Kada' kopio sunudai ot isai nopo o tulun do magandad do gisom do suab ondung milo ko no do monulung dau do tontok do tadau'd baino'.
- ²⁹Kada' pogihum do ralan do momonoi dot araat dot id tulun do suwai di poingiyon do hiri'd somok nu, om i monongkuyaan diya'.
- ³⁰Kada' ponokisongkiwal do tulun do suwai dot aiso' o paantakan, tu' aiso' i' o nowonoi dau dot araat dot id diya'.
- ³¹Kada' osol do tulun dit ongorongit ko' momusorou po do momit do kowoyo-woyoon diyolo'.
- ³²Tu' a' i' o Tuhanorohian do tulun di momonoi dot araat, nga' pointalangan i' dau i nosorou mantad dau do wonsoyon dau dot id tulun di momonoi do korohian dau.
- ³³Papalan i' do Tuhan o walai'd tulun dit angaraat, nga' barakatan i' dau o walai do tulun di mumboyo' dau.
- ³⁴Intingayamon i' dau i tulun dit asawat o ginawo, nga' barakatan i' dau i tulun dit osiriba' o ginawo.

³⁵Tulun nopo di kitoilaan om oruhangan i' o kosonongo' do ngaran dau, nga' tulun nopo di basug om oruhangan nogi' o kointingayamo' dau.

Boros Dot Aralom 4

Kountungan dit Aanu do Mantad id Toilaan

¹Pokinongou nod nosihat di tapa' dokoyu dot id dokoyu, oi tangaanak ku. Podulon no kopio iri, om kaanu ko i' do pomusarahan dit atarom.

²Iti nopo potudukon ku diya' om osonong i'. Iyo nopoddi om soro-sorohon ngai' no kopio iti.

³Songulun oku no o tanak do kusai di molohing ku. Tontok dit okoro' oku po,

⁴om tinudukan oku di tapa' ku. Boros ka dau, “Soro-sorohon no kopio iti nosihat ku, om kada' no kopio lihuwai iti. Wonsoyon no o miontok di potudukon ku diya' om apasi ko i'.

⁵Siliu no do tulun di kitoilaan om it atarom o pomusorou! Kada' lihuwai om kada' iyadaai iti nosihat ku.

⁶Kada' iyadaai o toilaan om intirungan ko i' di toilaan; kosianai no di toilaan om gompion ko i' dau, om aiso' indo o koligagaan nu.

⁷Ponotos no kopio do sumiliu'd tulun di kitoilaan, tu' iti no it agayo kopio o komoyon; haro piya o suwai do pokioonuan nu nga' poguluonon po kopio do manganu i pomusarahan dot atarom.

⁸Kosianai no do toilaan om poinggoyoon ko i' di toilaan. Gopuso' no i toilaan, om onuan ko i' dau do kosuahan.

⁹Om iyau no o papakaro do bunga dit olumis dot id diya' om manahak diya' do tupi' di dong raja' dit olumis,” ka.

¹⁰Pokinongou no doho', oi tanak ku. Om podulo' no kopio iti nosihat ku diya' om otogui ko i'.

¹¹Notudukan tiya' no do toilaan om kowoyo-woyoon dit otopot.

¹²Om aiso' indo o kaantob diya' do mamanau, ondung kopunong noo o kowoyo-woyoon nu; om a' ko no kasadu do tontok do manangkus ko.

- ¹³Sorohon kasai' no i nopinsingilaan nu. Gompion no kopio iri do miagal do pomogompi' nu'd tinan nu.
- ¹⁴Kada' ongoi do hiri'd toongoyon do tulun dot araat. Kada' usui do kowoyo-woyoon di tulun dot angaraat.
- ¹⁵Kada' no kopio pomonsoi do miagal diri! Insodu' no do mantad dit angaraat! Iyadaai no kopio iri om kada' no sala' di ralan dot otopot.
- ¹⁶Tulun nopo dot angaraat om a' i' koodop dot a' po kopomonsoi dit araat. Poimposik kasai' nopo iyolo' dot a' po iyolo' kopokoruol do tulun do suwai.
- ¹⁷Kararaat nopo om kororongit nga' panakataakanon no om ponokotinumon diyolo'.
- ¹⁸Nga' ralan nopod susuyon do tulun dit osonong om miagal di mulai nogi' o tadau tu' mawau-nawau nopo di mawat-sawat o tadau.
- ¹⁹Nga' ralan nopo do susuyon di tulun dit angaraat om miagal po do dongotuong kotuong. Om katahub no iyolo' nga' a' i' kokito ondung nunu i nokotohubon.
- ²⁰Podulon no kopio iti boros ku, oi tanak ku. Pokinongohon no kopio iti nosihat ku.
- ²¹Kada' kopio pologoso' iti do kotongkiad diya'. Soro-sorohon kasai' no om poopion noti dot id suang do ginawo nu.
- ²²Tu' iti nopo om manahak do koposion om kosonong-sonongo'd tinan dot id tulun di kosuhut diti.
- ²³Om antaan-taan no kopio o pomusorou nu; tu' poingkuro nopo it osorou nu om miagal noddi ot owonsoi nu.
- ²⁴Kada' kopio pomoros dit a' otopot. Om insodu' no kopio do mantad id tudut om boros di mamalid do tulun.
- ²⁵Pologoso' no dot okito do mato nu o kotulido' do ginawo nu; om a' indo tumudu' o tulu nu dot ointingayaman.

²⁶Momusorou no kopio dot a' nu po owonsoi o nunu nopo o wonsoyon nu, om koundar indo o koinsanai'd wonsoyon nu.

²⁷Insodu' no dit araat om momonsoi no dit otulid. Kada' no kopio sala' do mantad id ralan dit otopot.

Boros Dot Aralom 5

Mogodu do Magampahu'

¹Pokinongou no kopio doho', oi tanak ku, podulo' no iti toilaan om nosihat ku di kopunong,

²om koilo ko indod ralan do popotorodok do kowoyo-woyoon nu om milo ko do mimboros do miagal do tulun di kitoilaan.

³Miagal po doti' daa do paha' koomis o munung do sawo do kusai'd suwai om kagayat do ginawo o koboro-boroso' dau.

⁴Nga' katalib pondo iri, om opoit poo om toruol ot aanu nu.

⁵Gayaton ko dau do lumintuhun do hiri'd pomogunan do tulun do napatai; ralan nopo di susuyon dau om ralan do kumaa dot id kapatayon.

⁶A' i' iyou sumusui di ralan do kumaa dot id koposion, suwai ko' minghombo nopo iyou, om a' i' iyou kopuriman do nakasala' no iyou di ralan do kumaa dot id koposion.

⁷Iyo nopoddi om pokinongou kou no doho', oi tangaanak ku, om kada' no kopio lihuwai iti boros ku.

⁸Insodu' no kopio do mantad id tondu' do miagal diri! Om kada' ongoi insomok-somok di walai dau!

⁹Tu' onduong mongoi ko ponokiambalut do tondu' do miagal diri om atagakan ko nondo di kosuahan nu, om omulok ko po om apatai ko no do patayon do tulun dit aiso' o kosianan.

¹⁰Ngoyon nondod tulun do suwai o koinsanai di kakayaan nu, om i pininghuyanan nu'd minogihum nga' wokon indo o kasanganu.

- 11**Om poinglii ko pondo do hiri'd toodopon nu do mingodoi do magandad do kapatayan nu, om otongkop pondod toruol o tinan nu.
- 12**Om moro-boros ko nogindo do, “Nokuro giya'ddi tu' a' oku ruminamit di nosihat? Nokuro giya'ddi tu' minada' oku do tinudukan?”
- 13**A' oku giya minokinongou di monunuduk doho'. A' ku giya iyolo' pinadul.
- 14**Om sigog iddi do nointingayam oku dot id toguang do tulun dot ogumu',” ka nu nondo.
- 15**Iyo nopoddi, om tumorodok no dot id sawo nu, om oiyo-iyon no o ginawo nu dot osianan dau, om iyau noo o kosianan.
- 16**Aiso' i' o guna' nu do mogihum do koinsanangan do mantad id tongoondul dit okon ko' sawo nu.
- 17**Iri nopo i koinsanangan diri om maan no dokoyu di sawo nu, okon i' ko' maan nu dot id tondu'd suwai.
- 18**Iyo nopoddi om kotood no do poinsugku' di sawo nu om pogihum nod kasanangan do mantad id tondu' di kinawin nu,
- 19**it olumis om osonong do miagal do paus. Pologoso' no do popooropod diya' i koomiso' do kosianan dau; om pologoso' no i kosianan dau diya' do poporohian kasai' diya' dau.
- 20**Nokuro daa tu' ngoyon nu patahako' do tondu'd suwai o kosianan nu, oi tanak ku? Nokuro daa tu' agayat ko nogi'd koomiso' do kosianan do sawo do tongokusai'd suwai?
- 21**Tu' okito id Tuhano koinsanai'd wonsoyon nu. Poingontong i' iyau diya' do hinonggo nopo o tongoyon nu.
- 22**Dusa nopo di tulun dot araat om miagal do lawa'. Om iyau i' om iyau ot alawaan di dusa dau.
- 23**Apatai iyau tu' a' i' iyau milo do momusus do korohian do tinan dau. Om iri i' i kababasug dau o poporikot dau do hiri'd lobong.

Boros Dot Aralom 6

Piro-Piro Kawagu o Nosihat

- ¹Oi tanak ku, nokoumbal ko doti' do minamatos dot id tulun do suwai do mamajamin di tulun di mongutang.
- ²Om nokosulung ko doti' di boros nu, om nalawaan ko di batos nu.
- ³Ondung miagal diri o nowonsoi nu, oi tanak ku, om id suang ko nod longon di tulun diri, nga' poingkaa o ralan do sumoliwan do mantad diri: lumomus nod mongoi solowot di tulun diri, om pokionuon kopio do poiduwon ko dau do mantad id batos nu'ddi.
- ⁴Tumotos no kopio'd midu', om kada' tingkod.
- ⁵Lumabus nogi' kopio do mantad id lawa'ddi do miagal do tombolog ko' paus do mogidu' do mantad id tulun di magagasu.
- ⁶Tulun nopo di gungkaul om apatut nod mongoi pinsingilo do kowoyo-woyoon di kilau, om silihon nondo dau iri do ponudukan dot id dau.
- ⁷Iri nopo kilau, om aiso' i' o boyoon, om aiso' o mongulud, om aiso' o momorinta',
- ⁸nga' monimung mantad i' iyolo'd takanon di dongmagadau po, do maan do kanon do dongrumasam.
- ⁹Songkuro po koloido' di tulun do gungkaul do koodop? Soira' iyau'd tumungag?
- ¹⁰Boros ka dau om, “Modop-odop oku po dot oruhai. Momigapus oku po om mundorong-dorong oku po,” ka.
- ¹¹Nga' daamot po dau'd koodop om orikatan nondo iyau do komosikinan di rumikot do miagal di tulun do manakau di kirapo-rapo.
- ¹²Tulun nopo dit araat om it aiso' o guna' om orohian nod minghombo do popotongkop do tudut.
- ¹³Popingkodomon diyolo' o mato diyolo' om popingguyunon o gakod, om popintudukon o tunturu' do monipu'd tulun,

¹⁴om maso diyolo'd momusorou do momonsoi'd araat, om hinonggo nopo iyolo' nga' hiri no iyolo'd monimpuun do kopogisosongkiwalan.

¹⁵Om oontok nondo iyolo'd kosusaan dit a' diyolo' insan-insanon, do gisom dot apatai iyolo' dot obungou di winonsoi diyolo'.

¹⁶⁻¹⁹Haro o turu' o hal do karaatan kopio'd Tuhan, om it a' kopio dau milo do pologo-logoson: Kowoyo-woyoon di minggayo-gayo, kabang di goudut, longon di mamatai'd tulun dot aiso' o sala', pomusarahan di minsorou dot angaraat, gakod di marau-arau do kumaa dot id karaaton, sasi' dit a' opupus-pupusan do popimboros do tudut, om tulun di monimpuun do pitagadan dot id pogialatan di mogiambalut.

Mogodu do Magampahu'

²⁰Oi tanak ku, wonsoyon no i pinonuhuan do tapa' nu, om kada' kopio lihuwai i nosihat di tina' nu diya'.

²¹Soro-sorohon kasai' no om poopion kasai' no i boros diyolo' dot id suang do ginawo nu.

²²Tu' iri nopo ponudukan diyolo'ddi, om momoyo' diya' do tontok do mamanan ko, om madtamong diya' do dongotuong, om popotunud diya' do dangadau.

²³Iri nopo i ponudukan di molohing nu om miagal do lampung dit atarang; om iri pomisunud diyolo' nga' milo id monuduk diya' do kowoyo-woyoon dot osonong.

²⁴Milo i' iri do popoinsodu' diya' do mantad id tongoondud' dit angaraat, om mantad id boros di sawo di tongokusai'd suwai di momolumbok do ginawo.

²⁵Kada' pologoso' dot agayat ko di kolumiso' diyolo'; om kada' kagayat di mato diyolo' di momolumbok diya'.

²⁶Tondu' nopod sundal om milo id bayaran dot iso' noo o roti, nga' magampahu' nopod sawo do kusai'd suwai om ginawo no o pambayar.

²⁷Milo toi o tulun do poposuang do tapui dot id pakit do rasuk dau dot a' osorob i rasuk dau?

- ²⁸Milo toi o tulun do mulok dot id popou do tapui dot a' olonuk o lapap dau?
- ²⁹Miagal noddi o koligagaan do mongoi dudun do sawo do kusai'd suwai. Isai nopo o momonsoi do miagal diri om atantu' no dot ohukuman.
- ³⁰A' id tulun pakaraaton kopio no i tulun do mongoi panakau do takanon dot ololousanan iyau;
- ³¹nga' ondung okosupan iyau, om mositi' nod bayaran dau iri dot inturu' kogumu' --- gisom do nunu nopondo i haro dot id dau om pabayaron ngai' no dau iri.
- ³²Nga' kusai nopo di magampahu' om basug no kopio. Mamaraag no iyau'd tinan dau.
- ³³Untotorion nondo iyau om inggoriton; om araag no o ngaran dau do gisom dot alaid.
- ³⁴Aiso' no o koiyo do kototogod di sawo di tondu'ddi do momiogu iyau; a' no dau opusus o ginawo dau do sisuli'.
- ³⁵A' no iyau rumamit do songkuro nopo o kogumuo'd tusin do patahakon do maan do ponginsasamod dau; piro-piro piya o kogumuo' do patahakon dot id dau nga' a' no katanus do kototogod dau.

Boros Dot Aralom 7

- ¹Soro-sorohon noti boros ku, oi tanak ku, om kada' kopio lihuwai iti ponuhuan ku diya' do momonsoi.
- ²Tonudon no iti nosihat ku, om apasi ko i'. Tonudon no om gompion no kopio iti ponudukan ku; om piagonalon nopo do pomogompi' nu do mato nu.
- ³Soro-sorohon kasai' noti ponudukan ku; om poopion no dot id ginawo nu.
- ⁴Sorohon nopo do miagal do tobpinai nu o toilaan, om miagal do tambalut nu kopio o pomusarahan dit atarom.
- ⁵Tu' iri no i toilaan o popoinsodu' diya' do mantad id sawo do kusai'd suwai, di tumotos do mamagayat diya' dot i koboro-boroso' dau dit oomis o pamagayat.

Tondu' do Sundal

⁶Insan o tadau om liga' oku nod hiri'd liligaon di walai ku,

⁷om kokito ku no o tangaanakwagu dot ogumu' dit aiso' po o nongoila-ilaan, nga' toinuo' ku no kopio o tiso' diyolo' di basug kopio dot id pogialatan diyolo'.

⁸⁻⁹Insan o sosodopon di tumuong no om manau-panau i tanakwagu'ddi do hiri'd somok di linsuk di tiyonon do songulun o tondu'. Om tumalib nogi' daa iyau di walai di tondu'

¹⁰nga' ngoyo' nopo iyau solowoto' di tondu'. Iri nopo tondu'ddi nga' kipakayan do pakayan do sundal om nokopomusorou no iyau dot araat.

¹¹Iri nopo tondu'ddi nga' kouyu kopio om a' ointingayaman, om oubas do mimpanau do hiri'd karalan-ralanan,

¹²ko' poingandad do hiri'd songinlinsuk-linsuk ko' hiri'd pogisosolowoton do ralan ko' hiri'd titimungon do tulun dot ogumu'.

¹³Om gopuso' nopo di tondu' i tanakwagu'ddi om tungubai no dau, om ontong no iyau di tanakwagu'ddi om a' i' iyau ointingayaman do minomoros do poingkaa,

¹⁴“Pinapatahak oku do porsombahan do sinumbali' di baino' om hilo' pod walai ku i daging di pinatahak ku do porsombahan diri.

¹⁵Om soliwani oku noddi do minongoi pogihum diya'. Mongoi mantad oku nogi' daa pogihum diya', nga' hiti ko no.

¹⁶Nolopisan ku no i toodopon ku do kain linan di mogisuayan o wotik di mantad hilo'd Masir.

¹⁷Notuntugan ku no i toodopon ku do tumau dot osonong o kosingudan do winonsoi do mantad id mur, om gaharu', om kayu manis.

¹⁸Kaino pogi'! Miuhan-uhang to indo do gisom dot osuaban. Osonong indo o ginawo to do tontok do migapus kito.

¹⁹Okon i' ko' hilo'd walai i sawo ku. Nokotongkiad i' iyau do minongoi'd hilo'd sodu'.

²⁰Ogumu' o tusin do nigitan dau om a' po iyau koguli' dot a' po orikot o duwo minggu',” ka dau.

²¹Om mogisuwai-suayan nopo o wonsoyon di tondu'ddi do pamagayat do ginawo di tanakwagu, om kagayat noddi i tanakwagu di koomiso' di boros di tondu'ddi.

²²A' no i tanakwagu'ddi minomusorou, suwai ko' tanud nopo di tondu' do miagal po di sapi' di gayaton do pokoyoon do hiri'd ponumbolian, om miagal do tambang di tumangkus do kumaa do hiri'd barambang;

²³gisom dot otobok nondod pana' o kangkab dau. Miagal po iyau di tombolog do tumulud do kumaa do hiri'd tongkurung tu' a' i' oilaan dot id suang iyau do koligagaanan.

²⁴Iyo nopoddi om pokinongou kou no doho', oi tangaanak ku. Podulon no kopio iti nosihat ku.

²⁵Kada' pologoso' do kagayat do ginawo dokoyu o tondu' do miagal diri; kada' kou ongoi gusa-gusa' dau.

²⁶Iri no i tondu'ddi o minamaraag do piro-piro no o kogumuo'd tongokusai. Om a' no ointob-intob o kogumuo'd tongokusai do napatai dau.

²⁷Ondung mongoi kou do hilo'd walai dau om komoyon nopoddi nga' pakayaan no dokoyu dot id pomogunan do tulun do napatai. Iri no o ralan do momoting do kumaa id kapatayon.

Boros Dot Aralom 8

Lolohou do Toilaan

¹Pokinongou pogi! Minglohou no o toilaan, mamagayo no o pomusarahan dot atarom.

²Poingkakat iyau do hilo'd timpak do nulu-nulu dit id toning do karalan-ralanan, om hilo'd pogitotongkiadan do ralan.



³Minglohoy iyou do hilo'd wawayaan do bandar, hilo' no iyou do minglohoy do poingkaa,

⁴“Moro-boros oku dot id dokoyu, oi toinsanan o tulun, om pokinongoy kou no; momolohoy oku do toinsanan o tulun do hiti'd pomogunan. Om podulo' no dokoyu iti lolohoy ku.

⁵Ondung aiso' po o rongod dokoyu, om pinsingilo kou no om osiliu kou i' do tulun di kirongod. Ondung aiso' po toila-ilaan dokoyu, om pinsingilo kou no om osiliu kou i' do tulun di kitoilaan.

⁶Pokinongoy kou no do boros ku dit osonong kopio; tu' koinsanai di potudukon ku dokoyu om koontok ngai' i'.

⁷Iri nopo i poborosan ku om otopot ngai' i'; om karaatan ku i' o tudut.

⁸Koinsanai do poborosan ku om otopot ngai' i'; aiso' i' ot a' otopot om aiso' o kapalid.

⁹Atarang ngai' i' iti dot id tulun dit atarom o pomusarahan; om osuhutan ngai' i' di tulun di kitoilaan.

¹⁰Korohiai no diti ponudukan ku do mantad ko' pirok dit osompipi'; poinggoyoo' no o toilaan mantad ko' tamas dit osompipi'.

¹¹Iyoho' no i toilaan, agayo po o guna' ku ko' mantad di watu dit olumis dit agayo o gatang; iri nopo i korohian nu'd suwai om aiso' i' o koiyo doho'.

¹²Iyoho' no o toilaan, om atarom o pomusarahan ku; haro o toilaan ku om oilo kopio oku do momusorou.

¹³Komoyon nopo do momosou'd Tuhan om araatan dit araat; a' oku i' orohian dit asawat o ginawo om i minggayo-gayo. Om araatan oku di kowoyo-woyoon dot araat om i boros dit a' otopot.

¹⁴Momusorou oku no di maan ku wonsoyo', om wonsoyon ku no kopio iri. Haro i' o toilaan ku om okoris oku.

¹⁵Monguhup oku do raja' do momorinta', om monulung ngai' oku di pomorinta' do momonsoi dit otulid.

¹⁶Koinsanai do pomorinta' do hiti'd pomogunan om uhupan ngai' ku i' do momorinta'; om iri nogi' i tulun dit ongkipangkat om i piro-piro o boyoon nga' tulungon ku i'.

¹⁷Osianan oku i' di tulun dit osianan doho'; om iri tulun di mogihum doho' nga' kokito indo doho'.

¹⁸Haro i' o kakayaan om kosuahan do patahakon ku; om haro o kosimbayanan om koundar.

¹⁹Iri nopo it aanu dokoyu do mantad id doho' om osonong po ko' i tamas di nosompipi'; om agayo o gatang ko' i pirok dit osompipi'.

²⁰Sumusui oku i' do ralan do katapatan; om mamanau oku dot id ralan dit otulid.

²¹Onuan ku i' do kakayaan i tulun dit osianan doho'; om ponuon ku do dapu' o walai dau.

²²Iyoho' no it id gulu kopio'd Tuhan wonsoyo'; iyoho' no o winonsoi dau dit id gulu kopio di timpuun i'.

²³Iyoho' nopo om winonsoi di timpuun i'; it a' po nowonsoi o pomogunan.

²⁴Nosusu oku no, dit a' po nowonsoi o rahat dot agayo, dit aiso' po o tudan do waig.

²⁵Nosusu oku no dit aiso' po o nuluhon, dit a' po nongowonsoi o nulu-nulu,

²⁶dit a' pod Kinorohingan nowonsoi o katanaan, om i kongoumaan do hiri, dit aiso' poo o tongosongonggom piya do tana'.

²⁷Hino oku i' di pinowonsoi dau ilo tawan, om tontok di winolitan dau o tawan om rahat,

²⁸om tontok di pinoiyon do Tuhan o haun do hilo'd tawan, om tontok di nukaban dau o tudan do waig do hilo'd rahat,

²⁹om tontok di sinunudan dau ilo waig do rahat dot a' tumolibamban di wolit di nokowonsoi dau. Hino oku i' do tontok di pinoiliu dau o pinoimpahan diti pomogunan.

³⁰Hino oku i' dot id toning dau do miagal di mongilo-ilo do wonsoyon dau, iyoho' no o popotood dau do pointikid-tikid do tadau; om ooropod kasai' oku dot id toguang dau.

³¹Asanangan oku no kopio do pomogunan, om orohian oku do tulun.

³²Pokinongou kou no doho', oi tangaanakwagu! Wonsoyo' no dokoyu i pinotuduk ku om olumaag kou i'.

³³Romiton no kopio dokoyu i pinotuduk dot id dokoyu om sumiliu no do tulun dit oilo; om kada' dokoyu pagaan-gaano' iri.

³⁴Olumaag no i tulun di mokinongou doho', i tulun di poingandad do hiri'd wawayaan di walai ku do monikid tadau.

³⁵Iri nopo i tulun di kaanu doho', om kaanu nod koposion, om kasanangan no iyau'd Tuhan.

³⁶Nga' iri nopo tulun dit a' kaanu doho', om momorugi' nod tinan dau; tu' isai nopo it araatan doho', om orohian nod kapatayon," ka.

Boros Dot Aralom 9

Toilaan om Kababasug

¹Nokowonsoi nod toilaan o walai dau om noorigianan no dau do turu' o torigi.

²Nokopogkorot no iyau do tayam-tayam do maan do poginakanan, om naralatan no dau do rampa i waig dot anggur, om nakarawat no dau.

³Nosuhu' ngai' no dau i susuhun dau'd tongoindu' do mongoi pinglohou di tulun dot alapon do hiri'd kinoiyonon dit akawas kopio do hilo'd bandar. Boros ka di susuhun diri,

⁴“Kainou sumuang, oi tulun dit aiso' po o toila-ilaan!” ka. Om boros ka di toilaan dot id tulun di basug,

⁵“Kainou mangakan diti taakanon ku om monginum diti waig dot anggur di naralatan ku nod rampa.

⁶Tongkiad no do mantad id tulun di basug, om apasi ko i'. Susui no di ralan do tulun di kitoilaan," ka.

⁷Ondung sunudan nu do kasalaan dau o tulun dit asawat o ginawo, om indaraaton ko nogi' dau. Ondung togodon nu o tulun dit araat om inggoriton ko nogi' dau.

⁸Kada' sunudai i tulun dit asawat o ginawo do kasalaan dau, tu' karaatan ko nondo dau. Nga' ondung momisunud ko do tulun di kitoilaan do kasalaan dau, om unsikohon ko i' dau.

⁹Nunu nopo o ponosihaton nu dot id tulun di kitoilaan, om koruhang nogi' iri do toilaan dau. Om nunu nopo o potudukon nu dot id tulun dit otorodok dot id Kinorohingan om koruhang nogi' iri do toilaan dau.

¹⁰Ondung orohian ko do kitoilaan, om poguluonon po kopio do momusou om rumonok do Tuhan. Tu' ondung kotutun ko dit Olidang Kopio, om kaanu ko nod toilaan.

¹¹Toilaan no o popotogui diya'.

¹²Ondung kitoilaan ko om ountung ko no, nga' ondung iyadaan nu i toilaan diri, om orugi' ko no.

¹³Kababasug nopo om miagal di tondu' dit a' nopo otingkod do mimboros dot araan, om it aiso' o toila-ilaan, om it a' milo dot ointingayaman.

¹⁴Mirikau nopo iyau do hiri'd wawayaan do walai dau, ko' hiri'd tiyonon do mirikau dit id kinoiyonon dit asawat kopio do hiri'd bandar.

¹⁵Om hiri no iyau do minglohon di tulun di santalib-talib om bayayaton dau i tulun dit ongotulid o ginawo do boros dau do poingkaa,

¹⁶“Kainou mumbaya' po, oi tulun dit aiso' po o noila-ilaan!” ka. Om boros ka dau dot id tulun di basug,

¹⁷“Oomis-omis po moti' i waig do pinanakau. Om osonong-sonong o kaakanan di roti do pinanakau,” ka.

¹⁸Nga' a' i' koilo i tulun diri do koinsanai'd tulun do koongoi do hiri'd walai dau om apatai ngai' no; om iri nopo tulun di nokosuang di walai dau, om nokosuang no do hilo'd pomogunan do tulun di napatai.

Boros Dot Aralom 10

Piro-Piro Nosihat di Suliman

¹Iti ngai' no o nosihat do pinoboros di Suliman. Tanak nopo di kitoilaan om poposonong do ginawo di tapa' dau; nga' tanak nod basug om popotongob di tina' dau.

²Dapu' nopo dit aanu do mantad id poninipu' om a' i' poporikot do kountungan dot id diya'; nga' kotulido' nopo om kapasi' i' diya'.

³A' id Tuhan pologoson do louson o tulun dit ongosonong; nga' tulun nopo dit araat om a' i' dau pologoson do kaanu di korohian dau.

⁴Akaul ko nopo om rumutum ko no; nga' aparu' ko nopo om kumaya' ko i'.

⁵Tulun nopo di kirongod om mongomot i' do tontok di mogiompongomot; kointingayam no kopio do koodop do dongmongomot.

⁶Tulun nopo dit osonong om kaanu i' do barakat. Nga' boros nopod tulun dit araat om pangalit noo di korongito' dau.

⁷Tulun nopo dit osonong om miagal i' do barakat dit osorou kasai' nopo, nga' tulun nopo dit araat om oruhai dot olihuan.

⁸Tulun nopo di kirongod om rumamit id nosihat dit osonong; nga' tulun nopo di dongkababasug o koboro-boroso' om apalid i'.

⁹Iri nopo tulun dit otulid o kowoyo-woyoon om osimbayan no om aiso' o koligagaan; nga' iri nopo tulun di monipu' om oimbulayan indo.

¹⁰Tulun nopo di momolisok do katapatan om poporikot nod kosusaan; nga' iri nopo tulun di potimbabaon nopo do popoboros it a' dau korohian, om popogiulud i'.

- ¹¹Koboro-boroso' nopod tulun dot osonong om popogirod id ginawo, nga' koboro-boroso' nopo di tulun dot araat om pangalit no toomod di kararaat dau.
- ¹²Araatan nopo om moningkau no do kopogitatagadan; nga' kosianan noo om mangampun do koinsanai'd kasalaan.
- ¹³Tulun nopo di koilo do momusorou om kopunong i' o koboro-boroso' dau, nga' tulun nopod basug om apatut no do pokorualan.
- ¹⁴Tulun nopo di kirongod om tumotos i' do monimung do toilaan; nga' soira' nopo do moro-boros o tulun di basug, om poporikot nod kopogisosongkiwalan.
- ¹⁵Kakayaan no o mongintirung di tulun do kaya', om komosikino' o momungou di tulun do mosikin.
- ¹⁶Isomuli' nopo do mingwonsoi dot osonong om koposion; nga' kootuson nopo do momonsoi'd dusa om koinggumu' nondo i dusa.
- ¹⁷Tulun nopo di mokinongou do sunudan om osimbayan no o koposi-posion; nga' tulun nopo dit a' mangakun do nakasala' om id suang no do koligagaan.
- ¹⁸Goudut i' i tulun di momolisok do kototogod dau. Om basug i tulun di popintongkop do boros dot a' otopot do pongindaraat do wokon.
- ¹⁹Ogumu-gumu' o boros nu nga' olosu-losu' ko no do kowonsoi'd dusa; nga' ondung orohian ko dot osiliu ko'd tulun di kitoilaan om osonong nogi' dot a' nopo moro-boros.
- ²⁰Boros nopod tulun dot osonong om miagal pod pirok di nosompipi'; nga' iri nopo poborosan di tulun dot araat om aiso' i' o suang.
- ²¹Boros nopod tulun dot osonong om kabarakat i' do tulun dot ogumu'; nga' iri nopo tulun do basug om iri no i kobosugo' dau o kapatai dau.
- ²²Barakat id Tuhan o papakaya' do tulun; a' i' koruhang do kakayaan do tumotos piya o tulun do kumaraja'.

²³Tulun nopo di basug om asanangan do mingwonsoi di kasala'; nga' tulun nopo di kirongod om asanangan i' do mogihum do toilaan.

²⁴Tulun nopo dit otulid o ginawo om kaanu i' di korohian dau; nga' tulun nopo dit araat om kaanu nogi' di poddosi kopio dau.

²⁵Tontok nopo do rumikot o tongus dot opuhod, om otilib nopo i tulun dot araat; nga' tulun nopo dot otulid o ginawo om aiso' i' o koligagaanan.

²⁶Kada' pakarajao' dot id diya' i tulun do gungkaul, tu' momoronggingot no iyau diya' do miagal di waig dot oonsom do kangaro do nipon nu ko' miagal di lisun do kopodi' do mato nu.

²⁷Umboyo' nod Tuhan, om alaid ko i' do poimpasi; tulun nopod araat om a' po orikot o gisom dau om apatai no iyau.

²⁸Iri nopo soro-sorohon do tulun dot osonong om popolumaag i' dau, nga' aiso' nopo o kotutuk-tutukon do soro-sorohon di tulun dot araat.

²⁹Intirungan id Tuhan o tulun dit otulid o ginawo; nga' patayon i' dau i tulun di mingwonsoi dot araat.

³⁰Tulun nopo dit otulid o ginawo om osimbayan i' om aiso' o koligagaanan do poimpasi; nga' tulun nopod araat om ouyung indo do mantad id pomogunan di pinotungkusan.

³¹Tulun nopo dit otulid o ginawo om kopunong i' o koboro-boroso'; nga' tulun nopo dot araat om poluntomon nopo o kabang.

³²Tulun nopo dit otulid o ginawo om poposonong i' do ginawo o koboro-boroso'; nga' koboro-boroso' nopo di tulun dit araat om pokoruol nopo do ginawo.

Boros Dot Aralom 11

¹Araatan i' o Tuhan do tulun di mamakai do timbangan dit a' koontok. Nga' asanangan i' iyau do tulun di mamakai di timbangan di koontok.

²Tulun nopo di minggayo-gayo om intingayamon indo do koimbagu; nga' osonong nogi' do sumiliu do tulun dit osiriba' o ginawo.

- ³Tulun nopo dit osonong, om woyoon i' di kotulido' dau; nga' tulun nopo dit oudut om apatai indo di kouduto' dau.
- ⁴Aiso' no o guna-guna' do kakayaan dot id diya' dot orikot o kapatayon nu, nga' apasi ko i' dot otulid no o ginawo nu.
- ⁵Oinsanangan i' di kotulido' o koposi-posion do tulun dit osonong, nga' i nopo tulun dot araat om iyau i' om iyau o kapatai do tinan dau.
- ⁶Tulun nopo dit otulid o ginawo om apasi' i' di kotulido' do ginawo dau; nga' tulun nopo dit a' milo do ponongkuyaanan om alawaan i' di katamahao' dau.
- ⁷Soira' nopod apatai o tulun dot araat, om iri nogi' i soro-sorohon daa dau nga' kotonggoi no dau do matai; mogondos nopo do kokorisan do tinan om aiso' i' o guna'.
- ⁸Tulun nopo dit otopot om ointirungan i' do mantad id kosusaan; tu' pakayaan nondo di kosusaan dot id tulun dit araat.
- ⁹Kapatai i' diya' o koboro-boroso' di tulun dot araat; nga' iri nopo toilaan do tulun dit osonong om kapasi i' diya'.
- ¹⁰Soira' nopod kaanu do koinsanang-sanangan o tulun dit otulid o ginawo om ongotood no o hiri'd bandar; om mimpangkis dot atataadan i rayat do tontok dot apatai i tulun dot araat.
- ¹¹Papabantug do bandar o barakat di poborosan di tulun dot otulid o ginawo; nga' karaag id bandar o boros di tulun dot araat.
- ¹²Basug tomod i' o mongindaraat do wokon; ondung kirongod ko, om kada' nopo untkomi.
- ¹³Isai nopo it obimboros om a' no milo'd posunudan do boros dit a' daa koino-ino do popinsunudon; nga' milo nu i' do posunudan dit id suang do ginawo nu i tulun di milo do ponongkuyaanan.
- ¹⁴Ondung aiso' o boyoon om araag no o bansa'; ondung ogumu' o tulun do mononosihat om aiso' no o koligagaanan.

- ¹⁵Ondung mamatos ko'd mambayar do tutang do tulun dit a' nu otutunan om monosol ko i' moti'ndo dot id tohuri. Osonong nogi' dot a' nopo mongoi hompi-hompit diri.
- ¹⁶Tondu' nopo dit osonong o kowoyo-woyoon om suahon i', nga' tondu' nopo dit aiso' o tadat om kointingayam noo. Kusai nopo di gungkaul om a' nopo koumbal do haro o tusin; nga' kusai nopo dit opintar om kaya' i'.
- ¹⁷Ountung ko no dot opuhawang ko no, nga' ondung orongit ko om orugi' ko no.
- ¹⁸Aiso' i' o kountungan dot aanu di tulun dot araat; nga' ondung it otopot o wonsoyon nu om atantu' nod kaanu ko i' do barakat.
- ¹⁹Isai nopo it otorodok do momonsoi dot osonong om apasi no; nga' isai nopo i sumonsog do momonsoi di kasala' om apatai no.
- ²⁰Araatan i' o Tuhan do tulun dit angaraat o pomusorou; nga' osianan i' iyau di tulun dit osonong o wonsoyon.
- ²¹Atantu' no dot ohukuman o tulun dot araat; nga' koidu' i' i tulun dit osonong.
- ²²Kolumiso' nopo do tondu' dit a' osonong o kowoyo-woyoon om miagal nod pondulung do tamas do poinggading do wogok.
- ²³Nunu nopo i korohian do tulun dit osonong, nga' osonong no o kootuson; nga' tontok dot aanu di tulun dot araat i kosionuan dau, om oinsanan nopo o tulun dot ongotogod.
- ²⁴Haro i' o tulun dot a' puro-puroon o pamamakai do tusin nga' muhang-ruhang i' o kakayao' dau, om haro o tulun dot okikit, nga' sumurut nogi' o komosikino' dau.
- ²⁵Kopuhawang no, om opuhawangan ko i', ponulung nod wokon om otulung ko i' iya'.
- ²⁶Papalan i' do tulun o tulun di poopi' do gandum do magandad do gatang dit amahal, nga' royohon i' diyolo' i tulun di papadagang di gandum.

²⁷Ondung aparu' ko'd momonsoi dot osonong, om suahon ko i' do tulun, nga' ondung kopogisosongkiwalan noo ot ihumon nu, om iri nondo kopio ot aanu nu.

²⁸Tulun nopo di sumondu do kakayaan dau om tumatak tomod nopondo iyau do miagal di roun di nokoring; nga' tulun nopo di mogondos do Kinorohingan om sumuni i' do miagal di tolid.

²⁹Tulun nopo di poporikot do kosusaan dot id sompiiyon dau, om aiso' no ot aanu-anu dot id tohuri. Tulun nopod basug om susuhoon kasai' nopo di tulun dot ongkitoilaan.

³⁰Iri nopo tulun di kikutumbayaan om aiso' no o koligagaanan do koposion dau; om iri nopo tulun dit oilo om muhang-ruhang i' o tulun do tumanud dau.

³¹Tulun nopo dit osonong om oonuan no dot isomuli' do hiti'd pomogunan; nga' tulun nopo dit araat om i kidusa om atantu' no dot ohukuman.

Boros Dot Aralom 12

¹Tulun nopo dit orohian do toilaan om orohian id sunudan do tontok di kasala' iyau; nga' tulun nopod basug om a' i' orohian do sunudan.

²Orohian i' o Tuhan do tulun dit osonong, nga' papalan i' dau i tulun di minsorou do momonsoi dot araat.

³A' i' manahak do kosimbayanan o karaaton; nga' tulun nopo dit otulid o ginawo om a' i' oguyu'.

⁴Tondu' nopo dit osonong om sumiliu i' do kaandakan om kaarapadan di sawo dau; nga' tondu' nopo di mongintingayam do sawo dau om miagal pod toruol dot araat dot id tulang di sawo dau.

⁵Otulid i' o wonsoyon do tulun dit otulid o ginawo; nga' magakal noo i tulun dit araat.

⁶Boros nopod tulun dot araat om kapatai i'; nga' boros nopod tulun dit otulid o ginawo om kapasi i'.

- ⁷Tulun nopo dot araat om aala' indo om apatai, om aiso' o sinakagon; nga' haro kasai' i' o sinakagon do tulun dit osonong.
- ⁸Tulun nopo di kirongod om royohon i'; nga' tulun nopo di basug om hingi-hingion poo.
- ⁹Osonong nogi' do sumiliu'd tulun dit aiso' o ngaran-ngaran, om mogihum do kaakan-akanan, mantad ko' minsorupai-rupai do tulun di kipangkat, om aiso' i' o kaakan-akanan.
- ¹⁰Tulun nopo dit osonong om momogompi' i' do tayam-tayam dau; nga' tulun nopod araat om pokoruol nopo di tayam-tayam dau.
- ¹¹Tulun nopo di mongungumo dit aparu' om osima' id taakanon; nga' basug no kopio o tulun di mangayi' nod maso do mingwonsoi dit aiso' o kootuk-otukon.
- ¹²Tulun nopo dit araat om poimponu' pod pomusarahan do momonsoi dot araat; nga' tulun nopo dit osonong om ogirot i' do miagal do tolig.
- ¹³Tulun nopod araat om alawaan i' di koboro-boroso' dau; nga' tulun nopo dit osonong om koidu' i' do mantad id kosusaan.
- ¹⁴Pongilaan nopod kowoyo-woyoon do tulun om mantad id koboro-boroso' dau om i wonsoyon dau; iri nopo it aanu dau om miontok noddid winonsoi dau.
- ¹⁵Tulun nopod basug om momusorou nopo do koontok iyau; nga' tulun nopo di kitoilaan om mokinongou i' do nosihat.
- ¹⁶Soira' nopo dot otogod o tulun do basug om tontok noddid do kointalang o kototogod dau; nga' tulun nopo di kirongod om popitolib-tolibon dau i pongindaraat do tulun dau.
- ¹⁷Ondung poborosan it otopot, om owonsoi no it otulid; nga' mongudut nopo om iri no it a' otulid ot owonsoi.

¹⁸Boros nopod tulun dit oburuak om kosuhat i' do ginawo do miagal di gayang; nga' boros nopod tulun di kirongod om kolingos i' do miagal do tubat.

¹⁹Oruuhai do katalib o tudut; nga' boros nopo dit otopot om hino kasai' i' do gisom dot alaid.

²⁰Tulun nopo di minsorou do momonsoi dot araat om monipu' no do tinan dau; nga' tulun nopo di momonsoi dot osonong om kaanu i' do kaarapadan.

²¹Tulun nopo di mumboyo'd boros do Kinorohingan om a' i' oontok do kosusaan; nga' oontok kasai' nopondod kosusaan i tulun dit araat.

²²A' i' o Tuhan orohian do tulun di goudut; nga' asanagan i' iyau do tulun di sumulung kasai' do batos dau.

²³Tulun nopo di kirongod om a' i' popimboros di toilaan dau; nga' tulun nopod basug om popinsusui noddi kababasug dau.

²⁴Aparu' nopod kumaraja' o tulun om osiliu no iyau'd tulun do kipangkat; nga' akaul nopo o tulun om osiliu no iyau do turipon.

²⁵Katangkabaan nopo om katanus i' do kaarapadan nu; nga' koinsasamod i' do ginawo nu o boros dit osonong.

²⁶Tulun nopo dit osonong om popotunud i' di tambalut dau; nga' tulun nopo dit araat om mamalid noo diyolo'.

²⁷Ondung akaul ko om a' nu no aanu i pokioonuan nu; nga' ondung aparau' ko om ountung ko no.

²⁸Tulun nopo di tumanud do korohian do Kinorohingan, om apasi i'; nga' tulun nopo di tumanud dit araat, om kakaa no dot id kapatayon.

Boros Dot Aralom 13

¹Tanak nopo di kirongod om mokinongou i' do nosihat di tapa' dau; nga' tulun nopo dit asawat o ginawo om a' nopo mangakun do nakasala' iyau.

²Boros nopod tulun dit osonong om manahak i' do kountungan; nga' tulun nopo di gomponipu' om orohian nod kororongit.

³Tulun nopo dit a' olomus do poboros dit osorou dau, om aiso' i' o koligagaan; nga' tulun nopo dit oburuak om oontok no do kosusaan.

⁴Ogumu' o kosionuan di tulun do gungkaul, nga' iso' poddi kosionuan dau'ddi nga' aiso' i' ot aanu dau; nga' tulun nopo dit aparu' om aanu ngai' nopo dau i kosionuan dau.

⁵Tulun nopo dit otulid o ginawo om araatan i' do tudut; nga' koboro-boroso' nopod tulun dot araat om mongintingayam noo om pakaraat.

⁶Kotulido' nopo om mongintirung i' do tulun dit aiso' o kasalaan; nga' karaaton nopo om momungou i' di tulun do kidusa.

⁷Haro i' o tulun do minsorupai-rupai do tulun iyau'd kaya', nga' aiso' i' o konunu-nunuan dau; om haro o tulun di minsorupai-rupai do mosikin, om kaya' nogi' kopio iyau.

⁸Tulun nopod kaya' om iri no tusin dau ot onuon dau do pongintirung do koposion dau; nga' tulun nopod mosikin om aiso' i' o sipamatai dau.

⁹Tulun nopo dit otopot om miagal di lampung dit atarang o tulinau; nga' tulun nopo dit araat om miagal di lampung di motikopisok no.

¹⁰Kosusaan noo o kootuson di minggayo-gayo; nga' kitoilaan nogi' kopio do mokianu do nosihat.

¹¹Iri nopo i kakayaan dit oruhai do minanganu om oruhai nori dot aayi'; nga' iri nopo kakayaan di noudipon do minogihum, om oruhangan nogindo.

¹²Ondung aiso' o kinotutukon di soro-sorohon nu om tumongob ko no; nga' ondung aanu nu i pokioonuan nu om otoo ko no.

¹³Ondung mada' ko do nosihat dit osonong, om oontok ko nod kosusaan; nga' ondung tonudon nu i nosihat om osimbayan ko no.

¹⁴Ponudukan nopod tulun dit ongkitoilaan om miagal nod tudan do koposion; tu' milo iri do monulung diya' do tontok dot oontok ko'd koligagaan.

¹⁵Tulun nopo di kirongod om suahon i'; nga' tulun nopo dit a' milo do ponongkuyaanan om a' no ountung.

¹⁶Tulun nopo di kitoilaan om momusorou i' do tintod do momonsoi'd nunu nopo; nga' tulun nopod basug om popointalang no do kababasug dau.

¹⁷Tulun nopo di poporomut do habar dit a' milo'd ponongkuyaanan om poporikot nod kosusaan; nga' tulun nopo di poporomut do habar di milo'd ponongkuyaanan om poporikot i' do kosimbayanan.

¹⁸Tulun nopo dit a' orohian do minsingilo om osiliu nod mosikin, om ointingayam; nga' tulun nopo di mokinongou do ponudukan om suahon nod tulun do suwai.

¹⁹Songkuro o kosonongo' dot aanu i pokioonuan! Nga' tulun nopo di basug om mada' i' do tumongkiad do karaaton.

²⁰Ambalut nod tulun dit ongkitoilaan, om osiliu ko i' do tulun di kitoilaan; nga' ondung monokiambalut ko'd tulun do basug, om obungou ko no.

²¹Honggo-honggo nopo nga' kosusaan kasai' nopo o moyo-woyo' do tulun di kidusa; nga' tulun nopo dot osonong om kaanu kasai' i' dit ongosonong.

²²Tulun nopo dot osonong om haro i' o kakayaan do potungkusan di manangaki dau; nga' kakayaan nopod tulun do kidusa om aanu indo di tulun dit otopot.

²³Tana' nopo dit a' noumo om ogumu' i' daa o hasil do maan do kanon di tulun do mosikin; nga' mada' i' i tulun dot araat dot umoon iri.

²⁴Ondung a' nu pikoton o tanak nu do tontok do kasala' iyau, om a' ko i' osianan dau; nga' ondung osianan ko dau, om pikoton nu i' iyau.

²⁵Tulun nopo dit otopot om haro kasai' i' o kaakan-akanan; nga' tulun nopo dit araat om louson kasai' nopo.

Boros Dot Aralom 14

¹Iri no koiloo' do tondu' o kogirod do sompiyon dau; nga' kababasug nopo om mamaraag no.

- ²Tulun nopo dit otulid om oronok i' om momusou iyau'd Tuhan, i Kinorohingan; nga' iri nopo tulun dit a' otulid om mongindaraat no iyau'd Tuhan.
- ³Iri no i kasawato' do ginawo'd tulun do basug o popobolotok dau; nga' boros nopod tulun di kitoilaan om kointirung i' dau.
- ⁴Ondung aiso' o sapi' do pamagayat do radu om aiso' no o hasil do tumo; nga' ondung haro o sapi', om a' nopondo aayi-ayi' o gandum.
- ⁵Sasi' nopo dit otulid o ginawo om otopot kasai' nopo o poborosan; nga' sasi' nopo dit a' milo'd ponongkuyaanan om tudut ngai' nopo o posunudon.
- ⁶Tulun nopo dit asawat o ginawo om a' nopo milo do sumiliu'd tulun di kitoilaan; nga' tulun nopo dit atarom o pomusarahan om oruhai do koilo.
- ⁷Insodu' no do mantad id tulun do basug; tu' aiso' i' o potudukon diyolo' diya'.
- ⁸Nokuro tu' oilo kopio o tulun dit atarom o pomusorou? Oilo pogi' iyau nga' oilaan i' dau it apatut dau'd wonsoyon. Nokuro tu' aiso' kopio o toila-ilaan do tulun do basug?
- ⁹Osorou nopod tulun do basug om a' i' monguro do kowonsoi piya iyau'd dusa; nga' tulun nopod osonong om orohian i' dot oompunan o dusa dau.
- ¹⁰I kataadan, om i katangaban nga' iya' noo o kopuriman kopio'ddi; aiso' i' o tulun do suwai do kopuriman diri do miagal di diya'd opurimanan.
- ¹¹Walai nopo di tulun dot osonong om ogirot kasai' i'; nga' walai nopo di tulun dot araat om ahaba' i'.
- ¹²Iri nopo ralan dit osorou daa'd tulun do kumaa dot id koposion; om pakayaan i' dot id kapatayon.
- ¹³Kosompon i' doti' daa do katangaban o tirak; nga' katalib nopondo i koirakan om haro kasai' i' i katangaban.
- ¹⁴Tulun nopod araat om osulian i' do miontok di karaaton dau, om tulun dot osonong nga' onuan id isomuli' do miontok di kosonongo' dau.

¹⁵Tulun nopo di basug om ponongkuyaan ngai' nopo dau; nga' tulun nopo di kirongod om mumbangan-bangan kasai' i' do tontok do momonsoi iyau do nunu nopo.

¹⁶Tulun nopo di kirongod om mumbangan-bangan kasai' i', om minsodu' iyau do kosusaan; nga' tulun nopo di basug om a' nopo mumbangan-bangan, om arau-arau nopo do momonsoi'd nunu nopo.

¹⁷Tulun nopo dit obintogod om kowonsoi no di dong kababasug; nga' tulun nopo di kirongod om otorodok i' o kowoyo-woyoon.

¹⁸Tulun nopo di basug om iri no i kootuson di kababasug dau ot aanu dau; nga' tulun nopo di kitoilaan om muhang-ruhang nopo o toilaan do posomulion dot id dau.

¹⁹Tulun nopo dit araat om a' no milo dot a' minsiriba' dot id tulun dit otulid o ginawo, do mokiinsian.

²⁰Tulun nopod mosikin om aiso' i' o tiso' dot orohian, iri piya songkoduwo dau nga' a' i' orohian dau; nga' tulun nopod kaya' om ogumu' o tambalut.

²¹Ondung orohian ko dot osimbayan o ginawo, om kumopuhawang no dot id tulun do mosikin; tu' dusa i' do popoinsiriba-riba' do tulun do suwai.

²²Ondung momonsoi ko dot osonong om ponongkuyaan ko nondo om suahon ko; nga' ondung momusorou ko do momonsoi dit araat om kosusui ko no do ralan di kasala'.

²³Tumotos ko nopo do kumaraja' om osimbayan no o koposi-posion nu; nga' ondung poirikau tomod ko do mimboros noo, om osiliu ko nod tulun do mosikin.

²⁴Tulun nopo di kitoilaan om arayou i' tu' kitoilaan i' iyau; nga' tulun nopod basug om abantug nod basug.

²⁵Kapasi i' do tulun do suwai o sasi' di poposunud dit otopot; nga' ondung posunud iyau do tudut om popohudsu no iyau'd wokon.

- ²⁶Tulun nopo dit oronok do Tuhan om osimbayan no, om ointirungan iyau om i sompiiyon dau.
- ²⁷Tadon nopo do koposion om i kororonok do Tuhan; tulun nopo dit oronok do Tuhan om koinsodu' no do mantad id kapatayon.
- ²⁸Kobontugan nopod raja' om tumanud i' do ginumu' do tulun di porintaon dau; ondung aiso' o rayat dau om aiso' no o kuasa' dau.
- ²⁹Ondung alanut o ginawo nu, om kitoilaan ko no; nga' ondung buronguson ko om popointalang ko no di kababasug nu.
- ³⁰Poposonong i' do tinan o pomusarahan dit osimbayan; nga' ginawo nopo di mosol om miagal pod toruol di kapatai.
- ³¹Ondung mongindaraat ko'd tulun do mosikin, om mongindaraat ko nod Kinorohingan di minomonsoi diyolo'; nga' ondung opuhawang ko'd tulun di mosikin om popoinggayo ko nod Kinorohingan.
- ³²Tulun nopo dit araat om mamatai no do tinan dau dot i wowonsoyon dot araat o kapatai; nga' tulun nopo dit osonong om apasi i' iyau di kotulido' do ginawo dau.
- ³³Toilaan nopo om haro ngai' i' dot id pomusarahan do tulun di kitoilaan; nga' aiso' i' o komoyon do toilaan dot id tulun do basug.
- ³⁴Bansa' nopo di mumboyo' do Kinorohingan om abantug i'; nga' bansa' nopo di nolondod dot id dusa om ointingayam i'.
- ³⁵Orohian i' o raja' do pagawai dit oilo; nga' hukuman i' dau i pagawai dit a' momonsoi di pinonuhuan dau.

Boros Dot Aralom 15

- ¹Isimbar nopo dit alamaya' om katanus i' do kototogod; nga' isimbar nopo dit apatog om moningkau nod kototogod.
- ²Moro-boros nopo o tulun di kiringod om popoinggayo i' do toilaan do gisom dot agayat o ginawo'd tulun dot orohian di toilaan; nga' tulun nopo di basug om milo nod mimboros dit aiso' o komoyon.

- ³Okito ngai' id Tuhan it ongosiliu do hinonggo nopo; om poingontong iyau dati', do tontok di momonsoi toko' dot osonong ko' it araat.
- ⁴Mongodsuur i' o boros di koinsasamod; nga' popoluhoi nod ginawo o boros di pokoruol.
- ⁵Tulun nopo di basug om a' i' mamadul do ponudukan do tapa' dau; nga' tulun nopo di kirongod om momusou i' do nosihat do molohing dau.
- ⁶Kakayaan nopod tulun dot osonong om mompus-ompus i'; nga' kakayaan nopo di tulun dot araat om atanus no dot oontok iyau do kosusaan.
- ⁷Popotongkop nopod toilaan, om iri no i tulun di kitoilaan; om okon i' ko' i tulun do basug.
- ⁸Asanagan i' o Tuhan do tontok do sumambayang i tulun dot osonong; nga' niada' i' dau i porsombahan do tulun dit araat.
- ⁹Araatan i' o Tuhan do kowoyo-woyoon do tulun dit araat; nga' osianan i' o Tuhan di tulun do tumotos do momonsoi'd korohian do Tuhan.
- ¹⁰Ondung momonsoi ko dot araat om pouruan ko nod momohukum; ondung a' ko mokinongou'd nosihat om apatai ko no.
- ¹¹Pomogunan piya do tulun di napatai nga' a' i' milo do popolisok do nunu nopo do mantad id Tuhan; om milo nogi' tuu daa'ndo do popolisok o tulun do pomusarahan dau?
- ¹²Tulun nopo dit asawat o ginawo om a' i' orohian do sunudan do nakasala' iyau; a' i' iyau insan do rumamit do nosihat do mantad id tulun di kitoilaan.
- ¹³Tontok nopo dot otood o tulun, om koirak i' iyau; nga' tontok nopo di tumongob iyau om olunggui no iyau.
- ¹⁴Tulun nopo di kirongod om orohian i' do minsingilo; nga' tulun nopod basug om abagalan no di kababasug dau.
- ¹⁵Koposi-posion nopod tulun do mosikin om agangau kasai' nopo; nga' tulun nopo dit osimbayan om otood kasai' nopo.

- ¹⁶Osonong-sonong nogi' i tulun do mosikin dot oronok pod Tuhan, ko' mantad di tulun do kaya' dit agangau nopo.
- ¹⁷Osonong-sonong nogi' do mangakan piya do rarapaon no toomod do potorongak di tulun do kosianan nu, ko' mantad do mangakan do tikanas dit awasiu do potorongak do tulun di karaatan nu.
- ¹⁸Tulun nopo dit obintogod om moningkau no do pogisosongkiwalan; nga' tulun nopo dit alanut o ginawo om popogiuulud i'.
- ¹⁹Ondung akaul ko, om hinonggo ko nopo nga' osusa' kasai' ko i'; nga' ondung otulid o kowoyo-woyoon nu om a' ko i' kobontol do kosusaan.
- ²⁰Tanak nopo di kitoilaan om poposonong i' do ginawo do tapa' dau; nga' tanak nopo di basug om a' i' momusou di tina' dau.
- ²¹Tulun nopod basug om abagalan no di kababasug dau; nga' tulun nopo di kitoilaan om momonsoi i' dit otopot.
- ²²Kaanu ko nopod nosihat dot ogumu', om owonsoi ngai' nu no i pokiawansayan nu; nga' ondung aiso' o nosihat dot aanu nu om aiso' no ot owonsoi-wonsoi nu.
- ²³Songkuro daa o kosonongo' ondung koboros i boros do kopunong do tontok di maso do kapabarasan diri!
- ²⁴Tulun nopod kitoilaan om tumakad i' di ralan do kumaa dot id koposion; om a' i' rumuhuk do hiri'd ralan do kumaa dot id kapatayon.
- ²⁵Raagon i' do Tuhan o walai di tulun dot asawat o ginawo; nga' intirungan i' dau o dapu' di tondu' do nopuadan.
- ²⁶Araatan i' o Tuhan di pomusarahan di tulun do kidusa; nga' asanangan i' iyau do boros dit osonong.
- ²⁷Ondung mogihum ko'd tuntung dot a' otulid o ralan do mogihum om oontok no do kosusaan o sompiiyon nu. Kada' panganu'd tusin do ponisip om otogui ko i'.

²⁸Tulun nopo dit osonong om momusorou po do tintod dau'd sumimbar. Nga' tulun nopo dit araat om olomus nopod sumimbar; nga' iri nopo tisimbar dau'ddi om porikot nod kosusaan.

²⁹Pokinongohon id Tuhan o sambayang do tulun dit osonong; nga' a' i' dau pusohon i tulun dit araat.

³⁰Popooropod i' do tulun o rabas dit osuwau; om poposonong do ginawo o habar dot osonong.

³¹Kirongod no o tulun di mokinongou do pomisunud do tontok di kasala' iyau.

³²Ondung a' ko orohian do minsingilo, om momungou ko nod tinan nu; nga' ondung orohian ko'd sunudan do tontok di kasala' ko, om osiliu ko nod tulun di kitoilaan.

³³Tadon nopod toilaan om rumonok do Tuhan. Osiriba' nopo o ginawo nu, om suahon ko nod tulun.

Boros Dot Aralom 16

¹Milo i' o tulun do minsorou di maan dau wonsoyo', nga' Kinorohingan noo o manantu' kopio'ddi.

²Ondos nu doti' daa om koontok ngai' nopo i wonsoyon nu; nga' oilaan id Tuhan ot id suang do ginawo nu ondung nunu kopio o kapamansayan nu'ddi.

³Pokibarakatan nod Tuhan it osorou nu'd wonsoyon nu, om owonsoi nu indo kopio iri.

⁴Koinsanai di winonsoi'd Tuhan om haro ngai' i' o kootuson; om kootuson nopod tulun dot araat do natantu' mantad dau om karaagon.

⁵Koinsanai'd tulun dit asawat o ginawo om karaatan no kopio'd Tuhan; a' no kopio dau iyolo' pologoson do koidu' do mantad id hukuman.

⁶Tulun nopo dit otorodok dot id Kinorohingan om kaanu id koompunan. Tulun nopo dit oronok do Tuhan om koinsodu' no do mantad dit araat.

⁷Ondung kohubayaan ko'd Tuhan, om pisangod nu piya nga' osiliu indo do tambalut nu.

⁸Osonong nogi' dot okuri' piya ot aanu, dot otulid po o ralan do minanganu'ddi, ko' mantad dit ogumu' ot aanu do minonipu' o ralan do minanganu'ddi.

⁹Milo i' o tulun do minsorou di wonsoyon dau; nga' Kinorohingan no o manantu' kopio do koposi-posion do tulun.

¹⁰Kinorohingan i' o koonuan do pomorinta' do kuasa' dau; om iri no ot a' dau kasala-sala' do momutus.

¹¹Pokionuon do Tuhan do koontok i ponimbang om i ponipong dokoyu, om apatut dot otulid o kowoyo-woyoo' dokoyu do mogidagang-dagang.

¹²A' i' kopio do pomorinta' milo do pologoson do haro i momonsoi dot araat; tu' kogiroto nopo do pomorintaan dau om it otulid.

¹³Orohian i' o pomorinta' do mokinongou dit otopot; osianan i' iyau do tulun dit otulid o koboro-boroso'.

¹⁴Tulun nopo di kitoilaan om tumotos i' do popotood di raja'; nga' ondung tumogod i raja' om haro no doti' o hukuman do kapatayon.

¹⁵Iri nopo kopuhawango' di raja' nga' poporikot do kosimbayanan dot id koposi-posion, dot iyo no di haun do porikot do rasam di dongmomiroun kawagu o kayu.

¹⁶Ountung nogi' do kaanu'd pomusarahan dot atarom om toilaan, ko' mantad do kaanu do tamas om pirok.

¹⁷Tulun nopo dit osonong om minsodu' i' dit araat; isai nopo i mumbangan-bangan dot id suang do koposi-posion dau om apasi no.

¹⁸Kootuson nopo dot asawat o ginawo om karaagon; om kootuson no do minggayo-gayo om kapatayon.

¹⁹Osonong nogi' dot osiriba' o ginawo om mosikin kasai' piya, ko' mantad do momit do tulun dit asawat o ginawo om kaanu di bahagi' di kakayaan diyolo'.

- ²⁰Podulon no i ponudukan do nokotuduk dot id diya', om koundar ko i'. Kotumbayaa'i nod Tuhan om osimbayan ko i'.
- ²¹Tulun nopo di kitoilaan om otutunan i' dot i koiloo' dau o kotutun-tutun. Osonong-sonong o koboro-boroso' dau, nga' ogumu-gumu' no ot abayayat dau.
- ²²Tulun nopo di kitoilaan om apasi i' di koiloo' dau; nga' korubat nod maso do monuduk do tulun do basug.
- ²³Tulun nopo di milo'd momusorou om momusorou i' do tintod do moro-boros; om ogumu' pogi'ddi o monongkuyaan do boros dau.
- ²⁴Boros nopo dit alamaya' om miagal pod paha'; tu' oomis om popokoris do tinan.
- ²⁵Haro i' o ralan do sorohon daa'd tulun do kumaa dot id koposion; nga' otopot nopo kopio om kumaa i' iri dot id kapatayon.
- ²⁶Iri nopo tulun di gumadsi' om tumotos no kopio do kumaraja', tu' orohian iyau dot ayahan.
- ²⁷Tulun nopo dot araat om mogihum nopod ralan do pokoruol do tulun do suwai; boros piya dau nga' araat i', tu' iyo pod tapui di molob-ngolob.
- ²⁸Iri no tulun dot araat o popintongkop do boros do mongindaraat do tulun do suwai; iyolo' no o moningkau do kopogitatagadan om mamaraag do pogiombolutan.
- ²⁹Tulun nopo dit orongit om monipu' i' do tambalut dau, om papakaa diyolo' dot id kosusaan.
- ³⁰Antaan-taan no o tulun di mingkodom do mato dot id diya' om i mungis-ungis; tu' maso no dau do momusorou dit araat do wonsoyon dau.
- ³¹Tulun nopo dit otulid o ginawo om opuhawangan i' do tumur dot anaru; iri nopo tobuk dau dit opurak no om iyo poddi tupi' do raja'.
- ³²Osonong nogi' dot alanut o ginawo, ko' mantad do kikuasa'; osonong nogi' do milo'd momusus do korohian do tinan, ko' mantad do kaala' do bandar.

³³Mongundi' o tulun do pongilo do nasip, nga' Kinorohingan noo o manantu' kopio dot isimbar diri.

Boros Dot Aralom 17

¹Osonong nogi' do mangakan do taakanon di koubasanan noo do haro po o kosimbayanan, ko' mantad do moginakan do hiri'd walai di noponu' do pogisosongkiwalan.

²Susuhun nopo dit opintar om kaala' i' do kuasa' di tanak do tuan dau di mongintingayam; om kaanu do tungkusan dot iyo di tongotobpinai di tanak diri.

³Tamas nopo om pirok, om tapui o maan do ponompipi'; nga' ginawo nopo tulun om Tuhan no o mongilo kopio.

⁴Tulun nopo dot araat om tumanud no di ponuhuan dot angaraat, om iri goudut nga' mokinongou no do tudut.

⁵Ondung mongulok-ulok kou'd tulun do mosikin, om mongindaraat kou nod Kinorohingan, i minomonsoi dau. Ondung otood kou dot osusa' o tulun do suwai, om atantu' nod ohukuman kou.

⁶Kaandakan nopo di kongomolohingan om i manangaki diyolo'; om kaandakan no di tangaanak om i molohing diyolo'.

⁷Tulun nopo di suahon om a' i' mongudut; nga' tulun nopo di basug om a' i' popoboros do boros di haro o komoyon.

⁸Haro i' o tulun do kosorou do tusin nopo di ponisip om milo i' do momonsoi do koimayaan; om otumbayaan iyolo' do milo iri do momonsoi'd nunu nopo.

⁹Ondung orohian ko do kasanangan ko'd tambalut, om ompunan no iyolo' do tontok do kasala' iyolo' dot id diya'. Tu' ondung sorohon kasai' nu i kasalaan om iri no o karaag do piombolutan.

¹⁰Tulun nopo di kitoilaan om insan nopo iyau togodo' nga' osiliu nori do ponudukan dot id dau; nga' tulun nopo di basug om inghatus piya bobogo' nga' a' i' iyau milo'd tudukan.

- ¹¹Miagal pod tulun dit orongit di poporongou do habar, o kapatayon do rumikot dot id tulun dit araat, i tulun di moningkau nopo do kosusaan.
- ¹²Mogo-mogot nogi' do kobontol do bohuang do maganak di natagakan do tanak dau, ko' mantad do kosolowot do tulun do basug dit agangau poo do popokito do kababasug dau.
- ¹³Ondung somulian nu do karaaton it osonong, om a' nu nondo milo do posoliwanon o karaaton do mantad id walai nu.
- ¹⁴Monimpuun nopo do pogitatagadan om miagal no do mangayas do poluyungan do waig; sombolon nogi' kopio iri dot a' po osodu' o koluyungan diri.
- ¹⁵Araatan i' o Tuhan do tulun di papasala' do tulun dot aiso' o sala', om i tulun di popotopot do tulun di kisala'.
- ¹⁶Aiso' i' o guna' do mangayi' do tusin do poposikul do tulun do basug; tu' aiso' i' o rongod do tulun diri.
- ¹⁷Mogiinsian-sian kasai' i' i mogiambalut; om iri mogiobpinai nga' mogitulung-tulung i' do tontok do haro o kosusaan.
- ¹⁸Tulun nod basug o magakun do mamajamin di tulun di mongutang.
- ¹⁹Tulun nopo dit orohian do monokisongkiwal, om mogihum nod kosusaan. Ondung oburuak ko, om mogihum ko nod kopogitatagadan.
- ²⁰Tulun nopo di monipu' om a' no osimbayan; om iri tulun di goudut nga' obungou no.
- ²¹Tanak nopo di dongkababasug o kowoyo-woyoon, om monusa' noo om popotongob do ginawo di tapa' dau.
- ²²Tulun nopo dit otood kasai', om osonong-sonong no o tinan. Nga' tulun nopo di tumongob nopo, om sumakit no ot osunsudan.
- ²³Gompomutus nopo dit a' otulid o pomumutus, om rumamit i' do tusin do ponisip; om gowoi pondo om a' owonsoi it otulid.

²⁴Tulun nopo di kirongod om pakayaan i' dot id toilaan; nga' tulun nopod basug om a' nopo oilaan o korikoton.

²⁵Tanak nopod basug om monusa' nod tapa' dau, om popotongob do tina' dau.

²⁶A' i' apatut do momorugi' do tulun dit aiso' o sala', om a' i' otulid do momohukum do tulun dit osonong.

²⁷Tulun nopo di haro o kotontuan do ginawo om a' i' ogumu' o boros. Tulun nopo di kitoilaan, om a' i' ohiyo.

²⁸Iri piya tulun do basug nga' aandasan id tulun do kitoilaan om kirongod, ondung a' iyau mungkomi om a' minghiyo.

Boros Dot Aralom 18

¹Tulun nopo dit a' milo'd monokiambalut do wokon, om dau nod tinan o sorohon; a' nopo iyau milo do tumumboyo' dit osorou do tulun do suwai.

²Tulun nopo di basug om mada' i' do tudukan; tu' korohian nopo dau om pointalang no di dau'd toilaan.

³Miwoyo-woyo' nopo o dusa om tingayam; noindaraat nopo om atantu' no dot untotorion poo.

⁴Boros nopod tulun om milo i' do sumiliu'd tudan do toilaan; i miagal do rahat karalom, om oliting do miagal do bawang di lumuyung dot id piro-piro o kinoiyonon.

⁵A' i' osonong do mogobi' do tulun di kisala', om kasala' i' dot a' momonsoi dit otulid dot id tulun dit aiso' o sala'.

⁶Tumimpun nopo i tulun do basug do mintogod, om mokibobog no iyau.

⁷Soira' nopod mimboros o tulun do basug om alawaan no iyau di boros dau; om iri no o mamaraag dau.

⁸Iri nopo boros do mongindaraat do wokon om korohian do tulun do mokinongou; om kasanangan kopio'd tulun.

- ⁹Tulun nopo dot akaul om miagal pod karaato' di tulun dit orohian do mingraag.
- ¹⁰Tuhan nopo om iyo po di walai'd akawas dit ogirot kopio; om hiri no o ngoyon iyono' do tulun dit otulid o ginawo om apasi i' iyolo'.
- ¹¹Nga' tulun nopod kaya' om sumondu i' do kakayaan dau do mongintirung dau, om sorohon dau i kakayaan dau'ddi do miagal di tolig dit akawas om ogirot di posorili' do bandar.
- ¹²Tulun nopod asawat o ginawo om koinsiriba' indo; nga' tulun nopod osiriba' o ginawo om suahon i'.
- ¹³Mokinongou pod gulu om sumimbar nogi'. Tu' ondung amu' nga' okon nopo ko' basug ko nga' mongindaraat ko pod wokon.
- ¹⁴Haro nopo o korohiano' nu'd masi do tontok di kitoruol ko om kokoris ko no; nga' ondung aiso' o korohian nu do miagal diri om aiso' no o kosunsudon nu.
- ¹⁵Tulun nopo di kirongod om sianu kasai' i' do toilaan; tulun nopo di kitoilaan om orohian kasai' i' do tudukan.
- ¹⁶Ondung orohian ko'd sumolowot do tulun dit agayo o pangkat, om puhawangan po iyau'd gulu, om osonong ko indo do mongoi solowot dau.
- ¹⁷Tulun nopo dit id gulu do moro-boros dot id pogibisaraan om kosoruan nod pointopot daa o karangahan, nga' oilaan nopo kopio om uhoton iyau di tulun di ponokibisara' dau.
- ¹⁸Ondung haro o pitagadan dot id pialatan do duwo o tulun dit okoris goduwo, om panalasai nopoddi nga' maan undio'.
- ¹⁹Ponulung no do tobpinai nu, om iyau nga' momogompi' indo diya' do miagal do tolig do bandar dit ogirot; nga' ondung tumogod ko dau, om a' no iyau monulung diya'.
- ²⁰Koinsanai di boros do poborosan nu, om opurimanan ngai' nu indo o kootuson diri.

²¹Tu' iri nopo poboroson nu om milo i' do mamasi om milo nogi' do mamatai diya'. Om iya' ngai' no o mamabo do kootuson diri.

²²Ondung kaanu ko'd tondu' do maan nu'd sawo, om nakaanu ko no dit osonong kopio; iti no o popointalang dot osonong o Tuhan dot id diya'.

²³Tontok nopod mokianu o tulun do mosikin om osonong i' o boros dau do mokianu; nga' tontok nopod sumimbar o tulun do kaya' om apatog tomod iyau.

²⁴Haro i' o tambalut dit a' otorodok do mambalut, nga' haro i' o tambalut dit osonong po ko' i tobpinai kopio.

Boros Dot Aralom 19

¹Osonong nogi' do mosikin dot otulid po o ginawo, ko' mantad do tulun do basug di goudut.

²Aparu' piya dot aiso' o toila-ilaan nga' a' i' osonong, tulun nopo dit ohurolo om oontok indo do kosusaan.

³Iri i' i kababasug do tulun o karaag dau, nga' Tuhan i' o pasalaon dau.

⁴Tulun nopod kaya' om kaanu nopo do tambalut do wagu; nga' tulun nod mosikin om atagakan i' di tambalut piya mantad dau.

⁵Ondung mongudut ko dot id pibisaraan, om atantu' no dot ohukuman ko om aiso' no o poggiduon nu.

⁶Mumbal ngai' nopo o tulun do monokiambalut do tulun dit angagayo o pangkat; om monokiambalut do tulun dit obintahak.

⁷Tulun nopod mosikin om a' i' poguna-gunaon do tobpinai piya dau, om okon-okon pondo i tambalut dau nga' a' kopio popoguna-guna' dau. Tumotos piya daa kopio iyau, nga' a' i' iyau kagayat diyolo'.

⁸Ondung osianan ko'd tinan nu om tumotos ko i' do minsingilo; om ondung osorou nu i nopingsingilaan nu'ddi om osonong no o kotutukon nu.

⁹Tulun nopo di mongudut do hiri'd pogibisaraan om a' no milo'd mogidu' do mantad id hukuman; atantu' no do patayon iyau.

- ¹⁰A' i' osorupai do haro o kakayaan do tulun do basug, om turipon nga' a' i' apatut do momorinta' do tulun dit ongkipangkat.
- ¹¹Tulun nopo di kirongod om kopusus i' do kototogod dau. A' i' dau pusohon no o kasalaan do tulun dot id dau om iri no o kapamarayahan do tulun dau.
- ¹²Kototogod nopod raja' om miagal pod garom do singa; nga' kosonongo' nopo dau om miagal po di rasam dit andad-andadon no.
- ¹³Tanak nopod basug om kapatai i' di tapa' dau. Om tondu' no di mogod-togod nopod sawo dau om miagal po di waig dit a' tumingkod do muru-turu'.
- ¹⁴Walai nopo om dapu', om otungkusan i' do mantad id molohing; nga' tondu' nopo di kirongod do maan do sawo om Tuhan noo o milo do manahak.
- ¹⁵Kumaul nopo, dot orohian ko no! Om modop nopo, nga' louson ko no moti'.
- ¹⁶Umboyon no kopio o ponuhuan do Kinorohingan om apasi ko i'; tu' ondung a' nu podulon iri, om apatai ko no.
- ¹⁷Nunu nopo i patahakon nu dot id tulun do mosikin om miagal no do Tuhan o pooloson nu; om bayaran ko indo kawagu'd Tuhan.
- ¹⁸Tudukan no o tangaanak nu dit ongokoro' po iyolo'; tu' ondung amu' nga' iyo nod monguhup ko diyolo' do mamatai do tinan diyolo'.
- ¹⁹Pologoson nopo o tulun dit obintogod do kopuriman do kootuson di kobintogodo' dau. Tu' ondung mongoi ko uhup dau, om monubuan ko no.
- ²⁰Ondung orohian ko'd rumamit do nosihat, om orohian ko'd minsingilo; om osiliu ko nod tulun di kitoilaan.
- ²¹Tulun nopo om milo nod minsorou di wonsoyon dau, nga' iri no pondon it owonsoi kopio om iri no i korohian do Tuhan.
- ²²Kowoyo-woyon nopod tulun dit antangan kopio, om iri no i kotorodoko' dau. Osonong nogi'd mosikin ko' goudut.
- ²³Umboyo' nod Tuhan, om osimbayan i' o koposi-posion nu; om osonong indo o ginawo nu om a' ko oontok do kosusaan.

²⁴Haro i' o tulun dot adalaan no kopio o kakakaul; gisom do tukono' id posuang piya'd takanon dot id kabang dau.

²⁵Hukuman no i tulun dit asawat o ginawo, om kaanu i' do toilaan i tulun dit aiso' o noila-ilaan. Ondung kirongod ko om kaanu ko i' do toilaan do tontok di tudukan ko.

²⁶Iri nopo tanak di monginggorit do tapa' dau om i monguyung do tina' dau do mantad id walai om araat no kopio om kointingayam.

²⁷Oi tanak ku, ondung tumingkod ko do minsingilo, om a' no alaid dot olihuan nu i nongoilaan nu dit id gulu.

²⁸Iri nopo tulun di sumiliu'd sasi' di mongudut, om a' no momusou dit otulid; tulun nopo dit araat om orohian no dit angaraat.

²⁹Tulun nopo di basug dit asawat o ginawo, om atantu' no dot obobog.

Boros Dot Aralom 20

¹Popobolotok noo om paparaat do kowoyo-woyoon o tiinumon di kaawuk. Magauk ko nopo om basug ko no kopio koulun.

²Poddosi nod raja' dit otogod do miagal do moddosi ko'd singa di marom-garom. Tulun nopo di moningkau do kototogod do raja' om momungou nod tinan dau.

³Koilo nod monimpuun do pogitatagadan o tulun do basug; om osonong nogi' do minsodu' kou do mantad id diyolo'.

⁴Gompongumo nopo di tukono' do mamaradu do tumo dau do tontok di dongkopomoroduan; om aiso' no o tomoton do tontok di mogiompongomot.

⁵Pomusarahan nopod tulun nga' miagal do waig dot id torobong dit aralom; nga' tulun nopo di kitoilaan om kotimbauk iddi.

⁶Ogumu' i' o tulun do magakun dot otorodok iyau, nga' ingkuri' i' kopio do kosolowot di tulun dit otorodok kopio.

⁷Ountung no o tangaanak di kitapa' dit otulid o kowoyo-woyoon, om i momonsoi do korohian do Kinorohingan.

- ⁸Tontok nopod momutus i raja', om sorisidon ngai' i' dau i nongkoboros, om imbulayan ngai' dau i karaato'.
- ⁹Isai no o milo do moro-boros dot, “Olidang o ginawo ku, om nokoidu' oku no do mantad id dusa?” ka.
- ¹⁰Araatan o Tuhan do tulun dit a' koontok o poninimbang om poninipong.
- ¹¹Oilaan i' o karaato' om kosonongo' do tanak do mantad id wowonsoyon dau; oilaan i' dokoyu ondung osonong om otulid o kowoyo-woyoon dau dot i wonsoyon dau o koila-ilaan.
- ¹²Nonuan toko'd Tuhan do mato do maan do pogontong, om nonuan toko'd tolingo do maan do pokinongou.
- ¹³Ondung monorimo-rimo ko'd modop om rumutum ko no. Ondung aparu' ko'd kumaraja' om osima' ko no do taakanon.
- ¹⁴Mimboros nopo o tulun di momoli dot angamahal o gatang do bobolion. Nga' oboli nopondo kopio diyolo' om oondos i' dot iri-iri o gatang do pinomoli dau.
- ¹⁵Boros nopo di haro o komoyon, om agayo i' o gatang ko' mantad do tamas om i pongillumis.
- ¹⁶Tulun nopo dit orohian do mamajamin do tulun di mongutang dot a' dau otutunan i tulun, om mositi' no dot onuon i dapu' dau do maan do pamajamin di batos dau.
- ¹⁷Iri nopo dapu' do naanu do minonipu' o kinoonu-onuan om osonong i' daa dot opurimanan dokoyu di timpuun i'; nga' id tohuri nondo om miagal pondo iri di togis dot id suang do kabang dokoyu.
- ¹⁸Pokianu nod nosihat dot osonong dot a' ko po kopoboros dit apatut nu'd wonsoyon; kada' ongoi sangod dot a' ko po kopomusorou kopio dit apatut nu'd wonsoyon.

- ¹⁹Tulun nopo dit obimboros om a' no kopio milo'd poopi' dit a' apatut do popimboroson; kada' no kopio ongoi ponokirolot-rolot do tulun dit obimboros kopio.
- ²⁰Ondung momopol ko do molohing nu, om miagal nondo di lampung dit opisok do dongotuong o koposi-posion nu tu' opupusan no.
- ²¹Kakayaan nopo dit oruhai kopio do minanganu, om a' i' osonong no o kootuson.
- ²²Kada' pimpori-pori do monuli' do karaaton. Suwai ko' pogondos nopodTuhan do manalasai'ddi.
- ²³Araatan o Tuhan do tulun dit a' koontok o poninimbang om pagagadang.
- ²⁴Natantu' mantad nod Tuhan o kowoyo-woyoo' do koposi-posion do tulun do hiti'd pomogunan; gowoi poddi om a' o tulun kosuhut do kowoyo-woyoo' do koposi-posion dau.
- ²⁵Momusorou no kopio dot a' ko po kapamatos do manahak do porsombahan dot id Kinorohingan. Tu' monosol ko i' dotindo dot id tohuri.
- ²⁶Raja' nopo di kitoilaan om koilo i' ondung isai i kasala'; om hukuman dau i nakasala', om a' no dau ompunan.
- ²⁷Noonuan toko' nod Tuhan do pomusarahan om kopurimanan do ginawo, om oilaan toko' indo ot id suang do ginawo toko'.
- ²⁸Solinaid nopo dot otulid om kikosianan om otorodok i raja' do momorinta', om potilombus po o pomorintaan dau.
- ²⁹Iri nopo tulun dit omulok po om i kokoriso' dau o koimayaan, om iri no i tulun di molohing no om i tobuk dau do nongkopurak no o koponuahan.
- ³⁰Haro i' do kiguna' it ongoumbalan di koinggorit, om simbanan indo'd tulun i kowoyo-woyoon dau di kasala'.

Boros Dot Aralom 21

- ¹Poingkuro nopo o Tuhan do popotunud do luyungon do bawang, om miagal no iyau'ddi do popotunud do pomusarahan do raja'.

- ²Osorou nu doti' daa do kopunong ngai' nopo o wonsoyon nu, nga' soroho' no dot oilaan id Tuhan o korohian kopio do ginawo nu.
- ³Orohian nogi' o Tuhan do wowonsoyon dit otopot om otulid, mantad ko' onuan iyau do porsombahan.
- ⁴Tulun nopo dit araat om kidusa no tu' porintaon iyau di kasawato' do ginawo om i kobinggoyo-goyoo' dau.
- ⁵Momusorou no kopio dit apatut nu'd wonsoyon om ogumu' i' ot aanu nu; ondung ahago-hago kopio ko om a' ko nopondo insan dot osukupu.
- ⁶Kakayaan nopo dit a' otulid o pinanganu, om oruhai do tumagak, om papakaa iri dot id kapatayon.
- ⁷Tulun nopo dit araat om atantu' no dot oinggorit di kororongit dau; tu' mada' i' iyau do toturan.
- ⁸Tulun nopo di kisala' om sumusui no do ralan di poimpalid; nga' tulun nopo dit otulid o ginawo om momonsoi i' dit osonong.
- ⁹Osonong nogi' do miyon do hiri'd sakai'd taap do walai, ko' mantad do poinsugku' i kusai di sawo dau di mintogod nopo.
- ¹⁰Tulun nopo dit araat om orohian nopo do momonsoi dit araat; om aiso' o kosianan dau'd tulun do suwai.
- ¹¹Soira' do porotuan do hukuman i tulun dot asawat o ginawo om iri piya tulun do basug no kopio nga' otudukan i'. Tulun nopo di kirongod om kaanu id toilaan do mantad id ponudukan di pinotuduk dot id dau.
- ¹²Kinorohingan nopo it otulid kopio om koilo i' dit ongosiliu dot id suang do walai di tulun dit araat; om pohudsun i' dau iyolo' do gisom dot apatai.
- ¹³Ondung a' ko mokinongou do tihad do tulun do mosikin do mokitulung, om diya'ndo do lolohou do mokitulung nga' a' no pokinongohon.
- ¹⁴Ondung haro o tulun dot otogod diya', om puhawangan no iyau, nga' a' i' unghomian do papatahak, om atanus-tanus indo o kototogod dau.

- ¹⁵Tontok dot owonsoi it otulid om ongotood i' o tulun dit osonong; nga' ongooris indo i tulun dot araat.
- ¹⁶Tulun nopo dit a' tumanud do kowoyo-woyoo' do koposi-posion di tulun dot osonong; om atantu' no do kakaa dot id pomogunan do tulun do napatai.
- ¹⁷Iri nopo tulun dit orohian do minsimbayan om mosikin kasai' i'; om i tulun dit orohian nopo do moginakan nga' a' i' osiliu do tulun do kaya'.
- ¹⁸Iri i' om iri tulun dot araat di mumbal daa do poporikot do koinggoritan dot id tulun dot osonong ot orikatan do koinggoritan diri.
- ¹⁹Osonong nogi' do mongoi iyon do hilo'd tana' dot alasu' om it oingou, ko' mantad do sumugku' i kusai di sawo dau dit obinsongkiwal om obintogod.
- ²⁰Tulun nopo di kirongod om kaya' kasai' i' om osimbayan; nga' tulun nopo di basug om oruhai do kaayi' di tusin di kararamit dau.
- ²¹Isai nopo o tulun di tumotos do momonsoi dit otulid om it osonong, om kaanu no do kosimbayanan, om kosuahan om tumur dit anaru.
- ²²Boyoon nopod soudor di kiakal om kosolod i' do bandar di tamangan do soudor dit ongosiou, om karaag iyau di tolig di ponokosondihon diyolo'.
- ²³Ondung mada' ko'd kohompit dot id pigulatan, om antaan-taan no o koboro-boroso' nu.
- ²⁴Tulun nopo dit oondos om asawat o ginawo, om orohian nopo do mongindaraat om momusorou dot oilo iyau.
- ²⁵Haro daa o korohian di gungkaul, nga' tukono' indo iyau do kumaraja'; iri no o kobungou dau dot adalaan dot oinggorit;
- ²⁶monongodou-ngodou nopo iyau do minsorou di korohian dau. Nga' tulun nopo di mumboyo' do Kinorohingan, om manahak i' iyau do mikuwo'd ginawo dit opuhawang.
- ²⁷Araatan i' o Tuhan do porsombahan do tulun dit araat, om okon-okon po dot araat o kapatahakan diri.

²⁸Iri nopo i poboroson di tulun di goudut om a' i' milo do ponongkuyaanan, nga' boros nopo di tulun di koilo kopio do hal diri, om milo i' do ponongkuyaanan.

²⁹Tulun nopo dit otulid o ginawo om haro i' o kotontuan dot id suang do ginawo dau, nga' tulun nopo dit araat om minog pod minsorupai-rupai.

³⁰Ondung saapon ko'd Tuhan, om aiso' no o milo do monulung diya'; aiso' i' o guna' di kopintaro', om kapandayo' om koiloo' nu.

³¹Mulong pod haro o kuda' di don sumasangod dot id pisangadan, nga'Tuhan no o milo'd manahak do kamanangan.

Boros Dot Aralom 22

¹Agayo nogi' o gatang do ngaran dot osonong, ko' mantad do kakayaan. Osonong nogi' kopio do kosianan do tulun ko' onuan do pirok om tamas.

²Haro i' o kopiagalan do tulun do kaya' om tulun do mosikin: iri no tu'Tuhan i' o minomonsoi goduwo diyolo'.

³Tulun nopo di kitoilaan om mongilag i' do kosusaan dit okito dau do rumikot, nga' tulun nopo dit a' milo'd momusorou om mokilogos nopo dot oontok do kosusaan, om monosol nogi' daa'ndo dot id tohuri.

⁴Umboyo' nod Tuhan, om kumosiriba' no o ginawo, om kaanu ko i' do kakayaan om kosuahan om tumur dot anaru.

⁵Ondung oupus ko'd ginawo nu om insodu' no do mantad id tulun dot araat; tu' iyolo' nopo om atantu' nod kosulung do lawa'.

⁶Tudukan no o tanak do kowoyo-woyoo' do koposi-posion di korohian do Tuhan, om osorou indo dau kasai' iri do solinaid dau do poimpasi.

⁷Tulun nopo do mosikin om porintaon di tulun do kaya'. Ondung molos ko'd tusin om osiliu ko nod turipon do tulun di nalasan nu.

⁸Ondung monuduk ko dit a' otulid, om oontok ko nod kosusaan; om id tohuri nondo om atagakan ko nondod kuasa' nu.

⁹Kumopuhawang no om piduwaan nod taakanon nu i tulun do mosikin, om abarakatan ko indo'd Tuhan.

¹⁰Uyungon no o tulun dit asawat o ginawo, om aiso' i' o pogitatagadan, om pogisosongkiwalan om aiso' o mogiindara-raat.

¹¹Ondung otulid o ginawo nu om osonong o koboro-boroso' nu, om osiliu ko nondod tambalut do raja'.

¹²Gompion i' kopio'd Tuhan o katapatan; om imbulayan i' dau i kouduto' di tulun dot araat.

¹³Tulun nopo dit akaul om monginduwalai nopo do ponguwaan nopo dau om: ooris dot ongoyon iyau tabpaai do singa do hilo'd tanga'd ralan.

¹⁴Iri nopo boros do tondu' di sundal do mamayayat om lawa' i', tu' popohudsu iri do tulun di katagadan do Tuhan.

¹⁵Koubasanan i' do tangaanak do mingwonsoi dit a' apatut do wonsoyon, nga' pikoton nopo iyolo' do monuduk om osimbanan indo o kowoyo-woyoon diyolo'.

¹⁶Ondung momuhawang kou'd tulun do kaya', om monginggorit nogi' do tulun do mosikin do mokikakaya' kou, om osiliu kou nogindo'd tulun do mosikin dot id tohuri.

Tolu Nohopod o Nosihat do Mantad id Tulun dit Ongkitoilaan

¹⁷Pokinongou no, om tudukan ku i' iya' di nosihat di pinoboros di tulun dit ongkitoilaan. Pisingilaan no i ponudukan diyolo'ddi,

¹⁸om osonong indo o ginawo nu dot osorou nu om aapal nu'ri do pointikid do maso.

¹⁹Orohian oku no kopio do mogondos ko'd Tuhan; om iti no o koposunudan ku diya' diti ponudukan diti do dinondo.

²⁰Notulis ku no o tolu nohopod o nosihat do maan ku diya' --- om koinsanai'dti nga' kotuduk ngai' nopo om osonong.

²¹Om iti no o monuduk diya' dit otopot. Om soira' nopondo do suhuon ko'd monorisid kopio'dti, om koontok indo ot isimbar nu.

--- 1 ---

²²Kada' ahawai i tulun do mosikin do mulong piya daa dot aahawan nu iyau; kada' ulak-ulakai i tulun dit aiso' o pokukurayan do hilo'd pogibisaraan.

²³Tu' obian i' iyolo'd Tuhan om rolosion indo dau o tulun di momorolosi diyolo'.

--- 2 ---

²⁴Kada' ponokiambalut do tulun dit obintogod.

²⁵Tu' katanud ko dotindo do kowoyo-woyoon dau, om a' nu nondo milo'd tingkadan i kowoyo-woyoon nu'ddi.

--- 3 ---

²⁶Kada' pamatos do mamajamin do tulun do suwai di mongutang.

²⁷Tu' ondung a' ko kabayar diri nga' toodopon nu piya nga' ngoyon indo ahawo'.

--- 4 ---

²⁸Kada' kopio poundoliho' i wolit do tana' di tinantu' di taki-aki nu di gulu po.

--- 5 ---

²⁹Nokoumbal ko no do nokokito'd tulun dit osonong o pangangaraja'? Tulun nopo do miagal diri om pakarajaon indo dot id walai do raja', om okon i' ko' id walai do tulun toomod.

Boros Dot Aralom 23

--- 6 ---

¹Tontok di tumorungak ko'd makan do tulun di kipangkat, om soro-sorohon no ondung isai iyau.

²Ondung agayo daa o nakan nu om kada' pihubayaa i kogoyoo' do nakan nu.

³Om kada' kasagau di taakanon dit angawasiu di posurungon dau, tu' mumbal i' doti' daa iyau do popohudsu diya'.

--- 7 ---

⁴Kada' pingudipon tomod do mogihum do kakayaan.

⁵Tu' oruhai moti' kopio do tumagak i kakayaan nu'ddi, dot iyo poddi minomualad, om tumulud do hilo'd tawan do miagal do kondiu.

--- 8 ---

⁶Kada' ongoi torungak do makan do tulun dit okolit. Om kada' korohiai di taakanon dit angawasiu do posurungon dau.

⁷Tu' momoros dotindo iyau do poingkaa, "Akan no, om anu-anu po," ka, nga' a' i' iyo kopio'ddi ot id suang do ginawo dau. Tu' oomis piya o boros dau nga' suwai i' ot id suang do ginawo dau.

⁸Tu' ilobon nu indo kawagu i notolon nu, om i boros nu do pinopoinggayo-gayo dau nga' aiso' i' o guna'.

--- 9 ---

⁹Kada' ponosihat do tulun do basug, tu' a' i' dau pusohon i nosihat nu.

--- 10 ---

¹⁰Kada' nogi' kopio poundaliu di wolit do tana' di natantu' mantad di gulu po, om kada' pagahau do tana' do tangaanak dit aiso' o molohing.

¹¹Tu' Tuhan nopo, i mogobi' diyolo', om okoris i'. Om obian indo dau iyolo' om saapon ko iya'.

--- 11 ---

¹²Mokinongou no kopio do ponudukan di monunuduk diya', om tumotos nod minsingilo.

--- 12 ---

¹³Kada' pikoduwo ginawo do momikot do tanak do maan do ponuduk dau. Tu' a' i' iri kapatai dau.

¹⁴Suwai ko' kapasi nogi' di tanak iri.

--- 13 ---

¹⁵Oi tanak ku, ondung kitoilaan ko, om osonong no kopio o ginawo ku.

¹⁶Oondos oku no kopio diya', ondung korongou oku diya' dot oilo do mimboros.

--- 14 ---

¹⁷Kada' osol do tulun di kidusa. Umboyo' kasai' nod Tuhan.

¹⁸Tu' ondung iyo ko'ddi, om atantu' no dot osonong ot id dosunsudan do koposi-posion nu, om a' atagak i soro-sorohon nu.

--- 15 ---

¹⁹Pokinongou no, oi tanak ku! Sumiliu nod tulun di kitoilaan. Porolomon no kopio o pomusorou nu'd pasal do kowoyo-woyoo' do koposi-posion nu.

²⁰Kada' ongoi ponokirolot-rolot do tulun di mogiginum om i tulun dit ongodoot do taakanon.

²¹Tu' tulun nopo di mogiginum om i godoot om osiliu nondod mosikin. Ondung modop noo om makan o karaja' nu om a' no alaid om gansing no o posokoton nu.

--- 16 ---

²²Umboyo' nod nosihat do tapa' nu! Tu' ondung a' daa iyau hino om a' ko i' daa iya' hino do hiti'd pomogunan. Om pointalangan no do momusou kopio ko di tina' nu do molohing iyau.

²³Pomoli no dot Oturan do Tuhan, om toilaan, om ponudukan, om pomusarahan dit atarom. Om kada' nogi' kopio umbalai do papadagang iti, tu' iti nopo om agayo no kopio o gatang.

²⁴Otood no kopio i tapa' ondung oronok do Kinorohingan i tanak dau; om oondos iyau do kokito di tanak dau do kitoilaan.

²⁵Maha' daa om oondos diya' i tapa' nu; maha' daa om olumaag i tondu' di minogkosusu diya'.

--- 17 ---

²⁶Antaan-taan no kopio, oi tanak ku, om omit nod kowoyo-woyoon ku!

²⁷Tu' tongoondu' nopo di sundal om i tongoondu' dit angaraat o kowoyo-woyoon om lawa' i' di momurunsut.

²⁸Miagal po iyolo' di tulun do manakau do magawang diya' om ogumu' no o tongokusai do nakapagampahu' do nobungou diyolo'.

--- 18 ---

²⁹⁻³⁰Koilo ko i' ondung nunu ot osiliu dot id tulun dit adalaan kopio do monginum do waig dot anggur, om i mumbal do monginum do tiinumon di kaawuk? Tulun nopo dot iyo'ddi om oinggorit no om osusa'. Mintogod nopondo iyau om mimboros do manangkaraatan. Aragang poo o mato dau om notongkop do suhat o tinan dau, om milo i' daa dau dot ilagon iri.

³¹Kada' pologoso' i tiinumon do kaawuk do mamayayat diya', do mulong piya do kabayayat tomod o kokitanan diri do hiri'd sangkir, om osonong daa do tiuson.

³²Nga' kosuabon nopondo om iyo pod tininduk do tulanut di kipaliu ot opurimanan nu.

³³Om ohour nondo ot okito nu, om obolingot o pomusorou nu om a' oila-ilaan o koboro-boroso' nu.

³⁴Miagal ko pondo di tulun do hilo'd tanga'd tumbak do rahat; tu' oruol nopo o tulu nu om mikorobibi' ko.

³⁵Om moro-boros ko nondo do poingkaa, “Binobog oku kala' do tulun om tinompilingan oku, nga' aiso' i' o tosorou ku ondung poingkuro kopio o nosiliu. Odoi, siodop oku no kopio! Mongoi-ongoi po pama'dti poginum!” ka.

Boros Dot Aralom 24

--- 19 ---

¹Kada' osol do tulun dit angaraat om kada' ponokiambalut diyolo'.

²Tu' sorohon nopo diyolo' om kororongit noo, om iri no it araat o poboroson diyolo'.

--- 20 ---

³Kogiro-girot nopo do pisompaiyanan om toilaan om i kopisuhut.

⁴Hinonggo nopo o haro o toilaan, om haro no o bilik di noponu' do konununuan dit angagayo o gatang om olumis.

--- 21 ---

⁵Koundar nogi' i tulun do kitoilaan ko' mantad di tulun dot okoris; kiguna' nogi' o toilaan ko' kinoris.

⁶Tu' ondung mongoi toko' sangod om mositi' nod haro i nosorou mantad do wonsoyon. Om ogumu-gumu' o nosihat dot aanu nga' soro-sorohon nod kamanang.

--- 22 ---

⁷Toilaan nopo om adalaan i' karalom do bagi' di tulun do basug. Aiso' i' o milo dau'd poborosan do tontok do mogiboro-boros do hal dit angapangkal.

--- 23 ---

⁸Ondung karaaton nopo o sorohon nu do maan nu wonsoyo' om roitan ko nod tulun di mamagangau noo.

⁹Nunu nopo i pinsarahan do tulun do basug om dusa noo. Tulun nopo di mongindaraat nopod tulun do suwai om a' no kasanangan dot isai nopo o tulun.

--- 24 ---

¹⁰Ondung oluhoi ko'd tontok do haro o kagangahan, om oluhoi ko no kopio.

--- 25 ---

¹¹Kada' no pikoduwo ginawo do mamasi do tulun di hukuman do kapatayon dot a' otulid o kopomohukuman.

¹²Boros ka nu doti' daa om, "Okon i' ko' doho' do tonggungan diti," ka. Nga' oilaan id Kinorohingan iri om maan ko indo dau butusai do miontok di sorohon nu. Piantangan i' dau o koposi-posion nu om somulian ko indo dau do miontok di nowonsoi nu.

--- 26 ---

¹³Oi tanak ku, pangakan nod paha', tu' iri nopo om osonong i'. Om poingkuro nopo o koomiso' di paha' do mantad hiri'd tulu do pinuwalai do potiukan dot akanon nu,

¹⁴om iyo nogiddi o toilaan tu' osonong kopio do bagi' diya'. Ondung kitoilaan ko om osonong no ot id dosunsudan nu.

--- 27 ---

¹⁵Kada' omit di tulun dot araat di mogiupakat do mongoi panakau do dapu' om mongoi ponoruang do walai di tulun dot otulid o ginawo.

¹⁶Tu' asaru' piya dot aratu' o tulun dit otulid o ginawo nga' kotungag i' iyau kawagu. Nga' tulun nopo dit araat om apatai no di kosusaan.

--- 28 ---

¹⁷Kada' kotood dot oontok do kosusaan o pisangod nu, om kada' koirak do tontok dot oinggorit iyau.

¹⁸Tu' okito id Tuhan i winonsoi nu, om a' i' iyau orohian do miagal diri; om a' indo dau hukuman i pisangod nu'ddi.

--- 29 ---

¹⁹Kada' pologoso' do katangkabo diya' i tulun dot angaraat, kada' osol diyolo'.

²⁰Tu' aiso' i' o pagandangan di tulun dot araat om aiso' o kosunsudon diyolo'.

--- 30 ---

²¹Oi tanak ku, koronok nod Tuhan, om momusou nod raja'. Kada' ongoi ponokiambalut di tulun di sumaap diyolo'.

²²Tulun nopod miagal diri om a' i' alaid om matai no. Tu' okon i' ko' agaangaan o kosusaan do porikoton do Kinorohingan ko' porikoton po di raja'.

Piro-Piro Kawagu o Nosihat

²³Pinopoboros nogi' i tulun dit ongkitoilaan do nosihat do poingkaa: Ondung manampaping o gompomutus, om kasala' no iyau.

²⁴Ondung potopoton dau o tulun di kisala' om papalan no iyau om karaatan iyau do koinsanai'd tulun.

²⁵Nga' ondung momohukum i gompomutus do tulun di kisala' om abarakatan no iyau om kasanangan iyau'd tulun dot ogumu'.

²⁶Iri no tisimbar dit otopot o koilaan dot ogirot kopio o piombolutan.

²⁷Kada' po panansawo dot a' nu po kosodia' o tumo nu, om aiso' po o pogihuman nu do kaakan-akanan.

²⁸Kada' siliu do sasi' do papasala'd tulun do suwai ondung aiso' o poborosan nu dit otopot do kapasalaan nu dau, om kada' pongudut do pasal dau.

²⁹Kada' pomoros do poingkaa, “Poingkuro nopo i winonsoi dau dot id doho' om miagal noddi o wonsoyon ku dot id dau! Sumuli' oku no dau!” ka.

³⁰Nokoumbal oku do nakawaya' do tumo om kabun dot anggur do tulun di gungkaul om basug.

³¹Nokito ku nopod hiri om rugi poo om sakot. Om iri pagar nga' naraag no.

³²Om iti no o nokotuduk doho' do mantad di nokito ku'ddi:

³³Ondung mintudu' do modop dot ongoruhai, om poirikau do momigapus do mundorong-dorong dot ongoruhai,

³⁴om sigog indod rumikot o komosikino' do miagal pod tulun do manakau di kirapo-rapo.

Boros Dot Aralom 25

Piro-Piro o Nosihat di Suliman

¹Iti no o piro-piro kawagu o nosihat di Suliman do sinalin di piro-piro o tulun do hiri'd walai di Hiskia do don raja'; i Hiskia, i raja' do Yohuda.

²Poinggoyoon toko' o Kinorohingan dot i pinolisok dau o kopoyinggayaan; om pusohon toko' o raja' dot i patarangon dau o kopomusahan.

³A' i' oilaan ondung nunu o sorohon do raja', tu' pomusarahan nopo dau om aralom po ko' pomusarahan toko'; iyo pod tawan kasawat om iyo do rahat karalom o pomusarahan dau.

⁴Iduwo' pogi' i nokorolot di pirok, om milo indo iri do tantanon do tulun di mananantan.

⁵Uyungo' ngai' pogi' i gomponosihat dit araat do mantad id walai do raja', om ogirot i' o pomorintaan, dot it otulid o kogirot.

- ⁶Tontok do sumolowot ko'd raja' om kumosiriba' no o ginawo; om kada' pinsorupai-rupai do tulun di kipangkat dot asawat.
- ⁷Tu' osonong nogi' do suhuon do mongoi'd hiri'd koiyonon dit onkipangkat, ko' mantad do suhuon do patahak di niyonon nu dot id tulun di kipangkat dot asawat ko' diya'd pangkat.
- ⁸Kada' kolomus do poporikot do hal nu do hiri'd pomisaraan; tu' ondung oilaan do kasala' ko om nunu po o milo nu'd wonsoyon?
- ⁹Ondung haro o pigulatan dot id pialatan dokoyu di tambalut nu om salasayon nopori dot id pialatan dokoyu goduwo, nga' kada' pointalango' i lisok-lisokon do tulun do suwai.
- ¹⁰Tu' koilo ngai' i' moti'ndo o tulun dot a' ko milo'd poopi' do boros dit a' apatut do popinsunudon, om araag nondo o ngaran nu do gisom dot alaid.
- ¹¹Boros nopo di poborosan do koontok o maso do kapabarasan, om iyo po di sombulugu' o tamas di poinsuang do piring do pirok.
- ¹²Iri nopo pomisunud di poborosan do tulun di kitoilaan dot id tulun dit orohian do mokinongou, om iyo pod pondulung do tamas om iyo di pongillumis di tamas do nosompipi' do winonsoi.
- ¹³Susuhuon nopo dit otorodok, om poposonong i' do ginawo'd tulun di minonuhu' dau, iyo po iyou di waig dot osogit dot inumon di tulun do mongomot do hilo'd dumo.
- ¹⁴Batos nopo dit a' bayaanon, om iyo no di haun om ribut dit a' poposondot do rasam.
- ¹⁵Iri nopo tulun dit alanut o ginawo om osonong o koboro-boroso' om kabayayat i' do tulun di kikuasa'.
- ¹⁶Kada' padalaai kopio o pangakan do paha'; tu' kosumo i' moti' diya' iri, om koilob ko nondo.
- ¹⁷Kada' kasaru' kopio do mongoi songkoduwo do hiri'd songkoduwo nu, tu' apaasan dotindo iyou om rumaatan nondo diya'.

¹⁸Iri nopo boros do ponondos dit a' otopot om kapatai i', do miagal do gayang, om bobobog, om pana' dit atarom.

¹⁹Sumondui nopod tulun dit a' milo do ponongkuyaanan do maso'd kikosusaan, om miagal pod mongogop di muud-uud no o nipon, om miagal do mamananau di kimpo' o gakod.

²⁰Tulun nopo di modsinding do tulun di tumongob o podsindingan, om miagal nod mongidu' do rasuk dau do tontok dit osogit kopio, om miagal do potuntug do suka' dot id suhat dau.

²¹Ondung louson i pisangod nu, om paakanon no iyau; om ondung tuuhan iyau, om poinumon no.

²²Tu' iyo noddi o pongintingayam nu dau om somulian ko indo'd Tuhan.

²³Atantu' nod poporikot do katagadan i mimboros do mongindaraat do wokon; dot iyo di tongus do mantad id utara tu' poporikot do rasam.

²⁴Osonong nogi' do miyon do hiri'd sakai'd taap do walai, ko' mantad do sumugku' i kusai di sawo dau dit obintogod dau.

²⁵Korongou nopod habar dot osonong do mantad id pomogunan dit osodu', om miagal nod monginum do waig dit osogit do tontok do tuuhan.

²⁶Tulun nopo dit osonong do monokiwoyo' do tulun dit araat, om miagal nod tudan do waig dit olobou ko' torobong di nososomu'.

²⁷A' i' osonong do padalaan o pangakan do paha', om iyo nogiddi tu' a' i' osonong dot adalaan do popimboros do pamarayou do tinan nu.

²⁸Ondung a' ko kopusus do korohian do tinan nu om miagal ko nod bandar di nahaba' o tolig di pogintirung.

Boros Dot Aralom 26

¹A' i' apatut do royohon o tulun do basug; tu' miagal nori do rasam do dongmagadau om miagal do salju do tontok dit alasu' o tadau.

- ²A' i' kokuro-kuro diya' i pomopol do wokon diya', ondung aiso' o sala' nu. Iri nopo om miagal no di tombolog di mintulud do malib-talib diya' nga' a' i' sumako diya'.
- ³Apatut i' do pikoton o kuda', om apatut do kakangan o kaladai, om apatut nogi' do bobogon o tulun do basug.
- ⁴Kada' simbar do tulun do basug, tu' sumimbar ko nopo, om koiyo ko no dau kabasug.
- ⁵Ponimbar nopod tulun do basug om potonudon no di kababasug dau, om a' indo dau sorohon dot apandai iyau.
- ⁶Ondung monuhu' ko'd tulun do basug do mongoi poromut do boros, om iyo nori do monipu' do gakod nu, tu' mogihum ko nod kosusaan.
- ⁷Tulun nopod basug om a' i' milo do popoboros do boros dit aralom o komoyon, tu' iyo no iyau di tulun do nakakung o gakod tu' a' no milo do palaangon i gakod dau.
- ⁸Mamarayou nopod tulun do basug, om miagal nod pokogos do watu dot id lositik.
- ⁹Tulun nopod basug di mumbal daa do popoboros do boros dit aralom o komoyon, om miagal nod tulun di naawuk do mumbal do mongidu'd rugi do hiri'd tunturu' dau.
- ¹⁰Tulun nopo di mananahak do karaja' di tulun do basug om i tulun do santalib-talib, om momorugi' noo do tulun dot ogumu'.
- ¹¹Tulun nopod basug di momonsoi kawagu di kababasug dau, om miagal nod tasu di mongoi pangakan kawagu di tilob dau.
- ¹²Mogo-mogot nogi' i tulun do basug piya tomod ko' mantad di tulun do momusorou dot oilo iyau.
- ¹³Monginduwalai nopo i gungkaul do ponguwaan nopo nga' ooris do tabpaan do singa do hilo'd tanga'd ralan.

- ¹⁴Tulun nopod akaul om mitogiging-giging noo do hiri'd toodopon dau, om aiso' no toongoi-ongoi, do miagal po di tobobon do kopingiwang om kopintobon.
- ¹⁵Haro i' o tulun dot adalaan no kopio kakaul, gisom do posuang piya do takanon dot id kabang dau nga' tukono' i'.
- ¹⁶Tulun nopod akaul om momusorou i' dot oilo iyau, ko' mantad do turu' o tulun di kitoilaan om it ongkoontok o ponimbar.
- ¹⁷Mongoi nopo ponokihompi-hompit do hal do tulun do suwai om a' i' daa iyau kohompi-hompit, om miagal no di monguritos do tolingo'd tasu do hilo'd tanga'd ralan.
- ¹⁸⁻¹⁹Tulun nopo di monipu' do tulun do suwai do maan i' daa do pogkoringau, om iyo nod tulun di mulau do mangambawa' do rapo-rapo di kapatai.
- ²⁰Ondung iso' noo o siduwon om opisok i' i tapui; om ondung aiso' o mimboros do mongindaraat do tulun do suwai om otingkod i' o pogitatagadan.
- ²¹Poposikit do tapui o tohun om siduwon; om iyo noddi i tulun dit ogorot do monokisongkiwal do mongusa' do pogitatagadan.
- ²²Osonong tomod nopo o kopurimanan di mimboros do mongindaraat do tulun do suwai, om orohian o tulun do mokinongou'ddi.
- ²³Tulun nopo dit osonong o koboro-boroso' om araat indo ot id suang do ginawo, om miagal no di kuron do nurogupan do pirok.
- ²⁴Tulun nopo dit obingraatan om oomis piya o boros, nga' poimponu' id karaaton ot id suang do ginawo dau.
- ²⁵Om mulong piya dot osuwau iyau nga' kada' ponongkuyaa' dau, tu' nopolu' i' do karaaton o ginawo dau.
- ²⁶Mulong piya'd tirungon daa dau i karaato' dau, nga' oinsanan indo o tulun do kokito di karaato' dau.

²⁷Isai nopo i mongukad do luang do porotuan do tulun do suwai, om aratu' nod hiri. Om isai nopo i poliid do watu, om iyau no ot oliidan diri.

²⁸Ondung udutan nu o wokon, om araatan ko no dau. Kootuson nopod mimboros dit a' otopot om karaagon.

Boros Dot Aralom 27

¹Kada' popimboroso' o wonsoyon nu do kosuabon do suab, tu' a' nu i' oilaan ondung nunu ot osiliu do tadau'd baino'.

²Pologoson no o tulun do suwai om i sompogunan do mamarayou diya', kada' kopio royoho' o tinan nu dot iya' om iya' o mamarayou.

³Awagat no daa o watu om pasir, nga' awaga-wagat ko' iri o kosusaan di porikoton do kababasug.

⁴Pokoruol no daa do ginawo o kototogod om koronob i koburonguso', nga' awagat po moti' ko' iri i mosol.

⁵Osonong nogi' do potimbabaon nopo do monogod om mikuwo'd monuduk do tulun, ko' mantad do pologoson nu iyau do momusorou dot a' ko mamadul dau.

⁶Mulong piya do bobogon ko di tambalut nu nga' mikuwo i' dot osianan iyau diya', nga' ondung gopuson ko do pisangod nu om antaan-taan no.

⁷Ondung ayahan ko, om paha' piya nga' niada' nu i'; nga' ondung louson ko, om iri piya it opoit nga' oomis id opurimanan nu.

⁸Tulun nopo di mogidu' do mantad id walai dau, om miagal no di tombolog do tumongkiad do rumun.

⁹Poposonong do ginawo i tumau dot osonong o kosingudan; nga' mamagangau i' do ginawo o kosusaan.

¹⁰Kada' lihuwai o tambalut nu ko' i tambalut do tapa' nu. Tu' ondung id suang ko'd kosusaan om kada' no ongoi pokitulung do tobpinai nu; tu' milo nod monulung diya' i songkoduwo nu, ko' mantad di tobpinai nu di hilo'd sodu'.

- 11**Oi tanak ku, sumiliu nod tulun di kitoilaan, om osonong i' o ginawo ku, om haro o ponimbar ku'd tulun di papasala' doho'.
- 12**Tulun nopo di milo'd momusorou om kokito id kosusaan do rumikot om ilagon i' dau iri; nga' tulun nopo di basug om sumubo tomod nopo dot id kosusaan om gowoi pondo om oinggorit iyau.
- 13**Tulun nopo di nakabatos do mamajamin do tulun di mongutang, it a' dau otutunan, om atantu' no dot ongoyon nopondo i dapu' dau do pamajamin di batos dau.
- 14**Ondung osuab kopio ko do papagarang do ponunuwau nu di tambalut nu, om sorohon i' dau'ndo do momopol ko.
- 15**Tondu' nopo dit obintogod do sawo, om miagal no di rasam dit a' nopo tumodu' do monongodou-ngodou.
- 16**A' i' iyau milo do tingkodon, tu' miagal nod mogodu do tongus om miagal do mongonggom do tumau do mogodu dau.
- 17**Kopinsingilaan nopod tulun om mantad id tulun do suwai, do miagal di basi' tu' basi' i' o kaasa'.
- 18**Isai nopo i momogompi' di guas, om kaakan no do tua'ddi. Om i susuhun di modsurung di tuan dau nga' suahon no.
- 19**Iri nopo it okito nu dot id waig om iri no i rabas nu; om iri it okito nu dot id ginawo nu, nga' iri no i kowoyo-woyoo' nu.
- 20**Korohian nopod tulun om a' nopo milo dot abagalan; do miagal di pomogunan do tulun do napatai tu' haro kasai' nopo o tiyonon.
- 21**Ponompipi' nopod tamas om pirok, om tapui; om pongilo nod kowoyo-woyoon do tulun om mantad di kopurimanan dau do tontok do royohon iyau.
- 22**Mulong piya do panatasan do momobog o tulun do basug, nga' a' i' oidu' i kababasug dau.
- 23**Tumotos nod momogompi' do tayam-tayam nu,

²⁴tu' a' i' poingompus o kakayaan. Pomorintaan piya do raja' nga' a' i' potilombus do gisom dot alaid.

²⁵Ngoyon no onuo' i sakot do paakan di tayam-tayam, om ngoyon onuo' i sakot do hilo'd nuluhon do daamot di sakot di katatanom do sumuni.

²⁶Kowonsoi ko i' do pakayan dot i hulu'd dumba' o wonsoyon om koboli ko'd tana' dot i tusin di gatang do wookon di kambing nu o pomoli.

²⁷Om iri no kambing nu'd suwai om pongonuan nu'd susu dot inumon nu om i sompiiyon nu, om i susuhuon nu.

Boros Dot Aralom 28

¹Tulun nopod araat om mogidu' i dot aiso' piya o momogusa' diyolo', nga' tulun nopo dit otulid o ginawo om osiou i' do miagal di singa.

²Ondung momonsoi'd dusa o bansa', om mogisowoli-woli nopondo o tulun do momorinta'; nga' ondung kitoilaan o boyoon di bansa', om ogirot i' om apanggor o pomorintaan dau.

³Pomorinta' nopo di mongulok-ulok do tulun di mosikin, om miagal nod rasam dit asapou do mamaraag di tomoton.

⁴Ondung a' ko mamadul dot oturan, om mogobi' ko no di tulun dot araat; nga' ondung tumanud ko dit oturan, om sumaap ko no di tulun dot araat.

⁵Tulun nopod araat om a' i' kosuhut do komoyon dot otulid, nga' tulun nopo di sumambayang dot id Tuhan, om kosuhut i' do koinsanai'ddi.

⁶Osonong nogi' do mosikin dot otulid po o ginawo, ko' mantad do kaya' om goudut i'.

⁷Tanakwagu nopo di mumboyo' dot oturan om tulun no di kitoilaan. Nga' tulun nopo di monokiambalut do tulun dit aiso' o guna-guna' om mongintingayam no di tapa' dau.

⁸Ondung kakaya' ko dot i bunga do tusin om poninipu' nu'd tulun do suwai o kakaya-kaya', om iri nopo kakayaan nu'ddi om aanu indo do tulun dit opuhawang dot id tulun do mosikin.

- ⁹Ondung a' ko mumboyo' dot oturan do Kinorohingan, om sambayang nu piya'ndo nga' araat i' dot orongou dau.
- ¹⁰Ondung mamayayat ko'd tulun dit otulid o ginawo do momonsoi'd araat, om iya' indo om iya' ot alawaan di lawa' nu'ddi. Nga' tulun nopo dit otulid o ginawo, om abarakatan indo do gisom dot osimbayan iyau.
- ¹¹Tulun nopod kaya' om momusorou nopo do kitoilaan iyau, nga' tulun nopod mosikin di kirongod om koilo i' ondung isai kopio iyau.
- ¹²Soira' nopod momorinta' o tulun dot otopot, om asanangan ngai' no o tulun, nga' soira' nopod tulun dot araat o momorinta' om a' no mongoi hompi-hompit o rayat.
- ¹³Aiso' i' ot aanu-anu nu do popolisok ko'd dusa nu. Okuno' nori do mikuwo'd tongkiadan, om ompunan ko id Kinorohingan.
- ¹⁴Olumaag no i tulun di mumboyo' kasai' do Tuhan. Nga' tulun nopo di sumaap dau om obungou no.
- ¹⁵Aiso' no o pokukurayan do tulun do mosikin dot id toguang do pomorinta' dit araat, tu' miagal pod potoguang iyolo'd singa di minggarom ko' bohuang di motipanabpo no diyolo'.
- ¹⁶Pomorinta' nopo dit a' milo'd momusorou om osiliu nod pomorinta' dit orongit kopio, nga' tulun nopo dit araan dit a' koontok om alaid i' do momorinta'.
- ¹⁷Tulun nopo di nakapamatai om gusa-gusaon nopo ot opurimanan dau do gisom do tikapatai dau; aiso' no ot iso' do tulun do koodu dau.
- ¹⁸Tulun nopo dit otulid o kowoyo-woyoon om osimbayan i' o koposi-posion. Nga' tulun nopo dit a' otulid o kowoyo-woyoon om monigowo nopo dot oontok do kosusaan.
- ¹⁹Gompongumo nopo dit aparau' do morobuat om osima' nod kaakan-akanan. Nga' tulun nopo di mangayi' nod maso om mosikin kasai' nopo.

²⁰Tulun nopo dit otulid o ginawo om kaanu i' do barakat do mantad idTuhan, nga' tulun nopo dit orohian dot oruhai'd kumaya' om a' no milo'd mogidu' do mantad id hukuman.

²¹A' i' osonong do manampaping do wokon, nga' haro i' o gompomutus dot oonuan nopod tusin dot ongokuuri' om manampaping no.

²²Tulun nopo dit okolit om orohian nopo dot oruhai'd kumaya'; gisom dot a' i' dau oilaan dot orikatan iyau do korurutum.

²³Monogod nopod tulun do suwai do maan do ponuduk dau om korohian nogi' di tulun diri do koimbagu, ko' mantad di tulun di minamarayou dau.

²⁴Isai nopo i momusorou dot okon ko' dusa do manakau di dong molohing dau, om iyo no di tulun do mananakau.

²⁵Tulun nopo dit okolit om mongimbulai nod pogitatagadan; nga' tulun nopo dit otumbayaan do Tuhan om haro nogi' kopio ot aanu.

²⁶Tulun nopo di tumanud dot osorou dau om basug i'. Nga' tulun nopo di tumanud do ponudukan do tulun di kitoilaan om kaanu nod koposion.

²⁷Panahak nod tulun do mosikin om a' ko i' okurangan. Nga' ondung a' ko nopo monongkoilo di tulun do mosikin om ogumu' nondo o tulun do momopol diya'.

²⁸Lumisok ngai' nopo o rayat, do tulun dot araat o momorinta'; nga' soira' nopo dot apatai i tulun dot araat diri, om sumowoli nondo do momorinta' i tulun dot otulid o ginawo.

Boros Dot Aralom 29

¹Ondung muhang-ruhang nogi' o kosongkiwalo' nu do tontok do tudukan ko, om orikot nondo o maso dot araag kopio ko om a' ko nondo milo'd tulungon.

²Ondung otulid i pomorinta', om ongotood no i rayat. Nga' ondung araat i pomorinta', om oinggorit no i rayat.

³Ondung orohian ko'd toilaan om oondos no diya' i tapa' nu. Ondung mongoi ko sugku' do sundal om orubat no dot aayi' o tusin nu.

- ⁴Soira' nopod momusou i raja' dit otulid, om ogirot no o pomorintaan dau. Nga' soira' nopo do tamaha' iyau'd tusin om aratu' no o pomorintaan dau.
- ⁵Ondung mamarayou ko di tambalut nu, om pataan ko nod lawa' do kosulungon nu.
- ⁶Tulun nopod araat om alawaan no di dusa dau, nga' tulun nopo dit otulid o ginawo om osimbayan i' om otood.
- ⁷Tulun nopo dit osonong om koilo i' dit apatut dot aanu di tulun dot aiso' o pokukurayan, nga' tulun nopo dit araat om a' i' kosuhut do komoyon diri.
- ⁸Tulun nopo dit orohian do mongindaraat om kagangau i' do pointongkop do bandar. Nga' tulun nopo di kitoilaan om milo i' do poposimbayan.
- ⁹Soira' nopod misalasai i tulun do kitoilaan om i tulun do basug, om mingirak noo om mimpopol i tulun do basug.
- ¹⁰Tulun nopo di gampamatai om araatan nopod tulun dit otulid o ginawo, nga' tulun nopo dit osonong om mongintirung i' di tulun diri.
- ¹¹Tulun nopod basug om a' no kopusus-pusus do kototogod dau, nga' tulun nopo di milo'd momusorou om alanut i' o ginawo om kopusus do kototogod dau.
- ¹²Ondung mongudut o pomorinta', om iri pagawai dau nga' mongudut ngai' no.
- ¹³Haro i' o kopiagalan di tulun do mosikin om i mongulok-ulok dau: iri no tu' nonuan goduwo i' iyolo'd Tuhan do mato do pogontong.
- ¹⁴Ondung mogobi' i raja' di tulun dit aiso' o pokukurayan, om alaid no dot oidu' o pomorintaan dau.
- ¹⁵Iri nopo i ponuduk om i pomisunud nga' manahak do toilaan dot id tulun. Tanak nopo dit umboyoon kasai' o korohian, om mongintingayam indo di tina' dau.

¹⁶Tontok di kikuasa' o tulun dot araat, om rumuhang no o kogumuo' do kasalaan. Nga' poimpasi po i tulun dot otulid o ginawo do tontok dot oidu' o kuasa' di tulun dot araat.

¹⁷Tudukan no o tanak nu, om osiliu i' iyau do kaandasan nu om i popotood do ginawo nu.

¹⁸Bansa' nopo dit a' tumanud do ponuhuan do Tuhan om aiso' no o kosimbayanan. Nga' olumaag i' o tulun di tumanud dot oturan do Tuhan.

¹⁹A' ko i' milo'd monuduk do susuhun ondung moro-boros ko no toomod dau. Tu' kosuhut i' doti' daa iyau do komoyon nu'ddi nga' a' i' dau podulon iri.

²⁰Mogo-mogot nogi' o tulun do basug ko' mantad di tulun dit oburuak o koboro-boroso'.

²¹Ondung moyonon nu i susuhun nu do mantad dit okoro' po iyau, om osongkiwal nondo iyau do koimbagu.

²²Tulun nopo dit obintogod, om popogisosongkiwal noo om monusa' do tulun dot ogumu'.

²³Koinsiriba' indo i tulun dit obinggayo-gayo; nga' ondung osiriba' o ginawo nu om suahon ko indo.

²⁴Tulun nopo di monguhup do tulun do manakau, om mogihum nod karaagon do tinan dau. Tu' ondung posunudon dau it otopot do hilo'd pogibisaraan, om ohukuman no iyau. Nga' ondung amu', om papalan no iyau'd Kinorohingan.

²⁵Haro i' o koligagaan ondung ooris ko dit osorou'd tulun do suwai do pasal diya'. Nga' ondung mogondos ko'd Tuhan om osimbayan ko no.

²⁶Ogumu' o tulun dot orohian do kasanangan do pomorinta', nga' mantad no dot id Tuhan o koonuan kopio dit otulid.

²⁷Araatan i' i tulun dot osonong di tulun dot araat; om i tulun dot araat nga' araatan i' di tulun dot osonong.

Boros Dot Aralom 30

Boros di Agur

¹Iti no o boros do pinoboros di Agur, i tanak di Yaki, i mantad hilo'd Masa. "A' i' hino o Kinorohingan do hiti, a' i' iyou moyo-woyo' doho', om a' oku no kosimbogui!.

²Tu' iyoho' nopodti om iyo pod nintorusan kabasug; aiso' nopo o toshut-suhutan ku.

³Om a' oku insan kopinsingilo do toilaan, om a' oku kotutun do Kinorohingan.

⁴Isai ma o tulun do koilo'd kowoyo-woyoo' do hilo'd surga? Nokoumbal toi o tulun do minongonggom do ribut, om minomolopot do waig dot i rasuk dau o pinomolopot, ko' minanantu' pod kogisomon do koinsanai'd nunu nopo? Isai o ngaran dau om isai o ngaran do tanak dau? Atantu' nod koilo ko i'!

⁵Sulungon ngai' id Kinorohingan o batos dau. Iyou no o ponokokolid do tulun di rumikot do mongoi pokiintirung dau.

⁶Kada' ruhangai o boros dau om a' ko i' togodon om a' ko roitan do goudut," ka dau.

Piro-Piro Kawagu o Nosihat

⁷Pokionuon ku iya', oi Kinorohingan, do manahak doho' diti duwo o pokionuon ku'dti dot a' oku po apatai:

⁸iri no tu' kada' oku pologoso' do mongudut, om kada' oku pologoso' do kaya' ko' mosikin. Suwai ko' onuan oku nopo di miumbagal-bagal ku.

⁹Tu' ondung kaya' oku om mogolim oku dotindo diya' om momoros oku dot a' oku minog do haro o Tuhan. Nga' mosikin oku no om mongoi oku dotindo panakau om koindaraat indo'd ngaran nu.

¹⁰Kada' papasala' di susuhuon dot id toguang di tuan dau, tu' osumpaan ko moti'ndo om asala' ko.

¹¹Haro i' o tulun do momopol do tapa' dau, om a' momusou'd tina' dau.

¹²Haro i' o tulun do momusorou dot olidang iyau nga' maso kad sosomu' tomod nogi' iyau.

¹³Haro i' o tulun do momusorou dot osonong kopio iyau, om mamarayou-rayou iyau'd tinan dau.

¹⁴Haro i' o tulun do mogihum do kaakan-akanan, do pokoruol om mononsog di tulun do mosikin om it aiso' o pokukurayan, o ralan do mogihum.

¹⁵Haro o duwo tanak di limbata'; ngaran nopo goduwo'ddi om i; “Patahakon doho”! Haro ot apat o hal dit a' nopo milo dot abagalan:

¹⁶i kinoiyonon do tulun do napatai, i tondu' dit a' maganak, i tana' di tuuhan do rasam, om i tapui di monorob do hinonggo nopo.

¹⁷Tulun nopo di monguntotori' do tapa' dau ko' i tina' dau, om apatut nod pataamon do hilo'd soliwani om okutukan i' di tombolog di roitan do bangkahak o mato dau om aakan do kondiu o rata' dau.

¹⁸Haro ot apat o hal dit apagon dot osuhutan:

¹⁹i kondiu do mintulud do hilo'd tawan, i tulanut do lumuhad do hiri'd watu dit angatarom, i kapal do rahat do lumayag do hilo'd tanga'd rahat, om i kusai om tondu' do miuhang-uhang.

²⁰Poingkaa no o kowoyo-woyoon do tondu' dit a' otorodok dot id sawo dau; magampahu' po iyau, om mongoi nogindo akan om momihid do kabang, om moro-boros nogindo dot, “Nga' aiso' i' bo o nowonsoi ku di kasala!” ka.

²¹Haro ot apat o hal dit a' milo'd posimboyonon do hiti'd pointongkop do pomogunan:

²²i turipon do sumiliu'd raja', i tulun do basug do kaanu do koinsanai di kosionuan dau,

²³i tondu' do kasawo om a' i' daa iyau korohian do tulun, i susuhuon do tondu' do magahau do pangkat di tondu' di sanganu di karajaon dau.

²⁴Haro ot apat o nintorusan do hiti'd pomogunan dit ongokooro' daa nga' ongoilo kopio:

²⁵i kilau: ongoluhoi daa nga' monimung i' iyolo'd taakanon diyolo' do tontok do dongmagadau po.

²⁶I palanuk: a' i' daa okoris no nga' id pogiolit-olitan id pampang o tiyonon diyolo'.

²⁷I katat: aiso' i' o raja' diyolo' nga' oulud i' iyolo' do tumongkop.

²⁸Gontulak: atabpa-tabpaan i' daa, nga' hilo' piya'd walai'd raja' nga' iyonon i' diyolo'.

²⁹Haro ot apat o kosuayan kopio do tontok dit antangan kopio o pamamanau diyolo':

³⁰i singa, i nintorusan dot okoris om it aiso' i' o poddosi;

³¹i kambing do tontoluhan, i manuk do tandaha', om i raja' dot id toguang di rayat dau.

³²Ondung nabasug ko gisom do minggayo-gayo ko'ddi om minsorou ko dot araat, om antaan-taan no!

³³Tu' ondung gouron nu o susu om osiliu nori do montiga'. Ondung momobog ko'd todung do wokon, om momburaha' nori. Ondung moningkau ko'd pitagadan om kohompit ko no dot id pitagadan diri.

Boros Dot Aralom 31

Nosihat do Bagi' do Raja'

¹Iti no o nosihat di tina' di Raja' Lomuil, dot id tanak dau,

²"Iya' no i tanak ku di kosianan kopio ku, om i nisimbar do sambayang ku. Nunu ma o posunudon ku diya'dti?

³Kada' rubato' o kinoris nu do monokidudun do tongoondu' om kada' oiyo' o tusin nu do pambayar do tongoondu'd sundal. Tu' ogumu' no o raja' do naratu' do tondu'.

⁴Pokinongou no, oi Lomuil! Raja' nopo om a' i' osorupai do monginum do waig dot anggur om a' osorupai dot adalaan koubas do tiinumon di kaawuk.

⁵Tu' soira' nopod koinum iyau do tiinumon di kaawuk, om olihuan nondo dau it oturan om a' nondo dau pusohon it apatut dot aanu di tulun dot aiso' o pokukurayan.

⁶Tiinumon nopod kaawuk om maan nod patahakon di tulun di motingkapatai no, om i tulun di tumongob.

⁷Moginum pogi' iyolo' nga' momolihi daa di kinorutumo' diyolo' om i koinggoritan diyolo'.

⁸Obiai no i tulun dit a' milo'd mongintirung do tinan dau. Intirungan ngai' no it apatut dot aanu do tulun dit aiso' o pokukurayan.

⁹Uhupan no iyolo' om siliu nod gompomutus dit otulid. Patahakon no it apatut dot aanu di tulun do mosikin om i tulun dit ulak-ulakan," ka.

Tondu' di Kisawo dit Oilo Kopio

¹⁰Apagon nod mogihum do tondu' dit oilo kopio; iyau nopo om agayo po gatang ko' mantad di watu dot olumis dit agayo o gatang.

¹¹Iri sawo dau nga' otumbayaan i' dau, om a' iddi iyau insan dot okurangan do nunu nopo.

¹²Solinaid nopo dau do poimpasi om monulung kasai' nopo iyau di sawo dau; om a' i' iyau insan do monusa' dau.

¹³Aparu' i' iyau do mongoi ponimung di toowolon do wonsoyon do kain om i hulu'd dumba', om a' nopo iyau miundorong-dorong do mangawol diri.

¹⁴Paatod iyau'd taakanon do hiri'd walai do mantad id kinoiyonon di hilo'd sodu', miagal po iyau di kapal do dumadagang.

¹⁵Osuab po iyau'd tumungag do posodia' do kanon di sompiiyon dau, om momisunud di susuhuon dau do tongoindu' do buruon diyolo'.

¹⁶Mogihum iyau'd tana' om bolion dau iri; om tanaman dau dot anggur tu' nokoponimung no iyau'd tusin do pomogompi'ddi.

¹⁷Aparu' iyau om okoris do kumaraja'.

- ¹⁸Oilaan i' dau o kootuson do nunu nopo i wonsoyon dau; om kumaraja' iyou do gisom dot alaid o kinotuangan.
- ¹⁹Pimpori-porian nopo dau'd momonsoi o banang dau om mangawol iyou do kain dau.
- ²⁰Opuhawang i' iyou dot id tulun do mosikin; om monulung iyou do tulun di mokitulung.
- ²¹Tontok piya dot orikot o maso dot osogit nga' a' i' iyou atangkabo, tu' haro ngai' i' o pakayan di sompiiyon dau dit angakapal.
- ²²Pimpori-porian nopo dau'd momonsoi i pamalapik do siliu dau; om manampakai iyou do kain linan dit otomou daragang-ragang, it agayo o gatang.
- ²³Sawo nopo dau om tulun dit abantug; om boyoon do hiri'd bandar.
- ²⁴Monombir iyou do pakayan om momonsoi'd tagkos do maan dau pobolio' dot id dumadagang.
- ²⁵Okoris i' iyou om suahon do tulun do suwai; om a' atangkabo do tumimbaba' do tatau dit id dosunsudan.
- ²⁶Alamaya' i' om poimponu' do toilaan, o koboro-boroso' dau.
- ²⁷Aparu' i' iyou do kumaraja', om antangan dau it apatut do haro dot id suang do walai dau.
- ²⁸Mongunsikou ngai' i' i tangaanak dau dot id dau om i sawo dau nga' mamarayou i' dau.
- ²⁹Boros ka di sawo dau, "Ogumu' i' o tongoondu' dot ongosonong, nga' iya' no it osonong kopio dot id pogialatan diyolo'," ka.
- ³⁰Tumanus i' i koligkango' do tinan om i kolumiso'd rabas; nga' tondu' nopo dit otumbayaan do Tuhan om apatut nod royohon.
- ³¹Somuliai no o koinsanai di kosonongo' dau, tu' iyou no o tondu' dit apatut do pusohon do koinsanai'd tulun do hinonggo nopo!

Gomponuduk

Gomponuduk 1

Koposi-Posion Nopod Tulun om Aiso' i' o Kotutuk-Tutukon

- ¹Iti ngai' no o boros di Tulun dit Aralom o Toilaan, i tanak di Daud, i nosiliu'd raja' do hilo'd Yorusalim do suminowoli di Daud.
- ²Boros ka di Tulun dit Aralom o Toilaan: Koinsanai do nunu nopo, om aiso' i' o kotutuk-tutukon! Koposi-posion nopod tulun om aiso' i' o guna', om aiso' o komoyon.
- ³Kumaraja' toko' nopo do gisom do tikapatai, do gisom dot aayi-ayi' o goos toko'. Nga' nunu nondo ot aanu-anu toko' di kaandakan toko'?
- ⁴Sinakagon nopo om mogisowoli-woli i' tu' matai no it id gulu om haro no o sinakagon do wagu, nga' iti nopo pomogunan om a' i' sumimban.
- ⁵Ilo tatau nga' mimbulai po kasai' om tumonob. Om ohuyan poo do gumuli' do hiri'd tadon dau om mulai no kawagu.
- ⁶Tumongus no ilo ribut do kumaa do hilo'd salatan, om tumongus nod kumaa do hilo'd utara; om sumorili' no kawagu om koguli' i' do hiri'd tadon mantad.
- ⁷Oinsanan nopo o bawang do hilo'd rahat o koluyungon, nga' a' i' oponu-ponu' ilo rahat. Gumuli' i' kawagu i waig do hilo'd tudan do bawang, om lumuyung no kawagu.
- ⁸Kapaasan ngai' i' iri, om a' no milo'd boroson o kapaasanon. Mato toko' nga' a' nopo ababas-babasan do mintong; om tolingo toko' nga' a' nopo ababas-babasan do mokinongou.
- ⁹Nunu nopo i nosiliu di gulu, nga' osiliu i' kawagu. Nunu nopo i nowonsoi di gulu, om owonsoi i' kawagu. Asio' i' o tiso' di wagu kopio do hiti'd pomogunan.
- ¹⁰Haro i' o tulun do momoros dot, "Intangai pogi', nga' wagu moti' iti," ka. Nga' okon i' ko' wagu iri. Tu' hino nori dit a' toko' po nosusu.

11A' i' do tulun osorou i nongosiliu di maso di notoliban. Om iyo nogi' moti'ddi tu' iti nopo nongosiliu'd baino' om it osiliu do koimbagu nga' a' i' osorou do tulun di sumusuhut.

I Nongoumbalan di Tulun dit Aralom o Toilaan

12Iyoho' no, it Aralom o Toilaan, om raja' dot Israil do momorinta' do hilo'd Yorusalim.

13Tuminorodok oku no kopio do minonorisid om mininsingilo do koinsanai dit ongosiliu do hiti'd pomogunan. Kosunsudon toko' nopo do natantu' mantad do Kinorohingan om katangkabo i' kopio.

14Nokito ngai' ku no i nongosiliu do hiti'd pomogunan. Nga' kotumbayaa' no, dot aiso' ngai' i' o kinotutuk-tutukon diri. Iyo noddi mumbal do manabpo'd ribut.

15Iri nopo poingkilong, om a' no milo'd tulidon, om it aiso' nga' a' no milo'd pointobon.

16Poingkaa daa o tosorou ku, “Oilo oku no kopio, om iyoho' no it oilo kopio ko' mantad do toinsanan di raja' do nokopomorinta' do hiti'd Yorusalim dit id gulu ko' iyoho'. Kosuhut oku i' do komoyon do toilaan om i boros dot angaralom,” kangku.

17Om tumotos oku no kopio do mongilo do pisuayan do toilaan om kababasug, om pisuayan di pomusarahan dit atarom om i kowowongo. Nga' koilaai ku nogiddi dot iyo oku no di manabpo do ribut.

18Tu' ogumu-gumu' o toilaan toko', nga' ogumu-gumu' no o katangkabaan toko'. Om ogumu-gumu' o tosuhutan toko', nga' ogumu-gumu' no o toruol toko'.

Gomponuduk 2

1Om pomusorou oku noddi do sumimbayan, om kosuhut oku i' do komoyon do kosimbayanan. Nga' iri piya nga' aiso' i' o kinotutuk-tutukon.

2Koilaai ku noddi dot iri nopo i koirakan nga' kababasug i'; om iri kosimbayanan nga' aiso' i' o guna'.

³Om pomusorou oku nod sumimbayan om minginum do waig dot anggur om rumamai, tu' oodsuur oku di korohiano' ku do sumiliu'd tulun dit oilo. Ondos ku daa om iri no o ralan do tulun dot osonong kopio do momuriman do kosonongo'd koposi-posion dau dit oniiba' do hiti'd pomogunan.

⁴⁻⁵Nongowonsoi ku no it angagayo kopio. Nokopomonsoi oku no do piro-piro o walai ku. Om nokopomukabun oku'd bunga om anggur om piro-piro o bansa'd tua-ua'.

⁶Nokopongukad oku nod piro-piro o kulam do pomuwaig ku di kabun do bunga ku om i kabun do kouwaan ku.

⁷Ogumu' o turipon ku dot i binoli ku om i nosusu dot id walai ku. Om tayam-tayam ku nga' ogumu' no kopio ko' mantad dot isai nopo di nokoumbal do nokoiyon do hiti'd Yorusalim.

⁸Ogumu' o tamas om pirok do notimung ku do mantad id piro-piro o raja' do pomogunan di porintaon ku. Om poposonong do ginawo ku i sinding di piro-piro o modsisinding do tongokusai om tongoondu'. Om milo oku nogi' do manganu do tongoondu' do piro nopo o kogumuo' do korohian ku do maan ku'd panakasawo.

⁹Otopot no kopio dot abantug oku po ko' isai nopo di nokoumbal do nokoiyon do hiti'd Yorusalim, om a' insan do mongiman-iman o koiloo' ku.

¹⁰Tu' nunu nopo o kouhangan ku nga' aanu ku no. A' oku insan do momusus do korohian ku do mongoi pomonsoi di kasanangan ku. Ondos oku i' do koinsanai di naanu-anu ku di pininghuyanan ku, om iri no ot isomuli' doho'.

¹¹Nga' id tohuri noddi om sorisido' ngai' ku no o koinsanai di nongowonsoi ku, om i huyan ku'd minomongo do koinsanai'ddi, om koilaa' ku nogiddi dot aiso' ngai' i' o komoyon diri. Aiso' i' o kinotutuk-tutukon di huyan ku'ddi, tu' iyo nod manabpo do ribut.

¹²Poingkuro piya nga' iri no i nongowonsoi di piro-piro o raja' dit id gulu ko' iyau, o milo di raja' do wonsoyon. Om timpuun oku noddi do momusorou

ondung poingkuro o kootuson dot oilo daa ko' bungou-bungou ko' basug o tulun.

¹³Atantu' no dot oilaan ku i' do, "Toilaan nopo om osonong i' ko' i kababasug, do miagal do tanawau tu' osonong i' ko' i totuong.

¹⁴Tulun nopo di kitoilaan om oilaan i' dau ondung hinonggo ot ongoyon dau, nga' tulun nopo di basug om momihawor i' do mamananau. Nga' oilaan ku i' do kotutukon ngai' nopo diyolo'ddi om oiyo i'!

¹⁵Poingkaa o tosorou ku, 'Iri kotutukon ku iyoho' nga' iyo i' di kotutukon di tulun di basug. Om nunu noddi o guna' do koinsanai di toilaan ku?' Om koilaa ku noddi dot aiso' i' kopio o guna' do koinsanai'ddi.

¹⁶Oruhai dot olihuan i tulun do basug, nga' i tulun do kitoilaan nga' a' i' ahandaman kasai'. Tu' alaid nopondo om olihuan ngai' toko i'. A' toko' i' milo dot a' matai, dot i tulun di kitoilaan ko' iri po i tulun do basug.

¹⁷Gowoi poddi, om aiso' no o komoyon ku do poimpasi, tu' poporikot nod kosusaan dot id doho' iti tongosiliu do hiti'd pomogunan, om aiso' i' o suwai do korikot. Aiso' ngai' nopo o kotutuk-tutukon diri, ribut noo o tinabpaan ku.

¹⁸Koinsanai di hasil do karaja' ku om i nangaanu-anu ku nga' aiso' i' o guna' dot id doho', tu' otongkiadan ngai' ku i' iri om katahak dot id tulun di sumowoli doho'.

¹⁹Nga' isai o koilo, ondung oilo tuu ko' basug i sumowoli doho'? Nga' poingkuro piya nga' mositi' no dot iyau o kotungkus do hasil di pininghuyanan ku om i naanu-anu ku do solinaid ku'd poimpasi do hiti'd pomogunan; i noongoi- ongoi di huyan om koiloo' ku. Om iri piya'ddi nga' aiso' i' o kinotutuk-tutukon.

²⁰Om baino' noddi om monosol oku i' dot iyo kopio oku'ddi do minonotos do kuminaraja'.

²¹Tu' tulun nopo om tumotos do kumaraja' do tumanud do toilaan, om pomusarahan dau'd atarom, om i koiloo' dau. Om owonsoi indo dau i pokiawansayan dau. Nga' id tohuri nondo om tongkiadan i' dau i hasil di

pininghuyanau dau'ddi om patahakon iri di tulun dit a' i' nokoulai o lasu' do minogihum diri.

²²Tikapatai id tulun do tumotos do kumaraja' om oudipon tomod, nga' nunu noo o hasil di huyan dau di milo dau'd kaandakan?

²³Solinaid toko' nopod poimpasi, om koinsanai di wonsoyon toko' nga' pokoruol nod ginawo om monginggorit dati'. Pitangatuong piya nga' agangau i' o ginawo toko'. Om koinsanai'ddi nga' aiso' i' o kotutuk-tutukon.

²⁴Aiso' no ot osonong kopio do wonsoyon do tulun, suwai ko' makan poo om minum, om momurimon di kosonongo' di nongowonsoi dau om i hasil di karaja' dau. Oilaan ku noddi do nipuhawang ngai' id Kinorohingan iri.

²⁵Isai daa o kaanu'd kaakan-akanan om kosimbayanan, ondung aiso' daa o Kinorohingan?

²⁶Onuan id Kinorohingan do toilaan, om pomusarahan dit atarom, om kosimbayanan i tulun di poposonong do ginawo dau. Nga' tulun nopo di kidusa om suhuon dau'd kumaraja' do mogihum do kaakan-akanan om monimung do hasil di karaja' dau do patahakon di tulun di poposonong do ginawo'd Kinorohingan. Nga' koinsanai'ddi om aiso' i' o kotutuk-tutukon; miagal noddi minghuyan do manabpo do ribut," ka.

Gomponuduk 3

Haro i' o Maso do Natantu' Mantad dot Osiliu o Pointikid-Tikid do Nunu Nopo

¹Koinsanai do nunu nopo do hiti'd pomogunan diti, om osiliu i' do tontok di maso di natantu' mantad do Kinorohingan.

²Natantu' nod Kinorohingan o maso do kosusuan om maso do kapatayan, maso do kapananaman om maso do kapangamatan,

³maso do kapamatayan om maso do kopomolingasan, maso do kopomohuyasan om maso do kapamansayan.

⁴Tinantu' nogi'd Kinorohingan o maso do tumongob om maso dot otoo, maso do mogihad om maso do manari',



⁵om maso do miuhang-uhang om maso do momusus do korohiano' do miuhang- uhang, om maso do miburung-burung om maso dot a' mungkomi.

⁶Tinantu' nogi'd Kinorohingan o maso do koonuan om maso dot atagikan, om maso do poopi' om maso do momorubat,

⁷om maso do momohurak om maso do monombir, om maso dot a' mungkomi om maso do mimboros.

⁸Tinantu' nogi'd Kinorohingan o maso dot osianan om maso dot araatan, om maso do misangod om maso do miulud.

⁹Nunu nondo ot aanu-anu toko' do mantad di huyan toko'ddi?

¹⁰Oilaan ku i' do pinababaan toko'd Kinorohingan do binabo dit awagat kopio.

¹¹Tinantu' i' dau o maso di koontok do kosilihan do koinsanai'd nunu nopo. Nonuan toko'd Kinorohingan do korohian do siilo ondung poingkukuro o maso dit id dabantalan, nga' a' toko' i' dau pologoson do kosuhut kopio do gisom dot arantaban daa o ginawo toko' do mongilo do toinsanan di wonsoyon dau.

¹²Oilaan ku i' dot id dati' nopo om aiso' no it osonong ko' mantad dot otood om momurimon do koposi-posion do solinaid toko' po do poimpasi.

¹³Apatut ngai' toko' i' do makan om minum om momurimon di hasil do karaja' toko'. Tu' iri nopo om nipuhawang id Kinorohingan.

¹⁴Oilaan ku i' do hino kasai' o koinsanai di pinowonsoi'd Kinorohingan do gisom dot alaid. A' i' o tulun milo do momoruhang ko' mongingkuri' po di winonsoi'ddi, dot ongokoro' piya. Om iyo pogi'ddi o winonsoi'd Kinorohingan nga' orohian iyau do rumonok toko' dau.

¹⁵Tu' nunu nopo i nosiliu do dinondo, nga' nosiliu nori di gulu po. Om iri haro do koimbagu nga' laid nori do hino. Om natantu' mantad nod Kinorohingan dot osiliu kawagu i nongosiliu di gulu po.

A' Otulid o Hiti'd Pomogunan

¹⁶Haro po o nokito ku do hiti'd pomogunan do miagal diti; hinonggo nopo it apatut daa do haro it otulid om osonong, om hiri nogi' do haro o karaaton.

¹⁷Momusorou oku, do butusan id Kinorohingan i tulun dot osonong om i tulun dot araat, tu' koinsanai do hal om wonsoyon nga' osiliu i' do tontok di maso do natantu' mantad do Kinorohingan.

¹⁸Osorou ku nopo nga' poingkaa: pogumbalan toko'd Kinorohingan do popointalang dot aiso' i' o pisuayan do kotutukon toko' om i kotutukon do nintorusan.

¹⁹Poingkuro piya nga' miagal i' o kotutukon do tulun om nintorusan. Tu' apatai goduwo i', om winonsoi goduwo. Om a' i' poimaha' o tulun ko' i nintorusan, tu' aiso' goduwo i' o kotutuk-tutukon do koposion diyolo'.

²⁰Iso-iso' i' o koiyonon do koongoyon diyolo'. Tu' iyolo' nopo om mantad i' dot id tana'; om gumuli' indo kawagu dot id tana'.

²¹A' toko' toi koilo, do rusod nopod tulun om minsawat i' do hilo'd sawat nga' ginawo no di nintorusan om sumarasap do hilo'd saalom do tana'?

²²Om iri no o nokoilo-ilo ku, dot aiso' no it osonong kopio'd wonsoyon do tulun, suwai ko' momurimon do hasil di karaja' dau. Suwai nopo ko' iri om aiso' no o milo dau'd wonsoyon. A' i' iyau koilo onduong nunu ot osiliu dot apatai iyau.

Gomponuduk 4

¹Om piantangai ku noddi o koinsanai dit a' otulid dit osiliu do hiti'd pomogunan. Mihad ngai' poo i tulun dit ulak-ulakan, om aiso' i' ot orohian do monulung diyolo'. Iso' pod tulun nga' aiso' i' ot orohian do monguhup diyolo', tu' agayo i' o kuasa' di tulun di mongulok-ulok diyolo'.

²Atayaan oku no di tulun di laid no kapatai tu' osimbayan nogi' iyolo' ko' mantad di tulun di maso pod poimpasi.

³Nga' osimbayan nopo kopio om i tulun dit a' nosusu do hiti'd pomogunan, tu' a' po iyolo' nokoumbal do nokokito dit araat di wonsoyon do hiti'd pomogunan.

⁴Oilaan ku nogi', do katatasan nopod tulun do kumaraja' nga' atayaan do kokito do hasil do karaja' di songkoduwo dau. Nga' aiso' ngai' i' o kotutuk-tutukon diri. Tu' iyo nod tumotos do manabpo do ribut.

⁵Tu' tulun no kaka di basug o mirikau do momigapus om i popologos do tinan dau dot apatai dot olikapan.

⁶Otopot i' doti' ot iyo'ddi, nga' osonong nogi' dot okuri' o dapu' dot osimbayan po o pomusarahan, ko' mantad di tulun dit aiso' nopo o kotingkadan do minghuyan do kumaraja' om aiso' indo o kotutuk-tutukon tu' iyo nod minanabpo do ribut.

⁷Haro po o suwai dit aiso' o kotutuk-tutukon dot id suang do koposi-posion do tulun.

⁸Haro i' o tulun dot iso-iso'; aiso' o tanak om aiso' o tobpinai. Nga' mulong po dot iyo'ddi nga' a' i' iyou tumingkod do kumaraja'. A' po iyou manangkabagalan di dapu' dau. Isai nondo o potungkusan dau dit aanu-anu dau do pomolosuan do kumaraja' om gisom do magada' ngai' di kasanang-sanangan? Iri nga' aiso' i' o kotutuk-tutukon, om oinggorit o koposi-posion dau.

⁹Osonong nogi' do duwo o tulun ko' mantad do songulun-ngulun. Tu' kumaraja' nopo i duwo o tulun om osonong-sonong no iyolo'd kumaraja'.

¹⁰Tu' ondung aratu' i tiso', nga' tulungon i' iyou di tiso' dau. Nga' aratu' nopo it iso-iso', om obungou no, tu' aiso' no o milo'd monulung dau.

¹¹Tontok nopo dit osogit do dongotuong, om milo i' i duwo tulun do midudun do modop om kopilasu' indo o tinan, nga' songulun-ngulun nopondo kopio om poingkukuro pondo iyou do papalasu' do tinan dau?

¹²Songulun-ngulun nopo om oruhai dot aala', nga' duwo nopo o tulun do mitanud do mamananau om kaala' i' di sumaap. Tali nopod tolu santabid om alanut i' om apagon dot oputut.

¹³⁻¹⁴Tulun piya do mosikin nga' milo i' dot osiliu do raja'; om iri i mantad id giil nga' milo i' do koongoi do hiri'd tirikohonon do raja'. Nga' molohing nopondo i raja' om a' no iyau orohian do rumamit do nosihat, om basug no kopio iyau, tu' kotutukon nopo dau om araat po ko' i kotutukon di tanak di mosikin daa nga' kitoilaan i'.

¹⁵Om soroho' ku no o koinsanai'd tulun do hiti'd pomogunan, om oilaan ku no kopio do haro o songulun o tanakwagu dot id pialatan diyolo' do kosowoli di raja'.

¹⁶Ginumu' nopod tulun di porintaon dau om a' i' doti' daa ointob-intob, nga' okon nopondo ko' iyau o momorinta' om aiso' no o songulun piya do milo'd mongunsikou dau di nowonsoi dau dit ongosonong. Iri nogi' nga' aiso' i' o kotutuk-tutukon, tu' miagal no di manabpo do ribut.

Gomponuduk 5

Kada' Kolomus do Monokibatos

¹Antaan-taan no kopio do tontok do mongoi ko do hilo'd Walai'd Sasambayanan dot Agayo. Osonong nogi' do mongoi pinsingilo o kaangayan do hilo' ko' mantad do papatahak do porsombahan di sumbolion do miagal di wonsoyon do tulun do basug. Tu' tulun nopo di basug om a' i' koilo do pisuayan dit otopot om i kasala'.

²Momusorou po kopio dot a' ko po kopomoros. Om kada' kolomus do mamatos dot id Kinorohingan. Tu' Kinorohingan nopo moti' om hilo'd surga, nga' iya' nopo om hiti id pomogunan. Iyo nopoddi, om kada' no kopio kadala' o boros.

³Tumangkabo ko nogi' moti', om okon nogi' do koipi ko dot araat. Ogumu-gumu' moti' o boros nu nga' ogumu-gumu' no o kosoliwan do boros di dongkababasug.

⁴Iyo nopoddi, om soira' ko nopo do mamatos dot id Kinorohingan, om lomusan nod mamayaan i pinabatos nu'ddi. Tu' a' i' iyou orohian do tulun di mimbasug- basug. Sulungon no kopio i batos nu.

⁵Osonong nogi' moti' dot a' mamatos ko' mantad do mamatos om a' indo bayaanon iri.

⁶Kada' pologoso' i boros nu do powonsoi diya'd dusa, gisom do momoros ko nondo dot id imam di momonsoi'd karaja'd Tuhan, do noborulong ko do minamatos. Nunu noo ot aanu-anu do popotogod do Kinorohingan diya', om gowoi pondo om raagon dau i hasil do karaja' nu?

⁷Poingkuro nopo dot aiso' o komoyon dot ogumu' piya o nipi, om iyo nogid di tu' aiso' i' o guna' dot adala' o boros. Nga' koronok nod Tuhan.

Aiso' i' o Kotutuk-Tutukon do Koposi-Posion do Tulun

⁸Kada' kosuayai do kokito ko piya di pomorinta' do mongulok-ulok do tulun do mosikin, om magahau di diyolo'd songonuon, om a' wonsoyon it otulid dot id diyolo'. Tu' pointikid-tikid do pagawai om intirungan i' di boyoon dit id sawat ko' iyou, om intirungan goduwo iyolo' di boyoon dit asawat po ko' diyolo'd pangkat.

⁹Koposi-posion piya di raja' nga' poinsondiu i' di tomaton.

¹⁰Iri nopo tulun dit orohian do haro o tusin dot ogumu', om a' nopondo insan do kabagal o tusin dau; om iri tulun dit adalaan dot orohian do kakayaan, nga' a' i' insan dot abagalan di kakayaan dau. Aiso' ngai' nopo o kotutuk-tutukon diti.

¹¹Maya-kaya' ko nga' mumu-gumu' no o tulun dit apatut nu'd paakanon. Aiso' i' o kountungan di sanganu'ddi, tu' koilo no iyou do kaya' iyou.

¹²Tulun nopo di pakaraja-raja' no om misomonu-monu' i' doti' dot a' osukup do makan, nga' tontok nopod modop iyou om oolong i'. Nga' sorohon nopondo i tulun do kaya', om a' nopo iyou koodop tu' atangkabo nopo.

¹³Haro o nokito ku do hiti'd pomogunan di popotongob kopio do ginawo: i tulun di monimung do dapu' do maan do tontok di haro o kokurangan.

¹⁴Nga' atagak ngai' nopondo i dapu' dau'ddi dot id suang dot iso' noo o kinosusaan, gisom dot aiso' no o potungkusan dau di tangaanak dau.

¹⁵Poillabas toko' i' di pinogkosusu toko' i', om iyo toko' nogindo'ddi do tumongkiad toko' diti pomogunan, tu' aiso' i' ot oigitan toko' di naanu-anu toko' di pininghuyanan toko'.

¹⁶A' i' otulid o miagal diri! Tu' mamananau toko' nopondo om miagal no di rikot toko' i'. Mingudipon toko' no toomod do manabpo do ribut, om nunu noddi o kotutuk-tutukon diri?

¹⁷Solinaid toko' nopod poimpasi om id suang toko' nod totuong, om kosusaan, om kakanggahan, om katagadan om korualan.

¹⁸Osonong nopo kopio do noilaan ku'd wonsoyon toko' om makan no, om minum om momurimon do hasil di karaja' toko' do solinaid diti tumur toko' dot oniiba' di pinatahak do Kinorohingan dot id dati'; iri no o kotutukon toko'.

¹⁹Ondung onuan do Kinorohingan do dapu' om kakayaan ot iso' o tulun, om pohubayaan no dau iyou do koumbal ngai' do kosonongo' do kakayaan diri, om mongunsikou no om purimonon no o koinsanai di hasil do karaja' nu. Iri nga' nipuhawang id Kinorohingan.

²⁰Ponuon id Kinorohingan do kosimbayanan o ginawo dau, om a' indo iyou atangkabo do kosorou dot oniba' o tumur dau.

Gomponuduk 6

¹Nokito ku nogi' it a' otulid dit araat kopio do hiti'd pomogunan.

²Haro i' o maso do manahak o Kinorohingan do kakayaan, om karayahan om dapu' dot id iso' o tulun, do gisom dot aiso' no o kosionuan dau'd suwai. Nga' a' i' iyou'd Kinorohingan pologoson do koumbal di pinopuhawang diri. Om iri nogindo i tulun dot a' dau otutunan o kotungkus di kakayaan diri. Om iri nga' aiso' i' o kotutuk-tutukon om a' otulid.

³Mulong pod haro daa o tulun do kitanak do hatas o tulun, om anaru o tumur dau, nga' ondung a' indo osimbayan o ginawo dau, om a' iyau olobong kosonong-sonong, nga' osorou ku nopo iyoho', om iri nopo i ragang dit osusu do nolombus om osonong nogi' o kinotutukon ko' mantad di tulun diri.

⁴Iri nopo i tanak diri om a' i' monguro dot osusu tuu iyau ko' amu'; tu' kumaa nopo iyau dot id totuong, om olihuan nondo.

⁵A' po iyau nokoumbal do nokokito dilo tinitiu'd tadau, om a' kosuhut do komoyon do poimpasi, om osimbayan pogi'ndo iyau do poundorong.

⁶Om osonong nogi' iri ko' mantad di tulun do duwo nahatus o toun do poimpasi, nga' a' i' nokoumbal dot osimbayan. Okon toi ko' iso' i' o kinoiyonon do kokoyoon diyolo' goduwo?

⁷Kakarajaan nopod tulun om mogihum nod kaakan-akanan, nga' a' i' iyau insan kopuriman dot oiyahan.

⁸Om nunu noddi ot aanu-anu di tulun dit oilo do pataladon di tulun do basug? Om nunu no o guna' do milo piya i tulun do mosikin do tumimbaba' do koposi-posion dau do hiti'd pomogunan?

⁹Aiso' ngai' i' o kotutukon diri, tu' iyo noddi tumotos do manabpo do ribut. Osonong nogi' dot abagalan toko' do nunu nopo i haro dot id dati', mantad ko' i haro kasai' nopo o kosionuan do pomoruhang di haro dot id dati'.

¹⁰Koinsanai di haro do dinondo, om haro mantad no di gulu po. Om oilaan toko' i' dot a' kasaap o tulun do monokisongkiwal do tulun dit okoris ko' iyau.

¹¹Alaid-laid iyau do monokisongkiwal, nga' mumu-gumu' no o boros dau dit aiso' o komoyon; om aiso' i' o nunu-nunu dot aanu dau.

¹²Poingkukuro o tulun do koilo ondung nunu it osonong kopio dot id dau dot id suang diti koposi-posion dit oruhai do katalib, i miagal nod sangai? Poingkukuro o tulun do koilo ondung nunu ot osiliu do hiti'd pomogunan dot apatai iyau?

Gomponuduk 7

Pomusarahan do Pasal do Koposi-Posion do Tulun

- ¹Ngaran nopo dit osonong om osonong i' ko' mantad do tumau dit amahal o gatang; om tadau di kapatayon nga' osonong nogi' ko' tadau do kinosusuon.
- ²Osonong nogi' do mongoi'd hiri'd walai di haro o katangaban, ko' mongoi dot id kinoiyonon di maso do rumamai. Tu' mositi' no dot osorou kasai' toko' i' do poingandad o kapatayon do pointikid-tikid do tulun.
- ³Osonong nogi' o katangaban ko' mantad do koirakan om kataadan. A' i' monguro dot olunggui piya o rabas, do muhang-ruhang po ot osuhutan.
- ⁴Tulun nopod basug om mogihum nopod kosimbayanan. Tulun nopo di kitoilaan om kapatayon kasai' i' o sorohon.
- ⁵Osonong nogi' do sunudan ko di tulun di kitoilaan do nakasala' ko', ko' mantad do royohon ko di tulun do basug.
- ⁶Iri nopo i tulun do basug do koirak, om miagal no di kuropit do korugian di tutudan, tu' aiso' i' o komoyon.
- ⁷Monipu' nopo o tulun di kitoilaan, om miagal no di tulun do basug o kowoyo-woyoon dau. Om rumamit nopo o tulun do tusin do ponisip om karaag nori do ngaran dau dit osonong.
- ⁸Kopongoon nopod nunu nopo om osonong nogi' ko' mantad di koimpuunon nogi'. Om it alanut o ginawo nga' osonong nogi' ko' mantad dit asawat o ginawo.
- ⁹Kada' kobintogod; om kada' pimbasug-basug do popoopi' do katagadan.
- ¹⁰Kada' ponguhot do, “Nokuro i kowoyo-woyoon di gulu po tu' ongosonong nogi' ko' iti kowoyo-woyoon do dinondo?” ka. Tu' ponguhatan nopod miagal diti om iri no i tulun do basug o monguhot.
- ¹¹Apatut i' do kitoilaan o tulun do daamot dau do poimpasi, tu' gatang nopod toilaan om irad i' di dapu' do tungkusan;
- ¹²om iyo di tusin tu' milo do moningolig do koposi-posion nu. Isai nopo o haro o pomusarahan dot atarom om toilaan, om apasi no.

- ¹³Antangan no i wonsoyon do Kinorohingan. Haro po toi o tulun do milo'd monulid di pinokilong mantad do Kinorohingan?
- ¹⁴Om kumotood no dot osonong-sonong ko po. Nga' ondung oontok ko'd kosusaan, om kada' kolihuwai do Kinorohingan i' o pinapatahak goduwo'ddi. Om a' toko' i' koilo ondung nunu ot osiliu dot id dosunsudan.
- ¹⁵Aiso' i' o guna' do koposi-posion ku, nga' nokito ngai' ku i' iri do solinaid ku'd poimpasi. Haro i' do matai i tulun dit osonong do kikitumbayaan piya iyau. Nga' iri nogindo tulun dot araat om ongotogui i', dot a' piya iyolo' tumingkod do mingwonsoi'd dusa.
- ¹⁶Kada' piya kadalaai kosonong, om kada' padalaai kogumu' o toilaan. Nunu noo ot aanu-anu do kumiros?
- ¹⁷Kada' kadalaai karaat om kada' kadalaai kabasug. Nunu noddi o guna' do matai dot a' po orikot o kapatai-patayan?
- ¹⁸Ilagon no i duwo o kowoyoon di misuwai kopio'ddi. Ondung oronok toko'd Kinorohingan, om atantu' no dot apasi toko'.
- ¹⁹Toilaan nopo om haro nogi' o guna' dot id tulun di kitoilaan, ko' mantad do hopod o pomorinta' do momorinta' dot iso' o bandar.
- ²⁰Aiso' i' o songulun piya do hiti'd pomogunan dit aiso' o bohiton, om it osonong kasai' nopo o wonsoyon om a' insan kowonsoi'd dusa.
- ²¹Kada' korohiai do mokinongou do nunu nopo o boros do tulun, tu' nunu o koilo-ilo nga' maso ko no doti' do papalan di susuhuan nu.
- ²²Om kopuriman ko nogindo, do wokon nga' noumbalan nu i' do momopol.
- ²³Iri i toilaan ku o pinongilo kopio ku do koinsanai'ddi. Nga' maha' nogi' dot ihumon ku i toilaan, om okon nogi'd minsodu' do mantad id doho'.
- ²⁴Isai noo o koilo do komoyon kopio diti koposi-posion do tulun? Adalaan no kopio karalom iri om a' no osuhutan!

²⁵Nga' minsingilo oku i' kasai' om mogihum oku do toilaan, om kaanu oku i' do toilaan dit aralom om isimbar do koinsanai di tuhoton. Om kosuhut oku i' do dusa nopo om kababasug i', om kobubungou o karaaton.

²⁶Koilaai ku noddi do tongoendu' nopo om araat po ko' kapatayon. Iri nopo pongunguhang do tondu' om miagal po di rambot om i lawa' di pointaan no do maan do pamalawa'. Iri nopo i pamagapus di tondu' nga' iyo pod kogos dit oogot. Iri nopo i tulun di momonsoi'd korohian do Kinorohingan om koilag i' di lawa'ddi, nga' iri nopo tulun do kidusa om atantu' no dot alawaan.

²⁷Antangai pogi', ka di Tulun dit Aralom o Toilaan: Noilaan ngai' ku iddi iri, do sinoriso-iso' ku do mogihum ot isimbar.

²⁸Maso ku pod mogihum dot isimbar di suwai, nga' aiso' no o noilaan ku. Id pogialatan nopod soribu o tulun, om iso' no o kusai do nabantalan ku di milo ku'd royohon. Nga' id pogialatan nopo diyolo', om iso' pod tondu' nga' aiso' i' o nokito ku di milo ku'd pusohon.

²⁹Iti noo o noilaan ku: Osonong i' daa om koubasanan o pinomonsoi'd Kinorohingan dati'. Nga' iyati' i' om iyati' o monusa' om momorulung do koposi-posion toko'.

Gomponuduk 8

¹Osonong no kopio o ginawo di tulun do kitoilaan. Tu' koilo i' iyau dot isimbar do koinsanai do nunu nopo. Iri no i toilaan o popokusum dau dot atataadan, gisom dot aiso' no i kurudot do turos dau.

Umboyo' no di Raja'

²Wonsoyon no i ponuhuan do raja', om kada' pamatos dot id Kinorohingan dot a' ko po kopomusorou kopio.

³Milo i' i raja' do momonsoi'd nunu nopo i korohian dau, om ondung a' iyau ohubayaan diya', om osonong nogi' do minsodu' ko dau.

⁴Kikuasa' i' o raja' do momonsoi di wonsoyon dau; om aiso' no o kasaap do sumurilog dau!

⁵Tulun nopo di mumboyo' dau, om osimbayan i' om aiso' o koligagaan. Iri nopo tulun do kitoilaan om koilo i' ondung soira' om poingkuro do mumboyo' di raja'.

⁶Haro i' o maso di kopunong om ralan di koontok do momonsoi do koinsanai'd nunu nopo, nga' okuuri' kopio ot osuhutan toko'!

⁷Iso' pod tulun nga' aiso' i' o koilo ondung nunu o kotutukon do poingandad dau, om aiso' o milo'd poboros ondung nunu ot osiliu dot id dabantalan.

⁸Iso' pod tulun nga' aiso' i' o milo'd momusus ko' papalaid pod kapatayon dau. Iti no o pisangadan dit a' milo dot ilagon, om a' milo'd mogidu' do mantad diti do monipu' piya daa ko' magakal o ralan do mogidu'.

Tulun dit Otopot om it Araat

⁹Iti ngai' no o nokito ku do tontok di miontong oku do koinsanai dit ongosiliu do hiti'd pomogunan. Haro i' do pakayon do tulun o kuasa' dau do ponginggorit do sompi' ko' iyau ngai'.

¹⁰Nokoumbal oku i' do nokokito'd tulun dit araat do napatai om linobong. Nga' di nopoddi minuli' oku do mantad hiri'd kalabangan, om korongou ku nod royohon i' iyau di tulun di hiri'd bandar di pinamansayan dau dot araat. Om iti nga' aiso' i' o kotutuk-tutukon.

¹¹Nokuro tu' aiso' kopio o koontob-ontobon do tulun do momonsoi dit araat? Kobungou nopoddi nga' a' olomus do hukuman i tulun di nakasala'.

¹²Mulong piya do hatus no o karaaton do nowonsoi di songulun i kidusa, nga' poimpasi kasai' i' iyau om otogui. Isai nopo kaka i mumboyo'd Kinorohingan, om osonong ngai' no ot id suang do koposi-posion dau.

¹³Nga' iri nopondo i tulun dot araat om ogumu' no kaka o kosusaan. Oruhai do tumalib o koposi-posion dau tu' iyo noddi sangai. Omulok po iyau om matai no tu' a' i' iyau minumboyo' do Kinorohingan dau.

¹⁴Nga' aiso' i' o suang do boros diri. Antangai nopo pogi' iti tosiliu do hiti'd pomogunan: Haro i' o tulun dit osonong, do hukuman dot iyo po di tulun dot

araat, om haro o tulun dot araat di somulian do miagal dit isomuli' do tulun dit osonong, om iti nga' aiso' i' o kotutuk-tutukon.

¹⁵Kinopupuson nopod pomusarahan ku om mositi' nod kumotood o tulun. Tu' id suang nopod koposi-posion dau do hiti'd pomogunan om aiso' no it osonong dot id dau suwai ko' makan, om minum om rumamai. Iri noo i milo kopio'd purimonon o kosonongo' do daamot dau dot ohuyan om oudipon, dot id suang diti koposi-posion do pinatahak do Kinorohingan dot id dau.

¹⁶Tontok di tuminotos oku'd mogihum do toilaan, om piantangai ku no o koinsanai dit osiliu do hiti'd pomogunan, om kopurimanai ku noddi do kumaraja' toko' piya do tadau om totuong dot aiso' o koundarangan,

¹⁷nga' a' kasai' toko' i' kosuhut di wonsoyon do Kinorohingan. Poingkuro toko' piya do tumotos do minsingilo'ddi, nga' a' kasai' toko' i' kosuhut. Mangakun i tulun di kitoilaan do koilo iyau, nga' otopot nopo kopio om a' i' iyau koilo.

Gomponuduk 9

¹Nosorisid ngai' ku no iri do momusorou. Uludon id Kinorohingan o koposi-posion do tulun dit osonong om i kitoilaan. Om iri piya kosianan om karaatan diyolo' nga' Kinorohingan i' o monongkoilo. Aiso' i' o koilo ondung nunu ot osiliu dot id dosunsudan dau.

²Oiyo i' o kotutukon do pointikid-tikid do tulun; tulun dit otulid om tulun dit araat, tulun dit olidang om i tulun di sosomu', i tulun di papatahak do porsombahan do sumbolion, om i tulun dit a' papatahak. A' i' poimogo-mogot i tulun dot osonong ko' mantad di tulun do kidusa, iri tulun di mamatos do mikuwo'd sumpa' nga' miagal nopo di tulun dit a' mamatos do mikuwo'd sumpa'.

³Om oiyo i' o kotutukon diyolo'. Om a' i' otulid iri, do miagal ngai' dit ongosiliu do hiti'd pomogunan tu' a' i' otulid. Solinaid nopod tulun do poimpasi om noponu' no iyau do kouulau, om noponu' do kababasug o pomusarahan dau. Om sigog ka nopondo om apatai no iyau.

⁴Nga' solinaid nopod poimpasi, om solinaid noddid do haro o soro-sorohon. A' toi koundar nogi' i tasu ko' mantad di singa, dot ondung poimpasi i tasu om poimpatai i singa?

⁵Tu' iri nopo i tulun do poimpasi om koilo i' do poingandad dau o kapatayon, nga' iri nopondo i tulun do napatai om aiso' noo o toila-ilaan dau. Aiso' no ot isomuli' dau, om ngaran dau nga' nolihuan no.

⁶I kopurimanan dot osianan, om araatan om i korohian do tinan dau, nga' nokotonggoi ngai' no dau'd napatai, om a' no iyau kokuro-kuro do nunu nopo it ongosiliu do hiti'd pomogunan.

⁷Kainou nopo, om sumimbayan, inumo' no ino waig dot anggur nu do mikuwo dot otoo o ginawo. A' i' mogodu o Kinorohingan, suwai ko' asanangan nogi' iyau.

⁸Pologoso' no dot otoo om osimbayan o kokitanan do rabas nu.

⁹Purimonon no o kosonongo'd koposi-posion nu do poinsugku' ko di sawo nu di kosianan kopio nu do solinaid nu'd poimpasi dot id suang do koposi-posion dit aiso' o kotutuk-tutukon, i pinatahak do Kinorohingan dot id diya' do hiti'd pomogunan. Purimonon no o kosonongo' do pointikid-tikid do tadau dot aiso' piya daa o guna'. Tu' isomuli' nopo di huyan nu'ddi om i koudiponon nu om iri-iri noo.

¹⁰Tumotos nod momonsoi do koinsanai di karaja' nu. Tu' koimbagu nopondo om aiso' no ot osorou om aiso' o karaja'. Aiso' i' o toilaan om pomusarahan dot atarom do hilo'd pomogunan di tulun di napatai. Om hilo' no o koongoyon nu.

¹¹Haro po ot okito ku do hiti'd pomogunan: Okon i' ko' iri kasai' no mananangkus dit osiau o kamanang dot id pilumbaan, om okon ko' iri kasai' i tulun dot okoris o kamanang dot id pisaapan. A' i' kaanu kasai' do pogihuman do kaakan-akanan i tulun dit oilo. Om a' i' kaanu kasai' do kakayaan i tulun di kitoilaan. Om iri tulun dit oilo kopio nga' a' i' kabantug kasai' no o ngaran dau. Tu' isai nopo nga' oontok i' do kosusaan dit araat kopio.

¹²A' i' koilo o tulun ondung soira' dot orikot o maso dau. Poingkuro nopo i tombolog dot alawaan, om i sada' dot arambatan, om iyo noddi o tulun dot oontok do kosusaan do tontok di maso dit a' i' daa dau soro-sorohon.

Pomusarahan do Pasal do Toilaan om Kababasug

¹³Hiti nopod pomogunan om haro i' o tokito ku do poiyaan dit osonong do pasal do toilaan dot osorou'd tulun:

¹⁴Haro o tiso' o bandar dit okooro' om okuuri' o tulun do poingiyon do hiri. Insan tadau om rikot no o raja' dit abantug do minongoi panangod do bandar diri. Om turungkuo' no dau i bandar diri om sodia' nod mamaraag di tolig di bandar.

¹⁵Id suang nopod bandar diri om haro o songulun dit oilo kopio. Om iyau poddi o nakapasi di bandar. Nga' oruhai do nolihuan i winonsoi dau dot osonong om iso' pod tulun nga' aiso' no o kosorou dau tu' mosikin i' iyau.

¹⁶Om otopot no i nosorou ku do kosoibau id kuasa' o toilaan. Iyo piya'ddi nga' a' i' pusohon o toilaan do tulun do mosikin. Om iso' po di boros dau nga' aiso' i' o podulon.

¹⁷Osonong nogi' do mokinongou do boros dit opiiyan do poboroson di tulun di kitoilaan ko' mantad do mokinongou do giniakan do pomorinta' dot id tinimungan do tulun do basug.

¹⁸Haro nogi' o guna' do toilaan ko' rapo-rapo; sontiri' nopo o nila nga' karaag nod sambalanga' o susu.

Gomponuduk 10

¹Iso' nopo o langau di napatai, nga' koutong i' do sombutul o tumau dit osonong o kosingudan, okooro' nopo do kababasug nga' katagak nod toilaan dit asawat.

²Koubasanan id tulun di kitoilaan do momonsoi dot osonong, om koubasanan di tulun do basug do momonsoi dot araat.

³Oilaan no kopio o kababasug dau dot id sompogunan piya dit osolowot dau do hilo'd tanga'd ralan om popinsunudon dau o kababasug dau dot id toinsanan o tulun.

⁴Ondung togodon ko di raja', om kada' pokitingkod do kumaraja'. Tu' agayo piya o kinasalaan nu, nga' oompunan ko i' ondung alanut o ginawo nu om a' nu pimbarasan iri.

⁵Haro po it araat kopio dot okito ku do hiti'd pomogunan, iri no i piro-piro o raja' om i pomorinta' dit a' otulid.

⁶Onuan nogi' do pangkat i tulun do basug, om a' nogi' podulon i tulun do kaya'.

⁷Nokoumbal oku i' do nokokito'd turipon do poinsakai'd kuda', om mamanau nogi'd gakod i tulun di kipangkat dot iyo poddi turipon.

⁸Isai nopo i mongukad do luang, om aratu' nod hiri; isai nopo i mamabak do tolig om otinduk nod tulanut di kapatai.

⁹Isai nopo o kakaraja' do hilo'd pamabakan do watu, om kaahid no di watu om osuhat.

¹⁰A' nopo kotogu' o dangol nu om a' nu ngoyon asao', om oudipon ko nod kumaraja'. Momusorou no kopio, om sorohon mantad no o wonsoyon nu.

¹¹Ondung moninduk i tulanut dot a' po alaya' di pomolimu', om aiso' no o guna' di mamalaya' do tulanut.

¹²Iri i boros di tulun do kitoilaan o kopomusahan do tulun dau, nga' iri nopo tulun do basug om iri i' i boros dau o karaag dau.

¹³Mogkoringau noo o timpuunon dau do moro-boros, nga' alaid nopondo om iyo poddi mulau o koboro-boroso' dau.

¹⁴Atantu' no, dot adala' o boros di tulun do basug. Poillisok i' it id dosunsudan ngai' toko'. Aiso' i' o milo'd posunud ondung nunu ot osiliu dot apatai toko'.

¹⁵Iri no tulun do basug ot a' kotunud do ralan do kumaa do hiri'd walai dau, kumaraja' nopo iyau dot aiso' o kotingkadan.

¹⁶Obungou no i pomogunan dit omulok po o raja', om monuaban do rumamai i piro-piro o boyoon.

¹⁷Olumaag no i pomogunan di kikuasa' kopio i raja' do hiri, om koontok o maso do kaakanan di piro-piro o boyoon, it a' orohian dot aawuk om milo'd momusus do korohian do tinan.

¹⁸Turuon i' o taap do walai ondung a' wonsoyon, om alaid nopondo om ahaba' indo i walai do gama' do kokoulo'.

¹⁹Popoirak o karamayan, om popotood i waig dot anggur. Nga' mositi' nod haro o tusin do pomoli'ddi.

²⁰Kada' pakaraat do raja', dot id suang piya'd ginawo nu. Kada' pakaraat di tulun do kaya', do hilo' ko piya'd bilik do toodopon nu. Tu' haro i' doti' o tombolog do korongou di boros nu, om poromuton nondo dot id tulun di boro-boroson nu.

Gomponuduk 11

Wonsoyon do Tulun di Kitoilaan

¹Pakayo' no o tusin nu dot id pogidagang-dagangan do hilo'd pomogunan do suwai. Atantu' nod kaanu ko i' do tuntung do koimbagu.

²Pakayo' no o tusin nu dot id piro-piro o pogidagang-dagangan; om mogihum no do ralan dot ogumu' do poinggumuan di tusin. Tu' mositi' nod mumbangan-bangan o tulun, dot a' po korikot o kosusaan.

³Honggo nopo o kahabaon do kayu, om poingiliu kasai' nod hiri'd kinahabaon. Poimponu' nopod waig i haun, om asapou no o rasam do sumondot.

⁴Isai nopo i magandad do kosonong kopio o ribut om talun, om a' no kapananom om a' kopongupu' do tua'.

⁵Kinorohingan i' o minomonsoi do koinsanai'd nunu nopo, om a' i' o tulun kosuhut diri. A' i' iyou kosuhut ondung poingkuro dot osiliu o koposion do tanak do hiri'd paganakan do tondu'.

⁶Mositi' nod mananom ko do dongkosuabon, om iyo iddi o wonsoyon do dongotuong. Tu' a' toko' i' oilaan ondung honggo'ddi ot osonong o sunion. Om nunu koilo-ilo nga' osonong goduwo i' doti' o sunion diri.

⁷Popotood ilo tinitiu'd tadau; om a' no ogina-gina' o kosonongo' do tontok do momurimon do kosonongo'ddi.

⁸Mongunsikou nod tontok do tumuo o tumur nu. Nga' sorohon no, dot alaid ko piya do poimpasi do hiti'd pomogunan, nga' alaid-laid ko do hilo'd kinoiyonon di tulun di nangapatai. Om nunu po daa'ddi o soro-sorohon? Aiso' ngai' i' o guna' om aiso' o kotutuk-tutukon.

Nosihat dot id Tulun dit Ongomulok

⁹Oi tulun dit omulok po, purimono' no o kosonongo' do koposi-posion nu di maso nu pod omulok. Kumotood no do solinaid nu po dot omulok. Ngoyon ngai' no i korohian do ginawo nu, wonsoyon ngai' no i kouhangan do ginawo nu, nga' sorohon no, do Kinorohingan i' i hilo'd surga, o momutus do koinsanai di wonsoyon nu.

¹⁰Iduwo' no o katangkabaan om kosusaan do mantad id suang do ginawo nu, tu' oruuhai do tumalib o maso nu dot omulok.

Gomponuduk 12

¹Sorohon no i Minomonsoi diya' dot omulok ko po, dot a' po orikot i piro-piro o toun do poimponu'd koinggoritan. Tontok nopondoddi om moro-boros ko nondo dot, “A' osimbayan o koposi-posion ku,” ka.

²Orikot nopondo o maso'ddi om a' no atarang ot okito nu, gisom dot atalup no o tulinau do tadau, om tulan om rombituon. Om iri haun di kirasam, nga' moyo-woyo' nopo diya' do momorolosi diya'.

³Gagaran poo o longon nu om a' no kointirung. Om gakod nu nga' oluhoi nondo, om aiso' noo o kokorisan. A' nondo hino ngai' o nipon nu do pongogop do taakanon. Om ohour ot okito nu, gisom dot a' ko no kokito kopio.

⁴Oiyo-iyo nu pod orongou i karamayan do hilo'd ralan. Oruhai no dot a' orongou i tuni do tuunion om i tuni di pongisar. Iri piya tuni do tombolog nga' koposik i' diya'.

⁵Ooris ko do kinoiyonon dit asawat om momirulan-ruan ko po do mamananau. Opurak no o tobuk nu om gayaton nu po o gakod nu do tontok do mamananau ko. Om aiso' no o korohian nu, om aiso' o kasanangan nu. Kumaa toko' do hilo'd kinoiyonon toko' dit id tohuri no, mogihad poo om mogkorudu' o tulun do poingompus do ralan.

⁶Opogiputut-putut i rantai do pirok; om aratu' i lampung do tamas do gisom dot ababak; oputut i tali di poninimbauk om araag; om opurok i kuron do gisom do mogiurisan.

⁷Gumuli' indo o tinan toko', do sumiliu'd tana' do hiti'd pomogunan. Gumuli' indo o pinuhobo do koposion toko' dot id Kinorohingan. Iyau i' o pinapatahak diri do pinopuhawang toomod.

⁸Boros kangku, om otopot i' kopio dot aiso' ngai' i' o kotutukon diri, om oinsanan dot aiso' o komoyon om aiso' o guna'.

Kolimpupuson

⁹Kitoilaan i' om atarom o pomusarahan di Tulun dit Aralom o Toilaan. Om potudukon diri dau dot id koinsanai'd tulun, i toilaan dau. Ogumu' o boros dot angaralom do pinsingilaan dau om ilaan kopio dau o katapatan diri.

¹⁰Tumotos iyau do mogihum do boros di koinsasamod, om otulid ngai' o boros di tinulis dau.

¹¹Boros nopod tulun dit oilo'ddi om iyo po di sukud do madtatamong do dumba' katarom, i sukud di pinongintirung dau di dumba' dau. Iti nopo pinotimungan do boros dot aralom om nosihat, om iyo poddi lantak dit ogirot o pinapalantak. Iri nga' pinopuhawang ngai' id Kinorohingan, i gompomogompi' dati' dit iso' noo.

¹²Oi tanak ku, antaan-taan no kopio o pasal dot iso' o hal. Aiso' i' o kopupuson do monulis do buuk, om adalaan nopod minsingilo om kohuyan id pomusarahan om tinan.

¹³Om kosorisid ngai' ku poddi iri do momusorou, om poingkaa diri o noilaan ku. Koronok nod Kinorohingan om tonudon ngai' no o ponuhuan dau, tu' iri no o kinapamansayan dau'd tulun.

¹⁴Butusan indo'd Kinorohingan o koinsanai di wonsoyon toko'; it osonong om it araat, om i songillisok.



Sinding Dit Abantug

Sinding Dit Abantug 1

¹Sinding di Suliman dit olumis kopio.

Sinding do Koiso'

Tondu'

²Tungubai oku no dino munung nu; tu' osonong po ko' waig dot anggur o kosianan nu.

³Osonong no kopio o kosingudan do tumau nu; om iyo po di tumau dot osonong o kosingudan do ngaran nu do poposong do ginawo. Om oinsanan nopoddi o kosumandakan do muhang diya'.

⁴Powoyoo' oku, om kaino mogidu'; angatai oku no do hilo'd bilik nu, oi raja'. Om ooropod kito indo goduwo, do miinsian-sian, om miuhang-uhang. Apatut no giya do muhang ngai' i kosumandakan diya'!

⁵Oi tongoondu' do Yorusalim! Oitom oku piya nga' olumis oku i', oitom oku piya do miagal di kiim do tulun do Kidar do hilo'd tana' do kowotuan, nga' olumis oku i' do miagal di tirai di walai'd Suliman do don raja'.

⁶Kada' oku dokoyu indaraato', dot oitom oku piya. Tu' ilo' i tadau o nokoitom doho'. Tuminogod ngai' doho' i tobpinai ku'd kusai, om suhuo' oku noddi diyolo' do kumaraja' do hiri'd kabun dot anggur diyolo', om gowoi poddi om aiso' no o maso ku do momogompi'd tinan ku.

⁷Sunudai oku no, oi kouhangan kopio ku, ondung hinonggo o pinaakan-akanan nu di dumba' nu? Hinonggo o lungunon diyolo' di pitangaadau? Nokuro tu' minog oku pod mongoi rolot di dumba' do tulun do suwai do mogihum diya'?

Kusai

⁸A' ko toi kotunud di kinoiyonon diri, oi tondu' ku, dit olumis kopio? Sumusui nopo di tulok di dumba'; om ngoyo' nopo paakan-akano' i kambing nu dot id somok di kokiiman di gompomogompi'd dumba'.

⁹Kabayayat ko no kopio do ginawo, oi koupusan ku, miagal ko po di kuda' di pamagayat do korita'-kuda' di Piraun.

¹⁰Olumis tomod ino pingas nu, om kolumis do tulu nu ino tobuk nu. Om kolikup do liou nu do miagal po di watu dot olumis dit agayo o gatang.

¹¹Wansayan po dahai iya' do karo do tamas, dot i dinakatan do pirok do maan do pongillumis.

Tondu'

¹²Tontok nopo di poillii i raja' do hiri'd toodopon dau, om osingud pod tumau o hiri.

¹³Iri nopo koupusan ku om osingud pod damar, do tontok di poillii iyau do poulunan do kangkab ku.

¹⁴Iri nopo koupusan ku om miagal pod sowongkos o tusak do bunga bakung di hilo'd kabun dot anggur dot In-Gidi.

Kusai

¹⁵Olumis ko no kopio, oi koupusan ku, olundus ko no kopio, om popointalang do kosianan nu ino mato nu.

Tondu'

¹⁶Oligkang ko no kopio, oi koginawaan ku, asanangan oku no kopio diya'. Hilo'd kasakat-sakatan o toodopon to.

¹⁷Iri kayu sedar o torigi do walai to, om kayu sedar o wonsoyon do siling.

Sinding Dit Abantug 2

¹Iyoho' nopo, om miagal nod bunga do mantad hilo'd rantai do Saron, om miagal do bunga bakung do mantad hilo'd guas do nuluhon.

Kusai

²Iyo po di bunga bakung dot id rolot do rugi, i koupusan ku, dot id rolot do kosumandakan do suwai.

Tondu'

³Miagal pod guas dot ipol dot id rolot di kayu do hilo'd gouton, i koginawaan ku, do katalad di katanakwoguan do suwai. Orohian oku do mirikau do hiri'd lungung do kayu'ddi, om i tua' do kayu'ddi nga' oomis dot aakan ku.

⁴Nangatan oku dau do hiri'd walai do poginakanan, om poimponu' iyau do kosianan do montong doho'.

⁵Pokoriso' oku no dot i waig dot anggur dot oomis o popokoris, om posonongo' o topurimanan ku, dot i tua' dot ipol o poposonong, tu' i muhang o tosiliu do toruol ku, om olomok oku no.

⁶Iri nopo longon dau'd gibang om mangahang do tulu ku, om iri no longon dau'd wanan om mimpuwai doho'.

⁷Oi tongoindu' do Yorusalim, pamatos kou no, dot id paus om id tambang dit ongokilos, dot a' kou mamagangau dahai do maso dahai'd miuhang-uhang.

Sinding do Koduwo

Tondu'

⁸⁻⁹Pokinongou pogi! Hati no i koupusan ku do rumikot! Osiau tomod iyau do manangkus. Simbul-simbulan nopo dau o konuluhanan om konulu-nuluan. Poingkakat no iyau do hilo'd tirung do limput, om mikorowo-rowo do mogihum, om poingilot do hilo'd liligaon.

¹⁰Pokinongou no, moro-boros no i koupusan ku.

Kusai

Kaino, oi koupusan ku, tanud doho'.

¹¹Intangai pogi' nga' nakatalib no i maso dot osogit; om nopupusan no o maddasam.

¹²Mimbulai no o tusak do bunga do hilo'd talun; norikot no i maso do modsinding. Orongou no o sikukur do minguni do hiti'd kinoiyonon toko'.

¹³Momulopuk no i kayu sedar; om osingud no o winongi' di tusak dot anggur. Kaino no, oi koupusan ku kaino no!

¹⁴Nokuro tu' lumisok ko do hino'd pogiolit-olitan do watu, oi kosianan kopio ku? Pointongo' oku no di kolumiso' do rabas nu, om porongoho' oku no di

boros nu dit osonong kopio, tu' olumis kopio o rabas nu, om osonong o boros nu.

¹⁵Oi kongoombolutan, gomito' no dahai i toni dit ongokooro' dot a' po iyolo' kapamaraag dot anggur di maso do mongusak.

Tondu'

¹⁶Iyoho' no o sanganu di koupusan ku, om iyau o sanganu doho'; poirrolot iyau di bunga bakung do momogompi'd dumba',

¹⁷gisom do kalambai i ribut do dongkosuabon, di katalib o totuong. Guli' no, oi koupusan ku, dot iyo di paus do tontoluhan do mantad hilo'd konuluhanan do Bitir.

Sinding Dit Abantug 3

¹Di nopo dongotuong di hiri oku'd toodopon ku, om koipi ku no i kosianan kopio ku. Om ihumo' ku no daa iyau nga' a' ku i' iyau nokito.

²Tungag oku no, om ongoi oku no tongkop di bandar, minimpanau oku do hiri'd karalan-rаланan om hiri'd kawalayan. Nihum ku daa i kosianan kopio ku nga' a' ku i' iyau nokito.

³Kabantalai oku no di tulun do madtatamong do tontok di mimpanau iyau do hiri'd bandar. Om boros kangku, “Nokokito ko di kosianan kopio ku?” kangku.

⁴Om tongkiadai ku no iyolo', om kokito ku noddi i koupusan kopio ku. Pususo' ku no iyau om a' ku no pinoidu' do gisom do nokorikot do hilo'd walai di tina' ku; i hiri'd bilik di tina' ku di minogkosusu doho'.

⁵Oi tongoondu' do Yorusalim; pamatos kou no dot id paus om id tambang dit ongokilos, dot a' kou mamagangau dahai do maso dahai'd miuhang-uhang.

Sinding do Kotolu

Tondu'

⁶Isai ilo rumikot do mantad hilo'd tana' do kowotuan, do miagal po di lisun di poorigi? Iyo po di mur om rampa o kosonongo' do kosingudan dau, i rampa di padagangan di tulun do dumadagang.

⁷Ilo' nopo om i Suliman do poirikau do hilo'd tirikohonon do don raja'; om woyoon iyau dot onom nohopod o tulun do gunsiou, i tulun dot Israil di gunsiou.

⁸It ongoilo kopio do migit do gayang, om nongoubas do sumangod. Ongkiabil ngai' nopo iyolo' do gayang do sumodia' do sumaap do tontok do songodon di dongotuong.

⁹Nantayang i Suliman do poirikau di tirikohonon dau do don raja', i kayu dot osonong kopio do winonsoi.

¹⁰Iri nopo torigi om pirok do winonsoi, om iri no sondihon om tamas do winonsoi. Iri nopo tirikohonon dau om linopikan do kain dit arang, i nawol di tongoindu' do Yorusalim do mikuwo'd kosianan.

¹¹Oi tongoindu' do Sion, intong kou no di Raja' Suliman. Kitupi' iyau di tupi' do raja', i pinotupi' di tina' dau, do tontok di tadau do kuminawin iyau, i tadau do kataadan do ginawo dau.

Sinding Dit Abantug 4

Kusai

¹Olumis tomod ko, oi koupusan ku! Pointalang do kosianan o mato nu dot id tirung do tudung nu. Ino nopo tobuk nu om iyo po di kambing dit ogumu' do rumuhuk do hilo'd konulu-nuluan do Giliad.

²Nipon nu nga' miagal po di dumba' di kobubugar om i kopopodsu'. Aiso' i' o tiso do nouud; osid nopo om angapanggor o nipon nu.

³Ino munung nu nga' miagal po di tuwai di rinang, do tontok do moroboros ko. Ino pingas nu nga' olumis tomod dot iyo po di tua' do delima dot id tirung do tudung nu.

⁴Ino liou nu nga' miagal po di walai di Daud dit akawas, tu' obulugu' om anaru, karo nu nga' iyo po do soribu o kolid.

⁵Ino susu nu nga' miagal pod duwo o tanak do tambang, om iyo di tanak do paus do miapid, di mangakan-ngakan dot id rolot do bunga bakung.

⁶Orohian oku'd mundorong do hilo'd nuluhon do mur, i hilo'd rantai do kominyan, gisom do korikot i ribut do dongkosuabon, om katalib o totuong.

⁷Olumis tomod ko, oi koupusan ku, aiso' no o bohiton do tinan nu.

⁸Ruhuk no, oi tondu' di kinawin ku; do mantad hilo'd Nuluhon dot Amana, i tiyonon do rimau om singa. Kaino rumuhuk do mantad id Nuluhon do Libanon, mantad id Nuluhon do Somir om Nuluhon do Hormon.

⁹Oi koginawaan ku, i tondu' di kinawin ku, nagayat o ginawo ku, di pogogontong do mato nu, om nagayat o ginawo ku dino karo do poingkaro nu.

¹⁰Moningkau do ginawo ku o kosianan nu, oi koupusan ku, i tondu' di kinawin ku. Osonong po ko' waig dot anggur i kosianan nu. Om osonong o kosingudan nu ko' mantad do tumau dit osonong o kosingudan.

¹¹Iyo pod paha' koomis o munung nu, oi koupusan ku, om ino dila' nu nga' miagal pod susu om paha' dot id doho', om pakayan nu nga' osingud do wongi' do Libanon.

¹²Iri nopo i koupusan ku, om miagal do kabun di poillisok, om kabun di pinagar, om tudan do waig dit iso-iso' o sanganu.

¹³⁻¹⁴Ongorombung tomod i totonomon do hilo', iyo po di kabun do kayu delima di kitua' dot ongosonong kopio. Haro ngai' nopo o bunga pacar, om narwastu, om kayu manis, om tobu, om kunit, om kominyan, om mur om rampa di mogisuayan.

¹⁵I tudan do waig o koyopos di kabun, i bawang do poingudan do hilo'd Libanon.

Tondu'

¹⁶Posik no, oi tongus do salatan om tongus dot utara, tongus no do hilo'd kabun ku, ponuo' no dit osonong o kosingudan o hilo'. Lohowo' no i koginawaan ku, do mongoi pangakan di tua' dit ongosonong kopio do hilo'd kabun dau.

Sinding Dit Abantug 5

Kusai

¹Oi koupusan ku, nokorikot oku nod hiti'd kabun ku, mangakan oku nod paha' om i tulu di pinuwalai do potiukan. Monginum oku no do waig dot anggur om susu; om monimung oku do rampa om mur.

Tongoondu'

Akan ngai' kou no, oi tambalut dahai, inum kou no do gisom dot aawuk dot i miuhang-uhang o kaawuk.

Sinding do Kaapat***Tondu'***

²Koodop oku piya, nga' poimposik i' o ginawo ku. Nokoipi oku do mogkoritik nogi' do hilo'd totobon, i koupusan ku.

Kusai

Posuango' oku, oi koginawaan ku, oi punai ku; noyopos pod bolobou o tulu ku, om nabalabahan o tobuk ku.

Tondu'

³Noidu' ku no o pakayan ku; om nokuro daa tu' pakayon ku po kawagu? Noowugan ku no gakod ku; om nokuro daa tu' ramasan ku po kawagu?

⁴Om kabai no i koupusan ku di totobon di wawayaan, om osonong tomod diri o ginawo ku tu' id toning no iyau doho'.

⁵Tungag oku no do mongoi pongiwang di totobon; om notongkop pod mur o palad ku, om sonturu-turu' o mur dot id tunturu' ku, gisom do noyopos i tontii di totobon.

⁶Iwangai ku no i wawayaan, do wayaan di koupusan ku, nga' a' i' iyau hino. Sirongou tomod oku daa di boros dau! Ihumo' ku no daa iyau, nga' a' ku i' iyau nokito, lohowo' ku no daa o ngaran dau, nga' a' i' iyau suminimbar.

⁷Nokito oku'ddi di tulun do tumamong di bandar, om binobog oku diyolo' om pinokorualan oku; nahau di tulun do tumamong di bandar i kulabai ku.

⁸Papalan ku iyokoyu, oi tongoendu' do Yorusalim; kosolowot kou nopondo di koupusan ku, om poboroson no dokoyu dot id dau do sumakit oku tu' ouru oku'd langadon.

Tongoendu'

⁹Oi tondu' dit olumis kopio, suwai toi kopio ko' wokon i koupusan nu? Okuro-kuro kopio o koligkango' dau, tu' minog kopio dahai'd sulungon o batos dahai dot id diya'?

Tondu'

¹⁰Oligkang i' om okoris i koupusan ku, om iso' noo iyou ot iyo'ddi dot id pialatan do hopod noribu o tulun.

¹¹Miagal po di tambaga' kolunau o rabas dau, om songingkilong o tobuk dau om oitom do miagal di bangkahak.

¹²Mato dau nga' miagal po di punai kolumis, dit id toning di bawang di muyung-luyung, i nopodsu' do susu, om poirikau dot id toning do bawang.

¹³Om pingas nopo dau om olumis do miagal po di kabun do noponu'd rampa dit ongosonong o kosingudan, munung dau nga' miagal po di tusak do bunga bakung do noyopos do waig do mur dit osompipi'.

¹⁴Longon dau nga' olumis, om kipondulung iyou do watu dit olumis dit agayo gatang, om tinan dau nga' oligkang do miagal po di lamai di dinakatan do nilam.

¹⁵Poo dau nga' obulugu' do miagal po di torigi do marmar dot opurak di pinosungkad do tamas; abantug iyou do miagal di Nuluhon do Libanon, om agayo do miagal di kayu sedar.

¹⁶Oomis dot otunguban i munung dau; kagayat do ginawo ku o koinan-inano' dau. Iyo noddi i koginawaan ku, oi tongoendu' do Yorusalim.

Sinding Dit Abantug 6

Tongoendu'

¹Oi lundu' do tongoendu', honggo nongoi di koginawaan nu? Sunudai iyahai di ralan do sinusui dau, om kouhup indo iyahai diya' do mogihum dau.

Tondu'

²Minongoi i koginawaan ku do hilo'd kabun dau, i tinanaman do rampa. Paakan-akan iyau di dumba' dau'd hilo' om mogkotu' di tusak do bunga bakung.

³Iyoho' no o sanganu di koupusan ku, om iyau o sanganu doho'. paakan iyau di dumba' dau do hilo'd kobunga'an do bakung.

Sinding do Kolimo**Kusai**

⁴Oi koupusan ku, iyo ko po di bandar do Yorusalim kolumis, om olundus ko do miagal do Tirsas! Kagayat ko do ginawo, do miagal po di tawan do notongkop do rombituon.

⁵Kada' oku diya' antangai, tu' kododog oku nopo dot antangan nu. Miagal pod baanan do kambing do rumuhuk do hilo'd konulu-nuluan do Giliad ino tobuk nu.

⁶Ino nipon nu nga' opurak poo do miagal do dumba' di kobubugar om i kopopodsus'. Aiso' i' tiso' dot a' hino; osisid nopo om angapanggor.

⁷Ino nopo pingas nu om iyo pod tua' do delima di pinilapak, dot id dotirung do tudung nu.

⁸Haro piya ot onom nohopod do sawo di raja', om walu' nohopod o tongoondu' do panakasawo dau, om haro o kosumandakan dit a' ointob o kogumuo',

⁹nga' iso' no o kouhangan ku. Olundus iyau do miagal do punai. Iso' no iyau o tanak di tina' dau, om iyau no o tanak do koupusan kopio di tina' dau. Suahon ngai' iyau'd tulun om royohon do toinsanan o tongoondu', iri piya i piro-piro o sawo di raja' om i tongoondu' do panakasawo di raja' nga' mamarayou i' dau.

¹⁰⁻¹¹Minongoi oku do hilo'd kabun do kenari, om sinonsod ngai' ku i tolid do hiri'd rantai; isai poddi milo ondung nokopomiroun tuu i guas dot anggur ko nokopongusak po i guas do delima. Isai i rumikot dot iyo po di tadau di

mingungulai nogi', om iyo di tulun di misawang kolumis, om iyo di tadau di kosorong?

¹²Gagaran oku po, tu' iri po i kosianan nu o kalangadan ku dot iyo poddi papanau do korita'-kuda' tu' langadon do mongoi sangod.

Tongoondu'

¹³Oi tondu' do Sulam di maso do manari', pintari' no om mintong i' iyahai diya' do manari'.

Tondu'

Nokuro tu' mintong kou doho' do manari' dot id pogialatan do tulun do mananari'?

Sinding Dit Abantug 7

Kusai

¹Iya' no o tondu' ku dit olumis kopio, olumis tomod ino lapap nu do kikasut. Ino kinobulugu-luguo' do poo nu nga' miagal po di winonsoi-wonsoi, tu' olumis no kopio.

²Iyo po di mangkuk dot olumis o pusod nu, i poimponu' kasai' do waig dot anggur di kirampa. Iyo pod gandum di pointimung o tian nu, i notutukan do tusak do bunga bakung.

³Miagal pod paus di miapid o kolumiso' dino susu nu, om miagal do duwo o tambang.

⁴Miagal pod walai dit akawas, di lamai do winonsoi ino liou nu, tu' anaru om olumis. Ino mato nu nga' olumis do miagal po di botung do hilo'd toning di wawayaan do Hisbon, ino todung nu nga' olumis dot iyo po di walai'd akawas do Damsik di hilo'd Libanon.

⁵Ino tulu nu nga' poirrindog poo do miagal di nulu-nulu do Karmol. Om ino tobuk nu nga' kosorong do miagal di kain do sutara' dit olumis; i kagayat do ginawo do raja' o kolumiso'.

⁶Olumis ko, om olundus; i koupusan kopio ku, i poposonong do ginawo ku.

⁷Olundus o tinan nu, do miagal po di guas do kurma, om ino susu nu nga' miagal po di puru do tua' do kurma.

⁸Orohian oku no do mindakod di guas do kurma om mongoi panganu di tua'. Ino nopo susu nu nga' miagal po di puru do tua' dot anggur, om pinuhobo nu nga' miagal po di winongi' dot ipol,

⁹om otunguban dino munung nu nga' miagal po di kaakan do tua' dot anggur dit oomis.

Tondu'

Pologoson nopo do lumuyung i waig dot anggur dot id koginawaan ku, om koluyung do hiri'd munung om hiri'd nipon dau.

¹⁰Iri no koupusan ku o sanganu doho', om iyoho' o sanganu dau.

¹¹Kaino, oi koupusan ku, kaino mongoi'd hilo'd talun, om modop to i' do hilo'd pogiolitan do bunga.

¹²Sumuab to do mosik, om antangan to i' i guas dot anggur, ondung haro no o tolid, om ondung mungkaya' no i tusak, om ondung mongusak no i guas do delima. Om hilo' no do patahakon ku diya' i kosianan ku.

¹³Osonong tomod o kosingudan di sakot di koubat, ogumu' o tua' dit awasiu do hilo'd toning di wawayaan to. Oi koupusan ku, nokosodia' ku no diya' i kasanangan di laid om i kasanangan di wagu.

Sinding Dit Abantug 8

¹Ondung toput ku daa iya'd pusod, om pinosusu ko di tina' ku, om tunguban tiya' nopo daa dot osolowot ku iya' do hilo'd tanga'd ralan, om aiso' i' ot osuayan.

²Om angatan ku iya' do hilo'd walai di tina' ku, om tudukan oku nogindo diya' do kosianan. Om onuan ku iya' do waig dot anggur di kirampa, om i waig do tua' do delima o maan do tinumon.

³Poingkahang do tulu ku o longon nu'd gibang, om muwai-puwai doho' o longon nu'd wanan.

⁴Pamatos kou no dot id doho', oi tongoond'u do Yorusalim, dot a' kou momigangau do piuhang-uhangan dahai.

Sinding do Koonom

Tongoond'u

⁵Isai iti rumikot do mantad id tana' do kowotuan, do miangkait di koginawaan dau?

Tondu'

Pinosikan tiya', i koupusan ku, do hiri'd sahou do guas dot ipol, i hiri'd pinogkosusuan diya'.

⁶Siliho' oku nod tondu' di kosianan kopio nu, kada' pamagapus do tondu'd suwai ko' iyoho'. Kosianan nopo om miagal pod kapatayon kokoris; om miagal do pomogunan do tulun di napatai o kokodoho'. Kosianan nopo om iyo po di sinikit do tapui di molob-ngolob, om rumakit do miagal do tapui dit osikit.

⁷A' i' milo do londodon do luyud o kosianan. Nga' ondung haro daa o momoli do kosianan do dapu' o pomoli, om tingayam noo o taanu dau.

Tobpinai di Tondu' do Tongokusai

⁸Kitobpinai iyahai do tondu' dit omulok po, om susu dau nga' okoro' po. Kukuroyon no ma dahai iyau do haro o kusai do korikot do mongoi ponunang dau?

⁹Ondung limput daa iyau'd bata', om wansayan i' daa dahai do pogimpaan o hiri'd timpak, do pirok o wonsoyon. Om ondung wawayaan iyau, om intirungan i' daa dahai do torigi do kayu sedar.

Tondu'

¹⁰Iyo oku i' do limput, om iri no susu ku o pogimpaan. Oilaan i' di koupusan ku do kaanu iyau do kosimbayanan do mantad id doho'.

Kusai

¹¹Haro o kabun dot anggur di Suliman do hilo'd Baal Hamon, om posiwaai no dau iri do piro-piro o gompongumo. Om soribu o tusin do pirok do

pinambayar diyolo' di hasil, om duwo nahatus ot aanu diyolo' do gontok di huyan diyolo'.

¹²Baya' nopo do kaanu i Suliman do soribu o tusin, om iri no gompongumo om kaanu do duwo nahatus o tusin do tintanga' diyolo', tu' haro i' o doho'd kabun.

¹³Porongoho' oku no do boros nu do mantad hilo'd kabun, oi koginawaan ku; songingandad no i kongoombolutan ku do sirongou diya' do moro-boros.

Tondu'

¹⁴Poboroso' no om olomus oku i' do rumikot; om osiau oku do miagal di paus dit okilos do rumuhuk di nulu-nulu do Bitir.



Yosaya

Yosaya 1

¹Iti nopo buuk diti om pinotulisan do piro-piro o boros do pasal do Yohuda om Yorusalim, do pinointalang do Kinorohingan dot id di Yosaya, i tanak di Amos, do tontok dit i Usia, om i Yotam, om i Ahas, om i Hiskia o raja' do hilo'd Yohuda.

Tinogod do Kinorohingan i Tulun Dau

²Boros kad Tuhan, “Oi tawan, om pomogunan, pokinongou kou no diti poboroson ku! Pinapagayo oku do tangaanak om ginompi' ku iyolo' nga suminaap iddi iyolo' doho'.

³Kotutun i' o sapi' di sanganu dau, nga' Israil nopo om a' i'. Om kaladai nga' kotutun i' di sanganu dau, nga' iti nopo tulun ku om aiso' i' ot osuhut-suhutan,” ka dau.

⁴Obungou kou no, oi bansa' di kidusa, i tulun di nawagatan do kasalaan, om sinakagon dit angaraat kopio, om tangaanak dit angaraat o wonsoyon! Tuminongkiad kou'd Tuhan, om nindaraat dokoyu i Kinorohingan dot Israil dit Olidang Kopio, om tinolikudan dokoyu iyau, it apatut daa dokoyu'd tukuon.

⁵Nokuro tu' sumongkiwal kasai' kou? Orohian kou po dot awagat ko' iri o pomohukum dokoyu? Notongkop nod suhat o tulu dokoyu om ginawo dokoyu nga' oluhoi no.

⁶Aiso' no ot osonong-sonong do mantad hino'd lapap om korikot do hino'd tulu dokoyu; tu' notongkop pod linonit, om kogom om suhat. A' noudasan, om a' norilitan, om a' noubatan i suhat dokoyu.

⁷Oingou po tomod o pomogunan dokoyu, om i piro-piro o bandar nga' naayi' pod nosorob. Poontong-ontongon ku nopo iyokoyu do ngoyon do bansa'd suwai onuo' i hasil do tana' dokoyu. Om aiso' no ot a' diyolo' raagon.

⁸Iso' po o Yorusalim o noolu', om miagal pori do sulap-sulap do hiri'd kabun dot anggur om miagal do kuhub-kuhub do hiri'd pinomutanaman do sangop, om miagal do bandar di noturungku' do pisangod.

⁹Ondung aiso' daa o tulun do pinologos do Tuhan dit Osundu Kopio, do napasi, om miagal toko' no daa do Sodom om Gomura.

¹⁰Oi boyoon om rayat do Yorusalim, i miagal di tulun di hilo'd Sodom om Gomura! Pokinongou kou no di poboroson do Tuhan dot id dokoyu. Podulon no i potudukon do Kinorohingan dot id dokoyu.

¹¹Boros kad Tuhan, “Ondos daa dokoyu om orohian kopio oku di porsombahan di popintahakon dokoyu doho'? Apaasan oku no di porsombahan dokoyu do dumba' di sorobon om i lunok do tanak do sapi'. A' oku no orohian di raha' do sapi'd tontoluhan, om i raha' do dumba' om kambing dokoyu.

¹²Isai daa o minonuhu' dokoyu do minongigit ngai' di porsombahan diri do tontok di mongoi kou sambayang dot id doho'? Om isai o minonuhu' dokoyu do mongoi pimpanau do hiri'd Walai'd Sasambayanan dot Agayo?

¹³Aiso' i' o guna' dokoyu do migit di porsombahan diri, tu' araatan oku i' do kosingud diri. Om tontok di mamaramai kou do Tulan do Wagu om tadau'd Sabat ko' di papaharo kou do pogititimungan do don tugama', om a' oku no kososou do montong diri tu' nososomu' ngai' pori do dusa.

¹⁴Araatan oku i' do kokito di karamayan dokoyu do Tulan do Wagu om i pogititimungan do don tugama', tu' nosiliu ngai' nori do miagal do binabo ku dit awagat, om ohuyan oku no do mamabo'ddi.

¹⁵Tontok di poinsawaton dokoyu o longon dokoyu do sumambayang, om a' oku no montong dokoyu. Om asaru' kou piya do sumambayang nga' a' ku no pokinongohon, tu' ogumu' no o napatai do longon dokoyu.

¹⁶Ongoi kou no pomoug, om lidangan no o tinan dokoyu, om tingkadan no i wowonsoyon dokoyu dot araat dit okito ku. Tingkod kou nod momonsoi dot araat.

¹⁷Om minsingilo kou no do momonsoi'd osonong. Wonsoyon no dokoyu it otulid, om tulungon no i tulun dit ulak-ulakan, om obian no i tangaanak dit aiso' o molohing, om obian i tongoond'u di nongopuadan,” ka dau.

¹⁸Boros kad Tuhan, “Kainou salasayo' toko! Tu' mulong piya daa dot aragang po tomod o dusa dokoyu, do minonosomu' dokoyu nga' lihungan ku indo iyokoyu do gisom dot opurak kou do miagal do gapas. Mulong piya dot adalaan daa kopio kogumu' o dusa dokoyu om angawagat kopio iri, nga' ompunan ngai' ku i' iri.

¹⁹Ondung mumboyo' kou doho' om orohian kou do mokinongou doho', om kaakan kou indo do hasil dot osonong do tana'ddi.

²⁰Nga' ondung sumaap kou doho', om apatai kou no dot id pisangadan. Iyoho' no i Tuhan o minomoros diti,” ka dau.

Bandar di Kidusa

²¹Nokuro iti, tu' iri nopo bandar dit otorodok di gulu po om nosiliu'ddi do sundal do baino! Ongotulid i' daa o kowoyo-woyoon do tulun di poingiyon do hiri di gulu po, nga' baino' noddi om noponu' pod tulun di gampamatai.

²²Oi Yorusalim, iyo ko i' daa do pirok di gulu po, nga' baino' noddi om aiso' no o gatang nu, iyo ko i' daa do waig dot anggur dit osonong di gulu po, nga' baino' noddi om miagal ko po di waig toomod.

²³Iri nopo i piro-piro o boyoon do tulun nu om sumasaap ngai' i' om sumokodung di gampanakau. Orohian ngai' nopo iyolo' do rumamit do tusin di ponisip om i patahak-tahakon. A' i' iyolo' insan do mogobi' do tangaanak dit aiso' o molohing dot id pogibisaraan, om a' diyolo' pokinongohon i tongoond'u do nongopuadan do tontok di posunud iyolo' do hal diyolo'.

²⁴Iyo nopoddi, om pokinongoho' no dokoyu iti boros do Tuhan, it Osundu Kopio, i Kinorohingan dot Israil do poingkaa, “Sulian ku nondo iyokoyu, oi pisangod ku, om a' kou indo koponusa' doho'.

²⁵Haro nondo o wonsoyon ku dot id dokoyu. Sompipian ku nondo iyokoyu do miagal di ponompipi' do pirok, om iduwon ngai' ku it oromos do mantad id dokoyu.

²⁶Om onuan ku nondo iyokoyu do pomorinta' om ponosihat do miagal di gulu po. Om roitan nondo o Yorusalim do bandar dit otulid om bandar dit otorodok," ka.

²⁷Otulid i' o Tuhan, om posion indo dau o Yorusalim om koinanai di tulun do hilo' di kumorologo.

²⁸Nga' tulun nopo di sumaap om i kidusa om oinsanan no do patayon; om i tulun di tumongkiad dau nga' patayon no.

²⁹Om monosol kou indo tu' tuminuku' kou i' di guas do kayu om pinosongonuan ngai' dokoyu do tingolig i kabun dokoyu.

³⁰Om osiliu kou nondo do miagal di guas do kayu di noriou, om osiliu kou do miagal do kabun dit a' opisiram.

³¹Om poingkuro nopo i sakot do nokoring dot osorob do tanak ngapui, om iyo noddi i tulun do kidusa dot apatai di wowonsoyon diyolo' dot angaraat, om aiso' no o milo do moningkod di mamatai'ddi.

Yosaya 2

Kosimbayanan do Poingompus

(Mik. 4.1-3)

¹Iti no o boros do pinointalang do Kinorohingan dot id di Yosaya, i tanak di Amos, do pasal do Yohuda om Yorusalim:

²Koimbagu nopondo om iri no i nuluhon di kinoiyonon di Walai'd Sasambayanan dot Agayo ot asawat kopio dot id pogialatan di nulu-nulu'd suwai. Om ogumu' nondo o bansa'd tulun do mogiwoyo-woyo' do mongoi'd hilo',

³om momoros ngai' nondo iyolo' do poingkaa, "Kainou tumakad do hilo'd Nuluhon do Tuhan! hilo'd walai do Kinorohingan dot Israil. Om otudukan toko' i' dau dit apatut toko'd wonsoyon. Om moyo' toko' indo di ralan di

nopili' dau, tu' tadon nopod ponudukan do Tuhan om hilo' id Yorusalim, om moro-boros o Tuhan dot id tulun dau do mantad hilo'd Sion,” ka.

⁴Om butusan nondo dau o hal di piro-piro o bansa'd tulun. Om supuon nondo diyolo' i gayang diyolo' do silihon do radu, om iri no tandus om silihon do pisau di panatas do tolid. Om a' nondo mogisasangod o bansa', om a' iyolo' minsingilo do sumangod.

⁵Oi sinakagon di Yakub, kainou no mamananau dot id suang do tanawau'd Tuhan!

Patayon indo i Tulun dit Asawat o Ginawo.

⁶Oi Kinorohingan, notongkiadan nu no i tulun nu, i sinakagon di Yakub. Notongkop poo iti pomogunan do tulun di momurinait do miagal di tulun do Pilistin, om i tulun do ponong id koulayon. Momit i rayat do kaadat-adato' do bansa'd suwai.

⁷Noponu' pod tamas om pirok i pomogunan diyolo' om a' no aayi-ayi' i dapu' diyolo', om a' ointob-intob i korita'-kuda' diyolo', om kuda' nga' ogumu' no kopio.

⁸Noponu' pod tingolig i pomogunan diyolo', om tumuku' iyolo' di tininganak di winonsoi diyolo'.

⁹Om indaraaton ngai' nopondo o tulun om intingayamon. Kada' iyolo' ompunai oi Tuhan!

¹⁰Om mongoi nondo iyolo' lisok dot id koluang-luangan do hiri'd konulunuan di kapampangan, ko' mongukad do luang do hiri'd tana' do mogidu' do mantad id kototogod do Tuhan om mantad id sinundu om kagayaan dau.

¹¹⁻¹²Om orikot nondo o maso do poinsiribaon i tulun dot asawat o ginawo, om raagon i kopinggaya-gayaan do tulun. Om Tuhan pondo o poinggoyoon. Om tontok nod tatau'ddi do poinsiribaon do Tuhan it Agayo o Sinundu, o koinsanai di tulun di kikuasa', om it asawat o ginawo om i minggayo-gayo.

¹³Om raagon ngai' nondo i kayu sedar dit angakawas do hilo'd Libanon, om i kayu dot angagayo di hilo'd Basan.

14Om lampayon ngai' i nuluhon om i nulu-nulu dit angakawas.

15Om habaon ngai' i walai dot angakawas om koinsanai di tolig dot ogirot.

16Om lonsodon ngai' i kapal dit angagayo om it ongolumis.

17-18Om poinsiribaon nondo i tulun dit asawat o ginawo, om alaon i tulun di minggayo-gayo. Om atanus ngai' nondo o tingolig do hiti'd pomogunan. Om Tuhan pondo o poinggoyoon do tontok do tadau'ddi.

19-21Tontok nopondo do rumikot o Tuhan do mongoi pomoguyu' diti pomogunan, om lumisok nondo o tulun dot id koluang-luangan do hilo'd konulu-nuluan di kapampangan, om mongukad do luang do hilo'd tana' do mogidu' do mantad id kototogod do Tuhan om lumisok do mantad id sinundu om kagayaan dau. Orikot nopondo o tadau'ddi om tongkiadan tomod nopo diyolo' i piro-piro o tingolig do pirok om tamas di winonsoi diyolo', om maan pondo di tikus om pungit.

22Iyo nopoddi, om kada' no kopio pogondos do tulun tu' iyau nopo om atantu' no do matai' i', tu' aiso' i' o gatang.

Yosaya 3

Kagangahan do Hilo'd Yorusalim

1Antangai pogi', nga' potiiduwon no moti'd Tuhan, it Osundu Kopio, do mantad hilo'd Yorusalim om hilo'd Yohuda o koinsanai di koburu-buruon diyolo', om kohompit ngai' no o taakanon om tinumon diyolo'. Om oinsanan nogi' i tulun di sondihon diyolo',

2i gunsiou, i tulun do sumasangod, i gompomutus, i nabi, i mogogontong do nasip, i boyoon do pomorinta',

3i boyoon do soudor, i boyoon do rayat, i tulun dot id suang do pulitik, om i tulun di koilo do momolimu' do nunu nopo it ongosiliu do hiti'd pomogunan.

4Om silihon nondod Tuhan do boyoon diyolo' i tangaanakwagu dit a' po nongosukod.

⁵Om oinsanan no pondon o tulun do manganu do kountungan do mantad id tulun do suwai. Om sumaap nondon i tongomulok po di komolohingan, om sumaap i tulun dot aiso' o ngaran-ngaran di tulun di kipangkat.

⁶Om orikot nondon o maso do pilion nopod tulun o tiso' di koobpinayan dau, om moro-boros nod, "Iya' poo o kipakayan dot osonong-sonong; siliu nogi' do boyoon dahai do tontok do maso diti tosusa," ka.

⁷Nga' sumimbar nondon iyau do poingkaa, "Kada' oku pilio! Tu' aiso' i' o takanon om aiso' o pakayan ku. Kada' oku nogi' kopio siliho' do boyoon diti tulun, tu' a' oku i' milo do monulung dokoyu," ka.

⁸Naratu' no kopio o Yorusalim! Om Yohuda nga' nahaba' no. Tu' sumaap i' do Tuhan i koboro-boroso' om i wowonsoyon diyolo', om mongindaraat iyolo'd Kinorohingan.

⁹Iri kowoyo-woyoo' diyolo' dit orohian do mogipori-pori nga' popointalang no di karaaton diyolo'. Om miagal nopo iyolo' di tulun do Sodom di gulu po tu' pingroiton nopo i dusa diyolo', om a' no olim-olimon. Obungou no o tulun do miagal diri! Tu' iyolo' i' om iyolo' o pinoporikot do hukuman dot id tinan diyolo'.

¹⁰Boros kad Tuhan, "Posunudo' no di tulun di mumboyo' doho', dot osimbayan i' om apasi iyolo' tu' kaakan i' iyolo' do hasil di huyan diyolo'.

¹¹Nga' obungou no i tulun dot araat! Tu' poingkuro nopo o winonsoi diyolo' dot id wokon om iyoon no iyolo' iyau'ddi do baino'.

¹²Ulak-ulakan nondon do tangaanak iti tulun ku om porintaon iyolo' do tongoondu'. Om polidon nondon di piro-piro o boyoon iti tulun ku, gisom dot a' no iyolo' koilo onduong honggo o ralan do susuyon diyolo'," ka.

Butusan do Tuhan i Tulun Dau

¹³Nokosodia' no o Tuhan do popoboros do poboroson dau om momutus do tulun dau.

¹⁴Om Tuhan no o gompomutus di piro-piro o boyoon di tulun dau. Iti no o boros do Tuhan do papasala' diyolo', "Iyokoyu no i minanakau do hasil di

kabun dot anggur ku, om noponu' no i walai dokoyu di dapu' do nahau dokoyu do mantad id tulun di mosikin.

¹⁵A' kou i' apatut do mongulok-ulok di tulun ku om mongudipon di tulun do mosikin. Iyoho' no iTuhan it Asawat Kopio, om Osundu Kopio, o minomoros diti,” ka.

Popoinsan di Tongoondu' do Yorusalim

¹⁶Boros kad Tuhan, “Antangai pogi' o kasasawat do ginawo di tongoondu' do Yorusalim! Mamanau piya iyolo' nga' mokirayou-rayou i', om milik-silik o mato; om monginsonong iyolo'd tinan, om posonong-sonongon diyolo' o pamalaang-laang, gisom do marak-ngarak nopo i lungkaki' diyolo'.

¹⁷Nga' tongkopon ku indod gandas i tulu diyolo' do gisom dot a' sunian do tobuk. Iri no o pomohukum ku diyolo',” ka dau.

¹⁸Om orikot indo o maso do ngoyon ngai'd Tuhan do mantad id tongoondu' do Yorusalim, o nunu nopo i kaandasan diyolo', i pomolumis do tulu, i lungkaki', i karo,

¹⁹i golong, i tudung,

²⁰i tupi', i gimat do hiri'd poingkogos do longon diyolo',

²¹om i pondulung, om i tantung-anting do todung,

²²om i pakayan do dong moginakan dit ongolumis, om i gaun, om i kantung,

²³om i rasuk dit onipis, om i pakayan di kain linan do winonsoi, om i tudung dit oniiba' om i tudung diyolo' dit anaru.

²⁴Om osonong po daa o kosingudan diyolo' do baino' poo nga' outong nondo o kosingudan diyolo' do koimbagu. Om ponowoli no di tagkos diyolo' dit ataandai om tali dit aparad. Om iri tulu diyolo' di kitobuk dot olumis nga' alagasan nondo. Om ponowoli no di pakayan diyolo' dit ongolumis om pakayan di gansing. Olumis po daa iyolo' do dinondo; nga' ara-raat nondo iyolo' do koimbagu.

²⁵Om apatai nondo dot id pisangadan i tongokusai, dot iri piya i gunsio.

²⁶Om mogihad ngai' pondo om tumongob o tulun do hiri'd piro-piro o wawayaan do bandar, om osiliu pondo do miagal do tondu' di poillabas tomod do poirikau do hiri'd tana' o bandar diri.

Yosaya 4

¹Om tontok nopondo do maso'ddi om pususon nopo do turu' o tondu' ot iso' o kusai om moro-boros nod, “Koihum i' iyahai do takanon om pakayan dahai, nga' pologoso' po daa iyahai do mamarait diya' do sawo dahai, om a' indo iyahai ointingayam dot a' kasawo,” ka.

Tondulion o Yorusalim

²Orikot indo o maso do porombungon om polumison do Tuhan o koinsanai do totonomon om kayu dot id pomogunan diti. Om tadau nopondoddi om ongotood nondo i tulun dot Israil om ongoondos tu' haro no o tua' di tinanom diyolo'.

³Om pointikid-tikid do tulun di noolu' do hilo'd Yorusalim om i nopili' do Kinorohingan do maan posio', om roitan no dot olidang.

⁴Om butusan indod Tuhan om lidangan dau di sinundu dau i tulun do songonuon dau. Om lihungan dau o Yorusalim do mantad id kasalaan dau om mantad id raha' do tulun dit aiso' o sala' di pinatai dot id bandar diri.

⁵Om polintuhun nondo o Tuhan do haun do dangadau, om lisun om tapui di mikit-sikit do dongotuong do hilo'd timpak do Nuluhon do Sion om poinsahau do koinsanai'd tulun di pointimung do hilo'. Om Kinorohingan no o monirung om mongintirung do pointongkop do bandar diri dot i sinundu dau o ponirung.

⁶Om polungunon i' dau i bandar do tontok dit alasu' kopio di dangadau, om silihon dau do kinoiyonon dit aiso' o koligagaanan, om ointirungan do mantad id rasam om tongus dit opuhod.

Yosaya 5

Sinding do Pasal di Kabun dot Anggur

¹Pokinongoho' oku nod modsinding do pasal di kabun dot anggur di tambalut ku. Iri nopo tambalut ku om kikabun dot anggur do hilo'd guas do nulu-nulu dit oruak o tana'.

²Songkulo' no dau i tana' om pingiduwai nod watu. Om tanamai no dau do guas dot anggur di nopili' no kosonong, om wansayai no dau do sulap dit akawas do maan do padtamangan. Om pongukad no iyau do luang dot iyonon do mamaga' di tua' dit anggur, om ongoi noddi iyau pogihum do tua' dit anggur di noonsok, nga' oonsom ngai' nopo i tua' dit anggur di nokito dau.

³Om boro-boros noddi i tambalut ku do poingkaa, “Pokionuon ngai' ku iyokoyu i tulun do hiti'd Yorusalim om hiti'd Yohuda, do momisara' doho' om i kabun dot anggur ku.

⁴Nunu po daa ot apatut do wonsoyon dot id kabun dot anggur ku'ddi dit a' nowonsoi? Nokuro tu' ongoonsom ngai' o tua' dit anggur, om okon nogi' ko' tua' dit osonong do miagal di soro-sorohon mantad ku?

⁵Iyo nopoddi, om poingkaa no o wonsoyon ku dot id kabun dot anggur ku'ddi: iduwon ku nondo i pagar di pointutuk om habaon ku i tolig di mongintirung diri, om pologoson ku o nintorusan do mangakan om mingulok di kabun diri.

⁶Om pologoson ku dot okurumbutan do gouton. A' ku nondo songkulon i tana' om a' ku punggulan i guas dot anggur om a' ku buatan, gisom dot osunian do rugi om sakot. Om oduhan ku o haun do poposondot do rasam do hiri,” ka.

⁷Kabun nopod anggur do Tuhan it Osundu Kopio, om iri no i tulun dot Israil; om iri tulun do Yohuda i guas dot anggur di tinanom dau. Iri daa it osonong o soro-sorohon dau do wonsoyon diyolo', nga' kokito nogi' dau do mogipapatai iyolo'. Soro-sorohon daa dau do popogirot iyolo' dit otopot, nga' korongou nogi' iyau do giniakan do mokianu dit otulid.

Karaaton di Winonsoi do Tulun

- ⁸Obungou kou no! Mimboli kou nopod walai om tumo do pomoruhang di dapu' dokoyu. Om a' no alaid om aiso' no o tiyonon do tulun do suwai om iyokoyu pondo o momogun-mogun do hiti'd pomogunan diti.
- ⁹Orongou ku o'Tuhan it Osundu Kopio, do moro-boros do poingkaa, "Oingou nopondo tu' aiso' no o songingiyon diti walai dit angagayo om ongolumis.
- ¹⁰A' nondo sumonong o totonomon. Tu' iri nopo kabun dot anggur do hopod o hiktar o kogoyoo' om hopod po lito do waig dot anggur do hasil, om i hatas o lito do tonomon nga' hopod po o lito do gandum do hasil," ka.
- ¹¹Obungou kou no! Iyokoyu i moginum nod tiinumon do kaawuk, om i magauk noo o karaja' do mantad do kosuabon om gisom do totuong.
- ¹²Haro ngai' nopo o tuni do kecapi, om gambus, om rebana, om suling om haro o waig dot anggur dot id poginakanan dokoyu. Nga' a' i' dokoyu podulon o korohian do Tuhan om i wonsoyon dau dot id dokoyu.
- ¹³Om gowoi pondo om gayaton kou di pisangod do tumongkiad do mantad hiti. Om lous nondo om tuuhan o kapatai ngai' di boyoon om i rayat.
- ¹⁴Om potungkabangon nondo do kapatayon o kabang dau do gisom id agayo tomod o kotungkabangon do monolon di tulun dit ongkipangkat do hilo'd Yorusalim do mitonggoi di rayat dit oubas do rumamai.
- ¹⁵Om ointingayam nondo o pointikid-tikid do tulun, om oinsanan i tulun dot asawat o ginawo do poinsiribaon.
- ¹⁶Nga' Tuhan nopo, it Osundu Kopio om pointalang i' do kagayaan dau do tontok do momonsoi iyau dit otopot. Pointalangon nondo dau o kolidango' dau do tontok do momutus iyau di bansa' di nasanganu dau.
- ¹⁷Om mangakan-ngakan nondo do hiri'd kinaraagan do bandar i tangaanak do dumba' om kambing, om a' iyolo' ooyian do kanon.
- ¹⁸Obungou kou no! Iyokoyu it a' milo do tumingkod do momonsoi'd dusa.

- ¹⁹Boros ka no dokoyu om, “Pologoson nopo o Tuhan i Kinorohingan dot Israil dit olidang do powonsoi kopio di natantu' mantad dau do wonsoyon, om oilaan toko' i' o komoyon dau,” ka.
- ²⁰Obungou kou no! Iyokoyu i mamarait dot osonong it araat, om anawau it otuong, om oomis it opoit.
- ²¹Obungou kou no, tu' momusorou kou dot oilo om opintar kou.
- ²²Obungou kou no, iyokoyu i huruan do moginum do waig dot anggur. Osiou tomod kou daa om aiso' o poddosi do momonsoi'd tiinumon do kaawuk!
- ²³Nga' mokiaanu kou nopo do tusin di ponisip, om poiduwon nopo dokoyu i tulun di kisala', om antaban dokoyu i tulun dot aiso' o sala' do kaanu dot ibutus dit otulid.
- ²⁴Gowoi poddi do poingkuro nopo i paka' om i sakot do nokoring dot ouu dot osorob do tapui, om iyo noddi o gamut dokoyu do rumomuk, om lumotu' i tusak dokoyu om otilib ngai' do ribut, tu' minagada' kou i' di ponudukan do Tuhan, it Osundu Kopio, i Kinorohingan dot Israil dit olidang.
- ²⁵Gowoi poddi om otogod o Tuhan do tulun dau. Om posodia' no iyau do momohukum diyolo'. Om gumuyu' ngai' nondo o nuluhon; om songingiliu i rata' do miagal pod rinomos do hiri'd tanga'd ralan. Nga' mulong pod miagal diri o nowonsoi dau nga' a' po natanus o kototogod do Tuhan, om momohukum kasai' po iyau.
- ²⁶Om lohowon nondod Tuhan i bansa'd tulun di hilo'd sodu', om osiau nopondo iyolo' do rumikot!
- ²⁷Posodia' kasai' nopo iyolo' do sumangod om aiso' ot ohuyan dot aiso' piya o kotingkadan do sumangod.
- ²⁸Angatarom ngai' nopo o pana' diyolo', om posodia' kasai' i pawakasan diyolo'd pana', om i sondulu do kuda' diyolo' nga' miagal pod watu do pangasaan kokodou, om i ruda' do korita'-kuda' diyolo' nga' miagal po di ribut kosiau do tumolong.

²⁹Om minggarom ngai' poo i soudor do miagal do singa di wagu po kapanabpo do maan dau akano', om igitan nondo dau iri dot id kinoiyonon dit aiso' o koligagaan, om a' i' oongoi kaahau.

³⁰Om tontok nopondo do tadau'ddi om iyo pod ngorod do rahat o pangkis do mogisasangod dot orongou do pointongkop dot Israil. Antangai pogi', nga' otuong poo o pointongkop di pomogunan om noponu' do kosusaan. Om iri piya tanawau nga' suminiliu i' do totuong.

Yosaya 6

Linohou do Kinorohingan i Yosaya do Sumiliu'd Nabi Dau

¹Tontok do toun di kinapatayon di Raja' Usia, om kokito ku no o Tuhan do poirikau do hiri'd tirikohonon dau di don raja' dit asawat om kikagayaan. Om katakapai nopo di rasuk dau dot anaru i Walai'd Sasambayangan dot Agayo.

²Om iri nopo i piro-piro o moloikat di roitan do Serapim di sangkalab-kalab do miagal do tapui, nga' songingkakat do hiri'd posorili' dau, om saraanaman nopo iyolo'd talad. Duwo o talad do ponirung do rabas diyolo', om duwo o talad do ponirung do tinan diyolo' om duwo o talad do maan do tumulud.

³Om mogisimbar-simbar nopo iyolo' do momoros do poingkaa, “Olidang, olidang, olidang. Olidang no o Tuhan it Osundu Kopio. Noponu' pod kagayaan dau iti pomogunan!” ka.

⁴Om koguyu' nopo i pinoimpahan di Walai'd Sasambayangan dot Agayo do noguyu' di kopuhodo' do boros diyolo', om noponu' do lisun i Walai'd Sasambayangan dot Agayo.

⁵Om boros kangku'ddi, “Obungou oku no! Apatai oku no! Tu' iyoho' nopo om dusa ngai' nopo o koboro-boroso', om poingiyon oku dot id rolot do tulun do miagal diri. Om okon-okon oku poddi iyoho', nga' obungou no kopio tu' nokokito oku i' di Raja', i Tuhan, it Osundu Kopio,” kangku.

⁶Nga' lintuhun no do minongoi'd hiri'd doho' o tiso' di moloikat di roitan do Serapim do kiinigit do popou, i nongoi dau songgipo' do sanggip do mantad hiri'd pananaraban do porsombahan.

⁷Om potopiso' no dau i popou'ddi dot id munung ku om boro-boros nod poingkaa, “Antangai pogi', nga' nokotopis nod munung nu iti popou, om noidu' noddi o kasalaan nu om noompunan do Tuhan o dusa nu,” ka.

⁸Om korongou ku noddi o Tuhan do minomoros do poingkaa, “Isai ma o suhuon ku? Om isai ot orohian do sumiliu'd popinsusui di boros toko'?” ka. Om boros kangku, “Diya oku. Suhuo' oku nopo!” kangku.

⁹Om boros ka dau, “Pamanau no om sunudan ngai' no i tulun do poingkaa, ‘Korongou kasai' kou i' nga' a' kou i' kosuhut di komoyon. Om poingontong kasai' kou, nga' a' kou i' koilo ondung nunu i nosiliu,' kanto,” ka dau.

¹⁰Om boros kaddi dau dot id doho', “Pobosugon ngai' nopo o pomusarahan do tulun diti, om bosukon nopo o tolingo diyolo' om bolohon o mato diyolo', om a' i' iyolo' korongou, om a' kosuhut, om a' kokito, om a' i' koguli' dot id doho' om a' olingasan,” ka.

¹¹Om uhot oku noddi, “Songkuro o koloido', do miagal diti ot osiliu oi'Tuhan?” kangku. Om boros ka dau, “Gisom pod angaraag ngai' i bandar, om ongoingou, om gisom dot otongkiadan ngai' i walai, om aiso' o tanom do hiri'd tana' tu' a' no sunian.

¹²Om gisom dot ouyung ngai' ku o tulun do pokoyoon do hilo'd sodu', om gisom dot otongkiadan kopio o pomogunan diti.

¹³Tu' haro piya daa o tongosongulun dot id pialatan do hopod o tulun dot oolu' dot id pomogunan diti, nga' iri piya nga' patayon i'. Om iyo pondo iyau di tuod di kayu dit agayo di nokotontod o pananagad,” ka dau. (Iri nopo tuod diri nga' poiyaan do kotimpuunon do koposi-posion do wagu di tulun di nasanganu'd Kinorohingan.)

Yosaya 7

Bilin dot id di Raja' Ahas

¹Tontok di maso do pomorintaan di Raja' Ahas, i tanak di Yotam, i manangaki di Usia, i raja' do Yohuda, om kotimpuun no o pisangadan. Rikot no i Rosin, i raja' do Siria do miwoyo' di Pika i tanak di Rimalia, i raja' dot

Israil, do mongoi panangod do bandar do Yorusalim, nga' a' i' iyolo' nakaala' do bandar diri.

²Om soira' di nosundan i raja' do Yohuda do nokorikot dot id watas dot Israil i soudor do Siria, om moddosi tomod diri iyau om koinsanai di rayat. Miagal po iyolo' di kayu do songguyu-guyu' dot oguyu' do ribut.

³Om boros kaddi do Tuhan dot id di Yosaya, “Angatai i Siar Yasub i tanak nu, do mongoi solowot di Raja' Ahas. Osolowot nu indo iyau do hilo'd tiyonon di mangangawol do mangawol, it idompok di liang di koluyungon do waig di mantad id kulam dit id sokid.

⁴Om sunudan no i raja' do mumbangan-bangan, om a' gumangau, om a' moddosi om a' oborulong. Tu' iri nopo kototogod di Raja' Rosin om i soudor dau i tulun do Siria'ddi, om i kototogod di Raja' Pika diri om miagal nod duwo siduwon di misun-lisun noo.

⁵Nokopogipapakat no o Siria om Israil om i raja' do hilo' do momonsoi dot araat dot id diya'.

⁶Mongoi iyolo' panangod do Yohuda om monompurolosi do bansa'ddi om sumokodung i' daa'ndo iyolo' diyolo', om silihon nogindo diyolo' do raja' i Tabiil.

⁷Nga' iyoho' no i Tuhan, o popoboros dot a' i' osiliu o miagal diri.

⁸Tu' Siria nopo om a' i' okoris ko' Damsik, i bandar dot agayo do hilo', om Damsik nga' a' i' okoris ko' i Raja' Rosin. Om Israil no, om onom po nohopod om limo toun om ourias no, om okon nondo ko' iso' o bansa' di momorinta'.

⁹Israil nopo om a' i' okoris ko' Samaria, i bandar dot agayo do hilo', om Samaria nga' a' i' okoris ko' i Raja' Pika. Ondung a' kou otumbayaan kopio doho', om a' kou no kopio kotori'” ka.

Tanda' dot Imanuil

¹⁰Om sunudai po kawagu'd Tuhan do boros dau i Ahas, do poingkaa,

11“Pokianu nod tanda' do mantad id Tuhan, i Kinorohingan nu, om onuan ko i' dau do tanda', do mantad tuu do hilo'd saalom kopio, i hilo'd kinoiyonon do tulun di napatai ko' mantad pod hilo'd surga i hilo'd sawat,” ka.

12Nga' boros kad i Ahas do suminimbar, “A' oku i' mokianu do tanda' tu' a' oku i' mogumbal do Tuhan,” ka dau.

13Om boros kaddi di Yosaya, “Ondung iyo'ddi, om pokinongou pogi', oi sinakagon di Raja' Daud! A' nu po ula' do mogumbal do kolonuto' do ginawo'd tulun, tu' umbalan nu po daa o kolonuto' do ginawo'd Kinorohingan?”

14Nga' Tuhan nondo o manahak diya' do tanda': Haro nondo o sumandak do monontian om osusu do tanak do kusai. Om pungaranan nondo i tanak diri dot i Imanuil.

15Om agayo nopondo iyau om di milo iyau'd mimpori-pori do momusorou, om osimbayan nondo o hiri'd pomogunan diri.

16Om a' po orikot o maso'ddi om aiso' no o tulun do poingiyon dot id pomogunan di duwo o raja' di poddosi nu'ddi.

17Om porikoton nondod Tuhan dot id diya', om id rayat nu, om id sompiiyon nu o maso dit osusa' kopio, it a' po insan korikot do mantad di minitongkiad i' ot Israil om Yohuda, tu' porikoton nondo dau i raja' dot Asur.

18-19Om tontok nopondo do tadau'ddi om lohowon nondod Tuhan i tulun do Masir om i tulun dot Asur, om rumikot nondo i duwo o bansa'ddi do miagal pod langau om moningot dit ogumu', do tumaun do hilo'd rantai di mogikubong-kubong om id pogiolit-olitan do pampang; om atakapan ngai' nopo diyolo' i korugian om hiri'd kasakat-sakatan.

20Om pakayon nondod Tuhan o raja' dot Asur do mangala' om mongindaraat om mamaraag do bansa' dot Israil. Om iri nopondo raja' dot Asur om iyo po di tulun di momumugar di momugar ngai' do tobuk om hulu'd tinan, dot id Israil.

²¹Om tontok nopondo do tadau'ddi om mulong piya dot iso' po sapi' dit okoro' po, om duwo tinan do kambing do tayam-tayam dot iso' o gompongumo,

²²nga' iri nopondo susu di tayam-tayam diri om talib i' do kabagal di gompongumo tu' okuri' no o tulun do poingiyon do hiri'd pomogunan diri. Otopot no kopio dot iri nopo tulun dit okuri' no do poingiyon do hiri'd pomogunan diri om kaakan i' do susu om paha'.

²³Tontok nopondo do tadau'ddi om iri nopo kinoiyonon di pinananaman daa do soribu o guas dot anggur om i gatang do soribu o tusin do pirok, om rugi po om sakot o sumuni'd hiri.

²⁴Om tulun nopo di mongoi'd hiri om a' i' kobulun dot a' migit do pana' om pawakasan do pana' tu' notongkop pod sakot om rugi o pomogunan diri.

²⁵Om a' nondo o tulun kobulun do mongoi'd hiri'd konulu-nuluan di pinsongkulan daa om pinintanaman di gulu po tu' notongkop pori do sakot om rugi. Om pinghambaan poo om pangakan-ngakanan do sapi' om dumba' o hiri," ka dau.

Yosaya 8

I Tanak di Yosaya o Sumiliu'd Tanda' dot id Bansa' Diri

¹Om boro-boros no o Tuhan dot id doho' do poingkaa, "Ongoi anu do watu di ponunulisan dot agayo om potulison nod hiri o hurup dit angagayo o ponunulis do poingkaa, 'Opusik do Magahau; Olomus do Manakau,' ka.

²Om momolohou nod duwo o tulun do sasi' di milo do ponongkuyaanan; i Uria it Imam om i Sakaria, i tanak di Yorobikia," ka.

³Om alaid-laid noddi, om ponontian no i sawo ku om kosusu nod tanak do kusai. Om boro-boros no o Tuhan dot id doho' do poingkaa, "Pungaranai iyau dot i 'Opusik do magahau, Olomus do manakau,' ka.

⁴Tu' tontok dit a' po milo iti tanak do momolohou dot 'Apa' om Ina' ka, om oigitan ngai' no di Raja' Asur o kakayaan do Damsik om i dapu' do pinanakau do Samaria," ka.

Sinangod dot Asur o Yohuda

⁵Om boro-boros po kawagu o Tuhan dot id doho',

⁶boros ka dau, “Minada' iti bansa' di waig do Bawang do Siloa dit oloyo' om nasanangan tomod iyolo' di Raja' Rosin om i Raja' Pika.

⁷Om gowoi poddi om porikatan ku iyolo', iyoho' i Tuhan o poporikot, di raja' dot Asur om koinsanai di soudor dau do mongoi panangod do Yohuda. Om rumikot nondo iyolo' do miagal poddi waig do mangampad do mantad id Bawang dot Iprat om lumampai do gisom do kotolibamban di tisan do bawang.

⁸Om rumudsu' nopo iyolo' do sumuang do Yohuda, do miagal po di luyud di mayo-gayo nopo do gisom do korikot dot id lihawa, om oolitan ngai' nopondo,” ka. Moyo-woyo' i' o Tuhan dati! Mongintirung i' diti pomogunan i talad dau di pounkalad.

⁹Timung kou no do mikuwo'd ooris, oi koinsanai'd bansa! Pokinongou kou no, oi pomogunan dit id sodu'. Sodia' nod mongoi sangod, nga' kooris kou no! Sodia' no kopio nga' poddosi kou no!

¹⁰Pomusorou mantad nod wonsoyon nu, nga' a' i' mando owonsoi kopio iri. Poboroso' nopo o korohian nu'd momonsoi! Nga' a' i' iri owonsoi, tu' moyo-woyo' i' dahai o Kinorohingan!

Pinoinsan do Tuhan i Yosaya

¹¹Om porintao' oku nod Tuhan om poinsano' oku no dau dot a' tumanud di kowoyo-woyoon do bansa'ddi. Boros ka dau,

¹²“Kada' ongoi ponokiupakat diyolo' om kada' poddosi di poddosi diyolo'.

¹³Sorohon no dot iyoho' nopo, i Tuhan om olidang i', om iyoho' noo ot apatut nu'd poddosi.

¹⁴Om osiliu oku nondod watu do kosoduwon di rayat do Yohuda, om Israil om Yorusalim. Om iyo oku pondod lawa' do kosulungon diyolo' tu' olidang oku i' kopio.

¹⁵Om ogumu' nondo ot id pogialatan diyolo' do kasadu om osuhat, om alawaan di lawa',” ka dau.

Pogoduhan do Mongoi Pomolohou do Bobolian

¹⁶Poopion no kopio dokoyu om gompion no i boros do Kinorohingan dot id doho', oi dokoyu i tumatanud doho'.

¹⁷Nokolisok no daa o Tuhan do mantad id tulun dau, nga' iyoho' nopo om otumbayaan i' dau om mogondos oku dau.

¹⁸Diya oku no, do miwoyo' diti tangaanak di nakatahak do Tuhan doho'. Om iyahai no o sasi' di poimpasi do hiti'd pogialatan do tulun dot Israil do mantad id Tuhan, it Osundu Kopio, i momorinta' do hilo'd Nuluhon do Sion.

¹⁹Nga' suhuon kou nondod tulun do mongoi pokituduk di piro-piro o bobolian di mopi-kopi noo om muol-nguol. Om moro-boros ngai' nondo o tulun diri do poingkaa, “A' toi apatut toko' i' do mokituduk do tingolig do maan do koinsonian di tulun do poimpasi?” ka.

²⁰Posimbaron no o poingkaa, “Pokinongou nod ponudukan do Tuhan! Kada' pokinongoho' i piro-piro o bobolian. Tu' iri nopo poboroson diyolo' om aiso' i' o guna' dot id diya,” ka.

Maso di Poimponu' do Kosusaan

²¹Om minghombo pondo do hiri'd pomogunan diri i tulun di norutum om louson. Om adalaan nondo kopio iyolo' do louson om tumogod gisom do momopol iyolo' do raja' om Kinorohingan diyolo'. Om honggo nopo ot antangan diyolo', do hilo' tuu id tawan ko',

²²hiti pod pomogunan, nga' aiso' no ot okito diyolo' do suwai ko' kosusaan, om totuong, om kopoddosian, om hiri no o paangayan diyolo'.

Yosaya 9

¹Nga' a' no alaid om koidu' no iyolo' do mantad id kosusaan diri.

Raja' di Rumikot

Iri nopo kinoiyonon di payat do Sibulon om Naptali di gulu po om roitan daa dot ara-raat kopio. Nga' koimbagu nopondo om pusohon nondo o pointongkop do watas diri, i kinoiyonon do mantad hiri'd Rahat do Tanga' om

gisom do korikot di tana' do ponong id soborong do Yordan, i ponong id koulayon, om gisom do hilo'd Galilia i kinoiyonon do tulun do bansa'd suwai.

²Iri nopo bansa' di poimpasi dot id dotuong, nga' nokokito no do tanawau dit anawau kopio. Iri nopo i poingiyon dot id sahau do kapatayon, nga' notitihan noddi do tanawau.

³Oi Tuhan, nonuan nu iyolo' do kataadan dit agayo, om pinosimbayan kopio nu iyolo'. Iri no i kosonongo' nu o kataadan diyolo', do miagal pod kotoodo' do tulun di dongmongomot, om miagal pod kotoodo' di mogibahagi-hagi' do dapu' di naahau.

⁴Noongoi nu no i binabo dot awagat, notipu' nu i bobobog di pomobog do lihawa diyolo'. Naala' nu no i bansa' di mongulok-ulok om i mongudipon do tulun nu. Do miagal di nala' nu i soudor do Midian di gulu po.

⁵Tu' iri nopondo i kasut do soudor di kosuton do sumangod, om i rasuk di notounan do raha' nga' sorobon ngai' nopo om maan do pogudung di tapui do gisom dot ouu.

⁶Tu' nosusu no ot iso' o tanak do bagi' dati', noonuan toko' nod iso' o tanak do kusai. Om iyau no o sumiliu do boyoon toko'. Ngaran nopo dau om: “Gomponosihat dit Oilo” om, “Kinorohingan dit Okoris” om, “Tapa' di Poingompus” om, “Raja' do Kouludan”.

⁷Momorinta' iyau do hiri'd tirikohonon di Daud do don raja'; om muhang-ruhang o kuasa' dau. Osimbayan kasai' nopo o pomogunan dau: om pinoimpahan nopod kuasa' dau nga' otulid do mantad do baino' om gisom dot alaid. Om atantu' no dot owonsoi ngai' do Tuhan iti, iyau it Osundu Kopio.

Hukuman do Tuhan ot Israil

⁸Norotuan nod Tuhan do hukuman o pomorintaan dot Israil.

⁹Om oinsanan nopondo o bansa' dot Israil om tulun do Samaria do koilo do Tuhan o pinaparatu'ddi. Minggayo-gayo tomod daa om asawat o ginawo diyolo' do baino' poo. Boros ka no diyolo' om,

¹⁰“Nangahaba' no i walai do bata' do winonsoi, nga' sowolian toko' i' do walai di watu o wonsoyon. Nangatagad no i guas dot ara, nga' sowolian toko' i' do kayu sedar do Libanon dit osonong kopio,” ka.

¹¹Nga' notingkau nod Tuhan o ginawo di pisangod do sumaap diyolo'.

¹²Om Israil nopondo om songodon om alaon di bansa' do Siria, i mantad ponong hilo'd koulayon, om i tulun do Pilistin, i mantad ponong hilo'd kotonobon. Nga' mulong pod ongowonsoi ngai' o miagal diri nga' a' po atanus o kototogod do Tuhan, om momohukum kasai' po iyau.

¹³Nga' a' kasai' po monosol i bansa' dot Israil, do nohukuman piya iyolo'd Tuhan it Osundu Kopio, om a' iyolo' tumanud di ponuhuan dau.

¹⁴Gowoi pondo om insan indo tatau do kopomohukuman ngai'd Tuhan di boyoon dot Israil om i rayat diyolo'. Puloson nondo dau om taamon dau o tulu om tikiu diyolo'.

¹⁵Iri nopo i tulu diyolo', nga' i molohing-lohington om i tulun dit onkipangkat, om iri no tikiu om i piro-piro o nabi di mintuduk do ponudukan di kapalid!

¹⁶Iri nopo i piro-piro o boyoon do bansa'ddi om minamalid om minamagangau di rayat.

¹⁷Gowoi pondo om aiso' no ot ongoiso' piya di tangaanakwagu diyolo' do poiduwon do Tuhan, om a' iyau olisiu di tangaanak dit aiso' o molohing om i tongoondu' do nongopuadan, tu' oinsanan nopo o bansa'ddi dot a' monong Kinorohingan om nokowonsoi dot araat, om angaraat ngai' o koboro-boroso'. Nga' mulong pod owonsoi ngai' iri nga' a' po atanus o kototogod do Tuhan, om momohukum kasai' po iyau.

¹⁸Tu' iri nopo karaaton do bansa'ddi nga' sumikit nopo do miagal do tapui di monorob do sakot om rugi. Kosikito' nopo om iyo po di gouton dot osorob, tu' muntu-nguntu' po o lisun.

¹⁹Otogod no kopio o Tuhan, it Osundu Kopio, om iri nopo pomohukum dau om iyo po di tapui di molob-ngolob, om iri no i bansa'ddi o ponokosiduwon dau do gisom dot ouu. Om aiso' no ot osianan di tobpinai dau.

²⁰Om pointongkop nopod pomogunan diri do mikoroihum o tulun om mingakan daa do nunu nopo i milo diyolo'd akanon, nga' a' i' iyolo' ayahan. Om kanon nopondo diyolo' o tanak piya diyolo'!

²¹Misaap nondo o tulun do Manasi om Ipraim, om miuhup nogindo iyolo' do sumaap do Yohuda. Nga' mulong pod owonsoi ngai' iri nga' a' po atanus o kototogod do Tuhan om momohukum kasai' po iyau.

Yosaya 10

¹Obungou kou no! Tu' momonsoi kou dot oturan dit a' otulid, do pongulok-ulok di tulun ku.

²Om iyo noddi o ralan dokoyu do mangantob do tulun do mosikin do kaanu dit otulid om it apatut diyolo' dot aanu, om magahau di dapu' do tongoondudu di nongopuadan om i tangaanak dot aiso' o molohing!

³Nunu pondo o wonsoyon dokoyu do tontok do kopomohukuman do Kinorohingan dokoyu? Nunu pondo o wonsoyon dokoyu do porikoton dau o kosusaan do mantad hilo'd pomogunan dit id sodu'? Om hinonggo pondo o polisakan dokoyu di kakayaan dokoyu?

⁴Aiso' no milo dokoyu'd wonsoyon tu' apatai kou po dot id pisangadan, ko' atanggayan do pisangod. Nga' mulong pod ongowonsoi ngai' iri nga' a' po atanus o kototogod do Tuhan, om momohukum kasai' po iyau.

Pakakas do Kinorohingan i Raja' dot Asur

⁵Boros kad Tuhan, “Asur no o maan ku do bobobog do pomobog ku di tulun di katagadan ku.

⁶Suhun ku ot Asur do sumaap do tulun ku dit a' monong Kinorohingan, om i pinopotogod doho', suhun ku ot Asur do mongoi panakau om mongoi pagahau, om mongoi pongulok di tulun ku do miagal di pupuk do hilo'd ralan,” ka.

⁷Nga' haro mantad no nosorou di raja' dot Asur do wonsoyon dau dot araat kopio. Tu' korohian nopo dau nga' mamatai om momunso dot ogumu' o bansa'.

⁸Tu' boros ka dau do mokirayou-rayou, “Okon toi ko' raja' ngai' i boyoon do soudor ku'ddi!

⁹Solodon ku o bandar do Karkomis om Kalno, om Hamat om Arpad. Solodon ku po o bandar do Samaria om Damsik.

¹⁰Alaon ku o piro-piro o pomorintaan di modsubak do tingolig dit agayo o sinundu ko' mantad di hilo'd Yorusalim om hilo'd Samaria.

¹¹Naraag ku no o Samaria om koinsanai di tingolig do hilo', om miagal iddi o wonsoyon ku do hilo'd Yorusalim om id koinsanai di tingolig do tukuon do hilo',” ka.

¹²Nga' boros kad Tuhan, “Opongo ngai' ku nopondo do momonsoi i karaja' ku do hilo'd Nuluhon do Sion om i hilo'd Yorusalim, om hukuman ku nondo i raja' dot Asur tu' i kasawato' do ginawo dau om i kobinggoyo-goyoo' dau,” ka.

¹³Tu' mimboros poo iyau do poingkaa, “Nowonsoi ngai' ku iri dot i kokoriso' ku o pinomonsoi ku. Okoris oku om oilo oku, om opintar oku. Nongoidu' ku no i wolit di momialatan do piro-piro o bansa', om napanakau ku no i pinosodia' mantad diyolo'. Om iyo oku pod gonsukod do mingulok ngai' di tulun di momorinta'.

¹⁴Iti ngai' nopo bansa' do hiti'd pomogunan om miagal nod rumun do tombolog; om osoonong oku do mongoi panganu di dapu' diyolo', do miagal nod tulun di mongoi pongokog do tontolu' do hiri'd rumun. Aiso' i' o kapo do talad do miningkarab do minomorolosi doho', om aiso' o pinopotungkabang do tinduk do minamagarang doho'!” ka.

¹⁵Nga' boros kad Tuhan, “Minggayo-gayo toi i kapak dot id toguang di tulun di papakapak diri, om agayo toi i garagadi' ko' i tulun di papagaragadi'? Tu' okon i' ko' i bobobog o pobolid do tulun, suwai ko' i tulun o pobolid di bobobog,” ka.

¹⁶Om porikatan nondod Tuhan, it Osundu Kopio do toruol i piro-piro o boyoon do soudor dit ongolombon do baino', do pomohukum dau diyolo', tu' mininggayo-gayo i' o tulun dot Asur. Om lumasu' nondo o tinan diyolo' dot iyo pod tapui do molob-ngolob o kolosuo'.

¹⁷Om sumiliu nondod miagal do sinikit do tapui i tanawau dot Israil, i Kinorohingan dit olidang kopio, do monorob do koinsanai'd nunu nopo, om monorob di korugian dot insan noo tadau.

¹⁸Om osorob ngai' nopondo i puru' om i koumaan dit ongoruak, do miagal pod tulun dit apatai do toruol dit araat.

¹⁹Om iri nopondo noolu-olu' di kayu do hiri'd puru' nga' ointob- intob no; tu' iri piya tanak poo nga' kointob i'.

Okuuri' o Tulun dot Apasi

²⁰Om korikot indo o maso dot iri nopo tulun dot Israil di noolu-olu', om a' nondo sumondui di bansa' di momorinta' dit oruhai no daa do nakapatai diyolo'. Nga' sumondui nondo iyolo'd Tuhan, it olidang kopio, i Kinorohingan dot Israil.

²¹Om tumorodok indo kawagu dot id Kinorohingan dit okoris, i noolu-olu' do bansa'd Israil dit okuuri' no.

²²Tu' mulong pod miagal daa di pasir do hilo'd rahat o kogumuo'd tulun dot Israil, nga' a' no kopiuro i koguli' kawagu. Osomok no kopio o kosusaan, om apatut no do raagon o bansa'ddi.

²³Om atantu' no kopio do Tuhan, it Osundu Kopio, o mamaraag do pointongkop di pomogunan; tu' iri no o natantu' mantad do Tuhan, om a' no milo'd simbanan.

Hukuman do Tuhan o Pomogunan dot Asur

²⁴Om boros kad Tuhan it Osundu Kopio dot id tulun dau di poundorong do hilo'd Sion, "Kada' kou poddosi do tulun dot Asur dot ulak-ulakan kou piya diyolo', do miagal di winonsoi di tulun do Masir dot id dokoyu di gulu po.

²⁵Tu' oruhai nod opupusan o pomohukum ku dokoyu, om iyolo' nondo o katagadan ku om patayon ku.

²⁶Om bobogon ku nondo iyolo' diti bobobog ku, iyoho' i Tuhan, it Osundu Kopio, o momobog diyolo' do miagal di pinomobog ku di tulun do Midian di gulu po di hilo'd Nuluhon do Pampang dot Orib. Om hukuman ku nondo ot Asur do miagal di pinomohukum ku do Masir.

²⁷Om tontok nopondo do maso'ddi om polobuson ku nondo iyokoyu do mantad hilo'd Asur, om a' nondo iyolo' momorinta' dokoyu," ka dau.

Suminaap i Pisangod

²⁸Nosolod nod soudor dot Asur o bandar dot Ayat! Notoliban no diyolo' o Migron! Nokoiliu no diyolo' o kokoriu om rapo-rapo diyolo' do hilo'd Mikmas!

²⁹Nakadarapas no iyolo' di darapason do hiri'd tumakad om modop iyolo' do hilo'd Giba! Gagaran ngai' po o tulun do hilo'd bandar do Rama, om mogidu' no i tulun di hilo'd Gibia, i bandar di Raja' Saul.

³⁰Pomogiak kou no, oi tulun do Galim! Pokinongou kou no, oi tulun do Laisa! Simbar kou no, oi tulun dot Anatot!

³¹Ongosodu' o pinogidu' di tulun di hilo'd Madmina, om i hilo'd Gobim.

³²Tadau nopod baino' om hilo' nod bandar do Nob i pisangod, om sangakang-akang no iyolo' do hilo'd Nuluhon do Sion, i bandar do Yorusalim.

³³Nga' habaon indo iyolo'd Tuhan, it Osundu Kopio, do miagal di raan do tatason do mantad hiri'd guas di kayu. Tu' tagadon ngai' nopo it angakawas, om ongolumis, om intingayamon.

³⁴Om habaon nondo iyolo'd Tuhan do miagal di kayu dot id tanga'd puru' do tagadon do kapak. Mulong piya dot okoris daa iyolo' do miagal di kayu dit agayo do hilo'd Libanon, nga' aratu' indo iyolo'!

Yosaya 11

Pomorintaan dit Osimbayan

¹Sinakagon nopo di Raja' Daud om miagal do kayu di natagad. Nga' poingkuro nopo i tuod do toldan kawagu, om iyo nogiddi i sinakagon di Daud tu' haro indo o raja' do mantad id sinakagon diri.

²Om woyoon iyau di Rusod do Tuhan. Om kitoilaan indo iyau om atarom o pomusarahan, om koilo do momusorou dit apatut dau'd wonsoyon, om wonsoyon dau iri, om kotutun iyau do korohian do Kinorohingan om oronok iyau dau.

³Iri no i mumboyo'd Tuhan o sumiliu'd kataadan kopio dau. Okon i' ko' tumanud dit okito dau o poimpahan dau do mamatos om a' iyau paparatu' do hukuman do tumanud do boros do tulun.

⁴Nga' butusan ngai' i' dau i tulun do mosikin do tumanud dit otulid; om obian dau i tulun dit aiso' o pokukurayan do gisom do kamanang i tulun diri. Om monuhu' iyau do momohukum do tulun di kisala', om patayon i tulun dot araat.

⁵Otulid indo om oiyo o pomorinta' dau, om a' iyau momogibang-gibang.

⁶Miulud indo i dumba' om i toni, om i bohuang nga' lumii nopo dot id toning di kambing. Om i tanak do sapi' om i tanak do singa nga' mitoning nopod mangakan-ngakan do sakot, om momogompi' nopo diyolo' nga' tanak dit okoro' po.

⁷Mitoning nopondo do mangakan-ngakan do sakot i sapi' om i bohuang, om mitoning do modop i tanak diyolo'. Om i singa nga' mangakan nondod sakot do nokoring do miagal di sapi'.

⁸Iri piya tanak di sumusu po nga' a' i' okurai-kurayan dot id toning piya di modsoding.

⁹Om hilo' nopondo id Sion, i Nuluhon dot Olidang, do Kinorohingan, om aiso' no it araat om aiso' o ligogon, tu' oponu' pondod toilaan do pasal do Kinorohingan iti pomogunan, do miagal po di waig di momonu' do rahat.

Koguli' nondo i Bansa' di Nokotongkiad

¹⁰Om orikot nondo o maso do pusohon do koinsanai'd bansa' o songulun o raja' do mantad id sinakagon di Daud. Om tumimumng ngai' nondo iyolo' do hiri'd bandar di tiyonon dau'd momorinta' do mongoi suwau dau.

¹¹Tontok nopondo do tatau'ddi om pakayon pondo kawagu'd Tuhan o sinundu dau om poulion dau i tulun dau di nongoolu-olu di hilo'd Asur om i hilo'd Masir, om: hilo'd piro-piro o watas do Patros, om i hilo'd Etiopia, om i hilo'd Ilam, om i hilo'd Babil, om i hilo'd Hamat om i hilo'd piro-piro o pulou di hilo'd rahat.

¹²Om poinsawaton nondod Tuhan o tiso' o bondira' do popointalang dot id koinsanai'd bansa', do timungon dau kawagu i bansa' do Yohuda om Israil di nokopogitompias-pias dot id apat o linsuk diti pomogunan.

¹³Om a' nondo mosol do Yohuda i pomorintaan dot Israil, om a' sumangod dot Israil o Yohuda.

¹⁴Om miwoyo' nopondo iyolo' do mongoi sangod di tulun do Pilistin di hilo'd ponong id kotonobon, om mitanud do mongoi pagahau do dapu' di piro-piro o bansa'd tulun di ponong id koulayon, om alaon nondo diyolo' o bansa' dot Idom om Muab, om porintaon diyolo' o bansa' dot Amon.

¹⁵Om rasakan nondod Tuhan o Suok do Suis. Om potonguson dau i tongus dot alasu' do gisom dot otuu i Bawang dot Iprat, om osiliu nondod turu' o bawang dot ongokooro', om kosoborong ngai' indo o tulun diri.

¹⁶Om kokito nondod ralan i tulun dot Israil di noolu-olu' do sumoliwan do mantad hilo'd Asur do miagal di soliwani i' i taki-aki diyolo' do mantad hilo'd pomogunan do Masir.

Yosaya 12

Sinding do Mamarayou

¹Om orikot nondo o maso do modsinding ngai' o tulun do poingkaa, "Mongunsikou oku diya', oi Tuhan, tu' monginsasamod ko doho'. Tu' mulong pod notogod ko doho' di gulu, nga' natanus noddi o kototogod nu.

²Gampamasi ku nopo om Kinorohingan, om iyau no o pagandasan ku. Aiso' no o korolosi doho', tu' iyau no o manahak doho' do kokorisan. Gampamasi ku nopo om Kinorohingan, iyau no o kopodsindingan ku.

³Poingkuro nopo i waig dot osogit, do kourudtuu di tulun dot ohuyan, om iyo noddi o kototood do tulun di nasanganu do Kinorohingan, do tontok di posion dau iyolo'," ka.

⁴Om orikot indo o maso do modsinding ngai' o tulun do poingkaa, "Pongunsikou nod Tuhan, om lohounod ngaran dau do mokiuhup. Posusuyo' no i nongowonsoi dau om i kobontugo' dau, dot id koinsanai'd bansa'.

⁵Podsinding no dot id Tuhan, tu' momonsoi i' iyau dot ogumu' o koimayaan. Pologoson no do korongou do koinsanai di winonsoi dau o pointongkop diti pomogunan.

⁶Suhoun ngai' no i tulun di songingiyon do hilo'd Sion, do mamangkis om modsinding dot atataadan. Tu' kikagayaan i' kopio o Kinorohingan dot Israil dit olidang, om poundorong iyau dot id pogialatan di bansa' di songonoun dau," ka.

Yosaya 13

Hukuman do Kinorohingan o Babil

¹Iti no o boros do Kinorohingan do pasal do Babil do pinointalang dau dot id di Yosaya, i tanak di Amos:

²Poinsawato' no o bondira' do don sumasangod do hilo'd timpak do nulu-nulu dit aiso' o sumuni! Pinglohou no di piro-piro o soudor, om popingkopoiyo' no o palad nu do maan do tanda' dot apatut nod ngoyon diyolo' songodo' i bandar di minggayo-gayo om ngoyon ngai' raago i totobon di wawayaan di bandar.

³Nosuhu' ngai' nod Tuhan i gunsion dit ongokoris di nongopili' dau, i tulun dit a' oluhoi o ginawo, om i milo do kaandasan do mongoi sangod om sinuhu' dau iyolo' do momohukum ngai' di tulun di katagadan dau.

⁴Pokinongou no dit ohiyo do hilo'd konuluhanan, i miagal do kohiyoo' do tulun dot ogumu', ohiyo tomod o piro-piro o bansa' om pomorintaan di minogitititung. Posodiawon nod Tuhan, it Osundu Kopio, i piro-piro o soudor dau do mongoi sangod.

⁵Mantad ngai' iyolo' do hilo'd pomogunan dit osodu', i hilo'd tisan do pomogunan. Om raagon nod Tuhan o pointongkop do pomogunan tu' atagadan no kopio iyau.

⁶Pillompud nod mihad, tu' oruhai no o tadau do Tuhan. Om tontok nod tadau'ddi do poporikot it Osundu Kopio, do karaagon.

⁷Lumuhoi ngai' nopondo o longon om ginawo do pointikid-tikid do tulun.

⁸Ongooris ngai' nondo iyolo' om ongorualan tomod, do miagal pod tondu' dit orualan do mogkosusu. Om mogiontong-ontong pondo iyolo' om angaragang o rabas dot ointingayaman.

⁹Atantu' nod rumikot o tadau'd Tuhan do miwoyo'd korongito' om kototogod om kolosuo' do ginawo dau dit a' ogina-gina'. Om osiliu nondo iti pomogunan do tana' dit a' sunian do nunu-nunu, om apatai ngai' o tulun di kidusa.

¹⁰Tu' iri rombituon om i pinuruan do rombituon do hilo'd tawan nga' a' nondo poulinau do tulinau diyolo', om i tadau di mulai nogi' nga' osiliu nopo do totuong, om i tulun nga' a' nondo mogulinau.

¹¹Om boros kad Tuhan, “Porikatan ku nondod kosusaan iti pomogunan om hukuman ngai' ku i tulun dot araat tu' i dusa diyolo' o kopomohukuman ku. Poinsiribaon ku nondo o koinsanai'd tulun di minggayo-gayo, om hukuman ku o tulun dit asawat o ginawo om it ongorongit.

¹²Om okuri' pondo ko' tamas dit osompipi' o tulun di kopoggidu'.

¹³Om pogogoron ku'ndo o tawan, om guyuon ku o pomogunan do mantad id kinoiyonon diyolo', do tontok di tadau ku, i kopointalangan ku di kototogod ku iyoho' i Tuhan, it Osundu Kopio.

¹⁴Om miagal pondo iyolo' di tambang di mogidu' dot osuon, om miagal di baanan do dumba' dit aiso' o gompomogompi', tu' sompori-pori nopondo i tulun do bansa'd suwai di poingiyon do hilo'd Babil do mongoi'd hiri'd pomogunan diyolo'.

¹⁵Om isai nopo diyolo' it okosupan om otobok no do gisom dot apatai.

¹⁶Poontong-ontongon nopondo iyolo' do popingloposon i tangaanak diyolo' di ragang po, om panakahon it id suang do walai diyolo', om pingkosohon o sawo diyolo',” ka.

¹⁷Om boros kad Tuhan, “Tingkahon ku o ginawo do bansa'd Madai do sumaap do Babil. Iyolo' nopo om a' i' milo'd sisipan do pirok, ko' tamas.

¹⁸Om iri no pana' diyolo' o pamatai diyolo' do tulun dit ongomulok po, om aiso' o kosianan diyolo' dot id tanak di ragang po, om aiso' o kolisihan diyolo' do tangaanak dot ongokoro'.

¹⁹Om Babil piya, tu' it olumis no kopio dot id pogialatan do pomorintaan, om i kaandasan do tulun do hilo', nga' osiliu id miagal do Sodom om Gomura, tu' raagon ku i' iri, iyoho' i Tuhan.

²⁰Om aiso' nondo o tiso' piya'd tulun do momogun-mogun do hilo'. Om iri tulun dot Arab di mombo-hombo nga' a' no powonsoi do kiim diyolo' dot id kinoiyonon diri, om i piro-piro o gompomogompi'd dumba' nga' a' no paakan-akan di tayam-tayam diyolo'd hilo'.

²¹Om mongiyon-ngiyon nopondod hilo' om iri po i nintorusan. Pomirumunan pondod longkug, om iyonon do burung unta o hilo'. Om pinghambaan di kambing talun o hiri'd kinaraagan.

²²Om iri pondo tasu di mombo-hombo o mingusig do hiri'd walai dit angakawas, om i toni o mongiyon-ngiyon do hiri'd walai'd raja' do Babil dit ongolumis tomod daa. Oruhai no o maso do karaagan do pomorintaan diri. Ointob- intob no o tatau dau,” ka.

Yosaya 14

Minuli' do Mantad id Pomogunan do Pisangod

¹Om osianan indo o Tuhan dot Israil, i bansa' di songonuon dau, om pilion kawagu dau ot Israil do sumiliu'd dau'd songonuon. Om poiyonon dau kawagu iyolo' do hilo'd pomogunan diyolo'. Om mongoi nondo sugku' diyolo' i piro-piro o bansa'd suwai om miyon do poinrolot diyolo'.

²Om ogumu' nondo o bansa'd suwai do monulung dot Israil do gumuli' do hilo'd pomogunan di pinatahak do Tuhan dot id diyolo', om hilo' no i piro-piro o bansa'ddi do sumiliu do susuhuon dot Israil. Om tangkapon nondo dot Israil i minanangkap diyolo' om porintaon diyolo' i minongulok-ulok diyolo' di gulu po.

Hilo'd Kinoiyonon do Tulun do Napatai i Raja' do Babil

³Om poiduwon nondod Tuhan o bansa' dot Israil do mantad id toruol om koinggoritan, om mantad id buruon dit awagat di pinosonsog dot id diyolo'.

⁴Om wonsoyon nopondod Tuhan o miagal diri, om mositi' no dot untotorion diyolo' i raja' do Babil do poingkaa, "Naratu' noddi i raja' dot orongit! A' noddi iyau kopongulok-ulok.

⁵Nopupusan nod Tuhan o pomorintaan di piro-piro o pomorinta' dit araat,

⁶it a' otingkod-tingkod do mongulok-ulok om monginggorit di piro-piro o bansa' di naala' dau.

⁷Om id tohuri nopondo, om aiso' no o kagangahan do pointongkop diti pomogunan, om modsinding ngai' dot atataadan o pointikid-tikid do tulun.

⁸Om iri piya guas do kayu sanobar om kayu sedar do Libanon nga' ongotood ngai' i' tu' naratu' no i raja' dit orongit, tu' a' nopoddi iyau hino, om aiso' noddi o monuhu' do mongoi panagad diyolo'!

⁹Om nokosodia' no o hilo'd pomogunan do tulun do napatai do rumuba' di raja' do Babil. Om kongoposik ngai' nopo i rusod di tulun di momorinta' di hilo' pod pomogunan; om ingkakat ngai' nopo i rusod di piro-piro o raja' do mantad id tirikohonon diyolo' di don raja'.

¹⁰Om moro-boros ngai' nopondo iyolo' dot id dau do poingkaa, 'Iya' nga' oluhoi noddi do miagal dahai, om aiso' no o pokukurayan!

¹¹Suahon ko i' daa do tuni do kecapu di gulu po, nga' baino' noddi om nokoinsiriba' ko no do hiti'd pomogunan do tulun do napatai, i kinoiyonon dit oingou; toodopon nu nopo om i giuk, om kumut nu no om i tonggiluang,' ka.

¹²Oi raja' do Babil, naratu' ko noddi do mantad hilo'd tawan, oi rombituon di mulai di dongminsusuab dit agayo o tulinau! Nakataam ko noddi do hilo'd tana', iya' i minangala' daa do piro-piro o bansa'!

¹³Iya' nogi' daa i minomusorou do sumalakoi do hilo'd tawan, om popoiyon do tirikohonon nu di don raja' dot id sawat po ko' i rombituon dit asawat kopio! Om osorou nu daa do koirikau ko i' do miagal do raja' dot id timpak di nuluhon do ponong hilo'd utara, i pogititimungan do ponokokinorohingan.

¹⁴Om minomoros ko do sumoibau ko di haun om koiyo ko indo dit Asawat Kopio.

¹⁵Nga' haro nogiddi, tu' hilo' nogiddi id kinoiyonon do tulun do napatai dit id saalom kopio o pinolintuhunan diya'.

¹⁶Om iri nopondo i tulun do hiri di kokito diya' om songinsonsod pondo do poingontong diya'. Boros ka'ndo diyolo' do muhot, 'Iti bo i tulun di minomoguyu' diti pomogunan, om i pinopogogor do piro-piro o pomorintaan?

¹⁷Iti bo i tulun di minoniliu diti pomogunan do tana' do kowotuan, om minangala' do piro-piro o bandar, om it a' pinopoidu' om a' pinopologos di tulun di nangatangkap dau do gumuli' do hiri'd pomogunan diyolo'?' ka.

¹⁸Songinsonong ngai' id poillii do hiri'd lobong diyolo' dit ongolumis i raja' do pomogunan di gulu po.

¹⁹Nga' iya' nopo om aiso' i' o lobong; pataamo' tomod nopo i rata' nu, om pinologos do minutong om noolitan di rata' do piro-piro o soudor di nangapatai dot id pisangadan i rata' nu'ddi, om pinodumpau do hiri'd suang do luang do watu do nokotonggoi di rata' di piro-piro o soudor om piulak-
ulakan poo.

²⁰A' ko i' lobongon do miagal di piro-piro o raja' do suwai, tu' minamaraag ko i' do pomogunan nu om minamatai ko do rayat nu. Om songulun po do mantad id sompiiyon nu dit araat nga' aiso' no ot apasi.

²¹Oruhai nod timpuunan o kapamatayan! Angapatai ngai' nondo i tangaanak nu'd kusai dot i dusa di taki-aki nu o kapatai. Om aiso' i' o songulun piya diyolo' do kopomorinta' do hiti'd pomogunan ko' kopomonsoi pod kabandaran,” ka.

Raagon do Kinorohingan o Babil

²²Om boros kad Tuhan, it Osundu Kopio, “Ngoyon ku nondo saapo' o Babil om raagon ku. Om songulun po nga' aiso' no o posion ku, om iri piya tangaanak nga' a' ku i' pologoson do poimpasi. Iyoho' no, i Tuhan, o minomoros diti.

²³Silihon ku nondo o Babil do buyut om tiyonon do puok. Imuhawan ku nopo kopio om tonuson ku o bandar do Babil. Iyoho' no i Tuhan, it Osundu Kopio, o minomoros diti,” ka.

Patayon do Kinorohingan o Tulun dot Asur

²⁴Om sumpa' no o Tuhan, it Osundu Kopio do poingkaa, “Atantu' nod osiliu o miagal di nosorou mantad ku do wonsoyon ku.

²⁵Patayon ku nondo i tulun dot Asur di hiti'd pomogunan ku, i hiti'd Israil, om pingulakan ku i tulun dot Asur do hilo'd nuluhon ku. Om poiduwon ku nondo i tulun ku do mantad id binabo di pinosonsog di tulun dot Asur dot id diyolo'.

²⁶Iri no i nosorou mantad ku do wonsoyon ku dot id koinsanai diti pomogunan, om poingakang no o longon ku do momohukum do koinsanai'd bansa',” ka.

²⁷Natantu' nod Tuhan, it Osundu Kopio do wonsoyon dau o miagal diri. Nakaakang no o longon dau do momohukum, om iso' pod tulun nga' aiso' no o milo'd mogodu dau.

Patayon do Kinorohingan o Tulun do Pilistin

- ²⁸Iti no o boros do pinosunud do tontok di toun di kinapatayon di Raja' Ahas.
- ²⁹Oi tulun do Pilistin, mulong piya do notipu' no daa i bobobog do pinomobog diya', nga' kada' kotood, tu' ondung haro o tulanut dot apatai, om haro po o tulanut dit araat ko' iri do sumowoli'ddi, tu' aansa' nopo i tontolu' di tulanut, om naga' di kitalad o suang.
- ³⁰Om oontok kou nondod mononglous dit adalaan kopio, om iso' pod tulun nga' aiso' no o kopoggidu'. Om Tuhan nondo ot osiliu'd gompomogompi' do tulun di mosikin dot id pogialatan di tulun do songonuon dau. Om gompion dau o koposi-posion diyolo'. Om osimbayan i' om aiso' o koligagaanan diyolo'.
- ³¹Pingihad no, om pinggiak no, do mokitulung oi kabandaran do Pilistin! Pananggagarai ngai' kou no dot opopoddosian! Tu' nakakapal no o lisohu do mantad ponong hilo'd utara do koilaan do korikatan do soudor dit ongosiou; om aiso' i' o tiso' diyolo' do moddosi.
- ³²Om nunu'ddi o posimbaron toko' dot id piro-piro o susuhuon di bansa' do Pilistin? Poborosan toko' nondo diyolo' do nokogirod nod Tuhan o Sion, om hilo' no o pogintirungan di piro-piro o tulun dau dit oinggorit.

Yosaya 15

Raagon do Kinorohingan o Muab

- ¹Iti no o boros do Tuhan do pasal do Muab. Naraag no o bandar dot Ar om Kir, dot insan-insan nopo o tuong do naraag, om oingou poddi o pomogunan do Muab.
- ²Tuminakad i tulun do Dibon do hiri'd nulu-nulu do mongoi pogihad do hiri'd podsubakan do tingolig. Minogihad i tulun do Muab do bandar do Nibo om Modiba, do mikuwo'd tumongob tomod iyolo'. Binugar diyolo' o tobuk om ganggut diyolo' do tanda' do tumongob om mogihad iyolo'.
- ³Kipakayan ngai' o tulun do rasuk do mogihad do hilo'd karalan-rаланan. Mingihad po o tulun dot id sakai'd taap do walai om hiri'd soliwani.

⁴Mompud-lompud pod mihad o tulun do Hisbon om Iliali, om orongou i' do hilo'd Yahas i tihad diyolo'. Om iri piya i piro-piro o soudor nga' gagaran ngai' no; tu' katagak nopo i kosioho' diyolo'.

⁵Osianan oku no kopio'd Muab! Hilo'd Soar om hilo'd Iglat Solisia o pinogidu' di tulun mantad do hilo'. Om sanggarang-garang po iyolo'd mihad do tumakad do sumusui di ralan do kumaa do hilo'd Luhit, om haro o minogidu' do hilo'd Horonaim do mikuwo'd minggarang do mihad.

⁶Notuu no i waig do bawang do hilo'd Nimrim, om noriou no i sakot di hiri'd tisan di bawang diri, om aiso' no o sakot dit ongorombung do hiri.

⁷Om dumarapas ngai' no o tulun di Rantai do Haarabim om tumotos do mamasi do tinan diyolo' do mitonggoi do koinsanai di dapu' diyolo'.

⁸Tihad poo ot orongou do poingompus di piwolitan do Muab. Om orongou i' i tihad diyolo' do hilo' piya'd Iglaim, om hilo'd Biir-Ilim.

⁹Nasabak pod raha' i waig do bawang do hilo'd kampung do Dibon, om aragang poddi. Nga' haro po o porikoton do Kinorohingan dot id tulun do hilo', dot araat ko' iri. Om iri nopo i gampamatai di porikoton dau om mamatai do koinsanai di tulun do Muab di nongoolu-olu' do hilo'.

Yosaya 16

Aiso' no o Pokukurayan do Muab

¹Pinapaatod i bansa' do Muab do tanak do dumba' do mantad hilo'd bandar do Sila, i hilo'd tana' do kowotuan do pinatahak di pomorinta' do hilo'd Yorusalim.

²Iyo poddi tombolog do nugadan do mantad id rumun i tulun do Muab do songingandad do hiri'd tisan di Bawang dot Arnon, om mimpanau poo iyolo' do posulakan no om pougusan no.

³Om boros ka diyolo' dot id bansa' do Yohuda, “Sunudai iyahai dit apatut dahai'd wonsoyon. Intirungai no iyahai dokoyu, do miagal di kayu do momolungung do tontok dit alasu' o tadau di pitangaadau, om pologoso' no

iyahai do poillungung dokoyu. Iyahai nopodti om tulun di minogidu'; om lisoko' no iyahai om a' i' iyahai okito'd tulun.

⁴Pologoso' no iyahai do mundorong do hiti'd pomogunan dokoyu. Om intirungai no iyahai do mantad id tulun di mongoi pamatai dahai," ka diyolo'. (Otingkod indo i mongulok-ulok om opupusan i karaagon; om kopoggidu' i tulun di mamaraag do pomogunan dot Israil.

⁵Om osiliu nondod raja' o tiso' di sinakagon di Daud. Om porintaon nondo dau i bansa' dau do mikuwo'd otorodok om osianan. Om olomus iyau do momonsoi dit otopot, om ilaan i' kopio dau om owonsoi i' it otulid.)

⁶Boros ka di tulun do Yohuda, "Nokorongou no iyahai do kasawato'd ginawo di tulun do Muab. Obingondos om obinggayo-gayo tomod daa iyolo' nga' aiso' tomod i' o suang di boros diyolo'," ka diyolo'.

⁷Om mihad pondo i tulun do Muab dot i koinggoritan diyolo' o koihadan. Mihad ngai' nopondo iyolo' do tontok dit osorou diyolo' i taakanon dit angawasiu di koubasan diyolo'd mangakan do hilo'd bandar do Kir-Harisit. Om aiso' nondo o pokukurayan diyolo' om somboro-boros poo iyolo' dot ouudipanan.

⁸Nangaraag no i koumaan di hilo'd somok do Hisbon om i kokobunan dot anggur do hilo'd Sibma, iri no i kabun diri o koonuan do waig dot anggur dit osonong do pangawuk ngai' di pomorinta' di piro-piro o bansa'. Di nopo di gulu po om nokoumbal id korikot do hilo'd bandar do Yaisor o kotongkopon di kabun dot anggur om kakaa do hilo'd tana' do kowotuan do ponong id koulayon, om kakaa do hiri'd soborong do Rahat do Napatai do ponong id kotonobon.

⁹Om mogihad oku'ddi do kabun dot anggur do Sibma do miagal do mogihad oku'd Yaisor. Ongkoturu' po o romou ku do kosorou'd Hisbon om Iliali tu' aiso' noddi o tomoton do popotood do ginawo di bansa'.

¹⁰Aiso' noddi o tongosongulun piya dot ongotood do hiri'd tumo dit ongoluhub. Aiso' noddi o mimpangkis ko' minsinding do hilo'd kabun dot

anggur. Aiso' noddi o mamaga' do tua' dot anggur do manganu di waig dot anggur. Nopupusan ku no i pinongkisan diyolo' dot atataadan.

¹¹Oruol poo o ginawo ku'd kokito do hilo'd Muab om hilo'd Kir-Harisit.

¹²Minghuyan noo i tulun do Muab do tumakad di nulu-nulu do hiri'd sasambayanan diyolo' do mongoi sambayang tu' aiso' i' ot aanu-anu diyolo'.

¹³Iri no i boros do pinoboros do Tuhan do pasal do Muab di gulu po.

¹⁴Nga' baino' noddi om poingkaa o boros do Tuhan dot id diyolo', "Tolu po kopio o toun om atagak no o kakayaan do Muab. Okuri' nondo o toolu' di tulun do hilo' dot ogumu' piya daa mantad, om osompipi' pondo it ongoluhoi no," ka dau.

Yosaya 17

Hukuman do Kinorohingan o Siria om Israil

¹Boros kad Tuhan, "Okon nondo ko' bandar po o Damsik, suwai ko' kinotimungon pod kinaraagan.

²Om i kabandaran do Siria nga' otongkiadan no kasai' do gisom dot alaid. Osiliu pondod pangakan-ngakanan do dumba' om sapi' o kinoiyonon diri; om aiso' no o tulun do moguyung di tayam-tayam diri.

³Aiso' nondo o pokukurayan dot Israil, om Damsik nga' oporinta' nondod bansa'd suwai. Om iri nopondo noolu-olu' do tulun do Siria om ointingayam po tomod do miagal di tulun dot Israil. Iyoho' no, i Tuhan it Osundu Kopio, o minomoros diti," ka dau.

⁴Boros kad Tuhan, "Rumikot nondo o maso dot opupusan o kosimbayanan dot Israil, om kakayaan dau nga' osowolian do korurutum.

⁵Israil nopondo om miagal po di tumo do hilo'd Rapaim di nongoomot ngai' o gandum.

⁶Okuri' no o tulun dot apasi do hilo'd Israil, do miagal po di guas do saitun di nopua' ngai' o tua'. Tu' haro po o duwo ko' tolu o noolu' do hiri'd raan dit id

sawat kopio, om piro-piro o tua' do hiri'd raan dit id siriba'. Iyoho' no, iTuhan, i Kinorohingan dot Israil, o minomoros diti," ka dau.

⁷Orikot nopondo o tatau'ddi om gumuli' ngai' nondo o tulun do mokitulung di Minomonsoi diyolo', iri no i Kinorohingan dot Israil dit olidang.

⁸A' nondo iyolo' sumondui di pananaraban do kominyan om i patung dot Asira di winonsoi diyolo'.

⁹Tontok nopondod tatau'ddi om miagal pondod pogun dit oingou i bandar diyolo' dit ongogiro, om miagal di kabandaran do tinongkiadan di tulun do Howi om Amori di minogidu' iyolo' do mantad id tulun dot Israil.

¹⁰Oi Israil, nolihuan nu no o Kinorohingan, i minamasi diya' om i minongintirung diya' do miagal di pampang dot ogirot. Tu' minananom ko nogi'd kabun do podsubak di piro-piro o tingolig.

¹¹Nga' mulong piya do mitilombus nopo iri do momutolid om mongusak do tontok di tatau do tonomon nu, nga' aiso' i' kasai' o tua' do tomaton. Kosusaan no om toruol dit a' milo do lingoson ot opurimanan nu do tontok do tatau'ddi.

Aala' Nondo i Pomogunan di Pisangod

¹²Ohiyo po tomod o piro-piro o bansa' dit ongokoris, do miagal pod ngorod do rahat, om miagal do kahas di tumbak dit opuhod.

¹³Miagal pod ruab di tumbak dit opuhod i bansa'ddi do rumikot. Nga' pinoinisan i' iyolo'd Kinorohingan om guli' no iyolo', do miagal po di pupuk do hiri'd tidong ko' iyo di tapol dot otilib do ribut.

¹⁴Korolosi tomod o wonsoyon diyolo' di dongsosodopon poo, nga' kosuabon nopondo om a' no iyolo' hino. Iyo noddi o kotutukon do pointikid-tikid do tulun di mongoi panakau do hiti'd pomogunan toko'.

Yosaya 18

Hukuman do Kinorohingan o Etiopia

¹Haro o pomogunan di hilo'd soborong do bawang do Etiopia dit abantug kopio tu' it orongou o kapo do talad dau o kabantug-bantug.

²Om haro o piro-piro o wakil do pomogunan do mantad id pomogunan diri do minugus di Bawang do Nil do suminakai'd gakit di bundusan do winonsoi. Uli' kou no, oi wakil dit ongosiau! Om igitai no dokoyu o habar do gumuli' do hilo'd pomogunan dokoyu di nopipitas do bawang, om kumaa id bansa' dokoyu dit okoris om ongogiro, om kumaa id tulun dokoyu dit angaranggou om ongolunau o kulit, i tulun do koorisan do pointongkop diti pomogunan.

³Pokinongou kou no, oi koinsanai dokoyu i poingiyon do hiti'd pomogunan! Antangan no dokoyu i bondira' do pobondiraon do hilo'd timpak do konuluhanan! Pokinongou kou no di torumpit do pounion.

⁴Om boros kad Tuhan dot id doho', "A' oku indo ohiyo do lumuung do mantad hilo'd sawat, do miagal di bolobou di sumiliu nogi'd bolobou do tontok do totuong dot alasu' di dongmongomot tu' a' i' ohiyo, om osuwau oku do miagal di tulinau'd tadau do dong pitangaadau.

⁵Tontok dit a' po daa aanu i tua' dot anggur, di nangatatak nogi' o bunga di nuwaan om tumimpun nogi' daa do monsok i tua', om ngoyon nod pisangod patayo' i tulun dot Etiopia, do miagal pod dangol do patatason do raan dot anggur.

⁶Om iri nopondo i rata' do piro-piro o soudor diyolo' om potimalag tomod nopo do kanon do tombolog om nintorusan. Om ngoyon nondo di tombolog iri kano' di maso dot alasu' om tontok no di maso dot osogit om i nintorusan o mongoi pangakan," ka dau.

⁷Rumikot nondo o maso dot onuan o Tuhan, it Osundu Kopio, do porsombahan do mantad id pomogunan di nopipitas do bawang, om mantad id bansa' dit okoris om osiou, i tulun dit angaranggou om ongokoris, om i tulun dit ongolunau o kulit, om i poddosi do pointongkop diti pomogunan. Om pootodon nondo diyolo' i porsombahan diri do hilo'd Nuluhon do Sion, i kinoiyonon do tumuku' do Tuhan, it Osundu Kopio.

Yosaya 19

Hukuman do Kinorohingan o Masir

¹Iti no o boros do pasal do Masir. Rumikot no o Tuhan do hilo'd Masir, do pounsakai'd haun dit osiau tomod. Om ongooris ngai' po i tingolig do Masir dot id toguang dau, om i tulun do Masir nga' aiso' no o pokukurayan dot opopoddosian.

²Boros kad Tuhan, “Gangahon ku'ndo o hilo'd Masir gisom do haro o pogisasangadan do sompi' ko' iyolo' ngai'. Misaap nondo i miobpinai om misaap i mitimbang o walai. Mogisasangod nondo i bandar di mogitotogod, om mogiaahau do kuasa' i raja' di mogitotogod.

³Raagon ku'ndo i nongosorou mantad daa di tulun do Masir do wonsoyon diyolo', om tonuson ku i kosioho' diyolo'. Om kouhup nondo iyolo' di tingolig diyolo' do mongoi iyolo' pokituduk di bobolian om mongoi pokianu do nosihat di rusod do tulun di napatai.

⁴Om patahakon ku'ndo i tulun do Masir dot id raja' dit araat kopio, i momorinta' diyolo' dot araat kopio o pomomorinta'. Iyoho' no, i Tuhan it Osundu Kopio, o minomoros diti,” ka dau.

⁵Kumoro' nondo i waig do hilo'd Bawang do Nil, om monguyat nondo do rumasak.

⁶Om outong nondo i liang do waig di mantad hiri'd bawang, dot arasak i waig. Om rumiou ngai' nondo i bundusan om i sakot do hiri.

⁷Om rumiou ngai' i totok di pinototok do poingompus di tisan di Bawang do Nil, om aayi' nopondo iri dot otilib do ribut.

⁸Mihad ngai' pondod tumongob i monginginsada' do hiri'd Bawang do Nil, tu' aiso' no o guna' di tapon om rambot diyolo'.

⁹Om aiso' nondo o pokukurayan di gompomonsoi do kain linan;

¹⁰om i mangangawol om i piro-piro o tukang do suwai nga' tumongob ngai' nopondo om aiso' no o pokukurayan diyolo'.

¹¹Basug ngai' no kopio i boyoon do bandar do Soan! Om i tulun dot oilo no kopio do hilo'd Masir nga' dongkololowong i' do ponosihat. Om katama' kopio

i' daa iyolo' do momoros dot id raja' do sinakagon iyolo' do tulun dit ongoilo om sinakagon di piro-piro o raja' di gulu po.

¹²Oi raja' do Masir, honggo ngai' no i gomponosihat nu dit ongkitoilaan? Koilo i' doti' daa iyolo' do momisunud diya' di natantu' mantad do Tuhan, it Osundu Kopio, do wonsoyon dau do hiti'd Masir.

¹³Basug ngai' nopo i boyoon do hilo'd Soan om Mimpis. A' nogi' iyolo' minomoyo' di bansa' tu' minamalid nogi' iyolo'.

¹⁴Tinomod i' do Tuhan do pinopoboros iyolo' do nosihat di koborulong. Om gisom do kasala' ngai' nopoddi o wonsoyon do tulun do Masir, om mikorobibi' pod mamanau do miagal di tulun do naawuk di kosunsuya' di tilob dau.

¹⁵Aiso' no o milo'd monulung do Masir dot id pialatan do boyoon ko' i rayat, om i tulun do kipangkat ko' i tulun toomod.

Tumuku' Nondo dot id Tuhan o Masir

¹⁶Rumikot nondo o maso dot osiliu do miagal do tondu' dit obintingayaman om obingoris o bansa' do Masir. Pananggagaran pondo iyolo'd moddosi do kokito'd longon do Tuhan, it Osundu Kopio do poingakang nod momohukum diyolo'.

¹⁷Om ooris nondo iyolo'd Yohuda do soira' nopo dot osorou diyolo' i natantu' mantad do wonsoyon do Tuhan, it Osundu Kopio, dot id diyolo'.

¹⁸Om orikot nopondo o maso'ddi om iri nondo boros dot Ibrani o boros dot id limo o bandar do hilo'd Masir. Om sumumpa' nondo iyolo' dot id suang do ngaran do Tuhan, it Osundu Kopio. Om roitan nondo o tiso' di bandar diri do “Bandar do Tadau”.

¹⁹Om orikot nopondo o maso'ddi om haro nondo o pananaraban do porsombahan dot id Tuhan do hilo'd pomogunan do Masir. Om haro o torigi do watu di pinotobilang dot id Tuhan do hiri'd wolit di pomogunan.

²⁰Om iri nondo i pananaraban do porsombahan om i torigi do watu o sumiliu'd tanda' do hino o Tuhan, it Osundu Kopio do hilo'd Masir. Om soira'

nopo do minglohon ngai' i tulun do hilo' do mokitulung do Tuhan, tu' ulak-
ulakan iyolo', om porikatan indo dau iyolo' do songulun do mongoi pamasi
diyolo'.

²¹Om mintalang nondo o Tuhan dot id bansa' do Masir, om kotutun indo
iyolo' dau, om tumuku' iyolo' dot id dau, om papatahak iyolo' do
porsombahan di sumbolion om porsombahan do suwai dot id dau. Om
monokibatos nondo iyolo' dau do mikuwo'd sumpa'.

²²Om hukuman nondod Tuhan i bansa' do Masir, nga' id tohuri nopondo om
lingasan i' dau iyolo'. Om gumuli' nondo iyolo' dot id Tuhan om
pokinongohon indo dau o sambayang diyolo' om lingasan dau iyolo'.

²³Orikot nopondo o maso'ddi om haro nondo o ralan magayo dot id pialatan
do Masir om Asur. Om milo nondo o tulun dot Asur do sumuang do Masir om
milo o tulun do Masir do sumuang dot Asur. Om misugku' nopondo iyolo' do
sumambayang.

²⁴Om orikot nopondo o maso'ddi om koiyo nondod Masir om Asur ot Israil,
om sumiliu nondo i tolu o bansa'ddi do barakat do pointongkop diti
pomogunan.

²⁵Om barakatan nondo iyolo'd Tuhan, it Osundu Kopio, om moro-boros iyau
do poingkaa, “Barakatan ku o Masir, i tulun ku, om barakatan ku ot Asur, i
winonsoi ku, om barakatan ku ot Israil, i tulun di pinili' ku,” ka.

Yosaya 20

Nabi di Poillabas o Sumiliu'd Pogintutunan

¹Om suhuo' no di Sargon, i raja' dot Asur, i boyoon do soudor dau do mongoi
panangod dot Asdod, i bandar do Pilistin.

²Tontok di tolu po toun dot id gulu ko' iti om boro-boros no o Tuhan dot id di
Yosaya, i tanak di Amos, do poingkaa, “Pamanau no, om iduwon i' ino
pakayan do mogihad do poimpakai nu om iduwon ino kasut nu,” ka. Om
wonsoyo' no di Yosaya o miagal diri om pamanau no iyau do poillabas om
aiso' o kasut.

³Om tontok di noturungku' nod pisangod o bandar dot Asdod, om boro-boros no o Tuhando poingkaa, “Minimpanau i Yosaya, i susuhoon ku do poillabas om aiso' o kasut do solinaid do tolu o toun. Om iti no tanda' dit osiliu do hilo'd Masir om hilo'd Etiopia.

⁴Om tanggayan nopondo di Raja' dot Asur i tulun do nangatangkap dau do mantad hilo'd Masir om mantad hilo'd Etiopia. Om i tongomulok po om i komolohingan no nga' aiso' ngai' nopondo o kasut do mamananau om songillabas, om songingulai o pakou, do pongintingayam do Masir.

⁵Om iri tulun di suminondu daa do Etiopia om poondos-ondos do Masir nga' moddosi indo om oiman-iman.

⁶Om orikot nopondo o maso'ddi om boros kando di tulun di momogun-mogun do hilo'd poingompus do tisan do rahat do hilo'd Pilistin, ‘Antangai pogi' i nosiliu dot id piro-piro o tulun di sinondu toko' daa do mongintirung dati' do mantad id raja' dot Asur. Poingkuro toko' podti dot apasi?’ ka no diyolo’,” ka dau.

Yosaya 21

I Pinointalang do Pasal do Karaagon do Babil

¹Iti no o boros do pasal dit osiliu dot id Babil: Miagal pod ribut do monomporiu-riu do kawaya' do tana'd kowotuan o kosusaan dit awagat kopio do rumikot do mantad id pomogunan di kotompurolosi.

²Nokokito oku do pinointalang do pasal dit ongosiliu dit araat kopio; om pasal di magakal om mamatai. Ongoi no sangod, oi soudor dot Ilam! Ngoyo' no turungkuo' i kabandaran, oi soudor do Madai! Tu' pupusan nod Kinorohingan i koinggoritan di winonsoi'd Babil.

³Om iri nopo nokito ku'ddi nga' nokorolosi tomod doho', om gisom dot oruol ngai' poddi o tinan ku, do miagal po di tondu' dot orualan do mogkosusu.

⁴Ooris po tomod o ginawo ku, om pananggagaran oku po dot opopoddosian. Orohian oku nopo daa dot otuong nga' aiso' i' o nanu-anu ku, suwai ko' kopoddosian noo.

⁵Om haro nogi' o moginakan do hiri'd pinointalang di nokito ku; nongkosodia' no o poirikahaman ngai' di tulun do nalap. Om makan no om minum iyolo'. Nga' sigog id haro o minonuhu' do poingkaa, “Oi boyoon do soudor! Sodia' kou no do mongoi sangod, om ngoyon no i kolid dokoyu!” ka.

⁶Om boros kad Tuhan dot id doho', “Ponuhu' dot iso' o tulun do mongoi padtamong do hilo'd tiyonon do madtamong om sunudan no iyau do posunud dit okito dau.

⁷Ondung kokito iyau do duwo o tulun do mitanud-tanud do poinsakai goduwo'd kuda', om tulun di songinsakai'd kaladai om unta, om suhuon no iyau do mogontong kopio'ddi,” ka.

⁸Om polohowo' no di tulun do minadtamong o boros do poingkaa, “Oi Tuan, poingkakat kasai' oku i' do minadtamong do hiti'd padtamangan ku do tadau om totuong,” ka.

⁹Om sigog iddi do korikot iyolo'! Soroduwo-duwo nopo o tulun do mitanud do poinsakai goduwo'd kuda'. Om boros kaddi di madtatamong, “Naala' no o Babil! Om koinsanai di tingolig do tukuon diyolo' nga' nongopurok no om songinsasad poo do hilo'd tana',” ka.

¹⁰Oi Israil, i bansa' ku! Miagal kou po daa do tua' do gandum do piningulakan, nga' baino' nopo om sunudan ku iyokoyu do habar dot osonong di norongou ku do mantad id Tuhan, it Osundu Kopio, i Kinorohingan dot Israil.

Boros do Pasal dot Idom

¹¹Iti no o boros do pasal dot Idom. Haro o tulun do minomolohou doho' do mantad hilo'd Idom do poingkaa, “Oi madtatamong, songkuro po o koloido' om katalib nogi' o totuong? Piro po o jam om anawau nogi'?” ka.

¹²Om boros kangku do suminimbar, “Rumikot i' o kosuabon, nga' rumikot i' kawagu o totuong. Ondung orohian ko kawagu'd muhot om gumuli' no do mongoi uhot,” kangku.

Boros do Pasal dot Arab

¹³Iti no o boros do pasal dot Arab. Oi tulun do Didan, pinopowonsoi ngai'd kiim i kapila nu do hilo'd tana' dot Arab dit aiso' o sumuni.

¹⁴Panahak kou nod waig dot id tulun di tuuhan di rumikot dot id dokoyu. Om iyokoyu i tulun do Tima, nga' manahak kou nod taakanon dot id tulun di minogidu'.

¹⁵Tu' minogidu' ngai' o tulun diri do mantad id gayang di nokodong no, om mantad id pana' di posodia' nod papanaon, om mantad id koinsanai'd koligagaan do pisangadan.

¹⁶Om boros kaddi do Tuhan dot id doho', "Sontoun po kopio om opupusan no o kosimbayanan do payat do Kidar.

¹⁷Iti nopo tulun di mamamana' do hilo'd Kidar om gunsioi kopio, nga' okuri' nondo diyolo' o kopoggidu'. Iyoho' no, i Tuhan om Kinorohingan dot Israil, o minomoros diti," ka dau.

Yosaya 22

Boros do Pasal do Yorusalim

¹Iti no o boros do pasal di rantai di roitan do Rantai do Pinointalang. Oi tulun do Yorusalim, nokuro tu' mongoi ngai' kou do hilo'd sakai'd taap do walai dokoyu?

²A' i' apatut do moginakan om rumamai o pointongkop diti bandar. Tu' okon i' ko' suminangod o kinapatayan di piro-piro o gunsioi dokoyu.

³Minogidu' ngai' i boyoon do soudor dokoyu om natangkap iyolo' dit a' po nakapana' ot ongoiso' piya di pana' diyolo'.

⁴Pologoso' oku dot iso-iso' do mogihad di tulun ku di nangapatai. Kada' kou umbal do monginsasamod doho'.

⁵Iti no o tadau di natantu' mantad do Tuhan, it Asawat Kopio, om it Osundu Kopio do tadau do kaalaan, om kagangahan, om koorisan do hiti'd rantai di roitan do Rantai do Pinointalang! Nangahaba' no i tolig do bandar toko', om mulinggou po i giniakan do mokitulung do hilo'd konulu-nuluan.

⁶Rumikot ngai' no i soudor do mantad hilo'd Siria do songinsakai'd kuda' om korita'-kuda'. Om onggiinigit i tulun dot Ilam do pana' om pawakasan do pana'. Om i piro-piro o soudor do mantad hilo'd Kir nga' nokoposodia' nod kolid.

⁷Noponu' pod korita'-kuda' i rantai do Yohuda dit ongoluhub; om nogurumungan pod soudor di songinsakai'd kuda' i wawayaan dot angagayo do hilo'd Yorusalim.

⁸Om naraag ngai' no o pogintirungan do Yohuda. Om tontok nopondoddi om mongoi kou nondo panganu do rapo-rapo'd sumangod do mantad hiri'd poopian do rapo-rapo.

⁹⁻¹⁰Om kokito no dokoyu dot ogumu' no o nangababak di tolig do bandar do Yorusalim, dit apatut do sonongon. Om pingantangan ngai' no dokoyu i walai do hilo'd Yorusalim om raagon no dokoyu o wookon di walai om aanu i' i watu di walai do pomonsoi do tolig di bandar. Om ponimungan nopo dokoyu'd waig om¹¹momonsoi kou'd kulam do ponimungan do waig di lumuyung do mantad hiri'd kulam di laid do hiri'd suang di bandar. Nga' a' kou i' minomusou'd Kinorohingan, i minanantu' mantad dot owonsoi o miagal diti di gulu po om i pinopologos dot owonsoi o miagal diri.

¹²Tontok nopoddi nga' sinuhu' kou'd Tuhan, it Asawat Kopio, om it Osundu Kopio do mihad om millompud do mihad, om momugar do tulu dokoyu om manampakai do pakayan do mogihad.

¹³Nga' minoginakan kou nogi' om ruminamai kou. Minogkorot kou nogi'd dumba' om sapi' do maan dokoyu'd kanon, om minonginum kou do waig dot anggur. Tu' boros ka dokoyu, “Kainou, moginakan om moginum! Tu' matai toko' nod suab!” ka.

¹⁴Om boros kad Tuhan, it Osundu Kopio, om it Asawat Kopio, dot id doho' di minintalang iyau, “A' ku no ompunan iti karaaton diyolo' do gisom do tikapatai diyolo'. Iyoho' no, i Tuhan, o minomoros diti,” ka dau.

Popoinsan di Sibna

15Om suhuo' oku nod Tuhan, it Asawat Kopio om it Osundu Kopio, do mongoi solowot di Sibna, i boyoon do walai'd raja', do momisunud dau do boros do Tuhan do poingkaa,

16“Isai ko daa dot osorou nu? Nunu kopio o kosorupayan nu do popoluang do lobong nu do hiti'd pampang?

17-18Antaan-taan no, tu' pataamon ku nondo iya' do hilo'd sodu'. Om anggaman ku nondo iya' om buluguon ku. Om pataamon ku nondo iya' do hilo'd pomogunan dit agayo. Om hilo' ko nondo dot apatai dot id toning di piro-piro o korita'-kuda' di kaandasan kopio nu. Minongindaraat ko nod ngaran di sompiiyon di tuan nu.

19Om iduwon ku nondo iya' do mantad id karaja' nu om poinsiribaon ku o pangkat nu dit asawat.

20Tontok nopondod maso'ddi, om lohowon ku'ndo i susuhuon ku, i Iliakim, i tanak di Hilkia.

21Om porosukan ku'ndo dau ino rasuk nu do kumaraja', om paagkasan ku dau ino tagkos nu, om patahakon ngai' ku dau ino kuasa' nu. Om osiliu nondo iyau do panakatapa' do tulun do Yorusalim om Yohuda.

22Om iyau no o kikuasa' kopio dot id siriba' di raja' di sinakagon di Daud. Om iyau no o migit di kungsi' do pomorinta'. Om nunu nopo it ukaban dau nga' aiso' no o milo'd potobon, om nunu nopo i tabanan dau nga' aiso' no o milo'd mongiwang.

23Om onuan ku'ndo iyau do pangkat dit asawat om ogirot do miagal di posoitani dit ogirot o pinapalantak dot id limput dit ogirot. Om oinsanan nopondo o sompiiyon dau do suahon, tu' iyau o koponuahan.

24Nga' osiliu i' do binabo dau i koobpinayan dau om i tulun di sumondu dau. Miagal pondo iyolo'd lansang om balanga' di songinsait do hiri'd posoitani do sumondu dau.

25Om tontok nopondod maso'ddi om lumuwau nondo om kumodong i posoitani di pinalantak dot ogirot diri. Om iri-iri nondo o kopupuson di



koobpinayan dau om i tulun di suminondu dau. Iyoho' no i Tuhan, o minomoros diti," ka dau.

Yosaya 23

Boros do Pasal do Tirus om Sidon

¹Iti no o boros do pasal do Tirus. Ihad kou no, iyokoyu i papapanau do kapal do Tarsis do hilo'd rahat om i lumayag do mantad hilo'd Siprus! Tu' naraag no o Tirus, i bandar do podompiran dokoyu. Naraag ngai' no o walai om i podompiran dokoyu'd kapal do rahat.

²Ihad kou no, iyokoyu i dumadagang do hilo'd Sidon! Tu' koubasanan no dokoyu do monuhu'd tulun³do mongoi'd hilo'd pomogunan do suwai, i hilo'd soborong do rahat, do mongoi pomoli om mongoi padagang do gandum do mantad hilo'd Masir, om mongoi pongindapu' dot id pomogunan do piro-piro o bansa'.

⁴Nointingayam no kopio o bandar do Sidon! Tu' ilo piya rahat om ilo rinalom do rahat dot agayo nga' a' no manansanganu diya'. Boros ka diyolo', "A' oku i' insan do haro o tanak. Om a' oku i' pinapagayo do tangaanak do kusai ko' tondu' po," ka.

⁵Om iri piya tulun do Masir nga' nongkotigowo i' om tumongob do nokoilo do naraag o Tirus.

⁶Ihad kou no, om poggidu' kou no do kumaa do hilo'd Sepanyol, oi tulun di poingiyon do hilo'd tisan do rahat!

⁷Antangai pogi' o Tirus, i bandar dokoyu di hino no do mantad di gulu po. Iti toi i bandar dit oubas do rumamai? Iti toi i bandar di minonuhu' do tulun do mongoi'd hilo'd soborong do rahat do mongoi popoingkakat do pomorintaan diyolo'd hilo'?

⁸Isai o minomusorou do mamaratu' do Tirus, i bandar dot agayo o kuasa'ddi, om i tangaanak do raja' o dumadagang, i tulun do suahon kopio do hiti'd pomogunan?

⁹Tuhan no, it Osundu Kopio o minomonsoi ngai'ddi. Natantu' mantad no dau do wonsoyon dau o miagal diri om opupusan i' i koondos do tulun di songingiyon do hilo', dot i nongowonsoi diyolo' o kaandasan, om poinsiribaon dau i tulun dit onkipangkat dot id pogialatan diyolo'.

¹⁰Ngoyo' no dokoyu umoo' i tana' dokoyu, oi tulun di poingiyon do hilo'd Sepanyol, tu' aiso' noddi o podompiran do kapal do rahat.

¹¹Nakaakang nodTuhan o longon dau dot id rahat, om rinaag ngai' dau o pomorintaan; om nokoponuhu' no iyau do mamaraag di piro-piro o kuta' do pogintirungan do Ponisia.

¹²Boros kad Tuhan, “Nopupusan no o kataadan nu, oi bandar do Sidon. Om ulak-ulakan nondo o tulun nu. Om mogidu' piya daa iyolo' do hilo'd Siprus nga' a' kasai' i' iyolo' koidu' do mantad id koligagaan,” ka dau.

¹³(Okon i' ko' Asur, suwai ko' Babil, o pinapatahak di bandar do Tirus dot id nintorusan dit orongit. Iri i tulun do Babil o minomonsoi ngai' di walai dit akawas do padtalob di pisangod; om iyolo' no i minamahaba' di kuta' do pogintirungan do hilo', om i pinopologos do bandar diri dot araag.)

¹⁴Ihad kou no, oi papapanau do kapal do rahat, tu' naraag no i bandar di sondihon dokoyu.

¹⁵Om orikot indo o maso dot olihuan o Tirus do solinaid do turu' nohopod o toun, dot irad di konoruo' do tumur do raja'. Nga' katalib pondo o turu' nohopod o toun om osiliu nondo o Tirus do miagal di tondu' do sundal, dot id suang do sinding diti:

¹⁶Anu do kecapi, om sorili' nodti bandar, oi sundal di nolihuan! Kombiton no i kecapi, om modsinding no kawagu, om osorou ko indo kawagu.

¹⁷Om katalib pondo o turu' nohopod o toun, om osorou nogindo kawagu'dTuhan o Tirus, om pologoson dau o Tirus do momonsoi di karaja' mantad dau di gulu po. Om monokidagang-dagang nondo iyau dot id koinsanai'd pomorintaan do hiti'd pomogunan.

¹⁸Nga' iri nopondo kountungan dau om it aanu-anu dau om patahakon ngai' nopo dot id Tuhan, om a' i' iri timungon ko' poopion po do gisom dot ogumu'. Suwai ko' iri nopo om patahakon dot id tulun di sumambayang dot id Tuhan, do maan do pomoli do takanon om pakayan dit apatut dot aanu diyolo'.

Yosaya 24

Hukuman do Tuhan o Pomogunan

¹Raagon nondod Tuhan iti pomogunan, gisom dot a' sunian do nunu nopo om oingou. Om porumpadon dau ot id sakai diti pomogunan om pogitotongkiadon dau i tulun do poingiyon do hiri.

²Om oiyo nopondo o kotutukon do tulun --- i tulun toomod om it imam, om i turipon do kusai om i tuan dau, om i turipon do tondu' om i tondu' do sanganu di karajaon dau, om i momoli om i padagang, om i molos om i poolos, om i kaya' om i mosikin.

³Om aiso' nopondo o sumuni do nunu nopo do hiti'd pomogunan. Nokoboros nod Tuhan, om atantu' no dot osiliu o miagal diri.

⁴Rumiou nondo om kumoring o pomogunan, om lumuhoi ngai' nopo o pointongkop do pomogunan, om ilo tawan om iti pomogunan nga' rumomuk goduwo nopo.

⁵Sosomu' no o pomogunan tu' ososomu' di tulun di songingiyon do hiri, tu' tuminolibamban iyolo' di pinonuhuan do Kinorohingan om a' suminulung di tumpongo'd Kinorohingan dot id diyolo', i tumpongo do gisom dot alaid.

⁶Gowoi poddi om pinapalan do Tuhan iti pomogunan om hinukuman dau o tulun do hiri, tu' i winonsoi diyolo' o kinopomohukuman. Om sorobon nondo iyolo', om okuri' nondo diyolo' ot apasi.

⁷Rumiou nondo i guas dot anggur, om apagon do kaanu'd waig dot anggur. Om i tulun dit ongotood di gulu po nga' tumongob ngai' nopondo.

⁸Notingkod noddi i tuni do rebana, om notingkod i tuni do kecapi di popotood do ginawo.

- ⁹Aiso' noddi o tulun do mondig-tondig do monginum do waig dot anggur, om aiso' o momurimon do kowosiho' di tiinumon do kaawuk.
- ¹⁰Agangau nopo o pointongkop di bandar, om nongontiilan ngai' i totobon do walai tu' ongooris po ngai' i tulun do hiri.
- ¹¹Minggiak po ngai' i tulun do hilo'd karalan-ralanan tu' aiso' no o waig dot anggur. Aiso' noddi o kataadan do gisom dot alaid, om natanus no o karamayan do pointongkop diti pomogunan.
- ¹²Naraag noddi kopio i bandar, om nohuyas i totobon do wawayaan di bandar.
- ¹³Om miagal noddi ot osiliu dot id pointikid-tikid do bansa' do pointongkop diti pomogunan. Miagal pori do momua' di tua' do saitun di dongmongua' om miagal do mongupu' di tua' dot anggur di noolu-olu', dit id tohuri no dot upuon.
- ¹⁴Om modsinding nondo dot atataadan i tulun dit a' nangapatai. Om popinsunudon nondo di tulun do ponong hilo'd kotonobon o kobontugo'dTuhan.
- ¹⁵Om royohon iyau di tulun do ponong hilo'd koulayon. Om poinggoyoon di tulun do poingiyon do hilo'd tisan do rahat, o Tuhan i Kinorohingan dot Israil.
- ¹⁶Orongou nondo o sinding do mamarayou do mantad hilo'd tisan do pomogunan. I sinding do mamarayou dot Israil, i bansa' dit otulid. Nga' aiso' no o soro-sorohon ku iyoho'! Obungou oku no! Tu' maso ku po dot akalan di tulun di magakal om i mongindaraat. Om muhang-ruhang ka nogi' o kararaat diyolo'.
- ¹⁷Pokinongou ngai' kou no, i tulun do hiti'd pomogunan! Poingandad no dokoyu o lawa' om luang do korotuon dokoyu; oontok kou nod kosusaan.
- ¹⁸Tulun nopo di mumbal daa do mogidu' do mantad id kosusaan om aratu' no dot id luang, om iri no tulun di mogidu' do mantad id luang om kosulung nod

lawa'. Miagal pondod potuntugon o rasam do mantad hilo'd tawan, om oguyu' nondo o pinoimpahan do pomogunan.

¹⁹Om agaang nondo o tana' om opitas, om otuhan.

²⁰Iti po pomogunan nga' mikorobibi' pondod miagal do tulun di naawuk om maba-haba' poo do miagal di sulap dot oontok do tongus dot opuhod. Nawagatan tomod do dusa iti pomogunan, om iri no o kahaba-haba'dti. Araag nopondo kopio iti pomogunan om a' no owonsoi kawagu.

²¹Om tontok nopondod tadau'ddi om hukuman ngai' nondod Tuhan i monguasa' do hilo'd sawat om i raja' do hiti'd pomogunan.

²²Om rubpuon nopondod Tuhan dot id luang o koinsanai di raja' do miagal pod tulun di songinggiil. Om tabanan nopo dau iyolo' do hiri'd giil do gisom dot orikot i maso do kopomohukuman dau diyolo'.

²³Om tumuong nondo ilo tulan om a' nondo mulinau o tadau, tu' Tuhan no it Osundu Kopio o raja' di momorinta'. Momorinta' nondo iyau do hilo'd Yorusalim do hilo'd Nuluhon do Sion, om kokito ngai' nondod sinundu dau i boyoon do bansa'.

Yosaya 25

Sinding do Mamarayou

¹Oi Tuhan, iya' no o Kinorohingan ku, pusohon ku iya' om royohon ku o ngaran nu. Nowonsoi nu no i kongopusahan kopio. Om otorodok ko i' do minomonsoi di nosorou mantad nu'd wonsoyon nu do mantad di gulu po.

²Nangaraag ngai' nu no o bandar, om nongomumuk ngai' nu i kuta' do pogintirungan diyolo'. Natanus ngai' noddi i walai'd raja' di winonsoi do pisangod, om a' no wonsoyon kawagu do gisom dot alaid.

³Royohon ko nondod bansa' dit ongokoris, om poddosi ko di piro-piro o bansa' dit orongit.

⁴Id diya' ngai' no o pakayaan di tulun do mosikin om it aiso' o pokukurayan, om iya' no ot intirungan diyolo' do tontok do haro o kosusaan. Intirungan nu i' iyolo' do mantad id tongus dit opuhod, om lungungan nu do mantad id

kolosuo'd tadau dit a' ogina-gina'. Miagal pod tongus di maso do dongrumasam i tulun dot araat do mongumang,

⁵miagal po iyou di ribut dot alasu' do tumongus do hilo'd kasakat-sakatan. Nga' tiningkod nu i' i pisangod dahai do minghiyo, om tiningkod nu i pinongkisan do tulun dit angaraat, do miagal pod haun tu' momolungung do tontok di tadau dit alasu' kopio.

Poposodia' o Kinorohingan do Poginakanan

⁶Posodia' nondo o Tuhan, it Osundu Kopio, do poginakanan do hilo'd Nuluhon do Sion, do maan do koinsanai'd bansa' do hiti'd pomogunan. Posurungon dau i taakanon dit awasiu no kopio om waig dot anggur dit osonong no kopio.

⁷Om sigog indo dot iduwon dau i haun do katangaban di monguluput do koinsanai'd bansa' do hiri'd timpak do nuluhon diri.

⁸Om tonuson nondod Tuhan it Osundu Kopio, o kapatayon do gisom do poingompus. Pihidan nondo dau o romou do pointikid-tikid do tulun om iduwon dau i tingayam do poimbabo di tulun dau do pointongkop diti pomogunan. Tu' nokoboros nod Tuhan o miagal diri, om atantu' no dot osiliu iri.

⁹Om tontok nopondod maso'ddi om momoros nondo o tulun do poingkaa, “Iyou no kopio o Kinorohingan toko'. Iyou no i nandad toko' do mamasi dati'. Iyou no kopio o Tuhan, iyou no o pagandakan toko'. Otood noddi iyahai do baino' om osonong o ginawo dahai, tu' pinasi i' iyahai dau,” ka.

Hukuman do Kinorohingan o Muab

¹⁰Intirungan indod Tuhan o Nuluhon do Sion, nga' tulun nopod Muab om pingulakan pondo do miagal di sakot do nokoring tu' pingulakan do hiri'd kinotimungon do rinomos.

¹¹Om poroloyon no daa'ndo di tulun do poingiyon do hilo' o longon diyolo' do miagal-agal do tulun di mumbal daa do kumaau, nga' intingayamon indo iyolo'd Tuhan om katawos nopondo o longon diyolo', tu' oluhoi no o longon diyolo'.

¹²Raagon nondo dau i kuta' do pogintirungan do tulun do Muab do mitonggoi di tolig dit angakawas, om omumuk nopondo iri om osiliu'd pupuk.

Yosaya 26

Onuan do Kinorohingan do Kamanangan o Tulun Dau

¹Tontok nopondod tatau'ddi om sindingon nondo di tulun o sinding diti do hilo'd pomogunan do Yohuda, “Ogirot no kopio o bandar toko'; Kinorohingan i' o minomonsoi di tolig, om hiti toko' no dot osimbayan om aiso' o koligagaan.

²Iwangai ngai' no i wawayaan dot agayo di bandar, om pologoso' nod sumuang i piro-piro o bansa' dit otorodok, i bansa' do momonsoi'd korohian do Kinorohingan diyolo'.

³Iya' no, oi Tuhan, o manahak do kosimbayanan do tulun dit ogirot o ginawo, tu' mogondos i' iyolo'd Tuhan.

⁴Pogondos kasai' nod Tuhan, om gompion toko' indo kasai' dau do gisom dot alaid.

⁵Poinsiribaon dau i tulun dit angasawat o ginawo, om raagon dau i bandar diyolo' dit ogirot, om nahaba' no dau i tolig di bandar do gisom do nangkataam.

⁶Om ulak-ulakan nondo i bandar diri di tulun do mosikin om it ongoinggorit.

⁷Oi Tuhan, iya' no o mononong do ralan do tulun dit otulid o ginawo, om otulid i' o ralan do susuyon do tulun dit otulid o ginawo.

⁸Tumanud i' iyahai do korohian nu, oi Tuhan, om iya' no o pagandasan dahai om kalangadan kopio dahai.

⁹Aayi-ayi' no o ginawo ku do lumangad diya' do tontok do dongotuong; om soira' nopondod butusan nu iti pomogunan, om oilaan nondo di tulun do hiti'd pomogunan o komoyon do kotulido' nu.

¹⁰Mulong piya'd osonong ko dot id tulun dit araat, nga' a' i' iyolo' milo do minsingilo do momonsoi dit osonong. Hiti piya'd pomogunan di haro o

toturan nga' momonsoi kasai' i iyolo' dot araat, a' i' iyolo' monongkayaan do kuasa'd Tuhan.

¹¹A' i' koilo i piro-piro o pisangod nu, do hukuman nu iyolo'. Oi Tuhan, intingayamo' no iyolo', om pologoso' no iyolo' dot oinggorit, pologoso' no iyolo' dot orotuan do hukuman di nokosodia' mantad nu. Pointongon no iyolo' do kogoyoo'd kosianan nu dot id tulun nu.

¹²Oi Tuhan, iya' no o poposimbayan dahai, tu' koinsanai dit owonsoi dahai nga' iya' i' kopio o minomonsoi'ddi do bagi' dahai.

¹³Oi Tuhan, i Kinorohingan dahai, nokoumbal i' iyahai do noporinta' do piro-piro o tuan do suwai, nga' iya' noo o Tuhan dahai.

¹⁴Nga' baino' noddi om napatai no iyolo', om a' no masi kawagu, om i rusod diyolo' nga' a' no tumungag. Tu' nohukuman nu no iyolo' om napatai nu iyolo', om natanus nu do mantad id pomusarahan nu.

¹⁵Oi Tuhan, pinasapou nu iti bansa' dahai, om pinoinggayo nu o kinoiyonon do tana' diyolo', om iri no o kopoinggayaan diya'.

¹⁶Hinukuman nu iyahai, oi Tuhan gisom do noinggorit iyahai, om pogihum noddi iyahai diya' om sambayang no iyahai.

¹⁷Poingkuro nopo i tondu' do monohoruol no, tu' oruhai nod osusu om minggiak poo dot orurualan, om iyo no iyahai'ddi dot id toguang nu, oi Tuhan.

¹⁸Monontian iyahai, om monohoruol iyahai dot id suang do koinggoritan, nga' aiso' i' o pogkosusuon dahai. A' i' iyahai kapanahak do koposion dot id pomogunan, a' i' iyahai nokopomoruhang do tulun do hiti'd pomogunan.

¹⁹Iri nopo tulun nu di nangapatai nga' masi i' kawagu, om i rata' diyolo' nga' tumungag i' kawagu. Om i nongolobong do hiri'd lobong, nga' tumungag indo om modsinding dot atataadan. Tu' poingkuro nopo i bolobou do popoluhub diti tana', om miagal noddi o Tuhan do monungag kawagu di laid no kangapatai," ka.

Momutus om Mononduli' o Tuhan

²⁰Suang kou no do hino'd walai dokoyu, oi bansa' ku, om tabanan no i totobon. Lumisok kou pod daamot, do gisom pod atanus i kototogod do Tuhan.

²¹Tu' atantu' no do lumintuhun o Tuhan do mantad hilo'd kinoiyonon dau do hilo'd surga do mongoi pomohukum do tulun do hiti'd pomogunan tu' i dusa diyolo' o kopomohukuman. Om iti tana' nga' a' nondo polisok di raha' do tulun di napatai. Om pointalangan nondo i tulun di luminisok do minamatai.

Yosaya 27

¹Tontok no pondon do maso'ddi om pakayon nondod Tuhan i gayang dau dit okodou om atarom do pomohukum di Lowiatan, i tulanut di mingurilong om mingkinol. Om patayon nogi' dau i naga' do rahat.

²Om tontok no pondon do maso'ddi om poborosan nondod Tuhan o poingkaa, “Podsinding no do pasal di kabun dot anggur ku dit osonong.

³Iyoho' no i Tuhan, o gompomogompi'ddi; om pisiraman kasai' ku, om a' id tulun ngoyon umpadano' tu' tamangan kasai' ku i' do tadau om totuong.

⁴A' oku noddi otogod. Nga' ondung haro o sakot ko' rugi dot okito ku, om ngoyon ku no kopio iyolo' songodo', om insanan ku nopod monorob.

⁵Nga' ondung rumikot do mongoi pokiintirung doho' i piro-piro o pisangod do tulun ku, om pologoso' no iyolo' do monokiulud doho', pologoso' no iyolo' do monokiulud doho',” ka.

⁶Koimbagu no pondon om gumamut nondo o bansa' dot Israil. Minggayo nondo om momutolid ot Israil. Om oponu' no pondon iti pomogunan do tua' diyolo'.

Hukuman do Tuhan i Bansa' do Songonuan Dau

⁷A' i' koirad do winagat di pinomohukum do Tuhan di piro-piro o bansa' do suminangod do bansa'd Israil o pinomohukum dau dot Israil. Om iri nopo tulun dot Israil di napatai om a' i' koirad do kogumuo' di pisangod do napatai.

⁸Pinomohukum nopod Tuhan di tulun dau nga' pinataam dau iyolo' dot id pomogunan do suwai. Nuyung dau iyolo' dot i tongus dot araat do mantad id koulayon o pinonguyung.

⁹Nga' ompunan nopo o dusa dot Israil om omumuk ngai' i pananaraban do porsombahan dot id tingolig do gisom do miagal do kapur di tinutu. Om iri nogi' i pananaraban do kominyan om i tanda' dot Asira, i ponokokinorohingan diri nga' mumukon i'.

¹⁰Pogun poddi i bandar di kitolig. Om notongkiadan do miagal do tana' dit aiso' o nunu-nunu do sumuni. Nosiliu poddi do pangakan-ngakanan do sapi', om tiyonon di sapi' i bandar diri.

¹¹Ongoriou nopondo om ongotipu' i raan di kayu, om timungon nondo di tongoondu' do maan do siduwon. Aiso' i' o toshut-suhutan do bansa'ddi om a' no iyolo'd Kinorohingan, i Minomonsoi diyolo', insianan om a' dau iyolo' kolisihan.

Tondulion do Tuhan i Bansa' do Songonuoan Dau

¹²Tontok nopondo do maso'ddi om soriso-isoan nondod Tuhan do monimung i tulun dau, do mantad pod hilo'd Bawang dot Iprat om korikot do hilo'd piwolitan do Masir. Om miagal po iyau'd tulun di monompipi' do gandum di poinrolot do tapol.

¹³Om orikot nopondo o maso'ddi om pounion nondo o torumpit do pomolohou do popoguli' do koinsanai di tulun dot Israil di nangkataam do hilo'd Asur om hilo'd Masir. Om rumikot nondo iyolo' do mongoi sambayang dot id Tuhan do hilo'd Yorusalim do hiri'd nulu-nulu dau dit olidang.

Yosaya 28

Popoinsan di Pomorintaan dot id Utara

¹Obungou no i Pomorintaan dot Israil! Tu' iri nopo kagayaan dau nga' rumiou no do miagal di bunga do poinsigar di piro-piro o boyoon diyolo' di nangaawuk. Noumahan tomod i' daa do tumau dit osonong o kosingudan i tulu diyolo', nga' songinglii no ma iyolo' dot iyo poddi napatai do noowukan.

²Haro i' o tulun dit okoris om ogirot do suhuon do Tuhan do mongoi panangod diyolo'. Iyo po iyau di karambatu do rumikot, om miagal do rasam dit asapou, om miagal do lumpadang di lumampai do mamaraag di tana'.

³Pingulakan nondo i kaandasan do ginawo di piro-piro o boyoon di nangaawuk diri.

⁴Om iri nopondo kobontugo' di piro-piro o boyoon dit ongoondos di motitanus noddi om tumagak nondo om iyo pondo dot a' iyolo' nokoumbal dot abantug do miagal di tua' dot ara dit id gulu tu' oonsok po om upuon no do maan dot akanon, dot iyo po dot aiso' mantad o tua' dit ara.

⁵Rumikot nondo o maso'd Tuhan it Osundu Kopio om iyo pod bunga dit olumis do poinsigar di tulun dau di noolu-olu'.

⁶Om onuan ngai' nondod Tuhan do ginawo do koilo dit otulid i gompomutus, om onuan dau do kosioho' i tulun di madtatamong di wawayaan do bandar do mantad id pisangod.

I Yosaya om i Piro-Piro o Nabi di Nangaawuk do mantad Hilo'd Yohuda

⁷Iri piya i piro-piro o nabi om i piro-piro ot imam nga' sombibibibi' po dot oowukan. Om a' no oila-ilaan o kotohubon diyolo' tu' agayo kopio o waig dot anggur om tiinumon di kaawuk do noinum diyolo'. Nadalaan no do naawuk i piro-piro o nabi do gisom dot a' no iyolo' kosuhut di pointalangan do Kinorohingan dot id diyolo', om i piro-piro ot imam nga' nadalaan nod naawuk gisom dot a' no iyolo' milo'd momutus do hal di porikoton dot id diyolo'.

⁸Om iri piya mija' diyolo' nga' notongkop pod tilob, om aiso' no ot opulang-pulang.

⁹Om mimboros nondo iyolo' dot araatan doho'. Boros ka diyolo', "Isai daa ot osorou dau do tudukan dau. Isai ma daa o mokinongou di ponudukan dau? Iri nopo om maan nod tangaanak dit ongokoro' po!

¹⁰Mumbal daa iyou do monuduk dati' do soriso-isoon i' o hurup, om boros, om baris do boros," ka.

¹¹Ondung a' kou mokinongou doho' om iri nondo i bansa'd suwai om i suwai o boros, o suhuon do Tuhan do monuduk dokoyu.

¹²Nonuan kou daa do kosimbayanan om koinsasamadan nga' mada' kou i' do mokinongou dau.

¹³Om iri noddi o koponudukan do Tuhan dokoyu do soriso-isoos i' o hurup, om boros, om baris do boros. Om kasadu kasai' kou nopondo do monikid do lumaang kou. Om osuhat kou nondo om alawaan, om atanggayan kou do pisangod.

Watu do Ponginggirot do Sion

¹⁴Pokinongou nod boros do Tuhan, oi tulun dit angasawat o ginawo, i momorinta' do rayat do hiti'd Yorusalim!

¹⁵Oondos kou daa om mimboros do poingkaa, “Nokopiumpongo no iyahai do kapatayon, om nokopitaru' no iyahai do pomogunan do tulun di napatai. Om soira' nopod rumikot o kosusaan dit awagat om a' i' iyahai oontok, tu sumondu i' iyahai do tudut om takal dot araat do maan dahai do pogintirungan,” ka.

¹⁶Gowoi poddi om poingkaa o poboroson do Tuhan, it Asawat Kopio, “Poilihan ku nondod watu dit okodou om ogirot o hilo'd Sion. I watu di ponginggirot, it agayo gatang, do maan do sasi' dot, ‘Isai nopo o monongkuyaan kopio om a' no arau-arau,’ ka.

¹⁷Tali nopo do ponipong om it otulid, om tali nod pomoloting om i kotulido' do ginawo,” ka. Imuhawon nondod karambatu i tudut di sondihon daa dokoyu, om rulunon do luyud it intirungon dokoyu.

¹⁸Tonuson nondo i piniumpangaan dokoyu do kapatayon, om a' bayaanon i pinituruan dokoyu do pomogunan do tulun do napatai, om soira' nopondod korikot o kosusaan dit awagat kopio, om oontok kou no.

¹⁹Om oontok kasai' kou nopondoddi do pointikid do tadau. Om boboon no dokoyu iri do dongkosuabon, om dong pitangaadau, om dongotuong. Om pointikid-tikid do boros di poboroson do Kinorohingan om porikot nod kopoddosian do suwai.

²⁰Om miagal kou nondo di tulun di mumbal do modop dot id toodopon dit oniiba' kopio, gisom dot a' i' iyou kalatan, om miagal do tulun di monongkumut do kumut dit a' i' kotokop dau.

²¹Tu' sumaap nondo o Tuhan do miagal di suminaap iyou di hilo'd Nuluhon do Porasim om hilo'd Rantai do Gibion, do powonsoi di nosorou mantad dau do wonsoyon, i wonsoyon dau di kosuayan kopio'd tulun. Nga' pongoon i' dau i wonsoyon dau, i wonsoyon dau di koimayaan kopio.

²²Kada' pongirak-irak diti popoinsan do poboroson ku dokoyu! Tu' onduong mongirak-irak kou, om okon nogi' dot apagon kou do mogidu'. Tu' nokorongou oku nod boros do Tuhan, it Asawat Kopio om it Osundu Kopio, do mamaraag do koinsanai diti pomogunan.

Toilaan do Kinorohingan

²³Pokinongou nodti poboroson ku, pokinongohon no kopio iti bilin ku.

²⁴Aiso' i' o gompongumo do mamaradu nopo kasai' di tumo dau do maan tanamai.

²⁵Suwai ko' aradu po dau i tana', om tanaman no dau do linsou, dot iri tuu linsou do jintan dot oitom ko' iri linsou do jintan dit opurak. Om mananom iyou do gandum om barli; om hiri nopod ponong id disan om suwai no o tonomon dau.

²⁶Koilo i' iyou do morobuat tu' notudukan no iyou do Kinorohingan.

²⁷Tu' a' i' dau tutuon di toolu dot adalaan kawagat i linsou do jintan dot opurak ko' i linsou do jintan dit oitom. Suwai ko' i toolu dit okooro' om agaan o ponutu dau.

²⁸A' i' dau padalaan do momogomos i gandum do gisom dot omumuk, om koilo i' iyou do potunud di guyudan dot id sakai di gandum om a' indo omumuk i watu di gandum.

²⁹Om iti toilaan diti nga' mantad i' dot id Tuhan, it Osundu Kopio. Tu' kopunong ngai' i' om haro o kotutukon di natantu' mantad do Tuhan do wonsoyon dau.

Yosaya 29

I Kootuson do Yorusalim

¹Obungou no o bandar do Yorusalim, i roitan do pananaraban do porsombahan dot id Kinorohingan! Obungou no i bandar di pinomukiiman di Daud! Pologoson nopo do mogisowoli-woli o toun om mogisowoli-woli o karamayan.

²Nga' porikatan nondo do Kinorohingan do kosusaan o bandar diri. Om haro nondo o tulun do mihad om haro o tulun do mogihad do hilo'! Om miagal pondo do pananaraban do porsombahan di notounan do raha' o pointongkop do bandar diri.

³Om songodon nondo do Kinorohingan o bandar diri om turungkuon dau.

⁴Om Yorusalim nopo om iyo pondo di tombiruo di tumotos do poporongou do boros dau do mantad hilo'd saalom do tana', i boros dit oiyo-iyo pod orongou do mantad hilo'd pupuk.

⁵Nga' atagak nopondo do miagal do pupuk dit angatandai i pisangod nu dit ongorongit, om otilib do miagal di tapol do tilibon do ribut. Om sigog pondo, om a' i' daa insan-insanon

⁶do poiduwon do Tuhan, it Osundu Kopio o bandar diri do mantad id pisangod, do tinggoron om guyu' do tana' dot opuhod kopio o ralan do popoidu'. Om poporikot nondo iyou do tongus do monomporiu-riu do mantad id rahat, om poporikot iyou do tapui dit osikit kopio do monorob.

⁷Om oinsanan nopondo dot atanus i soudor do piro-piro o bansa' di sumaap do Yorusalim, i bandar do pananaraban do porsombahan dot id Kinorohingan, om atagak ngai' nopondo i rapo-rapo om i koburu-buruon diyolo', do miagal no di nipi do dongotuong.

⁸Oinsanan nopo i bansa' di tuminimung do mongoi panangod do Yorusalim do miagal do songulun di louson do koipi do maso dau do makan, nga' oposik nopondo iyou om louson kasai' i', ko' miagal do songulun di tuuhan do koipi

do maso dau do minum, nga' oposik nopondo om tuuhan kasai' po, om otuu po o tatalanan dau.

A' Pinadul i Nosihat di Nabi

⁹Potilombuso' nopo ino wonsoyon dokoyu do dongkababasug; pimbolou-bolou kou nopo! Pagawuk kou nopo, nga' okon i' ko' waig dot anggur o kaawuk. Pikorobibi' kou nopo do mamananau, nga' okon i' ko' tiinumon do kaawuk o kobibi-bibian dokoyu.

¹⁰Tu' pinosiodop om pinoolong kou do Tuhan. Om pinoungkodom dau o mato di piro-piro nabi, it apatut daa do sumiliu do panakamoto di rayat, om tinirung dau o rabas do mogogontong.

¹¹Olisok nondo do mantad id dokoyu o komoyon do pointikid-tikid do pinointalang, do miagal no di buuk do sinaapan dit a' koino-ino dot ukaban. Om ondung patahakon dokoyu i buuk di kisaap diri dot id tulun di milo do mambasa' om suhuon nu no daa'ndo iyau do mambasa', nga' sumimbar nondo iyau do poingkaa, “A, a' oku i' tu' nasaapan giya no,” ka.

¹²Om ondung patahakon nu i buuk diri dot id tulun dit a' milo do mambasa', om suhuon nu no daa'ndo iyau do mambasa', nga' sumimbar nondo iyau do poingkaa, “A, a' oku i' koilo do mambasa',” ka.

¹³Om boros kad Tuhan, “Boros no toomod diti tulun do tumuku' dot id doho'. Tu' ginawo nopo diyolo' om osodu' i' doho'. Tugama' nopo diyolo' om aiso' i' o suwai ko' it oturan do tulun di naapal diyolo'.

¹⁴Gowoi pondo om pokorualan ku iyolo' om a' ku iyolo' tingkadan do momobog, om it a' i' diyolo' insan-insanon. Om tulun nopo di kiakal om osiliu nondod tulun do basug, om aiso' o kotutuk-tutukon di toilaan diyolo',” ka dau.

I Soro-sorohon dot id Dabantalan

¹⁵Obungou no i tulun di mumbal daa do momolisok do mantad id Tuhandit osorou dau do wonsoyon dau! Lumisok-lisok i' iyolo' do mingwonsoi'ddi om ondos daa'ndo diyolo' om aiso' o kokito diyolo' ko' koilo ondung nunu o wonsoyon diyolo'.

¹⁶Somputulon ngai' nopo diyolo' o nunu nopo. Nga' nunu toi i poimaha-maha', i gompomorun ko' iri po lagit? Milo toi i winorun do tulun do moroboros dot id dau dot, “Okon i' ko' iya' o minomonsoi doho',” ka? Ko' milo toi iri do momoros dot id dau dot, “A' ko i' koilo diti wonsoyon nu,” ka?

¹⁷Haro i' o boros do komolohingan dot, “A' no alaid om umoon no ilo gouton, om osiliu kawagu do gouton i noumo,” ka.

¹⁸Tontok nopondod tadau'ddi om iri piya bosukon nga' korongou i' do tontok do basaon o buuk dot opuhod o pambasa', om iri bolou, it otuong o koposiposion nga' kounkhalat nondo o mato om kokito.

¹⁹Iri piya tulun dit oudipon om i ruminutum nga' kaanu nondo kawagu do kaarapadan di patahakon do Tuhan, i Kinorohingan dot Israil dit olidang.

²⁰Om iri nondo o kopupuson do tumur di tulun di mongulok-ulok do wokon om i mongindaraat nopo do Kinorohingan. Patayon ngai' nopondo do Kinorohingan i tulun do kidusa,

²¹om i tulun di pakaraat do wokon dot aiso' o paantakan, om i tulun di mada' do hukuman o tulun dot araat, om i tulun di popotongkop do tudut om gisom dot aantaban i tulun dit otopot do kaanu dit otulid.

²²Gowoi poddi om poingkaa no o boros do Tuhan, i Kinorohingan dot Israil, i pinopoidu' di Abraham do mantad id kosusaan, “Oi tulun ku, mantad do baino' om a' kou nondo indaraaton om a' mumang posi' o rabas dokoyu dot ointingayaman.

²³Om soira' nopondo dot okito dokoyu i tangaanak do patahakon ku dokoyu, om okunon nogindo dokoyu dot iyoho' no i Kinorohingan dot Israil dit olidang. Om pusohon oku nondo dokoyu om oronok kou doho'.

²⁴Om i tulun di basug nga' kosuhut nondo, om i muol-nguol nopod arataan nga' orohian nondod tudukan,” ka.

Yosaya 30

Pinituruan do Yohuda om Masir dit Aiso' o Kinotutuk-Tutukon

¹Poingkaa no o boros do Tuhan, “Obungou ngai' no i boyoon do Yohuda, tu' sumaap i' iyolo' doho'. Tuminanud iyolo' do pomusorou dit okon ko' mantad id doho', om minomonsoi iyolo' do pinituruan dit okon i' ko' korohian ku. Om muhang-ruhang nopoddi o dusa diyolo'.

²Minongoi iyolo' do hilo'd Masir, om a' i' iyolo' minuhot ondung poingkuro o doho'd tosorou. Orohian iyolo' do mintirung do Masir om sumondu dot id raja' do Masir.

³Nga' aiso' i' o pokukurayan di raja' do Masir do monulung diyolo', om kosusaan no o kootuson di pongintirung do Masir diyolo'.

⁴Mulong pod nokorikot no do hilo'd bandar do Soan om Hanis, i hilo'd Masir, i piro-piro o wakil do Yohuda,

⁵nga' ointingayam indo o tulun do Yohuda tu' minogondos i' iyolo' di bansa' dit a' milo'd sondihon. Naanu nopo diyolo' om okon i' ko' i kouhup, suwai ko' pongindaraat nogi',” ka dau.

⁶Iti no o boros do Tuhan do pasal di nintorusan di poingiyon do hilo'd tana' do kowotuan do ponong hilo'd salatan, “Minaya' i piro-piro o wakil do pomogunan di watas do kikoligagaanan, i tiyonon do singa om i haro o tulanut di kapatai om naga' di kitalad. Om ginandaran diyolo' i kaladai om unta diyolo' do patahak-tahakon dit angagayo o gatang do patahakon dot id bansa' dit a' i' kopio milo do monulung diyolo'.

⁷Aiso' i' guna' di ponulung do Masir. Om pungaranai ku noddi o Masir do, ‘Naga' dit a' korolosi,’ ka,” ka dau.

Bansa' dit a' Minumboyo'

⁸Om suhuo' oku nod Kinorohingan do popotulis dot id iso' o buuk di karaato' di tulun dau, do maan do koilaan dit ogirot kopio,

⁹tu' sumongkiwal nopo iyolo'd Kinorohingan, om mongudut, om mada' kasai' nopod mokinongou'd ponudukan do Tuhan.



10Noduhan diyolo' i piro-piro o nabi do mimboros. Boros ka diyolo', "Kada' iyahai sunudai dit ongotopot. Nga' sunudai nogi' iyahai di korohian dahai'd mokinongou. Pologoso' nopo iyahai'd lumoyong o pomusorou.

11Poggidu' kou, kada' kou ongoi pangantob dahai. A' i' iyahai orohian do korongou do pasal do Kinorohingan dokoyu, i Kinorohingan dot Israil dit olidang," ka no diyolo'.

12Nga' poingkaa o boros do Kinorohingan dot Israil dit olidang, "A' kou minamadul di boros ku om sumondui kou nogi' do kororongit om poninipu'.

13Boboo' nopo dokoyu o kasalaan dokoyu. Miagal kou pod tolig di nagaang do mantad pod hiri'd sawat om gisom do kosondot do hiri'd siriba'; om sigog indo dot ahaba' kou.

14Om omumuk kou nondod miagal do kuron. Om i nadalaan no komumuk do gisom dot aiso' no o milo di kinomumukan diri do panganu do popou ko' ponimbauk do waig do mantad id luping," ka.

15Boros kad Tuhan, it Asawat Kopio, i Kinorohingan dot Israil dot olidang, dot id tulun dau, "Uli' kou no do mikuwo'd osinonod o ginawo, om posion ku i' iyokoyu. Ponongkuyaa' kou no doho' do mikuwo'd ginawo dit osimbayan, om pokorison ku indo iyokoyu," ka. Nga' minada' kou i' do momonsoi'd miagal diri!

16Tu' minomusorou kou nogi' do sumakai'd kuda' dit ongosiau om mogidu' do mantad id pisangod dokoyu. Osonong no! Tu' a' no bo milo dot a' kou mogidu'! Nga' ondos daa dokoyu om osiau no i kuda' dokoyu, nga' osiau-siau moti' i momogusa' dokoyu!

17Manankus nopod mogidu' o tongosoribu dokoyu do kokito do songulun o soudor do pisangod. Om limo nopo soudor do pisangod nga' ula' nod popoggidu' ngai' dokoyu. Om aiso' nondo ot oolu' di soudor dokoyu suwai ko' iso' po i pinorilitan do bondira' do hiri'd timpak do nulu-nulu!

¹⁸Nga' mulong pod miagal diri nga' poingandad i' o Tuhan do popointalang do kosianan dau dot id dokoyu. Om posodia' no iyau do monginsian dokoyu tu' osonong kasai' i' o wonsoyon dau. Olumaag no i tulun di mogondos do Tuhan.

Barakatan indod Kinorohingan o Tulun Dau

¹⁹A' kou nondo mihad, iyokoyu i songingiyon do hiti'd Yorusalim. Tu' obinsianan i' o Tuhan, om soira' nopod lumohou kou dau do mokitulung om simbaron kou i' dau.

²⁰Pologoson kou'd Tuhan do koumbal dit osusa' do ponuduk dau dokoyu. Nga' baino' noddid om iyau no o moyo-woyo' dokoyu om a' kou nondo minog do mogihum dau.

²¹Ondung kasala' daa o ralan dokoyu nga' orongou indo dokoyu o boros dau dot id tohuri-huri dokoyu do poingkaa, “Diiya iti ralan. Susui kou do ralan diti,” ka.

²²Om ngoyon ngai' nondo dokoyu i tingolig dokoyu di nurogupan do pirok om tamas, om pataamon nondo dokoyu iri do miagal pod rinomos. Om boros kando dokoyu, “Poggidu' no do mantad id doho',” ka.

²³Om soira' nopo do patanom kou do linsou do totonomon om poporikot indo o Tuhan do rasam do poposuni'ddi. Om osonong indo o tonomon dokoyu, om ogumu' o sakot do pangakan-ngakanan do tayam-tayam dokoyu.

²⁴Iri nopo sapi' do tontoluhan om i kaladai do mamaradu do tumo dokoyu, om mangakan nondo di taakanon do tayam-tayam dit osonong kopio, i tinomod no do poposodia' do maan do paakanan.

²⁵Om tontok nopondod tadau dit oturungku' i kuta' do pogintirungan di pisangod dokoyu om angapatai nondo iyolo', om lumuyung nondo o bawang do mantad id pointikid-tikid do nuluhon om nulu-nulu.

²⁶Om miagal pondod tadau i tulinau di tulan, om inturu' po kanawau ko' mantad dilo kanawaho' do dinondo ilo tadau; miagal pod tinitiu do turu' o tadau do pogisusugkuon. Om osiliu ngai' nondo iti do tontok do rilitan do Tuhan om lingoson dau i suhat do tulun di pinokorualan dau.

Hukuman nondod Kinorohingan ot Asur

²⁷Hilo'd sodu' nga' okito i' o sinundu om kagayaan do Tuhan. Tapui om lisun o pointalang di kototogod dau. Om tontok do moro-boros iyau nga' miagal pod tapui i boros dau do monorob.

²⁸Om suhuon dau i tongus do mogulu dau. Om miagal pori do luyud di momorulun do koinsanai'd nunu nopo. Oinsanan nopo o bansa' dot angapatai om opupusan nondo i tongosorou diyolo' dit araat.

²⁹Nga' iyokoyu nopo, i tulun do songonuon do Kinorohingan, om ongooropod i' om modsinding kou nondo do miagal di koubasanan dokoyu do tontok do totuong do tadau dot agayo di karamayan do don tugama'. Om ooropod kou'ndo do miagal di tulun di manau-panau do mambat di tuni do suling do mongoi'd hiri'd Walai'd Tuhan, i mogobi' dot Israil.

³⁰Om porongohon ngai' nondod Tuhan o tulun di boros dau dit abantug, om popurimonon dau iyolo' di kototogod dau dit a' ogina-gina'. Om porikot nondo iyau do tapui di kosorob, om tongus dot opuhod, om karambatu om rasam dit asapou.

³¹Om moddosi nondo i tulun dot Asur do korongou iyolo' di boros do Tuhan om kopuriman di kawagato' do pomohukum dau diyolo'.

³²Om daamot di piguli-guli' iyolo'd Tuhan do momobog, om iri nopondo tulun do songonuon do Tuhan om mambat-ambat di tuni di gandang om kecap. Tu' Kinorohingan no o sumaap di tulun dot Asur.

³³Mantad poddi gulu po do nokosodia' mantad no o tapui do ponutudan do panaraban di raja' dot Asur. Agayo o kinoiyonon diri om nudungan do siduwon dot ogumu'. Om popuhoboond nondod Tuhan o pinuhobo dau do paparakit di tapui.

Yosaya 31

Intirungan Indo do Kinorohingan o Yorusalim

¹Obongou ngai' no i tulun do mongoi pokitulung do Masir! Sumondu daa iyolo' di kokoriso' do soudor do Masir, om i kuda' dot ogumu', om korita'-

kuda', om i piro-piro o soudor di songinsakai'd kuda' dit ogumu'. Nga' a' nogi' iyolo' mogondos do Tuhan, i Kinorohingan dot Israil dit olidang, om a' mokitulung dau.

²Oilo i' o Tuhan om oilaan i' dau i wonsoyon dau! Poporikot iyau do kosusaan, om porikoton dau i nokoboros dau do wonsoyon dau dot id tulun dit angaraat do maan do pomohukum diyolo', om pomohukum di tulun di manahak diyolo'd kointirungan.

³Iri nopo tulun do Masir om okon i' ko' Kinorohingan suwai ko' tulun i' toomod iyolo'. Om i kuda' diyolo' nga' okon i' ko' suwai ko' mantad di koubasanan, a' i' osundu. Tu' soira' nopod haro o wonsoyon do Tuhan, om iri piya bansa' dit okoris nga' aratu' i', om kotonggoi nopo dot aratu' i bansa' dot oluhoi di nuhupan daa di bansa'ddi. Apatai goduwo nopo iyolo'.

⁴Boros kad Tuhan dot id doho', "Poingkuro piya daa i madtatamong do dumba' do minggiak om minggarang, nga' a' no iyolo' korolosi di singa do nakapanabpo nod dumba' dot akanon dau. Om miagal oku nogi' iyoho'ddi, iTuhan dit Osundu Kopio, tu' a' oku no ooduhan do momogompi' do Nuluhon do Sion.

⁵Tu' poingkuro nopo i tombolog do mintulud do mahau-sahau do rumun dau do madtamong di tangaanak dau, om iyo oku nodd i iyoho', iTuhan dit Osundu Kopio, do mogobi' om mongintirung do Yorusalim," ka dau.

⁶Boros kad Tuhan, "Oi bansa' dot Israil, nokowonsoi kou nod dusa dot id doho' om suminaap kou doho'. Nga' baino' nopo, om guli' kou no dot id doho'!

⁷Om orikot indo o maso do pataamon ngai' dokoyu i tingolig dokoyu di pirok om temas do winonsoi, i pinopowonsoi dokoyu'd dusa.

⁸Raagon nondo ot Asur dot id pisangadan nga' okon i' ko' kinoris do tulun o karaag. Mogidu' nondo i tulun dot Asur do mantad id pisangadan om osiliu do turipon i tangaanakwagu diyolo'.

⁹Om mogidu' nondo i raja' diyolo' dot opopoddosian. Om adalaan nondod moddosi i piro-piro o boyoon do soudor diyolo' gisom do tongkiadan nopo

diyolo' i bondira' diyolo' do don sumasangod," ka dau. Nokopomoros no o Tuhan, i Tuhan di tukuon do hilo'd Yorusalim om i sanganu di tapui di monorob do porsombahan do hiri'd pananaraban do porsombahan.

Yosaya 32

Raja' dit Otulid

¹Koimbagu nopondo om haro nondo o raja' dit otulid o pomomorinta', om momonsoi dit otulid o koinsanai di boyoon do bansa'.

²Oinsanan nopo iyolo' do miagal do pogintirungan do mantad id ribut om tongus dot opuhod. Om miagal iyolo' do bawang di lumuyung dot id tana' do kowotuan, om miagal do linungung do tontolob dit agayo dot id tana' dit aiso' o sumuni.

³Om i tulun di kokito nga' a' i' monompon do mato dau, om i korongou nga' mamadul indo.

⁴Om a' nondo iyolo' ohurolo, om a' ahago-hago nga' momusorou kopio iyolo' do tontok do momonsoi do nunu nopo om otulid o ginawo do tontok do moro-boros.

⁵Om aiso' nondo o momusorou dot osonong i basug, ko' momoros dot otulid i monipu'.

⁶Koboro-boroso' nopod tulun do lowong om dongkababasug noo, om momusorou no dit angaraat do wonsoyon diyolo'. Koinsanai di wonsoyon om i poboroson diyolo' nga' koindaraat ngai' nopod Kinorohingan. Om a' i' iyolo' insan do papaakan di tulun do louson om a' insan poinum di tulun do tuuhan.

⁷Tulun nopo di basug om araat no, om angaraat o wonsoyon dau. Om mogihum nopo iyau'd ralan do mamaraag di tulun do mosikin do tudut o pamaraag, om mangantob iyau diyolo' do manganu dit apatut diyolo'd aanu.

⁸Nga' tulun nopo dit osonong om otulid i' o kowoyo-woyoon om okoris do mogobi' dit otopot.

Ibutus om Pononduli'

- ⁹Oi tongoendu' dit ongosimbayan o koposi-posion, it aiso' o kosusaan, pokinongou kou nodti poboroson ku.
- ¹⁰Osimbayan kou daa do dinondo po, nga' haro po o sontoun om aiso' nondo o pokukurayan dokoyu tu' aiso' no o tua' dot anggur dot upuon dokoyu.
- ¹¹Osimbayan tomod daa o koposi-posion dokoyu do gisom do baino', om aiso' i' o kosusaan; nga' gagarai kou no dot opopoddosian! Iduwo' no ino pakayan dokoyu om poogkoso' no i kain do papakayon do mogihad do hino'd tawak dokoyu.
- ¹²Lompud kou nod mihad tu' naraag no o tumo dokoyu dit ongoluluhub, om i kabun dot anggur dokoyu.
- ¹³Om rugi poddi o sumuni do hilo'd tana' do bansa' ku. Pogihadai no dokoyu i walai dit iyonon do tulun di rumamai om i bandar di poimponu'd karamayan.
- ¹⁴Iri piya walai do raja' nga' tongkiadan indo om pogiiduan i bandar dot agayo. I kawalayan om i kuta' do pogintirungan di madtamong daa di bandar nga' poingraag no kasai' do gisom dot alaid. Om iri pondo kaladai di lalang o minghombo do hiri, om pangakan-ngakanan do dumba'.
- ¹⁵Nga' insan po kawagu do polintuhunan toko'd Kinorohingan di Rusod dau. Om oluhub nondo i tana' dit okorop, om tumo nga' ongosonong o tua' do totonomon.
- ¹⁶Om owonsoi nondo it otopot om it otulid do pointongkop di pomogunan.
- ¹⁷Om momonsoi ngai' nopondo dit osonong o tulun om haro nondo o kosimbayanan om aiso' o koligagaanan do gisom dot alaid.
- ¹⁸Om aiso' nondo o kosusaan do tulun di songonuon do Kinorohingan, om poingiyon iyolo' dot id kinoiyonon di haro o kosimbayanan om kouludan.
- ¹⁹⁻²⁰Olumaag ngai' kou no tu' kabagal i' o waig do momoyopos di totonomon dokoyu, om i tayam-tayam dokoyu nga' kapangakan-ngakan nondo do honggo nopo, om aiso' o koligagaanan. Nga' iri nopo pisangod om iyo poddi gouton dot asandatan do karambatu om araag o bandar diyolo'.

Yosaya 33

Sambayang do Mokiuhup

¹Obungou no i pisangod toko! Tu' minanakau om minagakal iyolo', mulong piya dot a' i' daa iyolo' napanakahan ko' naakalan. Nga' opupusan indo i maso diyolo' do manakau om magakal, om iyolo' nondo ot apanakahan om aakalan.

²Oi Tuhan, insianai no iyahai, iya' no o pagandangan dahai. Gompio' no iyahai do pointikid do tadau om poiduwon no iyahai do tontok do haro o kosusaan.

³Soira' nopo do sumaap ko do bagi' dahai, om mogidu' ngai' nopo i bansa' do mantad id kohiyoo' do pisangadan.

⁴Om iri nopondo konunu-nunuan diyolo' nga' aanu ngai' nopo om atanggayan do pisangod.

⁵Abantug no kopio o Tuhan! Iyau no o momorinta' do koinsanai do nunu nopo. Om pogiroton dau it otulid om it otopot do hilo'd Yorusalim,

⁶om manahak iyau do kosimbayanan di bansa'. Gompion kasai' i' dau i tulun dau, om onuan dau iyolo' do toilaan om pomusarahan dot atarom. Momusou i' iyolo'd Tuhan; om iri no o panakadapu' diyolo' dit agayo kopio.

⁷Minglohou poo do mokiuhup i tulun di gunsiou. Om i piro-piro o wakil do pomorinta' di mumbal daa do papaharo do kouludan nga' mingihad po tomod.

⁸Om i ralan magayo nga' noponu' pod koligagaanan gisom dot aiso' no o tulun do maya'd hiri. I pinogibatas-batasan nga' a' no sulungon om i pinitoruan nga' tolibambanan. Aiso' no o pusohon.

⁹Om aiso' noddi ot ohiyo do hiri'd pomogunan tu' nopogitotongkiadan po. Nongoriou ngai' no i puru' do Libanon, om i rantai do Saron dit oluhub nga' miagal pod tana' do kowotuan. Om tumatak ngai' po o roun do kayu do hilo'd Basan om hilo'd Nuluhon do Karmol.

Pinoinsan do Tuhan i Pisangod Dau

¹⁰Boros kad Tuhan dot id piro-piro o bansa'ddi, “Powonsoyon ku nondo do dinondo i wonsoyon ku. Om pokitonon ku iyokoyu do kogoyoo' do sinundu ku.

¹¹Aiso' i' o kotutukon di pinsorohon dokoyu do wonsoyon dokoyu, om aiso' o guna' do koinsanai di wonsoyon dokoyu. Om iri no i kototogod dokoyu di miagal pod tapui, o kapatai dokoyu.

¹²Om aapu kou nopondo do miagal di kakahut do sorobon di wonsoyon do tapu, om miagal di rugi tu' aawu nopo dot osorob.

¹³Pologoson no it id somok om it id sodu' do korongou di nowonsoi ku om otumbayaan di kuasa' ku,” ka dau.

¹⁴Songgogor-gogor po dot opopoddosian i tulun do kidusa do hilo'd Sion. Boros ka diyolo', “Ibutus nopod Kinorohingan nga' miagal po di tapui dit aiso' o kotingkadan do molob-ngolob. Haro po tuu daa'ndo dati' ot apasi do mantad id tapui do miagal diri?” ka diyolo'.

¹⁵Apasi kou i' ondung poboroson dokoyu it otopot om wonsoyon dokoyu it osonong. Kada' dokoyu pakayo' ino kuasa' dokoyu do pagakal do tulun di mosikin, om kada' kou ramit do tusin di ponisip do tulun dokoyu. Kada' kou ponokitanud di tulun di momusorou do mamatai'd wokon ko' i momusorou do momonsoi dot araat.

¹⁶Om osimbayan kou indo om aiso' no o koligagaanan dokoyu, tu' miagal po do poinsuang kou'd kuta' do pogintirungan dit ogirot. Om haro indo o takanon do kanon dokoyu om haro o waig dot inumon.

Maso dot id Dabantalan dit Osimbayan Kopio

¹⁷Orikot indo o maso do kokito kou do songulun o raja' do momorinta' do mikuwo'd kagayaan dau, dot id pomogunan dit agayo kopio.

¹⁸Om iri nopo kopoddosian dokoyu di bansa'd suwai di monimung do sukai om tulun di mongoi ponoluku' nga' susui-susui poo di maso'd nakatalib.

¹⁹Om a' kou nondo kokito di bansa'd suwai dit angasawat o ginawo do mimboros do boros dit a' dokoyu osuhutan.

²⁰Ontong pogi' do Sion, i bandar do pamaramayan toko' di tadau dot agayo do tugama' toko'. Antangai pogi' o Yorusalim! Osiliu nondo iri do tiyonon dit aiso' o koligagaan! Osiliu nondo iri do miagal do kiim dit a' insan poundoliho', it a' i' insan kokodong i pinakagasan do tali, om a' insan koputut i tali.

²¹Om pokitonon toko' nondod Tuhan do kagayaan dau. Om miyon toko' nondo dot id toning do bawang dit agayo, nga' a' i' koongoi do hiri i kapal do rahat di pisangod.

²²⁻²³Tuhan no o raja' toko', om Tuhan no o momorinta' om mamasi dati' do mantad id pisangod. Aiso' no o guna' di koburu-buruon di hiri'd kapal do rahat diyolo'; om a' no milo dot ungaladon i layar di kapal diyolo'. Om tontok nopondoddi om pogibohogi-hogion nondod tulun i nangaahau diyolo' do mantad id pisangod. Om iri piya i tulun do kakung nga' kaanu id bahagi, tu' ogumu' kopio i' i dapu' do nangaanu diyolo' do mantad id soudor do pisangod.

²⁴Om aiso' nondo o tongosongulun piya di tulun di poingiyon do hiri'd pomogunan toko' do momoros do kitoruol iyau, om koinsanai'd dusa do tulun do hiri nga' ongoompunan ngai' nondo.

Yosaya 34

Hukuman do Kinorohingan i Pisangod Dau

¹Kainou no, oi tulun do mantad id koinsanai'd bansa'! Timung ngai' kou nod hiti do mongoi pokinongou. Mongoi ngai' nod hiti o pointongkop do pomogunan om koinsanai di poingiyon do hiri do mongoi pokinongou.

²Otogod o Tuhan do koinsanai'd bansa' om koinsanai do soudor diyolo'. Om nohukuman no dau iyolo' do kapatayon.

³Om a' indo olobong o rata' diyolo', suwai ko' poingiliu tomod nopo do mumang pasa' om mutong. Om aragang ngai' pondo i nuluhon do notounan do raha'.

⁴Om tumanus ngai' nopondo i tadau, om i tulan, om i rombituon. Om tumagak nondo ilo tawan do miagal do karatas di linopi, om ilo rombituon nga' rumatu' ngai' nondo do miagal do roun do kayu di lumoho.

⁵Nokosodia' nod Tuhan i gayang dau do hilo'd surga om sumondot nondo iri dot id tulun dot Idom, i tulun di natantu' mantad nod hukuman om patayon.

⁶Om otounan pondod raha' om lunok diyolo', i gayang do Tuhando miagal pod raha' om lunok do tayam-tayam do maan do porsombahan do sumbolion. Om posodia' nondo o Tuhan do porsombahan do sumbolion do hilo'd bandar do Bosra, om iti no o ponumbolian dot agayo kopio do hilo'd tana' dot Idom.

⁷Om patayon nopondo i tulun do miagal do sapi' di lalang om sapi' dit ongokoro' po. Om otongkop pondod raha' om lunok iti pomogunan.

⁸Om iti no o maso'd posion do Tuhan o Sion om sultan ngai' dau i pisangod dau.

⁹Om sumiliu nondod tir o kabawang-bawangan dot Idom om i tana' nga' sumiliu'd tana' do kitapui. Om miagal pondod tir o pointongkop di pomogunan do sumikit.

¹⁰Om sumikit nondo iri do tadau om totuong, om misun-lisun nondo do gisom dot alaid. Om aiso' nondo o tanom-tanom om aiso' o sumuni do hiri'd tana' diri do solinaid do piro-piro nahatus o toun, om aiso' nondo o tulun do mumbal do maya' do hiri.

¹¹Puok po om bangkahak o mongiyon-ngiyon di pomogunan diri. Om silihon nondo kawagu'd Tuhan do tana' dit aiso' o sumuni o kinoiyonon diri, do miagal di wonsoyo' i' dau.

¹²Om aiso' nondo o raja' do momorinta' di pomogunan diri, om i piro-piro o boyoon nga' a' ngai' no hino'd hiri.

¹³Rugi pondo o sumuni do hiri'd walai do raja' om hiri'd bandar di kitolig, om puok pondo om toni o mongiyon-ngiyon do hiri.

¹⁴Om iri po nintorusan o minghombo'd hiri, om mogilohou-lohou pondo i tomburio. Om rumikot nondod hiri i tomburio do dongotuong do mongoi pogihum dot undorongon dau'd hiri.

¹⁵Om momonsoi nondod rumun i puok, om mogontolu', om mangadsa' di tontolu' dau. Om hilo' no o pomogompian dau di tangaanak dau. Om mogisuhut-suhut nopondo i tombolog di mangakangan do daging do tumimung do hilo'.

¹⁶Ihumo' pogi' om basaon no i buuk do Tuhan. Aiso' i' o tiso' piya di songimpasi dot atagak ko' aiso' o koruhang. Tu' iyo noddi o pinonuhuan do Tuhan, om iyau no o monimung diyolo'.

¹⁷Tuhan no o mamahagi' di tana' do poikidon dot id diyolo'. Tikidan nopo dau iyolo'ddi. Om hilo' nondo o tiyonon diyolo' do gisom do kopogisowoli-woli o sinakagon, om iyolo' nondo o sanganu'ddi do gisom dot alaid.

Yosaya 35

Ralan do Kumaa id Koposion

¹Ooropod nondo i tana' do kowotuan, om mungkaya' nondo o tusak do bunga do hiri'd tana' dot otuu om kowotuan.

²Modsinding nondo, om mimpangkis dot atataadan i tana' do kowotuan, om olumis iri do miagal do Nuluhon do Libanon, om oluhub do miagal di rantai do Karmol om Saron. Om kokito ngai' nopondo o tulun di kagayaan do Tuhan om i kobontugo' dau om i sinundu dau.

³Pokoriso' no o longon di lopuhon, om poponggoron i totud di gagaran.

⁴Sunudan ngai' no i tulun dit oluhoi o ginawo do poingkaa, "Pogiroton no dokoyu o ginawo dokoyu om kada' kou poddosi, tu' rumikot i' o Kinorohingan do mongoi popoidu' dokoyu, om rumikot do mongoi pomohukum di pisangod dokoyu," kanto.

⁵Om kokito nondo i bolou, om korongou i bosukon.

⁶Om minsimbul nondo i kakung do miagal po di tambang, om i tulun di bobou nga' mimpangkis dot atataadan. Om lumuyung nondo o bawang do hilo'd tana' do kowotuan.

⁷Sumiliu nondod kulam di poimponu'd waig i pasir dit alasu', om otongkop do tudan do waig i tana' dot otuu. Om iri nopo kinoiyonon di pinghambaan do toni di gulu po, nga' sunian nondod sakot om bundusan.

⁸Om haro'ndo o ralan magayo do hilo', do roitan do, "Ralan do kumaa id koposion". Aiso' i' o tulun do kidusa do maya' do ralan diri, om aiso' o tulun do basug do mongoi pamalid di tulun do sumusui do ralan diri.

⁹Aiso' i' o singa do hiri'd ralan diri, om nintorusan dit araat nga' aiso' i'. Om iri nopo tulun di nangapasi do Tuhan, om iri no ralan diri o wayaan do muli'.

¹⁰Om ongotood nopondo iyolo' do korikot do hilo'd Yorusalim, om minsinding po om mimpangkis dot atataadan. Om otoo nondo iyolo' do gisom do poingompus, om koidu' do mantad id katangaban om kosusaan do ginawo.

Yosaya 36

Tinompurolosi do Tulun dot Asur o Yorusalim

(2Ra. 18.13-27; 2Su. 32.1-19)

¹Tontok di kohopod om apat do toun do momorinta' i Raja' Hiskia do hilo'd Yohuda, om rikot no i Raja' Sanhorib do minongoi panangod om minongoi panganu di bandar dot ongkitolig do hilo'd Yohuda. I Sanhorib nopo om raja' dot Asur.

²Om suhuo' noddi dau i moninginggarung do tinumon dau, i mantad hilo'd Lakis do mongoi'd hilo'd Yorusalim do miwoyo' do soudor dot ogumu' do mongoi pononsog di Hiskia do minsiriba' dot id dau. Om awang noddi iyolo' do hilo'd ralan dit id toning do pomuru-buruan di gompomonsoi'd kain, om i haro o solunsug do waig do mantad hiri'd kulam di ponong id sokid.

³Om ngoyo' no i moninginggarung do tinumon di raja' solowoto' do tolu o pagawai di Hiskia. Iyolo' nopo nga' i Iliakim i tanak di Hilkia, i boyoon do

walai'd raja', i Sibna, i gomponulis do pomorinta', om i Yoa i tanak di Asap, i popoopi' do tusin do pomorinta'.

⁴Om sunudai no di moninginggarung iyolo' dot orohian i raja' dot Asur do koilo ondung nokuro tu' asangal kopio i Raja' Hiskia.

⁵Om boros ka kawagu dau, “Ondos daa dokoyu om kaala' do toilaan om posukan do soudor di kirapo-rapo o boros no toomod? Isai daa o tosorou dokoyu do monguhup dokoyu do sumaap dot Asur?

⁶Minogondos kou daa dot itulung do mantad hilo'd Masir: nga' iyokoyu nopo om miagal nod tulun di kisukud do sumbiling. Tu' otipu' nondori om iri i longon di tulun di kisukud o toshak. Iyo noddid sumbiling diri i Raja' do Masir dot id koinsanai'd tulun di sumondu dau,” ka.

⁷Om boros ka kawagu di pagawai dot Asur diri, “Ko' poboroson daa dokoyu do mogondos kou'd Tuhan, i Kinorohingan dokoyu? Nga' okon toi ko' i Hiskia nogi' i miningraag di tiyonon do papatahak do porsombahan om i pananaraban do porsombahan dot id Tuhan, om i minonuhu'd tulun do Yohuda om Yorusalim do tumuku' dot id dotimbabaan dot iso' noo o pananaraban do porsombahan di hilo'd Yorusalim?

⁸Monokitaru' oku diya' dot id suang do ngaran di raja' dot Asur, dot onuan ku iya' do duwo noribu o kuda' do haro no tulun nu dot irad diri kogumu' do sumakai'ddi.

⁹A' kou i' kasaap di pagawai dot Asur dit osiriba' piya kopio o pangkat om mogondos kou po daa'ndo do paatod o tulun do Masir dot id dokoyu do soudor di kikuda' om it ongakorita'-kuda'!

¹⁰Ondos daa dokoyu om mongoi toomod oku panangod diti pomogunan dokoyu'dti dot a' o Tuhan monulung doho'? Tuhan i' o minonuhu' doho' do mongoi panangod om mongoi pamaraag diti pomogunan diti,” ka dau.

¹¹Om boros kaddi di Iliakim, om i Sibna, om i Yoa dot id moninginggarung do tinumon diri, “Oi Tuan, boro-boros nopo dahai dot id suang do boros dot Aram tu' kosuhut i' iyahai do boros diri. Kada' pimboros do boros dot Ibrani.

Tu' kosuhut ngai' nondo ilo tulun do hodi'd timpak do tolig do bandar,” ka diyolo'.

¹²Om boros ka di moningingarung do tinumon do suminimbar, “Ondos daa dokoyu om sinuhu' oku di raja' dot Asur do poboros diti dot id dokoyu noo om id raja' dokoyu. Amu'. Poboroson ku nogi' iti dot id tulun dilo songirikau do hodi'd timpak do tolig tu' iyolo' nga' kotonggoi indo dokoyu do mangakan do taii' om monginum do sobu diyolo',” ka dau.

¹³Om ingkakat noddi i moningingarung om pimboros no iyau do boros dot Ibrani dot opuhod kopio. Boros ka dau, “Pokinongou kou no do boros di raja' dot Asur dot id dokoyu!

¹⁴Popoinsan iyau dokoyu om a' kou i' aakalan di Hiskia. Tu' a' i' kapasi dokoyu i Hiskia.

¹⁵Om kada' kou tanud di boros do monuhu' do mogondos do Tuhan. Kada' dokoyu soroho' do kapasi o Tuhandokoyu, ko' kaantob po iyau do soudor dot Asur do mongoi ponolod do bandar dokoyu.

¹⁶Kada' kou pokinongou di Hiskia. Monuhu' dokoyu i raja' dot Asur do sumoliwan do mantad id bandar dokoyu om minsiriba' dot id dau. Tu' pologoson ngai' kou i' dau do mangakan do tua' dot anggur do mantad id guas dot anggur dokoyu om mangakan di tua' dot ara dokoyu. Om pologoson kou dau do monginum do waig do mantad id torobong dokoyu,

¹⁷do gisom do kawaliu kou dau dot id iso' o pomogunan di miagal-agal do pomogunan dokoyu, i kikabun dot anggur om kigandum do wonsoyon do roti do kanon dokoyu.

¹⁸Kada' kou nogi' kopio kaakalai di Hiskia om kada' kou pomusorou do mamasi dokoyu o Tuhan. Honggo o tingolig do nokoumbal do minamasi do pomogunan dau do mantad id raja' do pomogunan dot Asur?

¹⁹Honggo ngai' noddi i tingolig do Hamat om Arpad do baino'? Om honggo ngai' no i tingolig do Soparwaim? Haro toi o minongoi pamasi do Samaria?

²⁰Aiso' po o tiso' di tingolig diyolo' do nakapasi do pomogunan dau do mantad id raja' dahai. Om nokuro'ddi tu' momusorou kou do kapasi o Tuhan do Yorusalim?" ka dau.

²¹Om kada' nopo untkomi i rayat tu' iyo noddi o pinonuhuan di Hiskia. Aiso' nopo o boros diyolo'.

²²Om hurako' nopo di Iliakim, om i Sibna om i Yoa o pakayan diyolo' dot atatangaban. Om uli' no iyolo' om posunudo' no diyolo' dot id raja' i pinoboros di moninggarung do tinumon di raja' dot Asur diri.

Yosaya 37

Minokinosihat i Raja' di Yosaya

(2Ra. 19.1-7)

¹Om tontok di norongou di Raja' Hiskia i pinoboros di tolu o tulun diri om hurako' nopo dau o pakayan dau dot atatangaban. Om panampakai no iyou di pakayan do mogihad om ongoi no do hiri'd Walai'd Sasambayanan dot Agayo.

²Om suhuo' no dau i Iliakim, i boyoon do walai'd raja', om i Sibna, i gomponulis do pomorinta', om i piro-piro ot imam di molohing no do mongoi solowot di Nabi Yosaya, i tanak di Amos. Om iyolo' nga' minanampakai nogi' do pakayan do mogihad.

³Om poingkaa o boros do pinonuhuan di Hiskia diyolo' do popoboros dot id di Yosaya, "Tadau nod baino' o tadau do koinggoritan; tu' hinukuman toko' om nintingayam toko'. Miagal toko' po di tondu' di mogkosusu daa nga' adalaan no kopio koluhoi. Om a' noddi milo do mogkosusu.

⁴Sinuhu' di Raja' dot Asur i moninggarung do tinumon dau do mongindaraat do Kinorohingan di poimpasi. Om maha' daa do norongou'd Tuhan, i Kinorohingan nu, i pinongindaraat diyolo'ddi om hukuman dau i tulun di minimboros do miagal diri. Om sambayang no dot id Kinorohingan do bagi' diti tulun toko' di maso do poimpasi," ka.

⁵Om soira' di norongou di Yosaya i habar do mantad id di Hiskia diri,

⁶om simbaro' no dau do poingkaa, “Momisunud o Tuhan diya' dot a' moddosi di tulun dot Asur do nokoboros piya iyolo' dot a' kapasi diya' o Tuhan.

⁷Tu' pologoson nondod Tuhan i raja' dot Asur do korongou'd habar do gisom do gumuli' nondo iyau do hilo'd pomogunan dau. Om patayon nondo iyau'd hilo',” ka.

Minonompurolosi po Kawagu i Tulun dot Asur

(2Ra. 19.8-19)

⁸Om koilaa' nodd' di moningarung do tinumon do raja' dot Asur diri do nokotongkiad no i raja' dau do mantad hilo'd Lakis om maso no dau do sumangod do bandar do Libna, i bandar dit osomok do mantad hiri. Om ongoi nodd' i moningarung do tinumon diri solowot di raja' dau do hilo'.

⁹Om maso iddi do nokorongou i tulun dot Asur do habar do maso nod mongoi panangod diyolo' i soudor do Masir, do winoyo' di Tirhaka, i raja' dot Etiopia. Om tontok di norongou di raja' dot Asur o habar diri om pokirim no iyau do surat dot id di Hiskia,

¹⁰i raja' do Yohuda. Poingkaa o suang di surat dau, “Minomisunud daa diya' o Kinorohingan nu, i sondihon nu'ddi dot a' tiya' aala', nga' kada' nogi' kaakalai'ddi.

¹¹Tu' nokorongou ko no di winonsoi di raja' dot Asur dot id koinsanai'd pomogunan di korohian dau do mamaraag. Osorou nu daa do koidu' ko iya'?

¹²Tu' iri taki-aki ku nga' minamaraag nogi' do bandar do Gosan, om Haran om Risip; om pinatai diyolo' i tulun do hilo'd Idon, i songingiyon do hilo'd Tolasar. Aiso' i' o tiso' di ponokokinorohingan diyolo' do nakapasi diyolo'.

¹³Honggo ngai' i raja' do bandar do Hamat, om Arpad, om Soparwaim, om Hina om Iwa do baino'?” ka.

¹⁴Om romito' no di Hiskia i surat diri do mantad id piro-piro o tulun di pinapaatod diri om basao' nodd' dau, om ongoi no iyau do hiri'd Walai'd Sasambayanan dot Agayo. Om pungalado' no dau i surat diri dot id toguang do Tuhan.

¹⁵Om sambayang no iyau do poingkaa,

¹⁶“Oi Tuhan it Osundu Kopio, i Kinorohingan dot Israil, i poirikau dot id sakai di moloikat di roitan do kerub! Iya' noo o Kinorohingan di momorinta' do koinsanai'd pomorintaan do hiti'd pomogunan. Om iya' o minomonsoi do tawan om pomogunan.

¹⁷Pokinongoho' no iyahai do dinondo, oi Tuhan, om antangai noti nosiliu dot id dahai. Pokinongohon ngai' no i pinimboros di Sanhorib do mongindaraat diya', i Kinorohingan do poimpasi.

¹⁸Koilo ngai' no iyahai, oi Tuhan, do nakapamatai do piro-piro ginumu' do bansa'd tulun i piro-piro o raja' dot Asur, om nakapamaraag do piro-piro o pomogunan,

¹⁹om tinutudan nogi' diyolo' i ponokokinorohingan di piro-piro o bansa'ddi --- it okon i' ko' kinorohingan kopio tu' aiso' i' o kuasa', tu' iri nopo om winonsoi-wonsoi nod tulun do kayu om watu do winonsoi.

²⁰Iyo nopoddi, oi Tuhan, i Kinorohingan dahai, om poiduwo' no iyahai do mantad id tulun dot Asur diri, om koilo ngai' indo o bansa' do hiti'd pomogunan dot iya' noo, oi Tuhan, o Kinorohingan,” ka dau.

Boros di Yosaya dot id Raja'

(2Ra. 19.20-37)

²¹Om ponuhu' noddi i Yosaya, do tulun do mongoi solowot di Hiskia om momisunud dau dot isimbar di sambayang di raja',

²²do pasal di Sanhorib, i raja' dot Asur. Om poingkaa o pinoboros do Tuhan, “Oi Sanhorib, irak-irakan ko nondo di bandar do Yorusalim, om hingi-hingion ko.

²³Isai daa i nindaraat om nuntotori' nu dot osorou nu, oi Sanhorib? Iyoho' no i nindaraat nu'ddi, iyoho' i Kinorohingan dot Israil, i Kinorohingan dit Olidang Kopio.

²⁴Sinuhu' nu i piro-piro o susuhun nu do mongoi pokirayou-rayou dot id toguang ku do naala' nu no o konuluhanan dit angakawas do hilo'd Libanon

dot i piro-piro o korita'-kuda' nu di don sumasangod o pinangala' nu. Om minokirayou-rayou ko nogi' do nakatagad ko di kayu sedar dit angakawas kopio om it ongolumis kopio, om nakawaya' ko di puru' dit akapal kopio.

²⁵Om oondos ko nogi' do nokopongukad ko'd torobong om nokoinum ko'd waig dot id pomogunan do suwai om narasak nu i Bawang do Nil do nopingulakan di piro-piro o soudor nu.

²⁶A' ko toi nokorongou do natantu' mantad ku no do mantad di gulu po do wonsoyon ku o miagal diti? Om wonsoyon ku noddi iti do baino'. Nonuan ku iya' do kuasa' do mamaraag do piro-piro o bandar dit ongkitolig do gisom dot osiliu iri do pogun.

²⁷Om aiso' no pokukurayan di tulun do songingiyon do hilo'; moddosi po ngai' om angagangau. Miagal po iyolo' di sakot do hilo'd kobuturan om miagal di sakot do sumuni do hiri'd sakai'd taap do walai tu' a' po kosuni kopio om okoring no do tontok dot oontok di tongus dot alasu' do mantad id koulayon.

²⁸Nga' oilaan ngai' ku i' o pasal diya', i wonsoyon nu om it ongoyon nu. Om oilaan ku i' dot otogod ko doho'.

²⁹Norongou ku no o boros do minomisunud do sumaap ko om mokirayou-rayou ko. Om gowoi pondo om godingan ku o todung nu om kakangan ku o kabang nu, om poulion tiya' nogindo do sumusui di ralan do winayaan nu di ruminikot ko i'” ka.

³⁰Om poingkaa'ddi o pinobilin di Yosaya dot id di Raja' Hiskia, “Iti no o pogintutunan dit osiliu dot id dabantalan. Toun nopod baino' om toun dot id dosunsudan om iri po taakanon do hilo'd gouton o kanon dokoyu, nga' toun nopo kawagu om kapananom kou no do gandum om anggur om kaakan kou do tua'ddi.

³¹Om iri nopondo tulun dot olu-olu' do hilo'd Yohuda om osimbayan nondo dot iyo po di tanom di nakaralom o gamut om mongua'.

³²Om haro indo o tulun dot oolu' do hilo'd Yorusalim om hilo'd Nuluhon do Sion tu' nosorou mantad nod Tuhan, it Osundu Kopio, dot owonsoi o miagal diri.

³³Iti no o pinoboros do Tuhan do pasal di raja' dot Asur, 'A' i' iyau kosuang diti bandar ko' kapapana' dot ongoiso' piya o pana' dot id bandar diti. Om aiso' i' o soudor di kikolid do koinsomok-somok diti bandar, om aiso' o tana' do potimbunon do maan do ponurungku'.

³⁴Suwai ko' gumuli' nopo iyau do sumusui di ralan di winayaan dau di minongoi i' iyau'd hiti, om a' i' iyau kosuang diti bandar. Tu' iyoho' no, i Tuhan, o minomoros diti.

³⁵Intirungan ku i' iti bandar om tamangan ku tu' i kosuahan ku om i batos do nokoboros ku dot id di Daud, i susuhuon ku o kopongintirungan ku,' ka," ka dau.

³⁶Om ongoi no o moloikat do Tuhan do hiri'd kiim di tulun dot Asur om patayo' no dau o 185,000 o soudor. Om kosuabon poddi, di tadau kawagu om songingiliu poo do nangapatai i soudor diri.

³⁷Om pamanau noddi i Raja' Sanhorib, i raja' dot Asur, om poguliai no dau do hilo'd Niniwi.

³⁸Insan tadau, di maso dau do sumambayang do hiri'd walai di Nisro, i ponokokinorohingan dau, om patayo' no iyau di Adramilik om i Sarisir, i tangaanak dau, do gayang o pinamatai. Om poggidu' noddi iyolo' do hilo'd pomogunan dot Ararat. Om kosiliu noddi do raja' i Isarhadon, i tanak di Sanhorib do suwai do suminowoli dau.

Yosaya 38

Toruol di Hiskia om Kinolingasan Dau

(2Ra. 20.1-11; 2Su. 32.24-26)

¹Om tontok noddi do suminakit i Hiskia om oruhai no daa iyau dot apatai. Om rikot no i Nabi Yosaya, i tanak di Amos do minongoi kakap dau, om boro-boros no dot id dau do poingkaa, "Suhuon ko'd Tuhan do mongintod-intod do sompiiyon nu tu' matai ko no; a' ko no olingasan," ka dau.

- ²Om togiging no i Hiskia do tuminoguang di limput om sambayang no iyau dot id Tuhan.
- ³Boros ka dau, “Soroho' no, oi Tuhan, dot otorodok kasai' oku i' dot id diya' om otulid o winonsoi ku, om tuminotos oku do minomonsoi di korohian nu,” ka. Om pingihad no tomod iyau.
- ⁴Om suhuo' no kawagu'd Tuhan i Yosaya
- ⁵do minongoi solowot di Hiskia do posunud do boros dau do poingkaa, “Norongou ku no i sambayang nu, om nokito ku i romou nu, iyoho' i Tuhan, i Kinorohingan di tukuon di Daud, i taki-aki nu. Om pologoson ku i' iya' do poimpasi do solinaid do hopod om limo toun.
- ⁶Om poiduwon ku i' iya' om iti bandar do Yorusalim do mantad id raja' dot Asur om intirungan kasai' ku iti bandar,” ka dau.
- ⁷Om boros ka di Yosaya, “Iti no o pogintutunan nu do wonsoyon kopio'dTuhan i nakabatos dau.
- ⁸Pologoson do Tuhan do kosunsuri do hopod o garis i sangai do hilo'd pagantangan do kasawato'd tadau di winonsoi di Raja' Ahas,” ka dau. Om sunsuri noddi do hopod o garis i sangai do pogontong do kasawato'd tadau.
- ⁹Om soira' di nolingasan i Hiskia om ponulis no iyau do sinding do pamarayou. Iti no i tinulis dau:
- ¹⁰Ondos ku no daa om kumaa oku do hilo'd pomogunan do tulun do napatai di tangaumur oku nogi', om a' oku no koumbal do kolohing.
- ¹¹Ondos ku daa om a' oku no kokito'd Tuhan do maso ku po do hiti'd pomogunan do tulun do poimpasi, om a' kokito do tulun di poimpasi do hiti'd pomogunan.
- ¹²Nongoi onuo' o pinuhobo ku, do miagal pod kiim di hinunduk do tulun; om miagal di kain di ginunting do mantad hiri'd pinorilitan di pangawalan; ondos ku daa om pupusan nod Kinorohingan o koposion ku.

¹³Monuaban oku nopod mihad dot orurualan, do miagal po di tipu-tipuon do singa o tulang ku; om ondos ku daa om pupusan nod Kinorohingan o koposion ku.

¹⁴O pian no om oluhoi no o boros ku, om modoi-odoi oku po do miagal di punai. Opodi' poddi o mato ku dot ouru'd montong do hilo'd sawat, oi Tuhan, poiduwo' oku no do mantad id koinsanai'd kosusaan diti.

¹⁵Nunu po o poboroson ku? Tu' Tuhan i' o pinoporikot diti; om araat tomod diri o ginawo ku om a' oku no koodop.

¹⁶Oi Tuhan, masi oku i' do bagi' diya', om lingasai oku no om ponoru'o no o tumur ku.

¹⁷Om osiliu indo do kosimbayanan i koinggoritan ku, tu' pinoidu' oku i' diya' do mantad id koligagaan; om nompunan ngai' nu o dusa ku.

¹⁸Aiso' no o milo'd mamarayou diya' do hilo'd pomogunan do tulun do napatai, a' no milo'd sumondu do kotorodoko' nu i tulun di nangapatai.

¹⁹Iri no i tulun di poimpasi o milo do mamarayou diya', do miagal diti wonsoyon ku'd dinondo. Sunudan nondo di piro-piro o molohing i tangaanak diyolo', do kotorodoko' nu.

²⁰Oi Tuhan, nolingasan oku no diya', om pouni nondo iyahai do kecap i om modsinding iyahai do mamarayou diya', do hiri'd Walai'd Sasambayanan dot Agayo do solinaid dahai do poimpasi.

²¹Om ponuhu' noddi i Yosaya do tulun do mongoi poluhad do tua' dot ara di hinotok do hiri'd kupos di Hiskia.

²²Om ponguhot no i Raja' Hiskia, "Nunu o koilaan kopio do lingasan oku'd Tuhan om koingoi oku indo kawagu do hilo'd Walai'd Sasambayanan dot Agayo?" ka.

Yosaya 39

Piro-Piro o Susuhon do Mantad Hilo'd Babil

(2Ra. 20.12-19)

¹Om tontok no do maso'ddi do nokorongou i raja' do Babil, i Mirodak-Baladan, i tanak di Baladan, do suminakit i Hiskia nga' nolingasan iddi iyau. Om pokirimai no dau iyau do surat om ipuhawang.

²Om posolokoyo' no di Hiskia i piro-piro o susuhuon diri om pointongo' no dau iyolo' di kakayaan dau, i pirok om i tamas dau, om i rampa om i tumau dau dit osonong o kosingudan, om koinsanai di rapo-rapo do soudor dau. Om aiso' no o hiri'd poopian dau ko' hiri pod pomogunan di porintaon dau dot a' dau pinokitanan diyolo'.

³Om ongoi noddi i Nabi Yosaya do hiri'd di Raja' Hiskia, om ponguhot no iyau'd poingkaa, “Hinonggo o tadon di piro-piro o tulun diri om nunu ka diyolo' dot id diya'?” ka dau. Om boros ka di Hiskia, “Mantad iyolo'd hilo'd Babil, i pomogunan di hilo'd sodu' kopio,” ka dau.

⁴“Nunu no o nokito diyolo'd hiti'd walai'd raja'?” ka kawagu di Yosaya do minonguhot. Om boros ka di Hiskia, “Nokito ngai' no diyolo'. Aiso' no ot a' ku pinokitanan diyolo' do hilo'd poopian,” ka dau.

⁵Om sunudai noddi di Yosaya i raja', boros ka dau, “Boros kad Tuhan, it Osundu Kopio om,

⁶rumikot nondo o maso dot atanggayan ngai' do hilo'd Babil o koinsanai di hiti'd walai nu, om koinsanai di nokoopi' di taki-aki nu do gisom do tadau'd baino'. Aiso' no ot oolu'ddi.

⁷Om iri piya sinakagon nu nga' atanggayan i' o wookon diyolo' do hilo'd Babil om silihon do pagawai di raja' do Babil do hiri'd walai'd raja',” ka dau.

⁸Om boros ka di Hiskia dot id di Yosaya, “Osonong no i boros do Tuhan do pinoboros dot id doho'ddi,” ka dau. Tu' osorou nopo dau om poingkaa, “Haro po o kosimbayanan om aiso' o koligagaan do solinaid ku pod poimpasi,” ka.

Yosaya 40

Boros do Koinsasamod

- ¹Boros kad Kinorohingan toko', "Insasamadai no i tulun ku, insasamadan no iyolo'!
- ²Odsuuro' no i tulun do hilo'd Yorusalim, om sunudan no iyolo' dot ula' no o koloido' diyolo' dot oinggorit. Om noompunan ku noddi i dusa diyolo', nopupusan no o pomohukum ku di dusa diyolo'," ka.
- ³Haro o tulun do millohou do poingkaa, "Wansayan mantad nod ralan do wayaan do Tuhan o hilo'd tana' do kowotuan. Om potingon no o ralan do hilo'd tana' do kowotuan, do wayaan do Kinorohingan toko'.
- ⁴Olitan ngai' no o kubong, om lampayon ngai' o nulu-nulu. Osiliu nondod rantai ilo nuluhon, om i ralan di mingkilong nga' opoting nondo.
- ⁵Om pointalangan nondo, o kagayaan do Tuhan. Om okito ngai' nondod tulun iri, tu' nakabatos mantad nod Tuhan iti," ka.
- ⁶Haro o tulun do millohou do poingkaa, "Popinsunudo' no i habar," ka. "Nunu o habar do popinsunudon ku?" kangku do minuhot. "Popinsunudo' no, tu' koinsanai'd tulun om miagal nod sakot, om a' i' iyolo' otogui ko' mantad di tusak do bunga do hilo'd gouton.
- ⁷Rumiou i' o sakot om tusak do bunga nga' lumoho i' do tontok do potonguson do Tuhan i ribut. Tulun nga' a' i' otogui ko' mantad di sakot.
- ⁸Rumiou i' o sakot om lumoho o tusak do bunga, nga' boros nopod Kinorohingan om hino kasai' i' do gisom do poingompus," ka.
- ⁹Takad no do nuluhon dit akawas om popinsunudon no i habar dot osonong dot id Yorusalim. Pinglohou no dot opuhod, om popinsunudon no i habar dot osonong dot id Sion. Sunudan no i bandar do hilo'd Yohuda do rumikot i Kinorohingan diyolo'.
- ¹⁰Rumikot no o Tuhan, i Kinorohingan do mongoi pomorinta' do mikuwo'd sinundu om kokoriso' dau do miwoyo' do tulun di napasi dau.



11Om gompion i' dau i tulun dau do miagal di gompomogompi' do dumba', om timungon ngai' dau i tangaanak do dumba'; om kibiton dau, om woyoon dau kosonong-sonong i molohing do dumba'.

Aiso' o Koiyo di Kinorohingan dot Israil

12Haro toi o tulun do milo do magadang dilo rahat do palad o ponimbauk, ko' milo po do mamarangau dilo tawan do tunturu' o pamarangau? Haro toi o tulun do milo'd posuang do tana' diti pomogunan dot id sangkir, ko' milo pod monimbang dilo nuluhon om nulu-nulu dot id ponimbangan?

13Haro toi o tulun do milo'd momisunud di Rusod do Tuhan dit apatut dau'd wonsoyon? Isai no o milo do monuduk dau ko' monosihat po dau?

14Isai no o ponokiboro-boros do Kinorohingan, om koilo i' iyau do ralan dit otulid, om kosuhut iyau om kopinsingilo ondung poingkuro o pomomonsoi do nunu nopo?

15Koinsanai do bansa'd tulun om aiso' i' toomod dot id Tuhan, tu' miagal nod sontiri' o waig; om i piro-piro o pulou di hilo'd sodu' nga' miagal nod liohuk kagaan.

16A' i' kabagal do maan do porsombahan do sorobon, do toinsanan piya i nintorusan do hilo'd puru' do Libanon. Om oinsanan piya i kayu, nga' okuri' i' kopio do maan do siduwon do pomurakit di tapui.

17Koinsanai'ddi bansa', nga' aiso' i' toomod dot id dau.

18Isai poo o poiyaan do Kinorohingan, poingkuro ko'd poboros do koruparupao' dau?

19A' i' iyau miagal di tininganak di wonsoyon do tulun, it urogupan do tamas om poimpohon nogindo dot id pirok.

20Om iri no i tulun dit a' kaanu do pirok ko' tamas, om momili' do kayu dit a' obingromuk. Om mogihum nondo iyau do tukang do momonsoi di tininganak, om a' i' iri ahaba'.

21A' kou toi koilo? A' kou toi nosunudan di gulu po? A' kou toi nokoilo, ondung poingkuro do minomonsoi diti pomogunan?

²²Minomonsoi nopodti om i poirikau do hiri'd tirikohonon dau do don raja' dit id sawat ko' iti pomogunan om id sawat ko' ilo tawan, om tulun nopo do hiti'd pomogunan om miagal nod kilau kokoro'. Om pawalado' no dau ilo tawan do miagal do kain, om miagal do kiim di tiyonon do tulun.

²³Poinsiribaon ngai' dau i pomorinta' dit angagayo o kuasa', om gisom dot aiso' nondo o kuasa' diyolo', om aiso' o pokukurayan.

²⁴Miagal po iyolo'd tanom-tanom dit okoro' po, i wagu po kosobul om a' po nokopomugamut. Tu' soira' nopod porikoton do Tuhan o tongus, om rumiou nopo om otilib do miagal do sakot di nokoring.

²⁵Isai poo o milo do poiyaan do Kinorohingan dit Olidang Kopio, haro toi o suwai do miagal dau?

²⁶Tingaha' pogi' do hilo'd tawan, isai o minomonsoi di rombituon dot okito dokoyu? Iri nopo i momoyo' diyolo' do miagal do soudor, om koilo i' ondung piro o kogumuo'ddi, om kotutun do ngaran do pointikid-tikid di rombituon. Ayago i' kopio o kuasa' dau, gisom dot iso' po nga' aiso' i' ot atagak diri.

²⁷Oi Israil, nokuro tu' muol-nguol ko nopo do moguhang dot iyo pod a' do Tuhan oilaan o kosusaan nu, om a' mamadul dot oinggorit ko, om a' manahak dit otulid?

²⁸A' ko toi koilo? Om a' ko toi nokorongou? Tuhan nopo om Kinorohingan i' di poingompus. Om iyau no o minomonsoi do koinsanai diti pomogunan, a' i' iyau insan dot ohuyan ko' apaasan. Om aiso' i' o tongosongulun piya do kosuhut do pomusarahan dau.

²⁹Onuan dau do kokorisan i tulun dot oluhoi, om i tulun dit a' kogoos.

³⁰Iri piya it omulok po nga' lumuhoi i', om tangaanakwagu nga' ahaba' i' dot adalaan kohuyan.

³¹Nga' tulun nopo di mogondos do Tuhan, om i mokiuhup dau, om kaanu i' do kokorisan do wagu. Om minsawat nondo iyolo' do tumulud, do kitalad do miagal di dongkondiu. Om manangkus iyolo' nga' a' i' iyolo' ohuyan, om mamantau iyolo' nga' a' i' iyolo' lumuhoi.

Yosaya 41

Popogiroto o Kinorohingan do Ginawo do Tulun dot Israil

¹Boros kad Kinorohingan, “Kada' koghiyo, om mokinongou no doho', oi pomogunan dit ongosodu! Sodia' nod poboros do hal nu dot id pogibisaraan tu' onuan ko i' do maso do moro-boros. Kainou mogitimbaba-baba', om oilaan i' ondung isai ot otopot om isai i kasala'.

²Isai o pinoporikot di pomorinta' do mantad hilo'd koulayon, om i pinapamanang dau do honggo nopo o pakayaan dau? Isai o minanahak dau do kamanangan do suminangod do raja' om piro-piro o bansa'? Tobok-tobokon nopo dau iyolo' di gayang do miagal po di pupuk toomod. Om pogitotompiason nopo dau iyolo' dot i pana' dau o popogitompias-pias, do miagal po di sakot do nokoring dot otilib do tongus.

³Gusaon dau iyolo' om osimbayan nopo iyau do mamananau; om osiau tomod iyau, hano-hano nod a' kosondot do tana' do mamananau.

⁴Isai o pinopologos dot osiliu o miagal diri; isai i minanantu' mantad dit ongosiliu do hiti'd pomogunan? Iyoho' no i Tuhan, i hino mantad di timpuun i', om iyoho' i Tuhan, o hino kasai' do gisom do kopupuson.

⁵Nokokito no di nongowonsoi ku, i tongoulun do hilo'd pomogunan dit id sodu'. Om moddosi iyolo', om pananggagaran poo dot opopoddosian. Gowoi poddi om timung ngai' nopo iyolo', om rikot ngai' no iyolo'.

⁶Mogihup-uhup poo, om mogiodsuur-suur i piro-piro o tukang.

⁷Boros ka di tukang kayu, dot id tukang amas, ‘Osonong no,’ ka. Odsuuron di tulun di monguragup di tininganak i tulun di popogidoko-dokot di tininganak. Boros ka diyolo', ‘Osonong no,’ ka. Om pokuan nondo diyolo' i tininganak do popoudong om a' i' ahaba'.

⁸Nga' iyokoyu nopo, oi Israil, i susuhuon ku, om tulun i' di nopili' ku, i sinakagon di Abraham, i tambalut ku.

⁹Nigitan ku iyokoyu do mantad hilo'd tisan diti pomogunan, linohou ku iyokoyu do mantad hilo'd kinoiyonon dit id sodu' no kopio. Om boros kangku

dot id dokoyu, 'Iyokoyu no o susuhun ku,' kangku; a' ku i' iyokoyu niada' tu' pinili' ku i' iyokoyu.

¹⁰Kada' kou poddosi, tu' moyo-woyo' oku i' dokoyu, iyoho' no o Kinorohingan dokoyu, om kada' pologoso' do haro o korolosi dokoyu. Pokorison ku i' iyokoyu, om uhupan ku iyokoyu, intirungan ku i' iyokoyu om posion ku iyokoyu.

¹¹Tulun nopo dit otogod dokoyu, om ointingayam indo tu' aala' i' iyolo'. Om tulun di sumaap dokoyu, nga' apatai indo.

¹²Ihumon ngai' ku po daa i' pisangod dokoyu, nga' a' ku no iyolo' okito. I nokoumbal do suminaap dokoyu dot id pisangadan, nga' nangapatai noddi om a' hino do hiti'd pomogunan.

¹³Iyoho' no o Tuhan, i Kinorohingan dokoyu; pokorison ku i' iyokoyu om momoros oku do, 'Kada' poddosi tu' uhupan ku i' iyokoyu,' ka," kangku.

¹⁴Boros kad Tuhan, "Mulong piya dot oluhoi ko, om aiso' o pokukurayan nu, oi Israil, nga' kada' i' poddosi tu' uhupan ku i' iya'. Iyoho' no, i Kinorohingan dot Israil dit olidang o mamasi diya'.

¹⁵Silihon ku iya' do miagal di papan do pamagamasan, di wagu po konipanai om atarom po i nipon. Gomoson ngai' nu nondo i nuluhon om raagon nu'ri, om i konulu-nuluan nga' osiliu tomod nopod tapol.

¹⁶Om paatapon nu nondo iyolo', om otilib nondo iyolo'd ribut om kotias do tongus; om otood ko nondo, tu' iyoho' i' o Kinorohingan nu. Om royohon oku nondo diya', iyoho', i Kinorohingan dot Israil dit olidang.

¹⁷Soira' di mogihum do waig i tulun ku, om soira' dit otuu o tatalanan diyolo' dot otutuuhanan, om simbaron ku i', iyoho', i Tuhan, i sambayang diyolo', om a' ku i', iyoho' i Kinorohingan dot Israil, tongkiadan iyolo', i tulun di songonuon ku.

¹⁸Poluyungon ku nondo o bawang dot id pogialatan di nulu-nulu dit aiso' o sumuni, om poluyungon ku o tudan do waig do hiri'd kokubangan. Silihon ku

o tana' do kowotuan do kulam do poimponu'd waig, om silihon ku i tana' dot otuu do luyu' di songluyung-luyung.

¹⁹Posunion ku o kayu sedar do hilo'd tana' do kowotuan, om posunion ku'd hilo' i kayu akasia, om kayu murad om kayu saitun. Iri tana' dot aiso' o sumuni nga' osiliu nondod puru' do kayu sedar, om kayu sanobar om kayu berangan.

²⁰Om okito nondod tulun iti om koilo nondo dot iyoho', i Tuhan, o minomonsoi'ddi. Om kosuhut nondo iyolo', do Kinorohingan no dot Israil it olidang o pinapatantu' dot osiliu o miagal diri," ka.

Sinaap Ngai'd Tuhan i Tingolig

²¹Poingkaa no o boros do Tuhan, i raja' dot Israil dot id koinsanai di tingolig, "Poboroso' no o hal dokoyu, koinsanai di tingolig di piro-piro o bansa'd tulun, poboroson ngai' no i korohian dokoyu'd popoboros.

²²Kainou'd hiti om poboroson no it osiliu dot id dabantalan, om oilaan toko' indo ondung soira' iri dot osiliu. Susuyon no dot id pomisaraan i nongosiliu di gulu po, om sunudan no iyahai do komoyon diri.

²³Sunudan no iyahai ondung nunu it osiliu dot id dabantalan, om oilaan indo dahai do kinorohingan kopio kou. Pomonsoi kou daa dit osonong, porikot kou daa do kosusaan, ponuo' daa iyahai do kopoddosian om kosuayan.

²⁴Iyokoyu nopo om koinsanai di wonsoyon dokoyu om aiso' i' o komoyon om aiso' o suang, om i tulun do tumuku' dot id dokoyu nga' kososomu' tomod.

²⁵Nokopomili' oku nod tulun di poingiyon do hilo'd koulayon, om porikoton ku'ndo do mantad hilo'd utara do mongoi sangod. Pingulakan nondo dau i tulun di momorinta' do miagal pod burutak, om miagal po di momorun do kuron do mingulok di lagit.

²⁶Isai dokoyu o pinopoboros mantad dot osiliu o miagal diti, om milo indo iyahai do popoboros dot otopot ko? Aiso' i' tiso' dokoyu do minomoros do pasal diri, aiso' i' o nokorongou dokoyu do minungkomi kou dot ongoiso' piya o boros.

²⁷Iyoho' no, i Tuhan, ot id gulu kopio pomisunud do bandar do Sion do habar diri minonuhu' oku'd tulun do pinapahabar do hilo'd Yorusalim do poingkaa, 'Rumikot no i tulun nu, muli' no iyolo!' ka.

²⁸Soira' di minontong oku do koinsanai di tingolig, om aiso' i' o tiso' diyolo' do milo do moro-boros, om aiso' ot iso' diyolo' do kosimbar, di tuhoton ku.

²⁹Aiso' ngai' no kopio guna-guna' diti tingolig, do ponokokinorohingan. Ongoluhoi ngai' i' iti tininganak, om aiso' o pokukurayan," ka.

Yosaya 42

I Susuhuon do Tuhan

¹Boros kad Tuhan, "Iti no i susuhuon ku, i pinokoris ku, i nopili' ku, om i korohian ku. Noponu' ku no iyau do kuasa' ku, om poporikot nondo iyau dit otulid dot id pointikid-tikid do bansa'.

²A' i' iyau minggiak ko' popuhod pod boros dau, ko' mimboros po dot opuhod do hiri'd tanga'd ralan.

³A' i' iyau monipu' do poring di poinglayuk, ko' momisok pod lampung dit okoro' no o binandak. Om otorodok iyau do popointalang do katapatan.

⁴A' i' otingkod o ginawo dau do mogondos om a' lumuhoi o ginawo dau; tu' popogiro' i' iyau dit otopot do hiti'd pomogunan. Om sangandad-andad nopod ponudukan dau i hilo'd pomogunan dit osodu," ka.

⁵Kinorohingan no o minomonsoi om pinapawalad dilo tawan, om iyau o minomorun diti pomogunan om koinsanai di poinsuni do hiti. Nonuan dau do koposion om pinuhobo o koinsanai di tulun dau, om moro-boros diri o Tuhan, i Kinorohingan dot id susuhuon dau do poingkaa,

⁶"Iyoho' no, i Tuhan, o minomolohou diya', om onuan ku iya' do kuasa' do momonsoi dit otulid. Om iya' no o pawayaan ku do monokiumpongo dot id koinsanai'd tulun, om iya' no o pawayaan ku do tulinau dot id koinsanai'd bansa' om woyoon ku iya' om gompion ku.

⁷Poungkalaton nu'ndo i mato do tulun do bolou, om poiduwon nu i tulun do songinsuang dot id giil dit otuong.

⁸Iyoho' no, i Tuhan i Kinorohingan nu, aiso' i' o ponokokinorohingan di milo do poinggoyoon do suwai ko' iyoho'. Om a' ngai' ku i' pologoson i tingolig do kaanu do bahagi' di pamarayou doho'.

⁹Nongosiliu noddi i pinoboros ku di gulu po, om baino' nodti om sunudan ku iyokoyu do hal do wagu, mulong piya dot a' po nokotimpuun iti dot osiliu,” ka.

Sinding do Pamarayou

¹⁰Podsinding nod sinding do wagu dot id Tuhan, royoho' no iyau, oi koinsanai'd pomogunan. Royoho' no iyau, oi dokoyu i lumayag do hilo'd rahat, royoho' no iyau, oi koinsanai di songingiyon do hilo'd rahat, podsinding kou no, oi koinsanai'd pulou di hilo'd sodu' om koinsanai di tulun di poingiyon do hino.

¹¹Pologoson no do mamarayou'd Kinorohingan i tana' do kowotuan om i bandar do hilo', pologoson nod mamarayou dau i tulun do hilo'd Kidar. Pologoson no do mimpangkis dot atataadan, do hilo'd timpak do nuluhon i tulun do hilo'd bandar do Sila.

¹²Pologoson no do mamarayou om popoinggayo'd Tuhan, i tulun do poingiyon do hilo'd pomogunan dot osodu'.

¹³Antangai pogi', nga' sumoliwan no o Tuhan do mongoi sangod, miagal po iyau do songulun o gunsiau, posodia' no iyau om agayo o ginawo dau do mongoi sangod. Mamangkis iyau do tanda' do mongoi sangod, om popointalang iyau do sinundu dau dot id pisangod.

Minamatos o Kinorohingan do Monulung do Tulun Dau

¹⁴Poingkaa no o boros do Kinorohingan, “Alaid oku no dot a' minungkomi, om a' oku suminimbar di tulun ku. Nga' nokorikot noddi o maso ku do powonsoi di wonsoyon ku do baino', om momogiak oku do miagal do tondu' dit orualan do mogkosusu.

¹⁵Raagon ku'ndo ilo nulu-nulu om ilo nuluhon, om riohon ku ilo sakot om kayu. Om silihon ku do kowotuan ilo bawang, om rasakan ku i kulam di poimponu'd waig.

¹⁶Woyoon ku'ndo i tulun ku di bolou, do sumusui do ralan dit a' diyolo' insan kawayaa. Om silihon ku'ndo do tanawau i totuong dot id diyolo', om potingon ku i kawayaan diyolo' di mogikilong-kilong. Iti no o batos ku dot id diyolo', om atantu' no do sulungon ngai' ku'ti.

¹⁷Koinsanai di mogondos do tingolig, om i mamarait do kinorohingan diyolo' i tingolig, om ountotori' no om ointingayam,” ka dau.

Mada' do Tudukan ot Israil

¹⁸Boros kad Tuhan, “Pokinongou ngai' kou, oi tulun di bosukon, montong no pogi' kopio oi koinsanai di bolou.

¹⁹Haro po toi o tulun di bolou po ko' mantad di susuhuon ku, om i bosukon po ko' Israil i susuhuon ku?

²⁰Oi Israil, ogumu' no kopio o nokito nu, nga' a' nu i' pinadul kopio iri, haro i' o tolingo dokoyu, nga' a' kou i' minokinongou kopio,” ka dau.

²¹Tuhan nopo om Kinorohingan dit orohian kopio do mamasi, om orohian iyau do pusohon om poinggoyoon it oturan dau.

²²Nga' baino' noddi om napanakahan ngai' no i tulun dau, om nongkosuang no iyolo' do giil, nalawaan no iyolo' om naratu', om aiso' i' o minongoi ponulung diyolo'.

²³Isai nopo o mokinongou diti, om tumorodok no do mokinongou'dti do mantad do baino'.

²⁴Isai o pinapatahak dot Israil dot id tulun di minanakau dau? Tuhan i', tu' nokowonsoi toko' i' do dusa dot id dau. Om a' toko' minumboyo' di ponuhuan dau, om a' toko' tuminanud di ponudukan dau.

²⁵Gowoi poddi do popurimonon toko' dau do kototogod dau, om minoningkau iyau do pisangadan do ponginggorit dati'. Om miagal pod tapui i kototogod dau do monorob do pointongkop dot Israil, nga' a' toko' i' koilo

ondung nunu i nosiliu'ddi om a' toko' mininsingilo do mantad di nongosiliu'ddi.

Yosaya 43

Minamatos o Kinorohingan do Popoidu' di Tulun Dau

¹Oi Israil, pokinongou nod boros do Tuhan, “Kada' poddosi, tu' posion ku i' kopio iya'. Om nolohou ku no iya' do ngaran nu o rinait ku, tu' iya' no i winonsoi ku om songonuon ku.

²Om soira' nopod sumoborong ko do waig dot aralom om woyoon ku i' iya', om a' ko i' oolitan do kosusaan; om soira' nopo do sumalag ko'd tapui om a' ko i' osorob, a' ko i' orualan di pogumbalan dot awagat do rumikot dot id diya'.

³Tu' iyoho' no i Tuhan, i Kinorohingan nu. I Kinorohingan dot Israil dit olidang, i mamasi diya'. Patahakon ku nopo o Masir do potingolonon diya', om patahakon ku o Etiopia om Siba do posowolion diya'.

⁴Patahakon ku nopo o koinsanaid' tulun do posowolion diya', tu' kigatang kopio ko i' dot id doho', om osianan oku i' diya' om pusohon ku iya', iri no o kapatahakan ngai' ku do bansa' do posowolion diya' do matai.

⁵Kada' poddosi om kada' koluhoi o ginawo, tu' moyo-woyo' oku i' diya' do mongintirung diya'. Om suhuon ku nondo do tumimung, i tulun nu do mantad hilo'd koulayon om mantad hilo'd kotonobon.

⁶Suhuon ku nondo i pomogunan do hilo'd utara do popologos diyolo' do mamanan, om oduhan ku i pomogunan do hilo'd salatan do momusus diyolo'. Pologoso' nod gumuli' i tangaanak ku do mantad hilo'd pomogunan dit osodu', om mantad do hilo'd tisan do pomogunan.

⁷Tu' iyolo' no o tulun ku di pinungaranan do ngaran ku, om winonsoi ku iyolo' do popoinggayo doho',” ka.

Israil no o Sasi' do Tuhan

⁸Boros kad Kinorohingan, “Lohowo' no i tulun ku do mongoi do hilo'd pomisaraan; kimato i' daa iyolo' nga' a' i' kokito, kitolingo i' daa nga' a' i' iyolo' korongou.

⁹Suhuon ngai' no i bansa' do tumimung, suhuon ngai' no i payat do mogititimung. Isai no diyolo' o milo do poposunud dit osiliu dot id dabantalan? Isai no diyolo' i pinoposunud mantad dit osiliu do dinondo? Pologoson no i piro-piro o sasi' do mokinongou om poboroson dot otopot iyolo'.

¹⁰Oi tulun dot Israil, iya' no o sasi' ku, pinili' ku iya' do sumiliu'd susuon ku, om kotutun ko indo doho' om otumbayaan ko, om kosuhut ko dot iyoho' no o Kinorohingan om aiso' no o suwai ko' iyoho'. Iyoho' noo o Kinorohingan, aiso' i' o ponokokinorohingan do suwai ko' iyoho' di gulu om aiso' do koimbagu.

¹¹Iyoho' noo o Tuhan, om iyoho' noo o kapasi dokoyu.

¹²Pinoboros mantad ku it osiliu dot id dabantalan, om ruminikot oku do minonulung dokoyu. Aiso' i' o kinorohingan do suwai do nokoumbal do minomonsoi'd miagal diti, iyokoyu no o sasi' ku.

¹³Iyoho' no o Kinorohingan, om Kinorohingan kasai' oku no. Aiso' i' o koidu' do mantad id kuasa' ku, om aiso' o milo do monimban di natantu' mantad ku do wonsoyon ku,” ka dau.

Pinoidu' do Mantad Hilo'd Babil

¹⁴Poingkaa no o boros do Kinorohingan dot Israil dit olidang, i Tuhan do minamasi diya', “Monuhu' oku do soudor do mongoi pamasi dokoyu do mantad id tulun do Babil, habaon ku nondo i wawayaan do bandar, om osiliu nondod tihad i pinongkisan do tulun do Babil dot atataadan.

¹⁵Iyoho' no o Tuhan, i Kinorohingan nu dit olidang, winonsoi ku iya', oi Israil, om iyoho' no o raja' nu,” ka dau.

¹⁶Tontok di gulu po om winansayan do Tuhan do ralan o padarapas dilo rahat, i ralan di kawaya' do waig di kitumbak dot agayo.

¹⁷Pinatai dau o soudor dit ogumu' kopio, soudor di kikorita'-kuda' om i kikuda'. Kapatai nopo iyolo', om a' no nokotungag kawagu, miagal po iyolo' di tapui do pinisok.

¹⁸Nga' boros kad Tuhan, “Kada' sondu di nongosiliu di maso di notoliban, ko' minsorou po di nongosiliu di gulu po.

¹⁹Suwai ko' piontong kou nodti wonsoyon ku dot id dabantalan, tumimpun no dot okito dokoyu do dinondo! Momonsoi oku nondod ralan do hilo'd tana' do kowotuan, om poluyungon ku nondo o bawang do hilo'.

²⁰Om iri piya'ndo nintorosan nga' momusou i' doho', om i toni om i burung unta nga' mamarayou i' doho', do tontok di popoluyung oku do bawang do hilo'd tana' do kowotuan, do manahak do waig dot id tulun di nopili' ku.

²¹Iyolo' no i tulun do winonsoi ku do bagi' doho', om modsinding nondo iyolo' do mamarayou doho',” ka dau.

Dusa dot Israil

²²Poingkaa no o boros do Tuhan, “Nga' apaasan kou'ddi doho', oi Israil; a' kou noddi tumuku' dot id doho'.

²³A' kou pinapatahak do dumba' dot id doho' do maan do porsombahan di sorobon, om a' kou minomusou doho' dot i porsombahan dokoyu di sumbolion o maan do pomusou. A' oku i' minononsog dokoyu do papatahak dot ogumu' o porsombahan di sumbolion, om a' oku minokianu do kominyan do pongudipon ku dokoyu.

²⁴A' kou i' minomoli do kominyan do patahakon dot id doho', om a' kou pinoposonong do ginawo ku dot i lunok di tayam-tayam dokoyu o maan do poposonong do ginawo ku. Suwai ko' winagatan oku nogi' dokoyu do dusa dokoyu, om nuru oku dokoyu do kasalaan dokoyu.

²⁵Nga' iyoho' i', i Kinorohingan o mangampun do dusa dokoyu, om mangampun oku pogi' nga' iyo noddi o kowoyo-woyoon ku. Om a' ku i' sorohon kasai', i dusa dokoyu.

²⁶Kainou mongoi do hilo'd pomisaraan; om poboroson ngai' no i poboroson dokoyu, poboroson no i hal dokoyu, om pointalangan no dot a' kou kasala'.

²⁷Nokowonsoi'd dusa i taki-aki dokoyu dit id gulu i' kopio, om nokowonsoi ngai'd dusa dot id doho' i boyoon dokoyu.

²⁸Om minonosomu' ngai' it imam dokoyu di kinoiyonon ku, om iri noddi o kinapalagasan ku do naraag ot Israil, om pinologos ku'ddi i tulun ku do nindaraat," ka dau.

Yosaya 44

Tuhan no o Kinorohingan

¹Boros kad Tuhan, "Pokinongou no do dinondo, oi Israil, i susuhun ku, om i tulun do nopili' ku, i sinakagon di Yakub.

²Iyoho' no i Tuhan o minomonsoi diya', om mantad po di pinogkosusu ko om nuhupan ku no iya'. Kada' no poddosi, tu' iya' no o susuhun ku, om i tulun di nopili' ku om i kosianan ku.

³Onuan ku indod waig i tana' di tuuhan, om popoluyung oku'd bawang dot id tana' dit otuu. Om potuntugon nondo o sinundu ku dot id tangaanak nu, om potuntugon ku o barakat ku dot id sinakagon nu.

⁴Om sumuni nondo iyolo' do miagal di sakot dot opiyopos, om miagal di guas do gandarusa do hiri'd tisan do bawang.

⁵Om sorompori-pori nopondo i tulun do bansa'd suwai do momoros do 'Tuhan o sanganu doho',' ka. Om rumikot nondo iyolo' do mongoi sugku' di tulun dot Israil. Om sorompori-pori nopondo iyolo' do potulis do ngaran do Tuhan do hiri'd longon diyolo', om mangakun do tulun iya' di songonun do Kinorohingan," ka.

⁶Poingkaa no o boros do Tuhan it Osundu Kopio, i raja', om i mongintirung dot Israil, "Iyoho' no it id gulu kopio, om iyoho' it id tohuri kopio, iyoho' noo o Kinorohingan, aiso' no o Kinorohingan do suwai ko' iyoho'.

⁷Haro tu' daa o suwai do minilo do minomonsoi di nowonsoi ku? Isai tuu daa o milo do pinopoboros mantad dit osiliu dot id dosunsudan, do mantad di timpuun i', om gisom do kooyion do maso?

⁸Kada' poddosi, oi tulun ku; oilaan nu i' do nokoboros mantad ku no, it osiliu dot id dabantalan do mantad poddi gulu po kopio om gisom do dinondo, om iyokoyu no o sasi' ku. Haro po toi o Kinorohingan do suwai ko' iyoho'? Haro po toi o Kinorohingan do suwai di kisinundu dit a' ku insan korongou?" ka dau.

Pogoduhan do Modsubak do Tingolig

⁹Koinsanai di tulun di momonsoi do tingolig om tulun no dit aiso' o guna', om i ponokokinorohingan diyolo' dit iupus-upus kopio diyolo' nga' aiso' i' tomod o guna'. Tulun nopo di tumuku' dot id ponokokinorohingan do miagal diri om aiso' i' o toila-ilaan om bolou om ointingayam nondo iyolo' do koimbagu.

¹⁰Aiso' i' tomod ot aanu-anu do momonsoi do tingolig do tambaga' om tumuku' nondo dot id tingolig diri do maan do ponokokinorohingan!

¹¹Koinsanai do tulun di tumuku' dot id tingolig diri om ointingayam nondo. Tulun nopo di momonsoi'd tingolig om tulun i' toomod, a' i' poimaha' ko' wokon. Pologoso' no iyolo' do rumikot dot id bisara' om atantu' no dot ooris iyolo' om ointingayam.

¹²Manu no i tukang tambaga' do tambaga om lanakon no dot id tapui. Poingigit di longon dau dot okoris o tukul do ponukul di tambaga' om owonsoi nondo iri. Om tontok di momonsoi iyau'ddi om louson i' iyau, om tuuhan om ohuyan.

¹³Tipongon no di tukang kayu i kayu, om lukisan no dau iri do poiyaan, do kapur o pomolukis. Om kikiran nondo dau iri dot i pakakas dau o pongikir om wonsoyon nori do miagal-agal do tulun dit oligkang kopio o koinan- inano', om poilihon nondo dau iri do hiri'd walai dau.

¹⁴Haro i' do kayu sedar o ngoyon dau tagado' do maan do wonsoyon diri, om haro i' do kayu sedar, ko' kayu ok do mantad hilo'd gouton. Om haro id mananom iyau do kayu sipres om mandad i' do rasam do poposuni'ddi.

¹⁵Somputul nopo di kayu'ddi om maan do tulun do siduwon, om somputul no om wonsoyon do tingolig. Iri nopo i somputul di kayu nga' maan do pogomutan, om maan do pogonsok do roti, om iri no somputul om maan do ponokokinorohingan do tukuon dau.

¹⁶Somputul nopo di kayu nga' pogudung do tapui, om pogonsok dau do tikanas. Kanon nondo dau i tikanas diri om ayahan nondo ot opurimanan. Om magamut no iyau om momoros nod, “Osonong nod alasu-lasu! Osonong noti tapui do pogomutan!” ka.

¹⁷Nga' iri no noolu-olu' di kayu'ddi om wonsoyon dau do tingolig, om motud nondo iyau do tumuku'ddi. Om sumambayang nondo iyau dot id tingolig diri do poingkaa, “Iya' no o kinorohingan ku --- posion oku no!” ka dau.

¹⁸Tulun nopo do miagal diri om adalaan no kopio kabasug gisom dot a' no iyolo' kosuhut di wonsoyon diyolo'. Somponon nopo diyolo' o mato om pomusarahan diyolo' do mantad id katapatan.

¹⁹Om i gompomonsoi'd tingolig nga' a' no kopio milo'd momusorou om a' koilo do momoros do poingkaa, “Sinorob ku i' o somputul dilo kayu. Pinogonsok ku do roti om pinomoluguan ku'd daging di nakan ku. Om iri no topod di kayu'ddi om winonsoi ku do tingolig. Om diya oku noddi do tumuku' dot id kayu i' tomood!” ka.

²⁰Osonong nogi' do mangakan do pupuk o tulun diri ko' momonsoi do miagal diri. Napalid no kopio iyau di pomusorou dau do dongkababasug gisom dot a' no iyau milo'd tulungan. Om a' no dau okunon dot iri nopo i tingolig di poingigit dau om okon i' ko' Kinorohingan kopio.

Tuhan i Gompomonsoi om Gampamasi

²¹Boros kad Tuhan, “Soro'ho' noti, oi Israil, soro'ho' no do susuhuon ku iya'. Winonsoi ku iya' do sumiliu'd susuhuon ku, om a' ku i' iya' lihu-lihuan.

²²Natanus ku no i dusa nu do miagal noddi haun, do natanggayan do tongus. Guli' no dot id doho', tu' iyoho' no i mamasi diya',” ka dau.

²³Oi tawan, pimpangkis no dot atataadan, oi kinoiyonon dot id saalom diti tana', pimpangkis kou no. Oi nuluhon, om pointikid-tikid do kayu do hilo'd puru', nokointalang nod Tuhan o kogoyoo' dau tu' pinasi dau ot Israil, i tulun dau.

²⁴Iyoho' no o Tuhan, i Gampamasi diya'; Iyoho' no i minomonsoi diya'. Iyoho' no o Tuhan, i minomonsoi do koinsanai'd nunu nopo. Iyoho' noo o pinapawalad dilo tawan. Om tontok di winonsoi ku iti pomogunan, om aiso' i' o minuhup doho'.

²⁵Pobosugon ngai' ku i mogogontong do nasip, om a' ku pologoson dot abayaan i posunudon di tulun di mogogontong dit osiliu dot id dabantalan. Songkiwalon ku i boros do tulun dit oilo, om pointalangon ku dot iri nopo toilaan diyolo' nga' kababasug i' toomod.

²⁶Nga' soira' nopod poposunud i susuhuon ku dit osiliu dot id dabantalan, om soira' nopo do suhuon ku i susuhuon ku do pointalang dit osorou ku do wonsoyon ku, om bayaanon ku no kopio i pinosunud diyolo'ddi dot id dabantalan. Sunudan ku o Yorusalim do miyon indo kawagu o tulun do hilo', om sunudan ngai' ku i bandar do Yohuda dot owonsoi kawagu iyolo', tumungag ngai' indo kawagu i bandar diri do mantad id kinaraagan.

²⁷Iso' nopo o boros do monuhu' nga' arasak no ilo rahat, om rasakan ngai' ku ilo bawang nu.

²⁸Boros kangku dot id di Koris, 'Iya' no o momorinta' do bagi' doho', om wonsoyon nu i' i ponuhuan ku diya' do momonsoi. Monuhu' ko nondo do momonsoi kawagu do Yorusalim, om powonsoyon i poimpahan do walai ku,' kangku,” ka dau.

Yosaya 45

Pinili' do Tuhan i Koris

¹Nopili' nod Tuhan i Koris do sumiliu'd raja'! Nopili' no dau iyou do mangala' do koinsanai'd bansa'. Sinuhu' dau iyou do mongidu' do kuasa' di piro-piro o raja' om iwangan id **Tuhan** o wawayaan do bandar do wayaan dau, gisom dot a' nondo atabanan kawagu. Boros kad **Tuhan** dot id di Koris,

²“Iyoho' no o mongiwang do ralan nu, om lampayon ku o konuluhanan om konulu-nuluan. Habaon ku o tobobon do tambaga', om tipuon ku o salampad do basi'.

³Onuan ku iya', do dapu' do mantad id kinoiyonon dit otuong om poillisok, om oilaan nu nogindo do **Tuhan** oku, om oilaan nu do nolohou do Kinorohingan dot Israil o ngaran nu.

⁴Pilion ku iya' do monguhup dot Israil, i susuhuon ku, tu' iyolo' no o tulun di nopili' ku. Noonuan ku no iya' do pangkat dot agayo, mulong piya dot a' ko kotutun doho'.

⁵Iyoho' no o Tuhan, om aiso' no o kinorohingan do suwai. Onuan ku i' iya' do kokorisan dit apatut dot aanu nu, mulong piya dot a' ko kotutun do ngaran ku.

⁶Wonsoyon ku o miagal diri, om koilo ngai' i' o tulun do mantad hilo'd koulayon om korikot do hilo'd kotonobon dot iyoho' no o **Tuhan**, om aiso' no o kinorohingan do suwai ko' iyoho'.

⁷Iyoho' i' o minomonsoi do totuong om tanawau, iyoho' i' o poporikot do barakat om kousungan. Iyoho' noo, i **Tuhan**, o minomonsoi do koinsanai'ddi.

⁸Poporikot oku nondod kamanangan do mantad hilo'd tawan do miagal do rasam, om romiton nondod pomogunan o koposion. Om kopuriman nondod kosimbayanan om it otulid o hiti'd pomogunan, iyoho' no i **Tuhan**, o posiliu'dti,” ka dau.

Tuhan no o Momorinta' do Koinsanai'd Nunu Nopo i Songinwonsoi, om it Ongosiliu

⁹Sumaap toi i kuron di minomorun dau, i kuron di miagal no di kuron do suwai? Muhot toi i kuron dot id tulun di minomonsoi dau dot, “Nunu o

wonsoyon nu'ndo?" ka. Milo toi i kuron do moguhang dot a' oilo i minomonsoi dau?

¹⁰Katama' i' toi o tanak do muhot di tapa' dau do, "Nokuro tu' miagal diti o pinomonsoi nu doho'?" ka.

¹¹Poingkaa no o boros do Tuhan, i Kinorohingan dot Israil, om i Tuhan do manantu' dot id dosunsudan. "Aiso' i' o kosorupayan nu do monguhot doho' do pasal do tangaanak ku, ko' momisunud po doho' ondung nunu ot apatut ku'd wonsoyon.

¹²Iyoho' no i Tuhan, o minomonsoi diti pomogunan, om iyoho' nogi' o minomonsoi do tulun, om i pinopologos diyolo' do miyon do hiti'd pomogunan. Pinawalad ku o tawan do mikuwo'd sinundu ku, om kikuasa' oku i' dot id sawat do tadau, om tulan om rombituon.

¹³Iyoho' no i minonuhu' di Koris do pinopowonsoi'ddi, om popowonsoi di komoyon ku om kogiro' i' it otulid. Om lampayon ngai' ku nopo o ralan dit awayaan dau. Wonsoyon nondo kawagu dau o Yorusalim, i bandar ku. Om poiduwon dau i tulun ku di nangatangkap, aiso' i' o mamagadsi' dau ko' monisip po dau, do popowonsoi do hal diti," kad Tuhan, it Osundu Kopio.

¹⁴Poingkaa no o boros do Tuhan dot id Israil, "Asanganu nu nondo o kakayaan do Masir om Etiopia. Om i tulun do Siba dit angara-ranggou om angagayo o kinoulunan nga' osiliu nondo do turipon nu, om moyo' nopondo iyolo' diya' di songingkogos po iyolo'. Om motud nondo iyolo' dot id toguang nu, om okunon diyolo' do moyo-woyo' o Kinorohingan diya', om okunon diyolo' do Tuhan noo o Kinorohingan.

¹⁵Kinorohingan nopo dot Israil i minamasi do tulun dau, om Kinorohingan i' di lumisok.

¹⁶Iri nopo i tulun di momonsoi do tingolig, nga' ointingayam nondo, intingayamon nondo om indaraaton ngai' iyolo'.

¹⁷Nga' Israil nopo om napasi nod Tuhan, om mompus-ompus i' i kamanangan diyolo'. A' i' kopio intingayamon i tulun dau, do gisom dot alaid, ka nondo diyolo',” ka dau.

¹⁸Tuhan no o minomonsoi do tawan, om iyau noo o Kinorohingan. Iyau o minomorun om minomonsoi diti pomogunan, om otiru' i' om ogirot o pinomonsoi dau. Winonsoi dau iti do poiyanan do tulun, om okon i' ko' iso' o kinoiyonon di poinswai-suwai kopio. Iyau no i minomoros dot, “Iyoho' no o Tuhan, om aiso' no o kinorohingan do suwai.

¹⁹A' oku i' poillisok do moro-boros, om a' oku pinopolisok di natantu' mantad ku do wonsoyon ku. A' i' minog o tulun dot Israil, do mogihum doho' do hiri'd kinoiyonon di posuwai-suwai, om it oingou. Iyoho' no o Tuhan, om otopot i' o poboroson ku, om iri no it otulid o pointalangan ku,” ka dau.

Tuhan it Osundu Kopio, om i Piro-Piro o Tingolig do Babil

²⁰Poingkaa no o boros do Tuhan, “Kainou tumimung, oi koinsanai dokoyu i nokopoggidu' do mantad id piro-piro o bansa'; rikot ngai' kou no dot id bisara! I piro-piro o tulun di papabaris di tininganak diyolo' di kayu do winonsoi, om i sumambayang dot id ponokokinorohingan, dit a' kapasi diyolo' --- aiso' i' o toila-ilaan do tulun do miagal diti.

²¹Kainou, om poboroson no o hal dokoyu do hilo'd pomisaraan; om pologoson nopo do mogiboro-boros i mogobi' dokoyu. Isai i pinopoboros mantad dot osiliu dot id dosunsudan di gulu po? Okon toi ko' iyoho', i Tuhan dit otulid, om i Kinorohingan di mamasi do tulun ku? Aiso' no o kinorohingan do suwai ko' iyoho'.

²²Guli' kou no dot id doho', oi koinsanai'd bansa' do hiti'd pointongkop do pomogunan, om apasi kou i'. Iyoho' noo o Kinorohingan.

²³Otopot i' o batos ku, om a' minsimban, sumumpa' oku dot id tinan ku: dot oinsanan nopondo o tulun do rumikot om motud dot id toguang ku, om mamatos nondo iyolo' do tumorodok do tumanud doho'.

²⁴Okunon nondo diyolo', dot iyoho' noo o koonuan do kamanangan om kokorisan. Nga' koinsanai dit araatan doho', om ointingayam no.

²⁵Iyoho' no, i Tuhan, o mamasi do koinsanai di sinakagon di Yakub, om royohon oku indo diyolo',” ka dau.

Yosaya 46

¹Iti no o kopupuson di piro-piro o tingolig do Babil; tinuku' daa di gulu po i Bil om i Nibo, nga' baino' nopoddi om pagandaron poddi iyolo' dot id kaladai om osiliu po do ginandar do hiri'd likud do tayam-tayam dit ongohuyan no.

²A' i' milo do mamasi diyolo' i piro-piro o tingolig diyolo', natangkap no iyolo' om natanggayan. Iti no o kopupuson di piro-piro o tingolig do Babil.

³Pokinongou kou no doho', oi sinakagon di Yakub, koinsanai di tulun ku, di noolu-olu'. Ginompi' ku i' iyokoyu, do mantad po di ponontianon kou nogi'.

⁴Iyoho' no o Kinorohingan dokoyu di momogompi' dokoyu do gisom do molohing kou om kopurak o tobuk dokoyu. Winonsoi ku i' iyokoyu om gompion kasai' ku iyokoyu, uhupan kasai' ku i' iyokoyu om posion ku iyokoyu.

⁵Boros kad Tuhan, “Isai po daa o poiyaan dokoyu doho'? Haro po toi o suwai do koiyo doho'?

⁶Ukaban nod tulun o poiyanan diyolo'd tusin om posoliwanon no o tamas, om timbangon no diyolo' o pirok do hiri'd timbangan. Om mamagadsi' no iyolo'd tukang amas do momonsoi'd tingolig, om motud nondo iyolo' do tumuku' dot id tingolig diri.

⁷Saanon no diyolo' i tingolig, om poingkokoton no diyolo' iri do hiri'd poiiyanan om hiri nondo iri do poingkakat; om a' no milo do mundaliu do mantad id kinoiyonon diri. Om ondung haro o sumambayang dot id tingolig diri om a' i' milo do sumimbar i tingolig diri, om a' milo do popoidu' dau do mantad id kosusaan.

⁸Soroho' noti, oi tulun do kidusa, sorohon no kopio i nowonsoi ku.

⁹Hondomon ngai' no i nosiliu di gulu po, om okuno' no dot iyoho' noo o Kinorohingan. Om okuno' no dot aiso' no o suwai do miagal doho'.

¹⁰Mantad po di timpuun i' om nokoboros mantad ku no i kootuson, om mantad po di gulu po om nokoboros mantad ku no it osiliu dot id dabantalan. Nokoboros ku i' dot iri nopo i natantu' mantad ku do wonsoyon ku om abayaan i' kopio, om a' no milo dot antaban.

¹¹Momolohou oku'd tulun do mantad hilo'd koulayon, om rumikot nondo iyau do mantad hilo'd sodu', do sumaap do miagal do tombolog dit orongit, om wonsoyon ngai' nondo dau i natantu' mantad ku do wonsoyon dau. Iyo noddi o boros ku, om atantu' no dot abayaan iri.

¹²Pokinongou kou no doho', oi tulun dit angasawat o ginawo, i momusorou dot osodu' po o kamanangan.

¹³Poinsomokon ku no i tadau do kamanangan om a' nori osodu', a' no oinloidan i kamanangan ku. Posion ku i' o Yorusalim, om pusohon ku ot Israil," ka dau.

Yosaya 47

Butusan o Babil

¹Poingkaa no o boros do Tuhan, "Oi Babil, lintuhun no do mantad hino'd tirikohonon nu di don raja', om irikau no do hilo'd pupuk do tana'. Di nopo di gulu po om miagal ko pod sumandak kolumis, om pomorintaan ko dit a' aala', nga' baino' noddi om naala' ko no om nosiliu ko'd turipon.

²Ongoi ponutu do tapung do watu o ponutu, om iduwo ino tudung nu; om oluso' ino rasuk nu dit ongolumis, kongkongo' ino gaun nu do sumoborong dilo bawang.

³Okito ko nondo'd tulun do poillabas, om indaraaton ko nondo om intingayamon. Om sumuli' oku nondo diya', om aiso' no o tongosongulun piya do koodu doho'," ka dau.

⁴Pinopoidu' nopo dati' om i Kinorohingan dot Israil dit olidang, ngaran nopo dau om Tuhan it Osundu Kopio.

⁵Boros kad Tuhan dot id Babil, “Kada' koghiyo, irikau nopod hino'd totuong, a' ko nondo roitan do ‘Raja'd tondu' do piro-piro o bansa.’

⁶Tontok dit otogod oku do tulun ku, om a' ku no iyolo' nakun do tulun ku iyolo'. Pinatahak ku iyolo' dot id suang do kuasa' nu, nga' a' ko i' minonginsian diyolo', tu' iri ngai' piya i molohing no nga' ninggorit nu i'.

⁷Ondos nu daa om raja' kasai' ko nopo do gisom dot alaid, a' nu i' sinorou kopio iti, om a' nu sinorou mantad o kootuson diti.

⁸Pokinongou pogi'dti, oi tulun dit asanangan do sumimbayan, ondos nu daa om aiso' no o koligagaanan nu om osimbayan ko no. Sorohon nu daa dot agayo no kopio o kuasa' nu, om aiso' no koiyo diya'. Minomusorou ko daa dot a' ko i' osiliu do tondu' di nopuadan, om a' ko atagakan do sinakagon nu.

⁹Nga' sansaat noo, om insan no tatau, dot osiliu goduwo o miagal diri. Mamakai ko piya daa do toilaan do bobolian om limu', nga' atagakan kasai' ko nod sawo nu om tangaanak nu.

¹⁰Osimbayan tomod daa o topurimanan nu dot id suang do karaaton; ondos nu daa om aiso' i' o kokito di wonsoyon nu. Napalid ko di toilaan om i kopintaro' nu, om boros ka nu'ddi, ‘Iyoho' no o kinorohingan om aiso' no o miagal doho’,’ ka nu.

¹¹Orikatan ko nondo do kosusaan dit awagat kopio, om aiso' no tiso' di toilaan nu di dong bobolian do koodu'ddi. Tumigowo nopondo o karaagan do rumikot dot id diya' --- i karaagon dit a' nu i' daa soro-sorohon!

¹²Poopio' ngai' nopo i limu' nu om i gimat nu, tu' mantad po dit okoro' ko po om iri ngai' no o pinakai nu. Milo i' doti' iri do monulung diya' om nunu koilo-ilo, nga' milo ko i' dotindo do monompurolosi di pisangod nu.

¹³Aiso' no o pokukurayan nu, do mulong piya do nosihatan ko. Porikoto' nopo i mogogontong, do mongoi pamasi diya'. Om porikoton i tulun di minsingilo dilo rombituon, om i mongilo do karalan-ralano' om wolit dilo tawan, om i monikid tulan nopo do momisunud diya' ondung nunu it osiliu dot id diya', dot id maso'd tabantalan.

¹⁴Iyo pondo iyolo'd sakot do nokoring di sorobon do tapui, om a' no iyolo' kapasi do tinan diyolo'. Adalaan nondo kalasu' i sinikit do tapui dot id diyolo', om okon no ko' tapui di pogomutan.

¹⁵Iri-iri no it osonong do milo diyolo'd wonsoyon dot id diya', i mogogontong, di pinagandakan nu do solinaid nu do poimpasi. Tumongkiad ngai' nopondo iyolo' om sompori-pori nopod mogidu', om aiso' no o tiso' diyolo' dot oolu' do monulung diya',” ka dau.

Yosaya 48

Kinorohingan no o Kikuasa' dot id Sawat di Maso dot id Dabantalan

¹Pokinongou pogi'dti, oi tulun dot Israil, om iyokoyu i sinakagon do Yohuda, sumumpa' kou dot id suang do ngaran do Tuhan, om momoros kou do tumuku' kou dot id Kinorohingan dot Israil, nga' aiso' i' o tiso' di pinoboros dokoyu'ddi do topoton kopio dokoyu.

²Nga' oondos tomod kou indo do momoros, do tulun kou di poingiyon dot id bandar dit olidang, om mogondos kou do Kinorohingan dot Israil, i Tuhan, it Osundu Kopio.

³Boros kad Tuhan dot id Israil, “Nokoboros mantad ku no di gulu po it osiliu dot id maso do tabantalan, om sigog iddi do wonsoyo' kopio ku iri.

⁴Oilaan ku i' dot osurilog ko, om miagal po di basi' om tambaga' kokodou o ginawo nu.

⁵Om gowoi poddi do pinoboros mantad ku di gulu po it id dosunsudan nu, pinosunud mantad ku i piro-piro hal dot osiliu dot id dabantalan, om aantaban ko i' do momoros dot iri i tingolig nu o pinoposiliu'ddi.

⁶Koinsanai'ddi pinoboros mantad ku di gulu po om nabayaan ngai' noddi do baino'; om iyokoyu nga' mangakun no dot otopot ngai' i nokoboros mantad ku di gulu po. Om sunudan ku nondo iyokoyu do hal do wagu, i piro-piro ot osiliu dit a' ku po insan pointalango' di gulu.

⁷Iti nogindo dinondo do wonsoyon ngai' ku iti; aiso' i' o nosiliu do miagal diti di maso do notoliban. Ondung haro daa om atantu' no do momoros ko do noilaan ngai' nu no o pasal diti.

⁸Oilaan ku' i' dot a' ko milo do ponongkuyaanan, tu' nabantug ko no do sumasaap. Om iri noddi ot a' nu nokorongou-rongou do pasal diti, om iso' poddi o boros di habar diri nga' aiso' i' o nokorikot dot id tolingo nu.

⁹Pususun ku i' o kototogod ku, om a' ku i' iyokoyu patayon, om royohon indod tulun o ngaran ku.

¹⁰Noumbalan tiya' no dot id tapui do koinggoritan, do miagal di pirok tu' sompipion do tapui. Nga' noilaan ku noddi, dot aiso' i' kopio o guna' nu.

¹¹Iri nopo i winonsoi ku'ddi om iyolo' i' o kinapamansayan ku. Tu' mada' oku i' dot a' pusohon o ngaran ku, om mada' oku do haro o kabahagi' do kagayaan ku, dit apatut do doho', tu' doho' noddi,” ka dau.

I Koris, i Boyoon do Nopili'd Tuhan

¹²Poingkaa no o boros do Tuhan, “Pokinongou no doho', oi Israil, i tulun di linohou ku. Iyoho' no o Kinorohingan nu, it id gulu kopio, om it id tohuri kopio, iyoho' noo o Kinorohingan.

¹³Longon ku i' o minomonsoi do pinoimpahan diti pomogunan om i pinapawalad dilo tawan. Tontok do lohowon ku o pomogunan om tawan, om olomus nopo iyolo'd rumikot.

¹⁴Timung ngai' kou, om mokinongou kou no! Aiso' i' o tiso' di tingolig do milo do poboros mantad dot iri nopo tulun di nopili' ku om mongoi panangod do Babil; om nunu nopo i ponuhuan ku dau'd momonsoi, om iri no o wonsoyon dau.

¹⁵Iyoho' no i pinopoboros diri om i minomolohou dau; woyoon ku i' iyau, do gisom dot owonsoi dau i nosorou mantad dau do wonsoyon dau.

¹⁶Insomok ngai' kou no doho', om mokinongou kou no diti poboroson ku; mantad poddi gulu po om poinsondot i' o pomomoros ku, om binayaan kasai' ku i' i boros ku,” ka dau.

I Natantu' Mantad do Tuhan do Wonsoyon Dau dot id Tulun Dau

Om baino' noddi om suhuon oku'd Tuhan, it Asawat Kopio, do mamananau, om nonuan oku dau di rusod dau.

¹⁷Poingkaa o boros do Kinorohingan dot Israil dit olidang, i minamasi diya', "Iyoho' no o Tuhan, i Kinorohingan nu. Orohian oku do monuduk diya' di popoinsonong diya', om potunud oku diya' dot id ralan dit apatut nu'd susuyon.

¹⁸Ondung otorodok ko'd mumboyo' dit oturan ku, om lumuyung nondo o barakat dot id dokoyu do miagal di bawang dot a' rumasak. Om a' ko apagon do kaanu'd kamanangan, do miagal no di tumbak do rahat di rumuab dot id tisan do rahat.

¹⁹Om sinakagon nu nga' miagal pod togis kogumu', om piantangan kopio ku iyolo' om a' i' iyolo' apatai," ka dau.

²⁰Soliwan no do mantad hilo'd Babil, poggidu' no, popinsunudo' no do mikuwo'd otood, poppinghabaro' noti do hinonggo nopo: "Napasi nod Tuhan ot Israil i susuhuon dau!" kanto.

²¹Tontok di pinawaya'd Tuhan i tulun dau do hilo'd tana' do kowotuan dit alasu', om a' i' iyolo' noinggorit do tuuhan. Tu' pinoluyung i' dau o waig do mantad id tontolob do tinumon diyolo', pinitas dau i tontolob, om luyung nopoddi o waig do mantad hiri.

²²"Aiso' i' o kosimbayanan do tulun di kidusa," kad boros do Tuhan.

Yosaya 49

Israil o Tanawau do Koinsanai'd Bansa'

¹Pokinongou kou no do boros ku, oi koinsanai'd bansa' di hino'd sodu'. Iyokoyu i songingiyon do hilo'd piro-piro o pulou dit id sodu' kopio. Tontok dit a' oku po nopogkosusu om nopili' mantad oku nod Tuhan, om nolohou oku dau do sumiliu'd susuhuon dau.

²Pinatarom dau i boros ku gisom do miagal pod gayang katarom, tinirung oku dau di longon dau. Siniliu oku dau do miagal do pana' dit alahis om i posodia' nod papanaon.

³Boros ka dau dot id doho', "Oi Israil, iya' no o susuhon ku, om royohon oku nondod tulun dot iya' o kapamarayahan," ka.

⁴Boros kangku, "Miningudipon tomod oku, om aiso' i' o kinotutuk-tutukon, nokototos oku no, gisom do naayi' o goos ku om aiso' i' o naanu-anu ku," kangku. Nga' otumbayaan oku i' kopio do mogobi' o Tuhan doho', somulian oku i' dau do miontok di nongowonsoi ku.

⁵Tontok dit a' oku po nopogkosusu om nopili' mantad oku nod Tuhan, siniliu oku dau do susuhon dau do momoyo' di tulun dau'd muli'; om popogisosompuru di tulun dot Israil di nokotompias. Onuan oku id Tuhan do kosuahan, om iyau no o tadon do kinoris ku.

⁶Boros kad Tuhan dot id doho', "Haro po o karaja' dit awagat ko' iri do patahakon ku diya', oi susuhon ku. Okon nopo ko' mononduli' ko di kagayaan do tulun dot Israil di nongoolu-olu', nga' silihon ku nogi' iya' do tulinau dot id koinsanai'd bansa', om apasi ngai' ku i' iti pomogunan," ka dau.

⁷Boros kad Kinorohingan dot Israil, iyau i gampamasi, dot id tulun dit indaraaton om i karaatan do koinsanai'd bansa', i susuhon do piro-piro o pomorinta', "Kokito ngai' nondo i raja' do wonsoyon ku, om mingkakat nondo iyolo' do sumuwau doho'. Om i piro-piro o pomorinta' nga' motud ngai' nopondo do tumuku'; tu' iyolo' nga' kokito indo'ddi," ka dau. Osiliu pogi' o miagal diri nga' pinili' nod Tuhan i susuhon dau dit otorodok, minomili' nopo om i Kinorohingan dot Israil dit olidang.

Wonsoyon Kawagu o Yorusalim

⁸Boros kad Tuhan dot id tulun dau, "Orikot nopondo o maso ku do mamasi dokoyu, om pointalangan ku nondo o kosianan ku, om simbaron ku o sambayang dokoyu do mokitulung. Gompion ku i' om intirungan ku iyokoyu, om momonsoi oku nondod tumpungo dot id koinsanai'd bansa', dot iyokoyu o

pawayaan ku. Om pologoson kawagu ku'ndo iyokoyu do momogun-mogun do hilo'd tana' dokoyu di notongkiadan tomod do dinondo.

⁹Polobuson ku nondo i tulun di songinggil, om angatan ku dot id tanawau i tulun dit id suang do totuong. Om hiri piya iyolo'd nulu-nulu dit aiso' o sumuni, nga' haro ngai' i' diyolo'.

¹⁰Om a' indo iyolo' insan do louson ko' tuuhan po, a' i' iyolo' orualan di kolosuo'd tadau om a' orualan di kolosuo'd tana' do kowotuan. Tu' woyoon ku i' iyolo', iyoho' it osianan diyolo', woyoon ku i' iyolo' do kumaa dot id kinoiyonon dit ogumu' o tudan do waig.

¹¹Momonsoi oku nondod ralan do poususui di konuluhanan, om potingon ngai' ku o ralan.

¹²Somirikot no i tulun ku do mantad hilo'd sodu' do mantad hilo'd utara, om hilo'd kotonobon, om hilo'd Sinim, i ponong hilo'd salatan,” ka dau.

¹³Oi tawan, podsinding no, oi pomogunan pamangkis no dot atataadan, oi konuluhanan, podsinding no dot aarapadan. Rumikot no o Tuhan do mongoi ponginsasamod di tulun dau, om insianan i' dau i tulun dau dit oinggorit.

¹⁴Nga' boros ka di tulun do Yorusalim, “Notongkiadan toko' nod Tuhan, om nolihuan toko' no dau,” ka.

¹⁵Nga' boros kad Tuhan, “Kolihi toi o tina' di tanak dau, om a' toi iyau osianan di tanak do pinogkosusu dau? Mulong piya daa dot olihuan do tina' i tanak dau, nga' iyoho' nopo, i Tuhan, om a' i' kolihu dokoyu.

¹⁶Oi Yorusalim, a' ku i' kopio iya' olihuan, tu' nokotulis ku no o ngaran nu dot id palad ku.

¹⁷Oruhai nod korikot i mononduli' kawagu diya', oruhai no kopio, om tumongkiad no i minamaraag diya'.

¹⁸Pikoroontong pogi' do hino'd posorili' nu, om antangan no ondung nunu o nosiliu, tumimung no i tulun om poulian no diyolo'. Om moro-boros oku dot id suang do ngaran ku, iyoho' i Kinorohingan do poimpasi, dot atantu' no dot

oondos ko di tulun nu, do miagal poddi tondu' do kumawin tu' oondos di pongillumis do tinan dau.

¹⁹Naraag daa om nopogitotongkiadan i pomogunan nu, nga' baino' noddi om adalaan iddi kokoro' i pomogunan diri do tiyonon di tulun di rumikot do mongoi pomogun-mogun do hilo'. Tu' iri nopo i tulun di minamaraag diya', om nokoinsodu' ngai' no diya'.

²⁰Om iri nopondo i tangaanak nu di pinogkosusu do hilo'd pomogunan di pinananggayan do pisangod, om momoros nondo dot id dokoyu do poingkaa, 'Adalaan no kopio kokoro' iti pomogunan, manu po iyahai'd tana' dit agayo-gayo do maan dahai'd pomogun-mogunan,' ka nondo diyolo'.

²¹Om moro-boros nondo ot id suang do ginawo nu do poingkaa, 'Honggo ngai' o tadon diti tangaanak? Isai o minogkosusu diyolo'? Isai o pinapagayo diyolo'? A' toi nangatagak ngai' do tinanggayan do pisangod i tangaanak ku, om notingkod oku noddi do maganak?' ka," ka. Nuyung oku do pinakaa do hilo'd pomogunan do pisangod, om iso-iso' oku no.

²²Boros kad Tuhan, it Asawat Kopio, dot id tulun dau, "Poinsawaton ku nondo o longon ku do pogintutunan do koinsanai'd bansa', om koinsanai'd bansa' di kokito do pogintutunan diri, om popoguli' nondo di tangaanak nu.

²³Miagal pondod tapa' dokoyu i piro-piro o raja', om miagal do tina' dokoyu i piro-piro o raja'd tondu'. Tumuku' nondo iyolo' do sumuwau diya', om minsiriba' dot id toguang nu. Om oilaan nu nogindo dot iyoho' no o Tuhan; om isai nopo i mogondos doho' om a' no oiman-iman," ka dau.

²⁴Nga' boros ka dokoyu, "Aanu po tuu kawagu i dapu' di nangaanu di soudor do pisangod? Koidu' po tuu i tulun do natangkap do tulun dit orongit?" ka.

²⁵Poingkaa o tisimbar ku, iyoho' i Tuhan, "Iyo noddi ot osiliu. Koidu' i' i tulun do nangatangkap do soudor do pisangod. Om aanu i' kawagu i dapu' do nangaanu di tulun dot orongit. Saapon ngai' ku i' i pisangod nu, om poiduwon ku i tangaanak nu.

²⁶Binsuhon ngai' ku nondo i pisangod dokoyu do gisom do mogipapatai iyolo' do sompi' ko' iyolo', om aawuk nondo iyolo'd raha'. Om oinsanan nopondo o tulun do koilo dot iyoho' no o Tuhan, i minamasi diya', it okoris kopio, iyoho' i Kinorohingan di Yakub om i pinopoidu' diya',” ka.

Yosaya 50

¹Poingkaa no o boros do Tuhan, “Ondos daa di tulun ku om nuyung ku iyolo' do miagal do kusai di magada'd sawo dau? Ondung iyo daa'ddi, om hinonggo o surat do nokopiadaan? Ondos daa diyolo' om pinadagang ku iyolo' dot id pisangod do miagal di tanak do padagangan do silihon do turipon? A' i' kopio miagal diri! Natanggayan pogi' iyolo' dot id ponguripanan, nga' nobungou i' di dusa om karaaton diyolo'.

²Nokuro tu' aiso' i' o tongoiso' piya di tulun ku, do ruminikot do tontok di ruminikot oku di minongoi oku pomolohou diyolo'? Nokuro tu' a' iyolo' suminimbar do tontok di linohou ku iyolo'? Ondos daa diyolo' om adalaan oku koluhoi gisom dot a' oku no kapasasi diyolo'? Milo oku i' do mamarasak dilo rahat do boros ku nod monuhu' o pamarasak ku, om milo oku do posiliu di bawang do tana' dot otuu, gisom dot apatai ngai' i sada'd hiri.

³Milo oku i' do potuong dilo tawan, gisom dot iyo pondod mogihad do tulun di napatai,” ka dau.

Kotorodoko' di Susuhon do Tuhan

⁴Tinudukan oku'd Tuhan, it Asawat Kopio, do moro-boros, om milo oku i' do popokoris do tulun dit ongoluhoi. Om monikid kosuabon nopo iyau do papalangad doho', do mokinongou di potudukon dau doho'.

⁵Nonuan oku'd Tuhan do pomusarahan dit obinsuhut, om a' oku i' suminaap dau ko' tuminolikud po dau.

⁶Pataano' ku nopo o likud ku dot id tulun di momobog doho', om a' ku i' noduhan iyolo' do tontok di minongindaraat iyolo' doho', om tontok di ginayat diyolo' o ganggut ku, om dinulaan o rabas ku.

⁷Nga' a' i' kopokoruol doho' i pongindaraat diyolo', tu' tulungon oku id Tuhan, i Kinorohingan. Om pogiroton ku nopo om polonuton ku o ginawo ku, tu' oilaan ku i' dot a' oku ointingayam.

⁸Tu' osomok no o Kinorohingan, om pokotopoton oku i' dau. Haro toi daa i katama' kopio do papasala' doho'? Kainou mongoi pogiboro-boros do hilo'd pomisaraan, om pologonon nopo iyau do popoboros di kapasalaan dau doho'!

⁹Tuhan i', i Kinorohingan dit Asawat Kopio, o mogobi' doho', om isai po daa'ndo o milo do papasala' doho'? Tumagak ngai' nopondo i papasala' doho', tumanus nopo iyolo' do miagal di kain di kanon do tanai.

¹⁰Oi dokoyu i sumuwau do Tuhan, i Kinorohingan, om i mumboyo' do boros di susuhuan dau, mulong piya'd odondom o kotuongo' di ralan do wayaan dokoyu, nga' pogondos kou nod Tuhan, om sondui kou no dau!

¹¹Koinsanai dokoyu i mogipapakat daa do mamaraag do tulun do suwai, nga' angaraag ngai' nopondo di pakat dokoyu dot araat. Tu' Tuhan indo o momonsoi'd miagal diri, om padalaan kou nondo dau do monginggorit.

Yosaya 51

Boros do Ponginsasamod do Yorusalim

¹Poingkaa no o boros do Tuhan, "Pokinongou kou no doho'. Iyokoyu i rumikot dot id doho' do mongoi pokitulung om it orohian do posion. Soroho' no i tontolob di tadon nu, om i luang do pinongonuan do watu, di tadon nu.

²Soroho' no i taki nu, i Abraham, om i Sara; tontok di lohowo' ku i' i Abraham om aiso' i' o tanak dau. Nga' barakatai ku noddi iyau om onuwai ku no iyau'd tanak, om nonuan ku iyau do sinakagon dot ogumu'.

³Insasamadan ku i' iya', oi Yorusalim, om koinsanai di poingiyon do hiri'd pogun nu. Mulong piya'd tana' do kowotuan o pomogunan diri, nga' silihon ku indod kabun, do miagal di tinanom ku do hilo'd Idon. Om hilo' nondo o tulun dot ongotood, om modsinding do mamarayou'd Tuhan diyolo'.

⁴Pokinongou kou no doho', oi tulun ku, pokinongou kou nodti poboroson ku. Patahakon ku'ti toturan ku dot id koinsanai'd bansa', tu' poporikot i' do tanawau i ponudukan ku dot id diyolo'.

⁵Oruhai oku nod rumikot do mongoi pamasi diyolo', osomok no i tadau do kamanangan ku. Om iyoho' nondo o momorinta' do koinsanai'd bansa', sangandad-andad no o pomogunan do hilo'd sodu' do korikatan ku, poingandad no iyolo' om mogondos iyolo' do ngoyon ku iyolo' posio'.

⁶Tingaha' pogi' do hilo'd tawan, om luung do hiti'd pomogunan, tu' tumagak nondo ilo tawan do miagal do lisun. Om iti pomogunan nga' rumomuk do miagal do kain di nagansing, om matai ngai' i tulun do poingiyon do hilo' do miagal di langau. Nga' mompus-ompus kasai' i' i koposion do patahakon ku, om a' i' opupusan i kamanangan ku.

⁷Oi tulun ku, pokinongou kou no doho', iyokoyu i koilo dit otopot. Iyokoyu i poopi' do ponudukan ku dot id suang do ginawo dokoyu, kada' kou poddosi do mulong piya do togodon kou ko' indaraaton kou'd tulun.

⁸Tu' tumagak indo iyolo', do miagal di kain do kanon do tanai. Nga' mompus-ompus kasai' i' i koposion do patahakon ku, om a' i' opupusan i kamanangan ku," ka dau.

Mokitulung do Tuhan i Bansa' dot Israil

⁹Tungag no, oi Tuhan, om tulungo' no iyahai, pakayo' no i sinundu nu do pamasi dahai. Pointalango' no i sinundu nu do miagal di gulu po, tontok di tinotok nu i Rahab, i naga' do rahat diri.

¹⁰Om iya' i' i minamarasak di rahat; om winansayan nu'd ralan o hiri'd waig, om aiso' i' o kinoligagaanan diyolo'.

¹¹Om iri nopondo i tulun do pinoidu' nu, oi Tuhan, om ongotood nopod muli' do hilo'd Yorusalim. Om sonsinding-sinding iyolo' om sampangkis-pangkis dot atataadan, om otood nondo iyolo' do gisom do poingompus tu' aiso' no o katangaban om aiso' o kosusaan diyolo'.

¹²Boros kad Tuhan, “Iyoho' no i popokoris dokoyu. Nokuro tu' moddosi kou'd tulun tu' matai i' do miagal do sakot?

¹³Iyo do nolihuan nu no o Tuhan, i Minomonsoi diya', om i pinapawalad dilo tawan, om i minomonsoi do pinoimpahan diti pomogunan? Nokuro tu' moddosi ko do ponompurolosi di tulun do mongulok-ulok diya'? Nokuro tu' moddosi ko di tulun di mamatai diya'? Tu' a' no korikot dot id diya' i kororongit diyolo' dit a' ogina-gina'.

¹⁴Oruhai nod poiduwon i tulun do nangatangkap do pisangod, om osimbayan nondo o koposi-posion diyolo' om osima' iyolo'd taakanon.

¹⁵Tu' iyoho' no o Kinorohingan nu; ngaran ku nopo om Tuhan, it Osundu Kopio, tingkahon ku nondo ilo rahat, gisom dot akahas po i tumbak.

¹⁶Tudukan ku iya' diti boros ku, om intirungan ku iya' do longon ku, iyoho', i pinapawalad dilo tawan do hilo'd sawat om i pinopowonsoi di pinoimpahan diti pomogunan. Om okunon ku nondo o Sion do tulun di nasanganu ku,” ka dau.

Kopupuson do Koinggoritan do Yorusalim

¹⁷Posik no, oi Yorusalim, urolos no om tumungag i! Tu' noumbalan ngai' nu no i hukuman do pinaratu' do Tuhan dot id diya', tu' otogod iyau gisom diri do mikorobibi' ko po.

¹⁸Aiso' no o tulun do popotunud diya', aiso' no o tiso' po di tulun do poingiyon do hino do mangahak diya'.

¹⁹Duwo o kowoyoon do kosusaan do nokoontok diya'; naraag do pinisangadan o pomogunan nu, om nangapatai do nolikapan o tulun nu. Om aiso' i' ot osianan diya'.

²⁰Songingiliu po ngai' i tulun nu do hilo'd linsuk do ralan, tu' a' no iyolo' kogoos. Om miagal po iyolo' di paus di nokosulung do lawa', tu' nopurimanan no diyolo' i kototogod do Tuhan dit a' ogina-gina'.

²¹Oi tulun do Yorusalim, awagat no kopio o koinggoritan do boboon dokoyu, gisom dot iyo kou poddi tulun do naawuk do mikorobibi'.

²²Poingkaa no o boros do Tuhan dokoyu, i Kinorohingan di mogobi' dokoyu, “Iduwon ku no i koinggoritan di pinaratu' ku dot id dokoyu do tontok dit otogod oku. Om a' kou nondo minog do monginum di waig dot anggur di popokorobibi' dokoyu.

²³Nga' patahakon ku nondo iri dot id tulun di minongulok-ulok dokoyu, i minonuhu' dokoyu do lumii dot id pupuk, om i pinopologos dokoyu do pingulakan do tulun, dot iyo kou po di rinomos do hilo'd ralan,” ka dau.

Yosaya 52

Poiduwon do Kinorohingan o Yorusalim

¹Tungag no, oi Yorusalim, tungag no! Panampakai nod pakayan dit olumis! Oi Yorusalim, i bandar dot olidang, polonuto' no o ginawo nu, tu' aiso' i' o tongosongulun piya di sosomu' do kosuang do wawayaan nu.

²Oi Yorusalim, ingkakat no do mantad hino'd pupuk, tantago' no ino pupuk do nokosokot diya'. Oi tulun do Sion di nangatangkap do pisangod, iduwo' no ino rantai do pinongogos do liou dokoyu.

³Tu' poingkaa no o boros do Tuhan dot id tulun dau, “Tontok di siniliu kou i' do turipon om aiso' i' o tusin do pinamagatang dokoyu, om miagal nogindoddi tu' aiso' i' o bayaran do popoidu' dokoyu.

⁴Tontok di minongoi kou iyon do hilo'd Masir om iyokoyu i' o norohian do mongoi'd hilo', nga' sinansagan kou i' dot Asur do mogidu' do mantad id pomogunan dokoyu, om aiso' i' o pinamagatang diyolo' dokoyu.

⁵Om baino' do hilo'd Babil nga' miagal iddi ot osiliu: tu' tinangkap kou di tulun do Babil om aiso' i' o pinamagatang diyolo' dokoyu. Om iri nopo tulun di mongulok-ulok dokoyu nga' minggayo-gayo nopo om mokirayou-rayou, om aiso' o kotingkadan do mongindaraat doho'.

⁶Om rumikot indo o maso do mangakun kou do Kinorohingan oku, om kosuhut kou indo dot iyoho' i minoro-boros dot id dokoyu,” ka dau.

⁷Songkuro'ddi o kosonongo' do kokito'd tulun di poporomut do habar do mamanan do sumusui di konuluhanan. Mongigit iyou do habar dot osonong, i

habar do kosimbayanan, poposunud iyau do habar do kamanangan. Om popoboros dot id Sion do poingkaa, “Iri no Kinorohingan o kikuasa,” ka.

⁸Mimpangkis po i tulun do madtatamong di bandar dot atataadan! Tu' iyolo' no kopio o nokokito do nokogulian do Tuhan do hilo'd Sion.

⁹Pimpangkis kou nod atataadan, oi kinaraagan do hiti'd Yorusalim! Tu' poiduwon id Tuhan i bandar dau, om insasamadan dau i tulun dau.

¹⁰Pointalangan indod Tuhan o sinundu dau dot antang-antangan do koinsanai'd bansa'. Om kokito ngai' indo o pointongkop diti pomogunan, do rumikot o Tuhan do mongoi pamasi.

¹¹tongkiad kou no kopio'd Babil, koinsanai dokoyu i mananaan do pakakas do Walai'd Sasambayanan dot Agayo! Om kada' kou ongoi igit di konununuan do sosomu'; lidangai no dokoyu o tinan dokoyu do tintod do mamananau.

¹²Nga' tontok nopodti om a' kou no minog dot arau-arau do mamananau, om a' mumbal do mogolim-olim do mogidu'. Tu' woyoon kou id Tuhan, i Kinorohingan dokoyu, om posorili' iyau dokoyu do mongintirung dokoyu.

Susuhunon dit Oinggorit

¹³Boros kad Tuhan, “Haro i' o kootuson do wonsoyon di susuhunon ku, om poinggoyoon indo iyau, om royohon.

¹⁴Ogumu' o tulun do nokotigowo do nokokito dau di gulu po, tu' ara-raat no kopio o tinan dau gisom dot okon no ko' tulun o kokitanan.

¹⁵Nga' baino' noddi om ogumu' o bansa' dot oimayaan dau, om iri pondo piro-piro o raja' nga' aiso' no o koungkomi, tu' oimayaan po. Om kokito nondo iyolo' om kosuhut dit a' diyolo' noilaan di gulu po,” ka dau.

Yosaya 53

¹Om boros ka di tulun do suminimbar, “Isai poddi o monongkuyaan diti posunudon dahai? Om isai o nokokito do sinundu'd Tuhan dit agayo kopio?

²Orohian o Tuhan dot iri nopo susuhuon dau om miagal di tanom di momutolid dot id tana' dit okorop, om aiso' i' o kagayaan dau ko' koligkango' po di kobinsuhu'd tulun do momusou dau. Aiso' i' o nunu-nunu dot id dau di kabayayat do ginawo toko' do rumohian dau.

³Nindaraat toko' iyau om niada' toko' iyau, nga' binabo i' dau i koinggoritan om i toruol. Aiso' i' o tongosongulun piya dot orohian do montong dau, om aiso' o momusou dau.

⁴Nga' binabo i' dau i koinggoritan dit iyati' daa o mamabo, om tinanggung dau i toruol dit apatut daa dot iyati' o tumanggung. Nga' ondos toko' daa om hukuman do pinorikot do Kinorohingan i koinggoritan dau'ddi.

⁵Nga' nosuhhat pogi' iyau nga' gama' i' di dusa toko', om binobog iyau do gama' di karaaton toko'. Om hinukuman iyau, om apasi toko' i', om i suhat dau o nokolingos dati'.

⁶Napalid ngai' toko' nopo do miagal di dumba', sompori-pori toko' nopo do mogihum do ralan. Nga' pinaratu' i' do Tuhan dot id dau, i hukuman dit apatut daa do porotuon dot id dati'.

⁷Ninggorit tomod iyau, nga' minokilogos i' iyau, om a' i' iyau minungkomi. Miagal po iyau di tanak do dumba' di potikoroton no, om miagal do dumba' di potiguntingan no o hulu, tu' a' i' iyau minungkomi.

⁸Tinangkap iyau om pinorotuan do hukuman, om nigitan do hiri'd pamatayan. Nga' aiso' i' o tongosongulun piya do momusorou do kootuson do koposion dau, napatai pogi' iyau nga' i dusa do bansa' toko' o kinapatayan.

⁹Lobong nopo dau om id rolot do tulun dit araat, om linobong iyau dot id sugku' do tulun do kaya', do mulong piya dot a' iyau insan pomonsoi dot araat, om a' insan pongudut," ka.

¹⁰Boros kad Tuhan, "Korohian ku i' do noinggorit iyau, om apatai do sumiliu do porsombahan di sumbolion do maan do pangampun do dusa. Otogui indo iyau, om kokito di sinakagon dau, om owonsoi indo i korohian do Tuhan do pawayaon dot id dau.

¹¹Om katalib pondo i koinggoritan dau, om otood nondo kawagu iyau; om oilaan i' dau dot okon i' ko' aiso' toomod o komoyon di koinggoritan dau. Iri nopo susuhoon ku dit otorodok diri, om kasanangan kopio ku i', om binabo dau o hukuman do tulun dot ogumu', om ompunan ku indo iyolo' dot iyau o kopongompunan ku.

¹²Norohian i' iyau do pinapatahak do koposion dau, om nokopuriman do kootuson di tulun dot araat, binabo dau o dusa do tulun dot ogumu' om suminambayang iyau do bagi' diyolo' om kaanu i' iyolo' do koompunan. Om onuan ku indo iyau do kinoiyonon dit asawat kopio, i kinoiyonon dot id pogialatan do tulun dit angabantug om i kikuasa',” ka dau.

Yosaya 54

Kosianan do Tuhan dot id Israil

¹Oi Yorusalim, miagal ko daa di tondu' dit a' maganak di gulu po. Nga' baino' nopo om milo ko nod modsinding, om mimpangkis dot atataadan! Tu' tangaanak nu nopo om ogumu' po, ko' tangaanak do tondu' dit a' insan kotongkiadai do sawo dau.

²Poinggoyoo' no i kiim do tiyonon nu; ponoru-noruon po i tali om pogiroton no i pakagasan di tali.

³Tu' paraladon ku nondo i tana' nu do ponong id wanan om ponong id gibang, om asanganu kawagu nu nondo i pomogunan di noiyon do bansa'd suwai. Om oponu' nondo kawagu'd tulun i piro-piro o bandar di nopogitotongkiadan.

⁴Kada' kooris, tu' a' ko nondo ointingayam kawagu, om a' ko ohingi-hingi. Olihuan nu indo i kointingayamo' nu di sumandak ko po, om i koingoho' nu di nopuadan ko.

⁵Tu' iyo pondod sawo nu i minomonsoi diya', ngaran nopo dau om Tuhan, it Osundu Kopio. Gampamasi nu nopo om i Kinorohingan dot Israil dit olidang, iyau no i momorinta' do pointongkop diti pomogunan.

⁶Oi Israil, iya' nopo om miagal do tondu' dit omulok po di tinongkiadan do sawo dau om it adalaan tomod diri do tumongob. Nga' lohowon ko i' kawagu'd Tuhan do gumuli' dot id dau. Om mikuwo'd momoros iyou do poingkaa,

⁷“Tinongkiadan ku daa iya' dot oruuhai, nga' romiton ku i' iya' kawagu do mikuwo'd osianan kopio oku diya'.

⁸Tuminongkiad oku dot oruuhai tu' otogod oku no kopio, nga' pointalangan kasai' ku indo dot id diya' o kosianan ku,” ka dau. Iyo noddi o boros ku, iyoho' i Kinorohingan, i Gampamasi diya'.

⁹“Tontok nopo di poimpasi po i Nuu, om minamatos oku dot a' poluyud kawagu diti pomogunan. Om miagal nogiddi do baino' tu' mamatos oku dot a' tumogod kawagu diya', om a' oku nondo monogod om a' oku momohukum kawagu diya'.

¹⁰Tu' mulong piya'd otuhan ngai' ilo nuluhon om ilo nulu-nulu, nga' a' i' otingkod o kosianan ku dot id diya', om i batos ku do monokiulud nga' igitan kasai' ku i',” ka dau. Iyo noddi o boros do Tuhan dit osianan diya'.

Yorusalim do Wagu

¹¹Boros kad Tuhan, “Oi Yorusalim, i bandar dot oinggorit, om it aiso' o pokukurayan, om it aiso' o monginsasamod. Wonsoyon ku indo kawagu i pinoimpahan diya', dot i watu dot olumis dit agayo o gatang o maan ku'd poimpahan.

¹²Wonsoyon ku indo i walai nu dit akawas dot i watu do delima o powonsoyon ku, om wonsoyon ku i wawayaan nu dot i watu di mogulinau o powonsoyon ku, om wonsoyon ku i tolig do pointutuk diya' dot i watu dot agayo o gatang, om i watu di mogulinau do miagal do sinikit do tapui o powonsoyon ku.

¹³Om iyoho' indo o monuduk di tulun nu, om onuan ku iyolo' do kosimbayanan om kouludan.

¹⁴Iri nondo it otulid om it otopot o popogiroto diya', om pounsoduwon ko do mantad id kopoddosian om i mongulok-ulok.

¹⁵Ondung ngoyon kou'd tulun saapo', om okon i' ko' iyoho' o monuhu' diyolo', om isai nopo o sumaap diya' nga' aala' indo.

¹⁶Iyoho' i' o minomonsoi di tulun do modsusupu', i tulun di magapui om i modsupu' di rapo-rapo do sumasangod. Nga' iyoho' nogi' o minomonsoi di soudor, i mamakai di rapo-rapo'ddi do maan do pamatai.

¹⁷Nga' aiso' nondo o tiso' pod rapo-rapo do sumangod do kopokoruol diya'; om haro kasai' nopondo o ponimbar nu do koinsanai'd tulun di pasala' diya'. Obian ngai' ku i' i susuhun ku om onuan ku iyolo' do kamanangan," ka dau. Iri no o pinoboros do Tuhan.

Yosaya 55

Monginsian o Tuhan

¹Boros kad Tuhan, "Kainou, koinsanai dokoyu i tuuhan, inum kou no diti waig do nokosodia'. Kainou, koinsanai dokoyu it aiso' o tusin! Pomoli kou nod gandum om kanon nopo dokoyu iri! Nokosodia' no ot anggur om susu, dit a' pokibolian.

²Nokuro toi tu' popimbolion dokoyu o tusin dokoyu dit a' kayahan? Om nokuro toi tu' oiyon dokoyu o gadsii' dokoyu do pomoli do taakanon dit a' kayahan? Pokinongou kou pogi' doho' om tonudon no o ponuhuan ku, om kaanu kou i' dit osonong, om koumbal kou do mangakan do taakanon dit awasiu kopio.

³Pokinongou kou pogi', oi tulun ku, om rikot kou no dot id doho', rikot kou no dot id doho' om onuan ku i' iyokoyu do kposisi dit otopot. Tu' momonsoi oku nondod tumpungo dot id dokoyu, dot i kosianan ku'd ogirot dot id di Daud i susuhun ku, o kopongumpangan ku.

⁴Siniliu ku iyau do boyoon do soudor, om iyau no o sumiliu do sasi' dot id koinsanai'd bansa'.

⁵Om momolohou kou nondo do bansa'd suwai, iyolo' nopo om a' i' daa kotutun mantad dokoyu, nga' baino' nopondo om manangkus nopo iyolo' do mongoi sugku' dokoyu. Iyoho' no, i Tuhan om Kinorohingan dokoyu, i Kinorohingan dot Israil dit olidang o posiliu do miagal diri; tu' pusohon ku i' om royohon ku iyokoyu,” ka dau.

⁶Ihumo' no o Tuhan, om sambayang no dot id dau do maso pod osomok iyau.

⁷Osonong nod simbanan di tulun dot araat i kowoyo-woyoon diyolo', om posimbanon diyolo' o pomusarahan diyolo'. Pologoson nod gumuli' iyolo' dot id Tuhan, i Kinorohingan, tu' monginsian i' iyau om olomus iyau do mangampun.

⁸Boros kad Tuhan om, “Pomusorou ku nopo, om okon i' ko' miagal do pomusorou nu, om i kowoyo-woyoo' ku nga' suwai i' ko' mantad di kowoyo-woyoo' nu.

⁹Tu' poingkuro nopo i tawan dot id sawat ko' iti pomogunan, om iyo nogiddi o pomusorou ku tu' asawat i' ko' mantad do pomusorou nu, om kowoyo-woyoo' ku nga' suwai i' kopio ko' i kowoyo-woyoo' nu.

¹⁰Boros ku nopo om miagal di rasam, tu' sumondot do mantad hilo'd tawan do momoyopos diti pomogunan, posuni iri do totonomon om manahak do linsou' do maan do tonomon, om manahak do takanon dot akanon.

¹¹Om miagal nogiddi i boros do poboroson ku, tu' a' i' gumuli' dot id doho' dot aiso' o kotutuk-tutukon; tu' aiso' i' ot a' owonsoi di natantu' mantad ku'd wonsoyon, wonsoyon ngai' nopo di boros ku o koinsanai di pinonuhuan ku'd momonsoi.

¹²Om tumongkiad kou nondod Babil do mikuwo'd otood kou, om posoliwanon kou di bandar dot id suang do kosimbayanan, om modsinding ngai' nondo i nuluhon om i nulu-nulu, om mimpangkis dot atataadan i kokoyuan.

¹³Iri nopo korugian do dinondo om sowolian nondo do kayu sanobar, om kosowoli noddid sakot om kayu murad. Om iti nondo o tanda' di hino kasai' do poposorou dokoyu di nowonsoi ku, iyoho' i Tuhan, dot id dokoyu,” ka dau.

Yosaya 56

Kohompit Ngai' Nondo o Bansa'd Tulun di Songonuon do Kinorohingan

¹Poingkaa no o boros do Tuhan dot id tulun dau, “Wonsoyo' no dokoyu it otulid om i miontok do korohian ku, tu' oruhai oku nod mongoi pamasi dokoyu.

²Barakatan ku i' i tulun di momusou do tadau'd Sabat om it a' kasala' o pamamakai'ddi; om tulun nopo dit a' momonsoi dot araat om osonong i' o wonsoyon ku dot id dau,” ka dau.

³Iri nopo bansa'd suwai di nakaamung do tulun di nasanganu'd Tuhan om a' no minog do momoros dot, “Mada' i' o Tuhan do moyo' oku di tulun dau do tumuku' dot id dau,” ka. Om i kusai di noinggolian nga' a' no minog do momosorou dot a' iyau kohompit di tulun do nasanganu'd Tuhan, dot it a' iyau maganak o kopomusarahan do miagal diri.

⁴Tu' boros kad Tuhan dot id kusai do miagal diri, “Ondung pusohon oku diya' dot i momusou ko do tadau'd Sabat o ralan nu'd momusou doho', om ondung wonsoyon nu i korohian ku om otorodok ko do momogompi' di tumpongo ku,

⁵om osorou kasai' nondo o ngaran nu dot id suang do Walai'd Sasambayanan dot Agayo om id pogialatan do tulun ku, ko' mantad do kianak ko piya do tongokusai om tongoondu'. A' ko indo olihuan,” ka.

⁶Om boros kad Tuhan dot id tulun di bansa'd suwai di minamung di tulun dau, om i tumuku' dot id dau, om i momusou do tadau'd Sabat om it otorodok kasai' dot id tumpongo dau,

⁷“Angatan ku nondo iyokoyu do hilo'd Sion, i nulu-nulu dot olidang. Om onuan ku iyokoyu do kataadan do hiri'd Walai'd Sasambayanan dot Agayo. Om romiton ku indo o porsombahan di sumbolion di patahakon dokoyu dot

id pananaraban do porsombahan ku. Om roitan nondo i walai ku do Walai'd Sasambayanan do koinsanai'd tulun do mantad id koinsanai'd bansa',” ka.

⁸Nakabatos no o Tuhan, it Asawat Kopio, i pinopoguli' di tulun dau, i bansa'd Israil do mantad hilo'd pinanangayan do pisangod, do poporikot po kawagu iyau'd tulun do bansa'd suwai do mongoi sugku' diyolo'.

Hinukuman Ngai' i Boyoon dot Israil

⁹Sinuhu'd Tuhan i piro-piro o bansa'd suwai do rumikot do miagal do nintorusan dit orongit do mongoi panabpo di tulun dau.

¹⁰Boros kad Tuhan, “Bolou ngai' nopo i boyoon dit apatut daa do popoinsan di tulun ku! Aiso' i' o toila-ilaan diyolo'. Miagal ngai' nopo iyolo' di tasu dit a' musig. Milii-lii no iyolo' om mogunipi. Modop no o korohian diyolo'!

¹¹Miagal ngai' nopo iyolo' di tasu do godoot, it a' nopo milo dot ayahan. Aiso' i' o toshut-suhutan do boyoon diri. Sorompori-pori nopo iyolo' do momonsoi di korohian diyolo' om mogihum di diyolo'd kountungan.

¹²‘Kainou monginum do waig dot anggur,’ ka no di magagauk, ‘Om monotos toko' no do moginum! Tu' osonong-sonong po moti' o suab ko' mantad do tadau'd baino!' ka no diyolo',” ka dau.

Yosaya 57

Pinapalan i Modsubak do Tinglig

¹⁻²Soira' nopod apatai o tulun dit osonong om koidu' no iyolo' do mantad id kosusaan om osimbayan do poundorong, do mulong piya dot aiso' o mamadul diyolo'.

³Nga' iyokoyu nopo, i tulun di kidusa, om rikot nod hiti om butusan i'! Tu' iyokoyu nopo om miagal nopo di bobolian, om i gampahu' om i sundal, om i tulun dot araat!

⁴Isai daa ot irak-irakan dokoyu? Isai daa o hingi-hingion dokoyu? Okon kou toi ko' tulun di sumasaap om i goudut?

⁵Kowoyo-woyoon nopo dokoyu do modsubak di ponokokinorohingan dokoyu di kororombung om mogiampahu' kou do hiri'd lungung di kayu di

pokolidangan dokoyu. Om sumbolion nogi' dokoyu i tangaanak dokoyu do maan do porsombahan do sumbolion do hiri'd koluang-luangan do pampang do hiri'd toning di tudan do bawang.

⁶Om manganu kou no do watu dit olunau do mantad hiri'd kinoiyonon diri om tumuku' kou nondoddi do maan dokoyu do ponokokinorohingan. Potuntug kou do waig dot anggur do maan do porsombahan dot id watu'ddi om subakon dokoyu do porsombahan do gandum. Ondos kopio daa dokoyu om asanangan oku ngai'ddi?

⁷Tumakad kou do hilo'd nuluhon dot angakawas do mongoi patahak do porsombahan do sumbolion om mongoi pogiapahu' do hiri'd timpak di nuluhon.

⁸Pinoiyon dokoyu i piro-piro o tingolig dokoyu di kososomu' kopio do hiri'd wawayaan do walai dokoyu. Nokotongkiad kou no doho'; oluson nopo dokoyu o pakayan dokoyu om sumalakoi kou no do hiri'd toodopon dokoyu dit angagagayo do miwoyo' di piro-piro o tulun di kouhangan dokoyu, i godsian dokoyu do dumudun dokoyu. Om hiri nondo do tumotos kou do momonsoi do korohian do tinan dokoyu.

⁹Mongumau kou om momowongi-wongi' om mongoi kou nogindo tuku' dot id di Molok, i tingolig dokoyu. Om monuhu' kou do piro-piro o susuhun dokoyu do mongoi pogihum do tingolig do maan dokoyu do tukuon; om kopiriko-rikot iyolo' do hilo'd sodu', om hilo' piya id pomogunan do tulun do napatai nga' orikot i' diyolo'.

¹⁰Ohuyan kou piya tomod do mongoi pogihum do ponokokinorohingan, nga' a' kou i' ababasan. Tu' osorou nopo dokoyu dot onuan kou di tingolig dokoyu do kokorisan, om a' kou i' oluhoi.

¹¹Boros kad Tuhan, “Isai kopio toi i ponokokinorohingan di monompurolosi dokoyu, gisom do mongudut kou nopo om olihuan oku dokoyu? Alaid oku nopo dot a' mungkomi om tuingkod kou no do tumuku' dot id doho'?

¹²Ondos daa dokoyu om koontok kopio i wonsoyon dokoyu'ddi. Nga' pointalangan ku i' bondo kopio ino kowoyo-woyoon dokoyu, om iri ngai' piya'ndo tingolig dokoyu nga' a' no milo do monguhup dokoyu.

¹³Soira' nopo do minglohon kou do mokitulung om pologonon ngai' nopo i tingolig dokoyu do mongoi pamasidokoyu! Nga' alambayan nopo iri do ribut om otilib no! Nga' tulun nopo di mogondos doho' om kopomogun i' do hiri'd pomogunan diri om sumambayang dot id doho' do hiri'd Walai'd Sasambayanan dot Agayo,” ka dau.

Minamatos o Kinorohingan do Monulung om Momolings di Tulun Dau

¹⁴Boros kad Tuhan, “Pologoso' no i tulun ku do gumuli' dot id doho'. Iduwon ngai' no i koontobon do hiri'd ralan diyolo'! Rontisan no i ralan om sonongon no!

¹⁵Iyoho' no o Kinorohingan dit Asawat Kopio om it Olidang, i kikuasa' do gisom do poingompus. Poingiyon oku dot id kinoiyonon dit id sawat om it olidang kopio, nga' pounsugku' oku i' do tulun dit osiriba' o ginawo om i kumorologo do dusa dau, om kogirok ku i' kawagu o kotumbayaan diyolo' om pagandangan diyolo'.

¹⁶Okon i' ko' poompus-ompuson ku o kototogod ku om a' oku papasala' diyolo', tu' onuan ku i' iyolo' do koposion.

¹⁷Hinukuman ku iyolo' om tinongkiadan ku tu' i dusa om i katamahao' diyolo' o kinopomohukuman ku. Nga' osurilog i' iyolo' om wonsoyon kasai' diyolo' i diyolo'd korohian.

¹⁸Nokito ku no i kowoyo-woyoon diyolo' nga' lingasan ku i' iyolo'. Om woyoon ku indo iyolo' om tulungon ku, om insasamadan ku i tumongob.

¹⁹Onuan ku indo do kosimbayanan o koinsanai'd tulun di hilo'd sodu' om i hiti'd somok! Lingasan ku indo o tulun ku.

²⁰Nga' tulun nopo dot araat om iyo po di rahat tu' a' nopo kododog, om iyo di tumbak dit a' nopo tumingkod do rumuab do monongoi do rinomos om tana'.

²¹Aiso' no o kosimbayanan do tulun di kidusa,” kad Tuhan.

Yosaya 58

Puasa dit Otopot Kopio

¹Boros kad Tuhan, “Puhadai nod minggarang! Sunudai no ot Israil, i tulun ku, di dusa diyolo'.

²Aiso' i' o guna' diyolo' do sumambayang dot id doho' do monikid tadau, om momoros dot orohian kopio'd koilo do karalan-ralano' ku om orohian do mumboyo' do ponuhuan ku. Momoros iyolo' dot orohian dot onuan ku dot oturan dit otulid om asanagan kopio do tumuku' dot id doho',” ka dau.

³Om ponguhot no i bansa'ddi do poingkaa, “Nokuro tu' minog toko' pod puasa ondung a' toko'd Tuhan antangan? Nokuro daa tu' minog toko' po do minsiriba' o ginawo ondung a' toko' dau pusohon?” ka diyolo'. Om boros kad Tuhan dot id diyolo', “Otopot nopo kopio om tontok di puasa kou om mogihum kou nod kountungan dokoyu om mongudipon kou di susuhuan dokoyu.

⁴Poporongit no dokoyu i puasa gisom do mogisosongkiwal kou no om mogiuuhod. Ondos daa dokoyu om moningkau do ginawo ku dot orohian do mokinongou do sambayang dokoyu, i puasa' dokoyu'ddi?

⁵Tontok nopo di puasa kou om inggoriton dokoyu o tinan dokoyu; om potukuon dokoyu o tulu dokoyu do gisom do miagal pod roun do sakot. Om pawalad kou do karung om papasasad kou'd pupuk do maan dokoyu'd todopon. Iri toi o komoyon dokoyu do puasa? Ondos daa dokoyu om orohian kopio oku di wonsoyon dokoyu do miagal diri?

⁶Puasa nopo do korohian ku om miagal diti: Iduwon ngai' i pongulok-ulok di kokogos om it a' otulid di kawagat kopio, om poiduwon ngai' i tulun dit ulak-ulakan dokoyu.

⁷Piduwaan no dokoyu do takanon i tulun di louson om posolokoyon no dot id walai dokoyu i tulun dit aiso' o walai om i mosikin. Om onuan no do pakayan

i tulun dit aiso' o pakayan, om kada' pangada-kada' do monulung di koobpinayan nu di mokitulung diya'.

⁸Om mulinau indo dot id dokoyu i kosianan ku do miagal di tadau di mulai nogi' do dongkosuabon, om iri suhat dokoyu nga' oruhai dot olingos. Om moyo-woyo' kasai' oku nopondo dokoyu do mamasi dokoyu; om iri no i karapahan ku o sumiliu do kointirungon dokoyu do posorili' dokoyu.

⁹Tontok do sumambayang kou, om simbaron ku i' iyokoyu. Om soira' nopo do momolohou kou doho' do mokitulung om sumimbar oku i'. Tingkod kou nod mongulok-ulok do wokon, om tumingkod do rumongit, om tumingkod do mimboros dot araat.

¹⁰Onuan nod takanon i tulun di louson, om tulungon no o tulun di haro o kosusaan. Ondung wonsoyon dokoyu o miagal diri om osiliu nopondod tanawau do miagal do tanawau di pitangaadau i totuong do posorili' dokoyu.

¹¹Om woyoon kasai' ku nopondo iyokoyu om pingyahanon ku iyokoyu do koinsanai dit ongosonong. Om gompion ku indo iyokoyu om osonong-sonong kasai' kou i' om okoris kou. Om miagal kou nondod kabun dit opiyopos kasai'd waig om miagal di tudan do waig dit a' insan dot arasak.

¹²Om wonsoyon nondo kawagu diyolo' i bandar di laid no kosiliu'd pogun, om poimpahan nopo kawagu diyolo' i pinoimpahan di gulu po. Om abantug kou nondo do tulun di minomonsoi kawagu di tolig om walai di nangaraag," ka dau.

Isomuli' di Tulun di Momusou do Tadau'd Sabat

¹³Boros kad Tuhan, "Pusohon no o tadau'd Sabat, i tadau di pinotobilang do maan do don Tuhan. Kada' kou pomonsoi di dokoyu'd buruon do tontok do tadau'ddi. Pusohon no kopio o tadau'ddi tu' iri no o tadau do koundarangan, do ralan nopo dokoyu'd momusou om a' mimpanau do kumaa id kinoiyonon do suwai, om a' kumaraja' om a' mimboros di maan toomod.

¹⁴Om otood kou nondo tu' sumambayang kou i' dot id doho'. Om silihon ku nondo iyokoyu do tulun di pusohon do koinsanai do hiti'd pomogunan, om

osimbayan kou nondod poingiyon do hiri'd pomogunan di pinatahak ku di Yakub, i taki-aki dokoyu. Iyoho' no, i Tuhan, o minomoros diti," ka dau.

Yosaya 59

Pinapalan di Nabi i Dusa di Bansa'ddi

¹Kada' dokoyu soroho' dot oluhoi no kopio o Tuhan do gisom dot a' milo do mamasi dokoyu ko' adalaan kopio kobosuk gisom dot a' no iyau korongou do lolohou dokoyu do mokitulung.

²Nga' iri i dusa dokoyu o kobungou gisom dot a' iyau korongou dokoyu. Iri i dusa dokoyu i popotongkiad dokoyu do mantad id Kinorohingan do tontok di mumbal kou do sumambayang dot id dau.

³Nakasala' kou no tu' mongudut kou i', om orongit kou, om mamatai kou.

⁴Mongoi kou no do hilo'd pomisaraan, nga' a' kou i' sumokodung dit otulid. Tu' sumondui kou i' do tudut do papamanang do hal dokoyu. Potilombuson nopo dokoyu do momonsoi i nosorou mantad dokoyu do pokoruol do tulun do suwai.

⁵⁻⁶Iri nopo pakat dokoyu dot araat nga' miagal poddi tontolu' do tulanut di kapatai. Babako' pogi' i tontolu' nga' sumoliwan nopo moti' o tulanut! Nga' iri nopo i pakat dokoyu'ddi om aiso' i' kopio o guna' dot id dokoyu, iyo noddi pakayan di pinuwalai'd korut do winonsoi.

⁷Momusorou kou nopod momonsoi dit araat, om a' kou no kaandad-andad do momonsoi'ddi. A' kou no otungkong do mamatai'd tulun dit aiso' o sala'. Honggo nopo o koongoyon dokoyu nga' haro kasai' nopo ot araag om oumpadan.

⁸Om a' kou no kopuriman do kosimbayanan. Aiso' nopo ot otulid di wowonsoyon dokoyu. Mingkilong i ralan di susuyon dokoyu, om aiso' no moti' o songulun piya do kopuriman do kosimbayanan ondung sumusui do ralan diri.

Nakun di Bansa' o Dusa Diyolo'

⁹Boros ka di tulun diri dot id Kinorohingan, “Oilaan nogiddi dahai ot a' do Kinorohingan kopoiduan dahai do mantad id tulun di monginggorit dahai. Minogondos daa iyahai do tanawau do monitiu dahai'd mamananau, nga' aiso' i', tu' otuong ngai' nopo,

¹⁰om miagal poddi iyahai'd tulun do bolou do mikarahawor. Om pitangaadau piya nga' kasadu i' iyahai tu' iyo pori do pitangatuong, om miagal po do hiri iyahai'd pomogunan do tulun do napatai dit otuong tomod do mogihum do ralan.

¹¹Atangkabo po tomod iyahai om moddosi iyahai. Mandad-andad no daa iyahai diya' oi Kinorohingan do mongoi popoidu' dahai do mantad id koinggoritan nga' aiso' i' o nunu-nunu do rumikot.

¹²Oi Tuhan, ogumu' no kopio o kasalaan dahai dot id diya'. Om iri iddi dusa dahai o papasala' dahai. Om opurimanan ngai' i' dahai iri.

¹³Suminaap iyahai diya', om nokowonsoi iyahai'd dusa dot id diya', om minada' iyahai do tumanud diya'. Minongulok-ulok iyahai'd tulun do suwai om tuminongkiad iyahai diya'. A' ngai' nopo otopot o pomusorou dahai; om tudut ngai' o boros dahai.

¹⁴Noidu' no it oturan dot otulid, om it otulid nga' nokoinsodu' no. A' pinadul it otulid om pinotongkiad i kotulido' do ginawo.

¹⁵Aiso' no o tulun dot otulid o ginawo, gisom dot isai nopo i tumingkod daa do momonsoi dot araat om patayon nogi' dit angaraat,” ka diyolo'.

Sumodia' o Tuhan do Mamasi di Tulun Dau

Nokito nod Tuhan iri om a' i' iyau orohian dot aiso' o tulun dot otulid o pomumutus.

¹⁶Kotigowo tomod iyau do kokito dot aiso' o tulun do mongoi ponulung di tulun dot ulak-ulakan. Om pakayon nondo dau i sinundu dau do pamasi diyolo' om onuan dau iyolo' do kamanangan.

¹⁷Om pakayon nondo dau it otulid do maan do panakarasuk do basi' om tupion dau o kamanangan do ponokotupi' kolidar. Om iso-iso' no kopio o

ginawo dau do poposonong do koinsanai'd nunu nopo, om momohukum om sumuli' dit a' otulid di koinggorit do tulun.

¹⁸Om hukuman ngai' nondo dau i pisangod dau do miontok di nowonsoi diyolo', om iri ngai' piya i bansa' do hilo'd sodu' o pomogunan nga' hukuman ngai' i' dau.

¹⁹Om mantad pondod hilo'd koulayon om korikot do hilo'd kotonobon o tulun dot ooris ngai' dau om ooris di kogoyoo' do kuasa' dau. Tu' rumikot nondo iyau do miagal do bawang dit ologod om miagal do tongus dit opuhod.

²⁰Om boros kad Tuhan dot id tulun dau, “Rumikot oku nondod hilo'd Yorusalim do mongoi pogobi' om mongoi pamasi ngai' dokoyu, i kumorologo do mantad id dusa.

²¹Om momonsoi oku do tumpungo dot id dokoyu: Onuan ku iyokoyu do kuasa' om ponudukan ku. Soro-sorohon no om umboyon no i ponudukan ku'ddi, om potudukon no dot id tangaanak dokoyu om id sinakagon dokoyu, om osorou indo diyolo' iri om atanud,” ka.

Yosaya 60

Kosimbayanan do Yorusalim do Koimbagu

¹Tungag no, oi Yorusalim, om ulinau no do miagal dilo tadau, nokorikot no i tanawau do koposion nu! Poulinau no dot id diya' o kagayaan do Kinorohingan.

²Oinsanan nopo o bansa' do kuluputan do totuong, nga' iya' nopo om woyoon id Tuhan, om ulinahan di tanawau dau di kosorong.

³Om agayat nondo o koinsanai'd bansa' dot id tanawau nu, om iri nogi' i piro-piro o raja' nga' agayat di tulinau nu di wagu.

⁴Pikoroontong pogi' dot id posorili' nu om antangan no ondung nunu i nosiliu, tumimung ngai' no i rayat do minuli'. Om i tangaanak nu'd kusai nga' rumikot no do mantad hilo'd sodu', om i tangaanak nu'd tongoondu' nga' songingkibit ngai' diyolo'.

⁵Om okito nopondo dokoyu iri om otoo kou nondo, om kododog kou nopondo tu' adalaan no kopio kotoodo' dokoyu. Om pootodon nondo dot id dokoyu i kakayaan do koinsanaid' bansa', do lumuyung nopo dot id dokoyu do mantad hilo'd soborong do rahat.

⁶Ogumu' nondo ot unta do rumikot, do mantad hilo'd Midian om hilo'd Ipa. Om haro nogi' o tulun do hilo'd Siba do mongigit do tamas om kominyan, do mikuwo'd mamarayou di nongowonsoi'd Tuhan.

⁷Oinsanan nopondo i dumba' do Kidar om Nobayot do pootodon dot id dokoyu, do maan do porsombahan do sumbolion, do hiri'd sakai di pananaraban do porsombahan do patahakon dokoyu do tontok do sumambayang kou. Om orohian nondo o Tuhan diri om oruhangan o kolumiso' di walai dau.

⁸Nunu ilo tumalib do miagal do haun, om i tumulud do miagal do punai do gumuli'?

⁹Ilo' nopo nga' kapal do rahat do mantad hilo'd pomogunan dit id sodu', do mongigit di tulun di songonuon do Kinorohingan do gumuli'. Kiinigit nogi' iyolo' do pirok om tamas, do pamarayou'd Tuhan, i Kinorohingan; do patahakon di Kinorohingan dot Israil dit olidang, i posiliu di tulun dau do bansa' di pusohon.

¹⁰Tulun indo do bansa'd suwai o mononduli' di tolig nu, om i piro-piro o raja' o mogobi-obi' diya'. Hinukuman ku iya' di gulu tu' atatagadan oku no, nga' baino' noddid om orohian oku do monginsian diya'.

¹¹Om poingiwang kasai' nopondo o wawayaan nu do tatau om totuong, om kaatod i' di piro-piro o raja' do piro-piro o bansa' i kakayaan diyolo' dot id diya'.

¹²Om iri nopondo bansa' dit a' minsiriba' dot id diya', om punsoon nopondo kopio.

¹³Boros kad Tuhan dot id Yorusalim, i bandar dau, "Iri nopo kayu sedar, om kayu sanobar, om kayu berangan, i kayu dot osonong kopio do hilo'd puru' do

Libanon, om pootodon ngai' nondo do maan do pononduli' diya', oi bandar dit olidang, om maan do pomolumis di Walai'd Sasambayanan dot Agayo om maan do pomolumis di poulakan ku'd lapap ku.

¹⁴Om rumikot ngai' nondo i tangaanak di minongulok-ulok diya', om motud ngai' nondo om minsiriba' dot id diya' i nongkoumbal do mongindaraat diya'. Om roitan ko nondo diyolo' do, 'Sion' om 'Bandar do Kinorohingan dot Olidang', om 'Bandar do Tuhan'.

¹⁵Om a' ko nondo iyadaan om a' ko karaatan, om a' ko pologosan dot oingou. Pobontugon ku nondo iya' om illumisan ku, om silihon tiya' do kinoiyonon do kataadan do gisom do poingompus.

¹⁶Om gompion ko nondo do piro-piro o bansa' om raja' do miagal di tina' do momogompi' do tanak dau. Om oilaan nu nogindo dot iyoho' no, i Tuhan, o minamasi diya', om i Kinorohingan dot Israil dit okoris o pinopoidu' diya'.

¹⁷Paatadan ku nondo iya' do tamas do ponowoli do tambaga', om paatod oku do pirok do ponowoli di basi'. Om paatod oku do tambaga' do ponowoli di kayu. Om paatod oku do basi' do ponowoli di watu, om osimbayan nondo om oulud, o pomogunan nu; om otulid o pomorintaan.

¹⁸Aiso' nondo ot orongou do habar do kororongit; om pomogunan nu nga' a' nondo araag. Tu' intirungan ku indo iya' do miagal di tolig; om royohon oku indo diya' tu' napasi tiya' i'.

¹⁹Okon nondo ko' i tadau o sumiliu do tanawau nu do dangadau, om okon ko' i tulan o tanawau nu do dongotuong. Tu' iyoho' no, i Tuhan, o sumiliu do tanawau nu do gisom do poingompus; tu' mulinau nondo dot id diya' i tanawau do kagayaan ku.

²⁰Opupusan nondo i katangaban nu, tu' iyoho' no, o sumiliu do tanawau nu do gisom do poingompus, i poulinau kasai' ko' mantad dilo tadau om i tulan.

²¹Om momonsoi ngai' nopondo dit otulid i tulun nu, om kasanganu iyolo' di pomogunan do gisom dot alaid. Tu' winonsoi ku i' iyolo', om pinogirot ku do pointalang do kogoyoo' ku.

²²Om iri piya'ndo i sompiiyon nu dit okuri' no kopio om it aiso' o ngaran-ngaran, nga' sumiliu i' do bansa' dit agayo om kikuasa', om soira' nopondo dot orikot i maso di koontok, om powonsoyon ku nondo kopio iti. Iyoho' no o Tuhan!" ka dau.

Yosaya 61

Habar dot Osonong do Pasal do Kopolobusan

¹Noporinta' oku nod Rusod do Tuhan, it Asawat Kopio; nopili' oku no dau om nosuhu' oku do mongoi poposunud do habar dot osonong dot id tulun di mosikin om orutum, om momolingos do ginawo'd tulun dit adalaan do tumongob, om momisunud do kopolobusan dot id tulun di nangatangkap dot oruhai no iyolo'd polobuson, om momisunud di tulun di poinggiil do nakalabus no iyolo'.

²Sinuhu' oku dau do mongoi poposunud, do norikot no o maso do kopomosian do Tuhan do tulun dau, om kapangalaan dau di pisangod diyolo'. Sinuhu' oku dau do mongoi ponginsasamod do koinsanai'd tulun di tumongob,

³om monginsasamod do ginawo di tumongob, om popotood dit osusa'. Om modsinding nondo iyolo' do sinding do pamarayou, do ponowoli di tihad. Om miagal nondo iyolo' do kayu, di tinanom do Tuhan. Om wonsoyon ngai' diyolo' i korohian do Kinorohingan, om abantug indo o Kinorohingan.

⁴Om wonsoyon nondo diyolo' kawagu, i bandar di laid nod poimpogun om oingou.

⁵Oi tulun ku, gompion nondo do bansa'd suwai i tayam-tayam dokoyu, om buatan diyolo' i kabun dot anggur dokoyu.

⁶Om roitan kou nondo dot imam do mogobi-obi' do Tuhan, om susuhuon do Kinorohingan toko'. Om kopuriman kou nondod kosonongo' di kakayaan do piro-piro o bansa', om oondos kou tu' nasanganu no dokoyu iri.

⁷Nopupusan no o kointingayaman dokoyu, om miyon kou nondo do hilo'd pomogunan dokoyu. Om opiluap nopondo o kogumuo' do kakayaan dokoyu, om mompus-ompus o kaarapadan dokoyu.

⁸Boros kad Tuhan, “Asanangan oku i' dit otulid, nga' araatan oku i' di mongulok-ulok om it araat. Om otorodok oku i' do monomuli' di tulun ku, om momonsoi oku do tumpungo di poinggirot kasai' dot id dokoyu.

⁹Om abantug nondo o sinakagon diyolo', dot id pogialatan do bansa' do hinonggo-honggo nopo iyolo'. Om pointikid-tikid do tulun di kokito diyolo', nga' koilo nondo dot iyolo' nopo nga' bansa' di nabarakatan ku,” ka dau.

¹⁰Boros kad Yorusalim, “Otood oku tu' Tuhan o kataadan ku, om Kinorohingan no o kataadan do ginawo ku. Miagal oku po do tondu' di napakayan do pakayan di dong kumawin, pinakayan oku'd Tuhan do koposion om kamanangan.

¹¹Tu' poingkuro nopo i linsou do potonomon, do sumuni do sumiliu'd tanom, om poingkaa no o Tuhan, it Asawat Kopio do mamasi do tulun dau, om oinsanan nopondo o bansa' do mamarayou dau,” ka.

Yosaya 62

¹Moro-boros oku i' do mongodsuur do Yorusalim, a' oku i' kumadada' dot a' po iyou apasi, om koulinau i' i kamanangan dau do miagal do lampung di mulinau do dongotuong.

²Oi Yorusalim, okito ko nondo do koinsanai'd bansa' do nakamanang ko, om kokito ngai' nondo i raja' diyolo' do kobontugo' nu. Om pungaranan ko nondod ngaran do wagu, i ngaran do patahakon do Tuhan.

³Miagal ko nondod tupi' do dong raja' dit olumis do pointupi' do Tuhan, i pongillumis dit agayo o gatang di dong Kinorohingan.

⁴A' ko nondo roitan dot “I Tinongkiadan”, om a' roitan i pomogunan nu dot “It Oingou”. Roitan ko nondo dot “I Kolisihan do Kinorohingan”, om i pomogunan nu nga' roitan nondo dot “I Nakawin”. Tu' asanangan o Tuhan diya', om miagal pondo iyou do kusai do sawo di pomogunan nu.

⁵Poingkuro nopo i tanakwagu do mangawin di sumandak, om iyo nogiddi i Minomonsoi diya' do mangawin diya'. Om poingkuro nopo i kusai di wagu po kakawin dot asanangan di sawo dau, om iyo nogiddi o Kinorohingan dot asanangan diya'.

⁶Nopoiyanan ku nod tulun o hiri'd sakai di tolig nu, oi Yorusalim; om a' i' iyolo' insan do mundorong do tontok do madtamong diya' do tadau om totuong. Apatut no do posorohon diyolo' o Tuhan di batos dau, om a' i' dau olihuan iri.

⁷Om mositi' no dot aiso' o kotingkadan diyolo' do mokianu, om otonduli' i' kawagu'd Tuhan o Yorusalim, om osiliu i' o bandar diri do kaandasan do pointongkop do pomogunan.

⁸Nakapamatos no o Tuhan do mikuwo'd sumpa', om atantu' nod wonsoyon dau iri do mikuwo di sinundu dau: “A' nondo di pisangod nu akanon i gandum dokoyu, om a' oinum do bansa'd suwai i waig dot anggur dokoyu.

⁹Nga' iyokoyu no i minananom om i minongomot di gandum, o kaakan diri om mamarayou kou nondod Tuhan. Iyokoyu no, i minomogompi' om minongupu' di tua' dot anggur, o koinum di waig dot anggur do hiri'd natad di Walai'd Sasambayangan dot Agayo,” ka.

¹⁰Oi tulun do Yorusalim, soliwau kou no do maya' di wawayaan dot agayo, om mamalana' nod ralan do wayaan ngai' di tulun di gumuli'. Pomonsoi nod ralan magayo; om iduan no iri'd watu, om poinsawat nod bondira' om koilo i' o koinsanai'd bansa'.

¹¹Do poboros o Tuhan dot id pointongkop diti pomogunan do boros do poingkaa, “Sunudan ngai' no i tulun do Sion do poingkaa, ‘Rumikot no o Tuhan do mongoi pamasi dau, om powoyo' i' yau di tulun di nokoidu' dau,’ kanto,” ka dau.

¹²Om roitan nondo iyolo' do: “Tulun do Dong Kinorohingan”, om “I Bansa' do Pinasi do Tuhan”. Om roitan nondo o Yorusalim do “Bandar di Kalangadan”, om “I Bandar dot a' Tinongkiadan do Kinorohingan”.

Yosaya 63

Kamanangan do Tuhan do Suminangod do Koinsanai'd Bansa' Madtatamong

1“Isai iti rumikot do mantad hilo'd bandar do Bosra i hilo'd Idom? Isai iti kirasuk dot aragang, om it olumis kopio, om i mamanau dot okoris kopio?” ka.

Tuhan

“Iyoho' no, i Tuhan, i milo do mamasi, om poposunud oku di kinamanangan ku,” ka dau.

Madtatamong

2“Nokuro tu' aragang kopio o pakayan nu, miagal pod pakayan do tulun di mamaga' di tua' dot anggur?” ka dau.

Tuhan

3“Pinaga' ngai' ku i bansa' do miagal do tua' dot anggur, om aiso' i' o minongoi uhup doho'. Piningulakan ku iyolo' tu' otogod oku no kopio, om karamasai ngai' nopoddi di raha' diyolo' o pakayan ku.

4Natantu' mantad ku no o maso do poidu' di tulun ku; om norikot no o maso do poiduwon ku iyolo'.

5Nosuayan oku tu' tontok di kuminorowo oku om aiso' i' o monguhup doho'. Nga' pinokoris oku i' di kototogod ku, om iso-iso' oku'ddi o nakamanang.

6Pingulakai ngai' ku nopo i bansa' tu' otogod oku no kopio, om minumuk ku iyolo'. Om potuntugo' ku nopo, i raha' diyolo' do hilo'd tana',” ka dau.

Kosonongo'd Tuhan dot id Israil

7Popinsusuyon ku nondo i kosianan do Tuhan dit aiso' o kotingkadan. Om royohon ku iyau tu' i nongowonsoi dau dot id dati' o kapamarayahan ku. Om mabai-labai po o pinamarakat dau dati', i tulun dau, tu' poimponu' po iyau do kosianan, om aiso' o kopupuson do kosianan dau.

8Boros kad Tuhan, “Iyolo' no kopio o tulun ku, om a' i' iyolo' magakal doho',” ka. Om poiduwo' noddi dau iyolo'

⁹do mantad id koinanai'd kosusaan diyolo'. Okon i' ko' susuhun ko' wakil po o sinuhu'd Tuhan, suwai ko' i' yau i' kopio o pinopoidu' diyolo'. Ginompi' dau iyolo' tu' osianan i' om olisiu i' yau diyolo'. Om tontok piya di gulu po nga pinigompian i' dau iyolo'.

¹⁰Nga' suminaap i' iyolo'd Tuhan, om pinopotongob iyolo' dau. Om gowoi poddi om nosiliu i' yau do pisangod diyolo', om suminaap diri i' yau diyolo'.

¹¹Om kosorou noddid diyolo' i' maso di gulu po, di poimpasi po i' Musa, i' susuhun do Tuhan, om ponguhot no iyolo' do poingkaa, "Hinonggo noddid i' Tuhan do minomoyo' ngai' di boyoon toko' di minaya' di rahat dot opuhod? Om honggo noddid i' Tuhan di pinapatahak do sinundu dau dot id di Musa?"

¹²⁻¹³Honggo noddid i' Tuhan di minomonsoi do piro-piro o kopusahan kopio, do mikuwo di sinundu dau do pinawaya' di Musa, i' minomitas di waig do rahat om i' minomoyo' do tulun dau do minaya' di waig dot aralom, om i' nakaanu do kobontugan dit aiso' o kopupuson?" ka. Om miagal poddi iyolo' do kuda' kotimpas, om a' i' iyolo' insan kasadu, tu' winoyo' i' iyolo'd Tuhan.

¹⁴Om poingkuro nopo i' sapi' do woyoon do mongoi pangakan-ngakan do hiri'd kobuturan, om iyo nogiddid o Tuhan do minomoyo' di tulun dau do kuminaa dot id tana' di pinabatos dau, om bontugon id tulun o ngaran dau.

Sumambayang do Mokiinsian om Mokiuhup

¹⁵Oi Tuhan, ontong no dahai do mantad hino'd surga, i' tiyonon nu dit olidang om kikagayaan. Honggo noddid i' kogoyoo' do ginawo nu do mamadul dahai? Honggo noddid i' sinundu nu? Kada' kopio iyahai tolib-tolibai do momusorou. Kada' undorong tomod.

¹⁶Tu' iya' no o tapa' dahai. A' no kotutun dahai i' Abraham om i' Yakub, nga' iya' nopo oi Tuhan, om tapa' i' dahai, i' minamasi dahai do mantad poddi gulu po.

¹⁷Nokuro tu' pologoson nu iyahai do sumansala' di ralan nu? Nokuro tu' pologoson nu iyahai do kumodou o ginawo gisom dot a' iyahai tumanud?

Guli' no, oi Tuhan, dot i piro-piro o susuhoon nu, om i tulun di songonoon nu do mantad di gulu po, o kogulian.

¹⁸Nokuro tu' pinologos nu do nindaraat di tulun dot araat i Walai'd Sasambayanan dot Agayo, om pinologos nu iyahai i tulun nu, do natangayan do pisangod do piro-piro o koloido'?

¹⁹Miagal po iyahai do tulun dit a' nu insan koporinta' do mantad di gulu po, om miagal pod okon iyahai ko' tulun nu.

Yosaya 64

¹Piangkango' ilo tawan om lumintuhun i', oi Tuhan, pogogoro' no ilo konuluhanan dot opopoddosian.

²Om miagal pondo i konuluhanan diri di waig do gumolok do poingrakan do hiri'd tapui dit osikit. Rikot no om pointalangan no o sinundu nu dot id pisangod nu, om pogogoro' ngai' no i bansa' dot id toguang nu.

³Haro o tinsan o maso do ruminikot ko do miningwonsoi do piro-piro o kopusahan di kotompurolosi kopio, om it a' dahai insan-insanon; om soira'ddi nokito ko di konuluhanan om gogor ngai' nopo iri dot opopoddosian.

⁴Aiso' i' o tiso' do nokokito, ko' nokorongou do kinorohingan do suwai do miagal diya', i mingwonsoi do miagal diri do bagi' di tulun do mogondos diya', do mantad di gulu po.

⁵Orohian ko i' di tulun dit asanagan do tumanud do korohian nu. Tinogod nu daa iyahai nga' a' i' iyahai tuminingkod do mingwonsoi'd dusa, nga' pinasi kasai' nu i' iyahai.

⁶Kidusa ngai' nopo iyahai; iri piya i kowoyo-woyoon dahai dit osonong nga' nasabak i' do kososomu' om kasalaan, om miagal poddi iyahai do roun di kumoring om it otilib do ribut, tu' tumanus no iyahai do gama' di kararaat dahai.

⁷Aiso' no tiso' do tulun do sumambayang dot id diya', ko' mokiuhup po diya'. Tu' luminisok ko do mantad id dahai, om pinologos nu iyahai dot araag di dusa dahai.

⁸Nga' iya' no o tapa' dahai, oi Tuhan, iyahai nopo om lagit no toomod, om iya' no i minomorun dahai. Winonsoi ngai' nu i' iyahai.

⁹Iyo nopoddi om kada' no kotogod doho', oi Tuhan, kada' no soroho' i dusa dahai; ontong pogi', nga' tulun nu i' iyahai.

¹⁰Iri nopo kabandaran nu dit ongolidang om iyo pod tana' do kowotuan, Yorusalim nga' nosiliu nod tana' dit a' sunian om oingou.

¹¹Iri nopo Walai'd Sasambayanan dot Agayo dit olidang om abantug i niyon di taki-aki dahai do minamarayou diya', om naraag nod tapui; oinsanan nopo i kinoiyonon di korohian dahai do nangaraag.

¹²Okito ngai' nu i' iri, oi Tuhan, om amu' ko nopo tuu mungkomi? Pologoson nu nopo tuu iyahai dot adalaan dot oinggorit?

Yosaya 65

Hukuman do Kinorohingan dot id Tulun di Sumaap

¹Boros kad Tuhan, "Posodia' oku no daa do sumimbar do sambayang di tulun ku nga' a' i' iyolo' suminambayang. Posodia' oku no dot ihumon diyolo' nga' a' i' iyolo' minumbal do mogihum doho'. A' i' suminambayang dot id doho' i bansa'ddi do mulong piya do posodia' kasai' oku do sumimbar do, 'Hati oku i', tulungon ku i' iya', kangku.

²Posodia' kasai' oku i' daa do rumamit do tulun ku, do tumomod piya iyolo' do momonsoi dit araat om mintanud do korohian diyolo'.

³Popotogod kasai' nopo iyolo' doho'. Tu' papatahak iyolo' do porsombahan do sumbolion dot id kabun do podsubakan di piro-piro o tingolig, om monorob iyolo' do kominyan dot id sakai di pananaraban do porsombahan do hiri.

⁴Dongotuong no om mongoi iyolo' do hilo'd luang do nulu-nulu om hilo'd kalabangan do mongoi pokinosihat di rusod do tulun di nangapatai.

Mangakan iyolo'd wogok om monginum do sup do daging di nakatahak dot id piro-piro o tingolig.

⁵Om momoros nogindo iyolo' dot id tulun do suwai dot, 'Insodu' kou no dahai; tu' olidang no kopio iyahai om a' no koino-ino dot oigitan dokoyu,' ka. A' oku no iyoho' i Tuhan, milo do tumorunung kasai' do tulun do miagal diri. Miagal pod tapui dit a' milo do pisokon o kototogod ku diyolo'.

⁶Natantu' ku nod sultan ku i kararaat diyolo', om notulis no i hukuman do porotunon ku dot id diyolo'. A' ku i' lihuan i nowonsoi diyolo'. Atantu' nod hukuman ku,

⁷i dusa diyolo' om i dusa di taki-aki diyolo'. Tu' minodtutud iyolo' do kominyan do hiri'd podsubakan do tingolig do hilo'd timpak do nulu-nulu, om minimboros iyolo' dot araat dot id doho'. Om hukuman ku nondo iyolo' do miontok di nowonsoi diyolo' di gulu po," ka dau.

⁸Om boros kad Tuhan, "Aiso' i' o papataam do tua' dot anggur dit osonong do potonggoyon di tua' di nomomos, tu' wonsoyon i' iri do waig dot anggur. Om miagal nogiddi tu' a' ku i' raagon ngai' i tulun ku, posion ku i' i tulun di sumambayang dot id doho'.

⁹Barakatan ku indo i tulun dot Israil di mantad id payat do Yohuda, om kasanganu i sinakagon diyolo' di tana' ku di hilo'd konuluhanan. Hilo' nondo do momogun-mogun i tulun di nopili' ku, om i sumambayang dot id doho'.

¹⁰Sumambayang nondo iyolo' dot id doho' om woyoon diyolo' i dumba' om sapi' diyolo' do hiri'd pangakan-ngakanan do hilo'd Rantai do Saron di ponong id kotonobon om hilo'd rantai di roitan do Rantai do Kosusaan di ponong id koulayon.

¹¹Nga' suwai indo ko' iri o kootuson do tulun di magada' doho', om it a' mamadul do Sion, i nulu-nulu ku dot olidang, om i tumuku' do Gad om Moni, i tingolig do nasip om kountungan.

¹²Om patayon kou nondo tu' a' kou i' suminimbar di linohou ku iyokoyu. Om a' kou minokinongou di minoro-boros oku dokoyu. Orohian kou nogi' do sumaap doho' om mingwonsoi dit araat.

¹³Om atantu' no dot iri nopo tulun di tumuku' om mumboyo' doho' om osima' i' dot akanon om inumon, nga' iyokoyu nopo om louson indo om tuuhan. Osimbayan indo iyolo' nga' iyokoyu nopo om ointingayam i'.

¹⁴Iyolo' nopo om modsinding i' dot atataadan, nga' iyokoyu nopo om mihad poo tu' aiso' no o pokukurayan.

¹⁵Om roroiton pondo di tulun di nopili' ku o ngaran dokoyu do maan do pomopol. Tu' iyoho' no, iTuhan, it Asawat Kopio, o mamatai dokoyu. Nga' onuan ku indod ngaran do wagu i tulun di mumboyo' doho'.

¹⁶Om isai nopondo o hiri'd pomogunan diri di mokianu do barakat nga' mokibarakat nondo doho', iyoho' i Kinorohingan dit otorodok. Om isai nopo i sumumpa' nga' sumumpa' nondo dot id suang do ngaran ku, iyoho' i Kinorohingan dit otorodok. Om katalib nondo i kinosusaan di gulu om ongolihuan iri," ka dau.

I Wonsoyon do Wagu

¹⁷Boros kad Tuhan, "Momonsoi oku nondod pomogunan do wagu om tawan do wagu. Om koinsanai di nongosiliu di maso di notoliban om olihuan ngai' nopondo.

¹⁸Kumooropod no om kumotood no dot aiso' o kopupuson dot iti wonsoyon ku o kataadan. Tu' iri nopo Yorusalim do wagu do wonsoyon ku om oponu' pondod kaarapadan, om i tulun di hiri nga' ongotood ngai' nopo o ginawo.

¹⁹Om iyoho' piya'ndo nga' otood i' tu' Yorusalim om i tulun do hilo' o kataadan ku. Om aiso' nondo tulun do mihad om aiso' o minglohau do mokiuhup do hilo'.

²⁰Tangaanak nga' a' nondo matai do maso po dot okoro', tu' oinsanan nopondo i tulun dot ongotogui. Om iri piya i hatas no o toun do tumur dau

nga' omulok po o kasarahan. Tu' ondung apatai o tulun dot a' po orikot o tumur do miagal diri, om sorohon nod noontok do hukuman ku.

21-22 Momonsoi nondo o tulun do walai om iyolo' no o miyon do hiri. Om a' nod tulun do suwai oiyon. Om mananom nondo iyolo' dot anggur om kopuriman iyolo' do kowosiho' di waig dot anggur; okon i' ko' wokon o koinum diri. Om otogui nondo i tulun ku do miagal di kayu do hilo'd gouton. Om kopuriman iyolo' do kootuson di karaja' diyolo'.

23 Osonong ngai' indo o kootuson di wonsoyon diyolo', om i tangaanak diyolo' om i sinakagon diyolo' do gisom dot alaid.

24 Om tontok piya dit a' po opupusan o sambayang diyolo' dot id doho' nga' osimbar ku no i sambayang diyolo'.

25 Misugku' nondo do mangakan-ngakan do sakot i toni om i dumba'; om i singa nga' mangakan nondod sakot do miagal di sapi'; om tulanut nga' a' nondo korolosi. Om aiso' nondo o nunu-nunu do pokoruol ko' momonsoi dot araat do hilo'd Sion, i nulu-nulu dit olidang," ka dau.

Yosaya 66

Butusan do Tuhan o Koinsanai'd Bansa'

1 Boros kad Tuhan, "Tawan no o tirikohonon ku di dong raja', om pomogunan no o tuulokon ku. Om okuro-kuro daa'ndo o walai do wonsoyon nu doho', om okuro-kuro daa o kinoiyonon dot iyonon ku?"

2 Tu' iyoho' i' o minomonsoi do koinsanai'd nunu nopo. Nga' orohian oku i' do tulun dit osiriba' o ginawo om i kumorologo do dusa dau, om it oronok om i mumboyoy doho'.

3 Nga' mingwonsoi nopo i bansa'ddi do korohian diyolo'. Id diyolo' nopo om aiso' i' o pisuayan do monumbali' do sapi' do tontoluhan do maan do porsombahan om monumbali' do tulun do maan do porsombahan; papatahak nopo iyolo' do tanak do dumba' do maan do porsombahan om iyo no do momutul iyolo'd liou'd tasu; om papatahak iyolo'd porsombahan do gandum

nga' iyo nod papatahak do raha'd wogok, om modtutud iyolo'd kominyan nga' iyo nod tumuku' iyolo' dot id tingolig.

⁴Om gowoi pondod porotuan ku iyolo' do kosusaan! I kosusaan di poddosi no kopio diyolo', tu' aiso' i' o suminimbar di minomolohou oku om aiso' o minokinongou di minoro-boros oku. Orohian nogi' iyolo' do sumaap doho' om mingwonsoi dit araat,” ka dau.

⁵Pokinongou kou nod poboroson do Tuhan, iyokoyu it oronok dau om i mumboyo' dau, “Tu' otorodok kou i' dot id doho'. Om haro nondo o piro-piro o tulun do bansa' dokoyu dot arataan dokoyu om a' orohian do rumolot dokoyu, tu' otorodok kou i' dot id doho'. Hingi-hingion kou nondo diyolo' om moro-boros iyolo' do poingkaa, ‘Pointalangan daa giya kopio'd Tuhan o kobontugo' dau om posion kou dau, om kokito i' iyahai dot ooropod kou,’ ka diyolo'.

⁶Pokinongou pogi! Ilo' nopo tuni dot opuhod do hilo'd bandar om ilo tohio do hilo'd Walai'd Sasambayanan dot Agayo nga' tuni ku i' do momohukum di pisangod ku!

⁷Bandar ku nopo dit olidang om miagal do tondu' di sigog id osusu om a' i' minonohoruol.

⁸Haro toi o nokokito ko' nokorongou do hal do miagal diri? Haro toi o bansa'd tulun dot insan-insan o tadau do pinogkosusu? Nga' bansa' nopo dot Israil om nosusu do tontok di tumimpuun nogi' o Sion do monohoruol.

⁹Kada' dokoyu soroho' do pologoson ku nod orikot o kasawaan di tulun ku do mantad id tian, om a' ku indo pologoson dot asawa' kopio,” kad Tuhan do minomoros.

¹⁰Tonggoi nod Yorusalim dot ooropod, kotood no dot iyau o kataadan! Kumooropod no do moyo' dau do dinondo, oi koinsanai dokoyu i nokopogihad dau.

¹¹Kopuriman kou indod kakayaan dau, do miagal di tanak di poinsusu do tina' dau.

¹²Boros kad Tuhan, “Onuan ku nondo iyokoyu do kosimbayanan dit aiso' o kopupuson. Om i kakayaan di piro-piro o bansa' nga' lumuyung nopondo dot id dokoyu do miagal do bawang dit a' rumasak. Om miagal ko nondod tanak di posusuon do tina' dau, om poingkibit, om i kolisihan kopio dau.

¹³Om insasamadan ku indo iyokoyu do hilo'd Yorusalim do miagal do tina' di monginsasamod do tanak dau.

¹⁴Om soira' nopondo dot okito dokoyu dot osiliu o miagal diti om ooropod kou nondo, om popokoris nondo om poposonong do tinan dokoyu iri. Om koilo kou nondo dot iyoho' no, iTuhan, o monulung do tulun di mumboyo' doho', om porotuan ku do kototogod ku i pisangod ku,” ka dau.

¹⁵Rumikot nondo o Tuhan do mitonggoi do tapui. Om sumakai nondo iyau do talad do tongus dot opuhod do mongoi pomohukum ngai' di tulun di katagadan dau.

¹⁶Tapui nondo om gayang o pomohukum dau do koinsanai'd tulun do hiti'd pomogunan dit oilaan dau do haro o kasalaan, om ogumu' nondo o tulun do hukuman do kapatayon.

¹⁷Boros kad Tuhan, “Oruhai no o kopomohukuman di tulun di momolidang do tinan diyolo' om i mogitanud-tanud nopo do mongoi podsubak do hiri'd kokobunan di dong tingolig. Nokosodia' no o pomohukum ku di tulun di mangakan do wogok om tikus om i taakanon do suwai di sosomu'.

¹⁸Oilaan ku i' i pomusorou om wonsoyon diyolo'. Rumikot oku no do mongoi ponimung do tulun do mantad id koinsanai'd bansa'. Om soira' nopod tumimung iyolo', om kokito nondo iyolo' do sinundu ku,

¹⁹om koilo iyolo' dot iyoho' no i minomohukum diyolo'. Nga' posion ku indo o wookon diyolo' om pokoyoon ku iyolo' do hilo'd bansa'd suwai om hilo'd pomogunan dot osodu' dit a' po insan korongou do pasal doho' om a' nokokito do kobontugo' om sinundu ku: iri no i hilo'd Sepanyol, om hilo'd Libia, om hilo'd Lidia, i haro o mamamana' dit ongotiru', om hilo'd Tubal, om hilo'd

Yunani. Om popinsunudon nondo diyolo' o kobontugo' ku dot id piro-piro o bansa' diti.

²⁰Om powoyoon nondo diyolo' do gumuli' o koinsanai di koobpinayan dokoyu do mantad id koinsanai'd bansa'ddi do maan do popuhawangon dot id doho'. Om pootodon nondo diyolo' iyolo' do hilo'd nulu-nulu ku dit olidang di hilo'd Yorusalim do songinsakai'd kuda', om kaladai, om unta om korita'-kuda' om guyudan, do miagal di koubasanan do tulun dot Israil do papaatod do porsombahan do gandum do pokoyoon do hiri'd Walai'd Sasambayangan dot Agayo dot id pinoiyanan di nongolidangan.

²¹Om silihon ku nondo o wookon diyolo' dot imam om tulun do Liwi.

²²Om poingkuro nopo i pomogunan do wagu om i tawan do wagu di winonsoi ku do hino kasai' tu' i sinundu ku o papaharo kasai'ddi, om miagal nogiddi i sinakagon nu om i ngaran nu do hino kasai' do gisom do poingompus.

²³Om pointikid-tikid do Tulan do Wagu, om tadau'd Sabat, om rumikot nondo o tulun do mantad id pointikid-tikid do bansa' do mongoi tuku' dot id doho' do mikuwo'd opusou kopio, do hiti'd Yorusalim.

²⁴Om soira' nopondo do tumongkiad iyolo', om okito nondo diyolo' i rata' do tulun di suminaap doho' do songingiliu poo. Om a' indo matai i giuk di mangakan di rata' diyolo'ddi, om i tapui di monorob di rata'ddi nga' a' i' opisok. Om oinsanan nopondo o tulun dot ooris do kokito'ddi," ka dau.

Yoromia

Yoromia 1

I Yoromia

¹Iti nopo buuk diti om pinotulisan di pinoboros di Yoromia i nabi, i tanak di Hilkia, i mantad hilo'd bandar dot Anatot, it id watas do Binyamin.

²Minoro-boros o Tuhan dot id di Yoromia do tontok di kohopod om tolu do toun di Yosia, i tanak di Amon, do raja' do Yohuda.

³Om asaru' po o Tuhando minoro-boros dot id dau do suwai ko' mantad diri, do mantad di minomorinta' i Yoyakim i tanak di Yosia, om gisom di kohopod om iso' do toun di Sodokia i tanak di Yosia, do momorinta'. Om tontok di tulan do kolimo do toun diri om katanggayai no i tulun do Yorusalim do kuminaa dot id pomogunan do pisangod.

Linohou i Yoromia

⁴Om boro-boros no o Tuhan dot id doho' do poingkaa,

⁵“Nopili' mantad ku no iya' dit a' ku po iya' nowonsoi do hiri'd tian di tina' nu, om tontok dit a' ko po nosusu; om nopili' mantad ku no iya' do silihon do nabi ku do kumaa dot id koinsanai'd bansa',” ka dau.

⁶Om boros kangku, “Oi Tuhan, it Asawat Kopio, a' oku i' milo do mimboros tu' omulok oku po kopio,” kangku.

⁷Nga' boros kad Tuhan dot id doho', “Kada' pomoros dot, ‘Omulok oku po,’ ka. Tu' honggo nopo o kinoiyonon do bansa'd tulun do ponuhuan ku diya'd mongoi om mositi' nod mongoi ko, om nunu nopo i ponuhuan ku diya' do poboros, om mositi' nod poborosan nu dot id diyolo'.

⁸Kada' kooris diyolo' tu' manud-tanud oku i' diya' do mongintirung diya'. Iyoho' no i Tuhan, o minomoros diti!” ka dau.

⁹Om poroloyo' noddid do Tuhan o longon dau, om ngoyo' no dau kamao' o munung ku, om boro-boros no dot id doho' do poingkaa, “Pokinongoho' no iti boros do poborosan ku, om popinsunudon noti.



¹⁰Om tadau nod baino' dot onuan ku iya' do kuasa' dot id sawat do koinsanai'd bansa' om pomorintaan, do mongutus om mamahaba', om mamaraag om paparatu', om momonsoi om mananom," ka dau.

Duwo o Pinointalang

¹¹Om uhoto' oku nod Tuhan, "Nunu o tokito nu, oi Yoromia?" ka. Om boros kangku, "Okito ku o raan do kayu badam, oi Tuhan," kangku.

¹²Om boros kaddi do Tuhan dot id doho', "Otopot no i pinoboros nu, om piantangan ku no kopio, om ongowonsoi ngai' i' i nokoboros ku'ddi," ka dau.

¹³Om ponguhot po kawagu o Tuhan dot id doho', "Nunu po o tokito nu?" ka. Om boros kangku, "Okito ku o balanga' do molok-golok tomod do mantad hilo'd utara, om motituntug no do ponong hiti," kangku.

¹⁴Om boros kad Tuhan dot id doho', "Lumabai nondo o kosusaan do mantad hilo'd utara dot id koinsanai'd tulun di poingiyon do hiti'd pomogunan diti.

¹⁵Suhon ngai' ku nondod rumikot o koinsanai'd bansa' do ponong hilo'd utara. Om momorinta' nondo iyolo' do Yorusalim. Om solodon diyolo' o koinsanai di wawayaan om tolig di posorili' di bandar, om koinsanai di bandar do suwai do hilo'd Yohuda.

¹⁶Om hukuman ku nondo i tulun ku tu' minomonsoi i' iyolo'd dusa, om tuminolikud iyolo' doho'. Om pinapatahak iyolo' do porsombahan di sumbolion dot id tingolig, om minomonsoi iyolo' do tingolig do maan diyolo'd tukuon.

¹⁷Nga' iya' nopo oi Yoromia, om sumodia' no; om ngoyon no iyolo' sunudai do koinsanai di ponuhuan ku diya'd poboros. Kada' kooris diyolo', om a' ku i' iya' pologoson dot ooris do potimbaba' ko diyolo'.

¹⁸⁻¹⁹Pokinongou no, oi Yoromia! Koinsanai di hiti'd pomogunan, koinsanai di raja' do Yohuda, om i pagawai, om it imam om i rayat, nga' sumaap ngai' npondo diya'. Nga' tadau nod baino' dot onuan ku iya' do kokorisan do tumimbaba' diyolo'; om miagal ko nondo di bandar di kitolig, om miagal di torigi do basi', om miagal di limput do tambaga'. A' indo iyolo' kaala' diya', tu'

manud-tanud oku i' diya' do mongintirung diya'. Iyoho' no, i Tuhan, o minomoros diti," ka dau.

Yoromia 2

Kosianan do Kinorohingan do Tulun dot Israil

¹Om suhuo' oku nod Tuhan do

²mongoi posunud do boros diti dot id koinsanai'd tulun di hilo'd Yorusalim, "Oi Israil, osorou ku po i kotorodoko' nu dit omulok ko po; om i kogoyoo' do kosianan nu doho' di wagu to po kopikawin. Om tuminanud ko i' doho' do minaya' di tana' do kowotuan, i kinoiyonon dit aiso' o tanom.

³Oi Israil, iyoho' noo o sanganu diya', om iya' no i koupusan kopio ku. Om pinorotuan ku do kosusaan o koinsanai di minonginggorit diya', Iyoho' no i Tuhan, o minomoros diti," ka.

Dusa di Komolohingan do Bansa'd Israil

⁴Pokinongou kou no do boros do Tuhan, iyokoyu i sinakagon di Yakub, iyokoyu i payat dot Israil!

⁵Boros kad Tuhan, "Nunu kopio o sala' ku do nokito di komolohingan dokoyu gisom do minongindaraat iyolo' doho'? Tu' tuminuku' iyolo' di tingolig dit aiso' o guna', om iyolo'ddi nga' aiso' no o guna'.

⁶Om a' oku no diyolo' pinadul; iyoho', i minomoyo' diyolo' do suminoliwan do mantad hilo'd pomogunan do Masir; om i pinopotunud diyolo' do minaya' do hilo'd tana' do kowotuan; i kinoiyonon dot aiso' o tanom, om i mogisimpurugu-rugu', i tana' dot otuu om kikoligagaan, i tana' dot a' iyonon do tulun om a' wayaan do tulun!

⁷Pinaatod ku iyolo' do kuminaa dot id tana' dit oluhub do mongoi pomurimon kopio do kosonongo' di tua-ua' do hilo', nga' maha' di nokoiyon iyolo'd hilo' om rinaag iddi diyolo' i tana' ku; om sinosomu' diyolo' i pomogunan do pinatahak ku dot id diyolo'.

⁸A' no minuhot it imam ondung hinonggo oku, i Tuhan diyolo'. Tu' iri piya it imam di mogobi-obi' doho' nga' a' i' kotutun doho'. Om i boyoon nga'

suminaap i' doho'; iri piya i nabi nga' minimboros ngai' i' dot id suang do ngaran di Baal om tuminuku' dot id tingolig dit aiso' o guna," ka dau.

Kapasalaan do Tuhan di Tulun Dau

⁹Boros kad Tuhan, "Om moro-boros oku po kawagu do pasala' di tulun ku, om butusan ku i sinakagon diyolo'.

¹⁰Pakayaai pogi' dokoyu do hilo'd Siprus, i ponong hilo'd kotonobon, om ponuhu' kou'd tulun do kumaa do hilo'd pomogunan do Kidar, i ponong hilo'd koulayon. Om okito indo kopio dokoyu, dot aiso' i' o nosiliu do miagal diri do mantad po di gulu po.

¹¹Aiso' i' o bansa'd suwai do nokoumbal do pinopoolon di ponokokinorohingan diyolo', do mulong piya dot okon iri ko' Kinorohingan dit otopot. Nga' tulun ku nopo om minagada' i' doho', i Kinorohingan di minanahak diyolo' do karayahan, om tuminuku' nogiddi dot id tingolig dit a' milo do momonsoi'd nunu-nunu.

¹²Om suhuon ku nondo ilo tawan do gumuyu', om gumogor dot osuayan

¹³tu' duwo noddi o dusa do nowonsoi di tulun ku: tuminongkiad iyolo' doho', i tudan do waig di manahak do koposion dot id tulun; om minongukad iyolo'd kulam do maan diyolo' do diyolo', i kulam dit a' timparanan do waig," ka dau.

Kinootuson do Kosurilogo' dot Israil

¹⁴"Okon i' ko' turipon ot Israil, om okon ko' tanak do turipon. Nga' nokuro'ddi tu' gusaon iyau di pisangod dau?

¹⁵Miagal pod singa i pisangod dau do minggarom, om siniliu diyolo' do tana'd kowotuan i tana' dau, om i kabandaran dau nga' naayi' pod nosorob, om nopogitotongkiadan.

¹⁶Om iri no tulun do Mimpis om Tapanhis o minamalagas do tulu dot Israil.

¹⁷Okon toi ko' iya' i' o pinoporikot diti dot id tinan nu, tu' tuminongkiad ko i' doho', i Tuhan om Kinorohingan nu, di maso ku do minomoyo' diya' do hilo'd ralan?

¹⁸Nunu daa o nongoi nu do hilo'd Masir? Mongoi ko daa inum do waig di Bawang do Nil? Om nunu daa o nongoi nu do hilo'd Asur? Mongoi ko daa inum di waig di Bawang dot Iprat?

¹⁹Iri i karaaton nu o momohukum diya', om i monginggorit diya' nga' iri i minagada' ko doho'. Om koilo ko nogindo ondung songkuro noo o kosusao' om karaato' do tumongkiad doho' om a' momusou doho', i Tuhan om Kinorohingan nu. Iyoho' no i Tuhan, i Kinorohingan nu, o minomoros diti; iyoho' no i Tuhan, i Kinorohingan dit Asawat Kopio om it Osundu Kopio,” ka dau.

Minada' o tulun dot Israil do Tumuku' dot id Tuhan

²⁰Boros kad Tuhan, “Laid ko no dot a' minsiriba' dot id doho', a' ko mumboyo' doho' om a' ko tumuku' dot id doho'. Tu' id pointikid-tikid do nulu-nulu dit akawas, om id sahau do koinsanai'd kayu dit okohob om hiri ko nod tumuku' dot id tingolig di kororombung.

²¹Tinanom ku iya' do mantad id guas dot anggur di nopili' no o kosonongo'. Nga' antangai pogi' o kinosilihon nu! Nosiliu ko iddi do guas dot anggur dit a' osonong, om it aiso' o guna'.

²²Om mulong piya dot isuon nu daa o kasalaan nu do sabun di koisu' no kopio, nga' okito kasai' ku i' i kasalaan nu.

²³Om poingkuro ko'ddi do momoros dot a' nu nososomu' o tinan nu, om a' ko insan tuku' dot id Baal? Antangai ngai' pogi' i dusa nu do hilo'd rantai; soroho' no ondung nunu i winonsoi nu. Miagal ko pod unta do tondu' di lalang do mintankus do mokiontoluhan,

²⁴om i tumankus do hilo'd tana' do kowotuan dit oingou. Isai poddi o kopusus diti unta do tontok di maso kopio'ddi do mokiontoluhan? A' no minog do minsusa' do mogihum i tontoluhan di rumohian dau; tu' posodia' kasai' nopo iyau do ngoyon solowoto'.

²⁵Oi Israil, soroho' no, kada' pologoso' dot apalasan o lapap nu, kada' pologoso' do tumuu o tatalanan nu dot ouru do minggusa' do

ponokokinorohingan. Boros ka nu, 'A! A' oku no milo'd gumuli'. Tu' osianan oku no di ponokokinorohingan ku, om woyo' oku no diyolo', 'ka nu,' ka dau.

Apatut nod Hukuman ot Israil

²⁶Boros kad Tuhan, "Poingkuro nopo dot ointingayam i gampanakau dit atangkap iyau, om miagal kou nogiddi iyokoyu, oi tulun dot Israil, om kohompit nogi' i raja' dokoyu, om i pagawai dokoyu, om it imam dokoyu om i nabi di tuuhoton dokoyu!

²⁷Ointingayam ngai' kou nopondo, iyokoyu i momoros do kayu o tapa' dokoyu, om i watu o tina' dokoyu. Osiliu nondo o miagal diti tu' minogidu' kou i' do mantad id doho', om a' kou nogi' guminuli' dot id doho'. Nga' soira' nopo dot id suang kou'd kosusaan om minomolohou kou i' doho' do mongoi pamasi dokoyu.

²⁸Hinonggo ngai' no toi i tingolig di winonsoi dokoyu'ddi? Om soira' nopo dot id suang kou'd kosusaan om pologoson nopo i tingolig dokoyu'ddi do mongoi pamasi dokoyu, do milo no iyolo'! Irad pod ginumu' do bandar dokoyu o kogumuo' do tingolig dokoyu, oi tulun do Yohuda!

²⁹Nunu kopio o sala' ku, gisom do suminaap kou doho'?

³⁰Hinukuman ku daa iyokoyu nga' aiso' i' o kinoonong-onongon; tu' mada' kou i' do tudukan ku. Miagal kou po di singa di mumang, do minamatai di nabi di tuuhoton dokoyu.

³¹Oi tulun dot Israil, pokinongou kou pogi' do boros ku. Nokoumbal oku toi do miagal do tana' di kowotuan dit otuong om i kikoligagaan dot id dokoyu? Nga' nokuro tu' momoros kou dot, 'Nakalabus no iyahai, om a' no iyahai rumikot dot id diya', 'ka.

³²Kolihi toi o sumandak di pongillumis dau, om kolihi toi o tondu' do kumawin di gaun dau do dong kumawin? Nga' tulun ku nopo om a' no ointob-intob o tatau do koloido' do nokolihi doho'.

³³Koilo kopio ko daa do mamayayat do ginawo di kouhangan nu. Om iri piya tongoindu' do sundal dit araat no kopio nga' kopinsingilo i' do mantad id dokoyu.

³⁴Notounan pod raha' do tulun do mosikin om tulun dit aiso' o sala' ino pakayan nu; om okon i' ko' i raha' do tulun di mananakau. Nga' mulong piya do miagal kopio'ddi,

³⁵nga' momoros kou i' dot, 'Aiso' i' o sala' dahai om atantu' no dot a' i' otogod o Tuhan dahai,' ka dokoyu. Nga' hukuman ku i' iyokoyu tu' olimon i' dokoyu do nokowonsoi kou'd dusa.

³⁶Pinoinsiriba' dokoyu o ngaran dokoyu tu' minokiuhup kou i' do ponokokinorohingan do bansa'd suwai. Atantu' no dot iman-imanon kou do Masir, do miagal di niman-iman kou dot Asur.

³⁷Om mogidu' kou indo do mantad id Masir, om pointudu' pondo o tulu dokoyu dot ointingayaman! Tu' iyoho' no, i Tuhan, o minagada' di sinondu dokoyu; aiso' indo o taanu-anu dokoyu do mantad id diyolo,'" ka dau.

Yoromia 3

A' Otorodok o Tulun dot Israil

¹Boros kad Tuhan, "Ondung magada' o kusai do sawo dau om tumongkiad nondo i tondu', om osiliu do sawo do kusai'd suwai, om a' noddi sawo dau di gulu koino-ino do ngoyon kawagu i tondu'ddi; tu' kososomu' iri diti pomogunan. Nga' iya' nopo oi Israil, om ogumu' no kopio o nongoi nu uhang-uhango', nga' gumuli' ko i' daa'ddi kawagu dot id doho'!

²Antangai ngai' pogi' ilo timpak do konulu-nuluan. Haro po toi o kinoiyonon dot a' nu noongoi kopogompohuwai do miagal do tondu'd sundal? Miagal ko po di tulun dot Arab do poirikau do hilo'd tana' do kowotuan tu' poirikau ko po do magandad do tulun di monokiuhang diya' do hilo'd toning do ralan. Nososomu' nu no kopio dino tampahu' nu iti pomogunan.

³Om iri noddi o kaantob-antob do rasam do mantad hilo'd tawan, om iri piya rasam di rumikot kasai' do dongkararasaman nga' a' i' korikot. Om kokitanan

piya diya' nga' miagal poddi tondu' do sundal; tu' a' ko no milo dot ointingayaman.

⁴Om baino' noddi om momoros ko i' dot, 'Iya' no o tapa' ku, om nosianan ko doho' do mantad dit okoro' oku po.

⁵Om a' ko i' bo otogod kasai'; om a' ko araatan doho' do gisom dot alaid,' ka nu. Iyo noddi o boros nu, oi Israil, nga' minagayi-ayi' ko i' do miningwonsoi dit araat," ka dau.

Mositi' no do Kumorologo o Tulun dot Israil om Yohuda

⁶Tontok dit i Yosia o raja', om boro-boros no o Tuhan dot id doho' do poingkaa, "Nokito nu no i winonsoi dot Israil, i tondu' dot a' otorodok diri? Tuminongkiad iyou doho', om miagal pod wowonsoyon do tondu'd sundal o wonsoyon dau do hilo'd timpak di konulu-nuluan dot asawat om id sahau do pointikid-tikid do kayu dit okohob.

⁷Ondos ku daa om gumuli' nondo iyou dot id doho' do nongowonsoi ngai' dau o miagal diri. Nga' a' i' iyou guminuli', om i Yohuda, i tobpinai dau'd tondu' dit a' otorodok, nga' nokokito nogi' ngai'ddi.

⁸Om nokito nogi' do Yohuda do nadaan ku ot Israil om pinotongkiad ku tu' suminiliu i' iyou do sundal. Nga' a' nogi' ooris o Yohuda, i tobpinai dot Israil do tondu', suwai ko' suminiliu nogiddi iyou do sundal,

⁹om a' i' iyou ointingayaman. Sinosomu' dau iti pomogunan om minagampahu' iyou tu' tuminuku' i' iyou do watu om kayu.

¹⁰Om mulong piya do miagal tomod diri o nowonsoi dau, nga' minsorupai-rupai po o Yohuda, i tobpinai dot Israil do tondu', do gumuli' dot id doho'; nga' maan i' tomod dau iri om aiso' i' o katapatan. Iyoho' no, i Tuhan o minomoros diti," ka dau.

¹¹Om sunudai oku noddi do Tuhan do mulong piya do nokotongkiad dau ot Israil nga' osonong-sonong po ot Israil ko' mantad do Yohuda, i tondu' dot a' otorodok diri.

¹²Om suhuo' oku nod Tuhan do mongoi polombus do boros dot id Israil do poingkaa, “Oi Israil, it a' otorodok, guli' no dot id doho'. Tu' obinsianan oku i' om a' oku i' tumogod diya' do gisom dot alaid.

¹³Nga' okuno' no do nakasala' ko om okuno' no do suminaap ko'd Tuhan, i Kinorohingan nu. Okuno' no do pinatahak nu dot id ponokokinorohingan do bansa'd suwai o kosianan nu di hilo' ko'd sahau do pointikid-tikid do kayu dit okohob, om okuno' no dot a' ko minumboyo' do pinonuhuan ku. Iyoho' no i Tuhan, o minomoros diti,” ka dau.

¹⁴“Guli' kou no dot id doho', oi tulun dit a' otorodok. Tu' iyoho' i' o sanganu dokoyu. Om ongoyon ku indo o tiso' dokoyu do mantad id pointikid-tikid do bandar, om duwo o tulun do mantad id pointikid-tikid do payat. Om pogulion ku nogindo iyokoyu do hilo'd Nuluhon do Sion.

¹⁵Om onuan ku indo iyokoyu do pomorinta' dit otorodok dot id doho'. Om momorinta' nondo iyolo' dokoyu do mikuwo'd toilaan om ginawo di kosuhut.

¹⁶Om kogumu' kou nopondo do hiti'd pomogunan diti om a' nondo o tulun mimboros do pasal di Kaban do Tumpongo'd Tuhan. Om a' iyolo' kosorou'ddi; tu' a' no iyolo' minog do momonsoi kawagu do Kaban do Tumpongo.

¹⁷Om orikot nopondo o maso'ddi om roitan nondo o Yorusalim do ‘Tirikohonon do Tuhan di don raja’ om oinsanan nopondo o bansa' do tumimung do hiri do tumuku' dot id doho'. Om a' nondo iyolo' momonsoi do tumanud dit osorou diyolo' dit araat om it obinsurilog.

¹⁸Om sumugku' nondo ot Israil do Yohuda, om miandad nopondo iyolo'd muli' do mantad id pomogunan di pinananggayan do pisangod di hilo'd utara. Om gumuli' nondo iyolo' do hilo'd pomogunan di pinatahak ku di taki-aki dokoyu do maan do tungkusan,” ka dau.

Tumuku' dot id Tingolig i Tulun do Nasanganu do Kinorohingan

¹⁹Boros kad Tuhan, “Orohian oku daa do manganu diya', oi Israil, do maan ku do tanak ku, om orohian oku do patahak dot id diya' do pomogunan dit osonong kopio, i pomogunan dit olumis no kopio do hiti'd pomogunan.

Orohian oku daa do roitan oku diya' do tapa' nu, om a' ko nondo tumongkiad doho'.

²⁰Nga' miagal ko nopo di tondu' dot a' otorodok dot id sawo dau tu' a' ko i' tuminorodok dot id doho'. Iyoho' no i Tuhan, o minomoros diti,” ka.

²¹Haro o tohio dot orongou do hilo'd timpak do konulu-nuluan; iri nopo nga' tihad do tulun dot Israil do mokitulung tu' linihuan i' diyolo' o Tuhan, i Kinorohingan diyolo'.

²²Guli' kou no, iyokoyu i tuminongkiad do Tuhan; tu' lingasan kou i' dau om potorodokon kou dau. Boros ka dokoyu, “Hati no iyahai, rumikot no iyahai dot id Tuhan, tu' iyou no o Kinorohingan dahai.

²³A' tomod i' iyahai notulung di podsusubak dahai do hilo'd timpak do konulu-nuluan. Tu' tadon nopo di monulung dot Israil om mantad no dot id Tuhan, i Kinorohingan dahai.

²⁴Nga' iri nopo podsubak do Baal, i tingolig di mongintingayam diri, om minanagak noo do koinsanai di piningudipanan di taki-aki dahai do minanganu do mantad poddi gulu po; i baanan do dumba' om sapi', om i tangaanak dahai do kusai om tondu'.

²⁵Om pologoso' nopo iyahai do mamabo do kointingayaman, om pologoso' nopo iyahai dot oindaraat. Tu' nokowonsoi no iyahai'd dusa dot id Tuhan, i Kinorohingan dahai --- iyahai om i taki-aki dahai; om a' i' iyahai insan umboyo' di ponuhuan dau,” ka diyolo'.

Yoromia 4

Lolohou do Kumorologo

¹Boros kad Tuhan, “Oi tulun dot Israil, ondung orohian kou'd gumuli', om guli' kou no dot id doho'. Om ondung pataamon dokoyu i tingolig di karaatan ku, om tumorodok kou dot id doho',

²om milo kou no do sumumpa' dot id suang do ngaran ku. Om oinsanan nopondo o bansa' do mokibarakat doho', om mamarayou nondo iyolo' doho',” ka dau.

³Boros kad Tuhan dot id tulun do Yohuda om id tulun do Yorusalim, “Roduwo' no dokoyu i tana' dokoyu dit a' po naradu; om kada' kopio dokoyu pasasado' i linsou dot id pogialatan do rugi.

⁴Sulungon no kopio dokoyu i batos dokoyu dot id doho', i Tuhan dokoyu, om patahakon no dokoyu o tinan dokoyu dot id doho', oi koinsanai'd tulun do Yohuda om tulun do Yorusalim. Tu' ondung amu', om sumikit nondo do miagal do tapui i kototogod ku tu' araat i' i nongowonsoi dokoyu. Om sumikit nondo iri om aiso' no o milo do momisok,” ka dau.

Oruhai nod Songodon o Yohuda

⁵Pounio' no i torumpit do pointongkop diti pomogunan! Pomoros no dot opuhod om it oimuayan kopio. Suhuon no i tulun do Yohuda om i tulun do Yorusalim do manangkus do mongoi'd hilo'd kabandaran di kitolig.

⁶Potuduko' no i ralan do kumaa do hilo'd Sion, i nulu-nulu do Tuhan, kolomus no do mongoi'd hiri'd aiso' o koligagaanan. Kada' no pingkalaid! Tu' porikot o Tuhan do kosusaan om karaagan dit awagat kopio do mantad hilo'd utara.

⁷Miagal pod singa di mimbulai do mantad hiri'd linisok dau i gampamaraag do bansa' do rumikot. Rumikot no iyau do mongoi pamaraag do Yohuda. Om osiliu pondod pogun i bandar do Yohuda om aiso' o miyon do hilo'.

⁸Iyo nopoddi om panampakai kou nod pakayan do mogihad, ihad kou no, om minglompud nod mihad tu' a' po nokotongkiad do Yohuda i kototogod do Tuhan dit a' ogina-gina'.

⁹Boros kad Tuhan, “Tadau nopondoddi om atagakan nopo do kosioho' i raja' om i pagawai diyolo'; om iri piya it imam nga' gagaran i' om i nabi nga' ongosuayan nopondo ngai',” ka dau.

¹⁰Om boros kangku'ddi, “Naakalan nu no kopio iti tulun do Yohuda om tulun do Yorusalim, oi Tuhan, it Asawat Kopio. ‘Haro kosimbayanan,’ ka nu, om maso ko' potipatayon no iyahai di gayang,” kangku.

¹¹Om rumikot nondo o maso dot osunudan iti tulun do Yohuda om tulun do Yorusalim do rumikot i tongus dot alasu' kopio do mantad hilo'd tana' do kowotuan do pakayaan ponong id diyolo'. Om okon no ko' i ribut di koubasanan, i maan nod ponilib di tapol,

¹²tu' iri nopo tongus dot opuhod do rumikot om suhuon id Tuhan. Tu' Tuhan no o paratu' do hukuman dot id tulun dau.

Noturungku' do Pisangod o Yohuda

¹³Antangai pogi', nga' miagal po moti'd haun i pisangod do rumikot. Om iri nopo korita'-kuda' diyolo' do don sumasangod nga' miagal pod ribut di monomporiu-riu, om i kuda' nga' ongosiau po ko' kondiu. Obungou toko' no! Apatai toko' no!

¹⁴Oi Yorusalim, pataamo' no it araat do mantad id ginawo nu om apasi ko i'. Songkuro po o koloido' nu do poopi' dit araat do hino'd ginawo nu?

¹⁵Nokorikot no i tulun do poporomut do habar do mantad hilo'd bandar do Dan om i mantad hilo'd konuluhanan dot Ipraim do mongoi posunud do habar dot araat.

¹⁶Nokorikot no iyolo' do mongoi popoinsan do koinsanai'd bansa' om momisunud do tulun do hilo'd Yorusalim do haro o pisangod do rumikot do mantad id pomogunan dot osodu'. Om mimpangkis nondo i pisangod do pangkis do monokisangod dot id bandar do Yohuda

¹⁷om turungkuon nondo diyolo' o Yorusalim do miagal pod tulun di madtamong do tumo, tu' suminaap i' do Tuhan i bandar do Yohuda. Tuhan no o minomoros diti.

¹⁸Oi Yohuda, iya' i' o pinoporikot diti kosusaan dot id diya'. Iri i kowoyoyoo' do koposi-posion nu o nokobungou do koinsanai'd koinggoritan do minonobok do ginawo nu.

Tumongob i Yoromia do Kosorou di Tulun di Dong Kinorohingan

¹⁹Tumongob no kopio o ginawo ku om oudipon o topurimanan ku. A' oku no milo'd mundorong tomod motod-kotod poo o kangkab ku tu' orongou ku no o torumpit om i pinongkisan do mongoi sangod.

²⁰Mogisuhu-suhut nopo o kosusaan do rumikot, naayi' pod nangaraag o pointongkop diti pomogunan. Tu' sigog i' do nongoi raago' i kiim ku, om nopogikinis-kinis nopo i kain di kiim.

²¹Songkuro po o koloido' ku'dti do montong-ontong do tulun do mogisasangod om mongou-rongou do tuni do torumpit di kobosuk o kopuhodo'?

²²Boros kad Tuhan, “Basug no kopio i tulun ku tu' a' i' iyolo' kotutun doho'. Miagal no iyolo'd tangaanak di basug, tu' aiso' i' o toila-ilaan. Ongoilu tomod daa iyolo' do mingwonsoi dit angaraat, nga' aiso' indo o toila-ilaan do momonsoi'd osonong,” ka dau.

Nokito dot id Pinointalang i Karaagon do Rumikot

²³Ontong oku nodti pomogunan, om aiso' no o suang, otuu po tomod. Tingaha' oku nod hilo'd tawan, om aiso' no o tanawau.

²⁴Ontong oku no di konuluhanan dit angakawas, om mingguyu' po tomod, om i konulu-nuluan nga' iyo pod kiat-kiatan do gumuyu'.

²⁵Aiso' no o tulun dot okito ku; om iri piya tombolog nga' nongkotulud ngai' no.

²⁶Nosiliu pod kowotuan i tana' dot oluhub; om i kabandaran nga' nangaraag, tu' otogod no kopio o Tuhan di tulun dau.

²⁷(Nokoboros nod Tuhan dot oinsanan nopondo iti pomogunan dot osiliu do tana' dit a' sunian, nga' a' i' mando dau raagon kopio.)

²⁸Tumongob nondo iti pomogunan; om tumuong ilo tawan. Tu' nokoboros nod Tuhan om a' no dau simbanan i natantu' mantad dau do wonsoyon dau. Natantu' no dau i wonsoyon dau om a' no kopio dau wolihan iri.

²⁹Om mogidu' ngai' nopondo o tulun om songhika-hika poo do korongou do tulun di songinsakai'd kuda' om i tulun do mamamana'. Haro i' diyolo' o

mongoi'd hilo'd puru', om haro o mongoi indakod di kapampangan. Opogiiduan pondo i kabandaran, om aiso' no o miyon kawagu'd hiri.

³⁰Obungou ko no, oi Yorusalim! Nokuro tu' aragang o pakayon nu? Nokuro tu' manampakai ko'd rasuk dot aragang, om mongillumis do tinan do tamas om pirok o pongillumis, om nokuro tu' saaton nu o mato nu? Aiso' no o kootuk-otukon dino pongillumis nu! Tu' nadaan ko no di minongoi daa uhang-uhang diya', om pokipapatayan ko noddi diyolo'.

³¹Nokorongou oku do giniakan do miagal di giak do tondu' do mogkosusu, i giniakan do miagal do tondu' dit omulok po do mogkosusu di tanak dau dot id gulu. Iri no o giniakan do Yorusalim do mabang-kabang poo do momuhobo, i popinghiwor pod longon do mimboros do, “Nobungou oku no! Tu' rumikot no iyolo' do mongoi pamatai doho',” ka.

Yoromia 5

Dusa do Yorusalim

¹Pingwayaai ngai' no dokoyu i ralan do hino'd bandar dokoyu, oi tulun do Yorusalim! Pikoroontong kou no dot id posorili' dokoyu! Antangai no kopio dokoyu! Haro toi o nokito dokoyu dot ongosongulun piya dit otulid o ginawo om i tumotos do tumorodok dot id Kinorohingan? Ondung haro o tokito dokoyu om ompunan i' do Tuhan o Yorusalim.

²Mulong piya do momoros kou do tumuku' kou dot id Tuhan nga' maan i' dokoyu toomod iri.

³Otopot nopo kopio om kotorodoko' o tihumon do Tuhan. Binobog kou dau nga' a' i' dokoyu pinusou iri; om pinokorualan kou dau nga' minada' kou i' do tudukan. Tu' pinokodou tomod nogi' dokoyu o ginawo dokoyu om a' kou kuminorologo do dusa dokoyu.

⁴Om pomusorou oku noddi do poingkaa, “A, iyolo' nopodti om rayat noo, om aiso' i' o toila-ilaan. Tu' dangkababasug i' do kowoyo-woyoon diyolo'; om a' iyolo' koilo do korohian do Kinorohingan diyolo', om i ponuhuan do Tuhan diyolo'd momonsoi.

⁵Mongoi oku nondo solowot di tulun dit angagayo o pangkat om moro-boros oku nondo diyolo'. Tu' atantu' no do koilo i' iyolo' ondung nunu i korohian do Kinorohingan diyolo' om i ponuhuan do Tuhan diyolo'd momonsoi,” kangku. Nga' iyolo' nogi' nga' oinsanan nopo do mada' do porintaon do Tuhan om a' iyolo' mumboyo' dau.

⁶Om gowoi poddi om patayon iyolo' di singa di mantad hilo'd gouton; om ngoyon iyolo' pogianato' di toni do mantad hilo'd tana' do kowotuan do gisom dot opogitobilang-bilang iyolo'. Om iri tontokinon nga' minghombo nondo do hiri'd bandar diyolo' do mogihum do takanon. Ondung sumoliwan o tulun do mantad id walai diyolo' om opogianat no tu' adalaan no kogumu' i dusa diyolo' om asaru' iyolo' do tumongkiad do Kinorohingan.

⁷Om ponguhot no o Tuhan do poingkaa, “Nokuro daa tu' ompunan ku po o dusa di tulun ku? Tu' notongkiadan oku no diyolo' om tuminuku' nogididi iyolo' dit okon ko' Kinorohingan. Nonuan ku i' i tulun ku do taakanon do gisom do nayahan tomod iyolo', nga' minagampahu' i' iyolo', om hiri no iyolo'd walai di sundal do monorimo-rimo.

⁸Miagal po iyolo' di kuda' do tontoluhan dit olomu' om it a' ogina-gina' do rumahi do mokiongoondu'; tu' orohian ngai' nopo iyolo' do sawo di tambalut diyolo'd kusai.

⁹Om a' ku po tuu daa hukuman iyolo' dot iyo kopio'ddi o winonsoi diyolo' om a' oku po tuu daa sumuli' do bansa' do miagal diri?

¹⁰Porikoton ku nondo o pisangod do mongoi pongumpadan di guas dot anggur diyolo', nga' a' indo momunso kopio. Suhuon ku nondo i pisangod do monutu' di raan dot anggur tu' okon i' ko' doho' di raan.

¹¹Tu' minagakal no kopio doho' i tulun dot Israil om i tulun do Yohuda. Iyoho' no i Tuhan, o minomoros diti,” ka dau.

Niadaan do Tuhan ot Israil

¹²Suminaap do Tuhan i tulun do songonuon do Tuhan. Boros ka diyolo', "Aiso' i' bo ot oontok do kosusaan om aiso' o mogisasangod om mononglous," ka.

¹³⁻¹⁴Minomoros iyolo' dot iri nopo nabi om miagal nod ribut om pinoboros diyolo' dot aiso' o boros do Tuhan do norongou diyolo'. Om boros kaddi do Tuhan, it Osundu Kopio, dot id doho', "Oi Yoromia, silihon ku nondo do miagal do tapui o boros ku do hino'd kabang nu tu' iyo kopio iddi o pinoboros di tulun ku. Om iti nopondo bansa' om miagal po di siduwon: om sorobon nondo iyolo' di tapui do gisom dot ouu," ka dau.

¹⁵Oi tulun dot Israil, porikot no o Tuhan dot iso' o bansa' do mantad hilo'd sodu' do mongoi panangod dokoyu. Bansa' nopoddi om hino no do mantad poddi gulu po, om boros diyolo' nga' a' i' dokoyu osuhutan. Iyolo' nopo om ongokoris kopio koulun.

¹⁶Om iri nopo gampamana' diyolo' nga' gunsiau ngai' nopo, om mimpatai nopo iyolo' om aiso' o kosianan.

¹⁷Om kanon ngai' nopondo diyolo' i tua' do tanom-tanom dokoyu om i taakanon dokoyu; om patayon diyolo' i tangaanak dokoyu'd kusai om tondu'. Sumbolion ngai' nondo diyolo' i baanan do dumba' om sapi' dokoyu, om ngoyon diyolo' umpadano' i kabun dot anggur om kayu sedar dokoyu. Om iri po bandar dit ongkitolig di sondi-sondihon daa dokoyu nga' raagon ngai' nopondo diyolo'.

¹⁸Boros kad Tuhan, "Nga' tontok piya do maso'ddi nga' a' ku i' punsoon kopio i tulun ku.

¹⁹Nga' muhot nopo iyolo' ondung nokuro tu' winonsoi ngai' ku o miagal diri om sunudan no iyolo', oi Yoromia, do poingkuro nopo iyolo' do tuminongkiad doho' om minodsubak do ponokokinorohingan do bansa'd suwai di hilo' pod pomogunan diyolo', om miagal no iyolo'ddi dot osiliu'd turipon do bansa'd suwai dot id pomogunan dit okon ko' diyolo'," ka dau.

Pinoinsan do Kinorohingan i Tulun Dau

²⁰Boros kad Tuhan, “Sunudan no i sinakagon di Yakub, i poundorong do hilo'd Yohuda do poingkaa:

²¹Pokinongou kou no kopio, iyokoyu i tulun do basug om lowong! Iyokoyu i kimato nga' a' i' kokito, om i kitolingo nga' a' i' korongou.

²²Iyoho' no i Tuhan; nokuro tu' a' kou oronok doho'? Nokuro tu' a' kou i' gagaran dot ooris dot id toguang ku? Okon toi ko' iyoho' o minomonsoi dilo pasir do hilo'd tisan do rahat do sumiliu do wolit dilo rahat, i wolit dot a' milo'd tolibambanan do gisom dot alaid? Mulong piya do gumayo o tumbak nga' a' i' katalib di wolit diri.

²³Nga' iyokoyu nopo om okodou i' o ginawo om obinsaap. Suminansala' kou nogi' om tuminongkiad kou doho'.

²⁴A' kou i' minomusorou do momusou doho' do mulong piya do porikoton ku i rasam do tontok di lumahanggang o roun do kayu, om tontok di momiroun kawagu o kayu, om onuan ku iyokoyu do maso do kapangamatan do pointikid do toun.

²⁵Nga' iri i dusa dokoyu o minangantob ngai' dit ongosonong do rumikot dot id dokoyu, gisom dot a' kou'ddi nokopuriman do kosonongo'ddi.

²⁶Oi tulun ku, haro o tulun dot araat do poinrolot dokoyu. Om poingkuro nopo i tulun do madtamong do lawa' di pamalawa' dau do tombolog, om iyo no iyolo'ddi do pataan do lawa' do pamalawa' do tulun.

²⁷Tu' poingkuro nopo i tulun di mamalawa' do tombolog do momonu' di kukurungan do tombolog, om iyo noddi iyolo' do momonu' di walai diyolo' do konunu-nunuan di pinanakau diyolo'. Om iyo noddi o kinosilihan diyolo'd tulun di kikuasa' om kaya';

²⁸om nongkolombon diri iyolo' om osimbayan. Aiso' no o kopupuson di wowonsoyon diyolo' dot araat. A' i' iyolo' papatahak dot id tangaanak dit aiso' o molohing dit apatut daa diyolo' dot aanu om a' iyolo' mogobi' do tulun dit ulak-ulakan.

²⁹Nga' iyoho' nondo, i Tuhan, o momohukum diyolo' tu' iri ngai' o kopomohukuman ku, om sultan ku o bansa'dti.

³⁰Nosiliu no it araat kopio om i koronob kopio do hiti'd pomogunan diti;

³¹tu' aiso' no o poboroson do nabi dot okon ko' tudut; om iri po imam nga' moyo' nopo di ponuhuan di nabi, om iyokoyu i tulun ku nga' orohian i' do miagal diri. Nga' nunu no ma daa'ndo o wonsoyon dokoyu dot opupusan ngai' iri," ka dau.

Yoromia 6

Tinurungku' do Pisangod o Bandar do Yorusalim

¹Oi tulun do Binyamin, panangkus kou no do mongoi intirung! Poggidu' kou no do mantad id Yorusalim! Pounio' no o torumpit do hilo'd Tokua om polisuno' no dokoyu o tapui do maan do pogintutunan do hilo'd Bait-Kirim. Tu' motirikot no o kosusaan om i mamaraag do mantad hilo'd utara.

²Olumis tomod daa i bandar do Sion, nga' oruhai no dot araat iri.

³Om rikoton nondo iri do raja' do miwoyo' di soudor diyolo'. Om powonsoyon nondo diyolo' o kiim diyolo' do pointutuk di bandar, om sompori-pori nopondo do powonsoi'd kiim do hiri'd kinoiyonon do korohian diyolo'.

⁴Om momoros nondo iyolo' do poingkaa, "Sodia' no do mongoi sangod do Yorusalim! Ngoyo' toko' iyolo' songodo' do pitangaadau'd baino'!" ka no diyolo'. Nga' momoros indo iyolo' do, "Nakalaid noti, tu' osiriba' no ilo tadau, om sangai nga' anaru no, tu' osodop noddi.

⁵Mongoi toko' i' sangod do dongotuong; om raagon toko' i' i kuta' do pogintirungan do hiri'd bandar," ka diyolo'.

⁶Tu' nosuhu' nod Tuhan, it Osundu Kopio, i piro-piro raja' do managad do kayu om potimbun do tana' do maan do tolig om oturungku' i' o Yorusalim. Om nokoboros no o Tuhan do poingkaa, "Hukuman ku nondo iti bandar tu' ogumu' no kopio o tulun do mongulok-ulok.

⁷Poingkuro nopo i tudan do waig do poluyung kasai' do waig dit oniting om iyo nogiddi o Yorusalim do posoliwan kasai' dit araat. Kororongit po om

karaagon ot orongou ku dot id bandar diri; toruol po om suhat o tokito ku do hinonggo nopo.

⁸Oi tulun do Yorusalim, pologoso' no do sumiliu do popoinsan diya' o koinsanai'd kosusaan diri, tu' ondung amu' nga' tongkiadan ku no moti' iyokoyu; om silihon ku do tana' dit a' sunian om aiso' o tulun do mongiyon-ngiyon diti bandar dokoyu,” ka dau.

Obinsaap o Tulun dot Israil

⁹Boros kad Tuhan, it Osundu Kopio, dot id doho', “Aayi' nopondo ot Israil dot upuon do tulun, do miagal di guas dot anggur do hiri'd kabun di naayi' do mongupu' o tua'. Iyo nopoddi, om ngoyon ngai' no posio' i tulun do daamot pod haro o maso,” ka dau.

¹⁰Om boros kangku do suminimbar, “Isai daa o mokinongou doho' do moro-boros oku piya do popoinsan diyolo', oi Tuhan? Ongokodou ngai' i' o ginawo diyolo' om mada' do mokinongou'd boros nu; pingirakan nogi' diyolo' i ponuhuan nu doho'd popoboros.

¹¹Iyoho' nga' a' no kogintoron tu' iyoho' piya nga' obinsuhu' i' di kototogod nu diyolo', oi Tuhan,” kangku. Om boros kaddi do Tuhan dot id doho', “Pourobuson nopo i kototogod ku dot id tangaanak di hilo'd ralan om id tangaanakwagu di mogititimung. Atanggayan ngai' nopondo i mogisawo-sawo om iri piya i komolohingan no nga' aiso' no ot oluon.

¹²Tahakon nondo i walai diyolo' dot id tulun do suwai, om iyo nogiddi i koumaan om i sawo diyolo'. Om hukuman ngai' ku no i tulun do hiti'd pomogunan diti.

¹³Oinsanan nopo o tulun dit angagayo om it ongokoro' po dot a' otulid o pogigihum do tusin; iri piya nabi om it imam nga' monipu' i' di tulun.

¹⁴Miagal pod nagaru-garut no toomod i suhat do tulun ku do sorohon diyolo'; pagaan-gaanon diyolo'. ‘Osonong-sonong ngai' i' bo,’ ka no diyolo', om maso ka dot aiso' nogi' o kasanang-sanangai.

¹⁵Apatut daa dot ointingayaman iyolo' tu' minomonsoi i' iyolo' di wowonsoyon dit araat. Nga' a' tomod i' iyolo' ointingayaman; mogot po om karagang po o rabas diyolo' dot ointingayaman. Om gowoi pondo om ahaba' iyolo' do miagal di tulun do suwai di nahaba'; om soira' nopod hukuman ku iyolo' om iri no o kopupuson do topud-opud diyolo'. Iyoho' no i Tuhan, o minomoros diti,” ka dau.

Niada' dot Israil o Ponudukan do Tuhan

¹⁶Boros kad Tuhan dot id tulun dau, “Ingkakat kou no do hilo'd pogitotongkiadan do ralan om antangan no kopio i ralan. Uhoton no i ralan di gulu-gulu po om uhoton i ralan dit osonong kopio. Susui no do ralan diri om osimbayan i' o koposi-posion nu,” ka dau. Nga' boros ka diyolo', “A, a' i' iyahai sumusui do ralan diri,” ka.

¹⁷Om pomili' nodd i o Tuhan do tulun do sumiliu do madtatamong om popoinsan diyolo' do mokinongou do tuni di torumpit do pogintutunan. Nga' boros ka diyolo', “A' i' iyahai mokinongou,” ka.

¹⁸Om boros kaddi do Tuhan, “Pokinongou kou pogi', oi koinsanai'd bansa! Om ilaan no ondung nunu it osiliu dot id tulun ku.

¹⁹Pokinongou no, oi pomogunan! Pomohukum ku nopo dit osorou diyolo' do wonsoyon diyolo', om karaagon tu' minada' i' iyolo' di ponudukan ku om a' minumboyo' di boros ku.

²⁰Nunu daa o kopusou-pusou ku di kominyan di mantad hilo'd Siba di patahakon diyolo' doho', om i rampa do mantad hilo'd pomogunan dit osodu'? A' oku i' rumamit di porsombahan diyolo' om a' oku orohian di porsombahan di sorobon diyolo'.

²¹Om gowoi pondo om potohubon ku om porotuon ku o tulun diti. Om matai ngai' nopondo i tapa' om i tangaanak, om i tambalut om i songkoduwo diyolo',” ka dau.

I Manangod do Mantad Hilo'd Utara

²²Boros kad Tuhan, “Rumikot o tiso' o bansa' dit okoris do mantad id pomogunan do ponong hilo'd utara. Posodia' no iyolo' do mongigit di rapo-rapo do sumangod.

²³Nongoigitan no diyolo' i pana' om i gayang; orongit tomod iyolo' om aiso' o kosianan diyolo'. Miagal pod ngorod do rahat o karangahan diyolo' do songinsakai'd kuda'. Posodia' no iyolo' do mongoi panangod do Yorusalim,” ka dau.

²⁴“Norongou no dahai i habar diri,” ka di tulun do Yorusalim, “om olomok po tomod ot opurimanan dahai tu' aiso' no o pokukurayan dahai. Poimponu' po iyahai'd kopoddosian om toruol do miagal di tondu' do mogkosusu.

²⁵A' no iyahai kobulun do mongoi'd hiri'd koomulakan do mongoi pimpanau do hiri'd ralan, tu' ongkirapo-rapo ngai' nopo i pisangod do posorili' dahai om korolosi no kopio iyolo' dahai,” ka diyolo'.

²⁶Boros kad Tuhan dot id tulun dau, “Panampakai kou nod pakayan do mogihad om isis kou nod hilo'd pupuk. Pinglompud kou nod mihad do miagal do pogihad dokoyu do tanak do napatai dit iso' i' daa, tu' sigog i' moti' do rumikot do mongoi panangod i mongoi pamaraag dokoyu,” ka dau.

²⁷Om boros kaddi do Tuhan dot id di Yoromia, “Toinuo' no i tulun ku, oi Yoromia, do miagal di monompipi' ko'd basi', om ilaan no kopio ondung okuro- kuro o kowoyo-woyoon diyolo'!

²⁸Oinsanan nopo iyolo' do tulun di sumasaap om osurilog, om i miagal pod tambaga' om basi' kokodou o ginawo. Angaraat ngai' nopo o kowoyo-woyoon diyolo', tu' minghombo poo iyolo' do mongoi popimboros di ponompuraraat do wokon.

²⁹Alasu' no tomod i puputan nga' a' i' lumanak i basi' dit a' osonong om a' midu'. Aiso' i' o koonong-onongon do momolidang do tulun ku tu' a' i' pounsoduwon i tulun dit angaraat do hilo'.

³⁰Om roitan nondo iyolo' do rinomos, tu' iyoho' no iTuhan, o magada' diyolo',” ka dau.

Yoromia 7

Minonusui do Boros do Tuhan i Yoromia do Hiri'd Walai'd Sasambayanan dot Agayo

¹⁻³Sinuhu' oku'd Tuhan do mongoi do hiri'd wawayaan di Walai'd Sasambayanan dot Agayo, i hiri'd kosolokoyon do tulun do Yohuda do mongoi sambayang. Sinuhu' oku dau do mingkakat do hiri om popolombus di poboroson do Tuhan, it Osundu Kopio, i Kinorohingan dot Israil, dot id diyolo' do poingkaa, “Simbanai no ino kowoyo-woyoon dokoyu om ino kowoyo-woyoo' do koposi-posion dokoyu, om pologoson ku i' iyokoyu do miyon kasai'd hiti.

⁴Kada' ponongkuyaa di boros do tulun di magakal dokoyu do poingkaa, 'Aiso' i' o koligagaanan toko! Tu' iti nopo om Walai i' do Sasambayanan dot Agayo di don Tuhan. Walai i' kopio do Tuhan iti,' ka diyolo'.

⁵Posimbano' no ino kowoyo-woyoo' do koposi-posion dokoyu, om ino kowoyo-woyoon dokoyu. Wonsoyon no dokoyu it otulid dot id pogialatan dokoyu.

⁶Tumingkod kou no do mongulok-ulok do bansa'd suwai, om i tangaanak dit aiso' o molohing, om i tongoondu' do nopuadan. Kada' kou pamatai do tulun dit aiso' o sala' dot id pomogunan diti. Kada' kou tuku' dot id tingolig, tu' karaag i' moti' dokoyu iri.

⁷Ondung posimbanon dokoyu o kowoyo-woyoo' do koposi-posion dokoyu om ino kowoyo-woyoon dokoyu, om pologoson ku no iyokoyu do momogunmogun do hiti'd pomogunan di pinatahak ku dot id taki-aki dokoyu do sumiliu'd diyolo'd songonuon do gisom dot alaid.

⁸Antangai pogi' nga' sumonduu kou i' do boros dit a' otopot.

⁹Om manakau kou, om mamatai, om magampahu', om mimboros dit a' otopot, om papatahak kou do porsombahan dot id Baal, om tumuku' kou dot id tingolig dit a' dokoyu notutunan do mantad di gulu po.

¹⁰Mingwonsoi kou po di wowonsoyon do karaatan ku, om rumikot kou nogindo do mongoi ingkakat do hiri'd toguang ku do hilo'd walai ku om momoros kou dot, 'Aiso' i' o koligagaanan dahai,' ka dokoyu.

¹¹Ondos daa dokoyu om lilisokon do gampanakau i Walai ku? Nokito ngai' ku no i wonsoyon dokoyu.

¹²Ongoi kou no do hilo'd Silo, i kinoiyonon di pinili' ku dit id gulu i' kopio do tiyonon do sumambayang dot id doho', om antangan no i winonsoi ku dot id kinoiyonon diri, tu' minomonsoi id dusa i tulun dot Israil, i tulun ku.

¹³Winonsoi ngai' po dokoyu o dusa'ddi do mulong piya dot asaru' tomod oku do momoros dokoyu, nga' a' kou i' minokinongou. Om a' kou suminimbar di linohou ku iyokoyu.

¹⁴Iyo nopoddi om nunu nopo i winonsoi ku do hilo'd Silo om iri no o wonsoyon ku dot id Walai'd Sasambayanan dot Agayo diti sondihon daa dokoyu. Hiti nod kinoiyonon di pinatahak ku daa dot id taki-aki dokoyu do wonsoyon ku o miagal di winonsoi ku do hilo'd Silo di gulu po.

¹⁵Om uyungon ku nondo iyokoyu do mantad id doho' do miagal di minonguyung oku di tobpinai dokoyu, oi tulun dot Israil. Tu' iyoho' no iTuhan, o minomoros diti," ka dau.

A' Minumboyo' i Tulun dot Israil

¹⁶Boros kad Tuhan, "Oi Yoromia, kada' no sambayangai iti tulun. Kada' no obiai iyolo' do sumambayang, om kada' pononsog doho' tu' a' oku no mokinongou diya'.

¹⁷Tu' a' nu toi okito ilo pingwonsoyon diyolo' do hilo'd bandar do Yohuda om hilo'd karalan-ralanan do Yorusalim?

¹⁸Mintimung pod siduwon i tangaanak, om modsidu i tongokusai, om iri no tongoondu' om minggaur do tapung do wonsoyon do roti do patahakan di ponokokinorohingan di roitan diyolo' do Raja'd Tond'u do Surga. Om popintungu nogi' iyolo' do porsombahan do waig dot anggur do patahakan dot id ponokokinorohingan do mokimohilo-hilo'd pokoruol do ginawo ku.

¹⁹Nga' iyoho' kopio tuu daa i pokorualan diyolo'ddi? Okon, suwai ko' iyolo' i' om iyolo' o pokorualan diyolo' om it intingayamon diyolo'.

²⁰Om gowoi pondo dot iyoho' nondo, i Tuhan, it Asawat Kopio, o pourabus do kototogod ku dit a' ogina-gina' do hiti'd Walai'd Sasambayanan dot Agayo diti. Om pourobuson ku nogi' iri dot id tulun om id tayam-tayam, om hiri piya'd kayu om hiri'd tanom-tanom nga' pourobusan ku i' do kototogod ku. Miagal pondo do tapui di molob-ngolob om it a' milo'd pisokon o kototogod ku.

²¹Oi tulun ku, haro i' daa o porsombahan dit oyion nopod monorob do hiri'd pananaraban do porsombahan, om haro i' daa i milo dokoyu'd akanon o wookon. Nga' poboroson ku nopo iyoho', i Tuhan, om mogot nogi' do kanon ngai' nopo dokoyu iri.

²²A' ku i' nonuan i taki-aki dokoyu dot oturan do pasal do porsombahan do sorobon ko' nunu nopo o kowoyoon do porsombahan do suwai di pinosoliwan ku i' iyolo' do mantad hilo'd Masir.

²³Nga' sinuhu' ku i' iyolo' do mumboyo' doho' om osiliu oku i' do Kinorohingan diyolo', om osiliu iyolo' do tulun ku. Om sinunudan ku nogi' iyolo' do tumanud di pinonuhuan ku diyolo', om osimbayan indo kasai' iyolo'.

²⁴Nga' a' i' iyolo' minumboyo' om a' minamadul diri. Suwai ko' miningwonsoi nogi' iyolo' do nunu nopo i korohian do ginawo diyolo' dit okodou om araat, om ruminuhang nogiddi o kararaat diyolo' om a' nogi' iyolo' suminonong.

²⁵Mantad poddi suminoliwan do mantad hilo'd Masir i taki-aki dokoyu om gisom do baino' om a' oku no notingkod do popingrikot do susuhuon ku, i nabi ku dot id dokoyu.

²⁶Nga' aiso' i' o tiso' dokoyu do minokinongou om aiso' o minamadul. Tu' ruminuhang nogi' o kokodoho' do ginawo dokoyu om pointalib nogiddi o karaato' dokoyu ko' i taki-aki dokoyu," ka dau.

²⁷Om boros kaddi do Tuhan dot id di Yoromia, “Poboroson ngai' nu piya iti boros ku dot id tulun ku, oi Yoromia, nga' a' i' iyolo' mokinongou diya'; om lohohon nu no daa'ndo iyolo' nga' a' i' iyolo' sumimbar.

²⁸Iyo nopoddi om sunudan no iyolo' dot iyolo' no o bansa' dit a' mumboyo' doho', iyoho' i Tuhan om Kinorohingan diyolo'; om a' iyolo' minsingilo do mantad id hukuman di pinaratu' dot id diyolo'. Natagak no kopio o kotorodoko' diyolo'. Tu' a' no diyolo' insan do pinroitan iri,” ka dau.

Dusa do Hilo'd Rantai do Hinom

²⁹Boros kad Tuhan, “Pogihad kou no, oi tulun do Yorusalim! Pampadai no dokoyu ino tobuk dokoyu om taamon i' do hilo'd tana'. Podsinding kou no do sinding do mogihad do hilo'd timpak do nulu-nulu. Tu' pinotogod oku dokoyu, iyoho' i Tuhan, om gowoi poddi om nadaan ngai' ku o tulun ku.

³⁰Araat tomod o winonsoi di tulun do Yohuda. Tu' pinoiyon diyolo' i tingolig diyolo', i karaatan kopio ku do hiri'd Walai ku, om nososomu'ddi diyolo' iri.

³¹Minomonsoi iyolo' do pananaraban do porsombahan di roitan do Topit do hilo'd Rantai do Hinom, do panaraban di tangaanak diyolo' do maan do porsombahan di sorobon. Nga' a' ku i' iyolo' sinuhu' do momonsoi do miagal diri, a' oku i' nokopomusorou do miagal diri.

³²Om gowoi pondo do rumikot o maso dot a' roitan do Topit om a' roitan do Rantai do Hinom o hilo', suwai ko' roitan nondo do Rantai do Pinonumbolian. Om hilo' nondo o pamalabangan diyolo' do tulun tu' aiso' no o pamalabangan do suwai.

³³Om taakanon pondod tombolog om nintorusan i rata' om aiso' i' o mongugad.

³⁴Osiliu nondo do tana' dit a' sunian o pomogunan diri. Om pupusan ku nondo i pangkis dot otoo om it ongosonong o ginawo om i karamayan do moginakan do dong kumawin do hiri'd bandar do Yohuda om hiri'd karalan-ralanan do Yorusalim.

Yoromia 8

¹Tontok nopondo do maso'ddi om posoliwanon nondo do mantad hiri'd lobong diyolo' o tulang di raja' om i pagawai do Yohuda, om i tulang dit imam om i nabi om i tulun do suwai di poingiyon do hilo'd Yorusalim.

²A' nogi' otimung om a' olobong i tulang diri suwai ko' poinromos nopo do hiri'd tana' do miagal pod rinomos. Songinsasad pondo iri dot id dotimpalangan do tadau, om tulan, om rombituon, i kinosianan om i sinubak di tulun diri di gulu po, om i nongoi diyolo' pokitudukai om i tinuku' diyolo'.

³Om iri nopondo tulun di noolu-olu' do mantad id bansa' dot araat diri, i songingiyon dot id kinoiyonon di pinotompiasan ku diyolo' om orohian nogi' daa'ndo do matai ko' mantad do poimpasi. Iyoho' no i Tuhan, it Osundu Kopio, o minomoros diti,” ka dau.

Dusa om Hukuman

⁴Sinuhu' oku'd Tuhan do momisunud di tulun dau do poingkaa, “Soira' nopo dot aratu' o tulun, om a' toi iyou tumungag i' kawagu? Om apalid nopod ralan o tulun om a' toi iyou gumuli' i' kawagu?

⁵Nga' nokuro'ddi oi tulun ku, tu' mogidu' kou do mantad id doho' om a' no gumuli-guli'? Sumokot tomod kou nogi' di tingolig dokoyu om mada' nogi' do gumuli' dot id doho'.

⁶Minokinongou tomod oku i' daa, nga' a' kou i' minomoros dit otopot. Aiso' i' o tiso' dokoyu do monosol di kararaat dokoyu, om aiso' o minuhot dot, ‘Nunu o nowonsoi ku di nakasala?’ ka. Tu' sorompори-pori kou nopo do tumanud do korohian dokoyu, do miagal poddi kuda' do tumangkus dot id pisangadan.

⁷Iri piya i tombolog do roitan do luungon nga' koilo i' do maso do kouliau, i sikukur, om i kolumpisau, om i wodik, nga' koilo i' do maso do koundolihan do tiyonon. Nga' iyokoyu nopo, i tulun ku, om a' i' koilo dot oturan di ponuduk ku dokoyu.

⁸Om poingkuro'ddi do momoros kou dot ongkitoilaan kou, om koilo kou dot oturan ku? Antangai pogi' nga' nosimbanan no moti' di piro-piro gomponuduk do tugama' di goudut i toturan ku.

⁹Ointingayam nondo i tulun dokoyu dit ongoilo; om oborulong nopondo o pomusorou diyolo' om kosulung iyolo' do lawa'. Naadaan no diyolo' i boros ku; om nunu po kaka daa'ddi o toilaan diyolo'?

¹⁰Om gowoi pondo om patahakon ku'd wokon i tumo diyolo' om patahakon ku dot id kusai'd suwai i sawo diyolo'. Tu' oinsanan nopo, i tulun dot angagayo om it ongokoro' po dot araat o ralan do mogihum do tusin. Iri piya nabi om it imam nga' mongudut i' di rayat.

¹¹Om miagal pod nagaru-garut no toomod i suhat di tulun ku dot osorou diyolo', tu' pagaan-ganon diyolo'. 'Osonong-sonong ngai' i' bo,' ka no diyolo', om maso ka dot aiso' nogi' o kasanang-sanangai.

¹²Oi tulun ku, nointingayaman kou i' di nongowonsoi dokoyu dit angaraat tomod? Amu! A' tomod kou i' nointingayaman; a' i' nakaragang o rabas dokoyu dot ointingayaman. Om gowoi pondo om ahaba' kou do miagal di wokon tu' nahaba'; om soira' nopo do hukuman ku iyokoyu, om iri nondo o kopupuson do topud-opud dokoyu. Iyoho' no i Tuhan, o minomoros diti.

¹³Orohian oku daa do monimung di tulun ku, do miagal do tulun di monimung di tomod; nga' iyolo' nopo om miagal noddi guas dot anggur dit aiso' o tua', om i guas dot ara dit a' mongua'; om iri piya roun nga' nongoriou no. Om gowoi poddi om pinologos ku o bansa'd suwai do mongoi pomorinta' do pomogunan diyolo',” ka dau.

¹⁴“Nokuro tu' poundorong tomod toko'?” ka di tulun di dong Kinorohingan do minonguhot. “Kainou pogi' manangkus do mongoi'd hilo'd bandar dit ongkitolig, om baya' nopod apatai toko' do hilo'. Tu' hukuman toko' nodTuhan, i Kinorohingan toko', om noonuan toko' no dau di kawanit do maan dot inumon, tu' minomonsoi toko' i' do dusa dot id dau.

¹⁵Minagandad toko' daa do kosimbayanan om kolingasan nga' aiso' tomod nopo o kinotutukon diri, tu' iri nogi' it orongit o ruminikot.

¹⁶Hilo' nod bandar do Dan i pisangod toko'; om orongou toko' no i gongus do kuda' diyolo'. Gagaran ngai' nopo o pointongkop diti pomogunan do

korongou di gongus do kuda' diyolo'. Tu' nokorikot no i pisangod toko' do mongoi pamaraag do pomogunan toko' om i bandar toko' om koinsanai di tulun do hilo'," ka diyolo'.

¹⁷Boros kad Tuhan, "Antang-antangan no, tu' porikot oku do tulanut dot id pogialatan dokoyu, i tulanut do kapatai om it a' milo'd limuon, om tindukon kou nondoddi," ka dau.

Tumongob i Yoromia do Kosorou di Bansa' Dau

¹⁸A' no milo do lingoson o katangaban ku; tu' norualan no kopio o ginawo ku.

¹⁹Pokinongou pogi! Pointongkop nopodti pomogunan dot orongou ku i tulun ku do minggarang dot, "Okon noddi ko' hilo'd Sion o Tuhan? Okon noddi ko' hilo' i raja' do Sion?" ka no. Om boros kad Tuhan, i raja' diyolo' do suminimbar, "Nokuro giya tu' pinotogod oku dokoyu? Tu' tuminuku' kou di tingolig dokoyu om tuminuku' kou dot id ponokokinorohingan dit aiso' o guna'?" ka dau.

²⁰Om boros ka di tulun dot Israil, "Nakatalib no i maso do magadau, om nakatalib no i maso do mongomot, nga' a' toko' po noongoi kapasi," ka diyolo'.

²¹Tumongob po tomod o ginawo ku tu' norualan i' i bansa' ku; mogihad oku po tu' aiso' no o pokukurayan ku.

²²Aiso' toi o tubat do hilo'd Giliad? om aiso' toi o dokutur do hilo'? om nokuro'ddi tu' a' nolingasan o bansa' ku?

Yoromia 9

¹Torobong daa giya do waig iti tulu ku'dti, om tudan do romou iti mato ku, om milo oku i' do mihad do tadau om totuong do mogihad di tulun ku di nangapatai do pisangod.

²Haro daa giya o tiyonon ku'dti do hilo'd tana' do kowotuan om kotongkiad oku i' diti bansa' ku. Tu' oinsanan nopo iyolo' dot a' otorodok, om sinompuruan do tulun di popohudsu.

³Posodia kasai' nopo iyolo' do mongudut, tudut poo o momorinta' di pomogunan, okon no ko' katapatan. Boros kad Tuhan, “Pogisuhut-suhuton nopo do tulun ku do momonsoi it araat, om a' no iyolo' magakun do Kinorohingan oku diyolo',” ka dau.

⁴A' no milo dot a' mumbangan-bangan o koinsanai do tulun di tambalut piya dau, tu' aiso' no o milo do ponongkuyaanan di tobpinai piya dau, tu' miagal ngai' nopo di Yakub koudut, om monipu' ngai' o tulun di tambalut piya kopio diyolo'.

⁵⁻⁶Mamalid ngai' nopo iyolo' di tambalut piya kopio diyolo', om aiso' no tiso' piya di momoros dot otopot tu' noubas no i dila' diyolo' do minsingudut om mada' no kopio iyolo' do tumingkod do momonsoi'd dusa. Pogisuhut-suhuton nopo diyolo' do momonsoi i ponginggorit diyolo'd wokon, om a' nopo otingkod i poninipu' diyolo', om notongkiadan no kopio diyolo' o Tuhan.

⁷Om gowoi poddi om minomoros o Tuhan, it Osundu Kopio do poingkaa, “Sompipion ku nondo iti tulun ku do miagal di monompipi' do basi', om umbalan ku iyolo'. Tu' nokowonsoi no dot araat o tulun ku om nunu po daa'ddi o milo ku'd wonsoyon dot id diyolo'?

⁸Miagal pod pana' di kapatai o dila' diyolo', tu' tudut kasai' nopo o poboroson. Osonong tomod i' o poboroson diyolo' dot id songkoduwo diyolo', nga' otopot nopo kopio om papataan i' iyolo' do lawa' do maan do pamalawa'.

⁹Om a' ku po tuu daa hukuman iyolo' diti nongowonsoi diyolo'dti? Om a' ku po tuu daa sultan o bansa' do miagal diti? Iyoho' no i Tuhan o minomoros diti,” ka dau.

¹⁰Boros kangku, “Pogihadan ku nondo ilo tulun om pogihadan ku ilo kobuturan, tu' nongoriou po ngai' om aiso' no o tulun do maya' do hilo'. Aiso' no ot orongou do tuni do tayam-tayam om i tuni do tombolog, om i nintorusan nga' nongkopoggidu' ngai' no,” ka.

¹¹Boros kad Tuhan, “Silihon ku nondo o Yorusalim do kinotimungan do kinaraagan, om kinoiyonon di lilisokon do toni; om silihon ku do kinoiyonon dot oingou o kabandaran do Yohuda, om it a' iyonon do tulun,” ka dau.

¹²Om ponguhot oku no, “Oi Tuhan, nokuro tu' naraag po tomod om otuu po do miagal do kowotuan iti tana', gisom dot aiso' no o maya'? Isai poddi o kitoilaan do mongilo do komoyon diti? Isai no o pinosuhut nu'dti om milo i' daa iyou do momisunud do tulun do suwai?” ka dau.

¹³Om boros kad Tuhan, “Nosiliu pogi' o miagal diti nga' a' id tulun tinanud i ponudukan ku di pinatahak ku diyolo'. Om a' iyolo' minumboyo' doho' om a' diyolo' winonsoi i pinonuhuan ku.

¹⁴Tu' pinokodou nogi' diyolo' o ginawo diyolo' om tuminuku' dot id tingolig do Baal do tumanud di ponudukan di komolohingan diyolo'.

¹⁵Iyo nopoddi, om pokinongou no diti wonsoyon ku, iyoho' i Tuhan it Osundu Kopio, i Kinorohingan dot Israil. Onuan ku nondo i tulun ku do rarapaon dit opoit do maan diyolo'd kanon om onuan ku iyolo' do tinumon di kawanit.

¹⁶Om potompiason ku nondo iyolo' dot id pogialatan do bansa' dit a' diyolo' otutunan om it a' notutunan di komolohingan diyolo'. Om poporikot oku nondo do soudor do mongoi panangod diyolo' do gisom dot angapatai ngai' iyolo',” ka dau.

Minokitulung i Tulun do Yorusalim

¹⁷Boros kad Tuhan, it Osundu Kopio dot id tulun dau, “Antangai pogi' ondung nunu'ddi o nosiliu! Pomolohou kou no di mogigihad, om porikoton no i tongoondou' do modsisinding do sinding do mogihad,” ka dau.

¹⁸Om boros kaddi di tulun do Yohuda, “Sunudan no iyolo' do marau-arau do mongoi podsinding do sinding do mogihad dahai, gisom dot oponu' do romou o mato dahai, om gisom dot oyopos o pingas dahai,” ka dau.

¹⁹Pokinongou pogi' dilo tihad do hilo'd Sion, “Naraag no kopio iyahai! Nointingayam no kopio iyahai! Om a' no milo dot a' iyahai tumongkiad do pomogunan dahai, tu' nangaraag no o walai dahai,” ka.

²⁰Om boros kangku, “Pokinongou kou nod boros do Tuhan, oi dokoyu i tongoondu', om ilaan no kopio i boros dau. Tudukan no i tangaanak dokoyu'd tongoondu' do sinding do mogihad, om tudukan i tambalut dokoyu do modsinding do sinding do mogihad.

²¹Tu' nokosuang no o kapatayon do minaya' di liligaon toko', om nokosuang nori di walai do raja' toko'; naayi' nod natabpaan i tangaanak do hilo'd ralan om natabpaan ngai' i tangaanakwagu do hilo'd pogititimungan do tulun.

²²Pointongkop nopo o rata' do poinsasad do hiri'd tana', do miagal pod rinomos, om miagal do winangkalan do gandum di hiri'd notoliban di mongomot om aiso' no o mongoi di gandum. Iti no o pinonuhuan do Tuhan doho' do popoboros,” ka dau.

²³Boros kad Tuhan, “A' i' apatut dot oondos i tulun dot ongoilo di toilaan diyolo', om a' apatut dot oondos i tulun dot okoris di kinoris diyolo', om a' apatut dot oondos i tulun do kaya' di kakayaan diyolo'.

²⁴Nga' ondung haro o tulun dot orohian dot oondos, om apatut no dot oondos iyau tu' kotutun i' iyau om kosuhut iyau di natantu' mantad ku do wonsoyon ku, tu' kosianan ku nopo om aiso' i' o kopupuson om iri wonsoyon ku nga' otulid i' om otopot. Miagal no ngai'ddi o korohian ku. Iyoho' no i Tuhan, o minomoros diti,” ka dau.

²⁵⁻²⁶Boros kad Tuhan, “Rumikot nondo o maso do hukuman ku i tulun do Masir, om i tulun do Yohuda, om i tulun dot Idom, om i tulun dot Amon, om i tulun do Muab, om i tulun di momogun-mogun do hilo'd tana' do kowotuan, i nangapampadan o tobuk. Nosunatan ngai' i' iti tulun nga' a' i' iyolo' tuminanud di tumpongo ku, i komoyon kopio di sunat diri. Aiso' i' o tiso' di tulun diri om aiso' o mantad id tulun dot Israil do tuminanud di tumpongo ku,” ka dau.

Yoromia 10

Tuminuku' dot id Tingolig

¹Oi tulun dot Israil, pokinongou kou nodti boros do Tuhan dot id dokoyu.

²Boros ka dau, “Kada' kou tanud di kowoyo-woyoon do bansa'd suwai; om kada' kou kagangau do kokito piya do kopusahan do hilo'd tawan, do mulong piya dot ongooris ngai' o bansa'd suwai.

³Tu' kotumbayaan nopo do tulun diti nga' aiso' tomod i' o suang. Mongoi no tulun panagad do kayu do hilo'd gouton om patahakon no di mongingikir, om wonsoyon no dau iri do tininganak;

⁴om lumison nondo iri do pirok om tamas. Om lantakon nondo do paku' om a' i' ahaba'.

⁵Tingolig nopo do miagal diri om miagal noddi tinulun-tulun do pinotondu' do hiri'd tumo di tinanaman do sangop, tu' a' i' kaboros; om minog i' do gantayon do tulun tu' a' i' kapanau. Kada' kou kooris diti: tu' a' i' milo do pokoruol dokoyu, om a' milo do momonsoi dit osonong dot id dokoyu,” ka dau.

Sumambayang dot id Tuhan

⁶Aiso' no o koiyo diya', oi Tuhan, tu' okoris ko no kopio, om ngaran nu nga' abantug om kikuasa'.

⁷Isai po daa'ddi ot a' rumonok diya', tu' raja' do koinsanai'd bansa'? Apatut no do royohon ko. Tu' aiso' no o koiyo diya' dot id pogialatan do koinsanai di tulun dot ongoilo do mantad id toinsanan o bansa', ko' id pogialatan po di raja' diyolo'.

⁸Basug ngai' nopo om lowong iyolo'. Nunu no kaka daa o toilaan diyolo' do mantad id tingolig diyolo' di kayu i' toomod, tu' a' i' iri milo do monuduk di kiguna'.

⁹Iri nopo tingolig diyolo' nga' nurogupan do pirok do mantad hilo'd Sepanyol, om nurogupan do tamas do mantad hilo'd bandar dot Upas, om iri nopo tingolig diri nga' wonsoi ngai' i' di tulun dit ongoilo, om pinakayan do pakayan dit oitom o karangango' om otomou daragang-ragang do nawol di mangangawol dit ongoilo.

¹⁰Nga' iya' no oi Tuhan, i Kinorohingan dot otopot, iya' no i Kinorohingan do manahak do koposion, om i raja' dot aiso' o kopupuson. Om soira' nopo dot otogod ko nga' kogogor nopo iti pomogunan; a' i' kasangal do kototogod nu o koinsanai do bansa'.

¹¹(Poingkaa no ot apatut do poboroson dokoyu dot id diyolo': Iri nopo ponokokinorohingan dit a' minomonsoi diti pomogunan om tawan om atanus no do mantad hiti'd pomogunan om mantad hiti'd linungung do tawan.)

Sinding do Pamarayou do Kinorohingan

¹²Winonsoi do Tuhan iti tana' dot i sinundu dau o pinomonsoi, om winonsoi dau iti pomogunan om pinawalad dau ilo tawan dot i toilaan dau o pinapawalad.

¹³Soira' nopo do monuhu' iya' om kumahas nopo i waig do hilo'd soibau dilo tawan; om porikot iya' do haun do mantad hilo'd tisan diti pomogunan. Pakalabon dau i kodumaat do maso do rumasam om porikot iya' do tongus do mantad hiri'd pinoopian do tongus.

¹⁴Basug po om aiso' o toila-ilaan do kopurimanan do tulun do kokito do miagal diri; om ointingayaman tomod nopondo i gompomonsoi do tingolig tu' iri nopo ponokokinorohingan diyolo' om a' i' otopot om aiso' o pinuhobo.

¹⁵Aiso' ngai' i' o suang diri, om apatut no dot intingayamon om hingi-hingion, om raagon nondo ngai' iri do korikot o Tuhan do mongoi pomohukum diyolo'.

¹⁶Nga' a' i' miagal diri i Kinorohingan di Yakub; tu' iya' no i minomonsoi do koinsanai do nunu nopo, om nopili' no dau ot Israil do sumiliu do tulun dau. Ngaran nopo dau nga' Tuhan it Osundu Kopio.

Tuminimpun o Kopoddosian do Hiri'd Pomogunan

¹⁷Oi tulun do Yorusalim, timungo' no dokoyu o konunu-nunuan dokoyu, tu' noturungku' kou no!

¹⁸Pataamon kou moti'd Tuhan do mantad id pomogunan diti; om pokorualan kou dau do gisom dot aiso' nondo o tiso' dokoyu dot oolu'. Tu' Tuhan no o pinopoboros diti.

¹⁹Om pomogiak no i tulun do hilo'd Yorusalim do poingkaa, “Nadalaan tomod iyahai do norualan! A' no lumingos iti suhat dahai. Ondos daa dahai om asangalan dahai iti, nga' a' i' dahai asangalan!

²⁰Nangaraag no o kiim dahai, om noputut ngai' no i tali di pinongogos diri. Nokopoggidu' ngai' no i tangaanak dahai, om aiso' no o noolu' do popowonsoi kawagu di kiim dahai; om aiso' no o noolu' do popowonsoi di tirai di kiim,” ka.

²¹Om boros kangku do suminimbar, “Basug ngai' nopo i boyoon toko'; tu' a' iyolo' mokituduk do Tuhan. Iri noddi ot a' diyolo' kinoundar-undaran, om o¹ + asasad diri o tulun toko'.

²²Pokinongou tomod i bansa' do ponong hilo'd utara; om silihon nondo di soudor diyolo' i kabandaran do Yohuda do kowotuan dit oingou om a' iyonon do tulun; tu”toni poo o miyon do hilo',” kangku.

²³Oi Tuhan, oilaan ku i' dot aiso' i' o tongosongulun piya do kikuasa' do manantu' do kootuson do koposi-posion dau; om aiso' o tiso'd tulun do koporinta' do kowoyo-woyoo' dau.

²⁴Tudukai no iyahai i tulun nu, oi Tuhan; kada' indo iyahai pokorualai kopio. Om kada' iyahai hukumai di maso nu dot otogod; tu' opunso moti'ndo kopio iyahai.

²⁵Porikoton no ino kototogod nu dot id bansa' dit a' tumuku' dot id diya', om id tulun di magada' diya'. Tu' minamatai iyolo' do tulun nu; om pinadalaan kopio iyahai diyolo' do minamaraag gisom do nangaraag ngai' po o pomogunan dahai.

Yoromia 11

I Yoromia om i Tumpongo do Tuhan

¹Boros kad Tuhan dot id doho',

²“Pokinongohon no o kowoyo-woyoo' diti tumpongo ku. Om sunudan no i tulun do Yohuda om i tulun do Yorusalim³do napapalan ku no, iyoho' i Tuhan i Kinorohingan dot Israil, o pointikid-tikid do tulun dit a' mumboyo' do kowoyo-woyoo' diti tumpongo ku'dti.

⁴Iti no i tumpongo do pinoumpongo ku dot id taki-aki diyolo' do tontok di pinosoliwan ku iyolo' do mantad hilo'd Masir, i pomogunan do miagal do naraka dot id diyolo'. Sinuhu' ku iyolo' do mumboyo' doho' om tumanud do koinsanai di ponuhuan ku. Om sinunudan ku nogi' iyolo' dot ondung mumboyo' iyolo' doho' om osiliu no iyolo' do tulun ku om osiliu oku do Kinorohingan diyolo'.

⁵Om bayaanon ku indo i batos ku di pinabatos ku dot id taki-aki diyolo' tu' patahakon ku indo diyolo' i pomogunan di kaya' om oruak, ondung tonudon ngai' no diyolo' i ponuhuan ku. Om nasanganu no diyolo' iri do baino',” ka dau. Boros kangku, “Iyo noddi, oi Tuhan.”

⁶Om boros kaddi do Tuhan dot id doho', “Ongoi no do hilo'd kabandaran do Yohuda om hilo'd karalan-ralanan do Yorusalim. Om poboroson no i boros ku do hilo' om sunudan i tulun do mokinongou di kowoyo-woyoo' di tumpongo ku'ddi om sunudan iyolo' do mumboyo'ddi.

⁷Tu' tontok di pinosoliwan ku i taki-aki diyolo' do mantad hilo'd Masir, om pinoinod tomod ku o pinomoros ku diyolo' dot apatut no do mumboyo' iyolo' doho', om kakal ku i' do popoinsan diti tulun ku do pasal diri do gisom piya do baino'.

⁸Nga' a' i' iyolo' minokinongou om a' minumboyo'. Suwai ko' sompori-pori nogi' iyolo' do potilombus di kosongkiwalo' om karaato' diyolo'. Nosuhu' ku no iyolo' do mumboyo' di tumpongo ku nga' minada' i' iyolo'. Om gowoi poddi om porotuo' ngai' ku nopo dot id diyolo' i hukuman do noboros do hiri'd tumpongo'ddi,” ka dau.

⁹Om boros kaddi kawagu do Tuhan dot id doho', “Mogiupakat no i tulun do Yohuda om i tulun do Yorusalim do sumaap doho'.

10Om nokoguli' no iyolo' do momonsoi do dusa di komolohingan diyolo' tu' mada' i' iyolo' do momonsoi di ponuhuan ku; tumuku' noddidi iyolo' dot id ponokokinorohingan do suwai om amu' tumanud di ponuhuan ku. Om nokotolibamban goduwo nopo ot Israil om Yohuda, di tumpongo do winonsoi ku dot id taki-aki diyolo'.

11Om baino' noddidi, om poinsanon ku no iyolo' do porikoton ku nondi, iyoho' i Tuhan o poporikot, do kosusaan dot id diyolo', om a' no iyolo' milo do mogidu' do mantad hiri. Om soira' nopo do momolohou daa iyolo' doho' do mokitulung, om a' ku no iyolo' pokinongohon.

12Om mongoi no daa'ndo o tulun do Yohuda om tulun do Yorusalim do hiri'd tingolig di subakon diyolo' do porsombahan do sumbolion om minglohon pondo iyolo' do mokitulung. Nga' a' i' milo do monulung diyolo' i tingolig diri do rumikot i kosusaan.

13Irad po do kogumuon do bandar do Yohuda o kogumuo' do tingolig diyolo', om i tulun do hilo'd Yorusalim nga' nokopoingkakat no do pananaraban do porsombahan do patahakon dot id Baal, i tingolig di kososomu' kopio'ddi, dot irad poddi kogumuo' do ralan do hiri'd bandar.

14Oi Yoromia, kada' no sambayang dot id doho' om kada' oku lugu-lugutai do mogobi' diti tulun. Tu' soira' nopo dot id suang iyolo'd kosusaan om momolohou daa iyolo' doho' do mokitulung nga' a' oku no mokinongou diyolo',” ka dau.

15Boros kad Tuhan, “Mingwonsoi dot araat i tulun di kosianan ku. Om nunu po daa'ddi o kosorupayan diyolo' do mongoi'd hiti'd walai ku? Ondos daa diyolo' om kaantob do kosusaan i mimbatos om papatahak do tayam-tayam do maan do porsombahan? Popotood tu daa diyolo' iri?

16Rinoitan ku daa iyolo' do kayu saitun dit okohob, om i nolimbagatan do tua' dit ongosonong, nga' baino' noddidi om ongorod oku pondo do moro-boros om ngoyon ku pintipuwai i raan, om ngoyon ku tutudai i roun.

¹⁷Iyoho' no, i Tuhan it Osundu Kopio o pinopoingkakat dot Israil om Yohuda; nga' baino' noddi om nokopomusorou oku no kopio do poporikot do kosusaan dot id diyolo'. Iyolo' i' om iyolo' o pinoporikot diti dot id diyolo' tu' nokowonsoi i' iyolo' do sala'; pinotogod oku diyolo' tu' pinapatahak i' iyolo' do porsombahan dot id Baal,” ka dau.

Pakat do Mamatai di Yoromia

¹⁸Sinunudan oku'd Tuhan di pakat dot araat di pisangod ku dot id doho'.

¹⁹Miagal oku pod tanak do dumba' dit alaya' do maan daa patayo'. Om a' ku i' daa oilaan dot iyoho' i pogiupakatan diyolo'ddi. Mimboros po iyolo' do poingkaa, “Mangai toko' pogi' tagado' i kayu do maso poddi kayu do mongua'; maan toko' nopo iyau patayo' om olihuan id tulun o ngaran dau,” ka no diyolo'.

²⁰Om sambayang oku noddi do poingkaa, “Oi Tuhan, it Osundu Kopio, iya' nopo om gompomutus dit otulid; om oilaan nu i' i pomusorou om ginawo do tulun. Nakatahak ku no dot id diya' iti hal ku, pologoson oku nopondo do miontong diya' do sumuli' diti tulun,” kangku.

²¹Pokipapatayan oku daa di tulun do hilo'd bandar dot Anatot om sinunudan oku diyolo' dot ondung a' oku tumingkod do popimboros do boros do Tuhan, om patayon oku no diyolo'.

²²Om boros kaddi do Tuhan, it Osundu Kopio, “Hukuman ku i' iyolo'! Apatai indo i tangaanakwagu diyolo' dot id pisangadan; om i tangaanak diyolo' nga' angapatai dot olikapan.

²³Tu' natantu' mantad ku no o maso do koporikatan ku do kosusaan dot id tulun dot Anatot, om soira' nopondo dot orikot o maso'ddi, om aiso' no o tiso' diyolo' do kopoggidu'!” ka dau.

Yoromia 12

Moguhang i Yoromia do Tuhan

¹Oi Tuhan, ondung sumongkiwal oku daa diya', om atantu' no dot iya' i' ot otopot. Nga' poingkuro piya nga' muhot kasai' oku i' diya' do pasal dit otulid.

Nokuro tu' kumaya' tomod o tulun dot araat? Om nokuro tu' koundar ngai' i tulun dit a' otulid o ginawo?

²Tonomon nu no iyolo' do miagal di totonomon, om sumuni no iyolo' om mongua' no. Boros nopo diyolo' om pokosonong diya', nga' a' i' mando iyolo' osianan kopio diya'.

³Nga' otutunan kopio oku i' diya', oi Tuhan; okito nu i' o wonsoyon ku, om oilaan nu i' dot osianan oku diya'. Ngoyo' gayato' iti tulun dot araat diti om posoliwanon no do miagal di dumba' do ngoyon sumbolio'; om tamangan no iyolo' do gisom id orikot i maso do koponumbolian diyolo'.

⁴Songkuro po koloido' dot otuu o tana' toko', om poinriou o sakot do hilo'd dumo? Matai ngai' no o tombolog om nintorusan tu' i kararaat do tulun toko', i tulun do momoros dot, “A' i' do Kinorohingan okito o kotutukon toko',” ka.

⁵Om boros kad Tuhan, “Oi Yoromia, ondung ohuyan ko do monokilumbo do tulun, om poingkuro ko nogi' daa'ndo do monokilumbo do kuda'? Ondung a' ko milo do mamanau do hilo'd padang, om milo ko nogi' tuu daa'ndo do mamanau do hilo'd puru' dit id toning do Bawang do Yordan?

⁶Iri piya tobpinai nu'd kusai, om i tilang-ilang nu nga' magakal ngai' i' diya'; muhup ngai' nopo iyolo' do sumaap diya'. Kada' nogi' kopio ponongkuyaai diyolo', do mulong piya daa dot aambalut o koboro-boroso' diyolo',” ka dau.

Tumongob o Tuhan do Kosorou di Tulun Dau

⁷Boros kad Tuhan, “Notongkiadan ku no ot Israil, naadaan ku no i bansa' di nopili' ku. Nokosuang ku no dot id kuasa' do pisangod diyolo' i tulun di kosianan ku.

⁸Sumaap diri doho' i tulun di nopili' ku; miagal po iyolo'd singa do hiri'd gouton do minggarom do sumaap doho', om gowoi poddi om araatan oku diyolo'.

⁹Iri nopo tulun di nopili' ku nga' miagal pod tombolog di nokurumunan do kondiu. Lohowo' ngai' no i nintorusan do hilo'd gouton do mongoi sapul do mangakan diyolo'!

¹⁰Ogumu' no o pomorinta' do bansa'd suwai do nakapamaraag do kabun dot anggur ku; om piningulakan diyolo' i tumo ku; om siniliu diyolo' do tana' dit a' sunian i tana' ku dit oruak.

¹¹Siniliu diyolo' iri do kowotuan; om poilogos tomod nopo iri dot id toguang ku. Oinsanan nopo i tana'ddi do nosiliu do kowotuan, om aiso' no o monongkoilo.

¹²Nokorikot no o tulun do mongoi pamaraag do mantad ponong id sampaping di konuluhanan do tana' do kowotuan. Pinorikot ku o pisangadan do mamaraag do koinsanai diti pomogunan; om aiso' no o tongosongulun piya dot osimbayan o koposi-posion.

¹³Gandum i' o tinanom di tulun ku, nga' paka' iddi o tomodon; noudipon tomod iyolo' do kuminaraja', nga' aiso' iddi o naanu-anu diyolo'. A' minotus i tanom-tanom diyolo' tu' otogod oku no kopio diyolo',” ka dau.

Batos do Tuhan dot id Bansa' dit id Posorili' dot Israil

¹⁴Boros kad Tuhan, “Haro o poboroson ku do pasal di pomorintaan di posorili' dot Israil, i minamaraag di tana' do pinatahak ku dot Israil, i tulun ku. Poggiduon ku nondo i tulun dot araat diri do mantad id pomogunan diyolo', gisom do miagal po iyolo' di tanom di noutus, om poiduwon ku nondo o Yohuda do mantad id longon diyolo'.

¹⁵Nga' kopoggidu' ku nopondo iyolo', om insianan ku indo kawagu iyolo'; pogulion ku indo o pointikid-tikid di bansa' dot id tana' om pomogunan diyolo'.

¹⁶Om ondung aayi-ayi' o ginawo diyolo' do tumanud di kotumbayaan do tulun ku om orohian do sumumpa' dot id suang do ngaran ku do poingkaa, ‘Id suang do ngaran do Tuhan di poimpasi,’ ka, do miagal di minonuduk iyolo' di tulun ku do sumumpa' dot id suang do ngaran di Baal di gulu po om iyolo' nondo nga' kohompit no do tulun ku om kaanu do kosimbayanan.

¹⁷Nga' ondung haro o tiso' do bansa' dot a' mumboyo' doho' om utuson ku nondo kopio iri do miagal di tanom dot utuson, om punsoon ku. Iyoho' no i Tuhan, o minomoros diti,” ka dau.

Yoromia 13

Gonob do Kain Linan dit Oniba'

¹Poingkaa o boros do Tuhan dot id doho', “Ongoi no boli do gonob do kain linan dit oniba', om gonobon nori, nga' kada' poobugo' do waig,” ka dau.

²Om ongoi oku noddi boli om gonobo' ku no.

³Om boro-boros po kawagu o Tuhan dot id doho' do poingkaa,

⁴“Ongoi do hilo'd Bawang dot Iprat om polisokon i' i gonob diri do hiri'd luang dit id pogiolit-olitan do tontolob,” ka dau.

⁵Om ongoi oku no om polisoko' ku nori do hiri'd toning di Bawang dot Iprat.

⁶Om a' po alaid do mantad diri om suhuo' oku nod Tuhan do gumuli' do hilo'd Bawang dot Iprat do mongoi panganu di gonob.

⁷Om poguliai ku no, om soira'ddi nabantalan ku i pinolisakan ku, om kokito ku noddi do noromuk no i gonob om a' no milo'd pakayon.

⁸Om boro-boros noddi kawagu o Tuhan dot id doho'. Boros ka dau,

⁹“Miagal nodti o pamaraag ku do koondos do Yohuda om i koondos do Yorusalim dit a' ogina-gina'.

¹⁰A' iti tulun dot araat minumboyo' doho'. Om miagal kasai' nopoddi o kokodoho' do ginawo om kararaat diyolo', om tuminuku' po iyolo' om minodsubak do tingolig. Om gowoi pondo om miagal iyolo' diti gonob tu' aiso' no o guna'.

¹¹Poingkuro nopo i gonob do poinsiwot dot id tawak om iyo no daa'ddi ot osorou ku do koiyon-iyono' do koinsanai di tulun dot Israil om Yohuda tu' poin sokot no kopio doho'. Winonsoi ku pogi' o miagal diri nga' poposiliu oku daa diyolo' do tulun ku om porikot indo iyolo' do karayahan om kosuahan dot id ngaran ku; nga' a' i' iyolo' minumboyo' doho',” ka dau.

I Luping do Poiyanan do Waig dot Anggur

12Boros kad Tuhan i Kinorohingan dot id doho', "Oi Yoromia, sunudan ngai' no i tulun dot Israil do momonu' ngai' di luping do waig dot anggur. Om sumimbar nondo iyolo' do poingkaa, 'Dot a' kopio tuu daa iyahai koilo dot apatut do ponuon do waig dot anggur o pointikid-tikid di luping?' ka.

13Om sunudan nogindo iyolo' dot iyoho' nondo, i Tuhan, o momonu' do koinsanai'd tulun do hiti'd pomogunan do waig dot anggur, gisom id aawuk iyolo': kohompit no i raja', i sinakagon di Daud, om it imam, om i nabi, om koinsanai di tulun do Yorusalim.

14Om pogiduduntukon ku nogindo iyolo' do miagal di luping, dot i tongomolohing no om i tongomulok po. Patayon ku nopo iyolo' om a' oku no olisiu om a' oku osianan diyolo'. Iyoho' no iTuhan, o minomoros diti," ka dau.

Pinoinsan di Yoromia i Tulun dit Asawat o Ginawo

15Oi tulun dot Israil, nokopomoros no o Tuhan, Kumosiriba' no o ginawo om mokinongou kou no dau.

16Pusohon no o Tuhan, i Kinorohingan dokoyu, dot a' po iyau koporikot do totuong, gisom do kasadu kou nondo do hiri'd nuluhon; dot a' po dau osiliu do totuong dit odondom kopio i tanawau di pinagandasan dokoyu.

17Ondung a' kou mokinongou om lumisok oku nondo do mihad tu' asawat kopio i' o ginawo dokoyu; tumongob oku no kopio, om lumuyung po o romou ku tu' natangkap no om natanggayan do pisangod i tulun do nasanganu'dTuhan.

18Boros kad Tuhan dot id doho', "Sunudan no i raja' om i tina' dau do lumintuhun do mantad hiri'd tirikohonon diyolo' do don raja', tu' naratu' no i tupi' diyolo' do don raja' dit olumis kopio do mantad id tulu diyolo'.

19Noturungku' nod pisangod i kabandaran do ponong hilo'd salatan do Yohuda; om aiso' no o tulun do katalib di pisangod. Koinsanai nopo i tulun do Yohuda do tinanggayan do kuminaa dot id pomogunan do pisangod," ka dau.

²⁰Boros kad Tuhan dot id tulun di hilo'd Yorusalim, “Ontong pogi', oi tulun do Yorusalim! Rumuhuk no i pisangod dokoyu do mantad hilo'd utara! Honggo ngai' no i tulun di pinokiintirungan dokoyu, i tulun di kaandakan tomod dokoyu?

²¹Nunu nondo o poboroson dokoyu dot aala' kou om oporinta' kou'd tulun di ponokotambalut dokoyu? Atantu' no do miagal kou pondod tondu' dit orualan tomod do mogkosusu.

²²Ondung muhot kou ondung nokuro tu' nosiliu ngai' o miagal diti dot id dokoyu, om ondung nokuro tu' nohurak o pakayan dokoyu, om nakasou kou, om nokobungou nopoddi om i dusa dokoyu dit awagat kopio.

²³Milo po toi o tulun dit oitom do monimban di koitomo' do kulit dau, om milo toi o rimau do mongidu' di buris dau? Ondung milo iyolo' om milo kou no daa iyokoyu do posimban do kowoyo-woyoon dokoyu, iyokoyu it aiso' no o wonsoyon do suwai ko' araat, om momonsoi kou nondo dit osonong.

²⁴Potompiason ku nondo iyokoyu do miagal di tapol dit otilib do ribut do hilo'd tana' do kowotuan.

²⁵Natantu' mantad ku no dot iti no o kotutukon dokoyu, tu' linihuan oku i' dokoyu om minogondos kou nogi' di tingolig.

²⁶Iyoho' nondo o momohurak do pakayan dokoyu om poillabas kou pondo om ointingayam kou.

²⁷Nokito ku no iyokoyu do mingwonsoi di karaatan ku. Nokito ku no iyokoyu do minongoi gusa' di tingolig do hiri'd nulu-nulu, om hiri'd koumaan, do miagal pod kusai di rumahi tomod di sawo do tulun do suwai, om miagal di kuda' do tontoluhan di momogusa' di kuda' do tondu'. Nobungou kou no, oi tulun do Yorusalim! Songgira' kou toindo do koidu' do mantad id karaaton?” ka dau.

Yoromia 14

Minagadau dot Adalaan Kopio

- ¹Poingkaa no o boros do Tuhan dot id doho' do pasal di magadau dit adalaan kopio,
- ²“Mihad po o Yohuda; om i kabandaran do hilo' nga' motipatai no, songinlii po do hiri'd tana' i tulun dot atatanganan, om Yorusalim nga' minglohoo poo do mokitulung.
- ³Suhuon no di tulun do kaya' i susuhuon diyolo' do mongoi'd waig, om mongoi no iyolo' do hiri'd torobong, nga' aiso' i' o tokito diyolo'd waig, om gumuli' nondo iyolo' om aiso' i' o suang di luping diyolo'. Om somponon pondo diyolo' o rabas diyolo' tu' aiso' no o pokukurayan diyolo' om adalaan iyolo'd tumongob.
- ⁴Otuu po tomod o tana' tu' aiso' i' o rasam om aiso' no o pokukurayan di gompongumo gisom do somponon po diyolo' o rabas diyolo'.
- ⁵Hilo' nod gouton om tongkiadan nopo di paus i tanak dau di kosususu tu' aiso' no o sakot.
- ⁶Om i kaladai di lalang nga' songingkakat pod hiri'd timpak do nulu-nulu, om sangkabang-kabang poo do momuhobo do miagal po di toni; om mato diyolo' nga' a' no kokito tu' aiso' no o kanon diyolo'.
- ⁷Minglohoo po doho' i tulun ku do poingkaa, ‘Mulong piya do pasalaon iyahai di dusa dahai, nga' tulungo' i' daa iyahai, oi Tuhan, do miagal di nakabatos nu. Asaru' no iyahai do tuminongkiad diya'; om nokowonsoi iyahai'd dusa dot id diya'.
- ⁸Nga' iya' poo o kosondi-sondihon dot Israil; om iya' no i milo do poidu' dahai do mantad id kosusaan. Nga' nokuro tu' miagal ko'd sompogunan do hiti'd pomogunan dahai, om miagal do tulun di monompogunan tu' koumbaya' noo?
- ⁹Nokuro tu' miagal ko'd tulun dit oborulong, om miagal do soudor dit a' milo'd monulung? Nga' atantu' no do manud-tanud ko i' dahai, oi Tuhan! Tu' iyahai nopo om tulun nu i', om kada' no kopio iyahai tongkiadai,' ka diyolo',” ka dau.

10 Poingkaa o boros do Tuhan do pasal do tulun diti, “Asanagan nopo iyolo' do tumongkiad doho', om a' no diyolo' opusus o korohian do tinan diyolo'. Om gowoi poddi om a' oku orohian diyolo'. Om sorohon kasai' ku nondo i nongowonsoi diyolo' dot araat om hukuman ku iyolo' tu' i dusa diyolo' o kopomohukuman ku,” ka dau.

11 Boros kad Tuhan dot id doho', “Kada' oku diya' suhuo' do monulung do tulun diti.

12 Tu' mulong piya do puasa iyolo' nga' a' oku i' mokinongou do lolohou diyolo' do mokitulung; om mulong piya do papatahak iyolo' dot id doho' do porsombahan di sorobon om papatahak do porsombahan do gandum nga' a' oku i' kasai' asanagan diyolo'. Suwai ko' patayon ku i' iyolo' dot id pisangadan, om patayon ku'd lous om toruol,” ka dau.

13 Om boros kangku'ddi, “Oi Tuhan, it Asawat Kopio, oilaan nu i' do pinsunudan dilo nabi ilo tulun, dot aiso' o pisangadan om aiso' o mononglous tu' nakabatos ko i' do haro kasai' o kosimbayanan do hiti'd pomogunan dahai,” kangku.

14 Nga' boros kad Tuhan do suminimbar, “Mingudut i' nabi diri dot id suang do ngaran ku; a' oku i' nokoponuhu' diyolo', om a' oku nokoponuhu' diyolo'd mimboros om a' oku pinopoboros dot ongoiso' piya o boros dot id diyolo'. Okon i' ko' mantad id doho' i' pinointalang do popimboroson diyolo'; iri nopo popimboroson diyolo'ddi dit osiliu dot id dosunsudan om pininsarahan i' toomod diyolo' om aiso' o kotutuk-tutukon.

15 Iyoho' no i Tuhan, o momisunud diya' do wonsoyon ku dot id nabi dit a' ku sinuhu'ddi, nga' i mimboros indo dot id suang do ngaran ku, om mimboros dot a' oontok do pisangadan om mononglous o pomogunan diti! Patayon ku nondo iyolo' dot id suang do pisangadan om mononglous.

16 Om iri tulun do nosunudan diyolo' do miagal diri nga' iyo nogiddi o kapatai. Pataamon nondo i rata' diyolo' do hiri'd karalan-ralanan do Yorusalim, om aiso' i' o mongoi pomolobong diyolo'. Miagal ngai' nopodti ot

osiliu dot id toinsanan diyolo', do kohompit no i sawo om i tangaanak diyolo'. Popurimonon ku nondo iyolo' do kootuson di kararaat diyolo',” ka dau.

¹⁷Sinuhu' oku'd Tuhan do momisunud di tulun dau di katangaban ku om popoboros do poingkaa, “Kiromou kasai' nopo o mato ku do tadau om totuong, om aiso' nopo o kotingkadan ku'd mihad tu' nadalaan tomod nod suhat om norualan i bansa' ku.

¹⁸Soira' nopod mongoi oku do hilo'd koomulakan, om rata' pod tulun di napatai dot id pisangadan o tokito ku; om soira' di mongoi oku'd hilo'd bandar om tulun poddi motipatai no dot ololousanan o tokito ku. Om iri nabi om it imam nga' momonsoi nopo di karaja' diyolo' nga' a' i' iyolo' kosuhut kopio di wonsoyon diyolo'ddi,” kangku.

Minokiinsian do Tuhan i Tulun dot Israil

¹⁹Niadaan nu no kopio o Yohuda, oi Tuhan? Araatan ko no kopio'd tulun do Sion? Nokuro tu' pinokorualan kopio nu iyahai om gisom diri dot a' no iyahai milo'd lingasan; kolingasan daa o piandad-andad dahai nga' kosusaan nogi' o rumikot.

²⁰Nokowonsoi no iyahai'd dusa dot id diya', oi Tuhan, om okunon no dahai o dusa dahai, om i dusa do taki-aki dahai.

²¹Soroho' no i batos nu om kada' iyahai indaraato'; kada' intingayamo' o Yorusalim, i kinoiyonon do tirikohonon nu di kikagayaan. Kada' raago' i tumpungo nu dot id dahai.

²²Aiso' i' o milo di tingolig do piro-piro o bansa'ddi do porikot do rasam, om ilo tawan nga' a' i' milo do porikot do rasam do hiti'd pomogunan. Nga' iya' no o pagandakan dahai, oi Tuhan, i Kinorohingan dahai, tu' iya' no o miningwonsoi ngai'ddi.

Yoromia 15

Hukuman dot id Tulun do Yohuda

¹Om boros kaddi do Tuhan dot id doho', "Mulong piya do poingkakat daa i Musa om i Somuil do hiti do mokiinsian doho' do bansa'dti nga' a' oku no monginsian. Poggiduo' nogi' o bansa'dti tu' a' oku no siontong diyolo'.

²Soira' nopod muhot iyolo' ondung honggo o ngoyon diyolo' om sunudan no iyolo' do nokoboros ku no o poingkaa: Haro i' o natantu' mantad dot apatai do toruol --- om iri no o kapatai diyolo'! Iri no suwai om natantu' mantad no dot apatai dot id pisangadan --- om hilo' no iyolo' dot apatai! Om haro i' o natantu' mantad dot apatai dot olikapan --- om iri no o kapatai diyolo'! Om iri no suwai om natantu' mantad no dot atanggayan do pisangod do kumaa dot id pomogunan do pisangod --- om hilo' no o koongoyon diyolo'!

³Natantu' mantad ku no, iyoho' i Tuhan, do haro nondo ot apat i korolosi kopio do korikot dot id diyolo': apatai nondo iyolo' dot id pisangadan; om gayaton do tasu o rata' diyolo'; om kanon nondo iyolo'd tombolog om unsimoton di nintorusan i nongoolu-olu'.

⁴Om pologoson ku nondo dot araatan ngai' diyolo' o koinsanai'd bansa' do hiti'd pomogunan tu' i winonsoi di Manasi, i tanak di Hiskia, di nosiliu iyau'd raja' do hilo'd Yorusalim, i hilo'd Yohuda, o kapalagasan ku," ka dau.

⁵Boros kad Tuhan, "Isai daa ot olisiu dokoyu, iyokoyu i tulun do Yorusalim? Isai po daa o mumbaya' do mongoi pongimuhot ondung osonong-sonong kou?

⁶Naadaan oku no dokoyu, om notongkiadan oku dokoyu. Om paakango' ku noddi o longon ku do pokoruol dokoyu tu' apaasan oku no do momusus do kototogod ku.

⁷Pinopintias ku iyokoyu do miagal di sakot do nokoring, iyokoyu i mantad id pointikid-tikid do bandar dot id pomogunan diti. Pinatai ku iyokoyu, do tulun ku piya daa iyokoyu, om pinatai ku o tangaanak dokoyu tu' a' kou i' tuminingkod do momonsoi'd araat.

⁸Ogumu' nogi' o tongoondu' di nopuadan do hilo'd pomogunan dokoyu ko' mantad di togis do hilo'd tisan do rahat. Pinatai ku i tangaanakwagu dokoyu

di nosukod nogi' daa kopio om ninggorit ngai' ku i tina' diyolo'. Potigowoo' ku nopo do pinoporikot do katangaban om kopoddosian dit a' ogina-gina' dot id diyolo'.

⁹Nahadan i tina' di natagakan do turu' o tangaanak dau, om mobo-hobo poo iyau. Nosiliu nod totuong i tanawau dau, om nointingayam po tomod iyau om aiso' no o milo'd pokukurayan. Pologoson ku nondo i pisangod dokoyu do mamatai dokoyu, iyokoyu i maso do poimpasi. Iyoho' no i Tuhan, o minomoros diti,” ka dau.

Minoguhang do Tuhan i Yoromia

¹⁰Aiso' no kopio o doho' iyo'd kataadan. Nokuro tu' pinogkosusu oku di tina' ku do hiti'd pomogunan? Tu' a' oku no milo dot a' monokisurilog om monokisongkiwal do koinsanai'd tulun do hiti'd pomogunan. A' oku i' insan poolos do tusin om a' oku insan olos; nga' oinsanan i' o tulun do momopol doho'.

¹¹Pologoson nopo dot abayaan ngai' i popol diyolo', ondung a' no osonong o winonsoi ku dot id diya', oi Tuhan, om ondung a' oku no minongobi' di pisangod ku dot id toguang nu do tontok dit id suang iyolo'd kosusaan om kagangahan.

¹²(Aiso' no o kotipu'd basi', okon po om i basi' di mantad hilo'd utara tu' minirolot do tambaga'.)

¹³Boros kad Tuhan dot id doho', “Porikot oku nondod pisangod do mongoi pononggoi di kakayaan om dapu' do tulun ku do pomohukum ku diyolo' tu' minomonsoi i' iyolo'd dusa do pointongkop diti pomogunan.

¹⁴Om silihon ku nondo iyolo'd turipon di pisangod diyolo' dot id pomogunan do suwai, tu' miagal pod tapui iti kototogod ku om a' no atanus do gisom dot alaid,” ka dau.

¹⁵Om boros kangku'ddi, “Oi Tuhan, iya' nopo om koilo i' kopio. Soroho' oku no om uhupai oku no. Suliai no doho' i tulun do mongulok-ulok doho'. Kada'

no padalaai kalanut o ginawo nu dot id diyolo' do gisom nondo dot apatai oku kopio diyolo'. Soroho' no dot iya' i' o kopongindaraatan diyolo' doho'.

¹⁶Minomoros ko dot id doho' om pinokinongou ngai' ku i' o pointikid-tikid di boros nu. Iya' no o sanganu doho', oi Tuhan, i Kinorohingan dit Osundu Kopio, om i boros nu o popotood om poposimbayan doho'.

¹⁷A' oku i' minagayi' do maso do pounsugku' di tulun do suwai do mingirak om mogiongkoringau. Miningiso-iso' oku i' tu' tuminanud oku i' di pinonuhuan nu om otogod tomod oku.

¹⁸Nokuro tu' mompus-ompus nopo dot oinggorit oku? Nokuro tu' a' milo'd lingoson i suhat ku? Nokuro tu' a' iri milo'd lumingos? Nokopomusorou ko no kopio do mongiman-iman doho' do miagal di bawang di rumasak do dongmagadau?" kangku.

¹⁹Om simbar noddi o Tuhan do poingkaa, "Ondung gumuli' ko, om romiton ku i' iya' kawagu om osiliu ko indo kawagu'd susuhuon ku. Om ondung popimboros ko'd boros di kisuang om a' mimboros dit aiso' o komoyon om osiliu ko indo kawagu'd nabi ku. Om rumikot indo kawagu o tulun dot id diya', om a' ko i' minog do mongoi sungod diyolo'.

²⁰Om silihon ku nondo iya' do limput di nosompipi' do tambaga' dot id toguang diti bansa'. Sumaap daa'ndo iyolo' diya', nga' a' i' iyolo' kaala' diya'. Om moyo-woyo' oku indo diya' do momogompi' om mongintirung diya'.

²¹Om poiduwon ku indo iya' do mantad id kuasa' di tulun dot araat om orongit. Iyoho' no i Tuhan, o minomoros diti," ka dau.

Yoromia 16

Korohian do Tuhan dot id di Yoromia

¹Om boro-boros po kawagu o Tuhan dot id doho' do poingkaa,

²"Kada' panansawo om kada' paganak dot id kinoiyonon do miagal diti.

³Sunudan ku i' iya' ondung nunu ot osiliu dot id tangaanak dot osusu'd hiti om it osiliu dot id molohing diyolo'.

⁴Apatai nondo iyolo' tu' oontok iyolo' do toruol dit araat kopio, om aiso' nondo o mogihad om aiso' o momolobong diyolo'. Miagal pondod rinomos i rata' diyolo' do songingiliu do hiri'd tana'. Apatai nondo iyolo' dot id pisangadan om apatai dot olikapan, om taakanon pondod tombolog om nintorusan i rata' diyolo'.

⁵Kada' nogi' kopio salakoi do walai'd tulun di maso'd mogihad. Kada' pogihadai ot isai nopo. Tu' a' ku nondo barakatan o tulun ku do kosimbayanan om a' ku pointalangan do kosianan om kolisihan.

⁶Matai ngai' nopondo i tulun do kaya' om i tulun do mosikin dot id pomogunan diti nga' aiso' no o mogihad om aiso' o momolobong diyolo'. Aiso' no o minsuhat do tinan om aiso' o momugar do tulu do pointalang do mogihad iyolo'.

⁷Aiso' no o mongoi ruhang do makan ko' minum do monginsasamod do tulun di napatayan di kosianan kopio dau. Aiso' no o monginsian, om iri piya napatayan do tapa' om tina' dau nga' aiso' no o monginsian.

⁸Kada' nogi' kopio ongoi salakoi do walai di maso'd moginakan o tulun do hiri. Kada' torungak diyolo'd makan om minum.

⁹Nga' pokinongou nodti poboroson ku, iyoho' i Tuhan it Osundu Kopio, i Kinorohingan dot Israil. Tu' tingkodon ngai' ku nondo i kataadan om kaarapadan om karamayan do poginakanan do dong kumawin. Om kokito po iti tulun do hiti dot osiliu o miagal diri.

¹⁰Soira' nopondod sunudan nu iyolo' do koinsanai'dti om muhot dotindo iyolo' ondung nokuro tu' minomusorou kopio oku do momohukum diyolo' do miagal diri kawagat. Om muhot dotindo iyolo' ondung nunu kopio o kinasalaan om dusa di nowonsoi diyolo' dot id Tuhan, i Kinorohingan diyolo'.

¹¹Om sunudan no iyolo' do nokoboros ku no o poingkaa, 'Tuminongkiad doho' i komolohingan dokoyu om tuminuku' iyolo' om minodsubak do tingolig. Tinongkiadan oku diyolo' om a' iyolo' minumboyo' dit oturan ku.

¹²Nga' araat po ko' iri o dokoyu'd nowonsoi. Okodou ngai' nopo o ginawo dokoyu. Om tumanud kou di korohian dokoyu'd araat. Om a' kou minumboyo' doho'.

¹³Om gowoi pondo om uyungon ku iyokoyu do mantad id pomogunan diti om pokoyoon ku iyokoyu dot id pomogunan dit a' i' dokoyu om a' di komolohingan dokoyu noila-ilaan do gulu. Om hilo' nondod modsubak kou do tingolig do tadau om totuong, om a' ku i' iyokoyu insianan,' kanto," ka dau.

Kogulian di Tulun do Songonuon do Tuhan do Mantad id Pomogunan do Pisangod

¹⁴Boros kad Tuhan, "Rumikot indo o maso dot a' o tulun sumumpa' dot id suang do ngaran ku, i Kinorohingan di poimpasi, i pinoposoliwan do tulun dot Israil do mantad hilo'd pomogunan do Masir.

¹⁵Nga' sumumpa' nondo iyolo' dot id suang do ngaran ku, i Kinorohingan do poimpasi di pinoposoliwan do tulun dot Israil do mantad id pomogunan do hilo'd utara om mantad id koinsanai'd pomogunan di pinotompianan ku diyolo'. Om pogulion ku nondo kawagu iyolo' dot id pomogunan diyolo', i pomogunan di pinatahak ku dot id komolohingan diyolo'. Iyoho' no i Tuhan, o minomoros diti," ka dau.

Hukuman di Porikoton

¹⁶Boros kad Tuhan, "Porikot oku nondo dot ogumu' o tulun do monginginsada' do mongoi panangkap do tulun diti. Om porikot oku nogindo do magagasu do mongoi pagasu diyolo' do miruhuk-ruhuk do konuluhanan om konulu-nuluan om hilo'd koluang-luangan do pampang.

¹⁷Okito ngai' ku i' o wonsoyon diyolo'. Om aiso' o poillisok di dusa diyolo'ddi dot id doho'.

¹⁸Om induwo nondo piluap o pomohukum ku di dusa om karaaton diyolo' tu' sinosomu' i' diyolo' iti tana' ku di tingolig dot ogumu', i miagal nod rata' tu' aiso' i' o pinuhobo, om pinonu' diyolo' iti tana' ku di ponokokinorohingan diyolo'," ka dau.

Sambayang di Yoromia do Popointalang do Kotumbayaan Dau dot id Tuhan

¹⁹Oi Tuhan, iya' no i mongintirung doho' om i manahak doho' do kokorisan; om monguhup ko doho' do maso ku'd haro o kosusaan. Om rumikot nondo dot id diya' o koinsanai'd bansa' do mantad hilo'd tisan diti pomogunan om momoros iyolo' do poingkaa, “Iri nopo taki-aki dahai om iri no kinorohingan dit a' otopot om tingolig dit aiso' o guna-guna' o haro dot id diyolo', om aiso' no suwai ko' iri.

²⁰Milo toi o tulun do momonsoi'd kinorohingan dau? Amu', nga' ondung milo daa iyau, om okon i' ko' Kinorohingan kopio iri,” ka.

²¹Boros kad Tuhan, “Iyo nopoddi om popurimonon ku nondo kopio i bansa'ddi do sinundu om kinoris ku do baino', om koilo indo kopio iyolo' dot iyoho' no o Tuhan,” ka dau.

Yoromia 17

Dusa om Hukuman dot id Yohuda

¹Boros kad Tuhan, “Oi tulun do Yohuda, notulis no i dusa dokoyu, do pinsil do basi' o pinonulis; nokokikir nori do hino'd ginawo dokoyu do lahis do mutiara' o pinongikir om nokokikir nogi' do hiri'd sunduk di pananaraban do porsombahan.

²Tumuku' o tulun nu do hiri'd pananaraban do porsombahan om hiri'd torigi di pinoudong do pomusou di Asira, i ponokokinorohingan dokoyu, dot id toning do pointikid-tikid do guas do kayu dit okohob om id pointikid-tikid do timpak do nulu-nulu,

³om hilo'd timpak do konuluhanan dot id soliwani do bandar. Om patahakan ku nondo di pisangod dokoyu i kakayaan om i dapu' dokoyu tu' minomonsoi kou i' do dusa do hiti'd pointongkop diti pomogunan.

⁴Om a' nondo milo'd a' dokoyu patahakan i tana' do pinotungkusan ku daa dokoyu, om pologoson ku nondo iyokoyu dot osiliu'd turipon di pisangod dokoyu dot id pomogunan dit a' dokoyu noila-ilaan do gulu, tu' miagal pod

tapui di mikit-sikit o kototogod ku. Om a' nori atanus do gisom dot alaid,” ka dau.

Piro-Piro o Ponudukan

⁵Boros kad Tuhan, “Hukuman ku nondo i tulun di mogidu' do mantad id doho', om i sumondu do kinoris do tulun.

⁶Tulun nopo do miagal diri om miagal nod kayu-kayu di poinuni do hilo'd tana' do kowotuan, om id tana' dit oosin, tu' a' no sunian do tanom do suwai.

⁷Nga' barakatan kasai' ku indo i tulun di mogondos doho'.

⁸Tu' iri nopo tulun diri om miagal po di kayu di poinuni dot id tisan do bawang, om i poirolai do hiri'd waig o gamut. A' i' iyou moddosi do dongmagadau piya, tu' otomou kasai' i' o roun dau, om a' iyou atangkabo dot aiso' piya o rasam tu' mongua' kasai' i' iyou.

⁹Isai po o kosuhut do ginawo'd tulun? Tu' aiso' no o goudut kopio ko' mantad diti, om adalaan noti karaat.

¹⁰Iyoho' no i Tuhan, o monorisid do ginawo om mongilo kopio do lugu' do ginawo'd tulun. Om sultan ku indo o pointikid-tikid do tulun do miontok di kowoyo-woyoon dau, om i winonsoi dau,” ka dau.

¹¹Tulun nopo dit a' otulid o ralan do mogihum do kakayaan om miagal nod tombolog di mongomut do tontolu' dit okon ko' iyou o minogontolu'. Tu' tangaumur nogi' om atagakan ngai' no iyou di kakayaan dau om kooyion nopondod tumur dau om kointalang nondo do tulun iyou'd basug.

¹²Iri nopo Walai'd Sasambayanan toko' dit Agayo, om miagal do tirikohonon do raja' di kikagayaan dot id timpak do nuluhon dit akawas do mantad di timpuun i'.

¹³Oi Tuhan, iya' no o pagandakan dot Israil; om ointingayam ngai' nopondo i tumongkiad diya'. Tumagak tomod nopondo iyolo' do miagal di ngaran do pinotulis dot id pupuk, tu' tuminongkiad i' iyolo' diya' oi Tuhan, i tudan do waig do koposion.

Minokitulung do Tuhan i Yoromia

¹⁴Oi Tuhan, lingasai oku no om olingasan oku indo kopio, posio' oku no om apasi oku indo kopio. Tu' iya' noo o royohon ku!

¹⁵Boros ka di tulun dot id doho', "Honggo ngai' no i pinonompurolosi do Tuhan dati'? Mangai pogi' kopio dau powonsoyo' iri do dinondo!" ka diyolo'.

¹⁶Nga' a' oku i' insan pongodsuur diya' do porikot do kosusaan dot id diyolo' oi Tuhan. Om a' oku nogi' orohian dot oontok iyolo'd kosusaan. Oilaan nu i' oi Tuhan; oilaan nu i' i pinoboros nu.

¹⁷Kada' siliu do kopoddosian ku; tu' iya' no o pogintirungan ku do tontok do haro o kosusaan do rumikot.

¹⁸Intingayamo' ngai' no i minonginggorit doho', nga' kada' oku i' iyoho' intingayamo', oi Tuhan. Ponuo' no iyolo' do kopoddosian, nga' kada' oku i' iyoho' tempurolosio'. Porikatai no iyolo'd kosusaan om patayon no iyolo'.

Pusohon no o Tadau'd Sabat

¹⁹Boros kad Tuhan dot id doho', "Oi Yoromia, pamanau no om ngoyon i' poboroso' iti boros ku do hilo'd wawayaan di roitan do Wawayaan do Rayat, i wawayaan di raja' do Yohuda do sumuang om sumoliwan di bandar, om mongoi nogindo dot id koinsanai'd wawayaan do suwai di hilo'd Yorusalim.

²⁰Sunudan ngai' no i raja' om koinsanai di tulun do Yohuda om koinsanai di poingiyon do hilo'd Yorusalim di sumuang do wawayaan diri do mokinongou diti poboroson ku.

²¹Sunudan no iyolo' dot ondung osianan iyolo' do tinan diyolo', om a' no iyolo' koino-ino do sumaan do nunu nopo do tontok do tadau'd Sabat; om a' koino-ino do mongigit do nunu nopo do sumuang di wawayaan do Yorusalim,

²²om a' koino-ino do mongigit do nunu nopo do sumoliwan di walai diyolo' do tontok do tadau'd Sabat. Om a' iyolo' koino-ino do momonsoi'd nunu nopo o karaja' do tontok do tadau'd Sabat; tu' apatut nod pusohon diyolo' o tadau'd Sabat do silihon do tadau di potobilangan do maan do don Tuhan, do miagal di pinonuhuan ku di komolohingan diyolo'.

²³Nga' a' i' minokinongou doho' om a' minamadul doho' i komolohingan diyolo'. Suwai ko' pinokodou nogi' diyolo' o ginawo diyolo'; om a' iyolo' minumboyo' doho' om mada' iyolo'd tudukan ku.

²⁴Sunudan no i tulun dot apatut i' iyolo'd mumboyo' do koinsanai di ponuhuan ku. Om kada' nod haro o tiso' diyolo' do sumaan do nunu nopo do sumuang do wawayaan do bandar diti do tontok do tadau'd Sabat. Apatut nod pusohon diyolo' o tadau'd Sabat do silihon do tadau di potobilangan do maan do don Tuhan, om a' no koino-ino do momonsoi iyolo'd karaja' do nunu nopo do tontok do tadau'ddi.

²⁵Om sumuang nondo i raja' om i tangaanak do raja' diyolo' di wawayaan do Yorusalim om kaanu nondo iyolo'd kuasa' do don raja' do miagal di naanu di Daud. Om sumakai nondo iyolo'd korita'-kuda' om kuda' do miwoyo' di tulun do Yohuda om Yorusalim, om oponu' kasai' nopondod tulun i bandar do Yorusalim.

²⁶Om rumikot nondo o tulun do mantad id bandar do Yohuda om mantad id kawalayan di posorili' do Yorusalim; om haro rumikot do mantad id watas do Binyamin, om mantad hilo'd guas do nulu-nulu, om mantad hilo'd konuluhanan, om mantad hilo'd Yohuda di ponong id salatan. Om migit nondo iyolo'd porsombahan di sorobon om porsombahan do sumbolion, om porsombahan do gandum om kominyan, om iri nogi' i porsombahan do kounsikahan, do mongoi'd hiri'd Walai'd Sasambayangan dot Agayo.

²⁷Nga' apatut nod mumboyo' iyolo' doho' om momusou do tadau'd Sabat do silihon do tadau di nokotobilang do maan do don Tuhan. Kada' nod haro o tiso' diyolo' do sumaan do nunu nopo do sumuang di wawayaan do Yorusalim do tontok do tadau'd Sabat, tu' ondung tumolibamban iyolo' di boros ku'ddi, om tutudan ku no i wawayaan do Yorusalim. Om osorob nondo i walai do raja' do hilo'd Yorusalim, om aiso' nondo o kopisok diri," ka dau.

Yoromia 18

Hiri'd Walai di Gompomorun do Kuron i Yoromia

¹Om boros kad Tuhan dot id doho',

- ²“Ongoi do hilo'd walai di gompomorun do kuron om sunudan ku indo iya' di poboroson ku do hilo',” ka dau.
- ³Om ongoi oku noddi do hiri om kokito ku no i gompomorun do maso'd momorun.
- ⁴Om soira' nopo dot a' osonong o kawansai-wansayan di kuron di worunon dau om worunon pondo kawagu dau i lagit diri.
- ⁵Om boros kaddi do Tuhan dot id doho',
- ⁶“A' oku toi milo do momonsoi'd miagal di winonsoi di gompomorun do lagit diri, dot id tulun dot Israil? Iri nopo tulun ku om miagal no di lagit do poingonggom di gompomorun do poingonggom ku.
- ⁷Soira' nopod koboros oku do mongutus ko' mamahaba', ko' mamaraag do bansa' ko' pomorintaan,
- ⁸nga' kumorologo indo i bansa'ddi di dusa diyolo', om a' ku indo wonsoyon i nokoboros ku'ddi.
- ⁹Om haro i' do koboros oku do poingkakaton ku om pokorison ku o bansa' ko' pomorintaan,
- ¹⁰nga' ondung a' indo i bansa'ddi mumboyo' doho', tu' mingwonsoi nogi' dot araat om a' ku indo wonsoyon i nokoboros ku'ddi.
- ¹¹Iyo nopoddi om sunudan no i tulun do Yohuda om i tulun do Yorusalim do maso ku no do momusorou do sumaap diyolo' om sumodia' oku no do momohukum diyolo'. Sunudan no iyolo' do kumorologo do mingwonsoi dit araat, om sunudan iyolo' do poposonong do kowoyo-woyoon om i wonsoyon diyolo'.
- ¹²Nga' sumimbar indo iyolo' do poingkaa, ‘Nokuro daa tu' momonsoi iyahai do miagal diri? Tu' orohian ngai' nopo iyahai do tumanud di korohian dahai dit araat,’ ka,” ka diyolo'.

Minagada' do Tuhan i Tulun dot Israil

13Boros kad Tuhan, “Tikido' daa do monguhot o koinsanai'd bansa' ondung haro o nosiliu do miagal diri do mantad di gulu po. Araat tomod o nowonsoi di tulun dot Israil!

14Nokoumbal toi dot aiso' o salju do hilo'd konuluhanan do Libanon? Om nokoumbal toi do narasak i luyu-luyu' dit osogit o waig do hilo'd konuluhanan?

15Nga' iri nopo i tulun ku om nokolihi i' doho', om modtutud diri iyolo' do kominyan dot id tingolig. Nakasadu iyolo' do hiri'd ralan di gulu po, it apatut daa do susuyon diyolo', om a' noddi iyolo' sumusui'ddi suwai ko' suminansala' nogi' iyolo' om suminusui do ralan dit a' nosonong.

16Siniliu diyolo' do kopoddosian iti pomogunan diti; om intingayamon diri do gisom dot alaid. Om kotigowo ngai' nopondo i montinalib do kokito'ddi; om mingog-bingog pondo o tulu diyolo' dot araranaban.

17Potompiason ku nondo iti tulun ku dot id toguang do pisangod diyolo', dot iyo po di pupuk dot otilib di tongus do mantad id koulayon. Tolikudan ku nondo iyolo', om a' ku no iyolo' uhupan do rumikot i kosusaan dot id diyolo',” ka dau.

Pakat do Mamatai di Yoromia

18Om boros kaddi di tulun, “Kainou mogipapakat do sumaap di Yoromia! Tu' haro i' bo kasai' ot imam do monuduk dati', om haro o tulun dot ongoilo do manahak dati' do nosihat, om haro o nabi do popolombus dot id dati' do boros do Kinorohingan. Dawahon toko' nopo iyau om kada' toko' pokinongou di boros dau,” ka diyolo'.

19Om sambayang oku nod poingkaa, “Oi Tuhan, pokinongoho' noti poborosan ku om pokinongohon i pimborosan do pisangod ku dot iyoho' o komoyon.

20Araat toi o tisomuli' dot osonong? Nga' iyolo' nopo om nokopongukad nod luang do porotuan doho'. Soroho' pogi' di minongoi oku ingkakat dot id toguang nu om di minoro-boros oku do mogobi' diyolo', om a' ko i' tumogod diyolo'.

²¹Nga' baino' nopondo oi Tuhan, om pologoson nopo i tangaanak diyolo' dot apatai dot olikapan, om pologoson nopo iyolo' dot apatai dot id pisangadan. Pologoson nopo dot angatagakan i tongoendu' do sawo diyolo' om angatagakan do tangaanak diyolo'; pologoson nopo dot apatai do toruo-ruol i kokusayan diyolo' om angapatai dot id pisangadan i tangaanakwagu diyolo'.

²²Porikatan nopo iyolo'd sinompuruan do tulun di mananakau di monigowo do mongoi panakau do hiri'd walai diyolo'; om pologoson nopo iyolo' do minggiak dot opopoddosian. Tu' nokopongukad no iyolo'd luang do porotuan doho' om nakapataan iyolo'd lawa' do pamalawa' doho'.

²³Nga' oilaan ngai' nu i' i pakat diyolo' do mamatai daa doho', oi Tuhan. Om kada' no ompunai i kararaat diyolo' om kada' tonuso' i kasalaan diyolo'. Pologoson nopo iyolo' dot aratu' om aala' di maso nu dot otogod diyolo',” ka dau.

Yoromia 19

I Kuron do Nababak

¹Poingkaa no o boros do Tuhan dot id doho', “Ongoi boli do kuron, om angatan nod moyo' diya' o piro-piro di boyoon di tulun om piro-piro ot imam di molohing no,

²om maya' kou no di wawayaan di roitan do Wawayaan do Pomorunan do kumaa'd hilo'd Rantai do Hinom. Om poboroson nondo i boros di poboroson ku diya' do korikot do hilo'.

³Poboroson no o poingkaa, ‘Oi raja' do tulun do Yohuda, om i tulun do Yorusalim, pokinongou kou nodti poboroson ku, i Tuhan dot Osundu Kopio, i Kinorohingan dot Israil. Atantu' no do porikatan ku do karaagan o kinoiyonon diti do gisom i' dot aranaban po ngai' i tulun di korongou do pasal diri.

⁴Wonsoyon ku no o miagal diti tu' tuminongkiad i' doho' i tulun om minonosomu' iyolo' do kinoiyonon diti tu' minodsubak iyolo' do ponokokinorohingan dit a' diyolo' om a' di komolohingan diyolo' om a' di raja'

do Yohuda notutun-tutunan do gulu. Om sinosomu' po diyolo' do raha'd tulun dit aiso' o sala' o kinoiyonon diti,

⁵om minomonsoi po iyolo' do pananaraban do porsombahan dot id Baal om katahak indo diyolo'd hiri i tangaanak diyolo' do maan do porsombahan di sorobon. Om a' oku i' nokoponuhu' diyolo' do minomonsoi'dti; om a' oku nokopomusorou do miagal diri.

⁶Om gowoi pondo om rumikot o maso dot okon nondo ko' Topit o pamarait do Rantai do Hinom suwai ko' roitan nondo do Rantai do Pinamatayan.

⁷Om hiti nod raagon ngai' ku i nongosorou-sorou mantad daa di tulun do Yohuda om i tulun do Yorusalim do wonsoyon diyolo'. Pologoson ku nondo i pisangod diyolo' do kamanang om mamatai diyolo' dot id pisangadan. Om paakanan ku nondod tombolog om nintorusan i rata' diyolo'.

⁸Om raagon ku nondo kopio iti bandar diti gisom dot angaranaban poo om onkotigowo i montinalib do kokito'ddi.

⁹Om turungkuon nondo di pisangod i bandar om umbalan diyolo'd mamatai i tulun do hiri. Om adalaan tomod nondo kawagat o kosusaan om koinggoritan gisom dot iri piya i mogiambalut nga' mogipapatai i' do mogiakan-akan om iri piya tangaanak diyolo' nga' kanon nopo diyolo', 'ka,' ka dau.

¹⁰Om suhuo' oku noddi do Tuhan do mamabak di kuron dot id dotoguangan di tulun di tuminanud doho',

¹¹om minomisunud diyolo' do nokoboros nod Tuhan, it Osundu Kopio, o poingkaa, "Mumukon ku nondo iti tulun om iti bandar, om miagal pondo diti kuron tu' a' no milo'd pogitopil-topilon kawagu. Om hilo' piya'ndod Topit nga' pamalabangan i' diyolo' di nangapatai tu' aiso' no o pamalabangan do suwai.

¹²Om silihon ku nondo do miagal do Topit iti bandar diti om i songingiyon do hiti.

¹³Om miagal ngai' nopondod Topit kososomu' o koinsanai di walai di hiti'd Yorusalim, om i walai do raja' do Yohuda, om iri nogi' i walai di pinodtutudan do kominyan o hiri'd sakai'd taap do walai do patahakon dot id

rombituon, i ponokokinorohingan diyolo' do hilo'd tawan, om i pinotuntugan do waig dot anggur do pinodsubak do ponokokinorohingan do suwai,” ka dau.

¹⁴Om tongkiad oku noddi do hilo'd Topit, i pinonuhuan do Tuhan doho' do popolombus di boros dau. Om ongoi oku no ingkakat do hiri'd natad di Walai'd Sasambayanan dot Agayo om sunudai ngai' ku no i tulun do nokopomoros no i Tuhan, it Osundu Kopio, om i Kinorohingan dot Israil do poingkaa,

¹⁵“Porikatan ku nondo do hukuman di natantu' mantad ku o bandar diti om koinsanai di kawalayan do hiti'd posorili' tu' osurilog kou i' om a' kou minokinongou di pinoboros ku,” ka dau.

Yoromia 20

Suminongkiwal i Yoromia di Pasur

¹Om soira' di nokorongou i Pasur it Imam, i tanak di Imor, i boyoon di mongilo-ilo di Walai'd Sasambayanan dot Agayo, do mimboros oku do miagal diri,

²om poboroso' no dau do bobogon oku om kagasan o gakod ku do hiri'd toning di wawayaan di roitan do wawayaan do Binyamin di ponong id sokid do mantad hiri'd Walai'd Sasambayanan dot Agayo.

³Om kosuabon noddi kawagu, di nokoidu' oku di Pasur do poingkogos om boro-boros oku no dau do poingkaa, “Okon no ko' i Pasur o pomungaran do Tuhan diya', suwai ko' i 'Pointongkop o Kopoddosian'.

⁴Poingkaa o nokoboros do Tuhan, 'Silihon ku nondo iya' do kopoddosian do tinan nu om i tambalut nu, om okito ngai' nu nondo iyolo' dot apatai di pisangod diyolo'. Posuargon ngai' ku nondo dot id pomorintaan do raja'd Babil o koinsanai di tulun do Yohuda; om tanggayan nondo dau o wookon diyolo' do hilo'd pomogunan dau do silihon do turipon, om iri no suwai om maan dau patayo'.

⁵Om pologoson ku nogindo i pisangod diyolo' do mongoi pagahau do koinsanai di kakayaan do bandar diti om koinsanai di dapu' di raja' do Yohuda, om suhuon ku iyolo' do mongigit diri do hilo'd Babil.

⁶Om iya' no, oi Pasur, om tanggayan ko nondo do miwoyo' di sompiiyon nu do hilo'd Babil. Om hilo' nondo o kapatayon nu om pamalabangan diya' do miwoyo' do koinsanai di tambalut nu di piningudutan nu, 'ka," kangku.

Moguhang do Tuhan i Yoromia

⁷Nudutan oku diya', oi Tuhan, om nakalan oku diya'. Okoris ko i' ko' iyoho', om naala' oku iddi diya'. Oinsanan nopo o tulun do mongirak-irak doho'; om monongodou-ngodou nopo iyolo' do momohingi-hingi doho'.

⁸Pointikid-tikid do moro-boros oku, om a' oku no milo dot a' popogiak do, "Kororongit! Karaagon!" ka. Tu' a' oku no otingkad-tingkadan do minguntotori' om momohingi-hingi tu' popoboros oku i' do boros nu, oi Tuhan.

⁹Nga' pointikid-tikid do moro-boros oku dot id suang do ginawo ku do, "Lihuan ku nopo o Tuhan, om tumingkod oku nondo do mimboros dot id suang do ngaran dau," kangku, om miagal pod tapui i boros nu do sumikit dot id lugu' do ginawo ku.

¹⁰Om mogikonos-konos ngai' po o tulun dot orongou ku, om boros ka no diyolo', "Pointongkop nopo o kopoddosian! Kainou ngoyo' toko' iyou posunudo' dot id pomorinta!" ka no. Om iri piya tambalut kopio ku nga' mandad-andad i' do kaalaan ku. "Milo i' bo iyou dot akalan," ka no diyolo' do mimboros; "om aala' toko' indo iyou, om kosuli' toko' dau," ka no diyolo'.

¹¹Nga' mobi' ko i' doho', oi Tuhan, iya' i' it okoris om kisinundu, om aiso' indo ot owonsoi di monginggorit daa doho'. Om ointingayam nondo iyolo' do gisom dot alaid, tu' aiso' i' o nabayaan diyolo'd momonsoi di nosorou daa diyolo'd wonsoyon diyolo'. A' nondo milo'd olihuan i kointingayamo' diyolo'.

¹²Nga' otulid i' o pongingilo nu'd tulun, oi Tuhan, it Osundu Kopio, koilo ko i' dit id suang do ginawo om it id suang do pomusarahan diyolo'. Om pologoso'

oku no do kokito diya' do sumuli' di pisangod ku, tu' nakatahak ku no iti hal ku dot id diya'.

¹³Podsinding no dot id Tuhan! Royoho' no o Tuhan! Tu' pinoidu' dau i tulun do mosikin do mantad id longon do tulun di momonsoi'd araat.

¹⁴Ousung no i tadau do nokosusuon ku! Lihuan nopo i tadau di pinogkosusu oku di tina' ku!

¹⁵Ousung no i tulun di pinopotood di tapa' ku do tontok di pinoporomut iyau di habar dot, “Kusai! Kusai o tanak nu!” ka.

¹⁶Koiyo po daa i tulun diri dilo kabandaran di rinaag do Tuhan om a' no insian-sianan. Korongou po daa iyau do todoi dot orurualan do dongkosuabon om korongou do pangkis di mogisasangod do dong pitangaadau,

¹⁷tu' a' oku i' dau pinatai di ponontianon oku nogi'. Tu' iri i' daa'ndo i tian do tina' ku o lobong ku.

¹⁸Nokuro tu' pinogkosusu oku? Mokimohilo-hilo' no daa do kokito oku'd kosusaan om katangaban om gisom indo do tikapatai ku dot ointingayam oku?

Yoromia 21

Pinoboros Mantad o Kaalaan do Yorusalim

¹Om suhuo' no di Raja' Sodokia, iyau i raja' do Yohuda, i Pasur it Imam i tanak di Malkia, om i Sipania it Imam, i tanak di Maasiya do mongoi solowot doho' do poporomut do pokionuon do poingkaa,

²“Uhoto' daa o Tuhan do bagi' dati' tu' noturungku' no di Raja' Nobukadnisar i raja' do Babil, om i soudor dau iti bandar. Om ulan toi' om wonsoyon do Tuhan o tongoiso' di kopusahan dau do bagi' dati' om tumongkiad indo i Nobukadnisar,” ka.

³Om boro-boros nodd i o Tuhan dot id doho', om sunudai ku no i tulun diri⁴ do momisunud di Sodokia, di pinoboros do Tuhan, i Kinorohingan dot Israil do poingkaa, “Oi Sodokia, alaon ku nondo i soudor nu do maso do

monokisangod di raja' do Babil om i soudor dau. Timungon ku nopondo i rapo-rapo di soudor nu do hilo'd tanga' diti bandar.

⁵Tumotos oku nondo do sumaap dokoyu, oiyo-iyon ku no o kinoris ku om kototogod ku dit a' ogina-gina'.

⁶Patayon ngai' ku nopondo i songingiyon do hiti'd bandar, do tulun tuu ko' nintorusan nga' apatai ngai' nopo do toruol dit araat.

⁷Nga' iya' nopo om i pagawai nu om i tulun dit a' napatai dot id pisangadan, om i noolu-olu' di mononglous om i toruo-ruol om pologoson ngai' ku nopo iyokoyu dot atangkap di Raja' Nobukadnisar om i pisangod dokoyu, di mamatai dokoyu. Patayon kou nondo di Nobukadnisar. Aiso' no o tolu-olun dau om aiso' ot insianan om aiso' o kolisihan dau. Iyoho' no i Tuhan, o minomoros diti,” ka dau.

⁸Om sunudai oku noddi do Tuhan do momoros dot id tulun dau do poingkaa, “Pokinongou kou no! Iyoho' no o Tuhan, o popinsimpili' dokoyu do sumusui do ralan do kumaa id koposion ko' sumusui do ralan do kumaa dot id kapatayon.

⁹Isai nopo i tumimporon do hiti'd bandar om apatai no dot id pisangadan ko' apatai do mononglous ko' apatai do toruo-ruol dit araat. Nga' isai nopo i sumoliwan om tumahak dot id tulun do Babil, i maso do monurungku' do bandar diti om a' no patayon om a' apatai.

¹⁰Tu' nosorou mantad ku no dot a' mongolu' diti bandar suwai ko' maan ku nopo kopio raago'. Patahakon nondo iti bandar dot id raja' do Babil, om tutudan nondo dau iti do gisom dot ouu. Iyoho' no i Tuhan, o minomoros diti,” ka dau.

Hukuman dot id Sompaiyon di Raja' do Yohuda

¹¹⁻¹²Om suhuo' oku nod Tuhan do polombus dot id sompaiyon di raja' do Yohuda, iri no i sinakagon di Daud, diti boros do poingkaa, “Pokinongou nodti poboroson ku, iyoho' i Tuhan o popoboros. Tumotos no kopio om owonsoi i' it otulid do pointikid do tadau. Om poiduwon no i tulun dit ulak-

ulakan do mantad id tulun di mongulok-ulok dau. Ondung a' dokoyu wonsoyon o miagal diri om monubuan no kopio iri do kototogod ku gisom do miagal pondo do tapui dit a' milo'd pisokon o kototogod ku," ka dau.

¹³Om boros kaddi do Tuhan dot id Yorusalim, "Iya' nopo, oi Yorusalim, om id sawat i' ko' iti tana' do poingrantai. Nga' saapon ku indo iya'. Tu' osorou nu nopo daa om aiso' i' o kasaap diya' om aiso' o kolopuson di tolig nu.

¹⁴Nga' hukuman ku indo iya' tu' i nongowonsoi nu o kopomohukuman ku. Tutudan ku nondo i walai do raja' nu, om osorob ngai' nopondo o posorili'ddi. Iyoho' no i Tuhan, o minomoros diti," ka dau.

Yoromia 22

Nosihat di Yoromia dot id Sompaiyon di Raja' do Yohuda

¹⁻²Om suhuo' oku nod Tuhan do mongoi do hiri'd walai di raja' do Yohuda, iri no i sinakagon di Daud. Om hilo' oku nondo do monuhu' di raja', om i pagawai dau, om i tulun do Yorusalim, do mokinongou di boros do pinoboros do Tuhan dot id diyolo'.

³Poingkaa no i boros do Tuhan dot id diyolo', "Iyoho' no i Tuhan, o monuhu' dokoyu do momonsoi dit otulid om it otopot. Poiduwon no i tulun dit ulak-ulakan do mantad id tulun di mongulok-ulok dau. Kada' dokoyu tempuraraato' om kada' dokoyu inggorito' o tulun di bansa'd suwai, om i tangaanak dot aiso' o molohing, om i tongoondu' do nopuadan; om kada' kou pamatai do tulun dit aiso' o sala' do hiti'd kinoiyonon diti.

⁴Ondung wonsoyon dokoyu o miagal di pinonuhuan ku'ddi om raja' no kasai' i sinakagon di Daud. Om maya' indo kasai' iyolo' do wawayaan diti walai do raja' do miwoyo' di pagawai om i tulun diyolo' do songinsakai do korita'-kuda' om kuda', do gisom dot alaid.

⁵Nga' ondung a' kou mumboyo' do ponuhuan ku om sumumpa' oku no dot id dokoyu dot araag nondo iti walai do raja'. Iyoho' no i Tuhan, o minomoros diti.

⁶Id doho' nopo daa om miagal po di tana' do Giliad om i konuluhanan do Libanon o kolumiso' diti walai do raja' do Yohuda, nga' silihon ku nondo iti do kinoiyonon dit oingou om it a' iyonon do tulun.

⁷Porikot oku nondo do tulun do mongoi pamaraag diti. Igitan ngai' nopondo diyolo' i kapak diyolo' om pinglongodon no i torigi do kayu sedar om pataamon nondo iri dot id tapui.

⁸Om koimbagu nopondo om mogiuhot-uhot nopo i tulun di bansa'd suwai di montinalib do hiri, ondung nokuro tu' miagal kopio'ddi o winonsoi ku, iyoho' i Tuhan, dot id bandar dot olumis diti.

⁹Om sumimbar nondo o tulun do nokobungou nopo nga' tuminolibamban kou i' di tumpongo dokoyu dot id doho', i Kinorohingan dokoyu, om tuminuku' kou om minodsubak kou do tingolig," ka.

Boros di Yoromia do Pasal di Yoahas

¹⁰Oi tulun do Yohuda, kada' dokoyu pogihadai i Raja' Yosia; kada' kou pogihad do kinapatayan dau. Nga' pogihadai nogi' dokoyu i Yoahas, i tanak dau'd kusai, tu' tanggayan diyolo' iyau om a' no koguli' kawagu; a' no iyau koguli' kawagu do mongoi ontong do pomogunan di kinosusuon dau.

¹¹Boros kad Tuhan do pasal di Yoahas i tanak di Yosia, i suminiliu do raja' do Yohuda do suminowoli di tapa' dau, "Nokopoggidu' no iyau do hiti om a' no iyau koguli' kawagu.

¹²Hilo' nod pomogunan di pinananggayan diyolo' dau o kapatayon dau om a' no iyau kokito kawagu do pomogunan diti," ka dau.

Boros di Yoromia do Pasal di Yoyakim

¹³Obungou no i tulun di momonsoi do walai dau dot it a' otulid o pinoimpahan om tudut o pinopoinggayo. Obungou no i tulun di monuhu' do tulun do kumaraja', om a' indo dau godsian.

¹⁴Obungou no i tulun di momoros do, "Momonsoi oku nondod walai ku dot agayo, om it ogumu' o bilik do hiri'd sawat," ka. Om wansayan no dau do

liligaon i walai dau'ddi om limputon no dau do kayu sedar do Libanon om saaton dau dot aragang.

¹⁵Poposonong toi diya' ko' mantad do raja'd suwai dot ondung kawaal ko do walai nu do kayu sedar do Libanon dit osonong kopio o wonsoyon, om it olumis ko' dombokon? Otogui i' i tapa' nu. Om otulid i' om a' manampaping i tapa' nu; om osonong ngai' nopo o kinootuson do nunu nopo i winonsoi dau.

¹⁶Otulid i' o pinomutus dau di tulun do mosikin, om osonong-sonong iddi kasai' iyau. Iyo noddi o tulun di kotutun do Tuhan.

¹⁷Nga' iya' nopo om a' i' iyo'ddi tu' iri no i diya'd korohian o tihumon nu; om mamatai ko do tulun dit aiso' o sala'. Om padalaan nu do mongulok-ulok i tulun nu. Iyoho' no i Tuhan, o minomoros diti.

¹⁸Om gowoi poddi om poingkaa o boros do Tuhan do pasal di Yoyakim i tanak di Yosia do kusai, "Aiso' i' o mogihad do kapatayon dau. Om aiso' o momoros dot, 'Adai, oi tambalut ku,' ka. Om aiso' o tumongob om aiso' o momoros do, 'Kosian-sian giya diya'ddi oi raja' ku,' ka.

¹⁹Miagal nod pomolobong do kaladai o pomolobong di Yoyakim, tu' gayaton nopo iyau om pataamon no do hiri'd soliwani do wawayaan do Yorusalim," ka.

Boros do Pasal do Kootuson do Yorusalim

²⁰Boros kad Tuhan, "Oi tulun do Yorusalim, ongoi kou pinggiak do hilo'd Libanon, ongoi kou pingihad do hilo'd tana' do Basan; pinglohau kou no do mantad hilo'd konuluhanan do Muab tu' nangahaba' no i sumokodung dokoyu.

²¹Minoro-boros oku dot id diya' di maso nu po dot osimbayan, nga' a' ko i' minokinongou. Miagal noddi o winonsoi nu do solinaid nu do poimpasi, tu' a' ko i' minumboyo' doho'.

²²Otilib nondod tongus i boyoon nu, om angatangayan do pisangod i sumokodung diya', om ointingayam om oindaraat i bandar nu tu' araat i' i nongowonsoi nu.

²³Osimbayan tomod o kopurimanan nu dot id pogialatan di kayu sedar do hilo'd Libanon, nga' a' nondo ogina-gina' o todoi nu dot orikatan ko di toruol; i miagal po di toruol do tondu' do mogkosusu,” ka dau.

Hukuman do Kinorohingan dot id di Yoyakin

²⁴Boros kad Tuhan dot id di Raja' Yoyakin, i tanak di Raja' Yoyakim, i raja' do Yohuda, “Poboroson ku dot id suang do ngaran ku iyoho' i Kinorohingan do poimpasi, dot oluson ku iya' dot iyo ko piya daa di pondulung di pononoop do poinsulung di tunturu' do longon ku'd wanan,

²⁵om patahakon tiya' nondo dot id tulun di poddosi nu, i tulun dit orohian do mamatai diya'. Patahakon tiya' nondo dot id di Raja' Nobukadnisar, i raja' do Babil om id soudor dau.

²⁶Pataamon tiya' nopondo om i tina' nu dot id pomogunan dit okon ko' kinosusun dokoyu, om hilo' nondo goduwo o kapatayon dokoyu.

²⁷Orohian ko i' daa'ndo tomod do kokito kawagu do pomogunan diti nga' a' kou no koguli' kawagu,” ka dau.

²⁸Boros kangku, “Miagal toi do kuron di nababak i Raja' Yoyakin, tu' pataamon poo om niada-ada' do tulun? Iri toi o kopoguyungan nu dau om i tangaanak dau dot id pomogunan dit a' dau noongoi-ongoi do gulu?” kangku.

²⁹Oi pomogunan ku, pokinongou nodti pinoboros do Tuhan,

³⁰“Napapalan no i tulun diri dot atatagadan do tangaanak dau, om a' kasai' iyau koundar. Aiso' nondo o sinakagon dau do momorinta' kawagu do hilo'd Yohuda, om i koirikau do hiri'd tirikohonon di Daud do momorinta'. Iyoho' no i Tuhan, o minomoros diti,” ka dau.

Yoromia 23

I Soro-Sorohon dot id Dosunsudan

¹⁻²Boros kad Tuhan, i Kinorohingan dot Israil, “Obungou no i boyoon di mamaraag om i popogitompias-pias di tulun ku! Iyokoyu nogi' daa it apatut do momogompi' di tulun ku. Nga' a' i' dokoyu ginompi' i tulun ku, tu'

pinogitompias-pias nogi' dokoyu om nuyung dokoyu iyolo'. Om hukuman ku nondo iyokoyu tu' i kararaat dokoyu o kopomohukuman ku.

³Timungon ngai' ku nondo i tulun ku do mantad id koinsanai di pomogunan di pinotompiasan ku diyolo', om pogulion ku nondo kawagu iyolo' do hiti'd pomogunan mantad diyolo'. Om ogumu' nondo o tangaanak diyolo' om gumumu' iyolo'.

⁴Om momili' oku nondo do boyoon do momogompi' diyolo'. Om a' nondo moddosi ko' otompurolosi i tulun ku, om iso' pondo diyolo' nga' aiso' i' ot atagak. Iyoho' no i Tuhan, o minomoros diti,” ka dau.

⁵Boros kad Tuhan, “Rumikot nondo o maso do momili' oku do songulun o raja' dit otulid do mantad id sinakagon di Daud. Momorinta' nondo i raja'ddi do mikuwo'd toilaan om momonsoi iyau dit otopot om it otulid do pointongkop diti pomogunan.

⁶Soira' no nondo do momorinta' iyau, om aiso' nondo o koligagaan di tulun do Yohuda, om haro o kosimbayanan do tulun dot Israil. Roitan nondo i raja'ddi dot 'I Tuhan i Koposion Toko'.

⁷Rumikot nondo o maso dot a' i tulun sumumpa' dot id suang do ngaran ku iyoho', i Kinorohingan do poimpasi, i pinoposoliwan dot Israil do mantad hilo'd pomogunan do Masir.

⁸Suwai ko' sumumpa' nondo iyolo' dot id suang do ngaran ku, iyoho' i' Kinorohingan do poimpasi, i pinopoidu' do tulun dot Israil do mantad hilo'd pomogunan di ponong id utara om mantad id koinsanai do pomogunan do suwai di pinotompiasan ku diyolo'. Om momogun-mogun nondo iyolo' do hiri'd pomogunan diyolo',” ka dau.

Boros di Yoromia do Pasal di Nabi

⁹Iti no o boros ku do pasal di nabi: Nokoruol tomod o ginawo ku, om gagaran oku po tomod, tu' Tuhan no om i boros dau dit olidang o pinoposiliu doho' do miagal di tulun do naawuk, i tulun di nadalaan do minonginum do waig dot anggur.

¹⁰Noponu' pod tulun dit a' otorodok dot idTuhan iti pomogunan toko', angaraat o kowoyo-woyoon diyolo' om kasala' o pamamakai diyolo' do kuasa' diyolo'. Om mihad poddi iti pomogunan tu' napapalan nod Tuhan, om ilo kasakatan nga' nongoriou po ngai'.

¹¹Boros kad Tuhan, “A' i' mumboyo' doho' ilo nabi om ilo imam di mogobi-obi' doho'; tu' nokosupan ku i' iyolo' do mingwonsoi dot araat do hilo' piya'd walai ku.

¹²Alamou nondo om otuong i ralan do susuyon diyolo'; posoduwon ku nondo iyolo' om porotuan ku. Porikatan ku nondo iyolo' do kosusaan; dot orikot i maso do kopomohukuman ku diyolo'. Iyoho' no iTuhan, o minomoros diti.

¹³Nokito ku no i dusa di nabi do hilo'd Samaria; tu' minimboros iyolo' dot id suang do ngaran do Baal om minamalid iyolo' di tulun ku,

¹⁴Nga' ara-raat i nabi di hilo'd Yorusalim do nokito ku: tu' magampahu' om mongudut iyolo'; om monguhup nogi' iyolo' di tulun do momonsoi dit araat, gisom iddi dot aiso' nopo o tiso'd tulun do tumingkod do momonsoi'd araat. Id doho' nopo om miagal nopo iyolo' di tulun do Sodom om Gomora karaat,” ka dau.

¹⁵Om gowoi pondo om poingkaa o poborosan ku, iyoho' i Tuhan it Osundu Kopio, do pasal di nabi do hilo'd Yorusalim, “Onuan ku nondo iyolo'd totonomon dit opoit do maan dot akanon, om poinumon ku iyolo' do waig di kawanit tu' iyolo' no i minamayayat do tulun do pointongkop diti pomogunan dot a' momusou doho',” ka dau.

¹⁶Om boros kad Tuhan, it Osundu Kopio dot id tulun do hilo'd Yorusalim, “Kada' kou pokinongou do poborosan di nabi; tu' manahak no iyolo' dokoyu do pagandangan di maan toomod. Iri i' i pininsorou toomod diyolo' o posunudon diyolo' dokoyu om okon i' ko' i nokoboros ku.

¹⁷Pimbarasan diyolo' i tulun di mada' do mokinongou di pinoboros ku dot, ‘Osonong-sonong kou i' bo,’ ka no diyolo'. Om tikid-tikidon nopo diyolo' do

momisunud i tulun dot okodou o ginawo dot, 'A' kou i' bo oontok do kosusaan,' ka," ka dau.

¹⁸Boros kangku, "Aiso' i' o tiso' diti nabi do nokoilo do pomusarahan do Tuhan. Om aiso' i' o tiso' diyolo' do nokorongou ko' nokosuhut po di natantu' mantad dau do wonsoyon dau, om aiso' o minokinongou om aiso' o minamadul di pinoboros dau.

¹⁹Kototogod nopod Tuhan om miagal po do tongus dit opuhod kopio do kobuntul di tulun dot araat,

²⁰om a' i' iri tumingkod dot a' po owonsoi ngai' i natantu' mantad dau do wonsoyon dau. Om osuhutan nopondo kopio di tulun dau iti om koimbagu," kangku.

²¹Boros kad Tuhan, "A' ku i' sinuhu' do rumikot iti nabi nga' ongoi toomod nopo iyolo'. Om a' ku i' iyolo' sinunudan do poboroson nga' mimboros i' iyolo' dot id suang do ngaran ku.

²²Nga' ondung nokoilo daa iyolo' do pomusorou ku om milo i' daa iyolo' do popimboros di boros ku dot id tulun ku om milo daa do monuhu' diyolo' do kumorologo do momonsoi'd dusa, om tumingkod di wowonsoyon diyolo' dot araat.

²³Iyoho' nopo om Kinorohingan i' di hino do hinonggo-honggo nopo om okon i' ko' hino dot id iso' no o kinoiyonon.

²⁴Aiso' i' o milo do lumisok do gisom dot a' ku i' yau okito. Tu' a' kou toi koilo do hinonggo-honggo nopo do hilo'd surga om hiti'd pomogunan nga' hino oku i'?

²⁵Oilaan ku i' i pinoboros di nabi di mingudut dot id suang do ngaran ku, om i momoros do sinunudan ku iyolo' do boros ku dot id suang do nipi diyolo'.

²⁶Songkuro po daa koloido' di piro-piro nabi do mimpalid di tulun ku, dot i boros di pininsarahan toomod diyolo' o pamalid?

²⁷Ondos daa diyolo' om popolihi di tulun ku doho' i nipi di pinsusuyon diyolo' do miagal di komolohingan diyolo' tu' nokolihi doho' om tuminuku' diri dot id di Baal.

²⁸Iri nopo nabi di haro o nipi om apatut i' do poborosan dau do nipi i' toomod iri. Nga' iri nopo i nabi di nakaramit do boros ku om apatut no do tumorodok do popinsunud do boros diri. Tu' nunu toi kopio o bundusan tu' milo daa do poiyo-iyoon do gandum?

²⁹Tu' okon toi ko' miagal do tapui o boros ku om miagal do dunsul di mamabak do watu?

³⁰Saapon ku indo i nabi di popolombus do boros do mantad id nabi do suwai, om popinsunudon nondo do boros ku kaka iri.

³¹Om saapon ku nogi' i nabi di momoros do boros ku i popimboroson diyolo' om inda' ka do diyolo' tomod i' di boros.

³²Pokinongou kou no do poborosan ku, iyoho' i Tuhan! Saapon ku i nabi di minsusui do nipi diyolo' di nongoponu' do tudut. Popinsusuyon diyolo' i nipi diyolo' om gowoi pondo om apalid i tulun ku, dot i tudut om i boborosan diyolo' o kapalid. A' ku i' iyolo' sinuhu', tu' aiso' i' o guna' diyolo' dot id tulun ku. Iyoho' no i Tuhan, o minomoros diti,” ka dau.

Binabo do Tuhan

³³Boros kad Tuhan dot id doho', “Oi Yoromia, ondung haro o muhot diya' do tongoiso' di tulun ku, ko' i nabi, ko' i tulun dit imam, do poingkaa, ‘Nunu kad boros do Tuhan?’ ka, om sunudan no iyau dot, ‘Iya' no o nosiliu do binabo do Tuhan om potitaamon ko no dau,’ kanto.

³⁴Ondung haro o tiso' di tulun ku, ko' ongoiso' di nabi ko' it imam do momoros dot, ‘i binabo'dTuhan,’ ka, om hukuman ku no iyau om i sompiiyon dau.

³⁵Suwai ko' apatut daa do monguho-nguhot iyau di tambalut dau om i songkoduwo dau do, ‘Nunu no o nisimbar do Tuhan?’ ka, ko' ‘Nunu o pinoboros do Tuhan?’ ka.

³⁶Om a' no iyolo' koino-ino do momoros kawagu do boros dot, 'I binabo doTuhan,' ka, tu' ondung haro o momoros do miagal diri, om silihon ku nondo kopio do binabo dau i boros ku. Tu' pinasansala' di tulun dot Israil i boros do Kinorohingan diyolo', i Kinorohingan do poimpasi, om i Tuhan dit Osundu Kopio.

³⁷Uhoton no do poingkaa i nabi, oi Yoromia, 'Nunu o nisimbar doTuhan dot id dokoyu? Nunu o pinoboros do Tuhan?' kanto.

³⁸Om ondung a' diyolo' tonudon i pinonuhuan ku om mimboros no dot, 'i binabo do Tuhan,' ka, om sunudan no iyolo' do

³⁹ngoyon kopio ku nondo iyolo' puhuo' om pataamon ku nondo iyolo', om i bandar di pinatahak ku diyolo' om i komolohingan diyolo' do hilo'd sodu'.

⁴⁰Om indaraaton ku nondo iyolo' om intingayamon ku iyolo' do gisom dot alaid om a' nondod tulun olihuan i kinootuson diyolo'ddi," ka dau.

Yoromia 24

Duwo o Balatak do Tua' dot Ara

¹Om tontok di natanggayan no di Raja' Nobukadnisar do hilo'd Babil, i Raja' Yoyakin, om i piro-piro o boyoon do Yohuda, om i tulun dit ongoilo om it angabaal do monukang do mantad hilo'd Yorusalim, om pointongo' oku nod Tuhan do duwo o balatak do noponu'd tua' dot ara do hiri nogid dotimbabaan di Walai'd Sasambayanan dot Agayo, dot id suang do pinointalang. (I Raja' Nobukadnisar nopo om raja' do Babil. I Raja' Yoyakim nopo om raja' do Yohuda, om tanak iyau di Yoyakim.)

²Iri nopo balatak do koiso' om kisuang do tua' dot ara dit ongosonong, i tua' dit id gulu koonsok; nga' iri no balatak di koduwo om kisuang do tua' dot ara di nongomomos no, om a' no milo'd kanon.

³Om boros kaddi do Tuhan dot id doho', "Nunu o tokito nu, oi Yoromia?" ka dau. Om boros kangku do suminimbar, "Tua' dot ara, oi Tuhan. Ilo' nopo tongosonong nga' osonong no kopio, om ilo' no nongomomos om nomomos no kopio, om a' no milo'd kanon," kangku.

⁴Om boros kaddi do Tuhan dot id doho',

⁵"Iyoho' no i Tuhan, om Kinorohingan dot Israil o momoros dot iri nopo tulun di natanggayan do hilo'd Babil om iyo nodti tua' dot ara dot osonong, om osonong oku indo dot id diyolo'.

⁶Gompion ku i' iyolo' om pogulion kawagu ku iyolo' do hiti'd pomogunan diti. Wonsoyon ku i' iyolo' om a' ku i' iyolo' raagon; tonomon ku i' iyolo' om a' ku i' iyolo' utuson.

⁷Om onuan ku indo iyolo' do ginawo dit orohian do koilo dot iyoho' no o Tuhan. Om osiliu nondo iyolo' do tulun ku om osiliu oku do Kinorohingan diyolo', tu' aayi-ayi' nondo o ginawo diyolo' do gumuli' dot id doho'.

⁸Nga' i Raja' Sodokia noo, i raja' do Yohuda, om i boyoon do tulun dit id toning dau, om i tulun do Yorusalim do suwai di minundorong do hiti'd pomogunan diti ko' i minundaliu do hilo'd Masir, om iyoho' no, i Tuhan, o poposiliu ngai' diyolo' do miagal diti tua' dot ara di nomomos, om a' no milo'd kanon.

⁹Porikatan ku nondo iyolo'd kosusaan dit awagat kopio gisom dot aranaban ngai' o bansa' do hiti'd pomogunan. Hingi-hingion nondo iyolo' do tulun, om maan do tiirak-irak, om untotogodon iyolo', om silihon do pomomopol i ngaran diyolo' do honggo nopo o potompian ku diyolo'.

¹⁰Om porikoton ku nondo o pisangadan om mononglous, om toruol dot id diyolo' gisom dot aiso' no tiso' diyolo' dot oolu' do hiri'd pomogunan di tinahak ku diyolo' om tinahak ku di komolohingan diyolo' di gulu po," ka dau.

Yoromia 25

I Pisangod do Mantad Hilo'd Utara

¹Tontok di kaapat do toun di Yoyakim i tanak di Yosia, do nosiliu'd raja' do Yohuda, om karamit oku nod boros do mantad id Tuhan do pasal do koinanai'd tulun do Yohuda. Maso nopodti nga' koiso' nogid toun di Nobukadnizar do raja' do Babil.

- ²Boros kangku dot id koinsanai'd tulun do Yohuda om Yorusalim,
- ³“Solinaid nopo do duwo nohopod om tolu o toun do mantad di kohopod nogi' om tolu do toun di Yosia, i tanak di Amon, do raja' do Yohuda om gisom do tadau'd baino', om moro-boros kasai' no o'Tuhan dot id doho', om popilombu-lombuson kasai' ku i' iri dot id dokoyu. Nga' a' kou i' minomonsoi'ddi.
- ⁴A' kou i' minokinongou piya om a' kou minamadul do mulong piya dot aiso' o kinotingkadan do Tuhan do pinoporikot di susuhun dau, i nabi dau dot id dokoyu.
- ⁵Sinunudan kou diyolo' do tumongkiad di kowoyo-woyoon dokoyu dot araat om tumingkod do momonsoi'd dusa, om poingiyon kasai' kou i' daa do hiti'd pomogunan di pinatahak do Tuhan dot id dokoyu om id komolohingan dokoyu do sumiliu'd tungkusan dokoyu do gisom dot alaid.
- ⁶Sinunudan kou di nabi dot a' tumuku' om a' modsubak do ponokokinorohingan om a' popotogod do Tuhan dot i podsusubak dokoyu do tingolig di winonsoi dokoyu o popotogod dau. Ondung minumboyoy' kou daa di ponuhuan do Tuhan diri om a' kou i' daa dau hinukuman.
- ⁷Nga' Tuhan piya nga' koboros no dot a' kou minokinongou dau. Tu' pinotogod nogi' dokoyu iyau dot ino tingolig dokoyu o pinopotogod. Om iyokoyu iddi om iyokoyu o pinoporikot do hukuman dau dot id dokoyu.
- ⁸Om gowoi poddi om poborosan do Tuhan it Osundu Kopio o miagal diti, tu' a' kou i' minokinongou dau. Boros ka dau,
- ⁹“Porikoton ngai' ku nondo i tulun do mantad hilo'd utara om porikoton ku i susuhun ku, i Raja' Nobukadnisar, i raja' do Babil. Porikoton ku iyolo' do mongoi panangod do Yohuda om i songingiyon do hilo' om mongoi panangod do koinsanai'd bansa' di hiri'd posorili'. Raagon ku nondo i pomogunan di bansa' di hiri'd posorili' om pologoson ku nopondo iyolo' do poinraag do gisom dot alaid, om gisom do koronob om kotompurolosi o kokitanan. Iyoho' no i Tuhan, o minomoros diti.

¹⁰Om tingkodon ngai' ku nondo i pinongkisan diyolo' dot atataadan om asasanangan, om i karamayo' do poginakanan do kumawin. Om tumau piya nondod lampung diyolo' om gandum nga' aiso' noo.

¹¹Poinglogos tomod nopondo do poingraag o pointongkop diti pomogunan om koronob tomod dot okito om oingou, om i bansa' do hiti'd posorili' nga' minsiriba' ngai' nopo di raja' do Babil do solinaid do turu' nohopod o toun.

¹²Om katalib pondo iri om hukuman ku nogindo o bansa'd Babil om i raja' do Babil dot i dusa diyolo' o kopomohukuman ku. Raagon ku nondo i pomogunan do Babil om pologoson ku do poingraag do gisom dot alaid.

¹³Porotun ku nondo dot id Babil o koinsanai'd kosusaan di pinoboros ku do porotun ku dot id koinsanai'd bansa' do tontok di minoro-boros oku di Yoromia --- oinsanan nopo i kosusaan di nokotulis dot id buuk diti.

¹⁴Sulian ku nondo i tulun do Babil di piningwansayan diyolo' om ogumu' nondo o bansa' om raja' dot angagayo do moniliu diyolo' do turipon,' ka dau," kangku.

Pomohukum do Kinorohingan di Piro-Piro o Bansa'

¹⁵Boros kad Tuhan, i Kinorohingan dot Israil dot id doho', "Onuo' iti sangkir di ponginuman do waig dot anggur do noponu'd kototogod ku. Igitai noti do kumaa dot id koinsanai'd bansa' di ponuhuan ku diya' do mongoi, om poinuman no diyolo' iti.

¹⁶Om soira' nopondod koinum iyolo'dti om mikorobibi' nondo iyolo' om atagakan do pomusorou tu' porikatan ku iyolo' do pisangadan," ka dau.

¹⁷Om onuo' ku no i sangkir diri do mantad id longon do Tuhan om sansagai ku no do popoinum diri o koinsanai di bansa' di pinonuhuan do Tuhan doho'd mongoi.

¹⁸Sinansagan diri o Yorusalim om koinsanai di bandar do hilo'd Yohuda, om koinsanai di raja' om boyoon do hiri do monginum diri, om osiliu i' iyolo' do tana' dit a' sunian om i koronob, om kotompurolosi kopio o kokitanan, om

silihon nondod tulun do pomopol o ngaran diyolo', do miagal di wonsoyon diyolo' do gisom do baino'.

19-26Iti ngai' no o ngaran do tulun do suwai di poinumon do mantad id sangkir diri: i raja' do Masir om i pagawai dau om i boyoon; koinsanai di tulun do Masir om koinsanai di bansa'd suwai di hilo'd Masir; koinsanai di raja' do pomogunan dot Us; koinsanai di raja' do Pilistin do hilo'd bandar dot Askilon, om bandar do Gasa, om bandar dot Ikron; om koinsanai di tulun di nongoolu-olu' do hilo'd Asdod; koinsanai di tulun dot Idom, om Muab om Amon; koinsanai di raja' do Tirus om Sidon; koinsanai di raja' do hilo'd tisan do Rahat do Tanga'; i bandar do Didan, om Tima, om Bus; koinsanai di tulun di momompod do tobuk; koinsanai di raja' dot Arab; koinsanai di raja' do payat do tulun do hilo'd tana' do kowotuan; koinsanai di raja' do Simri, Ilam om Madai; koinsanai di raja' do ponong hilo'd utara; it id somok om it id sodu', do pogisuhu-suhuton nopu. Koinum ngai' nopod suang di sangkir diri o koinsanai do bansa' do hiti'd pomogunan. Om kolimpupuson nopondo do monginum diri, om i raja' do Babil.

27Om boros kaddi do Tuhan dot id doho', "Sunudan ngai' no i tulun dot iyoho' no i Tuhan it Osundu Kopio, i Kinorohingan dot Israil, o monuhu' diyolo' do monginum diri do gisom id aawuk om koilob iyolo', om gisom dot ahaba' om a' iyolo' kotungag kawagu, dot i pisangadan do porikoton ku dot id diyolo' o kobungou.

28Om ondung mada' iyolo' do rumamit di sangkir diri do potunuyon nu om mada' iyolo' do monginum diri, om sunudan no iyolo' do nokoboros no o Tuhan, it Osundu Kopio, do poingkuro piya nga' a' no milo dot a' iyolo' monginum do suang di sangkir diri, tu' iyo nodd i ponuhuan do Tuhan.

29Timpuunan ku no do mamaraag o hiti'd bandar ku. Om ondos daa diyolo' om a' iyolo' iyau ohukuman? Atantu' no dot ohukuman i' iyolo' tu' porikatan ku i' do pisangadan o koinsanai'd tulun do hiti'd pomogunan. Iyoho' no i Tuhan, it Osundu Kopio, o minomoros diti.

³⁰Iya' no oi Yoromia, o popoboros do koinsanai diti nokoboros ku. Sunudan ngai' no iti tulun do poingkaa, 'Ongorod nopo o boros do Tuhan do mantad hilo'd surga. Mamagarom iyau do sumaap di tulun dau; om mamangkis iyau do miagal do tulun di mamaga' do tua' dot anggur. Korongou ngai' nopo dau o koinsanai do tulun do hiti'd pomogunan,

³¹om mulinggou o boros dau do gisom do korikot do hilo'd tisan diti pomogunan. Haro o hal do kapasalaan do Tuhan do koinsanai'd bansa'. Om oinsanan nopondo o tulun do butusan om hukuman do kapatayon i tulun dot angaraat,' ka," ka dau.

³²Boros kad Tuhan, it Osundu Kopio, "Mogisuhu-suhut nopo i bansa' dot orikatan do kosusaan, om rumikot no o tongus dot opuhod kopio do mantad hilo'd tisan diti pomogunan," ka dau.

³³Tontok nopo do tadau'ddi om songinsasad pondo i rata' di tulun di pinatai'd Tuhan do pointongkop diti pomogunan. Aiso' no o mogihad diyolo' om a' no oongoi kolobong i rata' diyolo'. Poingiliu tomod nopori do hiri'd tana' do miagal pod kinotimungon do rinomos.

³⁴Ihad kou no, iyokoyu i boyoon, i gompomogompi' do tulun di songonuon do Tuhan. Ihad kou no om isis no do hilo'd pupuk. Tu' nokorikot no o maso do kapamatayan dokoyu, om pogitompias-piason i kopoggidu'. Om iyo kou do kuron dit amahal kopio, dit aratu' om ababak.

³⁵Aiso' no o ralan dokoyu do mogidu'.

³⁶⁻³⁷Mingodoi kou po om mingihad dot atatangaban tu' pinatai nod Tuhan i bansa' dokoyu, om rinaag dau o pomogunan dokoyu dit osimbayan.

³⁸Notongkiadan nod Tuhan i tulun dau do miagal do singa di tuminongkiad do luang dau. Tu' nosiliu'ddi do miagal do tana' do kowotuan o pomogunan diti do nobungou di pisangadan dit adalaan kopio om i kototogod do Tuhan dit a' ogina-gina'.

Yoromia 26

Binisara' i Yoromia

¹Tontok dit oruhai po do kinosilihan di Yoyakim i tanak di Yosia do kusai, do raja' do Yohuda,

²om boro-boros no o Tuhan dot id doho' do poingkaa, “Ongoi ingkakat do hilo'd natad di Walai'd Sasambayanan dot Agayo om poboroson no o koinanai di pinonuhuan ku diya' do popoboros dot id tulun di rumikot do mantad hilo'd kabandaran do Yohuda do mongoi sambayang do hilo'. Kada nod haro o tiso' di boros diri dot a' polombuson.

³Tu' ulan toi' om mokinongou daa i tulun om tumingkod di kowoyo-woyoon diyolo' dot araat. Ondung tumingkod iyolo' om wolihan ku indo o pomusorou ku di mamaraag mantad daa diyolo' tu' araat i' o pingwonsoyon diyolo',” ka dau.

⁴Om sinuhu' oku'd Tuhan do popoboros dot id tulun diri do poingkaa, “Iyoho' no i Tuhan, i minomoros dot apatut kou do mumboyo' doho', om tumanud do koinanai dit oturan di pinatahak ku dokoyu,

⁵om mamadul kopio do boros di susuhuan ku, i nabi, di popingrikoton ku dot id dokoyu. Nga' a' kou i' insan umboyo' di pinoboros diyolo'ddi.

⁶Ondung tumilombus kou dot a' mumboyo' om wonsoyon ku nondo dot id Walai'd Sasambayanan dot Agayo diti o miagal di winonsoi ku di hilo'd Silo, om oinsanan nopondo o bansa' do hiti'd pomogunan do mamarait do ngaran do bandar do Yorusalim do maan do pomopol,” ka dau.

⁷Nokorongou ngai' nopo it imam, om i nabi om koinanai di tulun do mimboros oku'dti do hiri'd Walai'd Sasambayanan dot Agayo.

⁸Om kopupusai ngai' ku po do popoboros i pinonuhuan do Tuhan doho' do popoboros, om gayato' oku no diyolo' om pinggarang no iyolo' do poingkaa, “Apatut no do patayon ko!

⁹Nokuro tu' minomoros ko dot id suang do ngaran do Tuhan dot a' no alaid om koiyo no di hilo'd Silo iti Walai'd Sasambayanan dot Agayo'dti, om pinoboros nu nogi' dot iti bandar nga' araag om aiso' nondo o miyon do hiti?” ka diyolo'. Om gurumungai oku noddi di tulun dot ogumu'.

¹⁰Om soira' di nokorongou i boyoon do Yohuda di nosiliu do miagal diri, om arau-arau nopo iyolo' do suminoliwan do mantad hiri'd walai do raja' om ongoi no iyolo' do hiri'd Walai'd Sasambayangan dot Agayo, om ongoi no irikau do hiri'd wawayaan di roitan do Wawayaan do Wagu di Walai'd Sasambayangan dot Agayo.

¹¹Om boros ka dit imam om i nabi dot id boyoon, om id koinsanai di tulun, “Apatut no do hukuman do kapatayon iti tulun diti tu' pinapasala' i' iyau do bandar diti. Om iyokoyu nogi' nga' nokorongou i' dau do minomoros do miagal diri,” ka diyolo'.

¹²Om boros kangku'ddi, “Sinuhu' oku'd Tuhan do mongoi popoboros do koinsanai di norongou dokoyu do pinoboros ku do papasala' diti Walai'd Sasambayangan dot Agayo om papasala' diti bandar.

¹³Iyo nopoddi om simbanai nogi' kopio dokoyu ino kowoyo-woyoon dokoyu om ino pingwonsoyon dokoyu, om apatut no do mumboyo' kou'd Tuhan, i Kinorohingan dokoyu. Tu' ondung mumboyo' kou daa dau, om wolihan indo dau o pomusarahan dau di poporikot mantad daa do kapatayon dot id dokoyu.

¹⁴Nga' iyoho' nopo, om id suang oku nod longon dokoyu. Wonsoyon nopo dokoyu dot id doho' i korohian dokoyu.

¹⁵Nga' ilaan no kopio dokoyu iti: ondung patayon oku dokoyu om kasala' kou no om koinsanai di tulun do hiti'd bandar tu' mamatai do tulun dit aiso' o sala', tu' otopot i' kopio do Tuhan o minonuhu' doho' do mongoi popoinsan dokoyu,” kangku.

¹⁶Om boros kaddi di boyoon om i rayat dot id imam om id nabi, “Iti nopo tulun om minomoros i' dot id suang do ngaran do Tuhan om Kinorohingan toko', om a' i' iyau apatut do hukuman do kapatayon,” ka diyolo'.

¹⁷Om ingkakat po kawagu o piro-piro o molohing-lohingan do minoro-boros dot id tulun di nokotimung do hiri do poingkaa,

¹⁸“Tontok dit i Hiskia po o raja' do Yohuda om sunudai no di Mika i nabi diri, i tulun do mantad hilo'd Morisit, o koinsanai di tulun do boros do Tuhan it Osundu Kopio do poingkaa, ‘Roduwon nondo o Sion do miagal do tumo, om osiliu do kinotimungon do kinaraagan o Yorusalim, om i nuluhon do kinoiyonon di Walai'd Sasambayangan dot Agayo nga' osiliu nondod puru,’ ka.

¹⁹Om a' i' di Hiskia om i tulun do Yohuda pinatai i Mika. Suwai ko' nooris i' i Hiskia do Tuhan om minokiinsian iyau dau. Om wolihai noddi do Tuhan o pomusarahan dau di poporikot mantad daa do kosusaan do pamatai diyolo'. Nga' iyati' nodti om poporikot toko' i' daa do kosusaan dot id dati,” ka diyolo'.

²⁰Om boros kangku'ddi, Haro nogi' kawagu o tulun do suwai do minomoros dot id suang do ngaran do Tuhan do papasala' di bandar om i bansa' do miagal di pinoboros ku. Ngaran nopo dau nga' i Uria, i tanak di Somaya, i mantad hilo'd Kiriati Yiarim.

²¹Om soira' di nokorongou i Raja' Yoyakim om i boyoon do soudor dau om i pagawai dau di pinoboros di Uria, om umbalan daa'ddi di raja' do mamatai iyau. Nga' nokoilo i' i Uria do pasal diri om poggidu' no iyau do hilo'd Masir do nopopoddosian.

²²Nga' ponuhu' po i Raja' Yoyakim di Ilnatan i tanak di Akbor om piro-piro tulun do suwai do mongoi do hilo'd Masir do mongoi pangangat di Uria.

²³Om ngoyo' no diyolo' i Uria do mantad hilo'd Masir om pootodo' no diyolo' dot id di Raja' Yoyakim. Om ponuhu' no i raja'ddi do tulun do mamatai di Uria om pataamo' noddi i rata' dau do hiri'd pamalabangan do tulun toomod.

²⁴Nga' iyoho' nopo, i Yoromia om sokodungon i' di Ahikam, i tanak di Sapan, om a' oku iddi pinatahak dot id tulun om a' oku pinatai.

Yoromia 27

Minonompoku' i Yoromia

¹Tontok dit oruhai po o kinosilihan di Sodokia i tanak di Yosia, do raja' do hilo'd Yohuda, om sunudai oku nod Tuhan

²do momonsoi do poku' do kayu o wonsoyon om pongogos nopoddi om kulit di tinali om popokuon nogindo iri dot id liou ku.

³⁻⁴Om sunudai oku noddi do Tuhan, it Osundu Kopio, i Kinorohingan dot Israil do popolombus do boros dau dot id raja' dot Idom, om Muab, om Amon, om Tirus om Sidon. Om poporomut nopo di boros diri nga' i wakil diyolo' di nokorikot do hilo'd Yorusalim do mongoi solowot di Raja' Sodokia. Om poingkaa o boros do Tuhan diri,

⁵“Winonsoi ku iti pomogunan do mikuwo'd kinoris ku om sinundu ku dit agayo kopio om winonsoi ku nogi' o tulun om koinsanai do nintorusan di poimpasi do hiti'd pomogunan; om milo oku i' do papatahak diri dot id isai nopo i korohian ku'd patahakan.

⁶Iyoho' no, i pinapatahak do koinsanai do bansa' diti dot id suang do kuasa' di susuhuon ku, i Nobukadnizar, i raja' do Babil, om iri piya nintorusan nga' pinatahak ku i' dot id dau.

⁷Oinsanan nopo o bansa' do mininsiriba' dot id dau, om minsiriba' po kawagu iyolo' dot id dau om id manangaki dau do gisom dot orikot i maso do kaalaan di bansa' dau. Om iri nondo i bansa' do Babil o minsiriba' dot id bansa' dit ongokoris om id raja' dit angabantug dot orikot o maso'ddi.

⁸Nga' ondung haro o bansa' ko' pomorintaan dot a' minsiriba' dot id pomorintaan di Nobukadnizar, om hukuman nondo i bansa'ddi do pisangadan, om mononglous, om toruol do gisom id minsiriba' nondo o bansa'ddi dot id dau.

⁹Kada' kou pokinongou di nabi di tuuhoton dokoyu ko' isai nopo i magakun do milo do poposunud dit osiliu dot id dosunsudan dot id nipi ko' momolohou do rusod do tulun do napatai ko' mamakai po do toilaan do bobolian. Mogodu ngai' nopo daa iyolo' dokoyu do minsiriba' dot id raja' do Babil.

¹⁰Mongudut i' iyolo' dokoyu om popotongkiad dokoyu do mantad id pomogunan dokoyu om koongoi kou nondo do hilo'd sodu'. Om uyungon ku iyokoyu om apatai kou nondo.

¹¹Nga' ondung haro o bansa' di minsiriba' om mokiporinta' di raja' do Babil om pologonson ku indo i bansa'ddi do mundorong do hiri'd pomogunan diyolo', om mongumo om momogun-mogun do hiri. Iyoho' no i Tuhan, o minomoros diti," ka dau.

¹²Om miagal nogiddi o pinoboros ku dot id di Sodokia i raja' do Yohuda, "Insiriba' no dot id raja' do Babil. Umboyo' no dau om i tulun dau om apasi ko i'!

¹³Nokuro tu' uhang nu'd apatai ko om i tulun nu dot id suang do pisangadan om mononglous om toruol? Iri no o nokoboros do Tuhan dot osiliu dot id nunu nopo o bansa' di mada' do minsiriba' dot id raja' do Babil.

¹⁴Kada' pokinongou di nabi di momisunud diya' dot a' minsiriba' dot id dau. Mongudut ngai' i' iyolo' diya'ddi.

¹⁵Tu' Tuhan no o minomoros dot okon i' ko' iyau o pinoporikot diyolo'ddi, om pinoboros nogi' dau do mingudut no iyolo' do tontok di pinoboros diyolo' do momoros iyolo' dot id suang do ngaran do Tuhan. Gowoi pondo om potompiason om patayon ko'd Tuhan do mitonggoi di nabi di minongudut diya', oi Tuan Raja'," kangku.

¹⁶Om sunudai ku noddi it imam om koinisanai di rayat di boros do Tuhando poingkaa, "Kada' kou pokinongou di nabi di mimboros dot oruhai nod koguli' kawagu i pakakas di hiri'd Walai'd Sasambayangan dot Agayo do mantad hilo'd Babil. Mingudut i' iyolo' dokoyu'ddi.

¹⁷Kada' kou pokinongou diyolo'! Insiriba' kou nogi' kopio dot id raja' do Babil diri, om apasi kou i'! Nokuro nanu' tu' uhang nu'd araag iti bandar?

¹⁸Ondung otopot do nabi kopio iyolo' om monongkuyaan di boros ku om atantu' no do pokionuon i' daa kopio diyolo' doho', iyoho' i Tuhan it Osundu Kopio, dot a' popologos di pakakas di poingopi' do hilo'd Walai'd

Sasambayangan dot Agayo om i hiri'd poiyanan dit id walai'd raja', dot atanggayan do hilo'd Babil,” ka dau.

¹⁹⁻²⁰(Tontok di tinanggayan di Raja' Nobukadnizar do hilo'd Babil i raja' do Yohuda, i Yoyakin i tanak di Yoyakim, om i boyoon do tulun do hilo'd Yohuda om hilo'd Yorusalim, om a' i' dau tinanggayan i torigi, om i tangki' do tambaga', om i korita'-kuda' om i piro-piro o pakakas di suwai di hiri'd Walai'd Sasambayangan dot Agayo.)

²¹Om boros ka kawagu'd Tuhan, “Pokinongou nod poboroson ku, iyoho' iTuhan it Osundu Kopio, om i Kinorohingan dot Israil, do pasal di pakakas di noolu' do hiri'd Walai'd Sasambayangan dot Agayo, om i hiri'd poiyanan dit id walai do raja' do Yorusalim.

²²Atanggayan ngai' nopondo iri do hilo'd Babil om hilo-hilo' nori do gisom po do podulon ku kawagu iri. Om pogulion ku nogindo kawagu iri om potondulion ku dot id kinoiyonon diti. Iyoho' no iTuhan, o minomoros diti,” ka dau.

Yoromia 28

I Yoromia om i Nabi Hanania

¹Tontok nogi' do toun diri, di tulun do kolimo do toun do kaapat do momorinta' i Raja' Sodokia do minongoi boro-boros doho' do hiri'd Walai'd Sasambayangan dot Agayo i Hanania, i tanak di Asur, i songulun o nabi do mantad id bandar do Gibion. Om sinunudan oku dau do hiri'd toguang dit imam om i rayat

²do minomoros o Tuhan, it Osundu Kopio, i Kinorohingan dot Israil do poingkaa, “Noidu' ku no o kuasa' di raja' do Babil.

³Om id suang nodti duwo o toun do pogulion ku do hiti'd kinoiyonon diti o toinsanan di pakakas di mantad hilo'd Walai'd Sasambayangan dot Agayo di tinanggayan di Raja' Nobukadnizar do hilo'd Babil.



⁴Om pogulion ku nogi' i raja' do Yohuda, i Yoyakin i tanak di Yoyakim, do miwoyo' do koinsanai di tulun do Yohuda di natanggayan do pisangod do hilo'd Babil. Iyoho' no iTuhan, o minomoros diti,” ka dau.

⁵Om boros kangku'ddi dot id di Hanania dot id toguang dit imam om koinsanai di rayat di songingkakat do hiri'd Walai'd Sasambayanan dot Agayo,

⁶“Osonong no! Maha' daa om wonsoyon do Tuhan o miagal diri! Maha' daa om potopoton kopio dau i pinoboros nu'ddi om pogulion o koinsanai di pakakas di hiri'd Walai'd Sasambayanan dot Agayo, om koinsanai di tulun do natanggayan do hilo'd Babil.

⁷Nga' pokinongou nodti poboroson ku dot id diya' om id koinsanai diti tulun.

⁸Iri nopo nabi di mimboros di gulu po, it id gulu po ko' iyoho' om iya', om pinoboros mantad diyolo' do haro nondo o pisangadan, om mononglous om toruo-ruol do rumikot dot id ogumu' o bansa' om id pomorintaan dit ogirot.

⁹Nga' tulun nopo di nabi di popoboros do kosimbayanan o rumikot dot id dabantalan om oilaan nopo kopio dot otopot do sinuhu' iyou'd Tuhan om angabaya'an i pinopimboros di nabi diri,” kangku.

¹⁰Om ngoyo' noddi di Hanania i poku' di poimpoku' ku om pintipuo' no dau,

¹¹om boro-boros no iyou dot id toguang do koinsanai di tulun di nokorikot do hiri do poingkaa, “Nokoboros nod Tuhan do miagal nodti o ponipu' dau di poku' di pinopoku' di Raja' Nobukadnizar do koinsanai di bansa'; om id suang no do duwo o toun diti do wonsoyon dau o miagal diri,” ka dau. Om koboros po dau iri om pamanau oku noddi.

¹²Om a' poddi alaid do mantad diri om suhuo' oku nod Tuhan do¹³mamanau om mongoi pomisunud di Hanania do poingkaa, “Boros kadTuhan om milo ko i' doti' daa do monipu'ddi poku' do kayu nga' sowolian po dau iri do poku' do basi'.

¹⁴Nokoboros no o Tuhan, it Osundu Kopio, i Kinorohingan dot Israil do pokuan nondo dau do poku' do basi' o koinsanai di bansa' diti om minsiriba' i'

iyolo' dot id di Nobukadnizar, i raja' do Babil. Boros kad Tuhan om iri piya nintorusan nga' poporintaan ngai' i' dau di Nobukadnizar,” ka.

¹⁵Om posunudo' ku noddi di Hanania iri, om pomoros oku po kawagu do poingkaa, “Pokinongou pogi', oi Hanania! A' ko i' do Tuhan sinuhu', om binsuhuon nu i' daa iti tulun do monongkuyaan do tudut.

¹⁶Om gowoi poddi om minomoros o Tuhan do mananus diya' do hiti'd pomogunan. A' po aayi' o toun diti om apatai ko no tu' sinuhu' nu i' iti tulun do sumaap do Tuhan,” kangku.

¹⁷Om kapatai no i Hanania di tulun do koturu' do toun diri.

Yoromia 29

Surat di Yoromia do Patahakan dot id Tulun do Yohudi di Hilo'd Babil

¹Om ponulis oku nod surat do patahakan dot id koinsanai dit imam om i nabi, om i boyoon do tulun, om id koinsanai di tulun do suwai di tinanggayan di Nobukadnizar do mantad hilo'd Yorusalim do kuminaa do hilo'd Babil.

²Tinulis ku iti surat di natanggayan nod pisangod i Raja' Yoyakin om i tina' dau, om i pagawai dau do hiri'd walai'd raja', om i boyoon do Yohuda om Yorusalim, om iri ngai' i tukang om i tulun dot angabaal.

³Om patahako' ku no i surat diri dot id di Ilasa, i tanak di Sapan om id di Gomaria, i tanak di Hilkia, i sinuhu' di Sodokia, i raja' do Yohuda, do mongoi solowot di Nobukadnizar, i raja' do Babil. Suang nopo di surat diri om poingkaa,

⁴“Boros kad Tuhan it Osundu Kopio, i Kinorohingan dot Israil, dot id koinsanai di tulun di pinologos dau do tinanggayan di Raja' Nobukadnizar do mantad hiti'd Yorusalim do kuminaa do hilo'd Babil om,

⁵Momogun-mogun kou nopod hiti. Maal kou nod walai dot iyonon dokoyu. Om mongumo kou no om kanon no dokoyu i tua' di tinanom dokoyu.

⁶Sumawo kou no om kianak kou i'. Om posowoon no i tangaanak dokoyu om haro i' o diyolo'd tangaanak. Gumumu' kou no, om kada' kou kuri'.

⁷Tumotos kou no do poposimbayan di bandar di pataaman ku dokoyu. Om sumambayang kou no dot id doho' do bagi'd koinsanangan di kabandaran diri, tu' ondung osimbayan i kabandaran diri om iyokoyu nga' osimbayan no.

⁸Iyoho' no i Tuhan, it Osundu Kopio i Kinorohingan dot Israil o popoinsan dokoyu om a' kou i' oudutan di nabi di poirolot dokoyu ko' isai nopo o tulun di mangakun do milo do poposunud dit osiliu dot id dosunsudan. Kada' kou ponongkuyaai di nipi diyolo'.

⁹Tu' mamakai no iyolo'd ngaran ku do popinsunud dot id dokoyu dit a' otopot. A' oku i' nokoponuhu' diyolo' do mimboros. Iyoho' no i Tuhan, o minomoros diti,' ka dau.

¹⁰Boros ka kawagu'd Tuhan, 'Aayi' pondo o turu' nohopod o toun do Babil, om podulon ku nogindo kawagu iyokoyu om bayaanon ku i batos ku do popouli' dokoyu do hiti'd kinoiyonon diti.

¹¹Iyoho' noo, om aiso' i' o suwai, do koilo di natantu' mantad ku do wonsoyon ku dot id dokoyu, i manahak dokoyu do kosimbayanan om okon i' ko' kosusaan, om bayaanon ku nondo i soro-sorohon kopio dokoyu dot osiliu dot id dosunsudan dokoyu.

¹²Om momolohou kou nondo doho' do mokitulung. Om rumikot kou nondo do sumambayang dot id doho' om simbaron ku indo o sambayang dokoyu.

¹³Ihumon oku nondo dokoyu om okito oku i' dokoyu tu' aayi-ayi' i' o ginawo dokoyu do mogihum doho'.

¹⁴Pologoson ku i' iyokoyu do kokito doho' om timungon ku nondo iyokoyu do mantad id koinsanai do pomogunan om kinoiyonon di pinotompiasan ku dokoyu, om pogulion ku nogindo iyokoyu dot id pomogunan di tadon mantad dokoyu, om tondulion ku o koiyon-iyono' dokoyu. Iyoho' no i Tuhan, o minomoros diti,' ka dau.

¹⁵Boros ka dokoyu om nonuan kou'd Tuhan do nabi dau do hilo'd Babil.

¹⁶Pokinongou kou pogi' diti poboroson do Tuhan do pasal di raja' di sinakagon di Daud, om pasal di tulun do hiti'd bandar, iri no i koobpinayan dokoyu, it a' natanggayan do pisangod do nokotonggoi dokoyu.

¹⁷Boros kad Tuhan, it Osundu Kopio, 'Poporikot oku nondo do pisangadan, om mononglous, om toruol dot id diyolo', om silihon ku nondo iyolo' do miagal do tua' dot ara di nadalaan do nomomos gisom dot a' no milo dot akanon.

¹⁸Pogusaon ku nondo diyolo' o pisangadan, om mononglous om toruol, om aranaban ngai' nopondo o koinsanai'd bansa' do hiti'd pomogunan do kokito di koiyon-iyono' diyolo'. Om honggo nopondo o potompiasan ku diyolo' om aranaban ngai' nopondo om ooris o tulun do kokito di nosiliu dot id diyolo'. Om hingi-hingion nondo iyolo' om maan do pomopol o ngaran diyolo'.

¹⁹Osiliu pogi' o miagal diti dot id diyolo' nga' a' i' iyolo' minumboyo' di boros di popinsunudon ku dot id diyolo' do polombuson di nabi ku. A' i' iyolo' minokinongou'ddi.

²⁰Pokinongou kou no diti poboroson ku, iyoho' i Tuhan, koinsanai dokoyu i pinataam ku do hilo'd Babil,' ka dau.

²¹Nokoboros no o Tuhan, it Osundu Kopio, i Kinorohingan dot Israil, do pasal di Ahab i tanak di Kolaya do kusai om pasal di Sodokia i tanak di Maasiya, i minamakai do ngaran do Tuhan do popinsunud dot id dokoyu dit a' otopot. Nokoboros no dau do patahakon dau iyolo' dot id suang do kuasa' di Nobukadnisar, i raja' do Babil. Om iyau nondo o mamatai diyolo' dot antang-antangan dokoyu.

²²Soira' nopo do momopol do tulun do suwai i tulun do mantad hilo'd Yorusalim, i natanggayan do pisangod do hilo'd Babil, om poingkaa nondo o poboroson diyolo', 'Wonsoyon po daa'd Tuhan dot id diya' o miagal di winonsoi dau dot id di Sodokia om id di Ahab, i miaho' nopo di raja' do Babil do minonutud!' ka.

²³Miagal noddi o kootuson diyolo' tu' minomonsoi i' iyolo' do dusa dit angagayo kopio di hilo'd Israil, om minagampahu' iyolo' om minamakai do ngaran do Tuhan do popinsunud dit a' otopot. Okon i' ko' korohian do Tuhan o miagal diri; om oilaan i' dau i nongowonsoi diyolo' om iyau no o sasi' do papasala' diyolo'. Iyo noddi o boros do Tuhan,” ka.

Surat do Patahakon dot id di Somaya

²⁴⁻²⁵Om sunudai oku nod Tuhan, it Osundu Kopio, i Kinorohingan dot Israil, do boros do poborosan dot id di Somaya, i tulun do Nihilam. Iyau nopo nga' pinopokirim do surat dot id suang do ngaran dau do patahakon dot id toinsanan o tulun do Yorusalim om id di Sipania it Imam, i tanak di Maasiya, om id toinsanan dit imam do suwai. Tinulis nopo di Somaya dot id surat diri, i patahakon dot id di Sipania om poingkaa,

²⁶“Siniliu ko'd Tuhandot imam do suminowoli di Yoyada, om iya' noddi o boyoon dit asawat o pangkat do hino'd Walai'd Sasambayanan dot Agayo. Om karaja' nu nopo nga' miontong ondung haro o tulun do mulau di minsorupai-rupai do nabi. Om ondung haro o tulun do miagal diri, om kagasan nod rantai do basi' o liou.

²⁷Nokuro tu' a' nu winonsoi o miagal diti dot id di Yoromia, i tulun dot Anatot, i minimboros do miagal do nabi dot id bansa' toko'?

²⁸Tingkodon no iyau do mingiyo'ddi tu' sinunudan dau i tulun do hilo'd Babil dot alaid iyolo' do poundorong do hilo' om mogot nogi' do mamaal iyolo' do walai om miyon do hilo', om mongumo om mangakan di tua' di totonomon diyolo',” ka.

²⁹Om basao' no di Sipania it Imam, i surat diri dot id doho',

³⁰om suhuo' oku nod Tuhan³¹⁻³² do popokirim do boros diti dot id toinsanan di tulun dot Israil di natanggayan do pisangod do hilo'd Babil do pasal di Somaya, “Iyoho' no i Tuhan, o momohukum di Somaya om koinsanai di sinakagon dau. Tu' okon i' ko' iyoho' o minonuhu' dau, nga' minimboros i' iyau dot id dokoyu do miagal pod nabi, om sinuhu' kou dau do monongkuyaan dit a' otopot. Aiso' nondo o sinakagon dau dot id pogialatan

dokoyu. A' no iyau kokito dit ongosonong do wonsoyon ku dot id koinsanai'd tulun ku, tu' sinuhu' i' dau iyolo' do sumaap doho'. Iyoho' no i Tuhan, o minomoros diti,” ka.

Yoromia 30

Batos do Tuhan dot id Tulun Dau

¹Boros kad Tuhan, i Kinorohingan dot Israil

²dot id doho', “Tulison ngai' no dot id buuk o koinsanai di pinosunud ku diya'.

³Tu' rumikot nondo o maso do tondulion ku o koiyon-iyono' di tulun ku, iri no i tulun dot Israil om Yohuda. Pogulion ku nondo iyolo' kawagu dot id pomogunan di pinatahak ku dot id taki-aki diyolo', om asanganu nondo kawagu diyolo' iri. Iyoho' no i Tuhan, o minomoros diti,” ka dau.

⁴Boros kad Tuhan dot id tulun dot Israil om Yohuda,

⁵“Norongou ku no o giniakan do tulun di moddosi, i giniakan dot opopoddosian om okon no ko' osisimbayanan.

⁶Undorong-dorong po pogi' om momusorou i! Milo toi do mogkosusu o kusai? Nga' nokuro tu' songigit-igit ngai' nopod tian i tongokusai, do miagal po di tondu' do mogkosusu? Nokuro tu' ongoposi-posi' po ngai' o tulun?

⁷Rumikot no o tadau dot araat kopio; om aiso' no o tadau'd suwai di koiyo kopio'ddi. I maso do katangkabaan kopio do tulun ku, nga' posion ku i' iyolo',” ka dau.

⁸Boros kad Tuhan, it Osundu Kopio, “Orikot nopondo o tadau'ddi om tipuon ku nondo i poku' di poimpoku' diyolo' om iduwon ku i rantai di pinongogos diyolo', om okon nondo iyolo' ko' turipon do bansa'd suwai.

⁹Suwai ko' mogobi-obi' nondo iyolo' doho', i Tuhan i Kinorohingan diyolo', om mogobi-obi' dot iso' o sinakagon di Daud, i silihon ku'd raja'.

¹⁰Kada' kou kooris oi tulun ku! Kada' kou korolosi, oi tulun dot Israil! Poiduwon ku i' iyokoyu do mantad id pomogunan di hilo'd sodu' om mantad

id pomogunan di pinananggayan do pisangod dokoyu. Om koguli' kou indo om osimbayan do momogun-mogun; om aiso' indo o koligagaan dokoyu, om aiso' o monompurolosi dokoyu.

¹¹Rumikot oku indo do mongoi pamasu dokoyu. Om raagon ngai' ku indo i bansa' di pinotompian ku dokoyu. A' ku i' iyokoyu poiduwon toomod dot a' kou po ohukuman, tu' apatut kou i' do hukuman, nga' soira' nopod momohukum oku dokoyu om otulid i' o pomohukum ku. Iyoho' no i Tuhan, o minomoros diti," ka dau.

¹²Boros kad Tuhan dot id tulun dau, "A' no milo'd lingoson o suhat dokoyu, adalaan no kopio ino toruol dokoyu.

¹³Aiso' no o momogompi' dokoyu, aiso' no o tubat do kolingos dino toruol dokoyu, a' kou no olingasan.

¹⁴Nongolihuan ngai' kou no di minuhang dokoyu; a' noddi iyolo' momusorou dokoyu. Sinaap ku iyokoyu do miagal do pisangod, om awagat o pinomohukum ku dokoyu tu' ogumu' i' o dusa dokoyu om agayo kopio o kasalaan dokoyu.

¹⁵Kada' kou no pinggiak dot orurualan dino toruol dokoyu; tu' aiso' no o pomolingos dino toruol dokoyu. Hinukuman ku iyokoyu do miagal diti tu' ogumu' i' o dusa dokoyu om agayo o kasalaan dokoyu.

¹⁶Nga' baino' nopondo om oinsanan nopo i tulun di minonolon dokoyu dot otolon, om atanggayan ngai' i pisangod dokoyu do silihon do turipon. Om koinanai di mongulok-ulok dokoyu nga' ulak-ulakan nondo, om koinanai di minongoi panakau do dapu' dokoyu nga' apanakahan nondo.

¹⁷Posonongon ku indo kawagu o tinan dokoyu; om lingoson ku i suhat dokoyu, do mulong piya do poingkaa daa o boros do pisangod dokoyu, 'Pinataam-taam po o Sion; om aiso' no o momogompi' dau,' ka. Iyoho' no i Tuhan o minomoros diti," ka dau.

¹⁸Boros kad Tuhan, “Pogulion ku i' i tulun ku dot id pomogunan diyolo' om insianan ku o pointikid-tikid do sompiiyon; owonsoi indo kawagu o Yorusalim, om owonsoi kawagu i walai'd raja'.

¹⁹Om modsinding nondo do mamarayou doho' i tulun do hilo'; mimpangkis pondo iyolo' dot atataadan. Om gumumu' nondo iyolo' tu' barakatan ku i' iyolo'; om pusohon iyolo' tu' barakatan ku i' iyolo'.

²⁰Pogulion ku nondo o kuasa' di bansa'ddi do miagal di gulu po om pogiroton ku, om ogirot nondo iri do gisom dot alaid; om hukuman ku nondo o koinsanai di minongulok-ulok diyolo'.

²¹⁻²²Mantad nondo dot id bansa' diyolo' o momorinta' diyolo', mantad i' dot id tulun diyolo' i raja' diyolo'. Om rumikot iyau dot id doho' do tontok do lohohon ku iyau, tu' isai daa o katama' do rumikot ondung a' lohohon? Osiliu nondo iyolo'd tulun ku om iyoho' o Kinorohingan diyolo'. Iyoho' no i Tuhan, o minomoros diti,” ka dau.

²³⁻²⁴Kototogod nopod Tuhan om miagal pod tongus, i tongus dit opuhod kopio do kobuntul di tulun dit araat. Om a' i' tumingkod iri dot a' pod Tuhanowonsoi ngai' i natantu' mantad dau do wonsoyon dau. Om osuhutan nopondo kopio di tulun dau iti om koimbagu.

Yoromia 31

Kogulian do Tulun dot Israil dot id Pomogunan Diyolo'

¹Boros kad Tuhan, “Rumikot nondo o maso dot osiliu oku'd Kinorohingan do koinsanai di payat dot Israil, om iyolo' nga' osiliu nondod tulun ku.

²Pinopointalang oku i' do kosianan ku dot id tulun di napasi do mantad id kapatayon di hilo'd tana' do kowotuan. Om soira'ddi siundorong no i tulun dot Israil,

³om minintalang oku i' dot id diyolo' dit osodu' oku po. Oi tulun dot Israil, a' oku i' nokotingkod dot osianan dokoyu do mantad di gulu po, om tumilombus oku do popointalang kasai' do kosianan ku dit aiso' o kotingkadan dot id dokoyu.

⁴Tondulion ku i' kawagu o koiyon-iyono' dokoyu om ngoyon nondo dokoyu i tamburin om mintari' kou dot atataadan.

⁵Om mananom kou nondo kawagu dot anggur do hilo'd konuluhanan do Samaria, om i minananom diri nga' kaakan indo do tua' dit anggur.

⁶Rumikot nondo o maso do millohou o tulun di madtatamong do bandar do mantad hilo'd konuluhanan dot Ipraim do poingkaa, 'Kainou tumakad do hilo'd Sion, do kumaa dot id Tuhan, i Kinorohingan toko',' ka," ka dau.

⁷Boros kad Tuhan, "Kongotood kou no do modsinding do bagi' dot Israil, i tulun ku, i bansa' dot agayo kopio dot id pogialatan do koinsanai'd bansa'. Sindingo' no dokoyu i sinding do pamarayou do poingkaa, 'Napasi nod Tuhan i tulun dau di noolu-olu'; om nokoidu' no dau i tulun dot Israil di nongoolu-olu',' ka.

⁸Pootodon ku nondo iyolo' do mantad hilo'd utara om timungon ku iyolo' do mantad id tisan diti pomogunan. Om tumanud indo diyolo' i tulun do bolou om it a' koundaliu, om i tongoendu' di wagu po kosusu om i borosusuon no. Gumuli' indo iyolo' do miagal do bansa' dit agayo dot id pomogunan diti.

⁹Songihad-ihad pondo i tulun ku do gumuli', om insasamadan ku i' iyolo', om woyoon ku. Om pawayaon ku nondo iyolo' dot id kinoiyonon dit ogumu' o bawang, om posusuyon ku iyolo'd ralan dit alana', om a' nondo iyolo' katahub. Miagal oku pod tapa' dot Israil, Ipraim no o tanak ku'd kusai dit id dotuo," ka dau.

¹⁰Boros kad Tuhan, "Oi koinsanai'd bansa', pokinongou kou no doho', om popinsusuyo' no dokoyu o boros ku do hilo'd soborong do rahat. Pinotompias ku i tulun ku, nga' timungon ku indo iyolo' om gompion ku do miagal di gompomogompi'd dumba' di momogompi' di dumba' dau.

¹¹Nokoidu' ku no o tulun dot Israil, om nakalabus ku do mantad id longon do tulun dit okoris ko' mantad diyolo'.

¹²Rumikot nondo iyolo' do mongoi podsinding dot atataadan do hilo'd Nuluhon do Sion, om otood nondo iyolo' tu' i nipuhawang ku dot id diyolo' o

kataadan --- i gandum om i waig dot anggur om i tumau, om i dumba' om i sapi'. Miagal nondo iyolo' di kabun dit opiyopos do waig; tu' haro ngai' nopo dot id diyolo' i korohian diyolo'.

¹³Tontok nopondo do maso'ddi om mintari' nondo om ongotood i kongosumandakan, om ongosonong o ginawo di tongokusai, om i tongomulok po om i kongomolohingan no. Tu' insasamadan ku i' iyolo' om sowolian ku do kataadan i koihadan diyolo'. Om sowolian ku do kosimbayanan i katangaban diyolo'.

¹⁴Om pakayahanon ku it imam do taakanon dit angawasiu, om patahakon ngai' ku o koinsanai di pokionuon di tulun ku. Iyoho' no i Tuhan o minomoros diti," ka dau.

Kosianan do Tuhan dot Israil

¹⁵Boros kad Tuhan, "Pokinongou pogi! Haro o tihad dot orongou do mantad hilo'd Rama tihad dit oruol kopio o pogigihad. Mogihad i Rasil di tangaanak dau; tu' a' no iyolo' hino, om a' no iyau milo dot insasamadan.

¹⁶Tingkod nod mihad om pihidai no ino romou nu. Tu' koinsanai di winonsoi nu dot id tangaanak nu nga' somulian i', gumuli' i' iyolo' do mantad hilo'd pomogunan do pisangod.

¹⁷Haro po o soro-sorohon dot id dosunsudan nu; tu' gumuli' i' do hiti'd kinoiyonon nu i tangaanak nu. Iyoho' no i Tuhan, o minomoros diti.

¹⁸Orongou ku i' i tulun dot Israil do mimboros dot atatangaban do poingkaa, 'Oi Tuhan, miagal daa iyahai di nintorusan di lalang, nga' tinudukan nu i' iyahai do mumboyo'. Pogulio' no iyahai; tu' posodia' i' iyahai do gumuli' dot id diya', oi Tuhan, i Kinorohingan dahai.

¹⁹Tuminongkiad daa iyahai diya', nga' monosol i' iyahai di winonsoi dahai'ddi. Tu' tontok di nohukuman nu iyahai, om songintudu' po iyahai dot atatangaban. Ointingayaman tomod iyahai om noindaraat iyahai, tu' minomonsoi i' iyahai'd dusa dit omulok po iyahai,' ka.

²⁰Oi Israil, iya' no o tanak di koupusan kopio ku, i tanak do kolisihan kopio ku. Tu' soira' nopo do rolosion ku iya' om osorou tiya' no do mikuwo'd langadon oku diya'. Id diya' poo o ginawo ku; om monginsian oku i' diya'.

²¹Popoingkakat nod pogintutunan, om tandaan no i ralan; ihumon no kawagu i ralan di tadon nu. Guli' no, oi tulun dot Israil, guli' no do hilo'd bandar di tadon dokoyu.

²²Songkuro po o koloido' dokoyu do mikoduwo o ginawo, oi bansa' dit a' otorodok dot id doho'? Haro no o nowonsoi ku'd wagu om i suwai ko' i gulu do hiti'd pomogunan, miagal pod tondu' di mongintirung do kusai tu' suwai no kopio!" ka dau.

Kosimbayanan dot Aanu do Koimbagu di Tulun di Nasanganu do Kinorohingan

²³Boros kad Tuhan, it Osundu Kopio, i Kinorohingan dot Israil, "Soira' nopondod pogulion ku i tulun ku do hilo'd pomogunan diyolo' om momoros pondo kawagu i tulun do hilo'd pomogunan do Yohuda om id kawalayan do hilo' do poingkaa, 'Pologoson nod barakatan do Tuhan i nulu-nulu dot olidang do hilo'd Yorusalim, i kinoiyonon di pinotobilang do maan do dau,' ka.

²⁴Momogun-mogun nondo o tulun do hilo'd Yohuda om hiri'd kawalayan do hilo', om haro nondo o gompongumo, om gompomogompi' do dumba' om sapi' diyolo'.

²⁵Om pokorison ku nondo kawagu i tulun dit ohuyan om pakayahanon ku do taakanon o koinsanaid tulun dit oluhoi dot ololousanan.

²⁶Om momoros nondo o tulun do poingkaa, 'Koolong oku pod koodop om osonong nogi' o topurimanan ku,' ka.

²⁷Iyoho' no i Tuhan o momoros do rumikot nondo o maso do ponuon ku'd tulun om nintorusan iti pomogunan dot Israil om Yohuda.

²⁸Om poingkuro nopo do rinulan-rulan ku do tontok di minongutus, om minamahaba' om minangala', om minamaraag, om minamatai oku diyolo', om iyo oku nogiddi do mananom om popoingkakat diyolo' tu' rulan-rulanon ku i' kopio.

²⁹Om orikot nopondo o maso'ddi om a' nondo o tulun momoros dot, 'Iri i molohing o minakangan di tua' dot oonsom, nga' iri i tangaanak dau o tangaro,' ka.

³⁰Suwai ko' isai nopo i mangakan do tua' dot oonsom, om iri no o tangaro; om apatai piya'ndo o tulun nga' iri i dusa dau o kapatai dau," ka.

³¹Boros kad Tuhan, "Rumikot nondo o maso do momonsoi oku'd tumpongo do wagu dot id tulun dot Israil om id tulun do Yohuda.

³²Okon nondo ko' miagal di tumpongo di gulu iti, i pinoumpongo ku dot id taki-aki diyolo' do tontok di winoyo' ku iyolo' do suminoliwan do mantad hilo'd Masir. Tu' mulong piya do miagal oku'd sawo diyolo' nga' a' i' diyolo' ginompi' i tumpongo ku dot id diyolo'.

³³Nga' poingkaa nondo i tumpongo do wagu do poumpongoon ku do tulun dot Israil: Posuargon ku nondo i toturan ku dot id lugu' do ginawo diyolo' om tulison ku iri dot id suang do ginawo diyolo'. Om osiliu oku nondo do Kinorohingan diyolo' om iyolo' nga' osiliu nondod tulun ku.

³⁴Om a' nondo minog do monuduk iyolo' do tulun di bansa' diyolo' do mintutun do Tuhan, tu' oinsanan nopondo iyolo' do kotutun doho', dot it ongokoro' po om it angagayo no, nga' kotutun ngai' nopondo doho'. Tu' ompunan ku nondo o dusa diyolo' om a' ku nondo sorohon i kinasalaan diyolo'. Iyoho' no, i Tuhan o minomoros diti," ka dau.

³⁵"Tuhan i' o minanahak dilo tadau do sumiliu'd tanawau do dangadau, om iyau o pinapatahak dilo tulan om rombituon do mogulinau do dongotuong. Gouron dau ilo rahat om rumuab nondo i tumbak, ngaran nopo dau om Tuhan it Osundu Kopio.

³⁶Minamatos iyau do solinaid nopo dot a' kosimban o toturan diti pomogunan di natantu' mantad, om osiliu no kasai'd bansa' dot agayo ot Israil.

³⁷Ondung otipong daa ilo tawan do koimbagu, om osorisid o pinoimpahan diti pomogunan, om diri nogindo dot iyadaan ku o tulun dot Israil, tu' angaraat i' o winonsoi diyolo'. Iyoho' no i Tuhan o minomoros diti," ka dau.

³⁸Boros kad Tuhan, “Rumikot nondo o maso dot owonsoi kawagu ot id pointongkop do Yorusalim do silihon do bandar ku, do mantad po di walai'd akawas di roitan do Walai'd Akawas do Hananil om gisom di wawayaan do roitan do Wawayaan do Linsuk di ponong id kotonobon.

³⁹Om mantad nod hilo' om poinlombus po i wolit do hilo'd nulu-nulu do Garib om kosorili' nogindo do hilo'd Goa.

⁴⁰Oinsanan nopo i rantai, i pinamalabangan di tulun di nangapatai om i pinataaman di rinomos, om koinsanai di koumaan di hilo'd tisan do bawang do Kidron om gisom do korikot do hilo'd wawayaan di roitan do Wawayaan do Kuda' di ponong id koulayon, do potobilangon do maan do doho'. A nondo ombalan kawagu do mamaraag ko' mamahaba' i bandar do Yorusalim,” ka dau.

Yoromia 32

Minomoli i Yoromia do Tana'

¹Om boro-boros no o Tuhan dot id doho' di kohopod do toun do pomorintaan di Sodokia, i raja' do Yohuda, om di kohopod om walu' do toun di Raja' Nobukadnizar do momorinta' do Babil.

²Tontok nopo do maso'ddi nga' songodon no di soudor di raja'd Babil o Yorusalim, om iyoho' no om nontiilan do hiri'd natad di walai'd raja'.

³Nontiilan oku di Raja' Sodokia do hiri, tu' tinondos oku dau do pinopimboros do boros do Tuhan do poingkaa, “Pologoson ku o raja'd Babil do mangala' do bandar diti.

⁴Om i Raja' Sodokia nga' a' no milo'd mogidu'. Patahakon nondo iyau dot id raja' do Babil; om kotimbaba' nondo iyau do raja'ddi om koboro-boros iyau dau.

⁵Om tanggayan nondo i Sodokia do hilo'd Babil om hilo' nondo iyau do poundorong do gisom do hukuman ku iyau. Tu' mulong piya do sumaap daa iyau di tulun do Babil nga' a' i' iyau kamanang. Iyoho' no i Tuhan o minomoros diti,” ka.

⁶Sinunudan oku'd Tuhan,

⁷do rumikot i Hanamiil, i tanak do kusai di Sulam, i tamanon ku, do mongoi solowot doho' do popoboli di tana' dau dot id doho'. Iri nopo tana' dau om hilo'd Anatot, it id watas do Binyamin. Iyoho' no ot osorupai do momoli di tana' dau tu' iyoho' no o waris dau dit id somok po kopio.

⁸Om rikot noddi i Hanamiil do minongoi solowot doho' do hiri'd natad di walai'd raja' om suhuo' oku no dau do momoli di tana' dau; kosiliu nopo o miagal di nokoboros mantad do Tuhan. Om oilaan ku noddi kopio do minoroboros o Tuhan doho'.

⁹Om bolio' ku noddi i tana' di Hanamiil om timbango' ku no i tusin do patahakon ku dau. Om kogumuo' nopo do pinomoli ku nga' hopod om turu' o tusin do pirok.

¹⁰Om minomolohou oku do piro-piro o tulun do sasi', om soina i ku noddi om saapai ku i surat di kinopomolian dot id toguang diyolo'. Om timbango' ku noddi i tusin do hiri'd ponimbangan.

¹¹Om onuo' ku noddi goduwo i solinan di surat do kinopomolian --- i tinulisan di piniokunan om i kinotontuan; i solinan di sinaapan om iri nogi' it a' sinaapan.

¹²Om patahako' goduwo ku nori dot id di Baruk, i tanak di Noria, i manangaki di Maksia. Pinatahak goduwo ku i surat diri dot id dau dot id toguang di Hanamiil om i sasi' di suminain di surat do kinopomolian om id toguang di tulun do songirikau do hiri'd natad di walai'd raja'.

¹³Om boros kangku dot id di Baruk, dot id toguang ngai' diyolo',

¹⁴“Sinuhu' oku'd Tuhan, it Osundu Kopio, i Kinorohingan dot Israil, do manganu diti duwo o surat, i surat do kinopomolian di sinaapan om i solinan di surat dit a' sinaapan, om poopion noti dot id suang do luping, om a' i' araag do piro-piro o toun.

¹⁵Nokoboros nod Tuhan, it Osundu Kopio, i Kinorohingan dot Israil, dot oboli indo kawagu o walai om tana' om kabun dot anggur do hiti'd pomogunan diti," ka dau.

Sambayang di Yoromia

¹⁶Tontok di nakatahak ku i surat do kinopomolian diri dot id di Baruk, om sambayang oku nod poingkaa,

¹⁷“Oi Tuhan, it Asawat Kopio, winonsoi nu iti pomogunan om ilo tawan dot i sinundu nu om i kinoris nu dit agayo kopio o pinomonsoi; aiso' i' ot a' nu milo'd wonsoyon.

¹⁸Pinopointalang ko do kosianan nu di mompus-ompus dot id piro-piro noribu o tulun, nga' momohukum ko i' ma do tulun dot i dusa do komolohingan diyolo' o kopomohukuman nu. Iya' no o Kinorohingan dit abantug om okoris; ngaran nu nopo om Tuhan it Osundu Kopio.

¹⁹Kopunong ngai' i' i tontuon mantad nu do wonsoyon nu, om koimayaan ngai' i wonsoyon nu. Om okito ngai' nu i' o wonsoyon do tulun om somulian nu iyolo' do miontok di wonsoyon diyolo'.

²⁰Di nopo di gulu po om miningwonsoi ko do kopusahan om koimayaan do hilo'd Masir, om maso nu i' do momonsoi ngai'ddi do gisom piya'd baino' do hiti'd Israil om id pogialatan do koinsanai'd bansa'd suwai, gisom diri dot abantug ko do hinonggo-honggo nopo.

²¹Pinosoliwan nu i tulun nu do mantad hilo'd Masir dot i kongopusahan om i kongoimayaan di pinonmpurolosi nu di pisangod dahai, om i sinundu om kinoris nu o pinakai nu do pinoposoliwan diyolo'.

²²Pinatahak nu diyolo' iti tana' dot osonong om oluhub, do miagal di pinabatos nu dot id taki-aki diyolo'.

²³Nga' soira'ddi nokorikot iyolo' do hiti'd pomogunan diti om di nasanganu diyolo' iti, om a' iddi iyolo' minumboyo' di pinonuhuan nu om a' tuminanud di pinonudukan nu; aiso' i' o tiso' di pinonuhuan nu diyolo' do winonsoi diyolo'. Om porikoto' ngai' nu noddi iti kosusaan dot id diyolo'.

²⁴Nokopoingkakat no i tulun do Babil do tolig do ponurungku', om maso no diyolo'd sumaap. Kosuang nondo dot id longon diyolo' iti bandar diti tu' haro i' o pisangadan, om mononglous, om toruo-ruol. Om okito nu i' do nabayaan ngai' no i pinoboros nu.

²⁵Nga' iya' nogi', oi Tuhan, it Asawat Kopio, o minonuhu' doho' do momoli di tana' dot id toguang do piro-piro o sasi', do mulong piya do potionuon nod tulun do Babil iti bandar," kangku.

²⁶Om boros kaddi do Tuhan dot id doho',

²⁷"Iyoho' no i Tuhan, i Kinorohingan do koinsanai'd tulun. Aiso' i' ot apagon dot id doho'.

²⁸Patahakon ku nondo iti bandar diti dot id di Raja' Nobukadnisar, i raja' do Babil, om id soudor dau; om aanu nondo diyolo' iti

²⁹om tutudan diyolo'. Sorobon nondo diyolo' iti do mitonggoi'ddi kawalayan di tulun di pinopotogod doho' tu' mintutud i' iyolo' do kominyan dot id Baal do hiri'd sakai'd taap do walai diyolo', om pinopotungu iyolo' do waig dot anggur do maan do podsubak do tingolig.

³⁰Mantad poddi nosiliu id bansa' o tulun dot Israil om tulun do Yohuda, om pinaparaat no iyolo' do ginawo ku om pinopotogod iyolo' doho' tu' araat i' o winonsoi diyolo'.

³¹Mantad poddi tadau do kinapamansayan diti bandar om pinopotogod no om pinapalasu' do ginawo ku i tulun do hiti'd bandar diti. Om gowoi poddi om raagon ku iti bandar

³²tu' araat ngai' i' o winonsoi di tulun do Yohuda om i tulun do Yorusalim, om i raja' om i boyoon diyolo', om it imam om i nabi di tuhoton diyolo'.

³³Tuminolikud iyolo' doho'; om mulong piya dot a' oku tuminingkod do minonuduk diyolo' nga' a' i' iyolo' minokinongou om a' kuminorologo.

³⁴Om iri piya tingolig diyolo' di kososomu' kopio nga' nongoi i' poiyono' do hiri'd Walai'd Sasambayanan dot Agayo, i tiyonon do sumambayang dot id doho'; om sinosomu' diyolo' o kinoiyonon diri.

³⁵Pinopoingkakat nogi' iyolo' do pananaraban do porsombahan do sorobon dot id di Baal do hilo'd Rantai do Hinom, do maan do patahakan di tangaanak diyolo'd kusai om tondu' dot id di Molok, i tingolig diyolo'. A' ku i' iyolo' sinuhu' do momonsoi'd miagal diri om a' ku no daa soro-sorohon do momonsoi iyolo' do miagal kopio'ddi karaat om gisom do nakabayayat diri di tulun do Yohuda do momonsoi'd dusa,” ka dau.

Batos do Manahak do Pagandasan

³⁶Boros kad Tuhan, i Kinorohingan dot Israil, dot id doho', “Oi Yoromia, mimboros i bansa' dot Israil do pisangadan om mononglous om toruo-ruol o paparatu' diti bandar dot id suang do longon do raja'd Babil. Om pokinongou-nongou po pogi' diti poborosan ku do suwai ko' iri.

³⁷Timungon ku nondo o koinsanai di tulun do mantad id toinsanan o pomogunan di pinotompiasan ku diyolo' tu' notogod kopio oku no, om nakalasu' o ginawo ku, om pogulion ku nondo kawagu iyolo' do hiti'd kinoiyonon diti, om pologoson ku iyolo' dot osimbayan do momogun-mogun do hiti.

³⁸Om osiliu nondo iyolo' do tulun ku om osiliu oku do Kinorohingan diyolo'.

³⁹Om onuan ku nondo iyolo' do koisa-isaan do ginawo om iso-iso' o pokiririkatan dot id suang do koposi-posion diyolo'; om momusou indo kasai' iyolo' doho' do gisom dot alaid. Om iti nondo o popoinsonong diyolo' om i sinakagon diyolo'.

⁴⁰Om momonsoi oku nondo do tumpongo di mompus-ompus dot id diyolo', om a' oku monolikud diyolo', suwai ko' mingwonsoi oku nondo kasai' dit ongosonong dot id diyolo'; om onuan ku iyolo' do ginawo dit oronok om momusou doho' do mikuwo'd aayi-ayi' kopio o ginawo, om a' indo iyolo' minsodu' doho'.

⁴¹Osonong indo o ginawo ku do mingwonsoi dot osonong dot id diyolo' om otorodok oku om aayi-ayi' kopio o ginawo ku do popoundorong diyolo' do hiti'd pomogunan diti do gisom dot alaid.

⁴²Tu' poingkuro nopo do pinoporikot oku do koinsanai di kosusaan dit awagat kopio dot id bansa'dti, om iyo oku noddi do poporikot do koinsanai dit ongosonong di pinabatos ku dot id diyolo'.

⁴³Om momoli indo kawagu o tulun do tana' do hiti'd pomogunan diti, i roitan daa dokoyu do, tana' di kowotuan; it aiso' o tulun om aiso' o nintorusan, tu' nakatahak no dot id tulun do Babil. Nga' oboli indo kawagu o tana' dot id pomogunan diti.

⁴⁴Om momoli indo o tulun do tana' do tusin do pirok o pomoli, om monulis do surat do kopomolian, om saapan diyolo' iri do saap, om momolohou do sasi' do hilo'd watas do Binyamin, om hilo'd posorili' do Yorusalim, om id koinsanai'd bandar do Yohuda, om id bandar di hilo'd watas do konuluhanan, om id bandar di hilo'd guas do nuluhon, om i hilo'd ponong id salatan do Yohuda. Tu' pogulion ku nondo iyolo' dot id pomogunan diyolo'. Iyoho' no i Tuhan o minomoros diti," ka dau.

Yoromia 33

Iso' Kawagu o Batos di Manahak do Pagandasan

¹Om tontok di poinggil oku po do hiri'd natad di walai'd raja', om boro-boros po kawagu o Tuhan dot id doho'.

²Minoro-boros o Tuhan dot id doho', i minomonsoi om i pinopoiyon diti pomogunan. Boros ka dau,

³"Pomolohou no doho' om simbaron ku i' iya'; om sunudan tiya' di kopusahan kopio om i koimayaan kopio, it a' nu po noilaan do gulu.

⁴Tu' poingkaa no o boros ku, iyoho' i Tuhan, i Kinorohingan dot Israil, do pasal diti kawalayan do hiti'd bandar diti, om pasal di kawalayan do raja' do hiti'd Yohuda, i raagon nondo om habaon do tontok do songodon om turungkuon iti bandar.

⁵Om aiso' no o guna' do sumaap do tulun do Babil. Tu' momonu' nori diti bandar do rata'd tulun di patayon ku tu' alasu' no kopio o ginawo ku om otogod oku diyolo'. A' oku no siontong diti bandar tu' minomonsoi i' dot araat o tulun do hiti.

⁶Nga' tondulion ku nondo o bandar diti om tondulion ku o koiyon-iyono' di tulun do hiti, om onuan ku iyolo' do kokorisan om posimbayanon kopio ku iyolo' om aiso' nondo o koligagaanan diyolo'.

⁷Om tondulion ku nondo kawagu o kosimbayano' dot Israil om Yohuda, om pogiroton ku kawagu iyolo' do miagal di gulu po.

⁸Om lihungan ku indo iyolo' do mantad id koinsanai di dusa do nowonsoi diyolo' dot id doho', om ompunan ku iyolo' di dusa diyolo' do suminaap doho'.

⁹Om osiliu nondo o bandar do Yorusalim do tadon do kataadan, om abantug, om osiliu do kaandakan ku; om oinsanan nopondo o bansa' do hiti'd pomogunan do korongou do koinsanai dit ongosonong do winonsoi ku dot id bandar diti. Om moddosi nondo iyolo' om gagaran om momusou doho' do korongou do koinsanai di kosonongo' om kosimbayano' di patahakon ku dot id bandar diti," ka dau.

¹⁰Boros kad Tuhan, "Momoros o tulun do kinoiyonon nopodti om nosiliu pod tana' do kowotuan; tu' aiso' no o tulun om aiso' o nintorusan do poingiyon do hiti. Om otopot i' o boros diyolo'ddi, tu' iri nopo kabandaran do Yohuda om i karalan-ralanan do hilo'd Yorusalim om oingou po tomod, tu' aiso' no o tulun om aiso' o nintorusan do poingiyon do hilo'.

¹¹Nga' hiti nogindod kinoiyonon diti dot orongou kawagu o pinongkisan dot aarapadan om kataadan do tontok do poginakanan do kumawin. Om orongou nondo o tulun do modsinding do tontok do papatahak iyolo'd porsombahan do kounsikahan do hilo'd Walai'd Sasambayanan dot Agayo. Om momoros nondo iyolo' do poingkaa, 'Pongunsikou nod Tuhan, it Osundu Kopio, tu' osonong i' kopio iyau om mompus-ompus o kosianan dau,' ka. Om tondulion

ku indo o kosimbayano' do pomogunan diti do miagal di gulu po. Iyoho' no i Tuhan o minomoros diti,” ka dau.

¹²Boros kad Tuhan, it Osundu Kopio, “Hiti nod pomogunan diti, i nosiliu no daa do tana' do kowotuan, om it aiso' no o tulun om aiso' o nintorusan do poingiyon, do haro nondo kawagu o sakot do paakan-akanan om poundarangan di gompomogompi'd dumba' di dumba' diyolo'.

¹³Om hilo'd kabandaran di hilo'd watas do konuluhanan, om i hilo'd guas do nulu-nulu do ponong id kotonobon, om hilo'd ponong id salatan do Yohuda, om hilo'd watas do Binyamin, om hilo'd kawalayan di posorili' do Yorusalim, om hilo'd kabandaran do Yohuda, do mongintob nondo kawagu i gompomogompi'd dumba' di dumba' diyolo'. Iyoho' no i Tuhan o minomoros diti,” ka dau.

¹⁴Boros kad Tuhan, “Rumikot nondo o maso do bayaanon ku i batos di pinoboros ku dot id tulun dot Israil om id tulun do Yohuda.

¹⁵Tontok nopondo do maso'ddi om momili' oku nondo do songulun o raja' dit otulid do mantad id sinakagon di Daud. Om momonsoi nondo iyau dit otulid om otopot do pointongkop do pomogunan diti.

¹⁶Om tontok nopondo do maso'ddi om koidu' nondo o Yohuda om Yorusalim do mantad id pisangod, om osimbayan om aiso' o koligagaanan diyolo'. Om iti nondo o ngaran do pomungaran do bandar do Yorusalim: ‘Tuhan i gampamasi toko’.

¹⁷Iyoho' no i Tuhan, o mamatos do haro kasai' nopondo o sinakagon di Daud dot osiliu'd raja' dot Israil.

¹⁸Om haro kasai' ot imam, i mantad id payat di Liwi, do mogobi-obi' doho' om papatahak do porsombahan di sorobon om papatahak do porsombahan do gandum om porsombahan di sumbolion,” ka dau.

¹⁹Om boros kad Tuhan dot id doho',

²⁰“Nokopomonsoi oku nod tumpongo dot id tadau om id totuong, gisom do rumikot kasai' nopo o dangadau om dongotuong do tontok di koririkatan kasai'; om a' no milo do pakaisoon i tumpongo ku'ddi.

²¹Om nokopomonsoi oku nogi' do tumpongo dot id di Daud, i susuhun ku, do haro kasai' nopondo o sinakagon dau do sumiliu'd raja', om nokopomonsoi oku do tumpongo dot id imam, i sinakagon di Liwi, do mogobi-obi' kasai' iyolo' doho'. Om a' no milo do pakaisoon i tumpongo ku'ddi.

²²Om posopohon ku nondo o sinakagon di Daud, i susuhun ku, om it imam do mantad id payat di Liwi di mogobi-obi' doho', do gisom do miagal pod rombituon tu' a' no ointob-intob do hilo'd tawan, om miagal di togis do hilo'd tisan do rahat tu' a' no milo'd intobon,” ka dau.

²³Om boros kad Tuhan dot id doho',

²⁴“A' nu toi pinokinongou i pinimboros diti tulun do poingkaa, ‘Naadaan nod Tuhan ot Israil om Yohuda, i duwo o bansa' do pinili' dau,’ ka. Om mongindaraat diri iyolo' di tulun ku, tu' sorohon no diyolo' dot okon noddi ko' bansa' dot agayo i tulun do songonuon ku.

²⁵Nga' iyoho' no i Tuhan, o nokopongumpongo do tadau om totuong, om iyoho' o minomonsoi dit oturan do mongulud do tawan om pomogunan.

²⁶Om poingkuro oku nopo do minomonsoi do miagal diri, om iyo oku nogiddi do popogirod di tumpongo ku dot id sinakagon di Yakub, om id di Daud, i susuhun ku. Om pilion ku nondo o songulun di sinakagon di Daud do momorinta' di sinakagon di Abraham, om i Isak, om i Yakub. Om insianan ku indo iyolo', om posimbayanon kawagu ku iyolo',” ka dau.

Yoromia 34

Poboroson dot id di Sodokia

¹Om boro-boros no o Tuhan dot id doho' do tontok di sumaap no do Yorusalim om i kabandaran do hiri'd posorili' i Raja' Nobukadnizar, i raja' do Babil do miwoyo' do koinsanai di soudor dau, om koinsanai di pomorintaan om bansa' di porintaon dau.

²Om suhuo' oku nod Tuhan, i Kinorohingan dot Israil do mongoi pomisunud di Sodokia, i raja' do Yohuda do poingkaa, "Iyoho' no i Tuhan, o papatahak diti bandar dot id raja' do Babil, om maan nondo dau tutudai iti.

³Om iya' piya nga' a' no milo do mogidu', tu' atantu' no dot atangkap ko om katahak ko dot id dau. Om kosolowot ko nondo dau om koboro-boros kopio ko dau; om koongoi ko nondo do hilo'd Babil.

⁴Nga' pokinongou pogi' diti poboroson ku do pasal diya', oi Sodokia. A' ko indo apatai dot id pisangadan,

⁵tu' osonong i' o kapatai-patayo' nu. Om poingkuro nopo i rayat do minodtutud do kominyan do pomusou di komolohingan nu di minomorinta' dot id gulu ko' iya' do tontok di linobong iyolo', om iyo nogiddi iyolo' do momusou diya', tu' modtutud i' iyolo' do kominyan do pomusou diya'. Om mogihad nondo iyolo' om momoros dot, 'Adai, napatai no i raja' toko,' ka. Iyoho' no i Tuhan o minomoros diti," ka dau.

⁶Om poboroso' ku no i boros do Tuhan diri dot id di Raja' Sodokia, di hilo'd Yorusalim,

⁷do tontok di songodon no di raja' do Babil o bandar diri. Om songodon nogi' di soudor diri o bandar do Lakis om Asika, om iri po daa o bandar di kitolig do hilo'd Yohuda.

I Winonsoi dot Araat dot id Turipon

⁸Om nakapamatos no i Raja' Sodokia om i tulun do hilo'd Yorusalim do popoidu'

⁹di turipon diyolo' di bansa' dot Ibrani, i tongokusai om i tongoondu'; om aiso' indo o tongosongulun piya do bansa' dot Israil do moniliu do turipon di sompi' ko' dau'd bansa'.

¹⁰Om oinsanan nopoddi i rayat om i boyoon diyolo' do minomonsoi do tumpongo do popoidu' di turipon diyolo' om a' nondo moniliu kawagu diyolo' do turipon. Om poiduwo' ngai' no diyolo' i turipon diyolo'ddi.

11Nga' alaid-laid noddi om wolihai po kawagu diyolo' o pomusorou diyolo', om ngoyo' no kawagu diyolo' i turipon di pinoidu' daa diyolo'ddi om sansagai po kawagu diyolo' iyolo' do sumiliu'd turipon.

12-13Om suhuo' oku noddi do Tuhan, i Kinorohingan dot Israil do popoboros dot id tulun diri do poingkaa, “Minomonsoi oku do tumpongo dot id komolohingan dokoyu di gulu po di pinosoliwan ku i' iyolo' do mantad hilo'd Masir, om di pinoidu' ku iyolo' do mantad id pinonguripanan. Om sunudai ku no iyolo' do,

14pointikid-tikid do koturu'd toun, om apatut nod poiduwon diyolo' o koinsanai di tulun dot Ibrani di nosiliu do turipon diyolo' do solinaid dot onom o toun. Nga' a' i' minokinongou om a' minamadul di pinoboros ku i kongomolohingan dokoyu di gulu po.

15Om tontok di piro-piro o tadau do nakatalib om sinimbanan dokoyu o kowoyo-woyoon dokoyu om minomonsoi kou di korohian ku. Oinsanan kou nopo do nakaakun do popoidu' di tulun dot Israil di nosiliu'd turipon, om minomonsoi kou do tumpongo dot id toguang ku do hilo'd Walai'd Sasambayanan dot Agayo, i tiyonon do sumambayang dot id doho'.

16Nga' tontok di winolihan kawagu dokoyu o pomusorou dokoyu om minongindaraat kou'ddi doho'. Tu' oinsanan kou nopo do minongoi panganu kawagu di turipon di tongoondu' om tongokusai di pinalabus daa dokoyu om pinologos do mongoi do honggo nopo o korohian diyolo'. Nga' sinansagan iddi dokoyu kawagu iyolo' do sumiliu'd turipon dokoyu.

17Om gowoi poddi do momoros oku, iyoho' i Tuhan, dot a' kou minumboyo' do boros ku, om a' kou pinopoidu' di sompi' ko' bansa' dot Israil. Om iyo nopoddi, om poiduwon ku no kopio iyokoyu'd baino'. Om aala' kou indo dot id pisangadan, om oontok kou'd toruo-ruol om mononglous. Om pronobon ngai' ku nopondo o koinsanai'd bansa' do hiti'd pomogunan do kokito di wonsoyon ku dot id dokoyu.

18-19Iri nopo i boyoon do Yohuda om Yorusalim om i pagawai do walai'd raja', om it imam om koinsanai'ddi boyoon, om nokopomonsoi no do tumpongo dot

id doho'. Om nokogirod no diyolo' i tumpongo'ddi. Pinopogirod nopoddi om minonumbali' iyolo'd sapi', om pipapaso' no, om pamanau no iyolo' do hiri'd pialatan di duwo o papas. Nga' tinolibambanan iddi diyolo' i tumpongo'ddi om a' tinanud it oturan di tumpongo. Gowoi pondo om wonsoyon ku dot id diyolo' o miagal di winonsoi diyolo' dot id sapi'ddi.

²⁰Om patahakon ku nondo iyolo' dot id pisangod dit orohian do mamatai diyolo'. Om osiliu pondo do taakanon do tombolog om nintorusan o rata' diyolo'.

²¹Om patahakon ku nondo i Sodokia, i raja' do Yohuda, om i pagawai dau dot id pisangod diyolo' dit orohian do mamatai diyolo'. Patahakon ku nondo iyolo' dot id soudor do raja' do Babil, i nokotongkiad no dokoyu.

²²Moro-boros oku nondod monuhu', om gumuli' nondo iyolo' do hiti'd bandar diti. Om songodon nondo diyolo' iti bandar, om solodon, om tutudan diyolo'. Om silihon ku nondod tana' dit a' sunian o hilo'd kabandaran do Yohuda om a' iyonon do tulun. Iyoho' no i Tuhan, o minomoros diti,” ka dau.

Yoromia 35

I Yoromia om i Payat do Rikab

¹Tontok di nosiliu i Yoyakim i tanak di Yosia, do raja' do Yohuda, om boro-boros no o Tuhan dot id doho' do poingkaa,

²“Ongoi no boro-boros di tulun do Rikab, om angatan i' iyolo' do mongoi do hilo'd Walai'd Sasambayanan dot Agayo, om sumuang kou no dot id iso' o bilik, om poinumon nogindo iyolo' do waig dot anggur,” ka dau.

³Om ngoyo' ku no angatai i Yaasania, (i tanak di Yoromia, i manangaki di Habisinia) om miwoyo' do koinsanai di tobpinai dau om i tangaanak dau do tongokusai; oinsanan nopo it id payat do Rikab do nangatan ku.

⁴Om angatai ku no iyolo' do mongoi'd hiri'd Walai'd Sasambayanan dot Agayo om suang no iyahai do hiri'd bilik di tumatanud di Nabi Hanan, i tanak di Yogdalia. Iri no i bilik dit id somok di bilik do pagawai'd suwai, it id

sawa-sawat di bilik di Maasiya, i tanak di Sulam. I Maasiya nopo nga' pagawai dit asawat o pangkat do hiri'd Walai'd Sasambayanan dot Agayo.

⁵Om posurung oku noddi do sangkir om galas di noponu' do waig dot anggur dot id tulun do Rikab diri. Om boro-boros oku no dot id diyolo' do poingkaa, “Inum kou!” kangku.

⁶Nga' boros ka diyolo', “A, a' i' iyahai monginum do waig dot anggur tu' nosunudan no iyahai di Yonadab i tanak di Rikab, i taki-aki dahai, dot a' iyahai om i sinakagon dahai koino-ino do monginum do waig dot anggur. Om a' kasai' no iyahai koino-ino do monginum diri do gisom dot alaid.

⁷Om a' nogi' iyahai koino-ino do momutanom ko' mananom po ko' momoli do kabun dot anggur. Om a' iyahai koino-ino do momonsoi'd walai do solinaid dahai do poimpasi, suwai ko' miyon kasai' nopo iyahai dot id kiim, om koundorong i' iyahai do hiti'd pomogunan diti do miagal do sompogunan.

⁸Om noumboyo' ngai' i' dahai i boros di Yonadab. Tu' a' i' iyahai, om i sawo dahai, om i tangaanak dahai monginum do waig dot anggur do solinaid dahai do poimpasi.

⁹⁻¹⁰Om a' iyahai momonsoi do walai do tiyonon dahai, suwai ko' miyon nopo iyahai dot id kiim. Om aiso' o kabun dot anggur dahai ko' tumo ko' gandum po do maan do tonomon. Nangatanud ngai' nopo dahai i pinonuhuan di Yonadab i taki dahai, dot id dahai, om aiso' no o tiso' dot a' dahai natanud.

¹¹Nga' soira' di ruminikot i Nobukadnizar i raja' do Babil, do mongoi panangod diti pomogunan, om kopogiokunai no dahai do mogidu' do mantad id soudor do Babil om mantad id soudor do Siria, om ongoi no iyahai do hiti'd Yorusalim. Om iri no o kinoiyan-iyanan dahai do hiti,” ka diyolo'.

¹²⁻¹³Om suhuo' oku noddi do Tuhan, it Osundu Kopio, i Kinorohingan dot Israil do mongoi solowot di tulun do Yohuda om Yorusalim om moro-boros dot id diyolo' do poingkaa, “Muhot oku, iyoho' i Tuhan, ondung nokuro tu' a' kou mokinongou doho' om a' tumanud do ponuhuan ku.

14Noduhan di Yonadab i sinakagon dau do monginum do waig dot anggur, om numboyo' i' diyolo' i pinogoduhan diri. Om gisom do baino' nga' aiso' i' o tiso' diyolo' do monginum do waig dot anggur. Nga' iyokoyu nopo om a' i' minokinongou doho' mulong piya dot aiso' a kotingkadan ku do minsunud dokoyu.

15A' oku nopo otingkod-tingkod do popingrikot di susuhuon ku, i nabi, dot id dokoyu. Om nonuan kou diyolo' do nosihat do poposonong do kowoyo-woyoon dokoyu om tumingkod do momonsoi'd araat. Om pinoinsan kou diyolo' dot a' tumuku' dot id tingolig om a' modsubak diri, om koundorong kasai' kou i' do hiti'd pomogunan di pinatahak ku dot id dokoyu om id taki-aki dokoyu. Nga' a' kou i' minamadul diri om a' kou minokinongou doho'.

16Iri nopo sinakagon di Yonadab om minumboyo' i' kopio do boros di taki-aki diyolo', nga' iyokoyu nopo om a' i' mokinongou doho'!

17Gowoi pondo om iyoho' no i Tuhan, it Osundu Kopio, i Kinorohingan dot Israil, o poporikot dot id dokoyu, i tulun do Yohuda om Yorusalim do koinsanai di kosusaan do porotuan ku dot id dokoyu, do miagal di nokoboros ku. Om wonsoyon ku pogi' o miagal diri nga' a' kou i' minokinongou do tontok di minoro-boros oku dokoyu om a' kou suminimbar do tontok di linohou ku iyokoyu,” ka dau.

18Om boro-boros oku noddi dot id tulun di mantad id payat do Rikab do poingkaa o boros do Tuhan, it Osundu Kopio, i Kinorohingan dot Israil, dot id diyolo', “Minumboyo' kopio kou i' do koinsanai di boros di Yonadab, i taki-aki dokoyu, om tinanud dokoyu o koinsanai di pinonuhuan dau om winonsoi dokoyu o miontok di boros dau dot id dokoyu.

19Om iri no o kapamatasan ku, iyoho' i Tuhan it Osundu Kopio, i Kinorohingan dot Israil, do haro kasai' nopondo o kusai do mantad id sinakagon di Yonadab i tanak di Rikab, do mogobi-obi' doho',” ka.

Yoromia 36

Binasa' di Baruk i Surat di Linopi do Hiri'd Walai'd Sasambayangan dot Agayo

- ¹Tontok di kaapat nod toun di Yoyakim i tanak di Yosia, do raja' do Yohuda, om boro-boros no o Tuhan dot id doho' do poingkaa,
- ²“Ongoi anu dot iso' o karatas do linopi om potulison i' do hiri o koinsanai di boros di pinoboros ku diya' do pasal dot Israil, om Yohuda om koinsanai'd bansa'. Tulison ngai' no i boros ku do mantad po di minoro-boros oku i' diya' dit insan i', di maso pod i Raja' Yosia o momorinta' om gisom do baino'.
- ³Tu' nunu koilo-ilo do korongou nopondo i tulun do Yohuda do koinsanai di kosusaan di porotuon ku dot id diyolo', om tumingkod i' dotindo iyolo' do momonsoi'd araat. Om ompunan ku indo i kasalaan om i dusa diyolo',” ka dau.
- ⁴Om lohowo' ku noddi i Baruk i tanak di Noria, om tuliso' ngai' no dau i boros di pinoboros do Tuhan dot id doho', do maso ku do popoboros diri. Om potuliso' no dau do hiri'd karatas di linopi.
- ⁵Om sunudai ku noddi i Baruk do poingkaa, “A' oku noddi pologon do sumuang di Walai'd Sasambayanan dot Agayo.
- ⁶Nga' tontok nopondo do puasa o tulun, om basaon no dot opuhod i pinoboros ku di tinulis nu, om koinsanai di pinoboros do Tuhan dot id doho'. Basaon nori dot id kinoiyonon di korongou ngai' o koinsanai'd tulun, om iri nogi' i tulun do Yohuda di rumikot do mantad id kawalayan diyolo'.
- ⁷Om iri i' daa'ndo o koodsuur diyolo' do sumambayang dot id Tuhan om kumorologo do mantad id kowoyo-woyoon diyolo' dot araat. Tu' otogod no kopio o Tuhan diyolo' om orison dau iyolo',” ka dau.
- ⁸Om wonsoyo' ngai' nopo di Baruk o miontok di pinonuhuan ku dau. Tu' basao' ngai' nopo dau i boros do Tuhan do hiri'd Walai'd Sasambayanan dot Agayo.
- ⁹Om tontok di toun do kolimo di tulun do kosiam do pomorintaan di Yoyakim, i raja' do Yohuda, om puasa noddi o koinsanai di rayat do mokiinsian do Tuhan. Om iri tulun di poingiyon do hilo'd Yorusalim om

koinsanai di rayat do mantad id kawalayan do Yohuda di ruminikot do hilo', nga' puasa ngai' nogi'.

¹⁰Om basao' noddid di Baruk i boros ku di pinotulis do hiri'd karatas di linopi, om oinsanan nopo i tulun do minokinongou'ddi. Binasa' dau iri do hiri'd Walai'd Sasambayangan dot Agayo, do hiri'd bilik di Gamaria, i tanak di Sapan, i gomponulis do pomorinta'. Iri nopo bilik dau om hiri'd natad di ponong id sokid, it id toning di ralan do sumuang do hiri'd wawayaan di roitan do Wawayaan do Wagu di Walai'd Sasambayangan dot Agayo.

Binasa' i Surat di Linopi dot id Piro-Piro Pagawai do Pomorinta'

¹¹Om soira' di norongou di Mikaya i tanak di Gamaria, i manangaki di Sapan, o koinsanai di boros do Tuhan di pointulis do hiri'd karatas di linopi diri, i binasa' di Baruk,

¹²om ongoi no iyau do hiri'd bilik di gomponulis do pomorinta', i hiri'd walai do raja'. Om songirikau ngai' nod hiri i piro-piro pagawai: i Ilisama i gomponulis do pomorinta', om i Dilaya i tanak di Somaya, om i Inatan i tanak di Akbor, om i Gomaria i tanak di Sapan, om i Sodokia i tanak di Hanania om koinsanai di pagawai do suwai.

¹³Om posunudo' ngai' no di Mikaya diyolo' o koinsanai di boros do norongou dau di binasa' di Baruk do hiri'd Walai'd Sasambayangan dot Agayo.

¹⁴Om suhuo' noddid di piro-piro pagawai i Yohudi, (i tanak di Nitania, i manangaki di Solomia, i manangaki di Kusi) do mongoi popoboros dot id di Baruk do poingkaa, “Ngoyo' i surat di linopi di binasa' nu dot id tulun dot ogumu'ddi, om mongoi nod hiti,” ka. Om ngoyo' no di Baruk i surat di linopi'ddi om ongoi no iyau do hiri'd diyolo'.

¹⁵Om boros ka diyolo' dot id dau, “Irikau, om basaon i' dot id dahai ino surat do linopi,” ka. Om basao' no di Baruk iri.

¹⁶Om tontok di nabasa' dau iri, om kooris no iyolo', om pogiboro-boros noddid iyolo' do poingkaa, “Apatut moti' do ngoyon toko' sunudai i raja' do koinsanai'd boros diri dot oruhai,” ka.

¹⁷Om uhoto' no diyolo' i Baruk, “Sunudai bo iyahai ondung poingkuro ko do minonulis ngai' do boros diti? Pinoboros di Yoromia dot id diya' iti, om tuliso' nu noddi?” ka diyolo'.

¹⁸Om boros kad i Baruk do suminimbar, “Oo, koinsanai diti boros diti om pinoboros ngai' di Yoromia om pitulis-tulis ku do hiti'd karatas do pinsil dawat o pinonulis ku,” ka dau.

¹⁹Om boros kaddi di piro-piro pagawai dot id di Baruk, “Pamanau nogi' kopio, om mongoi kou i' di Yoromia lisok. Om kada' nod haro o songulun piya do koilo di lisokon dokoyu,” ka diyolo'.

Tinutudan di Raja' i Surat di Linopi

²⁰Om poopio' no di piro-piro pagawai i surat do linopi diri do hiri'd bilik di Ilisama, i gomponulis do pomorinta' om ongoi noddi iyolo' solowot di raja', om posunudo' ngai' nopo diyolo' i boros diri dot id dau.

²¹Om suhuo' noddi di raja' i Yohudi do mongongoi di surat di linopi'ddi, om ngoyo' no dau do mantad id bilik di Ilisama, om basao' noddi di Yohudi dot id raja' om id toinsanan di pagawai di songingkakat do hiri'd posorili' di raja'.

²²Tontok nopoddi nga' tulan do kosiam, om poirikau i raja' do hiri'd walai do raja' di maso dot osogit. Om mikit-sikit o tapui do hiri'd ropuhan dot id dotoguangan dau.

²³Om pointikid-tikid dot aayi' di Yohudi do mambasa' o tolu ko' apat o kinoiyonon om pompodon no di raja' iri do pisau dot okooro' o pomompod, om pataamon no dau do hiri'd tapui, do gisom do nosorob ngai' i surat di linopi'ddi do hiri'd tapui.

²⁴Om aiso' i' o tiso' piya diyolo', i raja' ko' iri po pagawai dau do nooris do nokorongou di boros diri, om aiso' i' ot id pogialatan diyolo' do pinopointalang do monosol.

²⁵Nga' minogodu tomod i' daa i Ilnatan om i Dilaya om i Gamaria di raja' do monorob di surat di linopi'ddi, nga' a' i' di raja' pinokinongou iyolo'.

²⁶Om suhuo' no daa'ddi di raja' i Yiramiil i tanak di raja', om i Soraya, i tanak di Asriol om i Solomia i tanak di Abdiil do mongoi panangkap doho' om i Baruk, i gomponulis ku. Nga' linisok i' iyahai'd Tuhan.

Minonulis Kawagu i Yoromia do Surat di Linopi

²⁷Om soira' di notutudan di raja' i surat di linopi'ddi, i pinotulisan di Baruk di boros di pinoboros ku, om suhuo' oku nod Tuhan²⁸do mongoi panganu kawagu do karatas do suwai di linopi om tulisan i' iri do koinsanai di pinotulis di hiri'd karatas di linopi di koinsan i'.

²⁹Om suhuo' oku nod Tuhando popoboros dot id raja' do poingkaa, “Tanutudan nu i surat di linopi'ddi, om minonguhot ko di Yoromia ondung nokuro tu' pinotulis dau do hiri dot atantu' no do rumikot i raja' do Babil do mongoi pamaraag do pomogunan diti om mongoi pamatai do tulun om nintorusan do hiti.

³⁰Om iri noddi o kapamarasan ku, iyoho' i Tuhan, dot id diya', oi Raja' Yoyakim, dot aiso' no o tiso' do sinakagon nu do kopomorinta' do pomorintaan di Daud. Om i rata' nu nga' pataamon nopo om osidangan do tadau do dangadau om abalabahan do dongotuong.

³¹Om hukuman ku nondo iya', om i sinakagon nu om i piro-piro pagawai nu, tu' nokowonsoi ngai' kou i' do dusa. Om porikatan ku nondo iyokoyu om koinsanai di tulun do poingiyon do hilo'd Yorusalim, om i tulun do Yohuda, do koinsanai di kosusaan di pinoboros ku do porikoton ku dot id dokoyu, tu' a' kou i' minamadul di pinongoris ku dokoyu,” ka.

³²Om anu oku noddi do karatas do suwai di linopi om patahako' ku no dot id di Baruk, i gomponulis ku. Om popitulis-tulison diri dau do hiri i boros do poboroson ku. Om pinotulis ngai' nogi' di Baruk do hiri o koinsanai di boros di hiri'd surat di linopi dit id gulu, om rinuhangan do piro-piro kawagu o boros do miagal diri.

Yoromia 37

Pinokianu di Sodokia dot id di Yoromia

¹Om pilio' no di Nobukadnizar i raja' do Babil, i Sodokia, i tanak di Yosia, do sumiliu do raja' do hilo'd pomogunan do Yohuda do suminowoli di Yoyakin i tanak di Yoyakim, i nidu' dau do raja'.

²Nga' a' i' i Sodokia om i piro-piro pagawai dau, om i rayat do pomogunan diri minumboyo' di boros do Tuhan di pinosunud ku.

³Nga' insan o maso, om ponuhu' no i Raja' Sodokia di Yukal, i tanak di Solomia, om i Sipania it Imam, i tanak di Maasiya do mongoi ponuhu' doho' do sumambayang dot id Tuhan, i Kinorohingan dahai do mogobi' di bansa'.

⁴Om tontok nopo do maso'ddi om a' oku po nokogiil om osimbayan oku po do mimpanau dot id pogialatan di rayat.

⁵Maso no daa di soudor do Babil do monurungku' do Yorusalim, nga' tontok di nokorongou iyolo' do nakapamanau no i soudor do Masir do mantad hilo'd Masir do mongoi sangod, om poggidu' noddi iyolo'.

⁶Om suhuo' oku noddi do Tuhan, i Kinorohingan dot Israil do popoboros⁷dot id di Sodokia do poingkaa, “Hilo' nod tanga'd ralan i soudor do Masir do mongoi daa ponguhup diya', nga' gumuli' indo kawagu iyolo'.

⁸Om gumuli' indo kawagu i soudor do Babil do mongoi panangod diti bandar, om aala' indo diyolo' iti, om tutudan diyolo'.

⁹Iyoho' no, i Tuhan, o popoinsan dokoyu, dot a' posiwot do ginawo dokoyu, do gisom do momusorou kou dot a' gumuli' kawagu i soudor do Babil, tu' gumuli' i' moti' iyolo'.

¹⁰Om aala' piya daa dokoyu o koinsanai di soudor do Babil, do gisom dot iri po i nongosuhat ot oolu' diyolo', om hiri ngai' po iyolo'd kiim do songillii, nga' mingkakat i' moti' iyolo'ddi do mongoi ponutud diti bandar do gisom dot ouu,” ka dau.

Natangkap om Giniil i Yoromia

¹¹Om poggidu' noddi do mantad hilo'd Yorusalim i soudor do Babil tu' pakayaan no di soudor do Masir dot id bandar diri.

¹²Om tongkiad oku no do mantad hilo'd Yorusalim om ongoi oku no do hilo'd watas do Binyamin do mongoi panganu do tintanga' ku di tana' do potungkusan di sompiyon ku.

¹³Nga' tontok di nokorikot oku do hiri'd wawayaan di roitan do Wawayaan do Binyamin, om talabai oku no di boyoon do soudor di madtamong do hiri, om boro-boros nod, “Mogidu' ko daa om mongoi ko daa'ddi sugku' dilo tulun do Babil,” ka dau. (Iri nopo boyoon do soudor diri nga' roitan dot i Yoria; iyau nopo om tanak di Solomia om manangaki di Hanania.)

¹⁴Om boros kangku do suminimbar, “A' i' otopot ino! Tu' a' oku i' mongoi sugku' dilo pisangod,” kangku. Nga' a' no i Yoria minokinongou. Om tangkapo' oku nopo om ngoyo' oku no dau posolowoto' di pagawai do pomorinta'.

¹⁵Om kotogod tomod no iyolo' doho', om ponuhu' no iyau do momobog doho' om mongontiil doho' do hiri'd walai di Yonatan, i gomponulis do hiri'd walai do raja'. Iri nopo walai'ddi nga' siniliu do giil.

¹⁶Om pinosuang oku dot id pomogiilan di pinoukad dot id saalom do tana'. Om alaid oku i' do poundorong do hiri.

¹⁷Om ponuhu' noddi i Raja' Sodokia do tulun do mongoi doho' posolowot dau do hiri'd walai do raja'. Om pomolisok-lisok iddi i raja' do minonguhot doho' do hiri ondung haro po o boros do mantad id Tuhan. “Haro,” kangku do suminimbar. Om boros kangku kawagu, “Katahak ko nondo dot id longon do raja' do Babil!” kangku.

¹⁸Om boros kangku'ddi do minonguhot, “Nunu kopio toi o kasalaan do nowonsoi ku dot id diya', om id pagawai nu om id rayat do gisom do pinosuang oku dot id giil?”

¹⁹Hinonggo ngai' no toi i nabi di tuuhoton nu di mimboros dot id diya' dot a' rumikot do mongoi panangod diya' om iti pomogunan diti i raja' do Babil?

²⁰Nga' pokinongou pogi' kopio oi Tuan ku Raja! Pokinongoho' no iti pokionuon ku diya'. Kada' oku no kopio pogulio' do hilo'd giil di hilo'd walai di Yonatan, tu' apatai oku moti'ndo do hilo'," kangku.

²¹Om ponuhu' noddi i Raja' Sodokia do popogiil doho' do hiri'd natad di walai do raja'. Om hiri oku noddi om pionuan oku do roti do mantad hiri'd pamansayan do roti do gisom do norikot o maso dit aiso' no o roti do hiri'd bandar diri.

Yoromia 38

Hiri'd Suang do Torobong di Narasakan i Yoromia

¹⁻³Om suhuo' oku nod Tuhan do popoboros do boros dot id rayat do poingkaa, "Patahakon ku nondo o bandar diti dot id soudor do Babil, om aala' nondo diyolo' iti. Om isai nopo o mundorong do hiti'd bandar, om apatai no dot id pisangadan, ko' apatai do louson om toruol. Nga' isai nopo o sumoliwan diti bandar om tumahak dot id tulun do Babil, om a' no apatai; om apasi indo iyau," ka. Om norongou ngai' i' di Sopasa, i tanak di Matan, om i Godalia i tanak di Pasur, om i Yukal i tanak di Solomia, om i Pasur i tanak di Malkia i pinoboros ku'ddi.

⁴Om ongoi no i pagawai solowot di raja' om poboroso' no diyolo' o poingkaa, "Apatut nod hukuman do kapatayon iti tulun diti! Tu' mimboros nopo iyau dot iyo'ddi om popoluhoi no iyau do ginawo di soudor om i tulun di maso do poundorong do hiti'd bandar. A' nogi' iyau monguhup do rayat, nga' momungou nogi' iyau diyolo'," ka.

⁵Om boros ka di Raja' Sodokia do suminimbar, "Wonsoyo' nopo dokoyu i korohian dokoyu do wonsoyon dot id dau. Tu' a' oku i' milo do mogodu dokoyu," ka dau.

⁶Om ngoyo' oku noddi diyolo', om pouluho' oku no do tali o pinongulu do hiri'd torobong di Malkia, i tanak di raja'ddi. Iri nopo torobong diri nga' hiri'd natad di walai do raja'. Aiso' no o waig di torobong diri, nga' kiburutak i', om katanom oku nopo do hiri'd burutak.

⁷Tontok nopoddi nga' haro o songulun o bansa' dot Etiopia do pakaraja' do hiri'd walai do raja'. Ngaran nopo dau om i Ibidmilik. Om korongou no iyau do pinosuang oku do hiri'd torobong diri. Om tontok di maso di raja' do mongigit do pogibara-barasan do hiri'd wawayaan di roitan do Wawayaan do Binyamin

⁸om ongoi no i Ibidmilik do hiri, om boro-boros no iyau di raja' do poingkaa,

⁹“Oi Tuan ku Raja', a' i' osonong o winonsoi do tulun diri. Tu' pinosuang diyolo' i Nabi Yoromia dot id torobong. Om apatai no moti' iyau'ddi dot lolousanan do hilo' tu' aiso' no o taakanon do hiti'd bandar,” ka dau.

¹⁰Om suhuo' noddid di raja' i Ibidmilik, boros ka dau, “Ongoi pangangat do tolu o tulun om ngoyon i' posoliwano' i Yoromia do mantad id torobong diri dot a' po iyau apatai!” ka dau.

¹¹Om angatai noddid di Ibidmilik i tolu o tulun diri om ongoi no do hiri'd walai di raja', om ongoi no iyolo' panganu do kain di nangagansing no do mantad hiri, om pouluho' no dot id doho' do tali o pinongulu do hiri'd torobong.

¹²Om suhuo' oku no di Ibidmilik do paampin di gansing diri dot id pokilok ku, om a' oku i' apalasan di tali. Om wonsoyo' ku no o miagal diri.

¹³Om gayato' oku no diyolo' do pinopoinsawat, do sumoliwan di torobong diri. Om hiri noddid natad di walai do raja' o pinoundarangan diyolo' doho'.

Minokinosihat i Sodokia di Yoromia

¹⁴Insan no kawagu o maso, om ponuhu' no i Raja' Sodokia do tulun do mongoi pangangat doho' do mongoi solowot dau do hiri'd wawayaan do kotolu di Walai'd Sasambayanan dot Agayo. Om boro-boros no i raja' dot id doho' do poingkaa, “Haro o tuhoton ku diya'; om posimbaron no it otopot, kada' nod haro o lisok- lisokon do mantad id doho',” ka dau.

¹⁵Om boros kangku do suminimbar, “Ondung posunudon ku it otopot dot id diya', om atantu' no do hukuman oku diya' do kapatayon. Om ondung nosihatan ku iya', nga' a' ko i' tumanud do nosihat diri,” kangku.

¹⁶Om pomolisok-lisok no i Raja' Sodokia do minamatos dot id doho' do poingkaa, “Sumumpa' oku dot id suang do ngaran do Kinorohingan di poimpasi, i manahak dati' do ginawo, dot a' ku iya' patayon om a' ku iya' patahakon dot id tulun di sipamatai diya',” ka dau.

¹⁷Om sunudai ku nodd i Sodokia do boros do Tuhan, it Osundu Kopio, i Kinorohingan di tukuon do tulun dot Israil do poingkaa, “Ondung tumahak ko dot id boyoon do soudor do raja' do Babil, om a' ko i' patayon, om iti bandar nga' a' i' tutudan. Om apasi ko i' om apasi o sompiiyon nu.

¹⁸Nga' ondung a' ko tumahak dot id diyolo', om katahak nondo iti bandar dot id longon do tulun do Babil, om tutudan nondo diyolo' iti do gisom dot ouu; om iya' nga' a' no kopoggidu' do mantad id diyolo',” ka dau.

¹⁹Om boros kaddi di Raja' Sodokia do suminimbar, “Ooris oku di tulun toko' di minongoi sugku' di tulun do Babil. Tu' patahakon oku dotindo dot id diyolo' om inggoriton oku nondo diyolo',” ka dau.

²⁰Om boros kangku do suminimbar, “A' ko i' patahakon dot id diyolo'. Nga' pokionuon ku no daa kopio do mumboyo' ko do boros do Tuhan; om aiso' indo o kosusaan nu, om a' ko i' patayon.

²¹Nga' ondung a' ko tumahak, om nokointalang no do Tuhan dot id doho' it osiliu.

²²Nokito ku dot id pinointalang diri do posoliwanon ngai' nopondo i tongoondu' di nongoolu-olu' do hiri'd walai do raja' do Yohuda, om ngoyon no patahako' dot id boyoon do soudor di raja' do Babil. Om mimboros nondo i tongoondu' dot id diya' do poingkaa, ‘Naakalan i raja' di tambalut kopio dau, om noporinta' iya' diyolo'. Nga' maha'ddi nakatanom dot id burutak o gakod dau, om tongkiad ngai' nopoddi iyolo',’ ka,” ka dau.

²³Om boros kangku'ddi kawagu, “Oinsanan nopondo i sawo om i tangaanak nu do posoliwanon om ngoyon patahako' di tulun do Babil. Om iya' nga' a' no kopoggidu' do mantad id diyolo', tu' atangkap ko nondo di raja' do Babil. Om iti bandar nga' otutudan nondo do gisom dot ouu,” kangku.

²⁴Om boros kaddi di Sodokia, “Kada' posunudo' dot id ongoiso' piya o tulun diti pinibara-barasan to, om a' ko i' apatai.

²⁵Om ondung koilo i pagawai do nokorumo oku diya', om rumikot nondo iyolo' dot id diya' do mongoi uhot ondung nunu o pinibara-barasan to. Om mamatos nondo iyolo' dot a' mamatai diya' ondung posusuyon ngai' nu no iri dot id diyolo'.

²⁶Nga' sunudan nopo iyolo' do minomolugu-lugut ko doho' dot a' popoguli' diya' do hilo'd giil do mongoi patai do hilo',” ka dau.

²⁷Om a' po alaid do mantad diri, om rikot kopio i' daa i piro-piro pagawai do minongoi ponguhot doho'. Nga' simbaro' ku nopo iyolo' do miagal di pinonuhuan di raja' do posimbaron. Om aiso' iddi o milo diyolo'd winonsoi tu' aiso' i' o nokoilo dot ongoiso' piya o tulun di pinibara-barasan dahai di raja'.

²⁸Om hiri kasai' oku pod natad di walai do raja' do gisom do norikot i tadau do nosolod do pisangod o Yorusalim.

Yoromia 39

Naala' o Yorusalim (2Ra. 25.1-7; Yor. 52.3b-11)

¹Tontok di toun do kosiam di tulun do kohopod do pomorintaan di Sodokia, i raja' do Yohuda, om rikot no i Nobukadnizar i raja' do Babil do miwoyo' do koinanai di soudor dau do minongoi panangod do Yorusalim.

²Om tontok di tadau do kosiam, di tulun do kaapat, di kohopod om iso' do toun do pomorintaan di Raja' Sodokia, om kolopuson nod pisangod i tolig do bandar diri.

³Om kosolod no o Yorusalim. Om rikot no i boyoon do soudor di raja' do Babil dit angasawat o pangkat, om ngoyo' no diyolo' solodo' i wawayaan di roitan do Wawayaan dit id Tanga'. Id pogialatan nopo diyolo'ddi nga' i Norgal Sarisir, i Samgar Nibo, i Sarsokim i boyoon do walai'd raja', om i Norgal Sarisir Rabmag om i piro-piro o boyoon do soudor do suwai.

⁴Om soira' di nokito di Raja' Sodokia om i soudor dau i nosiliu do miagal diri, om umbal no daa iyolo' do mogidu' do kumaa do hilo'd Rantai do Yordan do totuong diri. Om waya' no iyolo' di ralan do kawaya' di kabun do raja', om soliwai no iyolo' do minaya' di wawayaan di kopiromutan di duwo o tolig dot id kinoiyonon diri.

⁵Nga' gusao' no iyolo' di soudor do Babil om kokosupai no i Sodokia do hilo'd Rantai do Yorikou. Om tangkapo' no diyolo' iyau om pootodo' no dot id di Nobukadnizar i raja' do Babil, do hilo'd bandar do Ribla, it id watas do Hamat. Om hukumai noddi iyau do kapatayon.

⁶Om hiri nogi'd bandar diri o pinamatayan di tangaanak dau dot antang-antangan dau. Om iri i pagawai do Yohuda nga' pinatai ngai' nogi'.

⁷Om irulo' noddi o mato di Sodokia om kagasai no iyau om tanggayai no do hilo'd Babil.

⁸Om tutudai noddi di tulun do Babil i walai do raja' om i kawalayan di rayat, om pingraago' diyolo' i tolig do Yorusalim.

⁹Om id tohuri noddi om pokoyoo' no di Nobusaradan i boyoon do soudor do Babil, do hilo'd Babil i noolu-olu' do rayat do hiri'd bandar diri, om i tulun di minogidu' do minongoi sugku' di tulun do Babil.

¹⁰Nga' iri nopo wookon di rayat, i tulun di mosikin kopio, it aiso' o dapu', om pinologos i' di Nobusaradan do mundorong do hilo'd pomogunan do Yohuda. Om onuwai no dau iyolo' do kabun dot anggur om tumo.

Pinalabus i Yoromia

¹¹Om nosuhu' no di Raja' Nobukadnizar i Nobusaradan, i boyoon do soudor dau do poingkaa,

¹²“Ngoyon no ihumo' i Yoromia, om gompion no kopio iyau. Kada' iyau kuroi-kuroyo', suwai ko' wonsoyon no dot id dau o nunu nopo i pokionuon dau dot id diya',” ka dau.

¹³Om ongoi noddı i Nobusaradan om i duwo o boyoon do soudor dau dit asawat o pangkat, i Nobusasban om i Norgal Sarisir, om i boyoon do soudor do Babil do suwai,

¹⁴do hiri'd natad di walai do raja' do minongongi doho'. Om patahako' oku noddı diyolo' dot id di Godalia, i tanak di Ahikam, i manangaki di Sapan, it apatut do mongilo-ilo doho' om aiso' i' o koligagaanan ku do muli'. Om poundorong oku noddı do hiri'd rolot di rayat.

Batos dot id di Ibidmilik

¹⁵Tontok di maso ku pod poundorong do nontiilan do hiri'd natad di walai do raja', om suhuo' oku nod Tuhan do

¹⁶mongoi popoboros dot id di Ibidmilik, i tulun dot Etiopia diri do boros do Tuhan, it Osundu Kopio, i Kinorohingan dot Israil do poingkaa, "Poingkuro nopo i nokoboros ku di gulu po, om poporikot oku no do kosusaan dot id bandar diti, om okon i ko' kosimbayanan. Om kokito ko indo dot osiliu o miagal diri.

¹⁷Nga' iyoho' indo, i Tuhan o mongintirung diya' om a' ko indo patahakon dot id tulun di poddosi nu.

¹⁸Om a' ko indo patayon tu' posion ku i' iya'. Om apasi ko i' tu' mogondos ko i' doho'. Iyoho' no i Tuhan, o minomoros diti," ka dau.

Yoromia 40

Suminugku' i Yoromia di Godalia

¹Om boro-boros no o Tuhan dot id doho', di nakalabus oku do mantad hilo'd Rama, do pinalabus oku di Nobusaradan, i boyoon do soudor. Tinanggayan oku do hilo' do kinagasan do mogiwoyo-woyo' di tulun do suwai do nangatangkap do mantad hilo'd Yorusalim om hilo'd Yohuda, i tanggayan nod pisangod do kumaa'd hilo'd Babil.

²Om lohowo' oku noddı di boyoon do soudor dot iso-iso' oku om boro-boros nod, "Nokoboros nod Tuhan, i Kinorohingan nu do raagon dau o pomogunan diti.

³Om baino' noddı om nabayaan nod Tuhan iri tu' minomonsoi id dusa i bansa' nu om a' minumboyo' dau.

⁴Nga' baino' nopo om poiduwon ku no iya' om iduwon ku o kogos do longon nu. Moyo' nopo doho' do kumaa do hilo'd Babil dot orohian ko no, om gompion ku i' iya'; nga' ondung a' ko mongoi, om a' i' monguro. Om osimbayan ko i' do mongoi do hinonggo nopo o ngoyon nu do pointongkop do pomogunan diti,” ka dau.

⁵Nga' tontok dit a' po i Nobusaradan nakapamanau, om boro-boros no iyau do poingkaa, “Ondung orohian ko, om gumuli' nopo do hilo'd di Godalia i tanak di Ahikam, i manangaki di Sapan. Tu' iyau no o pinili' di raja' do Babil do sumiliu do gobunor do kabandaran do Yohuda. Om sumugku' nopo dau dot id pogialatan diti rayat, ko' mongoi nopo do honggo nopo o korohian nu,” ka dau. Om onuwai oku noddı dau do takanon do maan ku'd kokoriu om pinuhawangan oku dau, om pologoso' oku nogiddı dau do minamanau.

⁶Om ongoi oku noddı do hiri'd di Godalia, do hilo'd Mispa, om undorong oku no do pounsugku' dau dot id pogialatan di rayat di pinologos do poundorong do hilo'd pomogunan do Yohuda.

I Godalia o Gobunor do Yohuda

(2Ra. 25.22-24)

⁷Om nopili' no di raja' do Babil i Godalia do sumiliu'd gobunor do hilo'd Yohuda do momorinta' do koinšanai'd tulun di nongoolu' do hilo'd Yohuda, iri no i tulun di mosikin no kopio. Om korongou'ddi o wookon di boyoon do soudor om i soudor do Yohuda dit a' tuminahak dot id Babil, do nopili' no i Godalia do sumiliu'd gobunor.

⁸Om ongoi no iyolo' solowot di Godalia do hilo'd Mispa. Iyolo' nopo nga' i Ismail i tanak di Nitania, om i Yohanan i tanak di Karia, om i Soraya i tanak di Tanhumit, om i tangaanak di Ipai i mantad hilo'd Nitopa, om i Yisania i mantad hilo'd Maaka, om miwoyo' di tulun diyolo'.

⁹Om boro-boros no i Godalia dot id diyolo' do poingkaa, “Kada' kou kooris do tumahak dot id tulun do Babil. Undorong kou nopo do hiti'd pomogunan

toko' om minsiriba' nopo dot id raja' do Babil. Om jominon ku i' dot apasi kou.

¹⁰Om hiti oku id Mispa, om wokilon ku indo iyokoyu do rumikot i tulun do Babil do hiti. Monimung kou nopo om poopi' di tua' dot anggur om i tua-ua', om i tumau do saitun, om mundorong nopo do hilo'd kawalayan di korohian dokoyu'd mundorong,” ka dau.

¹¹Om daamot nopoddi nga' nongkorongou ngai' no i tulun dot Israil di hilo'd Muab, om i hilo'd Amon, om i hilo'd Idom, om i hilo'd piro-piro o pomogunan do suwai do pinopologos i raja' do Babil do wookon di tulun dot Israil do mundorong do hilo'd Yohuda, om pinili' dau i Godalia do gobunor diyolo'.

¹²Om guli' ngai' nodd i tulun dot Israil do mantad id koinsanai di kinoiyonon di pinotompian diyolo', om guli' no iyolo' do hilo'd Yohuda. Om ongoi no iyolo' do hiri'd di Godalia do hilo'd Mispa. Om ponimung no iyolo' do tua' dot anggur om i tua-ua' dot ogumu' kopio.

Pinatai i Godalia

(2Ra. 25.25-26)

¹³Katalib poddi iri, om rikot no i Yohanan om i piro-piro boyoon do soudor dit a' tuminahak dot id pisangod, dot id di Godalia do hilo'd Mispa.

¹⁴Om boros ka diyolo' dot id dau, “Koilo ko i' do sinuhu' di Baalis i raja' dot Amon, i Ismail do mongoi pamatai diya'?” ka diyolo'. Nga' a' i' i Godalia monongkuyaan di boros diyolo'.

¹⁵Om pomolisok-lisok nodd i Yohanan do minomisunud di Godalia do poingkaa, “Pologoso' oku pogi' do mongoi pamatai di Ismail, nga' aiso' i' moti' o tiso' pod tulun do koilo ondung isai o minamatai dau. Nokuro tu' pologoson iyau do mamatai diya', gisom dot opogitompian-pias pondo kawagu i tulun do Yohuda di nokotimung do hiti'd sugku' nu, om gisom dot angapatai ngai' i noolu-olu' di rayat do hiti'd Yohuda?” ka dau.

¹⁶Nga' boros ka di Godalia do suminimbar, “Kada' nogi' kopio wonsoyo' o miagal diri. Tu' a' i' otopot i pinoboros nu'ddi do pasal di Ismail,” ka dau.

Yoromia 41

¹Om tontok di tulun do koturu' do toun diri, om rikot no i Ismail i tanak di Nitania, i manangaki di Ilisama, do miwoyo' do hopod o tulun do minongoi solowot di Godalia do hilo'd Mispa. (I Ismail nopodti nga' sinakagon do raja' om pagawai dit asawat o pangkat dot id pomorinta'.) Om tontok di mogitorungak iyolo'd makan,

²om ingkakat no i Ismail do miwoyo' di hopod o tulun do koruhang dau om kodongo' no diyolo' o gayang diyolo' om patayo' no diyolo' i Godalia.

³Om pinatai nogi' di Ismail o koinsanai di tulun dot Israil di pounsugku' di Godalia do hilo'd Mispa, om koinsanai di soudor do Babil di nokoontok nod hilo' do tontok diri.

⁴Tadau noddi kawagu, di napatai i Godalia do tontok dit aiso' po o tulun do nokoilo'ddi,

⁵om rikot no o walu' nohopod o tulun do mantad hilo'd Sikim, om hilo'd Silo om hilo'd Samaria. Om ganggut nopo diyolo' nga' nongobugar, om pakayan nga' nongohurak, om tinan diyolo' nga' piningsuhatan diyolo'. Om minigit iyolo' do porsombahan do gandum om kominyan do patahakon do hiri'd Walai'd Sasambayanan dot Agayo.

⁶Om soliwani no i Ismail do mantad hilo'd Mispa, om mihad-ihad iyau do minongoi solowot diyolo'. Om soira'ddi nokobontol iyau diyolo' om boros ka dau, “Kainou mongoi ontong di Godalia,” ka.

⁷⁻⁸Nga' soira'ddi nokorikot iyolo' do hiri'd tanga' di bandar, om timpuun no i Ismail om i tulun dau do minimpatai diyolo'. Nga' haro o hopod o tulun dot id pogialatan diyolo' do minomoros dot id di Ismail do poingkaa, “Kada' iyahai patayo'! Tu' haro po o gandum, om barli, om tumau do saitun om paha' do pinolisok dahai do hilo'd soliwani diti bandar,” ka diyolo'. Om kada' noddi di Ismail patayo' iyolo'. Nga' iri nopo suwai om patayo' ngai' nopo dau om pataamo' noddi dau i rata' diyolo' do hiri'd suang do torobong.

⁹Iri nopo torobong di pinataaman di Ismail di rata' di tulun di pinatai dau, nga' i torobong dit agayo di winonsoi di Raja' Asa do tontok di sinangod iyau di Baisa, i raja' dot Israil.

¹⁰Om tangkapo' ngai' noddid di Ismail o koinsanai di tulun do nongoolu-olu' do hilo'd Mispas om i tangaanak di raja' di tongoondu', i pinatahak di Nobusaradan dot id di Godalia, do pinatamangan dau. Om tangkapo' ngai' nopo di Ismail iyolo', om tanggayai ngai' no dau, om pamanau nod kuminaa dot id watas do tulun dot Amon.

¹¹Om korongou no i Yohanan, om koinsanai di boyoon do soudor di moyo-woyo' dau di karaaton do winonsoi di Ismail.

¹²Om ngoyo' no diyolo' om i tulun diyolo' gusao' i Ismail, om kokosupai no diyolo' iyau do hilo'd kulam dot agayo di hilo'd Gibion.

¹³Om soira' di nokito di rayat di nangatangkap di Ismail, i Yohanan, om i boyoon do soudor do rumikot om ongotood tomod diri iyolo'.

¹⁴Om oinsanan nopo i tulun di nangatangkap om i tinanggayan daa di Ismail do guminuli' om tuminanud diri di Yohanan.

¹⁵Nga' i Ismail nopo om i hopod o tulun dau om nokopoggidu' i' do mantad id di Yohanan; om pakayaa' no diyolo' do hilo'd pomogunan do tulun dot Amon.

¹⁶Om timungo' noddid di Yohanan om i piro-piro o boyoon do soudor dau o koinsanai di soudor, om i tongoondu', om i tangaanak om i pagawai do hiri'd walai do raja', i tinangkap daa di Ismail di napatai dau i Godalia.

¹⁷⁻¹⁸Om moddosi ngai' nopo iyolo' do tulun do Babil tu' napatai no di Ismail i Godalia, i pinili' di raja' do Babil do sumiliu'd gobunor do pomogunan diri. Om pakayaa' no diyolo' do hilo'd Masir. Hilo' noddid tanga'd ralan, om undorong no iyolo' do hilo'd Kimham, it id somok do Baitlahim.

Yoromia 42

Minokisambayang di Yoromia i Rayat

¹Om rikot ngai' nodd i tulun, dot it angagayo om it ongokoro', do minoyo' di piro-piro boyoon do soudor, do kohompit no i Yohanan i tanak di Karia, om i Asaria i tanak di Hosaya,

²dot id doho', om boro-boros no iyolo' do poingkaa, “Aman, okito nu i' dot ogumu' i' daa iyahai di gulu po, nga' baino' nodd i om okuri' no iyahai. Om pokionuon no daa kopio dahai do sumambayang ko dot id Tuhan i Kinorohingan di tukuon nu, do sumambayang do bagi dahai. Sambayangan no kopio iyahai i noolu-olu' diti,

³om potudukon indo do Tuhan i Kinorohingan, dot id dahai ondung honggo o pakayaan dahai om it apatut dahai do wonsoyon,” ka.

⁴Om boros kangku, “Oo. Wonsoyon ku i' ino pokionuon dokoyu. Sumambayang oku i' dot id Tuhan, i Kinorohingan toko', om poingkuro nopo o tisimbar dau, om posunudon ngai' ku i'. Om aiso' i' o lisokon ku dot id dokoyu dot ongoiso' piya,” kangku.

⁵⁻⁶Om boros ka diyolo' dot id doho', “Pokionuon pogi' dahai iya'd sumambayang dot id Tuhan, i Kinorohingan toko', nga' orohian iyahai do mumboyo' dau, om koinsonong i' o koiyon-iyono' dahai. Om osonong piya ko' araat o boros do Tuhan nga' tonudon i' dahai. Om Tuhan no o sumiliu'd sasi' dit otulid om otorodok dot id dahai dot a' no iyahai tumanud ngai' di ponuhuan do Tuhan dot id dahai do polombuson nu, oi Aman,” ka diyolo'.

Nisimbar do Tuhan do Sambayang di Yoromia

⁷Katalib poddi o hopod o tadau do mantad diri om boro-boros no o Tuhandot id doho'.

⁸Om lohowo' ku no i Yohanan, om koinsanai di boyoon do soudor di moyo-woyo' dau, om koinsanai di tulun di minoyo' dau.

⁹Om boros kangku dot id diyolo', “Sinuhu' oku dokoyu do popolombus do pokionuon dokoyu dot id Tuhan, i Kinorohingan dot Israil. Om poingkaa no o boros do Tuhan,

10‘Ondung mundorong kou do hiti'd pomogunan diti om poingkakaton ku indo iyokoyu om a' ku i' iyokoyu porotuton; pogiroton ku i' iyokoyu tu' tumongob oku i' kopio do pinoporikot di kosusaan diri dot id dokoyu.

11Kada' kou no kooris di raja' do Babil. Tu' moyo-woyo' oku i' dokoyu om poiduwon ku i' iyokoyu do mantad id kuasa' dau.

12Om insianan ku indo iyokoyu, om poinsianon ku dokoyu i raja' do Babil, om pologoson kou indo dau do muli'. Iyoho' no i Tuhan, o minomoros diti,' ka.

13-15Nga' kada' kou saap do Tuhan i Kinorohingan dokoyu, iyokoyu i noolululu' do hiti'd Yohuda, om kada' kou pomoros dot, 'A' i' iyahai mundorong dot id pomogunan diti. Mongoi i' iyahai iyon do hilo'd Masir. Tu' hilo' nopondo om a' olohou do mongoi sangod, om a' oinggorit do louson,' ka. Om ondung pokodohon dokoyu o ginawo dokoyu om sumonsog kou do mongoi'd hilo'd Masir, do mongoi iyon do hilo', om poingkaa no o boros do Tuhan, it Osundu Kopio, i Kinorohingan dot Israil dot id dokoyu,

16‘Gusaon kou indo do pisangadan om mononglous di poddosi dokoyu do gisom do korikot kou do hilo'd Masir, om hilo' nondo o kapatayon dokoyu.

17Oinsanan nopondo i tulun di sumonsog do mongoi'd hilo'd Masir do mongoi iyon do hilo', dot apatai dot id pisangadan, om apatai do lous, om apatai do toruol; om aiso' nondo o tiso' piya diyolo' dot oolu' ko' koidu' do mantad id kosusaan di porikoton ku; apatai ngai' nopondo iyolo'.

18Poingkuro oku nopo, iyoho' i Tuhan, i Kinorohingan dot Israil do pinopourabus do kototogod ku om kolosuo' do ginawo ku dot id tulun di poingiyon do hilo'd Yorusalim, om iyo oku nogiddi do popourabus do kototogod ku dot id dokoyu, i mongoi do hilo'd Masir. Om ongooris pondo o tulun do kokito dokoyu; om tingayamon kou nondo, om silihon do pomomopol o ngaran dokoyu. Om a' kou nondo kokito kawagu diti pomogunan di kinosusuon dokoyu,' ka dau,” kangku.

¹⁹Om boros kangku kawagu, “Nosunudan kou nod Tuhan, iyokoyu i noolu-olu' do hiti'd Yohuda, dot a' mongoi do hilo'd Masir. Om iri no o kopoinsanan ku dokoyu do dinondo

²⁰do nokowonsoi kou do kasalaan dit agayo. Tu' minonuhu' kou doho'd sumambayang dot id Tuhan i Kinorohingan toko' do bagi' dokoyu, om minamatos kou do momonsoi'd toinsanan di poborosan do Tuhan.

²¹Om nosunudan ku nodd i iyokoyu do boros do Tuhan i Kinorohingan toko', nga' a' kou i' tumanud di boros dau.

²²Iyo nopoddi om ilaai no kopio dokoyu dot apatai kou indo do pisangadan, om lous om toruol, do hilo' kou id pomogunan di ngoyon dokoyu iyono',” kangku.

Yoromia 43

Nangatan i Yoromia do Mongoi do Hilo'd Masir

¹Om soira' di nokosunud ngai' ku di rayat i boros do Tuhan i Kinorohingan dot Israil, dit apatut ku'd polombuson dot id rayat,

²om boro-boros no dot id doho' i Asaria, i tanak di Hosaya, om i Yohanan i tanak di Karia om koinsanai di tulun dot angasawat o ginawo. Boros ka diyolo', “Mongudut ko i! A' i' minonuhu' diya' o Tuhan i Kinorohingan dahai, do mogodu dahai do mongoi iyon do hilo'd Masir.

³I Baruk i' i tanak di Noria, o minominsuhu' diya' dot a' sumokodung dahai, om aala' indo iyahai di tulun do Babil, om patayon iyahai diyolo' ko tanggayan do hilo'd Babil,” ka diyolo'.

⁴Om a' minumboyo' do boros do Tuhan di monuhu' diyolo'd mundorong do hilo'd Yohuda i Yohanan, om koinsanai di boyoon do soudor, om i rayat.

⁵Om timungo' ngai' nodd i Yohanan om koinsanai di boyoon do soudor i noolu-olu' do tulun do hilo'd Yohuda, om koinsanai di tulun di guminuli' daa do minongoi iyon do hilo'd Yohuda do mantad id pomogunan do suwai di kinotompiason diyolo'.

⁶Iri tongokusai, om i tongoendu' om i tangaanak do raja' di tongoendu', i pinokigompian di Nobusaradan di Godalia, om iyoho' nogi' om i Baruk, nga' tinanggayan i' diyolo' do hilo'd Masir.

⁷Om pakayaai noddi diyolo' do hilo'd Masir tu' a' i' iyolo' minokinongou di boros do Tuhan. Om korikot no iyolo' do hilo'd Tapanhis.

⁸Om boro-boros noddi o Tuhan dot id doho' di hilo' do poingkaa,

⁹“Ongoi anu do piro-piro o watu dit angagayo om lobongon i' do hiri'd tana' dit id toning di wawayaan do sumuang di walai do pomorinta' do hilo'd Tapanhis. Om mogihum no kopio'd ralan do momonsoi'ddi om kokito ngai' i' diya' i tulun do Yohuda do momonsoi ko'ddi.

¹⁰Om poboroson no dot id diyolo' dot, iyoho' no i Tuhan it Osundu Kopio, i Kinorohingan dot Israil o poporikot di Nobukadnisar i raja' do Babil, i susuhun ku, dot id kinoiyonon diti. Om popoingkakat nondo iyau do tirikohonon dau do momorinta' dot id sakai di piro-piro o watu di pinolobong nu do hiti'd tana', om pawaladon dau'd hiri i kiim dau do don raja'.

¹¹Om rumikot nondo i Nobukadnisar do mongoi pangala' do Masir. Om apatai ngai' nondo i tulun di natantu' mantad dot apatai do toruol. Om i natantu' mantad dot atanggayan do pisangod nga' atanggayan nod pisangod. Om iri no i natantu' mantad dot apatai dot id pisangadan om apatai no dot id pisangadan.

¹²Om tududan ku nondo i walai di tingolig do Masir om sorobon nondo di raja' do Babil i tingolig do hiri'd walai do tingolig diri, ko' tanggayan do hilo'd pomogunan dau. Om poingkuro nopo i gompomogompi'd dumba' do momugag do kutu do mantad id pakayan dau, om iyo nogiddi i raja' do Babil do mongimuhau do Masir do gisom dot alangga' nopondo, om mamananau nogindo iyau tu' nakamanang no iyau.

¹³Om babakon nondo dau i torigi'd watu di ponokotingolig di hilo'd Hiliopolis, do hilo'd Masir, om sorobon dau i walai do tingolig do Masir,” ka dau.

Yoromia 44

Boros do Tuhan dot id Tulun dot Israil di Hilo'd Masir

¹Om boro-boros no o Tuhan dot id doho' do pasal di tulun dot Israil di poingiyon do hilo'd Masir; i hilo'd bandar do Migdol, om Tapanhis, om Mimpis, om i hilo'd watas do ponong id salatan.

²Iti no o boros do Tuhan, it Osundu Kopio, i Kinorohingan dot Israil, dot id diyolo, “Nokokito kou i' do kosusaan di pinorikot ku dot id Yorusalim om id koinsanai'd bandar do Yohuda; om gisom piya do baino' nga' pogun po kasai' i kabandaran diri om aiso' o tulun do poingiyon do hilo'.

³Nosiliu pogi' o miagal diri nga' araat i' o winonsoi diyolo' om pinapatahak iyolo' do porsombahan om minodsubak iyolo' do ponokokinorohingan dit a' diyolo' insan kotuku' om a' notuku' di taki-aki diyolo' do mantad di gulu po.

⁴A' oku i' otingkod do popingrikot di susuhuon ku, i nabi, dot id dokoyu. Om mogodu iyolo' dokoyu do mingwonsoi di wowonsoyon dot araat, om i karaatan kopio ku.

⁵Nga' a' kou i' minokinongou om a' kou minamadul diri; tu' a' kou i' tuminingkod do momonsoi dit araat, tu' papatahak kou po do porsombahan di sumbolion dot id tingolig.

⁶Om gowoi poddi om pourobuso' ku no o kototogod ku om kolosuo' do ginawo ku dot id kabandaran do Yohuda om id karalan-ralanan di hilo'd Yorusalim. Om sorobo' ngai' ku nopori gisom do pogun poddi o hilo' om aiso' o sumuni, do miagal dit okito dokoyu'd baino'.

⁷Om baino' noddi om monguhot oku, iyoho' i Tuhan, it Osundu Kopio, i Kinorohingan dot Israil, ondung nokuro tu' momonsoi kou dit araat kopio dot id tinan dokoyu. Orohian kou do momunso do tulun --- tongokusai, om tongoondu' om tangaanak, om i ragang po, gisom dot aiso' no ot oolu' di bansa' dokoyu?

⁸Nokuro tu' momonsoi kou di popotogod doho'? Tu' ongoi kou no iyon do hiti'd Masir, om tumuku' kou noddi dot id tingolig om papatahak kou do

porsombahan di sumbolion dot id tingolig do pomogunan diti! Nokuro tu' momungou kou do tinan dokoyu? Orohian kou dot indaraaton do toinsanan do bansa' do hiti'd pomogunan om silihon do pomomopol o ngaran dokoyu?

⁹Nolihuan no dokoyu i kararaat do taki-aki dokoyu, om i kararaat do raja' do Yohuda om i sawo diyolo', om i kararaat dokoyu, om i sawo dokoyu di hilo' kou pod pomogunan do Yohuda om di hilo'd karalan-ralanan do hilo'd Yorusalim?

¹⁰Nga' gisom piya'd baino' nga' a' kou i' minsiriba'. Om a' kou momusou doho', om a' tumanud dit oturan ku om i ponudukan ku di pinatahak ku dot id dokoyu om id taki-aki dokoyu.

¹¹Gowoi pondo om iyoho', i Tuhan it Osundu Kopio, i Kinorohingan dot Israil, o sumaap dokoyu om raagon ku o pointongkop do Yohuda.

¹²Om ondung haro ot id pogialatan di tulun do Yohuda di noolu-olu' do sumonsog do mongoi'd hilo'd Masir, do mongoi' iyon do hilo', om patayon ku no iyolo'. Om apatai ngai' nopondo iyolo' do hilo'd Masir, dot id pisangadan, ko' mononglous po o kapatai. Iri tulun dot ongokoro' po om it angagayo nga' apatai ngai' nopondo do miagal diri. Om ooris nondo o tulun do kokito diyolo' om indaraaton o ngaran diyolo'.

¹³Om hukuman ku nondo do gisom dot apatai dot id pisangadan, om apatai do mononglous om apatai do toruol i tulun do songingiyon do hilo'd Masir, do miagal di pinomohukum ku'd Yorusalim.

¹⁴Om aiso' nondo o tiso' po di tulun do Yohuda di noolu-olu', i minongoi' iyon do hilo'd Masir do kopoggidu' ko' koguli' po do hilo'd pomogunan do Yohuda, i kalangadan tomod daa diyolo' do gulion om iyonon diyolo'. Aiso' no kopio o koguli' do suwai ko' piro-piro po o tulun di mogidu',” ka dau.

¹⁵Om rikot noddi dot id doho' o tulun dot ogumu' kopio, iri no i tongokusai di koilo do papatahak do porsombahan di sumbolion dot id tingolig i sawo diyolo', om i tongoondu' di songingkakat do hiri, om kohompit nogi' i tulun

dot Israil di poingiyon do hilo'd Masir do ponong id salatan, om boros ka diyolo' dot id doho',

16“A' i' iyahai mokinongou di pinoboros nu'ddi dot id suang do ngaran do Tuhan.

17Tu' tumilombus i' iyahai do momonsoi ngai' di nakabatos dahai. Papatahak kasai' i' iyahai do porsombahan di sumbolion dot id Raja'd Tondu' do Surga, om popotungu iyahai do waig dot anggur do maan do porsombahan dot id dau do miagal di winonsoi dahai, om i winonsoi di taki-aki dahai, om i raja' dahai om i tongoboyoon dahai do hilo'd kabandaran do Yohuda om hilo'd karalan-ralanan do Yorusalim. Tu' tontok nopo do maso'ddi om osima' i' iyahai do taakanon om osimbayan iyahai om aiso' o kosusaan dahai.

18Nga' mantad poddi tuminingkod iyahai do papatahak do porsombahan di sumbolion dot id Raja'd Tondu' do Surga, om di tuminingkod iyahai do popotungu do porsombahan do waig dot anggur dot id dau, om mosikin noddi iyahai, om apatai o tulun dahai dot id pisangadan ko' oontok do mononglous,” ka diyolo'.

19Om boros kaddi di tongoondu', “Kaakun i' i sawo dahai do momonsoi iyahai do roti do poiyo-iyoon di Raja'd Tondu' do Surga om monorob do porsombahan di sumbolion, om papatahak do waig dot anggur dot id tingolig dahai,” ka.

20Om boros kangku'ddi dot id toinsanan di tongokusai om tongoondu' di suminimbar doho' do miagal diri,

21“Ondos daa dokoyu om a' do Tuhanoilaan ko' nolihuan dau i porsombahan do sinumbali' di pinatahak do hilo'd kabandaran do Yohuda om hilo'd karalan-ralanan do Yorusalim di pinatahak dokoyu, om i komolohingan dokoyu, om i raja' dokoyu, om i boyoon dokoyu om i rayat do pomogunan diri?

22-23A' no o Tuhan kotoron do montong-ontong dokoyu do papatahak do porsombahan di sumbolion dot id tingolig. Araat no kopio om kointingayam i

wonsoyon dokoyu. Nokowonsoi kou nod dusa dot id Tuhan om a' kou minumboyo' di ponuhuan dau. Om gowoi poddi om naraag noddi o pomogunan dokoyu om a' no milo dot iyonon om pomomopol poddi o ngaran diri. Ooris ngai' poo o tulun do kokito'ddi," ka dau.

24-25 Om sunudai ngai' ku noddi i tulun, om okon-okon po om i tongoond'u, do boros do Tuhan it Osundu Kopio, dot id tulun do Yohuda di poingiyon do hilo'd Masir, do poingkaa, "Nokosumpa' kou no om i sawo dokoyu dot id Raja'd Tond'u do Surga do papatahak kou do porsombahan di sumbolion om papatahak kou do waig dot anggur dot id dau. Om nabayaan noddi dokoyu i batos dokoyu'ddi. Osonong no! Wonsoyon nopo dokoyu i pinabatos dokoyu!

26 Nga' pokinongoho' po dokoyu iti boros ku, iyokoyu ngai' i tulun dot Israil do poingiyon do hiti'd Masir: Sumumpa' oku, iyoho' i Tuhan, dot id suang do ngaran ku dit abantug dot a' ku nondo iyokoyu pologoson do mamarait do ngaran ku do tontok do mamatos kou. A' kou no milo'd momoros do, 'Sumumpa' oku dot id suang do ngaran do Kinorohingan di poimpasi,' ka.

27 Tu' tumotos oku nondo kopio do momungou dokoyu om a' kou i osimbayan, do gisom i' dot apatai ngai' kou dot id pisangadan tuu ko' apatai po do toruol.

28 Om okuri' nondo kopio i kopoggidu' do mantad hilo'd Masir, om koguli' kawagu do hilo'd pomogunan do Yohuda. Om oilaan ngai' nogindo diyolo' ondung disai'd boros dot osiliu, iri boros ku ko' iri boros diyolo'.

29 Om porikatan ku nondo iyokoyu do kosusaan do hiti'd kinoiyonon diti do popointalang kopio dot id dokoyu, dot abayaan i' kopio i hukuman di natantu' mantad ku do porotuon ku dot id dokoyu.

30 Patahakon ku nondo i Hopra, i raja' do Masir dot id longon di pisangod dau di sipamatai dau, do miagal di pinapatahak oku di Sodokia i raja' do Yohuda dot id di Nobukadnisar, i raja' do Babil, i pisangod di sipamatai dau," ka dau.

Yoromia 45

Batos do Kinorohingan dot id di Baruk

¹Tontok di toun do kaapat do pomorintaan di Yoyakim, i tanak di Yosia do hilo'd Yohuda, om tuliso' no di Baruk i boros di pinolombus ku dot id dau. Om polombuso' ku no dot id dau,

²o boros do Tuhan i Kinorohingan dot Israil. Boros kad Tuhan, “Oi Baruk,

³mimboros ko dot, ‘Obungou oku no tu' rinuhangan nogi'd Tuhan do koinggoritan o kosusaan ku dit ogumu'. Ohuyan oku po do mingodoi om aiso' no o kosimbayanan ku,' ka nu.

⁴Oi Baruk! Iyoho' no, i Tuhan, o mamahaba' di winonsoi ku om mongutus di tinanom ku do pointongkop diti pomogunan.

⁵Om orohian ko po daa'ndo do posuulon ko iya'? Kada' nogi' kopio dot iyo'ddi, oi Baruk! Tu' hukuman ngai' ku i' do kosusaan o koinsanai'd tulun om iya' nga' kohompit i'. Osonong po tu' a' ko napatai. Honggo-honggo piya o ngoyon nu, nga' apasi kasai' ko i'. Iyoho' no, i Tuhan o minomoros diti,” ka dau.

Yoromia 46

Kinaalaan do Masir do Hilo'd Karkomis

¹Om boro-boros no o Tuhan dot id doho' do pasal do koinsanai'd bansa',

²do minimpuun do Masir. Iti no o pinoboros dau do pasal di soudor di Niko i raja' do Masir, i naala' do hilo'd Karkomis, it id somok do Bawang dot Iprat; i naala' di Nobukadnizar, i raja' do Babil, di toun do kaapat do pomorintaan di Yoyakim i raja' do Yohuda,

³⁻⁴“Mamagarang no do monuhu' do sumodia' i piro-piro boyoon do soudor do Masir! ‘Asao' no i tandus! Panampakai nod rasuk do basi' om tupi' kolidar! Ngoyo' no i kolid om mongoi i' baris! Powonsoyo' no dokoyu o pakol, iyokoyu i sumakai'd kuda'! Sakai kou no di kuda' dokoyu, om pamanau kou no do mongoi sangod!' ka.

⁵Nga' okito ku dot ooris i' iyolo' om gumuli' oi Tuhan, manangkus pod opopoddosian i soudor diyolo', om a' no kumoili tu' naala' no iyolo'.

⁶Iri piya soudor dit osiau do manangkus nga' a' no kopoggidu' do mantad id pisangod. Om hilo' nod utara, it id tisan do Bawang dot Iprat, o kosoduwon om kahabaon diyolo'.

⁷⁻⁸Isai iti gumayo do miagal di Bawang do Nil om miagal di bawang do lumuyud? Iri no i pomogunan do Masir. Boros kad Masir, 'Mingkakat oku nondo do gisom id oporinta' ku iti pomogunan. Om raagon ku nondo o kabandaran om i songingiyon do hiri.

⁹Panangkus kou no, oi kuda! Kosiau kou no, oi korita'-kuda! Pamanau no do mongoi sangod, oi gunsiau do mantad hilo'd Etiopia, om iyokoyu i mongingigit do kolid di mantad hilo'd Libia om i mamamana' do mantad hilo'd pomogunan do Lidia,' ka," kangku.

¹⁰Iti no o tadau'd Kinorohingan, it Asawat Kopio; tadau nodti do sumuli' oTuhan, it Osundu Kopio, do koinsanai di pisangod dau. Mingyahan nondo do mangakan diyolo' i gayang dau, om monginum iri do raha' diyolo' do gisom dot abangat. Tadau nod baino' it Osundu Kopio do monumbali' di sumbolion dau do hilo'd utara, it id tisan di Bawang dot Iprat.

¹¹Oi tulun do Masir, a' no kolingos dokoyu i tubat dokoyu. Ongoi kou nogi' do hilo'd Giliad do mongoi pogihum do tubat!

¹²Nongoilaan ngai' nod bansa' o koiyon-iyono' nu di kointingayam kopio. Norongou nod hiti'd pointongkop diti pomogunan o giniakan nu. Kopogitahub- tahub po i soudor; om aandad nopondo dot ahaba' do hiri'd tana'.

Korikatan di Nobukadnisar

¹³Tontok di ruminikot i Nobukadnisar, i raja' do Babil do minongoi panangod do Masir, om boro-boros no o Tuhan dot id doho'. Boros ka dau,

¹⁴“Popinsunudo' no o habar diti do hilo'd Masir, dot id kabandaran do Mimpis om Migdol om Tapanhis, 'Sumodia' nod mongintirung do tinan, tu' oinsanan nopondo i dapu' dokoyu dot araag dot id pisangadan.

¹⁵Nokuro tu' minogidu' i Apis, i ponokokinorohingan nu dit okoris? Naala' no iyau doTuhan!' ka.

¹⁶Ogumu' no o soudor nu di nakasadu om nahaba'. Om mogiboro-boros poo iyolo' do, 'Kainou muli' do hilo'd bansa' toko', om kopoggidu' toko' i' do mantad id gayang do pisangod di kooris kopio,' ka.

¹⁷Pungaranan no i raja' do Masir do ngaran do wagu dot: 'It Opuhod no Boros Nga' Popologos i' do Katalib o Maso do Kapamansayan Diri'.

¹⁸Iyoho' no o Kinorohingan di Poimpasi, iyoho' no o raja' i Tuhan dit Osundu Kopio. Poingkuro nopo i Nuluhon do Tabor dot akawas ko' i konuluhanan do suwai, om asawat ko' i rahat i Nuluhon do Karmol, om iyo nogiddi o kokoriso' di mongoi sangod dokoyu.

¹⁹Sodia' kou no, oi tulun do Masir, tu' atangkap kou no om atanggayan kou po! Tu' oingou nondo o Mimpis om osiliu'd pogun dit aiso' o tulun do poingiyon.

²⁰Masir nopo om miagal pod tanak do sapi' dit olomu', nga' gangahon i' iyau do langau dit agayo do mantad hilo'd utara.

²¹Iri piya i soudor di ginodsian dau nga' miagal po di tangaanak do sapi' dit ongolomu' tu' a' no koundaliu; om iyolo' nga' pogulian ngai' nopondo om mogitanud-tanud do mogidu' do moki papasi tu' a' no iyolo' kogoos. Nokorikot no i tatau do kopomohukuman diyolo'; norikot no i maso do korikatan do kosusaan dot id diyolo'.

²²Iyo po di tulanut do tumokon o Masir do mogidu' do mantad id soudor do pisangod dit osomok no. Om songodon diyolo' iyau do kapak dot iyo po di tulun do managad do kayu²³om langgaan nopondo diyolo' o puru' di himbaan. Ogumu' no kopio i soudor do pisangod, ogumu' po ko' i katat. Iyoho' no i Tuhan o minomoros diti.

²⁴Intingayamon nondo i tulun do poingiyon do hilo'd Masir, tu' aala' no iyolo' di tulun do mantad hilo'd utara. Iyoho' no i Tuhan o minomoros diti," ka.



²⁵Boros kad Tuhan, it Osundu Kopio, i Kinorohingan dot Israil, “Hukuman ku nondo ot Amon, i ponokokinorohingan do Tibi, om hukuman ku o pointongkop do Masir, om i ponokokinorohingan, om i raja' do Masir. Om i Raja' do Masir om i tulun di sumondu dau

²⁶nga' patahakon ku nondo dot id di Nobukadnizar i raja' do Babil, om i soudor dau di sipamatai diyolo'. Nga' katalib pondo iri, om iyonon indo kawagu o pomogunan do Masir do miagal di gulu po. Iyoho' no i Tuhan o minomoros diti,” ka dau.

Posion Nondod Tuhan i Tulun Dau

²⁷Boros kad Tuhan, “Oi Israil, i tulun ku, kada' gagarai dot opopoddosian! Tu' poiduwon ku i' iyokoyu do mantad id pomogunan dit osodu' di pinananggayan do pisangod dokoyu. Kouli' kou indo om koion kou dot id pomogunan dokoyu om aiso' no o koligagaan dokoyu. Osimbayan kou nondo do momogun-mogun om aiso' o poddosi dokoyu.

²⁸Kada' kou no kooris, iyokoyu i tulun di songonuon ku, tu' rumikot oku i' do mongoi pamasi dokoyu. Tu' raagon ngai' ku indo o koinsanai di bansa' di pinotompian ku dokoyu, nga' iyokoyu nopo om a' ku i' iyo'dion. Nga' hukuman ku i' ma iyokoyu tu' nokowonsoi kou i' do sala', nga' okon indo ko' it adalaan koruol o pomohukum ku. Iyoho' no i Tuhan o minomoros diti,” ka dau.

Yoromia 47

Boros do Tuhan do Pasal do Pomogunan do Pilistin

¹Tontok dit a' po di raja' do Masir nasangod o Gasa, om boro-boros no o Tuhan dot id doho' do pasal do pomogunan do Pilistin.

²Boros kad Tuhan, “Antangai pogi' ilo waig do lumuyung do mantad ponong hilo'd utara, om gumayo do miagal di bawang di lumuyud do mamalampai do pointongkop do pomogunan om i songingiyon do hiri, om mamalampai di kabandaran om i tulun di poingiyon do hilo'. Om minggiak pondo o tulun do mokitulung om mogihad o koinsanai'd tulun do hiri'd pomogunan diri.

³Korongou nondo iyolo'd kuda' do mamananau, om i ngarak do korita'-kuda', om i karatak do ruda' di korita'-kuda'. A' no kosorou di tangaanak diyolo' i komolohingan tu' olomok po tomod iyolo'.

⁴Nokorikot no o maso di bansa' do Pilistin dot oiyon do mamaraag do gisom dot a' no ouhupan do Tirus om Sidon. Patayon ngai' ku nopondo o tulun do Pilistin di mantad hilo'd Krita. Iyoho' no iTuhan, o momonsoi'ddi.

⁵Noontok o tulun do Gasa do katangaban dit awagat kopio; om aiso' no o komi do tulun dot Askilon. Songkuro po o koloido' di tulun do Pilistin di noolu-olu' do tumongob?

⁶Mingarang kou doti' dot, 'Gisom toi do soira' do manangod ko, oi gayang do Tuhan? Guli' nogi' do hilo'd tangkap nu om kada' nondo pinggangau, mundorong nopod hilo',' ka doti' dokoyu.

⁷Nga' poingkuro daa'ri do mundorong ondung nosuhu' ku do manangod dot Askilon om i tulun do hilo'd tisan do rahat?" ka dau.

Yoromia 48

Pasal do Karaagan do Pomogunan do Muab

¹Iti no o pinoboros do Tuhan, it Osundu Kopio, i Kinorohingan dot Israil, do pasal do Muab, "Nobungou no o tulun di hilo'd Nibo, tu' naraag no i bandar! Nosolod no o Kiriataim, om nomumuk i tolig dit ogirot, gisom do nointingayam diri i tulun do hilo',

²tu' natanus no i kaandasan do Muab! Nosolod nod pisangod o Hisbon, om momusorou no i pisangod do momunso do toinsanan di tulun do hilo'd Muab. Aiso' no o tulun dot orongou do mimboros do hilo'd bandar do Madmin, tu' nasangod nod soudor o bandar diri.

³Pokinongou pogi' do giniakan do tulun do hilo'd Horonaim! 'Kagangahan! Karaagan!' ka.

⁴Naraag no o Muab! Orongou i' do hilo'd Soar o giniakan do tulun do hilo'.

⁵Pokinongoho' no i tihad do tulun do tumakad di ralan do kumaa do hilo'd Luhit, om i tihad do tulun do rumuhuk do hilo'd ralan do kumaa do hilo'd Horonaim.

⁶Boros ka diyolo', 'Siahai no, om apasi ko i! Panangkus no do miagal di kaladai do lalang do hilo'd tana' do kowotuan,' ka.

⁷Oi Muab, suminondu ko daa di kinoris nu om i kakayaan nu. Nga' baino' nopondo, om iya' nondo ot aala'. Om i Kamos i ponokokinorohingan nu, om it imam di mogobi-obi' dau om i sinakagon do raja' nga' atanggayan ngai' nopondo dot id pomogunan do pisangod.

⁸Oinsanan nopondo o bandar dot araag, om aiso' no tiso' do bandar dot a' araag. Kubong piya om rantai nga' araag ngai' nopo. Iyoho' no i Tuhan, o minomoros diti.

⁹A' no alaid om araag no o Muab. Om angaraag i kabandaran do hilo', om iso' pod tulun nga' aiso' no o koiyon do hilo',” ka dau.

¹⁰(Ousung no i tulun dit a' iso-iso' o ginawo do momonsoi'd karaja'd Tuhan. Ousung no i tulun dit a' mongodong do gayang dau do maan do pamatai!)

Rinaag i Kabandaran do Muab

¹¹Boros kad Tuhan, “Mantad po di gulu po om osimbayan no kasai' o koposiposion do tulun do Muab. Om a' i' insan katanggayai dot id pomogunan do pisangod. Osimbayan nopo iyolo' do miagal po di waig dot anggur do hiri'd pinoiyanan mantad, tu' a' i' kopintungu dot id poiyanan do waig dot anggur do suwai. Owongi' po om osonong o koinuman di waig dot anggur.

¹²Nga' nokorikot noddi o maso do monuhu' oku do popotuntug do Muab do miagal di waig dit anggur, om potuntugon ngai' o suang di pinoiyanan om babakon nogindo.

¹³Om oiman-iman indo o Muab di Kamos i ponokokinorohingan diyolo', do miagal di tulun dot Israil tu' noiman-iman do Baitol, i sondihon daa diyolo'.

¹⁴Nokuro tu' moro-boros o tongokusai do Muab dot, 'Iyahai nopo om gunsiau, i soudor do nongoubas do sumangod?' ka.

¹⁵Naraag no o Muab om i kabandaran do hilo', om nangapatai i tangaanakwagu, di nongopili' no o kosonongo'. Iyoho' no o minomoros diti. Iyoho' no o raja', i Tuhan dit Osundu Kopio.

¹⁶Motirikot no o mamaraag do Muab om a' no alaid om omumuk no o Muab.

¹⁷Pogihadai no dokoyu o Muab, koinsanai dokoyu i pomogunan do posorili' do Muab di koilo do kobontugo' dau! Poboroson no dot aiso' no o kuasa' do Muab om natanus no o kobontugo' om kokoriso' dau!

¹⁸Oi tulun do Dibon, lintuhun no do mantad hino'd kinoiyonon nu di pusohon kopio; irikau no do hilo'd pupuk do tana'. Tu' nokorikot no i mongoi pamaraag do Muab i pomogunan nu, om i mamaraag do koinsanai di tolig nu.

¹⁹Ingkakat no do hilo'd tisan do ralan, om antangan no kopio, oi dokoyu i poingiyon do hilo'd Aroir! Uhoto' no i tulun di minogidu' do, 'Nunu o nosiliu,' kanto.

²⁰Om sumimbar nondo iyolo' do, 'Nointingayam no o Muab, tu' naratu' no iyau! Pogihadai no iyau. Popinsunudo' no do poingompus do Bawang dot Arnon do naraag o Muab!' ka.

²¹Norotuan nod hukuman o hilo'd kabandaran dit id watas do nuluhon dit angapatau: i hilo'd Holon, om Yahas, om Mipaas,

²²om Dibon, om Nibo, om Bait-Diblataim,

²³om Kiriataim, om Bait-Gamul, om Bait-Mion,

²⁴om Kiriote, om Bosra. Koinsanai di bandar do pomogunan do Muab di hilo'd sodu' om it id somok nga' nohukuman ngai' no.

²⁵Noidu' no i kokorisan do Muab, om naraag i pomorintaan dau. Iyoho' no, i Tuhan o minomoros diti," ka dau.

Poinsiribaon Nondo o Muab

²⁶Boros kad Tuhan, “Owuko' no o Muab, tu' sumaap i' iyau doho'. Om mingluhad pondo o Muab do hiri'd tilob dau, om irak-irakan pondo iyau'd tulun.

²⁷Okon toi ko' Israil i piningirakan do Muab di gulu po, om it iyoon po do gampanakau di nokosupan do manakau?

²⁸Tongkiadai no dokoyu o kabandaran dokoyu, om mongoi i' iyon do hilo'd kapampangan, oi dokoyu i songingiyon do hilo'd Muab! Omit kou no di punai di momirumun dot id kangkab do rungas.

²⁹Adalaan kou no kopio do minggayo-gayo! Nokorongou oku no do kobinggoyo-goyoo' dokoyu, om kasawato' do ginawo dokoyu, om i pokirayou-rayou dokoyu, om koondoso' dokoyu!

³⁰Oilaan ku i' i koondos dokoyu, iyoho' i Tuhan, o koilo. Om a' i' otopot i boros dokoyu, om aiso' o kotutuk-tutukon do wonsoyon dokoyu.

³¹Om mogihad oku nondo dokoyu om i tulun do hilo'd Kirhiris, i bandar dokoyu'd agayo.

³²Pogihadan ku pondo kopio o tulun do hilo'd Sibma ko' mantad di tulun do Yaisir. Iri nopo bandar do Sibma om miagal do guas dot anggur di ruminoloi o raan do gisom do nokoroloi do hilo'd soborong do Rahat do Napatai, om korikot do hilo'd Yaisir. Nga' nangaraag noddi i kouwaan di mongua' do maso'd alasu' om i tua' dot anggur dau.

³³Natanus no o kaarapadan om kataadan do ginawo do hilo'd pomogunan do Muab dit oluhub. Om notingkod ku no i waig dot anggur do lumuyung do mantad hiri'd pamagaan do tua' dot anggur; aiso' no o tulun do mamaga' do waig dot anggur om aiso' o mimpangkis dot aarapadan.

³⁴Mingihad po i tulun do Hisbon om Iliali; om orongou i' i tihad diyolo' do hilo'd Yahas, om orongou po di tulun do hilo'd Soar, om hilo'd Horonaim, om hilo'd Iglat-Silisia. Mihad iyolo' tu' iri piya Bawang do Nimrim nga' narasak i'.

³⁵Tingkodon ku nondo i tulun do hilo'd Muab do modtutud do porsombahan dot id kinoiyonon di podsubakan diyolo' om tingkodon ku do papatahak do

porsombahan di sumbolion dot id tingolig diyolo'. Iyoho' no iTuhan o minomoros diti.

³⁶Natanus ngai' no i kakayaan do Kirhiris om pointongkop do Muab. Tumongob oku no do kokito do koyon-iyono' diyolo' do miagal diri; iyo oku pod tulun di monuling dot i lagu' di kosudu' kopio o sulingon ku.

³⁷Nongogolisan ngai' nopo diyolo' o tulu diyolo', om nongobugar o ganggut; om longon diyolo' nga' pininghorob diyolo' om kipinakai iyolo'd pakayan do mogihad do popointalang do tumongob iyolo'.

³⁸Hilo' nopod sakai do taap do walai om hilo'd padang om aiso' no ot orongou, suwai ko' mogihad poo. Tu' nomumuk ku no o Muab do miagal di luping di niada'.

³⁹Nopurok no kopio o Muab, om mihad poo iyau tu' ointingayaman no kopio iyau. Ooris poo o Muab om aiso' no o pokukurayan, om gowoi poddi om irak-irakan poo iyau do koinsanai'd bansa'. Iyoho' no, i Tuhan o minomoros diti," ka dau.

Aiso' no o Ralan do Muab do Mogidu'

⁴⁰Boros kad Tuhan, "Iyo pondo do kondiu di pounkalad o talad, o tiso' o bansa' do rumikot do mongoi ponimbit do Muab.

⁴¹Om ongosolod nondo i kabandaran do hilo' om i piro-piro kuta' do pogintirungan. Om ooris nondo kopio i gunsiou do Muab, gisom dot iyo po iyolo' di tondu' di mogkosusu.

⁴²Om araag nopondo o Muab, om okon no ko' bansa' dit agayo tu' suminaap i' iyolo' doho'.

⁴³Om iri pondo kopoddosian, om luang, om lawa' ot abantalan diyolo'.

⁴⁴Iri nopondo tulun di mogidu' do mantad id kopoddosian om aratu' no dot id luang, om iri no i koidu' do mantad hiri'd luang om kosulung no do lawa'; tu' natantu' ku no o maso do kapamaraagan do Muab.

⁴⁵Mokiintirung nondo do Hisbon i bandar di noporinta' di Raja' Sihon di gulu po, i tulun di minogidu' dit a' no kogoos. Nga' iri piya bandar diri nga'

sumorob no. Naraag nod tapui i watas dit id piwolitan om i konuluhanan do Muab, i pomogunan do tulun dit orohian do sumangod.

⁴⁶Obungou no o Muab! Nangapatai no i tulun do hilo', i tumuku' dot id Tingolig do Kamos; nangatangkap no om natanggayan dot id pomogunan do pisangod i tangaanak diyolo'.

⁴⁷Nga' tondulion indo do Tuhan o koiyon-iyono' do pomogunan do Muab do koimbagu," ka dau. Om iri no o pinoboros do Tuhan do pasal dit osiliu dot id Muab.

Yoromia 49

I Pomohukum do Tuhan dot id Amon

¹Poingkaa no o pinoboros do Tuhan do pasal do bansa' dot Amon, "Nokuro i tana' do payat do Gad tu' nosolod om noiyon do tulun di tumuku' dot id Tingolig do Milkom? Aiso' no kopio o tulun dot Israil do milo do mongintirung do kinoiyonon diri?

²Nga' rumikot no o maso do porongohon ku do pinongkisan do sumangod i tulun do Raba, i bandar dot agayo do pomogunan dot Amon. Om osiliu nondo o bandar diri do pogun, om iri kawalayan do hiri'd posorili' nga' aayi' nopondo dot osorob. Om aanu nondo kawagu dot Israil i tana' dau do mantad id tulun di minonolod diri di gulu po.

³Ihad kou no, oi tulun do Hisbon, tu' naraag no o bandar dot Ai! Oi tongoondu' do bandar do Raba, pogihad kou no om panampakai kou no do pakayan do mogihad do pointalang do tumongob kou. Pintangkus kou no tu' noborulong kou no. Atanggayan no moti' i Milkom i tingolig nu, dot id pomogunan do pisangod do miwoyo' dit imam om i tulun dau di sinakagon di raja'.

⁴Nokuro tu' mokirayou kou, iyokoyu it a' otorodok? Nokuro tu' sumondui kou do kinoris dokoyu di lumuhoi no? Poingkuro kopio kou do milo'd momoros dot aiso' i' o songulun piya do kasaap do manangod dokoyu?

⁵Porikatan ku nondo iyokoyu'd kororongit do mantad id posorili' dokoyu. Mogidu' kou nondo, om sompori-pori kou nopo do mogihum do ralan do mamasi'd tinan dokoyu, om aiso' no o mongoi ponimung kawagu dokoyu.

⁶Nga' koimbagu no pondon, om tondulion ku i' kawagu o koiyon-iyono' do bansa'd Amon. Iyoho' no i Tuhan o minomoros diti,” ka dau.

I Pomohukum do Tuhan dot id Idom

⁷Poingkaa no o pinoboros do Tuhan it Osundu Kopio do pasal dot Idom, “Aiso' noddi toi o tulun dot Idom di milo do momusorou? A' noddi iyolo' nosihatan di tulun di mononosihat?

⁸Oi tulun do Didan, guli' no om mogidu' i'! Ongoi no lisok! Raagon ku nondo o sinakagon di Isau tu' norikot no o maso ku do momohukum diyolo'.

⁹Ondung haro o tulun do mongupu' do tua' dot anggur, om haro kasai' i' o pooluon diyolo', om ondung rumikot i manakau do dongotuong, om iri no i korohian dau ot onuon dau.

¹⁰Nga' naanu ngai' ku no i songonuon di sinakagon di Isau om nokointalang ku i lilisokon diyolo'; gisom dot a' no iyolo' milo do lumisok. Nangapatai ngai' no i sinakagon dau om iso' pod tulun nga' aiso' no o nokopoggidu'.

¹¹Oi Idom, tongkiadai nopo dokoyu i tangaanak dokoyu dot aiso' o molohing, om gompion ku i' iyolo'; om iri tongoondu' dokoyu di nongopuadan nga' milo i' do sumondu doho'.

¹²Iri piya i tulun dit a' daa apatut do hukuman, nga' oontok i' do hukuman, om a' kou nogindo daa iyokoyu? Atantu' no dot iyokoyu nga' hukuman i'.

¹³Sumumpa' oku no dot id suang do ngaran ku, dot osiliu nondo o bandar do Bosra do kinoiyonon di korolosi om i pogiiduan do tulun. Om irak-irakan nondod tulun o kinoiyonon diri om maan do pomomopol o ngaran dau. Om oinsanan no pondon i kawalayan do hiri'd posorili' dot osiliu'd pogun do gisom dot alaid. Iyoho' no i Tuhan, o minomoros diti,” ka dau.

¹⁴Iyoho' no i Yoromia, o minomoros dot, “Oi Idom, nakaramit oku do habar do mantad id Tuhan. Om nokoporikot no iyau do susuhun dot id bansa' do

mongoi ponuhu' diyolo' do monimung do soudor om sumodia' do mongoi panangod diya'.

15Om silihon ko nondod Tuhan do pomogunan dit oluhoi om it indaraaton do tulun.

16Noudutan ko di kasawato' do ginawo nu. Aiso' i' o moddosi diya' do miagal dit osorou nu. Poingiyon ko dot id pogialatan do pampang, om id timpak do nuluhon. Nga' mulong piya do miagal di rumun do kondiu o kasawato' do kinoiyonon nu nga' polintuhunon ko i' do Tuhan do mantad hiri. Tuhan no o pinopoboros ngai'ddi," ka dau.

17Boros kad Tuhan, "Osiliu nondo do kopoddosian ot Idom, om koinsanai'd tulun do tumalib do hilo' nga' aranaban ngai' nopo om ooris tu' adalaan no kopio kawagat i kosusaan do nokoontok dot Idom.

18Tu' poingkuro nopo o Sodom om Gomura do naraag do mitonggoi di kabandaran do hiri'd posorili', om iyo nogiddi ot Idom dot araag. Om iso' pod tulun nga' aiso' nondo o miyon do hilo'. Iyoho' no, i Tuhan o minomoros diti.

19Sigog indo dot uyungon ku o tulun dot Idom do mantad hiri'd pomogunan diyolo', do miagal di singa do monigowo do lumabus do mantad id puru' dit id somok do Bawang do Yordan, om mongoi nondo dot id tiyonon di dumba' do mangakan-ngakan. Om momili' oku nondo do songulun o boyoon do momorinta' do pomogunan diri. Isai poo o milo do poiyoon doho'? Isai po o katama' do sumaap doho'? Haro toi o boyoon do kasaap doho'?

20Iyo nopoddi om pokinongoho' no i natantu' mantad ku do wonsoyon ku dot id tulun dot Idom, om i wonsoyon ku dot id tulun do bandar do Timan. Iri piya i tangaanak diyolo' nga' gayaton i' do mogidu', om oinsanan nopondo o tulun do moddosi.

21Om aratu' nopondo ot Idom, om haro nondo ot orongou dot ohiyo dit opuhod kopio gisom dot oguyu' nopo o pointongkop diti pomogunan; om orongou o giniakan di tulun do hilo'; do hilo' piya'd Rahat dot Aragang.

²²Iyo poddi kondiu di pounkalad o talad di pisangod do monimbit do Bosra. Om tontok nopondo do tadau'ddi om iyo pondo do tondu' di mogkosusu o soudor dot Idom dot opopoddosian,” ka dau.

I Pomohukum do Tuhan dot id Damsik

²³Poingkaa no o pinoboros do Tuhan do pasal do Damsik, “Atangkabo nondo om ooris o Hamat om Arpad tu' nokorongou no iyolo' do habar dot araat; songgogor-gogor po o ginawo diyolo' tu' aiso' no o pokukurayan diyolo', iyo po iyolo' di tumbak do rahat dit a' kosinonod.

²⁴Oluhoi no o tulun do Damsik, om nokopoggidu' no dot opopoddosian. Orualan poo iyolo' om oinggorit do miagal do tondu' di mogkosusu.

²⁵Nopogitotongkiadan noddi i bandar di nabantug, i bandar di haro o kaarapadan.

²⁶⁻²⁷Tontok nopondo do tadau'ddi om angapatai nondo i katangaanakwoguan do hiri'd karalan-ralanan, om angapatai ngai' i soudor. Tutudan ku nondo i tingolig do Damsik, om uuhon ku do monorob i walai di Raja' Binhadad. Iyoho' no, iTuhan it Osundu Kopio, o minomoros diti,” ka dau.

I Pomohukum do Payat do Kidar om Bandar do Hasor

²⁸Poingkaa no o pinoboros do Tuhan do pasal do payat do Kidar om i watas do porintaon di Hasor, i nosolod di Nobukadnizar, i raja' do Babil, “Oi Nobukadnizar, songodon no o payat do Kidar, om patayon no i tulun di ponong hilo'd koulayon!

²⁹Ahawon ngai' no i dumba' om unta, om i kiim diyolo' do mitonggoi do koinsanai di poinsuang do hiri, om pagarangon no dot id diyolo' dot, ‘Osorilian kou nondo do kopoddosian!’ kanto.

³⁰Oi tulun do Hasor! Iyoho' no, i Tuhan o minomoros do poingkaa: Nokopomusorou no i Nobukadnizar i raja' do Babil do mongoi panangod dokoyu. Boros ka dau,

³¹'Kainou! Ngoyo' toko' saapo' i tulun dit osimbayan om it aiso' o koligagaan. Aiso' i' o kointirung di bandar diyolo' tu' aiso' i' o wawayaan di kitotobon om aiso' o salampad di wawayaan,' ka," ka dau.

³²Boros ka kawagu'd Tuhan dot id di Nobukadnisar, "Ahawon ngai' no it unta diyolo' om i tayam-tayam diyolo'! Om potompiason ku nondo i tulun di pinampadan o tobuk. Om porikatan ku iyolo' do kosusaan do mantad id posorili' diyolo'.

³³Osiliu pondo do lilisokon do toni o Hasor, om osiliu do kinoiyonon dit aiso' o sumuni do gisom dot alaid; om iso' pod tulun nga' aiso' no mundorong do hilo'. Iyoho' no i Tuhan, o minomoros diti," ka dau.

I Pomohukum dot id Ilam

³⁴Iti no o boros do Tuhan it Osundu Kopio dot id doho' do pasal do pomogunan dot Ilam do tontok di koimpuunon nogi' do pomorintaan di Sodokia i raja' do Yohuda.

³⁵Boros kad Tuhan, "Patayon ngai' ku nondo i gampamana' diyolo' di popokoris kopio dot Ilam.

³⁶Porikatan ku nondo ot Ilam do tongus do mantad id posorili' dau, om potiason ku nondo i tulun do hilo' do hinonggo-honggo nopo, gisom dot aiso' no o pomogunan dot a' orikatan do tulun di mogidu' do mantad hilo'd Ilam.

³⁷Om orison ku nondo o tulun dot Ilam dot id toguang di pisangod diyolo', di sipamatai diyolo'. Om patayon ku nondo iyolo', tu' otogod oku no kopio diyolo'. Om suhuon ku nondo i soudor do mongoi panangod diyolo', gisom dot opunso iyolo'.

³⁸Poingkakaton ku nondo do hilo'd Ilam i tirikohonon ku do momorinta', om hilo' nondo do pimpatayan ku i raja' om i boyoon diyolo'.

³⁹Nga' tondulion ku indo kawagu o koyon-iyono' dot Ilam do koimbagu. Iyoho' no o Tuhan o minomoros diti," ka dau.

Yoromia 50

Kinaalaan do Babil

¹Poingkaa no o boros do Tuhan dot id doho' do pasal do bandar do Babil, om i tulun di poingiyon do hilo',

²“Powonsoyo' no i tanda' om popinghabaro' no dot id pogialatan do bansa', do naala' no o Babil! Nomumuk no o Mirodak, i tingolig dau, om nangababak i tininganak dau di kososomu', om i tingolig di koindaraat kopio.

³Haro nondo o bansa' do mantad hilo'd utara do mongoi panangod do Babil, i poposiliu'd pomogunan diri do tana' dit a' sunian. Om aiso' nondo o miyon do hilo', do tulun ko' nintorusan poo, tu' oinsanan nopo do mogidu',” ka dau.

Guminuli' ot Israil

⁴Boros kad Tuhan, “Tontok nopondo do maso'ddi, om rumikot nondo o tulun dot Israil om i tulun do Yohuda; om songihad-ihad pondo iyolo' do rumikot do mogihum doho', i Kinorohingan diyolo'.

⁵Muhot nondo iyolo' di ralan do kumaa do hilo'd Sion, om mamanan do sumusui do ralan diri. Om momonsoi nondo iyolo' do tumpongo dot id doho' dit ogirot om poingompus, om a' diyolo' tolibambanan iri.

⁶Miagal po do dumba' di natagak i tulun ku, tu' pinologos di gompomogompi' do mininghombo do hilo'd konuluhanan, om mingundaliu dot id piro-piro o nuluhon, gisom dot a' no diyolo' oilaan ondung honggo o walai diyolo'.

⁷Om isai nopo i kobontol diyolo' nga' sumaap no diyolo', om momoros i pisangod diyolo' dot, ‘A' toko' i' kasala' do momonsoi do miagal diti. Tu' nokowonsoi i' iyolo' do dusa dot id Tuhan. Iri nopo taki-aki diyolo' om notumbayaan id Tuhan, om apatut daa dot iyolo' nga' otorodok i' dot id dau,’ ka diyolo'.

⁸Oi tulun dot Israil, poggidu' nod sumoliwan do Babil! Pogulu kou no do tumongkiad, om sumusuhut i' i wokon.

⁹Binsuhun ku nondo o piro-piro o bansa' dit ongokoris do mantad ponong hilo'd utara do sumaap do Babil. Om posodiawon nondo diyolo' i soudor diyolo' do mongoi sangod do Babil om aala' i' diyolo' o Babil. Iyolo' nopo om mamamana' dit ongotiru' om a' insan dot a' koonong i pana' diyolo'.

¹⁰Om apanakahan nondo o pomogunan do Babil, om ongototos do minganu di dapu' o koinsanai di tulun do mongoi panakau'd hilo'. Iyoho' no i Tuhan o minomoros diti,” ka dau.

Kinaalaan do Babil

¹¹Boros kad Tuhan, “Oi tulun do Babil, pinanakau dokoyu i tulun ku. Ooropod kopio kou daa do miagal po di kuda' do minguni, om mimpanau kou nopo do miagal di sapi' di momogomos do gandum.

¹²Nga' ointingayam indo om oindaraat i bandar dokoyu dit agayo. Osiliu nondo o Babil do tana' do kowotuan dit a' sunian om otuu om it aiso' no kopio o ngaran-ngaran dot id pogialatan do koinsanai'd pomogunan.

¹³A' nondo oiyon kawagu o pomogunan do Babil tu' otogod oku no kopio, om osiliu pondo iri do pogun. Om aranaban ngai' nopondo om ooris o tulun di katalib do hilo'.

¹⁴Oi dokoyu i gampamana! Sodia' kou no do mongoi panangod do Babil, om turungkuon no dokoyu o bandar diri. Papanan ngai' no o pana' dokoyu dot id Babil tu' nokowonsoi i' iyau do dusa dot id doho'.

¹⁵Turungkuon no dokoyu o bandar diri om mimpangkis kou no do pangkis do sumangod, tu' nokoinsiriba' no iyau om mangakun do naala'. Nangahaba' no om nangaraag i tolig do hilo'. Tu' iri no o ponuli' ku do Babil. Wonsoyo' no dot id dau o miagal di winonsoi dau dot id tulun do suwai.

¹⁶Kada' pologoso' o tulun do mananom do totonomon ko' mongomot po dot id pomogunan diri. Oinsanan nopondo o tulun do bansa'd suwai di poundorong do hilo' do gumuli' dot id pomogunan mantad diyolo' tu' ooris iyolo' di soudor do mongoi panangod,” ka dau.

Kogulian dot Israil

¹⁷Boros kad Tuhan, “Tulun nopod Israil om miagal po di dumba' di nokopogitotongkiad do nouyung di singa. Tu' id gulu nopo do suminaap diyolo' nga' i raja' dot Asur om baino' noddidi om i Nobukadnisar, i raja' do Babil o mongogop do tulang diyolo'.

¹⁸Om gowoi poddi om iyoho' no, iTuhan it Osundu Kopio, i Kinorohingan dot Israil o momohukum di Raja' Nobukadnizar om i pomogunan dau do miagal di pinomohukum ku di raja' dot Asur.

¹⁹Nga' pogulion ku indo kawagu o tulun dot Israil do hilo'd pomogunan diyolo'. Om kaakan nondo iyolo' do hasil di tana' do hilo'd Nuluhon do Karmol om hilo'd Basan. Om ayahan indo iyolo' di hasil do tana' dit id watas dot Ipraim om Giliad.

²⁰Tontok nopondo do maso'ddi, om olidangan nondo ot Israil om Yohuda do mantad id dusa diyolo', tu' ompunan ku i' i tulun di pinasi ku. Iyoho' no, i Tuhan, o minomoros diti,” ka dau.

I Pomohukum do Babil

²¹Boros kad Tuhan dot id bansa' di mantad hilo'd utara, “Ngoyon no songodo' i tulun do hilo'd Mirataim, om i hilo'd Pikod. Patayon no, om punsoon no kopio iyolo'. Wonsoyon ngai' no iti ponuhuan ku diya',” ka dau.

²²Orongou no do hilo'd pomogunan diri o tuni do pisangadan, om nadalaan nod nangaraag o hilo'.

²³Kotongkop nopo o pomogunan do binobog do Babil do gisom do nomumuk. Nga' baino' noddi om notipu' no i bobobog dau! Oinsanan nopo o bansa' do kotigowo do nokorongou di nosiliu dot id pomogunan diri.

²⁴Boros kad Tuhan, “Oi Babil, suminaap ko doho', om gowoi poddi om kosulung ko di lawa' do pamalawa' ku diya', nga' a' ko i' kopuriman.

²⁵Noiwangan ku no i kinoiyonon do rapo-rapo ku, om nokosoliwan ku no i rapo-rapo ku'ddi, tu' otogod oku no kopio tu' haro o wonsoyon ku, do hilo'd Babil, iyoho' i Tuhan it Asawat Kopio om it Osundu Kopio.

²⁶Sorilian nopo o Babil do manangod. Habaon nopo i sulap do pinoiyanan do gandum dau! Om potimbunon nopo i konunu-nunuan di panganu do mantad id pisangod do miagal do potimbun kou do gandum! Raagon nopo kopio o pomogunan diti! Kada' nod haro o poolu-oluon!

²⁷Patayon ngai' nopo i soudor dau. Alaon no iyolo'! Obungou no o bansa' do Babil! Tu' norikot no i maso do kopomohukuman diyolo'!" ka dau.

²⁸(Iri nopo i tulun di minogidu' do mantad hilo'd Babil om i kuminaa do hilo'd Yorusalim om minsusui no do kinowoyo-woyoo' do Tuhan, i Kinorohingan toko' do minonuli' di tulun do Babil di winonsoi diyolo' dot id Walai'd Sasambayangan dot Agayo.)

²⁹Boros kad Tuhan, "Sunudan no i gampamana' do manangod do Babil. Suhuon ngai' nopo do mamana' i milo do mamana'. Turungkuon no o bandar diri om kada' nod haro o songulun do koidu'. Sulian no o koinsanai di nongowonsoi dau, om wonsoyon nopo dot id dau o miagal di winonsoi dau dot id wokon, tu' suminawat o ginawo dau do suminaap doho', it Olidang Kopio, i Kinorohingan dot Israil.

³⁰Apatut no do patayon i tangaanakwagu dau do hilo'd karalan-ralanan do hilo'd bandar dau, om insanan i soudor dau do mamatai do tadau'ddi. Iyoho' no, i Tuhan o minomoros diti.

³¹Oi Babil, asawat kopio o ginawo nu! Om gowoi poddi om sumaap oku diya', iyoho' i Tuhan it Asawat Kopio, i Kinorohingan dit Osundu Kopio. Tu' nokorikot no i maso do kopomohukuman ku diya'.

³²Katahub nondo om aratu' i bansa' nu di minggayo-gayo, om aiso' no o monulung diya' do monungag. Tutudan ku nondo i kabandaran nu, om araag ngai' nopondo i hiri'd posorili'ddi," ka dau.

³³Boros kad Tuhan, it Osundu Kopio, "Noinggorit tomod i tulun dot Israil om tulun do Yohuda. Om koinsanai di minanangkap diyolo' nga' madtamong tomod diyolo' om a' no papalabu-labus diyolo'.

³⁴Nga' okoris oku i', iyoho' i mogobi' diyolo', ngaran ku nopo om Tuhan it Osundu Kopio. Om iyoho' nondo o manalasai di hal diyolo' om manahak do kosimbayanan do hiti'd pomogunan. Nga' kosusaan i' mando o porikoton ku dot id tulun do Babil," ka dau.

- ³⁵Boros kad Tuhan, “Apatut nod patayon o Babil! Om i rayat om i pomorinta', om i tulun dit ongkitoilaan do hilo'.
- ³⁶Apatut nod patayon i nabi di goudut --- basug ngai' nopo iyolo'! Apatut nod patayon ngai' i soudor --- ongooris no kopio iyolo'!
- ³⁷Patayon ngai' no i kuda' om raagon i korita'-kuda' dau! Om a' no kogoos i soudor di godsian! Nangaraag ngai' no i kakayaan do Babil, om nangapanakau i dapu' dau.
- ³⁸Apatut nod rumasak ngai' i bawang do hilo', tu' noponu' po o Babil do tingolig di kotompurolosi, i mongulau di tulun do modsubak diri.
- ³⁹Gowoi pondo om osiliu do tiyonon do rogon om rusod dot araat o hilo'd Babil om tiyonon do tombolog di roitan do tombolog dot unta. Om a' nondo do tulun iyonon o hilo' do gisom dot alaid.
- ⁴⁰Om miagal nondo di nosiliu dot id Sodom om Gomura do tontok di rinaag ku o bandar diri om i kawalayan do hiri'd posorili', ot osiliu dot id Babil. Om aiso' nondo o tongoiso' piya do tulun do mongoi kawagu iyon do hilo'. Iyoho' no i Tuhan o minomoros diti.
- ⁴¹Rumikot no o bansa' do mantad id pomogunan do hilo'd sodu', i ponong hilo'd utara, i bansa' dot okoris kopio. Rumikot iyolo' do miwoyo' do raja' dot ogumu'. Om posodia' no iyolo' do sumangod.
- ⁴²Kipana' iyolo' om kigayang; ongorongit tomod iyolo' om a' mangampun. Miagal poddi ngorod do rahat o tuni do kuda' diyolo', do tontok di posiahon diyolo' do mongoi panangod do Babil.
- ⁴³Korongou nopo i raja' do Babil do habar diri, nga' lomok tomod nopo iyau. Noponu' po iyau do kopoddosian, om oinggorit iyau do miagal di tondu' do mogkosusu.
- ⁴⁴Monigowo oku nopondo do rumikot, iyoho' i Tuhan, do miagal do singa do sumoliwan do mantad id puru' dit id somok do Bawang do Yordan om mongoi do hiri'd kobuturan di pangakan-ngakanan do dumba'. Om popoggiduon ku nondo i tulun do Babil do mantad id bandar diyolo'. Om iri

nondo i boyoon di pilion ku o momorinta' do pomogunan diri. Isai po o milo do poiyoon doho'? Isai po o katama' do sumurilog doho'? Haro po toi o boyoon di kasaap doho'?

⁴⁵Iyo nopoddi om pokinongou no di natantu' mantad ku do wonsoyon ku dot id bandar do Babil, om i potiwonsoyon ku no dot id tulun do hilo'. Tu' iri piya tangaanak diyolo' nga' angagayat ngai' i' do mogidu', om oinsanan nopondo o tulun do moddosi.

⁴⁶Aala' nopondo o Babil, om haro nondo o kagangahan dit adalaan kopio, gisom dot oinsanan nopo iti pomogunan dot oguyu', om i giniakan di tulun do hilo' nga' orongou i' do bansa'd suwai," ka dau.

Yoromia 51

I Pomohukum do Suwai dot id Babil

¹Boros kad Tuhan, "Poporikot oku nondo do tongus di mamaraag do tumongus do ponong id Babil om id tulun di poingiyon do hilo'.

²Poporikot oku nondo do tulun di bansa'd suwai do mongoi pamaraag do Babil, do miagal di tongus do monilib do tapol do gandum. Om orikot nopondo i tatau do kapamaraagan om tumutuk nopo iyolo' do pomogunan diri do sumaap om gisom dot aiso' no ot oolu-olu' do hiri'd pomogunan diri.

³Kada' onuwai do maso i soudor do papapana' di pana' diyolo' ko' manampakai po di rorosukon diyolo'd sumangod. Kada' dokoyu posio' i tangaanakwagu! Punsoon ngai' nopo i soudor diyolo'.

⁴Ongosuhat nondo iyolo' om angapatai do hiri'd karalan-ralanan di hilo'd bandar diyolo'.

⁵A' ku i' tongkiadan ot Israil om Yohuda, iyoho' i Tuhan, i Kinorohingan dit Osundu Kopio, i Kinorohingan dot Israil dit Olidang, do mulong piya do nokowonsoi iyolo'd dusa dot id doho'.

⁶Poggidu' no do mantad id Babil, om apasi kou i'! Kada' kou hompit dot apatai tu' kidusa i' o Babil. Sumuli' oku noddi om hukuman ku no o Babil do miontok di nowonsoi dau.

⁷Miagal daa do sangkir do tamas o Babil do poingigit ku, do mangauk do koinanai'd pomogunan. Minonginum ngai' i bansa'd tulun do waig dot anggur do mantad id sangkir diri gisom do nongoulau ngai' iyolo'.

⁸Sigog iddi do karatu' o Babil om kababak nopo! Pogihadai no iyou! Ongoi no pogihum do tubat do pongubat di suhat dau om ulan toi' om olingasan iyou.

⁹Boros ka di tulun do bansa'd suwai di poundorong do hilo' do mogiboro-boros, 'Tuminotos toko' i' daa do minonguhup do Babil, nga' alaid toko' iddi kopio do nokorikot. Nga' mogot nogi' do tumongkiad toko' do pomogunan diti om muli' do hilo'd pomogunan toko'. Tu' nohukuman nod Tuhan do hukuman dit awagat kopio, om kaayi' nopoddi do naraag!' ka diyolo,'" ka dau.

¹⁰Om boros ka di tulun di songonuon do Tuhan, "Nokointalang nod Tuhandot otopot toko'. Kainou ngoyo' toko' sunudai i tulun do hilo'd Yorusalim di nowonsoi'd Tuhan, i Kinorohingan toko' dot id dati,'" ka diyolo'.

¹¹Nobinsuhu' nod Tuhan o ginawo di raja' do Modia, tu' potiraagon no dau o Babil. Om iyo noddi iyou do sumuli' do winonsoi di tulun di minamaraag di Walai'd Sasambayanan dot Agayo. Om boros ka di boyoon do soudor, "Lohisai dokoyu o pana' dokoyu! Om posodiawo' dokoyu o kolid!

¹²Powonsoyo' dokoyu i tanda' do songodon o tolig do Babil. Pogiroto' no i padtamangan! Suhuo' nod mongoi tamong i tulun do madtatamong! Om ponuhu' nod tulun do mongoi awang!" ka dau. Tu' nowonsoi nod Tuhan i nokoboros dau do wonsoyon dau dot id tulun do Babil.

¹³Ogumu' daa o bawang om kaya' o pomogunan diri, nga' naayi' no o maso dau do poimpasi, om norikot no o kopupuson do tumur dau.

¹⁴Tu' nokosumpa' no o Tuhan, it Osundu Kopio, dot id suang do ngaran dau do poporikot iyou do tulun dot ogumu' do mongoi sangod do Babil; i tulun di miagal pod katat kogumu', om mimpangkis pondo iyolo' tu' nakamanang no iyolo'.

Sinding do Pamarayou'd Kinorohingan

¹⁵Winonsoi'd Tuhan iti tana' dot i sinundu dau o pinomonsoi, om i toilaan dau o pinomonsoi dau diti pomogunan, om pinapawalad dilo tawan.

¹⁶Om moro-boros nopo iyau do monuhu' nga' ongorod nopo i waig do hilo'd soibau dilo tawan om poporikot iyau do haun do mantad hilo'd tisan do tana'. Pakalab iyau do kodumaat di maso do rumasam, om posoliwan iyau di tongus do mantad id pinoiyanan dau.

¹⁷Om kokito poddi o tulun do koinsanai'ddi om kopuriman nogiddi o tulun do basug iyau om aiso' o guna' dau. Om iri tulun di momonsoi do tingolig nga' oiman-iman nopo tu' iri nopo ponokokinorohingan diyolo' om okon i' ko Kinorohingan kopio, om aiso' o pinuhobo.

¹⁸Aiso' i' o kootuk-otukon diri om apatut no dot indaraaton om hingi-hingion, raagon indod Tuhan iyolo' do korikot iyau do mongoi pamaraag diyolo'.

¹⁹A' i' iyo di tingolig o Kinorohingan di Yakub; tu' iyau no i minomonsoi do koinsanai'd nunu nopo, om nopili' no dau ot Israil do sumiliu'd tulun dau. Ngaran nopo dau nga' Tuhan it Osundu Kopio.

Babil Nopo om Miagal do Dunsul

²⁰Boros kad Tuhan, “Oi Babil, iya' no o ponokodunsul ku, i pakakas ku'd sumangod. Pinakai ku iya' do minanangod do piro-piro o bansa' om pomorintaan.

²¹Om minamatai do kuda' om i tulun di songinsakai di kuda', om minamaraag do korita'-kuda' om minamatai di tulun di papamanau,

²²om minamatai do kusai om tongoondu', om i komolohingan om i tongomulok po, om i tangaanakwagu om i kosumandakan.

²³Om pinakai tiya' do pinonumbali' di gompomogompi' do dumba' om i baanan diyolo', om i gompongumo om i sapi' diyolo' di pamaradu, i pomorinta' om i pagawai dit asawat o pangkat,” ka dau.

I Pomohukum do Babil

²⁴Boros kad Tuhan, “Okito oku indo diya' do monuli' do Babil om i tulun do hilo', do koinsanai'ddi nongowonsoi diyolo' dot araat dot id Yorusalim.

²⁵Oi Babil, iya' nopo om miagal do nuluhon di mamaraag do koinsanai diti pomogunan, nga' iyoho' no, i Tuhan o pisangod nu. Gayaton ku nondo iya', om poisison ku iya' do hilo'd tana', om pologoson ku iya' dot osorob do gisom dot aawu.

²⁶Om aiso' nondo o tiso' di watu nu do hiri'd kinaraagan nu dot apakai kawagu do maan do pamaal. Osiliu ko nondo do miagal do tana' do kowotuan do gisom dot alaid. Iyoho' no i Tuhan, o minomoros diti.

²⁷Oi raja' do mantad id utara! Powonsoyo' no i tanda' do pogintutunan do mongoi sangod! Pounio' no i torumpit om korongou ngai' i' i bansa'! Posodiawo' no i bansa' do sumaap do Babil! Sunudan no i pomorinta' dot Ararat, om Mini, om Askinas do mongoi sangod. Pomili' no dot iso' o boyoon do momohuruan di pisangadan. Om ngoyo' ngai' no i kuda', i miagal pod katat kogumu'.

²⁸Posodiawo' no i bansa' do mongoi sangod do Babil. Porikoto' no i raja' do Modia, i boyoon diyolo' om i pagawai, om i soudor do mantad id koinsanai di pomogunan do porintaon diyolo'.

²⁹Gumogor po om gumuyu' iti tana' tu' bayaanon ku no i natantu' mantad ku do posiliu do Babil do tana' dit a' sunian, om it a' iyonon do tulun.

³⁰Nokotingkod no i soudor do Babil do monokisangod om songundorong no do hiri'd kuta' do pogintirungan diyolo'. Natagakan no iyolo' di kosioho' diyolo' om a' no iyolo' kogoos. Nangaraag no i totobon di bandar, om nongotutudan i kawalayan.

³¹Mogisuhut-suhut nopo o tulun do mongoi pomisunud di raja' do Babil do notutukan nod pisangod i bandar dau.

³²Nosolod no di pisangod i sosoborongon do hilo'd bawang om nongotutudan no o kuta' di pogintirungan. Nangatagakan nopo do pomusorou i soudor do Babil.

³³Om a' no alaid dot alaon iyolo' di pisangod diyolo' om pingulakan nogindo iyolo' do miagal di gandum do hiri'd pamagamasan. Iyoho' no, i Tuhan it Osundu Kopio, i Kinorohingan dot Israil, o minomoros diti,” ka dau.

³⁴Minumuk di raja' do Babil o Yorusalim om akano' nogiddi dau do gisom do naayi'. Pinasaug dau o suang di bandar do miagal do papasaug do suang do luping; om miagal po iyau do naga' do minonolon do Yorusalim. Pininganu dau i korohian dau di hiri'd bandar om iri no suwai om pinintaam dau.

³⁵Pologoson nod momoros i tulun do Sion dot, “Babil po daa o mamabo di kararaat do winonsoi dau dot id dahai!” ka. Pologoson nod momoros i tulun do Yorusalim do, “Babil po daa o mamabo di kinoinggoritan dahai!” ka.

Uhupan i' do Tuhan ot Israil

³⁶Om boros kaddi do Tuhan dot id tulun do Yorusalim, “Salasayon ku i' i hal dokoyu om hukuman ku i pisangod dokoyu do gama' di winonsoi diyolo' dot id dokoyu. Rasakan ku nondo i tudan do waig do Babil om arasakan i' i kabawang-bawangan do hilo'.

³⁷Om osiliu nondo do kinotimungon do kinaraagan o pomogunan diri om tiyonon pod nintorusan. Om araat tomod nondo o kokitanan diri; om aiso' no o miyon do hilo', om ongooris ngai' nopondo i kokito'ddi.

³⁸Om minggarom pondo i tulun do Babil do miagal do singa om minguni do miagal do tangaanak do singa.

³⁹Tamaha' no kopio iyolo'! Posodiaan ku indo iyolo' do poginakanan om owukon ku nondo iyolo' om posonongon ku o ginawo. Om koodop nondo iyolo' om a' nondo oposik kawagu.

⁴⁰Om ngoyon ku nondo iyolo' sumbolio' do miagal do tanak do dumba', om kambing om kambing di tontoluhan. Iyoho' no i Tuhan, o minomoros diti,” ka dau.

Kinootuson do Babil

⁴¹Boros kad Tuhan do pasal do Babil, “Natangkap no i bandar di royohon daa do koinsanai do pomogunan! Korolosi tomod diri o kokitanan di bansa' do Babil!

⁴²Nalampayan do rahat o Babil om noolitan di tumbak dit opuhod tomod o pomogunan diri.

⁴³Korolosi tomod o kokitanan di kabandaran om miagal pod tana' do kowotuan dit otuu tomod, om it a' iyonon om a' wayaan do tulun.

⁴⁴Hukuman ku nondo o Bil, i ponokokinorohingan do Babil, om suhuon ku iyau do popoguli' di dapu' di pinanakau dau, om a' indo tumuku' dot id dau i piro-piro o bansa'd tulun. Nangaraag no i tolig do Babil.

⁴⁵Poggidu' kou no do mantad hiti, oi tulun dot Israil! Poggidu' kou no om apasi kou i' do mantad id kototogod ku dit a' ogina-gina'.

⁴⁶Kada' koluhoi o ginawo om kada' poddosi di habar dot orongou dokoyu. Tu' minsuwai o habar dot orongou do monikid toun, i habar do pasal do kororongit do hilo'd pomogunan diri om i habar do pasal di raja' do mogisasaap.

⁴⁷Kotumbayaa'i no do rumikot no o maso do hukuman ku o tingolig do Babil. Om ointingayam ngai' nopondo o pointongkop di pomogunan om aayi' nopondo dot apatai i tulun do hilo'.

⁴⁸Oinsanan nopondo do mimpangkis dot atataadan i hiti'd pomogunan om i hilo'd tawan dot aala' o Babil di bansa' di mongoi pamaraag diri, i mantad hilo'd utara.

⁴⁹Babil i' o nakapatai do tulun do pointongkop diti pomogunan, nga' baino' nondo om aala' no o Babil tu' iyau i' o nakapatai dot ogumu' o tulun dot Israil. Iyoho' no i Tuhan, o minomoros diti,” ka dau.

Boros do Tuhan dot id Tulun dot Israil di Hilo'd Babil

⁵⁰Boros kad Tuhan dot id tulun dot Israil di hilo'd Babil, “Nokoidu' kou no do mantad id kapatayon! Om pamanau kou no do dinondo! Kada' kou no andad!

Tu' mulong po dot osodu' kou do mantad hilo'd pomogunan dokoyu nga' soroho' oku no, i Tuhan dokoyu, om soroho' no o Yorusalim.

⁵¹Boros ka dokoyu, 'Noindaraat om nointingayam iyahai; om aiso' no o milo dahai do pokukurayan tu' nosowoli no do bansa'd suwai i kinoiyonon dot olidang do hiri'd Walai'd Sasambayanan dot Agayo,' ka dokoyu.

⁵²Iyo nopoddi om pokinongoho' no dokoyu o poboroson ku do rumikot no o maso do hukuman ku i tingolig do Babil, om mingodoi pondo i tulun di nongorualan do pointongkop di pomogunan.

⁵³Om mulong po do koindakod o Babil do hilo'd tawan om momonsoi do kuta' do pogintirungan do hilo', nga' poporikot kasai' oku i' do tulun do mongoi pamaraag diri. Iyoho' no i Tuhan, o minomoros diti," ka dau.

I Pamaraag Kawagu do Babil

⁵⁴Boros kad Tuhan, "Pokinongoho' no i tihad do tulun do hilo'd Babil, om i mogihad do kinaraagan do hilo'd pomogunan diri.

⁵⁵Raagon ku no o Babil, om tingkodon ku it ohiyo do hilo'. Osiau nopo do sumuang i soudor do pisangod do miagal po di tumbak dot akahas, om ohiyo tomod iyolo' do mongoi sangod.

⁵⁶Ruminikot iyolo' do mongoi pamaraag do Babil; nangatangkap no i soudor do Babil, om nongotipu' no i rapo-rapo diyolo'. Iyoho' no o Tuhan di momohukum dit araat, om wonsoyon ku nondo dot id Babil o miontok di nowonsoi dau.

⁵⁷Owukon ku nondo i pomorinta' do Babil, i tulun di kitoilaan, om i boyoon, om i soudor, do gisom do koodop iyolo' om a' nondo iyolo' kotungag do gisom dot alaid. Iyoho' no i raja' o minomoros diti. Iyoho' no i Tuhan, it Osundu Kopio.

⁵⁸Kataam nondo do hilo'd tana' i tolig do Babil, it ogirot daa'ddi, om i wawayaan dit akawas nga' osorob nondo. Aiso' i' o kinootus-otuson di winonsoi di piro-piro o bansa'; tu' nongosorob i' i pininghuyanan diyolo'. Iyoho' no i Tuhan, it Osundu Kopio o minomoros diti," ka dau.

Pinosunud do Hilo'd Babil i Boros di Yoromia

⁵⁹Iri nopo madtatamong kasai' di Raja' Sodokia om i Soraya, i tanak di Noria, i manangaki di Maasiya. Om tontok di kaapat do toun dot i Sodokia o raja' do Yohuda, om minoyo' i Soraya di Sodokia do minongoi do hilo'd Babil, om onuwai ku noddi i Soraya dot iso' o karaja'.

⁶⁰Tinulis ku dot id iso' o buuk o koinsanai di karaagan do rumikot dot id Babil, om kohompit nogi' i piro-piro o hal do suwai do pasal do Babil.

⁶¹Om bilinai ku noddi i Soraya do poingkaa, “Korikot ko nopondo do hilo'd Babil, om basaon no kopio dot opuhod o boros dot id tulun do hilo' o koinsanai di nongotulis do hiti'd buuk diti.

⁶²Om sumambayang no dot, ‘Oi Tuhan, nokoboros nu no do raagon nu iti kinoiyonon diti, om aiso' no o songimpasi do poingiyon do hiti, aiso' o tulun om aiso' o nintorusan, om osiliu nondo do tana' do kowotuan do gisom dot alaid!’ kanto.

⁶³Om aayi' nu nopondo do mambasa' iti buuk, oi Soraya, om pokogoson noti dot id watu om pataamon no do hiri'd tanga' di Bawang dot Iprat,

⁶⁴om poboroson no o poingkaa, ‘Iyo nodti ot osiliu dot id Babil --- olonsod nondo iyau om a' no kahampung kawagu, tu' porikatan nod Tuhando karaagon o bandar diti,’ kanto,” kangku. Hiti-hiti no o kooiyon do boros di Yoromia.

Yoromia 52

Kinaalaan do Yorusalim

(2Ra. 24.18-25.7)

¹Duwo nogi' nohopod om iso' o toun di Sodokia do tontok di nosiliu iyau do raja' do Yohuda. Om hopod om iso' o toun dau do minomorinta' do hilo'd Yorusalim. Ngaran nopo di tina' dau nga' i Hamutal, i tanak di Yoromia, i poingiyon do hilo'd bandar do Libna.

²Om i Raja' Sodokia nga' minomonsoi i' do dusa dot id Tuhan do miagal di nowonsoi di Raja' Yoyakim.

³Om notogod tomod diri o Tuhan di tulun do Yorusalim om tulun do Yohuda gisom dot a' no dau podulon iyolo'. Om saap po i Sodokia di Raja' Nobukadnizar i raja' do Babil,

⁴om gowoi poddi om rikot no i Nobukadnizar do miwoyo' do koinsanai di soudor dau om ngoyo' no diyolo' songodo' o Yorusalim di tadau'd kohopod di tulan do kohopod, di kosiam do toun do pomorintaan di Sodokia. Om undorong no iyolo' do hiri'd soliwani di bandar om pomonsoi nod tolig do maan do ponurungku' di bandar,

⁵om pointutuk nopoddi kasai' iyolo' di bandar do gisom di kohopod om iso' do toun di Sodokia do momorinta'.

⁶Om tontok di tadau do kosiam di tulan do kaapat do toun diri, tontok dit adalaan noddi kopio do mononglous om aiso' no o takanon do tulun,

⁷om kolopuson noddi do pisangod i tolig di bandar. Nga' mulong po do tinutukan di tulun do Babil i bandar diri nga' oinsanan nopo i soudor do Yohuda do minogidu' do tontok di dongotuong. Minogidu' iyolo' do minaya' di kabun do raja', om waya' no di wawayaan di popiromut di duwo o tolig, om poggidu' no iyolo' do kuminaa ponong hiri'd Rantai do Yordan.

⁸Nga' ginusa' i' di soudor do Babil i Raja' Sodokia, om katangkap no diyolo' iyau di hilo'd Rantai do Yorikou, om tongkiad ngai' nopo dau i soudor dau.

⁹Om pootodo' noddi i Raja' Sodokia dot id di Raja' Nobukadnizar, i hilo'd bandar do Ribla it id watas do Hamat, om hilo' no do pinorotuan iyau do hukuman do kapatayon.

¹⁰Om hilo' nod Ribla do pinatai di Raja' Nobukadnizar i tangaanak di Raja' Sodokia, dot antang-antangan di Raja' Sodokia. Om pinatai ngai' nogi' dau i pagawai do Yohuda.

¹¹Om irulo' noddi dau i mato di Raja' Sodokia om kagasai no dau iyau om tanggayai no do hilo'd Babil. Om hiri noddid giil i Raja' Sodokia do hilo'd Babil do gisom do kinapatayo' dau.

Rinaag i Walai'd Sasambayanan dot Agayo
(2Ra. 25.8-17)

¹²Tontok di tadau do kohopod di tulun do kolimo di kohopod om siam do toun di Raja' Nobukadnigar do momorinta' do Babil, om ongoi nod hilo'd Yorusalim i Nobusaradan, i ponosihat di raja' om boyoon di soudor di Nobukadnigar.

¹³Om tutudai no dau i Walai'd Sasambayanan dot Agayo om i walai di raja', om i kawalayan do koinsanai di tulun dit onkipangkat do hilo'd Yorusalim;

¹⁴om raago' no di soudor dau i tolig di bandar.

¹⁵Om tanggayai no di Nobusaradan do hilo'd Babil i tulun di nongoolu-olu' do hiri'd bandar, i piro-iro tukang om i tulun di minogidu' om minongoi amung do tulun do Babil.

¹⁶Nga' pinoundorong i' dau do hilo'd Yohuda i wookon do tulun di mosikin kopio, it aiso' o dapu', om suhuo' no dau iyolo' do morobuat do hiri'd kabun dot anggur om hiri'd koumaan.

¹⁷Om mumuko' nopo di tulun do Babil do minamabak i piro-iro torigi do tambaga' om i korita'-kuda' do hiri'd Walai'd Sasambayanan dot Agayo om i tangki' do tambaga' dit agayo, om igitai ngai' nopo diyolo' i tambaga'ddi do hilo'd Babil.

¹⁸Om nigitan nogi' diyolo' i ponononduk do tana', om i poiiyanan do tauu di pakayon do tontok di momolinahas di pananaraban do porsombahan, om i piro-iro pakakas do lampung, om i mangkuk di panahau di raha' do mantad id porsombahan do sinumbali', om i mangkuk di podtutudan do kominyan, om koinsanai di pakakas do tambaga' do suwai di pakayon do sumambayang do hiri'd Walai'd Sasambayanan dot Agayo.

¹⁹Om tinanggayan ngai' nogi' diyolo' o koinsanai di tamas om pirok do winonsoi: i piro-iro mangkuk dit ongokooro', om i talam di poiiyanan do popou, om i mangkuk di poiiyanan do raha' di porsombahan di sinumbali', om i poiiyanan do tauu, om i potitimpakan do lampung, om i mangkuk do poiiyanan do kominyan, om i mangkuk di ponimbauk do popotungu di porsombahan do waig dot anggur.



20Om iri nopo winonsoi di Raja' Suliman do tambaga' do winonsoi do maan do hiri'd Walai'd Sasambayanan dot Agayo, i duwo o torigi, i korita'-kuda', i tangki' dot agayo, om i hopod om duwo o sapi' di pinoimpahan di tangki' nga' adalaan no kopio kawagat iri gisom dot a' no milo'd timbangan.

21-22Iri nopo duwo o torigi'ddi nga' miirad nopo: sopiwalu' o mito do kasawato' om 5.3 o mito do kogoyoo'. Om haro o luang do hiri'd tanga' di torigi'ddi, om kakapalo' nopo di tambaga' nga' 75 o milimito. Om iri nopo pinongulu di duwo o torigi'ddi nga' 2.2 o mito o kasawato' om pointutuk nopo di pinongulu'ddi om winansayan do rinambo-rambot om linumis do pinoiyo-iyo do tua' do delima, di tambaga' ngai' do winonsoi.

23Om sopihatus o pinoiyo-iyo do tua' do delima do hiri'd rinambo-rambot di hiri'd pinongulu di duwo o torigi'ddi. Nga' siam no nohopod om onom do mantad diti tua' do delima diti ot okito do mantad hiri'd siriba'.

Tinanggayan do Pisangod i Tulun do Yohuda do Hilo'd Babil

(2Ra. 25.18-21, 27-30)

24Suwai no ko' iri, om tinangkap po di Nobusaradan i Soraya i Boyoon dot Agayo dot Imam, om i Sipania i wakil di Soraya, om tolu o tulun di madtatamong di wawayaan di Walai'd Sasambayanan dot Agayo,

25om i turu' o gomponosihat di raja' di hiri'd bandar, om i boyoon di soudor, om i wakil di boyoon do soudor i mongilo-ilo di soudor, om onom nohopod o tulun do suwai dit angasawat o pangkat.

26Om tanggayai ngai' nopo dau i tulun diri om pootodo' no dot id di Raja' Nobukadnizar do hilo'd bandar do Ribla,

27i hilo'd watas do Hamat. Om hilo' no do ninggorit iyolo', om patayo' nogiddi. Om iyo noddi o kinowoyo-woyoo' di tulun do Yohuda do tinanggayan do pisangod, do mantad hilo'd pomogunan diyolo';

28-30oinsanan nopo nga' 4,600 o tulun. Om pogisuhut-suhuto' nopo di Nobukadnizar do minononggoi iyolo': 3,023 o tulun do tinanggayan do tontok di toun do koturu' do pomorintaan dau, om 832 o tulun do mantad hilo'd Yorusalim do tinanggayan dau do tontok di toun do kohopod om walu' do

pomorintaan dau, om 745 o tulun do tinanggayan di Nobusaradan do tontok di koduwo nohopod om tolu do toun do pomorintaan di Nobukadnisar.

31Om tontok di toun do nosiliu'd raja' do Babil i Iwil-Mirodak, om ninsianan diri dau i Raja' Yoyakin i raja' do Yohuda, tu' pinalabus dau iyau do mantad id giil. Winonsoi dau iti di tadau'd koduwo nohopod om limo do tulun di kohopod om duwo di kotolu nohopod om turu' do toun do mantad di natanggayan i Yoyakin dot id pomogunan do pisangod.

32Om osonong i' o winonsoi di Mirodak dot id dau om nonuan dau iyau do pangkat dit asawat ko' mantad di raja'd suwai di nangatangayan do pisangod do hilo'd Babil.

33-34Om a' noddi iyau mamakai di pakayan di songinggiil, om makan kasai' iyau do hiri'd walai di raja', om onuan iyau do tusin do maan dau'd kosukup-supakan do solinai'd dau'd poimpasi.

Koihadan

Koihadan 1

Koinggoritan do Yorusalim

¹Oingou noddi o Yorusalim do baino', i bandar di noponu' daa'd tulun di gulu po. Abantug tomod daa iyau dot id pogialatan do bansa', nga' miagal poddi iyau do tondu' di nopuadan do baino'. I bandar do poinggoyoon daa di gulu po, nga' porintaon noddi do bansa'd suwai do baino'.

²Monuaban nopo iyau do mihad; lumuyung po o romou dau dot id pingas dau. Aiso' no o tiso' di tambalut kopio dau di gulu po do monginsasamod dau. Naakalan iyau di tongotambalut dau, om oinsanan nopoddi iyolo' do sumaap dau do baino'.

³Oinggorit tomod diri i tulun do Yohuda; sinansagan iyolo' do tumongkiad do pomogunan diyolo', om nosiliu diri iyolo'd turipon. Hilo'd pomogunan do suwai o tiyonon diyolo', om aiso' no o kinoiyonon di milo diyolo'd roitan do tiyonon kopio diyolo'. Om notutukan po iyolo'd pisangod, om aiso' no o pokukurayan diyolo'.

⁴Aiso' noddi o mongoi do hilo'd Walai'd Sasambayangan dot Agayo do tontok do tadau dot agayo. Oinggorit po ngai' i tongoondu' di modsisinding do hilo', om mingodoi ngai' po i tulun dit imam. Aiso' no o tulun do sampanau-panau do hilo'd wawayaan do bandar, om tumongob po tomod o Bandar do Sion.

⁵Nakamanang i pisangod dau; tu' nokosuang no iyau dot id kuasa' diyolo'. Ninggorit iyau'd Tuhan tu' ogumu' no kopio i dusa dau. Nangatangkap i tulun do hilo', om nangatangayan do pisangod.

⁶Susui-susui poo i kobontugo' do bandar do Yorusalim. Om miagal pod paus di mogidu' do mantad id magagasu, i piro-piro o boyoon diyolo' di louson no om it a' no kogoos.

⁷Osorou do Yorusalim i maso di notoliban, tontok dit ogumu' po o dapu' dau nga' karaag noddi iyau om oinggorit diri. Tontok di naratu' iyau dot id longon

do pisangod, om aiso' i' o tongoiso piya'd tulun do minongoi ponulung dau; om mingirak po i pisangod do kokito do naraag iyau.

⁸Sinosomu' do Yorusalim o tinan dau, tu' minomonsoi i' iyau do dusa dit araat kopio. Om poillabas poddi iyau do baino' om intingayamon; nangatanus ngai' no o kagayaan dau. Mingodoi po iyau, tu' ointingayaman no kopio iyau.

⁹Atalang tomod i kososomuo' dau, nga' a' i' iyau momusorou di kootuson dau. Om araat tomod diri i kinaraagan dau, nga' iso' pod tulun nga' aiso' i' o monginsasamod dau. Nakamanang i pisangod dau, om mihad poddi iyau do mokiinsian do Tuhan.

¹⁰Nahawan iyau di pisangod dau do koinsanai di dapu' dau; om nokito dau iyolo' do suminuang di Walai'd Sasambayanan dot Agayo; mulong piya daa do pogoduhan do Tuhan o tulun dot okon ko' tulun do songonuon do Tuhan do sumuang do hiri.

¹¹Mingodoi po i tulun dau do mogihum do kaakan-akanan; om poolonon nopo diyolo' i dapu' diyolo' do taakanon, om a' i' iyolo' apatai. Mihad poo o Yorusalim do moro-boros do poingkaa, “Oi Tuhan, antangai ngai' no iti koinggoritan ku.

¹²Oi tongoulun di tumalib do hilo'd ralan, ontong no om antangan no kopio. Aiso' po nokoumbal do kitoruol do miagal diti doho', i toruol di pinorikot do Tuhan dot id doho' do maso dit otogod iyau.

¹³Pinoporikot iyau do tapui do mantad hilo'd tawan, i minonorob do tulang ku do gisom dot oruol no kopio. Pinapataan iyau do lawa' dot id dabantalan ku i pinaparatu' doho'. Om tongkiadai oku noddi dau do hiri dot a' otingkod-tingkod dot oinggorit.

¹⁴Nanu dau o koinsanai di dusa ku, om pogiwongkos-wongkoso' noddi dau dot iso' o kinawangkasan, om pokoroo' no dau iri dot id liou ku, om olomok oku noddi dot awagatan. Pinatahak oku'd Tuhan dot id pisangod ku, om aiso' no o milo ku'd pokukurayan do sumaap diyolo'.

15Pinoinsiriba' do Tuhan o koinsanai di gunsiou ku dit ongokoris. Pinoporikot iyau do soudor do mamatai di tangaanakwagu ku. Nulakan dau i tulun ku do gisom do nomumuk, do miagal di tua' dot anggur do pagaon di tulun di mamamaga'.

16Iri noddi o nokobungou do romou ku do moninuru', aiso' no o koinsasamod doho', om aiso' o mongodsuur doho'. Naala' oku no di pisangod ku, om aiso' no o nunu-nunu do noolu' dot id tulun ku.

17Poinsawato' ku no o longon ku do mokiuhup, nga' aiso' i' o monginsasamod doho'. Nolahou nod Tuhan o pisangod do sumaap doho' do mantad id posorili' ku; om iyoon oku pod rinomos, om i noutong no dot id pogialatan diyolo'.

18Nga' otopot i' o Tuhan, tu' a' ku i' numboyoy' i ponuhuan dau. Pokinongou no doho', oi koinsanai'd bansa'! Ontong kou no doho' dot id koinggoritan. Nangatangkap no om nangatanggayan do pisangod i tangaanakwagu ku om i kosumandakan ku.

19Minomolohou oku di kongoombolutan ku nga' minada' i' iyolo' do monulung doho'. Minatai ngai' do hilo'd karalan-ralanan do bandar i tulun dit imam om i boyoon do bansa' do daamot diyolo' do mingihum do takanon do pongoput daa do pinuhobo diyolo'.

20Antangai oku no, oi Tuhan, mihad oku po om tumongob oku, om norualan o ginawo ku do gama' di dusa ku. Mogipapatai poo o hilo'd karalan-ralanan, om id suang piya do walai nga' haro i' o kapatayon.

21Pokinongoho' no iti todoi ku, oi Tuhan, aiso' no o koinsasamod doho'. Otood tomod i piro-piro o pisangod ku tu' pinorikatan oku i' diya' do kosusaan. Porikoto' no i tatau di nakabatos nu; inggorito' no i pisangod ku do miagal doho'.

22Antangai ngai' no i kararaat diyolo', hukuman no iyolo' do miagal di pinomohukum nu doho', dot i dusa do winonsoi ku dot id diya' o

kinopomohukuman nu doho'. Mingodoi oku po dot id suang do koinggoritan, tumongob oku po om aiso' o pokukurayan ku," ka dau.

Koihadan 2

Hukuman do Tuhan o Yorusalim

¹Kinuluputan do Tuhan do totuong o Sion, tu' atatagadan no iyau. Pinataam dau do hiti'd pomogunan i kobontugo' dot Israil dit iyo pod tawan kasawat. Om iri piya walai dau do hilo'd Sion nga' a' nod Tuhan pinusou do tontok dit otogod kopio iyau.

²Aiso' no o kosianan do Tuhan do miningraag do kawalayan do hilo'd Yohuda. Om hinaba' dau i kuta' do pogintirungan di mongintirung daa di pomogunan diri do gisom do naraag. Pinaratu' dau o pomorintaan om i piro-piro o boyoon do hiri do gisom do nointingayam iyolo'.

³Nidu' dau i kinoris dot Israil, tu' atatagadan no kopio iyau. Om minada' iyau do monulung dati' do tontok di sinangod toko' do pisangod. Tuminogod o Tuhan dati' do miagal pod tapui, do mamaraag do koinsanai'd nunu nopo.

⁴Pinotuduk dau i pana' dau dot id dati' do miagal po iyau'd pisangod; pinatai dau o koinsanai'd tulun di kasanangan kopio toko'. Om hiti nod Yorusalim do nopurimanan toko' o kototogod dau di kosorob o kolosuo'.

⁵Miagal pod pisangod o Tuhan; do minomobog dot Israil. Om rinaag ngai' dau i kuta' do pogintirungan om i walai do raja', om pinorikatan dau i tulun do Yohuda do katangaban dit a' opupus-pupusan.

⁶Minumuk dau i Walai'd Sasambayanan dot Agayo i tiyonon toko' do sumambayang dot id dau; pinolihi dau o tulun do tadau'd Sabat om i piro-piro o tadau dot agayo. Om a' nod Tuhan pusohon ot imam om raja' tu' otogod no kopio iyau.

⁷Niada' do Tuhan i porsombahan do sinumbali' do hiri'd pananaraban do porsombahan dit olidang, om tinongkiadan dau i Walai'd Sasambayanan dot Agayo. Om pinologos dau i pisangod do minamaraag di tolig. Om

mimpangkis po i pisangod do nakamanang do hirid kinoiyonon toko' do sumambayang do mikuwo'd osimbayan di gulu po.

⁸Natantu' mantad nod Tuhan do habaon nondo i tolig do Sion; om notipong no dau i tolig do mongilo kopio om aayi' i' iri do momoromumuk. Om nosiliu poddi do pogun i walai'd akawas om i tolig do baino'.

⁹Nongoolitan ngai' pod tana' i totobon, om i salampad nga' nongotipu'; om hilo' noddid pomogunan do pisangod i raja' om i tulun di kipangkat. A' noddi potudukon i Tourat do Tuhan, om aiso' o pinointalang do mantad id Tuhan dot aanu di piro-piro o nabi.

¹⁰Aiso' no komi di molohing-lohingan do hiri'd bandar do Yorusalim do songirikau do hiri'd tana', om poppingarab po iyolo' do pupuk do hiri'd tulu diyolo' om karung o pakayan diyolo' do popointalang do tumongob iyolo'. Iri piya kosumandakan nga' songintungub po do hiri'd tana'.

¹¹Obongkung-bongkung po o mato ku dot ouru'd mihad dot aiso' o kotingkadan, om tumongob tomod oku. Tumongob tomod oku po do kokito do kinaraagan di bansa', sanghadan-hadan po o tangaanak om i ragang po do hilo'd karalan-ralanan do hilo'd bandar.

¹²Mingihad po iyolo' do minglohou di tina' diyolo' do mokianu'd taakanon. Koiliu tomod nopo iyolo' do hiri'd karalan-ralanan do miagal pod tulun di nosuhah; om monguyat indo do matai do poingkibit di tina' diyolo'.

¹³Oi Yorusalim, oi Yorusalim i koupusan ku, nunu po o milo ku'd poborosan? Poingkuro oku pod monginsasamod diya'? Aiso' i' o nokoumbal do noinggorit do miagal diti. Irad pod rahat kagayo o suhat nu, aiso' no o soro-sorohon nu dot id dosunsudan.

¹⁴Aiso' no o poborosan di piro-piro o nabi do boros nu do suwai ko' tudut; minonipu' diya' i ponunuduk diyolo' tu' a' i' popoimbulai do dusa nu. Sinuhu' ko diyolo' do momusorou dot a' ko i' minog do rumologo.

¹⁵Mongirak-irak ngai' po om momohingi-hingi diya' i tulun di santalib-talib. Tu' naraag no kopio o pointongkop do Yorusalim. Boros ka diyolo', "Ilo' toi i

bandar dot olumis kopio'ddi? Ilo' toi i bandar do kaandasan do pomogunan?" ka no diyolo'.

¹⁶Momohingi-hingi ngai' nopo diya' i pisangod nu, om mulondou tomod o mato dot araatan diya'. Boros ka diyolo', "Naraag noddi dahai i bandar! Nokorikot noddi i maso di piandad-andad dahai!" ka.

¹⁷Nabayaan no kopio'd Tuhan i natantu' mantad dau do wonsoyon dau i pinosunud dau dot id dati' di gulu po. Aiso' no o kosianan dau do minamaraag dati', nonuan dau do kamanangan i pisangod toko', om nonuan dau iyolo'd kaarapadan do nokokito di kinaalaan toko'.

¹⁸Oi tolig do Yorusalim, pomolohou nod Tuhan! Poluyungon o romou nu do miagal do bawang di lumuyung do tadau om totuong. Pagayi-ayi' nopo do mihad, kada' tingkod do gisom dot ohuyan o tinan nu!

¹⁹Pitungag-tungag no do lumohou'd Tuhan do mokiinsian dau do gisom dot osuaban; om poboroso' ngai' nopo ot id suang do ginawo nu, om pokionuo' no kopio dau do monginsian di tangaanak nu di louson, tu' pointikid nopod linsuk do ralan dot ahadan i tangaanak dot ololousanan!

²⁰Oi Tuhan, antangai no it inggoriton nu! Kanon diri di tongoondou' i tangaanak di kolisihan diyolo'! Om pimpatayan it imam om i piro-piro o nabi do hiri'd suang di Walai'd Sasambayanan dot Agayo.

²¹Songingiliu poo i tongomulok po om i kongomolohingan do napatai do hiri'd karalan-ralanan, tangaanakwagu om tongoondou' nga' nangapatai di gayang do pisangod. Aiso' no o kosianan nu do minonumbali' diyolo', do tontok di tadau do tuminogod ko.

²²Nalap nu i pisangod ku do papaharo do poginakanan di noponu'd kororongit, om aiso' no tiso' do kopoggidu' do mantad id hukuman nu do tontok di tadau dot otogod ko. Pinatai diyolo' i tangaanak ku di ginompi' ku om kosianan ku.

Koihadan 3

Hukuman om Karalagaan, om Pagandasan

- ¹Iyoho' no o tulun di nokopuriman do koinggoritan. Tu' hinukuman oku'd Kinorohingan.
- ²Modu-sodu' nopo o ponguyungan dau doho' dot id totuong dit odondom o kotuongo'.
- ³Pinimbabagan oku dau, om aiso' no o kosianan dau do tikoompus do tadau.
- ⁴Nadalaan po tomod do suhat o tinan ku, om nongotipu' o tulang ku.
- ⁵Kinuluputan oku dau do katangaban om kosusaan.
- ⁶Sinansagan oku dau do miyon do hiri'd totuong, do miagal poddi tulun di laid no kapatai.
- ⁷Aiso' no o ralan ku do lumabus, tu' kinagasan oku dau'd rantai.
- ⁸Mininglohau oku do mokitulung nga' a' i' do Kinorohingan pinokinongou i sambayang ku.
- ⁹Mikorobibi' oku pod mamananau, tu' kiwatu o wayaan ku, om hinonggo nopo o ngoyon ku nga' hiri no o tolig do poingantob.
- ¹⁰Miagal po iyau di bohuang do magawang doho'; om miagal iyau di singa do madtalob doho'.
- ¹¹Ginusa' oku dau om pinasala' oku di ralan kopio, om pogitobilang-bilango' oku nogiddi om iduwai oku no dau.
- ¹²Linanat dau i pana' dau om iyoho' o siniliu do papanaan di pana' dau.
- ¹³Kolopuson nopo di pana' dau o tinan ku, om notobok o tundu-undu' ku.
- ¹⁴Monongodou-ngodou po o tulun do momohingi-hingi doho'; maan oku po diyolo'd tiirak-irak.
- ¹⁵Iri poo it opoit o pinatahak dau doho' do maan ku dot akanon om inumon.
- ¹⁶Pinoisis dau o rabas ku do hilo'd tana', om pinarangop oku dau dot id kowotuan gisom do notipu' o nipon ku.
- ¹⁷Alaid oku no dot a' osimbayan; nolihuan ku no ondung okuro-kuro o kosimbayanan.

- ¹⁸Aiso' no o kobontugo' ku; om natanus o pogogondos ku dot id Tuhan.
- ¹⁹Kosorou oku nopo di toruol ku om it aiso' o tulion ku; om miagal oku pod mangakan dot opoit di kawanit.
- ²⁰Osorou kasai' ku nopoti, om gisom do tumongob tomod oku po.
- ²¹Nga' koguli' indo o pagandakan ku do kosorou oku do hal diti:
- ²²Iri nopo kosianan om kolisihan do Tuhan om mompus-ompus i' kasai'.
- ²³Tu' wagu kasai' nopori do monikid kosuabon, kotorodoko' nopod Tuhan om miagal di tadau di mulai do dongkosuabon.
- ²⁴Tuhan poo o haro dot id doho', om iyau no o pagandakan ku.
- ²⁵Osonong i' o Tuhan dot id tulun di mogondos dau, om id tulun di mogihum dau.
- ²⁶Om polonuto' nopo o ginawo do magandad do gisom do korikot o Tuhan do mongoi ponguhup dati'.
- ²⁷Om osonong no kopio do mingsingilo do palanut do ginawo do maso pod omulok.
- ²⁸Tontok dot onuan toko'd Tuhan do koinggoritan, om kumadada' toko' nopo do mirikau dot iyati-yati' om polonuton toko' o ginawo.
- ²⁹Minsiriba' toko' nopo om mokisimoyo' toko', tu' haro po doti' o soro-sorohon toko' dot id dosunsudan.
- ³⁰Om mulong pod bobogon om indaraaton toko' nga' apatut nod romiton ngai' toko' nopori.
- ³¹⁻³²Mulong pod pologoson toko'd Tuhan dot oinggorit, nga' a' toko' i' dau iyadaan do gisom dot alaid. Tu'Tuhan nopo om obinglisiu i' om ogirot o kosianan dau om aiso' o kopupuson.
- ³³A' i' iyau asanagan do popologos dati' dot oinggorit om tumongob.
- ³⁴Oilaan id Tuhan dot iyo dit oonsitan o ginawo toko' dot id giil,

- 35 om oilaan i' dau dot a' toko' nonuan dit apatut toko' dot aanu di patahakon daa'd Tuhan,
- 36 om oilaan i' dau do somputulon it otulid dot id kut, om mamadul i' iyau dati'.
- 37 Owonsoi kasai' nopo om abayaan i korohian do Tuhan.
- 38 Owonsoi goduwo nopo it osonong om it araat ondung ponuhuan do Tuhan dot owonsoi o miagal diri.
- 39 Nokuro daa tu' moguhang toko', ondung i dusa toko' o kinopomohukuman dati'?
- 40 Sorisido' toko' no kopio o kowoyo-woyoo' toko' om gumuli' i' dot id Tuhan.
- 41 Poukabo' toko' no o ginawo toko' dot id Kinorohingan di hilo'd surga, om sumambayang i' do poingkaa,
- 42 "Nokowonsoi no iyahai'd dusa om suminaap iyahai diya' oi Tuhan, om a' po iyahai diya' noompunan.
- 43 Ginusa' nu iyahai om pinatai nu iyahai; notirung di kototogod nu i kosianan nu.
- 44 Iyo po di haun dit akapal kopio o kototogod nu gisom dot a' no olopuson do sambayang dahai.
- 45 Siniliu nu po iyahai do rinomos dot id pagantangan do toinsanan diti pomogunan.
- 46 Nindaraat iyahai om hiningi-hingi di pisangod dahai.
- 47 Noontok iyahai'd kosusaan om karaagan, om id koligagaanan po om kopoddosian o tiyonon dahai.
- 48 Lumuyung po o romou ku, tu' noontok i' do karaagan o tulun ku.
- 49 Mihad oku nopondo dot aiso' o kotingkadan,
- 50 gisom do podulon iyahai'd Tuhan di hilo'd surga.

- 51 Tumongob tomod oku do kokito di nosiliu dot id tongoendu' dot id bandar dahai.
- 52 Ginusa' oku di pisangod ku do miagal do tombolog, om aiso' i' o paantakan dau do rumaatan doho'.
- 53 Pinataam oku diyolo' do hiri'd torobong, om dumpaho' oku nogiddi do watu.
- 54 Om malit no daa'ddi doho' o waig, om osorou ku nopo nga' matai oku no.
- 55 Nga' luminohou oku dot id diya' oi Tuhan, do mantad hiri'd nanad di torobong dot aralom.
- 56 Om soira' di pinokianu kopio ku do mokinongou ko do lolohou ku om minokinongou ko iddi.
- 57 Sinimbar oku i' diya' om sinunudan oku diya' dot a' minog do moddosi.
- 58 Ruminikot ko i', om nongoi oku diya' polobuso', oi Tuhan, om napasi oku iddi diya'.
- 59-60 Nokito nu i' i karaaton do winonsoi dot id doho', i pomusarahan dot araat di pisangod ku dit araatan doho'. Iyo nopoddi om obiai no i hal ku, oi Tuhan.
- 61 Norongou nu i' iyolo' do minongindaraat doho', oi Tuhan, oilaan ngai' nu i' i pakat diyolo' dot araat.
- 62 Monongodou-ngodou nopo iyolo' do mimboros do pasal doho' om mogiupakat iyolo' do pakat dit araat, do momungou doho'.
- 63 Mantad pod kosuabon om gisom do totuong do maan oku do tiirak-irak.
- 64 Hukumai no iyolo' do miontok di nowonsoi diyolo', oi Tuhan.
- 65 Papalai no iyolo', pologoso' no iyolo' dot aiso' o pokukurayan.
- 66 Gusao' no iyolo' om patayo' ngai' no iyolo' do gisom dot atanus iyolo' do hiti'd pomogunan!" kangku.

Koihadan 4

Koinggoritan do Yorusalim di Naala'

- ¹Nangatalup no i tamas di songkilou-kilou, om songinromos poo do hilo'd ralan i watu do pinomonsoi di Walai'd Sasambayanan dot Agayo.
- ²Miagal po daa do tamas dit agayo o gatang di tangaanakwagu do Sion di gulu po, nga' baino' nopoddi om iyoon po iyolo'd kuron di koubasanan.
- ³Iri piya toni nga' posusu i' di tangaanak dau, nga' tulun ku nopo om miagal pod tombolog dot unta do hilo'd kowotuan tu' orongit dot id tangaanak dau.
- ⁴Pologoson nopo diyolo' dot apatai dot ololousanan om otutuuhanan i tangaanak diyolo', om mingkianu po daa i tangaanak diyolo' do takanon, nga' aiso' no o manahak diyolo'.
- ⁵Iri piya tulun dit oubas do mangakan di taakanon dit osonong di gulu po, om it osimbayan o koposi-posion, nga' mogihum poddi do taakanon do hiri'd kinotimungon do rinomos, om sampatai-patai poddi dot ololousanan do hilo'd karalan-ralanan.
- ⁶Awaga-wagat po o nokoontok do hukuman dot id tulun ku ko' mantad di tulun do hilo'd Sodom, tu' nokirapan noo om karaag no iyolo' di longon do Kinorohingan.
- ⁷Iri nopo i piro-piro o boyoon dahai di gulu po om olidang i' dot iyo poddi gapas dot opurak. Om okoris iyolo' om osonong tomod o tinan.
- ⁸Nga' baino' noddi om a' no iyolo' otutunan do songingiliu do hilo'd ralan, tu' noitaman po o rabas diyolo', om oitom po ko' i tangud, om kulit diyolo' nga' miagal pod kayu kokoring om santaid-taid poo o kulit diyolo'.
- ⁹Mogo-mogot nogi' i nangapatai dot id pisangadan, ko' i minatai dot ololousanan, tu' alaid dot oinggorit tu' aiso' no kopio o takanon.
- ¹⁰Awagat no kopio i kosusaan do nokoontok do tulun ku, tu' iri ngai' piya i tina' dit obinsianan, nga' minamalasu' i' di tangaanak diyolo' do numaan kano'.
- ¹¹Pinourabus ngai' nod Tuhan i kototogod dau dot id Sion, i bandar dau, om sinorob dau do gisom do nouu do hiri'd tana'.

¹²Aiso' i' daa o tiso'd tulun do hiri'd pomogunan om aiso' o raja', di monongkuyaan do kosuang o pisangod do wawayaan do Yorusalim.

¹³Nga' nosiliu iddi o miagal diri tu' nokowonsoi ngai' id dusa i nabi om it imam. Minamatai iyolo'd tulun dit aiso' o sala'.

¹⁴Mininghombo do hiri'd karalan-ralanan i piro-piro o boyoon diyolo', do miagal po di tulun do bolou, nga' aiso' no o tiso' piya'd tulun do katama' do mongoi kama' diyolo', tu' naramasan po tomod do raha' o pakayan diyolo'.

¹⁵Boros ka di tongoulun, “Poggidu' kou'd hiti, sosomu' tomod kou! Kada' kou kama' dahai!” ka. Om minghombo nopoddi iyolo' dot id piro-piro o bansa', om aiso' i' o tiso' di bansa' dot orohian diyolo'.

¹⁶A' noddid Tuhan antangan piya i tulun dau, tu' iyau i' o pinopotompias diyolo'. Om a' no pusohon i piro-piro ot imam, om a' insianan i boyoon dahai.

¹⁷Miontong daa iyahai, gisom dot opodi' poo o mato dahai do miontong do monguhup dit a' iddi ruminikot-rikot. Minogondos daa iyahai do ponguhup do mantad id iso' o bansa' dit a' i' milo'd monguhup.

¹⁸Poingontong kasai' nopo i pisangod, om a' no iyahai milo do mimpanau do hiri'd ralan. Nokorikot noddid o kooyion do tumur dahai, nokorikot no i koompokon.

¹⁹Osiu po i momogusa' dahai ko' mantad di kondiu do sumondot do mantad hilo'd tawan. Suhuton i' iyahai diyolo' do hilo'd konuluhanan om awangan iyahai do hilo'd tana' do kowotuan.

²⁰Tinangkap diyolo' i raja' do pinili'd Tuhan, i tulun di pinagandasan dahai do mongintirung dahai do mantad id koinsanai'd pisangod. Om i manahak dahai'd koposion.

²¹Pingirak nopo, oi bansa' dot Idom om Us; pokosonongo' nopo o ginawo do dinondo poo. Tu' rumikot i' moti' o dokoyu'd kosusaan; om iyokoyu nga' mikorobibi' pondo do poillabas om ointingayam tomod.

²²Noontok no o Sion do hukuman, dot i dusa di winonsoi dau o kinopomohukuman, nga' baino' noddi om a' noddi iyahai'd Tuhan pologonson tomod, om a' poongoyon dot id pomogunan do pisangod. Nga' Idom nopo om hukuman indod Tuhan, om pointalangan dau o dusa dau.

Koihadan 5

Sambayang do Mokiinsian

¹Soroho' no, i nosiliu dot id dahai, oi Tuhan. Ontong no dahai, om antangai noti kointingayamo' dahai.

²Nangaanu nod tulun do suwai i dapu' di tungkusan dahai; om bansa'd suwai o poingiyon dot id walai dahai.

³Nangapatai di pisangod i tapa' dahai, om nongopuadan poddi o tina' dahai, om aiso' o tapa' dahai.

⁴Bolion i' dahai o waig do tinumon dahai; om i kayu do maan dahai'd siduwon.

⁵Iyo po iyahai do nintorusan, do sansagan do kumaraja' dot awagat, ohuyan po tomod iyahai, nga' a' i' onuan do maso'd mundorong.

⁶Om minongoi'ddi iyahai pokianu-anu do takano' do hilo'd Masir om hilo'd Asur, om a' i' iyahai louson.

⁷Minomonsoi'd dusa i taki-aki dahai, nga' a' noddi iyolo' hino do baino', om iyahai'ddi ot oinggorit do gama' di dusa diyolo'.

⁸Tulun nopo di momorinta' dahai' nga' a' i' poimogot ko' i turipon, om aiso' i' o milo'd poidu' dahai do mantad id kuasa' diyolo'.

⁹Gampamatai po o minghombo do hilo'd soliwon do bandar; om mongoi piya daa iyahai pogihum do taakanon nga' haro i' o koligagaan dahai.

¹⁰Sogiton po iyahai tu' adalaan nod louson, om gisom do miagal pod sagang kalasu' o tinan dahai.

¹¹Nongoi kosoho' i tongoendu' do hilo'd Sion; om sinansagan i kongosumandakan do patahak do tinan diyolo' do hilo'd kawalayan do Yohuda.

¹²Tinangkap om numaan giiso' o koinsanai di boyoon dahai; om a' noddi pusohon i kongomolohingan dahai.

¹³Sinansagan i tangaanakwagu dahai do tumutu do gandum, om mikorobibi' po i tangaanak do kusai dot angawagatan do kayu, om gisom dot ahadan.

¹⁴A' noddi tumimung do hilo'd wawayaan do bandar i kongomolohingan, om i kongomulakan nga' a' noddi popouni do tuunion.

¹⁵Natagak no o kaarapadan dahai; katangaban po o suminowoli di pananari' dahai.

¹⁶Aiso' no o noolu' di kaandasan daa dahai. Nobungou iyahai tu' minomonsoi i' iyahai'd dusa.

¹⁷Mihad po tomod o ginawo dahai, om osomok no dot a' iyahai kokito dot otirung do romou dahai,

¹⁸tu' oingou no om nopogiiduan o Nuluhon do Sion, om tasu pod gouton o minghombo'd hilo'.

¹⁹Nga' iya' nopo, oi Tuhan, om kikuasa' i' do gisom do poingompus, om momorinta' do gisom dot alaid.

²⁰Nokuro tu' alaid kopio ko do potongkiad dahai? Olihuan nu nopo tuu iyahai do gisom dot alaid?

²¹Pogulio' no iyahai kawagu dot id diya', oi Tuhan! Pogulio' no iyahai kawagu! Tondulio' no i koiyon-iyono' dahai do miagal di gulu po.

²²Ko' iyadaan nu tuu iyahai do gisom dot alaid? Aiso' no kopio o koompokon do kototogod nu dahai?

Yohoskiol

Yohoskiol 1

PINOINTALANG DO PASAL DO KINOROHINGAN DI KOISAN I' DOT ID DI YOHOSKIOL

1.1---7.27

Tirikohonon do Kinorohingan do Dong Raja'

1-3Tontok di tadau'd kolimo di tulun do kaapat, di toun do kotolu nohopod, di kolimo'd toun do mantad di natanggayan i Raja' Yoyakin dot id pomogunan do pisangod, om maso ku, iyoho' i Yohoskiol, it Imam, i tanak di Bus, do poingiyon do hilo'd somok di Bawang do Kibar, do hilo'd Babil, do pounsugku' di tulun do Yohudi do suwai di nangatangayan do pisangod. Om sigog i' do koukab ilo tawan om kokito ku no o pinointalang do pasal do Kinorohingan. Om korongou ku no o Tuhan do minoro-boros doho' om kopurimanai ku no o sinundu dau.

4Tingaha' oku no om kokito ku o tongus do mantad hilo'd utara. Mingkalab po o kodumaat do mantad id haun dit akapal, om mogulinau po o hiri'd posorili' di haun. Om haro'ddi o malab-kalab do miagal do tambaga' do mantad hiri'd kodumaat.

5Om hiri nopod tanga-tanga' di tongus nga' haro o nokito ku dot apat o kerub, i koiyo-iyod tulun,

6nga' saraapatan nopo iyolo'd rabas om saraapatan do talad.

7Otulid nopo o gakod diyolo' om kisondulu do miagal do sondulu'd sapi'. Om okilou nopo i gakod do miagal di tambaga' do kinisasan.

8Om suwai no ko' mantad di rabas diyolo' dot apat om talad dot apat, om saraapatan po iyolo'd longon do miagal do longon do tulun, dot id sahou do pointikid-tikid di talad diyolo'.

9Iri nopo i duwo talad do pointikid-tikid di koiyo-iyod do tulun diri nga' pounkalad, om pabasagi' diri iyolo' tu' kopogitopis-topis i' i tompok do talad diyolo'. Om soira' nopo do mamananu iyolo' nga' oinsanan nopo iyolo'd mamananu om a' no minog do pokokoson o tinan.

¹⁰Pointikid-tikid di koiyo-iyod tulun diri om saraapatan nopod rabas di mogisuayan: rabas do tulun ot id toguang, om rabas do singa o ponong id wanan, om rabas do sapi' o ponong id gibang, om rabas do kondiu o ponong id likud.

¹¹Pinoungkalad ponong id sawat o duwo di talad do pointikid-tikid di koiyo-iyod tulun diri, gisom do kotopis o tompok di talad diyolo' di talad di tiso' di hiri'd toning, om iri no duwo kawagu talad om pointokop do tinan diyolo'.

¹²Sompори-pori nopo i koiyo-iyod tulun diri do potoguang dot id apat o kotoguangan, om milo indo ngai' iyolo' do mongoi'd honggo nopo o ngoyon diyolo' om a' no minog do kumokos o tinan.

¹³Id tanga-tanga' nopo di koiyo-iyod tulun diri nga' haro o miagal-agal do tata' di kitapui di miwor-hiwor nopo. Om mikit-sikit i tapui do papakalab do kodumaat dot a' nopo otingkod-tingkod.

¹⁴Om iri nogi' i koiyo-iyod tulun diri nga' mintulud nopo do kumaa ponong hilo' om kumaa ponong hiti do miagal pod kodumaat kosiau.

¹⁵Om tontok di maso ku do poingontong dit apat o koiyo-iyod tulun diri om kokito ku ot apat o ruda' do poinsondot do hilo'd tana', dot id toning do pointikid-tikid di koiyo-iyod tulun diri.

¹⁶Mogiagal nopo it apat o ruda'ddi om ongokilou ngai' do miagal do watu dit olumis dit agayo o gatang, om soroisaan poro do ruda' do suwai ko' iri do poindokot do hiri'd tanga' di ruda'.

¹⁷Om milo indo i ruda'ddi do kumaa do honggo nopo dit apat o kotoguangan diri.

¹⁸Iri nopo i riim di ruda' nga' noponu' do mato.

¹⁹Om soira' nopod kumakat i koiyo-iyod tulun diri do mantad hiri'd tana' om kumakat no i ruda'.

²⁰Honggo nopo o korohian di koiyo-iyod tulun diri dot ongoyon diyolo', om iri ruda' nga' tumanud no diyolo', tu' iri i' i koiyo-iyod tulun o momohuruan diyolo'.

²¹Om soira' nopoddi do mamantau ko' mundorong ko' kumakat i koiyo-iyod tulun diri om i ruda' nga' moyo' no diyolo'.

²²Hiri nod sawa-sawat di tulu di koiyo-iyod tulun diri om haro o poillokou-lokou do kristal di mogulinau tomod do winonsoi.

²³Om iri nopo i koiyo-iyod tulun diri nga' songingkakat dot id sahau di poillokou-lokou, om soroduwaan iyod talad do poungkalad om mogitotopis i tompok di talad, om iri no i duwo kawagu talad om pointokop di tinan diyolo'.

²⁴Om norongou ku o kapo di talad diyolo' do tontok di tumulud iyolo' do miagal pod ngorod do rahat o karangahan, om miagal do lotung do laang do soudor dit ogumu', om miagal do tuni'd boros do Kinorohingan dit Osundu Kopio. Om soira' di kotingkod iyod tumulud, om potokopon nondo diyolo' i talad diyolo' dot id tinan diyolo',

²⁵nga' haro kasai' i' o tuni do mantad hiri'd poillokou-lokou di hiri'd sawa-sawat do tulu diyolo'.

²⁶Hiri nopod sawa-sawat di poillokou-lokou'ddi om haro o miagal-agal do tirikohonon do raja' di watu nilam do winonsoi. Om haro o poirikau dot id tirikohonon diri do koiyo-iyod tulun,

²⁷dit okilou poo o kokitanan do miagal di tambaga' do poinsubo'd tapui. Om mogulinau nopo i koiyo-iyod tulun diri

²⁸do miagal po di buluntung tu' mogisuayan nopo o warna'. Iri nopo tulinau'ddi nga' popointalang do kagayaan do Tuhan di nakarapou'd hiri.

Yohoskiol 2

Linohou'd Kinorohingan i Yohoskiol do Sumiliu'd Nabi

- ¹Soira' di nokito ku'ri om kotungub oku nopo do hiri'd tana'. Om korongou ku noddi o boros do minomoros do poingkaa, “Oi tulun, ingkakat no. Tu' moro-boros oku diya',” ka.
- ²Om tontok di moro-boros i boros diri, om suang no dot id doho' i Rusod do Kinorohingan om poingkakato' oku no dau. Om korongou ku po kawagu i boros do minoro-boros kawagu do poingkaa,
- ³“Oi tulun, suhuon ku iya' do mongoi'd hilo'd tulun dot Israil di suminaap doho' om i tuminolikud doho', om maso po diyolo' do sumaap doho' do miagal di taki-aki diyolo' di gulu po.
- ⁴Okodou tomod o ginawo diyolo' om a' momusou doho', om iri noddi o koponuhuan ku diya' do mongoi pomisunud diyolo' diti poboroson ku, dot id diyolo', iyoho' i Tuhan, i Kinorohingan dit Asawat Kopio.
- ⁵Mokinongou tuu i sumosongkiwal diri ko' amu' nga' oilaan po diyolo' do haro o nabi do nokoongi dot id pogialatan diyolo'.
- ⁶Nga' iya' nopo, oi tulun, om kada' no kopio poddosi diyolo', ko' ooris po di poboroson diyolo'. A' ko i' moti' diyolo' pokonunu-nunuon om saapon ko diyolo'; om miagal ko pondod poingiyon dot id rolot do tompoluluhu. Nga' poingkuro piya, nga' kada' no poddosi di sumosongkiwal diri ko' ooris po di poboroson diyolo'.
- ⁷Sunudan nopo iyolo' do nunu nopo i ponuhuan ku diya' do poposunud, do mokinongou tuu iyolo' ko' amu'. Sorohon no do sumosongkiwal mantad i' iyolo'.
- ⁸Oi tulun, pokinongou no diti poboroson ku diya'. Kada' omit diyolo' tu' osongkiwal. Tungkabang, om kanon i' iti patahakon ku diya',” ka dau.
- ⁹Om kokito ku no o longon do pointuduk dot id doho' do kiinigit do karatas di linopi.
- ¹⁰Om ungkayao' noddi i karatas do linopi diri om kokito ku do notulisan o miampaping. Om tinulisan iri do koihadan om katangaban om kawagatan do ginawo.

Yohoskiol 3

- ¹Om boros kad Kinorohingan dot id doho', "Oi tulun, kano' no iti karatas do linopi om mongoi nogindo boro-boros di tulun dot Israil," ka dau.
- ²Om potungkabango' ku no o kabang ku om patahako' nod Kinorohingan doho' i karatas di linopi do paakanan doho'.
- ³Boros ka dau, "Oi tulun, kano' no iti karatas do linopi diti patahakon ku diya'; ponuo' nodti o tian nu," ka dau. Om kano' ku no i karatas diri, om miagal pod paha' koomis o kaakanan ku'ddi.
- ⁴Om boros kaddi kawagu'd Kinorohingan, "Oi tulun, ongoi do hilo'd tulun dot Israil om poboroson no dot id diyolo' o koinsanai di ponuhuan ku diya' do poboros dot id diyolo'.
- ⁵A' ku i' iya' suhuon do mongoi dot id bansa' di suwai o boros om it apagon do momit, nga' suhuon ku i' iya' do mongoi dot id bansa'd Israil.
- ⁶Ondung suhuon ku daa iya' dot id bansa' dit agayo om i suwai o boros om it a' nu osuhutan o boros, om mokinongou i' iyolo' diya'.
- ⁷Nga' aiso' i' moti' tiso' di tulun dot Israil dot orohian do mokinongou; tu' iyoho' piya nga' a' i' diyolo' pokinongohon. Oinsanan nopo iyolo' dot ongokodou o ginawo om ongosurilog.
- ⁸Om silihon ku'ndo iya' do miagal diyolo' tu' osurilog om okodou o ginawo.
- ⁹Pogiroton tiya' nondo do miagal di tontolob kogiroton, om pokodohon ku iya' do miagal di mutiara' kokodou; nga' kada' poddosi di tulun di sumosongkiwal diri," ka dau.
- ¹⁰Om boro-boros po kawagu o Kinorohingan, "Oi tulun, pokinongou no kopio om sorohon ngai' no iti poboroson ku diya'.
- ¹¹Om mongoi nogindo do hilo'd tulun di bansa' nu di hilo'd pomogunan do pisangod om sunudan no iyolo' di poboroson ku dot id diyolo', iyoho' i Tuhan it Asawat Kopio. Sunudan nopo iyolo', do mokinongou tuu ko' amu'," ka dau.

¹²Om pounsawato' oku noddid di Rusod do Kinorohingan, om korongou ku no o boros dot opuhod kopio dot id dolikudan ku do minomoros do poingkaa, “Royoho' no i kagayaan do Tuhan di hilo'd surga,” ka.

¹³Om korongou ku no i talad di koiyo-iyod tulun diri do kopogitapap-tapap do mingkapo, om korongou ku i kudarak di ruda' do miagal pod guyuon o tana' kopuhod.

¹⁴Om rikot no dot id doho' i sinundu'd Tuhan dot opuhod kopio do ruminikot, om soira' di pounsawat oku om di tinanggayan oku di Rusod dau, om araat tomod diri o kopurimanan ku, om otogod oku.

¹⁵Om korikot oku noddid do hilo'd Til-Abib, it id toning di Bawang do Kibar, i kinoiyonon di tulun di tinanggayan do pisangod. Om undorong oku nod hiri do solinaid do turu' o tadau, tu' naranaban kopio oku di nokito ku om i norongou ku.

Pinili' do Tuhan i Yohoskiol do Sumiliu'd Madtatamong dot Israil

(Ykl. 33.1-9)

¹⁶Om katalib poddi o turu' o tadau om boro-boros no o Tuhan dot id doho' do poingkaa,

¹⁷“Oi tulun, silihon ku iya' do madtatamong diti bansa' dot Israil. Om polombuson no dot id diyolo' iti boros do popoinsan, di poboroson ku diya'.

¹⁸Ondung poboroson ku do haro o tulun dot araat dot oruhai nod matai, nga' a' nu indo iyau ngoyon sunudai do poposimban do kowoyo-woyoon dau om apasi i' iyau; om apatai nondo iyau dot id suang do dusa dau. Om iya' nondo o potongungan ku di kinapatayon dau.

¹⁹Nga' ondung poinsanon nu i tulun dit araat diri, nga' a' indo iyau tumingkod do momonsoi'd araat, om apatai nondo iyau dot id suang do dusa dau. Nga' iya' nopo om apasi i'.

²⁰Ondung haro o tulun dit osonong, do tumimpun do momonsoi'd dusa om pokoyoon ku iyau dot id kinoiyonon di kikoligagaanan kopio, om apatai no iyau ondung a' nu no iyau ngoyon poinsano'. Apatai nondo iyau dot obungou

di dusa dau, om a' ku no sorohon it ongosonong do winonsoi dau dit id gulu ko' iri, nga' iya' indo o potonggungon ku di kinapatayan dau.

²¹Nga' ondung ongoyon nu poinsano' i tulun dit osonong diri gisom dot a' nondo iyou momonsoi'd dusa, om mokinongou no iyou do nosihat nu, om a' ku no iyou hukuman, om iya' nga' apasi no,” ka dau.

Obobou nondo i Yohoskiol

²²Om kopurimanai ku no i sinundu'd Tuhan di hino'd hiri, om korongou ku no iyou do minoro-boros doho' do poingkaa, “Ingkakat no om mongoi i' do hilo'd rantai. Om hilo' nondo do moro-boros oku diya',” ka.

²³Om ongoi oku no do hiri'd rantai, om kokito ku no i kagayaan do Tuhando mogulinau tomod, i tanda' do nakarapou o Tuhan do hilo', do miagal nopo di nokito ku di hilo'd toning di Bawang do Kibar. Om kotungub oku nopo do hiri'd tana',

²⁴nga' suang noddi dot id doho' i Rusod do Kinorohingan om poingkakato' oku no dau. Om boros kad Tuhan dot id doho', “Uli' do hilo'd walai om moguung nod hiri'd suang.

²⁵Om kagasan ko nondod tali, oi tulun, om a' ko nondo milo'd sumoliwan do mongoi solowot do tulun.

²⁶Om posokoton ku'ndo ino dila' nu do hino'd kahad nu gisom dot a' ko milo'd popoinsan diti tulun di sumosongkiwal.

²⁷Om soira' nopondod moro-boros kawagu oku diya' om poboroson ku nogindo iya' kawagu, om sunudan nondo iyolo' di poboroson ku dot id diyolo', iyoho' i Tuhan, it Asawat Kopio. Mokinongou indo o wookon diyolo', nga' a' i' mokinongou diya' o wookon, tu' iyolo' nopo om bansa' i' di sumosongkiwal,” ka dau.

Yohoskiol 4

Pinoiyaan i Yohoskiol di Ponurungku' do Yorusalim



¹Om boros kad Kinorohingan, “Oi tulun, ongoi anu dot iso' o bata' om poilihon i' dot id toguang nu. Om pinggorisan no o hiri'd sakai'ddi do poiyo-iyoon di bandar do Yorusalim.

²Om ralan nod popointalang do noturungku' do pisangod o bandar diri, om ukadan do liang, om oligon do tana', om wansayan do kokiiman om wansayan do pakakas do pomohusu, o posorili' di bata'.

³Om mongoi no anu do sangwatang o basi' dit alabi' om poturidongon nori do miagal-agal do tolig dot id pialatan nu om i bandar. Om tumoguang no dot id bandar diri do miagal-agal dot iya' o monurungku'ddi. Om iti nondo o sumiliu do tanda' dot id bansa' dot Israil.

⁴⁻⁵Om lumii nondo do potogiging ponong id gibang nu, om pababaan ku indo diya' i kasalaan do bansa'd Israil. Om poingiyko ko nondoddi do potogiging do solinaid do 390 o tadau om oinggorit ko di kasalaan diyolo'. Om sangadau ko nopo do poinglii do miagal diri om tanda' do sontoun o tulun dot Israil do hukuman.

⁶Om owonsoi nu pondo o miagal diri, om tumogiging nogi' do ponong id wanan nu, om purimonon no i pomohukum di kasalaan do Yohuda do solinaid dot apat nohopod o tadau, do sangadau nopo om tanda' do sontoun do hukuman iyolo'.

⁷Antangan no kopio i pinonurungku' do Yorusalim. Poonggomon no o tonggom nu om paakangon no dot id bandar diri. Om poborosan no iti boros ku do pasal do hukuman dot id diyolo'.

⁸Kagasan ku nondo iya' om a' ko i' milo do mitogiging-giging dot a' po opupusan i maso do monurungku'ddi.

⁹Om baino' nodti, om ongoi anu do gandum, om barli, om kasang dot arangang dit angagayo, om kasang dot arangang dit ongokooro', om luong, om sadur. Om pogirolo-roloton ngai' nondo iri om wonsoyon nod roti. Om iri nondo o takanon nu do solinaid do 390 o tadau di maso nu do poillii do potogiging do ponong id gibang nu.

¹⁰Om bohogion no i roti, om kanon nu nopondo do monikid tadau om 230 o gram, om a' no koino-ino dot lobi ko' iri.

¹¹Om waig do tinumon nu dot insan o tadau nga' haro i' o gisom tu' duwo no o sangkir.

¹²Om pomurakit nu nopod tapui om i taii' do tulun di nokodou no, om onsokon nu nogindo i roti nu'd hiri, om akanon no i roti nu'ddi dot id dokito do koinsanai'd tulun,” ka dau.

¹³Om boros kad Tuhan, “Iyo noddi o ralan di tulun dot Israil do mangakan do taakanon di pogoduhan daa di Tourat di Musa, do tontok di potompiason ku iyolo' dot id pomogunan do suwai,” ka dau.

¹⁴Nga' boros kangku'd suminimbar, “A, a' oku i', oi Tuhan, it Asawat Kopio. Tu' a' oku i' insan ponosomu' do tinan ku, do mantad poddi tanak oku po om gisom do dinondo nga' a' oku i' insan kapangakan do tonsi do nintorusan di napatai toomod ko' i pinatai'd nintorusan dit orongit. A' oku i' insan kapangakan do taakanon di sosomu',” kangku.

¹⁵Om boros kaddi do Kinorohingan, “Ookuro katuu. Pologoson ku i' iya' do manganu'ddi taii' do sapi' do ponowoli di taii' do tulun. Om onsokon nu indo i roti nu'd hiri,” ka dau.

¹⁶Om boros ka kawagu dau, “Oi tulun, raagon ku nondo i taakanon do Yorusalim. Om atangkabo nondo i tulun do hilo' om tumongob do tontok di kikiton diyolo' do mangakan i taakanon dot akanon diyolo' om i waig dit inumon diyolo'.

¹⁷Om ooyian nopondo iyolo'd roti om waig; om tumongob nondo iyolo', om apatai iyolo' tu' obungou di dusa diyolo',” ka dau.

Yohoskiol 5

Pinampadan di Yohoskiol o Tobuk Dau

¹Om boros kad Tuhan, “Oi tulun, ongoi anu do gayang dit atarom om bugaron iddi o ganggut nu om tobuk nu. Om timbangon nogindo i tobuk nu'ddi dot id ponimbangan om bohogion do tolu o bahagi'.

²Om tutudan no i sompitolu'ddi do hiri'd tanga-tanga' di bandar do katalib i monurungku'. Om onuon no kawagu i koduwo di bohogian di sompitolu om pintotokon nogindo di gayang nu do maso nu do mimpanau do minsorili' di bandar. Om iri no kotolu do bohogian di sompitolu om potiason nopo do powoyoon di tongus om gusaon ku indo iri di gayang ku.

³Nga' poolu' no dot ongokuuri' di tobuk nu'ddi om polopoton no do hiri'd lupi di rasuk nu.

⁴Om posoliwanon nondo o tongokuuri'ddi om pataamon i' dot id tapui, om pologoson nopori dot osorob. Om mantad nondod hiri do tumongkop o tapui dot id koinsanai'd bansa' dot Israil,” ka dau.

⁵Om boros kad Tuhan, it Asawat Kopio, “Ontong pogi' do Yorusalim. Pinoiyon ku iti bandar diti do hiti'd tanga-tanga' do pomogunan om nosorilian do piro-piro o pomogunan do suwai.

⁶Nga' suminurilog i' o Yorusalim di pinonuhuan ku om pinopointalang dot araat po iyau ko' mantad di bansa'd suwai, om osongkiwal kopio ko' mantad di pomogunan di posorili' dau. Tinolibambanan do Yorusalim i pinonuhuan ku om a' minumboyo' dit oturan ku,” ka dau.

⁷Om boros kad Tuhan, it Asawat Kopio, “Pokinongou no diti poboroson ku, oi Yorusalim. A' ko i' minumboyo' di ponudukan ku om a' ko minomogompi' dit oturan ku, om ogumu-gumu' noddi o karaato' nu ko' mantad di bansa' di posorili' diya'. Tu' tuminanud ko di kowoyo-woyoon do bansa'd suwai.

⁸Om gowoi poddi om posunudon ku no diya' do nosiliu oku nod pisangod nu, iyoho' i Tuhan, it Asawat Kopio. Om porotuan ku nondo iya' do hukuman dot antang-antangan do bansa'd suwai.

⁹Om hukuman ku nondo o tulun do Yorusalim, do hukuman dit a' ku po insan porotuo', om it a' ku no wonsoyon kawagu tu' karaatan ngai' ku i' i wonsoyon nu.

¹⁰Om gowoi pondo om kanon do molohing i tangaanak diyolo', om kanon di tangaanak i molohing diyolo'. Om iyo noddı o pomohukum ku diyolo', om potongkopon ku do popotompıas o koınsanı di poımpası-pası.

¹¹Iyoho' no o Kinorohıngan di poımpası, i Tuhan dit Asawat Kopıo. Om poıngkaa no o boros ku. Raagon ku nondo iya' om a' ku insıanan tu' sınosomu' nu i' i walai ku di wowonsoyon nu dit araat, om i kososomu' kopıo.

¹²Sompıtolu nopo do tulun nu om apataı do toruol om lous do hırı'd bandar; om sompıtolu no kawagu om apataı do gayang do hırı'd solıwan di bandar; om pasasadon ku nondo i sompıtolu kawagu dit id tohuri no do moyo' dılo tongus om gusaon ku nogındo do gayang ku.

¹³Om opurımanan nu nondo kopıo o kawagato' do kototogod om kalalasu' do gınowo ku do gısom dot opurıntadan oku. Om osılıu ngai' nopondo itı om oılaan nu nogındo kopıo dot iyoho', i Tuhan o pınopoboros dıtı dot id dıya' tu' otogod oku no kopıo dot a' ko tuminorodok.

¹⁴Om oınsanan nopondo o tulun do mantad id bansa' di posorılı' dıya' do momohıngı-hıngı om mınsodu' dıya' do tontok di tumalıb iyolo'.

¹⁵Om soıra' nopo dot otogod om alasu' kopıo o gınowo ku om momohukum oku no dıya', om oorıs ngai' nopondo i bansa' di posorılı' dıya'. Om araan tomod nondo iyolo' do kokıto dıya' om momohıngı-hıngı iyolo' dıya'.

¹⁶Om raagon ku nondo i taakanon dokoyu om pologoson ngai' ku i tulun do hitı do louson. Om opurımanan nu nondo i koruolo' do louson do mıagal pod pana' dıt alahıs do tumobok do mamataı dıya'.

¹⁷Om porıkot oku nondod mononglous om nıtorusan dıt orongıt do mongoi pamataı di tangaanak nu, om porıkot oku do toruol, om kororongıt, om pısangadan do pamataı di tulun do poıngıyon do hitı. Iyoho' no i Tuhan, o mınomoros dıtı," ka dau.

Yohoskıol 6

Papalan do Tuhan i Tumuku' dot id Tingolıg

¹Om boro-boros no o Tuhan dot id doho' do poıngkaa,

²“Oi tulun, ontong no ponong id konuluhanan dot Israil om sunudan no iyolo' di boros ku do pasal do hukuman dot id diyolo'.

³Sunudan no i konuluhanan dot Israil do mokinongou do boros ku iyoho' i Tuhan, it Asawat Kopio, om sunudan ngai' i nulu-nulu, om it ongotidong, om i rantai: Poporikot oku nondod gayang do mongoi pamaraag di tiyonon do tulun do tumuku' dot id tingolig.

⁴Habaon ngai' nopondo i pananaraban do porsombahan om babakon i podtutudan do kominyan. Om oinsanan nopondo i tulun do hilo' dot apatai dot id toguang di piro-piro o tingolig diyolo'.

⁵Om pasasadon ngai' ku nondo i rata' di tulun dot Israil; om pasasadon ku i tulang diyolo' do pointutuk di pananaraban do porsombahan.

⁶Araag ngai' nopondo i kabandaran dot Israil, om kotonggoi ngai' dot ongomumuk i pananaraban diyolo' do porsombahan om i piro-piro o tingolig diyolo', om omumuk i poiyanan diyolo'd kominyan, om atagak ngai' nopondo i winonsoi diyolo'.

⁷Pointongkop nopondo o tulun dot apatai, om iri nopondo it a' apatai om koilo nondo kopio dot iyoho' no o Tuhan.

⁸Pologoson ku indo o wookon diyolo' do kopoggidu' do mantad id pamatayan diri om kasasad i' iyolo' dot id pogialatan do piro-piro o bansa'.

⁹Om koiyon nondo iyolo' dot id pomogunan do pisangod. Om hilo' nondo dot osorou oku diyolo' om oilaan diyolo' dot iyoho' i minomohukum om minongintingayam diyolo', tu' a' i' iyolo' tuminorodok dot id doho' om tuminongkiad doho', om pinokouhang nogi' diyolo' i tingolig ko' iyoho'. Om araatan nondo iyolo' do tinan diyolo' tu' araat tomod i' o winonsoi diyolo' om kointingayam kopio.

¹⁰Om oilaan nondo kopio diyolo' dot iyoho' no o Tuhan, om oilaan diyolo' dot okon i' ko' ponompurolosi ku no tomod i boros ku do pinopoinsan diyolo',” ka dau.

¹¹Om boros kad Tuhan, it Asawat Kopio, “Tongob kou no! Ihad kou no! Pingihad no dot atatangaban tu' araat i' kopio om kointingayam i winonsoi do tulun dot Israil. Om apatai no moti' iyolo' dot id suang do pisangadan, om mononglous, om toruol.

¹²Iyolo' nopo i hilo'd sodu' om sumakit nondo om apatai; om iyolo' no i hiti'd somok om apatai dot id pisangadan; om iri no i toolu-olu' om apatai dot olikapan. Om opurimanan nondo kopio diyolo' o kawagato' do kototogod ku.

¹³Om poinsasad nopondo o rata' diyolo' dot id pogialatan di piro-piro o tingolig om posorili' di piro-piro o pananaraban do porsombahan, om poinsasad dot id timpak do pointikid-tikid do nulu-nulu dit akawas, om id timpak do pointikid-tikid do nuluhon, om id sahou do pointikid-tikid do kayu dit okohob, om id pointikid-tikid do kinoiyonon di pinodtutudan diyolo' do porsombahan dot id piro-piro o tingolig diyolo'. Om koilo ngai' nogindo o tulun dot iyoho' no o Tuhan.

¹⁴Atantu' no do paakangon ku nondo o longon ku do mamaraag do pomogunan diyolo', gisom dot oingou nopondo, do mantad po do hilo'd tana' do kowotuan di hilo'd salatan om gisom do hilo'd bandar do Ribla di hilo'd utara. Om aiso' no ot a' ku raagon dot id pogialatan di kinoiyonon di tulun dot Israil. Om koilo ngai' nondo o tulun dot iyoho' no o Tuhan,” ka dau.

Yohoskiol 7

Oruhai no dot Araag ot Israil

¹Om boro-boros no o Tuhan dot id doho' do poingkaa,

²“Oi tulun. Iti no o poboroson ku, iyoho' i Tuhan, it Asawat Kopio, dot id pomogunan dot Israil: Iti no o kopupuson do pomogunan diti!” ka.

³Boros kad Tuhan, “Oi Israil, norikot no o karaagan nu. Om opurimanan nu nondo o kototogod ku tu' butusan ku no iya' do miontok di nongowonsoi nu dit angaraat kopio. Sulian ku nondo iya' tu' araat i' o winonsoi nu.

⁴A' ku nondo iya' insianan om a' ku ompunan. Hukuman tiya' no kopio do miontok di winonsoi nu dit angaraat; om oilaan nu indo kopio dot iyoho' no oTuhan,” ka dau.

⁵Poingkaa no o boros do Tuhan, it Asawat Kopio, dot id bansa' dot Israil, “Mogisuhu-suhut nopondo o kosusaan do rumikot dot id dokoyu.

⁶Norikot no kopupuson. Iti no o karaagan nu. Aiso' noddi o soro-sorohon nu.

⁷Rumikot no i kopupuson dot id dokoyu, i bansa' di poingiyon do hiti'd pomogunan diti. Aiso' noddi o rumamai do hilo'd podsubakan do hilo'd nuluhon, tu' angagangau ngai' poo.

⁸Oruhai nod kopuriman kou do kawagato' do kototogod ku. Butusan ku nondo iyokoyu do miontok di nowonsoi dokoyu, om sulian ku iyokoyu tu' angaraat i' kopio i winonsoi dokoyu.

⁹Om a' ku no iyokoyu insianan om a' ku ompunan. Hukuman ku no iyokoyu do miontok di nongowonsoi dokoyu dit araat kopio, om koilo kou indo dot iyoho' no o Tuhan, om iyoho' i minomohukum dokoyu,” ka.

¹⁰Rumikot no i tatau do kosusaan do bansa'd Israil. Tu' muhang-ruhang po o kororongit. Om kasasawat do ginawo nga' nokototos no kopio.

¹¹Om iri no kororongit o popoinggumu' do kararaat. Om aiso' nondo ot oolu' dot id diyolo'; di kakayaan diyolo', om i kagayaan diyolo', om i kobontugo' diyolo'.

¹²Rumikot no o maso. Osomok no i tatau dot aiso' ot aanu-anu di mogiboli-boli om i mogidagang-dagang tu' oontok ngai' nopondo iyolo' do hukuman do Kinorohingan.

¹³Om aiso' no ot otogui di dumadagang do gisom do koguli' i kinorugian dau, tu' oontok ngai' nopo do kototogod do Kinorohingan o pointikid-tikid do tulun. Om a' no apasi i tulun dot angaraat.

¹⁴Nokouni no i torumpit, om nokosodia' ngai' no o tulun. Nga' aiso' indo o tongoiso'd tulun do koongoi kasangod tu' oontok ngai' nopo do kototogod do Kinorohingan, o koinsanai'd tulun.

Hukuman i Dusa dot Israil

¹⁵Haro o mogiumang do hilo'd karalan-ralanan do hilo'd bandar, om mononglous om ongkioruol o hiri'd suang do walai. Om isai nopo i hilo'd soliwani do bandar om apatai no dot id pisangadan, om isai nopo i hiri'd suang di bandar om apatai no do toruol om mononglous.

¹⁶Om haro indo o wookon do mogidu' do hilo'd konuluhanan do miagal di punai dit uyungon do mantad id rantai. Om songgiak-giak pondo iyolo' do kosorou di dusa diyolo'.

¹⁷Ongolomok ngai' nopondo o longon do tulun, om gagaran o totud diyolo'.

¹⁸Om manampakai nondo iyolo' do pakayan do mogihad om songgogor-gogor po iyolo'. Om obugaran nondo o tulu diyolo' om ointingayam iyolo'.

¹⁹Om pataamon nopondo diyolo' i tamas om pirok diyolo' do hiri'd ralan do miagal di rinomos, do tontok di pourobuson do Tuhan i kototogod dau. A' no kapasi diyolo' i tamas om i pirok diyolo' tu' pinopohudsu nogi' diyolo' iri. Om a' nori milo do panganu di korohian do tinan diyolo' om a' milo'd ponuang do tian diyolo'.

²⁰Oondos tomod daa iyolo' di pongillumis do tinan diyolo' di gulu po, nga' winonsoi iddi diyolo' iri do tingolig di koindaraat kopio. Om gowoi poddi om siniliu'd Tuhan do korolosi diyolo' i dapu' diyolo'ddi.

²¹Boros kad Tuhan dot id bansa' dot Israil, “Pologoson ku nondo o bansa'd suwai do mongoi panakau do dapu' dokoyu, om ngoyon ngai' nopondo di tulun dot araat ahawo' i dapu' dokoyu om sosomuon ngai' nogindo diyolo' iri.

²²Om a' oku i' monongkoilo do ngoyon piya'd tulun sosomuo' i Walai'd Sasambayanan dot Agayo, om tontok di raagon di gampanakau iri.

²³Tu' agangau ngai' nopondo o pointongkop diti pomogunan. Noponu' pod mogipapatai i bandar om noponu' do kororongit i pomogunan.

²⁴Porikoton ku nondod hiri i bansa' dit ongorongit kopio om pologoson ku iyolo' do mongoi ponolod di walai dokoyu. Om lumuhoi tomod nopondo o ginawo di tulun nu dit okoris piya kopio do pologoson ku i bansa'd suwai do mongoi pamaraag di kinoiyonon dot iyonon dokoyu'd sumambayang.

²⁵Rumikot no o katangaban om kosusaan. Mingihum kou daa'ndo do kosimbayanan nga' aiso' no ot okito dokoyu.

²⁶Mogisuhu-suhut nopondo o kosusaan, om a' opupus-pupusan o habar dot araat do rumikot. Om minsonsog kou pondo di piro-piro o nabi do poposunud mantad dit okito diyolo' do pasal dit osiliu dot id dosunsudan. Nga' aiso' nondo o milo di piro-piro ot imam do potudukon di tulun, om aiso' o nosihat do patahakon di piro-piro o boyoon.

²⁷Mihad pondo i raja', om aiso' o pokukurayan di tanak do raja', i posowolion mantad di raja', om i tulun nga' pananggagaran ngai' pondo dot opopoddosian. Om hukuman ku nondo iyokoyu do miontok di nongowonsoi dokoyu, om butusan ku iyokoyu do miagal di pinomutus dokoyu do tulun do suwai. Om koilo kou nogindo dot iyoho' no o Tuhan," ka dau.

Yohoskiol 8

I PINOINTALANG DO KOINDUWO DOT ID DI YOHOSKIOL DO PASAL DO KINOROHINGAN

8.1---10.22

I Modsubak do Tingolig do Hilo'd Yorusalim

¹Tontok di tatau'd kolimo di tulun do konom, di konom do toun dahai dot id pomogunan do pisangod, om songirikau ngai' iyahai di piro-piro o boyoon do Yohuda di nangatangayan do pisangod do hiri'd walai ku. Om sigog i' do porintao' oku di Rusod do Tuhan, it Asawat Kopio.

²Tingaha' oku no om kokito ku o koiyo-iyo'd tulun dot id suang do pinointalang. Mantad nopod hiri'd tawak dau om gisom do hiri'd siriba' om miagal pod tapui o kokitanan, om mantad nod hiri'd tawak om gisom do hiri'd sawat om mogulinau poo do miagal do tambaga' di kinيسان o kokitanan.

³Om poroloyo' no dau o koiyo-iyod longon om ngoyo' no gayato' o tobuk ku. Om id suang nopod pinointalang diti nga' pinoinsawat oku di Rusod do Kinorohingan om tanggayai oku no do hilo'd Walai'd Sasambayanan dot Agayo di hilo'd Yorusalim. Om pokoyoo oku no dau do hiri'd wawayaan di ponong id utara di Walai'd Sasambayanan dot Agayo. Om haro o tingolig di katagadan kopio'd Kinorohingan do hiri.

⁴Om hilo' nod nokito kawagu ku i tulinaw do kosorong kopio do popointalang do nakarapou o Kinorohingan dot Israil, do miagal nopo di nokito ku do tontok di hilo' oku'd tisan di Bawang do Kibar.

⁵Om boros kad Kinorohingan dot id doho', "Oi tulun, ontong ponong hilo'd utara," ka dau. Om ontong oku no. Om kokito ku no i tingolig do katagadan kopio'd Kinorohingan do hiri'd toning di pananaraban do porsombahan dit id toning di wawayaan di suangon.

⁶Om boros kad Kinorohingan dot id doho', "Oi tulun, okito nu i' it osiliu do dinondo? Antangai pogi' iti piningwansayan do tulun dot Israil do hiti dit araat kopio, i moguyung diri doho' do minsodu' diti walai ku. Om haro po o tokito nu do pokitanan ku diya' dot araat ko' mantad diti," ka dau.

⁷Om igitai oku no dau do hiri'd wawayaan di natad ponong id soliwaw om pointongo' oku no dau do luang do hiri'd tolig.

⁸Om boros ka dau, "Oi tulun, raladai iti luang diti," ka dau. Om raladai ku no iri om kokito ku no o wawayaan.

⁹Om boros ka dau dot id doho', "Suang pogi' om antangan i' o karaaton om i kososomu' tomod do pingwonsoyon diyolo'd hiti," ka dau.

¹⁰Om soruang oku no om pingontong oku no. Om notongkop pod lukisan do mogisuayan o tulanut om nintorusan di sosomu' om piro-piro o lukisan do tingolig di tukuon do tulun dot Israil, o hiri'd limput.

¹¹Haro o turu' nohopod o boyoon do tulun dot Israil do hiri, om hiri nogi' i Yaasania, i tanak di Sapan. Om onggiinigit ngai' nopo iyolo' do podtutudan do kominyan, om mogolisun tomod i kominyan.

12Om uhoto' oku nod Kinorohingan do poingkaa, “Oi tulun, okito nu no iti lisok-lisokon do tulun dot Israil do momonsoi? Sumambayang ngai' nopo iyolo' dot id bilik di noponu' pod tingolig. Om ponguwaan nopo diyolo' nga' poingkaa, ‘A' no iyahai'd Tuhan okito! Tu' notongkiadan no dau iti pomogunan diti,’ ka diyolo’,” ka dau.

13Om boros kaddi do Tuhan dot id doho', “Okito nu pondo iyolo' do mingwonsoi dit araat ko' mantad dilo',” ka.

14Om pokoyoo' oku no dau do hiri'd wawayaan ponong id utara di Walai'd Sasambayanan dot Agayo om pointongo' oku no dau do tongoendu' do mogihad do kinapatayan di Tamus, i ponokokinorohingan diyolo'.

15Om uhoto' oku nod Tuhan, “Oi tulun, okito nu i' ilo'? Om haro po o tokito nu dit araat ko' mantad diti,” ka dau.

16Om pokoyoo' oku no dau do hiri'd natad di ponong id suang di Walai'd Sasambayanan dot Agayo. Om hilo' no dot id toning di wawayaan di sumuang di bilik dit olidang, it id pialatan di pananaraban do porsombahan om i ralan, do haro o duwo nohopod om limo o tulun. Songintolikud iyolo' di bilik dot olidang om songingotud ngai' do potimbaba' ponong id koulayon do tumuku' dot id tadau di mulai nogi'.

17Om boros kad Tuhan dot id doho', “Oi tulun, nokito nu i' iri? A' nopo apaas-paasan iti tulun do Yohuda do mingwonsoi di wowonsoyon di koindaraat tomod do miagal di nokito nu, om a' iyolo' apaasan do popintongkop do kororongit do hiti'd pomogunan. Tu' rumikot po iyolo' do hiti'd walai ku do mingwonsoi do miagal diri, gisom do monubuan po do kototogod ku. Antangai pogi' nga' magaayi-ayi' no moti' kopio iyolo' do mongindaraat doho' tu' mingwonsoi po diti kososomu' kopio.

18Om opurimanan nondo diyolo' o kawagato' do kototogod ku. Om a' ku no iyolo' insianan om a' ku ompunan. Om tumotos piya daa iyolo' do popinggiak do sambayang diyolo' dot id doho' nga' a' oku no mokinongou,” ka dau.

Yohoskiol 9

Hukuman o Yorusalim

¹Om korongou ku noddi o Kinorohingan do minomoros dot opuhod do poingkaa, “Kainou do hiti, oi tulun di mongoi paparatu' do pomohukum ku diti bandar. Om igitan ngai' no i rapo-rapo dokoyu,” ka.

²Om insan-insan nopo do ruminikot ot onom o tulun do mantad hiri'd soliwani di wawayaan ponong id utara di Walai'd Sasambayangan dot Agayo, om ongiinigit ngai' nopo iyolo' do rapo-rapo. Om moyo-woyo' nopo diyolo' nga' songulun i kirasuk do kain linan, om kiinigit di maan do ponulis. Om suang ngai' nopo iyolo' om ingkakat no do hiri'd toning di pananaraban do porsombahan di tambaga' do winonsoi.

³Om kakat noddi i tulinau di kosorong di tanda' do nakarapou o Kinorohingan dot Israil do mantad hiri'd kerub, it ongkitalad di koiyo- iyo'd tulun, i hiri'd niyonon mantad diri, om pakayaa'i no do hiri'd wawayaan di Walai'd Sasambayangan dot Agayo. Om lohowo' nod Tuhan, i tulun di kirasuk do linan diri do poingkaa,

⁴“Ongoi tongkop diti bandar do Yorusalim om tandaan no o turos do pointikid-tikid di tulun dit osusa' om i tumongob do gama' di kangaraaton do pingwonsoyon do tulun do hiti'd bandar diti,” ka.

⁵Om korongou ku no o Kinorohingan do minomoros dot id piro-piro o tulun do suwai do poingkaa, “Tanud kou dau do tumongkop diti bandar, patayon no o pointikid-tikid di tulun. Om kada' no iyolo' ompunai.

⁶Patayon no i kongomolohingan, om i tongomulok po, om i tongoondu', om i tongokusai om i tongotapa' om i tongotina', om i tangaanak. Nga' kada' dokoyu ngoyo' kuroi-kuroyo' i tulun di kitanda' o turos. Impuunon nopo dokoyu o hiti'd Walai'd Sasambayangan dot Agayo,” ka dau. Om timpuun no iyolo' do minamatai ngai' di boyoon dot Israil di songingkakat do hiri'd Walai'd Sasambayangan dot Agayo.

⁷Om boros kad Kinorohingan dot id diyolo', “Raagon nopo i Walai'd Sasambayangan dot Agayo. Om ponuon nopo do rata' i natad di walai'ddi.

Timpuun kou no do kumaraja' do dinondo!” ka dau. Om timpuun no iyolo' do minimpatai di tulun do hiri'd bandar diri.

⁸Om soira' di maso diyolo' do mimpatai, om iso-iso' oku noddi. Om otud oku no do hiri'd tana' om pomoros oku no dot opuhod do poingkaa, “OiTuhan, it Asawat Kopio, adalaan ko no kopio dot otogod do Yorusalim gisom do patayon ngai' nu nopo i tulun di noolu-olu' do hiti'd Israil,” kangku.

⁹Om boros kad Kinorohingan do suminimbar, “Kasala' o tulun dot Israil om Yohuda tu' miningwonsoi iyolo'd dusa dit agayo kopio. Minimpatai iyolo'd tulun do pointongkop diti pomogunan om sinosomu' diyolo' do karaaton o Yorusalim. Boros ka diyolo' om tinongkiadan ku kaka o pomogunan diyolo' om a' oku no kaka'ddi kokito di wonsoyon diyolo'.

¹⁰Nga' a' ku no iyolo' insianan; wonsoyon ku no dot id diyolo' o miagal di winonsoi diyolo' dot id tulun do suwai,” ka dau.

¹¹Om guli' noddi i tulun di kirasuk do kain linan diri om posunudo' no dau dot id Tuhan i winonsoi dau. Boros ka dau, “Nowonsoi ngai' ku no i pinonuhuan nu oi Tuhan,” ka.

Yohoskiol 10

Tuminongkiad o Tuhan di Walai'd Sasambayanan dot Agayo

¹Ontong oku no di poillokou-lokou di hiri'd sawa-sawat di tulu di kerub, i kitalad dit ongkoiyo-iyo'd tulun, om haro'ddi o miagal-agal do tirikohonon do raja' do hiri'd mahau-sahau diyolo', do watu nilam do winonsoi.

²Om boros kad Kinorohingan dot id tulun di kirasuk do linan diri, “Ongoi do hilo'd pialatan dilo ruda' dot id siriba' dilo koiyo-iyo'd tulun, om manu nod popou dot ongosongonggom. Om potiason nogindo i popou'ddi do pointongkop di bandar,” ka. Om tonudo' no dau iri om piantangan ku iyau.

³Iri nopo it ongkitalad di koiyo-iyo'd tulun diri nga' songingkakat do ponong hiri'd salatan di Walai'd Sasambayanan dot Agayo do tontok di suminuang iyau, om haro'ddi o haun do minomonu' di natad di ponong hiri'd suang, om minomonu' do koinsanai di Walai'd Sasambayanan dot Agayo.

⁴Om undaliu noddi i tulinau di kosorong kopio, i tanda' do nakarapou o Tuhan, do mantad hiri'd ongkitalad di koiyo-iyod tulun diri, om ongoi no do hiri'd wawayaan di Walai'd Sasambayangan dot Agayo. Om koponu' noddi do haun i Walai'd Sasambayangan dot Agayo, om mogulinau poddi tomod o hiri'd natad.

⁵Om iri nopo kapo di talad di koiyo-iyod tulun diri nga' rongo-rongohon do hiri'd natad di ponong id soliwani. Om miagal-agal do tuni'd boros do Kinorohingan, it Osundu Kopio, o karangahan diri.

⁶Om soira' di sinuhu'd Tuhan i tulun di kirasuk do linan diri do mongoi panganu di popou do mantad hiri'd piolitan di ruda' dit id sahou dit ongkitalad do koiyo-iyod tulun diri, om suang no i tulun om ingkakat no dot id toning do tiso' di ruda'.

⁷Om poroloyo' no di tiso' di koiyo-iyod tulun o longon dau do hiri'd tapui dit id rolot diyolo', om anu nod popou, om pakahangai no dau iri di tulun di kirasuk do linan. Om onuo' noddi di tulun i popou'ddi om tongkiad no.

⁸Om kokito ku do haro ngai' nopo o longon do miagal do don tulun it ongkitalad di koiyo-iyod tulun diri, do hiri'd dalakapan di talad diyolo'.

⁹⁻¹⁰Om nokito ku nogi' do haro ot apat o ruda', do mogiagal nopo; om iso' nopo i koiyo-iyod tulun diri om iso' no o ruda' do pointoning. Om mogulinau tomod i ruda' do miagal pod watu dit olumis dit agayo o gatang. Om nadakatan ngai'd ruda' do suwai o pointikid-tikid di ruda'ddi.

¹¹Om soira' di mamananau i koiyo-iyod tulun diri om milo i' iyolo' do mongoi do hinonggo nopo o kotoguangan diyolo', om milo iyolo' do mongoi do honggo nopo o korohian diyolo', om a' no iyolo' minog do kumokos.

¹²Om notongkop nopod mato i tinan, om likud, om longon, om talad, om i ruda' diyolo'.

¹³Om iri nopo ruda'ddi nga' miagal nopo di ruda' di nokito ku dot id pinointalang dit insan ku i' kokito.

¹⁴Saraapatan nopod rabas i koiyo-iyod tulun diri. Iri nopo rabas do koiso' nga' koiyo-iyod rabas do sapi', om iri no koduwo om koiyo-iyod rabas do tulun, om iri no kotolu om koiyo-iyod rabas do singa, om iri no kaapat om koiyo-iyod rabas do kondiu.

¹⁵Iri nopo koiyo-iyod tulun diri nga' iri i koiyo-iyod tulun di nokito ku di hilo'd disan do Bawang do Kibar. Soira' nopod tumulud i koiyo-iyod tulun diri,

¹⁶om di mundaliu iyolo', om tumanud nopo i ruda' diyolo'. Om soira' nopod pounkaladon diyolo' i talad diyolo' do tumulud, om iri ruda' nga' moyo' no diyolo'.

¹⁷Om soira' di mundorong i koiyo-iyod tulun diri, om mundorong no i ruda'; om soira' di tumulud i koiyo-iyod tulun diri om moyo' no i ruda' diyolo', tu iri i' i koiyo-iyod tulun o momohuruan.

¹⁸Om tongkiad noddi di wawayaan di Walai'd Sasambayanan dot Agayo i tulinau di kosorong kopio, di tanda' do nakarapou o Tuhan. Om pakayaai noddi di tulinau'ddi do hiri'd sawa-sawat di koiyo-iyod tulun diri.

¹⁹Om pounkalado' no diyolo' i talad diyolo' om tulud no do mantad hiri'd tana' di maso ku do poingontong, om iri ruda' nga' tuminanud nogi' diyolo'. Om undorong-dorong no iyolo' do hiri'd wawayaan do ponong id koulayon di Walai'd Sasambayanan dot Agayo, om hiri'd sawa-sawat diyolo' i tulinau di kosorong tomod.

²⁰Om kotutunai ku no iyolo' dot iri i koiyo-iyod tulun di nokito ku dot id sahou'd Kinorohingan dot Israil, di hilo'd Bawang do Kibar.

²¹Om saraapatan nopo iyolo'd rabas, om saraapatan do talad, om kilongon ngai' iyolo' do miagal-agal do longon do tulun, dot id dalakapan di talad diyolo'.

²²Om iri rabas diyolo' nga' aiso' no o pisuayan di rabas di nokito ku di hilo'd toning do Bawang do Kibar. Om kumaa ngai' nopo do ponong id dosunsudan i koiyo-iyod tulun diri.

Yohoskiol 11

Hinukuman o Yorusalim

¹Om pounsawato' oku no di Rusod do Kinorohingan om tanggayai oku nod kumaa do hiri'd wawayaan di ponong id koulayon di Walai'd Sasambayangan dot Agayo. Om kokito ku no o duwo nohopod om limo o tulun do hiri'd toning di wawayaan. Om i Yaasania, i tanak di Asur, om i Pilasa, i tanak di Bonaya, i boyoon goduwo do bansa' nga' hiri nogi'.

²Om boros kad Kinorohingan dot id doho', "Oi tulun, minsorou ngai' nopod araat o tulun diti, om poboros do nosihat di kapalid do hiti'd bandar diti.

³Tu' boros ka diyolo', 'Oruhai toko' nod momonsoi kawagu do walai. Miagal daa do lansang iti bandar om miagal toko' do daging do hiri'd suang, nga' maha' po katu dot otirung toko' po di lansang, om a' toko' iddi osondikot di tapui,' ka.

⁴Iyo nopoddi, om pasalao' no iyolo', om sunudan no iyolo' do pasal di pomohukum ku diyolo', oi tulun," ka dau.

⁵Om porintao' oku noddi di Rusod do Tuhan om sunudai oku nod Tuhando popoboros do boros diti dot id tulun diri, "Oi tulun dot Israil, oilaan ku i' ino pimboroson dokoyu om ino pinsarahan dokoyu do wonsoyon dokoyu.

⁶Adalaan no kopio kogumu' o tulun do napatai nu do hiti'd bandar diti gisom do noponu' pod rata' ilo karalan-ralanan do hiti.

⁷Om poingkaa'ddi o poboroson ku, iyoho' i Tuhan it Asawat Kopio, dot id dokoyu. Otopot nogi' do lansang iti bandar, nga' nunu ma i daging dit id suang di lansang diri? Iri nopo om i rata' do tulun di pinimpatai dokoyu! Om okon kou nondo ko' hiti tu' uyungon ku nondo iyokoyu do sumoliwan diti bandar!

⁸Moddosi kou'd gayang? Porikot oku nondod tulun dit ongkigayang do mongoi panangod dokoyu.

⁹Posoliwanon ku nondo iyokoyu diti bandar om patahakon ku iyokoyu dot id bansa'd suwai. Norotuan ku no iyokoyu do hukuman do kapatayon.

10Om aala' kou pondo dot id pisangadan do hiti'd pomogunan dokoyu, om koilo ngai' nogindo o tulun dot iyoho' no o Tuhan.

11A' kou i' ointirungan diti bandar diti do miagal di daging dit id suang di lansang dot ointirungan di lansang. Tu' honggo kou nopondod poundorong do hiti'd pomogunan dot Israil nga' gusaon ku i' om hukuman ku iyokoyu.

12Om oilaan nogindo dokoyu dot iyoho' no o Tuhan, om oilaan dokoyu do hukuman ku pogi' iyokoyu nga' tuminolibamban kou i' dit oturan ku om suminurilog kou di pinonuhuan ku do tontok di tuminanud kou dot oturan di piro-piro o bansa' dit id posorili' dokoyu," ka.

13Om tontok di mimboros oku do boros diri om sigog nopo om kahaba' no i Pilasa om kapatai noddi iyau. Om otud oku nopoddi do hiri'd tana' om pinggarang oku no do poingkaa, "Atuukoi, Tuhan it Asawat Kopio! Maan ngai' nu no kopio patayo' o koinsanai'd tulun di noolu-olu' do hiti'd Israil?" kangku.

Batos do Kinorohingan dot id Tulun dit id Pomogunan do Pisangod

14Om boro-boros po kawagu o Tuhan dot id doho' do poingkaa,

15"Oi tulun, mimboros po do pasal diya' om pasal di tulun dot Israil do suwai dit id pomogunan do pisangod i tulun do hilo'd Yorusalim. Boros ka no diyolo', 'Adalaan no kopio kosodu' i tulun di natanggayan do pisangod do mongoi sambayang dot id Tuhan do hiti'd Yorusalim. Om iyati' no o nonuan do Tuhan do koinsanai'dti tana' dot Israil,' ka no.

16Iyo nopoddi, om sunudai ngai' no i tambalut nu di nangatangayan do pisangod diti poboroson ku. Iyoho' no, i pinopoongoi om i pinopoundorong diyolo' dot id pomogunan dit id sodu' om iyoho' i pinopotompias diyolo' dot id pomogunan do suwai. Nga' daamot nopod hilo' iyolo', om moyo-woyo' oku i' diyolo' do hilo'd pomogunan di nokoongoyon diyolo'.

17Iyo nopoddi, om sunudan no iyolo' diti poboroson ku, iyoho', i Tuhan it Asawat Kopio. Timungon ku indo iyolo' om posoliwanon ku iyolo' do mantad

hiri'd pomogunan di pinotompiasan ku diyolo', om patahakon ku nondo kawagu diyolo' i tana' dot Israil.

¹⁸Om koguli' nopondo iyolo', om pataamon ngai' nondo diyolo' o koinsanai di tingolig dot araat om i kososomu' kopio dit okito diyolo'.

¹⁹Om onuan ku'ndo iyolo' do ginawo do wagu om pomusarahan do wagu. Om iduwon ku'ndo i ginawo diyolo' dit okodou om it osurilog, om onuan ku iyolo'd ginawo di mumboyo' doho'.

²⁰Om umboyon nondo diyolo' it oturan ku om otorodok iyolo' do tumanud do koinsanai di ponuhuan ku. Om osiliu nondo iyolo'd tulun ku, om iyoho' nga' osiliu nondod Kinorohingan diyolo'.

²¹Nga' hukuman ku'ndo i tulun dit orohian do tumuku' dot id tingolig dit araat om i kososomu' kopio. Hukuman ku nondo iyolo' tu' araat i' o kowoyo-woyon diyolo',” ka dau. Iyo noddi o boros do pinoboros do Tuhan, it Asawat Kopio.

Tuminongkiad o Kinorohingan do Yorusalim

²²Om timpuun noddi do tumulud it ongkitalad di koiyo-iyod tulun diri om woyo' no diyolo' i ruda'. Om mahau-sahau diyolo' i tulinau di kosorong tomod do tanda' do nakarapou o Kinorohingan dot Israil.

²³Om tongkiad noddi di bandar do Yorusalim i tulinau di kosorong tomod diri om pakayaai no do hiri'd nuluhon di ponong id koulayon do mantad id bandar diri.

²⁴Om pounsawato' oku noddi di Rusod do Kinorohingan om pogulio' oku no do hiri'd tulun di hilo'd Babil i pomogunan do pisangod, dot id suang do pinointalang diri. Om tanus noddi i pinointalang diri.

²⁵Om sunudai ngai' ku noddi i tulun dit id pomogunan do pisangod diri, do koinsanai di pinointalang do Tuhan dot id doho'.

Yohoskiol 12

Miningiyo-iyod Tulun di Mogidu' i Nabi Yohoskiol

¹Om boro-boros no o Tuhan dot id doho' do poingkaa,

²“Oi tulun, iya' nopondo om poingiyon ko dot id rolot do tulun dit obinsaap. Kimato i' daa iyolo'; nga' a' i' iyolo' kokito. Om kitolingo iyolo' nga' a' i' iyolo' korongou, tu' obinsaap i' iyolo'.

³Iyo nopoddi, om posuargon no i konunu-nunuan nu do hiri'd simpulan om piwongkason nori oi tulun, do miagal di wonsoyon do tulun di mogidu', om mamananu no dot a' po otuong. Pokitonon ngai' no o tulun do tumongkiad ko om mongoi ko dot id kinoiyonon do suwai. Om nunu koilo-ilo nga' kokito nopondo diya' i tulun di sumosongkiwal diri, om kopuriman i' daa'ndo iyolo' di kosongkiwalo' diyolo'.

⁴Rumpasan no om wongkason no i simpulan nu dit anawau po, om okito ko i' diyolo', om pologosan iyolo' do miontong diya' di mamananu ko do dongsosodopon do miagal-agal do tanggayan ko dot id pomogunan do pisangod.

⁵Om tontok di poingontong iyolo' om lobuon no i limput di walai nu om poulaon no di luang diri i simpulan nu.

⁶Om pokitonon no iyolo' do sandangon nu i simpulan nu, om mamananu no dot otuong om somponon o mato nu, om a' ko i' kokito di ralan do wayaan nu. Om iri nondo i wonsoyon nu'ddi o sumiliu'd popoinsan di tulun dot Israil,” ka dau.

⁷Om wonsoyo' ku no o miagal di pinonuhuan do Tuhan doho' do momonsoi. Om tadau iddi dit anawau po do minonuang-suang oku om linopot ku'ddi iri do simpulan do miagal di wonsoyon do tulun di mogidu'. Om tontok di tumuong no, om lobuo' ku no i limput do walai ku do longon ku o pinomolobu ku, om soliwau oku noddi do minaya' di luang di linobu ku. Om soira' di songingontong ngai' doho' i tulun om sandango' ku no i simpulan ku om pamananu oku no.

⁸Om kosuabon noddi om boro-boros no o Tuhan dot id doho' do poingkaa,

⁹“Oi tulun, baino' noddi tu' moguhot ilo tulun dot Israil di sumasaap, onduong nunu ino wonsoyon nu,

¹⁰om sunudan no iyolo' do moro-boros oku diyolo', iyoho' i Tuhan, it Asawat Kopio. Iti nopo boros ku'dti nga' poboroson ku dot id raja' do Yorusalim om id koinsanai di tulun di songingiyon do hilo'd bandar diri.

¹¹Sunudan no iyolo' dot iri nopo winonsoi nu nga' poiyaan dit osiliu dot id diyolo' tu' mogidu' nondo iyolo' om angatangkap do pisangod.

¹²Sandangon nondo di raja' diyolo' i simpulan dau do dongotuong om mogidu' nondo iyau do maya' di luang di linobu di tulun do hiri'd tolig do sumoliwan. Om somponon nondo dau o mato dau om a' i' iyau kokito di wayaan dau.

¹³Nga' pawaladon ku nondo i rambot ku do pamagamit ku dau om kosulung indo iyau'd hiri. Om tanggayan ku nogindo iyau do hilo'd bandar do Babil, om hilo' no o kapatayon dau, dot a' piya iyau insan kokito do bandar diri.

¹⁴Om potompiason ku nopondo do hinonggo nopo o kokoyoon o koinsanai di tulun do hiri'd walai di raja' om kohompit no i piro-piro o ponosihat om i madtatamong di raja', om ihumon nondo iyolo'd tulun do maan patayo'.

¹⁵Om soira' pondod potompiason ku iyolo' dot id pogialatan do bansa'd suwai om pomogunan do suwai om oilaan nogindo diyolo' dot iyoho' no o Tuhan.

¹⁶Om pologoson ku indo ot okuuri' diyolo' dot a' apatai dot id pisangadan, om a' apatai do mononglous om toruol, om hiri pondo iyolo'd rolot di bansa'd suwai om oilaan nogi' diyolo' o karaato' di kowoyo-woyoo' diyolo' om mangakun nondo iyolo' dot iyoho' no o Tuhan," ka dau.

I Nabi do Gagaran

¹⁷Om boro-boros no o Tuhan dot id doho' do poingkaa,

¹⁸“Oi tulun, gagarai no do maso nu'd makan om gagarai no dot opopoddosian do maso nu'd minum.

¹⁹Sunudan no o koinsanai di bansa' dot iti no o boros ku, iyoho' i Tuhan, it Asawat Kopio, dot id tulun do Yorusalim di maso pod poundorong do hilo'd pomogunan diyolo'. Gagaran nondo iyolo' do maso diyolo'd makan om gagaran dot opopoddosian do tontok do minum iyolo'. Om a' nopondo sunian

i tana' diyolo', tu' tuminolibamban ngai' nopo dit oturan i tulun do poingiyon do hilo'.

²⁰Om angaraag nondo i kabandaran di poimponu'd tulun do dinondo, om osiliu do tana' dit a' sunian i koumaan do hilo'. Om koilo nogindo iyolo' dot iyoho' no, i Tuhan,” ka dau.

Suriban di Korohian do Tulun om i Suriban dit a' Korohian do Tulun

²¹Om boro-boros no o Tuhan dot id doho' do poingkaa,

²²“Oi tulun, nokuro tu' orohian o tulun dot Israil do mirrait do suriban diti, ‘Alaid noddidi om aiso' i' o nangabayaana di pinoboros mantad dot osiliu dot id dabantalan,’ ka?

²³Ngoyo' no iyolo' sunudai diti tisimbar ku, iyoho' i Tuhan, it Asawat Kopio, do pasal diri. Tonuson ku nondo i suriban diri, om a' nondo iri pimboroson do hilo'd Israil. Sunudan no iyolo' do ponowoli nopoddi om poingkaa, ‘Nokorikot no i maso om abayaan ngai' no i pinoboros mantad dit osiliu dot id dosunsudan!’ ka.

²⁴Om aiso' nondo o pinointalang dit a' otopot om aiso' i' o poboroson do pasal dit osiliu dot id dosunsudan do hilo'd Israil.

²⁵Iyoho' nondo i Tuhan, it Asawat Kopio o moro-boros dot id bansa' dot Israil, om nunu nopo i poboroson ku nga' owonsoi ngai' no, om a' no popiurut-uruton. Pokinongou no, oi bansa' dit obinsaap, wonsoyon ngai' ku nondo i nokoinsan mantad ku dot id dokoyu dot osiliu do solinaid dokoyu'd poimpasi. Iyoho' no, i Tuhan, it Asawat Kopio, o minomoros diti,” ka dau.

²⁶Om boros kad Tuhan dot id doho',

²⁷“Oi tulun, osorou nopo di tulun dot Israil om abayaan nopo i pinointalang dot id diya' om i pinoboros nu do pasal dit osiliu dot id dosunsudan om sumonu'.

²⁸Iyo nopoddi, om sunudan no iyolo' do momoros oku, iyoho' i Tuhan, it Asawat Kopio do poingkaa: Nunu nopo i nokoboros ku om atantu' no dot

abayaan, om a' no popiurut-uruton. Iyoho' no, i Tuhan, it Asawat Kopio, o minomoros diti!” ka dau.

Yohoskiol 13

It Osiliu dot id Dosunsudan do pinoboros di piro-piro o Nabi di Goudut

¹Om boro-boros no o Tuhan dot id doho' do poingkaa,

²“Oi tulun, pasalao' ngai' no i nabi do hilo'd Israil di popimboros do pasal dit osiliu dot id dosunsudan di pinsarahan i' toomod diyolo'. Suhuon no iyolo' do mokinongou'd boros ku,” ka dau.

³Poingkaa no o boros do Tuhan, it Asawat Kopio, “Obungou ngai' no i nabi di basug! Iri nopo i toilaan diyolo' om mantad i' dot id pomusarahan diyolo', om i pinointalang do poborosan diyolo' nga' a' i' otopot.

⁴Oi tulun dot Israil, iri ngai' nopo i nabi do mantad id dokoyu'ddi om aiso' i' o guna', tu' miagal no di toni di songingiyon dot id pogialat-alatan di kinaraagan do bandar.

⁵Tu' a' i' iyolo' madtamong do hiri'd kinoiyonon di nangaraag o tolig om a' diyolo' wonsoyon kawagu i tolig. Om a' iddi ointirungan ot Israil do rumikot o pisangadan do tontok di tadau do rumikot oku, iyoho' i Tuhan, do mongoi pomohukum dokoyu.

⁶A' ngai' i' otopot i pinointalang do poborosan diyolo', om a' otopot i poborosan diyolo' do pasal dit osiliu dot id dosunsudan. Poborosan diyolo' do mantad id doho' i boros di popimborosan diyolo' nga' a' oku i' nokoponuhu' diyolo' do moro-boros. Om sorohon indo daa diyolo' dot abayaan i boros diyolo'! Nga' poingkuro kaka daa dot abayaan iri?

⁷Sunudan ku no iyolo' dot: Iri nopo i pinointalang dot okito diyolo'ddi om a' i' otopot, om iri poborosan diyolo' do pasal dit osiliu dot id dosunsudan nga' tudut ngai' i'. Posongonuan daa diyolo' doho' i boros diri, om a' oku i' insan kopomoros dot id diyolo',” ka dau.

⁸Gowoi poddi om poingkaa o boros do Tuhan, it Asawat Kopio dot id diyolo', "A' i' otopot ino boros dokoyu, om ino pinointalang nga' tudut ngai' i'. Saapon ku no iyokoyu.

⁹Hukuman ku nondo iyokoyu, i piro-piro o nabi di popimboros do pinointalang di pininsarahan i' toomod om popoboros do pasal dit osiliu dot id dosunsudan dit a' otopot. A' kou nondo koino-ino do mongoi rapou do tontok do tumimung i tulun ku do mogiupakat do momonsoi'd nunu nopo. Om oidu' nondo o ngaran dokoyu do mantad id bansa' dot Israil, om a' kou no koguli' dot id pomogunan dokoyu. Om oilaan nogindo dokoyu dot iyoho' no o Tuhan, it Asawat Kopio.

¹⁰Oi koinsanai di nabi di goudut! Pinalid dokoyu i tulun ku tu' mimboros kou dot ongosonong ngai' i' om aiso' o koligagaanan. Nga' otopot nopo kopio om a' i' iyo'ddi. Pinopoingkakat i tulun ku do tolig dit ongoluwau o watu, om rikot kou no iyokoyu do minongoi panaat diri dot opurak.

¹¹Oi koinsanai di nabi di goudut, humaba' indo i tolig dokoyu'ddi. Tu' porikot oku nondod rasam dit asapou. Ootungan nondo'ri do karambatu om obuntul do tongus dot opuhod.

¹²Om ahaba' nondo i tolig, om muhot ngai' nopondo o tulun dokoyu ondung nunu noo kinootuk-otukon do sinaat dot opurak i tolig diri," ka.

¹³Om poingkaa no o boros do Tuhan, it Asawat Kopio, "Porikot oku nondod tongus dit opuhod dot atatagadan oku, om porikot oku'd rasam dot asapou om karambatu do pamaraag di tolig.

¹⁴Nokopomusorou mantad oku nod raagon ku i tolig di sinaat dokoyu'd opurak diri, om babakon ku'ri, gisom dot iri pondo watu do pinoimpahan ot oolu'. Apatai ngai' kou nopondo dot ahabaan di tolig. Om koilo ngai' kou nogindo dot iyoho' no o Tuhan.

¹⁵Om kopuriman nondo do kawagato' do kototogod ku i tolig om i tulun di minanaat dot opurak di tolig diri. Om sunudan ku nogindo iyokoyu dot a' no hino i tolig diri do miagal dokoyu i minanaat diri tu' a' nondo hino.

¹⁶Oi koinsanai di nabi di goudut! Pinoboros dokoyu dot ongosonong-sonong ngai' om aiso' o koligagaan do Yorusalim, om maso ka dot aiso' nogi' o kasanang-sanangan!" ka. Miagal noddi o boros do Tuhan, it Asawat Kopio.

I Pinoboros di Piro-Piro Nabi di Goudut do Pasal dit Osiliu dot id Dosunsudan

¹⁷Boros kad Tuhan, "Dinondo no, oi tulun, om antangan no i tongoendu' dit id pogialatan do tulun nu di popimboros dit osiliu dot id dosunsudan. Pasalaon no iyolo'.

¹⁸Om sunudan no iyolo' diti poboroson ku, iyoho' iTuhan, it Asawat Kopio, dot id diyolo'. Obungou kou no, iyokoyu i tongoendu' di popimboros dit osiliu dot id dosunsudan. Monombir kou'd kain do poriliton dot id lunggayan do maan do gimat om momonsoi kou'd kulu di kilimu' do maan do kuluonon do tulun, om kikuasa' i' i tulun di mamakai'ddi dot id koposi-posion do tulun do suwai. Orohian kou do kaanu'd kuasa' dot id koposi-posion om kapatayon do tulun ku om pakayon dokoyu i kuasa'ddi do maan dokoyu'd kountungan dokoyu.

¹⁹Minongindaraat kou doho' dot id toguang do tulun ku do mokimaanu-anu kou dit a' i' kopiro tonggom do barli om a' kopiro o liob do roti. Patayon nogi' dokoyu i tulun dit aiso' o sala', om posion nogi' dokoyu i tulun dit apatut daa do patayon. Om pingudutan dokoyu i tulun ku, om monongkuyaon nondo iyolo' dokoyu," ka dau.

²⁰Om poingkaa no o boros do Tuhan, it Asawat Kopio, dot id tongoendu' di popimboros dit osiliu dot id dosunsudan, "Araatan oku do kokito di gimat do poriliton dot id lunggayan, i pakayon dokoyu do maan daa do pongigit do koposion om kapatayon di tulun ku. Gayaton ku nondo i gimat di poriliton diri do mantad id longon dokoyu om poiduwon ku i tulun di kuasaon daa dokoyu.

²¹Undaton ku nondo i kulu dokoyu di kilimu', om poiduwon ku i tulun ku do mantad id karaato' dokoyu gisom dot a' nondo dokoyu aanu kawagu iyolo' do gisom dot alaid. Om koilo kou nogindo dot iyoho' no o Tuhan.

²²Poluhoyon dokoyu o ginawo do tulun dit ongosonong, i tulun dit a' ku i' daa pokorualan dot ino tudut dokoyu o maan dokoyu'd popoluhoi. Posonongon dokoyu o ginawo di tulun dot araat gisom dot a' nondo iyolo' tumingkod do momonsoi'd dusa om a' iyolo' apasi.

²³Baino' nopondo, om opupusan no i pinointalang om i popimboroson dokoyu dit a' otopot do pasal dit osiliu dot id dosunsudan. Poiduwon ku no i tulun ku do mantad id kuasa' dokoyu dit araat. Om koilo kou indo dot iyoho' no o Tuhan," ka dau.

Yohoskiol 14

Hukuman do Tuhan i Modsubak do Tingolig

¹Haro o piro-piro di boyoon do tulun dot Israil do minongoi ponguhot doho' do pasal do korohian do Tuhan.

²Om boro-boros noddi o Tuhan dot id doho' do poingkaa,

³"Oi tulun, nakatahak ngai' nodti tulun o koposion diyolo' dot id tingolig om gowoi poddi om nabayayat iyolo' do momonsoi'd dusa. Om ondos daa diyolo' om sumimbar oku po diyolo'?"

⁴Iyo nopoddi, om ongoi no boro-boros diyolo', om sunudan no iyolo' diti poboroson ku, iyoho' i Tuhan, it Asawat Kopio, dot id diyolo' do poingkaa, 'Pointikid-tikid do tulun dot Israil di pinapatahak do tinan dau dot id tingolig om i nagayat diri do momonsoi'd dusa, om mongoi i' daa'ndo pokinosihat do nabi, om simbaron ku no dot isimbar dit apatut dot aanu ngai' di tingolig dau dit ogumu' kopio!

⁵Pinopotongkiad ngai' no di tulun ku do mantad id doho' i tingolig, nga' maha' daa om gumuli' kawagu iyolo' dot id doho' dot osimbar ku iyolo' do miagal diti,' kanto.

⁶Om sunudan nogi' i tulun dot Israil diti poboroson ku iyoho' i Tuhan, it Asawat Kopio, do poingkaa, 'Rologo kou no di dusa dokoyu, om tongkiadai ngai' no dokoyu i tingolig dokoyu di kososomu' kopio,' kanto.

⁷Soira' nopo do haro o tongois'o di tulun dot Israil ko' ongoiso' di bansa'd suwai di poingiyon do poirrolot di tulun dot Israil, do tumongkiad doho' om tumuku' do tingolig, nga' mongoi i' daa'ndo pokinosihat di nabi, om iyoho' nondo o sumimbar dau!

⁸Saapon ku nondo iyau, om silihon ku iyau do poiyaan dot id tulun do suwai. Om potongkiadon ku nondo iyau do mantad id tulun ku, om koilo indo i tulun ku dot iyoho' no o Tuhan.

⁹Ondung aakalan o nabi, gisom do kopolombus iyau dot isimbar dit a' otopot, om iyoho' i' o minagakal dau'ddi. Om potongkiadon nondo iyau do mantad id tulun dot Israil, dot iyoho' i Tuhan, it Asawat Kopio, o popotongkiad.

¹⁰Miagal nopo o hukuman do porotuon dot id nabi om id tulun di mongoi pokinosihat di nabi.

¹¹Wonsoyon ku pogi' o miagal diri nga' maan ku'd pangantob di tulun dot Israil do tumongkiad doho' om pangantob ku diyolo' do monosomu' do tinan diyolo' dot i dusa diyolo' o kososomu'. Om osiliu nondo iyolo'd tulun ku, om osiliu oku do Kinorohingan diyolo'. Iyoho' no i Tuhan, it Asawat Kopio, o minomoros diti," ka dau.

I Nuu, om i Danil om i Ayub

¹²Om boro-boros no o Tuhan dot id doho' do poingkaa,

¹³“Oi tulun, ondung momonsoi'd dusa o tiso' o pomogunan om a' tumorodok dot id doho', om hukuman ku no o pomogunan diri. Om raagon ku i taakanon do songingopi'd hiri. Poporikot oku nondod mononglous om patayon ku o tulun om nintorusan do hiri.

¹⁴Om mulong piya daa do songingiyon do hilo' i Nuu, om i Danil om i Ayub, nga' iyolo' nod tolu ot apasi di kosonongo' diyolo'. Iyoho' no, i Tuhan it Asawat Kopio, o minomoros diti.

¹⁵Ko' poporikot oku pod nintorusan dit orongit do mongoi pamatai di tulun do poingiyon dot id pomogunan diri, gisom do kikoligagaanan nondo i

pomogunan diri, om gowoi pondo om aiso' no o songulun piya do kobulun do maya'd hiri.

16Om mulong piya do poingiyon daa i Nuu, om i Danil om i Ayub do hilo', nga' sumumpa' oku no dot id suang do ngaran ku, iyoho' i Kinorohingan di poimpasi, i Tuhan dit Asawat Kopio, dot iri piya i tangaanak diyolo' nga' a' i' diyolo' apasi. Iyolo' noo ot apasi, om iri nopondo pomogunan om osiliu i' do tana' dit a' sunian.

17Ko' poporikot oku pod pisangadan dot id pomogunan diri, om porikot oku do rapo-rapo do don sumasangod di mamaraag om momunso do tulun om nintorusan.

18Om mulong piya do poingiyon daa'd hilo' i tolu o tulun diri, nga' sumumpa' oku no dot id suang do ngaran ku, iyoho' i Kinorohingan di poimpasi, i Tuhan dit Asawat Kopio, dot a' i' iyolo' milo do mamasi dot isai nopo, dot iri piya i tangaanak diyolo', nga' a' i' apasi. Tu' iyolo' noo ot apasi.

19Ko' poporikot oku do toruol di mogkoroliu dot id pomogunan diri, om pourobusan ku do kototogod ku, gisom do patayon ngai' ku nopo o tulun om nintorusan.

20Om mulong piya daa do poingiyon i Nuu, om i Danil om i Ayub do hilo', nga' sumumpa' oku no dot id suang do ngaran ku, iyoho' i Kinorohingan di poimpasi, i Tuhan dit Asawat Kopio, dot a' i' iyolo' kapasi do tulun do suwai, tu' iri piya tangaanak diyolo' nga' a' i' diyolo' apasi. Diyolo' nod ginawo ot apasi di kosonongo' diyolo',” ka dau.

21Poingkaa no o boros do Tuhan, it Asawat Kopio, “Porotuon ku nondo it apat o hukuman ku dit awagat kopio dot id Yorusalim do mamatai do tulun om nintorusan: pisangadan, om mononglous, om nintorusan dit orongit om toruol.

22Om ondung haro o toolu-olu' diyolo' om i kapasi do tangaanak diyolo', om antangan no kopio iyolo' do mongoi iyolo' solowot diya'. Antangan no i

kararaat diyolo', om kopuriman indo i tulun ku dot apatut i' i hukuman do pinorikot ku dot id Yorusalim.

²³Om oilaan nogindo diyolo' dot otopot ngai' i' i paantakan do kinapamansayan ku do miagal diri. Iyoho' no, iTuhan, it Asawat Kopio, o minomoros diti,” ka dau.

Yohoskiol 15

Guas dot Anggur o Pinoinukadan

¹Om boro-boros no o Tuhan dot id doho' do poingkaa,

²“Oi tulun, nunu o pisuayan do guas dot anggur om i guas do kayu'd suwai do hilo'd gouton? Nunu o poimaha' di guas dot anggur do pataladon di kokoyuan do hilo'd gouton?

³Milo toi i guas dot anggur diri do wonsoyon do nunu nopo? Milo toi iri do wonsoyon do pososoitan do pakakas?

⁴Iri nopo om milo nod maan do siduwon om aiso' no o guna'd suwai ko' iri, om osorob nopondo o misingompok om oohun o hiri'd tanga-tanga' om haro po tuu o guna'ddi?

⁵Aiso'! Tontok piya dit a' po otutudan nga' aiso' mantad no o guna'ddi. Om okon-okon poddi do nosorob om nouu,” ka dau.

⁶Om gowoi poddi om poingkaa o poboroson do Tuhan, it Asawat Kopio, “Poingkuro nopo i guas dot anggur dot onuon do mantad hilo'd talun om tutudan nondo, om iyo nogiddi o wonsoyon ku dot id tulun di hilo'd Yorusalim!

⁷Om hukuman ku nondo iyolo'. Nokopoggidu' piya daa iyolo' do mantad id tapui di koinsan i' nga' tapui kasai' indo o monorob diyolo' do baino'. Om koilo nogindo iyolo' dot iyoho' no o Tuhan.

⁸Silihon ku nondo o pomogunan diti do tana' dit a' sunian tu' a' i' iyolo' tuminorodok dot id doho'. Iyoho' no, i Tuhan it Asawat Kopio, o minomoros diti,” ka dau.

Yohoskiol 16

A' Otorodok o Yorusalim

¹Om boro-boros po kawagu o Tuhan dot id doho' do poingkaa,

²“Oi tulun, pointalango' no dot id Yorusalim i nongowonsoi dau dit araat kopio,” ka.

³Om suhuo' oku nod Tuhan, it Asawat Kopio, do popoboros do boros diti dot id Yorusalim, “Oi Yorusalim, iya' nopo om pinaganak do hilo'd pomogunan do Kanaan. Tapa' nu nopo om tulun dot Amori om tina' nu no om tulun do Hit.

⁴Tontok nopo di pinogkosusu ko, om aiso' i' o minongimpusod diya', om aiso' o minomodsu' diya', om aiso' o minomoluhad diya'd silaon, om aiso' o minongumut diya'.

⁵Aiso' i' o songulun piya do nosianan diya' do gisom do sipomonsoi do miagal diri dot id diya'. Tontok di pinogkosusu ko, om aiso' i' ot osianan diya'. Pataamo' ko nopo do hiri'd talun.

⁶Om talib oku noddid om kokito tiya' no do mura-gura' do poirrolot di raha' nu. Notongkop ko po daa'd raha', nga' mada' oku i' do matai ko.

⁷⁻⁹Om ongoi oku noddid waig om isuo' ku no i raha' dot id tinan nu. Om luhado' ku'd tumau do saitun o tinan nu. Om pogoyoo' ku no iya' do miagal do tanom dit orombung o sunion. Om oruuhai ko'd suminuni, om osonong o tinan nu om aranggou ko, om nokosumandak ko. Om gumayo noddid o susu nu om anaru o tobuk nu, nga' poillabas ko i'. Om soira'ddi tuminalib kawagu oku, om kokito ku no do norikot no o maso nu do monokiuhang-uhang. Om porosukai ku no diya' i rasuk ku tu' poillabas ko i' om pamatos oku nod papatahak do kosianan ku dot id diya'. Pinogirok ku o batos ku do mangawin diya', om nosiliu ko do doho'd songonuon. Iyoho' no, i Tuhan it Asawat Kopio, o minomoros diti.

¹⁰Om rosukai tiya' noddı do gaun di rinindaan om nonuan ku iya' do kasut di kulit dit osonong kopio do winonsoi, om kulu do kain linan, om kulabai do sutara'.

¹¹Om nonuan ku iya' do watu dot olumis dit agayo o gatang, om nonuan tiya' do golong om karo do maan do pongillumis.

¹²Nonuan ku iya' do tanting do todung, om tanting do tolingo om tupi' do dong raja' dit olumis.

¹³Pongillumis nu nopo om tamas ngai' nopo om pirok do winonsoi, om posokoton nu nga' kain linan kasai' nopo om sutara' di norindaan. Roti di kanon nu nga' tapung kasai' nopo dit osonong kopio o wonsoyon, om haro o paha' om tumau do saitun do kanon nu. Kosorong poo o kolumiso' nu om nosiliu ko'ddi do raja'd tondu'.

¹⁴Om nabantug ko'ddi dot id pointikid-tikid do bansa' tu' i kolumiso' nu dit aiso' o bohiton o pinapabantug diya', om iyoho' no o pinopolumis diya'. Iyoho' no i Tuhan, it Asawat Kopio, o minomoros diti.

¹⁵Nga' pinokirayahan nu i' i kolumiso' nu om i kobontugo' nu, om duminudun ko'd modop dot isai nopo o tongokusai di katalib.

¹⁶Nanu nu'ddi o wookon di rasuk nu do pinongillumis di tiyonon nu do tumuku' dot id tingolig nu, om patahako' nu nopo o tinan nu dot id koinsanai di tongokusai, do miagal po di tondu'd sundal.

¹⁷Om nongoi nu i pongillumis di tamas om pirok do winonsoi, i pinatahak ku diya', om winonsoi nu'ddi iri do piro-piro o tininganak do kusai, om minonokiampahu' ko'ddi di tininganak diri.

¹⁸Om ngoyo' nu no i rasuk di rinindaan di tinahak ku diya' om porosukai nu no di piro-piro o tininganak, om pinatahak nu diyolo' i tumau do saitun om i kominyan di pinatahak ku diya'.

¹⁹Nonuan ku iya' do takanon dot i tapung dit osonong no kopio o winonsoi, om i tumau do saitun dit osompipi', om paha', nga' pinosubak ngai' nu i' iri do

numaan do porsombahan do pomolumbok do ginawo di piro-piro o tingolig. Iyoho' no, i Tuhan it Asawat Kopio, o minomoros diti.

²⁰Om ngoyo' nu nodd i tangaanak to'd kusai om tondu' om patahako' nu no do numaan do porsombahan di sumbolion dot id tingolig. A' toi ula' no o karaato' dot a' tumorodok dot id doho',

²¹dot a' piya daa ngoyon i tangaanak to do patahakon dot id piro-piro o tingolig?

²²Tontok di maso nu'd sundal, i koposi-posion nu di kososomu' kopio, om a' nu i' insan kosorou i nosiliu dot id diya' di tanak ko po, do tontok di poillabas ko po, om mura-gura' ko po do poirrolot di raha' nu,” ka dau.

Koposi-Posion do Yurusalim do Miagal do Sundal

²³Om boros kad Tuhan, it Asawat Kopio, “Nobungou ko no! Nobungou ko no kopio! Tu' piningwonsoi ngai' nu i' it angaraat.

²⁴Pomonsoi ko pod tiyonon do tumuku' dot id tingolig do hilo'd toning do ralan om pagampahu' ko nogi'.

²⁵Sinosomu' nu i kolumiso' nu. Om isai nopo i tongokusai do tumalib nga' patahakan nu no do tinan nu. Om muhang-ruhang nopoddi o kosusundal nu do pointikid do tadau.

²⁶Pinologos nu i tulun do Masir, i songkoduwo nu dit ongoorot-orot kopio om i bonduwon do mongoi dudun diya'd modop. Om iri no i kosusundal nu o pinoningkau nu do kototogod ku.

²⁷Om baino' nodd i iduwon ku no i bahagi' di barakat ku, om hukuman tiya' nondo. Om nakatahak ku no iya' dot id tulun do Pilistin, it araatan diya' om i sosomuan do kokito dino kowoyo-woyoon nu do sosomu'.

²⁸A' ko i' ouru-uru di suwai, om ongoi ko poddi gusa' di tulun dot Asur. Om nosiliu ko'ddi do sundal diyolo' nga' iyolo' piya nga' a' i' nokouru diya'.

²⁹Om nokoumbal ko i' do suminiliu'd sundal dot id tulun do Babil, i bansa' do dumadagang diri, nga' iyolo' piya nga' a' i' nokouru diya',” ka dau.

30Poingkaa no o boros do Tuhan, it Asawat Kopio, “Miagal ko po di sundal dit aiso' o tingayam do miningwonsoi ngai'ddi.

31Tikido' nu nopo i ralan do winansayan do tiyonon do tumuku' dot id tingolig om iyonon do minsundal. Nga' okon i' ko' tusin o tihumon nu do miagal di sundal do koubasanan.

32Nga' iya' nopo om miagal do tondu' di magampahu' dot id kusai'd suwai om a' nogi' orohian di dau'd sawo.

33Iri nopo sundal om bayaran i', nga' iya' nopo om minomuhawang nogi' do koinsanai di kongouhangan nu om sinisipan nu iyolo' do tusin, om rumikot indo iyolo' do mantad id piro-piro o kinoiyonon do mongoi dudun diya'd modop.

34Suwai-suwai no kopio o diya'd kosusundal. Tu' aiso' i' o minononsog diya' do sumiliu'd sundal. Om a' ko binayaran; tu' iya' nogi' o minambayar diyolo'! Suwai-suwai ko no kopio iya'!” ka dau.

Hukuman do Kinorohingan o Yorusalim

35Iyo nopoddi om pokinongoho' no iti boros do Tuhan, it Asawat Kopio, oi Yorusalim, i sundal!

36Poingkaa no o boros do Tuhan, it Asawat Kopio, “Nidu' ngai' nu i rasuk nu, om pinatahak nu o tinan nu dot id kongouhangan nu om id koinsanai di tingolig nu di kososomu' kopio, om pinatai nu i tangaanak nu do siniliu'd porsombahan dot id piro-piro o tingolig nu.

37Gowoi poddi om porikoton ngai' ku nondo i tuhang-uhang nu di gulu po, i korohian nu om i karaatan nu. Om songintutuk nopondo diya' iyolo' do songingkakat, om labasan tiya' nogindo om kokito i' iyolo' diya' do poillabas.

38Om pasalaon ku nondo iya' tu' i tampahu' nu om i minamatai ko o kapasalaan ku. Om hukuman ku iya' do kapatayon tu' atatagadan oku no om alasu' o ginawo ku.

39Om posuargon ku nondo iya' dot id kuasa' diyolo', om huyason nondo diyolo' i tiyonon nu do magampahu' om tumuku' dot id tingolig. Om onuon

ngai' nondo diyolo' i pakayan nu om i pongillumis nu, gisom do poillabas ko pondo tomod.

⁴⁰Om suhuon nondo diyolo' i tulun dot ogumu' do momodumpau diya'd watu, om pimpopoton ko nondo diyolo' di gayang diyolo'.

⁴¹Om tutudan nondo diyolo' i walai nu om pologoson o tongoendu' dot ogumu' do miontong di pomohukum diya'. Om tingkodon ku nondo iya' do magampahu' om tingkodon ku iya' do papatahak dot ipuhawang dot id kongouhangan nu.

⁴²Om katalib pondo o kototogod ku, om koundorong oku nogindo. Om a' oku nondo otogod om a' oku moguhang.

⁴³Nolihuan nu i pinomogompi' ku diya' dit okoro' ko po, om hinukuman ku'ddi iya' tu' i piningwonsoi nu o kinopomohukuman ku, om pinotogod oku diya' dino pingwonsoyon nu dit angaraat. Nokuro toi tu' ruhangan nu pod tampahu' o koinsanai di piningwonsoi nu do kososomu' kopio? Iyoho' no, i Tuhan it Asawat Kopio, o minomoros diti,” ka dau.

Poingkuro nopo i Tina' om Iyo nodd i Tanak Dau

⁴⁴Boros kad Tuhan, “Popimboroson nondod tulun o suriban diti do pasal diya', oi Yorusalim, ‘Poingkuro nopo i tina' om iyo nodd i tanak dau,’ ka nondo diyolo'.

⁴⁵Tanak ko no kopio'd tondu' di tina' nu. Tu' araatan iyau do kokito di sawo dau om i tangaanak dau. Om miagal ko nopo di tongotobpinai nu'd tondu' tu' araatan di sawo diyolo' om i tangaanak diyolo'. Tina' nu nopo om i tongotobpinai nu, iri no i piro-piro o bandar do suwai, om bansa' do Hit, om tapa' no dokoyu om i bansa' dot Amori.

⁴⁶Taka' nu nopod tondu' om Samaria, i ponong hilo'd utara, om i kawalayan do hilo'. Om tadi' nu nod tondu' om Sodom. Om koinsanai di kawalayan do hilo', i ponong hilo'd salatan.

⁴⁷Nabagalan ko no toi do tuminanud di diyolo'd kowoyo-woyoo' om minomit di pingwonsoyon diyolo' di kososomu' kopio? Amu', tu' a' no alaid om araat po ko' i diyolo'd kowoyo-woyoo' o koinsanai di diya'd wowonsoyon,” ka dau.

⁴⁸Boros kad Tuhan, it Asawat Kopio, “Sumumpa' oku no, dot id suang do ngaran ku, i Kinorohingan di poimpasi, dot a' nogi' kopio insan pomonsoi i tobpinai nu; i Sodom om koinsanai di kawalayan do hilo', di karaaton do miagal di diya'd winonsoi om i kawalayan nu.

⁴⁹Oondos tomod o Sodom om i kawalayan do hilo' tu' osima' i' iyolo'd kanon om osimbayan do momogun-mogun tu' aiso' no o kagangau, nga' a' i' iyolo' minomogompi' di tulun do mosikin om i tulun dot oinggorit.

⁵⁰Ongoondos kopio iyolo' om ongosurilog om mingwonsoi di katagadan ku om gowoi poddi om rinaag ku iyolo'; om iya' nga' koilo iddi.

⁵¹A' i' kosongintanga-tanga' di diya'd dusa, o dusa do Samaria. Om araat ko no kopio iya' ko' iya. Om pitaladon kou nopo nga' miagal pod aiso' o kasalaan di piro-piro o tobpinai nu'd tondu' do katalad di diya'd kararaat.

⁵²Om baino' noddid om boboon nu no o kointingayamo' nu. Tu' araat no kopio i diya'd dusa ko' mantad di dusa di piro-piro o tobpinai nu'd tondu', om gisom do miagal pod aiso' o kasalaan diyolo' dot ataladan di diya'd dusa. Kointingayamai no om boboon no o tingayam nu tu' miagal pod aiso' o bohiton di piro-piro o tobpinai nu do katalad diya',” ka dau.

Otonduli' Indo Kawagu o Sodom om Samaria

⁵³Om boros kad Tuhan dot id Yorusalim, “Tondulion ku indo om posimbayanon ku kawagu o Sodom om i kawalayan do hilo', om Samaria om i kawalayan do hilo'. Om iya' nogi' nga' tondulion ku i' om posimbayanon ku kawagu.

⁵⁴Om ointingayaman ko nondo, om iri no i kointingayamo' nu o popointalang do nokoundar ngai' i tobpinai nu'd tondu'.

⁵⁵Om osimbayan nondo kawagu iyolo' om iya' om i kawalayan nu nga' otonduli' indo kawagu.

⁵⁶A' ko toi minomohingi-hingi do Sodom do tontok dit oondos ko po om tontok dit a' po nokointalang i karaato' nu?

⁵⁷Baino' nopoddi om miagal ko nopo dau tu' tiirak-irak po di tulun dot Idom, om i tulun do Pilistin, om i songkoduwo nu'd suwai dit araatan diya'.

⁵⁸Om mositi' no dot oinggorit ko tu' sosomu' i' kopio om koindaraat tomod i nowonsoi nu. Iyoho' no i Tuhan o minomoros diti,” ka dau.

Tumpongo di Poingompus

⁵⁹Boros kad Tuhan, it Asawat Kopio, “Wonsoyon ku nondo dot id diya' o miontok di nowonsoi nu, tu' a' nu i' sinulung om tinolibambanan nu i tumpongo ku.

⁶⁰Nga' pusohon ku i' i tumpongo di pinoumpungo ku diya' dit okoro' ko po, om momonsoi oku do tumpongo di poingompus dot id diya'.

⁶¹Om osorou nu nondo i kowoyo-woyoon nu om ointingayaman ko do koguli' i taka' nu om i tadi' nu'd tondu'. Om silihon ku nondo iyolo' do miagal do tanak nu'd tondu', do mulong piya dot a' i' daa iri poinsuang di tumpongo ku dot id diya'.

⁶²Om inwoguan ku nondo i tumpongo ku dot id diya' om oilaan nu nogindo dot iyoho' no o Tuhan,

⁶³om ompunan ngai' ku nondo i kasalaan do nowonsoi nu, nga' osorou kasai' nu indo ngai' iri, om a' ko nondo milo do momoros do nunu nopo tu' ointingayaman ko po. Iyoho' no i Tuhan it Asawat Kopio, o minomoros diti,” ka dau.

Yohoskiol 17

Kondu om Guas dot Anggur o Pinoinukadan

¹Om boro-boros no o Tuhan dot id doho' do poingkaa,

²“Oi tulun, sunudan no i tulun dot Israil do poinukadan diti,

³do popoilo diyolo' do poboroson ku, iyoho' i Tuhan, it Asawat Kopio, dot id diyolo': Haro o kondu dot agayo di kitalad dot olumis om agayo om okoris.

Om tulud nori do kuminaa do hilo'd konuluhanan do Libanon om ponipu' no do tunduk do kayu sedar.

⁴Om tanggayai no dau iri do hiri'd bandar dit ogumu' o tulun do dumadagang.

⁵Om ongoi noddi iyau panganu do sompuun o totonomon dit okoro' po do mantad hilo'd pomogunan dot Israil, om potonomo' no dau iri do hiri'd tana' dit oruak, it opiyopos kasai' do waig.

⁶Om suni no i tinanom diri, om guas iddi dot anggur dit osiriba'. Om agayo o kinoroloyon di raan. Om kuminawas diri i raan diri do pointuduk ponong id kondiu'ddi, om nokogiroto tomod o gamut diri do hiri'd tana'. Om okohob tomod o tuntu di guas dot anggur diri.

⁷Om haro po kawagu o kondiu dit agayo om alaab o talad om akapal o hulu. Om poroloyo' no di guas dot anggur o gamut dau do poinroloi do ponong id kondiu'ddi, om pinotimbaba' ngai' i raan dot id kondiu'ddi, tu' mokimamaha' dot oonuan do waig dit agayo ko' mantad di hiri'd kabun di pinatanaman dau.

⁸Nga' iri nopo guas dot anggur diri om nakatanom no dot id tana' dit oruak, om osima' do waig, om okohob diri o tuntu, om mongua' dot asapou, om nosiliu do guas dot anggur dit osonong kopio.

⁹Om ponguhot oku noddi, iyoho' i Tuhan, it Asawat Kopio, do poingkaa: Sumuni i' tuu om kumohob i' ilo guas dot anggur dilo'? A' i' tuu di kondiu dit id gulu, ngoyon utuso' ilo', om ngoyon upuo' i tua', om ngoyon tipuo' i raan do gisom dot oriou? Tu' a' i' mokimokoris do tulun om a' mokimokoris do bansa' do mongutus diri.

¹⁰Apanggor nogi' o pinananom diti, nga' sumuni i' tuu om kumohob iti? A' i' tuu rumiou iti dot oontok di tongus do mantad id koulayon? A' i' tuu rumiou ilo' do hilo'd pinatanaman do dinondo?" ka dau.

Pinosondot o Komoyon di Pinoinukadan

¹¹Om boros kad Tuhan dot id doho',

¹²“Uhoto' daa iti sumosongkiwal ondung koilo iyolo' do komoyon di poinukadan diri. Sunudan no iyolo', do minongoi'd hilo'd Yorusalim i raja' do Babil om tinanggayan dau i raja' do Yohuda om i piro-piro o pagawai do Yohuda do kuminaa do hilo'd Babil.

¹³Om ngoyo' no dau o songulun do mantad hiri'd sompiiyon di raja' do Yohuda'ddi, om ponokiumpongo no iyau dau, om suhuo' no dau iyau do sumumpa' do tumorodok dot id dau. Om tinanggayan di raja' do Babil i tulun dit angabantug.

¹⁴Om a' indo koingkakat i bansa' do Yohuda om ogirot nondo om osulung i piniumpangan diri.

¹⁵Nga' suminaap i' i raja' do Yohuda om minonuhu' nogi' iyau'd tulun do minongoi'd hilo'd Masir do mongoi panganu do kuda' om soudor dit ogumu'. Kamanang i' tuu iyau'ddi? Milo i' tuu iyau do mogidu'? Ondung rinaag dau i piniumpangan diri om atantu' no dot ohukuman iyau.

¹⁶Sumumpa' oku no, dot id suang do ngaran ku, iyoho' i Kinorohingan di poimpasi, i Tuhan dit Asawat Kopio, dot apatai nondo i raja' do Yohuda do hilo'd Babil, tu' a' i' dau sinulung i sumpa' om i tumpongo di pinoboros dau dot id raja' do Babil, i pinoposiliu dau'd raja'.

¹⁷Om iri piya i piro-piro o soudor do Masir dit okoris nga' a' no milo do monguhup dau do sumaap di tulun do Babil. Tu' momonsoi nondo iyolo' do tolig do ponurungku', om mongukad do parit, om ogumu' i' o tulun dot apatai'd hiri.

¹⁸A' dau sinulung i sumpa' dau om i tumpongo do winonsoi dau. Om a' no iyau kopoggidu' tu' winonsoi i' dau o miagal diri,” ka dau.

¹⁹Boros kad Tuhan, it Asawat Kopio, “Sumumpa' oku no, dot id suang do ngaran ku, i Kinorohingan di poimpasi, do hukuman ku no i raja' do Yohuda tu' a' i' dau sinulung i tumpongo di pinoboros dau dot id suang do ngaran ku dot id raja' do Babil.

²⁰Om pataanon ku nondo o lawa' om atangkap ku i' iyau. Om tanggayan ku nondo iyau do hilo'd Babil om hukuman ku iyau'd hilo' tu' a' i' iyau tuminorodok dot id doho'.

²¹Om angapatai ngai' nondo i soudor dau dit ongosiou dot id pisangadan, om iri no i toolu-olu' om pointongkop nopondo o kotompiason. Om oilaan nogindo di tulun ku dot iyoho' no i Tuhan, o minomoros diti,” ka dau.

Pinapabatos o Kinorohingan do Haro o Pagandasan

²²Iti no pinoboros do Tuhan, it Asawat Kopio, “Onuon ku nondo i tunduk do kayu sedar dit akawas om monipu' oku do raan dit okooro'; om tonomon ku nondo iri dot id nuluhon dit akawas.

²³Potonomon ku'ri dot id nuluhon dot Israil dit akawas kopio. Om momuraan nondo iri om mongua' om osiliu do kayu sedar dit akawas. Om mogisuayan nopondo o tombolog do miyon do hiri om mintulungung do hiri'd dolungungan diri.

²⁴Om oinsanan nopondo i kayu do hiri'd pomogunan diri do koilo dot iyoho' no o Tuhan. Tagadon ku nondo i kayu dot angakawas om posunion ku do gisom dot angakawas i kayu dit ongoniiba'. Riohon ku nondo i kayu dot ongotomou om potolidon ku om pokohobon ku i kayu di nongoriou. Iyoho' no i Tuhan, o minomoros diti. Om wonsoyon ku i' o miagal di pinoboros ku do wonsoyon ku,” ka dau.

Yohoskiol 18

Sorompori-pori do Sumimbar

¹Om boro-boros no o Tuhan dot id doho' do poingkaa,

²“Nokuro tu' pinghulitan kopio iti suriban diti do hilo'd pomogunan dot Israil? ‘Iri molohing o mangakan di tua' dot oonsom, nga' iri nondo tangaanak ot angaro,’ ka no diyolo'.

³Sumumpa' oku, dot id suang do ngaran ku, iyoho' i Tuhan it Asawat Kopio, dot a' nondo pinghulitan iti suriban do hilo'd Israil.

⁴Tu' iyoho' ngai' i' o sanganu do ginawo'd tulun, i ginawo di molohing om i ginawo di tanak dau. Om isai nopo i kowonsoi'd dusa om iri no o matai.

⁵Ondung haro o tulun dit osonong, om it otopot om it otulid o ginawo,

⁶om a' i' iyau tumuku' dot id tingolig do tulun dot Israil om a' iyau mangakan di taakanon di nokosubak dot id podsusubakan do tingolig. Om a' iyau insan ongoi pangasou do sawo do kusai'd suwai om a' iyau mongoi dudun do tondu' di maso'd pomulanan.

⁷Om a' iyau insan do monipu', om a' manakau. Om pogulion kasai' dau i konunu-nunuan di pinasanda' do tulun di kiutang dot id dau. Om paakanon dau i tulun do louson om onuan dau do pakayan i tulun dit aiso' o pakayan.

⁸Om a' iyau mokibunga di paalasan dau. Om a' iyau momonsoi dot araat, om otulid kasai' o pomumutus dau do nunu nopo o pisongkiwalan.

⁹ Mumboyo' i' iyau do ponuhuan ku om tumanud dit oturan ku. Om tulun no do miagal diri ot otulid o ginawo om apasi. Iyoho' no i Tuhan it Asawat Kopio, o minomoros diti.

¹⁰Nga' ondung kianak o tulun diri, om iri nopo tanak dau nga' manakau om mamatai, om mingwonsoi nopo dit angaraat do suwai ko' iri,

¹¹it a' di tapa' dau insan kowonsoi. Om mangakan iyau do taakanon di nokosubak dot id podsusubakan do tingolig. Om mongoi iyau ponugku' om mongoi dudun do sawo do kusai'd suwai.

¹²Om monipu' iyau di tulun do mosikin, om manakau om onuan dau i konunu-nunuan di pinasanda' do tulun di kiutang dot id dau. Om mongoi iyau do hiri'd podsusubakan do tulun dit a' kotutun do Tuhan, om tumuku' iyau dot id tingolig di kososomu' kopio.

¹³Om mokibunga iyau di tusin di paalasan dau. Apasi i' tuu o tulun do miagal diri? Amu', a' i' iyau apasi. Tu' nowonsoi ngai' no dau i wowonsoyon di kososomu' kopio om poingkuro piya nga' matai kasai' no iyau!

- 14**Om ondung kianak i tulun di miningwonsoi dot araat diri, om nokito ngai' di tanak i dusa di piningwansayan di tapa' dau nga' a' i' iyau minomit diri.
- 15**Om a' i' iyau tumuku' dot id tingolig di tulun dot Israil, om a' iyau mangakan di pinosubak dot id podsusubakan do tingolig. Om a' iyau mongoi pangasou do sawo do kusai'd suwai.
- 16**Om a' iyau mongulok-ulok dot isai nopo om a' iyau manakau. Om pogulion dau i konunu-nunuan di pasandaon do tulun di kiutang dot id dau. Om paakanon dau i tulun di louson, om onuan dau do pakayan i tulun dit aiso' o pakayan.
- 17**Om a' iyau insan do momonsoi dot araat om a' mokibunga di tusin di paalasan dau. Om a' i' i tanak diri apatai dot obungou di dusa di tapa' dau, suwai ko' apasi i' iyau.
- 18**Nga' iri nopo tapa' dau, i minonipu' om minanakau, om i miningwonsoi dot araat do suwai ko' iri, om apatai no dot obungou di dusa dau.
- 19**Nga' haro i' doti' daa o tulun do muhot ondung nokuro tu' a' humompit i tanak do mamabo di dusa di tapa' dau. Om isimbar nopoddi nga' iri nopo tanak om osonong i' om otulid o ginawo. Tinanud i' dau it oturan ku om otorodok i' om otulid o ginawo. Tinanud i' dau it oturan ku om otorodok iyau do minumboyo'ddi, om atantu' no dot apasi i' iyau.
- 20**Isai nopo o tulun di momonsoi'd dusa om iri no ot apatai. A' i' apatut do mamabo' i tanak do kootuson di dusa di tapa' dau, om i tapa' nga' a' i' apatut do mamabo do kootuson di dusa di tanak dau. Tu' tulun nopo dit osonong om somulian no dot osonong tu' minomonsoi i' iyau dit osonong. Om tulun no dit araat om oinggorit no tu' araat i' o winonsoi dau.
- 21**Ondung tumingkod do momonsoi'd dusa i tulun dot araat, om tumanud nondo dit oturan ku, om ondung momonsoi nondo iyau dit otopot om osonong, om a' no iyau apatai.
- 22**Om oompunan ngai' indo o dusa dau; om apasi iyau tu' otopot i' o winonsoi dau.

²³Ondos nu daa om orohian kopio oku iyoho' i Tuhan, it Asawat Kopio, do kokito di tulun dot araat dot apatai? A' oku i' kopio orohian! Tu' orohian oku nogi' kopio do kokito dau do tumongkiad di dusa dau om apasi i' iyau.

²⁴Nga' ondung haro o tulun dit osonong, do tumingkod do momonsoi dit osonong, tu' momonsoi nogindo iyau dit araat, om i kososomu' kopio, i koubasanan do tulun dot araat do mingwonsoi, om apasi kasai' po tuu i tulun diri? Amu'! Tu' aiso' nondo o tiso' po di winonsoi dau dit osonong do sorohon kawagu. Om apatai nondo iyau tu' minomonsoi i' iyau'd dusa om a' tuminorodok dot id doho'.

²⁵Om haro i' doti' o momoros do poingkaa, 'A' i' otulid i winonsoi'd Tuhan!' ka. Pokinongou kou no, oi tulun dot Israil! A' toi otulid i winonsoi ku? Iyokoyu nogi' it a' otulid o wonsoyon.

²⁶Soira' nopod tumingkod i tulun dot osonong do momonsoi dot osonong, tu' momonsoi nogindo iyau dit araat, om apatai no iyau, tu' araat i' o winonsoi dau.

²⁷Nga' ondung tumingkod i tulun dot araat do momonsoi'd dusa, om momonsoi nondo iyau dit otopot om it osonong, om apasi no iyau.

²⁸Tu' nopurimanan ngai' no dau i wonsoyon dau, om tumingkod nondo iyau'd momonsoi'd dusa. Om atantu' no dot a' iyau apatai suwai ko' apasi no iyau.

²⁹Om boros ka daa dokoyu, oi tulun dot Israil, 'A' otulid iti wonsoyon nu oi Tuhan,' ka. Nga' ino nogi' dokoyu'd wonsoyon ot a' otulid," ka dau.

³⁰Om boros kad Tuhan, it Asawat Kopio, "Oi tulun dot Israil, butusan ku nondo o pointikid-tikid do tulun do miontok di nowonsoi dau. Rologo kou no di dusa dokoyu. Om kada' pologoso' ino dusa dokoyu do mamaraag do koposi-posion dokoyu.

³¹Tingkadai ngai' no dokoyu o koinsanai dit araat di pingwonsoyon dokoyu, om pologoson no do koinwagu o pomusorou om ginawo dokoyu. Nokuro toi tu' uhang dokoyu'd matai kou?

³²A' oku i' orohian do haro ot ongoiso' piya'd tulun dot apatai. Tongkiadai ngai' no dokoyu i dusa dokoyu, om apasi kou i'. Iyoho' no, i Tuhan it Asawat kopio, o minomoros diti," ka dau.

Yohoskiol 19

Sinding do Pogihad

¹Om suhuo' oku nod Kinorohingan do modsinding diti sinding do pogihad, do pogihad do duwo o raja' dot Israil:

²Tina' nu nopo om iyo po di singa do tondu' dit oilo kopio om i suwai kopio ko' i koubasanan. Ginompi' dau i tangaanak dau dot id rolot do singa dit ongorongit.

³Tinudukan dau o tiso' di tanak dau do mongintorus; om nosiliu'ddi iyau do singa dit orongit om i mangakan do tulun.

⁴Om iri nopo piro-piro o bansa' do nokorongou do pasal dau, om popouni no do tuunion di popoilo do haro o koligagaan. Om kosuang no iyau dot id luang, om tangkapo' noddi, om godingai noddi diyolo' iyau om gayato' no do hilo'd Masir.

⁵Om andad nopo daa i molohing di singa, di tanak dau, om koilaai noddi dau dot aiso' no ot andadon dau. Om tudukai no dau i tanak dau di suwai, do sumiliu'd singa dit orongit om okoris.

⁶Om soira' di nakagayo i tanak di singa'ddi, om rolot no iyau di singa do suwai. Om mininsingilo iyau do mongintorus, om suminiliu do mangakangan do tulun.

⁷Minomohuyas iyau do kuta' do pogintirungan, om minamaraag iyau do piro-piro o bandar. Om ongooris ngai' nopo i tulun do hiri'd pomogunan do nokorongou di garom dau.

⁸Om pogisokodung ngai' no i bansa' do mongoi saap dau. Honggo nopo o tadon nga' nokorikot ngai' no. Om pataano' no diyolo' i garing do panganu dau, om kaanu no diyolo' iyau.

⁹Om pokurungo' no diyolo' iyau do hiri'd kukurungan do singa om pootodo' no do hilo'd pomogunan do Babil, do nongoi posolowoto' di raja'. Om tamangai no kopio diyolo' iyau, om a' i' orongou kawagu i garom dau do hilo'd konulu-nuluan dot Israil dit angakawas.

¹⁰Iri nopo tina' nu nga' miagal pod guas dot anggur do pointanom do hiri'd kabun dit id toning do luyu'. Om orombung o sunion diri om mongua' tu' osima' i' do waig o hiri.

¹¹Iri nopo raan dau nga' ongokodou, om a' obintipu', gisom do nosiliu do sukud do raja' di momorinta'. Om kuminawas i tuntu dau do nokorikot do hilo'd haun, om koimayaan ngai' nopo iyau'd tulun tu' akawas i' iyau om okohob o tuntu dau.

¹²Nga' nongoi iddi iyau utuso' do longon di tulun dit otogod, om lonoto' no di ribut do mantad id koulayon i tua' dau. Om iri raan dau nga' nongotipu', om koriou noddi om tutudai no.

¹³Om baino' noddi om pointanom iyau do hilo'd tana' do kowotuan, i tana' dit otuu om aiso' o waig.

¹⁴Om kotutudai no i guas dot anggur diri, om kosorob ngai' nopo i raan om i tua' dau. Om a' noddi okodou i raan dau, om a' no milo'd silihon do sukud do raja' di momorinta'. Iti no o sinding do pogihad di pihulit-hulit di tulun do modsinding.

Yhoskiol 20

Korohian do Kinorohingan om Karaato' do tulun

¹Tontok nopo di tatau'd kohopod do tulun di kolimo, di koturu' nod toun dahai dot id pomogunan do pisangod, om haro'ddi o piro-piro di boyoon do tulun dot Israil do minongoi ponguhot doho' ondung poingkuro o korohian do Tuhan, om irikau no iyolo' dot id toguang ku.

²Om boro-boros noddi o'Tuhan doho' do poingkaa,

³“Oi tulun, boro-boros no dot id piro-piro o boyoon diri om sunudan no iyolo' diti poboroson ku, iyoho' i Tuhan, it Asawat Kopio do poingkaa: Minongoi

kou daa uhot ondung poingkuro o korohian ku kooi? Nga' sumumpa' oku no dot id suang do ngaran ku, i Kinorohingan di poimpasi, dot a' ku i' iyokoyu pologoson do monguhot doho' do nunu nopo. Iyoho' no i Tuhan, it Asawat Kopio, o minomoros diti.

⁴Oi tulun, nokosodia' ko nod paratu' do hukuman dot id diyolo'? Ondung nokosodia' ko om wonsoyo' no o miagal diri. Posoroho' no iyolo' di piningwansayan di komolohingan diyolo' di koindaraat tomod di gulu po.

⁵Sunudan no iyolo' diti poboroson ku. Tu' tontok di pinili' ku ot Israil, om minomonsoi oku do tumpungo dot id diyolo'. Om minintalang oku dot id diyolo' di hilo'd Masir, om sinunudan ku iyolo' dot, 'Iyoho' no i Tuhan, i Kinorohingan dokoyu,' kangku.

⁶Om tontok nogiddi do minamatos oku do posoliwan diyolo' do mantad hilo'd Masir om pakaa diyolo' dot id pomogunan di nopili' ku do pomogun-mogunan diyolo', i pomogunan di kaya' om oruak o tana', i tana' dit osonong no kopio do pointongkop diti pomogunan.

⁷Om sinuhu' ku nogi' iyolo' do papataam di tingolig di kososomu' kopio i kouponan tomod daa diyolo', om a' i' diyolo' ososomu' o tinan diyolo' do tumuku' di ponokokinorohingan do Masir, tu' iyoho' no i Tuhan, o Kinorohingan diyolo'.

⁸Nga' suminongkiwal nogi' iyolo' doho' om a' minokinongou doho'. A' i' diyolo' pinataam i tingolig diyolo' di kososomu' kopio'ddi, om a' iyolo' tuminingkod do tumuku' dot id ponokokinorohingan do tulun do Masir. Om posodia' oku no daa'ddi do popurimon kopio diyolo' do kawagato' do kototogod ku di maso po diyolo' do hilo'd Masir.

⁹Nga' a' ku iddi winonsoi o miagal diri om a' i' ointingayam di piro-piro o bansa' o ngaran ku do hiri'd kinoiyonon diyolo'. Tu' nokoboros ku no dot id tulun dot Israil, dot id toguang di tulun do hilo'd Masir do posoliwanon ku iyolo' do mantad id pomogunan diri.

- 10**Om posoliwano' ku noddi iyolo' do mantad hilo'd Masir om pokoyoo' ku no iyolo' do hilo'd tana' do kowotuan.
- 11**Om poboroso' ku no diyolo' i ponuhuan ku om potuduko' ku it oturan ku, tu' tulun nopo di mumboyo'ddi om apasi no.
- 12**Om sinuhu' ku iyolo' do momusou di tadau'd Sabat do tanda' di tumpongo ku dot id diyolo', om poposorou diyolo' dot iyoho' no, i Tuhano pinopotobilang diyolo' do songonuon ku.
- 13**Nga' tontok piya di hilo' iyolo'd tana' do kowotuan nga' suminongkiwal i' iyolo' doho'. Tinolibambanan i' diyolo' it oturan ku om a' tinanud i pinonuhuan ku, i mamajamin dot apasi no i tulun di mumboyo'ddi. Nga' nindaraat tomod nogi' om sinosomu' diyolo' i tadau'd Sabat. Om posodia' oku no daa'ddi do popuriman diyolo' di kawagato' do kototogod ku di hilo' iyolo'd tana' do kowotuan om apatai i' daa iyolo'.
- 14**Nga' a' ku iddi winonsoi o miagal diri tu' kointingayam nopo do ngaran ku dot id pogialatan di bansa' di nokokito doho' do pinoposoliwan dot Israil do mantad hilo'd Masir.
- 15**Om pamatos oku noddi dot id diyolo' di hilo'd tana' do kowotuan dot a' ku iyolo' poongoyon do hilo'd tana' di pinosodia' ku do patahakon ku diyolo', i pomogunan di kaya' om oruak o tana', i tana' dit osonong no kopio do pointongkop diti pomogunan.
- 16**Minamatos oku do miagal diri tu' a' i' diyolo' tinanud i pinonuhuan ku, om sinurilog diyolo' it oturan ku, om sinosomu' i tadau'd Sabat. Uhang nogi' diyolo' do tuminuku' dot id tingolig diyolo'.
- 17**Nga' kosianai oku iddi diyolo'. Om a' ku iddi iyolo' pinatai do hilo'd tana' do kowotuan.
- 18**Suwai ko' poinsano' mantad ku nopoddi i sukodwagu dit id pogialatan diyolo'. Boros kangku, 'Kada' dokoyu tonudo' it oturan do winonsoi di komolohingan dokoyu; om kada' kou usui di koubasanan diyolo' om kada'

dokoyu sosomuo' o tinan dokoyu dot i tumuku' dot id tingolig diyolo' o ponosomu'.

¹⁹Tu' iyoho' no o Tuhan, i Kinorohingan dokoyu. Umboyo' kou no dit oturan om i ponuhuan ku.

²⁰Om pusohon no dokoyu i tadau'd Sabat, om osiliu i' iri do tanda' di tumpungo ku dot id dokoyu, om poposorou dokoyu dot iyoho' no o Tuhan, i Kinorohingan dokoyu,' kangku.

²¹Nga' iri sukodwagu'ddi nga' suminongkiwal i' doho'. Tuminolibamban i' iyolo' dit oturan ku om a' tuminanud di pinonuhuan ku, i mamajamin dot apasi ot isai nopo o tulun di mumboyo'ddi. Om posodia' oku no daa'ddi do popuriman diyolo' do kawagato' do kototogod ku di hilo'd tana' do kowotuan om patayon ngai' ku daa iyolo'.

²²Nga' a' ku iddi winonsoi o miagal diri tu' kointingayam nori do ngaran ku dot id pogialatan di bansa' di nokokito doho' do pinoposoliwan dot Israil do mantad hilo'd Masir.

²³Om pobotoso' ku po kawagu ot iso' kawagu o batos do suwai di hilo'd tana' do kowotuan, tu' suminumpa' oku do potompias diyolo' do pointongkop diti pomogunan.

²⁴Winonsoi ku o miagal diri tu' a' i' diyolo' tinanud i pinonuhuan ku, om tinolibambanan diyolo' it oturan ku, om minonosomu' iyolo' di tadau'd Sabat, om tuminuku' iyolo' do tingolig di tinuku' di komolohingan diyolo' di gulu po.

²⁵Om onuwai ku noddi iyolo' dot oturan dit a' osonong om nonuan ku iyolo' do ponuhuan dit a' kapasi.

²⁶Pologoso' ku nopoddi iyolo' do monosomu'd tinan diyolo', do monumbali' di tangaanak diyolo'd kusai dit id dotuo do maan do podsubak di tingolig. Tu' iti no o pomohukum ku diyolo' om popointalang dot id diyolo' dot iyoho' no o Tuhan.

²⁷Om baino' nodti, oi tulun, om sunudan no i tulun dot Israil diti poborosan ku, iyoho' i Tuhan, it Asawat Kopio, dot id diyolo'. Om iri po kawagu it a'

iyolo' tuminorodok dot id doho' o pinongindaraat di komolohingan diyolo' doho'.

28Om pootodo' ku no iyolo' dot id pomogunan di pinabatos ku do patahakon ku diyolo'. Om soira' di nokito diyolo' i nulu-nulu dit angakawas om i kayu dot ongokohob, om siliho' ngai' nopo diyolo' iri do podsusubakan. Om pinopotogod tomod diri iyolo' doho' tu' pinapatahak i' iyolo' do porsombahan di sorobon om porsombahan do waig dot anggur do hiri.

29Om uhoto' ku no iyolo', 'Nunu toi iti kinoiyonon dot angakawas diti tu' rikoton dokoyu?' kangku. Om mantad poddi om roitan nod 'Kinoiyonon dit Angakawas', o kinoiyonon diri.

30Om baino' nondo om sunudan no i tulun dot Israil diti poboroson ku, iyoho' i Tuhan, i Kinorohingan it Asawat Kopio, dot id diyolo' do poingkaa: Nokuro tu' wonsoyon po dokoyu i dusa do miagal di winonsoi di komolohingan dokoyu om tumanud kou di piro-piro o tingolig diyolo' di kososomu' kopio?

31Om dinondo piya nga' posubak kou i' do porsombahan do miagal diri om monosomu' kou do tinan dokoyu dot i tingolig o ponosomu', tu' patahakon i' dokoyu i tangaanak dokoyu do maan do porsombahan di sumbolion dot id tingolig. Om rumikot kou i' daa'ndo, iyokoyu i tulun dot Israil, do mongoi ponguhot ondung poingkuro o korohian ku! Sumumpa' oku no, dot id suang do ngaran ku, iyoho' i Kinorohingan di poimpasi, i Tuhan dit Asawat Kopio, dot a' ku no kopio iyokoyu pologoson do monguhot doho' do pasal do nunu nopo.

32Tu' iso-iso' no o ginawo dokoyu dot orohian do momit di bansa'd suwai, do miagal di tulun di songingiyon dot id pomogunan do suwai tu' tumuku' dot id kayu om id tontolob. Nga' a' i' diyolo' aanu i pokioonuan diyolo' do miagal diri," ka dau.

Momohukum om Mangampun o Kinorohingan

33Boros kad Tuhan, "Poinsonian ku no iyokoyu dot id suang do ngaran ku, i Kinorohingan di poimpasi, i Tuhan dit Asawat Kopio, dot awagat nondo om oruol o pomomorinta' ku dokoyu.

³⁴Om popurimonon ku nondo iyokoyu do kuasa' ku om kototogod ku do timungon ku iyokoyu kawagu om pogulion ku iyokoyu do mantad id koinsanai'd pomogunan di nokotompiason dokoyu.

³⁵Om pokoyoon ku nondo iyokoyu do hilo'd 'Tana' do Kowotuan do Piro-Piro o Bansa', om hilo' nondo do hukuman ku iyokoyu.

³⁶Om hukuman ku nondo iyokoyu do baino' do miagal di pinomohukum ku di komolohingan dokoyu di hilo'd tana' do kowotuan do Sinai. Iyoho' no, i Tuhan it Asawat Kopio, o minomoros diti.

³⁷Om porintaon ku nondo kopio iyokoyu om mumboyo' kou i' di tumpungo ku.

³⁸Om potongkiadon ku nondo dokoyu i tulun dit obinsaap om it araat. Om posoliwanon ku iyolo' do mantad id pomogunan dit iyonon diyolo' do dinondo, om a' ku iyolo' pologoson do gumuli' do hilo'd pomogunan dot Israil. Om oilaan nogindo dokoyu dot iyoho' no o Tuhan," ka dau.

³⁹Om boros kad Tuhan, it Asawat Kopio, "Dinondo nodti, oi tulun dot Israil, om wonsoyon nopo dokoyu i korohian dokoyu! Tilombus kou nopo do momonsoi'd dusa do modsubak di piro-piro o tingolig dokoyu! Nga' poinsonian mantad ku iyokoyu dot atalib pondo iti om a' no milo dot a' kou mumboyo' doho' om tumingkod do mongindaraat do ngaran ku dit olidang, dot ino podsusubak dokoyu'd tingolig o pongindaraat.

⁴⁰Om oinsanan kou nopondo, i tulun dot Israil, do tumuku' dot id doho' do hilo'd pomogunan diri, do hiri'd timpak di nuluhon ku dit olidang, i nuluhon dot akawas do hilo'd Israil. Om asanangan oku nondo dokoyu om piontong ku iyokoyu do papatahak dot id doho' di porsombahan dokoyu, i porsombahan dit osonong kopio, om i porsombahan di potobilangan do maan do doho'.

⁴¹Kosoliwan ku nopondo iyokoyu do mantad hilo'd pomogunan di kinotompiason dokoyu, om otimung ngai' ku iyokoyu, om romiton ku nondo i

porsombahan di sorobon dokoyu, om koilo nondo o koinsanai'd bansa' dot iyoho' noo o Kinorohingan.

⁴²Om koguli' ku nopondo iyokoyu do hilo'd Israil, i pomogunan di nakabatos ku do patahakon ku dot id komolohingan dokoyu, om koilo kou nogindo dot iyoho' no o Tuhan.

⁴³Om osorou ngai' nogindo dokoyu i piningwonsoi dokoyu dit araat tomod diri om i pinonosomu' dokoyu do tinan dokoyu. Om araatan tomod kou nondo do tinan dokoyu tu' angaraat i' i piningwansayan dokoyu.

⁴⁴Om soira' nopondod haro o wonsoyon ku do maan do kosuahan do ngaran ku, om oilaan nogindod tulun dot Israil, om oilaan ngai' dokoyu, dot iyoho' no o Tuhan, tu' a' ku i' wonsoyon dot id dokoyu o miontok kopio di kowoyo-woyoon dokoyu dot araat. Iyoho' no, i Tuhan it Asawat Kopio, o minomoros diti,” ka dau.

Tapui do Ponong Hilo'd Salatan

⁴⁵Om boro-boros no o Tuhan dot id doho' do poingkaa,

⁴⁶“Oi tulun, ontong no do ponong hilo'd salatan. Om pasalaon no i tana' do ponong id salatan om i puru' do hilo'.

⁴⁷Sunudan no i puru' do ponong hilo'd salatan do mokinongou diti poborosan ku, iyoho' i Tuhan, it Asawat Kopio. Antangai pogi! Nga' popurakit oku moti'd tapui, om monorob nondo'ri do koinsanai'd kayu do hilo' dot i tuu it otomou po ko' i noriou no. Om aiso' nondo o kopisok diri. Om rumalad nondo'ri do mantad hilo'd salatan do kumaa ponong id utara, om kopuriman ngai' nopondo o tulun do kolosuo'ddi.

⁴⁸Om oinsanan nopondo iyolo' do koilo dot iyoho' no, i Tuhan, o minomurakit di tapui'ddi, om aiso' no o kopisok diri,” ka dau.

⁴⁹Nga' a' oku i' nakaakun. Om boros kangku, “Oi Tuhan, it Asawat Kopio, kada' oku sansagai do momonsoi'ddi! Tu' somboro-boros ngai' no o tulun dot a' monongkorohian tu' poinukadan kasai' i' o poborosan ku,” kangku.

Yhoskiol 21

Gayang do Tuhan

- ¹Om boro-boros no o Tuhan dot id doho' do poingkaa,
- ²“Oi tulun, papalai no o Yorusalim. Om papalan i kinoiyonon do tulun do sumambayang. Om poinsanon no i pomogunan dot Israil.
- ³Tu' momoros oku no, iyoho' i Tuhan, do poingkaa: Pisangod oku noddi dokoyu. Om kodongon ku nondo i gayang ku om patayon ngai' ku nopo iyokoyu, dot iri tuu it osonong ko' iri po it araat.
- ⁴Om songodon ku nondo o koinsanai'd tulun do mantad pod hilo'd utara om gisom do korikot do hilo'd salatan, dot i gayang ku o panangod ku.
- ⁵Om koilo ngai' nondo o tulun dot iyoho' no, i Tuhan, i nokopongodong di gayang ku om a' ku no paangkapon kawagu iri.
- ⁶Oi tulun pingodoi no do miagal pod aiso' o pokukurayan nu. Om pingodoi no dot atatangaban do hilo'd kinoiyonon dit okito ngai' ko'd tulun dot Israil.
- ⁷Om soira' nopondod monguhot iyolo' ondung nokuro tu' mingodoi ko, om sunudan no iyolo' dot i habar do pasal di rumikot dot oruhai o kopingadayan nu. Tu' korikot nopondo'ri om moddosi ngai' pondo iyolo', om lumomok ngai' o longon, om lumuhoi o ginawo, om gagaran o totud diyolo'. Nokorikot no i maso'ddi; om osiliu ngai' nondo iri. Iyoho' no, i Tuhan, it Asawat Kopio, o minomoros diti,” ka dau.
- ⁸Om boros kad Tuhan dot id doho',
- ⁹“Oi tulun, poboroso' no it osiliu dot id dosunsudan. Om sunudan ngai' no ilo tulun diti poborosan ku, iyoho' i Tuhan, do poingkaa, ‘Haro o gayang, i gayang do nataraman. I gayang di naasa', om it akalab.
- ¹⁰Nasa' iri do maan do pamatai, om kinيسان, om akalab i'. Aiso' no o kataadan di tulun ku tu' aiso' nopo o pinadul diyolo' di pinopoinsan om i pinomohukum ku diyolo'.
- ¹¹Nasa' i gayang, om posodia' kasai' i' do pakayon. Om patahakon nogindod tulun di gampamatai.

¹²Pingihad no dot atatangaban, oi tulun, pinggarang no, tu' iti nopo gayang om panangod di tulun ku om panangod do koinsanai di boyoon dot Israil. Patayon ngai' no iyolo' do mitonggoi do koinsanai di bansa'. Duntungo' no o kangkab nu dot atatangaban tu' aiso' no o pokukurayan!

¹³Pogumbalan ku o tulun ku, om ondung a' iyolo' kumorologo, om abayaan ngai' noti dot id diyolo', 'ka,' ka dau.

¹⁴“Om dinondo nodti, oi tulun, om poboroson no it osiliu dot id dosunsudan. Pitapapo' no o palad nu do maan do tanda' do tumimpuun nod mimpatai i gayang. Iri nopo nga' gayang di mamatai, om gayang di kooris kopio.

¹⁵Mongoris iri do tulun ku do gisom do katahub iyolo'. Akangan ku'd gayang i bandar diyolo', dot i gayang di mingkalab do miagal po di kodumaat om i posodia' nod mamatai.

¹⁶Pintibas no do hilo'd wanan om hilo'd kotimbabaon nu, om honggo nopo o korohian nu.

¹⁷Om iyoho' nondo nga' popitapap i' do palad om atanus indo o kototogod ku. Iyoho' no, iTuhan, o minomoros diti,” ka dau.

Gayang di Raja' do Babil

¹⁸Om boro-boros no o Tuhan dot id doho' do poingkaa,

¹⁹“Oi tulun, pilio' no duwo ralan di milo di raja'd Babil do wayaan do rumikot do kiinigit di gayang dau. Om koimpuunon nopo goduwo di ralan diri om iso' i' o pomogunan. Om poturidangan nod papan di popotuduk o hiri'd pitongkiadan di ralan.

²⁰Iso' nopoddi nga' popotunud di raja' di ralan do kumaa'd hilo'd bandar do tulun dot Amon, i bandar do Raba, om iri no tiso' di ralan om kumaa do hilo'd Yohuda, om poirikot do hilo'd Yorusalim, i bandar di kitolig.

²¹Om mingkakat nondo i raja' do Babil do hiri'd toning di papan do popotuduk, i hiri'd pitongkiadan di ralan. Om kungguon nondo dau i pana'; om uhoton dau i tingolig dau, om antangan i tundu-undu' di nintorusan di pinosubak dau.

²²Om iri nopo longon dau'd wanan nga' kiinigit di pana' di tinandaan do 'Yorusalim'! Om iri no o momisunud dau do mongoi panangod do bandar do Yorusalim, om mongoi posodia' do pakakas do pomohuyas, om mamangkis do mangangat do mongoi sangod, om mongoi posodia' do pakakas do pamaraag do hiri'd wawayaan dot agayo, om popotimbun do tana' do maan do tolig do ponurungku', om mongukad do parit.

²³Om a' i' daa otumbayaan i tulun do Yorusalim diti tu' haro i' o tumpongo do winonsoi diyolo' dot id Babil. Nga' iti nopo pinoboros do pasal dit osiliu dot id dosunsudan om popoinsan diyolo' dot atangkap iyolo' tu' nokowonsoi i' iyolo'd dusa.

²⁴Om poboroson ku no, iyoho' i Tuhan, it Asawat Kopio, do nongoilaan no i dusa dokoyu. Om koilo ngai' no do nakasala' kou. Tu' nunu nopo o wonsoyon dokoyu nga' kointalang no i dusa dokoyu. Norikot no o maso do kopomohukuman ku dokoyu, om patahakon ku no iyokoyu dot id pisangod dokoyu.

²⁵Om poingkaa o boros ku dot id raja' dot Israil, 'Rumikot no i tadau do kopogoyi-oyian ku do momohukum diya', oi raja' dit araat om sosomu'!

²⁶Iyoho' no, i Tuhan, it Asawat Kopio, o minomoros diti. Iduwo' ino tupi' do don raja' om ino sigar nu. Aiso' nondo o miagal di gulu po, tu' kosimban ngai' nopondo. Onuwai no do kuasa' i mosikin! Om poinsiribaon no i pomorintaan di tulun di maso'd momorinta'!

²⁷Raagon ku nondo kopio o bandar diti, gisom do pointongkop poo o kinaraagan. Nga' a' po osiliu iti dot a' po korikot i tulun di nopili' ku do momohukum diti bandar. Om patahakon ku nondo iti dot id dau,' ka," ka dau.

Sumaap do Tulun dot Amon i Gayang do Tuhan

²⁸Om boros kad Tuhan, "Oi tulun, poboroso' no it osiliu dot id dosunsudan. Popimboroso' no iti poboroson ku, iyoho' i Tuhan, it Asawat Kopio, dot id tulun dot Amon, i mongindaraat dot Israil. Poboroson no dot id diyolo' o

poingkaa, 'Posodia' no o gayang do monumbali'; naasa' nori do maan do pamatai om akalab poo do miagal di kodumaat.

²⁹Tudut ngai' i' i pinointalang do nokito nu, om iri pimboroson nu dot osiliu dot id dosunsudan nga' aiso' i' ot otopot. Araat ko i' om orongit ko, om rumikot no i tatau do kopogoyi-oyian ku do momohukum diya'. Sumondot no dot id liou nu i gayang.

³⁰Oi tulun dot Amon! Paangkapo' no i gayang dokoyu! Butusan ku nondo iyokoyu do hilo'd kinoiyonon di pinamansayan dokoyu, om i hilo'd pomogunan di kinosusuon dokoyu.

³¹Om opurimanan nondo dokoyu i kototogod ku do pourobuson kopio ku dot id dokoyu do miagal di tapui do molob-ngolob. Om patahakon ku nondo iyokoyu dot id tulun dit orongit kopio, it ongoilo kopio do mamatai.

³²Om osorob kou nondod tapui. Om kotuntug o raha' dokoyu dot id pomogunan dokoyu, om aiso' nondo o songulun piya do kosorou dokoyu. Iyoho' no i Tuhan, o minomoros diti,' ” ka dau.

Yohoskiol 22

Karaaton do Yorusalim

¹Om boro-boros no o Tuhan dot id doho' do poingkaa,

²“Oi tulun, nokosodia' ko nod momisara' di bandar di noponu'd gampamatai? Poboroson no dot id dau o koinsanai di nongowonsoi dau di kososomu' kopio.

³Sunudan no i bandar diti poboroson ku, iyoho' i Tuhan, it Asawat Kopio, do poingkaa: Norikot no o maso do kopomisaraan diya' tu' ogumu' kopio i' i napatai nu di tulun nu om sinosomu' nu o tinan nu tu' tuminuku' ko i' dot id tingolig.

⁴Kasala' ko no tu' minamatai ko i' om nososomu' ko di tingolig di winonsoi nu, om gowoi poddi om rumikot no o maso do kopomisaraan diya', om nopupusan no o surupu' nu! Om iri noddi o kinapalagasan ngai' ku di bansa' do mongirak-irak diya' om koinsanai di pomogunan do monguntotori' diya'.

⁵Momohingi-hingi ngai' nopo diya' i pomogunan do hilo'd sodu' om hiti'd somok tu' suminurilog ko i' dit oturan om i ponudukan.

⁶Sumondu ngai' nopo i boyoon dot Israil di kinoris diyolo', om mamatai iyolo'.

⁷Aiso' no tiso'd tulun do hiri'd bandar do momusou do molohing dau. Om monipu' kou do bansa'd suwai om mongulok-ulok kou do tongoondu' di nopuadan om i tangaanak dit aiso' o molohing tu' maan no dokoyu'd ponginguntungan iyolo'.

⁸Sinosomu' dokoyu i tiyonon do sumambayang, om a' dokoyu pinusou o tatau'd Sabat.

⁹Haro o piro-piro tulun dot id pogialatan di tulun nu do mingudut do pasal do tulun do suwai, do mokimohilo-hilo' dot apatai o tulun diri. Om haro nogi' diyolo' o mangakan do taakanon di nokosubak dot id tingolig. Om haro it orohian nopod momonsoi di korohian do tinan diyolo'.

¹⁰Om haro diyolo' o mongoi dudun di monohonok diyolo', i sawo do tapa' diyolo'. Om haro o mononsog do tongoondu' do dumudun diyolo'd modop do maso piya do pomulanan di tongoondu'.

¹¹Haro o magampahu', om haro o mongoi pangasou di tongoondu' do monongiwan diyolo', ko' i tobpinai diyolo'd tongoondu', dit iso-iso' o tapa' nga' misuwai po o tina'.

¹²Om haro nogi' o piro-piro di tulun nu do mamatai tu' mokianu do gadsu'. Om haro o mokibunga do tontok do popoolos do tusin dot id sompi' ko' tulun dot Israil; om kumaya' tomod nondo tu' monipu' i' iyolo' di tulun diri. Noliuhan oku noddii kopio diyolo'. Iyoho' no, i Tuhan, it Asawat Kopio, o minomoros diti.

¹³Om bobogon ku nondo iyokoyu tu' manakau kou i' om mamatai kou.

¹⁴Ondos daa dokoyu om kasaap kou po om okoris kou po do popoinsawat do longon, dot ohukuman ku iyokoyu? Iyoho' no, i Tuhan, it Asawat Kopio, o minomoros diti, om bayaanon ku i' o boros ku.

¹⁵Potompiason ku nondo o tulun nu dot id pointikid-tikid do pomogunan om bansa'; om tingkodon ku i pingwonsoyon dokoyu dit araat.

¹⁶Om hingi-hingion kou nondo do bansa'd suwai, om oilaan nogindo dokoyu dot iyoho' no o Tuhan,” ka dau.

Tapui di Momolidang

¹⁷Om boros kad Tuhan dot id doho',

¹⁸“Oi tulun, aiso' no o guna' do tulun dot Israil, dot id doho'. Iyolo' nopo om miagal pod kinikis do tambaga', om tin, om basi', om gundol, tu' iri po i noolu-olu' di nosompipi' i pirok do hiri'd tapui.

¹⁹Om baino' no, om sunudan ku iyolo', iyoho' i Tuhan, it Asawat Kopio, do miagal po iyolo'ddi tu' aiso' no o guna'. Om timungon ku nondo iyolo' do hilo'd Yorusalim

²⁰do miagal di monimung do kinikis do pirok, om tambaga' om basi', om gundol, om tin do maan posuboo' di tapui do ponompipi'. Om iri nondo kototogod ku om i kolosuo' do ginawo ku o mamalanak diyolo', do miagal di kinikis do basi' tu' lanakon do tapui.

²¹Timungon ku nondo iyolo' do hilo'd Yorusalim om siduan ku iyolo' om lanakon ku iyolo' di tapui di kototogod ku.

²²Om alanak nondo iyolo' do hilo'd Yorusalim, do miagal poddi pirok tu' alanak dot id tapui. Om oilaan nogindo diyolo' dot iyoho' no, i Tuhan, o pinopourabus di kototogod ku dot id diyolo',” ka dau.

Dusa di Piro-Piro o Boyoon dot Israil

²³Om boro-boros po kawagu o Tuhan dot id doho' do poingkaa,

²⁴“Oi tulun, sunudan no i tulun dot Israil do nososomu' no i pomogunan diyolo', om hukuman ku noddi tu' atatagadan oku no.

²⁵Iri nopo i piro-piro o boyoon nga' iyo pod singa do minggarom di nakapamatai do nintorusan. Mamatai iyolo' di rayat, om magahau do koinsanai'd tusin om dapu' dit aahau-ahau diyolo', om ogumu' o tongoendu' do nopuadan tu' minimpatai i' iyolo'd tulun.

²⁶Iri piya it imam nga' tumolibamban ngai' i' dit oturan ku om monosomu' di nongkotobilang do maan do doho'. Id diyolo' nopo om aiso' no o pisuayan di nongkotobilang do maan do doho', om it a' nongkotobilang do maan do doho'. Om a' iyolo' popotuduk do pisuayan dit olidang om it a' olidang do tumanud dot oturan do tugama'. Om a' diyolo' podulon i tatau'd Sabat. Om indaraaton oku di tulun dot Israil.

²⁷Om iri piya i piro-piro o pagawai do pomorinta' nga' iyo pod toni do popogitobilang-bilang di nintorusan do napatai diyolo'. Mamatai nopo iyolo' do mokikakaya'.

²⁸Om iri po i piro-piro o nabi nga' minomolisok i' diti dusa, do miagal di tulun di minanaat do limput di sosomu' do saat dot opurak. Iri nopo pinointalang dot okito diyolo' om aiso' i' ot otopot om iri pimboroson diyolo' do pasal dit osiliu dot id dabantalan nga' tudut ngai' i'. Popimboroson diyolo' do Tuhan, it Asawat Kopio, o tadon di boros diyolo', nga' a' oku i' iyoho' i Tuhan, nokoboro-boros diyolo'.

²⁹Mintipu' poo om mimpanakau i tulun do kaya'. Om a' diyolo' pokonunununon i tulun do mosikin om ponginguntungan diyolo' i bansa'd suwai.

³⁰Om pogontong oku no daa do tulun di milo do momonsoi'd tolig, om i milo do mingkakat do hiri'd kinoiyonon di nohuyas o tolig do madtamong di pomogunan, do tontok di potiraagon nod kototogod ku'ri, nga' aiso' i' o tiso'd tulun do nokito ku.

³¹Om urobu-robuson ku nondo o kototogod ku dot id diyolo', om miagal oku pondod tapui do mamaraag diyolo' tu' iyo kopio iddi o nongowonsoi diyolo'. Iyoho' no i Tuhan, it Asawat Kopio, o minomoros diti," ka dau.

Yohoskiol 23

Duwo o Tondu' di Miobpinai do Kidusa

¹Om boro-boros no o Tuhan dot id doho' do poingkaa,

²“Oi tulun, haro o duwo tondu' do miadi-adi' di gulu po.

³Om tontok dit okoro' po iyolo' om poingiyon iyolo' do hilo'd Masir. Om hilo' no iyolo' do notoning do tongokusai, om suminiliu diri iyolo'd sundal.

⁴Iri nopo it id dotuo nga' i Ohola o pinomungaran om iri no it id domulok om pinungaranan dot i Oholiba. I Ohola nopo nga' poiyaan do Samaria om i Oholiba no om poiyaan do Yorusalim. Om kowino' goduwo ku no iyolo' om paganak noddi iyolo'.

⁵Om mulong piya daa do sawo ku i Ohola, nga' a' i' iyau tuminingkod do sundal om rumohian tomod nogi' iyau di kongouhangan dau do mantad hilo'd Asur.

⁶Iyolo' nopo nga' soudor di kipakayan dit oiyo nopo, dot otomou daragang-ragang; om sinakagon iyolo'd raja', om angasawat o pangkat diyolo' dot id pomorinta', om oinsanan nopo iyolo' dot ongoligkang om soudor dit ongekikuda'.

⁷Om minagampahu' i Ohola do koinsanai di pagawai dot Asur, om kabayayat no iyau di korohian do tinan dau do tumuku' di piro-piro o tingolig dot Asur.

⁸Om tilombus nopo iyau do suminiliu'd sundal do mantad poddi tuminimpun i' iyau do suminiliu'd sundal di hilo' pod Masir. Om mantad po dit okoro' po iyau om dudun-dudunon no iyau do tongokusai, om ponokosundal no diyolo' iyau.

⁹Om patahako' ku noddi iyau di tulun dot Asur, i kongouhangan dau di koupusan kopio dau.

¹⁰Om labasai no diyolo' iyau, om ngoyo' ngai' diyolo' i tangaanak dau'd kusai om tondu', om patayo' nogiddi diyolo' iyau do gayang o pinamatai. Om oinsanan nopo o tongoondu' do somboro-boros do pasal di kinootuson dau dot araat diri.

¹¹Om mulong piya'd nokokito i tadi' dau, i Oholiba do hal diri, nga' okon-okon o dau do kosusundal om pagagampahu' ko' di Ohola.

¹²I Oholiba nogi' nga' rumohian tomod i' di tulun dot Asur di sinakagon do raja', om i piro-piro o pagawai, om i piro-piro o soudor dit onkipinakai do

pakayan dit oiyo nopo dot otomou daragang-ragang; iri no i tongokusai dit ongoligkang om i piro-piro o soudor di kikuda'.

13Om nokito ku nogi' do kusayon tomod iyau, do miagal di taka' dau.

14-15Om maid-laid nga' muhang-ruhang o kararaat dau. Om otohirik tomod iyau di gambar di piro-piro o pagawai do Babil dit onkipangkat, i pinokikir do hiri'd tolig om i sinaat do saat dit osindak o karangango', om it ongkitagkos om ongkisigar dot olumis.

16Om maha' di nokito kopio dau i gambar diri om a' no ogina-gina' iyau do rumohian diyolo'. Om ponuhu' no iyau do piro-piro o gunsiau do mongoi solowot diyolo' do hilo'd Babil.

17Om rikot nodd i tulun do Babil dot id dau om ongoi no dudun dau'd minodop. Om pinadalaan tomod iddi diyolo' o pinangasou om pinonosomu' diyolo' dau, gisom do naraatan diri iyau diyolo'.

18Om pointalango' nopoddi kopio dau dot id kogumuan do sundal iyau, om gisom dot aiso' no ot a' koilo do sundal iyau. Om araatan tomod oku'ddi dau, do miagal di naraatan oku di taka' dau.

19Om maid-laid nga' maru-saru' iyau do magampahu'. Om kowoyo-woyoon nopo dau, om miagal nopo kopio di kowoyo-woyoon dau dit okoro' po iyau, di maso po dau'd sundal do hilo'd Masir.

20Om poimponu' po iyau'd korohian do rumahi di tongokusai dit a' milo dot uruon o korohiano' do dumudun do tongoondu' om i miagal pod dongkuda' om dongkaladai o kowoyo-woyoon, tu' a' nopo milo dot ouru," ka dau.

21(Oi Oholiba, orohian ko pod gumuli' di kosusundal nu dit okoro' ko po di hilo'd Masir, tontok di pingigitan pod tongokusai o susu nu om piningkasou ko do tongokusai'd Masir.)

Binutusan do Kinorohingan i Oholiba

22Om boros kad Tuhan, it Asawat Kopio, "Oi Oholiba, apaasan ko no daa'ddi di kongouhangan nu nga' potogodon ku nondo iyolo' diya' om porikoton ku iyolo' do mongoi ponurungku' diya'.

²³Porikoton ngai' ku nopondo i kongouhangan nu do mantad hilo'd Babil om hilo'd Kaldia, om hilo'd Pikod, om Soa, om Koa, om koinsanai di tulun dot Asur. Om timungon ngai' ku nopondo i tangaanakwagu i sinakagon ngai' do raja', om i piro-piro o pagawai, om koinsanai di pagawai dit angabantug om i pagawai do soudor di kikuda' dit angasawat o pangkat.

²⁴Om ngoyon ko nondo diyolo' songodo' do mantad ponong hilo'd utara, om ogumu' o soudor diyolo' di kikorita'-kuda' do don sumasangod om i kikorita'-kuda' di pinasakayan do kokoriu. Om ongkikolid om ongkitupi' kolidar iyolo' do mongoi sangod dokoyu. Om patahakon tiya' nondo dot id diyolo', om butusan ko nondo do tumanud dit oturan diyolo'.

²⁵Om pologoson ku nondo iyolo' do mingwonsoi do nunu nopo dot id diya' tu' atatagadan oku no diya'. Om sinsibon nondo diyolo' o todung nu om tolingo nu om patayon diyolo' o tangaanak nu. Ngoyon nondo diyolo' i tangaanak nu do mantad id diya' om maan nondo diyolo' miaho' do monutud.

²⁶Om labasan ko nopondo diyolo' om onuon ngai' diyolo' i pongillumis nu'd tinan nu.

²⁷Om tingkodon ku nondo i korohian do tinan nu om i kosusundal nu di piningwonsoi nu do mantad po di hilo' ko pod Masir. Om a' ko nondo montong do nunu nopo o tingolig om a' ko sumondu do Masir," ka dau.

²⁸Poingkaa o boros do Tuhan, it Asawat Kopio, "Patahakon tiya' nondo dot id tulun di karaatan kopio nu.

²⁹Om ngoyon ngai' nopondo diyolo' o koinsanai di pininghuyanan nu'd minogihum, om pologoson ko nopondod poillabas, do miagal pod sundal, tu' araatan no iyolo' diya'. Iri no i korohian do tinan nu om i kosusundal nu,

³⁰o pinoporikot diti dot id diya'. Nosiliu ko pod sundal di piro-piro o bansa'ddi om sinosomu' nu o tinan nu di tingolig diyolo'.

³¹Susui ko nopo di nulokon di taka' nu, om gowoi pondo om miagal nopo di pinomohukum ku di taka' nu o pomohukum ku diya'," ka dau.

³²Om boros kad Tuhan, it Asawat Kopio, “Minum ko nondo do mantad id sangkir di taka' nu, i sangkir dit agayo om aralom. Om oinsanan nopondo o tulun do momohingi-hingi, om mongindaraat diya'; tu' iri no o suang di sangkir diri.

³³Aawuk ko nondo om oinggorit dot obungou'ddi, i hukuman di mamaraag om kooris kopio, i hukuman do nokoontok do Samaria, i taka' nu.

³⁴Om inumon nu nopondo'ri do gisom dot aayi', om iri nondo i kinababakan di sangkir nu o kosuhat do kangkab nu. Iyoho' no, i Tuhan, it Asawat Kopio, o minomoros diti,” ka dau.

³⁵Poingkaa no o boros do Tuhan, it Asawat Kopio, “Iyo nopoddi tu' linihuan oku om tinolikudan oku diya', om oinggorit ko no do gama' di korohian do tinan nu dot araat om i kosusundal nu,” ka dau.

Pomohukum do Kinorohingan di Duwo Tondu' di Miobpinai

³⁶Om boros kad Tuhan dot id doho', “Oi tulun, nokosodia' ko nod momohukum di Ohola om i Oholiba? Pasalao' no iyolo' tu' araat kopio i' o piningwonsoi diyolo'.

³⁷Minagampahu' iyolo' om minamatai; minagampahu' iyolo' di tingolig om minamatai di tangaanak ku di pinaganak diyolo'. Pinatahak diyolo' dot id tingolig diyolo' do siniliu'd porsombahan di sumbolion i tangaanak ku.

³⁸Om okon i' ko' iri-iri o winonsoi diyolo'. Tu' minonosomu' po iyolo' di Walai'd Sasambayanan dot Agayo om sinosomu' diyolo' i tadau'd Sabat, i tinantu' mantad ku do potobilangon do maan do doho'.

³⁹Om tontok di tadau di pinatai diyolo' i tangaanak ku do numaan do porsombahan do sinumbali' dot id tingolig, om ongoi goduwo no iyolo' do hiri'd Walai'd Sasambayanan dot Agayo do minongoi ponosomu'ddi!

⁴⁰Miguli-guli' nopo iyolo' do monuhu'd tulun do mongoi pomolohou do tongokusai do mantad hilo'd sodu', om rumikot nondo i tongokusai'ddi. Om modsu' no i duwo tondu' do miobpinai'ddi om mamadak no, om manampakai nod pongillumis do tinan do sumuwau di tongokusai.

⁴¹Om mirikau nondo iyolo' dot id toodopon dot olumis do potorongak do mija' di noponu'd taakanon dit angawasiu, om hiri nogi' i kominyan om i tumau do saitun di pinatahak ku diyolo'.

⁴²Om orongou nondo o hiyo do tulun dot ogumu', i tongokusai dot ogumu' do mantad hilo'd tana' do kowotuan. Om sulungan no diyolo'd golong i longon di duwo o tondu' di miobpinai'ddi om tupian diyolo'd tupi' dit olumis.

⁴³Om momusorou oku'ddi do ponokosundal poo diyolo' i tongoondu' di nouru-uru pod tampahu'.

⁴⁴Om miguli-guli' nopo i tongokusai'ddi dot id duwo o sundal diri. Miguli-guli' nopo iyolo' dot id di Ohola om id di Oholiba, i tongoondu'd sundal diri.

⁴⁵Om pasalaon nondo iyolo'd tulun dit otopot dot i tampahu' om i pamamatai diyolo'; tu' magampahu' nopo iyolo' om notounan do raha' o palad diyolo'," ka dau.

⁴⁶Poingkaa no o boros do Tuhan, it Asawat Kopio, "Porikot nod sonsinompuruan o tulun do mongoi ponginggorit diyolo' om mongoi panakau do konunu-nunuan diyolo'.

⁴⁷Om pologoson nopo i tulun dot ogumu'ddi do momodumpau diyolo'd watu, om mamatai diyolo' do gayang o pamatai, om mamatai di tangaanak diyolo', om modtutud di walai diyolo'.

⁴⁸Om tingkodon ku nondo o pogioompohuan do pointongkop diti pomogunan do maan do popoinsan do koinsanai di tongoondu' dot a' magampahu' do miagal di nowonsoi diyolo'.

⁴⁹Om iyokoyu nod miadi-adi', oi Ohola, om oi Oholiba, om hukuman ku no tu' minagampahu' kou i' om minomonsoi kou'd dusa tu' tuminuku' kou i' dot id tingolig. Om oilaan nogindo dokoyu dot iyoho' no o Tuhan, it Asawat Kopio," ka dau.

Yohoskiol 24

Lansang di Togoron

- ¹Om tontok di tadau'd kohopod di tulan do kohopod di kosiam do toun dahai dot id pomogunan do pisangod, om boro-boros no o Tuhan dot id doho' do poingkaa,
- ²“Oi tulun, tuliso' no o haribulan do tadau'd baino', tu' tadau nod baino' do tumimpuun i raja' do Babil do monurungku' do Yorusalim.
- ³Om sunudan no i tulun ku dit obinsongkiwal diti ponukadan do poboroson ku, iyoho', i Tuhan, do poingkaa: Parakano' i lansang do hilo'd sagang, om ponuon nori do waig.
- ⁴Om potobungon no i tonsi dit osonong kopio, i tonsi do toliip om i tonsi do poo, om ponuon di popot dit osonong di kitulang.
- ⁵Onuon no i tonsi di dumba' dit olomu' om it okoro' po, gumuon no kayu do pogudung. Om pogolokon no i waig; om onsokon no i tulang om i tonsi,” ka.
- ⁶Poingkaa o boros do Tuhan it Asawat Kopio, “Obungou no i bandar di noponu' do gampamatai! Tu' miagal po di lansang di togoron, om it a' insan kokisasai. Om soriso-ison no i tonsi do mononduk, om aiso' no tiso' dot oolu'.
- ⁷Haro o mimpatai do tulun do hiri'd bandar nga' a' i' pinoluyung do hiri'd tana' i raha' suwai ko' pinoluyung nogi' do hiri'd tontolob di potimpalang tomod. Gowoi poddi om a' milo dot olitan i raha'.
- ⁸Om pologoso' ku no i raha'ddi do hiri, om okito i' om kopokilokop indo!” ka dau.
- ⁹Poingkaa no o boros do Tuhan, it Asawat Kopio, “Obungou no iti bandar di noponu' do gampamatai! Om iyoho' no o mogudung do tapui do ponorob diti.
- ¹⁰Ongoi-ongoi po do pogudung! Siduwai no i tapui! Onsokon no i tonsi! Timbubusan no! Om pokogutan no i tulang!
- ¹¹Om parakanon nondo i lansang do tambaga' dit aiso' o suang diri do hiri'd tapui do gisom id karagang, om opulang nogindo kawagu i lansang diri do tumanud dot oturan do tugama'.
- ¹²Nga' a' indo osorob ngai' i togor diri do hiri'd tapui.

¹³Oi Yorusalim, nososomu' tomod ko no di kowoyo-woyoon nu dit araat. Om mulong piya do minumbal oku daa do minomolidang diya' nga' a' no milo dot iduwon o kososomuo' nu. Om a' ko no olidangan kawagu dot a' ko po kopuriman do kawagato' do kototogod ku.

¹⁴Iyoho' no, i Tuhan it Asawat Kopio, o minomoros diti. Norikot noddi o maso ku do momonsoi di wonsoyon ku. A' ku no lihuan i dusa nu, om a' oku mangampun om a' oku monginsian diya'. Om ohukuman ko nondo do miontok di winonsoi nu. Iyoho' no i Tuhan it Asawat Kopio, o minomoros diti,” ka dau.

Kinapatayon do Sawo di Nabi

¹⁵Om boro-boros no o Tuhan dot id doho' do poingkaa,

¹⁶“Oi tulun, sigog indo do ngoyon ku i tulun di koupusan kopio nu do potigowoon ku o pongongongi. Om kada' pimboros dot atatangaban, om kada' ihad om kada' pomuromou.

¹⁷Kada' pologoso' dot orongou ko'd wokon di mingut-singut ko. Kada' lagasai o tulu nu om kada' pimpanau dot aiso' o kasut do popointalang do tumongob ko. Kada' sompono' o rabas nu om kada' pangakan di taakanon di mogigihad,” ka dau.

¹⁸Om tontok dit osuab po om monokiboro-boros oku no di bansa'ddi. Om totuong poddi om kapatai no i sawo ku. Om tadau po kawagu om wonsoyo' ku no o miagal di pinonuhuan doho'.

¹⁹Om ponguhot no doho' i piro-piro o tulun, “Nokuro tu' mingiyo ko'dti, oi aman? Nunu o komoyon diti dot id dahai?” ka diyolo'.

²⁰Om boros kangku, “Sinuhu' oku'd Tuhan,

²¹do poposunud do boros diti dot id dokoyu: Oondos kou do kogiroto' di Walai'd Sasambayanan dot Agayo. Orohian kou do mintong om mongoi suang diri, nga' maan nondod Tuhan sosomuo' iri. Om angapatai nondo dot id pisangadan i tongomulok po dot id sompiiyon dokoyu, i nokoundorong do hilo'd Yorusalim.

²²Om wonsoyon nondo dokoyu o miagal di winonsoi ku. A' indo dokoyu somponon o rabas dokoyu om a' kou mangakan di taakanon do mogigihad.

²³Om a' dokoyu lagasan o tulu dokoyu, om a' kou mongidu'd kasut do tontok do mamantau om a' kou mihad om a' kou mogihad. Om oinggorit kou nondo dot obungou di dusa dokoyu om songodoi-odoi kou pondo.

²⁴Om iyoho' nondo ot osiliu dot omitan dokoyu; om wonsoyon ngai' nopondo dokoyu o miagal di nowonsoi ku. Om boros kad Tuhan om osiliu nopondo o miagal diri, om oilaan nogindo dokoyu dot iyau no o Tuhan dit Asawat Kopio,” kangku.

²⁵Om boros kad Tuhan dot id doho', “Oi tulun, raagon ku'ndo i Walai'd Sasambayanan dot Agayo, it apanggor diri om i nosiliu do kaandakan om kaarapadan diyolo', om i korohian diyolo' do mongoi salakoi. Om ngoyon ngai' ku i tangaanak diyolo'd kusai om tondu'.

²⁶Om tontok nopondo di tadau do wonsoyon ku'ti, om haro nondo o songulun di kopoggidu' do mantad id karaagan diri do mongoi pomisunud diya' do pasal diri.

²⁷Om tontok indod tadau'ddi do koboros ko kawagu, om a' ko nondo bobou. Om moro-boros ko nondo di tulun diri. Om iri nondo o sumiliu'd tanda' dot id diyolo', om koilo nogindo iyolo' dot iyoho' no o Tuhan,” ka dau.

Yohoskiol 25

I Pinoboros do Pomohukum dot Amon do Koimbagu

¹Om boro-boros no o Tuhan dot id doho' do poingkaa,

²“Oi tulun, papalai no o pomogunan dot Amon.

³Om sunudan no iyolo' do mokinongou diti boros ku, iyoho' i Tuhan, it Asawat Kopio, do poingkaa, ‘Norohian tomod kou daa do nokokito di Walai'd Sasambayanan dot Agayo do nososomu', om i pomogunan dot Israil do naraag, om bansa' do Yohudi do natanggayan do pisangod.

⁴Om gowoi pondo, om pologoson ku i piro-piro payat do tulun do mantad hilo'd tana' do kowotuan di ponong id koulayan, do mongoi panangod

dokoyu. Om powonsoyon nondo diyolo' o kiim diyolo' do hino'd pomogunan dokoyu om mundorong iyolo'd hino. Om mingakan nondo iyolo' di tua-ua' dokoyu om monginum iyolo' di susu di tayam-tayam dokoyu.

⁵Om silihon ku'ndo i bandar do Raba do poiinyanan dot unta, om oinsanan i pomogunan dot Amon do silihon ku'd pomogompian do dumba', om koilo kou indo dot iyoho' no o Tuhan,' kanto," ka dau.

⁶Poingkaa no o boros do Tuhan it Asawat Kopio, "Minomitapap ko daa'd palad om mininsayau ko do natataadan. Om minonguntotori' ko do pomogunan dot Israil.

⁷Om gowoi pondo om patahakon ku iya' dot id bansa'd suwai, i mongoi panakau om mongoi pagahau do konunu-nunuan nu. Om padalaan ku nopondo kopio iya' do mamaraag gisom dot okon ko nondo ko' bansa' dot agayo om aiso' o pomogunan nu. Om koilo ko nogindo dot iyoho' no o Tuhan," ka dau.

I Pinoboros do Pomohukum do Muab do Koimbagu

⁸Om boros kad Tuhan, it Asawat Kopio, "Iri no i minomoros o Muab dot iyo ngai' nod bansa'd suwai o Yohuda,

⁹o kapalagasan ku di piro-piro bandar di mongintirung daa di wolit do Muab dot asangod do pisangod, om kohompit ngai' no i bandar dit ongolumis --- i bandar do Bait-Yosimot, om Baal-Mion, om Kiriataim.

¹⁰Om pologoson ku nondo i piro-piro o bansa'd tulun di mantad hilo'd tana' do kowotuan di ponong id koulayon do mangala' do Muab, om Amon, om opunso indo o tulun do Muab.

¹¹Hukuman ku nondo o Muab, om koilo indo iyolo' dot iyoho' no o Tuhan," ka dau.

I Pinoboros do Pomohukum dot Idom do Koimbagu

¹²Om boros kad Tuhan, it Asawat Kopio, "Nakasala' no kopio ot Idom tu' orongit i' iyau dot id Yohuda do tontok di suminuli' iyau.

¹³Om baino' nodti om poboroson ku do hukuman ku no ot Idom om oyion ku nopod mamatai i tulun om nintorusan do hilo'. Om raagon ku nondo o pointongkop do pomogunan diri do mantad pod hilo'd bandar do Timan om korikot di bandar do Didan. Om angapatai ngai' nondo i tulun dot id pisangadan om oingou nondo o hilo'.

¹⁴Om iri no i tulun ku, i tulun dot Israil, o pakayon ku do monuli' dot Idom, om popurimonon nondo kopio diyolo' ot Idom di kototogod ku dit a' ogina-gina'. Om koilo nogindo ot Idom do komoyon dot orotuan do kototogod ku. Iyoho' no, i Tuhan it Asawat Kopio, o minomoros diti,” ka dau.

I Pinoboros do Pomohukum do Pilistin do Koimbagu

¹⁵Om boros kad Tuhan, it Asawat Kopio, “Oruol tomod o pinonuli' di tulun do Pilistin di pisangod diyolo' di mantad po di gulu po. Pinatai diyolo' iyolo' tu atatagadan no kopio iyolo'.

¹⁶Om gowoi pondo om poboroson ku do songodon ku'ndo o tulun do Pilistin om patayon ku iyolo'. Om patayon ngai' ku nopo i tulun di poingiyon do hilo'd tisan do rahat do Pilistin.

¹⁷Om padalaan ku nondo kopio iyolo' do momohukum om magayi-ayi' oku do sumuli' diyolo'. Om opurimanan pondo kopio diyolo' o kototogod ku, om oilaan nogindo diyolo' dot iyoho' no o Tuhan,” ka dau.

Yohoskiol 26

I Pinoboros do Pomohukum do Tirus do Koimbagu

¹Tontok di tadau'd koiso' do tulun di natantu', di kohopod om iso' do toun dahai dot id pomogunan do pisangod, om boro-boros no o Tuhan dot id doho' do poingkaa,

²“Oi tulun, iti no o popinggarangon di tulun do hilo'd Tirus, ‘Naraag noddi o Yorusalim! Natagak noddi o kuasa' dau dot id pogidagang-dagangan! Aiso' noddi o monokialib-alib dati',’ ka,” ka dau.

³Om boro-boros noddi o Tuhan, it Asawat Kopio do poingkaa, “Pisangod oku noddi diya', oi bandar do Tirus. Om poporikot oku'ndod pisangod dot ogumu'

do mongoi panangod diya', om miagal pondo iyolo' di tumbak do rahat do rumikot.

⁴Om raagon nondo diyolo' o tolig do bandar nu om huyason i walai nu dit angakawas. Om imuhawon ngai' ku nogindo i pupuk, om tontolob pondo di pointalang tomod ot oolu' do hiri'd tanga'd rahat.

⁵Om posisidangan pondod tulun di monginginsada' di rambot diyolo' i tontolob diri. Iyoho' no i Tuhan it Asawat Kopio, o minomoros diti. Ngoyon nondo do piro-piro o bansa' patayo' o tulun do Tirus.

⁶Om pimpanakahan nondo diyolo' om pimpatayan diyolo' di gayang diyolo' i tulun do poingiyon do hiri'd kabandaran do rantai'd Tirus. Om koilo ngai' nogindo i tulun do hilo'd Tirus dot iyoho' no o Tuhan," ka dau.

⁷Om boros kad Tuhan, it Asawat Kopio, "Porikoton ku nondo i Raja' Nobukadnizar do mantad hilo'd Babil, do mongoi panangod diya', oi Tirus. Om rumikot nondo i raja' dot okoris kopio do mantad ponong hilo'd utara do miwoyo' do soudor dau dit ogumu', om kuda' om korita'-kuda', om soudor di songinsakai'd kuda'.

⁸Om angapatai nondo dot id pisangadan i tulun do songingiyon do hiri'd kabandaran dit id rantai. Om mongukad nondo i pisangod do parit, om popoolig do tana' do maan do tolig do ponurungku', om popogitatalad do kolid dit angagayo do maan do pogintirungan do sumaap diya'.

⁹Om lopusonon nondo diyolo' i tolig nu do pakakas do pamaraag o pomolopuson, om huyason diyolo' i walai nu dit angakawas do basi' o pomohuyas.

¹⁰Om otounan ko nopondo di pupuk dot ounggar di kuda' diyolo' dit ogumu'. Om koguyu' iddi tolig nu i karatak di kuda' do mamagayat do korita'-kuda' di don sumasangod om i korita' di poiyanan do kokoriu do tontok di tumalib iyolo' di piro-piro o wawayaan di bandar do naraag diri.

¹¹Om tumias nopondo i soudor diyolo' di songinsakai'd kuda' do tumongkop di karalan-ralanan nu do mimpatai di tulun nu, dot i gayang diyolo' o

pamatai. Om angkataam ngai' do hiri'd tana' i torigi nu dit ongolumis om it angapanggor.

¹²Om panakahon ngai' nopondo di pisangod dokoyu i kakayaan om i dapu' do dagangon dokoyu. Om raagon nopondo diyolo' i tolig nu om huyason i walai dokoyu dit ongolumis. Om pataamon ngai' nopondo diyolo' do hilo'd rahat i watu om i papan om i tana' di pinomonsoi do walai dokoyu.

¹³Om tingkodon ku'ndo i sinding nu, om i tuni do kecapu nu.

¹⁴Om tontolob pondo dit aiso' i' o nunu-nunu do sumuni o pooluon ku do maan poddi gomponginsada' do posidangan di rambot diyolo'. A' nondo owonsoi kawagu i bandar diri. Iyoho' no, i Tuhan it Asawat Kopio, o minomoros diti,” ka dau.

¹⁵Poingkaa o poborosan do Tuhan it Asawat Kopio, dot id bandar do Tirus, “Ngoyon ko nopondo songodo' om ongorolosi pondo i tulun di poingiyon do hilo'd tisan do rahat do korongou di giniakan do tulun di pimpatayon.

¹⁶Om oinsanan nopondo i raja' di poingiyon do hilo'd tisan do rahat do lumintuhun do mantad id tirikohonon diyolo' di don raja'. Om iduwon nopondo diyolo' i rasuk diyolo' di don raja' om i rasuk di norindaan om pananggagaran pondo iyolo' do poirikau do hiri'd tana'. Om adalaan pondo tomod iyolo' dot orolosi di nosiliu dot id diya', gisom dot a' no iyolo' otingkod do gagaran.

¹⁷Om sindingon nondo diyolo' iti sinding do pogihad diya': Naraag no i bandar dot abantug! Noidu' ngai' no i kapal dau do hilo'd rahat; kikuasa' daa do hilo'd rahat o tulun do bandar diti, om minonompurolosi iyolo' do koinsanai'd tulun di poingiyon do hilo'd tisan do rahat.

¹⁸Nga' baino' noddid om naala' ko no, om pananggagaran ngai' po i tulun do hilo'd piro-piro pulou, om ongotigowo po ngai' iyolo' do kokito di kinaraagan nu dit a' no ogina-gina',” ka dau.

¹⁹Om boros kad Tuhan, it Asawat Kopio, “Silihon tiya' nondod pogun do miagal di bandar dit a' iyonon do tulun. Om olitan ku iya' do waig do rahat.

²⁰Om pokoyoon ku'ndo iya' do hilo'd pomogunan do tulun do napatai, om kosugku' ko i' di tulun di poimpasi di gulu po. Om pologoson tiya' do poundorong do hilo'd pomogunan do tulun do napatai dot id pogialatan di kinaraagan, i poinraag kasai' do gisom dot alaid do pounsugku' di tulun di napatai. Om gowoi pondo om a' nondo oiyan kawagu'd tulun i pomogunan nu om aiso' o koiyonon nu dot id pomogunan di tulun di poimpasi.

²¹Om silihon ku'ndo iya' do poiyaan di koronob kopio, om iri nondo o kopupuson do surupu nu. Om umbalan ko i' daa'd tulun do mogihum nga' a' ko no okito kawagu, iyoho' no i Tuhan, it Asawat Kopio, o minomoros diti," ka dau.

Yohoskiol 27

Sinding do Pogihad do Tirus

¹Om boro-boros no o Tuhan, it Asawat Kopio dot id doho' do poingkaa,

²“Oi tulun, podsinding nod sinding do pogihad do Tirus,

³i bandar di hilo'd tisan do rahat om i monokidagang dot id tulun di songingiyon dot id poingompus do tisan do rahat. Om sunudan no iyau diti boros ku, iyoho' i Tuhan, it Asawat Kopio, do poingkaa: Oi Tirus, oondos ko dino kolunduso' nu.

⁴Walai nu nopo nga' ilo rahat. Om winonsoi ko do miagal di kapal do rahat dit olumis.

⁵Iri nopo numaan diyolo'd tolig nu nga' i kayu sedar do mantad hilo'd nuluhon do Hormon. Om i kayu sedar do Libanon o numaan do torigi.

⁶I kayu dot angagayo do mantad hilo'd Basan o winonsoi diyolo' do pangayu nu; om i kayu sedar do mantad hilo'd Siprus o winonsoi do taap nu, om linopisan ko po do lamai dit agayo o gatang.

⁷Iri nopo layar nu nga' kain linan do winonsoi, i kain linan do rinindaan do mantad hilo'd Masir, iri nopo tanda' nu nga' kain dit osonong kopio do winonsoi, i kain dot otomou daragang-ragang do mantad hilo'd Siprus.

⁸Iri nopo tulun do mangangayu diya' nga' mantad hilo'd bandar do Sidon om Arwad. Om iri no papamanau do kapal om i tulun nu dit ongoilo kopio.

⁹Iri no tukang kayu di minomonsoi di kapal nu om tulun dit ongoilo do mantad hilo'd Gibal. Om oinsanan nopo i papamanau'd kapal do mantad id pointikid-tikid do pomogunan do sumakai di kapal do rahat do mongoi pomoli-moli do hiri'd kadai nu.

¹⁰Soudor nu nopo nga' tulun do mantad hilo'd Porsia, om Lidia, om Libia. Om songinsait i kolid om tupi' kolidar diyolo' do hiri'd tolig nu. Iyolo' no i minonguhup diya' do minangala' ngai' di pisangod nu, om pinapabantug diya'.

¹¹I piro-piro o soudor do mantad hilo'd Arwad o madtamong di tolig nu, om i tulun do mantad hilo'd Gamad o madtamong di walai nu dit angakawas. Om songinsait i kolid diyolo' do hiri'd tolig nu. Iyolo' no i tulun di minongillumis diya'.

¹²Minongoi ko pongindapu' do hilo'd Sepanyol om minigit ko do pirok, om basi' om tin om gundol di numaan do pambayar di dapu' nu dot ogumu'.

¹³Minongindapu' ko do hilo'd Yunani, om hilo'd Tubal, om hilo'd Misik, om pinoolon nu i dapu' nu do turipon om i pakakas do tambaga'.

¹⁴Om padagango' nu no i dapu' nu do numaan do pomoli do korita'-kuda', om kuda' do sakayon di sumasangod, om bagal, do mantad hilo'd Bait-Togarma.

¹⁵Iri nogi' i tulun do Rodus nga' minonokidagang-dagang i' diya'; ogumu' o tulun do mantad id kinoiyonon dot id tisan do rahat do minanahak diya' do lamai; om kayu dit oitom do maan do pogolon di dapu' nu.

¹⁶Om iri tulun do Siria nga' minomoli nogi' di dapu' do padagangon nu, om i winonsoi nu di mogisuayan dit ogumu'. Om pinomoli nopo diyolo' di dapu' nu om kain dot otomou daragang-ragang, om rinda', om kain linan dit aalus, om karang, om watu delima.

¹⁷Pinomoli nod Yohuda om Israil di dapu' nu, om gandum, om paha', om tumau do saitun, om rampa.

18-19 Om iri tulun do Damsik nga' minomoli nogi' di dapu' do dagangon nu om i winonsoi nu di mogisuayan nopo. Pinomoli nopo diyolo' nga' waig dot anggur do mantad hilo'd Hilbon, om hulu'd dumba' do mantad hilo'd Sahar. Om pinoolon diyolo' di dapu' nu i basi' do tinantan om i rampa diyolo'.

20 Om pinomoli no di tulun do Didan di dapu' nu, om i kain do wonsoyon do pakol.

21 Om pinomoli no di tulun dot Arab om i piro-piro o pomorinta' do pomogunan do Kidar di dapu' do dagangon nu, om tanak do dumba', om dumba' do tontoluhan om kambing.

22 Om pinomoli nopo di piro-piro o dumadagang do mantad hilo'd Siba om Raima di dapu' nu, om i pongillumis do tinan dit agayo o gatang, om tamas om rampa dit ongosonong kopio.

23 Duminagang nogi' om minomoli do mantad id diya' i kabandaran do Haran, om Kani, om Idon, om i piro-piro o dumadagang do mantad hilo'd Siba, om i kabandaran dot Asur om Kilmad.

24 Pinapadagang iyolo' do pakayan dit agayo o gatang, om kain dit otomou daragang-ragang, om kain di kirinda', om i pamalapik do sirang di mogisuayan nopo o bunga, om tali di pongogos dit alanut.

25 Iri nopo dumadagang nu nga' poinsakai'd kapal do rahat di dong dumadagang dit angagayo. Miagal ko no kopio'd kapal do hilo'd rahat dot agayo, i poimponu'd dapu' dit angawagat.

26 Tontok di nayu ko di mangangayu diya', do kumaa'd hilo'd rahat, om raago' ko nod tongus do mantad hilo'd koulayon di hilo' ko pod tanga'd rahat.

27 Koinsanai nopo i dapu' do dagangon nu, om koinsanai nopo i papamanau di kapal nu, i tukang kayu, om i dumadagang, om koinsanai di soudor do poinsakai, do natagak do nolonsod do hilo'd rahat, do tontok di naraag om nolonsod i kapal nu.

28 Iri nopo giniakan di papamanau di kapal do rahat do tontok di motilonsod no, om orongou i' do hiri'd tisan di rahat.

²⁹Notongkiadan ngai' noddi o kapal, om nokoongoi ngai' nod hilo'd katanaan i papamanau do kapal.

³⁰Mogihad ngai' poddi iyolo' diya', popingarab po iyolo' do pupuk do hiri'd tulu diyolo' om mingisis do hiri'd pupuk do pointalang dot adalaan iyolo'd tumongob.

³¹Linagasan diyolo' o tulu diyolo' dot iya' o kinapamalagasan. Om minanampakai iyolo' do pakayan do mogihad. Om tumongob tomod iyolo' di maso diyolo'd mogihad diya'.

³²Om modsinding iyolo' do sinding do pogihad diya' do poingkaa, 'Isai po o koiyo do Tirus, Tirus it aiso' noddi o komi do hilo'd nanad do rahat?

³³Soira' di minongoi do hilo'd soborong do rahat i tulun nu di dumadagang do pomsakai'd kapal do rahat di poimponu'd dapu' di dagangon, om pinatahak ngai' nu i' i pinokianu do koinساني'd bansa'. Nangkakaya' nu o raja', tu' ogumu' kopio i' o dapu' nu.

³⁴Om baino' noddi om poingraag ko po do hilo'd rahat; om nolonsod ko do hilo'd rahat dit aralom om i dapu' nu om i tulun do pakaraja' dot id diya', nga' natagak ngai' no do nokowoyo' diya' do nolonsod do hilo'd rahat,' ka.

³⁵Kotigowo ngai' nopo i tulun di songingiyon do hilo'd tisan do rahat do korongou di kinootuson nu. Om iri piya raja' diyolo' nga' ongooris i', om moddosi ngai' poo o kokitanan do rabas diyolo'.

³⁶Natagak ko no, om a' ko no hino do gisom dot alaid, om ongooris po o koinساني'd tulun di dumadagang do pointongkop diti pomogunan; tu' oor is iyolo' dot iyo di diya' o kootuson diyolo',” ka dau.

Yohoskiol 28

Hinukuman i Raja' do Tirus

¹Om boro-boros no o Tuhan dot id doho' do poingkaa,

²“Oi tulun, sunudan no i raja' do Tirus diti poborosan ku dau, iyoho' i Tuhan it Asawat Kopio, do poingkaa: Asawat tomod o ginawo nu, om momoros ko daa do kinorohingan ko. Boros ka nu om miagal ko pod

kinorohingan do poirikau dot id tirikohonon do don raja', do kikuasa' dot id sawat do koinsanai'd rahat. Om minsorupai-rupai ko daa do kinorohingan ko, nga' okon ko i' ko' kinorohingan, tu' tulun ko i' toomod.

³Om ondos nu daa om oilo ko po ko' i Danil, om aiso' o milo'd lisokon do mantad id diya'.

⁴Iri no i toilaan nu om i koiloo' nu o pinapakaya' diya', gisom do kidapu' ko, om kitamas om kipiropok ko.

⁵Om oilo ko do mongingusin om haro kasai' nopo o tuntung nu. Om oondos tomod ko'ddi di kakayaan nu!

⁶Iyo nopoddi, om pokinongou no diti boros ku, iyoho' i Tuhan, it Asawat Kopio. Tu' momusorou ko daa dot iyo ko'd Kinorohingan.

⁷Om porikot oku nondod pisangod dit ongorongit do mongoi panangod diya'. Om raagon ngai' nondo diyolo' o koinsanai di dapu' dit ongolumis di nangaanu nu tu' oilo ko i' om opintar ko.

⁸Om patayon ko nondo diyolo' om lobongon ko do hilo'd rahat.

⁹Om rumikot nopondo iyolo' do mongoi pamatai diya' om momoros ko pod Kinorohingan ko? Kotimbaba' ko nopondo di mamatai diya' om tulun ko indo toomod, om okon ko i' ko' Kinorohingan.

¹⁰Om patayon ko nondo do miagal pod tulun dit aiso' o ngaran-ngaran, tu' iri i tulun di bansa'd suwai, it a' kotutun do Kinorohingan o mamatai diya'. Iyoho' no, i Tuhan it Asawat Kopio, o minomoros diti," ka dau.

Kinaalaan di Raja' do Tirus

¹¹Om boro-boros po kawagu o Tuhan dot id doho' do poingkaa,

¹²“Oi tulun, pogihadai no o raja' do Tirus. Om sunudan no iyau diti poboroson ku dot id dau, iyoho' i Tuhan, it Asawat Kopio, do poingkaa: Di nopo di gulu po om iya' no o poiyaan dit aiso' o bohiton. Tu' oilo ko om oligkang ko!

¹³Poingiyon ko do hilo'd Idon, i kabun do Kinorohingan, om pakayan nu nga' linumis do watu dit agayo o gatang, di mogisuayan, i watu do delima, om mutiara', om topas, om pirus, om Yakut, om ratna, om cempaka, om nilam, om samrud, om watu alkali dit arang. Om ogumu' o tamas do pongillumis nu. Iri nopo om winonsoi do bagi diya' do tontok di tadau do winonsoi ko.

¹⁴Om minonuhu' oku do moloikat di koronob kopio do madtamong diya' do hilo'. Om poingiyon ko dot id nuluhon ku dit olidang. Om mimpanau ko dot id pogialatan di watu dot olumis dit angagayo o gatang di songkilou-kilou.

¹⁵Aiso' i bohi-bohiton do kowoyo-woyoo' nu dit a' po norikot i tadau di tuminimpun ko do momonsoi'd araat.

¹⁶Agangau ko pod mongingusin; om iri no o nokobungou diya' do ruminaat om minomonsoi'd dusa. Om uyungo' ku noddi iya' do mantad hiri'd nuluhon ku dit olidang, om i moloikat di madtamong diya' nga' minonguyung i' diya' do mantad hiri'd watu dit olumis dit angagayo o gatang di songkilou-kilou'ddi.

¹⁷Pinopoondos diya' i koligkango' nu, om pinapabasug diya' i kobontugo' nu. Om gowoi poddi om pinodumpau ku iya' do hilo'd tana', om siniliu ku iya' do popoinsan di piro-piro o raja' do suwai," ka dau.

¹⁸Om boro-boros no kawagu o Tuhan do poingkaa, "Oi Tirus araat tomod o kowoyo-woyoo' nu do padagang om momoli gisom dot iri piya tiyonon nu'd sumambayang nga' nososomu' ngai' i'. Om tutudai ku noddi i bandar gisom dot naawu. Om tauu ko poddi dot okito do koinsanai'd tulun.

¹⁹Natagak ko noddi, om a' ko no hino do gisom dot alaid. Om oinsanan nopo i bansa' di nokotutun diya' dot ongooris, tu' moddosi dot oontok do miagal di nokoontok diya'," ka dau.

I Pinoboros do Pomohukum do Sidon do Koimbagu

²⁰Om boro-boros no o Tuhan dot id doho' do poingkaa,

²¹"Oi tulun, papalan no o bandar do Sidon.

²²Sunudon no i tulun do hilo' diti poboroson ku dot id diyolo', iyoho' i Tuhan, it Asawat Kopio, do poingkaa: Iyoho' no o pisangod nu, oi Sidon; om royohon oku nondod tulun dot i wonsoyon ku dot id diya' o kapamarayahan. Om koilo nondo iyolo' dot iyoho' no o Tuhan it olidang om araatan dit angaraat, do tontok do hukuman ku i tulun di songingiyon do hilo'.

²³Om porikatan ku nondo iyokoyu do toruol om poluyungon ku o raha' do hilo'd karalan-ralanan. Om tutukan kou nopondod tulun do manangod, om angapatai nondo o tulun nu. Om koilo ko nogindo dot iyoho' no o Tuhan,” ka dau.

Barakatan Nondo ot Israil

²⁴Om boros kad Tuhan, “Aiso' nondo o tiso' di pomogunan do posorili' dot Israil, i minongulok-ulok daa dot Israil, do koumbal kawagu do miagal do rugi om sakot di kohorob do pokoruol dot Israil. Om koilo nondo iyolo' dot iyoho' no o Tuhan it Asawat Kopio,” ka dau.

²⁵Om boros kad Tuhan it Asawat Kopio, “Pogulion ku nondo kawagu i tulun dot Israil do mantad id koinsanaid' pomogunan di hilo'd sodu' di pinotompianan ku diyolo'. Om koilo ngai' nogindo i bansa' dot olidang oku. Om miyon nondo kawagu i tulun dot Israil do hilo'd pomogunan diyolo', i pomogunan di pinatahak ku dot id di Yakub, i susuhoon ku.

²⁶Om aiso' indo o koligagaanan diyolo' do poingiyon do hilo'. Om mamaal nondo iyolo' do walai om mananom do kabun dot anggur. Om hukuman ngai' ku nondo i songkoduwo diyolo', i nokoumbal do minongulok-ulok diyolo', om osimbayan nondo ot Israil. Om koilo kou nogindo dot iyoho' no i Tuhan, i Kinorohingan,” ka dau.

Yohoskiol 29

Pomohukum do Masir

¹Tontok di tadau'd kohopod om duwo, di tulun do kohopod, om toun di kohopod do hiri iyahai'd pomogunan do pisangod, om boro-boros no o Tuhan dot id doho' do poingkaa,

- ²“Oi tulun, pasalao' no i raja' do Masir. Sunudan no iyau do hukuman iyau om koinanai di tulun do hilo'd pomogunan do Masir,” ka dau.
- ³Om suhuo' oku nod Tuhan it Asawat Kopio, do popoboros dot id raja' do Masir diti boros dau do poingkaa, “Iyoho' no o pisangod nu, oi buayo dit agayo, i poillatan do hilo'd bawang. Boros ka nu, om iya' no o sanganu di Bawang do Nil, om iya' o minomonsoi'ddi.
- ⁴Koiton ku nondod tapon ino roo nu om posokoton ku do sisi' nu i sada' do hilo'd bawang. Om gayaton ku nondo iya' do tumindal di Bawang do Nil do mitonggoi di sada' di songinsokot do sisi' nu.
- ⁵Om pataamon ku nondo iya' do hilo'd tana' do kowotuan do mitonggoi di sada' do pionsokot diya'. Om poingiliu pondo do hiri'd tana' o tinan nu, om aiso' o tulun do mongoi pomolobong. Om patahakon ku nondo iri dot id tombolog om id nintorusan do maan diyolo'd kanon.
- ⁶Om koilo ngai' nogindo i tulun do hilo'd Masir dot iyoho' no o Tuhan,” ka dau. Boros kad Tuhan, “Suminondu daa i tulun dot Israil dokoyu, oi bansa' do Masir, nga' miagal ko nod sukud dit opihoi.
- ⁷Soira' di suminondu iyolo' diya' om kotipu' ko no, om kotodok o pokilok diyolo', gisom do mitohirod-hirod po iyolo'.
- ⁸Om gowoi poddi om sunudan ku iya', iyoho' i Tuhan it Asawat Kopio: do porikot oku nondod soudor do mongoi panangod diya' do gayang o panangod. Om patayon nondo diyolo' i tulun nu om i tayam-tayam nu.
- ⁹Om osiliu nondo o Masir do pogun dit oingou. Om koilo kou nogindo dot iyoho' no o Tuhan,” ka dau. Om boros kad Tuhan, “Oi raja' do Masir, minomoros ko do diya' di Bawang do Nil, om iya' o minomonsoi'ddi.
- ¹⁰Om osiliu oku nondod pisangod nu om pisangod di Bawang do Nil. Silihon ngai' ku nopondod pogun o pointongkop do Masir do mantad pod hilo'd bandar do Migdol, i ponong hilo'd utara om gisom di bandar dot Aswan do ponong id salatan, om poingompus di wolit dot Etiopia.

¹¹Om aiso' nondo o tulun ko' nintorusan do maya'd hiri. Om aiso' o tulun do miyon do hiri do solinaid dot apat nohopod o toun.

¹²Om silihon ku nondo o Masir do pomogunan dit oingou kopio, dot id pogialatan do pomogunan do suwai dit ongoingou. Om poinraag nopondo i kabandaran do Masir do solinaid dot apat nohopod o toun, om i naraag no kopio ko' mantad di suwai. Om silihon ku nondo i tulun do Masir do tulun dit aiso' o pomogunan. Mogidu' nondo iyolo' do kumaa dot id pointikid-tikid do pomogunan om miyon do pounsugku' do bansa'd suwai,” ka dau.

¹³Om boros kad Tuhan, it Asawat Kopio, “Katalib pondo ot apat nohopod o toun om pogulion ku nogi' kawagu i tulun do Masir do mantad id pomogunan di pinotompiasan ku diyolo'.

¹⁴Om pologoson ku nogindo iyolo' do momogun-mogun do hilo'd Masir do ponong id salatan, i pinomogun-mogunan mantad diyolo'. Om oluhoi nondo o pomorintaan diyolo' do hilo'.

¹⁵I pomorintaan dit oluhoi no kopio do pointongkop diti pomogunan. Om a' nondo iyolo' momorinta' do bansa'd suwai. Om poluhoyon ku nondo kopio iyolo' gisom dot a' no iyolo' milo do mononsog do nunu nopo o bansa'd suwai do tumanud do diyolo'd korohian.

¹⁶Om Israil nga' a' nondo mumbal do sumondui diyolo'. Tu' iri nondo i kinootuson do Masir o poposorou dot Israil do kasala' do sumondui diyolo'. Om koilo nogindo ot Israil dot iyoho' no o Tuhan, it Asawat Kopio,” ka dau.

Aala' di Raja' Nobukadnisar o Masir

¹⁷Tontok di tadau'd koiso' do tulun do koiso', di koduwo nohopod om turu' do toun dahai do hiri'd pomogunan do pisangod, om boro-boros no o Tuhandot id doho' do poingkaa,

¹⁸“Oi tulun, noongoi no di Raja' Nobukadnisar, i mantad hilo'd Babil, kasangod o Tirus. Sinuhu' dau i piro-piro o soudor dau do sumaan dit awagat kopio do gisom do nongouul o tobuk do tulu diyolo' do nokيسان, om

nongosuhat o lihawa diyolo'. Nga' aiso' i' o naanu-anu di raja' om i piro-piro o soudor dau dot iyo tomod piya'ddi o kinoudipono' diyolo'.

¹⁹Om gowoi poddi do poingkaa o poboroson ku, iyoho' i Tuhan, it Asawat Kopio: Patahakon ku i pomogunan do Masir dot id di Raja' Nobukadnisar. Om solodon ngai' nopondo dau i kakayaan do Masir om tanggayan ngai' dau iri do maan do pamagadsi' di piro-piro o soudor dau.

²⁰Patahakon ku o Masir dot id dau do maan ku do pamagadsi' di karaja' dau, tu' kuminaraja' i' i piro-piro o soudor dau dot id doho'. Iyoho' no i Tuhan, it Asawat Kopio, o minomoros diti.

²¹Om osiliu nopondo o miagal diri, om pokorison ku nondo o tulun dot Israil om pologosan ku iya', oi Yohoskiol, do mimboros dot opuhod om it id dorongou ngai'd tulun om koilo i' iyolo' dot iyoho' no o Tuhan,” ka dau.

Yohoskiol 30

Hukuman do Tuhan o Masir

¹Om boro-boros po kawagu o Tuhan dot id doho' do poingkaa,

²“Oi tulun, poboroso' no it osiliu dot id dabantalan om popimboroson no iti boros ku, iyoho' i Tuhan, it Asawat Kopio, dot id bansa'd Masir. Poboroson no dot id diyolo' o poingkaa do mikuwo'd mihad: Rumikot no o tadau'd Tuhan, i tadau di kopoddosian kopio.

³Oruhai no i tadau'ddi, i tadau do kapamansayan do Tuhan di wonsoyon dau, mituong nondo o tadau'ddi om tadau'd kosusaan dot id piro-piro o bansa' dit orotuan do hukuman.

⁴Haro nondo o pisangadan do hilo'd Masir, om haro o koinggoritan do hilo'd Etiopia. Ogumu' nondo ot apatai do hilo'd Masir. Apanakahan nondo i pomogunan diri om osiliu'd pogun.

⁵Om angapatai ngai' nondo dot id pisangadan diri i soudor di ginodsian di mantad hilo'd Etiopia, om hilo'd Lidia, Libia, om hilo'd Arab, om hilo'd Kub, om mantad id pogialatan di tulun ku,” ka dau.

⁶Om boros kad Tuhan it Asawat Kopio, “Mantad po do hilo'd Migdol i ponong hilo'd utara om gisom do hilo'd Aswan i ponong hilo'd salatan, om oinsanan nopo i soudor di sumokodung do Masir dot apatai dot id pisangadan. Iyoho' no i Tuhan, it Asawat Kopio, o minomoros diti,” ka dau.

⁷“Om osiliu nondo o pomogunan diri do pomogunan dit oingou kopio dot id pogialatan di pomogunan do suwai dit ongoingou. Om osiliu'd pogun i kabandaran do hilo'.

⁸Om otutudan ku pondo o Masir om angapatai ngai' i sumokodung dau om koilo nogindo iyolo' dot iyoho' no o Tuhan.

⁹Orikot nopo o tadau'ddi om araag o Masir, om monuhu' oku nondod tulun do mongoi poporomut di habar, om sumakai iyolo' do kapal do rahat. Om tigowoon nondo diyolo' i tulun dot Etiopia dit a' i' nokoinsan mantad, om moddosi nondo iyolo'. Rumikot no i tadau'ddi!” ka dau.

¹⁰Om boros kad Tuhan it Asawat Kopio, “Pakayon ku'ndo i Nobukadnisar, i raja' do Babil do mamaraag do koinsanai di kakayaan do Masir.

¹¹Rumikot nondo i Nobukadnisar do miwoyo' do koinsanai di soudor dau dit a' mangampun do mongoi pamaraag do pomogunan diri. Songodon nondo diyolo' do gayang o Masir, om oponu' pondod rata' i pomogunan diri.

¹²Om rasakan ku'ndo i Bawang do Nil om patahakon ku nondo o koinsanai do Masir dot id tulun dit araat diri. Om bansa' nondod suwai o suhuon ku'd mamaraag do pointongkop do pomogunan diri. Iyoho' no i Tuhan, o minomoros diti,” ka dau.

¹³Om boros kad Tuhan it Asawat Kopio, “Raagon ngai' ku'ndo i tingolig om i tininganak do hilo'd Mimpis. Om aiso' nondo o raja' do Masir, om rolosion ngai' ku i tulun do hilo'.

¹⁴Poingohon ku nopondo o pointongkop do Masir i ponong id salatan om tutudan ku i bandar do Soan i ponong hilo'd utara. Om hukuman ku nondo o Tibi i bandar dot agayo.

¹⁵Om raagon ku o kakayaan dau. Popurimonon ku'ndo kopio di kototogod ku i bandar do Polusium, i kuta' do pogintirungan do Masir.

¹⁶Tutudan ku nondo o Masir, om oinggorit pondo o bandar do Polusium. Araag nondo i tingolig do bandar do Tibi om oluyudan i bandar diri.

¹⁷Angapatai nondo dot id pisangadan i tangaanakwagu do bandar do Hiliopolis om Bubastis, om angatangayan do pisangod i tongoondu'.

¹⁸Om tumuong nondo o bandar do Tapanhis dot aala' ku o Masir om araag ku i kuasa' diyolo' di tiondos-ondos kopio diyolo'. Om olikupan nondod haun o Masir, om oinsanan nopondo i tongoondu' do kabandaran do hilo' dot atangayan do pisangod.

¹⁹Om ohukuman ku pondo o Masir do miagal diti om koilo nogindo iyolo' dot iyoho' no o Tuhan,” ka dau.

Nopupusan o Kuasa' di Raja' do Masir

²⁰Tontok di tadau do koturu', di tulun do koiso', di kohopod om iso' do toun dahai dot id pomogunan do pisangod, om boro-boros no o Tuhan dot id doho' do poingkaa.

²¹“Oi tulun, notipu' ku no i longon di raja' do Masir. Om aiso' i' o minongoi pomorilit di longon dau om aiso' o minongoi pongurut do momolingos om okoris i' daa kawagu do mongigit do gayang.

²²Om gowoi poddi do poingkaa o poborosan ku, iyoho' i Tuhan it Asawat Kopio: Nosiliu oku nod pisangod di raja' do Masir. Om ngoyon ku po kawagu tipuo' goduwo i longon dau, dot it a' notipu', om i notipu' no mantad om oilihan nopondo dau i gayang.

²³Om potompiason ku nondo i tulun do Masir do pointongkop diti pomogunan.

²⁴Om pokorison ku nondo o longon di raja' do Babil om poigitan ku dau i gayang ku. Nga' tipuon ku'ndo goduwo i longon di raja' do Masir, om modoi-odoi pondo iyau om apatai dot id toguang di raja' do Babil i pisangod dau.

²⁵Poluhoyon ku'ndo i raja' do Masir om pokorison ku i raja' do Babil. Om patahakon ku nopondo dau i gayang ku om paakangon no dau do hilo'd Masir, om koilo ngai' nogindo o tulun dot iyoho' no o Tuhan.

²⁶Om potompiason ku nondo i tulun do Masir do pointongkop diti pomogunan. Om koilo nogindo iyolo' dot iyoho' no o Tuhan," ka dau.

Yohoskiol 31

Pinoiyo o Masir do Kayu Sedar do Libanon

¹Tontok di tadau'd koiso', di tulun do kotolu, di kohopod om iso' do toun dahai dot id pomogunan do pisangod, om boro-boros no o Tuhan dot id doho' do poingkaa,

²"Oi tulun, poboroson no iti boros ku dot id raja' do Masir om id koinsanai'd tulun dau: Okoris kopio ko', oi Masir! Nunu po daa o poiyaan ku diya'?

³Iyo ko di kayu sedar do Libanon, ogumu' om olumis o raan nu, om orindog o guas nu, om korikot i' do hilo'd haun o kakawaso' nu.

⁴Haro i' o waig do poposuni'ddi, om haro o waig do hiri'd tana' do poporombung diri. Siniram diyolo' o hiri'd puun di kayu. Om siniram ngai' i kayu'd suwai.

⁵Akawas iddi ko' i kayu'd suwai i kayu'ddi di nokosuni kopio, tu' osima' i' do waig. Angagayo om anganaru i raan dau.

⁶Mogisuayan nopo o bansa' do tombolog do momirumun do hiri; om paganakan do nintorusan o hiri'd dolungungan. Minundorong ngai' i bansa' dot angagayo do pointongkop diti pomogunan dot id dolungungan di kayu'ddi.

⁷Olumis tomod dot okito i kayu'ddi. Orindog o guas, om gamut nga' nakaladsong do hilo'd saalom do gisom do nokorikot di tudan do waig do hilo'd saalom do tana'.

⁸Aiso' i' o kayu sedar do hiri'd kabun do Kinorohingan do koiyo'ddi. Aiso' i' o kayu sanobar ko' kayu berangan do miagal di kayu'ddi kanaru o raan.

⁹Iyoho' i' o pinopolumis diri, gisom dot anganaru o raan. Mosol ngai' nopo di kayu'ddi i kayu do hilo'd Idon, i kabun do Kinorohingan.

¹⁰Nga' baino' nopondo, om sunudan ku iya', iyoho' i Tuhan, it Asawat Kopio o momisunud, dit osiliu dot id kayu'ddi, i suminuni do gisom do nokorikot do hilo'd haun. Soira' di mawas-kawas i kayu'ddi do sumuni om mawat-sawat no o ginawo dau.

¹¹Om gowoi poddi om niadaan ku iyau om patahakon ku dot id bansa'd suwai. Om wonsoyon nondo dau dot id kayu'ddi o miontok di nowonsoi dau dot araat.

¹²Tagadon nondo iri om tongkiadan di soudor do bansa'd suwai dit a' mangampun. Om rumatu' nondo i raan di kayu'ddi dot id pointikid-tikid do nuluhon om kubong do hiri'd pomogunan diri. Om mogidu' ngai' nopondo i bansa' di songillungung daa do hiri'd sahau'ddi.

¹³Om mongoi nondo sako i tombolog do hiri'd kayu di nahaba'ddi, om pingulakan di nintorusan i raan.

¹⁴Gowoi pondo om mantad nopod baino', om aiso' nondo o kayu dot iyo kopio'ddi o kakawaso'; om aiso' no o kayu di korikot do hilo'd haun dot osima' piya daa'd waig. Oinsanan nopo iyolo' do matai do miagal do tulun toomod, om koongoi kosugku' di tulun di lumintuhun do hilo'd pomogunan do tulun do napatai," ka dau.

¹⁵Iti no o poboroson do Tuhan, it Asawat Kopio, "Tontok nopondo di tadau do mongoi i kayu do hilo'd pomogunan do napatai, om pooliton ku nondo di kayu i waig dit id saalom do tana', do tanda' do mogihad. Om wokokon ku nondo i bawang om a' ku poluyungon i luyu-luyu'. Om potuongon ku nondo o hilo'd Libanon om riohon ngai' ku i kayu do hiri'd puru', tu' napatai no i kayu'ddi.

¹⁶Om tontok nopondod pokoyoon ku i kayu'ddi do hilo'd pomogunan do tulun do napatai, om iri po i kurubut dau do humaba' nga' popogogor i' do koinsanai'd bansa'. Om oinsanan nopondo i kayu dot Idon dit ongosong

kopio om i kayu dit opiyopos do waig do hilo'd Libanon di nokoongoi no do hilo'd pomogunan do tulun do napatai dot angasanangan do nahaba' i kayu'ddi.

¹⁷Om tumanud nondo iyolo'ddi do mongoi do hilo'd pomogunan do tulun do napatai, do mongoi sugku' di nokopogulu nod nahaba'. Om oinsanan nopondo i minongoi daa intulungung di kayu'ddi do kotias dot id piro-piro o bansa'.

¹⁸Iri nopo kayu'ddi nga' poiyaan di raja' do Masir om koinsanai di rayat dau. Aiso' i' o koiyo'ddi kakawas om kolumis di kayu do hilo'd Idon. Nga' baino' nopoddi om iyo i' di kayu di hilo'd Idon i kayu'ddi tu' koongoi i' do hilo'd pomogunan di tulun do napatai om kosugku' di tulun dit a' kotutun do Kinorohingan om i nangapatai dot id pisangadan. Iyoho' no i Tuhan, it Asawat Kopio, o minomoros diti,” ka dau.

Yohoskiol 32

Pinoiyo do Buayo i Raja' do Masir

¹Tontok di tadau'd koiso', di tulun do kohopod om duwo, di kohopod om duwo'd toun dahai dot id pomogunan do pisangod, om boro-boros no oTuhan dot id doho' do poingkaa,

²“Oi tulun, poinsanon no kopio i raja' do Masir. Sunudan no iyau diti boros do mantad id doho' do poingkaa: Mingiyo-iyu ko daa di singa dit okoro' po dot id pogialatan do bansa', nga' iyo ko nogi' di buayo di mingkurabug do hilo'd bawang. Lobohon nu do gakod nu i waig om sosomuon nu o koinsanai di bawang.

³Om soira' nopondod tumimung ngai' o bansa', om gomiton ku nondo iya' do hiri'd rambot ku om pologoson ku nogindo iyolo' do mamagayat di rambot diri do potindal.

⁴Om podumpahon ku nondo iya' do hiri'd tana' om porikoton ngai' ku nogindo i tombolog om nintorusan do pointongkop diti pomogunan do mongoi pangakan diya'.

- ⁵Om tongkopon ku nopondo i konuluhanan om i kokubang-kubangan di rata' nu di napasa'.
- ⁶Om potuntugon ku i raha' nu do gisom do koyopos di nuluhon om koponu' di kabawang-bawangan.
- ⁷Om soira' nopondod patayon tiya', om potuongon ku nondo ilo tawan om tirungon ku i rombituon. Om tumirung nondo ilo tadau di haun om a' mogulinau i tulan.
- ⁸Om pisokon ngai' ku nondo i tulinau do hilo'd tawan om potuongon ku o pomogunan nu. Iyoho' no i Tuhan, it Asawat Kopio, o minomoros diti.
- ⁹Om ogumu' nondo o pomogunan dot angagangau do potongkopon ku o habar do kinaraagan nu dot id piro-piro o pomogunan dit a' nu po noilaan do gulu.
- ¹⁰Om iti nopo wonsoyon ku dot id diya' nga' popotigowo dot ogumu' o bansa'. Om soira' di paakangon ku o gayang ku, om pananggagaran ngai' pondo i raja' dot opopoddosian. Om tontok nopondo di tadau do kahabaan nu, om oinsanan nopondo iyolo' do gagaran dot ooris dot apatai," ka dau.
- ¹¹Om boros kad Tuhan it Asawat Kopio, dot id raja' do Masir, "Akangan ko nondo di gayang do raja' do Babil.
- ¹²Pologoson ku nondo i soudor do mantad id bansa' dit ongorongit do mongodong do gayang diyolo', om mamatai do koinsanai'd tulun nu. Oinsanan nopondo i tulun nu om oinsanan i kaandasan nu dot angaraag.
- ¹³Sumbolion ngai' ku nopondo i tayam-tayam nu dot id pointikid-tikid do bawang di tiinuman diyolo'. Aiso' nondo o tiso' pod tulun ko' nintorusan po do momolobou di bawang.
- ¹⁴Pologoson ku nondo do posinonod i waig nu om oniniting i', om pologoson ku i bawang nu dot osimbayan do lumuyung. Iyoho' no i Tuhan it Asawat Kopio, o minomoros diti.

¹⁵Soira' pondod silihon ku do tana' dit a' sunian dit oingou o Masir om patayon ngai' ku i songingiyon do hilo', om koilo nogindo iyolo' dot iyoho' no o Tuhan.

¹⁶Om osiliu nondod sinding do pogihad iti boros do popoinsan. Om sindingon nondo di tongoindu' di bansa'd suwai o sinding diti do pogihad do Masir om koinsanai di tulun do hilo'. Iyoho' no i Tuhan, it Asawat Kopio, o minomoros diti," ka dau.

Pomogunan do Tulun di Napatai

¹⁷Tontok di tadau'd kohopod om limo, di tulun do koiso', di kohopod om duwo do toun dahai dot id pomogunan do pisangod, om boro-boros no o Tuhan dot id doho' do poingkaa,

¹⁸“Oi tulun, pogihadai no i tulun do Masir dit ogumu'ddi. Pokoyoo' no iyolo' om i bansa'd suwai dit ongokoris do hilo'd pomogunan do tulun di napatai.

¹⁹Om sunudan no iyolo' do poingkaa: Ondos nu daa om pointalib kopio ko' wokon o diya'd kolumiso'? Kasaalom ko nondo do hilo'd pomogunan do tulun di napatai om poliiyon ko'd hilo', do poinsugku' di tulun dit a' kotutun do Kinorohingan.

²⁰Om angapatai nondo i tulun do Masir do kotonggoi di tulun dit angapatai dot id pisangadan. Posodia' no o gayang do pamatai diyolo'.

²¹Om iri po i piro-piro o gunsiou om i tulun di suminaap do minuhup do Masir dot id pisangadan nga' sumuwau ngai' nopondo di tulun do Masir di kumaa iyolo' do hilo'd pomogunan do tulun do napatai. Mingguak pondo iyolo' do poingkaa, 'Nokoongoi nod hiti it a' kotutun do Kinorohingan, i nangapatai dot id pisangadan; om hiti nondo o liiyon diyolo'!' ka.

²²⁻²³Asur nga' hilo' nogi', om pointutuk nopo dau i lobong di piro-piro o soudor dau. Nangapatai ngai' nopo i soudor dau dot id pisangadan, om songintutuk di pinamalabangan dau i diyolo'd lobong di hiri'd saalom kopio. Om nokoumbal i' daa iyolo' di poimpasi po iyolo' do minongoris do tulun di hilo' po iyolo'd pomogunan.

24-25 Ilam nga' hilo' nogi', om pointutuk dau i lobong do soudor dau. Nangapatai ngai' no iyolo' dot id pisangadan dit a' po iyolo' nosunatan, om saalom ngai' nopoddi iyolo' do hilo'd pomogunan do tulun di napatai. Di nopo di poimpasi po iyolo' om mongongoris iyolo', nga' baino' nopoddi om napatai no iyolo' om nointingayam do mitonggoi di tulun di nangapatai dot id pisangadan.

26 Misik om Tubal nga' hilo' nogi', om pointutuk diyolo' i lobong do soudor diyolo'. A' ngai' nopo iyolo' nosunatan, om nangapatai ngai' dot id pisangadan. Nga' nopo di songimpasi po iyolo', om minongoris i' daa iyolo' do tulun di hilo' po iyolo'd pomogunan.

27 A' i' pinusou i kinapamalabangan diyolo' do miagal di pomolobong do gunsiou di gulu po, tu' tinanggayan ngai' i' di rapo-rapo do sumangod do tontok di linobong; pinoulunanan i gayang diyolo' om pinasakai di tinan diyolo' i kolid. Iti nopo piro-piro o gunsiou diti nga' ongokoris kopio di poimpasi po iyolo' do gisom do moddosi ngai' nopo diyolo' i tulun.

28 Om iyo nondoddi i tulun do Masir do lobongon om poingiliu tomod dot id pogialatan do tulun dit a' kotutun do Kinorohingan i tulun di nangapatai dot id pisangadan.

29 Idom nga' hilo' nogi' do mogiwoyo-woyo' di piro-piro o raja' om pomorinta' dau. Soudor daa iyolo' dit ongokoris di gulu po, nga' baino' noddi om songingiliu po iyolo' do hilo'd pomogunan do tulun di napatai do poinrolot di tulun dit a' kotutun do Kinorohingan, i nangapatai dot id pisangadan.

30 Iri i piro-piro o pomorinta' do ponong hilo'd utara om i tulun do Sidon nga' hilo' nogi'. Kooris tomod i kuasa' diyolo' di gulu po, nga' baino' noddi om nointingayam po tomod iyolo' do poinrolot di tulun di nangapatai dot id pisangadan, om i songingiliu poo; om aiso' i' o nosunatan diyolo'. Om iyolo' nga' ointingayam no do miagal di tulun di nakakaa do hilo'd pomogunan do tulun di napatai.

³¹Om oinsasamadan nondo i raja' do Masir om i soudor dau do kokito di tulun di nangapatai dot id pisangadan. Iyoho' no i Tuhan, it Asawat Kopio, o minomoros diti.

³²Di nopo gulu po om pinologos ku i' o Masir do minongoris di tulun di songimpasi, nga' angapatai indo i soudor dau, om iyau nogi' nga' apatai i' om lobongon do pounsugku' di tulun dit a' kotutun do Kinorohingan, i nangapatai dot id pisangadan. Iyoho' no i Tuhan, it Asawat Kopio, o minomoros diti,” ka dau.

Yohoskiol 33

Pinili' do Kinorohingan i Yohoskiol do Sumiliu'd Madtatamong

(Ykl. 3.16-21)

¹Om boro-boros no o Tuhan dot id doho' do poingkaa,

²“Oi tulun, sunudan no i tulun nu dit osiliu do tontok do porikoton ku o pisangadan dot id iso' o pomogunan. Poingkaa nondo ot osiliu: Momili' nondo i rayat do songulun dot id pogialatan diyolo' do sumiliu do madtatamong.

³Om soira' nopo dot okito dau i pisangod do rumikot, om pouunion nondo dau i pouunion do momisunud do haro o koligagaan, om koinsan ngai' i' o tulun.

⁴Ondung haro o songulun do korongou'ddi pomisunud diri, om a' indo mamadul diri, om rumikot nondo i pisangod do mongoi pamatai dau, om dau nod sala' o kapatai dau.

⁵Sala' no dau o kapatai dau, tu' a' i' iyau minamadul di pinomisunud dau, nga' ondung minamadul daa iyau di pinomisunud diri om kopoggidu' i' doti' daa iyau.

⁶Nga' ondung okito di madtatamong i pisangod do rumikot om a' indo iyau popouni di pouunion do momisunud do haro o koligagaan, om rumikot nondo i pisangod om patayon ngai' no diyolo' i tulun do kidusa'ddi. Nga' iri indo i madtatamong o pababaan ku di kinapatayan diyolo'.



⁷Om baino' nodti, oi tulun, om silihon ku iya' do madtatamong do bansa' dot Israil. Om polombuson no dot id diyolo' i boros ku do popoinsan do poingkaa,

⁸‘Ondung poboroson ku do matai o songulun dot araat, om a' nu i' iyau ngoyon poinsano' do posimban do kowoyo-woyoon dau, om apasi i' iyau, om apatai nondo iyau, di maso dau do kidusa, om iya' nondo o pababaan ku di kinapatayan dau.

⁹Nga' ondung ngoyon nu poinsano' o tulun dit araat om tumomod indo o tulun diri dot a' tumingkod do momonsoi'd dusa, om matai nondo iyau do maso dau do kidusa, nga' iya' nopondo om apasi i,' kanto,” ka dau.

Tonggungan do Pointikid-Tikid do Tulun

¹⁰Om boro-boros no o Tuhan dot id doho' do poingkaa, “Oi tulun, poboroson no dot id tulun dot Israil i popimboroson dot id diyolo' do poingkaa, ‘Nawagatan po iyahai'd dusa dahai om i kasalaan do winonsoi dahai. Motipatai no iyahai. Poingkuro po iyahai'dti dot apasi?’ ka.

¹¹Om sunudan no iyolo' do sumumpa' oku, dot id suang do ngaran ku, i Kinorohingan do poimpasi, i Tuhan it Asawat Kopio, dot a' oku i' moti' kopio asanangan do kokito'd tulun di kidusa dot apatai. Orohian oku nogi' daa kopio do kokito dau do rumologo'd dusa om apasi i' iyau. Oi tulun dot Israil, rologo kou no koti' do momonsoi'd araat. Nokuro tu' uhang dokoyu'd apatai kou?

¹²Om dinondo no, oi tulun, om sunudan no i tulun dot Israil do soira' nopo do momonsoi'd dusa i tulun dit osonong, om a' no kapasi dau it ongosonong do nowonsoi dau dit id gulu. Om ondung tumingkod do momonsoi dot araat i tulun dot araat, om a' no iyau ohukuman, om ondung tumimpun i tulun dot osonong do momonsoi dot araat om a' no iyau apasi.

¹³Papabatos oku i' doti' daa do koposion dot id tulun dit osonong, nga' ondung tumimpun iyau do momusorou do kabagal no i kosonongo' dau'ddi di maso di nakatalib, om momonsoi nondo iyau'd dusa, om a' ku no sorohon it ongosonong do winonsoi dau. Om matai no iyau dot obungou di dusa dau.

¹⁴Om haro i' doti' do nokoinsan ku no o tulun dot araat do matai no iyau, nga' ondung tumingkod iyau do momonsoi'd dusa om momonsoi nondo dit otopot om it osonong,

¹⁵do miagal ko', ngoyon dau pogulio' i pinasanda' di tulun di minongutang dot id dau ko' pogulion dau i pinanakau dau, om ondung tumingkod iyau do momonsoi'd dusa om tumanud nondo dit oturan di papakaa dot id koposion, om a' indo iyau apatai, suwai ko' apasi i' iyau.

¹⁶Om ompunan ku indo i dusa do nowonsoi dau, om apasi indo iyau, tu' nowonsoi no dau it otopot om it osonong.

¹⁷Om momoros po i bansa' nu dot a' otulid i wonsoyon ku do miagal diri. Nga' iri nogi' i diyolo'd winonsoi ot a' otulid.

¹⁸Om poborosan ku po kawagu do soira' nopo do tumingkod o tulun dit osonong do momonsoi dit osonong om tumimpuun nogindo iyau do momonsoi'd araat, om apatai no iyau dot obungou'ddi.

¹⁹Om soira' nopo do tumingkod o tulun dot araat do momonsoi'd dusa om momonsoi nondo dit otopot om osonong, om apasi no iyau.

²⁰Nga' boros ka nu, oi Israil, om a' i' otulid i wonsoyon ku do miagal diri. Om butusan ku nondo iyokoyu do miontok di winonsoi dokoyu," ka dau.

Habar do Kinaraagan do Yorusalim

²¹Tontok di tadau'd kolimo, di tulan do kohopod, di kohopod om duwo'd toun dahai dot id pomogunan do pisangod, om rikat no dot id doho' ot iso' o tulun, i nokopoggidu' do mantad hilo'd Yorusalim, do minongoi pomisunud doho' do naraag no i bandar do Yorusalim.

²²Di nopo totuong dit a' po iyau nokorikot om nopurimanan ku no i sinundu do Tuhan. Om soira' di nokorikot i tulun diri dot id doho' di kosuabon, om koboros oku noddid kawagu om a' oku no bobou.

Dusa di Bansa'

²³Om boro-boros no o Tuhan dot id doho' do poingkaa,

²⁴“Oi tulun, mimboros ngai' po i tulun di songingiyon do hilo'd kinaraagan do kabandaran dot Israil do poingkaa, ‘Songulun no i Abraham, om noinsanan i' iti tana' do pinatahak dot id dau. Om ogumu' toko' i' iyati', om dati' noddi diti tana' ka diyolo',” ka dau.

²⁵Om gowoi poddi om suhuo' oku nod Tuhan it Asawat Kopio do mongoi popoboros dot id diyolo' diti boros dau do poingkaa, “Mangkanan kou id daging di kiraha' po. Om tumuku' kou dot id tingolig. Om mamatai kou. Om nunu kopio daa'ddi o katama-tama' dokoyu do manansanganu diti tana'?

²⁶Sumonduu kou di gayang dokoyu. Om ino kowoyo-woyoon dokoyu nga' koindaraat tomod. Magampahu' ngai' kou nopo. Om nunu kopio daa'ddi o katama- tama' dokoyu do manansanganu diti tana'?

²⁷Sunudan no iyolo' do sumumpa' oku, iyoho' i Tuhan it Asawat Kopio dot id suang do ngaran ku i Kinorohingan do poimpasi, om poinsanon mantad ku iyolo' dot iri ngai' nopo tulun di poingiyon do hiri'd kinaraagan di bandar om angapatai nondo. Om iri no i songingiyon do hiri'd talun om angakaan do nintorusan. Om iri no songinlisok do hilo'd nuluhon om id luang do nuluhon om angapatai do toruo-ruol.

²⁸Om silihon ku nondo do tana' dit a' sunian om oingou i pomogunan diri, om i kuasa' di kaandasan tomod diyolo' nga' opupusan nondo. Om oingou tomod nondo i konuluhanan do hilo'd Israil om obulungkutan gisom dot aiso' no o tongosongulun piya do kawaya'd hiri.

²⁹Soira' nopardod hukuman ku i tulun tu' i dusa diyolo' o kopomohukuman ku, om di silihon ku do pomogunan dot oingou i pomogunan diyolo', om koilo nogindo iyolo' dot iyoho' no o Tuhan,” ka dau.

Kinootuson di Boros di Nabi

³⁰Om boros kad Tuhan, “Oi tulun, iya' po i pimboroson di tulun di bansa' nu do tontok do kopogisosolowot iyolo' do hilo'd toning do tolig do bandar om hilo'd wawayaan do walai diyolo'. Boros ka no diyolo' do mogiboro-boros, ‘Kainou mongoi pokinongou onduung nunu ka do boros do Tuhan do tadau'd baino',’ ka.

³¹Om gumurung nopondo i tulun ku do mongoi pokinongou do poboroson nu, nga' a' i mando diyolo' wonsoyon i ponuhuan nu diyolo' do momonsoi. Osianan i' o koboro-boroso' diyolo' nga' ginawo nopo diyolo' om paimponu' nod korohian do mogihum do kountungan.

³²Id diyolo' nopo om miagal ko no di modsisinding do minsinding do sinding do pasal do mogiuhang-uhang, om miagal di tulun dot oilo do mongorbit do kecap. Pokinongohon ngai' i' diyolo' i boros nu nga' aiso' i' tiso' piya dot umboyon diyolo'ddi.

³³Nga' soira' pondo dot angabayaana i pinoboros nu, om atantu' no dot angabayaana i' iri, om oilaan nogindo diyolo' do haro o nabi do nokoongi dot id pogialatan diyolo'," ka dau.

Yhoskiol 34

I Piro-Piro o Gompomogompi' dot Israil

¹Om boro-boros no o Tuhan dot id doho' do poingkaa,

²"Oi tulun, pasalaon ngai' no i raja' dot Israil. Om sunudan no iyolo' diti poboroson ku, iyoho' i Tuhan it Asawat Kopio, dot id diyolo', 'Nobungou kou no, iyokoyu i gompomogompi' dot Israil! Tu' gompion i' dokoyu o tinan dokoyu nga' a' kou i' insan do momogompi' di dumba' dokoyu.

³Minginum kou id gatas di dumba' om manampakai kou do pakayan do hulu di dumba' do winonsoi, om mogkorot kou om mangakan kou di dumba' dit olomu'. Nga' a' kou i' insan do momogompi' di dumba' dokoyu.

⁴A' i' dokoyu ginompi' i dumba' dit ongoluhoi, om a' dokoyu nubatan i sumakit om a' dokoyu rinilitan i nosuhata, om a' dokoyu nongoi ihumo' i napalid om i natagak. Suwai ko' pinokorualan nogi' dokoyu iyolo'.

⁵Om kopogitongkiad-kiad nopoddi i dumba' om naakan do nintorusan, tu' aiso' no o gompomogompi' di dumba'.

⁶Om gowoi poddi om mininghombo i dumba' ku do hilo'd konuluhanan dit akawas. Om kotompias nopo iyolo' do pointongkop diti pomogunan, om aiso'

i' o tiso' piya'd tulun do minongoi pogihum diyolo' ko' minumbal po do minongoi pogontong diyolo'.

⁷Iyo nopoddi om pokinongou kou no, iyokoyu i gompomogompi' do dumba', diti poboroson ku dot id dokoyu, iyoho' i Tuhan it Asawat Kopio.

⁸Monuhu' oku no dokoyu dot id suang do ngaran ku iyoho' i Kinorohingan do poimpasi, do mokinongou kopio kou doho'. Nongoi tabpaai di nintorusan i dumba' ku om pinatai om nakan diyolo' tu' aiso' i' o gompomogompi'. Om iri gompomogompi' di dumba' ku nga' a' i' minumbal do minongoi pogihum di dumba'. Diyolo' nod tinan o gompion diyolo' om a' i' momogompi' di dumba'.

⁹Iyo nopoddi, om pokinongou kou no doho', iyokoyu i gompomogompi' do dumba'.

¹⁰Poboroson ku dot id dokoyu do nosiliu oku nod pisangod dokoyu, iyoho' i Tuhan it Asawat Kopio. Ngoyon ku nondo i dumba' ku'ddi do mantad id dokoyu om a' ku no pologoson do sumiliu kou do gompomogompi' diyolo'; om iyokoyu nga' a' ku no pologoson do momogompi' do tinan dokoyu. Poiduwon ku noddi i dumba' ku do mantad id dokoyu om a' ku iyokoyu pologoson do mangakan di dumba'ddi,' ” ka dau.

I Gompomogompi' dot Osonong

¹¹Boros kad Tuhan, it Asawat Kopio, “Iyoho' nondo o mogihum di dumba' ku om iyoho' o momogompi' diyolo'.

¹²Do miagal di pomogompi' di gompomogompi'd dumba', di dumba' dau, om i pogigihum dau di dumba' dau di nokotompias gisom do notimung iddi kawagu dau iri.

¹³Posoliwanon ku nondo iyolo' do mantad id pogialatan do bansa' om pomogunan do suwai, om timungon ku nondo iyolo', om pogulion ku kawagu do hilo'd pomogunan diyolo'. Om woyoon ku nondo iyolo' do gumuli' do hilo'd konuluhanan om hilo'd kabawang-bawangan dot Israil, om paakan-akanon ku iyolo' dot id kobuturan dit aiso' o koligagaan, om gompion ku iyolo'.

¹⁴Om pologoson ku nondo iyolo' dot osimbayan do mangakan-ngakan do hilo'd kobuturan dit orombung di hilo'd konuluhanan om i hilo'd rantai do pomogunan dot Israil.

¹⁵Om iyoho' nondo o gompomogompi' di dumba' ku, om pogihuman ku iyolo' do tiyonon. Iyoho' no i Tuhan, it Asawat Kopio, o minomoros diti.

¹⁶Om ihumon ku nondo i nangatagak, om pogulion ku i nangapalid, om rilitan ku i nongosuhat, om ubatan ku i kitoruol; nga' iri nopo it ongolomu' om ongokoris om patayon ku no, tu' iyoho' nopo om gompomogompi' i' dit osonong.

¹⁷Iyo nopoddi, om pokinongou kou no, oi baanan do dumba' ku, do poboroson ku iyoho' i Tuhan, it Asawat Kopio, dot id dokoyu. Soriso-isoan ku nopondo iyokoyu do momisara' om pisuwai-suwayon ku it osonong om it araat, i dumba' om i kambing.

¹⁸Haro i' o piro-piro dokoyu dot a' abagalan do mangakan di sakot dot orombung; om pingulakan dokoyu it a' dokoyu kanon! Om minum kou no di waig dit oniniting om lobohon nondo dokoyu it a' dokoyu inumon!

¹⁹Om iri pondo i sakot do piningulakan dokoyu o kanon di dumba' ku'd suwai, om iri waig di linobou dokoyu ot inumon diyolo'.

²⁰Gowoi poddi, do baino' nopo om sunudan ku no iyokoyu do butusan ku nondo, iyoho' i Tuhan, it Asawat Kopio, o momutus di dumba' dit ongokoris om i dumba' dit ongoluhoi.

²¹Sinungu dokoyu om pinosuwai-suwai dokoyu i dumba' di kitoruol do mantad hiri'd baanan.

²²Nga' ngoyon ku indo posio' i dumba' ku'ddi, om a' ku i' iyolo' pologoson dot inggoriton. Om butusan ku nondo o pointikid-tikid di dumba' ku om pisuwai-suwayon ku it osonong om it angaraat.

²³Om onuan ku nondo iyolo' do raja' do miagal di Daud, i susuhuon ku, do sumiliu'd gompomogompi' diyolo', om gompion indo dau iyolo'. Om iyau noo o gompomogompi' diyolo'.

²⁴Om iyoho' nondo i Tuhan, o sumiliu'd Kinorohingan diyolo', om haro nondo o raja' do miagal di Daud, i susuhuon ku, do sumiliu'd raja' diyolo'. Iyoho' no o Tuhan, o minomoros diti.

²⁵Om momonsoi oku nondod tumpongo dot id diyolo' do papatantu' do haro o kosimbayanan diyolo'. Om uyungon ngai' ku nopondo i nintorusan dit orongit di hiri'd pomogunan diri, om aiso' nondo o koligagaan di dumba' ku do mundorong do hiri'd kobuturan om modop do hiri'd gouton.

²⁶Om barakatan ku nondo iyolo' om pologosan ku do mundorong do hiri'd posorili' di nuluhon ku dit olidang. Om hilo' nondo dot onuan ku iyolo' do rasam dit asapou do soira-ira' nopod mokianu iyolo'.

²⁷Om mongua' nondo i kouwaan, om sunian do totonomon i tumo, om oinsanan nopondo o tulun dot osimbayan do poundorong do hiri'd tana' diyolo'. Om soira' nopondod pututon ku i rantai do poingkogos di tulun ku, om tontok di poiduwon ku iyolo' do mantad id tulun di minoniliu diyolo'd turipon, om koilo nogindo kopio iyolo' dot iyoho' no o Tuhan.

²⁸Om a' nondo iyolo' ngoyon panakahai di bansa' dit a' kotutun doho', om a' iyolo' ngoyon patayo' di nintorusan dot orongit. Osimbayan nopondo iyolo', om aiso' no o tiso' piya'd tulun do korolosi diyolo'.

²⁹Poruakon ku nondo i tumo diyolo' gisom dot aiso' nondo o mononglous do hiri'd pomogunan diri. Om a' nondo iyolo' hingi-hingion di bansa'd suwai.

³⁰Om koilo ngai' nopondo o tulun dot intirungan ku ot Israil om koilo iyolo' do tulun ku iyolo'. Iyoho' no i Tuhan, it Asawat Kopio, o minomoros diti.

³¹Iyokoyu no kopio i dumba' ku, om i baanan do sumadon ku. Om iyokoyu no o tulun ku, om iyoho' o Kinorohingan dokoyu. Iyoho' no o Tuhan, it Asawat Kopio, o minomoros diti," ka dau.

Yohoskiol 35

Pomohukum do Kinorohingan dot Idom

¹Om boro-boros no o Tuhan dot id doho' do poingkaa,

²“Oi tulun, papalai no i pomogunan dot Idom.

³Om sunudan ngai' no i tulun do hilo' diti poboroson ku, iyoho' i Tuhan, it Asawat Kopio do poingkaa: Iyoho' no o pisangod dokoyu, oi koinsanai'd tulun di poingiyon dot id konuluhanan dot Idom! Om silihon ku nondo iya' do pomogunan dit oingou.

⁴Raagon ngai' ku nondo i bandar nu om a' iyonon do tulun o pomogunan nu; om koilo ko nogindo dot iyoho' no o Tuhan.

⁵Sumangod kasai' ko nopo dot Israil do mantad di gulu po. Om pologoson nu iyolo' dot angapatai di maso diyolo' dot oontok do kosusaan, i maso do kopomohukuman dit id tohuri no di dusa diyolo'.

⁶Om gowoi poddi om sumumpa' oku, dot id suang do ngaran ku iyoho' i Tuhan, it Asawat Kopio, i Kinorohingan do poimpasi, do kapatayon no o kootuson dokoyu, om a' ko no milo do mogidu'. Tu' kasalaan nopo dokoyu nga' minamatai kou, om musa-gusa' nondo dokoyu o kapatayon.

⁷Silihon ku nondo do kinoiyonon dit oingou o hiri'd konuluhanan dot Idom, om patayon ngai' ku i tulun do kawayai' do hilo'.

⁸Om tongkopon ku nopondo do rata' i konuluhanan, om iri pondo rata' di tulun di nangapatai dot id pisangadan o pointongkop di nulu-nulu om i kokubangan.

⁹Om silihon ku nondod tana' dit a' sunian o pomogunan nu do gisom dot alaid, om a' nondod tulun iyonon. Om koilo kou nogindo dot iyoho' no o Tuhan.

¹⁰Poboroson dokoyu dot iri nopo tana' do Yohuda om Israil om dokoyu i', om iyokoyu o sanganu, do mulong piya dot iyoho', i Tuhan o Kinorohingan diyolo'.

¹¹Iyo nopoddi, om poboroson ku no dot id suang do ngaran ku, i Kinorohingan di poimpasi, i Tuhan dit Asawat Kopio, do sultan ku nondo iyokoyu, tu' otogod kou i', om osolon kou, om araatan kou di tulun ku. Om koilo nondo iyolo' do hukuman ku pogi' iyokoyu nga' iyo iddi o winonsoi dokoyu dot id diyolo'.

¹²Om koilo kou nondo do norongou ku i', iyoho' iTuhan, i pinomohingi-hingi dokoyu dot Israil do tontok di minomoros kou do poingkaa, 'Oingou noddi i konuluhanan dot Israil, om nakatahak iri dot id dati' do maan toko'd dati,' ka dokoyu.

¹³Oi tulun dot Idom, oburuak kopio kou daa om minggayo-gayo o koboroboroso' dokoyu dot id doho'. Nga' norongou ngai' ku i' iri.

¹⁴Om poingkaa no o poborosan ku, iyoho' i Tuhan dit Asawat Kopio, 'Asanagan ngai' nopondo o pointongkop diti pomogunan dot osiliu ku'd pomogunan dit oingou o pointongkop do pomogunan nu,

¹⁵do miagal dokoyu tu' nasanagan tomod do nokokito dot Israil, i doho'd songonuon, do nosiliu'd pomogunan dit oingou. Om i konuluhanan do Soir, om pointongkop di pomogunan dot Idom nga' oingou nondo. Om koilo ngai' nopondo o tulun dot iyoho' no o Tuhan,' kangku nondo," ka dau.

Yohoskiol 36

Barakat do Kinorohingan dot id Israil

¹Om boros kad Tuhan, "Oi tulun, pomoros no dot id konuluhanan dot Israil, om sunudan no iyolo' do mokinongou di boros do poborosan ku,

²dot id diyolo', iyoho' i Tuhan, it Asawat Kopio do poingkaa: Momohingi-hingi po i pisangod dot Israil om mimboros dot, 'Dahai noddi dilo konululan di gulu-gulu po!' ka no.

³Poborosan no it osiliu dot id dabantalan om poborosan iti boros ku, iyoho' i Tuhan it Asawat Kopio. Tontok di naala' di bansa' di hiri'd posorili' i konuluhanan dot Israil, om oinsanan nopo iyolo' do minongindaraat dot Israil.

⁴Iyo nopoddi om pokinongou kou no do poborosan ku, iyoho' i Tuhanit Asawat Kopio, oi dokoyu i nuluhon om nulu-nulu, om kabawang-bawangan, om kokubang-kubangan, om kabandaran do nangaraag, om bandar do nongotongkiadan om i napanakahan om nuntotori' do koinsanai'd bansa' dit id posorili'.

⁵Nokolombus ku no, di maso ku dot otogod kopio do sumaap oku di bansa' di posorili', om okon-okon pondo om id Idom, tu' songirak-irak poo om koindaraat tomod o kinowoyo-woyoo' diyolo' do minonolod di tana' ku om minanansanganu di kobuturan do hilo'.

⁶Iyo nopoddi om poboroso' no it osiliu dot id dabantalan dot id pomogunan dot Israil; sunudan no i konuluhanan, om i konulu-nuluan, om i kabawang-bawangan, om i kokubang-kubangan, diti poborosan ku, iyoho' iTuhan it Asawat Kopio, tu' otogod oku no kopio, do nindaraat om nulak-ulakan iyolo' di piro-piro o bansa'.

⁷Sumumpa' oku no, iyoho' i Tuhan, it Asawat Kopio, dot atantu' no dot oindaraat i piro-piro o bansa' dit id posorili' diya'.

⁸Nga' hilo' nopod konuluhanan dot Israil, om momutolid indo kawagu i kokoyuan om mongua' do maan dokoyu'd kanon, oi Israil, i tulun ku. Om oruhai kou nod koguli' kawagu.

⁹Mogobi' oku i' dokoyu, om tontuon ku i' kopio dot aradu kawagu i tana' dokoyu, om atanaman kawagu do totonomon.

¹⁰Pogumuon ku indo iyokoyu. Om miyon kou nondo kawagu do hilo'd kabandaran om sonongon dokoyu i nangaraag.

¹¹Om pogumuon ku nondo o tulun om tayam-tayam. Om ogumu' kou pondo ko' mantad di gulu po, om ogumu' o tangaanak dokoyu. Om poiyonon ku nondo iyokoyu'd hilo' do miagal di koiyon-iyono' dokoyu di gulu po, om posimbayanon ku iyokoyu ko' mantad di kosimbayano' dokoyu di gulu po. Om koilo kou nogindo dot iyoho' no o Tuhan.

¹²Om pogulion ku nondo iyokoyu do mongoi iyon do hiri'd pomogunan diri, oi Israil, i tulun ku. Om asanganu nondo kopio dokoyu i tana' om haro kasai' o hasil diri do gisom dot a' nondo louson i tangaanak dokoyu.

¹³Poingkaa no o poborosan ku, iyoho' i Tuhan it Asawat Kopio! Otopot nogi' do roitan do tulun do mangakangan do tulun i pomogunan diri, om borosan diyolo' do magagahau do tangaanak di tulun di poundorong do hilo'.

¹⁴Nga' mantad pondod baino' om a' nondo mangakan do tulun om a' magahau do tangaanak dokoyu i pomogunan diri. Iyoho' no i Tuhan, it Asawat Kopio, o minomoros diti.

¹⁵A' nondo korongou di piro-piro o bansa' do monguntotori' i pomogunan diri om a' kokito do tulun do momohingi-hingi. Om a' nondo i pomogunan diri magahau di tangaanak di tulun do poingiyon do hiri. Iyoho' no, i Tuhan it Asawat Kopio, o minomoros diti,” ka dau.

Noinwoguan ot Israil

¹⁶Om boro-boros no o Tuhan dot id doho' do poingkaa,

¹⁷“Oi tulun, tontok di poingiyon po i tulun dot Israil do hilo'd pomogunan diyolo', om sinosomu' diyolo' di kowoyo-woyoon om wowonsoyon diyolo' o pomogunan diri. Om id pagantangan ku nopo nga' miagal po di tondu' do maso'd pomulanan o kososomuo' di kowoyo-woyoon diyolo'.

¹⁸Om pinologos ku'ddi iyolo' do kopuriman do kawagato' do kototogod ku tu' ogumu' i' o tulun do pinatai diyolo' om sinosomu' diyolo' i pomogunan diri di tingolig diyolo'.

¹⁹Hinukuman ku iyolo' tu' araat i' o kowoyo-woyoo' om i pingwonsoyon diyolo', om pinotompias ku'ddi iyolo' dot id pomogunan do suwai.

²⁰Om honggo nopo o nokokoyoon diyolo' nga' hilo' no do noindaraat o ngaran ku dit olidang tu' minimboros o tulun do poingkaa, 'Iti nopo tulun diti nga' tulun do songonuon do Kinorohingan. Nga' a' no milo dot a' iyolo' tumongkiad di pomogunan di tinahak do Kinorohingan diyolo' dot id diyolo', ka.

²¹Om iri noddi o nokobinsuhu' doho' do momusorou do pasal di ngaran ku dot olidang, tu' honggo nopo o koongoyon di tulun dot Israil nga' hiri no dot oindaraat i ngaran ku dit olidang.

²²Iyo nopoddi om polombuson no dot id tulun dot Israil, iti boros ku, iyoho' i Tuhan it Asawat Kopio do poingkaa, 'Iti nopo wonsoyon ku om okon i' ko' iyokoyu o kapamansayan ku, oi tulun dot Israil, suwai ko' iri i ngaran ku dit

olidang, i nindaraat dokoyu do honggo nopo o koongoyon dokoyu, o kapamansayan ku.

²³Soira' nopod pointalangan ku dot id piro-piro o bansa', i kolidango' diti ngaran ku dit abantug, i ngaran di nindaraat dokoyu dot id pogialatan diyolo', om koilo nogindo iyolo' dot iyoho' noo o Tuhan. Iyoho' no, i Tuhan it Asawat Kopio, o minomoros diti. Om iyokoyu nondo o pakayon ku do popointalang dot id piro-piro o bansa' dot olidang oku.

²⁴Ngoyon ku nondo iyokoyu do mantad id pointikid-tikid do bansa' om pomogunan, om pogulion ku iyokoyu do hilo'd pomogunan mantad dokoyu.

²⁵Iyasan ku nondo iyokoyu'd waig dit oniniting do momolidang dokoyu do mantad id koinsanai di tingolig om koinsanai di nokososomu' dokoyu.

²⁶Om onuan ku nondo iyokoyu do ginawo'd wagu om pomusarahan do wagu. Om iduwon ku nondo i ginawo dokoyu dit okodou, i miagal pod watu kokodou. Om onuan ku nondo iyokoyu do ginawo dit obingumboyo'.

²⁷Om posuangon ku nondo i Rusod ku dot id ginawo dokoyu om piantangan ku indo kopio om atanud i' ngai' dokoyu it oturan ku om atanud ngai' dokoyu i pinonuhuan ku dokoyu.

²⁸Om koiyon kou nogindo do hiri'd pomogunan di pinatahak ku di komolohingan dokoyu. Om osiliu kou nondod tulun ku, om osiliu oku do Kinorohingan dokoyu.

²⁹Om poiduwon ku indo iyokoyu do mantad id koinsanai di nokososomu' dokoyu. Om suhuon ku i gandum do rumombung om a' kou i' koumbal do mononglous.

³⁰Om posopohon ku nondo o tua' di tua-ua' om poinggumuon ku o hasil di tumo dokoyu. Om a' kou i' koumbal do mononglous, i mongintingayam dokoyu dot id pogialatan do bansa'.

³¹Om osorou nondo dokoyu i kowoyo-woyoon dokoyu dot araat om i nongowonsoi dokoyu dot araat, om araan kou nondo do tinan dokoyu tu' nokowonsoi kou i' do dusa om it araat kopio.

³²Oi Israil, orohian oku do koilo kou dot okon i' ko' iyokoyu ngai' o nakapamansayan ku do miagal diti. Suwai ko' orohian oku do kopuriman kopio kou do kointingayamo' om karaato' di wonsoyon dokoyu. Iyoho' no, i Tuhan it Asawat Kopio, o minomoros diti,' ka,” ka dau.

³³Boros kad Tuhan it Asawat Kopio, “Soira' nopondod lidangan ku iyokoyu do mantad id koinsanai'd dusa dokoyu, om pologoson ku nogindo iyokoyu do miyon kawagu do hilo'd kabandaran dokoyu om momonsoi kawagu di nangaraag.

³⁴Koinsanai di tulun dit oubas do tumalib di tumo dokoyu nga' nokokito ngai' no dot a' no sunian do totonomon i tumo dokoyu'ddi, nga' pologoson ku indo iyokoyu do mongumo kawagu'ddi.

³⁵Om karait ngai' nopondo o tulun dot iti nopo pomogunan di gulu po nga' miagal pod tana' dit a' sunian, nga' baino' noddid om miagal pod kabun dot Idon. Om iri kabandaran di nangaraag om napanakahan om i pogun poo di gulu po, nga' iyonon noddid tulun om apanggor o pinongolig do baino'.

³⁶Om koilo ngai' nogindo i bansa' di noolu-olu' do hilo'd posorili' dot iyoho' no, i Tuhan, o minomonsoi kawagu do bandar di nangaraag om mananom kawagu do tumo dit a' sunian. Iyoho' no, i Tuhan, o minamatos do wonsoyon ku o miagal diti, om atantu' no do wonsoyon ku'ti,” ka dau.

³⁷Om boros kad Tuhan, it Asawat Kopio, “Om pologoson ku nondo kawagu o tulun dot Israil do mokiuhup doho', om pologoson ku iyolo' do sumapou do miagal do baanan do dumba'.

³⁸Om ilo' pondo kabandaran di songingraag do dinondo nga' oponu' nondod tulun do miagal do Yorusalim di gulu po, tu' poimponu' do dumba' di patahakon do maan do porsombahan do sumbolion, dot id poginakanan. Om koilo nogindo iyolo' dot iyoho' no o'Tuhan,” ka dau.

Yohoskiol 37

Kubong di Noponu'd Tulang

- ¹Om kopurimanai ku noddı o sinundu do Tuhan, om tanggayai oku no di rusod dau om poiliho' oku no dot id kubong di noponu'd tulang di nongotuu no.
- ²Om pohomboo' oku nod Tuhan di kubong diri om kokito ku no dot ogumu' tomod o tulang di nongotuu no tomod.
- ³Om boros kad Tuhan dot id doho', "Oi tulun, milo po tuu do masi kawagu o tulang diti?" ka dau. Om boros kangku'd suminimbar, "Oi Tuhan it Asawat Kopio, iya' noo o koilo!" kangku.
- ⁴Om boros kaddi dau, "Poboroson no o boros ku do poingkaa dot id kotulang-tulangan diti. Sunudan no iti kotulang-tulangan do mokinongou do boros do Tuhan.
- ⁵Sunudan no iyolo' diti boros ku, iyoho' i Tuhan it Asawat Kopio do poboroson ku dot id diyolo': Onuan ku nondo iyokoyu do pinuhobo om posion ku iyokoyu kawagu.
- ⁶Om onuan ku iyokoyu do tuhat, om tonsi, om likupan ku iyokoyu do kulit. Om onuan ku iyokoyu do pinuhobo om apasi kou i' kawagu. Om koilo kou nogindo dot iyoho' no o'Tuhan," ka dau.
- ⁷Om pimboros oku noddı iyoho' i Yohoskiol dot id kotulang-tulangan diri do miagal di pinonuhuan do Tuhan dot id doho'. Om soira' di maso ku'd mimboros om korongou ku o sangarak-ngarak. Om timpuun no i tulang do minongoi pogituma-tuma'.
- ⁸Om piantangan ku'ddi ngai' i tulang diri do tinongkop do tuhat, om tonsi om linikupan do kulit. Nga' aiso' i' o pinuhobo di tinan.
- ⁹Om boros kad Kinorohingan dot id doho', "Oi tulun, pimboros no dot id tongus. Om sunudan no i tongus do suhuon iyau'd Tuhan it Asawat Kopio, do rumikot do mantad id hinonggo nopo, do poposuang do pinuhobo dot id tinan di songimpatai'dti, om apasi indo kawagu iyolo'," ka dau.
- ¹⁰Om pimboros oku noddı do miagal di pinonuhuan do Tuhan dot id doho'. Om tongus no i tongus diri om kosuang noddı o pinuhobo dot id tinan diri

om kangapasi no iyolo'. Om ingkakat noddi iyolo'. Om ogumu' no kopio iyolo' gisom do kabagal i' do sonsinompuruan o soudor.

11Om boros kad Kinorohingan dot id doho', "Oi tulun, iri nopo tulun dot Israil nga' iyo ngai' nod tulang diti. Tu' boros ka diyolo' om notuu no tomod iyolo', om aiso' no o kosunsudon om aiso' o soro-sorohon dot id dosunsudan.

12Om iyo nopoddi om popimboroso' no it osiliu dot id dabantalan dot id Israil, i tulun ku, om sunudan no iyolo' dot iyoho' no, i Tuhan it Asawat Kopio, o mongoi pongukab di lobong diyolo'. Om posoliwanon ku nondo iyolo' do mantad hiri om pogulion ku do hilo'd pomogunan dot Israil.

13Om soira' nopondo dot ukaban ku i lobong di pinamalabangan diyolo' i tulun ku, om tontok di posoliwanon ku iyolo', om koilo nogindo iyolo' dot iyoho' no o Tuhan.

14Om posuargon ku nondo o pinuhobo ku dot id diyolo' om apasi indo kawagu iyolo', om pologoson ku iyolo' do miyon do hilo'd pomogunan mantad diyolo'. Om koilo nogindo iyolo' dot iyoho' no o Tuhan. Nakabatos ku no do wonsoyon ku o miagal diti, om atantu' nod wonsoyon ku. Iyoho' no, i Tuhan, o minomoros diti," ka dau.

Kopiiso' o Pomorintaan do Yohuda om Israil

15Om boro-boros po kawagu o Tuhan dot id doho' do poingkaa,

16"Oi tulun, ongoi anu dot iso' o sukud, om tulisan id boros do poingkaa, 'Pomorintaan do Yohuda' ka. Om mongoi no anu kawagu dot iso' o sukud do suwai, om tulisan iri do boros do poingkaa, 'Pomorintaan dot Israil,' ka.

17Om piromuton nondo o tompok di duwo o sukud diri dot igitan nu, om iso' pondo o sukud do kokitanan.

18Om soira' nopondod mokituduk diya' do komoyon diri, i bansa' nu,

19om sunudan no iyolo' dot iyoho' no, i Tuhan it Asawat Kopio, o manganu di sukud do poiyaan dot Israil do piisoon ku nondo iri di sukud di poiyaan do Yohuda. Om piisoon ku nondo i duwo o sukud di poingigit ku'ddi.

²⁰Igitan no i duwo o sukud diri, om poontongon no di sukud diri i tulun dot ogumu'.

²¹Om sunudan nondo iyolo' dot iyoho no, i Tuhan it Asawat Kopio, o popoidu' di tulun ku do mantad id piro-piro o bansa' di nokoongoyon diyolo', om timungon ku nondo iyolo', om pogulion ku do hilo'd pomogunan mantad diyolo'.

²²Om silihon ku nondo iyolo' dot iso' o bansa' do hilo'd pomogunan, om hilo'd konuluhanan dot Israil. Om iso' pondo o raja' do momorinta' diyolo', om a' nondo opiduwo i bansa' diyolo', om a' opisuwai-suwai o pomorintaan.

²³Om a' nondo diyolo' sosomuon o tinan diyolo' dot i tumuku' dot id piro-piro o tingolig di kososomu' o ponosomu', om a' iyolo' momonsoi'd dusa. Om poiduwon ku indo iyolo' do mantad id koinsanai do kowoyo-woyoon diyolo' dit araat i kobinsuhu' diyolo' do mongindaraat doho'. Lidangan ku nondo iyolo'; om osiliu nondo iyolo' do tulun ku, om osiliu oku do Kinorohingan diyolo'.

²⁴Om haro nondo o raja' do miagal di Daud, i susuhunon ku, dot osiliu do raja' diyolo' do gisom dot alaid. Om otorodok nondo iyolo' do mumboyo' dot oturan ku.

²⁵Om miyon nondo iyolo' do hilo'd tana' di pinatahak ku dot id di Yakub, i susuhunon ku, om i tana' do pinomogunan di komolohingan diyolo'. Om hilo' kasai' nondo o tiyonon diyolo' do gisom dot alaid, om iri nogi' tangaanak om sinakagon diyolo' nga' hilo' no o tiyonon. Om iri nondo i raja', i miagal di Daud, i susuhunon ku, o momorinta' diyolo' do gisom dot alaid.

²⁶Om momonsoi oku nondo do tumpungo dot id diyolo', i mamajamin dot osimbayan iyolo' do gisom dot alaid. Om barakatan ku nondo iyolo' om posopohon ku iyolo', om hilo'd pomogunan diyolo' i Walai'd Sasambayanan dot Agayo, om hilo' nondo kasai' iri do gisom dot alaid.

²⁷Om sumugku' oku nondo diyolo'd miyon do hilo'; om osiliu oku nondo do Kinorohingan diyolo' om osiliu iyolo'd tulun ku.

²⁸Om soira' nopondod hilon ku i Walai'd Sasambayanan dot Agayo, om hilon ku nod pogialatan diyolo' iri do gisom dot alaid, om koilo ngai' nogindo i bansa'd suwai do nopili' ku, iyoho' i Tuhan, ot Israil do sumiliu do tulun ku," ka dau.

Yohoskiol 38

Panakapakakas do Kinorohingan i Gog

- ¹Om boro-boros no o Tuhan dot id doho' do poingkaa,
- ²"Oi tulun, papalai no i Gog, i boyoon do raja' do pomorinta' do bansa'd Misik, om Tubal do hilo'd pomogunan do Magog,
- ³om sunudan no iyau dot iyoho' no, i Tuhan it Asawat Kopio, o pisangod dau.
- ⁴Pokokoson ku no iyau, om koiton ku di kakait o roo dau, om gayaton ku iyau do mamanan do miwoyo' do koinsanai di soudor dau. Ogumu' tomod i soudor om kuda', om i soudor do songinsakai'd kuda' dot oiyo o pakayan, om otikid do kolid om gayang i soudor dau.
- ⁵Om tulun nopo do manud-tanud dau nga' haro i' o mantad do hilo'd Porsia, om Etiopia, om Libia, om onkigayang ngai' nopo iyolo' om ongkitupi' kolidar.
- ⁶Om koinsanai nopo i tulun do sumasangod do mantad hilo'd pomogunan do Gomor, om hilo'd Bait-Togarma, i ponong hilo'd utara, do tuminanud dau. Om ogumu' nogi' o tulun do mantad id pomogunan do suwai.
- ⁷Sunudan no iyau do sumodia' om posodia' ngai' di soudor di minoyo' dau.
- ⁸Om katalib pondo o piro-piro o toun om suhuon ku nogindo iyau do mongoi panangod do pomogunan do tulun di tinimung do mantad id piro-piro o pomogunan, om it aiso' no o koligagaan do pisangadan. Om ngoyon nondo dau songodo' i konuluhanan dot Israil, it aiso' o sumuni om i laid no kotongkiadai'd tulun, om noponu' poo do kinaraagan, nga' it iyonon noddi do tulun om aiso' no o koligagaan do baino'.

⁹Om sumangod nondo iyau, om i soudor dau, om i piro-piro o bansa'd suwai di moyo-woyo' dau, om miagal pondo iyolo'd tongus dot opuhod do sumaap, om miagal do haun do tumokop di pomogunan,” ka dau.

¹⁰Poingkaa no o boros do Tuhan it Asawat Kopio dot id di Gog, “Orikot nopondo o maso'ddi om tumimpun ko nondo do minsorou do momonsoi dot araat.

¹¹Momusorou ko nondo do mongoi panangod do pomogunan dit aiso' o tolig; i pomogunan dit osimbayan om aiso' o koligagaan do tulun di songingiyon do hiri, i kabandaran dit aiso' o tolig om aiso' o madtatamong.

¹²Om ngoyon nu nondo soruango' om ngoyon nu panakahai i tulun do songingiyon do hiri'd kabandaran di songinraag di gulu po. Tinimung-timung i' iyolo' do mantad id piro-piro o pomogunan, om baino' noddi om ogumu' noddi o tayam-tayam om dapu' diyolo', om poingiyon iyolo' dot id ralan do pogirurubaan do hiti'd pomogunan.

¹³Om muhot nondo diya' i tulun do Siba om Didan, om i piro-piro i dumadagang do mantad hilo'd kabandaran do Sepanyol, do poingkaa, ‘Notimung nu no i soudor nu do mongoi panangod, om mongoi ponoruang om kapanakau i' iyolo'? Momusorou ko do mongoi panganu do pirok om tamas, om tayam-tayam om dapu' om tanggayan ngai' nu nogindo it angaanu nu'ddi?’ ka,” ka dau.

¹⁴Om suhuo' oku noddid Tuhan it Asawat Kopio, do mongoi pomisunud di Gog di boros dau do poingkaa, “Mamanau no do maso pod Israil, i tulun ku dot osimbayan do momogun-mogun.

¹⁵Mamanau nod mantad hino'd kinoiyonon nu do ponong hino kopio'd utara, om woyoon i' o soudor dit ogumu' om it ongokoris do mantad id piro-piro o bansa'. Om i songinsakai ngai' nopod kuda'.

¹⁶Om miagal ko pondod tongus dit opuhod do tumongkop di pomogunan do manangod dot Israil, i tulun ku. Om orikot nopondo o maso'ddi, om porikoton ku nondo iya' do mongoi ponolod di pomogunan ku om kointalang

i' dot id koinšanai'd bansa' onduḡ isai oku, om popointalang do kolidango' ku i wonsoyon ku do pawayaon ku diya'.

¹⁷Iya' no i komoyon ku di gulu poddi, do tontok di pinoboros ku do pinolombus di piro-piro o susuhuon ku, i piro-piro o nabi do mantad id Israil, do maso noḡondo dot osunsudan om poporikot oku nondo do songulun do mongoi panangod dot Israil. Iyoho' no, i Tuhan it Asawat Kopio, o minomoros diti,” ka dau.

Pomohukum do Kinorohingan di Gog

¹⁸Om boros kad Tuhan it Asawat Kopio, “Tontok noḡondo di tadau do ngoyon di Gog songodo' ot Israil, om tumogod oku nondo kopio.

¹⁹Om poboroson ku nondo dot atatagadan oku do gumuyu' nondo o tana' do hilo'd Israil dot opuhod kopio do tontok do tadau'ddi.

²⁰Om oinsanan noḡondo o sada' om tombolog, om nintorusan dit agayo om it okoro', om pointikid-tikid do tulun do hiti'd pomogunan do gagaran tu' ooris do tumimbaba' doho'. Tumuhan nondo o nuluhon om rumulus o pampang om humaba' ngai' o tolig.

²¹Om rolosion ku nondo i Gog do mogisuayan o kosusaan. Iyoho' no, i Tuhan it Asawat Kopio, o minomoros diti. Om mogitotobok nondod gayang i tulun dau dot iyolo' i' om iyolo'.

²²Om hukuman ku nondo iyau do toruo-ruol om mogipapatai iyolo', tu' iri no o pomohukum ku diyolo'. Om sumondot noḡondo dot id dau o rasam dit asapou om karambatu, om tapui, om i tana' di kitapui. Om ootungan ngai' nondoddi i soudor dau om i piro-piro o bansa' di muhup dau.

²³Om iti nondo o kopointalangan ku dot id koinšanai'd bansa' dot abantug om olidang oku. Om koilo nogindo iyolo' dot iyoho' no o Tuhan,” ka dau.

Yohoskiol 39

Kinaalaan di Gog

- ¹Om boros kad Tuhan it Asawat Kopio, “Oi tulun, pasalaon no i Gog, i raja' dot agayo do mantad id pomogunan do Misik om Tubal, om sunudan no iyau do pisangod oku dau.
- ²Pokoyoon ku nondo iyau dot id ralan do wagu om posoliwanon ku iyau do mantad hilo'd ponong id utara kopio, om pootodon nu nondo iyau do gisom do korikot do hilo'd konuluhanan dot Israil.
- ³Om bobogon ku nogindo i pawakasan di pana' di poingigit di longon dau'd gibang, om porotuon ku i pana' di poingigit di longon dau'd wanan.
- ⁴Om ahaba' nopondo om apatai i Gog om i piro-piro o soudor dau do hilo'd konuluhanan dot Israil, om patahakon ku nondo i rata' diyolo' dot id koinsanai'd tombolog om nintorusan do maan diyolo' dot akanon.
- ⁵Om angapatai nondo iyolo' do hiri'd koumaan. Iyoho' no i Tuhan it Asawat Kopio, o minomoros diti.
- ⁶Om popurakit oku nondod tapui do hilo'd pomogunan do Magog om hilo'd poinsusui dilo tisan do rahat, i pomogun-mogunan do tulun dit aiso' o kagangau-gangau, om koilo ngai' nogindo o tulun dot iyoho' no o Tuhan.
- ⁷Om poiloon ku indo kopio i tulun dot Israil, di ngaran ku dit olidang, om a' ku nondo pologoson o ngaran ku dot oindaraat kawagu. Om koilo ngai' nogindo o bansa' dot iyoho' no o Tuhan, i Kinorohingan dot Israil dit olidang,” ka dau.
- ⁸Om boros kad Tuhan, it Asawat Kopio, “Atantu' nod rumikot i tadau di komoyon ku'ddi.
- ⁹Sumoliwan nondo i tulun do poingiyon do hilo'd kabandaran dot Israil do mogiwoyo-woyo' nopo do mongoi ponimung di rapo-rapo do sumangod di nongotongkiadan, do maan do siduwon. Om poudungon nondo diyolo'd tapui i kolid, om i gayang, om i pawakasan do pana', om i pana', om i bobobog, om kabagal i' iri do maan do siduwon do solinaid do turu' o toun.
- ¹⁰Om a' no minog do mongoi iyolo' pokisiduwon do hiri'd dumo ko' mongoi panagad do kayu do hiri'd gouton do maan do siduwon, tu' haro po i rapo-

rapo do sumangod di nongotongkiadan diri do pogudung diyolo'. Om ngoyon nondo diyolo' soruango' om ngoyon diyolo' panakaho' o dapu' di tulun di minonoruang diyolo' om i minanakau di dapu' diyolo'. Iyoho' no o Tuhan it Asawat Kopio, o minomoros diti,” ka dau.

Linobong i Gog

11Om boros kad Tuhan, “Abayaan ngai' pondo iti, om onuan ku nondo i Gog do tana' do pamalabangan do hilo'd tana' dot Israil, i hilo'd rantai di roitan do Rantai do Sosoborongon, i ponong id koulayon do mantad id Rahat do Napatai. Lobongon nopondod hilo' i Gog om i soudor dau, om roitan nondo i rantai'ddi do ‘Rantai di Soudor di Gog’.

12Koloido' nopondo di tulun dot Israil do momolobong ngai' di rata' diyolo', om turu' o tulan, om a' indo sosomu' i pomogunan.

13Oinsanan nopondo o tulun do hiri'd pomogunan diri do muhup do momolobong, om pusohon nondo iyolo' tu' minomonsoi i' iyolo'ddi do tontok do tatau'd kamanangan ku. Iyoho' no, iTuhan it Asawat Kopio, o minomoros diti.

14Om katalib pondo o turu' o tulan om haro nondo o piro-piro o tulun do suhuon do mamanan do tumongkop di pomogunan do mogihum om momolobong di rata' di songingiliu po do hiri'd tana', om olidangan indo kopio i pomogunan diri.

15Om soira' di tumongkop iyolo' di pomogunan, om tandaan nondo diyolo' ot id toning di tulang do tulun dot okito diyolo', om oongoi i' di momolobong kolobong iri do hiri'd rantai di roitan do Rantai do Soudor di Gog.

16(Om haro nondo o bandar do hiri'd rantai'ddi do pungaranan do ngaran di soudor di Gog do koimbagu.) Om iyo noddi o wonsoyon om olidangan i' kawagu i pomogunan diri,” ka dau.

17Om boros kad Tuhan it Asawat Kopio dot id doho', “Oi tulun, tinongo' ngai' no i tombolog om i nintorusan do suwai do mongoi pangakan do porsombahan do sinumbali' do patahakon ku diyolo'. Om iri no o

poginakanan dot agayo do pohoroon ku do hilo'd konuluhanan dot Israil, tu' hiri no do kaakan iyolo'd daging om koinum do raha'.

18Om mangakan nondo iyolo'd tinan di soudor om monginum do raha' di pomorinta' do pomogunan, i nangapatai do miagal do dumba' do tontoluhan om tanak do dumba', om kambing do tontoluhan, om sapi' dit olomu'!

19Om soira' nopondod patayon ngai' ku i tulun diti do miagal do porsombahan di sumbolion, om kanon nondo di tombolog om i nintorusan om koinsanai di lunok diyolo' do gisom dot abangat iyolo' om inumon diyolo' i raha' do gisom dot aawuk iyolo'.

20Om mingakan nopondo iyolo' do hiri'd mija' ku do gisom dot oiyahan iyolo' di kuda' om i sumasakai di kuda' om i soudor om i tulun di sumasangod. Iyoho' no, i Tuhan it Asawat Kopio, o minomoros diti,” ka dau.

Tondulion ot Israil

21Om boros kad Tuhan, “Pokitonon ngai' ku nondo ilo bansa' do kagayaan ku om pointongon ku iyolo' do kowoyo-woyoo' ku do mamakai'd kuasa' ku do popowonsoi di natantu' ku do wonsoyon ku dit otulid.

22Om mantad pondoddi om koilo no o tulun dot Israil dot iyoho' no o Tuhan, i Kinorohingan diyolo'.

23Om koilo ngai' nondo i bansa' do nokoongoi dot id pomogunan do pisangod, i tulun dot Israil do gama' di dusa do winonsoi diyolo' dot id doho'. Tinongkiadan ku iyolo' om pinologos ku i pisangod do minangala' om minamatai diyolo' dot id pisangadan.

24Winonsoi ku dot id diyolo' o miontok di kososomuo' om karaato' di kowoyo-woyoon diyolo', om tinongkiadan ku iyolo',” ka dau.

25Om boro-boros no o Tuhan, it Asawat Kopio do poingkaa, “Nga' baino' noddi om osianan oku iddi do sinakagon di Yakub, i tulun dot Israil, om posimbayanon ku kawagu iyolo'. Om ogompi' ku i' o ngaran ku dit olidang om pusohon indo kasai'.

²⁶Om soira' nopondo dot osimbayan kawagu iyolo' do momogun-mogun do hilo'd pomogunan diyolo', dit aiso' o monompurolosi diyolo', om olihuan nondo diyolo' i kinointingayamo' diyolo' di minongindaraat doho'.

²⁷Om pointalangan ku nondo dot id ogumu' o bansa' dot olidang oku, om pogulion ngai' ku nondo i tulun ku do mantad id koinsanai'd pomogunan do pisangod diyolo'.

²⁸Om koilo nogindo o tulun ku dot iyoho' no i Tuhan, i Kinorohingan diyolo'. Oilaan nondo diyolo' iti, tu' pinoongoi ku i' iyolo' dot id pomogunan do pisangod di gulu po, nga' baino' noddi om timungon ku no kawagu iyolo' do pogulion do hilo'd pomogunan mantad diyolo', om aiso' no tiso' diyolo' dot a koguli'd hilo'.

²⁹Om potuntugon ku nondo o Rusod ku dot id bansa' dot Israil, om a' ku nondo iyolo' tongkiadan kawagu. Iyoho' no, i Tuhan it Asawat Kopio, o minomoros diti," ka dau.

Yohoskiol 40

WALAI'D SASAMBAYANGAN DOT AGAYO DO KOIMBAGU DO NOKITO DI YOHOSKIOL DOT ID PINOINTALANG

40.1---48.35

Tinanggayan i Yohoskiol do hilo'd Yorusalim

¹Tontok nopoddi nga' tadau'd kohopod, di tulun di koiso', i koduwo nohopod om limo do toun do mantad di natanggayan iyahai dot id pomogunan do pisangod, di kohopod om apat do toun do mantad di kinaalaan do Yorusalim. Om nopurimanan ku o sinundu'd Tuhan do tontok do tadau'ddi, om tanggayai oku no dau.

²Om kokito ku'ddi dot id pinointalang do tinanggayan oku'd Kinorohingan do hilo'd pomogunan dot Israil om pinakaa oku dot id nuluhon dit akawas. Om kokito ku no do haro o piro-piro o walai dot angagayo dot id dotoguangan ku, om koiyo-iyu iri do bandar.

³Om pionsomoko' oku no dau, om kokito ku o songulun o kusai do mogulinan do miagal do tambaga'. Om poingkakat iyau dot id toning do wawayaan. Om kiinigit iyau do tali do ponukat om kiinigit iyau do kayu do ponipong.

⁴Om boros ka dau dot id doho', "Ontong no kopio, oi tulun. Om mokinongou no om montong no kopio do koinsanai di pointangan ku diya', tu' iti no o kinapaangayan diya'd hiti. Om sunudan no i bansa' dot Israil do koinsanai dit okito nu," ka dau.

Wawayaan di Ponong id Koulayon

⁵Nokito ku nopo nga' i Walai'd Sasambayangan dot Agayo om haro nogi' o tolig do pointutuk di walai'ddi. Om onuo' no di kusai'ddi i kayu di ponipong dau, i tolu o mito do konoruo', om tipongo' no dau i tolig. Om kasawato' nopo di tolig nga' tolu o mito om kakapalo' nga' tolu i' o mito.

⁶Om ongoi noddi iyau do hiri'd wawayaan di potimbaba' ponong id koulayon. Om salakoi no iyau di tukad, om hiri poddid sawat kopio, om tipongo' nogi' dau o kakapalo' di wawayaan diri. Om kakapalo' nopoddi nga' tolu o mito.

⁷Om hiri nopod dotolikudan di wawayaan nga' haro o ralan, om nopiompopingan do tolu o bilik do madtatamong. Angabasagi' ngai' nopo i bilik diri, om sorotolu-tolu nopo mito do konoruo' do pointikid-tikid di limput. Om iri no limput do pinanapad om duwo ngai' nopo om satanga' mito do kakapalo'. Om hiri nod tolikud di bilik do madtatamong om haro po o ralan do tolu mito do konoruo'. Om poinrikot iri dot id bilik dit agayo di potimbaba' di Walai'd Sasambayangan dot Agayo.

⁸⁻⁹Om tipongo' no dau i bilik diri, om koilaa' noddi dot apat o mito do kasawato'ddi. Om iti no it idompok di wawayaan di pomsomok kopio di Walai'd Sasambayangan dot Agayo, om kakapalo' nopo di limput di ponong idompok no om somito.

¹⁰(Iri nopo bilik do madtatamong di miampaping di ralan nga' oiyo nopo o kogoyoo', om oiyo o kakapalo' di limput do pinanapad.)

¹¹Om tipongo' noddi di kusai o kalaabo' di wawayaan; om kalaabo' nopo nga' onom om satanga' mito, om konoruo' no om limo o mito.

¹²Om hiri nopod dotimbabaan do pointikid-tikid di bilik do madtatamong diri, nga' haro o limput dot osiriba'; do kasawato' nopo om satanga' mito i'. (Iri nopo bilik diri nga' tolu o mito do konoruo' do pointikid-tikid di limput.)

¹³Om tipongo' no dau o kosoduwo' di limput di ponong id dolikud di bilik om gisom do korikot di limput di ponong id dolikud di bilik di hiri'd hapak, om kosoduwo' nopo nga' hopod om duwo om satanga' mito.

¹⁴Om iri no bilik do ponong id dompok no, i posongguyung di natad do ponong id soliwani, om tipongo' no dau i bilik diri, om koilaa'i no do hopod o mito do konoruo'.

¹⁵Om kosoduwo' nopo do mantad id tolig di wawayaan ponong id soliwani om gisom do korikot di limput di bilik dit id dompok no kopio i potimbaba' di Walai'd Sasambayanan dot Agayo, om duwo nohopod om limo mito.

¹⁶Om haro ngai' nopo o liligaon dot ongokooro' di bilik diri do hiri'd limput ponong id soliwani, om haro nogi' o liligaon do hiri'd limput di ponong id soruang, i pinanapad diri. Om haro o guas do kurma do pinokikir di wawayaan di ponong id soruang, i potimbaba' di ralan.

I Natad do Ponong id Soliwani

¹⁷Om angatai oku no di kusai'ddi do minaya' di wawayaan om kuminaa do hiri'd natad di ponong id soliwani di Walai'd Sasambayanan dot Agayo. Om pointutuk nopoddi nga' tolu nohopod o bilik di songinghapak di limput ponong id soliwani. Om hiri nod dotimbabaan di bilik diri om haro o sirang di linopisan do watu,

¹⁸do pointutuk nopori di natad. Iti nopo natad ponong id soliwani nga' pomsiriba-riba' no ko' mantad di natad do ponong id suang.

¹⁹Om haro po o wawayaan di pomsawa-sawat do suangon do mongoi do hiri'd natad di ponong id suang. Om tipongo' no di kusai o kosoduwo' dot id pialatan di duwo o wawayaan diri; om koilaa'i no do limo nohopod o mito do kosoduwo'.

Wawayaan di Ponong id Utara

²⁰Om tipongo' noddidi di kusai i wawayaan do ponong id utara, i wawayaan do kumaa do hiri'd natad di ponong id soliwani.

²¹Iri nopo tolu bilik do madtatamong do miampaping di ralan, om i limput do pinanapad om i bilik dot agayo nga' miagal ngai' nopo di hiri'd wawayaan do ponong id koulayon o sukatan. Konoruo' nopo di ralan nga' duwo nohopod om limo mito om kalaabo' no om hopod om duwo om satanga' mito.

²²Miagal ngai' nopo di hiri'd wawayaan di ponong id koulayon; i bilik dot agayo, om i liligaon, om i guas do kurma do pinokikir. Hiri nopo nga' haro o turu' o taang do tukad do poingkaa do hiri'd wawayaan, om iri nopo bilik dot agayo nga' hiri'dompok, om potimbaba' di natad ponong id soliwani di Walai'd Sasambayanan dot Agayo.

²³Om hiri nopod hapak diti natad do mantad id wawayaan ponong id utara om haro po kawagu o wawayaan do suangon do kumaa do hiri'd natad ponong id suang; do miagal nopo di hiri'd wawayaan ponong id koulayon. Om tipongo' noddidi di kusai'ddi o kosoduwo' do pialatan di duwo o wawayaan diri, om koilaai no do limo nohopod o mito do kosoduwo'.

Wawayaan do Ponong id Salatan

²⁴Om angatai oku no di kusai'ddi do kuminaa do hiri'd wawayaan di ponong id salatan. Om haro po o wawayaan do nokito dahai'd hiri. Om tipongo no dau iri, om miagal nopo di wawayaan do suwai o sukatan.

²⁵Om haro o liligaon do hiri'd bilik do ponong id wawayaan diti, do miagal nopo kopio di liligaon do suwai; konoruo' nopo di ralan nga' duwo nohopod om limo mito, om kalaabo' no om hopod om duwo om satanga' mito.

²⁶Taang nopo di tukad di poirikot do hiri'd wawayaan nga' turu', om iri bilik dot agayo nga' hiri nogid ponong idompok do potimbaba' di natad di ponong id soliwani di Walai'd Sasambayanan dot Agayo. Om haro o guas do kurma do pinokikir do hiri'd limput di ponong id suang, i potimbaba' di ralan.

²⁷Om hiti nogi' nga' haro o wawayaan do suangon do kumaa do hiri'd natad di ponong id suang. Om tipongo' noddidi di kusai'ddi o kosoduwo' dot id

pialatan di duwo o wawayaan diri; om koilaa'i no do limo nohopod o mito do kosoduwo'.

I Wawayaan do Ponong id Salatan di Suangon do Kumaa do Hiri'd Natad di Ponong id Suang

²⁸Om angatai oku nodd'i di kusai do minaya' di wawayaan di ponong id salatan do kumaa do hiri'd natad di ponong id suang. Om tipongo' no dau i wawayaan di ponong id salatan diri, om miirad nopo di wawayaan di ponong id soliwan.

²⁹⁻³⁰Om iri bilik do madtatamong, om i bilik dot agayo, om i limput di ponong id suang, nga' irad ngai' nopo di wawayaan do suwai o kogoyoo'. Om haro ngai' nopo o liligaon di bilik diri. Om konoruo' nopo di wawayaan diri nga' duwo nohopod om limo o mito om kalaabo' no om hopod om duwo om satanga' mito.

³¹Iri nopo bilik dot agayo nga' potimbaba' di natad di ponong id soliwan, om pinokikir o guas do kurma do hiri'd limput di ponong id suang do potimbaba' di ralan. Iri nopo walu' o taang do tukad diri om poingkaa do hiri'd wawayaan.

Wawayaan di Ponong id Koulayon do Kumaa do Hiri'd Natad di Ponong id Suang

³²Om angatai oku nodd'i di kusai do minaya' di wawayaan di ponong id koulayon do kumaa do hiri'd natad di ponong id suang. Om tipongo' no dau i wawayaan diri om miirad nopo di wawayaan do suwai.

³³Iri nopo i piro-piro o bilik di madtatamong, om i bilik dit agayo, om i limput di ponong id suang om irad i' di hiri'd wawayaan do suwai o sukatan. Om winansayan ngai' nopod liligaon o pointutuk di bilik diri, om hiri'd bilik dit agayo nga' winansayan i'. Konoruo' nopo do ralan diri om duwo nohopod om limo o mito om kalaabo' no om hopod om duwo om satanga' mito.

³⁴Iri nopo i bilik dit agayo om potimbaba' di natad do ponong id soliwan. Om kinikiran do guas do kurma o hiri'd limput do poingompus di ralan. Om walu' o taang do tukad do poirikot dot id wawayaan diti.

I Wawayaan do Ponong id Utara di Suangon do Kumaa do Hiri'd Natad di Ponong id Suang

³⁵Om pokoyoo' oku noddi di kusai'ddi do hiri'd wawayaan di ponong id utara. Om tipongo' no dau iri, om sukatan nopoddi om miagal i' di wawayaan di suwai.

³⁶Om miagal nogi' di suwai tu' haro i' o bilik do madtatamong, om haro o limput di kinikiran di ponong id suang, om haro o bilik dot agayo, om notutuk ngai' iri do liligaon. Konoruo' nopo di ralan diri nga' duwo nohopod om limo mito, om kalaabo' no om hopod om duwo om satanga' mito.

³⁷Iri nopo bilik dot agayo nga' potimbaba' di natad ponong id soliwani. Om kinikiran do guas do kurma i limput di ponong id suang do potimbaba' di ralan. Walu' o taang di tukad do poirikot di wawayaan diti.

Kawalayan dot id Toning di Wawayaan di Ponong id Utara

³⁸Iri nopo i natad di ponong id soliwani nga' haro o tiso' bilik do pinatambing do ponong hiri'd wawayaan ponong id utara, om haro o wawayaan do hiri'd bilik di pinatambing diri do poingkaa do hiri'd bilik dot agayo. Om hiri nod bilik dot agayo diri o pongougan do tulun do tayam-tayam di maan do porsombahan do sorobon.

³⁹Om hiri nopod bilik dit agayo'ddi nga' haro ot apat o mija', do duwo o ponong id wanan om duwo o ponong id gibang. Om hiri nod sakai di mija'ddi o pagkaratan do tulun do tayam-tayam do patahakon do maan do porsombahan do sorobon, ko' maan do porsombahan do pangampun do dusa ko' maan pod porsombahan do pambayar do tutang.

⁴⁰Om hiri'd soliwani di bilik dit agayo'ddi nga' haro nogi' ot apat o mija' do miagal diri, om duwo o ponong id wanan om duwo o ponong id gibang di wawayaan do ponong id utara'ddi.

⁴¹Oinsanan nopo nga' haro o walu' o mija' do ponumbolian do tayam-tayam do maan do porsombahan do sumbolion: apat o hiri'd suang di bilik om apat o hiri'd natad ponong id soliwani.

⁴²Iri nopo it apat o mija' di hiri'd bilik di pinatambing diri, om pakayon do posodia' do porsombahan do sorobon dit insanan nopo do monorob, om watu

ngai' nopo di sinangkap iri do winonsoi. Kasawato' nopo di mija'ddi nga' satanga' mito, om kogoyoo' no om abasagi' do turu' nohopod om limo sontimito do konoruo' om kalaabo'. Pasakayon ngai' nopo do hiri'd mija'ddi o koinsanai di pakakas do pogkorot di tayam-tayam do maan do porsombahan do sumbolion.

⁴³Om nisanan o pointutuk di mija'ddi do turu' nohopod om limo milimito do kalaabo'. Om hirion ngai' nopod sakai di mija'ddi i daging do maan do porsombahan do sinumbali'.

⁴⁴Om angatai oku noddi di kusai'ddi do hiri'd natad di ponong id suang. Om haro o duwo o bilik do hiri, iso' o potimbaba' ponong hiri'd salatan, id toning di wawayaan do ponong id utara, om iri no tiso' om potimbaba' do ponong id utara, i hiri'd toning di wawayaan ponong id salatan.

⁴⁵Om sunudai oku no di kusai, dot iri nopo bilik di potimbaba' ponong id salatan diri nga' maan di piro-piro ot imam di maganu-anu do hiri'd Walai'd Sasambayangan dot Agayo,

⁴⁶om iri no i bilik di potimbaba' ponong id utara om maan dit imam di maganu-anu do hiri'd pananaraban do porsombahan. Om mositi' no do mantad ngai' id sinakagon di Sadok o koinsanai dit imam diri, iri no i sinakagon di Sadok i mantad id payat di Liwi o koino-ino do tumimbaba' do Tuhan do mogobi-obi' dau do tontok do sumambayang.

I Natad Ponong id Suang om i Walai'd Sasambayangan dot Agayo

⁴⁷Om tipongo' no di kusai'ddi i natad do ponong id suang om abasagi' nopori do limo nohopod o mito. Iri nopo Walai'd Sasambayangan dot Agayo nga' ponong hiri'd kotonobon, om id dotimbabaan nopoddi nga' haro ot iso' o pananaraban do porsombahan.

⁴⁸Om angatai oku noddi di kusai'ddi do mongoi do hiri'd bilik di gulu kabantalai it id suang di Walai'd Sasambayangan dot Agayo. Om tipongo' no dau i bilik diri om kalaabo' nopo nga' duwo om satanga' mito, om konoruo' no om turu' o mito, om nopiompopingan iri do limput do somito om satanga' o kakapalo'.

⁴⁹Om haro o tukad do solokoyon do mongoi do hiri'd bilik diri, do konoruo' nopo om hopod o mito om kalaabo' no om onom o mito. Om haro o duwo o torigi do miampaping di bilik diri.

Yohoskiol 41

¹Om angatai oku no di kusai'ddi do hiri'd bilik dit id tanga', i roitan do Kinoiyonon dot Olidang. Om tipongo' no dau i ralan do kumaa'd hiri: om konoruo' nopo nga' tolu o mito,

²om limo mito do kalaabo', om nopiompopingan iri do limput do kakapalo' nopo nga' duwo om satanga' mito. Om tipongo' no dau i Kinoiyonon dot Olidang diri, om konoruo' nopo nga' duwo nohopod o mito, om kalaabo' no om hopod o mito.

³Om ongoi noddi iyau do hiri'd bilik di hiri'd gogok kopio. Om tipongo' no dau i ralan do kumaa'd hiri, om somito o konoruo' om tolu mito do kalaabo', om nopiompopingan iri do limput do kakapalo' nopo nga' tolu om satanga' mito.

⁴Om tipongo' no dau i bilik diri, om abasagi' nopori do hopod o mito; hopod o mito do konoruo' om hopod o mito do kalaabo'. Om boros kaddi dau dot id doho', "Iti no i Kinoiyonon dot Olidang Kopio," ka.

I Piro-Piro Bilik di Winonsoi do Hiri'd Topis di Limput di Walai'd Sasambayanan dot Agayo

⁵Om tipongo' noddi di kusai'ddi o kakapalo' di limput do ponong id suang di Walai'd Sasambayanan dot Agayo'ddi: om koilaai no do tolu o mito do kakapalo'. Om pointutuk nopodti Walai'd Sasambayanan dot Agayo'dti do pointopis di limput, nga' haro o piro-piro o bilik do duwo no o mito do kalaabo'.

⁶Iri nopo piro-piro o bilik diri nga' tolu sontingkat, om iso' nopo o tingkat nga' winansayan do tolu nohopod o bilik, om irad ngai' nopoddi o kogumuo' do bilik do pointikid-tikid di tolu o tingkat. Iri nopo limput di ponong id soliwani do pointikid-tikid di tingkat diri nga' onipis no ko' mantad di limput di tingkat do hiri'd siriba', gisom do milo i' do potopison di limput i piro-piro o

bilik diri. Om a' i' minog do luangan i limput di Walai'd Sasambayangan dot Agayo.

⁷Om ondung antangan do mantad id soliwani nga' oiyo nopo o kakapalo' di limput di Walai'd Sasambayangan dot Agayo, do mantad hiri'd siriba' om gisom do hiri'd sawat. Om pointopis no di limput di Walai'd Sasambayangan dot Agayo di ponong id soliwani, i ponong id soliwani di piro-piro o bilik diri om winansayan do duwo o tukad dit agayo, om osonong indo o tulun do sumalakoi do mantad hiri'd tingkat dot id siriba' om kumaa do hiri'd tingkat di koduwo om kumaa do hiri'd tingkat di kotolu.

⁸⁻¹¹Iri nopo limput do ponong id soliwani di piro-piro o bilik diri nga' duwo om satanga' mito do kakapalo', om haro o tiso' o wawayaan do hiri'd walai diri do kumaa do hiri'd piro-piro o bilik do ponong hiri'd utara di Walai'd Sasambayangan dot Agayo, om iso' o wawayaan do kumaa do hiri'd piro-piro o bilik di ponong id salatan. Om kokito ku do haro o miagal do sibor do pointutuk di Walai'd Sasambayangan dot Agayo, do duwo om satanga' mito do kalaabo', om kasawato' no om tolu o mito do poinrantai di pinoimpahan di piro-piro o bilik di hiri'd topis do limput di Walai'd Sasambayangan dot Agayo. Om id pialatan nopo di koiyo-iyod sibor diri om i bilik dit imam, om haro o kakilima' do hopod o mito do kalaabo', do miomputul di Walai'd Sasambayangan dot Agayo.

I Walai dot Agayo di Ponong id Kotonobon

¹²Hiri nopod ponong id dompok di kakilima' di hiri'd bombong ponong id kotonobon di Walai'd Sasambayangan dot Agayo om haro o walai dot agayo dot apat nohopod om limo o mito do konoruo' om tolu nohopod om limo mito do kalaabo'; om kakapalo' no di limput om duwo om satanga' mito.

Sukatan do Koinsanai di Walai'd Sasambayangan dot Agayo

¹³Om sukato' no di kusai'ddi i ponong id soliwani di Walai'd Sasambayangan dot Agayo: om konoruo' nopo nga' limo nohopod o mito. Om mantad no do hiri'd tolikud di Walai'd Sasambayangan dot Agayo om gisom do korikot di

limput dot id tolikud di walai dot agayo di ponong id kotonobon diri, om limo nohopod o mito.

¹⁴Om kalaabo' no di ponong id wawayaan di Walai'd Sasambayanan dot Agayo, di potimbaba' ponong id koulayon do kohompit i kakilima' di ponong id gibang om i kakilima' di ponong id wanan, om limo nohopod o mito do kalaabo'.

¹⁵Om tipongo' no di kusai'ddi o konoruo' di walai dot agayo di potimbaba' di natad do kohompit i limput do ponong id gibang om i ponong id wanan, om limo nohopod o mito.

Piro-Piro o Bohogian do Suwai di Walai'd Sasambayanan dot Agayo

Iri nopo i bilik di Walai'd Sasambayanan dot Agayo, om i bilik dit id gulu kabantalai om i Kinoiyonon dot Olidang, om i Kinoiyonon dot Olidang Kopio,

¹⁶om linopisan ngai' do kayu, do mantad po do hiri'd liligaon om kosondot do hiri'd siliu. Om iri ngai' nopo liligaon nga' milo ngai' nopo do tabanan do tirai.

¹⁷Iri nopo limput do ponong id suang di Walai'd Sasambayanan dot Agayo, gisom do hiri'd sawat di wawayaan, om notongkop nopo dot ukiran do pinoiyo-iyo

¹⁸do guas do kurma om moloikat di roitan do kerub. Piniolot-olot nopo do pinopokikir i pinoiyo-iyo'd guas do kurma om i pinoiyo-iyo do moloikat di roitan do kerub. Om duwo ngai' nopo o rabas di pinoiyo-iyo do moloikat di roitan do kerub diri:

¹⁹rabas do tulun o potoguang di pinoiyo-iyo do guas do kurma di ponong id gibang, om rabas do singa o potoguang di pinoiyo-iyo do guas do kurma di ponong id wanan. Iyo ngai' nopodti ot ukiran do pointutuk di limput

²⁰do mantad hiri'd siliu om gisom do hiri'd sawat di wawayaan.

²¹Angabasagi' ngai' nopo i torigi di wawayaan do hiri'd Kinoiyonon dot Olidang.

Pananaraban do Porsombahan di Kayu do Winonsoi

Hiri nopod dotimbabaan di wawayaan do ponong id Kinoiyonon dot Olidang Kopio, nga' haro o koiyo-iyo do pananaraban do porsombahan

²²di kayu do winonsoi. Kasawato' nopoddi nga' somito om satanga', om kayu ngai' nopod winonsoi i pinongorigi, om i tuwou, om i tolig di pananaraban do porsombahan diri. Om boros kaddi di kusai'ddi dot id doho', "Iti no o mija' di poilihon dot id dotimbabaan di koropohon do Tuhan," ka dau.

Wawayaan di Walai

²³Hiri nopodompok di ralan do poingkaa do hiri'd Kinoiyonon dot Olidang, om haro ot iso' o wawayaan, om iyo nogiddi o hiri'dompok di ralan do poingkaa do hiri'd Kinoiyonon dot Olidang Kopio.

²⁴Om soroduwaan nopod totobon dot id tanga' o pongukaban o pointikid-tikid di wawayaan diri.

²⁵Iri nopo i totobon di wawayaan di Kinoiyonon dot Olidang diri nga' kinikiran do pinoiyo-iyo do guas do kurma om moloikat di roitan do kerub do miagal di pinokikir di hiri'd limput. Om haro o ponirung do kayu do winonsoi do ponong id soliwani di wawayaan di bilik dit id gulu kabantalai.

²⁶Om kililigaon nogi' o miomputul di bilik diri, om iri limput nga' nukiran nogi' do pinoiyo-iyo do guas do kurma.

Yohoskiol 42

I Duwo o Walai do Hiri'd Toning di Walai'd Sasambayanan dot Agayo

¹Om angatai oku noddidi kusai'ddi do mongoi do hiri'd natad do ponong id soliwani om pootodo' oku no dau dot id tiso' o walai, i ponong id utara di Walai'd Sasambayanan dot Agayo, it a' i' osodu' no do mantad hiri'd walai dit agayo, di ponong id kotonobon do mantad id Walai'd Sasambayanan dot Agayo.

²Iri nopo i walai'ddi nga' limo nohopod o mito do konoruo' om duwo nohopod om limo o mito do kalaabo'.

³Id somputul nopo di walai'ddi nga' potimbaba' di kakilima', i hopod o mito do kalaabo', i pointoning di Walai'd Sasambayanan dot Agayo, om hiri nod

somputul kawagu om potimbaba' di sirang di linopisan do watu di hiri'd natad di ponong id soliwan. Iri nopo i walai'ddi nga' tolu o tingkat. Om iri nopo tingkat dit id sawat nga' okoro-koro' no ko' mantad di tingkat dit id siriba'.

⁴Id dotimbabaan nopo di piro-piro o bilik diri, do ponong id suang nga' haro o ralan do kalaabo' nopo om limo o mito om konoruo' no om limo nohopod o mito. Om iri nopo i piro-piro o wawayaan diri nga' potimbaba' ponong id utara.

⁵Iri nopo piro-piro o bilik di hiri'd tingkat dot id sawat om poingkoro'-koro' no ko' mantad di piro-piro o bilik dit id tingkat di hiri'd siriba-riba', tu' iri nopo i ralan dit id dotimbabaan di piro-piro o bilik dit id sawat nga' alaab-laab no ko' mantad di ralan dit id siriba'.

⁶Tolu ngai' nopo sontingkat i piro-piro o bilik diri, om a' i' tinukod do torigi do miagal di walai di hiri'd liwan.

⁷⁻⁸Hiri nopod sombohogan di tingkat dit id siriba, om poingolig nopo o limput do duwo nohopod om limo o mito do konoruo', do songintanga' kopio do konoruo' di walai; om iri no bohogan di tiso', om duwo nohopod om limo mito do konoruo', om winansayan do piro-piro o bilik. Om hiri nopod tingkat dot id sawat kopio om winansayan do piro-piro o bilik di poingompus di walai'ddi.

⁹⁻¹⁰Id siriba' nopo di duwo o bilik dit id dompok do walai'dti, do ponong id salatan, do hiri'd pinoimpuunan di limput, om haro o wawayaan do kumaa do hiri'd natad ponong id soliwan. Hiri nopod bombong ponong id salatan di Walai'd Sasambayanan dot Agayo om haro po kawagu o walai do miagal diri, it a' i' osodu' no do mantad di walai di ponong id kotonobon.

¹¹Id dotimbabaan nopo di piro-piro o bilik diri nga' haro o ralan do miagal nopo kopio di ralan di ponong id utara. Miirad nopo o sukatan, om miiyo o pinomonsoi, om miagal o wawayaan.

¹²Id siriba' no di piro-piro o bilik dit id bombong ponong id salatan diri, om it idompok ponong id koulayon, i hiri'd pinoimpuunan di limput, om haro po ot iso' o wawayaan.

¹³Om boros ka di kusai'ddi dot id doho', "Ilo' nopo duwo o walai dilo' nga' olidang goduwo nopo. Om hilo' no o pangakanan di piro-piro ot imam, i koino-ino do sumuang dot id dotoguanan do koropohon do Tuhan, di porsombahan di sinumbali' dit olidang kopio. Om hilo' no o poiyanan dit imam di porsombahan do sinumbali' dit olidang kopio. Iri no i porsombahan do gandum, om i porsombahan di pongidu' do dusa ko' i porsombahan do pambayar do tutang.

¹⁴Ondung kopongo it imam do maganu-anu do hiri'd Walai'd Sasambayangan dot Agayo om siongoi no iyolo' do hiri'd natad do ponong id soliwani, om mositi' nod poilihon diyolo' i rasuk di papakayon diyolo' do maganu-anu do tontok do sumambayang dot id piro-piro o bilik diri. Om mositi' no do manampakai iyolo' do pakayan do suwai do tintod do sumoliwan do pakayaan do hiri'd kinoiyonon do titimungon do tulun dot ogumu'," ka.

Sukatan do Pointutuk di Walai'd Sasambayangan dot Agayo

¹⁵Om soira' di nopongo di kusai'ddi do monukat i ponong id suang di Walai'd Sasambayangan dot Agayo, om angatai oku no dau do suminoliwan do minaya' di wawayaan do ponong id koulayon om sukato' noddi dau o pointutuk di Walai'd Sasambayangan dot Agayo.

¹⁶Om ngoyo' no dau i sukud di ponunukat dau om sukato' no dau i bombong do ponong id koulayon. Om konoruo' nopoddi nga' duwo nahatus om limo nohopod o mito.

¹⁷⁻¹⁹Om sukato' no dau i bombong ponong id utara, om ponong id salatan, om i ponong id kotonobon; om oiyo nopo do duwo nahatus om limo nohopod o mito do konoruo'.

²⁰Om pabasagi' nopoddi o tana' do nokoiyonon di Walai'd Sasambayangan dot Agayo, do duwo nahatus om limo nohopod o mito do kalaabo' om irad iddi o konoruo'. Om nolig o posorili' di tana'ddi do panapad di kinoiyonon di

pinotobilang do maan do don Tuhan om i kinoiyonon di maan do dong kogumuan.

Yohoskiol 43

Guminuli' o Tuhan do Hiri'd Walai'd Sasambayanan dot Agayo

¹Om angatai oku noddi di kusai'ddi do minongoi do hiri'd wawayaan di potimbaba' ponong id koulayon.

²Om hiri no do nokito ku i tulinau di kosorong kopio do mantad ponong id koulayon do tanda' do nakarapou o Kinorohingan dot Israil. Iri nopo boros do Kinorohingan nga' miagal di ngorod do rahat o karangahan, om mogulinau po iti pomogunan dot otitihan di tulinau do kinarapahan do Kinorohingan.

³Iti nopo nokito ku'dti nga' miagal nopo di nokito ku di ruminikot o Kinorohingan do minongoi pamaraag do Yorusalim, om miagal di nokito ku di hilo'd toning do Bawang do Kibar. Om hunduk oku nopoddi do minotud do hiri'd tana'.

⁴Om waya' no i tulinau di kosorong kopio'ddi, di wawayaan di ponong id koulayon, om suang no di Walai'd Sasambayanan dot Agayo.

⁵Om pounsawato' oku no di Rusod do Tuhan, om tanggayai oku no do hiri'd natad di ponong id suang. Om hilo' noddi do nokito ku do noponu' pod tulinau do koropohon do Tuhan i Walai'd Sasambayanan dot Agayo.

⁶Om tontok di poingkakat po i kusai'ddi do hiri'd toning ku, om korongou ku no oTuhan do minoro-boros dot id doho' do mantad hiri'd suang di Walai'd Sasambayanan dot Agayo.

⁷Boros ka dau, "Oi tulun, hiti no o tirikohonon ku do dong raja'. Om hiti nondo o tiyonon ku do pounsugku' di tulun dot Israil om momorinta' oku diyolo' do gisom dot alaid. Om a' nondo koumbal i tulun dot Israil om i raja' diyolo' do mongindaraat do ngaran ku dit olidang, do tumuku' dot id tingolig ko' momolobong do rata' di raja' diyolo' do hiti'd kinoiyonon diti o pongindaraat.

⁸Pinamansayan nopo di piro-piro o raja' di tuulokon om i torigi di wawayaan di walai diyolo' do dong raja' di gulu po om hiri kopio'd hapak di tuulokon om i torigi di walai'd Sasambayanan dot Agayo, gisom dot iso' poo o limput do piolitan. Nindaraat tomod diyolo' i ngaran ku dot olidang tu' kososomu' kopio i' o winonsoi diyolo', om gowoi poddi om pinatai ku iyolo' do natatagadan oku.

⁹Om baino' nondo om mositi' nod tumingkod iyolo' do tumuku' dot id tingolig om ngoyon powoliho' i rata' di piro-piro o raja' diyolo'. Ondung wonsoyon diyolo' o miagal diri, om mundorong oku nogindo do poinsugku' diyolo' do gisom dot alaid," ka dau.

¹⁰Om boros ka kawagu'd Tuhan, "Oi tulun, sunudan no i tulun dot Israil do pasal di Walai'd Sasambayanan dot Agayo, om popurimonon no iyolo' do gisom id ointingayam iyolo' di kowoyo-woyoon diyolo' di mingwonsoi'd dusa.

¹¹Om ointingayaman pondo iyolo' di nowonsoi diyolo', om tudukan nogindo iyolo' do kowoyo-woyoon do momonsoi di Walai'd Sasambayanan dot Agayo: i pomomonsoi, i piro-piro o wawayaan do sumuang om sumoliwan, i koiyon-iyono' do pomomonsoi, i pongungulud do koinsanai'd nunu nopo, om it oturan om i kowoyo-woyoo' do hiri. Om tulison ngai' noti do bagi' diyolo' om kokito indo kopio iyolo' do kowoyo-woyoon do mongulud do koinsanai'ddi, om katanud iyolo' do koinsanai dit oturan.

¹²Iti no o kowoyo-woyoo' di Walai'd Sasambayanan dot Agayo: Oinsanan nopo i kinoiyonon do posorili' di timpak do nuluhon diri dot olidang kopio," ka dau.

I Pananaraban do Porsombahan

¹³Iti no o sukatan di pananaraban do porsombahan do tumanud di ponipong di pinonipong di Walai'd Sasambayanan dot Agayo. Posorili' nopo di pinoimpahan di pananaraban do porsombahan om haro o parit do satanga' mito o korolomo' om satanga' mito o kalaabo'. Iri nopo pinongisan di parit do ponong id soliwani om duwo nohopod om limo o sontimito do kasawato'.

¹⁴Kasawato' nopo do mantad hiri'd parit om gisom di hiri'd poingkorot di pananaraban do porsombahan dit id siriba' kopio om somito. Om iri no poingkorot dot id tanga' om duwo o mito do kasawato', om satanga' mito do poingkoro' mantad ko' i tutuk di pinoimpahan di pananaraban do porsombahan. Om iri nogi' i poingkorot di kotolu it id sawat kopio nga' satanga' mito i' o poingkoro' do mantad ko' i tutuk di poingkorot dit id tanga'.

¹⁵Iri nopo poingkorot di ponong id sawat kopio, i poingkorot di kotolu'ddi om maan do pananaraban do porsombahan di sumbolion; om kasawato' nopoddi nga' duwo o mito. Om ongkilahis ngai' nopo do koiyo-iyod sungu o hiri'd pointikid dit apat o sunduk.

¹⁶Pabasagi' nopo do soronom-onom o mito it apat o tisan dit id sawat kopio di pananaraban do porsombahan.

¹⁷Iri nogi' i poingkorot do hiri'd tanga-tanga' nga' pabasagi' i'; do soroturu-turu' o mito do pointikid-tikid dit apat o tisan, om haro o pinongisan do ponong id soliwani do kasawato' nopo nga' duwo nohopod om limo o sontimito. (Kalaabon nopo di parit nga' satanga' mito.) Iri nopo tukad do solokoyon do kumaa do hiri'd sakai di pananaraban do porsombahan nga' id tisan ponong id koulayon di pananaraban do porsombahan.

Sinambayanan i Pananaraban do Porsombahan

¹⁸Om boros kad Tuhan, it Asawat Kopio dot id doho', "Oi tulun, pokinongou nodti poboroson ku diya'. Owonsoi nopondo i pananaraban do porsombahan, om sambayanan nori, do ralan nopod manambayang om panaraban do porsombahan di sinumbali' o hiri'd sakai om wawasan do raha' do tayam-tayam di numaan do porsombahan do sinumbali' o hiri.

¹⁹Om imam nopo do maganu-anu dot id toguang ku om iri no it imam do mantad id sinagakon di Liwi, om i suminolusuk di Sadok. Iyoho' no, i Tuhanit Asawat Kopio, o monuhu' do momonsoi do miagal diti. Om onuan no iyolo' do songinan o sapi' do tontoluhan dit okoro' po do maan do porsombahan do pongidu'd dusa.

²⁰Om manu nod ongokuuri' do raha' di sapi'ddi om pogihilon nori di sinangau-sangau di hiri'd apat o sunduk dit id sakai di pananaraban do porsombahan, om hiri'd sunduk di poingkorot dot id tanga' di pananaraban do porsombahan, om hiri'd pointutuk di pinongisan di pananaraban do porsombahan. Om iyo nodti o ralan nu do momolidang om popotobilang di pananaraban do porsombahan diri do maan do doho'.

²¹Om ngoyon nondo i sapi' do tontoluhan, do patahakon do maan do pongidu'd dusa'ddi, om sorobon nondo do hiri'd kinoiyonon di natantu' mantad, it id soliwani di kinoiyonon di Walai'd Sasambayanan dot Agayo.

²²Om tadau nopondo kawagu om mongoi no panganu do songinan o kambing do tontoluhan dit aiso' i' o bohiton do tinan om patahakon i' do maan do porsombahan do pongidu'd dusa. Om lidangan no di raha' di kambing diri i pananaraban do porsombahan do miagal di winonsoi nu dot id raha' di sapi' do tontoluhan dit okoro' poddi.

²³Om owonsoi nu pondo o miagal diri, om mongoi no anu do songinan o sapi' do tontoluhan dit okoro' po om songinan o kambing do tontoluhan dit okoro' po, om it aiso' goduwo nopo o bohiton do tinan.

²⁴Om pootodon nogindo iri do hiti'd doho'. Om sasadan nondo di piro-piro ot imam, do silaon i duwo o tayam-tayam diri om sorobon nogindo do maan do porsombahan di sumbolion do patahakon dot id doho'.

²⁵Monikid tadau nopondo, do solinaid do turu' o tadau do papatahak kou do songinan o kambing, om songinan o sapi' do tontoluhan, om songinan o kambing do tontoluhan, do maan do porsombahan do pongidu'd dusa. Om a' i' koino-ino do haro o bohiton do tinan di tayam-tayam diri.

²⁶Om wonsoyon nondo dit imam i natantu' mantad do wonsoyon do panambayang di pananaraban do porsombahan do solinaid do turu' o tadau om mikuwo'd poposodia'ddi om milo indo do pakayon.

²⁷Om atalib pondo o turu' o tadau, om tumimpun nogindo it imam do papatahak di porsombahan do sorobon, om i porsombahan do piombolutan,

do hiri'd sakai di pananaraban do porsombahan do maan di tulun dot ogumu'. Om asanagan oku nogindo ngai' dokoyu. Iyoho' no, i Tuhan it Asawat Kopio, o minomoros diti,” ka dau.

Yohoskiol 44

Guna' di Wawayaan do Ponong id Koulayon

¹Om pootodo' oku no kawagu di kusai'ddi do hiri'd wawayaan di ponong id soliwani, i ponong id koulayon do mantad hiri'd kinoiyonon di Walai'd Sasambayangan dot Agayo. Om iri nopo wawayaan diri nga' pointobon.

²Om boros kaddi do Tuhan dot id doho', “Pointobon nondo kasai' iti wawayaan diti om a' no iwanan. A' no koino-ino o tongoisoi' piya'd tulun do maya'dti tu' nawayaan ku i' iti, iyoho' i Tuhan, i Kinorohingan dot Israil do sumnuang diti Walai'd Sasambayangan dot Agayo. Pointobon nondo kasai' iti.

³Nga' iri nopo i raja' di momorinta' om koino-ino i' do mongoi do hiri'd ralan di kumaa do hiri'd wawayaan diri do mongoi pangakan do taakanon dit olidang dot id toguang ku. Om wayaan nopo dau do sumnuang om sumoliwan om mositi' no dot i wawayaan do kawaya' di bilik dot agayo,” ka dau.

Oturan do Sumuang di Walai'd Sasambayangan dot Agayo

⁴Om angatai oku noddi di kusai'ddi do minaya' di wawayaan do ponong id utara, it id dotimbabaan di Walai'd Sasambayangan dot Agayo. Om soira' di minontong kopio oku, om kokito ku do noponu' pod tulinau di kosorong kopio, i tanda' do karapahan do Tuhan, i Walai'd Sasambayangan dot Agayo. Om hunduk oku nopoddi do minotud.

⁵Om boro-boros noddi o Tuhan dot id doho' do poingkaa, “Oi tulun, ilaan no kopio o koinsanai dit okito om orongou nu. Sunudan ku iya' do koinsanai dot oturan om kowoyo-woyoo' do pasal diti Walai'd Sasambayangan dot Agayo. Om tulison no kosonong-sonong onduang isai i koino-ino do sumnuang di Walai'd Sasambayangan dot Agayo om tulison onduang isai it a' koino-ino do sumnuang.

⁶Sunudan no i tulun dot Israil, i tulun dot obinsongkiwal diri, dot a' ku nodd i iyoho' i Tuhan, it Asawat Kopio, pologoson iyolo' do momonsoi di sosomu'.

⁷Sinosomu' diyolo' i Walai'd Sasambayanan dot Agayo, tu' pinopologos iyolo' do bansa'd suwai dit a' nosunatan, i tulun dit a' mumboyo' doho', do suminuang di Walai'd Sasambayanan dot Agayo, do tontok di maso do patahakon dot id doho' i porsombahan do lunok om raha'. Om tinolibambanan diri di tulun ku i tumpongo ku dot id diyolo', tu' miningwonsoi i' iyolo' di kososomu' kopio'ddi.

⁸Okon nogi' ko' iyolo' o minongilo-ilo di natantu' mantad do wonsoyon dit ongolidang do hiri'd suang di Walai'd Sasambayanan dot Agayo, suwai ko' iri nogi' tulun di bansa'd suwai o sinuhu' diyolo' do momonsoi'ddi.

⁹Iyoho' no i Tuhan, it Asawat Kopio, o popoboros dot a' koino-ino do sumuang di Walai'd Sasambayanan dot Agayo o bansa'd suwai dit a' nosunatan, om i tulun dit a' mumboyo' doho'. Om iri piya i bansa'd suwai di momogun-mogun do poirolot dot Israil, i tulun ku nga' a' i' koino-ino,” ka dau.

Nidu' i Tulun do Liwi do Mantad id Karaja' di Dong Imam

¹⁰Om boros kad Tuhan dot id doho', “Hukuman ku nondo i tulun do Liwi, tu' miagal nopo iyolo' di tulun dot Israil do suwai, do tuminongkiad doho' om tuminuku' dot id tingolig.

¹¹Nga' milo i' iyolo' do momonsoi'd karaja' ku do hiri'd Walai'd Sasambayanan dot Agayo do madtatamong di wawayaan om maganu-anu do hiri. Om koino-ino i' iyolo' do mogkorot di tayam-tayam i patahakon di tulun dot ogumu' do maan do porsombahan do sorobon om porsombahan do sumbolion, om mositi' no do kumaraja' kasai' iyolo' do mogobi-obi' di tulun dot ogumu'.

¹²Ginayat ngai' diyolo' i tulun dot id suang do dusa tu' minodsubak i' iyolo' do tingolig do mogobi' di tulun dot Israil. Gowoi poddi om sumumpa' oku no, iyoho' i Tuhan, it Asawat Kopio, do mositi' nod hukuman iyolo'.

¹³A' no iyolo' koino-ino do sumiliu'd imam do mogobi-obi' doho' ko' mongoi po insomok do nunu nopo it olidang dot id doho', om a' koino-ino do sumuang di Kinoiyonon dot Olidang Kopio. Iti no o pomohukum di winonsoi diyolo' di kososomu' kopio.

¹⁴Buruon nopo do patahakon ku diyolo' om iri po i buruon di koubasanan do hiri'd Walai'd Sasambayanan dot Agayo,” ka dau.

It Imam

¹⁵Om boros kad Tuhan, it Asawat Kopio, “Nga' iri nopo it imam do mantad id sinakagon di Liwi, om i suminolusuk di Sadok, om otorodok i' kasai' do mogobi-obi' doho' do hiri'd Walai'd Sasambayanan dot Agayo do tontok di nokotongkiad no doho' i tulun dot Israil di suwai. Om baino' nondo om iyolo' no it apatut do mogobi-obi' doho' om i minsomok dot id toguang ku do mongoi papatahak di lunok om i raha' do tayam-tayam di numaan do porsombahan dot id doho'.

¹⁶Iyolo' poo o koino-ino do sumuang di Walai'd Sasambayanan dot Agayo, om i maganu-anu do hiri'd pananaraban do porsombahan di doho', om momoyo' do sumambayang do hiri'd Walai'd Sasambayanan dot Agayo.

¹⁷Soira' nopod sumuang iyolo' di wawayaan di kumaa do hiri'd natad di ponong id suang di Walai'd Sasambayanan dot Agayo, om mositi' nod manampakai iyolo' do pakayan di kain linan. Om a' no iyolo' koino-ino do manampakai do pakayan di hulu'd dumba' do winonsoi, do tontok do maganu-anu iyolo' do hiri'd natad di ponong id suang ko' hiri pod suang di Walai'd Sasambayanan dot Agayo.

¹⁸Om mositi' nod manampakai iyolo'd sigar do kain linan om soluar do kain linan, nga' a' indo manangagkos, om a' i' iyolo' losuan.

¹⁹Om tintod nopo diyolo' do mongoi'd hiri'd natad di ponong id soliwon, i kotimungon do tulun dot ogumu', om mositi' nod iduwon po diyolo' i pakayan diyolo' di pinakai do maso'd maganu-anu do hiri'd Walai'd Sasambayanan dot Agayo, om poilihon iri do hiri'd bilik dit olidang. Om mositi' nod

manampakai iyolo' do pakayan do suwai om a' i' koporikot do kosusaan dot id tulun dot ogumu' i pakayan diyolo' di papakayon do maganu-anu.

²⁰Imam nopo om a' i' koino-ino do mamalagas do tulu om a' koino-ino do papanaru kopio'd tobuk. Mositi' no do pampadan dot oniba' i tobuk diyolo' do tumanud dit oturan di natantu' mantad.

²¹Om iri nopo it imam nga' a' no koino-ino do monginum do waig dot anggur do tintod do mongoi'd hiri'd natad di ponong id suang.

²²Om a' koino-ino ot imam do manansawo do tondu' di naadaan; tu' koino-ino nopo dau do kowinon om sumandak nod Israil om i tondu' do nakasawo'd gulu dot imam, nga' napatai noddi i sawo dau.

²³Om mositi' nod tudukan dit imam i tulun ku do pisuayan di nokotobilang do maan do doho' om it a' nokotobilang, om pisuayan dit olidang om it a' olidang do tumanud do toturan do tugama'.

²⁴Soira' nopod haro o pigulatan, om iri no it imam o momutus diri do miontok dit oturan ku. Om mositi' nod gompion diyolo' i tadau dot agayo do don tugama' do miontok dit oturan om i ponuhuan ku, om mositi' do pusohon kasai' diyolo' i tadau'd Sabat, i tadau di nokotobilang do maan do doho'.

²⁵A' i' koino-ino it imam do monosomu' do tinan dau dot i koigit do rata' o kososomu', ondung okon no ko' rata' di molohing dau, ko' i tangaanak dau, ko' i tobpinai dau'd kusai ko' i tobpinai dau'd tondu' dit a' po nakasawo.

²⁶Om soira' nopondo dot olidang kawagu iyau, om mositi' no do mandad po iyau do solinaid do turu' o tadau,

²⁷om mongoi nogindo iyau do hiri'd natad di ponong id suang di Walai'd Sasambayanan dot Agayo, om papatahak do porsombahan do pomolidang do tinan dau, om koino-ino indo kawagu iyau do maganu-anu do hiri'd Walai'd Sasambayanan dot Agayo. Iyoho' no, iTuhan it Asawat Kopio, o minomoros diti.

²⁸Tungkusan nopo do pogitungkus-tungkusan dit imam om iri no i karaja' diyolo' do dong imam, tu' iri no o tungkusan do pinatahak ku diyolo' dot id

pogialatan do tulun dot Israil. Om a' iyolo' koino-ino do manansanganu do nunu nopo do hilo'd Israil; tu' iyoho' no o ponokodapu' diyolo'.

²⁹Akanon nopo dit imam om i porsombahan do gandum, om i porsombahan do pongidu'd dusa, om i porsombahan do pambayar do tutang, om iyolo' no o kaanu do koinsanai di nokotobilang do maan do doho' do hilo'd Israil.

³⁰Om iri no it imam o kaanu di tomot dot id gulu omoto', it ongosonong kopio, om koinsanai di suwai do patahakon dot id doho'. Pointikid-tikid do momonsoi'd roti i tulun ku om mositi' nod tahakon diyolo' dit imam it id gulu kopio diyolo' kowonsoi, om barakatan ku i' i walai diyolo'.

³¹Om iri nopo it imam nga' a' i' koino-ino do mangakan do nunu nopo koombolog ko' bansa' do nintorusan di minatai toomod ko' i pinatai do nintorusan do suwai," ka dau.

Yohoskiol 45

I Piro-Piro Kinoiyonon do Tana' do Hiri'd Pomogunan di Pinotobilang do Maan do donTuhan

¹Bohogion nopondo i tana' do potikidon do pointikid-tikid di payat, om mositi' nod patahakon o sombohagian di tana'ddi dot id Tuhan. Konoruo' nopod tana'ddi nga' hopod om duwo om satanga' kilomito om kalaabo' no om hopod o kilomito. Om oinsanan nopo i kinoiyonon diri do poborosan dot olidang.

²Om hiri nod tana'ddi o pawansayan di Walai'd Sasambayanan dot Agayo. Om pabasagi' nopo o kinoiyonon diri do duwo nahatus om limo nohopod o mito do konoruo', om irad iddi o kalaabo'. Om obian do maan do liwan o hiri'd posorili'ddi do duwo nohopod om limo mito do kalaabo'.

³Songintanga' nopo do kinoiyonon diri, do hopod om duwo om satanga' kilomito do konoruo' om limo kilomito' do kalaabo', om maan do waalan di Walai'd Sasambayanan dot Agayo, i kinoiyonon dit olidang kopio.

⁴Om iri nondo o tana' dot olidang dot id suang do pomogunan diri, do potobilangan do maan dit imam, i mogobi-obi' do Tuhan do hiri'd Walai'd

Sasambayangan dot Agayo. Om hiri o koiyonon di kawalayan diyolo', om sombohogan no di tana'ddi om waalan do Walai'd Sasambayangan dot Agayo.

⁵Om iri no songintanga' di tana'ddi do 12.5 o kilomito do kogoyoo' om potobilangan do maan di tulun do Liwi, i mogobi-obi' do hiri'd suang di Walai'd Sasambayangan dot Agayo. Om haro nondo o kabandaran do hiri dot iyonon diyolo'.

⁶Om suwai no ko' mantad di kinoiyonon dot olidang, om haro po tiso' kawagu bohogan do tana' do hopod om duwo om satanga' kilomito do kalaabo'. Om potobilangan nori do wansayan do bandar do maan dot iyonon dot isai nopo di tulun dot Israil.

Tana' do Patahakon di Raja' di Momorinta'

⁷Om haro nogi' o tana' do potobilangan do patahakon di raja'. Iti nopo tana'dti nga' poimpuunon di wolit di tana' di pinotobilang do maan do donTuhan om poillombus nopo do gisom do korikot di Rahat do Tanga'; om mantad no di wolit do ponong id koulayon do mantad di tana' di pinotobilang diri, om poirikot nopo dot id wolit di pomogunan di ponong id koulayon. Om konoruo' nopo do tana'dti nga' irad di konoruo' do tana' di pinabahagi' dot id pointikid-tikid di payat dot Israil.

⁸Om iti no o kinoiyonon do tana' dot aanu di raja' do momorinta' do hilo'd pomogunan dot Israil, om a' indo iyau monginggorit di rayat, suwai ko' pologoson i' dau i kinoiyonon do tana'd suwai do hiri'd pomogunan diri dot asanganu di payat dot Israil do suwai.

Tonggungan di Raja' do Momorinta'

⁹Om boros kad Tuhan, it Asawat Kopio, “Alaid kou noddi kopio do momonsoi'd dusa, oi pomorinta' dot Israil: Tongkiadai no dokoyu ino kororongit om ino pongulok-ulok dokoyu di rayat. Wonsoyon no dokoyu it otopot om it otulid. Om kada' kou nondo kopio umbal do moguyung di tulun ku do mantad hilo'd pomogunan diyolo'. Iyoho' no, i Tuhan it Asawat Kopio, o monuhu' dokoyu do momonsoi'd miagal diti.

¹⁰Mositi' nod mamakai o pointikid-tikid do tulun do timbangan om pagadang di koontok:

¹¹Iso' nopo ot ipa do pagadang dit ongotuu om mositi' no do miirad do suang dit iso' o bat do pagadang di miagal-agal do waig. Popiirad nopo nga' iso' o humor. Om miagal diti o kopogiirad-iradan di pagagadang diri: 1 humor = 10 ipa = 10 bat

¹²Om ponimbang no dokoyu om miagal diti: 1 sikal = 20 gira. 1 Mina = 60 sikal.

¹³⁻¹⁵Iti no o pagagadang di natantu' mantad do pagadang di porsombahan: Gandum: 1/60 o bahagi di tomot dokoyu. Barli: 1/60 o bahagi di tomot dokoyu. Tumau do saitun: 1/100 o bahagi di tumau do kayu saitun. (Pagadang nopoddi nga' i bat: 10 bat = 1 humor = 1 kor) Dumba': 1 o dumba' do mantad id pointikid-tikid do 200 o dumba'. Om papatahak kou nod porsombahan do gandum, om porsombahan di sorobon, om porsombahan di piombolutan, om oompunan i' o dusa dokoyu. Iyoho' no, i Tuhan it Asawat Kopio, o monuhu' do momonsoi do miagal diti.

¹⁶Om mositi' nod papatahak o koinsanai'd tulun do hiri'd pomogunan diri do porsombahan diti dot id raja' di momorinta' dot Israil.

¹⁷Om iyau no ot apatut do posodia' do tayam-tayam do maan do porsombahan do sorobon, om i maan do porsombahan do gandum, om i porsombahan do waig dot anggur do maan do koinsanai di bansa' dot Israil do tontok di piro-piro o tadau dot agayo, i Tadau dot Agayo do Tulan do Wagu, om tadau'd Sabat, om tontok di tadau dot agayo do suwai. Om iyau nogi' o poposodia' di maan do porsombahan do pangampun do dusa, om porsombahan do gandum, om porsombahan di sorobon, om porsombahan do piombolutan do maan do kopokiompunan do dusa di tulun dot Israil," ka dau.

I Piro-Piro o Tadau dot Agayo

(Ksn. 12.1-20; Otu. 23.33-43)

18Om boros kad Tuhan, it Asawat Kopio dot id tulun dau, “Pointikid-tikid do tadau do koiso', do tulan di koiso', om papatahak kou no do sapi' do tontoluhan dit aiso' o bohiton do tinan do maan do porsombahan do sumbolion do pomolidang di Walai'd Sasambayangan dot Agayo.

19Om manu nondo it imam di raha' do mantad id porsombahan di pongidu'd dusa'ddi, om pogihilon nondo do hiri'd tisan di wawayaan di Walai'd Sasambayangan dot Agayo, om gihilan it apat o sunduk di pananaraban do porsombahan, om hiri'd tisan di wawayaan di suangon do kumaa do hiri'd natad di ponong id suang.

20Om tontok no do tadau'd koturu' do tulan diri, om wonsoyon po kawagu dokoyu o miagal diri do bagi'd isai nopo o tulun di kowonsoi'd dusa dot a' tomodon om i kowonsoi'd dusa tu' a' i' nokoilo mantad. Om iti no o ralan dokoyu do momolidang kasai' di Walai'd Sasambayangan dot Agayo.

21Om tontok di tadau'd kohopod om apat, di tulan do koiso', om tumimpun kou no do mamaramai di Tadau dot Agayo do Paska. Om kanon nopo do koinsanai'd tulun do solinaid do turu' o tadau om i roti dit a' rinalatan do pangambang.

22Om tontok di tadau'd koiso' do karamayan diri, om mositi' nod papatahak i raja' do songinan o sapi' do tontoluhan do maan do porsombahan do sumbolion do pongidu'd dusa dau om dusa do koinsanai di rayat dau.

23Pointikid-tikid do tadau do solinaid di turu' o tadau'd karamayan diri, om mositi' nod papatahak iyou dot id Tuhan do porsombahan do sumbolion do turu' o sapi' do tontoluhan om turu' o dumba' do tontoluhan dit aiso' o bohiton do tinan, om songkoyuon ngai' nopori do monorob. Om papatahak nogi' iyou do porsombahan do sumbolion do songinan o kambing do tontoluhan do pointikid do tadau, do maan do pangampun do dusa.

24Om potonggoyon nopo do pointikid-tikid di songinan o sapi' om 17.5 lito do gandum, om potonggoyon no do pointikid-tikid do songinan o dumba' do tontoluhan om 3 o lito do tumau'd saitun.

²⁵Om tontok no di Tadau dot Agayo do Kinuhub-Kuhub, i tumimpun do tadau'd kohopod om limo di tulan do koturu', om miagal iddi o porsombahan do patahakon di raja' do pointikid-tikid do tadau do solinaid di turu' o tadau, i porsombahan do pangampun do dusa, om i porsombahan do sorobon, om i porsombahan do gandum om i tumau do saitun," ka dau.

Yohoskiol 46

I Raja' om i Piro-Piro ot Oturan do Pasal do Tadau dot Agayo

¹Om boros kad Tuhan, it Asawat Kopio, "Iri nopo wawayaan di ponong id koulayon, i wayaan do kumaa do hiri'd natad do ponong id suang om mositi' nod tabanan do solinaid dit onom o tadau do koporobuatan, nga' tontok nopo do tadau'd Sabat om di Tadau dot Agayo do Tulan do Wagu, om mositi' nod iwangan iri.

²Om sumuang nondo i raja' do momorinta' do tontok do piro-piro o tadau'ddi, do hiri'd bilik dit agayo do mantad hiri'd natad dit id soliwani, om mongoi nondo iyau ingkakat do hiri'd toning di tisan do wawayaan, do daamot dit imam do monorob do koinsanai di porsombahan do sinumbali' om i porsombahan do piombolutan di pinatahak di raja'. Om motud nondo i raja' do tumuku' dot id Tuhan do hiri'd wawayaan diri om sumoliwan nogindo iyau. Om a' no koino-ino do tabanan i wawayaan diri do gisom do totuung.

³Pointikid-tikid do tadau'd Sabat om Tadau dot Agayo do Tulan do Wagu, om oinsanan nopo i rayat dot apatut do mongoi otud do tumuku' dot id Tuhan do hiri'd dotimbabaan di wawayaan diri.

⁴Om tontok nopod tadau'd Sabat om mositi' nod papatahak i raja' dot id Tuhan do porsombahan do sorobon dot onom o tinan do tanak do dumba' om songinan o dumba' do tontoluhan, om it aiso' ngai' nopo o bohiton do tinan.

⁵Om potonggoyon nopo do pointikid-tikid di dumba' do tontoluhan diri, om porsombahan do gandum do 17.5 o lito do kogumuo', om potonggoyon no do pointikid-tikid di tanak do dumba' om songkuro nopo o kogumuo' do gandum

do korohian dau do papatahak. Om potonggoyon no do pointikid-tikid di porsombahan do gandum, om 3 o lito do tumau do saitun.

⁶Om tontok no di Tadau dot Agayo do Tulan do Wagu om porsombahan nopo do patahakon om songinan o sapi' do tontoluhan dit okoro' po, om onom o tinan do tanak do dumba', om songinan o dumba' do tontoluhan, dit aiso' ngai' nopo o bohiton do tinan.

⁷Om potonggoyon nopo do pointikid-tikid do songinan o sapi' do tontoluhan om i kambing do tontoluhan, om porsombahan do gandum do 17.5 o lito do kogumuo', om potonggoyon no do pointikid-tikid di dumba' om songkuro nopo o kogumuo' do porsombahan do korohian di raja' do papatahak. Om tolu o lito do tumau'd saitun do patahakon do potonggoyon do pointikid-tikid do porsombahan do gandum.

⁸Soira' nopod mongoi i raja' sambayang do hiri'd Walai'd Sasambayanan dot Agayo, om mositi' nod maya' iyau do hiri'd bilik dot agayo' om sumoliwan nga' maya' i' di wawayaan di winayaan dau di suminuang i'.

⁹Soira' nopod mongoi sambayang dot id Tuhan i tulun dot ogumu' do tontok do tadau dot agayo do nunu nopo, om iri nopo i tulun do suminuang do minaya' di wawayaan do ponong hiri'd utara, om mositi' nod maya' di wawayaan do ponong id salatan do sumoliwan, om iri no i minaya' di wawayaan do ponong id salatan di suminuang i' om mositi' nod maya' di wawayaan di ponong id utara do sumoliwan. Om a' koino-ino do haro o songulun piya do maya' kawagu di wawayaan di sinuang dau do sumoliwan iyau, suwai ko' i wawayaan dit id hapak o wayaan dau.

¹⁰Om iri nopo raja' nga' mositi' nod sumuang di Walai'd Sasambayanan dot Agayo do poingandad di tulun dot ogumu', om mandad iyau diyolo' do sumoliwan.

¹¹Tontok nopo di tadau dot agayo, om di moginakan, om porsombahan nopod gandum om 17.5 o lito do kogumuo' do potonggoyon do pointikid-tikid do songinan o sapi' do tontoluhan ko' dumba' do tontoluhan, om potonggoyon nopo di pointikid-tikid do songinan o tanak do dumba', om songkuro nopo o

korohian di tulun di sumambayang do papatahak. Om potonggoyon nopo do pointikid-tikid di porsombahan do gandum, om tolu o lito do tumau'd saitun.

¹²Soira' nopo dot orohian i raja' do papatahak do porsombahan dot iri tuu porsombahan do sorobon ko' i porsombahan do piombolutan, om iwangan indo i wawayaan di ponong id koulayon, i wawayaan do kumaa do hiri'd nataad di ponong id suang, do wayaan di raja'. Om kowoyo-woyoo' nopo dau do papatahak di porsombahan di sumbolion diri nga' miagal nopo di kowoyo-woyoo' dau do papatahak do porsombahan do tontok do tadau'd Sabat. Om kosoliwan pondo iyau om lomusan no do monobon kawagu i wawayaan,” ka dau.

I Porsombahan do Monikid Tadau

¹³Om boros kad Tuhan, “Pointikid-tikid do kosuabon om mositi' nod papatahak dot id Tuhan do tanak do dumba' di sontoun nogi' o tumur, om it aiso' o bohiton do tinan do maan do porsombahan do sorobon. Om mositi' nod patahakon o porsombahan diti do monikid kosuabon.

¹⁴Om papatahak nogi' do porsombahan do gandum do duwo kilogram do kogumuo' do monikid kosuabon, om sonlito o tumau'd saitun do poroloton di gandum. Om oturan nopod pasal do porsombahan do gandum diti, i patahakon dot id Tuhan do pointikid do tadau, nga' poinggirot kasai' nopo do gisom dot alaid.

¹⁵Mositi' nod patahakon kasai' dot id Tuhan o porsombahan diti do monikid kosuabon: songinan o tanak do dumba', om gandum, om tumau'd saitun. Om mositi' nod patahakon iti do monikid kosuabon do gisom dot alaid,” ka dau.

I Tana' di Don Raja'

¹⁶Om poingkaa no o ponuhuan do Tuhan it Asawat Kopio, “Ondung patahakon di raja' o songkoiyonon di tana' dau dot id tangaanak dau'd kusai do maan di tanak do tungkusan, om asanganu no di tanak iri, om osiliu do tungkusan di sompiiyon dau.

¹⁷Nga' ondung papatahak i raja' do songkoiyonon di tana' dau dot id iso' di susuhuan dau, om koguli' i' kawagu dot id raja' iri dot orikot i Toun do

Kopogulian. Tu' iri i raja' o sanganu'ddi, om iyau no om i tangaanak dau'd kusai o kasanganu kasai'ddi do gisom dot alaid.

18Om iri nopo raja' nga' a' no kopio koino-ino do manganu di tinungkusan di rayat dau. Koinsanai di tana' di patahakon dau dot id tangaanak dau'd kusai, om mositi' no dot i tana' di nokotobilang mantad do maan do dau om a' i' iyau koponginggorit dot isai nopo di tulun ku, om a' iyolo' kotongkiad di tana' di tinungkusan diyolo'," ka dau.

Dapur di Walai'd Sasambayanan dot Agayo

19Om tanggayai oku noddi di kusai'ddi do kuminaa do hiri'd wawayaan di bilik dit olidang di potimbaba' ponong id utara, it id toning di wawayaan do ponong id salatan di natad do ponong id suang. Iti nopo nga' bilik dit imam. Om tuduko' no dau ot iso' o kinoiyonon dit id bombong di bilik do ponong id kotonobon,

20om boro-boros nod poingkaa, "Hiti nod kinoiyonon diti o pomolosuan dit imam do daging di pinatahak do maan do porsombahan do pongidu'd dusa om i porsombahan do pambayar do tutang. Om hiti o pagansakan di porsombahan do gandum, om aiso' i' ot ongokooro' piya di porsombahan dot olidang dot oigitan do hilo'd natad di ponong id soliwan, om a' i' oontok do kosusaan i tulun dot ogumu'," ka dau.

21-22Om angatai oku noddi dau do hiri'd natad di ponong id soliwan om pointongo' oku no dau dot otikid nopod natad dot ongokooro' it apat o linsuk. Kogoyoo' nopo di natad diri nga' 20 o mito do konoruo' om 15 o mito do kalaabo'.

23Om ongkitolig ngai' nopod watu o pointutuk di natad diri, om kiropuhan do pointopis di tolig.

24Om boros ka di kusai'ddi dot id doho', "Iti ngai' no i dapur dot iyonon di susuhon do hiti'd Walai'd Sasambayanan dot Agayo do mamalasu' di porsombahan do sinumbali', i pinatahak di tulun dot ogumu'," ka dau.

Yohoskiol 47

Tudan do Waig do Hiri'd Walai'd Sasambayangan dot Agayo

¹Om pogulio' oku no kawagu di kusai'ddi do hiri'd wawayaan do sumuang di Walai'd Sasambayangan dot Agayo. Om kokito ku do lumuyung nopo o waig do mantad hiri'd siriba' di wawayaan diri, om lumuyung do ponong id koulayon, i kotimbabaon di Walai'd Sasambayangan dot Agayo. Om lumuyung i waig diri do mantad ponong id salatan do hiri'd siriba' di Walai'd Sasambayangan dot Agayo, om kawaya' di pananaraban do porsombahan do ponong id salatan.

²Om posoliwano' oku noddi di kusai'ddi do mantad hiri'd Walai'd Sasambayangan dot Agayo do minaya' di wawayaan do ponong id utara om posorilio' oku no do minongoi'd hiri'd wawayaan di potimbaba' ponong id koulayon. Om haro o bawang dot okooro' do lumuyung do sumoliwan do mantad ponong id salatan di wawayaan diri.

³Om tipongo' no di kusai di sukud do poninipong dau o poingugus di bawang dot okooro'ddi do limo nahatus o mito do kosoduwo' do poingkaa ponong id koulayon, om sinuhu' oku dau do sumoborong di bawang diri. Om korikot no dot id tampangil ku i waig do hiri.

⁴Om tipongo' no kawagu dau o limo nahatus o mito, om korikot noddi dot id totud ku i waig do hiri. Om tipongo' no kawagu dau o limo nahatus o mito do poingugus om korikot noddi dot id tawak ku i waig do hiri.

⁵Om tipongo' no kawagu dau o limo nahatus o mito do mantad hiri, om aralom tomod diri i waig, gisom dot a' oku no milo do mamananau. Om a' no milo'd a' kumaau do sumoborong diri.

⁶Om boros ka dau dot id doho', "Oi tulun, antangai ngai' no kopio iti," ka dau. Om tanggayai oku no kawagu dau do guminuli' do hiri'd tisan di bawang,

⁷om soira' di nokorikot oku'd hiri, om kokito ku dot ogumu' o kayu do hiri'd mitingisan di bawang.

⁸Om boros ka dau dot id doho', "Iti nopo waig om lumuyung do ponong id koulayon do mantad id pomogunan diti, om korikot do hilo'd Rantai do Bawang do Yordan om gisom do korikot di Rahat do Napatai. Om koluyung nopondo iti do hilo'd Rahat do Napatai om otingalanan nondod waig dot osonong i waig dot oosin do hilo'.

⁹Om honggo nopo o koluyungon diti bawang diti, om hilo' no o koiyonon do piro-piro o bansa'd nintorusan om sada'. Om osiliu nondo di bawang diri i Rahat do Napatai, do waig dit a' oosin, om honggo nopo o koluyungon do waig diti, om haro no o koposion do hiri.

¹⁰Om mantad poddi do hiri'd tudan do waig dot In-Gidi om poingompus nopo do gisom do korikot di tudan do waig dot In-Iglaim, om ogumu' no o tulun do monginginsada' do hiri'd tisan, om hilo' no o pawaladan diyolo' di rambot diyolo'. Om miagal pondo di hilo'd Rahat do Tanga' o kogumuo' do bansa'd sada' do hilo'.

¹¹Nga' iri nopo waig di hiri'd buyut om i hiri'd botung do poingompus di tisan diri om oosin kasai' i' o waig. Iyo kasai' iddi tu' tadon do silaon.

¹²Om mitingisan nopo di bawang diri om mogisuayan nopondo o kayu do sumuni di taakanon o tua'. Om a' i' tumatak i roun di kayu'ddi om a' tumingkod do mongua'. Haro kasai' nopondo o tua' tu' mongua' kasai' nopo do monikid tulan, tu' opiyopos i' di waig do mantad hiri'd Walai'd Sasambayanan dot Agayo. Om iri nondo i tua' di kayu'ddi o taakanon, om iri no roun om maan do tubat," ka dau.

Wolit di Tana'

¹³Om boros kad Tuhan, it Asawat Kopio, "Iti no o wolit di tana' di bohogion do potikidon di hopod om duwo o payat dot Israil. Om iri nopo payat di Yusup nga' kaanu do duwo o bahagi'.

¹⁴Nokosumpa' oku no dot id komolohingan dokoyu do patahakon ku diyolo' iti tana'; iyo nopoddi, om onuo' no iti tana' om iyoon no o pamahagi' dot id pogialatan dokoyu.

¹⁵Iri nopo wolit do ponong id utara nga' mimpuun di Rahat do Tanga' om poingkaa ponong id koulayon do gisom do korikot di bandar do Hitlon, om poingkaa do hilo'd bandar do Hamat, om potilombus do hilo'd bandar do Sidad,

¹⁶om poingkaa do hilo'd bandar do Birota, om bandar do Sibraim (i kabandaran do hilo'd pialatan do Bandar do Damsik om Bandar do Hamat), om poingkaa do hilo'd bandar do Hasar-Inan, it id piwolitan do bandar do Hauran.

¹⁷Iri nopo wolit do ponong id utara om mimpuun do mantad di Rahat do Tanga' om poingkaa ponong id koulayon, do gisom do korikot do hilo'd bandar do Hasar-Inan; om ponong id utara nopo do wolit diti nga' i watas do Damsik om Hamat.

¹⁸Om wolit nod ponong id koulayon, om poingkaa ponong id salatan, do pinoimpuun dot id iso' o kinoiyonon dot id piolitan do watas do Damsik om watas do Hauran. Om iri no i Bawang do Yordan o ponokowolit di tana' dot Israil do ponong id kotonobon, om Giliad o ponokowolit do ponong id koulayon, do gisom do hilo'd Tamar, i hilo'd tisan do Rahat do Napatai.

¹⁹Om wolit no do ponong id salatan om poingkaa ponong id salatan do ponong id kotonobon, om mimpuun do hilo'd Tamar, om korikot do hilo'd tudan do waig do Kadis-Moriba, om wolit no do poingkaa do ponong id utara do pongid kotonobon do poususui di piwolitan do pomogunan do Masir, om gisom do korikot do hilo'd Rahat do Tanga'.

²⁰Om wolit no do ponong id kotonobon om i tisan do Rahat do Tanga', om poingkaa nondo do ponong id utara, do gisom do korikot dot id iso' o kinoiyonon di ponong id kotonobon do mantad di ralan do kumaa do hilo'd Hamat.

²¹Bohogion no i tana'ddi dot id pogialatan dokoyu, i payat dot Israil,

²²om iyokoyu no o kasanganu do tana'ddi do gisom dot alaid. Om iri nogi' i bansa'd suwai di poingiyon dot id rolot dokoyu, om i hiti'd pomogunan diti o

kinosusuon do tangaanak diyolo', nga' mositi' nod kaanu do bahagi' di tana' do tontok do bohogion dokoyu. Om mositi' nod poiyoon iyolo' di bansa' dot Israil, om kopongundi' iyolo' do manganu di bahagi' di tana' do miagal di payat dot Israil.

²³Pointikid-tikid di bansa'd suwai di momogun-mogun do hiti'd pomogunan diti om mositi' nod onuan do bahagi' do miagal di payat dot Israil di kinosugkuon diyolo'. Iyoho' no, i Tuhan it Asawat Kopio, o minomoros diti," ka dau.

Yohoskiol 48

Pinamahagi' di Tana' dot id Pogialatan di Payat

¹⁻⁷Iri nopo wolit do ponong id utara om pinoimpuun do hiri'd Rahat do Tanga'; om poingkaa i wolit diri do ponong id koulayon, do gisom do korikot di bandar do Hitlon, om i ralan do kumaa do hilo'd Hamat, om i bandar do Hasar- Inan, om gisom do korikot di wolit dit id pialatan do bandar do Damsik om bandar do Hamat. Pointikid-tikid do payat diti om mositi' no dot onuan do bahagi' di tana', do kogoyoo' nopo om mantad di wolit ponong id koulayon om poingkaa ponong id kotonobon om gisom do korikot di Rahat do Tanga', om mantad id utara om gisom dot id salatan do pogisuhut-suhuton do mamahagi' do miagal diti: Dan Asur Naptali Manasi Ipraim Rubin Yohuda

Watas di Pinotobilang do Hiri'd Tanga' di Pomogunan

⁸Om iti no bahagi'd tana' diti om mositi' no do potobilangon do maan di natantu' mantad. Om konoruo' nopodti nga' 12.5 o kilomito, do mantad id wolit di ponong id utara om gisom do ponong id salatan. Om miagal iddi o konoruo' di wolit do ponong id koulayon, om i wolit do ponong id kotonobon, do miagal di bahagi' do pinatahak di payat dot Israil. Om hiri no o pamaalan di Walai'd Sasambayanan dot Agayo.

⁹Om hiri nopod tanga-tanga' do bohogian do tana'dti om haro o songkoiyonon o tana' do potobilangon do maan do don Tuhan, do 12.5 kilomito do konoruo', om 10 o kilomito do kalaabo'.

10Om mositi' no do bohogian do tana' it imam do mantad id tana' dot olidang diti. Kogoyoo' nopo di diyolo'd bahagi' do mantad ponong id koulayon om poingkaa ponong id kotonobon om 12.5 o kilomito, om limo o kilomito do mantad ponong id utara om poingkaa ponong id salatan. Om hiri nod tanga-tanga' do kinoiyonon do tana'dti o waalan di Walai'd Sasambayangan dot Agayo.

11Iti nopo kinoiyonon do tana' dit olidang diti nga' patahakon dit imam di sinakagon di Sadok. Tu' otorodok kopio i' iyolo' do minogobi-obi'd Tuhan om a' tuminanud di tulun dot Israil do suwai do minomonsoi dot araat, do miagal di tulun do suwai do mantad id payat di Liwi, i payat di tadon diyolo'.

12Om kaanu nondo i sinakagon di Sadok do kinoiyonon di potobilangan dot id toning di kinoiyonon do tana' dot aanu di tulun do Liwi. Om iri nondo i tana' do pinotobilang diri o kinoiyonon dit olidang kopio.

13Om konoruo' nopo di tana' di tulun do Liwi om 12.5 o kilomito do mantad ponong id koulayon om korikot do ponong id kotonobon, om kalaabo' no om limo o kilomito do mantad ponong id utara om korikot do ponong id salatan. Om pointalad iti di tana' dit imam.

14Iri nopo i tana' di pinotobilang do maan do don Tuhan, om iri no i tana' dit osonong kopio do hiri'd pomogunan diri, om a' no koino-ino do padagangan o tongosanrangau piya di tana'ddi ko' poolonon ko' posongonuan do tulun do suwai. Tu' iri nopo tana'ddi om nokotobilang no do maan do don Tuhan, om iyau no o sanganu'ddi.

15Iri nopo noolu-olu' di tana' di pinotobilang diri, i 12.5 o kilomito do konoruo' om 2.5 o kilomito do kalaabo', i ponong id salatan, om a' no olidang, om milo no di rayat do maan do pomogun-mogunan om paakan-akanan do tayam-tayam. Om mositi' no do wansayan do bandar o hiri'd tanga-tanga'ddi.

16Om pabasagi' nondo i bandar diri do 2,250 o mito do konoruo' om irad iddi o kalaabo'.

17Om posorili' nopo di bandar diri nga' haro o linanggaan do 125 o mito do kalaabo'.

18Om iri nopondo i tana' dot oolu' dot owonsoi i bandar diri, i tana' di ponong id salatan kopio di kinoiyonon dot olidang diri, i limo po kilomito do konoruo' om 2.5 o kilomito do kalaabo' do ponong id koulayon, om limo kilomito do konoruo' om 2.5 o kilomito do kalaabo' do ponong id kotonobon, om patahakon di tulun di songingiyon do hiri'd bandar do maan diyolo'd pomutanam-tanaman.

19Isai nopo i poingiyon do hiri'd bandar diri, do mantad id koinsanai'd payat dot Israil, om koino-ino i' do momutanom do hiri'd tana'ddi.

20Om koinsanai nopo do tana'ddi, do kohompit i tana' di pinotobilang, om i tana' di wansayan do bandar, om pabasagi' nopo do 12.5 o kilomito do konoruo' om irad iddi o kalaabo'.

21-22Ponong id kotonobon nopo om ponong id koulayon do mantad id tana' di pinotobilang diri, dot i waalan di Walai'd Sasambayanan dot Agayo, om i tana' dit imam, om i tana' di tulun do Liwi, om i wansayan do bandar, om iri no i raja' o sanganu. Hiri nopod ponong id koulayon do tana'ddi om poillombus nopo do gisom do korikot di piwolitan do ponong id koulayon; om ponong id kotonobon no om gisom do korikot di Rahat do Tanga', dot id pialatan di tana' do Yohuda om tana' do Binyamin.

Tana' di Payat do Suwai

23-27Ponong id salatan nopo di tana' do pinotobilang diri, om bohogion do poikidon di piro-piro o payat dit a' po nobohogian do tana'; i tana' do mantad id wolit do ponong id koulayon om poingkaa ponong id kotonobon do gisom do korikot di Rahat do Tanga', do pogisuhut-suhuton nopo do mamahagi' do poikidon diyolo' do mantad hiri'd utara' om poingkaa ponong id salatan: Binyamin Simion Isakar Sibulon Gad

28Ponong id salatan nopo di tana' do pinabahagi' dot id di Gad, i mimpuun do mantad ponong id salatan do ponong id kotonobon do mimpuun do hilo'd Tamar, do kawaya' di tudan do waig do Kadis-Moriba, om poingkaa nogindo

do ponong id utara do ponong id kotonobon, do poinsusui di piwolitan do Masir do gisom do korikot di Rahat do Tanga'.

²⁹Om boros kad Tuhan, it Asawat Kopio, “Iyo noddi o karalan-ralano' do mamahagi' di tana' do potikidon di payat dot Israil do maan do diyolo'd songonuon,” ka dau.

I Piro-Piro o Wawayaan do Yorusalim

³⁰⁻³⁴Haro o hopod om duwo o wawayaan do sumuang di bandar do Yorusalim. Om oiyo nopo o konoruo' dit apat o tolig di bandar diri, do 2.25 o kilomito, om sorotoluan do wawayaan o pointikid-tikid dit apat o tolig. Om pinasangai ngai' nopo do ngaran di payat dot Israil o ngaran di wawayaan diri. Iri nopo piro-piro o wawayaan do ponong id utara nga' pinungaranan do Rubin, om Yohuda, om Liwi; om iri no i piro-piro o wawayaan di hiri'd tolig do ponong id koulayon om pinungaranan do Yusup, Binyamin, om Dan; om iri no i piro-piro o wawayaan do hiri'd tolig do ponong id salatan om pinungaranan do Simion, Isakar om Sibulon; om iri no i piro-piro o wawayaan do hiri'd tolig do ponong id kotonobon om pinungaranan do Gad, om Asur om Naptali.

³⁵Konoruo' nopo do pointikid-tikid di tolig di bandar diri om 9 o kilomito. Om ngaran nopondoddi bandar diri do pomungaran do tulun do mantad do baino' om: “Hino-o-Tuhan-do-Hiti”!

Daniol

Daniol 1

MONUSUI DO PASAL DI DANIOL OM I PIRO-PIRO TAMBALUT DAU

1.1---6.28

Tangaanakwagu do Yohudi do Hiri'd Walai di Raja' Nobukadnisar

¹Tontok di kotolu nod toun di Raja' Yoyakim do momorinta' do Yohuda, om ngoyo' nod i Nobukadnisar i raja' do Babil, songodo' o Yorusalim om tinurungku' dau i bandar diri.

²Om pologoso' no iyou'd Tuhan do minanangkap di Raja' Yoyakim om minagahau do wookon di dapu' dot angagayo gatang do mantad hiri'd Walai'd Sasambayanan dot Agayo. Om minononggoi nogi' iyou do piro-piro o tulun di nangatangkap dau, om poiyono' no dau iyolo' do hiri'd walai di ponokokinorohingan dau do hilo'd Babil. Om poopio' no dau i dapu' do nahau dau'ddi do hiri'd walai di tingolig dau.

³Om suhuo' noddi di raja' i Aspinas, i boyoon do walai'd raja' do momili' do piro-piro o tulun dot id pogialatan di tulun dot Israil di nangatangayan diri; i piro-piro o tangaanakwagu do sinakagon do raja' om i sinakagon do tangaanak do raja'.

⁴Om mositi' nod oligkang, om oilo, om i nokopinsingilo do nunu nopo om it opintar, om it ogumu' o toilaan, om aiso' o bohiton do tinan, o tangaanakwagu'ddi, om osorupai i' do kumaraja' do hiri'd walai di raja'. Om sinuhu' nogi' i Aspinas do monuduk diyolo' do mambasa' om monulis do boros do Babil.

⁵Om minonuhu' nogi' i Raja' do manahak diyolo' do taakanon om waig dot anggur dot inumon do miagal di patahakon di tulun do suwai do hiri'd walai di raja', do pointikid do tadau. Om atalib pondo o tolu o toun do kopinsingilaan diyolo', om potimbabaon nogindo iyolo' di raja'.

⁶Iri nopo wookon di tangaanakwagu di nopili'ddi nga' i Daniol, i Hanania, i Misail om i Asaria, i mantad ngai' nopo id payat do Yohuda.

⁷Om pungaranai no iyolo' di boyoon do walai'd raja' do ngaran do wagu: i Biltisasar, i Sadrak, i Misak, om i Abidnigo, o pinomungaran diyolo'.

⁸Om tontuo' no di Daniol dot id suang do ginawo dau dot a' iyau monosomu' do tinan dau, dot i taakanon om i waig dot anggur do mantad hiri'd walai di raja' o kososomu'. Om pokianu noddi iyau di Aspinas do taakanon do suwai.

⁹Om polisihoh' noddid do Kinorohingan di Daniol i Aspinas. Om nuhupan i' i Daniol do Kinorohingan tu' ninsianan iddi iyau di Aspinas.

¹⁰Nga' moddosi i' i Aspinas di raja', om boros kaddi dau dot id di Daniol, "Natantu' mantad no di raja' o taakanon om tinumon nu, om ondung a' koiyo di tangaanakwagu'd suwai o kosonongo' do tinan nu, om atantu' no do patayon oku di raja'," ka dau.

¹¹Om ongoi noddid i Daniol boro-boros di tulun do sinuhu' di Aspinas do madtamong dau om i tolu o tambalut dau'd suwai. Boros kad Daniol,

¹²"Toinuon nopo iyahai do solinaid do hopod o tadau; onuan nopo iyahai'd rinapa' dot akanon om waig toomod do tinumon.

¹³Om pataladon nogindo iyahai di tangaanakwagu'd suwai di mangakan do taakanon di natantu' mantad di raja', om poboroson nopondo o tosorou nu do miontok di kokitanan nu dahai," ka dau.

¹⁴Om pangakun no iyau dot umbalan diyolo' o miagal diri do solinaid do hopod o tadau.

¹⁵Om katalib noddid o hopod o tadau, om osonong-sonong nogiddid o kokitanan do tinan diyolo' om okoris ko' mantad di tulun do suwai di minangakan di taakanon di don raja'.

¹⁶Om mantad poddi om pologoso' no iyolo' di madtatamong do mangakan do rinapa', om monginum do waig toomod, om a' mangakan di taakanon do patahakon di raja' dot id diyolo'.

¹⁷Om onuwai nod Kinorohingan it apat o tangaanakwagu'ddi do toilaan om koiloo' do mambasa' om mongilo do komoyon di songintulis dot id buuk om

komiloo' do momusorou. Om suwai no ko' mantad diri, om onuwai po dau i Daniol do toilaan do mongilo do komoyon dit okito dot id pinointalang om nipi.

¹⁸Om katalib poddi i tolu o toun di tinantu' di raja' do kopinsingilaan diyolo', om potimbabao' no di Aspinas o koinsanai di tangaanakwagu'ddi dot id di Raja' Nobukadnisar.

¹⁹Om boro-boros ngai' nopo iyolo' di raja', nga' i Daniol no, om i Hanania, om i Misail, om i Asaria o poimaha' o toilaan dot id suang do nunu nopo ko' mantad di tulun do suwai. Om pilio' noddi iyolo' do kumaraja' do hiri'd walai di raja'.

²⁰Om nunu nopo o tuhoton dot uhoton di raja', ko' nunu nopo o kosusaan di poboroson dau, nga' iti nopo tepat o tangaanakwagu om inghopod po karalom o toilaan ko' mantad di mogogontong om i bobolian do pointongkop do pomorintaan di raja'.

²¹Om pakaraja' kasai' no i Daniol do hiri'd walai di raja' do gisom do naala' di Koris i raja' do Porsia, o Babil.

Daniol 2

Nipi di Nobukadnisar

¹Tontok di koduwo nod toun di Raja' Nobukadnisar do momorinta', om pongipi no iyau. Om atangkabo tomod diri iyau do kosorou di nipi dau, gisom dot a' no iyau koodop.

²Om lohowo' noddi dau i mogogontong, om i piro-piro bobolian, om i mogogontong do nasip, om it ongoilo do limu', do mongoi poilo dau do komoyon di nipi dau'ddi. Om soira'ddi minongoi rapou di raja' i piro-piro tulun diri,

³om boros ka dau dot id diyolo', "Atangkabo tomod oku do kosorou di nipi ku. Om mokiilo oku ondung nunu o komoyon diri," ka.

⁴Om boros ka diyolo' do minomoros do boros dot Aram, “Maha' daa om otagui o raja'! Susuyo' no ino nipi nu om poboroson i' dahai o komoyon diri dot id diya',” ka diyolo'.

⁵Om boros ka di raja' dot id diyolo', “Natantu' ku no dot id suang do ginawo ku dot iyokoyu o monusui di nipi ku om sunudan oku nogindo do komoyon diri. Ondung a' kou koilo, om pogitobilang-bilangan ku nopondo o tinan dokoyu om huyason ku o walai dokoyu.

⁶Nga' ondung koilo kou do momisunud doho' di nipi ku om i komoyon diri, om somulian ku nondo iyokoyu dot ipuhawang om pangkat dot asawat. Sunudai oku nod dinondo ondung nunu i nipi ku'ddi om ondung nunu o komoyon diri,” ka dau.

⁷Om boros ka kawagu diyolo' dot id raja', “Ondung susuyan daa iyahai do Tuan Raja' di nipi'ddi, om posunudon i' dahai o komoyon diri,” ka.

⁸Om boros ka di raja', “Otopot no kopio i tosorou ku! Orohian kou nod mangayi'd maso, tu' noilaan no dokoyu do nokopomusorou oku no dot⁹iyoon ku o pomohukum dokoyu ondung a' dokoyu posusuyon dot id doho' i nipi ku. Nokopogipapakat kou no do mongudut doho' tu' mogondos kou nopo daa do posimbanon ku i natantu' mantad ku. Sunudai oku pogi' di nipi, om oilaan ku nogindo do milo kopio kou do posunud do komoyon diri,” ka dau.

¹⁰Om boros kaddi di mogogontong dot id raja', “Iso' piya'd tulun do pointongkop diti pomogunan nga' aiso' i' o milo do posunud dot id Tuan Raja' di pokionuon nu. Aiso' i' o nokoumbal dot ongoiso' piya'd raja', dot iri piya it agayo om it okoris kopio, do monuhu' di mogogontong, om i bobolian, om it ongoilo do limu', do momonsoi'd miagal diti.

¹¹Iti nopo ponuhuan do Tuan Raja' om adalaan no kopio kapagon, om aiso' no songulun piya do milo'd momonsoi'ddi do suwai ko' kinorohingan, nga' a' i' iyolo' poingiyon dot id rolot do tulun,” ka diyolo'.

¹²Om gowoi poddi do kotogod no tomod i raja' do nokorongou'ddi. Om ponuhu' no iyau do mamatai ngai' di tulun dit ongoilo kopio do hilo'd Babil.

¹³Om poboroso' noddi di raja' i tisuhu' dau do mamatai ngai' diyolo', om kohompit nogi' i Daniol om iri ngai' i tambalut dau do patayon.

Pinointalang do Kinorohingan dot id di Daniol i Nipi om Komoyon di Nipi

¹⁴Om ongoi noddi i Daniol solowot di Ariok, i boyoon do madtatamong di raja', om i nosuhu' do mongoi pamatai.

¹⁵Om boro-boros noddi iyau dot opian do minuhot di Ariok ondung nokuro tu' minonuhu' i raja' do momonsoi'd miagal kopio'ddi karaat. Om sunudai nod i Ariok i Daniol di nosiliu.

¹⁶Om tilombus nopoddi i Daniol do minongoi pokianu'd maso dot anaru-naru do mongoi solowot di raja' om osunudan i' dau i raja' do komoyon di nipi'ddi.

¹⁷Om uli' noddi i Daniol do minongoi pomisunud di piro-piro tambalut dau: i Hanania, i Misail om i Asaria, di nosiliu'ddi.

¹⁸Om sunudai no dau iyolo' do sumambayang dot id Kinorohingan di hilo'd surga do mokiinsian dau om potudukon i' dau i nipi dit a' oilaan diri dot id diyolo', om a' indo iyolo' apatai do kotonggoi di tulun do suwai dot ongoilo do hilo'd Babil.

¹⁹Om totuong poddi om pointalango' nod Kinorohingan it a' oilaan diri dot id di Daniol dot id pinointalang. Om royoho' noddi dau i Kinorohingan do hilo'd surga.

²⁰Boros ka dau, "Kinorohingan nopo om kitoilaan i' om kisinundu, royohon no iyau do gisom dot alaid.

²¹Iyau no i manantu' do maso om kooyu-oyuo' do talun, om iyau o posiliu om iyau o mongidu' do raja'. Iyau no i manahak do toilaan, om pomusarahan di kosuhut.

²²Popointalang iyau di songinlisok dit angaralom kopio. Oilaan i' dau i poinlisok dot id totuong, om nosorilian iyau do tanawau.

²³Royohon ku iya', om pusohon ku iya', oi Kinorohingan di komolohingan ku. Nonuan oku diya' do toilaan om kokorisan, om nosimbar nu o sambayang ku.

Om notudukan nu iyahai ondung nunu o posunudon dahai dot id raja',” ka dau.

Sinusui di Daniol i Nipi di Raja' om Pinoboros Dau o Komoyon Diri

²⁴Om ongoi noddi i Daniol solowot di Ariok, i sinuhu' di raja' do mongoi pamatai di tulun dot ongoilo'ddi. Om boros kad i Daniol dot id di Ariok, “Kada' iyolo' patayo'. Ngoyo' oku posolowoto' di raja', om sunudan ku i' iyau do komoyon di nipi dau,” ka dau.

²⁵Om tilombus nopo i Ariok do minongoi posolowot di Daniol di Raja' Nobukadnizar, om sunudai no dau i raja' do poingkaa, “Haro o nabantalan ku'd iso' di tulun do Yohudi di nangatangayan do hiti do koilo'd posunud do komoyon di nipi do Tuan Raja',” ka dau.

²⁶Om boros ka di raja' dot id di Daniol, i pinungaranan dot i Biltisasar, “Milo ko i' do momisunud doho' di nipi ku om komoyon diri?” ka dau.

²⁷Om boros kad Daniol, “Oi Tuan Raja', aiso' i' o tulun dit oilo, om i mogogontong, om i mogogontong do nasip, om i mongingilo do komoyon do rombituon do milo'd posunud diri dot id Tuan Raja'.

²⁸Nga' haro i' o Kinorohingan do hilo'd surga do popointalang do koinsanai di poillisok. Sinunudan ko dau, oi Tuan Raja', dit osiliu do koimbagu. Om sunudan ku nondo iya' di nipi, om i pinointalang do nokito nu di maso nu'd koodop.

²⁹Tontok di koodop ko oi Tuan Raja', om nokoipi ko do pasal dit id dabantalan. Om pinointalangan ko'd Kinorohingan, i popointalang do koinsanai di poinlisok, dit osiliu do koimbagu.

³⁰Om iri nopo i poinlisok daa'ddi nga' pinointalang i' dot id doho', om okon i' ko' aralom o toilaan ku ko' isai nopo, nga' popoilo no do Tuan Raja' do komoyon di nipi nu om kosuhut ko i' di pomusarahan do nosorou nu, oi Tuan Raja'.

31Oi Tuan Raja', id suang nopo di pinointalang do nokito nu'ddi om nokokito ko do tininganak dot agayo do poingkakat dot id toguang nu. Om mogulinau tomod iri, nga' koronob iddi kopio o kokitanan.

32Iri nopo tulu di tininganak diri nga' tamas di nosompipi' do winonsoi; om iri no kangkab om longon om pirok do winonsoi; om iri no tawak om poo om tambaga' do winonsoi;

33om iri nopo gakod om basi' do winonsoi, om iri no lapap om basi' do winonsoi o sampaping, om lagit do winonsoi o sampaping.

34Om soira'ddi poingontong ko daa di tininganak diri, om liid no o watu dot agayo do mantad hiri'd rungas, om aiso' i' o tulun do minongoi kimbir-kimbir diri. Om koonong no di watu'ddi i lapap do basi' om lagit di tininganak, om komumuk nopo.

35Om tontok iddi do nahaba' i tininganak diri, om nosiliu do kinotimungon do basi' om lagit, om tambaga' om pirok, om tamas, do miagal poddi pupuk do hilo'd pamagamasan do gandum do dongmagadau. Om kotilib ngai' nopo do tongus i pointimung diri, om aiso' no o noolu-olu'. Nga' suminiliu iddi do nuluhon i watu dot agayo, i minamahaba' di tininganak diri do gisom dot irad do nuluhon kagayo om nokoponu' diti pomogunan.

36Iri no i nipi nu'ddi, oi Tuan Raja', om sunudan ku nondo o Tuan Raja' do komoyon diri.

37Oi Tuan Raja', iya' no o raja' dit agayo kopio. Siniliu ko'd Kinorohingan di hilo'd surga do raja' dot id sawat do koinsanai'd raja', om nonuan ko dau diti pomorintaan diti, om nonuan ko do kuasa', om kokorisan, om kobontugan.

38Siniliu ko dau do pomorinta' do koinsanai'd kinoiyonon di kitulun do hiti'd pomogunan om pomorinta' dot id sawat do koinsanai'd tombolog om nintorusan do suwai. Iya' no i tulu do tamas di tininganak diri.

39Nga' opupusan nopondo o pomorintaan nu, om haro po kawagu o pomorintaan do suwai do sumusuhut, nga' a' no koiyo diti pomorintaan nu kagayo. Om sumusuhut noddi, om haro po o pomorintaan do kotolu, i

pomorintaan dot i tambaga' o pinoiyaan, i momorinta' do pointongkop diti pomogunan.

⁴⁰Om haro pondo o pomorintaan do kaapat, i miagal do basi' kokodou, tu' kababak om kopurok do nunu nopo. Om poingkuro nopo do momurok om mamaraag i basi' do nunu nopo, om miagal noddi i pomorintaan do kaapat diri do momurok om mamaraag do koinsanai'd pomorintaan do suwai.

⁴¹Om nokito nu nogi' iri dot i nopo lapap om i tunturu'd lapap do tininganak diri nga' lagit o sampaping om basi' o sampaping. Om komoyon nopodti nga' mibahagi' nondo o pomorintaan diri do koimbagu. Nga' haro i' o kokorisan do pomorintaan diri tu' kirolot i' do basi' i lagit.

⁴²Iri nopo i tunturu'd lapap di basi' o wookon om lagit o wookon, om komoyon nopoddi nga' okoris o sombohogan di pomorintaan nga' oluhoi i' o sombohogan.

⁴³Om nokito nu nogi' do pinorolot i basi' di lagit. Komoyon nopodti nga' mumbal daa i pomorinta' do pomorintaan diri do popogiso-iso' di sompiiyon diyolo', tu' mumbal daa iyolo' do mogikawin-kawin nga' aiso' i' o kotutukon di wonsoyon diyolo' do miagal diri, do miagal nod basi' tu' a' i' milo no do poroloton kopio'd lagit.

⁴⁴Om tontok nondo do maso di piro-piro o raja'ddi do momorinta' do popoingkakat i Kinorohingan do hilo'd surga do pomorintaan dit a' milo dot opupusan do gisom dot alaid, om a' insan dot aala' dot isai nopo o bansa'. Om magayi-ayi' nopondo o pomorintaan diri do mamaraag do koinsanai'd pomorintaan di suwai.

⁴⁵Om nokito nu nogi' do liid tomod nopo i watu do mantad hiri'd rungas, om aiso' i' o tulun do nokokimbir-kimbir diri, om minongoi diri otung di tininganak di basi', om tambaga', om lagit, om pirok, om temas do winonsoi. Om kopurok nopoddi i tininganak diri. Sunudan ko do Kinorohingan dit agayo, dit osiliu dot id dabantalan. Om nosunudan ku no o Tuan Raja' do nipi do Tuan Raja'ddi, om nokoboros ku nogi' o komoyon diri dit otopot," ka dau.

Sinomulian di Raja' i Daniol

⁴⁶Om otud nodd i Raja' Nobukadnizar do hiri'd toguang di Daniol om ponuhu' di rayat do sumuwau om papatahak do porsombahan di sorobon dot id di Daniol, om papatahak do piro-piro o porsombahan do suwai.

⁴⁷Om boros ka di raja', "Otopot no, dot iri no i Kinorohingan nu ot agayo kopio dot id pogialatan do koinsanai'd ponokokinorohingan do suwai, om iyau o pomorinta' dot id sawat do koinsanai'd raja', om i popointalang do koinsanai'ddi poinlisok. Oilaan ku no kopio iti tu' minilo ko i' do pinopotuduk do komoyon di poinlisok diri," ka dau.

⁴⁸Om onuwai nodd i Daniol do pangkat dot asawat, om pinuhawangan dau iyau do piro-piro o nipuhawang dit olumis, om siniliu iyau do gobunor di watas do Babil, om siniliu do boyoon dit id sawat kopio do koinsanai di gomponosihat di raja'.

⁴⁹Om pokionuo' no di Daniol, om siliho' nodd i raja' i Sadrak, om i Misak, om i Abidnigo do pomorinta' di watas do Babil, om i Daniol nopo om minundorong i' do hiri'd walai di raja'.

Daniol 3

Minonuhu' i Nobukadnizar do Koinsanai'd Tulun do Tumuku' dot id Tininganak do Tamas

¹Insan o maso, om ponuhu' no i Raja' Nobukadnizar do minomonsoi dot iso' o tininganak do tamas do kasawato' nopo nga' 27 o mito om kalaabo' no om oruhai nod 3 o mito. Om pinoingkakat dau iri do hilo'd rantai do Dura it id watas do Babil.

²Om suhuo' no di raja' o koinsanai di pagawai dau do tumimung --- i tangaanak do raja' di ponokowakil dau, om i gobunor, om i wakil di gobunor om i ponosihat do pomorinta', om i popoopi' do tusin, om i gompomutus, om i mongilo-ilo dit otulid, om i koinsanai di boyoon do pagawai dau'd suwai do hiri'd piro-piro o watas. Om mositi' nod karapou ngai' iyolo' di kapanambayangan di tininganak do pinoingkakat di Raja' Nobukadnizar.

³Om soira' di nokotimung ngai' i pagawai do ruminapou di kapanambayangan diri om songingkakat diri iyolo' dot id toguang di tininganak,

⁴om haro'ddi o tulun do pinopoilo do kopoilaan do mantad id raja' dot opuhod o boros do poingkaa, “Oi tulun do mantad id koinsanai'd pomogunan, om bansa' om boros! Pokinongou kou no do ponuhuan do raja' do poingkaa:

⁵Korongou kou nopondo do tuni do torumpit, om susuhutonon do tuni do suling, om rebab, om gambus, om kecapi, om serdam, om koinsanai'd tuunion do suwai, om mositi' nod motud kou do tumuku' di tininganak do tamas di pinoingkakat di Raja' Nobukadnisar diri.

⁶Isai nopo it a' motud do tumuku' om tilombuson nopo do papataam do hilo'd tapui di molob-ngolob,” ka dau.

⁷Om korongou poddi i tuni di tuunion om otud no o koinsanai di tulun do mantad id toinsanan o pomogunan, om bansa', om boros do tuminuku' di tininganak do tamas.

Tinondos dot A' Minumboyoy' do Boros di Raja' i Tolu o Tambalut di Daniol

⁸Om tontok noddi do maso'ddi do minanganu'd ralan i piro-piro di tulun do Babil do papasala' di tulun do Yohudi.

⁹Boros ka diyolo' do pinoposunud dot id di Raja' Nobukadnisar, “Maha' daa om otogui o Tuan Raja'!

¹⁰Nokoponuhu' no o Tuan Raja' do kotimpuun nopod monguni i tuunion, om motud ngai' no o tulun do tumuku' di tininganak do tamas,

¹¹om isai nopo it a' motud do tumuku'ddi om pataamon no dot id tapui di molob-ngolob.

¹²Nga' haro o piro-piro o tulun do Yohudi, i siniliu nu'd boyoon do watas do Babil, i Sadrak, i Misak, om i Abidnigo, dot a' minumboyoy' di pinonuhuan do Tuan Raja'. A' iyolo' tuminuku' dot id kinorohingan nu om a' iyolo' tuminuku' dot id tininganak do tamas di pinoingkakat nu,” ka diyolo'.

¹³Om kotogod noddi tomod i raja' do nokorongou'ddi, om ponuhu' no iyau do posolowot dau di tolu o tulun diri.

¹⁴Om boros ka dau dot id diyolo', "Sadrak, Misak, Abidnigo! Otopot toi do mada' kou do tumuku' dot id kinorohingan ku om a' kou motud do tumuku' di tininganak do temas do pinoingkakat ku?"

¹⁵Baino' nopo, om orongou nopo dokoyu i tuni do tuunion, om motud kou no om tumuku' no di tininganak diri. Tu' ondung amu' om tilombuson kou nopo moti' do papataam do hiri'd tapui di molob-ngolob. Ondos daa dokoyu om haro po o kinorohingan do milo do mamasi dokoyu do mantad id kuasa' ku?" ka dau.

¹⁶Om boros kad Sadrak, om i Misak, om i Abidnigo, do suminimbar, "Oi Tuan Raja', a' i' iyahai mumbal do popotopot do tinan dahai.

¹⁷Ondung milo i Kinorohingan di tukuon dahai do mamasi dahai do mantad id tapui di molob-ngolob diri, om mantad id kuasa' nu, om atantu' no do wonsoyon i' dau o miagal diri.

¹⁸Nga' mulong piya dot a' dau wonsoyon o miagal diri, nga' ilaai no oi Tuan Raja', dot a' i' kopio iyahai tumuku' dot id kinorohingan nu, om a' iyahai tumuku' di tininganak do temas di pinoingkakat nu," ka diyolo'.

Hinukuman do Kapatayon i Sadrak, om i Misak, om i Abidnigo

¹⁹Om a' noddi di Raja' Nobukadnizar nopusus o kototogod dau, om aragang po o rabas dau dot atatagadan di Sadrak, om i Misak, om i Abidnigo. Om suhuo' noddi dau i tulun dau do poposikit di tapui do gisom diri dot inturu' kalasu' ko' mantad di koubasanan.

²⁰Om suhuo' noddi dau o piro-piro di tulun dit ongokoris kopio dot id pogialatan di soudor dau do mongogos di Sadrak, om i Misak, om i Abidnigo, om papataam diyolo' do hiri'd tapui di molob-ngolob dit alasu' kopio.

²¹Om kagasai no diyolo' i tolu o tulun diri, om aiso' i' o nidu' di pakayan diyolo', tu' kirasuk i' iyolo' dit oniiba' om kirasuk dit anaru, om kitupi', om poimpakai ngai' diyolo' o pakayan diyolo'd suwai, om pataamo' noddi iyolo' do hiri'd tapui di molob-ngolob diri.

²²Om kosorob diri di linasu' di tapui i piro-piro o tulun di pinapataam di Sadrak, om i Misak, om i Abidnigo, do hiri'd tapui, tu' minonuhu' i' i raja' do poposikit kopio di tapui do gisom dot alasu' po ko' mantad di koubasanan.

²³Om karatu' nopo i Sadrak, om i Misak, om i Abidnigo do hiri'd tanga' di tapui do molob-ngolob diri, om songingkogos iyolo'.

²⁴Om sigog iddi do kosimbul i Raja' Nobukadnizar do nosusuayan. Om uhoto' no dau i pagawai dau, “Okon toi ko' tolu no tulun diri do kinagasan toko' om pinataam do hilo'd tapui di molob-ngolob,” ka dau. Om boros ka diyolo' do suminimbar, “Oo, oi Tuan Raja',” ka.

²⁵Om boros ka di raja', “Nga' nokuro tu' apat o tulun dot okito ku do sampanau-panau do hilo'd tanga' dilo tapui? Om a' i' iyolo' kinagasan, om miagal dit a' i' iyolo' orualan! Om ilo no kaapat om miagal-agal do kinorohingan o kokitanan,” ka dau.

Pinalabus i Tolu o Tulun om Pinoinsawat o Pangkat

²⁶Om ongoi noddi i Nobukadnizar do hiri'd somok di wawayaan do kinoiyonon di tapui'ddi om pomolohou no dot opuhod do poingkaa, “Sadrak, Misak, Abidnigo, iyokoyu no o susuhuon do Kinorohingan dit Asawat Kopio! Soliwan kou no do mantad hino'd tapui!” ka dau. Om olomus nopoddi iyolo' do suminoliwan.

²⁷Om oinsanan nopo i tangaanak do raja' di ponokowakil om i gobunor, om i wakil do gobunor, om i piro-piro o pagawai dau'd suwai do guminurumung do minongoi ontong di tolu o tulun dit a' i' nokuro-kuro di tapui. A' i' nongosorob i tobuk diyolo' om a' nosorob i rasuk diyolo', om a' i' iyolo' osingud do lisun.

²⁸Om boros ka di raja', “Royohon no i Kinorohingan do tukuon di Sadrak, om i Misak, om i Abidnigo! Tu' sinuhu' dau i moloikat dau do minongoi pamasi di tolu o susuhuon dau di monongkuyaun dau. Kada' nopo iyolo' umboyo' di nisuhu' ku tu' pinokouhang no diyolo' dot apatai o tinan diyolo' ko' modsubak po om tumuku' dot id kinorohingan do suwai ko' i diyolo'd Kinorohingan.

²⁹Om dinondo nodti om poboroson ku dot ondung haro o songulun do mantad id nunu nopo o pomogunan, ko' bansa', om boros, do mongindaraat do Kinorohingan di tukuon di Sadrak, om i Misak, om i Abidnigo, om pogitobilang-bilangon nopondo o tinan dau, om huyason o walai dau do gisom dot osiliu pondo do kinotimungon do kinaraagan. Tu' aiso' no o kinorohingan do suwai di milo do mamasi do miagal diti,” ka dau.

³⁰Om poinsawato' no di raja' o pangkat di Sadrak, om i Misak, om i Abidnigo do hiri'd watas do Babil, gisom do nosiliu diri iyolo' do pagawai dit angasawat kopio o pangkat.

Daniol 4

Nipi di Nobukadnisar di Koduwo

¹Om potongkopo' no di Raja' Nobukadnisar o boros diti dot id koinsanai'd tulun do mantad id koinsanai'd pomogunan, om bansa', om boros do pointongkop di pomogunan. Poingkaa i boros diri, “Tumabi' oku ngai' dokoyu!

²Pokinongou kou nodti susuyon ku do pasal do koimayaan om i kosuayan kopio do pinointalang di Kinorohingan dot Asawat kopio dot id doho'.

³Koimayaan no kopio i winonsoi dau! Koronob no kopio i kongosuayan do wonsoyon dau! Kinorohingan no o momorinta' do gisom do poingompus. Iyau no o kikuasa' do gisom dot alaid.”

⁴Osimbayan tomod oku do poingiyon do hiri'd walai ku do don raja', om kaya' oku.

⁵Nga' insan o totuong om nokoipi oku di korolosi kopio om nokokito oku do pinointalang di kotompurolosi kopio di maso ku'd koodop.

⁶Om ponuhu' oku no do poposolowot ngai' doho' do koinsanai di tulun dit ongoilo do hiti'd Babil om osunudan oku i' diyolo' do komoyon di nipi ku'ddi.

⁷Om porikoto' ngai' nopoddi i mogogontong do nasip, om i bobolian, om i koilo do limu', om i koilo do komoyon do rombituon. Om sunudai ku no

iyolo' di nipi ku nga' aiso' i' o tiso' diyolo' do milo do posuhut doho' do komoyon di nipi ku'ddi.

⁸Om korikot noddi i Daniol, i pinungaranan dot i Biltisasar do pinasangai di ngaran do kinorohingan ku. I Daniol nopo om noporinta' do rusod di piro-piro o kinorohingan dit olidang. Om sunudai ku noddi iyau di nipi ku. Boros kangku dot id dau,

⁹“Oi Biltisasar, i boyoon do mogogontong, oilaan ku no do porintaon ko di rusod do piro-piro o kinorohingan dit olidang, gisom diri do kosuhut ko do koinsanai di poillisok. Pokinongou nodti nipi ku, om sunudan oku no do komoyon diti.

¹⁰Tontok di maso ku'd koodop om haro o nokito ku do songguas o kayu dot agayo do hiti'd tanga' do pomogunan.

¹¹Om kawas-kawas nopoddi i kayu'ddi do gisom do nokorikot do hilo'd tawan om okito ngai' nopod tulun do hiti'd pomogunan. Om agayo o guas di kayu'ddi om ogirot.

¹²Roun nopo di kayu'ddi om ongolumis, om nawagatan pod tua', om kabagal i' do kanon do koinsanai'd tulun do hiti'd pomogunan. Mintilungung ngai' nopo o nintorusan do hiri'd linungung di kayu'ddi, om pomirumunan do tombolog i karaan-raanan, om koinsanai nopo di songimpasi do mangakan di tua' di kayu.

¹³Om soira'ddi maso ku do momusorou do pasal di nokito ku'ddi, om kokito ku o moloikat do lumintuhun do mantad hilo'd surga, i posodia' kasai' om poingontong kasai'.

¹⁴Om poboroso' no dau dot opuhod o poingkaa, ‘Tagado' ilo kayu om tutuon ilo raan, om anggagon ngai' o roun om pasasadon o tua'. Uyungon ngai' i nintorusan do hiri'd lungung om ugadan ngai' i tombolog di hiri'd karaan.

¹⁵Nga' pologoson piya i tuod dot a' utuson, nga' kagasan iri do rantai'd basi' om tambaga'. Om pologoson nopo iri do hilo'd talun dot id rolot di sakot. Om

pologoson nopo iri dot abalabahan, om pologoson do poirolot do nintorusan om tanom-tanom.

16Om turu' nondo o toun dau do dong nintorusan do pomusarahan, om okon no ko' don tulun do pomusarahan.

17Iti no o natantu' dahai, i moloikat di posodia' kasai' om i poingontong kasai'. Om koilo indo o koinsanai'd tulun do honggo nopo do kikuasa' i Kinorohingan dit Asawat Kopio dot id sawat do pomorintaan do tulun om milo iyou do papatahak do pomorintaan dot id isai nopo i pilion dau, do tulun piya dit aiso' kopio o ngaran-ngaran!' ka.

18Iyo noddi i nipi ku, om sunudai oku nondo do komoyon diri, oi Biltisasar. Aiso' i' o tiso' piya di tulun dit ongoilo do hiti'd pomorintaan ku do milo do popoilo doho' do komoyon diri, nga' milo ko i' iya' tu' noporinta' ko i' di rusod di piro-piro o kinorohingan dot olidang,” ka dau.

Sinusui di Daniol o Komoyon di Nipi

19Om kotigowo tomod diri i Daniol, i roitan dot i Biltisasar, do nokorongou'ddi, gisom dot a' no iyou nokoboros do piro-piro o saat. Om boros ka di Raja' Nobukadnisar dot id dau, “Oi Biltisasar, kada' kooris di nipi om i komoyon diri,” ka dau. Om boros kad i Biltisasar do suminimbar, “Oi Tuan Raja', osonong no daa kopio dot i pisangod nu ot oontok di komoyon di nipi nu, om okon daa ko' iya'.

20Iri nopo i kayu di nokito nu'ddi nga' akawas kopio, gisom do nokorikot do hilo'd tawan, om okito ngai' do tulun do hiti'd pomogunan.

21Om i roun di kayu'ddi nga' ongolumis tomod, om kabagal i' do kanon do koinsanai'd suang diti pomogunan i tua' di kayu'ddi. Om lumungung ngai' o nintorusan do hiri'd sahau om momirumun o tombolog do hiri'd karaan.

22Oi Tuan Raja', iya' no i kayu'ddi, it akawas om ogirot, om nakabantug tomod ko do gisom do nokorikot do hilo'd tawan o kobontugo' nu, om pomorintaan nu nga' nokotongkop diti pomogunan.

²³Om soira' di poingontong ko, oi Tuan Raja', om lintuhun no o moloikat do mantad hilo'd surga, om pomoros nod poingkaa, 'Tagado' ilo kayu om raagon i', nga' pologoson piya i tuod do poingudong do hilo'd tana'. Om kagasan nori do rantai'd basi' om tambaga' om pologoson nopo do poirolot di sakot do hilo'd talun. Om pologoson nopo dot abalabahan om pologoson do poirolot do nintorusan do solinaid do turu' o toun,' ka.

²⁴Poingkaa o komoyon diri, oi Tuan Raja', om iri no o pinoboros do Kinorohingan it Asawat Kopio do pasal dit osiliu dot id diya' do koimbagu.

²⁵Ouyung ko nondo do mantad id pogialatan do tulun om miyon ko nondo do hilo'd talun do poirolot do nintorusan. Om turu' nondo o toun nu do mangakan do sakot do miagal di sapi', om hilo'd liwan o toodopon nu, om abalabahan ko nondo. Om okunon nu nogindo do Kinorohingan it Asawat Kopio, o kikuasa' dot id sawat do koinsanai'd pomorintaan do tulun, om milo iyau do papatahak di pomorintaan diri dot id isai nopo i pilion dau.

²⁶Pinoboros i' di moloikat do pologoson i tuod do poingudong do hiri'd tana'. Om komoyon nopoddi nga' osiliu ko i' kawagu do raja' dot aakun nu do Kinorohingan o momorinta' do koinsanai diti pomogunan.

²⁷Iyo nopoddi, om osonong daa kopio do tumanud ko do nosihat ku, oi Tuan Raja'. Kada' nondo pomonsoi kawagu'd dusa, suwai ko' wonsoyon no it osonong om it otulid, om insianan no i tulun do mosikin. Om osimbayan ko indo kasai,'” ka dau.

²⁸Om kosiliu ngai' nopo o miagal diri dot id doho', iyoho' i Raja' Nobukadnisar.

²⁹Hopod poddi om duwo o tulun do mantad diri, do tontok di mimpanau oku do hiri'd tinanaman do bunga dit id sakai di taap do walai ku do don raja' do hilo'd Babil,

³⁰om pomoros oku no do poingkaa, “Antangai pogi', nga' agayo no moti' o bandar do Babil! Om winonsoi ku iti bandar ku'd agayo do popointalang do kuasa' om kokoriso' om kagayaan, om kobontugo' ku,” kangku.

³¹Nga' maha' dit a' ku po nopupusan i boros ku, om korongou ku no o boros do mantad hilo'd surga do poingkaa, “Oi Raja' Nobukadnisar, pokinongou nodti poboroson ku! Baino' nopo om noongoi no do mantad id diya' o kuasa' nu do don raja'.

³²Om uyungon ko nondo do mantad id pogialatan do tulun om pounsugku' ko pondo do nintorusan do hilo'd talun. Om mangakan ko nondo do sakot do miagal di sapi' do solinai'd do turu' o toun. Om okunon nu nogindo do haro o kuasa' do Kinorohingan it Asawat Kopio dot id sawat do pomorintaan do tulun om milo iyau do papatahak di pomorintaan diri dot id disai nopo i pilion dau,” ka dau.

³³Om diiri i' om diiri do nabayaan i boros diri. Tu' nouyung oku'ddi, iyoho' i Nobukadnisar, do mantad id pogialatan do tulun om mangakan oku'ddi do sakot do miagal do sapi'. Om oyopos poddi do bolobou o tinan ku, om i tobuk ku nga' numinaru'ddi do rompok di talad do kondiu, om sondulu ku nga' nakanaru do miagal pod sondulu do tombolog.

Minamarayou'd Kinorohingan i Nobukadnisar

³⁴Om katalib poddi i turu' o toun, “om tingaha' oku no do hilo'd tawan, om koguli' no i pomusarahan ku dit osonong. Om royoho' ku no i Kinorohingan dit Asawat Kopio om pinusou ku om pinoinggayo ku iyau, i poimpasi do gisom do poingompus. Kinorohingan no o momorinta' do gisom dot alaid. Om iyau o kikuasa' do gisom do poingompus.

³⁵Aiso' i' toomod o kuasa' do tulun do hiti'd pomogunan dot id pagantangan dau. Id suang ngai' i' do kuasa' dau o moloikat do hilo'd surga om tulun do hiti'd pomogunan. Aiso' i tiso' do tulun do milo do sumaap do korohian dau, ko' katama' po do monguhot ondung nunu o wonsoyon dau.

³⁶Soira' di nokoguli' i pomusarahan ku dit osonong, om iri nogi' i kobontugo' ku om i kagayaan ku om i kobontugo' do pomorintaan ku nga' pinoguli' ngai' nogi' dot id doho'. Rinamit oku i' do koinsanai di pagawai ku om i tulun ku dit onkipangkat. Om pinatahak kawagu dot id doho' i pomorintaan ku. Om abantug oku poddi ko' mantad di gulu po.

³⁷Om baino' noddì, om iyoho' no i Nobukadnisar, o mamarayou om popoinsawat, om popoinggayo di Raja' do Surga. Koinanai'ddi wonsoyon dau nga' otopot i' om otulid, om milo iyau do popoinsiriba' dot isai nopo o tulun di minggayo-gayo," ka.

Daniol 5

Pinapaharo do Poginakanan i Raja' Bilsasar, i Tanak di Nobukadnisar

¹Insan o tadau om pangalap no i Raja' Bilsasar do soribu o tulun dau dit onkipangkat do rumapou dot id poginakanan dot agayo, om ponginum no iyolo' do waig dot anggur.

²Om soira' di maso diyolo'd minum, om ponuhu' no i Bilsasar do mongongoi di sangkir om mangkuk do tamas om pirok, i tinanggayan di Nobukadnisar i tapa' dau, do mantad hiri'd Walai'd Sasambayanan dot Agayo di hilo'd Yorusalim. Pinokianu pogi' di Raja' Bilsasar iri nga' koinum indo iyau, om i tulun dau di kipangkat, om iri ngai' i sawo dau, om i tongoond'u do ponokosawo dau dot i sangkir diri o ponginuman.

³Om olomus nopo do nongoi patahako' dot id di Bilsasar i sangkir om i mangkuk do tamas diri, om ponginumai no diyolo' iri do waig dot anggur.

⁴Om pamarayou no iyolo' di ponokokinorohingan di pirok, tambaga', basi', kayu om watu do winonsoi.

⁵Om sigog id intalang o palad do tulun om pintulis nori do hiri'd limput di walai'd raja' do hiri'd kotitihon kopio di lampung. Om kokito'ddi di raja' i palad diri do maso nod monulis.

⁶Om koposi' nopo iyau dot opopoddosian, om totud po dau nga' gagaran po tomod.

⁷Om pomogiak no iyau do minomolohou do songulun do mongoi pomolohou di bobolian, om it ongoilo do limu', om i milo do mogontong do komoyon do rombituon. Om soira'ddi nakasalakoi iyolo' om boros ka di raja' dot id diyolo', "Isai nopo i milo do mambasa' diti tulis om i milo do momisunud doho' do komoyon diti, om rosukan ku no do rasuk do don raja' dit otomou daragang-

ragang, om sulungan ku'd karo do tamas, do maan do pomusou, om silihon ku do pomorinta' dit id siriba-riba' di wakil ku,” ka dau.

⁸Om insomok ngai' no i tulun dit ongoilo, nga' aiso' i' o tiso' piya diyolo' do kabasa' di tulis diri ko' milo po do momisunud di raja' do komoyon diri.

⁹Om oposi' poddi tomod i raja' dot adalaan do moddosi, om iri tulun dau dit onkipangkat nga' aiso' no o pokukurayan diyolo'.

¹⁰Om korongou'ddi di tina' di raja' dot ohiyo i raja' om i tulun dit onkipangkat, om suang no iyau do hiri'd kinoiyonon do moginakan. Om boros ka dau, “Maha' daa om otogui o raja'! Kada' kopio katangkabo om kada' umposi'.

¹¹Tu' haro i' o songulun o kusai do hiti'd pomorintaan nu di porintaon do rusod do piro-piro kinorohingan dit olidang. Tontok di maso pod raja' i tapa' nu om nokointalang kopio dot oilo om obinsuhut om kitoilaan dot aralom do miagal do toilaan do kinorohingan i tulun diri. Om siniliu nogi' di Raja' Nobukadnizar i tapa' nu, i tulun diri do boyoon di mogogontong do nasip, om i bobolian, om it ongoilo do limu', om i mongingilo do komoyon do rombituon.

¹²Aralom no kopio ko' dombokon o toilaan dau, om atarom o pomusarahan, om oilo do komoyon do nipi, om milo do sumimbar dit angapagon, om milo do popotuduk do komoyon di songinlisok. Lohowo' no o tulun diri, i roitan dot i Daniol, om pinungaranan nogi' iyau di raja' dot i Biltisasar, om sunudan ko indo dau do komoyon diti tulis,” ka dau.

Pinosunud di Daniol o Komoyon di Tinulis

¹³Om diiri i' om diiri do nongoi posolowoto' di raja' i Daniol. Om boros ka di raja' dot id dau, “Iya' nogi' i roitan dot i Daniol, i tulun do Yohudi do tinangayan di tapa' ku do hiti do mantad hilo'd Yohuda?

¹⁴Nokorongou oku do porintaon ko di rusod do kinorohingan dot olidang, om oilo ko, om obinsuhut ko om kitoilaan dot aralom.

¹⁵Nongolohou ngai' ku no i tulun dit ongoilo, om i mogogontong, do mongoi pambasa' diti tulis diti om momisunud daa doho' do komoyon diti, nga' aiso' i' o koilo diyolo' do komoyon diti.

¹⁶Om nokorongou oku'ddi do koilo ko do popointalang di songinlisok om milo ko do sumimbar di tuhoton dit angapagon. Ondung milo ko do mambasa' diti tulis om milo ko do momisunud doho' do komoyon diti, om rosukan tiya' no do rasuk do don raja' dit otomou daragang-ragang, om sulungan tiya' do karo do temas do tanda' do pomusou, om silihon tiya' do pomorinta' dit id siriba-riba' di wakil ku," ka dau.

¹⁷Om boros kad Daniol do suminimbar, "A' i' minog do patahakon doho' ino tipuhawang nu, patahakon nopo iri dot id tulun do suwai. Basaon ku i' diya' i nokotulis oi Tuan Raja', om sunudan ku iya' do komoyon diri.

¹⁸Siniliu do Kinorohingan, it Asawat Kopio, i Nobukadnisar i tapa' nu do raja' dot agayo om nonuan dau iya' do kagayaan om kobontugan.

¹⁹Iya' nopo om abantug kopio, gisom dot oinsanan nopo o tulun do mantad id koinsanaid pomogunan, om bansa', om boros do moddosi dau, om gisom do pananggagaran po iyolo' dot opopoddosian. Ondung sipamatai iya' dot isai nopo o tulun, om ngoyon no kopio dau patayo'. Om ondung sipamasi iya' dot isai nopo o tulun, om posion no kopio dau. Isai nopo o korohian dau do momusou, om pusohon no dau, om iri no i karaatan dau om intingayamon no dau, do tumanud do korohian do ginawo dau.

²⁰Nga' tontok di mininggayo-gayo iya', om di kuminodou o ginawo dau om ruminongit iya', om koidu' noddi iya' do mantad hiri'd tirikohonon dau do don raja', om natagakan iya' di kobontugo' dau.

²¹Nouyung diri iya' do mantad id pogialatan do tulun, om nosiliu'ddi do miagal do pomusarahan do nintorusan o pomusarahan dau. Om poirolot diri iya' di kaladai do lalang om mangakan iya' do sakot do miagal do sapi', om modop nopo iya' do hiri'd liwan, om aiso' i' o ponokop piya do tinan dau dit abalabahan. Om alaid noddi om okuno' nogi' dau do Kinorohingan dit Asawat

Kopio o kikuasa' dot id sawat do koinsanai'd pomorintaan do tulun om milo iyau do papatahak di pomorintaan diri dot id disai nopo i pilion dau.

²²Nga' iya' tu' tanak dau, om i nongkoilo ngai' do pasal diti, nga' a' i' mininsiriba' o ginawo.

²³Suminaap ko i' do Tuhan di hilo'd surga, tu' nongoi nu i sangkir om i mangkuk di nanu do mantad hilo'd Walai'd Sasambayanan dot Agayo. Pinonginuman dokoyu di tulun nu dit onkipangkat, om i piro-piro sawo nu, om i tongoondu' di ponokasawo nu do waig dot anggur, i sangkir diri. Om pamarayou kou nogiddi di ponokokinorohingan di winonsoi do mantad id tamas, om pirok, om tambaga', om basi', om kayu, om watu, i ponokokinorohingan dit a' kokito om a' korongou, om it aiso' o toila-ilaan. Om a' ko nogi' minomusou do Kinorohingan di mongilo ondung masi ko ko matai po, om i manantu' do koinsanai'd wonsoyon nu.

²⁴Om iri no o kinoponuhuan do Kinorohingan di palad do minongoi ponulis do boros dau'ddi.

²⁵Poingkaa no i tulis diri, 'Intobo', intobo', timbango', bohogio', ka.

²⁶Om poingkaa o komoyon diri, 'Intobo', nointob nod Kinorohingan o tadau do koloido' do pomorintaan nu om pupusan no dau;

²⁷'Timbango', notimbang ko no dot id ponimbangan om noilaan no dot adalaan kopio ko kagaan;

²⁸'bohogio', nabahagi' no o pomorintaan nu om patahakon no dot id tulun do Modia om tulun do Porsia," ka.

²⁹Om olomus nopoddi i Bilsasar do minonuhu' di piro-piro o pagawai dau do mamarasuk di Daniol do rasuk di don raja' dit otomou daragang-ragang, om mangaro dau do karo do tamas. Om siniliu'ddi dau iyau do pomorinta' dit id siriba-riba' di wakil di raja'.

³⁰Nga' totuong iddi do pinatai i Bilsasar, i raja' do Babil diri.

Daniol 6

Pinosuang i Daniol do Hiri'd Luang do Singa

¹Om di nopoddi napatai i Bilsasar, om ahawo' no di Darius i tulun do Modia, i pomorintaan di Bilsasar. Tontok nopoddi om onom no nohopod om duwo o toun dau.

²Om bohogio' no di Darius i pomorintaan dau do hatas om duwo nohopod o watas. Om onkgigobunor ngai' do momorinta' o hiri'd pointikid-tikid di watas.

³Om suwai no ko' mantad diri, om pinili' nogi' dau i Daniol, om duwo o tulun do suwai do mitoinu' di piro-piro o gobunor diri om a' i' orugi' i raja'.

⁴Om a' po alaid nga' koilaa' no do poimaha' o di Daniol do toilaan do kumaraja' ko' mantad di piro-piro o pagawai om i piro-piro o gobunor do suwai. Om pomusorou noddi i raja' do moniliu di Daniol do mongilo-ilo ngai' do koinsanai di pomorintaan do raja', tu' poimaha' i' kopio ko' i wokon o toilaan di Daniol.

⁵Om umbal no daa'ddi i piro-piro pagawai do suwai om i piro-piro gobunor do suwai do mogihum do kasalaan do karaja' di Daniol dot id pomorinta', nga' aiso' i' ot okito diyolo' tu' i Daniol nopo nga' otulid i' koulun, om otorodok om a' insan do momonsoi di kasala' ko' it araat.

⁶Om boros kaddi diyolo' do mogiboro-boros, "Aiso' i' o nunu-nunu dot okito toko' do kapasalaan di Daniol ondung okon ko' kagait do tugama' dau," ka diyolo'.

⁷Om ongoi noddi iyolo' solowot di raja' om boro-boros no do poingkaa, "Oi Raja' Darius, maha' daa om otogui ko!"

⁸Oinsanan nopo iyahai, i mongilo-ilo dot id pomorintaan nu dot i mongilo-ilo om i gobunor, om i wakil do gobunor, om i piro-piro o pagawai'd suwai, do nokopogipapakat dot apatut do pokirim ko dot iso' o surat di potulisan do ponuhuan om apatut do torodokon kopio iri do tumanud. Monuhu' no, do solinaid nopo do tolu nohopod o tatau om aiso' no o tiso' piya'd tulun do pologoson do mokianu do nunu nopo do mantad id nunu nopo o kinorohingan ko' mantad po dot isai nopo o tulun, do suwai ko' mantad id

Tuan Raja'. Om isai nopo ot a' tumanud diti ponuhuan diti om pataamon no dot id luang di noponu'd singa.

⁹Om iyo nopoddi om pokionuon no dahai o Tuan Raja' do manain di surat diri, om ogirot i' kopio do sumiliu dot oturan do Modia om Porsia, it a' no milo'd simbanan,” ka diyolo'.

¹⁰Om soina nodd di Raja' Darius i surat di pinotulisan di ponuhuan diri.

¹¹Om soira' di nokoilo i Daniol do nosoinan i surat do tinulis diri, om uli' no iyau do hiri'd walai dau. Om hiri nopod bilik dit id sawat di walai dau nga' haro o liligaon di poingiwang ponong hilo'd Yorusalim. Om otud no iyau do suminambayang dot id Kinorohingan dau do hiri'd toning di liligaon di pongiwang diri, dot intolu do sangadau do miagal di koubasanan dau.

¹²Om soira' di nokito di pisangod di Daniol i Daniol do sumambayang dot id Kinorohingan dau,

¹³om oinsanan nopo iyolo' do minongoi solowot di raja' do mongoi papasala' di Daniol. Boros ka diyolo', “Oi Tuan Raja', nosoinan nu no i surat di tinulisan dot id suang nopo do tolu nohopod o tatau'dti, om isai nopo i mokianu do nunu nopo do mantad id isai nopo o kinorohingan ko' mantad id isai nopo o tulun do suwai ko' iya', om pataamon no dot id luang di noponu'd singa,” ka diyolo'. Om boros ka di raja', “Otopot iri. Iri nopo nga' ponuhuan dit apatut do tonudon, tu' nosiliu nori dot oturan do tulun do Modia om Porsia, om it a' no milo'd simbanan,” ka dau.

¹⁴Om boros kaddi diyolo' dot id raja', “I Daniol nopo, i tulun do tinanggayan do mantad hilo'd Yohuda, om a' i' momusou do Tuan Raja' om a' mumboyo' di boros nu. Intolu kasai' i' iyau do sumambayang do sangadau,” ka diyolo'.

¹⁵Om soira' di norongou di raja' iri, om tuminongob diri om tuminangkabo iyau om tuminotos daa do mogihum do ralan do mamasi di Daniol. Om umbal i' daa iyau do mogihum do ralan do gisom do nosodop.

16Om guli' nodd i tulun diri do hiri'd raja', om boro-boros no dot, “Oilaan id Tuan Raja' do tumanud nopo dot oturan do Modia om Porsia, om aiso' no ot oturan di nokoboros do raja' do milo'd simbanan,” ka diyolo'.

17Om ponuhu' nodd i raja' do manangkap di Daniol, om pataamo' nodd i Daniol do hiri'd luang do singa. Om boros ka di raja' dot id di Daniol, “Maha' daa om posion ko di Kinorohingan nu di tukuon nu do mikuwo'd otorodok kopio,” ka dau.

18Om sinompon diri do watu dot agayo i kabang di luang, om sinaapan di raja' do saap do don raja' om sinaapan di saap do tulun dau dit onkipangkat i watu diri, om aiso' no o tulun do milo do mongoi popoidu' di Daniol do mantad id singa'ddi.

19Om guli' nodd i raja' do hiri'd walai dau, om a' nopo iyau nokoodop di totuong om a' minakan om a' milo dot insasamadan.

20Om osuab poddi om tungag no i raja' om arau-arau no iyau do minongoi do hiri'd luang do singa.

21Om soira' di nokorikot iyau do hiri om pillohou no iyau do mikuwo'd tumongob om awagat o ginawo dau. “Oi Daniol, i susuhoon do Kinorohingan do poimpasi! Napasi ko i' di Kinorohingan nu di tukuon nu do mikuwo'd otorodok kopio, do mantad id singa,” ka dau.

22Om korongou nodd i dau o boros di Daniol do suminimbar do poingkaa, “Maha' daa om otogui o Tuan Raja'.

23Sinuhu' id Kinorohingan ku i moloikat dau do minongoi polantom do kabang di singa om a' i' iyolo' minanabpo doho! Pinasi oku i' do Kinorohingan tu' oilaan i' dau dot aiso' o sala' ku dot id dau om a' oku nakasala' dot id diya', oi Tuan Raja',” ka dau.

24Om osonong tomod diri o ginawo di raja' om ponuhu' no iyau do papalabus di Daniol do mantad hiri'd luang diri. Om posoliwano' no diyolo' iyau om kokito no diyolo' dot a' i' nosuhai i Daniol, tu' minogondos i' iyau do Kinorohingan dau.

²⁵Om ponuhu' noddi i raja' do mongoi panangkap do koinsanai di tulun di pinapasala' di Daniol. Om pataamo' noddi iyolo' do mitonggoi ngai' di sawo om tangaanak diyolo' do hiri'd luang di noponu'd singa. Om a' po iyolo' nokosondot kopio do hiri'd luang, om natabpaan no iyolo' di singa, om kotipu' ngai' nopo o tulang diyolo'.

²⁶Om ponulis noddi i Raja' Darius do surat do patahakon dot id koinsanai'd tulun, do mantad id koinsanai do pomogunan, om bansa', om boros do hiti'd pomogunan do poingkaa, “Tumabi' oku dot id dokoyu!

²⁷Monuhu' oku do koinsanai'd tulun do pointongkop do pomogunan di porintaon ku dot apatut do rumonok om momusou do Kinorohingan di tukuon di Daniol! Iyau no o Kinorohingan di poimpasi do gisom do poingompus, om iyau no o momorinta' do gisom do kopupuson diti pomogunan. A' i' araag o pomorintaan dau, om a' aayi' o kokoriso' dau.

²⁸Mamasi iyau om popoidu', momonsoi iyau do koimayaan om kopusahan do hilo'd surga om hiti'd pomogunan. Ginompi' i' dau i Daniol gisom dot a' iyau napatai di singa,” ka.

²⁹Om asawat kasai' i' o pangkat di Daniol do solinaid do pomorintaan di Darius om pomorintaan di Koris, i tulun do Porsia.

Daniol 7

SINUSUI DI DANIAL I PINOINTALANG DO NOKITO DAU

7.1---12.13

Apat o Nintorusan do Nokito di Daniol dot id Pinointang

¹Tontok di sontoun nogi' i Bilsasar do raja' do Babil, om minongipi oku, om nokokito oku do pinointalang do tontok dot insan o tuong. Om tulisoi' ku no i noipi ku, om iti no o tinulis ku

²do pasal di nokito ku dot id pinointalang diri: Tumongus tomod nogi' dot opuhod om posorili' nopo o tadon di tongus gisom do guminayo diri i tumbak do rahat.

³Om imbulai no ot apat o nintorusan dit angagayo do mantad hilo'd rahat, om mogisuayan o bansa' di nintorusan diri.

⁴Iri nopo koiso' nga' miagal-agal do singa o kokitanan nga' kitalad i' do miagal do dong kondiu. Om di nopo di maso ku do poingontong diri om sigog id kouul i talad di nintorusan diri. Om koinsawat noddi i nintorusan diri do mantad hiri'd tana' om poingkakato' no do miagal do tulun tu' duwo o gakod. Om onuwai nori do pomusarahan do don tulun.

⁵Iri no nintorusan do koduwo om miagal-agal do bohuang, om poingkakat iri do duwo no o gakod. Om kitinangau iri do tolu o tulang do tikagang, om haro'ddi o boros do minomoros dot id nintorusan diri do poingkaa, "Pimbangat nopod mangakan do daging!" ka nogi'.

⁶Om maso ku po do poingontong diri nga' imbulai po kawagu o nintorusan do suwai. Iri no om miagal-agal do tontokinon nga' haro iddi ot apat o talad do hiri'd likud, do miagal-agal do talad do tombolog, om apat o tulu di nintorusan diri. Om kokitanan nopo nga' miagal do haro o kuasa'.

⁷Om tontok di poingontong oku'ddi om imbulai no kawagu o nintorusan di kaapat. Om iri nopo nga' okoris kopio om orongit om korolosi. Ogop-ogopon nopo di nintorusan diri i nintorusan di kanon dau, tu' angagayo i' o nipon dau om okodou do miagal do basi', om pingulakan nopo dau i topod dau do minangakan. Nga' iri nopo om suwai no ko' mantad di piro-piro nintorusan dit id gulu ko' iri, tu' iri nopo om kisangau do hopod.

⁸Om tontok di poinsonsod oku di sangau, om kokito ku ot iso' o sangau do suwai dit okooro' do suminuni dot id pogialatan di sangau. Om iduwo' nopo di sangau dot okooro'ddi o tolu dot id pogialatan di sangau mantad. Iti nopo sangau dot okooro'dti nga' kimato do miagal do don tulun, om kikabang di mimboros tomod do minggayo-gayo.

Pinoitalang di Nokito di Daniol do Pasal di Poimpasi do Gisom do Poingompus

⁹Tontok di maso ku do poingontong diri om haro nogiddi o piro-piro o tirikohonon do raja' do nongoi posodiawo'. Om ongoi no irikau dot id tiso' di tirikohonon do raja' i poimpasi do gisom do poingompus. Iri nopo pakayan om tobuk dau nga' miagal pod gapas kopurak. Om iri no tirikohonon dau om kiruda' di kitapui do molob-ngolob.

10Om iyo pod poluyungon i tapui do lumabus do mantad hiri'd tirikohonon di don raja'ddi. Om rinibuan po o tulun do mogobi-obi' dau'd hiri, om bojuta-juta o tulun do songingkakat dot id toguang dau. Om timpuun noddi i bisara' om ukabai ngai' no i buuk.

11Om tontok di maso ku do poingontong, om rongo-rongohon ku i sangau dit okooro'ddi do mimboros tomod do mokirayou-rayou om minggayo-gayo. Om poingontong oku do nongoi patayo' i nintorusan di kaapat, om pinataam diri i tinan dau do hiri'd sinikit do tapui om hiri no o kinopupuson diri.

12Nga' iri nopo nintorusan do suwai om nongoi no iduwo' i kuasa' diyolo', om pinologos i' do poimpasi do gisom dot orikot i maso di natantu' mantad.

13Om id suang nopod pinointalang di nokito ku di totuong diri om nokokito oku do miagal-agal do tulun. Om mongoi nogi' rapou doho' i tulun diri, om nosorili' po nogid haun i tulun diri. Om ongoi no iyau insomok di poimpasi do gisom do poingompus om pinointutun diri iyau dot id poimpasi di gisom do poingompus.

14Om nonuan diri iyau do kuasa' om karayahan, om kuasa' do don raja', om oinsanan indo o tulun do mantad id koinsanai'd pomogunan, om bansa', om boros do mogobi-obi' dau. Om mompus-ompus nondo kasai' o kuasa' dau om a' aala' o pomorintaan dau.

Pinosunud o Komoyon di Pinointalang

15Om nokoborulong diri doho' i nongokito ku dot id pinointalang diri, om agangau tomod o ginawo ku.

16Om ongoi oku no rapou di songulun dit id pogialatan di songingkakat do hiri om pokisunud oku no do komoyon ngai'ddi. Om sunudai oku no dau do komoyon diri.

17Om boros ka dau, "Iri nopo it apat o nintorusan dit angagayo'ddi nga' apat o pomorintaan do mingkakat do hiti'd pomogunan.

¹⁸Om kaanu nondod kuasa' do momorinta' i tulun do songonuon do Kinorohingan dit Asawat Kopio, om mompus-ompus o pomorintaan diyolo'," ka dau.

¹⁹Om orohian oku pod koilo do komoyon di nintorusan di kaapat, tu' suwai kopio iri ko' mantad di nintorusan do suwai, i nintorusan di kotompurolosi om it ogop-ogopon nopo i nintorusan dit atabpaan dau, dot i sondulu do tambaga' om nipon do basi' o pomoruta' dau, om pingulakan nogindo i topod dau'd mangakan.

²⁰Om mokiilo oku po do pasal di hopod o sangau do hiri'd tulu di nintorusan diri om i sangau dit okooro' di suminusuhut do minimbulai, i minongidu' do tolu di sangau mantad. Iri nopo nga' kimato om kikabang di mimboros po tomod do minggayo-gayo. Om korolosi no kopio iri ko' mantad di sangau'd suwai.

²¹Om tontok di maso ku do poingontong, om sangod no i sangau'ddi di tulun do songonuon do Kinorohingan, om kaala' no dau iyolo'.

²²Om rikot noddi i poimpasi do gisom do poingompus do minongoi popoboros dot ibutus di popotopot di tulun di songonuon do Kinorohingan dit Asawat Kopio. Om nokorikot no i maso do koonuan di tulun di songonuon do Kinorohingan do kuasa' do momorinta'.

²³Om poingkaa no o komoyon diri do pinosusui dot id doho', "Iri nopo nintorusan do kaapat nga' pomorintaan di kaapat do hiti'd pomogunan, om i suwai kopio ko' mantad do pomorintaan di suwai. Om mumukon nopondo om raagon di pomorintaan diri o pointongkop diti pomogunan om pingulakan dau it ongoolu' dau.

²⁴Iri nopo i hopod o sangau'ddi om hopod o raja' do momorinta' do pomorintaan diri. Om haro nondo o tiso' o raja' do mimbulai; om iyau nopo om suwai kopio ko' mantad di piro-piro raja' dit id gulu, om mangala' iyau do tolu o raja'.

²⁵Om mimboros nondo iyau do sumaap do Kinorohingan dit Asawat Kopio om mongulok-ulok iyau do tulun di songonuon do Kinorohingan. Om umbalan nondo dau do monimban it oturan om i tadau'd agayo do tugama' diyolo', om id suang nondod kuasa' dau i tulun di songonuon do Kinorohingan do solinaid do tolu o toun om satanga'.

²⁶Om tumimung nondo i momumutus di hilo'd surga, om iduwon nondo i kuasa' dau, om patayon nopondo kopio iyau.

²⁷Om patahakon nondo i kuasa' om kagayaan do koinsanai di pomorintaan do hiti'd pomogunan dot id tulun di songonuon do Kinorohingan dit Asawat Kopio. Om a' nondo opupus-pupusan i kuasa' diyolo' do don raja' om oinsanan nopondo o pomorinta' do hiti'd pomogunan do mogobi-obi' om mumboyo' diyolo'," ka.

²⁸Iri-iri no i susuyon diri. Om moddosi tomod oku'ddi do gisom do minumposi' oku, om pakangkabo' ngai' ku nopori. Aiso' i' o tiso' piya'd tulun do sinunudan ku'ddi.

Daniol 8

Kambing do Tontoluhan om Dumba'd Tontoluhan do Nokito di Daniol dot id Pinointalang

¹Om tontok di kotolu nod toun di Raja' Bilsasar do momorinta', om haro po kawagu o pinointalang dot id doho'.

²Id suang nopod pinointalang diri om hilo' oku nogid bandar do Susan di kitolig, i bandar dot agayo do Porsia, it id watas dot Ilam, om poingkakat oku nogi' do hiri'd toning di Bawang dot Ulai.

³Om kokito ku no o songinan o dumba' do tontoluhan do hiri'd tisan di bawang, do kisangau'd duwo dit anaaru. Nga' iri nopo tiso' di sangau, nga' anaru-naru om wagu-wagu ko' mantad di tiso'.

⁴Om piantangan ku'ddi i dumba' di tontoluhan diri do popinsungu di sangau dau do ponong id kotonobon, om ponong id utara, om ponong id salatan. Aiso' no o tiso'd nintorusan do kasaap dau ko' koidu' po do mantad id kuasa'

dau. Mingwonsoi nopo iyau do tumanud di korohian dau om muhang-ruhang o kasasawat do ginawo dau.

⁵Om tontok di minguhot ot id suang do ginawo ku ondung nunu o komoyon diri, om okohus nopo o songinan o kambing do tontoluhan do tuminangkus do mantad ponong hilo'd kotonobon. Om osiau tomod i kambing diri gisom dot a' no kosondot do tana' o gakod dau. Om haro nogi' o sangau di kambing diri dit atalang tomod do hiri'd pialatan di duwo o mato dau.

⁶Om pakayaa'i no di kambing do tontoluhan diri do ponong hiri'd dumba' di tontoluhan, i nokito ku do poingkakat do hiri'd tisan di bawang. Om tohubai no di kambing i dumba'ddi do mikuwo'd naayi-ayi' no o kinoris dau.

⁷Om piantangan ku'ri do suminaap di dumba' di tontoluhan diri. Om adalaan no kopio i kambing do tontoluhan do tumogod gisom do tohubai nopo dau i dumba' do tontoluhan diri, gisom do kotipu' goduwo nopo i sangau di dumba'ddi. Om a' no kotori' do sumaap i dumba' do tontoluhan diri. Kataam nopo i dumba'ddi do hiri'd tana' om nopingulakan, om aiso' no tiso' piya'd tulun do milo do monguhup dau.

⁸Om muhang-ruhang nopoddi o kasasawat do ginawo di kambing do tontoluhan diri. Nga' maha' di nokoinggayo no kopio'ddi o kuasa' dau, om kotipu' no i sangau dau dit agayo. Nga' sowoliai nori dot apat o sangau di suwai-suwai kopio, om i mogisuayan o kotudukon.

⁹Om tolidai no o tiso' di sangau'ddi do sangau dot okooro'. Om kuasa' nopo di sangau dot okooro'ddi nga' nokorikot do hilo'd salatan om hilo'd koulayon om ponong hilo'd Tana' di Pinabatos.

¹⁰Om ruminuhang iddi o kokoriso' di sangau'ddi gisom do nakasaap iyau do soudor do surga, iri no i rombituon, om haro piro-piro di rombituon do pinataam dau do hilo'd tana' om piningulakan diri dau.

¹¹Om minongindaraat nogi' iyau di boyoon do soudor do surga, om tiningkod dau i porsombahan do sumbolion di monikid tadau do patahakon dot id boyoon diri. Om hinuyas dau i Walai'd Sasambayanan dot Agayo.

¹²Om timpuun noddı i tulun do hilo' do mingwonsoi'd dusa do hiri om a' iyolo' pinapatahak do porsombahan di sinumbali' do miagal di natantu' mantad do wonsoyon, om pinataam nogiddi diyolo' do hilo'd tana' i sambayang dit otopot. Om nunu nopo i wonsoyon di sangau'ddi nga' owonsoi ngai' nopo.

¹³Om korongou ku'ddi o tiso' o moloikat do minuhot di tiso' dau do poingkaa, “Songkuro nopo o koloido' di nongokito dot id pinointalang diri dot iyo'ddi? Songkuro nopo o koloido' di dusa dot agayo'ddi do sumowoli di porsombahan di sumbolion do monikid tadau? Piro nopo o koloido' di soudor do surga om ilo Walai'd Sasambayangan dot Agayo dot opingulakan?” ka dau.

¹⁴Om korongou ku no i tiso' di moloikat do suminimbar do poingkaa, “Miagal kasai' nopondoddi do solinaid do soribu om hatas om limo nohopod o tadau, om solinaid nodti dot a' katahak i porsombahan do sinumbali' di dongkosuabon om i dongsosodopon. Om katalib pondo iti om owonsoi nogi' kawagu i Walai'd Sasambayangan dot Agayo,” ka dau.

Pinosunud di Moloikat Gabriol o Komoyon di Pinointalang Diri

¹⁵Om maso ku daa do mumbal do mongilo'd komoyon di nongokito ku dot id pinointalang diri om sigog id ingkakat o koiyo-iyod' tulun do hiri'd dotoguanan ku.

¹⁶Om korongou ku'ddi o boros do minomolohou do mantad hiri'd soborong do Bawang dot Ulai. Boros ka, “Oi Gabriol, sunudai iyau do komoyon di nongokito dau'ddi,” ka.

¹⁷Om rikot no i Gabriol om ingkakat no do hiri'd toning ku, om ooris tomod oku'ddi gisom do kahaba' oku nopo do hiri'd tana'. Om boros ka di Gabriol dot id doho', “Oi tulun, ilaai no o komoyon di pinointalang diri. Iri nopo i pinointalang diri nga' pasal do kopupuson diti pomogunan,” ka dau.

¹⁸Om maso po dau do moro-boros nga' kahaba' oku no do hiri'd tana' do nahadan. Nga' nigitan oku i' dau om pinoingkakat oku dau kawagu.

¹⁹Om boros kaddi dau, “Sunudan tiya' dit osiliu do kootuson di kototogod do Kinorohingan. Om iri nopo pinointalang diri nga' pasal do kopupuson diti pomogunan.

²⁰Iri nopo dumba'd tontoluhan di duwo o sangau di nokito nu'ddi om poiyaan di pomorintaan do Modia om Porsia.

²¹Om iri no kambing do tontoluhan om poiyaan do pomorintaan do Yunani, om iri nopo sangau dit atalang kopio'ddi do hiri'd piolitan di duwo o mato dau nga' i raja' di koiso' i'.

²²Om iri no it apat o sangau do minimbulai di notipu' i sangau di koiso', om poiyaan dit apat o pomorintaan dot abahagi' i pomorintaan do Yunani. Om iso' poddi nga' a' no koiyo do kokoriso' di pomorintaan dit id gulu.

²³Om soira' nopondo dot oruhai-ruhai o kopupuson di piro-piro o pomorintaan diri om tontok di kototos kopio o kararaat diyolo' om a' nondo milo'd a' iyolo' hukuman, om haro nondo o songulun o raja' dit okodou kopio o ginawo, om araat, om oilo kopio do magakal.

²⁴Om kumoris nondo kopio iyau, nga' okon i' ko' mantad dot id dau i kokorisan dau. Om porikot nondo iyau do karaagan di koronob kopio om nunu nopo i wonsoyon dau nga' owonsoi ngai' nopo. Om porikot nondo iyau do karaagan dot id tulun dit okoris om id tulun di songonuon do Kinorohingan.

²⁵Om owonsoi ngai' nopondo dau i wonsoyon dau do pagakal tu' oilo i' kopio iyau do momorulung. Om oondos nondo iyau om ogumu' o tulun do patayon dau, om a' i' iyau popoinsan diyolo'. Om iri piya'ndo Raja' dit Agayo Kopio nga' saapon i' dau, nga' apatai indo iyau, nga' okon i' ko' kinoris do tulun o kapatai dau.

²⁶Iri nopo pinointalang do pasal di porsombahan do sumbolion do dongkosuabon om di dongsosodopon di pinosusui dot id diya'ddi om atantu' no dot abayaan. Nga' pakangkabon ngai' nopori do baino' poo, tu' alaid pori dot abayaan. Om kada' posunudo' iri dot id ongoiso' piya o tulun,” ka dau.

²⁷Om tumongob oku'ddi om oluhoi oku om suminakit oku do piro-piro o tatau do koloido'. Om tungag oku noddi om guli' oku no do minongoi pomonsoi di karaja' di pinonuhuan di raja' doho'. Nga' maso ku pod atangkabo do kosorou di nongokito ku dot id pinointalang diri, om a' oku kosuhut do komoyon diri.

Daniol 9

Sinambayanan di Daniol i Bansa' Dau

¹⁻²Tontok di sontoun nogi' i Darius, i tulun do Modia, i tanak do kusai di Ahaswiros, do momorinta' do hilo'd Babil, om mimbasa' oku di buuk do don tugama'. Om momusorou oku do pasal di turu' nohopod o toun do poingraag o Yorusalim, do tumanud di pinosunud do Tuhan dot id di Yoromia.

³Om sambayang oku noddi dot id Tuhan i Kinorohingan, do mikuwo'd aayi-ayi' kopio o ginawo ku om mokiinsian kopio oku dau, om puasa oku, om minanampakai oku'd pakayan do mogihad, om minirikau oku do hiri'd pupuk.

⁴Om sambayang oku no dot id Tuhan, i Kinorohingan ku om okuno' ku no i dusa do bansa' ku. Boros kangku, “Oi Tuhan, i Kinorohingan, iya' nopo om agayo i', om pusohon dahai iya'. Om otorodok ko dot id tumpongo nu om pointalang ko do kosianan nu dit aiso' o kopupuson dot id tulun dit osianan diya' om i momonsoi do ponuhuan nu.

⁵Nokowonsoi no iyahai'd dusa, om araat iyahai, om nokowonsoi iyahai'd sala'. A' dahai winonsoi i pinonuhuan nu dahai'd momonsoi om tuminongkiad iyahai do mantad id ponudukan nu dit ongotopot.

⁶A' iyahai minokinongou di susuhuon nu, i piro-piro di minimboros dot id suang do ngaran nu dot id piro-piro o raja' dahai, om id pomorinta' dahai, om id kongomolohingan dahai, om id koinsanai'd bansa' dahai.

⁷Iya' nopo, oi Tuhan, om osonong kasai' i' om otulid o wonsoyon nu, nga' iyahai nopo om managalai nopo do moningayam do tinan dahai. Miagal ngai' nopoddi iyahai, i poingiyon do hilo'd Yudia om i hilo'd Yorusalim om

koinsanai'd tulun dot Israil di pinotompias nu dot id pomogunan dit id sodu', om it id somok tu' a' i' iyolo' otorodok dot id diya'.

⁸Kointingayam tomod o kowoyo-woyoon do koinsanai'd raja' om pomorinta' om komolohingan dahai, om minomonsoi iyolo'd dusa dot id toguang nu, oi Tuhan.

⁹Nga' obinsianan ko i' om obingampun ko do mulong piya do suminaap daa iyahai diya'.

¹⁰A' iyahai minokinongou diya', oi Tuhan, i Kinorohingan dahai, do tontok di minomisunud ko dahai do tumanud dit oturan do pinatahak nu dahai, do pinolombus di piro-piro o nabi, i susuhun nu'ddi.

¹¹Oinsanan nopo o tulun dot Israil do tuminolibamban dit oturan nu om minada' do mokinongou di pinoboros nu. Nokowonsoi iyahai'd dusa dot id toguang nu, om gowoi poddi om pinaratu' nu dot id dahai i popol di nokotulis do hiri'd Tourat di Musa, i susuhun nu'ddi.

¹²Om wonsoyo' nu no o miagal di pinabatos nu do wonsoyon nu dot id dahai om id pomorinta' dahai. Om awagat no kopio o pinomohukum nu'd Yorusalim ko' mantad di bandar do suwai do hiti'd pomogunan.

¹³Pinorikot ngai' nu nopo dot id dahai o koinsanai di hukuman do nokotulis do hiri'd Tourat di Musa. Nga' iyo piya'ddi, oi Tuhan i Kinorohingan dahai, nga' a' i' kasai' iyahai mumbal do tumongkiad do dusa ko' mumbal pod tumanud di ponudukan nu, do poposonong do ginawo nu.

¹⁴Iya' no, oi Tuhan i Kinorohingan dahai, o minomohukum dahai di kosusaan di nokosodia' mantad, tu' osonong kasai' i' om otulid o wonsoyon nu, nga' a' i' iyahai minokinongou diya'.

¹⁵Oi Tuhan, i Kinorohingan dahai, pinointalang nu i kuasa' nu do tontok di pinoposoliwan ko do tulun nu do mantad hilo'd Masir, om osorou kasai' po i kuasa' nu'ddi. Nokowonsoi no iyahai'd dusa, om nakasala' iyahai.

¹⁶Minogobi' ko i' dahai di gulu po, om iyo nopoddi om kada' nondo kotogod do Yorusalim. Tu' iri nopo om bandar nu i' om nuluhon nu dit olidang. Om

poinsiriba-ribaon poddi di tulun di hiri'd pomogunan do posorili' do Yorusalim i tulun nu do gama' di dusa dahai, om i karaaton di komolohingan dahai.

¹⁷Oi Kinorohingan, pokinongoho' no iti sambayang ku om iti pokionuon ku. Tondulio' no i Walai'd Sasambayanan dot Agayo, i naraag diri; sonongo' nori om koilo ngai' i' o tulun dot iya' no o Kinorohingan.

¹⁸Pokinongoho' no iyahai, oi Kinorohingan; antangai no iyahai, om antangai no iti kosusaan dahai om i koinggoritan di bandar di pinungaranan do ngaran nu. Sumambayang iyahai dot id diya' tu' oilaan i' dahai dot obinsianan ko, om okon i' ko' mantad do kosonongo' do winonsoi dahai o poimpahan nu'd kosianan nu.

¹⁹Oi Tuhan, pokinongoho' no iyahai, om ompunai no iyahai om wonsoyo' no kopio'd oruhai it apatut nu'd wonsoyon. Kada' kalaid, om koilo ngai' indo o tulun dot iya' no o Kinorohingan. Tu' diya' i' di bandar diri om diya' di tulun,” kangku.

Sinusui di Gabriol o Komoyon di Pinoboros do Pasal dit Osiliu dot id Dabantalan

²⁰Om a' oku i' tuminingkod do suminambayang, om mingakun do dusa ku om i dusa di bansa' ku, iri no i bansa' dot Israil, om mikuwo'd mokianu'd Tuhan i Kinorohingan ku, do tondulion dau i Walai'd Sasambayanan dot Agayo, it Olidang diri.

²¹Om tontok di maso ku'd sumambayang, om rikot no i Gabriol, do mulud-tulud do hiri'd toning ku. Iyau no i nokito ku dot id pinointalang dit id gulu ko' iti. Om maso nopoddi nga' kapatahakan nod porsombahan di sumbolion di dongsosodopon.

²²Om boros ka dau, “Oi Daniol, ruminikot oku'd hiti do mongoi diya' posuhut do komoyon di pinoboros do pasal dit osiliu dot id dabantalan.

²³Tontok di tuminimpun ko do mokianu do Kinorohingan om simbaro' ko no dau. Osianan i' iyau diya', om nokorikot oku'ddi do mongoi pomisunud diya'

dit isimbar dau. Om dinondo nodti om mokinongou no do maso ku'd popoboros do komoyon di pinointalang diri.

²⁴Iri nopo i maso do natantu' do Kinorohingan do polobuson i bansa' nu om i bandar dokoyu dot olidang do mantad id dusa om karaaton nga' inturu' o turu' nohopod o toun. Ompunan nondo o koinsanai'd dusa om pogiroton do gisom do poingompus it otulid, om abayaan i' i pinointalang om i pinoboros do pasal dit osiliu dot id dabantalan, om asambayanan indo kawagu do patahakon dot id Tuhan i Walai'd Sasambayanan dot Agayo, it olidang diri.

²⁵Tuliso' noti, om ilaan no kopio: Mantad nopo di maso do koponuhuan do mononduli' do Yorusalim, om inturu' pondo i turu' o toun do koloido'. Om owonsoi nondo kawagu o Yorusalim om awansayan do ralan om tolig dit ogirot. Om poingiyu kasai' nondoddi do solinaid dot inturu' ot onom nohopod om duwo o toun, nga' tontok nopondod maso'ddi om maso dit osusa' kopio.

²⁶Om kooyion nopondod maso'ddi om apatai nondo i boyoon do nopili'd Kinorohingan, nga' aiso' i' o sala' dau. Om araag nondo i bandar om i Walai'd Sasambayanan dot Agayo do raagon do soudor dit ongokoris kopio. Om miagal pondod luyud i kopupuson do pomogunan do rumikot tu' mongigit do pisangadan om karaagan di natantu' mantad nod Kinorohingan.

²⁷Om haro nondo o piumpangaan do pomorinta' diti, dit ogirot kopio dot id tulun dot ogumu', do solinaid do turu' o toun, om piintangaan nopondod maso'ddi, om tingkodon nondo dau o porsombahan di sumbolion om i piro-piro o porsombahan di suwai. Om poiyonon nondo i Karaaton di Mamaraag, do hiri'd Walai'd Sasambayanan dot Agayo, om hiri kasai' nondo iri do gisom pod orikatan do kapatayon di natantu' mantad do Kinorohingan i pinopoiyon diri do hiri," ka dau.

Daniol 10

Sinambayanan di Daniol i Bansa' Dau

¹Tontok di kotolu'd toun di Raja' Koris do momorinta' do Porsia, om haro o boros do pinointalang dot id di Daniol, i pinungaranan dot i Biltisasar. Iri nopo i boros diri om otopot i' kopio nga' apagon kopio do mongilo o

komoyon. Om iri nopo komoyon di boros diri om pinotuduk dot id di Daniol dot id suang do pinointalang.

²Tontok nopoddi nga' mogihad oku do solinaid do tolu kopio o minggu'.

³Om a' oku i' minangkalan do nunu nopo o taakanon dit awasiu ko' tikanas po, om a' oku minonginum do waig dot anggur, om a' ku sinudai o tobuk ku dot a' po natalib i tolu o minggu'.

⁴Tontok di tadau'd koduwo nohopod om apat, di tulan do koiso' do toun diri, om poingkakat oku do hiri'd tisan do Bawang do Tigris, i bawang dot agayo.

⁵Tingaha' oku no om kokito ku o songulun do kipakayan dot opurak om kitagkos do tamas di nosompipi'.

⁶Om mogulinau nopo o tinan dau do miagal do watu dit olumis om it agayo o gatang. Om rabas dau nga' miagal pod kanawaho' do kodumaat, om iri mato dau nga' abahang tomod do miagal do tapui. Om iri longon om gakod dau nga' okolong poo do miagal do tambaga' di kinisasan, om iri tuni do boros dau nga' miagal pod boros do tulun dot ogumu'.

⁷Om iso-iso' oku do nokokito do pinointalang diri. Aiso' i' o nokokito di tulun di moyo-woyo' doho', nga' nooris i' ma iyolo', om poggidu' no iyolo' do minongoi lisok.

⁸Om iso-iso' oku noddi do noolu'd hiri do miontong di pinointalang di kosuayan kopio'ddi. Om oluhoi no o tinan ku, om rabas ku po nga' nokosimban tomod do gisom dot aiso' no matuu daa o kotutun doho'ddi.

⁹Om soira'ddi norongou ku i boros dau, om kahaba' oku nopo do hiri'd tana' do nahadan, om hiri oku noddi do pointungub.

¹⁰Om haro'ddi o longon do minongoi kama' doho' om pinapakakat do longon om totud ku; nga' gagaran kasai' oku po.

¹¹Om boros kaddi di moloikat dot id doho', "Oi Daniol, osianan i' o Kinorohingan diya', ingkakat no om pokinongohon no kopio iti poboroson ku.

Tu' sinuhu' oku do mongoi solowot diya'," ka dau. Om soira'ddi nokoboros dau o miagal diri, om ingkakat oku no, nga' maso ku pod gagaran.

¹²Om boros kaddi dau dot id doho', "Oi Daniol, kada' poddosi. Tu' norongou id Kinorohingan i sambayang nu do mantad poddi tadau do mininsiriba' ko do mokianu'd toilaan. Om ruminikot oku'ddi dot isimbar di sambayang nu.

¹³Suminaap doho' i moloikat do mongintirung do pomorintaan do Porsia do solinaid do duwo nohopod o tadau. Om rikot noddi i Mikail, i tiso' di boyoon do moloikat, do minongoi uhup doho', tu' iso-iso' oku no do noolu' do hilo'd Porsia.

¹⁴Nokorikot oku do mongoi popoilo diya' ondung nunu ot osiliu dot id bansa' nu dot id maso dot abantalan. Iti no o pinointalang do pasal dit osiliu dot id dabantalan," ka dau.

¹⁵Soira'ddi noboros dau o miagal diri, om tuku' oku nopoddi, om a' oku no nokoboros.

¹⁶Om poroloyo' noddi di moloikat, i koiyo-iyo do tulun diri, i longon dau, om ngoyo' no kamao' o munung ku. Om boros kangku dot id dau, "Oi Tuan, olomok oku po tomod do nokokito diti pinointalang, om a' oku nopoddi otingkod do gagaran.

¹⁷Miagal oku pod turipon do poingkakat dot id toguang di Tuan dau. Poingkuro oku pod moro-boros diya'dti oi Tuan, tu' olomok oku no, om mumpak- sumpak poo o pinuhobo ku," kangku.

¹⁸Om ngoyo' oku po kawagu dau kamao' om okoris-koris noddi o nopurimanan ku.

¹⁹Om boros ka dau, "Osianan i' o Kinorohingan diya', om kada' pologoso' o nunu nopo do katangkabo diya' ko' kooris po diya'," ka dau. Om soira'ddi noboros dau o miagal diri om nokokoris oku poddi kawagu. Om boros kangku'ddi, "Oi Tuan, sunudai oku nopod poboroson nu. Tu' nokokoris oku no diya'," kangku.

20-21 Om boros ka dau do suminimbar, “Oilaan nu i' ondung nokuro tu' ruminikot oku'd hiti'd diya'? Kinorikatan ku nopo om mongoi popoboros dot id diya', di nokotulis do hiri'd Buuk do Katapatan. Om gumuli' oku noddi do mongoi sangod di moloikat do mogintirung do Porsia. Om atalib nori, om rumikot no i moloikat do mongintirung do Yunani. Om aiso' no o monguhup doho' do suwai ko' i Mikail, i moloikat do mongintirung dot Israil, i pomogunan nu.

Daniol 11

1 Iyau no i sinuhu' do monguhup om mogobi' doho', do tontok di sontoun nogi' i Darius, i tulun do Modia, do momorinta'.

2 Om iti nopo posunudon ku diya'dti om otopot i' kopio,” ka dau.

Pomorintaan do Masir om Pomorintaan do Siria

Om boros ka di moloikat, “Tolu po o raja'd suwai do kopomorinta' do Porsia, om susuhutonon no di raja' do kaapat, i kaya' kopio ko' mantad di suwai. Om koinggayo nopondo kopio o kuasa' dau om koinggumu' o kakayaan dau om momusorou nondo iyau do manangod do Yunani.

3 Om mimbulai nondo o songulun o raja' di gunsiau. Om agayo nondo o pomogunan do porintaon dau, om nunu nopo o korohian dau om iri no o wonsoyon dau.

4 Nga' maha' di koinggayo kopio o kuasa' dau, om abahagi' indo o pomorintaan dau dot apat o bohogian. Sumowoli nopondo dau do momorinta' om raja' dit okon ko' mantad id sinakagon dau, nga' a' no iyolo' koiyo dau kokoris.

5 Om kumoris nondo i raja' do Masir. Nga' haro nondo o tiso' di boyoon do soudor dau dot okoris ko' mantad dau, om agayo-gayo pondo o pomogunan do porintaon diri.

6 Om atalib pondo o piro-piro toun, om monokiambalut nondo i raja'd Masir di raja' do Siria, om pokowinan dau di raja' do Siria i tanak dau'd tondu'. Nga' a' i' alaid i piombolutan diri, om patayon indo i tanak do tondu' di raja'ddi,

om i sawo dau, om i tanak dau, om koinsanai di susuhuon do tuminanud di tondu'.

⁷Om a' pondo alaid do mantad diri, om osiliu nod raja' o tiso' di koobpinayan di tanak do raja'd tondu'ddi. Om ngoyon nondo dau songodo' i raja' do Siria, om ngoyon soruango' i kuta' do pogintirungan diyolo', om aala' nondo dau iyolo'.

⁸Om tanggayan nondo dau do hilo'd Masir i tininganak do tingolig di pisangod dau om i piro-piro o pakakas do tamas om pirok di nakatahak dot id tingolig diri. Om atalib pondo o piro-piro toun do haro o kosimbayanan,

⁹om ngoyon nondo di raja' do Siria songodo' o Masir, nga' aala' i' iyau, om koguli' iyau do hilo'd pomogunan dau.

¹⁰Om sumodia' nondod mongoi sangod i tangaanak do kusai di raja' do Siria, om monimung iyolo' do soudor dot ogumu'. Om iri nopo tiso' diyolo' nga' miagal pod luyud do rumudsu', om ngoyon nondo dau soruango' o kuta' do pogintirungan di pisangod dau.

¹¹Om atatagadan nopondo i raja' do Masir om mongoi nondo iyau sangod di raja' do Siria om aala' nondo dau i soudor do Siria dit ogumu'ddi.

¹²Om oondos tomod nondo iyau di kinamanangan dau tu' ogumu' i' o pisangod do napatai dau, nga' a' i' mando iyau kamanang kasai'.

¹³Om gumuli' nondo i raja' do Siria om monimung po kawagu iyau do soudor dit ogumu' ko' mantad di gulu. Om orikot pondo i maso, om pogulian no dau kawagu do miwoyo' di soudor dit ogumu'ddi, om it ongkirapo-rapo ngai' do mongoi sangod.

¹⁴Om ogumu' nondo o tulun do sumaap di raja' do Masir. Om haro nondo o tulun dit ongorongit do mantad id bansa' nu do sumaap, oi Daniol, tu' nokokito i' iyolo' do pinointalang, nga' aala' i' iyolo'.

¹⁵Om turungkuon nondo di raja' do Siria o tiso' do bandar di kitolig, om aanu nondo diyolo' iri. Om a' nondo milo'd tumilombus do sumangod i soudor do Masir; tu' iri piya it osiou kopio diyolo' nga' a' nondo kogoos.

16Om wonsoyon nopondo di raja' do Siria o nunu nopo o korohian dau dot id diyolo', om aiso' i' o kaantob-antob dau do momonsoi'ddi. Om osolod nondo dau i Tana' di Pinabatos, om oporinta' nopondo kopio dau iri.

17Om suhuon poddi raja' do Siria o koinsanai di soudor dau do mongoi panangod do Masir. Om ralan nopo dau do momorinta' do koinsanai'd pomorintaan di pisangod dau, om monokiambalut iyau dau om pokowinan dau di raja'd Masir i tanak dau'd tondu'; nga' aiso' i' mando o kotutuk-tutukon di wonsoyon dau'ddi.

18Om katalib pondo iri om ngoyon nondo dau songodo' i bansa' do hilo'd potoropis do rahat om ogumu' nondo ot aala' dau. Nga' haro nondo o songulun o boyoon do mantad id pomogunan do suwai do kaala' dau om moningkod di pongindaraat dau; om iyau nondo ot indaraaton di boyoon di mantad id pomogunan do suwai'ddi.

19Om gumuli' nondo i raja' do Siria do hiri'd kuta' do pogintirungan do hiri'd pomogunan dau, nga' aala' no mando iyau, om aiso' nondo o habar do pasal dau.

20Om sowolion nondo iyau dot iso' kawagu o raja', i monuhu' do pagawai dau dit orongit do mongoi ponginggorit di tulun, tu' sansagan dau iyolo' do mambayar do sukai do pomoruhang di kakayaan do pomorintaan dau. Nga' a' pondo alaid om patayon no i raja'ddi, nga' okon i' ko' id dokito'd tulun dot ogumu', om okon ko' id pisangadan o kapatayon dau,” ka dau.

I Raja' do Siria dit Araat

21Om posunudo' po kawagu di moloikat dot id doho', o poingkaa, “Iri nopo i raja' do Siria di sumusuhut om tulun dit araat, om it a' i' daa osorupai do sumiliu'd raja', nga' sigog i' do rumikot iyau do mangahau'd kuasa' di don raja' tu' magakal i' iyau.

22Om isai nopo i sumaap dau dot iri piya i Boyoon dot Agayo dot Imam, nga' oimuhau tomod nopondo om apatai.

²³Om monokitaru' nondo iyau do maan do pagakal do bansa'd suwai. Om muhang- ruhang nopondo o kokoriso' dau, do mulong piya dot okooro' daa o pomogunan do porintaon dau.

²⁴Om ngoyon nondo dau tigowoo' do manangod i watas dit ongoluhub o tana', om mingwonsoi nondo iyau dit a' di komolohingan dau noumbalan do momonsoi. Om bohogion nondo dau dot id tulun di tuminanud dau i konunu-nunuan om i dapu' do naanu dau dot id pisangadan.

²⁵Om osiou tomod nondo iyau do mongoi sangod do raja'd Masir tu' monimung i' iyau do soudor dot ogumu', nga' iri raja' do Masir nga' posodia' nogi' do sumuli'd sumangod do miwoyo' di soudor dau dit ogumu' om ongorongit. Nga' a' i' kamanang i raja'd Masir tu' kosuang indo iyau'd takal.

²⁶Om iri i gomponosihat dau dit ogirot kopio o piombolutan dot id dau o paparatu' dau. Om ogumu' nondo o soudor dau dot apatai, om aiso' nondo o soudor dau.

²⁷Om mitorungak nondod makan i duwo o raja'ddi nga' sorohon nopo mandod ginawo diyolo' om araat i', tu' sopiudut-udut nopo iyolo' goduwo. Om a' indo diyolo' aanu i pokioonuan diyolo' tu' a' po norikot i maso'ddi.

²⁸Om gumuli' nondo i raja' do Siria do hilo'd pomogunan dau do mitonggoi di konunu-nunuan di nangaanu dau, tu' iso-iso' no kopio o ginawo dau do sipananus do tugama' di tulun do songonuon do Kinorohingan. Om wonsoyon pondo dau i korohian dau om gumuli' nogindo iyau do hilo'd pomogunan dau.

²⁹Om alaid-laid pondo om ngoyon nogi' dau kawagu songodo' o Masir, nga' diri nopondo om suwai no o kootuson.

³⁰Tu' rumikot nondo i tulun do Rum do songinsakai'd kapal do rahat do mantad hilo'd Siprus do mongoi panangod dau, om moddosi nondo tomod iyau. Om gumuli' nondo iyau do mikuwo'd otogod tomod om mumbal no daa'ndo iyau do mananus do tugama' do tulun di songonuon do

Kinorohingan. Om tumanud nondo iyau'd nosihat do tulun di tuminongkiad do tugama'ddi.

³¹Om haro nondo o piro-piro di soudor dau do mongoi ponosomu' di Walai'd Sasambayanan dot Agayo. Om tingkodon nondo diyolo' i porsombahan do sumbolion di patahakon do monikid tadau om poingkakaton nogindo diyolo'd hiri i Karaaton di Mamaraag.

³²Om sokodungon nondo i raja'ddi di tulun di tumongkiad di tugama' diyolo' tu' kosuang tomod nopo iyolo'd takal, nga' sumaap indo do sumuli' i tulun di maso'd otorodok dot id Kinorohingan.

³³Om potudukon nondo di piro-piro o boyoon dit ongoilo i toilaan diyolo' dot id piro-piro tulun do suwai. Nga' daamot nopondoddi, om haro nondo o wookon diyolo' dot apatai dot id pisangadan om sorobon do gisom dot apatai, om haro ot apanakahan om maan pogiilo'.

³⁴Om tontok di maso'd haro o mimpatai, om a' indo kosongkuro o mongoi uhup di tulun do songonuon do Kinorohingan, om iri piya i koongoi kouhup diyolo' nga' obinsuhu' i' toomod di pokioonuan diyolo' o kaangayan kouhupai.

³⁵Om haro nondo o wookon di boyoon dot ongoilo'ddi dot apatai, nga' iti nogindo o kolidang di tulun. Om miagal kasai' nopondodti do gisom id orikot i maso do kopupuson do pomogunan, i maso do natantu' mantad do Kinorohingan.

³⁶Om mingwonsoi nopondo i raja' do Siria do nunu nopo o korohian dau. Om oondos tomod nondo iyau tu' agayo i' iyau ko' mantad do nunu nopo o ponokokinorohingan, om asawat ko' mantad di Kinorohingan dot Asawat Kopio. Om milo po iyau do mingwonsoi do miagal diri dot a' po orikot i maso dau do hukuman do Kinorohingan. Om wonsoyon indo do Kinorohingan o miagal di natantu' mantad dau.

³⁷Om a' nondo di raja' podulon i ponokokinorohingan di sinubak do komolohingan dau, om i ponokokinorohingan do subakon do tongoindu'. Om

aiso' nopo o ponokokinorohingan do podulon dau tu' sorohon nopo dau dot agayo iyau ko' mantad diyolo'.

³⁸Nga' pusohon nogindo dau i ponokokinorohingan do mongintirung do kuta' di pogintirungan. Om patahak nondo iyau do porsombahan do tamas, om pirok, om watu dit olumis dit agayo gatang, om piro-piro o tipuhawang dit angagayo gatang dot id ponokokinorohingan dit a' di komolohingan dau insan subako'.

³⁹Om suhuon nondo dau o tulun do tumuku' dot id ponokokinorohingan do suwai di mongintirung di kuta' do pogintirungan dau. Om suahon tomod nondo dau i tulun di moniliu dau do raja', om onuan dau iyolo' do karaja' dit asawat, om onuan dau do tana' do maan do pamagadsi'.

⁴⁰Om soira' nopondod muhai-ruhai dot orikot o maso do kopupuson di pomorintaan di raja' do Siria, om ngoyon nondo iyau songodo' di raja' do Masir, om tumotos no daa'ndo i raja' do Siria do sumuli' do mamakai di korita'-kuda' om kuda', om piro-piro o kapal do rahat. Om ngoyon nondo dau songodo' o piro-piro o pomogunan do miagal po iyau'd luyud di rumudsu'.

⁴¹Om iri piya i Tana' do Pinabatos nga' ngoyon i' dau songodo' om piro-piro nopondo nohopod noribu o tulun do patayon dau, nga' iri nopondo pomogunan dot Idom, om Muab om i noolu-olu' do pomorintaan dot Amon om a' i' dau ngoyon songodo'.

⁴²Om soira' nopondod ngoyon ngai' dau songodo' o pomogunan diri, om osolod ngai' dau iri, om Masir piya'ndo nga' a' no oolu'.

⁴³Om tanggayan nondo dau i dapu' do Masir di songinlisok, i tamas, om i pirok om i piro-piro o dapu' do suwai dit agayo kopio o gatang. Om aala' nondo dau o Libia om Etiopia.

⁴⁴Om ooris nondo iyau di habar do mantad hilo'd koulayon om hilo'd utara, om tumotos nondo iyau'd sumangod, om ogumu' tomod nondo o tulun dot apatai dau.

⁴⁵Om gisom do powonsoyon dau i kiim dau don raja' dit agayo om akawas do hiri'd pialatan di rahat om i nuluhon di pinoingkakatan di Walai'd Sasambayanan dot Agayo. Nga' apatai i' iyau, om aiso' o tongosongulun piya'd hiri do monguhup dau,” ka dau.

Daniol 12

I Kopupuson do Pomogunan

¹Om boros ka kawagu di moloikat di kipakayan dot opurak, “Tontok nopondod maso'ddi om mimbulai nondo i Mikail, i moloikat dot agayo'ddi, om i mongintirung do bansa' nu. Om haro nondo o maso do kosusaan dit araat no kopio, om aiso' no o koiyo'ddi do mantad di timpuun i' do haro o bansa' dot agayo. Om orikot nopondo o maso'ddi om apasi indo i tulun di mantad id bansa' nu, i nongkotulis o ngaran do hiri'd buuk do Kinorohingan.

²Om ogumu' nondo i nangapatai no dot apasi kawagu; haro nondo o kaanu do koposion dit aiso' o kopupuson om haro o kaanu do kointingayaman dit aiso' o kopupuson.

³Om mogulinau ngai' nopondo i boyoon dit ongoilo do miagal pod kanawaho' do tawan. Om iri tulun di minonuduk do piro-piro o tulun do momonsoi'd otopot om it otulid nga' mogulinau nondo do miagal do rombituon do gisom dot alaid,” ka dau.

⁴Om boros ka di moloikat dot id doho', “Posompono' nondo ino buuk oi Daniol, om saapan no do monompon om poinsonpon i' kasai' do gisom do kopupuson diti pomogunan. Nga' daamot nopodti om ogumu' nondo o tulun do mumbal do mongilo ondung nokuro tu' miagal diri ot osiliu. Nga' aiso' i' o kotutuk- tutukon di wonsoyon diyolo'ddi,” ka dau.

⁵Om kokito ku'ddi o duwo o kusai do poingkakat dot id tisan do bawang, om miampaping nopo iyolo' di tisan di bawang.

⁶Om ponguhot no di moloikat di poingkakat do hiri'd sarayo-rayo di bawang, o tiso' diyolo'. Boros ka, “Songkuro nopo o koloido' do gisom dot opupusan iti piro-piro ot osiliu di kosuayan kopio'dti?” ka dau.

⁷Om pawnsawato' goduwo no di moloikat o longon dau do pointuduk do hilo'd tawan om sumpa' no dot id suang do ngaran do Kinorohingan di poingompus. Om norongou ku'ddi iyau do minomoros do poingkaa, “Tolu o toun om satanga' o koloido' dot osiliu o miagal diri. Opupusan pondod monginggorit i tulun do songonuon do Kinorohingan, om osiliu ngai' nogi' iti,” ka dau.

⁸Om norongou ku i' i pinoboros dau nga' a' oku i' maddi kosuhut. Om ponguhot oku noddid do poingkaa, “Nga' poingkuro nondo iri dot opupusan, oi Tuan” kangku.

⁹Om boros ka dau, “Mamanau ko nondo, oi Daniol, tu' iti nopo boros diti om a' i' popimboroson om lisokon do gisom pod orikot o kopupuson do pomogunan.

¹⁰Om ogumu' nondo o tulun dot olidangan. Om iri nopondo it angaraat om a' i' kosuhut, om tumilombus nopo iyolo' do momonsoi dot araat; iri no i milo'd momusorou o kosuhut.

¹¹Mantad nopondo di kinoponingkadan di porsombahan do sumbolion di patahakon do monikid tadau, om mantad di kopoiingkakatan di Karaaton di Mamaraag, om 1,290 o tadau do koloido'.

¹²Om olumaag no i tulun dit otorodok kasai' do gisom dot atalib o 1,335 o tadau!

¹³Om tumorodok no do gisom do kopupuson, oi Daniol. Om matai ko nga' tumungag ko indo kawagu do mongoi ramit di ponomuli' diya' do kopupuson do pomogunan,” ka dau.

Hosia

Hosia 1

¹Iti no i boros do Tuhan do pinoboros dau dot id di Hosia, i tanak di Biiri, do tontok di maso di Usia, om i Yotam, om i Ahas, om i Hiskia do raja' do Yohuda, om di maso di Yirobiam i tanak di Yihoas, do raja' dot Israil.

Sawo om Tangaanak di Hosia

²Tontok di boro-boros i' o Tuhan dot id bansa' dot Israil do pinolombus di Hosia, om poingkaa o boros do Tuhan, “Oi Hosia, ongoi panansawo do tondu'd sundal om iri'ndo i tangaanak nu nga' miagal nopondo dau. Om iyo no di sawo nu i tulun ku do tuminongkiad doho' om a' tuminorodok dot id doho',” ka dau.

³Om kowino' noddi di Hosia ot iso' o tondu' di roitan dot i Gomor, i tanak di Diblaim. Om kosusu noddi i tanak diyolo' di koiso', om kusai i tanak diri.

⁴Om boro-boros noddi o Tuhan dot id di Hosia, “Pungaranai dot i Yisriil ilo tanak nu tu' a' no alaid do hukuman ku i raja' dot Israil tu' minimpatai i' do tulun i Yohu, i taki dau, do hilo'd Yisriil. Pupusan ku no o pomorintaan di sinakagon di Yohu.

⁵Om hilo' nondod Rantai do Yisriil do raagon ku i kinoris do soudor dot Israil do tontok do maso'ddi,” ka dau.

⁶Om haro po kawagu o tanak di Gomor do koduwo; om iti no om tondu'. Om boros kad Tuhan dot id di Hosia, “Pungaranan no ino tanak nu dot it ‘A' Insianan’, tu' a' ku nondo insianan i tulun do bansa' dot Israil om a' ku iyolo' ompunan.

⁷Nga' insianan ku indo i tulun do Yohuda. Om iyoho' no i Tuhan, i Kinorohingan diyolo', o mamasi diyolo', nga' okon i' ko' pisangadan o pawayaan ku do mamasi diyolo', om okon ko' gayang ko' pana' ko' kuda' ko' tulun di sumasakai do kuda',” ka dau.

⁸Om soira' di nokotingkod di Gomor do sumusu i tanak dau, om ponontian no kawagu iyau. Om iti noo om kusai.

⁹Om boros kad Tuhan dot id di Hosia, “Pungaranan no ino tanak nu dot it ‘Okon ko' Tulun Ku’, tu' okon no ko' tulun ku i tulun dot Israil. Om iyoho' nga' okon no ko' Kinorohingan diyolo’,” ka dau.

Tondulion o Koiyon-Iyono' dot Israil

¹⁰Om miagal nondod pasir do rahat o kogumuo' do tulun dot Israil, tu' a' no ointob-intob. Om poingkaa o boros do Kinorohingan dot id diyolo', “Okon kou no ko' tulun ku,” ka. Nga' rumikot indo i tadau do kapamarasan dau dot id diyolo' do poingkaa, “Iyoho' no o Kinorohingan di poimpasi, om iyokoyu no o tangaanak ku,” ka.

¹¹Om opisugku' nondo kawagu i tulun do Yohuda om i tulun dot Israil. Om momili' nondo iyolo'd songulun o boyoon diyolo', om gumumu' nondo iyolo' om osimbayan kawagu do hilo'd pomogunan diyolo'. Tadau nopo do Yisriil om atantu' no do tadau dit agayo!

Hosia 2

¹Iyo nopoddi om roitan no i sompi' ko' tulun dot Israil do “Tulun do Songonuon do Kinorohingan” om it “Insianan do Tuhan,” ka dau.

I Gomor i Tondu' dit A' Otorodok o Poiyaan dot Israil

²Om boros kad Tuhan, “Oi tangaanak ku, lugu-lugutai no ilo tina' dokoyu do mulong piya dot okon ku noddi ko' sawo iyau, om okon oku ko' sawo dau. Lugu-lugutan no iyau do tumingkod do magampahu' om tumingkod do sundal.

³Tu' ondung a' iyau tumingkod do sundal, om labasan ku no iyau do miagal di pogkosusuo' i' iyau. Om silihon ku nondo iyau do miagal do tana' dit otuu om it a' sunian, om apatai nondo iyau dot otutuuhanan.

⁴⁻⁵Om a' nondo insianan i tangaanak dau tu' iyolo' nopo om tangaanak i' do mantad id kosusundal dau. Om tina' diyolo' nga' sundal dit a' no milo dot ointingayaman. Om boros ka dau, ‘Mongoi oku nondod hilo'd kongouhangan ku tu' manahak i' iyolo' doho' do taakanon om tinumon, om hulu do dumba' om kain linan om tumau do saitun om waig dot anggur,’ ka.

⁶Om gowoi pondo, om pagaron ku iyau do rugi om momonsoi oku'd tolig do pagantob do ralan dau.

⁷Om gumusa' no daa'ndo iyau di kongouhangan dau nga' a' no dau okosupan iyolo'. Om pingihumon nondo dau iyolo' nga' a' no dau okito iyolo'. Om momoros nondo iyau do poingkaa, 'Gumuli' oku nogi' dot id sawo ku dit id gulu, osonong-sonong oku nogi' di hilo' oku po ko' iti baino', ka.

⁸Om a' no di tina' nu okunon dot iyoho' o minanahak dau di gandum, om i waig dot anggur, om i tumau do saitun, om koinsanai di pirok om tamas di pakayon dau do tumuku' dot id Baal.

⁹Om gowoi pondo om dongmongomot nopo om ngoyon ku nondo kawagu i pinopuhawang ku, dot i gandum om anggur, om i hulu'd dumba' om i kain linan di pinatahak ku dau do rosukon dau.

¹⁰Labasan ku nondo iyau do hiri'd toguang di kongouhangan dau, om aiso' nondo o songulun piya diyolo' do milo do popoidu' dau do mantad id kuasa' ku.

¹¹Om tingkodon ku nondo o koinsanai di poginakanan dau, i poginakanan dau do monikid toun om monikid tulan om i karamayan do tadau'd Sabat, om koinsanai'd tadau'd agayo do don tugama'.

¹²Om raagon ku nondo i guas dot anggur om i guas dot ara dau, i pinatahak di kongouhangan dau dot id dau do gadsu' dau do mogobi-obi' diyolo'. Om silihon ku nondod gouton i kabun dau'd anggur om i kabun dau'd ara, om raagon iri do nintorusan.

¹³Om hukuman ku nondo iyau tu' nokolihi i' iyau doho' do piro-piro o koloido', om minodtutud iyau do kominyan dot id Baal om minanampakai iyau do tamas do mongoi gusa' di kongouhangan dau. Iyoho' no i Tuhan o minomoros diti," ka dau.

Kosianan do Tuhan do Tulun Dau

¹⁴Boros kad Tuhan, “Iyo nopoddi om tanggayan ku nondo kawagu iyau do hilo'd tana' do kowotuan om hilo' nondo dot insasamadan ku iyau om sunudan ku iyau dot osianan oku dau.

¹⁵Om pogulion ku nondo kawagu dot id dau i kabun dot anggur om silihon ku do wawayaan do pagandakan i Kubong do Kosusaan. Om hilo' nondo do rumamit iyau doho' do miagal di winonsoi dau dit omulok po iyau, tontok di kososoliwan dau do mantad hilo'd Masir.

¹⁶Om roitan oku nondo dau do sawo dau, om a' oku nondo dau roitan do Baal.

¹⁷Om a' ku nondo kawagu iyau pologoson do mamarait do ngaran do Baal.

¹⁸Om tontok nopondo do maso'ddi om momonsoi oku nondod tumpongo dot id nintorusan om id tombolog, om a' i' iyolo' pokoruol do tulun ku. Om iduwon ngai' ku nogi' o koinsanai'd rapo-rapo do sumangod do mantad id pomogunan diri, om koinsanai'd gayang om pana', om tingkodon ku o koinsanai'd pisangadan om osimbayanan i' om aiso' o koligagaanan di tulun ku do momogun-mogun do hilo'.

¹⁹Oi Israil, silihon ku nondo iya' do sawo ku; otulid oku i' om otorodok oku. Pointalangan kasai' ku i' iya' do kosianan om kolisihan om iyoho' nondo o sanganu diya' do gisom dot alaid.

²⁰Sulungon ku indo i batos ku om songonuon ku iya', om okunon nu nondo dot iyoho' o Tuhan nu.

²¹⁻²²Tontok nopondo do maso'ddi om simbaron ku indo o sambayang dot Israil i tulun ku. Om pasandatan ku'd rasam iti tana' om posuni' nondod gandum om anggur om saitun iti tana'.

²³Pomogun-mogunon ku nondo i tulun ku do hiri'd pomogunan diyolo', om posimbayanon ku iyolo'. Pointalangan ku nondo do kosianan i tulun di roitan dot ‘A' Insianan’ om iri nogi' i tulun di roitan dot ‘Okon ko' Tulun Ku’ nga' roitan ku nondo dot ‘Iyokoyu no o Tulun Ku’ om sumimbar nondo iyolo' dot ‘Iya' no o Kinorohingan dahai,’ ka,” ka dau.

Hosia 3

I Hosia om i Sawo Dau dit A' Otorodok

¹Om boros kad Tuhan dot id doho', "Pamanau po kawagu, om pointalangan i' o kosianan nu dot id tondu' di magampahu'. Om mositi' no dot osianan ko dau do miagal doho' tu' osianan do tulun dot Israil, do mulong piya do tuminongkiad iyolo' doho' om tuminuku' iyolo' dot id tingolig om papatahak do porsombahan do roti do kismis dot id tingolig," ka dau.

²Om pabayaro' ku noddi o hopod om limo o tusin do pirok om hatas om limo nohopod o kilogram do barli do pinomoli ku di tondu'ddi.

³Om sinunudan ku iyau dot alaid nondo iyau dot a' ku toningon nga' solinaid nopodti om a' no iyau koino-ino do magampahu' ko' sumiliu pod sundal, om tontok no do maso'dti dot andadon ku iyau.

⁴Om miagal nondodti o tulun dot Israil do momogun-mogun do piro-piro o koloido', dot aiso' o raja' om aiso' o boyoon, om aiso' o porsombahan do sumbolion om aiso' o torigi'd watu di don tingolig, om aiso' o tingolig, om aiso' o gimat di pongilaan dit osiliu dot id dosunsudan.

⁵Nga' rumikot nondo o maso do gumuli' kawagu i tulun dot Israil dot id Tuhan, i Kinorohingan diyolo', om gumuli' iyolo' dot id iso' o sinakagon di Daud, i raja' diyolo'. Om oronok nondo om momusou iyolo'd Tuhan om kaanu iyolo' do barakat do mantad id Tuhan.

Hosia 4

Pinasala' do Tuhan ot Israil

¹Haro o kapasalaan do Tuhan do tulun di poingiyon do hiti'd pomogunan diti. Pokinongou kou no do poboroson dau, oi Israil, "Aiso' no o kotorodoko' om kosianan do hiti'd pomogunan, om ilo tulun do hiti nga' a' magakun do Kinorohingan oku.

²Mimbatos iyolo' nga' a' indo diyolo' sulungon; om mongudut iyolo' om mamatai, om manakau, om magampahu'. Muhang-ruhang nopo o karaaton om tulun di patayon nga' mogisuhut-suhut nopo.

³Gowoi pondo om tumuu i tana' do pomogunan diri om matai ngai' i songingiyon do hilo'. Oinsanan nopondo i nintorusan om i tombolog dot apatai om iri piya sada' nga' apatai i," ka.

Pinasala' do Tuhan it Imam

⁴Om boros kad Tuhan, “Kada' pologoso' do haro o papasala' ko' monogod po di tulun ku, tu' pasalaon ku nopo om iyokoyu it imam.

⁵Mingwonsoi kou nopo di kasala' do tadau om totuong, om iri nabi nga' miagal nopo dokoyu. Gowoi pondo om patayon ku ot Israil, i tina' nu.

⁶Obungou no o tulun ku tu' a' i' iyolo' minamadul doho' om iyokoyu nogi' it imam nga' a' i' minamadul doho' om minagada' kou di ponudukan ku, om gowoi pondo om iyadaan ku iyokoyu om a' ku okunon do sumiliu'd imam di mogobi-obi' doho' i tangaanak dokoyu.

⁷Ogumu-gumu' kou ot imam, nga' ogumu-gumu' no o dusa dokoyu dot id doho', om silihon ku nondo do kointingayaman i ngaran dokoyu'd osonong.

⁸Kuminaya' kou tu' i dusa do tulun ku o nakakaya-kaya' dokoyu, om orohian kou nopoddi do momonsoi kasai' iyolo'd dusa.

⁹Om miagal nopondo o hukuman do karatu' dot id dokoyu om id rayat! Hukuman ku nondo iyokoyu do miontok di nowonsoi dokoyu.

¹⁰Kaakan kou piya di dokoyu'd bahagi' di porsombahan nga' louson kou pondo kasai'. Om tumuku' kou piya dot id tingolig di kororombung nga' aiso' kasai' i' o tanak dokoyu, tu' tuminongkiad kou i' doho'; om tuminuku' kou nogi' dot id tingolig,” ka dau.

Hinukuman do Tuhan i Tulun di Tumuku' dot id Tingolig

¹¹Om boros kad Tuhan, “Managak do pomusarahan dot osonong do tulun ku o waig dot anggur di wagu om i laid!

¹²Mokianu kou'd pinointalang do mantad id sallangod o kayu-kayu! Sukud noo o momisunud dokoyu di pokiilaan dokoyu! Nokotongkiad kou no doho'. Nakatahak no dokoyu o tinan dokoyu dot id tingolig, do miagal po di tondu' di suminiliu'd sundal.

¹³Papatahak kou do porsombahan di sinumbali' dot id kinoiyonon do modsubak do tingolig do hilo'd timpak do nulu-nulu, om modtutud kou do kominyan dot id sahou di kayu dit okohob tu' osonong tomod i' o hiri'd dolungungan diri! Om gowoi poddi om suminiliu ngai' do sundal i tangaanak dokoyu'd tondu' om iri tongoondu' di monongiwan dokoyu nga' magampahu' ngai' nopo.

¹⁴Nga' a' ku i' iyolo' hukuman dot iyo piya'dti o winonsoi diyolo', tu' iyokoyu nga' mongoi i' dudun do sundal di mogobi-obi' do tingolig, om mogiwoyo-woyo' kou nopo diyolo' do papatahak do porsombahan di sinumbali' dot id tingolig, om otopot no kopio i boros do komolohingan do poingkaa, 'Tulun nopo dit atagakan do pomusarahan dot osonong om araag no,' ka.

¹⁵Mulong piya dot a' otorodok o tulun dot Israil dot id doho', nga' maha' daa om a' iyo'ddi o kasalaan do tulun do Yohuda. Kada' ongoi sambayang do hilo'd Gilgal ko' hilo' pod Baitol, ko' mimbatos pod hilo' dot id suang do ngaran do Tuhan di poimpasi.

¹⁶Miagal pod kaladai kosurilog i tulun dot Israil. Om poingkuro oku po daa'ndo do momogompi' dokoyu do miagal di dumba' do paakan-akanon do hiri'd kobuturan?

¹⁷Nolimu' tomod nopod tingolig i tulun dot Israil. Pologoson nopo iyolo' do tumanud do korohian diyolo'.

¹⁸Om aawuk nopondo iyolo' do koinum do waig dot anggur, om asanangan tomod nondo iyolo'd sumiliu'd sundal, om pokouhangon nogindo diyolo' o kointingayaman ko' ngaran dot osonong.

¹⁹Om gowoi pondo om atanus iyolo' do miagal pod notilib do ribut, ointingayam nondo iyolo' tu' pinapatahak i' iyolo' do porsombahan di sinumbali' dot id tingolig," ka dau.

Hosia 5

¹Boros kad Tuhan, "Pokinongou kou nodti, iyokoyu it imam! Mokinongou kou no kopio, oi tulun dot Israil! Pokinongou kou no, iyokoyu i sinakagon do

raja'. Otopot nopo kopio om apatut daa dot otulid o pomumutus dokoyu, nga' a' i', om gowoi pondo om porotuan ku iyokoyu do hukuman! Nosiliu kou nogi' do lawa' do hilo'd Mispa, om nosiliu kou'd kasip do hilo'd nuluhon do Tabor.

²Om nosiliu kou'd luang dit aralom do hilo'd Bandar do Sitim, om gowoi pondo om hukuman ngai' ku iyokoyu.

³Oilaan ngai' ku i' o wonsoyon dot Israil, tu' a' i' i' yau milo'd popolisok do nunu nopo do mantad id doho'. A' i' yau tuminorodok dot id doho' om iri tulun dau nga' a' no osorupai do tumuku' dot id doho',” ka dau.

Popoinsan do Tulun di Tumuku' dot id Tingolig

⁴Mangantob no di tulun do gumuli' dot id Kinorohingan i karaaton do winonsoi diyolo'. Naanggaman no kopio iyolo' di podsusubak diyolo'd tingolig gisom dot a' no iyolo' mamadul do Tuhan.

⁵Atalang tomod i koondos do tulun dot Israil, om iri no i popointalang kopio di dusa diyolo'. Papatahub om paparatu' diyolo' i dusa diyolo', om iri poddi tulun do Yohuda nga' kotonggoi i' diyolo' dot aratu'.

⁶Om ihumo' po daa diyolo' o Tuhan do ralan nopod minogihum om pinapatahak do dumba' om sapi' do numaan do porsombahan di sinorob, nga' aiso' no o guna'ddi. Tu' notongkiadan no iyolo'd Tuhan, om a' no diyolo' oihum i' yau.

⁷Tu' a' i' iyolo' tuminorodok dot id Tuhan; om okon noddi ko' i' yau o sanganu di tangaanak diyolo'. Om gowoi poddi om oruhai no iyolo'd araag do mitonggoi di koumaan diyolo'.

Pisangadan dot id Pialatan do Yohuda om Israil

⁸Pounio' no i torumpit do momolohou'd mongoi sangod do hilo'd Gibia! Pounio' no i maan do popoinsan do mongoi sangod do hilo'd Rama! Popongkiso' no i pangkis do mongoi sangod do hilo'd Baitol! Ongoi no sangod, oi tulun do Binyamin!

⁹Rumikot no i tadau do kopomohukuman, om apatai nondo o tulun dot Israil. Atantu' no dot osiliu iti, oi tulun dot Israil!

¹⁰Boros kad Tuhan, “Otogod oku tu' sinangod i' do boyoon do Yohuda ot Israil om nongoi diyolo' solodo' i tana' diyolo'. Om gowoi pondo om rotuan ku iyolo'd hukuman di miagal pod luyud.

¹¹Oinggorit tomod ot Israil dot ulak-ulakan; om naahawan iyau do tana' di dau'd tinungkusan tu' suminonsog i' iyau do minongoi pokiuhup do tulun dit a' milo'd monguhup dau.

¹²Om porikatan ku nondod karaagan ot Israil om porikatan ku'd kapatayon o tulun do Yohuda.

¹³Soira'ddi nopurimanan dot Israil dot adalaan tomod iyau do sumakit, om di nokito'd Yohuda i dau'd suhat, om ongoi noddi ot Israil do hilo'd Asur do mongoi pokiuhup di raja' dot agayo, nga' a' i' iyau kolingos om a' koubat di suhat diyolo'.

¹⁴Om iyo oku pondod singa do mongoi saap di tulun dot Israil om Yohuda. Om iyoho' nondo o popogitobilang-bilang do tinan diyolo' om tongkiadan ku nogindo. Om soira' nopondod gayaton ku iyolo' do mogidu', om aiso' nondo o tongoiso' piya'd tulun do milo'd mamasi diyolo'.

¹⁵Om tongkiadan ku nondo i tulun ku do gisom pod ongopurimanan ngai' diyolo' i koinggoritan do nobungou di dusa diyolo' om rumikot nogi' daa'ndo iyolo' do mongoi pogihum doho'. Tu' mumbal i' doti' daa'ndo iyolo' do mogihum doho' dot id suang iyolo'd koinggoritan,” ka dau.

Hosia 6

A' Iso-Iso' o Ginawo di Tulun dot Israil do Rumologo

¹Om boros ka ngai' di tulun, “Kainou gumuli' dot id Tuhan. Tu' norualan toko' no daa dau, nga' atantu' no do lingasan toko' i' dau; om sinuhat toko' daa dau, nga' rilitan i' bo dau i suhat toko'ddi.

²Duwo no ko' tolu tadau, om posonongon toko' no dau kawagu om poimpasi toko' indo do pigompian dau.

³Kainou pogi' tumotos do mintutun do Tuhan. Tu' atantu' no do rumikot i' iyau do miagal di tadau do dongkosuabon tu' rumikot i', om miagal di rasam tu' rumikot i' do momoyopos diti pomogunan do tontok di kararasaman,” ka diyolo'.

⁴Nga' boros kad Tuhan, “Oi Israil om Yohuda, kukuroyon ku no ma iyokoyu'ndo? Tu' miagal nod bolobou do dongkosuabon o kosianan dokoyu dot id doho' tu' osuab po om otuu no, om miagal di haun do dongkosuabon tu' oruhai om atanus no.

⁵Om iri no o kinoporikatan ku di piro-piro o nabi do boros ku dot id dokoyu do popolombus di boros ku do momohukum om mamaraag. Om osuhutan i' om atarang i pokionuon ku do mantad id dokoyu.

⁶Pokionuon ku nopo dokoyu om osianan kasai' kou doho', om okon i' ko' i porsombahan dokoyu di sumbolion. Orohian oku nogid kotutun kou doho' ko' mantad do papatahak kou do porsombahan di sorobon dot id doho'.

⁷Nga' iyo kou i' di Adam tu' tinolibambanan i' dokoyu i tumpongo ku dot id dokoyu.

⁸Giliad nopo om bandar di noponu' do tulun dot araat om gampamatai.

⁹Iri ngai' nopo it imam om miagal pod sinompuruan do gampanakau do magawang do tulun di tumalib. Hilo' piya'd ralan di poingkaa do hilo'd kinoiyonon dot olidang di hilo'd Sikim nga' mamatai i' iyolo'd tulun. Om tomodon ngai' i' diyolo'd momonsoi it angaraat diri.

¹⁰Araat no kopio i nokito ku do hilo'd Israil: minonosomu' i tulun ku do tinan diyolo' tu' tuminuku' i' iyolo' dot id tingolig.

¹¹Om iyokoyu nogi', i tulun do Yohuda, nga' haro no o maso do natantu' ku do kopomohukuman ku dino wonsoyon dokoyu,” ka dau.

Hosia 7

¹“Pointikid-tikid dot orohian oku daa do momolingos dot Israil, i tulun ku, om mononduli' do koiyon-iyono' diyolo', om okito ku nopo nga' iri po karaato'

om i kasalaan diyolo'. Mogiudut-udut nopo iyolo', dot iyolo' ngai'; om monoruang iyolo'd walai do tulun do mongoi panakau; om ngoyon diyolo' panakahai i tulun do sampanau-panau do hilo'd ralan.

²A' i' daa diyolo' osorou-sorou dot osorou ngai' ku i karaaton diri; nga' nosorili' po iyolo' di dusa diyolo', om atalang tomod i' iri dot okito ku,” ka dau.

Pakat dot Araat do Hiri'd Walai'd Raja'

³Om boros kad Tuhan, “Akalan do tulun i raja' diyolo' om i piro-piro o pagawai di raja' dot i pakat diyolo'd araat o pagakal.

⁴Araat ngai' nopo iyolo' om a' otorodok dot id doho'. Iri nopo kararaat do ginawo diyolo' nga' miagal po di tapui do hiri'd ropuhan, tu' a' i' di mogogonsok siduan dot a' po posodia' i roti dot onsokon.

⁵Tontok di tadau do karamayan di raja', om numaan diyolo' owuko' di waig dot anggur i raja' om koinsanai di pagawai di raja', om gisom do mingwonsoi poddi iyolo' di dongkababasug.

⁶Om alaid noddi, om monokiambalut tomod diri i raja' di tulun dot angaraat diri. Iyo po di tapui do hiri'd ropuhan i korohian diyolo'd araat do mikit-sikit dot id ginawo diyolo' di dongotuong, om kosuabon nopondo nga' molob-ngolob poo do miagal di tapui.

⁷Om soira'ddi nokototos noddi kopio o kototogod diyolo' om patayo' nopo diyolo' i boyoon diyolo'. Om mogisuhut-suhut nopo i raja' diyolo' do numaan diyolo' patayo', nga' iyo piya kopio'ddi karaat i nosiliu, nga' aiso' i' o tiso' diyolo' do suminambayang do mokiuhup doho',” ka dau.

Israil om i Piro-Piro o Bansa'd Suwai

⁸Om boros kad Tuhan, “Iri nopo tulun dot Israil om miagal do roti di sampaping no o noonsok tu' monokisokodung i' iyolo' di piro-piro o bansa' di posorili' diyolo'.

⁹Om a' i' iyolo' kopuriman dot atagak o kinoris diyolo' do tontok do monokisokodung iyolo' di piro-piro o bansa'ddi, oruhai no o kapatayan diyolo', nga' a' i' diyolo' oilaan iri.

¹⁰Iri i kasawato' do ginawo do tulun dot Israil o papasala' diyolo'. Om mulong piya do nongosiliu ngai' o miagal diri, nga' a' po iyolo' guminuli' dot id doho', i Tuhan i Kinorohingan diyolo'.

¹¹Minghombo po ot Israil do miagal di punai do basug; mongoi po pokiuhup do Masir i tulun dau, om tumangkus do mongoi pokiuhup dot Asur!

¹²Nga' pataan oku nondod lawa' om agamit i' iyolo' do miagal do tombolog, do tumalib iyolo'. Hukuman ku nondo iyolo' tu' araat i' i winonsoi diyolo'.

¹³Nobungou no iyolo'! Tu' tuminongkiad i' iyolo' doho' om suminaap doho'. Apatai no moti' iyolo'ddi. Posion ku i' daa iyolo', nga' maan i' diyolo' toomod i pananambayang diyolo' dot id doho'.

¹⁴A' i' iso-iso' o ginawo diyolo' do suminambayang dot id doho', tu' luminapos nogi' iyolo' om miningihad do miagal di tulun dit a' kotutun doho'. Om tontok di sumambayang iyolo' do mokianu'd gandum om waig dot anggur, om pinsuhaton nopo diyolo' o tinan diyolo' do miagal do wonsoyon di tulun do modsubak do tingolig. Sumasaap no kopio iyolo'!

¹⁵Om mulong piya dot iyoho' o pinapagayo om pinopokoris diyolo', nga' mogiupakat i' iyolo' do sumaap doho'.

¹⁶A' no iyolo' tumingkod do mogidu' do mantad id doho', om kumaa nogi' dot id ponokokinorohingan dit aiso' o sinundu. Miagal no kopio iyolo' do pawakasan do pana' di poingkilong tu' a' no milo'd pakayon. Om araat nondo o kapatai- patayo' diyolo', tu' minggayo-gayo kopio i' o koboro-boroso' di boyoon diyolo'. Om tiirak-irak pondo iyolo' di tulun do Masir,” ka dau.

Hosia 8

Hinukuman do Tuhan ot Israil Tu' Tuminuku' i' iyolo' do Tingolig

¹Om boros kad Tuhan, “Pounio' no i pouunion do popoinsan do haro o koligagaanan. Tu' miagal pod kondiu do monimbit di kanon dau o pisangod

do mongoi panangod do pomogunan ku! Om iri tulun ku nga' tuminolibamban di tumpongo ku dot id diyolo' om suminaap iyolo' di ponudukan ku.

²Om mulong piya do roitan oku diyolo'd Kinorohingan diyolo' om magakun iyolo' do tulun ku om kotutun iyolo' doho',

³nga' niada' i' diyolo' it osonong. Om gowoi pondo om gusaon iyolo' di pisangod diyolo'.

⁴Minomili' i tulun ku do raja', nga' pimpori-pori nopo iyolo' om a' i' minuhot doho'. Pomili' nopo iyolo' do boyoon om a' oku po nakaakun. Nongoi diyolo' i pirok om i tamas diyolo' do winonsoi diyolo'd tingolig, om iri no o mamaraag diyolo'.

⁵Araatan tomod oku'ddi di tingolig do tamas do pinoiyo-iyu do sapi' di tukuon di tulun do hilo'd bandar do Samaria. Otogod oku no kopio diyolo'. Songkuro po tuu o koloido' om iyadaan nogi' diyolo' i tingolig diyolo'ddi?

⁶Tukang i' do bansa'd Israil o minomonsoi di tingolig diri, om okon i' ko' Kinorohingan! Omumuk nopondo i sapi' do tamas di tukuon do hilo'd Samaria!

⁷Soira' nopod patanom iyolo'd ribut, om omoton nopondo diyolo' om tongus dot opuhod! Gandum nopo dit a' monsok om a' i' milo'd wonsoyon do roti. Om oonsok piya daa iri nga' bansa' id suwai o mongoi panganu!

⁸Aiso' noddi o pisuayan dot Israil om i bansa'd suwai, om miagal po ot Israil di lansang di lawasan tu' aiso' no o guna'.

⁹Sumunsud nopo iyolo' do momonsoi di diyolo'd korohian, tu' miagal po iyolo' di kaladai di lalang kosurilog. Minongoi iyolo' pokiuhup dot Asur, om ginodsian ngai' diyolo' o piro-piro o bansa'd suwai do mongintirung diyolo'.

¹⁰Nga' timungon ku nondo iyolo' om hukuman ku. Oruhai nod modos-lodos iyolo' dot orurualan tu' rumikot no i raja' dot Asur do mongoi ponginggorit diyolo'.

¹¹Ogumu-gumu' o pananaraban do porsombahan do wonsoyon di tulun dot Israil do maan kaka daa do pongidu'd dusa, nga' ogumu-gumu' no o kinoiyonon diyolo' do momonsoi'd dusa!

¹²A' no ointob-intob o ponudukan do tinulis ku do patahakon ku daa diyolo', nga' niada' i' diyolo' iri, tu' suwai-suwai kopio kaka iri om okon ko' miagal di koubasanan diyolo'.

¹³Papatahak i' daa iyolo' do porsombahan di sinumbali' dot id doho', om kanon diyolo' i tonsi di sinumbali'ddi. Nga' a' oku i', iyoho' i Tuhan, orohian di porsombahan di sinumbali'ddi. Sorohon ku indo i dusa diyolo' om hukuman ku iyolo' dot i dusa diyolo' o kopomohukuman ku, om pogulion ku nondo iyolo' kawagu do hilo'd Masir!

¹⁴Nokopomonsoi no i tulun dot Israil do walai'd raja' nga' nolihuan iddi diyolo' i Minomonsoi diyolo'. I tulun do Yohuda nga' nokowonsoi nod bandar do kitolig. Nga' porikot oku nondod tapui do monorob di walai'd raja' diyolo' om i kabandaran diyolo'ddi," ka dau.

Hosia 9

Pinoboros di Hosia o Hukuman dot id Israil

¹Oi bansa' dot Israil, tingkod kou no do mamaramai di poginakanan dokoyu do miagal di piro-piro bansa'd suwai. Nokoinsodu' kou noddi do Kinorohingan dokoyu, om a' kou tuminorodok dot id dau. Pointongkop nopodti pomogunan dot id pointikid-tikid do pamagamasan do gandum do pinapadagang kou do tinan dokoyu do miagal do sundal dot id tingolig do Baal, i ponokokinorohingan dokoyu, om nasanagan tomod kou di gandum di sorohon dokoyu do pinamagadsi' di tingolig diri dot id dokoyu.

²Nga' oruhai no dot a' kabagal o gandum om tumau do saitun dokoyu, om aiso' nondo o waig dot anggur dokoyu.

³Om okon nondo ko' hilo' kasai'd pomogunan di pinatahak do Tuhan dot id bansa'd Israil o tiyonon dokoyu, tu' koguli' kou nondo kawagu do hilo'd

Masir, om kaakan kou nondo do taakanon di sosomu' dot id pagantangan do tugama', do hilo'd Asur.

⁴Om hilo' kou nopondod pomogunan do bansa'd suwai, om a' kou no milo'd patahak do porsombahan do waig dot anggur om porsombahan do sorobon do maan do poposonong do ginawo'd Tuhan. Iri nopondo taakanon dokoyu nga' kososomu' ngai' nopo di tulun di mangakan, tu' miagal po iri do taakanon dit akanon do tontok do haro tulun dot apatai. Iri nopo taakanon diri om maan no dokoyu'd kanon; om aiso' i' ot igitan do maan do porsombahan dot id Walai'd Sasambayanan dot Agayo.

⁵Om tontok nopo di piro-piro tadau dot agayo do don tugama' di pomusou'd Tuhan, om aiso' nondo o milo dokoyu'd wonsoyon do pamaramai'ddi.

⁶Om korikot nopondo i koinggoritan, om pokoyoon kou dot id pomogunan do suwai, om iri nopondo it oolu-olu' dot id pogialatan dokoyu om timungon nondo di tulun do Masir do maan patayo' om lobongon do hilo'd Mimpis! Om sunian nondo do rugi om sakot o hiri'd winaalan di walai dokoyu di gulu po om i konunu-nunuan dokoyu di pirok dit agayo gatang do winonsoi.

⁷Norikot noddi i maso do kopomohukuman, i maso do koonuan do tulun dot isomuli' do miontok di kowoyo-woyoon dau. Om osiliu pondo o miagal diri, om kopuriman nogindo ot Israil! Boros ka dokoyu, "Iti nopo nabi diti om basug. Iti nopo tulun do noporinta' do rusod diti om mulau," ka no daa dokoyu. Mimboros kou pogi' do miagal diri nga' araatan tomod kou doho' om agayo kopio o dusa dokoyu.

⁸Sinuhu' oku'd Kinorohingan do sumiliu'd nabi do popoinsan dokoyu, i tulun dau. Nga' honggo nopo o ngoyon ku, nga' mumbal kou nopo daa do mamalawa' doho' do miagal oku po di tombolog. Id suang piya'd pomogunan di songonuon do Kinorohingan nga' pisangod i' do nabi i tulun do hiri.

⁹Araat no kopio o wowonsoyon dokoyu, aiso' nopo o pisuayan di winonsoi di tulun do hilo'd Gibia. Om atantu' no dot osorou id Kinorohingan i kasalaan

dokoyu'ddi om hukuman kou nondo dau dot i dusa dokoyu o kopomohukuman.

Dusa dot Israil om Kootuson Diri

10Om boros kad Tuhan, “Di nopo di kabantalai ku i' ot Israil om otood oku nopo, dot iyo pod tulun di nokobontol do guas dot anggur di kitua' di pionsuni do hilo'd tana' do kowotuan. Di nopoddi kokito ku i' i komolohingan dokoyu, om otood oku nopo do miagal pod tulun di nokokito do tua' dot ara di gulu i' do hilo'd Nuluhon do Pior, om timpuun no iyolo' do tumuku' dot id Baal, om a' po alaid om kosiliu no iyolo' do miagal di ponokokinorohingan di tukuon diyolo' tu' kososomu' tomod.

11Om tumulud nondo i kobontugo' dot Israil do miagal do tombolog, om aiso' nondo o monontian om aiso' o tangaanak dot opogkosusu.

12Om mulong piya daa do haro o tangaanak diyolo' do kagayo diyolo' nga' ngoyon ku i' iyolo' tanggayai om aiso' no tiso' piya dot oluon ku do poimpasi. Om tongkiadan ku nopondo o tulun dot Israil, om angaraat tomod nondo ot osiliu dot id diyolo',” ka dau.

13Oi Tuhan, okito ku no i tangaanak diyolo' do gusaon om patayon.

14Nunu po daa o pokionuon ku diya' do bagi'd tulun diti? Kada' ponontiano' i tongoondu' diyolo'! Pologoso' nopo dot a' iyolo' koposusu di tangaanak diyolo'!

Hukuman do Tuhan dot id Israil

15Om boros kad Tuhan, “Tinimpuun nopo kopio do kowoyo-woyoon diyolo'd araat om hilo'd Gilgal. Om hilo' no o kinoimpuuno' ku dot araan diyolo'. Om uyungon ku nondo iyolo' do mantad hiti'd tana' ku tu' araat i' kopio i winonsoi diyolo'. Om a' oku osianan diyolo' tu' suminaap ngai' doho' i boyoon diyolo'.

16Iri nopo tulun dot Israil nga' miagal do tanom di nokoring o gamut om it a' mongua'. Om a' nondo iyolo' maganak. Om maganak piya daa iyolo' nga' patayon ku i' i tangaanak di koupon tomod diyolo',” ka dau.

Minimboros i Nabi do Pasal dot Israil

¹⁷Om iyadaan nondo di Kinorohingan di pogobi-obian ku i tulun dau tu' a' i' iyolo' minokinongou dau. Om mimpanau pondo iyolo' dot id pogialatan do piro-piro o bansa'.

Hosia 10

¹Iri nopo tulun dot Israil om miagal do guas dot anggur di nolimbagatan do tua'. Ogumu-gumu' o kakayaan diyolo' nga' ogumu-gumu' no o pananaraban do porsombahan do wonsoyon diyolo'. Om ogumu-gumu' o hasil di tana' diyolo' nga' pamaha-mahaon no diyolo' o pomolumis di torigi'd watu do tingolig di tukuon diyolo'.

²Om a' no milo dot a' oinggorit i tulun dot oudut tu' i dusa diyolo' o koponginggoritan. Om babakon nondod Kinorohingan i pananaraban do porsombahan om raagon dau i torigi'd watu do tingolig diyolo'.

³Om a' po alaid om mimboros nondo iti tulun do poingkaa, “Aiso' pogi' o raja' toko' nga' gama' nod a' toko' ruminonok do Tuhan. Nga' nunu po daa'ddi o milo'd raja' do wonsoyon dot id dati', do sokiro piya'd haro?” ka nondo diyolo'.

⁴Boros nopod pimboroson diyolo' om i boros dot aiso' o suang, om mamatos iyolo' nga' a' i' diyolo' sulungon om momonsoi iyolo'd tumpongo dit aiso' o guna'. Somputulon diyolo' it oturan om gowoi poddi om iri nopo it a' otulid nga' miagal pod sakot di kawanit do pounsuni dot id tumo di naradu no.

⁵Om moddosi nondo i tulun do poingiyon do hilo'd bandar do Samaria, om mogihad iyolo' di sapi' do tamas, tu' a' noddi iri hino do hilo'd Baitol. Om pogihadan pondo diyolo' om it imam di modsubak di tingolig i tingolig diri. Minggarang pondo iyolo'd mihad, tu' aiso' noddi o kagayaan di tingolig diyolo'.

⁶Om atanggayan nondo i tingolig diri do hilo'd Asur do maan dot ipuhawang dot id raja' dot agayo. Om oindaraat nondo om ointingayam ot Israil tu' tuminanud i' di tingolig diri.

⁷Om iri i raja' dau nga' atanggayan indo do miagal pod giniab do kayu dot orulun do waig.

⁸Om angaraag nondo i kinoiyonon do modsubak di hilo'd timpak do nulu-nulu do Baitol, i kinoiyonon do tulun dot Israil do tumuku' dot id tingolig. Om okurumbutan pondod sakot om rugi i pananaraban do porsombahan diyolo'. Om millohou ngai' pondo i tulun di nuluhon dot, “Lisoko' iyahai!” ka no, om millohou di konulu-nuluan dot, “Tirungo' iyahai!” ka.

Pinorotuan do Tuhan do Hukuman ot Israil

⁹Om boros kad Tuhan, “A' po notingkod do momonsoi'd dusa do sumaap doho' ilo tulun dot Israil do mantad poddi pomonsoi iyolo'd dusa di hilo'd Gibia. Om hilo' nondod Gibia dot okosupan iyolo' do pisangadan.

¹⁰Saapon ku nondo om hukuman ku iti tulun do kidusa. Om mogiuhup nopondo o piro-piro o bansa' do sumaap diyolo', om ohukuman nondo iyolo' tu' ogumu' i' o dusa diyolo'.

¹¹Di nopoddi gulu po om miagal po daa'd sapi' dit okoro' po om i noubas no tomod, om i posodia' no om orohian do momogomos do gandum. Nga' pinokuan ku'ddi i liou dau dot olumis om sinansagan ku do kumaraja' dot awagat. Pinagayat ku o Yohuda di radu om pinagayat ku ot Israil di ragus.

¹²Om boros kangku, ‘Pamaradu no do tana'd wagu do maan dokoyu, om patanom no do katapatan, om mongomot kou indo do barakat do kootuson di kotorodoko' dokoyu dot id doho'. Norikot noddi o maso dokoyu do gumuli' dot id doho', i Tuhan dokoyu, om rumikot oku indo do mongoi potuntug do barakat dot id dokoyu,’ kangku.

¹³Nga' karaaton nogi' o pinatanom dokoyu, om it a' otulid o nomot dokoyu. Naakan noddi dokoyu i tua' do tudut dokoyu,” ka dau. Boros ka kawagu'd Tuhan, “Oi tulun dot Israil, suminondui kou di korita'- kuda' dokoyu di don sumasangod om i kogumuo' do soudor dokoyu.

¹⁴Gowoi pondo om orikatan nondod pisangadan i tulun dokoyu, om araag ngai' nopondo i kuta' do pogintirungan dokoyu. Om miagal pondo iri di tadau

di rinaag di Raja' Salman i bandar do Bait-Arbil di maso do pisangadan, tu' nangapatai ngai'ddi i tina' om i tangaanak diyolo'.

¹⁵Om miagal noddi ot osiliu dot id dokoyu, oi tulun do Baitol, tu' araat i' kopio i winonsoi dokoyu. Om kotimpuun nopo i pisangadan om matai no i raja' dot Israil,” ka dau.

Hosia 11

Kosianan do Kinorohingan dot id Tulun Dau dit Obinsaap

¹Om boros kad Tuhan, “Tontok di tanak po ot Israil, om ninsianan ku i' iyau om linohou ku do suminoliwan do mantad hilo'd Masir, do miagal po iyau do tanak kopio ku.

²Nga' asaru-saru' oku do momolohou dau, nga' modu-sodu' nogi' iyau do mantad id doho'. Pinapatahak i tulun ku do porsombahan do sinumbali' dot id Baal; om minodtutud iyolo' do kominyan dot id tingolig.

³Om inda' ka dot iyoho' i' o minonuduk dot Israil do mamanan, kinibit ku i' i tulun ku, om kinosianan ku, nga' a' i' diyolo' okunon dot iyoho' o minomogompi' diyolo'.

⁴Pinoinsomok ku iyolo' doho' do mikuwo'd osianan om olisiu oku diyolo'. Kinibit ku iyolo' om tinunguban ku; om minirikau oku do pinapaakan diyolo'.

⁵Minada' iyolo' do gumuli' dot id doho' om gowoi poddi om a' no milo dot a' iyolo' gumuli' do hilo'd Masir, om bansa' nondod Asur o momorinta' diyolo'.

⁶Tumongkop nopondo di bandar diyolo' o pisangadan om angahaba' ngai' o tobobon di bandar. Om iri nondo o karaag di tulun ku tu' momonsoi i' iyolo' di diyolo'd korohian.

⁷Osonsog i' iyolo' do tumolikud doho'. Om minggiak pondo iyolo'd oinggoritan, nga' aiso' i' o milo do mongoi poidu' diyolo',” ka dau.

⁸Boros kad Tuhan, “Poingkuro oku daa do magada' kopio diya', oi Israil? Poingkuro oku daa do monongkiad tomod diya'? Milo oku i' tuu daa do mamaraag diya' do miagal di winonsoi ku dot id Adma ko' momohukum po diya' do miagal di pinomohukum ku do Siboyim? A' i' kopio ooyit o ginawo

ku do wonsoyon ku o miagal diri! Tu' adalaan i' kopio kagayo o kosianan ku diya'.

⁹A' ku i' iyokoyu hukuman dot otogod oku piya; a' ku nondo raagon kawagu ot Israil. Tu' iyoho' nopo om Kinorohingan i', om okon oku i' ko' tulun. Moyoyoyo' oku i' dokoyu, iyoho' it Olidang kopio. Om a' oku no otogod dokoyu," ka dau.

¹⁰Boros kad Tuhan, "Om tumanud indo doho' i tulun ku do mamagarom oku do miagal do singa do momorolosi di pisangod diyolo'. Om olomus nopondo iyolo'd rumikot dot id doho' do mantad hilo'd kotonobon.

¹¹Om rumikot nondo iyolo' do mantad hilo'd Masir do miagal pod tombolog kosiau, om miagal do punai dot ogumu' do rumikot do mantad hilo'd Asur. Pogulion ku nondo kawagu iyolo' do hilo'd walai diyolo'. Iyoho' no, i Tuhano minomoros diti," ka dau.

Hosia 12

Hinukuman o Yohuda om Israil

¹Om boros kad Tuhan, "Nosorilian oku pod tulun dot Israil do tudut om poninipu', om maso di tulun do Yohuda do sumaap doho', i Kinorohingan dot Olidang om otorodok.

²Koinsanai di wonsoyon do tulun dot Israil do mantad do kosuabon om gisom do totuong nga' aiso' ngai' nopo o kootuk-otukon, om karaag iri do miagal di tongus do mantad id koulayon. Muhang-ruhang nopo o kororongit om kouudut diyolo'. Om monokitaru' iyolo' dot Asur om monokidagang-dagang do Masir," ka dau.

³Pasalaon do Tuhan o tulun do Yohuda; om Israil nogi' nga' hukuman i' dau tu' i kowoyo-woyoon di tulun dau'ddi o kopomohukuman. Sulian nondo dau i nongowonsoi diyolo'.

⁴I Yakub nopo, i taki-aki diyolo', om suminolod no mantad di tapid dau, di hiri pod tian di tina' dau. Om soira' dit agayo i Yakub om minonokigogol po iyau'd Kinorohingan.

⁵Minonokigogol iyau do moloikat om nakamanang i' iyau. Om minihad diri iyau do minokianu'd barakat. Om rikot no o Kinorohingan dot id di Yakub, i taki-aki toko', do hilo'd Baitol, om boro-boros no iyau dau.

⁶Iyau no i Tuhan i Kinorohingan dit Osundu Kopio --- om Tuhan no o ngaran dau. Om pokionuon dau o tulun do tumuku' dot id ngaran dau'ddi.

⁷Iyo nopoddi, oi sinakagon di Yakub, om pogondos kou no dot id Kinorohingan dokoyu do dinondo, om guli' kou no dot id dau. Tumorodok kou no, om wonsoyon no dokoyu it otulid, om polonuton no dokoyu o ginawo do mandad do Kinorohingan dokoyu do momonsoi dit apatut dau'd wonsoyon.

Piro-Piro Kawagu o Pomohukum dot Israil

⁸Om boros kad Tuhan, “Iri nopo tulun dot Israil om miagal po di tulun do Kanaan kobinguduto'; asanagan nopo iyolo' do monipu' di tulun do mongoi boli dot id diyolo' tu' mamakai iyolo'd timbangan dit a' koontok.

⁹'Kaya' toko' no,' ka no diyolo'. 'Ogumu' no o dapu' toko'. Om aiso' no o milo'd papasala' dati' dot a' piya otulid o karalan-ralano' toko' do kuminaya,' ka no diyolo'.

¹⁰Nga' iyoho' indo, i Tuhan i Kinorohingan dokoyu, i pinapalabus dokoyu do mantad hilo'd Masir, o popoiyon kawagu dokoyu dot id kiim do miagal di ruminikot oku dot id dokoyu di hilo'd tana' do kowotuan.

¹¹Minoro-boros oku dot id piro-piro o nabi om haro piro-piro o pinointalang ku dot id diyolo'. Om pinawaya' ku di piro-piro o nabi diri o boros ku do popoinsan di tulun ku.

¹²Nga' maso id tukuon i tingolig do sapi' do hilo'd Giliad om isai nopo i tumuku' dot id tingolig diri nga' apatai no. Sapi' nga' pinatahak i' do maan do porsombahan do sinumbali' do hilo'd Gilgal, om osiliu pondod kinotimungon do watu i pananaraban do porsombahan do hilo'd koumaan,” ka dau.

¹³Om minogidu' diri i Yakub, i taki-aki toko' do hilo'd pomogunan do Misopotamia. Om hilo' no iyau'd kuminaraja' dot id iso' o tulun, do madtamong do dumba' om kaanu i' iyau'd sawo.

¹⁴Om ponuhu' no o Tuhando nabi do mongoi poidu' di tulun dot Israil do mantad id ponguripanan do hilo'd Masir om momogompi' diyolo'.

¹⁵Nga' pinotogod tomod di tulun dot Israil o Tuhan; om apatut no daa do hukuman iyolo' dot i kararaat diyolo' o kopomohukuman. Om atantu' nod hukuman do Tuhan iyolo' tu' nindaraat i' diyolo' iyau.

Hosia 13

Pomohukum di Kolimpupuson No dot id Israil

¹Di nopo di gulu po, om moro-boros nopo ot Ipraim om ooris nopo i payat dot Israil do suwai; tu' suahon i' diyolo' ot Ipraim. Nga' minomonsoi iddi do dusa i payat dot Ipraim, tu' tuminuku' iyolo' dot id Baal, om gowoi poddi om angapatai iyolo'.

²Aiso' i' o kotingkadan diyolo' do momonsoi'd dusa tu' momonsoi kasai' nopo iyolo'd tininganak do pirok do maan diyolo'd tukuon, i winonsoi do longon do tulun. Om momoros nogindo iyolo' do poingkaa, “Papatahak nod porsombahan di sumbolion dot id tingolig diti,” ka no. Poingkuro'ddi kopio do milo o tulun do tumungub dot id tingolig diri, tu' iri nopo tingolig diri om pinoiyo- iyo i' do sapi'.

³Om gowoi pondo om tumagak ngai' o tulun diti do miagal di haun do dongkosuabon om miagal di bolobou tu' osuab po om atanus no. Om miagal iyolo' di rahami di tilibon do ribut do mantad hiri'd pamagamasan, om miagal do lisun do mantad hiri'd kawayeon do lisun.

⁴Om boros kad Tuhan, “Iyoho' no i Tuhan, i Kinorohingan dokoyu, i pinoposoliwan dokoyu do mantad hilo'd Masir. Aiso' no o Kinorohingan dokoyu'd suwai ko' iyoho'. Iyoho' no o gampamasi dokoyu.

⁵Ginompi' ku i' iyokoyu do hilo'd tana' dit a' sunian do hilo'd tana' do kowotuan.

⁶Nga' soira'ddi nokosuang kou di pomogunan dot osonong, om nayahan kou, om osonong o kopurimanan dokoyu, om mininggayo-gayo kou iddi, om kolihuwai oku no dokoyu.

⁷Om gowoi pondo om iyo oku pod bohuang do sumaap dokoyu. Om miagal oku pondod singa do magawang dokoyu do hiri'd ralan.

⁸Om saapon ku nondo iyokoyu do miagal po di bohuang di natagakan do tanak, om pogitobilang-bilangan ku nopondo iyokoyu. Om miagal oku pondod singa do mangakan dokoyu do hiri'd pinanabpaan ku dokoyu, om pogitobilang-bilangan ku nopondo iyokoyu do miagal di wonsoyon do nintorusan dot orongit.

⁹Patayon ku nondo iyokoyu, oi tulun dot Israil! Om isai po daa'ndo o milo'd monguhup dokoyu?

¹⁰Minokianu kou do raja' om boyoon nga' poingkuro daa iyolo'd kapasi di rayat diyolo'?

¹¹Otogod oku i' di pinapatahak oku dokoyu'd raja', om alasu' i' o ginawo ku di nidu' ku iyolo'd raja'.

¹²Nongotulis no i dusa om kasalaan dot Israil, om nokoopi' ngai' no i pinotulisan diri.

¹³Milo po daa'd masi ot Israil, nga' mada' i' iyou do poimpasi do gama' di kababasug dau, do miagal po iyou di ragang di pogkosusuon no daa, nga' mada' i' do sumoliwan do mantad hiri'd tian di tina' dau.

¹⁴Om a' ku i' posion o tulun diti do mantad id pomogunan do tulun do napatai om a' ku iyolo' poiduwon do mantad id kuasa'd dusa. Porikoto' no i pamamatai nu, oi kapatayon! Porikoto' no i karaagan, oi pomogunan do tulun do napatai! Tu' a' ku no insianan o bansa'dti.

¹⁵Om mulong piya do miagal po di sakot dot orombung o kosimbayano' dot Israil, nga' porikot oku indo do tongus dot alasu' do mantad hilo'd koulayon, i mantad hilo'd tana' do kowotuan, om arasak ngai' indo i bawang om torobong diyolo'. Om atanggayan ngai' nopondo i kiguna'.

Hosia 14

¹Mositi' nod hukuman o Samaria tu' suminaap i' iyau doho'. Apatai indo i tulun dau dot id pisangadan; om pataamon nopondo i ragang po do hilo'd tana', om ulayakon nopondo o tian di tongoondu' di monontian," ka dau.

Pinokianu Kopio di Hosia do Rumologo ot Israil

²Guli' kou no dot id Tuhan, i Kinorohingan dokoyu, oi tulun dot Israil. Iri no i dusa dokoyu o pinapasadu om pinaparatu' dokoyu.

³Guli' kou no dot id Tuhan, om silihon no o sambayang diti do ponokoporsombahan dot id dau, "Ompunai ngai' no i dusa dahai, om romito' no iti sambayang dahai, om royohon indo dahai iya' do miagal di nakabatos dahai.

⁴A' i' milo'd mamasi dahai ot Asur, om a' milo'd mongintirung dahai o kuda' do don sumasangod. Om a' nondo iyahai momoros do kinorohingan dahai i tingolig di winonsoi dahai. Oi Tuhan, pointalang ko i' do kosianan dot id tulun dit aiso' o sondihon," kanto dokoyu.

Pinapabatos o Tuhan do Koposion do Wagu dot id Israil

⁵Om boros kad Tuhan, "Pogulion ku i' i tulun ku dot id doho', i tulun ku di suminansala'. Om aayi-ayi' indo o ginawo ku dot osianan diyolo'; a' oku noddi otogod diyolo'.

⁶Om iyo oku pondod rasam dot id tana' dit otuu, dot id tulun dot Israil. Om mongusak nondo iyolo' do miagal do bunga; om kagamut nondo kopio iyolo' do miagal di kayu sedar do hilo'd Libanon.

⁷Om apasi nondo iyolo' kawagu om olumis do miagal di guas do saitun. Om owongi' indo iyolo' do miagal di kayu sedar do hilo'd Libanon.

⁸Om poimpasi indo kawagu iyolo', om intirungan ku iyolo'. Om osonong tomod nondo o sunion diyolo', do miagal po di gandum di pointanom dot id tana' dit oruak. Om abantug iyolo' do miagal dit anggur do hilo'd Libanon.

⁹Om taamon nondo di tulun dot Israil i tingolig diyolo', om simbaron ku o sambayang diyolo' om gompion ku iyolo'. Om intirungan ku nondo iyolo' do

miagal di kayu dit okohob o tuntu; iyoho' no o tudan do koinsanai'd barakat diyolo'. Iyoho' no i Tuhan, o minomoros diti," ka dau.

Pongolimpupus

¹⁰Maha' daa do kosuhut i tulun do kitoilaan di songintulis do hiti, om poopion kopio diyolo' iti dot id suang do ginawo diyolo'. Otopot i' o ponudukan do Tuhan, om apasi no i tulun dit otorodok dot id ponudukan do tumanud no iyolo'ddi. Nga' tulun nopo di kidusa om kasadu i' om aratu' tu' a' i' iyolo' tumanud do ponudukan diri.



Yoil

Yoil 1

¹Iti no o boros do Tuhan dot id di Yoil, i tanak di Potuil.

Minogihad i Tulun dot Israil di Totonomon Diyolo' di Naayi' do Katat

²Pokinongou kou no, iyokoyu i komolohingan, mokinongou ngai' nopo o koinsanai'd tulun do hiti'd Yohuda. Nokoumbal toi do haro o nosiliu do miagal kopio'dti do solinaid dokoyu do poimpasi ko' i maso di poimpasi po i komolohingan dokoyu?

³Sunudan no i tangaanak dokoyu do pasal diri; om osunudan i' diyolo' i diyolo'd tangaanak, i momisunud kawagu di sinakagon di sumusuhut.

⁴Mogisowoli-woli nopo i katat dot ogumu' do tumokop do hiri'd tanom; haro nopo it oolu-olu' di katat dit id gulu tokop, om aayi' nod aakan di sumusuhut do tumokop.

⁵Posik kou no, om mihad i', oi tulun di magagauk; ihad kou no, oi tulun di mogiginum do waig dot anggur; tu' nangaraag no i tua' dot anggur di wonsoyon mantad daa do waig dot anggur do wagu.

⁶Sinangod do katat o pomogunan toko'; okoris iyolo' om a' no ointob-intob tu' adalaan no kogumu'; nipon diyolo' nga' miagal pod nipon do singa katarom.

⁷Rinaag diyolo' i guas dot anggur toko'; om nakan diyolo' i guas dot ara toko'. Nanit diyolo' i kulit di kayu, gisom dot opurak ngai' po i raan.

⁸Ihad kou no, oi koinsanai'd tulun, do miagal di tondu' do mogihad do kinapatayan di kusai di mangawin mantad daa dau.

⁹Aiso' no o gandum ko' waig pod anggur do patahakon do maan do porsombahan do hilo'd Walai'd Sasambayanan dot Agayo; mingihad ngai' po it imam tu' aiso' no o porsombahan diyolo' dot id Tuhan.

¹⁰Alana' ngai' nopo o tumo; om mihad po o tana' tu' naraag no i gandum om nongokoring i tua' dot anggur, om nongoriou i guas do saitun.

11Tongob kou no, oi gompongumo; ihad kou no, iyokoyu i momogompi' do kabun dot anggur, tu' iri nopo gandum om i barli om koinsanai'd tanom-tanom nga' nangaayi' no.

12Nongoriou no i guas dot anggur om i guas dot ara; om i guas dot ipol om guas do kurma om guas do delima. Koinsanai nopo i kouwaan do nongoriou. Aiso' no o kataadan do tulun.

13Panampakai nod karung om mingihad i'; oi imam di maganu-anu do hilo'd pananaraban do porsombahan! Ongoi nod hilo'd Walai'd Sasambayangan dot Agayo om monuaban i' do mihad! Tu' aiso' no o gandum ko' waig pod anggur do patahakon dot id Kinorohingan dokoyu.

14Suhuo' no i tulun nu do puasa, papaharo nod iso' o pitimungan dot agayo! Timungo' ngai' no i boyoon om i molohing-lohington om koinsanai di tulun do Yohuda do hiri'd Walai'd Sasambayangan dot Agayo, i walai'd Tuhan, i Kinorohingan dokoyu, om sumambayang no om millohou no do mokitulung dau.

15Oruhai nod orikot i tadau do Tuhan; i tadau do koporikatan dit Osundu Kopio do karaagan. Kotompurolosi no kopio o tadau'ddi tu' porikot do kosusaan dot agayo om karaagan!

16Poingontong toko' po om aiso' no o pokukurayan toko' do tontok do pingraagon i tanom toko'. Aiso' no o kaarapadan do hilo'd Walai'd Sasambayangan dot Agayo, i walai do Kinorohingan toko'.

17Kumoring tomod nopo i linsou do hilo'd tana' dit otuu. Aiso' no o gandum do poopion, om songingraag poddi i sulap do poiyanan do gandum, tu' aiso' no o suang.

18Songuni-uni ngai' po i tayam-tayam, tu' aiso' no o sakot do kanon diyolo'; om iri baanan do dumba' nga' oinggorit po tomod.

19Lumohou oku po do mokitulung diya', oi Tuhan, tu' nongoriou no i sakot om i kokoyuan, do miagal pod nosorob do tapui.

²⁰Ilo' piya nintorusan nga' lumohou i' diya' do mokitulung tu' nangarasak ngai' no o bawang, om a' no iyolo' koinum.

Yoil 2

I Katat o Popoinsan do Korikatan do Tadau'd Tuhan

¹Pounio' no i torumpit; pounio' i pouunion do popoinsan do tulun do haro o koligagaan do hilo'd Sion, i nulu-nulu dot iyonon do Kinorohingan toko'. Pananggagarai no, oi tulun do Yohuda! Tu' oruhai nod orikot i tadau'd Tuhan.

²Tadau nopondoddi om otuong om oluhung, om dondom om momihaun. Rumikot no i katat dot ogumu' kopio gisom dot otuong poo o tawan do hilo'd konuluhanan. A' i' nokoumbal do haro o miagal diri, om aiso' nondo kawagu ot osiliu do miagal diri do gisom dot alaid.

³Miagal po iyolo'd tapui do monorob do koinsanai di totonomon. Id dosunsudan nopo di katat om miagal pod kabun dot Idon i tana', nga' hiri nopod dotolikudan di katat om miagal pod tana' dit aiso' o sumuni. Aiso' no o milo do mogidu' do mantad id diyolo'.

⁴Koiyo-iyoyo iyolo'd kuda'; om iyo di kuda' do don sumasangod o pananangkus diyolo'.

⁵Tontok di minsimpod iyolo' do hilo'd timpak do nuluhon, om angarak po o karangahan diyolo' do miagal do korita'-kuda'; songkopit-kopit po iyolo' do miagal do sakot di nokoring do tutudan. Abaris nopo iyolo' do miagal do soudor dit ongokoris do posodia' do mongoi sangod.

⁶Soira' di minsomok iyolo', om oinsanan nopo o tulun do moddosi; mumposi' ngai' nopo o rabas do tulun.

⁷Miagal po iyolo' do gunsio do sumangod; om miagal po iyolo' do soudor do mindakod di tolig. Poburuan nopo diyolo' do mamananau om a' no iyolo' sumala' di ralan.

⁸Om a' iyolo' mogisogulu-gulu, lumopuson nopo iyolo' di tantob, om aiso' no o milo do mangantob diyolo'.

⁹Soruangon nopo diyolo' i bandar, solokoyon nopo diyolo' i tolig; indokodon ngai' nopo diyolo' i walai om maya' do liligaon do sumuang do miagal pod mananakau.

¹⁰Oguyu' nopo iti tana' do tontok di rumikot iyolo'; gumogor nopo ilo tawan. Tumuong ilo tadau om ilo tulun om rombituon po nga' a' no mogulinau.

¹¹Miagal pod tinggoron o boros do Tuhan, do monuhu' ngai' di soudor dau. Iri nopo i soudor di winoyo' dau om ogumu' om ongokoris. Korolosi no kopio i tadau'd Tuhan! Om iso' pod tulun nga' aiso' no ot apasi do tontok diri.

Lolohou do Kumorologo

¹²Boros kad Tuhan, “Nga' dinondo piya, nga' rologo kou no do mikuwo'd aayi-ayi' o ginawo om guli' kou no dot id doho', do mikuwo'd puasa om mihad.

¹³Pologoso' no do mantad id ginawo dokoyu o monosol om pointalang do katangaban dokoyu; okon i' ko' pakayan noo dokoyu o hurakon,” ka dau. Guli' no dot id Tuhan, i Kinorohingan dokoyu. Obinglisiu i' iyau om osianan kasai', alanut i' o ginawo dau om batos dau nga' sulungon i' dau; posodia' kasai' i' iyau do mangampun om a' i' orohian do monginggorit.

¹⁴Tu' wolihan i' doti' do Tuhan, i Kinorohingan dokoyu o pomusarahan dau, om barakatan kou indo do gisom dot a' aayi-ayi'. Om milo kou indo do papatahak do porsombahan do gandum om waig dot anggur dot id dau.

¹⁵Pounio' no i torumpit do hilo'd Sion, i nuluhon do Kinorohingan. Ponuhu' no di tulun dot ogumu' do puasa om papaharo do pitimungan!

¹⁶Timungo' ngai' no i tulun; posodiawo' no iyolo' do rumapou do pitimungan dot agayo; angatan no i komolohingan no; timungon no i tangaanak om i nogi' i ragang po. Iri piya wagu po kakawin nga' mositi' no do lumabus do mantad id bilik diyolo' do mongoi rapou di pitimungan.

¹⁷Iri nopo imam, i maganu-anu do hiri'd Walai'd Sasambayanan dot Agayo do hiri'd pialatan di pananaraban do porsombahan om i kakilima' di ponong id wawayaan, nga' mositi' nod mihad om sumambayang do poingkaa:

“Kosianai nod tulun nu, oi Tuhan. Kada' pologoso' o bansa'd suwai do pokoruol dahai om momohingi-hingi dahai do mimboros do poingkaa, ‘Honggo no i Kinorohingan dokoyu?’ ka,” kanto.

Pinoluhub Kawagu do Kinorohingan i Tana'

¹⁸Om pinadul iddi do Tuhan i tana' dau; om ninsianan dau i tulun dau.

¹⁹Sinimbar dau iyolo' do poingkaa: “Onuan ku nondo iyokoyu do gandum om waig dot anggur om tumau do saitun, do maan dokoyu dot akanon om angayahan ngai' kou indo. Om a' kou nondo indaraaton om a' irak-irakan do bansa'd suwai.

²⁰Poinsoduwon ku nondo i katat dot ogumu' do mantad hilo'd utara om uyungon ku o wookon diyolo' do hilo'd tana' do kowotuan. Iri nopo i borisan diyolo' dit id gulu om ouyung do hilo'd Rahat do Napatai, om iri no i borisan dot id tohuri om kakaa do hilo'd Rahat do Tanga'. Om outong pondo i rata' diyolo'. Patayon ku nondo iyolo' tu' minonginggorit i' iyolo' dokoyu.

²¹Kada' kooris, oi koumaan, suwai ko' kooropod no om posonongon no o ginawo om sorohon no i kosonongo' do Tuhan dot id dokoyu.

²²Kada' kooris, oi nintorusan. Otomou no o sakot dot akanon dokoyu; mongua' no i kouwaan, om osima' nod tua' dot ara om tua' dot anggur.

²³Kooropod kou no oi tulun do Sion, kotood no tu' osonong i' o Tuhan, i Kinorohingan dokoyu dot id dokoyu. Nonuan kou dau do rasam dit osuhatan no kopio do tontok di maso do lumahanggang o roun do kayu. Om pinorikot dau dot id dokoyu i rasam di maso dot osogit om pinorikot dau i rasam di maso di momuroun kawagu o kayu, do miagal di gulu.

²⁴Opudsuan nopondo do gandum i kinoiyonon do momogomos do gandum; om oponu' i kinoiyonon di pamagaan dot anggur om i pamagaan do tumau'd saitun.

²⁵Pogulion ku indo kawagu i natagak do mantad id dokoyu do tontok di piro-piro o toun do nongoi di katat oiyo' do minangkalan i tanom-tanom dokoyu. Tu' iyoho' i' o minonuhu'ddi do mongoi panangod dokoyu.

²⁶Baino' nopondo om osima' kou no do kanon, om ayahan kou. Om royohon nondo dokoyu o Tuhan, i Kinorohingan dokoyu, i minomonsoi do koinsanai di koimayaan kopio dot id dokoyu. A' nondo koumbal kawagu dot oindaraat o tulun ku.

²⁷Om oilaan nogindo dokoyu oi tulun dot Israil, dot id pogialatan oku dokoyu, om oilaan dokoyu dot iyoho' no, i Tuhan, o Kinorohingan dokoyu, om aiso' no o suwai ko' iyoho'. A' nondo koumbal dot ointingayam o tulun ku," ka dau.

I Tadau do Tuhan

²⁸Boros kad Tuhan, "Koimbagu nopondo om potuntugon ku o Rusod ku dot id koinsanai'd tulun: popimboros nondo do boros ku i tangaanak dokoyu do tongokusai om tongoondu'; koipi nondo i komolohingan dokoyu, om kokito do pinointalang i tangaanakwagu om i kosumandakan.

²⁹Tontok nopondo do maso'ddi om potuntugon ku nondo i Rusod ku dot id susuhunon piya dokoyu do tongokusai om tongoondu'.

³⁰Manahak oku nondo do pogintutunan do hilo'd tawan om hiti'd pomogunan do rumikot i tadau'ddi. Haro nondo o mogipapatai, om tapui om lisun dot akapal.

³¹Tumuong nondo ilo tadau, om rumagang do miagal do raha' ilo tulun do tintod do korikatan di tadau'd Tuhan di korolosi kopio.

³²Nga' apasi indo o koinsanai'd tulun di mokiuhup do Tuhan. Do miagal di nokoboros do Tuhan do poingkaa: 'Haro i' o piro-piro di tulun do kalabus do mantad id Yorusalim; apasi indo i tulun di pilion ku,' ka," ka dau.

Yoil 3

Butusan do Kinorohingan o Koinsanai di Bansa'

¹Om boros kad Tuhan, "Tontok nopondo do maso'ddi om posimbayanon ku nondo kawagu o Yohuda om Yorusalim.

²Timungon ngai' ku nondo o koinsanai di bansa' om angatan ku iyolo' do hilo'd Kubong do Pomutusan. Hilo' nondo do butusan ku iyolo' tu' araat i' o

winonsoi diyolo' dot id Israil, i tulun ku. Pinasasad diyolo' i tulun dot Israil do hilo'd pomogunan do suwai om pinogibahagi-hagi' diyolo' do minanganu i tana' dot Israil.

³Nundi' diyolo' do mongilo ondung isai o kaanu di tulun di natangkap diri. Dinagang diyolo' o tangaanak do tongokusai om tongoondu' dot id ponguripanan, do maan do pambayar do sundal om waig dot anggur.

⁴Nunu daa o wonsoyon dokoyu dot id doho', oi Tirus, om Sidon, om koinanai di watas do Pilistin? Mumbal kou daa do sumuli' doho'? Ondung sumuli' kou, om iyoho' nga' a' i' alaid do sumuli' dokoyu.

⁵Tinanggayan dokoyu i pirok om tamas ku, om nigitan dokoyu i dapu' ku dot angagayo o gatang do hilo'd walai'd tingolig dokoyu.

⁶Tinanggayan dokoyu i tulun do Yohuda om Yorusalim do mininsodu' do pomogunan diyolo' om nadagang dokoyu iyolo' dot id bansa' do Yunani.

⁷Baino' nondo om posoliwanon ku iyolo' do mantad hilo'd piro-piro o kinoiyonon di pinadagangan dokoyu diyolo'. Om wonsoyon ku nondo dot id dokoyu o miagal di winonsoi dokoyu dot id diyolo'.

⁸Pologoson ku nondo i tangaanak dokoyu do kusai om tondu' dot adagang dot id tulun do Yohuda om dagangon nondo diyolo' iyolo' dot id tulun do Siba, i pomogunan do hilo'd sodu'. Iyoho' no, i Tuhan, o minomoros diti.

⁹Poboroso' no o kopoilaan diti dot id koinanai'd bansa': 'Sodia' nod sumangod; lohowo' ngai' no i gunsiau dokoyu; timungo' ngai' no i soudor dokoyu om mamanan no!

¹⁰Dunsulon no i lahis do radu dokoyu do maan do gayang om silihon do tandus i pisau di ponunutu' dokoyu. Iri piya i tulun dot ongoluhoi nga' mositi' nod kaakun do mongoi sangod.

¹¹Lomusai nod rumikot, koinanai dokoyu i bansa' dot id posorili', om tumimung i' do hilo'd rantai,' ka dau. Polintuhuno' ngai' no i soudor nu do mongoi panangod diyolo', oi Tuhan.

¹²Om boro-boros no kawagu o Tuhan do poingkaa, 'Mositi' nod sumodia' ngai' i bansa', om rumikot do hilo'd kubong di roitan do Kubong do Pomutusan. Om hilo' oku nondo, iyoho' i Tuhan, do mirikau do momutus do koinsanai'd bansa' di posorili' di tulun ku.

¹³Angaraat tomod iyolo'; tataso' no iyolo' do miagal do gandum di dongmongomot; pagao' no iyolo' do miagal di pamaga' do tua' dot anggur dot id pamagaan di noponu' no; om gisom do kalabai om koluyung i waig dot anggur.

¹⁴Rinibuan po o tulun do hilo'd kubong di roitan do Kubong do Pomutusan. Tu' hilo' no do rumikot i tadau'd Tuhan om a' no alaid do rumikot iri.

¹⁵Tumuong no o tadau om tulan, om a' mogulinau i rombituon,' ka," ka dau.

Barakatan Indo do Kinorohingan i Tulun Dau

¹⁶Mamagarom o Tuhan do mantad hilo'd Sion, i nuluhon dau; ongorod po i boros dau do mantad hilo'd Yorusalim; gumogor po o tawan om tana'. Nga' obian id Tuhan i tulun dau.

¹⁷"Om koilo kou nogindo oi Israil, dot iyoho' no o Tuhan, i Kinorohingan dokoyu. Poingiyon oku do hilo'd Sion, i nulu-nulu ku dit olidang. Osiliu nondo do bandar dot olidang o Yorusalim; om a' nondo kawagu iri aala' do bansa'd suwai.

¹⁸Tontok nopondo do maso'ddi om otongkop nopo do kabun dot anggur ilo konuluhanan, om haro ngai' nopo o tayam-tayam dot abantalan dot id pointikid-tikid do nuluhon dit ongoluhub; om kiwaig kasai' nopondo i bawang do hilo'd Yohuda. Om haro nondo o bawang do lumuyung do mantad hiri'd Walai'd Sasambayangan dot Agayo, om momoyopos nondo iri di Rantai dot Akasia.

¹⁹Osiliu nondo do tana' do kowotuan o Masir, om osiliu do pogun ot Idom, tu' minanangod i' iyolo' di pomogunan do Yohuda om minamatai di tulun do hilo' dit aiso' o sala'.

20-21 Obian ku indo do sumuli' i tulun do nangapatai, a' ku no olu-oluon i tulun do kisala'. Nga' Yohuda nopondo om Yorusalim om iyonon kasai' i' do tulun do gisom dot alaid, om iyoho' i Tuhan, nga' miyon i' do hilo'd Sion, i nuluhon ku dit olidang,” ka dau.



Amos

Amos 1

¹Iti no o boros di Amos, i gompomogompi'd dumba' do mantad hilo'd bandar do Tokua. Tontok dit i Usia o raja' do Yohuda, om i Yirobiam i tanak di Yihoas o raja' dot Israil, om pointalango' ngai' nod Kinorohingan o piro-piro hal do pasal dot Israil dot id di Amos, di duwo po o toun dot a' nokorikatan di guminuyu' o tana'. Om tontok noddi do nosiliu i Amos do nabi.

²Boros kad i Amos, “Gumarom o Tuhan do mantad hilo'd Nuluhon do Sion; ongorod i boros dau do mantad hilo'd Yorusalim. Kumoring ngai' nopo i sakot, om rumiou i sakot do hilo'd Nuluhon do Karmol,” ka dau.

Hukuman do Kinorohingan i Pomogunan dot id Posorili' dot Israil

Siria

³Om boros kad Tuhan, “Miguli-guli' nopod momonsoi'd dusa i tulun do Damsik, om gowoi pondo om hukuman ku no kopio iyolo'. Om pinadalaan tomod diyolo' do monginggorit i tulun do Giliad.

⁴Om porikatan ku nondod tapui i walai'd raja' di winonsoi di Raja' Hasail om uuhon ku do monorob i piro-piro kuta' do pogintirungan di Raja' Binhadad.

⁵Raagon ku nopondo i totobon do bandar do Damsik om uyungon ku i tulun do songingiyon do hilo'd Rantai dot Awon om i pomorinta' do hilo'd Bait-Idon nga' iduwon ku do mantad id tirikohonon dau do don raja'. Om atanggayan nondod pisangod i tulun do Siria do kumaa'd hilo'd pomogunan do Kir,” ka dau.

Pilistin

⁶Om boros kad Tuhan, “Miguli-guli' nopo do momonsoi'd dusa i tulun do Gasa, gowoi pondo om hukuman ku no kopio iyolo'. Om oiyo' nopo diyolo' do minononggoi ot iso' o bansa'd tulun om dagango' no diyolo' do siniliu'd turipon dot id tulun dot Idom.

⁷Om porikatan ku nondod tapui i tolig do bandar do Gasa om osorob ngai' i i kuta' do pogintirungan.

⁸Uyungon ku nondo i pomorinta' do bandar dot Asdod om Askilon. Hukuman ku nondo i bandar dot Ikron, om iri nopondo i tulun do Pilistin dit oolu-olu' om apatai ngai' no," ka dau.

Tirus

⁹Om boros kad Tuhan, "Miguli-guli' nopo do momonsoi'd dusa i tulun do Tirus. Om gowoi pondo om hukuman ku no kopio iyolo'. Tu' minononggoi i' iyolo' dot iso' o bansa'd tulun do pinakaa dot id ponguripanan do hilo'd pomogunan dot Idom, om tinolibambanan diyolo' i pinituruan do piombolutan di winonsoi diyolo'.

¹⁰Om gowoi pondo om porikatan ku'd tapui i tolig do bandar do Tirus om uuhon ngai' ku do monorob i kuta' do pogintirungan," ka dau.

Idom

¹¹Om boros kad Tuhan, "Miguli-guli' nopo do momonsoi'd dusa i tulun dot Idom, om gowoi pondo om hukuman ku no kopio iyolo'. Sinangod ngai' diyolo' i tobpinai diyolo', iri no i tulun dot Israil, om a' i' diyolo' ninsian-sianan. Aiso' no kopio o kotingkadan do kototogod diyolo', om sisuli' kasai' iyolo'.

¹²Om gowoi pondo om porikatan ku'd tapui i bandar do Toman om tududan ngai' ku i kuta' do pogintirungan do Bosra," ka dau.

Amon

¹³Om boros kad Tuhan, "Miguli-guli' nopo do momonsoi'd dusa i bansa' dot Amon, om gowoi pondo om hukuman ku no kopio iyolo'. Tontok di minongoi iyolo' sangod do mokimaanu-anu do tana', om iri piya i tongoondu' do monontian do hilo'd Giliad nga' numaan i' diyolo' ulayako' o tian.

¹⁴Om gowoi pondo om porikatan ku'd tapui i tolig do bandar do Raba om uuhon ngai' ku do monorob i kuta' do pogintirungan. Om giniakan pondo ot orongou do tontok diri, om miagal pondod tongus dot opuhod o karangahan di mogisasangod.

¹⁵Om atanggayan nondod kumaa dot id ponguripanan i raja' diyolo' om i boyoon do suwai," ka dau.

Amos 2

Muab

¹Om boros kad Tuhan, “Miguli-guli' nopo do momonsoi'd dusa i tulun do Muab, om gowoi pondo om hukuman ku no kopio iyolo'. Tu' a' diyolo' pinusou i tulang do raja' dot Idom; tu' nukad diyolo' i lobong dau om tinutudan diyolo' i tulang dau do gisom do naawu.

²Om gowoi pondo om porikatan ku'd tapui i pomogunan do Muab om uuhon ngai' ku'd monorob i kuta' di pogintirungan do Kiriot. Om angapatai nondo i tulun do Muab dot id suang do kagangahan do pisangadan, do tontok di mimpangkis ngai' i soudor do sumangod om di popingunion i torumpit.

³Patayon ku nondo i pomorinta' do Muab om koinsanai di boyoon do hiri'd pomogunan diri,” ka dau.

Yohuda

⁴Om boros kad Tuhan, “Miguli-guli' nopo do momonsoi'd dusa i tulun do Yohuda. Om gowoi pondo om hukuman ku no kopio iyolo'. Sinurilog diyolo' i ponudukan ku om a' diyolo' tinanud i ponuhuan ku. Napalid iyolo' di tingolig di tinuku' di komolohingan diyolo'.

⁵Om gowoi pondo om porikatan ku'd tapui o Yohuda om uuhon ngai' ku'd monorob i kuta' do pogintirungan do Yorusalim,” ka dau.

Hukuman do Kinorohingan dot id Israil

⁶Om boros kad Tuhan, “Miguli-guli' nopo do momonsoi'd dusa i tulun dot Israil. Om gowoi pondo om hukuman ku no kopio iyolo'. Tu' mamadagang iyolo' do tulun dit otulid o ginawo dot id ponguripanan, i tulun dit a' kabayar do tutang diyolo' om i tulun do mosikin dit a' kabayar do tutang do gatang piya'd kasut nga' a' no kabayar.

⁷Ulak-ulakan nopo diyolo' i tulun dot oluhoi om it aiso' o pokukurayan om uyungon diyolo' i tulun do mosikin. Mongoi goduwo nopo i tapa' om i tanak dau'd kusai dudun do modop dot iso' o tondu'd turipon; om iri no o kososomu' do ngaran ku dit olidang.

⁸Om id pointikid-tikid do kinoiyonon do sumambayang om piadapan nopod tulun i rasuk do nanu diyolo' do mantad id tulun di mosikin, i pinasanda' do tontok di minutang iyolo', om hilo' iyolo'd Walai'd Sasambayanan dot Agayo, i walai ku i Kinorohingan diyolo', do monginum di waig dot anggur di nanu diyolo' do mantad id tulun di nokoutang do tusin diyolo'.

⁹Om iyokoyu nogi' daa kopio o kinopomunsaan ku di tulun dot Amori, i tulun dit angaranggou do miagal po di guas dot aras, om miagal di guas do tarbantin kokoris.

¹⁰Pinosoliwan ku iyokoyu do mantad hilo'd Masir, om winoyo' ku iyokoyu do minaya' di tana' do kowotuan do solinaid dot apat nohopod o toun, om pinatahak ku om pinosongonuan ku dokoyu i pomogunan do tulun dot Amori.

¹¹Pinili' ku o wookon di tangaanak dokoyu do suminiliu do nabi; om pinili' ku o wookon di tangaanakwagu dokoyu do sumiliu'd Nasir. A' toi otopot iti, oi tulun dot Israil? Iyoho' no, i Tuhan o minomoros diti.

¹²Nga' pinoinum i' dokoyu'd waig dot anggur i suminiliu'd Nasir, om noduhan dokoyu do polombus do boros ku i nabi.

¹³Om poisison ku no iyokoyu do hilo'd tana', om modoi-odoi kou pondo do miagal di guyudan di gayaton di nopudsuan do gandum.

¹⁴Iri piya'ndo tulun dot ongosiau do manangkus nga' a' no kopoggidu'; om i tulun dot ongokoris nga' atagakan tomod nopo do kinoris, om iri piya soudor nga' a' no kapasi do diyolo' piya'd tinan.

¹⁵Iri piya i gampamana' nga' a' no kasaap, om iri it ongosiau do manangkus nga' a' no kopoggidu', om i tulun do songinsakai'd kuda' nga' a' no kopoggidu'.

¹⁶Tontok nopondo do tatau'ddi om iri piya soudor di gunsiau kopio nga' ilihan nopo o rapo-rapo do don sumasangod om manangkus nod mogidu'. Iyoho' no i Tuhan, o minomoros diti," ka dau.

Amos 3

¹Oi tulun dot Israil, pokinongoho' no iti boros do Tuhan do pinoboros dau do pasal dokoyu, i bansa' do pinosoliwan dau do mantad hilo'd Masir. Poingkaa o boros dau,

²“Id pogialatan nopo do bansa' do hiti'd pomogunan om iyokoyu no i bansa' dot otutunan ku om i ginompi' kopio ku. Om iri no o kagayo-gayo kopio di dusa dokoyu, om iri o kopomohukuman ku dokoyu,” ka dau.

Karaja' di Nabi

³Kopitanud toi o duwo o tulun do mamananau ondung a' iyolo' nokopibatos do misolowot?

⁴Mamagarom toi o singa do hilo'd gouton ondung a' po iyau nakaanu'd nintorusan do kanon dau? Minggarom toi o tanak do singa do hiri'd luang dau ondung aiso' po o natabpaan dau?

⁵Kosulung toi o tombolog do lawa' ondung a' pinataan i lawa'? Awakas toi o lawa' ondung aiso' o nokosulung diri?

⁶A' toi kotompurolosi di tulun i torumpit do tanda' do haro o pisangadan do hiri'd bandar? Rumikot toi dot id bandar o kosusaan ondung a' do Tuhanporikoton iri?

⁷A' i' o Tuhan, it Asawat Kopio, momonsoi do nunu nopo dot a' po dau kointalang iri dot id nabi, i susuhuon dau.

⁸Ondung mamagarom o singa, om isai po daa ot a' moddosi? Ondung moroboros o Tuhan, i Kinorohingan, om isai po daa ot a' popolombus di boros dau?

Karaagan do Samaria

⁹Poborosan no dot id tulun di songingiyon do hilo'd walai'd raja' do Masir om Asdod o boros do poingkaa, “Timung kou no do hilo'd konuluhanan di posorili' do Samaria om miontong i' di kagangahan dot agayo do hilo' om i karaaton do pingwonsoyon do hilo',” ka.

¹⁰Om boros kad Tuhan, “Ponuon nopodti tulun i walai diyolo' do dapu' dit araat om kororongit o kinoonu-onuan. A' no iyolo' milo do momonsoi dit otulid.

¹¹Om gowoi pondo om ngoyon do pisangod turungkuo' i pomogunan diyolo', om ngoyon panakahai o hiri'd walai diyolo' dit angagayo.

¹²Miagal nopo di gompomogompi' do dumba' tu' ongoduwo po o gakod ko' ongoiso' o tolingo di dumba' dot aanu dau do naakan do singa, om iyo noddi tu' okuri' nondo o tulun do Samaria dot apasi, i songillii daa do toodopon dit ongolomok do dinondo poo,” ka dau.

¹³Boros kad Tuhan it Osundu Kopio, om it Asawat Kopio, “Pokinongou nod dinondo, om poinsanon no i sinakagon di Yakub.

¹⁴Tontok nopo di tadau do hukuman ku ot Israil di dusa diyolo', om raagon ku nondo i pananaraban do porsombahan do hilo'd Baitol. Babakon ngai' ku nopondo i sinangau-sangau do hiri'd sunduk di pananaraban do porsombahan om angaratu' nondo iri do hiri'd tana'.

¹⁵Raagon ngai' ku nopondo i walai do tuundorongon di maso dot osogit om i tuundorongon di maso dot alasu'. Iri piya i walai di linumis do lamai nga' araag i'; araag ngai' nopondo i walai dit angagayo.

Amos 4

¹Pokinongoho' noti, oi tongoindu' do Samaria, i lumombon no do miagal do sapi' dit olunok do hilo'd Basan! Iyokoyu i mongulok-ulok di tulun dit ongoluhoi, om i monginggorit di tulun do mosikin, om i mononsog do sawo do manahak diyolo'd tiinumon di kaawuk!

²Iyoho' no o Tuhan, it Asawat Kopio, i Tuhan dit Olidang, o minamatos do rumikot nondo o tadau do gayaton kou di kakait om oinsanan kou nopondo do miagal di sada' di nakait do tapon.

³Gayaton kou nopondo do pakaa do hilo'd Hormon om pataamon kou nogindo do hiri'd soliwani do pawayaon di luang do tolig dit id somok. Iyoho' no i Tuhan o minomoros diti,” ka dau.

A' Mokinongou ot Israil

⁴Om boros kad Tuhan, it Asawat Kopio, “Oi tulun dot Israil, ongoi kou nopod do hilo'd kinoiyonon do sumambayang di hilo'd Baitol om momonsoi nopod dusa do hilo' do sipomonsoi kou kopio'd dusa! Ongoi kou nopod hilo' om mongigit id nintorusan do maan do porsombahan do sumbolion do monikid kosuabon, om migit do porsombahan di sompihopod dot insan do tolu o tatau.

⁵Ongoi kou nopod hilo' om patahak kou id roti do maan do kounsikahan dot id Kinorohingan, om pokirayahan nopod dokoyu i porsombahan di pinoruhang dokoyu'ddi! Iti no kopio i korohian dokoyu'd momonsoi.

⁶Iyoho' i' i pinoporikot do mononglous dot id toinsanan o bandar dokoyu, nga' a' kou i' guminuli' dot id doho'.

⁷Pinusus ku i rasam do tontok di mokirasam kopio daa i totonomon dokoyu. Pinarasam ku ot id iso' o bandar, nga' a' ku i' pinarasam ot id bandar do suwai. Narasaman i' o tiso' di tumo nga' noriou i' i tanom do hiri'd tumo di suwai.

⁸Om olomo-lomok pod tuuhan i tulun do mantad id piro-piro o bandar do kumaa dot id bandar do suwai di sorohon daa diyolo' do haro o waig, nga' a' i' kabagal o waig do hiri. Om iyo piya'ddi nga' a' kou i' guminuli' dot id doho'.

⁹Pinoporikot oku'd tongus dit alasu' do minomoriou di tanom-tanom dokoyu. Naayi' di katat do minangakan i guas dot anggur dokoyu, om i guas dot ara, om i guas do saitun dokoyu, om i tanom-tanom dokoyu'd suwai. Nga' a' kou i' guminuli' dot id doho' dot iyo piya'ddi o nosiliu.

¹⁰Pinorikatan ku iyokoyu'd toruol do miagal di pinorikot ku do hilo'd Masir. Pinatai ku i tangaanakwagu dokoyu dot id pisangadan om nongoi ngai' ku tanggayai i kuda' dokoyu. Pinonu' ku'd rata' o hiri'd kiim dokoyu i kosusuk pod todung o koutongo'. Nga' a' kou i' guminuli' dot id doho'.

¹¹Rinaag ku o wookon dokoyu do miagal di pinamaraag ku'd Sodom om Gomura. Om iri nopod i nangapasi dot id pogialatan dokoyu om miagal pod

kayu-kayu di nosorob do nongoi do mantad id tapui. Om iyo piya'ddi nga' a' kou i' guminuli' dot id doho'.

¹²Om gowoi pondo om hukuman ku no iyokoyu, oi tulun dot Israil. Om sodia' kou nod tumimbaba' di pomohukum ku dokoyu,” ka dau.

¹³Kinorohingan no i minomonsoi do nuluhon om i minomonsoi'd tongus. Om pointalangan dau dot id tulun i pomusarahan dau; silihon dau do totuong o dangadau. Om mimpanau iyou do hilo'd timpak do konuluhanan dot akawas. Tuhan no i Kinorohingan dit Osundu Kopio o minomonsoi ngai'dti.

Amos 5

Lolohou do Kumorologo

¹Pokinongoho' no iti sinding do pogihad, oi tulun dot Israil, tu' sindingon ku iti do pogihad ku dokoyu.

²Naratu' no ot Israil i sumandak, a' no iyou kotungag kawagu! Poillii po tomod iyou do hiri'd tana' do tinongkiadan, om aiso' i' o tiso' do mongoi potungag dau.

³Om boros kad Tuhan it Asawat Kopio, “Haro o bandar do hilo'd Israil do minonuhu' do soribu o soudor do mamanan, nga' hatus poo o nokoguli'; om haro no o bandar do suwai do minonuhu' do hatus o soudor do minamanan, nga' hopod po o nokoguli',” ka dau.

⁴Om boros kad Tuhan dot id tulun dot Israil, “Guli' kou no dot id doho', om apasi kou i'.

⁵Kada' kou ongoi sambayang do hilo'd Borsiba. Kada' kou umbal do mogihum doho' do hilo'd Baitol, tu' tumanus i' o Baitol. Kada' kou ongoi do hilo'd Gilgal, tu' atanggayan nondod pisangod i tulun do hilo',” ka dau.

⁶Guli' kou no dot id Tuhan, om apasi kou i'. Ondung a' kou gumuli' dot id dau, om miagal pondo iyou di tapui do monorob do tulun dot Israil. Om sorobon nondo di tapui i tulun do hilo'd Baitol, om aiso' no o songulun piya do kopisok diri.

⁷Obungou kou no, iyokoyu i monomputul dit otulid, iyokoyu i monipu' do tulun, gisom dot a' diyolo' aanu it apatut dot aanu diyolo'!

⁸Tuhan i' o minomonsoi do rombituon do hilo'd tawan, dot i muru-puru om i walatik. Silihon dau do totuong o tanawau, om tanawau no om silihon dau do totuong. Om potuntugon dau do hiti'd katanaan i waig do rahat. Tuhan no o minomonsoi do koinsanai'ddi.

⁹Porikatan dau do karaagan i tulun dot okoris om it intirungon diyolo'.

¹⁰Araatan kou do tulun di sumaap dit a' otulid om i popoboros dot otopot dot id kut.

¹¹Nulak-ulakan dokoyu i tulun do mosikin om pinanakau dokoyu i gandum diyolo'. Om gowoi pondo om a' kou koiyon di walai do watu dit olumis di winonsoi dokoyu, om a' kou koinum di waig dot anggur do mantad id kabun dot anggur dit osonong tomod do tinanom dokoyu.

¹²Oilaan ku no o kogumuo' do dusa dokoyu om kogoyoo' do karaaton do winonsoi dokoyu. Mongulok-ulok kou'd tulun dit ongosonong, om manganu kou di ponisip, om mada' kou dot obutusan dit otulid i tulun do mosikin dot id kut.

¹³Iyo nopo kopio'ddi i wonsoyon dokoyu, om wonsoyon nopo dit osonong kopio dot osorou'd tulun, do maso do miagal kopio'ddi karaat, om a' nopo mungkomi!

¹⁴Tumotos no do momonsoi dit osonong, om kada' pomonsoi dit araat, om apasi kou i'. Om moyo-woyo' nogindo kopio dokoyu o Tuhan it Osundu Kopio, do miagal di popimboroson dokoyu.

¹⁵Karaatai kou no dit araat, om korohiai kou no dit osonong, om wonsoyon no kopio dokoyu it otulid. Tu' nunu o koilo-ilo nga' osianan i' doti' o Tuhan do tulun dot Israil di noolu-olu'.

¹⁶Om boros kad Tuhan, i Kinorohingan dit Osundu Kopio, “Haro nondo o minggiak do mihad dot atatangaban do hilo'd karalan-ralanan do bandar. Iri piya'ndo i gompongumo nga' lohohon i' do mongoi pogihad di tulun di

nangapatai do rumuhang di tulun di godsian do mogihad do tulun do napatai.

17Om haro ngai' nopondo o mihad do hilo'd kokobunan dot anggur. Osiliu ngai' nondo o miagal diti tu' rumikot oku no do mongoi pomohukum dokoyu. Iyoho' no, i Tuhan o minomoros diti," ka dau.

18Obungou no i tulun di lumangad do tadau'd Tuhan! Nunu po kopio o guna' do tadau'ddi dot id dokoyu? Tu' id dokoyu nopo om tadau nopoddi om tadau di totuong om okon i' ko' tanawau.

19Kowoyo-woyoo' nopo do tontok do tadau'ddi om miagal do tulun di manangkus do mogidu' do mantad id singa nga' kobontol indo do bohuang! Ko' miagal pod tulun di muli' no daa do hiri'd walai dau om pakabayon no daa dau di limput o longon dau, nga' otinduk nogid tulanut.

20Iri nopo tadau'd Tuhan om poporikot do totuong om okon i' ko' tanawau. Iri nopondo om tadau do luhung, om aiso' no o tanawau.

21Om boros kad Tuhan, "Araatan oku di karamayan dokoyu do tadau'd agayo do don tugama', om sosomuan oku do kokito'ddi.

22Soira' nopod mongoi kou daa papatahak dot id doho' do porsombahan di sorobon om porsombahan do gandum, om a' ku i' romiton iri. A' ku i' romiton i tayam-tayam di pinolomu' dokoyu do maan do porsombahan do piombolutan do patahakon dot id doho'.

23Tingkadai dokoyu ino sinding dokoyu dit ohiyo; a' oku i' sirongou dino kecapu dokoyu.

24Nga' osonong nogi' do tumotos kou do momonsoi dit otulid gisom do lumuyung pondo do miagal do waig om momonsoi kou dit otopot do gisom do lumuyung iri do miagal do bawang dit a' insan do rumasak.

25Oi tulun dot Israil, a' oku i' minokianu do porsombahan di sumbolion om porsombahan do nunu nopo do solinaid dit apat nohopod o toun do winoyo' ku iyokoyu do hilo'd tana' do kowotuan.

²⁶Nga' baino' noddì, tu' tumuku' kou dot id Kiwan, i rombituon do ponokokinorohingan dokoyu, om mositi' no dot igitan dokoyu i tingolig diri.

²⁷Pokoyoon ku nondo iyokoyu dot id pomogunan do pisangod, it osodu' po ko' hilo'd Damsik. Iyoho' no, i Tuhan i kingaran do Kinorohingan dit Osundu Kopio, o minomoros diti,” ka dau.

Amos 6

Karaagan dot Israil

¹Obungou kou no, it osimbayan tomod daa o koposi-posion do hilo'd Sion, om iyokoyu it aiso' no o koligagaanan do hilo'd Samaria --- iyokoyu, i tulun dot onkipangkat do bansa'd Israil, i bansa' dot agayo, i toongoyon do tulun pokiuhupai!

²Ongoi kou no ontong di bandar do Kalni. Om potilombusan o hilo'd Hamat, i bandar dot agayo'ddi om poruhukan do hilo'd bandar do Gat, i bandar do tulun do Pilistin. Poimaha-maha' tuu i piro-piro o bandar diri ko' mantad do pomorintaan do Yohuda om Israil? Agayo toi o diyolo'd watas ko' i dokoyu?

³A' kou daa otumbayaan do rumikot no o tadau do kosusaan, nga' poporuhai nogi' do korikatan do tadau'ddi ino pingwonsoyon dokoyu.

⁴Obungou kou no, i songillatan do hino'd timpohon dokoyu dit ongolumis, om i mangakan do tonsi'd dumba' om sapi' dit ongokoro' po do tontok do moginakan!

⁵Orohian kou do modsinding om ompoton dokoyu iri do kecapi do miagal di koubasanan di Daud.

⁶Om oiyon nopo dokoyu'd monginum o waig dot anggur do mantad id sangkir di poimponu' do waig dot anggur, om momowongi-wongi' kou do tumau dit owongi' kopio, nga' a' kou i' mogihad do karaagan dot Israil.

⁷Om gowoi pondo om iyokoyu o kopogulu dot atanggayan dot id pomogunan do pisangod. Opupusan nondo i pogiginakan om karamayan dokoyu.

⁸Nokoboros nod Tuhan, i Kinorohingan dit Osundu Kopio om it Asawat Kopio, o boros do poingkaa, “Araatan oku di kasawato' do ginawo'd tulun dot

Israil; a' tomod oku orohian di walai diyolo' dit angagayo om ongolumis. Om patahakon ngai' ku nondo i bandar diyolo'd agayo om koinsanai dit id suang di bandar diri dot id pisangod,” ka dau.

⁹Ondung haro daa o hopod o tulun do mongoi lisok dot id iso' o walai, om apatai ngai' nopondo iyolo'.

¹⁰Om ngoyon nondo di koobpinayan di tulun do napatai posoliwano' i rata' do mantad hiri'd walai, i koobpinayan dit apatut do momolobong di rata'. Om momolohou nondo i koobpinayan diri dot id isai nopo i tulun do noolu' do hiri'd walai do hiri'd ponong id tolikud, do poingkaa, “Haro po tulun do koruhang nu?” ka. Om haro nondo o sumimbar dot, “Aiso!” ka. Om moro-boros nondo i koobpinayan diri dot, “Kada' kohiyo! A' to no koino-ino do karait do ngaran do Tuhan,” ka.

¹¹Soira' nopondod koboros o Tuhan do monuhu', om oinsanan nopondo i walai dit angagayo om it ongokoro' dot angaraag.

¹²Milo toi o kuda' do manangkus dot id kaantalaban? Nokoumbal toi o tulun do mamaradu do rahat do sapi' o pamaradu? Nga' sinomputul i' dokoyu it otulid, gisom do nosiliu'ddi iri do kawanit di kapatai.

¹³Oondos tomod kou do naala' dokoyu i bandar do Lodibar. Om mimboros kou do mokirayou-rayou dot, “Okoris toko' i', om osolod toko' i' o bandar do Karnaim,” ka no dokoyu.

¹⁴Om Tuhan no, i Kinorohingan it Asawat Kopio, o moro-boros do poingkaa, “Oi tulun dot Israil, poporikot oku nondod soudor do mantad id iso' o pomogunan do suwai, do mongoi poningolod diti pomogunan dokoyu. Om inggoriton kou nondo diyolo' do mantad pod hilo'd ralan di poingkaa do hilo'd Hamat di ponong id utara om gisom do korikot di Rantai dot Araba do ponong id salatan,” ka dau.

Amos 7

PINOINTALANG DO PASAL DO HUKUMAN DO MANTAD ID TUHAN

Katat

¹Haro o pinointalang do mantad id Tuhan it Asawat Kopio do nokito ku. Nokito ku nogi' iyau do minomonsoi'd katat dot ogumu' kopio do tontok di nogorib no i sakot di dong raja' om tontok di tumimpun nogi' do sumuni kawagu i sakot.

²Om id suang nopo di pinointalang dot id doho'ddi om nokito ku do pingakanon nopo di katat o nunu nopo it ongotomou-tomou do hiri'd pomogunan. Om boros kangku'ddi, “Oi Tuhan, it Asawat Kopio, ompunai no ilo tulun nu! Poingkuro poddi iyolo' do masi? Tu' ongokooro' kopio iyolo' om ongoluhoi po,” kangku.

³Om posimbano' nod Tuhan o pomusarahan dau, om boro-boros nod, “A' i' osiliu o miagal di nokito nu,” ka dau.

Tapui

⁴Om haro po kawagu o pinointalang do mantad id Tuhan, it Asawat Kopio, do pinokitanan doho'. Nokito ku nogi' iyau do sumodia' nod momohukum di tulun dau, om tapui nogi' o pomohukum. Om sinorob nogi' di tapui i rahat dot agayo, it id saalom diti tana', om timpun po kawagu do monorob di katanaan.

⁵Om boros kangku'ddi, “Pisoko' kopio ilo tapui, oi Tuhan i Kinorohingan! Poingkuro poddi i tulun nu do masi? Tu' ongokooro' kopio iyolo' om ongoluhoi po,” kangku.

⁶Om posimbano' po kawagu'd Tuhan o pomusarahan dau, om boro-boros nod, “A' i' abayaan o miagal diri,” ka dau.

Tali do Pomoloting

⁷Om haro po kawagu o pinointalang do Tuhan dot id doho'. Nokito ku nogi' iyau do poingkakat dot id toning do limput di linotingan do tali do tontok di minomonsoi'ddi. Om haro nogi' o tali do pomoloting do poingigit dau do pongilo ondung otulid i limput diri ko' amu'.

⁸Om boros ka dau dot id doho', “Nunu ot okito nu, oi Amos?” ka dau. “Tali do pomoloting,” kangku do suminimbar. Om boros kaddi dau, “Iti nopo om

maan ku'd popointalang dot iri nopo tulun ku om miagal di limput dit a' otulid. A' ku nondo posimbanon o pomusarahan ku do momohukum diyolo'.

⁹Angaraag nondo i piro-piro kinoiyonon di toongoyon di sinakagon di Isak podsubakai do tingolig. Om pogun pondo i tiyonon do tulun dot Israil do sumambayang. Punsoon ku nondo i sinakagon di Raja' Yirobiam,” ka.

I Amos om i Amasia

¹⁰Om porikot nodd i Amasia it Imam do hilo'd Baitol, do boros dot id di Yirobiam, i raja' dot Israil, do poingkaa, “Mogupakat no i Amos om i tulun dot ogumu' do sumaap diya', oi raja'. Karaag nodti pomogunan i koboro-boroso' dau.

¹¹Tu' boros ka dau, ‘Apatai nondo dot id suang do pisangadan i Yirobiam, om atanggayan do pisangod i tulun dot Israil do mantad id pomogunan diyolo' om kakaa dot id pomogunan do pisangod,’ ka no dau,” ka dau.

¹²Om boros kaddi di Amasia dot id di Amos, “Ula' po no, oi nabi! Poguliai nogi' do hilo'd Yohuda om mimboros nopod hilo'. Om ogodsian ko i' diyolo'.

¹³Kada' nondo pimboros do pasal dit osiliu dot id dabantalan do hiti'd Baitol. Tu' iti nopo om kinoiyonon di nokotobilang do tiyonon di raja' do sumambayang, om sasambayangan do koinsanai'd rayat,” ka dau.

¹⁴Om boros ka di Amos, “Iyoho' nopo om okon i' ko' nabi di mokigadsi' do mimboros do pasal dit osiliu dot id dabantalan. Iyoho' nopo om gompomogompi' nod tayam-tayam om mongungupu' do tua'd ara.

¹⁵Nga' pinotongkiad oku i' do Tuhan do mantad id karaja' ku'ddi om sinuhu' oku'ddi dau do mongoi popimboros di boros dau do pasal dit osiliu dot id dabantalan dot id Israil, i tulun dau.

¹⁶Pokinongou nogidti boros do Tuhandot id diya'. Suhuon oku daa diya' do tumingkod do mimboros do papasala' dot Israil,

¹⁷om gowoi pondo om poingkaa o boros do Tuhan dot id diya', oi Amasia, ‘Osiliu nondod sundal i sawo nu do hilo'd karalan-ralanan do bandar, om angapatai i tangaanak nu dot id pisangadan. Om bohogion nondo i tana' nu

om patahakon dot id tulun do suwai. Om kapatayon nu nopondo om id pomogunan do tulun dit a' kotutun do Kinorohingan, om atanggayan no kopio o tulun dot Israil dot id pomogunan do pisangod om koinsodu' iyolo' di pomogunan diyolo', 'ka," ka dau.

Amos 8

Sambalatak o Tua-ua' do Nokito dot id Suang do Pinointalang

¹Om haro po kawagu o pinointalang do Tuhan, it Asawat Kopio, dot id doho'. Om nokito ku nogi' o sambalatak o tua-ua'.

²Om ponguhot no o'Tuhan doho' do poingkaa, "Oi Amos, nunu ot okito nu?" ka dau. "Okito ku o sambalatak o tua-ua'," kangku. Om boros kad Tuhan dot id doho', "Nokorikot noddi o kapatayon dot Israil, i tulun ku. Om a' ku no posimbanon o pomusarahan ku do momohukum diyolo'.

³Tontok nopondod tadau'ddi om osiliu nondod tihad i sinding do hilo'd walai'd raja'. Om poirromos pondo o rata' do tulun do napatai. Om aiso' nopondo o komi do tulun do popintaam diri," ka dau.

Hukuman dot id Israil

⁴Pokinongou kou nodti, oi dokoyu i mongulok-ulok di tulun di mosikin om i mumbal do mongonsit-onsit di tulun do mosikin dot id pomogunan diti do gisom dot apatai iyolo'.

⁵Boros ka no dokoyu, "A' no iyahai kaandad do kolimpupuson diti tadau'd agayo tu' sipadagang no iyahai'd gandum dahai. Soira' toi'd opupusan o tadau'd Sabat, om otuntunan i' dahai do papadagang i padagangan dahai? Om popidala-dalaan indo dahai o gatang, om pakayon dahai i timbangan dit a' koontok, om simbanan dahai i timbangan do ponipu' di tulun do mongoi boli.

⁶Om iri piya'ndo gandum dit araat no nga' pamahalon i' dahai o gatang. Om mogihum iyahai do tulun do mosikin, it a' kabayar do tutang dau, it aiso' no pambayar do gatang piya'd kasut. Om bolion toko' indo iyau do maan do turipon," ka no dokoyu.

⁷Om nokosumpa' no o Tuhan, i Kinorohingan dot Israil, do poingkaa, “A' ku nondo kopio lihuan i wowonsoyon diyolo'd araat.

⁸Om gumuyu' nondo o tana', om oinsanan nopondo o tulun do hiri'd pomogunan dot agangau. Kogogor ngai' nopondo o pointongkop di pomogunan; om miinsawat piinsiriba' pondo i tana' do miagal di Bawang do Nil.

⁹Rumikot no o maso do potonobon ku ilo tadau do dong pitangaadau, om potuongon ku iti pomogunan do tangaadau. Iyoho' no i Tuhan, it Asawat Kopio, o minomoros diti.

¹⁰Silihon ku nondo do tadau'd mogihad i tadau do karamayan dokoyu om silihon ku do tihad dot atatangaban i sinding do kaarapadan dokoyu. Om pologoson ku nopondo iyokoyu do gisom do bugaran dokoyu o tulu dokoyu om manampakai kou'd karung do pointalang do tumongob kou. Om miagal kou pondo di molohing do mogihad di tanak dau dit iso' no daa do napatai. Om araat nondo kopio i tadau'ddi do gisom do kopupuson,” ka dau.

¹¹Om boros kad Tuhan, it Asawat Kopio, “Rumikot no o maso do porikatan ku'd mononglous o pomogunan diti. Om louson ngai' nondo i tulun, nga' okon i' ko' roti o kolousanan; om tuuhan iyolo' nga' okon i' ko' tuuhan do waig. Louson nondo iyolo' om tuuhan do boros do mantad id doho'.

¹²Om minghombo nopondo o tulun do mantad hilo'd utara om kumaa dot id salatan, om mantad id koulayon om pakayaan dot id kotonobon. Om oongoi ngai' no diyolo' do mongoi daa pogihum do boros ku, nga' aiso' i' ot okito diyolo'.

¹³Om tontok nopondod tadau'ddi, om iri piya tangaanakwagu om i kosumandakan dit ongosonong o tinan nga' humaba' tomod nopo dot otutuuhanan.

¹⁴Om iri nopondo tulun di sumumpa' dot id suang do ngaran di tingolig do Samaria, om i momoros dot, ‘Id suang do ngaran di tingolig do Dan,’ ka, ko'

momoros dot, 'Id suang do ngaran di tingolig do Borsiba,' ka --- om aratu' nondo i tulun diri om a' no kotungag kawagu," ka dau.

Amos 9

Hukuman do Mantad id Tuhan

¹Om kokito ku o Tuhan do poingkakat do hiri'd toning do pananaraban do porsombahan. Om boros ka dau do minonuhu', "Ngoyo' bobogo' dot opuhod ilo tompok do torigi do Walai'd Sasambayanan dot Agayo om oguyu' ngai' i' i kakilima'. Babakon ngai' no i torigi om pologoson nopo do kootung do tulu di tulun. Om iri nopondo tulun do suwai dit a' apatai om patayon ku no dot id pisangadan. Om aiso' indo o tiso' po diyolo' do kopoggidu'; om aiso' o songulun piya dot apasi.

²Om mulong piya do poukadon diyolo' o wayaan diyolo' do hilo'd pomogunan do tulun do napatai nga' okosupan ku i' iyolo' om mulong piya do mindakod iyolo' do hilo'd tawan, nga' polintuhunon ku i' kawagu iyolo'.

³Om ondung lumisok iyolo' do hilo'd timpak do Nuluhon do Karmol, om ihumon ku i' iyolo', om atangkap ku i' iyolo'. Om ondung lumisok iyolo' do hilo'd nanad do rahat, om suhuon ku indo i naga' di hilo'd rahat do mongokot diyolo'.

⁴Ondung tanggayan iyolo' di pisangod diyolo' dot id pomogunan do pisangod, om monuhu' oku indo di pisangod do mamatai diyolo'. Iso-iso' no kopio o ginawo ku do mamatai diyolo', om a' oku no monulung diyolo'," ka dau.

⁵Kamaon nod Tuhan it Asawat Kopio, om it Osundu Kopio, iti pomogunan, om gumuyu' nopo iti pomogunan; om mihad ngai' nopondo i tulun di poingiyon do hiti. Poingkuro nopo i Bawang do Nil do migayo-pikoro', om iyo noddi iyolo' di minsawat nga' aratu' indo.

⁶Wonsoyon do Tuhan o walai dau do hilo'd tawan, om gisaman dau o tawan do momolompok diti pomogunan. Om potuntugon dau i waig do rahat do hiti'd katanaan. Om Tuhan no o minomonsoi do koinsanai'ddi.

⁷Om boros kad Tuhan, “Oi tulun dot Israil, piiyoon ku nopo o pamamadul ku dokoyu om i tulun dot Etiopia. Nigitan ku i tulun do Pilistin do mantad hilo'd Krita om nigitan ku i tulun do Siria do mantad hilo'd Kir, do miagal dokoyu tu' nigitan ku do mantad hilo'd Masir.

⁸Iyolo' no o mintong diti pomorintaan do tulun dot Israil, i bansa' do kidusa. Om tonuson ku nondo o bansa'dti do hiti'd pomogunan. Nga' a' ku indo insanan kopio do mamatai i sinakagon di Yakub. Iyoho' no, i Tuhan, it Asawat Kopio o minomoros diti.

⁹Om poborosan ku nondo i ponuhuan ku om atapan ku o tulun dot Israil do miagal do tulun di mangatap do gandum. Om atapan ku nondo iyolo' dot id pogialatan do bansa' do mongidu' dit aiso' o guna'.

¹⁰Om angapatai nondo dot id pisangadan i tulun do kidusa dot id pogialatan di tulun ku om oinsanan o tulun di momoros dot, ‘A' i' bo kopio'd Kinorohingan pologosan do haro o kosusaan do korikot dot id dati,' ka,” ka dau.

Otonduli' Indo o Koiyon-Iyono' dot Israil do Koimbagu

¹¹Om boros kad Tuhan, “Rumikot indo o tadau do tondulion ku o koiyon-iyono' di tulun dot Israil do miagal di maso pod pomorintaan di Raja' Daud. Iyo po daa iyolo'd walai di naraag do dinondo poo. Nga' wonsoyon ku indo kawagu i limput diri, om gisom do miagal di gulu po.

¹²Om ngoyon nondo kawagu di tulun dot Israil onuo' i noolu-olu' do pomogunan dot Idom om koinsanai di bansa' di songonuon ku di gulu po. Iyoho' no i Tuhan, o minomoros diti, om bayaanon ku i' iti,” ka dau.

¹³Boros kad Tuhan, “Rumikot no i tadau, dot okosupan di gandum dit id tohuri tonomo' i gandum di maso dot omot-omoton, gisom dot aiso' nopondo o kotingkadan do mongomot; om okosupan dit anggur dit id tohuri tonomo' it anggur di pagaon no, gisom dot aiso' nopondo kotingkadan do mamaga' do tua'd anggur. Om moninuru' pondo do waig dot anggur dit oomis o hilo'd konuluhanan, om i konulu-nuluan nga' oluyungan ngai' nopondoddi.

¹⁴Pogulion ku nondo kawagu i tulun ku do hilo'd pomogunan diyolo'. Om wonsoyon nondo diyolo' kawagu i bandar diyolo' di nangaraag om iyonon kawagu diyolo'; mananom nondo iyolo'd kabun dot anggur om oinum diyolo' i waig dot anggur diyolo'. Om momukabun nondo iyolo' om aakan diyolo' i tua' di potonomon diyolo'.

¹⁵Poiyonon ku nondo i tulun ku do hilo'd pomogunan di pinatahak ku dot id diyolo', om a' nondo iyolo' ouyung kawagu. Iyoho' no i Tuhan, i Kinorohingan diyolo', o minomoros diti," ka dau.



Obadia

Obadia 1

Hukuman Indo do Tuhan ot Idom

¹Iti no o pinoboros di Obadia do pasal dot osiliu dot id dabantalan; pinopolombus iyau do boros do Tuhan, it Asawat Kopio, do pasal do bansa' dot Idom: Sinuhu' do Tuhan i susuhuon dau dot id piro-piro o bansa', om norongou toko' no i boros do pinolombus di susuhuon diri do poingkaa, “Sodia' no do mongoi sangod! Kainou no mamananu do mongoi panangod dot Idom,” ka.

²Om boros kad Tuhan dot id Idom, “Poluhoyon tiya' nondo, gisom do hingi-hingion ko do toinsanan do bansa'.

³Noudutan ko di kasasawat do ginawo nu. Iri no i bandar nu dot agayo o pogintirungan nu dot ogirot, i watu do winonsoi; iyonon nu nopo om hiti'd timpak do nuluhon dit akawas. Om gowoi poddi do momusorou ko dot, ‘Isai po daa o kaala' doho?’ ka nu.

⁴Mulong piya do wonsoyon nu o walai nu dot iyo di rumun do kondiu kasawat, om iyo di rombituon do hilo'd tawan kasawat, nga' milo oku i' do mongoi pomohuyas diri.

⁵Iri nopo i manakau do rumikot do dongotuong om iri no i korohian dau o ngoyon dau. Om iri tulun di mongupu' do tua' dot anggur dau do hilo'd kabun dau, nga' poolu' kasai' i' do piro-piro o tua'. Nga' iya' nopo om tonuson nopondo kopio di pisangod.

⁶Oi Isau, napanakau no o dapu' nu, om nopogibahagi-hagi' nori.

⁷Nakalan ko di suminokodung diya', om nuyung ko do mantad id pomogunan nu. Naala' ko di tongotambalut nu, om pinohudsu ko di tulun di poingilang diya'd makan. Om mogiuhot-uhot nopo iyolo' do pasal diya' do poingkaa, ‘Hinonggo ngai' noddi i toilaan dau?’ ka.

⁸Tontok nopondo di tadau do hukuman ku ot Idom, om patayon ngai' ku nopondo i tulun do hilo' dit ongoilo. Om atagak ngai' nopondo i toilaan diyolo', om aiso' noo o waya'ddi.

⁹Om ongooris ngai' pondo i gunsiou do mantad hilo'd Timan, om angapatai ngai' i soudor dot Idom,” ka dau.

Kopomohukuman dot Idom

¹⁰Boros kad Tuhan, “Orongit kopio ko dot id tobpinai nu, i sinakagon di Yakub. Om gowoi pondo om patayon ko, om pakaraaton ko'd tulun do gisom dot alaid.

¹¹Hilo' ko'd sodu' do poingkakat, do tontok do tadau di rinaag do pisangod i totobon do wawayaan do Yorusalim, om di naala' diyolo' o bandar diri. Aiso' i' o komi nu do tontok di tinanggayan ngai' diyolo' i kakayaan do Yorusalim om bohogio' noddi diyolo' dot id pogialatan diyolo'. Om iya' nga' iyo nopo di pisangod karaat.

¹²A' i' daa apatut dot asanagan ko dot araat o kinootuson do Yohuda. Om a' apatut dot otood ko do tontok di tadau do napatai iyolo'. A' i' daa apatut do koirak ko do tontok dit osusa' iyolo'.

¹³A' ko i' osorupai do sumuang di bandar do tulun ku, do mongoi ponguntotogod di tulun do maso dot oinggorit, om mongoi panakau di dapu' diyolo' do tontok do tadau dit osusa' iyolo'!

¹⁴A' ko i' apatut do mongoi ingkakat do hilo'd pogitotongkiadan do ralan do mongoi padtalob do tulun di maso do mogidu' do mantad id pisangod, om papatahak diyolo' dot id pisangod do tontok di tadau do noontok iyolo'd kosusaan,” ka dau.

Butusan do Kinorohingan i Piro-Piro o Bansa'

¹⁵Boros kad Tuhan, “Oruhai no kopio i tadau do bisaraon ku, iyoho' i Tuhan, i piro-piro o bansa'. Om nunu nopondo i wonsoyon dot Idom om iyo noddi o posulion dot id dau. Om aanu nondo kawagu dau i pinatahak dau.

16Hilo' nod nuluhon ku dit olidang o pinonginuman di tulun ku di tinumon di poiyaan do hukuman dot id diyolo'. Nga' iri nopondo it oinum do piro-piro o bansa' dot id pomogunan diti om opoit po ko' iri. Om a' no diyolo' milo dot ilagon i hukuman diri, mositi' no dot inumon diyolo' iri do gisom dot aayi'. Om opunso nondo iyolo' do gisom dot alaid,” ka dau.

Kamanangan dot Israil

17Boros kad Tuhan, “Nga' hilo' nopod nuluhon do Sion, om haro i' ot apasi, om osiliu i nuluhon diri do kinoiyonon di pinotobilang do maan do doho'. Om aanu nondo kawagu do sinakagon di Yakub i tana' di tinungkusan diyolo'.

18Om iyo pondod tapui do monorob di rahami do hilo'd tumo, ot Israil i tulun ku, do monorob di sinakagon di Isau do gisom dot ouu. Om aiso' nondo o tongosongulun piya di sinakagon di Isau do kopoggidu'. Iyoho' no i Tuhan o minomoros diti!

19Om osolod nondo di tulun do hilo'd Yohuda i ponong id salatan do pomogunan dot Idom. Om aala' di tulun do mantad hilo'd konuluhanan di ponong id kotonobon i watas do Pilistin. Om osolod nondo di payat do Binyamin o tana' do Giliad, om oporinta' dot Israil, i tulun ku, o pointongkop dot Ipraim om Samaria.

20Om koguli' nondo i tulun dot Israil di ponong id utara do mantad id pomogunan do pisangod om osolod diyolo' o Ponisia om gisom do hilo'd Sapat. Om iri tulun do Yorusalim di natanggayan do hilo'd Sardis, nga' koguli' nondo om kaala' di kabandaran di ponong id salatan do Yohuda.

21Om iyolo' ngai' nondo di tulun do Yorusalim do suwai o mongoi panangod dot Idom om aala' indo diyolo' iri. Om iyoho' nondo i Tuhan, o raja' do momorinta',” ka dau.

Yunus

Yunus 1

A' i Yunus Minumboyo' do Pinonuhuan do Tuhan

- ¹Insan o tadau, om boro-boros no o Tuhan dot id di Yunus i tanak di Amitai:
- ²Boros ka dau, “Pamanau no do mongoi'd hilo'd Niniwi, i bandar dot agayo'ddi om pasalaon no iyolo', tu' noilaan ku no o karaato' di tulun do hilo',” ka dau.
- ³Nga' pasansala' nogi' o nongoi di Yunus tu' mumbal daa iyau do mogidu' do mantad id Tuhan. Pinakayaan nogi' dau do hilo'd Yopa. Om hilo' no o kinokitanan dau do kapal do rahat di kumaa do hilo'd Sepanyol. Om patahako' no dau o tambang dau om sakai no di kapal do miwoyo' di papapanau di kapal do kumaa do hilo'd Sepanyol; tu' mogidu' iyau do mantad id Tuhan.
- ⁴Nga' porikoto' nod Tuhan o tongus dot opuhod kopio do hiri'd rahat, gisom dot motiraag no daa'ddi i kapal diri.
- ⁵Om oinsanan nopo do norolosi i papamanau di kapal. Om sompori-pori nopoddi iyolo' do mininggiak do mokitulung di ponokokinorohingan diyolo'. Om popintaamo' no diyolo' do hiri'd rahat i konunu-nunuan di hiri'd kapal do popoinggaan-gaan daa di kapal. Nga' i Yunus nopo om nokolintuhun no do hiri'd tuwou di kapal. Om poillii diri iyau'd hiri dot oolong tomod do koodop.
- ⁶Om lintuhun no i boyoon di papamanau di kapal do hiri'd tuwou di kapal om kabantalai no dau i Yunus do koodop do hiri. Om boros ka dau, “Nokuro ko iya' tu' oolong tomod do koodop? Tungag kopio om sumambayang i' do mokitulung di ponokokinorohingan nu. Ulan toi' daa om insianan toko' dau, om posion toko' indo dau,” ka.
- ⁷Om kasalakoi poddi i Yunus om i boyoon diri do hiri'd sawat om pogiboro-boros noddii i papamanau di kapal. Boros ka diyolo', “Undion toko' nogi' ondung isai kopio o nakasala' di kobungou diti kosusaan toko'dti,” ka diyolo'. Om pongundi' no iyolo' om koontok no i Yunus.

⁸Om boros kaddi diyolo' dot id di Yunus, “Sunudai daa iyahai ondung iya' kopio o kobungou diti kosusaan diti. Honggo o tadon nu? Nunu o bansa' nu? Om nokuro tu' hiti ko?” ka diyolo'.

⁹Om boros ka di Yunus do suminimbar, “Iyoho' nopodti om tulun dot Ibrani. Om sumambayang oku dot id Tuhan i Kinorohingan di hilo'd surga, i minomonsoi do rahat om katanaan,” ka dau.

¹⁰Om ongooris tomod diri iyolo' tu' sinunudan i' dau iyolo' do minogidu' iya' do mantad id Tuhan. Om boros kaddi di papamanau di kapal diri dot id di Yunus, “Dongkababasug no kopio dino winonsoi nu!” ka dau.

¹¹Om muhod-puhod nopoddi i tongus om mayo-gayo i tumbak. Om uhoto' noddi di piro-piro papamanau di kapal i Yunus, “Kukuroyon no ma dahai iya'dti om otingkod i' iti tongus dot opuhod?” ka diyolo'.

¹²Om boros ka di Yunus do suminimbar, “Pataamo' oku nopo dokoyu do hilo'd rahat, om otingkod i' iti tongus dot opuhod tu' oilaan ku noddi dot iyoho' o kobungou diti tongus dot opuhod do nokoontok dokoyu,” ka dau.

¹³Nga' ponotos nogi' daa iyolo' do minangayu di kapal do papakaa do hiri'd tisan nga' a' no milo, tu' rubaon nogi' iyolo' di tongus dot opuhod.

¹⁴Om pomogiak noddi iyolo' do luminohou'd Tuhan do poingkaa, “Oi Tuhan, kada' iyahai hukumai do kapatayon, do patayon piya dahai iti tulun dit a' nokowonsoi do kasalaan dot id dahai. Tu' iya' no oi Tuhan i pinoposiliu ngai'dti,” ka diyolo'.

¹⁵Om pataamo' noddi diyolo' i Yunus do hiri'd rahat. Om diiri i' om diiri do tuminingkod i tongus dot opuhod.

¹⁶Om ongooris tomod diri do Tuhan, i tulun di papamanau di kapal, gisom do pinapatahak iyolo' do porsombahan di sinumbali' dot id Tuhan om minamatos do tumorodok dot id dau di nokotindal iyolo'.

¹⁷Om suhuo' nod Tuhan o songinan o sada' dit agayo do minongoi ponolon di Yunus. Om id suang diri i Yunus do tian di sada'ddi do solinaid do tolu o tadau om tolu o totuong.

Yunus 2

Sambayang di Yunus

¹Om sambayang no i Yunus dot id Tuhan, i Kinorohingan dau, di maso dau do hiri'd suang do tian di sada'. Boros ka dau,

²“Luminohou oku diya', oi Tuhan, di maso ku'd osusa', om sinimbar oku i' diya'. Minokitulung oku diya' di hilo' oku'd pomogunan do tulun do napatai, om norongou oku i' diya' om pinadul oku diya'.

³Pinataam oku diya' do hilo'd daralom, gisom do nolonsod oku do hilo'd nanad do rahat. Om hilo' no do noolitan oku'd waig, om opingimpit oku di tumbak dit opuhod.

⁴Om osorou ku nopo nga' nouyung oku no kopio diya' do mantad id toguang nu, oi Tuhan, om a' oku no kokito kawagu di Walai'd Sasambayangan dot Agayo dit olidang.

⁵Om alit no doho' i waig di rahat, om a' oku noddi kohobo; koolitai oku nopo kopio di rahat, om songinrilit pod tulu ku i sakot do hilo'd rahat.

⁶Nakasaalom oku do hilo'd tuwou di nuluhon, i kinoiyonon di poontiil kasai' o wawayaan do gisom dot alaid. Nga' iya' no, oi Tuhan, i Kinorohingan ku, o pinopoidu' om minamasi doho' do mantad id kapatayon.

⁷Om soira' di nopurimanan ku dot oruhai nod oputut o pinuhobo ku, om sambayang oku noddi dot id diya' oi Tuhan, om norongou oku i' diya' do hilo'd walai nu.

⁸Iri nopo tulun di tumuku' dot id tingolig dit aiso' o kootuk-otukon, om nokotingkod no do tumorodok dot id diya'.

⁹Nga' iyoho' nopo om modsinding oku i' do mamarayou diya'. Om papatahak oku do porsombahan di sumbolion dot id diya' om wonsoyon ku i pinabatos ku. Iya' no o Tuhan di mamasi,” ka dau.

¹⁰Om suhuo' noddi do Tuhan i sada' do mongoi poilob di Yunus do hiri'd tindal, om wonsoyo' no di sada' o miagal diri.

Yunus 3

Minumboyo' i Yunus di Ponuhuan do Tuhan

¹Om boro-boros po kawagu o Tuhan dot id di Yunus.

²Boros ka dau, “Pamanau no do mongoi do hilo'd Niniwi, i bandar dot agayo, om polombuson no dot id tulun do hilo' iti boros ku do posunudon ku diya,” ka dau.

³Om pamanau no i Yunus do minongoi do hilo'd bandar do Niniwi do tuminanud di pinonuhuan do Tuhan dot id dau. Agayo no kopio o bandar do Niniwi, gisom do tolu o tadau do koloido' do mamanau do dumarapas diri.

⁴Om timpuun no i Yunus do minamanau do tuminongkop di bandar. Om kasangadahai po iyau do minamanau om popimboroso' nogiddi dau o poingkaa, “Apat po moti' nohopod o tadau om raagon no iti bandar do Niniwi!” ka dau.

⁵Om kotumbayaa' ngai' no i tulun do Niniwi di boros do Kinorohingan diri, om popinsunudo' noddidiyolo' dot apatut do puasa ngai' i tulun, om oinsanan o komolohingan om i tangaanak do manampakai do karung do pointalang do kumorologo iyolo'd dusa.

⁶Om soira' di nokorongou i raja' do bandar do Niniwi do pasal diri om lintuhun nopo iyau do mantad hiri'd tirikohonon dau do don raja' om iduwo' no dau i pakayan dau do don raja', om panampakai no iyau'd karung om irikau no do hiri'd pupuk.

⁷Om ponuhu' no iyau'd tulun do mongoi popimboros dot id tulun do Niniwi di boros do poingkaa, “Iti no o boros di raja' om i piro-piro montiri' dau: kada' nod haro o makan om minum dot id pogialatan do tulun om sapi' om dumba' om i tayam-tayam do suwai.

⁸Om koinsanai'd tulun om tayam-tayam nga' manampakai ngai' nopod karung do pointalang do kumorologo iyolo'. Om sompori-pori do tumorodok do sumambayang dot id Kinorohingan, do mikuwo'd rumologo di kowoyo-woyoon dot araat, om i wowonsoyon di poimponu'd dusa.

⁹Tu' nunu koilo-ilo nga' wolihan nopo doti'd Kinorohingan o pomusarahan dau; om a' indo dau potilombuson i kototogod dau, om iyati' nga' a' i' daa'ndo dau patayon!” ka.

¹⁰Om kokito noddi do Kinorohingan i winonsoi diyolo'; om koilaa' no dau do nokorologo iyolo' di kowoyo-woyoon diyolo' dit araat. Om a' iddi dau pinotilombus i pomusarahan dau do momohukum diyolo' do miagal di nokoboros mantad daa dau.

Yunus 4

Tuminogod i Yunus om Minangampun o Kinorohingan

¹Om kotogod tomod no i Yunus tu' a' iyau orohian di winonsoi'd Kinorohingan diri.

²Om sambayang no iyau do poingkaa, “Oi Tuhan, okon toi ko' nokoboros mantad ku no di maso ku pod hilo'd pomogunan ku do miagal diti o wonsoyon nu? Om iri no o kinopoggiduan kopio ku daa do hilo'd Sepanyol! Tu' noilaan mantad ku no dot iya' nopo om Kinorohingan dit obinsianan, om obinglisiu, om alanut o ginawo om a' obintogod, om i posodia' kasai' do poposimban do pomusarahan, om gisom dot a' indo abayaan do momohukum.

³Onuo' nopo iti ginawo ku do dinondo, oi Tuhan, tu' osonong nogi' dot apatai oku ko' poimpasi!” ka dau.

⁴Om boros kad Tuhan, “Aiso' i' o paantakan nu do tumogod dot iyo kopio'ndo!” ka dau.

⁵Om soliwani no i Yunus do mantad id bandar diri do kuminaa ponong id koulayon do mantad id bandar diri. Om pomonsoi no iyau do maan do lungunon do daamot do magandad dit osiliu dot id bandar do Niniwi. Om irikau no iyau do hiri'd dolungungan diri.

⁶Om posunio' nod Kinorohingan ot iso' o totonomon di rumoloi do pomolungung di Yunus om osonong-sonong i' ot opurimanan dau. Om otood tomod diri i Yunus tu' haro i' o tanom diri.

⁷Nga' maha'ddi minnanawau no di tadau kawagu, om suhuo' nod Kinorohingan ot iso' o tataru do minongoi pangakan di guas di totonomon diri do gisom do noriou.

⁸Om soira'ddi do nokoulai o tadau, om porikoto' nod Kinorohingan o tongus dot alasu' kopio do mantad id koulayon, om tinitiu do tadau dit alasu' kopio, gisom dot oruhai nod ahadan i Yunus dot lolosuan di tadau. Om piontong no daa dau dot apatai iyau. Om boros ka dau, “Osonong nogi' dot apatai oku ko' poimpasi,” ka.

⁹Nga' boros kad Kinorohingan dot id dau, “A' ko i' apatut do tumongob dot iyo kopio'ndo dot iri no tanom diri o katangaban,” ka dau. Om boros ka di Yunus do suminimbar, “Nokuro daa tu' amu'. Apatut oku i' do tumogod do gisom piya dot apatai oku!” ka dau.

¹⁰Nga' boros kad Tuhan dot id dau, “Oupus ko no kopio di guas di tanom diri, tu' okon i' ko' tunturu' nu o minananom om okon ko' iya' o pinoposuni. It insan no o totuong om kosuni no om tadau po kawagu nga' koriou no, om iyo piya'ddi nga' oupus ko i' daa'ddi do noriou iri.

¹¹Om okuro-kuro nogi' daa o koupuso' ku iyoho' do Niniwi, i bandar dot agayo'ddi. Tu' suang nopoddi om ogumu' i' ko' hatas om duwo nohopod noribu o tangaanak dit aiso' o sala', om ogumu' o tayam-tayam,” ka dau.



Mika

Mika 1

¹Tontok di maso'd pomorintaan di Raja' Yotam, om i Ahas, om i Hiskia, do hilo'd Yohuda, om poboroso' nod Tuhan o boros diti dot id di Mika, i mantad hilo'd bandar do Morisit i bandar dot okooro'. Om pinointalang ngai' do Tuhan o boros dau'dti do pasal do Samaria om Yorusalim.

Pogihad do Samaria om Yorusalim

²Pokinongoho' noti, oi koinsanai'd bansa'; pokinongoho' noti, oi koinsanai dokoyu i poingiyon do hiti'd pomogunan! Pasalaon kou'd Tuhan, it Asawat Kopio, dot id pomisaraan, tu' iyau no o sasi' do papasala' do koinsanai dokoyu! Pokinongoho' no iyau do moro-boros do mantad hilo'd walai dau dit olidang di hilo'd surga.

³Rumikot no o Tuhan do mantad id kinoiyonon dau dit olidang; lumintuhun no iyau do mongoi pimpanau do hilo'd sakai do konuluhanan do hiti'd pomogunan.

⁴Om lumanak ngai' nopondo ilo nuluhon dot oulakan dau, do miagal pod rilin di kosubo dot id tapui; om otuhan nopondo i konuluhanan om koluyung do hiri'd kokubangan, do miagal po di waig do mantad id konulu-nuluan do lumuyung do hiri'd siba'.

⁵Om osiliu ngai' nopondo o miagal diti tu' nokowonsoi i' do dusa o tulun dot Israil om suminaap iyolo'd Kinorohingan. Isai daa o nakasala' gisom do momonsoi'd dusa ot Israil? Samaria no o nakasala', i bandar dot agayo do pomogunan diri! Isai daa o nakasala' do nokobungou do Yohuda do tumuku' dot id tingolig? Yorusalim no o nakasala'!

⁶Om gowoi poddi om minomoros o Tuhan do poingkaa, "Silihon ku nondo do pogun o Samaria do hilo'd talun, om pomutanaman pondod tulun dot anggur. Om liidon ku nondo do hilo'd kubong i watu do kinaraagan di bandar diri, om gisom dot angaragang i pinoimpahan di bandar.

⁷Opurok ngai' nopondo i tingolig dit angagayo o gatang, i tiupus-upus tomod daa dau om osorob ngai' i pinopintahak di tongoondu' do sundal di maganu-anu do hiri'd walai'd tingolig, om oinsanan nopondo i tingolig do raagon. Tinimung ngai' do Samaria o konunu-nunuan diri do maan do podsubak di tingolig do kororombung. Nga' baino' nopondo om tanggayan ngai' nopo di pisangod dau iri do maan do tukuon dot id kinoiyonon do suwai,” ka dau.

⁸Om boros kaddi di Mika, “Om iri no o kobungou doho' do tumongob om millompud do mihad. Om mimpanau oku nopondo dot aiso' o kasut om aiso' o pakayan do popointalang do tumongob oku. Om millahung oku nondo do miagal do toni om minguni do miagal di tombolog dot unta.

⁹A' no milo'd lingoson i suhat do Samaria, om Yohuda nga' oruhai nod koiyo'ddi o koinggoritan; nokorikot nod wawayaan do Yorusalim i kinoiyonon do bansa' ku, i kosusaan dot agayo,” ka dau.

Osomok no do Hilo'd Yorusalim i Pisangod

¹⁰Kada' sunudai i pisangod dahai do hilo'd Gat di kinaalaan dahai; kada' iyolo' pologoso' do kokito dokoyu do mihad. Oi tulun do Bait-Liapra, pingisis kou no do hilo'd pupuk do pointalang dot aiso' o pokukurayan dokoyu!

¹¹Oi tulun do Sapir, ongoi kou no do hilo'd pomogunan do pisangod do poillabas om ointingayaman. A' no kobulun do sumoliwan di bandar diyolo' i tulun do poingiyon do hilo'd Saanan. Om orongou nopondo dokoyu do mogihad i tulun do hilo'd Bait-Haisol, om oilaan no dokoyu dot aiso' ot intirungon do hilo'.

¹²Noponu' pod kopoddosian i tulun do Marot do magandad do ngoyon uhupai, tu' nokoinsomok nod Tuhan o kosusaan do hilo'd wawayaan do Yorusalim.

¹³Pagayatai nod kuda' i korita'-kuda', oi tulun di poingiyon do hilo'd Lakis. Tu' minomit kou di dusa dot Israil om gowoi poddi om nobinsuhu' o Yorusalim do momonsoi'd dusa.

¹⁴Om baino' nodti, oi tulun do Yohuda, om atagakan kou nondo do bandar do Morisit Gat. Tu' a' no ouhupan di mantad id bandar dot Aksib i raja' dot Israil.

¹⁵Oi tulun do Marisa, patahakon kou nondod Tuhan dot id pisangod di mongoi ponolod do bandar dokoyu. Om mongoi ngai' pondo lisok i boyoon dot Israil do hilo'd koluang-luangan do nuluhon do hilo'd Adulam.

¹⁶Oi tulun do Yohuda, pampadan no o tobuk dokoyu do tanda' do mogihad di tangaanak di kosianan dokoyu. Bugaran nopo o tulu dokoyu do miagal di tombolog do mangakangan do rata', tu' angatangayan nondo o tangaanak dokoyu dot id pomogunan do pisangod.

Mika 2

Kootuson do Tulun di Mongulok-ulok do Tulun do Mosikin

¹Obungou no i tulun dit a' nopo koodop do koihi id minsorou do momonsoi'd araat! Om kosuabon nopondo, om soira-ira' nopod haro o ralan diyolo', om wonsoyon nopo diyolo' it araat di nosorou mantad diyolo'd wonsoyon.

²Soira' nopod sianu iyolo' do tumo, om mongoi nopo iyolo' ponolod do tumo; om soira-ira' nopo iyolo' do sianu do walai, om ngoyon nopo diyolo' solodo' o walai'd wokon. Poimponu' pod koligagaan o sompiiyan dot aayi' dot apanakau o dapu' diyolo'.

³Om iri noddi o kinapamarasan do Tuhan do poingkaa, “Nokopomusorou oku nod poporikot do kosusaan dot id dokoyu om a' kou no milo do mogidu' do mantad diri. Om opurimanan nogindo dokoyu dot osusa' kou, om a' kou nondo milo do minggayo-gayo.

⁴Orikot nopondo o maso'ddi om maan pondod tulun do poiyaan do kosusaan i nosiliu dot id dokoyu. Om sindingon nondo diyolo' iti sinding do mogihad do pasal diri: Naraag toko' no kopio! Tu' nanu do Tuhan i pomogunan toko' om pinatahak dau dot id tulun di minonongoi dati',” ka dau.

⁵Om gowoi pondo dot orikot nopondo i maso do kopogulian di tana' dot id tulun do songonuon do Tuhan, om aiso' no o tongosongulun piya do mantad id pogialatan dokoyu do kaanu do bahagi'ddi.

⁶Tu' mimboros i tulun dot id doho' do poingkaa, “Kada' iyahai tudukai. Kada' pintuduk do pasal ngai'ddi. Tu' a' i' o Kinorohingan mongintingayam dahai.

⁷Ondos nu daa om napapalan do Tuhan ot Israil? Nga' Tuhan nopo om alanut kasai' i' o ginawo om a' i' kopio dau wonsoyon o miagal diri. Tu' a' toi osonong i' o boros dau dot id tulun di momonsoi dot otopot?” ka no diyolo'.

⁸Om boros kad Tuhan do suminimbar, “Miagal pod pisangod i tulun ku do ngoyon dokoyu saapo'. Gumuli' no i tongokusai do mantad id pisangadan, om osorou no daa diyolo' dot aiso' o koligagaan dot id suang do walai, nga' hilo' kou no do poingandad do mongoi panakau di rasuk diyolo'.

⁹Nuyung dokoyu i tongoondu' di tulun ku do mantad id sompiiyon di kosianan kopio diyolo', om nahawan nu iyolo' di tangaanak diyolo' di barakat ku daa dot id diyolo' do gisom dot alaid.

¹⁰Ingakat no om mamananau i'; tu' aiso' no o kosimbayanan do hiti. Nobungou di dusa dokoyu o kinoiyonon diti, gowoi poddi om raagon o kinoiyonon diti.

¹¹Korohian nopod tulun diti om i nabi di goudut om i gomponipu'. I mimboros do poingkaa, ‘Poboroson ku do lumuyung nondo o waig dot anggur om tiinumon do kaawuk do gisom i' dot a' dokoyu aayi-ayi' do koimbagu,’ ka,” ka dau.

Batos do Pasal do Koposion

¹²Om boros ka kawagu'd Tuhan, “Nga' timungon ku indo iyokoyu, koinsanai dokoyu i tulun dot Israil di noolu-olu'. Timungon ku indo kawagu iyokoyu om uludon ku do miagal di dumba' do gumuli' do hiri'd kandang. Om miagal pondo di kobuturan do noponu'd dumba' o pomogunan dokoyu tu' oponu' nondo kawagu'd tulun dot ogumu'.

¹³Iwangan nondo kawagu do Kinorohingan o ralan dokoyu om posoliwanon kou dau do mantad id pomogunan do pisangod. Raagon nopondo dokoyu i totobon do wawayaan do bandar do sumoliwan kou, om kalabus kou nondo. Om posoliwan nopo dokoyu om iyoho' i' i Tuhan, i raja' dokoyu,” ka dau.

Mika 3

Pinasala' Ngai' di Mika i Boyoon dot Israil

- ¹Pokinongou kou no, oi pomorinta' dot Israil! Apatut nopo daa om orohian kou dit otulid,
- ²nga' araatan kou nogi' dit osonong om orohian kou nogindo dit araat. Miahon nopo dokoyu do mongidu'd kulit i tulun ku om iduwon dokoyu i tonsi diyolo' do mantad hiri'd tulang.
- ³Mangakan kou do bansa' ku. Oniton nopo dokoyu i kulit diyolo', om tipuon no dokoyu i tulang diyolo', om popoton no dokoyu iyolo' do miagal do daging dit onsokon do hiri'd lansang.
- ⁴Rumikot nondo o maso do lumohou kou daa do mokiuhup do Tuhan, nga' a' kou no dau simbaron. Om a' no iyau mokinongou do sambayang dokoyu, tu' araat i' o winonsoi dokoyu.
- ⁵Nakalan di piro-piro nabi i bansa' ku, tu' pinopoboros i' iyolo' do haro o kosimbayanan dot id tulun di manahak diyolo'd tusin nga' pisangadan i' o poboroson diyolo' dot id tulun dit a' manahak diyolo'd tusin. Poingkaa no o poboroson do Tuhan dot id piro-piro o nabi,
- ⁶“Oi nabi; oruhai nod aayi' o maso dokoyu; tumonob no o tadau dokoyu. Tu' magakal kou i' di tulun ku, om aiso' nondo o pointalangan ku dot id dokoyu do pasal di natantu' mantad ku'd wonsoyon ku, om a' kou nondo milo do popoboros do nunu nopo dit osiliu dot id dosunsudan,” ka dau.
- ⁷Tulun nopo di popimboros dot osiliu dot id dosunsudan om ointingayam no tu' aiso' i' ot abayaan di poboroson diyolo'. Ointingayam ngai' nopondo iyolo' tu' a' no iyolo'd Kinorohingan simbaron.
- ⁸Nga' iyoho' nopo om noporinta' oku nod Tuhan di rusod om sinundu dau. Om nonuan oku dau do ginawo di kosuhut dit otulid om nonuan oku dau do kasangalo' do momisunud di tulun dot Israil di dusa di nongowonsoi diyolo'.
- ⁹Pokinongou kou no doho', iyokoyu i pomorinta' dot Israil, iyokoyu it araatan dit otulid om i monomputul do katapatan.

¹⁰Wonsoyon daa dokoyu o Yorusalim, i bandar do Kinorohingan, nga' poimpahan nopo dokoyu om i pogipapatayan om it a' otulid.

¹¹Momorinta' pogi' i piro-piro pomorinta' do bandar nga' mokimaanu-anu nod tusin di ponisip, om i piro-piro ot imam nga' mokimaanu-anu nod gads'i o koponudukan di Tourat do Tuhan, om mokimaanu-anu nod tusin o kapabarasan di nabi di pinointalang dot id diyolo'. Nga' magakun ngai' i mando iyolo' do manud-tanud o Tuhan diyolo'. Boros ka diyolo', "Aiso' i' bo o kosusaan do korikot dot id dati', tu' moyo-woyo' i' o Tuhan dati'," ka no diyolo'.

¹²Om iri no i karaato' dokoyu o kobungou do Sion dot aradu do miagal do tumo, om Yorusalim nga' osiliu nondo do pogun, om i nulu-nulu do kinoiyonon di Walai'd Sasambayanan dot Agayo nga' osiliu nondo do gouton.

Mika 4

Oulud o Pomorintaan do Tuhan dot id Pomogunan

(Yos. 2.2-4)

¹Koimbagu nopondo om iri nopo nulu-nulu di pinoingkakatan di Walai'd Sasambayanan dot Agayo om osiliu do nuluhon dot akawas kopio, it akawas po ko' mantad di konulu-nuluan do suwai. Om ogumu' nondo o bansa'd tulun do mogiwoyo-woyo' do mongoi'd hiri.

²Om momoros nondo i tulun diri do poingkaa, "Kainou tumakad do hilo'd nulu-nulu do Tuhan, do kumaa do hilo'd Walai'd Sasambayanan dot Agayo di tukuon dot Israil, i tulun dau. Tudukan toko' nondo dau di korohian dau do wonsoyon toko'; om sumusui toko' nondo di ralan di nopili' dau. Tu' tadon nopo do ponudukan do Tuhan om hilo'd Yorusalim; om hilo'd Sion o tadon do Tuhan do moro-boros dot id tulun dau," ka nondo diyolo'.

³Salasayon nondod Tuhan o pogitatagadan dot id pogialatan di bansa' do hiti'd pomogunan, om id pogialatan do pomogunan dit ongokoris di hilo'd sodu' om i hiti'd somok. Om wonsoyon nondo diyolo' do radu i gayang diyolo'

om wonsoyon do pisau do ponunutu' i tandus. Om a' nondo mogisasangod i piro-piro o bansa', om a' sumodia' do mongoi sangod.

⁴Osimbayan ngai' nopondo o tulun do mongiyon-ngiyon dot id pogialatan di kabun dot anggur om i kabun dot ara diyolo'; om aiso' i' o songulun piya do monompurolosi diyolo'. Tu' nakabatos nod Tuhan, it Osundu Kopio o miagal diri.

⁵Pointikid-tikid do bansa' do hiti'd pomogunan, om mumboyo' i' om tumuku' dot id tingolig dau. Nga' iyati' nga' mumboyo' indo do Tuhan i Kinorohingan toko', om tumuku' toko' dot id dau do gisom dot alaid.

Gumuli' ot Israil do Mantad id Pomogunan do Pisangod

⁶Boros kad Tuhan, “Rumikot no i maso do timungon ngai' ku i tulun ku di hinukuman ku, i nongoinggorit do hilo'd pomogunan do pisangod.

⁷Nongokimpaan iyolo' om nokoinsodu' do mantad id walai diyolo', nga' onuan ku indo do sinakagon do wagu i tulun di nongoolu-olu', om osiliu indo iyolo' do bansa' dit agayo om okoris. Om hilo' oku nondod nulu-nulu do Sion do momorinta' diyolo' do gisom dot alaid,” ka dau.

⁸Om iya' nogi', oi Yorusalim, it iyonon do Kinorohingan do madtamong di tulun dau, do miagal po di gompomogompi' do dumba' do madtamong di dumba' dau, nga' osiliu ko indo kawagu do bandar dot agayo di pomorintaan nu.

⁹Nokuro tu' mompud-lompud kopio ko'd mihad? Nokuro tu' oinggorit tomod ko do miagal pod tondu' di mogkosusu? Iti toi it aiso' o raja' om nangapatai ngai' i gomponosihat o koihadan nu?

¹⁰Pinguritos no om pingodoi no, oi tulun do Yorusalim, do miagal di tondu' do mogkosusu, tu' norikot noddi o maso do tumongkiad kou diti bandar om mongoi kou nondo iyon do hilo'd talun. Om a' no milo dot a' kou koongoi do hilo'd Babil, nga' hilo' nopondo om poiduwon kou id Tuhan do mantad id pisangod dokoyu.

¹¹Ogumu' no o bansa' do nokotimung do mongoi sangod dokoyu. Boros ka no diyolo', "Mositi' no do raagon o Yorusalim! Okito toko' nondo iti bandar dot araag!" ka no diyolo'.

¹²Nga' a' i' koilo iti piro-piro o bansa' dot id suang do pomusarahan do Tuhan. A' i' diyolo' opurimanan do notimung no iyolo' do maan hukumai do miagal di gandum di notimung no do maan gomoso'.

¹³Om boros kad Tuhan, "Oi tulun do Yorusalim, ngoyo' dokoyu hukumai i pisangod dokoyu! Pokorison ku indo iyokoyu do miagal di sapi' di basi' o sungu om tambaga' o sondulu. Om ogumu' nondo o bansa' dot araag dokoyu, om patahakon nondo dokoyu dot id doho' i dapu' di nangaanu diyolo' dot id pisangadan. Tu' iyoho' no o Tuhan do koinsanai'd pomogunan," ka dau.

¹⁴Oi tulun do Yorusalim, timungo' no o soudor nu! Tu' noturungku' toko' no! Manangod iyolo' di boyoon dot Israil.

Mika 5

Pinapabatos o Kinorohingan do Songulun o Pomorinta' do Mantad Hilo'd Baitlahim

¹Boros kad Tuhan, "Oi Baitlahim Iprata, iya' no daa i bandar dot okooro' kopio do hiti'd Yohuda, nga' iya' nogi' o tadon do songulun o pomorinta' do poingkakaton ku do momorinta' dot Israil. Sompaiyon nopo do sinolusukan dau om mantad po di gulu po kopio," ka dau.

²Om pologoson nondod Tuhan i tulun dau do porintaon do pisangod diyolo' do gisom dot osusu i tondu' di natantu' mantad do sumiliu do tina' di pomorinta' diri. Om kosugku' nogindo kawagu i tulun di nangatangayan do pisangod di bansa' diyolo'.

³Korikot nopondo i pomorinta' diri, om porintaon nondo dau i tulun dau do mikuwo'd kokorisan dau do mantad id Tuhan, om mikuwo'd kobontugo' do Tuhan i Kinorohingan dau. Om osimbayan nondo do mongiyon-ngiyon i tulun dau tu' oinsanan nopo o tulun do pointongkop diti pomogunan do magakun do kogoyoo' dau.

⁴Om porikot nondo iyau do kouludan.

Kolobusan om Hukuman

Soira' nopo do rumikot i soudor dot Asur do mongoi panangod do pomogunan toko', om mongoi pamaraag di pogintirungan toko', om suhuon toko' nondo i boyoon toko' dit ongokoris kopio do mongoi saap diyolo'.

⁵Om aala' nondo diyolo' i tulun dot Asur tu' ogumu' i' o rapo-rapo diyolo', om apasi toko' indo diyolo' do mantad id tulun dot Asur di mongoi daa panangod do pomogunan toko'.

⁶Om iri nopondo i tulun dot Israil di noolu-olu' om miagal po do bolobou dit osogit di mantad id Tuhan do poposonong do kopurimanan dot ogumu' o bansa', do miagal po di rasam dot id tanom di sumuni nogi'. Om sumondu nondo iyolo' do Kinorohingan om okon i' ko' tulun o sondihon diyolo'.

⁷Om iri nopondo tulun dot Israil dit oolu' dot id pogialatan di bansa' om miagal pod singa di mogihum do taakanon dot id puru' ko' id kasakat-sakatan, tu' mongoi nopo i singa'ddi rolot di dumba', om tabpaan no dau i dumba', om pogianat-anaton nopo i dumba' do gisom dot sokoro-koro' no, om aiso' i' o rumikot do mongoi ponguhup di dumba'ddi.

⁸Om aala' ngai' nondo dot Israil i pisangod dau om patayon ngai' nopo dau iyolo'.

⁹Boros kad Tuhan, "Tontok nopondo do maso'ddi om tonuson ku nondo o koinsanai di kuda' nu om raagon ngai' ku i korita'-kuda' nu di don sumasangod.

¹⁰Raagon ngai' ku nopondo i bandar do hilo'd pomogunan dokoyu om huyason ngai' ku i pogintirungan dokoyu.

¹¹Om raagon ngai' ku i gimat do tiigitan dokoyu om tonuson ku i mogogontong do nasip dokoyu.

¹²Raagon ngai' ku nondo i tingolig om i torigi'd watu do tingolig dokoyu; om a' kou nondo tumuku' dot id nunu nopo di winonsoi do longon dokoyu.

¹³Om habaon ku nondo i tininganak di Asira, i ponokokinorohingan dokoyu do hilo'd pomogunan dokoyu om raagon ngai' ku i bandar dokoyu.

¹⁴Om atatagadan oku nopondo om sultan ngai' ku nopo o karaaton di bansa' dit a' minumboyo' doho'," ka dau.

Mika 6

Kapasalaan do Tuhan dot Israil

¹Pokinongoho' no iti kapasalaan do Tuhan dot Israil. Ingkakat no oi Tuhan, om poboroso' no i poborosan nu; pologoso' no do korongou ngai' ilo nuluhon om ilo nulu-nulu di poborosan nu.

²Iyokoyu, oi konuluhanan, om iyokoyu i pinoimpahan diti pomogunan, nga' mokinongou no di poborosan do Tuhan! Haro o poborosan do Tuhan do papasala' dot Israil i tulun dau. Popoboros iyau do kapasalaan dau dot Israil.

³Boros kad Tuhan, "Oi tulun ku, nunu o winonsoi dot id dokoyu? Poingkuro oku do minonusa' dokoyu? Simbaro' oku no.

⁴Pinosoliwan ku iyokoyu do mantad hilo'd Masir; om pinoidu' ku iyokoyu do mantad id ponguripanan; om sinuhu' ku i Musa, om i Harun om i Miriam do minomoyo' dokoyu.

⁵Oi tulun ku, soroho' pogi' dokoyu ondung kukuroyon kou daa di Balak, i Raja' do Muab, om ondung poingkuro o pinonimbar di Biliam i tanak di Bior, dot id dau. Soroho' no dokoyu i nongosiliu do hiri'd tanga'd ralan do mantad hilo'd pinomukiiman do hilo'd Sitim om kuminaa do hilo'd Gilgal. Sorohon ngai' no dokoyu iri om opurimanan i' dokoyu i winonsoi ku do minamasi dokoyu," ka dau.

I Porsombahan di Pokionuon do Tuhan

⁶Nunu toi ot apatut do patahakon ku dot id Tuhan, i Kinorohingan di hilo'd surga, do tontok do mongoi oku sambayang dot id dau? Migit oku tuu do tanak do sapi' dit osonong kopio do patahakon do maan do porsombahan do sorobon dot id dau?

⁷Asanagan tuu o Tuhan ondung migit oku do boribu-ribu o dumba', ko' tumau do saitun dit a' aayi-ayi' do patahakon dot id dau? Patahakon ku tuu dau i tanak ku dot id dotuo do maan do pamalapus di dusa ku?

⁸A' i' kopio! Tu' nosunudan toko' nod Tuhan ondung nunu it osonong. Iti no o pokionuon dau do mantad id dati': momonsoi dit otulid, om popointalang do kosianan dit aiso' o kotingkadan, om monokiulud do Kinorohingan toko' do mikuwo'd osiriba' o ginawo.

⁹Oilo toko' no kopio ondung rumonok toko' nod Tuhan. Boros ka dau dot id tulun dot id bandar, "Pokinongou kou no, iyokoyu i tulun do tumimung do hilo'd bandar.

¹⁰Id suang nopod walai di tulun dot araat om noponu' pod dapu' dit a' otulid o ralan do minanganu. I pagadang dot a' koontok o pakayon diyolo', om iri no i wowonsoyon do karaatan kopio ku.

¹¹Poingkuro oku pod mangampun do tulun di mamakai do timbangan om pagagadang dit a' koontok?

¹²Mongonsit-onsit di tulun do mosikin i tulun do kaya' do hilo'd bandar dokoyu, om goudut ngai' kou nopo.

¹³Om gowoi poddi om notimpuunan ku no iyokoyu do momobog om mamaraag do gama' di dusa dokoyu.

¹⁴Om kaakan kou piya nga' a' kou i' ayahan, tu' louson kou po kasai'. Ogumu' nondo o konunu-nunuan dot igitan dokoyu, nga' a' i' dokoyu milo do poopion iri; tu' nunu nopo i koopi-opi' dokoyu nga' raagon ku i' dot id pisangadan.

¹⁵Patanom kou daa do gandum nga' a' i' dokoyu aanu o tua'ddi. Om manganu kou daa do tumau do mantad id tua' do saitun, nga' a' i' dokoyu apakai iri. Om momonsoi kou daa do waig dot anggur nga' a' indo dokoyu oinum iri.

¹⁶Osiliu nondo o miagal diri tu' tuminanud kou i' di kowoyo-woyoon dot araat di Raja' Omri, om i tanak dau i Raja' Ahab. Tuntunai nopo dokoyu i diyolo'd kowoyo-woyoon om oturan, om gowoi pondo om pokoyoon ku iyokoyu dot id karaagon, om oinsanan nopondo o tulun do monguntotori' om

momohingi-hingi dokoyu. Om nunu nopo o bansa' do tulun nga' mongindaraat nopo dokoyu," ka dau.

Mika 7

Ruminaat o Kowoyo-woyoon dot Israil

¹Obungou oku no! Tu' miagal oku pod tulun di louson no dit aiso' o takanon. Aiso' no o tua' do hiti'd kouwaan om aiso' ot okito do tua' dot anggur do hiri'd guas dot anggur. Nongoupu' ngai' no i tua' dot anggur om i tua' dot ara dit ongoomis.

²Aiso' no o songulun piya dit otulid o kowoyo-woyoon do noolu' do hiri'd pomogunan, aiso' no o tiso' piya dot otorodok dot id Kinorohingan. Songingandad ngai' nopo o tulun do sompi' ko' iyolo' ngai'.

³Ongoilo tomod iyolo' do momonsoi'd araat. Iri pagawai om i gompomutus nga' mokisisip ngai' nopod tusin. Sansagan iyolo' di tulun dit onkipangkat do momonsoi di korohian diyolo', om mogipapakat nondo iyolo'.

⁴Iri piya it osonong no kopio om otulid o ginawo dot id pogialatan diyolo' nga' miagal nod sakot tu' aiso' i' o guna'. Norikot no o tadau do kopomohukuman do Kinorohingan do koinsanai di tulun dau do miagal di nokoinsan mantad dau do pinolombus di piro-piro o nabi. Angagangau tomod diri ot id pogialatan diyolo'.

⁵Kada' ponongkuyaaai di songkoduwo nu om kada' pogondos di tambalut nu. Antaan-taan no o poborosan nu dot id sawo nu piya.

⁶Tu' tontok nopod maso do miagal diti, om miagal pod basug o tapa' do saapon di tanak dau'd kusai, om i tangaanak do tongoond'u' nga' sumaap di tina' diyolo', om i tongoond'u' dit ongomulok po nga' monokisongkiwal di tiwanon diyolo'd tondu'. Pisangod nopod tulun om id suang id sompiiyon dau.

⁷Nga' iyoho' nopo om mogondos oku i' do Tuhan; om mogondos kopio oku'd Kinorohingan om mandad oku dau do mamasi doho'. Om orongou i' do Kinorohingan o sambayang ku.

Mamasi o Tuhan

⁸Aiso' i' o paantakan di pisangod toko' do mongirak-irak dati'. Naratu' toko' no daa, nga' tumungag toko' i' kawagu. Id suang toko' daa do totuong do baino' poo, nga' onuan toko' indod Tuhan do tanawau.

⁹Nokowonsoi toko'd dusa dot id Tuhan, om gowoi poddi om kopuriman toko' do kototogod dau do dinondo. Nga' a' no alaid dot obian toko' dau om onuan toko' dau dit otulid. Om pokoyoon toko' nondo dau dot id tanawau; om kokito toko' po do ngoyon toko' dau posio'.

¹⁰Om okito nondo di pisangod toko' i wonsoyon do Tuhan dot id dati' om ointingayam nondo i pisangod di minomohingi-hingi dati' di gulu po, tu' mininguhot iyolo' do, “Honggo no o Tuhan, i Kinorohingan dokoyu?” ka no. Om okito toko' indo iyolo' dot aala' om opingulakan do miagal pod burutak do hilo'd karalan-ralanan.

¹¹Oi tulun do Yorusalim, rumikot no o maso do tondulion ilo tolig do bandar nu. Om tontok nopondo do maso'ddi om koinggayo nondo o watas dokoyu.

¹²Om gumuli' nondo i tulun nu do mantad id piro-piro o kinoiyonon do mantad hilo'd Asur di ponong id koulayon, om mantad hilo'd Masir i ponong id salatan, om mantad do hilo'd watas do Bawang dot Iprat, om mantad hilo'd soborong do rahat om mantad do hilo'd konuluhanan di hilo'd sodu'.

¹³Nga' sumiliu nondod tana' dit a' sunian iti pomogunan tu' araat i' o tulun di songingiyon do hiti.

Sambayang do Mokiinsian do Tuhan do Bagi' dot Israil

¹⁴Gompio' no i tulun nu, oi Tuhan, i tulun di nopili' nu. Tu' mulong po do hilo' iyolo'd gouton do poingiyon nga' haro i' o tana' dot oluhub do posorili' diyolo'. Pologoso' no iyolo' do mongoi pangakan-ngakan di sakot do hilo'd Basan om hilo'd Giliad; do miagal di koubasanan diyolo' di gulu po.

¹⁵Pomonsoi no do kopusahan do bagi' dahai, oi Tuhan, do miagal di winonsoi nu di pinosoliwan nu i' iyahai do mantad hilo'd Masir.

¹⁶Om okito nondo di bansa' iti om ointingayam tomod nopondo iyolo' tu' opurimanan nondo diyolo' dot aiso' i' o guna' di kokorisan diyolo'. Om atagikan nopondo iyolo' do pomusarahan gisom dot a' no iyolo' milo do moro-boros om a' milo'd mokinongou.

¹⁷Om miagal pondo iyolo'd tulanut do misis do hiri'd tana'; om sanggagaran pondo iyolo' do moddosi do sumoliwan do mantad id kuta' do pogintirungan diyolo'. Om rumikot nondo iyolo' dot id Tuhan, i Kinorohingan toko'.

¹⁸Aiso' no o Kinorohingan do suwai do koiyo diya', oi Tuhan, tu' mangampun ko do dusa di tulun nu di noolu-olu'. Om a' ko i' otogod do gisom dot alaid, suwai ko' asanagan ko i' do popointalang di kosianan nu dit aiso' o kotingkadan dot id dahai.

¹⁹Osianan ko indo kawagu dahai om mangampun ko dahai. Om alaon nu i dusa dahai om pataamon nu do hilo'd nanad do rahat!

²⁰Om pointalangon nu indo i kotorodoko' nu om i kosianan nu dit aiso' o kotingkadan dot id tulun nu, i sinakagon di Abraham om i Yakub, do miagal di nakabatos nu dot id komolohingan dahai di gulu po.

Nahum

Nahum 1

¹Iti no o boros do Kinorohingan do pasal do Niniwi. Iti nopo om monusui do pasal di pinointalang di nokito di Nabi Nahum, i mantad hilo'd Ilkos.

Katagadan do Tuhan dot id Niniwi

²Mada' o Kinorohingan do haro o mongoi iyo-iyu dau; om hukuman dau i tulun di sumaap dau. Sulian dau iyolo' di kowoyo-woyoon diyolo' tu' atatagadan no kopio iyau.

³A' i' obintogod o Tuhan, om kisinundu iyau om a' i' dau pologon dot a' ohukuman i tulun do kisala'. Honggo nopo o koulokon do Tuhan, om mimbulai no o tongus dot opuhod do hiri; ilo' nopo haun om lisohu i' toomod dot oulakan dau!

⁴Barasan nopo dau ilo' rahat, om rumasak nopo! Om rasakon ngai' dau i bawang. Rumiou nopo i sakot do Basan, om sumilou o kokoyuan do Nuluhon do Karmol, om lumotu' o tusak do kobunga'an do Libanon.

⁵Gumuyu' nopo o konuluhanan do karapou o Tuhan; lumanak ngai' nopo o nulu-nulu dot id toguang dau. Gumuyu' nopo iti tana' do mintalang o Tuhan; om gagaran iti pomogunan om koinsanai'd tulun do hiti.

⁶Isai po daa o kasaap ondung tumogod o Tuhan? Isai po daa o koidu' do mantad id kototogod dau? Urobuson nopo dau i kototogod dau dit a' ogina-gina'; om omumuk nopo o tontolob dot id toguang dau.

⁷Osonong i' o Tuhan; om uhupan i' dau i tulun dau do tontok do haro o kosusaan diyolo'; om gompion i' dau i tulun do rumikot do mongoi pokiintirung dau.

⁸Miagal po iyau di luyud dit opuhod do mamaraag do koinsanai di pisangod dau; patayon ngai' nopo dau i sumaap dau.

⁹Nunu daa o kopongupakatan dokoyu dot araat do sumaap do Tuhan? Atantu' nod patayon kou i' dau. Tu' aiso' i' o tulun do milo do monginduwo do sumaap di pisangod dau suwai ko' insan noo.

¹⁰Om miagal kou pondo do bulungkut do rugi om i rahami di nokoring, tu' tutudan kou nondo!

¹¹Haro o songulun do mantad hilo'd Niniwi, di poimponu' pod pomusarahan dot araat, i minongupakat do sumaap do Tuhan.

¹²Om poingkaa no o poboroson do Tuhan dot id Israil i tulun dau, “Mulong po dot okoris om ogumu' i tulun dot Asur, nga' araag i' iyolo' om opunso. Ninggorit ku iyokoyu, oi tulun ku, nga' a' ku nondo wonsoyon kawagu o miagal diri.

¹³Pupusan ku nondo o kuasa' dot Asur di momorinta' dokoyu om pututon ku i rantai di pinongogos diyolo' dokoyu,” ka dau.

¹⁴Iti no o pinatantu' do Tuhan dot osiliu dot id bansa' dot Asur, “Aiso' nondo o sinakagon diyolo' do popotilombus do ngaran di bansa' diyolo'. Raagon ngai' ku nondo i tingolig di hiri'd walai di tingolig diyolo'. Posodia' oku nod lobong do pamalabangan do bansa' dot Asur tu' a' no iyolo' osorupai do poimpasi!” ka dau.

¹⁵Antangai pogi', nga' kumulapai nod nuluhon o songulun do mongoit do habar dot osonong! Hilo' no iyau'd tanga'd ralan do mongoi popolombus di kinamanangan! Oi tulun do Yohuda, ramayo' no dokoyu i tatau'd agayo dokoyu om patahako' no dokoyu dot id Kinorohingan i pinabatos dokoyu dot id dau. Tu' a' nondo i tulun dot araat mongoi ponolod do pomogunan dokoyu. Tu' nopunso no iyolo'!

Nahum 2

Kinaraagan do Niniwi

¹Oi Niniwi, songodon ko no moti'! Nokorikot no i momoromumuk diya'. Tamangai no i kuta' di pogintirungan! Tamangai no i karalan-ralanan! Sodia' nod mongoi sangod!

²(Oruhai nod Tuhan do tondulion i kagayaan dot Israil, do miagal dit a' po iyau napanakahan di pisangod dau.)

³Ongkiinigit i soudor do kolid dot aragang om ongkirasuk dot aragang. Sumodia' no iyolo' do mongoi sangod! Malab-kalab po i korita'-kuda' diyolo' do miagal do tapui! Minsimbul po i kuda' diyolo'!

⁴Santalib-talib po do hilo'd karalan-ralanan i korita'-kuda' dot ongosiau tomod, om a' no oila-ilaan o kokoyoon diyolo' do minghombo do hiri'd titimungon do tulun do hiri'd suang di bandar. Mingkalab po iyolo' do miagal do tata' di kiapui, om osiau iyolo' do miagal pod kodumaat.

⁵Nolohou nod mamananau i boyoon do soudor, om angkasadu po iyolo' do mamananau do mongoi sangod. Arau-arau nopo i sumasangod do minongoi do hiri'd tolig di bandar, om nokosodia' no i pakakas do pomohuyas.

⁶Miwang ngai' nopo i wawayaan dot id toning di bawang; om poimponu' pod kopoddosian o hiri'd walai do raja'.

⁷Natangkap i raja'd tondu'; mingihad po i susuhuon dau do tongoondu' do miagal pod punai, om sonduntung-duntung po iyolo'd kangkab dot atatangaban.

⁸Miagal pod waig dit okohus do mantad id tolig di nohusu i tulun do murabus do mantad hilo'd Niniwi! Om haro o minggiak dot “Undorong! Undorong!” ka --- nga' aiso' no tiso' diyolo' do gumuli'.

⁹Ngoyo' panakaho' i pirok! Ngoyo' panakaho' i tamas! Noponu' pod dapu' di kigatang i bandar diri!

¹⁰Naraag no o Niniwi, om notongkiadan no, om oingou poddi! Lumuhoi ngai' no o ginawo dot opopoddosian; gagaran ngai' po o totud diyolo', om ongoluhoi no; ongoposi' po ngai' o rabas diyolo' dot ongooris.

¹¹Honggo noddi i bandar di miagal do luang do singa di gulu po, i kinoiyonon do paakanan di tangaanak do singa, i kinoiyonon do pogintirungan di singa do tondu' om i singa do tontoluhan, om i tangaanak do singa?

¹²Tinabpaan di singa i nintorusan do hilo' om pogitobilang-bilango' nopo do patahakon di singa di tondu' om i tangaanak dau; noponu' pod tonsi do nintorusan i luang dau.

¹³“Iyoho' no o pisangod nu!” kad Tuhan it Osundu Kopio. “Tutudan ku nondo i korita'-kuda' nu. Om angapatai nondo dot id pisangadan i soudor nu, om ngoyon ngai' ku nopondo i nangaanu nu do mantad id tulun do suwai. Om a' nondo arangahan do hiti'd pomogunan o kogoyoo' do kuasa' nu,” ka dau.

Nahum 3

¹Nobungou no o bandar diti di noponu' do tudut om gampamatai, i poimponu' do dapu' do ngoyon panakaho' om it ongoyon ahawo'.

²Pokinongoho' no i kopit do pipikot, om i kudarak do ruda', om i tulok do kuda', om i ngarak do korita'-kuda'!

³Sumaap i soudor di poinsakai'd kuda', kumalab o gayang, om kumilap o tandus! Asawat no o kinotimungon do rata', om a' no ointob-intob i tulun di nangapatai, om kototohubon pori do tulun!

⁴Nohukuman no o Niniwi i sundal diri. Olumis no daa kopio iyau om noponu' do kolulundus di kapatai, linimu' dau i piro-piro o bansa' om siniliu dau iyolo' do turipon.

⁵Om boros kad Tuhan, it Osundu Kopio, “Hukuman tiya' no, oi Niniwi! Labasan tiya' om pokitonon ku diya' i piro-piro o bansa'ddi, om ointingayam ko i' dot id toguang diyolo'.

⁶Indaraaton ku nondo iya', om paagalon ku pondo iya' do rinomos di sosomu'. Om songinsonsod pondo o tulun diya' om ongooris ngai' nopo iyolo'.

⁷Minsodu' ngai' nopo it ongkokito diya'. Mimboros nondo iyolo' dot, ‘Pogun pondo o Niniwi! Isai po daa ot osianan dau? Isai po daa o monginsasamod dau?’ ka no diyolo’,” ka dau.

⁸Oi Niniwi, osonong ko toi iya' ko' Tibi, i bandar dot agayo do Masir? Tibi nogi' nga' haro i' o bawang do mongintirung dau do miagal do tolig --- iri no i Bawang do Nil o mongintirung dau.

⁹Pinorinta' do Tibi o Etiopia om Masir, aiso' no o kogisomon do kuasa' dau, om sumokodung dau o Libia.

10Nga' iyo piya'ddi nga' natanggayan i' dot id pomogunan do pisangod i tulun do hilo'd Tibi. Honggo nopo i pogitongkiad-kiadan do ralan om hiri no i tangaanak diyolo'd pinimbabagan do gisom do napatai. Om i tulun diyolo' dit onkipangkat nga' kinagasan ngai' do rantai om pinogibahagi-hagi iyolo' di tulun di minanangkap diyolo' do minononggoi.

11Oi Niniwi, iya' nga' ahadan indo dot oowukan! Iya' nogi' nga' mumbal indo daa do mogidu' do mantad id pisangod nu.

12Iri ngai' nopo i kuta' do pogintirungan nu om miagal pod guas dot ara di nongoonsok no o tua', tu' guyuon nopo i guas dot ara diri om misuang nopo i tua' dot id kabang di tulun di momoguyu'!

13Miagal pod tongoondu' koluhoi i soudor nu, om aiso' no o pokukurayan di pomogunan nu do sumaap do pisangod. Om osorob nondod tapui i salampad di totobon nu.

14Ongoi no panganu'd waig do maan do tinumon do solinaid do turungkuon ko di pisangod. Pogiroto' no i kuta' do pogintirungan nu! Pingulakan no i lagit do wonsoyon do bata', om posodiawon no i bata' do maan do tantob!

15Om poingkuro piya daa o wonsoyon dokoyu nga' apatai kasai' kou no do sorobon ko' apatai po dot id pisangadan. Aayi' kou nopondo kopio do miagal po di totonomon do naayi' di katat do mangakan. Miagal kou po daa do katat do guminumu' di gulu po!

16Ogumu' po ko' ilo rombituon do hilo'd tawan o dumadagang do hilo'! Nga' a' noddi iyolo' hino do baino' do miagal di katat do pungkalad do talad om tumulud nod mogidu'.

17Iri nopo pagawai nu om miagal pod sinompuruan do katat di songinsako do mongoi intirung di tolig do tontok di maso'd osogit. Nga' otitihan pondo di tatau om tumulud no iyolo', om aiso' no o koilo do pinakayaan diyolo'!

18Oi raja' dot agayo do pomogunan dot Asur, nangapatai no i piro-piro gobunor nu om koodop no do gisom dot alaid i wakil di gobunor nu!

Nongkotompias no do hilo'd nuluhon i rayat nu, om aiso' no o songulun piya do milo do popouli' kawagu diyolo'.

¹⁹Aiso' no o pongubat dino toruol nu, om a' no milo do lingoson ino suhat nu. Santapap-tapap pod palad i tulun di korongou do habar do kinaraagan nu, tu' atataadan iyolo'. Haro po toi o tongoisod tulun do nokoidu' do mantad id kororongit dokoyu dit a' opupus-pupusan?



Habakuk

Habakuk 1

¹Iti no o boros do Tuhan do pinoboros dau dot id di Nabi Habakuk.

Minimboros i Habakuk tu' Aiso' no ot Otulid

²Oi Tuhan, piro po o koloido' ku do millohou do mokitulung? Soira' ko'd mokinongou om popoidu' dahai do mantad id kororongit?

³Nokuro tu' pokitonon oku diya' do karaaton do miagal kopio'dti? Poingkuro kopio ko iya'd kotoron do montong do kowoyo-woyoon dot araat do miagal kopio'dti? Posorili' nopo doho' i mamaraag om kororongit, om pointongkop nopo o mogiumang om mogisosongkiwal.

⁴A' no podulon it oturan, tu' a' no insan do wonsoyon it otulid. Iri nogi' i tulun dot araat o kamanang om okon nogi' ko' i tulun dot otulid o ginawo. Nosomputul tomod nopo it otulid.

Isimbar do Tuhan

⁵Om boros kaddi do Tuhan dot id tulun dau, “Piantangan no kopio o koinsanai di bansa' dit id posorili' dokoyu, om kotigowo kou i' motindo dit okito dokoyu. Tu' haro nondo o wonsoyon ku dit a' daa dokoyu ponongkuyaan dit orongou i' dokoyu.

⁶Silihon ku nondo do bansa' di kikuasa' kopio i bansa'd Babil, i tulun dit orongit om it a' kogintoron. Maso no diyolo' do manangod om mangala' do piro-piro o bansa' do hiti'd pointongkop do pomogunan.

⁷Potongkop no iyolo' do kopoddosian om i korolosi. Iyadaan ngai' nopo diyolo' ot oturan tu' asawat no kopio o ginawo diyolo'. Om iri po it oturan di korohian diyolo' o tonudon diyolo'.

⁸Osiawo po ko' rimau i kuda' diyolo' om orongit iri ko' i toni di louson do dongotuong. Tadon nopo di tulun diyolo' di songinsakai'd kuda' om hilo'd pomogunan dit id sodu'. Om miagal po iyolo'd kondiu do sumondot do mongoi ponimbit di kosiakanan diyolo'.

⁹Songodon di soudor diyolo' o piro-piro pomogunan om alaon diyolo' do mikuwo'd kororongit diyolo'. Om gagaran ngai' po o tulun do kokito diyolo'd rumikot. Miagal pod togis kogumu' i tulun do natangkap diyolo'.

¹⁰Indaraaton diyolo' o koinsanai'd raja' om hingi-hingion ngai' diyolo' i pagawai dot angasawat o pangkat. Aiso' no tiso' pod kuta' do pogintirungan do kaantob diyolo', tu' timbunan nopo diyolo'd tana' o posorili'ddi om solodon no diyolo'.

¹¹Om miagal po iyolo'd tongus kosiau do tumalib do piro-piro o pomogunan, iyolo' i monginorohingan di kokorisan diyolo',” ka dau.

Minimboros Kawagu i Habakuk dot id Tuhan

¹²Oi Tuhan, mantad poddi gulu po om Kinorohingan ko no. Iya' no o Kinorohingan ku dit olidang om it aiso' o kopupuson. Oi Tuhan, i Kinorohingan ku om i mongintirung doho', nopili' nu no i tulun do Babil om pinokoris nu iyolo' om milo iddi iyolo' do momohukum dahai.

¹³Nokuro tu' pologoson nu nopo i tulun dit angaraat? A' ko toi olidang i' kopio, om a' ko siontong dit araat? A' ko toi araatan dit a' otulid? Nga' nokuro'ddi tu' aiso' i' o wonsoyon nu do tontok do pimpatayon do tulun dit angaraat i tulun dit ongosonong?

¹⁴Poingkuro ko iya'd popoiyo do tulun do miagal do sada' do hilo'd rahat om i songrinayatan o kilau tu' aiso' o boyoon?

¹⁵Tapon o panangkap do tulun do Babil do tulun, tu' sada-sadaon nopo diyolo' i tulun. Rambatan nopo diyolo' i tulun om mimpangkis pondo iyolo'd atataadan di naanu diyolo'.

¹⁶Om iri piya'ndo rambot diyolo' nga' tukuon i' diyolo' om onuan diyolo'd porsombahan di sumbolion tu' iri no i manahak diyolo'd koinsanai'd nunu nopo it osonong.

¹⁷Pakayon kasai' nopo tuu diyolo' i gayang diyolo'ddi dot aiso' o kotingkadan, om tumilombus nopod mamatai do tulun om a' no mangampun?

Habakuk 2

Pinonimbar do Tuhan di Habakuk

¹Sumalakoi oku nondo do hiri'd pogigimpaan ku om mandad oku nopo ondung nunu o poboroson do Tuhan dot id doho' om ondung nunu o ponimbar dau di tuhoton ku.

²Om posimbaro' nod Tuhan o miagal diti dot id doho', "Tarangon no o ponunulis dot id lagit di potutulisan diti pointalangan ku dot id diya', om osonong i' do mambasa'.

³Potulison noti, tu' a' po norikot o maso do wonsoyon iti. Nga' oruhai nod korikot i maso'ddi, om atantu' nod abayaan iti pointalangan ku dot id diya'. Koiyo-iyodo' daa dot alaid po dot abayaan iti, nga' andadon nopo, tu' atantu' no dot abayaan iti om a' no popiloid-loidon.

⁴Om iti no i boros di potulison, "Tulun nopodit araat om a' no apasi, nga' tulun nopo di momonsoi'd korohian do Kinorohingan om apasi i' tu' otorodok i' iyolo' dot id Kinorohingan,' ka," ka dau.

Pomopol di Tulun dit Araat

⁵Popohudsu nod tulun o kakayaan. Tulun nopo di tamaha' om asawat no o ginawo om a' kogintoron. Om miagal po iyolo'd kapatayon tu' a' milo dot oundagan. Om iri no o kokuwaan do mogisuhut-suhut nopo o pomogunan dot alaon diyolo'.

⁶Om indaraaton nondo di tulun di nangatangkap i tulun di minanangkap diyolo', om pointalangan nopondo kopio diyolo' o kototogod diyolo'. Om momoros nondo iyolo' do poingkaa, "Mongoi kou panganu dit okon ko' dokoyu, nga' nobungou kou no bo! Songkuro po o koloido' dokoyu do kumaya' do ralan nopod kumaya' om mononsog di tulun di kiutang dot id dokoyu do mambayar di tutang diyolo'?" ka dau.

⁷Nga' a' i' dokoyu opurimanan dot iyokoyu piya nondo i minangala' do tulun do suwai nga' kiutang i'. Om sansagan kou nondod mambayar do bunga di nutang dokoyu'ddi. Rumikot nondo o pisangod do mongoi panakau do dapu' dokoyu gisom do gagaran kou pondo dot opopoddosian.

⁸Ogumu' no tulun do mantad id piro-piro o bansa' do pinanakahan dokoyu, nga' ngoyon kou nondo iyokoyu panakahai di tulun di nongoolu-olu' tu' minimpatai kou id tulun om orongit kou dot id tulun di hiri'd pomogunan om id kabandaran diyolo'.

⁹Ousung kou no! Tu' pinakaya' dokoyu o sompiiyon dokoyu di pininganu dokoyu dot orongit o ralan dokoyu do minanganu. Om minumbal kou daa do posimbayan di sompiiyon dokoyu om popoinsodu' diyolo' do mantad id kosusaan om karaagon.

¹⁰Nga' minoningayam noddi sompiiyon dokoyu i nosorou dokoyu'ddi tu' pinoporikot kou nod korugian dot id dokoyu do tontok di minongoi kou panakau do dapu' do piro-piro o ginumu' do bansa'd tulun.

¹¹Ilo' piya watu do hilo'd tolig nga' minggiak i' do momopol dokoyu, om poulinggohon di torigi do walai o giniakan diri.

¹²Ousung kou no! Tu' winonsoi dokoyu i bandar do pinoimpou do karaaton om i mamatai'd tulun.

¹³Aiso' nopo o kinootuk-otukon di huyan do bansa' di nangaala' dokoyu, tu' nosorob ngai' nopo i piningwonsoi diyolo'. Om iyo noddi o korohian do Tuhan, it Osundu Kopio.

¹⁴Nga' oponu' nondod toilaan do pasal do Tuhan om kuasa' dau iti pomogunan do miagal dilo rahat tu' noponu'd waig.

¹⁵Ousung kou no! Tu' tontok di natatagadan kou om tiningayam om nindaraat dokoyu i songkoduwo dokoyu; iyokoyu no o pinopokorobibi' diyolo' gisom do miagal po iyolo'd tulun di naawuk.

¹⁶Om iyokoyu nondo ot intingayamon om a' pusohon. Om monginum kou nondoddi do gisom dot aawuk om mikorobibi' kou pondo. Iyokoyu nondo o sansagan do Tuhan do monginum do mantad hiri'd sangkir di noponu'd pomohukum do Tuhandokoyu.

¹⁷Tinagad nu i puru' do Libanon; om baino' nondo om iyokoyu no ot atagad. Pinatai ngai' dokoyu i nintorusan; om baino' nondo om orolosi kou no di

nintorusan. Om osiliu nondo o miagal diti tu' minamatai kou i' do tulun om orongit kou dot id tulun dit id kabandaran do hiti'd pomogunan.

¹⁸Nunu kopio o guna' do tingolig? Iri nopoddi om winonsoi-wonsoi id tulun, om aiso' i' o posunudon diri dot id dokoyu do suwai ko' tudut. Nunu daa kopio ot osonong do nowonsoi'ddi, do gisom do milo'd pagandasan di tulun di minomonsoi'ddi. Iri nopo om tingolig i' dit a' milo do moro-boros!

¹⁹Ousung kou no! Tu' boros ka no dokoyu dot id sallangod o kayu om, “Posik!” ka, om id watu no om, “Tungag!” ka. Haro toi o nunu-nunu do pointalangan di tingolig dot id dokoyu? Nourogupan i' doti' daa iri do pirok om tamas, nga' aiso' i' o pinuhobo'ddi.

²⁰Hilo' nod Walai'd Sasambayangan dot Agayo dit olidang, o Tuhan; mositi' nod kumadada' ngai' nopo o tulun do hiti'd pomogunan dot id toguang dau.

Habakuk 3

Sambayang di Habakuk

¹Iti no o sambayang di Nabi Habakuk.

²Nokorongou oku no di winonsoi nu, oi Tuhan, om poimponu' oku pod koimayaan. Wonsoyo' no kawagu do baino' i pingwonsoyon nu dit angagayo, do miagal di winonsoi nu di gulu po. Insianai no iyahai do mulong piya dot otogod ko.

³Rumikot no kawagu o Kinorohingan it Olidang Kopio do mantad hilo'd Timan; rumikot no o Kinorohingan dit olidang do mantad hilo'd konuluhanan do Paran. Koponu' do tawan i kagayaan dau; om iti pomogunan nga' poimponu' pod pamarayou dau.

⁴Rumikot iyau do mikuwo'd tulinau di kosorong; om malab-kalab o tulinau do mantad hiri'd palad dau, i pinolisakan dau do sinundu dau.

⁵Sinuhu' dau i toruo-ruol do mogulu dau, om sinuhu' dau o kapatayon do sumusuhut dau.

⁶Soira' nopo do mundorong iyau, om gumuyu' noti pomogunan; om alambayan nopod mato dau nga' pananggagaran no i bansa'. Otuhan i' i

konuluhanan di hino kasai' piya, om minsiriba' i konulu-nuluan dit a' piya tumanus, i konulu-nuluan di pinimpanahan dau di gulu po.

⁷Moddosi po i tulun do Kusan dot okito ku om sanggagaran i tulun do Midian.

⁸Ilo' toi bawang o pinopotogod diya', oi Tuhan? Ilo' toi rahat o pinapalasu' do ginawo nu? Suminakai ko do haun; om korita'-kuda' nu nopo di don sumasangod om i haun do mitonggoi'd tongus; do tontok di minanahak ko do kamanangan dot id tulun nu.

⁹Nokounda' nu no i pana' nu, om posodia' ko no do papana' di pana' nu. Pinitas nu iti pomogunan dot i kodumaat nu o pinomitas nu.

¹⁰Soira' di nokokito diya' i konuluhanan, om koguyu' nopo iri; om miagal pod posougon o waig do rasam do mantad hilo'd tawan. Ongorod po i waig dot id saalom diti tana', om agayo tomod i tumbak.

¹¹Mundorong nopo ilo tatau om tulun dot okohusan di pana' nu dit osiau om akalaban di tandus nu dit okilou.

¹²Mindarapas ko podti pomogunan dot atatagadan; om pingulakan nu i bansa' dot atatagadan ko.

¹³Suminoliwan ko do minongoi pamasi di tulun nu, om mongoi pamasi di raja' di nopili' nu. Pinaratu' nu i boyoon di tulun dot angaraat om pinunso nu i soudor di tuminanud dau.

¹⁴Notobok di pana' nu i boyoon di soudor do pisangod do tontok di ruminikot iyolo' do mongoi popogitompias-pias dati', om mingirak iyolo' do monguntotogod do miagal poddi tulun do momolisok-lisok i' do mongulok-ulok di tulun do mosikin.

¹⁵Piningulakan di kuda' nu i rahat, gisom do mogimputa' poddi i waig do rahat.

¹⁶Gagaran oku po do tontok di nokorongou ngai' oku'ddi; munung ku nga' gagaran poo dot opopoddosian. Lumomok nopo o tinan ku, om kasadu o

gakod ku, om a' oku no kapanau. Mundorong oku nopondo do magandad di maso do kopomohukuman do Kinorohingan di manangod dati'.

¹⁷Mulong pod aiso' o tua' di guas dot ara om aiso' o tua' di guas dot anggur, om mulong piya dot aiso' o hasil di saitun om a' sunian do gandum o hilo'd dumo, om mulong piya do matai ngai' o dumba' om aiso' o suang di kandang do tayam-tayam,

¹⁸nga' o tood kasai' oku i', tu' Tuhan no i Kinorohingan o gampamasi doho'.

¹⁹Onuan oku'd Tuhan do kokorisan. Pokorison dau o gakod ku do miagal do gakod do tambang. Gompion oku i' diya', om aiso' indo o koligagaan ku do tontok do mamanau oku do hilo'd konuluhanan.



Sipania

Sipania 1

¹Iti no o boros do Tuhan do pinoboros dau dot id di Sipania do tontok dit i Yosia, i tanak di Amon o raja' do Yohuda. (I Sipania nopo om sinakagon di Raja' Hiskia tu' suminolusuk i' iyau di Kusi, om i Godalia, om i Amaria.)

Tadau do Koporotuan do Tuhan do Hukuman

²Om boros kad Tuhan, “Raagon ngai' ku nopondo o suang diti pomogunan.

³Kohompit ngai' no o tulun, om nintorusan, om tombolog om sada'. Patayon ku nondo i tulun dot angaraat. Om patayon ngai' ku o tulun, gisom dot aiso' no songulun piya dot oolu'. Iyoho' no i Tuhan, o minomoros diti.

⁴Hukuman ku nondo o koinsanai'd tulun do Yorusalim om Yohuda. Om punsoon ku i tulun di noolu-olu' di tumuku' dot id Baal do hilo', om gisom dot aiso' nondo o songulun piya do kosorou dit imam do mogobi-obi' do tingolig di minodsubak do Baal.

⁵Om patayon ngai' ku i tulun di mongoi do hilo'd sakai do taap do mongoi tuku' dot id tadau, om tulan, om rombituon. Om iri tulun di tumuku' dot id doho' om i mangakun do tumorodok dot id doho' nga' patayon ku i' tu' sumumpa' i' iyolo' dot id suang do ngaran di Milkom, i ponokokinorohingan diyolo'.

⁶Om patayon ku nogi' i tulun di tuminongkiad doho' om it a' tuminanud doho', i tulun dit a' rumikot dot id doho', om it a' mokituduk doho',” ka dau.

⁷Oruhai nod orikot i tadau'd Tuhan, i tadau do kapamansayan do Kinorohingan di wonsoyon dau; iyo nopoddi om kada' kou no komi-komi dot id toguang dau. Tu' sumodia' no o Tuhan do monumbali' di tulun dau do miagal di porsombahan do sumbolion.

⁸Boros kad Tuhan, “Tontok nopondo do tadau'd koponumbolian diri, om hukuman ngai' ku nondo i pagawai om i tangaanak di raja', om koinsanai di tulun di musui do kowoyo-woyoon do tulun di bansa'd suwai.

⁹Koinsanai di tulun di sumambayang do miagal do tulun dit a' kotutun doho', om i manakau om mamatai do mokimohilo-hilo' dot oponu' do dapu' di pinanakau i walai do boyoon diyolo', nga' patayon ngai' ku nopo,” ka dau.

¹⁰Boros kad Tuhan, “Tontok nopondo do tadau'ddi, om haro nondo ot orongou dokoyu do mogihad do hilo'd wawayaan di roitan do Wawayaan do Sada' do hilo'd Yorusalim. Om korongou kou do sollompud-lompud do mihad do ponong hiri'd kinoiyonon di wagu kowonsoi do hiri'd bandar om haro ot orongou do kurubut dot opuhod do hilo'd konuluhanan.

¹¹Pinggiak kou no om mingihad no dot orongou dokoyu o miagal diri, koinsanai dokoyu i poingiyon do hilo'd bandar dit id siba'; tu' nangapatai ngai' no i dumadagang!

¹²Tontok nopo do maso'ddi om manu oku nondo do lampung om ngoyon ku pingantagai o pointongkop do Yorusalim. Om hukuman ku nondo i tulun dit oondos om mogondos do tinan dau, i mimboros dot, ‘Aiso' nopo o koburulanai do wonsoyon do Tuhan, tu' a' i' miagal diti, om a' miagal dilo,' ka no.

¹³Angapanakau nondo i dapu' diyolo' om angaraag i kawalayan diyolo'. Om a' indo iyolo' koiyon di walai do waalon diyolo' om a' koinum do waig dit anggur do tonomon diyolo',” ka dau.

¹⁴Oruhai nod orikot i tadau'd Tuhan, i tadau do kopomisaraan. Om a' no alaid dot orikot iri! Tadau nopoddi om araat tomod tu' iri piya'ndo i soudor di gunsiau nga' mingihad poo tu' aiso' no o pokukurayan!

¹⁵Tadau nopoddi om tadau do katagadan; om tadau do kosusaan om karaagan, om tadau dit otuong om kikatangaban, om tadau dit oluhung om momihaun.

¹⁶Om tadau di noponu' pod tuni do torumpit do sumasangod om pinongkisan do soudor di manangod do bandar di kitolig om walai dit angakawas.

¹⁷Om boros kad Tuhan, “Porikot oku nondo do kosusaan dit awagat kopio dot id tulun gisom do sanghawor-hawor pondo ngai' o tulun do miagal di tulun



do bolou. Minomonsoi iyolo'd dusa dot id doho', om gowoi pondo om potuntugon ku o raha' diyolo' do miagal pod waig, om mumang pondo pasa' i rata' diyolo' do songingiliu do hilo'd tana',” ka dau.

¹⁸Tontok nopod tadau di kopointalangan do Tuhan do kototogod dau, om iri piya nondo i pirok om tamas nga' a' no kapasi diyolo'. Tu' oinsanan nopo dot araag om alanak do tapui do kototogod dau iti pomogunan. Om potigowoon nondo dau do mamatai o tulun do hiti'd pomogunan.

Sipania 2

Boros do Monuhu' do Kumorologo

¹Oi bansa' dit a' milo dot ointingayaman, purimono' no dokoyu

²dot a' kou po olotu' om apatai do miagal do tusak do bunga, om a' po karatu' dot id dokoyu i kototogod do Tuhan dit a' ogina-gina', om a' po orikot i tadau do kopointalangan dau di kototogod dau.

³Guli' kou no dot id Tuhan; koinsanai dokoyu it ongosiriba' o ginawo do hiti'd pomogunan, i mumboyo' do boros dau. Wonsoyon no dokoyu it otopot, om minsiriba' no dot id toguang do Tuhan. Tu' koidu' kou i' doti' daa'ndo do mantad id hukuman do tontok di tadau do kopointalangan do Tuhan di kototogod dau.

Kootuson di Piro-Piro Bansa' do Posorili' dot Israil

⁴Songulun po nga' aiso' no ot oolu' do hilo'd bandar do Gasa. Om Askilon pondo nga' opogiiduan. A' i' kasangadau om ouyung no i tulun dot Asdod, om i tulun dot Ikron nga' ouyung nogi' do mantad id bandar diyolo'.

⁵Ousung no i tulun do Pilistin, i tulun di poingiyon di poingompus do tisan do rahat. Norotuan kou nod Tuhan do hukuman. Om patayon kou no dau, om aiso' no o tiso' dokoyu do pooluon.

⁶Iri nopondo tana' dokoyu do hiri'd toning do rahat om osiliu pod tomulok dot ongkisulap do madtamong do dumba' om ongkikandang do dumba'.

⁷Om singolodon nondo di nongoolu-olu' do tulun do Yohuda i tana' dokoyu. Om hilo' nondo o paakan-akanan diyolo' di baanan do dumba' diyolo' om

hiri'd kawalayan dot Askilon o toodopon diyolo', om woyoon indo iyolo'd Tuhan, i Kinorohingan diyolo' om posimbayanon kawagu dau iyolo'.

⁸Om Yor. 49. 1-6, Ykl. 21. 28-32, 25. 1-7, Amo. 1. 13-15 boros kad Tuhan, it Osundu Kopio, “Norongou ku no i tulun do Muab om Amon do mongindaraat om mongirak-irak di tulun ku, om mimboros do mongoi poningolod di pomogunan diyolo'.

⁹Om sumumpa' oku tu' Kinorohingan dot Israil di poimpasi, dot atantu' no dot araag do miagal do Sodom om Gomura, o Muab om Amon. Osiliu pondo iyolo'd luang do noponu' do silaon om pogun do gisom dot alaid, om okurumbutan do gouton. Om ngoyon nondo di tulun ku di nongoolu-olu' panakahai iyolo' om iri piya'ndo i tana' diyolo' nga' osingolod i' diyolo',” ka dau.

¹⁰Om miagal noddi o pomohukum di tulun do Muab om Amon tu' mininggayo-gayo i' iyolo' om ongorongit, om kawagu po nga' minongindaraat iyolo' di tulun di songonuon do Tuhan, it Osundu Kopio.

¹¹Om rolosion nondo iyolo'd Tuhan. Pakaisoon nondo dau i ponokokinorohingan do tulun do hiti'd pomogunan. Om oinsanan nopondo o bansa' do tumuku' dau, dot id pomogunan diyolo'.

¹²Om hukuman do Tuhan do kapatayon i tulun do hilo'd Etiopia.

¹³Om pakayon nondod Tuhan i sinundu dau do mamaraag dot Asur. Om silihon dau do pogun i bandar do Niniwi, om silihon dau do tana' do kowotuan dit aiso' o waig.

¹⁴Osiliu pondo iri do tuundorongon do dumba', om sapi', om piro-piro o bansa' do nintorusan. Om ngoyon di puok iyono' i pogun do walai diyolo' om minguni pondo iri do hiri'd liligaon. Tiiyonon pondod bangkahak o hiri'd tukad do walai. Alangkab ngai' nopondo i limput di kawalayan di kayu sedar do winonsoi.

¹⁵Miagal noddi ot osiliu dot id bandar dit oondos kopio do kuasa' dau om i momusorou dot aiso' o koligagaanan. Osorou nopo daa di tulun do hiri om iri

no i diyolo'd bandar ot agayo kopio do hiti'd pomogunan. Nga' osiliu pondo do kinoiyonon dit oingou do koimbagu o kinoiyonon diri om osiliu do tiyonon do nintorusan! Kotigowo ngai' nopondo om ooris o koinsanai'd tulun di kaway'a'd hiri.

Sipania 3

Hinukuman om Pinasi o Yorusalim

¹Ousung no o Yorusalim, i bandar dot araat om obinsaap do Tuhan, om i mongulok-ulok do tulun dau.

²A' i' i bandar diri minokinongou do boros do Tuhan om a' minomusou do ponudukan dau. A' i' iri minogondos do Tuhanom a' minokiuhup dau.

³Miagal pod singa di sanggarom-garom i pagawai dau; om i gompomutus nga' miagal pod toni di louson; om adalaan no kopio kodoot, tu' a' no sipoolu' dot ongoiso' piya o tulang do gisom do kosuabon.

⁴Aiso' nopo o monongkoilo di nabi om a' iyolo' otorodok dot id Tuhan; om sosomuon dit imam it ongolidang, om somputulon diyolo' it oturan do Kinorohingan do maan do diyolo'd koinsanangan.

⁵Nga' hilo' po kasai' id bandar diri o Tuhan, om osonong kasai' i' o wonsoyon dau om a' iyau insan pomonsoi di kasala'. Monikid kosuabon nopo do papatahak iyau dit otulid dot id tulun dau. Om inda' ka do momonsoi kasai' pod araat i tulun dot a' otulid, om a' nopo iyolo' ointingayaman.

⁶Om boros kad Tuhan, “Nopunso ku no o piro-piro o bansa'; nangaraag ku no i kabandaran diyolo' om songingraag po o tolig om walai diyolo' dit angakawas. Nopogitotongkiadan po i kabandaran; om aiso' no tulun do hiri'd karalan-ralanan.

⁷Ondos ku daa om momusou nondo i tulun doho' om mamadul di ponudukan ku, om a' nondo kolihu di pinonudukan ku diyolo'. Nga' a' i' alaid om miagal no di gulu karaat o kowoyo-woyoon diyolo',” ka dau.

⁸Boros kad Tuhan, “Andado' nopo, andado' nopo i tadau do kapasalaan ku do piro-piro o bansa'. Nokopomusorou oku no do monimung do koinsanai'd

bansa' om pomogunan, do popuriman diyolo' do kawagato' do kototogod ku. Oinsanan nopondo iti pomogunan dot araag di tapui do kototogod ku.

⁹Om simbanan ku nondo o ginawo di tulun do mantad id koinsanai'd bansa', om iyoho' o tukuon diyolo' om okon no ko' i ponokokinorohingan. Om oinsanan nopondo iyolo' do mumboyo' doho'.

¹⁰Iri piya tulun ku di nokoongoi do hilo'd Etiopia, i hilo'd sodu' kopio, nga' rumikot i' do mongoi papatahak do porsombahan dot id doho'.

¹¹Tontok nopondo do maso'ddi om a' kou nondo ointingayam, oi tulun ku, do mulong piya do suminaap kou daa doho'. Painsoduwon ku nondo o koinsanai'd tulun di minggayo-gayo om it oondos, om a' kou nondo mumbal kawagu do sumaap doho' do hilo'd nuluhon ku dit olidang.

¹²Om poundorongon ku nondod hilo' i tulun dit ongosiriba' o ginawo om i rumikot dot id doho' do mongoi pokiuhup.

¹³Om iri nopondo tulun dot Israil di noolu-olu' om aiso' i' o songulun piya do momonsoi'd araat dot id tulun do suwai, om a' mongudut, om a' mumbal do monipu'. Om osimbayan nondo iyolo' om aiso' o koligagaan om aiso' o poddosi," ka dau.

Sinding do Kaarapadan

¹⁴Podsinding no om mimpangkis nod atataadan, oi tulun dot Israil! Kaayi-ayi' no o ginawo dot ooropod, oi Yorusalim!

¹⁵Nopupusan nod Tuhan o hukuman nu; nouyung ngai' no dau i pisangod nu. Moyo-woyo' no dokoyu o Tuhan, i raja' dot Israil; om aiso' no o paantakan dokoyu do moddosi.

¹⁶Rumikot no i maso do moro-boros iyolo' dot id Yorusalim do poingkaa, "Kada' no kooris om kada' katangkabo, oi bandar do Sion! Kada' pologoso' do lumomok o longon nu!

¹⁷Moyo-woyo' i' diya' o Tuhan, i Kinorohingan dit okoris, om manahak diya' do kamanangan i sinundu dau. Om asanangan nondo o Tuhan diya', om

onuan ko dau do koposion do wagu tu' osianan i' iyau diya'. Om modsinding nondo iyau tu' atataadan iyau diya',

¹⁸do miagal pod tulun dit id karamayan o kooropodo' dau,” ka dau. Om boros kad Tuhan, “Nopupusan ku no i boros do ponompurolosi do haro o kosusaan om noidu' ku i tingayam dokoyu.

¹⁹Rumikot no i maso! Om hukuman ku nondo i minongulok-ulok dokoyu; om poiduwon ngai' ku nondo i nongokimpaan om poulion ku i tulun do nangatangayan do pisangod dot id walai diyolo'. Silihon ku nondo do kosuahan i tingayam diyolo' om oinsanan nopondo o pomogunan do mamarayou diyolo'.

²⁰Rumikot no o maso! Om pogulion ku nondo dot id diya' i tulun nu di nokotompias; om pobontugon ku nondo iya' do pointongkop diti pomogunan om posimbayanon kawagu ku iya',” ka dau. Iyo noddi o pinoboros do Tuhan.

Hagai

Hagai 1

Monuhu' o Tuhan do Momonsoi Kawagu di Walai'd Sasambayangan dot Agayo

¹Tontok di koduwo do toun di Darius do raja' do Porsia, di tadau do koiso' do tulan do koonom, om boro-boros no o Tuhan, do pinawaya' dau di Nabi Hagai. Iri nopo boros diri nga' poboroson dot id di Sorubabil i tanak di Sialtiol, i gobunor do Yohuda; om id di Yosua, i tanak di Yosadak i Boyoon dot Agayo dot Imam do maso'ddi.

²Boros kad Tuhan, it Osundu Kopio, dot id di Hagai, “Minomoros iti bansa' dot a' po norikot o maso do mamaal kawagu diti Walai'd Sasambayangan dot Agayo,” ka.

³Om suhuo' noddi do Tuhan i Hagai do popolombus do boros dau dot id tulun dau do poingkaa,

⁴“Oi tulun ku, nokuro tu' miyon kou no dot id walai'd ongolumis om ongogirod om maso pod poingraag i Walai'd Sasambayangan dot Agayo?”

⁵A' toi dokoyu okito iti nosiliu dot id dokoyu?

⁶Ogumu' tomod o gandum do tinanom dokoyu nga' okuri' i' o nomot dokoyu. Haro i' daa o takanon dokoyu nga' a' i' dokoyu kayahan. A' i' kouru dokoyu i waig dot anggur dokoyu! Om kipakayan kou i' daa nga' a' i' kalasu' do tinan dokoyu. Om a' kooput do koposi-posion di susuhuon o gadsu' diyolo'.

⁷A' i' dokoyu oilaan ondung nokuro tu' nosiliu o miagal diti?

⁸Ongoi kou no do hilo'd konulu-nuluan do dinondo om manganu nod kayu, om waalon i' kawagu i Walai'd Sasambayangan dot Agayo; om asanangan oku nogindo om kasambayang kou dot id doho' do tumanud di ralan di koontok. Antangai no kopio dokoyu ino koiyon-iyono' dokoyu.

⁹Soro-sorohon daa dokoyu dot ogumu' o tomod dokoyu nga' okuri' i' kopio o naanu dokoyu. Om soira' di nigitan dokoyu'd muli' i tomod dokoyu'ddi om maai ku po tilibo'd ribut do gisom do naayi'. Nokuro tu' winonsoi ku o miagal diri? Isimbar nopo om poingkaa: Tu' poingraag po kasai' i Walai'd

Sasambayangan dot Agayo, om iyokoyu no om agangau poo do momonsoi di walai dokoyu.

¹⁰Iri no o kokuwaan dot aiso' o rasam, om gowoi poddi om aiso' no o sumuni do totonomon.

¹¹Pinagadau ku o hiti'd pomogunan om hilo'd konulu-nuluan, om hilo'd koumaan, om hilo'd kabun dot anggur, om hilo'd kabun do saitun, om nadau ngai' nopo o tanom-tanom di poinsuni do hiti'd tana', om kohompit nogi' o tulun om nintorusan, om koinsanai di totonomon di tonomon dokoyu,” ka dau.

Minumboyo' i Tulun dot Israil do Boros do Tuhan

¹²Om wonsoyo' noddi di Sorubabil, om i Yosua, om koinsanai di tulun dot Israil di nokoguli' do mantad hilo'd pomogunan do Babil i pomogunan do pisangod, i pinonuhuan do Tuhan diyolo'd momonsoi. Tu' ongooris iyolo' om umboyo' noddi iyolo' di boros di Nabi Hagai, i pinopolombus di boros do Tuhan.

¹³Om polombuso' noddi di Hagai i boros do Tuhan dot id tulun dot ogumu'ddi do poingkaa, “Mamatos oku do moyo-woyo' oku i' dokoyu,” ka dau.

¹⁴Om tingkaho' ngai' noddi do Tuhan o ginawo di tulun do momonsoi di Walai'd Sasambayangan dot Agayo, dot i Sorubabil i gobunor do Yohuda om i Yosua, i Boyoon dot Agayo dot Imam, om koinsanai di tulun di nokoguli' do mantad id pomogunan do pisangod. Om timpuun no iyolo' do momonsoi di Walai'd Sasambayangan dot Agayo di don Tuhan, it Osundu Kopio, i Kinorohingan diyolo',

¹⁵do tontok di tadau do koduwo nohopod om apat do tulun di koonom, di koduwo do toun di Darius do nosiliu'd raja'.

Hagai 2

Kolumiso' di Walai'd Sasambayangan dot Agayo

¹Tontok di tadau do koduwo nohopod om iso' di tulun di koturu' do toun diri, om boro-boros no kawagu o Tuhan dot id di Nabi Hagai.

²Om sinunudan dau i Hagai do mongoi boro-boros di Sorubabil i gobunor, om id di Yosua i Boyoon dot Agayo dot Imam, om id toinsanan o tulun. Om poboroson nopo dot id diyolo' ngai' nga' poingkaa,

³“Haro po ot id pogialatan dokoyu do kosorou do kolumiso' di Walai'd Sasambayangan dot Agayo di gulu po? Okuro-kuro noddi iti dot okito dokoyu do baino'.

⁴Nga' kada' nogi' do haro o tiso' dokoyu do lumuhoi o ginawo. Potilombuso' nopo dokoyu iti buruon diti tu' moyo-woyo' oku i' dokoyu.

⁵Tontok di suminoliwan kou do mantad do hilo'd Masir om minamatos oku do moyo-woyo' kasai' oku dokoyu. Om moyo-woyo' oku po kasai' dokoyu diti dinondo, om kada' kou no poddosi.

⁶A' no alaid om guyuon ku no o tawan om pomogunan, om katanaan om rahat.

⁷Alaon ngai' ku nondo o koinsanai'd bansa', om oigitan ngai' nopondo do hiti i dapu' diyolo', om oponu' nopondo di dapu' diyolo' ilo Walai'd Sasambayangan dot Agayo.

⁸Doho' ngai' i' di pirok om temas do hiti'd pomogunan.

⁹Olumi-lumis pondo iti Walai'd Sasambayangan dot Agayo do wagu ko' mantad dit id gulu, om hilo' no dot onuan ku i tulun ku do kouludan om kosimbayanan,” ka dau. Iyo noddi o boros do Tuhan, it Osundu Kopio.

Minokinosihat i Hagai di Piro-Piro Imam

¹⁰Tontok di tadau do koduwo nohopod om apat do tulun do kosiam di koduwo do toun do raja' i Darius, om boro-boros po kawagu o Tuhan, it Osundu Kopio dot id di Nabi Hagai.

¹¹Boros ka dau, “Ongoi pokianu dit imam dot oturan do pasal do hal diti:

¹²Sokiro do haro tulun do mongoi anu do sonsinsib o tonsi dit olidang tu' nanu do mantad id porsombahan di sinumbali' do maan do don Tuhan om polopoton nondo dau iri di rasuk dau om katahambai nondo i rasuk dau'ddi di roti, ko' i taakanon di noonsok, ko' waig dot anggur, ko' tumau do saitun,

ko' nunu nopo o taakanon, om kotongoi ngai' no tuu'ndo iri dot olidang?" ka dau. Om soira' di nongoi di Hagai uhoto' iri om nisimbar nopo dit imam om, "Amu'," ka.

¹³Om ponguhot noddi kawagu i Hagai, "Sokiro no do haro o tulun do nososomu' tu' nakakama' iyau do rata', om ondung kakama' nondo iyau do tongoiso' diti taakanon diti, om kohompit no tuu'ndo dot ososomu' i taakanon diri?" ka dau. Om boros ka dit imam do suminimbar, "Oo, ososomu' nori," ka diyolo'.

¹⁴Om boros kaddi di Hagai, "Boros kad Tuhan om miagal nogiddi ot oturan dot id tulun dot Israil do hiti'd pomogunan diti, om id koinsanai di hasil diyolo', om gowoi poddi om sosomu' ngai' nopo i patahakon diyolo' do hiti'd pananaraban do porsombahan," ka dau.

Pinabatos do Tuhan o Barakat Dau

¹⁵Om boros kad Tuhan, "A' toi dokoyu okito iti nosiliu dot id dokoyu do dinondo? Tontok dit a' kou po nokotimpun do momonsoi kawagu di Walai'd Sasambayanan dot Agayo,

¹⁶om mongoi kou no daa do hiri'd pinotimungan di gandum, dot osorou nopo daa dokoyu om haro o duwo nahatus o kilogram do tonsi di gandum, nga' hatas no o kilogram do tonsi'ddi. Om mongoi kou no daa timbauk do hatas o lito do waig dot anggur do mantad hiri'd pinotimungan diri, nga' apat po nohopod o lito di waig dot anggur do hiri.

¹⁷Pinoporikot oku do tongus dot alasu' om karambatu do pinamaraag ngai' di totonomon dokoyu, nga' a' kou i' guminuli' dot id doho'.

¹⁸Om tadau nopodti om tadau do koduwo nohopod om apat do tulun do kosiam, i tadau do kinapangan di pinoimpahan diti Walai'd Sasambayanan dot Agayo. Om antangan nopo dokoyu ondung nunu ot osiliu do mantad do tadau'd baino'.

¹⁹Mulong po dot aiso' no o gandum do noolu', om a' po nokouwa' it anggur, om it ara, om i delima, om i saitun, nga' barakatan ku no iyokoyu do mantad do baino',” ka dau.

Batos do Tuhan dot id di Sorubabil

²⁰Om tontok i' do tadau'ddi, di tadau do koduwo nohopod om apat do tulan do kosiam, om boro-boros po kawagu o Tuhan dot id di Hagai do koinduwo do poboroson

²¹dot id di Sorubabil, i gobunor do Yohuda do poingkaa, “Oruhai ku no do guyuon o tawan om pomogunan.

²²Om raagon ku o pomorintaan om iduwon ku i kuasa' diyolo'. Sombolikon ngai' ku nondo i korita'-kuda' om i papamanau'ddi, om angapatai nondo i kuda', om mogipapatai i songinsakai'ddi.

²³Tontok nopondo do tadau'ddi, om silihon ku nondo iya' oi Sorubabil, i susuhunon ku do pomorinta' do momorinta' dot id suang do ngaran ku. Tu' iya' no i nopili' ku,” ka dau. Iyo noddi o boros do Tuhan, it Osundu Kopio.

Sakaria

Sakaria 1

Linohou'd Tuhan i Tulun Dau do Gumuli' dot id Dau

¹Tontok di tulan do kawalu' di koduwo'd toun di Darius do raja' do Porsia, om poboroso' nod Tuhan o boros diti dot id doho', i Nabi Sakaria, i tanak di Birikia, i manangaki di Ido.

²Om sinunudan oku'd Tuhan, it Osundu Kopio, do momisunud ngai' di tulun do poingkaa, “Otogod tomod oku daa, iyoho' i Tuhan, di komolohingan dokoyu di gulu po.

³Nga' baino' nopondo om moro-boros oku dokoyu do poingkaa, Guli' kou no dot id doho', om gumuli' oku indo iyoho' dot id dokoyu.

⁴Kada' kou omit di taki-aki dokoyu. Di nopo di gulu po om sinunudan iyolo' do piro-piro o nabi ku, do mogodu diyolo' do mingwonsoi'd dusa om it araat. Nga' a' i' iyolo' minokinongou doho' om a' minumboyo'.

⁵Aiso' no o songimpasi di taki-aki dokoyu om i piro-piro nabi diri do baino'.

⁶Sinuhu' ku om pinoinsan ku i taki-aki dokoyu do pinawaya' ku di piro-piro o nabi, i susuhun ku, nga' a' i' diyolo' pinadul iri om gowoi poddi om noinggorit iyolo'. Om rologo nogiddi iyolo' om minangakun dot iyoho', i Tuhan it Osundu Kopio, o minomohukum diyolo' do miontok di nowonsoi diyolo' om miagal di nosorou mantad ku do wonsoyon ku,” ka dau.

I Kuda' do Nokito di Nabi dot id Pinointalang

⁷Tontok di koduwo'd toun di kinosilihan di Darius do raja', tontok di tadau do koduwo nohopod om apat do tulan di kohopod om iso' (iri no i tulan do Sibat) om boro-boros no o Tuhan dot id doho' dot id suang do pinointalang dau dot id doho' di dongotuong.

⁸Nokito ku o moloikat do Tuhan do poinsakai'd kuda' dot aragang. Om undorong no iyau do hiri'd rolot do koguasan do murad dot id iso' o kinoiyonon dot apatau, om hiri nopod tohuri-huri dau nga' piro-piro po

kawagu o kuda', do haro o kuda' dot aragang, om haro ot oposi' o karagango', om haro ot opurak.

⁹Om uhoto' ku no iyau, “Oi Tuan, nunu komoyon diti piro-piro kuda'dti?” kangku. Om boros ka dau, “Pokitonon tiya' indo ondung nunu o komoyon diti.

¹⁰Nga' iyolo' nopodti om sinuhu'd Tuhan do mongoi pogontong kopio diti pomogunan,” ka.

¹¹Om boros ka di piro-piro o kuda'ddi do minomisunud di moloikat, “Notongkop no dahai iti pomogunan om noilaan no dahai dot aiso' no o pokukurayan diti pomogunan tu' naala' no,” ka diyolo'.

¹²Om boros kaddi di moloikat, “Oi Tuhan, it Osundu Kopio, turu' noddi nohopod o toun nu dot otogod do Yorusalim om i kabandaran do Yohuda. Songkuro po koloido' nu dot otogod om ompunan nu nogi' iyolo'?” ka dau.

¹³Om simbaro' nod Tuhan i moloikat diri do boros di koinsasamod tomod.

¹⁴Om sunudai oku no di moloikat do popoboros di pinoboros do Tuhan, it Osundu Kopio do poingkaa, “Osianan oku i' kopio om agayo o ginawo ku do monongkoilo do Yorusalim, i bandar ku dit olidang.

¹⁵Om otogod tomod oku di bansa' dit ongosimbayan om aiso' o kagangahan. Tu' tontok di pusud-pusudon ku daa o kototogod ku dot id tulun ku, om ruhangai nogi' di piro-piro o bansa'ddi i koinggoritan di tulun ku.

¹⁶Om iri noddi o kinogulian ku do hilo'd Yorusalim do mongoi pangampun di bandar diri. Om otonduli' indo kawagu i Walai'd Sasambayanan dot Agayo om owonsoi kawagu i bandar diri,” ka dau.

¹⁷Om sinuhu' oku nogi' di moloikat do popimboros do poingkaa: “Boros kad Tuhan it Osundu Kopio do minamatos, osimbayan indo kawagu i bandar dau om uhupan kawagu dau o Yorusalim om songonuon dau i bandar diri,” ka.

I Sangau do Nokito dot id Pinointalang

¹⁸Om id suang nod pinointalang do suwai om kokito ku no ot apat o sangau do sapi'.

¹⁹Om uhoto' ku no i moloikat di minoro-boros doho', "Nunu o komoyon diti sangau'dti?" kangku. Om boros ka dau, "Iti nopo sangau'dti om poiyaan di piro-piro o pomorintaan dot ongokoris di pinopotompias di tulun do Yohuda, om Israil, om Yorusalim," ka dau.

²⁰Om pokitono' oku nod Tuhan dot apat o tulun do sangkaraja' dot ongiinigit do dunsul.

²¹Om uhoto' ku no iyau, "Nunu o kinorikatan diti tulun diti?" kangku. Om boros ka dau, "Nokorikatan nopo diyolo' om mongoi ponompurolosi om mongoi pangala' di piro-piro o bansa' di minamaraag do pomogunan do Yohuda om i pinopotompias di tulun do hilo'," ka dau.

Sakaria 2

I Tali do Ponipong do Nokito dot id Pinointalang

¹Om id suang nod pinointalang do suwai om nokito ku o songulun o kusai do kiinigit do tali do ponipong.

²Om boros kangku do minonguhot, "Honggo ngoyon nu?" kangku. Om boros ka dau do suminimbar, "Mongoi oku ponipong do Yorusalim, do mongoi pogontong ondung songkuro o konoruo' om kalaabo' do bandar diri," ka dau.

³Om kokito ku'ddi do luminaang ponong id dosunsudan i moloikat di minoro-boros doho', om ongoi no o tiso' di moloikat do suwai solowot dau.

⁴Om boros kaddi di moloikat dit id gulu dot id moloikat di koduwo, "Panangkus kopio om ngoyon i' sunudai ilo tanakwagu dilo kiinigit do tali do ponipong. Om sunudan no iyau dot adalaan tomod nondo kogumu' o tulun om tayam-tayam do hilo'd Yorusalim gisom dot a' no milo'd wansayan do tolig o posorili'.

⁵Tu' nakabatos nod Tuhan dot iyau indo o sumiliu'd tolig do miagal do tapui do posorili' di bandar do mongintirung diri om hilo' nondo iyau do poingiyon do mikuwo'd sinundu om kagayaan dau," ka dau.

Linohou do Gumuli' i Tulun di Nangatanggayan do Pisangod

⁶⁻⁷Om boros kad Tuhan dot id tulun dau, “Pinotompias ku iyokoyu dot id koinanai'd kinoiyonon. Nga' baino' nopo, oi tulun di nangatanggayan do pisangod, om poggidu' kou no do mantad hino'd Babil om gumuli' no do hilo'd Yorusalim.

⁸Om isai nopo i sumaap dokoyu om miagal nori do sumaap di koupusan kopio ku,” ka dau. Om suhuo' oku noddi do Tuhan, it Osundu Kopio, do poposunud diti boros dot id piro-piro o bansa' di minongoi panakau di dapu' di tulun dau:

⁹“Tuhan indo o sumaap dokoyu, om panakahan kou di susuhuon daa dokoyu di gulu po,” ka. Om abayaan nopondo iri, om koilo ngai' kou nondo do Tuhan, it Osundu Kopio, o minonuhu' doho'.

¹⁰Om boros kad Tuhan, “Podsinding no dot atataadan, oi tulun do Yorusalim! Tu' mundorong oku nondo dot id pogialatan dokoyu,” ka dau.

¹¹Om tontok nopondo do maso'ddi om ogumu' nondo o bansa'd tulun do rumikot dot id Tuhan om sumiliu do tulun dau. Om miyon nondo iyau dot id pogialatan dokoyu, om koilo kou nogindo do Tuhan o minonuhu' doho'.

¹²Om songonuon nondo kawagu'd Tuhan om silihon dau do dau kopio'd songonuon o Yohuda do hilo'd tana' dau dit olidang, om Yorusalim nondo o bandar di koupusan kopio dau.

¹³Kada' nod haro o tiso' dokoyu do minghiyo dot id toguang do Tuhan, tu' rumikot no iyau do mantad hilo'd kinoiyonon dau dit olidang.

Sakaria 3

It Imam dot Agayo do Nokito di Nabi dot id Pinoitalang

¹Id suang nod pinointalang do suwai om pinokito oku'd Tuhan di Yosua, i Boyoon dot Agayo dot Imam, do poingkakat do hiri'd toguang do moloikat do Tuhan. Om poingkakat nod hiri'd toning di Yosua om i Rogon, do posodia' nod papasala' dau.

²Om boros ka di moloikat do Tuhan dot id Rogon diri, “Tuhan no o momohukum diya', oi Rogon! I Tuhan dot osianan do Yorusalim o momohukum diya'. Tu' iti nopo tulun om miagal pod tempok do kayu di kinodong do mantad id tapui,” ka dau.

³Om hiri no i Yosua do poingkakat do kirasuk dit omurong tomod.

⁴Om boros ka di moloikat dot id piro-piro o susuhun dau di hilo'd surga, “Ngoyo' dokoyu iduwo' ilo rasuk dot omurong do poimpakai diti tulun diti,” ka dau. Om boros kaddi dau dot id di Yosua, “Noidu' ku no i dusa nu om onuan ku nondo iya'd rasuk do wagu do pakayon nu,” ka dau.

⁵Om suhuo' no di moloikat i piro-piro o susuhun dau do monigar di Yosua do sigar dit opulang. Om wonsoyo' no diyolo' o miagal diri, om rosukai diyolo' iyau do rasuk di wagu. Om poingontong diyolo' i moloikat do Tuhan.

⁶Om sunudai noddid di moloikat i Yosua di

⁷pinoboros do Tuhan do poingkaa, “Ondung mumboyo' ko dot oturan ku om momonsoi ko di karaja' do nakatahak ku diya', om kotilombus ko i' do momohuruan do hiri'd Walai'd Sasambayanan dot Agayo om hiri'd piro-piro o natad do hilo'. Om pokinonghon ku indo o sambayang nu do miagal do pokikinongou ku do sambayang di moloikat dot id toguang ku.

⁸Iyo nopoddi om pokinongou no kopio, oi Yosua, i Boyoon dot Agayo dot Imam, om iyokoyu it imam do suwai. Om iyokoyu no o poiyaan di maso dot osonong dot id dabantalan. Om pointalangan ku nondo i susuhun ku di roitan dot i ‘Tolid’ do tontok diri!

⁹Poilihon ku nondo dot id dotoguanan di Yosua ot iso' o watu di turu' o sunduk. Om pokikiron ku nondo o tulis do hiri. Om insan no o tatau do pataamon ku o dusa do mantad id pomogunan diti.

¹⁰Om orikot nopondo i tatau'ddi om sompori-pori kou nopondod mangalap di songkoduwo dokoyu do rumikot do mongoi pomurimon di kouludan om kosimbayanan do hiri'd kabun dot anggur om koguasan dot ara dokoyu,” ka dau.

Sakaria 4

I Potimpakan do Lampung do Nokito dot id Pinointalang

¹Om rikot no kawagu i moloikat di minoro-boros doho' om ngoyo' oku no dau posikai, do miagal pod minomosik do tulun di koodop.

²“Nunu ot okito nu?” ka dau do minonguhot doho'. Om boros kangku'd suminimbar, “Okito ku ot iso' o potimpakan do lampung do tamas do winonsoi. Hiri nopod dompok kopio'ddi om haro o mangkuk do poiyanan do tumau. Om hiri nod potimpakan do lampung do pointutuk di mangkuk diri om haro o turu' o lampung do pointimpak, om otikid nopori do posusukan do turu' o rombu.

³Om haro o duwo kayu'd saitun do miampaping di potimpakan do lampung,” kangku.

⁴Om uhoto' ku no i moloikat, “Nunu o komoyon ngai'dti?” kangku.

⁵“A' ko toi koilo?” ka dau do minonguhot doho'! “Amu', a' oku i' koilo, oi Tuan,” kangku.

Batos do Kinorohingan dot id di Sorubabil

⁶Om sunudai oku no di moloikat do poboros dot id di Sorubabil diti boros do mantad id Tuhan do poingkaa, “Kamanang ko i' nga' okon i' ko' i kokoriso' do soudor, ko' i kokoriso' nu o papamanang, suwai ko' i Rusod ku.

⁷Irad piya daa do nuluhon o kogoyoo' di kaantob diya' nga' oidu' i' iri. Om wonsoyon nu indo kawagu i Walai'd Sasambayangan dot Agayo. Om soira' nopondod powonsoyon nu i watu di kolimpupuson no do powonsoyon om mimboros ngai' nondod opuhod i tulun dot, ‘Olumis, olumis!’ ka,” ka.

⁸Om haro po kawagu o pinoboros do Tuhan dot id doho'.

⁹Boros ka dau, “Nokowonsoi nod i Sorubabil i watu do poimpahan di Walai'd Sasambayangan dot Agayo om opongo indo dau i Walai'd Sasambayangan dot Agayo'ddi. Om abayaan nopondo iti om koilo nogindo kopio i tulun ku dot iyoho' o minonuhu' diya' dot id diyolo'.

¹⁰Oluhoi no daa o ginawo diyolo' tu' a' i' kosongkuro o koburuon di wonsoyon diyolo'. Nga' okito indo diyolo' i Sorubabil do tumuntun do maal di Walai'd Sasambayanan dot Agayo, om ongotood nondo iyolo'," ka dau. Om boros ka di moloikat dot id doho', "Ilo' nopo turu' o lampung nga' poiyaan di turu' o mato do Tuhan, i miontong do pointongkop diti pomogunan," ka dau.

¹¹Om uhoto' ku no kawagu iyau, "Nunu o komoyon dilo duwo guas do saitun do miampaping dilo potimpakan do lampung?"

¹²Om nunu o komoyon dilo duwo o raan do saitun dot id toning dilo duwo o solunsug do tamas, i koluyungon di tumau do saitun?" kangku.

¹³Om boros ka dau dot id doho', "A' ko toi koilo?" ka dau. "Amu', a' oku i' koilo, oi Tuan," kangku.

¹⁴Om boros kaddi dau, "Iti no i duwo tulun do nopili'd Kinorohingan om i siniliu dau do mogobi-obi' dau, i Tuhan do koinsanai'd pomogunan," ka dau.

Sakaria 5

I Karatas do Linopi do Mintulud do Nokito dot id Pinointalang

¹Om ontong oku no kawagu, om kokito ku no o karatas do linopi do mintulud.

²Om uhoto' oku no di moloikat ondung nunu ot okito ku. Om simbaro' ku no iyau dot, "Okito ku ot iso' o karatas do linopi do mintulud. Konoruo' nopoddi om siam o mito, om kalaabo' no om apat om satanga' mito," kangku.

³Om boros kaddi dau dot id doho', "Ilo' nopo om pinotulisan di popol dot id pointongkop diti pomogunan. Om hiri nopod sampaping di karatas diri om pinotulisan do boros dot oinsanan nopondo o gampanakau dot ouyung do mantad hiti'd pomogunan diti; om hiri nod sampaping kawagu om pinotulisan dot oinsanan nopo dot ouyung i tulun di mongudut do sumumpa'.

⁴Om boros kad Tuhan it Osundu Kopio, om porikoton nondo dau i popol diri, dot id pointikid-tikid di walai di gampanakau om i walai di mongudut do sumumpa'. Om oontok kasai' nopondo i walai diyolo'ddi do popol diri do gisom dot angaraag," ka dau.

I Tondu' dot id Suang do Balatak do Nokito dot id Pinointalang

⁵Om intalang po kawagu i moloikat diri om boro-boros nod, “Ontong pogi! Haro po kawagu o rumikot,” ka dau.

⁶“Nunu'ri?” kangku'd minuhot. Om boros ka dau, “Balatak, om iri no o poiyaan do dusa do koinsanai'dti pomogunan,” ka dau.

⁷Iri nopo balatak diri om kisompon do tambaga'. Om tontok di poingontong oku, om pinoukab nogi' i sompon, om id suang nopo di balatak diri nga' haro o songulun o tondu' do poirikau'd hiri.

⁸Om boros ka di moloikat, “Iti nopo tondu' om poiyaan do karaaton,” ka dau. Om pososoko' no dau kawagu i tondu'ddi do hiri'd balatak om posompono' no i sompon.

⁹Om tingaha' oku no om kokito ku o duwo o tondu' do tumulud do kumaa ponong id doho' om kitalad iyolo' dit okoris tomod do miagal pod talad do montis dit angagayo. Om ngoyo' no diyolo' tangahai i balatak diri om tulud no, do pointangau i balatak diri.

¹⁰Om uhoto' ku no i moloikat, “Honggoon diyolo' ilo balatak dilo'?” kangku.

¹¹Om boros ka dau, “Hiloon id Babil. Om wansayan nondo diyolo'd walai do tingolig ilo' do hiloo'. Om opongo nopondo i walai do tingolig diri om pohirion nondo i balatak diri do maan do tukuon,” ka dau.

Sakaria 6

Apat o Korita'-Kuda' do Nokito dot id Pinointalang

¹Om haro po kawagu o pinointalang dot id doho'. Om baino' noo om nokito ku ot apat o korita'-kuda' do don sumasangod do minimbulai dot id pialatan do duwo o nulu-nulu do tambaga'.

²Iri nopo korita'-kuda' di koiso' om ginayat do kuda' dit angaragang, om iri no koduwo om ginayat do kuda' dit ongoitom,

³om iri no kotolu om ginayat do kuda' dit ongopurak, om iri no kaapat om ginayat do kuda' di balang-balang.

⁴Om uhoto' ku nodd i moloikat, “Oi Tuan, nunu o komoyon diti korita'-kuda'dti?” kangku.

⁵Om boros ka dau, “Iti no it apat o tongus do mantad id apat o kinoiyonon; koririkot diyolo' do mantad hilo'd dotoguangan do Tuhan do koinsanai'dti pomogunan,” ka dau.

⁶Iti nopo korita'-kuda' do gayaton di kuda' dot ongoitom om pakayaan ponong id utara, do mongoi'd hilo'd Babil, om iri no kuda' dot ongopurak om pakayaan ponong id kotonobon, om iri no kuda' do balang-balang om pakayaan ponong id salatan.

⁷Om tontok di suminoliwan i kuda' di balang-balang diri, nga' a' no iyolo' kaandad-andad do kaangayan kapagantagai diti pomogunan. Om boros ka di moloikat, “Ngoyo' no dokoyu antagai iti pomogunan!” ka dau. Om ngoyo' no diyolo' antagai.

⁸Om giakai oku nodd di moloikat, “Iri nopo kuda' di pinakayaan do hilo'd Babil om pinoposogi-sogit do kototogod do Tuhan,” ka dau.

Monuhu' do Monupi' di Yosua do Tupi' di Don Raja'

⁹Om poboroso' nod Tuhan dot id doho' o boros diti.

¹⁰Boros ka dau, “Ngoyo' i porsombahan di pinopuhawang di Hildai, om i Tobia, om i Yodaya, i piro-piro tulun di wagu koguli' do mantad id pomogunan do pisangod. Om igitan no i porsombahan diyolo'ddi om tumilombus nod mongoi do hilo'd walai di Yosia, i tanak di Sipania.

¹¹Momonsoi nod tupi' do don raja' do pirok om tamas di pinatahak diyolo' o wonsoyon, om potupion i' iri di Yosua, i Boyoon dot Agayo dot Imam, i tanak di Yosadak.

¹²Om sunudan no iyau do poingkaa o boros do Tuhan, it Osundu Kopio, ‘Iri nopo tulun di roitan dot I Tolid om minggayo nondo do hiri'd koundorongon dau om wonsoyon nondo kawagu dau i Walai'd Sasambayanan dot Agayo di don Tuhan.

¹³Om iyau no i momonsoi di walai'ddi om iyau o kaanu do karayahan do miagal do don raja', om iyau o momorinta' do tulun dau. Om haro nondo o songulun ot imam do mingkakat do hiri'd toning do tirikohonon dau di don raja', om miuhup nondo iyolo' do kumaraja' dot id suang do kosimbayanan om kouludan,' kanto.

¹⁴Om iri nopondo tupi' do don raja' diri om poopion do hilo'd Walai'd Sasambayanan dot Agayo do maan do kopomuhandaman di Hildai, om i Tobia, om i Yodaya om i Yosia.

¹⁵Om haro nondo o tulun di poingiyon do hilo'd sodu' do rumikot do mongoi uhup do momonsoi kawagu di Walai'd Sasambayanan dot Agayo. Om owonsoi nopondo kawagu iri om koilo nogindo iyolo' dot iyoho', iTuhan it Osundu Kopio, o minonuhu' diya' dot id diyolo'. Om abayaan ngai' i' iti ondung umboyon no kopio dokoyu i pinonuhuan ku dokoyu, iyoho' iTuhan, i Kinorohingan dokoyu," ka dau.

Sakaria 7

Pinasala' do Tuhan i Sambayang do Mikuwo'd Puasa di Maan Toomod

¹Tontok di kaapat do toun di Raja' Darius do momorinta', di tadau'd kaapat do tulan di kosiam (i tulan do Kislip), om boro-boros no o Tuhan dot id doho'.

²Sinuhu' di tulun do Baitol i Sarisir, om i Rigim-Milik do miwoyo' di tulun diyolo' do mongoi'd hiri'd Walai'd Sasambayanan dot Agayo do Tuhan, it Osundu Kopio, do mongoi sambayang do mokianu'd barakat do Tuhan,

³om mongoi ponguhot di piro-piro ot imam om i piro-piro o nabi do tuhoton diti, "Potilombuson po tuu dahai i pogigihad do kinaraagan do Walai'd Sasambayanan dot Agayo, om sumambayang do mikuwo'd puasa do pointikid di tulan do kolimo do miagal di nowonsoi dahai do piro-piro toun do koloido'?" ka diyolo'.

⁴Om iti no o boros do Tuhan do pinoboros dau dot id doho'.

⁵Boros ka dau, “Sunudan no i tulun di poingiyon do hiti'd pomogunan diti om i piro-piro ot imam, do tontok nopo di sumambayang iyolo' do mikuwo'd puasa, om di mogihad iyolo' do tontok do tulun do kolimo om tulun do koturu' do solinaid do turu' nohopod o toun diri, om okon i' ko' pomusou doho'.

⁶Om tontok di minoginakan om minonginum-nginum iyolo' om maan no diyolo' iri do ponguru di korohian do tinan diyolo',” ka dau.

⁷Om iri no o pinoboros do Tuhan do pinolombus di piro-piro o nabi dit id gulu po, do tontok di maso pod osimbayan o bandar do Yorusalim om di poimponu' pod tulun i bandar diri. Om di maso pod ogumu' o tulun do poingiyon do hiri'd kabandaran do posorili' di bandar dot agayo, om hilo'd kinoiyonon do ponong id salatan om hilo'd guas do nuluhon di ponong id kotonobon.

I Kosurilogo' Diyolo' o Kinatanggai-tanggayan Diyolo' dot id Pomogunan do Pisangod

⁸Om poboroso' nod Tuhan, it Osundu Kopio, o boros diti dot id doho',

⁹“Di nopo di gulu po om sinunudan ku o tulun ku do boros diti. ‘Mositi' nod antaan-taan kopio dokoyu om owonsoi i' it otulid, om mositi' nod popointalang kou do kopuhawango' om kosianan dot id koinsanai'd tulun.

¹⁰Kada' dokoyu inggorito' i tongoondu' do nopuadan, om i tangaanak dot aiso' o molohing, om i tulun do bansa'd suwai di poingiyon do poirolot dokoyu, ko' isai nopo i kikosusaan. Om kada' kou pogihum do ralan do pokoruol do tulun do suwai,' ka.

¹¹Nga' pinokodou nogi' di tulun ku o ginawo diyolo' om a' iyolo' minokinongou.

¹²Om pinokodou diyolo' o ginawo diyolo' do gisom do miagal pod watu kokodou. Om kotogod oku noddi tomod tu' a' i' iyolo' tuminanud di ponudukan ku do pinolombus di piro-piro o nabi ku di gulu po.

¹³Om a' oku no suminimbar di sambayang diyolo'. Tu' a' i' iyolo' minokinongou do tontok di minoro-boros oku.

¹⁴Om miagal oku poddi do tongus dot opuhod do minonilib diyolo' tu' pinakaa ku iyolo' dot id pomogunan do suwai. Om nopogitotongkiadan poddi iti tana' dot osonong, om aiso' no songulun piya do poingiyon do hiti,” ka dau.

Sakaria 8

Minamatos o Tuhan do Mononduli' do Yorusalim

¹Om poboroso' nod Tuhan it Osundu Kopio, o boros diti dot id doho',

²“Orohian oku no daa kopio do monguhup do Yorusalim tu' osianan oku i' kopio di tulun do hilo', gisom do nobinsuhu' oku'ddi do tumogod di pisangod dau.

³Gumuli' oku indo do hilo'd Yorusalim, i bandar ku dit olidang, om mundorong oku'd hilo'. Om roitan nondo'ri do bandar dit otorodok, om iri no nuluhon do Tuhan it Osundu Kopio, om roitan do nuluhon dit olidang.

⁴Om songirikau nondo kawagu do hiri'd pogisasalawatan do hiri'd bandar i komolohingan no, om i taki-aki om i todudu' dot ongkisukud poo do gama' do komolohingo'.

⁵Om iri nondo karalan-ralanan nga' oponu' pod tangaanak do kusai om tondu' do minganak-anak.

⁶Om a' no doti' daa milo'd owonsoi o miagal diti dot osorou di noolu-olu' do bansa'ddi, nga' milo ku i' iti do wonsoyon.

⁷Om posoliwanon ku nondo i tulun ku do mantad id piro-piro o pomogunan do pisangod diyolo'.

⁸Om pogulion ku iyolo' do mantad hilo'd koulayon om hilo'd kotonobon, om poiyonon ku nondo iyolo' do hilo'd Yorusalim. Om osiliu nondo iyolo'd tulun ku, om osiliu oku iyoho' do Kinorohingan diyolo', do momorinta' diyolo' do mikuwo'd otorodok om otulid,” ka dau.

⁹Boros kad Tuhan dot id tulun dau, “Pokoriso' no ginawo dokoyu! Tu' rongo-rongohon no dokoyu o boros do miagal di pinoboros di piro-piro o nabi do

tontok di powonsoyo' i' i pinoimpahan di winonsoi kawagu iti Walai'd Sasambayanan dot Agayo.

¹⁰Tu' tontok dit a' po norikot o maso'ddi om aiso' i' o songulun piya do milo'd mamagadsi' do tulun ko' moniwa' do tayam-tayam, om aiso' o kosimbayanan tu' gangahon nopo do pisangod. Om pinogitotogod ngai' ku i tulun.

¹¹Nga' baino' nopo, om suwai no o wonsoyon ku dot id bansa'dti di noolu-olu'.

¹²Osimbayan indo iyolo' do patanom di totonomon diyolo'. Om mongua' it anggur diyolo', om posuni do totonomon iti tana', om asaru' do rumasam. Patahakon ngai' ku nopondo o barakat diti dot id tulun ku di maso pod poimpasi, do mantad id bansa'dti.

¹³Oi tulun do Yohuda om Israil! Di nopo di gulu po om poingkaa o pomomopol di tulun do bansa'd suwai, 'Oontok kou po daa iyokoyu do kosusaan do miagal di nokoontok do Yohuda om Israil,' ka. Nga' posion ku i' iyokoyu om mogiboro-boros indo i bansa'd suwai do poingkaa, 'Maha' daa om kaanu ko'd barakat do miagal di naanu do Yohuda om Israil!' ka. Iyo nopoddi om pokoriso' no o ginawo dokoyu om kada' kou kooris," ka dau.

¹⁴Om boros kad Tuhan, it Osundu Kopio, "Tontok di pinotogod oku di komolohingan dokoyu, om pomusorou oku noddi do poporikot do hukuman dit awagat dot id diyolo', om a' ku no winolihan o pomusarahan ku, tu' wonsoyo' ku nopo kopio i nosorou mantad ku.

¹⁵Nga' baino' noddi om mamarakat oku no do tulun do Yorusalim om Yohuda. Om kada' kou nondo kooris.

¹⁶Om iti no o piro-piro ponuhuan dit apatut do wonsoyon dokoyu: Poboroson no it otopot dot id koinsanai'd tulun. Om wonsoyon no it otulid om otopot do hilo'd pomisaraan, i milo do popiulud.

¹⁷Kada' kou pomusorou do mogihum do ralan do pokoruol dot isai nopo o tulun, om kada' kou pongudut do sumumpa'. Tu' araatan oku i' di goudut, om it a' otulid om it orongit," ka dau.

¹⁸Om poboroso' nod Tuhan it Osundu Kopio, o boros diti dot id doho' do polombuson dot id tulun dau,

¹⁹“Iri nopo i sumambayang do mikuwo'd puasa di pohoroon kasai' daa do tontok di tulun do kaapat, om kolimo, om koturu', om kohopod, om osiliu nondod poginakanan di poimponu' do kaarapadan om kataadan dot id pogialatan do tulun do Yohuda. Om mositi' no dot asanangan kou dit otopot om it otulid,” ka dau.

²⁰Om boros kad Tuhan, it Osundu Kopio, “Rumikot no o maso do mongoi'd hilo'd Yorusalim o piro-piro tulun do mantad id ogumu' o bandar.

²¹Om mogiboro-boros pondo i tulun do mantad id iso' o bandar dot id tulun di mantad id bandar do suwai do poingkaa, ‘Kainou mongoi tuku' dot id Tuhan, it Osundu Kopio, om mongoi sambayang do mokibarakat dau. Kainou pogi' tumanud dahai!’ ka.

²²Om ogumu' nondo o tulun om ogumu' o bansa' do mantad id pomogunan dit ongokoris do mongoi do hilo'd Yorusalim do mongoi sambayang dot id doho', i Tuhan it Osundu Kopio, do mokianu'd barakat.

²³Om tontok nopondo do maso'ddi om haro i' o hopod o tulun do bansa'd suwai do mongoi rapou do songulun o Yohudi om momoros dot, ‘Orohian iyahai do kaanu do kolumaagan do miagal dokoyu, tu' nokorongou iyahai do barakatan kou'd Kinorohingan,’ ka,” ka dau. Iyo noddi o pinoboros do Tuhan, it Osundu Kopio.

Sakaria 9

Hukuman dot id Bansa' di posorili' dot Israil

¹Poingkaa no o boros do Tuhan: Nokoboros no dau do momohukum iyau do pomogunan do Hadrak om bandar do Damsik. Okon i' ko' iri no sinakagon dot Israil o songonuon do Tuhan, suwai ko' iri nogi' i bandar dot agayo do pomogunan do Siria nga' don Tuhan i'.

²Pomogunan do Hamat, i poiwolit do pomogunan do Hadrak, nga' don Tuhan i', om iri nogi' i bandar do Tirus om Sidon, do mitonggoi di toilaan di tulun do hilo'.

³Minomonsoi o Tirus do tolig dau om minonimung nogi' do pirok om tamas dot ogumu' gisom do miagal pod pupuk do hilo'd ralan o kogumuo'ddi!

⁴Nga' ngoyon indod Tuhan onuo' o koinsanai di haro dot id Tirus. Om pataamon nondod Tuhan i kakayaan do bandar diri do hilo'd rahat om ouu dot osorob i bandar diri.

⁵Om ooris nondo i bandar dot Askilon do kokito'ddi, om kopuriman do moddosi o bandar do Gasa. Om iyo nogiddi ot Ikron tu' aiso' nondo o pagandasan dau. Oidu' nondo i raja' do Gasa, om opogitotongkiadan ot Askilon.

⁶Om iri nondo i tulun do sinakagon do piro-piro o bansa' o poingiyon do hilo'd Asdod. Boros kad Tuhan, “Intingayamon ku nondo iti tulun do Pilistin dit angasawat o ginawo.

⁷Om a' nondo iyolo' mangakan do daging do mitonggoi'd raha', ko' nunu nopo i taakanon do pogoduhan. Osiliu ngai' nopondod tulun ku, i tulun di noolu-olu' do poimpasi, om kohompit di tulun ku om osiliu dot iso' o pinuruan do sompiiyon dot id suang do payat do Yohuda. Om osiliu do tulun ku i tulun dot Ikron do miagal di tulun do Yobus di gulu po.

⁸Om intirungan ku nondo i pomogunan ku om antaban ku o pisangod di maya'd hiri. Om a' ku pologoson i tulun dot araat do monginggorit kawagu di tulun ku. Tu' nokito ku no o kinoinggoritan di tulun ku,” ka dau.

I Raja' do Koimbagu

⁹Kotood kou no, kotood kou no, oi tulun do Sion! Pimpangkis nod atataadan, oi tulun do Yorusalim! Antangai pogi' nga' rumikot no dot id dokoyu i raja' dokoyu! Rumikot iyou do mikuwo'd kataadan do nakamanang, nga' osiriba' i' o ginawo dau do poinsakai'd kaladai --- poinsakai'd kaladai dit okoro' po di pagagandaran.



¹⁰Om boros kad Tuhan, “Pataamon ku nondo i korita'-kuda' do don sumasangod di hilo'd Ipraim om punsoon ku i kuda' do hilo'd Yorusalim; om raagon ngai' ku i pana' do maan do sumangod. Om iri nondo i raja' dokoyu o papaharo do piuludan dot id pogialatan do bansa'; kogoyoo' nopo do pomorintaan dau om mantad id rahat do tiso' om gisom do korikot dot id rahat do suwai, mantad hilo'd Bawang dot Iprat om gisom do hilo'd tisan diti tana',” ka dau.

Koponondulian do Koion-iyono' di Tulun do Songonuon do Kinorohingan

¹¹Om boros kad Tuhan dot id tulun dau, “Polobuson ku i' o tulun nu, poiduwon ku i' iyolo' do mantad id pomogunan do pisangod, i miagal pod torobong dot aiso' o waig. Tu' haro i' o tumpongo ku dot id dokoyu, i pinogirod do raha' do porsombahan di sinumbali'.

¹²guli' kou no, oi tulun di natanggayan do pisangod, iyokoyu i haro noddi o pagandasan. Guli' kou no do hilo'd kinoiyonon dit intirungon dokoyu. Sunudan ku iyokoyu do dinondo, do barakatan ku indo iyokoyu dot induwo kogumu'.

¹³Pakayon ku nondo o Yohuda do miagal di pawakasan do pana' di pakayon do soudor, om Israil no om miagal di pana' di papanaon no. Om pakayon ku nondo i tulun do Sion do miagal do gayang, do sumaap di tulun do Yunani,” ka dau.

¹⁴Om mintalang nondo o Tuhan dot id tulun dau; om pawakason dau i pana' dau do miagal do kodumaat. Pounion nondod Tuhan, it Asawat Kopio, i torumpit, do tanda'd sumangod, om rumikot iyou do mikuwo'd tongus dot opuhod do mantad hilo'd salatan.

¹⁵Intirungan id Tuhan, it Osundu Kopio, i tulun dau, om patayon diyolo' i pisangod diyolo'. Om mimpangkis pondo iyolo' dot id pisangadan do miagal di tulun di naawuk, om paawason diyolo' o raha' di pisangod diyolo'. Om miagal pondo iri do raha' di porsombahan do sinumbali' do potuntugon do hiri'd pananaraban do porsombahan.

¹⁶Om orikot nopondo o tadau'ddi, om poiduwon nondod Tuhan i tulun dau, do miagal di gompomogompi'd dumba', do popoidu' di dumba' do mantad id koligagaan. Om mogulinau nondo iyolo' do hilo'd pomogunan do Tuhan do miagal do watu dit olumis om it agayo o gatang di mogulinau dot id tupi' do raja'.

¹⁷A' nondo ogina-gina' o kosonongo' om kolumiso' di pomogunan diri! Om kumoris nondo i tulun dit ongomulok po do kaakan di gandum om koinum di waig dot anggur do hilo'.

Sakaria 10

Pinabatos do Tuhan o Kolobusan di Tulun Dau

¹Pokianu nod Tuhan do rasam do tontok di momuroun kawagu o kayu. Tu'Tuhan i' o poporikot do haun di kirasam om rasam dit asapou, om otomou i' i koumaan do koinsanai'd tulun.

²Mongoi o tulun uhot do tingolig om i mogogontong do nasip, nga' isimbar nopo dot aanu diyolo' om tudut ngai' no om it aiso' i' o komoyon. Haro nogi' i poposuhut do komoyon do nipi nga' mamalid no dokoyu iri; tu' aiso' i' o guna' di ponginsasamod diyolo'. Om gowoi poddi om minghombo poo o tulun do miagal do dumba' di natagak, om id suang iyolo'd kosusaan tu' aiso' i' o boyoon diyolo'.

³Om boros kad Tuhan, “Otogod oku no kopio di bansa'd suwai di momorinta' di tulun ku, om hukuman ku no iyolo'. Iri nopo tulun do Yohuda om iyoho' i' o sanganu, om iyoho' i' Tuhan dit Osundu Kopio, o momogompi' diyolo'. Om iyolo' no silihon ku'd kuda' do don sumasangod dit ongokoris kopio.

⁴Om id pogialatan no diyolo' o pomilian ku do pomorinta', om boyoon, om boyoon do soudor do momorinta' diti tulun ku.

⁵Om iri nopondo tulun do Yohuda om miagal di soudor do nakamanang tu' mingulok di pisangod diyolo' do miagal po di burutak di hilo'd karalan-ralanan. Om sumaap nondo iyolo' tu' uhupan i' iyolo'd Tuhan, om iri piya nondo i pisangod diyolo' do songinsakai'd kuda' nga' aala' i' diyolo'.

⁶Pokorison ku indo i tulun do Yohuda; om posion ku i tulun dot Israil. Osianan oku i' diyolo' om poulion ngai' ku i' iyolo' do hilo'd pomogunan diyolo'. Om miagal pondo dot a' ku iyolo' insan kadaai. Iyoho' no o Tuhan, i Kinorohingan diyolo', om simbaron ku o sambayang diyolo'.

⁷Om okoris pondo do miagal do soudor i tulun dot Israil. Om ooropod do miagal di tulun do nokoinum do waig dot anggur. Om osorou kasai' indo di sinakagon diyolo' o kinamanangan diti do gisom dot alaid, om otood tu' i winonsoi do Tuhan dot id diyolo' o kataadan.

⁸Lohowon ku nondo i tulun ku, om timungon ngai' ku iyolo'. Om poiduwon ku iyolo' om posopohon ku do miagal di gulu po.

⁹Mulong pod nokotompias ku daa iyolo' dot id pogialatan do bansa', nga' hilo' piya'd sodu' nga' osorou kasai' oku i' diyolo'. Om apasi i' iyolo' om i tangaanak diyolo' om mogiwoyo-woyo' indo iyolo' do gumuli' do hilo'd pomogunan diyolo'.

¹⁰Poulion ku nondo iyolo' do mantad hilo'd Masir om hilo'd Asur. Om poundorongon ku iyolo' do hilo'd pomogunan diyolo'. Om poundorongon ku nogi' iyolo' do hilo'd Giliad om hilo'd Libanon; gisom dot oponu' nopondod tulun i pomogunan.

¹¹Om soira' nopod kawaya' iyolo' do rahat do kosusaan, om iyoho' i' i Tuhan, o rumuba' di tumbak; om tumuu nopondo i hiri'd daralom do Bawang do Nil. Om koinsiriba' nondo ot Asur tu' asawat i' o ginawo dau. Om Masir tu' okoris nga' oidu' indo o kuasa' dau.

¹²Pokorison ku nondo i tulun ku; om sumambayang nondo om mumboyo' iyolo' doho'. Iyoho' no, i Tuhan, o minomoros diti," ka dau.

Sakaria 11

Kinorotuan di Pomorintaan dit Araat

¹Poiwango' ino totobon nu, oi Libanon, om osorob i' do tapui ino kayu sedar nu!

²Ihad no, om pillompud nod mihad, oi kayu sedar, nahaba' no i kayu sedar, nangahaba' no i kayu dot ongosonong! Ihad no, om pillompud nod mihad oi kayu tarbantin do hilo'd Basan tu' nangatagad no i puru'!

³Mingihad pod atatanganan i piro-piro o pomorinta'; aiso' noddi i kagayaan diyolo'! Pokinongou nod garom do singa do hilo'd gouton, naraag no i puru' do panakawalai diyolo' do poinsusui di Bawang do Yordan!

I Duwo o Gompomogompi'd Dumba'

⁴Om boros kad Tuhan i Kinorohingan, dot id doho', "Pingiyo-iyo no di gompomogompi'd dumba' di potisumbolion no i dumba' do pigompian dau.

⁵Om patayon nondo di sanganu di dumba' i dumba' diyolo', om iyo piya'ddi nga' a' i' iyolo' ohukuman. Om pobolion no diyolo' i daging di dumba'ddi om mimboros nod, 'Royohon no o Tuhan! Tu' kaya' toko' noddi!' ka no diyolo'. Om iri piya i gompomogompi' di dumba' nga' a' no osianan di dumba'," ka dau.

⁶Boros kad Tuhan, "A' oku nondo monginsian dot isai nopo do hiti'd pomogunan. Om iyoho' nondo o poposuang do koinsanai di tulun dot id suang do kuasa' di pomorinta' diyolo'. Om raagon nopondo kopio di piro-piro o pomorinta' iti pomogunan, om a' ku i' ahawon iti do mantad id kuasa' diyolo'," ka dau.

⁷Om godsiai oku no di tulun di minomoli om i pinapadagang di dumba' do kumaraja' do hiri'd dau, om momogompi' oku'ddi di dumba' di maan sumbolio'. Om anu oku nod duwo o sukud. Iri nopo tiso' om pinungaranan ku dot "Opuhawang" om iri no tiso' om pinungaranan ku do "Kopiisaan". Om iyoho' no o minomogompi' di dumba'ddi.

⁸Om a' ku noddi milo do pususon o ginawo ku dot otogod di tolu o gompomogompi'd dumba' do suwai, tu' araatan iyolo' doho', om insan i' o tulan do pinoidu' ngai' ku iyolo'.

⁹Om boros kangku'ddi dot id baanan do dumba' di gompion ku, “Okon oku nondo ko' gompomogompi' dokoyu. Baya' nopod apatai i patayon, om baya' dot araag i raagon. Om iri nondo it oolu-olu' nga' mogipapatai poo,” kangku.

¹⁰Om ngoyo' ku noddi i sukud di pinungaranan ku dot “Opuhawang” om tipuo' ku nori, do mananus di tumpongo do winonsoi'd Tuhan dot id toinsanan o bansa'.

¹¹Om tadau noddi do natanus i tumpongo'ddi. Om songingontong po doho' i tulun do momoli om i padagang do dumba', om oilaan no diyolo' do moro-boros o Tuhan do pinawaya' di winonsoi ku.

¹²Om boros kangku dot id diyolo', “Ondung kaakun kou, om patahako' dokoyu doho' i gads'i ku, nga' a' nopo, om poopion nopo dokoyu,” kangku. Om godsiai oku no diyolo' do tolu nohopod o tusin do pirok.

¹³Om boros kad Tuhan dot id doho', “Ngoyo' poopio' ino do hilo'd poopian do tusin do hilo'd Walai'd Sasambayanan dot Agayo,” ka dau. Om ngoyo' ku noddi i tolu nohopod o tusin do pirok diri, i gatang ku dot agayo tomod dot osorou diyolo', om ngoyo' ku nori poopio' do hiri'd poopian do tusin do dong Walai'd Sasambayanan dot Agayo.

¹⁴Om tipuo' ku no i kayu di koduwo, i roitan do “Kopiisaan”, om naraag diri o kopiisaan do Yohuda om Israil.

¹⁵Om boros kaddi do Tuhan dot id doho', “Pingiyo-iyo po kawagu do gompomogompi'd dumba', nga' baino' noo om miyo di gompomogompi'd dumba' dit araat.

¹⁶Nokoponuhu' oku nod tulun do madtamong di baanan do dumba' ku, nga' a' i' dau tinulung i dumba' di haro o koligagaanan do kapatayon; om a' dau ngoyon ihumo' i dumba' di natagak, om a' dau ubatan i nongosuhat, om a' sumadon i nongoolu-olu'. Suwai ko' ngoyon nogi' dau kano' i dumba' dit olomu' kopio om pingiduan dau do sondulu!

¹⁷Ousung no i gompomogompi'd dumba' dit aiso' o guna! Tu' tinongkiadan dau i baanan do dumba'. Om pupusan nondo do pisangadan i kuasa' dau. Om

lumomok nondo o longon dau, om mumang bolou i mato dau do ponong id wanan,” ka dau.

Sakaria 12

Posion o Yorusalim do Koimbagu

¹Poingkaa no o boros do Tuhan do pasal dot Israil, i Tuhan di pinapawalad do tawan, om i minomonsoi diti pomogunan, om i minanahak do koposion dot id tulun. Boros ka dau,

²“Silihon ku nondo o Yorusalim do miagal do sansangkir o waig dot anggur; om minum nondo i piro-piro o bansa' do posorili' dau om mikorobibi' pondo iyolo' do miagal do tulun di naawuk. Om turungkuon nopondo o Yorusalim, om i kabandaran do Yohuda do suwai nga' kotonggoi nod oturungku'.

³Nga' orikot nopondo o maso'ddi om silihon ku nondo o Yorusalim do miagal do watu dit awagat, gisom dot isai nopo i mumbal do mangakat diri om orualan no. Om pogisusugkuon nopondo do koinsanai'd bansa' do hiti'd pomogunan o soudor diyolo' do mongoi panangod do Yorusalim.

⁴Tontok nopondod maso'ddi om tempurolosion ngai' ku i kuda' diyolo' om borulongon ku o pomusarahan di tulun di songinsakai di kuda'. Piantangan ku i' i tulun do Yohuda nga' bolohon ku indo i mato di kuda' di pisangod diyolo'.

⁵Om moro-boros indo i piro-piro o sompiiyon do Yohuda dot id ginawo diyolo' dot, ‘Onuan id Tuhan, it Osundu Kopio, do kokorisan i tulun dau di poingiyon do hilo'd Yorusalim,’ ka.

⁶Tontok nopondod maso'ddi om silihon ngai' ku nondo i sompiiyon do Yohuda do miagal do tapui do hilo'd puru' ko' hilo'd tumo di nongoonsok no o gandum, tu' raagon nondo diyolo' i piro-piro o bansa' do hiri'd posorili'. Om aiso' nondo o koligagaan di tulun do Yorusalim do poingiyon do hiri'd bandar.

⁷Om poguluonon ku iyoho' i Tuhan, do manahak do kamanangan i piro-piro o soudor do Yohuda om iri nopondo i kosuahan dot aanu di sinakagon di Daud

om i tulun do Yorusalim om a' i' agayo ko' mantad di kosuahan di naanu do tulun do Yohuda di suwai.

⁸Om tontok nopondod maso'ddi om intirungan ku indo i tulun do poingiyon do hilo'd Yorusalim om gisom dot iri piya'ndo it oluhoi kopio nga' koiyo i' di Daud kokoris. Om woyoon nondo iyolo' di sinakagon di Daud, i miagal pod moloikat ku. Om iyo po dit iyoho' kopio o momoyo'.

⁹Om tontok nopondo do maso'ddi om raagon ku nondo o pointikid-tikid do bansa' di mumbal do sumaap do Yorusalim.

¹⁰Om onuan ku nondo i sinakagon di Daud om tulun do suwai do hilo'd Yorusalim do ginawo dit obingampun om it orohian do sumambayang. Om soira' nopo do mintong iyolo' di tulun di tinobok diyolo' do minamatai, om pogihadan nondo diyolo' iyau do miagal do mogihad di tanak di napatai dit iso' no daa. Om mogihad tomod nondo iyolo' do miagal di mogihad do tanak do kusai diyolo' dit id dotuo di napatai.

¹¹Om tontok nopondoddi om i nopo mogihad do hilo'd Yorusalim om miagal poddi mogihad di hilo'd Hadad-Rimon kopuhod, i hilo'd rantai do Mogido.

¹²⁻¹⁴Om sompori-pori nopondo do mogihad i piro-piro o sompiiyon do hiri'd pomogunan diri, i sompiiyon di suminolusuk di Daud, om i sompiiyon di suminolusuk di Natan, om i sompiiyon do suminolusuk di Liwi, om i sompiiyon di suminolusuk di Simoi, om koinsanai di sompiiyon do suwai, om sompori-pori nopondo i sompiiyon do mogihad, iri nopondo tongokusai dit id pointikid-tikid do sompiiyon om posuwai-suwai di tongoondu' do mogihad," ka dau.

Sakaria 13

¹Boros kad Tuhan it Osundu Kopio, "Orikot nopondo o maso'ddi, om haro nondo o tudan do waig do sumimpulak do pomolidang di sinakagon di Daud om i tulun do Yorusalim, do mantad id dusa om i poniningolig diyolo'.

²Om tontok nopondod maso'ddi om tonuson ngai' ku nondo i ngaran di tingolig do mantad hiri'd pomogunan diri, om aiso' nondo o kosorou'ddi. Om

patayon ngai' ku i tulun di momoros do nabi iyau om tonuson ku i korohian do tulun do tumuku' do tingolig.

³Om ondung haro o tulun dit osonong do mimboros do pasal dit osiliu dot id dosunsudan, om iri indo i tapa' om tina' dau o momisunud dau dot apatut do hukuman iyau'd kapatayon, tu' tudut i' i popimboroson dau. Om ondung mangakun kasai' iyau do nabi iyau, om iri indo tapa' om tina' dau o monobok dau do gisom dot apatai iyau.

⁴Om orikot nopondo o tatau'ddi om aiso' nondo o nabi dot oondos di nongokito dau dot id pinointalang, ko' mingiyo-iyu pod nabi o kowoyo-woyoon, ko' manampakai pod rasuk do nabi do maan do pagakal do tulun.

⁵Suwai ko' poboroson nopondo do nabi om poingkaa, 'Okon oku i' ko' nabi. Gompongumo oku no do solinaid ku'd poimpasi,' ka nondo diyolo'.

⁶Om ondung haro o tulun do muhot dau do poingkaa, 'Nunu o nokosuhat dino kangkab nu?' ka. Om sumimbar nondo iyau dot, 'Nosuhat oku do hilo'd walai di tambalut ku,' ka nondo dau," ka dau.

Monuhu' do Mamatai di Gompomogompi'd Dumba' di Sinuhu'd Kinorohingan

⁷Om boros kad Tuhan, it Osundu Kopio, "Posik no, oi gayang. Om ngoyon i' saapo' i gompomogompi'd dumba' di pakaraja' dot id doho'! Patayon no iyau om kopogitongkiad-kiad i' i dumba'. Saapon ku nondo i tulun ku,

⁸om duwo nondo o bohogian do mantad di tolu o bohogian do tulun dot apatai do pointongkop diti pomogunan.

⁹Om sompitolu pondo di tolu o bohogian do tulun diri ot apasi. Om lidangan ku nondo iyolo' do miagal do pirok di sompipion do tapui, om umbalan ku iyolo' do miagal do tulun di monompipi' do tamas. Om sumambayang nondo iyolo' dot id doho', om simbaron ku nondo iyolo'. Om sunudan ku nondo iyolo' do tulun ku iyolo', om okunon diyolo' do Kinorohingan oku diyolo'," ka dau.

Sakaria 14

Yerusalem om i Piro-Piro Bansa' do Tulun

¹Oruhai no i tadau do kopomutusan do Tuhan. Om panakahan nondo o Yorusalim, om poontong-ontongon kou nopondo do bohogion i pinanakau'ddi.

²Om timungon ngai' nopondod Tuhan i bansa' do mongoi sangod do Yorusalim. Om osingolod nondo i bandar, om apanakahan i kawalayan, om ongokasou do tongokusai i tongoondud'. Om songintanga' nopondo di tulun om atanggayan do pisangod, nga' iri nopondo suwai om a' i' atanggayan do mantad hiri'd bandar.

³Om sumoliwan nogindo o Tuhan do mongoi saap di bansa'ddi, do miagal di winonsoi dau di gulu.

⁴Om tontok nopondo do tadau'ddi om mingkakat nondo iyau do hilo'd Nulu-Nulu do Saitun, i ponong id koulayon om gisom do hilo'd kotonobon do mantad id Yorusalim. Om opipitas nondo i Nulu-Nulu do Saitun do mantad hilo'd koulayon om gisom do hilo'd kotonobon, do kubong dit agayo o kopitas. Om kumaa nondo ponong id utara o sampaping di nulu-nulu'ddi om kumaa ponong id salatan o sampaping.

⁵Om mogidu' kou nondo do maya' diti kubong di minomitas di nulu-nulu'ddi. Om mogidu' kou nondo do miagal di komolohingan dokoyu do tontok di guminuyu' o tana' di maso dit i Usia o raja' do Yohuda. Om rumikot nondo o Tuhan, i Kinorohingan ku do miwoyo' do koinsanai di moloikat dau.

⁶Om orikot nopondo o tadau'ddi om aiso' nondo o tongus dot osogit om aiso' ot ais.

⁷Om aiso' nondo o totuong. Anawau kasai' nopondo do dangadau, om dongotuong piya nga' anawau i'. Nga' Tuhan noo o koilo do maso dot osiliu ngai' o miagal diti.

⁸Om orikot nopondo o tadau'ddi, om lumuyung nondo o waig dot oniniting do mantad hilo'd Yorusalim. Om lumuyung nondo o songintanga' di waig diri do hilo'd Rahat do Napatai om iri no songintanga' om lumuyung do hilo'd

Rahat do Tanga'. Om muyung-luyung kasai' nopondo i waig diri do tikoompus do toun, di maso do magadau om di maso do rumasam.

⁹Om Tuhan nondo o raja' do momorinta' do pointongkop diti pomogunan; om oinsanan nopondo o tulun do tumuku' dot id dau, i Kinorohingan, om iso' pondo o ngaran dau dot otutunan ngai' diyolo'.

¹⁰Om alampai nopondo i kinoiyonon do mantad pod hilo'd Giba i ponong hilo'd utara om gisom do hilo'd Rimon, i ponong hilo'd salatan. Nga' Yorusalim nondo o poinsawat kopio dot id pogialatan di kinoiyonon di hiri'd posorili'; om kogoyoon nopo di bandar diri om mantad po di wawayaan di roitan do Wawayaan do Binyamin om gisom do korikot di wawayaan do roitan do Wawayaan do Linsuk, i kinoiyonon di wawayaan di gulu po, om mantad di Walai'd Akawas do Hananil om gisom di pamagaan dot anggur di don raja'.

¹¹Om osimbayan ngai' nondo o tulun do momogun-mogun dot id bandar diri tu' a' no orolosi di mongoi pamaraag.

¹²Om porikatan nondod Tuhan do toruol dit araat kopio o koinsanai di bansa' di minongoi sangod do Yorusalim. Mumang nopondo momos o tinan diyolo' di maso po diyolo'd poimpasi; om mato om dila' diyolo' nga' mumang nopo momos.

¹³Om tontok nopondo do tatau'ddi om borulongon nondod Tuhan o pomusarahan diyolo' om rolosion dau, gisom do tabpaan nopondo diyolo' i tambalut diyolo' di pointoning diyolo' om saapon no diyolo'.

¹⁴Om sumaap nondo i tongokusai do Yohuda do mogobi' do Yorusalim. Om onuon ngai' nopondo diyolo' i kakayaan di bansa', i temas, om i pirok, om i pakayan dot ogumu' tomod.

¹⁵Om haro nogi' o toruol dit araat tomod do rumikot dot id kuda', om bagal, om unta, om kaladai, om id koinsanai di tayam-tayam do hilo'd kiim do pisangod.

16Om oinsanan nopondo i tulun do noolu-olu' dot id pogialatan di bansa' di suminangod do Yorusalim do mongoi dot id bandar diri do pointikid do toun, do mongoi tuku' dot id Raja', i Tuhan dit Osundu Kopio, om mongoi pamaramai di Tadau dot Agayo do Kinuhub-Kuhub.

17Om ondung haro o bansa' dot a' mongoi'd hilo'd Yorusalim do mongoi tuku' dot id Raja'ddi, i Tuhan dit Osundu Kopio, om a' nondo arasaman i pomogunan diyolo'.

18Ondung a' i tulun do Masir mamaramai di Tadau dot Agayo do Kinuhub-Kuhub, om oontok no iyolo' do toruol di porikoton do Tuhan dot id pointikid-tikid do bansa' dit a' mongoi sambayang.

19Om iri no o hukuman do porotuon dot id Masir om id koinsanai'd bansa', ondung a' no iyolo' mamaramai di Tadau dot Agayo do Kinuhub-Kuhub.

20Om tontok nopondoddi om iri piya i lusing do hiri'd pakayan di piro-piro o kuda' nga' kinikiran ngai' id boros do poingkaa, "Pinotobilang do maan do don Tuhan," ka. Om iri piya'ndo i lansang do hiri'd Walai'd Sasambayangan dot Agayo nga' miagal i' di mangkuk do hiri'd dotimbabaan di pananaraban do porsombahan o kogoyoo'd guna'.

21Om oinsanan nopondo i lansang do hilo'd Yorusalim om hilo'd Yohuda do potobilangon do maan do pakayon do sumambayang dot id Tuhan it Osundu Kopio. Om pomolosuan nondo di tulun, di daging di pinatahak do numaan do porsombahan i lansang diri. Om orikot nopondo o maso'ddi om aiso' nondo o tulun do dumagang do hiri'd Walai'd Sasambayangan dot Agayo di don Tuhan, it Osundu Kopio.

Maliaki

Maliaki 1

¹Iti no o boros do pinoboros do Tuhan dot id di Maliaki do poboroson dot id tulun dot Israil.

Kosianan do Tuhan dot id Israil

²Boros kad Tuhan dot id tulun dau, “Osianan kasai' oku i' dokoyu,” ka dau. Nga' boros ka diyolo', “Poingkuro ko do pinopointalang do kosianan nu dot id dahai?” ka. Om boros kad Tuhan, “Miobpinai i' daa iyo Isau di Yakub, nga' ninsianan ku i' i Yakub om i sinakagon dau.

³Nga' naraatan oku i' di Isau om i sinakagon dau. Rinaag ku i pomogunan di Isau di hilo'd sokid om pinologos ku i tana' do pinogiiduan om iyonon poddi do nintorusan,” ka dau.

⁴Ondung momoros daa i sinakagon di Isau, i tulun dot Idom do, “Naraag i kabandaran dahai nga' wonsoyon i' dahai kawagu iri,” ka, om simbaron indo do Tuhan iyolo' do poingkaa, “Pologoson nopo iyolo' do momonsoi kawagu'ddi nga' ngoyon ku indo raago' kawagu. Om roitan nondo iyolo' do tulun do ‘Pomogunan dit Araat’ om ‘I bansa' do katagadan do Tuhan do gisom dot alaid,’ ka,” ka dau.

⁵Om mato nondo kopio di bansa' dot Israil o kokito'ddi, om momoros nondo iyolo' dot, “Okoris i' o Tuhan dot id soliwani piya do pomogunan dot Israil!” ka.

Tinogod do Tuhan it Imam

⁶Om boros kad Tuhan, it Osundu Kopio, dot id imam, “Pusohon i' do tanak i tapa' dau, om pusohon di susuhuon i tuan dau. Om iyoho' no o tapa' dokoyu, nga' nokuro tu' a' kou momusou doho'? Tuan oku i' dokoyu nga' nokuro tu' a' kou oronok doho'? Indaraaton oku i' dokoyu, om inda' ka do muhot kou i' daa dot, ‘Poingkuro iyahai do minongindaraat diya?’ ka no dokoyu.

⁷Poingkaa kou do minongindaraat doho': Pinapatahak kou dot id doho' do taakanon dit aiso' o guna' do hiri'd pananaraban do porsombahan. Om

monguhot kou po daa do, 'Poingkuro iyahai dot a' minomusou diya?'' ka. Sunudai ku pogi' iyokoyu --- a' kou minomusou di pananaraban do porsombahan dot id doho'.

⁸Soira' nopod mongoit kou do tayam-tayam di nobolou ko' i sumakit ko' i kakung do maan do patahakon dot id doho', om ondos daa dokoyu om aiso' o sala'ddi? Umbal kou pogi' do papatahak do tayam-tayam do miagal diri dot id gobunor! Orohian i' tuu iyau dokoyu om osonong i' tuu o wonsoyon dau dot id dokoyu?" ka dau.

⁹Umbal kou pogi' do mokiinsian do Kinorohingan, oi imam. A' no moti' dau simbaron i sambayang dokoyu, om dokoyu id sala'ddi.

¹⁰Om boros kadTuhan, it Osundu Kopio, "Orohian oku nogi' daa kopio do haro o tongoiso' dokoyu do mongoi podtobon di wawayaan do Walai'd Sasambayanan dot Agayo om aantaban i' i mongoi parakit do tapui dit aiso' o guna' do hilo'd pananaraban do porsombahan dot id doho'. A' oku i' orohian dokoyu; om a' ku romiton i porsombahan do patahakon dokoyu dot id doho'.

¹¹Momusou ngai' i' doho' o tulun do mantad id koinsanai'd bansa' do pointongkop diti pomogunan. Honggo nopo nga' modtutud i' iyolo' do kominyan dot id doho' om papatahak do porsombahan dit osonong do pomusou diyolo' doho'. Momusou ngai' i' iyolo' doho'!

¹²Nga' iyokoyu no om a' i' momusou doho' do tontok di momoros kou dot aiso' o guna' di pananaraban do porsombahan dot id doho', om tontok di patahak kou do taakanon di niada-ada' dokoyu do hiri'd sakai di pananaraban do porsombahan diri.

¹³Boros ka no dokoyu, 'Apaasan noddi iyahai do mingwonsoi ngai'dti,' ka. Om a' kou no momusou doho'. Porsombahan nopo dokoyu dot id doho' om i tayam-tayam do pinanakau om i nakakung ko' i sumakit. Ondos daa dokoyu om romiton ku iri?

¹⁴Ousung po i tulun di gomponipu' tu' patahak do tayam-tayam dit aiso' o guna' dot id doho', om haro i' daa o tayam-tayam dit osonong do hiri'd

baanan dau di nakabatos dau do patahakon dot id doho'! Tu' iyoho' nopo om raja' dot agayo, om oronok ngai' nopo doho' o tulun do mantad id koinsanai'd bansa,'" ka dau.

Maliaki 2

¹Om boros kad Tuhan, it Osundu Kopio, dot id imam, "Iti no o ponuhuan ku dokoyu:

²Pusohon oku no dokoyu dot i wonsoyon dokoyu o pomusou. Ondung a' kou mokinongou diti poboroson ku om ousung kou no. Papalan ngai' ku nopo it aramit dokoyu di maan daa dokoyu'd kosukup-sukupan. Otopot nopo kopio om napapalan ku no ngai' iri, tu' a' i' dokoyu pinadul kopio i pinonuhuan ku.

³Hukuman ku nondo i tangaanak dokoyu om pokisason ku o rabas dokoyu dot id taii' di tayam-tayam do patahakon dokoyu do maan do porsombahan, om pokoyoon kou nondo do hilo'd kinotimungon do taii'.

⁴Om koilo kou nogindo do nokoboros ku dokoyu o pinonuhuan diti, om a' indo araag i tumpongo ku dot id imam, iri no i sinakagon di Liwi.

⁵Id suang nopod tumpongo ku'ddi om pinabatos ku dot id diyolo' do kaanu iyolo'd koposion om kasanang-sanangan, om iri no kopio i pinatahak ku diyolo', om pusohon oku i' diyolo'. Om tontok nopoddi om minomusou i' kopio iyolo' om ruminonok iyolo' doho'.

⁶Om pinotuduk diyolo' it otopot om okon i' ko' i kasala'. Om poingulud kasai' iyolo' doho'; tu' okon nopo ko' minomonsoi iyolo' dit otopot, nga' minonguhup nogi' iyolo' do tulun do suwai do tumingkod do momonsoi'd araat.

⁷Om karaja' i' dot imam do potuduk di ponudukan dot otopot do pasal doho', i Tuhan, it Asawat Kopio. Om apatut no do mongoi o tulun pokituduk do korohian ku do mantad id diyolo' tu' iyolo' no o susuhoon ku.

⁸Nga' baino' noddi om tuminolikud kou iyokoyu it imam, di ralan dit otopot. Minangangat nogi' dot ogumu' o tulun i ponudukan dokoyu do minomonsoi di kasala'. Rinaag dokoyu i tumpongo do winonsoi ku dot id dokoyu.

⁹Om gowoi poddi om iyoho' nga' mominsuhu' no di tulun dot Israil dot a' momusou dokoyu tu' a' kou i' mumboyo' do korohian ku. Om soira' nopo do monuduk kou'd tulun ku, om a' i' dokoyu iyon o ponunuduk diyolo'," ka dau.

A' i Tulun Tuminorodok dot id Kinorohingan

¹⁰Okon toi ko' iso-iso' i' o tapa' toko'? Okon toi ko' iso-iso' i' o Kinorohingan do minomonsoi dati'? Nga' nokuro'ddi tu' a' toko' mogisulung-sulung do batos, om nokuro tu' a' toko' podulon i tumpungo do Kinorohingan dot id komolohingan toko'?

¹¹A' di tulun do Yohuda sinulung i batos diyolo' dot id Kinorohingan om araat tomod o winonsoi diyolo' do hilo'd Yorusalim om pointongkop diti pomogunan. Om sinosomu' nogi' diyolo' i Walai'd Sasambayanan dot Agayo di kosianan tomod do Tuhan. Om minanansawo i tongokusai do tongoondu' di tumuku' dot id ponokokinorohingan do bansa'd suwai.

¹²Pologoson nopo dot uyungon do Tuhan do mantad id tulun dot Israil o tulun do miagal diri, om a' no iyau pologoson kawagu do mongoi amung do papatahak do porsombahan dot id Tuhan, it Osundu Kopio, do moyo' diti bansa' toko'.

¹³Iti po kawagu i winonsoi dokoyu. pinonu' dokoyu'd romou i pananaraban do porsombahan dot id Tuhan, tu' miningihad kou om mininglompud do minihad tu' a' noddi dau romiton i porsombahan do patahakon dokoyu.

¹⁴Muhot kou ondung nokuro tu' a' dau romiton iri. Om a' pogi' dau romiton iri nga' noilaan no dau dot a' dokoyu sinulung i batos dokoyu dot id tondu' di kinawin dokoyu dit omulok kou po. Iyau nopo om tontok i' daa dokoyu, nga' a' i' dokoyu sinulung i batos dokoyu dot id dau, mulong piya do minamatos kou dot id toguang do Kinorohingan do tumorodok kou dot id dau.

¹⁵A' toi do Kinorohingan pinoiso-iso' o tinan om rusod dokoyu? Nunu toi o kinopongiyo'ddian do Tuhan diri? Kinopongiyo'ddian nopo dau'ddi nga' maganak kou nondo do tangaanak di songonuon kopio'd Kinorohingan. Iyo

nopoddi om antaan-taan no kopio dokoyu dot araag i batos dokoyu dot id sawo dokoyu.

¹⁶“Araatan oku di miada',” kad Tuhan, i Kinorohingan dot Israil, “Araatan oku no kopio ondung haro o tiso' dokoyu do momonsoi do miagal diri karaat dot id sawo dau. Antaan-taan no kopio dokoyu dot araag i batos dokoyu do tumorodok dot id sawo dokoyu,” ka dau.

Oruhai no i Tadau'd Kopomutusan

¹⁷Minongudipon nod Tuhan ino koboro-boroso' dokoyu. Nga' muhot kou i' daa'ndo do poingkaa, “Poingkuro kopio iyahai do minongudipon do Tuhan?” ka. Poingkaa o pinongudipon dokoyu dau, minomoros kou dot, “Osonong i' i gompomonsoi'd araat dot osorou'd Tuhan, it Osundu Kopio; asanangan i' iyau diyolo',” ka dokoyu. Om muhot kou do, “Honggo kopio i Kinorohingan dit otulid kaka'ddi?” ka dokoyu.

Maliaki 3

¹Om boros kad Tuhan, it Osundu Kopio, “Suhun ku nondo i susuhun ku do mongoi posodia' do wayaan ku. Om sigog indo do rumikot o Tuhan dit ihumon dokoyu do hilo'd Walai'd Sasambayangan dot Agayo. Om rumikot nondo i susuhun dit andad-andadon no dokoyu do mongoi posunud di tumpungo ku,” ka dau.

²Nga' isai po mando o kasangal do tontok di tadau do korikatan dau? Isai po mando ot apasi do kointalang kopio iyau? Tu' miagal po iyau do sabun di kopulang kopio, om miagal do tapui di monompipi' do basi'.

³Om rumikot nondo iyau do mongoi pomutus do miagal do tulun di mongisas om monompipi' do pirok. Om poingkuro nopo i modsusupu' do monompipi' di pirok om tamas, om iyo noddi i susuhun do Tuhan do momolidang dit imam, om papatahak indo iyolo' di porsombahan di korohian do Tuhan.

⁴Om korohian indod Tuhan i porsombahan dot igitan di tulun do Yohuda om Yorusalim dot id dau, do miagal di koubasanan di gulu po.

⁵Om boros kad Tuhan, it Osundu Kopio, “Mintalang oku nondo dot id dokoyu do mongoi pomutus, om moro-boros oku nondo do pasal di tulun dit ongiinigit do gimat, om i tulun di magampahu', om i popoboros do tudut do pasal do tulun do suwai, om i tulun di monipu' do mamagadsi' di songingkaraja' dot id dau, om i mongulok-ulok do tongoond'u do nopuadan om i tangaanak dot aiso' o molohing om i tulun di bansa'd suwai, saapon ngai' ku nopo o koinsanai'd tulun dit a' momusou doho',” ka dau.

Kapatahakan do Porsombahan di Sompihopod

⁶Boros kad Tuhan, “Iyoho' no o Tuhan, om a' oku i' sumimban. Om iri no ot a' dokoyu kinopunsaan kopio, oi sinakagon di Yakub.

⁷Iyokoyu nga' miagal nopo di komolohingan dokoyu di gulu po tu' tuminolikud dit oturan ku om a' minumboyo'ddi. Guli' kou no dot id doho', om gumuli' oku i' dot id dokoyu. Nga' muhot kou po do, ‘Poingkuro o wonsoyon dahai do gumuli' kawagu dot id diya?’ ka.

⁸Muhot oku dokoyu, apatut i' toi o tulun do monipu' do Kinorohingan? Atantu' nod amu', nga' monipu' kou i' iyokoyu doho'. ‘Poingkuro kopio?’ ka daa dokoyu do monguhot. Om boros kangku, ‘Id suang do hal do manahak do porsombahan do sompihopod om i porsombahan do suwai.

⁹Ousung kou no ngai' tu' oinsanan nopo iti bansa' do monipu' doho'.

¹⁰Igitan ngai' no i porsombahan dokoyu di sompihopod do hilo'd Walai'd Sasambayanan dot Agayo, om osima' i' do taakanon o hilo'. Umbalai oku pogi' dokoyu, om okito i' dokoyu do poiwangon ku ilo liligaon do surga om potuntugon ku i' dot id dokoyu o koinsanai dit ongosonong do gisom i' dot a' dokoyu aayi- ayi'.

¹¹Om a' ku indo pologoson o mangakan-ngakan do mamaraag di tanom dokoyu, om it anggur dokoyu nga' olimbagatan ngai' pod tua'.

¹²Om oinsanan nopondo o tulun do mantad id koinsanai'd bansa' do mamarait dokoyu do tulun di nongkoundar tu' osonong i' kopio dot iyonon i pomogunan dokoyu,' ka,” ka dau.

Batos do Kinorohingan do Monginsian

¹³Boros kad Tuhan, “Araat tomod o pinimboros dokoyu do pasal doho'. Nga' muhot kou i' do, ‘Nunu kopio o pinimboros dahai do pasal diya?’ ka dokoyu.

¹⁴Poingkaa o pinoboros dokoyu, ‘Aiso' i' o guna' do mogobi-obi' do Kinorohingan. Nunu kopio o guna' do tumanud di ponuhuan do Tuhan, it Osundu Kopio, om nunu o guna' do mumbal do pointalang dot id dau do monosol toko' di nowonsoi toko'?

¹⁵Okito nopo dahai om iri nogi' i tulun dit angasawat o ginawo ot ongosimbayan tomod. Okon nopo ko' rumuhang o kohoroo' di tulun dot araas, nga' mogumbal nogi' iyolo' do kolonuto' do ginawo'd Kinorohingan dot i wowonsoyon diyolo'd araas o pogumbal om aiso' i' o nunu-nunu dot osiliu dot id diyolo',’ ka dokoyu,” ka dau.

¹⁶Om pogiboro-boros nodd i tulun dit oronok do Tuhan om pokinongoho' nod Tuhan, om norongou i' dau i pinoboros diyolo'. Om tuliso' nodd dot id iso' o buuk dot id toguang do Tuhan o ngaran do koinanai di tulun dit oronok om momusou do Tuhan.

¹⁷Boros kad Tuhan, it Osundu Kopio, “Osiliu indo iyolo' do tulun ku. Om tontok nopondo do tadau di kapamansayan ku di wonsoyon ku, om osiliu nondo iyolo' do tulun di songonuon ku. Om osianan oku nondo diyolo' do miagal di tapa' dot osianan di tanak di mogobi-obi' dau.

¹⁸Om kokito pondo kawagu I tulun dit araas om I tulun dit osonong, om pisuayan do tulun di mogobi-obi' doho' om it a' mogobi-obi' doho',” ka dau.

Maliaki 4

Rumikot no o Tadau'd Tuhan

¹Om boros kad Tuhan, it Osundu Kopio, “Rumikot no i tadau do sorobon i tulun di minggayo-gayo om it araas do miagal do sakot do nokoring. Om tontok nopondo do tadau'ddi om ouu nopo iyolo' dot osorob, om aiso' no ot oolu'.

²Nga' iyokoyu nopo i mumboyo' doho', om mulinau indo dot id dokoyu i sinundu ku do mamasi, do miagal di tadau om manahak do kolingasan do

miagal di tinitiu do tadau. Om ongotood kou nondo do miagal di tangaanak do sapi' do tontok di polobuson do mantad id kandang tu' iyokoyu' nga' kalabus indo.

³Om tontok nopod tadau do powonsoyon ku i wonsoyon ku, om aala' nondo dokoyu i tulun dot araat, om miagal pondo iyolo' do pupuk do pingulakan dokoyu.

⁴Soroho' no dokoyu i ponudukan di Musa, i susuon ku. I piro-piro ot oturan om ponuhuan di pinoboros ku dau di hilo'd Nuluhon do Sinai dot umboyon do koinsanai'd tulun dot Israil.

⁵Nga' tontok dit a' po korikot i tadau'd Tuhan dot agayo om i korolosi kopio'ddi, i natantu' mantad ku'ddi, om porikoton ku nondo dot id dokoyu i Nabi Ilia.

⁶Om piuludon nondo kawagu dau i tapa' dot id tangaanak diyolo'; om a' oku i' rumikot do mongoi pamaraag diti pomogunan dokoyu," ka dau.

Central Dusun/Kadazan - All Bible

Matius

Matius 1

Ngaran di Komolohingan di Yesus Kristus

(Luk. 3.23-38)

¹Iti ngai' no ngaran di komolohingan di Yesus Kristus, i sinakagon di Daud, om i sinakagon di Abraham. Mantad nopo di Abraham om di gisom do napaganak i Daud om iti ngai' no ngaran do komolohingan di Yesus do nokotulis:

²⁻⁶^aI Abraham, i Isak, i Yakub, i Yohuda om i piro-piro tobpinai di Yohuda, i Piris om i Sira (ngaran nopod tina' diyolo' om i Tamar), i Hisron, i Ram, i Aminadab, i Nahason, i Salmon, i Buas (tina' nopo dau om i Rahab), i Obid (tina' nopo dau om i Rut), i Isai, om i Raja' Daud.

⁶^{b-11}Mantad no di Daud om gisom di natanggayan do pisangod o bansa'd Israil do hilo'd Babil om iti ngai' o ngaran do komolohingan di Yesus do nokotulis: I Suliman (tina' nopo dau om i sawo daa di Uria di gulu po), i Rihabiam, i Abia, i Asa, i Yosapat, i Yoram, i Usia, i Yotam, i Ahas, i Hiskia, i Manasi, i Amon, i Yosia, i Yikonia om i piro-piro tobpinai dau.

¹²⁻¹⁶Mantad no di natanggayan do pisangod o bansa'd Israil do hilo'd Babil om gisom di kinosusuon di Yesus om iti ngai' o ngaran do komolohingan dau do nokotulis: i Yikonia, i Salatiol, i Sorubabil, i Abihud, i Iliakim, i Asur, i Sadok, i Akhim, i Iliud, i Iliasar, i Matan, i Yakub, om i Yusup i sawo di Maria. Om i Maria no minogkosusu di Yesus, i roitan do Kristus.

¹⁷Om mantad no di Abraham om gisom do napaganak i Daud, om hopod om apat o sinolusukan dot oinsanan. Om mantad no di Daud om gisom di tinanggayan do pisangod o bansa' dot Israil do hilo'd Babil om hopod i' om

apat o sinolusukan dot oinsanan. Om mantad no di tinanggayan do pisangod i bansa' dot Israil do hilo'd Babil om gisom do korikot di kinosusuon di Kristus om hopod i' om apat o sinolusukan.

Kinosusuon di Yesus Kristus

(Luk. 2.1-7)

¹⁸Poingkaa no susui di kinosusuon di Yesus Kristus. I Maria nopo i tina' dau, om nokopitunang no di Yusup. Nga' tontok dit a' po iyolo' nokopikawin, om monontian no i Maria. Nga' a' i' di Yusup oilaan do monontian i Maria do mantad id sinundu do Rusod do Kinorohingan.

¹⁹I Yusup nopo, i tunang di Maria diri nga' tulun dit otorodok do tumanud dot oturan do tugama'. Om pututon daa'ddi dau i pitunangan diyolo' di Maria. Nga' lisok-lisokon i' daa dau do momutut om a' i' ointingayam dot id toguang do tulun dot ogumu' i Maria.

²⁰Nga' maso' po di Yusup do momusorou'ddi, om pongipi no iyau. Om id suang nopo di nipi dau nga' nokokito iyau dot iso' o moloikat do Tuhan do minoro-boros dau do poingkaa, “Oi Yusup, i sinakagon di Daud, kada' kooris do mangawin di Maria; tu' iri nopo tanak di ponontianon dau om mantad i' do sinundu do Rusod do Kinorohingan.

²¹Osusu nondo i Maria om kusai o tanak dau. Om pungaranan no kopio i tanak diri dot i Yesus, tu' iyau no popoidu' di tulun dau do mantad id dusa diyolo',” ka.

²²Om nosiliu ngai' pogi' o miagal diri nga' mamayaan di boros do Tuhan do pinolombus di nabi dau do poingkaa,

²³“Haro nondo tondu' dit a' po nodudun do kusai do monontian om mogkosusu dot iso' o tanak do kusai. Om pungaranan nondo i tanak diri dot i Imanuil,” ka. (Imanuil nopo om boros dot Ibrani do komoyon nopo om “moyo-woyo' o Kinorohingan dati',” ka.)

²⁴Om kuposik poddi i Yusup, om wonsoyo' no dau o miagal di pinoboros di moloikat do Tuhan dot id dau. Om kowino' no dau i Maria.

²⁵Nga' solinaid nopo dit a' po i Maria nosusu di tanak diri, om a' po i Yusup duminudun di Maria do miagal di wonsoyon do tulun di misasawo. Om kosusu noddi i tanak diri, om pungaranai no di Yusup iyau dot i Yesus.

Matius 2

Ruminikot o Tulun dit Ongoiloo do Mantad Hilo'd Koulayon

¹I Yesus nopo om pinogkosusu do hilo'd bandar do Baitlahim, it id pomogunan do Yudia. Iri nopo raja' do tontok diri om i Horudis. Om tontok noddi do ruminikot do hilo'd Yorusalim o piro-piro tulun dit ongoilo do komoyon do rombituon. Tadon nopo diyolo' om hilo'd ponong id koulayon.

²Om boros ka diyolo', "Hinonggo i tanak di nosusu do sumiliu'd raja' do tulun do Yohudi? Nokito dahai i rombituon dau do minimbulai do ponong id koulayon, om ruminikot diri iyahai'd hiti do mongoi tuku' dot id dau," ka diyolo'.

³Om kotigowo nopoddi i Raja' Horudis do nokorongou'ddi, om iri i tulun do hilo'd Yorusalim nga' nongkotigowo ngai' nogi'.

⁴Om lohowo' ngai' noddi di Horudis i boyoon dot imam om i guru do Tourat do tumimung. Om uhoto' no dau iyolo', "Honggo kosusuon di Raja' di pinabatos mantad do Kinorohingan?" ka dau.

⁵Om simbar ka diyolo', "Hilo'd bandar do Baitlahim, i hilo'd pomogunan do Yudia. Tu' poingkaa tinulis do songulun o nabi,

⁶Baitlahim nopo, i hilo'd pomogunan do Yudia, om okon i' ko' it okoro' kopio dot id pogialatan di bandar dot angagayo do hilo'. Tu' Baitlahim no tadon do songulun o boyoon di sumiliu'd gompomogompi' dot Israil, i tulun ku,' ka."

⁷Om koilo poddi i Horudis di boros do miagal diri, om pomolisok-lisok no iyau do minomolohou di tulun dit ongoilo diri. Om uhoto' no dau iyolo' ondung soira' kopio diyolo' kokito i rombituon diri.

⁸Om suhuo' no dau iyolo' do minongoi do hilo'd Baitlahim om bilinai no dau iyolo', "Pamanau kou no, om ihumon no kopio dokoyu i tanak diri. Om

abantalan nopondo dokoyu, om sunudan oku no, om koongoi oku i' iyoho' kotuku' dot id tanak diri," ka dau.

9-10 Om pamanau noddi iyolo'. Om hiri noddid tanga'd ralan, om kokito no kawagu diyolo' i rombituon di nokito diyolo' di gulu po do minulai do ponong id koulayon. Om otoo'd tomod diri iyolo' do nokokito di rombituon diri do hiri'd doburuan diyolo'. Om undorong no i rombituon do hiri'd hapak di nokoionon di tanak.

11 Om suang no iyolo' do hiri'd walai'ddi, om kokito no diyolo' i tanak om i Maria, i tina' di tanak. Om otud no iyolo' do tuminuku' di tanak. Om ukabai no diyolo' i pinoiyanan di nigitan diyolo', om popuhawango' no diyolo' o tamas, om kominyan om mur dot id tanak diri.

12 Om pounsano' no iyolo'd Kinorohingan dot id suang do nipi dot a' gumuli' dot id di Horudis. Om uli' noddi iyolo' do minaya' do ralan do suwai.

Minongoi do Hilo'd Masir

13 Om kapamanau poddi i tulun dit ongoilo do komoyon do rombituon, om intalang no moloikat do Tuhan dot id suang do nipi di Yusup. Om boros ka di moloikat, "Ihumon motindo di Horudis ilo tanak do maan dau patayo'. Nga' tungag nogi' om tanggayan no ilo tanak om ilo tina' dau do mogidu', om mongoi do hilo'd Masir. Om mundorong nopondod hilo' do gisom do moroboros kawagu oku diya'," ka.

14 Om tungag no i Yusup, om totuong iddi do tinanggayan dau i tanak om i tina' di tanak do minongoi do hilo'd Masir.

15 Om undorong nopoddi iyolo' do hilo'd Masir do gisom do napatai i Horudis. Om iyo noddi do nabayaan i pinoboros do Tuhan do pinolombus di nabi dau do poingkaa, "Lohowon ku i Tanak ku do mantad hilo'd Masir," ka.

Pinatai i Tangaanak

16 Om koilaa'i poddi di Horudis do nakalan iyau di tulun dit ongoilo di mantad hilo'd koulayon diri, om kotogod tomod no iyau. Om ponuhu' no iyau do mamatai do koinsanai di tangaanak do kusai di duwo toun om it id siriba' ko' duwo toun do tumur do hilo'd Baitlahim om hiri'd posorili' do kinoionon

diri. Tu' iyo noddı o koloido' do tumanud di norongou dau di pinoboros do tulun dit ongoilo do komoyon do rombituon, do mantad di kokito i' diyolo' i rombituon.

¹⁷Om iyo noddı do nosiliu i pinoboros di Nabi Yoromia, do poingkaa,

¹⁸“Haro o mihad dot orongou do mantad hilo'd Rama do minglompuđ do mihad do mogihad. Mogihad i Rasil di tangaanak dau; om a' no iyou milo dot insasamadan, tu' nangapatai ngai' no iyolo',” ka.

Guminuli' do Mantad Hilo'd Masir

¹⁹Om kapatai poddi i Horudis, om intalang no kawagu o moloikat do Tuhan dot id di Yusup dot id suang do nipi, di hilo' pod Masir i Yusup.

²⁰Boros ka di moloikat, “Iri nopo tulun di mamatai daa dilo tanak om nangapatai no. Om tungag nogi' om ngoyo' ilo tanak om ilo tina' dau, om gumuli' kou i' do hilo'd Israil,” ka.

²¹Om tungag noddı i Yusup, om tanggayai no dau i tanak diri om i Maria do guminuli' do hilo'd Israil.

²²Nga' korongou noddı i Yusup dot i Arkilaus i tanak di Horudis, o suminowoli di Horudis do suminiliu'd raja' do pomogunan do Yudia. Om moddosi iddi i Yusup do mongoi'd hilo'. Om kosunudai poddi iyou do Tuhan dot id suang do nipi, om pakayaaı no dau do hilo'd watas do Galilia.

²³Om undorong no iyou'd hilo', dot id iso' bandar di roitan do Nasarit. Om iyo noddı do nabayaan i pinoboros di piro-piro nabi dot i tanak o komoyon, “Roitan nondo iyou do Tulun do Nasarit,” ka.

Matius 3

Ponudukan di Yohanis Gampamatis

(Mar. 1.1-8; Luk. 3.1-18; Yoh. 1.19-28)

¹Om tontok noddı do ruminikot i Yohanis Gampamatis do hiri'd tana' do kowotuan do Yudia, om timpuun no iyou do monuduk.

²Boros ka dau, “Korologo kou no do momonsoi'd dusa, tu' a' no alaid om korikot no Pomorintaan do surga!” ka.

³Om i Yohanis no i tulun di komoyon di Nabi Yosaya, do tontok di minomoros iyau do poingkaa, “Haro o tulun do mimboros dot opuhod do hilo'd tana' do kowotuan do poingkaa, ‘Rontisan no ralan do wayaan do Tuhan; potingon no i ralan do wayaan dau,’ ka,” ka dau.

⁴Pakayan nopo di Yohanis om winonsoi mantad id hulu dot unta, om tagkos no dau om mantad id kulit do nintorusan. Om kanon nopo dau om godu om paha' do mantad hiri'd gouton.

⁵Om ogumu' o tulun do mantad hilo'd Yorusalim, om mantad id pointongkop do pomogunan do Yudia om mantad id piro-piro watas di potoropis di Bawang do Yordan, do ruminikot dot id di Yohanis.

⁶Om okuno' no diyolo' i dusa diyolo', om botisai noddi iyolo' di Yohanis do hiri'd Bawang do Yordan.

⁷Om ogumu' i' daa o tulun do Parisi om Saduki do ruminikot do mongoi pokibatis. Nga' soira' di nokito di Yohanis iyolo' do rumikot, om boros ka dau, “Iyokoyu no tulun dit angaraat! Isai o minomisunud dokoyu do milo kou do moggidu'd mantad id hukuman do Kinorohingan dit oruhai no dau do porikoton?

⁸Pointalango' po dokoyu do nokorologo kopio kou do momonsoi'd dusa.

⁹Kada' nogi' dokoyu soroho' do koidu' kou do mantad id hukuman, do momoros kou piya dot i Abraham o taki dokoyu. Ilaai no dokoyu, dot iti piya watu nga' milo id Kinorohingan do silihon do sinakagon di Abraham!

¹⁰Nokosodia' no kapak do panagad di kayu do porotopon do tana' o pananagad. Pointikid-tikid do kayu dit a' mongua' dot osonong om tagadon no om pataamon do hiri'd tapui.

¹¹Iyoho' nopo om waig noo pamatis ku dokoyu do popointalang do nokorologo kou do momonsoi'd dusa; nga' iyau nopo i rumikot do kosusuhut doho', om mamatis indo dokoyu do Rusod do Kinorohingan om tapui. Iyau nopo om agayo po ko' iyoho'. Om a' oku i' osorupai do mongigit piya di kasut dau.

¹²Poingigit no dau o bakul do pangatap di gandum do gisom dot osompipian. Timungon nondo dau i gandum do posuangon do hiri'd sulap, nga' iri nopondo i tapol om tududan dau do hiri'd tapui dit a' milo'd pisokon,” ka.

Binotisan i Yesus

(Mar. 1.9-11; Luk. 3.21-22)

¹³Om tongkiad no i Yesus do mantad hilo'd Galilia om pakayaa'i no do hiri'd Bawang do Yordan do mongoi pokibatis di Yohanis.

¹⁴Nga' mada' i' daa i Yohanis do mamatis di Yesus. Boros ka di Yohanis, “Iyoho' nogi' o tosorupai do botisan nu. Nga' iya' nogiddi o rumikot dot id doho'!” ka dau.

¹⁵Nga' boros ka di Yesus do suminimbar, “Botisai oku nopo diya' do baino' poo. Om owonsoi ngai' to indo i korohian do Kinorohingan,” ka dau. Om botisai noddi di Yohanis i Yesus.

¹⁶Om kobotisai poddi i Yesus, om tilombus nopo iyau do tuminindal. Om sigog nopoddi do miniangkang o tawan om kokito no di Yesus i Rusod do Kinorohingan do luminintuhun dot id dau do miagal do punai o kowoyo-woyoo' do suminondot.

¹⁷Om korongou noddi o boros do Kinorohingan do mantad hilo'd tawan do poingkaa, “Iti no i Tanak ku di kosianan ku. Om iyau no i kohubayaan kopio do ginawo ku,” ka.

Matius 4

Pinogumbalan i Yesus

(Mar. 1.12-13; Luk. 4.1-13)

¹Om angatai noddi i Yesus di Rusod do Kinorohingan do kuminaa do hiri'd tana' do kowotuan, om opogumbalan i' iyau do Rogon.

²Om a' i Yesus minakan do solinaid dot apat nohopod o tadau om apat nohopod o totuong. Om louson tomod diri iyau.

³Om rikot noddi i Rogon om boro-boros no di Yesus, “Okon toi ko' Tanak ko'd Kinorohingan? Suhuo' pogi' ilo watu do sumiliu'd roti,” ka dau.

⁴Nga' boros kad i Yesus, “Nokotulis no dot id Buuk do Kinorohingan o poingkaa: Okon i' ko' roti noo o kapasid' tulun, suwai ko' iri nogi' i pointikid-tikid do boros di poborosan do Kinorohingan,” ka dau.

⁵Om igitai po di Rogon i Yesus do minongoi do hilo'd Yorusalim, i bandar dot olidang. Om hirio' no di Rogon i Yesus id timpak di Walai'd Sasambayanan dot Agayo.

⁶Om boros kaddi di Rogon dot id di Yesus, “Okon toi ko' Tanak ko'd Kinorohingan? Tuhun pogi', tu' haro i' o nokotulis dot id Buuk do Kinorohingan do poingkaa, ‘Suhuon indo do Kinorohingan i moloikat dau do mongintirung diya', om kahangan ko indo diyolo' om a' i' kootung do watu o gakod nu,' ka,” ka dau.

⁷Om boros ka di Yesus, “Nga' haro i' o nokotulis dot id Buuk do Kinorohingan do poingkaa, ‘Kada' pogumbal do Tuhan i Kinorohingan nu,' ka,” ka dau.

⁸Om igitai po kawagu di Rogon i Yesus do minongoi dot id iso' o nuluhon dit akawas kopio. Om potuduko' no di Rogon dot id dau o koinsanai'd pomorintaan do hiti'd pomogunan om koinsanai di kakayaan do hiri.

⁹Om boros ka di Rogon dot id di Yesus, “Patahakon ngai' ku nopo daa iti dot id diya', ondung motud ko no do tumuku' doho',” ka dau.

¹⁰Om boros ka di Yesus, “Poggidu' no oi Gampamalid! Nokotulis no dot id Buuk do Kinorohingan o poingkaa, ‘Tuku' no dot id Tuhan, i Kinorohingan nu, om iyau noo pogobi-obian!' ka,” ka dau.

¹¹Om tongkiad noddi di Yesus i Rogon. Om rikot no piro-piro moloikat do minongoi ponguhup di Yesus.

Tuminimpun i Yesus do Kumaraja'

(Mar. 1.14-15; Luk. 4.14-15)

¹²Om korongou poddi i Yesus do nokogiil i Yohanis, om pakayaa' no dau do hilo'd Galilia.

¹³Om undaliu no iyau do mantad hilo'd Nasarit om ongoi no iyau iyon do hiri'd bandar do Kapornaum, i tid disan di Tasik Galilia, id watas do Sibulon om Naptali.

¹⁴Om kabayaa i nodd i pinoboros di Nabi Yosaya, di nowonsoi di Yesus o miagal diri. Poingkaa o pinoboros di Nabi Yosaya,

¹⁵“Iri nopo tana' do Sibulon om tana' do Naptali, i ralan do kumaa hilo'd tasik, i tid soborong do Bawang do Yordan, iri no i pomogunan do Galilia, i tana' do tulun dot okon ko' Yohudi!

¹⁶Kokito indo do tanawau di kosorong kopio i tulun di poingiyon dot id totuong! Oulinahan indo do tanawau di kosorong kopio i tulun di poingiyon do hiri'd dasahawan do kapatayon!” ka.

¹⁷Om mantad poddi om popinsusui no i Yesus do poingkaa, “Korologo kou nod momonsoi'd dusa, tu' a' no alaid om korikot no Pomorintaan do surga!” ka dau.

Minomolohou i Yesus dot Apat o Tulun di Monginginsada'

(Mar. 1.16-20; Luk. 5.1-11)

¹⁸Om tontok di manau-panau i Yesus do hiri'd tisan di Tasik Galilia, om kokito no dau o duwo tulun do monginginsada' di miobpinai. Iyolo' nopo om i Simun (i pinungaranan dot i Pitrus) om i Andarias, i tadi' dau. Om tontok nopoddi nga' maso diyolo' do mirrambot do hiri'd tasik.

¹⁹Om boros ka di Yesus dot id diyolo', “Tanud kou pogi' doho', om tudukan ku i' iyokoyu do mamarambot do tulun,” ka dau.

²⁰Om olomus nopoddi iyolo' do tuminongkiad di rambot om tanud no di Yesus.

²¹Om lombus po kawagu i Yesus do minamanau, om kokito no dau o duwo kawagu tulun do miobpinai. Iyolo' nopo nga' i Yakub om i Yohanis, i tangaanak di Sabidi. Om maso diyolo' om i tapa' diyolo' do monombir di rambot do hiri'd parau'. Om iyolo' nga' linohou i' di Yesus.

²²Om diiri i' om diiri do tinongkiadan diyolo' i parau' om i tapa' diyolo', om tanud no iyolo' di Yesus.

Minonuduk, om Minonusui do Boros do Kinorohingan, om Minomolingos do Tulun i Yesus

(Luk. 6.17-19)

²³Om tongkop no i Yesus di pomogunan do Galilia. Om minonuduk iyau do hiri'd walai'd sasambayanan om pinopopinsusui iyau di Habar dot Osonong do Pomorintaan do Kinorohingan. Om ogumu' o tulun do liningasan dau do mantad id mogisuwayan o toruol.

²⁴Om nokotongkop o habar di Yesus dot id do pomogunan do Siria, gisom dot ogumu' tomod diri o tulun do ruminikot dot id dau. Om pootodo' no diyolo' dot id dau o koinsanai'd tulun di mogisuwayan o toruol om kosusaan. I tulun di norusadan do rusod dot araat, om i kakaran, om it a' koundaliu nga' liningasan ngai' nopo di Yesus.

²⁵Iri nopo tulun di minoyo' di Yesus do maso'ddi nga' ogumu' kopio. Haro mantad hilo'd Galilia, om haro mantad hilo'd Hopod o Bandar, om haro mantad hilo'd Yorusalim, Yudia, om haro po mantad id pomogunan dit id soborong do Yordan.

Matius 5

Minonuduk i Yesus do Hiri'd Nulu-Nulu

¹Om soira' di nokito di Yesus i tulun dot ogumu'ddi, om takad no iyau do hiri'd nulu-nulu, om irikau no. Om rikot ngai' no i tumatanud dau dot id dau,

²om timpuun no iyau do minonuduk diyolo':

Kolumaagan

(Luk. 6.20-23)

³Boros ka dau, “Olumaag no i tulun di kopuriman do mosikin dot id suang do rusod; tu' kasanganu indo iyolo' do Pomorintaan do surga!

⁴Olumaag no i tulun di tumongob; tu' insasamadan i' iyolo'd Kinorohingan!

⁵Olumaag no i tulun dit osiriba' o ginawo; tu' asanganu indo diyolo' iti pomogunan.

⁶Olumaag no i tulun dit orohian do momonsoi'd korohian do Kinorohingan, do poinghalib mantad ko' korohiano' do minum ko' makan; tu' pohubayaan indo i korohian do ginawo diyolo'.

⁷Olumaag no i tulun dit osianan do tulun do suwai; tu' iyolo' nga' kosianan indo do Kinorohingan!

⁸Olumaag no i tulun dit olidang o ginawo; tu' kokito indo iyolo'd Kinorohingan.

⁹Olumaag no i tulun di popiulud; tu' roitan indo iyolo'd tangaanak do Kinorohingan!

¹⁰Olumaag no i tulun dit inggoriton tu' momonsoi iyolo'd korohian do Kinorohingan; kasanganu indo iyolo' do Pomorintaan do surga!

¹¹Olumaag kou no dot indaraaton kou piya, om inggoriton, om pinsingudutan, dot i tumanud kou doho' o kopongiyo'ddian.

¹²Tu' iri piro-piro nabi dit id gulu ko' iyokoyu nga' noinggorit i' do miagal diri. Kotood kou no om kooropod kou no kopio, tu' agayo i' o tisomuli' do nokoopi'd Tuhan do hilo'd surga do patahakon dokoyu," ka dau.

Silaon om Tanawau

(Mar. 9.50; Luk. 14.34-35)

¹³Om boros ka kawagu di Yesus, "Iyokoyu no miagal do silaon dot id toinsanan o tulun do hiti'd pomogunan. Nga' ondung manau i silaon, om a' no kopio milo do mosin kawagu. Om aiso' no guna'ddi, suwai ko' pataamon poo, om pingulakan pondo'd tulun.

¹⁴Iyokoyu no miagal do tanawau diti pomogunan. Iri nopo bandar dit id timpak do nulu-nulu om a' no milo'd lisokon.

¹⁵Aiso' i' o tulun di modtutud do lampung om tinggouban nogindod kakanan. Suwai ko' potimpakon i' dau i lampung diri dot id podtitimpakan kasai' do lampung, om otitihan ngai' indo o koinsanai'd tulun do hiri'd suang di walai.

¹⁶Om iyo nogiddi tu' potitihon no kopio o tanawau dokoyu dot id tulun do suwai, om okito indo diyolo' i wonsoyon dokoyu dit osonong, om royohon nondo diyolo' i Tapa' dokoyu di hilo'd surga,” ka dau.

Ponudukan di Tourat

¹⁷Om boros ka di Yesus, “Kada' kou pomusorou do kinorikatan ku nopo om mongoi pananus ngai' di Tourat di Musa om i ponudukan di nabi. Okon i' ko' mongoi pananus diri o kinorikatan ku, suwai ko' mongoi pamayaan di komoyon kopio'ddi.

¹⁸Ilaai no dokoyu! Do solinaid nopod haro o tawan om pomogunan, om iso' pod hurup ko' titik do hurup dit okooro' dot id Tourat nga' aiso' i' o tonuson, dot a' po angabayaan ngai' iri!

¹⁹Iyo nopoddi, om isai nopo tulun di tumolibamban dot ongoiso' piya di toturan diri, dot iri piya daa i toturan dit okooro', om i tulun di monuduk do tulun do suwai do momonsoi do miagal diri, om osiliu nod tulun dit aiso' kopio o ngaran-ngaran dot id suang do Pomorintaan do surga. Nga' isai nopo tulun di tumanud di Tourat om i monuduk do tulun do suwai do momonsoi'd miagal diri, om osiliu nod tulun dit agayo o ngaran dot id suang do Pomorintaan do surga.

²⁰Iyo nopoddi, om soro-soroho' no dokoyu: Milo kou id sumuang di Pomorintaan do surga, ondung poimaha' o kotorodoko' dokoyu ko' i guru do Tourat om i tulun do Parisi, do momonsoi di korohian do Kinorohingan!” ka dau.

Ponudukan do Mogodu'd Tumogod

(Luk. 12.57-59)

²¹Om boros ka kawagu di Yesus, “Koilo kou i' di ponudukan di taki-aki toko' do poingkaa, 'Kada' kou pamatai; tu' isai nopo i mamatai om bisaraon no,' ka.

²²Nga' baino' nopo om poingkaa o doho'd poboroson dot id dokoyu: Isai nopo i tumogod do tulun do suwai, om bisaraon no; om isai nopo i momolupu' do tulun do suwai, om mositi' nod bisaraon dot id toguang di momimisara' do tumanud di toturan do tugama'. Om isai nopo o momoros do, 'Basug!' ka, do

tulun do suwai o komoyon, om apatut no do pataamon do hilo'd tapui naraka.

²³Iyo nopoddi, om ondung haro o tiso' dokoyu di maso'd papatahak do porsombahan dot id Kinorohingan, om sigog indo dot osorou dau do haro o katagadan do tulun do suwai dot id dau,

²⁴om mositi' no do tongkiadan po dau i porsombahan dau'ddi do hiri'd dotimbabaan di pananaraban do porsombahan, om mongoi po ponokibabas di tulun dit otogod dau. Om gumuli' nogindo do mongoi papatahak di porsombahan dau dot id Kinorohingan.

²⁵Ondung haro o tulun di mamadawa dokoyu om i mangangat dokoyu do mibisara' dot id kut, om lumomus kou no kopio do mongoi ponokibabas dau do daamot pod haro o maso, om a' po koongoi dot id kut. Tu' ondung amu', nga' patahakon kou nondo di tulun diri dot id hakim, om patahakon kou nondo di hakim dot id pulis. Om posuangon kou nondo di pulis dot id giil.

²⁶Om ilaai no dokoyu dot: A' kou no milo'd lumabus do mantad hiri'd giil, dot a' po dokoyu abayaran ngai' i nakadanda' dokoyu," ka dau.

Ponudukan do Mogodu'd Magampahu'

²⁷Om boros ka kawagu di Yesus, "Koilo kou i' do haro o ponudukan do poingkaa, 'Kada' kou pagampahu',' ka.

²⁸Nga' baino' nopo om poingkaa o doho'd poborosan dot id dokoyu. Isai nopo o kusai di montong do tondu' do mikuwo'd orohian daa do monokidudun di tondu'ddi; om nakapagampahu' no dot id tondu'ddi dot id suang do ginawo dau!

²⁹Ondung i mato dokoyu'd wanan o kobungou dokoyu do momonsoi'd dusa, om irulon nogi' om pataamon i mato'ddi. Mogo-mogot nogid atagakan kou dot ongoiso' do pakakas do tinan dokoyu ko' oinsanan o tinan dokoyu do kataam do hilo'd naraka.

³⁰Ondung i longon dokoyu'd wanan o kobungou dokoyu do momonsoi'd dusa, om potodon nogi' om pataamon i longon diri! Mogo-mogot nogi' dot atagakan

kou do tiso' o longon dokoyu ko' oinsanan o tinan dokoyu do kosuang do naraka," ka dau.

Ponudukan do Mogodu'd Magada' do Sawo

(Mat. 19.9; Mar. 10.11-12; Luk. 16.18)

31Om boros ka kawagu di Yesus, “Om haro po o ponudukan do poingkaa: pointikid-tikid do kusai di magada' do sawo dau, om mositi' no dot onuan dau do surat do kopiadaan i tondu'ddi.

32Nga' baino' nopo om poingkaa o doho'd poboroson dot id dokoyu: isai nopo o kusai di magada' do sawo dau om a' i' daa miningraraat i sawo dau'ddi, om iyau no o kobungou di sawo dau do magampahu', do kakawin kawagu no i sawo dau'ddi. Om isai nopo i mangawin di tondu' di naadaan diri, om kapagampahu' no,” ka dau.

Ponudukan do Mogodu'd Sumumpa'

33Om boros ka kawagu di Yesus, “Koilo kou i' do poingkaa po daa o ponudukan di taki-aki toko', 'Sulungon kasai' no dokoyu i batos dokoyu. Nunu nopo i nakabatos dokoyu do mikuwo'd suminumpa' kou dot id toguang do Kinorohingan, om mositi' no do sulungon dokoyu iri,' ka.

34Nga' baino' nopo om poingkaa o doho'd poboroson dot id dokoyu: Kada' kou nopo kopio sumpa' do rumait do tawan, tu' ilo' nopo tawan om tirikohonon i' do Kinorohingan do momorinta'.

35Om kada' kou sumpa' do rumait do pomogunan, tu' iti nopo pomogunan om koulokon do lapap do Kinorohingan. Om kada' kou sumpa' do rumait do Yorusalim tu' iri no o bandar di Raja' dot agayo.

36Om kada' kou sumpa' do rumait do tulu dokoyu, tu' a' kou i' milo do popurak ko' popoitom po dino tobuk dokoyu, dot ongoiso-iso' piya.

37Poboroson nopo om, 'Oo,' ka, ko', 'Amu',' ka, tu' ogumu' nopo ko' iri o boros om mantad no dot id Rogon,” ka dau.

Ponudukan do Mogodu'd Sumuli'

(Luk. 6.29-30)

³⁸Om boros ka kawagu di Yesus, “Koilo kou i' do haro po o ponudukan do poingkaa, ‘mato o pomolokop do mato om nipon o pomolokop do nipon,’ ka.

³⁹Nga' baino' nopo om poingkaa o doho'd poboroson dot id dokoyu: Kada dokoyu suliai dot araat i tulun di nokowonsoi'd araat dot id dokoyu. Suwai ko' ondung haro o tulun do monompiling do pingas dokoyu'd wanan, om pologoson nopo i tulun diri do monompiling do pingas dokoyu'd gibang.

⁴⁰Om ondung haro o tulun do porikot dokoyu dot id hakim do hilo'd kut, do mamadawa dokoyu, tu' pokioonuan di tulun diri i rasuk dokoyu dit a' i' agayo no o gatang, om patahakon nopo dokoyu kawagu dau i rasuk dokoyu dit agayo o gatang.

⁴¹Om ondung haro o soudor do mononsog dokoyu do mamabo do binabo dau do songkilomito o kosoduwo', om boboon nopo dokoyu iri do duwo o kilomito do kosoduwo'.

⁴²Ondung haro o tulun di haro kopio o pokionuon dot id dokoyu, om patahakon nopo iri dot id tulun diri, om haro nopo o tulun do molos do nunu nopo do mantad id dokoyu, om pooloson nopo dokoyu i tulun diri,” ka dau.

Ponudukan do Monuhu' dot Osianan do Pisangod

(Luk. 6.27-28, 32-36)

⁴³Om boros ka kawagu di Yesus, “Koilo kou i' do haro po o ponudukan do poingkaa, ‘kosianai kou no di tambalut dokoyu om karaatai kou no di pisangod dokoyu,’ ka.

⁴⁴Nga' baino' nopo om poingkaa o doho'd poboroson dot id dokoyu: Kosianai kou no di pisangod dokoyu, om sambayangai no dokoyu i tulun di monginggorit dokoyu,

⁴⁵om osiliu kou i' do tangaanak di Tapa' dokoyu di hilo'd surga. Tu' potitihon id Kinorohingan ilo tadau dau dot id tulun dit osonong om id tulun dit araat. Om onuan dau'd rasam i tulun di momonsoi'd otopot om i tulun di momonsoi'd araat.

⁴⁶Tu' onduŋ iri no i tulun dit osianan dokoyu o kosianan dokoyu, om nunu daa o koponomulian do Kinorohingan dokoyu? Tu' a' toi iyo iddi i tulun di gomponimung do sukai?

⁴⁷Om onduŋ iri no i tambalut dokoyu o suahon dokoyu om nunu'ddi kopio o komogoto' dokoyu ko' mantad di tulun di suwai? Tu' iri piya i tulun dot a' kotutun do Kinorohingan nga' momonsoi i' do miagal diri!

⁴⁸Iri nopo i Tapa' dokoyu di hilo'd surga om osianan i' kopio do koinsanai'd tulun. Om iyokoyu nga' apatut nogi' dot osianan kopio do koinsanai'd tulun,” ka dau.

Matius 6

Ponudukan do Pasal do Momuhawang

¹Om boros ka kawagu di Yesus do minonuduk, “Soro-sorohon no kopio dokoyu. Kada' kou nogi' kopio pomonsoi di ponuhuan do tugama' dokoyu dot id toguang do tulun dot ogumu' do popokito-kito nod tulun. Tu' onduŋ iyo'ddi o wonsoyon dokoyu, om a' kou no somulian di Tapa' dokoyu di hilo'd surga.

²Iyo nopoddi, om soira' nopo do momuhawang kou do tulun di mosikin, om kada' kou pokimokito-kito'd tulun, do miagal di wonsoyon do tulun di minsorupai-rupai no toomod. Tu' korohian nopo diyolo' do momuhawang do tulun om hilo'd walai'd sasambayangan om hilo'd talun-alun, om arayou indo iyolo'd tulun do suwai. Nga' ilaai no dokoyu, do naanu ngai' no diyolo' i tisomuli' diyolo'.

³Nga' iyokoyu nopo, om soira' nopo do momuhawang kou, om kada' dokoyu popimboroso' iri, om aiso' i' o tulun do suwai do koilo, dot iri piya i tambalut kopio dokoyu.

⁴Pologoson nopo dot aiso' o tulun do koilo di winonsoi dokoyu'ddi, do suwai ko' i Tapa' dokoyu di hilo'd surga. Tu' okito i' dau i winonsoi dokoyu dit a' okito'd tulun do suwai, om somulian kou indo dau,” ka dau.

Monuduk do Sumambayang

(Luk. 11.2-4)

⁵Om boros ka kawagu di Yesus, “Soira' nopo do sumambayang kou, om kada' kou omit di tulun di minsorupai-rupai no toomod. Tu' korohian nopo diyolo' om mingkakat do sumambayang do hilo'd walai'd sasambayanan om hilo'd kopogisasalawatan do ralan, om okito' i' iyolo'd tulun. Ilaai no dokoyu, dot iri-iri no moti' o tisomuli' dot aanu diyolo'ddi.

⁶Nga' iyokoyu nopo, om soira' nopo do sumambayang kou om sumuang kou po dot id bilik, om tabanan i wawayaan, om sumambayang nogindo dot id Tapa' dokoyu dit a' okito. Om somulian kou indo di Tapa' dokoyu, tu' okito i' dau i wonsoyon dokoyu di poillisok diri.

⁷Om soira' nopo do sumambayang kou, om kada' kou pindala' tomod do boros dit aiso' o komoyon, do miagal di tulun dit a' kotutun do Kinorohingan. Tu' ondos daa diyolo' om kogumuo' do boros diyolo'd sumambayang o korongou-rongou'd Tuhan di sambayang diyolo'.

⁸Kada' kopio kou omit di sambayang diyolo'. Tu' oilaan no di Tapa' dokoyu it apatut dot aanu dokoyu do tontok piya dit a' po dokoyu opokianu iri.

⁹Iyo nopoddi, om sumambayang kou no do poingkaa, ‘Oi Tapa' dahai i hilo'd surga: Iya' no o Kinorohingan, om aiso' no o suwai. Pokionuon dahai do tumuku' om momusou diya' o koinsanai'd tulun.

¹⁰Iya' no o Raja' dahai. Pokionuon dahai dot iya' o momorinta' do hiti'd pomogunan; om atanud o korohian nu'd hiti do miagal dot atanud do hino'd surga.

¹¹Onuwai no iyahai do takanon di kabagal dahai do tadau'd baino'.

¹²Ompunai no iyahai di kasalaan dahai, tu' iyahai nga' nakapangampun no di kasalaan do tulun di kisala' dot id dahai.

¹³Kada' pologoso' do tumanus o kotumbayaan dahai do tontok dit oontok iyahai'd pogumbalan, suwai ko' poiduwo' no iyahai do mantad id kuasa' di Yaraat.

[Iya' no o Raja' di kikuasa' om i kikagayaan do gisom do poingompus.' Amin.]

¹⁴ Ondung mangampun kou di tulun di kasala' dot id dokoyu, om ompunan kou no di Tapa' dokoyu di hilo'd surga di kasalaan dokoyu.

¹⁵ Nga' ondung a' kou mangampun do kasalaan do tulun do suwai, om iri Tapa' dokoyu do hilo'd surga nga' a' no mangampun do kasalaan dokoyu,” ka dau.

Ponudukan do Kowoyo-woyoo' do Puasa

¹⁶ Om boros ka kawagu di Yesus, “Soira' nopo do puasa kou, om kada' kou omit di tulun di minsorupai-rupai no toomod tu' minglunggui-lunggui. A' no diyolo' sonong-sonongon o rabas diyolo' do mokimohilo-hilo'd oilaan do tulun do suwai do puasa. Nga' ilaai no dokoyu, dot iri-iri no moti' o tisomuli' dot aanu diyolo'ddi.

¹⁷ Nga' puasa kou nopo iyokoyu om monginglagup kou no, om monudai,

¹⁸ om aiso' indo o tulun do suwai do koilo do puasa kou, do suwai ko' iri no i Tapa' dokoyu dit a' okito. Okito i' dau i wonsoyon dokoyu dit a' okito'd tulun do suwai, om somulian kou indo dau,” ka dau.

Dapu' do Hilo'd Surga

(Luk. 12.33-34)

¹⁹ Om boros ka kawagu di Yesus, “Kada' kou ponimung do dapu' dokoyu do hiti'd pomogunan, tu' hiti nopo om haro i' o tanai om togor do mamaraag di dapu', om haro o tulun do mongoi panakau'ddi.

²⁰ Nga' potimung kou no do dapu' dokoyu do hilo'd surga, tu' aiso' no o tanai om aiso' o togor do mamaraag, om aiso' o tulun do mongoi panakau di dapu'ddi.

²¹ Tu' hinonggo nopo o koiyonon di dapu' dokoyu om hiri no o kosokoton do ginawo dokoyu,” ka dau.

Lampung do Tinan

(Luk. 11.34-36)

²² Om boros ka kawagu di Yesus, “Mato nopo om miagal do lampung do tinan. Osonong nopo o mato dokoyu om anawau ngai' no o tinan dokoyu.

²³Nga' onduŋ a' kokito o mato dokoyu, om otuŋ no o tinan dokoyu. Iyo nopoddi, om onduŋ otuŋ i lampung do tinan dokoyu, om odondom no kopio o kotuŋgo'ddi,” ka dau.

Kinorohingan om Kakayaan

(Luk. 16.13, 12.22-31)

²⁴Om boros ka kawagu di Yesus, “Aiso' i' o tulun do milo do sumiliu'd turipon do duwo o tuan. Tu' poinggayo-gayo nondo o kosianan dau do tiso' di tuan dau ko' mantad di tuan dau di tiso'. Om otorodok iyou do tumanud di boros di tuan dau di tiso' nga' a' indo dau pusohon i tuan dau di tiso'. Om iyokoyu nga' iyo nogiddi, tu' a' kou i' milo do sumiliu'd turipon do Kinorohingan om turipon pondo do kakayaan.

²⁵Iyo nopoddi, om soro-sorohon no dokoyu; kada' kou katangkabo dot id suang do koposi-posion dokoyu, kada' kou katangkabo onduŋ nunu o takanon om inumon dokoyu, om onduŋ nunu o pakayon dokoyu. Tu' a' toi agayo i' o guna' do koposion ko' mantad do taakanon, om agayo o guna' do tinan ko' mantad do pakayan?

²⁶Antangai pogi' dokoyu ilo tombolog nga' a' i' moti' momutanom, om a' mongomot, om a' potimung di tua' do totonomon dot id sulap. Nga' iyo piya'ddi, nga' gompion i' di Tapa' dokoyu di hilo'd surga ilo tombolog. Om a' toi poingharo kou i' kopio iyokoyu ko' mantad dilo tombolog?

²⁷Om mulong piya do tumangkabo kou nga' aiso' i' o tiso' dokoyu do kooput do tumur dot ongoniba' piya.

²⁸Nokuro tu' tumangkabo kou onduŋ nunu o pakayon dokoyu? Antangai pogi' dokoyu ilo bunga do pionsuni do hiti'd talun, a' i' ilo bunga morobuat om a' mangawol;

²⁹nga' i Raja' Suliman piya tu' kaya' kopio nga' aiso' i' o pakayan dit iyo dilo dombunga kolumis!

³⁰Sumuni no ilo sakot do baino', om suab pondo om aayi' nod tutudan. Nga' iyo piya'ddi nga' lumison id Kinorohingan ilo sakot. Om okuro-kuro kou nogindo daa iyokoyu! Nga' okoro' kopio o kotumbayaan dokoyu!

³¹Kada' kou katangkabo, gisom do momoros kou dot, 'Nunu no ma o kanon toko?' ka, ko', 'Nunu no ma o tinumon toko?' ka, ko', 'Nunu no ma o pakayon toko?' ka.

³²Iri ngai' no i tihumon do tulun dit a' kotutun do Kinorohingan. Nga' iri nopo i Tapa' dokoyu do hilo'd surga, om koilo i' dot apatut dot angaanu ngai' dokoyu iri.

³³Iyo nopoddi, om poguluonon no kopio dokoyu'd momusou o Pomorintaan do Kinorohingan om wonsoyon no dokoyu i korohian dau. Om patahakon nogindod Kinorohingan dot id dokoyu o koinsanai di suwai ko' iri.

³⁴Iyo nopoddi, om kada' kou katangkabo do tumimbaba' do tadau'd suab. Tu' haro po o katangkabaan do suwai do tadau'd suab. Ula' no i kosusaan do tadau'd baino', kada' no dokoyu ruhangai iri," ka dau.

Matius 7

Mogodu do papasala' do Tulun do Suwai

(Luk. 6.37-38, 41-42)

¹Om boros ka kawagu di Yesus, "Kada' kou papasala' do tulun do suwai, om a' kou i' iyokoyu pasalaon do Kinorohingan.

²Tu' poingkuro nopo o ralan dokoyu do papasala' do tulun do suwai, om iyo noddi o Kinorohingan do papasala' dokoyu. Om nunu nopo o toturan di pakayon dokoyu do papasala'd tulun do suwai, om iri no o pakayon do Kinorohingan do papasala' dokoyu.

³Nokuro tu' okito nogi' kopio dokoyu o giniab do kayu dit okooro' do nokoliwata' do mato do tobpinai dokoyu om a' i' dokoyu opurimanan o kayu di songwatang i' o kogoyoo' do nokoliwata' do mato dokoyu iyokoyu?

⁴Poingkuro kou do milo'd momoros dot id tobpinai dokoyu dot, 'Hondi, iduwo' ku diya' ino giniab do kayu dot okooro' do nokoliwata' do mato nu,' ka, om maso i' do haro o watang do kayu do nokoliwata' do mato dokoyu iyokoyu?

⁵Oi tulun di minsorupai-rupai no toomod! Iduwo' po dokoyu i watang do kayu do nokoliwata' do mato dokoyu, om atarang nogindo kopio o pogogontong dokoyu, om milo kou do mongidu' di giniab do kayu dit okooro' do nokoliwata' do mato di tobpinai dokoyu.

⁶Kada' dokoyu patahako'd tasu o nunu nopo it olidang, tu' gumuli' no moti' i tasu'ddi om mongoi no pongokot dokoyu. Om kada' dokoyu patahako' do wogok o mutiara', tu' pingulakan no moti' di wogok i mutiara'ddi,” ka dau.

Mokianu, Mogihum om Mogkoritik

(Luk. 11.9-13)

⁷Om boros ka kawagu di Yesus, “Pokianu kou no, om oonuan kou i'; pogihum kou no, om okito i' dokoyu; pogkoritik kou nod totobon, om iwangan kou indo.

⁸Tu' iri nopo tulun di mokianu, om kaanu no; om i tulun di mogihum nga' kokito no; om i tulun di mogkoritik do totobon nga' iwangan no.

⁹Haro toi o tapa' dot id pogialatan dokoyu di patahak do watu dot id tanak dau, do roti o pokionuon di tanak dau?

¹⁰Ko' patahak pod tompoluluhu do sada' o pokionuon di tanak dau?

¹¹Mulong piya dot angaraat kou nga' milo kou i' do papatahak dit ongosonong dot id tangaanak dokoyu. Om a' nogi' tuu'ndo milo do papatahak dit ongosonong i Tapa' dokoyu di hilo'd surga? Iyau nopo om koilo po ko' iyokoyu do papatahak dit ongosonong dot id tulun di mokianu dau.

¹²Wonsoyon no dokoyu dot id tulun do suwai o poingkuro nopo i korohian dokoyu do wonsoyon diyolo' dot id dokoyu. Iri no o komoyon kopio di Tourat di Musa om i ponudukan di piro-piro o nabi,” ka dau.

I Wawayaan dit Okikip

(Luk. 13.24)

¹³Om boros ka kawagu di Yesus, “Suang kou no di wawayaan dit okikip; tu' iri nopo i wawayaan om i ralan do kumaa do hilo'd naraka om agayo, om ogumu' o tulun do maya'ddi.



¹⁴Nga' iri nopo i wawayaan om i ralan do wayaan do tulun do kumaa dot id koposion om okikip om aradaat po. Om okuuri' o tulun do kotunud diri," ka dau.

I Kayu om i Tua' di Kayu

(Luk. 6.43-44)

¹⁵Om boros ka kawagu di Yesus, "Antaan-taan no dokoyu i nabi di goudut. Tu' mingiyo-iyo daa iyolo' do dumba' do rumikot dot id dokoyu, nga' otopot nopo kopio om iyo i' iyolo' di toni tu' orongit.

¹⁶Otutunan indo dokoyu iyolo' dot i kowoyo-woyoon diyolo' o kotutun-tutun. Iri nopo bulungkut do korugian om a' i' mongua' do tua'd anggur, om i guas do rugi nga' a' i' mongua' do tua'd ara.

¹⁷Orombung nopo i kayu om osonong no i tua'. Nga' a' nopo orombung i kayu om araat no o tua'.

¹⁸Kayu nopo dit orombung om a' i' mongua'd araat, om i kayu dit a' orombung nga' a' i' mongua'd osonong.

¹⁹Om iri nopo kayu dot a' osonong o tua', om tagadon no om tutudan.

²⁰Om iyo noddi i nabi di goudut. Otutunan indo dokoyu iyolo' dot i kowoyo-woyoon diyolo' o kotutun-tutun," ka dau.

I Wonsoyon om Okon i' ko' i Boros

(Luk. 13.25-27)

²¹Om boros ka kawagu di Yesus, "Okon i' ko' oinsanan o tulun di mamarait doho' do, 'Tuhan, Tuhan,' ka, do kosuang di Pomorintaan do surga. Suwai ko' iri no i tulun di momonsoi'd korohian do Tapa' ku do hilo'd surga.

²²Orikot nopondo i Tadau'd Kopomutusan, om ogumu' nondo o tulun do momoros dot id doho' do poingkaa, 'Tuhan, Tuhan, okon toi ko' id suang i' do ngaran do Tuhan do pinopopinsusui iyahai do boros do Kinorohingan? Om okon toi ko' id suang i' do ngaran do Tuhan do minonunsub iyahai'd rusod dot araat om miningwonsoi iyahai do piro-piro o koimayaan?' ka no.

²³Nga' poingkaa nondo o posimbaron ku, 'A' oku i' kotutun dokoyu! Poggidu' kou nogi', iyokoyu i mingwonsoi dot araat!' kangku nondo," ka dau.

I Tulun dit Oilo om i Tulun di Basug do Minamaal do Walai

(Luk. 6.47-49)

²⁴Om boros ka kawagu di Yesus, “Iyo nopoddi, om iri nopo i tulun di korongou do boros ku om tumanud nondo kopio'ddi, om iyo no di tulun dit oilo tu' minamaal do walai dau do poingimpou do watu.

²⁵Tu' tontok di ruminasam dot asapou, om luminuyud dot agayo, om tuminongus dot opuhod do nokobuntul di walai dau, om a' i' nahaba' i walai dau tu' hiri id watu o pinawaalan dau di walai dau.

²⁶Om iri no i tulun di korongou diti boros ku nga' a' indo tumanud diti, om iyo di tulun do basug di minamaal do walai dau do hiri'd togis.

²⁷Om tontok di ruminasam dot asapou, om luminuyud dot agayo, om tuminongus dot opuhod do nokobuntul di walai dau, om kahaba' nopo i walai dau'ddi. Om karaag nopo kopio i walai dau!” ka dau.

Kuasa' di Yesus

²⁸Om kopongo noddi i Yesus do minonuduk, om ongoimayaan nopo i tulun di hino'd hiri do nokorongou di ponudukan dau.

²⁹Tu' i Yesus nopo om haro i' kopio o kuasa' do monuduk, om a' i' iyo di guru do Tourat diyolo'.

Matius 8

Minomolingos i Yesus do Tulun di Kitoruol o Kulit dit Araat Kopio

(Mar. 1.40-45; Luk. 5.12-16)

¹Om ruhuk noddi i Yesus di nulu-nulu, om ogumu' tomod o tulun do minoyo' dau.

²Om tontok noddi do ruminikot o songulun di kitoruol do kusta. Om ongoi no otud i tulun diri dot id toguang di Yesus, om boro-boros nod poingkaa, “Tuan, ondung orohian ko, om milo ko i' do momolingos doho',” ka dau.

³Om ngoyo' no di Yesus kamao' i tulun diri om boro-boros nod, “Orohian oku i'. Olingasan ko i!” ka dau. Om diiri i' om diiri do nolingos i toruol di tulun diri.

⁴Om boros kaddi di Yesus dot id dau, “Soro-sorohon no! Kada' nogi' kopio posusuyo' iti dot id disai nopo. Nga' ongoi nogi' solowot dit imam om mokiporisa' i' dau do mongilo kopio ondung nolingasan ko. Om papatahak nogindo do porsombahan di sorobon do miagal di pinonuhuan di Musa, do popointalang dot id tulun do suwai do nolingasan kopio ko!” ka dau.

Minomolingos i Yesus di Susuhun di Boyoon do Soudor do Rum
(Luk. 7.1-10)

⁵Tontok di nokorikot i Yesus do hilo'd Kapornaum, om rikot no dot id dau o songulun o boyoon do soudor do Rum, do minongoi pokitulung dau.

⁶Boros ka di boyoon do soudor, “Tuan, sumakit i susuhun ku do hilo'd duwalai. Om a' no iyau koundaliu do poinglii do hiri'd toodopon, om oinggorit tomod iyau,” ka dau.

⁷Om boros ka di Yesus, “Ngoyon ku i' iyau lingasai,” ka dau.

⁸Nga' boros ka di boyoon do soudor, “A' i' minog do mongoi, oi Tuan. A' oku i' osorupai do pasalakoi diya' di walai ku. Pomoros nopo do momolingos di toruol dau om olingasan i' i susuhun ku.

⁹Tu' iyoho' nga' id siriba' id kuasa' di pagawai dit asawat ko' doho' o pangkat. Om haro o piro-piro o soudor dot id siriba' do kuasa' ku. Om ondung, ‘Pamanau!’ kangku nopo do monuhu' do songulun di soudor ku, om mamantau no iyau. Om ondung moro-boros oku do, ‘kaino'd hiti!’ kangku nopo dot id soudor ku di suwai, om rumikot no iyau. Om ondung, ‘wonsoyon iti!’ kangku do monuhu' di susuhun ku, om wonsoyon no dau,” ka dau.

¹⁰Om noimayaan tomod diri i Yesus do nokorongou di pinoboros di boyoon do soudor diri. Om boros kaddi dau dot id tulun di manud-tanud dau, “Oimayaan oku no kopio do kotumbayaan do tulun diti. Id pogialatan piya do tulun dot Israil nga' a' oku po nokosolowot do tulun di kikitumbayaan dot irad diti kagayo!

¹¹Otopot i' kopio, dot ogumu' nondo o tulun do rumikot do mantad hilo'd koulayon om hilo'd kotonobon do mongoi ponokioropod do pounsugku' di

Abraham, om i Isak, om i Yakub, do hiri'd poginakanan dot id suang di Pomorintaan do surga.

¹²Nga' maha' nogindo i tulun dit apatut daa do kosuang di Pomorintaan do Kinorohingan om pataamon do hiri'd totuong, i hiri'd soliwani. Om hiri nondo iyolo' do mingihad om oinggorit,” ka dau.

¹³Om boros kaddi di Yesus dot id boyoon do soudor diri, “Poguliai no, om poingkuro nopo i kotumbayaan nu, om osiliu no kopio o miagal diri,” ka dau. Om diiri i' om diiri do nolingasan i susuhuon di boyoon do soudor diri.

Minomoligos i Yesus do Tulun dot Ogumu'

(Mar. 1.29-34; Luk. 4.38-41)

¹⁴Ongoi no i Yesus do hiri'd walai di Pitrus, om kokito no dau i tiwanon di Pitrus do tondu' do poinglii do hiri'd toodopon do sogiton tomod.

¹⁵Om ngoyo' no di Yesus kamao' o longon di tiwanon di Pitrus, om kolingos nopoddi i sogiton dau. Om tungag noddi iyau om ongoi no pogobi-obi' di Yesus.

¹⁶Sosodopon noddi, om rikot no o tulun dot id di Yesus do minongoi papaatod dot ogumu' o tulun di nongorusadan do rusod dot araat. Om iso' no o boros di Yesus do minonunsub ngai' di rusod dot araat diri om minomoligos ngai' di tulun di sumakit.

¹⁷Om winonsoi ngai' pogi' di Yesus o miagal diri nga' mamayaan di pinoboros di Nabi Yosaya do poingkaa, “Binabo dau o koinggoritan toko' om liningos dau i toruol toko',” ka.

I Tulun dit Orohian Daa do Tumanud di Yesus

(Luk. 9.57-62)

¹⁸Nga' kokito nopoddi di Yesus dot ogumu' tomod o tulun do hiri'd posorili' dau, om suhuo' no daa dau i tumatanud dau do sumoborong di tasik.

¹⁹Nga' rikot nogiddi o songulun o guru do Tourat dot id di Yesus, om boroboros nod poingkaa, “Guru, orohian oku do tumanud diya' do hinonggo nopo o pakayaan nu!” ka.

²⁰Om boros ka di Yesus do suminimbar, “Toni nopo om kiluang i', om tombolog nga' haro i' o rumun, nga' aiso' i' moti' o liiyon do Tanak do Tulun,” ka dau.

²¹Om boros kaddi do songulun di tumatanud dau di suwai, “Nga' Guru, potumboyoo' oku po daa diya' do muli' do mongoi pomolobong di tapa' ku,” ka.

²²Nga' boros ka di Yesus do suminimbar, “Tanud nopo doho', om pologoson nopo i tulun do napatai do momolobong dit oiyo ko' napatai,” ka.

Minoningkod i Yesus do Tongus dit Opuhod

(Mar. 4.35-41; Luk. 8.22-25)

²³Om sakai noddi i Yesus do parau', om woyo' no dau i tumatanud dau.

²⁴Om sigog nopoddi do rikot o tongus dit opuhod tomod do hiri'd tasik gisom dot osuangan do tumbak i parau'. Tontok nopoddi om koodop i Yesus.

²⁵Om ngoyo' noddi iyau posikai di tumatanud dau. Boros ka diyolo', “Guru tulungo' iyahai! Olonsod toko' moti'!” ka.

²⁶Om boros ka di Yesus, “Nokuro tu' moddosi kou? Noo, nga' a' kou i' monongkuyaan kopio doho'!” ka dau. Om ingkakat noddi i Yesus om suhuo' no dau do tumingkod i tongus dit opuhod om i tumbak dot agayo di hiri'd tasik. Om kotingkod nopoddi i tongus dot opuhod om i tumbak dot agayo.

²⁷Om ongosuayan tomod diri i tumatanud di Yesus. Boros ka diyolo', “Nunu maddi kopio koulun ilo' tu' tongus piya om tumbak nga' tumanud i' do boros dau!” ka.

Minomolingos i Yesus do Duwo o Tulun di Norusadan do Rusod dot Araat

(Mar. 5.1-20; Luk. 8.26-39)

²⁸Om korikot noddi i Yesus do hiri'd soborong di tasik, it id watas do Gadara. Om rikot no dot id dau o duwo o tulun di norusadan do rusod dot araat. Iri nopo duwo o tulun diri nga' orongit tomod gisom dot aiso' no o tongoisoi' piya'd tulun do kobulun do maya'd hiri.

²⁹Om soliwán no iyolo' do mantad hiri'd luang di pamalabangan, om pinggiak nod, “Oi Tanak do Kinorohingan, kukuroyon nu iyahai? Mongoi ko no ponginggorit dahai dot a' po orikot o maso?” ka.

³⁰Om hiri nopod sodu-odu' diyolo' nga' haro ot ogumu' o wogok do sonsungal-sungal.

³¹Om boros ka di rusod dot araat dot id di Yesus, “Sunsubon nu nopo iyahai do posoliwan om suhuon no iyahai do mongoi suang dilo wogok,” ka.

³²Om boros ka di Yesus, “Ongoi kou!” ka. Om soliwán noddí i rusod dot araat do mantad id duwo o tulun diri, om ongoi no suang di wogok dot ogumu'ddi. Om panangkus ngai' nopoddi i wogok om ongoi no do hiri'd koimpa' do piras, om tuhun nod hiri'd tasik. Om kongolondod ngai' nopoddi i wogok diri.

³³Om panangkus ngai' noddí i gompomogompi' di wogok do minongoi do hiri'd bandar, om popinsusuyo' no diyolo' o koinsanai di nosiliu'ddi om iri nogi' i nosiliu dot id duwo o tulun di norusadan do rusod dot araat.

³⁴Om ongoi ngai' nopoddi solowot di Yesus i tulun di hiri'd bandar diri. Om kosolowot poddi diyolo' i Yesus om pokionuo' no kopio diyolo' do tumongkiad i Yesus di watas diyolo'.

Matius 9

Minomolingos i Yesus do Tulun do Sumakit dit A' Koundaliu

(Mar. 2.1-12; Luk. 5.17-26)

¹Om sakai no i Yesus do parau' om soborong no di tasik, do guminuli' do hiri'd kampung dau.

²Om hilo' no o piro-piro o tulun do pinapaatod dot id di Yesus do songulun it a' koundaliu, om poinglii po dot id sarasai. Om kokito nopoddi di Yesus o kogoyoo' do kotumbayaan di tulun diri, om boro-boros no iyau di tulun dit a' koundaliu'ddi do poingkaa, “Oi tanak ku, pogiroto' no o ginawo nu! Tu' noompunan ngai' no o dusa nu,” ka.

³Om haro'ddi o piro-piro o guru do Tourat di hino'd hiri do momusorou do poingkaa, “Mongindaraat id Kinorohingan o tulun diti!” ka.

⁴Nga' oilaan i' di Yesus it osorou diyolo', om boros kaddi dau, “Nokuro tu' iyo kopio'ddi karaat o pomusarahan dokoyu?

⁵Honggo ma ot osonong-sonong do popoboros, ‘Noompunan no o dusa nu’ ka, ko' ‘Ingkakat no, om mamananau i’ ka?

⁶Nga' pointalargon ku no do dinondo do kikuasa' i Tanak do Tulun do mangampun do dusa do hiti'd pomogunan,” ka dau. Om boros kaddi di Yesus dot id tulun dit a' koundaliu'ddi, “Ingkakat, om saano' ino liniyon nu, om muli' nondo!” ka dau.

⁷Om ingkakat no i tulun dit a' koundaliu'ddi, om uli' no do hiri'd walai dau.

⁸Om kokito ngai' poddi i tulun di nosiliu'ddi, om kongooris no iyolo', om pamarayou noddi iyolo'd Kinorohingan; tu' iyo i' kopio'ddi kagayo o kuasa' do pinatahak dau dot id tulun.

Linohou di Yesus i Matius

(Mar. 2.13-17; Luk. 5.27-32)

⁹Om tongkiad noddi i Yesus do kinoiyonon diri. Om tontok di manau-panau iyau, om kokito no dau o songulun o gomponimung do sukai dot i Matius o ngaran, do poirikau do hiri'd tupis di pambayaran do sukai. Om boros ka di Yesus dot id dau, “Kaino tanud doho!” ka. Om ingkakat noddi i Matius om tanud no iyau di Yesus.

¹⁰Om tontok di maso di Yesus do makan do hiri'd walai di Matius, om rikot no o gomponimung do sukai dot ogumu' om piro-piro o tulun di pakaraaton do tulun dot ogumu', do minongoi akan do potorongak di Yesus om i tumatanud dau.

¹¹Om haro'ddi o piro-piro o tulun do Parisi do nokokito diyolo'. Om uhoto' no diyolo' i tumatanud di Yesus, “Nokuro tu' mongoi i guru dokoyu akan do potorongak di gomponimung do sukai om i tulun dit angaraat?” ka diyolo'.

¹²Nga' norongou i' di Yesus i tuhoton diyolo'ddi, om boros ka dau do suminimbar, “Iri nopo tulun dit aiso' o toruol om a' i' minog do porikatan do dokotur, suwai ko' iri no i tulun di kitoruol.

¹³Sorisidon no dokoyu o komoyon dit ayat dot id suang do Buuk do Kinorohingan do poingkaa, 'Korohian ku nopo om kosianan, om okon i' ko' porsombahan do tayam-tayam di maan sorobo', ka. Tu' kinorikatan ku nopo om okon i' ko' mongoi pomolohou di tulun di momusorou dot osonong iyau, suwai ko' momolohou di tulun di kopuriman dot araat iyau," ka dau.

Tuhoton do Pasal do Puasa

(Mar. 2.18-22; Luk. 5.33-39)

¹⁴Om rikot noddi i tumatanud di Yohanis Gampamatis dot id di Yesus. Om ponguhot no iyolo' do poingkaa, "Nokuro tu' iyahai nopo om i tulun do Parisi om puasa i' nga' iri nopo i tumatanud nu iya' oi Guru, om a' i' puasa?" ka diyolo'.

¹⁵Om boros ka di Yesus do suminimbar, "Poingkuro o dokoyu'd tosorou? Milo toi do tumongob i tulun di nalap dot id poginakanan do pikowinan do maso po di kusai do kuminawin do pounsugku' diyolo'? Atantu' no dot a' i'! Nga' orikot indo o maso do potongkiadon do mantad id diyolo' i kusai di kuminawin. Om diri pondo om puasa nogi' iyolo'.

¹⁶Aiso' i' o tulun do mangampin do rasuk di laid no, do kain di wagu po o pangampin. Tu' kumongkong indo i kain di pinangampin om otori' nondo i rasuk di nompinan diri, om ohurak nondo do gisom dot araladan nogindo i nohurak mantad.

¹⁷Om iyo nogiddi tu' aiso' i' o tulun do posuang do waig dot anggur di wagu dot id poiiyanan do waig dot anggur, di kulit do winonsoi, di laid no. Tu' tumobuk indo i poiiyanan diri om araag, om orubat tomod nopo i waig dot anggur. Iri nopo i waig dot anggur di wagu om mositi' no do posuangon dot id poiiyanan di wagu kowonsoi, om a' indo orubat goduwo iri," ka dau.

Tanak di Boyoon do Walai'd Sasambayanan om i Tondu' di Minongoi Igit do Pakayan di Yesus

(Mar. 5.21-43; Luk. 8.40-56)

¹⁸Om nopo di moro-boros po i Yesus di tumatanud di Yohanis Gampamatis, om rikot no o songulun o boyoon do walai'd sasambayanan. Om otud no iyau dot id toguang di Yesus om boro-boros nod poingkaa, "Wagu po

koiduwai'd ginawo i tanak ku'd tondu'. Nga' pokionuon ku daa iya' do mongoi pangama' dau, om apasi indo iyau kawagu,” ka.

¹⁹Om ingkakat no i Yesus om i tumatanud dau, om woyo' no iyolo' di tulun diri.

²⁰⁻²¹Hiri noddid tanga'd ralan om haro o songulun o tondu' di hopod no om duwo o toun do sumakit do pomulanan, do minongoi insomok di Yesus, do mantad hiri'd tohuri di Yesus. Osorou nopo dau nga', “koigit oku po daa di pakayan dau, om olingasan oku no,” ka. Om ongoi no iyau igit di tompok di pakayan di Yesus.

²²Om tontok iddi do kuminoili i Yesus om kokito no dau i tondu'. Om boros kaddi di Yesus dot id tondu'ddi, “Oi tanak ku, pogiroto' no o ginawo nu! Olingasan ko i', tu' otumbayaan ko i' doho!” ka dau. Om tontok iddi do nolingasan i tondu'ddi.

²³Om korikot noddi i Yesus do hiri'd walai di boyoon do walai'd sasambayanan diri. Om soira'ddi nokito dau i tulun do popouni do tuunion do maan do pogihad om i tulun dot ogumu' dot angagangau,

²⁴om boros ka dau dot id diyolo', “Soliwan ngai' kou! Iti nopo tanak diti om a' i' napatai; koodop no toomod ilo',” ka. Om irak-irakai no diyolo' i Yesus.

²⁵Om kosoliwan ngai' poddi i tulun, om suang no i Yesus di bilik di tanak diri om ngoyo' no dau igitai i longon di tanak. Om tungag noddi i tanak do tondu'ddi.

²⁶Om kotongkop nopo i habar diri dot id watas diri.

Minomoligos i Yesus do Duwo o Tulun do Bolou

²⁷Om tongkiad no i Yesus do kinoiyonon diri, nga' hiri noddid tanga'd ralan om tanud no dau o duwo o tulun do bolou. Om pinggiak no iyolo' do poingkaa, “Oi Tanak di Daud, kosianai no dahai!” ka.

²⁸Om kosuang poddi i Yesus do hiri'd walai, om rikot no dot id dau i duwo o tulun do bolou'ddi. Om uhoto' no di Yesus iyolo', “Otumbayaan kou i' do milo

oku do momolingos dokoyu?” ka dau. “Otumbayaan i' iyahai oi Guru,” ka diyolo' do suminimbar.

²⁹Om kamao' noddidi di Yesus i mato diyolo' om boro-boros nod, “Owonsoi no kopio i soro-sorohon dokoyu, tu' monongkayaan kou i',” ka dau.

³⁰Om kokito noddidi iyolo'. Om poinsano' no kopio di Yesus iyolo' dot a' momisunud dot isai nopo di nosiliu'ddi.

³¹Nga' okon nogi' do nongoi diyolo' popinsunudo' i habar do pasal di Yesus do pointongkop do watas diri.

Minomolingos i Yesus do Tulun do Bobou

³²Om soira'ddi nakapamanau i duwo o tulun diri, om ngoyo' no pootodo' dot id di Yesus o songulun o bobou di norusadan do rusod dot araat.

³³Om sunsubo' no di Yesus i rusod dot araat om tontok iddi do nokoboros kawagu i tulun diri. Om ongosuayan ngai' nopoddi i tulun dot ogumu'ddi om boros ka diyolo', “A' po iyahai insan kokito dot iyo kopio'dti do hiti'd Israil!” ka diyolo'.

³⁴Nga' boros ka di tulun do Parisi, “Iri i boyoon do rusod dot araat o minanahak dau do kuasa' do monunsub di rusod dot araat diri,” ka diyolo'.

Nosianan i Yesus do Nokokito di Tulun dot Ogumu'

³⁵Om iyo noddidi i Yesus do mintikid do mongoi dot id iso' o bandar om kumaa dot id bandar do suwai, om mantad no dot id iso' o kampung om kumaa no dot id kampung do suwai. Om monuduk iyau do hiri'd piro-piro o walai'd sasambayanan, om popinsusui di Habar dot Osonong do pasal do Pomorintaan do Kinorohingan. Om minomolingos iyau do tulun di sumakit do mogisuayan o toruol, om i haro o bohiton do tinan.

³⁶Om soira'ddi nokito di Yesus i tulun dot ogumu'ddi, om osianan diri iyau diyolo', tu' oborulung nopo iyolo' om aiso' o pokukurayan, dot iyo pod dumba' dit aiso' o momogompi'.

³⁷Om boros kaddi di Yesus dot id tumatanud dau, “Agayo tomod daa iti tomoton nga' okuri' iddi kopio o mongomot.

³⁸Om pokianu kou no di sanganu diti tumo om monuhu' i' iyau do tulun do mongoi pongomot di tomoton dau,” ka dau.

Matius 10

I Hopod om Duwo o Rasul

(Mar. 3.13-19; Luk. 6.12-16)

¹Insan o tatau om lohowo' ngai' no di Yesus do tumimung i hopod om duwo o tumatanud dau. Om onuwai no dau iyolo' do kuasa' do monunsub do rusod dot araat om momolingos do mogisuayan o toruol om bohiton do tinan.

²Iti ngai' no o ngaran di hopod om duwo o tulun di sinuhu'ddi: Koiso' nopo nga' i Simun (i roitan nogi' dot i Pitrus) om i Andarias i tobpinai di Simun; om i Yakub nogiddi om i Yohanis i tobpinai di Yakub, i tangaanak di Sabidi.

³Om i Pilipus nogiddi, om i Bartolomius, om i Tumas, om i Matius i gomponimung do sukai, om i Yakub i tanak di Alpius, om i Tadius;

⁴om i Simun, i rinoitan do Patriot om i Yudas Iskariot, i pinapadagang di Yesus.

Karaja' di Rasul

(Mar. 6.7-13; Luk. 9.1-6)

⁵Om suhuo' noddid di Yesus i hopod om duwo o tulun di sinuhu'ddi do mamananau om bilinai no dau do poingkaa, “Kada' kou ongoi do hilo'd watas do tulun dit okon ko' Yohudi. Om kada' kou ongoi do hilo'd kabandaran do tulun do Samaria.

⁶Nga' ngoyon nopo kopio dokoyu om id tulun dot Israil, om okon-okon po om id tulun dot Israil di nangapalid.

⁷Sunudan no dokoyu iyolo' dot oruhai nod korikot i Pomorintaan do surga.

⁸Lingasan no dokoyu i tulun di kitoruol; om posion no dokoyu i tulun di nangapatai; om lingasan no dokoyu i tulun di kitoruol do kusta, om sunsubon no dokoyu i rusod dot araat. Tu' koinsanai'ddi om pinopuhawang i' toomod dot id dokoyu. Om iyokoyu nga' apatut nogi' do popuhawang diri.

⁹Kada' kou igit do tusin do tamas, ko' tusin do pirok ko' tusin pod tambaga'.

¹⁰Om kada' kou igit do kantung do poiiyanan di nipuhawang do mantad id tulun do suwai, om kada' kou igit do duwo o rasuk do pakayon do hilo'd tanga'd ralan, ko' kasut ko' sukud po. Tu' iri nopo i tulun di pakaraja' om apatut i' dot onuan do nunu nopo it apatut dot aanu dau.

¹¹Korikot kou nopo dot id iso' o bandar ko' kampung, om mogihum kou no do tulun dit orohian do pasalakoi dokoyu. Om mundorong kou nopo do hiri'd walai di tulun diri do gisom do mamananau kou kawagu.

¹²Soira' nopo do sumalakoi kou dot id walai, om momoros kou nod, 'Maha' daa om barakatan kou'd Tuhan,' kanto dokoyu.

¹³Om ondung romiton kou di tulun di manangwalai om pologoson nopo i boros dokoyu do suminuwau do tumimporon dot id diyolo'. Nga' ondung a' kou diyolo' romiton, om onuon no dokoyu kawagu i komoyon di boros dokoyu di suminuwau'ddi.

¹⁴Ondung haro o walai ko' bandar dit a' rumamit dokoyu ko' it a' mokinongou dokoyu, om tongkiadan nopo dokoyu i kinoiyonon om tantagon no i pupuk do mantad id lapap dokoyu.

¹⁵Ilaai no dokoyu! Dot orikot nopo i Tadau'd Kopomutusan, om milo-milo nogid Kinorohingan dot ompunan i tulun do hilo'd bandar do Sodom om Gomura ko' i tulun dit id bandar diri!" ka dau.

Koinggoritan dot id Dabantalan

(Mar. 13.9-13; Luk. 21.12-17)

¹⁶Om boros ka kawagu di Yesus, "Ilaai no kopio dokoyu; do suhuon ku moti' iyokoyu'd mamananau do miagal di dumba' dit aiso' no o pokukurayan dot id pogialatan do toni dit orongit. Om antaan-taan no kopio dokoyu do miagal di tulanut tu' mumbangan-bangan kasai', om mositi' no dot alamaya' kou do miagal di punai.

¹⁷Antaan-taan no dokoyu, tu' atangkap kou motindo om pokoyoon kou dot id kut. Om inggoriton kou dot id suang do walai'd sasambayanan.

¹⁸Om potimbabaon kou nondo do pomorinta' om raja' tu' tumanud kou i' doho'. Nga' iri no o maso dokoyu do poposusui do pasal doho' dot id diyolo' om id tulun dit okon ko' Yohudi.

¹⁹Nga' ondung igitan kou dot id bisara', om kada' kou katangkabo ondung nunu it apatut dokoyu'd poborosan, om ondung poingkuro kou do moro-boros. Tu' nunu nopo it apatut dokoyu'd poborosan, om kosunud indo dot id dokoyu do tontok diri.

²⁰Tu' iri nopondo i moro-boros do tontok diri om okon no ko' iyokoyu suwai ko' i Rusod di Tapa' do hilo'd surga, i moro-boros dot id ginawo dokoyu.

²¹Om orikot nondo o maso do patahakon nopod tulun i tobpinai dau do maan patayo'. Om iyo iddi ot osiliu dot id pialatan do tapa' om i tanak dau. Om sumaap nondo o tangaanak di molohing diyolo', om patahakon nopo diyolo' i molohing diyolo' do maan patayo'.

²²Om karaatan kou nondo do toinsanan o tulun tu' tumatanud kou i' doho'. Nga' iri nopondo i tulun dit ogirot do gisom do kopupuson om apasi no.

²³Ondung inggoriton kou dot id iso' o bandar, om mogidu' kou no do kumaa dot id bandar do suwai. Nga' sunudan mantad ku iyokoyu dot a' po dokoyu oongoi ngai' i kabandaran dot Israil, om korikot no i Tanak do Tulun.

²⁴Iri nopo i tudukan om a' i' agayo ko' i monuduk dau, om i susuhunon nga' a' i' agayo ko' i tuan dau.

²⁵Ula' no do koiyo po i tulun di tudukan di monuduk dau, om koiyo i susuhunon di tuan dau. Tu' ondung pungaranan i boyoon do sompiiyon dot i Biilsibul, om okuro-kuro nogindo it id suang do sompiiyon dau. Araa-raat nondo o ngaran do pomungaran diyolo'!" ka dau.

Kooris kou nod Kinorohingan

(Luk. 12.2-7)

²⁶Om boros ka kawagu di Yesus, “Kada' kou kooris do tulun. Tu' aiso' i' o poillisok dot a' okito do koimbagu, om aiso' i lisok-lisokon daa dot a' oimbulayan.

²⁷Iti nopo poboroson ku dokoyu do dongotuong, om poboroson no kopio dokoyu kawagu do dangadau. Om iri nopo i poburungon dot id tolingo dokoyu om popinsunudon no kopio dokoyu do hinonggo nopo!

²⁸Kada' kou kooris do tulun di milo nod mamatai do tinan, nga' a' i' milo do mamatai'd rusod. Nga' kooris kou nod Kinorohingan, i kikuasa' do mamatai'd tinan om rusod do hilo'd naraka.

²⁹Duwo nopo tinan do pirit om sousin noo o pomoli. Nga' iyo piya'ddi nga' aiso' i' o tongosonginan piya di pirit dot aratu' do hilo'd tana' dot okon ko' korohian di Tapa' dokoyu.

³⁰Om ino piya tobuk dokoyu nga' nointob i' dau o kogumuo'.

³¹Iyo nopoddi om kada' kou kooris! Tu' iyokoyu nopo om poingharo i' ko' i pirit!” ka dau.

Mangakun di Yesus dot id Toguang do Tulun dot Ogumu'

(Luk. 12.8-9)

³²Om boros ka kawagu di Yesus, “Isai nopo i mangakun do tumatanud iyou doho' dot id toguang do tulun dot ogumu' om iyoho' nga' mangakun no dau dot id toguang di Tapa' ku do hilo'd surga.

³³Nga' isai nopo i mogolim do tumatanud iyou doho' dot id toguang do tulun dot ogumu' om iyoho' nga' mogolim no dau dot id toguang di Tapa' ku do hilo'd surga,” ka dau.

Okon i' ko' Piuludan Suwai ko' Pisaapan

(Luk. 12.51-53, 14.26-27)

³⁴Om boros ka kawagu di Yesus, “Kada' kou pomusorou do piuludan ot igitan ku do hiti'd pomogunan. Okon i' ko' piuludan o nigitan ku, suwai ko' pisaapan.

³⁵Ruminikot oku do popisongkiwal di tanak do kusai di tapa' dau, om popisongkiwal di tanak do tondu' di tina' dau, om popisongkiwal di tondu' di monongiwan di tiwanon dau'd tondu'.

³⁶Otopot no kopio, dot iri nopo it osiliu do pisangod dot agayo, om i hiri'd dau'd sompiiyon.

³⁷Iri nopo tulun di poinggayo o kosianan di tapa' dau om i tina' dau ko' mantad do kosianan dau doho', om a' i' osorupai do sumiliu'd tumatanud doho'. Om iri tulun di poinggayo o kosianan di tanak dau'd tondu' om kusai ko' mantad di kosianan dau doho', nga' a' i' osorupai do sumiliu'd tumatanud doho'.

³⁸Om iri tulun dit a' sumaan do salib dau do tumanud doho', nga' a' i' osorupai do sumiliu'd tumatanud doho'.

³⁹Iri nopo tulun di mumbal do momogompi' do dau'd koposion, om okon nogi' dot atagakan di koposion dau; nga' iri nopo tulun dit atagakan do koposion dau dot it otorodok dot id doho' o katagak-tagak, om aanu nogindo kawagu dau i koposion dau'ddi," ka dau.

Isomuli' di Wonsoyon dot Osonong

(Mar. 9.41)

⁴⁰Om boros ka kawagu di Yesus, "Iri nopo tulun di rumamit dokoyu, om rumamit no doho'. Om iri tulun di rumamit doho', nga' rumamit no di minonuhu' doho'.

⁴¹Iri nopo tulun di rumamit do susuhuon do Kinorohingan tu' i susuhuon iyau'd Kinorohingan o kopomoromitan, om kaanu no dot isomuli' do miagal dit isomuli' do susuhuon do Kinorohingan. Om isai nopo i rumamit do tulun dit osonong, tu' i kosonongo' di tulun diri o kopomoromitan, om kaanu no dot isomuli' do miagal dit isomuli' do tulun dit osonong.

⁴²Om isai nopo o manahak do tinumon, do waig piya toomod dit osogit, dot id ongoiso' di tulun di tumatanud ku dit aiso' i' o ngaran-ngaran, tu' i tumatanud iyau doho' o kapanahakan, om kotumbayaaai kou no, dot atantu' no do kaanu i' iyau dot isomuli'!" ka dau.

Matius 11

Minonuhu' i Yohanis Gampamatis di Tumatanud Dau do Minongoi Solowot di Yesus

(Luk. 7.18-35)

¹Om kongobilinai poddi di Yesus i hopod om duwo o tumatanud dau, om tongkiad no iyau do mantad id kinoiyonon diri. Om ongoi no iyau ponuduk

om pinopopinsunud iyau do boros do Kinorohingan do hiri'd kabandaran dit id kasamakan.

²Om korongou no i Yohanis Gampamatis do pasal di pingwonsoyon di Kristus di maso di Yohanis do poinggiil. Om suhuo' noddi dau o piro-piro di tumatanud dau do mongoi ponguhot di Yesus. Boros ka di tumatanud dau,

³“Iya' nogi' i tulun di rumikot di pinabatos do Kinorohingan, ko' mandad po tuu iyahai do tulun do suwai?” ka diyolo'.

⁴Om boros ka di Yesus do suminimbar, “Guli' kou no do hilo'd di Yohanis om posunudon no i norongou om i nokito dokoyu.

⁵Nokoungkalat i tulun do bolou, om nakapanau i tulun dit a' koundaliu, om nolingasan i tulun di kitoruol do kusta, om i tulun do bosukon nga' nokorongou, om i tulun do napatai nga' noposian kawagu, om i Habar dot Osonong do mantad id Kinorohingan nga' popinsusuyon dot id tulun do mosikin.

⁶Olumaag no i tulun dit a' lumuhoi o kotumbayaan dot id doho' do kokito di pingwonsoyon ku,” ka dau.

⁷Om kapamanau poddi i tulun di sinuhu' di Yohanis, om timpuun no i Yesus do minoro-boros dot id tulun dit ogumu' do pasal di Yohanis. Boros ka dau, “Nunu o nongoi dokoyu antangai do hilo'd tana' do kowotuan? I sakot di tilibon do ribut?

⁸Nunu o nongoi dokoyu antangai do hilo'? I tulun dit osonong o pakayan? Nga' tulun nopo dit osonong o pakayan om hilo' id walai'd raja' o tiyonon!

⁹Nga' nokuro tu' minongoi kou do hilo'd tana' do kowotuan? Minongoi kou tuu ontong do nabi? Otopot nogi' do nabi iyau, nga' agayo po iyau ko' nabi.

¹⁰Tu' i Yohanis no o komoyon dit ayat dot id Buuk do Kinorohingan di poingkaa, ‘Iti no i tulun di suhuon ku, kad Kinorohingan. Suhuon ku iyau do mogulu diya', om orontisan i' dau i ralan do wayaan nu,’ ka.

11Ilaai no dokoyu! Do hiti nopod pomogunan om a' i' nokoumbal do haro o tulun dit agayo ko' i Yohanis Gampamatis. Nga' iyo piya'ddi, nga' iri nopo tulun di kopupuson no dot aiso' kopio o ngaran-ngaran dot id suang di Pomorintaan do surga om agayo i' ko' i Yohanis.

12Mantad poddi timpuun i' i Yohanis do minonuduk om gisom do dinondo, om saapon no i Pomorintaan do surga do tulun di tumotos daa do mangala' diyolo' do mikuwo'd kororongit.

13Oinsanan nopo i Tourat di Musa om i ponudukan di piro-piro nabi do pinoposunud di Pomorintaan diri, do gisom do kinorikatan di Yohanis.

14Om ondung monongkayaan kou, om i Yohanis no i Ilia diri, i nokosunud mantad no di gulu po o korikatan dau.

15Pokinongou kou no, do kitolingo kou no!

16Nunu po daa o poiyaan ku diti tulun do dinondo? Iyo po iyolo' di tangaanak di songirikau do hilo'd tomu. Om boros ka no di tangaanak di mogiuruk-uruk dot id tangaanak do suwai,

17'Pounion no dahai i tuunion do popotood om a' kou i' manari!' Om modsinding no iyahai di sinding do pogihad do tulun do napatai om a' kou i' mihad!' ka no diyolo'.

18Korikot no i Yohanis, om puasa nopo iyau om a' monginum do waig dot anggur; om momoros i' o tulun do, 'Norusadan iyau'd rogon!' ka.

19Om korikot noddi i Tanak do Tulun, om makan iyau om minum; om momoros i' o tulun dot, 'Ontong pogi' dilo tulun! Odoot, nga' magagauk, om tambalut di tulun di moninimung do sukai om tambalut do tulun di kidusa,' ka no. Iyo piya'ddi, nga' kointalang i' o kotopoto' do toilaan do Kinorohingan dot i kootuson diri o popointalang," ka dau.

I Kabandaran dit A' Monongkayaan

(Luk. 10.13-15)

²⁰Om pasala' nodd di Yesus i kabandaran di pinamansayan dau dot ogumu' kopio o koimayaan, tu' a' i' i tulun do hiri kumorologo do mantad id dusa diyolo'.

²¹Boros ka dau, “Obungou kou no, oi tulun do Kurasin! Obungou kou no, oi tulun do Baitsaida! Ondung winonsoi daa i kongoimayaan di nongowonsoi dot id pogialatan dokoyu do hilo'd bandar do Tirus om Sidon, om atantu' no do laid no daa i tulun do hilo' korologo do mantad id dusa diyolo', om nakapanampakai no iyolo' do pakayan di dong mogihad om naaraban diyolo'd pupuk o tulu diyolo'.

²²Ilaai no dokoyu, do Tadau nopondo do Kopomutusan, om iri nopo i tulun do hilo'd Tirus om hilo'd Sidon, om milo-milo nogid Kinorohingan dot ompunan ko' iyokoyu!

²³Om iyokoyu, oi tulun do Kapornaum! Poinawaton kou tuu'ndo do gisom do hilo'd surga? Amu! Suwai ko' pataamon kou nogindo do hilo'd naraka! Tu' ondung winonsoi daa do hilo'd Sodom i kongoimayaan di winonsoi dot id pogialatan dokoyu, om hino kasai' po daa o Sodom do gisom do dinondo!

²⁴Ilaai no dokoyu, do Tadau nopod Kopomutusan, om milo-milo nogid Kinorohingan dot ompunan i tulun do Sodom ko' iyokoyu!” ka dau.

Rikot kou no dot id Doho'

(Luk. 10.21-22)

²⁵Om tontok nodd do suminambayang i Yesus do poingkaa, “Oi Apa', i Tuhan do momorinta' do tawan om pomogunan! Mongunsikou oku no diya' tu' pinolisok ngai' nu i' iri do mantad id tulun dit ongoilo om it ongkitoilaan, nga' pinotuduk nu i' iri dot id tulun dit aiso' o toilaan.

²⁶Tu' iyo nodd o korohian nu, oi Apa',” ka dau.

²⁷Om boros kaddi kawagu di Yesus, “Nangkatahak ngai' nu no doho' o koinanai'd nunu nopo, oi Apa'. Aiso' i' o tongosongulun piya do kotutun di Tanak, suwai ko' iya' noo, oi Apa'. Om aiso' nogi' o suwai do kotutun diya', oi Apa', do suwai ko' i Tanak, om i tulun di pointutunon di Tanak diya', oi Apa'.

²⁸Rikot kou no dot id doho', koinanai dokoyu it ongojukan, om i kopuriman dot awagat o binabo; om onuan ku i' iyokoyu do koinanangan.

²⁹Tonudo' no dokoyu i ponuhuan ku om pinsingilo kou no do mantad id doho'. Tu' iyoho' nopo om alamaya' om osiriba' o ginawo, om osonong indo o topurimanan dokoyu.

³⁰Tu' iri nopo i ponuhuan ku om popoinsonong i', om iri i pababaan ku dokoyu nga' agaan i',” ka dau.

Matius 12

Tuhoton do Pasal di Tadau'd Sabat

(Mar. 2.23-28; Luk. 6.1-5)

¹Tontok dot insan o tadau'd Sabat di nakawaya' i Yesus do tumo do tinanaman do gandum, om pingkotu' no i tumatanud dau di rawo do gandum, om ompurio' no diyolo' om kano' no, tu' louson i' kopio iyolo'.

²Nga' kokito no iyolo' di tulun do Parisi, om uhoto' no di tulun do Parisi i Yesus, “Antangai pogi! Nga' tumolibamban moti' ilo tumatanud nu do Tourat toko', tu' momonsoi i' iyolo' di pogoduhan do tontok do tadau'd Sabat,” ka diyolo'.

³Om boros ka di Yesus do suminimbar, “A' kou toi insan kabasa' di winonsoi di Daud om i tulun dau do tontok di linouson iyolo'?”

⁴Suang nopo iyau di Walai'd Sasambayangan dot Agayo om pangakan no iyau di roti di nakatahak no dot id Kinorohingan. Nga' tumanud nopo daa do Tourat, om a' i' iyau om i tulun dau koino-ino do mangakan di roti'ddi, tu' iri no imam o koino-ino do mangakan diri.

⁵Om a' kou toi insan kabasa' do hiri'd Tourat di Musa do pointikid-tikid nopo do tadau'd Sabat it imam di maganu-anu do hiri'd Walai'd Sasambayangan dot Agayo do kotolibamban di toturan do tadau'd Sabat, nga' a' indo iyolo' pasalaon?

⁶Ilaai no kopio dokoyu iti poboroson ku: hino id hiti it agayo ko' iti Walai'd Sasambayangan dot Agayo.

⁷Nokotulis no dot id Buuk do Kinorohingan o poingkaa: Kosianan o korohian ku, okon i' ko' porsombahan do tayam-tayam di maan sorobo'. Om ondung kosuhut kopio kou di boros diri, om atantu' no dot a' kou i' papasala' do tulun dit aiso' o sala'.

⁸Tu' haro i' o kuasa' di Tanak do Tulun dot id sawat do tadau'd Sabat,” ka dau.

I Tulun di Napatai o Tiso'd Longon

(Mar. 3.1-6; Luk. 6.6-11)

⁹Om tongkiad no i Yesus do kinoiyonon diri om ongoi no iyau dot id iso' o walai'd sasambayanan.

¹⁰Om hiri nopo nga' haro o tulun di napatai o tiso'd longon. Om haro'ddi o piro-piro o tulun di mogihum do kasalaan di Yesus, do minonguhot di Yesus do poingkaa, “Kotolibamban tuu di Tourat toko' do momoligos do tulun do tontok do tadau'd Sabat?” ka.

¹¹Om boros ka di Yesus do suminimbar, “Ondung haro o songulun dot id pogialatan dokoyu do haro o songinan o dumba', om aratu' nondo i dumba'ddi dot id luang dit aralom do tontok do tadau'd Sabat; om a' tuu tumotos i sanganu di dumba'ddi do poposoliwan di dumba' do mantad hiri'd luang?”

¹²Om tulun nopo om poingharo i' ko' mantad do dumba'! Iyo nopoddi, om popokoino-ino i' i Tourat toko' do monulung do tulun do tontok do tadau'd Sabat,” ka dau.

¹³Om boros kaddi di Yesus dot id tulun di napatai o tiso'd longon, “Palatano' ino longon nu,” ka. Om palatano' no di tulun i longon dau, om kolingos noddi i longon dau om osonong do miagal di longon dau'd tiso'.

¹⁴Nga' tongkiad noddi i tulun do Parisi do mantad hiri'd walai'd sasambayanan diri, om pogipapakat no iyolo' do mamatai di Yesus.

I Susuhon di Pinili' do Kinorohingan

¹⁵Om oilaan i' di Yesus do haro o pomusarahan dot araat di tulun do Parisi dot id dau. Om tongkiad noddi iyau do mantad hiri'd kinoiyonon diri nga'

ogumu' i' o tulun do tuminanud dau. Om lingasai ngai' noddidau i tulun di kitoruol.

¹⁶Nga' noduhan i' dau iyolo' do popinsunud do pasal dau dot id tulun do suwai.

¹⁷Om iri no o minamayaan di boros do Kinorohingan do pinolombus di Nabi Yosaya, do poingkaa,

¹⁸“Iti no i susuhoon ku di nopili' ku, i tulun di kosianan ku om i kohubayaan do ginawo ku. Patahakon ku indo dau i Rusod ku, om popinsusuyon dau i kotulido' ku dot id koinsanai'd bansa'.

¹⁹A' i' iyau monokisongkiwal om a' minggarang, om a' mimboros do monuduk do hilo'd karalan-ralanan.

²⁰Alamaya' i' iyau dot id tulun dit oluhoi, om obinguhup iyau di tulun dit aiso' o pokukurayan. Om a' i' iyau mundorong dot a' po owonsoi it otulid,

²¹om oinsanan no pondoo bansa'd tulun do mogondos dau,” ka.

I Yesus om i Biilsibul

(Mar. 3.20-30; Luk. 11.14-23)

²²Om pootodo' noddid dot id di Yesus o songulun o bolou di bobou, tu' norusadan do rusod dot araat i tulun diri. Om lingasai no di Yesus i tulun diri, gisom do nokoboros om nokokito'ddi i tulun diri.

²³Om osuayan ngai' nopoddi i tulun di winonsoi di Yesus diri. Boros ka diyolo', “Okon tuu ko' ilo' nogi' i tanak di Daud di pinabatos diri?” ka.

²⁴Nga' tontok di norongou di tulun do Parisi o boros do miagal diri, om simbar no iyolo' do poingkaa, “Milo pogi' iti tulun diti do monunsub do rusod dot araat nga' noonuan no iyau di Biilsibul, i boyoon do rusod dot araat diri, do kuasa,” ka.

²⁵Nga' oilaan i' di Yesus i pomusarahan di tulun do Parisi'ddi. Om boros kaddi dau dot id diyolo', “Ondung haro o pomogunan dit opogibahagi' dot id piro- piro o bohogian di mogisasangod, om a' i' ogirot o pomogunan diri. Om i bandar ko' i sompiiyan dit a' mogiuulud nga' araag i'.

²⁶Om iyo nogiddi o pomorintaan do Rogon; tu' ondung haro o tiso' o sinompuruan do monunsub do sinompuruan do suwai, om nokopogipori-pori no i pomorintaan di Rogon, om a' nondo ogirot i pomorintaan diri.

²⁷Momoros kou daa do monunsub oku do rusod dot araat do mantad id kuasa' di Biilsibul. Iyo nopoddi, om disai nanu' do kuasa' do pakayon di tumatanud dokoyu do monunsub do rusod dot araat. Iri i tumatanud dokoyu o popointalang do kasala' kou!

²⁸Nga' iyoho' nopo om kuasa' i' do Rusod do Kinorohingan o ponunsub ku do rusod dot araat. Om komoyon nopoddi nga' nokorikot no i Pomorintaan do Kinorohingan dot id pogialatan dokoyu.

²⁹Poingkuro toi o tulun do kosuang do walai di tulun dot okoris do mongoi panakau di dapu' dau, dot a' po dau akagasan i tulun dot okoris diri? Nga' akagasan po dau i tulun dit okoris om milo nogi' iyau do mongoi panganu di dapu' di tulun diri.

³⁰Iri nopo tulun dit a' sumokodung doho', om atantu' no do sumaap doho'. Om iri tulun dit a' monguhup doho' nga' pointantu' no do mamaraag di karaja' ku!

³¹Iyo nopoddi, om ilaai no dokoyu, do tontok nopo do momonsoi o tulun do dusa om mimboros do mongindaraat om oompunan po! Nga' ondung mongindaraat o tulun do Rusod do Kinorohingan om a' no iyau oompunan!

³²Ondung mimboros o tulun do sumaap di Tanak do Tulun om oompunan po iyau, nga' mongindaraat nopo di Rusod do Kinorohingan, om a' no iyau oompunan, do dinondo tuu ko' tontok di tadau do kopomutusan!" ka dau.

Tua' di Kayu o Kotutun-tutun di Guas

(Luk. 6.43-45)

³³Om boros ka kawagu di Yesus, "Mositi' no dot osonong o ponuni-suni di kayu om ongosonong indo i tua'ddi. Ondung a' osonong o ponuni-suni di kayu, om iri piya'ndo i tua' nga' a' no osonong. Iri i tua' di kayu o kotutun-tutun ondung osonong tuu o ponuni-suni di kayu ko' amu'.

³⁴Iyokoyu nopo om tulun dit angaraat, om poingkuro po daa do milo kou do mimboros dot osonong, dot angaraat kou? Tu' nunu nopo i koboros om iri no it id suang do ginawo!

³⁵Iri nopo tulun dit osonong om popoboros i' dit osonong tu' poimponu' i' iyau do kosonongo'. Nga' iri nopo tulun dit araat om popoboros no dit angaraat tu' poimponu' i' iyau do karaaton.

³⁶Iyo nopoddi, om soro-soroho' no dokoyu do Tadau nopondo do Kopomutusan, om tonggungon i' do pointikid-tikid do tulun i boros di nokolombus diyolo'.

³⁷Tu' iri no i boros dokoyu o maan do pongilo ondung kisala' kou ko' aiso',” ka dau.

Sinuhu' di Tulun do Parisi i Yesus do Momonsoi'd Koimayaan

(Mar. 8.11-12; Luk. 11.29-32)

³⁸Om boros kaddi do piro-piro di guru do Tourat om i tulun do Parisi, “Oi Guru, sikito daa iyahai diya' do momonsoi'd koimayaan,” ka.

³⁹Om boros ka di Yesus do suminimbar, “Araat no kopio om a' kotutun do Kinorohingan o tulun do maso'd baino'! Monuhu' kou daa doho' do momonsoi'd koimayaan? Nga' a' kou no pokitonon dot ongoiso' piya o koimayaan, do suwai ko' i koimayaan di nosiliu dot id di Nabi Yunus.

⁴⁰Tolu o tadau om tolu o totuong di Yunus do poinsuang di tian di sada' dot agayo. Om iri Tanak do Tulun nga' tolu indo o tadau om tolu o totuong do pasaalom do tana'.

⁴¹Orikot nopondo i Tadau'd Kopomutusan om tumungag nondo i tulun do hilo'd Niniwi do mogiaandad diti tulun do dinondo, om pasalaon nondo diyolo' iti tulun do dinondo. Tu' iri nopo tulun do hilo'd Niniwi om kuminorologo i' do dusa diyolo' di minonusui i Yunus do boros do Kinorohingan dot id diyolo'. Nga' dinondo nopodti om hino id hiti it agayo ko' i Yunus!

⁴²Orikot nopondo i Tadau'd Kopomutusan om tumungag nondo i raja' do tondu' do mantad hilo'd pomogunan di ponong id salatan do kaandad diti

tulun do dinondo, om pasalaon nondo dau iyolo'. Tu' pamanau nopo i raja' do tondu' dot osodu' piya o pinamanau do mantad hilo'd tisan diti pomogunan do mongoi pokinongou di ponudukan di Suliman dit angaralom kopio. Nga' dinondo nopodti om hino id hiti it agayo ko' i Suliman!” ka dau.

Gumuli' Kawagu i Rusod dot Araat

(Luk. 11.24-26)

⁴³Om boros ka kawagu di Yesus, “Soira' nopo do kopoggidu' o rusod dot araat do mantad id iso' o tulun, om mintikid nopondo i rusod diri do piro-piro o kinoiyonon dit otuu do mogihum daa do tiyonon, nga' aiso' i' ot okito dau.

⁴⁴Om moro-boros nondo i rusod diri do poingkaa, ‘Gumuli' oku nogi' di walai di notongkiadan ku,’ ka. Om korikot nopondo iyau'd hiri, om aiso' i' o suang di walai om noimuhawan om noulud o hiri'd suang.

⁴⁵Om mamanau nondo iyau do mongoi pangangat do turu' o rusod do suwai dit araat po ko' iyau. Om sumuang nondo iyolo' di tulun diri, om mundorong do hiri. Om araat pondo ko' i kowoyo-woyoon di gulu po o kowoyo-woyoon di tulun diri. Om iyo nogiddi ot osiliu dot id tulun dit angaraat do tontok do maso'd baino’,” ka dau.

I Tina' om i Tobpinai di Yesus

(Mar. 3.31-35; Luk. 8.19-21)

⁴⁶Om maso po di Yesus do moro-boros di tulun dit ogumu'ddi, om korikot no i tina' om i tobpinai dau. Om poingkakat iyolo' do hiri'd soliwani om mogihum daa iyolo'd ralan do mongoi boro-boros di Yesus.

⁴⁷Om haro'ddi o songulun dot id pogialatan di tulun dot ogumu' do minoro-boros dot id di Yesus do poingkaa, “Guru, hoodi moti'd soliwani i tina' om i tobpinai nu. Mongoi daa iyolo' boro-boros diya’,” ka.

⁴⁸Om boros ka di Yesus do suminimbar, “Isai o tina' ku? Om isai o tobpinai ku?” ka dau.

⁴⁹Om tuduko' no dau i tumatanud dau om boro-boros nod, “Diya no ngai' o tina' om tobpinai ku.

⁵⁰Iri nopo tulun di momonsoi'd korohian di Tapa' ku do hilo'd surga om iri no o tobpinai ku'd kusai, om tobpinai ku'd tondu' om tina' ku,” ka dau.

Matius 13

Tulun di Pinapasasad do Linsou o Pinoinukadan

(Mar. 4.1-9; Luk. 8.4-8)

¹Om tontok i' do tadau'ddi do tuminongkiad i Yesus di walai'ddi, om ongoi no iyau irikau do hiri'd tisan di tasik.

²Om ongoi noddi i Yesus irikau dot id suang do tiso' o parau' tu' ogumu' i' kopio o tulun do minongoi gurumung dau. Om iri nopoddi i tulun dot ogumu' om songingkakat do hiri'd tisan di tasik.

³Om ogumu' o pinotuduk di Yesus dot id diyolo', do poinukadan o pinawayaan dau do minonuduk. Om boros ka di Yesus do minonusui, “Haro o tiso' o gompongumo do minongoi pasasad do linsou.

⁴Om tontok di maso dau do papasasad, om karatu' no o wookon di linsou do hiri'd ralan. Om rikot noddi o tombolog om oiyo' nopo di tombolog do minoninduk i linsou.

⁵Om haro o linsou do nakasasad dot id kowotuan om it oniipis o tana'. Om oruhai do suminuni i linsou tu' onipis i' i tana' do hiri.

⁶Nga' asawat nopoddi o tadau, om kolotu' no i sobul, om koriou no om kapatai noddi kopio tu' a' i' aralom o kinoroloyon di gamut.

⁷Om haro o linsou do nakasasad do hiri'd rolot do korugian, om kosidung noddi di rugi i sobul di linsou'ddi gisom do napatai i sobul.

⁸Nga' haro i' o linsou do nakasasad do hiri'd tana' dot oruak. Om pongua' noddi i tanom diri, om haro i' ot inghatus piluap o kosopoho', om haro ot ingonom nohopod om haro ot intolu nohopod piluap o kosopoho' do tua',” ka dau.

⁹Om kosusui poddi di Yesus i poinukadan diri, om boro-boros no iyau do poingkaa, “Kitolingo kou nopo, om pokinongou kou no kopio!” ka.

Koponudukan di Yesus do Pawayaon do Poinukadan

(Mar. 4.10-12; Luk. 8.9-10)

¹⁰Om rikot nodd i tumatanud di Yesus om uhoto' no diyolo' i Yesus, “Guru, nokuro tu' moninukadan ko nopo do moro-boros dot id tulun dot ogumu'?” ka diyolo'.

¹¹Om boros ka di Yesus do suminimbar, “Iyokoyu nopo om noonuan no do toilaan do mongilo di poillisok do pasal di Pomorintaan do surga, nga' iyolo' nopo om a' i' noonuan.

¹²Tu' iri nopo tulun di haro mantad no o toilaan om onuan nogindo do lobi ko' iri, gisom dot ogumu' nondo kopio o toilaan dau. Nga' iri nopo tulun dit aiso' o toila-ilaan om imumuyon nogindo do mongoi panganu i toilaan dau dit okuuri' kopio daa.

¹³Om iri no o koponudukan ku do pawayaon do poinukadan do tontok do moro-boros oku dot id tulun dot ogumu', tu' kokito i' daa iyolo' nga' iyo no iyolo' di tulun dit a' kokito; om korongou i' daa iyolo' nga' iyo no iyolo' di tulun dit a' korongou om it a' kosuhut.

¹⁴Om nabayaan no i pinoboros mantad di Nabi Yosaya do poingkaa, ‘Boros kad Kinorohingan: Korongou kou indo kopio nga' a' kou i' kosuhut; om poingontong kopio kou nga' aiso' i' o tokito dokoyu.

¹⁵Tu' nokokodou no kopio o ginawo do tulun diti, om nosonsong o tolingo om nokoungkodom o mato diyolo'; om iyo nodti o nosiliu om a' i' kokito o mato diyolo', om a' korongou o tolingo diyolo', om a' kosuhut o pomusorou diyolo', om a' indo iyolo' koguli' dot id doho', om a' ku iyolo' olingasan,' ka,” ka dau.

¹⁶Om boros ka kawagu di Yesus dot id tumatanud dau, “Nga' nokoundar kou nogi' kopio iyokoyu, tu' kokito kou i' kopio om korongou kou.

¹⁷Ilaai no dokoyu, dot ogumu' i' o nabi om i tulun dit otorodok dot id Kinorohingan dit orohian daa do kokito dit okito dokoyu do dinondo, nga' a' i' iyolo' nokokito'ddi. Orohian i' daa iyolo' do korongou dit orongou dokoyu do dinondo nga' a' i' iyolo' nokorongou'ddi,” ka dau.

Pinotuduk di Yesus o Komoyon di Poinukadan do Pasal di Tulun di Pinapasasad do Linsou

(Mar. 4.13-20; Luk. 8.11-15)

¹⁸Om boros ka kawagu di Yesus, “Pokinongou kou no do komoyon di poinukadan do pasal di tulun di pinapasasad do linsou'ddi.

¹⁹Iri nopo linsou di nakasasad do hiri'd ralan om poiyaan di tulun di nokorongou do habar do pasal do pomorintaan do Kinorohingan; nga' a' iddi nokosuhut kopio'ddi. Om rikot noddi i Yaraat, om ngoyo' no dau ahawo' i nakasasad daa do hiri'd ginawo diyolo'.

²⁰Om iri no linsou di nakasasad do hiri'd kowotuan, om poiyaan di tulun di nokorongou do habar diri, om it osonong nopo o ginawo om olomus do minonongkuyaana diri.

²¹Nga' a' iddi guminamut kopio i habar diri dot id ginawo diyolo', om a' guminirot. Om koontok poddi iyolo' do kosusaan ko' koinggoritan dot i habar diri o nokoponginggoritan, om pitilombus nopo iyolo' do luminuhoi o kotumbayaan.

²²Om iri no linsou di nakasasad do hiri'd rolot di korugian om poiyaan do tulun di nokorongou do habar diri, nga' atangkabo iyolo' do pasal do koposiposion diyolo', om orohian nopod kaya'. Gowoi poddi om noolitan i habar do mantad id Kinorohingan dit id suang do ginawo diyolo', om a' minongua'.

²³Om iri no linsou di nakasasad do hiri'd tana' dit oruak om poiyaan do tulun di nokorongou do habar diri om nokosuhut. Om pongua' noddi iyolo' dot asapou, om haro ot inghatus piluap o kogumuo' do tua', om haro ot ingonom nohopod, om haro ot intolu nohopod piluap,” ka dau.

I Paka' dot id Rolot do Gandum o Poinukadan

²⁴Om ponusui po kawagu i Yesus dot iso' o poinukadan dot id tulun dot ogumu' do poingkaa, “Iyo diti poinukadan i Pomorintaan do surga: Haro o tiso' o gompongumo do pinapatanom do linsou dit osonong do hiri'd tumo dau.

²⁵Nga' insan o totuong, di nokoodop ngai' no o tulun, om rikot no i pisangod di gompongumo do minongoi pasasad do linsou do paka' do hiri'd rolot di gandum. Om tongkiad noddi iyau.

²⁶Om di nopoddi nokosuni i gandum, om di nokoulai i silau, om kokito nogiddi i paka'.

²⁷Om ongoi noddi i kuli' di gompongumo solowot di gompongumo'ddi, om boro-boros nod, 'Tuan, okon toi ko' i linsou dot osonong o tinanom nu do hilo'd tumo nu? Nga' nokuro'ddi tu' haro o paka' do hilo'?' ka diyolo'.

²⁸Om boros ka di gompongumo do suminimbar, 'Iri no pisangod o minongoi pasasad dino,' ka dau. Om ponguhot po kawagu i kuli' di gompongumo'ddi, 'Tuan, uhang nu i' do ngoyon dahai utuso' i paka'ddi?' ka.

²⁹Om boros ka di gompongumo do suminimbar, 'Amu', tu' ngoyon nopondo utuso' i paka'ddi, om kotongoi nondo i gandum dot outus.

³⁰Pologoson nopo i paka' do poinisuni do gisom do mongomot. Om sunudan ku indo i tulun di mongoi pongomot do poingkaa: Utuson po dokoyu i paka', om wongkoson nondo, om tutudan. Om ngoyon nogindo onuo' i gandum om poopion nondo dot id sulap,' ka di gompongumo," ka dau.

Linsou dit Okoro' o Pinoinukadan

(Mar. 4.30-32; Luk. 13.18-19)

³¹Om ponusui po kawagu i Yesus dot iso' o pinoinukadan dot id tulun dit ogumu'. Boros ka dau, "Iyo diti poinukadan i Pomorintaan do surga: Haro o linsou dot okoro' do nongoi dot iso' o tulun, om tonomo' no dau do hiri'd tumo dau.

³²Iri nopo linsou'ddi nga' kopupuson no kopio dot okoro'. Nga' kosuni nopondo, om iri no ot agayo kopio dot id pogialatan di totonomon. Om osiliu nondo iri do kayu, gisom do rumikot i tombolog do mongoi pomirumun do hiri'd karaan-raanan diri," ka dau.

Sasad o Pinoinukadan

(Luk. 13.20-21)

³³Haro po o tiso' kawagu o poinukadan do sinusui di Yesus dot id tulun dot ogumu'. Boros ka dau, "Kowoyo-woyoo' nopo di Pomorintaan do surga om iyo di sasad di ngoyon do songulun o tondu', do maan poroloto' dot apat

nohopod o lito do tapung do torigu gisom dot akambang ngai' i tapung diri," ka dau.

Koponudukan di Yesus do Pawayaon do Poinukadan

(Mar. 4.33-34)

34Om potuduko' ngai' nopo di Yesus iri dot id tulun dot ogumu' do pinawaya' do poinukadan.

35Om iyo noddi do nabayaan i pinoboros mantad di nabi do poingkaa, "Moninukadan oku do moro-boros diyolo'; popinsunudon ku nondo o koinsanai'ddi songillisok do mantad di wonsoyo' i' iti pomogunan," ka.

Pinotuduk di Yesus o Komoyon di Pinoinukadan do Paka' do Poirolot do Gandum

36Om tongkiad noddi i Yesus di tulun dot ogumu'ddi, om suang no iyau do hiri'd walai. Om rikot no i tumatanud dau, om boro-boros no iyolo'd poingkaa, "Guru, sunudai daa iyahai do komoyon di poinukadan do pasal di paka' dot id rolot do gandum diri," ka diyolo'.

37Om boros ka di Yesus do suminimbar, "Iri nopo tulun di pinapasasad do linsou dot osonong diri om i Tanak do Tulun.

38Iri no tumo om iti pomogunan. Om iri nopo linsou dot osonong diri om i tulun di nasanganu di Pomorintaan do Kinorohingan. Om iri no paka' om i tulun di tumatanud do Rogon.

39Iri nopo pisangod di pinapasasad di paka' om i Rogon. Om maso nod kapangamatan om i Tadau'd Kopomutusan, om iri no i mongoi pongomot, om i moloikat.

40Om poingkuro nopo i paka' do timungon om tutudan do hiri'd tapui, om iyo nogiddi o wonsoyon do Tadau'd Kopomutusan.

41Suhunon nondo di Tanak do Tulun i moloikat dau do mongoi ponimung do koinsanai'd tulun di mominsuhu' do tulun do momonsoi'd dusa om koinsanai di tulun do suwai di momonsoi'd araat, dot id pogialatan di tulun do songonuon dau.

⁴²Om pataamon ngai' nopondo iyolo' do hiri'd tapui di molob-ngolob; om hiri nondo iyolo' do mihad om oinggorit.

⁴³Om iri nopondo i tulun di momonsoi'd korohian do Kinorohingan om iyo pod tadau do mogulinau do hiri'd Pomorintaan do Kinorohingan, i Tapa' diyolo'. Iyo nopoddi, om kitolingo kou nopo, om pokinongou kou no!" ka dau.

I Dapu' do Poillisok o Pinoinukadan

⁴⁴Om boros ka kawagu di Yesus, "Iyo diti poinukadan o Pomorintaan do surga: Haro o songulun do nokobontol do dapu' do hiri'd saalom do tana', om polobongo' po kawagu dau i dapu'ddi do hiri'd tana'. Om atataadan noddi kopio i tulun diri, gisom do padagango' ngai' nopo dau i haro dot id dau, om guli' no kawagu do minongoi pomoli di tana'ddi," ka dau.

Mutiara' dit Olumis o Pinoinukadan

⁴⁵Om boros ka kawagu di Yesus, "Iyo diti poinukadan o Pomorintaan do surga: Haro o touki di mingihum do mutiara' dit agayo o gatang.

⁴⁶Om kobontol nopondo iyau dot iso' o mutiara' dit olumis kopio ko' mantad di suwai, om olumus nopondo iyau do mongoi padagang do koinsanai'ddi haro dot id dau om bolion nondo dau it iso' o mutiara' dit olumis kopio'ddi," ka dau.

Rambot o Pinoinukadan

⁴⁷Om boros ka kawagu di Yesus, "Kowoyo-woyoo' nopo do Pomorintaan do surga om iyo di rambot do poromboton do hilo'd tasik. Om karambot nondo nga' mogisuayan nopo o bansa'd sada' dot arambatan.

⁴⁸Om ogumu' pondo o sada' do kosulung di rambot, om gayaton no di monginginsada' i rambot diyolo' do popotindal. Om mirikau nondo iyolo' do monompipi' do sada'ddi: iri nopo i sada' dot osonong om posuangen do hiri'd luping nga' iri no it araat om pataamon.

⁴⁹Om iyo noddi ot osiliu do Tadau'd Kopomutusan. Potongkiadon nondo di moloikat i tulun dit angaraat do mantad id tulun di momonsoi'd korohian do Kinorohingan.

50Om pataamon nondo i tulun dit angaraat diri dot id tapui di molob-ngolob. Om hiri nondo iyolo' do mingihad om oinggorit,” ka dau.

I Konunu-nunuan do Wagu om i Laid

51Om uhoto' no di Yesus iyolo', “Osuhutan ngai' no dokoyu iri?” ka dau. “Oo, osuhutan ngai' no dahai, oi Guru,” ka diyolo'.

52Om boros kaddi di Yesus, “Om iri no o kokuwaan do pointikid-tikid do guru do Tourat di nosiliu do tulun do tumatanud do hiri'd Pomorintaan do surga, dot iyo di tulun do monongwalai do poposoliwan do konunu-nunuan di wagu om i laid do mantad hiri'd poiinyanan dau do konunu-nunuan,” ka dau.

Niada' i Yesus di Tulun do Nasarit

(Mar. 6.1-6; Luk. 4.16-30)

53Om kosusui ngai' poddi di Yesus i piro-piro o poinukadan diri, om tongkiad no iyau do kinoiyonon diri.

54Om poguliai no dau do hiri'd kampung dau. Om ongoi no iyau ponuduk do hiri'd walai'd sasambayanan do hilo', om ongosuayan ngai' nopoddi i tulun di nokorongou dau do minonuduk do hiri. Boros ka diyolo', “Honggo kopio o kinoonuan do tulun diti do toilaan dot iyo kopio'ddi? Om honggo o kinoonuan dau do sinundu do momonsoi'd koimayaan?”

55Okon toi ko' tukang kayu noo o sanganak dau. Okon toi ko' i Maria, o tina' dau; om tobpinai no dau om i Yakub, om i Yusup, om i Simun om i Yudas?

56Om okon toi ko' hiti ngai' i' do poingiyon i tobpinai dau'd tondu'? Nga' honggo kopio o kinoonuan ngai' dau'ddi?” ka no diyolo'.

57Om a' iddi i tulun diri minonongkuyaan di Yesus. Om boros kaddi di Yesus dot id diyolo', “Pusohon i' o nabi do hinonggo nopo o kinoiyonon do suwai, nga' a' nogindo iyau pusohon do hiri'd kampung dau om hiri'd walai dau,” ka dau.

58Om a' iddi ogumu' o koimayaan do winonsoi di Yesus do hiri tu' a' i' i tulun ongotumbayaan.

Matius 14

Kinapatayon di Yohanis Gampamatis

(Mar. 6.14-29; Luk. 9.7-9)

- ¹Om tontok noddı do nokorongou i Horudis, i pomorinta' do pomogunan do Galilia, do pasal di Yesus.
- ²Om boros ka di Horudis dot id pagawai dau, “Atantu' no dot i Yohanis Gampamatis iri do napasi kawagu! Om iri no o kokuwaan do haro o kuasa' dau do momonsoi'd koimayaan,” ka.
- ³Tu' nopo dit id gulu po ko' iri om minonuhu' i Horudis do manangkap di Yohanis om mongogos dau, om posuango' nogiddi i Yohanis dot id giil. Winonsoi pogi' di Horudis o miagal diri nga' gama' no di Horudias, i sawo di Pilipus, i tobpinai dau.
- ⁴Tu' nokoumbal i' i Yohanis do minomoros dot id di Horudis do poingkaa, “A' ko i' koino-ino do mangawin di Horudias!” ka.
- ⁵Otopot nopo kopio om pokipapatayan daa di Horudis i Yohanis; nga' oorıs iddi iyau di tulun, tu' sorohon i' diyolo' do nabi i Yohanis.
- ⁶Tontok di minonguramat i Horudis do kinoulitan do toun do tumur dau, om panari' no i tanak di Horudias do tondu' do hiri'd toguang do koinsanai di tulun di nakarapou'd hiri. Om asanagan tomod i Horudis do nokokito di pananari' dau.
- ⁷Gisom do pamatos nopo i Horudis do mikuwo'd suminumpa' do papatahak dot id tanak do tondu'ddi do nunu nopo o pokionuon dau.
- ⁸Om boros kaddi di tanak do tondu'ddi, “Pokionuon ku i tulu di Yohanis Gampamatis do pasakayon do talam do dinondo!” ka dau; tu' notudukan no iyau di tina' dau do poboroson.
- ⁹Om tumongob tomod daa'ddi i Horudis do nokorongou'ddi. Nga' patahako' nopoddi dau i pinokianu di tanak do tondu'ddi tu' nokosumpa' no iyau dot id toguang di tulun di nalap dau.
- ¹⁰Om ponuhu' no iyau'd tulun do mongoi pongidu'd tulu di Yohanis do hiri'd giil.

¹¹Om igitai noddi i tulu di Yohanis do suminuang do pinasakai'd talam, om patahako' no dot id tanak do tondu'ddi. Om ngoyo' noddi di tanak do tondu'ddi patahako' iri dot id tina' dau.

¹²Om ngoyo' noddi di tumatanud di Yohanis i rata' di Yohanis, om lobongo' no diyolo'. Om pamanau no iyolo' do minongoi posunud do habar diti dot id di Yesus.

Pinapaakan i Yesus do Limo Noribu o Tulun

(Mar. 6.30-44; Luk. 9.10-17; Yoh. 6.1-14)

¹³Om soira'ddi nokorongou i Yesus do habar diri, om sakai no iyau do parau' dot iso-iso' iyau, om tongkiad no do kinoiyonon diri. Om ongoi noddi iyau dot id iso' o kinoiyonon dit oingou. Nga' tontok di nokorongou i tulun dot ogumu' do nakapamanau i Yesus, om tongkiadai nopo diyolo' i kabandaran diyolo' om ongoi no gusa' di Yesus do minaya' di ralan dit a' kosoborong di tasik.

¹⁴Nga' tindal no i Yesus om kokito no dau i tulun dot ogumu' om osianan tomod diri iyau diyolo'. Om lingasai ngai' noddi dau i tulun dit ongkitoruol dot id pogialatan diyolo'.

¹⁵Om sosodopon noddi om rikot no dot id di Yesus i tumatanud dau, om boro-boros nod, “Osodop noddi om aiso' o kawalayan dot id kinoiyonon diti. Om osonong nogi' do suhuon nu'd tumongkiad iti tulun om koongoi i' iyolo' koboli do taakanon do hilo'd kawalayan,” ka diyolo'.

¹⁶Nga' boros ka di Yesus do suminimbar, “A' i' minog do suhuon iyolo'd tumongkiad. Paakanon nopo dokoyu iyolo',” ka dau.

¹⁷Om boros ka di tumatanud di Yesus, “Roti nopo dahai om limo poo, om sada' nga' duwo po tinan,” ka diyolo'.

¹⁸Om boros ka di Yesus, “Igitai ngai' do hiti, ino,” ka dau.

¹⁹Om suhuo' noddi dau i tulun dot ogumu' do mirikau do hiri'd butur. Om ngoyo' noddi dau i limo o liob do roti om i duwo o tinan do sada', om tingaha' no iyau do hilo'd tawan om pongunsikou nod Kinorohingan. Om

pogikobing-kobingo' nogiddi dau i roti'ddi om patahako' no dot id tumatanud dau, do potikidon dot id tulun dot ogumu'ddi.

²⁰Om akan ngai' nopo iyolo' do gisom do nangayahan. Om timungo' nogiddi di tumatanud di Yesus i noolu' di taakanon diri, om hopod po om duwo o balatak do noponu'.

²¹Iri nopo minakan do tontok diri om haro i' o limo noribu o tulun, nga' a' po poinghompit i tongoendu' om i tangaanak.

Minamanau i Yesus dot id Soibau do Waig

(Mar. 6.45-52; Yoh. 6.15-21)

²²Om suhuo' noddid di Yesus i tumatanud dau do sumakai di parau' om mogulu do sumoborong di tasik, do daamot dau do minsuhu' di tulun dot ogumu' do muli'.

²³Om kapamanau ngai' poddi i tulun dot ogumu', om takad no i Yesus dot iso' o nulu-nulu do mongoi sambayang dot iyau-iyau. Om hiri kasai' po i Yesus dit otuong no, om iso-iso' iyau.

²⁴Om tontok nopoddi nga' hiri nod tanga' di tasik i parau' di sinakai di tumatanud di Yesus. Om kopiguli-guli' poo i parau' dot oontok di tumbak tu' asasakan nogi' di parau' i tongus.

²⁵Om rikot noddid i Yesus dot id diyolo' do minamanau dot id soibau di waig dit id piolitan do jam kotolu om jam koonom do minsusuab.

²⁶Om soira'ddi nokito iyau di tumatanud dau do manau-panau do hiri'd soibau di waig om kooris no tomod iyolo', “Tombiruo!” ka diyolo' do minomogiak dot opopoddosian.

²⁷Nga' olomus nopo i Yesus do suminimbar do, “Kada' kou kagangau! I Yesus oku i'. Kada' kou poddosi!” ka dau.

²⁸Om boros kaddi di Pitrus, “Ondung i Yesus kopio ko, om suhuo' oku daa iyoho' do mamanau dot id soibau'd waig,” ka dau.

²⁹“Kaino!” ka di Yesus. Om lintuhun no i Pitrus do mantad hiri'd parau', om pamanau no iyau dot id soibau di waig do mongoi rapou di Yesus.

³⁰Nga' soira'ddi nopurimanan di Pitrus i tongus dot opuhod do hiri'd tasik, om kooris no iyau om lumonsod no daa'ddi iyau. Nga' pomogiak no iyau, “Tuhan, tulungo' oku!” ka dau.

³¹Om olomus nopo i Yesus do minongoi pamagayat di Pitrus om boro-boros nod, “Pitrus, Pitrus, a' no kopio ogirot o kotumbayaan nu. Nokuro tu' mikoduwo po o ginawo nu dot otumbayaan doho'?” ka dau.

³²Om sakai goduwo nodd i yolo' di parau', om kotingkod no i tongus.

³³Om otud ngai' nodd i tumatanud di Yesus do tuminuku' dot id dau. Om boros ka diyolo', “Otopot no kopio do Tanak ko'd Kinorohingan, oi Tuhan!” ka.

Minomoligos i Yesus do Tulun di Sumakit do Hilo'd Ginisarit

(Mar. 6.53-56)

³⁴Om kosoborong poddi iyolo' di tasik, om dampir no iyolo' do hilo'd Ginisarit.

³⁵Om soira'ddi nokito di tulun do hiri dot i Yesus i nokorikot, om popinsunudo' no diyolo' iri dot id koinsanai'd watas dit id potropis do bandar diri. Om oinsanan nopoddi i tulun do sumakit do nongoi pootodo' dot id di Yesus.

³⁶Om pokitumboyo' no iyolo' dau do mongoi igit di rasuk dau dit anaru, do hiri nopodompok di rasuk. Om kolingasai ngai' nopoddi i tulun di minongoi igit di rasuk dau.

Matius 15

Koubasanan do Komolohingan

(Mar. 7.1-13)

¹Om haro'ddi o piro-piro o tulun do Parisi om i guru do Tourat do mantad hilo'd Yorusalim do ruminikot dot id di Yesus. Om uhoto' no diyolo' i Yesus.

²Boros ka diyolo', “Nokuro tu' a' i tumatanud nu tumanud di koubasanan di komolohingan toko'? Tu' a' i' iyolo' momoug do tintod do makan, do miagal do ponuhuan di toturan!” ka diyolo'.

³Om boros ka di Yesus do suminimbar, “Om nokuro kou no iyokoyu tu' a' tumanud di ponuhuan do Kinorohingan, dot iri no tumanud do koubasanan do komolohingan dokoyu ot a' dokoyu kotonud-tonudan?”

⁴Tu' boros kad Kinorohingan, ‘Pusoho' no dokoyu o tapa' om tina' dokoyu,’ ka, om, ‘Isai nopo i mongindaraat do tapa' om tina' dau, om mositi' no do hukuman do kapatayon,’ ka.

⁵Nga' poingkaa o dokoyu'd potudukon: Ondung momoros o tulun dot id molohing dau do, ‘Nakatahak ku no dot id Kinorohingan i tusin di patahakon mantad ku daa dot id dokoyu oi apa', om oi ina',’ ka.

⁶Om a' no minog i tulun diri do momusou di molohing dau. Om pagaan-gaanon diri dokoyu o boros do Kinorohingan do gama' no di koubasanan do komolohingan dokoyu.

⁷Iyokoyu no i tulun di minsorupai-rupai no toomod! Miontok nopo kopio i pinoboros mantad di Yosaya do pasal dokoyu do poingkaa,

⁸‘Poingkaa o boros do Kinorohingan: Boros no toomod do tulun diti do tumuku' dot id doho', tu' ginawo nopo diyolo' om osodu' i' do mantad id doho'.

⁹Aiso' i' ot aanu-anu diyolo' do tumuku' dot id doho', tu' iri nopo toturan do winonsoi'd tulun om potudukon nopo diyolo' dot iyo pod toturan di winonsoi ku,’ ka,” ka dau.

I Kososomu' do Tulun

(Mar. 7.14-23)

¹⁰Om lohowo' noddidi di Yesus i tongoulun om boro-boros no dot id diyolo' do poingkaa, “Pokinongou kou no om kosuhut kou i'!

¹¹Iri nopo i sumuang do kabang om a' i' kososomu'd tulun; iri no i sumoliwan do mantad id kabang o kososomu'd tulun,” ka dau.

¹²Om rikot noddidi i tumatanud di Yesus dot id dau om boro-boros nod, “Oilaan nu i' dot ongotogod i tulun do Parisi do nokorongou diya' do minomoros do miagal diri?” ka diyolo'.

¹³Om boros ka di Yesus do suminimbar, “Pointikid-tikid do totonomon dit okon ko' i Tapa' ku do hilo'd surga o minananom om utuson indo.

¹⁴Pologoson nopo i tulun do Parisi. Tu' iyolo' nopo om boyoon di nongobolou. Om ondung mumbal i tulun do bolou do mangahak di tulun do bolou, om aratu' goduwo nopondo iyolo' dot id parit,” ka dau.

¹⁵Om boros ka di Pitrus, “Posuhuto' daa iyahai do komoyon do poinukadan diri, oi Guru!” ka dau.

¹⁶Om boros ka di Yesus do suminimbar diyolo', “Dot a' kou po iyokoyu kosuhut?

¹⁷A' kou i' koilo dot iri nopo i posuangon do kabang om kumaa i' do hiri'd tian, om sumoliwan nondo kawagu?

¹⁸Nga' iri nopo i sumoliwan do mantad id kabang, om mantad i' dot id ginawo, om iri no i kososomu' do tulun.

¹⁹Tu' mantad no dot id ginawo i pomusarahan dot araat, i mominsuhu' do tulun do mamatai, om magampahu', om momonsoi di kososomu', om manakau, om mingudut, om mongindaraat.

²⁰Iri ngai' no i kososomu'd tulun, om okon i' ko' i makan dot a' kopomoug,” ka dau.

Kotumbayaan di Tondu' do Bansa'd Kanaan

(Mar. 7.24-30)

²¹Om tongkiad noddi i Yesus do kinoiyonon diri om ongoi no iyau do hiri'd watas dit id somok do bandar do Tirus om Sidon.

²²Om rikot no dot id di Yesus o songulun o tondu' do bansa'd Kanaan do mantad id watas diri. Om mohou-lohou iyau do poingkaa, “Oi Tanak di Daud, kosianai no doho'! Norusadan do rogon i tanak ku'd tondu'. Om adalaan no kopio iyau,” ka dau.

²³Nga' a' i' di Yesus sinimbar i tondu'ddi. Om rikot noddi i tumatanud di Yesus dot id di Yesus om boro-boros nod, “Guru, suhuo' nogid tumongkiad ilo tondu'. Minghiyo nopo tomod iyau do muhut-suhut dati'!” ka diyolo'.

²⁴Om boros ka di Yesus, “Iyoho' nopo om sinuhu' no do mongoi dot id bansa' dot Israil, om okon-okon po om id tulun dot Israil di nangapalid,” ka dau.

²⁵Om rikot noddi i tondu'ddi om otud no do hiri'd toguang di Yesus om boro-boros nod, “Tulungo' oku no, oi Tuan,” ka.

²⁶Om boros ka di Yesus do suminimbar, “A' i' osonong do ngoyon patahako'd tasu i taakanon do tangaanak,” ka.

²⁷Nga' simbar no i tondu' do poingkaa, “Otopot i' oi Tuan, nga' iri piya tasu nga' mangakan i' di mumu' dit aratu' do mantad hiri'd mija' di tuan dau,” ka dau.

²⁸Om boros kaddi di Yesus dot id tondu'ddi, “Agayo no kopio o kotumbayaan nu, oi inan! Nunu nopo i pokionuon nu om osiliu no!” ka dau. Om diiri i' om diiri om kolingasai no i tanak di tondu'ddi.

Minomolingos i Yesus dot Ogumu' o Tulun do Sumakit

²⁹Om tongkiad no i Yesus do kinoiyonon diri, om pamanau no do suminusui di tisan do Tasik Galilia. Om takad noddi iyau dot iso' o nulu-nulu om irikau no iyau'd hiri.

³⁰Om ogumu' diri o tulun do ruminikot dot id dau do pinapaatod do tulun di kimpo', om i bolou, om it a' koundaliu, om i bobou, om ogumu' po o tulun do suwai di kitoruol. Om poiliho' no diyolo' i tulun diri dot id toguang di Yesus, om lingasai no di Yesus i tulun diri.

³¹Om nongosuayan tomod diri i tulun dot ogumu' di hiri do tontok do nokito diyolo' do nongkoboros i bobou, om nolingasan i kimpo', om nangkapanau it a' koundaliu, om nokokito i bolou. Om royoho' noddi diyolo' o Kinorohingan do tulun dot Israil.

Pinapaakan i Yesus dot Apat Noribu o Tulun

(Mar. 8.1-10)

³²Om lohowo' noddi di Yesus i tumatanud dau om boro-boros nod, “Osianan oku nodti tulun dot ogumu', tu' tolu noddi o tatau diyolo' do manud-tanud doho', om naayi' noddi o kokoriu diyolo'. A' oku i' sipologos diyolo'd muli' dot a' po kaakan, tu' olikapan i' dotindo iyolo' do hilo'd tanga'd ralan,” ka dau.

³³Om uhoto' nodd di tumatanud di Yesus i Yesus do poingkaa, “Honggo daa o ngayan toko'd taakanon do paakan do tulun dot irad diti kogumu' do hiti'd kinoiyonon diti tu' aiso' i' o kawalayan dot id somo-somok?” ka diyolo'.

³⁴Nga' uhoto' no di Yesus iyolo', “Piro poo roti dokoyu,” ka dau. “Turu' po liob, om okuri' no o sada' dot ongokooro',” ka diyolo'.

³⁵Om suhuo' nodd di Yesus i tulun dot ogumu'ddi do mirikau do hiri'd tana'.

³⁶Om ngoyo' no dau i turu' o roti om i sada'ddi, om pongunsikou no iyau'd Kinorohingan. Om pogikobing-kobingo' nogiddi dau i roti om pogikodut-koduto' dau i sada', om patahako' no dau iri dot id tumatanud dau. Om potikido' nodd diyolo' iri dot id tulun dit ogumu'.

³⁷Om akan ngai' nodd i tulun diri do gisom do nangayahan iyolo'. Om kangaakan poddi iyolo', om timungo' no di tumatanud di Yesus i nongoolu' di taakanon, om turu' po o balatak do noponu' do notimung ngai' iri.

³⁸Om kogumuon nopo do tongokusai nogi' do minakan do tontok diri om apat noribu o tulun, om a' po kohompit i tongoondu' om i tangaanak.

³⁹Om suhuo' nodd di Yesus i tulun dot ogumu' do muli'. Om iyau no om suminakai do parau' do pinakayaan do hilo'd watas do Magadan.

Matius 16

Sinuhu' di Tulun do Parisi i Yesus do Momonsoi'd Koimayaan

(Mar. 8.11-13; Luk. 12.54-56)

¹Om rikot no dot id di Yesus o piro-piro o tulun do Parisi om tulun do Saduki do mongoi daa pogumbal dau. Om suhuo' no daa diyolo' i Yesus do momonsoi'd koimayaan do popointalang kopio do mantad iyau id Kinorohingan.

²Om boros ka di Yesus, [“Tontok nopo di tumonob o tadau, om momoros kou nod, ‘Osonong o talun, tu' aragang no ilo tawan,’ ka dokoyu.

³Om dongkosuabon noo, om momoros kou dot, ‘Rumasam nod baino', tu' aragang ilo tawan om oluhung o tadau,’ ka. Antangai pogi' nga' milo kou i' do mongilo do kooyu-oyuo' do talun dot okito dokoyu ondung okuro-kuro ilo

tawan, nga' a' kou indo milo do mongilo do komoyon dit ongosiliu do dinondo!].

⁴Araat no kopio om koindaraat do Kinorohingan o tulun do dinondo. Monuhu' kou daa doho' do momonsoi'd koimayaan, nga' a' kou no pokitonon dot ongoiso' piya o koimayaan do suwai mantad ko' i koimayaan di nosiliu dot id di Nabi Yunus,” ka dau. Om koboros poddi di Yesus o miagal diri om pamanau no iyau do tuminongkiad diyolo'.

I Pangambang do Roti di Tulun do Parisi om Tulun do Saduki

(Mar. 8.14-21)

⁵Tontok di nokorikot i tumatanud di Yesus do hiri'd soborong di tasik, om koilaai nogi' diyolo' do nokolihi iyolo' do migit do roti.

⁶Om boros ka di Yesus dot id diyolo', “Antaan-taan no dokoyu i pangambang do roti di tulun do Parisi om Saduki,” ka dau.

⁷Om di nopoddi norongou di tumatanud di Yesus i boros di Yesus diri, om pogiboro-boros no iyolo', “Momoros pogi' iyau dot iyo'ddi nga' a' toko' i' nokoigit do roti,” ka diyolo'.

⁸Nga' oilaan i' di Yesus i pogibara-barasan diyolo'. Om boros kaddi dau, “Nokuro tu' it aiso' o roti do pogibara-barasan dokoyu? A' no kopio agayo o kotumbayaan dokoyu.

⁹A' kou po kasai' kosuhut? A' no dokoyu osorou i limo no roti do pinogikabing-kabing ku do pinapaakan di limo noribu o tulun? Piro po toi o balatak do roti do noolu' di tinimung dokoyu'ddi?

¹⁰Om poingkuro no i turu' o roti do pinaakanan dit apat noribu o tulun diri? Piro po toi o balatak do roti do noolu' di tinimung dokoyu?

¹¹Nokuro tu' a' kou i' kosuhut dot okon i' ko' pasal do roti o poborosan ku dot id dokoyu? Antaan-taan no dokoyu i pangambang do roti di tulun do Parisi om i tulun do Saduki!” ka dau.

¹²Om alaid noddı om kosuhut nogi' i tumatanud di Yesus dot okon i' ko' monuhu' i Yesus diyolo' do mumbangan-bangan di pangambang do roti nga' mumbangan-bangan di ponudukan di tulun do Parisi om i tulun do Saduki.

Nakun di Pitrus do Kristus i Yesus

(Mar. 8.27-30; Luk. 9.18-21)

¹³Om ongoi no i Yesus do hiri'd watas dit id somok do bandar do Kaisaria Pilipi. Om hilo' no iyou do minonguhot di tumatanud dau. Boros ka dau, “Isai i Tanak do Tulun dot osorou'd tulun?” ka dau.

¹⁴Om boros ka di tumatanud di Yesus do suminimbar, “Haro i' o momoros dot i Yohanis Gampamatis, om haro o momoros dot i Ilia. Om tulun nod suwai om momoros dot i Yoromia, ko' iso' po do mantad id pogialatan di nabi,” ka diyolo'.

¹⁵Om boros ka di Yesus, “Nga' isai oku dot osorou dokoyu?” ka dau.

¹⁶Om boros ka di Simun Pitrus do suminimbar, “Iya' no i Raja' di Gampamasi, i Tanak do Kinorohingan di poimpasi,” ka dau.

¹⁷Om boros ka di Yesus, “Olumaag ko no, oi Simun i tanak di Yona! Tu' okon i' ko' tulun o minomisunud diya'ddi suwai ko' i Tapa' ku do hilo'd surga.

¹⁸Iyo nopoddi om ilaai no dot iya' no oi Pitrus, i watu dit okodou. Om iri no i watu'ddi o poimpahan ku di sidang ku do wonsoyon ku, om a' i' iti aala'; om kapatayon piya nga' a' i' kaala'!

¹⁹Patahakon ku nondo diya' i kungsi' di Pomorintaan do surga. Om nunu nopondo i pogoduhan nu do hiti'd pomogunan om pogoduhan no do hilo'd surga. Om nunu nopo i ponuhuan nu do hiti'd pomogunan, om ponuhuan no do hilo'd surga,” ka dau.

²⁰Om poinsano' noddı di Yesus i tumatanud dau dot a' momisunud dot isai nopo dot iyou i Raja' do Gampamasi.

Pinoboros Mantad di Yesus i Koinggoritan om Kapatayon Dau

(Mar. 8.31-9.1; Luk. 9.22-27)

²¹Om mantad poddi om poboroson nopo kopio di Yesus dot id tumatanud dau, om a' no dau lisok-lisokon, do mositi' no do mongoi iyou do hilo'd

Yorusalim om oinggorit tomod nondo dot inggoriton di piro-piro o boyoon, om i piro-piro o boyoon dot imam, om i piro-piro guru do Tourat. Om patayon nondo iyau, nga' kotolu nopondod tadau, om posion indo iyau kawagu.

²²Om gayato' noddi di Pitrus i Yesus do pinopotongkiad di wokon om togodo' no dau i Yesus. Boros ka dau, “Maha' daa om pounsoduwon do Kinorohingan o miagal diri, oi Tuhan! Om a' indo osiliu ot iyo'ddi dot id diya', oi Tuhan!” ka dau.

²³Om koili no i Yesus om boro-boros no iyau di Pitrus, “Poggidu' do mantad hiti, oi Mogugumbal! Mangantob ko daa doho'. Tu' ino nopo pomusarahan nu om don tulun i'; om okon i' ko' pomusarahan do Kinorohingan!” ka dau.

²⁴Om boros kaddi di Yesus dot id tumanud dau, “Iri nopo tulun dit orohian do tumanud doho', om mositi' no do lihuan i dau'd korohian, om sumaan do salib dau, om tumilombus nopo do tumanud doho'.

²⁵Tu' iri nopo tulun dit orohian do momogompi' do koposion dau, om okon nogi' dot atagakan do koposion dau. Nga' iri nogindo tulun di papatahak do koposion dau do gisom piya'd apatai dot iyoho' o kapatahakan, om kaanu nogindo kopio do koposion.

²⁶Nunu'ddi o kountungan do tulun, dot aanu ngai' piya dau o koinsanai'dti pomogunan, nga' atagakan indo iyau do koposion dau? Milo toi o koposion do poolonon do nunu nopo?

²⁷A' no alaid om rumikot no i Tanak do Tulun do miwoyo' di moloikat dau do mikuwo'd kuasa' di Tapa' dau. Om tontok nondoddi do somulian ngai' dau o pointikid-tikid do tulun do miontok di winonsoi di tulun diri.

²⁸Ilaai no dokoyu! Dot id pogialatan piya dokoyu'd hiti nga' haro i' it a' po apatai dot a' po kokito di Tanak do Tulun do rumikot do miagal do Raja'!” ka dau.

Matius 17

Pinoinggayo i Yesus
(Mar. 9.2-13; Luk. 9.28-36)

- ¹Tontok dit onom o tadau do mantad diri, om angatai no di Yesus i Pitrus om i Yakub om i Yohanis i tobpinai di Yakub, do minongoi dot id iso' o nuluhon dit akawas, dot iyolo-yolo'.
- ²Om kosimban noddid o korupa-rupao' di Yesus di maso diyolo'd poingontong dau. Rabas nopoddi di Yesus nga' iyo pod tadau tu' mogulinau, om i pakayan dau nga' kosorong tomod o kopurako'.
- ³Om kokito no di tolu o tumatanud di Yesus, i Musa om i Ilia do monokiboroboros di Yesus.
- ⁴Om boros kaddi di Pitrus dot id di Yesus, “Tuhan, osonong no kopio do hiti toko'. Ondung orohian ko, oi Tuhan, om popowonsoi oku do tolu o kiim do hiti: iso' o diya', oi Tuhan, om iso' o di Musa, om iso' o di Ilia,” ka dau.
- ⁵Nga' maso po di Pitrus do moro-boros om kokulumutai no iyolo'd haun di mogulinau tomod, om haro'ddi o minomoros do mantad id haun diri do poingkaa, “Iti no i Tanak ku di kosianan kopio ku. Iyau no i kohubayaan do ginawo ku. Om pokinongou kou no dau!” ka.
- ⁶Om soira'ddi norongou di tumatanud di Yesus i boros diri, om nongooris tomod diri iyolo' gisom do kongotungub nopo iyolo' do hiri'd tana'.
- ⁷Nga' rikot no i Yesus do minongoi pangama' diyolo'. Om boros ka dau, “Ingkakat kou! Kada' kou kooris!” ka dau.
- ⁸Om hangog noddid iyolo', om aiso' no o nokito diyolo', do suwai ko' i Yesus poo.
- ⁹Om di nopoddi ruminuhuk iyolo' di nuluhon, om bilinai no di Yesus iyolo' do poingkaa, “Kada' dokoyu posunudo' dot id disai nopo i nokito dokoyu di tiinu'ddi, dot a' po apasi kawagu o Tanak do Tulun do mantad id kapatayon,” ka dau.
- ¹⁰Om uhoto' no di tumatanud di Yesus i Yesus, boros ka diyolo', “Nokuro tu' i Ilia po o mogulu'd rumikot, ka di guru do Tourat?” ka.

11Om boros ka di Yesus do suminimbar, “Atantu' no do rumikot i Ilia om iyau no o posodia' do koinsanai'd nunu nopo.

12Nga' poboroson ku dot id dokoyu, do nokorikot no i Ilia, nga' a' i' iyau notutunan do tulun, om wonsoyo' nopo diyolo' dot id dau o nunu nopo i korohian diyolo'. Om iyo nogiddi o wonsoyon diyolo' dot id Tanak do Tulun,” ka dau.

13Om kongosuhut nodd i tumatanud di Yesus dot i Yohanis Gampamatis o komoyon di Yesus diri.

Minomolingos i Yesus do Tanak di Norusadan do Rusod dot Araat

(Mar. 9.14-29; Luk. 9.37-43a)

14Om soira'ddi guminuli' i Yesus om i tolu o tumatanud dau'ddi do hiri'd tulun dot ogumu', om rikot no o songulun o kusai do minongoi otud dot id toguang di Yesus.

15Om boros ka di kusai, “Tuan, kosianai no di tanak ku, tu' kakaran iyau. Om adalaan no kopio o toruol dau gisom dot asaru' no iyau do kosubo dot id tapui om asaru' nogi' dot aratu' dot id waig.

16Om nakaatod ku no daa iyau dot id tumatanud nu nga' a' i' iyolo' nokolingos dau,” ka dau.

17Om boros ka di Yesus, “Atuuk ku dokoyu'dti! Sumansala' kou no kopio iyokoyu om a' otumbayaan. Songkuro po tuu o koloido' ku do pounsugku' kasai' dokoyu om papalanut do ginawo ku dot id dokoyu? Ngoyo' hitio' i tanak diri!” ka dau.

18Om suhuo' nodd di Yesus do sumoliwan i rusod dot araas dit id suang di tanak diri. Om soliwani nodd i rusod dot araas, om diiri i' om diiri do nolingasan i tanak.

19Om ongoi nodd i tumatanud di Yesus do hiri'd di Yesus dot iyolo-yolo', om uhoto' no diyolo' iyau. Boros ka diyolo', “Guru, nokuro tu' a' iyahai milo do minonunsub di rusod dot araas diri?” ka diyolo'.

²⁰Om boros ka di Yesus do suminimbar, “A' ogirot o kotumbayaan dokoyu. Ilaai no dokoyu! Dot ondung haro o kotumbayaan dokoyu dot ongoirad nopod linsou dit okooro', om milo kou no do moro-boros dot id nulu-nulu diti do poingkaa, ‘Undaliu do mantad hiti om ongoi'd hiilo',’ ka, om atantu' no do mundaliu no kopio ilo nulu-nulu. Iso' po nga' aiso' i' ot a' dokoyu milo'd wonsoyon!

²¹[Nga' rusod nopod araat do miagal diti om sambayang poo om puasa o kosunsub,]” ka dau.

Pinoboros kawagu di Yesus i Kapatayon Dau

(Mar. 9.30-32; Luk. 9.43b-45)

²²Tontok di tuminimung i tumatanud di Yesus do hilo'd Galilia, om boros ka di Yesus dot id diyolo', “A' no alaid om patahakon no i Tanak do Tulun dot id kuasa'd tulun.

²³Om patayon nondo iyau, nga' kotolu nopondod tadau om posion i' kawagu iyau,” ka dau. Om tumongob tomod ngai'ddi i tumatanud dau.

Pambayar di Sukai di Walai'd Sasambayanan dot Agayo

²⁴Tontok di nokorikot i Yesus om i tumatanud dau do hilo'd Kapornaum, om rikot no i gomponimung do sukai di Walai'd Sasambayanan dot Agayo dot id di Pitrus om ponguhot nod, “Mambayar i' i guru dokoyu do sukai di Walai'd Sasambayanan dot Agayo ko' amu'?” ka.

²⁵Om boros ka di Pitrus do suminimbar, “Mambayar!” ka dau. Om koguli' poddi i Pitrus om pogulu no i Yesus do minoro-boros dau. Boros ka dau, “Simun, poingkuro o diya'd tosorou? Isai tuu it apatut do mambayar do lisin ko' sukai dot id raja' do pomogunan diti? Iri tuu i rayat ko' iri po bansa'd suwai?” ka dau.

²⁶Om boros ka di Pitrus do suminimbar, “I bansa'd suwai,” ka. Om boros kaddi di Yesus, “Iyo nopoddi, om rayat nopo om a' i' minog do mambayar.

²⁷Nga' iyo piya'ddi nga' kada' to i' potogodo' iyolo'. Nga' ongoi pangapon do hilo'd tasik. Om onuon no i sada' dit id gulu nu kaapon. Om okito nu nondo o tusin do hiri'd kabang di sada' do kabagal do pambayar to di sukai do

koontok dato. Om onuon no i tusin om patahakon no dot id diyolo' do pambayar to di sukai to di Walai'd Sasambayanan dot Agayo,” ka dau.

Matius 18

Isai it Agayo Kopio o Ngaran?

(Mar. 9.33-37; Luk. 9.46-48)

¹Om tontok noddi do ruminikot i tumatanud di Yesus dot id di Yesus, do minongoi ponguhot dau. Boros ka diyolo', “Isai ma it agayo kopio o ngaran dot id suang do Pomorintaan do surga?” ka.

²Om pomolohou no i Yesus dot iso' o tanak dit okoro' po, om poingkakato' no dau do hiri'd dotoguangan diyolo'.

³Om boros kaddi di Yesus, “Kotumbayaaai kou no! Kosuang kou nopo di Pomorintaan do surga om kosimban o kowoyo-woyoon dokoyu om koiyo di tangaanak.

⁴Tulun nopo di minsiriba' om i sumiliu do miagal do tanak diti, om iri no it agayo kopio o ngaran dot id suang di Pomorintaan do surga.

⁵Om iri tulun di rumamit do tanak do miagal diti dot iyoho' o kopomoromitan, nga' miagal nod rumamit doho',” ka dau.

I Kobinsuhu' do Tulun do Momonsoi'd Dusa

(Mar. 9.42-48; Luk. 17.1-2)

⁶Om boros ka kawagu di Yesus, “Isai nopo i mamalid dot ongoiso' diti tangaanak dot ongokoro' po, gisom dot a' nondo iyolo' monongkuyaan doho', om osonong nogi' do lontoidan do watu di pongingisar o liou dau, om londodon nogindo do hilo'd rahat dit aralom.

⁷Obungou no iti pomogunan tu' i mominsuhu' do tulun do momonsoi'd dusa o kobungou-bungou. Om a' no milo dot a' haro kasai' ot osiliu do miagal diri, nga' obungou no kopio i tulun di mominsuhu' do momonsoi'd dusa!

⁸Ondung kabayayat dokoyu do momonsoi'd dusa ino longon ko' ino gakod dokoyu, om potodon nogi' om pataamon iri, tu' osonong nogi' do poimpasi kou do pounsugku' do Kinorohingan dot aiso' piya o tiso'd longon ko' tiso'd

gakod, ko' mantad do hino goduwo o longon om gakod do kataam do hilo'd tapui naraka.

⁹Om onduong kabayayat dokoyu do momonsoi'd dusa ino mato dokoyu, om irulon nopo om pataamon no. Osonong nogi' dot aiso' o tiso'd mato do poimpasi pod poinsugku'd Kinorohingan ko' hino goduwo o mato om kataam i' do hilo'd tapui do naraka,” ka dau.

Dumba' di Natagak o Pinoinukadan

(Luk. 15.3-7)

¹⁰Om boros ka kawagu di Yesus, “Umbangan-banganan no dokoyu! Kada' dokoyu hingi-hingio' o tongoiso' piya diti tangaanak dot ongokoro' podti. Ilaai no dokoyu dot iri nopo i moloikat diyolo' om id toguang kasai' i' di Tapa' ku do hilo'd surga.

¹¹[Tu' kinorikatan nopod Tanak do Tulun om mongoi pamasi di tulun di napalid].

¹²Poingkuro toi o dokoyu'd tosorou? Ondung haro o tulun di kidumba' do hatas o tinan, om atagak nondo o tongoiso' di dumba' dau'ddi, om nunu tuu'ndo o wonsoyon di tulun diri? Atantu' no do tongkiadan nopo dau i dumba' di siam nohopod om siam o tinan do hilo'd nulu-nulu, om ngoyon nondo dau ihumo' i natagak.

¹³Om okito nopondo dau i dumba' di natagak diri, om otumbayaan oku do poinggayo nogi' o kotoodo' dau do nokokito di dumba' di songinan diri ko' mantad di siam nohopod om siam o dumba' dit a' natagak.

¹⁴Om iyo nogiddi i Tapa' dokoyu do hilo'd surga tu' mada' i' do haro o tongoiso' piya dot apalid di tulun di wagu po kotumbayaa doho',” ka dau.

It Apatut do Wonsoyon Ondung Kowonsoi nod Dusa i Tobpinai Dokoyu

¹⁵Om boros ka kawagu di Yesus, “Ondung kowonsoi'd dusa i tobpinai dokoyu, om mongoi kou no solowot dau om poborosan no i kasalaan dau dot id dau, di duwo-duwo kou. Om onduong tumanud iyau di boros nu, om kopiulud kou no kawagu di tobpinai nu.

¹⁶Nga' ondung a' iyau mokinongou, om mangangat no dot iso' ko' duwo o tulun do suwai. Tu' haro i' o nokotulis dot id suang do buuk do Kinorohingan do poingkaa, 'Mositi' no do haro o duwo ko' tolu o tulun do sasi' do popointalang do kisala' i tulun di notondos do kisala,' ka.

¹⁷Ondung a' iyau rumamit do nosihat di piro-piro o tulun diri, om posunudon no o hal diri dot id sidang. Nga' ondung a' iyau orohian do rumamit do nosihat di sidang, om poiyoon nopo iyau di tulun di gomponimung do sukai om it a' kotutun do Kinorohingan," ka dau.

I Pogoduhan om i Ponuhuan

¹⁸Om boros ka kawagu di Yesus, "Ilaai no dokoyu: Do nunu nopo i pogoduhan dokoyu do hiti'd pomogunan om pogoduhan nori do hilo'd surga. Om nunu nopo i ponuhuan dokoyu do hiti'd pomogunan, om ponuhuan nori do hilo'd surga.

¹⁹Om ilaai no dokoyu: Dot ondung haro o duwo o tulun dot id pogialatan dokoyu do misokodung do nunu nopo do hiti'd pomogunan, om sambayangan nondo diyolo' iri, om simbaron i' do Tapa' ku do hilo'd surga i sambayang diri.

²⁰Tu' honggo nopo o duwo ko' tolu o tulun di tumatanud ku do tumimung do momusou doho' o kotimungan om hiri oku nod sugku' diyolo'," ka dau.

Susuhuan dit A' Mangampun do Tulun do Suwai o Pinoinkadan

²¹Om ngoyo' no di Pitrus uhoto' i Yesus. Boros ka dau, "Tuhan, ondung kowonsoi'd dusa dot id doho' i tobpinai ku, om gisom tuu dot impiro dot ompunan ku iyau? Gisom tuu dot inturu?" ka dau.

²²Om boros ka di Yesus do suminimbar, "Amu', okon i' ko' gisom no dot inturu' suwai ko' inturu' i turu' nohopod.

²³Tu' iyo do poinukadan diti o Pomorintaan do surga. Haro o songulun o raja' di minongintob do tutang do koinsanai di kuli' dau.

²⁴Om tontok di maso dau do mongintob diri, om haro'ddi o songulun di kuli' dau do nongoi posolowoto' dau, do kiutang dot id dau do piro-piro o juta.

²⁵Om a' no i kuli' kabayar diri. Om ponuhu' noddi i raja' do papadagang di kuli' dau'ddi do miwoyo' di sawo om i tangaanak di kuli'ddi, om koinsanai di dapu' di kuli'ddi do maan do pambayar di tutang dau.

²⁶Nga' otud nopo i kuli' di raja'ddi dot id toguang di raja' om boro-boros no iyau do mokiinsian di raja'. Boros ka dau, 'Oi Tuan, kosianai no doho'. Tu' bayaran ngai' ku i' i tutang ku'ddi,' ka dau.

²⁷Om nosianan iddi i raja' di kuli' dau'ddi, gisom do tonuso' ngai' nopo dau i tutang di kuli'ddi.

²⁸Om soliwani noddi i kuli' dau'ddi, om kosolowot no dau i tambalut dau, it oiyo ko' kuli', om i kiutang dot id dau do piro-piro noribu. Om tabpaai no dau i tambalut dau, om kotolo' no daa dau, om boro-boros nod, 'Bayarai ngai' no kama i tutang nu!' ka.

²⁹Om otud nopo i tambalut dau dot id toguang dau om pokiinsian no. Boros ka dau, 'Kosianai no doho', oi tambalut ku. Tu' bayaran ngai' ku i' i tutang ku'ddi,' ka.

³⁰Nga' a' no iyau nakaakun. Tu' ngoyo' nopo dau pogiilo' i tulun diri do gisom dot abayaran di tulun diri i tutang dau.

³¹Om tumongob tomod diri i kuli' di suwai do nokokito di nosiliu do miagal diri. Om ngoyo' noddi diyolo' posunudo' di raja' i hal diri.

³²Om lohowo' noddi di raja' i kuli' dit araat diri om boro-boros no dot id dau do poingkaa, 'Araat ko no iya'd kuli'! Tonuso' ngai' ku nopo i diya'd tutang tu' minokiinsian ko i' doho'!

³³Om a' toi daa apatut dot iya' nga' monginsian i' di tambalut nu do miagal doho' tu' minonginsian diya'?' ka di raja'.

³⁴Om otogod tomod diri i raja' gisom do pogiilo' nopo dau i kuli' dit araat diri do gisom i' dot abayaran ngai' di kuli'ddi i tutang dau," ka dau.

³⁵Om poingkaa o boros di Yesus do pinongolimpupus dau di sinusui dau, “Om iyo nogiddi o wonsoyon di Tapa' ku di hilo'd surga dot id dokoyu, ondung a' no aayi-ayi' o ginawo dokoyu do mangampun di tobpinai dokoyu,” ka dau.

Matius 19

Ponudukan di Yesus dot A' Koino-ino do Magada'd Sawo

(Mar. 10.1-12)

¹Om kongoboros ngai' poddi di Yesus iri, om tongkiad no iyou do mantad hilo'd Galilia om ongoi no iyou do hilo'd watas do Yudia, it id soborong di Bawang do Yordan.

²Om ogumu' o tulun do minoyo' dau, om lingasai no dau iyolo' dot id kinoiyonon diri.

³Om rikot noddi i tulun do Parisi do mongoi daa pogumbal di Yesus. Boros ka diyolo' do minoguhot dau, “Tumanud nopod Tourat toko', om koino-ino toi o kusai do magada'd sawo dau do nunu nopo o paantakan?” ka diyolo'.

⁴Om boros ka di Yesus do suminimbar, “A' kou po toi nakabasa' dot id suang do Buuk do Kinorohingan do nopo di timpuun i' om minomonsoi'd tulun i Gompomonsoi, om winonsoi nopo dau om kusai om tondu'?

⁵Om kowonsoi poddi dau iyolo', om boro-boros no iyou do poingkaa, ‘Iri no o kotongkiadan do kusai di tina' om tapa' dau om kopiiso' i' iyou di sawo dau, om iyolo' nopondo goduwo om osiliu dot iso-iso,' ka.

⁶Om okon noddi ko' duwo po iyolo', suwai ko' iso' poo. Om iri no o kokuwaan do nunu nopo i nopiiso' do Kinorohingan om a' no koino-ino do pitongkiadon do tulun,” ka dau.

⁷Om uhoto' po iyou kawagu di tulun do Parisi. Boros ka diyolo', “Iyo nopoddi, om nokuro tu' minanahak do toturan i Musa di popokoino do manahak do surat do kopiadaan dot id tondu' dit adaan?” ka diyolo'.

⁸Om boros ka di Yesus do suminimbar, “Pinotumboyo' kou pogi' di Musa do magada'd sawo nga' mantad i' dot a' dokoyu komiloo'd tudukan. Nga' otopot nopo kopio om a' i' daa iyo'ddi di timpuun i'.

⁹Iyo nopoddi, om pokinongoho' no dokoyu iti: Isai nopo o kusai di magada' do sawo dau, om a' i' daa i sawo dau minomonsoi'd araat, om kumawin nondo kawagu do tondu'd suwai, om magampahu' no i kusai'ddi,” ka dau.

¹⁰Om boros kaddi di tumatanud di Yesus dot id di Yesus, “Ondung iyo'ddi o kowoyo-woyoon do misasawo, om osonong nogi' dot a' manansawo,” ka diyolo'.

¹¹Om boros ka di Yesus do suminimbar, “Okon i' ko' oinsanan o tulun do milo'd tumanud do ponudukan do miagal diri; suwai ko' iri no i tulun di natantu' do Kinorohingan do miagal diri.

¹²Tu' haro i' o tulun dot a' milo'd manansawo tu' iyo noddi o kowoyo-woyoo' dau do mantad di kosususu. Om haro o tulun dit a' milo'd manansawo tu' haro o winonsoi'd tulun do suwai dot id dau gisom dot a' diri iyau milo'd manansawo. Om haro nogi' o tulun di tumomod dot a' manansawo, om milo' indo iyau do momonsoi'd karaja' do Pomorintaan do surga. Om iri nopo tulun di milo do tumanud do ponudukan diti, om pologoson nopo do tumanud,” ka dau.

Minamarakat i Yesus do Tangaanak

(Mar. 10.13-16; Luk. 18.15-17)

¹³Om haro o piro-piro o tulun do pinapaatod di tangaanak diyolo' dot id di Yesus do pokikamaan diyolo' dau o tulu di tangaanak om pokisambayanan diyolo'. Nga' togodo' no di tumatanud di Yesus i tulun diri.

¹⁴Nga' boros ka di Yesus dot id tumatanud dau, “Pologoso' nopo ilo tangaanak do rumikot dot id doho'! Kada' dokoyu iyolo' oduhai tu' iri no tulun do miagal do tangaanak diti o kasanganu di Pomorintaan do surga,” ka dau.

¹⁵Om kamao' noddi di Yesus o tulu di tangaanak om barakatai no dau iyolo'. Om tongkiad nogiddi iyau do mantad id kinoiyonon diri.

I Tanakwagu di Kaya'

(Mar. 10.17-31; Luk. 18.18-30)

¹⁶Insan o tatau om rikot no o songulun o kusai dot id di Yesus. Om boro-boros no iyau dau, “Guru, nunu ma o wonsoyon dot osonong dit apatut ku'd

wonsoyon om kaanu oku id koposion dit otopot kopio om it aiso' o kopupuson?" ka dau.

¹⁷Om boros ka di Yesus do suminimbar, "Nokuro tu' monguhot ko doho' ondung nunu it osonong? Iso' noo ot osonong. Om ondung orohian ko'd apasi, om tonudon no i ponuhuan do Kinorohingan," ka dau.

¹⁸Om ponguhot po i tulun diri, "I ponuhuan di honggo'ddi?" ka dau. Om boros ka di Yesus do suminimbar, "Kada' pamatai, kada' pagampahu'; om kada' panakau; om kada' pongudut;

¹⁹om pusohon no o tapa' om tina' nu; om kosianai nod sompi' ko' iyau ngai' do miagal dot osianan ko do diya'd tinan," ka dau.

²⁰Om boros ka di tanakwagu'ddi, "Natanud ngai' ku no i ponuhuan diri. Nga' nunu po ot apatut ku'd wonsoyon?" ka dau.

²¹Om boros ka di Yesus dot id dau, "Ondung orohian ko dot osiliu'd tulun dit aiso' o kabara-barasan, om ngoyon ngai' no padagango' i dapu' nu. Om patahakon no i tusin di gatang di dapu' nu'ddi dot id tulun do mosikin, om kaanu ko indo do dapu' do hilo'd surga. Om owonsoi nu pondo o miagal diri, om rumikot no do mongoi tanud doho'!" ka dau.

²²Nga' korongou poddi di tanakwagu'ddi i boros do miagal diri, om tongkiad no iyau do mikuwo'd tumongob tomod, tu' kaya' i' kopio iyau.

²³Om boros kaddi di Yesus dot id tumatanud dau, "Poboroson ku no dokoyu, do tulun nopod kaya' om osusa' no kopio do kosuang di Pomorintaan do surga.

²⁴Om iti po o poboroson ku dokoyu: osonong-sonong nogi' o songinan ot unta do sumuang di luang do dalat, ko' mantad do tulun do kaya' do sumuang di Pomorintaan do Kinorohingan," ka dau.

²⁵Om soira'ddi norongou di tumatanud di Yesus i boros di Yesus do miagal diri, om osuayan tomod diri iyolo'. Boros ka diyolo', "Iyo nopoddi, om isai poo ot apasi?" ka.

²⁶Om ontong nodd i Yesus diyolo' om boro-boros nod, “A' no daa kopio milo'd tulun do wonsoyon o miagal diri, nga' milo ngai' id Kinorohingan do wonsoyon,” ka dau.

²⁷Om boros kaddi di Pitrus, “Antangai pogi', nga' aiso' no ot a' dahai tinongkiadan tu' tumanud no iyahai diya'. Om nunu nondo ot aanu-anu dahai?” ka dau.

²⁸Om boros ka di Yesus dot id diyolo', “Kotumbayaa' kou no! Do hilo' nopondod Pomogunan do Wagu di Winonsoi'd Kinorohingan, om mirikau nondo i Tanak do Tulun do hiri'd tirikohon dau do momorinta' di kikagayaan. Om tontok nopondoddi om poirikau kou nondo iyokoyu, i tumatanud ku dot id hopod om duwo o tirikohonon di don raja', om butusan dokoyu i hopod om duwo o payat do bansa'd Israil!

²⁹Om pointikid-tikid do tulun di nokotongkiad do walai dau ko' tobpinai dau'd kusai ko' tondu' ko' tina' om tapa' ko' tangaanak, ko' tumo dau dot iyoho' o kinotongkiadan, om kaanu no i tulun diri dot inghatus piluap ko' mantad diri. Om kaanu po i tulun diri do koposion dit otopot kopio om i poingompus.

³⁰Nga' ogumu' indo o tulun dit id gulu daa do dinondo poo do kotohuri, om iri no it id tohuri do dinondo om kopogulu nogindo,” ka dau.

Matius 20

Kuli' dot id Kabun dot Anggur o Pinoinukadan

¹Om boros ka kawagu di Yesus, “Iyo do poinukadan diti o Pomorintaan do surga: Haro o tiso' o tulun di kikabun dot anggur do minamanau dit osuab po do minongoi pogihum do tulun do pakarajaon do hiri'd kabun dot anggur dau.

²Om kookunai poddi dau do mamagadsi' iyolo' dot iso' o tusin do pirok do sangadau, om suhuo' no dau iyolo' do mongoi karaja' do hiri'd kabun dot anggur dau.

³Om pamanau po kawagu i sanganu di kabun dot anggur diri di jam kosiam no do dongkosuabon, om kokito no dau o piro-piro tulun do sampanau-panau dot aiso' tomod o karaja' do hiri'd tomu.

⁴Om boros ka dau dot id diyolo', 'Ongoi kou nogi' karaja' do hilo'd kabun dot anggur ku. Om godsian ku i' iyokoyu do tumanud dit apatut do pamagadsi', ka dau.

⁵Om ongoi noddi karaja' i tulun diri. Om pamanau po kawagu i sanganu di kabun dot anggur di jam do kohopod om duwo do pitangaadau om di jam kotolu do sosodopon, om iyo i' di gulu o winonsoi dau.

⁶Om pamanau po iyau kawagu di jam kolimo no do dongsosodopon, om kokito no dau do haro po o piro-piro tulun do sampanau-panau dot aiso' o karaja'. Om uhoto' no dau iyolo', 'Nokuro tu' monongodou kou nopo do songingkakat do hiti om aiso' i' o buruon dokoyu?' ka dau.

⁷Om boros ka di tulun diri do suminimbar, 'Aiso' o tulun do manahak dahai'd karaja', ka. Om boros kaddi di sanganu di kabun, 'Iyo nopondo, om ongoi kou nogi' karaja' do hilo'd kabun dot anggur ku,' ka.

⁸Sosodopon noddi, om boros ka di sanganu di kabun diri dot id mandur dau, 'Lohowon no i tulun di minongoi karaja'. Om godsian ngai' no iyolo'. Om poguluonon nopo do mamagadsi' om it id tohuri korikot om gisom dot orikot it id gulu korikot,' ka dau.

⁹Om korikot noddi i tulun di jam kolimo do sosodopon do tuminimpun do kuminaraja'. Om kaanu ngai' nopo iyolo' do gadsi' do soroisaan do tusin do pirok.

¹⁰Id tohuri noddi om rikot no i tulun di kuminaraja' do mantad di kosuabon po. Om osorou nopo daa diyolo' nga' poinggumu-gumu' no o diyolo'd gadsi'. Nga' soroisaan no iyolo'd tusin do pirok do gadsi' diyolo'.

¹¹Om moguhang daa'ddi iyolo' di sanganu di kabun dot anggur di naramit diyolo' i tusin.

¹²Boros ka diyolo', 'Sajaam poo o nakakarajaan di tulun dit id tohuri kopio korikot. Nga' iyahai nopo om kasangadahai nopo do kuminaraja' dot otimpalangan do tadau dit alasu' tomod, nga' irad i' di pinamagads'i nu dahai o pinamagads'i nu diyolo!' ka diyolo'.

¹³Om simbaro' no di sanganu di kabun dot anggur o tiso' diyolo'. Boros ka dau, 'Oi tambalut ku, aiso' i' o sala' ku dot id diya'. Tu' a' ko toi nakaakun i' do godsian dot iso' o tusin do pirok dot osongodou'd kumaraja'?

¹⁴Na, onuo' iti gads'i nu, om mamananau nondo. Tu' orohian oku no do mamagads'i di tulun dit id tohuri no rikot, dot irad di pinamagads'i ku dokoyu.

¹⁵A' oku toi koino-ino do momonsoi do poingkuro nopo o korohian ku di tusin ku? Ko' osolon ko dot opuhawang kopio oku?' ka di sanganu di kabun dot anggur," ka dau.

¹⁶Om boros kaddi kawagu di Yesus, "Om iyo nogiddi tu' iri nogiddi i tulun di nokotohuri om kopogulu, om iri nogindo i tulun di nokopogulu om kotohuri," ka dau.

Kointolu di Yesus do Popoboros do pasal do Kapatayon Dau

(Mar. 10.32-34; Luk. 18.31-34)

¹⁷Om tontok di pakayaan di Yesus do hilo'd Yorusalim, di hiri nod tanga'd ralan, om lohowo' no dau i hopod om duwo o tumatanud dau do tumimung dot iyolo-yolo'. Om boros kaddi dau dot id diyolo',

¹⁸"Pokinongou kou pogi! Kumaa toko' nodti do hilo'd Yorusalim. Om hilo' npondo om patahakon nondo o Tanak do Tulun dot id boyoon dot imam om id guru do Tourat. Om hukuman nondo iyau do kapatayon.

¹⁹Om patahakon nogindo dot id tulun dit okon ko' Yohudi. Om hingi-hingion nondo diyolo' iyau, om inggoriton, om posolibon. Nga' kotolu npondod tadau, om posion indo iyau kawagu," ka dau.

Pokionuon di Tina' di Yakub om i Yohanis

(Mar. 10.35-45)

²⁰Om rikot noddi dot id di Yesus i sawo di Sabidi, do mogiwoyo-woyo' di tangaanak dau. Om otud no iyau dot id toguang di Yesus tu' haro o pokionuon dau.

²¹Om uhoto' no iyau di Yesus, “Nunu o pokionuon nu, oi inan?” ka. Om boros ka dau do suminimbar, “Pokionuon ku do koirikau iti duwo o tanak ku do miampaping diya', dot iso' ot id dogibangan om iso' ot id dawananan nu, dot osiliu ko'd Raja',” ka dau.

²²Om boros ka di Yesus dot id diyolo', “A' kou i' koilo ondung nunu kopio i pokionuon dokoyu'ddi. Kasaap kou i' tuu do monginum do mantad hiri'd sangkir do koinggoritan di mositi' no dot inumon ku?” ka dau. Om boros ka diyolo'd suminimbar, “Kasaap i',” ka.

²³Om boros ka di Yesus, “Otopot i' dot iyokoyu nga' koinum indo do mantad hiri'd sangkir ku. Nga' pasal no di koirikau dot id dogibangan om id dawananan ku om okon i' ko' iyoho' o kikuasa' do manantu'ddi. Iri nopo kinoiyonon diri om patahakon di tulun di natantu' mantad no di Tapa' ku,” ka dau.

²⁴Om di nopoddi nokorongou i hopod o tumatanud di Yesus di suwai do pasal diri, om kotogod no iyolo' di duwo o miobpinai'ddi.

²⁵Om iri noddi o kinapamalahawan ngai' di Yesus diyolo'; om boro-boros nod, “Koilo kou i' dot iri nopo boyoon do bansa' dit a' kotutun do Kinorohingan om mongulok-ulok nopo di rayat diyolo'. Om mongudipon di rayat i tulun diyolo' dit ongkipangkat.

²⁶Nga' iyokoyu nopo om a' i' koino-ino do miagal diri. Tu' iri nopo it orohian dot agayo o ngaran dot id pogialatan dokoyu, om mositi' no do sumiliu'd susuhuon dokoyu.

²⁷Om iri tulun dit orohian do kopogulu dot id pogialatan dokoyu, nga' mositi' no do sumiliu'd turipon dokoyu.

²⁸Dot iyo di Tanak do Tulun tu' kinorikatan nopo om okon i' ko' mokiobi-obi', ko' mokisurung, suwai ko' mongoi pogobi-obi', om papatahak do koposion dau do gisom dot apatai do mamasi'd tulun dot ogumu,'” ka dau.

Minomolingos i Yesus do Duwo o Tulun do Bolou

(Mar. 10.46-52; Luk. 18.35-43)

²⁹Om tontok di tuminongkiad iyolo' do mantad hilo'd Yorikou om ogumu'ddi o tulun do tuminanud di Yesus.

³⁰Om haro o duwo o tulun do bolou do poirikau do hiri'd tisan di ralan. Om soira'ddi norongou diyolo' do tumalib i Yesus, om pinglohon no iyolo' do poingkaa, “Oi Tanak di Daud, kosianai no dahai!” ka.

³¹Om togodo' no iyolo' di tulun dot ogumu' om sinuhu' iyolo' dot a' minghiyo. Nga' okon nogi' dot opuhod-puhod iyolo' do minglohon dot, “Oi Tuan, i Tanak di Daud, kosianai no dahai!” ka.

³²Om undorong noddi i Yesus, om lohowo' no dau iyolo'. Om boros ka dau, “Nunu daa o korohian dokoyu do wonsoyon ku dot id dokoyu?” ka.

³³Om boros ka diyolo' do suminimbar, “Tuan, orohian iyahai'd kokito,” ka.

³⁴Om kosianai no i Yesus diyolo', om kamao' no dau i mato diyolo'. Om diiri i' om diiri do nokokito iyolo', om tanud noddi iyolo' di Yesus.

Matius 21

Pinusou i Yesus do Ruminikot do Hilo'd Yorusalim

(Mar. 11.1-11; Luk. 19.28-40; Yoh. 12.12-19)

¹Om tontok di pakayaan no di Yesus om i tumatanud dau do hilo'd Yorusalim. Om korikot no iyolo' do hilo'd Baitpagi, i hilo'd Nulu-Nulu do Saitun. Om hilo' nod sinuhu' di Yesus do mogulu diyolo'd mamananau o duwo di tumatanud dau.

²Om boros ka di Yesus do minomilin diyolo', “Mongoi kou no do hilo'd kampung dit id dabantalan dokoyu. Om okito nondo dokoyu o kaladai do poingkogos om pointalad di kaladai i tanak dau. Iyadan no dokoyu iri, om gayaton no do kumaa'd hiti.

³Om ondung haro o tulun do muhot dokoyu om sunudan no dot, ‘Pakayon do Tuhan iti,’ kanto dokoyu, om pologoson nopondo di tulun do gayaton i kaladai'ddi,” ka dau.

⁴Om nosiliu pogi' o miagal diri nga' mamayaan di nokoboros mantad di nabi do poingkaa,

⁵“Poboroson no dot id bandar do Sion do maso no di Raja' dokoyu do rumikot dot id dokoyu. Osiriba' o ginawo dau om sumakai iyou dot iso' o kaladai, om iso' o tanak do kaladai dit okoro' po,” ka.

⁶Om pamanau noddi i duwo o tumatanud di Yesus diri, om wonsoyo' no diyolo' o miagal di pinobilin di Yesus diyolo'.

⁷Om gayato' no diyolo' i kaladai'ddi do piniwoyo' di tanak di kaladai. Om lopikai no diyolo' di rasuk diyolo' dot id soibau i likud di duwo o kaladai'ddi. Om sakai noddi i Yesus di kaladai.

⁸Om ogumu' tomod o tulun do hiri do pinopinglapik di rasuk diyolo' dit id soibau do hiri'd ralan. Om iri no tulun do suwai om minongoi pinganu do raan do kayu om popingiliho' nogiddi do hiri'd ralan.

⁹Om mimboros poddi dot opuhod i tulun dot ogumu' di hiri'd gulu-gulu di Yesus om it id dohuri dau do poingkaa, “Royohon no i Tanak di Daud! Barakatan i' do Kinorohingan i rumikot dot id suang do ngaran do Tuhan! Royohon no o Kinorohingan it Asawat Kopio!” ka no diyolo'.

¹⁰Om di nopoddi sumuang i Yesus di bandar do Yorusalim, om agangau ngai' nopoddi i tulun do hiri'd bandar diri. “Isai kopio iti?” ka no diyolo' do minguhot.

¹¹Om boros ka di tulun dot ogumu' di moyo-woyo' di Yesus, “Ilo' nopo om i Yesus, i nabi do mantad hilo'd Nasarit, it id pomogunan do Galilia,” ka diyolo'.

Suminuang i Yesus do Hiri'd Walai'd Sasambayanan dot Agayo

(Mar. 11.15-19; Luk. 19.45-48; Yoh. 2.13-22)

¹²Om suang nodd i Yesus do hiri'd Walai'd Sasambayanan dot Agayo, om uyungo' ngai' no dau i tulun di mogidagang-dagang do hiri. Om pinsymboliko' ngai' no dau i mija' di tulun di monukar do tusin, om i timpohon di tulun di padagang do punai.

¹³Om boros kaddi dau dot id tulun diri, “Nokotulis no dot id suang do Buuk do Kinorohingan do minomoros o Kinorohingan do poingkaa, ‘Roitan nondo do tiyonon do sumambayang i walai ku,’ ka. Nga' siniliu nogiddi dokoyu iti do lilisokon do gampanakau,” ka dau.

¹⁴Om rikot no i tulun do bolou om i kimpo' dot id di Yesus do hiri'd Walai'd Sasambayanan dot Agayo, om lingasai no di Yesus iyolo'.

¹⁵Nga' ongotogod tomod i boyoon dot imam om i guru do Tourat do nokokito di piro-piro o koimayaan di winonsoi di Yesus. Om otogod iyolo' do korongou di tangaanak do mimboros dot opuhod dot, “Royohon no i Tanak di Daud!” ka, do hiri'd Walai'd Sasambayanan dot Agayo.

¹⁶Om boros ka diyolo' dot id di Yesus, “Orongou nu i' ilo pimboroson diyolo'?” ka. Om boros ka di Yesus do suminimbar, “Oo, orongou ku i'. A' kou toi insan kabasa' dit ayat dot id Buuk do Kinorohingan do poingkaa, ‘Notudukan ku no i tangaanak om i tangaanak di ragang po do mamarayou diya' di pamarayou dit otopot kopio,’ ka,” ka dau.

¹⁷Om tongkiad nodd i Yesus diyolo', om soliwani no iyau di bandar. Om pakayyai no dau do hilo'd Baitani om hilo' no iyau'd minodop.

Pinapalan di Yesus i Guas dot Ara

(Mar. 11.12-14, 20-24)

¹⁸Tadau nodd i kawagu dit osuab po, om linouson i Yesus di hiri no iyolo'd tanga'd ralan do pakayaan do hiri'd bandar.

¹⁹Om kokito no iyau do songguas ot ara do hiri'd tisan di ralan. Om ongoi no daa iyau bontol di guas dot ara diri, nga' aiso' i' o tongoisoi' piya'd tua'ddi, tu' roun ngai' noo. Om boros kaddi di Yesus dot id guas dit ara diri, “A' ko nondo mongua' kawagu?” ka dau. Om pitilombus nopo i guas dot ara diri do ruminiau.

²⁰Om soira'ddi nokito di tumatanud di Yesus i nosiliu do miagal diri, om osuayan tomod diri iyolo'. Om boros ka diyolo' do minuhot, “Poingkuro kopio do minitilombus do noriou i guas dot ara?” ka diyolo'.

²¹Om boros ka di Yesus do suminimbar, “Otopot no kopio do poboroson ku dokoyu dot ondung otumbayaan kou om a' no mikoduwo o ginawo, om milo kou i' do momonsoi do miagal di winonsoi ku dot id guas dot ara diti. Om okon i' ko' iri noo, suwai ko' milo kou i' do moro-boros dot id nulu-nulu diti dot, ‘Kakat om tumaam i' do hilo'd rahat,’ ka; om osiliu nondo kopio o miagal diri.

²²Nunu nopo i pokionuon dokoyu dot id suang do sambayang dokoyu, om aanu nondo kopio dokoyu iri, ondung monongkayaan kou no kopio,” ka dau.

Minonguhot do pasal do Kuasa' di Yesus

(Mar. 11.27-33; Luk. 20.1-8)

²³Om guli' noddi i Yesus do hiri'd Walai'd Sasambayangan dot Agayo om suang no iyau, om ponuduk no iyau'd hiri. Om maso dau do monuduk, om rikot no do minongoi ponguhot dau i piro-piro boyoon dot imam om i piro-piro boyoon do bansa' do Yohudi. Boros ka diyolo', “Nunu kopio o kuasa' nu do momonsoi ngai'dti? Isai o minanahak diya'd kuasa'?” ka diyolo'.

²⁴Om boros ka di Yesus do suminimbar, “Iyoho' nga' haro i' o tuhoton ku dokoyu. Om ondung simbaron dokoyu, om iyoho' nga' poposunud indo ondung disai'd kuasa' ku do mingwonsoi ngai'dti.

²⁵Honggo o tadon di kuasa' di Yohanis do mamatis do tulun? Kinorohingan ko' tulun?” ka dau. Om pogiboro-boros noddi i piro-piro o boyoon dot imam om i boyoon do bansa'd Yohudi. Boros ka diyolo', “Ondung poboroson toko' do, ‘Mantad id Kinorohingan,’ ka, om poboroson nondo dau dot, ‘Iyo nopoddi, om nokuro tu' a' kou minonongkayaan dau?’ ka.

²⁶Nga' poboroson toko' no do, ‘Mantad id tulun,’ ka, om ooris toko' i' dilo tulun dot ogumu', tu' oinsanan nopo iyolo' do momoros do nabi i Yohanis,” ka diyolo'.

²⁷Om boros kaddi diyolo' do suminimbar, “A' i' iyahai koilo,” ka. Om boros kaddi di Yesus dot id diyolo', “Iyo nopondo, om iyoho' nga' a' i' poposunud dot id dokoyu ondung mantad id disai o kuasa' ku do momonsoi ngai'dti,” ka dau.

Duwo o Tanak do Pinoinukadan

²⁸Om boros ka kawagu di Yesus, “Poingkuro no o tosorou dokoyu do pasal diti? Do haro o tiso' o kusai do kianak do duwo o tanak do kusai. Om ongoi no i tulun diri boro-boros di tanak dau dot id dotuo do poingkaa, ‘Ondu', ongoi karaja' do hilo'd kabun dot anggur do baino',’ ka.

²⁹Om simbar no i tanak diri, ‘A, a' oku i' mongoi,’ ka dau. Nga' alaid- laid noddi om kosimban i' o tosorou dau, om ongoi iddi iyau do hiri'd kabun dot anggur.

³⁰Om ongoi no i tulun boro-boros di tanak dau di koduwo, om iyo i' di pinoboros dau di tanak dau'd tiso' o pinoboros dau. Om simbar ka di tanak dau di koduwo, ‘Oo, mongoi oku i', oi Apa',’ ka. Nga' a' iddi iyau minongoi kopio.

³¹Om id piolitan nopo di duwo o tanak diri, om honggo'ddi o minomonsoi di pinonuhuan di tapa' dau?” ka dau. Om boros ka di piro-piro boyoon dot imam om i boyoon do bansa'd Yohudi, “It id dotuo,” ka. Om boros kaddi di Yesus dot id diyolo', “Ponongkuyaa' kou no: Dot iri nogindo i gomponimung do sukai, om i tongoondu' do sundal o kopogulu ko' iyokoyu do kosuang di Pomorintaan do Kinorohingan.

³²Tu' korikot no i Yohanis Gampamatis, om tudukai kou no daa dau do kowoyo-woyoon di korohian do Tuhan, nga' a' kou i' minonongkuyaan di ponudukan dau; nga' minonongkuyaan i' dau i gomponimung do sukai om i tongoondu'd sundal. Nga' nokito ngai' piya dokoyu iri, nga' a' i' dokoyu pinosimban o ginawo dokoyu, om a' kou minonongkuyaan do Tuhan,” ka dau.

Tulun di Minoniwa' do Kabun dot Anggur o Pinoinukadan

(Mar. 12.1-12; Luk. 20.9-19)

³³Om boros ka kawagu di Yesus, “Pokinongou-nongou kou po diti tiso' kawagu o poinukadan. Haro o tiso' o tulun di kitana' dot agayo, om tanamai no dau iri dot anggur. Om pagaro' no dau o pointutuk di kabun diri, om minongukad iyau do luang do poiyanan di pamagaan do tua'd anggur, om pomonsoi po iyau do sinurambi' dot akawas dot iyonon do madtamong. Om posiwaai noddi dau i kabun dot anggur diri dot id piro-piro o tulun, om ongoi noddi iyau dot id pomogunan do suwai.

³⁴Om tontok di norikot o kopongupuan di tua' dot anggur, om suhuo' no di tulun di sanganu di tana' i susuhun dau do mongoi solowot di tulun di minoniwa' di kabun dau'ddi, do mongoi daa panganu di dau'd bahagi'.

³⁵Nga' tangkapo' nogiddi di tulun di minoniwa' di kabun diri i susuhun di sanganu di tana': haro binobog, om haro pinatai, om haro dinumpau'd watu.

³⁶Om ponuhu' po kawagu i sanganu di tana'ddi do piro-piro o susuhun dau di suwai dot ogumu' ko' i sinuhu' dau di tinsan i'. Nga' iyolo' piya nga' niyo i' di susuhun dit id gulu i' ongoi.

³⁷Om alaid noddi om suhuo' no di sanganu di tana'ddi i tanak dau do mongoi solowot di tulun di minoniwa'. Om osorou nopo daa dau nga' poingkaa, 'Atantu' no do pusohon i' bo i tanak ku,' ka dau.

³⁸Nga' soira'ddi nokito di tulun di minoniwa' di kabun i tanak di sanganu di tana'ddi do rumikot, om pogiboro-boros no iyolo' do poingkaa, 'Na, ilo' no moti' o tumungkus diti kabun. Nga' maai toko' nogi' patayo' ilo', om iyati' indo o kotungkus diti kabun!' ka.

³⁹Om ngoyo' noddi diyolo' tangkapo' i tanak diri om pataamo' no do hiri'd soliwani, om patayo' noddi,” ka.

⁴⁰Om ponguhot noddi i Yesus, “Gumuli' nopondo i sanganu di kabun dot anggur diri, om kukuroyon tuu nondo dau i tulun di minoniwa'ddi?” ka dau.

⁴¹Om boros ka diyolo'd suminimbar, “Atantu' no do patayon dau i tulun dit angaraat diri, om posiwaan nondo dau i kabun dot anggur diri dot id tulun

do suwai di papatahak di bahagi' do tua' dot id sanganu, dot orikot i maso do kapatahakan,” ka diyolo'.

⁴²Om boros ka di Yesus dot id diyolo', “A' kou toi insan kabasa' di nokotulis dot id Buuk do Kinorohingan do poingkaa, ‘Iri nogi' i watu dit a' pinowonsoi do mamamaal om iri nogiddi i nosiliu do watu dit agayo kopio o guna'. Iri no o winonsoi'd Tuhan; om koimayaan toko' no kopio iri!’ ka,” ka dau.

⁴³Om boros kaddi di Yesus, “Iyo nopoddi, om soro-soroho' no dokoyu. Tu' ngoyon nondo do mantad id dokoyu i Pomorintaan do Kinorohingan om patahakon nondo iri dot id tulun di momonsoi do ponuhuan do Kinorohingan.

⁴⁴[Tulun nopo dit aratu' do kootung di watu'ddi om omumuk nopo; om iri tulun dit ootungan di watu'ddi nga' omumuk nopondo dot iyo pod pupuk,]” ka dau.

⁴⁵Om kongorongou nopoddi di piro-piro boyoon dot imam om i tulun do Parisi i piro-piro o pinoinukadan di Yesus diri, om koilaai no diyolo' dot iyolo' i' o komoyon di Yesus.

⁴⁶Om pogihum no iyolo'd ralan do manangkap dau. Nga' ooris i' iyolo' di tulun dot ogumu' tu' roitan i' di tulun dot ogumu' do nabi i Yesus.

Matius 22

Poginakanan do Pikowinan o Pinoinukadan

(Luk. 14.15-24)

¹Om ponuduk po kawagu i Yesus di tulun dot ogumu' do pinawaya' dau do poinukadan.

²Boros ka dau, “Iyo do poinukadan diti o Pomorintaan do surga: Haro o songulun o raja' do pinapaharo do poginakanan do pikowinan di tanak dau'd kusai.

³Om suhuo' no di raja' i susuhuon dau do mongoi pomolohou di tulun di naalap do rumapou dot id poginakanan diri. Nga' aiso' i' o tiso' di tulun di naalap do norohian do mongoi rapou.

⁴Om suhuo' po kawagu di raja' i susuhuon dau'd suwai. Boros ka dau dot id diyolo', 'Sunudan no i tulun di naalap diri do poingkaa: Nongkosodia' no i kanon do moginakan. Nongosumbali' ku no i sapi', om i piro-piro o tanak do sapi' ku di nopili' no o kosonongo'. Nongkosodia' ngai' no. Om rumikot kou no kopio dot id poginakanan do kopikowinan,' kanto dokoyu," ka dau.

⁵"Nga' aiso' i' o tiso' di tulun di naalap diri do minomusou di boros do momolohou. Sompори-porи nogi' iyolo' do minongoi'd hiri'd karajaon diyolo', om minindahu' do hiri'd dumo o songulun, om iri no suwai om minongoi do hiri'd kadai dau;

⁶om iri no suwai om minongoi panangkap di susuhuon di raja' om pimbabagai no diyolo' om patayo' nogiddi.

⁷Om korongou poddi di raja' i nosiliu do miagal diri, om kotogod no tomod iyau. Om porikoto' no dau i soudor dau do mongoi pamatai di tulun di minamatai'ddi, om mongoi ponutud di bandar diyolo'.

⁸Om lohowo' noddi dau i susuhuon dau, om boros ka dau, 'Nokosodia' no iti poginakanan do kopikowinan, nga' a' i' osorupai do rumikot i tulun di nangaalap.

⁹Om ongoi kou nogi' do hilo'd karalan-ralanan, om mangalap kou nopo do songkuro nopo o kogumuo' do tulun dot id poginakanan do pikowinan diti,' ka dau.

¹⁰Om pamanau noddi i susuhuon. Om ongoi no iyolo' do hiri'd karalan-ralanan om alapo' ngai' nopo diyolo' i tulun dit osolowot diyolo'd hiri, i tulun dit ongosonong om i tulun dit angaraat. Om koponu' noddi do tulun i tiyonon do moginakan.

¹¹Om suang noddi i raja' do mongoi pogontong di tulun do nongolohou. Om kokito no dau o songulun do hiri'd poginakanan diri dot a' minanampakai do pakayan di dong moginakan do pikowinan.

¹²Om uhoto' noddı dau i tulun diri, 'Oi tambalut, poingkuro ko do nokosuang do hiti dot aiso' o pakayan do dong moginakan do pikowinan?' ka dau. Om aiso' noddı o milo do poboroson di tulun diri.

¹³Om boros kaddi di raja' dot id susuhuon dau, 'Ngoyo' dokoyu kagasai o gakod om longon do tulun diti, om pataamon i' do hilo'd dotuong do hilo'd soliwın. Om hilo' nondo iyau do mingihad om oinggorit,' ka dau," ka di Yesus.

¹⁴Om boros kaddi di Yesus do minongolimpupus di poinukadan diri, "Ogumu' i' o tulun do lohowon, nga' okuri' indo it opili'," ka dau.

Tuhoton do pasal do Mambayar do Sukai

(Mar. 12.13-17; Luk. 20.20-26)

¹⁵Om ongoi noddı i tulun do Parisi pogiboro-boros ondung poingkuro o ralan diyolo' do momurunsut di Yesus, do poguhatan o pakayon.

¹⁶Om suhuo' noddı diyolo' i tumatanud diyolo' do minongoi solowot di Yesus, do pinogiwoyo-woyo' do piro-piro o tulun di mantad id sinompuruan do pati di Horudis. Om boros ka di tulun diri dot id di Yesus, "Oi Guru, oılaan i' dahai dot otopot o poboroson nu. Potudukon nu nopo kopio om aiso' no o lisok-lisokon nu do pasal di korohian do Kinorohingan do wonsoyon do tulun, om a' ko i' oorıs dit osorou dot isai nopo o tulun. Tu' iya' nopo om a' ko i' montong do pangkat do tulun.

¹⁷Om sunudai daa'ndo iyahai ondung koino-ino toko' do mambayar do sukai dot id di Kaisar ko' amu', do tumanud do Tourat toko'," ka diyolo'.

¹⁸Om oılaan i' di Yesus it osorou diyolo'd araat, om boros kaddi dau, "Oi tulun di minsorupai-rupai no toomod! Nokuro daa tu' momurunsut kou doho'?

¹⁹Pokitono' oku daa dokoyu di tusin di pakayon dokoyu do pambayar do sukai!" ka dau. Om onuwai noddı diyolo' iyau dot iso' o tusin do pirok.

²⁰Om uhoto' no di Yesus iyolo', "Disai'd gambar diti, om disai'd ngaran diti?" ka dau.

²¹“Di Kaisar,” ka diyolo' do suminimbar. Om boros kaddi di Yesus dot id diyolo', “Iyo nopoddi, om patahakon no kawagu dot id di Kaisar i di Kaisar, om patahakon kawagu dot id Kinorohingan i dong Kinorohingan,” ka dau.

²²Om osuayan nopoddi iyolo' do nokorongou di pinonimbar dau dot iyo'ddi. Om tongkiad noddi iyolo' di Yesus.

Poguhatan do pasal do Tulun dot Apasi Kawagu do Mantad id Kapatayon

(Mar. 12.18-27; Luk. 20.27-40)

²³Om tontok i' do tadau'ddi do ruminikot dot id di Yesus o piro-piro o tulun do Saduki. Om iyolo' no o tiso' o sinompuruan do tulun di momoros dot a' no apasi kawagu i tulun do napatai.

²⁴Om boros ka diyolo', “Guru, poingkaa o pinonudukan di Musa: Ondung apatai ot iso' o kusai om aiso' po o tanak dau, om mositi' no do kowinon di tobpinai dau i tondu' di sawo daa dau, om oonuan i' do sinakagon i tulun di napatai,” ka.

²⁵“Om nokoumbal i' do haro o turu' o tulun do mogiobpinai do nokoiyon do hiti. Om kawin no daa it id dotuo nga' aiso' po tanak dau om kapatai no iyau. Om iri noddi i tobpinai dau o minangawin di tondu' di sawo daa dau.

²⁶Nga' alaid noddi om kapatai no i tobpinai dau om aiso' po o tanak. Om iyo ngai' nopoddi o nosiliu dot id tobpinai dau di kotolu om iri ngai' i tobpinai dau di suwai do gisom do noinsanan i turu' o mogiobpinai.

²⁷Om alaid noddi om kapatai no i tondu'.

²⁸Om orikot nopondo i maso do posion kawagu i tulun do nangapatai, om isai nondo o sonsawo di tondu'ddi? Tu' nakapangawin ngai' nopo di tondu' i turu' o kusai?” ka diyolo'.

²⁹Om boros ka di Yesus do suminimbar, “Kasala' kou no kopio'd momusorou tu' a' kou i' kosuhut do komoyon di Buuk do Kinorohingan, om i sinundu do Kinorohingan.

³⁰Tu' apasi nopondo kawagu i tulun do napatai, om a' no iyolo' kumawin kawagu. Tu' iyo pondo iyolo' di moloikat do hilo'd surga.

31A' kou toi insan kabasa' di pinoboros do Kinorohingan do pasal di tulun do napatai do posion kawagu? Boros kad Kinorohingan,

32'Iyoho' no i Kinorohingan di Abraham, om Kinorohingan di Isak om Kinorohingan di Yakub,' ka. Om Kinorohingan nopo om okon i' ko' Kinorohingan do tulun di poimpatai, suwai ko' Kinorohingan di tulun do poimpasi!" ka di Yesus.

33Om korongou poddi di tulun dot ogumu' i pinoboros di Yesus do miagal diri, om oimayaan tomod diri iyolo' di ponudukan dau.

I Ponuhuan dit Agayo Kopio

(Mar. 12.28-34; Luk. 10.25-28)

34Om tontok di nokorongou i tulun do Parisi dot a' no nokosimbar i tulun do Saduki di pinoboros di Yesus dot id diyolo', om pogititimum ngai' noddi iyolo'.

35Om haro'ddi o songulun o guru do Tourat dot id pogialatan diyolo' do minumbal do momurunsut di Yesus tu' minonguhot iyau dot iso' o tuhoton.

36Boros ka dau, "Oi Guru, nunu o ponuhuan dit agayo kopio dot id suang di Tourat?" ka dau.

37Om boros ka di Yesus do suminimbar, "Kosianai nod Tuhan, i Kinorohingan nu do mikuwo'd aayi-ayi' o ginawo nu, om aayi-ayi' o koposi-posion nu, om aayi-ayi' o pomusarahan nu.

38Iri no i ponuhuan dit agayo kopio, om it apatut kopio'd tonudon!

39Om i ponuhuan do koduwo nga' iyo i' di ponuhuan di koiso', poingkaa iri: kosianai no do sompi' ko' iyau ngai' do miagal dot osianan ko do diya'd tinan.

40Iti no o duwo o ponuhuan diti o pinoimpahan do koinsanai di Tourat di Musa om i ponudukan di nabi," ka dau.

Tuhoton do pasal di Raja' do Gampamasi

(Mar. 12.35-37; Luk. 20.41-44)

41Om tontok di pointimum pod hiri i tulun do Parisi, om uhoto' no di Yesus iyolo'. Boros ka dau,

⁴²“Poingkuro o dokoyu'd tosorou do pasal di Raja' do Gampamasi? Sinakagon tuu iyau disai?” ka dau. Om boros ka diyolo'd suminimbar, “Sinakagon di Daud,” ka.

⁴³Om boros ka di Yesus do minoguhot kawagu diyolo', “Ondung iyo'ddi, om nokuro tu' nonuan di Rusod do Kinorohingan do toilaan i Daud do mamarait di Raja' do Gampamasi do ‘Tuhan’ ka? Tu' poingkaa o pinoboros di Daud,

⁴⁴‘Boros kad Tuhan dot id Tuhan ku; Irikau no do hiti'd dawananan ku do gisom do pomsiribaon ngai' ku diya' i pisangod nu,’ ka.

⁴⁵Om ondung roitan di Daud do ‘Tuhan’ i Raja' do Gampamasi, om poingkuro'ddi do sinakagon iyau di Daud?” ka dau.

⁴⁶Om iso' po di tulun nga' aiso' i' o nokosimbar di Yesus. Om mantad poddi do tatau'ddi, om aiso' no o tiso'd tulun do katama' do monguhot do nunu nopo dot id di Yesus.

Matius 23

Popoinsan do Mumbangan-bangan di Guru do Tourat om i Tulun do Parisi

(Mar. 12.38-39; Luk. 11.43, 46; 20.45-46)

¹Om boros kaddi di Yesus dot id tulun dit ogumu' om id tumatanud dau,

²“Iri nopo i guru do Tourat om i tulun do Parisi om noonuan i' do kuasa' do popotuduk do komoyon di Tourat di Musa.

³Om tonudon ngai' no dokoyu i ponuhuan diyolo'. Nga' kada' kou pomonsoi do miagal di wonsoyon diyolo', tu' a' i' diyolo' wonsoyon kopio i potudukon diyolo'.

⁴Monuhu' i' iyolo' do momonsoi dit angapagon tomod do momonsoi, om manahak do toturan dit angawagat. Nga' a' indo kopio iyolo' mongoi ponulung do tulun do momonsoi'ddi.

⁵Iri ngai' nopo i diyolo'd wonsoyon om maan no do popokito-kito'd tulun. Tumomod i' iyolo' do mamakai di kain dit angalaab do pinotulisan dot ayat do boros do Tuhan, i pokogoson diyolo' dot id ponong id turos diyolo' om

poriliton dot id longon. Om tomodon diyolo' do papanaru di raboi-raboi di rasuk diyolo' dit id soibau!

⁶Orohian iyolo' di tiyonon dit ongosonong dot id poginakanan, om orohian iyolo' di tirikohonon dit onkipangkat do hilo'd walai'd sasambayanan.

⁷Orohian iyolo' do pusohon do tulun do hilo'd tomu, om orohian iyolo' do roitan do 'Guru'.

⁸Nga' iyokoyu nopo, om kada' kou nogi' korohiai do roitan do 'Guru', tu' guru nopo dokoyu om iso' noo, om iyokoyu ngai' nopo om mogiobpinai i'.

⁹Om kada' kou pamarait do "Tapa" dot isai nopo o hiti'd pomogunan, tu' iso' noo o Tapa' dokoyu, iri no i Tapa' do hilo'd surga.

¹⁰Om kada' kou korohiai do roitan do 'Boyoon', tu' boyoon nopo dokoyu om iso' noo, iri no i Raja' do Gampamasi, i pinabatos mantad do Kinorohingan.

¹¹Iri nopo tulun dit agayo kopio o ngaran dot id pogialatan dokoyu, om mositi' no do sumiliu'd susuhuon dokoyu.

¹²Iri nopo tulun di minggayo-gayo om pomsiribaon indo, om iri no tulun di minsiriba' om poinggoyoon nogindo," ka di Yesus.

Pinasala' di Yesus i Kowoyo-woyoon di Minsorupai-rupai no Toomod

(Mar. 12.40; Luk. 11.39-42, 44, 52; 20.47)

¹³Om boros ka kawagu di Yesus, "Obungou kou no, iyokoyu i guru do Tourat om i tulun do Parisi! Iyokoyu nopo om minsorupai-rupai no toomod om mangantob kou do tulun do sumuang di Pomorintaan do surga. A' kou i' orohian do sumiliu'd tulun di songonuon do Kinorohingan, om iri tulun do suwai dit orohian daa nga' antaban i' dokoyu.

¹⁴[Obungou kou no, iyokoyu i guru do Tourat om i tulun do Parisi; iyokoyu nopo om minsorupai-rupai no toomod om magakal kou di tongoindu' di nopuadan om ahawan dokoyu iyolo' di walai diyolo'. Om anganaru nondo o sambayang dokoyu do pangalit-alit di karaato' dokoyu. Om iri no o kawagat-wagat do pomohukum dokoyu do koimbagu.]

¹⁵Obungou kou no, iyokoyu i guru do Tourat om i tulun do Parisi! Iyokoyu nopo om minsorupai-rupai no toomod! Osodu' tomod o ngoyon dokoyu do gisom do hilo'd soborong do rahat, om kopinghombo do hiri'd katanaan do mongoi no posuang dot ongoiso' o tulun dot id tugama' dokoyu. Om kosuang nopondo do tugama' dokoyu i tulun diri, om silihon nondo dokoyu iyau do tulun dit induwo po kopiluap i dokoyu'd karaato' o karaato', i hilo' nod naraka o kokoyoon.

¹⁶Obungou kou no ngai', iyokoyu i boyoon di bolou! Poingkaa o potudukon dokoyu, 'Ondung sumumpa' o tulun do rumait di Walai'd Sasambayangan dot Agayo, om a' i' akagasan no kopio i tulun diri di sumpa' dau; nga' ondung sumumpa' iyau do rumait di tamas do hiri'd suang di Walai'd Sasambayangan dot Agayo, om akagasan no iyau di sumpa' dau'ddi,' ka.

¹⁷Iyokoyu no o tulun di basug om bolou! Honggo toi it agayo, i tamas ko' i Walai'd Sasambayangan dot Agayo di popolidang di tamas?

¹⁸Om popotuduk kou po do poingkaa, 'Sumumpa' nopo o tulun do rumait di pananaraban do porsombahan om a' i' i tulun diri akagasan di sumpa' dau; nga' ondung sumumpa' iyau do rumait di porsombahan di hiri'd sakai di pananaraban do porsombahan, om akagasan no iyau di sumpa' dau'ddi,' ka dokoyu.

¹⁹Bolou kou no kopio! Honggo toi'ddi ot agayo? I porsombahan ko' i pananaraban do porsombahan di popolidang di porsombahan?

²⁰Iyo nopoddi, om ondung haro o tulun do sumumpa' do rumait di pananaraban do porsombahan, om komoyon nopoddi nga' sumumpa' no iyau do rumait diri, om rumait do koinsanai di porsombahan dit id sakai di pananaraban do porsombahan diri.

²¹Om ondung sumumpa' o tulun do rumait di Walai'd Sasambayangan dot Agayo, om komoyon nopoddi nga' sumumpa' iyau do rumait di Walai'd Sasambayangan dot Agayo, om rumait do Kinorohingan, i poundorong do hiri.

²²Om ondung sumumpa' o tulun do rumait do surga, om komoyon nopoddi nga' sumumpa' no iyau do rumait do tirikohonon do Tuhan do momorinta', om rumait do ngaran do Kinorohingan di poirikau dot id tirikohonon do momorinta'ddi.

²³Obungou kou no, iyokoyu i guru do Tourat om i tulun do Parisi! Iyokoyu nopo om minsorupai-rupai no toomod. Manahak kou nogi' kopio do sompihopod di pamarampa, dot i baing, om i sogumau, om i jintan, dot id Tuhan. Nga' iri nogindo it angagayo kopio o komoyon do hiri'd Tourat, do miagal dit: otulid, osianan, otorodok, om a' nogi' dokoyu torodokon kopio do tumanud. Om iri nogi' daa kopio it apatut dokoyu'd wonsoyon, om a' nogi' toliban do momonsoi i suwai-suwai ko' iri.

²⁴Iyokoyu no kopio o boyoon di nongobolou! Siringon nogi' kopio dokoyu'd mongidu' o langau di katabung dot id tinumon dokoyu om tolonon nogindo dokoyu ot unta!

²⁵Obungou kou no, iyokoyu i guru do Tourat om i tulun do Parisi! Iyokoyu nopo om minsorupai-rupai no toomod! Pulangan tomod dokoyu o pomolihung do hiri'd soibau di piring om i mangkuk dokoyu, om inda' ka do sosomu' tomod i' i hiri'd suang, do kososomu' nopo om i nangaanu dokoyu do mantad id korongito' om katamahao' dokoyu.

²⁶Oi tulun do Parisi di nongobolou! Pulango' po kopio dokoyu o pomolihung di hiri'd suang di piring om i mangkuk dokoyu, om opulang indo o hiri'd soliwani.

²⁷Obungou kou no, iyokoyu i guru do Tourat om i tulun do Parisi! Iyokoyu nopo om minsorupai-rupai no toomod! Iyo kou po di lobong di sinaat dot opurak o hiri'd soliwani, om osonong tomod daa o kokitanan nga' hiri nopondod suang di lobong om noponu' pod tulang om hino ngai' nopo it ongoutong.

²⁸Om iyokoyu nga' iyo nopo kopio'ddi. Tu' kokitanan nopo daa'd tulun om osonong kou nopo; nga' id suang nopod ginawo dokoyu om poimponu' id kouudut om kararaat," ka di Yesus.

Pinoboros Mantad di Yesus o Hukuman do Koontok di Guru do Tourat om i Tulun do Parisi

(Luk. 11.47-51)

29Om boros ka kawagu di Yesus, “Obungou kou no, iyokoyu i guru do Tourat om i tulun do Parisi! Iyokoyu nopo om minsorupai-rupai no toomod! Sonongon tomod dokoyu i lobong di nabi, om lumison dokoyu i piro-piro o tanda' do kopomuhandaman di tulun dit ongosonong o kowoyo-woyoon.

30Om moro-boros kou dot, ‘Ondung poimpasi daa iyahai di hino po i taki-aki dahai di gulu po, om a' i' daa iyahai moyo' diyolo' do mamatai di piro-piro nabi,’ ka dokoyu.

31Iyo nopoddi, om mangakun kou no do sinakagon kou di tulun di minamatai di nabi!

32Om potilombuso' nopo dokoyu om pongoo' nopo dokoyu do momonsoi i dusa di tinimpuunan di taki-aki dokoyu.

33Angaraat kou no kopio, om sinakagon kou do tulun dit angaraat! Poingkuro kou po daa do mogidu' do mantad id hukuman do hilo'd naraka?

34Pokinongou kou no pogi' kopio! Porikatan ku nondo iyokoyu do piro-piro nabi, om tulun dit ongoilo om i gomponuduk; nga' songintanga' nopondo diyolo' om patayon i' dokoyu, om iri no suwai om posolibon dokoyu. Om haro o maan dokoyu inggorito' do hilo'd walai'd sasambayanan, om haro o gusaon dokoyu do gisom do kopikaa-kaa pondo iyolo' dot id piro-piro o bandar.

35Om gowoi pondo om hukuman kou tu' minamatai kou i' di tulun dit aiso' o sala' do mantad poddi pinatai i Habil, i tulun dit aiso' o sala', om gisom di pinamatayan di Sakaria, i tanak di Borokia, i pinatai dokoyu dot id pialatan di Walai'd Sasambayanan dot Agayo om i pananaraban do porsombahan.

36Kotumbayaa' kou no: dot oinsanan nopondo iri do boboon do tulun di poimpasi do dinondo!” ka di Yesus.

Nosianan i Yesus di Tulun do Hilo'd Yorusalim

(Luk. 13.34-35)

³⁷Om boros ka kawagu di Yesus, “Oi tulun do Yorusalim, oi tulun do Yorusalim! Pinatai ngai' dokoyu i nabi. Om dinumpau dokoyu'd watu i susuhun do Kinorohingan do gisom i' do nangapatai iyolo'. A' oku no daa impiro-piro korohiai do mongibit do koinsanai dokoyu i poingiyon dot id bandar diti, do miagal di manuk do maganak di mongungkub di tangaanak dau, nga' mada' kou i'!

³⁸Om ka pogiddi dot a' kou'd Kinorohingan woyoon.

³⁹Ilaai no dokoyu: Do mantad pod baino' om a' kou no kokito doho' do gisom do momoros kou do poingkaa, ‘Abarakatan no i rumikot dot id suang do ngaran do Tuhan,’ ka,” ka di Yesus.

Matius 24

Pinoboros di Yesus o Karaagan di Walai'd Sasambayanan dot Agayo

(Mar. 13.1-2; Luk. 21.5-6)

¹Om di nopoddi tuminongkiad i Yesus di Walai'd Sasambayanan dot Agayo, om rikot no dot id dau i tumatanud dau, om tuduko' no diyolo' i Walai'd Sasambayanan dot Agayo.

²Om boros ka di Yesus dot id diyolo', “Okito ngai' daa dokoyu ilo'. Nga' ilaai no dokoyu dot aiso' nondo o tongoiso' piya di watu do pinamaal diti dot oolu' do mogitimpak-timpak do hilo'd pinouludan mantad tu' oinsanan nopondo do habaon,” ka dau.

Kosusaan om Koinggoritan

(Mar. 13.3-13; Luk. 21.7-19)

³Om ongoi noddi i Yesus do hiri'd Nulu-Nulu do Saitun. Om di nopo di poirikau iyou om rikot no i tumatanud dau do minongoi boro-boros dau dot iyolo-yolo'. Om boros kaddi diyolo' dot id dau, “Sunudai daa iyahai ondung soira' dot ongosiliu ngai' iti. Om nunu o pogintutunan do korikatan nu om kopupuson diti pomogunan?” ka diyolo'.

⁴Om boros ka di Yesus do suminimbar, “Antaan-taan no kopio dokoyu om a' kou i' apalid.

⁵Tu' ogumu' nondo o tulun do rumikot do mamakai'd ngaran ku om momoros dot, 'Iyoho' no i Raja' do Gampamasi!' ka. Om ogumu' tomod nondo o tulun dot aakalan diyolo'.

⁶Om korongou kou nondo do tuni do mogisasaap om habar do mogisasangod; nga' kada' kou kooris. Tu' a' no milo'd a' osiliu ngai' o miagal diri, nga' okon po mando ko' kopupuson kopio'd pomogunan iri.

⁷Mogisasaap nondo o bansa'd tulun, om mogisasangod o pomogunan. Om pointongkop nopondo o mononglous om gumuyu' o tana'.

⁸Nga' iri ngai' nopoddi om koimpuunon nogi' do miagal noddi tondu' do monohoruol nogi' do tontok dit oruhai nod osusu.

⁹Om ngoyon kou nogindo tangkapo' om inggoriton kou om patayon kou. Om oinsanan nopondo o hiti'd pomogunan dot araatan dokoyu tu' tumatanud kou i' doho'.

¹⁰Om tontok nopondoddi om ogumu' nondo o tulun do tumanus o kotumbayaan, om ogumu' o tulun do popohudsu do tulun do suwai om mogitotogod.

¹¹Ogumu' nondo o nabi di goudut do rumikot, om magakal nondo iyolo' dot ogumu' o tulun.

¹²Om tumongkop nopondo kopio o karaaton gisom dot ogumu' nondo o tulun dit a' no milo dot osianan.

¹³Nga' iri nopondo tulun dit ogirot do gisom do kopupuson om posion indo.

¹⁴Om popinsunudon nondo dot id pointongkop do pomogunan i Habar dot Osonong do pasal do Pomorintaan do Kinorohingan, om kongorongou ngai' indo o tulun diri. Om osiliu pondo o miagal diri om orikot nogi' o kopupuson diti pomogunan," ka dau.

I Karaaton di Mamaraag

(Mar. 13.14-23; Luk. 21.20-24)

¹⁵Om boros ka kawagu di Yesus, "Kokito kou nondo di 'karaaton di mamaraag', do miagal di pinoboros di Nabi Daniol, do poingkakat do hiri'd

kinoyonon dit olidang. (Kopoilaan dot id tulun di mambasa': Ilaan no kopio o komoyon diti.)

¹⁶Tontok nopondoddi, om mositi' no do mogidu' do hilo'd konuluhanan i tulun do hilo'd Yudia.

¹⁷Om iri nopo tulun do hiri'd sakai di taap do walai dau, om a' no minog do lumintuhun do mongoi panganu do nunu nopo do mantad hiri'd suang di walai dau.

¹⁸Om iri tulun di hiri'd dumo nga' kada' no guli' do mongoi'd rasuk dau.

¹⁹Nga' araat no kopio o tadau'ddi dot id tongoondu' di monontian, om i tongoondu' di maso do posusu do tanak dau!

²⁰Sumambayang kou no om a' i' koontok do dongrumasam om tadau'd Sabat o tadau di kopoggiduan dokoyu!

²¹Om tontok nopondo di piro-piro o tadau di korolosi kopio'ddi, om haro nondo o kosusaan dit agayo kopio dit a' po insan kosiliu do mantad di wonsoyo' i' iti pomogunan om gisom do dinondo. Om a' no osiliu kawagu o miagal diri.

²²Om ondung a' daa'd Kinorohingan poinnibaon o maso'ddi om aiso' no daa o tiso' piya'd tulun dot apasi. Nga' poinnibaon id Kinorohingan o maso'ddi, dot i tulun di songonuon dau o kopoinnibaan.

²³Tontok nopondoddi, om ondung haro o tulun do momoros dot id dokoyu dot, 'Ontong pogi', nga' nokorikot no moti'd hiti i Raja' do Gampamasi!' ka, ko', 'Nokorikot no iyau'd hilo' ka, om kada' kou nogi' ponongkuyaa'i di tulun diri.

²⁴Tu' mimbulai motindo o piro-piro o gampamasi di goudut om piro-piro o nabi di goudut. Om mingwonsoi nondo iyolo' do piro-piro o koimayaan, om i kosuayan kopio do maan do pagakal do tulun, om milo-milo nopo om pagakal nogi' do tulun piya di nasanganu nod Kinorohingan.

²⁵Iyo nopoddi, om umbangan-banganan no kopio dokoyu! Nokosunud mantad ku no dokoyu iti do tontok dit a' po osiliu o miagal diri.

²⁶Ondung haro o tulun do momoros dot id dokoyu dot, 'Ontong pogi', nga' hilo' no moti' iyau'd tana' do kowotuan!' ka, om kada' kou nogi' ongoi'd hilo'. Om ondung momoros iyolo' dot, 'Ontong pogi', nga' poillisok moti' iyau dot id bilik diti!' ka, om kada' kou nogi' ponongkuyaaiddi.

²⁷Tu' korikatan nopod Tanak do Tulun om iyo noddi kodumaat do kumalab do hilo'd koulayon om kababang do hilo'd kotonobon.

²⁸Om honggo nopo o haro o rata' om hiri no o timungan do tombolog di mangakangan do rata'," ka di Yesus.

Korikatan di Tanak do Tulun

(Mar. 13.24-27; Luk. 21.25-28)

²⁹Om boros ka kawagu di Yesus, "Om a' pondo alaid do mantad di haro o kosusaan do maso'ddi, om tumuong nondo ilo tadau, om a' mogulinau ilo tulan. Om rumatu' nondo ilo rombituon do mantad hilo'd tawan, om angangangau ngai' nopondo i monguasa' do hilo'd tawan.

³⁰Om osiliu pondo o miagal diri, om haro nondo o pogintutunan di Tanak do Tulun dot okito do hilo'd tawan. Om tontok nopondoddi om mihad ngai' nopondo o bansa'd tulun do hiti'd pomogunan. Om okito nondo diyolo' i Tanak do Tulun do rumikot do poinsakai'd haun do mikuwo'd kuasa' om kagayaan dau dit agayo kopio.

³¹Om pounion nondo i torumpit dit agayo, om suhuon nondo di Tanak do Tulun i moloikat dau do mongoi ponimung di tulun di songonuon dau do mantad id apat o linsuk diti pomogunan, om mantad id tisan do tawan om korikot dot id tisan ponong id sampaping," ka dau.

Ponudukan dot Aanu do Mantad id Guas dot Ara

(Mar. 13.28-31; Luk. 21.29-33)

³²Om boros ka kawagu di Yesus, "Pinsingilaan no dokoyu o ponudukan dot aanu do mantad id guas dot ara. Tu' tumomou nopo om mongomulok i raan

do kayu'ddi om tumimpuun do momutolid, om oilaan no dokoyu dot oruhai nod orikot i maso dot alasu'.

³³Om iyo nogiddi, tu' okito nopo dokoyu dot ongosiliu o miagal diri, om oilaan no dokoyu dot oruhai no kopio dot orikot o maso'ddi.

³⁴Ilaai no dokoyu! Dot a' po angapatai ngai' iti tulun do songimpasi do dinondo, om ongosiliu no o miagal diri.

³⁵Tumanus i' o tawan om pomogunan, nga' boros ku nopo om hino kasai' i' do gisom do poingompus,” ka dau.

Aiso' i' o Tulun do Koilo do Tadau ko' Jam Diri

(Mar. 13.32-37; Luk. 17.26-30, 34-36)

³⁶Om boros ka kawagu di Yesus, “Aiso' i' o koilo ondung soira' o tadau om jam diri, om iri piya i moloikat di hilo'd surga nga' a' i' koilo, om iri Tanak do Kinorohingan nga' a' i' koilo suwai ko' iri no i Tapa' o koilo.

³⁷Rumikot nopondo i Tanak do Tulun, om kowoyo-woyoo' nopo do korikatan dau om iyo do kowoyo-woyoo' di poimpasi po i Nuu di gulu po.

³⁸Tontok di piro-piro po o tadau do mantad do korikatan di sakob dot agayo, om mangakan-ngakan nopo om monginum-nginum om mogikakawin i tulun. Om iyo nopo kasai'ddi do gisom do norikot i tadau di suminuang i Nuu di kapal do rahat.

³⁹Om korikatai poddi iyolo' di sakob om kopurimanai nogi' daa'ddi diyolo' i nosiliu'ddi. Om iyo noddi o kowoyo-woyoo' do rumikot o Tanak do Tulun do koimbagu.

⁴⁰Tontok nopondoddi, om haro nopondo o duwo o tulun do morobuat do hiri'd tumo, om ngoyon nondo o songulun om tongkiadan nopo i tiso'.

⁴¹Om haro nopo o duwo o tondu' do tumutu do gandum, om ngoyon nondo o songulun om tongkiadan nopo i tiso'.

⁴²Iyo nopoddi, om antaan-taan no dokoyu, tu' a' i' dokoyu oilaan ondung soira' i Tuhan dokoyu do rumikot.

⁴³Ilaai no dokoyu iti! Ondung oilaan daa di sanganu di walai o jam do korikatan di tulun di mongoi panakau do dongotuong, om a' i' daa iyau modop, om a' indo i tulun do manakau kasalakoi di walai dau.

⁴⁴Iyo nopoddi, om iyokoyu nga' apatut nogi' do posodia' kasai' nopo. Tu' rumikot indo i Tanak do Tulun do tontok do maso dit a' i' daa dokoyu soro-sorohon,” ka dau.

Susuhun dit Otorodok om Susuhun dit A' Otorodok

(Luk. 12.41-48)

⁴⁵Om boros ka kawagu di Yesus, “Iyo nopoddi, om isai ma o susuhun dit otorodok om it oilo? Iri no i tulun di siniliu di tuan dau do boyoon di susuhun do suwai, om oonuan i' dau iyolo' do takanon do tontok di maso do natantu' mantad.

⁴⁶Olumaag no kopio i susuhun di maso do momonsoi di karaja' dau dot orikatan di tuan dau.

⁴⁷Ponongkuyaaai kou no, do silihon nondo di tuan i susuhun dau'ddi do mongilo-ilo ngai' di dapu' dau.

⁴⁸Nga' ondung araat i susuhun diri, om momusorou nondo iyau dot,

⁴⁹‘Alaid po bo do gumuli' i tuan ku'ddi!’ ka, om pimbobogon nondo dau i susuhun do suwai, om mongoi sugku' di magagauk do mangakan-ngakan om moginum.

⁵⁰Om korikot nondo i tuan dau do tontok di tadau om jam dit a' i' daa dau soro-sorohon.

⁵¹Om oi-oiyon nopondo di tuan o pomohukum di susuhun dau, om pataamon dau i susuhun dau'ddi dot id kinoiyonon di tulun di minsorupai-rupai no toomod. Om mingihad pondo iyolo' om oinggorit do hiri,” ka dau.

Matius 25

Hopod o Sumandak do Poinukadan

¹Om boros ka kawagu di Yesus, “Tontok nopoddi om kowoyo-woyoo' nopo di Pomorintaan do surga om iyo do poinukadan diti: Haro o hopod o sumandak

di mongoi ruba' do kusai di kumawin do sorompori-pori nopo do minigit do lampung, om pamanau noddi do minongoi ruba' di kusai do kumawin diri.

²Iri nopo limo diyolo' nga' basug, om iri no limo om ongoilo.

³Iri nopo limo sumandak di basug diri om igit nopod lampung nga' a' iddi minigit do tumau do maan do ponuang kawagu.

⁴Iri no limo sumandak dit ongoilo om sopiigito' nopod lampung om tumau do maan do ponuang kawagu.

⁵Nga' alaid kopio iddi i kusai di kumawin do nokorikot, om siniodop diri i kongosumandakan, om kongoodop noddi iyolo'.

⁶Pitangatuong poddi, om korongou nogi' o boros dot opuhod do poingkaa, 'Nokorikot no i kusai di kumawin! Ngoyo' toko' iyau rubao!' ka.

⁷Om kopoulosik ngai' nopo i hopod o sumandak diri, om tutudai no diyolo' i lampung diyolo'.

⁸Om boros ka di kosumandakan do basug dot id kosumandakan dit ongoilo, 'Onuwai daa iyahai dino tumau dokoyu dot ongokooro', tu' mumang pisok iti lampung dahai,' ka diyolo'.

⁹Nga' boros ka di kosumandakan dit ongoilo, 'A! A' toko' i' iti kabagal. Ongoi kou nogi' boli do hilo'd kadai,' ka.

¹⁰Om ongoi noddi boli do tumau i kongosumandakan di basug diri. Om a' po iyolo' nokoguli' nga' korikot no i kusai di kuminawin. Om iri nopoddi i limo o sumandak di nongkosodia' om tanud nopo di kusai do kuminawin do suminuang do hiri'd kinoiyonon di moginakan. Om potobono' noddi i totobon!

¹¹Om korikot nogi' daa'ddi i limo o sumandak di basug diri. Om pinglohon no iyolo', 'Tuan, Tuan, iwangai iyahai,' ka.

¹²Nga' boros ka di kusai di kuminawin do suminimbar, 'A' oku i' kotutun dokoyu!' ka," ka dau.

¹³Om boros kaddi di Yesus do minongolimpupus di poinukadan diri, “Iyo nopoddi, om antaan-taan no dokoyu tu' a' i' moti' dokoyu oilaan o tadau ko' jam poddi,” ka dau.

Tolu o Susuhun do Pinoinukadan

(Luk. 19.11-27)

¹⁴Om boros ka kawagu di Yesus, “Tontok nopoddi om kowoyo-woyoo' nopo di Pomorintaan do surga om iyo do poinukadan diti. Haro o songulun o kusai di kumaa dot id iso' o kinoiyonon di hilo'd sodu'. Om lohowo' no dau i susuhun dau, om suhuo' no dau iyolo' do mongilo-ilo di dapu' dau.

¹⁵Om onuwai ngai' nopo dau i susuhun dau'ddi do tusin do tumanud di koiloo' diyolo'. Iri nopo tiso' om nonuan dau do limo noribu o tusin do tamas. Om iri no tiso' om nonuan dau do duwo noribu o tusin do tamas. Om iri no tiso' om nonuan dau do soribu o tusin do tamas. Om pamanau noddi iyau.

¹⁶Iri nopo i susuhun di nonuan do limo noribu o tusin do tamas om olomus nopo do minongoi pongindapu', om kaanu poddi iyau do limo kawagu noribu o tusin do tamas do kinountungan.

¹⁷Om iyo iddi o winonsoi di susuhun di nakaanu do duwo noribu o tusin do tamas, tu' duwo i' kawagu noribu o tuntung do naanu dau.

¹⁸Nga' iri nopo susuhun di nonuan do soribu o tusin do tamas om ongoi nogi' pongukad do luang do hiri'd tana', om polisoko' no dau'd hiri i tusin di tuan dau.

¹⁹Alaid poddi do mantad diri, om koguli' nogi' i tuan di susuhun diri, om timpuun no iyau do minguhot ondung poingkuro no i pinatahak dau diyolo'.

²⁰Om rikot no i susuhun di nonuan do limo noribu o tusin do tamas, om patahako' noddi dau o hopod noribu. Om boros ka dau, ‘Tuan, limo noribu o tusin do tamas do pinatahak nu doho', om antangai pogi' nga' nakaanu oku i' moti' do limo kawagu noribu do kinountungan,’ ka dau.

²¹Om boros ka di tuan, ‘Osonong no kopio. Iya' no o susuhun dit osonong om it otorodok. Onuan ku nondo iya' dot ogumu', tu' minilo ko i' do mongilo-ilo dit okuuri'. Suang no, om otood ko i' do poinsugku' doho',’ ka dau.

²²Om rikot nodd i susuhuon di nonuan do duwo noribu o tusin do tamas, om boro-boros nod, 'Tuan, nonuan oku diya' do duwo noribu o tusin do tamas. Om antangai pogi' nga' nakaanu oku po moti' do duwo kawagu noribu do kinountungan,' ka dau.

²³Om boros ka di tuan, 'Osonong no kopio, iya' no o susuhuon dit osonong om otorodok. Onuan ku pondo iya' dot ogumu' tu' minilo ko i' do mongilo-ilo dit okuuri'. Suang no, om otood ko i' do poinsugku' doho',' ka dau.

²⁴Om rikot nodd i susuhuon di nonuan do soribu o tusin do tamas, om boro-boros nod, 'Tuan, oilaan ku i' dot araat ko koulun. Tu' mongoi ko nopo pongupu' do tua' do hiri'd okon ko' iya' o minananom, om mongoi ko panganu'd tua' do hiri'd okon ko' iya' o pinapasasad do linsou.

²⁵Om oor is oku'ddi, om ngoyo' ku no polisoko' i tusin nu do hilo'd saalom do tana', oi Tuan. Om diya no i tusin nu'ddi, oi Tuan,' ka dau.

²⁶Om boros kaddi di tuan, 'Iya' no o susuhuon dit araat om gungkaul! A' nu toi noilaan no do mongoi oku pongupu'd tua' do hiri'd okon ko' iyoho' o minananom om mongoi oku panganu'd tua' do hiri'd okon ko' iyoho' o pinapasasad do linsou?

²⁷Iyo nopo daa'ddi, om ngoyo' nu po daa poopio' i tusin ku'ddi do hilo'd bing, om koguli' oku nopondo om aanu ku i' kawagu i tusin ku om i bunga di tusin ku'ddi,' ka dau.

²⁸Om boros kaddi di tuan dot id kuli' dau di suwai, 'Iyo nopoddi, om ngoyo' nogi' i tusin diri do mantad id dilo', om patahakon i' di tulun di nakaanu do hopod noribu o tusin do tamas.

²⁹Tu' iri nopo tulun di haro mantad no o naanu, om onuan po dot ogumu' ko' iri, om gisom dot a' nondo dau aayi-ayi'. Nga' iri nopondo tulun dit aiso' o naanu, om iri piya'ndo it okuuri' dot id dau nga' imumuyon nopo do manganu.

30Om iri nopo i susuhuon dit aiso' o guna'ddi, om pataamon nopo do hilo'd soliwani, i hilo'd kinoiyonon dit otuon. Om hilo' nondo iyau do mingihad om oinggorit!' ka di tuan," ka di Yesus.

Butusan nondo di Tanak do Tulun o Koinsanai'd Tulun

31Om boros ka kawagu di Yesus, "Rumikot nopondo i Tanak do Tulun do miagal do raja' do miwoyo' do koinsanai'ddi moloikat dau, om mirikau nondo iyau do hiri'd tirikohonon dau do momorinta' di kikagayaan.

32Om timungon ngai' nopondo o tulun do mogisuayan o bansa' do hiri'd toguang dau. Om pisompipion nondo dau iyolo' do duwo o kotimungon, do miagal di gompomogompi'd dumba' do popotongkiad di dumba' do mantad id kambing.

33Om iri nopondo tulun di momonsoi'd korohian do Kinorohingan om potimungon do hiri'd dawananan dau, om iri no suwai om potimungon do hiri'd dogibangan dau.

34Om moro-boros nondo i raja'ddi dot id tulun di hiri'd dawananan dau do poingkaa, 'Kainou ngai', iyokoyu i nabarakatan di Tapa' ku. Suang kou no dot id pomorintaan di pinosodia' mantad do patahakon dot id dokoyu di wonsoyo' i' iti pomogunan.

35Tu' tontok di linouson oku, om pinaakan oku i' dokoyu, om tontok di tinuuhan oku, nga' pinoinum oku i' dokoyu. Om di sompogunan oku nga' pinasalakoi oku i' dokoyu do hiri'd walai dokoyu.

36Om di nopo dit aiso' o pakayan ku, om nonuan oku i' dokoyu do pakayan. Om tontok di sumakit oku nga' nubatan oku i' dokoyu, om tontok di poinggiil oku nga' tinulung oku i' dokoyu,' ka dau.

37Om moro-boros nondo i tulun diri do poingkaa, 'Tuhan, soira' iyahai kokito diya' do louson om nongoi'ddi dahai iya' paakano', om soira' dahai iya' kokito do tuuhan om nongoi'ddi dahai iya' poinumo'?

³⁸Soira' dahai iya' kokito do miagal do tulun do sompogunan, om posolokoyo' noddi dahai iya' do hiri'd walai dahai? Soira' ko do nokoumbal dot aiso' o pakayan, om nonuan diri dahai iya' do pakayan?

³⁹Soira' iyahai kokito diya' do sumakit ko' poinggiil, om nongoi'ddi dahai iya' tulungo?' ka diyolo'.

⁴⁰Om posimbaron nondo di raja' o poingkaa, 'Ilaai no dokoyu: Do tontok di minomonsoi kou do miagal diri dot id ongoiso' piya di tobpinai ku dit aiso' i' o ngaran-ngaran, om komoyon nopoddi nga' winonsoi no dokoyu o miagal diri dot id doho!' ka dau.

⁴¹Om moro-boros nondo i raja'ddi dot id tulun dit id dogibangan dau do poingkaa, 'Poggidu' kou no do mantad hiti, koinsanai dokoyu i tulun dot angaraat! Suang kou no do hilo'd tapui dit a' milo'd pisokon, i pinosodia' do pataaman di Rogon om i moloikat dau!

⁴²Tu' tontok di linouson oku, om a' oku i' dokoyu nongoi paakano'; om tontok di tinuuhan oku nga' a' oku i' dokoyu nongoi poinumo'.

⁴³Om tontok di sompogunan oku om a' oku i' dokoyu pinasalakoi do hiri'd walai dokoyu. Om dit aiso' o pakayan ku nga' a' oku i' dokoyu nonuan do pakayan. Om tontok di sumakit oku om di poinggiil oku nga' a' oku i' dokoyu nongoi ubatai,' ka dau.

⁴⁴Om moro-boros no daa'ndo iyolo' dot id dau do poingkaa, 'Tuhan, soira' iyahai kokito diya' do louson, ko' tuuhan, ko' sompogunan, ko' aiso' o pakayan, ko' sumakit, ko' poinggiil, om a' iddi dahai iya' nongoi tulungo', oi Tuhan?' ka diyolo'.

⁴⁵Om sumimbar nondo i raja'ddi do poingkaa, 'Ilaai no dokoyu: do soira' nopo dot a' kou monulung dot ongoiso' di tulun dit aiso' i' o ngaran-ngaran diri, om komoyon nopoddi nga' a' kou no minonulung doho',' ka dau.

⁴⁶Om iri nopondo tulun diri om hukuman nondo do hukuman dit aiso' o kopupuson, nga' iri nopondo tulun di momonsoi do korohian do

Kinorohingan om kaanu no do koposion dit otopot kopio om it aiso' o kopupuson,” ka dau.

Matius 26

Pakat do Manangkap di Yesus

(Mar. 14.1-2; Luk. 22.1-2; Yoh. 11.45-53)

¹Om kongotuduk ngai' poddi di Yesus iri, om boro-boros no iyau di tumatanud dau. Boros ka dau,

²“Oilaan i' dokoyu do duwo po tadau om Tadau nod Agayo do Paska, om patahakon nondo i Tanak do Tulun do maan posolibo'!” ka dau.

³Tontok nopoddi nga' pointimung no i piro-piro boyoon dot imam om i boyoon do tulun do Yohudi do hiri'd walai di Kayapas, i Boyoon dot Agayo dot Imam, i walai dit iyo pod walai'd raja'.

⁴Om minogipapakat iyolo' do lumisok-lisok do mongoi panangkap di Yesus, om patayon nogindo diyolo' iyau.

⁵Om boros ka diyolo', “Nga' kada' toko' pondo wonsoyo' o miagal diri di maso'd haro o karamayan, tu' tumogod ngai' motindo ilo rayat,” ka diyolo'.

Tinuntugan i Yesus do Tumau do Hilo'd Baitani

(Mar. 14.3-9; Yoh. 12.1-8)

⁶Tontok di hilo'd Baitani i Yesus, do hiri'd walai di Simun, i kitoruol do kusta di gulu po;

⁷om rikot no o songulun o tondu' dot id di Yesus. Om minigit i tondu'ddi dot iso' o kakanan dit okooro' di marmar do winonsoi, do sinuangan do tumau dit owongi' om agayo o gatang. Tontok di poirikau i Yesus do makan om potuntugo' no di tondu' i tumau dit owongi'ddi do hiri'd tulu di Yesus.

⁸Om kongotogod noddi i tumatanud di Yesus do nokokito'ddi. Boros ka diyolo', “Nunu noddi o kinokoyo-koyoon dilo' do rinubat tomod.

⁹Tu' milo i' daa do padagangon i tumau dot owongi'ddi, om amahal i' o gatang. Om patahakon nogindo i tusin diri dot id tulun do mosikin!” ka diyolo'.

¹⁰Nga' oilaan i' di Yesus i pomusarahan diyolo', om boros kaddi dau, “Nokuro tu' papasala' kou diti tondu'? Tu' iri nopo winonsoi dau dot id doho' om osonong i' om apatut i' do royohon.

¹¹Tulun nopod mosikin om hino kasai' i' dot id pogialatan dokoyu, nga' iyoho' nopo om a' i' pounsugku' kasai' dokoyu do gisom dot alaid.

¹²Tu' di nopo di tinuntugan dau di tumau dit owongi' o tinan ku, om pinoposodia' i' yau doho' do maan lobongo'.

¹³Ponongkuyaa' kou no! Do honggo nopondo o posusuyan di Habar dot Osonong do mantad id Kinorohingan, do pointongkop diti pomogunan, om iti piya'ndo winonsoi do tondu'dti nga' popinsusuyon nogindo do kopomuhandaman dau,” ka di Yesus.

Nakaakun i Yudas do Papadagang di Yesus

(Mar. 14.10-11; Luk. 22.3-6)

¹⁴Om haro'ddi o songulun dot id pogialatan di hopod om duwo o tumatanud di Yesus, i roitan dot i Yudas Iskariot, do minongoi solowot di piro-piro boyoon dot imam.

¹⁵Om boros ka dau dot id diyolo', “Nunu daa o patahakon dokoyu doho' do patahakon ku daa dokoyu i Yesus?” ka dau. Om intobo' noddi diyolo' o tolu nohopod o tusin do pirok, om patahako' no diyolo' dot id dau i tusin diri.

¹⁶Om mantad poddi om mogihum nopoddi i Yudas do maso dit osonong do papatahak di Yesus dot id diyolo'.

Minangakan i Yesus do Taakanon do Dong Paska do potorongak di Tumatanud Dau

(Mar. 14.12-21; Luk. 22.7-14, 21-23; Yoh. 13.21-30)

¹⁷Tontok di tadau'd koiso' di Tadau'd Agayo do Roti dit A' Kipangambang, om rikot no i tumatanud di Yesus dot id dau. Om ponguhot no iyolo', “Honggo o korohian nu do posodiaan dahai do takanon di dong paska do maan nu, oi Guru?” ka diyolo'.

¹⁸Om boros ka di Yesus do suminimbar, “Ongoi kou solowot dot iso' o tulun do hilo'd bandar om sunudan no i' yau do poingkaa, ‘Boros ka di Guru: Norikot

noddi o maso ku; om orohian oku do mamaramai do paska do hilo'd walai nu, do miwoyo' di tumatanud ku, ka dau,' kanto dokoyu," ka dau.

¹⁹Om wonsoyo' no di tumatanud di Yesus o miagal di pinonuhuan di Yesus diyolo'. Om ongoi no iyolo' posodia' di taakanon do dong Paska.

²⁰Otuong noddi, om irikau no i Yesus om i hopod om duwo o tumatanud dau do minakan.

²¹Maso po diyolo'd makan om boro-boros no i Yesus do poingkaa, "Pokinongou kou no: haro nondo o songulun dot id pogialatan dokoyu do papadagang doho'," ka dau.

²²Om tuminongob tomod diri i tumatanud di Yesus do nokorongou'ddi. Om pogisowoli-woli nopoddi iyolo' do minonguhot di Yesus do poingkaa, "Okon i' bo kopio ko' iyoho' o komoyon nu'ddi, koi Guru?" ka.

²³Om boros ka di Yesus do suminimbar, "Isai nopo i kaandad doho' do papatabung di roti dau do hilo'd mangkuk, om iri no tulun diri o papadagang doho'.

²⁴Atantu' no dot apatai indo i Tanak do Tulun, do miagal di nokotulis dot id Buuk do Kinorohingan. Nga' obungou no i tulun di papadagang di Tanak do Tulun! Osonong nogi' daa dot a' nopo kopio napaganak i tulun diri!" ka dau.

²⁵Om boros kaddi di Yudas i papadagang di Yesus, "Okon i' bo kopio ko' iyoho' o komoyon nu, koi Guru?" ka. Om boros ka di Yesus do suminimbar, "Ino nondo ino boros nu!" ka dau.

Porjomuan di don Tuhan

(Mar. 14.22-26; Luk. 22.15-20; 1Ko. 11.23-25)

²⁶Om tontok di makan iyolo', om ongoi no i Yesus anu di roti, om sambayang no iyau do minongunsikou. Om pogikobing-kobingo' noddi dau i roti om potikido' no dau di tumatanud dau, om boro-boros no iyau'd poingkaa, "Onuo' no dokoyu iti, om kanon no; tu' iti no o tinan ku," ka dau.

²⁷Om ongoi no iyau anu do sonsangkir o waig dot anggur, om pongunsikou no iyau'd Kinorohingan. Om patahako' noddidau i sangkir diri dot id tumatanud dau, om boro-boros no iyau'd poingkaa, “Inum ngai' kou nodti.

²⁸Tu' iti no o raha' ku di popogiroto kopio di batos do Kinorohingan, i raha' di potuntugon do bagi'd tulun dot ogumu' om oompunan i' o dusa diyolo'.

²⁹Ponongkuyaa' kou no: Dot a' oku nondo koinum kawagu do waig dot anggur diti do gisom dot orikot i maso ku do monginum kawagu di waig dot anggur di wagu do potorongak dokoyu do hilo'd Pomorintaan di Tapa' ku,” ka dau.

³⁰Om podsinding noddidau dot iso' o sinding do pamarayou. Om ongoi nogiddidau do hilo'd Nulu-Nulu do Saitun.

Pinoboros Mantad do Mogolim Nondo i Pitrus di Yesus

(Mar. 14.27-31; Luk. 22.31-34; Yoh. 13.36-38)

³¹Om boros kaddidau di Yesus dot id tumatanud dau, “Totuong idti do mogidu' ngai' kou nopondo do tumongkiad doho'; tu' nokotulis mantad no dot id Buuk do Kinorohingan o poingkaa: Boros kad Kinorohingan, ‘Patayon ku nondo i gompomogompi'ddi, om opogitongkiad-kiad nopondo i baanan do dumba' dau,’ ka.

³²Nga' apasi oku nopondo kawagu, om mogulu oku nondo dokoyu do mongoi do hilo'd Galilia,” ka dau.

³³Om boros ka di Pitrus dot id di Yesus, “Tumongkiad piya ngai' diya' ilo wokon, oi Guru, nga' a' oku no kopio iyoho' tumongkiad diya'!” ka dau.

³⁴Nga' boros ka di Yesus dot id dau, “Antaan-taan. Tu' totuong idti, dit a' po koponingkukuhuk o manuk, om intolu ko no kopogolim doho',” ka dau.

³⁵Om boros ka di Pitrus do suminambar, “Mulong piya do potonggoyon oku diya'd patayon nga' a' oku i' kopio momoros dot a' kotutun diya', oi Guru,” ka dau. Om iyo ngai' nopoddi o pinoboros di tumatanud di Yesus di suwai.

Suminambayang i Yesus do hilo'd Gitsamani

(Mar. 14.32-42; Luk. 22.39-46)

³⁶Om pamanau nodd i Yesus om i tumatanud dau om ongoi no iyolo' dot id iso' o kinoiyonon di roitan do Gitsamani. Om hilo' no i Yesus do minoro-boros diyolo'. Boros ka dau, “Irikau kou pod hiti, do daamot ku'd mongoi sambayang,” ka.

³⁷Om angatai nodd dau i Pitrus om i duwo tanak di Sabidi do minoyo' dau. Om timpuun nodd iyou do tumongob om atangkabo.

³⁸Om boros kaddi dau dot id tumatanud dau, “Tumongob oku no kopio; iyo poddi matai no o topurimanan ku. Undorong kou nopod hiti, om tumonggoi kou no doho' do mumbangan-bangan,” ka dau.

³⁹Om pamanau-manau nodd i Yesus do minongoi'd hiri'd sodu-odu', om tungub nopo iyou do hiri'd tana' om sambayang nod poingkaa, “Oi Apa', ondung milo daa, om pounsoduwo' no do mantad id doho' iti koinggoritan dit otimbabaan ku, om it a' ku no milo dot a' opurimanan. Nga' a' indo tumanud do doho'd korohian, nga' tumanud nopo do korohian do Tapa',” ka dau.

⁴⁰Om guli' nodd i Yesus do hiri'd tolu o tumatanud dau om kabantalai no dau iyolo' do kongoodop. Om boros ka dau dot id di Pitrus, “Mogot po om kotoron kou po dot a' modop do tumonggoi doho' dot ongosajaam?

⁴¹Mumbangan-bangan kou no, om sumambayang kou no, om a' kou i' oontok do pogumbalan. Atantu' no dot orohian i' daa o ginawo dokoyu do momonsoi dit otopot nga' a' kou no milo, tu' oluhoi i' o kowoyo-woyoo' do tulun,” ka dau.

⁴²Om ongoi po kawagu i Yesus sambayang. Boros ka dau, “Oi Apa', ondung a' no kopio milo dot a' ku opurimanan iti koinggoritan diti, om a' milo do pounsoduwon doho', om pologonon nopo dot owonsoi i korohian do Tapa',” ka dau.

⁴³Om guli' no kawagu i Yesus, om koodop i' i tumatanud dau do nabantalan dau tu' siodop no kopio iyolo'.

⁴⁴Om tongkiadai po kawagu di Yesus iyolo' om kointolu noddi dau do mongoi sambayang, om iyo kasai' iddi gulu o poboroson dau do tontok do sumambayang.

⁴⁵Om guli' no kawagu iyau do hiri'd tumatanud dau om boro-boros nod, “Koodop kou po kasai' do potingkod do huyan dokoyu? Ontong kou pogi' nga' norikot no moti' i maso do Tanak do Tulun do patahakon dot id kuasa' do tulun di kidusa.

⁴⁶Tungag kou, om mamananau toko' i'! Ontong kou pogi'! Nga' nokorikot no moti' i tulun di papadagang doho'!” ka dau.

Tinangkap i Yesus

(Mar. 14.43-50; Luk. 22.47-53; Yoh. 18.3-12)

⁴⁷Om maso po di Yesus do moro-boros nga' korikot no i Yudas, i tiso' di hopod om duwo o tumatanud di Yesus. Om ogumu' po o tulun do suwai do moyo-woyo' dau dot onggiinigit do gayang om bobobog. Iyolo' nopoddi nga' sinuhu' di piro-piro boyoon dot imam om i boyoon do tulun do Yohudi.

⁴⁸Om nosunudan no iyolo' di tulun di papadagang diri do pogintutunan diyolo'. Boros ka dau, “Isai nopo i tunguban ku om iri no i tulun diri. Om tangkapon nopo dokoyu iyau!” ka dau.

⁴⁹Om korikot poddi iyolo' dot id kinoiyonon diri, om pitilombus nopo i Yudas do minongoi solowot di Yesus, om boro-boros nod, “Maha' daa om osonong-sonong ko, oi Guru!” ka. Om tungubai no dau i Yesus.

⁵⁰Om boros ka di Yesus do suminimbar, “Nunu o kinaangayan nu'd hiti, oi tobpinai?” ka dau. Om insomok noddi i tulun dot ogumu' do minongoi panangkap di Yesus.

⁵¹Om haro'ddi o tiso' di tumatanud di Yesus di hino'd hiri, do minongodong di gayang dau om tibaso' no dau i turipon di Boyoon dot Agayo dot Imam, gisom do kaansap nopo o tolingo di tulun.

⁵²Om boros kaddi di Yesus dot id tumatanud dau'ddi, “Paangkapo' nogi' kawagu ino gayang nu, tu' oinsanan nopo motindo i tulun do mongodong do gayang, do gayang o kapatai.

⁵³Ondos nu daa om a' oku milo'd mokitulung di Tapa' ku, om olomus nopondo iyau do porikot do moloikat dot ogumu' po ko' hopod om duwo o sinompuruan do soudor di boribu-ribu.

⁵⁴Nga' ondung osiliu ot iyo'ddi, om poingkuro daa'ndo dot abayaan o miagal di nokoboros mantad dot id suang do Buuk do Kinorohingan dot a' no milo'd a' osiliu o miagal diti dinondo?" ka dau.

⁵⁵Om boros kaddi di Yesus dot id tulun dit ogumu', "Tulun oku toi'dti dot araat, gisom do rumikot kou dot onggiinigit do gayang om bobobog do mongoi panangkap doho'? Monikid tatau oku i' do monuduk do hilo'd Walai'd Sasambayanan dot Agayo, om a' oku i' dokoyu ngoyon tangkapo'!

⁵⁶Nga' a' no milo'd a' iyo'ddi om abayaan indo o miagal di nokotulis di piro-piro o nabi dot id suang do Buuk do Kinorohingan," ka dau. Om poggidu' ngai' nopoddi i tumatanud di Yesus do tuminongkiad dau.

Pinotimbaba' i Yesus di Gompomutus do Don Tugama'

(Mar. 14.53-65; Luk. 22.54-55, 63-71; Yoh. 18.13-14, 19-24)

⁵⁷Om pootodo' noddid di tulun di minanangkap di Yesus, i Yesus do hiri'd walai di Kayapas, i Boyoon dot Agayo dot Imam. Om nokotimung nod hiri i guru do Tourat om i piro-piro boyoon do tulun do Yohudi.

⁵⁸Om tanud i' i Pitrus di Yesus do gisom do nokorikot do hiri'd natad di walai di Boyoon dot Agayo dot Imam. Om ongoi noddid i Pitrus do hiri'd natad, om irikau no iyau'd hiri do pounsugku' di madtatamong, tu' orohian iyau'd koilo ondung poingkuro kopio'ndo o kootuson diri.

⁵⁹Om tumotos tomod diri i boyoon dot imam om koinsanai di Gompomutus do Don Tugama' do mogihum do tulun di goudut do maan do sasi', om milo indo diyolo' do hukuman do kapatayon i Yesus.

⁶⁰Ogumu' piya daa i tulun di suminiliu'd sasi' di goudut nga' aiso' i' o tiso' do noihum diyolo' di milo kopio do silihon do poimpahan do momohukum di Yesus do kapatayon. Nga' alaid noddid om ongoi no timbaba' diyolo' o duwo tulun.

⁶¹Om boros ka diyolo', "Minomoros iti tulun diti do poingkaa, 'Milo oku i' do mamaraag diti Walai'd Sasambayanan dot Agayo, om tolu nopo tadau nga' owonsoi ku no kawagu,' ka dau," ka diyolo'.

⁶²Om ingkakat noddi i Boyoon dot Agayo dot Imam, om boro-boros no iyau di Yesus, "A' nu i' simbaron i pinonondos diya'?" ka.

⁶³Nga' a' i' minungkomi i Yesus. Om boro-boros po kawagu i Boyoon dot Agayo dot Imam dot id di Yesus. Boros ka dau, "Suhun ku iya' do sumumpa' dot id suang do ngaran do Kinorohingan di poimpasi, do popoboros kopio dot id dahai ondung iya' i Raja' do Gampamasi, i Tanak do Kinorohingan," ka dau.

⁶⁴Om boros ka di Yesus do suminimbar, "Ino nondo ino boros nu. Nga' ponongkuyaa' kou no do mantad pondod maso'dti, om okito no dokoyu i Tanak do Tulun do poirikau do hiri'd dawananan do Kinorohingan dit Agayo Kuasa', om rumikot dot id sakai do haun do hilo'd tawan!" ka dau.

⁶⁵Om hurako' nopo di Boyoon dot Agayo dot Imam i pakayan dau, om boro-boros nod, "Mongindaraat iyau'd Kinorohingan! A' no minog do haro o sasi'. Nokorongou ngai' kou no di boros dau do mongindaraat do Kinorohingan.

⁶⁶Om poingkuro o dokoyu'd tosorou do dinondo'dti?" ka dau. Om boros ka diyolo' do suminimbar, "Kisala' no iyau, om apatut nod patayon," ka.

⁶⁷Om dulaai noddi diyolo' o rabas di Yesus, om pimbabagai no diyolo' iyau. Om haro o tulun do minonompiling dau,

⁶⁸om boro-boros nod poingkaa, "Tonduwai daa om sunudan i' iyahai, oi Raja' do Gampamasi, ondung isai i minonompiling diya'!" ka no diyolo'.

Minogolim i Pitrus di Yesus

(Mar. 14.66-72; Luk. 22.56-62; Yoh. 18.15-18, 25-27)

⁶⁹I Pitrus nopo om poirikau do hiri'd natad dit id soliwani. Om ongoi no solowot di Pitrus o tiso' di susuhun do tongoendu'. Om boros ka dau dot id di Pitrus, "Okon toi ko' iya' nga' kinoruhangan ngai' nogi' di Yesus, i tulun do Galilia'ddi?" ka.

⁷⁰Nga' pogolim no i Pitrus dot id toguang ngai' diyolo'. Boros ka dau, "A' oku i' koilo dino komoyon nu," ka dau.

⁷¹Om ongoi noddi iyau do hiri'd wawayaan di wayaan do sumoliwan do mantad hiri'd natad di walai. Om haro'ddi o tiso' di susuhun do tongoindu' do nokokito di Pitrus, om boros ka di tondu'ddi dot id tulun di hino'd hiri, "Iti tulun diti nga' moyo-woyo' i' di Yesus di tiinu', i tulun do mantad hilo'd Nasarit diri," ka.

⁷²Om pogolim po kawagu i Pitrus, om sumpa' no iyau do poingkaa, "Sumumpa' oku no kopio dot a' oku kotutun do tulun diri!" ka dau.

⁷³Om a' po alaid do mantad diri om ongoi no i tulun di songingkakat do hiri boro-boros di Pitrus. Boros ka diyolo', "Atantu' no dot iya' nga' kinoruhangan ngai' i' di tulun di tuminanud di Yesus. Oilaan tomod i' do mantad dino kologu-loguo' do boros nu," ka.

⁷⁴Om boros kaddi di Pitrus, "Sumumpa' oku no dot otopot iti poboroson ku! Hukuman oku nopod Kinorohingan do mongudut oku no! A' oku i' kopio kotutun di tulun diri!" ka dau. Om diiri i' om diiri do minoningkukuhuk i manuk.

⁷⁵Om kahandamai noddi di Pitrus do nokopomisunud mantad no i Yesus do poingkaa, "A' po koponingkukuhuk o manuk om intolu ko no pogolim doho'," ka. Om soliwani noddi i Pitrus, om pingihad no tomod iyau dot atatangaban.

Matius 27

Pinotimbaba' i Yesus di Pilatus

(Mar. 15.1; Luk. 23.1-2; Yoh. 18.28-32)

¹Osuab poddi, om oinsanan nopo i boyoon dot imam om i piro-piro boyoon do tulun do Yohudi do minogiupakat do mamatai di Yesus.

²Om kagasai no diyolo' iyau, om suhuo' nod minamanau, om patahako' noddi diyolo' iyau dot id di Pilatus, i gobunor do pomorintaan do Rum.

Napatai i Yudas

(Win. 1.18-19)

³Om kokito poddi di Yudas i pinapadagang di Yesus diri, do nohukuman i Yesus, om ponosol nodd i yau. Om ngoyo' nodd i dau pogulio' i tolu nohopod o tusin do pirok diri dot id piro-piro boyoon dot imam om id boyoon do tulun do Yohudi.

⁴Boros ka dau, “Nokowonsoi oku no kopio'd dusa do pinapadagang do tulun dit aiso' o sala', om gowoi poddi om hinukuman i yau'd kapatayon!” ka dau. Nga' boros ka diyolo', “Nunu daa o kopodulan dahai'ndo? Ino nopo om diya' nod tonggungan!” ka.

⁵Om pataamo' nopoddi di Yudas i tusin diri do hiri'd suang di Walai'd Sasambayanan dot Agayo, om pamanau no do minongoi giis.

⁶Om ngoyo' no di piro-piro boyoon dot imam i tusin diri, om boros ka diyolo', “Iti nopo tusin diti om gatang do ginawo'd tulun. Om tumanud nopod Tourat toko' om a' i' koino-ino iti tusin diti do posuangon do hiri'd poiiyanan do porsombahan do hilo'd Walai'd Sasambayanan dot Agayo,” ka.

⁷Om pogipapakat nodd i yolo' do popoboli di tusin diri dot iso' o kinoiyonon do tana' di roitan do Tana' di Gompomonsoi'd Kuron. Om iri nopo tana'ddi nga' numaan do kalabangan do tulun di bansa'd suwai.

⁸Om iri no o kinopomungaranan di tana'ddi do “Tana'd Raha” do gisom piya'd baino'.

⁹Om kabayaai nodd i pinoboros di Nabi Yoromia do poingkaa, “Om kaanu no iyolo' do tolu nohopod o tusin do pirok, tu' iri no o gatang di nookunan di bansa'd Israil do maan do pambayar dau.

¹⁰Om pakayo' nodd i diyolo' i tusin diri do pomoli'd tana' di Gompomonsoi'd Kuron, do miagal di pinonuhuan do Tuhan dot id doho',” ka.

Pinguhatan di Pilatus i Yesus

(Mar. 15.2-5; Luk. 23.3-5; Yoh. 18.33-38)

¹¹Tontok di pinotimbaba' i Yesus di Pilatus, i gobunor do pomogunan diri, om uhoto' no i yau di Pilatus. Boros ka dau, “Raja' ko nogi' do tulun do Yohudi?” ka. Om boros ka di Yesus do suminimbar, “Ino nondo ino boros nu,” ka.

¹²Nga' di nopoddi minimboros i piro-piro boyoon dot imam om i boyoon do bansa'd Yohudi do papasala' di Yesus, om a' i' i Yesus suminimbar diyolo'.

¹³Om boros kaddi di Pilatus dot id dau, “A' nu toi orongou ngai' ilo boros diyolo' do papasala' diya'?” ka dau.

¹⁴Nga' a' i' i Yesus suminimbar dot ongoiso' piya o boros. Om gisom dot osuayan tomod diri i gobunor.

Hinukuman i Yesus do Kapatayon
(Mar. 15.6-15; Luk. 23.13-25; Yoh. 18.39-19.16)

¹⁵Pointikid-tikid do Tadau'd Agayo do Paska, om koubasan no di gobunor do papalabus do songulun di songinggil do tumanud do pokionuon di tulun dot ogumu'.

¹⁶Om tontok nopoddi nga' haro o songulun do poinggil di nabantug no o karaato'. Ngaran nopo do tulun diri om i Yesus Barabas.

¹⁷Om kongotimung ngai' poddi i tulun dot ogumu', om uhoto' no iyolo' di Pilatus. Boros ka dau, “Isai o korohian dokoyu do polobuson ku? I Yesus Barabas ko' i Yesus i roitan do Kristus?” ka.

¹⁸Om pinoboros pogi' di Pilatus o miagal diri, nga' oilaan i' dau do kinapatahakan nopo di piro-piro boyoon do Yohudi di Yesus dot id dau nga' osolon i' toomod iyolo'.

¹⁹Om tontok di poirikau i Pilatus do hiri'd tyonon do momisara', om posunudai no iyou di sawo dau do boros do poingkaa, “Kada' nogi' kopio hompit do hal di tulun dit aiso' o sala'ddi, tu' iyou no o nokoipi-ipi ku do nipi di korolosi tomod di tadau baino',” ka.

²⁰Nga' a' nopo otingkod-tingkod i piro-piro boyoon dot imam om i boyoon do tulun do Yohudi do mamayayat di tulun dot ogumu' do mokilabus di Pilatus di Barabas om hukuman nondo do kapatayon i Yesus.

²¹Om uhoto' po iyolo' di gobunor, “Isai o pokilobusan dokoyu doho' dot id pialatan diti duwo o tulun?” ka dau. Om boros ka diyolo' do suminimbar, “I Barabas,” ka.

²²Om boros kaddi di Pilatus do minonguhot diyolo', "Iyo nopoddi, om kukuroyon ku nondo i Yesus i roitan do Kristus?" ka dau. Om boros ka diyolo', "Posolibon nopo iyau!" ka.

²³"Nga' nunu toi o kasalaan dau?" ka kawagu di Pilatus do minonguhot. Nga' okon nogi' dot opuhod tomod iyolo' do mininggiak do, "Posolibon nopo iyau!" ka.

²⁴Om alaid noddi om kopurimanai no di Pilatus dot aiso' no o milo dau'd wonsoyon, om ooris iyau do sumaap dotindo i tulun dot ogumu'. Om ongoi noddi iyau'd waig, om ougai no dau o palad dau dot id toguang di tulun dot ogumu', om boro-boros nod, "A' oku no monongkuro-kuro do kapatayon do tulun diti! Iyokoyu no o monongkoilo!" ka dau.

²⁵Om oinsanan nopoddi i tulun dot ogumu' do suminimbar do, "Ba, pologoson nopo iyahai om i tangaanak dahai do mamabo do hukuman do kapatayon dau!" ka diyolo'.

²⁶Om polobuso' noddi di Pilatus i Barabas do tumanud di pinokianu diyolo', om ponuhu' no iyau'd tulun do minomikot di Yesus; om patahako' nogiddi dau i Yesus dot id soudor do maan posolibo'.

Hiningi-hingi di Soudor i Yesus

(Mar. 15.16-20; Yoh. 19.2-3)

²⁷Om posuango' noddi di soudor di Pilatus i Yesus do hiri'd walai di gobunor, om oinsanan nopo i soudor do tuminimung do hiri'd posorili' di Yesus.

²⁸Om iduwo' no diyolo' i pakayan di Yesus om pakayai no diyolo' iyau do rasuk dit anaaru dit otomou daragang-ragang.

²⁹Om pomonsoi no iyolo'd iso' o tupi' do raan-raan di kirugi o winonsoi, om posigaro' no di Yesus, do maan do ponokotupi' di don raja'. Om poigitai no diyolo' di longon dau'd wanan o tiso' o sukud, om motud nogindo iyolo' dot id toguang dau do momohingi-hingi dau. Om mimboros nondo iyolo' do, "Tabi', oi Raja' do tulun do Yohudi!" ka no.

³⁰Om pindulaan diyolo' iyau. Om ngoyon nondo diyolo' i sukud diri om pobobogon no di tulu di Yesus.

31 Om kohingi-hingi poddi diyolo' i Yesus, om iduwo' no diyolo' i rasuk dit otomou daragang-ragang om porosukai no diyolo' kawagu i rasuk mantad di Yesus. Om posoliwano' noddi diyolo' i Yesus do ngoyon posolibo'.

Pinasalib i Yesus

(Mar. 15.21-32; Luk. 23.26-43; Yoh. 19.17-27)

32 Hiri noddid tanga'd ralan om kosolowot no diyolo' o songulun i mantad hilo'd Kirini. Ngaran nopo di tulun diri nga' i Simun. Om sansagai noddi diyolo' i tulun diri do sumaan di salib di Yesus.

33 Om korikot noddi iyolo' dot id iso' o kinoiyonon di roitan do Gulguta. Komoyon nopod ngaran diri nga' “kinoiyonon do korulung do tulu”.

34 Om hilo' no do pinoinum diyolo' i Yesus do waig dot anggur di rinalatan do tompodu. Nga' koumbalai poddi di Yesus iri, om minada' iddi iyau do minonginum diri.

35 Om posolibo' noddi diyolo' iyau, om pogiduwo-duwoo' no diyolo' i pakayan dau, do nundi' do minomiduwo.

36 Om irikau noddi iyolo'd hiri do minadtamong di Yesus.

37 Om palantako' no diyolo' do hiri'd sawa-sawat di tulu di Yesus i pinotulisan di pinotondos dot id dau do poingkaa, “I Yesus i Raja' do Tulun do Yohudi,” ka.

38 Om pinapasalib po iyolo' do duwo o tulun di mananakau do pinaandad di Yesus. Om iri nopo tiso' nga' id dawananan di Yesus, om iri no tiso' om id dogibangan dau.

39 Om songbingog-bingog pod tulu i tulun di katalib do hiri do momohingihingi di Yesus.

40 Om boros ka no diyolo', “Iya' no i minomoros do mamaraag di Walai'd Sasambayanan dot Agayo, om owonsoi i' kaka'ndo do tolu no tatau do momonsoi! Ondung Tanak ko'd Kinorohingan, om lintuhun pogi' do mantad hino'd salib, om posion i' o tinan nu!” ka.

⁴¹Om i piro-piro boyoon dot imam om i guru do Tourat om i boyoon di tulun do Yohudi nga' momohingi-hingi nogi' di Yesus. Boros ka no diyolo',

⁴²“Mamasi i' iyau'd tulun do suwai, om a' indo milo do mamasi do dau'd tinan! Ondung raja' iyau dot Israil, om lumintuhun nopo daa iyau do mantad hilo'd salib do dinondo, om monongkuyaan nogindo iyahai dau.

⁴³Monongkuyaan i' iyau'd Kinorohingan, om momoros do Tanak iyau'd Kinorohingan. Om antangai toko' daa ondung posion kopio iyau'd Kinorohingan do baino',” ka diyolo'.

⁴⁴Om i tulun di mananakau di pinasalib do tandad di Yesus nga' momohingi-hingi i' di Yesus do miagal diri.

Kinapatayon di Yesus

(Mar. 15.33-41; Luk. 23.44-49; Yoh. 19.28-30)

⁴⁵Om pitangaadau noddi, om tuong nopo o pointongkop do pomogunan diri do solinaid do tolu o jam.

⁴⁶Om pomogiak noddi i Yesus dot opuhod di jam kotolu do sosodopon. Boros ka dau, “Iloi, Iloi, lama sabaktani,” ka. Komoyon nopoddi nga', “Oi Kinorohingan ku, oi Kinorohingan ku, nokuro tu' tinongkiadan oku diya?” ka.

⁴⁷Om haro'ddi o piro-piro o tulun do nokorongou di giniakan dau'ddi. Om boros ka diyolo', “Momolohou iyau di Ilia!” ka.

⁴⁸Om osiau nopoddi o tiso' diyolo' do minongoi panganu di koiyo-iyo'd rongilut. Om poobugo' nori do waig dot anggur dit oonsom. Om posuluho' no dau iri do hiri'd tompok dot iso' o kayu om poinsawato' nogiddi do pinopotopis do munung di Yesus.

⁴⁹Nga' boros ka di tulun do suwai, “Kada' po, antangai toko' po ondung rumikot i Ilia do mongoi pamasi dau!” ka.

⁵⁰Om pomogiak poddi kawagu i Yesus dot opuhod, om koidu' noddi o ginawo dau.

51Om iri tirai di poinrinding do hiri'd Walai'd Sasambayangan dot Agayo nga' kopiduwo nopo do nohurak do mantad pod hiri'd sawat om gisom do nokosondot do hiri'd siriba'. Om guminuyu' o tana' om nangababak o pampang.

52Om nongoukaban o lobong, om ogumu' o tulun di nangapatai no, i songonuon do Kinorohingan do napasi kawagu.

53Om soliwani no iyolo' do mantad hiri'd lobong di napasi i Yesus do mantad id kapatayon. Om ongoi no iyolo' do hilo'd Yorusalim. Om ogumu'ddi o tulun do nokokito diyolo'd hilo'.

54Om minodosi tomod diri i boyoon di soudor om koinsanai di soudor di madtamong daa di Yesus do nokito diyolo' i tana' do guminuyu', om iri ngai' i nongosiliu do miagal diri. Om boros kaddi diyolo', “Otopot no kopio do Tanak iyau'd Kinorohingan!” ka.

55Om ogumu' nogi' o tongoindu' do hiri'd sodu' do miontong ngai'ddi. Om iyolo' no i tuminanud di Yesus do minonguhup dau do mantad poddi hilo' pod Galilia.

56Id pogialatan nopo diyolo' om i Maria Magdalina, om i Maria i tina' di Yakub om i Yusup, om i tina' di tangaanak di Sabidi.

Linobong i Yesus

(Mar. 15.42-47; Luk. 23.50-56; Yoh. 19.38-42)

57Om rikot noddi o tiso' o tulun do kaya' do mantad hilo'd Arimatia do totuong diri. Ngaran nopo di tulun diri om i Yusup. Om iyau nga' tumatanud i' di Yesus.

58Om ongoi no iyau solowot di Pilatus, om pokionuo' no dau i rata' di Yesus. Om ponuhu' noddi i Pilatus do papatahak di rata' di Yesus dot id dau.

59Om ngoyo' no di Yusup i rata'ddi, om lopoto' no dau do kain linan di wagu po.

⁶⁰Om ngoyo' no dau lobongo' i rata' di Yesus do hiri'd lobong di dau mantad daa, i lobong di pinoluang dot id pampang. Om liido' no dau o watu dot agayo do pinonompon di wawayaan di lobong, om pamanau nogiddi iyau.

⁶¹Nga' i Maria Magdalena nopo om i Maria i tiso' om poirikau'd hiri do potimbaba' di lobong.

I Minadtamong di Lobong di Yesus

⁶²Tadau noddi kawagu, di tadau'd Sabat, om ongoi ngai' nopo solowot di Pilatus i piro-piro boyoon dot imam om i tulun do Parisi.

⁶³Om boros ka diyolo', "Tuan, ahandaman diri dahai do di nopo poimpasi po i gomponipu'ddi, om nokoboros iyau dot, 'Atalib pondo o tolu o tadau om apasi oku no kawagu,' ka.

⁶⁴Om monuhu' nod tulun do mongoi kopio padtamong di lobong diri do gisom do korikot di tadau'd kotolu, om a' i' di tumatanud dau oongoi kapanakau i rata' dau, om mimboros nondo dot id tulun do napasi no kawagu iyau do mantad id kapatayon. Tu' araat po motindo ko' it id gulu o poninipu' diti sumusuhut," ka diyolo'.

⁶⁵Om boros ka di Pilatus dot id diyolo', "Panganu kou nopod soudor do popodtomongon, om ngoyon nopo kopio dokoyu tamangai i lobong do gisom dot aayi-ayi' no kogiroto o padtatamong," ka dau.

⁶⁶Om ongoi noddi iyolo' do hiri'd lobong, om saapai no diyolo'd saap i watu di pinonompon di lobong om suhuo' no diyolo' i madtatamong do tumamong do hiri'd dotimbabaan di lobong, om aiso' indo o mongoi ponguro-kuro di lobong.

Matius 28

Napasi Kawagu i Yesus

(Mar. 16.1-10; Luk. 24.1-12; Yoh. 20.1-10)

¹Om katalib poddi i tadau'd Sabat, dit osuab po di tadau'd minggu', om ongoi no ontong di lobong i Maria Magdalena om i Maria di tiso'.

²Om sigog ka nopoddi do guyu' i tana' dot opuhod tomod. Om lintuhun no o tiso' o moloikat do Tuhan do mantad hilo'd surga om ngoyo' no dau poliido' i watu di pinonompon di lobong, om irikau noddi do hiri'd sakai di watu'ddi.

³Rabas nopo di moloikat diri nga' iyo pod kodumaat om i pakayan dau nga' opurak tomod.

⁴Om minodosi tomod diri i soudor di minadtamong do hiri gisom do gagaran po tomod iyolo', om iyo poddi iyolo' do tulun do napatai.

⁵Om boros ka di moloikat dot id tongoendu'ddi, “Kada' kou kooris! Oilaan ku i' do mogihum kou daa di Yesus, i pinasalib diri.

⁶Nga' a' no iyau hino'd hiti. Tu' napasi no iyau kawagu do miagal di pinoboros mantad dau di gulu po, ongoi kou pogi' ontong dilo pinoliian dau.

⁷Nga' arau-arau kou nogi' do mongoi pomisunud di tumatanud dau do poingkaa, ‘Napasi no iyau kawagu, om dinondo nopodti om nokopogulu no iyau dokoyu do minongoi'd hilo'd Galilia. Om okito indo dokoyu iyau'd hilo', kanto dokoyu. Soro-soroho' no dokoyu i pinoboros ku dokoyu'ddi,” ka dau.

⁸Om arau-arau nopoddi i tongoendu'ddi do tuminongkiad di lobong. Om ooris nga' otood iyolo' do tontok di minanangkus iyolo' do minongoi poposunud diri dot id tumatanud di Yesus.

⁹Om sigog nopod korikot i Yesus do minongoi solowot di tongoendu'ddi om boro-boros nod, “Maha' daa om osonong-sonong kou,” ka dau. Om insomok noddi iyolo' dau om gopuso' no diyolo' o gakod di Yesus om tuku' no iyolo' dot id dau.

¹⁰Om boros ka di Yesus dot id diyolo', “Kada' kou kooris. Nga' ngoyo' nogi' dokoyu sunudai i tobpinai ku do mongoi'd hilo'd Galilia, om hilo' pondo om kokito nogi' iyolo' doho',” ka dau.

I Pinosunud di Soudor do Minadtamong di Lobong

¹¹Om kapamanau poddi i tongoendu', om haro'ddi o piro-piro di soudor di minadtamong di lobong diri do guminuli' do hiri'd bandar, do minongoi posunud dot id piro-piro boyoon dot imam do koinsanai'ddi nongosiliu.

¹²Om pogiboro-boros nodd i piro-piro boyoon dot imam om i boyoon do tulun do Yohudi, om onuwai no diyolo'd tusin dot ogumu' i piro-piro soudor di minadtamong diri.

¹³Om bilinai no diyolo' iyolo' do poingkaa, “Mositi' no do poborosan dokoyu do ruminikot i tumatanud di Yesus di dongotuong, om ngoyo' nodd diyolo' panakaho' i rata' dau di daamot dokoyu'd koodop.

¹⁴Om korongou nopondo i gobunor do hal diri, om sunudan indo kopio dahai iyau, om a' kou indo oontok do nunu-nunu o kosusaan,” ka diyolo'.

¹⁵Om onuo' nodd di soudor i tusin, om wonsoyo' no diyolo' o miagal di pinobilin dot id diyolo'. Om gowoi poddi om popimborosan kasai' po i susui do miagal diri dot id pogialatan do tulun do Yohudi do gisom piya'd baino'.

Minintalang i Yesus dot id Tumatanud Dau

¹⁶Om ongoi ngai' nodd i hopod om iso' o tumatanud di Yesus dot id iso' o nulu-nulu do hilo'd Galilia do tumanud di pinonuhuan di Yesus dot id diyolo'.

¹⁷Om kokito poddi diyolo' i Yesus do hiri, om otud ngai' no iyolo' do tuminuku' dot id dau. Nga' haro po ot id pogialatan diyolo' do mikoduwo o ginawo dot otumbayaan.

¹⁸Om insomok nodd i Yesus diyolo' om boro-boros nod, “Nakatahak ngai' no dot id doho' o koinsanai'd kuasa' do hilo'd surga om hiti'd pomogunan.

¹⁹Iyo nopoddi, om ongoi kou no dot id pointikid-tikid do bansa'd tulun do pointongkop diti pomogunan, om silihon no iyolo' do tumatanud ku. Botisan no iyolo' do mikuwo'd rumait di ngaran do Tapa', om Tanak om Rusod do Kinorohingan.

²⁰Om tudukan no iyolo' do tumanud do koinsanai'ddi pinonuhuan ku dokoyu. Om soro-sorohon no dokoyu do moyo-woyo' kasai' oku i' dokoyu do gisom do kopupuson diti pomogunan,” ka di Yesus.

Markus

Markus 1

Ponudukan di Yohanis Gampamatis

(Mat. 3.1-12; Luk. 3.1-18; Yoh. 1.19-28)

¹Iti no o Habar dot Osonong do pasal di Yesus Kristus, i Tanak do Kinorohingan.

²Iti nopo Habar dot Osonong diti om mimpuun do miagal di tinulis di Nabi Yosaya do poingkaa, “ ‘Iti no o susuhon ku,’ kad Kinorohingan. ‘Suhon ku iyau do mogulu diya’, om kopomonsoi i’ iyau’d ralan do wayaan nu,’ ka.

³Haro o tulun do mimboros dot opuhod do hilo’d tana’ do kowotuan do poingkaa, ‘Rontisan no o ralan do Tuhan; Potingon no o ralan do wayaan dau,’ ka,” ka di Yosaya.

⁴Om korikot noddi i Yohanis do mantad hilo’d tana’ do kowotuan do miagal di notulis mantad diri; om minamatis iyau’d tulun om pinopopinsusui iyau di habar do mantad id Kinorohingan. Boros ka dau, “Korologo kou no do momonsoi’d dusa om mokibatis kou no, om oompunan kou id Kinorohingan,” ka.

⁵Om ongoi ngai’ nopoddi pokinongou di Yohanis i tulun do mantad hilo’d pomogunan do Yudia om mantad hilo’d Yorusalim. Om okuno’ no diyolo’ i dusa diyolo’. Om botisai noddi di Yohanis iyolo’ do hiri’d Bawang do Yordan.

⁶Om pakayan nopo di Yohanis om hulu’d unta do winonsoi, om tagkos no dau om kulit do nintorusan do winonsoi, om taakanon nopo dau om godu om paha’ do mantad hiri’d gouton.

⁷Om popinsusuyo’ no di Yohanis o habar do poingkaa, “Haro nondo o tulun do sumusuhut doho’; it agayo o kuasa’ ko’ iyoho’. Tu’ tali piya’d kasut dau nga’ a’ oku i’ osorupai do mongiad.

⁸Iyoho’ nopo om waig no o pamatis ku dokoyu, nga’ iyau nopo om Rusod do Kinorohingan o pamatis dau dokoyu,” ka.

Binotisan di Yohanis i Yesus

(Mat. 3.13-4.11; Luk. 3.21-22; 4.1-13)

⁹Om tontok iddi do nokorikot i Yesus do mantad hilo'd bandar do Nasarit, it id watas do Galilia. Om botisai no di Yohanis i Yesus do hilo'd Bawang do Yordan.

¹⁰Om kotindal poddi i Yesus do mantad hiri'd bawang diri, om kokito no dau do haro o noukab do hilo'd tawan, om lintuhun noddi dot id dau i Rusod do Kinorohingan do miagal do punai o kowoyo-woyoo' do suminondot dot id dau.

¹¹Om korongou noddi dau o Kinorohingan do minoro-boros do poingkaa, “Iya' no i Tanak ku di kosianan kopio ku. Om iya' no o kohubayaan kopio do ginawo ku,” ka.

Pinogumbalan do Rogon i Yesus

(Mat. 4.1-11; Luk. 4.1-13)

¹²Om katalib poddi iri, om tilombuso' nopo di Rusod do Kinorohingan do minonuhu' i Yesus do mongoi do hilo'd tana' do kowotuan.

¹³Om apat diri nohopod o tadau do koloidon dau do poundorong do hiri'd tana' do kowotuan. Om hilo' no iyau do pinogumbalan do Rogon. Om haro nogi' o nintorusan dit ongorongit do hiri. Nga' rikot no o piro-piro o moloikat do minongoi ponguhup di Yesus.

Minomolohou i Yesus dot Apat o Gomponginsada'

(Mat. 4.12-22; Luk. 4.14-15, 5.1-11)

¹⁴Tontok di nokogiil no i Yohanis, om pakayaa' no di Yesus do hilo'd pomogunan do Galilia do mongoi popinsusui do Habar dot Osonong do mantad id Kinorohingan.

¹⁵Boros ka dau, “Norikot no i maso. Oruhai nod korikot i Pomorintaan do Kinorohingan! Rologo kou no do momonsoi'd dusa, om kotumbayaa' kou no di Habar dot Osonong do mantad id Kinorohingan,” ka.

¹⁶Om tontok di manau-panau i Yesus do hiri'd tisan di Tasik Galilia, om kokito no dau o duwo o tulun do monginginsada', iyolo' nopoddi nga' i Simun om i Andarias, i Andarias nopo om tadi' di Simun. Om tontok nopoddi om maso diyolo' do minrambot do hiri'd tasik.

¹⁷Om boros ka di Yesus dot id diyolo', "Tanud kou pogi' doho'. Om tudukan ku i' iyokoyu do mamarambot do tulun," ka dau.

¹⁸Om olomus nopoddi iyolo' do tuminongkiad di rambot diyolo' om tanud no di Yesus.

¹⁹Om lombus po kawagu i Yesus do minamanau, om kokito po dau o duwo o tulun do miobpinai. Iyolo' nopoddi nga' i Yakub om i Yohanis, i tangaanak di Sabidi. Om maso diyolo' do mongulud di rambot diyolo' do hiri'd suang di parau'.

²⁰Om iyolo' nogi' nga' tilombusai nopo di Yesus do minomolohou. Om tongkiadai noddi diyolo' i tapa' diyolo' om i susuhunon diyolo' do hiri'd pounsakai di parau'. Om ongoi no iyolo' tanud di Yesus.

Tulun di Norusadan do Rusod dot Araat

(Luk. 4.31-37)

²¹Om korikot no i Yesus om i piro-piro o tumatanud dau do hilo'd bandar do Kapornaum. Om korikot poddi i tadau'd Sabat do minggu'ddi om ongoi no i Yesus do hiri'd walai'd sasambayanan, om timpunon no do minonuduk.

²²Om ongosuayan nopoddi i tulun do nokorongou di kowoyo-woyoo' dau do monuduk. Tu' kikuasa' kopio iyau do monuduk. Om a' i' miagal di guru do Tourat.

²³Nga' maso nopoddi om haro o songulun do norusadan do rusod dot araas do suminuang do hiri'd walai'd sasambayanan, om pamagarang no iyau do poingkaa,

²⁴"Oi Yesus i tulun do Nasarit, kukuroyon nu iyahai'dti? Momohukum toi dahai o kinorikatan nu'd hiti? Koilo oku i' ondung isai ko: Dot iya' no i susuhunon dit olidang do mantad id Kinorohingan," ka dau.

²⁵Om oduhai noddi di Yesus i rusod diri. Boros ka dau, "Tingkod! Soliwan no do mantad id tulun diti," ka.

²⁶Om popinggogoro' tomod noddi di rusod dot araas i tulun diri mikuwo'd mininggiak dot opuhod, om soliwan nogiddi do mantad id tulun diri.

²⁷Om ongosuayan tomod diri i tulun, om mogiuhot-uhot po iyolo' do poingkaa, “Atuk, nunu kopio'ti? Ponudukan tuu iti'd wagu? Tu' kisinundu iyau om kikuasa' kopio do monuhu' do rusod dot araat do sumoliwan, gisom do mihuboyo-boyo' nopo dau,” ka diyolo'.

²⁸Om oruhai'ddi kopio do nokotongkop o habar do pasal di Yesus do hiri'd pointongkop do watas do Galilia.

Minomolingos i Yesus dot Ogumu' o Tulun

(Mat. 8.14-17; Luk. 4.38-41)

²⁹Om soliwani noddin i Yesus om i piro-piro o tumatanud dau do mantad hiri'd walai'd sasambayanan diri. Om ongoi no iyolo' salakoi do hiri'd walai di Simun om i Andarias. Om i Yakub, om i Yohanis nga' tuminanud nogi' diyolo' do minongoi'd hiri.

³⁰Nga' maso nopoddi om poillin do hiri'd toodopon dau i tiwanon di Simun do tondu' do sogiton tomod. Om sunudai noddin i Yesus do pasal diri, di kasalakoi dau om i piro-piro o tumatanud dau do hiri'd walai'ddi.

³¹Om ongoi noddin i Yesus insomok di tiwanon di Simun do tondu', om igitai no dau o longon di tondu'ddi om potungago' noddin dau iyau. Om kotingkod noddin i sogiton di tiwanon di Simun diri. Om pongobi-obi' noddin iyau diyolo'.

³²Om sosodopon noddin di notonob o tadau, om haro'ddi o piro-piro o tulun do pinapaatod dot id di Yesus do koinsanai'd tulun di kitoruol om i nongorusadan do rusod dot araat.

³³Om koinsanai nopoddi i tulun do hiri'd bandar diri do tuminimung do hiri'd ponong id wawayaan di walai'ddi.

³⁴Om ogumu'ddi o tulun do liningasan di Yesus do mantad id mogisuayan o toruol. Om minonunsub nogi' iyau dot ogumu' o rusod dot araat. Om a' no di Yesus pinologos do mimboros i rusod dot araat diri, tu' koilo i' iyolo' ondung isai kopio i Yesus.

Minonuduk i Yesus do Hilo'd Galilia

(Luk. 4.42-44)

³⁵Om otuong-tuong po di sinuabon kawagu, om tungag no i Yesus om tongkiad no iyau di walai, om ongoi no iyau do hiri'd kinoiyonon dit oingou do hiri'd soliwani di bandar, om sambayang no iyau'd hiri.

³⁶Nga' ongoyo' noddi di Simun om i piro-piro o tambalut di Simun ihumo' iyau.

³⁷Om kabantalai no diyolo' i Yesus, om boro-boros no iyolo' dau do poingkaa, “Mogihum ngai' nopo diya' i tulun, oi Guru,” ka diyolo'.

³⁸Nga' boros ka di Yesus do suminimbar, “Mositi' no do lumombus toko' do mamananau do mongoi'd hilo'd kabandaran do suwai di posorili'd hiti. Om mositi' no do koponuduk oku'd hilo', tu' iri no o kinorikatan ku'd hiti,” ka dau.

³⁹Om iri no o kinaangayan di Yesus do pointongkop do pomogunan do Galilia, om monuduk do hiri'd piro-piro o walai'd sasambayanan. Om minonunsub nogi' iyau do rusod dot araat.

Minomolingos i Yesus do Tulun di Kitoruol o Kulit dit Araat Kopio

(Mat. 8.1-4; Luk. 5.12-16)

⁴⁰Rikot noddi dot id di Yesus o songulun di kitoruol do kusta. Om otud no i tulun diri dot id toguang di Yesus mikuwo'd minoro-boros do poingkaa, “Oi Tuan, ondung orohian ko om milo ko i' do momolingos doho',” ka dau.

⁴¹Om kosianai noddi kopio i Yesus di tulun diri. Om kamao' noddi dau iyau om boro-boros nod, “Orohian oku i'. Olingasan ko i',” ka dau.

⁴²Om diiri i' om diiri do natanus i toruol dau om kolingasai noddi iyau.

⁴³Om suhuo' noddi di Yesus i tulun diri do muli'. Om sunudai no dau do poingkaa,

⁴⁴“Kada' no kopio popinsusuyo' iti dot id disai nopo. Nga' ongoi nogi' solowot dit imam om suhuon no iyau do pointalang kopio do nolingasan kopio ko. Om papatahak nogindod porsombahan do sorobon do miontok di pinonuhuan di Musa, tu' iri no o popointalang kopio dot id koinsanai'd tulun do nolingasan kopio ko,” ka dau.

⁴⁵Nga' pamanau noddi i tulun diri om ngoyo' no dau popinsusuyo' i nosiliu'ddi do hinonggo nopo, gisom dot a' noddi kosuang i Yesus do hiri'd bandar diri dot a' lumisok-lisok poo do sumuang. Om hiri poddi i Yesus id soliwani di bandar dot id kinoiyonon dot oingou. Nga' ogumu' kasai' i' o tulun do rumikot dot id dau do mantad id hinonggo nopo o kinoiyonon.

Markus 2

Minomolingos i Yesus do Songulun dit A' Koundaliu

(Mat. 9.1-8; Luk. 5.17-26)

¹Om piro-piro noddi o tatau do mantad diri om uli' no i Yesus do hilo'd Kapornaum. Om kotongkop noddi o habar diri do hino iyau do hiri'd walai.

²Om ogumu'ddi o tulun do ruminikot. Om timung nopo iyolo'd hiri gisom dot aiso' no o tiyonon. Om hiri piya'd wawayaan nga' nosolot id tulun. Om ponusui noddi i Yesus do habar do mantad id Kinorohingan dot id tulun dot ogumu'ddi.

³Om tontok di maso di Yesus do moro-boros, om korikot no ot apat o tulun do magantayang do songulun dit a' koundaliu.

⁴Nga' a' i' iyolo' nokoinsomok di Yesus tu' ogumu' kopio i' o tulun. Om raago' nopo diyolo' i taap dit id hapak kopio di Yesus. Om pouluho' noddi diyolo' i tulun dit a' koundaliu'ddi do mitonggoi di pinoliyan dau.

⁵Soira' di nokito di Yesus o kogoyoo' do kotumbayaan diyolo' om boro-boros no i Yesus di tulun dit a' koundaliu'ddi do poingkaa, "Oi tanak ku, noompunan ngai' no o dusa nu," ka dau.

⁶Nga' haro'ddi o piro-piro o guru do Tourat do songirikau'd hiri do momusorou do poingkaa,

⁷"Katama' kopio ilo'd tulun do mimboros do miagal dilo'. Mongindaraat no kopio iyau'd Kinorohingan. Isai daa o milo do mangampun do dusa, suwai ko' Kinorohingan no," ka diyolo'.

⁸Nga' oilaan i' di Yesus o pomusarahan diyolo'ddi do maso'ddi. Om boro-boros noddi iyau do poingkaa, “Nokuro tu' iyo'ddi o ponguhatan dot id ginawo dokoyu?

⁹Honggo'dti ot osonong-sonong do popoboros, ‘Noompunan no o dusa nu’, ka ko', ‘Inggakat no, om saanon i' ino liniiyon nu om mamantau nogindo,’ ka?

¹⁰Nga' pointalangon ku do dinondo dot id dokoyu do kikuasa' i' i Tanak do Tulun do mangampun do dusa do hiti'd pomogunan,” ka dau. Om pomoros po kawagu i Yesus dot id tulun dit a' koundaliu'ddi do poingkaa,

¹¹“Inggakat no, om saano' ino liniiyon nu, om muli' i,” ka.

¹²Om ingggakat noddi i tulun diri om olomus nopo do minanaan di liniiyon dau om pamanau no do suminoliwan dot antang-antangan di tulun dot ogumu'. Om kosuayai ngai' noddi i tulun dot ogumu' do nokokito'ddi. Om oinsanan nopoddi i tulun do hiri do minamarayou'd Kinorohingan. Boros ka diyolo', “A' toko' po insan kokito do miagal diti,” ka.

Linohou di Yesus i Liwi

(Mat. 9.9-13; Luk. 5.27-32)

¹³Om pamanau noddi i Yesus do guminuli' kawagu do hilo'd tisan do Tasik Galilia. Om ogumu'ddi o tulun do ruminikot dot id dau. Om tudukai noddi di Yesus iyolo'.

¹⁴Om maso di Yesus do manau-panau do hiri'd kinoiyonon diri, om kokito no dau o songulun o gomponimung do sukai dot i Liwi o ngaran, i tanak di Alpius, do poirikau do hiri'd tupis do pambayaran do sukai. Om boro-boros noddi i Yesus dau do poingkaa, “Tanud doho',” ka. Om ingggakat noddi i Liwi om tanud no iyau di Yesus.

¹⁵Om tontok di maso di Yesus do makan do hiri'd walai di Liwi, om rikot no ot ogumu' tulun di gomponimung do sukai om i tulun dit a' pokosonongon do tulun dot ogumu', do minongoi torungak di Yesus om i piro-piro o tumatanud di Yesus do makan. Tu' ogumu' i' ot id pogialatan diyolo' do tuminanud di Yesus.

¹⁶Om haro'ddi o piro-piro o guru do Tourat do mantad id sinompuruan do Parisi do nokokito di Yesus do makan do potorongak di tulun di gomponimung do sukai om i tulun dit a' pokosonongon diri. Om uhoto' noddi diyolo' i tumatanud di Yesus do poingkaa, “Nokuro tu' makan i guru dokoyu do potorongak dilo tulun do gomponimung do sukai om ilo tulun dot a' ongosonong?” ka diyolo'.

¹⁷Om korongou noddi di Yesus i ponguhatan diyolo'ddi, om simbar no iyau diyolo' do poingkaa, “A' i' rumikot dot id dokotur i tulun dit aiso' o toruol, suwai ko' iri no i tulun di kitoruol. Kinorikatan ku nopo om okon i' ko' mongoi pomolohou di tulun di momusorou dot osonong iyau, suwai ko' mongoi pomolohou di tulun di momusorou dot a' iyau osonong,” ka dau.

Tuhoton do Pasal do Sumambayang om Puasa

(Mat. 9.14-17; Luk. 5.33-39)

¹⁸Tontok dot insan o maso om suminambayang om puasa i piro-piro tumatanud di Yohanis Gampamatis om i tulun do Parisi. Om haro'ddi o tulun do ruminikot dot id di Yesus om ponguhot no iyau dau do poingkaa, “Nokuro tu' sumambayang om puasa i tumatanud di Yohanis Gampamatis om i tumatanud di tulun do Parisi om a' i' sumambayang om a' puasa ilo tumatanud nu iya'?” ka diyolo'.

¹⁹Om boros ka di Yesus do suminimbar diyolo', “A' toi makan i tulun di nalap dot id poginakanan do pikowinan? Atantu' no do makan i' iyolo' do maso po do pounsugku' diyolo' i kusai di kuminawin.

²⁰Nga' orikot indo o maso do potongkiadon do mantad id diyolo' i kusai di kuminawin. Om diri nogindo dot a' iyolo' makan.

²¹Aiso' i' o tulun do mangampin do rasuk di laid noo, do kain do wagu o pangampin. Tu' kumongkong nondo i kain di pinangampin diri om okon nogi' dot araladan i nohurak.

²²Om iyo nogiddi tu' aiso' i' o tulun do poposuang do waig dot anggur di wagu dot id poiiyanan do waig di kulit do winonsoi di laid noo. Tu' otobuk nopo i poiiyanan diri dot osuangan di waig dot anggur di wagu. Om orubat

goduwo nopondo iri. Iri nopo i waig dot anggur do wagu om mositi' no do posuangon dot id poiinyanan do waig di wagu,” ka dau.

Ponguhatan do Pasal do Tadau'd Sabat

(Mat. 12.1-8; Luk. 6.1-5)

23Tontok dot insan o tadau'd Sabat, di nakawaya' i Yesus om i piro-piro o tumatanud dau do tumo do tinanaman do gandum, om pogkotu' no i tumatanud dau di rawo di gandum.

24Om ponguhot noddi i tulun do Parisi di Yesus do poingkaa, “Nokuro tu' tumolibamban ilo tumatanud nu do Tourat toko', tu' momonsoi iyolo' di pogoduhan do tontok do tadau'd Sabat?” ka diyolo'.

25-26Om boros ka di Yesus do suminimbar, “A' kou po nakabasa' di winonsoi di Daud do tontok dit i Abiatar o Boyoon dot Agayo dot Imam. Tontok di linouson i Daud om i tulun dau, om dit aiso' no o takanon diyolo', om suang no i Daud do hiri'd Walai'd Sasambayangan dot Agayo, om pangakan no iyou di roti di nakatahak no daa dot id Kinorohingan. Om nonuan nogi' di Daud i tulun dau di roti'ddi. Nga' tumanud nopo daa do Tourat toko', om iri no it imam o koino-ino do mangakan di roti'ddi,” ka dau.

27Om boros ka kawagu di Yesus dot id diyolo', “Tadau nopod Sabat om winonsoi do bagi'd tulun. Okon i' ko' tulun o winonsoi do bagi'd tadau'd Sabat.

28Iyo nopoddi om kikuasa' i' i Tanak do Tulun dot id sawat piya do tadau'd Sabat,” ka dau.

Markus 3

Tulun di Napatai o Tiso'd Longon

(Mat. 12.9-14; Luk. 6.6-11)

1Om guli' no kawagu i Yesus do hiri'd walai'd sasambayangan. Om hiri nopo nga' haro o songulun do napatai o tiso'd longon.

2Nga' hiri nopo om haro o piro-piro o tulun do mogihum do kasalaan di Yesus, om adawa indo diyolo' iyou. Om piantangan diri diyolo' i Yesus ondung momolingos iyou do tulun di kitoruol do tontok do tadau'd Sabat.

³Om boros ka di Yesus dot id tulun di napatai o tiso'd longon diri, “Kaino, ingkakat do hiti'd gulu,” ka.

⁴Om ponguhot noddi i Yesus di tulun di songintimung do hiri do poingkaa, “Nunu no o koino-ino'd wonsoyon do tontok do tadau'd Sabat do tumanud do Tourat? Momonsoi dot osonong ko' momonsoi dot araat? Mamasi do tulun ko' mamatai?” ka dau. Om kada' nopo iyolo' untkomi.

⁵Om ontong no i Yesus do hiri'd posorili' dau do mikuwo'd otogod, nga' tumongob i' iyau tu' ongokodou i' kopio o ginawo diyolo'. Om boro-boros no iyau di tulun di napatai o tiso'd longon diri do poingkaa, “Palatano' ino longon nu,” ka. Om palatano' noddi di tulun i longon dau. Om kolingos noddi i longon dau.

⁶Om soliwani noddi i tulun do Parisi do mantad hiri'd walai'd sasambayanan diri, om olomus nopo iyolo' do minogiupakat di piro-piro o tulun di sumokodung di Horudis do mamatai di Yesus.

I Tulun dot Ogumu' do Hiri'd Tisan di Tasik Galilia

⁷Om tongkiad noddi i Yesus om i piro-piro o tumatanud dau do pinakayaan do hilo'd Tasik Galilia. Om ogumu'ddi kopio o tulun do tuminanud dau do mantad id watas do Galilia, om ogumu' nogi' o tulun do ruminikot do mantad hilo'd Yudia,

⁸om mantad hilo'd Yorusalim, om mantad hilo'd watas dot Idumia, om mantad ponong hilo'd koulayon do mantad id Bawang do Yordan, om mantad id posorili' do bandar do Tirus, om Sidon. Om rikot ngai' nopo iyolo' dot id di Yesus tu' nongkorongou ngai' iyolo' di nongowonsoi di Yesus.

⁹Om suhuo' noddi di Yesus i piro-piro o tumatanud dau do poposodia' do parau' do sakayon dau tu' ogumu' kopio i' i tulun, om a' i' iyau oimpit di tulun dot ogumu'ddi.

¹⁰Om ogumu' tomod o tulun do liningasan dau, gisom do mogiimpit-impit po i tulun do kitoruol do mongoi insomok di Yesus do mongoi kama' dau.

¹¹Nga' pointikid-tikid do kokito di Yesus i tulun di norusadan do rusod dot araat om tumuku' nopo iyolo' dot id toguang dau om momogiak nod, “Iya' no o Tanak do Kinorohingan!” ka.

¹²Nga' oduhai noddid kopio di Yesus i piro-piro o rusod dot araat diri do popimboros dot ondung isai kopio iyau.

Minomili' i Yesus do Hopod om Duwo o Tulun do Sumiliu'd Tumatanud Dau

(Mat. 10.1-4; Luk. 6.12-16)

¹³Om takad noddid i Yesus dot id iso' o nulu-nulu, om pomolohou no iyau do piro-piro o tulun di korohian dau. Om rikot ngai' noddid i tulun diri;

¹⁴om pilio' noddid di Yesus o hopod om duwo o tulun do mantad id pogialatan diyolo'. Om boros ka di Yesus dot id diyolo', “Pilion ku iyokoyu om kowoyo' kou i' doho', om osuhu' ku indo iyokoyu do mongoi poposusui do Habar dot Osonong do mantad id Kinorohingan.

¹⁵Om kaanu kou nondod kuasa' do monunsub do rusod dot araat,” ka dau.

¹⁶Iti no o ngaran di hopod om duwo o tulun di nopili'ddi: i Simun (i roitan nogi' dau dot i Pitrus),

¹⁷i Yakub, om i Yohanis, i tobpinai di Yakub. Iyolo' nopo om tangaanak di Sabidi (rinoitan goduwo nopo di Yesus iyolo' do Boanirgis, komoyon nopoddi nga', “tanak do tinggoron”),

¹⁸om i Andarias, om i Pilipus, om i Bartolomius, om i Matius, om i Tumas, om i Yakub i tanak di Alpius, om i Tadius, om i Simun, i roitan dot i Patriot,

¹⁹om i Yudas Iskariot i pinapadagang di Yesus.

I Yesus om i Biilsibul

(Mat. 12.22-32; Luk 11.14-23; 12.10)

²⁰Om uli' noddid i Yesus do hiri'd walai. Nga' rikot po kawagu i tulun dot ogumu', gisom dot a' no i Yesus om i piro-piro tumatanud dau kosiwat do makan.

²¹Om mimboros ngai' i tulun do, “Mulau no iyau,” ka. Om korongou poddi di sompiiyon di Yesus o miagal diri, om ongoyo' no daa'ddi diyolo' i Yesus.

²²Om i piro-piro guru do Tourat di mantad hilo'd Yorusalim nga' minomoros nogi' do, “Norusadan no iyau di Biilsibul! Om iri no i boyoon do rusod dot araat diri o minanahak dau'd kuasa' do monunsub do rusod dot araat,” ka.

²³Om lohowo' nodd di Yesus i tulun dot ogumu', om susuyai no dau iyolo' do piro-piro o poinukadan. Boros ka dau, “Milo toi o rusod dot araat do monunsub dot araat?”

²⁴Ondung haro o pomogunan dit opogibahagi-hagi' dot id piro-piro o sinompuruan di mogisasangod om a' i' ogirot o pomogunan diri.

²⁵Om i sompiiyon dit a' mogiuulud, om mogisasaap nopo nga' araag i'.

²⁶Om i nogi' i pomorintaan do Rogon di mogisasaap nopo om mogipori-pori om atantu' no dot a' ogirot o pomorintaan diri om atanus indo.

²⁷Om aiso' i' o tiso'd tulun do kosuang do hiri'd walai di tulun dot okoris do mongoi panakau di dapu' dau, dot a' po dau akagasan i tulun dit okoris diri. Akagasan po dau i tulun dit okoris diri om milo nogi' iyau do mongoi panakau di dapu' dau'ddi.

²⁸Ilaai no dokoyu! Do tontok nopo do momonsoi o tulun do dusa om mimboros do mongindaraat, om oompunan i' iyau.

²⁹Nga' ondung mongindaraat iyau'd Rusod do Kinorohingan, om a' no iyau oompunan! Tu' i nopo pongindaraat do miagal diri om dusa no dit a' oompunan do Kinorohingan,” ka dau.

³⁰(Kinapamarasan nopo di Yesus do miagal diri nga' haro o tulun do minomoros do norusadan i Yesus do rusod dot araat.)

I Tina' om i Piro-Piro o Tobpinai di Yesus

(Mat. 12.46-50; Luk. 8.19-21)

³¹Om korikot nodd i tina' om i piro-piro o tobpinai di Yesus. Om songingandad iyolo' do hiri'd soliwan. Om ponuhu' nodd iyolo' do songulun do mongoi pomolohou di Yesus.

³²Om maso nopoddi nga' ogumu' tomod o tulun do poirikau do posorili' di Yesus, om boros ka diyolo' dot id dau, “Oi Guru, hino moti'd hilo'd soliwani i tina' om i piro-piro o tobpinai nu. Om mogihum iyolo' diya',” ka diyolo'.

³³Boros ka di Yesus, “Isai o tina' ku? Om isai o tobpinai ku?” ka dau.

³⁴Om ontong no i Yesus di tulun dot ogumu' di songirikau do ponsorili' dau om boro-boros nod, “Iti ngai' no o tina' om tobpinai ku.

³⁵Isai nopo o momonsoi do korohian do Kinorohingan om iri no o tobpinai ku'd kusai om tobpinai ku'd tondu', om tina' ku,” ka dau.

Markus 4

Tulun do Papasasad do Linsou o Poinukadan

(Mat. 13.1-9; Luk. 8.4-8)

¹Om ponuduk po kawagu i Yesus do hiri'd tisan di Tasik Galilia. Om ogumu' tomod diri i tulun do guminurumung dau. Om ongoi noddi i Yesus suang dit iso' o parau' di hiri'd waig, om irikau no iyau'd hiri. Om songingkakat diri i tulun dot ogumu' do hiri'd tisan di tasik.

²Om ogumu'ddi o pinotuduk di Yesus di tulun dot ogumu' do pinawaya' dau do poinukadan. Om poingkaa o pinotuduk dau diyolo',

³“Pokinongou kou no! Haro o songulun o gompongumo do minongoi pasasad do linsou.

⁴Tontok di maso dau'd papasasad om haro o linsou do nakasasad do hiri'd ralan. Om rikot no o tombolog do minongoi poninduk di linsou diri, om kaayi' nopo i linsou'ddi.

⁵Om haro nogi' o nakasasad do hiri'd kowotuan dit oniipis o tana'. Om oruhai'ddi i linsou do suminuni tu' oniipis i' i tana'.

⁶Nga' maha' dit asawat o tatau om kolonot no i sobul om koriou no om kapatai noddi. Tu' a' i' nakaralom no i gamut di sobul diri.

⁷Om haro nogi' o linsou do nakasasad do hiri'd salag do korugian, om suni noddi i rugi om kosidung noddi i suni di linsou'ddi, gisom dot a' noddi minongua'.

⁸Nga' haro i' o linsou do nakasasad do hiri'd tana' dot oruak om suni no i linsou'ddi gisom dot agayo, om pongua' noddi. Om haro o minongua' dot intolu nohopod kopiluap, om haro ot ingonom nohopod, om haro ot inghatus piluap," ka dau.

⁹Om kopupusai poddi di Yesus do monusui i poinukadan diri, om boro-boros no iyau do poingkaa, "Pokinongou kou no do kitolingo kou no," ka.

Koponudukan di Yesus do Pawayaon do Poinukadan

(Mat. 13.10-17; Luk. 8.9-10)

¹⁰Om tontok dit iso-iso' i Yesus om rikot noddi o piro-piro o tulun di nokorongou di ponudukan dau, do miwoyo' di hopod om duwo di tumatanud dau. Om pokisunud no iyolo' di Yesus do komoyon di pinoinukadan diri.

¹¹Om boro-boros no i Yesus diyolo' do poingkaa, "Iyokoyu nopo om nopuhawangan no do toilaan do mongilo di poillisok do pasal di Pomorintaan do Kinorohingan. Nga' iri nopo i tulun dit id soliwan, om poinukadan i' o maan do ponuduk

¹²tu', 'Poingontong piya iyolo' nga' a' i' koilo ondung nunu it osiliu, om korongou i' iyolo' nga' a' i' kosuhut. Om iyo nodti ot osiliu, om a' i' iyolo' kokito om a' kosuhut, om a' korikot dot id Kinorohingan, om a' iyolo' ompunan do Kinorohingan,' ka," ka dau.

Pinotuduk di Yesus o Komoyon di Poinukadan do Pasal di Tulun di Pinapasasad do Linsou

(Mat. 13.18-23; Luk. 8.11-15)

¹³Om boros kaddi di Yesus dot id diyolo', "Ondung a' kou kosuhut do komoyon di poinukadan diri, om poingkuro kou'ndo do kosuhut di poinukadan di suwai?

¹⁴Iri nopo i pinapasasad do linsou diri, om iri no i tulun di mongoi popinsusui di habar do mantad id Kinorohingan.

¹⁵Om iri no i linsou di nakasasad do hiri'd ralan, om poiyaan di tulun di nokorongou di habar do pasal do kowoyo-woyoo' do Kinorohingan do momorinta'. Tu' korongou nopo diyolo' iri om rikot no i Rogon do minongoi panganu di nakasasad daa dot id ginawo diyolo'.

¹⁶Om iri no i linsou di nakasasad do hiri'd tana' do kowotuan, om poiyaan di tulun di nokorongou di habar diri om olomus nopo do ruminamit diri, mikuwo dot osonong o ginawo.

¹⁷Nga' a' i' kopio nakagamut i habar diri dot id ginawo diyolo', om gowoi poddi om a' tuminimporon. Tu' koontok nopo iyolo'd kosusaan ko' koinggoritan dot i habar diri o koponginggoritan, om pitilombus nopo iyolo' do tuminanus o kotumbayaan.

¹⁸Om iri no i linsou di nakasasad do hiri'd salag do korugian, om poiyaan di tulun di nokorongou do habar diri,

¹⁹nga' atangkabo nopo do koposi-posion diyolo', om orohian nopod kumaya'. Om mogisuayan nopo o korohian do don tinan do sumuang dot id ginawo diyolo'. Gowoi poddi om noolitan i habar di mantad id Kinorohingan dit id ginawo diyolo', om a' iddi minongua'.

²⁰Om iri no i linsou di nakasasad do hiri'd tana' dit oruak, om poiyaan di tulun di nokorongou di habar diri om i ruminamit kopio. Om pongua' noddi iyolo' dot asapou, om haro'ddi ot intolu nohopod om haro ot ingonom nohopod om haro ot inghatus piluap o kogumuo' do tua',” ka dau.

Lampung do Tinggouban do Kakanan

(Luk. 8.16-18)

²¹Om boro-boros po kawagu i Yesus diyolo' do poingkaa, “Haro toi o tulun do nokoumbal do modtutud nopod lampung om tinggouban nondod kakanan, ko' posusuton po dau dot id sahau do toodopon dau? Okon toi ko' tutudan dau i lampung om potimpakon do hiri'd potitimpakan di lampung?

²²Om koinsanai di poillisok om poimbulayon indo; om i lisok-lisokon dau nga' oilaan indo.

²³Om iyo nopoddi om pokinongou kou no do kitolingo kou no,” ka dau.

²⁴Om boros ka kawagu di Yesus, “Soro-sorohon no kopio dokoyu iti nongorongou dokoyu: Nunu nopo it oturan do poimpahan dokoyu do momutus do tulun do suwai, om iri no it oturan diri o poimpahan do Kinorohingan do momutus dokoyu --- nga' awagat po mando ko' iri.

²⁵Tu' i nopo tulun di haro o naanu om ruhangen nogi' kawagu, nga' i nopo tulun dit aiso' o naanu, om imumuyon nogi' do manganu it okuuri' di haro dot id dau,” ka dau.

I Linsou di Suminuni o Poinukadan

²⁶Om oputai po di Yesus i ponudukan dau. Boros ka dau, “Kowoyo-woyoo' nopo di Pomorintaan do Kinorohingan om iyo di tulun do pinapatanom do linsou dot id tumo dau,

²⁷tu' dongotuong nopo om modop no iyau; om kosuabon nondo om tumungag no iyau. Om daamot nopoddi om muni-suni om mayo-gayo i linsou di pinasasad dau. Sumuni tomod nopo i linsou'ddi, om a' i' koilo i tulun di minananom.

²⁸Tu' iri i' i tana' o poposuni'ddi. Om sumuni po i guas om monilau nogi' om momuonsi nogindo.

²⁹Om oonsok pondo i gandum diri om omoton nogindo di tulun iri, tu' norikot noddi o kapangamatan,” ka dau.

Linsou dit Okoro' o Poinukadan

(Mat. 13.31-32, 34; Luk. 13.18-19)

³⁰Om boros ka kawagu di Yesus, “Okuro-kuro ma i Pomorintaan do Kinorohingan? Nunu tuu poinukadan do milo'd poposuhut diri?

³¹Iyo iri do poinukadan diti: Haro o linsou dit okoro' do nongoi do songulun tonomo' do hiti'd tana'. Nga' iri nopo linsou dit okoro'ddi om kopupuson nod okoro' do hiti'd pomogunan.

³²Nga' kosuni pondo iri om agayo po ko' i totonomon do suwai. Tuntu nopo di totonomon diri nga' okohob kopio gisom do milo do pomirumunan do tombolog o hiri'd karaan,” ka dau.

³³Om iyo noddi i Yesus do minonuduk diyolo' do pinawaya' dot ogumu' o poinukadan do gisom dot osuhutan diyolo'.

³⁴Poinukadan kasai' nopo o pakayon di Yesus do monuduk di tulun dot ogumu'. Nga' iri nopondo i tumatanud dau om potudukon ngai' i' dau diyolo' o komoyon diri.

Pinopotingkod i Yesus do Tongus dot Opuhod

(Mat. 8.23-27; Luk. 8.22-25)

³⁵Om sosodopon noddi do tatau'ddi om boros ka di Yesus dot id piro-piro di tumatanud dau, “Kainou soborong toko' diti tasik,” ka.

³⁶Om sakai noddi i Yesus do parau', om tongkiadai noddi di piro-piro i tumatanud dau i tulun dot ogumu' di hiri'd tisan di tasik, om sakai noddi iyolo' di parau' di sinakai di Yesus. Om haro nogi' o piro-piro o parau' do suwai do hiri. Om pamanau noddi i Yesus om i piro-piro i tumatanud dau do poinsakai di parau'.

³⁷Om a' po alaid do mantad diri, om rikot no o tongus dot opuhod. Om opuhod diri o tumbak gisom do kosuang do hiri'd parau' diyolo', om oruhai no daa'ddi dot oponu' do waig i parau' diyolo'.

³⁸Nga' i Yesus nopo om koodop do ponong id tohuri di parau' do poulunan do bantal. Om ongoyo' no di tumatanud di Yesus posikai i Yesus. Boros ka diyolo', “Guru, uhang ngai' nu i' dot apatai toko',” ka.

³⁹Om tungag noddi i Yesus om suhuo' no dau do tumingkod i tongus dot opuhod. Om barasai no dau i tasik do poingkaa, “Tingkod no om sinonod no!” ka. Om kotingkod no i tongus dot opuhod diri, om sinonod no i tasik.

⁴⁰Om boro-boros noddi i Yesus di tumatanud dau, “Nokuro tu' ooris kou? Nokuro tu' a' kou otumbayaan doho?” ka dau.

⁴¹Om kongooris noddi iyolo', om mogiboro-boros nopoddi iyolo' do poingkaa, “Isai kopio tuu o tulun diti tu' tongus piya om tumbak nga' mumboyo' nopo dau?” ka.

Markus 5

Minomolingos i Yesus do Tulun do Norusadan do Rusod dot Araat

(Mat. 8.28-34; Luk. 8.26-39)

- ¹Om korikot noddi i Yesus om i piro-piro i tumatanud dau do hiri'd soborong di Tasik Galilia, i hiri'd watas do Garasa.
- ²Om maha' di nokolintuhun nogi' i Yesus do mantad id parau', om ngoyo' no iyau solowoto' do songulun o kusai di suminoliwan do mantad hiri'd luang do nuluhon di pamalabangan.
- ³Iri nopo i tulun diri om norusadan do rusod dot araat. Om hiri kasai' nopo iyau'd kalabangan do mundorong. Om a' no iyau milo do kagasan do rantai piya o pongogos.
- ⁴Om asaru' nod kagasan do rantai o gakod om longon dau, nga' pututon kasai' nopo dau i rantai'ddi om tipuon dau i basi' di pinarangkap do gakod dau. Om aiso' no o songulun piya do kopusus dau tu' okodou i' kopio iyau.
- ⁵Monuab-nuaban nopo om monongodou-ngodou iyau do minggiak om mimpanau do hiri'd kalabangan om hiri'd nulu-nulu, om pinsuhaton dau do watu o tinan dau.
- ⁶Om tontok di nokito dau i Yesus do rumikot di hiri pod sodu', om panangkus no iyau do minongoi otud do hiri'd toguang di Yesus,
- ⁷om pamagarang no iyau dot opuhod do poingkaa, “Oi Yesus, i Tanak do Kinorohingan it Asawat Kopio! Kukuroyon oku diya'dti? Pokionuon ku no dot id suang do ngaran do Kinorohingan dot a' ko monginggorit doho',” ka.
- ⁸Minomoros pogi' i tulun diri do miagal diri nga' nabarasan no iyau di Yesus do poingkaa, “Oi rusod dot araat soliwani no do mantad id tulun diti,” ka.
- ⁹Om ponguhot no i Yesus dau, “Isai o ngaran nu?” ka. Om boros ka di tulun diri do suminimbar, “I Logiun o ngaran ku, tu' ogumu' i' kopio iyahai'dti,” ka dau.
- ¹⁰Om momilugu-lugut nopoddi daa iyau di Yesus dot a' monuhu' di piro-piro o rusod dot araat diri do sumoliwan do mantad id watas diri.
- ¹¹Nga' hiri nopod somok do kinoiyonon diri nga' haro ot ogumu' o wogok do minsungal do hiri'd guas di nulu-nulu.

¹²Om boro-boros noddi i piro-piro o rusod dot araat diri di Yesus do poingkaa, “Suhuo' nogi' iyahai do mongoi suang dilo baanan do wogok,” ka.

¹³Om kookunai noddi di Yesus iri. Om soliwani ngai' noddi i rusod dot araat do mantad id tulun diri, om ongoi no suang di baanan do wogok. Om oinsanan nopoddi i wogok do minanangkus om tuhun no do hiri'd tasik do mantad hiri'd piras do ngangab. Om kongolondod ngai' nopoddi i wogok.

¹⁴Om panangkus ngai' no i gompomogompi' di wogok do kuminaa do hiri'd bandar, om popinsusuyo' no diyolo' i nosiliu'ddi dot id pointongkop di bandar diri om hiri'd kokompungan di posorili'd hiri. Om soliwani ngai' nopo i tulun do minongoi ontong di nosiliu'ddi.

¹⁵Om ongoi noddi iyolo' solowot di Yesus, om kokito noddi diyolo' i tulun di norusadan daa do rusod dot araat di gulu po, do poirikau no om kipakayan noddi iyau om kopunong noddi o pomusorou dau. Om kongooris ngai' nopo iyolo'.

¹⁶Om susuyo' noddi di tulun di nokokito kopio di nosiliu dot id tulun di norusadan di rusod dot araat om id baanan do wogok i nongsiliu'ddi.

¹⁷Om suhuo' noddi di tulun do hiri'd watas diri i Yesus do tumongkiad di watas.

¹⁸Om tontok di suminakai i Yesus di parau', om pokibanar no daa'ddi di Yesus i tulun di norusadan do rusod dot araat diri do tumanud iyau di Yesus.

¹⁹Nga' a' i' nakaakun i Yesus. Boros ka dau, “Uli' nogi', om posusuyon noti nowonsoi do Tuhan dot id diya' dot id koobpinayan nu,” ka dau.

²⁰Om pamanau noddi i tulun diri do minongoi do hiri'd watas di roitan do Hopod o Bandar do popinsusui di nowonsoi di Yesus dot id dau. Om ongosuayan ngai' nopo i tulun do korongou'ddi.

I Tanak di Yairus om i Tond'u do Minongoi Igit di Pakayan di Yesus

(Mat. 9.18-26; Luk. 8.40-56)

²¹Om guli' noddi kawagu i Yesus do hiri'd soborong di tasik. Om ogumu'ddi o tulun do tuminimung do posorili' dau dot id tisan di tasik.

²²Om rikot no o songulun dot i Yairus o ngaran. Iyau nopo om boyoon dot id walai'd sasambayanan dot id bandar diri. Om tontok di nokito dau i Yesus om otud no iyau dot id toguang dau.

²³Om pokitulung no kopio iyau dau. Boros ka dau, “Adalaan tomod do sumakit i tanak ku'd tondu'. Om angatan ku daa iya' do mongoi pangama' dau, om olingasan i' iyau, om a' indo iyau apatai,” ka dau.

²⁴Om pamanau noddi i Yesus do minoyo' di Yairus. Nga' ogumu' tomod o tulun do minoyo' dau, om oimpit tomod nopoddi iyau.

²⁵Id pogialatan nopo di tulun dot ogumu'ddi om haro o songulun o tondu' do hopod no om duwo o toun do koloido' dau dot oinggorit di toruol dau do pomulanan.

²⁶Aiso' no o songulun piya do koubat di toruol dau, gisom do naayi' ngai' no dau o dapu' dau do pambayar dau do dokutur di mongubat daa dau. Nga' okon nogi' do sumurut i toruol dau.

²⁷Om i nopo tondu'ddi nga' ogumu' no o norongou dau do pasal di Yesus. Om ongoi noddi iyau insomok di Yesus do mantad ponong id tohuri, dot id pogialatan di tulun dot ogumu'ddi;

²⁸tu' poingkaa ot osorou dau, “Koigit oku nopo dilo pakayan dau nga' olingasan oku no!” ka.

²⁹Om ongoi noddi iyau igit di pakayan di Yesus. Om diiri i' om diiri do notingkod i pomulanan dau. Om kopurimanai noddi dau do nolingasan iyau.

³⁰Om tontok iddi do nopurimanan di Yesus do haro o kuasa' do noidu' do mantad id tinan dau. Om koili noddi i Yesus do minontong di tulun dot ogumu', om ponguhot noddi iyau diyolo' do poingkaa, “Isai i minongoi igit do pakayan ku?” ka dau.

³¹Om boro-boros noddi i tumatanud di Yesus, “Oi Guru, okito nu i' dot ogumu' kopio iti tulun do koimpit diya' om monguhot ko po ondung isai o nokoigit diya'?” ka diyolo'.

³²Nga' mingontong i' kasai' i Yesus do hiri'd posorili' dau do mogihum di tulun di minongoi igit dau.

³³Om iri nopoddi i tondu' di nokoilo di nosiliu dot id tinan dau om ongoi nopoddi otud dot id toguang di Yesus, mikuwo'd gagaran om ooris. Om poboroso' ngai' nopo dau iri.

³⁴Om boro-boros noddi i Yesus di tondu'ddi do poingkaa, “Oi tanak ku, iri no i kotumbayaan nu dot id doho' o nokolingos diya! Uli' no om sumonong-sonong, tu' nolingasan ko no kopio,” ka dau.

³⁵Om maso po di Yesus do moro-boros, om rikot no o piro-piro o susuhun do mantad id walai di Yairus do mongoi pomisunud di Yairus. Boros ka diyolo', “Napatai no i tanak nu'd tondu', oi Tuan. Om kada' no ponusa' dilo Guru,” ka.

³⁶Om a' i' di Yesus pinusou i pinoboros di tulun diri, om boro-boros no i Yesus di Yairus do poingkaa, “Kada' kooris, nga' kotumbayaa' nopo,” ka dau.

³⁷Om lombus nopo i Yesus do minamanau, nga' a' i' dau uhang do haro o songulun piya do tulun do suwai do tumanud dau, suwai ko' i Pitrus no om i Yakub om i Yohanis, i tobpinai di Yakub.

³⁸Om korikot noddi iyolo' do hiri'd walai di Yairus, om kokito no di Yesus dot agangau nopo o hiri om norongou dau o tihad do mogihad dot opuhod tomod.

³⁹Om salakoi noddi i Yesus om boro-boros no diyolo', “Nokuro tu' agangau kopio kou om songihad-ihad? Dot ilo' nopo tanak dilo' om a' i' napatai; suwai ko' koodop noo,” ka dau.

⁴⁰Nga' irak-irakai nogi' diyolo' i Yesus. Om suhuo' ngai' noddi di Yesus iyolo' do sumoliwan. Om angatai no dau i tina' om i tapa' di tanak diri om i tolu di tumanud dau do sumuang do hiri'd bilik di tanak.

⁴¹Om igitai no di Yesus i longon di tanak diri om boro-boros no iyau do poingkaa, “Talita kum,” ka, komoyon nopoddi nga', “Oi tanak do tondu', moro-boros oku diya': tungag!” ka.

⁴²Om olomus nopod tuminungag i tanak diri, om pamanau no. (Hopod no om duwo o toun do tumur dau.) Ongosuayan ngai' nopoddi i tulun do nokokito di nosiliu'ddi.

⁴³Om oduhai noddid kopio di Yesus iyolo' do popinsusui'ddi dot id disai nopo. Om boro-boros noddid iyau do poingkaa, “Onuwai dokoyu do takanon ilo tanak,” ka.

Markus 6

A' di Tulun do Nasarit Rinamit i Ponudukan di Yesus

(Mat. 13.53-58; Luk. 4.16-30)

¹Om hiri nod kinoiyonon diri o tadon di Yesus om i tumatanud dau do minuli' do hilo'd kampung dau.

²Om tontok nopoddi di tadau'd Sabat om timpuun no i Yesus do monuduk do hiri'd walai'd sasambayanan. Om ogumu'ddi o tulun do hiri. Om ongosuayan ngai' nopoddi i tulun do nokorongou di ponudukan di Yesus. Om mogiboro-boros nopoddi iyolo' do poingkaa, “Hinonggo kopio o kinoonuan do tulun diti do koinanai'ddi? Okuro-kuro kopio o toilaan do naanu do tulun diti? Hinonggo o kinoonuan dau'd kuasa' do momonsoi'd koimayaan?”

³Okon toi ko' i tukang kayu ilo', i tanak di Maria om i tobpinai di Yakub om i Yosis om i Yudas om i Simun? Om poundorong i' do hiti i tobpinai dau do tongoondu'?” ka. Om iri noddid ot a' diyolo' kinoponongkuyaan dau.

⁴Om boros kaddi di Yesus dot id diyolo', “Pusohon i' o nabi do hinonggo nopo, nga' a' nogindo iyau pusohon do hiri'd kampung dau om hiri'd pogialatan do koobpinayan om sompiiyon dau,” ka dau.

⁵Om a' i' i Yesus minilo do minomonsoi dot ongoiso' piya o koimayaan do hiri'd kinoiyonon diri, suwai ko' haro no o piro-piro o tulun do sumakit do liningasan dau do kinama' dau do minomolingos.

⁶Om osuayan i Yesus tu' a' i' kopio iyolo' otumbayaan.

Sinuhu' di Yesus do Minamanau i Hopod om Duwo o Tumatanud Dau

(Mat. 10.5-15; Luk. 9.1-6)

Om ongoi noddı i Yesus do hiri'd piro-piro o kampung do hiri'd posorili' di kinoiyonon diri; om ponuduk no iyau'd hiri.

⁷Om lohowo' ngai' noddı dau i tumatanud dau di hopod om duwo. Om suhuo' nogiddı dau iyolo' do mamananu do soroduwo-duwo. Om onuwai no di Yesus iyolo' do kuasa' do monunsub do rusod dot araat.

⁸Om bilinai nogiddı di Yesus iyolo' do poingkaa, “Kada' kou pongigit do nunu nopo do maan do hilo'd ralan, suwai ko' sukud nopo ot igitan. Om kada' kou pongokoriu, om kada' kou igit do kantung do poiyanan di popuhawangon do tulun toi ko' tusin.

⁹Manangkasut kou nopo, nga' kada' kou no igit do duwo o rasuk,” ka dau.

¹⁰Om boro-boros po kawagu i Yesus do poingkaa, “Ondung sumalakoi kou dot id iso' o walai om mundorong kou nopod hiri do gisom do tumongkiad kou di bandar diri.

¹¹Nga' ondung korikot kou nopo dot id iso' o kinoiyonon dit a' papasalakoi dokoyu o tulun do hiri, om a' iyolo' mokinongou dokoyu, om tumongkiad kou nopo di kinoiyonon diri. Om tantagon no dokoyu o pupuk do mantad id lapap dokoyu. Om iri no o tanda' dot id diyolo' do hukuman nondo iyolo',” ka dau.

¹²Om pamanau noddı i hopod om duwo i tumatanud di Yesus diri. Om ongoi noddı iyolo' popinsusui do habar dot apatut no do rumologo o tulun do mantad id koinsanai'd dusa diyolo'.

¹³Om ogumu' nogi' o rusod dot araat do sinunsub di tumatanud di Yesus. Om linuhad diyolo'd tumau do saitun i tulun di kitoruol om liningasan diyolo' iyolo'.

Napatai i Yohanis Gampamatis

(Mat. 14.1-12; Luk. 9.7-9)

¹⁴Om korongou noddı di Raja' Horudis o koinsanai di nongosiliu'ddi. Tu' abantug noddı i Yesus do hinonggo nopo. Om haro o tulun do momoros do, “Noposian kawagu i Yohanis Gampamatis! Om iri noddı o kokuwaan do haro kopio o kuasa' dau do momonsoi'd koimayaan,” ka.

¹⁵Nga' iri no i tulun do suwai om momoros dot, “Iyau nopo om i Ilia,” ka. Om haro nogi' o momoros dot, “Iyau nopo om nabi do miagal di nabi di gulu po,” ka.

¹⁶Om soira' di nokorongou i Horudis diri, om boros ka dau, “I Yohanis Gampamatis no kopio iti, i pinonuhuan ku do momulos o tulu di gulu po. Om poimpasi noddi kawagu iyau do baino',” ka.

¹⁷Tu' di nopo di gulu po om minonuhu' i Horudis do tulun do mongoi panangkap di Yohanis om posuangon i' dot id giil. Winonsoi pogi' di Horudis o miagal diri nga' gama' di Horudias, i sawo di Pilipus i tobpinai dau. Tu' kinawin di Horudis i Horudias.

¹⁸Om asaru' no i Yohanis do monogod di Horudis do pasal diri. Boros ka dau, “A' i' koino-ino do kowinon nu i sawo di tobpinai nu,” ka.

¹⁹Om iri noddi o katagadan kasai' di Horudias di Yohanis om pokipapatayan dau iyau, nga' a' i' dau milo do wonsoyon o miagal diri tu' oduhan i' iyau di Horudis.

²⁰Tu' nokoponuhu' no i Horudis do tulun do momogompi' kopio di Yohanis do hiri'd giil, tu' moddosi i' iyau di Yohanis. Dot oilaan no dau dot i Yohanis nopo om tulun dit osonong di sinuhu'd Kinorohingan. Om asanagan kasai' i' i Horudis do mokinongou do soira' nopo do moro-boros i Yohanis, do mulong piya dot atangkabo kasai' nopo iyau do pointikid-tikid do korongou iyau di boros di Yohanis.

²¹Nga' alaid noddi om haro'ddi o ralan di Horudias do momonsoi'ddi do tontok di minonguramat do toun di Horudis. Om tontok noddi do pinapaharo i Horudis do poginakanan. Om alapo' no dau o koinsanai di pagawai dit angasawat o pangkat dot id pomorinta' om i boyoon do soudor om i boyoon do tulun do hiri'd Galilia.

²²Om panari' no i tanak di Horudias do tondu' dot id poginakanan diri, om orohian tomod i Horudis om i tulun di nangkarapou do hiri'd poginakanan diri do kokito di pananari' di tanak do tondu'ddi. Om boro-boros noddi i

Horudis dot id tanak do tondu'ddi do poingkaa, “Pokianu nopo do nunu nopo o korohian nu. Om patahakon ku i' iri dot id diya',” ka dau.

²³Om pamatos nodd i Horudis dot id tanak do tondu'ddi do mikuwo'd suminumpa'. Boros ka dau, “Nunu nopo o pokionuon nu om patahakon ku i'. Do mulong piya do songintanga' diti pomorintaan ku nga' patahakon ku i',” ka dau.

²⁴Om soliwani nodd i tanak di tondu'ddi om ongoi no uhot di tina' dau do poingkaa, “Ina' nunu ma ot osonong do pokionuon ku?” ka dau. Om boros ka di tina' dau do suminimbar, “Pokionuon i tulu di Yohannis Gampamatis,” ka.

²⁵Om olomus nopoddi i tanak do tondu'ddi do guminuli' do hiri'd di Horudis. Om boro-boros nod, “Pokionuon ku do dinondo i tulu di Yohannis Gampamatis om pasakayon nod talam!” ka dau.

²⁶Nga' tumongob tomod diri i Horudis do nokorongou di pokionuon diri. Nga' a' nodd i yau milo dot a' papatahak di pinokianu'ddi tu' nokosumpa' no i yau dot id toguang di tulun di nalap dau.

²⁷Om olomus nopoddi i Horudis do minonuhu' do songulun o soudor di madtatamong dau do mongoi pomulos do tulu di Yohannis Gampamatis. Om pamanau nodd i soudor diri do minongoi'd hiri'd giil do mongoi pomulos di tulu di Yohannis Gampamatis.

²⁸Om igitai no dau i tulu diri do pomsakai'd talam om patahako' nogiddi dau di tanak do tondu'ddi. Om patahako' no di tanak do tondu'ddi dot id tina' dau i tulu.

²⁹Om korongou poddi di tumatanud di Yohannis o hal diri, om ongoyo' nodd i diyolo' i rata' di Yohannis om lobongo' no diyolo'.

Pinapaakan i Yesus do Limo Noribu o Tulun

(Mat. 14.13-21; Luk. 9.10-17; Yoh. 6.1-14)

³⁰Om koguli' ngai' nodd i rasul, i sinuhu' di Yesus do minamanau'ddi, om kotimung no kawagu iyolo' om posunudo' ngai' no diyolo' dot id di Yesus o koinanai di nongowonsoi om i nongkotuduk diyolo'.

31Nga' ogumu' nopoddi i tulun do rumikot om songuli-uli' o wokon, gisom dot aiso' no o maso di Yesus om i piro-piro i tumatanud dau do makan. Om boro-boros noddi i Yesus di tumatanud dau do poingkaa, “Kainou, ongoi toko' undorong do hilo'd kinoiyonon dit oingou, om koundorong kou i' dot ongoruhai,” ka dau.

32Om pamanau noddi iyolo' do suminakai dot iso' o parau' do kuminaa dot id kinoiyonon dit oingou.

33Nga' ogumu' iddi o tulun do nokokito diyolo' do tuminongkiad do kinoiyonon diri, om kotutun iyolo' diyolo'. Om panangkus ngai' noddi i tulun di mantad id watas diri do minaya' di ralan dit a' kosoborong, do suminogulu di Yesus om i piro-piro i tumatanud dau.

34Om kolintuhun poddi i Yesus do mantad hiri'd parau', om kokito no dau i tulun dot ogumu'. Om kosianai noddi iyau diyolo', tu' iyolo' nopo om iyo di dumba' dit aiso' o momogompi'. Om timpuun noddi i Yesus do monuduk diyolo' do piro-piro o ponudukan.

35Om sosodopon noddi om ongoi no boro-boros i tumatanud di Yesus dot id dau, “Oi Guru, oruhai noddi dot otuong om osodu' toko' nogi' do kawalayan.

36Om osonong nogi' do suhuon nu ilo tulun do mamanau. Om koongoi i' iyolo' koboli do taakanon do hilo'd kawalayan om hilo'd kokompungan do hiti'd posorili' do kinoiyonon diti,” ka.

37Om boros ka di Yesus do suminimbar, “Paakanon nopo dokoyu iyolo',” ka dau. Om boros ka di tumatanud di Yesus, “Gatang piya'd duwo nahatus o tusin do pirok do roti dot ongoyon bolio' nga' a' i' kabagal do paakan diti tulun do miagal diti kogumu',” ka diyolo'.

38Om boros ka di Yesus dot id tumatanud dau, “Ngoyo' dokoyu antangai om songkuro poo roti dokoyu,” ka dau. Om ngoyo' noddi diyolo' antangai, om boros ka diyolo', “Limo po o liob do roti om duwo o tinan do sada',” ka.

39Om suhuo' noddi di Yesus o koinsanai di tulun diri do mirikau do mogitumpuk-tumpuk do hiri'd sakot dit otomou.

⁴⁰Om ulud nodd i tulun do minirikau do mogitumpuk-tumpuk. Om haro o hatas o tulun dot id iso' o kinotumpukon om haro o limo nohopod o tulun.

⁴¹Om ngoyo' nodd di Yesus i limo o liob do roti om i duwo o tinan di sada', om tingaha' no iyau do hilo'd tawan om pongunsikou no iyau'd Kinorohingan. Om pogikobing-kobingo' nodd di Yesus i roti'ddi om patahako' no di tumatanud dau do maan potikido' di tulun dot ogumu'. Om i sada' nga' minaan nogi' potikido'.

⁴²Om akan ngai' nodd i tulun diri do gisom do nangayahan.

⁴³Om ngoyo' nodd di tumatanud di Yesus timungo' i roti om i sada' di noolu' diyolo'ddi om nokoponu' po do hopod om duwo o balatak.

⁴⁴Ginumu' nopo do tongokusai do minangakan di roti'ddi om haro i' doti' o limo noribu o tulun.

Minamanau i Yesus dot id Soibau do Waig

(Mat. 14.22-33; Yoh. 6.15-21)

⁴⁵Om olomus nopoddi i Yesus do minonuhu' di piro-piro i tumatanud dau do sumakai'd parau' do mogulu dau do sumoborong di tasik, do kumaa do hilo'd Baitsaida, do damot dau do monuhu' di tulun dot ogumu' do muli'.

⁴⁶Om kopongintod-ngintod poddi i Yesus di tulun dot ogumu'ddi om ongoi nogi' iyau dot id iso' o nulu-nulu do minongoi sambayang.

⁴⁷Om otuong nodd, om iri nopo i parau' di sinakai di piro-piro o tumatanud di Yesus diri om hiri nod tanga' di tasik. Nga' i Yesus nopo om hiri pod tindal.

⁴⁸Om kokito no di Yesus i piro-piro tumatanud dau dot osusa' kopio do mangayu di parau' diyolo' tu' asasakan diyolo' i tongus. Om ongoi nodd i Yesus rapou diyolo' do minamanau do hiri'd soibau di waig dot id piolitan doti' do jam kotolu om jam do konom do minsusuab. Om pamanau nopo iyau do miagal-agal do tumalib diyolo'.

⁴⁹Om tontok di nokito diyolo' do manau-panau iyau do hiri'd soibau di waig, om ondos nopo daa diyolo' om tombiruo i Yesus.

⁵⁰Gisom do songgiak-giak po iyolo' dot opopoddosian. Tu' nokokito ngai' nopo iyolo' dau om ongooris tomod diri iyolo'. Nga' boro-boros noddi i Yesus diyolo' do poingkaa, “Kada' kou kooris! I Yesus oku i'. Kada' kou poddosi!” ka dau.

⁵¹Om sakai noddi i Yesus di parau' di sinakai diyolo', om kotingkod noddi i tongus diri. Om ongosuayan tomod diri i tumatanud di Yesus.

⁵²Om iri piya i koimayaan di limo o liob do roti diri nga' a' po diyolo' osuhutan. Tu' apagon kopio iyolo' do kosuhut.

Minomolingos i Yesus dot Ogumu' o Tulun di Kitoruol do Hilo'd Ginisarit
(Mat. 14.34-36)

⁵³Om tontok di nokorikot iyau do hiri'd soborong di tasik, om dampir noddi iyolo' do hilo'd Ginisarit, om pokogoso' no diyolo' i parau' do hiri'd tisan di tasik.

⁵⁴Tontok di nokosoliwan nogi' kopio iyolo' do mantad hiri'd parau', om kokito no di tulun dot i nopo nokorikot diri nga' i Yesus.

⁵⁵Om panangkus nopoddi iyolo' do tuminongkop do watas diri. Om sarasayai noddi diyolo' i tulun dit ongkitoruol om pootodo' no dot id di Yesus. Om ondung orongou diyolo' do hino i Yesus dot id iso' o kinoiyonon om ongoyon no diyolo' pootodo' do hiri i tulun di sumakit.

⁵⁶Om honggo nopo o bandar ko' kawalayan do koongoyon di Yesus, om hiri no o tulun dot ogumu' do mongoi papaatod ngai' di tulun dit ongkitoruol dot ongoyon poiliho' do hiri'd karalan-ralanan. Om pokionuon no diyolo' i Yesus do popologos dit ongkitoruol do mongoi po daa igit di tompok di pakayan dau. Om isai nopo i tulun di koigit di pakayan di Yesus om ongolingasan ngai' no.

Markus 7

Ponudukan di Koubasanan do Komolohingan
(Mat. 15.1-9)

¹Om rikot noddi dot id di Yesus ot iso' o tinimungan do tulun do Parisi om i piro-piro o guru do Tourat do mantad hilo'd Yorusalim.

²Om kokito no diyolo' o piro-piro di tumatanud di Yesus do makan dot a' opulang o palad dot id pagantangan do tugama', tu' a' iyolo' minomoug do palad do tumanud dit oturan do tugama'.

³Dot i nopo tulun do Parisi om koinsanai di tulun do Yohudi om ongotorodok kopio do tumanud di koubasanan di komolohingan diyolo'. Do tintod nopo diyolo'd makan om mositi' no do momoug iyolo' do tumanud di kowoyo-woyoo' di natantu' mantad.

⁴Om iyo nogiddi do tontok do haro ot oboli diyolo' do taakanon do mantad hiri'd pasar tu' mositi' nod ougan diyolo' om akanon nogi'. Om ogumu' po ot oturan do suwai do pinotuduk di komolohingan diyolo' di tonudon kopio diyolo'. Do miagal ko' oturan do momolidang do sangkir, om mangkuk, om i ngai' i pakakas do tambaga'.

⁵Om ponguhot nodd i tulun do Parisi om i piro-piro o guru do Tourat dot id di Yesus do poingkaa, “Nokuro ilo piro-piro o tumatanud nu tu' a' momoug do tintod do makan? Nokuro tu' a' iyolo' tumanud do koubasanan di komolohingan toko',” ka diyolo'.

⁶Om boros ka di Yesus do suminimbar, “Iyokoyu nopo om tulun di minsorupai-rupai no toomod! Kabayaai nopo i pinoboros mantad di Yosaya do pasal dokoyu do poingkaa, ‘Iti nopo tulun diti om boros no toomod diyolo' do tumuku' dot id doho', tu' ginawo nopo om osodu' i' doho'.

⁷Aiso' i' o guna' do tumuku' piya iyolo' dot id doho', tu' potudukon diyolo' it oturan do mantad id tulun do miagal nopo kopio dot oturan ku!' ka.

⁸Om iyada' nogi' dokoyu i ponuhuan do Kinorohingan, om tonudon nogi' kopio dokoyu it oturan do tulun,” ka dau.

⁹Om boros ka kawagu di Yesus, “Milo kou no kopio do magada' di ponuhuan do Kinorohingan, om atanud indo dokoyu i dokoyu'd ponudukan.

¹⁰Nokoponuhu' no i Musa do poingkaa, ‘Podulo' no o tapa' om tina' nu. Om isai-isai nopo o mongindaraat do tapa' om tina' dau, om mositi' no do hukuman iyau do kapatayon,' ka.

11Nga' iyokoyu nopo om monuduk kou dot: Ondung haro o tulun do moro-boros dot id molohing dau dot, 'Iri nopo daa it apatut do patahakon ku dot id tapa' om id tina' ku, om nakatahak ku nori dot id Kinorohingan,' ka.

12Om poiduwon no dokoyu i tulun diri do mantad id tonggungan dau do monulung di tapa' om tina' dau.

13Om iri no o ponudukan dokoyu di potudukon dokoyu do tulun, do ralan dokoyu do pakaiso' di boros do Kinorohingan. Om ogumu' po o suwai do miagal diri do pingwansayan dokoyu," ka dau.

I Kososomu' do Tulun

(Mat. 15.10-20)

14Om lohowo' po kawagu di Yesus i tulun dot ogumu'ddi, om boro-boros no iyau diyolo', "Pokinongou kou no, om kosuhut kou i'!

15Aiso' i' o tongoiso' piya do mantad id soliwani di kosuang dot id tulun do kososomu' dau. Nga' nunu nopo i sumoliwan do mantad id tulun diri om iri no o kososomu' dau.

16[Iyo nopoddi om pokinongou kou no do kitolingo kou no.]” ka dau.

17Om tontok di tuminongkiad i Yesus di tulun dot ogumu'ddi om suang no iyau do hiri'd walai, om ponguhot noddi di Yesus i piro-piro tumatanud dau do komoyon di poinukadan diri.

18Om boros ka di Yesus dot id diyolo', "A' kou po pama iyokoyu kosuhut? A' kou i' koilo dot iri nopo i sumuang dot id tulun om a' i' kososomu' di tulun diri?

19Tu' iri nopo i sumuang om a' i' kawaya' dot id ginawo dau, suwai ko' kawaya' no dot id tian, om kosoliwan no kawagu," ka dau. Om iyo noddi o boros di Yesus do pinopoilo dot aakan ngai' o taakanon.

20Om boro-boros po kawagu i Yesus do poingkaa, "Nunu nopo o sumoliwan do mantad id tulun om iri no o kososomu' dau.

²¹Tu' mantad no dot id suang do ginawo do mimbulai o pomusarahan dot araat om iri no o mominsuhu'd tulun do momonsoi di sosomu', om manakau, om mamatai,

²²om magampahu', om monipu', om mongindaraat do wokon, om mingwonsoi do koinsanai dit angaraat, om mominsuhu' dot agayo o mamaha', om it a' osinondot, om osolon, om minggayo-gayo, om a' milo'd tudukan.

²³Om koinsanai dit angaraat diti om mantad ngai' i' dot id suang do ginawo'd tulun, om iri no o kososomu' do tulun,” ka dau.

Kotumbayaan di Songulun o Tondu'

(Mat. 15.21-28)

²⁴Om tongkiad noddi i Yesus do kinoiyonon diri, om pakayaa'i no dau do hilo'd watas dit id somok do bandar do Tirus. Om salakoi no iyau do hiri'd iso' o walai, om mada' daa iyau dot oilaan do tulun do hino iyau'd hiri. Nga' a' i' iyau milo do lumisok.

²⁵Om haro ot iso' o tondu' do kianak do tondu' do norusadan do rusod dot araat do nokorongou do pasal di Yesus. Om rikot no iyau dot id di Yesus om otud no dot id toguang dau,

²⁶do minokitulung di Yesus do monunsub di rusod dot araat do mantad id tanak diri. I nopo tondu'ddi om okon i' ko' tulun do Yohudi. Kinosusuon nopo dau om hilo'd watas do Ponisia, i hilo'd pomogunan do Siria.

²⁷Om boros ka di Yesus dot id dau, “Poguluonon nopod papaakan om i tangaanak. A' i' osonong do patahakon nogi' do tasu o taakanon do tangaanak,” ka dau.

²⁸Nga' boros ka di tondu' do suminimbar, “Tuan, iri piya i tasu di hiri'd sahau di mija' nga' mangakan id mumu' di porotuon di tangaanak,” ka dau.

²⁹Boros kaddi di Yesus dot id tondu'ddi, “Uli' no, nokosoliwan no i rusod dot araat do mantad id tanak nu; tu' iyo iddi o pinonimbar nu!” ka dau.

30Om uli' noddi i tondu'ddi. Om korikot no iyau do hiri'd walai, om kokito no dau i tanak dau'ddi do poingodop do hiri'd toodopon. Om otopot i' kopio do nokosoliwan no i rusod dot araat do mantad id tanak dau'ddi.

Minomolingos i Yesus do Songulun o Bobou om Bosukon

31Om tongkiad noddi i Yesus di watas do Tirus, om pamanau no iyau do minaya' do hiri'd bandar do Sidon do pinakayaan do hilo'd Tasik Galilia. Om waya' no iyau di ralan di kawaya' di watas di roitan do Hopod o Bandar.

32Om hiri no do haro o tulun do pinapaatod dot id di Yesus do songulun o bobou om bosukon. Om pokikamaai no diyolo' di Yesus i tulun diri.

33Om angatai noddi di Yesus i tulun di bobou om bosukon diri do tumongkiad do mantad id tulun dit ogumu'. Om posonsongo' no di Yesus i tunturu' dau dot id tolingo goduwo di tulun diri. Om pomodula' no i Yesus, om tuduo' no dau di dula' dau i dila' di tulun diri.

34Om tingaha' noddi i Yesus do hilo'd tawan, om pomuhobo no iyau dot opuhod, om boro-boros nogiddi iyau di tulun diri do poingkaa, “Ipata,” ka, komoyon nopoddi om, “Ukab no!” ka.

35Om diiri i' om diiri do nokorongou i tulun diri, om noidu' i katakong di dila' dau, om osonong noddi iyau do moro-boros.

36Om oduhai noddi di Yesus iyolo' do popinsusui'ddi dot id disai nopo o tulun. Nga' maha' nogi' dit oduhan kopio iyolo' di Yesus do popinsusui'ddi om okon nogi' do popinsusuyo' diyolo' iri.

37Om oinsanan nopo i tulun di nokorongou'ddi dot ongoimayaan. Boros ka diyolo', “Ongosonong ngai' nopo i winonsoi dau! Tu' iri piya i bosukon nga' korongou noddi, om i bobou nga' koboros noddi!” ka.

Markus 8

Pinapaakan i Yesus dot Apat Noribu o Tulun

(Mat. 15.32-39)

¹Om a' po alaid do mantad diri, om haro po kawagu ot iso' o tinimungan do tulun do ruminikot do tuminimung. Om lohowo' ngai' noddidi di Yesus i tumatanud dau tu' aiso' no ot akanon di tulun dot ogumu'ddi. Boros ka dau,

²“Osianan oku no dilo tulun dot ogumu'. Tu' tolu noddidi o tadau diyolo' do moyo-woyo' doho' om aiso' noddidi o takanon diyolo'.

³Om ondung suhuon ku iyolo'd muli' dot a' kaakan, om olikapan dotindo iyolo' do hilo'd tanga'd ralan. Om okon-okon pondo om i tulun dit osodu' o tadon,” ka dau.

⁴Om boros ka di tumatanud di Yesus do suminimbar, “Kinoiyonon nopodti om osodu' do kawalayan, om hinonggo'ddi o pongonuan do taakanon do kabagal do paakan do koinsanai'd tulun diti?” ka diyolo'.

⁵Om uhoto' no di Yesus iyolo', “Piro poo roti dokoyu?” ka dau. “Turu' poo,” ka diyolo'.

⁶Om suhuo' noddidi di Yesus i tulun dot ogumu' do mirikau do hiri'd tana'. Om ngoyo' no dau i turu' o roti'ddi. Om pongunsikou no iyau'd Kinorohingan. Om pogikobing-kobingo' noddidi dau i roti'ddi. Om patahako' no dau di piro-piro i tumatanud dau do potikidon di tulun. Om wonsoyo' noddidi di tumatanud dau o miagal diri.

⁷Om haro nogi' o piro-piro po tinan do sada' dot ongokooro'. Om pongunsikou no i Yesus dot id Kinorohingan dot i sada' o kinopongunsikahan. Om suhuo' no dau i piro-piro tumatanud dau do popotikid di sada'ddi.

⁸⁻⁹Om akan noddidi iyolo' do gisom do nangayahan om haro i' doti' ot apat noribu o ginumu' di tulun diri do minakan. Om timungo' noddidi di tumatanud di Yesus i noolu' di taakanon diri --- om turu' po o balatak do noponu'. Om suhuo' nogiddi di Yesus i tulun diri do muli'.

¹⁰Om olomus nopoddi i Yesus om i piro-piro tumatanud dau do minongoi sakai di parau' do minongoi'd hilo'd watas do Dalmanuta.

Sinuhu' di Tulun do Parisi i Yesus do Momonsoi do Koimayaan

(Mat. 16.1-4)

11Om rikot noddid dot id di Yesus o piro-piro o tulun do Parisi, om timpuun no iyolo' do monokisimbar-simbar dau do maan daa diyolo' do pomurunsut dau. Om suhuo' no diyolo' i Yesus do momonsoi do koimayaan do maan do tanda' do mantad kopio iyau dot id Kinorohingan.

12Om awagat no kopio o ginawo di Yesus. Om simbar no iyau'd poingkaa, “Nunu o kobungou diti tulun do baino' tu' monuhu' doho' do momonsoi'd koimayaan? Amu! A' oku i' momonsoi do tanda' do miagal diri dot id diyolo'!” ka dau.

13Om tongkiad noddid i Yesus diyolo', om sakai no iyau di parau' om pamanau no do kuminaa do hiri'd soborong di tasik.

Pangambang do Tapung do Tulun do Parisi om i Tulun di Horudis

(Mat. 16.5-12)

14Nga' nokolihi i piro-piro tumatanud di Yesus do mongigit do roti di kabagal diyolo'. Om iso' poddi o roti diyolo' do hiri'd parau'.

15Om boros ka di Yesus dot id diyolo', “Antang-antangan no kopio dokoyu i pangambang do tapung di tulun do Parisi om i pangambang do tapung di Horudis,” ka dau.

16Om timpuun noddid i piro-piro i tumatanud di Yesus do mogiboro-boros do pasal diri. Boros ka diyolo', “Minomoros pogi' iyau do miagal diri, nga' aiso' o roti toko',” ka.

17Om oilaan i' di Yesus i pogibara-barasan diyolo'ddi. Om ponguhot noddid iyau diyolo', “Nokuro tu' mogiboro-boros kou do pasal dot aiso' o roti? A' kou toi koilo, om a' kou po toi kosuhut? A' no kopio atarom o pomusarahan dokoyu?”

18Kimato kou i', om nokuro tu' a' kou kokito? Kitolingo kou i', om nokuro tu' a' kou korongou? A' toi dokoyu osorou

19i limo no liob do roti di pinogikabing-kabing ku do pinaakanan di limo noribu o tulun? Om piro po o balatak do noponu' do noolu' di taakanon diri di nongoi dokoyu timungo'?” ka dau. “Hopod po om duwo o balatak,” ka diyolo'd suminimbar.

²⁰Om uhoto' po kawagu di Yesus iyolo', "Tontok di pinogikabing-kabing ku i turu' o liob di roti do pinaakanan dit apat noribu o tulun, om piro po o balatak do noponu' di noolu' di taakanon diri di nongoi dokoyu timungo'?" ka dau. "Turu' po o balatak," ka diyolo'.

²¹Om boros ka kawagu di Yesus, "Iyo nopoddi, om a' kou po kasai' kosuhut?" ka dau.

Minomolingos i Yesus do Tulun do Bolou do Hilo'd Baitsaida

²²Om korikot no iyolo' do hilo'd Baitsaida. Om hiri no do pinapaatod o tulun dot id di Yesus do songulun o bolou do pokikamaan diyolo' dau, om olingasan indo iyau.

²³Om igitai no di Yesus i longon di tulun di bolou'ddi om ahako' no dau do suminoliwan di bandar. Om dulaai no di Yesus i mato di tulun do bolou'ddi. Om kamao' no dau i mato di tulun diri. Om uhoto' no dau iyau do poingkaa, "Haro noddi ot okito nu?" ka dau.

²⁴Om ontong no i tulun diri dot id dotimbabaan dau, om boro-boros nod, "Haro. Kokito oku noddi do tulun do manau-panau; nga' miagal no iyolo'd kayu," ka dau.

²⁵Om kamao' po kawagu di Yesus i mato di tulun diri. Om sonsod noddi kopio i tulun diri do minontong. Om kolingos no i mato dau. Om atarang ngai' nopoddi do tokito dau.

²⁶Om boro-boros noddi i Yesus di tulun diri, "Uli' no, om kada' no guli' kawagu dot id bandar diri," ka dau.

Minangakun i Pitrus dot i Yesus no i Raja' do Gampamasi

(Mat. 16.13-20; Luk. 9.18-21)

²⁷Om ongoi no i Yesus om i piro-piro tumatanud dau do hiri'd kokompungan di posorili' do Kaisaria Pilipi. Om maha' di hiri no iyolo'd tanga'd ralan, om uhoto' no di Yesus iyolo' do poingkaa, "Isai oku'dti dot osorou'd tulun?" ka dau.

²⁸Om boros ka diyolo' do suminimbar, “Haro i' o momoros dot: i Yohanis Gampamatis ko, om haro nogi' o momoros dot i Ilia ko; om haro nogi' o momoros dot iya' nopo om iso' di nabi di gulu po,” ka.

²⁹Om ponguhot po kawagu i Yesus, “Nga' isai oku dot osorou dokoyu?” ka dau. Om boros ka di Pitrus do suminimbar, “Iya' nopo om i Raja' di Gampamasi,” ka dau.

³⁰Om sunudai nodd di Yesus iyolo' dot a' poposunud dot id disai nopo do pasal dau.

Pinopoilo i Yesus do Pasal do Koinggoritan Dau om Kapatayon Dau

(Mat. 16.21-28; Luk. 9.22-27)

³¹Om katalib poddi iri om timpuun no i Yesus do monuduk di piro-piro tumatanud dau, do mositi' nod ogumu' o koinggoritan di Tanak do Tulun om saapon nondo iyou di piro-piro o boyoon, om i boyoon dot imam om i piro-piro guru do Tourat. Om patayon nondo iyou, nga' kotolu nopondod tadau om posion nondo kawagu iyou do mantad id kapatayon.

³²Om posondoto' nopo di Yesus do pinopoboros iri dot id piro-piro di tumatanud dau. Om gayato' nodd di Pitrus i Yesus do mininsodu-odu' di piro-piro tumatanud di Yesus di suwai, om togodo' no dau iyou.

³³Nga' koili no i Yesus om ontong no iyou di piro-piro tumatanud dau, om togodo' no dau i Pitrus. Boros ka dau, “Poggidu' do mantad hiti, oi Mogugumbal. Dot ino nopo pomusarahan nu om don tulun id pomusarahan; okon i' ko' pomusarahan do dong Kinorohingan,” ka dau.

³⁴Om lohowo' nodd di Yesus i tulun dot ogumu' di hino'd hiri om i piro-piro tumatanud dau. Om boro-boros nodd iyou diyolo' do poingkaa, “Tulun nopo dot orohian do tumanud doho', om mositi' nod lihuan i dau'd korohian, om sumaan do salib dau, om tumanud nondo doho'.

³⁵Tu' tulun nopo dit orohian nod momogompi' do dau'd koposion, om okon nogindo dot atagikan di koposion dau. Nga' tulun nopo di papatahak do koposion dau do gisom dot apatai dot iyoho' o kapatahakan om i Habar dot Osonong do mantad id Kinorohingan om apasi nogindo kopio iyou.

³⁶Tu' nunu no o kountungan do tulun, dot asanganu ngai' piya dau o pomogunan, nga' atagikan indo iyau do koposion dau?

³⁷Milo toi o koposion do poolonon do nunu nopo?

³⁸Ondung ointingayaman o tulun do mangakun do tumatanud iyau doho'; om it a' poposusui diti ponudukan ku dot id tulun dit angaraat om it a' otumbayaan do Kinorohingan do maso'dti, om i Tanak do Tulun nga' ointingayaman nondo do mangakun do tumatanud dau o tulun diri, do rumikot iyau do mikuwo'd kuasa' do Tapa' dau, om miwoyo' di piro-piro o moloikat dit olidang,” ka di Yesus.

Markus 9

¹Om poboroso' po kawagu di Yesus diyolo' o poingkaa, “Ilaai no dokoyu! Id pogialatan piya dokoyu'd hiti nga' haro i' ot a' po apatai dot a' po kokito'd Pomorintaan do Kinorohingan do mikuwo'd kuasa',” ka dau.

Pinoinggayo i Yesus

(Mat. 17.1-13; Luk. 9.28-36)

²Om katalib poddi ot onom o tadau om angatai no di Yesus i Pitrus om i Yakub om i Yohanis, i tobpinai di Yakub do tuminakad dot iso' o nuluhon dit akawas dot iyolo-yolo'. Om kosimban noddi o korupa-rupao' di Yesus di maso diyolo'd poingontong dau.

³Om i pakayan dau nga' minumang purak gisom do mogulinau po o kopurako'. Om aiso' no o songulun piya do hiti'd pomogunan di momumupu' do kain, do milo do momupu' do miagal kopio'ddi kopurak.

⁴Om kokito noddi di tolu o tumatanud di Yesus do moro-boros i Yesus di Ilia om i Musa.

⁵Om boro-boros noddi i Pitrus di Yesus do poingkaa, “Oi Guru, osonong no kopio do hiti toko'. Osonong nogi' do popowonsoi iyahai do kiim, dot iso' o diya' om iso' o di Musa om iso' kawagu o di Ilia,” ka dau.

⁶Otopot nopo kopio om a' no i Pitrus koilo ondung nunu it apatut dau'd poborosan, tu' moddosi no kopio iyau om i duwo tambalut dau.

⁷Om tokop noddı o haun dot id diyolo', om mantad no dot id haun diri do norongou diyolo' o boros do poingkaa, "Iti no o Tanak ku di kosianan kopio ku. Pokinongou kou no dau!" ka.

⁸Om olomus nopo iyolo' do mikoroontong do hiri'd posorili' diyolo', om aiso' noddı o nokito diyolo'd tulun do suwai do pounsugku' diyolo', do suwai ko' i Yesus noo.

⁹Om tontok di rumuhuk iyolo' di nuluhon diri, om sunudai no di Yesus iyolo' do poingkaa, "Kada' dokoyu posunudo' dot id disai nopo i nokito dokoyu di tiinu'ddi dot a' po apasi do mantad id kapatayon i Tanak do Tulun," ka dau.

¹⁰Om minumboyo' i' iyolo' di pinosunud di Yesus diri, nga' id pogialatan nopo diyolo' om tuminimpun no iyolo' do mogiboro-boros onduŋ nunu o komoyon di Yesus di boros dau dot, "apasi kawagu do mantad id kapatayon," ka.

¹¹Om uhoto' no diyolo' i Yesus, "Nokuro tu' momoros i piro-piro guru do Tourat dot, 'Mositi' no dot i Ilia po o mogulu do rumikot?' ka," ka diyolo'.

¹²Om boros ka di Yesus do suminimbar, "Atantu' no dot i Ilia o mogulu do rumikot do mongoi posodia' do koinsanai'd nunu nopo. Nga' poingkuro no i Tanak do Tulun? Nokuro tu' nokotulis dot id suang do Buuk do Kinorohingan dot ogumu' nondo o koinggoritan dau om indaraaton iyau'd tulun?"

¹³Nga' poboroson ku no dokoyu: Dot i Ilia nopo om nokorikot no, om wonsoyo' nopod tulun dot id dau o poingkuro nopo i korohian diyolo', om miontok nopo kopio iri di nokotulis mantad dot id Buuk do Kinorohingan do pasal dau," ka dau.

Minomoligos i Yesus do Tanak di Norusadan do Rusod dot Araat

(Mat. 17.14-21; Luk. 9.37-43a)

¹⁴Om soira' di nokoguli' i Yesus om i tolu o tumatanud dau dot id piro-piro o tumatanud dau'd suwai, om kokito no diyolo' dot ogumu' o tulun do hiri. Om haro nogi' o piro-piro guru do Tourat do maso do monokisimbar-simbar di piro-piro tumatanud di Yesus.

15Om kokito noddidi di tulun i Yesus, om kongotigowo nopo iyolo', om santangkus-tangkus nopoddi iyolo' do mongoi suwau dau.

16Om uhoto' no di Yesus i piro-piro tumatanud dau do poingkaa, “Nunu i pogisimbar-simbaran dokoyu di piro-piro o gomponuduk do tugama'ddi?” ka dau.

17Om simbar no i songulun dot id pogialatan di tulun dot ogumu' do poingkaa, “Oi Guru, pootodon ku dot id diya' iti tanak ku. Bobou iyau tu' norusadan iyau'd rusod dot araat.

18Ondung inggoriton iyau di rusod diri, om popinliidon nopo iyau dot id tana'. Om mogimputa' nondo o kabang dau, om marit-ngarit o nipon, om kumodou nopo o tinan dau. Om nosuhu' ku no daa i piro-piro tumatanud nu do monunsub di rusod dot araat diri, nga' a' i' iyolo' nokosunsub,” ka dau.

19Om boros ka di Yesus dot id diyolo', “Aranaban oku no kopio dokoyu'dti! Otopot no kopio do tulun kou dit a' otumbayaan. Songkuro po o koloido' ku do pounsugku' kasai' dokoyu om papalanut do ginawo ku dot id dokoyu? Ngoyo' hitio' i tanak diri!” ka dau.

20Om ngoyo' noddidi diyolo' hirio'd di Yesus i tanak diri. Nga' kokito nopo di rusod dot araat i Yesus om pokohiso' nopo di rusod dot araat i tinan di tanak om kohunduk nopoddi i tanak diri gisom do minliid po do hiri'd tana'. Om muta'-puta' tomod o kabang dau.

21Om uhoto' no di Yesus i tapa' di tanak, “Songkuro no o koloidon dilo' do miagal diti?” ka dau. “Mantad po dit okoro' po,” ka di tapa' di tanak do suminimbar.

22Boros ka kawagu di tapa' di tanak, “Asaru' no i rusod dot araat do tumotos daa do mamatai dilo tanak, do maan no posuboo' do tapui om porotuon no dot id waig. Nga' milo ko nopo daa do monulung, om insianai no iyahai om tulungo' no kopio iyahai!” ka dau.

23Om boros ka di Yesus do suminimbar, “Nunu ka nu'ddi? Ondung milo ko no, ka nu? Milo ngai' i' do wonsoyon dot otumbayaan i tulun!” ka dau.

²⁴Om pagarango' nopo di tapa' di tanak o poingkaa, “Otumbayaan oku i' oi Tuhan. Nga' a' kosongkuro kogiroto' do kotumbayaan ku. Tulungo' oku no om kogiroto' i' o kotumbayaan ku!” ka dau.

²⁵Om soira' di nokito di Yesus i tulun dot ogumu' do tumimpun nod murugun, om barasai no dau i rusod dot araat diri, “Oi rusod di bosukon om i bobou, suhuon ku iya' do sumoliwan do mantad id tanak diti, om kada' nondo kopio guli' do mongoi suang dau,” ka dau.

²⁶Om pomogiak no i rusod dot araat diri om pokohiso' no dau o tinan di tanak, om soliwani nogiddi. Om iyo poddid rata' o kokitanan di tanak, gisom dot oinsanan nopo i tulun do minomoros do, “Napatai no iya!” ka.

²⁷Nga' igitai no di Yesus o longon di tanak do pinopotungag. Om tungag noddi i tanak diri.

²⁸Om kasalakoi poddi i Yesus do hiri'd walai, om rikot no i piro-piro o tumatanud dau do hiri dot iyolo-yolo'. Om uhoto' no diyolo' i Yesus, “Nokuro ma tu' a' iyahai nokosunsub di rusod dot araat diri?” ka.

²⁹Om boros ka di Yesus do suminimbar, “Rusod nopod araat do miagal diri, om a' i' milo do sunsubon do poingkuro nopo o ralan do monunsub, suwai ko' sumambayang poo,” ka dau.

Pinopoboros po Kawagu i Yesus do Pasal do Kapatayon Dau

(Mat. 17.22-23; Luk. 9.43b-45)

³⁰Om tongkiad noddi do kinoiyonon diri i Yesus om i tumatanud dau, om lombus no iyolo'd minamanau do minaya' do hilo'd Galilia. Om mada' i' i Yesus dot oilaan do tulun do suwai i kinoiyonon dau,

³¹tu' maso dau do monuduk di tumatanud dau. Boros ka di Yesus, “Patahakon nondo i Tanak do Tulun dot id kuasa' do tulun, om patayon nondo iya, nga' kotolu nopondod tadau om apasi indo iya kawagu!” ka.

³²Om a' i' kosuhut i tumatanud di Yesus di pinotuduk di Yesus diri, nga' oorisi iyolo' do monguhot dau.

Isai it Agayo Kopio o Ngaran

(Mat. 18.1-5; Luk. 9.46-48)

³³Om korikot noddi iyolo' do hilo'd Kapornaum. Om kasalakoi poddi iyolo' do hiri'd walai, om uhoto' no di Yesus i piro-piro tumatanud dau, “Nunu i pogisimbar-simbaran dokoyu di hilo'd tanga'd ralan di tiinu'ddi?” ka dau.

³⁴Nga' a' nopo iyolo' suminimbar, tu' minogisimbar-simbar i' iyolo' ondung isai it agayo o ngaran di hiri po iyolo'd tanga'd ralan.

³⁵Om irikau noddi i Yesus om lohowo' no dau i hopod om duwo o tumatanud dau'ddi. Om poboroso' no dau dot id diyolo' o poingkaa, “Isai nopo o tulun dot orohian dot id gulu om mositi' no do tumohuri iyau. Om sumiliu iyau do susuhuon do koinsanai'd tulun,” ka dau.

³⁶Om ngoyo' no di Yesus o tiso' tanak dit okoro' po om poingkakato' no dau i tanak diri dot id dotoguangan diyolo'. Om gopuso' no dau i tanak om boro-boros no iyau di piro-piro tumatanud dau do poingkaa,

³⁷“Tulun nopo di rumamit do songulun o tanak do miagal diti dot iyoho' o kopomoromitan, om komoyon nopoddi om rumamit no iyau doho'. Om i tulun di rumamit doho' nga' okon i' ko' iyoho' noo o romiton dau nga' rumamit nogi' iyau di minonuhu' doho',” ka dau.

Isai Nopo ot A' Sumaap Dati' om Sumokodung no Dati'

(Luk. 9.49-50)

³⁸Om boro-boros noddi i Yohanis di Yesus do poingkaa, “Oi Guru, nokokito iyahai dot iso' o tulun do monunsub do Rogon do rumait do ngaran nu. Om oduhai noddi dahai iyau tu' iyolo' nopo om okon i' ko' mantad id pogialatan toko',” ka dau.

³⁹Nga' boros ka di Yesus, “Kada' dokoyu iyau oduhai, tu' aiso' i' o tongosongulun piya do milo do momonsoi'd koimayaan do rumait do ngaran ku di mitilombus nopondo do momohingi-hingi doho'.

⁴⁰Tu' tulun nopo dit a' sumaap dati' om sumokodung no dati'.

⁴¹Soro-sorohon no dokoyu! Tulun nopo di popoinum dokoyu dot i tumanud kou di Raja' do Gampamasi o kopoinuman dau dokoyu, om atantu' no do somulian i' iyau'ddi,” ka dau.

I Kobungou'd Tulun do Momonsoi'd Dusa

(Mat. 18.6-9; Luk. 17.1-2)

⁴²Om poboroso' po kawagu di Yesus o poingkaa, "Isai nopo i mamalid dot ongoiso' diti tangaanak dot ongokoro' podti, do gisom dot a' nondo iyolo' otumbayaan doho', om osonong nogi' do lontoidan do watu di pongingisar o liou dau, om pataamon do hilo'd rahat.

⁴³Ondung ino longon nu o kobungou diya' do momonsoi'd dusa, om potodon nogi' i longon nu'ddi! Osonong nogi' do poimpasi ko do poinsugku'd Kinorohingan dot iso-iso' piya o longon nu ko' mantad do hino goduwo o longon nu do kosuang do tapui naraka dit a' milo'd pisokon.

⁴⁴[Hilo' nopo om a' no milo'd pisokon i tapui, om giuk nga' a' i' matai.]

⁴⁵Om ondung gakod nu o kobungou diya' do momonsoi'd dusa, om potodon nopo i gakod nu'ddi, tu' osonong nogi' do poimpasi ko do poinsugku'd Kinorohingan dot iso-iso' piya o gakod ko' mantad do hino goduwo o gakod nu do kosuang di tapui naraka.

⁴⁶[Om hilo' nopo om a' no milo'd pisokon i tapui, om giuk nga' a' i' matai.]

⁴⁷Om ondung mato nu o kobungou diya' do momonsoi'd dusa, om irulon nopo i mato nu'ddi. Osonong nogi' dot aiso' piya o tiso'd mato do sumuang do Pomorintaan do Kinorohingan ko' hino goduwo o mato nu om pataamon ko indo do hilo'd tapui naraka.

⁴⁸Om hilo' nopo om a' no milo'd pisokon i tapui, om giuk nga' a' i' matai.

⁴⁹Pointikid-tikid do tulun om lidangan indo do tapui, do miagal di porsombahan di sinumbali', tu' lidangan di silaon.

⁵⁰Silaon nopo om osonong kopio, nga' ondung oidu' o koosino' di silaon diri, om a' nori milo do mosin kawagu. Iyo nopoddi, om siliu kou no do miagal do silaon --- mogiuulud kou no," ka dau.

Markus 10

Ponudukan di Yesus dot A' Koino-ino do Magada'd Sawo

(Mat. 19.1-12; Luk. 16.18)

- ¹Om tongkiad nodd i Yesus do kinoiyonon diri, om pakayaa i no dau do hilo'd watas do Yudia om hilo'd watas dit id soborong do Bawang do Yordan. Om ogumu' po kawagu o tulun do ruminikot do tuminimung do posorili' di Yesus. Om ponuduk nodd i Yesus diyolo' do miagal di koubasanan kasai' dau.
- ²Om rikot no dot id dau o piro-piro tulun do Parisi do mongoi daa pomurunsut dau. Om uhoto' no diyolo' i Yesus do poingkaa, "Tumanud nopo do Tourat toko', om koino-ino toi o kusai do magada'd sawo dau?" ka diyolo'.
- ³Om boros ka di Yesus do suminimbar, "Nunu ka dot oturan di tinahak di Musa dokoyu?" ka dau.
- ⁴Om boros ka diyolo' do suminimbar, "I Musa nopo om potumboyo' i' do kusai do magada' do sawo dau, do kopomonsoi po iyau'd surat do kopiadaan," ka.
- ⁵Om boros ka di Yesus dot id diyolo', "Minonulis pogi' i Musa dot oturan do miagal diri nga' mantad id kongosongkiwalo' dokoyu.
- ⁶Tontok di wonsoyo' id Kinorohingan o tulun om pinoboros dot, 'Winonsoi iyolo'd Kinorohingan do kusai om tondu',' ka.
- ⁷Om iri no o kotongkiadan do kusai do mantad id tina' om tapa' dau om kosugku' i' iyau di sawo dau,
- ⁸om osiliu nondo iyolo' dot iso-iso',' ka. Om okon nodd ko' duwo po iyolo', suwai ko' iso' poo iyolo'.
- ⁹Om iri no o kokuwaan, do nunu nopo i pinopiiso' do Kinorohingan om a' no koino-ino do pitongkiadon do tulun!" ka di Yesus.
- ¹⁰Om kosuang poddi iyolo' do hiri'd walai, om ponguhot no di Yesus i piro-piro tumatanud dau do pasal diri.
- ¹¹Boros kaddi di Yesus dot id diyolo', "Isai nopo o kusai do magada' do sawo dau om kumawin indo kawagu do tondu'd suwai, om magampahu' no i kusai'ddi dot id sawo dau dit id gulu.

¹²Om iyo nogiddi o tondu' di magada' do sawo dau om mokikawin indo do kusai'd suwai, tu' iyau nga' kapagampahu' nogi'," ka dau.

Minamarakat i Yesus do Tangaanak

(Mat. 19.13-15; Luk. 18.15-17)

¹³Om haro o piro-piro tulun do pinapaatod do tangaanak dot id di Yesus do pokikamaan diyolo' dau om pokibarakatan. Nga' togodo' noddi di piro-piro tumatanud di Yesus i tulun diri.

¹⁴Om kokito poddi di Yesus o miagal diri, om kotogod no iyau. Om boros kaddi dau dot id piro-piro di tumatanud dau, "Pologoso' nopo ilo tangaanak do rumikot dot id doho'. Kada' dokoyu iyolo' oduhai, tu' iyo no diyolo' o tulun di kasanganu do Pomorintaan do Kinorohingan.

¹⁵Soro-sorohon no dokoyu iti: Isai nopo i rumikot dot id Kinorohingan dot a' iyo do tanak o kowoyo-woyoo', om a' no kosuang di Pomorintaan do Kinorohingan," ka dau.

¹⁶Om koboros poddi di Yesus o miagal diri, om gopuso' noddi dau i tangaanak diri, om pintikido' no dau do mangama' i tangaanak do mamarakat diyolo'.

I Tulun do Kaya'

(Mat. 19.16-30; Luk. 18.18-30)

¹⁷Tontok di luminombus i Yesus do minamanau, om haro'ddi o songulun do mangkus-tangkus nopo do ruminikot dot id di Yesus. Om otud no iyau dot id toguang di Yesus. Om boros ka dau do minonguhot, "Oi Guru dit osonong, nunu ot apatut ku'd wonsoyon om kaanu oku i' do koposion dit otopot kopio om i poingompus?" ka dau.

¹⁸Om boros ka di Yesus do suminimbar, "Nokuro tu' roitan oku diya' dot osonong? Tu' aiso' i' ot osonong, suwai ko' Kinorohingan noo.

¹⁹Noilaan ngai' nu no it oturan do Kinorohingan do poingkaa, 'Kada' pamatai, kada' pagampahu', kada' panakau, kada' pongudut, kada' ponipu', om pusohon no o tapa' om tina' nu,' ka," ka dau.

20Boros ka di tulun diri, “Koinsanai dit oturan diri om nangatanud ngai' ku no, do mantad po dit okoro' oku po, oi Guru,” ka dau.

21Om ontong no i Yesus di tulun diri do mikuwo'd osianan iyau dau, om boro-boros nodd i yau do poingkaa, “Iso' poo ot apatut nu'd wonsoyon. Ngoyon ngai' no padagango' i dapu' nu; om patahakon no i tusin do gatang diri dot id tulun do mosikin, om kaanu ko nondod dapu' do hilo'd surga. Om owonsoi nu pondo o miagal diri, om rumikot no do mongoi tanud doho',” ka dau.

22Nga' korongou poddi di tulun diri i boros di Yesus do miagal diri, om lunggui nopo iyau, om tongkiad no iyau do mantad id kinoiyonon diri do mikuwo'd tumongob tomod, tu' kaya' i' kopio iyau.

23Om ontong nodd i Yesus di piro-piro tumatanud dau, om poboroso' no dau diyolo' o poingkaa, “Osusa' no kopio o tulun do kaya' do sumuang di Pomorintaan do Kinorohingan!” ka dau.

24Nga' ongosuayan ngai' nopo i tumatanud di Yesus do nokorongou di boros di Yesus do miagal diri. Nga' boro-boros po kawagu i Yesus diyolo' do poingkaa, “Oi tangaanak ku, atantu' no dot osusa' do sumuang di Pomorintaan do Kinorohingan!

25Osonong-sonong nogi' o songinan ot unta do sumuang dot id luang do dalat ko' mantad do tulun do kaya' do sumuang di Pomorintaan do Kinorohingan,” ka dau.

26Om ongosuayan tomod i tumatanud di Yesus do nokorongou di pinoboros dau do miagal diri, gisom do mogiuhot-uhot po iyolo' do poingkaa, “Iyo nopoddi, om isai po ot apasi?” ka no diyolo'.

27Om ontong no i Yesus diyolo' om boro-boros no iyau do suminimbar diyolo', “A' no daa kopio milo'd wonsoyon do tulun o miagal diri, nga' aiso' i' ot a' milo'd Kinorohingan do wonsoyon, milo ngai' id Kinorohingan do wonsoyon,” ka dau.

28Om boros kaddi di Pitrus, “Antangai pogi', nga' aiso' no ot a' dahai tinongkiadan tu' tumanud no iyahai diya',” ka dau.

²⁹Om boros ka di Yesus, “Kotumbayaaai kou no: Do tulun nopod tuminongkiad do sompiiyon dau, ko' tobpinai dau do tongokusai ko' tobpinai dau do tongoondu', ko' tina' dau ko' tapa' dau ko' tangaanak dau ko' tumo dau, dot iyoho' om i Habar dot Osonong do mantad id Kinorohingan o kotongkiadan,

³⁰om ogumu' pondo ko' iri ot aanu di tulun diri do maso'd dinondo. Kaanu i' iyau dot inghatus kopiluap o kogumuon do walai, om tobpinai'd kusai, om tobpinai'd tondu', om tina' om tangaanak, om tumo, --- om koinggoritan nogi'. Nga' koimbagu nopondo om kaanu nondo iyau do koposion dit otopot kopio om i poingompus.

³¹Nga' ogumu' nondo o tulun dit id gulu daa do dinondo poo nga' kotohuri indo do koimbagu, om ogumu' o tulun di potohuri daa do dinondo poo, nga' kopogulu indo do koimbagu,” ka dau.

Kointolu no di Yesus do Pinopoboros do Pasal do Kapatayon Dau

(Mat. 20.17-19; Luk. 18.31-34)

³²Om tontok di manau-panau no i Yesus om i piro-piro tumatanud dau do pakayaan do hilo'd Yorusalim, om hiri'd gulu diyolo' i Yesus do manau-panau, om atangkabo ngai' nopo i tumatanud dau. Om iri tulun di muhut-suhut diyolo' nga' kopuriman ngai' nogi' do moddosi. Om lohowo' ngai' noddi di Yesus i tumatanud dau dot iyolo-yolo' om poiloo' no dau iyolo' dit osiliu dot id dau.

³³Boros ka dau, “Pokinongou kou no! Kumaa toko' nodti do hilo'd Yorusalim. Om hilo' nopondo om patahakon nondo i Tanak do Tulun dot id piro-piro o boyoon dot imam om id guru do Tourat. Om hukuman nondo iyau do kapatayon, om patahakon nogindo dot id tulun dit okon ko' Yohudi.

³⁴Om hingi-hingion nondo diyolo' iyau, om pindulaan, om inggoriton, om posolibon iyau. Nga' kotolu nopondod tatau om apasi indo kawagu iyau,” ka dau.

Pokionuon di Yakub om i Yohanis

(Mat. 20.20-28)

³⁵Om rikot noddi dot id di Yesus i Yakub om i Yohanis. Iyolo' nopo om tangaanak di Sabidi. Om boros ka diyolo' dot id di Yesus, “Oi Guru, haro daa ot iso' do korohian dahai do wonsoyon nu dot id dahai,” ka diyolo'.

³⁶“Nunu o korohian dokoyu'd wonsoyon ku dot id dokoyu?” ka di Yesus do minonguhot diyolo'.

³⁷Om boros ka diyolo'd suminimbar, “Orohian daa iyahai do poirikohonon nu ot iso' dahai dot id dawananan nu om iso' ot id dogibangan nu, do momorinta' ko do mikuwo'd kagayaan,” ka diyolo'.

³⁸Om boros ka di Yesus dot id diyolo', “A' kou i' koilo onduong nunu kopio i pokionuon dokoyu'ddi. Kasaap kou i' tuu do monginum dot id sangkir do koinggoritan dit inumon ku, om sumuang dot id lansang do koinggoritan di suangon ku?” ka dau.

³⁹“Kasaap,” ka diyolo'd suminimbar. Om boros ka kawagu di Yesus dot id diyolo', “Otopot i' dot iyokoyu nga' koinum indo dot id sangkir do koinggoritan dit inumon ku om kosuang kou do hiri'd lansang do koinggoritan di suangon ku.

⁴⁰Nga' pasal no di koirikau dot id dawananan om id dogibangan ku om okon i' ko' iyoho' o kikuasa' do manantu'ddi. Kinorohingan i' o manantu' onduong isai o koirikau do hiri'd kinoiyonon diri,” ka dau.

⁴¹Om tontok di nokorongou i hopod o tumatanud di Yesus di suwai do pasal diri, om kotogod no iyolo' di Yakub om i Yohanis.

⁴²Om lohowo' ngai' noddi di Yesus iyolo', om boro-boros no iyau do poingkaa, “Koilo kou i' dot iri nopo i piro-piro o boyoon do bansa' dit a' kotutun do Kinorohingan om mongulok-ulok nopo di rayat diyolo'. Om mongudipon di rayat i tulun dit onkipangkat.

⁴³Nga' iyokoyu nopo om a' i' koino-ino do miagal diri. Tu' tulun nopo dit orohian dot agayo o ngaran dot id pogialatan dokoyu, om mositi' no do sumiliu'd mogobi-obi' dokoyu.

⁴⁴Om iri tulun dit orohian do kopogulu dot id pogialatan dokoyu, nga' mositi' no do sumiliu'd turipon do koinsanai'd tulun.

⁴⁵Tu' iri Tanak do Tulun nga' okon i' ko' mokiobi-obi' o kinorikatan, suwai ko' kinorikatan nopo dau om mongoi pogobi-obi', om papatahak do tinan dau do gisom dot apatai do mamasi do tulun dot ogumu',” ka dau.

Minomolingos i Yesus di Bartimius, i Tulun do Bolou

(Mat. 20.29-34; Luk. 18.35-43)

⁴⁶Om korikot noddi iyolo' do hilo'd Yorikou. Om tontok di tuminongkiad i Yesus om i piro-piro tumatanud dau, om i tulun dot ogumu' do mantad id bandar diri, om haro'ddi o songulun o bolou dot i Bartimius o ngaran, i tanak di Timius, do poirikau do hiri'd tisan do ralan do mokipuhawang.

⁴⁷Om korongou noddi iyau dot iri nopo i kawayai' do hiri nga' i Yesus, i tulun do Nasarit. Om pinglohau noddi iyau do poingkaa, “Oi Yesus i Tanak di Daud! Kosianai no doho',” ka.

⁴⁸Om togodo' no iyau di tulun dot ogumu' om oduhai no diyolo' iyau do minglohau. Nga' okon nogi' do pomolohau kawagu iyau dot opuhod dot, “Oi Tanak di Daud! Kosianai no doho'!” ka.

⁴⁹Om undorong noddi i Yesus om boro-boros nod, “Lohowo' iyau,” ka. Om lohowo' noddi diyolo' i tulun do bolou'ddi. Om boro-boros no iyolo' dau, “Kotood no! Tu' lohohon ko no di Yesus, ingkakat!” ka.

⁵⁰Om pataamo' nopo di tulun di bolou i rasuk dau dit id soibau om olomus nopoddi do miningkakat do minongoi rapou di Yesus.

⁵¹Om boros ka di Yesus do minonguhot dau, “Nunu daa o korohian nu'd wonsoyon ku dot id diya?” ka. Om boros ka di tulun di bolou'ddi do suminimbar, “Oi Guru, orohian oku'd kokito,” ka dau.

⁵²Om boros ka di Yesus, “Pamanau no, nolingasan ko no, tu' otumbayaan ko i' doho',” ka dau. Om diiri i' om diiri do nokokito i tulun diri. Om tanud noddi iyau di Yesus do minamanau.

Markus 11

Pinusou i Yesus do Ruminikot do Hilo'd Yorusalim

(Mat. 21.1-11; Luk. 19.28-40; Yoh. 12.12-19)

- ¹Tontok di mirrikot no iyolo' do hilo'd Yorusalim, om korikot no iyolo' do hilo'd bandar do Baitpagi om hilo'd Baitani, i hilo'd guas di Nulu-Nulu do Saitun. Om hilo' no do sinuhu' di Yesus o duwo di tumatanud dau do mogulu dau.
- ²Boros ka dau dot id diyolo', "Ongoi kou do hilo'd kampung dit id dabantalan dokoyu. Om korikot kou nopondo do hiri'd kampung diri om okito nondo dokoyu ot iso' o tanak do kaladai do poingkogos, it a' po noumbalan do tulun do sumakai. Om iyadan nopo dokoyu i kaladai'ddi om gayaton no do kumaa'd hiti.
- ³Om ondung haro o tulun do monguhot dokoyu ondung nokuro tu' iyadan dokoyu i kaladai'ddi, om sunudan no dot, 'Gunaon do Tuhan iti, om pogulion i' dau dot oruhai,' kanto dokoyu," ka dau.
- ⁴Om pamanau goduwo noddi i tumatanud di Yesus diri, om kokito no diyolo' ot iso' o tanak do kaladai do poingkogos do hiri'd wawayaan di walai dit id tisan do ralan, om iyado' no diyolo' i polihan di kaladai'ddi.
- ⁵Om uhoto' no iyolo' di piro-piro o tulun di poingkakat do hiri, "Ooi, kukuroyon dokoyu no? Nokuro tu' iyadan dokoyu ino tanak do kaladai?" ka.
- ⁶Om simbaro' no diyolo' i tulun diri do miagal di pinoboros di Yesus dot id diyolo'. Om pologoso' nopoddi di tulun diri do ginayat diyolo' i kaladai.
- ⁷Om korikot noddi iyolo' do hiri'd di Yesus, om lopikai no diyolo' di rasuk diyolo' dit id soibau i likud di kaladai, om sakai noddi i Yesus di kaladai'ddi.
- ⁸Om ogumu'ddi o tulun do hiri do pinapalapik di rasuk diyolo' dit id soibau do hiri'd tanga'd ralan, om iri no suwai om minongoi panatas do raan do kayu do hiri'd kokoyuan, om popingiliho' nogiddi do hiri'd ralan.
- ⁹Om mimboros ngai' poddi dot opuhod i tulun di hiri'd gulu-gulu di Yesus om i hiri'd tohuri dau do poingkaa, "Royohon no o Kinorohingan! Abarakatan no i rumikot dot id suang do ngaran do Tuhan!

¹⁰Barakatan id Kinorohingan i pomorintaan di rumikot do koimbagu --- i pomorintaan di Daud, i taki-aki toko! Royohon no o Kinorohingan it Asawat Kopio!” ka diyolo'.

¹¹Om korikot noddi i Yesus do hilo'd Yorusalim, om suang no iyau do hiri'd Walai'd Sasambayanan dot Agayo. Om mingontong diri iyau do hiri'd posorili' dau. Nga' oruhai noddi dot otuong om pamanau no iyau do kuminaa do hilo'd Baitani do mogiwoyo-woyo' di hopod om duwo o tumatanud dau.

Minomopol i Yesus do Songguas ot Ara

(Mat. 21.18-19)

¹²Om tadau noddi kawagu di manau-panau no iyolo' do mantad hilo'd Baitani, om louso' no i Yesus.

¹³Om hiri pod sodu' om kokito no dau o songguas ot ara dit okohob o tuntu. Om ongoi noddi iyau do hiri'd guas dit ara do minongoi pogontong ondung haro o tua'ddi. Nga' di nopoddi nokorikot iyau do hiri'd guas diri, om aiso' i' o tua' suwai ko' roun noo. Tu' okon po ko' maso do koponguaan dot ara.

¹⁴Om boro-boros noddi i Yesus di guas dot ara diri do poingkaa, “Mantad pod baino' om aiso' no o tongosongulun piya do kaakan do tua' nu!” ka dau. Om kongorongou i' i tumatanud di Yesus di boros dau'ddi.

Suminuang i Yesus do Hiri'd Walai'd Sasambayanan dot Agayo

(Mat. 21.12-17; Luk. 19.45-48; Yoh. 2.13-22)

¹⁵Om korikot noddi iyolo' do hilo'd Yorusalim, om ongoi no kawagu i Yesus do hiri'd Walai'd Sasambayanan dot Agayo. Om uyungo' ngai' no dau i tulun di mogidagang-dagang do hiri. Om pinsymboliko' ngai' no dau i mija' di tulun di monukar do tusin, om i timpohon di tulun do padagang do punai.

¹⁶Om iso' pod tulun nga' aiso' no o pologoson dau do mongigit do nunu nopo do maya' do hiri'd natad di Walai'd Sasambayanan dot Agayo.

¹⁷Om ponuduk noddi i Yesus di tulun do hiri do poingkaa, “Nokotulis no dot id suang do Buuk do Kinorohingan do minomoros o Kinorohingan do poingkaa, ‘Roitan nondod tiyohon do sumambayang do koinsanai'd bansa' i

walai ku,' ka. Nga' siniliu nogi' dokoyu iti do lilisokon do gampanakau!” ka dau.

¹⁸Om korongou noddi di piro-piro o boyoon dot imam om i guru do Tourat i boros dau'ddi, om pogihum noddi iyolo' do ralan do mamatai di Yesus. Nga' ooris i' iyolo' dau tu' ongoimayaan ngai' nopo i tulun do korongou di ponudukan dau.

¹⁹Om sosodopon noddi om tongkiad no i Yesus om i piro-piro o tumatanud dau di bandar diri.

Ponudukan dot Aanu do Mantad id Guas dot Ara

(Mat. 21.20-22)

²⁰Tontok dit osuab po di tatau kawagu, di nakawaya' kawagu iyolo' di guas dit ara diri, om kokito no diyolo' do napatai no i guas om i gamut di kayu'ddi.

²¹Om kosorou noddi di Pitrus i nosiliu di sangadau nogi' do mantad diri. Om boro-boros no i Pitrus di Yesus, “Oi Guru, antangai pogi' nga' noriou no moti'lo guas dot ara di pinapalan nu'ddi!” ka dau.

²²Om boros ka di Yesus, “Kotumbayaaai nod Kinorohingan.

²³Tu' milo kou i' do momoros dot id nulu-nulu diti do, ‘Kakat no om tumaam i' do hilo'd rahat,' ka. Om osiliu indo kopio o miagal diri dot id dokoyu dot a' no mikoduwo o ginawo dokoyu, om otumbayaan kou no kopio dot osiliu o nunu nopo i poboroson dokoyu.

²⁴Iyo nopoddi om soro-sorohon no dokoyu iti: Soira' nopod sumambayang kou do mokianu do nunu nopo, om kotumbayaaai kou no do nakatahak nod Kinorohingan dot id dokoyu i pinokianu dokoyu'ddi. Om aanu indo kopio dokoyu iri.

²⁵Ondung sumambayang kou, om haro indo o karaatan dokoyu dot id iso' o tulun, om ompunan po dokoyu'd gulu i tulun diri, om ompunan indo di Tapa' di hilo'd surga o koinsanai di dusa dokoyu.

²⁶[Ondung a' kou mangampun do tulun do suwai, om i Tapa' dokoyu do hilo'd surga nga' a' no mangampun di dusa dokoyu,” ka].

Tuhoton do Pasal do Kuasa' di Yesus

(Mat. 21.23-27; Luk. 20.1-8)

²⁷Om guli' noddi kawagu iyolo' do hilo'd Yorusalim. Om tontok di manau-panau i Yesus do minsorili' di Walai'd Sasambayanan dot Agayo, om rikot no i piro-piro o boyoon dot imam, om guru do Tourat, om i boyoon do tulun do Yohudi dot id di Yesus.

²⁸Om uhoto' no diyolo' i Yesus do poingkaa, “Nunu kopio o kuasa' nu do minomonsoi ngai'dti? Isai o minanahak diya'd kuasa'?” ka diyolo'.

²⁹Om boros ka di Yesus, “Iyoho' nga' haro i' o tuhoton dot id dokoyu. Om osimbar po dokoyu iri, om poboroson ku nogindo dot id dokoyu ondung isai o minanahak doho'd kuasa' do mingwonsoi ngai'dti.

³⁰Sunudai oku daa dokoyu ondung honggo o tadon di kuasa' di Yohanis do mamatis do tulun. Kinorohingan ko' tulun?” ka dau.

³¹Om pogiboro-boros noddi i piro-piro o boyoon dot imam, om i boyoon do tulun do Yohudi. Boros ka diyolo', “Ondung poboroson toko' do, ‘Mantad id Kinorohingan,’ ka, om poboroson nondo dau do, ‘Nokuro tu' a' kou minonongkuyaan di Yohanis?’ ka nondo dau.

³²Nga' osusa' indo do poboroson do, ‘Mantad id tulun,’ ka, tu' sorohon ngai' idti tulun dot ogumu', do nabi i Yohanis,” ka diyolo'.

³³Om posimbaro' noddi diyolo' o poingkaa, “A' i' iyahai koilo,” ka. Om boros kaddi di Yesus dot id diyolo', “Iyo nopoddi, om iyoho' nga' a' i' poposunud dokoyu ondung disai'd kuasa' ku do mingwonsoi ngai'dti,” ka dau.

Markus 12

I Tulun do Moniwa' do Kabun dot Anggur o Pinoinukadan

(Mat. 21.33-46; Luk. 20.9-19)

¹Om timpuun noddi i Yesus do moro-boros dot id piro-piro o boyoon dot imam om i guru do Tourat, om i boyoon do tulun do Yohudi do pinawaya' do poinukadan do poingkaa, “Haro o songulun do minananom dot anggur dot id kabun dau, om pagaro' no dau o pointutuk di kabun diri. Om pongukad no iyau'd luang do pawansayan do pamagaan di tua' dot anggur, om pomonsoi

nogiddi iyau do sinurambi' dot akawas dot iyonon do madtamong di kabun diri. Om posiwaai noddi dau i kabun dot anggur diri do piro-piro o tulun, om pamanau no iyau do minongoi do hilo'd pomogunan do suwai.

²Om korikot poddi o maso do kopongupuan di tua' dit anggur, om ponuhu' no i sanganu di kabun dot anggur, dot iso' o susuhun dau do mongoi solowot di tulun di minoniwa' di kabun dot anggur diri, do mongoi panganu di dau'd bahagi'.

³Nga' tangkapo' nogi' di tulun di minoniwa' di kabun dot anggur i susuhun diri. Om bobogo' no diyolo' iyau, om poulio' tomod nopo diyolo' i susuhun diri dot aiso' i' o tinahak.

⁴Om ponuhu' po kawagu i sanganu di kabun dot anggur diri do songulun o susuhun dau'd suwai do mongoi dot id diyolo'. Nga bobogo' i' di tulun di moniwa' di kabun dot anggur o tulu di susuhun diri, om uyungo' no diyolo' iyau om pininglupuan.

⁵Om ponuhu' po kawagu i sanganu di kabun diri do songulun di susuhun dau'd suwai, do minongoi dot id diyolo'. Nga' iri nopo i susuhun diri, om patayo' nopo diyolo'. Om ogumu' po o susuhun do suwai do minaan diyolo' iyoo'ddi: tu' haro i' o binobog om haro o pinatai.

⁶Om iso' poddi i tanak di sanganu di kabun, di kosianan kopio dau do milo dau'd suhun do mongoi kawagu dot id diyolo'. Om suhuo' noddi dau i tanak dau'ddi do mongoi do hiri'd tulun di minoniwa' di kabun dau. Poingkaa daa ot osorou dau, 'Atantu' no do podulon i' bo diyolo' i tanak ku'ddi,' ka.

⁷Nga' pogiboro-boros no i tulun di minoniwa' di kabun dau do poingkaa, 'Ilo' no moti' o tumungkus diti kabun diti. Kainou patayo' toko' iyau, om aanu toko' indo iti tungkusan dau!' ka.

⁸Om tangkapo' no diyolo' i tanak diri om patayo' no. Om pataamo' no diyolo' i rata' di tanak do hiri'd soliwani di kabun diri," ka di Yesus.

⁹Om ponguhot noddi i Yesus diyolo' do poingkaa, "Nunu mando o wonsoyon di sanganu di kabun diri! Atantu' no dot ongoyon dau patayo' i tulun di

minoniwa' di kabun dau'ddi, om posiwaan nondo dau'd tulun do suwai i kabun diri.

¹⁰Atantu' no do nakapambasa' kou i' dot ayat diti, dot id suang do Buuk do Kinorohingan do poingkaa, 'Iri nopo i watu di nadaan di piro-piro o tukang mamaal do walai, om nosiliu nogiddi do watu dit agayo o guna'.

¹¹Iti no o winonsoi'd Tuhan; om koimayaan toko' no kopio iri,' ka," ka di Yesus.

¹²Om pokitatangkapan diri di piro-piro o boyoon do Yohudi i Yesus di nokorongou iyolo' di poinukadan diri. Tu' oilaan no diyolo' dot iyolo' i' o komoyon di poinukadan diri. Nga' moddosi i' iyolo' di tulun dot ogumu'. Om tongkiadai noddi diyolo' i Yesus.

Tuhoton do Pasal do Mambayar do Sukai

(Mat. 22.15-22; Luk. 20.20-26)

¹³Haro o piro-piro o tulun do Parisi om piro-piro o tulun do mantad id pati' di Horudis do sinuhu' do mongoi pomurunsut di Yesus do piro-piro o ponguhatan.

¹⁴Om rikot noddi iyolo' dot id di Yesus, om boro-boros nod poingkaa, "Oi Guru, oilaan dahai dot otopot i' o poboroson nu, om a' ko nogi' okurai-kurayan dot osorou'd tulun do suwai om posondoton nu nopo kopio o ponunuduk do pasal do korohian do Kinorohingan dot id tulun. Tu' a' ko i' montong do pangkat do tulun. Sunudai daa iyahai ondung koino-ino iyahai do mambayar do sukai dot id di Kaisar ko' amu' do tumanud do Tourat? Apatut tuu do mambayar di sukai'ddi ko' amu'?" ka diyolo'.

¹⁵Nga' oilaan i' di Yesus do maan i' toomod diyolo' i ponguhatan diyolo'ddi. Om simbaro' noddi dau do poingkaa, "Nokuro tu' momurunsut kou daa doho'? Onuwai oku daa dot iso' o tusin do pirok," ka dau.

¹⁶Om patahako' no diyolo' dot id di Yesus ot iso' o tusin do pirok. Om ponguhot no i Yesus diyolo', "Disai dilo gambar, om disai dilo ngaran?" ka dau. "Di Kaisar," ka diyolo'd suminimbar.

¹⁷Om boros kaddi di Yesus dot id diyolo', "Iyo nopoddi om apatut id patahakon dokoyu di Kaisar i di Kaisar, om patahakon dokoyu'd Kinorohingan i dong Kinorohingan," ka dau. Om ongosuayan nopoddi iyolo' do nokorongou di boros dau'ddi.

Ponguhatan do Pasal dot Apasi Kawagu do Mantad id Kapatayon

(Mat. 22.23-33; Luk. 20.27-40)

¹⁸Om haro'ddi o piro-piro o tulun do mantad id sinompuruan do tulun do Saduki do ruminikot dot id di Yesus. (Iyolo' nopodti nga' iso' o sinompuruan do tulun dit a' otumbayaan do posion kawagu i tulun di napatai.)

¹⁹Om boro-boros no iyolo' di Yesus do poingkaa, "Oi Guru, notulis no di Musa ot oturan dot id dati' do poingkaa, 'Ondung apatai o songulun o kusai dit aiso' po o tanak om iri no tobpinai dau ot apatut do mangawin di tondu', i sawo daa dau'ddi. Om oonuan i' do sinakagon i tulun di napatai,' ka.

²⁰Om nokoumbal i' do haro o turu' o tulun do mogiobpinai, om kawin no daa it id dotuo, nga' aiso' po o tanak dau om kapatai no iyau.

²¹Om kowino' no di tobpinai dau di koduwo i sawo daa dau, om kapatai i' i kusai di koduwo'ddi dit aiso' po o tanak diyolo'. Om iyo iddi o nosiliu dot id tobpinai dau di kotolu,

²²om iyo ngai' nopoddi o nosiliu do gisom do noinsanan i turu' o mogiobpinai. Om alaid noddi om kapatai no i tondu'ddi.

²³Om tontok nopondo do tatau di posion kawagu o tulun di napatai, om isai nondo o sansawo di tondu'ddi? Tu' nakapangawin ngai' nopo di tondu' i turu' o kusai'ddi?" ka diyolo'.

²⁴Om boros ka di Yesus do suminimbar, "Napalid kou no kopio. Tu' a' kou i' kosuhut do komoyon di Buuk do Kinorohingan om i sinundu do Kinorohingan.

²⁵Tu' apasi nopondo kawagu i tulun di nangapatai, om a' nondo iyolo' kumawin kawagu. Tu' iyo pondo iyolo' di moloikat do hilo'd surga.



²⁶Om pasal no di tulun di napatai do posion kawagu, om a' kou toi nakabasa' di buuk di Musa do pasal di bulungkut do mikit-sikit o tapui'ddi? Om nokotulis no dot id suang dot ayat diri do minomoros o Kinorohingan dot id di Musa do poingkaa, 'Iyoho' no o Kinorohingan di Abraham om Kinorohingan di Isak, om Kinorohingan di Yakub,' ka.

²⁷Kinorohingan nopo om okon i' ko' Kinorohingan di tulun di napatai. Suwai ko' Kinorohingan iyau di tulun di songimpasi. Napalid kou no kopio'd momusorou," ka di Yesus.

I Penuhuan dot Agayo Kopio

(Mat. 22.34-40; Luk. 10.25-28)

²⁸Om rikot no o songulun o guru do Tourat do minongoi pokinongou di pibara-barasan di Yesus om i tulun do mantad id sinompuruan do Saduki. Om kokito no di gomponuduk do tugama'ddi dot osonong nopo i Yesus do suminimbar di tulun diri. Om uhoto' no dau i Yesus do poingkaa, "Nunu o ponuhuan dit agayo kopio dot id pogialatan do koinsanai di ponuhuan diri?" ka dau.

²⁹Om boros ka di Yesus do suminimbar, "Ponuhuan nopo dit agayo kopio om poingkaa, 'Pokinongou kou no, oi bansa' dot Israil! Iri nopo Tuhan i Kinorohingan toko', om Tuhan dit iso' noo.

³⁰Kosianai nod Tuhan, i Kinorohingan nu do mikuwo'd aayi-ayi' o ginawo nu, om aayi-ayi' o koposion om pomusorou nu, om mikuwo'd aayi-ayi' o kokorisan nu,' ka.

³¹Ponuhuan nod koduwo om poingkaa, 'Kosianai nod sompi' ko' iyokoyu ngai', do miagal dot osianan ko do diya'd tinar,' ka. Om aiso' no o ponuhuan dot agayo ko' mantad diti duwo o ponuhuan diti," ka di Yesus.

³²Om boros ka di guru do Tourat diri dot id di Yesus, "Koontok no kopio iri oi Guru. Dot otopot i' i pinoboros nu do poingkaa: Tuhan no i Kinorohingan dit iso' noo, om aiso' no o Kinorohingan do suwai.

³³Om mositi' no dot osianan o tulun do Kinorohingan do mikuwo'd aayi-ayi' o ginawo dau om pomusorou dau, om aayi-ayi' o kokorisan dau. Om mositi' no

dot osianan iyau'd tulun di sompi' ko' iyau ngai' do miagal dot osianan do dau'd tinan. Om iri no ot osonong kopio, ko' mantad do papatahak do porsombahan di sorobon, om i piro-piro o porsombahan do suwai do patahakon dot id Kinorohingan,” ka dau.

³⁴Om koilaai noddi di Yesus dot osonong kopio o nisimbar di guru do Tourat. Om boro-boros noddi i Yesus dau do poingkaa, “Osomok ko no di Pomorintaan do Kinorohingan,” ka dau. Om aiso' noddi o tongosongulun piya do katama' do mongoi ponguhot di Yesus.

Tuhoton do Pasal di Raja' do Gampamasi

(Mat. 22.41-46; Luk. 20.41-44)

³⁵Tontok di maso di Yesus do monuduk do hiri'd Walai'd Sasambayanan dot Agayo, om uhoto' no di Yesus iyolo'. Boros ka dau, “Poingkuro i piro-piro o guru do Tourat do milo do momoros do sinakagon di Daud i Raja' do Gampamasi?

³⁶Dot i Daud piya --- do notudukan di Rusod do Kinorohingan nga' minomoros i' do poingkaa, ‘Boros kad Tuhan dot id Tuhan ku; irikau no dot id dawananan ku, gisom do poinsiribaon ku dot id diya' i piro-piro o pisangod nu,’ ka.

³⁷Om ondung rinoitan di Daud do, ‘Tuhan’, i Raja' do Gampamasi, om poingkuro'ddi iyau do sinakagon di Daud!” ka di Yesus.

Popoinsan do Mumbangan-bangan di Piro-piro o Guru do Tourat

(Mat. 23.1-36; Luk. 20.45-47)

Angasanangan ngai' nopo do mokinongou di ponudukan di Yesus i tulun dot ogumu' di hiri'd Walai'd Sasambayanan dot Agayo.

³⁸Om boro-boros no i Yesus diyolo' do poingkaa, “Umbangan-banganan no dokoyu i piro-piro o guru do Tourat. Tu' iyolo' nopo om orohian dot anganaru o pakayan do mimpanau, om orohian do suahon do tulun do hiri'd pasar.

³⁹Om orohian nopo iyolo'd mirikau do hiri'd tirikohonon di tulun dit onkipangkat, di hirid walai'd sasambayanan, it iyonon dot ongosonong di hiri'd poginakanan.

⁴⁰Om monipu' nogi' iyolo' di tongoondud' di nopuadan, om magahau di walai diyolo'. Om anaru tomod nondo o sambayang diyolo' do pangalit-alit diyolo' di kararaat diyolo'. Nga' hukuman indod Kinorohingan iyolo'ddi dit awagat kopio do koimbagu,” ka di Yesus.

Porsombahan do Songulun o Tondu' di Nopuadan

(Luk. 21.1-4)

⁴¹Om tontok di poirikau i Yesus do hiri'd hapak di poiiyanan do porsombahan di hiri'd Walai'd Sasambayangan dot Agayo. Om piantangan dau i tulun dot ogumu' do mongoi poposuang di tusin diyolo' do hiri'd pati' di poiiyanan di porsombahan. Om ogumu' o tulun do kaya' do minongoi poposuang do tusin dot ogumu'.

⁴²Om rikot noddi o songulun o tondu' di nopuadan om mosikin. Om ongoi no iyau poposuang do duwo no o tusin do tambaga' do taparak dit okuri' no kopio o suang.

⁴³Om lohowo' ngai' no di Yesus i tumatanud dau, om boro-boros no diyolo' do poingkaa, “Ilaai no dokoyu iti: Dot ilo' nopo tondu' do nopuadan om mosikin, om ogumu' nogi' o dau'd pinosuang do hilo'd pati' ko' mantad di pinosuang do koinsanai di tulun do suwai.

⁴⁴Tu' iyolo' ngai' nopo om pinapatahak dit a' no diyolo' aayi-ayi'. Nga' iri nopo tondu' di nopuadan diri om imumuyo' nopo dau do papatahak o koinsanai di haro dot id dau, i pomoli i' daa dau do kaakan-akanan,” ka dau.

Markus 13

Pinopoboros i Yesus do Pasal do Karaagan di Walai'd Sasambayangan dot Agayo

(Mat. 24.1-2; Luk. 21.5-6)

¹Om di nopo di tuminongkiad i Yesus di Walai'd Sasambayangan dot Agayo, om boro-boros no di Yesus o songulun do mantad id pogialatan di tumatanud dau. Boros ka dau, “Oi Guru, intong pogi' dilo piro-piro o walai. Om ilo watu do pinawaal. Nga' a' no ogina-gina' o kolumiso',” ka dau.

²Om boros ka di Yesus, “Okito nu daa ilo piro-piro o walai dot angagayo dilo' kooi? Aiso' nondo o tongoiso' piya di watu di pinamaal dilo' dot oolu' do

mogitimpak-timpak do hilo'd pinawaalan dilo'. Raagon ngai' nopondo ilo'," ka dau.

Kosusaan om Koinggoritan

(Mat. 24.3-14; Luk. 21.7-19)

³Om ongoi noddi i Yesus do hiri'd Nulu-Nulu do Saitun, i hiri'd dotimbabaan di Walai'd Sasambayanan dot Agayo. Om irikau no iyau'd hiri. Om rikat no dot id dau i Pitrus, om i Yakub, om i Yohanis, om i Andarias do mongoi boro-boros dau dot iyolo-yolo'.

⁴Boros ka diyolo', "Sunudai daa iyahai ondung soira' dot ongosiliu ngai' i komoyon nu'ddi, om nunu o pogintutunan diri dot orikat o maso'ddi?" ka.

⁵Om simbar no i Yesus diyolo', "Antaan-taan no dokoyu, om a' kou i' aakalan.

⁶Tu' ogumu' motindo o tulun do rumikot do manansanganu do ngaran ku, om momoros nondo dot, 'Iyoho' no iyau!' ka. Om ogumu' nondo o tulun dot aakalan.

⁷Om korongou kou nopondo do mogisasaap om korongou kou do habar do pisangadan om kada' kou poddosi. Tu' a' no milo dot a' ongosiliu ngai' iri, nga' iri nopo om okon po ko' kopupuson do pomogunan.

⁸Om mogisasaap nondo o bansa' om mogisasaap o pomogunan. Om hinonggo-honggo nopo nga' gumuyu' nondo o tana', om mononglous. Om koinsanai'dti om koimpuunon nogi' do koinggoritan, do miagal di tondu' do monohoruol nogi' do mogkosusu.

⁹Nga' mositi' no do mumbangan-bangan kou, tu' tangkapon kou motindo om gayaton kou dot id pomisaraan dot id toguang do gompomutus. Om pimbabagan kou nondo do hiri'd walai'd sasambayanan. Om potimbabaon kou nondo di piro-piro o pomorinta' om i piro-piro o raja', tu' tumatanud kou i' doho'. Om iri no o maso dokoyu do pasasi' do pasal doho' dot id diyolo'.

¹⁰Om mositi' no do popinsusuyon po iti Habar dot Osonong do mantad id Kinorohingan dot id koinsanai'd bansa'.

¹¹Om soira' nopo dot atangkap kou om porikoton kou dot id pomisaraan, om kada' kou katangkabo ondung nunu o poborosan dokoyu do tontok do maso'ddi. Do nunu nopo i potudukon dot id dokoyu do maso'ddi, om poborosan nopo dokoyu dot orikot i maso dokoyu'd moro-boros. Tu' okon i' ko' dokoyu di boros di poborosan dokoyu'ddi, suwai ko' mantad id Rusod do Kinorohingan.

¹²Om haro nondo o tulun dot i piya tobpinai dau nga' pohudsuon i' dau do gisom do patayon. Om iyo nogiddi ot osiliu dot id pialatan do miaanak. Tu' i tangaanak nga' sumaap di molohing dau, om papatahak diyolo' do maan patayo'.

¹³Om katagadan kou nogi' do koinsanai'd tulun, tu' tumatanud kou i' doho'. Nga' iri nopondo i tulun dit ogirot kasai' do gisom do kopupuson, om posion no iyau,” ka dau.

Karaaton di Mamaraag

(Mat. 24.15-28; Luk. 21.20-24)

¹⁴Om boros ka kawagu di Yesus, “Kokito kou nondo di ‘Karaaton di Mamaraag’ do poingkakat do hiri'd kinoiyonon di pogoduhan daa do poingkakatan dau. (Kopoilaan dot id tulun di mambasa: Ilaan no kopio o komoyon diti!) Do tontok nopoddi, om mositi' no do mogidu' do mongoi'd hilo'd konuluhanan i tulun di hilo'd Yudia.

¹⁵Om iri nopo tulun do hiri'd sakai do taap do walai dau, om kada' no lintuhun do mongoi suang di walai do mongoi panganu do nunu nopo do mantad hiri'd walai dau.

¹⁶Om i tulun di hiri'd dumo dau nga' kada' no guli' do mongoi panganu di rasuk dau di posoibahon.

¹⁷Araat no kopio o tatau'ddi dot id tondu' di monontian, om i tongoindu' di poposusu do tanak!

¹⁸Sumambayang kou no om a' i' ongosiliu iri do tontok do dongrumasam.

¹⁹Om tontok nopo di piro-piro o tadau di korolosi kopio'ddi om haro nondo o kosusaan dit a' po insan kosiliu do mantad di wonsoyo' id Kinorohingan iti pomogunan om gisom do baino', om a' nondo osiliu kawagu o miagal diri.

²⁰Ondung a' daa'd Kinorohingan ponibaon o maso'ddi, om aiso' no daa o tiso' piya'd tulun dot apasi. Nga' ponibaon id Kinorohingan i maso'ddi, dot i tulun do songonuon dau o kopoinibaan.

²¹Tontok nopoddi, om ondung haro o songulun do moro-boros dot id dokoyu dot, 'Ontong pogi', hino no moti'd hiti i Raja' do Gampamasi,' ka, ko', 'Hino no iyau'd hilo!' ka --- om kada' kou nogi' ponongkuyaa' di tulun diri.

²²Tu' rumikot motindo o piro-piro di gampamasi di goudut om piro-piro o nabi di goudut. Om mingwonsoi nondo iyolo' do piro-piro o koimayaan, om i kosuayan kopio do maan daa do pagakal do tulun, om milo-milo nopo om pagakal nogi' do tulun piya di nasanganu nod Kinorohingan.

²³Iyo nopoddi, om antaan-taan no kopio dokoyu! Nokosunud ngai' ku no dokoyu iti do tontok dit a' po osiliu o miagal diri," ka.

Korikatan di Tanak do Tulun

(Mat. 24.29-31; Luk. 21.25-28)

²⁴Om boros ka kawagu di Yesus, "Om katalib pondo i kosusaan diri, om tumuong nondo ilo tadau, om a' mulinau ilo tulan.

²⁵Om rumatu' ngai' nondo ilo rombituon do mantad hilo'd tawan, om angagangau ngai' nopondo i pomorinta' do hilo'd tawan.

²⁶Om tontok nopondoddi om okito nondo i Tanak do Tulun do rumikot dot id rolot do haun do mikuwo'd kuasa' om kagayaan dau.

²⁷Om suhuon nondo dau i piro-piro o moloikat do mongoi ponimung di tulun di nongopili' dau do mantad id apat o linsuk diti pomogunan, om mantad id tisan do tana' om korikot do hilo'd tisan do tawan," ka di Yesus.

Ponudukan dot Aanu do Mantad id Guas dot Ara

(Mat. 24.32-35; Luk. 21.29-33)

²⁸Om boros ka kawagu di Yesus, "Pinsingilaan no dokoyu i ponudukan dot aanu do mantad id guas dot ara. Tu' tumomou nopo om mongomulok om

momutolid i raan do kayu'ddi, om oilaan no dokoyu dot oruhai no dot orikot i maso dot alasu'.

²⁹Om iyo nogiddi, tu' okito nopo dokoyu dot ongosiliu o miagal diri, om oilaan no dokoyu dot oruhai no kopio dot orikot o maso'ddi.

³⁰Ilaai no dokoyu! Dot a' po angapatai ngai' iti tulun do songimpasi do dinondo, om ongosiliu ngai' no o miagal diri.

³¹Tumanus i' o tawan om pomogunan, nga' boros ku nopo om hino kasai' i' do gisom do poingompus,” ka dau.

Aiso' i' o Tulun do Koilo do Tadau ko' Jam Diri

(Mat. 24.36-44)

³²Om boros ka kawagu di Yesus, “Mulong pod miagal diri, nga' aiso' i' o songulun piya do koilo ondung soira' o tadau ko' jam diri. Iri piya i moloikat do hilo'd surga nga' a' i' koilo, om i Tanak nga' a' i' koilo, suwai ko' iri no i Tapa' o koilo.

³³Iyo nopoddi om apatut no do minsan-insan om mumbangan-bangan kou, tu' a' kou i' koilo ondung soira' dot orikot i maso'ddi!

³⁴Kowoyo-woyoo' nopo do korikatan dau, om iyo di kowoyo-woyoo' do songulun di tuminongkiad di walai dau om minongoi do hiri'd pomogunan dit osodu'. Om minonuhu' iyau di piro-piro o susuhuon dau do mongilo-ilo do hiri'd walai dau di daamot dau do nokotongkiad. Om tontuo' nogiddi dau o karaja' do pointikid-tikid di susuhuon dau. Om bilinai no dau i susuhuon dau di sinuhu' do madtamong di wawayaan do mumbangan-bangan kopio.

³⁵Iyo nopoddi om iyokoyu nga' apatut do mumbangan-bangan no, tu' a' i' dokoyu oilaan ondung soira' do koguli' i sanganu di walai'ddi, dongsosodopon tuu ko' pitangatuong, ko' minsusuab po tuu ko' i mulai nogi' o tadau.

³⁶Tu' ondung sigog indo do korikot iyau, om kada' pondo do koodop kou dot orikatan dau.

³⁷Tu' koinsanai'dti nokoboros ku dokoyu om poboroson ngai' ku nogi' iti dot id koinsanai'd tulun: iri no tu' mumbangan-bangan kou no kasai'!” ka dau.

Markus 14

Pakat do Sumaap di Yesus

(Mat. 26.1-5; Luk. 22.1-2; Yoh. 11.45-53)

¹Di nopo di duwo po o tadau om orikot no i karamayan do Tadau'd Agayo do Paska om i Tadau'd Agayo dit A' Kipangambang, om pogiupakat no i piro-piro o boyoon dot imam om i guru do Tourat do mogihum do ralan do lumisok-lisok i' do manangkap di Yesus. Om patayon nogindo daa diyolo' iyau.

²Om boros ka diyolo', "Nga' kada' toko' po wonsoyo' o miagal diri do maso pod haro o karamayan, tu' gumangau nondo om sumaap dati' ilo tulun dot ogumu'," ka.

Tinuntugan i Yesus do Tumau dot Osonong o Kosingudan

(Mat. 26.6-13; Yoh. 12.1-8)

³Tontok di hilo' i Yesus id Baitani, di hiri'd walai di Simun, i kitoruol do kusta di gulu po, om rikot no o songulun o tondu' dot id di Yesus. Om minigit iyau dot iso' o kakanan dit okooro' do marmar do winonsoi, do kisuang do tumau dot osonong o kosingudan om it aiso' o rolot, om agayo o gatang. Tontok di poirikau i Yesus do makan, om babako' no di tondu' i poiiyanan diri om potuntugo' no i tumau'ddi do hiri'd tulu di Yesus.

⁴Om kongotogod noddi i piro-piro di tulun di hino'd hiri, om mogiboro-boros nopoddi iyolo' do poingkaa, "Nunu'ddi o kinokoyo-koyoon dilo' do rubaton tomod.

⁵Tu' milo i' daa do padagangan i tumau'ddi, om ogumu' i' daa ko' tolu nahatus o tusin do pirok do gatang diri. Om patahakon nogindo i tusin di gatang diri dot id tulun do mosikin!" ka diyolo'. Om otogod diri iyolo' di tondu'ddi.

⁶Nga' boro-boros noddi i Yesus do poingkaa, "Pologoso' nopo dokoyu iyau. Nokuro tu' papasala' kou dau! Tu' iri nopo i winonsoi dau'ddi dot id doho' om osonong i' om apatut do royohon.

⁷Tu' iri nopo tulun do mosikin om hino kasai' i' dot id pogialatan dokoyu, om soira' nopo dot orohian kou do monulung diyolo' om milo kou i' do monulung diyolo'. Nga' iyoho' nopo om a' i' poinsugku' kasai' dokoyu.

⁸Iti nopo tondu'dti om minomonsoi di milo dau'd wonsoyon. Om tinuntugan oku dau di tumau dit osonong o kosingudan do poposodia' doho' do maan lobongo' dot a' po orikot i maso'ddi.

⁹Ponongkuyaaai kou no! Do honggo nopondo o posusuyan di Habar dot Osonong do mantad id Kinorohingan, do hiti'd pointongkop diti pomogunan, om iti winonsoi diti tondu' diti nga' popinsusuyon nogindo do kopomuhandaman dau,” ka di Yesus.

Nakaakun i Yudas do Papadagang di Yesus

(Mat. 26.14-16; Luk. 22.3-6)

¹⁰Om haro'ddi o songulun dot id pogialatan di hopod om duwo di tumatanud di Yesus, i roitan dot i Yudas Iskariot, do minongoi solowot di piro-piro o boyoon dot imam do papadagang di Yesus dot id diyolo'.

¹¹Om ongosonong nopo o ginawo diyolo' do nokorongou di boros di Yudas Iskariot diri, om pamos noddi iyolo' do manahak di Yudas do tusin. Om mantad noddi do mogihum nopoddi i Yudas do maso dit osonong do papatahak di Yesus dot id diyolo'.

Minangakan i Yesus do Taakanon do Dong Paska do Potorungak di Piro-Piro o Tumatanud Dau

(Mat. 26.17-25; Luk. 22.7-14, 21-23; Yoh. 13.21-30)

¹²Tontok di tadau'd koiso' di Tadau'd Agayo do Roti dit A' Kipangambang --- tontok do monumbali' o tulun do dumba' di dong Paska, om rikot no dot id di Yesus i piro-piro o tumatanud dau. Om ponguhot no iyolo' dau do poingkaa, “Hinonggo o korohian nu do posodiaan dahai do taakanon di dong Paska do maan nu oi Guru?” ka diyolo'.

¹³Om ponuhu' no i Yesus do duwo o tulun dot id pogialatan diyolo'. Boros ka dau, “Ongoi kou do hilo'd bandar, do hilo' nopo om haro o songulun o kusai do kiinigit do kakanan do kisuang do waig, do mongoi solowot dokoyu. Om tumanud kou nopo dau

¹⁴do mongoi do hiri'd walai di solokoyon dau om sunudan no i sanganu di walai do poingkaa, ‘Monguhot i Guru, ondung hinonggo o tiyonon dau om i

tumatanud dau do mangakan-ngakan di taakanon di dong Paska,' kanto dokoyu.

¹⁵Om tudukan kou nondo dau dot iso' o bilik dot agayo do hiri'd sawat di nosodia' mantad no, om haro nogi' o konunu-nunuan do hiri. Om hiri no o posodiaan dokoyu do taakanon do maan toko' akano'," ka dau.

¹⁶Om pamanau noddi i duwo di tumatanud di Yesus diri do minongoi do hiri'd bandar, om kosiliu nopo kopio o miagal di pinoboros di Yesus dot id diyolo'. Om posodiawo' noddi diyolo' i taakanon do dong Paska.

¹⁷Om otuong noddi om rikot nod hiri i Yesus om i hopod om duwo o tumatanud dau.

¹⁸Om maso poddi diyolo' do songirikau do makan om boro-boros no i Yesus do poingkaa, "Pokinongou kou no: haro nondo o songulun dot id pogialatan dokoyu di potorongak doho' do makan do dinondo do papadagang doho'," ka dau.

¹⁹Om tuminongob tomod diri i tumatanud di Yesus do nokorongou'ddi. Om pogisowoli-woli nopoddi iyolo' do minonguhot di Yesus do poingkaa, "Okon i' bo ko' iyoho' o komoyon nu'ddi oi Guru!" ka diyolo'.

²⁰Om boros ka di Yesus do suminimbar, "Iri nopo tulun diri om id pogialatan i' dokoyu i hopod om duwo tumatanud ku, i kaandad doho' do papatabung do roti do hilo'd mangkuk.

²¹Atantu' no dot apatai i Tanak do Tulun, do miagal di nokotulis dot id Buuk do Kinorohingan. Nga' obungou no i tulun di papadagang di Tanak do Tulun! Osonong nogi' daa dot a' nopo kopio nopogkosusu o tulun diri!" ka dau.

Porjomuan di don Tuhan

(Mat. 26.26-30; Luk. 22.15-20; 1Ko. 11.23-25)

²²Om tontok di makan iyolo', om anu no i Yesus dot iso' o roti, om sambayang no iyau do minongunsikou'd Kinorohingan. Om pogikobing-kobingo' noddi dau i roti'ddi om potikido' no dau dot id tumatanud dau, om boro-boros nod, "Onuo' no dokoyu iti, om akanon no; tu' iti no o tinan ku," ka dau.

²³Om ongoi no iyau anu do sansangkir o waig dot anggur, om sambayang no iyau do mongunsikou'd Kinorohingan, om patahako' noddidau i sangkir diri dot id tumatanud dau. Om inum ngai' noddidau iyolo' dit anggur diri.

²⁴Om boro-boros noddidau i Yesus do poingkaa, “Iti no o raha' ku di popogirok kopio di tumpongo do Kinorohingan, i raha' di potuntugon do bagi'd tulun dot ogumu'.

²⁵Ponongkuyaaikou no: Tu' a' oku nondo koinum kawagu do waig dot anggur diti do gisom dot orikot i maso ku do monginum di waig dot anggur di wagu do potorongak dokoyu do hilo'd Pomorintaan do Kinorohingan,” ka dau.

²⁶Om podsinding noddidau iyolo' dot iso' o sinding do pamarayou. Om ongoi nogiddidau iyolo' do hilo'd Nulu-Nulu do Saitun.

Pinoboros Mantad do Mogolim i Pitrus di Yesus

(Mat. 26.31-35; Luk. 22.31-34; Yoh. 13.36-38)

²⁷Om boro-boros noddidau i Yesus dot id piro-piro di tumatanud dau do poingkaa, “Oinsanan kou nopondod mogidu' do tumongkiad doho'. Tu' nokotulis no dot id Buuk do Kinorohingan o poingkaa, ‘Patayon nondod Kinorohingan i gompomogompi'd dumba' dau, om kopogitongkiad-kiad nopondo i dumba' dau'ddi,’ ka.

²⁸Nga' apasi oku nopondo kawagu, om mogulu oku nondo dokoyu do mongoi do hilo'd Galilia,” ka dau.

²⁹Om boros ka di Pitrus dot id di Yesus, “Tumongkiad ngai' piya diya' ilo wokon, oi Guru, nga' a' oku i' kopio iyoho' tumongkiad diya',” ka dau.

³⁰Nga' boros ka di Yesus, “Mumbangan-bangan. Tu' a' po koponingkukuhuk dot induwo o manuk do totuong diti om intolu ko no kopogolim doho',” ka dau.

³¹Om boros ka kawagu di Pitrus do pinoposunud kopio, “Mulong piya do patayon oku do potonggoyon diya' nga' a' oku i' kopio momoros dot a' oku kotutun diya', oi Guru!” ka dau. Om iyo ngai' nogiddidau o pinoboros di tumatanud do suwai.

Suminambayang i Yesus do Hilo'd Gitsamani

(Mat. 26.36-46; Luk. 22.39-46)

32Om korikot noddi iyolo' do hiri'd iso' o kinoiyonon di roitan do Gitsamani, om boro-boros noddi i Yesus di piro-piro o tumatanud dau do poingkaa, “Irikau kou pod hiti, do daamot ku do mongoi sambayang,” ka dau.

33Om angatai noddi di Yesus i Pitrus, om i Yakub, om i Yohanis do minoyo' dau. Om timpuun noddi i Yesus do tumongob om atangkabo.

34Om boros kaddi dau dot id tumatanud dau, “Tumongob oku no kopio; iyo poddi matai no ot opurimanan ku. Undorong kou nopod hiti, om mumbangan-bangan kou no!” ka dau.

35Om pamanau noddi i Yesus do minongoi do hiri'd sodu-odu', om tungub nopo iyau do hiri'd tana' om sambayang no. Om id suang nopod sambayang dau om pinokianu dau dot a' iyau minog dot oontok di koinggoritan, do milo-milo no.

36Om sambayang no iyau do poingkaa, “Apa', oi Apa', iya' nopo om aiso' i' o tiso' dot a' nu milo'd wonsoyon. Poinsohuwo' no do mantad id doho' iti koinggoritan diti. Nga' a' indo tumanud do doho'd korohian, suwai ko tumanud nopo do korohian do Tapa',” ka dau.

37Om guli' noddi i Yesus do hiri'd piro-piro o tumanud dau om kabantalai no dau iyolo' do koodop. Om boro-boros no iyau di Pitrus, “Oi Simun, koodop ko i' pama? Mogot po om kogoos ko dot a' koodop dot ongosajaam piya!” ka dau.

38Om boro-boros noddi i Yesus diyolo' do poingkaa, “Umbangan-banganan no dokoyu, om sumambayang kou no om a' kou i' oontok do pogumbalan. Atantu' no dot orohian i' daa o rusod dokoyu do momonsoi dot otopot, nga' a' kou i' milo do momonsoi tu' oluhoi i' o kowoyo-woyoo' do tulun,” ka dau.

39Om ongoi po kawagu i Yesus sambayang dot iyo kasai' iddi gulu o pinoboros dau.

⁴⁰Om guli' no kawagu i Yesus do hiri'd tumatanud dau. Om kabantalai po kawagu dau do koodop i' iyolo', tu' siodop no kopio iyolo'. Om aiso' noddid o milo diyolo'd poboroson dot id di Yesus.

⁴¹Om tontok di guminuli' kawagu i Yesus, dot id diyolo' di kointolu no, om boro-boros noddid iyau diyolo' do poingkaa, “Koodop kou po pama kasai' do popotingkod do huyan dokoyu? Ula' po dokoyu no! Tu' norikot no moti' i maso do Tanak do Tulun do patahakon dot id longon do tulun di kidusa.

⁴²Tungag kou, om mamananau toko' i'! Ontong kou pogi'! Nga' nokorikot no moti' i tulun di papadagang doho'!” ka dau.

Tinangkap i Yesus

(Mat. 26.47-56; Luk. 22.47-53; Yoh. 18.3-12)

⁴³Om maso po di Yesus do moro-boros, nga' korikot no i Yudas i songulun dot id pogialatan di hopod om duwo di tumatanud di Yesus. Om ogumu' po o tulun do suwai dot onggiinigit do gayang om bobobog do manud-tanud di Yudas. Iyolo' nopoddi om sinuhu' di piro-piro o boyoon dot imam om i guru do Tourat, om i boyoon do tulun do Yohudi.

⁴⁴Om nosunudan mantad no iyolo' di tulun di papadagang diri dot iso' o tanda' do maan diyolo'd pogintutunan. Boros ka dau, “Isai nopo o tulun di tunguban ku, om iri no i tulun diri. Om tangkapon nopo dokoyu iyau om oiton no do mikuwo'd tamangan kopio,” ka dau.

⁴⁵Om rikot no i Yudas, om pitilombus nopo iyau do minongoi rapou di Yesus, om boro-boros nod, “Oi Guru!” ka. Om tungubai noddid dau i Yesus.

⁴⁶Om tangkapo' noddid di tulun di moyo-woyo' di Yudas i Yesus, om kagasai no diyolo' iyau.

⁴⁷Nga' haro'ddi ot iso' di tulun di hino'd hiri do minongodong di gayang dau om tibaso' no dau i turipon di Boyoon dot Agayo dot Imam, gisom do kaansap nopo o tolingo di turipon diri.

⁴⁸Om boros kaddi di Yesus dot id diyolo', “Tulun oku toi'dti dot araat, do gisom do rumikot kou dot onggiinigit do gayang om bobobog do mongoi panangkap doho'?

⁴⁹Monikid tadau oku i' do monuduk do hilo'd Walai'd Sasambayanan dot Agayo, dot id toguang ngai' dokoyu, nga' a' oku i' dokoyu tinangkap. Nga' iyo nobo'dti ot osiliu om abayaan i' i nokotulis dot id suang do Buuk do Kinorohingan,” ka dau.

⁵⁰Om poggidu' ngai' nopoddi i tumatanud di Yesus do tuminongkiad dau.

⁵¹Om haro'ddi ot iso' o tanakwagu do tuminanud di Yesus do kikirilib nod kain. Om tangkapo' no daa di tulun diri i tanakwagu'ddi,

⁵²nga' patatako' popo dau i kain dau'ddi, om panangkus no do minogidu' do poillabas.

Pinotimbaba' i Yesus di Gompomutus do Don Tugama'

(Mat. 26.57-68; Luk. 22.54-55, 63-71; Yoh. 18.13-14, 19-24)

⁵³Om pootodo' noddi i Yesus do hiri'd walai di Boyoon dot Agayo dot Imam. Om nokotimung nod hiri i piro-piro o boyoon dot imam om i boyoon do tulun do Yohudi om i guru do Tourat.

⁵⁴Om tanud i' i Pitrus di Yesus nga' hiri'd sodu-odu' do gisom do nokorikot do hiri'd natad di walai di Boyoon dot Agayo dot Imam. Om irikau no iyau do hiri'd somok di tapui do minagamut do pounsugku' di piro-piro o madtatamong.

⁵⁵Om tumotos tomod diri i piro-piro o boyoon dot imam om koinsanai di Gompomutus do Don Tugama' do mogihum do kointalangan kopio do poimpahan do papasala' di Yesus, om milo indo diyolo' do hukuman do kapatayon i Yesus. Nga' aiso' i' o tiso' piya do nokito diyolo' do kointalangan kopio do milo'd poimpahan do kapasalaan di Yesus.

⁵⁶Ogumu' i' daa i tulun di suminiliu'd sasi' di linohou do poposunud dit a' otopot do pasal di Yesus, nga' a' i' mogiiyo o poborosan diyolo'.

⁵⁷Om ingkakat noddi o piro-piro di sasi' do pinopoboros dit a' otopot do pasal di Yesus. Boros ka diyolo',

⁵⁸“Norongou dahai iti tulun diti do minomoros do poingkaa, ‘Raagon ku'ti Walai'd Sasambayanan dot Agayo diti winonsoi'd tulun, om katalib pondo o

tolu o tadau om popoingkakat oku nondo do walai'd sasambayanan dit okon ko' tulun o momonsoi,' ka dau," ka diyolo'.

⁵⁹Nga' a' i' mogiiyo i pinoboros di tulun di suminiliu'd sasi'ddi.

⁶⁰Om ingkakat no i Boyoon dot Agayo dot Imam dot id toguang ngai' diyolo', om uhoto' no dau i Yesus do poingkaa, "A' nu i' simbaron i pinotondos diyolo' diya'ddi?" ka dau.

⁶¹Nga' a' nopo minungkomi i Yesus. Om a' iyau suminimbar. Om uhoto' po kawagu di Boyoon dot Agayo dot Imam i Yesus do poingkaa, "Iya' nogi' i Raja' do Gampamasi, i Tanak do Kinorohingan dit Olidang Kopio?" ka dau.

⁶²Om boros ka di Yesus do suminimbar, "Iyoho' nogi' iri. Om kokito ngai' kou nondo do Tanak do Tulun do poirikau do hiri'd dawananan do Kinorohingan dit Osundu Kopio, om rumikot iyau dot id rolot do haun do mantad hilo'd tawan!" ka dau.

⁶³Om hurako' nopo di Boyoon dot Agayo dot Imam i pakayan dau, om boro-boros nod, "A' no minog do haro o sasi'!

⁶⁴Nokorongou ngai' kou no di boros dau do mongindaraat do Kinorohingan. Poingkuro no o dokoyu'd tosorou do dinondo?" ka dau. Om oinsanan nopo iyolo' do pinopoboros do kisala' i Yesus om apatut do hukuman do kapatayon.

⁶⁵Om timpuun noddi o piro-piro o tulun do mindula' di Yesus, om sompono' no diyolo' o mato dau om pimbabagai nogi', om moro-boros do poingkaa, "Tonduwai daa ondung isai i minomobog diya'?" ka. Om iri nogi' i piro-piro o madtatamong nga' minintompiling i' di Yesus.

Minogolim i Pitrus di Yesus

(Mat. 26.69-75; Luk. 22.56-62; Yoh. 18.15-18, 25-27)

⁶⁶Tontok di hiri i Pitrus id natad, om rikot noddi do hiri o tiso' o tondu' do susuhun di Boyoon dot Agayo dot Imam.

⁶⁷Om kokito no dau i Pitrus do magamut do hiri'd somok di tapui, om sonsodo' no dau o rabas di Pitrus, om boro-boros nod, "Okon toi ko' iya' nga' songkoruhangan ngai' nogi' di Yesus, i tulun do Nasarit diri?" ka dau.

⁶⁸Nga' pogolim no i Pitrus. Boros ka dau do suminimbar di susuhoon diri, “A' oku i' koilo om a' oku kosuhut dino komoyon nu,” ka dau. Om ongoi nodd i Pitrus do hiri'd wawayaan do sumuang do hiri'd natad di walai di Boyoon dot Agayo dot Imam. [Om diiri nod minoningkukuhuk i manuk.]

⁶⁹Om kokito po kawagu di tondu' diri i Pitrus, om boro-boros nodd i yau dot id koinanai di tulun di hino'd hiri, “Atantu' nod i yau nga' songkoruhangan nogi' diyolo',” ka.

⁷⁰Nga' pogolim po kawagu i Pitrus. Om a' po alaid do mantad diri om boro-boros no dot id di Pitrus i tulun di hino'd hiri do poingkaa, “A' nu no milo dot olimon dot iya' nga' songkoruhangan i' diyolo', tu' iya' nga' mantad i' do hilo'd Galilia!” ka diyolo'.

⁷¹Om boros kaddi di Pitrus, “Sumumpa' oku no dot otopot i' iti poboroson ku! Hukuman oku nopod Kinorohingan do mongudut oku no!” ka dau.

⁷²Om diiri nod minoningkukuhuk i manuk do koinduwo. Om kahandamai nodd i Pitrus do nokopomisunud mantad no i Yesus dau dot, “A' po koponingkukuhuk o manuk dot induwo, om intolu kono pogolim doho',” ka. Om pingihad tomod nodd i Pitrus.

Markus 15

Pinotimbaba' i Yesus dot id di Pilatus

(Mat. 27.1-2, 11-14; Luk. 23.1-5; Yoh. 18.28-38)

¹Osuab poddi kopio, om oinsanan nopo i Gompomutus do Don Tugama' om i boyoon dot imam om i boyoon do tulun do Yohudi om i guru do Tourat do minogiboro-boros dot oruuhai. Om kagasai nodd i diyolo' i Yesus, om suhuo' no diyolo' i yau do minamanau om patahako' nodd i diyolo' i yau dot id di Pilatus.

²Om uhoto' no di Pilatus i Yesus do poingkaa, “Otopot no do raja' ko do tulun do Yohudi?” ka dau. Om boros ka di Yesus do suminimbar, “Iyo nondon ino boros nu,” ka dau.

³Om ogumu' o pinoboros di piro-piro o boyoon dot imam do papasala' di Yesus.

⁴Om uhoto' po kawagu di Pilatus i Yesus, “A' ko i' nangku sumimbar? Tu' antangai pogi' nga' ogumu' no i pinoboros diyolo' do papasala' diya'!” ka dau.

⁵Nga' a' nopo suminimbar i Yesus dot ongoiso' piya, gisom do nosuayan i Pilatus.

Hinukuman i Yesus do Kapatayon
(Mat. 27.15-26; Luk. 23.13-25; Yoh. 18.39-19.16)

⁶Pointikid-tikid do Tadau'd Agayo do Paska, om koubasan no di Pilatus do papalabus do songulun di songinggil do tumanud do pokionuon di tulun dot ogumu'.

⁷Om haro'ddi o songulun dot id pogialatan di tulun di songinggil di nakapamatai'd tulun do tontok di suminaap iyolo'd porinta. Ngaran nopo di tulun diri om i Barabas.

⁸Om timung ngai' nodd i tulun dot ogumu', om pokionuo' no diyolo' do polobuson di Pilatus o songulun di poinggil do miagal di koubasan do wonsoyon di Pilatus.

⁹Om uhoto' no di Pilatus iyolo'. Boros ka dau, “Uhang i' dokoyu do polobuson ku dokoyu ilo raja' do tulun do Yohudi?” ka.

¹⁰Tu' pinoboros pogi' di Pilatus o miagal diri nga' noilaan no dau do kinapatahakan nopo di piro-piro o boyoon dot imam, di Yesus dot id dau nga' osolon i' toomod iyolo'.

¹¹Nga' a' nopo otingkod-tingkod i piro-piro o boyoon dot imam do mominsuhu' di tulun dot ogumu' do monuhu' di Pilatus do papalabus di Barabas.

¹²Om uhoto' po kawagu di Pilatus i tulun dot ogumu'ddi, “Iyo nopoddi, om nunu'ddi ot apatut ku'd wonsoyon dot id tulun di roitan dokoyu'd raja' do tulun do Yohudi'ddi?” ka.

¹³Om pagarango' no diyolo' o poingkaa, “Posolibon nopo iyau,” ka.

¹⁴Nga' boros ka di Pilatus do minuhot diyolo', "Nunu o karaaton dau?" ka dau. Nga' okon nogi' dot opuhod iyolo' do pinapagarang do, "Posolibon nopo iyau!" ka.

¹⁵Om polobuso' noddidi di Pilatus i Barabas. Om ponuhu' no iyau'd tulun do momobog di Yesus, om patahako' nogiddi do posolibon. Tu' poposonong i Pilatus do ginawo di tulun dot ogumu'.

Hiningi-Hingi di Piro-Piro o Soudor i Yesus

(Mat. 27.27-31; Yoh. 19.2-3)

¹⁶Om posuango' noddidi di piro-piro o soudor i Yesus do hiri'd tiyonon do momisara' i hiri'd walai do gobunor, om oinsanan nopoddi i posukan do soudor do linohou do tuminimung.

¹⁷Om pakayai nogiddi diyolo' i Yesus do rasuk dot otomou daragang-ragang, dit anaru, om pomonsoi no iyolo' do tupi' do raan-raan di kirugi do ponokotupi' do raja', om potupiyai noddidi diyolo' di Yesus.

¹⁸Om boro-boros noddidi iyolo' do sumuwau dau, "Tabi' Raja' do tulun do Yohudi!" ka.

¹⁹Om bobogo' nogiddi diyolo' di sukud o tulu di Yesus. Om pindulaai diyolo' iyau. Om minotud iyolo' dot id toguang di Yesus.

²⁰Kohingi-hingi poddi diyolo' iyau, om iduwo' no diyolo' i rasuk dit otomou daragang-ragang om porosukai no diyolo' kawagu i rasuk mantad di Yesus, om posoliwano' noddidi iyau dot ongoyon posolibo'.

Pinasalib i Yesus

(Mat. 27.32-44; Luk. 23.26-43; Yoh. 19.17-27)

²¹Hiri noddid tanga'd ralan om sansagai no diyolo' ot iso' o tulun do sumaan di salib di Yesus. Iri nopo tulun diri om mantad id kampung, om pakayaan do hiri'd bandar. (Ngaran nopo dau om i Simun, i mantad hilo'd Kirini di gulu po --- i tapa' di Aliksandor om i Ropus.)

²²Om pokoyoo' noddidi diyolo' i Yesus dot id iso' o kinoiyonon di roitan do Gulguta. Komoyon nopoddi nga', "Kinoiyonon do Korulung do Tulu".

²³Om hiri no do pinoinum daa diyolo' i Yesus do waig dot anggur i rinalatan do mur, nga' a' i' mininum i Yesus di waig dot anggur diri.

²⁴Om posolibo' noddi diyolo' i Yesus, om pogibohogi-hogio' no diyolo' i pakayan dau, do nundi' do minanantu' dit aanu do pointikid-tikid diyolo'.

²⁵Om jam kosiam nogid kosuabon do pinasalib diyolo' i Yesus.

²⁶Om posokoto' no diyolo' do hiri'd dompok ponong id sawat di salib di Yesus i pinotulisan do pinotondos dot id dau do poingkaa, “Iti no i Raja' do tulun do Yohudi,” ka.

²⁷Om pinapasalib po iyolo' do duwo o tulun di mananakau do pinaandad di Yesus. Om iri no tiso' om id dawananan di Yesus, om iri no tiso' om id dogibangan dau.

²⁸[Om iyo noddi do nabayaan i nokotulis dot id Buuk do Kinorohingan do poingkaa, “Pohompiton iyou do tulun dit angaraat,” ka.]

²⁹Om songbingog-bingog do tulu i tulun di katalib do hiri om momohingi-hingi di Yesus. Boros ka diyolo', “Iya' no i minomoros do mamaraag di Walai'd Sasambayanan dot Agayo, om kowonsoi i' kaka'ndo iri dot id suang do tolu o tatau.

³⁰Lintuhun daa do mantad hino'd salib, om posion no o tinan nu!” ka diyolo'.

³¹Om i piro-piro o boyoon dot imam om i guru do Tourat nga' monguntotogod nogi' di Yesus. Boros ka diyolo' do mogiboro-boros, “Mamasi i' iyou'd tulun do suwai, om a' indo milo do mamasi do dau'd tinan!

³²Ondung raja' iyou dot Israil, om Raja' di Gampamasi, om lumintuhun nopo daa iyou do mantad hilo'd salib do dinondo, om kokito i' iyahai om otumbayaan indo iyahai dau!” ka. Om i tulun di pinasalib do poindamot di Yesus nga' momohingi-hingi i' dau.

Kinapatayon di Yesus

(Mat. 27.45-46; Luk. 23.44-49; Yoh. 19.28-30)

³³Om pitangaadau noddi, om tuong nopo o pointongkop do pomogunan diri do solinaid do tolu o jam.

³⁴Om pomogiak no i Yesus dot opuhod di jam kotolu nod sosodopon. Boros ka dau, “Iloi, Iloi, lama sabaktani?” ka. Komoyon nopoddi nga', “Oi Kinorohingan ku, oi Kinorohingan ku, nokuro tu' tinongkiadan oku diya?” ka.

³⁵Om haro'ddi o piro-piro o tulun do hiri do nokorongou do giniakan diri. Om boros ka diyolo', “Momolohou iyau di Ilia!” ka.

³⁶Om osiau nopo i tiso' diyolo' do minongoi panganu di koiyo-iyod rongilut. Om poobugo' nori do waig dot anggur dit oonsom. Om posuluho' no dau do tompok dot iso' o kayu, i koiyo-iyod rongilut diri om poinsawato' noddi dau do pinopotopis di munung di Yesus, mikuwo'd minoro-boros do poingkaa, “Andad toko' po, antangai toko' po ondung rumikot i Ilia do mongoi popolintuhun dau do mantad hilo'd salib,” ka.

³⁷Om pomogiak noddi i Yesus, om koidu' no o ginawo dau.

³⁸Om i tirai di pinorinding do hiri'd Walai'd Sasambayanan dot Agayo nga' kopiduwo nopo do nohurak do mantad po do hiri'd sawat om gisom do nokosondot do hiri'd siriba'.

³⁹Om i soudor di poingkakat dot id somok di salib nga' nokokito nogi' do kowoyo-woyoo' di Yesus do minatai. Om boros ka di soudor diri, “Otopot no kopio do Tanak do Kinorohingan o tulun diti,” ka dau.

⁴⁰Om haro nogi' o piro-piro o tongoondu' do hiri'd sodu' do nokokito ngai'ddi. Id pogialatan nopo diyolo'ddi om hino nogi' i Salomi, om i Maria Magdalena, om i Maria i tina' di Yakub it omulok poddi, om i Yosis.

⁴¹Om iyolo' no i tongoondu' di tuminanud di Yesus om minonguhup dau di hilo' po iyau id Galilia. Om ogumu' po o tongoondu'd suwai do hiri di nangkatanud di Yesus do minongoi do hilo'd Yorusalim.

Linobong i Yesus

(Mat. 27.57-61; Luk. 23.50-56; Yoh. 19.38-42)

⁴²⁻⁴³Om tumuong noddi, om korikot no i Yusup i mantad hilo'd Arimatia. Iyau nopo om id pogialatan nogi' di Gompomutus do Don Tugama' di pusohon kopio. Om iyau nga' mandad-andad nogi' do korikatan di Pomorintaan do

Kinorohingan. Tadau nopoddi om tadau do Kopongumpayan. (Iri no i tadau dit a' po orikot o tadau'd Sabat.) Om iri noddi o nakatama-tama' di Yusup do mongoi solowot di Pilatus do mokianu di rata' di Yesus.

⁴⁴Nga' osuayan no i Pilatus do nokorongou do napatai no i Yesus. Om ponuhu' noddi i Pilatus do tulun do mongoi pomolohou di boyoon do soudor, om uhoto' no di Pilatus iyau ondung laid no kapatai i Yesus.

⁴⁵Om korongou poddi di Pilatus i boros di boyoon do soudor diri, om pabanaro' noddi di Pilatus i Yusup do minongongoi di rata' di Yesus.

⁴⁶Om pomoli noddi i Yusup do kain linan dit osonong kopio, om polintuhuno' no dau i rata' di Yesus, om lopoto' no dau di kain. Om ongoyo' no dau lobongo' i rata' di Yesus do hiri'd lobong di pinoluang do hiri'd pampang. Om liido' no dau o watu dot agayo do pinonompon di wawayaan di lobong.

⁴⁷Om nokito i' di Maria Magdalena, om i Maria i tina' di Yosis, i pinoilihan di rata' di Yesus.

Markus 16

Napasi Kawagu i Yesus

(Mat. 28.1-8; Luk. 24.1-12; Yoh. 20.1-10)

¹Om katalib poddi i tadau'd Sabat, om ongoi no i Maria Magdalena, om i Maria i tina' di Yakub om i Salomi, pomoli do tumau dit osonong o kosingudan do pongumau di rata' di Yesus.

²Om osuab po di tadau'd koiso' do minggu'ddi, di mulai nogi' o tadau, om ongoi no iyolo' do hiri'd lobong.

³⁻⁴Om tontok di hiri po iyolo'd tanga'd ralan om pogiboro-boros no iyolo' do poingkaa, “Isai ma o monulung dati' do momoliid di watu di pinonompon di wawayaan di lobong diri?” ka. Tu' iri nopo i watu'ddi om agayo kopio. Om korikot noddi iyolo' do hiri'd lobong, nga' kokito no diyolo' do noliid no i watu.

⁵Om suang nodd i yolo' do hiri'd lobong diri. Om kokito no diyolo' o songulun o tanakwagu do kipakayan dot anaru dot opurak, do poirikau do hiri'd suang di lobong do hiri'd dawananan diyolo'. Om kapagag nopo iyolo'.

⁶Om boros ka di tanakwagu'ddi dot id diyolo', "Kada' kou kooris! Oilaan ku i' do mogihum kou daa di Yesus i tulun do Nasarit i pinasalib diri. A' no iyau hino'd hiti. Tu' napasi no iyau kawagu! Ongoi kou pogi' ontong dilo kinoliyon dau.

⁷Nga' pamanau kou nogi' do dinondo do mongoi pomisunud di piro-piro o tumatanud dau om i Pitrus do habar diti. Om poborosan no o poingkaa, 'Mogulu- gulu iyau dokoyu do kumaa do hilo'd Galilia. Om okito indo dokoyu i Yesus do hilo', do miagal di nokoboros mantad dau dokoyu,' kanto," ka di tanakwagu.

⁸Om soliwana no iyolo' do mantad hiri'd lobong om panangkus nodd i yolo' tu' nakapagag kopio iyolo' om moddosi. Om aiso' i' o pinosunud diyolo' dot id disai nopo tu' moddosi tomod iyolo'.

PONGOLIMPUPUS DO TINULIS DI Markus DO TUMANUD DO SOLINAN DI GULU PO

Minintalang i Yesus dot id di Maria Magdalena

(Mat. 28.9-10; Yoh. 20.11-18)

[⁹Om kapasi poddi kawagu i Yesus do mantad id kapatayon dit osuab po di tadau'd Minggu', om intalang no iyau dot id di Maria Magdalena. (Sinunsub di Yesus o turu' o rusod dot araat do mantad id dau di gulu po.)

¹⁰Om pamanau no i Maria Magdalena do minongoi poposunud di nongosiliu'ddi dot id tongotambalut di Yesus, i maso pod mogihad.

¹¹Nga' a' i' iyolo' notumbayaan do nokorongou di boros di Maria Magdalena do napasi kawagu i Yesus om nokito di Maria iyau.

Minintalang i Yesus dot id Duwo o Tumatanud Dau

(Luk. 24.13-35)

¹²Om intalang poddi kawagu i Yesus dot id duwo o tumatanud dau, nga' suwai no o kowoyo-woyoo' di Yesus do minintalang dot id diyolo'. Tu'

minintalang iyau di maso diyolo' do manau-panau do kumaa dot id iso' o kampung.

13Om poguliai noddi diyolo' do minongoi poposunud diri dot id kinoruhangan diyolo'd suwai. Nga' a' i' iyolo' notumbayaan.

Minintalang i Yesus dot id Piro-Piro o Tumatanud Dau

(Mat. 28.16-20; Luk. 24.36-49; Yoh. 20.19-23; Win. 1.6-8)

14Om id tohuri noddi om intalang no i Yesus dot id hopod om iso' di tumatanud dau, di masaan diyolo'd makan. Om togodo' noddi di Yesus iyolo' tu' a' i' ogirot o kotumbayaan diyolo' om ongokodou o ginawo, gisom dot a' iyolo' minonumbayaan di tulun di nokokito kopio di Yesus do napasi kawagu.

15Om boro-boros noddi i Yesus diyolo' do poingkaa, “Ongoi kou no dot id pointongkop do pomogunan om popinsusuyon no dokoyu i Habar dot Osonong do mantad id Kinorohingan dot id pointikid-tikid do tulun.

16Iri nopo tulun dit otumbayaan om i nobotisan om apasi no. Nga' iri nopo tulun dit a' otumbayaan om hukuman no.

17Koinsanai'd tulun dit otumbayaan doho' om onuan nondo iyolo'd kuasa do momonsoi'd koimayaan: monunsub nondo iyolo' do rusod dot araat dot id suang do ngaran ku, om mimboros iyolo' di boros dit a' diyolo' noilaan mantad.

18Ondung koigit iyolo'd tulanut ko' koinum di kawanit om a' i' iyolo' matai. Om ondung sukabayan diyolo' i tulun do sumakit om ongolingasan nopo i tulun diri,” ka di Yesus.

Pinoinsawat i Yesus do Hilo'd Surga

(Luk. 24.50-53; Win. 1.9-11)

19Om boro-boros poddi i Tuhan Yesus diyolo', om poinsawato' no iyau do hilo'd surga. Om hilo' no iyau'd momorinta' do poinsugku'd Kinorohingan.

20Om pamanau noddi i piro-piro o tumatanud dau do pinopopinsusui di habar do mantad id Kinorohingan do hinonggo-honggo nopo. Om Tuhan nga' minuhup i' diyolo' do momonsoi do karaja'ddi. Om pinopointalang kopio dot

otopot kopio i popinsusuyon diyolo' dot i kongoimayaan o pinopointalang kopio.]

PONGOLIMPUPUS DO TUMANUD DO SOLINAN DO SUWAI

[⁹Om ongoi noddi i tongoendu'ddi solowot di Pitrus om i piro-piro tambalut di Pitrus, om susuyo' no diyolo' dot oniiba' o koinsanai di pinoboros di tanakwagu'ddi dot id diyolo'.

¹⁰Om i Yesus piya'ddi nga' pinopopinsusui i' do pinolombus di tongotumatanud dau, di habar dot olidang om i poingompus do pasal do koposion dit aiso' o kopupuson, do mantad pod hilo'd koulayon om gisom do hilo'd kotonobon.]



Lukas

Lukas 1

Ponimpuun

¹Oi Tiopilus, Ogumu' no o tulun do tuminotos kopio do minumbal do minonulis dot oulud o pinonulis do pasal di nongosiliu dot id pogialatan toko'.

²Tinulis diyolo' iri do tumanud di pinosusui di tulun di nongkokito kopio di nongosiliu'ddi do mantad di kinoimpuunon nogi' om di pinopinsusui i habar diri.

³Om kosorisid ngai' ku poddi iri do mantad di koimpuuno' i' om osorou ku'ddi dot osonong do monulis oku dot iso' o buuk dit oulud kopio o ponunulis do maan do popoilo diya' oi Tuan.

⁴Koponulisan ku nopodti om popoilo diya' dot iri nopo i nokotuduk dot id diya' om otopot i' kopio.

Pinosunud o Kosusuan di Yohanis Gampamatis

⁵Tontok dit i Horudis o raja' do hilo'd pomogunan do Yudia, om haro o songulun ot imam dot i Sakaria o ngaran. Iyau nopo om mantad id sinompuruan dot imam di suminolusuk di Abia. Ngaran nopod sawo dau om i Ilisabit, om iyau nga' sinakagon nogi' dot imam.

⁶Mumboyo' goduwo nopo iyolo' do koinsanai di ponuhuan om it oturan do Tuhan, om aiso' no o tolib-toliban diyolo'. Om kohubayaan do Kinorohingan o koposi-posion diyolo' goduwo.

⁷Om molohing no iyolo' goduwo, nga' aiso' i' o tanak diyolo', tu' a' i' maganak i Ilisabit.

⁸Insan o tadau, do tontok dit di Abia do sinompuruan o noontok do kumaraja', om i Sakaria o kuminaraja' di karaja' dit imam di mongoi timbaba' do Kinorohingan.

⁹Om undio' noddi di piro-piro ot imam do tumanud di koubasanan do wonsoyon diyolo', om i Sakaria diri o nopili' do sumuang dot id Sasambayanan dot Agayo do modtutud di kominyan.

¹⁰Om tontok di maso do tutudan i kominyan, om sumambayang i tulun dot ogumu' do hiri'd soliwani.

¹¹Om tontok noddi do minintalang o moloikat do Tuhan dot id di Sakaria, do poingkakat do hiri'd ponong id wanan di mija' di podtutudan do kominyan.

¹²Om kotigowo nopo i Sakaria do nokokito di moloikat diri om nooris iyau.

¹³Nga' boro-boros noddi i moloikat do poingkaa, “Kada' kooris, oi Sakaria. Tu' norongou nod Kinorohingan i sambayang nu. Om maganak nondo i Ilisabit, i sawo nu dot iso' o tanak do kusai. Om pungaranan no kopio i tanak diri dot i Yohanis.

¹⁴Om osusu nopondo i tanak diri om olood ko nondo kopio om ogumu' nogi' o tulun do suwai dot olood.

¹⁵Om iyau nopo om sumiliu nondo do tulun dot agayo o ngaran dot id pagantangan do Tuhan, om a' iyau monginum do waig dot anggur om a' monginum di tiinumon di kaawuk. Om porintaon mantad no iyau do Rusod do Kinorohingan do mantad di kosususu po iyau.

¹⁶Om ogumu' nogi' o tulun dot Israil dot aangatan dau do gumuli' dot id Kinorohingan, i Tuhan diyolo'.

¹⁷Om osiliu nondo iyau do susuhuon do Tuhan dit okoris om kikuasa' do miagal di Ilia. Om popiulud nondo iyau di tapa' dot id tangaanak, om i tulun dit a' minumboyo' nga' tudukan nondo dau do gumuli' dot id pomusarahan dit otopot. Om iyo noddi iyau do poposodia'd tulun do rumamit do Tuhan,” ka dau.

¹⁸Om ponguhot no i Sakaria di moloikat diri do poingkaa, “Poingkuro o koilaan ku dot osiliu kopio o miagal diri? Tu' molohing oku no, om i sawo ku nga' molohing no,” ka dau.

¹⁹Om boros ka di moloikat do suminimbar, “Iyoho' nopodti om i Gabriol, i mogobi-obi' do Kinorohingan, om sinuhu' oku dau do mongoi popoboros do habar dot osonong diti dot id diya'.

²⁰Om nunu nopo i poboroson ku om ongosiliu ngai' nondo iri dot orikot i maso. Nga' iyo nopondo tu' a' ko otumbayaan, om a' ko nondo koboros; obobou ko nondo do gisom dot osiliu i pinoboros ku,” ka dau.

²¹Om sangandad-andad diri di Sakaria i tulun dot ogumu'. Om ongosuayan ngai' iyolo' ondung nokuro tu' alaid kopio i Sakaria do hiri'd suang di Walai'd Sasambayanan dot Agayo.

²²Om kosoliwan noddi iyau, nga' a' noddi iyau milo do moro-boros dot id diyolo'. Om pimbouran po dau di longon dau iyolo' tu' notilombus no iyau'd nobobou. Om koilaa' noddi di tulun do nokokito iyau do pinointalang do hiri'd Walai'd Sasambayanan dot Agayo.

²³Om kopongo poddi di Sakaria o karaja' dau do hiri'd Walai'd Sasambayanan dot Agayo, om uli' noddi iyau do hiri'd walai dau.

²⁴Om a' poddi alaid do mantad diri, om ponontian no i Ilisabit, i sawo dau. Om indualai nopoddi i Ilisabit do solinaid do limo o tulun.

²⁵Om boros ka di Ilisabit, “Tinulung oku nogiddi do Tuhan. Om tinanus dau o kointingayaman ku,” ka.

Pinosunud o Kosusuan di Yesus

²⁶Om tontok dit onom no o tulun di Ilisabit do monontian, om suhuo' nod Kinorohingan i moloikat Gabriol do mongoi do hilo'd Nasarit it iso' o bandar di hilo'd watas do Galilia.

²⁷Om suhuo' no dau i Gabriol do mongoi solowot dot iso' o tondu' dit a' po notoning do kusai, dot i Maria o ngaran. Iri nopo i sumandak diri nga' kitunang no dot i Yusup o ngaran, i sinakagon di Raja' Daud.

²⁸Om ongoi no i moloikat diri solowot di Maria om boro-boros nod poingkaa, “Osimbayan ko no! Iya' i nabarakatan do Tuhan di poimaha' kopio. Tuhan no o moyo-woyo' diya!” ka dau.

²⁹Om kotigowo nopo i Maria do nokorongou di boros di moloikat diri. Om momusorou iyau ondung nunu kopio o komoyon di podsusuwau.

³⁰Om boro-boros noddi i moloikat dot id dau, “Kada' kooris oi Maria, tu' kohubayaan ko i' do Kinorohingan.

³¹Om monontian ko nondo, om mogkosusu ko dot iso' o tanak do kusai, i mositi' no do pungaranan nu dot i Yesus.

³²Om abantug nondo iyau om roitan iyau do Tanak do Kinorohingan dit Asawat Kopio. Om Tuhan no i Kinorohingan o moniliu dau do raja' do miagal di Raja' Daud, i taki-aki dau.

³³Om iyau nondo o momorinta' do miagal do raja' di sinakagon di Yakub do gisom dot alaid. Om aiso' nondo o kopupuson do pomorintaan dau,” ka dau.

³⁴Boros kad Maria dot id moloikat diri, “Poingkuro'ddi dot osiliu o miagal diri, tu' a' oku i' nokoumbal do notoning do kusai,” ka dau.

³⁵Om boros ka di moloikat do suminimbar, “Rumikot nondo o Rusod do Kinorohingan dot id diya', om olopot ko nondod kuasa' do Kinorohingan. Om iri no o kopomoroitan di tanak di pogkosusuon diri dot Olidang, om Tanak do Kinorohingan.

³⁶Soroho' pogi' i Ilisabit i koobpinayan nu, i roitan do tulun dot a' maganak, nga' onom no o tulun dau do monontian do molohing piya iyau.

³⁷Tu' aiso' i' ot a' milo'd Kinorohingan do wonsoyon,” ka dau.

³⁸Om boros kaddi di Maria, “Iyoho' nopo om susuhuon id Tuhan; om powonsoyon nopo dot id doho' o miagal dino nokoboros nu,” ka dau. Om tongkiad noddi di Maria i moloikat.

Minongoi i Maria Pogolimbuha' di Ilisabit

³⁹Om oruhai poddi do mantad diri om ongoi noddi i Maria dot id iso' o bandar do hilo'd Yudia, i hiri'd konuluhanan.

⁴⁰Om ongoi no iyau do hiri'd walai di Sakaria. Om kasalakoi noddi i Maria, om boro-boros no iyau do suminuwau di Ilisabit.

⁴¹Om soira' di norongou di Ilisabit i boros di Maria do suminuwau dau om pinggura' nopo i ragang dot id tian di Ilisabit. Om koporinta' noddi i Ilisabit do Rusod do Kinorohingan.

⁴²Om boro-boros noddi iyau dot opuhod do poingkaa, “Iya' no i nabarakatan kopio dot id pogialatan do koinsanai'd tongoondu'! Om barakatan no i tanak di pogkosusuon nu!

⁴³Isai kopio oku'dti tu' rumikot dot id doho' i tina' do Tuhan?

⁴⁴Tu' soira' do nokorongou oku do boros nu do suminuwau om inggura' nopo ilo ragang do hilo'd tian ku dot atataadan.

⁴⁵Olumaag ko no, tu' notumbayaan ko dot ongosiliu ngai' o nunu nopo i nokoboros do Tuhan dot id diya',” ka dau.

Boros di Maria do Mongunsikou

⁴⁶Boros ka di Maria, “Mamarayou oku nod Tuhan,

⁴⁷om otood oku no kopio dot i Kinorohingan di gampamasi doho' o kataadan ku.

⁴⁸Tu' nosorou oku i' dau, i susuhuon dau dit aiso' i' o ngaran-ngaran! Tu' mantad pondod baino', om oinsanan nopo o bansa' do pokolumaag doho'.

⁴⁹Tu' winonsoi id Kinorohingan dit Osundu Kopio it agayo kopio dot id doho'. Olidang no o ngaran dau;

⁵⁰om insianan i' do Tuhan, o koinsanai do sinakagon do tulun dit oronok dau.

⁵¹Nga' iri nopo tulun di minggayo-gayo, om popogitompias-piason id Tuhan dot i kokoriso' dau o popogitompias-pias, om raagon dau i nosorou mantad diyolo' do wonsoyon diyolo'.

⁵²Om i piro-piro o raja' nga' polintuhunon dau do mantad id tirikohonon diyolo' do don raja', om poinsawaton dau i tulun dit aiso' o ngaran-ngaran.

⁵³Om i tulun di louson nga' pingyahanon nondo dau do koinsanai dit ongosonong, om uyungon dau i tulun do kaya' do gisom dot aiso' no ot oigit-igitan dau.

⁵⁴Tulungon i' dau ot Israil i susuhoon dau, do tumanud di batos dau di pinabatos dau dot id taki-aki toko'.

⁵⁵A' id Tuhan olihuan i batos dau, do momuhawang dot id di Abraham om id sinakagon dau do gisom dot alaid,” ka dau.

⁵⁶Om haro i' doti' o tolu o tulan do koloido' di Maria do poundorong do hilo'd di Ilisabit, om uli' nogi' iyau do hiri'd walai dau.

Kinosusuon di Yohanis Gampamatis

⁵⁷Om korikot noddi o tulan do kosusuan di Ilisabit. Om kosusu noddi iyau om kusai o tanak dau.

⁵⁸Om korongou noddi i tulun di hiri'd doros-oros diyolo' om i koobpinayan diyolo' do kosonongo' do Tuhan dot id di Ilisabit, om iyolo' nga' tuminonggoi nogi' dau dot ongotood.

⁵⁹Om korikot poddi do walu' o tadau do tumur di tanak diri, om rikot noddi i tulun do minongoi ponunat di tanak. Om pungaranai daa'ddi diyolo' i tanak diri dot i Sakaria tu' pasangayon diyolo' di ngaran di tapa' di tanak.

⁶⁰Nga' boros ka di tina' dau, “Okon i' ko' ino o pomungaran dau; pungaranan iyau dot i Yohanis,” ka dau.

⁶¹Nga' boros ka diyolo' dot id dau, “Nga' aiso' i' o tongosongulun piya dot id pogialatan do koobpinayan nu do kingaran dot iyo'ddi,” ka.

⁶²Om bourai no diyolo' i Sakaria do minonguhot ondung isai o korohian dau do pomungaran di tanak.

⁶³Om pokianu no i Sakaria dot iso' o watu do ponulisan om tuliso' no dau o poingkaa, “Ngaran nopo dau om i Yohanis,” ka. Om kosuayai ngai' nopo iyolo'.

⁶⁴Om maso nogiddi do nokoboros kawagu i Sakaria om pamarayou noddi iyau'd Kinorohingan.

⁶⁵Om kongooris ngai' nopoddi i tulun dit id doros-oros diyolo', om kotongkop noddi o habar diri do pointongkop do hiri'd konuluhanan do Yudia.

⁶⁶Om koinanai di tulun di nongkorongou do habar diri, om monguhot ngai' nopo ot id ginawo diyolo' do poingkaa, “Nunu ma o kosilihon dilo tanak dilo' do koimbagu?” ka no. Tu' atalang no kopio do moyo-woyo' i' o Tuhan di tanak diri.

Pinoposunud i Sakaria do Habar do Mantad id Tuhan

⁶⁷Om koporinta' noddi do Rusod do Kinorohingan, i Sakaria, i tapa' di tanak diri, om posunudo' noddi dau i boros do mantad id Tuhan. Boros ka dau,

⁶⁸“Kainou mamarayou'd Tuhan, i Kinorohingan do bansa' dot Israil! Nokorikot no iyau do mongoi ponulung do tulun dau om mongoi papalabus diyolo'.

⁶⁹Minanahak iyau dati' do gampamasi dit okoris, i sinakagon di Daud, i susuhoon dau.

⁷⁰Tu' nakabatos mantad nod Tuhan do pinolombus di piro-piro o nabi di pinili' dau di gulu po,

⁷¹do popoidu' iyau dati' do mantad id pisangod toko', om mantad id kuasa' di tulun dit angaraatan dati'.

⁷²Om popointalang do kopuhawango' dau dot id taki-aki toko', om sulungon kasai' dau i batos dau dit olidang.

⁷³⁻⁷⁴Om nokosumpa' no iyau dot id di Abraham i tapa' toko', om nakabatos iyau do popoidu' dati' do mantad id pisangod toko', om a' toko' indo ooris do momonsoi do karaja' dau.

⁷⁵Om sumambayang kasai' toko' i' dot id dau, om poposonong do ginawo dau do solinaid toko' do poimpasi.

⁷⁶Oi tanak ku, roitan ko nondo do nabi do Kinorohingan it Asawat Kopio. Iya' no i sinuhu' do mogulu do Tuhan do mamarantis do ralan do wayaan dau,

⁷⁷om popoilo dot id tulun di songonuon do Tuhan do posion nondo iyolo', dot oompunan do Kinorohingan i dusa diyolo'.

⁷⁸Opuhawang i' o Tuhan toko' om obinsianan iyau; tu' kinorikatan nopo dau om mongoi pamasi dati'. Om iyo po iyau'd tadau di mulai do dongkosuabon,

⁷⁹om iyo noddi iyau'd monitiu do koinsanai'd tulun di poimpasi dot id totuong om id kopoddosian. Om mangahak iyau dati' do sumusui di ralan do kumaa id kosimbayanan,” ka dau.

⁸⁰Om mayo-gayo nopoddi i tanak di Sakaria'ddi, om muhang-ruhang o kokoriso' dau di don rusod. Om undorong nopoddi i tanak di Sakaria'ddi do hilo'd tana' do kowotuan do gisom do norikot i maso dau do mintalang dot id bansa' dot Israil.

Lukas 2

Kinosusuon di Yesus

(Mat. 1.18-25)

¹Om tontok nopoddi om ponuhu' no i Kaisar Agustus do koinsanai di rayat do pomorintaan do Rum do mongoi pokitulis do ngaran do hiri'd pongintaban do tulun.

²Om iti nopo pinongintaban do tulun dit insan nogidti om pinaharo di tontok dot i Kirinius o gobunor do pomogunan do Siria.

³Om oinsanan nopoddi i tulun do minongoi pokitulis do ngaran do hiri'd bandar di tadon diyolo'.

⁴Om i Yusup nogi' i mantad id bandar do Nasarit it id watas do Galilia, nga' minongoi nogi' do hilo'd bandar do Baitlahim, it id watas do Yudia, i kinosusuon di Raja' Daud. Tu' i Yusup nopo om sinakagon di Daud.

⁵Om pokitulisai noddi di Yusup o ngaran dau do miwoyo' di Maria, i tunang dau, di monontian no.

⁶Om di nopo di hilo' iyolo'd Baitlahim om korikot noddi o maso do kosusuan di Maria.

⁷Om kosusu no iyau dot iso' o tanak do kusai. Om iri no o tanak dau dit id gulu. Om rilitai no di Maria do kain i tanak diri, om poodopo' no dau do

hiri'd ponunumadan do sapi' di kisuang do sakot do nokoring; tu' aiso' no o niyonon diyolo' do hiri'd walai'd sisiwaan.

I Gompomogompi' do Dumba' om i Moloikat

⁸Om totuong iddi do haro o piro-piro o gompomogompi'd dumba' do madtamong do dumba' diyolo' do hiri'd kobuturan dot id watas diri.

⁹Om sigog id intalang o moloikat do Tuhan dot id diyolo', om kotitiu no iyolo' do tulinau do mantad id Tuhan di kosorong tomod. Om moddosi tomod diri iyolo'.

¹⁰Nga' boro-boros nodd i moloikat dot id diyolo' do poingkaa, “Kada' kou poddosi, tu' iyoho' nopodti om poporongou dokoyu do habar dot osonong. Iri no i habar do popotood do koinsanai'd tulun.

¹¹Tu' tadau nod baino' do nosusu do hilo'd bandar di Daud i Raja' do Gampamasi dokoyu, iri no i Kristus, i Tuhan.

¹²Iti no o tanda' do koilaan dokoyu dot otopot iti: Okito nondo dokoyu i ragang do rinilitan do kain om poingodop dot id iso' o ponunumadan do sapi',” ka dau.

¹³Om sigog nopoddi om ogumu' o moloikat do suwai do poiruhang di moloikat diri. Om modsinding iyolo' do mamarayou'd Kinorohingan do poingkaa,

¹⁴“Royohon no o Kinorohingan di hilo'd tawan dit id sawat kopio! Om osimbayan no o ginawo di tulun do hiti'd pomogunan di kohubayaan do Tuhan,” ka.

¹⁵Nga' soira'ddi do nokotongkiad diyolo' i moloikat diri, do guminuli' iyolo' do hilo'd surga, om pogiboro-boros nodd i gompomogompi'd dumba'ddi do poingkaa, “Kainou mongoi'd hilo'd Baitlahim do mongoi ontong di nosiliu'ddi, do miagal di pinoboros do Tuhan dot id dati',” ka.

¹⁶Om arau-arau nopoddi i gompomogompi' do dumba'ddi do minamanau. Om kabantalai nodd diyolo' i Maria om i Yusup, om i ragang di poingodop do hiri'd ponunumadan do sapi'.

¹⁷Om soira' di nokito di gompomogompi' do dumba'ddi i ragang diri, om posunudo' no diyolo' i pinoboros di moloikat dot id diyolo' do pasal di ragang.

¹⁸Om ongosuayan ngai' nopoddi i tulun di nokorongou di pinosusui di gompomogompi'd dumba'ddi.

¹⁹Nga' pakangkabo' ngai' nopo di Maria iri, om pinsarahan dau o komoyon.

²⁰Om uli' ngai' noddi i gompomogompi' do dumba'ddi do hiri'd kobuturan do mikuwo'd popoinggayo om mamarayou'd Kinorohingan. Tu' koinsanai di norongou om i nokito diyolo' nga' miontok ngai' nopo di pinoboros di moloikat dot id diyolo'.

Pinungaranan i Yesus

²¹Om korikot poddi o walu' o tadau do tumur di tanak diri, om sunatai no i tanak. Om pungaranai no diyolo' iyau dot i Yesus, do miagal di pinomungaran mantad di moloikat di tanak diri di ponontianon nogi' iyau di tina' dau.

Pinatahak i Yesus dot id Tuhan do Hiri'd Walai'd Sasambayanan dot Agayo

²²Om korikot noddi i maso di Yusup om i Maria do momonsoi di wonsoyon di natantu' mantad do pomolidang do tinan do tumanud di Tourat di Musa, om igitai no diyolo' i tanak diri do mongoi'd hilo'd Yorusalim dot ongoyon patahako' dot id Tuhan.

²³Tu' nokotulis no dot id suang dot oturan do Tuhan o poingkaa, “Pointikid-tikid do tanak do kusai dit id gulu om mositi' no do patahakon dot id Tuhan,” ka.

²⁴Om papatahak po iyolo' do porsombahan di sumbolion, do tumanud di natantu' mantad dot id suang dit oturan do Tuhan. Patahakon nopo diyolo' om mipasang o sikukur om duwo o tinan do punai dit okoro' po.

²⁵Om tontok nopoddi nga' haro o tulun do hilo'd Yorusalim dot i Simion o ngaran. Iyau nopo om osonong koulun, it oronok do Kinorohingan, om maso

dau do magandad di maso'd Kinorohingan do mamasi do tulun dot Israil. Om moyo-woyo' dau o Rusod do Kinorohingan.

²⁶Om nosunudan no iyau do Rusod do Kinorohingan dot a' po iyau apatai dot a' po iyau kokito di Raja' do Gampamasi, i pinabatos do Tuhan.

²⁷Om suang noddi i Simion do hiri'd Walai'd Sasambayanan dot Agayo, tu' sinuhu' iyau'd Rusod do Kinorohingan. Tontok nopoddi om nigitan di Yusup om i Maria i Yesus, it okoro' poddi do hiri'd suang di Walai'd Sasambayanan dot Agayo do momonsoi di natantu' mantad do wonsoyon di ponuhuan di Tourat.

²⁸Om ongoyo' noddi di Simion kibito' i tanak diri, om pamarayou no iyau'd Kinorohingan. Boros ka dau,

²⁹“Baino' nopoddi oi Tuhan, om nabayaan nu no i batos nu. Om pologoso' oku nopo iyoho' i susuhuon nu dot osimbayan do matai.

³⁰Tu' nokokito oku noddi kopio di Gampamasi di mantad id diya'.

³¹Iri nopo i Gampamasi'ddi om pinosodia' nu do bagi'd koinsanai'd bansa':

³²Do miagal do tanawau di monitiu do ralan do koinsanai'd bansa'd suwai, do rumikot dot id diya'; i tanawau di poporikot do kosuahan dot id Israil i tulun nu,” ka.

³³Om osuayan nopo i tapa' om i tina' di tanak diri do nokorongou di boros di Simion do pasal di tanak.

³⁴Om barakatai noddi di Simion iyolo', om boro-boros no iyau di Maria, i tina' di tanak diri do poingkaa, “Nopili' no do Kinorohingan iti tanak diti do mamatai om mamasi dot ogumu' o tulun dot Israil. Om sumiliu iyau do tanda' do mantad id Kinorohingan, i saapon dot ogumu' o tulun.

³⁵Om kointalang indo it id suang do ginawo diyolo'. Om tumobok nondo dot id ginawo nu o katangaban do miagal po di gayang dot atarom,” ka dau.

³⁶Om haro nogi' o songulun o nabi do tondu' di molohing no. Ngaran nopo dau om i Hana, i tanak di Panuil, i mantad id payat di Asur. Om turu' no o toun di Hana do kisawo,

³⁷om kopuadai no iyau. Om walu' noddid nohopod om apat o toun do tumur dau do baino'. Om hiri kasai' nopo iyau id Walai'd Sasambayangan dot Agayo. Om monogodou-ngodou nopo om monuaban iyau do sumambayang dot id Kinorohingan do mikuwo'd puasa, do ralan do tumuku' dot id dau.

³⁸Om nokoontok no do nokorikot i Hana do maso'ddi om pamarayou noddid iyau'd Kinorohingan, om minimboros iyau do pasal di tanak diri do kumaa id koinanai di tulun di magandad do maso'd Kinorohingan do popoidu' do Yorusalim do mantad id kosusaan.

Guminuli' do Hilo'd Nasarit

³⁹Om kowonsoi ngai' poddi di Yusup om i Maria it apatut diyolo'd wonsoyon do tumanud dot oturan do Tuhan, om uli' noddid iyolo' do hilo'd Nasarit i hilo'd watas do Galilia.

⁴⁰Om mayo-gayo nopoddi i tanak diri, om murut-surut o kokoriso'. Om oilo kopio iyau om kosianan kopio iyau'd Kinorohingan.

Hiri i Yesus id Walai'd Sasambayangan dot Agayo

⁴¹Pointikid-tikid do toun om mongoi kasai' nopo i molohing di Yesus do hilo'd Yorusalim do mongoi pamaramai di Tadau'd Agayo do Paska.

⁴²Om tontok di hopod om duwo o toun do tumur di Yesus, om ongoi no iyolo' rapou di karamayan diri do miagal di koubasanan diyolo'.

⁴³Om kopupusai noddid i karamayan diri om uli' no iyolo', nga' i Yesus nopo, i tanak diri, om poundorong po do hilo'd Yorusalim, nga' a' i' nokoilo i tapa' om i tina' dau.

⁴⁴Osorou nopo daa diyolo' om poinrolot i' iyau di tulun di songkoruhangan diyolo'. Om kasangadahai poddi iyolo' do manau-panau, om ihumo' nogiddid diyolo' iyau do hiri'd pogialatan di koobpinayan om i kongoombolutan diyolo'.

⁴⁵Nga' a' i' diyolo' nokito iyau. Om poguliai noddidi diyolo' do hilo'd Yorusalim do mongoi pogihum dau.

⁴⁶Om kotolu poddid tadau diyolo' do mogihum, om kokito nogi' diyolo' iyau do hiri'd Walai'd Sasambayanan dot Agayo. Om poirikau iyau do mokinongou di piro-piro o gomponuduk do tugama', om minguhot iyau diyolo' do piro-piro o tuhoton.

⁴⁷Om oinsanan nopo i tulun dot ongosuayan do korongou di koiloo' dau'd sumimbar.

⁴⁸Om iri piya molohing dau nga' osuayan i' do kokito dau. Om boros ka di tina' dau dot id dau, “Nokuro tu' iyo'dti o winonsoi nu dot id dahai oi ondu? Tu' atangkabo oku po om ilo tapa' nu do mogihum diya!” ka dau.

⁴⁹Om boros ka di Yesus do suminimbar, “Nokuro tu' ihumon oku dokoyu diloi' apa' oi ina'? A' kou toi koilo do mositi' no do hiti oku'd walai di Tapa' ku?” ka dau.

⁵⁰Nga' a' i' iyolo' kosuhut di komoyon kopio di pinosimbar di Yesus diri.

⁵¹Om woyo' noddidi i Yesus diyolo' do minuli' do hilo'd Nasarit. Om mumboyoy kasai' i' i Yesus do boros diyolo'. Om pakangkabo' ngai' nopo di tina' dau o koinisanai'ddi.

⁵²Om mayo-gayo i Yesus nga' muhang-ruhang o toilaan dau, om kosianan iyau'd Kinorohingan om kasanangan iyau'd tulun.

Lukas 3

I Pinosusui di Yohanis Gampamatis

(Mat. 3.1-12; Mar. 1.1-8; Yoh. 1.19-28)

¹Om tontok di kohopod om limo do toun do pomorintaan di Kaisar Tiborius, om i Pontius Pilatus o nosiliu do gobunor do hilo'd pomogunan do Yudia, om i Horudis o momorinta' do hilo'd Galilia. Om i Pilipus, i tobpinai di Horudis o momorinta' do hilo'd pomogunan dot Ituria om Trakonitis, om i Lisantias o momorinta' do hilo'd Abilini.

²Om i Hanas om i Kayapas, i boyoon dot agayo dot imam do tontok diri. Om tontok no do toun diri do minoro-boros o Kinorohingan dot id di Yohanis, i tanak di Sakaria di hilo' iyau'd tana' do kowotuan.

³Om pamanau noddi i Yohanis do tuminongkop di watas do Bawang do Yordan do popinsusui di habar do mantad id Kinorohingan. Boros ka dau, “Korologo kou no do momonsoi'd dusa om mokibatis kou no om oompunan kou i' do Kinorohingan,” ka dau.

⁴Iri nopo om miontok i' di nokotulis dot id buuk di Nabi Yosaya do poingkaa, “Haro o tulun do mimboros dot opuhod do hilo'd tana' do kowotuan do poingkaa, ‘Rontisan no o ralan do wayaan do Tuhan; potingon no i ralan do wayaan dau.

⁵Om timbunan ngai' no i kubong, om lampayon ngai' i nuluhon om i nulu-nulu. Om potingon ngai' i ralan dit ongokilong, om sonongon ngai' it ongorumpad.

⁶Om kongokito ngai' i' do Kinorohingan do mamasi'd tulun, o koinsanai'd tulun do pointongkop do pomogunan!' ka,” ka dau.

⁷Om ogumu' o tulun do ruminikot dot id di Yohanis do mongoi pokibatis. Om boros ka di Yohanis dot id diyolo', “Iyokoyu no o tulun dit angaraat! Isai o minomisunud dokoyu do milo kou do mogidu' do mantad id hukuman do Kinorohingan di porikoton no?

⁸Pointalango' no dokoyu dot id wonsoyon dokoyu do nokorologo kou di dusa dokoyu. Kada' kou nogi' pomoros dot i Abraham o taki-aki dokoyu. Ilaai no dokoyu, dot iti piya watu nga' milo id Kinorohingan do silihon do sinakagon di Abraham.

⁹Nokosodia' no o kapak do panagad di kayu do porotopon do tana' o pananagad. Pointikid-tikid do kayu dit a' mongua' dot osonong om tagadon no om pataamon do hiri'd tapui,” ka dau.

¹⁰Om ponguhot noddi di Yohanis i tulun dot ogumu' do poingkaa, “Iyo nopondo om nunu'ddi ma ot apatut dahai'd wonsoyon?” ka diyolo'.

11Om boros ka di Yohanis do suminimbar, “Tulun nopo di haro o duwo o rasuk dau, om patahakon no o tiso' di rasuk dau dot id tulun dit aiso' o rasuk; om i tulun di haro o takanon nga' mositi' no do momiduwo di tulun do suwai dit aiso' o takanon,” ka dau.

12Ogumu' nogi' o tulun di gomponimung do sukai do ruminikot dot id di Yohanis do minongoi pokibatis. Om uhoto' no diyolo' i Yohanis do poingkaa, “Oi Guru, nunu ot apatut dahai'd wonsoyon?” ka. Om boros ka di Yohanis do suminimbar,

13“Kada' kou ponuhu'd tulun do mambayar do sukai do lobi ko' mantad di natantu' mantad,” ka dau.

14Om haro nogi' o soudor do minuhot di Yohanis do poingkaa, “Poingkuro no iyahai? Nunu ot apatut dahai'd wonsoyon?” ka. Om boros ka di Yohanis do suminimbar, “Kada' kou ponginggorit dot isai nopo o tulun do ralan dokoyu'd magahau'd tusin diyolo', om kada' kou pagahau'd tusin dot i pononondos dit a' otopot o ralan dokoyu'd magahau. Poumbagalon nopo dokoyu i gads'i dokoyu!” ka dau.

15Om tontok noddi do minogiuhot-uhot i tulun diri dot ondung i Yohanis i Raja' do Gampamasi dit andad-andadon diyolo'.

16Om boro-boros noddi i Yohanis diyolo' do poingkaa, “Iyoho' nopo om waig no o pamatis ku dokoyu; nga' haro indo o tulun do rumikot di kikuasa' ko' iyoho'. Tu' mongiad piya'd tali do kasut dau nga' a' oku i' osorupai. Om iyau no o mamatis dokoyu'd Rusod do Kinorohingan om tapui.

17Poingigit no dau o bakul do pangatap do koinsanai di gandum do gisom dot osompipian. Om timungon nondo dau i gandum do posuangon do hiri'd sulap, nga' iri ngai' nopondo i tapol om tutudan dau do hiri'd tapui dit a' milo'd pisokon,” ka dau.

18Iyo noddi i Yohanis do minonuduk ngai' di tulun, do mogisuayan o ralan dau do minonuduk, di maso dau do popinsusui di Habar dot Osonong.

¹⁹Nga' i Horudis nopo, i momorinta' do hilo'd Galilia om tinogod di Yohanis tu' kinawin dau i Horudias i sawo di tobpinai di Horudis, om tinogod nogi' di Yohanis i Horudis dot iri ngai' i winonsoi dau'd suwai ko' iri dit angaraat o kinapanagadan.

²⁰Nga' okon nogi' do rinuhangan di Horudis i karaaton dau tu' ponuhu' po iyau do popogiil di Yohanis.

Binotisan i Yesus

(Mat. 3.13-17; Mar. 1.9-11)

²¹Om kongobotisai ngai' poddi i tulun, om botisai noddi i Yesus. Om tontok di maso di Yesus do sumambayang, om haro'ddi o noukaban do hilo'd tawan,

²²om lintuhun no o Rusod do Kinorohingan dot id di Yesus do miagal-agal do punai. Om korongou noddi o Kinorohingan do moro-boros do poingkaa, “Iya' no i Tanak ku di kosianan ku. Om iya' no i kohubayaan ku,” ka.

Ngaran di Komolohingan di Yesus

(Mat. 1.1-17)

²³Tontok di tuminimpuun i Yesus do kuminaraja' om tolu no doti' nohopod o toun dau. Tumanud nopo dot osorou'd tulun, om tanak iyau di Yusup, i tanak di Ili,

²⁴i tanak di Matat, i tanak di Liwi, i tanak di Malki, i tanak di Yanai, i tanak di Yusup,

²⁵i tanak di Matisa, i tanak di Amos, i tanak di Nahum, i tanak di Hisli, i tanak di Nagai,

²⁶i tanak di Maat, i tanak di Matisa, i tanak di Simoi, i tanak di Yosik, i tanak di Yoda,

²⁷i tanak di Yohanan, i tanak di Risa, i tanak di Sorubabil, i tanak di Sialtiol, i tanak di Nori,

²⁸i tanak di Malki, i tanak di Adi, i tanak di Kosam, i tanak di Ilmadam, i tanak di Ir,

²⁹i tanak di Yosua, i tanak di Iliosor, i tanak di Yorim, i tanak di Matat, i tanak di Liwi,

30i tanak di Simion, i tanak di Yohuda, i tanak di Yusup, i tanak di Yonam, i tanak di Ilyakim,

31i tanak di Milia, i tanak di Mina, i tanak di Matata, i tanak di Natan, i tanak di Daud,

32i tanak di Isai, i tanak di Obid, i tanak di Boas, i tanak di Salmon, i tanak di Nahason,

33i tanak di Aminadab, i tanak di Admin, i tanak di Arni, i tanak di Hisron, i tanak di Piris, i tanak di Yohuda,

34i tanak di Yakub, i tanak di Isak, i tanak di Abraham, i tanak di Tira, i tanak di Nahor,

35i tanak di Sorug, i tanak di Rohu, i tanak di Pilig, i tanak di Ibir, i tanak di Salmun,

36i tanak di Kinan, i tanak di Arpaksad, i tanak di Sim, i tanak di Nuu, i tanak di Lamik,

37i tanak di Motusala, i tanak di Hinok, i tanak di Yarid, i tanak di Mahalaliil, i tanak di Kinan,

38i tanak di Inos, i tanak di Sit, i tanak di Adam, i tanak do Kinorohingan.

Lukas 4

Pinogumbalan do Rogon i Yesus

(Mat. 4.1-11; Mar. 1.12-13)

1Om porintao' noddi i Yesus do Rusod do Kinorohingan di tuminongkiad di Bawang do Yordan. Om angatai noddi i Yesus di Rusod do Kinorohingan do minongoi do hilo'd tana' do kowotuan.

2Om hilo' no iyou do pinogumbalan do Rogon do solinaid dot apat nohopod o tadau. Om solinaid diri om a' i' iyou minangakan do nunu nopo. Om louson tomod diri iyou dit alaid.

3Om boro-boros no i Rogon di Yesus do poingkaa, “Okon toi ko' Tanak ko'd Kinorohingan? Suhuo' pogi' ilo watu do sumiliu'd roti,” ka.

⁴Nga' boros ka di Yesus do suminimbar, “Nokotulis no dot id Buuk do Kinorohingan dot, ‘Okon i' ko' roti no kapasi'd tulun,’ ka,” ka dau.

⁵Om pokoyoo' no di Rogon i Yesus do hiri'd iso' o kinoiyonon dit asawat kopio. Om poontongo' no di Rogon i Yesus do koinsanai do pomorintaan do hiti'd pomogunan dot oruuhai kopio do pinopoontong.

⁶Om boros kaddi di Rogon dot id di Yesus, “Patahakon ngai' ku nopo diya' o koinsanai do pomorintaan om iti kakayaan tu' nakatahak ngai' noti dot id doho', om milo oku i' do papatahak diti dot id isai nopo o korohian ku do patahakan.

⁷Om asanganu ngai' nu nopo daa ilo' dot ondung motud ko do tumuku' doho'!” ka dau.

⁸Om boros ka di Yesus do suminimbar, “Nokotulis no dot id Buuk do Kinorohingan o poingkaa, ‘Tuku' no dot id Tuhan, i Kinorohingan nu, om iyau noo o pogobi-obian,’ ka,” ka dau.

⁹Om pokoyoo' po di Rogon i Yesus do hilo'd Yorusalim; om pokoyoo' no dau iyau do hiri'd timpak di Walai'd Sasambayanan dot Agayo. Om boros ka di Rogon dot id di Yesus, “Okon toi ko' Tanak ko'd Kinorohingan? Tuhun pogi' do mantad hiti;

¹⁰tu' haro i' o nokotulis dot id Buuk do Kinorohingan do poingkaa, ‘Suhun indod Kinorohingan i piro-piro o moloikat dau do momogompi' kopio diya',’ ka.

¹¹Om haro po o nokotulis do poingkaa, ‘Kahangan ko indo di piro-piro o moloikat om a' indo kootung dilo watu o gakod nu,’ ka,” ka di Rogon.

¹²Om boros ka di Yesus do suminimbar, “Nga' haro i' o nokotulis dot id Buuk do Kinorohingan do poingkaa, ‘Kada' pogumbal do Tuhan i Kinorohingan nu,’ ka,” ka dau.

¹³Om kotingkod poddi i Rogon do mogumbal di Yesus do mogisuayan o ralan do minogumbal, om tongkiad nogiddi i Rogon di Yesus do magandad kawagu'd maso dit osonong do mogumbal.

Tuminimpun i Yesus do Kuminaraja' do Hilo'd Galilia

(Mat. 4.12-17; Mar. 1.14-15)

14Om guli' noddi i Yesus do hilo'd Galilia; om porintao' no iyau di Rusod do Kinorohingan. Om nokotongkop no dot id watas diri o habar do pasal dau.

15Om minonuduk iyau do hiri'd piro-piro o walai'd sasambayanan, om oinsanan nopo o tulun do mamarayou dau.

A' i Tulun do Nasarit Notumbayaan di Ponudukan di Yesus

(Mat. 13.53-58; Mar. 6.1-6)

16Om ongoi no i Yesus do hilo'd Nasarit, i hilo'd kinogoyoon dau. Om ongoi no iyau do hiri'd walai'd sasambayanan do tontok di tadau'd Sabat, do miagal di koubasan dau. Om ingkakat no iyau do mambasa' di Buuk do Kinorohingan.

17Om onuwai no iyau di buuk do pinotulisan di boros di Nabi Yosaya; om ungalado' no dau i buuk di linopi diri om kokito no dau ot ayat do poingkaa,

18“Id suang ku i Rusod do Tuhan, tu' nopili' oku no dau do mongoi poposusui do Habar dot Osonong dot id tulun do mosikin. Sinuhu' oku dau do popoilo do polobuson i tulun di nangatangayan do pisangod, om lingasan i tulun di bolou, om poiduwon i tulun dit ulak-ulakan.

19Om poporongou'd tulun do norikot no o maso do kopomosian do Tuhan di tulun di songonuon dau,” ka.

20Om lopio' no kawagu di Yesus i buuk diri, om patahako' no dau dot id tulun di mongilo-ilo'ddi, om irikau noddi iyau. Om songingontong ngai' nopo dau i tulun di hiri'd suang di walai'd sasambayanan.

21Om boro-boros noddi i Yesus diyolo' do poingkaa, “Tadau nod baino' do nabayaan i nokotulis dot id ayat do Buuk do Kinorohingan do tontok di norongou dokoyu iri,” ka dau.

22Ongoimayaan ngai' nopo iyolo' do nokorongou di boros dau dit ongonong kopio'ddi, om sumokodung iyolo' dau. Om boros kaddi diyolo', “Okon toi ko' tanak iyau di Yusup?” ka.

²³Om boros ka di Yesus dot id diyolo', "Atantu' no dot iyoho' nondo o komoyon do suriban diti do poingkaa, 'Oi Dokutur, lingasai po o diya'd tinan. Wonsoyon no i kongoimayaan di nongorongou dahai do winonsoi nu di hilo'd Kapornaum do hiti'd diya'd kampung,' ka nondo daa dokoyu?" ka dau.

²⁴Om boro-boros po kawagu i Yesus do poingkaa, "Ilaai no dokoyu, dot aiso' i' o nabi do pusohon do hiri'd dau'd kampung.

²⁵Nga' pokinongoho' no dokoyu iti: dot di nopo poimpasi po i Ilia, om minagadau do solinaid do tolu o toun om satanga'. Om pononglous noddi dot adalaan kopio o pointongkop diti pomogunan. Om tontok nopoddi om ogumu' o tongoondu' do nopuadan do hilo'd Israil.

²⁶Nga' iyo piya'ddi, nga' a' id Kinorohingan sinuhu' i Ilia do mongoi solowot dot ongoiso' piya di tongoondu' di nopuadan diri, suwai ko' suhuo' nogid Kinorohingan i Ilia do minongoi do hiri'd iso' o tondu' do nopuadan di hilo'd Sarpat, i hilo'd watas do Sidon.

²⁷Om iyo nogiddi di poimpasi po i Nabi Ilisa, om ogumu' o tulun do kitoruol do kusta do hilo'd Israil. Nga' aiso' i' o tongosongulun piya do nolingasan do mantad id pogialatan diyolo'. Suwai ko' i Naaman noo, i tulun do Siria," ka dau.

²⁸Nga' kongotogod ngai' noddi i tulun di hiri'd walai'd sasambayanan do nokorongou di boros di Yesus diri.

²⁹Om ingkakat ngai' nopo iyolo' om suhuo' nopo diyolo' i Yesus do sumoliwan di bandar, om angatai nogiddi diyolo' iyou do minongoi do hiri'd timpak di nuluhon di winansayan di bandar diyolo' tu' maan daa diyolo' suduro' i Yesus do paparatu'.

³⁰Nga' pamanau nopo i Yesus do tuminalib do hiri'd pogiintanga-tangaan di tulun dot ogumu' om pamanau no do tuminongkiad.

Tulun di Norusadan do Rusod dot Araat

(Mar. 1.21-28)

³¹Om ongoi noddı i Yesus do hilo'd bandar do Kapornaum, i hilo'd Galilia. Om hilo' no iyau do minonuduk do tulun dot ogumu' do tontok di tadau'd Sabat.

³²Om ongoimayaan ngai' diri iyolo' do nokokito di kowoyo-woyoo' dau do monuduk, tu' kikuasa' i' kopio iyau do tontok do moro-boros iyau.

³³Nga' hiri nopod walai'd sasambayanan diri om haro o songulun do norusadan do rusod dot araat. Om pinggarang no i tulun diri,

³⁴“Oi Yesus, i tulun do Nasarit, kukuroyon nu iyahai'dti? Mamatai dahai o kinorikatan nu'd hiti? Kotutun oku i' diya': dot iya' nopo om susuhon dit olidang do mantad id Kinorohingan!” ka.

³⁵Boros ka di Yesus do minogodu kopio di rusod dot araat diri, “Tingkod do mimboros! Soliwan no do mantad id tulun diti!” ka dau. Om poloposo' noddı di rusod dot araat i tulun diri do hiri'd dotoguangan ngai' diyolo', om soliwan noddı i rusod dot araat do mantad id tulun diri, om a' i' di rusod dot araat pinokorualan i tulun.

³⁶Om kongosuayai ngai' nopo i tulun. Om pogiboro-boros noddı iyolo' do poingkaa, “Koimayaan no kopio o boros dau. Tu' suhon nopo dau o rusod dot araat do sumoliwan do mikuwo'd kuasa' om sinundu, om sumoliwan nopo i rusod dot araat,” ka.

³⁷Om kotongkop noddı o habar do pasal di Yesus do hiri'd watas diri.

Minomolingos i Yesus dot Ogumu' o Tulun

(Mat. 8.14-17; Mar. 1.29-34)

³⁸Om soliwan noddı i Yesus do mantad hiri'd walai'd sasambayanan diri, om ongoi no do hiri'd walai di Simun. Nga' tontok nopoddi om sogiton tomod i tiwanon di Simun do tondu'. Om ongoyo' noddı di tulun sunudai i Yesus do pasal diri.

³⁹Om ongoi noddı i Yesus suang do hiri'd toodopon di tondu'ddi, om sunsubo' noddı di Yesus i sogiton di tondu'. Om kotingkod noddı i sogiton. Om pitilombus nopoddi do tuminungag i tiwanon di Simun diri om ongoi no pogobi-obi' diyolo'.

⁴⁰Om maha' di mintotonob no i tadau, om pootodo' ngai' noddid di tulun dot id di Yesus i tobpinai diyolo', di mogisuwai-suayan nopo o toruol. Om tikido' nopo di Yesus do mangama' iyolo'. Om kolingasai ngai' no iyolo'.

⁴¹Om soliwani ngai' noddid i rusod dot araat do mantad id ogumu' o tulun, om pinggarang nod, “Iya' no o Tanak do Kinorohingan!” ka. Nga' oduhai noddid di Yesus i rusod dot araat diri om a' dau pinologos iyolo' do mimboros, tu' koilo i' iyolo' dot iyau i Raja' di Gampamasi.

Minonuduk i Yesus dot id Piro-Piro o Walai'd Sasambayanan

(Mar. 1.35-39)

⁴²Om tongkiad noddid i Yesus do mantad hiri'd bandar diri di mulai nogi' o tadau, om ongoi no iyau do hiri'd kinoiyonon dit oingou. Nga' ihumo' noddid iyau di tulun dot ogumu'. Om kabantalai noddid diyolo' i Yesus. Om oduhai noddid daa diyolo' iyau do tumongkiad diyolo'.

⁴³Nga' boros ka di Yesus, “A' oku no milo dot a' mongoi poposusui do hilo'd piro-piro o bandar do suwai diti Habar dot Osonong do pasal do Pomorintaan do Kinorohingan, tu' iri no o kinoponuhuan do Kinorohingan doho' do ruminikot do hiti'd pomogunan,” ka dau.

⁴⁴Om iri noddid o kinoponudukan di Yesus do hiri'd piro-piro o walai'd sasambayanan do pointongkop di pomogunan do Yudia.

Lukas 5

Minomili' i Yesus do Tumatanud Dau dit id Gulu

(Mat. 4.18-22; Mar. 1.16-20)

¹Om tontok di poingkakat i Yesus do hiri'd tisan di Tasik Ginisarit, om ogumu' tomod diri o tulun do mogiimpit-impit do mongoi pokinongou di habar do mantad id Kinorohingan.

²Om kokito'ddi di Yesus o duwo o parau' do hiri'd tisan di tasik diri; om i nopo monginginsada' diri nga' nokolintuhun no do mantad id parau' diri, om maso no diyolo' do mongoug di rambot diyolo'.

³Om sakai noddid i Yesus di tiso' di parau'ddi. Sanganu nopo di parau' om i Simun. Om suhuo' no dau i Simun do popoimpit di parau'ddi do popoinsodu-

odu' do mantad hiri'd tisan di tasik. Om irikau nodd i Yesus do hiri'd parau' om ponuduk no iyau di tulun dot ogumu'.

⁴Om kopongo poddi i Yesus do monuduk, om boro-boros no iyau di Simun do poingkaa, “Koyuo' dokoyu ino parau' do hilo'd daralom, om poromboton nogindo ino rambot dokoyu,” ka dau.

⁵Om boros ka di Simun do suminimbar, “Oi Guru, nokototos no iyahai do miningrambot do gisom do nosuaban nga' aiso' i' o naanu dahai. Nga' ondung monuhu' ko, do paparambot oi Guru, om poromboton ku i' kawagu iti rambot,” ka dau.

⁶Om kowonsoi poddi diyolo' o miagal diri, om kaanu no iyolo' do sada' dot ogumu' gisom dot oruhai nod nongohurak i rambot diyolo'.

⁷Om pokiuhup nodd i yolo' di piro-piro o tambalut diyolo' di hiri'd parau' do suwai. Om rikot nodd i tambalut diyolo'ddi, om pogiuhupai nodd i yolo' do poposuang i sada' do hiri'd duwo o parau', gisom dot oruhai no dot olonsod goduwo i parau' diyolo' tu' noyonu'd sada'.

⁸Om otud nodd i Simun dot id toguang di Yesus do nokokito iyau do miagal diri. Om boro-boros nod, “Oi Tuhan, tongkiad nopo do mantad id doho' oi Tuhan, tu' iyoho' nopo om tulun do kidusa,” ka dau.

⁹Om osuayan tomod diri i Simun om i tulun di moyo-woyo' dau do nokokito di sada' dot ogumu' do naanu diyolo'.

¹⁰Om i tambalut di Simun nga' ongosuayan nogi' --- i Yakub, om i Yohanis, i tanak goduwo di Sabidi. Om boro-boros nodd i Yesus di Simun do poingkaa, “Kada' kooris, tu' mantad nod baino' dot osiliu ko do gampamarambot do tulun,” ka dau.

¹¹Om gayato' nodd i Simun om i tambalut dau i parau' diyolo' do pinopotindal. Om tongkiadai ngai' nopo diyolo' i parau'ddi, om tanud nodd i Yesus.

Minomoligos i Yesus do Songulun o Kitoruol o Kulit dit Araat Kopio

(Mat. 8.1-4; Mar. 1.40-45)

¹²Tontok dot insan o tadau, om hiri i Yesus id iso' o bandar. Om hiri nopod bandar diri nga' haro ot iso' o kusai di kitoruol o kulit dit araat kopio do pointongkop nopo do tinan dau. Tontok di nokito dau i Yesus, om otud no iyau dot id toguang dau, om boro-boros nod, “Oi Tuan, ondung orohian ko, om milo ko i' do momolingos doho',” ka dau.

¹³Om kamao' noddi di Yesus i tulun diri om boro-boros nod, “Orohian oku i'. Olingasan ko i'!” ka. Om diiri i' om diiri do nolingos i toruol dau.

¹⁴Om oduhai noddi di Yesus i tulun diri do popinsusui'ddi dot id isai nopo. Boros ka dau, “Ongoi no solowot dit imam om mokiilo i' dau ondung nolingasan kopio ko, om mongoi nogindo papatahak do porsombahan di sorobon do miagal di pinonuhuan di Musa, do popointalang dot id tulun dot ogumu' do nolingasan kopio ko!” ka dau.

¹⁵Nga' okon nogi' do nokotongkop i habar do pasal di Yesus diri do hinonggo-honggo nopo. Om ogumu'ddi o tulun do ruminikot dot id di Yesus do mongoi pokinongou dau om mongoi pokilingos di toruol diyolo'.

¹⁶Om ongoi noddi i Yesus sambayang do hiri'd kinoiyonon dit oingou.

Minomolingos i Yesus do Songulun dit A' Koundaliu

(Mat. 9.1-8; Mar. 2.1-12)

¹⁷Insan o tadau di maso di Yesus do monuduk, om haro o piro-piro tulun do Parisi om piro-piro o guru do Tourat do mantad hilo'd Yorusalim, om mantad hilo'd piro-piro o bandar do Galilia om mantad hilo'd Yudia do poirikau'd hiri. Om haro o sinundu do Tuhan dot id di Yesus do momolingos do tulun di kitoruol.

¹⁸Om tontok nopoddi om haro o piro-piro tulun do pinapaatod do songulun dit a' koundaliu, do pinolii dot id sarasai. Om tumotos no daa iyolo' do poposuang di tulun diri do hiri'd walai om koiliu i' diyolo' iyau do hiri'd toguang di Yesus.

¹⁹Nga' a' i' iyolo' nokosuang do mongoi papaatod di tulun diri, tu' ogumu' kopio o tulun do hiri. Om antayango' noddi diyolo' i tulun diri do suminalakoi do hiri'd taap di walai. Om lungkabo' no diyolo' i taap, om

pouluho' noddi diyolo' i tulun di sumakit diri do mitonggoi di sarasai, do hiri'd dotoguangan di Yesus di hiri'd pogialatan di tulun dot ogumu'.

²⁰Om tontok di nokito di Yesus o kogoyoo' do kotumbayaan diyolo', om boro-boros no iyau di tulun di sumakit diri do poingkaa, “Oi tobpinai, noompunan no o dusa nu,” ka.

²¹Om timpuun noddi i piro-piro o guru do Tourat om i tulun do Parisi do mogiuhot-uhot do poingkaa, “Isai kopio iti tulun diti tu' katama' kopio do mongindaraat do Kinorohingan? Tu' aiso' i' o tulun do milo do mangampun do dusa, suwai ko' Kinorohingan noo,” ka.

²²Nga' oilaan i' di Yesus i ponguhatan diyolo'ddi. Om boros kaddi dau, “Nokuro tu' iyo'ddi o ponguhatan dot id suang do ginawo dokoyu?

²³Honggo ot osonong-sonong do popoboros, ‘Noompunan no o dusa nu,’ ka ko', ‘Inggakat no om mamanau i!’ ka?

²⁴Nga' pointalangan ku no do dinondo dot id dokoyu do kikuasa' i' o Tanak do Tulun do mangampun do dusa do hiti'd pomogunan,” ka dau. Om boros kaddi di Yesus dot id tulun dit a' koundaliu'ddi, “Inggakat no om saano' ino liniiyon nu, om muli' i',” ka dau.

²⁵Om olomus nopo i tulun diri do miningakat do hiri'd dotoguangan ngai' diyolo'. Om saano' no dau i liniiyon dau, om uli' no do mikuwo'd minamarayou'd Kinorohingan.

²⁶Om ongosuayan ngai' nopoddi iyolo'. Om pamarayou noddi iyolo'd Kinorohingan. Om ooris diri iyolo', om pomoros nod poingkaa, “Koimayaan no kopio i nosiliu baino' di nokito toko',” ka diyolo'.

Linohou di Yesus i Liwi

(Mar. 9.9-13; Mar. 2.13-17)

²⁷Om soliwani noddi i Yesus, om kokito no dau o songulun o gomponimung do sukai, dot i Liwi o ngaran, do poirikau do hiri'd tupis dau. Om boro-boros no i Yesus dau do poingkaa, “Tanud doho!” ka dau.

²⁸Om ingkakat no i Liwi om tongkiadai ngai' nopo dau i hiri; om tanud no iyau di Yesus.

²⁹Om katalib poddi iri, om papaharo no i Liwi do poginakanan do hiri'd walai dau do pomusou dau di Yesus. Om ogumu'ddi o tulun do gomponimung do sukai om i tulun do suwai do tuminorungak diyolo'd minakan.

³⁰Om haro'ddi o piro-piro tulun do Parisi om guru do Tourat dot a' asanangan diri, om boro-boros nodd di iyolo' di tumatanud di Yesus, “Nokuro tu' makan om minum kou do potorongak di gomponimung do sukai, om ilo tulun dot a' ongosonong?” ka diyolo'.

³¹Om boros ka di Yesus do suminimbar, “Tulun nopo dit aiso' o toruol om a' i' minog do haro o dokutur, suwai ko' iri no i kitoruol.

³²Kinorikatan ku nopo om okon i' ko' mongoi pomolohou di tulun di momusorou dot osonong iyau, suwai ko' mongoi pomolohou di tulun di kidusa, om rumologo i' iyolo' di dusa diyolo',” ka dau.

Tuhoton do Pasal do Puasa

(Mat. 9.14-17; Mar. 2.18-22)

³³Om boro-boros no i piro-piro o tulun dot id di Yesus do poingkaa, “Iri nopo i tumatanud di Yohanis om i tumatanud do tulun do Parisi om asaru' i' do puasa. Nga' ilo' nopo tumatanud nu om makan i' om minum,” ka.

³⁴Om boros ka di Yesus do suminimbar, “Milo kou i' toi do monuhu' do tulun di linohou do hiri'd poginakanan do kumawin do puasa do maso po di kusai di kuminawin do pounsugku' diyolo'? Atantu' no dot a' i' milo!

³⁵Nga' orikot indo o maso do potongkiadon do mantad id diyolo' i kusai di kuminawin diri. Om diri nogindo do puasa iyolo',” ka dau.

³⁶Om susuyo' nodd di Yesus dot id diyolo' o poinukadan diti, “Aiso' i' o tulun do mangampin do rasuk dau di laid dot i rasuk dau di wagu o pongonuan do pangampin. Tu' momohurak no tomod iyau di rasuk dau di wagu'ddi. Om kawagu po nga' a' i' osonong i kain do wagu do pangampin di rasuk di laid.

³⁷Om iyo nogiddi tu' aiso' i' o tulun do poposuang do waig dot anggur di wagu dot id poiyyanan do waig dot anggur di kulit do winonsoi di laid no kowonsoi. Tu' lumoput nondo i poiyyanan diri dot osuangan di waig dot anggur do wagu om araag nondo i poiyyanan diri om orubat nondo i waig dot anggur.

³⁸Waig nopo dot anggur do wagu om mositi' no do posuangen do hiri'd poiyyanan di wagu kowonsoi.

³⁹Iyo nogiddi tu' aiso' i' o tulun dot orohian do monginum di waig dot anggur di wagu do koinum di waig dot anggur di laid. Tu' boros kando diyolo', 'Oomis nogi' i waig dit anggur di laid,' ka," ka di Yesus.

Lukas 6

Tuhoton do Pasal do Tadau'd Sabat

(Mat. 12.1-8; Mar. 2.23-28)

¹Tontok dot insan o tadau'd Sabat di nakawaya' i Yesus do tumo do tinanaman do gandum, om pogkotu' no i tumatanud dau di rawo do gandum, om ompurio' no diyolo' i gandum diri om akano' no.

²Om boro-boros noddi o piro-piro o tulun do Parisi do poingkaa, "Nokuro tu' tumolibamban kou do Tourat toko', tu' momonsoi kou di pogoduhan do wonsoyon do tontok do tadau'd Sabat?" ka.

³Om boros ka di Yesus do suminimbar, "A' kou toi insan kabasa' di winonsoi di Daud om i tulun dau do tontok di linouson iyolo'?"

⁴Suang no i Daud di Walai'd Sasambayanan dot Agayo om panganu no iyau di roti di nakatahak no dot id Kinorohingan om akano' no dau. Om onuwai noddi dau di roti i tulun dau. Nga' tumanud nopo daa do Tourat toko', om iri no it imam o koino-ino do mangakan di roti'ddi," ka dau.

⁵Om boro-boros po kawagu i Yesus, "Kikuasa' i' o Tanak do Tulun dot id sawat do tadau'd Sabat," ka.

I Tulun di Napatai o Tiso'd Longon

(Mat. 12.9-14; Mar. 3.1-6)

⁶Om tontok dit insan kawagu o tadau'd Sabat, om ongoi no i Yesus ponuduk do hiri'd walai'd sasambayanan. Om hiri nopo nga' haro o tulun di napatai o tiso'd longon.

⁷Om haro'ddi o piro-piro o guru do Tourat om tulun do Parisi di mogihum do kasalaan di Yesus, om milo indo diyolo' do dawahon iyau. Om pitoinuan kasai' nopo diyolo' i Yesus ondung momolingos iyau'd tulun do tontok do tadau'd Sabat.

⁸Nga' oilaan i' di Yesus i tosorou diyolo'ddi, om boros kaddi dau dot id tulun di napatai o tiso'd longon, “Kaino, ingkakat do hiti'd gulu!” ka. Om ongoi noddi ingkakat i tulun diri do hiri.

⁹Om uhoto' noddi di Yesus i tulun di hino'd hiri do poingkaa, “Tumanud nopo do Tourat, om nunu o koino-ino do wonsoyon toko' do tontok do tadau'd Sabat? Momonsoi dot osonong ko' momonsoi dot araat? Mamasi do tulun ko' mamatai?” ka dau.

¹⁰Om ontong no i Yesus dot id diyolo'. Om boro-boros no iyau di tulun di napatai o tiso'd longon do poingkaa, “Palatano' ino longon nu,” ka. Om palatano' no di tulun i longon dau, om kolingos noddi i longon dau.

¹¹Nga' otogod tomod diri i piro-piro o guru do Tourat om i tulun do Parisi om timpuun noddi iyolo' do mogiboro-boros ondung nunu o wonsoyon diyolo' dot id di Yesus.

Minomili' i Yesus do Hopod om Duwo o Rasul

(Mat. 10.1-4; Mar. 3.13-19)

¹²Om tontok noddi do tuminakad i Yesus dot iso' o nulu-nulu do minongoi sambayang. Om hiri no iyau do suminambayang dot id Kinorohingan do gisom do nosuaban.

¹³Om kosuabon poddi, om lohowo' ngai' no di Yesus i tumatanud dau, om pilio' no dau o hopod om duwo o tulun do mantad id pogialatan diyolo'. Om roitai no di Yesus do rasul i hopod om duwo o tulun diri. Iyolo' nopoddi nga':

¹⁴i Simun (i roitan nogi' dot i Pitrus), om i Andarias i tobpinai di Simun, om i Yakub, om i Yohanis, om i Pilipus om i Bartolomius,

¹⁵om i Matius, om i Tumas, om i Yakub, i tanak di Alpius, om i Simun, (i roitan do Patriot),

¹⁶om i Yudas, i tanak di Yakub, om i Yudas Iskariot, i pinapadagang diri di Yesus dit alaid.

Minonuduk i Yesus om Minomolingos Iyau'd Tulun

(Mat. 4.23-25)

¹⁷Om ruhuk noddi i Yesus di nulu-nulu diri do mogiwoyo-woyo' di piro-piro o tulun di sinuhu'ddi, om undorong noddi iyolo', om ingkakat no dot id kinoiyonon dit alampai. Om hiri nga' ogumu' nogi' o tumatanud dau'd suwai. Om ogumu' o tulun do ruminikot do mantad id hinonggo-honggo nopo do pointongkop do Yudia, om hilo'd Yorusalim, om mantad hilo'd kabandaran do Tirus om Sidon i hiri'd potoropis do rahat.

¹⁸Kinorikatan nopo diyolo'ddi om mongoi pokinongou di Yesus, om mongoi pokilingos do toruol diyolo'. Om i nongorusadan do rogon nga' ruminikot nogi'. Om liningasan iyolo'.

¹⁹Om oinsanan nopo i tulun do mogihum do ralan do mongoi kama' di Yesus, tu' haro o sinundu do sumoliwan do mantad id tinan di Yesus di kolingos ngai' diyolo'.

Kataadan om Katangaban

(Mat. 5.1-12)

²⁰Om ontong no i Yesus di piro-piro o tumatanud dau, om boro-boros nod poingkaa, “Olumaag kou no i tulun di mosikin, tu' iyokoyu no o kasanganu di Pomorintaan do Kinorohingan.

²¹Olumaag kou no, i louson do dinondo; tu' pingyahanon kou indo. Olumaag kou no i mihad do dinondo, tu' koirak kou indo.

²²Olumaag kou no i karaatan, om it iyadaan om it indaraaton, om i pimbarasan dot araat dot i tumanud kou di Tanak do Tulun o kopongiyo'ddian.

²³Tu' i piro-piro o nabi di gulu po nga' niyo iddi. Ondung osiliu o miagal diri om posonongon nopo dokoyu o ginawo om manari' dot atataadan, tu' agayo i' o tisomuli' di nokosodia' no do hilo'd surga do patahakon dot id dokoyu.

²⁴Nga' obungou kou no i kaya' do dinondo, tu' nongopurimanan no dokoyu i kosonongo'ddi.

²⁵Obungou kou no it oiyahan do dinondo; tu' louson kou indo! Obungou kou no i koirak do dinondo; tu' tumongob kou indo, om mihad.

²⁶Obungou kou no, ondung royohon kou do koinsanai'd tulun; tu' iyo nogiddi i taki-aki dokoyu di gulu po, tu' minamarayou iyolo' di piro-piro nabi di goudut,” ka di Yesus.

Osianan do Pisangod

(Mat. 5.38-48, 7.12a)

²⁷Om boro-boros po kawagu i Yesus do poingkaa, “Nga' iyokoyu nopo i mokinongou doho' do baino', om poboroson ku iti boros do poingkaa: Kosianai kou no do pisangod dokoyu. Om momonsoi no dot osonong dot id tulun dit araatan dokoyu.

²⁸Barakatan no i tulun di momopol dokoyu, om sambayanan no i tulun dit araat dot id dokoyu.

²⁹Tu' ondung tompilingan do tulun o sampaping do pingas dokoyu, om pologoson nopo i tulun diri do monompiling kawagu do sampaping do pingas dokoyu. Om ondung ahawon i rasuk dokoyu dit id soibau om patahakon nopo i rasuk piya dokoyu dit id saalom.

³⁰Om ondung haro o pokionuon do tulun dot id dokoyu, om patahakon nopo dau iri, om ondung ongoyon do tulun ahawo' i diya'd songonuon, om kada' nori pokiguliai.

³¹Wonsoyon no dokoyu dot id tulun do suwai, o poingkuro nopo o korohian dokoyu do wonsoyon diyolo' dot id dokoyu.

³²Ondung iri no i tulun dit osianan dokoyu o kosianan dokoyu, om nunu daa'ndo o kapagandadan dokoyu'd barakat? Tu' iri piya i tulun di kidusa nga' osianan i' di tulun dit osianan diyolo'.

³³Om ondung iri no i tulun di momonsoi dot osonong dot id dokoyu, o pamansayan dokoyu dot osonong, om nunu daa'ndo o kapagandadan dokoyu'd barakat? Tu' iri piya i tulun do kidusa nga' momonsoi i' do miagal diri.

³⁴Om ondung iri no i tulun di milo do mambayar kawagu dokoyu o pooloson dokoyu'd tusin, om nunu daa'ndo o kapagandadan dokoyu'd barakat? Tu' i tulun di kidusa nga' popoolos i' do tusin dot id tulun di kidusa, om pokibayaran i' diyolo' iri.

³⁵Nga' iyokoyu nopo om a' i' apatut dot iyo'ddi. Iyokoyu nopo om mositi' no dot osianan do pisangod dokoyu, om momonsoi dit osonong dot id diyolo'. Om mositi' no do popoolos kou, om kada' no soro-soroho' do koguli' kawagu iri. Ondung miagal diri, om agayo indo o tisomuli' dokoyu om osiliu kou do tangaanak do Kinorohingan, it Asawat Kopio. Tu' Kinorohingan nopo om osonong i' dot id tulun dit a' piya koilo do mongunsikou, om osonong dot id tulun dit angaraat.

³⁶Monginsian kou nod tulun do suwai do miagal do Tapa' dokoyu tu' monginsian,” ka dau.

Mogodu do Papasala' do Tulun do Suwai

(Mat. 7.1-5)

³⁷Om boro-boros po kawagu i Yesus do poingkaa, “Kada' kou papasala' do tulun do suwai, om a' kou i' iyokoyu pasalaon do Kinorohingan. Om kada' kou pomohukum do tulun do suwai. Om a' kou i' iyokoyu hukuman do Kinorohingan. Ompunan no o tulun do suwai, om oompunan kou i' iyokoyu'd Kinorohingan.

³⁸Manahak kou nod tulun do suwai, om onuan kou i' iyokoyu'd Kinorohingan; om kaanu kou nondo do nipuhawang do gisom dot a' aayi-ayi', i ninsok

tomod o pinagadang. Tu' nunu nopo i pinagadang dokoyu di don tulun do suwai om iri no o pakayon do Kinorohingan do pagadang di dokoyu,” ka dau.

³⁹Om susuyo' nogiddi di Yesus dot id diyolo' o poinukadan diti, “Ondung tulun do bolou o mangahak do sompi' ko' bolou, om atantu' no do kopirundun nopo iyolo' dot aratu' do hiri'd luang.

⁴⁰Iri nopo i tudukan po om a' i' agayo ko' mantad di monuduk dau. Nga' kopongo nopondo do minsingilo i tudukan diri om koiyo nondo iyau di minonuduk dau.

⁴¹Nokuro tu' okito nogi' kopio dokoyu o giniab do kayu dit okooro' do nokoliwata' do mato do tobpinai dokoyu, om a' i' dokoyu opurimanan o watang do kayu do nokoliwata' do mato dokoyu iyokoyu?

⁴²Poingkuro kou do milo'd momoros dot id tobpinai dokoyu dot, ‘Hondi’, iduwo' ku diya' ino giniab do kayu dot okooro' do nokoliwata' dino mato nu,’ ka, om maso i' do haro o watang do kayu do nokoliwata' do mato dokoyu iyokoyu? Oi dokoyu i tulun di minsorupai-rupai no toomod! Iduwo' po dokoyu i watang do kayu do nokoliwata' do mato dokoyu, om atalang nogindo ot okito dokoyu, om milo kou do mongidu' di giniab do kayu dit okooro' do nokoliwata' do mato di tobpinai dokoyu,” ka dau.

Tua' o Kotutun-tutunan di Kayu

(Mat. 7.16-20, 12.33-35)

⁴³Om boros ka kawagu di Yesus, “Guas nopod kayu dit orombung om a' i' mongua' di tua' dot araat. Om iyo nogiddi o guas do kayu dot a' orombung tu' a' i' mongua' di tua' dit osonong.

⁴⁴Tu' pointikid-tikid do guas do kayu nga' i tua' o kotutunan di guas. I nopo bulungkut do korugian om a' i' mongua' do tua' dot ara, om i guas do rugi nga' a' i' mongua' do tua' dot anggur.

⁴⁵Tulun nopo dit osonong, om osonong no o kowoyo-woyoon dau, tu' lumabai i' it osonong do mantad id ginawo dau. Om iri no tulun dit araat om araat no o kowoyo-woyoon dau, tu' noponu' pod karaaton o ginawo dau. Tu' nunu nopo i poboroson dau om iri no o mantad id ginawo dau,” ka dau.

I Tulun dit Oilo om i Tulun do Basug do Minamaal do Walai

(Mat. 7.24-27)

⁴⁶Om boros ka kawagu di Yesus, “Nokuro tu' mamarait kou doho' do, ‘Tuhan, Tuhan,’ ka, om a' kou i' momonsoi di pinoboros ku dot id dokoyu?

⁴⁷Isai o poiyaan toko' di tulun di rumikot dot id doho', om mokinongou di boros ku, om momonsoi'ddi --- Potudukon ku iri dot id dokoyu.

⁴⁸Iyau nopo om iyo di tulun dit oilo tu' tontok di minamaal iyau di walai dau om minongukad iyau dot aralom om poimpoho' noddi dau do watu i walai dau. Om soira' do luminuyud, om kalampayai no i walai dau, om a' i' nahaba' i walai tu' pinoimpou i' dau i walai dau'ddi dot id pinoimpahan dit osonong.

⁴⁹Nga' i nopo tulun di korongou diti boros ku, om a' indo dau tonudon, om iyo no iyau di tulun di minamaal di walai dau dit a' winansayan do pinoimpahan dot osonong. Om luyud noddi om minallampai om a' po alaid om kahaba' no i walai dau. Om karaag nopo kopio i walai'ddi,” ka dau.

Lukas 7

Minomolingos i Yesus di Susuhun di Pagawai do Soudor do Rum

(Mat. 8.5-13)

¹Om kopongo poddi di Yesus do pinopoboros ngai'ddi dot id tulun dot ogumu', om ongoi no iyau do hilo'd Kapornaum.

²Hiri nopo om haro o pagawai do soudor do Rum do kesusuhun di kosianan kopio dau. Om sakit no i susuhun dau'ddi do gisom dot oruhai nod apatai.

³Om tontok do nokorongou i pagawai do soudor diri do pasal di Yesus, om ponuhu' no iyau do piro-piro o boyoon do tulun do Yohudi do mongoi pangangat di Yesus do mongoi pomolingos di susuhun dau.

⁴Om korikot noddi i tulun dot id di Yesus, om pokionuo' no kopio diyolo' do mongoi i Yesus ponulung di pagawai do soudor diri. Boros ka diyolo', “Osorupai no iyau'd tulungon nu oi Tuan,

⁵tu' iyau nopo om osianan do bansa' toko' om nakapamaal no iyau do walai'd sasambayanan dahai,” ka.

⁶Om tanud nodd i Yesus diyolo'. Om maha' dit osomok nodd i Yesus di walai'ddi, om ponuhu' no i pagawai do soudor diri di piro-piro o tambalut dau do mongoi pomisunud di Yesus do poingkaa, "A' i' minog do minsusa' do mongoi do hilo'd walai ku, oi Tuan. A' oku i' osorupai do papasalakoi do Tuan do hiri'd walai ku.

⁷Om iri no ot a' ku katama-tama' do mongoi solowot do Tuan. Pomoros nopo, om olingasan i' i susuhuon ku.

⁸Tu' iyoho' nga' id siriba' i' do kuasa' dit asawat ko' doho'd pangkat. Om haro nogi' o piro-piro o soudor dot id siriba' do kuasa' ku. Om ondung, 'Pamanau!' kangku do monuhu' do songulun di soudor ku, om mamanau no iyau. Om ondung moro-boros oku do, 'Kaino'd hiti!' kangku nopo dot id soudor ku'd suwai, om rumikot no iyau; om ondung, 'Wonsoyo' iti!' kangku, do monuhu' di susuhuon ku, om wonsoyon no dau," ka.

⁹Om noimayaan tomod diri i Yesus do nokorongou'ddi. Om koili nodd iyau di tulun dot ogumu' di manud-tanud dau om boro-boros nod, "Oimayaan oku no kopio do kotumbayaan do tulun diti. Id pogialatan piya'd tulun dot Israil nga' a' oku po insan kosolowot do tulun di kikitumbayaan dot irad diti kagayo!" ka dau.

¹⁰Om soira' di nokoguli' do hiri'd walai i tulun di sinuhu' di pagawai do soudor diri, om nolingasan no i susuhuon diri.

Minamasi i Yesus do Songulun o Tanak do Tond'u di Nopuadan

¹¹Om a' nodd alaid do mantad diri, om ongoi no i Yesus do hilo'd bandar do Nain. Om i piro-piro o tumatanud dau nga' minoyo' i' dau, om ogumu' po o tulun do suwai do tuminanud dau.

¹²Om tontok di nokorikot i Yesus do hiri'd somok di wawayaan di bandar, om maso no di tulun do sumoliwan di bandar do mangantayang do rata' do tulun. I nopo napatai'ddi nga' tanak do kusai dot iso' o tondu' do nopuadan. Om iso' no daa iri o tanak dau. Om ogumu' o tulun do mantad hiri'd bandar diri do minoyo' di tondu'ddi.

¹³Soira' di nokito di Yesus i tondu'ddi, om kosianai noddi kopio iyau dau. Boros ka di Yesus dot id dau, “Tingkod nondo do mihad oi inan!” ka.

¹⁴Om insomok noddi i Yesus di sarasai di pinanarasai di rata'ddi, om kabayai no dau iri. Om undorong noddi i tulun di minangantayang di sarasai. Om boros ka di Yesus, “Oi tanakwagu, suhuon ku iya' do tumungag,” ka dau.

¹⁵Om tungag noddi i tanakwagu di napatai'ddi do minirikau, om boro-boros noddi. Om patahako' noddi di Yesus i tanakwagu'ddi dot id tina' dau.

¹⁶Om oinsanan nopoddi i tulun do hiri do nongooris om minamarayou'd Kinorohingan. Boros ka diyolo', “Nokorikot no o songulun o nabi dit abantug do hiti'd pogialatan toko'. Nokorikot no o Kinorohingan do mongoi pamasi di tulun di songonuon dau,” ka.

¹⁷Om kotongkop noddi o habar do pasal di Yesus dot id pointongkop do pomogunan do Yudia om id watas di hiri'd posorili'.

Susuhoon do Mantad id di Yohanis Gampamatis

(Mat. 11.2-19)

¹⁸Om sunudai noddi di piro-piro o tumatanud di Yohanis, i Yohanis do koinanai di nongosiliu'ddi. Om lohowo' noddi di Yohanis o duwo o tulun di tumatanud dau,

¹⁹om suhuo' no dau do mongoi solowot di Tuhan Yesus om monguhot dau do poingkaa, “Tuan, iya' nogi' i tulun di rumikot do tumanud di pinabatos do Kinorohingan, ko' mandad po tuu iyahai do tulun do suwai?” ka.

²⁰Om ongoi noddi do hiri'd di Yesus i duwo i tumatanud di Yohanis. Boros ka diyolo', “Sinuhu' iyahai di Yohanis Gampamatis do monguhot diya' oi Tuan, ondung iya' no i tulun di rumikot do tumanud di pinabatos do Kinorohingan, ko' mandad po iyahai do tulun do suwai?” ka.

²¹Om tontok nopoddi, om maso no di Yesus do momolingos do tulun dot ogumu', om monunsub dot ogumu' o rusod dot araat, om pinopoungkalat nogi' iyau dot ogumu' o tulun di nobolou.

²²Om boros kaddi di Yesus dot id susuon di Yohanis, “Guli' kou no do hilo'd di Yohanis om posunudon no dot id dau i norongou om i nokito dokoyu: nokoungkalat i bolou, om nakapanau i tulun dit a' koundaliu, om nolingasan i kitoruol do kusta, om i bosukon nga' nokorongou, om i tulun do napatai nga' noposian kawagu, om i Habar dot Osonong do mantad id Kinorohingan nga' popinsusuyon dot id tulun do mosikin.

²³Olumaag no i tulun dit a' mikoduwo o ginawo dot otumbayaan doho' do kokito diti nongowonsoi'dti,” ka dau.

²⁴Om kapamanau poddi i tulun di sinuhu' di Yohanis, om timpuun no i Yesus do minoro-boros dot id tulun dot ogumu' do pasal di Yohanis. Boros ka dau, “Nunu o nongoi dokoyu antangai do hilo'd kowotuan? I sakot dit otilib do ribut?

²⁵Nunu o nongoi dokoyu antangai? I tulun dit osonong o pakayan? Nga' tulun nopo dit osonong o pakayan, om i tulun do kaya' om hilo'd walai do raja' o tiyonon!

²⁶Nga' nunu o nongoi dokoyu antangai? Minongoi kou tuu ontong do songulun o nabi? Oo, otopot nogi' do nabi iyau, nga' agayo po ko' i nabi.

²⁷Tu' i Yohanis no i komoyon dit ayat dot id Buuk do Kinorohingan do poingkaa, ‘Boros kad Kinorohingan: Iti no o tulun do suhuon ku, suhuon ku iyau do mogulu diya', om orontisan i' dau i ralan do wayaan nu,' ka,” ka di Yesus.

²⁸Om boro-boros po kawagu iyau do poingkaa, “Ilaai no dokoyu! Do hiti nopod pomogunan om a' i' nokoumbal do haro o tulun dot abantug ko' i Yohanis Gampamatis. Nga' iyo piya'ddi, nga' iri nopo i tulun dit aiso' no kopio o ngaran-ngaran dot id suang di Pomorintaan do Kinorohingan, om agayo i' ko' i Yohanis Gampamatis,” ka dau.

²⁹Om oinsanan nopo i tulun, om i nogi' i gomponimung do sukai do nokorongou di Yesus do minomoros do miagal diri. Tu' iyolo' no i tulun di tuminanud di ponuhuan do Kinorohingan, om i minokibatis di Yohanis.

³⁰Nga' i nopo tulun do Parisi om i guru do Tourat om a' i' otumbayaan di natantu' mantad do Kinorohingan do wonsoyon dau dot id diyolo'. Mada' i' iyolo' do botisan di Yohanis.

³¹Boros ka kawagu di Yesus, “Nunu po daa o poiyaan ku diti tulun do dinondo? Iyo ma iyolo' disai dilo'?”

³²Iyo po iyolo' di tangaanak di songirikau do hilo'd pasar. Om boros ka no di tangaanak di mogigurumung-rumung dot id tangaanak do suwai, ‘Pounion no dahai i tuunion di popotood, om a' kou i' manari'! Om modsinding no iyahai di sinding do pogihad do tulun do napatai, om a' kou i' mihad!’ ka no diyolo'.

³³Korikot no i Yohanis Gampamatis, om sumambayang no iyau do mikuwo'd puasa om a' monginum do waig dot anggur, om momoros kou i' do, ‘Norusadan iyau'd rogon!’ ka.

³⁴Om korikot noddi i Tanak do Tulun, om makan iyau om minum, om momoros kou i' dot, ‘Ontong pogi' dilo tulun! Odoot, om magagauk, om tambalut di gomponimung do sukai, om tambalut di tulun do kidusa,’ ka.

³⁵Nga' mulong po dot iyo'ddi, nga' kointalang i' o toilaan do Kinorohingan dot id koinsanai'd tulun di rumamit diri,” ka dau.

Hiri i Yesus id Walai di Simun

³⁶Haro o tiso' o tulun do Parisi, dot i Simun o ngaran do minangangat di Yesus do makan. Om ongoi no i Yesus do hiri'd walai di tulun do Parisi'ddi om irikau no iyau do minakan.

³⁷Nga' hiri nopod bandar diri, om haro o songulun o tondu' di mingwonsoi nopod dusa. Om korongou noddi iyau do hiri i Yesus id walai di tulun do Parisi'ddi do makan, om igit no iyau do tumau dot osonong o kosingudan do poinsuang dot iso' o kakanan dot okooro' di marmar do winonsoi.

³⁸Om ingkakat noddi i tondu'ddi do hiri'd dotolikudan di Yesus do hiri'd toning di gakod dau. Om ihad no iyau om yoposo' nopo dau do romou dau i kolung di Yesus. Om pihidai noddi dau di tobuk dau i kolung di Yesus, om tungubai no dau om tuntugai no dau di tumau dit osonong o kosingudan.

³⁹Om kokito noddi i tulun do Parisi di minangangat di Yesus do makan, i tondu'ddi, om boros ka dot id ginawo dau, “Ondung otopot do nabi iti tulun diti, om atantu' no do koilo i' iyau ondung isai ilo tondu' dilo minongoi igit dau om koilo do mingwonsoi'd dusa ilo tondu',” ka.

⁴⁰Om boro-boros noddi i Yesus di Simun do poingkaa, “Oi Simun, haro o poborosan ku dot id diya',” ka dau. “Poboroso' nopo oi Guru,” ka dau do suminimbar.

⁴¹Om boros ka di Yesus, “Haro o duwo o tulun do kiutang dot id tulun di pongungutangan do tusin. Iri nopo tiso' om kiutang do limo nahatus o tusin do pirok, om iri no tiso' om kiutang do limo nohopod o tusin do pirok.

⁴²Om aiso' goduwo nopo o pamalapus diyolo' di tutang diyolo'ddi. Om tonuso' noddi di tulun di pinongutangan diyolo'd tusin i tutang diyolo'ddi. Om isai'ddi ot id pialatan di duwo o tulun diri ot osianan kopio di pinongutangan diyolo'ddi?” ka dau.

⁴³Boros ka di Simun, “Osorou ku nopo om iri no i tulun dit ogumu' o tutang do tinanus,” ka. Boros ka di Yesus do suminimbar, “Otopot i' ino tosorou nu,” ka.

⁴⁴Om ontong no i Yesus di tondu'ddi, om boro-boros no iyau di Simun do poingkaa, “Okito nu i' iti tondu'dti? Ruminikot oku do hiti'd walai nu nga' a' ko i' pinoposodia' do waig do pongoug do lapap ku. Nga' iti nopo tondu'dti, om nougan dau o lapap ku do romou dau, mikuwo'd pinihidan dau do tobuk dau.

⁴⁵Iya' nopo om a' i' tuminungub doho' do suminuwau. Nga' ilo' nopo tondu' om korikot nopo iyau om a' no otingkod-tingkod do monungub dilo gakod ku.

⁴⁶Om a' ko nogi' minongumau do tulu ku, nga' ilo' nopo tondu' om tinuntugan dau o gakod ku do tumau dit osonong o kosingudan.

⁴⁷Om ilo' no kosianan dau dot agayo o popointalang do nongoompunan no i dusa dau dit ogumu'! Tu' tulun nopo dit okuri' o dusa dot ompunan om okoro' no o kosianan dau!” ka dau.

⁴⁸Om boro-boros nodd i Yesus di tondu'ddi do poingkaa, “Nongoompunan no i dusa nu,” ka.

⁴⁹Om pogiboro-boros nodd i tulun di potorongak di Yesus do makan, “Isai kopio iti tulun diti tu' milo do mangampun do dusa?” ka.

⁵⁰Nga' boro-boros no i Yesus di tondu'ddi do poingkaa, “Posion ko no tu' otumbayaan ko i' doho'. Pamanau no dot id suang do kosimbayanan,” ka dau.

Lukas 8

I Tongoond u' di Mongunguhup di Yesus

¹Om a' poddi alaid do mantad diri om ongoi no i Yesus do hiri'd kabandar-bandaran, om hiri'd kokompungan do mongoi popinsusui di Habar dot Osonong do pasal di Pomorintaan do Kinorohingan. Om i hopod om duwo o tumatanud dau nga' minoyo' i' dau.

²Om tuminanud nogi' di Yesus i piro-piro o tongoond u' di nolingasan di Yesus do mantad id toruol om i sinunsub dau o rusod dot araat do mantad id diyolo' di gulu po. Ngaran nopo diyolo' om: i Maria, i pinungaranan dot i Magdalina (turu' o rusod dot araat do sinunsub di Yesus do mantad id dau di gulu po.)

³I Yohana i sawo di Kusa, i pagawai do hiri'd walai di Horudis; i Susana, om ogumu' po o tongoond u'd suwai. Om iyolo' no o pinoposoliwan do balansa' do pinonulung di Yesus om i tumatanud ngai' dau.

I Tulun do Pinapasasad do Linsou o Pinoinukadan

(Mat. 13.1-9; Mar. 4.1-9)

⁴Om songrikot-rikot kasai' nopoddi dot id di Yesus i tulun do mantad id piro-piro o bandar. Om kotimung poddi i tulun dot ogumu' om ponusui nogiddi i Yesus dot iso' o poinukadan dot id diyolo'. Boros ka dau,

⁵“Haro o tiso' o gompongumo do minongoi pasasad do linsou. Om tontok di papasasad iyau, om karatu' no o wookon di linsou do hiri'd ralan. Om kongoulakai nodd do tulun i wookon, om iri no suwai om notinduk do tombolog.

⁶Om haro o linsou do nakasasad do hiri'd kowotuan. Om tontok di nokosuni i linsou'ddi, om a' i' alaid om koriou no tu' otuu i tana'.

⁷Om haro o linsou do nakasasad do hiri'd rolot do korugian. Om i rugi nga' suminuni nogi' do poinrolot di linsou. Om kosidung noddidi di rugi i suni di linsou'ddi, om kapatai noddidi.

⁸Nga' haro i' o linsou do nakasasad do hiri'd tana' dot oruak. Om kosuni no i linsou'ddi om pongua' noddidi; om haro i' ot inghatus kopiluap o kosopoho' do tua'," ka dau. Om kopupusai poddi di Yesus do monusui i poinukadan diri, om boro-boros no iyau do poingkaa, "Kitolingo kou nopo om pokinongou kou no kopio!" ka dau.

Koponudukan di Yesus do Pawayaon do Poinukadan

(Mat. 13.10-17; Mar. 4.10-12)

⁹Om uhoto' noddidi i Yesus di tumatanud dau ondung nunu o komoyon di poinukadan diri.

¹⁰Om simbar no i Yesus diyolo', "Iyokoyu nopo om noonuan no do toilaan do mongilo di poillisok do pasal do Pomorintaan do Kinorohingan. Nga' iri nopo tulun do suwai om tudukan i' do pawayaon do poinukadan, om poingontong piya'ndo iyolo', nga' a' i' iyolo' koilo ondung nunu i nosiliu, om a' kosuhut do korongou piya daa iyolo'," ka dau.

Pinotuduk di Yesus o Komoyon di Poinukadan do Pasal di Gompongumo do Pinapasasad do Linsou

(Mat. 13.18-23; Mar. 4.13-20)

¹¹Om boros ka kawagu di Yesus, "Iti no o komoyon di poinukadan diri: iri nopo i linsou diri, om iri no i boros do Kinorohingan.

¹²Om iri no linsou di naratu' do hiri'd ralan, om poiyaan di tulun di nokorongou di boros diri. Nga' rikot no o rogon, om ngoyo' no ahawo' i boros diri do mantad id ginawo diyolo', om a' indo iyolo' otumbayaan om a' iyolo' apasi.

¹³Om iri no linsou di nakasasad do hiri'd kowotuan, om poiyaan di tulun di nokorongou do boros diri, om osonong nopo o ginawo do ruminamit diri. Nga' a' iddi guminamut kopio i boros diri dot id ginawo diyolo'. Om oruhai

iyolo' do minonongkuyaan, tu' koontok poddi iyolo'd pogumbalan, om katanus no o kotumbayaan diyolo'.

¹⁴Om iri no i linsou di nakasasad do hiri'd rolot di korugian om poiyaan do tulun di nokorongou do boros diri, nga' atangkabo nopo iyolo' do koposiposion diyolo', om orohian nopo do kumaya' om sumimbayan do hiti'd pomogunan. Om iri ngai' noddi o nokoonsit diyolo', gisom dot aiso' o nokotuo do tua' diyolo'.

¹⁵Om iri no i linsou di nakasasad do hiri'd tana' dit oruak om poiyaan do tulun di nokorongou do boros diri, om i pinopoopi' kopio'ddi dot id suang do ginawo dit osonong om it otulid. Om ogirot iyolo' do gisom do nokopongua',” ka dau.

Lampung di Tininggouban do Kakanan

(Mar. 4.21-25)

¹⁶Om boros ka kawagu di Yesus, “Aiso' i' o tulun do modtutud do lampung om tinggouban indod kakanan, ko' posusuton po dot id toodopon dau. Suwai ko' potimpakon i' dau iri do hiri'd potitimpakan do lampung, om kokito i' di tanawau'ddi o tulun di sumuang di walai.

¹⁷Tu' nunu nopo i lisokon, nga' kointalang indo; om it olimon nga' oimbulayan indo om oilaan.

¹⁸Iyo nopoddi, om soro-sorohon no kopio o koinsanai di norongou dokoyu. Tu' iri nopo tulun di haro mantad ot id dau, om ruhangan nogi' dot ogumu' ko' iri; nga' iri nopo tulun dit aiso' o nunu-nunu dot id dau, om imumuyon nogindo do manganu it okuuri' di haro dot id dau,” ka dau.

I Tina' om i Piro-Piro o Tobpinai di Yesus

(Mat. 12.46-50; Mar. 3.31-35)

¹⁹Om rikot noddi i tina' om i piro-piro o tobpinai di Yesus do mongoi solowot dau. Nga' a' i' iyolo' nokosolowot di Yesus tu' ogumu' kopio o tulun.

²⁰Om haro'ddi o songulun do minoro-boros di Yesus do poingkaa, “Hoodi' moti'd soliwani i tina' om i piro-piro o tobpinai nu. Mongoi daa iyolo' solowot diya',” ka dau.

²¹Nga' boros ka di Yesus dot id diyolo' ngai, "Isai nopo o tulun di mokinongou do boros do Kinorohingan om i tumanud diri, om iyolo' no o tina' ku om tobpinai ku," ka.

Minoningkod i Yesus do Tongus dot Opuhod

(Mat. 8.23-27; Mar. 4.35-41)

²²Insan o tadau om sakai no i Yesus om i tumatanud dau do parau'. Om boros ka di Yesus, "Kainou ongoi toko' do hilo'd soborong diti tasik," ka. Om pamanau noddi iyolo'.

²³Nga' tontok di manau-panau iyolo' do poinsakai di parau' om koodop no i Yesus. Om sigog nopo om rikot o tongus dot opuhod do hiri'd tasik. Om tumimpuun noddi dot osuangan do waig i parau' diyolo', gisom do haro'ddi o koligagaanan diyolo'.

²⁴Om ngoyo' noddi di tumatanud di Yesus posikai i Yesus. Boros ka diyolo', "Guru, Guru, matai toko' no moti'dti," ka. Om ingkakat noddi i Yesus, om suhuo' no dau do tumingkod i tongus dot opuhod om i tumbak dit agayo'ddi. Om tingkod nopoddi i tongus om i tumbak diri, om ododog nopoddi i tasik.

²⁵Om boro-boros noddi i Yesus di tumatanud dau, "Nokuro tu' a' kou otumbayaan doho'?" ka dau. Om ongoimayaan tomod diri iyolo' om ongooris. Om mogiboro-boros nopoddi iyolo' do poingkaa, "Isai kopio iti tulun diti? Tu' minonuhu' dilo tongus om ilo tumbak do tumingkod, om umboyoo' nopo iyau!" ka.

Minomolingos i Yesus do Tulun di Norusadan do Rusod dot Araat

(Mat. 8.28-34; Mar. 5.1-20)

²⁶Om tilombus nopo i Yesus om i piro-piro o tumatanud dau do minamanau do poinsakai di parau' do kuminaa do hilo'd watas do Garasa, i hilo'd soborong di Tasik Galilia.

²⁷Om tontok di tuminindal i Yesus, om ngoyo' no iyau bontolo' do songulun o kusai di norusadan do rusod dot araas. Iri nopo tulun diri nga' mantad do hiri'd bandar. Om alaid no iyau dot aiso' o pakayan om a' iyau orohian do

mundorong do hiri'd walai. Om hiri nod koluang-luangan do nuluhon di pamalabangan o korohian dau'd miyon.

28Om tontok di nokito dau i Yesus om pinggiak no iyau do mikuwo'd minotud dot id toguang di Yesus, om boro-boros no dot opuhod do poingkaa, “Oi Yesus i Tanak do Kinorohingan, it Asawat Kopio! Kukuroyon oku diya'dti? Pokionuon ku no kopio dot a' oku diya' inggoriton,” ka dau.

29Kinapamarasan nopo di tulun diri do miagal diri nga' monuhu' i Yesus di rusod dot araat do sumoliwan do mantad id dau. Om asaru' no iyau dot orusadan di rusod dot araat diri, gisom do kagasan piya do rantai o longon om gakod dau om pitamangan kopio iyau nga' koputut kasai' i' iyau di rantai om tanggayan iyau di rusod dot araat do mongoi'd hilo'd tana' do kowotuan.

30Om uhoto' no di Yesus i tulun diri, “Isai o ngaran nu?” ka dau. “Ngaran ku nopo om i Logiun,” ka di tulun diri do suminimbar, tu' ogumu' i' i rusod dot araat do suminuang dau.

31Om pokionuo' no kopio di rusod dot araat diri dot a' iyolo' di Yesus posuangan di Luang do Kapatayon.

32Om hiri nopod somo-somok diyolo'ddi nga' haro o wogok dot ogumu' kopio do sonsungal-sungal do hiri'd guas di nulu-nulu. Om pokibanar no kopio di Yesus i rusod dot araat diri do sumuang di wogok diri. Om potumboyoo' no iyolo' di Yesus.

33Om soliwani ngai' nodd i rusod dot araat diri do mantad id tulun diri, om ongoi no suang di wogok. Om panangkus ngai' nopo i wogok om ongoi no do hiri'd piras di tasik, om tuhun nodd i do hiri'd tasik do mantad hiri'd piras. Om kongolondod ngai' nopoddi i wogok.

34Om kokito no di piro-piro o gompomogompi' di wogok i nongosiliu'ddi. Om panangkus ngai' no iyolo' do minongoi do hiri'd bandar, om hiri'd kokompungan di posorili', om popinsusuyo' no diyolo' o koinsanai di nosiliu.

35Om ongoi nodd i piro-piro o tulun ontong di nongosiliu'ddi. Om rikot no iyolo' dot id di Yesus, om kokito no diyolo' i tulun di nokoidu' do mantad id

rusod dot araat diri do poirikau no do hiri'd toning do gakod di Yesus, om kipakayan nodd i yau om kopunong o pomusorou dau. Om ongooris diri iyolo'.

³⁶Om susuyo' nodd i tulun di nokokito kopio di nosiliu'ddi dot id tulun dit ogumu' ondung poingkuro kopio i tulun diri do nolingasan.

³⁷Om oinsanan nopoddi i tulun do hiri'd watas do Garasa do minononsog di Yesus do tumongkiad do mantad hiri'd kinoiyonon diri, tu' ongooris ngai' nopo iyolo'. Om sakai nodd i Yesus do parau' do minuli'.

³⁸Om mokitatanud daa'ddi di Yesus i tulun di nokoidu' do mantad id rusod dot araat diri. Nga' suhuo' nogi' i yau di Yesus do muli',

³⁹boros ka di Yesus, “Uli' nogi', om popinsusuyon i' ino nowonsoi do Kinorohingan dot id diya',” ka dau. Om pamanau nodd i tulun diri do mongoi poposusui di nowonsoi di Yesus dot id dau, dot id pointongkop do bandar diri.

I Tanak di Yairus om i Tondu' do Minongoi Igit do Pakayan di Yesus

(Mat. 9.18-26; Mar. 5.21-43)

⁴⁰Om tontok di nokoguli' i Yesus do mantad hiri'd soborong di tasik, om ongotood nopo i tulun do suminuwau di Yesus, tu' sangandad-andad no iyolo' dau.

⁴¹Om rikot nodd o songulun dot i Yairus o ngaran. Iyau nopo om boyoon di walai'd sasambayanan do hiri'd kinoiyonon diri. Om otud no iyau dot id toguang di Yesus do minangangat kopio di Yesus do mongoi'd hiri'd walai dau,

⁴²tu' oruhai nod apatai i tanak dau'd tondu' di hopod no om duwo o toun do tumur. Om iso' nori o tanak dau'd tondu'. Om maha' di hiri no iyolo'd tanga'd ralan do pakayaan do hiri'd walai di Yairus om mogiimpit-impit nopo i tulun dot ogumu' do minsomok di Yesus.

⁴³Om id pogialatan nopo di tulun dot ogumu'ddi om haro o songulun o tondu' di hopod no om duwo o toun do sumakit do pomulanan om naayi' no dau o

nunu nopo i haro dot id dau do pinambayar do tubat dot id dokutur, nga' aiso' i' o nokolingos dau.

⁴⁴Om ongoi no i tondu'ddi insomok di Yesus, do mantad hiri'd tohuri, om ongoi no iyau igit do tompok di pakayan di Yesus. Om diiri i' om diiri do notingkod i toruol dau do pomulanan.

⁴⁵Om boros ka di Yesus do minonguhot, “Isai i minongoi kama' doho'?” ka dau. Nga' mogolim ngai' nopo i tulun. Om boros kaddi di Pitrus, “Oi Guru, ogumu' kopio iti tulun do hiti'd pogurumung diya', om opingimpit ko'ddi diyolo',” ka.

⁴⁶Nga' boros ka kawagu di Yesus, “Haro i' kopio o tulun do minongoi kama' doho', tu' nopurimanan ku i' do haro o sinundu do nokosoliwan do mantad id doho',” ka dau.

⁴⁷Om koilaai noddid di tondu' do noilaan i winonsoi dau'ddi. Om rikot no iyau dot id di Yesus do gagaran tomod do minotud dot id toguang dau. Om susuyo' no dau do hiri'd toguang di tulun dot ogumu', ondung nokuro tu' minongoi iyau igit di pakayan di Yesus. Om pinosunud nogi' dau do maso iddi do nolingasan iyau di toruol dau.

⁴⁸Om boros kaddi di Yesus dot id tondu'ddi, “Oi tanak ku, iri no i kotumbayaan nu dot id doho' o nokolingos diya'. Uli' no, om sumonongsonong,” ka.

⁴⁹Om maso di Yesus do moro-boros, om rikot no o songulun do mantad id walai di Yairus do minongoi pomisunud di Yairus do poingkaa, “Napatai no i tanak nu, oi Tuan. Om kada' no ponusa' dilo Guru,” ka.

⁵⁰Nga' korongou noddid di Yesus iri, om boro-boros no iyau dot id di Yairus, “Kada' kooris. Kotumbayaa' nopo tu' olingasan i' i tanak nu,” ka dau.

⁵¹Om soira'ddi nokorikot i Yesus do hiri'd walai di Yairus, om a' i' di Yesus uhang do haro o tulun do suwai do tumanud dau do sumuang, do suwai ko' i Pitrus no om i Yohanis om i Yakub om i molohing di tanak.

⁵²Om oinsanan nopo i tulun do hiri do mihad do mogihad di tanak di napatai'ddi. Nga' boros ka di Yesus dot id diyolo', "Kada' kou ihad, tu' a' i' napatai ilo tanak dilo', koodop no iyau," ka dau.

⁵³Nga' irak-irakai nopo diyolo' i Yesus, tu' noilaan no diyolo' dot iri nopo tanak do tondu'ddi om napatai no.

⁵⁴Om igitai noddi di Yesus o longon di tanak diri, om boros ka dau, "Tungag oi oyo'!" ka dau.

⁵⁵Om koposiai noddi kawagu i tanak diri om pitilombus nopod tuminungag. Om suhuo' noddi di Yesus iyolo' do manahak di tanak do takanon.

⁵⁶Om nosuayan tomod diri i molohing di tanak. Nga' noduhan i' di Yesus iyolo' do popimboros diri dot id disai nopo.

Lukas 9

Sinuhu' di Yesus do Minamanau i Hopod om Duwo o Tumatanud Dau

(Mat. 10.5-15; Mar. 6.7-13)

¹Om lohowo' no di Yesus i hopod om duwo o tumatanud dau, om onuwai no dau iyolo' do kuasa' do monunsub do rusod dot araat om momolingos do tulun do sumakit.

²Om suhuo' noddi di Yesus iyolo' do mamanau do mongoi pomolingos do tulun di kitoruol, om mongoi poposusui do habar do pasal di Pomorintaan do Kinorohingan.

³Om boros ka di Yesus dot id diyolo', "Kada' kou igit do nunu nopo do kuyutan do mamanau. Om kada' kou igit do sukud, om kantung do poiyanan do nipuhawang do tulun do suwai, om kada' kou igit do taakanon, ko' tusin, om kada' kou igit do rasuk do pongingalanan.

⁴Om isai nopo i papasalakoi dokoyu om mundorong kou nopod hiri do gisom do tumongkiad kou di bandar diri.

⁵Om ondung a' kou romiton do hinonggo nopo, om tantagon no dokoyu o pupuk do mantad id lapap dokoyu do tumongkiad kou di bandar diri, do tanda' do hukuman iyolo' tu' a' i' iyolo' ruminamit dokoyu," ka dau.

⁶Om pamanau ngai' noddì i tumatanud di Yesus diri, do kuminaa do hiri'd kokompungan do mongoi posusui di Habar dot Osonong, om momolingos do tulun di kitoruol do hinonggo nopo.

Noborulong i Horudis

(Mat. 14.1-12; Mar. 6.14-29)

⁷Om tontok di nokorongou i Horudis, i momorinta' do hilo'd Galilia, do koinsanai di nongosiliu'ddi, om koborulong no iyau. Tu' haro i' o tulun do momoros do noposian kawagu i Yohanis i Gampamatis,

⁸om haro nogi' o momoros do nokorikot kawagu i Ilia. Om tulun nod suwai om momoros do haro ot iso' do mantad id pogialatan di nabi di gulu po do napasi kawagu.

⁹Boros ka di Horudis, “Nokoponuhu' oku nod tulun do momulos do tulu di Yohanis. Nga' isai kopio nanu' ino tulun dino? Tu' ogumu' no o norongou ku do pasal dau,” ka dau. Om mokikikito no daa i Horudis di Yesus.

Pinapaakan i Yesus do Limo Noribu o Tulun

(Mat. 14.13-21; Mar. 6.30-44; Yoh. 6.1-14)

¹⁰Om koguli' ngai' noddì i rasul di Yesus diri, om susuyo' no diyolo' dot id di Yesus o koinsanai di nongowonsoi diyolo'. Om angatai noddì di Yesus iyolo' dot iyolo-yolo' do minongoi do hilo'd bandar do Baitsaida.

¹¹Nga' koilaai noddì di tulun dot ogumu' iri, om tanud no iyolo' di Yesus. Om pologoso' noddì di Yesus iyolo' do tuminanud. Om sunudai noddì dau iyolo' do pasal di Pomorintaan do Kinorohingan. Om minomolingos nogi' iyau do tulun di kitoruol dot id pogialatan diyolo'.

¹²Om tontok di tumonob noddì o tadau, om rikot no i hopod om duwo o tumatanud di Yesus dot id dau, om boro-boros no iyolo'd, “Oi Guru, iti nopo kinoiyonon diti om osodu' do kawalayan. Om osonong nogi' do suhuon ngai' nu ilo tulun do mamanau om koongoi i' iyolo' kopogihum do taakanon, om tiyonon diyolo' do hilo'd kokompungan om hilo'd kawalayan di hiti'd posorili',” ka.

¹³Nga' boros ka di Yesus, “Paakanon nopo dokoyu iyolo’,” ka. Om boros ka di tumatanud di Yesus, “Nga' limo po liob do roti om duwo o tinan do sada' dahai. Om mongoi tuu'ddi iyahai pomoli do papaakan ngai'dti tulun diti?” ka diyolo'.

¹⁴(Kogumuo' nopo di tulun diri om haro i' doti' o limo noribu o tulun do tongokusai nogi'.) Om boro-boros no i Yesus dot id tumatanud dau, “Suhuo' ngai' dokoyu ilo tulun do mirikau do mogitumpuk-tumpuk dot ongolimo doti' nohopod o tulun dot iso' o tumpuk,” ka dau.

¹⁵Om wonsoyo' noddi di tumatanud di Yesus i pinonuhuan dau diyolo'ddi.

¹⁶Om ngoyo' noddi di Yesus i limo o tinan do roti om i duwo o tinan do sada', om tingaha' no iyau do hilo'd tawan om pongunsikou nod Kinorohingan. Om pogikobing-kobingo' nogiddi dau i roti om pogikodut-koduto' i sada' om patahako' no dau iri dot id tumatanud dau, do potikidon di tulun dot ogumu'.

¹⁷Om akan ngai' no iyolo' do gisom do nongoyahan. Om timungo' noddi di tumatanud di Yesus i noolu' di taakanon diri, om hopod po om duwo o balatak do noponu'.

Nakun di Pitrus do Kristus i Yesus

(Mat. 16.13-19; Mar. 8.27-29)

¹⁸Insan o tadau, om ongoi no i Yesus sambayang dot iso-iso' iyau. Om rikot ngai' no i tumatanud di Yesus dot id dau. Om uhoto' no di Yesus iyolo', “Isai oku dot osorou'd tulun?” ka.

¹⁹Om boros ka diyolo' do suminimbar, “Haro i' o momoros dot iya' nopo om i Yohanis Gampamatis, om haro nogi' o momoros dot i Ilia ko. Om tulun nod suwai om momoros dot iya' nopo om iso' di nabi di gulu po do napasi kawagu,” ka.

²⁰Om boros ka kawagu di Yesus, “Nga' isai oku dot osorou dokoyu?” ka dau. Om boros kad Pitrus do suminimbar, “Iya' no i Raja' do Gampamasi, di pinabatos do Kinorohingan,” ka dau.

Pinoboros Mantad di Yesus o Koinggoritan om Kapatayon Dau

(Mat. 16.21-28; Mar. 8.31-9.1)

²¹Om boro-boros no i Yesus di tumatanud dau, “Kada' no kopio dokoyu popinsunudo' o hal diri dot id disai nopo,” ka.

²²Om boro-boros po kawagu iyau do poingkaa, “A' no milo dot a' ogumu' o koinggoritan di Tanak do Tulun, om saapon iyau di piro-piro o boyoon om i boyoon dot imam, om i guru do Tourat. Om patayon nogindo iyau, nga' kotolu nopondod tadau om posion indo kawagu iyau,” ka dau.

²³Om boro-boros noddi i Yesus dot id koinsanai di tulun di hino'd hiri do poingkaa, “Iri nopo tulun dit orohian do tumanud doho', om mositi' no do lihuan dau i dau'd korohian, om sumaan do salib dau do pointikid-tikid do tadau, om tumanud kasai' doho'.

²⁴Tu' iri nopo tulun do momogompi' do koposion dau, om okon nogi' dot atagakan do koposion. Nga' iri nopondo i tulun di papatahak do koposion dau do gisom dot apatai dot iyoho' o kapatahakan, om aanu nogindo dau i koposion dau.

²⁵Nunu'ndo o kountungan do tulun, dot aanu ngai' piya dau o koinsanai'dti pomogunan ondung araag om atagak o koposion dau?

²⁶Dot ondung ointingayaman i tulun do mangakun doho' om i ponudukan ku, om i Tanak do Tulun nga' ointingayaman indo do mangakun di tulun diri do tontok do rumikot iyau do mikuwo'd kuasa' dau om mikuwo'd kuasa' do Tapa' om mikuwo'd kuasa' di moloikat dit ongolidang!

²⁷Ilaai no dokoyu: Dot id pogialatan nopo dokoyu'd hiti om haro i' ot a' po apatai dot a' po kokito do Pomorintaan do Kinorohingan,” ka dau.

Pinoinggayo i Yesus

(Mat. 17.1-8; Mar. 9.2-8)

²⁸Tontok di sominggu' no doti' do mantad di pinopotuduk i Yesus do koinsanai'ddi, om angatai noddi di Yesus i Pitrus om i Yohanis, om i Yakub do minongoi do hiri'd timpak dot iso' o nuluhon do minongoi sambayang do hiri.

²⁹Om tontok di maso no di Yesus do sumambayang, om kosimban no o rabas dau om pakayan dau nga' okilou o kopurako'.

30-31 Om sigog id intalang o duwo o tulun, i Musa om i Ilia do kitulinau do mantad hilo'd surga. Om monokiboro-boros iyolo' di Yesus do pasal do kapatayon di Yesus dit a' no alaid do hilo'd Yorusalim.

32 Nga' maso nopoddi om koodop i Pitrus om i piro-piro o tambalut dau, nga' sigog id kopolik iyolo', om kokito no diyolo' i Yesus do mogulinau om haro o duwo o tulun do poingkakat dot id toning dau.

33 Om tontok di tumongkiad noddi di Yesus i duwo o tulun diri, om boroboros no i Pitrus di Yesus, “Oi Guru, osonong no kopio do hiti toko'. Osonong nogi' do popowonsoi iyahai do tolu o kiim do hiti dot: iso' o diya', oi Tuan, om iso' o di Musa, om iso' o di Ilia,” ka dau. (Om poboroso' nopo di Pitrus o miagal diri nga' a' i' dau oilaan no kopio o komoyon dau'ddi.)

34 Nga' maso po di Pitrus do moro-boros, om sondot no o haun om kokuluputai nopo iyolo', gisom do minodosi iyolo'.

35 Om korongou noddi diyolo' o boros do mantad hiri'd haun do minoro-boros do poingkaa, “Iti no o Tanak ku di nopili' ku. Pokinongou kou no dau!” ka.

36 Om kotingkod poddi i moro-boros diri, om kokito no diyolo' dot iso-iso' i' i Yesus do hiri. Om kada' nopoddi di piro-piro o tumatanud di Yesus ungomiai o pasal ngai'ddi, om a' diyolo' pinopimboros dot id disai nopo i nokito diyolo'ddi.

Minomolingos i Yesus do Tanak di Norusadan do Rusod dot Araat

(Mat. 17.14-18; Mar. 9.14-27)

37 Om tadau noddi kawagu om ruhuk no i Yesus om i tolu o tumatanud dau do mantad hiri'd nuluhon diri, om ogumu'ddi o tulun do ruminikot dot id di Yesus.

38 Om haro'ddi ot iso' o kusai do hiri'd pogialatan di tulun dot ogumu'ddi do minomogiak, boros ka dau, “Oi Guru, ongoi kopio daa ontong dilo tanak ku, iso' no'lo' o tanak ku!

39 Soira' nopo do rusadan iyau do rusod dot araas om minggiak no iyau om kumohis nopo o tinan dau om mogimputa' o kabang. Om a' nopo di rusod dot araas tingkadan iyau do monginggorit om a' sumoliwan do mantad id dau.

⁴⁰Om nopokisunsuban ku no daa di piro-piro o tumatanud nu i rusod dot araat diri, nga' a' i' iyolo' nokosunsub,” ka dau.

⁴¹Om boros ka di Yesus do suminimbar, “Atuuk, ku dokoyu'dti! Sumansala' kou no kopio iyokoyu om a' otumbayaan. Songkuro po tuu o koloido' ku do pounsugku' dokoyu, om papalanut do ginawo ku dot id dokoyu? Ongoyo' pootodo' i tanak nu'd hiti!” ka dau.

⁴²Om maso po di tanak diri do manau-panau do pakayaan dot id di Yesus, om poloposo' no iyau di rusod dot araat om pinokohis o tinan dau. Nga' suhuo' noddi di Yesus i rusod dot araat diri do sumoliwan, om kolingasai noddi i tanak diri. Om patahako' noddi i tanak diri dot id tapa' dau.

⁴³Om ongosuayan ngai' nopo i tulun di nokokito do kogoyoo' do sinundu'd Kinorohingan.

Pinoboros Kawagu di Yesus o Pasal do Kapatayon Dau

(Mat. 17.22-23; Mar. 9.30-32)

Om maso po di tulun dot ongosuayan do nokokito do koinsanai di winonsoi di Yesus diri, om boro-boros no i Yesus di tumatanud dau do poingkaa,

⁴⁴“Soro-sorohon no kopio dokoyu om kada' no dokoyu lihuwai iti poborosan ku: Do patahakon nondo o Tanak do Tulun dot id kuasa' do tulun,” ka.

⁴⁵Nga' a' i' i tumatanud di Yesus kosuhut do komoyon di pinoboros di Yesus diri. Tu' a' i' pinatarang o komoyon diri dot id diyolo'. Om a' indo iyolo' kosuhut. Nga' a' i' iyolo' katama' do monguhot di Yesus ondung nunu o komoyon diri.

Isai ot Agayo Kopio o Ngaran?

(Mat. 18.1-5; Mar. 9.33-37)

⁴⁶Om haro'ddi o pogisimbar-simbaran di piro-piro o tumatanud di Yesus do pasal dot isai ot agayo o ngaran dot id pogialatan diyolo'.

⁴⁷Nga' noilaan i' di Yesus i pomusarahan diyolo'ddi, om ngoyo' no di Yesus ot iso' o tanak dit okoro' po, om poingkokoto' no dau i tanak diri do hiri'd toning dau.

⁴⁸Om boro-boros noddi i Yesus di piro-piro o tumatanud dau do poingkaa, “Tulun nopo di rumamit do tanak diti dot iyoho' o kopomoromitan, om rumamit no doho' i tulun diri. Om i tulun di rumamit doho', nga' rumamit no di minonuhu' doho'. Tu' isai nopo o tulun dit aiso' kopio o ngaran-ngaran dot id pogialatan dokoyu, om iyau no ot agayo o ngaran,” ka dau.

Tulun Nopo dit A' Sumaap Dokoyu om Sumokodung no Dokoyu
(Mar. 9.38-40)

⁴⁹Boros ka di Yohanis, “Oi Tuan, nokokito iyahai do tulun do monunsub do rogon do rumait do ngaran nu. Om oduhai noddi dahai iyau, tu' okon iyau ko' mantad id pogialatan di tumatanud nu,” ka dau.

⁵⁰Boros ka di Yesus dot id di Yohanis om id tumatanud di Yesus do suwai, “Kada' oduhai i tulun diri tu' tulun nopo dit a' sumaap dokoyu om sumokodung no dokoyu,” ka.

It Iso' o Kampung do Hilo'd Samaria dot A' Ruminamit di Yesus

⁵¹Om tontok dit oruhai no i Yesus do poinsawaton do hilo'd surga, om tontuo' noddi dau do mongoi iyau do hilo'd Yorusalim.

⁵²Om ponuhu' no iyau'd tulun do mogulu dau. Om pamanau noddi i tulun di sinuhu' dau'ddi, om ongoi no do hiri'd iso' o kampung do hilo'd Samaria do mongoi posodia' do koinsanai do nunu nopo do bagi' di Yesus.

⁵³Nga' a' iddi i tulun do hiri'd kampung diri orohian do rumamit di Yesus tu' oilaan no kopio do hilo'd Yorusalim o pakayaan dau.

⁵⁴Om koilaa' noddi di Yakub om i Yohanis, i tumatanud di Yesus o pasal diri, om boro-boros no iyolo' di Yesus do poingkaa, “Oi Tuhan, uhang nu i' do mokianu iyahai do tapui do mantad hilo'd tawan do pamatai di tulun diri?” ka diyolo'.

⁵⁵Om koili noddi i Yesus, om togodo' no dau iyolo'.

⁵⁶Om pakayaa' noddi diyolo' do hiri'd kampung do suwai.

I Piro-Piro o Tulun dit Orohian do Sumiliu'd Tumatanud di Yesus
(Mat. 8.19-22)

⁵⁷Nga' maso po di Yesus om i piro-piro o tumatanud dau do manau-panau, om haro'ddi o tulun do minoro-boros di Yesus do poingkaa, “Oi Tuan, tumanud oku nopo diya' do hinonggo nopo o pakayaan nu,” ka.

⁵⁸Om boros ka di Yesus do suminimbar, “Toni nopo om kiluang i', om tombolog nga' kirumun i', nga' aiso' i' moti' o liiyon do Tanak do Tulun,” ka dau.

⁵⁹Nga' boros kaddi di Yesus dot id iso' o tulun do suwai, “Tanud no doho',” ka. Nga' boros ka di tulun diri, “Oi Guru, pabanaro' oku po diya' do muli' do mongoi pomolobong di tapa' ku,” ka.

⁶⁰Nga' boros ka di Yesus do suminimbar, “Pologoson nopo i tulun di napatai do momolobong di tulun dit oiyo ko' napatai. Nga' iya' nopo om pamanau nopo om popinsusuyon no o habar do Pomorintaan do Kinorohingan,” ka dau.

⁶¹Om haro nogi' o tulun do suwai do minoro-boros dot, “Oi Guru, tumanud oku i' diya', nga' pabanaro' oku po do mongoi pongintod-intod do hilo'd walai ku,” ka.

⁶²Boros ka di Yesus dot id tulun diri, “Tulun nopo di kotimpuun do mamaradu, om kumoili indo, om aiso' i' o koonong-onongon do hiri'd Pomorintaan do Kinorohingan,” ka.

Lukas 10

Minonuhu' i Yesus do Turu' Nohopod di Tumatanud Dau do Mamanau

¹Om pomili' po kawagu o Tuhan do tumatanud dau do turu' nohopod o tulun, om suhuo' noddi dau iyolo' do mamanau do soroduwo-duwo do mogulu dau do mongoi do hiri'd pointikid-tikid do bandar om kinoiyonon dit ongoyon dau.

²Om boro-boros no i Yesus diyolo' do poingkaa, “Agayo no iti tomoton, nga' okuuri' o tulun do mongomot. Iyo nopoddi om pokianu kou no di sanganu do tomoton diti, om monuhu' i' iya'd tulun do mongoi pongomot di tomoton dau.

³Pamanau kou no! Suhuon ku iyokoyu'd mamanau do miagal do dumba' do kumaa dot id rolot do toni.

⁴Kada' kou pongigit do poiiyanan do tusin ko' kantung do poiiyanan do nipuhawang do tulun do suwai, om kada' kou igit do kasut. Om kada' kou no undorong do hilo'd tanga'd ralan do sumuwau dot ongoiso' piya o tulun.

⁵Ondung sumalakoi kou dot id iso' o walai, om momoros kou pod gulu do poingkaa, 'Maha' daa om ongosimbayan o hiti'd walai'dti,' kanto dokoyu.

⁶Ondung haro o tulun do hiri dot orohian do haro o kouludan, om tumimporon no dot id diyolo' i kosimbayanan di pinosuwau dokoyu diyolo'ddi; nga' ondung a' iyolo' orohian, om onuon no dokoyu kawagu i boros do kosimbayanan di pinosuwau dokoyu'ddi!

⁷Mundorong kou nopo dot id iso' noo o walai. Kada' kou no pingwaliu dot id walai'd suwai. Om akanon nopo dokoyu o nunu nopo i posurungon diyolo' dokoyu, tu' iri nopo tulun di pakaraja' om apatut i' do kaanu'd gads'i.

⁸Korikot kou nopo dot id iso' o bandar, om romiton kou no diyolo' kosonongsonong, om akanon nopo dokoyu o nunu nopo o posurungon diyolo' dokoyu.

⁹Lingasan no dokoyu i tulun di kitoruol do hiri'd bandar diri, om sunudan no dokoyu iyolo' do poingkaa, 'Osomok no dokoyu i Pomorintaan do Kinorohingan,' kanto dokoyu.

¹⁰Nga' ondung korikot kou do hiri'd iso' o bandar om a' kou no diyolo' romiton, om sumoliwan kou nopo do kumaa do hiri'd ralan om poborosan no dokoyu o poingkaa,

¹¹'Iti piya pupuk do bandar dokoyu do kosokot do lapap dahai, nga' tantagon i' dahai do maan do tanda' do hukuman kou, tu' a' kou i' ruminamit. Nga' ilaai no dokoyu dot osomok no dokoyu i Pomorintaan do Kinorohingan,' kanto dokoyu.

¹²Sorohon no dokoyu, dot orikot nopondo i tadau do kopomutusan diti, om milo-milo nogid Kinorohingan dot ompunan i tulun do hilo'd Sodom ko' i tulun di hiri'd bandar diri!" ka dau.

I Piro-Piro o Bandar dit A' Monongkayaan

(Mat. 11.20-24)

13Om boros ka kawagu di Yesus, “Obungou kou no, oi tulun do Korasim! Obungou kou no, oi tulun do Baitsaida! Ondung winonsoi daa i kongoimayaan di nongowonsoi dot id pogialatan dokoyu, do hilo'd bandar do Tirus om Sidon, om atantu' no do laid no daa korologo di dusa diyolo' i tulun do hilo', om nakapanampakai no daa iyolo' di pakayan di dong mogigihad om naaraban diyolo' do pupuk o tulu diyolo'.

14Do tadau nopondod kopomutusan om iri nopo tulun do hilo'd Tirus om hilo'd Sidon, om milo-milo nogid Kinorohingan dot ompunan ko' mantad dokoyu.

15Om iyokoyu oi tulun do Kapornaum! Ondos daa dokoyu om pounsawaton kou do gisom do korikot do hilo'd surga? A' i' kopio! Suwai ko' pataamon kou nogindo do hilo'd naraka!” ka dau.

16Om boro-boros noddi i Yesus dot id piro-piro o tumatanud dau do poingkaa, “Tulun nopo di mokinongou dokoyu om mokinongou no doho'. Om i tulun di magada' dokoyu, nga' magada' no doho', om i tulun di magada' doho' nga' magada' no di minonuhu' doho',” ka dau.

Nokoguli' i Turu' Nohopod i Tumatanud Dau

17Om ongotood no kopio i turu' nohopod o tumatanud diri di nokoguli' iyolo' om boro-boros no iyolo' di Yesus do poingkaa, “Oi Tuhan, mihuboyo-boyoy' ngai' nopo i rusod dot araat do tontok do sinunsub dahai iyolo' dot id suang do ngaran do Tuhan!” ka.

18Om boros ka di Yesus do suminimbar diyolo', “Nokito ku i Rogon do naratu' do mantad hilo'd tawan do miagal do kodumaat.

19Ilaai no dokoyu, do noonuan ku no iyokoyu do kuasa' do gisom do milo kou do mongulok do tulanut om tompoluluhu om mangala' do koinsanai do kokorisan do pisangod om aiso' no o nunu nopo do milo do pokoruol dokoyu.

²⁰Nga' mulong po dot iyo'ddi tu' mihuboyo-boyo' nopo dokoyu i rusod dot araat nga' kada' kou kotood diri. Nga' kotood kou nogi' do notulis o ngaran dokoyu do hilo'd surga,” ka dau.

Otood i Yesus

(Mat. 11.25-27, 13.16-17)

²¹Om tontok nogiddi dot otood i Yesus tu' noporinta' iyau do Rusod do Kinorohingan. Boros ka di Yesus, “Oi Apa', i Tuhan do momorinta' do tawan om pomogunan! Mongunsikou oku no diya' tu' pinolisok ngai' nu i' iri do mantad id tulun dit oilo om it ongkitoilaan, nga' pinotuduk nu i' dot id tulun dit aiso' o toilaan. Tu' iyo noddi o korohian nu, oi Apa'.

²²Nangkatahak nu no doho' o koinsanai'd nunu nopo oi Apa'. Aiso' i' o kotutun di Tanak, suwai ko' iya' no oi Apa'. Om aiso' nogi' o kotutun diya' oi Apa', suwai ko' iri no i Tanak; om i tulun di pointutunon di Tanak diya', oi Apa',” ka dau.

²³Om koili noddi i Yesus di piro-piro o tumatanud dau, om boro-boros no iyau diyolo' dit iyolo-yolo' do poingkaa, “Ountung kou no tu' nokokito kou di nokito dokoyu di baino'.

²⁴Tu' soroho' pogi': Ogumu' i' o nabi om raja' dot orohian do kokito di nokito dokoyu di baino', nga' a' i' iyolo' nokokito'ddi. Orohian i' daa iyolo' do korongou di norongou dokoyu di baino', nga' a' i' iyolo' nokorongou'ddi,” ka dau.

Tulun do Samaria di Kikosianan o Pinoinukadan

²⁵Om rikot noddi o tiso' o guru do Tourat dot id di Yesus, do momurunsut daa dau, om uhoto' no di guru do Tourat i Yesus do poingkaa, “Oi Guru, nunu ma ot apatut ku'd wonsoyon om kaanu oku i' do koposion dit otopot kopio om i poingompus?” ka dau.

²⁶Om boros ka di Yesus do suminimbar, “Nunu ka toi di nokotulis dot id Buuk do Kinorohingan? Om poingkuro o diya'd osorou do pasal diri?” ka dau.

²⁷Om boros ka di tulun diri do suminimbar, “Poingkaa, ‘Kosianai nod Tuhan i Kinorohingan nu do mikuwo'd aayi-ayi' o ginawo nu, om aayi-ayi' o koposi-

posion nu om koinsanai do kokorisan nu, om koinsanai do pomusorou nu, om kosianai nod tulun dit iyokoyu ngai' do miagal dot osianan ko do diya'd tinan,' ka," ka dau.

28Om boros ka di Yesus, "Otopot no ino nisimbar nu. Om wonsoyo' no o miagal diri om apasi ko i'," ka dau.

29Nga' orohian i' i guru do Tourat diri do popotopot do dau'd tinan. Om ponguhot po kawagu iyau di Yesus do poingkaa, "Isai toi o komoyon nu do tulun dit iyahai ngai'?" ka dau.

30Om posimbaro' no di Yesus o poingkaa, "Insan o maso, om haro o songulun o kusai do mantad hilo'd Yorusalim do minongoi do hilo'd Yorikou. Om maha' di hilo' no iyau'd tanga'd ralan om saapo' no iyau do tulun di gampanakau, om nahawan iyau do koinsanai di haro dot id dau, om pinimbabagan tomod iyau, gisom dot oruhai no iyau'd apatai, om tongkiadai nogiddi iyau do poingiliu poo do hiri'd ralan do nongosuhat tomod.

31Nga' koontok no do maso'ddi do nakawaya' o songulun ot imam do hiri'd ralan diri. Om tontok di nokito dau i tulun diri, om soborong no iyau di ralan om pamanau no do luminombus.

32Om iyo nogiddi i songulun o tulun do Liwi, i minaya'd hiri; tontok di nokito dau i tulun diri, om insomok no iyau do minongoi ontong dau. Om iyau nga' suminoborong i' di ralan, om tilombus no do minamanau.

33Nga' kawaya' noddi o songulun o Samaria do hiri. Tontok di nokito dau i tulun diri, om kosianai no kopio iyau dau.

34Om ongoi no iyau do hiri'd toning di tulun diri, om udasai noddi dau do waig dot anggur i nongosuhat om ubatai dau di tumau om rilitai nogiddi dau i nongosuhat. Om pasakayo' noddi dau i tulun diri dot id kaladai dau, om pootodo' no dau do hiri'd walai do sisiwaan, om ubatai no dau iyau.

35Sinuabon noddi om anu no iyau do duwo o tusin do pirok om patahako' no dau di sanganu di walai di sisiwaan, om boro-boros no iyau dau do poingkaa,

'Gompion noti tulun diti, om ondung haro o tusin dot apakai nu do suwai ko' iti tinahak ku, om bayaran ku i' do koguli' oku kawagu,' ka dau," ka di Yesus.

³⁶Om ponguhot noddi i Yesus dau do pinongolimpupus di sinusui dau'ddi. Boros ka dau, "Id pogialatan nopo di tolu o tulun diri om isai diyolo' o minomonsoi dit apatut do wonsoyon do tulun dit iyau ngai' dot id tulun di napanakahan diri dot osorou nu?" ka dau.

³⁷Om boros ka di guru do Tourat diri do suminimbar, "I tulun di minonulung di tulun diri," ka. Om boros kaddi kawagu di Yesus, "Pamanau no, om wonsoyon no o miagal diri," ka.

Minongoi i Yesus Pogolimbuha' di Marta om i Maria

³⁸Om lombus noddi i Yesus om i piro-piro o tumatanud dau do minamanau, om korikot no iyolo' dot id iso' o kampung. Hiri nopod kampung diri nga' haro ot iso' o tondu' dot i Marta o ngaran, om angatai no dau i Yesus do mongoi do hiri'd walai dau.

³⁹Om haro o tobpinai di Marta dot i Maria o ngaran. Om irikau no i Maria do hiri'd toning di Tuhan Yesus do mokinongou di ponudukan dau.

⁴⁰Nga' i Marta nopo om agangau nopo do maganu-anu do hiri'd walai dau. Om ongoi noddi iyau dot id di Yesus om boro-boros nod poingkaa, "Oi Tuhan, pologoson nu nopo i Maria do pokoiso-iso' doho' do maganu-anu? Suhuo' pogi' iyau do mongoi uhup doho'!" ka dau.

⁴¹Nga' boros kad Tuhan do suminimbar dau, "Oi Marta, Marta! Ogumu' nopo ot osorou nu do katangkabaan om kagangahan nu,

⁴²nga' iso' noo it agayo kopio o guna'. Om nopili' no di Maria it osonong kopio it a' no aahau do mantad id dau," ka dau.

Lukas 11

Ponudukan di Yesus do Pasal do Sumambayang

(Mat. 6.9-13, 7.7-11)

¹Insan o tatau om sambayang no i Yesus dot id iso' o kinoiyonon. Om kopongo noddi iyau do sumambayang, om boro-boros no dot id dau ot iso' di

tumatanud dau, “Oi Tuhan, tudukai daa iyahai do sumambayang do miagal di Yohanis tu' minonuduk di tumatanud dau do sumambayang,” ka.

²Om boro-boros nodd i Yesus diyolo' do poingkaa, “Soira' nopo do sumambayang kou, om poingkaa o poboroson dokoyu, ‘Oi Apa': Iya' no o Kinorohingan, dit iso' noo; Iya' no o tukuon om pusohon. Iya' no o Raja' dahai. Pokionuon dahai do momorinta' ko do hiti'd pomogunan.

³Onuwai no iyahai do taakanon di kabagal dahai do pointikid do tadau.

⁴Ompunai no o dusa dahai, tu' iyahai nga' mangampun i' do kasalaan do pointikid-tikid di tulun di kasala' dot id dahai. Kada' pologoso' dot atagak o kotumbayaan dahai do tontok dot oontok iyahai'd pogumbalan,' kanto dokoyu,” ka di Yesus.

⁵Om boro-boros po kawagu i Yesus di piro-piro o tumatanud dau, “Ondung haro o songulun dot id pogialatan dokoyu do mongoi do hiri'd walai di tambalut dau do pitangatuong, om moro-boros nondo iyau dot id dau do poingkaa, ‘Ambalut, onuwai oku daa dot ongotolu o roti,

⁶tu' haro o tambalut ku do minumbaya' do hilo'd walai ku, om aiso'ddi o paakan ku dau,' ka.

⁷Ondung poingkaa o posimbaron di tambalut nu do hiri'd suang di walai dau, ‘Kada' no ponusa' doho!' Tu' nontiilan no ilo wawayaan, om modop oku no. Om ilo tangaanak ku nga' nokoodop no. A' oku no milo do tumungag do mongoi panahak diya' do nunu nopo,' ka doti' dau,” ka di Yesus.

⁸Om boros ka kawagu di Yesus, “Om nunu mando o wonsoyon dau dot osorou dokoyu? Poboroson ku no do mulong piya do tambalut nu iyau nga' a' i' iyau tumungag do mongoi panahak diya' di roti. Nga' ondung a' ko ointingayaman do mugut-lugut kasai' dau do mokianu om tumungag indo iyau om patahakon no dau diya' i pokionuon nu'ddi.

⁹Om iti no o kapamarasan ku dot id dokoyu do: Pokianu kou no, om oonuan kou i'; pogihum kou no, om okito indo dokoyu iri, pogkoritik kou nod totobon, om iwangan kou indo.

10Tu' tulun nopo di mokianu om kaanu no; om i tulun di mogihum nga' kokito no; om i tulun di mogkoritik do totonon nga' iwangan indo.

11Haro i' toi o tapa' dot id pogialatan dokoyu do papatahak do taakanon di kawanit dot id tanak dau, di mokianu'd sada'?

12Ko' patahak pod tompoluluhu do tontolu' o pokionuon di tanak?

13Mulong piya dot angaraat kou, nga' koilo kou i' do papatahak dit ongosonong dot id tangaanak dokoyu. Om a' nogi' tuu'ndo kopio koilo i Tapa' do hilo'd surga! Patahakon indo dau o Rusod dau dot id tulun di mokianu dau," ka di Yesus.

I Yesus om i Biilsibul

(Mat. 12.22-30; Mar. 3.20-27)

14Insan o tadau om ponunsub no i Yesus do rusod dot araat do mantad id iso' o tulun do bobou. Om kosoliwan poddi i rusod dot araat diri, om koboros nogiddi i tulun diri. Om ogumu'ddi o tulun dot ongosuayan,

15nga' haro i' o tulun do momoros do poingkaa, "Milo pogi' iyau'd monunsub do rusod dot araat nga' noonuan no iyau di Biilsibul, i boyoon di rusod dot araat do kuasa'," ka.

16Om haro nogi' o tulun do suwai do momurunsut daa di Yesus, om suhuo' no diyolo' i Yesus do momonsoi do koimayaan do tanda' dot otopot kopio do mantad iyau id Kinorohingan.

17Nga' oilaan i' di Yesus i pomusarahan diyolo'ddi. Om boro-boros noddi iyau diyolo', "Ondung haro o pomogunan dit opogisuwai-suwai dot id piro-piro o sinompuruan do tulun di mogisasaap, om a' i' ogirot o pomorintaan diri. Om i sompiiyon dit a' mogiulud om i mogisasaap nopo nga' araag indo.

18Om iyo nogiddi o pomorintaan do Rogon; tu' ondung haro o tiso' o sinompuruan do sumaap do sinompuruan do suwai, om araag nondo i pomorintaan diri. Om momoros kou daa do monunsub oku do rusod dot araat do mantad id kuasa' di Biilsibul.

¹⁹Om iyo nopoddi om disai nanu' do kuasa' di piro-piro o tumatanud dokoyu do monunsub do rusod dot angaraat? Iri i' i tumatanud dokoyu o popointalang do kasala' kou!

²⁰Nga' iyoho' nopo om kuasa' id Kinorohingan o ponunsub ku do rusod dot angaraat. Om komoyon nopoddi nga' nokorikot no dot id pogialatan dokoyu i Pomorintaan do Kinorohingan.

²¹Om tulun nopo dot okoris om i haro ngai' o rapo-rapo, do madtamong di walai dau, om ogompi' ngai' no o koinsanai di dau'd songonuon.

²²Nga' ondung haro o tulun do sumaap dau dit okoris ko' iyau om aala' nondo iyau om apanakau ngai' no di tulun dit okoris o koinsanai di rapo-rapo di pagandangan daa di sanganu di walai, om pogibohogi-hogion no di tulun dit ongokoris o koinsanai di dapu' di tulun diri.

²³Iri nopo i tulun dit a' sumokodung doho', om atantu' no do sumaap doho'. Om iri i tulun dit a' muhup doho' nga' atantu' no do mamaraag di karaja' ku!" ka di Yesus.

Guminuli' Kawagu i Rusod dot Araat

(Mat. 12.43-45)

²⁴Om boros ka kawagu di Yesus, "Soira' nopo do kopoggidu' i rusod dot araat do mantad id iso' o tulun, om mintikid nopondo i rusod diri dot id piro-piro o kinoiyonon dit otuu do mogihum do tiyonon dau'd mundorong, nga' aiso' i' o tokito dau. Om moro-boros nondo iyau do poingkaa, 'Gumuli' oku nogi' do hilo'd walai di notongkiadan ku,' ka.

²⁵Om korikot nopondo iyau'd hiri, om okito nondo dau i walai'ddi do noimuhawan om oulud o hiri'd suang.

²⁶Om mamanau nondo iyau do mongoi pangangat do turu' o rusod do suwai, dit araat po ko' iyau. Om sumuang nondo iyolo' dot id tulun diri, om mundorong nod hiri. Om araat pondo ko' i kowoyo-woyoon di gulu po o kowoyo-woyoon di tulun diri," ka dau.

Kolumaagan dit Otopot Kopio

²⁷Om koboros poddi di Yesus o miagal diri, om boro-boros no dot id dau o tiso' o tondu' dot id pogialatan di tulun dot ogumu'ddi, “Olumaag no kopio i tondu' di minogkosusu diya', om i pinoposusu diya'!” ka dau.

²⁸Nga' boros ka di Yesus do suminimbar, “Nga' okon-okon po o kolumaago' di tulun di mokinongou do boros do Kinorohingan om i mumboyo'ddi!” ka dau.

Sinuhu' di Tongoulun i Yesus do Momonsoi do Koimayaan

(Mat. 12.38-42)

²⁹Om maso poddi di tulun do pogurumung di Yesus, om poboroso' po kawagu dau dot id diyolo' o poingkaa, “Angaraat no kopio iti tulun do maso'd dinondo. Mokiontong daa iyolo' do koimayaan, om otumbayaan i' iyolo' doho', nga' a' no iyolo' pokitonon dot ongoiso' piya o koimayaan, do suwai ko' i koimayaan di nosiliu dot id di Nabi Yunus.

³⁰Om poingkuro nopo i Nabi Yunus do nosiliu do koimayaan di tulun do bandar do Niniwi, om iyo nogiddi o Tanak do Tulun do sumiliu do koimayaan do tulun do maso'd baino'.

³¹Orikot nopondo o tadau'd kopomutusan, om apasi nondo kawagu i Raja'd Tondu' di mantad id pomogunan di ponong id salatan do kaandad diti tulun do dinondo, om pasalaon nondo dau iyolo'. Tu' pamanaho' nopo di Raja'd Tondu' dot osodu' piya o pinamanau do mantad hilo'd disan diti pomogunan, do minongoi pokinongou di ponudukan di Suliman dit angaralom kopio. Nga' dinondo nopodti om haro po it agayo ko' i Suliman!

³²Om orikot nopondo o tadau'd kopomutusan, om apasi nondo kawagu i tulun do hilo'd Niniwi do kaandad diti tulun do dinondo, om pasalaon nondo diyolo' iti tulun do dinondo. Tu' iri nopo tulun do hilo'd Niniwi om kuminorologo i' di dusa diyolo' di minonusui i Yunus do boros do Kinorohingan dot id diyolo'. Nga' hiti nopo do dinondo'dti om haro po ot agayo ko' i Yunus!” ka di Yesus.

Tanawau om Totuong

(Mat. 5.15, 6.22-23)

³³Om boros ka kawagu di Yesus, “Aiso' i' o tulun do modtutud do lampung om polisokon nogindo ko' tinggouban do kakanan. Suwai ko' potimpakon

indo dau i lampung diri dot id potitimpakan kasai' di lampung, om kokito indo di tanawau i tulun di sumuang do hiri.

³⁴Mato nopo om miagal do lampung do tinan. Om atarang nopo o mato dokoyu, om anganawau ngai' no o tinan dokoyu. Nga' ondung a' atarang o tokito do mato dokoyu, om odondom no o kotuongo' do pointongkop do tinan dokoyu.

³⁵Om iyo nopoddi om antang-antangan no kopio dokoyu om a' i' tumuong i tanawau dokoyu.

³⁶Ondung anganawau o pointongkop do tinan dokoyu, om aiso' no o totuong, om anawau no o tinan dokoyu do miagal po dot otitihan do lampung,” ka di Yesus.

Pinasala' di Yesus i Tulun do Parisi om i Guru do Tourat

(Mat. 23.1-36; Mar. 12.38-40)

³⁷Om kotingkod poddi i Yesus do minoro-boros, om angatai no iyau do songulun o tulun do Parisi do mongoi akan do hiri'd walai dau. Om ongoi noddi i Yesus akan do hiri.

³⁸Om ongosuayan diri i tulun do Parisi do nokokito di Yesus dot a' minomoug do tintod do makan, do tumanud dit oturan do tugama'.

³⁹Om iri noddi o kinapamarasan di Tuhan dot id dau do poingkaa, “Ongoubas kou nogi' bo iyokoyu i tulun do Parisi do momolihung do mangkuk om piring do hiri nod soibau o lihungan, nga' poimponu' id kororongit om kararaat ot id suang do ginawo dokoyu.

⁴⁰Basug kou no kopio! Okon toi ko' Kinorohingan i' o minomonsoi dit id soliwau, om iyau nogi' o minomonsoi dit id suang.

⁴¹Do nunu nopo it id suang di piring ko' i mangkuk dokoyu'ddi, om iri no o patahakon dokoyu dot id tulun do mosikin, om iri nondo o kolidang ngai'ddi dot osorou dokoyu.

⁴²Obungou kou no, oi tulun do Parisi! Do manahak kou i' do sompihopod do mantad id totonomon dokoyu, do miagal do baing om sogumau om i

totonomon do suwai di maan do rampa, nga' a' nogindo dokoyu podulon it otopot om i kosianan dot id Kinorohingan. Om iri nogi' daa kopio it apatut dokoyu'd wonsoyon, om a' nogi' toliban do momonsoi i suwai ko' iri.

⁴³Obungou kou no i tulun do Parisi! Tu' iyokoyu nopo om orohian kou nopo do hiri'd tiyohonon dit onkipangkat do hiri'd walai'd sasambayanan, om orohian do suahon do tulun do hiri'd pasar.

⁴⁴Obungou kou no! Tu' iyokoyu nopo om miagal no di lobong dit aiso' o tanda' tu' a' no oilaan om piulak-ulakan pod tulun,” ka dau.

⁴⁵Om boro-boros no o songulun di guru do Tourat dot id di Yesus, “Oi Guru, i nopo boros nu'ddi om pongindaraat nu i' dahai piya?” ka.

⁴⁶Om boros ka di Yesus do suminimbar, “Iyokoyu nga' obungou nogi', oi guru do Tourat! Tu' iyokoyu nopo om monuhu' kou do momonsoi dit angapagon do momonsoi, om a' kou indo kopio iyokoyu monguhup diyolo' do momonsoi'ddi.

⁴⁷Obungou kou no! Tu' iyokoyu nopo om minomonsoi kou do lobong di piro-piro o nabi di pinatai di taki-aki dokoyu.

⁴⁸Iyo nopoddi om minangakun kou no do kosokodung kou di winonsoi di taki-aki dokoyu; dot iyolo' piya daa o minamatai di piro-piro o nabi diri, nga' iyokoyu i' o pinopowonsoi di pinamalabangan diyolo'.

⁴⁹Om iri noddi o nokoboro-boros do Toilaan do Kinorohingan do poingkaa, ‘Porikatan ku nondo iyokoyu do piro-piro o nabi om i susuhon ku; nga' patayon indo dokoyu o wookon diyolo', om iri no suwai om inggoriton dokoyu,’ ka.

⁵⁰Wonsoyon pogi'd Kinorohingan o miagal diri nga' pomohukum di tulun di maso'd baino', tu' i kinapamatayan do koinsanai di nabi di mantad di wonsoyo' i' iti pomogunan, o kopomohukuman,

⁵¹do mantad poddi pinatai i' i Habil om gisom di pinatai i Sakaria, do hiri'd pialatan di pananaraban do porsombahan om i Walai'd Sasambayanan dot

Agayo. Kotumbayaaai kou no: Dot atantu' no do hukuman ngai' nopondo iti tulun di maso'dti do koinsanai'ddi o kopomohukuman.

⁵²Obungou kou no, oi guru do Tourat! Tu' iri nopo kungsi' do pongiwang di wawayaan di pinoopian do toilaan, om haro i' dot id dokoyu, nga' iyokoyu i' o tumomod dot a' sumuang do hiri do mongoi pogihum di toilaan diri. Nga' mangantob kou nogi' di tulun di tumotos daa do sumuang do hiri,” ka dau.

⁵³Om kotongkiad poddi i Yesus do hiri'd kinoiyonon diri, om pasalaon tomod diri di guru do Tourat om i tulun do Parisi i Yesus. Om mogihum iyolo'd ralan do popohudsu dau om mimboros indo iyau do pasal dot ogumu' o hal.

⁵⁴Om mogihum nogi' kopio iyolo' ondung haro o boros di Yesus do kasala'.

Lukas 12

Popoinsan di Tulun di Minsorupai-Rupai no Toomod

(Mat. 10.26-27)

¹Om haro'ddi o piro-piro noribu o tulun do mogiimpit-impit nopo do gisom do haro ot ongoulakan o lapap. Om maso po di tulun dot ogumu' diri do pogurumung, om boro-boros no i Yesus di piro-piro o tumatanud dau do poingkaa, “Antang-antangan no dokoyu o pangambang do tapung do tulun do Parisi, komoyon ku nopodti nga' i kowoyo-woyoon diyolo' di minsorupai-rupai no toomod.

²Aiso' i' i poillisok dot a' okito do koimbagu. Om aiso' i lisok-lisokon dot a' oimbulayan do koimbagu.

³Iri nopo i poborosan dokoyu do dongotuong, om orongou nondo iri do dangadau; om i poburungon dokoyu do popoboros do hiri'd bilik di nontiilan nga' pagারণon indo do popimboros do hinonggo nopo,” ka dau.

Kooris nod Tuhan

(Mat. 10.28-31)

⁴Om boros ka kawagu di Yesus, “Sorohon no dokoyu, oi tambalut ngai' ku! Kada' kou poddosi di tulun di milo no do mamatai do tinan dokoyu, nga' a' i' milo do momonsoi dit awagat ko' iri.

⁵Potudukon ku dot id dokoyu ondung isai it apatut do koorisan kopio dokoyu. Kooris kou nod Kinorohingan! Tu' kikuasa' i' iyau do mamatai do tinan, om kikuasa' iyau do poposubo dot id tapui naraka. Kotumbayaa kou no, dot iyau it apatut dokoyu'd koorisan.

⁶Limo nopo o tinan do pirit do maan padagango' om duwo no o tusin dit okuuri' o suang do gatang. Nga' iyo piya'ddi nga' aiso' i' o tongosonginan piya'ddi dot olihuan do Kinorohingan.

⁷Om ino piya tobuk dokoyu nga' nointob ngai' no dau o kogumuo'. Iyo nopoddi om kada' kou kooris; tu' iyokoyu nopo om poimaha' i' ko' i pirit,” ka dau.

Mangakun di Kristus dot id Toguang do Tulun dot Ogumu'

(Mat. 10.32-33, 12.32, 10.19-20)

⁸Om boros ka kawagu di Yesus, “Soro-sorohon no kopio dokoyu: Tulun nopo di mangakun dot id toguang do tulun dot ogumu' do tumatanud iyau doho', om okunon no iyau di Tanak do Tulun dot id toguang di moloikat do Kinorohingan.

⁹Nga' tulun nopo di mogolim dot id toguang do tulun dot ogumu' do tumatanud iyau doho', om olimon no iyau di Tanak do Tulun dot id toguang di moloikat do Kinorohingan.

¹⁰Soira' nopo do momoros o tulun do sumaap iyau do Tanak do Tulun, om oompunan i' iyau; nga' soira' nopo do mongindaraat iyau di Rusod do Kinorohingan, om a' no iyau oompunan.

¹¹Ondung pokoyoon kou do hiri'd walai'd sasambayangan do maan butusai dot id toguang do gobunor ko' pomorinta, om kada' kou katangkabo ondung poingkuro kou do popotopot do tinan dokoyu om ondung nunu ot apatut dokoyu'd poborosan.

¹²Tu' iri nopo it apatut dokoyu'd poborosan, om potudukon indo di Rusod do Kinorohingan dot id dokoyu do tontok do maso'ddi,” ka dau.

I Tulun di Kaya' di Basug o Poinukadan

¹³Om boro-boros no dot id di Yesus o songulun dot id pogialatan di tulun dot ogumu' do poingkaa, “Oi Guru, suhuo' doho' ilo tobpinai ku do momiduwo doho' di dapu' di pinotungkusan di tapa' dahai dot id dahai,” ka dau.

¹⁴Nga' boros ka di Yesus do suminimbar, “Oi tobpinai ku, isai o pinoposiliu doho'd gompomutus dokoyu, ko' momiduwo po di dapu' do tungkusan dokoyu,” ka.

¹⁵Om boro-boros nodd i Yesus dot id koinsanai di tulun di hino'd hiri do poingkaa, “Soro-sorohon no dokoyu, om umbangan-banganan no, kada' kou kadalaai do mokimamaha', tu' koposion nopod tulun om a' i' poinsondiu do kakayaan, do mulong piya dot a' aayi-ayi' i dapu' dau,” ka dau.

¹⁶Om ponusui nodd i Yesus dot iso' o poinukadan dot id diyolo' do poingkaa, “Haro o songulun o kaya' om ogumu' tomod o tua' di totonomon dau do hiri'd tana' dau.

¹⁷Om pomusorou nodd i tulun di kaya'ddi do poingkaa, ‘Aiso' nodd o poiyanan ku di tua' di totonomon ku. Om nunu maddi o wonsoyon ku'dti?’ ka dau.

¹⁸Om pomusorou no kawagu iyau do poingkaa, ‘Oo, poingkaa o wonsoyon ku: Monuhu' oku nondod mamaraag di gudang ku, om mamaal nogindo do gudang dit agayo ko' iri. Om hiri nondo o poopian ku do koinsanai di gandum ku om i dapu' ku di suwai.

¹⁹Om moro-boros oku nondo dot id suang do ginawo ku do poingkaa: Nokoundar oku no! Tu' nangaanu ngai' ku no it ongosonong, om a' no aayi-ayi' iri do piro-piro piya o toun. Om mundorong nopodti! Om makan no, om minum, om sumimbayan nopo!' kangku.

²⁰Nga' boros kad Kinorohingan dot id tulun diri, ‘Oi tulun do basug! Totuong idti dot apatai ko. Om isai nodd o kaanu ngai' di kakayaan di tinimung nu'ddi!' ka.

21Om iyo noddi ot osiliu dot id pointikid-tikid do tulun di tumotos do kumaya' do maan nod dau'd tinan. Nga' a' i' iyolo' monotos do kumaya' dot id pagantangan do Kinorohingan,” ka di Yesus.

Kotumbayaai nod Kinorohingan

(Mat. 6.25-34)

22Om boro-boros noddi i Yesus di piro-piro o tumatanud dau do poingkaa, “Iri no o kapamarasan ku dot, ‘Kada' kou katangkabo do pasal do koposiposion dokoyu; ondung nunu i takanon dokoyu, om ondung nunu o pakayan dokoyu,’ ka.

23Tu' agayo i' o komoyon do koposion ko' taakanon, om agayo o komoyon do tinan ko' pakayan.

24Antangai pogi' dokoyu i bangkahak! Iri nopo om a' i' momutanom, om a' mongomot, om aiso' o gudang. Nga' iyo piya'ddi nga' gompion i' do Kinorohingan. Om okon-okon kou pondo iyokoyu tu' poimaha' i' ko' i tombolog.

25Om mulong piya do tumangkabo kou nga' haro toi o tiso' dokoyu do milo do mongoput do tumur dau dot ongoniiba' piya?

26Om ondung a' kou milo do momonsoi dit ongokooro' piya, om nokuro tu' tumangkabo kou po di suwai ko' iri?

27Antangai pogi' dokoyu ilo bunga do pounsuni do hiti'd talun. A' i' morobuat ilo bunga om a' mangawol. Nga' i Raja' Suliman piya tu' kaya' kopio nga' aiso' i' o pakayan dot iyo dilo dombunga kolumis!

28Sumuni no ilo sakot do baino', om suab pondo om aayi' nod tutudan. Nga' iyo piya'ddi nga' lumison id Kinorohingan ilo sakot. Om a' nogindo tuu kopio iyau manahak dokoyu iyokoyu do pakayan? Nga' oluhoi i' kopio o kotumbayaan dokoyu!

29Iyo nopoddi om kada' kou no katangkabo om kada' kou koborulung do momusorou ondung nunu o takanon om tinumon dokoyu.

30Tu' koinsanai nopoddi om ihumon ngai' i' di tulun dit a' kotutun do Kinorohingan. Om oilaan i' daa di Tapa' dokoyu do kiguna' kou ngai'ddi.

31Nga' poinggoyoon nogi' kopio dokoyu o Pomorintaan do Kinorohingan, om patahakon indo do Kinorohingan dot id dokoyu o koinsanai'd di suwai,” ka di Yesus.

Dapu' do Hilo'd Surga

(Mat. 6.19-21)

32Om boros ka kawagu di Yesus, “Kada' kou kooris, iyokoyu it okuuri' o nintaban. Tu' orohian i' i Tapa' dokoyu do manahak dokoyu'd barakat do mantad id Pomorintaan dau.

33Padagangan no dokoyu i dokoyu'd songonuon, om patahakon nod tulun do mosikin i tusin do gatang diri. Pomonsoi kou nod poiiyanan do tusin dit a' rumaag, om poopion no dokoyu o dapu' dokoyu do hilo'd surga. Tu' hilo' nopod surga om aiso' no o tulun do mongoi panakau om aiso' o tanai do mamaraag di dapu'.

34Tu' hinonggo nopo o koiyonon di dapu' dokoyu om hiri no o kosokoton do ginawo!” ka dau.

Susuhun di Posodia' Kasai'

35Boros ka kawagu di Yesus, “Mumbangan-bangan kasai' kou no do tumimbaba' do nunu nopo. Om mositi' no do kipakayan kasai' kou om kitapui kasai' o lampung,

36do miagal di susuhun di magandad do kogulian di tuan dau do mantad id poginakanan do kumawin. Tu' soira' do korikot i tuan dau, om mogkoritik no iyau di totobon, om mipuwoyo' nopo i susuhun dau do mongoi pongiwang di totobon.

37Olumaag no i susuhun di posodia' kasai' do magandad do korikatan di tuan dau. Kotumbayaa' kou no: do sumodia' nondo i tuan diri om suhun no dau, i susuhun dau do mirikau om modsurung nondo iyau diyolo'.

38Olumaag no kopio i susuhun di posodia' kasai' do magandad do korikatan di tuan dau do mulong piya do pitangatuong ko' alaid ko' iri.

³⁹Soroho' no dokoyu iti! Tu' ondung oilaan daa di sanganu di walai o korikatan di manakau, om tamangan i' daa dau i walai dau, om a' i' kosuang i manakau do hiri'd walai dau.

⁴⁰Om iyo nopoddi om mositi' no do mumbangan-bangan kou om sumodia', tu' rumikot nondo i Tanak do Tulun do tontok dit a' i' daa dokoyu insan-insanon," ka dau.

Susuhun dit Otorodok om Susuhun dit A' Otorodok

(Mat. 24.45-51)

⁴¹Om uhoto' no di Pitrus i Yesus do poingkaa, "Oi Tuhan, iyahai no tuu o tudukan nu di ponudukan nu'ddi, ko' koinsanai pod tulun o tudukan?" ka.

⁴²Om boros kad Tuhan do suminimbar, "Isai ma i susuhun dit otorodok om it oilo? Iyau nopo om i tulun di siniliu di tuan dau do boyoon di susuhun dau'd suwai, om oonuan i' dau iyolo' do taakanon do tontok di maso di natantu' mantad.

⁴³Olumaag no kopio i susuhun di maso do momonsoi di karaja' dau dot orikatan di tuan dau!

⁴⁴Kotumbayaa' kou no, do silihon nopondo di tuan diri i susuhun dau'ddi do mongilo-ilo ngai' di dapu' dau.

⁴⁵Nga' ondung momusorou i susuhun diri dot, 'Alaid po bo do gumuli' i tuan ku'ddi,' ka, om pimbabagan ngai' nondo dau i susuhun do suwai, om mangakan-ngakan nogindo iyau om moginum do gisom dot aawuk.

⁴⁶Om korikot nondo i tuan dau do tontok di tadau om jam dit a' i' daa dau soro-sorohon. Om oi-oiyon nopondo di tuan o pomohukum di susuhun dau'ddi, om poiyoon di kootuson do tulun dit a' mumboyo'd Kinorohingan o kootuson dau.

⁴⁷Iri nopo susuhun di koilo do korohian di tuan dau, om a' indo sumodia' om a' momonsoi'ddi, om padalaan no kopio do momobog.

⁴⁸Nga' iri nopo susuhun dit a' koilo mantad ondung nunu o korohian di tuan dau, om kowonsoi nondo iyau'd sala' gisom dot apatut no iyau do bobogon

om a' i' di tuan padalaan o pomobog di susuhuon dau'ddi. Tu' tulun nopu di noonuan dot ogumu' om ogumu' no o pokionuon do mantad id dau. Om i tulun dit ogumu' o pinosongonuan, nga' ogumu' nondo o pokionuon do mantad id dau,” ka di Yesus.

Okon i' ko' Kouludan Suwai ko' Pisaapan

(Mat. 10.34-36)

49Om boros ka kawagu di Yesus, “Kinorikatan ku nopu om mongoi paparakit do tapui do podtutud diti pomogunan. Om osonong no daa kopio do nokosikit i tapui'ddi!

50Om haro po o koinggoritan dit awagat kopio dit a' no milo dot a' ku timbabaon. Om a' nopu osimbayan o ginawo ku dot a' po katalib iri.

51Ondos daa dokoyu om kouludan o nigitan ku do hiti'd pomogunan. Okon i' ko' piuludan o nigitan ku suwai ko' pisaapan.

52Tu' mimpuun nod baino', do haro o pisongkiwalan dot id pialatan di limo o tulun dot id iso' o sompiiyon. Sumaap nondo i tolu o tulun di duwo o tulun, ko' i duwo o tulun do sumaap di tolu o tulun.

53Om i tapa' nga' sumaap nondo di tanak dau'd kusai, om i tanak dau'd kusai nga' sumaap nondo di tapa' dau. Om i tina' nga' sumaap nondo di tanak dau'd tondu', om i tanak dau'd tondu' nga' sumaap nondo di tina' dau. Om i tiwanon do tondu' nga' sumaap nondo di monongiwan dau'd tondu', om i monongiwan do tondu' nga' sumaap nondo di tiwanon dau'd tondu',” ka dau.

Pogintutunan do Maso

(Mat. 16.2-3)

54Om boro-boros no i Yesus di tulun dot ogumu' do poingkaa, “Ondung okito dokoyu o haun do minsawat ponong id kotonobon om olomus kou nopu do momoros do, ‘Rumasam nod baino’,’ ka. Om rumasam no kopio.

55Om ondung opurimanan dokoyu o ribut do mantad id salatan, do tumongus om moro-boros kou no do, ‘Magadau nod baino’,’ ka. Om magadau no kopio.

⁵⁶Iyokoyu no i tulun di minsorupai-rupai no toomod! Koilo kou i' do mongintutun do kooyu-oyuo' dilo tawan om iti pomogunan. Nga' nokuro tu' a' kou koilo do komoyon di piro-piro o tanda' do maso'dti?" ka dau.

Monokiulud no di Pisangod Dokoyu

(Mat. 5.25-26)

⁵⁷Om boros ka kawagu di Yesus, "Nokuro tu' a' dokoyu butusan dot id pogialatan dokoyu ondung nunu it otopot!

⁵⁸Ondung haro o tulun di mamadawa dokoyu om i poporikot dokoyu dot id kut, om tumotos kou no kopio do manalasai di hal diri dot id tulun diri dot a' po korikot do hiri'd kut. Tu' ondung amu', nga' sansagan kou nondo di tulun diri do tumimbaba' do gompomutus, om patahakon kou nondo di gompomutus dot id pulis, om posuangon kou nondo di pulis dot id giil.

⁵⁹Kotumbayaa' kou no! A' kou no milo do lumabus do mantad id giil dot a' po dokoyu abayaran i nakadanda' dokoyu," ka dau.

Lukas 13

Ondung A' Rumologo do Dusa om Apatai no

¹Tontok nopoddi om haro o piro-piro o tulun do hiri do minomisunud di Yesus, do haro piro-piro tulun do Galilia do pinatai di Pilatus di maso diyolo' do papatahak dot id Kinorohingan di porsombahan do sinumbali'.

²Om boros ka di Yesus dot id diyolo', do nokorongou di sinusui diyolo'ddi, "Ondos nopo daa dokoyu om iri o kointalangan kopio dot agayo no kopio o dusa diyolo' ko' mantad do koinsanai di tulun do Galilia do suwai, tu' iyo iddi o nakapatai diyolo'?"

³A' i' moti' kopio. Nga' soroho' no dokoyu dot ondung a' kou rumologo di dusa dokoyu, om apatai ngai' kou no do miagal diyolo'.

⁴Poingkuro no i hopod om walu' o tulun di napatai do noonsitan di walai'd akawas di hilo'd Siloam? Ondos daa dokoyu om iri no o popointalang dot agayo o dusa diyolo' ko' mantad do dusa do koinsanai di tulun do suwai di hilo'd Yorusalim?

⁵A' i' kopio iyo'ddi! Poboroson ku po kawagu dot: ondung a' kou rumologo di dusa dokoyu, om iyokoyu moti' nga' apatai i' do miagal diyolo',” ka dau.

Guas dot Ara dit A' Mongua' o Pinoinukadan

⁶Om ponusui noddi i Yesus do poinukadan do poingkaa, “Haro o songulun do kiguas dot ara do hiri'd kabun dot anggur dau. Insan tadau om ongoi no daa iyou pogontong do tua' dit ara diri, nga' aiso' i' ot ongoiso' piya'd tua' do nokito dau.

⁷Om boro-boros noddi iyou di momogompi' di kabun di tulun diri do poingkaa, ‘Tolu noddi o toun ku do miontong dilo guas dot ara do mongua' om iso' pod tua' nga' aiso' i'. Tagadon nogi'lo', do magayi' nopod rinuak diti tana',’ ka dau.

⁸Nga' boros ka di momogompi' di kabun diri do suminimbar, ‘Pologoson pod a' tagadon ilo' dot osontounan poo, oi Tuan. Umbalan ku po do manangkul o pointutuk do puun, om bajaan ku.

⁹A' i' oila-ilaan do mongua' nopondo ilo' do toun koimbagu. Om a' nopondo mongua', om monuhu' nogindo o Tuan do managad dilo',’ ka dau,” ka di Yesus.

Minomolingos i Yesus do Songulun o Tondu' di Tongkud do Tontok do Tadau'd Sabat

¹⁰Tontok dot insan o tadau'd Sabat, om ongoi no i Yesus ponuduk dot id iso' o walai'd sasambayanan.

¹¹Hiri nopo nga' haro o songulun o tondu' do sumakit, do hopod no om walu' o toun do koloido', tu' haro o rusod dot araat dot id suang do tinan dau. Iri nopo tondu'ddi nga' tongkud, om a' no milo do rumindog do mingkakat.

¹²Om kokito noddi di Yesus i tondu'ddi om lohowo' no dau, “Oi inan koidu' ko i' do mantad id toruol nu'ndo!” ka dau.

¹³Om kamao' noddi di Yesus i tondu'ddi. Om diiri i' om diiri do nokorindog o pongingkakat dau. Om pamarayou noddi iyou'd Kinorohingan.

¹⁴Om kotogod noddi i boyoon do walai'd sasambayanan, tu' minomolingos i' i Yesus do tulun di kitoruol do tontok do tadau'd Sabat. Boros ka dau, “Onom i' o tadau do kakarajaan, om tontok nod tadau'ddi do rumikot do mongoi pokilingos, nga' kada' po rikot do tontok do tadau'd Sabat!” ka dau.

¹⁵Om boros kad Tuhan do suminimbar, “Iyokoyu no i minsorupai-rupai no toomod! Okon toi ko' oinsanan i' o tulun do papalabus do sapi' om kaladai do mantad id kandang, om ongoyon no poinumo' do tontok do tadau'd Sabat?”

¹⁶Om dinondo nodti om haro o songulun o tondu' di sinakagon di Abraham, om nakagasan iyau'd rogon do hopod no om walu' o toun do koloido'. A' toi apatut i' do poiduwon iyau do mantad id kogos diri do tontok piya do tadau'd Sabat?” ka dau.

¹⁷Nga' kongointingayamai nopo i tulun dit otogod di Yesus do nokorongou di nisimbar di Yesus do miagal diri. Nga' iri nopo tulun do suwai om angasanangan ngai' nopo do nokokito di koimayaan di winonsoi di Yesus.

Linsou dot Okooro' o Poinukadan

(Mat. 13.31-32; Mar. 4.30-32)

¹⁸Om ponguhot no i Yesus do poingkaa, “Okuro-kuro ma i Pomorintaan do Kinorohingan? Nunu o poiyaan ku'ddi?”

¹⁹Iyo diti poinukadan do poingkaa: Haro o tiso' o tulun do minanganu do linsou dot okooro', om potonomo' no dau do hiri'd kabun dau. Om kosuni noddi i linsou'ddi om agayo diri o guas, gisom do pomirumunan do tombolog o karaan di kayu'ddi,” ka dau.

Pangambang do Roti o Poinukadan

(Mat. 13.33)

²⁰Om ponguhot po kawagu i Yesus do poingkaa, “Nunu ma o milo ku'd poiyaan di Pomorintaan do Kinorohingan?”

²¹Iyo di pangambang do roti di ngoyon do songulun o tondu', om poroloton nondo dau dot id tapung dot apat nohopod o lito do kogumuo', gisom dot akambang ngai' nopondo i tapung diri,” ka dau.

I Wawayaan dit Okikip

(Mat. 7.13-14, 21-23)

- ²²Om pamanau no i Yesus do kumaa do hilo'd Yorusalim, om kawaya' no iyau dot id piro-piro o bandar om kampung, om ponuduk no iyau'd tulun do hiri.
- ²³Om haro'ddi o songulun do minonguhot di Yesus. Boros ka dau, “Oi Tuan, okuri' toi o tulun di posion?” ka.
- ²⁴Om boros ka di Yesus do sumimbar, “Tumotos no do sumuang di wawayaan dot okikip. Nga' sorohon no! Tu' ogumu' i' daa o tulun do monotos do sumuang diri, nga' a' i' kosuang.
- ²⁵Tu' tontok dit ongoyon di sanganu di walai ontiilai i totobon om poingkakat kou do hiri'd soliwani do mogkoritik di totobon. Om moro-boros kou nondo dot, ‘Oi Tuan, iwangai iyahai!’ ka. Om sumimbar nondo i sanganu di walai'ddi do poingkaa, ‘A' oku i' kotutun dokoyu!’ ka nondo dau.
- ²⁶Om sumimbar kou nondo do, ‘Nokotorungak i' iyahai do Tuan do makan om minum, om nokoponuduk ko dahai di hiri'd karalan-ralanan do hiri'd bandar dahai,’ ka nondo dokoyu.
- ²⁷Nga' moro-boros nondo kawagu i sanganu di walai'ddi dot, ‘A' oku i' koilo ondung hinonggo o tadon dokoyu. Poggidu' kou no do mantad hiti, iyokoyu i minomonsoi dot angaraat!’ ka nondo dau.
- ²⁸Om tontok do kokito kou di Abraham, om i Isak, om i Yakub, om koinsanai di nabi do hiri'd suang di Pomorintaan do Kinorohingan, om mihad kou nondo om oinggorit tu' uyungon kou i' iyokoyu do posoliwan!
- ²⁹Om rumikot ngai' nopondo i tulun di mantad id koulayon om mantad id kotonobon, om mantad id utara om id salatan, om tumorungak do hiri'd poginakanan di Pomorintaan do Kinorohingan.
- ³⁰Om otopot no kopio dot i tulun di kotohuri nga' kopogulu indo, om i tulun di nokopogulu nga' kotohuri indo,” ka di Yesus.

Nosianan i Yesus di Tulun do Yorusalim

(Mat. 23.37-39)

³¹Om haro nogi' o piro-piro tulun do Parisi do ruminikot dot id di Yesus do tontok diri. Boros ka diyolo', "Kada' no undorong do hiti! Pamanau no do mongoi'd hilo'd kinoiyonon do suwai, tu' pokipapatayan ko di Horudis," ka.

³²Om boros ka di Yesus do suminimbar, "Ngoyo' dokoyu sunudai i tulun dit aiso' o guna-guna'ddi do poingkaa, 'Baino' nopo om suab om monunsub oku po do rusod dot araat, om momolingos oku'd tulun do sumakit, nga' kotolu nopondod tadau om opongo ku nondo o karaja' ku,' ka dau.

³³Nga' mulong po dot iyo'ddi nga' mositi' no do lumombus oku do mamanau do baino', om suab, om suab diino, tu' a' i' osonong o nabi do patayon dot id soliwani do Yorusalim," ka dau.

³⁴Om boro-boros noddidi kawagu i Yesus do poingkaa, "Oi tulun do Yorusalim, oi tulun do Yorusalim! Pinatai ngai' dokoyu i nabi. Om pinindumpahan ngai' dokoyu'd watu i susuhuan do Kinorohingan gisom do nangapatai iyolo'. A' oku no impiro-piro dot orohian do monimung do koinsanai dokoyu i poingiyon dot id bandar diti, do miagal do manuk di maganak do mongungkub di tangaanak dau, nga' mada' kou i'!

³⁵Om iri noddidi o kotongkiadan do Kinorohingan do mantad id dokoyu. Ilaai no dokoyu, do mantad pod baino' om a' kou no kokito doho' do gisom do momoros kou'd poingkaa, 'Abarakatan no i rumikot dot id suang do ngaran do Tuhan,' ka," ka dau.

Lukas 14

Minomolingos i Yesus do Songulun o Kitoruol

¹Tontok dot insan o tadau'd Sabat, om ongoi no i Yesus akan do hiri'd walai do songulun o boyoon do tulun do Parisi. Om hiri nopo nga' haro o piro-piro tulun do monoinu di Yesus.

²Om rikot noddidi dot id di Yesus o songulun o kitoruol do lumonit o gakod om longon dau.

³Om ponguhot noddidi i Yesus di piro-piro o guru do Tourat om i tulun do Parisi di hino'd hiri do poingkaa, "Tumanud nopo do Tourat, om koino-ino

toko' i' tuu do momolingos do tulun do sumakit do tontok do tadau'd Sabat?" ka dau.

⁴Om a' ngai' nopo minungkomi i guru do Tourat om i tulun do Parisi. Om lohowo' noddidi di Yesus i tulun do sumakit diri om lingasai no dau iyau. Om suhuo' noddidi di Yesus i tulun diri do tumongkiad.

⁵Om boro-boros noddidi i Yesus di tulun diri do poingkaa, "Ondung haro o songulun dokoyu do haro o tanak ko' haro o sapi', om aratu' nondo iri do hiri'd torobong do tontok do tadau'd Sabat; om a' i' tuu pitilombusan nopo dau do mongoi poposoliwan i tanak di sapi'ddi do mantad hiri'd torobong do tontok do tadau'ddi?" ka dau.

⁶Nga' aiso' i' o songulun piya do nokosimbar di Yesus do pasal diri.

Osiriba' o Ginawo om Opuhawang

⁷Om kokito noddidi di Yesus do haro o piro-piro di tulun di nongolohou do hiri do momili' do tiyonon dit ongosonong kopio. Om ponuduk noddidi iyau diyolo' do poingkaa,

⁸"Soira' nopo dot olohou kou dot id poginakanan do kumawin, om kada' kou ongoi pimpori-pori do mirikau do hiri'd tiirikohonon dit onkipangkat. Tu' a' i' oila-ilaan nga' haro i' doti' i tulun dit agayo o pangkat ko' iyokoyu do nolohou dot id poginakanan diri,

⁹om rumikot nondo i sanganu di walai'ddi di minomolohou goduwo dokoyu, om sunudan kou nondo dau do, 'Mokiampun oku, tu' iti nopo tirikohonon diti nirikau dokoyu om nosodia' mantad no do poirikahanan diyolo', ka nondo dau. Om ointingayam kou nondo kopio om a' kou no milo dot a' mongoi irikau do hiri'd tirikohonon dit id tohuri no kopio.

¹⁰Iyo nopoddi om soira' nopo dot olohou kou dot id poginakanan, om mirikau kou nogi' do hiri'd tirikohonon dit id tohuri kopio, om rumikot nondo i sanganu di walai om moro-boros nondo dot, 'Oi ambalut, kaino ongoi irikau do hiti'd tirikohonon dit osonong-sonong,' ka. Om suahon kou nondo dot id toguang do koinsanai di tulun di nongolohou.

11Tu' pointikid-tikid do tulun di minggayo-gayo om poinsiribaon nogindo, nga' i nopo tulun di minsiriba' om poinggoyoon nondo,” ka dau.

12Om boro-boros noddi i Yesus di sanganu di walai do poingkaa, “Soira' nopo do momolohou ko'd tulun do hiri'd poginakanan nu, do dangadau ko' dongotuong, om kada' no pomolohou di tambalut nu, ko' i tobpinai nu, ko' iri po i kowori-worisan nu, ko' iri po i tulun di kaya' di hiri'd doros-oros nu. Tu' iyolo' nopo om momolohou indo diya', om osomulian ko i' di winonsoi nu'ddi.

13Nga' momolohou ko nopod tulun do rumapou dot id poginakanan nu, om lohohon i tulun do mosikin, om i tulun dit a' iyo'd dombokon o tinan, om i tulun dit a' koundaliu, om i tulun di bolou.

14Om abarakatan ko indo, tu' iyolo' nopo om a' i' milo do sumomuli' di kosonongo' nu. Om somulian ko indod Kinorohingan di kosonongo' nu'ddi do tontok do posion kawagu i tulun dit ongosonong do mantad id kapatayon,” ka di Yesus.

Poginakanan dit Agayo o Pinoinukadan

(Mat. 22.1-10)

15Om korongou no di songulun di nokotorungak di Yesus do makan i boros di Yesus diri, om boros ka dau, “Olumaag no i tulun di kotorungak di poginakanan do hiri'd Pomorintaan do Kinorohingan,” ka.

16Nga' boros ka di Yesus dot id tulun diri, “Tontok dot insan o maso, om haro o songulun do pinapaharo do poginakanan dot agayo. Om minomolohou iyou dot ogumu' o tulun do rumapou dot id poginakanan diri.

17Om soira' di norikot o maso do potimpuunon i poginakanan diri, om ponuhu' no iyou di susuhon dau do mongoi pomisunud di tulun di nongolohou, do poingkaa, ‘Rumikot no tu' nokosodia' ngai' no!’ ka.

18Nga' mogisuhut-suhut nogi' i tulun di linohou'ddi, do mongoi pokiampun dot a' iyou koongoi. Boros ka di tiso' dot id susuhon diri, ‘Wagu oku po koboli do tana' om ngoyon ku po daa antangai iri,’ ka.

19Om i tiso' nga' minokiampun nogi'. Boros ka dau, ‘Wagu oku po koboli do limo o pasang do sapi', om ngoyon ku po daa umbalai do paradu iri,’ ka.

²⁰Om iri no suwai om minomoros dot, 'Wagu oku po kakawin om a' oku no milo do rumikot,' ka.

²¹Om guli' nodd i susuhuon diri do minongoi poposunud di tuan di pinosimbar diyolo'ddi. Om kotogod nodd kopio i tuan. Om ponuhu' po kawagu iyau di susuhuon dau. Boros ka dau, 'Pamanau no om siahan no do kumaa do hilo'd karalan-ralanan om i hilo'd ralan do kumaa id bandar. Om angatan ngai' nopo i tulun do mosikin, om it a' iyo'd dombokon o tinan, om i tulun do bolou, om i tulun dit a' koundaliu,' ka.

²²Om boros ka di susuhuon dau, 'Oi Tuan, nokosunud ngai' no dahai o koinsanai di pinonuhuan nu, nga' mulong piya do miagal diri nga' haro po o tiyonon do hiri'd poginakanan,' ka.

²³Om boros kaddi di tuan diri, 'Ongoi-ongoi kou po do hilo'd karalan-ralanan do hilo'd bandar om hilo'd karalan-ralanan dit id soliwani do bandar, om sansagan ngai' nopo i tulun do rumikot do hiti'd poginakanan, om oponu' id tulun iti walai ku.

²⁴Tu' aiso' i' o songulun piya di tulun dit id gulu lohowo' do koumbal di taakanon di pinosodia' ku do hiti'd poginakanan,' ka dau," ka di Yesus.

Komoyon do Sumiliu'd Tumatanud di Yesus

(Mat. 10.37-38)

²⁵Om ogumu'ddi o tulun do tuminanud di Yesus do minamanau, om koili no i Yesus diyolo', om boro-boros nod,

²⁶"Tulun nopo di rumikot dot id doho', om poinggayo indo o kosianan dau di tina' dau, om i tapa' dau, om i sawo dau, om i tobpinai dau, om tinan dau, om a' i' iyau milo do sumiliu'd tumatanud ku.

²⁷Tu' iri nopo tulun dit a' sumaan do salib dau do tumanud doho', om a' no iyau milo do sumiliu'd tumatanud ku.

²⁸Om ondung haro o songulun dot id pogialatan dokoyu dot orohian do mamaal do walai dot akawas, om atantu' no dot intobon mantad po dau o tusin om oilaan i' dau ondung kabagal i tusin do pomongo di walai di waalon dau ko' amu'.

²⁹Ondung kowonsoi ngai' no i poimpahan om a' indo kabagal o tusin do pomongo'ddi, om oinsanan nopondo i tulun do kokito'ddi do mongirak-irak dau.

³⁰Om moro-boros nondo iyolo' do poingkaa, 'Nokotimpuun no o tulun diti do minaal om a' iddi dau nopongo!' ka.

³¹Om ondung haro o raja' do kisoudor do hopod noribu dot orohian do mongoi saap di raja' di kisoudor do duwo nohopod noribu, om atantu' no do momusorou mantad po i raja' ondung kasaap iyolo' di pisangod diri ko' amu'.

³²Nga' ondung opurimanan dau dot a' iyau kasaap di pisangod dau, om atantu' no do tontok dit osodu' po i pisangod dau om monuhu' no iyau di susuhuon dau do mongoi ponokiulud di pisangod dau'ddi," ka dau.

³³Om boros ka di Yesus do minongolimpupus, "Iyo kou nogiddi iyokoyu, tu' aiso' i' o tongosongulun piya dot id pogialatan dokoyu do milo do sumiliu'd tumatanud ku, ondung a' no dau tongkiadan o koinsanai do nunu nopo," ka dau.

Silaon di Noidu' o Koosino'

(Mat. 5.13; Mar. 9.50)

³⁴Boros ka kawagu di Yesus, "Silaon nopo om osonong i' kopio, nga' ondung oidu' i koosino' di silaon diri, om a' no milo do poosinon kawagu.

³⁵Om aiso' no o guna' diri do maan do hiri'd dumo ko' maan po do baja', suwai ko' pataamon poo. Isai nopo o kitolingo om mokinongou no kopio!" ka dau.

Lukas 15

I Dumba' di Natagak

(Mat. 18.12-14)

¹Insan o tatau, om ogumu' o tulun di gomponimung do sukai om i tulun dit a' osonong dot id pagantangan do tulun dot ogumu' do ruminikot do mongoi pokinongou di Yesus.

²Om sontogod-togod nopo i tulun do Parisi om i guru do Tourat. Boros ka diyolo', "Antangai pogi' iti tulun nga' rumamit i' dilo tulun dit a' osonong, om tumorungak diyolo'd makan!" ka.

³Om susuyai noddi di Yesus iyolo' dot iso' o poinukadan do poingkaa,

⁴"Poingkuro o dokoyu'd osorou? Ondung haro ot iso' o tulun dot id pogialatan dokoyu do kidumba' do hatas o tinan, om atagak nondo o tongoiso' di dumba' dau'ddi, om nunu tuu'ndo o wonsoyon di tulun diri? Atantu' no do tongkiadan nopo dau i dumba' di siam nohopod om siam o tinan di hiri'd kobuturan, om ngoyon nondo dau ihumo' i dumba' di natagak diri do gisom dot okito dau.

⁵Om okito nopondo dau i dumba'ddi, om otood tomod nondo iyau, om saanon nopondo dau i dumba'ddi,

⁶dot igitan do muli'. Om momolohou nogindo iyau di piro-piro o tambalut dau om i songkoduwo dau, om moro-boros nondo iyau do poingkaa, 'Kongotood toko' no tu' nokito ku no i dumba' ku di natagak!' ka nondo dau.

⁷Om iyo nogiddi o hilo'd surga tu' ongotood i' kopio do haro nopo o tongoiso'd tulun di korologo do dusa dau ko' mantad do haro o siam nohopod om siam o tulun dit osonong no mantad, it a' no minog do rumologo," ka di Yesus.

Tusin di Natagak

⁸Om boros ka kawagu di Yesus, "Ko' ondung haro o songulun o tondu', do kitusin do hopod o pirok, om atagak nondo o tiso' di tusin diri, om nunu tuu'ndo o wonsoyon dau'ddi? Modtutud nondo iyau do lampung om imuhawan dau i walai dau, om totonson nondo dau do mogihum i tusin di natagak diri do gisom dot okito dau.

⁹Om okito nopondo dau i tusin dau'ddi, om lohowon nondo dau i piro-piro o tambalut dau om i songkoduwo dau. Om moro-boros nondo iyau do poingkaa, 'Kongotood toko' no! Tu' nokito ku noddi kawagu i tusin ku di natagak. Om osonong noddi kopio o ginawo ku!' ka nondo dau.

¹⁰Om iri nogi' i moloikat do Kinorohingan nga' iyo nogiddi o kotoodo', ondung haro no o songulun di kidusa, do rumologo do koinsanai di dusa dau. Ponongkuyaai kou no!" ka dau.

Tanak di Natagak

¹¹Om poboroso' po kawagu di Yesus o poingkaa, "Haro o songulun o kusai do kianak do duwo o kusai.

¹²Insan o maso om boro-boros no i tanak dit id domulok di tapa' dau do poingkaa, 'Apa', patahako' doho' do dinondo o doho'd gontok dilo dapu' toko,' ka. Om piduwoo' noddidi di tapa' dau i dapu' do pinatahak di duwo o tanak dau'ddi.

¹³Piro-piro noddidi o tatau do mantad diri, om pobolio' no di tanak dit id domulok o koinsanai di dapu' di notungkusan dau. Om ongoi noddidi iyau dot id pomogunan di hilo'd sodu', om hilo' noddidi do pininsima-simaan dau i tusin dau'ddi, om a' osonong o kowoyo-woyoon dau.

¹⁴Om tontok di naayi' noddidi i tusin dau om pononglous no o hiri'd pomogunan diri dot adalaan kopio, om oinggorit tomod diri i tanak diri.

¹⁵Om ongoi noddidi iyau karaja' dot id iso' o tulun di poundorong do hiri'd pomogunan diri, om suhuo' no iyau di tulun diri do momogompi' do wogok do hiri'd tumo dau.

¹⁶Om louson noddidi tomod iyau, gisom do siakan no iyau di susumad di wogok. Nga' mulong piya do miagal kopio'ddi o kolousono' dau nga' aiso' i' o tongoiso' piya'd tulun do manahak dau'd takanon.

¹⁷Om kopurimanai noddidi dau i kowoyo-woyoon dau, om boros ka dau, 'Iri ngai' nopo tulun di pakaraja' dot id tapa' ku om osima' id taakanon, om inda' ka doho'd hiti tu' oruhai nod apatai dot ololousanan.

¹⁸Nga' osonong nogi' do pogulian ku'dti do hilo'd tapa' ku. Om boros kangku'ndo dot id tapa' ku om: Apa', nokowonsoi oku nod dusa dot id toguang do Kinorohingan om id toguang nu, oi Apa'.

- ¹⁹Om a' oku noddı osorupai do roitan do tanak nu, nga' poiyoon oku nopo diya' di tulun di pakaraja' dot id diya', kangku'ndo,' ka dau.
- ²⁰Om pamanau noddı iyau do pogulian kawagu dot id tapa' dau. Om hiri po iyau'd sodu', om kokito no iyau di tapa' dau. Nga' kosianai noddı tomod i tapa' dau om panangkus no i tapa' dau do minongoi ruba' dau, om gopuso' no om tungubai no iyau di tapa' dau'ddi.
- ²¹Om boro-boros noddı i tanak diri di tapa' dau, 'Apa', nokowonsoi oku nod dusa dot id toguang do Kinorohingan om id toguang nu oi Apa', om a' oku no osorupai do roitan do tanak nu!' ka dau.
- ²²Nga' lohowo' nogi' di tapa' dau i piro-piro o susuhuon dau om boro-boros nod poingkaa, 'Ongoi di rasuk dit olumis kopio om porosukan i' diti tanak ku. Om sulungan iyau do pondulung om kosutan.
- ²³Om ngoyon no i tanak do sapi' dit olomu' om sumbolion no. Om moginakan toko' i' do pogiaarapadan do nokogulian diti tanak ku.
- ²⁴Tu' napatai no daa ilo tanak ku nga' napasi noddı kawagu, om natagak daa nga' nokoguli' noddı kawagu!' ka dau. Om timpuun noddı iyolo' do moginakan.
- ²⁵Maso nopoddi nga' hiri'd dumo i tanak dau dit id dotuo. Om uli' no i tanak dit id dotuo'ddi do hiri'd walai dau, om maha' dit osomok no iyau di walai, om korongou no dau o tuni do tuunion om kokito dau o tulun do santari-tari'.
- ²⁶Om lohowo' no dau o songulun di susuhuon di tapa' dau, om uhoto' no dau iyau, 'Nokuro tu' iyo kopio'dti o hiti'd walai do baino?'' ka.
- ²⁷Om simbar no i susuhuon diri do poingkaa, 'Tuan, nokoguli' no i tadi' nu. Om nokoponuhu' no i tapa' nu do monumbali' do tanak do sapi' dit olomu', do maan do kopongunsikahan do nokogulian di tadi' nu, tu' nokoguli' noddı kawagu iyau!' ka dau.
- ²⁸Nga' otogod tomod diri i tanak dit id dotuo'ddi, gisom dot a' nopo iyau suminoruang do hiri'd walai. Om soliwani noddı i tapa' dau do minongoi ponginsasamod om minangangat dau do sumalakoi.

²⁹Nga' boros ka di tanak dit id dotuo'ddi dot id tapa' dau, 'Apa', iyoho' nopo om monontoun-toun oku no do monotos do kumaraja' dot id diya', om a' oku po nokoumbal dot a' mumboyo' do ponuhuan nu. Nga' nunu noo o ponomuli' nu doho'ddi? Tu' songinan-nginan piya o kambing nga' a' ko po nokoumbal do manahak doho', do maan ku'd poginakanan do kopogisasalawatan di piro-piro o tambalut ku.

³⁰Nga' maha' nogi' ilo tanak nu di minagayi' di dapu' nu do pinangambalut do tongoondu'd sundal, om koguli' nopo iyau nga' ponumboliyai nu no tomod iyau do sapi' dit olomu,' ka dau.

³¹Om boros ka di tapa' dau do suminimbar, 'Oi tanak ku, iya' nopo om pounsugku' kasai' i' doho'. Om koinsanai dilo dapu' ku nga' diya' ngai' no.

³²Om apatut id papaharo kito do poginakanan do maan do kounsikahan do nokoguli' i tadi' nu, tu' napatai no daa iyau nga' napasi noddi kawagu, om natagak daa iyau, nga' nokoguli' noddi kawagu,' ka dau," ka di Yesus.

Lukas 16

Pagawai do Kousinan dit Oilo

¹Om boro-boros no i Yesus di tumatanud dau do poingkaa, "Haro o tiso' o tulun do kaya'. Om haro o songulun o pagawai do kousinan do mongilo-ilo ngai' di dapu' dau. Om haro'ddi o tulun do minomisunud di tulun do kaya' dot i nopo tusin dau nga' pininsima-simaan di pagawai do kousinan do mamakai.

²Om lohowo' noddi dau i pagawai do kousinan diri om boro-boros no iyau dau do poingkaa, 'Otopot i' tuu iti norongou ku do pasal diya'? Patahako' daa doho' do dinondo i pinotulisan nu do koinsanai di dapu' ku. Tu' poiduwon tiya' no diti karaja' nu do pagawai do kousinan ku,' ka dau.

³Om pomusorou noddi i pagawai do kousinan diri do poingkaa, 'Nunu mando o wonsoyon ku'dti? Tu' palapason oku'ddi di tuan diti karaja' ku. Manangkul oku nga' a' oku i' kogoos; om mokipuhawang nga' ointingayaman oku i'.

⁴Nga' poingkaa o wonsoyon ku: kalapas oku nopondo om mositi' no dot ogumu' o tambalut ku di popoiyon doho' do hiri'd walai diyolo,' ka.

⁵Om lohowo' noddidi di pagawai do kousinan o koinsanai di tulun di nokopongutang dot id tuan dau. Boros ka dau dot id iso' o tulun, 'Songkuro o tutang nu dot id tuan ku?' ka.

⁶Om boros ka di tulun diri do suminimbar, 'Hatus o kakanan do tumau do saitun,' ka dau. Boros ka di pagawai do kousinan diri dot id dau, 'Diya iti pinotulisan di tutang nu. Irikau no om lomusan no do monulis o limo nopo nohopod,' ka dau.

⁷Om boro-boros no iyau di tulun di koduwo, 'Songkuro i diya'ddi do tutang oi tobpinai?' ka dau. Om boros ka dau'd suminimbar, 'Soribu o karung do gandum,' ka. Om boros ka di pagawai do kousinan, 'Diya iti pinotulisan di tutang nu. Tuliso' nopo o walu' nahatus,' ka dau.

⁸Om royoho' noddidi di tuan dau i pagawai dit a' otorodok diri tu' oילו kopio i' iyau do minomonsoi do miagal diri; tu' ongoilo nogi' i tulun di tumanud do kowoyo-woyoon diti pomogunan do mongilo-ilo di diyolo'd korohian ko' mantad di tulun di poimpasi dot id tanawau," ka dau.

⁹Om boro-boros po kawagu i Yesus, "Pokinongou kou no! Pakayon no o kakayaan diti pomogunan do panganu do tambalut. Om koiyon kou indo do hilo'd tiyonon dit a' rumaag, dot aiso' o guna' diti kakayaan do dom pomogunan.

¹⁰Tu' iri nopo tulun di milo do ponongkuyaanan do mongilo-ilo di hal dit ongokooro', om milo nori do ponongkuyaanan do mongilo-ilo di hal dit angagayo. Nga' iri nopo tulun dit a' milo do ponongkuyaanan do mongilo-ilo di hal dit ongokooro', om a' kopio iyau milo do ponongkuyaanan do mongilo-ilo di hal dit angagayo.

¹¹Iyo nopoddi om ondung a' kou milo do ponongkuyaanan do mongilo-ilo diti kakayaan do hiti'd pomogunan, om isai nogiddi ot orohian do monuhu' dokoyu do mongilo-ilo di kakayaan do don rusod?

¹²Om ondung kointalang dot a' kou milo do ponongkuyaanan do mongilo-ilo di dombokon do songonuon, om isai po daa ot orohian do manahak dokoyu dit apatut daa dokoyu'd asanganu?

¹³Aiso' i' o tongosongulun piya do milo'd sumiliu'd turipon do duwo o Tuan, tu' poinggayo nondo doti' o kosianan dau di tiso' ko' mantad di koduwo, ko' otorodok doti' iyou dot id tuan dau di tiso' ko' mantad di koduwo. Om iyo kou nogiddi, tu' a' kou i' milo do sumiliu'd turipon do Kinorohingan om turipon pondo do kakayaan,” ka di Yesus.

Piro-Piro o Pinoboros di Yesus

(Mat. 11.12-13, 5.31-32; Mar. 10.11-12)

¹⁴Om kongorongou noddi i tulun do Parisi do koinsanai di pinoboros di Yesus diri, om irak-irakai no diyolo' iyou, tu' iyolo' nopo nga' orohian do tusin.

¹⁵Nga' boros ka di Yesus, “Iyokoyu nopo om mintopo-topot dot id toguang do tulun, nga' okito id Kinorohingan ot id suang do ginawo dokoyu. Tu' nunu nopo i sorohon do tulun dot agayo o ngaran, om aiso' indo o ngaran-ngaran dot id pagantangan do Kinorohingan.

¹⁶Oinsanan nopo i Tourat di Musa om i ponudukan di piro-piro o nabi do poinggirot kasai' do gisom di kinorikatan di Yohanis Gampamatis. Om mantad poddi om pinopinsusui no iti Habar dot Osonong do pasal di Pomorintaan do Kinorohingan. Om monotos nopoddi o tulun do sumiliu do tulun do songonuon do Kinorohingan.

¹⁷Nga' a' nogi' apagon do tumanus ilo tawan om pomogunan ko' mantad dot ongoiso' piya o titik do hurup dit okooro' do hiri'd Tourat do tumanus.

¹⁸Om isai-isai o kusai do magada' do sawo dau om kumawin no kawagu do tondu'd suwai, om magampahu' no iyou'ddi. Om i nogi' tulun di mangawin di tondu' di naadaan do sawo, nga' magampahu' nogi',” ka dau.

I Tulun do Kaya' om i Lasarus

¹⁹Om boros ka kawagu di Yesus, “Haro o tiso' o tulun do kaya'. Om manampakai kasai' nopo iyou do pakayan dit angagayo o gatang, om osima' kasai' iyou do taakanon do monikid tadau.

20Om haro'ddi o songulun o mosikin dot i Lasarus o ngaran, do pinoiliu do hiri'd toning di wawayaan do walai dau, om notongkop pod gandas o tinan dau.

21Om orohian daa iyou do mongoi pangakan di mumu' do takanon dit aratu' do mantad id mija' di tulun do kaya'. Nga' rikot nogi' i tasu do mongoi ponila' di gandas dau.

22Om kapatai noddi i tulun do mosikin diri, om igitai no iyou di moloikat do hiri'd tiyonon dit osonong kopio, i hiri'd toning di Abraham do hilo'd surga. Om iri nogi' i tulun do kaya' nga' napatai nogiddi om linobong.

23Om oinggorit tomod diri i tulun do kaya'ddi do hiri'd naraka. Om tingaha' no iyou do minontong, nga' kokito no dau i Abraham dot id iso' o kinoiyonon dit osodu' om i Lasarus nga' hiri nogid toning di Abraham.

24Om pomolohou no i tulun do kaya'ddi do poingkaa, 'Oi Apa' Abraham, kosianai no doho'. Suhuo' daa doho' i Lasarus do mongoi popotudu' do tunturu' dau dot id waig om ongoyon i' dau yoposo' o dila' ku. Tu' oinggorit oku no kopio'dti do hiti'd suang diti tapui!' ka dau.

25Nga' boros ka di Abraham do suminimbar, 'Oi tanak ku, soroho' pogi': do solinaid di poimpasi ko po om nongopurimanan ngai' nu no it ongohonong, om i Lasarus no om nongopurimanan ngai' no dau it angaraat. Nga' baino' nopoddi om osimbayan no iyou. Om iya' no om oinggorit.

26Om kawagu po nga' haro o luang dot agayo dot id pialatan toko'. Om tulun do mantad hiti nga' a' no milo do mongoi'd hino, om tulun do mantad hino nga' a' no milo'd mongoi'd hiti!' ka dau.

27Om boros kaddi di tulun do kaya', 'Iyo nopondo, om pokionuon ku no kopio do suhuon nu i Lasarus do mongoi do hilo'd walai di tapa' ku.

28Tu' limo po o tobpinai ku'd hilo'. Om suhuon no doho' i Lasarus do mongoi pomisunud diyolo', om a' i' iyolo' kakaa do hiti'd koinggoritan,' ka dau.

²⁹Om boros ka di Abraham do suminimbar, ‘Ongkibuuk no iyolo'ddi, i Buuk di Musa om i piro-piro buuk do Nabi! Pologoson nopo iyolo' do tumanud di nongkotulis dot id buuk diri,’ ka dau.

³⁰Nga' boros ka di tulun do kaya'ddi, ‘A' i' kabagal iri, oi Apa' Abraham. Nga' ondung haro daa o tulun di napatai dot oposian kawagu do mongoi pomisunud diyolo', om rumologo i' daa iyolo' di dusa diyolo'ddi,’ ka dau.

³¹Nga' boros ka di Abraham do suminimbar, ‘Ondung a' iyolo' mamadul di ponuhuan di Musa om i piro-piro o nabi, om atantu' no dot a' i' iyolo' otumbayaan do haro piya o tulun di napatai dot oposian kawagu,’ ka dau,” ka di Yesus.

Lukas 17

I Kobinsuhu'd Tulun do Momonsoi'd Dusa

(Mat. 18.6-7, 21-22; Mar. 9.42)

¹Om boro-boros no i Yesus di piro-piro o tumatanud dau do poingkaa, “Atantu' no do haro o piro-piro o hal do kobungou'd tulun do momonsoi'd dusa. Nga' obungou no i tulun di mominsuhu'ddi.

²Om osonong nogi' do lontoidan do watu di pongingisar o liou dau, om pataamon nogindo do hilo'd rahat dit aralom, ko' kopominsuhu' iyau do tongoiso' piya diti tulun diti tongoluhoi podti, gisom do kowonsoi nondo iyolo'd dusa.

³Iyo nopoddi, om mumbangan-bangan kou no kopio! Ondung kowonsoi'd dusa o tobpinai dokoyu, om ongoyon no iyau sunudai. Ondung monosol iyau do nokowonsoi iyau do miagal diri, om ompunan no iyau.

⁴Ondung kowonsoi iyau'd dusa dot id diya' dot inturu' do sangadau om mongoi kasai' nopo iyau solowot diya' do momoros do, ‘Mokiampun oku,’ ka, do monikid di kasala' iyau, om ompunan kasai' no iyau,” ka dau.

Pasal do Kotumbayaan

⁵Om boro-boros noddi i piro-piro o rasul dot id Tuhan Yesus do poingkaa, “Oi Tuhan, pogiroto' no o kotumbayaan dahai,” ka.

⁶Om boros kad Tuhan do suminimbar, “Ondung haro o kotumbayaan dokoyu dot ongoirad nopo do linsou dit okooro' kopio, om milo kou no do momoros dot id guas dot ara do, ‘Sakat no om tumanom no do hilo'd rahat,’ ka, om atantu' no do mihuboyo-boyo' iri di boros dokoyu,” ka dau.

It Apatut do Wonsoyon do Susuhun

⁷Om boros ka kawagu di Yesus, “Ondung haro ot id pialatan dokoyu do haro o susuhun do mamaradu do hiri'd dumo ko' momogompi' pod dumba'. Om angatan tuu dau i susuhun dau'ddi do, ‘Kaino kopio makan,’ ka, do koguli' i susuhun dau'ddi?

⁸Atantu' no dot a' i' dau angatan, suwai ko' moro-boros nogi' iyou di susuhun dau'ddi dot, ‘Ongoi posodia' do takanon ku. Om manampakai no di pakayan dit opulang, om tamangan oku no do gisom do kaakan om koinum oku; om kaakan oku po om makan ko nogindo iya',’ ka.

⁹Om a' i' minog do royohon i susuhun diri do minumboyoy' piya iyou di pinonuhuan di tuan dau.

¹⁰Om iyo kou nogiddi iyokoyu. Ondung ongowonsoi ngai' dokoyu i pinonuhuan dot id dokoyu, om momoros kou nopo dot, ‘Iyahi nopodti om susuhun no toomod, om iti no ot apatut do wonsoyon dahai,’ kanto dokoyu,” ka di Yesus.

Minomoligos i Yesus do Hopod o Tulun di Kitoruol

¹¹Tontok di manau-panau i Yesus do kumaa do hilo'd Yorusalim, om kawaya' no iyou do hiri'd watas dot id piwolitan do pomogunan do Samaria om Galilia.

¹²Di nopo manau-panau iyou do kumaa dot id iso' o kampung, om ongoyo' no iyou bontolo' do hopod o tulun di kitoruol do kusta. Om hiri pod sodu' i tulun diri,

¹³om pinglohoy no dot, “Oi Yesus, oi Tuan, kosianai no dahai!” ka.

¹⁴Om ontong no i Yesus diyolo', om boro-boros nod poingkaa, “Ongoi kou no solowot di piro-piro ot imam om pokiporisaan no diyolo' ino tinan dokoyu!”

ka dau. Nga' hiri po iyolo'd tanga'd ralan om kolingasai no iyolo' di toruol diyolo'.

¹⁵Om kopurimanai noddi di songulun dot id pogialatan diyolo' do nolingasan iyau, om guli' no iyau dot id di Yesus om pamarayou no iyau'd Kinorohingan dot opuhod o boros.

¹⁶Om otud no iyau dot id toguang di Yesus, do minongunsikou dau. Iyau nopoddi nga' tulun do Samaria.

¹⁷Om boros kaddi di Yesus, “Okon toi ko' hopod kou tulun do nolingasan diri? Nga' hinonggo noddi i siam o tulun?”

¹⁸Nokuro tu' iti no tulun do bansa'd suwai o guminuli' do mongoi pongunsikou'd Kinorohingan?” ka dau.

¹⁹Om boros kaddi di Yesus dot id tulun diri, “Ingkakat no om mamananau i'. Nolingasan ko no tu' notumbayaan ko i' doho',” ka dau.

I Maso do Korikatan do Pomorintaan do Kinorohingan

(Mat. 24.23-28, 37-41)

²⁰Om haro'ddi o piro-piro tulun do Parisi do minonguhot di Yesus ondung soira' do korikot i Pomorintaan do Kinorohingan. Om boros ka di Yesus do suminimbar, “A' i' dokoyu okito i Pomorintaan do Kinorohingan.

²¹Aiso' i' o momoros dot, ‘Ontong pogi', nokorikot nod hiti!’ ka, ko', ‘Nokorikot nod hilo!’ ka. Tu' iri nopo Pomorintaan do Kinorohingan om id suang i' dokoyu,” ka dau.

²²Om boro-boros noddi i Yesus di piro-piro o tumatanud dau do poingkaa, “Rumikot nondo o maso dot orohian kou do kokito dot ongoiso' o tatau di Tanak do Tulun, nga' a' kou i' kokito.

²³Om haro nondo o tulun do momoros dot id dokoyu dot, ‘Ontong pogi', hilo' iyau,’ ka, ko', ‘Ontong pogi', nga' hiti no iyau,’ ka. Nga' kada' kou soliwani do mongoi pogihum dau.

²⁴Tu' kowoyo-woyoo' nopo do Tanak do Tulun do tontok di tatau do mintalang iyau, om iyo noddi kodumaat do kumalab do dumarapas dilo



tawan om kababang do mantad id iso' o tisan om kakaa dot id tisan ponong id sampaping.

²⁵Nga' id gulu nopo kopio om mositi' no do kopuriman iyau dot ogumu' o koinggoritan, om a' romiton di tulun do maso'dti.

²⁶Tu' tontok nopondod tadau do pointalangan i Tanak do Tulun, om kowoyo-woyoo' nopo dau om miagal do kowoyo-woyoo' di poimpasi po i Nuu di gulu po.

²⁷Tu' mangakan-ngakan nopo om monginum-nginum, om mogikakawin o tulun. Om iyo kasai' nopoddi iyolo' do gisom do norikot o kinosuangan di Nuu do hiri'd kapal, om korikot noddi i sakob do gisom do nangapatai ngai' i tulun.

²⁸Om iyo nogiddi di poimpasi po i Lut. Tu' mangakan-ngakan om monginum-nginum, om mogiboli-boli om mananom-tanom om maal do walai o tulun.

²⁹Nga' tontok di minogidu' i Lut do mantad hilo'd Sodom, om tadau iddi do suminondot o tapui di monomburalak po do mantad hilo'd tawan do minamatai ngai' di tulun.

³⁰Om iyo nogiddi o kowoyo-woyoo' do tontok di tadau do pointalangan i Tanak do Tulun.

³¹Om tontok nopondo do tadau'ddi om iri nopo i tulun do hiri'd timpak do taap do walai dau, om a' no iyau minog do lumintuhun do mongoi panganu di konunu-nunuwai do hiri'd suang di walai dau. Om iyo nogiddi i tulun di hiri'd dumo dau, tu' a' no minog do gumuli' do hiri'd walai dau.

³²Soroho' pogi' dokoyu onduung nunu o nosiliu dot id sawo di Lut!

³³Iri nopo tulun di tumotos do momogompi'd koposion dau, om okon nogi' dot atagakan di koposion dau'ddi. Nga' iri nopo tulun dit atagakan do koposion dau, om okon nogi' dot ogompi' dau o koposion dau'ddi.

³⁴Kotumbayaa kou no: Tu' tontok nopondo do totuong diri om haro o duwo tulun do poingodop dot id iso' o toodopon, om ngoyon nondo i tiso' om tongkiadan nopo i tiso'.

³⁵Om haro nogi' o duwo o tondu' do tumutu do gandum, om ngoyon nondo i tiso', om tongkiadan no i tiso'.

³⁶[Om haro nogi' o duwo o tulun do morobuat do hiri'd dumo, om ngoyon nondo i tiso', om tongkiadan nopo i tiso',]" ka di Yesus.

³⁷Om ponguhot no i piro-piro o tumatanud di Yesus do poingkaa, "Hinonggo iri dot ongosiliu oi Tuhan?" ka diyolo'. Om boros ka di Yesus do suminimbar, "Hinonggo nopo o haro o nintorusan di napatai, om hiri no o timungon di tombolog di mangakangan do nintorusan di napatai," ka dau.

Lukas 18

I Tondu' di Nopuadan om i Gompomutus o Pinoinukadan

¹Om ponusui noddi i Yesus dot iso' o poinukadan do minonuduk di piro-piro o tumatanud dau, om sumambayang kasai' indo iyolo', om a' lumuhoi o ginawo dot otumbayaan.

²Boros ka di Yesus, "Haro o songulun o gompomutus dot id iso' o bandar. Om iri nopo gompomutus diri nga' a' i' ooris do Kinorohingan om a' mamadul dot isai nopo o tulun.

³Om hiri nopod bandar diri nga' haro o songulun o tondu' do nopuadan do miguli-guli' nopo do hiri'd gompomutus diri do mokiobi' dau. Boros ka di tondu' di nopuadan diri, 'Tulungon oku no do sumimbar di ponokibisara' ku,' ka.

⁴Om haro i' o piro-piro koloido' do mada' i gompomutus diri do monulung di tondu'ddi. Nga' alaid noddi om kopomusorou no i gompomutus do poingkaa, 'Mulong piya dot a' oku ooris do Kinorohingan om a' oku mamadul dot isai nopo o tulun,



⁵nga' a' i' tumingkod do mamagangau doho' ilo tondu', om osonong nogi' do tulungon ku nopo iyau do sumimbar do mogobi' dau. Tu' a' nopo nga' rumikot kasai' indo iyau do mamagangau doho', ' ka dau," ka di Yesus.

⁶Om boros kaddi kawagu do Tuhan dot id diyolo', "Soro'ho' no dokoyu i boros di gompomutus dit a' otulid diri!

⁷A' nogi' tuu o Kinorohingan mogobi' do tulun di songonuon dau, i lumohou dau do tadau om totuong? Popiurut-uruton tuu dau o maso do koponulungan dau diyolo'?

⁸Kotumbayaa' kou no: Olomus i' iyau do mogobi' diyolo'! Nga' soira' nopondo do rumikot o Tanak do Tulun om haro po tuu o tokito dau do tulun dit otumbayaan dau do hiti'd pomogunan?" ka dau.

I Tulun do Parisi om i Gomponimung do Sukai o Pinoinukadan

⁹Om ponusui po kawagu i Yesus do poinukadan do monuduk di tulun di momusorou dot osonong iyau, nga' popoinsiriba-riba' indo do tulun do suwai.

¹⁰Boros ka di Yesus, "Haro o duwo tulun do minongoi do hiri'd Walai'd Sasambayanan dot Agayo do mongoi sambayang. Iri nopo tiso' nga' tulun do Parisi, om iri no koduwo om gomponimung do sukai.

¹¹Om iri nopo tulun do Parisi diri nga' poingkakat dot iso-iso' do sumambayang do poingkaa, 'Oi Kinorohingan, mongunsikou oku no kopio diya', tu' iyoho' nopo om a' oku i' miagal do tulun do suwai di tamaha', om i monipu', om i magampahu'. Om mongunsikou oku po tu' iyoho' nopo om a' oku i' miagal dilo gomponimung do sukai.

¹²Tu' iyoho' nopo om induwo oku i' do puasa dot id suang do sominggu', om manahak oku po diya' do sompihopod do mantad do koinsanai dit aanu ku,' ka dau.

¹³Nga' iri nopo i gomponimung do sukai'ddi, om poingkakat iyau do hiri'd sodu', om a' i' iyau kasaap do tumingaha' do hilo'd tawan. Om duntungo' nopo dau o kangkab dau do popointalang do monosol iyau om kumorologo, om

pomoros nod poingkaa, ‘Oi Kinorohingan, kosianai no doho' tu' tulun do kidusa,’ ka dau,” ka di Yesus.

¹⁴Om boro-boros noddi kawagu i Yesus diyolo' do poingkaa, “Kotumbayaaai kou no, do tontok di nokouli' goduwo iyolo'ddi do hiri'd walai diyolo', om iri nogiddi i gomponimung do sukai o rinamit do Kinorohingan, om okon i' ko' i tulun do Parisi. Tu' pointikid-tikid do tulun di minggayo-gayo, om pomsiribaon indo; om pointikid-tikid di tulun di minsiriba' om poinggoyoon nogindo,” ka dau.

Minamarakat i Yesus do Tangaanak

(Mat. 19.13-15; Mar. 10.13-16)

¹⁵Haro o piro-piro o tulun do pinapaatod do tangaanak diyolo' dit ongokoro' po dot id di Yesus do pokikamaan diyolo' dau om pokibarakatan diyolo'. Om kokito noddi di piro-piro o tumatanud di Yesus iyolo', om togodo' no diyolo' i tulun diri.

¹⁶Nga' lohowo' no di Yesus i tangaanak, om boro-boros no iyau di piro-piro o tumatanud dau, “Pologoso' nopo ilo tangaanak do rumikot dot id doho'! Kada' dokoyu iyolo' oduhai, tu' iyo no diyolo' o kasanganu di Pomorintaan do Kinorohingan.

¹⁷Ilaai no dokoyu dot iri nopo tulun di tumimbaba' do Kinorohingan dot a' iyo do tanak o kowoyo-woyoo' dau, om a' no kasanganu di Pomorintaan do Kinorohingan,” ka dau.

I Tulun do Kaya'

(Mat. 19.16-30; Mar. 10.17-31)

¹⁸Om haro'ddi o songulun o boyoon do tulun do Yohudi do minonguhot di Yesus do poingkaa, “Oi Guru dit osonong, nunu ma ot apatut ku'd wonsoyon om kaanu oku i' do koposion dit otopot kopio om i poingompus?” ka dau.

¹⁹Om boros ka di Yesus do suminimbar, “Nokuro tu' roitan oku diya'd osonong? Tu' songulun po nga' aiso' i' ot osonong do suwai ko' Kinorohingan noo!

²⁰Nokoilo ko no di piro-piro o toturan do Kinorohingan do poingkaa, 'Kada' pagampahu', kada' pamatai, kada' panakau, kada' pongudut, om pusohon no o tapa' om tina' nu,' ka," ka dau.

²¹Om boros ka di tulun diri do suminimbar, "Natanud ngai' ku no i ponuhuan diri do mantad po dit okoro' oku po," ka dau.

²²Om boros kaddi di Yesus do nokorongou'ddi, "Haro po o tiso' dot apatut nu'd wonsoyon: ngoyon ngai' no padagango' i dapu' nu, om patahakon no i tusin do gatang diri dot id tulun do mosikin, om kaanu ko indo do dapu' do hilo'd surga. Om owonsoi nu pondo o miagal diri om rumikot no do mongoi tanud doho'," ka dau.

²³Nga' korongou poddi di tulun i boros do miagal diri, om tumongob tomod diri iyau tu' kaya' i' kopio iyau.

²⁴Om oilaan i' di Yesus do tumongob kopio i tulun diri, om boro-boros no iyau do poingkaa, "Osusa' no kopio o tulun do kaya' do sumuang di Pomorintaan do Kinorohingan!

²⁵Osonong-sonong nogi' o songinan ot unta do sumuang do luang do dalat, ko' mantad do tulun do kaya' do sumuang do Pomorintaan do Kinorohingan," ka dau.

²⁶Korongou poddi di piro-piro o tulun i boros di Yesus do miagal diri, om ponguhot no iyolo' dau, "Iyo nopoddi, om isai poo ot apasi?" ka.

²⁷Om boros ka di Yesus do suminimbar, "Iri piya it a' milo'd tulun do wonsoyon, nga' milo id Kinorohingan do wonsoyon," ka dau.

²⁸Om boros kaddi di Pitrus, "Antangai pogi', nga' tongkiadai ngai' nopo dahai o sompiiyon dahai, tu' tumanud no iyahai diya'," ka dau.

²⁹Om boros ka di Yesus, "Kotumbayaaai kou no: Iri nopo tulun do tuminongkiad do walai dau, ko' sawo dau, ko' tobpinai dau, ko' tapa' om tina' dau ko' tangaanak dau, dot i momonsoi'd karaja' do Pomorintaan do Kinorohingan o kophonongkiadan,

³⁰om somulian indo iyau do kopiluap o kogumuo' do maso'd baino', om koimbagu nopondo om onuan iyau do koposion dit otopot kopio om i poingompus,” ka dau.

Kointolu di Yesus do Popoboros do Pasal do Kapatayon Dau

(Mat. 20.17-19; Mar. 10.32-34)

³¹Om angatai no di Yesus i hopod om duwo o tumatanud dau do tumimung dot iyolo-yolo', om boro-boros noddi iyau diyolo' do poingkaa, “Pokinongou kou pogi! Kumaa toko' nodti do hilo'd Yorusalim. Om hilo' nopondo, om ongowonsoi ngai' nopo i pinotulis di piro-piro o nabi do pasal di Tanak do Tulun.

³²Om patahakon nondo iyau dot id tulun dit okon ko' Yohudi, om hingihingion nondo diyolo' iyau, om indaraaton, om pindulaan.

³³Om inggoriton nondo diyolo' iyau om patayon. Nga' kotolu nopondod tadau om apasi indo kawagu iyau,” ka dau.

³⁴Koinsanai di pinoboros di Yesus diri, nga' a' i' di tumatanud dau osuhutan. Tu' iri nopo komoyon diri om a' i' pinatarang dot id diyolo'. Om a' i' iyolo' koilo ondung nunu o komoyon di pinoboros di Yesus diri.

Minomolingos i Yesus do Songulun o Bolou di Mokipuhawang-hawang Poo

(Mat. 20.29-34; Mar. 10.46-52)

³⁵Om tontok dit oruhai no i Yesus do korikot do hilo'd Yorikou, om haro o songulun o bolou do poirikau do hiri'd tisan do ralan do mokipuhawang do tulun.

³⁶Om soira' di norongou dau dot ogumu' o tulun do tumalib, om ponguhot no iyau, “Nokuro kopio iti?” ka.

³⁷Om boros ka diyolo', “Tumalib i Yesus, i tulun do Nasarit diri,” ka.

³⁸Om pinglohou noddi i tulun di nobolou'ddi dot opuhod do poingkaa, “Oi Yesus, i tanak di Daud, kosianai no doho',” ka.

³⁹Om togodo' no iyau di tulun di hiri'd gulu, om noduhan diyolo' iyau do minglohou. Nga' okon nogi' dot opuhod-puhod iyau do minggarang do poingkaa, “Oi tanak di Daud, kosianai no doho',” ka.



⁴⁰Om undorong noddi i Yesus, om ponuhu' no iyau'd tulun do mangahak di tulun di bolou'ddi do pokoyoon dot id dau. Om korikot poddi i tulun do bolou'ddi do hiri'd di Yesus, om uhoto' no di Yesus iyau do poingkaa,

⁴¹“Nunu daa o korohian nu'd wonsoyon ku dot id diya'?” ka dau. Om boros ka di tulun di bolou'ddi do suminimbar, “Tuan, orohian oku'd kokito,” ka dau.

⁴²Om boros kaddi di Yesus, “Iyo nopondo om kokito ko no! Olingasan ko no tu' otumbayaan ko i' doho',” ka dau.

⁴³Om diiri i' om diiri om kokito no iyau. Om tanud noddi iyau di Yesus do mikuwo'd minongunsikou do Kinorohingan. Om pamarayou ngai' nopoddi do Kinorohingan i tulun dot ogumu' di nokokito di nosiliu'ddi.

Lukas 19

I Yesus om i Sakius

¹Tontok di nokorikot i Yesus do hilo'd bandar do Yorikou, om pamanau no iyau do minaya' do hiri'd bandar diri.

²Om hiri nopod bandar diri nga' haro o songulun o boyoon do gomponimung do sukai, di kaya' kopio. Ngaran nopo dau om i Sakius.

³Om orohian kopio iyau do kokito di Yesus, nga' a' i' iyau kokito dau, tu' ogumu' i' kopio o tulun, om kawagu po nga' osiriba' kopio o kinoulunan dau.

⁴Om panangkus noddi iyau do minogulu di tulun dot ogumu', om indakod no iyau dot iso' o kayu, om kokito indo iyau di Yesus, it a' no alaid om tumalib nod hiri.

⁵Om tontok di nokorikot i Yesus do hiri'd guas di kayu'ddi, om tingaha' no iyau, om boro-boros nod poingkaa, “Oi Sakius! Lintuhun kopio, tu' a' oku no milo dot a' mumbaya' do hilo'd walai nu,” ka dau.

⁶Om arau-arau nopoddi i Sakius do lumintuhun om otood nopo iyau do ruminamit di Yesus.

⁷Nga' sontogod-togod ngai' nopo i tulun do nokokito do miagal diri. Boros ka diyolo', "Si! Nokuro tu' mongoi iyau salakoi do hilo'd walai do tulun dit a' osonong," ka.

⁸Om hiri poddi iyolo'd walai di Sakius, om ingkakat no i Sakius, om boroboros no iyau di Yesus do poingkaa, "Oi Tuhan, songintanga' nopodti dapu' ku om patahakon ku di tulun do mosikin. Om isai nopo o tulun di noumbalan ku'd monipu' om bayaran ku no dot ingapat kopiluap mantad ko' i naanu ku," ka dau.

⁹Om boros kaddi di Yesus dot id di Sakius, "Tadau nod baino' do pinasi ko'd Kinorohingan, om koinsanai di sompiyon nu. Om nonuan kou do koposion do wagu, tu' iya' nga' sinakagon i' di Abraham.

¹⁰Tu' Kinorikatan nopod Tanak do Tulun om mogihum om mamasi di tulun di napalid," ka dau.

Tusin do Tamas o Pinoinukadan

(Mat. 25.14-30)

¹¹Tontok di maso po di tulun do mokinongou di boros di Yesus diri, om ponusui po kawagu iyau dot iso' o poinukadan. Tu' tontok nopoddi om osomok no iyau do hilo'd Yorusalim, om osorou nopod tulun nga' oruhai nod mintalang i Pomorintaan do Kinorohingan.

¹²Boros ka di Yesus, "Haro o songulun dit agayo o pangkat do minongoi dot id pomogunan di hilo'd sodu', tu' iyau nopoddi om pilion do sumiliu'd raja'; om opili' pondo iyau do raja' om pogulian nogindo kawagu dau.

¹³Om lohowo' no dau i hopod o susuhuon dau di tintod dau do minamanau. Om onuwai ngai' nogiddi dau iyolo' do soroisaan do tusin do tamas, om boros ka dau, 'Poindopuon no dokoyu iti tusin diti do daamot ku do kotongkiad,' ka.

¹⁴Nga' angaraatan diri dau i tulun do hiri'd pomogunan dau, om ponuhu' no iyolo'd tulun do mongoi poposunud di nakapamanau iyau do boros do poingkaa, 'Mada' i' iyahai do tulun diti do sumiliu'd raja' dahai,' ka.

¹⁵Nga' nopili' i' i tulun dit agayo o pangkat diri do sumiliu'd raja'. Om poguliai noddi dau do hiri'd pomogunan dau. Om olomus nopo iyau do minomolohou ngai' di susuhuon dau'ddi do mongoi solowot dau, tu' mongilo iyau ondung songkuro no o tuntung do naanu diyolo'.

¹⁶Om rikot no i susuhuon di koiso' om boro-boros nod, 'Oi Tuan, iri nopo tusin do tamas dit iso' noo di tinahak nu doho'ddi, om hopod noddi,' ka dau.

¹⁷Om boros ka di tuan, 'Osonong no kopio, iya' no o susuhuon dot osonong. Om silihon ku nondo iya' do momorinta' do hopod o bandar, tu' otorodok ko i' do mongilo-ilo do hal dit okooro', ka dau.

¹⁸Om rikot no i susuhuon di koduwo om boro-boros nod, 'Oi Tuan, iri nopo i tusin do tamas dit iso' noo di tinahak nu doho'ddi, om limo noddi,' ka dau.

¹⁹Om boros ka di raja'ddi dot id dau, 'Silihon ku nondo iya' do momorinta' do limo o bandar,' ka.

²⁰Om rikot no i susuhuon di suwai, om boro-boros nod, 'Diiya i tusin nu'ddi oi Tuan. Lopoto' ku nopo do somputangan om poopio' ku no.

²¹Tu' moddosi oku diya', tu' oilaan ku no dot orongit ko. Om mongoi ko nopo panganu dit okon piya ko' diya', om mongoi ko pongupu' do tua' do hiri'd okon ko' iya' o minananom,' ka dau.

²²Om boros kaddi di raja', 'Iya' no o susuhuon dit araat! Hukuman ku no iya' do tumanud di pinoboros nu. Koilo ko i' dot orongit oku, om manganu oku dit okon ko' doho' om mongupu' oku do tua' do hiri'd okon ko' iyoho' o minananom.

²³Iyo nopoddi, om nokuro tu' a' nu nongoi poopio' i tusin ku'ddi do hilo'd bing, om koguli' oku nopondo, om aanu ku i' kawagu i tusin ku om i bunga di tusin ku'ddi?' ka dau.

²⁴Om boros kaddi di raja' dot id tulun di songingkakat do hiri, 'Ongoyo' nogi' onuo' i tusin diri do mantad id dilo', om patahakon i' di susuhuon di nakaanu do hopod o tusin do tamas,' ka.

²⁵Nga' boros ka di tulun diri, 'Nga' oi Tuan, hopod no o dau do naanu,' ka diyolo'.

²⁶Om boros ka di raja' do suminimbar, 'Ilaai no dokoyu: Tulun nopo di haro no mantad ot id dau, om onuan po dot ogumu' ko' iri. Nga' iri nopondo tulun dit aiso' mantad ot id dau om iri piya'ndo i haro dot id dau nga' ongoyon i' onuo'.

²⁷Om porikoto' ngai' nod hiti i pisangod ku dit a' asanagan doho' do sumiliu'd raja'. Om patayon ngai' nopo iyolo' dot id toguang ku!' ka dau," ka di Yesus.

Pinusou i Yesus do Ruminikot do Hilo'd Yorusalim

(Mat. 21.1-11; Mar. 11.1-11; Yoh. 12.12-19)

²⁸Om kongoboros ngai' poddi di Yesus iri, om ongoi no iyau do hiri'd gulu diyolo' do minamanau do kumaa'd hilo'd Yorusalim.

²⁹Om korikot poddi iyolo' do hilo'd Nulu-Nulu do Saitun, it id somok no do Baitpagi om Baitani, om suhuo' no di Yesus o duwo di tumatanud dau do mogulu diyolo' do mamanau.

³⁰Om boros ka di Yesus do minomilin diyolo', "Ongoi kou do hilo'd kampung dit id dabantalan dokoyu. Om korikot kou nopondod hilo' om okito nondo dokoyu o tiso' o tanak do kaladai do poingkogos, it a' po noumbalan do tulun do sumakai. Om iyadan no dokoyu iri om gayaton no do kumaa'd hiti.

³¹Om ondung haro o tulun do monguhot ondung nokuro tu' iyadan dokoyu i kaladai, om poboroson no o poingkaa, 'Gunaon do Tuhan,' kanto dokoyu," ka dau.

³²Om pamanau noddi goduwo i tumatanud di Yesus diri, om iyo ngai' nopo di nokoboros mantad di Yesus o nokito diyolo'.

³³Om tontok di maso diyolo' do mongiad di polihan di tanak do kaladai'ddi, om boro-boros no dot id diyolo' i sanganu di kaladai, "Nokuro tu' iyadan dokoyu ino kaladai?" ka dau.

³⁴Om boros ka diyolo' do suminimbar, "Gunaon do Tuhan iti," ka.

³⁵Om gayato' noddi diyolo' i tanak do kaladai'ddi do pinaatod dot id di Yesus. Om lopikai no diyolo' di rasuk diyolo' dit id soibau i kaladai, om pasakayo' nogiddi diyolo' i Yesus di kaladai.

³⁶Om ogumu' tomod o tulun do pinopinglapik do rasuk diyolo' dit id soibau do hiri'd ralan dit awayaan di Yesus do poinsakai di kaladai.

³⁷Om maha' di rumuhuk no iyolo' di Nulu-Nulu do Saitun, dit osomok noddi i Yesus do hilo'd Yorusalim, om oinsanan nopo i tumatanud di Yesus dit ogumu'ddi do minamarayou'd Kinorohingan do mikuwo'd opuhod o boros om mongunsikou dau do koinsanai di koimayaan di nokito diyolo'.

³⁸Om pomoros no iyolo' dot opuhod do poingkaa, “Abarakatan no i Raja' di rumikot dot id suang do ngaran do Tuhan! Osimbayan no o hilo'd surga, om arayou o Kinorohingan!” ka no diyolo'.

³⁹Om boro-boros noddi di Yesus o piro-piro di tulun do Parisi di hiri'd pogialatan di tulun dot ogumu', “Oi Guru, oduhai ngai' ilo tumatanud nu do mimboros,” ka.

⁴⁰Om boros ka di Yesus do suminimbar, “Kotumbayaa' kou no! Tu' onduong tumingkod iyolo', om ilo' piya'ndo watu nga' minggiak i',” ka dau.

Minogihad i Yesus do Yorusalim

⁴¹Om tontok dit osomok noddi i Yesus do hilo'd Yorusalim, om di nokito dau i bandar diri, om pogihadai no dau i bandar.

⁴²Boros ka dau, “Osianan oku no diya', songkuro daa o kosonongo' onduong koilo ko daa di poporikot do kouludan do tatau'd baino'. Nga' a' ko no kokito'ddi.

⁴³Tu' koumbal ko nondo do koimbagu dot osorilian do piro-piro o pisangod di mangantob diya', om turungkuon ko nondo diyolo' om pointutuk iyolo' diya' do mongonsit diya'.

⁴⁴Om raagon ko nondo diyolo', do mitonggoi do koinsanai'd tulun di poingiyon do hiti. Om aiso' no o tongoiso' piya dilo watu do pologoson diyolo'

do mogitimpak-timpak do hiri'd pinouludan mantad, tu' a' nu i' pinadul i maso do ruminikot o Kinorohingan do mongoi daa pamasi diya',” ka dau.

Suminuang i Yesus do Hiri'd Walai'd Sasambayanan dot Agayo

(Mat. 21.12-17; Mar. 11.15-19; Yoh. 2.13-22)

⁴⁵Om suang noddi i Yesus do hiri'd Walai'd Sasambayanan dot Agayo, om uyungo' ngai' no dau i tulun di mogidagang-dagang do hiri.

⁴⁶Om boro-boros noddi iyau diyolo' do poingkaa, “Nokotulis no dot id suang do Buuk do Kinorohingan o poingkaa: Boros kad Kinorohingan, ‘Roitan nondo do tiyonon do sumambayang i Walai ku,’ ka. Nga' siniliu nogiddi dokoyu iti do tiyonon do gampanakau!” ka dau.

⁴⁷Om monikid tadau nopo i Yesus do monuduk do hiri'd Walai'd Sasambayanan dot Agayo. Om sipamatai no daa dau i piro-piro o boyoon dot imam om i guru do Tourat om i boyoon do tulun do Yohudi,

⁴⁸nga' aiso' i' o ralan diyolo' do momonsoi do miagal diri, tu' oinsanan nopo i tulun do mongoi kasai' pokinongou di Yesus om orohian kopio iyolo' do mokinongou di boros dau.

Lukas 20

Nuhot o Tadon di Kuasa' di Yesus

(Mat. 21.23-27; Mar. 11.27-33)

¹Insan o tadau, di maso di Yesus do monuduk do tulun do hiri'd Walai'd Sasambayanan dot Agayo, do mikuwo'd poporongou iyau diyolo' di Habar dot Osonong do mantad id Kinorohingan, om rikat no i piro-piro o boyoon dot imam, om i guru do Tourat, om i boyoon do tulun do Yohudi do minongoi ponguhot di Yesus.

²Boros ka diyolo' dot id di Yesus, “Sunudai daa iyahai ondung nunu kopio o kuasa' nu do minomonsoi ngai'dti? Isai o minanahak diya' do kuasa'ddi?” ka.

³Om boros ka di Yesus do suminimbar, “Iyoho' nga' haro i' o tuhoton. Sunudai oku daa dokoyu,

⁴ondung disai di kuasa' di Yohanis do mamatis do tulun? Mantad tuu iri dot id Kinorohingan ko' mantad id tulun?” ka dau.

⁵Om pogiboro-boros noddidi iyolo', "Ondung poboroson toko' dot, 'Mantad id Kinorohingan,' ka, om poboroson nondo dau dot, 'Iyo nopoddi, om nokuro tu' a' kou minonongkuyaana dau?' ka nondo dau.

⁶Nga' ondung poboroson toko' do, 'Mantad id tulun,' ka, om oinsanan nopondo ilo tulun do momodumpau dati' do watu, tu' iyolo' nopo om monongkuyaana ngai' i' do nabi i Yohanis," ka diyolo'.

⁷Om boros kaddi diyolo' do suminimbar, "A' i' iyahai koilo," ka.

⁸Om boros kaddi di Yesus dot id diyolo', "Iyo nopondo, om iyoho' nga' a' i' poposunud dot id dokoyu ondung mantad id disai o kuasa' ku do minomonsoi ngai'dti," ka dau.

Tulun di Minoniwa' do Kabun dot Anggur o Pinoinukadan

(Mat. 21.33-46; Mar. 12.1-12)

⁹Om ponusui po i Yesus dot id tulun diri do poinukadan do poingkaa, "Haro o tiso' o tulun do minananom dot anggur dot id kabun dau. Om posiwaai noddidi dau i kabun di piro-piro o tulun, om ongoi no iyau dot id pomogunan do suwai, om alaid diri iyau do poundorong do hiri.

¹⁰Om tontok di norikot o kopongupuan di tua' dot anggur, om suhuo' no di sanganu di kabun, i susuhuon dau do mongoi daa panganu di dau'd bahagi'. Nga' bobogo' nogi' di tulun di minoniwa' di kabun i susuhuon diri, om suhuo' no diyolo' iyau do muli' dot aiso' i' o nunu-nunu do pinatahak.

¹¹Om ponuhu' po kawagu i sanganu di kabun diri dot iso' di susuhuon dau do suwai; om iri nogi' nga' binobog i' di tulun di minoniwa' di kabun, om nindaraat diyolo' iyau, om suhuo' no diyolo' do muli' dot aiso' i' o pinatahak.

¹²Om ponuhu' po kawagu i sanganu di kabun diri do susuhuon dau di kotolu. Om iri nogi' nga' binobog i' di tulun di minoniwa' di kabun diri, om pataamo' nogiddi diyolo' iyau do hiri'd soliwana di kabun.

¹³Om boros kaddi di sanganu di kabun, 'Nunu po pama o wonsoyon ku'dti? Suhuon ku no ilo tanak ku di kosianan kopio ku. Atantu' no do pusohon i' bo diyolo' ilo tanak ku,' ka dau.

14Nga' soira'ddi nokito di tulun di minoniwa' di kabun i tanak di sanganu di kabun diri, om pogiboro-boros no iyolo', 'Ilo' no moti' o tumungkus diti kabun diti. Maai toko' nogi'lo' patayo', om iyati' indo o kotungkus diti kabun!' ka diyolo'.

15Om gayato' noddi diyolo' i tanak diri do pinoposoliwan do mantad hiri'd kabun om patayo' no diyolo' iyau," ka di Yesus. Om uhoto' no di Yesus iyolo', "Koguli' nopondo i sanganu di kabun diri, om kukuroyon tuu'ndo dau i tulun di minoniwa' di kabun diri?

16Atantu' no do patayon ngai' dau i tulun di minoniwa' di kabun dau'ddi. Om posiwaan nondo dau i kabun diri do tulun do suwai," ka dau. Nga' tontok di norongou di tulun i boros di Yesus diri, om boros ka diyolo', "A' i' bo kopio dau patayon!" ka.

17Om ontong no i Yesus diyolo' om boro-boros nod, "Iyo nopoddi, om nunu ma o komoyon di nokotulis do hiri'd Buuk do Kinorohingan do poingkaa? 'Iri nogi' i watu dit a' pinowonsoi di mamamaal om iri nogiddi i nosiliu do watu dit agayo kopio o guna!' ka.

18Om oinsanan nopo i tulun dit aratu' do kootung di watu'ddi dot angapatai; om it ootungan di watu nga' oruta' nopondo do miagal pod pupuk," ka di Yesus.

Tuhoton do Pasal do Mambayar do Sukai

(Mat. 22.15-22; Mar. 12.13-17)

19Om koilaa'i poddi di piro-piro o guru do Tourat om i boyoon dot imam dot iyolo' i' o komoyon di Yesus di poinukadan diri, om sipanangkap no daa'ddi iyolo' di Yesus do diiri no, nga' moddosi i' iyolo' di tulun dot ogumu'.

20Om monotos tomod diri iyolo' do mogihum do maso dit osonong do manangkap dau. Om minonisip diri iyolo' do piro-piro o tulun do sinuhu' do minsorupai-rupai dot otulid o ginawo. Om suhuo' noddi diyolo' i tulun diri do mongoi pomurunsut di Yesus do ponguhatan o pakayon, om katahak i' diyolo' i Yesus dot id kuasa' do gobunor.

²¹Om ongoi ngai' nodd i tulun di sinisipan diyolo'ddi boro-boros di Yesus do poingkaa, “Oi Guru, oilaan i' dahai do koinsanai di poboroson nu om i potudukon nu om ongotopot ngai' nopo. Om oilaan nogi' dahai do posondoton nu nopo kopio do popotuduk o pasal do korohian do Kinorohingan dot id tulun, tu' iya' nopo om a' i' montong do pangkat do tulun.

²²Om sunudai daa'ndo iyahai ondung koino-ino do mambayar do sukai dot id di Kaisar ko' amu' po, do tumanud do Tourat?” ka diyolo'.

²³Nga' oilaan i' di Yesus i koiloo' diyolo' do momurunsut dau. Om boros kaddi di Yesus dot id diyolo',

²⁴“Pokitono' oku daa dokoyu dot ongoiso' di tusin do pirok. Disai do gambar diti, om disai'd ngaran diti?” ka dau. “Di Kaisar,” ka diyolo'd suminimbar,

²⁵Om boros kaddi di Yesus dot id diyolo', “Iyo nopoddi, om patahakon no dot id di Kaisar, i di Kaisar, om patahakon dot id Kinorohingan i dong Kinorohingan,” ka dau.

²⁶Om aiso' iddi o nokito diyolo' dot ongoiso' piya do kasalaan di Yesus dot id toguang di tulun dot ogumu'. Om kada' nopoddi iyolo' untkomi do nongoimayaan do nokorongou di pinonimbar dau.

Ponguhatan do Pasal dit Apasi Kawagu do Mantad id Kapatayon

(Mat. 22.23-33; Mar. 12.18-27)

²⁷Om haro'ddi o piro-piro o tulun do mantad id sinompuruan do tulun do Saduki do ruminikot dot id di Yesus. (Om iyolo' no i momoros dot a' no apasi kawagu i tulun di napatai.) Om uhoto' no diyolo' i Yesus do poingkaa,

²⁸“Oi Guru, tinulis di Musa iti toturan diti do bagi dati', ‘Ondung apatai ot iso' o kusai om aiso' po o tanak dau, om mositi' no do kowinon di tobpinai dau i sawo daa dau'ddi, om oonuan i' do sinakagon i tulun di napatai,’ ka.

²⁹Nokoumbal i' do haro o turu' o tulun do mogiobpinai. Om kakawin no it id dotuo, om kapatai no iyau dit aiso' po o tanak dau.

- 30**Om kowino' noddidi di tobpinai dau di koduwo i sawo daa dau, om iyau nga' minatai nogi' dit aiso' po o tanak dau.
- 31**Om iyo iddi o nosiliu dot id tobpinai dau di kotolu do gisom do noinsanan i turu' o mogiobpinai'ddi.
- 32**Om alaid noddidi om iri'ddi i tondu' nga' napatai nogi'.
- 33**Om orikot nopondo o maso do posion kawagu i tulun do nangapatai, om isai no mando o sansawo di tondu'ddi? Tu' nakapangawin ngai' nopo di tondu' i turu' o kusai'ddi?" ka diyolo'.
- 34**Om boros ka di Yesus do suminimbar, "Iti nopo tulun do songimpasi do dinondo om kumawin i',
- 35**nga' iri nopo tulun dit osorupai do posion kawagu do mantad id kapatayon, om i poimpasi do maso dit id dabantalan, om a' no kumawin.
- 36**Kowoyo-woyoo' nopo diyolo' om miagal pod moloikat, om a' no apatai. Om tangaanak no iyolo'd Kinorohingan, tu' pinasi i' kawagu iyolo' do mantad id kapatayon.
- 37**Tu' nokotuduk no kopio'd Musa do posion kawagu i tulun di napatai. Tu' iri nopo i tinulis dau do pasal di bulungkut di mikit-sikit do tapui om pinoboros dau do Tuhan nopo om, 'Kinorohingan di Abraham, om Kinorohingan di Isak, om Kinorohingan di Yakub,' ka.
- 38**Om Kinorohingan nopo om okon i' ko' Kinorohingan di tulun di napatai! Suwai ko' Kinorohingan iyau di tulun di poimpasi. Tu' bagi' nopod Kinorohingan om poimpasi ngai' i' iyolo'," ka di Yesus.
- 39**Om boro-boros noddidi o piro-piro di guru do Tourat do poingkaa, "Osonong no kopio i pinonimbar nu oi Guru," ka.
- 40**Om a' noddidi iyolo' katama' do minonguhot di Yesus do nunu nopo o ponguhatan.

Tuhoton do Pasal di Raja' do Gampamasi

(Mat. 22.41-46; Mar. 12.35-37)

⁴¹Om ponguhot no i Yesus diyolo' do poingkaa, “Poingkuro do milo'd roitan do sinakagon di Daud i Raja' do Gampamasi?

⁴²Tu' i Daud nga' nokoboros i' dot id Buuk do Sinding do poingkaa, ‘Boros kad Tuhan dot id Tuhan ku: Irikau no do hiti'd dawananan ku,

⁴³do gisom do poinsiribaon ngai' ku dot id diya' i pisangod nu,' ka.

⁴⁴Om ondung roitan di Daud do ‘Tuhan’, i Raja' do Gampamasi, om poingkuro'ddi do sinakagon iyau di Daud?” ka di Yesus.

Popoinsan do Mumbangan-Bangan di Piro-Piro o Guru do Tourat

(Mat. 23.1-36; Mar. 12.38-40)

⁴⁵Om daamot po di tulun dot ogumu' do mokinongou di Yesus do moro-boros, om boro-boros no i Yesus di tumatanud dau do poingkaa,

⁴⁶“Umbangan-banganan no dokoyu i piro-piro o gomponuduk do tugama'. Tu' iyolo' nopo om orohian do mananrasuk dot anaru do tontok do mimpanau, om orohian do suahon do tulun do hilo'd pasar. Om orohian iyolo' do hiri'd tiyonon di tulun dit onkipangkat do hiri'd walai'd sasambayangan, om i hiri'd poginakanan.

⁴⁷Om monipu' iyolo' di tongoondu' di nopuadan, om magahau iyolo' do walai diyolo'. Om anaru o sambayang diyolo' do pangalit diyolo' di karaaton diyolo'. Om awagat no motindo kopio o pomohukum diyolo'ddi!” ka dau.

Lukas 21

Porsombahan dot Iso' o Tondu' do Nopuadan

(Mar. 12.41-44)

¹Om kokito no di Yesus i piro-piro o tulun do kaya' do hiri'd Walai'd Sasambayangan dot Agayo, do mongoi poposuang do porsombahan diyolo' do hiri'd poiiyanan do porsombahan.

²Om kokito no dau ot iso' o tondu' do nopuadan di mosikin kopio, do minongoi poposuang do duwo no tusin do tambaga'.

³Om boros kaddi di Yesus, “Pokinongou kou pogi': Ogumu' nogi' o pinosuang dilo tondu' do nopuadan ko' mantad di pinosuang do koinsanai di tulun do suwai.

⁴Tu' iri nopo pinatahak di tulun do suwai om it a' no diyolo' aayi-ayi'. Nga' iti nopo tondu'dti om mulong po do mosikin kopio iyau, nga' insanai nopo dau do pinapatahak i haro dot id dau, i pomoli i' daa dau do kaakan-akanan dau,” ka di Yesus.

Pinoboros di Yesus o Karaagan di Walai'd Sasambayanan dot Agayo

(Mat. 24.1-2; Mar. 13.1-2)

⁵Om haro'ddi o piro-piro o tulun do moro-boros do pokosonong di Walai'd Sasambayanan dot Agayo di linumis do watu dit ongosonong om i konununuan di pinatahak dot id Kinorohingan. Om boro-boros noddi i Yesus diyolo' do poingkaa,

⁶“Koinsanai diti tongokito dokoyu'dti, om raagon ngai' nondo dot orikot i maso, om aiso' no o tongoiso' piya diti watu dot oolu' do mogitimpak-timpak do hiti'd pinotimpakan mantad,” ka dau.

Kosusaan om Koinggoritan

(Mat. 24.3-14; Mar. 13.3-13)

⁷Om uhoto' noddi diyolo' i Yesus do poingkaa, “Oi Guru, soira' dot ongosiliu ngai' iri? Om nunu o tanda' do pogintutunan dot orikot i maso dot ongosiliu iri?” ka diyolo'.

⁸Om boros ka di Yesus do suminimbar, “Antaan-taan no dokoyu, om a' kou i' apalid. Tu' ogumu' motindo o tulun do rumikot do mamakai do ngaran ku, om momoros dot, ‘Iyoho' no iyau!’ ka, om, ‘Norikot no i maso'ddi,’ ka. Nga' kada' kou no kopio tanud diyolo'.

⁹Om kada' kou kooris do soira' do korongou kou'd habar do mogisasaap om sumaap do porinta. Tu' a' no milo dot a' kopogulu dot ongosiliu o miagal diri. Nga' okon po ko' kopupuson do pomogunan iri,” ka dau.

¹⁰Om boro-boros po kawagu i Yesus do poingkaa, “Mogisasaap nondo o bansa', om mogisasangod o pomorintaan do pomogunan.

¹¹Om hinonggo-honggo nopo nga' gumuyu' nondo o tana' dot opuhod kopio, om mononglous dot adalaan. Om haro o toruol di mogkoroliu. Om haro ot osiliu do korolosi om koronob kopio do hilo'd tawan.

¹²Nga' id gulu nopo ko' iri, om ongoyon kou nondo tangkapo' om inggoriton kou. Om butusan kou nondo dot id walai'd sasambayanan om pogiilon kou nogindo. Om gayaton kou dot ongoyon potimbabao' di piro-piro o raja' om gobunor, tu' tumanud kou i' doho'.

¹³Om iri no o maso dokoyu do poposusui di Habar dot Osonong do mantad id Kinorohingan.

¹⁴Tontuon mantad no dokoyu ot id suang do ginawo dokoyu dot a' kou tumangkabo ondung nunu i poboroson dokoyu do pokotopot do tinan dokoyu.

¹⁵Om onuan ku indo iyokoyu do boros om toilaan gisom dot aiso' i' o tongosongulun piya di pisangod dokoyu do kasaap dokoyu, om a' iyolo' kosongkiwal di boros dokoyu.

¹⁶Om indaraaton kou nondo di tina' om tapa' dokoyu, om i tobpinai dokoyu, om i koobpinayan, om i kongoombolutan dokoyu. Om patayon nondo diyolo' o wookon dokoyu.

¹⁷Om araatan ngai' nopondo o tulun dokoyu, tu' tumanud kou i' doho'.

¹⁸Nga' iso' pod tobuk dokoyu nga' aiso' i' ot ouul.

¹⁹Nga' ondung ogirot om alanut kasai' o ginawo dokoyu, om apasi kou i',” ka dau.

Pinoboros di Yesus o Karaagan do Yorusalim

(Mat. 24.15-21; Mar. 13.14-19)

²⁰Boros ka kawagu di Yesus, “Ondung okito dokoyu dot oturungku' do soudor ilo bandar do Yorusalim, om oilaan no dokoyu dot a' no alaid om raagon no'lo bandar.

²¹Tontok nopoddi om mositi' no do mogidu' do hilo'd konuluhanan i tulun do hilo'd Yudia. Om i tulun di hiri'd suang di bandar nga' mositi' nod mogidu' do mantad hiri, om iri tulun di hiri'd soliwani di bandar nga' kada' no suang do hiri'd bandar.

²²Tu' tontok no do tadau'ddi o 'Tadau do Koporotuan do Pomohukum', om osiliu i' i nokotulis dot id Buuk do Kinorohingan.

²³Nga' araat no kopio o tadau'ddi, dot id tongoondu' di monontian, om i tongoondu' di poposusu do tanak dau! Om tontok nopondoddi, om awagat no kopio o kosusaan do koontok do pomogunan diti, om hukuman do Tuhan o bansa'dti.

²⁴Om haro nondo o wookon diyolo' dot apatai do gayang o pamatai, om haro o tanggayan do pisangod do kumaa dot id pomogunan do suwai; om ulak-ulakan nondo di tulun dit a' kotutun do Kinorohingan o Yorusalim do gisom dot aayi' i maso di natantu' mantad do Tuhan do bagi' diyolo',” ka dau.

Korikatan do Tanak do Tulun

(Mat. 24.29-31; Mar. 13.24-27)

²⁵Boros ka kawagu di Yesus, “Om okito nogindo dokoyu o tanda' do hilo'd tadau, om hilo'd tulan, om hilo'd rombituon. Om ongooris ngai' nopondo o bansa'd tulun do hiti'd pomogunan, om oborulong do korongou do ngorod om tongus dot opuhod om tumbak do rahat dit opuhod kopio.

²⁶Om ongoruhai no dot angapatai o tulun dot opopoddosian dot ongkokito dit ongosiliu do pointongkop do hiti'd pomogunan, tu' angagangau ngai' nopondo i momorinta' do hilo'd tawan.

²⁷Om tontok noddi do rumikot i Tanak do Tulun dot id rolot do haun do mikuwo'd kuasa' om kagayaan dau dit agayo kopio.

²⁸Om soira' do tumimpun dot ongosiliu o miagal diri, om mingkakat kou no om humangog kou no, tu' oruhai kou nod posion,” ka dau.

Ponudukan dit Aanu do Mantad id Guas dot Ara

(Mat. 24.32-35; Mar. 13.28-31)

²⁹Om ponusui noddi i Yesus do poinukadan dot id diyolo' do poingkaa, “Antangan pogi' dokoyu i guas dot ara om i guas do suwai.

³⁰Soira' nopo do momuroun kawagu i kayu'ddi, om oilaan no dokoyu dot oruhai nod orikot o maso dot alasu'.

³¹Om iyo nogiddi, tu' okito nopo dokoyu dot ongosiliu o miagal diri, om oilaan no dokoyu dot oruhai no kopio'd korikot i Pomorintaan do Kinorohingan.

³²Ilaai no dokoyu! Dot a' po angapatai ngai' iti tulun do songimpasi do dinondo, om ongosiliu ngai' no o miagal diri.

³³Tumanus indo o tawan om pomogunan, nga' boros ku nopo om hino kasai' i' do gisom do poingompus,” ka dau.

Apatut no do Mumbangan-Bangan Kasai'

³⁴Boros ka kawagu di Yesus, “Mumbangan-bangan kou no! Om kada' kou kadalaai dot agangau do moginakan om moginum di tiinumon di kaawuk, ko' adalaan po do momusorou do koposi-posion dokoyu, gisom dot a' kou indo kosodia' dot orikot i tadau'ddi, do tontok dit a' i' dokoyu insan-insanon.

³⁵Tu' rumikot nondo moti' o tadau'ddi do miagal do kasip do kosulungan ngai'd tulun do hiti'd pomogunan.

³⁶Mumbangan-bangan kou no, om sumambayang no kasai' om okoris kou indo do sumaap do koinsanai dit ongosiliu do koimbagu om milo kou do rumuba' di Tanak do Tulun,” ka dau.

³⁷Dangadau nopo om monuduk i Yesus do hiri'd Walai'd Sasambayanan dot Agayo. Om totuong no om mongoi iyau do hiri'd Nulu-Nulu do Saitun do mongoi undorong do hiri.

³⁸Monikid kosuabon nopo do mongoi ngai' i tulun do hiri'd Walai'd Sasambayanan dot Agayo do mongoi pokinongou di ponudukan di Yesus.

Lukas 22

Pakat do Mamatai di Yesus

(Mat. 26.1-5; Mar. 14.1-2; Yoh. 11.45-53)

¹Iri nopo Tadau'd Agayo do Roti dit A' Kipangambang, i roitan do Paska, om oruhai no dot orikot.

²Om maso no di piro-piro o boyoon dot imam om i guru do Tourat do mogihum do ralan do mamatai di Yesus, do lisok-lisokon, tu' moddosi iyolo' di tulun dot ogumu'.

Nakaakun i Yudas do Papadagang di Yesus

(Mat. 26.14-16; Mar. 14.10-11)

³Om suang noddi o rogon dot id di Yudas, i roitan dot i Iskariot, iyau nopo om songulun do mantad id pogialatan di hopod om duwo di tumatanud di Yesus.

⁴Om ongoi noddi iyau solowot di piro-piro o boyoon dot imam om i boyoon do madtatamong di Walai'd Sasambayanan dot Agayo do mongoi ponokirunding diyolo' ondung poingkukuro o ralan dau do papatahak di Yesus dot id diyolo'.

⁵Om ongotood tomod diri iyolo' do nokorongou'ddi. Om pamatos no iyolo' do manahak di Yudas do tusin.

⁶Om kookunai no di Yudas o miagal diri. Om timpuun noddi iyau do mogihum do maso dot osonong dit a' oilaan do tulun do papatahak di Yesus dot id diyolo'.

Posodia' do taakanon do dong Paska

(Mat. 26.17-25; Mar. 14.12-21; Yoh. 13.21-30)

⁷Om korikot noddi i Tadau dot Agayo do Roti dit A' Kipangambang. Om tontok noddi o koponumbolian diyolo'd dumba' dot akanon do tontok do Paska.

⁸Om lohowo' noddi di Yesus i Pitrus om i Yohanis, om boro-boros no diyolo'd poingkaa, “Ongoi kou posodia' do taakanon do dong Paska do maan toko!” ka dau.

⁹Om boros ka diyolo' do minuhot di Yesus, “Hinonggo o korohian nu dot ongoyon dahai posodiaai?” ka.

¹⁰Om boros ka di Yesus do suminimbar, “Tontok do sumuang kou do hilo'd bandar, om haro nondo o songulun o kusai do kiinigit do kakanan do kisuang

do waig do mongoi solowot dokoyu. Om tumanud kou nopo dau do kumaa do hiri'd walai di solokoyon dau.

¹¹Om sunudan nondo i sanganu di walai'ddi do poingkaa, 'Muhot i guru ondung hinonggo o tiyonon dau om i piro-piro o tumatanud dau do mangakan do taakanon do dong Paska?' kanto dokoyu.

¹²Om potudukon indo di sanganu di walai dot id dokoyu o bilik dot agayo do hiri'd louting, i haro mantad no o konunu-nunuwai. Om posodiawon ngai' no dokoyu i taakanon do hiri," ka dau.

¹³Om pamanau nodd i Pitrus om i Yohanis, om iyo ngai' nopo di pinoboros di Yesus o nokito diyolo'. Om posodiawo' nodd diyolo' i taakanon do dong Paska do hiri.

Porjomuan di don Tuhan

(Mat. 26.26-30; Mar. 14.22-26; 1Ko. 11.23-25)

¹⁴Om korikot nodd o kapangakanan di taakanon do dong Paska, om torungak no i Yesus di piro-piro o tumatanud dau do makan.

¹⁵Om boro-boros nodd i Yesus diyolo' do poingkaa, "Orohian kopio oku do tumorungak dokoyu'd mangakan do taakanon di dong Paska dot a' oku po oinggorit!

¹⁶Kotumbayaa kou no dot: A' oku no kaakan kawagu do taakanon diti do gisom do kointalang i komoyon diti poginakanan dot id suang di Pomorintaan do Kinorohingan," ka dau.

¹⁷Om ongoyo' nodd di Yesus i sangkir di kisuang do waig dot anggur, om sambayang no do minongunsikou'd Kinorohingan. Om boro-boros no di piro-piro o tumatanud dau do poingkaa, "Romito' no dokoyu iti sangkir, om minum ngai' kou nodti.

¹⁸Ilaai no dokoyu dot a' oku nondo koinum kawagu do waig dot anggur diti do gisom do korikot i Pomorintaan do Kinorohingan," ka dau.

¹⁹Om ongoyo' nodd di Yesus i roti, om sambayang no do minongunsikou. Om pogikobing-kobingo' nodd dau i roti'ddi, om potikido' no dau di piro-piro o

tumatanud dau. Om boro-boros no diyolo' dot, “Iti no o tinan ku, [i patahakon do bagi' dokoyu. Om wonsoyon no dokoyu o miagal diti do kopomuhandaman doho],” ka dau.

²⁰Om niyo nogiddi dau i sangkir di kisuang do waig dot anggur diri, tu' kaakan poddi iyolo' om potunuyo' no dau i sangkir dot id diyolo', om boro-boros no dot, “Iti no sangkir o tumpungo'd Kinorohingan do wagu, i pinogirot di raha' ku i raha' di potuntugon do bagi' dokoyu],” ka dau.

²¹Boros ka kawagu di Yesus, “Antangai pogi' dokoyu! Nga' hino id hiti i tulun di papadagang doho’!

²²Atantu' no dot apatai nondo i Tanak do Tulun, do miagal di natantu' mantad do Kinorohingan. Nga' obungou no i tulun di papadagang dau!” ka dau.

²³Om mogiuhot-uhot nopoddi iyolo' dot ondung isai ot id pogialatan diyolo' do momonsoi'd miagal diri.

Mogisosongkiwal Ondung Isai ot Agayo o Ngaran

²⁴Om timpuun noddi i piro-piro o tumatanud di Yesus do mogisosongkiwal do pasal dot isai diyolo' ot agayo kopio o ngaran.

²⁵Boros ka di Yesus dot id diyolo', “Iri nopo i piro-piro o raja' do pomogunan, dit a' kotutun do Kinorohingan, om mongulok-ulok iyolo' di rayat, om i piro-piro o pomorinta' nga' roitan dot, ‘Mongintirung do rayat’.

²⁶Nga' iyokoyu nopo om a' i' iyo'ddi, tu' isai nopo it orohian dot agayo o ngaran dot id pogialatan dokoyu, om mositi' nod sumiliu iyou do miagal dit aiso' o ngaran-ngaran, om i boyoon nga' mositi' no do sumiliu do miagal do susuhon.

²⁷Isai toi ot agayo: i tulun di surungan ko' i modsurung? Atantu' no dot i surungan ot agayo. Nga' iyoho' nopodti dot id pogialatan dokoyu om miagal i' di modsusurung.

²⁸Moyo-woyo' kasai' kou i' doho' dot id suang do koinsanai do kosusaan ku.

²⁹Om onuan ku'ddi iyokoyu do kuasa' do momorinta' do miagal di Tapa' ku tu' minanahak doho' do kuasa' do momorinta'.

³⁰Om kowoyo' kou nondo doho' do makan om minum do hiri'd Pomorintaan ku. Om koirikau kou nondo di hopod om duwo o tirikohonon do don raja' om momorinta' kou di hopod om duwo o payat dot Israil,” ka dau.

Pinoboros Mantad di Yesus do Mogolim Nondo Dau i Pitrus

(Mat. 26.31-35; Mar. 14.27-31; Yoh. 13.36-38)

³¹Boros ka di Yesus, “Oi Simun, Simun, pokinongou no! Noonuan nod kabanaran i rogon do mongoi pogumbal dokoyu; do miagal di gandum dot atapan gisom dot opisompipi' it osonong om it araat.

³²Nga' nakasambayang oku no do bagi' diya' oi Simun, om a' i' koluhoi o kotumbayaan nu. Om koguli' ko nopondo kawagu dot id doho' om mositi' no do pogiroton ngai' nu o kotumbayaan di tobpinai nu,” ka dau.

³³Om boros ka di Pitrus do suminimbar, “Oi Tuhan, uhang ku i' do korundun piya diya' do kogiil, om tumonggoi diya' do matai,” ka dau.

³⁴Boros ka di Yesus do suminimbar, “Kotumbayaa' no oi Pitrus, dot a' po koponingkukuhuk o manuk do tatau'd baino' om intolu ko no kopogolim doho'!” ka dau.

Poiinyanan do Tusin om Kantung om Gayang

³⁵Om boro-boros noddi i Yesus dot id diyolo' do poingkaa, “Tontok di sinuhu' ku iyokoyu di gulu do minamanau di noduhan ku iyokoyu do mongigit do poiinyanan do tusin om kantung om kasut, om haro toi o kinokurangan dokoyu'ddi?” ka dau. “Aiso' i,” ka diyolo'd suminimbar.

³⁶Om boros ka kawagu di Yesus, “Nga' baino' nodti om: isai nopo i haro o poiinyanan do tusin ko' kantung, om mositi' no dot igitan dau iri; om isai nopo it aiso' o gayang, om padagangon nopo o rasuk dau dit id soibau do pomoli do gayang.

³⁷Kotumbayaa' no, dot iri nopo om nokotulis no dot id Buuk do Kinorohingan do, ‘Roitan nondo iyau'd tulun dit araat,’ ka, om mositi' no dot osiliu dot id

doho'. Tu' nunu nopo i nongkotulis dot id Buuk do Kinorohingan do pasal doho', om maso nori dot osiliu do dinondo,” ka dau.

³⁸Om boros ka di piro-piro o tumatanud di Yesus, “Oi Tuhan, ontong pogi', nga' haro i' o duwo o gayang do hiti,” ka diyolo'. Om boros ka di Yesus do suminimbar, “Ula' po nod boros,” ka dau.

Suminambayang i Yesus do Hilo'd Nulu-Nulu do Saitun

(Mat. 26.36-46; Mar. 14.32-42)

³⁹Om tongkiad nodd i Yesus di bandar, om ongoi no do hilo'd Nulu-Nulu do Saitun, do miagal di koubasan dau. Om tanud no dau i piro-piro o tumatanud dau.

⁴⁰Om korikot poddi iyolo' do hiri, om boro-boros no i Yesus diyolo' do poingkaa, “Sambayang kou no om a' kou i' kowonsoi'd dusa do tontok dot oontok kou'd pogumbalan,” ka dau.

⁴¹Om tongkiad nodd i Yesus diyolo' do minongoi sambayang do hiri'd sodu-odu', dot orikot no doti' do momigod do watu o kosoduwo' do mantad id diyolo',

⁴²om otud no iyou om sambayang nodd do poingkaa, “Oi Apa', ondung milo no daa, om pounsoduwon no do mantad id doho' iti koinggoritan dit otimbabaan ku. Nga' a' indo tumanud di doho'd korohian, suwai ko' tumanud nopo do korohian do Tapa',” ka dau.

⁴³[Om rikot nodd o tiso' o moloikat do minongoi popokoris dau.

⁴⁴Om oinggorit tomod diri ot id suang do ginawo di Yesus, gisom do suminambayang iyou do mikuwo'd aayi-ayi' o ginawo. Om iyo poddi do raha' o lasu' dau do tumuru' do hiri'd tana'.]

⁴⁵Om kopongo poddi i Yesus do suminambayang, om guli' nodd iyou do hiri'd piro-piro o tumatanud dau. Om kabantalai no dau iyolo' dot ongkoodop tu' tumongob tomod iyolo'.

⁴⁶Om boros kaddi di Yesus dot id diyolo', “Nokuro tu' koodop kou? Tungag kou om sumambayang kou i', om a' kou i' oontok do pogumbalan,” ka dau.

Tinangkap i Yesus

(Mat. 26.47-56; Mar. 14.43-50; Yoh. 18.3-11)

47Om maso po di Yesus do moro-boros, om korikot no o sonsinompuruan o tulun do winoyo' di Yudas, i songulun dot id pogialatan di tumatanud di Yesus. Om ongoi no i Yudas rapou di Yesus om tungubai no dau iyau.

48Nga' boros ka di Yesus dot id di Yudas, “Oi Yudas, tunguban nu toi do papadagang i Tanak do Tulun?” ka dau.

49Om koilaai poddi di piro-piro o tumatanud di Yesus di hino'd hiri o kootuson diri, om boro-boros no iyolo' do poingkaa, “Oi Tuhan, sumaap nopo iyahai dot iti gayang o pakayon dahai!” ka diyolo'.

50Om haro'ddi o tiso' di tumatanud di Yesus do minonibas di susuhuon di Boyoon dot Agayo dot Imam do gayang o pinonibas, gisom do kaansap nopo o tolingo'd wanan di susuhuon diri.

51Nga' boros ka di Yesus, “Ula' nori!” ka dau. Om kamao' noddi di Yesus i tolingo di tulun diri om kolingos no.

52Om boros kaddi di Yesus dot id piro-piro o boyoon dot imam om i piro-piro o soudor di madtatamong di Walai'd Sasambayanan dot Agayo, om i boyoon do tulun do Yohudi di nokorikot do hiri do mongoi panangkap dau, “Tulun oku toi'dti dot araat, tu' gisom do rumikot kou dot ongkiinigit do gayang om bobobog do mongoi panangkap doho'?”

53Tu' monikid tatau oku i' do poiruhang dokoyu do hilo'd Walai'd Sasambayanan dot Agayo, om a' oku i' dokoyu tinangkap. Nga' iti no o maso do kapamansayan dokoyu'd miagal diti, tu' kumaraja' no o kuasa' do totuong,” ka dau.

Minogolim i Pitrus di Yesus

(Mat. 26.57-58, 69-75; Mar. 14.53-54, 66-72; Yoh. 18.12-18, 25-27)

54Om tangkapo' no diyolo' i Yesus om pootodo' noddi diyolo' do hiri'd walai di Boyoon dot Agayo dot Imam. Om muhut-suhut i Pitrus do hiri'd sodu'.

⁵⁵Hiri nopod tanga-tanga' di natad diri om haro o rinubpu' do tinutudan, om ongoi nodd i Pitrus irikau dot id toning di tulun di songirikau do posorili' di tapui.

⁵⁶Nga' kokito no di tiso' o susuhuon do tondu' i Pitrus do poirikau do hiri'd doros di tapui. Om sonsodo' no di susuhuon diri i Pitrus do mogintong kopio, om boro-boros nod, “Iti tulun diti nga' moyo-woyo' i' di Yesus di tiinu',” ka dau.

⁵⁷Nga' minogolim i' i Pitrus, boros ka dau, “A' oku i' kopio kotutun do tulun dino!” ka dau.

⁵⁸Nga' oruhai po do mantad diri, om kokito po kawagu do tulun do suwai i Pitrus. Boros ka dau, “Iya' nga' kinoruhangan nogi' diyolo!” ka. Nga' boros ka di Pitrus do suminimbar, “Okon i', okon oku i' ko' kinoruhangan diyolo',” ka dau.

⁵⁹Om sajaam no doti' do mantad diri, om ongoi po kawagu boro-boros dau ot iso' o tulun dot apatog o boros do poingkaa, “Atantu' no dot iti tulun diti nga' tumatanud nogi' di Yesus, tu' tulun i' iyau do Galilia!” ka.

⁶⁰Nga' boros ka di Pitrus do suminimbar, “A' oku i' koilo dino komoyon nu!” ka dau. Om maso po di Pitrus do moro-boros, om poningkukuhuk no o tandaha'.

⁶¹Om koili no i Yesus om ontong no iyau di Pitrus. Om kahandamai nodd i Pitrus i nokoboros mantad do Tuhan dot id dau do poingkaa, “A' po koponingkukuhuk o manuk do tatau'd baino', om intolu ko no kopogolim doho',” ka.

⁶²Om soliwani nodd i Pitrus do mantad hiri, om pingihad tomod no iyau.

Hiningi-Hingi om Pinimbabagan i Yesus

(Mat. 22.67-68; Mar. 14.65)

⁶³Om iri nopo i piro-piro o tulun di madtamong di Yesus, om minomohingihingi om minomobog dau.

⁶⁴Om sompono' no diyolo' o mato di Yesus, om boro-boros nod, “Tonduwai daa om isai i minomobog diya'ddi?” ka no diyolo'.

⁶⁵Om ogumu' po o boros diyolo'd suwai do pongindaraat diyolo' di Yesus.

Pinotimbaba' i Yesus di Gompomutus do Don Tugama'

(Mat. 26.59-66; Mar. 14.55-64; Yoh. 18.19-24)

⁶⁶Om kosuabon nodd, om timung no i piro-piro o boyoon do Yohudi om i boyoon dot imam om i guru do Tourat om ongoyo' nogiddi diyolo' potimbabao' i Yesus di Gompomutus do Don Tugama'.

⁶⁷Boros ka diyolo' dot id di Yesus, “Sunudai daa iyahai, ondung iya' kopio i Raja' do Gampamasi?” ka. Om boros ka di Yesus do suminimbar, “Mulong piya do poboroson ku dot id dokoyu nga' a' kou i' otumbayaan.

⁶⁸Om ondung monguhot oku dokoyu, nga' a' kou i' sumimbar.

⁶⁹Nga' mantad pondod baino', om poirikau nondo o Tanak do Tulun do hiri'd dawananan do Kinorohingan dit Osundu Kopio,” ka dau.

⁷⁰Boros ka ngai' diyolo', “Iyo nopoddi, om Tanak ko no kopio'd Kinorohingan?” ka. Boros ka di Yesus do suminimbar, “Iyo nondo pinoboros dokoyu,” ka dau.

⁷¹Om boros ka diyolo', “A' no minog do haro o sasi! Nokorongou ngai' toko' no di boros dau!” ka.

Lukas 23

Pinotimbaba' i Yesus di Pilatus

(Mat. 27.1-2, 11-14; Mar. 15.1-5; Yoh. 18.28-38)

¹Om ingkakat ngai' nopo i tulun di songintimung do hiri, om ngoyo' no diyolo' i Yesus potimbabao' di Pilatus.

²Om hiri nodd, iyolo' do pinapasala' dau. Boros ka diyolo', “Nokito dahai iti tulun diti do mamalid do rayat, om mogodu iyau'd tulun do mambayar do sukai dot id di Kaisar. Tu' boros ka dau om iyau no o Kristus, om raja' iyau,” ka.

³Om uhoto' noddidi di Pilatus i Yesus, “Otopot toi do raja' ko do tulun do Yohudi?” ka dau. Om boros ka di Yesus do suminimbar, “Iyo nondo boros nu,” ka.

⁴Om boros ka di Pilatus dot id piro-piro o boyoon dot imam, om id tulun dot ogumu', “Aiso' i' o tongoiso' piya do kasalaan do tulun diti do noilaan ku do kopomohukuman dau,” ka dau.

⁵Nga' okon nogi' do posonsogon diyolo' o poingkaa, “Iri no i ponudukan do tulun diti o pamayayat dau'd tulun do pointongkop do Yudia do sumaap do porinta. Tuminimpun iyou do hilo'd Galilia, om nokorikot noddidi do hiti'd baino',” ka diyolo'.

Pinotimbaba' i Yesus di Horudis

⁶Om korongou poddi di Pilatus o miagal diri, om ponguhot no iyou, “Otopot toi kopio do tulun do Galilia o tulun diti?” ka dau.

⁷Om koilaai poddi di Pilatus do hilo'd Galilia o tadon di Yesus, i hilo'd pomogunan di porintaon di Horudis, om pokoyoo' noddidi dau i Yesus dot id di Horudis, i hilo'd Yorusalim do tontok do maso'ddi.

⁸Om asanagan tomod diri i Horudis do nokokito di Yesus. Tu' alaid no iyou do mongou-rongou do pasal di Yesus, om sisolowot iyou dau. Om siontong iyou dau do momonsoi'd koimayaan.

⁹Om iri no o kinoponguhatan di Horudis do tuhoton dot ogumu' dot id di Yesus. Nga' a' nopo i Yesus suminimbar.

¹⁰Om i piro-piro o boyoon dot imam om i guru do Tourat nga' hiri ngai' nogi', om papasala' ngai' iyolo' di Yesus.

¹¹Om hingi-hingio' noddidi di Horudis om i piro-piro o soudor dau i Yesus om nindaraat diyolo' iyou, om rosukai nogiddi diyolo' iyou do rasuk di don raja', om pootodo' no kawagu diyolo' iyou dot id di Pilatus.

¹²Om tontok i' do tadau'ddi do nokopiambalut kawagu iyo Horudis di Pilatus, i mitogod daa di gulu po.

Hinukuman do Kapatayon i Yesus

(Mat. 27.15-26; Mar. 15.6-15. Yoh. 18.39-19.16)

13Om timungo' ngai' no di Pilatus i boyoon dot imam om i woyo-woyoon om i rayat.

14Om boro-boros no iyau diyolo', "Pinaatod dokoyu iti tulun diti dot id doho', om poboroson dokoyu do mamalid iyau'd tulun. Nga' nouhot ku no iyau dot id toguang dokoyu, om aiso' i' kopio o tongoiso' piya do karaaton dau do noimbulayan ku do miagal di pinotondos dokoyu.

15Om i Raja' Horudis nga' iyo iddi doho' ot osorou, om iri no o kinopogulian dau di Yesus dot id dati'. A' i' iti tulun diti minomonsoi dot ongoiso' piya do kasalaan dit apatut do kopomohukuman do kapatayon.

16Iyo nopoddi om bobogon ku nopo iyau, om poiduwon ku nondo iyau," ka dau.

17[Om pointikid-tikid do tatau dot agayo do Paska, om koubasan no di Pilatus do papalabus do songulun di songinggiil, do tumanud do pokionuon di tulun dot ogumu'.]

18Om oinsanan nopo i tulun di pointimung do hiri do pinapagarang do, "Patayon nopo iyau, om polobuson no dahai i Barabas!" ka.

19[I Barabas nopoddi om poinggiil tu' nokohompit iyau do suminaap do porinta do hiri'd bandar, om nakapamatai iyau'd tulun.]

20Om pomoros po kawagu i Pilatus dot id tulun dot ogumu' do poiduwon dau i Yesus.

21Nga' pamagarang nogi' iyolo' do, "Posolibon nopo iyau! Posolibon nopo iyau!" ka.

22Om boro-boros po kawagu i Pilatus dot id diyolo' do kointolu no do poingkaa, "Nunu o kasalaan do tulun diti? Tu' aiso' i' o noimbulayan ku dot ongoiso' piya do kasalaan dau do kopomohukuman dau'd kapatayon. Bobogon ku nopo iyau om poiduwon ku nondo iyau," ka dau.

²³Nga' a' nopo iyolo' tumingkod do minggarang do gisom do kototos tomod iyolo', do monuhu' do papasalib di Yesus. Om alaid noddi om kamanang iddi iyolo'.

²⁴Om hukumai noddi di Pilatus do kapatayon i Yesus, do tumanud di pinokianu di tulun dot ogumu'ddi.

²⁵Om polobuso' no dau i tulun di pinokilobusan di tulun dot ogumu', iri no i tulun di pinogiil tu' nokohompit i' do sumaap do porinta om minamatai'd tulun. Om patahako' noddi di Pilatus i Yesus dot id tulun dit ogumu'ddi, om owonsoi i' diyolo' dot id di Yesus o poingkuro nopo o korohian diyolo'.

Pinasalib i Yesus

(Mat. 27.32-44; Mar. 15.21-32; Yoh. 19.17-27)

²⁶Om tanggayai no di piro-piro o soudor i Yesus do minamanau. Om maha' di hiri no iyolo'd tanga'd ralan, om kosolowot no diyolo' o tiso' o tulun, i roitan dot i Simun, i tulun do Kirini, di sumuang nogi' daa iyou do hiri'd bandar. Om ongoyo' no diyolo' iyou pususo' om sansagai no diyolo' do sumaan di salib di Yesus om sumusuhut nondo di Yesus.

²⁷Om ogumu'ddi o tulun do minoyo' di Yesus, om haro nogi' o piro-piro o tongoondu' dot id pogialatan diyolo'. Om mihad diri i tongoondu'ddi do mogihad di Yesus.

²⁸Nga' koili no i Yesus diyolo', om boro-boros no iyou do poingkaa, “Oi tongoondu' do Yorusalim! Kada' oku dokoyu pogihadai. Nga' pogihadan nogi' dokoyu o tinan dokoyu, om tangaanak dokoyu.

²⁹Tu' rumikot indo o maso do mimboros o tulun dot, ‘Olumaag no kopio i tongoondu' dit a' insan ponontian, it a' nokoumbal do kianak, om it a' nokoumbal do posusu'd tanak!’ ka.

³⁰Om tontok nopondoddi, om minggarang nondo o tulun dot id konuluhanan dot, ‘Onsitai iyahai!’ ka. Om minggarang iyolo' dot id konulu-nuluan dot, ‘Olitai iyahai!’ ka.

³¹Tu' ondung iyo'dti o wonsoyon do tulun dot id kayu di miyau, om okuro-kuro nogindo tuu o wonsoyon diyolo' dot id kayu di napatai!” ka dau.

³²Om haro po o duwo o tulun do suwai --- do tulun dot araat goduwo do hinukuman do kapatayon do nakaandad di Yesus do hinukuman.

³³Om korikot poddi iyolo' dot id iso' o kinoiyonon di roitan do “Korulung do Tulu”, om posolibo' noddi diyolo' i Yesus do hiri. Om hiri nogi' o pinosoliban di duwo o tulun dot araat diri, do songulun o ponong id wanan om songulun o ponong id gibang di Yesus.

³⁴Om sambayang noddi i Yesus do poingkaa, “Oi Apa', ompunai no iyolo', tu' a' i' iyolo' koilo ondung nunu ilo wonsoyon diyolo',” ka dau. Om pogibohogihogio' no diyolo' i pakayan di Yesus, do nundi' do minamahagi'.

³⁵Om ogumu' o tulun do songingkakat do hiri do miontong do daamot di piro-piro o boyoon do Yohudi do mimboros do momohingi-hingi di Yesus do poingkaa, “Minamasi i' iyou do tulun do suwai; umbalai daa kopio dau posio' o dau'd tinan do dinondo, ondung otopot no kopio do Raja' iyou di Gampamasi, i nopili' do Kinorohingan,” ka no diyolo'.

³⁶Om i piro-piro o soudor nga' minomohingi-hingi i' di Yesus. Om ngoyo' no diyolo' iyou onuwai do waig dot anggur dit oonsom,

³⁷om boros ka diyolo', “Ondung raja' kopio ko do tulun do Yohudi om posio' no o tinan nu,” ka.

³⁸Om idompok ponong id sawat nopo di kayu di pinosoliban di Yesus, om tinulisan do boros do poingkaa, “Iti no o Raja' do Tulun do Yohudi,” ka.

³⁹Om i tiso' di tulun dot araat di nakasalib diri, nga' minongindaraat i' di Yesus. Boros ka dau, “Okon toi' ko' Raja' ko di Gampamasi? Posio' pogi' o diya'd tinan, om posion indo iyahai,” ka dau.

⁴⁰Nga' togodo' no di tiso' di tulun dot araat i tambalut dau, boros ka dau, “A' ko iya' ooris do Kinorohingan? Tu' iya' nga' hinukuman i' do kapatayon do miagal dau.

⁴¹Nga' iti nopo hukuman dot id dato om miontok i' di winonsoi to. Nga' iyou nopo om aiso' i' kopio o sala!” ka dau.

⁴²Om boros kaddi dau dot id di Yesus, “Oi Yesus, sorohon oku no do rumikot ko do miagal do Raja!” ka.

⁴³Om boros ka di Yesus do suminimbar dau, “Kotumbayaaai no do tadau id baino' do kosugku' ko doho' do hilo'd Pirdaus,” ka dau.

Kinapatayon di Yesus

(Mat. 27.45-56; Mar. 15.33-41; Yoh. 19.28-30)

⁴⁴Om jam kohopod om duwo noddidi doti' iri do pitangaadau om sigog nopo om aiso' no o tulinau do tadau, om otuong nopo o pointongkop do pomogunan diri. Om otuong nopoddi do gisom do nokorikot do jam kotolu do sosodopon.

⁴⁵Om tontok nogiddi do kopiduwo nopo do nohurak i tirai di poirinding do hiri'd Walai'd Sasambayanan dot Agayo.

⁴⁶Om pomolohou noddidi i Yesus dot opuhod do poingkaa, “Oi Apa! Patahakan ku no o rusod ku dot id suang do palad nu!” ka dau. Om koboros poddi dau o miagal diri, om kapatai no iyau.

⁴⁷Om kokito poddi di boyoon do soudor do miagal diri o nosiliu, om pamarayou no iyau'd Kinorohingan. Om boros ka dau, “Otopot no kopio dot aiso' o sala' dau,” ka.

⁴⁸Om iri nopo tulun dot ogumu' di ruminikot do hiri do minongoi ontong, om nokokito ngai' nopo di nosiliu do miagal diri. Om uli' ngai' noddidi iyolo' do mikuwo'd minonosol tomod.

⁴⁹Om oinsanan nopo i nongkotutun di Yesus, om i tongoindu' di minoyo' dau do mantad hilo'd Galilia do songingkakat do hiri'd sodu-odu', om nokokito ngai' iyolo' di nongosiliu'ddi.

Linobong i Yesus

(Mat. 27.57-61; Mar. 15.42-47; Yoh. 19.38-42)

⁵⁰⁻⁵¹Om haro o tiso' o tulun dot i Yusup o ngaran, i mantad hilo'd bandar dot Arimatia, it id pomogunan do Yudia. Iyau nopo om osonong koulun, om pusohon do tulun, om iyau nga' mandad-andad no do korikatan di Pomorintaan do Kinorohingan. Om mulong piya do poinghompit iyau di piro-

piro o Gompomutus do Don Tugama', nga' a' i' iyau kosokodung di pinomutus om i winonsoi di Gompomutus do Don Tugama'ddi.

⁵²Om ongoi no iyau solowot di Pilatus, om pokionuo' no dau i rata' di Yesus.

⁵³Om ngoyo' noddi dau polintuhuno' i rata' di Yesus do mantad hiri'd kayu salib, om lopoto' no dau do kain linan. Om ngoyo' no dau lobongo' i rata'ddi do hiri'd lobong di pinoluang dot id pampang --- om it a' po insan kapamalabangai'd tulun.

⁵⁴Tontok nopod tadau'ddi, om tadau do kolimo; om oruhai no dot orikot o tadau'd Sabat.

⁵⁵Om iri nogi' i tongoondu' di minoyo' di Yesus do hilo'd Galilia nga' minoyo' nogi' di Yusup, om nokokito iyolo' di lobong diri. Om nokokito nogi' iyolo' do kowoyo-woyoo' do pinopoiliu di rata' di Yesus do hiri'd suang di lobong.

⁵⁶Om uli' noddi iyolo', om posodia' no iyolo' do tubat om tumau dot ongosonong o kosingudan do ponuntug di rata' di Yesus. Om undorong noddi iyolo' do tontok di tadau'd Sabat do tumanud di ponuhuan do Tourat.

Lukas 24

Napasi Kawagu i Yesus

(Mat. 28.1-10; Mar. 16.1-8; Yoh. 20.1-10)

¹Om osuab poddi di tadau'd Minggu', om ongoi no i tongoondu' do hiri'd lobong do minongigit do tubat di nosodia' mantad no diyolo'.

²Om soira' di nokorikot iyolo'd hiri, om kokito no diyolo' do noidu' no i watu di pinonompon di lobong.

³Om suang no iyolo' do hiri'd lobong, nga' a' no hino'd hiri i rata' di Tuhan Yesus.

⁴Om daamot po diyolo' do songingkakat do hiri, om ongoborulong do momusorou do pasal diri, om sigog nopo om poingkakat o duwo o tulun do kipakayan do mogulinau tomod do hiri'd toning diyolo'.

⁵Om otud nopo i tongoendu' do hiri'd tana' dot opopoddosian. Om boros ka di duwo o tulun diri dot id diyolo', "Nokuro tu' mogihum kou di tulun di poimpasi dot id pogialatan do tulun di napatai?

⁶A' i' iyau hino'd hiti. Napasi no kawagu iyau. Soro'ho' pogi' dokoyu i pinoboros dau dot id dokoyu di hilo' po iyau'd Galilia do poingkaa,

⁷Patahakon nondo i Tanak do Tulun dot id tulun di kidusa, om posolibon nogindo iyau. Nga' apasi indo kawagu iyau do kotolu'd tadau,' ka," ka diyolo'.

⁸Om kosorou noddi di tongoendu' i boros di Yesus do miagal diri.

⁹Om koguli' poddi iyolo' do mantad hiri'd lobong, om posusuyo' no diyolo' i nongosiliu'ddi dot id hopod om iso' di rasul, om id koinsanai di tumatanud di Yesus do suwai.

¹⁰Iri nopo i tongoendu' di pinoposunud do koinsanai'ddi dot id piro-piro o tumatanud di Yesus nga: i Maria Magdalena, om i Yohana, om i Maria i tina' di Yakub, om piro-piro o tongoendu'd suwai di moyo-woyo' diyolo'.

¹¹Nga' a' i' ongotumbayaan i rasul di sinusui di tongoendu'ddi, tu' osorou nopo daa diyolo' om maan i' toomod di tongoendu' i sinusui diyolo'.

¹²Nga' ingkakat nopo i Pitrus om panangkus no do minongoi'd hiri'd lobong om kungkub no iyau do minontong do hiri'd suang di lobong, om kokito no dau dot iri po kain dit opurak di pinomorilit di rata' o hino'd hiri. Om osuayan tomod diri i Pitrus, om uli' no iyau do mikuwo'd ogumu' o tuhoton dot id suang do ginawo dau do pasal di nosiliu'ddi.

Hiri'd Tindalanon do Kumaa do Hilo'd Imaus

(Mar. 16.12-13)

¹³Om tontok i' do tadau'ddi, do haro o duwo o tulun di tumatanud di Yesus do manau-panau do kumaa dot id iso' o kampung di roitan dot Imaus. Om kosoduwo' nopod Imaus do mantad hilo'd Yorusalim nga' haro i' doti' o hopod om iso' o kilomito.

¹⁴Om maso nopo diyolo' do manau-panau om miboro-boros iyolo' do pasal di nongosiliu'ddi.

- ¹⁵Om maso diyolo' do miboro-boros om miuhot-uhot do pasal diri, om sigog id rikot i Yesus dot id diyolo' om tanud no iyau diyolo' do minamanau.
- ¹⁶Om kokito no diyolo' i Yesus, nga' a' nopo diyolo' notutunan iyau.
- ¹⁷Om boro-boros noddi i Yesus diyolo' do poingkaa, “Nunu iti pibara-barasan dokoyu do hiti'd tanga'd ralan?” ka dau. Om undorong nopo iyolo' do mikuwo'd tumongob tomod.
- ¹⁸Om ponguhot no di Yesus o tiso' diyolo', i roitan dot i Kiliopas, do poingkaa, “Iya' po kopio o sompogunan do hilo'd Yorusalim dit a' nokoilo di nosiliu do hilo'd Yorusalim di wagu poddi?” ka dau.
- ¹⁹Om boros ka di Yesus, “Nunu i nosiliu?” ka dau. Om boros ka diyolo' do suminimbar, “I nosiliu dot id di Yesus, i tulun do Nasarit diri. Iyau nopo om nabi i'. Om haro kopio o kuasa' do boros dau om kikuasa' i wonsoyon dau --- dot id pagantangan do Kinorohingan om id pagantangan do koinsanai'd tulun.
- ²⁰Nga' pinatahak iyau di piro-piro o boyoon dot imam, om i boyoon do bansa' toko' do hukuman do kapatayon, om posolibo' noddi diyolo' iyau.
- ²¹Om iyau i' daa o soro-sorohon dahai do popoidu' do tulun dot Israil! Om kotolu nogi' do tatau'd baino' do mantad di nosiliu o miagal diri.
- ²²Om kawagu po nga' haro o piro-piro o tongoondu' do mantad id pogialatan dahai do pinoposunud di kosuayan kopio dahai. Tu' osuab po di kosuab om ongoi no iyolo' do hiri'd lobong,
- ²³nga' a' no hino'd hiri i rata' di Yesus. Om koguli' diri iyolo' om posunudo' no diyolo' dahai do nokokito kaka iyolo' do moloikat, om pinoposunud i moloikat diri do napasasi no kaka i Yesus.
- ²⁴Om ongoi noddi o piro-piro o tulun dot id pogialatan dahai do hiri'd lobong, om kokito no diyolo' dot otopot kopio i' i pinoboros di tongoondu'ddi, nga' a' i' iyolo' nokokito di Yesus,” ka diyolo'.

- ²⁵Om boro-boros nodd i Yesus diyolo', "Basug kou no kopio! A' kou no kopio monongkayaan di pinoboros di piro-piro o nabi diri.
- ²⁶Okon toi ko' mositi' pod oinggorit i Raja' do Gampamasi, om kaanu nogindo iyau do kagayaan?" ka dau.
- ²⁷Om susuyo' nodd di Yesus diyolo' o koinsanai di nongkotulis dot id suang di Buuk do Kinorohingan do pasal dau do minimpuun di piro-piro o buuk di Musa om i buuk di piro-piro o nabi.
- ²⁸Om osomok nodd iyolo' do korikot dot id kampung di rikoton diyolo', om pamanau no i Yesus do miagal-agal do lumombus do mamanau.
- ²⁹Nga' oduhai no diyolo' iyau. Boros ka diyolo', "Osodop noti om tumuong no, om tumanud nopo dahai do baino'," ka diyolo'. Om woyo' nodd i Yesus diyolo' do minongoi do hiri'd niyonon diyolo'.
- ³⁰Om tontok di mogitotorungak iyolo'd makan, om ngoyo' no di Yesus i roti, om sambayang no iyau do minongunsikou'd Kinorohingan, om pogikobing-kobingo' no dau i roti'ddi, om patahako' no dau diyolo'.
- ³¹Om koilaa'i nogiddi diyolo' dot i Yesus i tulun diri. Nga' a' nodd diyolo' nokito i Yesus.
- ³²Om piboro-boros nodd iyolo', "Okon toi ko' notingkau tomod o ginawo to do nokorongou di boros dau di hilo' to'd tanga'd ralan diri, do tontok di pinoposuhut iyau do komoyon di songintulis dot id Buuk do Kinorohingan dot id dato?" ka diyolo'.
- ³³Nga' maso iddi, do miningkakat iyolo' om pamanau no iyolo' do guminuli' do hilo'd Yorusalim. Om korikot nodd iyolo' do hilo'd Yorusalim, om kokito no diyolo' do songintimung no i hopod om iso' o tumatanud di Yesus do mogiaamung di tulun do suwai.
- ³⁴Om somboro-boros nopo iyolo' do poingkaa, "Otopot no kopio do napas i kawagu i Tuhan! Tu' nokointalang no iyau dot id di Simun!" ka no diyolo'.

³⁵Om susuyo' no di duwo o tumatanud di Yesus di wagu po korikot diri i nosiliu di hiri iyolo'd tanga'd ralan, om susuyo' diyolo' ondung poingkuro iyolo' do nokotutun di Tuhan do tontok di minangabing iyau di roti.

Minintalang i Yesus dot id Piro-Piro o Tumatanud Dau

(Mat. 28.16-20; Mar. 16.14-18; Yoh. 20.19-23; Win. 1.6-8)

³⁶Om maso po diyolo' do mogiboro-boros, om sigog nopo om poingkakat i Yesus dot id pogialatan diyolo'. Om boro-boros no iyau'd poingkaa, “Ongosimbayan kou po!” ka dau.

³⁷Om kongotigowo ngai' nopo iyolo' om moddosi. Tu' ondos daa diyolo' om tomburio i nokito diyolo'.

³⁸Nga' boros ka di Yesus, “Nokuro tu' moddosi kou? Nokuro tu' mikoduwo o ginawo dokoyu?”

³⁹Antangai pogi' dokoyu iti palad ku om iti kolung ku. Ilaai no dokoyu, dot iyoho' i' kopio iti! Ngoyo' nopo dokoyu kamao' o tinan ku, om sonsodon no kopio. Tu' tomburio nopo om aiso' i' o tonsi om aiso' o tulang, do miagal doho' dot okito dokoyu,” ka dau.

⁴⁰Om tontok di moro-boros i Yesus do miagal diri, om poontongo' no dau iyolo' di palad om i kolung dau.

⁴¹Nga' tontok dit a' po iyolo' otumbayaan, tu' adalaan no kopio iyolo' dot otood om osuayan, om uhoto' no iyolo' di Yesus, “Haro po o taakanon dokoyu'd hiti?” ka dau.

⁴²Om onuwai no diyolo' i Yesus do songkorot o sada' di noonsok.

⁴³Om romito' no di Yesus i sada'ddi, om akano' no dau dot id toguang diyolo'.

⁴⁴Om boro-boros noddi kawagu i Yesus diyolo', “Tontok di poinsugku' oku po dokoyu, om nokoboros mantad ku no dot id dokoyu o miagal diti: ‘Pointikid-tikid di nokotulis do pasal doho' dot id suang di Tourat di Musa, om id suang di piro-piro buuk do nabi om id suang di Buuk do Sinding, om a' no milo dot a' angabayaan,’ kangku,” ka dau.

⁴⁵Om onuwai no di Yesus iyolo' do toilaan om kosuhut i' iyolo' do komoyon dit id suang do Buuk do Kinorohingan.

⁴⁶Om boros kaddi dau dot id diyolo', "Nokotulis no dot id Buuk do Kinorohingan, dot iri nopo Raja' di Gampamasi, om oinggorit nondo om apatai. Nga' apasi indo kawagu iyau do kotolu'd tadau.

⁴⁷Om id suang nogi' do ngaran di Raja' do Gampamasi do mositi' no do popinsusuyon dot id koinsanai'd bansa', dot apatut do rumologo ngai' o tulun do momonsoi'd dusa. Om popinsusuyon do mangampun o Kinorohingan do dusa. Om timpuunon nopo do posusuyan diti habar, om hilo'd Yorusalim.

⁴⁸Iyokoyu no o sumiliu'd sasi' do koinsanai'ddi.

⁴⁹Om porikoton ku nogindo dot id dokoyu i nakabatos di Tapa'. Nga' mositi' no do mandad kou do hiti'd bandar diti do gisom dot olopot kou di kuasa' do mantad id Kinorohingan," ka dau.

Pinoinsawat i Yesus do Hilo'd Surga

(Mar. 16.19-20; Win. 1.9-11)

⁵⁰Om koboros poddi di Yesus iri, om angatai no dau iyolo' do sumoliwan di bandar do minamanau do gisom do nokorikot do hilo'd Baitani. Om hilo' no do pinoinsawat di Yesus o longon dau do minamarakat diyolo'.

⁵¹Om maso di Yesus do mamarakat diyolo', om koinsawat noddi iyau do hilo'd surga. Om kotongkiad noddi iyau do mantad id diyolo'.

⁵²Om otud ngai' no iyolo' do tuminuku' dot id di Yesus. Om uli' noddi iyolo' do hilo'd Yorusalim do mikuwo'd otood tomod.

⁵³Om hiri kasai' nopoddi iyolo'd Walai'd Sasambayangan dot Agayo do mamarayou'd Kinorohingan.

Yohanis

Yohanis 1

I Boros do Manahak do Koposion

¹Di nopo di timpuun i' dit a' po nowonsoi iti pomogunan, om hino mantad no i Boros. Iri nopo Boros diri om pounsugku' do Kinorohingan, om miagal nopo kopio'd Kinorohingan i Boros diri.

²Mantad poddi timpuun i' om pounsugku' mantad no iyau do Kinorohingan.

³Om iyau no o pinawayaan do Kinorohingan do minomonsoi do koinsanai'd nunu nopo, om aiso' i' o tiso' piya di songinwonsoi do winonsoi dot a' pinawaya' dau.

⁴Iri nopo Boros diri om tudan do koposion, om iri no koposion diri o manahak do tanawau dot id tulun.

⁵Iri nopo tanawau'ddi om tumitiu dot id totuong, om a' i' kopisok o totuong di tanawau'ddi.

⁶Om porikoto' nod Kinorohingan i susuhuon dau, dot i Yohanis o ngaran.

⁷Kinorikatan nopo dau om minongoi poposusui do pasal di tanawau'ddi, om otumbayaan ngai' indo o tulun do korongou di habar diri.

⁸Okon i' ko' iyau i tanawau'ddi; tu' iyau nopo om ruminikot no do minongoi poposusui do pasal di tanawau'ddi.

⁹Iri nopo tanawau dit otopot, om ruminikot do hiti'd pomogunan om tuminitiu dot id koinsanai'd tulun.

¹⁰Hiti no daa'd pomogunan i Boros diri nga' mulong piya dot iyau o pinawayaan do Kinorohingan do minomonsoi'dti pomogunan, nga' a' i' iti pomogunan nokotutun dau.

¹¹Rikot no iyau do hiri'd pomogunan dau nga' a' i' iyau rinamit di bansa' dau.

¹²Nga' haro iddi o piro-piro tulun do ruminamit dau om notumbayaan dau; om onuwai noddi dau iyolo' do kosorupayan do sumiliu'd tangaanak do Kinorohingan.

¹³Om okon i' ko' miagal di kowoyo-woyoo' di koubasanan o kinosilihan diyolo' do tangaanak do Kinorohingan, do miagal di tangaanak do pogkosusuon do tulun, tu' tulun i' o tapa'; nga' tadon nopo di koposion do wagu om Kinorohingan i'.

¹⁴Om iri nopo i Boros diri om suminiliu'd tulun, om nokoiyon dot id pogialatan toko', om nokokito toko' i' di kagayaan dau. Iri nopo kagayaan dau'ddi om naanu dau do mantad id Tapa' dau, tu' iso' no iyau o tanak di Tapa'. Om id dau no o kokitanan toko' do Kinorohingan om i kosianan do Kinorohingan dot id dati'.

¹⁵Om i Yohanis no o suminiliu do sasi' dau, om i pinopopinsunud do poingkaa, “Ilo' no i komoyon ku di pinoboros ku do poingkaa: Rumikot nondo iyau do kosusuhut doho', nga' iyau nopo om agayo i' o kuasa' ko' iyoho', tu' di nopo dit a' oku po hino, om hino mantad no iyau,” ka.

¹⁶Iyau nopo om poimponu' do kosianan; om aiso' o kotingkadan dau do mamarakat dati'.

¹⁷Iri nopo Tourat om pinatahak do Kinorohingan do pinawaya' di Musa. Nga' kosianan nopo om kotorodoko' do Kinorohingan om i Yesus Kristus i' o pinopointalang.

¹⁸Aiso' i' o nokoumbal do nokokito do Kinorohingan, do suwai ko' iri no i tanak di Tapa' dit iso' noo, i miagal kopio di Tapa' om i poingulud kopio dau. Iyau no i pinopointalang di Tapa' dot id dati'.

I Pinoboros di Yohanis

(Mat. 3.1-12; Mar. 1.1-8; Luk. 3.1-18)

¹⁹Om suhuo' no di piro-piro boyoon do tulun do Yohudi di hilo'd Yorusalim i piro-piro imam om i tulun do Liwi do mongoi ponguhot di Yohanis ondung isai kopio iyau.

²⁰Om poboroso' nopo kopio di Yohanis o poingkaa, “Okon oku i' ko' i Raja' do Gampamasi,” ka.

²¹Om ponguhot po kawagu iyolo', "Iyo nopondo, om isai kopio ko nanu'? I Ilia ko?" ka. "Okon," ka di Yohanis do suminimbar. Om ponguhot po kawagu iyolo', "Iri ko tuu i Nabi?" ka. "Okon," ka di Yohanis.

²²Om boros kaddi diyolo', "Iyo nopondo, om sunudai daa iyahai ondung isai kopio ko. Om milo i' iyahai do momisunud di tulun di minonuhu' dahai. Posunudo' daa ondung isai kopio ko," ka diyolo'.

²³Om boros ka di Yohanis do suminimbar, "Iyoho' no i komoyon di Nabi Yosaya, do poingkaa, 'I tulun di mimboros dot opuhod do hilo'd tana' do kowotuan do poingkaa: Potingo' no o ralan do wayaan do Tuhan!' ka," ka dau.

²⁴Om iri nopoddi i tulun di sinuhu' di tulun do Parisi'ddi²⁵nga' minonguhot po dot, "Ondung okon ko ko' i Raja' do Gampamasi om okon ko ko' i Ilia, om okon ko ko' i Nabi om nokuro'ddi tu' mambatis ko?" ka diyolo'.

²⁶Om boros ka di Yohanis do suminimbar, "Waig no o pamatis ku iyoho'. Nga' haro i' o tulun dot id pogialatan dokoyu dit a' dokoyu otutunan.

²⁷Iyau nopo om id tohuri i' ko' iyoho' do rumikot, nga' a' oku i' mando osorupai do mongiad piya di tali do kasut dau," ka dau.

²⁸Iri ngai' nopoddi om nosiliu do hilo'd Baitani, i ponong id koulayon do mantad id Bawang do Yordan, i kinoiyonon di Yohanis do mambatis do tulun.

I Tanak do Dumba' do Kinorohingan

²⁹Tadau noddi kawagu, om kokito no di Yohanis i Yesus do rumikot dot id dau. Om boros kaddi di Yohanis, "Ilo' no i Tanak do Dumba' do Kinorohingan di mongidu' do dusa do tulun do hiti'd pomogunan.

³⁰Om ilo' no i komoyon ku do rumikot dot id tohuri ko' iyoho', nga' agayo i' mando o kuasa' dau ko' iyoho', tu' di nopo dit a' oku po nopogkosusu om hino mantad no iyau.

³¹Iyoho' nga' a' i' daa nokotutun ondung isai iyau di gulu po. Om inda' ka do ruminikot oku nogi' do mongoi pamatis do tulun do waig o pamatis om kotutun i' dau i tulun dot Israil,” ka dau.

³²Om poboroso' po di Yohanis i nokito dau. Boros ka dau, “Nokito ku i Rusod do Kinorohingan do miagal do punai o kowoyo-woyoo' do luminintuhun do mantad hilo'd tawan, om undorong no dot id dau.

³³Tontok nopoddi om a' oku po daa koilo ondung isai iyau. Nga' nosunudan oku nod Kinorohingan, i minonuhu' doho' do mamatis do tulun do waig o pamatis do poingkaa, ‘Okito nu nopondo i Rusod do Kinorohingan do lumintuhun om mundorong dot id iso' o tulun, om iri no tulun diri i mamatis do tulun do Rusod do Kinorohingan o pamatis,’ ka dau.

³⁴Om nokito ku no o miagal diri dot iyoho' kopio o nokokito, om poborosan ku no dot iyau no kopio i Tanak do Kinorohingan,” ka dau.

I Piro-Piro Tulun dit id Gulu Kopio do Tuminanud di Yesus

³⁵Tadau noddi kawagu om hiri pod kinoiyonon diri i Yohanis do miwoyo' do duwo di tumatanud dau.

³⁶Om soira'ddi nokito di Yohanis i Yesus do tuminalib, om boro-boros no iyau dot, “Intong kou pogi! Ilo' no i Tanak do Dumba' do Kinorohingan,” ka.

³⁷Om korongou no di duwo o tumatanud di Yohanis i boros dau'ddi, om ongoi noddi iyolo' tanud di Yesus.

³⁸Om koili no i Yesus, om kokito no dau iyolo' do manud-tanud dau. Om uhoto' no dau iyolo', “Nunu o tihumon dokoyu?” ka dau. Om boros ka diyolo'd suminimbar, “Rabi, hinonggo o tiyonon nu?” ka diyolo'. (Komoyon nopod “Rabi” om guru.)

³⁹Om boros ka di Yesus, “Kainou pogi' mongoi ontong,” ka dau. Om woyo' no iyolo' dau om kokito no diyolo' i tiyonon dau. Tontok nopoddi nga' jam kaapat no do dongsosodopon, om undorong nopoddi iyolo' do hiri'd di Yesus do tadau'ddi.

⁴⁰Iri nopo tiso' di duwo o tulun di nokorongou di pinoboros di Yohanis om i tuminanud diri di Yesus nga' i Andarias, i tobpinai di Simun Pitrus.

⁴¹Om olomus nopoddi i Andarias do minongoi pogihum di Simun, i tobpinai dau, om sunudai no dau do, “Nokosolowot no iyahai di Mosias!” ka. (Komoyon nopo do Mosias om Kristus, i Raja' do Gampamasi.)

⁴²Om pootodo' no di Andarias i Simun dot id di Yesus. Om sonsodo' no di Yesus i Simun om boro-boros nod, “Iya' nopondo oi Simun, i tanak di Yona, om roitan nondo dot i Kipas,” ka. (Komoyon nopod Kipas om miagal i' do komoyon do Pitrus, tu' komoyon nopo om pampang.)

Linohou di Yesus i Pilipus om i Natanil

⁴³Tadau noddi kawagu om korohiai no i Yesus do mongoi do hilo'd Galilia. Om kosolowot noddi dau i Pilipus om boro-boros nod, “Kaino, tanud doho',” ka.

⁴⁴I Pilipus nopoddi nga' mantad hilo'd Baitsaida, i kinoiyonon di Andarias om i Pitrus.

⁴⁵Om kosolowot no di Pilipus i Natanil om sunudai no dau iyau, “Nosolowot no dahai i tulun di noroitani di Musa dot id suang di Tourat, om i pinoboros di piro-piro o nabi. Iri nopo tulun diri om i Yesus, i mantad hilo'd Nasarit, i tanak di Yusup,” ka dau.

⁴⁶Nga' boros ka di Natanil, “Haro kopio tuu ot osonong do mantad hilo'd Nasarit?” ka. Om boros ka di Pilipus do suminimbar, “Kaino pogi' mongoi nogi' kopio ontong,” ka dau.

⁴⁷Om kokito no di Yesus i Natanil do rumikot, om boros kaddi dau dot i Natanil o komoyon, “Ilo' no o tulun kopio dot Israil. Om a' i' mongudut iti tulun diti,” ka.

⁴⁸Om uhoto' no di Natanil i Yesus. Boros ka dau, “Poingkuro ko do nokotutun doho'?” ka. Om boros ka di Yesus do suminimbar, “Di nopo dit a' ko po noongoi kolohou di Pilipus om nokito tiya' no di hiri ko'd sahou di guas dot ara,” ka.

⁴⁹Om boros ka di Natanil, “Oi Guru, iya' no kopio i Tanak do Kinorohingan! Iya' no i Raja' do bansa'd Israil!” ka dau.

⁵⁰Om boros ka di Yesus, “Monongkuyaan ko no, om minomoros oku nogi' do nokito tiya' do hilo'd sahau di guas dot ara? Nga' kokito ko indo dit angagayo ko' mantad diri!” ka dau.

⁵¹Om boros ka kawagu di Yesus, “Ponongkuyaa'i no dot otopot i' kopio do kokito ko nondo dilo tawan dot oiwangan, om songindakod-dakod om songingkurus-kurus o moloikat dot id Tanak do Tulun,” ka dau.

Yohanis 2

Pikowinan do Hilo'd Kana

¹Duwo noddi o tadau do mantad diri om haro o poginakanan do pikowinan do hilo'd bandar do Kana, i hilo'd Galilia, om i tina' di Yesus nga' minongoi nogid hiri.

²Om i Yesus om i tumatanud dau nga' naalap i' do mongoi rapou di poginakanan diri.

³Soira' di naayi' i waig dot anggur, om boro-boros no i tina' di Yesus dot id dau. Boros ka dau, “Nooyian no iyolo'd waig dot anggur,” ka dau.

⁴Om boros ka di Yesus do suminimbar, “Inan, kada' oku suhuo'. Tu' a' po orikot o maso ku do popointalang ondung isai kopio oku,” ka dau.

⁵Nga' boros ka di tina' di Yesus dot id piro-piro di susuhuon, “Wonsoyon nopo dokoyu i poboroson dau dot id dokoyu,” ka.

⁶Om haro ot onom o luping do hiri do poiinyanan do waig di pongongoug do tumanud di koubasanan do tulun do Yohudi. Orumpos nopo do pointikid-tikid di luping diri om haro i' doti' o hatu o lito.

⁷Om boros ka di Yesus dot id piro-piro susuhuon diri, “Suangai ngai' dokoyu'd waig ilo luping,” ka. Om suangai ngai' no diyolo' i luping diri gisom do nongoponu'.

⁸Om boros kaddi di Yesus dot id diyolo', "Ongoi kou anu dot ongokooro' dilo waig om patahakon i' di mongilo-ilo diti poginakanan," ka dau. Om ngoyo' no diyolo' patahako' di mongilo-ilo di poginakanan i waig diri.

⁹Om tiimai no dau i waig di nosiliu no do waig dot anggur. (Nga' a' i' iyau koilo ondung honggo o tadon di waig dot anggur diri. Iri no i susuhun di pinoposuang di waig do hiri'd luping o koilo.) Om lohowo' noddi di mongilo-ilo di poginakanan i kusai di kuminawin,

¹⁰om boro-boros no, "Koubasanan nopo om poguluonon pod moninggarung i waig dot anggur dit osonong kopio, om angabangat pondo do minum i tulun di nalap, om singgorungon nogindo i waig dot anggur di koubasanan. Nga' nokoolu' nu i' iya' i waig dot anggur dit osonong kopio do gisom piya'd dinondo!" ka dau.

¹¹Om iri no o koimayaan di gulu i' kopio di Yesus wonsoyo'. Om winonsoi dau iri do hilo'd Kana, i hilo'd Galilia. Om iri no i koimayaan di winonsoi dau'ddi o pinopointalang do kogoyoo' dau. Om kotumbayaa'i noddi dau i tumatanud dau.

¹²Om ongoi noddi i Yesus do hilo'd Kapornaum do miwoyo' di tina' dau, om i piro-piro tobpinai dau om i tumatanud dau. Om hilo' no iyolo' do poundorong do solinaid do piro-piro o tadau.

Suminuang i Yesus di Walai'd Sasambayanan dot Agayo

(Mat. 21.12-13; Mar. 11.15-17; Luk. 19.45-46)

¹³Tontok dit oruhai nod orikot i Tadau'd Agayo do Paska do tulun do Yohudi, om ongoi no i Yesus do hilo'd Yorusalim.

¹⁴Om di nopoddi hiri iyau id Walai'd Sasambayanan dot Agayo di hilo'd Yorusalim, om kokito no dau i dumadagang do sapi' om dumba', om punai, om i tulun do monukar do tusin do songirikau'd hiri.

¹⁵Om pomonsoi no iyau do pipikot do tali o winonsoi om pinguyungo' ngai' noddi dau i tayam-tayam diri: i dumba' om i sapi', do mantad hiri'd Walai'd Sasambayanan dot Agayo. Om pinsomboliko' dau i mija' di tulun di monukar do tusin, om songinsasad poddi i tusin diyolo'.

¹⁶Om boros kaddi di Yesus dot id tulun di padagang do punai, “Igitai ngai' dokoyu iti do sumoliwan do mantad hiti. Kada' dokoyu siliho' do tiyonon do dumadagang iti walai'd Tapa' ku!” ka dau.

¹⁷Om kosorou noddi di tumatanud dau it ayat dot id suang do Buuk do Kinorohingan do poingkaa, “Iyo pod tapui di molob-ngolob do hiti'd ginawo ku o kosianan ku di Walai nu, oi Kinorohingan,” ka.

¹⁸Om boros kaddi di piro-piro boyoon do tulun do Yohudi do sumongkiwal di Yesus, “Pomonsoi daa do koimayaan do popointalang dot id dahai do haro o kuasa' nu do momonsoi'd miagal diti,” ka.

¹⁹Om boros ka di Yesus do suminimbar, “Raago' pogi' dokoyu iti Walai'dti, om tolu nopo moti' o tatau nga' owonsoi ku no kawagu,” ka dau.

²⁰Om boros kaddi diyolo', “Apat i' nohopod om onom o toun do koloido' do minomonsoi diti Walai'd Sasambayanan dot Agayo, om tolu no daa'ndo tatau nu iya' do momonsoi'dti?” ka.

²¹Nga' iri nopo Walai'd Sasambayanan dot Agayo do komoyon di Yesus om iri i tinan dau.

²²Om id tohuri noddi di napasi kawagu i Yesus do mantad id kapatayon, om kahandamai nogi' di tumatanud dau do nokoboros i Yesus do miagal diri. Om ponongkuyaa'i noddi iyolo' di nokotulis dot id suang do Buuk do Kinorohingan om i pinoboros di Yesus do miagal diri.

Koilo i Yesus do Kowoyo-woyoo' do Tulun

²³Nopo di hilo' i Yesus id Yorusalim di maso do Tatau'd Agayo do Paska om ogumu' o tulun do notumbayaan dau do nokokito di piro-piro o koimayaan do winonsoi dau.

²⁴Nga' a' i' i Yesus monongkuyaan diyolo', tu' koilo i' iya' do kowoyo-woyoo' do koinsanai'd tulun.

²⁵A' i' minog do haro o tulun do momisunud dau do pasal dot isai nopo, tu' koilo i' iya' dit id suang do ginawo'd tulun.

Yohanis 3

I Yesus om i Nikodimus

¹Haro o tiso' o boyoon do tulun do Yohudi dit id suang do sinompuruan do tulun do Parisi dot i Nikodimus o ngaran.

²Insan o totuong om rikot no iyau dot id di Yesus, om boro-boros nod, “Guru, oilaan i' dahai do sinuhu' ko'd Kinorohingan. Tu' iso' pod tulun nga' aiso' i' o milo do momonsoi'd koimayaan do miagal di winonsoi nu, ondung a' o Kinorohingan moyo-woyo' dau,” ka dau.

³Om boros ka di Yesus do suminimbar, “Ponongkuyaa no, dot aiso' i' o tiso'd tulun do kokito di Pomorintaan do Kinorohingan, dot a' po iyau apaganak kawagu,” ka dau.

⁴Om boros ka di Nikodimus dot id di Yesus, “Milo po toi do paganakon kawagu o tulun di nokolohing. Milo po tuu iyau do gumuli' kawagu do hiri'd paganakan di tina' dau om pogkosusuon indo kawagu?” ka.

⁵Om boros ka di Yesus do suminimbar, “Otopot i' kopio iti poboroson ku'dti dot: Ondung a' o tulun apaganak kawagu dot id suang do waig om id suang do Rusod do Kinorohingan, om a' i' kosuang di Pomorintaan do Kinorohingan.

⁶Tumanud nopo do kowoyo-woyoo' do don tulun om paganakon i' i tulun diri di molohing dau, nga' tumanud no do kowoyo-woyoo' do don rusod om paganakon o tulun di Rusod do Kinorohingan.

⁷Om kada' kosuayai do poboroson ku piya dot: apatut i' kopio dot apaganak kawagu ngai' kou.

⁸Iri nopo ribut om tumongus nopo do hinonggo nopo o korohian dau; orongou toko' no i kohus di ribut nga' a' toko' i' oilaan ondung hinonggo o tadon om ondung hinonggo o pakayaan. Om iyo nogiddi i tulun dit apaganak do Rusod do Kinorohingan,” ka dau.

⁹Om poguhot no i Nikodimus, “Poingkuro dot osiliu o miagal diri?” ka dau.

¹⁰Om boros ka di Yesus do suminimbar, “Dot a' ko i' koilo om guru ko i' do hiti'd Israil?”

11Ponongkuyaa'i no: do poboroson nopo dahai om iri no i toilaan dahai, om i pososion dahai nga' iri no i nokito kopio dahai, nga' a' kou i' monongkuyaan di pinoboros dahai.

12A' kou i' monongkuyaan di susuyan ku iyokoyu do pasal do kowoyo-woyoo' do hiti'd pomogunan om poingkuro kopio kou nogindo daa do monongkuyaan do susuyan ku daa iyokoyu di kowoyo-woyoo' do pasal do surga?

13Aiso' i' o tiso' piya'd tulun do nokoinsawat do hilo'd surga, do suwai ko' iyau i luminintuhun do hiti'd pomogunan, iri no i Tanak do Tulun.

14Om poingkuro nopo i Musa do pinopoinsawat di tulanut do tambaga' di pinorilit do kayu di pinoodsuk do hilo'd tana' do kowotuan, om iyo nogindoddi o Tanak do Tulun do poinsawaton.

15Om kaanu indo do koposion dit otopot kopio om i poingompus o pointikid-tikid do tulun di monongkuyaan dau,” ka dau.

16Tu' nosianan no kopio o Kinorohingan do tulun do hiti'd pomogunan, gisom do pinatahak dau i Tanak dau dit iso-iso', om pointikid-tikid do tulun di monongkuyaan dau om amu' no apatai, suwai ko' kaanu do koposion dit otopot kopio om i poingompus.

17Tu' kinoporikatan nopod Kinorohingan di Tanak dau om okon i' ko' mongoi pomohukum diti pomogunan, suwai ko' mongoi pamasi.

18Iri nopo tulun di monongkuyaan dau om a' no ohukuman. Nga' iri nopondo tulun dit a' monongkuyaan, om nohukuman nod Kinorohingan, tu' a' i' iyau monongkuyaan di Tanak do Kinorohingan dit iso-iso'.

19Om iti nondo o kopomohukuman dau do tulun. Nokorikot no i tanawau do hiti'd pomogunan, nga' orohian nogi' o tulun do totuong ko' mantad di tanawau, tu' araat i' i pingwonsoyon diyolo'.

20Pointikid-tikid do tulun dit araat o wonsoyon, om araatan no di tanawau, om a' iyau orohian do rumikot do hiri'd tanawau, tu' mada' i' iyau dot okito i wonsoyon dau dot araat.

²¹Nga' iri nopo tulun di momonsoi'd korohian do Kinorohingan, om rumikot i' dot id tanawau, om kointalang indo do miontok di korohian do Kinorohingan i winonsoi dau.

I Yesus om i Yohanis Gampamatis

²²Om ongoi noddi i Yesus om i tumatanud dau do hilo'd Yudia. Om hilo' noddi iyau do poundorong do pounsugku' diyolo' do piro-piro o koloido', om minamatis iyau'd tulun.

²³⁻²⁴Tontok nopoddi om a' po nokoguil i Yohanis. Om minamatis iyau'd tulun do hilo'd Ainon, it a' i' osodu' no do mantad hilo'd Salim, tu' osima' id waig o hilo'. Om somirikot noddi o tulun dot id dau, om botisai no dau iyolo'.

²⁵Om haro'ddi o piro-piro di tumatanud di Yohanis do minonokisongkiwal di tulun do Yohudi do pasal di toturan do momolidang do tinan.

²⁶Om rikat no iyolo' dot id di Yohanis om boro-boros nod, “Guru, osorou nu po i tulun di nokowoyo' diya' do hilo'd soborong di Bawang do Yordan diri, i pinotuduk nu dot id dahai di guulu? Mamatis no moti'ddi iyau, om oinsanan nopo o tulun do rumikot dot id dau!” ka diyolo'.

²⁷Om boros ka di Yohanis do suminimbar, “Aiso' i' ot osiliu do miagal diti dot id disai nopo o tulun ondung a' do Kinorohingan wonsoyon o miagal diri.

²⁸Om iyokoyu nga' nokorongou i' doho' do minomoros dot, ‘Okon oku i' ko' i Raja' do Gampamasi, sinuhu' oku nod mogulu dau,’ kangku.

²⁹Iri nopo tondu' di kowinon om iri no i kusai di mangawin o sanganu. Iri nopo i tambalut di kusai do kumawin diri, om poingkakat no toomod do mongoruhang om mokinongou, om orohian iyau do korongou do boros di kusai di kumawin. Om iyoho' nga' iyo nogiddi. Dinondo nopo om osonong noddi kopio o ginawo ku.

³⁰Om iyau no ot apatut do gumumu' o tulun do tumanud, om kumuri' piya'ndo tulun do tumanud doho',” ka dau.

Iyau i Mantad Hilo'd Surga

³¹Iri nopo i mantad hilo'd sawat om agayo no ko' mantad do koinsanai'd tulun. Iri nopo i mantad hiti'd pomogunan om poinghompit no do tulun do pomogunan, om mimboros do pasal dit osiliu do hiti'd pomogunan. Nga' iri nopo i mantad hilo'd sawat om agayo no ko' mantad do koinsanai'd tulun.

³²Om popinsusui iyau di nongokito om i nongorongou dau, nga' iso' pod tulun nga' aiso' i' o monongkuyaan di popinsusuyon dau.

³³Iri nopo tulun di monongkuyaan di pinosusui dau, om monongkuyaan no dot otopot o Kinorohingan.

³⁴Tu' iri nopo tulun di sinuhu' do Kinorohingan om popolombus no do boros do Kinorohingan, tu' nakatahak ngai' no i Rusod do Kinorohingan dot id dau.

³⁵Osianan i' i Tapa' di Tanak dau om pinatahak ngai' dau i kuasa' dau dot id Tanak dau'ddi.

³⁶Om iri nopondo tulun di monongkuyaan di Tanak diri om kaanu no do koposion dit otopot kopio om i poingompus. Nga' iri nopondo tulun dit a' mumboyo' di Tanak diri om a' no kaanu do koposion. Om hukuman no iyau'd Kinorohingan do gisom do poingompus.

Yohanis 4

I Yesus om i Tondu' do Samaria

¹Om korongou noddi i tulun do Parisi dot ogumu-gumu' o tulun di nosiliu'd tumatanud di Yesus om ogumu' o nobotisan dau ko' mantad di Yohanis.

²(Nga' otopot nopo kopio om a' i' i Yesus minamatis, tu' iri no i tumatanud dau o minamatis.)

³Om soira'ddi noilaan di Yesus do nokorongou i tulun do Parisi do pasal diri, om tongkiad no iyau do mantad hilo'd Yudia om poguliai no dau do hilo'd Galilia.

⁴Om tontok di pakayaan dau do hilo' om a' no milo dot a' iyau kawayaya' do hilo'd Samaria.

⁵Om korikot noddi i Yesus dot id iso' o bandar do hilo'd Samaria di roitan do Sikar, it a' i' osodu' no do mantad id tana' di pinatahak di Yakub dot id di Yusup, i tanak dau, di gulu po.

⁶Om hilo' no i torobong di Yakub. Om ohuyan tomod diri i Yesus do minamanau, om irikau no iyau do hiri'd tisan di torobong. Om tontok nopoddi nga' jam kohopod om duwo no doti' do pitangaadau.

⁷⁻⁸Om nokoongoi no i tumatanud di Yesus do hiri'd bandar do minongoi boli do taakanon. Om korikot noddi o songulun o tondu' do Samaria do mongoi sago'. Om boros ka di Yesus dot id dau, “Poinumo' oku daa,” ka.

⁹Om boros ka di tondu' do Samaria do suminimbar, “Iya' nopo oi Tuan, om bansa'd Yohudi, om iyoho' no om bansa'd Samaria; om nokuro tu' mokiinum ko doho'?” ka dau. (Tu' bansa' nopod Yohudi om a' i' kopio mongoi ponongkokuro-kuro do bansa'd Samaria.)

¹⁰Om boros ka di Yesus do suminimbar, “Ondung koilo ko daa di nipuhawang do Kinorohingan om ondung isai i mokiinum diya', om atantu' no dot iya' daa o mokiinum dau, om oonuan ko indo dau di waig do kapasi,” ka dau.

¹¹Om boros ka di tondu', “Aiso' i' o ponimbauk nu'ndo oi Tuan, om aralom i' moti' kopio iti torobong diti. Nga' honggo o ngayan nu'd waig di kapasi, oi Tuan?

¹²I Yakub i', i taki-aki dahai o minanahak dahai diti torobong. Om hiti i' o nangayan dau di waig dot inumon dau; om i tangaanak om i tayam-tayam dau nga' hiti i' o ninuman. Om sorohon nu daa'ddi dot agayo ko iya' ko' i Yakub?” ka di tondu'.

¹³Om boros ka di Yesus, “Iri nopo tulun di monginum do waig diti om tuuhan i' kawagu,

¹⁴nga' iri nopondo tulun di koinum do waig di patahakon ku, om a' no koumbal kawagu do tuuhan do gisom dot alaid. Tu' iri nopondo waig di patahakon ku dau om sumiliu nondo do miagal do tudan do waig dot id

suang dau om sumimpulak do sumoliwan om manahak dau iri do koposion dit otopot kopio om i poingompus,” ka dau.

¹⁵Om boros ka di tondu'ddi, “Tuan, onuwai oku daa do waig dino, om a' oku i' tuuhan kawagu; om a' oku minog do gumuli'd hiti do mongoi sago',” ka dau.

¹⁶Om boros ka di Yesus, “Ngoyo' po lohowo' i sawo nu, om gumuli' nogindo'd hiti,” ka dau.

¹⁷Om boros kaddi di tondu' do suminimbar, “Aiso' i' o sawo ku,” ka dau. Om boros ka di Yesus, “Otopot i' ino boros nu dot aiso' o sawo nu.

¹⁸Tu' inglimo ko no kakawin, om iri nopo kusai di pounsugku' diya' do dinondo om okon i' ko' sawo nu,” ka dau.

¹⁹Om boros kaddi di tondu', “Oilaan ku noddi do nabi ko, oi Tuan.

²⁰Iri nopo i komolohingan dahai om hiti id nulu-nulu'dti o tiyonon do sumambayang dot id Kinorohingan, nga' boros ka di bansa' nu om hilo' nod Yorusalim o tiyonon do tulun do sumambayang dot id Kinorohingan,” ka dau.

²¹Om boros ka di Yesus dot id dau, “Ponongkuyaa' no, do rumikot indo o maso do sumambayang o tulun dot id Tapa', dot okon nondo ko' hiti'd nulu-nulu'dti om okon ko' hilo'd Yorusalim.

²²Iyokoyu nopo i bansa'd Samaria om a' i' kotutun di sambayanan dokoyu, nga' iyahai nopo i bansa'd Yohudi om kotutun i' di sambayanan dahai, tu' iri i bansa'd Yohudi o milo do popoilo do ralan do Kinorohingan do mamasi'd tulun.

²³Nga' rumikot indo o maso, om otopot nopo kopio om nokorikot no, do sumambayang nondo o tulun dot id Tapa' do woyoon di Rusod do Kinorohingan, om otutunan kopio diyolo' do Kinorohingan iyau dit otopot, do miagal di korohian do Tapa'.

²⁴Tu' Kinorohingan nopo om Rusod i', om isai nopo i sumambayang dot id Kinorohingan om mositi' nod woyoon di Rusod do sumambayang dot id dau do tumanud dit otopot," ka dau.

²⁵Om boros kaddi di tondu'ddi dot id di Yesus, "Koilo oku i' do rumikot nondo i Raja' do Gampamasi (i roitan do Kristus). Om korikot nopondo iyau, om momisunud nondo iyau dati' do koinsanai'd nunu nopo," ka dau.

²⁶Om boros ka di Yesus, "Iyoho' nogi' bo iyau'ddi, iyoho' i moro-boros diya' do dinondo," ka dau.

²⁷Om koguli' noddi i tumatanud di Yesus. Om osuayan tomod daa iyolo' do nokokito di Yesus do monokiboro-boros do tondu'. Nga' aiso' i' o tiso' diyolo' do minonguhot di tondu' dot, "Nunu daa o pokionuon nu oi inan?" ka, ko' minonguhot po di Yesus do, "Nokuro tu' monokiboro-boros ko di tondu'ddi, oi Guru?" ka.

²⁸Om tongkiadai nopo di tondu'ddi i kakanan dau'd hiri, om panangkus no iyau do minongoi'd hiri'd bandar, om boro-boros no iyau di tulun do hiri.

²⁹Boros ka dau, "Kainou mongoi solowot di tulun di minomisunud doho' do koinsanai'ddi nongowonsoi ku. Om okon tuu ko' iyau nogi' i Raja' do Gampamasi'ddi?" ka dau.

³⁰Om tongkiadai ngai' nopoddi di tulun i bandar om ongoi no iyolo' solowot di Yesus.

³¹Om daamot nopoddi om angatai no di tumatanud di Yesus, i Yesus do minakan. Boros ka diyolo', "Guru, akan," ka.

³²Nga' boros ka di Yesus do suminimbar, "Haro i' o takanon ku dit a' dokoyu oilaan," ka.

³³Om timpuun noddi i tumatanud dau do minogiuhot-uhot. Boros ka diyolo', "Haro tuu o tulun do minongoi dau paatod do taakanon?" ka.

³⁴Om boros kaddi di Yesus, "Taakanon ku nopo om i tumanud do korohian di minonuhu' doho', om momongo di karaja' di pinatahak dau dot id doho'.

³⁵Boros ka daa dokoyu om, ‘Apat po tulun om mongomot no!’ ka. Nga' monuhu' oku no dokoyu do montong dilo koumaan, tu' nongoonsok no ilo tua' dilo songintanom, om osuhatan nod tomoton!

³⁶Iri nopo tulun di mongomot om kaanu i' dot isomuli', om momoyo' do tulun do rumikot dot id koposion dit otopot kopio om i poingompus. Om iyo noddi dot otood goduwo i tulun di minananom om i tulun di mongomot.

³⁷Om otopot no kopio o komoyon do boros di poingkaa, ‘Suwai o tulun do mananom, om suwai o tulun do mongomot,’ ka.

³⁸Suhun ku iyokoyu do mongoi pongomot do hilo'd tumo dit okon ko' iyokoyu o minananom; nakakaraja' no o tulun do suwai'd hilo', om iyokoyu nopo om mongoi po panganu di hasil di karaja' diyolo',” ka di Yesus.

³⁹Om ogumu'ddi o tulun do Samaria do mantad id bandar diri do notumbayaan di Yesus, tu' minomoros i' i tondu' dot, “Poboroso' ngai' nopo dau dot id doho' i nongoumbalan ku'd momonsoi,” ka.

⁴⁰Om tontok di nokosolowot di Yesus i tulun do Samaria, om sansagai no tomod diyolo' i Yesus do mundorong do hiri'd kinoiyonon diyolo'. Om undorong poddi i Yesus do hiri do solinaid do duwo o tadau.

⁴¹Om koruhangai poddi o ginumu' do tulun di notumbayaan di Yesus do nokorongou iyolo' di ponudukan dau.

⁴²Om boros ka diyolo' dot id tondu'ddi, “Monongkuyaan noddi kopio iyahai, nga' okon no ko' i pinoboros nu dot id dahai o nokoponongkuyaan dahai, nga' iyahai'ddi kopio o nokorongou dau, om koilo iyahai dot iyau no kopio o Gampamasi do tulun do hiti'd pomogunan,” ka diyolo'.

Minomolingos i Yesus do Tanak do Pagawai

⁴³Om katalib poddi o duwo o tadau do poundorong i Yesus do hilo'd Sikar, om ongoi no iyau do hilo'd Galilia.

⁴⁴Om nokoboros i' i Yesus do poingkaa, “Nabi nopo om a' i' pusohon dot id pomogunan dau,” ka.

⁴⁵Nga' di nopo di nokorikot iyau do hilo'd Galilia, om ongosonong tomod i' o ginawo di tulun do hilo' do suminuwau dau, tu' hilo' i' iyolo'd Yorusalim do tontok di Tadau'd Agayo do Paska, om nongkokito ngai' iyolo' di winonsoi di Yesus do hilo'.

⁴⁶Om guli' noddi i Yesus do hilo'd Kana, i hilo'd Galilia, i pinamansayan dau do waig dot anggur dot i waig toomod o winonsoi. Om hiri nopod bandar diri nga' haro o songulun o pagawai do pomorinta' di maso'd sumakit o tanak do hilo'd Kapornaum.

⁴⁷Om soira'ddi nokorongou iyau do nokorikot i Yesus do hilo'd Galilia do mantad hilo'd Yudia, om ongoi no iyau solowot di Yesus om angatai no dau i Yesus do mongoi'd hilo'd Kapornaum do mongoi pomolingos di tanak dau di motingkapatai no.

⁴⁸Om boros ka di Yesus dot id pagawai do pomorinta'ddi, “Ondung a' kou kokito do koimayaan om a' kou i' otumbayaan,” ka.

⁴⁹Om boros ka di pagawai do pomorinta', “Tuan, kaino kopio, dot a' po apatai i tanak ku,” ka dau.

⁵⁰Om boros ka di Yesus dot id dau, “Pamanau no, tu' nolingasan no i tanak nu,” ka. Om ponongkuyaa i nopo i tulun diri di boros di Yesus, om pamanau no iyau.

⁵¹Om hiri noddi iyau'd tanga'd ralan om korikot no i susuhuon dau do minongoi pomisunud dau do, “Nolingasan no i tanak nu, oi Tuan,” ka diyolo'.

⁵²Om uhoto' noddi dau iyolo' ondung jam kopiro do nolingasan i tanak dau. Om boros ka diyolo', “Di jam koiso' doti'ddi di konihab do notingkod i sogiton dau,” ka.

⁵³Om kosorou noddi di tapa' di tanak diri do tontok noddi do minomoros i Yesus dot id dau do, “Nolingasan no i tanak nu,” ka. Om kotumbayaa i noddi iyau di Yesus om i sompiiyan dau nga' koinsanai nopo do notumbayaan di Yesus.

⁵⁴Iri no o koimayaan di koduwo do winonsoi di Yesus do hilo'd Galilia di nokoguli' iyau do mantad hilo'd Yudia.

Yohanis 5

Minomolingos i Yesus do Tulun di Kitoruol do Hilo'd Kulam do Baitisda

¹Om id tohuri noddi ko' iri om haro o tadau'd agayo do tulun do Yohudi, om ongoi noddi i Yesus do hilo'd Yorusalim.

²Hilo' nopod Yorusalim om haro o tiso' o kulam dit id somok di wawayaan di roitan do “Wawayaan do Dumba”, i pinungaranan do Baitisda dot id suang do boros dot Ibrani. Om hiri nopoddi nga' haro o limo nokoionon do tinaapan.

³Om hiri nopod tinaapan diri nga' ogumu' o tulun do sumakit do songillii; haro o bolou, om haro o kimpo', om haro it a' koundaliu. [Om mandad ngai' nopo iyolo' do lingguon i waig.

⁴Tu' haro i' o maso do lumintuhun o moloikat do Tuhan dot id kulam diri do mongoi pomolinggu' di waig. Om iri nopondo tulun di sumakit di kopogulu do tumabung do hiri'd kulam di ngoyon lingguo' i waig om olingasan no do mantad id nunu nopo o toruol dau.]

⁵Om hiri nopod kinoionon diri nga' haro o kusai di tolu no nohopod om walu' o toun do sumakit.

⁶Om kokito no di Yesus i tulun diri do poinglii do hiri, om oilaan no dau do laid no kopio'd sumakit i tulun diri. Om uhoto' noddi di Yesus i tulun diri, “Orohian ko i' dot olingasan?” ka dau.

⁷Om boros ka di tulun do sumakit diri do suminimbar, “Tuan, aiso' i' o tulun do hiti do mongoi patabung doho' do hilo'd kulam do tontok di ngoyon lingguo' ilo waig. Om daamot ku pondo do mongoi'd hilo'd kulam, om osoguluanan oku nod tulun do suwai,” ka dau.

⁸Om boros kaddi di Yesus dot id dau, “Tungag no, om igitan i' ino galam nu om mamanan nondo,” ka dau.

⁹Om diiri iddi om diiri do nolingasan i tulun diri. Om saano' nopo dau i galam dau om pamanau no. Nga' tadau nopoddi om tadau'd Sabat.

¹⁰Om iri noddi o nokoboro-boros di piro-piro boyoon do tulun do Yohudi dot id tulun di kolilingasai'ddi do, “Baino' nopo moti' om tadau'd Sabat. Om pogoduhan i' di Tourat toko' do manaan dino galam nu,” ka diyolo'.

¹¹Nga' boros ka di tulun diri, “Iri tulun di minomolingos doho' di tiinu' o minonuhu' doho' do manaan diti galam ku om minonuhu' doho'd mamanau,” ka dau.

¹²Om ponguhot po iyolo' dau, “Isai i minonuhu' diya' do manaan dino galam nu om i minonuhu' diya'd mamanau?” ka.

¹³Nga' a' no i tulun di nolingasan diri nokoilo ondung isai i tulun di minonuhu' dau do momonsoi'd miagal diri, tu' nokorolot no i Yesus di tulun dot ogumu'.

¹⁴Om kosolowot noddi di Yesus i tulun diri do hiri'd suang di Walai'd Sasambayangan dot Agayo, om boro-boros no iyau dau do poingkaa, “Nolingasan ko noddi. Om kada' nondo pomonsoi kawagu'd dusa, om a' ko i' oontok dit araat ko iri,” ka dau.

¹⁵Om pamanau no i tulun diri om ngoyo' no dau sunudai i piro-piro boyoon do bansa'd Yohudi dot i Yesus o minomolingos dau.

¹⁶Om iri noddi o kinoimpuunon di tulun do Parisi do monusa' di Yesus tu' minomolingos i' iyau'd tulun do tontok do tadau'd Sabat.

¹⁷Nga' boros ka di Yesus dot id diyolo', “Kumaraja' kasai' i' i Tapa' ku do gisom do dinondo, om iyoho' nga' kumaraja' i',” ka dau.

¹⁸Om iri no boros di Yesus do miagal diri o nokobinsuhu' kawagu di piro-piro boyoon do Yohudi do mogihum do ralan do mamatai dau. Om iyo pogi' iyolo'ddi nga' okon nopo ko' i nokotolibamban i Yesus di toturan do tugama' do pasal do tadau'd Sabat o kokuwaan nga' iri po nokoboros iyau do Tapa' dau o Kinorohingan; tu' komoyon nopoddi nga' miyo iyau do Kinorohingan.

Kuasa' di Tanak do Kinorohingan

¹⁹Om boros kaddi di Yesus do suminimbar di tulun diri, “Ponongkuyaa kou no, dot a' i' i Tanak milo do mimpori-pori do momonsoi'd nunu nopo. Iri no it okito dau do wonsoyon di Tapa' dau o wonsoyon dau. Tu' nunu nopo i wonsoyon di Tapa', om iri no i wonsoyon di Tanak.

²⁰Tu' osianan i' i Tapa' om potudukon dau dot id Tanak o koinsanai di wonsoyon dau. Om potudukon po di Tapa' dot id Tanak o piro-piro o wonsoyon dit agayo ko' iri, om gisom dot ongosuayan ngai' kou nondo.

²¹Iri nopo Tapa' om mamasi i' do tulun di napatai, om manahak diyolo'd koposion dit otopot kopio om i poingompus; om iri nogi' i Tanak nga manahak i' do koposion dit otopot kopio om i poingompus dot id tulun di korohian dau do manahak do koposion.

²²Iri nopo Tapa' om a' i' momutus dot isai nopo o tulun. Tu' nakatahak ngai' no dau dot id Tanak dau i kuasa' do momutus.

²³Om winonsoi pogi' di Tapa' o miagal diri nga' monuhu' iyau'd koinsanai'd tulun do momusou di Tanak diri do miagal do pomumusou diyolo' di Tapa'. Iri nopo tulun dit a' momusou di Tanak om a' no momusou di Tapa', i minonuhu' di Tanak diri.

²⁴Otopot no kopio iti poboroson ku do poingkaa: Tulun nopo di mokinongou'd boros ku, om monongkuyaan no di minonuhu' doho', om kaanu no do koposion dit otopot kopio om i poingompus. Om a' no iyau ohukuman; tu' nokoidu' no iyau do mantad id kapatayon om nakaanu no do koposion.

²⁵Ponongkuyaa kou no: Rumikot indo o maso, om otopot nopo kopio om nokorikot no, do korongou nondo i tulun do napatai di boros do Tanak do Kinorohingan. Om iri nopondo tulun di korongou dau om apasi no.

²⁶Om poingkuro nopo i Tapa' do tudan do koposion, om i Tanak dau nga' silihon nogi' dau do tudan do koposion.

²⁷Om noonuan no dau i Tanak dau do kuasa' do momutus, tu' iyau no i Tanak do Tulun.

²⁸Kada' kou kosuayai do korongou'dti tu' rumikot indo o maso do korongou ngai' do boros dau i tulun di nangapatai.

²⁹Om sumoliwan nondo iyolo' do mantad hiri'd lobong. Om iri nopondo tulun dit osonong o winonsoi om apasi indo do kumaa dot id koposion. Nga' iri nopo tulun di minomonsoi'd araat om apasi nondo do kumaa dot id hukuman,” ka di Yesus.

I Popointalang Kopio do Pasal di Yesus

³⁰Om boros ka kawagu di Yesus, “A' oku i' milo do momonsoi'd nunu nopo do tumanud do doho'd korohian. Pomumutus ku nopo om tumanud no di ponuhuan do Kinorohingan. Om otulid i' o pomumutus ku tu' a' oku i' tumanud do doho'd korohian, suwai ko' i korohian di Tapa' ku, i minonuhu' doho', o tonudon ku.

³¹Ondung iyoho' o popoboros do pasal doho', om a' i' doti' milo do ponongkuyaan i poboroson ku.

³²Nga' haro i' o tulun do suwai do pinopoboros do pasal doho', om oilaan ku i' dot otopot i pinoboros dau.

³³Nokoponuhu' kou nod tulun do minongoi ponguhot di Yohanis, om nokoposunud no iyau dit otopot do pasal doho'.

³⁴Om kapabarasan ku nopo do miagal diti om okon i' ko' sumondui oku'd boros do mantad id tulun di popoboros di toilaan diyolo' do pasal doho', suwai ko' iyokoyu o pokipoposian ku.

³⁵I Yohanis nopoddi om miagal di lampung di kiapui om i popotitiu do tulinau. Om orohian kou i' do rumamit do daamot di boros dau'ddi, i miagal do tanawau.

³⁶Nga' iri nopo doho'd poboroson om agayo po ko' i pinoboros di Yohanis. Om iti nopo wonsoyon ku'd dinondo, iti karaja' di pinonuhuan doho' di Tapa' ku do momonsoi, om popointalang nogi' kopio dot i Tapa' o minonuhu' doho'.

³⁷Om i Tapa', i minonuhu' doho' nga' pinopoboros i' do pasal doho'. Iyokoyu nopo om a' i' nokoumbal do nokorongou'd boros dau ko' nokokito po do rabas dau.

³⁸Om a' i' poingopi' dot id suang do ginawo dokoyu i boros dau, tu' a' kou i' monongkuyaan doho', i sinuhu' dau.

³⁹Om minsingilo kou pogi' di nokotulis do hiri'd Buuk do Kinorohingan nga' momusorou kou dot iri o kaanu-anu dokoyu'd koposion dit otopot kopio om i poingompus. Om iri Buuk do Kinorohingan nga' pinopoboros i' do pasal doho'.

⁴⁰Nga' a' kou iddi rumikot dot id doho' om kaanu i' do koposion dit otopot kopio om i poingompus.

⁴¹A' oku i' mogihum do karayahan do mantad id tulun.

⁴²Tu' otutunan ku i' iyokoyu om oilaan ku i' dot a' kou osianan do Kinorohingan dot id suang do ginawo dokoyu.

⁴³Ruminikot oku do mikuwo'd kuasa' di Tapa' ku, nga' a' kou i' ruminamit doho'. Nga' tulun nopondod suwai di rumikot do mikuwo'd dau'd kuasa' om romiton i' dokoyu.

⁴⁴Poingkuro kou'ndo do milo'd monongkuyaan, ondung mogihum kou nod karayahan do mantad id sompi' ko' tulun, om a' nogindo tumotos do mogihum do karayahan do mantad id Kinorohingan dit Iso-Iso'?

⁴⁵Kada' dokoyu soroho' dot iyoho' o papasala' dokoyu dot id toguang do Tapa'. Tu' iri nopo papasala' dokoyu om i Musa, i sondihon dokoyu.

⁴⁶Ondung monongkuyaan kou daa di Musa, om monongkuyaan kou no daa doho', tu' pasal i' doho' i tinulis dau.

⁴⁷Nga' ondung a' kou monongkuyaan di tinulis di Musa, om poingkuro kou nogi' daa'ndo do monongkuyaan di poboroson ku?" ka di Yesus.

Yohanis 6

Pinapaakan i Yesus do Limo Noribu Tulun

(Mat. 14.13-21; Mar. 6.30-44; Luk. 9.10-17)

- ¹Om piro-piro noddı o koloido' do mantad diri om ongoi no i Yesus do hiri'd soborong di Tasik Galilia, i roitan nogi' do Tasik Tiborias.
- ²Om di nopo nokorikot iyau'd hilo', om ogumu' tomod diri o tulun do tuminanud dau tu' nokokito iyolo' di kongoimayaan di winonsoi dau do tontok di minomoligos iyau do piro-piro o tulun di kitoruol.
- ³Om takad no i Yesus dot iso' o nulu-nulu, om irikau no iyau'd hiri do mogiwoyo-woyo' di tumatanud dau.
- ⁴Om tontok nopoddi nga' oruhai nod Tadau'd Agayo do Paska do tulun do Yohudi.
- ⁵Om ontong no i Yesus do hiri'd posorili' dau, om kokito no dau o tulun dot ogumu' kopio do rumikot dot id dau. Om boros ka dau dot id di Pilipus, “Honggo o ngoyon toko' boliai do taakanon, om kaakan ngai' i' iti tulun?” ka dau.
- ⁶(Oilaan i' di Yesus it apatut dau'd wonsoyon, nga' nakapamarasan nopo dau do miagal diri om mogumbal i' iyau toomod di Pilipus.)
- ⁷Om boros ka di Pilipus do suminimbar, “Gatang piya'd duwo nahatus o tusin do pirok do roti nga' a' i' kabagal do paakan diti tulun dot ogumu'dti do sarakarayan piya daa,” ka dau.
- ⁸Om haro'ddi o tiso' di tumatanud di Yesus do suwai, dot i Andarias o ngaran, i tobpinai di Simun Pitrus, do minoro-boros,
- ⁹“Haro i' o tanak do kusai'd hiti do kikokoriu do limo roti barli om duwo o sada'. Nga' nunu noo o toontok-ontok diti dot irad diti kogumu' o tulun?” ka dau.
- ¹⁰Om boros ka di Yesus, “Suhuo' ngai' ilo tulun do mirikau,” ka. Hiri nopod kinoiyonon diri nga' kobuturan, om irikau noddı i tulun do hiri'd sakot --- om oinsanan nopo nga' haro i' doti' o limo noribu o tulun do tongokusai nogi'.

¹¹Om ngoyo' noddidi di Yesus i roti, om pongunsikou no iyau'd Kinorohingan. Om potikido' nogiddi dau di tulun dot ogumu' i roti'ddi. Om potikido' no dau i sada', om akan ngai' noddidi iyolo' do gisom do nangayahan.

¹²Om kangaakan ngai' poddi iyolo' do gisom do nangayahan, om boro-boros no i Yesus di tumatanud dau. Boros ka dau, “Ngoyo' dokoyu timungo' i noolu' di taakanon diri, om kada' dokoyu pologoso' do haro o kataam,” ka dau.

¹³Om kotimung noddidi diyolo' iri, om hopod po om duwo balatak do noponu' do noolu' di taakanon do mantad di limo roti barli do nakan di tulun dot ogumu'.

¹⁴Om kokito poddi di tulun dot ogumu' i koimayaan di winonsoi di Yesus diri, om boros ka diyolo', “Otopot no kopio, dot iti Nabi dit andad-andadon do rumikot do hiti'd pomogunan!” ka.

¹⁵Om oilaan i' di Yesus do mongoi daa pononsog dau do sumiliu'd raja' diyolo' o kinorikatan di tulun dot ogumu'ddi. Om ongoi noddidi iyau do hiri'd konulunulan dot iso-iso' iyau.

Minamanau i Yesus do Hiri'd Soibau do Waig

(Mat. 14.22-33; Mar. 6.45-52)

¹⁶Tontok di sumodop noddidi, om ongoi no i tumatanud di Yesus do hiri'd tasik.

¹⁷Om sakai no iyolo'd parau' do suminoborong di tasik do pakayaan do hilo'd Kapornaum. Om otuong noddidi, nga' a' po i Yesus nokorikot dot id diyolo'.

¹⁸Om timpuun noddidi do gumayo o tumbak do hiri'd tasik tu' opuhod tomod o tongus.

¹⁹Om tontok di haro no doti' o limo ko' onom o kilomito do kosoduwo' diyolo' do mantad hiri'd tisan, om kokito no diyolo' i Yesus do kumaa do ponong hiri'd parau' diyolo' do manau-panau do hiri'd soibau di waig. Om moddosi tomod diri iyolo'.

²⁰Nga' boros ka di Yesus dot id diyolo', “Kada' kou poddosi, iyoho' i' iti!” ka dau.

²¹Om osonong nopoddi o ginawo diyolo' do pinapasakai dau do hiri'd parau', om diiri iddi om diiri do nokorikot i parau' diyolo' do hiri'd ngoyon diyolo'.

Minogihum di Yesus i Tulun dit Ogumu'

²²Tadau noddi kawagu om koilaa'i no di tulun dot ogumu', i hiri pod soborong di tasik, dot iso' noo o parau' do hiri di konihabon po. Om oilaan i' diyolo' do nakapamanau no i tumatanud di Yesus do suminakai di parau', nga' i Yesus nopo om a' i' tuminanud diyolo'.

²³Om korikot noddi o piro-piro o parau' do mantad hilo'd bandar do Tiborias do minongoi dampir do hiri'd toning di pinangakanan di tulun dot ogumu' di roti di nokopongunsikou i Tuhan.

²⁴Om koilaa'i nopoddi di tulun dot ogumu' dot okon no ko' hiri i Yesus om i tumatanud dau, om sakai no iyolo' di piro-piro o parau'ddi om ongoi no iyolo' do hilo'd Kapornaum do minongoi pogihum di Yesus.

I Yesus no i Roti di Manahak do Koposion

²⁵Om kosolowot poddi di tulun dot ogumu'ddi i Yesus do hiri'd soborong di tasik, om uhoto' no diyolo' iyau, "Guru, soira' ko po korikot do hiti?" ka.

²⁶Om boros ka di Yesus do suminimbar, "Otopot nopo kopio, om kopogihuman nopo dokoyu doho' om okon i' ko' i nokosuhut kou do komoyon di piro-piro o koimayaan do winonsoi ku, nga' iri no i nayahan kou do nakaakan di roti.

²⁷Nga' kada' kou karaja' do kakarajaan nopo om mogihum nod taakanon di milo'd mayi' om munos. Nga' karaja' kou nogi' do mogihum do taakanon dit a' milo'd mayi' om it a' munos, om i manahak do koposion dit otopot kopio om i poingompus. Om patahakon indo di Tanak do Tulun i taakanon diri dot id dokoyu, tu' nokointalang no do nopili' no iyau'd Kinorohingan Tapa'," ka dau.

²⁸Om uhoto' noddi diyolo' i Yesus, "Nunu ot apatut dahai'd wonsoyon om owonsoi i' i korohian do Kinorohingan?" ka.

²⁹Om boros ka di Yesus, "Poingkaa o korohian do Kinorohingan do wonsoyon dokoyu: Kotumbayaa'i kou no dau, i sinuhu' do Kinorohingan," ka.

30Om boros ka diyolo', "Iyo nopoddi, om nunu o popointalang kopio di milo nu'd pointalangon om kokito i' iyahai om otumbayaan indo iyahai diya'? Nunu nondo o wonsoyon nu?

31Iri nopo komolohingan dahai om minangakan do manna do hilo'd tana' do kowotuan, do miagal di nokotulis dot id Buuk do Kinorohingan do poingkaa, 'Pinaakan dau iyolo'd roti do mantad hilo'd surga,' ka," ka diyolo'.

32Om boros kaddi di Yesus dot id diyolo', "Ponongkuyaa'i kou no; okon i' ko' i Musa, suwai ko' i Tapa' ku o manahak dokoyu do roti dit otopot kopio do mantad hilo'd surga.

33Tu' iri nopo roti do patahakan do Kinorohingan om iyau i luminintuhun do mantad hilo'd surga om i manahak do koposion dot id tulun do hiti'd pomogunan," ka dau.

34Om boros ka diyolo', "Guru, onuan kasai' daa iyahai do roti do miagal dino," ka.

35Om boros ka di Yesus dot id diyolo', "Iyoho' no i roti di manahak do koposion om iri nopondo tulun di rumikot dot id doho' om a' no louson kawagu do gisom dot alaid. Om iri tulun di monongkuyaan doho' nga' a' no tuuhan kawagu do gisom dot alaid.

36Nga' nokoboros ku no dokoyu, do nokokito kou piya doho' nga' a' kou i' otumbayaan.

37Pointikid-tikid do tulun di pinatahak do Tapa' ku dot id doho' om rumikot i' dot id doho' om a' oku i' magada' dot isai nopo o tulun di rumikot dot id doho'.

38Tu' kinolintuhunan ku nopo do mantad hilo'd surga om okon i' ko' mongoi pomonsoi di doho'd korohian, suwai ko' mongoi pomonsoi do korohian di minonuhu' doho'.

39Om poingkaa o korohian di minonuhu' doho': iri no tu' koinsanai'd tulun di patahakan dau dot id doho', om aiso' indo o tiso' pod atagak suwai ko' angapasi ngai' ku indo iyolo' do kopupuson diti pomogunan.

⁴⁰Poingkaa no kopio o korohian di Tapa' ku: iri no tu' oinsanan nopondo i tulun do kokito di Tanak om i monongkuya'an dau do kaanu do koposion dit otopot kopio om i poingompus, om posion ku kawagu iyolo' do kopupuson diti pomogunan,” ka dau.

⁴¹Om timpuun no i tulun do Yohudi do sontogod-togod di Yesus, tu' minomoros i' iyau dot, “Iyoho' no i roti do luminintuhun do mantad hilo'd surga,” ka.

⁴²Om boros ka diyolo', “Okon toi ko' i Yesus ilo', i tanak di Yusup? Kotutun i' iyahai di tapa' om i tina' dau! Om poingkuro kopio'ddi do milo iyau'd momoros do luminintuhun iyau do mantad hilo'd surga?” ka diyolo'.

⁴³Om boros kaddi di Yesus dot id diyolo', “Kada' kou sontogod-togod.

⁴⁴Tu' aiso' i' o tiso' piya'd tulun do milo'd rumikot dot id doho', ondung a' iyau porikoton di Tapa' ku dot id doho', om isai nopondo i rumikot om posion ku no kawagu do kopupuson diti pomogunan.

⁴⁵Haro i' o nokotulis dot id suang di piro-piro buuk do nabi do poingkaa, ‘Oinsanan nopondo o tulun do tudukan do Kinorohingan,’ ka. Om oinsanan nopondo i tulun di korongou di Tapa' om i minsingilo dot id dau, do rumikot dot id doho'.

⁴⁶Nga' komoyon nopoddi om okon i' ko' haro o tulun do nokokito di Tapa'. Tu' iyau no i mantad id Kinorohingan o nokokito di Tapa'.

⁴⁷Ilaai no dokoyu: Tulun nopo dit otumbayaan om haro no o koposion dit otopot kopio om i poingompus.

⁴⁸Iyoho' no i roti di manahak do koposion.

⁴⁹Iri nopo komolohingan dokoyu om minangkalan nogi' di manna do hilo'd tana' do kowotuan nga' napatai i' iyolo'.

⁵⁰Nga' a' i' iyo'ddi i roti do mantad hilo'd surga; tu' iri nopondo tulun di mangakan diri om a' no matai.

⁵¹Iyoho' no i roti do luminintuhun do mantad hilo'd surga --- i roti di manahak do koposion. Om iri nopondo tulun di mangakan di roti'ddi om poimpasi no do gisom do poingompus. Om iri nopo roti di patahakon ku do pamasi'd tulun do hiti'd pomogunan om iti no tonsi ku," ka dau.

⁵²Om pogisosongkiwal noddi i tulun do Yohudi do nokorongou di boros dau do miagal diri. Boros ka diyolo', "Poingkuro'ddi o tulun diti do papatahak do tonsi dau do paakanan dati?" ka no diyolo'.

⁵³Om boros kaddi di Yesus dot id diyolo', "Ponongkuyaaai kou no: Ondung a' kou mangakan do tonsi di Tanak do Tulun om a' kou monginum do raha' dau, om a' kou po poimpasi kopio.

⁵⁴Iri nopo tulun di mangakan do tonsi ku om i monginum do raha' ku om haro no o koposion dit otopot kopio om i poingompus, om posion ku nondo iyau kawagu do kopupuson diti pomogunan.

⁵⁵Tu' iti nopo tonsi ku om taakanon i' kopio, om raha' ku nga' tinumon i' kopio.

⁵⁶Iri nopo tulun di mangakan do tonsi ku om i monginum do raha' ku om poingiso' no kasai' doho' om iyoho' nga' poingiso' no dau.

⁵⁷Iri Tapa' di poimpasi o minonuhu' doho', om i Tapa' no o kapasi-pasi ku iyoho'. Om iyo nogiddi i tulun di mangakan do tonsi ku tu' apasi nondo tu' iyoho' o kapasi diyolo'.

⁵⁸Iti no i roti di luminintuhun do mantad hilo'd surga: om a' i' miagal di roti di nakan di komolohingan dokoyu iti. Tu' nakaakan piya iyolo' di roti'ddi nga' napatai i' iyolo'. Nga' iri nopondo tulun di kaakan do roti'dti om poimpasi no do gisom do poingompus," ka dau.

⁵⁹Om poboroso' ngai' nopo di Yesus iri do tontok di monuduk iyau do hiri'd walai'd sasambayanan do hilo'd Kapornaum.

Boros di Manahak do Koposion dit Otopot Kopio om i Poingompus

⁶⁰Om kongorongou poddi iyolo' di boros di Yesus do miagal diri, om ogumu'ddi ot id pogialatan di tumatanud dau do minomoros dot, “Awagat no kopio o ponudukan do miagal diri. Isai po daa o milo'd tumanud diri?” ka.

⁶¹Om oilaan i' di Yesus do somboro-boros i tumatanud dau dot iri pinoboros dau o kokuwaan diyolo'. Om boros kaddi dau, “Okua-kuwaan kou do nokorongou'ddi boros do miagal diri?”

⁶²Poingkuro nondod kokito kopio kou di Tanak do Tulun do minsawat kawagu do hilo'd kinoiyonon dau mantad?

⁶³Mamasi nopod tulun om iri i Rusod do Kinorohingan. Om aiso' i' o guna' do kokorisan do tulun. Iti nopo boros do poboroson ku dokoyu'dti om boros i' do Rusod do Kinorohingan om boros di manahak do koposion.

⁶⁴Nga' haro i' ot id pogialatan dokoyu dot a' monongkayaan,” ka dau. (Oilaan mantad no di Yesus do mantad di timpuun i' ondung isai it a' monongkayaan, om i monongkayaan, om ondung isai i papadagang dau.)

⁶⁵Om boros ka kawagu di Yesus, “Om iri no o kinopomisunudan ku dokoyu dot iso' pod tulun nga' aiso' i' o milo do rumikot dot id doho', ondung okon ko' i Tapa' o poporikot dau,” ka.

⁶⁶Om mantad poddi om ogumu'ddi i tumatanud di Yesus do tuminongkiad dau, om a' noddid sitanud kawagu dau.

⁶⁷Om uhoto' noddid di Yesus i hopod om duwo o tumatanud dau. Boros ka dau, “Tumongkiad kou i' iyokoyu doho'?” ka.

⁶⁸Om boros ka di Simun Pitrus, “Tuhan, id disai po daa o ngoyon dahai? Iri no boros do Tuhan o manahak do koposion dit otopot kopio om i poingompus.

⁶⁹Notumbayaan no iyahai om atantu' no kopio ot id suang do ginawo dahai dot otumbayaan do Tuhan no o susuhoon dit olidang do mantad id Kinorohingan,” ka dau.

⁷⁰Om boros ka di Yesus, “Okon toi ko' iyoho' o minomili' dokoyu ngai' do hopod om duwo o tulun? Nga' iso' nopo dokoyu om rusod i' dot araat!” ka.

⁷¹Komoyon nopo di Yesus diri nga' i Yudas i tanak di Simun Iskariot. Tu' mulong piya dot id pogialatan i Yudas di hopod om duwo o tumatanud di Yesus, nga' papadagang indo iyau di Yesus.

Yohanis 7

I Yesus om i Tongotobpinai Dau

¹Id tohuri noddi ko' iri om pimpanau no i Yesus do hilo'd Galilia. Nga' a' no iyau minongoi do hilo'd watas do Yudia tu' mokipamatai no dau i tongoboyoon do bansa'd Yohudi.

²Om tontok nopoddi nga' oruhai nod orikot i Tadau'd Agayo do Kinuhub-Kuhub.

³Om boros kaddi di piro-piro tobpinai di Yesus dot id dau, “Tongkiad nogi' do mantad hiti om mongoi i' do hilo'd Yudia, om kokito indo i tumatanud nu diti wonsoyon nu.

⁴Aiso' i' o tulun do momolisok-lisok di wonsoyon dau ondung orohian iyau'd abantug. Om ondung momonsoi ko do miagal diri, om apatut i' do kongoilo o pointongkop diti pomogunan!” ka diyolo'.

⁵(Tu' iri piya tongotobpinai di Yesus nga' a' i' monongkuya'an dau.)

⁶Om boros ka di Yesus dot id diyolo', “A' po norikot i maso ku. Nga' iyokoyu nopo om soira-ira' nopo nga' milo i'.

⁷Iyokoyu nopo om a' i' karaatan diti tulun do hiti'd pomogunan. Nga' iyoho' nopo om atantu' no do karaatan diti tulun do hiti'd pomogunan, tu' poboroson kasai' ku i' dot id diyolo' dot araat o wonsoyon diyolo'.

⁸Ongoi kou nopo iyokoyu dot id karamayan diri. A' oku i' iyoho' mongoi tu' a' po norikot o maso ku,” ka dau.

⁹Om iyo noddi o pinoboros di Yesus dot id piro-piro o tobpinai dau, om undorong poddi iyau do hilo'd Galilia.

Minongoi i Yesus Rapou di Tadau'd Agayo do Kinuhub-Kuhub

10Om kapamanau poddi i tongotobpinai di Yesus do minongoi rapou di Tadau'd Agayo'ddi, om ongoi nogiddi i Yesus iyau dot iso-iso', om a' i' iyau noilaan do tulun.

11Om solinaid nopo do karamayan diri om mingihum po dau i tongoboyoon do tulun do Yohudi om minguhot dot, “Hinonggo iyau?” ka no diyolo'.

12Om ogumu'ddi o tulun do minogikonos-konos dot i Yesus o komoyon. Om haro o momoros dot, “Iyau nopo om tulun dot osonong,” ka. Om haro kawagu o momoros dot, “Okon! Mamalid i' iyau do tulun dot ogumu'!” ka no.

13Nga' aiso' i' o tiso' diyolo' do katama' kopio do popimboros do pasal dau tu' ooris i' iyolo' di tongoboyoon do tulun do Yohudi.

14Om piintangaan noddid di karamayan diri, om suang no i Yesus di Walai'd Sasambayanan dot Agayo, om timpuun no iyau do minonuduk.

15Om ongosuayan tomod diri i tongoboyoon do tulun do Yohudi om boroboros no iyolo', “Poingkuro kopio dot ogumu' o toilaan diti tulun, om a' i' insan kosikul?” ka no.

16Om boros ka di Yesus do suminimbar, “Iti nopo potudukon ku'dti om okon i' ko' doho'd ponudukan, suwai ko' ponudukan di minonuhu' doho'.

17Iri nopo tulun dit orohian do tumanud do korohian do Kinorohingan om koilo i' ondung mantad id Kinorohingan ko' mantad id doho' toomod iti ponudukan ku.

18Tulun nopoddi popotuduk di dau'd ponudukan, om mogihum no do kosuahan do tinan dau. Nga' tulun nopo di mogihum do kosuahan do bagi' di minonuhu' dau om otulid i' o ginawo, om a' kopio iyau mongudut.

19A' kou toi noonuan no di Musa di Tourat? Nga' aiso' i' o tiso' dokoyu do tuminanud di Tourat diri. Nokuro daa tu' pokipapatayan oku dokoyu?” ka dau.

20Om boros ka di tulun dot ogumu' do suminimbar, “Mulau ko indo! Isai daa o sipamatai diya'?” ka diyolo'.

²¹Om boros ka di Yesus do suminimbar, “Iso' noo o karaja' do winonsoi ku di tadau'd Sabat, om osuayan kou no.

²²Nonuan kou di Musa do toturan do monunat, mulong piya dot otopot nopo kopio om okon i' ko' i Musa o tadon di sunat diri suwai ko' i komolohingan dit id gulu ko' i Musa. Om iri nodd i o ponguwaan dokoyu, do tadau piya'ddi do Sabat nga' monunat kou i' do tulun.

²³Ondung wonsoyon dokoyu o miagal diri do mada' do kotolibamban di Tourat di Musa do pasal do monunat, om nokuro tu' otogod kou doho' do momolingos do tulun do gisom dot osonong kopio o tinan dau do tontok do tadau'd Sabat?

²⁴Kada' kou pomutus do tulun dot it okito dokoyu o maan do poimpahan do momutus, suwai ko' poimpahan nopod momutus om it otulid,” ka di Yesus.

Otopot Kopio Tuu dot i Yesus i Raja' do Gampamasi?

²⁵Om haro'ddi o piro-piro o tulun di hilo'd Yorusalim do minomoros dot, “Okon toi ko' iti nogi' i tulun dit ihum-ihumon do maan patayo'?

²⁶Ontong pogi' nga' mimboros nopo moti' iyau dot id toguang do tulun dot ogumu', om aiso' i' o tiso' piya'd tulun do moro-boros do sumaap dau! Nokoilo no tuu'ddi i tongoboyoon toko' dot ilo' kopio i Raja' do Gampamasi?

²⁷Nga' iri nopo i Raja' do Gampamasi do rumikot om aiso' i' o tongoiso' piya'd tulun do koilo do tadon dau! Nga' iti nopo tulun diti om oilaan toko' i' o tadon,” ka diyolo'.

²⁸Om maso poddi di Yesus do monuduk do hiri'd Walai'd Sasambayanan dot Agayo, om boro-boros no iyau dot opuhod do poingkaa, “Kotutun kou i' kopio doho'ndo, koilo kou i' do tadon ku? A' oku i' ruminikot do tumanud do doho'd korohian, suwai ko' sinuhu' oku i' dau, iyau i kikuasa' do monuhu' doho', om milo i' iyau do ponongkuyaanan. Nga' iyokoyu nopo om a' i' kotutun dau.

²⁹Iyoho' nopo om kotutun i' dau tu' mantad oku i' dot id dau, om iyau no i minonuhu' doho',” ka dau.

30Om tontok no daa'ddi do tangkapon diyolo' i Yesus, nga' aiso' iddi o katama' kopio do mongoi pomusus dau, tu' a' po norikot i maso dau.

31Om ogumu' noddi ot id pogialatan di tulun diri do monongkuyaan dau, om momoros dot, “Ondung korikot i Raja' do Gampamasi, om ogumu' po tuu o koimayaan do wonsoyon dau ko' mantad di winonsoi do tulun diti?” ka diyolo'.

Minonuhu' do Manangkap di Yesus

32Om korongou no di tulun do Parisi i pogikanas-kanasan di tulun dot ogumu'ddi do pasal di Yesus. Om iri noddi o kinoponuhuan diyolo' om i boyoon dot imam, do piro-piro di madtatamong do Walai'd Sasambayanan dot Agayo do mongoi panangkap di Yesus.

33Om boros ka di Yesus dot id tulun dot ogumu' di hiri'd Walai'd Sasambayanan dot Agayo, “A' oku no alaid do pounsugku' dokoyu. Om gumuli' oku nondo dot id dau, i minonuhu' doho'.

34Om ihumon oku daa'ndo dokoyu nga' a' oku no dokoyu okito; tu' a' kou i' milo'd mongoi do hilo'd kinoiyonon di koongoyon ku,” ka dau.

35Om pogiboro-boros noddi i tongoboyoon do tulun do Yohudi do poingkaa, “Honggo'ddi kopio o ngoyon do tulun diti gisom dot a' toko' iyau osolowot? Mongoi tuu iyau do hilo'd tulun do Yohudi di poundorong do hilo'd pomogunan do suwai, i hilo'd pogialatan do tulun do Yunani, om monuduk nondo iyau di tulun do Yunani?”

36Nunu tuu o komoyon dau di boros dau do mogihum toko' piya dau nga' a' toko' no iyau osolowot om a' toko' milo'd mongoi do hilo'd kinoiyonon di ngoyon dau?” ka diyolo'.

Waig di Manahak do Koposion

37Tontok di tadau do kooyion no do karamayan diri, i tadau dit agayo kopio, om ingkakat no i Yesus do hiri'd Walai'd Sasambayanan dot Agayo om pomoros nod opuhod do poingkaa, “Isai nopo o tulun di tuuhan om rumikot no dot id doho' do mongoi inum.

³⁸Om nokotulis no dot id suang do Buuk do Kinorohingan, dot i tulun dit otumbayaan doho' o komoyon do poingkaa, 'Lumuyung nondo o waig di manahak do koposion do mantad id ginawo dau,' ka," ka di Yesus.

³⁹(Komoyon nopo di Yesus diri nga' i Rusod do Kinorohingan, it aramit do koinsanai'd tulun di monongkayaan dau. Tontok nopoddi om a' po nakatahak i Rusod do Kinorohingan; tu' a' po i Yesus nokoinggayo tu' a' po iyau napatai om a' po napasi kawagu do mantad id kapatayon.)

Mogisuwai-Suwai o Tosorou di Tulun dot Ogumu'

⁴⁰Om ogumu' o tulun do nokorongou di pinoboros di Yesus, om haro ot id pogialatan diyolo' do momoros dot, "Atantu' no dot i Nabi ilo tulun dilo!" ka.

⁴¹Om iri no suwai om momoros dot, "Ilo' no i Raja' do Gampamasi!" ka. Nga' haro i' o momoros dot, "A, do hilo' kopio tuu'd Galilia o tadon di Raja' do Gampamasi?"

⁴²Id suang nopod Buuk do Kinorohingan om iri nopo Raja' do Gampamasi om sinakagon i' di Daud om mantad hilo'd Baitlahim, i kampung di Daud," ka diyolo'.

⁴³Alaid noddi om mogisosongkiwal diri i tulun dot ogumu' do pasal di Yesus.

⁴⁴Om haro i sipanangkap daa dau, nga' aiso' i' o tiso'd tulun do minongoi pomusus dau.

A' Monongkayaan i Piro-Piro Boyoon do Tulun do Yohudi

⁴⁵Om soira'ddi nokoguli' i madtatamong di Walai'd Sasambayanan dot Agayo, i sinuhu' daa do minongoi panangkap di Yesus, om uhoto' no iyolo' di piro-piro boyoon dot imam, om i tulun do Parisi. Boros ka diyolo', "Nokuro tu' a' dokoyu iyau nigitan do hiti?" ka.

⁴⁶Om boros ka di piro-piro madtatamong do suminimbar, "A' po nokoumbal do haro o tulun do minimboros dot iyo kopio dau!" ka.

⁴⁷Om boros ka di piro-piro tulun do Parisi, "Do napalid kou i' pama iyokoyu piya?"

⁴⁸Haro ot id pogialatan di piro-piro boyoon toko' om i tulun do Parisi do monongkuyaan dau?

⁴⁹Nga' iti nopo tulun dot ogumu' diti om a' i' kosuhut di Tourat di Musa, om poingkuro piya nga' nousung mantad no iyolo'," ka diyolo'.

⁵⁰Iri nopo songulun dot id pogialatan di tulun do Parisi'ddi nga' i Nikodimus, i nokoumbal do minongoi solowot di Yesus. Om boros ka di Nikodimus dot id tulun do Parisi di suwai,

⁵¹“Tumanud nopo do Tourat, om a' i' koino-ino do hukuman ot isai nopo o tulun dot a' po orongou o boros di tulun, om a' po osorisid kopio i winonsoi dau,” ka dau.

⁵²Om boros ka diyolo' do suminimbar, “Mantad ko i' pama iya' do hilo'd Galilia? Sorisido' nopo pogi' ilo Buuk do Kinorohingan! Om okito nu indo dot aiso' i' o nabi do mantad hilo'd Galilia!” ka diyolo'.

Yohanis 8

Tondu' di Nokosupan do Monokiampahu'

¹Om uli' ngai' noddi i tulun do hiri'd walai diyolo'. Nga' ongoi no i Yesus do hiri'd Nulu-Nulu do Saitun.

²Om tatau noddi kawagu, dit osuab po, om ongoi po kawagu i Yesus do hiri'd Walai'd Sasambayanan dot Agayo, om ogumu' o tulun do ruminikot dot id dau. Om irikau no iyau, om timpuun no iyau do monuduk.

³Om tontok noddi do pinaatod di piro-piro guru do Tourat om i tulun do Parisi dot id di Yesus o songulun o tondu' di nokosupan do magampahu'. Om suhuo' no diyolo' i tondu'ddi do mingkakat do hiri'd tanga-tanga' diyolo'.

⁴Om boro-boros no iyolo' dot id di Yesus do poingkaa, “Guru, iti nopo tondu'dti om nokosupan do magampahu'.

⁵Om id suang nopod Tourat om minonuhu' i Musa do momodumpau do watu do tondu' do miagal diti do gisom dot apatai iyau. Om poingkuro o diya'd tosorou, oi Guru?” ka diyolo'.

⁶Om minuhot pogi' iyolo' do miagal diri nga' pomurunsut daa diyolo' di Yesus, om haro indo o ralan diyolo' do papasala' dau. Nga' tudu' nopo i Yesus om ponulis no iyau do hiri'd tana' do tunturu' dau o pinonulis.

⁷Tontok dit osonsog kopio iyolo', om hangog no iyau om boro-boros nod, “Isai nopo o tulun dit aiso' o dusa dot id pogialatan dokoyu, om iri no mogulu do momodumpau'd watu diti tondu'dti,” ka dau.

⁸Om tudu' noddi kawagu i Yesus, om pintulis no do hiri'd tana'.

⁹Om korongou poddi diyolo' i boros di Yesus do miagal diri om tongkiad no iyolo' do mantad hiri, do soroiso-iso' iyolo' do tuminongkiad, do minogulu nopo om i molohing no kopio. Om alaid noddi om iso' po i Yesus do hiri om poingkakat kasai' po i tondu' do hiri'd pinoingkakatan dau.

¹⁰Om hangog noddi i Yesus om boro-boros no dot id tondu'ddi, “Honggo ngai' no iyolo'ddi? Aiso' i' o tiso' diyolo' do minomohukum diya'?” ka.

¹¹Om boros ka di tondu'ddi do suminimbar, “Aiso' i' oi Tuan,” ka dau.

[Om boros ka di Yesus, “Iyo nopondo, om iyoho' nga' a' i' momohukum diya'. Pamanau nopo, nga' kada' nogi' kopio pomonsoi kawagu'd dusa,” ka.]

I Yesus o Tanawau do Pomogunan

¹²Om boros ka kawagu di Yesus dot id tulun dot ogumu', “Iyoho' no o tanawau diti pomogunan. Iri nopo tulun di tumanud doho' om a' no kapamanau dot id dotuong, suwai ko' kaanu no di tanawau di manahak do koposion,” ka dau.

¹³Om boros ka di tulun do Parisi dot id dau, “Baino' noddi om popoboros ko do pasal do tinan nu dot iya' i' om iya' o popoboros. A' i' bo otopot ino poboroson nu'ndo,” ka diyolo'.

¹⁴Om boros ka di Yesus do suminimbar, “Mulong piya do popoboros oku do pasal do tinan ku dot iyoho' om iyoho' o popoboros nga' otopot i' iti poboroson ku; tu' koilo oku i' ondung honggo o tadon ku om honggo o tongoyon ku. Iyokoyu nopo om a' i' koilo ondung honggo o tadon ku om honggo o pakayaan ku.

¹⁵Iyokoyu nopo om momutus do tulun do don tulun do kowoyo-woyoo' do momutus; nga' iyoho' nopo om a' i' momutus dot ongoiso' piya'd tulun.

¹⁶Nga' ondung momutus oku'd tulun om otulid i' o pomumutus ku, tu' a' oku i' iso-iso' do momutus; moyo-woyo' i' doho' i Tapa' ku, i minonuhu' doho'.

¹⁷Haro i' o nokotulis dot id Tourat dokoyu do poingkaa: Iri nopo poboroson dit otopot om i poboroson do duwo o tulun do sasi', ka.

¹⁸Om duwo i' i popoboros do pasal doho' --- iyoho' om i Tapa', i minonuhu' doho',” ka dau.

¹⁹Om boros ka diyolo', “Honggo o Tapa' nu'ndo?” ka. Om boros ka di Yesus do suminimbar, “A' kou i' kotutun doho', om i Tapa' ku nga' a' i' dokoyu otutunan. Ondung kotutun kou daa doho', om atantu' no do kotutun kou i' di Tapa' ku,” ka dau.

²⁰Om pinoboros ngai' nopo di Yesus iri do tontok di maso dau do monuduk do hiri'd Walai'd Sasambayanan dot Agayo, do hiri'd toning di piro-piro o pati' do poiyanan do tusin do porsombahan. Nga' aiso' i' o tiso'd tulun do minongoi panangkap dau tu' a' po norikot i maso dau.

A' Kou i' Koongoi do Hilo'd Tongoyon Ku

²¹Om boros ka kawagu di Yesus dot id diyolo', “Tumongkiad oku nondo, om ihumon oku no daa'ndo dokoyu, nga' apatai kou nogindo dot id suang do dusa dokoyu. Om a' kou i' koongoi do hilo'd kinoiyonon di ngoyon ku,” ka dau.

²²Om boros ka di tongoboyoon do Yohudi, “Kumiros doti' iyau, tu' minomoros no dot, a' kou koongoi do hilo'd kinoiyonon di ngoyon ku, ka,” ka diyolo'.

²³Om boros kaddi di Yesus dot id diyolo', “Iyokoyu nopo om mantad i' do hiti'd siriba'; nga' iyoho' nopo om mantad i' do hilo'd sawat. Iyokoyu nopo om mantad i' do hiti'd pomogunan; nga' iyoho' nopo om okon i' ko' mantad hiti'd pomogunan.

²⁴Om iri no o kinabarasan ku dot id dokoyu dot apatai kou indo dot id suang do dusa dokoyu. Om apatai kou no kopio dot id suang do dusa dokoyu,

ondung a' kou no monongkayaan di boros dot, iyoho' no i roitan dot IYOHO' I HINO KASAI',” ka di Yesus.

²⁵Om boros ka diyolo' do minonguhot, “Isai kopio ko toi'ndo?” ka. Om boros ka di Yesus do suminimbar, “Nunu po daa gorong do moro-boros dokoyu!

²⁶Ogumu' po daa i poboroson ku do pasal dokoyu om i butusan ku. Nga' iri nopo minonuhu' doho' om milo i' do ponongkayaan. Om nunu nopo it orongou ku do mantad id dau om iri no i posunudon ku dokoyu do hiti'd pomogunan,” ka di Yesus.

²⁷Nga' a' i' diyolo' osuhutan dot iri nopo i poboroson dau dot id diyolo' om pasal i' di Tapa'.

²⁸Om iri no o kinapabarasan di Yesus dot id diyolo' do, “Koinsawat nopondo dokoyu i Tanak do Tulun, om koilo kou nogindo dot ‘Iyoho' no i roitan dit IYOHO' I HINO KASAI’” om oilaan dokoyu dot iso' po di winonsoi ku nga' aiso' i' o mantad id doho'd korohian. Iri no i pinotuduk di Tapa' dot id doho' o poboroson ku.

²⁹Om iri minonuhu' doho' nga' moyo-woyo' i' doho'. A' i' iyau insan do popologos doho' dot iso-iso' tu' momonsoi kasai' oku i' di korohian dau,” ka di Yesus.

³⁰Om kongoboros poddi di Yesus o miagal diri om ogumu' diri o tulun do minonongkayaan dau.

I Kinorohingan dit Otopot o Popoidu' Dokoyu

³¹Om boros kaddi di Yesus dot id tulun do Yohudi dit otumbayaan dau, “Ondung tonudon kopio dokoyu i ponudukan ku, om otopot no kopio do tumatanud kou doho'.

³²Om kotutun kou nondo di Kinorohingan dit otopot, om iri no o popoidu' dokoyu om okon kou nondo ko' turipon,” ka dau.

³³Om boros ka diyolo', “Iyahai nopo om sinakagon i' di Abraham, om a' i' iyahai insan kosiliu do turipon dot isai nopo! Om nunu'ddi o komoyon nu do momoros ko do, ‘Poiduwon kou nondo,’ ka?” ka diyolo'.

³⁴Om boros ka di Yesus dot id diyolo', "Otopot i' kopio iti poboroson ku dokoyu dot iri nopo tulun di momonsoi'd dusa, om turipon nod dusa.

³⁵Om turipon nopo om a' i' poundorong kasai' dot id sompiiyon, nga' tanak nopo om poundorong kasai' i' dot id sompiiyon do gisom dot alaid.

³⁶Om ka pogiddi, dot ondung i tanak o popoidu' dokoyu om koidu' kou no kopio.

³⁷Oilaan ku i' do sinakagon kou di Abraham. Nga' sipamatai kou indo doho', tu' mada' kou i' do ponudukan ku.

³⁸Nunu nopo it okito ku dot id Tapa' ku om iri no i poboroson ku. Nga' iyokoyu nopo om momonsoi i' di pinotuduk di tapa' dokoyu dot id dokoyu," ka dau.

³⁹Om boros ka diyolo' do suminimbar, "I Abraham bo o tapa' dahai," ka. Om boros ka di Yesus, "Ondung otopot kopio do tangaanak kou di Abraham, om atantu' no do momonsoi kou i' daa di winonsoi di Abraham.

⁴⁰Momisunud oku daa dokoyu di boros dit otopot di norongou ku do mantad id Kinorohingan, nga' sipamatai kou nogi' doho'. Nga' i Abraham nopo om a' i' iyo'ddi.

⁴¹Ino nopo dokoyu'd wonsoyon om iri i winonsoi di tapa' dokoyu," ka dau. Om boros ka diyolo' do suminimbar, "Iyahai nopo om okon i' ko' tanak ngampang. Tu' iso' noo o tapa' dahai; Kinorohingan noo," ka diyolo'.

⁴²Om boros kaddi di Yesus dot id diyolo', "Ondung Kinorohingan kopio o Tapa' dokoyu, om osianan kou i' daa doho', tu' mantad oku i' dot id Kinorohingan. Om a' oku i' ruminikot do tumanud do doho'd korohian tu' iyau i' o minonuhu' doho'.

⁴³Nokuro tu' a' kou kosuhut di pinoboros ku? Kokuwaan nopoddi nga' mada' kou i' do mokinongou di ponudukan ku.

⁴⁴Rogon i' o tapa' dokoyu, om orohian kou do tumanud do korohian di tapa' dokoyu. Mantad poddi timpuun i' om gampamatai no o Rogon. Om a' i' iyau

insan do sumokodung dit otopot, tu' a' i' iyau popoboros dit otopot. Mongudut nopo iyau om kodou-douwo' no tu' iri no o kowoyo-woyoo' dau. Iyau nopo om goudut, om tadon do koinsanai'd tudut.

⁴⁵Nga' iyoho' nopo om popoboros i' dit otopot om iri no ot a' dokoyu koponongkuyaan doho'.

⁴⁶Isai no ot id pogialatan dokoyu do milo'd popointalang kopio do kidusa oku? Ondung otopot o poboroson ku, om nokuro tu' a' kou monongkuyaan doho'?

⁴⁷Tulun nopo di mantad id Kinorohingan, om mokinongou i' do boros do Kinorohingan. Nga' iyokoyu nopo om okon i' ko' mantad id Kinorohingan, om iri no ot a' dokoyu kopokinangahan di boros do Kinorohingan,” ka di Yesus.

I Yesus om i Abraham

⁴⁸Om boros ka di tulun do Yohudi do suminimbar di Yesus, “A' toi otopot i pinoboros dahai do tulun ko'd Samaria di norusadan do rogon?” ka.

⁴⁹Om boros ka di Yesus do suminimbar, “A' oku i' norusadan do rogon. Momusou oku i' di Tapa' ku, nga' iyokoyu nopo om mongindaraat nogi' doho'.

⁵⁰A' oku i' mogihum do kosuahan do doho'd tinan. Nga' haro i' o songulun do mogihum do kosuahan do bagi doho', om iyau no i momutus.

⁵¹Otopot i' kopio iti poboroson ku, do tulun nopo di tumanud do boros ku, om a' no apatai do gisom dot alaid,” ka dau.

⁵²Om boros kaddi di tulun do Yohudi dot id di Yesus, “Oilaan noddi kopio dahai do norusadan ko'd rogon! I Abraham piya nga' napatai i' om i piro-piro nabi nga' nangapatai ngai' i'. Nga' momoros ko indo iya' do, ‘Tulun nopo di tumanud do boros ku om a' no apatai do gisom dot alaid,’ ka nu.

⁵³Ondung napatai i Abraham, om noinsanan do napatai i nabi, om isai ko daa kopio iya'? Agayo kopio ko tuu daa iya' ko' i Abraham, i tapa' dahai?” ka diyolo'.

⁵⁴Om boros ka di Yesus do suminimbar, “Ondung mogihum oku daa do kosuahan do doho'd tinan, om aiso' i' o guna'ddi. Iri nopo i momusou doho' om iri i Tapa' ku, i sorohon dokoyu do Kinorohingan dokoyu.

⁵⁵Inda' ka dot a' kou i' kotutun dau. Nga' iyoho' nopo om kotutun i' dau. Ondung poboroson ku daa dot a' oku kotutun dau, om goudut oku no, do miagal ngai' dokoyu. Nga' iyoho' nopo om kotutun i' dau, om mumboyo' oku do boros dau.

⁵⁶I Abraham nopo, i tapa' dokoyu, om orohian tomod i' do kokito do tadau ku. Om nokokito no iyau'ddi om asanagan tomod iyau do nokokito!” ka dau.

⁵⁷Om boros kaddi di tulun do Yohudi dot id di Yesus, “A' po kolimo nohopod o toun nu, om nokokito ko no di Abraham?” ka diyolo'.

⁵⁸Om boros ka di Yesus do suminimbar, “Otopot no kopio iti poboroson ku dokoyu do nopo dit a' po nopogkosusu i Abraham om hino oku no iyoho',” ka dau.

⁵⁹Om ongoi no daa'ddi do watu i tulun do Yohudi do pomodumpau diyolo' di Yesus, nga' ongoi no lisok i Yesus, om tongkiad noddi iyau di Walai'd Sasambayanan dot Agayo.

Yohanis 9

Pinopoungkalat i Yesus do Tulun di Bolou Mantad di Kosususu

¹Tontok di manau-panau i Yesus, om kokito no dau o tulun di bolou do mantad di kosususu.

²Om uhoto' no di tumatanud di Yesus, i Yesus. Boros ka diyolo', “Guru, nokuro tu' bolou mantad iti tulun di pogkosusuo' i'? Iri tuu nokowonsoi iyau'd dusa o nokobungou dau ko' iri po i dusa di molohing dau?” ka diyolo'.

³Om boros ka di Yesus do suminimbar, “Okon i' ko' i dusa dau ko' dusa po di molohing dau o nokobolou dau, suwai ko' iti nopo om popokito nod tulun di koimayaan di Kinorohingan noo o milo'd momonsoi dot id tinan do tulun diti.

⁴Mositi' no do momonsoi toko' do karaja' di minonuhu' doho' do maso pod anawau. Tu' tumuong i' motindo om aiso' no o tiso' pod tulun do milo'd kumaraja'.

⁵Iyoho' no o tanawau do hiti'd pomogunan, do solinaid ku po do hiti'd pomogunan,” ka dau.

⁶Om koboros poddi di Yesus o miagal diri om pomodula' no iyau do hiri'd tana', om piunango' no dau di tana' i dula' dau. Om polihuto' nogiddi dau i tana' di nounang diri do hiri'd mato di tulun diri.

⁷Om boro-boros no i Yesus dot id tulun diri, “Ongoi ponginglagup do hilo'd Kulam do Siluam,” ka. (Komoyon nopod boros do “Siluam” om “sinuhu”.) Om ongoi no i tulun diri ponginglagup. Om di nopoddi guminuli' iyau, om kokito noddi iyau.

⁸Om oinsanan nopoddi i hiri'd songkoduwo di tulun diri, om i tulun di nokokito dau do mkipuhawang di gulu po do minomoros dot, “Okon toi ko' ilo' i tulun dit oubas do poirikau do mkipuhawang diri?” ka.

⁹Om haro'ddi ot id pogialatan diyolo' do minomoros dot, “Ilo' nogi' kopio iri,” ka. Nga' haro i' o momoros dot, “Okon, ilo' nopo om koiyo-iyo no di tulun diri,” ka. Nga' boros ka di tulun diri, “Iyoho' nogi' bo iri,” ka.

¹⁰Om boros ka diyolo' dot id dau, “Poingkuro kopio tu' kokito ko noddi?” ka diyolo'.

¹¹Om boros ka dau, “Minongunang do tana' dot okooro' i tulun di roitan dot i Yesus, om polihuto' nogiddi dau dot id mato ku, om boro-boros no, ‘Ongoi ponginglagup do hilo'd Kulam do Siluam,’ ka. Om ongoi oku noddi. Om tontok di minonginglagup oku, om kokito oku noddi,” ka dau.

¹²Om ponguhot po iyolo' dau, “Hinonggo noddi ino tulun?” ka. Om boros ka dau, “Uka, a' oku no koilo,” ka.

Minongimudong i Tulun do Parisi di Tulun do Bolou di Nolingasan

¹³⁻¹⁴Tadau nopo di minongunang i Yesus do tana' do dula' dau o pinongunang, do pinopoungkalat di tulun do bolou'ddi, om nokoontok no do

tadau'd Sabat. Om ngoyo' noddi i tulun do bolou di nolingasan diri posolowoto' di tulun do Parisi.

¹⁵Om iyolo' nogi' nga' minonguhot i' dau ondung poingkuro iyau do nokokito. Om boros ka dau, “Linihut dau do burutak iti mato ku, om ongoi oku noddi ponginglagup om kokito oku noddi,” ka dau.

¹⁶Om haro'ddi o piro-piro di tulun do Parisi do minomoros dot, “Okon i' kopio ko' mantad id Kinorohingan i tulun di minomonsoi'd miagal dino, tu' a' i' iyau momusou do tadau'd Sabat,” ka. Nga' boros ka di piro-piro tulun do suwai, “Poingkuro tuu kopio o tulun do kidusa do momonsoi do kongoimayaan do miagal diti?” ka. Om mogisuwai-suwai nopoddi o poborosan diyolo'.

¹⁷Om uhoto' po kawagu di tulun do Parisi i tulun diri, “Poingkuro o diya'd tosorou do pasal di tulun do pinopoungkalat do mato nu?” ka. Om boros ka di tulun diri, “Iyau nopo om nabi,” ka.

¹⁸Nga' a' i' i piro-piro boyoon do tulun do Yohudi monongkuyaan do bolou i tulun diri do mantad di kosususu, om kokito noddi do tontok diri. Om lohowo' noddi diyolo' i molohing di tulun diri,

¹⁹om uhoto' no dot, “Otopot nogi' dot iti i tanak dokoyu di bolou do mantad di nosusu i'? Poingkuro'ddi tu' kokito iddi iyau do baino'?” ka diyolo'.

²⁰Om boros ka di molohing di tulun diri do sumimbar, “Iti nogi' kopio i tanak dahai; om otopot i' do bolou iyau do mantad di kosususu.

²¹Nga' a' i' iyahai koilo ondung poingkuro'ddi iyau'd nokokito diti baino'. Om a' iyahai koilo ondung isai i pinopoungkalat do mato dau. Nga' uhoto' nopo ilo' tu' agayo no'lo'; om milo no do mimpori-pori'd sumimbar,” ka diyolo'.

²²Iyo pogiddi o pinoboros di molohing di tulun diri nga' ooris iyolo' di piro-piro boyoon do tulun do Yohudi; tu' nokopogipapakat no iyolo' dot isai nopo o tulun di momoros dot i Yesus o Raja' do Gampamasi om a' no koino-ino do sumuang di walai'd sasambayanan.



- 23**Om iri no o kinapabarasan di molohing di tulun diri dot, “Agayo no'lo'; om uhoton nopo dokoyu iyau,” ka.
- 24**Om lohowo' poddi kawagu diyolo' i bolou daa di gulu po, om barasai nod poingkaa, “Sumpa' no do popoboros ko dit otopot. Oilaan i' dahai do kidusa i tulun diri,” ka.
- 25**Om boros ka di tulun diri do suminimbar, “Kidusa tuu ko' aiso' i tulun diri, nga' a' oku i' koilo. Nga' iso' noo o toilaan ku tu' nopo di gulu po om bolou oku, nga' baino' noddi om kokito oku no,” ka dau.
- 26**Om uhoto' po kawagu diyolo' iyau, “Nunu o winonsoi dau dot id diya'? Poingkuro iyau do pinopoungkalat diya'?” ka diyolo'.
- 27**Om boros ka di tulun diri do suminimbar, “Nosusui ku nori dot id dokoyu nga' a' kou i' minokinongou. Om nokuro daa tu' sirongou kou po kawagu? Orohian kou i' daa iyokoyu do sumiliu'd tumatanud dau?” ka.
- 28**Om papalai noddi diyolo' iyau om boro-boros nod, “Iya' i tumatanud dau; okon i' ko' iyahai! Iyahai nopo om tumatanud i' di Musa.
- 29**Oilaan i' dahai do Kinorohingan o minoro-boros dot id di Musa. Nga' iri nopo tulun diri, om a' i' iyahai koilo onduong honggo o tadon,” ka diyolo'.
- 30**Om boros ka di tulun diri, “Suwai no kopio dot a' kou koilo onduong honggo o tadon di tulun diri, om nokoungkalat no dau o mato ku, gisom do kokito oku noddi.
- 31**Oilaan toko' i' do tulun nopo di kidusa om a' i' do Kinorohingan pokinongohon, suwai ko' iri no i tulun di momusou'd Kinorohingan om i momonsoi'd korohian dau o pokinongohon dau.
- 32**Mantad poddi kinoimpuunon diti pomogunan om a' po nokoumbal do haro o nakahabar do tulun di milo do popoungkalat do mato do tulun di bolou do mantad di kosususu.
- 33**Ondung okon ko' mantad id Kinorohingan i tulun diri, om a' i' daa iyau milo do momonsoi'd nunu nopo,” ka dau.

³⁴Om boros ka diyolo' do suminimbar, “Nunu hoi? Monuduk kopio ko daa dahai, iya' i' noponu'd dusa do mantad di kosususu?” ka. Om mantad poddi om a' no iyau posolokoyon di walai'd sasambayanan.

Bolou o Mato'd Ginawo

³⁵Om korongou no di Yesus dot a' noddi diyolo' posuangon di walai'd sasambayanan i tulun diri. Om ngoyo' noddi dau ihumo' i tulun diri om boro-boros nod, “Monongkuyaana ko i' di Tanak do Tulun?” ka.

³⁶Om boros ka di tulun diri, “Isai i tulun diri, oi Tuan? Sunudai oku daa, om otumbayaan oku indo dau,” ka.

³⁷Om boros ka di Yesus, “Nokokito ko no dau. Om iyau no i monokiboro-boros diya' do dinondo,” ka.

³⁸Om boros kaddi di tulun diri, “Otumbayaan oku i' oi Tuhan,” ka. Om otud noddi iyau dot id toguang di Yesus.

³⁹Om boros ka di Yesus, “Kinorikatan ku nopo do hiti'd pomogunan om mongoi pomutus; om kokito indo i tulun do bolou, om obolou i tulun di kokito,” ka dau.

⁴⁰Om haro'ddi o piro-piro di tulun do Parisi di hiri do nokorongou di Yesus do minomoros do miagal diri, om uhoto' no diyolo' iyau, “Do komoyon nu i' pama iyahai'd bolou?” ka diyolo'.

⁴¹Om boros ka di Yesus do suminimbar, “Ondung bolou kou daa, om a' kou nogi' kidusa. Nga' i minomoros kou do, ‘Kokito i' iyahai,’ ka, o popointalang kopio do kidusa kou po,” ka dau.

Yohanis 10

I Gompomogompi'd Dumba' om i Dumba' Dau o Pinoinukadan

¹Om boros ka kawagu di Yesus, “Otopot no kopio iti poboroson ku do poingkaa: Iri nopo tulun di sumuang do kandang do dumba' do mindakod di pagar, om a' nogi' maya' di wawayaan, tu' mindakod nogi' do maya'd ralan do suwai, om manakau i' om parampuk.

²Nga' tulun nopo di sumuang di kandang do maya' di wawayaan kopio, om gompomogompi' no di dumba'.

³Iwangan i' di madtatamong do kandang i wawayaan do wayaan dau, om tuminong i' i dumba' do korongou di boros dau, do tontok do lohown dau i dumba' dau do tikidon do mamarait i ngaran di dumba', om woyoon dau i dumba' do sumoliwan.

⁴Om kongosoliwan ngai' pondo i dumba', om hiri nondod gulu do mamanau i gompomogompi'd dumba'ddi, om moyo' ngai' nopondo dau i dumba' tu' kotutun i' i dumba' do boros dau.

⁵Om a' indo iyolo' tumanud do tulun do suwai, suwai ko' mogidu' nogi' iyolo' do mantad id tulun diri, tu' a' i' iyolo' kotutun do boros do tulun do suwai," ka di Yesus.

⁶Om iti nopo poinukadan diti om sinusui di Yesus dot id diyolo', nga' a' i' iyolo' kosuhut di komoyon kopio dau.

I Yesus no o Miagal do Gompomogompi'd Dumba' dit Osonong

⁷Om boros ka kawagu di Yesus, "Otopot i' kopio iti poboroson ku do poingkaa: Iyoho' no i wawayaan do dumba'.

⁸Koinsanai'ddi rumikot dot id gulu ko' iyoho' om mananakau no om parambuk. Nga' a' i' di dumba' pokinongohon o boros diyolo'.

⁹Iyoho' no i wawayaan do dumba'. Isai nopo o sumuang do maya' doho' om aiso' no o koligagaanan; om misuang-suang nopondo iyou om misoliwan-liwan do mongoi pangakan-ngakan.

¹⁰Iri nopo tulun do manakau om mongoi no panakau, om mongoi pamatai, om mongoi pamaraag o korikatan dau. Nga' kinorikatan ku nopo iyoho' om mongoi pamasi'd tulun, om aiso' i' o kokurangan dot id suang do koposiposion diyolo'.

¹¹Iyoho' no o miagal di gompomogompi'd dumba' dot osonong. Iri nopo gompomogompi'd dumba' dot osonong om posodia' i' do matai do bagi' di dumba' dau.

¹²Tulun nopo di godsian om it okon ko' gompomogompi' di dumba', om it okon ko' sanganu di dumba'ddi, om mogidu' i' do tumongkiad di dumba', ondung haro o toni dot okito dau do rumikot. Om ngoyon nondo di toni tabpaai om ngoyon pogitongkiad-kiado' i dumba'ddi.

¹³Om mogidu' nondo i tulun di godsian diri, tu' iri no gads'i o kakarajaan dau. A' i' iyau mamadul di dumba'.

¹⁴⁻¹⁵Iyoho' no o miagal do gompomogompi'd dumba' dit osonong. Poingkuro nopo i Tapa' do kotutun doho', om iyoho' nga' kotutun no di Tapa', om iyo oku no iyoho'ddi do kotutun di dumba' ku om iyolo' nga' kotutun i' doho'. Om posodia' oku do matai do bagi' diyolo'.

¹⁶Haro po o dumba'd suwai di doho'd songonuon, nga' a' i' iyolo' poinghompit do baanan do dumba'dti. Om iyolo' nga' apatut ku i' do ngoyon angatai, om mokinongou nondo iyolo' do boros ku. Om osiliu ngai' nondo iyolo' dot iso' po o baanan do dumba' om iso-iso' o gompomogompi'.

¹⁷Osianan i' doho' i Tapa' tu' posodia' oku id matai, om apasi oku indo kawagu.

¹⁸Aiso' i' o tiso'd tulun do milo'd mamatai doho' dot ondung a' ku iyau pologoson do mamatai doho'. Iyoho' i' o popologos do patayon oku. Om milo oku i' do popologos do tinan ku'd patayon, om milo oku'd masi kawagu. Tu' iri no o pinonuhuan doho' di Tapa' ku do momonsoi," ka di Yesus.

¹⁹Om iri no i boros di Yesus do miagal diri o nokoimpuunon di tulun do Yohudi do mogisosongkiwal.

²⁰Om ogumu' o tulun do momoros dot, "Norusadan iyau'd rogon! Mulau iyau! Nunu kopio o kopokinangahan dokoyu dau?" ka no.

²¹Nga' haro indo i momoros dot, "Tulun nopoddi norusadan do rogon om a' i' iyo'ddi o koboro-boroso! Milo toi o rogon do popoungkalat di bolou, do gisom do kokito nondo?" ka no.

A' o Tulun Monongkuyaan di Yesus

²²Hilo' nopod Yorusalim nga' maso tomod do tulun do mamaramai di Tadau'd Agayo do Koponguramatan di Walai'd Sasambayanan dot Agayo. Tontok nopoddi nga' maso dot osogit.

²³Om mimpanau i Yesus do hiri'd kakilima di roitan do Kakilima di Suliman do hiri'd Walai'd Sasambayanan dot Agayo

²⁴do tontok di ruminikot i tulun dot ogumu' do tuminutuk dau, om boros ka diyolo', "Songkuro po toi koloido' do pologon nu do mikoduwo o ginawo dahai? Poboroso' nogi' kopio, ondung iya' kopio i Raja' do Gampamasi," ka.

²⁵Om boros ka di Yesus, "Nokoboros ku no dokoyu, nga' a' kou i' monongkuyaan. Iri no i winonsoi ku dot id suang do ngaran do Tapa' ku, o popointalang kopio do pasal doho'.

²⁶Nga' a' kou i' monongkuyaan tu' a' kou i' nokohompit di dumba' ku.

²⁷Iri nopo dumba' ku om korongou i' do boros ku. Om kotutun oku i' diyolo', om tumanud iyolo' doho'.

²⁸Onuan ku i' iyolo'd koposion dit otopot kopio om i poingompus, om a' no iyolo' apatai do gisom dot alaid. Om iso' pod tulun nga' aiso' i' o milo'd magahau diyolo' do mantad id doho'.

²⁹Iri nopo Tapa' ku, i pinapatahak diyolo' dot id doho', om agayo i' ko' koinanai'd nunu nopo. Om iso' pod tulun nga' aiso' no o milo'd magahau diyolo' do mantad id di Tapa'.

³⁰Iyoho' nopo om i Tapa' om iso-iso' i'," ka di Yesus.

³¹Om ongoi po daa'ddi kawagu'd watu i tulun dot ogumu' do pomodumpau di Yesus.

³²Nga' boros ka di Yesus dot id diyolo', "Ogumu' no o nowonsoi ku dit ongosonong dot antang-antangan dokoyu, i pinonuhuan di Tapa' doho' do momonsoi. Om id pogialatan nopo di winonsoi ku'ddi, om honggo'ddi o kopomodumpahan dokoyu doho'?" ka dau.

³³Om boros ka di piro-piro tulun do Yohudi, “Okon i' ko' i winonsoi nu dit ongosonong o kopomodumpahan dahai diya'd watu, nga' i mongindaraat ko'd Kinorohingan. Tulun ko i' daa toomod, om mingiyo-iyo ko id Kinorohingan,” ka diyolo'.

³⁴Om boros ka di Yesus, “A' toi nokotulis i' dot id suang do Tourat dokoyu o poingkaa: Boros kad Kinorohingan, ‘Iyokoyu nopo om ponokokinorohingan i,’ ka, koi?

³⁵Om oilaan toko' i' do poinggirot kasai' do gisom dot alaid i nokotulis dot id suang do Buuk do Kinorohingan, om ondung roitan do Kinorohingan do ponokokinorohingan i tulun di rumamit do boros dau,

³⁶om nokuro tu' momoros kou'd mongindaraat oku'd Kinorohingan di momoros oku'd Tanak oku'd Kinorohingan? Om pinili' oku i' di Tapa' om sinuhu' oku dau do mongoi'd hiti'd pomogunan.

³⁷Ondung a' ku winonsoi i pinonuhuan di Tapa', om kada' kou ponongkuyaa'i doho'.

³⁸Nga' iyo nopodti tu' winonsoi ku i' iri, om ponongkuyaa'i kou no di winonsoi ku'ddi, dot a' kou piya monongkuyaa'n doho'. Om iri nondo o koilo-ilo dokoyu, om kosuhut kou nondo dot iyoho' nopo om i Tapa' om iso-iso' i,” ka di Yesus.

³⁹Om tumotos po daa iyolo'd mongoi panangkap di Yesus, nga' nokopoggidu' i' iyou do mantad id diyolo'.

⁴⁰Om guli' no i Yesus do hilo'd soborong do Bawang do Yordan, i kinoiyonon di Yohanis do minamatis do tulun di gulu po, om undorong no iyou'd hilo'.

⁴¹Om rikot no o tulun dot ogumu' dot id dau. Om boros ka diyolo', “A' i' i Yohanis minomonsoi'd koimayaan, nga' ongotopot ngai' nopo i pinoboros dau do pasal do tulun diti,” ka diyolo'.

⁴²Om ogumu'ddi o tulun do hiri do minonongkuyaa'n di Yesus.

Yohanis 11

Napatai i Lasarus

- ¹Haro ot iso' tulun do roitan dot i Lasarus do poingiyon do hilo'd Baitani do pounsugku' di Maria om i Marta, i tobpinai dau.
- ²Om i Maria no i tondu' do pinopotuntug do tumau dit owongi' do hiri'd gakod do Tuhan, om i minomoluhad diri di tobuk dau. Insan o maso, om sakit no i Lasarus.
- ³Om posunudai no di duwo o tobpinai dau'd tondu' i Yesus do poingkaa, “Tuhan, sumakit i tobpinai dahai di kosianan kopio nu'ddi,” ka.
- ⁴Om soira'ddi nokorongou i Yesus do habar diri, om boros ka dau, “A' i' bo mongoit dot id kapatayon i toruol di Lasarus diri. Nga' nosiliu pogi' o miagal diri nga' maan i' do popoinggayo'd Kinorohingan, om koinggayo nondo i Tanak do Kinorohingan,” ka dau.
- ⁵Om osianan i' kopio i Yesus di Marta, om i Maria, om i Lasarus.
- ⁶Nga' soira'ddi nokorongou i Yesus do sumakit i Lasarus, om tomod i' iyau do minundorong do hiri'd kinoiyonon dau do duwo po o tadau.
- ⁷Om katalib poddi o duwo o tadau, om boro-boros nogi' iyau dot id tumatanud dau, “Kainou gumuli' do hilo'd Yudia,” ka dau.
- ⁸Om boros ka diyolo', “Guru, wagu pod mantad di dumpahon ko daa di tulun do watu, om gumuli' ko no kawagu'd hilo'?” ka.
- ⁹Nga' boros ka di Yesus, “Okon toi ko' dangadau nopo om hopod om duwo jam do koloido'? Tulun nopo di mamanau'd dangadau om a' i' kasadu tu' kokito i' iyau di mamanawau diti pomogunan.
- ¹⁰Nga' iri nopondo tulun di mamanau do dongotuong om kasadu no, tu' aiso' i' o tanawau dot id dau,” ka dau.
- ¹¹Om iyo noddi o pinoboros di Yesus. Om boros ka kawagu dau, “Nokoodop no i Lasarus, i tambalut toko', nga' ngoyon ku indo iyau posikai,” ka dau.
- ¹²Om boros ka di tumatanud di Yesus, “Tuhan, ondung koodop toomod i Lasarus om olingasan i' iyau,” ka.

¹³Komoyon nopo kopio di Yesus diri om napatai i Lasarus. Nga' ondos daa diyolo' om koodop no kopio i Lasarus do komoyon di Yesus.

¹⁴Om iri noddi o kinapabarasan kopio di Yesus dot id diyolo' do, “Napatai no i Lasarus,” ka.

¹⁵Om boros ka kawagu di Yesus, “Nga' uhang ku i' dot a' oku piya hino'd hilo', tu' osonong nogindo kopio iti dot id dokoyu, om otumbayaan kou i'. Nga' kainou mongoi'd hilo'd di Lasarus do dinondo,” ka dau.

¹⁶Om boros kad i Tumas (i roitan dot i “Miapid”) dot id piro-piro tambalut dau, i sompi' ko' tumatanud di Yesus, “Kainou tumanud nopo, om ookuro i' do tumonggoi toko' dau'd matai!” ka dau.

I Yesus i Mamasi Kawagu om i Manahak do Koposion

¹⁷Tontok di nokorikot i Yesus dot id kinoiyonon diri, om apat no tatau di Lasarus do poillobong.

¹⁸Baitani nopo om id somok do Yorusalim; amu' i' korikot nod tolu kilomito o kosoduwo'.

¹⁹Om ogumu' o tulun do mantad hiri'd Yudia do nokorikot do minongoi'd hiri'd di Marta om hiri'd di Maria do mongoi ponginsasamod diyolo', tu' napatai no i tobpinai diyolo'.

²⁰Om soira'ddi nokorongou i Marta do rumikot i Yesus, om soliwani no iyau do minongoi ruba' di Yesus, nga' i Maria nopo om minundorong i' do hiri'd walai.

²¹Om boros kad i Marta dot id di Yesus, “Tuhan, ondung hiti ko daa do tontok diri, om atantu' no dot a' i' daa napatai i tobpinai ku.

²²Nga' iyo piya'ddi nga' oilaan ku i' do dinondo piya'dti nga' patahakon id Kinorohingan o nunu nopo i pokionuon do Tuhan dot id dau,” ka dau.

²³Om boros ka di Yesus dot id di Marta, “Apasi i' kawagu i tobpinai nu,” ka dau.

²⁴Om boros ka di Marta do suminimbar, “Oilaan ku i' dot apasi kawagu i Lasarus do posion kawagu i tulun do nangapatai do kopupuson diti pomogunan,” ka dau.

²⁵Om boros ka di Yesus dot id di Marta, “Iyoho' no i manahak do koposion om i mamasi kawagu do tulun do napatai. Om isai nopo o tulun dit otumbayaan doho' om apasi indo do mulong piya dot apatai iyau.

²⁶Om iri nopondo tulun di poimpasi kopio, it otumbayaan doho' om a' no matai do gisom dot alaid. Monongkayaan koi'ddi?” ka dau.

²⁷Om boros ka di Marta do suminimbar, “Tuhan, monongkayaan oku i' do Tanak ko'd Kinorohingan, i Raja' do Gampamasi di rumikot do hiti'd pomogunan,” ka dau.

Minihad I Yesus

²⁸Om koboros poddi di Marta o miagal diri, om ngoyo' no dau sunudai i Maria, i tobpinai dau. Om kanasai no dau iyau, “Hiti i Guru, om momolohou iyau diya',” ka dau.

²⁹Om korongou poddi di Maria iri om olomus nopo iyau do miningkakat om ongoi no iyau solowot di Yesus.

³⁰Tontok nopoddi nga' a' po i Yesus nokorikot do hiri'd kampung diri. Hiri kasai' po iyau'd kinoiyonon di nokorubaan di Marta dau.

³¹Om soira'ddi nokito di piro-piro tulun do Yudia di maso do monginsasamod di Maria do hiri'd walai do miningkakat i Maria, om osiau nopod suminoliwan; om ongoi no iyolo' tanud dau, tu' ondos daa diyolo' om mongoi iyau pogihad do hiri'd lobong.

³²Om soira'ddi nokorikot i Maria do hiri'd kinoiyonon di Yesus, om di nokito dau i Yesus, om otud no i Maria do hiri'd toguang dau om boro-boros nod, “Tuhan, ondung hiti ko daa do tontok diri, om atantu' no dot a' i' daa napatai i tobpinai ku,” ka dau.

³³Om soira'ddi nokito di Yesus i Maria do mihad, om i tulun do Yudia di manud-tanud dau do songihad-ihad, om olisiu'ddi iyau, om osudu' iyau.

³⁴Om uhoto' no dau iyolo', "Hinonggo o pinamalabangan dokoyu dau?" ka. "Kaino, oi Tuhan, mongoi ontong," ka diyolo'.

³⁵Om ihad noddi i Yesus.

³⁶Om boros kaddi diyolo', "Antangai pogi', nga' a' no moti' ogina-gina' o kogoyoo' do kosianan dau di Lasarus!" ka.

³⁷Nga' haro i' ot id pogialatan diyolo' do minomoros do, "Milo i' iyau'd pounkalat do tulun do bolou, om nokuro tu' a' kopio haro o winonsoi dau, om a' i' daa i Lasarus napatai?" ka.

Pinasi Kawagu i Lasarus

³⁸Om osudu' tomod diri i Yesus om ongoi no iyau do hiri'd pinamalabangan. Om iri nopo lobong diri nga' luang i' do pampang, do sinompon do watu dot agayo.

³⁹Om boros kaddi di Yesus, "Iduwo' ilo watu'd pinonompon," ka dau. Nga' boros kad Marta, i tobpinai di tulun di napatai'ddi, "Nga' Tuhan, apat no tatau dau'd poillobong. Om outong no!" ka dau.

⁴⁰Om boros ka di Yesus dot id di Marta, "A' ku toi nokoboros no diya' dot, 'Ondung monongkuyaan ko, om kokito ko indo do kogoyoo'd kuasa' do Kinorohingan!' kangku," ka dau.

⁴¹Om iduwo' noddi diyolo' i watu'ddi. Om tingaha' no i Yesus do hilo'd tawan om boro-boros nod, "Pounsikou oi Apa', tu' minokinongou ko i' doho'.

⁴²Oilaan ku i' do mokinongou kasai' ko doho', nga' poborosan ku pogi' o miagal diti nga' parangahan ku'dti tulun do hiti; om monongkuyaan i' iyolo' dot iya' o minonuhu' doho'," ka dau.

⁴³Om koboros poddi di Yesus o miagal diri, om pomolohou no iyau dot opuhod do poingkaa, "Lasarus, soliwani!" ka.

⁴⁴Om soliwani no i tulun di napatai'ddi. Om iri nopo longon om gakod dau nga' nongorilitan pod kain di pomorilit do rata', om rabas dau nga' pounsompon po di kain di pinonokop do rabas. Om boros kaddi di Yesus dot

id tulun di hino'd hiri, “Iduwo' dokoyu ilo kain dilo pinomorilit dau, om osonong i' iyau'd mamananau,” ka dau.

Pakat do Sumaap di Yesus
(Mat. 26.1-5; Mar. 14.1-2; Luk. 22.1-2)

45Om ogumu'ddi ot id pogialatan di tulun do Yudia di nokorikot do minongoi'd hiri'd di Maria, do minonongkuyaan di Yesus, di nokokito iyolo' di nosiliu do miagal diri.

46Nga' haro i' o piro-piro diyolo' do minongoi solowot di tulun do Parisi do minongoi poposunud di winonsoi di Yesus.

47Om iri noddi o kinapaharaan di tulun do Parisi om i piro-piro boyoon dot imam do pogibara-barasan dot iyolo' ngai' di Gompomutus do Don Tugama'. Om boros ka diyolo', “Nunu no ma o wonsoyon toko'dti? Ogumu'ddi kopio o koimayaan do wonsoyon di tulun diri!

48Om ondung pologoson toko' iyau'd iyo kasai'ddi om oinsanan nopondo ilo tulun do monongkuyaan dau. Om alaid nopondo om rumikot nondo i momorinta' do Rum do mongoi pamaraag di Walai'd Sasambayanan dot Agayo om apatai o koinsanai'dti bansa' toko'!” ka diyolo'.

49Om haro'ddi o songulun dot id pogialatan diyolo', i roitan dot i Kayapas, i Boyoon dot Agayo dot Imam do toun diri, do minomoros dot, “Aiso' no kopio o dokoyu'd toila-ilaan.

50A' i' dokoyu osorou dot osonong nogid apatai o tiso' o tulun do sumowoli diti rayat ko' mantad dot oinsanan iti bansa'd apatai?” ka dau.

51Otopot nopo kopio om iri nopo pinoboros di Kayapas diri om okon i' ko' mantad id dau'd pomusarahan. Nga' pinopoboros mantad iyau do matai nondo i Yesus dot i bansa'd Yohudi o kapatayan, tu' iyau i' o Boyoon dot Agayo dot Imam do toun diri.

52Om okon i' ko' iri no bansa'd Yohudi o kapatayan di Yesus, suwai ko' monimung nogi' om popiiso' di tangaanak do Kinorohingan di nokopogitongkiad-kiad.

⁵³Om mantad nod tadau'ddi do minogiupakat i piro-piro boyoon do tulun do Yohudi do mamatai di Yesus.

⁵⁴Om iri noddi ot a' di Yesus nokointalangan kopio dot id tulun dot ogumu' do hilo'd Yudia. Om tongkiad no iyau do mantad hilo'd Yudia, om ongoi no dot id iso' o bandar di roitan dot Ipraim, it id somok di tana' do kowotuan. Om hilo' no iyau'd minundorong do mogiwoyo-woyo' di tumatanud dau.

⁵⁵Om tontok nopoddi nga' oruhai nod orikot i Tadau'd Agayo do Paska do tulun do Yohudi. Om ogumu' no o tulun do mantad hiri'd kokompungan do nokoongoi'd hilo'd Yorusalim do mongoi pomonsoi di natantu' mantad do wonsoyon do pomolidang do tinan do tintod di karamayan diri.

⁵⁶Om ihumo' no daa diyolo' i Yesus, om di nopo di pointimung iyolo'd hiri'd Walai'd Sasambayanan dot Agayo, om mogiboro-boros diri iyolo' do, "Poingkuro no o dokoyu'd tosorou? A' i' doti' iyau rumikot dot id karamayan diti'd baino'," ka no diyolo'.

⁵⁷Om pinoboros pogi' diyolo' o miagal diri nga' nokoponuhu' no i boyoon dot imam om i tulun do Parisi dot isai nopo diyolo' o koilo ondung honggo i Yesus, om mositi' nod posunudon, om atangkap indo diyolo' i Yesus.

Yohanis 12

Tinuntugan i Yesus do Tumau dit Owongi' do Hilo'd Baitani

(Mat. 26.6-13; Mar. 14.3-9)

¹Tontok dit onom po tadau dot a' orikot i Tadau'd Agayo do Paska, om ongoi no i Yesus do hilo'd Baitani. Om hilo' no o kinoiyonon di Lasarus, i pinasi kawagu di Yesus do mantad id kapatayon.

²Om hilo' nod pinaakan diyolo' i Yesus, om maganu-anu nopo nga' i Marta. I Lasarus no om i tulun do suwai om songirikau do potorongak di Yesus do makan.

³Om rikot noddi i Maria do kiinigit do tumau dit owongi' om agayo gatang, do haro i' doti' o satanga' lito do kogoyoo' di tumau'ddi. Om potuntugo' no dau i tumau'ddi do hiri'd kolung di Yesus, om luhado' nogiddi dau di tobuk dau. Om koponu' nopoddi di winongi' di tumau'ddi o hiri'd walai.

⁴Nga' boros ka di Yudas Iskariot, i tiso' di tumatanud di Yesus nga' i pinapadagang di Yesus di koimbagu ---

⁵om, “Nokuro tu' a' nogi' padagangon ilo tumau'd owongi' do tolu nahatus o tusin do pirok o pamagatang, om patahakon nogindo i tusin di gatang diri dot id tulun do mosikin?” ka dau.

⁶Kinapamarasan nopo di Yudas do miagal diri nga' okon i' ko' mamadul kopio iyau di tulun do mosikin, nga' mantad i' di kabanakaho' dau. Asaru' iyau do manganu'd tusin do mantad hiri'd poiinyanan do tusin di pogiuhipan diyolo', tu' iyau i' o mongingigit di tusin diri.

⁷Nga' boros ka di Yesus, “Pologoso' nopo ilo tondu! Wonsoyon pogi' dau o miagal dilo' nga' maan di tatau'd kapamalabangan doho'.

⁸Iri nopo tulun do mosikin om hino kasai' i' dot id pogialatan dokoyu, nga' iyoho' nopo om a' i' hino kasai',” ka dau.

Pakat do Sumaap di Lasarus

⁹Om ogumu'ddi o tulun do Yohudi do nokorongou do hilo'd Baitani i Yesus, om ongoi noddi iyolo'd hilo'. Om kinaangayan nopo diyolo'd hilo' nga' okon nopo ko' mongoi solowot di Yesus, nga' mongoi nogi' ontong di Lasarus i pinasi di Yesus do mantad id kapatayon.

¹⁰Om iri no daa'ddi o kapamatayan di piro-piro o boyoon dot imam di Lasarus piya,

¹¹tu' iyau no o kabayayat dot ogumu' di tulun do Yohudi do tumongkiad diyolo' om tumanud nogindo di Yesus om otumbayaan iyolo' dau.

Sinuwau i Yesus do Suminuang do Hilo'd Yorusalim

(Mat. 21.1-11; Mar. 11.1-11; Luk. 19.28-40)

¹²Tatau noddi kawagu om korongou no i tulun dot ogumu' di ruminikot do mongoi pamaramai do Paska, do hiri nod tanga'd ralan i Yesus do pakayaan do hilo'd Yorusalim.

¹³Om ongoi noddi iyolo' panganu do papa' do palma, om ngoyo' no diyolo' rubao' i Yesus, do mikuwo'd sanggara-gara' do popimboros do poingkaa,

“Royohon no o Kinorohingan! Barakatan nod Kinorohingan i rumikot dot id suang do ngaran do Tuhan. Barakatan nod Kinorohingan i Raja' dot Israil!” ka diyolo'.

¹⁴Om ongoyo' no di Yesus o songinan o kaladai dit okoro' po, om sakai no iyau'ddi. Om kabayaa'i nodd'i i nokotulis dot id suang do Buuk do Kinorohingan do poingkaa,

¹⁵“Kada' kooris, oi bandar do Sion! Antangai pogi' nga' rumikot no i Raja' nu, do pomsakai'd kaladai dit okoro' po!” ka.

¹⁶Tontok nopoddi om a' po i tumatanud di Yesus kosuhut do komoyon ngai'ddi. Nga' koinggayo poddi i Yesus di napasi kawagu iyau do mantad id kapatayon, om kosorou nogiddi diyolo' dot iri nopo i winonsoi di tulun diri dot id di Yesus nga' nokotulis mantad no dot id Buuk do Kinorohingan dot iyau o komoyon.

¹⁷Om iri nopoddi tulun di hino do tontok di linohou di Yesus i Lasarus do sumoliwan do mantad hiri'd lobong, om minamasi dau do mantad id kapatayon om popimboros nopoddi do pasal diri.

¹⁸Om iri no o kinorikatan di tulun dot ogumu' dot id di Yesus tu' nokorongou no iyolo' dot iyau o minomonsoi do koimayaan diri.

¹⁹Om boros ka di tulun do Parisi do mogiboro-boros, “Aiso' no o milo toko'd wonsoyon! Antangan nopo nga' oinsanan nopo moti' o tulun do hiti'd pomogunan do tumanud dau!” ka diyolo'.

Minogihum di Yesus o Piro-Piro Tulun do Yunani

²⁰Id pogialatan nopo di tulun do minongoi'd hilo'd Yorusalim do mongoi sambayang do tontok do tatau'd agayo'ddi om haro o piro-piro tulun do Yunani.

²¹Om ongoi no iyolo' solowot di Pilipus om boro-boros nod, “Tobpinai, ondung milo daa om orohian daa iyahai do sumolowot di Yesus,” ka diyolo'. (I Pilipus nopoddi nga' mantad hilo'd Baitsaida, i hilo'd Galilia.)

²²Om ngoyo' no di Pilipus posunudo' iri dot id di Andarias, om piwoyo' nogiddi iyolo' do minongoi pomisunud di Yesus.

²³Om boros ka di Yesus dot id diyolo', "Norikot noddi i maso do poinggoyoon i Tanak do Tulun.

²⁴Otopot i' kopio iti poboroson ku do poingkaa: Ondung a' potonomon do hilo'd tana' o sowatu o gandum do gisom dot apatai iri, om sowatu-watu kasai' no iri. Nga' ondung apatai i sowatu o gandum diri, om milo nogindo do mongua' dot asapou.

²⁵Tulun nopo dit osianan do dau'd koposion om okon nogi' dot atagakan di koposion dau. Nga' tulun nopo dit okon ko' dau nod koposion o kosianan do hiti'd pomogunan diti, om ogompi' nogindo dau iri do kumaa dot id koposion dit otopot kopio om i poingompus.

²⁶Tulun nopo dit orohian do momonsoi'd karaja' ku om mositi' no do tumanud doho'; om kowoyo' indo doho' do hinonggo oku nopo do poundorong. Tulun nopo di momonsoi'd karaja' ku om momusou no di Tapa' ku," ka di Yesus.

Pinoboros di Yesus o Pasal do Kapatayon Dau

²⁷Om boros ka kawagu di Yesus, "Agangau'ddi o ginawo ku; om nunu po mando o poboroson ku'dti do dinondo? Poboroson ku tuu o poingkaa, 'Apa', poiduwo' oku do mantad id maso'dti,' kangku tuu? Nga' kinorikatan ku nopo om mongoi nogi' kopio pomurimon do koinggoritan do maso'dti.

²⁸Poinggoyoo' no o ngaran nu, oi Apa'!" ka di Yesus. Om korongou noddi o boros do mantad hilo'd tawan do minomoros do poingkaa, "Nokoinggayo' ku no iri, om poinggoyoon ku pondo kawagu," ka.

²⁹Om iri tulun dot ogumu' di hino'd hiri nga' nongkorongou i' di boros diri. Om boros ka diyolo', "Tinggoron!" ka. Nga' haro i' o minomoros dot, "Okon! Moloikat i' iri do minoro-boros dau," ka.

³⁰Om boros kaddi di Yesus dot id diyolo', "Norongou pogi' i boros diri nga' maan do parangahan dokoyu om okon i' ko' iyoho' o porongohon.

31Dinondo nopodti om norikot no o maso do kopomutusan diti pomogunan; om dinondo no dot alaon i boyoon diti pomogunan.

32Nga' iyoho' nopo, om koinsawat oku nopondo do mantad hiti'd pomogunan, om mamayayat oku nondo dot ogumu' o tulun do rumikot dot id doho'," ka dau.

33Om pinoboros pogi' dau o miagal diri nga' poposunud iyau do kowoyo-woyoo' dau'd matai.

34Om boros ka di tulun dot ogumu' dot id dau, "Tumanud nopo di Tourat dahai om poimpasi kasai' i' i Raja' do Gampamasi. Om nokuro'ddi tu poboroson nu do mositi' do poinsawaton i Tanak do Tulun do mantad hiti'd pomogunan? Isai toi i Tanak do Tulun diri?" ka diyolo'.

35Om boros ka di Yesus do suminimbar, "Oruuhai i tanawau do hino dot id pogialatan dokoyu. Iyo nopoddi, om mamantau kou no do solinaid pod hino i tanawau, om a' kou i' orikatan di totuong. Tulun nopoddi mamantau dot id suang do totuong, om a' i' koilo ondung honggo o pakayaan dau.

36Ponongkuyaa' kou no di tanawau'ddi do solinaid po di tanawau dot id pogialatan dokoyu, om osiliu kou i' do tangaanak do tanawau," ka di Yesus.

A' Monongkayaan i Tulun do Yohudi

Om koboros poddi di Yesus o miagal diri, om tongkiad no iyau do mantad hiri om a' noddi iyau minintalang dot id diyolo'.

37Mulong piya dot ogumu' no o koimayaan do nowonsoi di Yesus dot id toguang diyolo', nga' a' po iyolo' monongkayaan dau.

38Om kabayaa' noddi i pinoboros di Nabi Yosaya do poingkaa, "Tuhan, isai poo o monongkayaan di pinoboros dahai? Isai poo o pokitonon di sinundu do Tuhan?" ka.

39Iti no ot a' diyolo' koponongkayaan tu' nokoboros mantad no di Yosaya o poingkaa, "Boros kad Kinorohingan,

⁴⁰‘Bolahon ku o mato diyolo', om pokodohon ku o ginawo diyolo'; om a' indo kokito o mato diyolo', om a' kosuhut o pomusarahan diyolo'. Om a' iyolo' koguli' dot id doho'; om a' ku iyolo' olingasan,' ka,” ka dau.

⁴¹Minomoros pogi' i Yosaya do miagal diri nga' nokokito no iyau do kagayaan di Yesus, om nokopimboros iyau do pasal dau.

⁴²Iyo piya'ddi nga' ogumu' i' o tulun dot id pogialatan piya di piro-piro boyoon do tulun do Yohudi do minonongkuyaan di Yesus. Nga' a' i' iyolo' katama' do popoboros kopio, tu' ooris iyolo' dot a' pabanaron di tulun do Parisi do sumuang di walai'd sasambayangan.

⁴³Orohian nogi' iyolo' do royohon do tulun ko' mantad do pusohon do Kinorohingan.

I Boros di Yesus o Momutus

⁴⁴Om boros kaddi di Yesus dot opuhod, “Iri nopo tulun dit otumbayaan doho', om okon i' ko' iyoho' o kotumbayaan dau, suwai ko' i minonuhu' doho'.

⁴⁵Om iri tulun di kokito doho' nga' kokito no di minonuhu' doho'.

⁴⁶Ruminikot oku do hiti'd pomogunan do miagal do tanawau, om a' indo koundorong dot id totuong o koinsanai'd tulun dit otumbayaan doho'.

⁴⁷Tulun nopo di korongou do ponudukan ku, om a' indo tumanud diri, om okon no ko' iyoho' o momohukum dau. Tu' okon i' ko' mongoi pomohukum o kinorikatan ku do hiti'd pomogunan, suwai ko' mongoi pamasid' tulun do hiti'd pomogunan.

⁴⁸Iri nopo tulun di magada' doho' om it a' mokinongou do boros ku, om haro no i momutus dau. Iti no boros di pinolombus ku o momutus dau dot orikot o kopupuson diti pomogunan.

⁴⁹Tu' a' oku i' moro-boros do tumanud do doho'd korohian; suwai ko' iri i Tapa', i minonuhu' doho', o monuhu' doho' do popoboros dit apatut ku'd poboroson om popolombus dit apatut ku'd polombuson.

⁵⁰Om oilaan ku i' dot iri nopo ponuhuan dau'ddi om manahak do koposion dit otopot kopio om i poingompus. Om poingkuro nopo i pinotuduk di Tapa' ku dot id doho', om iri no o polombuson ku,” ka dau.

Yohanis 13

Minongoug i Yesus do Lapap di Tumatanud Dau

¹Di nopo di sangadau po dot a' orikot i Tadau'd Agayo do Paska, om oilaan no di Yesus do norikot noddi i maso dau do tumongkiad diti pomogunan, om gumuli' nondo iyau dot id Tapa' dau. Om osianan i' iyau di tulun do hiti'd pomogunan, i nosiliu do dau'd songonuon, om osianan kasai' i' iyau diyolo' do gisom do kopupuson.

²I Yesus nopo om i tumatanud dau om maso no diyolo' do makan do dongotuong. Om nokosuang no di Rogon o korohian dot araat dot id suang do ginawo di Yudas, i tanak di Simun Iskariot, do mongoi papadagang di Yesus.

³Om oilaan di Yesus do nakatahak ngai' no di Tapa' o koinsanai'd kuasa' dot id dau. Om oilaan dau do mantad iyau dot id Kinorohingan om gumuli' kawagu iyau dot id Kinorohingan.

⁴Om iri noddi o kinoingkakatan dau, mikuwo'd minongidu' di rasuk dau dit id soibau, om poogkoso' no dau o tuala' dot id tawak dau.

⁵Om potungu noddi iyau do waig dot id iso' o mimpun, om timpuun no do mongoug do lapap di tumatanud dau. Om i tuala do poingagkos dau o pomihid dau.

⁶Om korikatai noddi dau i Simun Pitrus do mongoug, om boro-boros no i Simun Pitrus, “Tuhan, nokuro tu' iya' nogi' o mongoug do gakod ku?” ka.

⁷Om boros ka di Yesus do suminimbar, “A' ko po kosuhut diti wonsoyon ku do dinondo poo, nga' kosuhut ko indo do koimbagu,” ka.

⁸Nga' boros ka di Pitrus, “Atuuk, Tuhan, kada' nogi' kopio pongoug do lapap ku!” ka. Nga' boros ka di Yesus do suminimbar, “Ondung a' ku iya' ougan, om okon ko no ko' tumatanud ku,” ka.

⁹Om boros ka di Simun Pitrus, “Iyo nopoddi, oi Tuhan, om okon nopo ko' lapap o pokiowugan ku nga' longon po om tulu ku!” ka dau.

¹⁰Om boros ka di Yesus dot id di Pitrus, “Tulun nopo di nokopodsu' om opulang ngai' no o tinan. Om a' no minog do pulangan kawagu; suwai ko' iri po lapap dau ot ougan. Ongopulang kou nodti, nga' a' po mando oinsanan,” ka dau.

¹¹(Oilaan no di Yesus i tulun di papadagang dau. Om iri no o kinapabarasan dau dot, “Ongopulang kou nodti, nga' a' po mando oinsanan,” ka.)

¹²Om koougai poddi di Yesus o lapap diyolo', om pakayo' no kawagu dau i rasuk dau dit id soibau om irikau no iyou kawagu. Om boros kaddi dau dot id diyolo', “Kosuhut kou i' di winonsoi ku dot id dokoyu di tiinu'ddi?

¹³Roitan oku dokoyu'd Guru om Tuhan. Om iyo nogi' kopio'ddi.

¹⁴Om ondung mongoug oku do lapap dokoyu, iyoho' i Tuhan om Guru dokoyu, om iyokoyu nga' apatut nogi' do mogioug-oug do lapap.

¹⁵Om winonsoi ku o miagal diri do maan dokoyu'd omitanan, om momonsoi kou indo iyokoyu do miagal di winonsoi ku dot id dokoyu.

¹⁶Otopot i' kopio iti poborosan ku dot id dokoyu do poingkaa: turipon nopo om a' i' agayo ko' i tuan dau, om i sinuhu' nga' a' i' agayo ko' i minonuhu'.

¹⁷Ondung nongoilaan ngai' dokoyu iti, om olumaag kou no ondung wonsoyon dokoyu o miagal diti.

¹⁸Iti nopo poborosan ku'dti om okon i' ko' koinsanai dokoyu o komoyon ku. Oilaan ku i' ondung isai ngai' i nongopili' ku. Nga' haro i' o nokotulis dot id suang do Buuk do Kinorohingan, di mositi' dot abayaan do poingkaa, ‘Iri nopo tulun di potorongak doho'd makan, om sumAAP indo doho',’ ka.

¹⁹Om poborosan mantad ku iti dot id dokoyu dot a' po osiliu iti, tu' osiliu nopondo o miagal diri, om monongkuyaan kou nondo dot iyoho' i roitan dot IYOHU' I HINO KASAI'.

²⁰Otopot no kopio iti poboroson ku do poingkaa: Isai nopo o tulun di rumamit do tulun di suhuon ku om rumamit no doho'. Om isai nopo i rumamit doho' om rumamit no di minonuhu' doho',” ka di Yesus.

Pinoboros Mantad di Yesus do Padagangan Iyau

(Mat. 26.20-25; Mar. 14.17-21; Luk. 22.21-23)

²¹Om koboros poddi di Yesus o miagal diri, om tumongob tomod diri iyau. Om boros kaddi dau, “Otopot no kopio iti poboroson ku dokoyu do haro nondo o songulun dot id pogialatan dokoyu do papadagang doho',” ka dau.

²²Om pogioontong nopo i tumatanud dau do mikuwo'd osuayan tu' a' i' iyolo' koilo ondung isai o komoyon dau.

²³Iri nopo tumatanud di Yesus di kosianan kopio dau om poirikau do hiri'd toning di Yesus.

²⁴Om bourai no iyau di Simun Pitrus do monuhu' dau do monguhot di Yesus ondung isai kopio o komoyon dau.

²⁵Om topis noddi di Yesus i tumatanud diri, om ponguhot nod, “Isai i komoyon nu'ddi, oi Tuhan?” ka.

²⁶Om boros ka di Yesus do suminimbar, “I tulun dit onuan ku'd roti di potobungon ku do hilo'd mangkuk,” ka dau. Om anu no i Yesus dot iso' o roti om potobungo' no dau do hiri'd mangkuk; om patahako' noddi dau di Yudas, i tanak di Simun Iskariot.

²⁷Om karamit poddi di Yudas i roti, om suang no o Rogon dot id ginawo dau. Om boros kaddi di Yesus dot id dau, “Lomusai nogi' kopio do momonsoi i korohian nu'd momonsoi,” ka dau.

²⁸Om aiso' i' o tiso' diyolo' di makan do hiri do kosuhut ondung nokuro tu' minomoros i Yesus dot iyo'ddi dot id di Yudas.

²⁹Om haro i' o kosorou do minonuhu' i Yesus di Yudas do mongoi pomoli di maan diyolo' dot id poginakanan diri, ko' minonuhu' po do mongoi panahak di tulun do mosikin do tusin dot ongokuuri' --- tu' i Yudas i' o mongingigit di tusin diyolo'.

³⁰Om karamit poddi di Yudas i roti'ddi, om pitilombus nopo iyau do suminoliwan. Om otuong no do tontok diri.

Ponuhuan do Wagu

³¹Om kapamanau poddi i Yudas, om boro-boros no i Yesus do poingkaa, “Poinggoyoon noddi do baino' i Tanak do Tulun, om Kinorohingan nga' koinggayo nondo dot iyau o kopoyingayo.

³²Ondung koinggayo o Kinorohingan dot iyau o popoyingayo, om iyau nga' poinggoyoon indo do Kinorohingan, do Kinorohingan o popoyingayo, om oruhai no do poinggoyoon iyau'd Kinorohingan.

³³Oi tangaanak ku, a' oku no alaid do poyingku' dokoyu. Om ihumon oku no daa'ndo dokoyu, nga' poingkuro nopo i nokoboros ku dot id piro-piro boyoon do tulun do Yohudi, om iyo iddi o poboroson ku dokoyu tu' a' kou indo koongoi do hiri'd kinoiyonon di ngoyon ku.

³⁴Iti no o ponuhuan do wagu do poboroson ku dot id dokoyu: Poyinginsian-sian kou no. Om poingkuro oku nopo do nosianan dokoyu, om apatut dot iyokoyu nga' iyo nogiddi do moyinginsian-sian.

³⁵Ondung moyinginsian-sian kou, om oinsanan noyondo o tulun do koilo do tumatanud kou doho',” ka di Yesus.

Pinoboros Mantad di Yesus do Moyingim Dau i Pitrus

(Mat. 26.31-35; Mar. 14.27-31; Luk. 22.31-34)

³⁶Om boros ka di Simun Pitrus do minonguhot di Yesus, “Honggo o ngoyon nu, oi Tuhan?” ka. Om boros ka di Yesus do suminimbar, “Hilo' nopyod ngoyon ku om a' ko po milo'd moyo' do dinondo poo. Nga' kosusuhut ko nopyo doho' om koimbagu,” ka.

³⁷Om boros ka kawagu di Pitrus do minonguhot, “Tuhan, nokuro tu' a' oku milo'd moyo' diya' do dinondo poo? Uhang ku i' do patayon oku dot iya' o kapamatayan!” ka dau.

³⁸Om boros ka di Yesus do suminimbar, “Otopot i' toi kopio dot uhang nu'd patayon ko dot iyoho' o kapamatayan? Ilaai no, dot a' po koyoningkukuhuk o manuk do tiinu', om intolu nu no poboroso' dot a' ko kotutun doho'!” ka.

Yohanis 14

I Yesus no o Ralan do Kumaa dot id Tapa'

¹Om boros ka di Yesus dot id diyolo', "Kada' kou katangkabo. Kotumbayaa'i kou nod Kinorohingan om kotumbayaa'i kou doho'.

²Hilo' nopod walai di Tapa' ku om ogumu' i' o tiyonon. Om mongoi oku'd hilo' do mongoi posodia' do tiyonon dokoyu. Om a' ku i' daa poboroson iti dot id dokoyu ondung a' daa iti otopot kopio.

³Om koongi oku pondo kopoulosia' do tiyonon dokoyu, om gumuli' oku nogindo do mongoi pangangat dokoyu, om hinonggo oku nopondod poingiyon, om hiri kou no iyokoyu.

⁴Om koilo kou i' do ralan do kumaa'd hiri'd kinoiyonon di ngoyon ku," ka dau.

⁵Om boros kaddi di Tumas dot id di Yesus, "Tuhan, a' i' iyahai koilo ondung honggo o ngoyon nu, om poingkuro nondo iyahai'd koilo do ralan do kumaa'd hilo'?" ka dau.

⁶Om boros ka di Yesus do suminimbar, "Iyoho' no i ralan, i katapatan, om i koposion! Om iso' pod tulun nga' aiso' i' o korikot dot id di Tapa', ondung a' sumusui doho'.

⁷Ondung kotutun kou doho', om atantu' no do kotutun kou no di Tapa' ku. Om nokotutun kou noddi dau, om nokokito kou dau," ka di Yesus.

⁸Om boros kad Pilipus dot id di Yesus, "Tuhan, pokitono' daa iyahai di Tapa', om a' indo iyahai muhot-uhot," ka dau.

⁹Nga' boros ka di Yesus do suminimbar, "Alaid oku no do mugku-sugku' dokoyu, om a' ko po kotutun doho' oi Pilipus? Iri nopo tulun di nokokito doho', om nokokito no di Tapa'. Om nokuro tu' momoros ko po dot, 'Pokitono' daa iyahai di Tapa' ka?

¹⁰Oi Pilipus! A' ko i' otumbayaan dot iyoho' nopo om i Tapa' om iso-iso' i'? Iti nopo poboroson ku diya'dti om okon i' ko' pimpori-porian ku. Iri i Tapa', i poingiso' doho' o momonsoi ngai'dti.

¹¹Kotumbayaa'i no doho', dot iyoho' nopo om i Tapa' om iso-iso' i'. Nga' ondung a' ko otumbayaan diri, om kotumbayaa'i poo dot i nongowonsoi ku o koponongkuyaan.

¹²Otopot no kopio iti poboroson ku do tulun nopo di monongkuyaan doho', om milo no do momonsoi do miagal di winonsoi ku --- om agayo ko' iri nga' milo i' dau do wonsoyon --- tu' mongoi oku no do hilo'd Tapa'.

¹³Om nunu nopo o pokionuon dokoyu dot id suang do ngaran ku, om wonsoyon ku nori dot id dokoyu, om koinggayo i' i Tapa' dot i Tanak o popoinggayo.

¹⁴Nunu nopo i pokionuon dokoyu dot id suang do ngaran ku, om wonsoyon ku no iri,” ka di Yesus.

Pinabatos di Yesus i Rusod do Kinorohingan

¹⁵Om boros ka kawagu di Yesus, “Ondung osianan kou doho', om wonsoyon i' dokoyu i ponuhuan ku.

¹⁶Pokionuon ku nondo di Tapa' om onuan kou nondo dau do Gomponguhup do suwai, i poinsugku' kasai' dokoyu do gisom dot alaid.

¹⁷Iri nopo gomponguhup diri nga' i Rusod do Kinorohingan, i popointalang dit otopot do pasal do Kinorohingan. Iti nopo tulun do hiti'd pomogunan dit a' otumbayaan om a' i' milo do rumamit dau, tu' a' i' iyolo' kokito om a' iyolo' kotutun dau. Nga' iyokoyu nopo om kotutun i' dau, tu' poinsugku' i' iyau dokoyu om poingiso' nondo iyau dokoyu.

¹⁸A' ku i' iyokoyu tongkiadan tomod dot iyokoyu-koyu do miagal di tangaanak dot aiso' o molohing; tu' gumuli' oku indo kawagu dot id dokoyu.

¹⁹Oruhai no dot a' kokito doho' iti tulun do hiti'd pomogunan. Nga' kokito kou indo iyokoyu doho'! Om apasi kou indo, tu' poimpasi oku i'.

²⁰Osiliu nopondo o miagal diri, om oilaan nogindo dokoyu dot iyoho' om i Tapa' nga' iso-iso' i', om iyokoyu nga' poingiso' i' doho', om iyoho' nga' poingiso' dokoyu.

²¹Tulun nopo di rumamit di ponuhuan om i momonsoi'ddi, om osianan no doho' o tulun diri. Om i Tapa' ku nga' osianan i' di tulun dit osianan doho'. Om iyoho' nga' osianan i' do tulun diri om mintalang oku dot id dau,” ka di Yesus.

²²Om ponguhot no i Yudas (okon i' ko' i Yudas Iskariot) di Yesus, “Tuhan, nokuro tu' mintalang ko dot id dahai om a' ko indo mintalang dot id tulun do suwai di hiti'd pomogunan?” ka dau.

²³Om boros ka di Yesus do suminimbar, “Tulun nopo dit osianan doho', om mumboyo' i' do ponudukan ku. Om osianan i' i Tapa' ku do tulun diri. Om rumikot nondo iyahai di Tapa' ku dot id dau om mundorong iyahai dot id dau.

²⁴Tulun nopo dit a' osianan doho' om a' no tumanud di ponudukan ku. Om iri nopo ponudukan di norongou dokoyu'ddi om okon i' ko' mantad id doho', suwai ko' mantad i' dot id di Tapa', i minonuhu' doho'.

²⁵Om poboroson ngai' ku nopo iti do solinaid po do poinsugku' oku dokoyu.

²⁶Nga' iri indo i Rusod do Kinorohingan, i Gomponguhup di suhuon di Tapa' dot id suang do ngaran ku o monuduk dokoyu do koinsanai'ddi, om poposorou dokoyu do koinsanai di pinosunud ku dokoyu.

²⁷Poopungan ku iyokoyu do kosimbayanan do ginawo. Om i kosimbayanan do mantad id doho' o patahakon ku dokoyu. Iri nopo patahakon ku'ddi om a' i' miagal di patahakon diti pomogunan dot id dokoyu. Kada' kou katangkabo om kada' kou kooris.

²⁸Nokorongou kou no doho' do minomoros do poingkaa, ‘Mamanau oku nondo nga' gumuli' oku i' kawagu dot id dokoyu,’ kangku. Ondung osianan kou doho', om otood kou i' do mongoi oku do hilo'd di Tapa', tu' i Tapa' nopo om agayo i' ko' iyoho'.

²⁹Om posunudon mantad ku iti dot id dokoyu do dinondo, dot a' po angabayaan ngai' iti; angabayaan ngai' nopondo iti om otumbayaan kou nondo.

³⁰A' ku no ponoruon o poboroson ku dokoyu, tu' norikot no o maso do korikatan di boyoon diti pomogunan. Nga' aiso' i' o kuasa' dau dot id sawat ku.

³¹Nga' a' no kopio milo dot a' ongosiliu ngai' o miagal diri om koilo indo o tulun do hiti'd pomogunan dot osianan oku di Tapa' om momonsoi oku do koinसानai'ddi ponuhuan di Tapa' doho'. Kainou tumongkiad do mantad hiti," ka di Yesus.

Yohanis 15

I Yesus no o Miagal do Guas dot Anggur dit Otopot Kopio

¹Om boros ka kawagu di Yesus, "Iyoho' no o miagal do guas dot anggur dit otopot kopio, om i Tapa' ku o gompomogompi' di guas dot anggur.

²Pointikid-tikid do raan dit a' mongua', om tutuon no dau, om pointikid-tikid do raan di mongua' om piralapan dau o roun, om pillanggaan dau i raan om sumapou indo o tua'.

³Ongolidang kou no tu' i ponudukan do pinotuduk ku dokoyu o nokolidang.

⁴Miso' kasai' kou no doho' om poingiso' kasai' oku indo iyoho' dokoyu. Iri nopo raan om a' i' milo do mongua' dot ondung a' poindokot kasai' di guas. Om iyokoyu nga' milo nopod mongua' om poingiso' kasai' kou doho'.

⁵Iyoho' no i guas dot anggur om iyokoyu i raan di guas dot anggur. Iri nopo tulun di poingiso' kasai' doho' om poingiso' oku iyoho' dau om mongua' no dot asapou; tu' ondung potongkiad kou doho', om aiso' i' o milo dokoyu'd wonsoyon.

⁶Iri nopondo tulun dit a' poingiso' doho' om pataamon no do miagal di raan, om rumiou nondo. Om iri nopo raan do miagal diri om timungon nondo om pataamon do hiri'd tapui do tutudan.

⁷Ondung poingiso' kasai' kou doho' om poingopi' dot id suang do ginawo dokoyu i ponudukan ku, om pokianu kou no di Tapa' do nunu nopo i korohian dokoyu; om patahakon indo dau i pokionuon dokoyu'ddi.

⁸Ondung ogumu' o tua' dokoyu, om koinggayo no i Tapa' ku; om osiliu kou nondo kopio do tumatanud ku.

⁹Om poingkuro nopo i Tapa' dot osianan doho', om iyo oku no iyoho'ddi dot osianan dokoyu. Om mositi' no do miagal di kowoyo-woyoo' do tulun di kosianan ku o kowoyo-woyoo' dokoyu.

¹⁰Ondung mumboyo' kou di ponuhuan ku, om ogirot kasai' kou no dot id kosianan ku, do miagal doho' tu' ogirot kasai' dot id kosianan di Tapa' tu' mumboyo' oku i' di pinonuhuan dau.

¹¹Posunudon ngai' ku nopo iti dot id dokoyu, om haro i' o kataadan di mantad id doho' dot id suang do ginawo dokoyu, om otood kou indo kopio om aiso' o koiyo di kataadan dokoyu'ddi.

¹²Iti no o ponuhuan ku: pogiinsian-sian kou no do miagal doho' tu' nosianan dokoyu.

¹³Tulun nopo dit osianan kopio do tambalut dau om uhang no dot iyau ot apatai ko' apatai po i tambalut dau.

¹⁴Iyokoyu no o tambalut ku ondung momonsoi kou no di ponuhuan ku dokoyu.

¹⁵A' ku no iyokoyu roitan do susuhuan, tu' susuhuan nopo om a' i' koilo ondung nunu i wonsoyon di tuan dau. Roitan ku no iyokoyu do tambalut tu' nokosunud ngai' ku no dokoyu i nongorongou ku do mantad id di Tapa'.

¹⁶Okon i' ko' iyokoyu o minomili' doho', suwai ko' iyoho' o minomili' dokoyu, om iyoho' o monuhu' dokoyu do mongua'd asapou --- i tua' dit a' rumaag. Om onuan kou indo di Tapa' do nunu nopo i pokionuon dokoyu dau dot id suang do ngaran ku.

¹⁷Iti no o ponuhuan ku dokoyu: Pogiinsian-sian kou no,” ka di Yesus.

Karaatan Kou do Tulun do Hiti'd Pomogunan

¹⁸Om boros ka kawagu di Yesus, “Soira' nopo do karaatan kou'd tulun do hiti'd pomogunan, om soroho' no dokoyu dot iyoho' i' o nokopogulu do kinaraatan diyolo'.

¹⁹Ondung posokodung kou diti tulun do hiti'd pomogunan, om kosianan kou i' daa diyolo' do miagal di tulun di kosokodung diyolo'. Nga' nopili' ku no iyokoyu om a' kou i' posokodung di tulun do hiti'd pomogunan, om a' kou noddi kosokodung diyolo'. Om iri no o kokuwaan dot araatan dokoyu iti tulun do hiti'd pomogunan.

²⁰Soroho' no dokoyu i nokoboros ku dokoyu dot, 'Iri nopo susuhuon om a' i' agayo ko' i tuan dau,' kangku. Ondung minonginggorit iyolo' doho', om iyokoyu nga' inggoriton i' diyolo'. Ondung tuminanud iyolo' di ponudukan ku om tumanud no iyolo' do ponudukan dokoyu.

²¹Om wonsoyon indo diyolo' o koinsanai'ddi dot id dokoyu tu' tumatanud kou i' doho', tu' a' iyolo' kotutun di minonuhu' doho'.

²²Ondung a' oku daa ruminikot om a' oku pinopoboros ngai'ddi dot id diyolo', om a' i' daa iyolo' nokowonsoi'd dusa. Nga' baino' nopoddi om a' no iyolo' milo do momoros do poingkaa, 'A' i' iyahai koilo do dusa i winonsoi dahai,' ka.

²³Iri nopo tulun dit araatan doho' om araatan no di Tapa' ku.

²⁴Ondung a' ku daa winonsoi dot id pogialatan diyolo' it a' insan kowonsoi do tulun do suwai, om a' i' daa iyolo' nokowonsoi'd dusa. Nga' nokokito no iyolo' di winonsoi ku, om araatan iddi iyolo' doho' om araatan di Tapa' ku.

²⁵Nga' a' no milo dot a' osiliu o miagal diri, om abayaan i' i nokotulis do hiri'd Tourat diyolo' do poingkaa, 'Araatan iyolo' doho' dot aiso' o paantakan,' ka.

²⁶Nga' suhuon ku indo do rumikot dot id dokoyu i Gomponguhup, i mantad id di Tapa'. Om iyau no i Rusod di popointalang dit otopot do pasal do Kinorohingan. Om korikot nopondo iyau, om popoilo indo iyau do pasal doho'.

²⁷Om iyokoyu nga' mositi' no do popinsusui do pasal doho', tu' nokopitanud-tanud kou i' doho' do mantad di timpuun i'.

Yohanis 16

¹Nokosunud ngai' ku no dokoyu iti om a' indo tumanus o kotumbayaan dokoyu.

²Om a' kou nondo diyolo' pabanaron do sumambayang do hiri'd walai'd sasambayanan. Om rumikot nondo o maso dot ondos daa di tulun di mamatai dokoyu om momosou iyau'd Kinorohingan do momonsoi iyau'd miagal diri.

³Om momonsoi pogi' iyolo'd miagal diri dot id dokoyu nga' a' po iyolo' kotutun di Tapa' om a' kotutun doho'.

⁴Nga' poboroson ku pogi' iti dot id dokoyu do dinondo nga' abayaan nopondo iti, om ahandaman indo dokoyu do nokosunud mantad ku no iti dot id dokoyu," ka di Yesus.

Karaja' do Rusod do Kinorohingan

Om boros ka kawagu di Yesus, "A' ku i' mantad pinosunud dokoyu iti di timpuun kou i' do tuminanud doho', tu' pounsugku' oku po dokoyu.

⁵Nga' baino' noddid om gumuli' oku no dot id dau, i minonuhu' doho'; om aiso' i' o tiso' dokoyu do minonguhot ondung honggo o ngoyon ku.

⁶Nga' tumongob kou nogiddi, tu' pinoboros ku i' o miagal diri dot id dokoyu.

⁷Nga' otopot i' kopio o poboroson ku dokoyu do poingkaa: Osonong nogi' kopio dot id dokoyu do kotongkiad oku; tu' ondung a' oku kotongkiad om a' indo i Gomponguhup rumikot dot id dokoyu. Nga' ondung kotongkiad oku, om suhuon ku indo i Gomponguhup do rumikot dot id dokoyu.

⁸Korikot nopondo iyau, om pointalang nondo iyau dot id tulun do hiti'd pomogunan do komoyon kopio'd dusa, om it otopot, om pasal do kowoyo-woyoo' do Kinorohingan do momohukum.

⁹Om pointalangan nondo dau do dusa i' it a' monongkuyaan doho'.

¹⁰Om pointalangan dau dot otopot oku, tu' mongoi oku no dot id di Tapa' om a' kou nondo kokito kawagu doho'.

¹¹Om pointalangan dau do nokotimpuun no o Kinorohingan do momohukum, tu' nohukuman no i boyoon diti pomogunan.

¹²Ogumu' po daa o poboroson ku dokoyu nga' a' kou po kosuhut do dinondo poo.

¹³Nga' korikot nopondo i Rusod, i popotuduk dit otopot do pasal do Kinorohingan, om poiloon kou nondo dau do koinsanai'd dit ongotopot. Om a' i' iyau mimpori-pori'd mimboros tu' iri no i norongou dau o poboroson dau, om sunudan kou dau dit ongosiliu do koimbagu.

¹⁴Om poinggoyoon oku indo dau tu' iri nopo polombuson dau dot id dokoyu om iri i norongou dau do mantad id doho'.

¹⁵Koinsanai'ddi nasanganu di Tapa' om nasanganu ku no iyoho'. Om iri no o nakapabarasan ku dot iri nopo polombuson di Rusod dot id dokoyu, om norongou i' dau do mantad id doho',” ka di Yesus.

Kosusaan om Kataadan

¹⁶Om boros ka kawagu di Yesus, “Oruhai noddi kopio dot a' kou nondo kokito doho', nga' a' i' alaid om kokito kou no kawagu doho',” ka dau.

¹⁷Om haro'ddi o piro-piro di tumatanud di Yesus do mogiuhot-uhot. Boros ka diyolo', “Nunu o komoyon dau dot id dati' dot, ‘Oruhai noddi kopio, om a' kou nondo kokito doho', om a' i' alaid om kokito kou no kawagu doho' ka? Om nunu o komoyon dau dot, ‘Mongoi oku'd hilo'd di Tapa’ ka?’” ka diyolo'.

¹⁸Om mogiuhot-uhot po iyolo', “Nunu o komoyon dot, ‘Oruhai noddi kopio,’ ka? A' toko' i' kosuhut ondung nunu o komoyon dau!” ka no diyolo'.

¹⁹Om oilaan i' di Yesus do siponguhot no daa iyolo' dau. Om boro-boros noddi iyau, “Boros kangku di tiinu' om, ‘Oruhai noddi kopio om a' kou nondo kokito doho', om a' i' alaid om kokito kou no kawagu doho',’ kangku. Iri o pogiuhat-uhatan dokoyu?

²⁰Ponongkuyaa' kou no, do mihad kou nondo om mogihad kou, nga' otood indo o tulun do hiti'd pomogunan. Om tumongob kou nondo, nga' sumiliu indo do kataadan i katangaban dokoyu.

²¹Ondung haro o tondu' dit oruhai nod osusu, om tumongob no daa'ndo iyau, tu' norikot no i maso dau'd oinggorit. Nga' osusu pondo i tanak dau, om olihuan nopo di tondu' i koinggoritan dau tu' atataadan do haro o tanak do nosusu do hiti'd pomogunan.

²²Om iyokoyu nga' iyo nogiddi! Tumongob kou daa do dinondo poo, nga' kosolowot oku indo kawagu dokoyu, om otood kou nondo; om iso' pod tulun nga' aiso' no o milo'd mongoi pongidu' di kataadan diri do mantad id ginawo dokoyu.

²³Om tontok nopondo do tadau'ddi, om aiso' no o tuhoton dokoyu doho'. Ponongkuyaa' kou no do nunu nopo i pokionuon dokoyu di Tapa' dot id suang do ngaran ku, om patahakon no do Tapa' iri dot id dokoyu.

²⁴Gisom nopod dinondo, om a' kou po nokopokianu do nunu-nunu dot id suang do ngaran ku. Pokianu kou no, om kaanu kou i'; om otood kou indo kopio do gisom dot aiso' no o koiyo di kotoodo' dokoyu," ka di Yesus.

Kamanangan dot id Sawat diti Pomogunan

²⁵Om boros ka kawagu di Yesus, "Posiribanon ku i' o popoboros ku dokoyu do koinsanai'dti. Nga' orikot indo o maso dot a' ku posiribanon, tu' posondoton ku nopondo kopio o pomisunud ku dokoyu do pasal di Tapa'.

²⁶Om tontok nopondoddi om mokianu kou nondo di Tapa' dot id suang do ngaran ku, om ilaai no dokoyu, dot a' ku i' iyokoyu pokionuan do nunu nopo do mantad id di Tapa',

²⁷tu' i Tapa' nga' osianan i' dokoyu. Om osianan pogi' iyau dokoyu nga' osianan kou i' doho', om otumbayaan kou do mantad oku dot id Kinorohingan.

²⁸Otopot nogi' kopio do mantad oku dot id di Tapa', om ruminikot oku do hiti'd pomogunan. Nga' baino' noddi om tumongkiad oku nodti pomogunan tu' gumuli' oku no dot id di Tapa'," ka di Yesus.

²⁹Om boros kaddi di tumatanud di Yesus dot id dau, "Posondoton nu nopoddi kopio o pomomoros nu'd baino', oi Tuhan, om a' nu no posiribanon.

³⁰Om oilaan dahai do koilo ko i' do koinsanai'd nunu nopo, om a' no minog do haro o tongosongulun piya do monguhot do nunu nopo dot id diya', oi Tuhan. Om iri no o koponongkuyaanan dahai do mantad ko dot id Kinorohingan,” ka diyolo'.

³¹Om boros kaddi di Yesus do suminimbar diyolo', “Otumbayaan kou noddi kopio?

³²Soro-soroho' dokoyu! Tu' rumikot nondo i maso, om otopot nopo kopio om nokorikot no, do pogitotongkiadon kou nondo. Om sompori-pori kou nopondod muli' dot id walai dokoyu, om iso' oku pondo do pogiiduan dokoyu. Nga' a' oku i' iso-iso' tu' moyo-woyo' i' doho' i Tapa' ku.

³³Om poboroson ngai' ku nopo iti, om kaanu kou i' do kosimbayanan do ginawo tu' poingiso' kou no doho'. Hiti nopod pomogunan om oinggorit kou no. Nga' pogiroton nopo dokoyu o ginawo dokoyu! Tu' naala' ku no iti pomogunan!” ka di Yesus.

Yohanis 17

Sinambayanan di Yesus i Tumatanud Dau

¹Om koboros poddi di Yesus o miagal diri, om tingaha' no iyau do hilo'd tawan, om boro-boros nod, “Apa', norikot noddi i maso. Om poinggoyoo' no i Tanak nu, om poinggoyoon i' di Tanak i Tapa'.

²Om nakatahak nu no o kuasa' dot id sawat do koinsanai'd tulun dot id Tanak diri, oi Apa', om kapanahak i' iyau'd koposion dit otopot kopio om i poingompus dot id koinsanai'd tulun di patahakon do Tapa' dot id dau.

³Om iti no o komoyon di koposion dit otopot kopio om i poingompus tu' kotutun o tulun di Tapa', i Kinorohingan dit iso' noo dit otopot, om kotutun di Yesus Kristus, i sinuhu' di Tapa'.

⁴Nokoinggayo ku no i Tapa' do hiti'd pomogunan tu' nowonsoi ngai' ku i' i karaja' di pinonuhuan di Tapa' doho'.

⁵Apa! Poinggoyoo' oku no dot id toguang nu do dinondo, do miagal di pinopoinggayo ko doho' dit a' po nowonsoi iti pomogunan.

⁶Nokointutun ku no o Tapa' dot id tulun do hiti'd pomogunan, id tulun di pinatahak nu dot id doho'. Iya' i' oi Apa', o sanganu diyolo', om nakatahak nu noddi iyolo' dot id doho'. Om natanud no diyolo' i boros nu, oi Apa'.

⁷Om dinondo nopoddi om koilo no iyolo' do koinsanai'ddi patahakon do Tapa' dot id doho' om mantad no dot id Tapa'.

⁸Nokolombus ku no dot id diyolo' i boros di pinosunud nu doho'; om notumbayaan no iyolo'ddi. Om oilaan no kopio diyolo' do mantad oku dot id diya', oi Apa', om monongkuyaan iyolo' dot iya' o minonuhu' doho'.

⁹Om sambayanan ku no iyolo'. Nga' a' ku i' sambayanan ngai' i tulun do hiti'd pomogunan, suwai ko' iri no i tulun di nakatahak nu dot id doho' o sambayanan ku, oi Apa', tu' iyolo' no o nasanganu nu.

¹⁰Koinsanai di doho'd nasanganu om nasanganu nu no iya', oi Apa'; om koinsanai di diya'd nasanganu nga' asanganu ku no iyoho'. Om koinggayo oku dot id pogialatan diyolo'.

¹¹Om mongoi oku noddi dot id diya', oi Apa'. A' oku noddi poundorong do hiti'd pomogunan; nga' iyolo' nopo om hiti pod pomogunan. Oi Apa', dit olidang! Gompio' no iyolo' di kuasa' do ngaran nu, i ngaran di pinatahak nu dot id doho' --- om osiliu i' iyolo' dot iso-iso', do miagal dato tu' iso- iso', oi Apa'.

¹²Tontok di poinsugku' oku po diyolo', om ginompi' ku i' iyolo' dot i kuasa' di ngaran nu o pinomogompi' ku, i ngaran di pinatahak nu doho'. Ginompi' ku i' iyolo' om iso' po diyolo' nga' aiso' i' o natagak do suwai indo ko' i tulun di tumagak no mantad; om abayaan i' i nokotulis dot id suang do Buuk do Kinorohingan.

¹³Dinondo nopodti om mongoi oku no dot id diya', oi Apa'. Om poborosan ngai' ku nopo diyolo' iti do daamot ku po do hiti'd pomogunan, om opurimanan i' kopio diyolo' o kataadan ku.

¹⁴Om nokolombus ku no dot id diyolo' i boros nu, oi Apa'. Om araatan diri diyolo' iti tulun do hiti'd pomogunan tu' a' i' iyolo' kosokodung diti tulun do

hiti'd pomogunan, do miagal doho' tu' a' kosokodung diti tulun do hiti'd pomogunan.

¹⁵A' ku i' iyolo' pokiangayan diya' do mantad hiti'd pomogunan, nga' pokigompian ku no diya' iyolo' do mantad id di Yaraat.

¹⁶Om poingkuro nopo dot a' oku iyoho' kosokodung diti tulun do hiti'd pomogunan, om iyolo' nga' a' nogi' kosokodung diti tulun do hiti'd pomogunan.

¹⁷Siliho' no iyolo'd diya' kopio'd songonuon, oi Apa', dot it otopot o poposiliu, iri no i boros nu ot otopot.

¹⁸Om poingkuro ko nopo iya' do minonuhu' doho' do rumikot do hiti'd pomogunan, oi Apa', om iyo oku nogiddi iyoho' do monuhu' diyolo' do hiti'd pomogunan.

¹⁹Iyolo' no o kinapatahakan ku'd tinan ku do sumiliu'd diya' kopio'd songonuon, oi Apa', om osiliu indo iyolo' do diya' kopio'd songonuon, dot it otopot o poposiliu.

²⁰Om okon i' ko' iyolo' noo o sambayanan ku, suwai ko' sambayanan ku po i tulun dit otumbayaan doho' do koimbagu, do korongou iyolo' di posusuyon diyolo'.

²¹Om pokionuon ku no oi Apa', dot osiliu iyolo' dot iso-iso' do miagal dato oi Apa', tu' iso-iso'. Om koiso' indo iyolo' dato om monongkuyaan iti tulun do hiti'd pomogunan dot iya' o minonuhu' doho'.

²²Noonuan ku no iyolo' do kagayaan, dot i kagayaan di nakatahak nu doho' o pinatahak ku, om osiliu i' iyolo' dot iso-iso' do miagal dato tu' iso-iso';

²³do poingiso' oku diyolo', om poingiso' ko doho' om kopogiiso' indo kopio iyolo'. Om koilo indo iti tulun do hiti'd pomogunan dot iya' o minonuhu' doho', om koilo dot osianan ko diyolo' do miagal dot osianan ko doho', oi Apa'.

²⁴Oi Apa', orohian oku no kopio do pounsugku' iyolo' doho' do hiti'd kinoiyonon ku, iyolo' i pinatahak nu dot id doho', om kokito indo iyolo' di kagayaan ku; iri no i kagayaan di pinatahak nu doho', tu' nosianan ko i' doho' dit a' po nowonsoi iti pomogunan, oi Apa'.

²⁵Oi Apa', it otulid! Iti nopo tulun do hiti'd pomogunan om a' i' kotutun diya', nga' iyoho' nopo om kotutun i' diya'; om kongoilo i tulun ku dot iya' o minonuhu' doho', oi Apa'.

²⁶Om pinoilo ku iyolo' ondung isai kopio ko; om poiloon kasai' ku po iyolo' do pasal diya', om koiyon i' dot id suang do ginawo diyolo' i kosianan nu dot id doho', om koiso' oku i' diyolo',” ka di Yesus do suminambayang.

Yohanis 18

Tinangkap i Yesus

(Mat. 26.47-56; Mar. 14.43-50; Luk. 22. 47-53)

¹Om kasambayang poddi i Yesus do miagal diri, om ongoi no iyau do mogiwoyo-woyo' di tumatanud dau, do hiri'd soborong di Bawang do Kidron. Om hiri nopo nga' haro o tiso' kabun om ongoi no i Yesus om i tumatanud dau do hiri'd kabun diri.

²I Yudas nopo, i papadagang diri, om koilo i' do kinoiyonon diri; tu' asaru' no i Yesus do mongoi'd hiri do mogiwoyo-woyo' di tumatanud dau.

³Om ongoi noddi i Yudas dot id kinoiyonon diri do minitanud do somposukan o soudor do Rum om piro-piro o tulun di madtatamong di Walai'd Sasambayanan dot Agayo, i sinuhu' di piro-piro boyoon dot imam om i tulun do Parisi. Om minigit iyolo' do pakakas do sumangod, om lampung om tata'.

⁴Om oilaan ngai' no di Yesus it osiliu dot id dau. Om ongoi no iyau insomok di tulun diri om uhoto' no dau iyolo', “Isai o tihumon dokoyu?” ka dau.

⁵Om boros ka diyolo' do suminimbar, “I Yesus, i tulun do Nasarit,” ka diyolo'. “Iyoho' nogi' iri,” ka di Yesus. I Yudas nopo, i papadagang diri, om poingkakat id hiri, dot id pogialatan diyolo'.

⁶Om tontok di minomoros i Yesus dot id diyolo' dot, “Iyoho' nogi' iri,” ka, om kosunsuri ngai' nopo iyolo' om kangahaba' no do hiri'd tana'.

⁷Om uhoto' po kawagu di Yesus iyolo', “Isai o tihumon dokoyu?” ka dau. Om boros ka diyolo'd suminimbar, “I Yesus, i tulun do Nasarit,” ka.

⁸Om boros ka di Yesus, “Nokoboros ku no dot iyoho' iri. Om ondung iyoho' kopio ot ihumon dokoyu, om pologoson nopoti suwai'd tumongkiad,” ka dau.

⁹(Om koboros poddi dau o miagal diri, om kosiliu no i pinoboros di Yesus dit id gulu po di poingkaa, “Apa', aiso' i' o tiso' di tulun do pinatahak nu dot id doho' do natagak,” ka.)

¹⁰Nga' i Simun Pitrus nopo, i kiniabil do gayang, om kodongo' nopo dau i gayang om tibaso' no dau o tiso' di turipon di Boyoon dot Agayo dot Imam, gisom do kaansap nopo o tolingo'd wanan di turipon diri. Ngaran nopo di turipon diri om i Malkus.

¹¹Om boros kaddi di Yesus dot id di Pitrus, “Paangkapo' kawagu ino gayang nu! Ondos nu daa om a' ku inumon i sangkir do sinuangan do koinggoritan di pinatahak di Tapa' dot id doho'?” ka dau.

Pinaatod i Yesus dot id di Hanas

¹²Om tangkapo' noddid di piro-piro soudor do Rum om i boyoon diyolo' om i piro-piro madtatamong i bansa'd Yohudi, i Yesus, om kinagasan diyolo' iyau.

¹³Om ngoyo' po diyolo' posolowoto' i Yesus di Hanas, i tiwanon di Kayapas. I Kayapas nopo om Boyoon dot Agayo dot Imam do tontok do toun diri.

¹⁴Om iyau no i minomisunud di piro-piro o boyoon do tulun do Yohudi dot osonong nogid apatai o tiso' o tulun ko' mantad dot apatai o koinsanai'd tulun.

Minogolim i Pitrus di Yesus

(Mat. 26.69-70; Mar. 14.66-68; Luk. 22.55-57)

¹⁵Om woyo' no di Yesus i Simun Pitrus om iso' kawagu o tumatanud di Yesus do suwai. Iri nopo tumatanud di Yesus di tiso'ddi nga' otutunan i' di Boyoon

dot Agayo dot Imam; om woyo' nopoddi iyau di Yesus do suminuang do hiri'd natad di walai di Boyoon dot Agayo dot Imam.

¹⁶Nga' i Pitrus nopo om poingandad do hiri'd soliwani, do hiri'd toning di wawayaan. Om soliwani noddidi i tumatanud di Yesus di tiso' om ongoi no iyau boro-boros di susuhuan do tondu' di madtamong di wawayaan, om posuango' noddidi dau i Pitrus.

¹⁷Om boros ka di susuhuan do tondu'ddi dot id di Pitrus, “Okon toi ko' iya' nga' tumatanud i' di tulun diri?” ka dau. “Okon,” kad Pitrus.

¹⁸Tontok nopoddi nga' osogit kopio, om nokopomurakit nod tapui i piro-piro susuhuan om i madtatamong, om magamut noddidi iyolo'd hiri. Om ongoi no i Pitrus iyau'd hiri om ingkakat no iyau do minagamut dot id rolot diyolo'.

Nuhot di Boyoon dot Agayo dot Imam i Yesus

(Mat. 26.59-66; Mar. 14.55-64; Luk. 22.66-71)

¹⁹Om uhoto' no di Boyoon dot Agayo dot Imam i Yesus do pasal di piro-piro tumatanud dau om pasal di ponudukan dau.

²⁰Om boros ka di Yesus do suminimbar, “Poinsondot kasai' i' o pomomoros ku dot id toguang do tulun dot ogumu'. Om asaru' oku'd monuduk dot id piro-piro o walai'd sasambayanan om hilo'd Walai'd Sasambayanan dot Agayo, i koubasanan do tulun do Yohudi do tumimung. A' oku' i' insan umbal do lumisok-lisok do popoboros do nunu nopo.

²¹Om nokuro'ddi tu' uhoton oku diya'? Uhoto' nopo i tulun di nokorongou doho'd monuduk. Atantu' no do koilo' i' iyolo' di pinoboros ku,” ka dau.

²²Om soira'ddi minomoros i Yesus do miagal diri, om tompilingai no iyau do tiso' di tulun do madtatamong do hiri om boros ka di madtatamong diri, “Katama' ko no daa kopio do momoros do miagal diri dot id Boyoon dot Agayo dot Imam!” ka.

²³Om boros ka di Yesus, “Ondung haro o nakasala' di pinoboros ku, om poboroso' nogid hiti i nasalaan ku! Nga' ondung otopot i pinoboros ku om nokuro tu' monompiling ko doho'?” ka dau.

²⁴Om ponuhu' noddi i Hanas do tulun do mongoi paatod di Yesus dot id di Kayapas, i Boyoon dot Agayo dot Imam, di kikogos po o longon di Yesus.

Minogolim Kawagu i Pitrus di Yesus

(Mat. 26.71-75; Mar. 14.69-72; Luk. 22.58-62)

²⁵I Simun Pitrus nopo om poingkakat pod magamut do hiri. Om boros kaddi di piro-piro tulun di poingkakat do hiri, “Okon toi ko' tumatanud ko i' iya' di tulun diri?” ka. Nga' boros ka di Pitrus do minogolim, “Okon!” ka.

²⁶Om haro'ddi o tiso' di turipon di Boyoon dot Agayo dot Imam, i koworisan di tulun di tinibas di Pitrus o tolingo do minomoros dot, “Okon toi ko' iya' i nokito ku do moyo-woyo' dau do hilo'd kabun diri?” ka.

²⁷Om boros kad Pitrus do minogolim kawagu, “Okon,” ka dau. Om tontok noddi do minoningkukuhuk i manuk.

Pinotimbaba' i Yesus di Pilatus

(Mat. 27.1-2, 11-14; Mar. 15.1-5; Luk. 23.1-5)

²⁸Osuab poddi om pootodo' no diyolo' i Yesus do hiri'd walai di gobunor, do mantad hiri'd walai di Kayapas. Iri nopo tulun do Yohudi om a' i' suminuang do hiri'd walai di gobunor tu' mada' iyolo'd ososomu' dot id pagantangan do tugama', tu' sipangkalan i' iyolo' di taakanon do Paska.

²⁹Om iri noddi o kinosoliwanan di Pilatus do minongoi ponguhot diyolo'. Boros ka dau, “Nunu o kapamadawahan dokoyu do tulun diti?” ka dau.

³⁰Om boros ka diyolo'd suminimbar, “Ondung a' iti tulun kisala', om a' i' daa dahai porikoton dot id diya', oi Gobunor,” ka diyolo'.

³¹Om boros kad Pilatus dot id diyolo', “Tanggayai nopo dokoyu ilo', om butusan nopo do tumanud dot oturan dokoyu!” ka dau. Nga' boros ka di tulun do Yohudi, “A' i' iyahai koino-ino'd momohukum do tulun do kapatayon o pomohukum,” ka diyolo'.

³²(Om nosiliu pogi' o miagal diti nga' mamayaan di nokoboros mantad di Yesus do pasal do kowoyo-woyoo' dau'd matai.)

³³Om suang no kawagu i Pilatus do hiri'd walai dau om lohowo' no dau i Yesus, om uhoto' no dau iyau, “Raja' ko nogid tulun do Yohudi?” ka dau.

34Om boros ka di Yesus do suminimbar, “Iya' kopio o muhot diti ko' tuhoton do tulun do suwai di minomisunud diya' do pasal doho'?” ka dau.

35Om boros kad Pilatus do suminimbar, “Tulun oku toi'd Yohudi? Iri nopo pinapatahak diya' dot id doho' om iri i bansa' nu om i piro-piro boyoon dot imam. Nunu toi o winonsoi nu?” ka dau.

36Om boros kad Yesus, “Pomorintaan ku nopo om okon i' ko' mantad hiti'd pomogunan. Tu' ondung mantad daa do hiti'd pomogunan, om tumotos i' daa i tulun di tumanud doho' do monguhup doho', om a' oku i' katahak dot id piro-piro boyoon do tulun do Yohudi. Nga' okon i' kopio ko' mantad hiti'd pomogunan o pomorintaan ku,” ka dau.

37Om uhoto' po iyau di Pilatus, “Iyo nopoddi, om raja' ko i' no?” ka dau. Om boros kad Yesus do suminimbar, “Nokoboros nu no do raja' oku. Om iri no o kinopogkosusuan doho' om kinorikatan ku do hiti'd pomogunan tu' mongoi popoboros do pasal dit otopot. Om iri nopo tulun di tumanud dit otopot diri om mokinongou i' doho',” ka dau.

38Om uhoto' no iyau di Pilatus, “Nunu o komoyon dit otopot?” ka dau.

Hinukuman i Yesus do Kapatayon

(Mat. 27.13-31; Mar. 15.6-20; Luk. 23.13-25)

Om soliwani po kawagu i Pilatus do mantad hiri'd walai dau om ongoi no boro-boros di tulun do Yohudi, “Aiso' i' o tongoiso' piya'd kasalaan dau do noimbulayan ku.

39Nga' tumanud nopo di koubasanan dokoyu om papalabus kasai' oku i' do songulun di poinggiil do tontok do Tadau'd Agayo do Paska. Orohian kou i' do polobuson ku dokoyu i raja' do tulun do Yohudi?” ka dau.

40Om boros ka diyolo' do mikuwo'd songgiak-giak, “Amu', okon i' ko' iyau o polobuson, nga' i Barabas!” ka diyolo'. (I Barabas nopo nga' parambuk.)

Yohanis 19

1Om suang nodd i Pilatus om ponuhu' no iyau'd tulun do momobog di Yesus.

²Om pomonsoi no i piro-piro soudor do ponokotupi' do raja' dot i raan-raan do kirugi o winonsoi. Om posigaro' no diyolo' di Yesus iri. Om pakayai no diyolo' iyau do rasuk dit otomou daragang-ragang.

³Om miguli-guli' nopoddi iyolo' do mongoi pomoros dot id dau dot, “Otogui po daa o raja' do tulun do Yohudi!” ka. Om pintompilingan nondo diyolo' iyau.

⁴Om soliwani no kawagu i Pilatus om boro-boros no iyau di tulun dot ogumu', “Diya! Posoliwanon ku no iyau do patahakon ku dokoyu om oilaan i' dokoyu dot aiso' o kasalaan dau dot ongoiso' piya do noimbulayan ku,” ka dau.

⁵Om soliwani no i Yesus do kisigar do rugi om kirasuk dit otomou daragang-ragang. Om boros kad Pilatus dot id diyolo', “Ontong kou pogi' nga' diya no iti tulun,” ka dau.

⁶Om soira'ddi nokito di piro-piro boyoon dot imam om i madtatamong i Yesus, om pomogiak no iyolo' do, “Posolibo' iyau! Posolibo' iyau!” ka no diyolo'. Om boros kad Pilatus dot id diyolo', “Ngoyo' nopo dokoyu ilo', om posolibon nopo dokoyu, nga' iyoho' nopo om aiso' i' o noimbulayan ku dot ongoiso' piya do kasalaan dau,” ka dau.

⁷Om boros ka di tulun do Yohudi, “Tumanud nopod toturan dahai om a' no milo'd a' iyau patayon tu' mangakun i' iyau do Tanak iyau'd Kinorohingan,” ka diyolo'.

⁸Om korongou poddi di Pilatus do mimboros iyolo'd miagal diri om okon nogiddi do moddosi iyau.

⁹Om suang no kawagu iyau do hiri'd walai dau, om kosuang poddi i Yesus, om uhoto' no di Pilatus iyau, “Honggo o tadon nu?” ka dau. Nga' a' i' i Yesus suminimbar.

¹⁰Om boros kaddi kawagu di Pilatus, “Dot a' ko i' moro-boros doho'? Ilaai no do kikuasa' oku i' moti'dti do popoidu' diya' om kikuasa' oku'd papasalib diya!” ka dau.

¹¹Om boros ka di Yesus do suminimbar, “Ondung a' ko daa'd Kinorohingan nonuan do kuasa', om aiso' i' daa kopio o kuasa' nu dot id sawat doho'. Om kaa pogi' dot iri nopo tulun di pinapatahak doho' dot id diya' om agayo po ko' diya'd dusa o dusa diyolo',” ka dau.

¹²Om korongou poddi di Pilatus iri, om tumotos tomod daa'ddi iyau do popoidu' di Yesus. Nga' okon nogid minggiak i tulun do Yohudi, “Polobuson nu nopo iyau, om okon ko no ko' tambalut di Kaisar! Tu' tulun nopod momoros do raja' iyau om pisangod no di Kaisar!” ka no diyolo'.

¹³Om korongou poddi di Pilatus i boros do miagal diri, om posoliwano' no dau i Yesus om irikau noddi iyau do hiri'd tirikohonon do momutus, i kinoiyonon do roitan do Sirang do Watu (id suang nopod boros dot Ibrani om roitan iri do Gabata.)

¹⁴Tontok nopoddi nga' oruhai nod jam kohopod om duwo do dangadau di sangadau poo ot a' korikatan di Tadau'd Agayo do Paska. Om boros kaddi di Pilatus dot id tulun diri, “Diya iti raja' dokoyu!” ka dau.

¹⁵Om minggiak poo iyolo' dot, “Patayo' iyau! Patayo' iyau! Posolibo' iyau!” ka no diyolo'. Om ponguhot no i Pilatus, “Posolibon ku tuu iti raja' dokoyu?” ka dau. Om boros ka di piro-piro boyoon dot imam, “I Kaisar noo o raja' dahai!” ka diyolo'.

¹⁶Om patahako' noddi di Pilatus i Yesus dot id diyolo' do maan posolibo'. Om ngoyo' no diyolo' i Yesus om tanggayai no diyolo' iyau do minamanau.

Pinasalib i Yesus

(Mat. 27.32-44; Mar. 15.21-32; Luk. 23.26-43)

¹⁷Om soliwano' no i Yesus do kisinaan di salib dau do kumaa'd hiri'd kinoiyonon di roitan do “Kinoiyonon do Korulung do Tulu”. (Id suang nopod boros dot Ibrani om roitan iri do Gulguta.)

¹⁸Om hiri no iyau'd pinasalib. Om haro po o duwo o tulun do suwai do pinasalib do tandad dau; do songulun ot id dogibangan dau, om songulun ot id dawananan dau. Om i Yesus o hiri'd tanga'.

¹⁹Om ponuhu' no i Pilatus do papalantak di tinulisan dot, “I Yesus i mantad hilo'd Nasarit, i Raja' do tulun do Yohudi” ka, do hiri'd salib di Yesus.

²⁰Om ogumu' tomod diri o tulun do Yohudi do nakabasa' di tulis diri tu' iri nopo kinoiyonon do pinosoliban di Yesus nga' a' i' osodu' no do mantad hiri'd bandar. Iri nopo boros diri nga' tinulis dot id suang do boros dot Ibrani, om Latin, om Yunani.

²¹Om boros ka di piro-piro boyoon dot imam dot id di Pilatus, “Kada' potuliso' do, Raja' do tulun do Yohudi, ka, suwai ko' potulison nopo om, ‘Boros ka do tulun diti om: Raja' oku'd tulun do Yohudi,’ ka,” ka diyolo'.

²²Nga' boros ka di Pilatus do suminimbar, “Poingkuro nopo i nokotulis ku om poingiyo noddi,” ka dau.

²³Om kasalib poddi di soudor i Yesus, om ngoyo' no diyolo' i pakayan dau. Om piapato' no diyolo' do minamahagi' i pakayan diri; om kaanu ngai' nopo iyolo' dot iso' o bohogian. Om ngoyo' po diyolo' i rasuk dau dit id soibau. Iri nopo rasuk diri nga' aiso' i' o tombir tu' songkoyuo' nopo do minangawol.

²⁴Om pogiboro-boros no i soudor, “A' toko' i' pogihurak-hurakon iti rasuk. Mongundi' toko' nogi' do manantu' ondung isai o kaanu'dti,” ka diyolo'. Om nosiliu pogi' o miagal diri nga' mamayaan di nokotulis dot id suang do Buuk do Kinorohingan do poingkaa, “Pinogibahagi-hagi' diyolo' i pakayan ku, om nundi' do mongilo ondung isai o kaanu di rasuk ku dit id soibau,” ka. Om iyo no kopio'ddi o winonsoi di soudor diri.

²⁵Poingkakat nopod hiri'd toning di salib di Yesus om i tina' di Yesus, om i tobpinai di tina' dau'd tondu', om i Maria i sawo di Klopas, om i Maria Magdalina.

²⁶Om soira'ddi nokito di Yesus i tina' dau om i tumatanud dau di kosianan kopio dau do poingkakat do hiri, om boros ka dau dot id tina' dau, “Inan, ilo' no o tanak nu,” ka.

²⁷Om boros kaddi di Yesus dot id tumatanud dau'ddi, “Ilo' no o tina' nu,” ka. Om mantad poddi om poiyono' no di tumatanud di Yesus i tina' di Yesus do hiri'd walai dau.

Napatai i Yesus

(Mat. 27.45-56; Mar. 15.33-41; Luk. 23.44-49)

²⁸Om oilaan no di Yesus do nongowonsoi ngai' noddi it apatut dot owonsoi, om pomoros noddi iyau dot, “Tuuhan oku,” ka, do mamayaan di nokotulis mantad dot id suang do Buuk do Kinorohingan.

²⁹Om hiri nopo nga' haro ot iso' mangkuk di noponu'd waig dot anggur dit oonsom. Om ngoyo' noddi do tulun potobungo' di waig dot anggur diri o koiyo- iyo'd rongilut, om potonduwo' nogiddi do sompatod o guas do kayu-kayu di roitan do hisop, om poinsawato' nori do poposuhu' di Yesus.

³⁰Om kososop poddi di Yesus i waig dot anggur diri, om boro-boros no iyau dot, “Nowonsoi ngai' no!” ka. Om tudu' noddi iyau, om kapatai no.

Sinuhak o Tobik di Yesus

³¹Iri nopo piro-piro boyoon do bansa'd Yohudi nga' mada' i' do hiri kasai'd kayu salib i rata' di tulun do tontok do tadau'd Sabat, om okon-okon pondo do tontok do Sabat diri tu' Tadau kopio'd Agayo. Tu' tadau nopo di pinasalib i Yesus nga' miririkot no o tadau'd Sabat, om pokibanar noddi di Pilatus i tulun do Yohudi do mongoi ponipu' do gakod di tulun di pinasalib, om kolintuhun i' diyolo' i rata' do mantad hiri'd salib.

³²Om pamanau no i piro-piro soudor om poguluono' no diyolo' do minongoi ponipu' o gakod di duwo o tulun do suwai di tandad di Yesus do pinasalib.

³³Om korikatai poddi diyolo' i Yesus, om kokito no diyolo' do napatai no iyau. Om a' noddi diyolo' tinipu' o gakod dau.

³⁴Nga' suhako' pod songulun di soudor diri o tobik di Yesus, om luyung nopo o raha' om waig.

³⁵Om iri no tulun di nokokito kopio di nosiliu'd miagal diri o poposunud diti, om monongkuyaan kou indo iyokoyu. Om otopot i' i posunudon dau, om oilaan dau dot otopot kopio iri.

³⁶Om nosiliu pogi' o miagal diri nga' mamayaan di nokotulis mantad dot id suang do Buuk do Kinorohingan do poingkaa, “Aiso' i' o tiso'd tulang dau dot otipu',” ka.

³⁷Om haro po o nokotulis dot id suang do Buuk do Kinorohingan do poingkaa, “Mintong nondo o tulun dau, i sinuhak diyolo',” ka.

Linobong i Yesus

(Mat. 27.57-61; Mar. 15.42-47; Luk. 23.50-56)

³⁸Om pokibanar noddi i Yusup, i tulun do mantad hilo'd Arimatia, do mongoi panganu di rata' di Yesus. (I Yusup nopo om tumatanud i' di Yesus nga' a' i' oilaan do tulun dot ogumu', tu' ooris i' iyau di piro-piro boyoon do tulun do Yohudi.) Om potumboyoo' no iyau di Pilatus, om ngoyo' noddi dau i rata' di Yesus.

³⁹Om i Nikodimus, i nokoumbal do minongoi solowot di Yesus do dongotuong nga' minongoi i' woyo' di Yusup. Om igit no i Nikodimus do mur do mirolot do gaharu dot oinsanan nopo om haro i' doti' o tolu nohopod o kilogram do kawagato'.

⁴⁰Om ngoyo' no di duwo o tulun diri i rata' di Yesus, om rilitai no diyolo'd kain di pomorilit do rata' do pinitonggoi di mur om i gaharu, i pomowongi'ddi, do tumanud do koubasanan do tulun do Yohudi do momolobong do tulun do napatai.

⁴¹Hiri nopod kinoiyonon di pinosoliban di Yesus nga' haro o kabun. Om hiri nopod kabun diri nga' haro ot iso' o lobong di wagu po, om it a' po napamalabangan do tulun.

⁴²Om lobongo' noddi diyolo' i Yesus do hiri'd lobong diri tu' iri no ot id somok, om kawagu po nga' oruhai nod orikot o tadau'd Sabat.

Yohanis 20

Lobong dit Aiso' o Suang

(Mat. 28.1-8; Mar. 16.1-8; Luk. 24.1-12)

¹Tontok dit otuong-tuong po di kosuabon do tadau'd Minggu', om ongoi no i Maria Magdalena do hiri'd lobong. Om kokito no dau do nokoimpit no i watu di pinonompon daa di luang di lobong.

²Om panangkus nodd i yau do minongoi pogihum di Simun Pitrus om i tumatanud di kosianan kopio di Yesus, om boro-boros nod, “Noongoi no diyolo' i Tuhan do mantad hiri'd lobong om a' oku no koilo ondung hinonggo diyolo' i yau,” ka dau.

³Om ongoi no i Pitrus om i tumatanud di tiso' do hiri'd lobong.

⁴Om panangkus goduwo nopo iyolo', nga' osiau i' ko' i Pitrus i tumatanud di tiso', om nokopogulu iddi i yau do nokorikot do hiri'd lobong.

⁵Om liing no i yau do hiri'd lobong om kokito no dau i kain di pinomorilit di rata' do poingiliu'd hiri, nga' a' iddi i yau suminuang.

⁶Om kosusuhut nogiddi i Simun Pitrus, om pitilombus nopo iya'd suminuang do hiri'd lobong. Om kokito no dau i kain di pinomorilit do poingiliu'd hiri.

⁷Nga' iri nopo kain di pinokogos dot id tulu di Yesus om okon i' ko' hiri'd toning di pinomorilit, suwai ko' posuwai-suwai do poillopi.

⁸Om suang nodd i tumatanud di nokopogulu do nokorikot do hiri'd lobong. Om kokito poddi dau iri om kotumbayaa i no i yau.

⁹(Om gisom piya'ddi nga' a' po iyolo' kosuhut do komoyon di nokotulis dot id suang do Buuk do Kinorohingan do mositi' nod apasi kawagu i yau do mantad id kapatayon,ka.)

¹⁰Om uli' nodd i tumatanud di Yesus diri.

Minintalang i Yesus dot id di Maria Magdalena

(Mat. 28.9-10; Mrk. 16.9-11)

¹¹Om poingkakat diri i Maria Magdalena do mihad-ihad do hiri'd soliwani di lobong. Om liing no i yau do hiri'd lobong do mikuwo'd mihad-ihad.

¹²Om kokito no dau o duwo o moloikat do kipakayan dot opurak. Om poirikau i duwo o moloikat diri do hiri'd pinoilihan di rata' di Yesus, dot iso' o hiri'd ponong id tulu, om iso' o hiri'd ponong id gakod.

13Om ponguhot no i duwo o moloikat diri, “Nokuro tu' mihad ko, oi inan?” ka.

14Om koboros poddi dau o miagal diri, om koili no iyau do hiri'd dotolikudan dau om kokito no dau i Yesus do poingkakat do hiri. Nga' a' po dau oilaan dot i Yesus iri.

15Om uhoto' no iyau di Yesus, “Inan, nokuro tu' mihad ko? Isai o tihumon nu?” ka dau. Om ondos daa di Maria om i tukang kabun i minoro-boros, om boros ka dau, “Aman, ondung iya' i pinapawaliu dau do mantad hiti, om sunudai oku po ondung hinonggo nu, om oongoi ku i' iyau,” ka dau.

16Om boros ka di Yesus dot id dau, “Maria!” ka. Om koili no i Maria di Yesus om boro-boros no dot id suang do boros dot Ibrani dot, “Rabuni!” ka. (Komoyon nopoddi nga', “Guru!” ka.)

17Om boros ka di Yesus dot id dau, “Kada' po igit doho', tu' a' oku po nokoinsawat do hilo'd di Tapa'. Nga' ongoi nogi' solowot di piro-piro tobpinai ku, om sunudan no iyolo' do minsawat oku noddi do hilo'd Tapa' ku, i Tapa' dokoyu iyokoyu, om i Kinorohingan ku, om i Kinorohingan dokoyu iyokoyu,” ka dau.

18Om ngoyo' noddi di Maria sunudai i piro-piro tumatanud di Yesus do nokokito iyau di Tuhan om i Tuhan o pinopoboros ngai'ddi dot id dau.

Minitalang i Yesus dot id Piro-Piro di Tumatanud Dau

(Mat. 28.16-20; Mar. 16.14-18; Luk. 24.36-49)

19Om totuong i' do tatau'd minggu'ddi do tuminimung i piro-piro tumatanud di Yesus dot id iso' o walai. Om nontilan ngai' diyolo' i wawayaan, tu' moddosi iyolo' di piro-piro boyoon do tulun do Yohudi. Om sigog i' do rikot i Yesus do poingkakat do hiri'd pogialatan diyolo', om boro-boros nod, “Ongosimbayan kou po,” ka dau.

20Om koboros poddi dau o miagal diri, om pokitono' no dau iyolo' di palad om tobik dau. Om ongotood tomod diri iyolo' do nokokito di Tuhan.

²¹Om boros kaddi kawagu di Yesus dot id diyolo', "Ongosimbayan kou po. Om poingkuro nopo i Tapa' ku do minonuhu' doho' om iyo oku no iyoho'ddi do monuhu' dokoyu," ka dau.

²²Om poobuso' noddi dau o pinuhobo dau dot id diyolo' om boro-boros nod, "Romito' no dokoyu o Rusod do Kinorohingan.

²³Ondung mangampun kou do dusa dot isai nopo o tulun, om Kinorohingan nga' mangampun no di dusa dau'ddi. Nga' ondung a' kou mangampun do dusa dot isai nopo o tulun, om Kinorohingan nga' a' no mangampun di dusa dau'ddi," ka dau.

I Yesus om i Tumas

²⁴I Tumas nopo (i roitan do "Miapid"), i tiso' di hopod om duwo o tumatanud di Yesus, om a' hino do tontok di ruminikot i Yesus.

²⁵Om boros kaddi di tumatanud di Yesus di suwai dot id di Tumas, "Nokokito iyahai di Tuhan!" ka diyolo'. Nga' boros kad Tumas, "Ondung a' oku po kokito di pilat di linantak do hiri'd palad dau, om a' ku po kotudu' o tonturu' ku do hiri'd pilat di linantak diri, om a' ku po kakama' o palad ku do hiri'd tobik dau, om a' oku po kopio monongkuyaan," ka dau.

²⁶Om sominggu' noddi do mantad diri om hiri po kawagu'd kinoiyonon diri i tumatanud di Yesus, om i Tumas nga' hino i' do tontok diri. Om nongoontiilan ngai' nopo i wawayaan. Nga' korikot i' i Yesus om ongoi no iyau ingkakat do hiri'd pogialatan diyolo', om boro-boros nod, "Ongosimbayan kou po," ka dau.

²⁷Om boros kaddi di Yesus dot id di Tumas, "Ontong diti palad ku, om potuduwon' ino tunturu' nu'd hiti. Om ngoyo' pakamao' ino palad nu'd hiti'd tobik ku. Kada' no pikoduwo o ginawo, nga' ponongkuyaa'i nogi' kopio!" ka dau.

²⁸Om boros kad Tumas dot id di Yesus, "Oi Tuhan ku, i Kinorohingan ku!" ka.

²⁹Om boros ka di Yesus dot id dau, “Otumbayaan ko nopo om nokokito ko doho', kooi? Olumaag no i tulun dit otumbayaan nopo dot a' piya kokito doho'!” ka dau.

Kogunaan diti Buuk

³⁰Om ogumu' po o kongoiayaan do suwai do winonsoi di Yesus dot id toguang di tumatanud dau, nga' a' i' iri nokotulis dot id buuk diti.

³¹Nga' iti ngai' noo o nokotulis, om otumbayaan kou i' dot i Yesus no i Raja' do Gampamasi, i Tanak do Kinorohingan, om iyokoyu nopondo it otumbayaan dau om kaanu nod koposion.

Yohanis 21

Minintalang i Yesus dot id Turu' di Tumatanud Dau

¹Om intalang poddi kawagu i Yesus dot id tumatanud dau do hilo'd Tasik Tiborias. Poingkaa o nosiliu.

²Insan o tadau, om timung no iyo Simun Pitrus, om i Tumas i roitan do Miapid, om i Natanil i mantad hilo'd Kana, i hilo'd Galilia, om i tangaanak di Sabidi, om i duwo o tumatanud di Yesus do suwai.

³Om boros kad Simun Pitrus dot id tumatanud di suwai, “Mongoi oku pokisada',” ka dau. “Tumanud iyahai,” ka diyolo'. Om ongoi no iyolo' sakai'd parau'. Nga' aiso' i' o naanu diyolo' do totuong diri, do gisom do nosuaban.

⁴Om tontok di mingungulai no o tadau, om poingkakat i Yesus do hiri'd tisan, nga' a' i' diyolo' oilaan dot i Yesus iri.

⁵Om boros ka di Yesus dot id diyolo', “Oi tangaanak ku, haro i' o sada' dokoyu?” ka dau. “Aiso',” ka diyolo'.

⁶Om boros ka di Yesus dot id diyolo', “Poromboto' dokoyu ino rambot dokoyu do hino'd dawananan dino parau', om kaanu kou id sada',” ka dau. Om poromboto' no diyolo' i rambot diyolo'. Om a' noddi iyolo' kagayat di rambot tu' ogumu' tomod o sada' do nokosulung.

⁷Om boros ka di tumatanud di kosianan kopio di Yesus dot id di Pitrus, “I Tuhan i' ilo'!” ka dau. Om korongou poddi di Simun Pitrus dot i Tuhan iri, om

panangrasuk no iyau (tu' aiso' i' mantad o rasuk dau), om tuhun no iyau do hiri'd waig.

⁸Om susuhut noddi i tumatanud do suwai do poinsakai di parau' do miningisan, do mikuwo'd mamagayat iyolo' di rambot di noponu'd sada'. Om a' i' iyolo' osodu' no do mantad hiri'd disan, haro no doti' o hatas o mito do kosoduwo'.

⁹Om kolintuhun poddi iyolo' do mantad hiri'd parau', om kokito no diyolo' o popou do pinomoluguan do sada' om haro o roti'd hiri.

¹⁰Om boros ka di Yesus dot id diyolo', "Hiitio' daa o wookon di sada' di kaanu dokoyu," ka dau.

¹¹Om suang no i Simun Pitrus di parau', om gayato' no dau i rambot dau do pinopotindal. Om noponu' nopod sada' dit angagayo i rambot diri. Om kogumuon' nopo di sada'ddi om hatas om limo nohopod om tolu o tinan. Nga' iyo piya kopio'ddi o kogumuon' di sada' nga' a' i' nohurak i rambot.

¹²Om boros ka di Yesus dot id diyolo', "Kainou makan," ka. Om aiso' i' o tiso' di tumatanud dau do katama' do monguhot dot, "Isai ko?" ka, tu' oilaan no diyolo' dot i Tuhan iyau.

¹³Om insomok noddi i Yesus diyolo', om ngoyo' no dau i roti, om patahako' no dau diyolo'. Om i sada' nga' niyo i' dau'ddi.

¹⁴Om diri no do kointolu di Yesus do minintalang dot id tumatanud dau di napasi kawagu iyau do mantad id kapatayon.

I Yesus om i Pitrus

¹⁵Om kaakan poddi iyolo' om boro-boros no i Yesus dot id di Simun Pitrus. Boros ka dau, "Simun, i tanak di Yona, agayo i' o diya'd kosianan doho' ko' mantad do kosianan diyolo' doho'?" ka dau. Om boros kad Pitrus do suminimbar, "Oo, oi Tuhan, oilaan nu i', oi Tuhan dot osianan oku diya'," ka dau. Om boros ka di Yesus dot id dau, "Gompion no i tangaanak di dumba' ku," ka.

¹⁶Om uhoto' po kawagu di Yesus i Pitrus do koinduwo, “Oi Simun, i tanak di Yona, osianan ko i' doho'?” ka. Om boros kad Pitrus do suminimbar, “Oo, oi Tuhan. Oilaan nu i' dot osianan oku diya',” ka dau. Om boros ka di Yesus dot id dau, “Gompion no i dumba' ku,” ka.

¹⁷Om uhoto' po kawagu di Yesus i Pitrus do kointolu dot, “Oi Simun, i tanak di Yona, osianan ko i' doho'?” ka dau. Om tumongob diri i Pitrus tu' intolu nopo i Yesus ponguhot dau. Om boros ka kawagu di Pitrus do suminimbar, “Tuhan, oilaan nu i' o koinsanai'd nunu nopo. Om oilaan nu i' oi Tuhan, dot osianan oku diya'!” ka dau. Om boros kaddi di Yesus dot id dau, “gompion no i dumba' ku.

¹⁸Otopot no kopio iti poboroson ku do nopo dit omulok ko po om mimpori-pori ko i' do manangagkos, om mongoi ko do honggo nopo o korohian nu'd ngoyon nu. Nga' molohing ko nopondo, om poroloyon nu no o longon nu, om tulun indod suwai o mongogos diya' om pakaa diya' dot id kinoiyonon dit a' nu korohian do mongoi,” ka dau.

¹⁹(Om kinapamarasan nopod i Yesus do miagal diri nga' popoilo do kowoyo-woyoo' di Pitrus dot apatai do koimbagu do popoinggayo'd Kinorohingan.) Om boros kaddi di Yesus dot id di Pitrus, “Tanud no doho'!” ka dau.

I Yesus om i Tumatanud Dau di Tiso'

²⁰Koili no i Pitrus, om kokito no dau i tumatanud di kosianan kopio di Yesus. (Iyau no i minirikau dot id toning di Yesus do tontok di minakan, om i minonguhot dau dot, “Tuhan, isai kopio o papadagang diya'?” ka.)

²¹Om uhoto' noddi di Pitrus i Yesus di nokito dau i tumatanud diri, “Tuhan, poingkuro no'lo'?” ka dau.

²²Nga' boros ka di Yesus, “Ondung korohian ku do poimpasi kasai' ilo' do gisom do korikatan ku, om okon i' ko' iya' o monongkoilo. Nga' tanud nopo pogi' iya' doho'!” ka dau.

²³Om kotongkop noddi o habar dot id pogialatan di tumatanud di Yesus dot a' matai i tumatanud diri. Om a' i' di Yesus nokoboros dot a' matai i tumatanud

diri, tu' pinoboros nopo dau om poingkaa no, “Ondung korohian ku'd poimpasi iyau do gisom do korikatan ku, om okon i' ko' iya' o monongkoilo,” ka.

²⁴I Yohanis no i pinopoboros do pasal do koinsanai di nongosiliu'ddi, om iyau i minonulis diti. Om oilaan toko' i' dot ongotopot i pinoboros dau.

Boros do Pongolimpupus

²⁵Om ogumu' po o suwai ko' iti do winonsoi di Yesus. Om ondung tulison ngai' daa iri, om osorou ku dot a' i' orumpos do hiti'd pomogunan i buuk do ponulisan diri.



Winonsoi Di Rasu

Winonsoi Di Rasu 1

¹Oi Tiopilus, Iri nopo i nokotulis ku dot id buuk ku di koiso', om pinotulis ku o koinsanai di nongowonsoi om i pinotuduk di Yesus do mantad di timpuun i' iyau do kuminaraja',

²om gisom di pinoinsawat iyau do hilo'd surga. Tontok dit a' po iyau nokoinsawat do hilo'd surga om binilinan dau do mikuwo'd kuasa' di Rusod do Kinorohingan o koinsanai di tulun di pinili' dau do sumiliu'd rasul dau.

³Om di nopo di napatai i Yesus om asaru' iyau do popoilo dot atarang kopio dot id rasul dau do poimpasi kopio iyau, do solinaid dot apat nohopod o tadau. Om nokito nogi diyolo' iyau. Om pinoboros dau dot id diyolo' o kowoyo-woyoo' do Pomorintaan do Kinorohingan.

⁴Om tontok di poingamung po iyau diyolo' om bilinai no dau iyolo' do poingkaa, “Kada' kou po tongkiad do hilo'd Yorusalim. Mandad kou nopod hilo' do gisom do katahak di Tapa' dot id dokoyu i nakabatos mantad dau, i nokoboros mantad ku dokoyu di gulu po.

⁵Tu' i Yohanis nopo om waig no o pinamatis do tulun, nga' iyokoyu nopo om oruhai no do botisan do Rusod do Kinorohingan,” ka.

Pinoinsawat i Yesus do Hilo'd Surga

⁶Om tontok di pointimung i piro-piro rasul do poingamung diyolo' i Yesus, om ponguhot no iyolo' di Yesus, “Oi Tuhan, poingkokoton nu'ddi kawagu o Pomorintaan do bansa' dot Israil do baino'?” ka diyolo'.

⁷Om boros ka di Yesus do suminimbar, “A' kou i' minog do koilo do pasal diri, tu' i Tapa' ku o manantu' do tadau om maso'ddi tu' iyau no o kikuasa' do manantu'ddi.

⁸Nga' kaanu kou nondod kuasa' do korikot i Rusod do Kinorohingan dot id dokoyu. Om popinsusui kou nondo do pasal doho' do hilo'd Yorusalim, om pointongkop do pomogunan do Yudia, om hilo'd Samaria, om gisom do korikot do hilo'd tisan do tana',” ka dau.

⁹Om koboros poddi di Yesus iri, om poinsawato' no iyau do hilo'd surga di songingontong iyolo' dau om kokuluputai noddi iyau do haun om a' noddi diyolo' iyau nokito.

¹⁰Om maso po diyolo' do songintingaha' do hilo'd tawan, di nokoinsawat i Yesus, om sigog id haro o duwo o tulun di kipakayan dot opurak do poingkakat do hiri'd toning diyolo'.

¹¹Om boros ka di duwo o tulun diri, “Oi tulun do Galilia, nokuro tu' songingkakat kou'd hiti do songintingaha' do hilo'd tawan? Dot i Yesus nopo i nokito dokoyu do pinoinsawat do hilo'd surga dit antang-antangan dokoyu om gumuli' indo kawagu do miagal di nokito dokoyu di tiinu' o kowoyo-woyoo' dau'd gumuli',” ka diyolo'.

I Suminowoli di Yudas

¹²Om guli' noddi i piro-piro tulun di sinuhu'ddi do hilo'd Yorusalim do mantad hilo'd Nulu-Nulu do Saitun. Iri nopo nulu-nulu'ddi om songkilomito i' doti' o kosoduwo' do mantad hilo'd Yorusalim.

¹³Om ongoi noddi iyolo' do hiri'd walai di niyonon diyolo' di hilo'd Yorusalim, om salakoi no iyolo' do hiri'd bilik di hiri'd sawat. Iri nopo i piro-piro tulun di sinuhu'ddi om: i Pitrus, i Yohanis, i Yakub, i Andarias, i Pilipus om i Tumas, i Bartolomius, i Matius, i Yakub i tanak di Alpius, i Simun i roitan dot i Patriot, om i Yudas i tanak di Yakub.

¹⁴Om iso-iso' kasai' nopo o ginawo diyolo' do tumimumg do sumambayang. Om mogiaamung nopo iyolo' di tongoindu' do sumambayang, om hino nogi' i Maria i tina' di Yesus om i tongotobpinai di Yesus.

¹⁵Insan o tadau, di songintimumg no iyolo' --- om haro i' doti' o hatas om duwo nohopod o tulun di pointimumg do hiri --- om ingkakat noddi i Pitrus do minoro-boros. Boros ka dau,

¹⁶“Oi tobpinai-tobpinai! Nunu nopo i nokotulis dot id Buuk do Kinorohingan om mositi' nod abayaan. Di nopo di gulu po om nokoboros no do Rusod do

Kinorohingan di pinolombus di Daud do pasal di Yudas, i boyoon di tulun di minanangkap di Yesus.

17I Yudas nopo om mantad i' dot id pogialatan toko', om nopili' iyou do moyo' dati' do kumaraja',” ka dau.

18(I Yudas nopoddi nga' nakaanu do tana' do pamalabangan dau do gads'i di winonsoi dau dot araat o pinomoli dau di tana'. Om naratu' iyou om kapatai no do noulayak o tian dau, om gisom do nongkosoliwan ngai' o tinaii' dau.

19Om koinsanai'd tulun do hilo'd Yorusalim nga' nongkoilo ngai' no do hal diri. Om iri noddi o kinopomungaranan diyolo' di tana'ddi dot Akildama, dot id suang do boros diyolo'. Komoyon nopoddi om “Tana' do Raha”.)

20“Tu' haro i' o nokotulis dot id Buuk do Sinding do poingkaa, ‘Pologoson nopo i kinoiyonon dau'ddi dot oingou gisom dot aiso' no ot ongoiso' pod miyon do hiri,’ ka. Om haro nogi' kawagu o nokotulis do poingkaa, ‘Pologoson nopo o tulun do suwai do sumowoli di karaja' dau,’ ka.

21-22Om iyo nopoddi, om mositi' no do haro ot iso' o tulun do kumoruhang dati' do sumiliu'd sasi' di popinsusui do napas'i kawagu i Tuhan Yesus do mantad id kapatayon. pilion toko' nopo o mantad id pogialatan di tulun di moyo-woyo' kasai' dati' do solinaid di moyo-woyo' toko' di Tuhan Yesus do hinonggo nopo o tongoyon dau do mantad di tuminimpun i' i Yohanis do minamatis om gisom di pinoinsawat i Yesus do hilo'd surga do mantad id pogialatan toko',” ka di Pitrus.

23Om poboroso' noddi di tulun di hino'd hiri o duwo o tulun. Iri nopo i duwo o tulun diri om: i Yusup i roitan dot i Barsabas (om roitan nogi' iyou dot i Yustus), om i Matias.

24-25Om sambayang noddi iyolo' do poingkaa, “Oi Tuhan, oilaan ngai' nu i' ot id suang do ginawo do koinsanai'd tulun om noidu' noddi i Yudas do mantad id karaja' dau do don rasul, om napatai iyou. Om potuduko' no dot id dahai i pilion do Tuhan dot id pialatan diti duwo o tulun diti dot onuan do karaja'dti do sumowoli di Yudas,” ka diyolo'.

²⁶Om kasambayang poddi iyolo', om undio' no diyolo' i duwo' o ngaran do tulun diri, om i Matias o noundi'. Om iyau noddi o nopili' do sumiliu'd rasul do rumuhang di hopod om iso' o rasul di suwai.

Winonsoi Di Rasu 2

Nokorikot o Rusod do Kinorohingan

¹Om korikot poddi i tatau'd Pintakosta, om timung ngai' no i tulun di notumbayaan do Tuhan dot id iso' o kinoiyonon.

²Om sigog id korongou diyolo' o tuni do mantad hilo'd tawan do miagal do tongus dot opuhod kopio o karangahan. Om koponu' nopo i walai di niyonon diyolo' do tuni'ddi.

³Om kokito no diyolo' o piro-piro koiyo-iyod binandak do tapui di koiyo-iyod dila' do tuminikid do minongoi timpak do tulu diyolo'.

⁴Om koporinta' ngai' nopo iyolo'd Rusod do Kinorohingan. Om timpuun noddi iyolo' do mimboros do mogisuayan o bansa'd boros. Om mimboros nopo iyolo' do tumanud di boros do pinatahak di Rusod diri dot id diyolo'.

⁵Om tontok nopoddi om ogumu' o tulun do Yohudi dit ongotorodok dot id Kinorohingan, di poundorong do hilo'd Yorusalim. Tadon nopo diyolo'ddi om mogisuayan o kinoiyonon do pointongkop diti pomogunan.

⁶Om tontok di norongou i tuni'ddi, om ogumu' tomod diri o tulun do minongoi gurumung do hiri. Om ongosuayan diri iyolo' do korongou di tulun di nongotumbayaan di mimboros di diyolo'd boros di mogisuayan o bansa'.

⁷Om ongosuayan tomod diri iyolo' om ongoimayaan. Om boros ka diyolo', "Okon toi ko' tulun ngai' id Galilia ilo tulun do mimboros do miagal dilo'?"

⁸Om poingkuro'ddi kopio tu' orongou ngai' toko' do mimboros iyolo' do boros toko' di mogisuayan o bansa'?

⁹Tu' iyati' nopo om tulun do mantad id pomogunan do Partia, om Midia, om Ilam; om Misopotamia, om Yudia, om Kapadokia, om Pontus, om Asia,

¹⁰om Pirgia, om Pampilia, om Masir, om mantad id piro-piro watas do Libia i tidsomok do Kirini, om haro nogi' ot id pogialatan toko' do mantad hilo'd Rum,

¹¹om haro o tulun do Yohudi om haro nogi' o bansa'd suwai di nokosuang do tugama' do Yohudi; om haro nogi' o mantad hilo'd Krita om hilo'd Arab. Om orongou ngai' toko' nopo iyolo' do mimboros do boros toko' di mogisuayan o bansa' do monusui di nongowonsoi do Kinorohingan di kongoimayaan kopio!" ka diyolo'.

¹²Om osuayan ngai' nopoddi iyolo', om ongoimayaan om mogiuhot-uhot po iyolo' dot, "Poingkukuro ma kopio iti?" ka.

¹³Nga' haro nogi' o wookon di tulun do mongirak-irak. Boros ka diyolo', "Nangaawuk i' bo ilo tulun dilo!" ka.

Ponudukan di Pitrus

¹⁴Om ingkakat noddi i Pitrus om i hopod om iso' o rasul. Om boro-boros noddi iyau dot opuhod dot id tulun dot ogumu'ddi do poingkaa, "Oi tobpinai-tobpinai, i tulun do Yohudi, om koinsanai di tulun di poundorong do hiti'd Yorusalim! Pokinongou kou no kopio. Tu' apatut no kopio do poiloon ku iyokoyu do hal diti.

¹⁵Tu' iti nopo tulun diti om a' i' angaawuk, do miagal dit osorou dokoyu. Tu' dinondo nopo om jam kosiam nogi' do dongkosuabon.

¹⁶Nga' iti nopo om nokoboros mantad no do Kinorohingan do pinolombus di Nabi Yoil do poingkaa:

¹⁷Boros kad Kinorohingan, 'Oruhai nopondod kopupuson diti pomogunan, om potuntugon ku nondo o Rusod ku dot id koinsanai'd tulun. Om i tangaanak dokoyu'd tongokusai om i tangaanak dokoyu'd tongoond'u' nga' momisunud nondo dokoyu do koinsanai di posunudon ku dot id diyolo'. Om i tulun dit ongomulok po nga' kokito nondo do pinointalang om i kongomolohingan dokoyu nga' mongipi nondo di poipian ku diyolo'.

¹⁸Om i susuhun ku di tongokusai om i tongoendu' nga' tuntugan ku i' do Rusod ku do tontok do tadau'ddi. Om popinsunud nondo iyolo' di posunudon ku dot id diyolo'.

¹⁹Om momonsoi oku nondo do kongoimayaan do hilo'd tawan; om momonsoi oku di kongosuayan kopio do hiti'd pomogunan; om haro nondo o raha' om tapui om haro o lisun dot akapal.

²⁰Om ilo tadau nga' tumuong nondo, om ilo tadau nga' rumagang do miagal do raha' dit a' po orikot o Tadau do Tuhan, i Tadau dit agayo om i kikagayaan.

²¹Om tontok nopondoddi om posion indo i tulun di lumohou do Tuhan,' ka.

²²Oi tobpinai-tobpinai, i tulun dot Israil! Pokinongoho' no dokoyu iti poborosan ku: i Yesus nopo i tulun do Nasarit diri, om nonuan do Kinorohingan do karaja' do bagi' dokoyu om nokointalang no kopio iri dot id dokoyu dot i kongoimayaan om i kongosuayan kopio di winonsoi'd Kinorohingan dot id pogialatan dokoyu do pinawaya' dau di Yesus. Om koinanai'ddi om noilaan ngai' no dokoyu.

²³Om tontuo' nod Kinorohingan do patahakon dau i Yesus dot id dokoyu do tumanud di natantu' mantad dau. Om tontok di pinatahak dau iyau, om patayo' no dokoyu iyau tu' pinologos dokoyu i tulun dit angaraat do pinapasalib dau.

²⁴Nga' pinasi i' kawagu iyau'd Kinorohingan do mantad id pogialatan di tulun di napatai. Notolon no daa iyau do kapatayon, nga' pinoidu' i' iyau'd Kinorohingan, tu' a' i' iyau milo do porintaon kasai' do kapatayon.

²⁵Om nokoumbal nogi' i Daud do minomoros do pasal di Yesus do poingkaa, 'Okito ku i' kasai' o Tuhan dot id dotoguanan ku; moyo-woyo' i' iyau doho', om a' noddi milo o tulun do mamagangau doho'.

²⁶Om iri no o kataadan do ginawo ku, om popoboros kasai' oku do pamarayou om iti tinan ku nga' osimbayan nopondo do mandad do hiri'd lobong.

²⁷Tu' a' oku i' diya' pologoson do potimporon do hilo'd pomogunan do tulun di napatai. a' nu i' pologoson dot apasa' do hiri'd lobong i susuhuon nu dit otorodok.

²⁸Tinudukan oku i' diya' do ralan do kumaa dot id koposion dit otopot kopio. Om a' no orumpo-rumpos dot id ginawo ku o kataadan ku, tu' moyo-woyo' kasai' ko i' doho,' ka.

²⁹Oi tobpinai-tobpinai, pologoso' oku no do poposondot kopio do popoboros do pasal di Daud, i taki-aki toko'. Napatai no iyau, om nolobong no; om hino kasai' pod hiti ilo lobong dau do gisom do dinondo.

³⁰Om nakapamatos no o Kinorohingan dot id di Daud do mikuwo'd sumpa' do haro o songulun dot id sinakagon di Daud do silihon do Kinorohingan do raja'. Tu' i Daud nopo om nokoilo no di batos diri, tu' iyau nga' nabi i';

³¹om koilo nogi' iyau do nunu i wonsoyon do Kinorohingan dot id dabantalan. Om nokoboros mantad no di Daud dot apasi indo kawagu i Raja' do Gampamasi, i pinabatos do Kinorohingan diri, do mantad id kapatayon. Boros kad i Daud, 'A' i' iyau pologoson do potimporon dot id pomogunan di tulun di nangapatai; a' i' apasa' o tinan dau do hiri'd lobong,' ka.

³²Om i Yesus no i komoyon diri di pinasi kawagu'd Kinorohingan do mantad id kapatayon. Om nongkokito ngai' toko'ddi.

³³Om pinoinsawat do Kinorohingan o pangkat dau om nonuan iyau do kuasa' om kaanu noddi iyau do Rusod do Kinorohingan di pinabatos mantad di Tapa'. Om iti nopo it orongou dokoyu om iti tokito dokoyu do baino'dti om iri i Rusod di pinotuntug dau dot id dahai.

³⁴I Daud nopo om a' i' pinoinsawat do hilo'd surga, nga' minomoros i' iyau do poingkaa, 'Boros kad Tuhan dot id Tuhan ku: Irikau no dot id dawananan ku,

³⁵gisom do poinsiribaon ngai' ku dot id diya' i pisangod nu!' ka.

³⁶Om apatut no do koilo kopio o koinsanai'd tulun dot Israil dot i Yesus nopo i pinasalib dokoyu'ddi, om iyau no i pinabatos do Kinorohingan do sumiliu'd Tuhan om Raja' do Gampamasi," kad Pitrus.

³⁷Om soira'ddi nongkorongou i tulun diri di pinoboros di Pitrus, om tumongob tomod diri iyolo'. Om ponguhot noddi iyolo' di Pitrus om i piro-piro rasul di suwai, “Oi tobpinai-tobpinai, nunu nondo ot apatut dahai'd wonsoyon diti?” ka diyolo'.

³⁸Om boros ka di Pitrus do suminimbar, “Rumologo kou no di dusa dokoyu. Om mokibatis ngai' kou no dot id suang do ngaran di Yesus Kristus, om ongoompunan i' o dusa dokoyu. Om kaanu kou indo do Rusod do Kinorohingan, i popuhawangon do Kinorohingan.

³⁹Tu' iri nopo pinabatos do Kinorohingan diri nga' patahakon dot id dokoyu om id sinakagon dokoyu om id tulun di poingiyon do hilo'd sodu' --- iri no i koinsanai'd tulun di nolohou'd Kinorohingan i Tuhan toko' do rumikot dot id dau,” ka dau.

⁴⁰Om iyo noddi i Pitrus do pinopoilo kopio'ddi dot id diyolo'. Om ogumu'ddi o boros di Pitrus do suwai do minonuhu' diyolo' do tumongkiad do mantad id tulun dit angaraat diri, om a' indo iyolo' ohukuman do Kinorohingan do miagal di pomohukum do Kinorohingan di tulun dit angaraat diri.

⁴¹Om ogumu'ddi o tulun do notumbayaan di pinoboros di Pitrus, om botisai noddi iyolo'. Om tadau iddi do noruhangan kawagu i tulun do notumbayaan do tolu noribu o tulun.

⁴²Om ongotorodok iyolo' do mokituduk kasai' di piro-piro rasul om tumimung kasai' iyolo'. Om mogitotorungak iyolo'd makan, om mogiaamung do sumambayang.

Kowoyo-woyoon di Tulun di Notumbayaan

⁴³Om ogumu' tomod diri o koimayaan do nongowonsoi di piro-piro o tulun di sinuhu'ddi, gisom dot oinsanan nopo i tulun dot ongoimayaan om ongooris.

⁴⁴Mogiuulud kasai' nopoddi i tulun di nongotumbayaan diri, om sogiaan nopo diyolo' o nunu nopo o haro dot id diyolo'.

⁴⁵Om sorompori-pori nopoddi iyolo' do papadagang di piro-piro o konununuan om i dapu' diyolo', om pogibohogi-hogion nogindo diyolo' i tusin do gatang diri do tumanud do kogunaan do pointikid-tikid diyolo'.

⁴⁶Om monikid tadau nopoddi iyolo' do tumimung do hiri'd Walai'd Sasambayanan dot Agayo, om mogitotorungak do makan do hiri'd walai diyolo', om ongotood ngai' iyolo' om ongosiriba' o ginawo.

⁴⁷Om mamarayou kasai' nopo iyolo'd Kinorohingan. Om asanangan ngai' nopo o tulun diyolo'. Om monikid tadau nopo dot oruhangan o ginumu' diyolo', tu' onuan i' iyolo'd Tuhan do tulun di posion do Kinorohingan.

Winonsoi Di Rasu 3

Lingasan i Tulun dit a' Koundaliu

¹Insan o tadau om ongoi no i Pitrus om i Yohanis do hiri'd Walai'd Sasambayanan dot Agayo, di jam kotolu nod sosodopon, i maso do kasambayanan do tulun.

²Om haro'ddi ot iso' o kusai dit a' koundaliu do mantad di kosususu, do poirikau do hiri'd toning di wawayaan dit agayo, i roitan do “Wawayaan dot Olumis”. Om monikid tadau nopo iyau do pootodon do tulun do hiri, do mokipuhawang di tulun di sumuwang do hiri'd Walai'd Sasambayanan dot Agayo.

³Om tontok di nokito di tulun diri i Pitrus om i Yohanis do motisuang no di Walai'd Sasambayanan dot Agayo, om pokipuhawang no iyau diyolo'.

⁴Om sonsod no iyolo' dau, om boro-boros noddi i Pitrus dau do poingkaa, “Ontong pogi' dahai!” ka.

⁵Om ontong noddi i tulun diri dot id diyolo', dot osorou nopo dau om haro o patahakon diyolo' dau.

⁶Nga' boro-boros nogi' i Pitrus dau do poingkaa, “Aiso' i' kopio o tusin ku. Nga' nunu nopo i haro dot id doho', om iri no o patahakon ku diya': Iri no tu' id suang do kuasa' di Yesus Kristus i tulun do Nasarit diri, om suhuon ku iya' do mamananau!” ka dau.

⁷Om igitai no di Pitrus o longon do wanan di tulun dit a' koundaliu'ddi, om poingkakato' no dau iyau. Om pitilombus nopoddi do nokokoris i gakod om i tampangil di tulun diri.

⁸Om silok nopo iyau do miningkakat, om pimpanau no. Om woyo' noddi iyau di Pitrus om i Yohanis do suminuang do hiri'd Walai'd Sasambayanan dot Agayo, om mimbul-simbul nopo iyau do mamanau om mayou-rayou'd Kinorohingan.

⁹Om oinsanan nopo i tulun do kokito dau do manau-panau do mayou-rayou'd Kinorohingan.

¹⁰Om kotutunai noddi diyolo' dot iyau no i poirikau kasai' do hiri'd toning di wawayaan di roitan do “Wawayaan dot Olumis”, di hiri'd Walai'd Sasambayanan dot Agayo do mokipuhawang do tulun do suwai. Om osuayan ngai' diri iyolo' mikuwo'd ongoimayaan do nokokito di nosiliu dot id tulun diri.

Ponudukan di Pitrus di Hiri'd Walai'd Sasambayanan dot Agayo

¹¹Om manud-tanud nopoddi i tulun diri di Pitrus om i Yohanis. Om tontok di nokorikot iyolo'd tolu do hiri'd kakilima di roitan do “Kakilima di Suliman”, om ongopusahan diri i tulun om oinsanan nopoddi i tulun do minongoi gurumung diyolo'.

¹²Om tontok di nokito di Pitrus i tulun diri om boro-boros no iyau dot id diyolo' do poingkaa, “Oi tulun dot Israil, nokuro tu' ongosuayan kou di nosiliu do miagal diri? Nokuro tu' sumonsod kou dahai? Andasan daa dokoyu om dahai'd sinundu ko' kotorodoko' dahai dot id Kinorohingan o nokolingos diti tulun diti?”

¹³I Kinorohingan di tukuon di Abraham, om i Isak, om i Yakub, i taki-aki toko' o pinopoinggayo di Yesus i susuhoon dau. I Yesus no i pinatahak dokoyu dot id porinta, om i sinaap dokoyu dot id toguang di Pilatus, do tontok di poiduwo daa di Pilatus iyau.

14Iyau nopo om olidang i' om osonong, nga' sinaap i' dokoyu iyau om sinansagan dokoyu i Pilatus do papalabus di songulun o gampamatai.

15Om pinatai dokoyu i Yesus. Om iyau nogi' daa o tadon do koposion do koinsanai'd tulun. Nga' pinasi i' iyau kawagu'd Kinorohingan do mantad id kapatayon. Om nokokito i' kopio iyahai'ddi.

16Nokokito kou no ondung nunu o nosiliu dot id tulun dit a' koundaliu'ddi. Nokokoris no iyau om nolingasan tu' notumbayaan i' iyau di Yesus om i kuasa' dau. Om iri no i kotumbayaan di tulun diri dot id di Yesus o nokolingos dau dot antang-antangan ngai' dokoyu.

17Oi tobpinai-tobpinai! Oilaan ku noddi dot it aiso' o toila-ilaan dokoyu om i piro-piro boyoon dokoyu o nokowonsoi-wonsoi dokoyu'd miagal diri dot id di Yesus.

18Om iri no o nakabaya-bayaan di pinoboros do Kinorohingan di gulu po do pinolombus di piro-piro nabi dau, tu' a' no milo dot a' oinggorit i Raja' do Gampamasi, i pinabatos diri.

19Om iyo nopoddi oi tobpinai-tobpinai, om rologo kou no di dusa dokoyu, om guli' kou no dot id Kinorohingan, om tonuson i' dau o koinsanai di dusa dokoyu.

20Om rumikot nondo o Tuhan dot id dokoyu, om kopuriman kou nondo do kokorisan di don rusod. Om suhuon nondo do Tuhan i Yesus do rumikot dot id dokoyu, tu' natantu' mantad no iyau'd Kinorohingan do sumiliu'd Raja' do Gampamasi dokoyu.

21Om mositi' no do poundorong kasai' iyau do hilo'd surga do gisom dot orikot o kopoiwoguan ngai' do Kinorohingan do koinsanai'd nunu nopo, do miagal di pinoboros do Kinorohingan di pinolombus di piro-piro nabi dau di gulu po.

22Tu' nokoumbal i' i Musa do minomoros do poingkaa, 'Monuhu' nondo o Kinorohingan, i Tuhan dokoyu, do songulun o nabi do mantad id bansa'

dokoyu, do miagal di minonuhu' iyau doho'. Om mositi' no do pokinongohon dokoyu o koinsanai di poboroson di nabi diri dot id dokoyu.

²³Tulun nopo dit a' mokinongou di poboroson di nabi diri, om potongkiadon nondo iyau do mantad id tulun di songonuon do Kinorohingan om patayon nondo,' ka.

²⁴Om iri nogi' i piro-piro nabi di suwai, do tuminimpun do mantad id di Nabi Somuil do habar do mantad id Kinorohingan, nga' nokoponusui nogi' do pasal dot osiliu diti maso'd baino'.

²⁵Om iri nopo i piro-piro batos do Kinorohingan di pinolombus di piro-piro nabi diri, om iyokoyu nogi' ot onuan diri, oi tobpinai-tobpinai. Id suang nopo di tumpongo do Kinorohingan dot id taki-aki dokoyu, om minomoros o Kinorohingan dot id taki-aki dokoyu, om minomoros o Kinorohingan dot id di Abraham do poingkaa, 'Iri no i sinakagon nu o pawayaan ku do mamarakat do koinsanai'd bansa' do hiti'd pomogunan,' ka. Om i tumpongo'ddi nga' bagi' nogi' dokoyu.

²⁶Om iri noddi o kinopomilian om kinoponuhuan do Kinorohingan di susuhuon dau do rumikot po dot id dokoyu'd gulu, om abarakatan kou i' dau. Om ralan nopo dau do mamarakat dokoyu nga' monuhu' dokoyu do rumologo do mantad id kowoyo-woyoon dokoyu dot angaraat," kad Pitrus.

Winonsoi Di Rasu 4

Pinotimbaba' i Pitrus om i Yohanis di Gompomutus do Don Tugama'

¹Om maso po di Pitrus om i Yohanis do moro-boros di tulun dot ogumu'ddi, om rikot no dot id diyolo' i piro-piro boyoon dot imam, om i boyoon do madtatamong di Walai'd Sasambayanan dot Agayo, om i tulun do Saduki.

²Om ongotogod tomod diri iyolo' di Pitrus om i Yohanis tu' minonusui iyolo' dot id tulun dot ogumu'ddi do napasi kawagu i Yesus do mantad id kapatayon. Tu' iri no o popointalang kopio dot apasi kawagu i tulun do napatai.

³Om tangkapo' noddidi diyolo' goduwo i rasul diri, om pogiilo' no do gisom do nosuaban tu' otuong no do maso'ddi.

⁴Nga' ogumu' i' o tulun do nongotumbayaan do nokorongou di ponudukan di piro-piro tulun di sinuhu'ddi, om koruhangai noddidi o ginumu' diyolo' gisom dot oruhai no do limo noribu o tulun.

⁵Om tadau noddidi kawagu om timung no do hilo'd Yorusalim i piro-piro boyoon do Gompomutus do Don Tugama', om i piro-piro boyoon do tulun do Yohudi, om i piro-piro guru do Tourat.

⁶Om ongoi no iyolo' solowot di Hanas i Boyoon dot Agayo dot Imam, om i Kayapas, om i Yohanis, om i Aliksandor om koinsanai dit id sompiiyon di Boyoon dot Agayo dot Imam diri.

⁷Om ngoyo' no i Pitrus om i Yohanis potimbabao' diyolo', om uhoto' no diyolo' iyo Pitrus di Yohanis do poingkaa, "Poingkuro o ralan dokoyu do minomoligos di tulun dit a' koundaliu'ddi? Disai'd kokorisan om disai'd kuasa' dokoyu do minomonsoi do miagal diri?" ka diyolo'.

⁸Om simbar noddidi i Pitrus, i noporinta' no do Rusod do Kinorohingan do poingkaa, "Oi tuan i boyoon do bansa', om koinsanai di Gompomutus do Don Tugama'.

⁹Ondung butusan iyahai do baino', dot i minomonsoi dot osonong do minonulung di tulun dit a' koundaliu, om i mokiilo kou do poingkuro i tulun diri do nolingasan, o kopomutusan dokoyu dahai,

¹⁰om ilaai ngai' no kopio dokoyu, om koinsanai do bansa' dot Israil do nokoligos nopodti tulun di poingkakat do dinondo'dti dot id toguang dokoyu, om mantad id kokorisan om kuasa' di Yesus Kristus i tulun do Nasarit diri. Om pinasalib dokoyu i Yesus, nga' pinasi i' iyau kawagu'd Kinorohingan.

¹¹I Yesus no o komoyon dit ayat dot id suang do Buuk do Kinorohingan diri do poingkaa, 'Iri nogi' i watu di niadaan dokoyu, iyokoyu i mamamaal do walai, o nosiliu do watu dot agayo kopio o guna,' ka.

¹²I Yesus noo o milo'd mamasi'd tulun. Tu' pointongkop nopo diti pomogunan dot id pogialatan do tulun om aiso' no ot ongoiso' piya'd tulun do suwai do nakaanu do kuasa' do mantad id Kinorohingan do mamasi dati',” ka di Pitrus.

¹³Om ongosuayan ngai' nopoddi i tulun di hiri'd suang di pitimungan do momumutus do nokokito di Pitrus om i Yohanis do katama' tomod, om okon-okon poddi di nokoilo iyolo' dot iri nopo i duwo o tulun di sinuhu'ddi om tulun i' tomod om aiso' i' o sikul. Om kotutunai nogiddi diyolo' dot iri nopo duwo o tulun do sinuhu'ddi nga' i tulun di minoyo' di Yesus.

¹⁴Om aiso' noddi o milo diyolo'd poborosan, tu' poingkakat i' do hiri'd dotoguanan diyolo' i tulun di nolingasan diri do pointoning di Pitrus om i Yohanis.

¹⁵Om suhuon' noddi diyolo' i duwo o tulun do sinuhu'ddi do sumoliwan do mantad hiri'd niyonon diyolo'd tuminimung. Om pogiboro-boros noddi iyolo'.

¹⁶Boros ka diyolo', “Nunu po o wonsoyon toko' dot id tulun diri? Do koinanai'd tulun do hiti'd Yorusalim om nongkoilo no di koimayaan di winonsoi diyolo'ddi. Om a' toko' no milo dot olimon iri.

¹⁷Nga' rolosion nogi' iyolo' goduwo'ddi om a' po daa kopintongkop kopio iti habar dot id tulun do suwai. Om sunudan toko' nondo kopio iyolo' dot a' no iyolo' koino-ino do moro-boros kawagu dot id ongoiso' piya o tulun do rumait do ngaran di Yesus,” ka diyolo'.

¹⁸Om lohowo' noddi kawagu diyolo' i duwo o tulun di sinuhu'ddi do sumuwang kawagu, om sunudai no diyolo' dot a' no kopio iyolo' koino-ino do mamarait ko' monuduk po do rumait do ngaran di Yesus.

¹⁹Nga' boros kad Pitrus om i Yohanis do suminimbar, “Oi tuan, soroho' no kopio dokoyu ondung hinonggo ot otopot dot id toguang do Kinorohingan: i tuu tumanud di ponuhuan dokoyu ko' tumanud po di ponuhuan do Kinorohingan.

²⁰Tu' a' no dahai milo do tingkadan do popimboros it iyahai kopio o nokokito om nokorongou,” ka diyolo'.

²¹Om aiso' noddı o paantakan di tulun dit id pitimungan diri do momohukum di Pitrus om i Yohanis. Nga' rolosio' noddı kawagu diyolo' i duwo o tulun di sinuhu'ddi. Om posoliwano' noddı diyolo' iyolo' do mantad hiri, tu' oinsanan nopo i tulun do mamarayou'd Kinorohingan do nongkokito di nosiliu'ddi.

²²Iri nopo i tulun di nokopuriman do kolingasan di koimayaan kopio'ddi om lobi no dot apat nohopod o toun do tumur dau.

Suminambayang dot id Tuhan i Tulun di Nongotumbayaan do Mokianu do Kasangango'

²³Om kalabus poddi i Pitrus om i Yohanis, om guli' no iyolo' do hiri'd tambalut diyolo' om susuyo' ngai' noddı diyolo' i pinoboros di piro-piro boyoon dot imam om i piro-piro tulun do Yohudi dot id diyolo'.

²⁴Om korongou poddi di tambalut diyolo' iri, om insan-insan nopo iyolo' do suminambayang dot id Kinorohingan, do mikuwo'd iso-iso' o ginawo. Boros ka diyolo', "Oi Tuhan, iya' no o minomonsoi'd tawan om pomogunan om rahat om koinsanai di songingiyon do hilo'.

²⁵Nokoumbal ko i' do minoro-boros dot i Rusod nu o pinopoboros do pinolombus di Daud i taki-aki dahai, i susuhuon nu'ddi do poingkaa, 'Nokuro tu' ongotogod i tulun dit okon ko' Yohudi; om nokuro ngai' i bansa' tu' mogipapakat dot aiso' o kotutuk-tutukon.

²⁶Nokosodia' ngai' no i raja' do hiti'd pomogunan do mongoi sangod, om nokopogisosokodung no i boyoon do sumaap do Tuhan om i Raja' do Gampamasi!' ka.

²⁷Tu' otopot id nokopogiboro-boros no i Horudis om i Pontius Pilatus di tulun dit okon ko' Yohudi om i tulun dot Israil di hiti'd bandar diti. Om mogiupakat iyolo' do sumaap di Yesus i susuhuon nu dit olidang, i nopili' nu do sumiliu'd Raja' do Gampamasi.

²⁸Om mogisosokodung nopo iyolo' do momonsoi do koinsanai'ddi, i natantu' mantad nu no di gulu po dot ongosiliu. Om tinantu' nu'ri do mikuwo'd kuasa' nu om id suang do korohian nu.

²⁹Intangai pogi' o pomorolosi diyolo' dahai do baino'dti, oi Tuhan. Om pologoso' no iyahai i susuhuon nu dot a' moddosi do popinsusui di boros nu.

³⁰Om tulungo' no iyahai om olingasan i' i tulun dot ongkitoruol om kointalang i' i kongoimayaan om i kongosuayan do mikuwo'd kuasa' om kokorisan dot id suang do ngaran di Yesus, i susuhuon nu dit olidang," ka diyolo'.

³¹Om kasambayang poddi iyolo', om koguyu' nopo i niyonon diyolo'd tuminimung. Om koporinta' ngai' noddi iyolo' do Rusod do Kinorohingan, om angkatama' tomod diri iyolo' do popinsusui di boros do Kinorohingan.

Sogiyaan o Nunu Nopo

³²Om iso-iso' nopoddi o ginawo om pomusorou do koinsanai di tulun di nongotumbayaan diri. Om aiso' no tiso' diyolo' do momusorou dot iyau no o sanganu di haro dot id dau. Om sogiyaan nopo diyolo' o nunu nopo i haro dot id diyolo'.

³³Om popinsusuyon nopoddi di piro-piro rasul do mikuwo'd kuasa' dit agayo kopio, do napasi no kawagu i Yesus. Om barakatai noddi kopio'd Kinorohingan iyolo'.

³⁴Om aiso' no o tongosongulun piya dot id pogialatan diyolo' do haro o kokurangan. Tu' isai nopo diyolo' o kitana' ko' kiwalai om padagangan no diyolo' i tana' ko' i walai diyolo'ddi, om igitan nondo diyolo' i tusin di gatang diri,

³⁵om patahakon nondo di piro-piro rasul. Om pogibohogi-hogion nogindo di piro-piro rasul i tusin diri do potikidon di tulun do miontok di kogunaan diyolo'.

³⁶⁻³⁷Om i Yusup nga' minomonsoi nogi' do miagal diri. Tu' iyau nga' pinapadagang i' di tana' dau om patahako' nogiddi dau di piro-piro rasul i tusin di gatang di tana'ddi. I Yusup nopoddi om sinakagon di Liwi, om roitan iyau di piro-piro rasul dot i Barnabas (komoyon nopoddi nga' Gomponginsasamod).

Winonsoi Di Rasu 5

I Ananias om i Sapira

¹Nga' haro ot iso' o kusai dot i Ananias o ngaran, om i Sapira o ngaran di sawo dau. Om pinapadagang iyolo' do songkoiyonon o tana' diyolo'.

²Om pipakat noddi iyolo' di sawo dau do manganu di songintanga' di tusin di gatang di tana'ddi, om igitai no di Ananias i songintanga' di tusin diri do pinatahak di piro-piro rasul.

³Om boros kaddi di Pitrus dot id dau, “Oi Ananias, nokuro tu' pinologos nu o rogon do momorinta' do ginawo nu, gisom do minongudut ko dot id Rusod do Kinorohingan, tu' lisok-lisokon nu i' do manganu i songintanga' di tusin di gatang di tana' nu?

⁴Okon toi ko' diya' iddi tana'ddi, dit a' nu po nakadagang? Om diri piya di nakadagang nu no i tana'ddi nga' diya' kasai' po di tusin. Om nokuro tu' minomusorou ko do momonsoi'd miagal diri? Om okon i' ko' tulun o pinongudutan nu'ddi, nga' Kinorohingan,” ka.

⁵Om korongou poddi di Ananias i boros diri, om kohunduk no iyau, om kapatai no. Om moddosi ngai' nopoddi i tulun do nokorongou di nosiliu do miagal diri.

⁶Om ngoyo' noddi di tangaanakwagu lopoto' i rata' di Ananias diri, om antayango' no diyolo' do pinoposoliwan do ngoyon lobongo'.

⁷Om haro no doti' o tolu o jam do mantad diri, om suang no i sawo di Ananias. a' i' iyau nokoilo di nosiliu'ddi.

⁸Om boros ka di Pitrus dot id dau, “Poiloo' oku daa: ondung otopot dot iti-iti no o gatang di tana' di pinadagang di sawo nu'ddi?” ka dau. Om boros ka di Sapira do suminimbar, “Otopot, ino-ino no i gatang diri,” ka.

⁹Om boros kaddi kawagu di Pitrus dot id dau, “Nokuro tu' miniupakat kou di sawo nu do mogumbal do Rusod do Tuhan? Pokinongoho' pogi' nga' nokoguli' no ilo tulun do minongoi pomolobong di sawo nu. Om iya' moti' nga' antayangon i' diyolo' do poposoliwan,” ka dau.

10Om diiri i' om diiri om kohunduk no i sawo di Ananias, om kapatai no dot id toguang di Pitrus. Om tontok di suminuang i tangaanakwagu'ddi, om kabantalai no diyolo' iyau do napatai no. Om antayango' no diyolo' i rata'ddi do suminoliwan om ngoyo' no diyolo' lobongo' do hiri'd doros di lobong di sawo dau.

11Om kongooris ngai' nopoddi i tulun do sidang om i tulun do suwai do nokorongou di nosiliu do miagal diri.

I Kongosuayan om i Kongoimayaan Kopio

12Om ogumu'ddi o kosuayan kopio om i koimayaan do nongowonsoi di piro-piro rasul, dot id pogialatan di tulun dot ogumu'. Om iso-iso' nopoddi o ginawo di tulun di notumbayaan do tuminimung do hiri'd kakilima' di Suliman di hiri'd Walai'd Sasambayanan dot Agayo.

13Om a' no katama' i tulun dit a' notumbayaan do mongoi amung di tulun di nongotumbayaan diri. Nga' pusohon i' kopio di tulun dot ogumu' i tulun di nongotumbayaan.

14Om muhang-ruhang nopoddi o tulun dot otumbayaan do Tuhan --- do tongokusai om tongoondu'.

15Om gisom do pootodo' noddi diyolo' do hiri'd ralan i tulun dit ongkitoruol do songinglii dot id toodopon ko' id galam, om olindungan pondo iyolo' di sangai di Pitrus do tumalib iyau'd hiri.

16Om ogumu' tomod diri o tulun do ruminikot do mantad hiri'd kabandaran di posorili' do Yorusalim, do pinapaatod do tulun do kitoruol om i norusadan do rusod dot araat. Om nongolingasan ngai' nopoddi i tulun diri.

Ninggorit i Piro-Piro Rasul

17Om ongosolon diri i Boyoon dot Agayo dot imam om i piro-piro o tumatanud dau, iri no i tulun do Saduki. Om pomusorou noddi iyolo' onduung nunu it apatut do wonsoyon diyolo'.

18Om tangkapo' noddi diyolo' i piro-piro tulun di sinuhu'ddi om pogiiilo' no do hiri'd pogigiilan do tulun dot ogumu'.

¹⁹Nga' totuong iddi om ngoyo' no dot iso' o moloikat do Tuhan iwangai ngai' i wawayaan di giil, om angatai no dau i tulun di sinuhu'ddi do sumoliwan. Om boro-boros no i moloikat dot id diyolo' do poingkaa,

²⁰“Mongoi kou no ingkakat do hilo'd Walai'd Sasambayangan dot Agayo, om poboroson no dokoyu dot id tulun o pasal diti koposion do wagu'dti,” ka dau.

²¹Om osuab poddi di kosuabon om ongoi no iyolo' do hiri'd Walai'd Sasambayangan dot Agayo, om timpuun no iyolo' do monuduk di tulun do hiri. Tu' minumboyoy' iyolo' di pinoboros di moloikat dot id diyolo'. Nga' korikot noddi i Boyoon dot Agayo dot imam om i piro-piro tumatanud dau, om papaharo no iyolo' do pitimungan do momisara' dot iyolo' ngai' di piro-piro boyoon do tulun do Yohudi. Om ponuhu' noddi iyolo' do tulun do mongongoi di piro-piro tulun di sinuhu'ddi do mantad hiri'd giil do ngoyon potimbabao' diyolo'.

²²Nga' tontok di nokorikot i tulun di sinuhu' di piro-piro boyoon diri do hiri'd giil, om a' no hino'd hiri i rasul. Om poguliai noddi diyolo' do minongoi poposunud diri do hiri'd pitimungan do momisara'. Boros ka diyolo',

²³“Tontok di nokorikot iyahai do hiri'd giil, om poontiil i' kopio i wawayaan di giil om songintamong ngai' i madtatamong di giil. Nga' soira'ddi niwangan dahai i wawayaan diri, om aiso' no o tulun do hiri'd suang,” ka diyolo'.

²⁴Om tontok di norongou di boyoon do soudor di madtatamong di Walai'd Sasambayangan dot Agayo, om i piro-piro boyoon dot imam i boros diyolo'ddi, om oborulong nopo iyolo' do momusorou ondung poingkuro kopio o nosiliu dot id piro-piro tulun di sinuhu'ddi. Om ooris diri iyolo' do haro o wonsoyon dot id diyolo'.

²⁵Om rikot noddi ot iso' o kusai do minongoi pomisunud diyolo'. Boros ka dau, “Pokinongou kou no, oi tuan, dot iri nopo i tulun di pinogiil dokoyu'ddi om maso no do monuduk do tulun dot ogumu' do hilo'd Walai'd Sasambayangan dot Agayo!” ka.

²⁶Om pogiwoyo-woyo' nodd i boyoon do soudor di madtatamong di Walai'd Sasambayanan dot Agayo om i piro-piro soudor do suwai do minongoi pangangat di piro-piro tulun di sinuhu'ddi. Nga' a' i' diyolo' potogod-togodon o pangangat tu' oor is iyolo' di tulun dot ogumu'; tu' a' i' oila-ilaan do momodumpau nopo diyolo'd watu i tulun dot ogumu'.

²⁷Om ngoyo' nodd diyolo' potimbabao' i piro-piro tulun di sinuhu'ddi do hiri'd pomisaraan, om pinguhatai nodd iyolo' di Boyoon dot Agayo dot imam.

²⁸Boros ka dau, “Nooduhan no kopio dahai iyokoyu dot a' monuduk do tulun do pasal di tulun diri. Nga' nunu'ddi iti winonsoi dokoyu'd baino'? Pinopintongkop dokoyu do hiti'd Yorusalim o ponudukan dokoyu, om monondos kou dahai do minamatai di tulun diri,” ka dau.

²⁹Om boros ka di Pitrus om i piro-piro tulun di sinuhu'd suwai do suminimbar, “ Kinorohingan no ot apatut dahai'd umboyoon, om okon i' ko' tulun.

³⁰Tu' i Yesus nopo i pinasalib dokoyu'ddi om napasi no kawagu do mantad id kapatayon do pinasi'd Kinorohingan di taki-aki toko'.

³¹Om noonuan no iyau'd Kinorohingan do pangkat om kuasa' dit asawat, tu' iyau no o Boyoon om Gampamasi; om oonuan i' o bansa' dot Israil do maso do kumorologo do mantad id dusa diyolo', om kaanu indo iyolo' do koompunan.

³²Om iyahai no o sasi' do koinsanai'ddi --- iyahai om iri nogi' i Rusod do Kinorohingan di pinatahak do Kinorohingan dot id tulun di tumanud di ponuhuan dau,” ka diyolo'.

³³Om korongou poddi di tulun di hiri'd pitimungan do Gompomutus do Don Tugama' i boros di piro-piro tulun di sinuhu'ddi om kotogod nodd kopio iyolo', om pogipapakat no iyolo' do mamatai di piro-piro tulun di sinuhu'ddi.

³⁴Nga' ingkakat no ot iso' o tulun dot id pogialatan di tulun di momisara'ddi, i roitan dot i Gamaliol. Iyau nopo om tulun do Parisi om guru do Tourat, om

pusohon kopio iyau do koinsanai'd tulun. Om ponuhu' nodd i yau do tulun do poposoliwan kopio'd oruhai di piro-piro o tulun di sinuhu'ddi.

35Om boro-boros no iyau di tulun di Gompomutus do Don Tugama'ddi do poingkaa, “Oi tobpinai-tobpinai, i tulun dot Israil! Momusorou kou no kopio ondung nunu o wonsoyon dokoyu dot id tulun diri.

36Tu' di nopo di gulu om ruminikot i Tiudas do mininggayo-gayo, gisom do haro i' doti' ot apat nahatus o tulun do tuminanud dau. Nga' pinatai iddi iyau. Om koinsanai di tumatanud dau nga' nokopogitongkiad-kiad iddi. Om aiso' i' o kinootus-otuson di winonsoi diyolo'ddi.

37Om rikot po kawagu i Yudas, i tulun do Galilia, do tontok di haro o pongintaban do tulun. Om ogumu'ddi o tulun do tuminanud dau tu' nabayayat iyolo' dau. Om iyau nogi' nga' pinatai i', om i tulun di tuminanud dau nga' nokopogitongkiad-kiad nogi'.

38Om iti nodd nosiliu'd baino', om poingkaa o doho'd nosihat: Kada' dokoyu kuroi-kuroyo' i tulun diri, suwai ko' pologoson nopo iyolo'. Tu' mantad nopo dot id tulun i ponudukan om i pingwonsoyon diyolo' om tumanus indo i ponudukan om i wonsoyon diyolo'ddi do koimbagu.

39Nga' mantad nopo dot id Kinorohingan om a' kou i' kaala' diyolo'. suwai ko' kointalang nogi' doti' do sumaap kou'd Kinorohingan,” ka dau. Om tonudo' no di tulun di momutus diri i pinoboros di Gamaliol.

40Om lohowo' nodd diyolo' i piro-piro tulun di sinuhu'ddi, om pinglapasai no diyolo', om oduhai nogiddi diyolo' iyolo' do popotuduk kawagu do pasal di Yesus. Om posoliwano' nogiddi iyolo'.

41Om ongotood nopoddi i piro-piro tulun di sinuhu'ddi do tuminongkiad di tiyonon do Gompomutus do Don Tugama' tu' pinosorupai i' iyolo'd Kinorohingan dot indaraaton dot i tumanud iyolo' di Yesus o kopongindaraatan.

42Om monuduk kasai' nopo iyolo' do pointikid-tikid do tatau do hiri'd Walai'd Sasambayangan dot Agayo, om hiri'd piro-piro walai'd tulun. Iri nopo i

potudukon om i popinsusuyon diyolo'ddi om i Habar dot Osonong dot i Yesus no i Raja' do Gampamasi di pinabatos diri.

Winonsoi Di Rasu 6

Turu' o Tulun do Pinili' do Mongunguhup di Rasu

¹Om maid-laid nga' muhang-ruhang nopo o ginumu' di tumatanud di Yesus. Tontok nopoddi om iri nopo tulun do Yohudi di dong Yunani do boros om a' asanangan di tulun do Yohudi dit a' nakakaa dot id pomogunan do suwai. Boros ka di tulun di dong Yunani do boros, “Iri nopo i tongoendu' dahai di nongopuadan om a' i' nobohogian di ponulung di potikidon dot id tulun di pointikid-tikid do tadau,” ka.

²Om timungo' noddi di hopod om duwo o rasul o koinsanai di tumatanud. Om boro-boros no i piro-piro rasul diri dot id diyolo', “A' i' osonong do tumingkod iyahai'd popinsusui do boros do Kinorohingan dot i mongilo-ilo do taakanon o kotingkadan.

³Osonong nogi' do momili' kou do turu' o tulun dot id pogialatan dokoyu dit osonong o kowoyo-woyoon om i noporinta' do Rusod do Kinorohingan om it oilo, i milo dahai do suhuon do kumaraja' do mongilo-ilo do hal diri,

⁴tu' iyahai nopo om sumambayang no om popotuduk do boros do Kinorohingan,” ka diyolo'.

⁵Om kookunai ngai' nopoddi di tulun i pinoboros di piro-piro o nabi diri. Om pilio' noddi diyolo' i Stipanus, dot iyau nopo om ogirot kopio o kotumbayaan dot id di Yesus, om noporinta' iyau'd Rusod do Kinorohingan. Om nopili' nogi' i Pilipus, om i Prokorus, om i Nikanor, om i Timon, om i Parminas, om i Nikolaus, i mantad hilo'd Antiokia, iyau nopo om okon i' ko' tulun do Yohudi nga' nokosuang iyau'd tugama' do Yohudi.

⁶Om posolowoto' noddi diyolo' di piro-piro rasul i turu' o tulun diri. Om sambayang noddi i tulun di sinuhu'ddi do minokianu'd Tuhan do barakat do bagi' diyolo'.

⁷Om iyo noddi i habar do mantad id Kinorohingan do nokotongkop, om muhang-ruhang nopoddi o kogumuon do tumatanud di Yesus do hilo'd Yorusalim. Om ogumu' nogi' o tulun do notumbayaan di Yesus.

Tinangkap i Stipanus

⁸Om binarakatan kopio'd Kinorohingan i Stipanus, gisom dot ogumu'ddi o nowonsoi dau do kosuayan om koimayaan dot id pogialatan di tulun dot ogumu'.

⁹Nga' haro'ddi o piro-piro tulun do suminaap dau; iyolo' nopo om mantad id sasambayanan di roitan do Walai'd Sasambayanan do Tulun di Nongkoidu'. Iri nopo tulun do Yohudi di mantad id Walai'd Sasambayanan diri nga' mantad hilo'd Kirini om hilo'd Aliksandria om iyolo' no di tulun do Yohudi di mantad hilo'd Kilikia om hilo'd Asia o suminongkiwal di Stipanus.

¹⁰Nga' a' i' iyolo' kosongkiwal di Stipanus, tu' kitoilaan i' iyou do mimboros do mantad id Rusod do Kinorohingan.

¹¹Om ponisip noddi iyolo' do piro-piro tulun do sinuhu' diyolo'd popoboros do poingkaa, “Nokorongou iyahai diti tulun diti do mongindaraat di Musa om Kinorohingan,” ka.

¹²Om iyo noddi iyolo' do minominsuhu' di tulun dot ogumu', om i boyoon do Yohudi om i piro-piro guru do Tourat. Om tangkapo' noddi diyolo' i Stipanus, om ngoyo' no diyolo' potimbabao' di Gompomutus do Don Tugama'.

¹³Om angatai noddi diyolo' i piro-piro tulun do sasi' di popoboros dit a' otopot do pasal di Stipanus. Boros ka di piro-piro sasi'ddi, “Iti nopo tulun diti om managalai nopo do mongindaraat di Walai'd Sasambayanan dot Agayo dit olidang, om mongindaraat di Tourat di Musa.

¹⁴Om norongou dahai iyou do minomoros do raagon nondo di Yesus, i mantad hilo'd Nasarit iti Walai'd Sasambayanan dot Agayo, om simbanan ngai' nogindo dau i kaadat-adato' di pinotuduk di Musa dati'!” ka diyolo'.

¹⁵Om ontong ngai' nopo di Stipanus i tulun di hino'd hiri'd pitimungan di Gompomutus do Don Tugama'. Om tontok noddi do nokito diyolo' i rabas di Stipanus do miagal pod rabas do moloikat.

Winonsoi Di Rasu 7

I Pinoboros di Stipanus

¹Om uhoto' noddi di Boyoon dot Agayo dot Imam i Stipanus, “Otopot ngai' i' i pinoboros di tulun diri?” ka.

²Om boros kad Stipanus do suminimbar, “Oi tobpinai-tobpinai, om i molohing-lohingon! Pokinongou kou daa diti poborosan ku. Tontok dit a' po nokoundaliu i Abraham i taki-aki toko' do kuminaa do hilo'd Haran di poundorong po iyau do hilo'd Misopotomia, om intalang no o Kinorohingan i kikagayaan dot id dau.

³Om boros ka dau, ‘Tongkiadai noti pomogunan nu om koobpinayan nu. Om mongoi i' do hilo'd pomogunan do potudukon ku diya',’ ka.

⁴Om tongkiad noddi i Abraham di pomogunan do Kasdim, om ongoi noddi iyau do hilo'd Haran. Om kapatai poddi i tapa' di Abraham om poundoliho' nogid Kinorohingan i Abraham do pinakaa do hilo'd pomogunan di nokoiyonon dokoyu'd baino'.

⁵Tontok nopo do maso'ddi om aiso' i' o tongosongkoiyonon piya'd tana' do pinatahak do Kinorohingan dot id di Abraham do sumiliu'd dau'd songonuon dot id pomogunan diti. Nga' pamatos noddi o Kinorohingan dot id di Abraham do papatahak diti tana' diti do sumiliu do songonuon dau om songonuon di sinakagon dau. Om tontok nopoddi om aiso' po o tanak di Abraham.

⁶Nga' minoro-boros i' o Kinorohingan dot id dau do poingkaa, ‘Koundorong nondo o sinakagon nu dot id pomogunan do bansa'd suwai, om silihon nondo iyolo'd tulun do hiri'd pomogunan diri do turipon, om inggoriton nondo iyolo' do solinaid dot apat nahatus o toun.

⁷Nga' hukuman ku nondo i bansa' di monguripon diyolo', om kosoliwan nondo iyolo' do mantad id pomogunan diri om sumambayang dot id doho' do hiti'd pomogunan diti,' ka.

⁸Om pogiroto' noddi do Kinorohingan i tumpongo dau'ddi do sunat o pinomogiroto. Om sunatai noddi di Abraham i Isak i tanak dau di walu' nogi' o tadau do tumur. Om i Isak nga' minonunat nogi' di Yakub i tanak dau. Om i Yakub nga' minonunat nogi' di hopod om duwo o tanak dau, om iri no o nosiliu do taki-aki do bansa'd Yohudi.

⁹Om iri nopo i taki-aki toko' nga' nosolon di Yusup, gowoi poddi om dagango' no diyolo' i Yusup do sumiliu do turipon do hilo'd Masir. Nga' moyo-woyo' i' o Kinorohingan dau,

¹⁰om pinoidu' id Kinorohingan i Yusup do mantad id koinsanai di kosusaan dau. Om nonuan iyau'd Kinorohingan do kowoyo-woyoon dot osonong om toilaan do tontok di pinotimbaba' iyau di Piraun, i raja' do Masir. Om siliho' noddi di Piraun i Yusup do gobunor do hiri'd pomogunan do Masir, om mongilo-ilo do hiri'd walai di Raja' Piraun.

¹¹Om pononglous noddi dot adalaan kopio o pointongkop do pomogunan do Masir om Kanaan gisom dot ongoinggorit tomod poo o tulun. Om aiso' noo o takanon di taki-aki toko'.

¹²Om tontok di nokorongou i Yakub do haro o gandum do hilo'd Masir om suhuon' no dau i tangaanak dau, iri no i taki-aki toko' do mongoi'd hilo'. Om koinsan nogi' diyolo'ddi do minongoi'd hilo'.

¹³Om koinduwo poddi diyolo' do minongoi'd hilo', om posunudo' nogi' di Yusup di tongotobpinai dau dot i Yusup iyau. Om koilaa'i nogiddi di raja' do Masir i sompiiyon di Yusup.

¹⁴Om pomilin noddi i Yusup do popoongoi di Yakub i tapa' dau, om koinsanai di sompiiyon di tapa' dau do mongoi'd hilo'd Masir. Kogumuon' nopo diyolo'ddi do kuminaa do hilo'd Masir om turu' nohopod om limo o tulun.

- 15**Om undaliu nodd i Yakub do kuminaa do hilo'd Masir, om hilo' no o kinapatayon dau om i komolohingan toko'.
- 16**Nga' iri nopo i rata' diyolo' om nigitan i' kawagu do pinakaa do hilo'd Sikim, om lobongo' no do hiri'd pamalabangan di binoli di Abraham do mantad id bansa' do Himor di hilo'd Sikim, do tusin o pinomoli dau.
- 17**Om tontok dit oruhai nodd o kapamayaan do Kinorohingan di nabatos dau dot id di Abraham, om nokoinggumu' nodd o bansa' toko' do hilo'd Masir.
- 18**Om alaid nodd om haro'ddi ot iso' o raja' do suwai do momorinta' do hilo'd Masir dit a' nokotutun di Yusup.
- 19**Om mongulok-ulok diri i raja'ddi di bansa' toko' om orongit tomod iyau dot id taki-aki toko'. Gisom do minononsog iyau diyolo' do papataam do tangaanak diyolo' di wagu po kosususu, om apatai indo.
- 20**Om tontok nogi' do maso'ddi do nosusu i Musa; i Musa nopoddi om olumis kopio o kinaanak-anako'. Om tolu no o tulan dau do poinggompi' iyau di molohing dau do hiri'd walai dau.
- 21**Om tontok di nakataam iyau, om ngoyo' no iyau di tanak di Piraun do tondu', om gompio' no dau iyau do siniliu'd tanak kopio dau.
- 22**Om tudukai nodd diyolo' i Musa do koinsanai di toilaan do bansa' do Masir, gisom do nosiliu iyau'd tulun di kikuasa' kopio o boros om wonsoyon.
- 23**Om tontok dit apat nodd nohopod o toun do tumur di Musa, om kosorou'ddi iyau dot orohian do mongoi ontong do koiyon-iyono' di tulun dot Israil i bansa' dau.
- 24**Om kokito nodd dau o songulun o bansa' dot Israil dot inggoriton do tulun do Masir, om patayo' no dau i tulun do Masir diri, tu' minogobi' iyau di tulun dit inggoriton diri.
- 25**Ondos nopo daa di Musa om kosuhut i bansa' dau do pakayon iyau'd Kinorohingan do popoidu' diyolo'. Nga' a' i' iyolo' kosuhut.

²⁶Om sinuabon noddì om kokito po dau o duwo o tulun dot Israil do miodu om tumotos no daa i Musa do popiulud diyolo'. Boros ka dau, 'Iyokoyu nopondo om miobpinai i'. Nokuro tu' miodu kou?' ka dau.

²⁷Nga' sudsuro' nogi' di tulun di minomobog di tambalut dau i Musa, om boro-boros nod, 'Isai o minomili' diya' do sumiliu'd boyoon om minomili' do sumiliu'd gompomutus dahai?

²⁸Patayon oku po daa iyoho' diya' do miagal di tulun do Masir di pinatai nu konihab?' ka dau.

²⁹Om tontok di norongou di Musa i boros di tulun diri, om poggidu' no iyau do mantad hilo'd Masir om ongoi noddì iyau iyon do hilo'd pomogunan do Midian. Om hilo' no iyau do gisom do duwo o tanak dau.

³⁰Apat poddi nohopod o toun do mantad diri, om rikot no o tiso' o moloikat dot id di Musa do hilo'd tana' do kowotuan do hilo'd somok do Nuluhon do Sinai. Iri nopo moloikat diri om ruminikot dot id suang do tapui di molobngolob dot id bulungkut.

³¹Om osuayan diri i Musa do nokokito'ddi, om ongoi no iyau insomok do mongoi pogontong ondung nunu kopio iri. Om korongou noddì dau o boros do Tuhan do poingkaa,

³²'Iyoho' no o Kinorohingan di taki-aki nu; iyoho' no i Kinorohingan di Abraham, om i Isak, om i Yakub,' ka. Om gagarai nopo i Musa dot opopoddosian, om a' noddì iyau kasaap do montong di bulungkut diri.

³³Om boro-boros po kawagu o Tuhan dot id dau do poingkaa, 'Iduwo' ino kasut nu, tu' iti nopo tana' di ningkokoton nu om tana' dit olidang.

³⁴Nokito ku no om nongoilaan ku no o koinggoritan di tulun ku do hilo'd Masir. Om norongou ku no o todoi diyolo', om nokolintuhun oku no do mongoi popoidu' diyolo'. Baino' nopodti om suhuon ku iya' do gumuli' kawagu do hilo'd Masir,' ka.

³⁵I Musa nopodti om niada' do bansa' dot Israil, om a' diyolo' rinamit tu' minomoros i' iyolo' do poingkaa, 'Isai o minomili' diya' do sumiliu do boyoon

om gompomutus dahai?' ka. Nga' iyau nogi' kopio i tulun di sinuhu'd Kinorohingan do sumiliu do boyoon om i gampamasi do nuhupan di moloikat di minintalang dot id dau di hiri'd bulungkut di molob-ngolob o tapui.

³⁶Om i Musa no o minomoyo' do bansa' dot Israil do suminoliwan do mantad hilo'd Masir, mikuwo'd minomonsoi do kongosuayan om koimayaan do hilo'd Masir, om hilo'd Rahat dot Aragang, om hilo'd tana' do kowotuan do solinaid dot apat nohopod o toun.

³⁷Om i Musa nogi' o minomoros dot id bansa' dot Israil do poingkaa, 'Onuan kou nondod Kinorohingan do songulun o nabi di pilion do mantad id pogialatan dokoyu, do miagal di minomili' iyau doho',' ka.

³⁸Om i Musa nogi' i poinsugku' di bansa' dot Israil di hilo'd tana' do kowotuan, i suminiliu do popiromut dot id moloikat om id taki-aki toko' do tontok di minoro-boros i moloikat dot id dau di hilo'd Nuluhon do Sinai. Om iyau nogi' i nakaramit di habar dit a' tumanus do mantad id Kinorohingan, i polombuson dot id dati'.

³⁹Nga' mulong po dot iyo'ddi nga' a' i' minumboyo' dau i taki-aki toko'. Om niada' i' diyolo' i Musa, om siguli' nogiddi iyolo' do hilo'd Masir.

⁴⁰Om boro-boros no iyolo' di Harun do poingkaa, 'Pamansayai nogi' iyahai do tininganak, om iri indo i tininganak o momoyo' dahai. Tu' a' no dahai oilaan ondung nunu o nosiliu dot id di Musa, i minomoyo' dahai do suminoliwan do mantad hilo'd Masir,' ka diyolo'.

⁴¹Om pomonsoi noddid iyolo' do tininganak do pinoiyo-iyo do tanak do sapi', om pinapatahak iyolo' do porsombahan di sinumbali' dot id tininganak diri, om minoginakan iyolo' do pamarayou di tininganak di winonsoi diyolo'.

⁴²Om tongkiadai noddid iyolo'd Kinorohingan, om pologoso' no dau iyolo' do tumuku' do rombituon di hilo'd tawan. Iri nopo om miontok nopo kopio di nokotulis dot id piro-piro buuk do nabi do poingkaa, 'Oi tulun dot Israil! Okon i' ko' id doho' o kinoponumbolian om kinapatahakan dokoyu di tayam-tayam di solinaid dot apat nohopod o toun di hilo'd tana' do kowotuan.

⁴³Om piniigit-igitan dokoyu i kiim di tingolig di Molok, om i tininganak di pinoiyo-iyo do rombituon di roitan do Ripan, om iri no i tininganak di winonsoi dokoyu o maan dokoyu'd tukuon, om iri o kapakayaan ku dokoyu do hilo'd pomogunan do Babil, i hilo'd sodu' kopio,' ka.

⁴⁴Om haro o kiim di taki-aki toko' do hilo'd tana' do kowotuan, i Koropohon do Kinorohingan do tontok di rumikot iyau dot id tulun. Om pinomonsoi nopoddi kiim diri om tumanud di pinonuhuan do Kinorohingan di Musa, om pinoomit di pinokitanan do Kinorohingan dot id di Musa.

⁴⁵Om nigitan nogi' di taki-aki toko' i kiim diri do tontok di winoyo' iyolo' di Yosua do minongoi pagahau do pomogunan toko'dti do mantad id kuasa' do piro-piro bansa'd suwai di momorinta' mantad do pomogunan diti, i nuyung do Kinorohingan di ruminikot iyolo'. Om hiri kasai' po i kiim diri do gisom di hino no i Daud.

⁴⁶I Daud nopo om kohubayaan do Kinorohingan. Om pokionuon no dau do pologoson iyau'd Kinorohingan do popoingkakat iyau dot iso' o walai do dong Kinorohingan di tukuon di Yakub.

⁴⁷Nga' i Suliman iddi o pinopoingkakat di walai do Kinorohingan diri.

⁴⁸Nga' a' i' minundorong i Kinorohingan dit Agayo Kopio dot id suang di walai di winonsoi'd tulun; tu' nokotulis no dot id buuk do nabi o poingkaa,

⁴⁹'Ilo tawan o tirikohonon ku do momorinta', om iti pomogunan o koulokon do lapap ku. Okuro-kuro daa o walai do wonsoyon dokoyu doho'? Hinonggo o tiyonon ku'd mundorong?

⁵⁰Okon toi ko' iyoho' i' o minomonsoi do koinsanai'd nunu nopo?' kad boros do Kinorohingan.

⁵¹Ongokodou no kopio o ginawo dokoyu oi tobpinai-tobpinai, om apagon kou no kopio do mumboyo' do Kinorohingan! Om iyo kou pod bosukon dot a' korongou di boros do Kinorohingan! Miagal kou nopo di taki-aki dokoyu; i sumaap kasai' do Rusod do Kinorohingan!

⁵²Inggorito' ngai' nopo di taki-aki dokoyu i nabi. Om pinatai diyolo' i susuhun do Kinorohingan di gulu po i pinopoboros do korikatan di susuhun do Kinorohingan dit otopot. Om iyokoyu nga' pinapadagang i' om minamatai di susuhun do Kinorohingan diri.

⁵³Om naramit no dokoyu i Tourat do Kinorohingan, i pinaatod do piro-piro moloikat, nga' a' i' dokoyu tinanud iri!” ka di Stipanus.

Dinumpau do Watu i Stipanus

⁵⁴Om kongotogod noddi i piro-piro Gompomutus do Don Tugama' diri do nokorongou di boros di Stipanus, om karaatai noddi kopio iyolo' dau.

⁵⁵Nga' tingaha' noddi do hilo'd tawan i Stipanus i noporinta' do Rusod do Kinorohingan. Om kokito no dau o kagayaan do Kinorohingan, om i Yesus do poingkakat do hiri'd dawananan do Kinorohingan i tiyonon di noonuan do kuasa'.

⁵⁶Om boro-boros no i Stipanus do poingkaa, “Intong pogi', okito ku o surga do noiwangan, om poingkakat i Tanak do Tulun dot id dawananan do Kinorohingan!” ka dau.

⁵⁷Om sonsongo' ngai' nopo di tulun di gompomutus diri o tolingo diyolo' do mikuwo'd songgiak-giak, om insan-insan nopo iyolo' bontol do tuminabpo di Stipanus.

⁵⁸Om gayato' no diyolo' iyau do poposoliwan di bandar om pindumpahai no diyolo' iyau'd watu. Om iri nopo i piro-piro tulun di minongoi ontong di nosiliu'ddi nga' pinatamangan diyolo' i pakayan diyolo' do songulun o tanakwagu dot i Saulus o ngaran.

⁵⁹Om di nopo di maso no diyolo' do mindumpau di Stipanus, om pomomoros no i Stipanus dot opuhod do poingkaa, “Oi Tuhan Yesus, romito' no o rusod ku!” ka dau.

⁶⁰Om otud noddi iyau om boro-boros no dot opuhod do poingkaa, “Oi Tuhan, kada' pababaai diyolo' iti dusa diyolo'!” ka. Om koboros poddi di Stipanus o miagal diri om kapatai no iyau.

Winonsoi Di Rasu 8

¹Om i Saulus nga' nokotumboyo' i' di pinamatayan diri.

Minonginggorit i Saulus di Tulun di Nongotumbayaan

Om tontok nod tadau'ddi do tuminimpun o koinggoritan do sidang do hilo'd Yorusalim. Om koinsanai nopo i tulun di notumbayaan do nopogitongkiad-kiad dot id pointongkop do watas do Yudia om Samaria, om iri poddi piro-piro rasul ot amu' nopogitongkiad-kiad.

²Om lobongo' noddi di tulun dit oronok do Kinorohingan i Stipanus. Om pogihadai no diyolo' iyau do mikuwo'd tuminongob tomod iyolo'.

³Nga' i Saulus nopo om a' nopo tumingkod do mananus di sidang. Om tikidon nopo dau i walai do minsalakoi do mongoi pamagayat do poposoliwan di tulun di nongotumbayaan om pogiilon nondo dau iyolo'.

Pinosusui i Habar dot Osonong do Mantad id Kinorohingan do Hilo'd Samaria

⁴Om iri nopoddi tulun di nongotumbayaan di nopogitongkiad-kiad diri, nga' popinsusui nopoddi di Habar dot Osonong do mantad id Kinorohingan do hinonggo- honggo nopo.

⁵Om ongoi no i Pilipus do hiri'd bandar do Samaria om susuyai no dau i tulun do hiri do pasal di Raja' do Gampamasi di pinabatos do Kinorohingan.

⁶Om soira'ddi nokorongou i tulun di pinoboros di Pilipus diri om di nongkokito iyolo' di kongoimayaan do winonsoi dau, om ogumu'ddi o tulun do mokinongou kopio di poborosan di Pilipus.

⁷Tu' songgiak-giak po i rusod dot araat do sumoliwan do mantad id ogumu' o tulun di nongorusadan do rogon. Om ogumu' nogi' o tulun dit a' koundaliu om i kimpo' do nongolingasan.

⁸Om ongotood nopoddi kopio i tulun do hilo'd bandar do Samaria.

⁹Hiri nopod bandar diri om haro o songulun o kusai dot i Simun o ngaran. Iyau nopo om haro o toilaan di dong bobolian om iri no o pakayon dau do pamayayat di tulun do Samaria do piro-piro no o koloido'. Om poborosan dau dot id diyolo' dot iyau nopo om aiso' no o tulun do koiyo.

¹⁰Om oinsanan nopo i tulun do hiri'd bandar diri dot it aiso' o ngaran- ngaran om it onkipangkat do mokinongou kopio dau. Om somboro-boros po iyolo' do poingkaa, “Nokolintuhun no i ponokokinorohingan di roitan do kuasa' dit Agayo, om iti no tulun diti iri,” ka no diyolo'.

¹¹Om mokinongou kopio'ddi iyolo' di poboroson dau tu' alaid no iyau do mamayayat diyolo' dot i kuasa' di toilaan dau o pamayayat.

¹²Nga' susuyai nodd di Pilipus iyolo' di Habar dot Osonong do pasal di Pomorintaan do Kinorohingan, om sinusuyan dau iyolo' do pasal di Yesus Kristus, i Raja' do Gampamasi. Om kotumbayaa nodd iyolo' di habar di pinosusui di Pilipus diri. Om botisai nodd iyolo' --- dot i tongokusai om i tongoondu'.

¹³Om i Simun nga' notumbayaan nogi'. Om tanud nodd iyau di Pilipus di nobotisan iyau. Om osuayan diri i Simun do kokito di kongoimayaan di nongosiliu'ddi.

¹⁴Om korongou nodd di piro-piro rasul di poundorong do hilo'd Yorusalim do notumbayaan i tulun do Samaria do boros do Kinorohingan, om suhuon' nodd diyolo' i Pitrus om i Yohanis do mongoi'd hilo'.

¹⁵Om korikot poddi i Pitrus om i Yohanis do hilo', om sambayangai no diyolo' i tulun do Samaria'ddi om kaanu' i iyolo' di Rusod do Kinorohingan,

¹⁶tu' a' po nokolintuhun i Rusod do Kinorohingan do momorinta' dot ongosongulun piya dot id pogialatan diyolo'; nongobotisan nogi' iyolo' dot id suang do ngaran do Tuhan Yesus.

¹⁷Om sukabayai nodd di Pitrus om i Yohanis i tulun do Samaria'ddi, om karamit nodd iyolo' di Rusod do Kinorohingan.

¹⁸Om kokito nodd di Simun do nangkaramit i tulun diri do Rusod do Kinorohingan di nosukabayan iyolo' di piro-piro rasul, om panahak no daa'ddi i Simun do tusin dot id di Pitrus om i Yohanis,

¹⁹om boro-boros nod, “Onuwai oku daa iyoho'd kuasa' do miagal diri, om isai nopondo ot osukabayan ku om karamit nondo iyolo'd Rusod do Kinorohingan,” ka dau.

²⁰Nga' boros kad Pitrus do suminimbar, “Kopitongoi kou nopondo tusin nu'd obungou! Ondos nu nopo daa om milo'd bolion do tusin o nipuhawang do Kinorohingan?”

²¹Aiso' i' o diya'd kosorupayan do momonsoi'dti karaja' dahai, tu' a' i' otopot o ginawo nu dot id toguang do Kinorohingan.

²²Iyo nopoddi om rologo no do mantad id pomusarahan nu dit araat, om sambayang no dot id Tuhan do mokiampun dau di pomusarahan nu dit araat diri!

²³Tu' oilaan ku i' do poimponu' pod kaasalan o ginawo nu om nosiliu ko'd turipon do dusa,” ka di Pitrus.

²⁴Om boros kaddi di Simun do suminimbar di Pitrus om i Yohanis, “Tulungo' oku no do mokianu dot id Tuhan om aiso' i' o tongoiso' piya di pinoboros dokoyu'ddi dot osiliu dot id doho' oi tobpinai-tobpinai,” ka dau.

²⁵Om koboros poddi diyo Pitrus di Yohanis iri om di nokopinsusui diyolo' i boros do Tuhan om poguliai no diyolo' do hilo'd Yorusalim. Om ogumu' po o kampung do hilo'd Samaria di nawayaan diyolo' do nopinsusuyan diyolo' di Habar dot Osonong diri.

I Pilipus om i Songulun o Pagawai dit Asawat o Pangkat do Mantad Hilo'd Itiopia

²⁶Om boro-boros no o tiso' o moloikat do Tuhan dot id di Pilipus do poingkaa, “Sumodia' no, om mamananau i' do kumaa ponong id salatan do kumaa do hilo'd ralan di wayaan do mongoi'd hilo'd Gasa do mantad hilo'd Yorusalim,” ka. Iri nopo ralan diri nga' oingou.

²⁷⁻²⁸Om sodia' nodd i Pilipus om pamananau no iyau. Om tontok nopoddi om haro o songulun o pagawai do hiri'd walai'd raja' dot Itiopia di poulian no do hilo'd pomogunan dau. Om iri nopo tulun diri nga' pagawai dit asawat kopio o pangkat, i mongilo-ilo do koinsanai'd kakayaan di Kandiki, i raja'd tondu'

do pomogunan dot Itiopia. Om iri nopo tulun diri nga' minongoi do hilo'd Yorusalim do minongoi sambayang dot id Kinorohingan. Om tontok nopoddi om poulian no dau do poinsakai di korita'-kuda' dau. Om mambasa' iyau di Buuk di Nabi Yosaya, di poirikau iyau do hiri'd suang di korita'-kuda' dau.

²⁹Om boro-boros no o Rusod do Kinorohingan dot id di Pilipus do poingkaa, “Ongoi insomok dilo korita'-kuda',” ka.

³⁰Om ongoi noddi i Pilipus insomok di korita'-kuda'ddi, om korongou no dau i tulun diri do mambasa' di Buuk di Yosaya. Om uhoto' no di Pilipus i tulun diri do poingkaa, “Oi tuan, kosuhut ko indo basaon nu?” ka dau.

³¹Om boros kaddi tulun diri do suminimbar, “Poingkuro oku'd kosuhut dot aiso' o tulun do papatarang diti dot id doho'?” ka dau. Om angatai noddi dau i Pilipus do sumakai di korita'-kuda' om patalado' no dau iyau do mirikau.

³²Ayat nopod basaon dau dot id buuk diri om poingkaa, “Miagal iyau di dumba' di nongoi gayato' do maan sumbolio', miagal iyau di tanak do dumba' dit a' i' monguni di maso'd guntingon o hulu, om iyo noddi iyau tu' a' i' mungkomi.

³³Hiningi-hingi iyau om a' otulid o winonsoi dot id dau, om pinatai iyau, om aiso' i' o tongoiso' piya'd tulun di milo do monusui'd sinakagon dau,” ka.

³⁴Om boro-boros noddi di Pilipus i pagawai dit asawat o pangkat diri, i mantad hilo'd Itiopia, do poingkaa, “Sunudai oku daa ondung isai o komoyon di nabi diti. Iyau tuu ko' tulun do suwai?” ka dau.

³⁵Om susuyai noddi di Pilipus i pagawai dit asawat o pangkat diri di Habar dot Osonong do pasal di Yesus dot it ayat diri o pinoimpuunan do minonusui.

³⁶Om tontok di manau-panau iyolo' om korikot no iyolo' dot id iso' o kinoiyonon di haro o waig, om boro-boros no i pagawai, “Hoodi daa o waig! Nunu po o koontobon do mamatis doho'?” ka dau.

[³⁷Om boros kad Pilipus do suminimbar, “Ondung aayi-ayi' kopio o ginawo nu dot otumbayaan oi tuan, om milo ko nod botisan,” ka dau. Om boros kaddi pagawai dit asawat o pangkat, i mantad hilo'd Itiopia'ddi,

“Otumbayaan oku no dot i Yesus Kristus nopo om Tanak do Kinorohingan,” ka dau.]

³⁸Om ponuhu' nodd i pagawai do popoundorong di korita'-kuda' dau, om lintuhun goduwo no iyolo' di Pilipus. Om ongoi no iyolo' tabung do hiri'd waig om botisai nodd di Pilipus i pagawai'ddi.

³⁹Om kotindal poddi iyolo' do mantad hiri'd waig, om ngoyo' nod Rusod do Kinorohingan i Pilipus do mantad hiri, om a' nodd iyou nokito di pagawai dit asawat o pangkat di mantad hilo'd Itiopia'ddi. Om otoo nopoddi o ginawo di pagawai'ddi do luminombus do minamanau.

⁴⁰Om puriman kad Pilipus nga' hilo' no iyou id Asdod. Om tontok di luminombus iyou'd minamanau, om pintikid no iyou dot id koinsanai di bandar do popinsusui di Habar dot Osonong do pasal di Yesus, do gisom do nokorikot iyou do hilo'd Kaisaria.

Winonsoi Di Rasu 9

Notumbayaan di Yesus i Saulus

(Win. 22.6-16, 26.12-18)

¹Nga' daamot nopoddi om a' nopo tumingkod i Saulus do momorolosi om mongoi pamatai di tumatanud di Tuhan Yesus. Om ongoi no iyou solowot di Boyoon dot Agayo dot Imam,

²do mongoi pokianu'd surat kuasa' do pokitanan dau di piro-piro boyoon do sasambayanan do tulun do Yohudi do hilo'd Damsik. Om ondung haro ot osolowot dau do tulun di notumbayaan di Yesus do hilo', om milo nondo iyou'd manangkap diyolo' om papakaa diyolo' do hilo'd Yorusalim.

³Nga' tontok di manau-panau i Saulus do kumaa'd hilo'd Damsik, dit osomok no iyou di bandar diri, om sigog id haro o tulinaw do mantad hilo'd tawan do tuminitiu do posorili' dau.

⁴Om karatu' nopo i Saulus do hiri'd tana' om korongou nodd dau do haro o minoro-boros dau do poingkaa, “Saulus, Saulus! Nokuro tu' monginggorit ko doho'?” ka.

- ⁵Om ponguhot noddi i Saulus do poingkaa, “Isai ko, oi tuan?” ka. Om simbar no i minoro-boros diri, “Iyoho' no i Yesus, it inggoriton nu.
- ⁶Nga' ingkakat nod dinondo om mongoi i' do hilo'd bandar, om sunudan ko indo'd hilo' ondung nunu it apatut nu'd wonsoyon,” ka.
- ⁷Om i tulun di moyo-woyo' di Saulus nga' dodog ngai' nopo do nongkotigowo tu' nokorongou iyolo' di boros, nga' aiso' i' o tulun do nokito diyolo'.
- ⁸Om ingkakat noddi i Saulus om ungalat no daa iyau, nga' a' no iyau kokito. Om ahako' noddi diyolo' i Saulus do ruminikot do hilo'd Damsik.
- ⁹Om tolu'ddi o tatau di Saulus dot a' kokito, om solinai'd nopoddi om a' no iyau minakan om a' mininum.
- ¹⁰Hilo' nopod Damsik om haro o songulun o tumatanud di Tuhan Yesus dot i Ananias o ngaran. Om intalang no o Tuhan dot id dau, om boro-boros nod, “Ananias!” ka. “Hiti oku i', oi Tuhan!” ka dau do suminimbar.
- ¹¹Om boros kaddi do Tuhan dot id dau, “Sodia' no om mamananau i' do mongoi'd hilo'd walai di Yudas, i hilo'd ralan di roitan do Ralan dot Otulid. Om ihumon nod hilo' o songulun di roitan dot i Saulus, i mantad hilo'd bandar do Tarsus. Tu' dinondo nopo om maso no dau do sumambayang,
- ¹²om kokito nondo iyau dot id suang do pinointalang do songulun o kusai dot i Ananias o ngaran do rumikot do mongoi ponukabai dau om kokito indo kawagu iyau,” ka.
- ¹³Om boros kad Ananias do suminimbar, “Oi Tuhan, ogumu' no o tulun do norongou ku'd mimboros do pasal do tulun diri, dot a' no ogina-gina' o ponginggorit dau do tulun di songonuon nu di hilo'd Yorusalim.
- ¹⁴Om haro o kabanaran dau do mantad id piro-piro boyoon dot imam do rumikot do hiti do mongoi panangkap do koinsanai'd tulun di notumbayaan diya',” ka dau.

¹⁵Nga' boros ka kawagu'd Tuhan dot id dau, “Ongoi nopo, tu' nopili' ku no iyau do sumiliu'd susuhuon ku, om popinsusui nondo iyau'd pasal doho' dot id bansa'd suwai, om id piro-piro o raja' om id tulun nogi' dot Israil.

¹⁶Om sunudan ku nondo iyau do koinsanai'd koinggoritan dit a' no milo dot a' dau opurimanan dot iyoho' o koponginggoritan,” ka dau.

¹⁷Om ongoi noddi i Ananias do hiri'd walai'ddi, om sukabayai no dau i Saulus do mikuwo'd minoro-boros do poingkaa, “Oi Saulus, i tobpinai ku. Iri no Tuhan Yesus di nokito nu di maso nu'd manau-panau do pakayaan do hiti o minonuhu' doho' do rumikot do hiti, om kokito ko indo kawagu, om oporinta' ko do Rusod do Kinorohingan,” ka dau.

¹⁸Om diiri i' om diiri do haro o nolungkab do koiyo-iy'o'd sisi' do sada' do mantad id mato di Saulus, om kokito noddi iyau kawagu. Om ingkakat noddi iyau om pokibatis no.

¹⁹Om kaakan poddi i Saulus om kokoris nogi' kawagu iyau.

Minonuduk i Saulus do Hilo'd Damsik

Om undorong no i Saulus do hilo'd Damsik do piro-piro tadau do poinsugku' di piro-piro tumatanud di Yesus.

²⁰Om tilombus nopoddi iyau do minongoi do hiri'd piro-piro walai'd sasambayanan, om timpuun no iyau do poposusui dot i Yesus no i Tanak do Kinorohingan.

²¹Nga' ongosuayan ngai' nopo i tulun do nokorongou di boros di Saulus. Om mogiuhot-uhot po iyolo' do poingkaa, “Okon toi ko' iyau nogi' i minamatai ngai' di tulun di notumbayaan di Yesus do hilo'd Yorusalim? Om okon toi ko' kinaangayan nopo dau'd hiti om mongoi panangkap diyolo', om tanggayan nondo do ngoyon potimbabao' di piro-piro boyoon dot imam?” ka diyolo'.

²²Nga' muhang-ruhang nopoddi o kuasa' di ponudukan di Saulus. Om atarang kopio o ponudukan dau do pinopoingod kopio dot i Yesus no i Raja' di Gampamasi, gisom dot aiso' no o posimbaron di tulun do Yohudi di poingiyon do hilo'd Damsik.

²³Om piro-piro noddı o tadau do mantad diri, om pogiupakat no i tulun do Yohudi do mamatai di Saulus.

²⁴Nga' noilaan i' di Saulus i pakat diyolo'ddi. Om poingawang kasai' nopo iyolo' do hiri'd wawayaan dot agayo di bandar diri do tadau om totuong do mamatai daa di Saulus.

²⁵Nga' insan o totuong om ongoyo' no i Saulus di piro-piro tumatanud dau, om pouluho' no diyolo' iyau do pinawaya' do hiri'd luang do tolig di bandar do pinosuang iyau do balatak.

Hilo'd Yorusalim i Saulus

²⁶Om ongoi noddı i Saulus do hilo'd Yorusalim, om ongoi no daa iyau amung di tumatanud di Yesus do hilo'. Nga' moddosi i' daa'ddi iyolo' dau, tu' a' i' iyolo' otumbayaan dot otopot kopio do nosiliu iyau'd tumatanud di Yesus.

²⁷Om ongoi noddı i Barnabas solowot di Saulus om angatai no dau iyau do mongoi solowot di piro-piro tulun di sinuhu'ddi. Om susuyo' no di Barnabas dot id diyolo' ondung poingkukuro i Saulus do nokokito'd Tuhan di maso dau do manau-panau do kumaa'd hilo'd Damsik, om ondung poingkuro o Tuhan do minoro-boros dot id dau. Om sinusui dau i kasangango' di Saulus do monuduk dot id suang do ngaran di Yesus do hilo'd Damsik.

²⁸Om undorong noddı i Saulus do poinsugku' diyolo'd hilo', om a' nopo iyau moddosi do monuduk dot id suang do ngaran do Tuhan do pointongkop do hilo'd Yorusalim.

²⁹Om minoro-boros i Saulus om minonokisimbar-simbar iyau di tulun do Yohudi di dong Yunani do boros. Nga' pokipapatayan kasai' i' diyolo' iyau.

³⁰Om koilaaı poddi di tulun di notumbayaan o pasal diri, om angatai no diyolo' i Saulus do mongoi'd hilo'd Kaisaria, om pokoyoon nogindo diyolo' iyau do hilo'd Tarsus.

³¹Om ongosimbayan nopoddi o sidang do pointongkop do pomogunan do Yudia om Galilia, om Samaria. Om muhang-ruhang o ginumu' om kogiroto' di

piro-piro o sidang diri, om ongoronok iyolo'd Kinorohingan tu' uhupan i' iyolo'd Rusod do Kinorohingan.

Hilo'd Lida om Hilo'd Yopa i Pitrus

³²Om mimpanau nopoddi i Pitrus do mongoi pogompuya' di piro-piro o sidang. Insan o tadau om ongoi no iyau do hilo'd Lida do minongoi pogompuya' di tulun di songonuon do Tuhan do hilo'.

³³Om kosolowot no dau'd hilo' o songulun o kusai dit a' koundaliu dot i Inias o ngaran, om walu' no o toun do koloido' dau dot a' nopo kotungag do poillii do hiri'd toodopon dau.

³⁴Om boro-boros no i Pitrus di Inias do poingkaa, “Oi Inias, lingasan ko i' di Yesus Kristus. Tungag no, om sonongon i' ino toodopon nu,” ka dau. Om diiri i' om diiri do tuminungag i Inias.

³⁵Om koinsanai nopo i tulun do hiri'd Lida om Saron do notumbayaan do Tuhan do nokokito di Inias do nolingasan.

³⁶Om haro o songulun o tondu' do hilo'd Yopa dot i Tabita o ngaran. (Ngaran nopo dau do dong Yunani om i Dorkas, om komoyon nopoddi om “tambang”.) Iyau nopo om otumbayaan kopio di Yesus. Om osonong kasai' o wonsoyon dau om monulung iyau di tulun do mosikin.

³⁷Om tontok nopoddi om suminakit iyau om kapatai noddi iyau. Om kopodsu' poddi diyolo' i rata' dau om ngoyo' no diyolo' posuango' di bilik dit id sawat.

³⁸Bandar nopod Yopa om osomok i' do hilo'd bandar do Lida. Om tontok di nokorongou i tumatanud di Yesus di hilo'd Yopa do hilo'd Lida i Pitrus do tontok diri, om ponuhu' noddi iyolo'd duwo o tulun do mongoi pomisunud di Pitrus do poingkaa, “Lomusan no do mongoi'd hiti,” ka.

³⁹Om olomus nopo i Pitrus do miningkakat om tanud no iyau diyolo' do minamanau. Om korikot poddi i Pitrus do hilo', om angatai no iyau do mongoi do hiri'd bilik di hiri'd sawat. Om ogumu'ddi o tongoindu' di nopuadan do guminurumung di Pitrus om songihad-ihad, om popingontong

iyolo' di Pitrus di rasuk diyolo' om i rasuk diyolo' dit id soibau di tinombir di Dorkas, do pinatahak dau diyolo' di poimpasi po iyau.

⁴⁰Om suhuon' ngai' noddi di Pitrus iyolo' do sumoliwan, om otud no iyau do suminambayang. Om toguang no iyau di rata' di Dorkas, om boro-boros no iyau'd poingkaa, “Oi Tabita, tungag no!” ka. Om ungalat no i Dorkas, om kokito no dau i Pitrus om irikau noddi iyau.

⁴¹Om igitai noddi di Pitrus o longon di Dorkas do pinopoingkakat dau. Om lohowo' ngai' noddi di Pitrus i tongoindu' di nopuadan om i tulun do suwai di notumbayaan, om patahako' no dau diyolo' i Dorkas, i noposian noddi.

⁴²Om kotongkop noddi o habar do pasal di koimayaan di nosiliu'ddi do pointongkop do Yopa om ogumu'ddi o tulun do notumbayaan dot i Yesus i Raja' do Gampamasi diyolo'.

⁴³Om undorong noddi i Pitrus do hiri do piro-piro tadau do koloido', do hiri'd walai do songulun o tukang kulit dot i Simun o ngaran.

Winonsoi Di Rasu 10

I Pitrus om i Kornolius

¹Hilo' nopod Kaisaria om haro o songulun o kusai dot i Kornolius o ngaran. Iyau nopo om boyoon do soudor di roitan do “Posukan dot Italia”.

²Om iyau nopo om tulun dit oronok do Kinorohingan, om tumuku' dot id Kinorohingan o koinsanai di sompiiyon dau. Om asaru' iyau do monulung di tulun do Yohudi di mosikin, om sumambayang kasai' iyau dot id Kinorohingan.

³Om insan o tadau di jam kotolu no doti'd sosodopon, om kokito no dau ot iso' o moloikat do Kinorohingan dot id suang do pinointalang om lohowo' no iyau di moloikat diri, “Oi Kornolius!” ka.

⁴Om ontong no i Kornolius di moloikat do mikuwo'd ooris, om boro-boros no iyau dot, “Nunu ri oi tuan ?” ka dau. Om boros ka di moloikat do suminimbar, “Norongou nod Kinorohingan i sambayang nu om noilaan dau i kopuhawango' nu, om simbaron ko nod Kinorohingan.

⁵Om ponuhu' nod tulun do kumaa do hilo'd Yopa do mongoi pangangat di Simun, i roitan nogi' dot i Simun Pitrus.

⁶Niyonon nopo dau om hiri'd walai do songulun o tukang kulit dot i Simun o ngaran. Walai nopoddi om hiri'd tisan do rahat," ka.

⁷Om kotongkiad poddi i moloikat di minoro-boros di Kornolius diri om pomolohou no i Kornolius do duwo o tulun di susuhun dau om songulun o soudor di madtatamong dau dit otumbayaan do Kinorohingan.

⁸Om susuyo' noddidi di Kornolius i nosiliu'ddi dot id diyolo', om suhun' nogiddi dau iyolo' do mongoi'd hilo'd Yopa.

⁹Om tatau noddidi kawagu di manau-panau iyolo' dit oruhai no iyolo'd korikot do hilo'd Yopa, om ongoi no i Pitrus salakoi do hiri'd taap di walai do mongoi sambayang.

¹⁰Om louson noddidi tomod i Pitrus, om mokiaakan no daa iyau. Om daamot po di tulun do poposodia' di taakanon, om haro'ddi o pinointalang do nokito dau.

¹¹Om kokito no dau ilo tawan do noiwangan om kokito no dau o miagal do kain dot alaab do pinoulu do hiti'd pomogunan do nigitan o hiri'd apat o sunduk di kain do pinopoulu.

¹²Om hiri nopod suang diri, om hino ngai' nopo o bansa' do nintorusan, it apat o gakod om i sangkamang-kamang do hiti'd tana' om i piro-piro tombolog.

¹³Om korongou no di Pitrus o moro-boros do poingkaa, "Oi Pitrus, ingkakat om sumbolion i' ilo' om akanon i!" ka.

¹⁴Om boros kad Pitrus do sumnimbar, "Mada' oku i' oi Tuhan! Tu' a' oku po insan pangakan di nintorusan di pogoduhan do mangakan om i sosomu'," ka dau.

¹⁵Nga' boro-boros po kawagu i minoro-boros diri do poingkaa, "Nunu nopo i poboroson do Kinorohingan dot olidang om kada' no soroho' do sosomu'," ka.

16Om intolu dau kokito i pinointalang diri, om poinsawato' nogiddi i kain do hilo'd surga.

17Om oborulong nopo i Pitrus do momusorou ondung nunu o komoyon di nokito dau dot id suang do pinointalang diri. Om maso po di Pitrus do momusorou do pasal diri, om korikot no do hiri'd walai di Simun i tulun di sinuhu' di Kornolius diri, om hiri no iyolo'd wawayaan di walai.

18Om pomolohou no iyolo'd tulun om ponguhot no iyolo', "Haro o tulun do nakaapit do hiti do roitan dot i Simun Pitrus?" ka.

19Om daamot nopoddi om momusorou kasai' po i Pitrus ondung nunu kopio o komoyon di pinointalang di nokito dau'ddi. Om boro-boros no o Rusod do Kinorohingan dot id dau do poingkaa, "Oi Pitrus, haro o tolu o tulun do mogihum diya'.

20Lintuhun kopio do hilo'd siriba' om kada' pikoduwo o ginawo do tumanud diyolo', tu' iyoho' i' o minonuhu' diyolo'ddi," ka.

21Om lintuhun noddi i Pitrus om boro-boros no di tulun diri do poingkaa, "Iyoho' no it ihumon dokoyu'ddi oi tobpinai-tobpinai. Nunu o kinaangayan dokoyu'd hiti?" ka dau.

22Om boros ka diyolo'd suminimbar, "Sinuhu' iyahai di Kornolius i boyoon do soudor do mongoi'd hiti. Iyau nopo om osonong kopio koulun om oronok iyau'd Kinorohingan, om pusohon kopio iyau do koinsanai'd tulun do Yohudi. Om sinuhu' iyau dot iso' o moloikat do Kinorohingan do poongoi diya' do hilo'd walai dau. Om sinuhu' iyau do mokinongou di poborosan nu dot id dau, tu' iri no o tisimbar di sambayang dau," ka diyolo'.

23Om angatai noddi di Pitrus iyolo' do sumalakoi om modop pondod hiri. Om tadau poddi kawagu om pamanau noddi i Pitrus do tuminanud di tulun diri. Om haro nogi' o piro-piro tulun di notumbayaan do mantad hilo'd Yopa do tuminanud diyolo'.

²⁴Om sangadau poddi do mantad diri om korikot nogi' iyolo' do hilo'd Kaisaria. Om songintimung nod hiri i Kornolius om i koobpinayan dau om i piro-piro tambalut dau do linohou dau, do magandad do korikatan di Pitrus.

²⁵Om korikot poddi i Pitrus do hiri, om ongoyo' no di Kornolius rubao' iyau om otud no dot id toguang di Pitrus.

²⁶Nga' poingkakato' no di Pitrus iyau, om boro-boros nod, “Ingkakat no, dot iyoho' nga' tulun i' toomod,” ka dau.

²⁷Om maso po di Pitrus do moro-boros di Kornolius, om salakoi no iyolo' do hiri'd walai. Om kokito no dau o tulun dot ogumu' do songintimung nod hiri.

²⁸Om boro-boros noddi i Pitrus diyolo' do poingkaa, “Oi tobpinai- tobpinai, iyokoyu nga' nokoilo id ponudukan nopod tugama' do Yohudi om oduhan i tulun do Yohudi do mongoi amung ko' mongoi ambalut di bansa'd suwai. Nga' tinudukan oku'd Kinorohingan dot a' oku i' apatut do pokososomu' ko' a' pokolidang dot isai nopo.

²⁹Om iri noddi o kinaangayan ku'd hiti do soira' do nokorongou oku di boros do tuan do pinopoongi doho'. Om muhot oku'ddi ondung nunu o kinapaangayan do tuan doho' do hiti,” ka di dau.

³⁰Om boros kad i Kornolius do suminimbar, “Di nopo di tolu no o tadau'd nakatalib, di dongiyo'dti doti'ddi di jam do kotolu do sosodopon, do suminambayang oku do hiti'd walai ku, om sigog id haro o songulun o kusai do poingkakat do hiri'd dotoguanan ku, do mogulinau tomod o pakayan dau.

³¹Om boro-boros no iyau doho' do poingkaa, ‘Oi Kornolius! Norongou nod Kinorohingan i sambayang nu, om osorou dau i kopuhawango' nu.

³²Om ponuhu' nod tulun do mongoi do hilo'd Yopa do mongoi pangangat di tulun di roitan dot i Simun Pitrus. Poingiyon iyau do hiri'd walai di songulun o tukang kulit, i roitan dot i Simun. Walai nopo dau om hiri'd tisan do rahat,' ka.

³³Om olomus oku nopoddi do minonuhu' do tulun do mongoi pangangat diya', oi tuan. Om osonong i' kopio o ginawo do tuan do ruminikot do hiti. Om dinondo'dti om songintimung ngai' no iyahai dot id toguang do Kinorohingan do mokinongou do koinsanai di ponuhuan do Kinorohingan diya' do popoboros dot id dahai," ka dau.

I Pinoboros di Pitrus

³⁴Om boro-boros noddi i Pitrus do poingkaa, "Nosuhutan ku nogi' kopio'd baino' do Kinorohingan nopo om oiyo i' o wonsoyon dot id koinsanai'd tulun.

³⁵Om a' i' o Kinorohingan momili' do bansa'd tulun, suwai ko' isai nopo it otumbayaan dau om momonsoi dot otopot om romiton ngai' no dau.

³⁶Om nongkoilo kou i' di komoyon kopio di habar do pinorikot do Kinorohingan dot id bansa' dot Israil, iri no i Habar dot Osonong do pasal do kosimbayanan, dot i Yesus Kristus, i Tuhan do koinsanai'd tulun o poposimbayan.

³⁷Om nokongoilo kou nogi' di nongosiliu do pointongkop do hilo'd Yudia, i tuminimpun do hilo'd Galilia di nokoponuduk i Yohanis do pasal do botisan.

³⁸Om kongoilo kou nogi' do nopili' do Kinorohingan i Yesus, i tulun do Nasarit diri, om nonuan iyau'd Rusod do Kinorohingan om kuasa'. Om koilo kou nogi' do mimpanau i Yesus do tuminongkop do hinonggo nopo do mingwonsoi dot ongonong om minomoligos do koinsanai'd tulun di norusadan do rogon, tu' moyo-woyo' kasai' i' o Kinorohingan dau.

³⁹Om iyahai nogi' i nokokito kopio do koinsanai di winonsoi dau do hilo'd pomogunan do tulun do Yohudi, om hilo'd Yorusalim. Nga' mulong po dot iyo kopio'ddi nga' pinasalib i' diyolo' iyau do minamatai dau.

⁴⁰Nga' pinasi i' iyau'd Kinorohingan di kotolu'd tadau om pinointalang dau iyau dot id tulun.

⁴¹Nga' a' i' oinsanan o tulun do nokokito dau, suwai ko' iyahai noo i nopili' mantad do Kinorohingan do sumiliu'd sasi' dau. Om nokotorungak po iyahai dau do makan om minum di napasi kawagu iyau do mantad id kapatayon.

⁴²Om sinuhu' iyahai dau do popinsusui do Habar dot Osonong dot id tulun om popoilo diyolo' do nopili' iyau'd Kinorohingan do sumiliu'd Gompomutus di tulun di nangapatai.

⁴³Om oinsanan nopo i nabi do nokopomoros do pasal dau. Om minomoros iyolo' dot iri ngai' nopo i tulun dit otumbayaan di Yesus om oompunan no o dusa dau, dot i kuasa' di Yesus o kaampun,” ka dau.

Nakaramit do Rusod do Kinorohingan i Tulun dit Okon Ko' Yohudi

⁴⁴Om daamot po di Pitrus do moro-boros, om lintuhun no o Rusod do Kinorohingan do minomorinta' do koinsanai di tulun di mokinongou di habar diri.

⁴⁵Om ongosuayan diri i tulun do Yohudi di notumbayaan di Yesus, i mantad hilo'd Yopa di minoyo' di Pitrus, do nokokito di tulun dit okon ko' Yohudi do nonuan do Kinorohingan do Rusod dau.

⁴⁶Tu' norongou diyolo' i tulun diri do mimboros do boros do mogisuayan o bansa' om mamarayou do kogoyoo'd Kinorohingan. Om boro-boros noddi i Pitrus dot id diyolo' do poingkaa,

⁴⁷“Intangai pogi' dokoyu, nga' nakaramit nod Rusod do Kinorohingan iti tulun diti do miagal dati'. Iyo nopoddi om milo po toi o tulun do mangantob diyolo' do mokibatis do waig,” ka dau.

⁴⁸Om suhuon' noddi di Pitrus iyolo' do mokibatis dot id suang do ngaran di Yesus Kristus. Om pokionuo' poddi di tongoulun i Pitrus do mundorong do hiri'd poinsugku' diyolo' do piro-piro tatau'd koloido'.

Winonsoi Di Rasu 11

I Pinosunud di Pitrus dot id Sidang do Hilo'd Yorusalim

¹Om korongou noddi i piro-piro rasul om i tulun di notumbayaan di pointongkop do pomogunan do Yudia dot i tulun dot okon ko' Yohudi nga' nakaramit id boros do Kinorohingan.

²Om tontok di nokorikot i Pitrus do hilo'd Yorusalim, om pasalao' no i Pitrus di piro-piro tulun do Yohudi di nongotumbayaan no. Iyolo' nopo nga' monuhu'd monunat di tulun dit okon ko' Yohudi. Boros ka diyolo',

³“Nokuro tu' mongoi ko salakoi dot id walai do tulun dit okon ko' Yohudi om it a' po nosunatan? Om minilang ko po diyolo'd makan!” ka.

⁴Om impuuno' noddidi di Pitrus do monusui dot id diyolo' o koinsanai di nongosiliu. Boros ka dau,

⁵“Tontok di suminambayang oku do hilo'd bandar do Yopa, om haro o nokito ku dot id suang do pinointalang do koiyo-iyod sombidang o kain dot alaab do pinoulu do mantad hilo'd tawan do nigitan o hiri'd apat o sunduk di kain do pinopoulu, do pinoulu dot id toning ku.

⁶Om ngoyo' ku no kopio antangai o hiri'd suang diri, om kokito ku no do poinsuang do hiri ot ogumu' o nintorusan dit apat o gakod, om nintorusan dit ongorongit, om i nintorusan di sangkamang-kamang om tombolog.

⁷Om korongou ku noddidi do haro o minoro-boros doho' do poingkaa, ‘Ingkakat no oi Pitrus, ngoyo' sumbolio' ilo' om akanon i!’ ka.

⁸Nga' boros kangku'd suminimbar, ‘Mada' oku i', oi Tuhan! Tu' a' oku i' insan pangakan do taakanon di pogoduhan ko' i sosomu’,’ kangku.

⁹Om boros ka di minoro-boros do mantad hilo'd tawan do suminimbar, ‘Nunu nopo it olidang do poboroson do Kinorohingan om kada' no soroho' do sosomu’,’ ka.

¹⁰Om intolu ku nopo kokito i pinointalang diri, om poinsawato' ngai' nogiddi kawagu iri do hilo'd surga.

¹¹Om tontok nogi' do maso'ddi do haro o tolu o tulun do mantad hilo'd Kaisaria, i sinuhu' do mongoi solowot doho', do nokorikot do hiri'd walai di niyon ku.

¹²Om suhuon' oku noddidi do Rusod do Kinorohingan do tumanud diyolo' do mikuwo'd a' mikoduwo' o ginawo. Om tanud noddidi doho' iti onom o tulun diti

do kuminaa do hilo'd Kaisaria, om salakoi ngai' no iyahai do hiri'd walai di Kornolius.

¹³Om susuyo' no di Kornolius dot id dahai do nokokito iyau dot iso' o moloikat do poingkakat do hiri'd walai dau, om minoro-boros i moloikat diri do poingkaa, 'Ponuhu' nod tulun do mongoi do hilo'd Yopa do mongoi pangangat di songulun o kusai do roitan dot i Simun Pitrus.

¹⁴Tu' poporongou nondo iyau diya' do habar di mamasi diya' om i sompiyon nu,' ka dau.

¹⁵Om tontok di tuminimpun oku nogi' do moro-boros dot id diyolo', om lintuhun no o Rusod do Kinorohingan dot id diyolo' do miagal di nosiliu dot id dati' di timpun i'.

¹⁶Om kosorou ku noddi i nokoboros mantad do Tuhan do poingkaa, 'I Yohanis nopo om waig no o pamatis nga' iyokoyu nopo om obotisan nondo do Rusod do Kinorohingan,' ka.

¹⁷Om atalang no kopio do manahak i' o Kinorohingan do nipuhawang dot id tulun dit okon ko' Yohudi do miagal di pinopuhawang dau dot id dati' do tontok di notumbayaan toko' do Tuhan Yesus Kristus. Iyo nopoddi, om poingkuro oku daa do mogodu do Kinorohingan!" ka dau.

¹⁸Om korongou poddi diyolo' iri, om a' noddi iyolo' pinapasala' di Pitrus. Om pamarayou noddi iyolo' do Kinorohingan. Boros ka diyolo', "Iyo nopoddi, om onuan id Kinorohingan do maso it okon ko' tulun do Yohudi do rumologo di dusa diyolo' om kaanu nondo iyolo' di koposion dit otopot kopio," ka.

Sidang do Hilo'd Antiokia

¹⁹Om di nopoddi napatai i Stipanus, om pinggusaan diri i tulun di nongotumbayaan di Yesus do gisom do nokopogitongkiad-kiad iyolo' om nakakaa dot id piro-piro kinoiyonon. Om haro o minogidu' do pinakayaan do hilo'd Pinisia, om haro o kuminaa do hilo'd Siprus om hilo'd Antiokia. Om popinsusui no iyolo'd habar dot osonong do mantad id Kinorohingan dot id pogialatan di tulun do Yohudi.

²⁰Nga' iri nopo i tulun di notumbayaan di mantad hilo'd Siprus om hilo'd Kirini om haro i' o piro-piro dot id pogialatan diyolo' do kuminaa do hilo'd Antiokia. Om pinoposusui iyolo' do Habar dot Osonong do pasal di Yesus dot id tulun dit okon ko' Yohudi.

²¹Om ogumu'ddi o tulun do notumbayaan, om tuminahak kopio dot id Tuhan. Tu' kikuasa' i' do mantad id Tuhan i tulun di pinopopinsusui'ddi.

²²Om karangahai noddi di sidang do hilo'd Yorusalim i habar diri. Om suhuon' no diyolo' i Barnabas do mongoi do hilo'd Antiokia.

²³Om tontok di nokorikot i Barnabas do hilo', om otood tomod diri iyau do nokokito di kowoyo-woyoo' do Kinorohingan do minamaramit di tulun diri. Om odsuuro' noddi dau iyolo' do magayi-ayi' do ginawo do tumorodok dot id Tuhan.

²⁴I Barnabas nopodti om osonong koulun om noporinta' do Rusod do Kinorohingan, om otumbayaan kopio'd Tuhan, gisom dot ogumu'ddi o tulun do notumbayaan do Tuhan do naangatan dau.

²⁵Om ongoi noddi i Barnabas do hilo'd Tarsus do minongoi pogihum di Saulus.

²⁶Om kosolowot poddi dau i Saulus om angatai no dau iyau do mongoi do hilo'd Antiokia, om sontoun kopio'ddi o koloido' diyolo' do poin sugku' di sidang do hilo', om ogumu' o tulun do tudukan diyolo'd hilo'. Om hilo' nod Antiokia o kinoimpuunon do rinoitan do tulun do Kristian o tulun di notumbayaan di Yesus.

²⁷Om tontok nopoddi om haro o piro-piro nabi do mantad hilo'd Yorusalim do minongoi do hilo'd Antiokia.

²⁸Om haro'ddi ot id pogialatan di nabi diri dot i Agabus o ngaran, do pinopoboros do mononglous nondo dot adalaan kopio o pointongkop do pomogunan. Tu' bininsuhu' iyau do Rusod do Kinorohingan do popoboros diri. (Om nosiliu i' kopio o miagal diri dit i Kaisar Klaudius o momorinta'.)

²⁹Om pogiupakat nodd i tumatanud di Yesus do manahak do nunu nopo i dau'd patahakon do ponulung di tulun di poundorong do hilo'd Yudia, om sorompori-pori nopoddi iyolo' do pinapatahak do songkuro nopo i milo diyolo'd patahakon.

³⁰Om kopogiokun-okunai iddi diyolo' do momonsoi o miagal diri, om suhuon' no diyolo' i Barnabas om i Saulus do mongoi papaatod di pinonulung diyolo'ddi dot id piro-piro boyoon do sidang.

Winonsoi Di Rasu 12

Muhang-Ruhang o Koinggoritan

¹Om tontok nodd do tuminimpun i Raja' Horudis do monginggorit di piro-piro tulun dot id suang do sidang.

²Om ponuhu' no iyou do mamatai di Yakub, i tobpinai di Yohanis do gayang o pamatai.

³Om soira' di nokito di Horudis do kohubayaan do tulun i winonsoi dau do miagal diri, om ponuhu' no kawagu iyou do tulun do manangkap di Pitrus do tontok di Tadau'd Agayo do Roti dit A' Kipangambang.

⁴Om katangkap poddi i Pitrus om pogiilo' no iyou. Om patamangai no i Pitrus dot apat o posukan do soudor, do mogisowoli-woli do madtamong --- dot iso' nopo o posukan do soudor om apat o tulun. Tu' osorou nopo di Raja' Horudis om katalib po i Tadau'd Agayo do Paska om butusan nogi' i Pitrus do hiri'd toguang do tulun dot ogumu'.

⁵Om iri no o nokopogiilan di Pitrus; nga' iri nopo tulun di hiri'd sidang om sumambayang kasai' nopo dot id Tuhan do bagi' di Pitrus do mikuwo'd aayi-ayi' kopio o ginawo do sumambayang.

Pinosoliwan i Pitrus do Mantad id Giil

⁶Nopo di totuong di sinuabon pondo om ongoyon no di Horudis potimbabao' i Pitrus dot id tulun dot ogumu' do maan butusai, om koodop i Pitrus do kinagasan do duwo o rantai do piniompopingan iyou do duwo o soudor di

madtamong. Om iri no wookon di soudor om pointamong do hiri'd wawayaan di giil.

⁷Om sigog id ingkakat o moloikat do Tuhan do hiri'd doros di Pitrus om tuminitiu o tulinau do hiri'd suang di giil. Om guyuon' no di moloikat i Pitrus do momosik dau. Om boro-boros nodd i moloikat dot id dau do poingkaa, “Oi, posik kopio,” ka. Om diiri iddi om diiri om koidu' no i rantai'd basi' di poingkogos di longon di Pitrus.

⁸Om boros kaddi di moloikat diri, “Pakayo' ilo pakayan nu om pokogoso' ino tali do kasut nu,” ka. Om pakayo' nodd di Pitrus i pakayan dau om pokogoso' no dau i tali di kasut dau. Om boros ka kawagu di moloikat, “Rosuko' ino rasuk nu dit id soibau om tumanud i' doho',” ka dau.

⁹Om tanud nodd i Pitrus di moloikat diri do suminoliwan di giil. Nga' a' i' di Pitrus oilaan dot otopot kopio i winonsoi di moloikat diri. Tu' osorou nopo dau om id suang id pinointalang.

¹⁰Om katalib poddi iyolo' di wawayaan di tamangan di soudor dit id gulu kobontol om i koduwo, om korikot nodd iyolo' do hiri'd wawayaan do kitotobon do basi', i wawayaan do sumuwang do hiri'd bandar. Om iwang tomod nopo i wawayaan diri dot aiso' i' o tulun do minongiawang, om soliwani nodd iyolo', om susui nodd iyolo' dit iso' o ralan. Om sigog iddi do tongkiad di Pitrus i moloikat.

¹¹Om koilaa'i nogiddi kopio di Pitrus i nosiliu dot id dau. Om boro-boros nodd iyau do poingkaa, “Noilaan ku nodd kopio do sinuhu'd Tuhan i moloikat dau do popoidu' doho' do mantad id kuasa' di Horudis om mantad id koinsanai di wonsoyon daa di tulun do Yohudi dot id doho',” ka.

¹²Om koilaa'i poddi kopio di Pitrus i nosiliu do miagal diri, om ongoi no iyau do hiri'd walai di Maria, i tina' di Yohanis i roitan nogi' dot i Markus. Om ogumu'ddi o tulun do pointimung do hiri do maso'd sumambayang.

¹³Om koritiko' no di Pitrus i totobon di wawayaan, om ongoi noddi i Rodi, i songulun o susuhon do tondu' do hiri'd wawayaan do mongoi daa pongiwang di wawayaan.

¹⁴Om kotutunai no dau o boros di Pitrus, om a' no dau noiwangan i totobon tu' atataadan no kopio iyau, om osiau nogiddi iyau do guminuli' kawagu do minongoi pomisunud di tulun do hiri do hino nod hiri'd soliwani i Pitrus.

¹⁵Om boros ka diyolo', "Mulau ko no!" ka. Nga' osonsog i' i Rodi do momoros dot otopot kopio dot i Pitrus iri. Om boros kaddi diyolo', "Moloikat id Pitrus ino," ka.

¹⁶Om a' i' tumingkod i Pitrus do mogkoritik di totobon. Om ngoyo' noddi diyolo' iwangai i totobon di wawayaan om kokito no diyolo' i Pitrus, om ongosuayan noddi kopio iyolo'.

¹⁷Om pobilido' no di Pitrus o longon dau do popotingkod diyolo' do minghiyo. Om susuyo' no dau dot id diyolo' ondung poingkukuro o Tuhan do pinoposoliwan dau do mantad id giil. Om suhon' nogiddi dau iyolo' do poporongou di Yakub om i piro-piro tobpinai do suwai do habar diri. Om tongkiad noddi i Pitrus do mantad hiri do minongoi dot id kinoiyonon do suwai.

¹⁸Om kosuabon noddi om angagangau tomod diri i piro-piro soudor di madtamong di giil, om oborulong nopo iyolo'd momusorou ondung poingkuro o nosiliu dot id di Pitrus.

¹⁹Om ponuhu' noddi i Horudis do tulun do mogihum di Pitrus, nga' a' i' diyolo' nokito iyau. Om ponuhu' noddi i Horudis do monguhot kopio di piro-piro soudor di minadtamong diri, om patayo' nogiddi iyolo'. Om tongkiad noddi i Horudis do mantad hilo'd Yudia. Om ongoi no iyau do hilo'd Kaisaria do piro-piro koloido'.

Napatai i Horudis

²⁰Om kotogod noddi kopio i Horudis di tulun do hiri'd Tirus om Sidon. Om insan-insan nopoddi iyolo' do minongoi solowot di Horudis. Nga' ngoyo'

poddi diyolo' lugu-lugutai i Blastus, i boyoon do hiri'd walai di Horudis di don raja', do gisom do suminokodung i Blastus diyolo'. Om ongoi nogiddi iyolo' solowot di Horudis do mongoi daa ponokiulud dau, tu' mantad i' do hiri'd pomogunan di Horudis o koonuan diyolo'd taakanon.

²¹Om tontok di tadau di natantu' mantad, om pamakai noddi i Horudis di pakayan dau do don raja', om ongoi no iyau irikau do hiri'd tirikohonon dau di don raja', om timpuun no do moro-boros dot id toguang di rayat.

²²Om boros ka di rayat do nokorongou di boros di Horudis, “Okon i' ko' tulun ilo mimboros, suwai ko' boros id di ponokokinorohingan,” ka.

²³Om diiri i' om diiri om tapapo' no di moloikat do Tuhan i Horudis, tu' a' i' iyau momusou'd Kinorohingan. Om kapatai noddi i Horudis tu' nakan iyau'd tonggiluang di hiri'd tian dau.

²⁴Om mumu-gumu' nopoddi o tulun do nokorongou do boros do Kinorohingan, om minonongkuyaan iyolo'ddi.

²⁵Om kopongo poddi di Barnabas om i Saulus i karaja' diyolo', om poguliai no diyolo' do mantad hilo'd Yorusalim, om angatai no diyolo' i Yohanis i roitan dot i Markus do tuminanud diyolo'.

Winonsoi Di Rasu 13

Pinili' om Sinuhu' i Barnabas om i Saulus

¹Hiri nopod sidang dot Antiokia om haro o piro-piro nabi om gomponuduk, iyolo' nopoddi om: i Barnabas om i Simion i pinungaranan dot it Oitom, om i Lukius i mantad hilo'd Kirini, om i Minahim i guminayo do poinsugku' di Raja' Horudis, om i Saulus.

²Om tontok di maso diyolo' do sumambayang dot id Tuhan do mikuwo'd puasa, om boro-boros no o Rusod do Kinorohingan dot id diyolo' do poingkaa, “pilion no i Barnabas om i Saulus do potobilangon do bagi' doho', om owonsoi i' diyolo' i karaja' di natantu' mantad ku do wonsoyon diyolo',” ka.

³Om kasambayang poddi iyolo' do mikuwo'd puasa, om sukabayai no diyolo' i Barnabas om i Saulus om suhuon' goduwo nogiddi iyolo' do mamananau.

Hilo'd Siprus

⁴Om pamananau noddi i Barnabas om i Saulus do kuminaa do hilo'd Siliukia. Tu' sinuhu' iyolo'd Rusod do Kinorohingan do mongoi'd hilo'. Om hilo' noddi o tadon diyolo' do kuminaa do hilo'd Pulou do Siprus do suminakai do kapal do rahat.

⁵Om korikot poddi iyolo' do hilo'd Salamis, om poposusui no iyolo' do boros do Kinorohingan do hiri'd piro-piro walai'd sasambayangan do tulun do Yohudi. Om i Yohanis i roitan dot i Markus o monulung diyolo' do tontok di mimpanau iyolo'.

⁶Om pimpanau nopo iyolo' do tuminongkop di pulou diri, gisom do nokorikot do hilo'd Papos. Om hilo' no do nosolowot iyolo' do songulun o tulun do Yohudi dot i Bar Yesus o ngaran. Iyau nopo om bobolian om mangakun do nabi.

⁷I Sorgius Paulus nopo i gobunor do hiri'd pulou'ddi om tambalut kopio di bobolian diri. Iri nopo i gobunor diri om oilo kopio om opintar. Om lohowo' no di gobunor i Barnabas om i Saulus, tu' orohian iyau do mokinongou'd boros do Kinorohingan.

⁸Nga' i Barnabas nopo om i Saulus om sinongkiwal daa di Ilimas i bobolian diri, tu' tumotos daa i Ilimas (iri no o ngaran dau do dong Yunani) do mogodu di gobunor dot otumbayaan di Yesus.

⁹Nga' i Saulus nopo i rinoitan dot i Paulus diri om noporinta' do Rusod do Kinorohingan gisom do sonsodo' nopo dau i bobolian diri,

¹⁰om boro-boros no iyau do poingkaa, “Oi gomponipu' i tanak dit araat! Iya' no o pisangod do koinsanai dit ongosonong. Nokuro tu' a' ko tumingkod do mamaraag di natantu' mantad do Kinorohingan do wonsoyon dau do mamasi'd tulun?

¹¹Dinondo no moti' do hukuman ko'd Tuhan! Om obolou ko nondo, om a' ko nondo kokito do tinitiu dilo tadau do daamot,” ka dau. Om diiri i' om diiri do tuminuong o nokito di Ilimas, om mikorobibi' poddi iyau do mawor-hawor do mogihum do tulun do mangahak dau.

¹²Om kotumbayaa'i nopoddi di Yesus i gobunor diri do nokokito di nosiliu'ddi, tu' oimayaan no kopio iyau di ponudukan do pasal do Tuhan.

Hilo'd Bandar dot Antiokia it id Pomogunan do Pisidia

¹³Om pamanau noddi i Paulus om i piro-piro tambalut dau do suminakai'd kapal do rahat do mantad hilo'd Papos do kuminaa do hilo'd Pirga it id pomogunan do Pampilia. Om hilo' noddi i Yohanis i roitan dot i Markus do tuminongkiad diyolo', om poguliai no dau do hilo'd Yorusalim.

¹⁴Nga' iyolo' nopo om tuminilombus pod minamanau do mantad hilo'd Pirga do kuminaa do hilo'd bandar dot Antiokia i hilo'd pomogunan do Pisidia. Om ongoi noddi iyolo' suang do hiri'd walai'd sasambayangan di norikot i tadau'd Sabat.

¹⁵Om kotingkod poddi i tulun do mambasa' di Tourat di Musa om i piro-piro buuk do nabi om ponuhu' no i piro-piro boyoon do sasambayangan diri do tulun do mongoi boro-boros di Paulus om i piro-piro tambalut di Paulus, do poingkaa, “Ondung haro o potudukon do tobpinai- tobpinai dot id tulun diti om poborosan nopo,” ka diyolo'.

¹⁶Om ingkakat no i Paulus om pobilido' no dau o longon dau, om boro-boros nod poingkaa, “Oi tobpinai-tobpinai ku, i bansa' dot Israil om koinsanai di tobpinai- tobpinai ku'd hiti dit okon ko' do Yohudi, dit otorodok dot id Kinorohingan! Pokinongou kou nodti poborosan ku.

¹⁷Kinorohingan nodti bansa' dot Israil o minomili' di taki-aki toko', om pinoposiliu do bansa'dti do bansa' dot agayo di poundorong po iyolo' do hilo'd Masir, i pomogunan do sompogunan. Om kuasa' id Kinorohingan dot agayo o pinoposoliwan diyolo' do mantad hilo'd Masir.

18Om alanut i' o ginawo'd Kinorohingan do kokito di kowoyo-woyoon diyolo' di solinaid dot apat nohopod o toun do koloido' diyolo' do hilo'd tana' do kowotuan.

19Om pinatai nogi' dau o turu' o bansa' do tulun do hilo'd Kanaan om pogiongkib-ongkibo' nogiddi i tana'ddi do pinatahak dot id bansa' dot Israil, om asanganu i' diyolo' i pomogunan diri.

20Om nosiliu ngai' iri do solinaid dot apat nahatus om limo nohopod o toun do koloido'. Om kopogiangkib-angkib poddi i tana' do pomogunan do Kanaan diri, om onuwai nogid Kinorohingan iyolo' do piro-piro gompomutus. Om i Somuil no i Nabi, o nosiliu do gompomutus di kolimpupuson no kopio.

21Om pokianu noddid iyolo' do tulun do sumiliu'd raja' diyolo'. Om patahako' nod Kinorohingan diyolo' i Saul i tanak di Kis, i mantad id sinakagon di Binyamin do sumiliu'd raja' diyolo' do solinaid dot apat nohopod o toun.

22Om iduwo' noddid do Kinorohingan iyau do mantad id pangkat dau do raja', om pilio' nogiddi do Kinorohingan i Daud do suminiliu do raja' diyolo'. Om iti noddid o pinoboros do Kinorohingan do pasal di Daud, 'Noilaan ku no i Daud i tanak di Isai diri, do tulun di kohubayaan kopio ku. Om iyau nondo o popowonsoi do koinsanai di korohian ku,' ka.

23Om id pogialatan nod sinakagon di Daud o pinongonuan do Kinorohingan do songulun o Raja' do Gampamasi do bagi' di bansa' dot Israil do miagal di nakabatos mantad dau. Om i Yesus no i Raja' do Gampamasi'ddi.

24Nga' tontok dit a' po nokotimpuun i Yesus do kuminaraja' om nokoponuduk no i Yohanis do tulun dot Israil do rumologo di dusa diyolo' om mokibatis.

25Tontok dit oruhai no di Yohanis dot aayi' i karaja' dau, om boro-boros no iyau di tulun diri do poingkaa, 'Isai oku dot osorou dokoyu? Iyoho' nopo om okon i' ko' it andad-andadon dokoyu, nga' iyau nopo om rumikot nogindo do sumusuhut doho'; om mongiad piya do tali do kasut dau nga' a' oku i' osorupai,' ka dau.



²⁶Oi tobpinai-tobpinai ku, i sinakagon di Abraham, om koinsanai dit okon ko' Yohudi dit ongotorodok dot id Kinorohingan! Iyati' no moti' o pinorikatan do Kinorohingan di habar do pasal do koposion,

²⁷tu' i nopo i tulun do hiti'd Yorusalim om i piro-piro boyoon diyolo' om a' i' iyolo' nokoilo dot i Yesus no i Gampamasi'ddi. Om a' i' iyolo' nokosuhut di ponudukan di piro-piro nabi di basaon kasai' do monikid do tadau'd Sabat, gisom do hinukuman diyolo' i Yesus. Om iri noddi do nabayaan i nokoboros mantad di piro-piro nabi diri.

²⁸Nga' mulong piya dot aiso' i' o noilaan diyolo' do kopomohukuman di Yesus do kapatayon nga' pokionuo' i' diyolo' i Pilatus do momohukum dau do kapatayon.

²⁹Om kowonsoi ngai' poddi diyolo' o koinsanai di nokotulis dot id suang do Buuk do Kinorohingan do pasal di Yesus, om polintuhuno' nogi' diyolo' i rata' di Yesus do mantad hiri'd kayu salib om lobongo' nogiddi diyolo'.

³⁰Nga' pinasi i' kawagu iyau'd Kinorohingan do mantad id kapatayon,

³¹om haro poddi o piro-piro tadau do minintalang iyau dot id tulun di minoyo' dau do mantad id Galilia do kuminaa do hilo'd Yorusalim. Om iyolo' noddi o popinsusui do pasal di Yesus dot id bansa' dot Israil do baino'.

³²Om iyahai'dti nga' poporongou nogi' dokoyu di Habar dot Osonong diri do dinondo: iri nopo i nakabatos mantad do Kinorohingan dot id taki-aki toko',

³³om nowonsoi no dau dot id dati' tu' napasi no kawagu dau i Yesus do mantad id kapatayon. Tu' haro i' o nokotulis dot id Buuk do Sinding di koduwo do poingkaa, 'Iya' no o Tanak ku, om tadau nod baino' do nosiliu oku do Tapa' nu,' ka.

³⁴Om napasi no iyau kawagu'd Kinorohingan do mantad id kapatayon, om a' noddi iyau apatai kawagu, om a' olobong. Om poingkaa o nokoboros do Kinorohingan do pasal diri, 'Patahakon ku nondo dot id diya' i batos dit olidang dit atantu' no do bayaanon, i nakabatos mantad ku dot id di Daud,' ka.

35Om miagal nogiddi o nokoboros dot id ayat do suwai, 'A' nu i' pologoson dot apasa' do hiri'd lobong i susuhoon nu dit otorodok,' ka.

36Om kowonsoi poddi di Daud i pinonuhuan do Kinorohingan dot id dau, om kapatai nogiddi iyau. Om lobongo' no iyau do hiri'd toning di pinamalabangan di taki-aki dau. Om kapasa' noddi i rata' di Daud.

37Nga' i Yesus nopo i pinasi kawagu'd Kinorohingan do mantad id kapatayon, om a' i' napasa'.

38-39Om iyo nopoddi om mositi' no do koilo kou oi tobpinai-tobpinai dot i Yesus no o pinawayaan di habar do pasal do koompunan do dusa di pinosusui dot id dokoyu. Om mositi' no do koilo kou dot isai-isai nopo o tulun dot otumbayaan di Yesus om koidu' no do mantad id koinsanai'd dusa, nga' iri nopo Tourat di Musa om amu' i' milo'd popoidu' dokoyu do mantad id dusa.

40Om iyo nopoddi om antaan-taan no kopio dokoyu om a' i' osiliu dot id dokoyu o miagal di nokoboros di piro-piro nabi do poingkaa,

41'Antaan-taan no dokoyu oi tulun dit orohian do mongindaraat! Ongosuayan kou nondo om apatai kou! Tu' wonsoyon ku no do dinondo it a' dokoyu iyokoyu ponongkuyaanan, do mulong pod haro o tulun do popotuduk diri dot id dokoyu,' ka," ka di Paulus.

42Om tontok di sumoliwan no i Paulus om i Barnabas do hiri'd walai'd sasambayanan diri, om pomoros po i tulun di hiri'd sasambayanan do popoguli' kawagu diyolo' do hiri dot orikot kawagu o tadau'd Sabat do mongoi popotuduk kawagu diyolo' di sinusui diyolo'ddi.

43Om kosoliwan poddi i tulun do mantad hiri'd walai'd sasambayanan diri, om ogumu'ddi o tulun do Yohudi om i tulun dit okon ko' Yohudi di nokosuang do tugama' do Yohudi, do tuminanud di Paulus om i Barnabas. Om sunudai noddi iyolo' di piro-piro rasul do tumilombus do sumondu kopio di kosonongo'd Kinorohingan.

44Om korikot noddi i tadau'd Sabat, om oruhai no do noinsanan i tulun di hiri'd bandar diri do minongoi pokinongou do boros do Tuhan.

⁴⁵Nga' tontok di nokito di tulun do Yohudi i tulun dot ogumu'ddi, om osolon tomod diri iyolo'. Om suminongkiwal tomod iyolo' do koinsanai di pinoboros di Paulus om nindaraat diyolo' iyau.

⁴⁶Nga' okon nogi' dot osiou i Paulus om i Barnabas do poposondot kopio di posunudon diyolo'. Boros ka diyolo', "Otopot i' dot iyokoyu ot apatut do gulu kosusuyai do boros do Kinorohingan. Nga' iyo nopoddi tu' a' kou ruminamit diri, om natantu' noddi dokoyu dot a' kou apatut do kaanu do koposion dit otopot kopio om i poingompus, om tumongkiad no iyahai dokoyu'dti, om mongoi no iyahai do hilo'd tulun dit okon ko' Yohudi.

⁴⁷Tu' iti no o nisuhu' do Tuhan dot id dahai. Boros kad Tuhan, 'Nopili' ku no iyokoyu do sumiliu do tanawau dot id tulun dit okon ko' Yohudi om iyokoyu no o poporikot di koposion dot id pointongkop diti pomogunan,' ka," ka diyolo'.

⁴⁸Om ongotood nopoddi i tulun dit okon ko' Yohudi do nokorongou di boros diri, mikuwo'd minamarayou di boros do Tuhan. Om kotumbayaaai noddi i tulun di natantu' mantad do Kinorohingan do kaanu'd koposion dit otopot kopio om i poingompus.

⁴⁹Om kotongkop noddi i boros do Tuhan dot id watas diri.

⁵⁰Nga' borulongo' noddi di tulun do Yohudi i piro-piro boyoon do bandar diri om i tongoondud' dit okon ko' Yohudi dit ongingaran-ngaran dit oronok do Kinorohingan. Om timpuun noddi iyolo' do monginggorit di Paulus om i Barnabas om uyungo' no diyolo' iyolo' do popoggidu' do mantad id watas diri.

⁵¹Om tantago' noddi di duwo o tulun di sinuhu'ddi o pupuk dot id lapap diyolo' dot id toguang di tulun diri do maan do popoinsan diyolo'; om pamanau noddi iyolo' do kuminaa do hilo'd Ikonium.

⁵²Om iri nopoddi i piro-piro tumatanud diri di hiri'd Antiokia om ongotood tomod, om nongoporinta' do Rusod do Kinorohingan.

Winonsoi Di Rasu 14

Hilo'd Ikonium

¹Om iyo iddi gulu o nosiliu dot id di Paulus om id di Barnabas di hilo' iyolo'd Ikonium. Om ongoi no iyolo' do hiri'd walai'd sasambayanan do tulun do Yohudi, om atarang kopio i pinoboros diyolo' om oingod, gisom dot ogumu'ddi o tulun do Yohudi om it okon ko' Yohudi do notumbayaan di Yesus.

²Nga' iri nopoddi i tulun do Yohudi dit a' notumbayaan om minongoi pamayayat di tulun dit okon ko' Yohudi gisom do naraatan diri iyolo' di tulun di notumbayaan di Yesus.

³Om iri noddi o kinoundarangan di Paulus om i Barnabas dot alaid-laid do hilo' om a' iyolo' ooris do popinsusui do pasal do Tuhan. Om onuwai noddi do Tuhan iyolo' do kuasa' do momonsoi do kongoimayaan om kongosuayan kopio do popointalang dot otopot kopio i ponudukan diyolo' do pasal do kosianan do Tuhan.

⁴Nga' mogisuwai-suwai nopoddi o korohian di tulun do hiri'd bandar diri, wokon nopo diyolo' om sumokodung di tulun do Yohudi, om wookon no om sumokodung di piro-piro tulun di sinuhu'ddi.

⁵Om pogiupakat noddi i tulun do Yohudi om i piro-piro boyoon diyolo', om i tulun dit okon ko' Yohudi do monginggorit di duwo o rasul diri om momodumpau diyolo'd watu.

⁶Nga' koilaa'i noddi di duwo o tulun di sinuhu'ddi o hal diri, om poggidu' no iyolo' do kuminaa do hilo'd Listra om hilo'd Dorbi, i kabandaran di hilo'd Likaunia, om kuminaa do hiri'd watas dit id posorili'.

⁷Om popinsusui po iyolo' do Habar dot Osonong do hilo'.

Hilo'd Listra om Hilo'd Dorbi

⁸Om hilo' nopod Listra om haro o songulun o kusai dit olomok o gakod do mantad di kosususu, om a' no iyau kapanau.

⁹Om poirikau iyau do mokinongou di Paulus do moro-boros. Om kokito noddi di Paulus dot otumbayaan i tulun diri, om milo iyau do lingasan di toruol dau tu' otumbayaan i' iyau. Om ontong noddi i Paulus dau.

¹⁰Om boro-boros no i Paulus dot opuhod do poingkaa, “Ingkakat no!” ka. Om silok nopo i tulun diri do miningkakat om pamanau no.

¹¹Om kokito poddi di tulun dot ogumu' i winonsoi di Paulus diri om gara' nopo iyolo' do minomoros dot id suang do boros do Likaunia do poingkaa, “Nokolintuhun no do hiti'd pomogunan i ponokokinorohingan do miniyo do tulun,” ka.

¹²Om pungaranai noddi diyolo' i Barnabas dot i Sius, om i Paulus no om pinungaranan diyolo' dot i Hormis, tu' iyau no o moro-boros kopio.

¹³Om it imam di mogobi-obi' di Sius i ponokokinorohingan diri, i potimbaba' di bandar o walai do poningoligan, nga' ruminikot i' do hiri'd wawayaan di bandar do kiginayat do piro-piro sapi' do tontoluhan om kiinigit do bunga dot ogumu'. Om orohian iyau do tumanud di tulun dot ogumu' do papatahak do porsombahan do sumbolion dot id piro-piro tulun di sinuhu'ddi.

¹⁴Om tontok di norongou di Barnabas om i Paulus i wonsoyon daa di tulun diri, om kiniso' no diyolo' i pakayan diyolo', om panangkus no iyolo' do minongoi intanga' di tulun dot ogumu'ddi, om boro-boros no dot opuhod do poingkaa,

¹⁵“Nokuro tu' momonsoi kou do miagal diti? Iyahai nga' tulun i' do miagal dokoyu! Kinaangayan nopo dahai'd hiti om mongoi poposusui dot id dokoyu diti Habar dot Osonong. Om tumongkiad kou i' diti wowonsoyon dokoyu dit aiso' o kootuk-otukon. Om rumikot kou indo dot id Kinorohingan di poimpasi, i minomonsoi do tawan om tana' om ilo rahat om koinsanai di songingiyon do hilo'.

¹⁶Di nopo di gulu po om pinologos id Kinorohingan o piro-piro bansa' do momonsoi di diyolo'd korohian.

¹⁷Nga' mulong po dot iyo'ddi nga' a' i' iyau nokolihi do pinopointalang do kowoyo-woyoo' dau dot i winonsoi dau'd osonong o pinopointalang. Om minanahak iyau dokoyu do rasam do mantad hilo'd tawan om nonuan kou do

tua' do totonomon do tontok di maso do koponguaan. Om nonuan kou dau do takanon om pinoposonong iyau do ginawo dokoyu,” ka diyolo'.

¹⁸Nga' mulong piya dot iyo'ddi i boros di duwo o tulun di sinuhu'ddi nga' a' i' daa milo dot oduhan i tulun diri do papatahak do porsombahan di sumbolion dot id diyolo'.

¹⁹Om rikot noddi o piro-piro tulun do Yohudi do hilo'd Listra, i mantad hilo'd Antiokia i hilo'd pomogunan do Pisidia, om mantad hilo'd Ikonium do minongoi pamayayat di tulun dot ogumu'ddi, do gisom do suminokodung diri diyolo' i tulun dot ogumu'ddi. Om pindumpahai noddi diyolo' i Paulus do watu, om gayato' no diyolo' iyau do poposoliwan do mantad hiri'd bandar. Tu' osorou nopo diyolo' om napatai no i Paulus.

²⁰Nga' tungag noddi i Paulus di nokotimung i tulun di notumbayaan do hiri'd posorili' dau, om poguliai noddi kawagu dau do hiri'd bandar. Om sinuabon poddi om pamanau nogi' iyau om i Barnabas do kuminaa do hilo'd Dorbi.

Guminuli' i Paulus om i Barnabas do Hilo'd Antiokia

²¹Om poposusui no i Paulus om i Barnabas do Habar dot Osonong do hilo'd Dorbi om ogumu'ddi o tulun do notumbayaan di Yesus. Om guli' nogiddi iyolo' do hilo'd Listra, om ongoi no iyolo' do hilo'd Ikonium om pakayaai nogiddi diyolo' do hilo'd Antiokia, i hilo'd pomogunan do Pisidia.

²²Om sunudai noddi diyolo' i tumatanud di Yesus di hilo'd kabandaran diri do popogiroto do kotumbayaan diyolo' om mogondos kopio di Yesus. Boros ka diyolo', “Mositi' no do kopuriman toko' po dot ogumu' o koinggoritan, om kosuang nogindo di Pomorintaan do Kinorohingan,” ka di piro-piro rasul do minonuduk di tumatanud di Yesus di hiri'd kabandaran diri.

²³Om pomili' noddi i Paulus om i Barnabas do tulun do sumiliu'd boyoon dot id pointikid-tikid do sidang diri. Om sambayang noddi iyolo' do mikuwo'd puasa do pinapatahak di piro-piro boyoon diri dot id Tuhan i kinotumbayaan diyolo'ddi.

²⁴Om lombus nogiddi i Paulus om i Barnabas do kuminaa do hilo'd Pampilia do minaya' do hiri'd watas do Pisidia.

²⁵Om koponusui po iyolo' do boros do Kinorohingan do hilo'd Pirga, om pakayaa'i nogi' diyolo' do hilo'd Atalia.

²⁶Om mantad noddid do hilo' do suminakai iyolo' do kapal do rahat do guminuli' do hilo'd Antiokia. Om hiri nod bandar diri di gulu po do pinatahak iyolo' dot id Kinorohingan do pokigompian do Kinorohingan. Om owonsoi i' diyolo' i karaja' di nopongo noddid diyolo'd baino'.

²⁷Om korikot poddi iyolo' do hilo'd Antiokia om timungo' no diyolo' i tulun do mantad id sidang diri, om susuyo' ngai' no diyolo' i winonsoi'd Kinorohingan dot iyolo' o pinawayaan do minomonsoi, om i kinowoyowoyoo' dau do minongiawang do ralan di tulun dot okon ko' Yohudi do notumbayaan.

²⁸Om alaid diri i Paulus om i Barnabas do poundorong do hilo' do poingamung di tulun di nongotumbayaan.

Winonsoi Di Rasu 15

Miting do Hilo'd Yorusalim

¹Om haro'ddi o piro-piro tulun do mantad hilo'd Yudia do nokorikot do hilo'd Antiokia om ponuduk no iyolo' di tulun di notumbayaan di hilo'd Antiokia dot a' nopo osunatan nga' a' nod Kinorohingan posion do tumanud di Tourat di Musa.

²Om suminongkiwal tomod diri i Paulus om i Barnabas di ponudukan do miagal diri. Om tontuo' noddid di Paulus om i Barnabas om piro-piro tulun do suwai do mantad hilo'd Antiokia do mongoi popoboros do kosusaan diri dot id piro-piro rasul om id piro-piro boyoon do hilo'd Yorusalim.

³Om pootodo' no iyolo' di tulun di hiri'd sidang dot Antiokia do gisom do nokorikot iyolo' do hiri'd soliwani di bandar, om pamanau noddid iyolo' do minaya' do hilo'd Pinisia om Samaria. Om hilo' no iyolo'd pinoposusui ondung

poingkukuro i tulun dit okon ko' Yohudi do notumbayaan do Kinorohingan. Om otoo' tomot diri i tulun di nongotumbayaan do nokorongou'd habar diri.

⁴Om korikot nodd i yolo' do hilo'd Yorusalim, om ongonong o ginawo di tulun dit id sidang do hilo' om i piro-piro rasul om i piro-piro boyoon do sidang do ruminamit diyolo'. Om susuyo' nodd i diyolo' dot id tulun diri o koinsonai di winonsoi'd Kinorohingan, dot i yolo' o minomonsoi dot id suang do kuasa'd Kinorohingan.

⁵Nga' haro'ddi o piro-piro o tulun do Parisi di notumbayaan do miningkakat om minoro-boros do poingkaa, “Tulun nopod okon ko' Yohudi om mositi' nod sunatan om suhuon do tumanud di Tourat di Musa,” ka.

⁶Om timung nodd i piro-piro rasul om i piro-piro boyoon do mogiboro-boros do pasal do hal diri.

⁷Om alaid poddi i yolo'd mogiuhot-uhot do pasal diri, om ingkakat nodd i Pitrus om boro-boros no i yau'd poingkaa, “Oi tobpinai-tobpinai, noilaan no dokoyu dot alaid oku no kopili'd Kinorohingan do mantad id pogialatan dokoyu do poposusui'd Habar dot Osonong dot id tulun dit okon ko' Yohudi, om korongou i' i yolo' om otumbayaan indo.

⁸Om Kinorohingan i', i koilo do ginawo'd tulun o pinopointalang do romiton dau i tulun dot okon ko' Yohudi; tu' nonuan i' dau i yolo'd Rusod do Kinorohingan do miagal di tinahak dau dot id dati'.

⁹Id Kinorohingan nopo om aiso' i' o pisuwayan toko' diyolo'. Tu' nolidangan nod Kinorohingan o ginawo diyolo' tu' notumbayaan i' i yolo' dau.

¹⁰Iyo nopoddi om nokuro tu' sumaap kou'd Kinorohingan tu' monuhu' kou i' di piro-piro tumanud diri do tumanud dit oturan dot awagat, it a' di taki-aki toko' om a' toko' iyati' agaasan do tumanud?

¹¹Nga' notumbayaan toko' i' om pinasi toko' tu' nosianan i' o Tuhan Yesus dati'; om i yolo' nga' iyo nogiddi,” ka di Pitrus.

¹²Om a' nopoddi minungkomi i tulun di songintimung do hiri do nokorongou'ddi. Om pokinongou nodd i yolo' di Barnabas om i Paulus do

minonusui do koinsanai di kosuayan om i koimayaan kopio do winonsoi'd Kinorohingan, dot iyolo' o pinawayaan do minomonsoi dot id pogialatan di tulun dit okon ko' Yohudi.

¹³Om kotingkod poddi iyolo' do minoro-boros, om boro-boros no i Yakub do poingkaa, “Oi tobpinai-tobpinai, pokinongou kou nodti poboroson ku.

¹⁴Wagu po i Simun ponusui do kinoimpuunon do Kinorohingan do pinopointalang do kosianan dau dot id tulun dit okon ko' Yohudi, dot i minomili' o Kinorohingan do piro-piro tulun do mantad id pogialatan diyolo' do silihon do tulun di dau'd songonuon o pinopointalang.

¹⁵Iri no o miontok kopio di nokoboros mantad di piro-piro nabi, i nokotulis do poingkaa,

¹⁶‘Boros kad Tuhan, katalib pondo iri om rumikot oku nondo kawagu do momonsoi kawagu di walai'd Daud di nahaba'; om sonongon kawagu ku i nangaraag om poingkakaton kawagu ku.

¹⁷Om mogihum indod Tuhan o koinsanai'd tulun di nongoolu', koinsanai'd tulun dit okon ko' Yohudi, i nolohou ku do sumiliu'd tulun di doho'd songonuon,' ka. Om iyo noddi o boros do Tuhan,

¹⁸i pinoposunud mantad diri di gulu po,” ka di Yakub.

¹⁹Om boro-boros po kawagu i Yakub do poingkaa, “Osorou ku nopo iyoho' om a' toko' i' milo'd monusa' di tulun dit okon ko' Yohudi dit otumbayaan do Kinorohingan.

²⁰Nga' apatut nopo om monulis toko' nopod surat do patahakon diyolo' do mogodu diyolo'd mangakan di taakanon di sosomu' do tumanud dot oturan do tugama', i nokosubak dot id tingolig, om a' mangakan do nintorosan di napatai'd linawaan om a' mangakan do raha'. Om sunudan iyolo' dot a' magampahu'.

²¹Tu' mantad po di gulu po do basaon kasai' i Tourat di Musa do hiri'd walai'd sasambayanan do monikid do tadau'd Sabat, om popinsusuyon nogi' iri dot id koinsanai'd bandar,” ka dau.

Surat dot id Tulun dit okon' ko' Yohudi, di Nongotumbayaan

²²Om iso-iso' nopoddi o ginawo di piro-piro rasul om i piro-piro boyoon om koinanai di sidang do momili' do piro-piro tulun do suhuon do kumaa do hilo'd Antiokia do tumanud di Paulus om i Barnabas. Om i Silas diri om i Yudas i roitan dot i Barsabas, o nopili' diyolo'. Om boyoon goduwo nopo iyo Silas di Yudas di pusohon kopio dot id pogialatan di tulun di nongotumbayaan do hilo'd Yorusalim.

²³Om poigitai no diyolo' di tulun di nopili' diyolo'ddi i surat di tinulisan do poingkaa, “Oi tobpinai-tobpinai di nongotumbayaan, i mantad id tulun dit okon ko' Yohudi di hilo'd Antiokia om hilo'd Siria om hilo'd Kilikia. Tumabi' ngai' iyahai dokoyu, om tumabi' nogi' dokoyu i piro-piro rasul om i piro-piro boyoon do sidang, i tobpinai-tobpinai dokoyu.

²⁴Nokorongou iyahai do haro o piro-piro tulun do mantad id pogialatan dahai do minongoi'd hino'd dokoyu do minonuduk dokoyu di ponudukan di monusa' om koborulong dokoyu. Nga' a' i' dahai sinuhu' iyolo'ddi do momonsoi'd miagal diri.

²⁵Om kaakun ngai' nopoddi iyahai do minomili' do piro-piro tulun do suhuon dahai do kumaa'd hino'd dokoyu. Iyolo' nopoddi om tumanud di Barnabas om i Paulus, i tobpinai di kosianan dahai.

²⁶Iri nopo duwo o tulun diri nga' nokoumbal no dot oruhai nod apatai, tu' minomonsoi i' iyolo' do karaja'd Tuhan toko', i Yesus Kristus.

²⁷Om iri no o kinoponuhuan dahai di Yudas om i Silas do mongoi'd hiti'd dokoyu tu' iyolo' no o popoboros dot id dokoyu di pinotulis dot id suang do surat diti.

²⁸Tu' kinohubayaan nod Rusod do Kinorohingan om kinohubayaan nogi' dahai dot a' kou no onuan dot oturan dit awagat, do suwai mantad ko' iti toturan diti, it apatut kopio dokoyu'd tonudon.

²⁹Iri no tu' kada' kou pangakan do taakanon di nokosubak dot id tingolig, om kada' kou pangakan do raha' om i nintorusan do napatai'd linawaan. Om

kada' kou pagampahu'. Om ondung a' kou momonsoi'd miagal diri, om osonong no o nowonsoi dokoyu. Iti-iti no, sumonong-sonong kou!” ka.

³⁰Om kopogiintod-intod poddi iyolo', om pamanau nogiddi i tulun di pinoigitan di surat diri do kumaa'd hilo'd Antiokia. Om korikot noddi iyolo'd hilo' om lohowo' no diyolo' o koinsanai di tulun do sidang do tumimung om patahako' no diyolo' i surat diri.

³¹Om ongotood tomod diri o koinsanai di tulun do sidang do nakabasa' di surat diri tu' koinsasamod kopio iri do ginawo diyolo'.

³²Om i Yudas om i Silas nga' alaid nogi' do moro-boros di tulun di nongotumbayaan do hilo'd Antiokia do mongodsuur diyolo' om popogiroto do ginawo diyolo'. I Yudas nopo di Silas diri om nabi i'.

³³Om koundorong poddi i Yudas om i Silas do hilo' do piro-piro o koloido', om suhuon' nogi' iyolo' di tulun di nongotumbayaan do hilo'd Antiokia do gumuli' dot id tulun di minonuhu' diyolo', om minonuhu' nogi' iyolo' do poporikot do tabi' diyolo' dot id tulun di minonuhu' diyolo'ddi.

³⁴[Nga' i Silas nopo om minundorong po do hilo'd Antiokia.]

³⁵Om i Paulus di Barnabas nga' minundorong nogi' do hilo'd Antiokia do piro-piro koloido'. Om minonuduk po iyolo' om pinoposusui do boros do Tuhan dot iyolo' ngai' di piro-piro tulun do suwai.

Minitongkiad iyo Paulus di Barnabas

³⁶Om a' poddi alaid do mantad diri om boro-boros no i Paulus di Barnabas, “Ongoyon to no gulio' do mongoi pogompuya' i tobpinai-tobpinai di nongotumbayaan di Yesus do hilo'd pointikid-tikid do bandar di nosusuyan to do boros do Tuhan; om oilaan to i' ondung poingkuro-kuro no iyolo',” ka dau.

³⁷Nga' sipangangat daa'ddi kawagu i Barnabas di Yohanis, i roitan dot i Markus.

³⁸Nga' osorou nopod Paulus om a' i' osonong dot angatan i Markus tu' a' i' iyau tuminanud kasai' diyolo' do kuminaraja' om tuminongkiad iyau diyolo' di hilo'd Pampilia.

³⁹Om iri noddı o kinoimpuunon di Paulus om i Barnabas do minisongkiwal tomod, om pitongkiad noddı iyolo'. Om angatai noddı di Barnabas i Markus do suminakai'd kapal do rahat do kuminaa do hilo'd Siprus.

⁴⁰Om pilio' noddı di Paulus i Silas. Om piwoyo' no iyolo'd minamanau di nakatahak iyolo' di piro-piro tobpinai di hilo'd Antiokia dot id Tuhan, do pokigompian do Tuhan.

⁴¹Om pimpanau noddı iyolo'd tuminongkop do hilo'd Siria om hilo'd Kilikia do popogiroto do kotumbayaan di sidang do hilo'.

Winonsoi Di Rasu 16

Tuminanud i Timotius di Paulus om i Silas

¹Om lombus noddı i Paulus do kuminaa do hilo'd Dorbi, om ongoi nogiddı iyau do hilo'd Listra. Om hilo' nopo nga' haro o songulun o tumatanud di Yesus dot i Timotius o ngaran. Tina' nopo dau om tulun do Yohudi di notumbayaan di Yesus; om tapa' no dau om tulun do Yunani.

²Om i Timotius no ot abantug dot osonong koulun dot id pogialatan do tulun di nongotumbayaan do hilo'd Listra om hilo'd Ikonium.

³Om orohian diri i Paulus do mangangat di Timotius do tumanud dau; om sunatai noddı di Paulus i Timotius. Winonsoi pogi' dau o miagal diri nga' nongkoilo no i tulun do Yohudi di hiri'd watas diri do tulun do Yunani o tapa' di Timotius.

⁴Om pointikid-tikid di bandar dit oongoi diyolo', om poiloon ngai' nopo diyolo' i tulun di notumbayaan do pasal di nangatantu' di piro-piro rasul om i piro-piro boyoon do hilo'd Yorusalim. Om suhuon nogi' diyolo' i tulun di nongotumbayaan diri do tumanud dit oturan diri.

⁵Om muhang-ruhang nopoddi o kogiroto' do kotumbayaan di tulun do hiri'd sidang, om monikid tadau nopo dot oruhangan o ginumu' diyolo'.

Nokokito i Paulus do Pinointalang di Hilo' Iyau'd Truas

⁶Om pamanau nodd i Paulus om i Silas do minongoi do hilo'd watas do Prigia om Galatia, tu' noduhan iyolo'd Rusod do Kinorohingan do poporongou do boros do Kinorohingan do hiri'd pomogunan dot Asia.

⁷Om korikot poddi iyolo' do hilo'd wolit do pomogunan do Misia, om umbal nodd daa iyolo'd sumuwang do pomogunan do Bitinia, nga' noduhan i' iyolo' di Rusod di Yesus do mongoi'd hiri.

⁸Om lombus nodd iyolo' do hilo'd Truas do minaya' do hilo'd Misia.

⁹Om totuong iddi di hilo' iyolo'd Truas, om kokito no i Paulus dot iso' o pinointalang. Id suang nopo di pinointalang diri om nokokito iyau do songulun o tulun do Makidunia do poingkakat dot id dotimbabaan dau do mangangat kopio dau do mongoi'd hilo'd Makidunia do mongoi ponulung diyolo'.

¹⁰Kokito poddi di Paulus i pinointalang diri, om tilombus nopo iyahai do suminodia' do mamanau do mongoi do hilo'd Makidunia, tu' otumbayaan no kopio iyahai do suhuon iyahai'd Kinorohingan do mongoi poposusui di Habar dot Osonong dot id tulun do hilo'.

Hilo'd Pilipi: Notumbayaan do Kinorohingan i Lidia

¹¹Om sakai nodd iyahai'd kapal do rahat do mantad hilo'd Truas om pakayaa no dahai do hilo'd bandar do Samotraki. Om sinuabon nodd om lombus no iyahai do kuminaa do hilo'd Niapolis.

¹²Om mantad nod hilo' om lombus po iyahai do kuminaa do hilo'd Pilipi, i bandar dit id watas do koiso' do hilo'd Makidunia. Pilipi nopo om porintaon do pomorintaan do Rum. Om minundorong iyahai'd hilo' do piro-piro tadau do koloido'.

¹³Om tontok di tadau'd Sabat, om ongoi no iyahai do hiri'd tisan do bawang di hiri'd soliwani di wawayaan di bandar tu' oilaan dahai do hiri nopo om haro o tiyonon do tulun do Yohudi do sumambayang. Om hiri no iyahai'd songirikau do monokiboro-boros di tongoondu' di songintimung do hiri.

14Om haro'ddi o songulun o tondu' dot id pogialatan diyolo' dot i Lidia o ngaran. Iyau nopo om mantad hilo'd Tiatira om papadagang iyau do kain dit otomou daragang-ragang. Om iyau nopo om osianan kopio'd Kinorohingan. Om tingkaho' noddi do Tuhan o ginawo dau do rumamit di ponudukan di potudukon di Paulus.

15Om kobotisai noddi i Lidia, om koinsanai di tulun dit id suang do walai dau. Om kobotisai poddi iyolo' om angatai noddi iyahai dau do mongoi'd hiri'd walai dau. Boros ka dau, “Ondung okito do tobpinai-tobpinai do notumbayaan kopio oku di Yesus, om kainou ongoi kou odop do hilo'd walai ku,” ka dau. Om sansagai noddi iyahai dau do tumumboyo' dau.

Pinogii i Paulus do Hilo'd Pilipi

16Insan o tadau, di maso dahai do manau-panau do kumaa'd hiri'd tiyonon do sumambayang, om kosolowot no dahai o songulun o tondu'; om iyau nopoddi nga' turipon. Om iri nopo tondu'ddi om noporinta' do rusod dot araat, om koilo iyau do popoboros dit osiliu dot id dosunsudan. Om iri no komiloo' dau do popoilo dit osiliu dot id tulun dot id dosunsudan o koonu-onuan di tuan dau do tuntung dot ogumu'.

17Om tilombus nopoddi i tondu'ddi do tuminanud dahai diyo Paulus do mikuwo'd marang-garang do mimboros do poingkaa, “Iti nopo tulun diti om susuhun do Kinorohingan dit agayo kopio! Om ruminikot iyolo' do mongoi popoilo do tobpinai-tobpinai ondung poingkuro o ralan dokoyu dot apasi!” ka dau.

18Om marang-garang kasai' nopo i tondu'ddi dot iyo kasai'ddi o popigarang-garagon dau do piro-piro tadau do koloido'. Om karaatai noddi i Paulus, om koili no iyau, om boro-boros no iyau di rusod diri do poingkaa, “Id suang do ngaran di Yesus Kristus om suhun tiya' do sumoliwan do mantad id tondu'dti!” ka. Om diiri i' om diiri do suminoliwan i rusod diri do mantad id tondu'ddi.

19Nga' tontok di nongkoilo ngai' i tuan di tondu'ddi dot aiso' noddi o pakayon diyolo' do mogihum do tusin, om tangkapo' no diyolo' i Paulus om i Silas om

gayato' no diyolo' do pakaa do hiri'd tiyonon do momisara' di hiri'd tomu do nongoi potimbabao' di tulun di kikuasa'.

²⁰Om ngoyo' noddi diyolo' potimbabao' i Paulus om i Silas di piro-piro pagawai do pomorinta' do Rum, om boro-boros noddi iyolo'd poingkaa, “Iti nopo tulun diti om tulun do Yohudi. Om iyolo' no o mamagangau do hiti'd bandar toko'.

²¹Tu' mangangat iyolo'd tulun do tumanud di kaadat-adato' dit a' miontok dit oturan toko', iyati' i tulun do Rum. Om a' toko' i' milo do rumamit ko' tumanud di kaadat-adato'ddi,” ka.

²²Om i tulun dot ogumu' nga' sumaap i' di Paulus om i Silas. Om gayato' no di piro-piro pagawai do pomorinta' do minongidu' i pakayan di Paulus om i Silas, om ponuhu' nogiddi iyolo'd tulun do momobog goduwo diyolo'.

²³Om kadalaai poddi iyolo'd pinimbabagan om pogiilo' nogiddi iyolo'. Om suhuon' noddi i boyoon do hiri'd giil do madtamong kopio diyolo'.

²⁴Om posuango' noddi di boyoon di hiri'd giil i Paulus om i Silas do hiri'd bilik dit id gogok kopio di giil, om rangkapo' nogiddi do papan o gakod diyolo'.

²⁵Om di nopoddi pitangatuong no doti'ddi, om maso di Paulus om i Silas do sumambayang om modsinding do mamarayou'd Kinorohingan. Om i tulun do suwai di songinggiil nga' mokinongou diyolo'd modsinding.

²⁶Om sigog id guyu' o tana' dot opuhod kopio, gisom do noguyu' i pinawaalan di giil. Om koiwangai ngai' nopo i wawayaan di giil om i rantai di pinamarangkap ngai' di tulun di songinggiil nga' kalangkang ngai' nopo.

²⁷Om kuposik noddi i boyoon di madtatamong di giil do nokotigowo. Om tontok di nokito dau do noiwangan ngai' i wawayaan di giil, om kodongo' nopo dau i gayang dau do kumiros daa tu' osorou nopo dau om nongkopoggidu' ngai' no i tulun di songinggiil.

²⁸Nga' pomolohou no i Paulus dot opuhod do poingkaa, “Kada' kiros! Hiti ngai' i' iyahai'dti!” ka dau.

²⁹Om pokianu no i boyoon di giil diri do lampung om panangkus nogiddi iyau do suminuang do hiri'd giil do mikuwo'd gagaran tomod, om otud noddi iyau dot id toguang di Paulus om i Silas.

³⁰Om angatai noddi dau iyolo' do sumoliwan, om boro-boros no iyau'd poingkaa, “Oi tuan, nunu ot apatut ku'd wonsoyon om apasi oku i'?” ka.

³¹Om boros ka di Paulus om i Silas do suminimbar, “Kotumbayaa nod Tuhan Yesus, om apasi ko i' om koinsanai'd tulun di hiri'd walai nu!” ka.

³²Om susuyai noddi di Paulus om i Silas do boros do Tuhan i boyoon do madtamong do giil diri, om koinsanai di tulun di hiri'd walai dau.

³³Om tontok id totuong diri do nangatan dau iyolo' do minoyo' dau om udasai noddi dau i suhat diyolo'. Om botisai noddi iyau om koinsanai'd tulun di hiri'd walai dau.

³⁴Om angatai noddi dau i Paulus om i Silas do mongoi'd hiri'd walai dau om paakano' noddi dau iyolo'. Om otoo tomod diri iyau om koinsanai di sompiiyon dau tu' notumbayaan noddi iyolo'd Kinorohingan.

³⁵Kosuabon noddi om ponuhu' nod pulis i pagawai do pomorinta' do Rum do mongoi'd hiri'd giil do mongoi ponuhu' do poposoliwan di Paulus om i Silas do mantad hiri'd giil.

³⁶Om sunudai noddi di boyoon di madtatamong di giil i Paulus di ponuhan diri, “Oi tuan, monuhu' i piro-piro pagawai do pomorinta' do poposoliwan dokoyu. Om koino-ino kou nod muli', om sumonong-sonong kou'd mamananau,” ka dau.

³⁷Nga' boros ka di Paulus dot id pulis diri, “A' po iyahai nobutusan om pimbabagai no iyahai dot id toguang do tulun dot ogumu', om rayat i' iyahai'd Rum. Om pogiilo' noddi iyahai diyolo'. Baino' noddi om lisok-lisokon iddi iyahai diyolo'd poposoliwan. a' i' iyahai sumoliwan. suhuon po i piro-piro pagawai do pomorinta'ddi do rumikot do hiti do mongoi poposoliwan dahai,” ka dau.

³⁸Om posunudo' noddidi di pulis i boros di Paulus diri dot id piro-piro pagawai do pomorinta' do Rum. Om ongooris diri i piro-piro pagawai'ddi do nokorongou do rayat do Rum i Paulus om i Silas.

³⁹Om ongoi noddidi iyolo' pokiampun di Paulus om i Silas. Om woyoo' noddidi iyolo' i Paulus om i Silas do sumoliwan di giil om suhuon' no diyolo' iyolo' do mogidu' do mantad hiri'd bandar diri.

⁴⁰Om tongkiad noddidi i Paulus om i Silas do mantad hiri'd giil om pamanau no iyolo' do minongoi'd hiri'd walai di Lidia. Om kongosolowot poddi i Paulus om i Silas di tulun di nongotumbayaan do hiri, om di nokoboro-boros iyolo' do mongodsuur diyolo', om pamanau nogiddi iyolo'.

Winonsoi Di Rasu 17

Hilo'd Tosolunika

¹Om lombus no kawagu i Paulus om i Silas do minamanau. Om kawaya' no iyolo' do hilo'd Ampipulis om hilo'd Apolonia om korikot noddidi iyolo' do hilo'd Tosolunika. Hilo' nopo om haro o walai'd sasambayanan do tulun do Yohudi.

²Om ongoi noddidi i Paulus do hiri'd walai'd sasambayanan do tulun do Yahudi' --- do miagal di wonsoyon kasai' dau --- do minogiuhot-uhot di tulun do hiri do pasal di ayat dit id suang do Buuk do Kinorohingan. Om otuntut nopo dot intolu o tadau'd Sabat do minongoi i Paulus do hiri.

³Om posondoto' nopo kopio di Paulus do popoboros om pinointalang kopio dau do miontok dit ayat dit id suang do Buuk do Kinorohingan dot a' milo dot a' oinggorit i Raja' do Gampamasi, i pinabatos do Kinorohingan. Om apasi kawagu iyau do mantad id kapatayon. Boros kad Paulus, "I Yesus nopo i posusuyon ku dokoyu, om Raja' do Gampamasi di pinabatos," ka dau.

⁴Om haro'ddi o piro-piro tulun do notumbayaan. Om tanud noddidi iyolo' di Paulus om i Silas; om ogumu'ddi i tulun do Yunani dit oronok mantad do Kinorohingan do notumbayaan di Yesus, om ogumu' o tongoindu' dit angabantug do notumbayaan.

⁵Nga' osolon diri i tulun do Yohudi. Om pangangat no iyolo' di tulun dot angaraat di sampanau-panau do minonimung do tulun dot ogumu' do mamagangau do pointongkop di bandar diri. Om ngoyo' noddi diyolo' soruango' i walai di Yason do mogihum di Paulus om i Silas do maan daa diyolo' potimbabao' di tulun dot ogumu'. I Yason nopo om tulun di notumbayaan no.

⁶Nga' a' iddi diyolo' nokito i Paulus om i Silas, om gayato' noddi diyolo' i Yason om i piro-piro tulun do suwai do nongotumbayaan do nongoi potimbabao' di piro-piro pagawai di kikuasa' do hiri'd bandar diri, do mikuwo'd minoro-boros iyolo' dot opuhod do poingkaa, “Iti nopo tulun diti om mimpanau nopo do mamagangau, om nokorikot no iyolo'd hiti'd bandar toko'.

⁷Om pinasalakoi iyolo' di Yason do hilo'd walai dau. Om papasala' iyolo' dit oturan di Kaisar, i raja' do Rum, tu' momoros iyolo' do haro po o raja'd suwai dot i Yesus o ngaran,” ka.

⁸Om kongotogod noddi kopio i tulun dot ogumu' om i piro-piro boyoon do hiri'd bandar diri do nokorongou'ddi.

⁹Om suhuon' noddi di tulun di kikuasa' i Yason om i piro-piro tulun do suwai di notumbayaan do mambayar do tusin do pamajamin diyolo' do tinan diyolo', om posoliwano' nogiddi iyolo' do mantad hiri.

Hilo'd Biria

¹⁰Om totuong iddi om suhuon' no di tulun di nongotumbayaan dot id bandar diri i Paulus om i Silas do mongoi'd hilo'd Biria. Om korikot noddi iyolo'd hilo' om ongoi no iyolo' do hiri'd walai'd sasambayanan do tulun do Yohudi.

¹¹Nga' tulun nopod hiri om osonong i' ko' i tulun do hilo'd Tosolunika, tu' nongkosodia' no kopio o ginawo diyolo' do mokinongou di habar do pasal di Yesus, om monikid tatau nopo iyolo' do monorisid kopio do mambasa' di Buuk do Kinorohingan do mongilo kopio ondung otopot i ponudukan di Paulus.

¹²Om ogumu'ddi o tulun dot id pogialatan diyolo' do notumbayaan di Yesus, om ogumu' nogi' o tongokusai om tongoendu' do tulun do Yunani dit angabantug do notumbayaan.

¹³Nga' koilaai noddi di tulun do Yohudi di hilo'd Tosolunika do monuduk i Paulus do boros do Kinorohingan do hilo'd Biria, om ongoi no iyolo' suhut di Paulus om i Silas do hilo' do minongoi pamayayat di tulun do hilo' om pinapatangkabo iyolo' do ginawo diyolo'.

¹⁴Om ara-raho' no di tulun do hilo'd Biria do papaatod i Paulus do hiri'd tisan do rahat, nga' i Silas nopo di Timotius om poundorong i' do hiri'd bandar diri.

¹⁵Om kaatod poddi diyolo' i Paulus do hilo'd Atina, om bilinai noddi di Paulus iyolo' do momisunud di Silas om i Timotius do marau-arau do sumusuhut dau.

Hilo'd Atina

¹⁶Om daamot poddi di Paulus do magandad di Silas om i Timotius do hilo'd Atina, om tumongob tomod diri iyau do kokito di bandar diri tu' noponu' pod tingolig.

¹⁷Om ongoi noddi i Paulus ponokiboro-boros di tulun do Yohudi om it okon ko' Yohudi di sumambayang dot id Kinorohingan do hiri'd walai'd sasambayanan. Om monikid tadau nogi' iyau do mongoi ponokiboro-boros di tulun do hiri'd tomu.

¹⁸Om haro nogi' o piro-piro tulun di gomponuduk di tumanud di Ipikuros om i Stoa do suminongkiwal dau. Boros kad piro-piro diyolo', "Nunu no o toilaan do tulun diti? Okuri i' daa o toilaan dau nga' adala' i' kopio o boros," ka diyolo'. Om haro nogi' o piro-piro tulun do suwai do momoros do poingkaa, "Iyo-iyo'd poposusui iyau do pasal do ponokokinorohingan do bansa'd suwai," ka. Kapamarasan nopo diyolo'd miagal diri, om poposusui i Paulus do pasal di Yesus om pasal dot apasi kawagu i tulun do napatai.

¹⁹Om angatai nodd i Paulus do hiri'd titimungon do tulun dot ogumu' di roitan do Nulu-Nulu dot Ariopagus. Om hilo' no iyolo'd minoro-boros di Paulus, “Mokiilo daa iyahai di ponudukan do wagu di pinotuduk nu'ddi.

²⁰Tu' minonusui ko dahai'd ponudukan di suwai kopio dot orongou dahai. Om mokiilo iyahai ondung nunu o komoyon diri,” ka diyolo'.

²¹(Tu' tulun nopod Atina om i tulun do bansa'd suwai di poundorong do hiri om ongorohian kopio'd mokinongou do tulun di popotuduk do ponudukan dit a' po diyolo' insan korongou om orohian iyolo'd mogiboro-boros do pasal diri.)

²²Om ingkakat nodd i Paulus do hiri'd dotoguanan di tulun do pointimung do hiri'd Ariopagus diri, om boro-boros no iyau'd poingkaa, “Oi tulun dot Atina! Okito ku do kitugama' ngai' kou i'.

²³Tu' tontok di mimpanau oku'd hiti'd bandar dokoyu, om di mingontong oku di tiyonon dokoyu'd sumambayang om nokokito oku dot iso' o kinoiyonon dit iyonon dokoyu'd papatahak do porsombahan di sumbolion. Om tinulisan o kinoiyonon diri do poingkaa, ‘Dong Kinorohingan Dit a' Otutunan,’ ka. Om iri no i Kinorohingan di tukuon dokoyu'ddi, nga' it a' i' dokoyu otutunan o posusuyon ku dot id dokoyu,

²⁴Kinorohingan no o minomonsoi'dti pomogunan om koinsanai di hiti'd pomogunan, om iyau no o Tuhan do hilo'd tawan om hiti'd pomogunan. Om a' i' iyau miyon do hiri'd walai di ponokokinorohingan di winonsoi'd tulun.

²⁵Om a' nogi' iyau minog do tulungon do tulun, tu' iyau no o manahak do koposion om pinuhobo om koinsanai'd nunu nopo dot id tulun.

²⁶Om mantad nod iso' o tulun o pinawayaan dau do minomonsoi'd koinsanai'd bansa'd tulun, om sinuhu' dau iyolo' do miyon do pointongkop diti pomogunan. Om iyau nogi' o minanantu' do mantad di gulu po ondung soira' iyolo'd poimpasi, om ondung hinonggo o koiyonon diyolo'.

²⁷Om winonsoi pogi'd Kinorohingan o miagal diri nga' ponuhu' dau diyolo' do mogihum dau. Om maha' daa'ndo om osolowot diyolo' iyau do tontok di

mogihum iyolo' dau. Nga' otopot nopo kopio om a' i' osodu' o Kinorohingan do mantad id pointikid-tikid dati',

²⁸do miagal di nokoboros do tulun do poingkaa, 'Poimpasi toko' om mimpanau toko' om hino toko' do hiti'd pomogunan tu' i kuasa' dau o powonsoi do miagal diri,' ka. Om miagal nogiddi i nokoboros di piro-piro tulun dit ongoilo do boros dit angaralom do poingkaa, 'Tangaanak ngai' toko' i' dau,' ka.

²⁹Om iyo nopoddi tu' tangaanak ngai' toko'd Kinorohingan, om a' i' apatut do sorohon toko' do Kinorohingan nopo om iyo noddi tingolig di tamas ko' pirok ko' watu do winonsoi, i winonsoi do tumanud do toilaan do tulun.

³⁰Nga' a' nod Kinorohingan sorohon i maso pod aiso' o toila-ilaan toko', nga' baino' nopo om suhuon dau o koinsanai'd tulun do pointongkop diti pomogunan do kumorologo di dusa diyolo'.

³¹Tu' natantu' no dau ot insan o maso do kopomutusan do pointikid-tikid do tulun do hiti'd pointongkop diti pomogunan do mikuwo'd otulid o pomumutus. Om i tulun di nopili' mantad do Kinorohingan o momutus. Om iri no o koila-ilaan do koinsanai'd tulun dot otopot iri tu' napasi no kawagu'd Kinorohingan i tulun diri do mantad id kapatayon," ka di Paulus.

³²Nga' haro'ddi o piro-piro tulun dot id pogialatan di tulun diri do mongirak-irak di Paulus do tontok di nokorongou iyolo' do pasal dot apasi kawagu i tulun di napatai. Om haro nogi' o tulun do momoros do poingkaa, "Orohian po kawagu iyahai'd korongou diya' do popotuduk do pasal diri," ka.

³³Om tongkiad noddi i Paulus do mantad hiri'd tiyonon do tulun do tumimung.

³⁴Nga' haro i' ot id pogialatan diyolo' do suminokodung di Paulus om notumbayaan di Yesus. Id pogialatan nopo diyolo'ddi om: i Dionisius, it iso' o tulun dot id pogialatan di mongilo-ilo dit Ariopagus, om songulun o tondu' dot i Damaris o ngaran, om haro po o piro-piro tulun do suwai.

Winonsoi Di Rasu 18

Hilo'd Korintus

¹Om katalib poddi iri om tongkiad no i Paulus do hilo'd Atina om ongoi no iyau do hilo'd Korintus.

²Om hilo' no o kinasalawatan dau do songulun o Yohudi dot i Akuila o ngaran. Om pomogunan nopo kopio di Akuila om hilo'd Pontus. Om koririkot dau do hilo'd Korintus do mantad hilo'd Italia do miwoyo' di sawo dau. Ngaran nopo di sawo dau om i Priskila. Kinaangayan nopo diyolo'd hilo'd Korintus nga' minonuhu' i Kaisar Klaudius do poposoliwan ngai' di tulun do Yohudi do mantad hilo'd Rum. Om ongoi noddi i Paulus solowot goduwo diyolo'.

³Om undorong noddi i Paulus do pounsugku' diyolo'd kumaraja', tu' miagal i' o pogihuman diyolo'd tusin, do momomonsoi'd kiim.

⁴Nga' mongoi kasai' nopo i Paulus do hiri'd walai'd sasambayanan do pointikid-tikid do tatau'd Sabat do mongoi ponokiboro-boros di tulun do Yohudi om i tulun do Yunani do mangangat diyolo'd monongkuyaan di Yesus.

⁵Om korikot poddi i Silas om i Timotius do mantad hilo'd Makidunia, om popinsusui kasai' nopoddi i Paulus dot id tulun do Yohudi di habar do mantad id Kinorohingan, dot i Yesus i Raja' do Gampamasi di pinabatos do Kinorohingan.

⁶Nga' a' nopo tumingkod do sumongkiwal di Paulus i tulun do Yohudi om papasala' iyolo' dau, om tantago' noddi di Paulus i pupuk do mantad id pakayan dau do popointalang do kasala' iyolo'. Om boro-boros nogiddi iyau diyolo' do poingkaa, “Ondung ohukuman kou, om dokoyu nod sala'. a' oku no iyoho' monongkoilo dokoyu! Om mantad nod baino' do mongoi oku nondod hilo'd tulun dit okon ko' Yohudi,” ka dau.

⁷Om tongkiad noddi i Paulus diyolo' om ongoi no iyau undorong do hiri'd walai di hiri'd sampaping di walai'd sasambayanan. Sanganu nopo di walai'ddi om i Titius Yustus, i tulun dit okon ko' Yohudi, nga' sumambayang i' iyau dot id Kinorohingan.

⁸Om i Krispus i boyoon di walai'd sasambayangan diri om i sompiiyon dau nga' otumbayaan i' di Tuhan Yesus. Om ogumu' o tulun do suwai do hiri'd Korintus do notumbayaan di Yesus, om minokibatis do nokorongou di pinosusui di Paulus.

⁹Insan totuong om boro-boros no o Tuhan dot id di Paulus dot id suang do pinointalang, “Kada' kooris! Popinsusui nopo. Om kada' tingkod.

¹⁰Tu' moyo-woyo' oku i' diya'. Om aiso' i' o tongosongulun piya do milo'd momonsoi'd araat dot id diya', tu' ogumu' i' o tulun ku dot id suang do bandar diti,” ka.

¹¹Om undorong noddi i Paulus do hilo'd Korintus do sontoun om satanga' o koloido' om monuduk iyau di tulun do hilo' do boros do Kinorohingan.

¹²Nga' tontok di nosiliu i Galio do gobunor do hilo'd Akaya, om pogiapakat noddi i tulun do Yohudi do sumongkiwal di Paulus om tangkapo' no diyolo' iyau do pinakaa do hiri'd pomisaraan.

¹³Om boro-boros no iyolo' do papasala' di Paulus, “Iti nopo tulun diti om mamayayat do tulun do sumambayang dot id Kinorohingan do kasala' dit oturan di Musa o kowoyo-woyoo' do sumambayang!” ka.

¹⁴Om sisimbar no daa i Paulus. Nga' boro-boros nogiddi i Galio di tulun do Yohudi, “Oi tulun do Yohudi, ondung otopot do kasalaan ko' karaaton iti pinoboros dokoyu'dti om apatut i' daa do pokinongohon kopio ku.

¹⁵Nga' iti nopo om pogisosongkiwalan nod pasal do boros, om ngaran om oturan dokoyu om pimpori-porianan nopo dokoyu'd momutus iti. a' oku i' orohian do momutus do hal dot iyo'dti,” ka dau.

¹⁶Om uyungo' no di Galio iyolo' do poposoliwan do mantad hiri'd pomisaraan.

¹⁷Om tangkapo' noddi diyolo' i Sostinis, i boyoon do walai'd sasambayangan diri, om pimbabagai no diyolo' iyau do hiri'd dotimbabaan di tiyonon do momutus. Nga' a' i' di Galio pinusou i hal diri.

Guminuli' i Paulus do Hilo'd Antiokia

¹⁸Om alaid poddi i Paulus do poundorong do hilo'd Korintus do mantad diri. Om pongintod-intod noddi iyau di tulun di nongotumbayaan do hiri. Om sakai nogiddi iyau'd kapal do rahat do minongoi do hilo'd Siria do miniwoyo' diyo Priskila om i Akuila. Nga' pokibugarai no di Paulus i tobuk dau di hilo'd Kingkria tu' pinanaru dau i tobuk dau do pamayaan dau di batos dau do mikuwo'd sumpa' dot id Tuhan.

¹⁹Om korikot poddi iyolo' do hilo'd Iposus, om tongkiad noddi i Paulus di Priskila om i Akuila, om ongoi no iyau do hiri'd walai'd sasambayanan do mongoi ponokiboro-boros di tulun do Yohudi.

²⁰Om angatai no daa'ddi diyolo' i Paulus do mundorong dot alaid-laid do hilo'd Iposus, do pounsugku' diyolo' nga' a' i' i Paulus minundorong.

²¹Nga' mulong pod iyo'ddi, nga' minoro-boros i' iyau di tintod dau do minamanau do poingkaa, “Ondung korohian do Kinorohingan om gumuli' oku i' kawagu'd hiti,” ka dau. Om sakai noddi iyau'd kapal do rahat do mantad hilo'd Iposus di nokoboros dau o miagal diri.

²²Om korikot poddi iyau do hilo'd Kaisaria, om ongoi no iyau do hilo'd Yorusalim do minongoi poporikot do tabi' dot id sidang do hilo'. Om lombus no iyau do hilo'd Antiokia.

²³Om alaid poddi iyau do poundorong do hilo'd Antiokia, om ongoi nogiddi iyau pimpanau do hilo'd watas do Galatia om Prigia do mongoi popogiroto do kotumbayaan di tulun di nongotumbayaan do hilo'.

Hilo'd Iposus om Hilo'd Korintus i Apolos

²⁴Om korikot no do hilo'd Iposus o songulun o tulun do Yohudi dot i Apolos o ngaran, i nosusu do hilo'd bandar dot Alikandria. Iyau nopo om kosuhut kopio do komoyon di hiri'd suang do Buuk do Kinorohingan om oilo iyau'd mimboros,

²⁵om notudukan iyau di ponudukan do pasal di Yesus. Om agayo kopio o ginawo dau do popotuduk dot osorisid kopio o ponunungan do pasal di Yesus, do mulong piya dot iri nogi' i botisan di Yohanis o noilaan dau.

²⁶Om timpuun noddi iyau do monuduk di tulun do hiri'd walai'd sasambayanan. Om angatai noddi di Priskila om i Akuila i Apolos do hiri'd walai diyolo' do nokorongou iyolo' di ponudukan di Apolos. Om tudukai noddi kawagu diyolo' i Apolos do pinopopunong kopio do pasal di natantu' mantad do Kinorohingan do wonsoyon dau do mamasi'd tulun dot id suang di Yesus.

²⁷Om orohian diri i Apolos do mongoi'd hilo'd Akaya. Om ponulis noddid surat i tulun di notumbayaan di Yesus do hilo'd Iposus do patahakon di tulun di nongotumbayaan do hilo'd Akaya do monuhu' diyolo' do rumamit di Apolos. Om di nopoddi nokorikot i Apolos do hilo'd Akaya om agayo no kopio o kinotulungan dau di tulun di notumbayaan di Yesus di hilo', dot i kosonongo'd Kinorohingan dot id diyolo' o nokotumbaya-bayaan diyolo' di Yesus.

²⁸Om kikuasa' i' kopio i Apolos do monokisimbar-simbar di tulun do Yohudi, gisom do nokosoibau iyau do suminimbar di tulun do Yohudi dot id toguang di tulun dot ogumu'. Om iri no it ayat do mantad id Buuk do Kinorohingan o rinait dau do pinopointalang kopio dot i Yesus no i Raja' do Gampamasi di pinabatos mantad.

Winonsoi Di Rasu 19

Hilo'd Iposus i Paulus

¹Om daamot po di Apolos do hilo'd Korintus, om tongkop no i Paulus do minimpanau do hiri'd kabandaran do ponong id sokid dot id suang do watas diri om korikot noddi iyau do hilo'd Iposus. Om hilo' no do nokosolowot iyau do piro-piro tulun di notumbayaan di Yesus.

²Om uhoto' no di Paulus iyolo', “Nakaramit kou nod Rusod do Kinorohingan di kotumbayaaai kou i' di Yesus?” ka dau. Om boros ka diyolo'd suminimbar, “Amu'. a' po iyahai insan korongou do haro o Rusod do Kinorohingan,” ka.

³Om uhoto' noddi kawagu di Paulus iyolo', “Iyo nopoddi, om nunu o komoyon di binotisan kou do noilaan dokoyu?” ka dau. Om boros ka diyolo'd suminimbar, “Komoyon nopoddi om i botisan di pinoboros di Yohanis,” ka.

⁴Om boros kaddi di Paulus, “I Yohanis nopo om minamatis do tulun do popointalang do nokorologo iyolo' do koinsanai di dusa diyolo'. Nga' tontok nogiddi do minomisunud i Yohanis di tulun dot Israil do mositi' no dot otumbayaan iyolo' di tulun di rumikot do sumusuhut dau, iri no i Yesus,” ka dau.

⁵Om tontok di nokorongou iyolo'ddi, om botisai noddi iyolo' dot id suang do ngaran di Tuhan Yesus.

⁶Om tontok di sinukabayan di Paulus iyolo', om koporinta' noddi iyolo' do Rusod do Kinorohingan, om timpuun noddi iyolo' do mimboros do mogisuwai-suwai o bansa'd boros di kosuayan kopio, om popinsusui iyolo' do habar do mantad id Kinorohingan.

⁷Kogumuon' nopo diyolo'ddi om haro i' doti' o hopod om duwo o tulun.

⁸Om tolu o tulun do koloido' di Paulus do monuduk kasai' om a' i' iyau ooris do popimboros diri dot id tulun do hiri'd walai'd sasambayanan, om monokisimbar-simbar iyau diyolo' do poposuhut kopio diyolo' do pasal di Pomorintaan do Kinorohingan.

⁹Nga' haro i' o piro-piro tulun dot id pogialatan diyolo' dot okodou kopio o ginawo, om a' otumbayaan. Om pasalaon nopo diyolo' do hiri'd toguang do tulun di songintimung do hiri i ponudukan do pasal di natantu' mantad do Kinorohingan do wonsoyon dau do mamasi'd tulun dot id suang di Yesus. Om iri noddi o kinotongkiadan di Paulus diyolo', om ongoi no iyau do hiri'd piro-piro tumatanud di Yesus dit id suang di bilik dit agayo, i tiyonon di Tiranus do monuduk do tulun dot ogumu'. Om hiri no i Paulus do monokisimbar-simbar do tulun do pointikid-tikid do tatau.

¹⁰Om iyo kasai' nopoddi o wonsoyon dau do solinaid do sontoun, gisom do nokorongou ngai'd boros do Tuhan i tulun do Yohudi om it okon ko' Yohudi do hiri'd pointongkop do pomogunan dot Asia.

I Tangaanak di Skiwa

¹¹Om pinakai'd Kinorohingan i Paulus do momonsoi di kongoimayaan kopio.

¹² Ondung patahakon dot id tulun di sumakit o somputangan ko' tagkos di noumbalan di Paulus do mamakai om olingos nopo i toruol diyolo' om i rusod do rogon nga' sumoliwan nopo do mantad id tulun diri.

¹³ Nga' haro o piro-piro tulun do Yohudi di bobolian do mimpanau nopo do mongoi poposoliwan do rusod dot araat do mantad id tulun. Om mumbal daa iyolo'd mamarait do ngaran do Tuhan Yesus do poposoliwan di rusod do rogon. Boros ka diyolo' dot id rusod do rogon diri, “Id suang do ngaran di Yesus i posusuyon di Paulus, om posoliwanon ku iyokoyu!” ka.

¹⁴ Om iri nogi' i turu' o tangaanak do tongokusai di Skiwa, i boyoon dot imam diri nga' minomonsoi nogi' do miagal diri.

¹⁵ Nga' boro-boros nogi' i rusod do rogon do suminimbar diyolo' do poingkaa, “Kotutun oku i' di Yesus om i Paulus, nga' isai kou iyokoyu?” ka.

¹⁶ Om simbul nopoddi i tulun di norusadan do rogon diri do tuminabpo diyolo' do suminaap, om panangkus nopoddi iyolo' do minogidu' do mantad hiri'd walai, do nongosuhat poo om aiso' o pakayan tu' ginayat di tulun diri i pakayan diyolo' om koidu' nopo do poimpakai diyolo'.

¹⁷ Om ongooris tomod diri i tulun do Yohudi om it okon ko' Yohudi di poundorong do hilo'd Iposus do nokorongou di habar diri, om royohon diri o ngaran do Tuhan Yesus.

¹⁸ Om ogumu'ddi o tulun di nongotumbayaan di Yesus do ruminikot do minangakun di nowonsoi diyolo' di gulu po dot id toguang di tulun dot ogumu'.

¹⁹ Om ogumu' nogi' o tulun di bobolian do minonimung di buuk diyolo' om tutudai nogiddi do hiri'd toguang di tulun dot ogumu'. Om haro i' doti' o limo nohopod noribu o tusin do pirok do gatang ngai'ddi.

²⁰ Om mumu-gumu' nopoddi o tulun do korongou di boros do Tuhan om mumu-gumu' o tulun dot otumbayaan diri.

Kagangahan dot Agayo do Hilo'd Iposus

²¹Om katalib poddi i nongosiliu do miagal diri, om tontuo' no di Paulus do mongoi iyau do hilo'd Makidunia om hilo'd Akaya om lumombus nogindo iyau do hilo'd Yorusalim. Om boros ka dau, “Koongoi ngai' oku pondod hilo', om mositi' nod mongoi oku do hilo'd Rum,” ka.

²²Om suhuon' noddi dau i Timotius om i Irastus, i duwo o tulun di mongunguhup dau do minogulu dau do mongoi'd hilo'd Makidunia do daamot dau'd poundorong do piro-piro tadau'd koloido' do hiri'd pomogunan dot Asia.

²³Tontok no doti'ddi do tuminimpun o kagangahan dot agayo do hilo'd Iposus, dot i ponudukan do pasal di Yesus o kinoimpunon.

²⁴Tu' hiri nopod bandar diri om haro o songulun o tukang pirok dot i Dimitrius o ngaran, i momomonsoi do winalai-walai di podsubakan di Artimis, i ponokokinorohingan diyolo'. Iri nopo wonsoyon di tulun diri om popountung kopio di tulun di pakaraja' dot id dau.

²⁵Om timungo' noddi dau i tulun di songingkaraja' dot id dau om i tulun di songingkaraja' dot id piro-piro tukang pirok do suwai, om boro-boros no iyau dot id diyolo' do poingkaa, “Oi tobpinai-tobpinai, koilo kou i' dot iti no o karaja'dti o koonuan toko'd tuntung dot agayo.

²⁶Om nokokito kou no om nokorongou kou di winonsoi'd i Paulus diri. Tu' minomoros iyau dot iti nopo ponokokinorohingan di winonsoi'd tulun om okon i' ko' kinorohingan kopio. Om ogumu' no o tulun do notumbayaan di ponudukan di Paulus, dot okon nopo ko' hiti nod Iposus, nga' oruhai nod kotongkop do hiti'd pomogunan dot Asia.

²⁷Iyo nopoddi, om okon nopo ko' iti no karaja' toko' ot oindaraat diri, suwai ko' ilo' piya walai di Artimis, i ponokokinorohingan toko' di tukuon do koinsanai'd tulun do hiti'd Asia om hiti'd pointongkop do pomogunan nga' a' noddi pokonunu-nunuon om a' iyau pusohon,” ka.

²⁸Om kongotogod noddi i tulun dot ogumu' do nokorongou di boros di pinoboros di tukang pirok diri, om boro-boros no iyolo' dot opuhod do

poingkaa, “Abantug i' i Artimis, i ponokokinorohingan do tulun dot Iposus!” ka.

²⁹Om kotongkop nopoddi do hiri'd bandar diri i kagangahan diri. Om tounai nopoddi diyolo' do minanangkap i Gayus om i Aristarkus, i duwo o tulun do Makidunia, i koruhang di Paulus do mimpanau, om gayato' no diyolo' i duwo o tulun diri do kuminaa do hiri'd titimungon do tulun dot ogumu' dot id bandar diri.

³⁰Om sumuwang daa'ddi i Paulus do hiri do mongoi tanud diyolo' nga' oduhai no iyau di tulun di nongotumbayaan di Yesus.

³¹Om haro'ddi o piro-piro tulun dit angasawat o pangkat do hiri'd pomogunan dot Asia do tambalut di Paulus do minonuhu' do tulun do mongoi pogodu di Paulus do sumuwang do hiri'd titimungon do tulun dot ogumu'ddi.

³²Om agangau nopoddi i tulun di songintimung do hiri'd kinoiyonon diri, om mogisuwai-suwai nopo o popinggarangon diyolo', tu' kogumuan no diyolo'd a' i' koilo ondung nunu o kinotimungan diyolo'd hiri.

³³Om suhuon' noddi di tulun do Yohudi i Aliksandor do minongoi'd hiri'd dotoguangan di tulun dot ogumu', om ondos daa di wookon di tulun dot ogumu'ddi om iyau o kinoimpuunon di kagangahan diri. Nga' pobilido' no daa'ddi di Aliksandor o longon dau do mogodu di tulun do minghiyo, om umbal no daa iyau'd moro-boros do poposunud dot aiso' o sala' dau.

³⁴Om koilaai noddi diyolo' do tulun iyau'd Yohudi, om insan-insan nopo iyolo'd pinapagarang do boros do poingkaa, “Abantug i' i Artimis, i ponokokinorohingan do tulun dot Iposus!” ka.

³⁵Om alaid noddi om kotingkod i' di gomponulis do hiri'd bandar diri i tulun dot ogumu' di sanggara-gara'. Om boro-boros noddi iyau do poingkaa, “Oi tulun dot Iposus, ongkoilo ngai' i' o tulun do bandar nod Iposus o momogompi' di walai di Tingolig dot Artimis om i watu dit olidang di ruminatu' do mantad hilo'd tawan.

³⁶Om aiso' i' o songulun piya do milo'd sumurilog do hal diti. Om kada' kou nondo koghiyo. Om kada' kou pomonsoi do nunu nopo dot a' po kopomusorou kopio.

³⁷Om tinangkap dokoyu iti tulun diti om a' i' iyolo' minanakau do hilo'd walai di ponokokinorohingan toko' om a' iyolo' minongindaraat diri.

³⁸Nga' ondung haro o tulun do pasalaon di Dimitrius om i tulun di pakaraja' dot id dau om osonong dot igitan o hal diri dot id pomisaraan. Tu' poingiwang kasai' i' i pomisaraan om hino kasai' id hilo' i pagawai do pomorinta'.

³⁹Om ondung haro i pokionuon dokoyu'd suwai, om mositi' nod salasayon iri dot id pogititimungan do tulun dot ogumu' di natantu' mantad do tumanud dot oturan.

⁴⁰Tu' iti nopo nosiliu baino'dti om sumiliu i' do koligagaan toko'. Om aiso' i' o paantakan toko' do mingwonsoi'd miagal diti. Om otondos toko' i' moti'dti do sumaap do porinta', dot iti kagangahan diti o kapanandakan dati,'” ka dau.

⁴¹Om kongoboros poddi di gomponulis do bandar diri o miagal diri om suhuon' no dau'd muli' i tulun dot ogumu'.

Winonsoi Di Rasu 20

Minongoi i Paulus do Hilo'd Makidunia om Hilo'd Yunani

¹Om kotingkod poddi i kagangahan do hilo'd Iposus, om lohowo' noddi di Paulus i tulun do sidang do tuminimung om boro-boros no iyau diyolo' do minongodsuur diyolo'. Om pongintod-intod noddi iyau diyolo'. Om pamanau noddi iyau do minongoi'd hilo'd Makidunia.

²Om pimpanau noddi i Paulus do tuminongkop do hiri'd watas do Makidunia do minongoi ponuduk di tulun di notumbayaan di Yesus, om minongodsuur iyau diyolo'. Om pamanau nogiddi iyau do kuminaa do hilo'd Yunani.

³Om tolu o tulun do koloido' dau do poundorong do hilo'. Om maha' dit oruhai noddi o kapamanahan dau do mongoi'd hilo'd Siria, om korongou no

dau o habar do mogiupakat i tulun do Yohudi do mamatai dau. Om tontuo' noddi dau do gumuli' kawagu iyau do kawaya' kawagu do hilo'd Makidunia.

⁴Om tanud noddi dau i Sopatir, i tanak di Pirus, i mantad hilo'd Biria; om tuminanud nogi' i Aristarkus om i Sikundus i tulun do Tosolunika, om i Gayus i tulun do Dorbi, om i Timotius, om i Tikikus om i Tropimus, i piro-piro tulun do mantad hilo'd pomogunan dot Asia.

⁵Om pogulu noddi iyolo' dahai do minongoi'd hilo'd Troas, om hilo' no iyolo'd minagandad dahai.

⁶Om katalib poddi i Tadau dot Agayo do Roti dit A' Kipangambang, om sakai noddi iyahai'd kapal do rahat do mantad hilo'd Pilipi. Om katalib poddi o limo tadau, om kosolowot nogi' iyahai diyolo' do hilo'd Troas. Om sominggu' diri o koloido' dahai do poundorong do hilo'.

Kolimpupuson di Paulus do Minongoi'd Hilo'd Troas

⁷Om tontok di totuong no di tadau'd koonom, om timung noddi iyahai do minakan do kopogiuludan, om pomoros no i Paulus di tulun do hiri do gisom do pitangatuong, tu' osorou dau do lumombus no iyau'd mamanau di kosuabon.

⁸Om ogumu'ddi o lampung do hiri'd bilik di hiri'd sawat di niyonon dahai'd tuminimung.

⁹Om haro'ddi o tanakwagu dot i Iutikus o ngaran do poirikau do hiri'd liligaon. Om koodop noddi iyau do hiri'd liligaon dit alaid kopio i Paulus do moro-boros di tulun. Om karatu' noddi i Iutikus do mantad hiri'd liligaon di bilik di hiri'd tingkat kotolu. Om ngoyo' noddi daa iyau di tulun nga' napatai no iyau.

¹⁰Nga' lintuhun noddi i Paulus, om loubai no dau i tanakwagu'ddi do minamagapus. Om boro-boros no i Paulus, “Kada' kou katangkabo, tu' poimpasi po iyau,” ka dau.

¹¹Om salakoi noddi kawagu i Paulus do hiri'd sawat, om potikido' no dau i roti om akan ngai' noddi iyolo'. Om boro-boros poddi kawagu i Paulus di tulun do gisom do nosuaban. Om pamanau noddi i Paulus.

¹²Om angatai noddi di tulun i tanakwagu'ddi do minuli' do hiri'd walai dau, tu' noposian iddi kawagu iyou, om noinsasamadan tomod diri o ginawo diyolo'.

Mantad id Troas om Kumaa do Hilo'd Militus

¹³Om pamanau noddi iyahai do minogulu di Paulus do suminakai'd kapal do rahat do kuminaa do hilo'd bandar dot Asos do mongoi kunomo' di Paulus do hilo'. Tu' iyo noddi i pinonuhuan di Paulus. Tu' iyou nopo om minaya' do hiri'd katanaan do kuminaa'd hilo'.

¹⁴Om kosolowot poddi i Paulus dahai di hilo'd Asos, om sakai noddi i Paulus di kapal do rahat om pamanau noddi iyahai do kuminaa do hilo'd Mitilini.

¹⁵Om mantad nod hilo' om pamanau no iyahai do poinsakai'd kapal do rahat om korikot noddi iyahai do hiri'd hapak di Pulou do Kiyos di sinuabon. Om tadau noddi kawagu, om korikot no iyahai do hilo'd Samos, om tadau poddi kawagu, om korikot nogiddi iyahai do hilo'd Militus.

¹⁶Tu' natantu' nod Paulus dot a' mumbaya' do hilo'd Iposus, om a' i' kalaid kopio do hilo'd watas dot Asia. Tu' arau-arau iyou do mokiririkot do hilo'd Yorusalim do mingkosup di Tadau'd Agayo do Pintakosta.

Minongintod i Paulus di Piro-Piro Boyoon do Sidang dot Iposus

¹⁷Om pomilin noddi i Paulus do popoongoi di piro-piro boyoon do sidang do hilo'd Iposus, do mongoi solowot dau do hilo'd Militus.

¹⁸Om korikot poddi iyolo', om boro-boros no i Paulus dot id diyolo', “Oi tobpinai-tobpinai, kongoilo kou i' ondung poingkuro-kuro o kowoyo-woyoon ku do solinaid ku'd poinsugku' dokoyu do mantad di kinorikoto' ku i' do hilo'd Asia.

¹⁹Om aayi-ayi' no o kosiribao' do ginawo ku om nokoturu' tomod o romou ku do minomonsoi'd karaja' di don Tuhan do tontok di noinggorit oku tu' araat i' o winonsoi di tulun do Yohudi dot id doho'.

²⁰Om kongoilo kou nogi' dot aiso' i' ot a' ku nouyuhan do popotuduk dot id dokoyu di nunu nopo i kiguna' dot id dokoyu. Om nokoponuduk oku nogi' dokoyu dot id pogititimungan do tulun dot ogumu' om id pointikid-tikid do walai.

²¹Om asaru' oku nogi' do monuduk do tulun do Yohudi om it okon ko' Yohudi, dot apatut iyolo' do rumologo'd dusa diyolo' om rumikot dot id Kinorohingan om otumbayaan do Tuhan Yesus.

²²Om baino' nodti om kumaa oku nod hilo'd Yorusalim do tumanud dot isuhu'd Rusod do Kinorohingan. Om a' oku i' koilo ondung nunu ot osiliu dot id doho' do korikot oku'd hilo'.

²³suwai ko' iri no o toilaan ku tu' pointikid-tikid do bandar di koongoyon ku om popoinsan kasai' nopo doho' o Rusod do Kinorohingan do kogiil oku nondo om inggoriton oku.

²⁴Nga' a' ku i' sorohon o tinan ku dot apatai tuu ko' amu', dot opongo ku po daa iti karaja' di pinonuhuan do Tuhan Yesus doho', om otorodok oku pod poposusui diti Habar dot Osonong do pasal di kosonongo'd Kinorohingan dot id tulun do gisom do tikapatai ku.

²⁵Om nokosolowot ngai' oku no dokoyu om nokoponuduk oku dokoyu do pasal do Pomorintaan do Kinorohingan. Om opurimanan ku noddi dot a' oku no kosolowot kawagu dokoyu, oi tobpinai-tobpinai ku.

²⁶Om iti no o kapamarasan ku kopio'dti dot id dokoyu, tu' okon no ko' doho'd kasalaan do haro piya ot id pogialatan dokoyu dot apatai.

²⁷Tu' a' oku i' nokoumbal do tuminongkiad diti karaja' ku do monuduk dokoyu do koinsanai di natantu' mantad do Kinorohingan do wonsoyon dau.

²⁸Mumbangan-bangan kou no, om gompion no dokoyu o koinsanai di sidang di pinatahak do Rusod do Kinorohingan do pogompian dokoyu; tu' nopili' kou

no do mongilo-ilo do sidang diri. Om gompion no kopio dokoyu i sidang do Kinorohingan do miagal di gompomogompi'd dumba' di momogompi' kopio di dumba' dau. Tu' nasanganu nod Kinorohingan i sidang diri dot i kinapatayon di Tanak dau o kinopononsongonuan.

²⁹Oilaan ku no do kapamanau oku podti om rumikot nondo i toni dit orongit dot id pogialatan dokoyu. Om akanon nondo di toni dit orongit i tulun di pigompian dokoyu'ddi.

³⁰Om mimbulai nondo o tulun do mantad id pogialatan dokoyu do popoboros dit a' otopot, do mamalid di tulun di nongotumbayaan di Yesus. Om gisom do tumanud nondo diyolo' i tulun diri.

³¹Iyo nopoddi, om umbangan-banganan no kopio dokoyu! Soroho' no dokoyu do tolu o toun do koloido' ku do mikuwo'd tihad ku, dot a' nopo kotingkod do monuduk do pointikid-tikid dokoyu do tadau om totuong.

³²Baino' nopodti om patahakon ku no iyokoyu dot id Kinorohingan om gompion kou i' dau. Om otumbayaan kou i' kopio di habar di norongou dokoyu do pasal do kosonongo'd Kinorohingan dot id dokoyu. Tu' kikuasa' i' o Kinorohingan do popokoris dokoyu om manahak dokoyu do barakat di pinosodia' mantad dau do patahakon do koinsanai'd tulun di songonuon dau.

³³Om a' oku i' nokoumbal do rumohian do tusin ko' pakayan po dot isai nopo o tulun.

³⁴Om oilaan id tobpinai-tobpinai do kuminaraja' oku i' do mogihum do kosukup-sukupu ku, om kosukup-sukupu di piro-piro tambalut ku di tuminanud doho'.

³⁵Nowonsoi ngai' ku no i maan dokoyu dot omitanan, om mositi' nod tumotos kou do kumaraja' do monulung di tulun dit oluhoi. Tu' mositi' nod sorohon toko' i pinoboros di Tuhan Yesus do poingkaa, 'Olumaag nogi' i tulun di manahak ko' i rumamit,' ka," ka dau.

³⁶Om kopongo poddi i Paulus do minoro-boros, om otud noddi iyau om koinsanai di tulun do hiri do suminambayang.

³⁷Om oinsanan nopoddi iyolo' do minihad om minongoi gapus di Paulus om minongintod iyolo' dau.

³⁸Om tumongob diri iyolo' tu' minomoros i' i Paulus dot id diyolo' dot a' no iyolo' kosolowot kawagu dau. Om woyoo' noddi diyolo' i Paulus do gisom do nokorikot do hiri'd kapal do rahat.

Winonsoi Di Rasu 21

Minongoi i Paulus do Hilo'd Yorusalim

¹Om pongintod noddi iyahai di piro-piro boyoon do sidang di mantad hilo'd Iposus, om tongkiad nogiddi iyahai diyolo'. Om pamanau no iyahai do suminakai'd kapal do rahat do kuminaa do hilo'd Pulou Kos; om sinuabon noddi om korikot no iyahai do hilo'd Pulou Rodis. Om mantad nod hilo' om pamanau no iyahai do suminakai'd kapal do rahat do ruminikot do hilo'd podompiran do kapal do hilo'd Patara.

²Om kokito noddi iyahai dot iso' o kapal di hilo'd Patara do pakayaan do hilo'd Pinisia. Om sakai no iyahai di kapal diri om pamanau noddi iyahai.

³Om korikot no iyahai dot id iso' o kinoiyonon dit okito o pulou Siprus dot id dogibangan dahai, nga' pamanau nopo iyahai do poinsakai di kapal do kuminaa do hilo'd Siria. Om lintuhun noddi iyahai do hilo'd Tirus, tu' hilo' no o pinolintuhunan di suang di kapal di sinakai dahai.

⁴Om ongoi noddi iyahai solowot di tulun di nongotumbayaan di Yesus do hilo', om undorong no iyahai do poinsugku' diyolo' do solinaid do sominggu'. Om tudukai noddi iyolo' do Rusod do Kinorohingan do mogodu di Paulus do mongoi'd hilo'd Yorusalim.

⁵Nga' korikot no i maso di kapamanahan dahai kawagu, om tongkiadai noddi dahai iyolo' do luminombus do minamanau, om mogianak-anak nopoddi iyolo' do pinapaatod dahai do gisom do nokosoliwan iyahai di bandar. Om otud ngai' noddi iyahai do hiri'd tisan di rahat do suminambayang.

⁶Om kasambayang poddi iyahai, om pogitatabi' no iyahai om sakai noddi iyahai di kapal, om poguliai no diyolo' do hiri'd walai diyolo'.

⁷Om pamanau noddi iyahai do mantad hilo'd Tirus, do kuminaa do hilo'd Ptolimais do suminakai'd kapal do rahat. Om hilo' nod minongoi iyahai solowot di tulun di nongotumbayaan, do mongoi ompuya' diyolo', om sangadau'ddi iyahai do poinsugku' diyolo'.

⁸Om tadau poddi kawagu om lombus nogi' iyahai do kuminaa do hilo'd Kaisaria. Om ongoi noddi iyahai salakoi do hiri'd walai di Pilipus, i tulun di popirongou do Habar dot Osonong. Iyau nopo om iso' do mantad id pogialatan di turu' o tulun di nopili' do hilo'd Yorusalim.

⁹Om kianak iyau dot apat o sumandak. Om nonuan ngai' nopod Kinorohingan do toilaan do popinsusui do habar do mantad id Kinorohingan it apat o tangaanak dau'ddi.

¹⁰Om piro-piro poddi o tadau do koloido' dahai do poundorong do hilo', om rikot no i nabi dot i Agabus o ngaran, do mantad hilo'd Yudia.

¹¹Om ongoi no iyau do hiri'd dahai, om onuo' no dau i tagkos di Paulus om kagasai no dau di tagkos diri o gakod om longon dau. Om boro-boros no iyau, “Iti no o pinoboros do Rusod do Kinorohingan: Iyo nodti o pongongogos di tulun do Yohudi do hilo'd Yorusalim di tulun di sanganu diti tagkos, om patahakon nogindo iyau dot id tulun dit okon ko' Yohudi,” ka dau.

¹²Om oinsanan nopoddi iyahai om i tulun di hilo'd Kaisaria do mogodu daa kopio di Paulus do mongoi do hilo'd Yorusalim di nokorongou iyahai do miagal diri.

¹³Nga' boros ka di Paulus do suminimbar, “Nokuro tu' miagal kopio'dti o pongingihad dokoyu, oi tobpinai-tobpinai, do gisom dot osudu' o ginawo ku iyoho'? Tu' okon nopo ko' nokosodia' oku'd tangkapon do hilo' nga' kosodia' oku nogid patayon piya dot i Tuhan Yesus o kapamatayan doho',” ka dau.

¹⁴Om tingkod noddi iyahai do mogodu, tu' a' no i Paulus milo'd oduhan. Om boros kaddi dahai dot id dau, “Pologoson nopo o korohian do Tuhan dot osiliu,” ka.

¹⁵Om piro-piro poddi o tadau dahai'd poundorong do hilo', om pogopi-opi' no iyahai do kuminaa do hilo'd Yorusalim.

¹⁶Om tanud noddi dahai o piro-piro tulun do mantad hilo'd Kaisaria do pinapaatod dahai do hiri'd walai di Manason, tu' hiri nod walai dau o tiyonon dahai. (I Manason nopo om tulun do Siprus dit alaid no do nosiliu'd tumanud di Yesus.)

Minongoi i Paulus Solowot di Yakub

¹⁷Tontok di nokorikot iyahai do hilo'd Yorusalim, om ongosuwau nopo i tulun do hilo' do minongoi ruba' dahai.

¹⁸Om sinuabon noddi om tanud no i Paulus dahai do minongoi solowot di Yakub. Om i piro-piro boyoon do sidang nga' hiri ngai' nogi'.

¹⁹Om katabi' poddi i Paulus diyolo', om susuyo' ngai' nogiddi dau dot id diyolo' o koinsanai di nowonsoi'd Kinorohingan dot id pogialatan di tulun dit okon ko' Yohudi, dot i Paulus o pinakai'd Kinorohingan do minomonsoi'ddi.

²⁰Om pamarayou ngai' nopoddi iyolo' do Kinorohingan do nokorongou di sinusui di Paulus diri. Om boro-boros noddi iyolo' dau do poingkaa, “Oi Paulus, ilaai no dot iri nopo i piro-piro noribu o tulun do Yohudi di notumbayaan di Yesus diri, om it otorodok kopio do tumanud di Tourat di Musa.

²¹Om nokorongou no iyolo' do monuduk ko do koinsanai di tulun do Yohudi di songingiyon do hilo'd pomogunan do tulun dit okon ko' Yohudi, om monuhu' ko diyolo' do mangada' di Tourat di Musa. Om mogodu ko diyolo' do monunat di tangaanak diyolo', om mogodu ko do tumanud di kaadat-adato' do tulun do Yohudi.

²²Atantu' no do nongkorongou noddi i tulun do Yohudi di nongotumbayaan diri. Iyo nopoddi, om poingkukuro no mando'dti?

²³Osonong nogi' do tumanud ko'dti boros dahai. Haro ot apat o tulun dot id pogialatan dahai do nakapamatos dot id Tuhan.

²⁴Om osonong do tumanud ko diyolo' do magadat do momolidang do tinan nu, om bayaran no i bayaran diyolo', om obugaran indo o tobuk diyolo'. Om oilaan i' do koinsanai'd tulun dot a' otopot i norongou diyolo' do pasal diya' tu' iya' nga' maso id tumanud di Tourat di Musa.

²⁵Nga' iri nopo tulun dit okon ko' Yohudi di nongotumbayaan di Yesus, om noonuan no dahai iyolo'd surat do pinopoilo di noputus dahai dot a' iyolo' koino-ino do mangakan do taakanon di nokosubak dot id tingolig, om a' koino-ino do mangakan do raha', om i nintorusan di napatai do linawaan. Om a' iyolo' koino-ino do magampahu',” ka diyolo'.

²⁶Sinuabon noddi om ongoi no i Paulus om it apat o tulun diri pomolidang do tinan diyolo' do tumanud dit oturan. Om suang noddi iyolo' do hiri'd Walai'd Sasambayangan dot Agayo do minongoi poposunud ondung piro o tadau do koloido' di kopomolidangan do tinan diyolo' om i kapatahakan diyolo' do porsombahan di sumbolion do bagi'd pointikid-tikid diyolo'.

Tinangkap i Paulus do Hiri'd Walai'd Sasambayangan dot Agayo

²⁷Om tontok di motingkaayi' no i turu' o tadau'ddi, om haro'ddi o piro-piro o tulun do Yohudi do mantad hilo'd Asia do nokokito di Paulus do hiri'd Walai'd Sasambayangan dot Agayo. Om bayayato' noddi diyolo' i tulun dot ogumu' om ongoyo' no diyolo' pususo' i Paulus,

²⁸om mikuwo'd popinggarang do poingkaa, “Oi tulun dot Israil, uhupai iyahai! Tu' iti no i tulun di mimpanau nopo do mongoi ponuduk ngai' do tulun di ponudukan do sumaap do tulun dot Israil, om sumaap di Tourat di Musa om iti Walai'd Sasambayangan dot Agayo. Om minangangat po iyau dilo tulun dot okon ko' Yohudi do suminuang diti Walai'd Sasambayangan dot Agayo do minonosomu' diti kinoiyonon dot olidang!” ka.

²⁹(Kinapamarasan nopo diyolo' do miagal diri om nokokito iyolo' do manud-tanud di Paulus do suminuang do hiri'd bandar diri i Tropimus i tulun dot Iposus; om andasan nopo diyolo' om nangatan di Paulus iyau do suminuang do hiri'd Walai'd Sasambayangan dot Agayo.)

30Om angangau ngai' nopoddi i tulun do pointongkop di bandar diri, om santangkus-tangkus ngai' nopoddi i tulun do minongoi gurumung. Om tangkapo' noddi diyolo' i Paulus, om gayato' no diyolo' iyau do pinosoliwan do mantad hiri'd Walai'd Sasambayanan dot Agayo, om tontok iddi do tinabanan i wawayaan di Walai'd Sasambayanan dot Agayo.

31Om daamot po di tulun di mamangau'ddi do tumotos daa do mamatai di Paulus, om haro'ddi o tulun do minongoi pomisunud di boyoon do soudor do Rum di kagangahan do hiri'd bandar do Yorusalim.

32Om arau-arau nopoddi i boyoon do soudor do minangangat do piro-piro pagawai do soudor om piro-piro soudor, om osiau nopo iyolo' do minongoi rapou di tulun dot ogumu' dit angangau'ddi. Om kokito poddi di tulun dot ogumu' i boyoon do soudor om i piro-piro soudor do suwai, om tingkadai nogi' diyolo' do mimbobog i Paulus.

33Om ongoyo' noddi di boyoon do soudor tangkapo' i Paulus, om ponuhu' noddi iyau'd tulun do mongogos di Paulus. Om pinguhot nogiddi i boyoon do soudor di tulun dit ogumu' ondung isai i Paulus om nunu o winonsoi dau.

34Om mogisuwai-suwai nopo o tisimbar di tulun dot ogumu'ddi. Om a' iddi di boyoon oilaan ondung poingkuro kopio i nosiliu tu' angangau tomod nopo o hiri. Om ponuhu' noddi iyau'd tulun do papakaa di Paulus do hiri'd kuta' di pogintirungan.

35Om korikot poddi iyolo' do hiri'd tukad di kuta'ddi om antayango' no di piro-piro soudor i Paulus, tu' pokiumangan no kopio diyolo' iyau.

36Om santanud-tanud nopo i tulun dot ogumu' do hiri'd dohuri di piro-piro o soudor do sanggarang-garang do poingkaa, “Patayo' no iyau!” ka.

Pinoposusui i Paulus do Kowoyo-Woyoon Dau

37Om tontok di posuangon no daa di soudor i Paulus do hiri'd kuta', om boro-boros no i Paulus di boyoon do soudor do poingkaa, “Koino-ino oku i' do moro-boros diya' dot ongoruhai oi tuan?” ka dau. Om boros ka di boyoon do soudor do minonguhot dau, “Koilo ko i' do boros do Yunani?”

³⁸Iyo nopondo, om okon ko i' ko' i tulun do Masir di minamagangau di gulu poddi, om pangangat noddi dot apat noribu o tulun dit ongkirapo-rapo do kuminaa do hilo'd tana' do kowotuan?" ka dau.

³⁹Om boros ka di Paulus do suminimbar, "Iyoho' nopo om tulun id Yohudi, om hilo'd bandar do Tarsus o kinosusuon ku, i bandar dot agayo do hilo'd Kilikia. Pabanaro' oku daa diya' do moro-boros dot id tulun dot ogumu' dilo'," ka dau.

⁴⁰Om pabanaro' noddi di boyoon do soudor iyau do moro-boros. Om ingkakat noddi i Paulus do hiri'd tukad di kuta', om pobilido' no dau o longon dau do popotingkod di tulun do minghiyo. Om tingkod ngai' nopo iyolo'. Om boro-boros noddi i Paulus diyolo' dot id suang do boros dot Ibrani do poingkaa,

Winonsoi Di Rasu 22

¹"Oi molohing-lohingan, om i tobpinai-tobpinai. Popoboros oku dot id dokoyu dot a' oku i' apatut do hukuman. Om pokinongoho' no dokoyu!" ka dau.

²Om tontok di nokorongou iyolo' di Paulus do moro-boros dot id suang do boros dot Ibrani, om a' noddi iyolo' ohiyo. Om boro-boros noddi kawagu i Paulus do poingkaa,

³"Tulun oku i' do Yohudi, om hilo'd Tarsus it id pomogunan do Kilikia o kinosusuon ku. Nga' hiti'ddi id Yorusalim o kinogoyoon ku, om notudukan oku kopio di Gamaliol, i boyoon do gomponuduk, do tumanud kopio di Tourat di taki-aki toko', om aparau' oku do momonsoi di ponuhuan do Kinorohingan do miagal dokoyu.

⁴Om nokoponginggorit oku nogi' di tulun di tumanud di ponudukan di wagu'ddi gisom do haro o nangapatai diyolo'. Om tangkapon ngai' ku nopo o tongokusai om tongoendu' do pogiilon ku.

⁵Om i Boyoon dot Agayo dot Imam om koinsanai di Gompomutus do Don Tugama' nga' nokoilo id otopot iti pinoboros ku. Tu' iyolo' nogi' i minanahak doho' do surat kuasa' do kopoilaan dot id tulun do Yohudi di hilo'd Damsik.



Om kikabanaran oku noddi do manangkap do tulun di nongotumbayaan di ponudukan diri, om milo oku'd mongoit diyolo' do hiti'd Yorusalim do maan hukumai," ka dau.

Minonusui i Paulus di Nongoumbalan Dau

(Win. 9.1-19, 26.12-18)

⁶Om boro-boros no kawagu i Paulus do poingkaa, "Tontok di manau-panau oku do pakayaan do hilo'd Damsik, dit oruhai oku no daa do korikot do hilo' di pitangaadau no, om sigog id titiu o tulinau di kosorong kopio do mantad hilo'd tawan do hiri'd posorili' doho'.

⁷Om karatu' oku nopo do hiri'd tana', om korongou ku no do haro o minoro-boros doho' do poingkaa, 'Oi Saulus, Saulus! Nokuro tu' monginggorit ko doho?'' ka.

⁸Om ponguhot oku noddi, 'Isai ko oi tuan?' kangku. Om simbar no i minoro-boros diri do poingkaa, 'Iyoho' no i Yesus i tulun do Nasarit it inggoriton nu'ddi!' ka.

⁹Om i piro-piro tulun di manud-tanud doho' nga' nokokito nogi' di tulinau'ddi, nga' a' i' iyolo' nokorongou di minoro-boros doho'.

¹⁰Om boro-boros oku noddi kawagu do minonguhot do poingkaa, 'Oi Tuhan nunu nondo ot apatut ku'd wonsoyon?' kangku. Om boros kad Tuhan do suminimbar, 'Ingkakat no om mongoi i' do hilo'd Damsik. Om sunudan ko indo do hilo' do koinanai di korohian do Kinorohingan dot apatut nu'd wonsoyon,' ka dau.

¹¹Om kobolou oku nopo do notitihan di tulinau di kosorong kopio'ddi. Om ahako' oku noddi di piro-piro tambalut ku do ruminikot do hilo'd Damsik.

¹²Om hilo' nopod Damsik om haro o songulun dot i Ananias o ngaran. Om iyau nopo om tulun dit otorodok do tumanud di Tourat toko' om sumambayang kopio dot id Kinorohingan. Om pusohon kopio iyau do koinanai'd tulun do Yohudi di poingiyon do hilo'd Damsik.

¹³Om rikat noddi iyau do minongoi ontong doho', om ingkakat no iyau do hiri'd toning ku om boro-boros nod poingkaa, 'Oi tobpinai ku Saulus, kokito

ko no kawagu,' ka dau. Om diiri i' om diiri do huminangog oku, om kokito ku noddi iyau.

¹⁴Om boro-boros noddi iyau doho' do poingkaa, 'Nopili' ko nod Kinorohingan di taki-aki toko', om koilo ko indo do korohian dau, om kokito ko di Yesus, i susuhoon do Kinorohingan di minomonsoi'd korohian dau, om nokorongou ko'd boros di Yesus dot iyau kopio o minoro-boros diya'.

¹⁵Om iya' no o popinsusui dot id koinsanai'd tulun do poporongou diyolo' di nokito nu om i norongou nu.

¹⁶Inggakat no do dinondo. Kada' no andad dot alaid, om mokibatis i'. Om sambayang no dot id Tuhan om koidu' ko i' do mantad id koinsanai di dusa nu,' ka di Ananias," ka di Paulus.

Sinuhu' do Kinorohingan i Paulus do Monusui'd Boros do Kinorohingan dot id Tulun dit Okon ko' Yohudi

¹⁷Om boros ka kawagu di Paulus, "Om kouli' oku poddi kawagu do hiti'd Yorusalim, om ongoi oku noddi sambayang do hilo'd Walai'd Sasambayanan dot Agayo. Om diri nod noprinta' oku di Rusod do Kinorohingan.

¹⁸Om kokito ku noddi o Tuhan; om boro-boros no iyau doho' do poingkaa, 'Lomusai no do tumongkiad do mantad hiti'd Yorusalim tu' a' i' ongotumbayaan o tulun do hiti do ponudukan nu do pasal doho', ka dau.

¹⁹Om boros kangku do suminimbar, 'Oi Tuhan, nongkoilo no kopio iyolo' do nokosuang oku dot id piro-piro walai'd sasambayanan do mongoi panangkap diyolo', om mimbobog oku di tulun di nongotumbayaan diya'.

²⁰Om di pinatai i Stipanus i popinsusui do pasal diya', nga' hino oku nogi' iyoho' do tontok diri, om kosokodung oku nogi' di kinapamatayan di Stipanus diri. Om iyoho' nogi' o tuminamong di pakayan di tulun di minamatai dau,' kangku.

²¹Nga' boro-boros nogi' kawagu o Tuhan doho' do poingkaa, 'Mongoi nopo, tu' suhuon ku iya' do mongoi do hilo'd kinoiyonon dit id sodu', hilo'd pogialatan do tulun dit okon ko' Yohudi,' kad Tuhan," ka di Paulus.

²²Om hiri no o gisom di boros di Paulus do pinokinongou di tulun dot ogumu', om timpuun noddi kawagu iyolo' do minggarang dot opuhod kopio do poingkaa, “Patayon nopo o tulun do miagal dilo! a' no iyau apatut do poimpasi!” ka no diyolo'.

²³Om sanggarang-garang iyolo', om santantag-tantag do pakayan diyolo', om sontias-tias do pupuk.

²⁴Om ponuhu' noddi i boyoon do soudor do Rum do tulun do mangangat di Paulus do sumuwang do hiri'd kuta' diri, om ouhot i' kopio iyau mikuwo'd pillapasan do mongilo kopio ondung nokuro tu' sampalak-palak kopio i tulun do Yohudi dot iyau o komoyon.

²⁵Om kagasai noddi i Paulus do maan daa loposo'. Om boro-boros no i Paulus di soudor di poingkakat do hiri'd toning dau do poingkaa, “Koino-ino i' tuu do loposon o rayat do Rum dot a' po obutusan kopio?” ka dau.

²⁶Om korongou noddi i soudor di boros di Paulus do miagal diri, om ongoi no iyau solowot di boyoon do soudor, om boro-boros no iyau dau do poingkaa, “Kukuroyon nu nondo iyau'ddi, do rayat i' iyau do Rum?” ka dau.

²⁷Om ongoi noddi i boyoon do soudor do hiri'd di Paulus, om boro-boros no do minonguhot dau do poingkaa, “Sunudai oku daa, ondung otopot kopio ko do rayat ko'd Rum?” ka dau. Om boros kad Paulus do suminimbar, “Otopot, rayat oku nogi' kopio'd Rum,” ka dau.

²⁸Boros ka di boyoon do soudor, “Iyoho' nopo om amahal i' o pinambayar ku do suminiliu'd rayat do Rum,” ka dau. Om boros kad Paulus do suminimbar, “Nga' iyoho' nopo om rayat mantad nod Rum tu' rayat id Rum i molohing ku,” ka dau.

²⁹Om olomus nopoddi i soudor di mongimuhot daa di Paulus do mininsodu', om i boyoon do soudor nga' moddosi diri do nokoilo do rayat do Rum i Paulus, tu' nakagasan no dau iyau.

Pinotimbaba' i Paulus di Gompomutus do Don Tugama'

³⁰Om sinuabon noddi, om lohowo' no di boyoon do soudor i piro-piro o boyoon dot imam om i Gompomutus do Don Tugama' do tumimung tu' pokiilaan kopio dau ondung nunu o kapasalaan di tulun do Yohudi di Paulus. Om iduwo' noddi i kogos di Paulus om ngoyo' no iyau potimbabao' diyolo' ngai'.

Winonsoi Di Rasu 23

¹Om sonsodo' no di Paulus i piro-piro tulun do gompomutus diri, om boro-boros no iyau diyolo' do poingkaa, “Oi tobpinai-tobpinai ku, a' i' kasala' o kopurimanan do ginawo ku do kowoyo-woyoo' do koposion ku dot id toguang do Kinorohingan do gisom piya'd baino',” ka dau.

²Nga' ponuhu' noddi i Ananias i Boyoon dot Agayo dot Imam, di tulun di poingkakat do hiri'd toning di Paulus do manapap do kabang di Paulus di minomoros i Paulus do miagal diri.

³Om boro-boros noddi i Paulus di Boyoon dot Agayo dot imam, “Iya' nga' atantu' nod tapapon id Kinorohingan, iya' i minsorupai-rupai no toomod dot olidang. Om poirikau ko daa'd hiti do momutus doho' do tumanud di Tourat, om inda' ka do tuminolibamban ko i' iya' di Tourat diri tu' minonuhu' ko id tulun do minanapap doho'!” ka dau.

⁴Om boros ka di piro-piro tulun dit id toning di Paulus dot id di Paulus, “Mongindaraat ko i' pama di Boyoon dot Agayo dot Imam do Kinorohingan!” ka diyolo'.

⁵Om boros kad Paulus do suminimbar, “O, om a' oku i' koilo oi tobpinai-tobpinai dot iyau i Boyoon dot Agayo dot Imam. Otopot i' do haro o nokotulis dot id suang do Buuk do Kinorohingan do poingkaa, ‘Kada' pongindaraat di boyoon do bansa' nu!’ ka,” ka di Paulus.

⁶Om kokito noddi di Paulus do tulun do Saduki o wookon di gompomutus, om tulun do Parisi o wookon, om boro-boros noddi iyau diyolo', “Oi tobpinai-tobpinai ku, iyoho' nopo om tulun oku i' do Parisi, om komolohingan ku nga'

tulun id Parisi. Om iri no it otumbayaan oku dot apasi kawagu i tulun do napatai o kopomisaraan doho'd hiti,” ka dau.

⁷Om koboros poddi di Paulus o miagal diri, om timpuun noddi o pisongkiwalan dot id pialatan di tulun do Parisi om i tulun do Saduki, om kopibahagi' noddi i piro-piro tulun di momumutus diri.

⁸(Tu' tulun nopod Saduki om a' otumbayaan dot apasi kawagu o tulun di napatai, om a' iyolo' monongkuyaan do haro o moloikat om haro o rusod. Nga' tulun nopod Parisi om otumbayaan i' do haro ngai' iri.)

⁹Om inggayo noddi kopio i pisongkiwalan diri. Om haro'ddi o piro-piro tulun do Parisi di nosiliu do guru do Tourat do miningkakat om suminongkiwal kopio. Boros ka diyolo', “Dahai nopod osorou om aiso' i' o tongokooro' piya do kasalaan diti tulun diti. Tu' haro nogi' doti' o rusod ko' moloikat do minoro-boros dau!” ka diyolo'.

¹⁰Nga' mininggayo iddi kopio i pisongkiwalan diri, om suhuon' noddi di boyoon do soudor i piro-piro soudor do suwai do mongoi popotongkiad di Paulus do mantad id pogialatan di tulun diri, om pokoyoon do hiri'd kuta'. Tu' moddosi i boyoon do soudor do pogiuuhapan diyolo'd mamatai i Paulus.

¹¹Om totuong noddi, om ingkakat no o Tuhan Yesus do hiri'd toning di Paulus, om boro-boros no dau do poingkaa, “Pogiroto' no o ginawo nu! Tu' mositi' nod poposusui ko do pasal doho' do hilo'd Rum do miagal di pinosusui nu do hiti'd Yorusalim,” ka dau.

Pakat do Tulun do Yohudi do Mamatai di Paulus

¹²Om kosuabon noddi om pogiuupakat no i tulun do Yohudi do mamatai di Paulus. Om sumpa' no iyolo' dot a' makan om a' minum dot a' po diyolo' apatai i Paulus.

¹³Om lobi i' dot apat nohopod o tulun di minogiuupakat diri.

¹⁴Om ongoi noddi iyolo' solowot di piro-piro boyoon dot imam om i piro-piro boyoon do tulun do Yohudi. Om boro-boros no iyolo' diyolo' do poingkaa,

“Nokosumpa' ngai' no iyahai dot a' mangakan om a' monginum do nunu nopo dot a' po dahai apatai i Paulus.

¹⁵Iyo nopoddi om mogipapakat kou no di Gompomutus do Don Tugama' o monulis do surat do patahakon di boyoon do soudor do Rum do monuhu' dau do papaatod di Paulus dot id dokoyu do miagal-agal dot orohian kawagu kou do monorisid kopio di hal dau. Om awangan nondo dahai do mamatai i Paulus dot a' po iyau korikot do hiti,” ka diyolo'.

¹⁶Om korongou noddi di tanak di tobpinai di Paulus do tondu' i pakat diri. Om ongoi no iyau do hiri'd kuta' do minongoi posunud di Paulus di pakat diri.

¹⁷Om lohowo' noddi di Paulus o songulun di pagawai do soudor om boro-boros no iyau dau, “Pootodo' doho' iti tanak diti do mongoi solowot di boyoon do soudor tu' haro o poboroson dilo' dau,” ka dau.

¹⁸Om pootodo' noddi di pagawai do soudor i tanak diri do hiri'd boyoon di soudor. Om boro-boros no i pagawai do soudor diri dot id boyoon do soudor, “Linohou oku di Paulus, i pointahan diri, do mongoi pomoyo' diti tanak diti do mongoi solowot diya', tu' haro o poboroson dau dot id diya',” ka dau.

¹⁹Om ahako' no di boyoon do soudor i tanak diri om angatai no dau dot iyolo-yolo' do hiri'd sodu-odu', om uhoto' no dau iyau do poingkaa, “Nunu o poboroson nu doho'?” ka dau.

²⁰Om boros ka di tanak do suminimbar, “Nokopogiupakat no i tulun do Yohudi do monuhu' diya' oi tuan do papaatod di Paulus do suab do ngoyon potimbabao' kawagu di Gompomutus do Don Tugama' do miagal-agal dot orohian kawagu iyolo' do mongimuhot kopio dau.

²¹Nga' kada' no kopio pohubayaai i pokionuon diyolo'ddi oi tuan, tu' haro moti' o poingawang do hilo'd ralan do lobi dot apat nohopod o tulun do nokosumpa' no dot a' po iyolo' makan om a' minum dot a' po diyolo' apatai i Paulus. Om posodia' no moti' iyolo'ddi, om magandad po iyolo' dot isimbar nu,” ka di tanak diri.

²²Om boro-boros nodd i boyoon do soudor diri do poingkaa, “Kada' pomisunud dot isai nopo do nokosunud nu iti dot id doho',” ka dau. Om suhuon' nodd i dau i tanak diri do muli'.

Pinaatod i Paulus do Hilo'd di Piliks

²³Om pomolohou nodd i boyoon do soudor do duwo o pagawai do soudor, om boro-boros no iyou dot id diyolo' do poingkaa, “Posodiawon no o duwo nahatus o soudor om turu' nohopod o soudor di sumakai'd kuda' om duwo nahatus o soudor di migit do tandus om mongoi i' do hilo'd Kaisaria do jam kosiam do totuong diti.

²⁴Om posodia' nogi' do kuda' do sakayon di Paulus, om woyoon no iyou kosonong-sonong do gisom do korikot do hilo'd di Gobunor Piliks,” ka dau.

²⁵Om ponulis nodd i boyoon do soudor diri do surat do poingkaa o pinoboros,

²⁶“Oi tuan Gobunor Piliks, poporikot oku do tabi' dot id diya', iyoho' i Klaudius Lisias.

²⁷Iti nopo tulun diti om tinangkap di tulun do Yohudi, om patayon no daa diyolo' iyou. Om korongou ku nodd do rayat i' iyou do Rum om pogiwoyo-woyo' nodd iyahai di soudor do suwai do minongoi popoidu' dau.

²⁸Om woyoo' ku nodd iyou do mongoi potimbaba' di Gompomutus do Don Tugama', tu' mokiilo kopio oku ondung nunu o kinapasalaan diyolo' dau.

²⁹Om koilaa i nodd kopio dot i pasal dit oturan do tugama' diyolo' o kinapasalaan diyolo' dau. Om aiso' iddi o kasalaan dau di nokointalang kopio do kopomohukuman dau do kapatayon ko' kopogiilan dau.

³⁰Om haro'ddi o minomisunud doho' di pakat do tulun do Yohudi dot araat dot id dau. Om potilombusai ku nopoddi do monuhu'd tulun do papaatod dau dot id diya' oi tuan Gobunor. Om suhuon' ku nodd i tulun di papasala' dau do mongoi timbaba' diya' do mongoi popoboros di pokisalasayan diyolo', oi tuan,” ka.

³¹Om wonsoyo' noddidi di piro-piro soudor i pinonuhuan diri. Om ngoyo' no diyolo' i Paulus om woyoo' noddidi diyolo' iyau do kuminaa do hilo'd Antipatris do totuong iddi.

³²Om sinuabon noddidi om suhuon' no di piro-piro soudor i soudor di songinsakai'd kuda' do minomoyo' di Paulus. Om poguliai noddidi di soudor di minamanau do gakod do hiri'd kuta' do pogintirungan.

³³Om korikot poddi i piro-piro soudor di songinsakai'd kuda' diri do hilo'd Kaisaria, om ngoyo' no diyolo' patahako' i surat diri dot id gobunor. Om ngoyo' nogiddidi diyolo' pootodo' i Paulus dot id dau.

³⁴Om kabasa' poddi di gobunor i surat diri, om uhoto' no dau i Paulus onduong hinonggo kopio o pomogunan do tadon dau. Om koilaa' noddidi di gobunor do mantad i Paulus do hilo'd Kilikia.

³⁵Om boro-boros no iyau do poingkaa, “Osonong ino! Sorisidon ku indo kopio o hal nu do korikot do hiti i tulun di papasala' diya',” ka dau. Om ponuhu' noddidi iyau do manahan di Paulus do hiri'd walai di Raja' Horudis.

Winonsoi Di Rasu 24

Pinasala' di Tulun do Yohudi i Paulus

¹Om limo noddidi o tadau do mantad diri, om ongoi no do hilo'd Kaisaria i Ananias i Boyoon dot Agayo dot Imam om i piro-piro boyoon do tulun do Yohudi om songulun o luyar dot i Tortulus o ngaran. Om ongoi no iyolo' timbaba' di Gobunor Piliiks om poboroso' no diyolo' i kapasalaan diyolo' di Paulus.

²Om kolohou poddi i Tortulus do mongoi do hiri'd gulu om boro-boros no iyau do papasala' di Paulus, “Oi tuan Gobunor! Osimbayan nopo o pomogunan dahai do porintaon nu. Om i koiloo' do tuan do momorinta' o nokoinsonong do bansa' dahai.

³Om kasanangan ngai' nopo dahai iri, om mongunsikou kasai' iyahai diya', om a' kopio dahai pagaan-gaanon iri.

⁴Nga' pokionuon ku po daa dot ongoruhai do mokinongou o tuan diti poboroson dahai dot oniba'.

⁵Tu' iti nopo tulun diti om noilaan dahai do mamagangau om sumiliu'd koligagaan. Tu' iyau no o minonimpuun do pogisasaapan do tulun do Yohudi do pointongkop diti pomogunan. Om iyau no o boyoon di pati' do tulun do Nasarit.

⁶Om minumbal daa iyau do minonosomu' di Walai'd Sasambayangan dot Agayo, nga' natangkap iddi dahai iyau. [Om osorou daa dahai do momisara' dau do tumanud di Tourat dahai.

⁷Nga' ngoyo' nogi' di Lisias i boyoon do soudor ahawo' i Paulus do mantad id dahai.

⁸Om minonuhu' iyau diti tulun di pinapasala' di Paulus do mongoi timbaba' diya' oi tuan.] Ondung sorisidon do mongilo iti tulun diti oi tuan, om orongou nu indo o poboroson dau dot otopot ngai' i pinoboros dahai dot id diya' do pasal dau," ka.

⁹Om papasala' ngai' nopo di Paulus i tulun do Yohudi di hino'd hiri, om popotopot ngai' di pinoboros di Tortulus.

Pinoboros di Paulus dot id toguang di Piliks dot a' Iyau Apatut do Hukuman

¹⁰Om bourai noddi di gobunor i Paulus do popoilo dau do koino-ino i' iyau do moro-boros. Om boro-boros noddi i Paulus do poingkaa, "Nokoilo oku no do piro-piro no o toun do koloidon do tuan do nosiliu do gompomutus do hiti'd pomogunan diti. Om iri noddi o korohian ku'd popoboros dot id toguang do tuan dot a' oku i' apatut do hukuman.

¹¹Om oilaan id tuan do hopod no om duwo o tadau do gisom dit ongoi oku sambayang do hilo'd Yorusalim.

¹²Om a' i' nokoumbal o tulun do Yohudi do nokokito doho' do monokisongkiwal do tongosongulun piya ko' mangangat pod tulun do tumimung do hilo'd Walai'd Sasambayangan dot Agayo ko' hilo' pod

sasambayanan do suwai ko' hilo' pod bandar do mogihum do kopogisosongkiwalan.

13Om a' iddi iyolo' milo do popointalang kopio do katapatan di pononondos diyolo' doho' dot id toguang nu oi tuan.

14Om okunon ku no dot id toguang do tuan do sumambayang oku i' dot id Kinorohingan di taki-aki dahai do tumanud di ponudukan di Yesus, i komoyon diyolo' do kasala'. Nga' otumbayaan kasai' oku i' ma do koinsanai di nongkotulis dot id suang di Tourat di Musa om id suang di piro-piro buuk do Nabi.

15Om iyoho' nga' iyo i' diyolo' tu' otumbayaan do posion kawagu'd Kinorohingan o koinsanai di tulun di napatai --- dot i tulun dit ongosong om i tulun dit angaraat!

16Om iri no o kapanatasan ku kopio, om osonong i' o kopurimanan do ginawo ku dot id toguang do Kinorohingan om id toguang dot oiyo ko' tulun.

17Om piro-piro poddi o toun ku dot a' nokoongoi do hilo'd Yorusalim, om poguliai ku nogiddi kawagu do hilo' do minongoi papaatod do tusin do ponulung di bansa' ku, om mongoi papatahak do porsombahan di sumbolion dot id Kinorohingan.

18Om tontok no di maso ku do momonsoi'ddi do nokito oku diyolo' do hiri'd Walai'd Sasambayanan dot Agayo di nokopongo oku do momolidang do tinan ku do tumanud dit oturan do tugama'. Nga' a' i' ogumu' o tulun do hiri do maso'ddi, om aiso' i' o kagangahan do hiri.

19suwai ko' haro no o piro-piro tulun do Yohudi di mantad hilo'd Asia do poingamung doho'd hiri. Om ondung haro daa o kapasalaan diyolo' doho' om iyolo' nogi' daa ot apatut do mongoi timbaba' do tuan do papasala' doho'.

20Ko' pologoson po iti tulun diti do popoboros di noilaan diyolo' do karaaton ku do tontok di pinotimbaba' oku di Gompomutus do Don Tugama'.

²¹suwai ko' iti no o boros di pinoboros ku dot id toguang di gompomutus. Boros kangku: Kapamadawahan nopo diyolo' doho' do baino' om i monongkuyaan oku do posion kawagu i tulun di napatai,” kangku.

²²Om boro-boros nodd i Piliks do poingkaa, “Butusan ku nopo o hal diti om korikot i Lisias i boyoon do soudor,” ka dau. Tu' i Piliks nga' ogumu' i' o toilaan do ponudukan do pasal di Yesus.

²³Om suhuon' nodd i Piliks i piro-piro pagawai do soudor di moyo-woyo' di Paulus do madtamong kasai' di Paulus. Nga' a' i' diyolo' oduhan i tongotambalut di Paulus do mongoi papatahak dot id di Paulus di pokionuon dau.

Pinotimbaba' i Paulus Diyo Piliks di Drusila

²⁴Om katalib poddi o piro-piro tadau do mantad diri, om rikot no i Piliks do mitanud di Drusila i sawo dau, i tulun do Yohudi. Om ponuhu' nodd i Piliks do tulun do mongongoi kawagu di Paulus, om pokinongou nogiddi i Piliks do minonusui i Paulus do pasal do kotumbayaan dot id Kristus Yesus.

²⁵Nga' tontok di minomoros i Paulus do pasal dit otulid, om momusus do korohian do tinan om pasal do hukuman dot orikot o kopupuson diti pomogunan, om ooris diri i Piliks. Om boro-boros nodd i yau do poingkaa, “Koino-ino nod mamanan ko'ndo. Haro nopo o maso om lohohon tiya' i' kawagu,” ka dau.

²⁶Om tayon-tayon no daa di Piliks dot onuan i yau di Paulus do tusin do ponisip dau. Om iri nodd o kosoruan dau do monuhu'd tulun do mongoi pangangat di Paulus do monokiboro-boros dau.

²⁷Nga' katalib poddi o duwo o toun do mantad diri om kosowoliai nodd i Piliks di Porkius Pistus do gobunor, om pologoso' nopoddi di Piliks i Paulus do poinggiil tu' poposonong i yau do ginawo di tulun do Yohudi.

Winonsoi Di Rasu 25

Minangapil i Paulus dot id Kaisar

- ¹Om tolu noddi o tadau do gisom di kinorikatan di Pistus do hiri'd watas diri, om pamanau no iyau do mantad hilo'd Kaisaria do kuminaa do hilo'd Yorusalim.
- ²Om hilo' nod pinorikot di piro-piro boyoon dot imam om i piro-piro boyoon do Yohudi dot id dau i pamadawa diyolo' di Paulus. Om a' nopo iyolo' tumingkod do momolugu-lugut di Pistus,
- ³om sumokodung indo iyau diyolo', om monuhu' nondo iyau do popoongoi di Paulus do hilo'd Yorusalim, tu' nokopogiupakat no iyolo' do mamatai di Paulus do hiri'd tanga'd ralan.
- ⁴Nga' boros kad Pistus do suminimbar, “I Paulus nopo om pointahan no do hilo'd Kaisaria. Om iyoho' nga' oruhai nod gumuli' do hilo'.
- ⁵Iyo nopoddi, om pologoson nopo i piro-piro boyoon dokoyu do tumanud doho' do mongoi'd hilo'd Kaisaria om mongoi pamadawa dau ondung nokowonsoi kopio iyau'd sala',” ka dau.
- ⁶Om walu' po doti' ko' hopod o tadau di Pistus do poundorong do hilo'd Yorusalim do mantad diri, om poguliai nogiddi dau do hilo'd Kaisaria. Om sinuabon noddi, om ongoi no iyau do hiri'd tiyonon do momutus. Om ponuhu' no iyau'd tulun do mongoi potimbaba' diyolo' di Paulus.
- ⁷Om korikot noddi i Paulus, om tutukai nopo iyau di tulun do Yohudi di mantad hilo'd Yorusalim. Om timpuun no iyolo'd mimboros do monondos di Paulus do minomonsoi dit angaraat kopio. Nga' a' i' iyolo' milo kopio'd popointalang dot otopot i pononondos diyolo'ddi.
- ⁸Nga' boro-boros noddi i Paulus do pointalang dot aiso' i' o sala' dau. Boros ka dau, “A' oku i' nokowonsoi'd ongoiso' piya di kotolibamban di Tourat di Musa om a' oku nakasala' dot id Walai'd Sasambayanan dot Agayo, om a' oku nokopomoros dot araat do sumaap di Kaisar do Rum,” ka dau.
- ⁹Om monginsonong-sonong diri i Pistus do ginawo di tulun do Yohudi, om uhoto' noddi dau i Paulus, “Kaakun ko i' do mongoi do hilo'd Yorusalim, om

bisaraon ku indod hilo' ondung otopot kopio i pinonondos diyolo' diya'?" ka dau.

¹⁰Nga' boros ka di Paulus do suminimbar, "Pokionuon ku no kopio dot i Kaisar o momisara' diti hal ku. Om hilo' no ot apatut do kopomutusan doho'. Tu' oilaan id tuan dot a' oku i' nakasala' dot id tulun do Yohudi.

¹¹Ondung tuminolibamban oku dit oturan om nokowonsoi oku'd sala' dit apatut do kopomohukuman doho'd kapatayon, om uhang ku i' do patayon oku. Nga' ondung aiso' o katapatan di pononondos diyolo' doho', om aiso' i' o tongosongulun piya do milo'd papatahak doho' dot id diyolo'. Tu' pokionuon ku po dot i Kaisar o momisara' doho'," ka dau.

¹²Om koponokiboro-boros poddi i Pistus di piro-piro ponosihat dau, om boros kaddi dau do suminimbar, "Mokibisara' ko nopo di Kaisar, om mongoi ko no timbaba' di Kaisar," ka dau.

Pinotimbaba' i Paulus di Agripa om i Borniki

¹³Om a' no alaid do mantad diri om korikot no i Raja' Agripa om i Borniki do hilo'd Kaisaria do mongoi suwau di Pistus.

¹⁴Om undorong noddi iyolo' do hilo'd Kaisaria do piro-piro tadau, om posunudo' noddi di Pistus i hal di Paulus dot id di Raja' Agripa. Boros ka di Pistus, "Haro o songulun do pointahan do hiti do tinahan di Piliks.

¹⁵Di nopo di hilo' oku'd Yorusalim, om porikoto' no di piro-piro boyoon dot imam om i piro-piro boyoon do tulun do Yohudi dot id doho' i pamadawa diyolo' do tulun diri. Om sinuhu' oku daa diyolo' do momohukum di tulun diri.

¹⁶Nga' simbaro' ku nopo iyolo' do tulun nopod Rum om a' i' oubas do momohukum di tulun di dawahon dot a' po kopitimbaba' i tulun di dawahon om i tulun di mamadawa dau. Om pologoson nogi' i tulun di dawahon do sumimbar di mamadawa dau.

¹⁷Om kotimung poddi iyolo'd hiti om a' oku no minandad dot alaid, tu' sinuabon poo om ongoi oku nod hiri'd tiyonon do momutus om ponuhu' oku noddi do mongoi potimbaba' doho' di tulun diri.

¹⁸Om tontok di songingkakat i tulun di mamadawa dau, om aiso' iddi o pinoboros kopio diyolo' do kasalaan di tulun diri do miagal di nosorou ku'd poborosan diyolo'.

¹⁹suwai ko' iri no i mogisuwai-suwai o tosorou diyolo' do pasal do tugama' diyolo', om pasal do songulun i roitan dot i Yesus. Iri nopo tulun diri om napatai no, nga' posonsogon i' di Paulus do poimpasi i tulun diri.

²⁰Om a' oku noddi koilo ondung poingkuro oku'd mongilo kopio ondung honggo'ddi ot otopot kopio do pasal diri, om uhoto' ku noddi i Paulus ondung kaakun iyau do mongoi do hilo'd Yorusalim om bisaraon indo do hilo'.

²¹Nga' pangapil nogiddi i Paulus, om pokionuo' no dau do pogiilon kasai' nopo iyau do gisom do butusan iyau di Kaisar. Om ponuhu' oku noddi do popogiil dau do gisom do haro o maso ku'd papaatod dau do hilo'd di Kaisar," ka dau.

²²Om boro-boros noddi i Agripa di Pistus, "Iyoho' nga' sirongou i' do poborosan dino tulun," ka dau. Om boros kad Pistus do suminimbar, "Korongou ko i' bo dau'd suab, oi tuan," ka dau.

²³Om sinuabon noddi om ongoi no i Raja' Agripa om i Borniki do hiri'd bandar diri, om ogumu' tomod o winonsoi di tulun do hiri do ponuwau diyolo', om minoyo' nogi' di Raja' Agripa om i Borniki i piro-piro boyoon do soudor om i tulun dit onkipangkat do suminuang do hiri'd pomumutusan. Om ponuhu' noddi i Pistus do tulun do minongoi paatod di Paulus do hiri.

²⁴Om boro-boros noddi i Pistus, "Oi Raja' Agripa om koinsanai'dti tulun do songintimung. Iti no i tulun di dinawa dot oinsanan o tulun do Yohudi di hilo'd Yorusalim om i hiti. Om sanggarang-garang iyolo' do momoros dot a' apatut do poimpasi iti tulun diti.

²⁵Nga' aiso' i' o noilaan ku dot ongoiso' piya do nowonsoi dau di kasala' do paantakan do momohukum dau do kapatayon. Nga' iyau i' o minokianu dot i Kaisar o momutus dau. Om pohubayaa ku nopoddi do pootodon iyau do hilo'd di Kaisar.

²⁶Nga' aiso' poo o milo ku'd potulison dot id suang do surat ku do patahakan di Kaisar do pasal do tulun diti. Om iti noddi o kopotimbabaan ku dau dot id dokoyu ngai' om okon-okon po om id di Raja' Agripa. Om haro indo o potulison ku dot id surat ku, do katalib o pomisaraan diti.

²⁷Tu' osorou ku nopo om a' i' apatut do monuhu'd paatod do hilo'd di Kaisar do tulun di tinahan dot a' poboroson o kasalaan dau,” ka di Pistus.

Winonsoi Di Rasu 26

Pinoboros di Paulus dot id toguang di Agripa dot Aiso' o Sala' Dau

¹Om boro-boros noddi i Agripa di Paulus, “Pabanaron ko id popoboros do diya'd poboroson,” ka dau. Om pobilido' noddi di Paulus o longon dau om boro-boros no iyau do poingkaa,

²“Oi Raja' Agripa! Osorou ku dot ountung oku no tu' milo oku i' do popoboros di doho'd poboroson dot id toguang do Raja', do ponimbar ngai' ku di pamadawa do tulun do Yohudi doho'.

³Om kawagu nogi' nga' koilo i' kopio o Raja' do kaadat-adato' om kosusaan do tulun do Yohudi. Om iri no o kopokionuan ku'd Raja' do kaandad daa do mokinongou diti poboroson ku.

⁴Ongkoilo ngai' i' o tulun do Yohudi do kowoyo-woyoon ku do mantad dit okoro' oku po. Om koilo i' iyolo' do hilo'd Yorusalim o kinogoyoon ku do poinrolot di bansa' ku do mantad dit okoro' oku po.

⁵Om alaid no iyolo' do koilo doho'. Om ondung orohian daa iyolo' do poposusui, om milo i' iyolo' do monusui do mantad po di gulu po om tulun oku nod Parisi om otorodok oku do tumanud dot oturan do tugama' dahai dot iri ngai' piya it angawagat kopio.

⁶Om kopoiingkakatan nopoddi doho'd hiti do baino' om bisaraon dot it otumbayaan oku di batos do Kinorohingan di pinabatos dau dot id taki-aki dahai o kopomisaraan.

⁷Om iri nogi' i batos diri o soro-sorohon di hopod om duwo o payat dot Israil, om gisom diri do sumambayang iyolo' dot id Kinorohingan do tadau om totuong. Om iri no it otumbayaan oku di batos diri o kapasalaan do tulun do Yohudi doho', oi tuan Raja'.

⁸Oi tobpinai-tobpinai, i tulun do Yohudi, nokuro tu' a' kou otumbayaan do posion kawagu'd Kinorohingan i tulun do napatai?

⁹Iyoho' nga' nokopomusorou oku i' di gulu po do mositi' nod magayi-ayi' oku do momonsoi'd nunu nopo do sumaap di Yesus, i mantad hilo'd Nasarit diri.

¹⁰Om iyo noddi i winonsoi ku do hilo'd Yorusalim. Om ogumu' o tulun dit otorodok dot id Kinorohingan do pinogiil ku di nakaanu oku do surat kuasa' do mantad id piro-piro boyoon dot imam. Om iyoho' nga' nakaakun nogi' do hukuman iyolo'd kapatayon.

¹¹Om asaru' oku nod monginggorit diyolo' dot id piro-piro walai'd sasambayanan, do mononsog diyolo' do magada' di kinotumbayaan diyolo'. Om otogod oku no kopio diyolo' gisom do pigusa-gusa' ku nopo iyolo' do mongoi ponginggorit do hilo' piya'd kabandaran do suwai," ka di Paulus.

Minonusui i Paulus di Nongoumbalan Dau

(Win. 9.1-19, 22.6-16)

¹²Om boros ka kawagu di Paulus, "Om iri nogi' o kinaangayan ku do hilo'd Damsik, om kinopongigitan ku di surat kuasa' do mantad id piro-piro boyoon dot imam.

¹³Nga' tontok di hilo' oku'd tanga'd ralan, di pitangaadau no, om kokito oku nod tulinau do mantad hilo'd tawan dot anawau po ko' ilo tadau do nokotituu do hiri'd posorili' doho' om id posorili' di tulun di manud-tanud doho', oi tuan Raja'.

¹⁴Om karatu' ngai' nopo iyahai do hiri'd tana'. Om korongou ku noddi do haro o moro-boros doho' dot id suang do boros dot Ibrani do poingkaa, 'Oi Saulus,

Saulus! Nokuro tu' a' ko tumingkod do monginggorit doho'? Orualan ko no motindo dot a' ko no tumingkod do sumaap di ponuhuan di tuan nu,' ka.

¹⁵Om boro-boros oku nod poingkaa, 'Isai ko, oi tuan?' kangku. Om boros kad Tuhan do suminimbar, 'Iyoho' no i Yesus it inggoriton nu.

¹⁶Tungag no om mingkakat i'! Tu' kinointalangan ku nopo dot id diya'dti om silihon ku iya' do susuhon ku. Om mositi' nod posusuyon nu dot id tulun do suwai iti nokito nu baino' do pasal doho' om i pointalangan ku dot id diya' do koimbagu.

¹⁷Om poiduwon ku indo iya' do mantad id tulun dot Israil om mantad id tulun dit okon ko' Yohudi. Om suhon tiya' nondo do kumaa dot id diyolo',

¹⁸do mongoi popoungkalat do mato diyolo', om koidu' i' iyolo' do mantad id totuong om kosuang dot id tanawau, om koidu' iyolo' do mantad id porintaon do rogon, om Kinorohingan nondo o momorinta' diyolo'. Om ongoompunan indo o dusa diyolo' dot i kotumbayaan diyolo' dot id doho' o kaampun, om osiliu indo iyolo'd tulun di songonun do Kinorohingan do poinsugku' di tulun di nongopili' do Kinorohingan,' ka dau," ka di Paulus.

Minonusui i Paulus do Karaja' Dau

¹⁹Om boros ka kawagu di Paulus, "Om ka pogiddi do tuminotos oku nod tuminanud di pinointalang do Kinorohingan dot id doho'ddi, oi Raja' Agripa.

²⁰Om posondoto' ku nopoddi kopio do pinopotuduk dot id tulun do mositi' nod rumologo iyolo' di dusa diyolo' om papatahak do tinan diyolo' dot id Kinorohingan, om pointalangan nogindo diyolo' o kowoyo-woyoon dot osonong do koilaan do nokorologo kopio iyolo' di dusa diyolo'. Om hilo' nod Damsik o nimpun ku do potuduk do miagal diri, om hilo' nogiddi'd Yorusalim om pointongkop do Yudia om id pogialatan do tulun dit okon ko' Yohudi.

²¹Om iri nodd i o kinapanangkapan di tulun do Yohudi doho' di hiri oku'd Walai'd Sasambayanan dot Agayo. Om pokipapatayan oku'ddi diyolo'.

²²Nga' intirungan oku id Kinorohingan do gisom do baino', om hiti oku poddi do poingkakat do poposusui di karaja' ku dot id koinsanai'd tulun --- dot i tulun dit ongkingaran-ngaran om i tulun dit aiso' o ngaran-ngaran. Iti nopo poboroson ku'dti om iri no i nokoboros mantad di piro-piro nabi om i Musa;

²³dot inggoriton nondo i Raja' do Gampamasi di pinabatos do Kinorohingan om iyau no ot id gulu kopio posio' do mantad id kapatayon; om milo indo iyau do popinsusui dot id tulun do Yohudi om id tulun dit okon ko' Yohudi, do milo iyolo'd posion, om iri no o miagal do tanawau dot id diyolo'," ka dau.

²⁴Om maso pod Paulus do popoboros diri om pamagarang no i Pistus do minoro-boros do poingkaa, "Mulau ko indo oi Paulus! Ino i kogumuon do toilaan nu o nokoulau diya'!" ka dau.

²⁵Nga' boros kad Paulus do suminimbar, "A' oku i' mulau, oi tuan , suwai ko' popoboros oku i' do boros dit otopot om i mantad id pomusarahan di kopunong.

²⁶Iya' piya oi Raja' Agripa nga' koilo i' do koinsanai'd hal diri. Om iti no o katama-tama' ku do moro-boros kopio dot id toguang do tuan Raja'. Oilaan ku i' kopio dot aiso' o tongoiso' piya do hal diri dot a' do tuan Raja' oilaan, tu' koinsanai'ddi om okon i' ko' id kinoiyonon di poillisok do nosiliu.

²⁷Otumbayaan ko i' di pinoboros di piro-piro nabi, oi Raja' Agripa? Osorou ku dot otumbayaan ko i'!" ka di Paulus.

²⁸Om boro-boros no i Agripa di Paulus, "Ondos nu nopo daa om oruhai ko do posiliu doho'd tulun do Kristian?" ka dau.

²⁹Om boros kad Paulus do suminimbar, "Mulong piya dot oruhai ko' alaid o maso nga' pokionuon ku i' dot id Kinorohingan dot iya' om koinsanai diti tulun do nokorongou doho' do moro-boros do dinondo do koiyo ngai' doho' --- nga' a' po daa'ndo akagasan do miagal diti," ka dau.

³⁰Om ingkakat noddi i raja', om i gobunor om i Borniki om koinsanai di tulun do suwai.

³¹Om kosoliwan poddi iyolo', om pogiboro-boros no iyolo', "Aiso' i' o tongoisoi' piya'd nowonsoi diti tulun diti do kopomohukuman dau do kapatayon ko' kopogiilan po dau," ka diyolo'.

³²Om boro-boros noddi i Agripa di Pistus do poingkaa, "Kosoliwan no bo daa iti tulun diti dot a' daa iyau minangapil do mongoi pokibutus di Kaisar," ka dau.

Winonsoi Di Rasu 27

Minongoi i Paulus do Hilo'd Rum

¹Om katantu' poddi do pokoyoon iyahai do hilo'd Italia, om patahako' noddi diyolo' i Paulus om i tulun do suwai di songinggil dot id di Yulius, i boyoon do posukan do soudor di Kaisar.

²Om sakai noddi iyahai di kapal do rahat, i mantad hilo'd Adramitium, om woyo' noddi iyahai di kapal diri, i nokosodia' nod mamananau do mongoi dot id piro-piro podompiran do kapal do rahat dot id pomogunan dot Asia. Om i Aristarkus, i tulun do Makidunia, i mantad hilo'd Tosolunika nga' suminakai nogi' di kapal di sinakai dahai.

³Om sinuabon noddi om korikot no iyahai do hilo'd Sidon. Om osonong tomod i Yulius dot id di Paulus, om pologoso' noddi dau i Paulus do minongoi solowot di kongoombolutan di Paulus om oonuan i' diyolo' iyau di pokionuon dau.

⁴Om pamananau noddi iyahai do mantad hiri do poinsakai di kapal do rahat. Om asasakan diri dahai i tongus, om susui noddi iyahai do tisan di pulou Siprus, tu' a' adalaan nod kasasak di tongus o hiri.

⁵Om waya' noddi iyahai do hiri'd rahat dit id hapak do Kilikia om Pampilia. Om korikot noddi iyahai do hilo'd Mira, i hilo'd pomogunan do Likia.

⁶Om hilo' no o kinokitanan di pagawai do soudor do kapal do mantad hilo'd Alikсандria do pakayaan do hilo'd Italia. Om suhuon' noddi iyahai dau do mongoi sakai di kapal diri.

⁷Om haro iddi o piro-piro tadau dot ogoi no kopio i kapal do mamananau. Om alaid noddi om korikot iddi iyahai do hilo'd bandar do Knidus dot osusa' piya kopio i pinamanahan dahai. Om a' noddi iyahai milo do maya' di ralan mantad tu' opuhod kasai' po i tongus. Om waya' noddi iyahai do ponong id salatan di pulou do Krita, i kawaya' do hilo'd Tanjung Salmoni, om a' i' oontok kopio di tongus.

⁸Om osusa' tomod iyahai do suminusui do hiri'd tisan di pulou'ddi. Om alaid noddi om korikot iddi iyahai do hiri'd iso' o kinoiyonon di roitan do Podompiran dit Olumis, it osomok nod hilo'd bandar do Lasia.

⁹Om tontok nopoddi om nakatalib no o Tadau dot Agayo di Kopongompunan do Dusa di ramayon do tulun do Yohudi. Om alaid kopio iyahai, gisom do norikot noddi i maso di haro o koligagaan do mamananau. Om boro-boros noddi i Paulus do minonosihat diyolo',

¹⁰“Oi tobpinai-tobpinai, osorou ku dot agayo kopio moti' o koligagaan do lumombus toko' nod mamananau. Tu' onduong lumombus toko'dti, om okon nopo ko' iti no suang diti kapal om iti kapal ot araag, nga' iyati' piya nga' apatai i'!” ka dau.

¹¹Nga' a' i' monongkuyaan i pagawai do soudor di boros di Paulus, tu' monongkuyaan nogi' iya di boros di papamanau di kapal om i boyoon di kapal.

¹²Om kawagu po nga' a' osonong o kapal do poindampir do hiri'd podompiran diri do tontok do maso'd osogit. Om iri no o kinokuwaan do kogumuan no di tulun di songingkaraja' do hiri'd kapal dot orohian do lumombus do mamananau om kotongkiad i' di podompiran diri, tu' mokiririkot iyolo' do hilo'd Piniks, om hilo' indo o tundorongon diyolo' do solinaid di maso dot osogit. Piniks nopo om pododompiran do kapal do rahat do hilo'd Krita di potimbaba' do ponong id salatan do ponong id kotonobon om potimbaba' do ponong id utara do ponong id kotonobon.

Tongus dot Opuhod do Hiri'd Rahat

13Om tontok nopoddi om a' i' opuhod no i ribut do mantad id salatan. Om osorou nopo di songingkaraja' do hiri'd kapal nga' milo no iyolo'd lumombus kawagu do mamananau. Om gayato' noddi diyolo' i basi' di pinomolimbagat di kapal, om pamananau nod suminusui di tisan di pulou do Krita.

14Nga' a' po alaid do mantad diri, om rikot no o tongus dot opuhod kopio --- i tongus do roitan do Tongus dot Utara do ponong id Koulayon --- do mantad hiri'd pulou,

15om koontok noddi i kapal di sinakai dahai. Om a' noddi kasasak di tongus i kapal om pologoso' nopoddi dahai i kapal do rumulun do kowoyo' di tongus.

16Om a' daa'ddi iyahai noontok kopio di tongus di nakawaya' iyahai do ponong id salatan di pulou Kauda dit okooro'. Om hilo' no dot osusa' tomod iyahai do minanganu di parau' di kapal dahai.

17Om kasakai poddi i parau' di kapal, om koruto' nod tali i parau' do pomogirod di kapal. Om poinsiribao' no i layar di kapal tu' ooris do kosorod do hiri'd togis dit aralom di hilo'd Sirtis, om pologoso' nopoddi i kapal do kowoyo' di tongus.

18Om a' nopoddi tumingkod i tongus dot opuhod om popintaamo' noddi do hiri'd rahat i suang di kapal di sinuabon.

19Om tadau noddi kawagu om popintaamo' no di songingkaraja' do hiri'd kapal do hiri'd rahat i piro-piro pakakas di kapal.

20Om otuong nopoddi o kokitanan diti pomogunan do piro-piro tadau, tu' a' nopo okito o tulinau do tadau, om a' okito o rombituon, om a' tumingkod o tongus dot opuhod do koontok di kapal di sinakai dahai. Om a' noddi dahai osorou dot apasi po iyahai.

21Om haro noddi o piro-piro tadau dot a' makan i tulun do hiri. Om ongoi noddi i Paulus ingkakat dot id pogialatan diyolo', om boro-boros no iyau do poingkaa, “Ondung tuminanud kou daa di boros ku'ddi oi tobpinai-tobpinai, om a' daa luminombus do minamananau do mantad hilo'd Krita, om a' i' daa araag iti kapal om a' haro ot orubat.

²²Nga' baino' piya nga' suhuon ku i' iyokoyu do popogiroto do ginawo. Tu' aiso' i' ot apatai dot ongoiso' piya o tulun dot id pogialatan dokoyu, oi tobpinai-tobpinai; suwai ko' iti no kapal ot araag.

²³Tu' di nopo kosodop om ruminikot dot id doho' i moloikat di mantad id Kinorohingan di tukuon ku om i sanganu doho'.

²⁴Om minoro-boros i moloikat diri dot id doho' do poingkaa, 'Oi Paulus, kada' kooris! Tu' kotimbaba' kasai' ko i' di Kaisar. Om angapasi ngai' i' ilo tulun di pounsugku' diya' do hiti'd kapal tu' osianan i' o Kinorohingan diya', ka.

²⁵Iyo nopoddi, oi tobpinai-tobpinai, om pogiroto' no dokoyu o ginawo dokoyu! Tu' otumbayaan oku id Kinorohingan dot owonsoi ngai' indo o miagal di pinoboros dau dot id doho'.

²⁶Nga' koimpit toko' nondo dot id tisan dot iso' o pulou," ka dau.

²⁷Om korikot noddi i totuong do kohopod om apat do mimboriud nopo iyahai dot orulun do hiri'd Rahat do Tanga'. Om maha' di pitangatuong no matuu'ddi om kopurimanai no di tulun di songingkaraja' do hiri'd kapal do miririkot dot id katanaan i kapal.

²⁸Om porongulu noddi iyolo'd tali do hiri'd rahat do pinakagasan do watu do ponipong diyolo' ondung songkuro po o korolomo' di rahat. Om koilaa' noddi diyolo' dot oruhai nod apat nohopod o mito do korolomo' di rahat. Om a' po alaid do mantad diri, om tipongo' no diyolo' kawagu, om oruhai nod tolu nohopod o mito do korolomo' di rahat do hiri.

²⁹Om polintuhuno' noddi diyolo' ot apat di basi' do pomolimbagat di kapal do mantad ponong id tohuri, tu' ooris iyolo' do kosorod do watu i kapal. Om orohian nopo daa'ddi iyahai dot oruhai'd osuab.

³⁰Nga' lumisok-lisok i' daa i tulun di songingkaraja' do hiri'd kapal do mogidu' do mantad hiri'd kapal. Om pouluho' no diyolo' i parau' do pinopolintuhun do hiri'd rahat, do miagal-agal do popoulu di basi' di pomolimbagat di kapal di ponong id gulu.

³¹Nga' boro-boros nodd i Paulus di pagawai do soudor om i piro-piro soudor do suwai, “Ondung mogidu' do mantad hiti'd kapal ilo tulun dilo songingkaraja' do hiti'd kapal, om angapatai ngai' kou no, oi tobpinai-tobpinai,” ka dau.

³²Om rantaso' nodd i piro-piro soudor i tali di pinongogos di parau'ddi om korulun no i parau'.

³³Om pangangat nodd i Paulus diyolo' do makan di motingkosuab no. Om boro-boros no i Paulus diyolo', “Hopod nodd om apat o tadau dot a' kou minakan do magandad kou dot otingkod iti kosusaan.

³⁴Nga' mangangat oku dokoyu'd makan dot ongokoro', om okoris kou i' kawagu. Tu' angapasi ngai' kou indo om a' kou i' okurai-kurayan,” ka dau.

³⁵Om kaboros poddi di Paulus o miagal diri, om anu no iyau di roti om sambayang no iyau do minongunsikou'd Tuhan dot id toguang diyolo'. Om potikido' no dau i roti om akan nodd i yolo'.

³⁶Om ongosonong-sonong nogiddi o topurimanan diyolo' om torungak ngai' nogiddi iyolo' do minakan.

³⁷Kogumuon' nopo di tulun do hiri'd kapal diri om duwo nahatus om turu' nohopod om onom o tulun.

³⁸Om kangaakan poddi ngai' iyolo' do gisom do nongoiyahan, om popintaamo' nogiddi diyolo' do hiri'd rahat i gandum di poinsuang di kapal do monginggaan-gaan di kapal.

Naraag i Kapal

³⁹Om anawau poddi, om kokito no di tulun di songingkaraja' do hiri'd kapal o katanaan, nga' a' diyolo' oilaan ondung nunu o ngaran di kinoiyonon diri. Om kokito no diyolo' o suwok om i tisan di suwok, om osorou'ddi diyolo' do podompiron i kapal do hiri do milo noo.

⁴⁰Om rantaso' ngai' nopo diyolo' i tali di pinongogos di pinomolimbogat, om pologoso' nopoddi i pinomolimbogat do nolonsod do hiri'd rahat. Om iyado' diyolo' i tali di pinongogos di komudi', om ungalado' no diyolo' i layar di

ponong id gulu di kapal om kowoyo' i' di ribut i kapal do koimpit do ponong id tisan.

⁴¹Nga' kosorod nogi' i kapal do hiri'd pasir. Om kasangat nodd i ponong id gulu om a' nopoddi koinsud, om iri no i ponong id tohuri om karaag nopo do noontok di tumbak dit opuhod tomod.

⁴²Om pokipapatayan daa'ddi di piro-piro soudor i tulun di mantad id giil, tu' moddosi iyolo' do kumaau ngai' i tulun diri om kotindal nopondo om mogidu' nondo iyolo'.

⁴³Nga' oduhai nodd i pagawai di soudor i piro-piro soudor do momonsoi do miagal diri, tu' orohian iyou dot apasi i Paulus. Om suhuon' ngai' nodd i dau i tulun di koilo'd kumaau do mogulu'd kumaau do mongoi do hiri'd tisan.

⁴⁴Om iri wokon nga' sumusuhut nogindo do kumabai do papan ko' i kinaraagan di kapal. Om iyo nodd i o winonsoi dahai do gisom dot ongosonong ngai' iyahai do nokorikot do hiri'd tindal.

Winonsoi Di Rasu 28

Hilo'd Malta

¹Om kotindal ngai' poddi iyahai, om koilaai nogiddi dahai do Malta o ngaran di pulou'ddi.

²Iri nopo tulun do hiri om ongosuwau i' kopio dahai, om tulungo' no iyahai diyolo'. Om podsiduwai no iyahai diyolo', tu' tumimpun nod rumasam om osogit diri kopio.

³Om ongoi nodd i Paulus ponimung do kayu, om poudungo' no dau i kayu'ddi do hiri'd tapui. Om daamot pod Paulus do mogudung om urilai no o tiso' o tulanut do nouhub di tapui, om tinduko' no o longon di Paulus.

⁴Om di nopoddi nokito di tulun do hiri'd pulou'ddi do pointaid i tulanut do hiri'd longon di Paulus, om pogiboro-boros no iyolo', "Tulun no kopio iyou do gampamatai, tu' mulong piya do nokoidu' no iyou do mantad id koligagaanan do hilo'd rahat nga' a' i' di ponokokinorohingan di roitan dot Otulid pologoson do poimpasi iyou," ka diyolo'.

⁵Nga' tantago' noddi di Paulus i tulanut diri do hiri'd tapui om aiso' i' o toruol dot opurimanan dau.

⁶Nga' ondos nopo daa diyolo' om lumonit nondo i longon di Paulus ko' sigog nopo om humunduk no iyau do matai. Om alaid noddi iyolo'd poingandad nga' aiso' iddi o nunu-nunu do nosiliu dot id di Paulus. Om kosuwai noddi o tosorou diyolo', om pomoros no iyolo' dot i Paulus nopo om ponokokinorohingan i'.

⁷Hiri nopod somok do kinoiyonon diri om haro o tana' dot i Publius o sanganu, i boyoon do pagawai do hiri'd pulou'ddi. Om osonong kopio o ginawo dau do pinapasalakoi dahai om tolu diri o tatau do koloido' dahai do poundorong do hiri'd dau.

⁸Tontok nopoddi om sumakit i tapa' dau do sogiton om oruak o nakan. Om ongoi noddi i Paulus ontong di tapa' di Publius di sumakit diri, om sambayang no iyau om sukabayai no dau iyau. Om kolingasai noddi iyau.

⁹Om kosiliu poddi o miagal diri om rikot noddi dot id di Paulus o koinsanai di tulun di sumakit do hiri'd pulou'ddi. Om kolingasai ngai' nopoddi iyolo'.

¹⁰Om ogumu'ddi o pinatahak-tahak diyolo' dahai, om pootodo' noddi diyolo' do hiri'd kapal di minamanau iyahai o koinsanai di gunaon dahai dot id tindalanon.

Mantad Hilo'd Malta om Kuminaa do Hilo'd Rum

¹¹Om tolu poddi o tulan do koloido' dahai do poundorong do hiri'd pulou'ddi, om pamanau nogiddi iyahai do mantad hiri do suminakai'd kapal do rahat di mantad hilo'd Alikandria, i poindampir do hiri'd pulou'ddi do solinaid di maso dot osogit. Ngaran nopoddi kapal diri om, “Ponokokinorohingan di Miapid, i Kastur om i Poluks.”

¹²Om dampir no iyahai do hiri'd bandar do Sirakusa om tolu o tatau dahai do poundorong do hiri.

¹³Om mantad nod hilo' om pamanau no iyahau kawagu do suminusui di tisan do rahat do gisom do nokorikot iyahai do hilo'd bandar do Rigiium. Om rikot

po o tongus do mantad id salatan di sinuabon, om duwo poddi o tadau dahai'd manau-panau, om korikot no iyahai do hilo'd bandar do Putiyoli.

14Om hilo' nod nokosolowot iyahai do piro-piro tulun di notumbayaan di Yesus. Om angatai noddi iyahai diyolo' do minundorong do hilo' do solinaid do sominggu'. Om lombus nogiddi iyahai do kuminaa do hilo'd Rum.

15Om korongou noddi i tulun do Rum di notumbayaan di Yesus do habar dahai, om ongoi noddi iyolo' do hiri'd pasar di roitan do Pasar dot Apius om hiri'd walai di roitan do Tolu o Walai'd Sisiwaan do minongoi ruba' dahai. Om pongunsikou noddi i Paulus do Kinorohingan do mikuwo'd nokogiroto o ginawo dau di nokosolowot iyau diyolo'.

Hilo'd Rum

16Om tontok di nokorikot iyahai do hilo'd Rum, om pologoso' noddi i Paulus dot iso-iso', nga' tinamangan i' iyau do songulun o soudor.

17Om tolu noddi o tadau do mantad diri, om pomolohou no i Paulus di piro-piro boyoon do tulun do Yohudi di poundorong do hilo'. Om kotimung poddi iyolo', om boro-boros no i Paulus, “Oi tobpinai-tobpinai! Tinangkap oku do hilo'd Yorusalim om pinatahak oku dot id tulun do Rum do mulong piya dot aiso' o nowonsoi ku di kasala' dot id bansa' toko' om a' oku tuminolibamban di tadat di koubasanan di notungkusan toko' do mantad id taki-aki toko'.

18Om kosorisid poddi kopio diyolo' i hal ku om aiso' iddi o tiso' po do noilaan diyolo' do kasalaan ku dit apatut do kopomohukuman doho' do kapatayon, om poiduwo oku i' daa'ddi diyolo'.

19Nga' a' ngai' nopo mangakun i tulun do Yohudi, om kasansagai oku noddi do mangapil do mokibisara' di Kaisar do Rum, dot a' oku piya papasala' do bansa' ku.

20Om iri no o kinapamalahawan ku dokoyu, om koponokiboro-boros oku i' dokoyu, tu' iri no i Gampamasi dit andad-andadon do bansa' dot Israil o kinapangagasan doho'd rantai,” ka dau.

²¹Om boros kaddi diyolo', "Aiso' i' o surat do naramit dahai do mantad hilo'd Yudia do pasal diya'. Om aiso' nogi' o tongosongulun piya do mantad hilo'd Yudia do nokorikot do hiti do minonusui do pasal diya' ko' popoboros do kasalaan nu.

²²Nga' orohian nogi' iyahai do mokinongou do pasal do kinotumbayaan nu, tu' nokorongou ngai' no iyahai do pasalaon do tulun i ponudukan di tinanud nu," ka diyolo'.

²³Om tontuo' noddi diyolo' om i Paulus ot insan o tadau do kopogititimuman diyolo'. Om rikot noddi o tulun dot ogumu' do hiri'd niyonon di Paulus do tontok diri. Om posusuyo' noddi di Paulus dot id diyolo' o habar do pasal do Pomorintaan do Kinorohingan. Om umbal noddi i Paulus do monotos do mangangat diyolo' dot otumbayaan di Yesus dot it ayat di nongkotulis dot id suang di Tourat di Musa om id suang di piro-piro buuk do Nabi o pinoimpahan dau do mangangat diyolo'. Om kasadapai nopo i Paulus do minonusui'ddi.

²⁴Om haro'ddi o piro-piro diyolo' do notumbayaan di boros dau, nga iri nopo tulun do suwai om a' i' notumbayaan.

²⁵Om mogisuwai-suwai nopoddi o tosorou diyolo'. Om tongkiad noddi iyolo' do mantad hiri do nokoboros di Paulus dot id diyolo' o poingkaa, "Otopot no i nokoboros do Rusod do Kinorohingan di pinolombus di Nabi Yosaya, dot id taki-aki dokoyu do poingkaa,

²⁶Boros kad Kinorohingan, 'Ongoi no do hilo'd bansa'dti om poborosan no iti: Mokinongou kou i' daa kopio, nga' a' kou i' kosuhut; om poingontong kou i' nga' a' kou i' koilo ondung nunu kopio it osiliu.

²⁷Tu' iti nopo bansa'dti om nokokodou no o ginawo, om tolingo nga' nobosuk om mato nga' pinoungkodom. Iyo noddi o nosiliu, om a' indo kokito o mato diyolo'. om a' korongou o tolingo diyolo', om a' kosuhut o pomusarahan diyolo', om a' indo iyolo' gumuli' dot id doho', om a' ku iyolo' olingasan,' ka," ka di Paulus.

²⁸Om pomoros poddi kawagu i Paulus do poingkaa, “Ilaai no dokoyu, oi tobpinai-tobpinai, dot iri nopo habar do pasal do koposion do mantad id Kinorohingan om nokosusui no dot id tulun dit okon ko' Yohudi. Om tumanud indo iyolo'ddi!” ka dau.

²⁹[Om koboros poddi di Paulus iri, om tongkiad no i tulun do Yohudi do mantad hiri'd kinoiyonon diri om pogisosongkiwal no iyolo'.]

³⁰Om duwo diri o toun di Paulus do poundorong do hiri'd walai di siniwaan dau do hilo'd Rum. Om posolokoyon ngai' nopo dau i tulun di mongoi pogkorumo dau.

³¹Om poboroson nopo dau dot id diyolo' o pasal do Pomorintaan do Kinorohingan, om pasal di Tuhan Yesus Kristus. Om a' i' iyau ooris do poposusui'ddi. Om osimbayan nopo i Paulus do momonsoi'd miagal diri om aiso' i' o kaantob dau.

Rum

Rum 1

¹Oi tobpinai-tobpinai ngai' ku do hiti'd Rum, i kosianan do Kinorohingan om i nolohou'd Kinorohingan do sumiliu'd tulun di songonuon dau. Nopili' oku no om natantu' oku nod Kinorohingan do sumiliu'd tulun di popinsusui di Habar dot Osonong do mantad id Kinorohingan.

²Iri nopo Habar dot Osonong diri, om nakabatos mantad nod Kinorohingan do mantad di gulu po do pinolombus di piro-piro o nabi dau om nokotulis dot id suang do Buuk do Kinorohingan.

³Iri nopo Habar dot Osonong diri nga' pasal di Tanak do Kinorohingan, i Yesus Kristus, i Tuhan toko'. Tumanud nopo do kowoyo-woyoo' do don tulun om sinakagon iyau di Daud.

⁴Nga' tumanud no do kowoyo-woyoo' do don rusod, om nokointalang i' kopio do Tanak iyau'd Kinorohingan. Om iri no i napasi kawagu iyau do mantad id kapatayon dot i kuasa' dit aiso' o koiyo o minamasi, o pinopointalang dot otopot kopio iti.

⁵Om Kinorohingan no o minonuhu' dau do manahak doho' do nipuhawang do sumiliu'd rasul, om kapangangat oku indod tulun do mantad id koinsanai'd bansa', om monongkayaan i' iyolo' om mumboyo', om iti no o pomusou ku'd Kristus.

⁶Komoyon nopo do koinsanai'd bansa' nga' iyokoyu ngai' no i hiti'd Rum; tu' iyokoyu nga' nolohou i' do sumiliu'd tulun di songonuon di Yesus Kristus.

⁷Om iri no o nokoponulisan ku'dti dot id dokoyu. Pokionuon ku no o Kinorohingan, i Tapa' toko' om i Tuhan Yesus Kristus, do manahak dokoyu'd barakat om kosimbayanan do ginawo.

Sambayang do Mongunsikou

⁸Id gulu nopo kopio om mongunsikou oku'd Kinorohingan, dot iyokoyu ngai' o kopongunsikahan ku. Om i Yesus Kristus no o pinopomilo doho'd

mongunsikou. Tu' nokorongou ngai' no o hiti'd pomogunan dot otumbayaan kopio kou di Kristus.

⁹Osorou kasai' ku i' iyokoyu do tontok do sumambayang oku. Om Kinorohingan no o sasi' dot otopot i pinoboros ku. Iyau no o Kinorohingan di pogobi-obian ku do mikuwo'd aayi-ayi' kopio o ginawo ku do popinsusui di Habar dot Osonong do pasal di Tanak dau.

¹⁰Om pokionuon ku no kopio o Kinorohingan do potumboyo' doho' do baino' do mongoi ompuya' dokoyu.

¹¹Tu' orohian oku no kopio do kosolowot dokoyu, om obohogian ku i' iyokoyu di nipuhawang do mantad id Rusod do Kinorohingan do popogiroto do ginawo dokoyu.

¹²Om kopogisokodung-kodung toko' indo, tu' nongotumbayaan ngai' toko' no di Yesus Kristus.

¹³Oi tobpinai-tobpinai ku! Orohian oku do koilo kou dot asaru' oku no daa do siongoi pogolimbuha' dokoyu, nga' haro kasai' nopo o koontobon. Orohian oku do haro kopio o tua' do karaja' ku dit okito dot id pogialatan dokoyu iyokoyu, do miagal di tua' do karaja' ku dot id pogialatan do tulun dit okon ko' Yohudi dot id piro-piro o kinoiyonon do suwai.

¹⁴Tu' haro i' o tonggungan ku dot id koinsanai'd bansa': id tulun di nakamaju' no om id tulun dit a' po nakamaju', om id tulun di kitoilaan om id tulun dit aiso' o toilaan.

¹⁵Om iri no o kagayaan kopio'd ginawo ku do mongoi poposusui di Habar dot Osonong dot id dokoyu i poingiyon do hiti'd Rum.

Kuasa' di Habar dot Osonong

¹⁶Monongkuyaan oku i' kopio di Habar dot Osonong diri, tu' iri no i habar diri o pakakas do Kinorohingan do mamasi do koinsanai'd tulun dit otumbayaan: iri po i tulun do Yohudi, om iri nogindo i tulun dot okon ko' Yohudi.

¹⁷Tu' iri no i Habar dot Osonong diri o pinawayaan do Kinorohingan do popoilo do ralan dau do popoulud kawagu'd tulun dot id dau; ralan nopo om monongkuyaan do Kinorohingan, do mantad di timpuunon om gisom do kopupuson. Iri nopo om miagal di nokotulis dot id suang do Buuk do Kinorohingan do poingkaa, "Tulun nopo di monongkuyaan do Kinorohingan do gisom do koulud kawagu iyou dot id Kinorohingan, om apasi no!" ka.

Kasalaan do Tulun

¹⁸Nokointalang no o kototogod do Kinorohingan do mantad hilo'd surga dot id koinsanai'd dusa om karaaton do tulun, tu' iri no i karaaton o mangantob do tulun do mintutun di ponudukan dot otopot do pasal do Kinorohingan.

¹⁹Iri nopo i milo'd tulun dot oilaan do pasal do Kinorohingan om atarang no dot id suang do ginawo'd tulun, tu' nokointalang nod Kinorohingan iri dot id tulun.

²⁰Mantad poddi wonsoyo' id Kinorohingan iti pomogunan, om iri nopo i kowoyo-woyoo' do Kinorohingan dit a' okito, i kowoyo'-woyoo' dau do dong Kinorohingan om i kuasa' dau dit aiso' o kopupuson, om osuhutan no daa'd tulun do mantad id koinsanai di nongowonsoi'd Kinorohingan. Iyo nopoddi om aiso' no kopio o paantakan do tulun do popotopot do tinan dau.

²¹Kotutun i' daa o tulun do Kinorohingan, nga' a' id tulun pinusou o Kinorohingan do miagal dit apatut do pomumusou'd Kinorohingan, om a' iyolo' minongunsikou dau. Tu' mininsorou nogi' o tulun di dong kababasug; om kasala' ngai' ot osorou'd ginawo diyolo'.

²²Mingilo-ilo daa iyolo', nga' otopot nopo kopio om basug tomod i' iyolo'.

²³Okon nogi' ko' Kinorohingan di poimpasi kasai' o tukuon diyolo', suwai ko' iri nogi' i tininganak di pinoiyo-iyo'd tulun, om tombolog, om nintorusan dit apat o gakod, om i nintorusan di sangkamang-kamang, tu' matai i' o tukuon diyolo'.

²⁴Gowoi poddi om pologoso' nopod Kinorohingan iyolo' dot oporinta' di korohian do ginawo diyolo' do momonsoi dit angaraat, gisom do momonsoi nopoddi iyolo' di kointingayam dot id sompi' ko' iyolo' ngai'.

²⁵Sinowolian nogi' diyolo' dit a' otopot i Kinorohingan dit otopot. Okon nogi' ko' i Minomonsoi, suwai ko' iri nogi' i winonsoi o tukuon om pogobi-obian diyolo'. Om otopot nopo kopio om iri nogi' i minomonsoi ot apatut do royohon do gisom dot alaid! Amin.

²⁶Om pologoso' nopoddi do Kinorohingan o tulun do tumanud di korohian do tinan diyolo' di kointingayam kopio, tu' iyo iddi o winonsoi diyolo'. Om iri poddi tongoondu' diyolo' nga' a' nogiddi muhang do tongokusai, do miagal di koubasanan do tulun, suwai ko' muhang nogiddi iyolo' di sompi' ko' tongoondu'.

²⁷Om iri tongokusai nga' iyo iddi; tu' a' nogiddi iyolo' sitoning do tongoondu' om momonsoi dit apatut do wonsoyon dot id pialatan do kusai om tondu', nga' muhang nogiddi kopio iyolo' om sitoning iyolo' di sompi' ko' tongokusai. Om momonsoi'ddi i tongokusai di wonsoyon do kointingayam kopio dot id oiyo ko' kusai, om gowoi poddi om hinukuman iyolo' do miontok di winonsoi diyolo' dit araat diri.

²⁸Om iri no i ginawo'd tulun do momusorou dot a' minog do mintutun do Kinorohingan o kinapalagasan do Kinorohingan dot araag o pomusarahan diyolo', gisom do mingwonsoi'ddi iyolo' dit a' daa diyolo' apatut do wonsoyon.

²⁹Noponu' po dit angaraat om it a' ongotopot o ginawo diyolo', om noponu' do katamahao', om kararaat, om koosol; om sipamatai nopo iyolo', om monokiumang, om magakal om sisuli'. Om orohian iyolo' do mongumang-umang do tulun do suwai,

³⁰om orohian do mongindaraat do ngaran do tulun do suwai; om asawat o ginawo diyolo' om minggayo-gayo, om araatan do Kinorohingan om orohian do mingudut. Oilo tomod daa iyolo' do mogihum do ralan do suwai do momonsoi dit araat. Sumongkiwal iyolo' do molohing;

³¹om a' iyolo' mamadul do tulun do suwai; om a' iyolo' sumulung do batos om aiso' o kosianan om a' olisiu do tulun do suwai.

³²Om koilo i' iyolo', do tumanud nopo dot oturan do Kinorohingan, om tulun nopo di mingwonsoi'd miagal diri om apatut no do hukuman do kapatayon. Nga' iyo piya'ddi, nga' mingwonsoi i' iyolo' do miagal diri; om kosokodung iyolo'd tulun do suwai do mingwonsoi'd miagal diri.

Rum 2

Hukuman do Mantad id Kinorohingan

¹Iyo nopoddi, oi tobpinai-tobpinai ku, om isai kopio ko daa iya', oi tobpinai, tu' papasala' ko'd tulun do suwai? Aiso' i' o nunu-nunu nu do paantakan nu do popotopot do tinan nu! Tu' ondung papasala' ko'd tulun do suwai, om momonsoi ko i' iya' do miagal di wonsoyon diyolo', om paparatu' ko no do hukuman dot id tinan nu.

²Om oilaan toko' i' dot ondung porotuan do Kinorohingan do hukuman o tulun di mingwonsoi'd miagal diri, om otulid i' i pinomutus do Kinorohingan diri.

³Nga' iyokoyu nopo, oi tobpinai-tobpinai ku, om mingwonsoi kou i' di pingwonsoyon di tulun di pasalaon dokoyu! Ondos daa dokoyu om koidu' kou iyokoyu do mantad id hukuman do Kinorohingan.

⁴Ko' pagaan-gaanon po dokoyu i kopuhawango'd Kinorohingan om i kosonongo' dau om i kolonuto'd ginawo dau dit a' ogina-gina'? Atantu' no do koilo kou i' do pinointalang pogi'd Kinorohingan o kosonongo' dau nga' orohian iyou do rumorologo kou do koinsanai di dusa dokoyu.

⁵Nga' pinokodou i' dokoyu o ginawo dokoyu om osurilog kou. Om gowoi poddi om iyokoyu i' om iyokoyu o momoruhang do kawagato' di hukuman do pomohukum dokoyu dot orikot o Kopupuson diti Pomogunan; tontok di pointalangon do Kinorohingan o kototogod dau om momutus iyou dot otulid o pomumutus.

⁶Tu' sultan indod Kinorohingan o pointikid-tikid do tulun do miontok di nowonsoi dau.

⁷Onuan id Kinorohingan do koposion dit otopot kopio om i poingompus o tulun dit otorodok do momonsoi'd osonong, om kaanu indo iyolo' di kikagayaan, om i pusohon, om i koposion dit aiso' o kopupuson.

⁸Nga' tulun nopo di momusorou nod dau'd tinar om it a' mumboyo'd Kinorohingan, tu' tumanud nogi' dit angaraat, om katagadan no iyolo'd Kinorohingan.

⁹Pointikid-tikid do tulun dit orohian do momonsoi'd araat om oinggorit nondo om oudipon; dot iri po i tulun do Yohudi o poguluonon, om iri ngai' nogindo i tulun dot okon ko' Yohudi.

¹⁰Nga' pointikid-tikid do tulun dit orohian do momonsoi'd osonong om onuan nondod Kinorohingan do kagayaan om kosuahan om kosimbayanan do ginawo; dot iri po tulun do Yohudi o poguluonon om iri ngai' nogindo i tulun dit okon ko' Yohudi.

¹¹Tu' oiyo i' o pomumutus do Kinorohingan do koinsanai'd tulun.

¹²Iri nopo tulun dot okon ko' Yohudi do momonsoi'd dusa om a' i' koilo di Tourat di Musa. Om pomohukum nopondo diyolo' om id soliwani' di Tourat diri. Nga' iri nopo tulun do Yohudi om nokoilo no daa di Tourat diri nga' minomonsoi i' iyolo'd dusa; om gowoi pondo do hukuman nondo iyolo' dot i Tourat diri o maan do poimpahan do momohukum.

¹³Tu' koulud pogi' kawagu o tulun dot id Kinorohingan nga' okon i' ko' i nokoilo i tulun diri di Tourat; suwai ko' i minomonsoi i' yau di ponuhuan di Tourat o nokoulud-ulud dau.

¹⁴Iri nopo tulun dot okon ko' Yohudi om a' i' haro o Tourat. Nga' ondung kopiontok di ponuhuan di Tourat o wonsoyon diyolo', do mantad i' daa toomod do korohiano' do ginawo diyolo' do momonsoi'd miagal diri, om iri no i korohian do ginawo diyolo'ddi o sumiliu dot oturan dot id diyolo', do mulong piya dot aiso' o Tourat diyolo'.

¹⁵Kointalang i' dot id kowoyo-woyoon diyolo' do nokotulis no dot id suang do kopurimanan do ginawo diyolo' i ponuhuan di Tourat. Om i kopurimanan do ginawo diyolo' nga' popointalang i' dot otopot iri, tu' iyolo' piya nga' koumbal i' do pasalaon om koumbal do potopoton do pomusarahan diyolo'.

¹⁶Om iyo noddi ot osiliu dot orikot i tadau di natantu' mantad diri. Tontok nopondod tadau'ddi do tumanud di Habar dot Osonong di popinsusuyon ku om butusan nondod Kinorohingan, dot i Yesus Kristus o popomutuson, do koinsanai di songillisok dot id suang do ginawo om pomusarahan do pointikid-tikid do tulun.

I Tulun do Yohudi om i Tourat

¹⁷Nga' baino' noddi, om poingkuro kou no iyokoyu, oi tobpinai-tobpinai ku? Mangakun ko i' do tulun ko'd Yohudi. Om sumondu ko do Tourat om oondos ko do nopili' ko'd Kinorohingan.

¹⁸Notudukan ko i' di Tourat, gisom do koilo ko di korohian do Kinorohingan om koilo ko do momili' dit osonong.

¹⁹Oilaan nu no kopio do boyoon ko di tulun do bolou, om tanawau ko dot id tulun dit id dotuong;

²⁰om monunuduk ko di tulun dit aiso' o toila-ilaan, om guru ko do tulun di basug. Om oilaan nu no kopio do haro ngai' dot id diya' o koinsanai do toilaan om ponudukan dit otopot dit id suang di Tourat.

²¹Monuduk ko nod tulun do suwai; nga' nokuro tu' a' nu tudukan o diya'd ginawo? Mogodu ko'd wokon do manakau, om manakau ko indo iya'!

²²Mogodu ko'd wokon do magampahu', om magampahu' ko indo iya'! Araatan ko'd tingolig, om mongoi ko indo panganu do konunu-nunuan do mantad id walai di pongoligan.

²³Oondos tomod ko do nakaanu ko di Tourat do Kinorohingan, om inda' ka dot indaraaton nu i' o Kinorohingan, tu' a' ko i' tumanud dit oturan dau.

²⁴Haro i' o nokotulis dot id suang do Buuk do Kinorohingan do poingkaa, “Iyokoyu no, i tulun do Yohudi, o nokobungou di tulun dot okon ko' Yohudi' do minongindaraat do Kinorohingan,” ka.

²⁵Ondung otorodok ko do mumboyo'ddi Tourat, om haro no o guna' di sunat nu. Nga' ondung a' ko oubas do tumanud di ponuhuan di Tourat diri, om aiso' i' tomod o guna' di sunat nu.

²⁶Ondung haro o tulun dit okon ko' Yohudi dit a' nosunatan, do tumanud di Tourat, om a' toi'd Kinorohingan sorohon do nosunatan i tulun diri?

²⁷Om iri nondo i tulun dit okon ko' Yohudi, it amu' nosunatan diri o papasala' diya', iya' i tulun do Yohudi, tu' naanu nu no i buuk do Tourat om nosunatan ko, nga' tinolibambanan nu iddi i Tourat diri. Iyolo' nopo om a' i' daa nosunatan, nga' iyolo' nogiddi i tumanud di Tourat.

²⁸Tu' tulun nopod Yohudi dit otopot kopio, om okon i' ko' i ngaran no toomod dau do tulun iyau'd Yohudi; om iri tulun dit otopot kopio do nosunatan nga' okon i' ko i tulun di nosunatan no toomod o tinan.

²⁹Suwai ko', tulun nopod Yohudi dit otopot kopio, om i tulun do Yohudi o ginawo; om sunat nopo dit otopot om sunat dit id ginawo, i winonsoi di Rusod do Kinorohingan, om okon i' ko' i pinotulis dot id Tourat. Tulun nopod miagal diri om arayou nod Kinorohingan, om okon i' ko' tulun noo o mamarayou.

Rum 3

¹Iyo nopoddi om nunu noddid o kosuulan do tulun do Yohudi do pataladon di tulun dot okon ko' Yohudi? Om nunu noo o guna' do tumanud di toturan do monunat?

²Atantu' no dot ogumu' i o kosuulan! Koiso' nopo om iri i' i tulun do Yohudi o pinaharapan do Kinorohingan di boros dau.

³Nga' poingkuro nondo dot a' no otorodok o wookon di tulun do Yohudi? Iri no tuu o kokuwaan do Kinorohingan dot a' tumorodok?

⁴Atantu' no dot okon i! Tu' kointalang i' kopio do Kinorohingan nopo om otopot i' kasai, do mongudut ngai' piya o tulun. Om nokotulis no dot id suang do Buuk do Kinorohingan o poingkaa, “Mositi' no do kointalang kopio dot otopot ko dot id suang do nunu nopo o poborosan nu; om kamanang ko do tontok do butusan ko,” ka.

⁵Nga' ondung i wonsoyon toko' dit a' otopot o popointalang do kotulido' do Kinorohingan, om nunu po o poborosan toko'? Poborosan toko' tuu daa dot a' otulid o Kinorohingan dot ondung momohukum iyau dati'? (Om kopunong i' kopio iti poguhatan diti do tumanud do pomusarahan do tulun.)

⁶Nga' a' i' kopio! Tu' ondung a' otulid o Kinorohingan om poingkuro daa iyau do milo'd momutus do koinsanai'd tulun do hiti'd pomogunan?

⁷Nga' ondung iri nogindo i wonsoyon dit a' otopot o popointalang kopio dit otopot do pasal do Kinorohingan, gisom do royohon nondo iyau, om nokuro tu' pasalaon po i tulun di momonsoi dot araat om roitan do tulun do kidusa?

⁸Om nokuro tu' a' toko' koino-ino do momoros dot, “Momonsoi toko' nogi' dot araat om kointalang i' it osonong?” ka. Haro i' kopio o tulun do mongindaraat doho', tu' monondos iyolo' doho' do minomoros oku do miagal diri, nga' tulun nopo do miagal diri om apatut no kopio do hukuman do Kinorohingan.

Aiso' i' o Tiso'd Tulun do Momonsoi do Korohian do Kinorohingan

⁹Iyo nopoddi om poimogot toko' tuu'ddi iyati' i tulun do Yohudi ko' mantad dit okon ko' Yohudi? A' i' kopio! Nokoboros ku no dot iri tulun do Yohudi om it okon ko' Yohudi, nga' oinsanan nopo do noporinta'd dusa.

¹⁰Do miagal di nokotulis dot id suang do Buuk do Kinorohingan do poingkaa, “Aiso' i' o tiso'd tulun dot otopot,

¹¹aiso' i' o tiso'd tulun do kosuhut om aiso' o tiso'd tulun do tumuku' dot id Kinorohingan.

¹²Oinsanan nopo o tulun do nokoinsodu' do mantad id Kinorohingan; om noinsanan do napalid. Aiso' i' o tiso'd tulun do momonsoi dit otopot; iso' pod tulun nga' aiso' i'!

¹³Iyo pod lobong dit a' nosompon, o tatalanan diyolo'; tudut poo o lumuyung do mantad id dila' diyolo', om popinsasad pod pongindaraat o munung diyolo', do miagal po di paliu do tulanut.

¹⁴Noponu' pod popol om poniguras o kabang diyolo'.

¹⁵Osiiau nopo o kalaang-laango' diyolo' do mongoi ponginggorit om mongoi pamatai'd tulun.

¹⁶Karaagon po om kosusaan o popinsasadon diyolo' do hinonggo nopo.

¹⁷A' no iyolo' kokito di ralan do koonuan do kosimbayanan do ginawo.

¹⁸Om a' iyolo' momusou do Kinorohingan," ka.

¹⁹Om baino' nopoddi om koilo toko' no dot iri ngai' nopo i pinotulis dot id suang do Tourat, om bagi' no di tulun dit id siriba' di Tourat diri. Om kaa pogiddi dot iso' pod tulun nga' aiso' no o milo'd popoboros do ponguwaan do pokotopot do tinan dau, om milo nod Kinorohingan do butusan o koinsanai'd tulun do hiti'd pomogunan.

²⁰Tu' aiso' i' o tiso'd tulun do koulud dot id Kinorohingan do momonsoi di ponuhuan di Tourat. Tu' iri nopo Tourat om popoilo no toomod do tulun do kidusa o tulun.

Ralan do Kinorohingan do Pinopoulud do Tulun dot id Dau

²¹Nga' baino' noddi om nokotuduk nod Kinorohingan o ralan do tulun do mulud dot id dau. Om iri nopo i ralan di pinotuduk dau'ddi om a' i' kokurokuro di toturan, do mulong piya dot iri nopo Tourat di Musa om i piro-piro buuk do nabi nga' popointalang i' do hal diri,

²²do ralan nopod tulun do mulud dot id Kinorohingan om monongkayaan di Yesus Kristus. Om iti no o wonsoyon do Kinorohingan dot id koinsanai'd tulun di monongkayaan do Kristus; tu' aiso' i' o pisuayan:

²³tu' oinsanan nopo o tulun do nokowonsoi'd dusa om osodu' do mantad id Kinorohingan dit orohian do mamasi diyolo'.

²⁴Iri po kosianan do Kinorohingan di pinopuhawang dau o pinopoulud kawagu'd tulun dot id Kinorohingan; do ralan nopod pinopoulud om: Pinoidu' di Kristus Yesus o tulun do mantad id kinapasalaan diyolo'.

²⁵Om patahako' nopod Kinorohingan i Kristus Yesus do numaan do porsombahan di sinumbali', do popointalang do nokoidu' o tulun do mantad id kasalaan, dot i kinapatayan di Kristus Yesus o popoidu' diyolo', ondung otumbayaan no iyolo' dau. Om winonsoi pogi'd Kinorohingan o miagal diri nga' popointalang iyau do kotulido' dau. Tu' di nopo di gulu po om polonuto' nopod Kinorohingan o ginawo dau do minomonsoi piya'd dusa o tulun, gisom dot a' i' dau hinukuman iyolo'.

²⁶Nga' dinondo noddid om hukuman no kopio dau o dusa do popointalang kopio do kotulido' dau. Om iri no o ralan dau do popointalang dot otopot iyau; om pointikid-tikid do tulun di monongkuyaan di Yesus, om poboroson nod Kinorohingan do nokoulud kawagu dot id dau i tulun diri.

²⁷Iyo nopoddi om aiso' no o paantakan toko' do minggayo-gayo. Nokuro? Iri tuu i minomonsoi toko' di ponuhuan di Tourat o koiyaan diri? Okon. Nga' i notumbayaan toko'.

²⁸Tu' poingkaa kopio o komoyon diti: Ralan nopod tulun do koulud kawagu dot id Kinorohingan, om okon i' ko' i minomonsoi iyau di ponuhuan di Tourat, suwai ko' i monongkuyaan iyau di Yesus Kristus.

²⁹Ko' tulun no tuu'd Yohudi o kasanganu'd Kinorohingan? Okon tuu ko' Kinorohingan iyau'd tulun dit okon ko' Yohudi? Atantu' no, do Kinorohingan i' iyau do bansa' piya'd suwai!

³⁰Tu' Kinorohingan nopo om iso' noo. Om iyau no o popomilo do tulun do Yohudi do mulud kawagu dot id Kinorohingan, dot i kotumbayaan diyolo' o kopouludan dau diyolo'. Om iyau i' o popomilo do tulun dit okon ko' Yohudi do mulud kawagu dot id Kinorohingan; tu' notumbayaan i' iyolo'.

³¹Om iyadaan toko' no tuu'ndo i Tourat do notumbayaan toko'd Kristus? Iyo tuu'ddi o komoyon diri? A' i' kopio iyo'ddi! Suwai ko' tonudon toko' nogi' kopio i Tourat diri.

Rum 4

I Abraham ot Omitanan

¹Iyo nopoddi, om nunu po mando o poboroson toko' do pasal di Abraham, i taki-aki diti bansa' toko'? Poingkuro ma o dau'd noumbalan?

²Ondung i nongowonsoi di Abraham o kinopomoromitan do Kinorohingan dau, om kohubayaan iyou'd Kinorohingan, om haro i' daa o paantakan dau do minggayo-gayo. Nga' a' i' iyou mininggayo-gayo dot id toguang do Kinorohingan.

³Om nokotulis i' dot id suang do Buuk do Kinorohingan o poingkaa, “Notumbayaan i' i Abraham do Kinorohingan, om iri no i kotumbayaan dau o kinopomoromitan do Kinorohingan dau, om kohubayaan iyou'd Kinorohingan,” ka.

⁴Tulun nopo di kumaraja' om kaanu i' do gads'i; om a' i' milo'd roitan do pinopuhawang i gads'i' dau, tu' iri nopo om apatut i' dau'd aanu.

⁵Nga' haro i' o tulun dit a' sumondui di winonsoi dau; tu' mogondos nopo iyou'd Kinorohingan, i milo'd popoboros do nokoidu' do mantad id kasalaan i tulun di kidusa. Om iri no i kotumbayaan di tulun diri o kopomoromitan do Kinorohingan do tulun diri, om kohubayaan iyou'd Kinorohingan.

⁶I Daud nga' iyo iddi o nosuhutan om iri no o kinapamarasan dau dot olumaag no kopio i tulun di naramit do Kinorohingan, om i kohubayaan dau, om a' nod Kinorohingan sorohon i nongowonsoi di tulun diri. Poingkaa o pinoboros di Daud,

⁷“Olumaag no i tulun di noompunan ngai' o kasalaan om i nolobong do Kinorohingan o dusa!

⁸Olumaag no i tulun dit a' do Tuhan imbulayan o dusa!” ka.

⁹Iri no tuu tulun di tumanud di toturan do monunat o komoyon dot olumaag? Ko' kohompit tuu i tulun dit a' tumanud di toturan do monunat? Nokoboros no dahai di tiinu', do kinopomoromitan nopod Kinorohingan di Abraham gisom do kinohubayaan diri iyau'd Kinorohingan, om mantad i' di kotumbayaan di Abraham dot id Kinorohingan.

¹⁰Om soira' toi'd Kinorohingan poboroso' o miagal diri? Tontok tuu dit a' po nosunatan i Abraham ko' diri po di nosunatan no iyau? Dit a' po iyau nosunatan, om okon i' ko' di nosunatan no iyau.

¹¹Id tohuri no ko' iri do sinunatan iyau. Om iri nopo sunat dau om panakatanda' noo do naramit iyau'd Kinorohingan om kinohubayaan iyau'd Kinorohingan, tu' notumbayaan i' iyau'd Kinorohingan. Naramit no iyau'd Kinorohingan do tontok dit a' po iyau nakatanud do toturan do monunat. Om i Abraham no o nosiliu'd panakatapa' do koinsanai'd tulun dit otumbayaan do Kinorohingan, om iri no o kinopomoromitan do Kinorohingan diyolo', om kinohubayaan diri dau iyolo', do mulong piya dot a' iyolo' tuminanud di toturan do monunat.

¹²Om i Abraham i' o panakatapa' di tulun di tuminanud do toturan do monunat dot okon nopo ko' i tuminanud iyolo' di toturan do monunat, nga' iri nogi' i kotumbayaan diyolo' dot id Kinorohingan, do miagal di winonsoi di Abraham dit a' po iyau nakatanud di toturan do monunat.

Kotumbayaan o Kaanu-Anu di Batos do Kinorohingan

¹³Minamatos o Kinorohingan dot id di Abraham om id sinakagon dau dot asanganu nondo di Abraham iti pomogunan. Kinapabatasan nopod Kinorohingan do miagal diri om okon i' ko' i kotorodoko' di Abraham dot id Tourat, suwai ko' i kotumbayaan di Abraham dot id Kinorohingan, do gisom do naramit iyau'd Kinorohingan, om kinohubayaan iyau dau.

¹⁴Tu' ondung iri no tulun di tumanud di Tourat o kaanu di pinabatos do Kinorohingan diri, om aiso' tomod i' o guna' do monongkuyaan do Kinorohingan, om aiso' o suang di batos do Kinorohingan.

¹⁵Iri nopo Tourat om poporikot nod hukuman do mantad id Kinorohingan. Nga' ondung aiso' daa o toturan, om aiso' no daa o kotolibamban do toturan.

¹⁶Om pinoboros pogid Kinorohingan i batos diri nga' notumbayaan i' i Abraham dau. Om iri no o sumiliu'd kotontuan dot id koinsanai'd sinakagon di Abraham dot iri nopo batos diri om pinopuhawang i' toomod do Kinorohingan dot id diyolo'; om okon nopo ko' id tulun no di tumanud do Tourat, nga' id tulun nogi' dit otumbayaan do Kinorohingan do miagal di Abraham tu' notumbayaan do Kinorohingan. Tu' i Abraham no o panakatapa' ngai' toko'.

¹⁷Tu' poingkaa o pinoboros do Kinorohingan dot id di Abraham, “Nosiliu tiya' nod tapa' dot ogumu' o bansa'd tulun,” ka. Om iyo noddi o Kinorohingan do minamatos dot id di Abraham. Om notumbayaan i' i Abraham do Kinorohingan. Iyau no i Kinorohingan di mamasi'd tulun di napatai, om iyau o Kinorohingan di poboroson nopo dau nga' owonsoi nopo it a' insan kowonsoi.

¹⁸Om a' i' tuminingkod i Abraham do minagandad om minonongkuyaan do mulong piya dot aiso' no daa o paantakan dau do magandad. Om iri no o kinosili-silihan dau do tapa' dot ogumu' o bansa'd tulun, do miagal di nokotulis dot id suang do Buuk do Kinorohingan do poingkaa, “Sumapou nondo kopio o sinakagon nu,” ka.

¹⁹Tontok nopoddi om oilaan nod i Abraham dot a' no iyau maganak, tu' adalaan no iyau kolohing, om tumur dau nga' oruhai nod hatas o toun; om kawagu po nga' a' no mantad maganak i Sara, i sawo dau. Nga' a' i' luminuhoi o kotumbayaan di Abraham.

²⁰Minonongkuyaan kasai' i' iyau om a' minikoduwo o ginawo dau do monongkuyaan di batos do Kinorohingan. Tu' pinopogirod nogid ginawo dau i kotumbayaan dau, gisom do minamarayou iyau'd Kinorohingan.

²¹Monongkuyaan i' kopio iyau do milo o Kinorohingan do momonsoi'd nunu nopo i pinabatos dau.

²²Om iri no o kinopomoromitan do Kinorohingan di Abraham, om kinohubayaan diri iyau'd Kinorohingan.

²³Om iri nopo boros dot, “Rinamit tu' kinohubayaan id Kinorohingan,” ka, om okon i' ko' i Abraham noo o kinoponulisan,

²⁴suwai ko' iyati' nga' kohompit nogi'. Iyati' nga' romiton indo om kohubayaan toko'd Kinorohingan, tu' monongkuyaan toko' id Kinorohingan, i minamasi di Yesus, i Tuhan toko', do mantad id kapatayon.

²⁵Nakatahak no i Yesus do maan patayo', dot i dusa toko' o kinapamatayan; om posio' nodd i kawagu iyau'd Kinorohingan om koulud toko' i' kawagu dot id Kinorohingan.

Rum 5

Koulud Kawagu dot id Kinorohingan

¹Baino' nopoddi tu' nokoulud toko' nod Kinorohingan dot id dau tu' notumbayaan toko' i' dau, om haro nodd i piuludan toko'd Kinorohingan dot i Yesus Kristus, i Tuhan toko', o pinopoulud dati'.

²Om pinopuriman kopio toko'ddi di Yesus di kosianan do Kinorohingan tu' monongkuyaan toko' i' di Yesus, om iri no kosianan diri ot opurimanan toko' do dinondo. Om iri no o kataadan toko' tu' haro nodd i soro-sorohon toko' do kaanu toko' di kosimbayanan do patahakon do Kinorohingan!

³Nga' okon i' ko' iri noo, tu' id suang piya'd koinggoritan nga' otoo'd toko' i', tu' oilaan toko' i' do koinggoritan nopo om popingsingilo dati' do papalanut kopio'd ginawo,

⁴om alanut nopondo o ginawo toko' om kohubayaan toko' nod Kinorohingan, om kohubayaan toko' nopondod Kinorohingan om haro no o soro-sorohon toko'.

⁵Om iri nopo soro-sorohon toko'ddi om a' i' mongiman-iman dati', tu' nokosuang nod Kinorohingan i kosianan dau dot id ginawo toko'. Ralan nopo dau do pinoposuang diri om pinawaya' dau di Rusod dau, i nokopuhawang no dau dati'.

⁶Di nopo di maso pod aiso' o pokukurayan toko', do popoidu'd tinan toko', om kapatai no o Kristus do suminowoli dati', do tontok di maso do natantu' mantad do Kinorohingan; om tulun toko' i' dot araat.

⁷Osusa' i' kopio do haro o tulun dot orohian do matai do sumowoli'd tulun dit otulid piya o ginawo. Nga' haro i' doti' o tulun dot orohian do matai do sumowoli'd tulun dit osonong.

⁸Nga' nokointalang nod Kinorohingan o kosianan dau dati' di minatai o Kristus do suminowoli dati', do tontok di kidusa toko' po.

⁹Om nokoulud toko' noddi kawagu dot id Kinorohingan di napatai o Kristus; om iri noddi o katantu-tantu' do poiduwon toko'd Kristus do mantad id kototogod do Kinorohingan.

¹⁰Ondung nokoulud toko' dot id dau dot i kinapatayan di Tanak dau o pinopoulud, do tontok di pisangod toko' pod Kinorohingan, om okon-okon pondod dinondo tu' nokoulud toko' kawagu dot id Kinorohingan, nga' atantu' kopio do posion toko' tu' poimpasi i' o Kristus.

¹¹Om okon i' ko' iri noo, suwai ko' otood toko' po dot i kosonongo'd Kinorohingan di nokointalang di Tuhan toko', i Yesus Kristus. Tu' Kristus no o popopuriman kopio dati' di kosonongo'd piuludan toko'd Kinorohingan.

I Adam om i Kristus

¹²Iso' no o tulun do minomonsoi'd dusa do hiti'd pomogunan, om kapatai noddi iyau tu' minomonsoi i' iyau'd dusa. Om oinsanan nopoddi o tulun do matai, tu' nokowonsoi ngai' id dusa o tulun.

¹³Di nopo dit a' po nakatahak o Tourat, om haro no o dusa do hiti'd pomogunan. Nga' a' pod Kinorohingan pinotulis i dusa, tu' aiso' po o toturan dit otolibambanan.

¹⁴Nga' mantad poddi poimpasi po i Adam om gisom do nokorikot di maso di poimpasi i Musa, om sampatai-patai ngai' no o tulun. Om iri piya tulun dit a' iyo dit di' Adam o dusa do nowonsoi nga' napatai i'. Om i Adam no o poiya-iyaaan di tulun di natantu' mantad do rumikot.

¹⁵Nga' a' i' iyolo' miiyo kopio: tu' iri nopo popuhawangon do Kinorohingan dot id tulun, om agayo po kopio do pataladon di dusa do nowonsoi di Adam. Otopot i' kopio dot ogumu'ddi o tulun do napatai tu' nokowonsoi id dusa it iso' noo o tulun. Nga' agayo-gayo o kootuson di kosianan do Kinorohingan om i koposion do popuhawangon dau, i pinopuhawang dau dot id ogumu' o tulun, dot i kosonongo'd songulun noo, iri no i Yesus Kristus, o kinopopuhawangan dau'ddi.

¹⁶Iri i nipuhawang do Kinorohingan diri nga' agayo i' kopio ko' mantad di dusa dit iso' o tulun diri. Tu' kowonsoi poddid dusa i songulun diri, om koimbulai no o pomohukum di tulun di, “kisala”. Nga' ogumu' piya'ddi o tulun do nokowonsoi'd dusa nga' nokorikot i' i nipuhawang do mantad id Kinorohingan di popoboros dot, “Aiso' o Sala”.

¹⁷Om mantad no di dusa di songulun noo do tuminongkop o dusa do hinonggo- honggo nopo, do nobungou dit iso' noo o tulun. Nga' okon-okon pondo o kogoyoo' do kootuson di winonsoi dit iso' o tulun do suwai'ddi, iri no i Yesus Kristus. Iyau no o pinawayaan do Kinorohingan do pinapalabai di kosianan dau dot id ogumu' o tulun, om mantad i' do kopuhawango'd Kinorohingan do nokoulud kawagu i tulun dot ogumu' dot id Kinorohingan; om iyolo' nondo o kikuasa' do hiti'd pomogunan dot i Kristus o koonu-onuan diyolo'd kuasa'.

¹⁸Om poingkuro nopo do hukuman dot id koinsanai'd tulun o kootuson di dusa dot iso' noo o tulun, om iyo nogiddi i winonsoi dit iso' noo o tulun di tuminanud do korohian do Kinorohingan, tu' kootuson nopo nga' koidu' ngai' o tulun do mantad id kasalaan om oonuan iyolo'd koposion.

¹⁹Om poingkuro nopod nokotonggoi ngai' o tulun do kidusa do nobungou dit iso' noo o tulun dot a' minumboyo', om iyo nogiddi tu' ogumu' nondo o tulun do koulud kawagu dot id Kinorohingan dot it iso' noo o tulun di minumboyo'd Kinorohingan o popoulud.

²⁰Iri nopo pinapatahak di Tourat om Kinorohingan i'. Nga' maha' nogid tumotos o tulun do mumboyo' di Tourat diri, om okon nogid otolibambanan

diyolo' iri om kowonsoi iyolo'd dusa dot id toguang do Kinorohingan. Nga' maha' di muhang-ruhang o dusa'd tulun, om okon nogid muhang-ruhang o kosianan do Kinorohingan diyolo'.

²¹Om otopot nopo daa kopio om apatai toko' no tu' minomonsoi toko' id dusa. Nga' nosianan i' o Kinorohingan dati' om nonuan toko' i' dau'd ralan do mulud kawagu dot id dau. Om di nopoddi nokoulud toko' kawagu dot id Kinorohingan, om onuwai toko' poddi dau'd koposion dit otopot kopio om i poingompus dot i Yesus Kristus i Tuhan toko' o pinapatahak.

Rum 6

Poimpatai dot id Dusa om Poimpasi do Poingiso' do Kristus

¹Iyo nopoddi, om nunu ma o poboroson toko'? Tumilombus toko' nopo tuu'd momonsoi'd dusa om muhang-ruhang indo o kosianan do Kinorohingan dati'?

²Amu', a' i' kopio! Tu' aiso' noddi o kuasa'd dusa dot id dati', om poingkuro po daa'ddi do tumilombus toko'd momonsoi'd dusa?

³Koilo kou i' do nokoiso' toko' no dot id Kristus Yesus, do tontok di binotisan toko'. Komoyon nopodti nga' nokotonggoi toko' dau'd minatai.

⁴Tu' id suang nod botisan do tumonggoi toko'd Kristus do lobongon om tumonggoi toko' dau'd matai, om poingkuro nopondo i Kristus do pinasi kawagu do mantad id kapatayon dot i kuasa' di Tapa' di kikagayaan o minamasi, om iyati' nga' poimpasi nondo dot id suang do koposion do wagu.

⁵Ondung nokoiso' toko' dot id Kristus tu' tuminonggoi toko' i' dau do minatai, om koiso' toko' pondo dau tu' nokotonggoi toko' i' dau do pinasi kawagu.

⁶Om oilaan toko' dot iri nopo kowoyo-woyoo' toko' do don tulun di gulu om napatai no do nokotonggoi do Kristus do hiri'd kayu salib, om atanus i' i kuasa' di kowoyo-woyoo' toko' di kidusa'ddi; om a' toko' nondo osiliu'd turipon do dusa.

⁷Tu' iri nopo tulun di napatai, om nokoidu' no do mantad id kuasa'd dusa.

⁸Ondung nokotonggoi toko' di Kristus do minatai, om monongkuyaan toko' no dot iyati' nga' kotonggoi no dau dot apasi.

⁹Tu' oilaan toko' i' do napasi no o Kristus do mantad id kapatayon om a' no iyau apatai kawagu; om aiso' no o kuasa'd kapatayon dot id dau.

¹⁰Iri nopo kapatayon do nopurimanan di Kristus diri nga' kinapatayon dot id dusa. Om insan no kopio kosiliu iri, om a' no kawagu osiliu o miagal diri do gisom dot alaid. Om iri nopoddi koposion dau'd dinondo om dong Kinorohingan no.

¹¹Om iyokoyu nga' mositi' nod momusorou do napatai kou no dot id dusa, nga' poimpasi kou noddi do mikuwo'd ogirot o piuludan dot id Kinorohingan do poingiso' di Kristus Yesus.

¹²Kada' no dokoyu pologoso' o dusa do momorinta'd tinan dokoyu di matai, om a' kou i' katanud do korohian dokoyu dit araat.

¹³Om kada' dokoyu patahako' dot id kuasa'd dusa o nunu nopo o pakakas do tinan dokoyu do maan do pomonsoi dit araat. Nga' patahako' no dokoyu o tinan dokoyu dot id Kinorohingan, tu' nokoundaliu kou no do mantad id kapatayon om nakakaa kou no dot id koposion. Oyi-oyio' no dokoyu do papatahak o tinan dokoyu dot id Kinorohingan om kopomonsoi indo iri do korohian do Kinorohingan.

¹⁴A' i' milo do dusa o momorinta' dokoyu, tu' a' kou noddi porintaon di Tourat, suwai ko' i kosonongo'd Kinorohingan o momorinta' dokoyu.

Susuhun di Korohian do Kinorohingan

¹⁵Om poingkuro noddi? Koino-ino toko' i' tuu do momonsoi'd dusa dot iri kosonongo'd Kinorohingan o momorinta' dati', om okon noddi ko' i Tourat? Amu', a' i' kopio!

¹⁶A' kou toi' koilo dot ondung patahakon dokoyu o tinan dokoyu dot id isai nopo o tulun do momonsoi di korohian dau, om susuhun kou no di tulun dit umboyon dokoyu'ddi; do susuhun tuu'd dusa di pakaa dokoyu dot id kapatayon, ko' susuhun po di mumboyo'd Kinorohingan, om koulud kou indo kawagu dot id Kinorohingan.

¹⁷Nga' pounsikou nod Kinorohingan! Tu' di nopo daa di gulu po om susuhun kou id dusa, nga' baino' noddi om iso-iso' noddi o ginawo dokoyu do tumanud di ponudukan dit otopot, i pinotuduk dot id dokoyu.

¹⁸Nokoidu' kou nod mantad id dusa, om nosiliu kou noddi do susuhun di korohian do Kinorohingan.

¹⁹Om manganu oku nondod poiyaan dit osiliu'd susuhun om oruhai kou id kosuhut, tu' a' kopio kou i' obinsuhut. Di nopo di gulu po om patahako' ngai' nopo dokoyu o tinan dokoyu do siniliu'd susuhun do momonsoi di sosomu' om it angaraat, dot araat o kapamansayan. Om iyo nogiddi do baino' tu' mositi' nod oyi-oyion dokoyu do papatahak o tinan dokoyu do sumiliu'd susuhun di korohian do Kinorohingan, do momonsoi di natantu' mantad do Kinorohingan.

²⁰Di nopo di susuhun kou pod dusa, om a' kou i' porintaon di korohian do Kinorohingan.

²¹Om nunu noddi o kinountungan dokoyu do minomonsoi di kointingayam dokoyu'd baino'? Iri nopo i piningwonsoi dokoyu'ddi om papakaa no dokoyu dot id kapatayon!

²²Nga' baino' nopoddi om nokoidu' kou no do mantad id dusa, om nosiliu kou nod susuhun do Kinorohingan. Om kountungan nopo dokoyu nga' dong Kinorohingan diri kopio'd koposion dokoyu, om kootuson nopoddi om koposion dit otopot kopio om i poingompus.

²³Tu' kapatayon nopo om ponuli' do dusa; nga' iri nopo koposion dit otopot kopio om i poingompus do poingiso' di Kristus Yesus i Tuhan toko', om nipuhawang id Kinorohingan di pinatahak toomod dau.

Rum 7

I Toturan do Mikawin o Pinoiyaan

¹Oi tobpinai-tobpinai ku! Nokoilo ngai' kou nod toturan. Om koilo kou do tontok no di poimpasi po o tulun do haro o kuasa di toturan dot id dau.

²Om miagal di tondu' di kisawo tu' solinaid no di sawo dau'd poimpasi dot akagasan iyau di toturan do miiso' di sawo dau. Nga' apatai nopondo i sawo dau'ddi, om koidu' no i tondu' do mantad id toturan di popoiso' dau dot id sawo dau.

³Nga' ondung mongoi i tondu'ddi sugku' do kusai'd suwai do solinaid po di sawo dau'd poimpasi, om magampahu' no i tondu'ddi. Nga' ondung napatai i sawo di tondu', om nokoidu' no i tondu'ddi do mantad id toturan diri. Om akawin piya kawagu iyau'd kusai'd suwai nga' a' no iyau magampahu'.

⁴Om iyokoyu nga' iyo nogiddi, oi tobpinai-tobpinai ku. Napatai kou no dot id Tourat, tu' nokoiso' kou noddid dot id tinan do Kristus om nasanganu kou no dau, i pinasi kawagu do mantad id kapatayon, om kiguna' toko' indo dot id Kinorohingan dot id suang do koposi-posion toko'.

⁵Tu' di nopo di gulu po om tumanud toko' nopo di kowoyo-woyoo' do don tulun dot id suang do koposi-posion toko'. Om tontok nopoddi nga' iri po korohian toko' di kidusa o momorinta'd koposi-posion toko'; om iri nopo korohian toko'ddi nga' notingkau di Tourat. Om iri no o kobinsuhu' dati' do momonsoi di papakaa' dot id kapatayon.

⁶Nga' baino' noddid om a' toko' no poingkogos di Tourat. Napatai toko' no dot id Tourat di momorinta' daa dati' di gulu po. Om a' toko' noddid sumambayang do tumanud di kowoyo-woyoo' di gulu, do tumanud di toturan di pinotulis. Baino' nopoddi om sumambayang toko' nod tumanud di kowoyo-woyoo'd wagu, i potudukon di Rusod do Kinorohingan dot id dati'.

Tourat om Dusa

⁷Iyo nopoddi, om nunu po ma o poborosan toko'? Poborosan toko' tuu dot araat i Tourat? Amu', a' i' kopio! Nga' iri nogi' i Tourat o minonuduk doho' ondung nunu o komoyon do dusa. A' oku i' daa koilo ondung nunu o komoyon do tamaha', ondung a' daa i Tourat minomoros dot, "Kada' katamaha'," ka.

⁸Iri no i toturan diri o pinawayaan di dusa do moningkau'd mogisuayan o korohian do tumamaha' dot id suang do ginawo ku, tu' ondung aiso' daa i toturan do tugama', om poimpatai i' daa o dusa.

⁹Poimpasi oku i' daa di gulu po, dit aiso' po o toturan do tugama'. Nga' di nopoddi haro o toturan do tugama', om timpuun noddi do masi o dusa,

¹⁰om kapatai oku noddi. Om iri nopoddi toturan do tugama' di maan daa'd pamasi, om pinapakaa nogiddi doho' dot id kapatayon.

¹¹Tu' iri no toturan di tugama'ddi o winayaan do dusa do magakal om mamatai doho'.

¹²Iri nopo Tourat diri om mantad i' dot id Kinorohingan, om pointikid-tikid di ponuhuan dot id suang do toturan diri nga' mantad i' dot id Kinorohingan, om kaa pogi' dot otulid i' om osonong i toturan diri.

¹³Iyo nopoddi, om iri tuu'ddi it osonong o papakaa doho' dot id kapatayon? Okon i' kopio! Iri i dusa o papakaa dot id kapatayon. Iri no it osonong o pinawayaan do dusa do papakaa doho' dot id kapatayon, do popointalang kopio do kowoyo-woyoo' di dusa ku. Om iri ngai' no i ponuhuan do Kinorohingan o pinopointalang kopio dot a' ogina-gina' o karaato'd dusa.

Pisaapan dot id Suang do Ginawo'd Tulun

¹⁴Oilaan toko' i' do tadon nopo di Tourat om i Rusod do Kinorohingan; nga' iyoho' nopo om tulun i' dit oluhoi. Om nakadagang oku nod siniliu'd turipon do dusa.

¹⁵Tu' iyoho' piya nga' a' i' kosuhut di wonsoyon ku. Maha' nogi' i korohian ku'd momonsoi om a' ku nogi' owonsoi; nga' iri nogindo i karaatan ku, om iri nogi' ot owonsoi ku.

¹⁶Iyo nopoddi, om ondung owonsoi ku it a' ku daa korohian, om komoyon nopoddi nga' okunon ku i' dot osonong i Tourat.

¹⁷Om komoyon nopoddi nga' okon noddi ko' iyoho' kopio i momonsoi'ddi, suwai ko' i dusa di momorinta' doho'.

¹⁸Oilaan ku i' dot aiso' i' o tiso' piya dot osonong dot id suang ku; dot id suang do kowoyo-woyoo' ku'd don tulun. Tu' haro i' daa o korohian ku'd momonsoi'd osonong, nga' a' ku indo owonsoi kopio iri.

¹⁹A' ku nogi' owonsoi i korohian ku daa'd momonsoi; tu' iri nogi' it angaraat, it a' ku daa korohian do momonsoi, ot owonsoi ku.

²⁰Ondung owonsoi ku it a' ku daa korohian do momonsoi, om komoyon nopoddi nga' okon no ko' iyoho' kopio o momonsoi'ddi, suwai ko' i dusa di momorinta' doho'.

²¹Om kinotutukon nopoddi di nosorou ku nga' iri i' it oturan diri o kikuasa': tu' ondung orohian oku daa'd momonsoi dit osonong, om iri nogi' it araat o kointalang.

²²Ginawo ku nopo om orohian i' kopio dit oturan do Kinorohingan.

²³Nga' opurimanan ku i' do haro kawagu o toturan do suwai di kikuasa' dot id suang ku, iri no i toturan di sumaap di toturan di korohian do pomusarahan ku. Om kaa pogiddi dot akagasan oku di toturan do dusa di momorinta' doho'.

²⁴⁻²⁵Poingkaa no o kowoyo-woyoo' ku: tonudon ku i' i toturan do Kinorohingan dot id suang do pomusarahan ku, nga' tumanud oku id dusa dot id suang do kowoyo-woyoo' ku di don tulun. Obungou oku no kopio! Isai poddi o milo do mamasi doho' do mantad id tinan ku'dti di pakaa doho' dot id kapatayon? Pounsikou nod Kinorohingan! Tu' orohian i' iyau'd mamasi doho', dot i Yesus Kristus o pamasi.

Rum 8

Kowoyo-Woyoon do Tumanud di Rusod do Kinorohingan

¹Baino' nopoddi, om aiso' no o hukuman do koontok di tulun di poingiso' dot id Kristus Yesus.

²Tu' iri no i toturan do Rusod do Kinorohingan, i pinopiiso' dati' dot id Kristus o pinopoidu' doho' do mantad id toturan di poporikot do dusa om kapatayon.

³Om iri nopo it a' di Tourat milo'd wonsoyon, do gama'd koluhoyo' toko' tu' tulun, om nowonsoi id Kinorohingan. Naala' nod Kinorohingan o kuasa'd dusa dot id suang do kowoyo-woyoon do tulun, tu' pinolintuhun dau i Tanak dau do miniyo'd kowoyo-woyoo' do tulun di kidusa, do mongoi pananus do dusa.

⁴Winonsoi pogid Kinorohingan o miagal diri nga' powonsoi iyou di korohian dau di nokointalang dot id Tourat, dot id suang do koposi-posion toko', do tumanud di ponuhuan di Rusod do Kinorohingan om okon i' ko' tumanud di kowoyo-woyoo' do don tulun.

⁵Tulun nopo di tumanud do kowoyo-woyoo' do don tulun dot id suang do koposi-posion dau, om iri kasai' nopo i korohian do don tulun o sorohon. Nga' iri nopo tulun di tumanud do ponuhuan do Rusod do Kinorohingan dot id suang do koposi-posion dau, om momusorou kasai' i' di korohian do Rusod do Kinorohingan.

⁶Ondung kowoyo-woyoon do don tulun o momorinta' do pomusarahan dokoyu, om kootuson nopoddi om kapatayon. Nga' ondung Rusod do Kinorohingan o momorinta' do pomusarahan dokoyu, om kootuson nopoddi om koposion om piuludan dot id Kinorohingan.

⁷Tulun nopoddi porintaon do kowoyo-woyoo' do don tulun o pomusarahan, om sumaap nod Kinorohingan; tu' a' i' i tulun diri minsiriba' dot id toturan do Kinorohingan; om a' no bo kopio iyou milo'd minsiriba' dot id toturan do Kinorohingan diri.

⁸Iri nopo tulun di tumanud do kowoyo-woyoo' do don tulun dot id suang do koposi-posion dau, om a' no kohubayaan do Kinorohingan.

⁹Nga' iyokoyu nopo om a' i' tumanud di kowoyo-woyoo' do don tulun. Iyokoyu nopo om tumanud i' di ponuhuan di Rusod do Kinorohingan ondung atantu' no kopio dot i Rusod do Kinorohingan o momorinta' dot id suang do koposi-posion dokoyu. Iri nopo tulun dit aiso' o Rusod do Kristus dot id suang dau, om okon no ko' Kristus o sanganu dau.

¹⁰Nga' ondung hino o Kristus dot id suang do koposi-posion dokoyu, om mulong piya'd matai o tinan dokoyu dot i dusa o kapatai, nga' onuan kou indo di Rusod do Kinorohingan do koposion, tu' nokoulud kou no dot id Kinorohingan.

¹¹Ondung poingiyon dot id suang dokoyu i Rusod do Kinorohingan, i minamasi di Kristus do mantad id kapatayon, om iyau no i minamasi di Kristus do mantad id kapatayon diri, o mamasi do tinan dokoyu di matai i' daa'ddi. Om pamasi nopo dau nga' i Rusod dau di poingiyon dot id suang dokoyu.

¹²Om kaa pogiddi, oi tobpinai-tobpinai ku, do kitonggungan toko'; nga' okon i' ko' tonggungan dot id kowoyo-woyoo' do don tulun, tu' a' toko' no minog do tumanud di korohian do don tulun.

¹³Tu' ondung tumanud kou di korohian do kowoyo-woyoo' do don tulun, om apatai kou i'; nga' ondung pipatai-patai dokoyu i wowonsoyon dokoyu di kidusa, dot i kuasa'd Rusod do Kinorohingan o pamatai, om apasi kou no.

¹⁴Iri nopo tulun di pitudukan do Rusod do Kinorohingan om tangaanak nod Kinorohingan.

¹⁵Tu' iri nopo Rusod di pinatahak do Kinorohingan dot id dokoyu, om a' i' poposiliu dokoyu'd turipon, do gisom dot ooris kou nopo. Suwai ko' iri nopo Rusod do Kinorohingan om poposiliu dokoyu'd tangaanak do Kinorohingan. Om iri no i kuasa' di Rusod do Kinorohingan o popomilo dati' do momolohou'd Kinorohingan dot, "Apa', oi Apa'!" ka.

¹⁶Iri no i Rusod do Kinorohingan om i rusod toko' o popoilo dati' do tangaanak toko'd Kinorohingan.

¹⁷Om ondung tangaanak toko' dau, om iyati' nga' kotungkus no di barakat di nokosodia' nod Kinorohingan do patahakon di tangaanak dau. Om kotonggoi toko' nondod Kristus do kaanu do koinsanai di nokosodia'd Kinorohingan do patahakon dot id Kristus; tu' ondung kotonggoi toko' di Kristus dot oinggorit, om iyati' nga' kotonggoi no dau'd poinggoyoon.

Kagayaan di Poingompus

¹⁸Osorou ku nopo iyoho', om iti ngai' nopo koinggoritan toko'd dinondo, om a' i' kopio kotimbang di kagayaan do pointalangan dot id dati' do koimbagu.

¹⁹Oinsanan nopo i songiwonsoi do mandad do mikuwo'd langadon tomod di maso do kopointalangan do Kinorohingan di tangaanak dau.

²⁰Tu' pologoso' ngai' nopo i winonsoi'd Kinorohingan dot aiso' o kotutuk-tutukon, om okon i' ko' mantad id korohian diyolo' dot osiliu o miagal diri, suwai ko' Kinorohingan i' o pinopologos do miagal diri. Nga' iyo piya'ddi, nga' haro po o soro-sorohon.

²¹Tu' korikot indo o maso do poiduwon o koinsanai di winonsoi'd Kinorohingan do mantad id kuasa' di mamaraag diyolo', om koidu' nondo iyolo' om koinggayo do kotonggoi di tangaanak do Kinorohingan.

²²Oilaan toko' i' do gisom piya'd dinondo nga' mingodoi ngai' po i winonsoi'd Kinorohingan dot ongoinggoritan do miagal poddi tondu' dit oinggorit tomod do tontok di mogkosusu.

²³Om okon i' ko' iri ngai' no i winonsoi'd Kinorohingan o mingodoi; nga' iyati' piya nga' mingodoi i' dot id suang do ginawo toko'. Nakaramit toko' no daa di Rusod do Kinorohingan, i nipuhawang do Kinorohingan di koiso' i' kopio, nga' magandad kasai' toko' pod Kinorohingan do popoidu' kopio do tinan toko' om poposiliu dati' do tangaanak dau.

²⁴Napasi toko' iddi tu' minogondos toko' i' di soro-sorohon toko'. Nga' ondung nokito toko' no i soro-sorohon toko'ddi, om okon noddi ko' soro-sorohon pori: Tu' isai po daa o morou-sorou di nokito dau?

²⁵Nga' ondung mogondos toko' di soroho-sorohon toko', om it a' toko' po nokito, om polonuton toko' nopondo o ginawo do magandad diri.

²⁶Om iyo nogiddi i Rusod do Kinorohingan do rumikot do mongoi ponulung dati' do tontok dit oluhoi toko'. Tu' a' toko' i' koilo ondung poingkuro o ralan toko'd sumambayang; om iri nopondo Rusod o rumikot dot id Kinorohingan

do mogobi' dati' do mokianu, om mikuwo'd lumangad tomod iyau do mokianu gisom dot a' no milo'd susuyon i kalangadan dau.

²⁷Om Kinorohingan indo, i koilo dot id suang do ginawo'd tulun o kosuhut do pokionuon di Rusod diri; tu' iri nopo Rusod diri om iri i tulun di songonuon do Kinorohingan o kopokionuan dau, om miontok do korohian do Kinorohingan i pokionuon dau.

²⁸Oilaan toko' i' do Kinorohingan o monongkoilo do koinsanai'd nunu nopo, gisom do poporikot i' iyau dit osonong dot id tulun dit osianan dau, i linohou dau do miontok di natantu' mantad dau.

²⁹Iri nopo i nongopili' do Kinorohingan, om natantu' mantad no di timpuun i' do miyo di Tanak dau, i Yesus Kristus. Om iri noddi i Tanak diri o nosiliu'd kotuahan dot id pogialatan dot ogumu' o mogiobpinai.

³⁰Om iyo noddi o Kinorohingan do momolohou di tulun di natantu' mantad dau do mantad di timpuun i', om pinoulud dau kawagu dot id dau i tulun di nongolohou dau'ddi. Om iri nopo i nokoulud kawagu'd Kinorohingan dot id dau, om kaanu nod tintanga' di kagayaan dau.

Pinointalang di Yesus Kristus o Kogoyoo'd Kosianan do Kinorohingan dot id Dati'

³¹Nunu poddi o poborosan do pasal ngai'ddi? Ondung mogobi' o Kinorohingan dati', om isai po o kasaap dati'?

³²Iri piya i Tanak dau nga' a' i' dau pinusus, suwai ko' patahako' nopo dau do maan do koinsanangan ngai' toko'; om a' nogi' tuu'ndo dau patahakon ngai' i suwai ko' iri?

³³Isai po o milo'd papasala' dati', iyati' i tulun di nopili' do Kinorohingan, ondung Kinorohingan o pinopoboros dot aiso' o sala' toko'?

³⁴Haro tuu o tulun do papasala' dati'? I Kristus Yesus indo o mogobi' dati'! Iyau no i napatai, om iyau nogi' kopio i napasi kawagu do mantad id kapatayon om i pointalad do Kinorohingan do hiri'd kinoiyonon di kikuasa'.

³⁵Haro tuu o mangantob di Kristus dot osianan dati'? Milo tuu do mangantob dau o kosusaan, ko' koinggoritan, ko' kolousanan, ko' komosikinan, ko' koligagaan, ko' kapatayon po?

³⁶Nokotulis no dot id suang do Buuk do Kinorohingan o boros do poingkaa, "Monongodou-ngodou nopo iyahai dot id suang do koligagaan do patayon dot iya' o kapamatayan. Om iyoon po iyahai di dumba' di potisumbolion no," ka.

³⁷Amu! Suwai ko' kaanu nogindo iyahai'd kamanangan dit agayo dot id suang ngai'ddi, dot iyou it osianan dahai o papamanang dahai!

³⁸Tu' monongkuya'an oku i' kopio do hiti nopod pointongkop diti pomogunan om kapatayon piya ko' koposion, om moloikat ko' pomorinta', om i korolosi do dinondo ko' i korolosi do koimbagu ko' it ongokoris do suwai ko' iri;

³⁹om i hilo'd tawan, ko' i hiti'd pomogunan ko' nunu nopo i suwai, nga' aiso' i' o kaantob do Kinorohingan dot osianan dati', do miagal di nokointalang dau do pinointalang di Kristus Yesus, i Tuhan toko'.

Rum 9

Kinorohingan om i Tulun di Nopili' Dau

¹Iti nopo poborosan ku'dti om otopot i' tu' Kristus no o sanganu doho'. A' oku i' mongudut. Om kopurimanan do ginawo ku di porintaon do Rusod do Kinorohingan nga' sumokodung i' do popogirod do ginawo ku dot otopot iti boros ku.

²Tumongob tomod oku om oudipon o ginawo ku,

³do kosorou di piro-piro o tobpinai ku di sompi' ko' bansa' ku. Om uhang ku i' do papalan oku'd Kinorohingan om potongkiadon oku do mantad id Kristus, dot iyolo' o kopongiyo'ddian.

⁴Iyolo' no i tulun di nopili' om i siniliu'd Kinorohingan do tangaanak dau, om pinointalang dau o sinundu dau dot id diyolo'. Om minomonsoi iyou do tumpongo dot id diyolo' om nonuan dau iyolo' di Tourat. Om sinunudan

iyolo'd Kinorohingan do ralan diyolo' do sumambayang om naanu ngai' no diyolo' i batos dau.

⁵Iyolo' nopo om sinakagon i' di komolohingan toko'. Om i Kristus nga' mantad i' dot id bansa' diyolo' dot id pagantangan do tulun. Om iyau no it id sawat kopio ko' koinsanai diyolo'. Royohon no o Kinorohingan do gisom dot alaid! Amin.

⁶A' oku i' momoros dot a' nabayaan i batos do Kinorohingan; nga' okon i' ko' oinsanan o tulun dot Israil do tulun di nopili'd Kinorohingan.

⁷Okon i' ko' oinsanan i sinakagon di Abraham do tangaanak do Kinorohingan. Tu' boros kad Kinorohingan dot id di Abraham, “Iri no i sinakagon di Isak o roitan do sinakagon nu,” ka.

⁸Komoyon nopoddi nga' iri no i sinakagon di Abraham di nosusu dot i batos do Kinorohingan o nokosusu-susuan ot osiliu do tangaanak do Kinorohingan; om okon i' ko' oinsanan i sinakagon dau.

⁹Tu' poingkaa o batos do Kinorohingan, “Oriket nopondo i maso di natantu' mantad, om gumuli' oku nondo kawagu, om kianak nondo i Sara dot iso' o kusai,” ka.

¹⁰Om okon i' ko' iri noo. Tu' paganak no i Robika do duwo o kusai, om iso-iso' i' o tapa' diyolo', dot i Isak i taki-aki toko'.

¹¹Di nopo dit a' po nosusu i duwo o tanak diri, om natantu' mantad nod Kinorohingan i pilion dau. Iri nopo i pinili' do Kinorohingan diri om okon i' ko' i milo'd tulun do wonsoyon o pinoimpahan, suwai ko' pinoimpahan nopo om i lolohou'd Kinorohingan. Tu' nopo dit a' po goduwo milo i tanak do kusai di Robika'ddi do momonsoi dit osonong ko' it araat,

¹²om nokoboros nod Kinorohingan dot id di Robika o poingkaa, “Iri nondo it id dotuo o mogobi-obi' dit id domulok,” ka.

¹³Om nokotulis dot id suang do Buuk do Kinorohingan do pinoboros do Kinorohingan o poingkaa, “Osianan oku di Yakub, nga' araatan oku i' di Isau,” ka.

¹⁴Iyo nopoddi om nunu poddi o poborosan toko'? A' tuu otulid i winonsoi'd Kinorohingan diri? Nga' atantu' no dot otulid i' i winonsoi'd Kinorohingan!

¹⁵Tu' boros kad Kinorohingan dot id di Musa, “Insianan ku indo i tulun dit insianan ku; om olisiu oku di tulun di kolisihan ku,” ka.

¹⁶Iyo nopoddi, om iri nopo i wonsoyon do Kinorohingan om okon i' ko' i kagayaan do ginawo'd tulun ko' i wonsoyon do tulun o maan dau'd poimpahan, suwai ko' mantad i' do kosianan do Kinorohingan dot id tulun di pilion dau.

¹⁷Tu' nokotulis i' dot id suang do Buuk do Kinorohingan o poingkaa, “Boros kad Kinorohingan dot id Raja' do Masir, ‘Kinoponilihan ku nopo diya' do raja' om wayaan ku do pointalang do kuasa' ku, om kabantug indo o ngaran ku do pointongkop diti pomogunan,’ ka dau,” ka.

¹⁸Iyo nopoddi om osianan i' o Kinorohingan dot id isai nopo o tulun di kosianan dau. Om pokodohon do Kinorohingan o ginawo dot isai nopo o tulun di pokodohon dau o ginawo.

Kototogod do Kinorohingan om Kosianan Dau

¹⁹Iyo nopoddi, om moro-boros ko no dotindo doho' do poingkaa, “Iyo nopoddi om nokuro tu' pasalaon kasai' pod Kinorohingan o tulun? Tu' iso' pod tulun nga' aiso' no o koodu do korohian do Kinorohingan,” ka.

²⁰Nga', tobpinai! Iya' nopo om tulun i' toomod. Om a' ko' i' koino-ino do sumurilog do Kinorohingan! Milo toi i kuron do monguhot di tulun di minomorun dau dot, “Nokuro tu' iyo'dti o pinomonsoi nu doho'?” ka.

²¹A' toi kikuasa' i' i tulun di momorun di kuron do momorun di lagit do poingkuro nopo o korohian dau? Sombulugu' nopo o tana' om milo i' di tulun di gompomorun do worunon do duwo o kuron di misuayan: iso' ot osonong, om iso' ot a' songkuro o kosonongo'.

²²Om iyo nogiddi i wonsoyon do Kinorohingan. Pourobuson no daa kopio dau o kototogod dau om popokito iyou do kuasa' dau. Nga' alanut i' o ginawo dau

dot id toguang ngai' di tulun dit apatut dau do hukuman tu' pinopotogod i' iyolo' dau.

²³Om orohian o Kinorohingan do popointalang dot id dati' di kosimbayanan dit a' ogina-gina', i patahakon dau dot id dati', i kosianan dau. Om nokosodia' toko' no dau do rumamit di kosimbayanan diri.

²⁴Iyati' no i nolohou dau, om okon i' ko' mantad no dot id tulun do Yohudi, nga' mantad nogi' dit okon ko' Yohudi.

²⁵Tu' nokoboros no o Kinorohingan dot id suang do buuk di Nabi Hosia, do poingkaa, “Iri nopo tulun dit okon ko' tulun di songonuon ku, om roitan nondo do, ‘Tulun di doho'd songonuon!’ ka. Iri nopo bansa' dit a' ku kosianan, om roitan nondo do, ‘Kosianan ku,’ ka.

²⁶Om hiri nopondod kinoiyonon di binarasan o tulun dot, ‘Okon kou i' ko' tulun di songonuon ku,’ ka, om hiri nogindo do roitan i tulun diri do tangaanak do Kinorohingan di poimpasi,” ka.

²⁷Om nokoinod no kopio di Nabi Yosaya, o pinomoros dau do pasal di bansa' dot Israil do poingkaa, “Mulong piya dot iyo di pasir do hilo'd rahat o kogumuon di tulun dot Israil, nga' okuri' indo ot apasi;

²⁸tu' oruhai no o Tuhan do paparatu' do hukuman dot id pointongkop diti pomogunan,” ka.

²⁹Om minomoros po i Yosaya do poingkaa, “Ondung a' daa pinopoolu' o Kinorohingan it Osundu Kopio do sinakagon toko', om atantu' no do noinsanan toko' no daa do nokoiyo do bandar do Sodom om Gomora,” ka.

I Tulun di Songonuon do Kinorohingan om i Habar dot Osonong do Mantad id Kinorohingan

³⁰Om kootuson nopoddi nga' poingkaa: Iri nopo tulun dit okon ko' Yohudi om a' i' tuminotos do monokiulud do Kinorohingan. Nga' pinoulud iddi kawagu iyolo'd Kinorohingan dot id dau tu' minonongkuya'an i' iyolo'.

³¹Nga' iri nopo i tulun do Yohudi om tumotos tomod i' daa do mumboyo' di toturan om koulud i' kawagu iyolo' dot id Kinorohingan. Nga' a' i' iyolo' milo do minulud dot id dau.

³²Nokuro tu' a' iddi iyolo' nokoulud dot id Kinorohingan? A' pogi' iyolo' nokoulud nga' okon i' ko' i kotumbayaan diyolo' dot id Kinorohingan o ralan diyolo' do monokiulud, suwai ko' iri i' i wonsoyon diyolo'. Om gowoi poddi om nakasadu iyolo' di “Watu do Kosoduwon”.

³³Om poingkaa o nokotulis do pasal di watu'ddi dot id suang do Buuk do Kinorohingan, “Ilaai no dokoyu. Do nokoiliu ku no ot iso' o watu do hilo'd Sion, i watu di kososoduwon do tulun, i watu dit agayo do kototohubon do tulun. Nga' iri nopo tulun di monongkuyaan dau om a' no oiman-iman,” ka.

Rum 10

¹Oi tobpinai-tobpinai ku! Orohian oku no kopio dot apasi i bansa' ku. Om magayi-ayi' oku no kopio'd ginawo do sumambayang dot id Kinorohingan do bagi' diyolo'.

²Katama' oku i' do momoros dot aparu' i' kopio iyolo'd sumambayang dot id Kinorohingan. Nga' iri nopo koporuo' diyolo'ddi om a' i' poingimpou di toilaan do mantad id Kinorohingan.

³A' i' iyolo' koilo di ralan do Kinorohingan do popoulud kawagu'd tulun dot id dau. Om tumanud nopo iyolo' di diyolo'd ralan do mulud dot id Kinorohingan, om a' nogi' tumanud di ralan di pinotuduk do Kinorohingan.

⁴Nopongo no di Kristus o paantakan di Tourat, om nopupusan noddi o kuasa'ddi. Om kaa pogi'ddi do pointikid-tikid do tulun di monongkuyaan di Kristus om koulud no kawagu dot id Kinorohingan.

Koinsanai'd Tulun Nga' Milo id Posion

⁵Nokotulis no di Musa dot iri nopo tulun di mulud dot id Kinorohingan dot i Tourat o poimpahan do monokiulud, om apasi indo i tulun diri tu' mumboyo' i' iyau di Tourat.

⁶Nga' iri nopondo kotumbayaan dot id Kinorohingan o poimpahan do tulun do monokiulud do Kinorohingan, om poingkaa o pinoboros dot id suang do Buuk do Kinorohingan, “Kada' kou no ponguhot dot id suang do ginawo dokoyu do poingkaa, ‘Isai nondo o minsawat do hilo'd surga?’ ka. (Komoyon nopo om mongoi polintuhun di Kristus),

⁷ko' monguhot dot, ‘Isai nondo o lumintuhun do hilo'd pomogunan do tulun do napatai?’ ka. (Komoyon nopo om mongoi pamasi di Kristus do mantad id kapatayon),” ka.

⁸Komoyon nopoddi nga' poingkaa, “Id somok no kopio dokoyu i habar do mantad id Kinorohingan; hino nod kabang dokoyu om id suang nod ginawo dokoyu,” ka. Om iri no i habar do popinsusuyon dahai; i habar do momisunud do mositi' nod monongkuyaana o tulun di Yesus Kristus.

⁹Tu' ondung poborosan nu dot okunon nu do, “Tuhan, i Yesus,” om monongkuyaana ko dot id suang do ginawo nu do pinasi do Kinorohingan i Yesus do mantad id kapatayon, om apasi ko no.

¹⁰Tu' ginawo id tulun o totumbayaan, gisom do romiton iyau'd Kinorohingan tu' nokoulud no iyau dot id Kinorohingan. Om poborosan do tulun diri do mangakun iyau dot otumbayaan, gisom dot apasi nondo iyau.

¹¹Nokotulis no dot id suang do Buuk do Kinorohingan o poingkaa, “Tulun nopo di monongkuyaana om a' no oiman-iman,” ka.

¹²Komoyon nopoddi om oinsanan nopo o tulun, tu' aiso' i' o pisuayan dot id pialatan do tulun do Yohudi om it okon ko' Yohudi. Iso' noo o Kinorohingan do Tuhan do koinsanai'd tulun. Om manahak i' iyau do barakat do gisom dot a' aayi-ayi' dot id koinsanai'd tulun di mokitulung dau.

¹³Om nokotulis dot id suang do Buuk do Kinorohingan o poingkaa, “Koinsanai'd tulun di lumohou'd Tuhan om apasi no,” ka.

¹⁴Nga' poingkuro daa o tulun do lumohou'd Tuhan dot a' po iyolo' monongkuyaana? Om poingkuro daa iyolo' do monongkuyaana do Tuhan dot a'

po iyolo' korongou do pasal dau? Om poingkuro daa iyolo' do korongou do pasal do Tuhan, ondung aiso' o mongoi pomisunud diyolo'?

¹⁵Om poingkuro daa o tulun do mongoi poposunud do habar diri, ondung a' iyolo' suhuon? Nokotulis no o poingkaa dot id suang do Buuk do Kinorohingan, “Osonong no kopio o korikatan di tulun di mongigit do Habar dot Osonong do mantad id Kinorohingan!” ka.

¹⁶Nga' a' i' oinsanan o tulun do rumamit di Habar dot Osonong diri. Tu' boros ka di Yosaya, “Tuhan, isai daa o monongkuyaan di pinosusui dahai?” ka.

¹⁷Om kaa pogi' do monongkuyaan nopo o tulun di habar om, korongou iyolo' di habar, om norongou pogi' i habar nga' haro i' o tulun do minongoi popinsusui do pasal do Kristus.

¹⁸Nga' muhot oku: A' kopio toi iyolo' nokorongou di habar diri? Atantu' no do nokorongou i'! Tu' nokotulis i' dot id suang do Buuk do Kinorohingan o poingkaa, “Nokotongkop no do hiti'd pomogunan o boros diyolo', om nokorikot nod hilo'd tisan do tana' o boros diyolo',” ka.

¹⁹Om muhot oku po kawagu: A' po tuu nokoilo i bansa'd Israil do pasal diri? Pologoson po i Musa do mogulu do monimbar diti tuhoton. Boros kad Musa, “Poingkaa o boros do Kinorohingan, ‘Poosolon ku nondo iyokoyu dot iso' o bansa' dit okon i' daa ko' bansa' kopio, om potogodon ku nondo iyokoyu dot iso' o bansa' di basug,’ ka dau,” kad Musa.

²⁰Om nakatama' kopio i Yosaya do minomoros do poingkaa, “Poingkaa o boros do Kinorohingan, ‘Iri nopo tulun dit a' minogihum doho', om nokosolowot nogi' doho'; om minintalang oku dot id tulun dit a' mininguhot do pasal doho',’ ka,” ka di Yosaya.

²¹Nga' boros ka di Yosaya dot i bansa' dot Israil o komoyon, “Poingkaa o boros do Kinorohingan, ‘Monongodou-ngodou oku nopo do mingkapoi do momolohou do bansa' dit okodou o ginawo om it a' obintanud,’ ka,” ka dau.

Rum 11

Kosianan do Kinorohingan dot id Bansa' dot Israil



¹Monguhot oku po: Nakataam no tuu kopio'd Kinorohingan i tulun di songonuon dau? Atantu' nod a' i'! Iyoho' piya nga' bansa' i' dot Israil di sinakagon di Abraham, om mantad oku id payat di Binyamin.

²A' i' kopio! A' id Kinorohingan pataamon i tulun dau di nopili' mantad dau di gulu po. Koilo kou i', oi tobpinai-tobpinai, di nokotulis dot id suang do Buuk do Kinorohingan dot i Ilia o komoyon, do tontok di pinosunud dau dot id Kinorohingan o pasal dot Israil. Boros ka di Ilia,

³“Oi Tuhan, nangapatai nod tulun i piro-piro o nabi do boros nu om nangaraag diyolo' i tiyonon do papatahak do porsombahan di sumbolion dot id diya'. Iso' oku po do noolu', om iyoho' nga' pokipapatayan no diyolo',” ka dau.

⁴Nunu kad nisimbar do Kinorohingan dot id di Ilia? Boros kad Kinorohingan do suminimbar, “Nokoolu' ku no o turu' noribu o tulun di doho'd songonuon. Om a' i' iyolo' insan koumbal do tumuku' dot id Baal, i tingolig diri,” ka dau.

⁵Om baino' nga' iyo iddi: Haro i' o tulun dot okuuri' do nopili'd Kinorohingan dot i kosianan dau o kinopomilian dau.

⁶Om pinili' pogi' dau iyolo' nga' mantad i' do kosianan dau om okon i' ko' i winonsoi diyolo' o kinopomilian. Tu' ondung i wonsoyon do tulun o kinopomilian do Kinorohingan diyolo', om iri nopoddi kosianan do Kinorohingan diri om okon noddi ko' kosianan dit otopot kopio.

⁷Iyo nopoddi, om poingkuro poo? A' i' i tulun dot Israil nakaanu di tihumon diyolo'. Iri nopo nakaanu'ddi om okuri' i' kopio, iri no i tulun di nopili'd Kinorohingan. Iri ngai' nopo i suwai om kuminodou ngai' o ginawo do nokorongou di lolohou'd Kinorohingan.

⁸Tu' nokotulis no dot id suang do Buuk do Kinorohingan o poingkaa, “Pinabasug do Kinorohingan o ginawo om pomusarahan diyolo'; om gisom piya do dinondo nga' a' i' kokito o mato diyolo' om a' korongou o tolingo diyolo',” ka.

⁹Om boros ka kawagu di Daud, “Pologoson nopo dot osiliu'd lawa' di kosulungon diyolo' i poginakanan diyolo', om osiliu iri do luang di korotuan om kapatayon diyolo'!

¹⁰Pologoson nopo dot otuong o tokito diyolo' om a' i' iyolo' kokito; om pologoson nopo dot ongotongkud iyolo' dot ouruan dot oinggorit do gisom dot alaid,” ka.

¹¹Monguhot oku po kawagu: Aratu' nopo i tulun do Yohudi om pamatai tuu diyolo' iri? Amu', a' i' kopio! Nga' pinasi nogiddi i tulun dit okon ko' Yohudi, om mosol indo i tulun do Yohudi diyolo'.

¹²Binarakatan diri'd Kinorohingan i tulun do suwai do hiti'd pomogunan tu' nokowonsoi id dusa i tulun do Yohudi, om i komosikino' diyolo' do don rusod o pinoporikot do barakat dot ogumu' dot id tulun dit okon ko' Yohudi. Om okon-okon po daa'ndo do koulud kawagu o tulun do Yohudi dot id Kinorohingan; nga' atantu' no dot agayo-gayo o barakat do patahakon do Kinorohingan dot id diyolo'.

Koposion dot Aanu do Tulun dit Okon ko' Yohudi

¹³Dinondo nodti om moro-boros oku dot id dokoyu, oi tobpinai-tobpinai ku dit okon ko' Yohudi! Solinaid nopodti, om poinggoyoon tomod ku i' o karaja' ku di dong rasul dot id tulun dit okon ko' Yohudi.

¹⁴Om mogondos oku nopo do koponingkau oku daa do ginawo di bansa' ku, gisom do mosol nondo iyolo', om apasi i' daa'ndo o wookon diyolo'.

¹⁵Tu' tontok di niadaan do Kinorohingan iyolo', om koulud noddi dot id Kinorohingan o tulun do hiti'd pomogunan; om okon-okon po daa'ndo dot aramit do Kinorohingan i tulun do Yohudi! Atantu' no dot iyo pondo iyolo' do tulun di napatai do noposian kawagu!

¹⁶Ondung nakatahak dot id Kinorohingan o sangkabung o roti dit id gulu kobingo', om komoyon nopoddi nga' noinsanan no i roti do nakatahak dot id Kinorohingan. Om ondung Kinorohingan o sanganu di gamut do kayu, om komoyon nopoddi nga' iyau no o sanganu ngai' di raan.

¹⁷Tinipu' o piro-piro di raan di guas do saitun i poiyaan di tulun do Yohudi. Om hiri nopoddid kinotipuan om pinokowinan di raan do guas do saitun di hilo'd gouton, i poiyaan di tulun dit okon ko' Yohudi. Om pinakawin ko'ddi do hiri, om kopuriman ko i' do koinisanai dit ongosonong do mantad id koposi-posion di don rusod di tulun do Yohudi.

¹⁸Iyo nopoddi om kada' dokoyu ulak-ulakai i nongoidu' do miagal di raan do tinipu'. Mositi' no dot ahandaman dokoyu dot iyokoyu nopo om raan no toomod. Om okon i' ko' i raan o paakan di gamut, suwai ko' i gamut o paakan di raan.

¹⁹Nga' momoros ko no doti' daa'ndo dot, “Oo, nga' kinoponipuan nopo di raan om papakawin doho' dot id guas diri!” ka nu doti' daa'ndo.

²⁰Otopot nogi' iri. Nga' pinataam pogi' iyolo' nga' gama' i' dot a' iyolo' minonongkuyaan, om iya' no om rinamit ko pogi' nga' minonongkuyaan ko i'. Om kada' nogi' kopio pinggaya-gayaai iti; suwai ko' apatut nogi' dot ooris ko.

²¹Tu' ondung a' o Kinorohingan noupus do pinapataam di tulun do Yohudi, i miagal di raan mantad diri, om kada' nogi' soroho' dot oupus iyau diya' om a' sipataam diya'!

²²Om hiti nod oilaan toko' dot a' ogina-gina' o kosonongo'd Kinorohingan om a' ogina-gina' o kototogod dau. Otogod no kopio iyau di tulun di momonsoi'd dusa, nga' osonong i' iyau dot id diya' ondung momonsoi kasai' ko no di korohian dau, gisom dot osianan nondo iyau diya'! Nga' ondung amu', om iya' nga' pataamon indo.

²³Om iri no i tulun do Yohudi, om ondung tumingkod iyolo' di kowoyoyoo' diyolo' dot a' monongkuyaan, om romiton indo kawagu iyolo'd Kinorohingan, tu' kikuasa' i' o Kinorohingan do mamaramit kawagu diyolo'.

²⁴Iya' nopo tu' okon ko' tulun do Yohudi om miagal-agal di raan do guas do saitun di hilo'd gouton. Om ondung milo ko iya' do pokowinon di guas do saitun di pigompian, it okon ko' diya' mantad do guas, om okon-okon pondo i tulun do Yohudi, i pinoiyo do raan di guas do saitun di pigompian diri.

Atantu' no dot osonong-sonong o Kinorohingan do popoguli' kawagu diyolo' do hiri'd guas mantad do saitun diri.

Kosianan do Kinorohingan dot id Koinsanai'd Tulun

25Oi tobpinai-tobpinai ku! Mogondos oku nopo dot a' kou momusorou do nongoilaan ngai' dokoyu iri. Tu' haro i' i korohian do Kinorohingan, nga' a' po noilaan do tulun. Om orohian oku do koilo kou'ddi; iri no tu': kumodou indo o ginawo do wookon di tulun do Yohudi, nga' iri nopondo kowoyo-woyoo' diyolo' dot okodou o ginawo om a' i' potilombus, suwai ko' gisom no do korikot ngai' dot id Kinorohingan i tulun dot okon ko' Yohudi.

26Om iyo noddi dot apasi ngai' o tulun do Yohudi. Tu' nokotulis no dot id suang do Buuk do Kinorohingan o poingkaa, “Rumikot nondo i Raja' do Gampamasi do mantad hilo'd Sion, tonuson ngai' nondo dau i karaato' di sinakagon di Yakub.

27Pogiroton ku nondo iti tumpongo dot id diyolo' do tontok dit ompunan ku o dusa diyolo',” ka.

28Nosiliu'ddi i tulun do Yohudi do pisangod do Kinorohingan, tu' a' i' iyolo' ruminamit di Habar dot Osonong do mantad id Kinorohingan; nga' iri nogiddi o nosiliu do kountungan dokoyu it okon ko' tulun do Yohudi. Nga' kosianan kasai' id Kinorohingan i tulun do Yohudi, tu' pinili' i' iyolo'd Kinorohingan, om osorou dau i taki-aki diyolo'.

29Tu' ondung momili' o Kinorohingan do tulun om mamarakat iyau do tulun diri, om a' no insan do monimban kawagu o Kinorohingan di winonsoi dau.

30Di nopo di gulu po om a' kou i' iyokoyu, i tulun dot okon ko' Yohudi, minumboyoy' do boros do Kinorohingan. Nga' baino' noddi om nokoboros nod Kinorohingan do nokoidu' kou no do mantad id kasalaan, tu' a' i' minumboyoy' i tulun do Yohudi.

31Om iti tulun do Yohudi nga' iyo nogiddi. Tu' a' iyolo' mumboyoy' do boros do Kinorohingan do dinondo poo, om koidu' kou i' iyokoyu do mantad id

kasalaan. Nga' iyolo' piya'ndo nga' koidu' i' do mantad id kasalaan do koimbagu.

³²Tu' pologoso' nopod Kinorohingan o koinsanai'd tulun dot oporinta' di korohian dot a' mumboyo', om kointalang indo dau o kosianan dau dot id koinsanai diyolo'.

Pamarayou do Kinorohingan

³³A' no kopio ogina-gina' o kakayao' do Kinorohingan! Om aralom kopio o toilaan om it osuhutan dau! Isai po daa o kosuhut di natantu' dau do wonsoyon dau? Isai po daa o kosuhut di kowoyo-woyoo' dau'd kumaraja'?

³⁴Nokotulis no dot id suang do Buuk do Kinorohingan o poingkaa, “Isai poo o koilo do pomusarahan do Tuhan? Isai poo o milo do monosihat dau?”

³⁵Isai daa o nokoumbal do minanahak do Tuhan do nunu nopo gisom do milo do mokisomuli' dau?” ka.

³⁶Kinorohingan no o minomonsoi do koinsanai'd nunu nopo. Koinsanai'ddi om mantad ngai' i' dot id Kinorohingan om dong Kinorohingan ngai'ddi. Royohon no o Kinorohingan do gisom do poingompus! Amin.

Rum 12

Kowoyo-Woyoo' Toko' do Momonsoi'd Karaja'd Kinorohingan

¹Oi tobpinai-tobpinai ku! Osonong no kopio o Kinorohingan dot id dati'. Om iri no o koponuhuan kopio ku dokoyu do papatahak do koposi-posion dokoyu dot id Kinorohingan do sumiliu'd porsombahan di poimpasi di potobilangan do maan do dong Kinorohingan, om i kohubayaan kopio dau. Iyo noddi o ralan dokoyu do sumambayang dot id Kinorohingan di koontok kopio.

²Kada' kou kopio tanud di koubasan diti pomogunan. Pologoson no o Kinorohingan do popoinwagu do kowoyo-woyoon dokoyu, om kosimban kou i'. Om milo kou indo do mongilo do korohian do Kinorohingan, iri no it osonong om i kohubayaan dau om it aiso' no o koiyo do kosonongo'.

³Noonuan oku nod Kinorohingan do nipuhawang. Om iri no o koponosihatan ku ngai' dokoyu, oi tobpinai-tobpinai ku. Kada' kou kadalaai do minggayo-

gayo, suwai ko' pokosuhat-suhatanon i' o pogogontong do kosonongo' do dau'd kowoyo-woyoo' do miontok dit otopot. Posiribaon o ginawo do mongilo'd kosonongo' do dau'd kowoyo-woyoo', om sompori-pori do mongilo'd kosonongo' do dau'd kowoyo-woyoo' do tumanud di komilaan do pinatahak do Kinorohingan dot id dau tu' monongkuyaana i' iyau di Yesus.

⁴Tinan toko' nopo om ogumu' o pakakas. Om pointikid-tikid di pakakas diri nga' haro ngai' nopo o karaja'.

⁵Om iyati' nga' iyo nogiddi. Mulong piya dot ogumu' toko', nga' iso-iso' i' o tinan toko' tu' nokoiso' toko' no dot id Kristus. Om mogiiso' toko' tu' pakakas ngai' toko' i' dot iso' o tinan.

⁶Noonuan ngai' toko' nod mogisuayan o nipuhawang do kumaraja'. Om Kinorohingan i' o pinapatahak ngai'ddi dot id dati' do tumanud di kosianan dau. Iyo nopoddi om mositi' nod pakayon ngai' toko' i nipuhawang diri. Iri nopo tulun di noonuan do nipuhawang do popinsusui di habar do mantad id Kinorohingan, om mositi' nod popinsusui iyau di habar do mantad id Kinorohingan diri do tumanud di komiloo' dau.

⁷Iri nopo tulun di noonuan do nipuhawang do monulung do tulun do suwai, om mositi' nod monulung. Iri nopo tulun di noonuan do nipuhawang do monuduk, om mositi' nod monuduk.

⁸Iri nopo tulun di noonuan do nipuhawang do monginsasamod om mongodsuur do tulun do suwai, om mositi' nod monginsasamod om mongodsuur. Iri no tulun di noonuan do nipuhawang do manahak do tulun do suwai do nunu nopo i haro dot id dau, om mositi' nod momonsoi do miagal diri dot otopot-topot kopio o ginawo do momuhawang. Iri nopo tulun di noonuan do nipuhawang do sumiliu'd boyoon, om mositi' nod otorodok do momoyo'. Iri nopo tulun di noonuan do nipuhawang do monginsian do tulun do suwai, om mositi' nod momonsoi do miagal diri do mikuwo'd osonong o ginawo.

⁹Mositi' nod osianan kou do mikuwo'd iso-iso' kopio o ginawo'd osianan. Karaatai kou no dit araat, om anggamai no kopio dokoyu it osonong.

- ¹⁰Mogiinsian-sian kou no, do miagal di mogiobpinai dot id suang dot iso' o sompiiyon, om mogisogulu-gulu kou nod sumuwau.
- ¹¹Kumaparu' kou nod kumaraja', kada' kou kakaul. Momonsoi kou nod karaja' di don Tuhan do mikuwo'd kokorisan do mantad id Rusod do Kinorohingan.
- ¹²Mogondos kou nod Tuhan do mikuwo'd otood o ginawo, om polonuton nopo o ginawo dot id suang do kosusaan, om tumorodok kou nod sumambayang.
- ¹³Uhup kou nod monulung di tulun do Kristian di haro o kokurangan, om romiton no dokoyu dot id walai dokoyu i tulun di notumbayaan di dokoyu'd kinotumbayaan dot a' piya dokoyu iyolo' otutunan, do mikuwo'd osonong o ginawo.
- ¹⁴Pokibarakatan no dokoyu'd Kinorohingan i tulun dit orongit dot id dokoyu. Pokibarakatan no kopio dokoyu iyolo'd Kinorohingan, om kada' kou nogi' pomopol.
- ¹⁵Tumonggoi kou nod otood do tontok dit id sugku' di tulun dot ongotood, om tumonggoi kou'd mihad do tontok dit id sugku' di tulun di mihad.
- ¹⁶Mogiuulud kou no. Kada' kou kasawat o ginawo, suwai ko' miyo kou nopo di tulun dit osiriba' o pangkat. Kada' dokoyu soroho' dot aralom o toilaan dokoyu ko' mantad di toilaan kopio dokoyu.
- ¹⁷Ondung araat o wonsoyon do tulun dot id dokoyu, om kada' dokoyu iyolo' suliai dit araat. Wonsoyon no dokoyu it osonong dot id pagantangan do koinsanai'd tulun.
- ¹⁸Iyokoyu nopo, om tumotos kou no kopio do monokiulud do koinsanai'd tulun.
- ¹⁹Oi tobpinai-tobpinai ku! Kada' kou nogi' kopio suli', suwai ko' pologoson nopod Kinorohingan o momohukum. Tu' nokotulis i' dot id suang do Buuk do Kinorohingan o poingkaa, "Iyoho' no o monuli'. Iyoho' nondo o momohukum dau," kad Tuhan.

²⁰Tu' onduŋ louson o pisangod dokoyu, om paakanon no dokoyu iyau, om onduŋ tuuhan iyau, om poinumon no dokoyu iyau. Tu' onduŋ momonsoi kou'd miagal diri, om iri no o pongintingayam dokoyu dau.

²¹Kada' dokoyu pologoso' dot aala' kou dit araat, suwai ko' pologoso' nod aala' dokoyu di kosonongo' it araat.

Rum 13

Tonggungan dot id Porinta

¹Mositi' nod mumboyo' do porinta o pointikid-tikid do tulun, tu' aiso' i' o porinta dit okon ko' Kinorohingan o kinoonuan do kuasa'. Om iri nopo porinta do dinondo om tumanud i' di pinonuhuan do Kinorohingan o pamamakai dau di kuasa' dau.

²Om kaa pogi' dot iri nopo tulun di sumaap do porinta, om miagal nopod sumaap di natantu' mantad do Kinorohingan. Om tulun nopod miagal diri om ohukuman no.

³Tu' iri nopo tulun di momonsoi dot osonong om a' i' minog dot ooris do porinta. Iri no i tulun dot araat o moddosi do porinta. Ondung orohian ko dot a' ooris do porinta, om mositi' nod momonsoi ko dit osonong, om arayou ko indo.

⁴Tu' porinta nopo om susuhuon id Kinorohingan, om kumaraja' iyolo' do maan do koinsanangan nu. Nga' onduŋ momonsoi ko'd araat, om atantu' nod ooris ko'd porinta, tu' okon i' ko' maan toomod do kikuasa' o porinta do momohukum do tulun. Porinta nopo om susuhuon id Kinorohingan, i paparatu'd hukuman do mantad id Kinorohingan dot id tulun di momonsoi dot araat.

⁵Om iri no o kotonudan nu'd boros do porinta --- dot okon nopo ko' mada'd ohukuman, nga' tumanud nogi' di kopurimanan do ginawo nu.

⁶Om iri no o kapambayaran dokoyu'd sukai, tu' porinta no o pagawai'd Kinorohingan do momonsoi'd karaja'dti.

⁷Iyo nopoddi om pabayaron no dot id porinta it apatut do pabayaron nu. Om mambayar nod sukai, ondung haro no i sukayan nu; om bayaran o lisin do haro no i lisinan nu. Podulon ngai' no it apatut nu'd podulon, om pusohon it apatut nu'd pusohon.

Kowoyo-Woyoon dot id Tulun do Suwai

⁸Kada' kou pongutang do nunu nopo dot id isai nopo, suwai ko' mogiutang-utang kou nogid kosianan. Tu' iri nopo tulun dit osianan do tulun do suwai, om katanud ngai' no di Tourat.

⁹Tu' iri nopo toturan do tugama'd Yohudi di poingkaa: Kada' pagampahu', kada' pamatai, kada' panakau, kada' korohiai do nunu nopo i dombokon; iti ngai' nopo om i toturan do suwai, om notimung no dot id iso' noo o toturan do poingkaa, “Kosianai nod tulun do suwai do miagal dot osianan ko do diya'd tinan,” ka.

¹⁰Iri nopo tulun dit osianan do tulun do suwai, om a' i' momonsoi dot araat dot id tulun diri: Komoyon nopoddi, om iri nopo tulun dit osianan do tulun do suwai om nakatanud ngai' no di ponudukan do Tourat.

¹¹Om suwai no ko' iri, om oilaan i' dokoyu'd dinondo no o maso do koposikan dokoyu. Tu' oruhai noddi kopio i maso do kopomosian do Kinorohingan dati'd baino', ko' mantad di ponongkuyaa'i toko' i'.

¹²Oruhai nod katalib o totuong; om a' no alaid om anawau no. Om tumingkod toko' no kopio'd momonsoi di wowonsoyon do don totuong. Om mositi' nod monongrapo-rapo toko' di rapo-rapo do don tanawau.

¹³Om mositi' nod momonsoi toko' di wowonsoyon di pusohon do tulun, i miagal di koubasanan do tulun do momonsoi do dangadau; kada' kou kadalaai do moginakan om rumamai, om kada' kou pagawuk. Kada' kou pagampahu', om posinondoton no dokoyu o kowoyo-woyoon. Kada' kou pogisosongkiwal, om kada' kou osol.

¹⁴Pologoson no o Tuhan Yesus Kristus do manantu' dit apatut dokoyu'd wonsoyon. Om kada' kou tanud di kowoyo-woyoo'd tulun di kidusa do ponguru di korohian do tinan dokoyu.

Rum 14

Kada' Kou Papasala'd Tulun do Kristian di Suwai

¹Iri nopo tulun dit a' po haro o kotontuan kopio di ponongkuyaanan dau, om mositi' nod romiton kosonong-sonong dot id pogialatan dokoyu. Kada' kou ponokisongkiwal dau do pasal di dau'd ponongkuyaanan.

²Haro i' o tulun do monongkuyaanan do koino-ino iyou'd mangakan do nunu nopo. Nga' haro i' o tulun dit a' ogirot kopio o ponongkuyaanan do pasal diri; tu' opurimanan dau do rarapaon noo o koino-ino dau'd akanon.

³Iri nopo tulun di mangakan do nunu nopo om a' i' apatut do popoinsiriba-riba' di tulun di piro-piro no o taakanon di natantu' o kanon; om iri tulun di mangakan di piro-piro noo o takanon di natantu' dot akanon, nga' a' i' apatut do papasala' di tulun di mangakan do nunu nopo, tu' naramit nod Kinorohingan i tulun diri.

⁴Isai kopio ko toi tu' mongilo ko ondung kasala' ko' amu' i susuhuon do tulun do suwai? Tu' aratu' piya ko' poingkakat i susuhuon diri nga' iri i tuan dau o monongkoilo. Om atantu' nod poingkakat i' i susuhuon diri, tu' milo i' o Tuhan do popoingkakat dau.

⁵Haro i' o tulun do popoinggayo dot iso' o tadau ko' mantad di tadau'd suwai, om tulun nod suwai om oiyo nopo o tadau do kasarahan dau. Pologoson nopo o tulun do sompori-pori'd manantu' do dau'd korohian.

⁶Iri nopo tulun di popoinggayo do piro-piro o tadau di natantu', om pomusou i' do Tuhan o kopoinggayaan dau'ddi. Om iri tulun di mangakan do nunu nopo, nga' pomusou id Tuhan o kapangakanan dau'ddi, tu' mongunsikou i' iyou'd Kinorohingan di taakanon diri. Om iyo nogiddi i tulun di mangakan di taakanon no di natantu' o kanon; iri tulun diri nga' momusou id Tuhan om mongunsikou iyou'd Kinorohingan.

⁷Aiso' i' o tiso' dati' do poimpasi do dau nod tinan o koposian; om aiso' o tiso' dati' do dau nod tinan o kapatayan.

⁸Poimpasi toko' nga' momusou toko' id Tuhan. Om matai toko' nga' momusou toko' id Tuhan. Om poimpasi ko' poimpatai toko' nga' Tuhan no o sanganu dati':

⁹Napatai no o Kristus om napasi kawagu iyau. Om iri no o nokosilihan dau do Tuhan di tulun di songimpasi om iri nogi' i tulun di nangapatai no.

¹⁰Iyo nopoddi, oi tobpinai-tobpinai, om nunu'ddi o kapasalaan nu di tobpinai nu dit oiyo dot iso-iso' o kinotumbayaan? Om nokuro tu' poinsiriba-ribaon nu iyau? Tumimbaba' ngai' toko' indod Kinorohingan do maan butusai.

¹¹Haro i' o nokotulis dot id suang do Buuk do Kinorohingan do poingkaa, “Boros kad Tuhan, Otopot no kopio, do motud ngai' nopondod tumuku' dot id doho' o pointikid-tikid do tulun; om mangakun ngai' o pointikid-tikid do tulun dot iyoho' o Kinorohingan,” ka.

¹²Iyo nopoddi om sompori-pori toko' nopondod monusui di dati'd winonsoi dot id Kinorohingan.

Kada' Pamalid do Tulun do Kristian do Suwai

¹³Iyo nopoddi om kada' toko' pogisala-sala'. Suwai ko' tumotos toko' nogi' dot a' momonsoi do nunu nopo i sumiliu'd pogumbalan om sumiliu'd korotuan dot id dusa dot isai nopo o tulun dit oiyo o kinotumbayaan.

¹⁴Tu' iyoho' nopo di nokoiso' oku dot id Tuhan Yesus, om monongkuyaan oku no kopio dot aiso' i' o nunu nopo do sosomu' mantad. Nga' sosomu' indo'ri dot id tulun, dot ondung sorohon di tulun diri do sosomu' iri.

¹⁵Nga' ondung pokoruol do ginawo'd tobpinai nu dit oiyo o kinotumbayaan it akanon nu, om iri nopo winonsoi nu'ddi om a' no poingimpou do kosianan. Ondung napatai o Kristus do suminowoli'd tulun diri, om kada' no patayo' i tulun diri dot i takanon nu o kapatai.

¹⁶Om kaa pogi' do kada' pologoso' it osonong dot osorou nu, do sumiliu'd a' osonong do sorohon do tulun do suwai.

¹⁷Tu' Pomorintaan nopod Kinorohingan om okon i' ko' kagait di takanon om i tinumon. Suwai ko', iri nopo it agayo kopio om tumanud o tulun do korohian do Kinorohingan, om osimbayan o ginawo dau, om kaanu iyau do kataadan di patahakon di Rusod do Kinorohingan.

¹⁸Iri nopo tulun di momonsoi'd karaja' do dong Kristus do miagal diri, om koposonong nod ginawo'd Kinorohingan om pusohon iyau'd tulun do suwai.

¹⁹Iyo nopoddi om pokiawansayan toko' nopo kopio om i popiulud kasai' om i popogirod do ginawo'd tulun do suwai.

²⁰Kada' nogi' pologoso' dot araag nu do taakanon, i winonsoi'd Kinorohingan. Tu' koinsanai'd taakanon om osonong ngai' i' dot akanon; nga' onduong kowonsoi'd dusa o tulun do suwai dot it akanon nu o kobungou, om kasala' ko no.

²¹Osonong nogi' dot a' mangakan do daging ko' a' monginum do waig dot anggur ko' a' momonsoi'd nunu nopo onduong iri no o kobungou di tobpinai nu dit iso-iso' o kinotumbayaan do momonsoi'd dusa.

²²Wonsoyon nopo i ponongkuyaanan nu do koino-ino nu iya'd wonsoyon dot id toguang do Kinorohingan. Tu' olumaag no i tulun dit aiso' o kapanasalan do nakasala' iyau dot id nunu nopo i pokotopoton dau.

²³Nga' iri nopo tulun di mikoduwo o ginawo do mangakan dot iso' o bansa' do taakanon, om mangakan indod taakanon diri, om pasalaon nod Kinorohingan o tulun diri, tu' minomonsoi i' i tulun diri dit a' miontok di ponongkuyaanan dau do pasal dit otopot om i kasala'. Om nunu nopo i wonsoyon dot a' iso-iso' o ginawo'd momonsoi om dusa no.

Rum 15

Kada' Popoinsonong do Diya' nod Ginawo

¹Iyati' nopo i koilo no kopio onduong nunu i ponongkuyaanan toko', om apatut nod polonuton nopo o ginawo dot id piro-piro o kawagatan do ginawo di tulun dit a' ogirod no o ponongkuyaanan. Kada' toko' popoinsonong do dati' nod ginawo.

²Suwai ko' sompori-pori toko' nogid popoinsonong do ginawo di tobpinai toko'd suwai, om osiliu i' iri do koinsanangan dau, om kogiroto indo o ponongkuyaanan dau.

³Tu' i Kristus piya nga' a' i' minomusorou do dau'd koinsanangan. Om haro i' o nokotulis dot id suang do Buuk do Kinorohingan do poingkaa, “Kountun ngai' nopo dot id doho' i pinongindaraat daa diya',” ka.

⁴Iri ngai' nopo i songintulis dot id suang do Buuk do Kinorohingan om maan i' do ponuduk dati': Tu' iri nopo ponudukan dot aanu toko' do mantad id Buuk do Kinorohingan om papalanut i' do ginawo toko' om popogiroto, gisom do mogondos toko' nondod Kinorohingan.

⁵Om Kinorohingan, i manahak do kolonuto'd ginawo om koinsasamadan dot id tulun, o pagandasan ku'd monulung dokoyu do popogiiso' do ginawo, do momit di winonsoi'd Kristus Yesus.

⁶Om iso-iso' ngai' nopondo o ginawo dokoyu do mamarayou'd Kinorohingan, i Tapa' do Tuhan toko', i Yesus Kristus.

Habar dot Osonong dot id Tulun dit Okon ko' Yohudi

⁷Iyo nopoddi om pogirami-ramit kou no do mikuwo'd osonong o ginawo, do miagal di Kristus tu' minamaramit dokoyu do popoinggayo'd Kinorohingan.

⁸Tu', soroho' pogi', nga' Kristus nopo om minogobi-obi' i' do tulun do Yohudi do popointalang dot otorodok o Kinorohingan do mamayaan do koinsanai di batos dau dot id taki-aki toko'.

⁹I Yesus nga' nakabayayat nogi' di tulun dot okon ko' Yohudi do popoinggayo'd Kinorohingan tu' osonong kopio i' iyau dot id diyolo'. Om haro i' o nokotulis dot id suang do Buuk do Kinorohingan do poingkaa, “Iyo nopoddi om royohon ku indo iya' dot id pogialatan di tulun dot okon ko' Yohudi, om modsinding oku do mamarayou'd ngaran nu,” ka.

¹⁰Om haro po o nokotulis do poingkaa, “Kotood kou no, iyokoyu i tulun dot okon ko' Yohudi do moyo' di tulun di nasanganu do Kinorohingan, royoho' no iyau, oi koinsanai'd bansa!” ka.

¹¹Om haro po o poingkaa, “Royohon no o Kinorohingan, oi koinsanai'd tulun dit okon ko' Yohudi; mositi' nod mamarayou ngai' dau o koinsanai'd bansa!” ka.

¹²Om poingkaa po o pinoboros di Yosaya, “Haro nondo o songulun do mantad id sinakagon di Isai do momorinta' do tulun dit okon ko' Yohudi; om iyau no o pagandasan ngai' di bansa',” ka.

¹³Kinorohingan no o milo dokoyu'd pagandasan. Om iyau no o pokionuon ku do momonu'd ginawo dokoyu do kataadan om kosimbayanan tu' monongkuyaan kou no dau, om muhang-ruhang indo o kogiroto' do pogogondos dokoyu'd Kinorohingan do mikuwo'd kuasa' do Rusod do Kinorohingan.

Kinoponulisan di Paulus do Surat di Poinod Kopio

¹⁴Oi tobpinai-tobpinai ku! Oilaan ku i' dot ogumu' o kosonongo' dokoyu. Om ogumu' o toilaan dokoyu om milo kou do mogituduk-tuduk.

¹⁵Nga' pasal nondod piro-piro o hal, om poinsanon ku i' iyokoyu dot id suang do surat diti, tu' nopuhawangan oku nod Kinorohingan do karaja'dti.

¹⁶Siniliu oku dau do susuhoon di Kristus Yesus dot id pogialatan di tulun dit okon ko' Yohudi. Om iyo-iyu di dong imam o wonsoyon ku, do poposusui di Habar dot Osonong do mantad id Kinorohingan, om osiliu i' i tulun dot okon ko' Yohudi do miagal do porsombahan dot id Kinorohingan di milo dau'd romiton. Om pokionuon ku no i Rusod do Kinorohingan do posiliu diyolo'd iso' o porsombahan di pinotobilang do maan do dong Kinorohingan.

¹⁷Om oondos oku nodti karaja' ku do dong Kinorohingan, tu' nokoiso' oku no dot id Kristus Yesus.

¹⁸Nga' katamaan ku nopod momoros om pasal no di nowonsoi'd Kristus dot iyoho' o pinawayaan do momonsoi do papatanud di tulun dot okon ko' Yohudi di boros do Kinorohingan. Om winonsoi ku'ri dot id suang do koboroboroso' om i wonsoyon ku,

¹⁹do mitanud di kongoimayaan om i kongopusahan kopio; i mantad ngai' id kuasa' di Rusod do Kinorohingan. Nokopinsusui ngai' ku no i Habar dot Osonong do pasal di Kristus dot id ogumu' o tulun, do mantad pod hilo'd Yorusalim om gisom do hilo'd Ilirikum.

²⁰Kagayaan nopo kopio'd ginawo ku om popinsusui di Habar dot Osonong do mantad id Kinorohingan do hilo'd piro-piro kinoiyonon dit a' po o tulun nokorongou'd pasal di Kristus. Tu' mada' oku i' do koponimpun do karaja' do hiri'd notimpunanan do tulun do suwai.

²¹Haro i' o nokotulis dot id suang do Buuk do Kinorohingan do poingkaa, “Iri nopondo tulun dit a' po insan korongou'd habar dau, om onkokito nondo; om it a' insan korongou nga' kosuhut nondo,” ka.

Pomusarahan di Paulus do Mongoi'd Hilo'd Rum

²²Om iri no o nokotobon doho', om asaru' oku nod aantaban do mongoi ompuya' dokoyu.

²³Nga' nopongo ku noddid o karaja' ku dot id piro-piro o watas diri. Om piro-piro no o toun do koloido' do siongoi oku pogolimbuha' dokoyu.

²⁴Om koumbaya' oku nopondod hino'd bandar dokoyu, do pakayaan ku'd hilo'd Sepanyol, om mogondos oku nopod kosolowot oku dokoyu om kopogiooropod ngai' toko' i' dot ongoruuhai. Om mogondos oku nopod milo kou'd monguhup doho' do kumaa oku'd hilo'd Sepanyol.

²⁵Nga' dinondo nopodti om pakayaan ku do hilo'd Yorusalim do mongoi paatod do ponulung di tulun di songonuon do Kinorohingan do hilo'.

²⁶Tu' nakaakun no i piro-piro o sidang do hilo'd Makidunia om i hilo'd Akaya do manahak do ponulung di tulun do mosikin dot id pogialatan di tulun do nasanganu'd Kinorohingan do hilo'd Yorusalim.

²⁷Om agaan nopo o ginawo diyolo' do minangakun do momonsoi'd miagal diri. Om apatut i' kopio do monulung iyolo' di tulun do mosikin do hilo'd Yorusalim diri; tu' mantad i' id tulun do Yohudi o kinoonuan di tulun dot okon ko' Yohudi do barakat do mantad id Kinorohingan. Om apatut pogi'ddi i

tulun dot okon ko' Yohudi do monulung di tulun do Yohudi dot i konununuan di nakabarakat dot id diyolo' o maan do ponulung.

²⁸Opongo ku nopondo iti karaja' ku'dti, om katahak ku di tulun do hilo'd Yorusalim i notimung do maan do ponulung diyolo', om mongoi oku nopondo do hilo'd pomogunan do Sepanyol, om kawaya' oku nondo do hino'd bandar dokoyu.

²⁹Om mongoi oku nopondod hino'd dokoyu, om atantu' no dot ogumu' o barakat do mantad id Kristus do pobohogion ku dokoyu.

³⁰Pokionuon ku no kopio iyokoyu, dot i Tuhan toko' i Yesus Kristus, om i kosianan di pinatahak di Rusod do Kinorohingan o kopokionuan ku dokoyu, do sumambayang kou dot id Kinorohingan do bagi' doho', do muhup doho'.

³¹Sumambayang kou no om poiduwon oku id Kinorohingan do mantad id longon di tulun dit a' monongkuyaan di hilo'd Yudia, om ongosonong indo o ginawo di tulun di dong Kinorohingan di hilo'd Yorusalim do rumamit diti karaja' ku do poporikot di maan do ponulung diyolo'd hilo'.

³²Iyo nopoddi, om ondung korohian do Kinorohingan, om koongoi oku i' do hino'd dokoyu do mikuwo'd osonong o ginawo ku. Om koundorong-dorong oku indo dot id pogialatan dokoyu; om osimbayan indo ot opurimanan ku.

³³Om pokionuon ku no o Kinorohingan, i manahak do kosimbayanan dot id tulun, do momoyo' ngai' dokoyu. Amin.

Rum 16

Boros do Podsusuwau

¹Orohian oku do pointutun di Pibi, i tobpinai toko', dot id dokoyu. Iyau nopo om mogobi-obi' di sidang do hilo'd Kingkria.

²Romiton no dokoyu iyau do miagal do pamaramit do tulun di songonuon do Tuhan. Tu' apatut no dot iyo'ddi i tulun di monongkuyaan do Kinorohingan do mogirami-ramit. Tulungon no dokoyu iyau, do mokitulung no iyau dokoyu, tu' ogumu' no o tulun do notulung dau, om iyoho' piya nga' notulung i' dau.

³Porikoton no o tabi' ku dot id di Priskila om id di Akuila; i tambalut ku dit oiyo do momonsoi'd karaja' di Kristus Yesus.

⁴Oruhai no iyolo'd apatai do minongoi ponulung doho'. Om ounsikou oku no kopio diyolo' om okon i' ko' iyoho' noo, suwai ko' iri ngai' nogi' i sidang dit okon ko' tulun do Yohudi, nga' mongunsikou nogi' diyolo'.

⁵Om porikoton no o tabi' ku dot id sidang di tumimung dot id walai diyolo'. Tumabi' oku nogi' di Ipinitus, i kosianan ku. Iyau no i tulun dit id gulu kopio ponongkuyaa' do Kristus do hilo'd watas dot Asia.

⁶Tumabi' oku nogi' di Maria. Tu' noudipon tomod iyau do kuminaraja' do bagi' dokoyu.

⁷Porikoton no o tabi' ku dot id di Andronikus om i Yunias. Iyolo' nopo om mantad id payat di sinolusukan ku iyoho' om nokoumbal do nokoguil do pounsugku' doho'. Iyolo' nopo om id gulu no kotumbayaa' do Kristus ko' iyoho'. Om abantug iyolo' dot id pogialatan di piro-piro o rasul.

⁸Tumabi' oku di Ampliatus, i kosianan ku, tu' nokopiiso' no iyahai dot id Tuhan.

⁹Porikoton no o podsusuwau ku di Urbanus, i tambalut toko' di muhup dati' do kumaraja' do bagi'd Kristus. Om sumuwau oku di Stakis, i kosianan ku.

¹⁰Tumabi' oku di Apilis. Om nokointalang no kopio i kotorodoko' dau dot id Kristus. Om tumabi' oku di sompiiyon di Aristobulus,

¹¹om i Hirodion. Iyau nopo om mantad id payat di sinolusukan ku iyoho'. Om tumabi' oku di piro-piro o tobpinai dit iso-iso' o kinotumbayaan dit id sompiiyon di Narkisus.

¹²Tumabi' oku di Tripina om i Triposa, i tumotos tomod do momonsoi'd karaja'd Tuhan, om i Porsis, i kosianan ku. Iyau nga' tuminotos tomod nogi' do momonsoi'd karaja' do don Tuhan.

¹³Tumabi' oku di Rupus om i tina' dau, it iyo pod tina' kopio ku. I Rupus no o tulun di nopili' do Tuhan dit oilo kopio.

14Porikoton no o tabi' ku dot id di Asinkritus, om i Pligon, om i Hormis, om i Patrobas, om i Hormas, om koinsanai di tobpinai dit iso-iso' o kinotumbayaan dit id sugku' diyolo'.

15Tumabi' oku di Pilologus om i Yulia, om i Nirus om i tobpinai dau'd tondu'; om i Olimpas om koinsanai di tulun dit otumbayaan di poinsugku' diyolo'.

16Mogitatabi' kou no dot id suang do kouludan, do miagal di kowoyo-woyoo' do tulun do Kristian. Oinsanan nopo i sidang do Kristus do poporikot do tabi' dot id dokoyu, oi tobpinai ngai' ku.

Nosihat di Kolimpupuson no

17Oi tobpinai-tobpinai ku! Pokionuon ku no kopio do minsan-insan kou di tulun di monimpuun do pogisosongkiwalan om i mamaraag do kotumbayaan do tulun dot id Tuhan. Tu' iri nopo om a' i' miontok di nokotuduk dot id dokoyu. Insodu' kou no do mantad id tulun do miagal diri.

18Tu' tulun nopo di mingwonsoi'd miagal diri om a' i' momonsoi'd karaja' di dong Kristus, i Tuhan toko', suwai ko' monguru nod korohian do tinan diyolo'. Om lugutan i' diyolo' om oomis tomot o pomomoros diyolo' do mamalid di tulun dit aiso' o toila-ilaan.

19Koilo ngai' no o tulun dot otorodok kou dot id ponudukan do pasal do Habar dot Osonong di mantad id Kinorohingan. Om orohian oku no kopio'd miagal kou'ddi. Orohian kopio oku dot ongoilo kou di hal dit ongosonong, om basug kou dot id hal dit angaraat.

20Kinorohingan no, i manahak do kosimbayanan do ginawo dot id tulun, o mangala' do Rogon om popoinsiriba'ddi dot id kuasa' dokoyu, om a' no alaid om wonsoyon no dau o miagal diri, om raagon nondo dau o Rogon. Pokionuon ku nod barakatan kasai' kou di Yesus Kristus i Tuhan toko'!

21I Timotius, i tambalut ku, nga' poporikot i' do tabi' dau dot id dokoyu, om i Lukius, om i Yason, om i Sosipator; i mantad ngai' id payat di sinolusukan ku iyoho'.

²²Iri nopo monulis do surat diti om iyoho', i Tortius. Om porikot oku'd tabi' do kopogiobpinayan dot id dokoyu.

²³I Gayus nga' poporikot i' do tabi' dot id dokoyu. Poingiyon oku do hiri'd walai dau, om i sidang dahai nga' tumimung nogid hiri. I Irastus, i mongilolo do kousinan do bandar, nga' poporikot i' do tabi' dau dot id dokoyu. Om i Kwartus nga' porikot id tabi' dau dot id dokoyu.

²⁴[Om pokionuon ku no i Tuhan toko', i Yesus Kristus do mamarakat ngai' dokoyu. Amin.]

Pongolimpupus do Surat

²⁵Royohon no o Kinorohingan! Iyau no i kikuasa' do popogiroto do kotumbayaan dokoyu do miontok di Habar dot Osonong do mantad id Kinorohingan di popinsusuyon ku do pasal di Yesus Kristus. Om popinsusuyon ku i habar diri do miontok di pinointalang do Kinorohingan; iri no i pasal di natantu' mantad do Kinorohingan do wonsoyon dau di piro-piro no o toun do koloido' dot a' noilaan do tulun.

²⁶Nga' baino' nopoddi, do tumanud di ponuhuan do Kinorohingan, i hino kasai', om nokointalang noddi i natantu' mantad diri om pinoilaan dot id koinanai'd bansa' dot id suang di tinulis di piro-piro o nabi, om otumbayaan ngai' i' iyolo' om mumboyo'd Kinorohingan.

²⁷Iyau noo o Kinorohingan, it oilo kopio. Om iyau no o poinggoyoon do gisom do poingompus dot i winonsoi di Yesus Kristus o popoinggayo! Amin!

1 Korintus

1 Korintus 1

1-3 Oi tobpinai-tobpinai, i sidang do Kinorohingan di hiti'd Korintus! Nolohou kou nod Kinorohingan do sumiliu'd tulun dau tu' nasanganu kou no di Kristus Yesus, do mihompit do koinsanai'd tulun do honggo nopo di tumuku' do Tuhan toko', i Yesus Kristus, iri no i Tuhan diyolo' om i Tuhan toko' iyati'. Mogondos no kopio iyahai --- iyoho' i Paulus om i Sostinis, i tobpinai toko', dot onuan kou'd Kinorohingan i Tapa' toko', om i Tuhan Yesus Kristus, do barakat om kosimbayanan do ginawo. Om tulison ku'ti surat tu' tulun oku nod sinuhu' di Kristus Yesus, i pinili' do Kinorohingan do tumanud do korohian dau.

Barakat do Mantad id Kinorohingan do Patahakon di Yesus Kristus dot id Dokoyu

4 Mongunsikou kasai' oku nopod Kinorohingan dot iyokoyu o kopongunsikahan ku, tu' nakaramit kou nod nipuhawang do Kinorohingan dot i Kristus Yesus o pinapatahak.

5 Om osima' kou no do nunu nopo tu' nasanganu kou nod Kristus. Aralom tomod o toilaan dokoyu do pasal do nunu nopo, om oilo kou do popotuduk di toilaan diri.

6 Om iri no o popointalang do nokogirod no kopio i habar do pasal di Kristus dot id suang do ginawo dokoyu,

7 gisom dot a' kou no okurangan dot ongoiso' piya o barakat, do daamot dokoyu do magandad do korikatan do Tuhan toko', i Yesus Kristus, om dit okito iyau do koinsanai'd tulun.

8 I Kristus no o mamajamin dokoyu do gisom do kopupuson; om aiso' indo o kapasalaan dokoyu do rumikot iyau kawagu.

9 Milo i' kopio do ponongkuyaanan o Kinorohingan. Om iyau no o Kinorohingan di minomolohou dokoyu do miso' di Tanak dau, i Yesus Kristus, i Tuhan toko'!

A' Mogiuulud o Hiri'd Sidang

¹⁰Oi tobpinai-tobpinai! Pokionuon ku no kopio dot id suang do ngaran di Tuhan toko', i Yesus Kristus, do mogiulud kou om iso-iso' o pakat; om aiso' i' ot a' kopogiuludan dot id pogialatan dokoyu. Mogiuulud kou no, om koiso-isoon no o ginawo om korohian.

¹¹Tu' haro o piro-piro tulun do mantad id sompiiyon di Klo'i do minomisunud doho' do mogisosongkiwal kou.

¹²Komoyon ku nopo nga' haro ot id pogialatan dokoyu do momoros dot, "Tumanud oku di Paulus," ka, om haro o momoros dot, "Tumanud oku di Apolos," ka, om haro o momoros dot, "Tumanud oku di Pitrus," ka, om haro o tulun do suwai do momoros dot, "Tumanud oku di Kristus," ka.

¹³Pinogipori-pori toi i Kristus? A' i' i Paulus napatai do pinasalib do suminowoli dokoyu! Om a' kou binotisan do sumiliu'd tumatanud di Paulus.

¹⁴Pounsikou po kopio tu' a' oku minamatis dot ongoiso' piya o tulun dot id pogialatan dokoyu, suwai ko' i Krispus om i Gayus.

¹⁵Kada' nogi' kopio do haro o tongoiso'd tulun do momoros do binotisan ku iyau do sumiliu'd tumatanud ku.

¹⁶(Nga' iyoho' i' o minamatis di Stipanus om i sompiiyon dau. Nga' suwai nopo ko' iyolo' do gisom dot osorou ku, om aiso' no tulun do suwai do nobotisan ku.)

¹⁷Okon i' ko' mongoi pamatis do tulun o pinonuhuan do Kristus doho', suwai ko' mongoi poposusui di Habar dot Osonong do mantad id Kinorohingan; om a' oku i' mimboros do mamakai do toilaan do don tulun do popinsusui'ddi, om a' i' oidu' o komoyon di kuasa' do mantad id kinapatayon do Kristus do hiri'd salib.

Kristus o Pinopointalang do Kuasa' om Toilaan do Kinorohingan

¹⁸Tu' id tulun nopo di kumaa dot id kapatayon, om aiso' i' o katapatan di habar do pasal do kinapatayon di Kristus do hiri'd salib. Nga' id dati' nopo, i pinasi do Kinorohingan, om iri nopo habar diri om ralan id Kinorohingan do popointalang do kuasa' dau.

¹⁹Tu' nokoboros no o Kinorohingan dot id suang do Buuk do Kinorohingan do poingkaa, “Raagon ku nondo i toilaan do tulun dit ongoilo, om tonuson ku it ongosuhutan do tulun di nongkopinsingilo,” ka.

²⁰Nunu'ddi o guna' di tulun dit ongoilo'ddi? Om nunu o guna' di guru do Tourat? Om nunu o guna' di tulun dit angatarom o pomusarahan do hiti'd pomogunan? Nokointalang nod Kinorohingan do toilaan nopo di dom pomogunan om aiso' tomod i' o komoyon!

²¹Tu' poingkuro piya o koiloo' do tulun, nga' a' i' iyau milo do mintutun do Kinorohingan dot i koiloo' dau o pakayon do mintutun. Nga' mantad i' do koiloo' do Kinorohingan do norohian iyau do mamasi'd tulun di monongkuyaan dau do korongou di habar di popinsusuyon dahai, i roitan do tulun dot aiso' o katapatan.

²²Iri nopo tulun do Yohudi om mokianu do koimayaan do maan do kointalangan kopio, om iri no tulun do Yunani om popoinggayo do toilaan di dom pomogunan.

²³Nga' iyati' no om popinsusui noo di Kristus di napatai do hiri'd salib. Om iri nopo habar diri nga' paparaat do ginawo do tulun do Yohudi, om sorohon di tulun dot okon ko' Yohudi do habar dit aiso' o katapatan, om sorohon do tulun dit okon ko' bansa'd Yohudi do dongkababasug i' di habar diri.

²⁴Nga' id tulun nopo di nolohou'd Kinorohingan --- do tulun do Yohudi ko' it okon ko' Yohudi --- om iri nopo habar diri nga' ralan id Kinorohingan do pointalang do kuasa' om koiloo' dau.

²⁵Tu' iri nopo i roitan daa'd tulun do kababasug do Kinorohingan, om oilo i' ko' mantad di koiloo' do tulun; om iri daa i roitan do tulun do koluhayan do Kinorohingan nga' okoris i' ko' mantad di kinoris do tulun.

Kuasa'd Kinorohingan om Koluhayan do Tulun

²⁶Oi tobpinai-tobpinai! Umbalai pogi' dokoyu'd momusorou o kowoyo-woyoo' dokoyu di lohowo' kou id Kinorohingan. Okuuri' kopio ot id pogialatan

dokoyu dit oilo, ko' kikuasa', ko' kipangkat dot asawat dot id pagantangan do tulun.

²⁷Tu' tinomod id Kinorohingan do minomili' i roitan do tulun do hiti'd pomogunan do basug do pongintingayam di tulun dit ongoilo. Om tinomod do Kinorohingan do minomili' i roitan do tulun do hiti'd pomogunan dot oluhoi, do pongintingayam di tulun dit ongokoris.

²⁸Pinili' pogid Kinorohingan i sorohon do tulun do hiti'd pomogunan dot aiso' o ngaran-ngaran, om a' pusohon, om a' pokonunu-nunuon, nga' maan do Kinorohingan do pamaraag di sorohon do tulun do hiti'd pomogunan dot agayo o komoyon.

²⁹Om aiso' nondo o tiso' piya'd tulun do milo'd minggayo-gayo dot id toguang do Kinorohingan.

³⁰Kinorohingan no o minomonsoi do miagal diri gisom do nokoiso' kou dot id Kristus Yesus. Om Kristus no o minanahak dati' do toilaan. Om iyau o pinopoulud kawagu dati' dot id Kinorohingan, om siniliu toko' dau do tulun di dong Kinorohingan do songonuon, om iyau o pinopoidu' dati'.

³¹Om abayaan i' i nokotulis dot id suang do Buuk do Kinorohingan do poingkaa, “Tulun nopo dit orohian do minggayo-gayo, om mositi' no do minggayo-gayo dot i winonsoi'd Tuhan o kopinggaya-gayaan,” ka.

1 Korintus 2

Habar do Pasal di Kinapatayon di Kristus do Hiri'd Salib

¹Oi tobpinai-tobpinai! Di nopo di rikot oku i' do hino'd dokoyu do minongoi poporongou dokoyu do pasal di natantu' mantad do Kinorohingan do wonsoyon dau, it a' po noilaan do tulun do hiti'd pomogunan, om a' oku i' minamakai do toilaan di dom pomogunan ko' minimboros po do boros dit angaralom.

²Tu' nokopomusorou mantad oku no do solinaid ku nopo do pounsugku' dokoyu, om a' oku i' popoboros do nunu nopo, do suwai ko' pasal di Yesus Kristus; om okon-okon po om i kinapatayon dau do hiri'd salib.

³Di nopo di pounsugku' oku po dokoyu om oluhoi oku no om gagaran oku pod ooris.

⁴Om iri nopo habar di pinosunud ku dokoyu om a' ku i' pinolombus do minamakai do boros di kagayat do ginawo do tumanud do toilaan do don tulun. Kowoyo-woyoo' ku nopod pinopolombus diri om minamakai oku'd ralan di popointalang do kikuasa' o Rusod do Kinorohingan.

⁵Om iyo pogi'ddi o winonsoi ku nga' mada' oku i' dot i toilaan do tulun o poimpahan di kotumbayaan dokoyu dot id Kristus, suwai ko' poimpohon di kuasa'd Kinorohingan.

Toilaan di Dong Kinorohingan

⁶Nga' mulong piya dot iyo'ddi, nga' id pogialatan nopo di tulun do nongkotuo o koposi-posion do don rusod, om moro-boros kopio oku i' do pasal do toilaan. Nga' iti nopo toilaan om okon i' ko' toilaan do dom pomogunan ko' toilaan po do pomorinta' do hiti'd pomogunan do dinondo tu' tumagak i' i kuasa' dau do momorinta'.

⁷Iti nopo toilaan diti om a' i' oilaan do tulun do hiti'd pomogunan, nga' nokosodia' mantad nod Kinorohingan iti dit a' po nowonsoi iti pomogunan do maan do koinsanangan toko'.

⁸Aiso' i' o songulun piya di pomorinta' do hiti'd pomogunan do dinondo do koilo do pasal di toilaan diri. Tu' ondung nokoilo daa iyolo' om atantu' no dot a' i' daa diyolo' pinasalib i Tuhan di kikagayaan diri.

⁹Nga' iri nopo om miagal no kopio di nokotulis dot id suang do Buuk do Kinorohingan do poingkaa, "Iri no it a' insan do tulun kokito om a' insan korongou, om it a' insan koimbulai dot id suang do pomusarahan do tulun, o pinosodia' mantad do Kinorohingan do patahakon di tulun dit osianan dau," ka.

¹⁰Nga' nokointalang noddid Kinorohingan iri dot id dati', dot i Rusod dau o pinopointalang. Iri nopo Rusod do Kinorohingan om kosorisid i' do

koinsanai'd nunu nopo, dot iri piya i nangatantu' mantad do Kinorohingan do wonsoyon dau di poillisok kopio.

11Tu' okon toi ko' iri i rusod do tulun o koilo dit id suang do ginawo'd tulun? Om Kinorohingan nga' iyo iddi. Koilo nopo dit id suang do ginawo'd Kinorohingan om iri no i Rusod do Kinorohingan!

12Om a' toko' i' nonuan do rusod di dom pomogunan, suwai ko' i Rusod di mantad id Kinorohingan, om koilo toko' i' do koinsanai di pinopuhawang do Kinorohingan dot id dati'.

13Om kaa pogi' do tontok nopod popotuduk iyahai do pasal do Kinorohingan dot id tulun di haro o Rusod do Kinorohingan, om a' i' dahai potudukon do tumanud do toilaan do tulun, suwai ko' tumanud di ponudukan do Rusod do Kinorohingan.

14Iri nopo tulun dit aiso' o Rusod do Kinorohingan, om a' i' kaanu di pointalangon di Rusod diri. Tu' tulun nopo do miagal diri om a' i' kosuhut do komoyon diri, tu' iyo nod kababasug dot osorou dau. Tu' iri nopo om oilaan nopo o komoyon om i don rusod do toilaan o pongilo.

15Iri nopo tulun di haro o Rusod do Kinorohingan om milo i' do mongilo do komoyon do koinsanai'd nunu nopo, nga' aiso' i' o tiso' pod tulun do haro o kosorupayan do mongilo do dau'd kowoyo-woyoo'.

16Do miagal di nokotulis dot id suang do Buuk do Kinorohingan do poingkaa, “Isai toi o koilo do pomusarahan do Tuhan? Om isai o milo do monosihat dau?” ka. Iyati' no i nakaanu do pomusorou di miagal do dong Kristus!

1 Korintus 3

Susuhun do Kinorohingan

1Otopot nopo kopio, om a' oku i' milo do moro-boros dokoyu do miagal do moro-boros di tulun di haro o Rusod do Kinorohingan. Suwai ko' pomomoros ku nopo dokoyu om miagal di pomomoros ku di tulun di maso pod tumanud do korohian do dom pomogunan; om miagal do pomomoros dot id tulun di tanak po dot id suang do kotumbayaan dau do Kristus.

²Di nopo di gulu po om iri no taakanon do tangaanak po o milo ku'd paakanan dokoyu, om okon i' ko' i taakanon do tulun dit angagayo no, tu' a' kou po kotolon do mangakan diri. Nga' gisom piya'd dinondo nga' a' kasai' kou po kotolon diri,

³tu' maso po dokoyu'd tumanud di kowoyo-woyoon dokoyu di don tulun. Tu' ondung mogiosol-osol kou om mogisosongkiwal, om okon toi ko' iri no o popointalang do maso po dokoyu do tumanud di kowoyo-woyoon do don tulun, do miagal di tulun dit a' kotutun do Kinorohingan?

⁴Ondung haro o moro-boros dot, “Tumanud iyahai di Paulus,” ka, om iri no suwai om momoros dot, “Tumanud oku di Apolos,” ka, om okon toi ko' iri no o popointalang do miagal pod kowoyo-woyoon do tulun do hiti'd pomogunan o kowoyo-woyoon dokoyu?

⁵Isai kopio toi i Apolos diri? Om isai i Paulus? Iyahai nopo om susuhuon no toomod do Kinorohingan, i minonuduk dokoyu do monongkuyaan di Kristus. Iyahai nopo om momonsoi noddid karaja' di pinonuhuan do Tuhan dahai.

⁶Iyoho' o patanom, om i Apolos o moniram, nga' Kinorohingan i' o poposuni di tinanom diri.

⁷Iyo nopoddi om Kinorohingan o poinggoyoon tu' iyau i' i poposuni. Iri nopo i mananom om i moniram om a' i' poinggoyoon;

⁸tu' iyolo' nopo om miagal nopo om aiso' i' o pisuayan. Om sopipori-pori indo do rumamit dot isomuli' do tumanud di karaja' dau.

⁹Iyahai nopo om tulun di pakaraja' dot id Kinorohingan; om iyokoyu no om miagal do tumo do Kinorohingan. Om iyo kou'd walai do Kinorohingan.

¹⁰Om iyoho' no o miagal di tukang do momonsoi'd walai do pinopowonsoi di poimpahan di walai, do mikuwo di toilaan do pinatahak do Kinorohingan dot id doho', om tulun nondod suwai o mamaal do walai do hiri'd timpak di poimpahan diri. Om pointikid-tikid do tulun nga' mositi' no do momusorou kopio ondung poingkuro iyau do maal do hiri'd sakai di poimpahan di waalan diri.

- 11**Tu' nokoiliu nod Kinorohingan i Yesus Kristus do miagal do poimpahan di walai'ddi, om iyau noo o poimpahan; aiso' no o poimpahan do suwai.
- 12**Haro i' o mamaal do walai do hiri'd sakai di poimpahan diri do tamas o pakayon, om haro o mamakai'd pirok, om haro o mamakai'd watu dit agayo o gatang, om haro o mamakai'd kayu, om sakot di nokoring ko' rahami po.
- 13**Om okito indo o karaja' do pointikid-tikid do tulun dot orikot i maso do korikatan kawagu di Kristus. Tu' tontok nopondo do tadau'ddi om tapui nondo o popointalang do karaja' do pointikid-tikid do tulun. Om tapui o pogumbal om panantu' do kosonongo' di karaja'ddi.
- 14**Ondung a' osorob do tapui i walai di winonsoi'd tulun do hiri'd sakai di poimpahan diri, om kaanu nod isomuli' i tulun diri.
- 15**Nga' ondung osorob i winonsoi di tulun, om orugi' no iyau; apasi indo iyau, nga' iyo po di tulun di nokosoliwan do mantad id tapui.
- 16**A' kou toi koilo do Walai kou'd Kinorohingan? Om poingiyon i Rusod do Kinorohingan dot id suang dokoyu?
- 17**Ondung haro o tulun di mamaraag do Walai'd Kinorohingan, om Kinorohingan nga' mamaraag no do tulun diri. Tu' Walai nopod Kinorohingan om dong Kinorohingan no kopio, om iyokoyu no i walai'ddi.
- 18**Kada' kou kotipu' dit osorou do ginawo dokoyu. Ondung haro o tulun dot id pogialatan dokoyu di kopuriman dot oilo iyau dot id pagantangan do tulun do hiti'd pomogunan, om mositi' no do sumiliu pod basug i tulun diri, om osiliu i' iyau do tulun dit otopot-topot kopio dot oilo.
- 19**Tu' iri nopo roitan do tulun do hiti'd pomogunan dot oilo, om basug i' dot id pagantangan do Kinorohingan. Do nokotulis no dot id suang do Buuk do Kinorohingan o poingkaa, "Lawaan do Kinorohingan di toilaan diyolo' i tulun dit ongoilo," ka.
- 20**Om haro po o nokotulis do poingkaa, "Oilaan id Tuhan do pomusarahan nopod tulun dit ongoilo om aiso' i' o guna'," ka.

²¹Iyo nopoddi om kada' nod haro o tongosongulun piya do popoinggayo'd tulun, tu' nakatahak ngai' nori dot id dokoyu:

²²I Paulus, om i Apolos, om i Pitrus, om iti pomogunan diti, om koposion om kapatayon, om iti maso'd dinondo om i maso'd abantalan, nga' iyokoyu ngai' no o sanganu.

²³Om iyokoyu nga' nasanganu nod Kristus, om nasanganu'd Kinorohingan o Kristus.

1 Korintus 4

I Piro-Piro o Rasul do Kristus

¹Sorohon nopo dokoyu iyahai do susuhun do Kristus di kitonggungan do popinsusui di natantu' mantad do Kinorohingan do wonsoyon dau, it a' po noilaan do tulun do hiti'd pomogunan.

²Koiso' nopo kopio dot apatut do wonsoyon do susuhun do miagal diri om tumorodok dot id tuan dau.

³Id doho' nopo, om a' i' monguro no ondung poingkuro o pomusarahan dokoyu ko' isai nopo tulun --- do pasal doho'. Om iri piya sorohon ku iyoho' do pasal do tinan ku nga' a' i' sumiliu tomod no do kawagatan.

⁴A' oku i' kasala' dot id suang do nunu nopo do tumanud do kopurimanan ku, nga' okon i' ko' iri o sumiliu'd kointalangan dot aiso' o sala' ku. Tuhan no o manantu' kopio ondung kisala' oku ko' aiso'.

⁵Iyo nopoddi, om ondung a' po orikot i maso do natantu' mantad, om kada' kou po kolomus do manantu' ondung kisala' ko' aiso' o sala' dot isai nopo o tulun. Andadon nopo do gisom do korikatan do Tuhan do koimbagu. Iyau indo i popointalang do koinsanai di lisok-lisokon daa, i songillisok dot id dotuong. Om iyau no i popoimbulai do koinsanai do korohian di poingopi' dot id suang do ginawo'd tulun. Om tontok pondoddi, om aanu nogi' do pointikid-tikid do tulun i pamarayou dit apatut dau'd aanu do mantad id Kinorohingan.

⁶Oi tobpinai-tobpinai! Nokoontok ngai' ku nori dot id di Apolos om id doho', do maan do koinsanangan dokoyu. Do koiyo'ddian nopoddi nga' iri nondo winonsoi dahai o koilaan dokoyu do minsingilo do komoyon di boros do poingkaa, "Tonudon no dokoyu i toturan di songintulis mantad," ka. Om aiso' indo tiso' dokoyu do popoinggayo-gayo dot iso' o tulun, om popoinsiriba-riba' di suwai.

⁷Isai toi o pinopoinggayo dokoyu do mantad ko' tulun do suwai? Okon toi ko' Kinorohingan i' o koonuan dokoyu do koinsanai'd nunu nopo? Om nokuro'ddi tu' minggayo-gayo kou, dot iyo pod a' pinatahak do Kinorohingan dot id dokoyu i haro dot id dokoyu?

⁸Aiso' no bo o pokionuon dokoyu! Kaya' kou no! Nosiliu kou nod raja! Nga' iyahai nopo om a' i'. Om songkuro daa o kosonongo' do nosiliu kopio kou daa'd raja', om kopomorinta' i' iyahai do kotonggoi dokoyu.

⁹Tu' tumanud nopo dot osorou ku iyoho', om iyahai nopo i rasul om siniliu'd Kinorohingan do tiintangan do tulun om moloikat. Om iyo po iyahai'd tulun dit aiso' o ngaran-ngaran do pinorotuan do hukuman do kapatayon dot id toguang do tulun dot ogumu' om irak-irakan do tulun do hiti'd pomogunan.

¹⁰Iyahai nopo om pokobosugon tu' tumanud i' iyahai di Kristus, om iyokoyu no om tulun do Kristian dit ongoilo! Iyahai nopo om oluhoi i', nga' iyokoyu no om okoris! Iyahai nopo om pasalaon, om iyokoyu no om pingroyohon!

¹¹Gisom piya'd dinondo nga' louson i' iyahai om tuuhan; om iti po poimpakai dahai o pakayan dahai; inggoriton iyahai'd tulun; om aiso' o tiyonon dahai'd mundorong;

¹²om ohuyan tomod iyahai do kumaraja' do mogihum do kaakan-akanan. Om tontok nopo do papalan iyahai, om barakat nogi' o posulion dahai; om inggoriton nopo iyahai, om alanut i' o ginawo dahai;

¹³pakaraaton nopo iyahai'd tulun, om boros i' dit osonong o posimbaron dahai. Iyo po iyahai'd rinomos toomod do hiti'd pomogunan; om gisom piya'd

dinondo nga' roitan kasai' i' iyahai do rinomos di sosomu' do hiti'd pomogunan.

¹⁴Koponulisan ku nopodti dot id dokoyu om okon i' ko' mongintingayam dokoyu, nga' monosihat kopio oku dokoyu do miagal do tangaanak kopio ku iyokoyu.

¹⁵Tu' iyoho' no o nosiliu do tapa' dokoyu, do mulong piya'd hopod noribu o guru dokoyu, tu' nosiliu kou nod Kristian. Id suang nopod koposi-posion dokoyu di nokoiso' kou dot id Kristus, om iyoho' no o nosiliu'd tapa' dokoyu, tu' iyoho' i' o minongoi pomisunud dokoyu di Habar dot Osonong do pasal di Kristus.

¹⁶Om iri no o koponuhuan kopio ku dokoyu do momit di winonsoi ku.

¹⁷Om nosuhu' ku no i Timotius do mongoi'd hino'd dokoyu. Iyau nopo om iyo pod tanak kopio ku di kosianan ku, tu' tumatanud i' iyau do Kristus. Iyau nopo om milo i' kopio do ponongkuyaanan. Om posorohon kou indo dau di kowoyo-woyoo' ku di notumbayaan oku'd Kristus, iri no i kowoyo-woyoo' di potudukon ku dot id pointikid-tikid do sidang do hinonggo nopo.

¹⁸Haro o piro-piro tulun dot id pogialatan dokoyu do minggayo-gayo, tu' ondos daa diyolo' om a' oku no mongoi kawagu'd hino.

¹⁹Nga' ondung korohian do Tuhan, om koongoi oku po do hino'd dokoyu dot a' no alaid do mantad do baino'. Om diri pondo om iyoho' nga' kokito indo ondung nunu noo i milo'd wonsoyon di tulun di minggayo-gayo'ddi; om okon i' ko' iri no i boros diyolo' ot orongou.

²⁰Tu' iri nopo Pomorintaan do Kinorohingan om okon i' ko' kogumuo' nod boros, suwai ko' kuasa.

²¹Iyo nopoddi om pilion nopo ondung nunu o korohian dokoyu! Orohian kou tuu do rumikot oku do mongoi ponuduk dokoyu do mikuwo'd monogod ko' rumikot oku po do mongoi ponuduk do mikuwo'd alamaya' om osianan?

1 Korintus 5

Tampahu' dot id Suang do Sidang

¹Nokorongou oku nod haro ot id pogialatan dokoyu do minomonsoi dit araat kopio, tu' kosumbang no kopio. Tu' haro ot id pogialatan dokoyu do minagampahu' di monohonok dau'd tondu'. Iri piya tulun dot a' kotutun do Tuhan nga' a' i' momonsoi do miagal diri!

²Nga' mulong piya dot iyo'ddi nga' asawat kasai' po o ginawo dokoyu. Om apatut nopo daa kopio om tumongob kou, om posoliwanon dokoyu do mantad id sidang dokoyu i tulun di minomonsoi'd miagal diri.

³⁻⁴Tinan ku nopo om osodu' i' dokoyu, nga' ginawo ku nopo om poingamung i' dokoyu. Om iti nopondo wonsoyon ku om miagal nopo di wonsoyon ku di poingamung oku dokoyu. Om poboroson ku no dot id suang do ngaran do Tuhan Yesus Kristus, do tulun nopo di minomonsoi'd miagal kopio'ddi kososomu', om mositi' nod hukuman! Tumimung kou nopo, om sorohon oku nopo dokoyu'd poingamung oku dokoyu, om id suang nod kuasa'd Tuhan toko' i' Yesus,

⁵do mositi' nod patahakon dokoyu o tulun diri dot id Rogon om apatai i' o tinan dau, nga' apasi indo o rusod dau dot orikot o korikatan kawagu'd Tuhan.

⁶A' kou i' apatut do minggayo-gayo. Om nokoilo kou no doti'd boros do komolohingan do poingkaa, "Sasad piya dit okuuri' nga' kakambang i' di tapung di wonsoyon do roti!" ka.

⁷Pataamon po i' sasad do laid, iri no i' sasad do dusa, om osiliu kou i' do miagal di roti di wagu po kowonsoi, tu' a' naralatan do sasad do dusa di laid; om oilaan ku i' dot iyo kou'ddi. Tu' nokosodia' no i' poginakanan toko' do dong Paska, tu' nakatahak nod numaan do porsombahan di sinumbali', i' Kristus, i' nosiliu do miagal do dumba' do Paska toko'.

⁸Iyo nopoddi, om ramayo' toko' no i' poginakanan toko'ddi do mikuwo'd mangakan do roti dit a' naralatan do pangambang, iri no i' roti di tanda' do kolidangan om tanda' do koinsanai di kohubayaan do Kinorohingan. Kada' toko' ramayo' i' poginakanan toko' di don Paska dot i' roti di naralatan do sasad do laid ot akanon, iri no i' sasad do dusa om karaaton.

⁹Id suang nopo di surat ku dit id gulu om sinunudan ku iyokoyu dot a' monokiambalut do tulun di magampahu'.

¹⁰Komoyon ku nopoddi om okon i' ko' i tulun di magampahu' ko' i tamaha', ko' i magakal ko' i tumuku' dot id tingolig, dit a' kotutun do Kinorohingan. Okon i! Okon i' ko' iyolo' o komoyon ku; tu' ondung minsodu' kou do mantad id diyolo', om atantu' no dot apatut nod sumoliwan kopio kou do mantad hiti'd pomogunan.

¹¹Komoyon ku nopo nga' a' monokiambalut di tulun di momoros do tulun iyau'd Kristian, om magampahu' indo, ko' tamaha', ko' tumuku' dot id tingolig, ko' orohian do mongindaraat do tulun do suwai, ko' magagauk, ko' mananakau. Om tumorungak piya'd makan do tulun do miagal diri nga' a' i' koino-ino!

¹²⁻¹³Otopot nopo kopio om okon i' ko' doho'd tonggungan do momutus do tulun dit okon ko' Kristian. Kinorohingan noo o momutus diyolo'. Nga' iri nopo i tulun dot id suang do sidang dokoyu, om okon toi ko' iyokoyu ot apatut do momutus diyolo'? Tu' nokotulis no dot id suang do Buuk do Kinorohingan o poingkaa, “Uyungon no i tulun dot araat dot id pogialatan dokoyu,” ka.

1 Korintus 6

Mamadawa do Sompi' ko' Tulun do Kristian

¹Nokuro tu' haro ot id pogialatan dokoyu do kasaap kopio do mongoi dot id gompomutus dit a' kotutun do Kinorohingan, do mamadawa di tulun dit iso-iso' o kinotumbayaan, do tontok do haro o pigulatan dot id tulun diri? Nokuro tu' a' nogi' iyau monuhu' di dong Kinorohingan do tulun do manalasai do hal diri?

²A' kou toi koilo dot iri indo i dong Kinorohingan do tulun o momutus diti tulun do hiti'd pomogunan? Om ondung iyokoyu o momutus diti tulun do hiti'd pomogunan, om nokuro tu' a' kou milo'd manalasai do hal dit angagaan?

³A' kou toi koilo dot iyati' indo o momutus do moloikat? Om songkuro nogindo kopio iti pasal nod koposi-posion do monikid tadau!

⁴Om ondung haro o hal do miagal diri, om ngoyon nogindo dokoyu pokisalasayai do tulun dit aiso' kopio o ngaran-ngaran dot id sidang?

⁵Pointingayam no kopio! Atantu' nod haro i' o tongoiso'd tulun dot id pogialatan dokoyu di milo'd manalasai do pogisosongkiwalan dot id pogialatan di tulun dot oiyo ko' Kristian!

⁶Nga' mongoi nogi' i tulun do Kristian solowot dit okon ko' Kristian do mokisalasai di hal dau dot id tulun dit oiyo ko' Kristian!

⁷Om okuro-kuro nogindod mongoi pokisalasai'd tulun dit okon ko' Kristian; tu' iri nopo haro o pogisosongkiwalan dot id pogialatan dokoyu nga' iso' no o kinaalaan dokoyu. Okon toi ko' osonong nogi' dot iyokoyu o pasalaon dot a' piya otopot o kapasalaan? Om okon toi ko' osonong nogi' dot iyokoyu o rugion?

⁸Nga' iyokoyu nogi' o papasala'd tulun do suwai dot a' otopot o kapasalaan. Om iyokoyu o momorugi' do tulun do suwai. Om wonsoyon i' dokoyu o miagal diri dot id tulun piya dit oiyo do notumbayaan!

⁹A' kou toi koilo dot iri nopo tulun dit a' tumanud do korohian do Kinorohingan om a' no kasanganu di Pomorintaan do Kinorohingan? Kada' kou kapalid! Tu' tulun nopo di magampahu', om i tulun do tumuku' dot id tingolig, om i lumapau, om i magampahu' dot oiyo ko' kusai,

¹⁰om i manakau, om i tamaha', om i magauk, om i mongindaraat do tulun do suwai, om i monipu'd tulun do suwai --- om a' ngai' nopo kasanganu do Pomorintaan do Kinorohingan.

¹¹Om haro i' o piro-piro dot id pogialatan dokoyu dot iyo'ddi o kowoyo-woyoon di gulu po. Nga' baino' nopoddi om nokoidu' kou no do mantad id dusa. Om nosiliu kou nod dong Kinorohingan do tulun. Nokoulud kou no kawagu dot id Kinorohingan, tu' minonongkuyaan kou i' do Tuhan Yesus Kristus do mikuwo di kuasa' di Rusod do mantad id Kinorohingan toko'.

Popomoroyoho' nod Kinorohingan o Tinan Dokoyu

¹²Haro i' o tulun do momoros do koino-ino'd momonsoi'd nunu nopo o pointikid-tikid do tulun. Nga' id doho' nopo om a' i' oinsanan iri'd kiguna'. Om mulong piya do koino-ino oku'd momonsoi do nunu nopo, nga' a' ku i' pologoson o tinan ku dot oporinta' do nunu nopo.

¹³Om haro o tulun do momoros do taakanon nopo om maan nod tian, om tian nga' maan nod poiyanan do taakanon. Nga' tonuson goduwo indod Kinorohingan iri. Om a' i' koino-ino do popogompohuon o tinan, suwai ko' maan do pomonsoi'd karaja' di don Tuhan. Om gompion indod Tuhan i tinan diri.

¹⁴Napasi nod Kinorohingan o Tuhan Yesus do mantad id kapatayon, om iyo nogiddi o Kinorohingan do mamasi dati' dot i kuasa' dau o pamasi.

¹⁵Oilaan i' dokoyu, oi tobpinai-tobpinai, do pakakas do tinan do Kristus o tinan dokoyu. Om koino-ino oku toi do moniliu'd ongoiso' di pakakas do tinan do Kristus do pakakas do tinan do sundal? Atantu' nod amu'!

¹⁶Om a' kou po toi koilo do tulun nopo di mongoi dudun do sundal, om kopiiso' no di sundal diri? Tu' nokotulis no dot id suang do Buuk do Kinorohingan o poingkaa, “Osiliu nondo iyolo' goduwo dot iso-iso',” ka.

¹⁷Nga' tulun nopo di popoiso' do tinan dau dot id Tuhan, om kopiiso' no i Rusod do Tuhan om i rusod do tulun diri.

¹⁸Insodu' kou no do mantad id tampahu'. Tu' iri ngai' nopo dusa'd suwai di wonsoyon do tulun, om id soliwani' do tinan di tulun diri. Nga' tulun nopo di magampahu', om momonsoi nod dusa dot id tinan dau.

¹⁹Om mositi' nod koilo kou do tinan nopo dokoyu om tiyonon di Rusod do Kinorohingan. Om poingiyon dot id suang dokoyu i Rusod diri. Om Kinorohingan no o pinapatahak di Rusod diri dot id dokoyu. Okon no ko' iyokoyu o sanganu'd tinan dokoyu, suwai ko' Kinorohingan o sanganu.

²⁰Noboli kou nod Kinorohingan om nabayaran ngai' no dau iri. Iyo nopoddi, om pakayon no dokoyu o tinan dokoyu do popoinggayo'd Kinorohingan.

1 Korintus 7

Tuhoton do Pasal do Pikowinan

¹Dinondo no, om moro-boros oku do pasal di noroitán dokoyu do hiri'd surat dokoyu. Ondung a' kumawin o songulun o kusai, om osonong i'.

²Nga' osonong nogi' do haro ngai' o sawo do pointikid-tikid do kusai om pointikid-tikid do tondu', om a' i' abayayat do magampahu'.

³Mositi' nod wonsoyon di kusai it apatut dau'd wonsoyon dot id sawo dau, om i tondu' nga' apatut i' do momonsoi dit apatut do wonsoyon dau dot id sawo dau; do sopipori-pori nopo do momonsoi dit apatut do wonsoyon dot id diyolo' goduwo.

⁴Aiso' i' o kuasa' di tondu' dot id tinan dau, tu' i nopo kikuasa' dot id tinan dau om i sawo dau. Om iyo nogiddi tu' i kusai nga' aiso' i' o kuasa' dot id tinan dau; tu' i nopo kikuasa' om i sawo dau.

⁵Kada' kou sopikada-kada' do midudun do miagal dit apatut do wonsoyon do misasawo. Nga' koino-ino indo dot a' midudun dot ongoruhai, do kotumboyo' no goduwo. Om milo indo goduwo do sumambayang dot aiso' o kagangau. Nga' owonsoi pondo o miagal diri, om midudun indo kawagu do miagal dit apatut do wonsoyon di misasawo. Tu' ondung a' iyo'ddi, om katanud kou i' dotindo di pamayayat do rusod dot araat, tu' a' kou i' okoris do momusus do korohian do tinan dokoyu.

⁶Om poboroson ku o miagal diti nga' okon i' ko' oturan kopio, suwai ko' nosihat noo.

⁷Otopot nopo kopio om orohian oku nogi' daa do miyo ngai' doho' o tulun. Nga' pointikid-tikid do tulun om nakaanu ngai' do nipuhawang di mogisuwai-suwai do mantad id Kinorohingan. Iso' nopo o kowoyoon do nipuhawang dot aanu dot iso' o tulun, om suwai no o nipuhawang dot aanu do tulun do suwai.

⁸Poingkaa o nosihat ku dot id tulun dit a' po nakakawin, om id tongoond'u di nopuadan: Osonong nogi' do mingiso-iso' kasai' nopo iyolo' dot iyo doho'.

⁹Nga' onduŋ a' ko kopusus do korohian do tinan nu, om osonong nogi' do kumawin ko. Tu' osonong nogi' do kumawin ko, ko' mantad dot oporinta' ko di korohian do tinan nu dit a' opusus.

¹⁰Om poingkaa o ponuhuan ku dot id tulun di nakakawin: (Otopot nopo kopio om okon i' ko' iyoho' o monuhu', suwai ko' Tuhan i'.) Tond'u nopo di nakakawin om kada' no kopio ponokiada' di sawo dau.

¹¹Nga' onduŋ nakaada' iyau, om mositi' no dot a' nopo iyau manansawo kawagu, do suwai indo ko' gumuli' kawagu iyau di sawo dau mantad. Om iri kusai nga' a' i' koino-ino do magada' di sawo dau.

¹²Om id tulun nod suwai, om poingkaa o nosihat ku: --- iti nopo om doho'd nosihat, om okon i' ko' mantad id Tuhan --- onduŋ haro o kusai di nosiliu'd Kristian do kisawo dit a' otumbayaan do Kristus, om orohian i' i tondu' do poinsawo kasai' dau, om a' i' koino-ino i kusai'ddi do magada' di sawo dau.

¹³Om onduŋ haro o tondu' di nosiliu'd Kristian do kisawo dit a' otumbayaan do Kristus, om orohian indo i kusai do poinsawo kasai' dau, om a' i' koino-ino i tondu'ddi do magada' di sawo dau.

¹⁴Tu' iri kusai dit a' otumbayaan nga' posorupayon indo do sumiliu'd dong Kinorohingan do tulun tu' nakakawin i' iyau do tulun di nasanganu do Kinorohingan. Om iyo nogiddi i tondu' dit a' otumbayaan tu' posorupayon i' do sumiliu'd dong Kinorohingan do tulun tu' nakawin no iyau do kusai di nasanganu do Kinorohingan. Tu' onduŋ a' iyo'ddi, om antantu' no dot iyo pondod tangaanak do tulun dit a' kotutun do Kinorohingan i tangaanak diyolo', om kohompit i' daa do dong Kinorohingan do tulun i tangaanak diyolo'ddi.

¹⁵Nga' onduŋ mada' i kusai dit a' otumbayaan di tondu' di sawo dau'ddi, ko' mada' i tondu' di sawo dau di nosiliu nod Kristian, om a' piya minog dot oduhan i mada'. Tu' id suang nopod hal diti om aiso' no o koontobon di kusai ko' i tondu' di Kristian diri do mobpili', tu' korohian id Kinorohingan dot oulud ot id suang do koposi-posion dokoyu.

16Tu' iya', oi tondu' di kisawo --- i notumbayaan nod Tuhan --- poingkuro ko do koilo kopio dot a' ko milo do mamasi di sawo nu? Om iyo ko nogiddi iya', oi kusai di Kristian di kisawo, poingkuro ko do koilo kopio dot a' ko milo do mamasi di sawo nu?

Tumanud no di Ponuduk do Tuhan Diya' dot id Suang do Koposi-Posion Nu

17Apatut i' do sompori-pori nopo o tulun do mongulud do koposi-posion dau do tumanud di ponudukan do Tuhan, om miagal di natantu' mantad do Kinorohingan do bagi' dau do tontok di lohowo' i' iyou'd Kinorohingan do monongkuyaan dau. Iri no ot oturan do potudukon ku dot id pointikid-tikid do sidang.

18Miagal ko', iso' o tulun di nosunatan mantad no di lohowo' iyou'd Kinorohingan. Tulun nopo do miagal diri om a' no minog do tumotos do mananus di sinunatan diri. Om iyo nogiddi, tu' ondung haro o tulun dit a' nosunatan di lohowo' i' iyou'd Kinorohingan om a' no minog do mokisunat.

19Tu' tumanud piya dot oturan do sunat ko' amu', nga' miagal nopo dot aiso' goduwo o komoyon. Nga' agayo nopo kopio om tumanud di ponuhuan do Kinorohingan.

20Apatut i' do sompori-pori nopo o tulun do tumilombus dot id kowoyo-woyoo' do koposi-posion dau do miagal di lohowo' i' iyou'd Kinorohingan.

21Ondung turipon ko do tontok di lohowo' ko i', om a' piya minog do minsusa' do momusorou do pasal diri. Nga' ondung polobuson ko do koimbagu, om lumabus no.

22Tu' turipon nopo di notumbayaan do Tuhan, om osiliu nod tulun di songonuon do Tuhan di nakalabus. Om i tulun di poillabus di notumbayaan do Tuhan, nga' susuhuon nod Kristus.

23Noboli ko nod Tuhan om nabayaran ngai' no dau i gatang nu. Iyo nopoddi om kada' no patahako' o tinan nu do sumiliu'd turipon do tulun.

²⁴Iyo nopoddi, oi tobpinai-tobpinai, om poingkuro nopo o koiyon-iyono' dokoyu di lohowo' kou i', om tumilombus kou nopo do miagal diri do poingulud kasai' do Kinorohingan.

Pasal di Tulun dit A' po Nakakawin om i Nongopuadan

²⁵Baino' no om moro-boros oku do pasal do tulun dit a' po nakakawin. Om pasal nopodti om aiso' i' o boros do naanu ku do mantad id Tuhan. Nga' poboroson ku nopo o ponosihat ku, tu' tulun oku i' dit apatut do ponongkuyaanan, tu' nosianan i' o Tuhan doho'.

²⁶Osorou ku dot osonong nogi' do tumilombus nopo o tulun dot id koiyon-iyono' dau do miagal di koiyon-iyono' dau do dinondo, tu' ogumu' noddi kopio o kosusaan di korolosi kopio do baino'.

²⁷Ondung haro o kusai di kisawo om kada' no ponokiada' di sawo dau. Nga' ondung a' ko po nakakawin om a' piya minog do kumawin.

²⁸Nga' ondung nakakawin ko, om okon i' ko' dusa iri. Om iyo nogididi, tu' ondung haro o sumandak do kumawin, om okon i' ko' dusa iri. Nga' ogumu-gumu' nondo o kosusaan do timbabaon di nakakawin. Om orohian oku dot a' kou kotimbaba' do kosusaan do miagal diri.

²⁹Poingkaa o komoyon ku, oi tobpinai-tobpinai: A' no alaid o maso toko'. Om mantad pondod baino', om pointikid-tikid do kusai di kisawo, om mositi' nod sorohon nopo dot aiso' o sawo dau;

³⁰om iri tulun di mihad, nga' sorohon nopo dot a' iyau tumongob; om iri tulun di koirak, nga' sorohon nopo dot a' iyau otoo; om iri tulun di haro o binoli, nga' sorohon nopo dot aiso' o nunu-nunu dau;

³¹om iri tulun di mongindapu' do hiti'd pomogunan, nga' sorohon nopo dot a' iyau agangau di tindopuon dau. Tu' a' no alaid om tumanus no iti pomogunan, do miagal do kowoyo-woyoo' do dinondo!

³²Orohian oku do koidu' kou do mantad id kosusaan. Om iri nopondo tulun dit aiso' o sawo om iri po i karaja' do don Tuhan o sorohon dau, tu' orohian i' iyau do kohubayaan do Tuhan.

³³Nga' iri nopo kusai di kisawo om ogumu' i' ot osorou dau di dom pomogunan, tu' orohian i' iyau do poposonong do ginawo di sawo dau;

³⁴om gowoi pondo om opogiduwo-duwo o pomusarahan dau. Iri nopo tondu' dit aiso' o sawo, ko' i sumandak poo, om ogumu' i' o sorohon do pasal do don Tuhan, tu' orohian i' iyau dot asanganu kopio'd Kinorohingan o ginawo om koinanai'd koposi-posion dau. Nga' tondu' nopo di kisawo, om iri po i dom pomogunan o sorohon dau, tu' orohian iyau do poposonong do ginawo di sawo dau.

³⁵Koponulisan ku nopodti om maan do koinanangan dokoyu, om okon i' ko' mogodu di mogisuayan nopo o pogoduhan. Korohian ku nopo kopio om momonsoi kou dit otopot om it apatut, om kotumpu i' dot id Tuhan o pomusarahan dokoyu.

³⁶Ondung haro o tulun di kopuriman dot a' dau nowonsoi it apatut dau'd wonsoyon dot id tunang dau, om ondung a' dau opusus o korohian do tinan dau, om opurimanan dau dot apatut dau'd kowinon i sumandak diri, om wonsoyon nopo dau it osonong dot opurimanan dau. A' i' iyau kowonsoi'd dusa do mikawin piya iyolo'.

³⁷Nga' ondung haro o tulun do nokopomusorou no kopio dot a' mangawin di tunang dau om a' dau sansag-sansagan do momonsoi o miagal diri, om osonong i' i wonsoyon dau'ddi, dot ogirot po o ginawo dau do momonsoi'd miagal diri.

³⁸Otopot nopo kopio om i tulun di kumawin, nga' osonong i', om i tulun dit a' kumawin, nga' okon-okon o kosonongo'.

³⁹Tondu' nopo di nakakawin om akagasan no di sawo dau do solinaid po di sawo dau do poimpasi. Ondung apatai i sawo dau, om aiso' no o kaantob di tondu' do mokikawin kawagu di tulun di korohian dau; do dong Kristian poo di kopikowinan.

⁴⁰Nga' koundar nogi' ma daa iyau dot a' kumawin kawagu. Iyo noddid ot osorou ku iyoho', nga' opurimanan ku i' do mantad id kuasa' do Rusod do Kinorohingan i pinoboros ku'ddi.

1 Korintus 8

Pasal do Taakanon di Nokosubak dot id Tingolig

¹Dinondo no, om pasal di taakanon di nokosubak dot id tingolig o poboroson ku. Otopot i' kopio i poboroson do tulun do poingkaa, “Ongoilo ngai' toko' no,” ka. Nga' iri no i toilaan o papasawat do ginawo'd tulun, nga' kosianan nopo om kogiroi i' do ginawo.

²Iri nopo tulun di momusorou dot ogumu' no o nongoilaan dau, om otopot nopo kopio om a' po iyau nokoilo dit apatut dot ilaan dau.

³Nga' tulun nopo dit otopot kopio dot osianan do Kinorohingan, om otutunan i' iyau'd Kinorohingan.

⁴Iri no tuhoton do pasal do taakanon di nokosubak dot id tingolig, om oilaan toko' i' dot iri no i tingolig o maan do ponongkuiyo-iyo dit aiso' i' daa kopio. Om oilaan toko' dot iso' noo o Kinorohingan; om aiso' no o suwai.

⁵Otopot nogi' dot ogumu' i roitan do ponokokinorohingan om tuhan; dot i hilo'd tawan om i hiti'd pomogunan.

⁶Nga' id dati' nopo, om iso' noo o Kinorohingan. Iyau no i Tapa', i minomonsoi do koinsanai'd nunu nopo. Om poimpasi toko' do bagi' dau. Om Tuhan nga' iso' noo, iri no i Yesus Kristus. Om iyau no o pinawayaan do minomonsoi do koinsanai'd nunu nopo, om iyau no o manahak dati' do koposion.

⁷Mulong piya dot iyo'ddi nga' okon i' ko' koinsanai'd tulun do koilo do pasal diri. Haro i' o tulun dit oubas do tumuku' dot id tingolig di gulu po. Om gowoi poddi om gisom piya'd dinondo nga' osorou i' diyolo' dot iri nopo i taakanon di nokosubak dot id tingolig om taakanon nod tingolig. Om mangakan nopondo iyolo' do taakanon diri, om kowonsoi nod dusa dot osorou diyolo'; tu' a' po ogiroi no o kopurimanan do ginawo diyolo'.

⁸Otopot nopo kopio om taakanon nopo toomod om a' i' popogiroto do piuludan toko' dot id Kinorohingan. Tu' ondung mangakan toko' do taakanon diri, om aiso' i' ot aanu-anu toko'. Om a' toko' mangakan di taakanon diri nga' aiso' i' o korugian toko'.

⁹Nga antaan-taan! Kada' indo do gisom do kowonsoi'd dusa o tulun do suwai -- tu' a' po ogirot no o ponongkuyaanan diyolo' --- dot aiso' piya kopio o koontobon nu iya' do momonsoi'd nunu nopo.

¹⁰Poingkaa o komoyon ku: Sokiro nopo do poirikau ko'd makan do hilo'd walai'd tingolig, iya' it ogirot no o kopurimanan do ginawo, om haro nondo o tulun do kokito diya'd makan do hiri. Om ondung a' ogirot o kopurimanan do ginawo di tulun diri, om okon toi ko' iri nondo o kabayayat dau do mangakan do taakanon di nokosubak dot id tingolig?

¹¹Om gowoi pondo om i ponongkuyaanan nu iya' o mamalid do ponongkuyaanan di tulun dit a' po ogirot. Om inda' ka do minatai i' o Kristus do suminowoli do tulun diri.

¹²Om ondung kowonsoi kou'd sala' do miagal diri dot id tulun di sompi' ko' tulun do Kristian --- tu' mamaraag kou di kopurimanan do ginawo diyolo' dit oluhoi om kowonsoi kou nod dusa dot id Kristus.

¹³Om kaa pogi'ddi, dot ondung taakanon o kobungou di tobpinai ku do momonsoi'd dusa, om a' oku nogindo kopio mangakan di taakanon diri. Tu' nunu o koilo-ilo dot iri nopo wonsoyon ku o kobungou di tobpinai ku do momonsoi'd dusa.

1 Korintus 9

It Apatut dot Aanu om i Tonggungan di Rasul

¹Okon oku toi ko' tulun di poillabus om okon i' ko' turipon? Okon oku toi ko' rasul? A' oku toi insan kokito di Yesus, i Tuhan toko'? Okon kou toi ko' tua' di karaja' ku do don Tuhan?



²Om mulong piya dot a' o tulun do suwai monongkuyaana do tulun oku di sinuhu', nga' monongkuyaana kou po daa iyokoyu! Tu' ino no koposi-posion dokoyu do dong Kristian o kointalangan kopio do tulun oku di sinuhu'.

³Ondung pasalaon oku'd tulun, om posimbaron ku indo o poingkaa:

⁴A' oku toi apatut i' dot onuan do taakanon om tinumon do gontok diti karaja' ku?

⁵A' oku toi koino-ino i' do powoyo' do sawo di Kristian do tontok do mimpanau oku, do miagal di winonsoi di piro-piro o tobpinai di Tuhan Yesus om i rasul di suwai, om kohompit nogi' i Pitrus?

⁶Ko' i Barnabas no tuu om iyoho' o suhuon do mimpori-pori do mogihum do kaakan-akanan?

⁷Aiso' i' o soudor di mimpori-pori do mogihum do kaakan-akanan dau dot id suang di posukan do soudor di mongoi sangod! Aiso' i' o gompongumo do mananom dot anggur do hiri'd kabun dau om a' indo iyau mangakan do tua' dit anggur do hiri'd kabun dau'ddi! Aiso' i' o gompomogompi'd dumba' do momogompi'd dumba', om a' indo monginum di susu di dumba' dau'ddi.

⁸Okon i' ko' mantad no di koubasanan do momonsoi'd pointikid do tadau o kapabarasan ku'dti, suwai ko' id suang do Tourat nga' haro i' o boros do pasal diri.

⁹Nokotulis no o poingkaa dot id suang do Tourat di Musa, "Iri nopo sapi' di mongulok di gandum do popotobilang di tua' do gandum do mantad hiri'd rawo, om a' i' apatut do kakangan o kabang," ka. Iri toi i sapi' o pusohon kopio'd Kinorohingan?

¹⁰Ko' iyati' po o komoyon diri? Atantu' no do kinoponulisan nopoddi om iyati' i' o komoyon. Tu' iri nopo tulun di mongumo om i tulun di morobuat di gandum dau, om kumaraja' pogi' nga' haro i' o soro-sorohon dau do kaanu do tintanga' do tua' di karaja' dau.

¹¹Nakapatanom no iyahai do linsou di don rusod dot id suang do koposi-posion dokoyu. Om ondung mongomot iyahai do barakat do konunu-nunuan

do mantad id dokoyu, om ogumu' kopio toi iri do pokionuon dahai do mantad id dokoyu?

¹²Ondung apatut o tulun do suwai do morou-sorou do kaanu'ddi do mantad id dokoyu, om okon toi ko' iyahai nogi' daa ot apatut kopio do kaanu, ko' mantad dot iyolo'? Nga' a' ku i' pakayon i kosorupayan ku do kaanu'ddi, suwai ko' uhang ku nogi' do pimpori-porianan ku do mananggung o koinsanai'd nunu nopo ko' mantad do moningkau do hal di sumiliu'd koontobon do popinsusui di Habar dot Osonong do pasal do Kristus.

¹³Atantu' no do koilo kou i' dot iri nopo tulun di maganu-anu do hiri'd Walai'd Sasambayanan dot Agayo om kaanu nod takanon diyolo' do mantad hiri'd Walai'd Sasambayanan dot Agayo. Om iri tulun di maganu-anu do hiri'd tiyonon do papatahak do porsombahan di sorobon, nga' kaanu i' do bahagi di porsombahan di patahakon diri.

¹⁴Om iyo nogiddi o Tuhan do pinapatantu' dot iri nopo tulun di popinsusui di Habar dot Osonong diri nga' apatut i' do kaanu do kaakan-akanan dau do mantad id karaja' dau di popinsusui.

¹⁵Nga' a' oku po insan pamakai di kosorupayan diri. Om koponulisan ku'dti surat diti nga' okon i' ko' monuhu' oku do wonsoyon o miagal diri dot id doho' do baino'. Osonong nogi' dot apatai oku ko' mantad dot atagakan oku di kaandakan kopio ku.

¹⁶Tu' ondung pasal no do popinsusui di Habar dot Osonong do mantad id Kinorohingan o komoyon diri, om aiso' i' o paantakan ku dot oondos, tu' sinuhu' oku id Kinorohingan do momonsoi'ddi. Obungou oku no, ondung a' oku no popinsusui di Habar dot Osonong diri!

¹⁷Ondung wonsoyon ku i karaja'ddi do tumanud do doho'd korohian om milo oku no daa do mogondos do kaanu'd gads'i'. Nga' popinsusui oku pogi' di Habar dot Osonong diri nga' iri no o tonggungan ku. Om sinuhu' oku i' do Kinorohingan do momonsoi'd karaja'ddi.

¹⁸Iyo nopoddi, om nunu noo o gads'i dot aanu ku? Iti no o gads'i ku: iri no tu' milo oku do popinsusui di Habar dot Osonong diri, mikuwo'd a' papawagat do tonggungan dot ongoiso' piya'd tulun do mamalansa' doho', tu' a' ku i' pokionuon it apatut daa dot aanu do tulun di popinsusui do Habar dot Osonong.

¹⁹Iyoho' nopo om okon i' ko' turipon dot isai nopo o tulun; poillabus oku i'. Mulong piya dot iyo'ddi nga' nosiliu ku no o tinan ku do turipon do koinsanai'd tulun. Om winonsoi ku pogi' o miagal diri nga' mokimamaha' oku dot ogumu' o tulun dot aangatan ku do tumanud do Kristus.

²⁰Id pogialatan oku nopod tulun do Yohudi, om moyo' oku no di kowoyo-woyoo' do tulun do Yohudi om milo oku i' do mangangat di tulun do Yohudi do tumanud do Kristus. Om id pogialatan oku no di tulun di tumanud kopio di Tourat di Musa, om mingiyo-iyo oku no do tulun di maso po dot akagasan di Tourat diri, do mulong piya dot a' oku no daa akagasan di Tourat. Om wonsoyon ku pogi' o miagal diri nga' wayaan ku do mangangat diyolo' do sumiliu'd tumatanud do Kristus.

²¹Om id pogialatan oku no di tulun dot okon ko' Yohudi om tumanud oku no di kowoyo-woyoo' diyolo' it okon ko' tulun do Yohudi, it id soliwani di Tourat. Om wonsoyon ku pogi' o miagal diri nga' wayaan ku do mangangat diyolo' do sumiliu'd tumatanud do Kristus. Nga' okon indo ko' gisom dot a' oku tumanud di ponuhuan do Kinorohingan; tu' porintaon oku i' di ponuhuan do Kristus.

²²Om id pogialatan oku nod tulun dit a' ogirot o ponongkuyaanan, om mingiyo-iyo oku no diyolo' tu' a' ogirot o ponongkuyaanan, om milo oku i' do mangangat diyolo' do sumiliu'd tumatanud do Kristus. Om iyo oku noddi do momit do koinsanai'd tulun, om poingkuro nopo o kowoyo-woyoo' nga' wonsoyon ku nopo, dot iri po o ralan do mamasi do wookon diyolo'.

²³Om wonsoyon ngai' ku nopo iri dot i Habar dot Osonong do mantad id Kinorohingan o kapamansayan ku, om kohompit oku i' iyoho' dot abarakatan.

²⁴Om atantu' no do koilo ko i' dot id suang nopo do pilumbaan do manangkus, om manangkus ngai' i' i tulun di monokilumbo, nga' iso' no o

tulun di kaanu do hodia'. Iyo nopoddi om monotos nod manangkus om kaanu ko i' do hodia'.

²⁵Pointikid-tikid do tulun di maso'd torining, om koporinta' i' do tinan dau dot id suang do nunu nopo. Om wonsoyon pogi' dau o miagal diri nga' orohian iyau dot akaraan di karo do bunga do tanda' do kamanangan, i bunga dit oruuhai om oriou no. Nga' iyati' nopo om porintaon toko' pogi' o tinan toko' dot id suang do nunu nopo nga' orohian toko' dot akaraan di karo do bunga dit a' rumiou.

²⁶Om iri no o koponongkusan ku do mikuwo'd haro kopio o pokiririkatan. Do miagal dit id pilawanan do mitumbuk, tu' a' ku i' songkotumbuk-tumbuk dot a' oila-ilaan.

²⁷Om pologoson ku nopo o tinan ku dot opintumbukan om opimbobog do gisom do milo ku'd porintaon o tinan ku. Om wonsoyon ku pogi' o miagal diri, nga' mada' oku do kapangangat oku nod tulun do suwai do sumuang di pilumbaan, om a' oku iddi iyoho' kosuang.

1 Korintus 10

Mogodu do Tumuku' dot id Tingolig

¹Oi tobpinai-tobpinai! Apatut no dot osorou dokoyu i nosiliu dot id taki- aki toko' di maso diyolo' do manud-tanud di Musa. Nointirungan ngai' i' iyolo' di haun, om osonong iddi iyolo' do suminoborong di Rahat dot Aragang.

²Om nobotisan ngai' iyolo' di haun om nobotisan di rahat diri do sumiliu'd tumatanud di Musa.

³Om minangakan ngai' iyolo' di taakanon do don rusod dit iso' i' o bansa'.

⁴Om minonginum iyolo' do mantad hiri'd pampang do don rusod di moyo-woyo' diyolo'; om iri nopo pampang diri nga' Kristus nogi'.

⁵Nga' iyo piya'ddi, nga' kogumuan no diyolo' dot a' id Kinorohingan kinohubayaan, om gowoi poddi do songirromos poo o rata' diyolo' do hilo'd tana' do kowotuan.

⁶Iri ngai' no o sumiliu'd popoinsan dati', om poposorou dati' dot a' rumohian dit angaraat do miagal di winonsoi diyolo'.

⁷Om popoinsan dati' dot a' tumuku' dot id tingolig do miagal di winonsoi do wookon diyolo'. Do nokotulis no dot id suang do Buuk do Kinorohingan o poingkaa, “Om timpuun no i bansa'ddi do mangakan-ngakan om monginum-nginum, om mintari' do tumuku' dot id tingolig,” ka.

⁸A' toko' i' koino-ino do magampahu' do miagal di winonsoi do wookon diyolo'. Om kapatai nopo o duwo nohopod om tolu noribu o tulun dot id pogialatan diyolo' dot insan no tadau, tu' minomonsoi i' iyolo' do miagal diri.

⁹A' toko' i' koino-ino do mogumbal do Tuhan do miagal di winonsoi do wookon diyolo' di gulu po, gisom do napatai iyolo' do tininduk do tulanut di kipaliu.

¹⁰Om a' toko' koino-ino do somboro-boros dot araatan; do miagal di winonsoi do wookon diyolo' di gulu po. Om gowoi poddi do pinatai iyolo' di Moloikat di Mamamatai.

¹¹Om nongosiliu ngai' pogi' o miagal diri dot id diyolo' nga' maan do popoinsan do tulun do suwai. Om nongkotulis ngai' pogi' iri nga' popoinsan dati'. Tu' iyati' nopodti om poimpasi do tontok dit oruhai nod karaagon do pomogunan.

¹²Iri nopo tulun di momusorou dot ogirot iyau, om mositi' no do minsan-insan; om a' i' iyau aratu'.

¹³Pointikid-tikid di pogumbalan do koontok diya' om iri i' i koubasanan do koontok do tulun. Nga' otorodok i' o Kinorohingan dot id batos dau. Om a' ko i' dau pologoson dot opogumbalan dit a' nu ooyit. Om tontok nopo dot oontok ko'd pogumbalan, om onuan ko indo dau'd ralan do gumiroto om ogirot ko i'.

¹⁴Iyo nopoddi, oi tobpinai-tobpinai di kosianan ku, om karaatai toko' no kopio do tumuku' dot id tingolig.

15Om moro-boros oku dot id dokoyu do miagal do moro-boros oku dot id tulun dit oilo. Om timbangon no kopio dokoyu iti boros ku.

16Tontok nopo di monginum toko' do waig dot anggur do mikuwo'd mongunsikou dot id Kinorohingan, om okon toi ko' iri no o popointalang do nokoiso' toko' dot id Kristus dot id suang do kinapatayon dau? Om tontok di pogikobing-kobingon toko' i roti do maan toko' pogiandadai do mangakan, om okon toi ko' iri no o popointalang do nokoiso' toko' dot id tinan do Kristus?

17Tu' iri nopo roti om iso' noo, om mangakan ngai' toko' nopo di roti dit iso' noddi, om iri no o popointalang dot ogumu' toko' piya nga' iso' no o tinan toko'.

18Sorohon pogi' i tulun do Yohudi. Iri nopo i tulun di mangakan di nakatahak do hiri'd poiyanan di porsombahan do sorobon, om nokoiso' no i tulun di kinoiyonon diri.

19Nunu tuu o komoyon ku do miagal diri? Iri nopo i tingolig om i taakanon di pinosubak dot id tingolig om aiso' i' kopio o komoyon.

20Do nunu nopo i nakatahak do hiri'd poiyanan do podsubak do tingolig om a' i' pinatahak dot id Kinorohingan, suwai ko' id rusod dot angaraat. Om mada' oku i' do koiso' kou do rusod dot araat.

21A' kou i' koino-ino do monginum do mantad hiri'd sangkir di kisuang do waig dot anggur do don Tuhan, om monginum indo do mantad hiri'd sangkir di kisuang do waig dot anggur do don rusod dot araat. Om a' kou koino-ino do makan do hiri'd mija' do don Tuhan, om makan indo do hiri'd mija' do don rusod dot araat.

22Orohian toko' toi do popoosol do Tuhan? Okoris toko' toi ko' Tuhan?

23Boros kad tulun om, “Koino-ino toko' i' do momonsoi do nunu nopo i korohian toko',” ka. Otopot nogi!! Nga' a' i' haro ngai' no o guna' di korohian toko'. “Koino-ino toko' i' do momonsoi do nunu nopo i korohian toko'” --- nga' a' i' kotulung ngai' iri dot id suang do koposi-posion toko'.

²⁴Kada' nod haro o tongoiso' pod tulun do tumotos do mogihum di dau nod koinsanangan. Suwai ko' apatut nogi' do tumotos do mogihum do koinsanangan do tulun do suwai.

²⁵Koino-ino kou i' do mangakan do nunu nopo i padagangan do hilo'd pasar do daging. Om a' piya minog do sorisidon do minguhot do tintod do momoli, om a' i' otingkau o kopurimanan do ginawo dokoyu.

²⁶Tu' haro i' o nokotulis dot id suang do Buuk do Kinorohingan do poingkaa, “Iti nopo pomogunan om koinsanai dit id suang do pomogunan om Tuhan i' o sanganu,” ka.

²⁷Ondung alapon kou'd makan, do tulun dit okon ko' Kristian om kaakun kou do mongoi, om kanon ngai' nopo i posurungon dau dokoyu. Om a' piya minog dot uhoton ondung honggo o tadon di taakanon diri, om a' i' otingkau o kopurimanan do ginawo dokoyu.

²⁸Nga' ondung haro o tulun do momisunud dokoyu dot, “Nokosubak no moti' dot id tingolig iti taakanon diti,” ka, om kada' kou no pangakan di taakanon, tu' apatut i' do podulon i tulun diri om i kopurimanan do ginawo.

²⁹Komoyon ku nopo om okon i' ko' i kopurimanan do ginawo dokoyu, nga' i kopurimanan do ginawo di tulun diri. Haro doti' o monguhot do poingkaa, “Nokuro tu' aantaban oku do kopurimanan do ginawo'd tulun do suwai?”

³⁰Ondung mangakan oku'd taakanon do mikuwo'd mongunsikou dot id Kinorohingan, om nokuro tu' pasalaon oku pod tulun do mangakan do taakanon diri, om nounsikou ku no dot id Kinorohingan?” ka.

³¹Nunu nopo o wonsoyon nu do makan ko tuu ko' minum nga' wonsoyon ngai' nori do popoinggayo'd Kinorohingan.

³²Wonsoyon kasai' no dokoyu o miagal diri om a' kou i' kobungou'd tulun do suwai do momonsoi'd dusa; dot iri tuu tulun do Yohudi ko' iri po tulun dot okon ko' Yohudi, ko' iri po sidang do Kinorohingan.

³³Momit kou no do doho'd kowoyo-woyoon. Tu' tumotos kasai' oku i' do poposonong do ginawo'd koinsanai'd tulun dot id suang do koinsanai'd nunu

nopo, om a' ku no sorohon o doho'd koinsanangan. Tu' korohian ku nopo kopio om angapasi ngai' daa iyolo'.

1 Korintus 11

¹Omit kou no do kowoyo-woyoon ku, do miagal doho' tu' momit do kowoyo-woyoon do Kristus.

Pasal do Mononsunduk do Sumambayang

²Mamarayou oku no dokoyu tu' osorou kasai' oku i' dokoyu om tumanud kou di ponudukan di pinotuduk ku dokoyu.

³Nga' orohian oku po do kongoilo kou dot iso' kawagu o ponudukan. Iri no tu' boyoon nopo do pointikid-tikid do kusai om Kristus; om boyoon nod tondu' om i sawo dau, om boyoon nod Kristus om Kinorohingan.

⁴Ondung haro o kusai do mononsunduk do tontok do sumambayang ko' tontok do poposusui di habar do mantad id Kinorohingan, dot id toguang do tulun dot ogumu', om mongintingayam no iyou do Kristus.

⁵Om ondung haro o tondu' dit a' mononsunduk do tontok do sumambayang ko' tontok do poposusui di habar do mantad id Kinorohingan dot id toguang do tulun dot ogumu', om mongintingayam no i tondu'ddi di sawo dau, i nosiliu do boyoon dau. Om iyo nopoddi om miagal pod nobugaran o tulu di tondu'ddi.

⁶Tu' ondung a' o tondu' mononsunduk om osonong nogi' do pampadan o tobuk dau. Nga' ondung bugaran o tulu do tondu' ko' pampadan o tobuk dau, om kointingayam i' dau iri. Om osonong nogi' do mononsunduk iyou.

⁷Tongokusai nopo om a' i' minog do mononsunduk, tu' iyou no o popointalang do kowoyo-woyoo' om kagayaan do Kinorohingan. Tongoond' noo om popointalang do kagayaan do tongokusai,

⁸tu' kusai nopo om a' i' winonsoi do mantad id tondu', suwai ko' tondu' o winonsoi do mantad id kusai.

⁹Om kinapamansayan do kusai nga' okon i' ko' maan do koinsanangan do tondu', suwai ko' tondu' o winonsoi do maan do koinsanangan do kusai.

¹⁰Iyo nopoddi, om mositi' no do mononsunduk o tongoondu' om asanangan i' i moloikat, tu' iri no o koilaan do minsiriba' iyau di sawo dau.

¹¹Mulong piya dot iyo'ddi, nga' id suang nopod koposi-posion toko' do pointikid do tadau, dot iyati' tu' tulun do Kristian, om a' i' poimpori-pori i tondu' do posuwai-suwai di kusai, om i kusai nga' a' i' poimpori-pori do posuwai-suwai di tondu'.

¹²Tu' mulong piya do winonsoi do mantad id kusai o tondu' di timpuun i', nga' id tohuri noddi om tongoondu' i' o mogkosusu do tongokusai; om Kinorohingan i' o tadon do koinsanai'd nunu nopo.

¹³Umbalai pogi' kopio dokoyu do momusorou iti: Osorupai toi o tondu' do sumambayang dot id Kinorohingan dot id toguang do tulun dot ogumu', dot a' mononsunduk?

¹⁴Om notudukan kou no do mantad id koubasanan do tulun dot ogumu' dot anaru nopo o tobuk do kusai, om a' i' osonong no.

¹⁵Nga' tongoondu' nopo, om tobuk no o pinatahak dot id dau do maan do ponokop do tulu dau om sumiliu'd kaandasan dau o tobuk dit anaru.

¹⁶Ondung haro o sumurilog do pasal diti, om iso' noo o milo ku'd poboroson tu' iyati' nopo om i piro-piro o sidang do Kinorohingan di suwai, om iso' noo o koubasanan toko' dot id suang do sidang; om aiso' no o suwai ko' iri.

Porjomuan di don Tuhan

¹⁷Iti no poboroson ku'd baino', om a' oku no mamarayou dokoyu. Tu' okon nogi' ko' osonong o kootuson di pitimungan dokoyu, suwai ko' araat nogi'.

¹⁸Id gulu nopo kopio do norongou ku om haro o piro-piro sinompuruan do tulun dot a' mogiuulud dot id suang do pitimungan. Om osorou ku dot otopot i' o wookon di norongou ku'ddi.

¹⁹Om a' i' milo dot aiso' kopio o pogisosongkiwalan dokoyu, tu' iri nogindo o pointalang kopio ondung isai ngai' i tulun do Kristian dit otopot.

²⁰Nga' tontok nopo di tumimung kou om okon i' ko' porjomuan do don Tuhan i wonsoyon dokoyu.

²¹Tu' tontok nopod makan kou, om sompori-pori kou nopo do mongoi di taakanon dokoyu om mogiaahau kou. Om gisom do haro nondo ot aiso' i' ot aakan- akan, om inda' ka di suwai tu' nangaawuk poo.

²²Nokuro tu' miagal kopio kou'ddi? Aiso' toi o walai dokoyu? Milo kou i' do makan om minum do hiri'd walai dokoyu! Ko' orohian kou nod mongindaraat di sidang do Kinorohingan om mongintingayam di tulun do mosikin? Nunu poo o poborosan ku dokoyu'dti? Royohon ku po tuu iyokoyu? Amu! A' oku no kopio mamarayou dokoyu.

²³Tu' iri nopo pinotuduk ku dokoyu om iri i pinotuduk do Tuhan dot id doho': do tontok nopo di totuong di padagangan no i Yesus, i Tuhan toko', om anu no iyau'd roti,

²⁴om kopongunsikou poddi iyau'd Kinorohingan di roti'ddi, om pogikobing-kobingo' no dau i roti, om boro-boros no iyau'd poingkaa, “Iti no poiyaan do tinan ku di patahakon do sumowoli dokoyu. Wonsoyon no dokoyu o miagal diti do kopomusarahan doho',” ka dau.

²⁵Om iyo iddi di nakaakan tu' anu no iyau do sansangkir o waig dot anggur om boro-boros nod poingkaa, “Iti no waig dot anggur o tumpongo do Kinorohingan di wagu, om pogiroton do raha' ku. Om pointikid-tikid do monginum kou'dti, om wonsoyon no o miagal diti do kopomusarahan doho',” ka dau.

²⁶Tu' pointikid-tikid do mangakan kou di roti om monginum kou di waig dot anggur diri, om poposusui kou no di kinapatayan do Tuhan, do gisom do korikot iyau.

²⁷Iyo nopoddi, om iri nopo tulun di mangakan di roti di don Tuhan om monginum di waig dot anggur di don Tuhan, dot a' apatut o kowoyo-woyoo' do mangakan om monginum diri, om kowonoi no i tulun diri do dusa dot id toguang do Tuhan, i pinapatahak do tinan dau om raha' dau.

²⁸Iyo nopoddi, om mositi' no do sorisidon po kopio do pointikid-tikid do tulun o ginawo dau, om koino-ino nogindo iyau do mangakan di roti om monginum di waig dot anggur.

²⁹Tu' ondung haro o tulun di mangakan nopo di roti om monginum di waig dot anggur om a' indo momusou no do tinan do Tuhan o komoyon di porjomuan diri, om poporikot no do hukuman do Kinorohingan dot id tinan dau o kapangakanan om koponginuman dau'ddi.

³⁰Om iri no o kokuwaan dot ogumu' ot id pogialatan dokoyu do sumakit om oluhoi, om ogumu' o napatai.

³¹Nga' ondung poguluonon toko' do monorisid kopio o ginawo toko', om a' toko' i' ohukuman do Kinorohingan.

³²Nga' ondung hukuman toko' do Kinorohingan, om bobogon toko' no dau, om a' toko' i' kotonggoi diti pomogunan do hukuman.

³³Iyo nopoddi, oi tobpinai-tobpinai ku, om ondung tumimung kou do mangakan di porjomuan do don Tuhan diri, om mogiandad-andad kou no do mangakan.

³⁴Ondung haro o louson, om makan mantad nogi' do hiri pod walai dau. Om ondung podulon dokoyu iti, om a' indo poporikot do hukuman do mantad id Kinorohingan dot id tinan dokoyu i pitimungan dokoyu'd sumambayang. Om iri no tuhoton do suwai ko' iti, om simbaron ku indo do korikot oku'd hino.

1 Korintus 12

Nipuhawang do Mantad id Rusod do Kinorohingan

¹Om iti po nipuhawang do Rusod do mantad id Kinorohingan o patarangan ku, tu' orohian oku do koilo kopio kou dit otopot, oi tobpinai-tobpinai ku.

²Soroho' no dokoyu do nopo dit a' kou po nokotutun do Tuhan, om nabayayat tomod kou do tumanud di tingolig dit a' poimpasi.

³Om mositi' nod koilo kou do tulun nopo di pitudukan do Rusod do Kinorohingan om a' i' milo do moro-boros dot, “Ousung po i Yesus!” ka. Om

iyo nogiddi tu' a' i' o tulun milo do momoros dot, “I Yesus no o Tuhan!” ka, ondung a' i tulun diri pitudukan di Rusod do Kinorohingan.

⁴Haro i' o piro-piro kowoyoon do nipuhawang do mantad id Rusod do Kinorohingan, nga' iso-iso' i' o Rusod do manahak ngai'ddi.

⁵Om haro piro-piro o kowoyoon do karaja' di don Tuhan. Nga' iso-iso' i' o Tuhan di pogobi-obian!

⁶Haro i' o piro-piro kowoyoon do toilaan do momonsoi'd karaja' di don Tuhan, nga' iri nopo manahak do toilaan dot id pointikid-tikid do tulun di momonsoi di karaja' do nakatahak dot id dau'ddi om iso-iso' i' o Kinorohingan.

⁷Kointalang i' i karaja' di Rusod do Kinorohingan dot id pointikid-tikid do tulun do koinsonianan ngai' toko'.

⁸Haro i' o tulun do puhawangan di Rusod do toilaan do mimboros do kikuasa' kopio. Om haro o puhawangan di Rusod diri do toilaan do popotuduk do pasal do Kinorohingan.

⁹Om iri i' i Rusod diri o momuhawang do tulun do suwai do kotumbayaan dot id Kristus dit ogirot ko' i koubasanan; om tulun nod suwai om puhawangan di Rusod do kuasa' do momolingos do toruol.

¹⁰Om haro o tulun do puhawangan do kuasa' do momonsoi'd koimayaan om iri no tulun do suwai om puhawangan do toilaan do poposunud di natantu' mantad do Kinorohingan do wonsoyon dau. Om tulun nod suwai om puhawangan di Rusod do toilaan do mongintutun di nipuhawang do mantad id Rusod do Kinorohingan om it okon ko' mantad id dau. Om haro o puhawangan do toilaan do mimboros do mogisuayan o bansa'd boros di koimayaan kopio, om haro o puhawangan do toilaan do poposuhut do komoyon di boros do bansa'd suwai'ddi.

¹¹Iri nopoddi om mantad ngai' i' dot iso' noo o Rusod; om mogisuayan o nipuhawang do patahakon dot id pointikid-tikid do tulun, do tumanud do korohian di Rusod diri.

Ogumu' o Pakakas Nga' Iso' noo o tinan

¹²Kristus nopo om miagal do tinan do tulun; iso' noo o tinan, nga' ogumu' i' o pakakas. Om mulong piya dot ogumu' i pakakas diri, nga' iso-iso' i' o tinan.

¹³Om iyati' nga' iyo iddi, dot iri tulun do Yohudi om it okon ko' Yohudi, om turipon tuu ko' iri po it okon ko' turipon; tu' nongobotisan ngai' toko' no dot id suang dit iso' noo o Rusod, om opogiiso' toko' i' dot id tinan do Kristus. Om noonuan ngai' toko' no di Rusod diri.

¹⁴Tu' tinan piya nga' okon i' ko' iso' noo o pakakas, suwai ko' ogumu' i' o pakakas.

¹⁵Ondung momoros i gakod dot, “Okon oku i' ko' longon, om a' oku i' kohompit di tinan,” ka, om okon i' ko' a' no kopio kohompit di tinan i gakod diri.

¹⁶Om ondung moro-boros i tolingo dot, “Okon oku i' ko' mato, om a' oku i' kohompit di tinan,” ka, om okon i' ko' a' no kopio kohompit di tinan i tolingo'ddi.

¹⁷Ondung osiliu ngai' do mato i tinan, om poingkuro daa'ndo i tinan do korongou? Om ondung osiliu ngai' i tinan do tolingo, om poingkuro no daa'ndo do kosingud i tinan?

¹⁸Oilaan toko' i' do Kinorohingan o pinopoiyon do pointikid-tikid di pakakas do tinan dot id tinan. Om pinoiyon ngai' iri do hiri'd apatut do poiyanan diri do tumanud di korohian do Kinorohingan.

¹⁹Ondung oinsanan iri dot osiliu'd iso' noo o pakakas om honggo po daa'ndo o roitan do tinan?

²⁰Iyo nopoddi, om atantu' no dot ogumu' i' o pakakas do tinan nga' iso- iso' indo i tinan.

²¹Om a' no milo o mato do moro-boros dot id longon dot, “Mada' oku i' diya'!” ka, ko' moro-boros po i tulu dot id gakod dot, “Mada' oku i' diya'!” ka.

²²Nga' kiguna' toko' i' kopio di pakakas do tinan di sorohon piya daa dot oluhoi;

²³om iri nopo pakakas do tinan toko' di sorohon toko' daa dot a' agayo no guna', om iri nogi' i pusohon kopio toko'. Om iri pakakas do tinan dit a' olumis no o kokitanan, nga' iri nogi' kopio i podulon toko'.

²⁴Iri nopo pakakas do tinan toko' dit osonong mantad o kokitanan om a' toko' nogi' minog nod gompion. Om noulud nod Kinorohingan iti tinan toko' gisom dot iri nogi' i pakakas do tinan dit a' haro no o guna' o pusohon kopio toko'.

²⁵Om iyo noddi o ralan dot a' opogipori-pori i tinan; tu' mogipadul-padul i pakakas di tinan.

²⁶Ondung oinggorit o tiso' di pakakas do tinan, om oinggorit ngai' no i pakakas do suwai; ondung royohon o tiso' di pakakas do tinan, om otood ngai' no i pakakas do suwai di hiri'd tinan diri.

²⁷Iyokoyu ngai' no i tinan do Kristus, om pointikid-tikid dokoyu nga' pakakas ngai' no di tinan diri.

²⁸Om iyo nogiddi dot id suang piya'd sidang, tu' natantu' mantad nod Kinorohingan o kogoyo-goyoo' do karaja'd tulun do hiri'd sidang: koiso' nopo om i rasul, om koduwo no om i nabi, om kotolu no om i gomponuduk, om iri nogi' i momonsoi do kongoimayaan, om iri nogi' i noonuan do nipuhawang do momolingos do toruol, om i monulung do tulun do suwai, om i momoyo' do tulun, om i mimboros do mogisuayan o bansa'd boros di koimayaan.

²⁹Okon i' ko' koinanai diyolo' do nosiliu'd rasul, ko' nabi, ko' gomponuduk. Om a' i' haro ngai' o kuasa' do momonsoi'd koimayaan,

³⁰ko' momolingos do toruol, ko' mimboros do mogisuayan o bansa'd boros di koimayaan, ko' poposuhut do boros di koimayaan diri.

³¹Iyo nopoddi, om tumotos kou nogi' kopio do mokiaanu di nipuhawang dit agayo kopio o guna'. Nga' poingkaa o ralan dit osonong kopio.

1 Korintus 13

Kosianan

¹Mulong piya do milo oku'd mimboros do mogisuayan o bansa'd boros do tulun om boros do moloikat, nga' ondung a' oku osianan, om iri nopo boros ku'ddi om koghiyo-hiyo no toomod, om aiso' i' o komoyon.

²Mulong piya dot oilo oku do popolombus di habar do mantad id Kinorohingan, om kosuhut ngai' oku dit angaralom, om kongoilo ngai' oku do nunu nopo, om otumbayaan kopio oku'd Kinorohingan, gisom do milo oku do popoundaliu do nuluhon, nga' ondung a' oku osianan, om aiso' i' o guna-guna' ku!

³Mulong piya dot insanan ku nopod popuhawang dot id tulun do mosikin o nunu nopo i haro dot id doho', om patahakon ku o tinan ku do maan sorobo', nga' ondung a' oku osianan, om aiso' ngai' i' o guna-guna'ddi.

⁴Tulun nopo dit osianan om alanut i' o ginawo om osonong koulun. A' i' iyau mosol, om a' mingudut, om a' minggayo-gayo.

⁵A' i' iyau mokirayou-rayou, om a' ohurolo, om a' mononsog do tulun do suwai do tumanud do dau'd korohian, om a' obingkaus om a' obinsuli'.

⁶Tulun nopo dit osianan om a' i' orohian dit araat, tu' korohian nopo dau om iri no it osonong.

⁷Alanut i' o ginawo dau do tumimbaba' do nunu nopo, om monongkuyaan iyau; om amu' tumingkod do mogondos, om alanut o ginawo.

⁸Kosianan nopo om aiso' i' o kopupuson. Dinondo nopodti om haro i' o tulun dit oilo do popolombus di habar do mantad id Kinorohingan, nga' tumingkod indo iyau do popolombus di habar diri. Dinondo nopodti om haro i' ot oilo do mimboros do mogisuayan o bansa'd boros di koimayaan, nga' koimbagu nopondo om kotingkod i' iyau do mimboros do boros diri. Dinondo nopodti om haro i' o tulun dit ogumu' o toilaan, nga' koimbagu nopondo om olihuan indo i noilaan diyolo'ddi.

⁹Tu' iri nopo toilaan toko' om i komiloo' toko' do popinsusui di habar do mantad id Kinorohingan, om haro kasai' po o bohiton, tu' a' toko' po oilaan ngai'.

¹⁰Nga' orikot indo o maso do koimbagu do patahakon ngai' do Kinorohingan iri, gisom dot aiso' nondo o bohiton, tu' oilaan ngai' toko' no, om oidu' nondo i haro o bohiton.

¹¹Tontok nopo di tanak oku po, om don tangaanak no do koboro-boroso' ku, om don tangaanak do pomurimon-rimon ku, om don tangaanak do kowoyo-woyoo' ku do momusorou. Dinondo nopoddi tu' agayo oku, om notingkadan ku no i kowoyo-woyoo' ku di don tangaanak.

¹²Iti nopo tokito toko' do dinondo'dti om iyo no do sangai-sangai dit a' i' okito no kopio dot id pogotulan. Nga' koimbagu nopondo om kotimbaba' toko' nopo kopio om atalang indo o tokito toko'. A' ku po oilaan ngai' do dinondo poo, nga' koimbagu nopondo om ongoilaan ngai' ku indo do miagal do Kinorohingan tu' koilo do koinsanai'd kowoyo-woyoon ku.

¹³Nga' daamot nopodti om haro o tolu o kowoyoon dit apatut do wonsoyon kasai' toko': otumbayaan, mogondos om mogiinsian-sian. Nga' iri nopo it agayo kopio dot id pogialatan di tolu'ddi, om it osianan do tulun do suwai.

1 Korintus 14

Piro-Piro Kawagu o Ponudukan do Pasal di Nipuhawang do Mantad id Rusod do Kinorohingan

¹Tumotos kou no kopio dot osianan do tulun do suwai. Om tumotos kou no do mokiaanu di piro-piro o nipuhawang do patahakon di Rusod do Kinorohingan, om okon-okon po om i komiloo' do popolombus di natantu' mantad do Kinorohingan do wonsoyon dau dot id tulun.

²Iri nopo tulun di mimboros do boros di koimayaan, om a' i' moro-boros dot id tulun, suwai ko' moro-boros dot id Kinorohingan. Aiso' i' o tulun do kosuhut di poborosan dau, tu' iri i' i Rusod do Kinorohingan o mominsuhu' dau do popimboros do boros di Kinorohingan noo o kosuhut.

³Nga' iri nopo tulun di popolombus di habar do mantad id Kinorohingan, om tulun i' o polombusan do maan do popogirod diyolo', om pongodsuur do ginawo om ponginsasamod diyolo'.

⁴Iri nopo tulun di mimboros do boros di koimayaan om popogiroto no do dau'd ginawo, nga' iri nopo tulun di popolombus do habar do mantad id Kinorohingan om mongodsuur i' di sidang do gumiroto dot id kotumbayaan diyolo'.

⁵Osonong nogi' kopio do milo ngai' kou do mimboros do mogisuayan o bansa'd boros di koimayaan. Nga' iri nopo it osonong kopio om milo kou do popinsusui di natantu' mantad do Kinorohingan do wonsoyon dau. Tu' iri nopo tulun di popolombus do habar do mantad id Kinorohingan om agayo i' ko' mantad di tulun di mimboros do mogisuayan o bansa'd boros di koimayaan; nga' suwai indo ondung milo i tulun di mimboros do mogisuayan o bansa'd boros do koimayaan diri do poposuhut di pinoboros dau, tu' otulung i' o koinsanai di sidang.

⁶Ondung rumikot oku dot id dokoyu om mimboros oku nondo do mogisuayan o bansa'd boros di koimayaan, om nunu no tuu o guna'ddi dot id dokoyu? Aiso' i' kopio o guna'ddi dot ongokooro' piya! Nga' suwai indo, ondung popolombus oku dot id dokoyu di pinointalang do Kinorohingan, ko' popotuduk oku do pasal do Kinorohingan, ko' popolombus oku do habar do mantad id Kinorohingan ko' monuduk oku.

⁷Om iri piya tuunion dit aiso' o ginawo, do miagal di suling om kecapi, dot a' popunongon o popouni, nga' poingkuro daa dot oilaan do tulun o lagu' di pounion?

⁸Haro po kawagu o poiyaan: Ondung a' popunongon o popouni do torumpit, om isai daa o sumodia' do mongoi sangod?

⁹Om iyo nogiddi o komiloo' nu do mimboros do mogisuayan o bansa'd boros di koimayaan. Ondung oilo ko do mimboros do boros dit a' osuhutan, om iso' pod tulun nga' aiso' i' o kosuhut di poboroson nu. Om miagal nori do moroboros ko dot aiso' o tulun do barasan.

¹⁰Hiti nopod pomogunan om a' i' okuri-kuri' o bansa'd boros, nga' aiso' i' o tiso' di boros diri dot aiso' o komoyon.

¹¹Nga' ondung a' oku kosuhut di boros di poboroson dot iso' o tulun, om iri nopo tulun di mimboros diri om iyo nod sompogunan dot id doho'; om iyoho' nga' iyo nogiddi dot id dau.

¹²Om iyokoyu nga' oilaan ku i' dot orohian kopio kou do kaanu do piro-piro o nipuhawang do mantad id Rusod do Kinorohingan. Nga' agayo nopo kopio om mositi' no do tumotos kopio kou do mamakai di nipuhawang di kotulung do sidang do gumirodot dot id kotumbayaan.

¹³Om iri no o kokuwaan do tulun nopo di mimboros do boros di koimayaan, om mositi' no do mokianu kopio'd Kinorohingan do toilaan do poposuhut di pinoboros dau'ddi.

¹⁴Tu' ondung sumambayang oku dot id suang do boros di koimayaan, om sumambayang i' kopio o rusod ku, nga' a' i' kotonggoi o pomusarahan ku do sumambayang.

¹⁵Om nunu po daa'ndo o wonsoyon ku? Poingkaa o wonsoyon ku: Sumambayang oku dot id suang do rusod ku om sumambayang oku dot id suang do pomusarahan ku. Modsinding oku dot id suang do rusod ku, om modsinding oku dot id suang do pomusarahan ku.

¹⁶Tu' ondung mongunsikou ko'd Kinorohingan dot id suang nod rusod nu, om haro nondo o tulun do suwai dit a' kosuhut di boros do koimayaan do mantad id Rusod do Kinorohingan, om a' i' i tulun diri milo do momoros dot, "Kosokodung oku," ka, dot id sambayang nu do mongunsikou'ddi; tu' a' i' iyau kosuhut di pinoboros nu.

¹⁷Om mulong piya daa dot osonong tomod i sambayang nu do mongunsikou'd Tuhan, nga' aiso' i' o komoyon di sambayang nu'ddi dot id tulun do suwai.

¹⁸Mongunsikou oku nod Kinorohingan tu' milo oku do mimboros do mogisuayan o bansa'd boros di koimayaan, dot ogumu' po ko' i dokoyu'd noilaan.

¹⁹Nga' id suang nopod pitimungan do sumambayang dot id Tuhan, om orohian oku nogi' do popoboros dot ongolimo nopo o boros dot osuhutan pod

tulun ko' mantad do popimboros do rinibuan o boros dot id suang di boros di koimayaan. Orohian oku nogi' kopio dot iyo'ddi om milo oku i' do monuduk do tulun.

²⁰Oi tobpinai-tobpinai! Kada' dokoyu paanak-anako' o pomusorou dokoyu. Ookuro do tangaanak kou dit ongokoro' po dot id wowonsoyon dit araat, nga' pomolohingon no kopio dokoyu o kowoyo-woyoo' dokoyu'd momusorou.

²¹Tu' nokotulis no dot id suang do Buuk do Kinorohingan o poingkaa, “Boros kad Tuhan, ‘Moro-boros oku nondo dot id bansa' diti, dot i tulun di moro-boros dot id suang do boros dit a' osuhutan o popolombus. Iri nondo tulun do bansa'd suwai o popolombus do boros ku dot id tulun di songonuon ku; nga' iyo piya'ddi, nga' a' i' iyolo' mokinongou do boros ku,’ ka dau,” ka.

²²Om kaa pogi' dot iri nopo nipuhawang do mimboros do boros do koimayaan di mogisuayan o bansa', om pogintutunan no dot id tulun dit a' po notumbayaan, om okon i' ko' pogintutunan dot id tulun di notumbayaan. Om iri no nipuhawang do poposunud di natantu' mantad do Kinorohingan do wonsoyon dau dot id tulun, om pogintutunan dot id tulun di notumbayaan no, om okon i' ko' pogintutunan di tulun dit a' notumbayaan.

²³Iyo nopoddi, om ondung oinsanan nopo i tulun dot id pitimungan do sidang do mimboros do boros di koimayaan, om rumikot nondo o piro-piro o tulun do suwai dit a' oubas do tumimung ko' i tulun dit okon ko' Kristian, om atantu' no do pokoulahon kou diyolo'!

²⁴Nga' ondung oinsanan kou nopo do popolombus do habar do mantad id Kinorohingan, om rumikot nondo o songulun dit okon ko' Kristian ko' tulun do suwai dit a' oubas do tumimung, om iri nopondo boros di polombuson ngai' dokoyu'ddi om popointalang nondo do dusa di tulun diri om popopuriman dau do koinsanai di dusa dau.

²⁵Kointalang ngai' nopondo i poillisok dot id suang do ginawo dau, gisom do minsiriba' o ginawo dau om tumuku' nondo iyau dot id Kinorohingan. Om mangakun nondo iyau do hiri kopio'd pogialatan dokoyu o Kinorohingan.

Kowoyo-woyoo' dot Osonong do Tontok do Sumambayang i Sidang

²⁶Om nunu'ddi o komoyon ngai'ddi? Ondung tumimumg kou do sumambayang dot id Tuhan, om haro nondo o modsinding, om haro o monuduk, om haro o popolombus di pinointalang do Kinorohingan, om haro o mimboros do boros di koimayaan, om haro o poposuhut do komoyon di pinoboros diri. Nga' mositi' no do wonsoyon ngai' iri do maan do ponuduk om koinsanangan do koinsanai'd tulun.

²⁷Ondung haro ot orohian do mimboros do boros di koimayaan, om mositi' no do duwo noo ko' tolu o tulun do mogisowoli-woli do mimboros. Om mositi' nod haro o tulun do poposuhut di pinoboros di tulun di minimboros diri.

²⁸Ondung aiso' o milo do poposuhut, om osonong nogi' dot a' nopo mimboros i tulun di mimboros do boros di koimayaan dot id suang di pitimungan. Om moro-boros nopo iyau dot id Kinorohingan dot id suang do ginawo dau.

²⁹Ongoduwo nopo ko' tolu o tulun do popolombus do boros do Kinorohingan, om iri nondo suwai om monimbang di boros di pinolombus diri.

³⁰Nga' ondung haro o habar do mantad id Kinorohingan do rumikot dot id iso' kawagu o tulun di poirikau dot id pitimungan diri, om mositi' no do tumingkod i tulun di maso do moro-boros.

³¹Om iyo noddi o kowoyo-woyoo' dokoyu ngai', do mogisowoli-woli do popolombus do habar do mantad id Kinorohingan; om ongotudukan ngai' i' o tulun om kogirok dot id suang do kotumbayaan.

³²Iri nopo nipuhawang do mantad id Rusod di popolombus do habar do mantad id Kinorohingan om milo i' di tulun di popolombus di boros diri do pususon.

³³Kinorohingan nopo om Kinorohingan i' dit orohian do haro o kouludan; om okon i' iyau ko' Kinorohingan dit orohian dot agangau. Om poingkuro nopo it osiliu dot id koinsanai'd sidang do Kinorohingan,

³⁴om a' no kopio koino-ino do mimboros o tongoindu' dot id suang do pitimungan. Iyolo' nopo om a' i' pabanaron do mimboros. Om a' iyolo' koino-ino do sumiliu'd boyoon; tu' iyo noddi o kopiontok di ponudukan di Tourat.

³⁵Ondung haro o pokiilaan diyolo', om uhoton nopo diyolo' iri dot id sawo diyolo' om hiri iyolo'd duwalai. Kointingayam i' kopio o tongoond'u do mimboros dot id suang do pitimungan do sidang.

³⁶Iyokoyu toi o tadon di boros do Kinorohingan? Ko' iyokoyu no tuu o pinolombusan di boros diri?

³⁷Ondung haro o tulun di kopuriman do noonuan iyau do nipuhawang do popolombus do boros di mantad id Kinorohingan ko' noonuan iyau do nipuhawang do suwai do mantad id Rusod do Kinorohingan, om mositi' no do kopuriman o tulun diri dot iti nopo tulison ku om ponuhuan i' kopio'd Tuhan.

³⁸Nga' ondung haro o tulun dit a' rumamit diti, om kada' no dokoyu iyau pokinongoho'.

³⁹Iyo nopoddi, oi tobpinai-tobpinai, om tumotos kou no do popolombus do habar di mantad id Kinorohingan, nga' kada' indo dokoyu oduhai i tulun dit orohian do mimboros do mogisuayan o boros di koimayaan.

⁴⁰Nga' mositi' no dot osonong om oulud o kowoyo-woyoo' do momonsoi do koinsanai'ddi.

1 Korintus 15

Napasi Kawagu o Kristus do Mantad id Kapatayon

¹Om dinondo nodti, oi tobpinai-tobpinai ku, om orohian oku do sorohon kawagu dokoyu i Habar dot Osonong do mantad id Kinorohingan di pinosusui ku dokoyu di gulu po. Om rinamit i' dokoyu iri, om notumbayaan kou di Kristus tu' nokorongou kou no di Habar dot Osonong.

²Ondung tumanud kasai' kou di pinosusui ku'ddi, om kapasi no dokoyu i Habar dot Osonong diri; ondung a' kou no minonongkuyaan no toomod, om aiso' iddi o nosuhut-suhutan.

³Iri nopo i pinosusui ku dokoyu'ddi om iri no i doho' do naanu. Iri nopo it agayo kopio, do miagal di nokotulis dot id suang do Buuk do Kinorohingan, om pinosusui ku i' dot id dokoyu, do minatai i Kristus do minongidu' di dusa toko' o kinapatayan;

⁴om nolobong iyau, nga' napasi iddi kawagu di kotolu'd tadau. Om iri nga' nokotulis nogi' dot id suang do Buuk do Kinorohingan.

⁵Om pinosunud ku nogi' dokoyu dot i Kristus nopo, i napasi kawagu'ddi, om minintalang i' dot id di Pitrus, om intalang nogiddi kawagu dot id hopod om duwo o tulun do suwai di sinuhu'ddi.

⁶Om intalang nogiddi iyau dot id tumatanud dau dit ogumu' i' ko' limo nahatus o tulun, dot insan-insan o maso. Om kogumuan po di tulun diri do poimpasi do dinondo; okuri' po diyolo' o napatai.

⁷Om intalang po kawagu i Kristus dot id di Yakub om intalang nogiddi iyau dot id koinsanai di rasul.

⁸Id tohuri noddi kopio, om minintalang iyau dot id doho' --- iyoho' i miagal-agal do tanak di nosusu dot okon ko' i maso do kosusuan do nosusu!

⁹Iyoho' no o rasul do Tuhan dit osiriba' no kopio o ngaran. Om a' oku no daa apatut do roitan do rasul, tu' nokoponginggorit oku i' di sidang do Kinorohingan.

¹⁰Nga' nokoiyo oku i' diidti do baino', tu' nosianan i' o Kinorohingan doho'. Om haro i' kopio o kinountungan do Kinorohingan do minangampun doho'. Om iyoho' nogiddi o poimaha' o pangangaraja' ko' mantad do koinsanai di rasul. Nga' otopot nopo kopio om okon i' ko' mantad id kokorisan ku'ri, suwai ko' iri nopo om karaja' i' do Kinorohingan, i nosianan doho', om i monguhup doho' do kumaraja'.

¹¹Om kaa pogiddi, dot isai nopo o karangahan dokoyu di Habar dot Osonong diri --- dot iyoho' tuu ko' i tulun do suwai di sinuhu' --- nga' a' i' monguro. Iri nopo it agayo kopio om i poposusui iyahai di Habar dot Osonong diri, om monongkuyaan kou iyokoyu'ddi.

Posion Kawagu o Tulun do Mantad id Kapatayon

¹²Ondung popinsusuyon dahai do napasi kawagu i Kristus do mantad id kapatayon, om nokuro tu' haro ot id pogialatan dokoyu do momoros dot a' posion kawagu i tulun do napatai?

13Om ondung otopot daa dot a' posion kawagu i tulun di napatai, om komoyon nopoddi nga' Kristus piya nga' a' i' pinasi kawagu do mantad id kapatayon.

14Om ondung a' daa o Kristus pinasi kawagu do mantad id kapatayon, om aiso' no o guna' dahai do popinsusui do nunu-nunu, om aiso' o guna' dokoyu do monongkayaan, tu' aiso' i' o nunu-nunu do poimpahan di kotumbayaan dokoyu.

15Om suwai no ko' iri, om kointalang no do mongudut iyahai do pasal do Kinorohingan, tu' popinsusuyon dahai do pinasi kawagu'd Kinorohingan o Kristus do mantad id kapatayon, om a' i' iyou'd Kinorohingan pinasi kawagu dot ondung otopot no daa kopio dot a' posion kawagu i tulun di napatai!

16Tu' ondung a' posion kawagu i tulun do napatai, om Kristus nga' a' no pinasi kawagu do mantad id kapatayon.

17Om ondung a' o Kristus pinasi kawagu, om iyo nod nipi toomod i kotumbayaan dokoyu'ddi; om komoyon nopoddi nga' id suang kasai' kou pod kowoyo-woyoon di kidusa, om aiso' o soro-sorohon dokoyu.

18Om komoyon nopoddi nga' aiso' no o soro-sorohon di tulun do Kristian di nangapatai.

19Om ondung daamot toko' no do poimpasi do hiti'd pomogunan do haro o soro-sorohon toko' dit id suang do Kristus, om iyati' no o nokoimamang kopio dot id pogialatan do koinsanai'd tulun do hiti'd pomogunan.

20Nga' nokointalang no kopio do napasi kawagu i Kristus do mantad id kapatayon. Om iti no o kotontuan kopio do posion kawagu i tulun do napatai.

21Tu' iso' no o tulun do tadon do kapatayon do suminuang do hiti'd pomogunan, om iyo nogiddi tu' iso' no o tulun do tadon do kopomosian kawagu do tulun do mantad id kapatayon.

22Om poingkuro nopo do nokotonggoi ngai' di Adam o tulun do minatai tu' nokoiso' no iyolo' dau, om iyo nogindoddi tu' kotonggoi ngai' no di Kristus do posion o koinsanai'd tulun di nokoiso' dot id dau.

²³Nga' oulud indo o maso do koposian do pointikid-tikid do tulun: id gulu nopo kopio om i Kristus; om orikot pondo i maso do korikatan kawagu dau, om posion nogindo i tulun di nokohompit do tulun di songonuon do Kristus.

²⁴Om orikot nogindo o kopupuson diti pomogunan. Om tontok nopondoddi, om alaon ngai' nondo di Kristus o koinsanai'd pomorintaan, om koinsanai'd kuasa' om koinsanai dit ongokoris; om patahakon nondo dau i Pomorintaan dau dot id Kinorohingan, i Tapa' toko'.

²⁵Om mositi' no dot i Kristus kasai' o momorinta' do gisom dot paalaan ngai' do Kinorohingan di Kristus o koinsanai di pisangod di Kristus.

²⁶Om iri nopo pisangod di kolimpupuson no kopio dot alaon om kapatayon.

²⁷Nokotulis no dot id suang do Buuk do Kinorohingan o poingkaa, “Nokoinsiriba' ngai' nod Kinorohingan o koinsanai'd nunu nopo dot id dau,” ka. Om atarang i' do komoyon nopo do “koinsanai'd nunu nopo”, om a' i' kohompit o Kinorohingan, i pinopoinsiriba' do koinsanai'd nunu nopo dot id Kristus.

²⁸Nga' koinsiriba' ngai' pondo o koinsanai'd nunu nopo dot id pomorintaan do Kristus, om iyau nondo, i Tanak do Kinorohingan, nga' minsiriba' i' dot id Kinorohingan, i pinopoinsiriba' do koinsanai'ddi dot id dau. Om Kinorohingan nondo o momorinta' do koinsanai'ddi.

²⁹Ondung a' posion kawagu o tulun di napatai, om nokuro'ddi tu' haro o tulun do botisan do bagi' di tulun di napatai? Nunu'ddi o kapamansayan diyolo' do miagal diri? Ondung otopot daa kopio dot a' kopio posion kawagu i tulun do napatai, om nunu poddi o kapamansayan diyolo' do miagal diri?

³⁰Om nunu'ddi o kotimbabaan dahai do koligagaan do pointikid do saat?

³¹Oi tobpinai-tobpinai! Alanut i' o ginawo ku dot oinggorit oku piya do pointikid-tikid do tadau, om oondos oku i' dokoyu tu' notumbayaan ngai' kou no di Kristus Yesus, i Tuhan toko'.

³²Ondung don tulun noddi, om nunu'ddi o taanu-anu ku do tumotos tomod dot iyo pod monokisaap do nintorusan dit ongorongit do hiti'd bandar diti, i

bandar dot Iposus? Ondung a' daa kopio posion kawagu i tulun do napatai, om osonong nogi' do tonudon toko' iti boros do poingkaa, “Kainou mangakan-ngakan om monginum-nginum om sumimbayan, tu' matai toko' nod suab,” ka.

³³Kada' kopio kou kaakalai! Tu' iri no monokiambalut dit angaraat o karaag do kowoyo-woyoon dit osonong.

³⁴Purimono' no kopio dokoyu o kowoyo-woyoo' dokoyu do dinondo, om kada' kou nondo pomonsoi'd dusa. Apatut nogi' kopio dot ointingayaman kou tu' haro po ot a' nokotutun do Kinorohingan dot id pogialatan dokoyu.

Tinan do Tulun dit Apasi Kawagu do Mantad id Kapatayon

³⁵Haro doti' o muhot do poingkaa, “Poingkuro ma o tulun do napatai do posion kawagu? Okuro-kuro ma o tinan do patahakon dot id diyolo' do posion kawagu iyolo'?” ka.

³⁶Basug no kopio! Ondung patanom kou do linsou do hilo'd tana', om a' i' i linsou sumuni dot a' po apatai.

³⁷Om iri nopo linsou do tonomon dokoyu'ddi --- do linsou tuu do gandum ko' linsou do totonomon do suwai --- om iri no i linsou, om okon i' ko' i totonomon di nopongo no o sunion.

³⁸Om Kinorohingan indo o manahak di linsou'ddi do kowoyo-woyoo' do tumanud dit osonong dot osorou dau. Om pogisuwai-suwayon do Kinorohingan o kowoyo-woyoo' do pointikid-tikid di linsou.

³⁹Koinan-inano' nopo dit ongkiginawo do dinondo om a' i' oiyo. Tulun nopo om iso' no o kowoyoon do tinan, om ilo nintorosan nga' suwai no o koinan-inano'; om tombolog no om suwai no o koinan-inano', om i sada' nga' suwai no o koinan-inano'.

⁴⁰Om iyo nogiddi i hilo'd tawan om i hiti'd pomogunan. Ilo' nopo hilo'd tawan om suwai no o kolumiso', om i hiti'd pomogunan nga' suwai-suwai no.

⁴¹Ilo' nopo kolumiso' do tadau om suwai no ko' i kolumiso' do tulan. Om ilo rombituon nga' suwai no o kolumiso'. Om ilo' piya rombituon nga' mogisuwai-suwai i' o kolumiso'.

⁴²Om iyo nogiddi i tulun di posion kawagu. Iri nopo tinan di lobongon om iri i tinan di mumang pasa'; nga' iri nopondo tinan di posion kawagu, om tinan no dit a' mumang pasa'.

⁴³Tontok nopo di lobongon i' i tinan, om masa' no om araa-raat o kokitanan, nga' posion nopondo kawagu om osonong indo o kokitanan di tinan om okoris.

⁴⁴Di nopo di lobongon i' i tinan, om tinan i' do mantad id pomogunan i tinan diri; nga' apasi nopondo kawagu, om iri nopondo tinan om tinan i' di patahakon di Rusod do Kinorohingan. Haro i' o tinan do mantad id pomogunan om haro o tinan do mantad id Kinorohingan.

⁴⁵Haro i' o nokotulis dot id suang do Buuk do Kinorohingan do poingkaa, "Iri nopo tulun di koiso' i', i Adam, om suminiliu do tulun di poimpasi," ka, nga' i Adam nopondo, it id tohuri om Rusod i' di manahak do koposion.

⁴⁶Iri nopo minogulu do ruminikot om i don tinan, om okon i' ko' i don rusod. Iri nopo don rusod om suminusuhut no do ruminikot.

⁴⁷I Adam nopo di koiso' om tana' i' do winonsoi, nga' i Adam no di koduwo om mantad hilo'd surga.

⁴⁸Iti nopo tulun do hiti'd pomogunan diti om miagal di Adam di koiso', i tana' do winonsoi, nga' iri nopo tulun do surga om iyo i' dau, i mantad hilo'd surga.

⁴⁹Om poingkuro toko' nopo dot iyo di Adam, do dinondo poo, om i tana' do winonsoi, om iyo toko' noddi dot osiliu do miagal dau i mantad hilo'd surga do koimbagu.

⁵⁰Komoyon ku nopo, oi tobpinai-tobpinai, om iri nopo tinan di raha' om tonsi do winonsoi om a' i' milo do sumuang di Pomorintaan do Kinorohingan; om iri tinan di matai nga' a' i' milo do sumiliu do tinan dit a' matai.

⁵¹Pokinongou kou no dit a' mantad daa pinoilaan do tulun: Okon i' ko' oinsanan toko' dot apatai nga' oinsanan toko' indo dot osimbayan.

⁵²Om osiliu nondo o miagal diri dot oruhai kopio, dot okirapan noo, do tontok di pounion i torumpit di kolimpupuson no kopio. Tu' orongou nopondo i torumpit diri, om posion nondo kawagu i tulun do napatai dot onuan do tinan dit a' matai, om simbanan ngai' toko' nondo.

⁵³Om sowolian nondo iti tinan toko' diti matai do tinan dit a' matai, om sowolian di tinan do mantad hilo'd surga iti tinan diti mantad hiti'd pomogunan.

⁵⁴Ondung osowolian di tinan dit a' matai i tinan di matai, om osowolian di tinan do mantad hilo'd surga i tinan di mantad hiti'd pomogunan, om tontok nondoddi dot osiliu i nokotulis dot id suang do Buuk do Kinorohingan, do poingkaa, "Natanus no o kapatayon; om naanu no o kamanangan!" ka.

⁵⁵"Oi kapatayon, honggo noddi i kamanangan nu? Oi kapatayon, honggo noddi i kuasa' nu do pokoruol?" ka.

⁵⁶Kuasa' nopod kapatayon do pokoruol om mantad i' id dusa, om dusa no om tadon nopod kuasa' nga' mantad di Tourat.

⁵⁷Nga' pounsikou nod Kinorohingan; tu' noonuan toko' no dau do kamanangan dot i Yesus Kristus i Tuhan toko' o minanahak.

⁵⁸Iyo nopoddi, oi tobpinai-tobpinai di kongosianan ku, om kumoris kou no om gumirok kou no. Kada' kou tingkod do momonsoi di karaja' do don Tuhan do mikuwo'd iso-iso' kopio o ginawo, tu' oilaan i' dokoyu do koinsanai di wonsoyon dokoyu di don Tuhan om okon i' ko' maan toomod.

1 Korintus 16

Ponulung di Sompil' ko' Tulun do Kristian

¹Om iri no tusin di maan dokoyu patahako' do ponulung di sompil' ko' tulun do Kristian, om potudukon ku nopo do wonsoyon dokoyu om miagal di nokotuduk ku di sidang do hilo'd Galatia.

²Pointikid-tikid do tadau do koiso' do pointikid do minggu', om mositi' no do potobilang kou'd tusin, do miontok di kogumuon do tusin dot aanu dokoyu. Om poopion nopo i tusin diri do gisom do korikot oku, om a' indo minog do monimung do tontok diri.

³Om korikot oku pondo, om suhuon ku nogindo i tulun di nongookunan dokoyu do mongoi'd hilo'. Om onuan ku indo iyolo' do surat do kopoilaan, om oigitan i' diyolo' i tusin do mongoi'd hilo'd Yorusalim.

⁴Om ondung osonong do mongoi oku iyoho' woyo' diyolo', om tumanud oku indo diyolo'.

I Nosorou di Paulus do Wonsoyon Dau

⁵Mongoi oku indo ompuya' dokoyu do kawaya' oku'd hilo'd Makidunia, tu' osorou ku do maya' oku'd hilo'.

⁶Oruhai oku doti' do poinsugku' dokoyu; solinaid no doti' do maso'd osogit. Om milo kou nogindo do monulung doho' do mamananau do lumombus dot id kinoiyonon do suwai di ngoyon ku.

⁷Okon i' ko' mongoi no tomod umbaya' o kaangayan ku'd hino'd dokoyu. Suwai ko' ondung korohian do Tuhan, om orohian oku i' dot alaid-laid oku do poinsugku' dokoyu.

⁸Nga' daamot nopodti om mundorong oku nopo do hiti'd bandar dot Iposus, do gisom dot orikot o tadau'd Pintakosta.

⁹Ogumu' i' kopio o maso do momonsoi'd karaja' di kiguna' do hiti, do mulong piya do haro o tulun di sumaap.

¹⁰Korikot nopondo i Timotius om romiton no iyau kosonong-sonong om osonong i' o kopurimanan dau dot id pogialatan dokoyu, tu' iyau nga' iyo i' doho' do momonsoi'd karaja' di don Tuhan.

¹¹Kada' nogi' do haro o tulun do poinsiriba-riba' dau. Tulungan no dokoyu iyau di mamananau kawagu iyau do gumuli' dot id doho', om osonong-sonong i' iyau, tu' poingandad oku i' om i piro-piro o tobpinai'd suwai do korikatan dau.

¹²I Apolos no, i tobpinai toko', om asaru' oku no do monuhu' dau om i piro-piro o tobpinai'd suwai do mongoi ompuya' dokoyu. Nga' a' po atantu' no o ginawo dau ondung apatut iyau do mongoi'd dinondo poo. Nga' ondung oiwangan o ralan dau do koimbagu, om atantu' no do mongoi i' iyau.

Pongolimpupus do Surat

¹³Antaan-taan no dokoyu om gumirok kou no dot id suang do koposi-posion dokoyu di dong Kristian. Kumosiou kou no om kumoris kou no.

¹⁴Wonsoyon no dokoyu do mikuwo'd kosianan o koinsanai di wonsoyon dokoyu.

¹⁵Atantu' no do kotutun kou i' di Stipanus om i sompiiyon dau; om iyolo' no it id gulu kopio kosiliu do Kristian do hilo'd Akaya. Om iso-iso' tomod o ginawo diyolo' do mogobi-obi' di dong Kinorohingan do tulun.

¹⁶Om mongodsuur oku no kopio dokoyu do moyo' do ponudukan do tulun do miagal diri, om i tulun do suwai di muhup diyolo' om i sumokodung diyolo' do kumaraja'.

¹⁷Asanangan tomod oku do norikatan di Stipanus, om i Portunatus, om i Akaikus. Iyolo' no o miagal dokoyu dot id doho'.

¹⁸Iyolo' no o pinopotood do ginawo ku, do miagal di pinopotood iyolo' dokoyu. Apatut no kopio do pusohon o tulun do miagal diyolo'.

¹⁹Iti piro-piro o sidang do hiti'd Asia nga' poporikot nogi' do tabi' diyolo' dot id dokoyu. Om i Akuila om i Priskila om i sidang do tumimung do hiri'd walai diyolo' nga' poporikot i' do tabi' diyolo' di dong Kristian dit ogirot kopio dot id dokoyu.

²⁰Oinsanan nopo i tobpinai'd hiti do poporikot do tabi' dot id dokoyu. Mogisuwau-suwau kou no do miagal do tulun do Kristian di mogiobpinai.

²¹Om poruhangan ku po iti tabi' do tulison ku do tunturu' kopio ku o popotulis: Tabi' do mantad id doho', i Paulus.

²²Iri nopo tulun dit a' osianan do Tuhan, om pologoson nopo dot ousung!
Maranata --- Oi Tuhan dahai, rikot no!

²³Pokionuon ku o Tuhan Yesus do mamarakat dokoyu.

²⁴Kosianan ku iyoho' nga' moyo-woyo' ngai' i' dokoyu, i poingiso' dot id Kristus Yesus.



2 Korintus

2 Korintus 1

¹Oi tobpinai-tobpinai, i sidang do Kinorohingan do hiti'd Korintus om koinsanai'd tulun di songonuon do Kinorohingan do pointongkop do watas dot Akaya. Iyoho' no i Paulus i sinuhu' di Kristus Yesus, iyoho' i pinili' do tumanud do korohian do Kinorohingan, om i Timotius i tobpinai toko',

²o mogondos do Kinorohingan, i Tapa' toko', om Tuhan Yesus Kristus do manahak dokoyu do barakat om kosimbayanan do ginawo.

Mongunsikou i Paulus dot id Kinorohingan

³Royohon no o Kinorohingan, i Tapa' do Tuhan toko' i Yesus Kristus. Iyau no o Tapa' dit osonong kopio, om iyau o Kinorohingan di manahak do tulun do ginawo dit ogirot.

⁴Popogirot kasai' i iyau do ginawo dahai do pointikid-tikid dot oontok iyahai do kosusaan, om iri no i kokorisan dit aanu dahai do mantad id Kinorohingan diri o komilo-milo dahai do popogirot do ginawo do koinsanai'd tulun dit id suang do kosusaan.

⁵Om iri nogi' i koinggoritan di nongoumbalan do Kristus nga' asaru' no dahai dot ongoumbalan. Om kogirot o ginawo dahai, do Kristus o popogirot.

⁶Om ondung oontok iyahai do kosusaan om iri nopoddi om popogirot no do ginawo dokoyu om mamasi dokoyu. Tu' ondung ogirot o dahai'd ginawo, om iyokoyu nogi' nga' kotonggoi no dot ogirot, om alanut indo o ginawo dokoyu dot id suang kou piya do kosusaan do miagal di kosusaan di noumbalan dahai.

⁷Otumbayaan kasai' i iyahai om a' koumbal do mikoduwo o ginawo dahai do kosorou do pasal dokoyu, oi tobpinai-tobpinai, tu' oilaan i' dahai do nokotonggoi kou dahai do noinggorit, om iri no o kokuwaan do kotonggoi kou nogindo dahai dot ogirot o ginawo.

⁸Oi tobpinai-tobpinai! Orohian iyahai do koilo kou di kosusaan di nongoumbalan dahai di hilo' iyahai id watas dot Asia. Om a' no ogina-gina' o

kawagato' di koinggoritan diri, gisom dot a' no dahai osorou dot apasi po iyahai;

⁹dot iyo nopoddi norotuan nod hukuman do kapatayon o kopurimanan dahai. Nga' nosiliu pogi' o miagal diri nga' poposorou dahai dot a' sumondui di dahai'd kokorisan suwai ko' sumondui do Kinorohingan, i mamasi kawagu do tulun do napatai.

¹⁰Om iyau no o pinopoidu' dahai do mantad id koligagaanan do kapatayon do miagal diri kagayo. Om iyau nogindo o mamasi dahai do koimbagu, tu' iyau no o pagandangan dahai.

¹¹Om otumbayaan iyahai do poiduwon pondo kasai' iyahai do Kinorohingan do mantad id koligagaanan, tu' sumambayang kou i' do bagi' dahai, om orohian i' o Kinorohingan do mamarakat dahai, tu' sumimbar iyau di sambayang dit ogumu' no do bagi' dahai om ogumu' nondo o tulun do mongunsikou do Kinorohingan.

Sinimbanan di Paulus i Nosorou Mantad Dau do Wonsoyon Dau

¹²Oondos no kopio iyahai, tu' pogiroton i' iyahai di kopurimanan do ginawo dahai do koposi-posion nopo dahai do hiti'd pomogunan diti --- dot okon-okon pondo i kopiisaan dahai dot id dokoyu --- nga' nowonsoi no dahai do mikuwo'd otulid o ginawo, om iso-iso' kopio o ginawo. Om winonsoi dahai iri nga' okon i' ko' mantad id toilaan do tulun, suwai ko' mantad id toilaan di pinatahak do Kinorohingan dot id dahai.

¹³⁻¹⁴Tu' iri nopo tinulis dahai dot id dokoyu om iri no i milo dokoyu'd basaon om it osuhutan dokoyu. Tu' dinondo nopo om a' kou po koilo ngai' no do pasal dahai. Nga' mogondos oku do koilo kou i' kopio do pasal dahai do koimbagu. Om oondos kou indo dot iyahai o kaandakan dokoyu do tontok di korikatan kawagu do Tuhan Yesus, do miagal dahai tu' oondos dot iyokoyu o kaandakan dahai.

¹⁵Om iri no i kotumbayaan ku'ddi o nokopomusarahan ku do mongoi solowot dokoyu di timpuun i', om kaanu kou indo do barakat dit induwo kopiluap.

16Tu' osorou ku daa do mumbaya' oku do hino'd dokoyu di paangayan ku do hilo'd Makidunia om mumbaya' oku no kawagu do hino'd dokoyu di pogulian ku do mantad hilo', om milo kou i' do monulung doho' do mamananau oku'd lumombus do hilo'd Yudia.

17Nga' nowolihan ku nodd i nosorou ku do miagal diri, om popointalang tuu'ddi dot a' nopo oila-ilaan o korohian ku? Tumanud oku tuu do doho'd korohian do tontok di momusorou oku dit apatut ku'd wonsoyon, tu' momoros oku no dot, “Oo,” ka, om koimbagu no om momoros oku nod, “Amu',” ka?

18Id suang do ngaran do Kinorohingan, i milo do ponongkuyaanan, do poboroson ku no dot iri nopo i batos ku dot id dokoyu'ddi om okon i' ko' it, “Oo,” ka; om koimbagu nopondo, om momoros nod, “Amu',” ka.

19Tu' i Yesus Kristus nopo, i Tanak do Kinorohingan, i nokosusui dot id dokoyu do pinosusui di Silas, om i Timotius, om i pinosusui ku iyoho', om okon i' ko' momoros dot, “Oo,” ka, om koimbagu nondo om momoros nod, “Amu',” ka. Tu' iyau nopo om ponokoponimbar dot, “Oo,” ka nopo do mantad id Kinorohingan.

20Tu' i Yesus no o pinawayaan do Kinorohingan do minomoros dot, “Oo,” ka, dot id koinanai di pinabatos dau. Om iri no o poimpahan toko' do momoros dot id Kinorohingan dot, “Amin,” ka, tu' i Yesus Kristus no o kapamarasan toko' do miagal diri. Om iyo pogiddi o wonsoyon dahai nga' orohian iyahai do koinggayo o Kinorohingan.

21Kinorohingan no o pinopogiroto do kopiisaan dahai om kopiisaan dokoyu dot id Kristus; om iyau nogi' o minomili' dati' do pinotobilang do maan do dau'd songonuon.

22Om iri nodd o kinoponontuan do Kinorohingan om kinopogiratan kopio dau do sumiliu toko' do songonuon dau, om pinosuang dau o Rusod dau dot id ginawo toko' do maan do pamajamin do patahakon nondo dau dati' o koinanai di pinabatos dau.

²³Om Kinorohingan no o sasi' ku --- tu' koilo i' iyau dot id suang do ginawo ku --- dot a' oku abayaan do mongoi do hino'd Korintus, tu' mada' oku do tumongob kou.

²⁴Om a' oku i' mononsog dokoyu, do pasal do nunu ot apatut dokoyu'd ponongkuyaanan, tu' notumbayaan kou no kopio do Kristus. Suwai ko' muhup oku no toomod dokoyu do kumaraja', om oruhangan i' o kataadan dokoyu.

2 Korintus 2

¹Iyo nopoddi om nokopomusorou oku no kopio dot a' oku nondo kawagu mongoi olimbuha' dokoyu dot ondung popotongob oku no dokoyu.

²Tu' ondung popotongob oku dokoyu, om isai poddi o monginsasamod doho', dot okon ko' iri kasai' i tulun di pinotongob ku?

³Om iri no o kinoponulisan ku di surat diri dot id dokoyu. Tu' a' oku i' mongoi pogolimbuha' dokoyu dot ondung popotongob kou no doho', om iyokoyu nogi' daa it apatut do popotood doho'. Tu' oilaan ku no kopio dot ondung otood oku om iyokoyu ngai' nga' kotongoi indo dot otood.

⁴Tu' tontok nopod minonulis oku di surat diri om awagat tomod om osusa' o ginawo ku om monuru' po o romou ku. Nga' okon i' ko' poposusa' do ginawo dokoyu o kinoponulisan ku'ddi suwai ko' popoilo oku dokoyu dot osianan kopio oku dokoyu.

Koompunan di Tulun di Kisala'

⁵Nga' ondung haro o tulun do pinotongob dot isai nopo, om okon i' ko' winonsoi dau iri dot id doho', suwai ko' winonsoi dau iri dot id piro-piro o tulun dot id pogialatan dokoyu, om a' oku i' orohian do monogod kopio dau.

⁶Tu' ula' no i nihukum di tulun dot ogumu' di tulun di minomonsoi do miagal diri.

⁷Om baino' nopo om mositi' no dot ompunan dokoyu i tulun diri, om insasamadan no iyau om a' i' iyau adalaan do tumongob gisom dot aiso' nondo o kokoyo-koyoon do pomusarahan dau.

⁸Iyo nopoddi om suhuon ku no kopio iyokoyu do popoilo kopio dau dot otopot i' dot osianan kopio kou dau.

⁹Tu' iri no o kinoponulisan ku di surat diri dot id dokoyu tu' pongilo kopio ku dokoyu ondung tumanud kasai' kou po di ponudukan ku.

¹⁰Ondung mangampun kou do tulun di nakasala' dot id dokoyu, om iyoho' nga' mangampun nogi' di tulun diri. Tu' nunu nopo i noompunan ku dot ondung haro no it apatut dot ompunan --- om ompunan ku i' iri dot id toguang do Kristus do koinsanangan dokoyu.

¹¹Winonsoi ku pogi' o miagal diri nga' mada' oku do haro o ralan do rogon do momorinta' dati' tu' noilaan toko' no i natantu' mantad di rogon do wonsoyon dau.

Kinatangkabaan di Paulus di Hilo' Iyau id Troas

¹²Om tontok di nokorikot oku do hilo'd Troas do minongoi poposusui do Habar dot Osonong do pasal do Kristus, om noiwangan nod Tuhan o ralan ku do kumaraja' dot id kinoiyonon diri.

¹³Nga' a' nopo osimbayan o ginawo ku tu' a' oku nokosolowot di Titus, i tobpinai toko' do hilo'. Om pongintod-intod oku noddi di tulun do hiri, om pakayyai ku no do hilo'd Makidunia.

Kristus o Papamanang

¹⁴Nga' pounsikou nod Kinorohingan! Tu' woyoon kasai' i' iyahai dau do tumanud di posukan di Kristus di nakamanang, tu' poimpasi i' iyahai do poingiso' do Kristus. Pinakai nogi' iyahai do Kinorohingan do popotongkop di habar do pasal do Kristus do miagal do tawau dit osonong o kosingudan tu' tumongkop do hinonggo-honggo nopo.

¹⁵⁻¹⁶Tu' iyahai nopo om miagal do tawau do kominyan dit osonong o kosingudan, i tutudan do Kristus do patahakon dot id Kinorohingan. Id tulun nopo di kumaa no dot id karaagon, om iyo iyahai di tawau do kapatayon di mamatai; nga' id tulun nopo di maso do posion om iyahai nopo om miagal di tawau dit osonong o kosingudan di papakaa dot id koposion. Iyo nopoddi om isai o kowonsoi ngai' di karaja'ddi?



¹⁷Om okon i' ko' miagal iyahai di kogumuan do tulun di mongigit diti habar do mantad id Kinorohingan do miagal no di dapu' di dagangon. Nga' iyahai nopo tu' sinuhu' do Kinorohingan om osonong i' o kapamansayan dahai'ddi, okito id Kinorohingan do posusui iyahai di habar diri do miagal do susuhun do Kristus.

2 Korintus 3

I Piro-Piro o Susuhun di Popinsusui di Tumpongo do Wagu

¹Iyo nopoddi, om mamarayou tuu'ddi iyahai do tinan dahai do miagal diri? Ko' minog tuu'ddi iyahai do haro o surat do pamarayou do pokoyoon dot id dokoyu ko' mantad id dokoyu do miagal do tulun do suwai tu' kisurat do pamarayou?

²Nga' iyokoyu no o surat di pamarayou dahai, i pointulis dot id ginawo dahai om it oilaan om it abasa' do pointikid-tikid do tulun.

³Om okito no diyolo' dot iyokoyu no o miagal do surat di tinulis do Kristus i pinokirim dau do pinoigitan dahai. Nga' okon i' ko' i dawat o pinonulis di surat diri, suwai ko' i Rusod do Kinorohingan di poimpasi, om okon i' ko' tinulis do hiri'd watu di ponunulisan, suwai ko' hiri'd ginawo'd tulun.

⁴Koboro-boros nopo dahai do miagal diti nga' ogirot i' kopio o pogogondos dahai dot id Kinorohingan dot i Kristus o kapagandangan.

⁵Tu' aiso' i' o nunu-nunu do poimpahan dahai do popoboros do koilo iyahai do momonsoi do karaja'dti, nga' Kinorohingan i' o manahak dahai do komiloo' do momonsoi'dti.

⁶Tu' iyau no o minanahak dahai do komiloo' do sumiliu do susuhun di tumpongo do wagu, i tumpongo di poingimpou di Rusod do Kinorohingan, om okon i' ko' poingimpou dit oturan di tinulis. Tu' iri nopo i tinulis om papakaa no dot id kapatayon, nga' Rusod nopod Kinorohingan om manahak do koposion.

⁷Tontok nopo di winonsoi om pinokikir do hiri'd watu i Tourat di papakaa dot id kapatayon diri om titiu no o tulinau do Kinorohingan di kosorong

kopio dot id rabas di Musa. Iri nopo i tulinau'ddi nga' kosorong no kopio gisom dot a' no kasaap do montong di rabas di Musa i tulun dot Israil do mulong piya do tontok nopoddi om tumimpunon no do tumanus i tulinau'ddi. Om ondung miagal diri o kogoyoo' di kagayaan do pinorikot do tontok di pinatahak i Tourat di papakaa dot id kapatayon diri,

⁸om okon-okon pondo o kogoyoo' do kagayaan di poimpunon i tumpungo di pinatahak do Rusod do Kinorohingan.

⁹Tu' ondung miagal diri o kagayaan di Tourat di momohukum do tulun diri, om okon-okon pondo o kogoyoo' do kagayaan di tumpungo di popoulud do tulun dot id Kinorohingan.

¹⁰Nga' milo nod poboroson dot iri nopo i kagayaan di gulu po om aiso' no o kagayaan do baino', tu' notori' no di kagayaan di dinondo.

¹¹Tu' ondung kikagayaan it oruhai'd tumanus, om okon-okon pondo o kagayaan dit a' tumanus do gisom do poingompus.

¹²Om iri noddi o katama-tama' dahai do popoboros do miagal diti tu' miagal no kopio'ddi o soro-sorohon dahai.

¹³Om iyahai nopo om a' i' miagal di Musa tu' minonirung do rabas dau do mada' dot okito di tulun dot Israil do tumanus i tulinau do Tuhan dot id rabas dau.

¹⁴Om pomsompon noddi o pomusarahan diyolo'. Om gisom piya do baino' nga' pomsompon kasai' poddi di pinonirung o pomusarahan diyolo' di tontok di minambasa' iyolo' di piro-piro o buuk di pinotulisan di tumpungo di laid diri. Nga' oidu' nopo i nokotirung diri om koiso' o tulun dot id Kristus.

¹⁵Om dinondo piya nga' pomsompon kasai' i' di pinonirung o pomusarahan diyolo' do tontok di mambasa' iyolo' di Tourat di Musa.

¹⁶Nga' ondung haro o tulun do tumimbaba' do Tuhan, om iduwon indo i pinonirung diri do mantad id rabas di tulun diri.

¹⁷Komoyon nopod Tuhan di pinoboros do hiti om iri i Rusod. Om hinonggo nopo o haro o Rusod do Tuhan om hiri no do haro o kosimbayanan, om aiso' o kokogos.

¹⁸Baino' nopoddi om oinsanan toko' nopo dot a' tirungon o rabas, om iyati' no o popotitiu di tulinau do mantad id Tuhan Yesus. Om iri no o poposimban kasai' do kowoyo-woyoon toko' do miyo dau. Om marang-tarang i' o tulinau toko'. Iri nopo i tulinau'ddi om mantad i' dot id Rusod, om iri nopo i Rusod diri om Tuhan i'.

2 Korintus 4

Dapu' di Mantad Hilo'd Surga di Pinosuang do Poiinyanan di Tana' do Winonsoi

¹Momonsoi pogi' iyahai do karaja'dti nga' mantad i' di kosonongo' do Kinorohingan. Om iri noddi ot a' koluhoi-luhoi do ginawo dahai.

²A' i' iyahai momonsoi di kowoyo-woyoo' di dongtotuung, i kointingayam. Om a' iyahai monipu' do kumaraja' om a' dahai somputulon o boros do Kinorohingan. Om Kinorohingan no o sasi' dahai dot iri no it otopot o poboroson dahai, om otumbayaan indo o tulun do suwai do milo iyahai'd ponongkuyaanan.

³Ondung a' kasai' po osuhutan iti Habar dot Osonong di posusuyon dahai, om iri no i tulun di kumaa dot id kapatayon it a' kosuhut diri.

⁴Iri no i ponokokinorohingan dit araat i momorinta' diti pomogunan o monompon do pomusarahan di tulun dit a' notumbayaan diri. Om iyau no o minangantob diyolo' om a' i' iyolo' kokito do tulinau do mantad id Habar dot Osonong diri, i pasal do kagayaan do Kristus i pinopointalang kopio'd Kinorohingan.

⁵Tu' iri nopo i habar di popinsusuyon dahai'ddi om okon i' ko' habar do pasal dahai, suwai ko' iri nopo i habar diri om habar do pasal di Yesus Kristus; om pasal dot iyau no o Tuhan; om iyahai no o nosiliu do susuhuon dokoyu dot i Yesus o nokosilihan dahai.

⁶Kinorohingan i' o minomoros do poingkaa, “Potitihon no o tanawau do mantad id totuong,” ka. Om iyau i' i Kinorohingan di pinopoulai di tanawau'ddi dot id suang do ginawo toko'. Om anawau i' o pomusarahan toko' om kosuhut toko' indo di tanawau do Kinorohingan di kosorong kopio do mulinau do mantad id rabas do Kristus.

⁷Nga' iri nopo i dapu' di don rusod dit olumis diri om id suang do tinan dahai dit aiso' tomod o gatang, i tana' do winonsoi. Om kointalang no dot iri nopo kogoyoo' do kuasa'ddi om mantad i' dot id Kinorohingan, om okon i' ko' mantad id dahai.

⁸Sumaap ngai' nopo dahai it id posorili' dahai, nga' a' i' iyahai aansip. Oborulong piya iyahai nga' a' indo lumuhoi kopio o ginawo dahai.

⁹Om ogumu' o pisangod dahai nga' a' i' iyahai insan dot iyahai-yahai kopio. Om mulong piya dot asaru' no iyahai do pimbabagan do gisom dot ohunduk nga' a' i' iyahai apatai.

¹⁰Om opurimanan kasai' nopo dahai i kinapatayon di Yesus dot id tinan dahai, om kointalang indo i koposion di Yesus dot id tinan dahai.

¹¹Solinaid po dahai do poimpasi, om pokipapatayan kasai' nopo iyahai dot i Yesus o kapamatayan, om kointalang indo o koposion di Yesus dot id tinan dahai diti matai i'.

¹²Komoyon nopoddi om maso po o kapatayon do kumaraja' dot id suang do tinan dahai, nga' otood i' iyahai tu' koposion i' o maso do kumaraja' dot id suang do tinan dokoyu.

¹³Nokotulis no dot id Buuk do Kinorohingan o boros do poingkaa, “Notumbayaan oku no, om iri noddi o koboro-boros ku,” ka. Om iyahai nga' otumbayaan i' do miagal diri kogiroto, om iri noddi o kinapamarasan dahai, tu' notumbayaan i' iyahai.

¹⁴Om otumbayaan no kopio iyahai do Kinorohingan i' di minamasi kawagu di Tuhan Yesus o mamasi kawagu dahai do kotonggoi di Yesus. Om iyau o mangangat dokoyu om mangangat dahai dot id toguang dau.

¹⁵Om koinanai'ddi om maan ngai' do koinanangan dokoyu. Tu' mumu-gumu' o tulun do kopuriman do kosianan do Kinorohingan nga' mumu-gumu' no o sumambayang do mongunsikou dot id Kinorohingan; om koinggayo indo o Kinorohingan.

Poimpasi do Mikuwo'd Otumbayaan

¹⁶Om iri no ot a' koluhoi-luhoi do ginawo dahai. Tu' mulong piya do muhang-ruhang o koluluhoi do tinan dahai nga' ginawo nopo dahai om oinwoguan i' do monikid tadau.

¹⁷Om iti nopo kosusaan dit agaan diti dit opurimanan dahai do daamot, om popoimbulai i' do kosimbayanan dot id dahai dit a' ogina-gina' om i poingompus. Om iri nopo kosimbayanan diri om agayo i' kopio ko' mantad di kosusaan diri dot ondung pitaladon.

¹⁸Tu' a' i' iyahai sumokot do montong dit okito, suwai ko' it a' okito o sorohon kopio dahai. Iri nopo it okito om oruhai i' do tumagak, nga' iri nopo it a' okito om a' i' tumagak om hino kasai' do gisom do poingompus.

2 Korintus 5

¹Tu' oilaan no dahai dot ondung raagon i walai --- iri no i tinan --- it iyonon toko' do hiti'd pomogunan, om posodiawon id Kinorohingan o walai do hilo'd surga do patahakon dati', i winonsoi do Kinorohingan om a' rumaag do gisom do poingompus.

²Tu' id suang nopo diti walai do dinondo'dti om apaasan toko' i' tu' langadon kopio toko' i' do mokiiyon di walai toko' do hilo'd surga.

³Iri nopo i walai'ddi om iri no i tinan toko' di wagu.

⁴Solinaid toko' po do poundorong do hiti'd walai toko' di hiti'd pomogunan, om oudipon toko' nopo tu' awagat kopio i' o tonggungan toko'. Om okon i' ko' orohian toko' do koidu' do mantad id tinan toko' di hiti'd pomogunan diti nga' mantad id kogoyoo' do ginawo toko' dot orohian dot oonuan di tinan di mantad hilo'd surga, om otingalanan i' di tinan di poimpasi iti tinan toko' di matai i'.

⁵Om Kinorohingan i' o poposodia' dati' do maan tingalanai, om onuan toko' dau do Rusod dau do maan do pamajamin.

⁶Om iri no o kokoris kasai' do ginawo dahai. Tu' oilaan i' dahai do solinaid nopo dahai do poundorong do hiti'd tinan dahai'dti, om osodu' po iyahai di walai di tiyonon nondo dahai do pounsugku' iyahai'd Tuhan.

⁷Tu' pinoimpahan nopo do koposion dahai om i kotumbayaan dot id Kristus, om okon i' ko' pinoimpou dit okito,

⁸om iri noddi o kogiro-girot do ginawo dahai. Om orohian nogi' kopio iyahai do kotongkiad diti tinan dahai, om kosugku' i' iyahai do Tuhan.

⁹Om ka pogiddi do tumotos kopio iyahai do poposonong do ginawo dau do maso tuu dahai do hiti'd walai dahai'd hiti, ko' tontok po di hiloo'.

¹⁰Tu' atantu' no do potimbabaon ngai' toko' i' dot id tiyonon do Kristus do momutus, om sompori-pori toko' do kaanu dot isomuli' do miontok di winonsoi toko' di hiti pod pomogunan dot i winonsoi dit osonong ko' it araat.

Koulud Kawagu Toko' dot id Kinorohingan do Kristus o Popoulud

¹¹Oilaan no dahai o komoyon dot oronok do Tuhan; om iri no o kopomisunudan kopio dahai'd tulun do suwai do rumikot dot id dau. Tu' Kinorohingan nopo om kotutun i' kopio dahai. Om mogondos oku dot iyokoyu nga' kotutun i' dahai dot id suang do ginawo dokoyu.

¹²Om okon i' ko' mokimarayou-rayou iyahai dokoyu, suwai ko' manahak no iyahai dokoyu do paantakan dit osonong dot oondos kou dahai. Om koilo kou i' do sumimbar di tulun di montong nod pangkat do tulun om okon i' ko' i kowoyo-woyoon do tulun ot antangan.

¹³Ondung okito dokoyu do mulau iyahai om iri i' i momonsoi iyahai do korohian do Kinorohingan o koiya-iyaaan dahai'ddi. Om ondung okito dokoyu do kopunong o pomusarahan dahai om maan id koinsanangan dokoyu iri.

¹⁴Kosianan nod Kristus o momorinta' dahai om oilaan no dahai dot ondung napatai o tiso' o tulun do suminowoli do koinsanai'd tulun om komoyon nopoddi om oinsanan no o tulun do napatai.

¹⁵Napatai no o Kristus do suminowoli do koinsanai'd tulun om iri nondo i tulun di poimpasi nga' okon nondo ko' dau di koposion do tumanud di dau'd korohian, suwai ko' dong Kristus nod koposion dau, i Kristus di napatai om i pinasi kawagu do maan do koinsanangan diyolo'.

¹⁶Om a' noddi iyahai mongilo do kowoyo-woyoon do tulun do tumanud di don tulun do pongingilo. Tu' mulong piya do nokoumbal iyahai do mongilo do kowoyo-woyoon do Kristus do tumanud di don tulun do pongingilo nga' baino' nopoddi om a' noddi iyahai momonsoi do miagal diri.

¹⁷Tulun nopo di nokoiso' dot id Kristus, om nosiliu no kopio'd tulun do wagu. Iri nopo i laid om natanus noddi kopio om nosiliu ngai' nori do wagu.

¹⁸Om koinsanai'ddi om Kinorohingan ngai' i' o minomonsoi. Om pinoulud toko' no kawagu do Kinorohingan dot id dau dot i Kristus o pinopoulud. Om suhuo' toko' noddi do Kinorohingan do kumaraja' om koulud indo i tulun do suwai dot id Kinorohingan.

¹⁹Om popinsusuyon dahai do pinoulud kawagu do Kinorohingan o tulun dot id dau do Kristus o pinopoulud. Om wonsoyo' nopoddi do Kinorohingan o miagal diri om a' no dau sinorou i kasalaan di winonsoi do tulun dot id dau. Om sinuhu' iyahai'd Kinorohingan do popinsusui di habar diri.

²⁰Om iyahai noddi o susuhon do Kristus. Om iyahai no o pakayon do Kinorohingan do popolombus di boros dau do miagal dot iyau kopio o popolombus. Om pokionuon kopio'ddi dahai dot id suang do ngaran do Kristus dot umboyon dokoyu iti lolohou do Kinorohingan di milo do popoulud dokoyu dot id dau.

²¹Kristus nopo om aiso' i' o dusa, nga' sinuhu' i' iyau'd Kinorohingan do minamabo do koinsanai do dusa toko'. Om koulud toko' i' kawagu dot id Kinorohingan tu' nokoiso' toko' no dot id Kristus.

2 Korintus 6

¹Om iyo nopoddi tu' muhup iyahai do Kinorohingan do kumaraja', om pokionuon no kopio dahai dot a' dokoyu ruba-rubaton i kosonongo' do Kinorohingan diri.

²Minomoros o Kinorohingan dot id Buuk do Kinorohingan do poingkaa, “Tontok di maso do kohubayaan ku, om norongou ku no iya', om notulung ku no iya' do tontok di tatau di kopomosian,” ka. Ilaai no kopio do baino' no i maso di kohubayaan diri. Om baino' i tatau di kopomosian!

³Om a' i' iyahai asanagan do pasalaon iti karaja' dahai. Om ka pogiddi do tumotos kopio iyahai dot a' momonsoi di sumiliu do paantakan do tulun do papasala' diti karaja' dahai.

⁴Suwai ko' nunu nopo o wonsoyon dahai om iri no o maan dahai do popointalang do susuhuon iyahai'd Kinorohingan. Tu' alanut i' o ginawo dahai do tontok di noontok iyahai do mogisuayan o koinggoritan:

⁵tu' nokoumbal i' iyahai do ninggorit, om pinogiil om pinogiuuhupan iyahai'd tulun do mumang; om monotos kasai' i' iyahai do kumaraja' om asaru' dot a' koodop om asaru' dot aiso' o takanon.

⁶Om iri no i kotulido' om i koiloo' om kolonuto' om kosonongo' do ginawo dahai o ralan dahai do pinopointalang do susuhuon iyahai'd Kinorohingan. Om sumonduu iyahai di Rusod do Kinorohingan do monguhup dahai, om mikuwo'd kosianan dahai dit otopot

⁷om popinsusui iyahai di habar do mantad id Kinorohingan om pointalangan dahai do susuhuon iyahai do Kinorohingan dot i kuasa' do Kinorohingan o popointalang. Om poingigit kasai' dahai i korohian do Kinorohingan do maan dahai do ponokorapo-rapo do sumaap. Om maan dahai do pongintirung do tinan dahai.

⁸Om pusohon iyahai nga' indaraaton i', om royohon iyahai nga' pasalaon indo. Om mulong po dot otulid o wonsoyon dahai nga' tondoson i' iyahai do goudut.

⁹Om sorohon piya iyahai'd tulun dot a' abantug nga' kotutun ngai' i' o tulun dahai. Om mulong pod sorohon iyahai'd tulun do napatai no nga' poimpasi kasai' i' iyahai. Om mulong po dot oinggorit iyahai nga' a' i' iyahai apatai.

¹⁰Om mulong po do potongobon o ginawo dahai, nga' otood kasai' i' iyahai, om mulong po do mosikin o kokitanan dahai nga' ogumu' no o tulun do nakakaya' dahai. Om aiso' no o nunu-nunu dahai dot okito'd tulun nga' otopot nopo kopio om iyahai nogi' o kasanganu do koinsanai'd nunu nopo.

¹¹Oi tobpinai-tobpinai di kosianan ku do hiti'd Korintus! Nokoboros ngai' no dahai dot id dokoyu om aiso' no o linisok-lisok dahai. Om nokosunud ngai' no dahai it id suang do ginawo dahai.

¹²Om aiso' no o kosoit-soiton do ginawo dahai dot id dokoyu, nga' iyokoyu nogi' o haro o kosoiton do ginawo dot id dahai.

¹³Dinondo nodti om pologoso' oku no do moro-boros dot id dokoyu do miagal do pomomoros ku'd tangaanak kopio ku. Om poboroso' ngai' no dokoyu iyokoyu dot id dahai it id suang do ginawo dokoyu.

Nosihat do Mogodu dot Abayayat di Tulun dit A' Kotutun do Kinorohingan

¹⁴Kada' kou sokodung di tulun dit a' otumbayaan di Yesus; dot a' i' apatut o miagal diri. A' no kopio milo do miiso' ot osonong om it araat! Om a' milo do misugku' o tanawau om totuong.

¹⁵Om a' milo o Kristus do monokisokodung do rogon. Nunu toi o kopiontok-ontok do pomusarahan do tulun do Kristian om i tulun dit okon ko' Kristian?

¹⁶Om a' milo do piisoon o walai do Tuhan om walai do tingolig. Om iyati' no o walai'd Tuhan, i Kinorohingan di poimpasi. Tu' miagal di nokoboros do Kinorohingan do poingkaa, "Mundorong oku nondo dot id pogialatan diyolo', om miyon oku dot id sugku' diyolo'. Om sumiliu oku nondo do Kinorohingan diyolo', om iyolo' nga' osiliu nondo do tulun di songonuon ku.

¹⁷Iyo nopoddi, om tongkiad no do mantad id tulun dit a' kotutun do Kinorohingan, om kada' ongoi sugku' diyolo'. Om kada' no ongoi ponongkuro-kuro di sosomu', om romiton ku indo iyokoyu.

¹⁸Om sumiliu oku nondo do Tapa' dokoyu, om sumiliu kou do tangaanak ku, kad Tuhan it Osundu Kopio," ka.

2 Korintus 7

¹Oi tobpinai-tobpinai di kosianan ku! Koinsanai di batos diri om pinabatos i' dot id dati'. Iyo nopoddi om lidangai toko' no o tinan toko' do mantad id koinsanai di kososomu' do tinan om ginawo toko'. Om koronok toko' no do Kinorohingan, om milo toko' i' kopio do momonsoi di kohubayaan do Kinorohingan dot id suang do koposi-posion toko'.

Kataadan di Paulus

²Romiton no iyahai. Tu' a' i' iyahai nokoumbal do nakasala' dot id tongoisoi' piya o tulun, om a' iyahai nokoumbal do mamaraag do ngaran dot ongoisoi' piya o tulun. Om a' kopio iyahai mogihum do kountungan do mantad id disai nopo.

³Nga' okon i' ko' papasala' dokoyu o koboro-boros ku do miagal diti. Tu' osianan i' kopio iyahai dokoyu do miagal di pinoboros ku di gulu po, om mogiaambalut kasai' toko' do poimpasi toko' tuu ko' poimpatai.

⁴Monongkuyaan oku i' kopio dokoyu, om oondos kopio oku dokoyu! Tu' mulong piya dot ogumu' o kosusaan dot ongopurimanan dahai nga' oinsasamadan i' o ginawo ku tu' iyokoyu o koinsasamod. Om otood kopio oku.

⁵Tontok di nokorikot iyahai do hilo'd Makidunia, om a' nopo iyahai nokoundorong-dorong. Hinonggo nopo iyahai nga' haro no o kosusaan tu' haro o tulun do papasala' dahai, om kopuriman iyahai dot ooris.

⁶Nga' pounsikou no kopio'd Kinorohingan tu' popogiroi' i' kasai' do ginawo do tulun dit aiso' o pokukurayan. Tu' ninsasamadan dau iyahai dot i kinorikatan di Titus o pinonginsasamod dau.

⁷Om okon i' ko' iri no i kinorikatan di Titus o nokoinsasamod dahai, suwai ko' iri nogi' i nosusuyan iyahai di Titus do noinsasamadan iyau dokoyu. Om minomisunud nogi' iyau dahai do sisolowot kou noddi kopio doho' om

monosol kou di nowonsoi dokoyu di gulu, om orohian kou noddi do mogobi' doho' do baino', om noruhangan poddi o kotoodo' do ginawo ku di nokorongou oku'ddi.

⁸Mulong piya do nokotogob do ginawo dokoyu i surat ku'ddi nga' a' oku i' monosol do minonulis di surat diri. Otopot nogi' do tontok di noilaan ku i surat diri do popotogob do ginawo dokoyu --- do mulong piya dot ongoruhai kou do tumogob --- nga' monosol oku i' daa.

⁹Nga' baino' nopoddi om otood oku no --- dot okon i' ko' i tuminogob kou o kataadan ku, suwai ko' i tuminogob kou do gisom do nosimbanan i kowoyo-woyoon dokoyu o kataadan ku. Om miontok i' do korohian do Kinorohingan i kinatangaban dokoyu'ddi. Iyo nopoddi om okon i' ko' pinotogob toomod dahai iyokoyu'ddi.

¹⁰Tu' katangaban nopo do miagal diri om poposimban i' do ginawo om poporikot do koposion. Om aiso' no o tulun do monosol do miagal diri. Nga' katangaban nopo di miontok nod korohian do tulun om poporikot i' dot id kapatayon.

¹¹Soroho' pogi' dokoyu o kinootuson di katangaban di miontok do korohian do Kinorohingan: iri no tu' aayi-ayi' diri o ginawo dokoyu do tumotos do mongidu' dit araat. Om araatan kou'ddi do dusa, om ooris kou, om langadon kou, om aparau' kou, om kosodia' kou do momohukum di kasala'. Om id suang ngai' noddi do pinopointalang kou dot aiso' o sala' dokoyu.

¹²Iyo nopoddi, om mulong piya dot iyo'ddi o tinulis ku dot id surat diri, nga' okon i' ko' i tulun di nokopomonsoi'd sala' om okon ko' i tulun dit oinggorit do nobungou di kasalaan diri o kinoponulisan ku'ddi, suwai ko' kinoponulisan ku nopo do surat diri om popuriman dokoyu dot id toguang do Kinorohingan do kogoyoo' di pamamadul dokoyu dahai.

¹³Om iri no o nokoinsasamod do ginawo dahai. Nga' okon nopo ko' noinsasamadan noo iyahai suwai ko' noruhangan po o kotoodo' dahai do nokokito di kotoodo' di Titus, tu' noinsasamadan i' dokoyu iyau.

¹⁴Rinayou ku i' iyokoyu dot id di Titus. Om pounsikou no tu' a' kou i' minongintingayam doho'. Tu' koinsanai di nokoboros ku do pasal dokoyu om ongotopot i' kopio. Om iyo nogiddi i pinamarayou dahai dokoyu dot id di Titus, tu' nokointalang nori dot otopot kopio.

¹⁵Dinondo noddi om muhang-ruhang nopo o kosianan dau dokoyu tu' ahandaman dau dot orohian ngai' kou do tuminanud di ponudukan dau, om opusou kou do ruminamit dau. Om minihuboyo-boyo' kou di boros dau.

¹⁶Om osonong tomod o ginawo ku tu' milo kou no do ponongkuyaanan dot id suang do nunu nopo.

2 Korintus 8

Tusin di Maan do Ponulung do Mantad id Tulun do Kristian

¹Oi tobpinai-tobpinai, orohian iyahai do popoilo dokoyu do kosonongo' do Kinorohingan dot id piro-piro sidang do hilo'd Makidunia.

²Noontok no iyolo' do piro-piro o kosusaan dit angawagat di mogumbal daa diyolo'. Nga' maso piya diyolo' dot id suang do kosusaan diri, nga' otook i' iyolo' om opuhawang kopio do manahak do maan do ponulung do tulun do suwai, do mulong piya do mosikin kopio iyolo'.

³Om katama' oku no do popoboros dot iyolo' nopo om papatahak nopo do songkuro nopo i milo diyolo' do patahakon, om haro nogi' dot ogumu' ko' iri o patahakon diyolo'. Om aiso' i' o monuhu' diyolo'ddi,

⁴nga' pokionuo' nopo kopio diyolo' dot id dahai, do muhup iyolo' do manahak do maan do ponulung di tulun di songonuon do Kinorohingan di hilo'd Yudia.

⁵Om ogumu' i' ko' i nosorou mantad dahai i pinatahak diyolo'. Nga' id gulu nopo kopio om pinatahak diyolo' o tinan diyolo' dot id Tuhan, om patahako' nogiddi diyolo' dot id dahai, do tumanud di korohian do Kinorohingan.

⁶Om iri no o kopongodsuuran dahai di Titus --- i minonimpuun do karaja'dti -- do popotilombus diti karaja' dot osonong dot id pogialatan dokoyu.

⁷Iyokoyu nopo om kaya' do koinsanai do nunu nopo: Kaya' kou dot id suang do kotumbayaan, om toilaan do mimboros, om kaya' kou do toilaan, om

aparu' kou do momonsoi do nunu nopo. Om agayo o kosianan dokoyu dot id dahai. Iyo nopoddi om kumaparu' kou no kopio iyokoyu dot id suang do karaja' dot osonong diti.

⁸Okon i' ko' poboroson ku iti om silihon dot oturan. Nga' popoilo oku no do poingkuro o kogoyoo' do ginawo do tulun do suwai do monulung do wokon, om orohian oku nogi' do koilo ondung songkuro no o kogoyoo' do kosianan dokoyu.

⁹Nokoilo kou no do kosianan kopio toko' di Yesus Kristus i Tuhan toko'. Tu' mulong po do kaya' iyau nga' suminiliu i' iyau do mosikin do maan do koinisanagan dokoyu, om kaya' kou i' dot i komosikino' dau o papakaya' dokoyu.

¹⁰Osorou ku nopo iyoho' om tontok no do maso'dti do pootuson dokoyu i karaja' di notimpunaan dokoyu di toun di nakatalib. Tu' iyokoyu no o gulu kosorou do momonsoi do miagal diri. Om iyokoyu o minonimpun do minomonsoi di karaja'ddi.

¹¹Iyo nopoddi om potilombuson no dokoyu i karaja'ddi do miagal di timpun kou i' do minomonsoi tu' agayo o ginawo dokoyu do mangatur diti karaja'dti, om iyo noddi do gisom dot opongo do tumanud di songkuro nopo i milo dokoyu do wonsoyon.

¹²Ondung osinggawa' o ginawo dokoyu do manahak om romiton no do Kinorohingan i pinatahak dokoyu'ddi do tumanud di haro dot id dokoyu, om okon i' ko' it aiso' dot id dokoyu.

¹³⁻¹⁴Okon i' ko' koboro-boros ku do miagal diti om popoidu' oku do tulun do suwai do mantad id tonggungan diyolo'. Om papawagat oku do tonggungan dokoyu. Nga' ongosima' kou i' do dinondo, om apatut id manahak kou diyolo' i haro o kokurangan. Om soira pondo do haro o kokurangan dokoyu iyokoyu, om osima' iyolo', om iyolo' nondo o monulung dokoyu. Om kopitulung-tulung kou indo.

¹⁵Tu' nokotulis no dot id Buuk do Kinorohingan o poingkaa, “I tulun dit ogumu' o naanu nga' a' i' adalaan kosima', om i tulun dit okuri' o naanu nga' aiso' i' o kokurangan,” ka.

Sinuhu' do Minamanau i Titus om i Tongotambalut Dau

¹⁶Mongunsikou no kopio iyahai'd Kinorohingan tu' pinaparu' dau i Titus do monulung dokoyu do miagal dahai.

¹⁷Tu' okon nopo ko' agaan noo o ginawo di Titus do momonsoi di ponuhuan dahai, suwai ko' agayo nogi' kopio o ginawo dau do monulung dokoyu gisom do tontuo' nopo dau dot iyau o mongoi do hino'd dokoyu.

¹⁸Om pinatanud nogi' dahai di Titus o songulun o tobpinai di pusohon kopio do koinsanai do sidang dot i karaja' dau do popinsusui do Habar dot Osonong do mantad id Kinorohingan o kopomusahan.

¹⁹Om iri nogi' i tulun diri o nopili' om tinantu' do sidang do mongoruhang dahai do mimpanau do poppingatod di ponulung diri, om koinggayo indo o Tuhan. Om kokito kou indo do kogoyoo' do ginawo dahai do monulung.

²⁰Om antaan-taan i' kopio dahai om aiso' indo o tulun do papasala' do papatahak iyahai di maan do ponulung dot irad kopio'ddi kogumu'.

²¹Korohian nopo dahai om otulid o wonsoyon dahai dot okon nopo ko' id toguang do Tuhan, nga' id toguang nogi' do tulun.

²²Potonudon nogi' dahai di Titus om i tobpinai di komoyon dahai'ddi o songulun o tobpinai'd suwai. Tu' asaru' no dahai dot umbalan iyau, om nokointalang no kopio dot orohian iyau do monulung. Om baino' noddi om okon-okon po o kogoyoo' do ginawo dau do monulung dokoyu tu' monongkuyaan kopio i' iyau dokoyu.

²³I Titus nopo, om tambalut ku, i muhup doho' do kumaraja' do monulung dokoyu. Om ilo' no duwo o tobpinai do manud-tanud dau om sinuhu' di piro-piro sidang, om osiliu i' iyolo' do kaandakan do Kristus.

²⁴Om mogondos iyahai do pointalangan dokoyu o kosianan dokoyu dot id diyolo', om ongkoilo indo o koinsanai'd sidang dot osianan kou diyolo'. Om ongkoilo iyolo' di kapamarayahan dahai dokoyu.

2 Korintus 9

Ponulung do Tulun dit Oiyo do Kristian

¹Otopot nopo daa kopio om a' oku no minog do monulis dot id dokoyu do pasal do ponulung di pokirimon no dot id tulun di songonuon do Kinorohingan di hilo'd Yudia.

²Tu' oilaan ku no dot orohian kou do monulung, om narayou ku no iyokoyu do hiri'd toguang di tulun do Makidunia. Om pinoboros ku nogi' dot id diyolo' dot osodia' kou do monulung di tulun dit oiyo do notumbayaan di hilo'd Akaya do mantad po di toun di nakatalib. Om ogumu' nogi' o tulun dot id pogialatan diyolo' do notingkau o ginawo dot orohian do monulung do nokorongou di kogoyoo' do ginawo dokoyu do monulung.

³Om suhuon ku'ddi i Titus om iti duwo o tobpinai di moyo-woyo' dau do mongoi do hino'd dokoyu, om okon indo ko' maan toomod i boros dahai do minamarayou dokoyu. Iyo nopoddi om mositi' no do kosodia' kou no tu' nokoboros ku no dot id diyolo' do nokosodia' kou do momonsoi do miagal diri.

⁴Ooris oku do haro nopondo o tulun do Makidunia do tumanud doho' do mongoi oku do hiti'd dokoyu, om korikot nondo iyolo' om a' kou i' doti' nokosodia'. Om ointingayam nondo kopio iyahai tu' nokoboros no dahai do monongkuyaan kopio iyahai dokoyu! Om iyokoyu piya'ndo nga' ointingayam i'.

⁵Om iri no o kinoponuhuan ku diyolo' do mogulu doho' do mongoi do hiti'd dokoyu do mongoi pongilo-ilo di patahakon dokoyu di maan do ponulung do miagal di nakabatos mantad dokoyu'ddi. Winonsoi ku pogi' o miagal diri nga' korikot oku nopondo om posodia' mantad no i patahakon dokoyu do maan do ponulung. Om kointalang indo dot okon i' ko' sansagan poo dokoyu do monulung suwai ko' agaan i' kopio o ginawo dokoyu do pinapatahak diri.

⁶Ilaai no dokoyu! Tulun nopo dit okuuri' o linsou do potonomon om okuri' nondo o tomoton dau, nga' tulun nopo dit ogumu' o linsou do potonomon om ogumu' nondo o tomoton. Om kada' nogi' panahak do mikoduwo o ginawo ko' i sansag-sansagan.

⁷Tu' pointikid-tikid do tulun om mositi' no do manahak do mikuwo'd agaan o ginawo, tu' osianan i' o Kinorohingan di tulun dit agaan o ginawo do manahak.

⁸Kikuasa' i' o Kinorohingan do manahak dokoyu do barakat do gisom dot a' aayi-ayi' om haro kasai' indo dot id dokoyu o koinsanai dit apatut do haro dot id dokoyu. Om gisom dot a' dokoyu aayi-ayi' iri om milo kou i' do momonsoi'd osonong, om milo kou do monulung do tulun do suwai.

⁹Nokotulis no dot id suang do Buuk do Kinorohingan o pasal do Kinorohingan do poingkaa, “Opuhawang kopio iyau do manahak dot id tulun do mosikin, om aiso' o kopupuson di kopuhawango' dau,” ka.

¹⁰Kinorohingan i' o poposodia' do linsou do potonomon di gompongumo, om manahak dati' do taakanon. Om iyau nogi' o poposodia' di totonomon dokoyu'ddi, om iyau o papasapou do tua' di totonomon dokoyu, om muhang-ruhang i' o kopuhawango' dokoyu.

¹¹Om osima' kasai' kou nondo do nunu nopo, om milo kasai' kou do momuhawang do mikuwo'd agaan o ginawo. Om ogumu' indo o tulun do mongunsikou dot id Kinorohingan dot i pomuhawang dokoyu di pogiduwo-duwoon dahai do papatahak diyolo' o kopongunsikahan.

¹²Okon nopo ko' kotulung no di tulun di songonuon do Kinorohingan, di haro o kokurangan i winonsoi dokoyu dit osonong diri, suwai ko' moningkau nogi' do ginawo'd ogumu' o tulun do mongunsikou do Kinorohingan.

¹³Om ogumu' nondo o tulun do Kristian do hilo'd Yudia do mamarayou do Kinorohingan tu' kokito iyolo' di kopuhawango' dokoyu om kokito di kotorodoko' dokoyu dot id Habar dot Osonong do pasal do Kristus, i tinanud dokoyu'ddi. Om mamarayou po nondo iyolo' do Kinorohingan tu' agaan kopio

i' o ginawo dokoyu do minanahak dot id diyolo', om id koinanai do tulun do suwai, di haro dot id dokoyu.

¹⁴Om sumambayang nondo iyolo' do bagi' dokoyu do mikuwo'd osianan kopio dokoyu, tu' osonong kopio i' o Kinorohingan dot id dokoyu.

¹⁵Om pongunsikou toko' nod Kinorohingan dot i nipuhawang dau dit agayo kopio o kopongunsikahan!

2 Korintus 10

Pinokotopot di Paulus i Karaja' Dau

¹Dinondo no om haro o pokionuon kopio ku iyoho' i Paulus dot id dokoyu. Tu' roitan oku'd tulun dot alamaya' do hiri'd potoguang dokoyu nga' orongit oku i' kaka dot id dokoyu dot a' oku pounsugku' dokoyu. Mantad no di kalamayao' om kosonongo' do Kristus o

²kopokionuan ku kopio, dot a' oku sansagan do rumongit dot id dokoyu do korikot oku'd hino. Tu' kosorou oku no do rumongit dot id tulun di momoros dot iri i korohian do dom pomogunan o kakarajaan dahai.

³Mulong piya do poimpasi iyahai do hiti'd pomogunan, nga' okon i' ko' korohian do dom pomogunan o kobinsuhu' dahai do kumaraja'.

⁴Iri nopo i rapo-rapo do pakayon dahai do monokisangod om okon i' ko' rapo-rapo do dom pomogunan suwai ko' i rapo-rapo do dong Kinorohingan di kikuasa'. Om iri no i rapo-rapo'ddi o milo do mamaraag di kuta' do pogintirungan do tulun, om pananus dahai di pogisosongkiwalan,

⁵om pananus di kasawato'd ginawo do miagal do tolig di mangantob do tulun do mintutun do Kinorohingan. Om alaon dahai i pomusarahan do tulun om mumboyo' indo iyolo' do Kristus.

⁶Om kointalang pondo kopio dokoyu o kotorodoko' dokoyu do mumboyo' om sumodia' nondo iyahai do momohukum do koinanai di tulun dit a' mumboyo'.

⁷Ilaai no kopio dokoyu i kowoyo-woyoon dit otopot. Tu' ondung haro o tulun do momusorou do natantu' no kopio do nasanganu iyau do Kristus, om mositi'

no do sorohon no kopio dau o dau'd tinan, om mositi' dot oilaan dau dot iyahai nga' nasanganu nogi' do Kristus do miagal dau.

⁸A' oku i' ointingayaman dot adala-dalaan oku piya dot oondos di kuasa' di tinahak do Tuhan dot id dahai, tu' iri nopo kuasa'ddi om popogiro' i' dokoyu, om okon i' ko' popoluhoi.

⁹Mada' oku i' do sorohon dokoyu do pomorolosi ku dokoyu i piro-piro o surat ku di pinokirim ku dot id dokoyu.

¹⁰Tu' boros kad tulun, “Iri nopo i surat di Paulus om awagat kopio om koronob, nga' potoguang nopo kopio iyau dati' om alamaya' indo kopio iyau om a' korolosi o boros dau!” ka.

¹¹Osonong do kosuhut kopio i tulun di minomoros do miagal diri, do miagal i' di pinotulis dahai dot id surat dahai o wonsoyon dahai do hiri piya iyahai id pogialatan dokoyu.

¹²Atantu' no dot a' i' iyahai katama' do miyo di tulun di momusorou dot asawat iyolo'. Tu' adalaan no kopio o kababasug do tulun do miagal diri. Om momonsoi iyolo' dot oturan diyolo', om iri no it oturan diri o pongilo diyolo' do kowoyo-woyoon diyolo'.

¹³Nga' iyahai nopo om a' i' miagal diri. Ondung oondos iyahai om a' i' iyahai oondos do gisom do katalib dit apatut do kaandasan. Om a' i' iyahai tumolibamban do pinogisaman di karaja' di tinantu' mantad do Kinorohingan do wonsoyon dahai. Om iyokoyu nogi' nga' kosuang id karaja' dahai'ddi.

¹⁴Om tontok di minongoi iyahai do hino'd dokoyu do minongoi poposusui di Habar dot Osonong do pasal do Kristus dot id dokoyu, om a' i' kopio iyahai nakatalib di pinogisaman di karajaon dahai.

¹⁵Om a' i' iyahai mimboros do pasal di karaja' do tulun do suwai dit id soliwani di pinogisaman di natantu' mantad do Kinorohingan do bagi' dahai. Nga' iyahai nopo om hiri id suang di pinogisaman di tinantu' mantad do Kinorohingan do bagi' dahai, om mogondos nopo iyahai do muhang-ruhang o

kotumbayaan dokoyu dot id Kristus, om milo i' iyahai do momonsoi do karaja' dit agayo ko' iri dot id pogialatan dokoyu.

¹⁶Om milo i' iyahai do poporongou di Habar dot Osonong dot id piro-piro o pomogunan do suwai dot a' piya minog do minggayo-gayo do kopinggaya-gayaan nopo om i karaja' di winonsoi dot id kinoiyonon di tulun do suwai do kumaraja'.

¹⁷Nokotulis no dot id Buuk do Kinorohingan o poingkaa, “Isai nopo o tulun dot oondos do nunu nopo, om mositi' no dot oondos di nowonsoi'd Tuhan,” ka.

¹⁸Tu' iri nopo tulun dit arayou om i tulun di royohon do Tuhan, om okon i' ko' i tulun di mimpori-pori do mamarayou do dau'd tinan.

2 Korintus 11

I Paulus Om i Piro-Piro o Tulun di Mingiyo-iyu do Rasul

¹Mulong piya do basug-basug oku, nga' pokionuon ku no daa do polonuton dokoyu o ginawo dokoyu dot id doho', kaa.

²Langadon oku no dokoyu, do miagal do Kinorohingan tu' langadon dokoyu. Iyokoyu nopo om miagal po dot iso' o sumandak dit omulok po dit a' po notoning do kusai, iyokoyu i nakabatos ku do pokowinan do songulun o kusai, iri no i Kristus.

³Nga' ooris oku dot abayayat o pomusarahan dokoyu gisom dot a' kou nondo tumorodok dot id Kristus do miagal di Hawa di gulu po tu' nabayayat di toilaan di tulanut.

⁴Tu' koiyo-iyu dot osonong kou nopo do rumamit di tulun di rumikot do hino'd dokoyu do popotuduk do pasal di Yesus do suwai --- it okon ko' i Yesus i pinointutun dahai dot id dokoyu. Om orohian kou do rumamit do rusod om habar dot osonong di suwai kopio ko' mantad di Rusod do Kinorohingan om i Habar dot Osonong di naramit dokoyu do mantad id dahai.

⁵Tu' opurimanan ku i' dot a' oku i' osiriba' ko' i piro-piro “rasul” kaka, dit ongoilo kopio'ddi!

⁶Mulong piya dot a' oku koilo nod mimboros nga' okon i' ko' basug oku do pasal do toilaan. Om nokointalang no kopio dahai iri dot id dokoyu dot id suang do nunu nopo.

⁷Tontok di pinoposusui oku do Habar dot Osonong do mantad id Kinorohingan dot id dokoyu, om a' oku i' kopio minokibalansa' dokoyu, om iyo noddi o ralan ku do mininsiriba'. Om winonsoi ku pogi' o miagal diri nga' popoinggayo oku dokoyu. Om kasalaan ku tuu iri dot id dokoyu?

⁸Tontok di minonuduk oku dokoyu, om i sidang do suwai o minamalansa' doho'. Om iyo noddi do minomorugi' oku di piro-piro o sidang diri do minonulung dokoyu.

⁹Tu' ondung haro o kokurangan ku do tontok diri, om a' oku i' nokoumbal do monusa' dot ongoiso' piya o tulun dot id pogialatan dokoyu. Tu' onuan kasai' oku i' di tongotobpinai di mantad hilo'd Makidunia do koinsanai dit apatut ku'd aanu. Om antaan-taan ku no kopio dot a' oku monusa' dokoyu dot id maso dot abantalan do miagal di gulu tu' a' oku minonusa' dokoyu.

¹⁰Tu' iri no i ponudukan do Kristus dit otopot di poingigit ku ot a' katanustanus diti koondoso' ku do hinonggo nopo do pointongkop do pomogunan dot Akaya.

¹¹Nunu'ddi o koboro-boros ku do miagal diri? A' oku tuu osianan dokoyu'ddi? Oilaan id Kinorohingan dot osianan oku dokoyu.

¹²Wonsoyon kasai' ku i' iti winonsoi ku baino', om aiso' i' o paantakan di piro-piro o “tulun do suwai di sinuhu'ddi” do minggayo-gayo om momoros do kumaraja' iyolo' do miagal dahai.

¹³Tu' tulun nopo do miagal diri om rasul di mongudut, iyolo' no i tulun di monipu' do tulun tu' mingiyo-iyo di rasul kopio do Kristus.

¹⁴Nga' a' toko' i' osuayan dot iyo'ddi o wonsoyon diyolo'; tu' i rogon nga' miningiyo-iyo i' do moloikat dot anawau.

¹⁵Iyo nopoddi, om a' i' osuayan do mingiyo-iyo piya'd susuhuon di momonsoi'd korohian do Kinorohingan i susuhuon do rogon. Tu' somulian nondo iyolo' do miontok di winonsoi diyolo' do koimbagu.

Koinggoritan di Paulus do Momonsoi di Karaja' do don Rasul

¹⁶Poborosan ku po kawagu i nokoboros ku: Kada' nod haro o tulun do momusorou do basug oku. Nga' mulong piya do sorohon oku dokoyu'd basug nga' pologoso' oku no dokoyu dot oondos dot ongokuuri' noo o kaandakan, do basug oku piya.

¹⁷Om poborosan ku no iti kaandakan ku'dti nga' okon i' mando ko' Tuhan o minonuhu' doho' do popoboros diti. Tu' miagal oku po kopio di basug do popoboros do miagal diti.

¹⁸Ogumu' i' o tulun dot oondos di dom pomogunan do kaandakan om iyoho' nga' orohian nogi' dot oondos.

¹⁹Om polonuton nopo dokoyu o ginawo dokoyu dot id tulun di basug, tu' opurimanan no dokoyu dot ongoilo kou.

²⁰Pologoson nopo dokoyu o tulun do monguripon piya iyolo' dokoyu, ko' mongudipon dokoyu om manganu do kountungan do mantad id dokoyu, ko' minggayo-gayo ko' mantad ko' iyokoyu om katama' do monompiling dokoyu.

²¹Nga' ointingayaman oku i' do popoboros dot iyahai nopo om adalaan no koluhoi om a' i' iyahai milo do momonsoi do miagal diri. Nga' ondung haro o tulun do suwai di katama' do minggayo-gayo om iyoho' nga' katama' i' do minggayo-gayo. (Nga' iyo nod koboro-boroso' do tulun do basug o koboro-boroso' ku'dti.)

²²Tulun toi iyolo' dot Ibrani? Iyoho' nga' tulun id Ibrani. Tulun toi iyolo' dot Israil? Iyoho' nga' tulun i' dot Israil. Sinakagon toi iyolo' di Abraham? Iyoho' nga' sinakagon i' di Abraham.

²³Susuhuon toi iyolo' do Kristus? Iyo pod mulau o koboro-boroso' ku do miagal diti. Nga' iyoho' nopo om susuhuon i' dit osonong ko' mantad do koinsanai diyolo'. Tu' iyoho' nopo om tuminotos oku i' do kuminaraja', om

asaru-saru' oku iyoho' do kogiil, om asaru-saru' dot inggoriton, om asaru-saru' oku dot oruhai nod apatai.

²⁴Om illimo oku no inggorito' do tulun do Yohudi tu' pinillapasan oku diyolo' dot intolu nohopod om siam.

²⁵Om intolu oku pillapasai do tulun do Rum; om nokoumbal oku do pinindumpahan do watu, om intolu oku koumbal do nolonsod do pounsakai'd kapal do rahat, di sinakai ku, om duwo nohopod om apat o jam do mampung-hampung oku do hilo'd rahat.

²⁶Om asaru' oku do haro o koligagaanan dot id tindalanon tu' ligog-ligogon i' o luyud om tulun di manakau, om ligog-ligogon i' o tulun do mantad id tulun dit okon ko' Yohudi om i tulun do Yohudi, om haro o koligagaanan dot id suang di bandar om haro o koligagaanan dot id soliwani di bandar, om haro o koligagaanan do hilo'd rahat, om haro o koligagaanan do mantad id tulun di mangakun do tulun iya'u'd Kristian om okon indo kopio.

²⁷Om minonotos oku no do kuminaraja' do gisom dot oruhai nod apatai o kopurimanan ku dot ohuhuyanan: om asaru' oku dot a' koodop, om a' kaakan, om a' koinum om asaru' oku nogi' dot a' osukupu'an do makan, om koumbal oku dot osogitan dot a' osukupu'an do pakayan om aiso' po o tiyonon ku.

²⁸Om suwai no ko' iri om atangkabo oku po do pointikid do tadau do morousorou do kowoyo-woyoo' do koinsanai di sidang.

²⁹Tu' tontok do haro o tulun dot oluhoi om iyoho' nga' kotonggoi no dot oluhoi. Om tontok do haro ot aratu' dot id dusa om tumongob oku no kopio.

³⁰Ondung oondos oku daa do nunu nopo om oondos oku no di popointalang di koluhayan ku.

³¹Oilaan id Kinorohingan, i Tapa' do Tuhan Yesus, dot a' oku i' mongudut. Royohon no o ngaran dau do gisom do poingompus.

³²Tontok di hilo' oku'd Damsik om minonuhu' i gobunor, i momorinta' do hilo' dot id suang di pomorintaan di Raja' Aritas, do soudor do madtamong di wawayaan di bandar diri do manangkap daa doho'.

³³Nga' pinosuang oku po dot id balatak om pouluho' oku nogiddi do pinosoliwan di bandar do pinawayaya' do luang do hiri'd tolig di bandar. Om iyo noddi o kinolobus-lobusan ku do mantad id longon di gobunor diri.

2 Korintus 12

I Pinokitanan om i Pinoilaan do Kinorohingan dot id di Paulus

¹Atantu' no dot aiso' i' o kountungan ku dot oondos. Nga' oondos oku i' di pinoilaan do Kinorohingan dot id doho' dot id suang do pinointalang, om id pinokitanan.

²Otutunan ku i' o tiso' o tulun do Kristian do pinoinsawat dot id kinoiyonon dit asawat kopio di hilo'd surga, di hopod no om apat o toun do mantad baino'. (Nga' a' i' oilaan ondung tinan kopio dau i pinoinsawat diri ko' pinointalang po toomod --- nga' oilaan id Kinorohingan iri.)

³⁻⁴Om poboroson ku po kawagu i pinoboros ku: Tu' oilaan ku no do pinoinsawat i tulun diri do pinakaa do hilo'd Pirdaus. (Nga' a' ku i' oilaan ondung tinan po tuu kopio dau i pinoinsawat diri ko' pinointalang po toomod iri --- Kinorohingan noo o koilo.) Om hilo' no do nokorongou o tulun diri dit a' nod tulun milo do poboroson om a' o tulun pabanaron do popoboros diri.

⁵Om pasal no di tulun diri o kaandakan ku, om okon i' ko' doho'd tinan o kaandakan ku. Tu' iyoho' nopo om iri no i popointalang do koluhayan ku o kaandakan ku.

⁶Nga' ondung orohian oku dot oondos do nunu nopo, om a' oku i' popimboros dit a' otopot suwai ko' it otopot o poboroson ku. Nga' a' oku i' minggayo-gayo, om aiso' indo o tulun do popoinggayo-gayo doho' ko' mantad di winonsoi ku di nokito dau om i nokoboros ku di norongou dau.

⁷Nga' a' oku i' adalaan do minggayo-gayo dot i pinointalang di koimayaan kopio'ddi o kopinggaya-gayaan ku, tu' haro o toruol dot id tinan ku di pakayon do rogon. Om iri no i toruol diri o pomobog doho' om a' oku i' minggayo-gayo.

⁸Intolu oku no sambayang dot id Tuhan do mokiidu' di toruol diri do mantad id tinan ku,

⁹nga' simbar nogi' o Tuhan do poingkaa, “Osianan oku i' diya' om kabagal nu no i kosianan ku diya'ddi: tu' kointalang nogi' kopio i kogoyoo' do kuasa' ku do tontok dit oluhoi ko,” ka dau. Om iri noddi o kaandasan ku tu' soira' dot oluhoi oku om tontok noddi dot opurimanan ku o Kristus do mongintirung doho' di kokorisan dau.

¹⁰Om otood oku i' do haro piya o koluhayan ku. Om otood oku nogi' dot indaraaton oku piya do Kristus o kopongindaraatan doho'. Om otood oku nogi' do haro piya o kosusaan ku om gusa-gusaon oku piya, om inggoriton oku. Tu' tontok dit oluhoi oku, om tontok nogiddi do kokoris oku.

Atangkabo i Paulus do Kosorou di Tulun do Korintus

¹¹Iyo oku no kopio di tulun do basug --- nga' iyokoyu i' o nokobungou doho' do miagal diri. Tu' otopot nopo kopio om iyokoyu daa ot apatut do mamarayou doho'. Tu' mulong piya dot aiso' o ngaran-ngaran ku nga' a' oku i' kopio aala' di “rasul” dit ongoilo kopio'ddi.

¹²Tu' nokointalang no dot id dokoyu o kongoimayaan om i kongosuayan kopio om i winonsoi di kongoimayaan kopio do mikuwo'd alanut o ginawo do popointalang do tulun kopio oku di sinuhu'.

¹³Nunu po toi ot a' ku napadul dot id dokoyu do pataladon di piro-piro o sidang do suwai? Iti po: it a' oku minonusa' dokoyu do mamalansa' doho'. Ompunai oku no di kasalaan ku'ddi!

¹⁴Kointolu ku nodti baino' do kosodia' do mongoi do hino'd dokoyu, om a' oku i' monusa' dokoyu tu' okon i' ko' i haro dot id dokoyu o korohian ku, suwai ko' iyokoyu. Tu' okon i' ko' tangaanak ot apatut do mogihum do kaakan-akanan do molohing, suwai ko' i molohing ot apatut do mogihum do kaakan-akanan do tangaanak.

15Om ka pogiddi dot orohian oku do papatahak do nunu nopo dot id dokoyu, om tinan ku piya nga' patahakon ku i'. Ondung miagal diri o kosianan ku dokoyu, om apatut po tuu dot a' kou osianan doho'?

16A' kou toi kosokodung i' dot a' oku insan ponusa' dokoyu? Nga' haro i' o momoros dot oilo kopio oku kaka do monipu' dokoyu; om manganu oku do kountungan do mantad id dokoyu dot i poninipu' ku dokoyu o ralan ku do manganu'ddi.

17Nga' poingkuro kopio daa dot osiliu o miagal diri. Nokoumbal oku toi do minanganu do kountungan do mantad id dokoyu dot i tulun di sinuhu' ku o minongoi panganu do mantad id dokoyu?

18Sinuhu' ku i Titus do mongoi do hino'd dokoyu, om haro nogi' o sinuhu' ku do tulun do Kristian do suwai do tuminanud dau. Haro toi o kountungan do nanu di Titus do mantad id dokoyu? Nga' miagal i' o kobinsuhu' do ginawo dahai do kumaraja'. Om miagal o kowoyo-woyoo' dahai.

19Osorou nopo doti' dokoyu om solinaid nopodti om maso no dahai do tumotos do pokotopot do tinan dahai dot id dokoyu. Nga' oborulong kou i' do momusorou! Oilaan id Kinorohingan do nunu nopo i pinoboros dahai'ddi om miontok id korohian do Kristus. Om koinsanai di wonsoyon dahai nga' popogiroi i' do koposi-posion dokoyu di don rusod.

20Ooris oku do tontok nopondo do mongoi oku do hino'd dokoyu om a' kou indo miagal di soro-sorohon ku. Tu' haro i' dotindo ot id pogialatan dokoyu do mogisosongkiwal om osolon om otogod, om haro doti' i momusorou no do dau'd tinan, om haro o mongindaraat do wokon, om haro i mogisuwai-suwai o korohian om haro o minggayo-gayo om haro i mamagangau.

21Om ooris oku do ponsiribaon oku nondod Kinorohingan dot id toguang dokoyu do korikot oku do hino'd dokoyu, om mihad oku nondo dot id toguang dokoyu tu' ogumu' i' ot id pogialatan dokoyu do nokowonsoi'd dusa di gulu, om aiso' i' o kinosimbanon di kowoyo-woyoon diyolo', om a' iyolo' ruminologo di wonsoyon diyolo' di magampahu', om i kososomu' om it a' ongosonong.

2 Korintus 13

I Pinokitanan om i Pinoilaan do Kinorohingan dot id di Paulus

¹Iti no o kointolu ku do mongoi do hino'd dokoyu. Nokotulis no dot id Buuk do Kinorohingan o poingkaa, “Ondung haro o papasala' om apatut do duwo ko' tolu o tulun do sasi' do popoboros dot otopot iri om pokotopoton nogi' i papasala'ddi,” ka.

²Iri nopo tulun di nongkowonsoi'd dusa di gulu om koinsanai di tulun do suwai, om nokoinsan mantad ku no di koinduwo ku'd minongoi do hino'd dokoyu. Baino' nodti, do daamot ku po do poinsodu' dokoyu om poinsanon ku po kawagu iyokoyu, dot ondung korikot oku kawagu om aiso' no o tongosongulun piya dot id pogialatan diyolo' do koidu' do mantad id hukuman.

³Om okito nogindo dokoyu o koinsanai di popointalang kopio di korohian dokoyu do popointalang do Kristus kopio o somboros di polombuson ku. Tu' ondung haro o wonsoyon do Kristus dot id dokoyu, om a' i' iyau oluhoi do momonsoi'ddi. Suwai ko' pointalangon i' kopio dau o kuasa' dau dot id pogialatan dokoyu.

⁴Otopot i' do tontok di pinasalib iyau, om oluhoi i' iyau, nga' baino' nopoddi om napasi no iyau do mantad id kapatayon dot i kuasa' do Kinorohingan o minamasi dau. Om iyahai nga' oluhoi nogi' dot id suang do koposion dahai di poingiso' do Kristus, nga' soira' nopondo do kotimbaba' iyahai dokoyu om okoris i' iyahai do kotonggoi do Kristus, do pokorison di kuasa' do Kinorohingan.

⁵Ilaai pogi' kopio dokoyu o koposi-posion dokoyu ondung otopot kopio do poingimpou do kotumbayaan dot id Kristus. Atantu' no dot oilaan i' dokoyu dot id suang dokoyu o Kristus Yesus. Nga' suwai indo ondung a' kopio kou daa otumbayaan.

⁶Mogondos oku do koilo kou i' dot iyahai nopo om okon i' ko' i tulun dit obinluhoi.

⁷Nga' sumambayang iyahai dot id Kinorohingan om uhupan kou i' do Kinorohingan, om a' kou indo momonsoi di kasala'. Okon i' ko' popointalang iyahai dot oilo iyahai do momonsoi di karaja' dahai, suwai ko' mongodsuur iyahai dokoyu do momonsoi di korohian do Kinorohingan do mulong piya dot oluhoi o kokitanan dahai, nga' a' i' monguro.

⁸Tu' a' i' iyahai milo do momonsoi dit a' otopot, suwai ko' mositi' no do tumanud iyahai dit otopot.

⁹Orohian i' iyahai dot oluhoi iyahai om okoris kou po daa iyokoyu. Om sumambayang nogi' iyahai, om aiso' indo o koluhayan dokoyu.

¹⁰Om iri no o kinoponulisan ku do surat diti dot a' oku po koongoi do hino'd dokoyu, om a' indo awagat o wonsoyon ku dot id dokoyu do korikot oku do hino'd dokoyu, do mamakai di kuasa' do tinahak do Tuhan dot id doho'. Tu' kinapatahakan nopod Tuhan di kuasa'ddi dot id doho' om popogirok dokoyu, om okon i' ko' popoluhoi dokoyu.

¹¹Baino' nodti, oi tobpinai-tobpinai, om kongotood kou no om tumotos kou no do sumiliu'd tulun dit ogirok kopio, om it aiso' o koluhayan. Tonudon ngai' no dokoyu i nosihat ku. Om koiso-isoon no dokoyu o ginawo, om mogiuulud kou no kopio. Tu' moyo-woyo' i' dokoyu o Kinorohingan dit obinsianan kopio om i popiulud.

¹²Mogisuwau-suwau kou no do miagal do tulun do Kristian di mogiobpinai. Oinsanan nopo i tulun di nasanganu do Kinorohingan do pokirim do tabi' dot id dokoyu.

¹³Tuhan Yesus Kristus no o mamarakat ngai' dokoyu, om kosianan kou do Kinorohingan, om woyoon kasai' kou di Rusod do Kinorohingan.

Galatia

Galatia 1

1-3 Oi tobpinai-tobpinai ku, it id piro-piro sidang dot id watas do Galatia. Mogondos oku no, iyoho' i Paulus, om koinsanai di koobpinayan do suwai di sompi' ko' Kristian, dot onuan kou'd Kinorohingan, i Tapa' toko', om i Tuhan Yesus Kristus, do barakat om kosimbayanan do ginawo. Nokosiliu-siliu ku nopod rasul om okon i' ko' tulun o pinoposiliu doho' om okon ko' pinili' oku'd tulun, suwai ko' pinoposiliu nopo doho'd rasul om i Yesus Kristus i' om Kinorohingan, i Tapa' toko', i minamasi kawagu di Yesus Kristus do mantad id kapatayon.

4 Tonudo' nopo do Kristus o korohian do Kinorohingan, i Tapa' toko', om patahako' nopo dau o tinan dau do siniliu'd porsombahan di sinumbali' om oompunan i' o dusa toko', om apasi toko' indo do mantad id maso dot araat diti.

5 Royohon no o Kinorohingan do gisom do poingompus! Amin.

Iso' Noo o Habar dot Osonong

6 Osuayan oku no kopio dokoyu oi tobpinai-tobpinai! Linohou kou'd Kinorohingan dot i kosianan do Kristus o kinapamalahawan, nga' baino' noddi om a' po alaid om tumongkiad kou nogiddi do Kinorohingan om tumanud kou nogi' di “habar dot osonong” do suwai ko' i Habar dot Osonong di mantad id Kinorohingan.

7 Otopot nopo kopio om aiso' no o “habar dot sonong” do suwai. Nga' haro o piro-piro o tulun di poposusui do “Habar dot Osonong” do pasal do Kristus di sinomputul diyolo', om gowoi poddi om ongoborulong kou.

8 Iri nopo tulun di poposusui do “habar dot osonong” do suwai ko' i Habar dot Osonong di pinosusui dahai, om pologoson nopo do hukuman do Kinorohingan --- dot iyahai piya tuu ko' moloikat po do mantad hilo'd surga, i tulun diri!

⁹Nokoboros no dahai di gulu po, om poboroson po kawagu dahai do dinondo: dot iri nopo tulun di poposusui dot id dokoyu do “habar dot osonong” di suwai ko' i Habar dot Osonong di norongou dokoyu do mantad id dahai, om apatut nod hukuman do Kinorohingan!

¹⁰Mokisokodung tuu do tulun o kapamarasan ku do miagal diri? Amu', a' i' kopio! Soro-sorohon ku nopo kopio'dti om kohubayaan oku daa do Kinorohingan. Tumotos oku tuu'dti do mamagayat do ginawo'd tulun om kasanangan oku indod tulun? Ondung iyo'ddi o wonsoyon ku om okon oku i' ko' susuhuon do Kristus.

Kinosili-Silihan di Paulus do Rasul

¹¹Apatut i' do koilo kou, oi tobpinai-tobpinai, dot iri nopo Habar dot Osonong di posusuyon ku'ddi om okon i' ko' mantad id tulun.

¹²Okon i' ko' tulun o kinoonuan ku di habar diri, om aiso' i' o tiso' pod tulun do pinopotuduk diri dot id doho'. I Yesus Kristus i' o pinoposunud do tonsi di Habar dot Osonong diri dot id doho'.

¹³Atantu' no do nokorongou kou do kowoyo-woyoo' ku di tumanud oku po di tugama' do Yohudi. Om nokoilo kou di kororongit ku dot id sidang do Kinorohingan om i winonsoi ku dit a' no ogina-gina' o karaato' do mumbal daa do mananus diri.

¹⁴Id suang nopo do pananud-tanud ku do tugama' do Yohudi; om poimaha' oku no iyoho' ko' mantad do kogumuan do tulun do Yohudi di rampam-rampam ku. Ogirot tomod oku do tuminanud di tadat om koubasanan di taki-aki dahai.

¹⁵Nga' mantad i' do kosianan do Kinorohingan, do pinili' oku dau dit a' oku po nosusu, om linohou oku'ddi dau do momonsoi'd karaja' dau.

¹⁶Om pinointalang do Kinorohingan i Tanak dau dot id doho', om kopinsusui ku i' i Habar dot Osonong do pasal di Tanak dau dot id tulun dit okon ko' Yohudi. Tontok nopoddi om a' oku i' minongoi solowot dot ongoiso' piya do tulun do mongoi pokinosihat.

¹⁷Om a' oku minongoi solowot di tulun do hilo'd Yorusalim, i nokopogulu doho' do nosiliu'd rasul. Suwai ko' ongoi oku nogi' do hilo'd pomogunan dot Arab, om poguliai ku nogiddi kawagu do hilo'd Damsik.

¹⁸Tolu noddi o toun do mantad di notumbayaan oku om ongoi oku no do hilo'd Yorusalim do minongoi intutun di Pitrus. Om hopod no om limo tadau ku do pounsugku' dau.

¹⁹Om a' oku i' nokosolowot di piro-piro o rasul do suwai, do suwai'ndo ko' i Yakub, i tobpinai di Tuhan.

²⁰Otopot i' kopio iti tulison ku'dti. Om oilaan id Kinorohingan dot a' oku mongudut!

²¹Om pakayaa ku nogiddi do hilo'd piro-piro o watas do Siria om Kilikia.

²²Om tontok nopoddi nga' a' po i sidang do Kristian di hilo'd Yudia kotutun kopio doho'.

²³Norongou nopo diyolo' om iri no i popimboroson do tulun do suwai do poingkaa, "Iri nopo tulun di monginggorit dahai di gulu po, om popinsusui noddi di kotumbayaan di pokitotonusan daa dau di gulu po," ka.

²⁴Om pamarayou noddi iyolo'd Kinorohingan dot iyoho' o kinapamarayahan.

Galatia 2

I Paulus om i Piro-Piro o Tulun do Suwai di Sinuhu'

¹Hopod noddi om apat o toun do mantad diri, om poguliai ku no do hilo'd Yorusalim do miwoyo' di Barnabas, om pinowoyo' ku nogi' i Titus.

²Minongoi oku pogi' do hilo'd Yorusalim nga' nokointalang nod Kinorohingan dot id doho' dot apatut oku do mongoi'd hilo'. Om patarango' ku noddi i Habar dot Osonong di popinsusuyon ku dot id tulun dit okon ko' Yohudi do tontok di suminowot oku di piro-piro o boyoon do hilo'. Tu' mada' oku i' dot aiso' o kokoyo-koyoon di karaja' ku di gulu, om iti karaja' ku do dinondo.

³I Titus nopo, i minongoruhang doho', om tulun i' do Yunani, nga' a' i' iyau sinansagan do tumanud di toturan do monunat,

⁴do mulong piya daa do haro o piro-piro o tulun di mononsog do momonsoi'd miagal diri. Iyolo' no i tulun di mongoi ponoluku' dot id suang do sinompuruan toko', om i minsorupai-rupai do sompi' ko' tulun di nongotumbayaan. Momolisok-lisok i' iyolo' do sumuang do mongoi ponoinu' do kosimbayano' toko' di nokoiso' toko' dot id Kristus Yesus. Pogulion toko' daa kawagu diyolo' di kowoyo-woyoo' toko' di gulu po, di turipon toko' po,

⁵nga' a' i' iyahai mininsiriba' dot id diyolo', tu' gompion i' kopio dahai i Habar dot Osonong, om a' i' iri osimbanan do korikot dot id dokoyu.

⁶Nga' iyo piya'ddi, nga' aiso' i' o ponudukan di wagu do pinoboros diyolo' dot id doho', iyolo' i tulun di sorohon do boyoon --- nga' id doho' nopo om aiso' i' o pisuayan do boyoon tuu iyolo' ko' okon, tu' Kinorohingan nopo om a' i' montong do pangkat do tulun.

⁷Nga' iri nogi' i tulun di sorohon do boyoon o nokosokodung do nonuan oku'd Kinorohingan do karaja' do poposusui di Habar dot Osonong dot id tulun dit okon ko' Yohudi, do miagal di minonuhu' o Kinorohingan di Pitrus do poposusui di Habar dot Osonong dot id tulun do Yohudi.

⁸Tu' Kinorohingan i' o minoniliu di Pitrus do rasul dot id tulun do Yohudi, om iyau nogi' o minoniliu doho' do rasul dot id tulun dit okon ko' Yohudi.

⁹I Yakub, om i Pitrus, om i Yohanis, i nosiliu do boyoon do sidang nga' nokopuriman i' om nokosokodung do nonuan oku'd Kinorohingan do karaja'dti. Om tuminabi' iyolo' dahai di Barnabas do popointalang do kosokodung iyolo'. Om kongotumboyo' noddi iyolo' om iyahai ngai' dot iyahai o kumaraja' dot id pogialatan di tulun dit okon ko' Yohudi; om iyolo' o kumaraja' dot id pogialatan di tulun do Yohudi.

¹⁰Iso' noo o pinokianu diyolo' dahai; iri no tu' mamadul iyahai di tulun di mosikin. Om orohian oku nogi' kopio do momonsoi'd miagal diri.

Tinogod di Paulus i Pitrus di Hilo'd Antiokia

¹¹Di nopo di minongoi i Pitrus do hilo'd Antiokia, om timbabao' ku nopo kopio iyau do minonogod, tu' kasala' i' o winonsoi dau.

¹²Tu' di nopo di timpuun i' om tuminorungak i' iyau do makan di tulun dot okon ko' Yohudi di sompi' do notumbayaan. Nga' korikot poddi i piro-piro o tulun di sinuhu' di Yakub, om tongkiad no iyau di tulun dit okon ko' Yohudi, om a' noddi iyau mongoi torungak diyolo'd makan, tu' ooris iyau di tulun di monuhu' do monunat do koinsanai'd tulun.

¹³Om iri tulun do Yohudi di suwai di nongotumbayaan nga' omit ngai' nopo di Pitrus do mininsorupai-rupai, gisom dot i Barnabas piya nga' nokotonggoi i' daa diyolo' dot iyo'ddi o kowoyo-woyoon.

¹⁴Om kokito ku poddi iyolo' dot a' miontok di Habar dot Osonong dit otopot o kowoyo-woyoon, om boros kangku'ddi dot id di Pitrus dot id toguang do koinsanai di tulun do nakarapou, “Ondung nokoiyo do don tulun dit okon ko' Yohudi o kowoyo-woyoon nu om tulun ko i' daa do Yohudi, om nokuro'ddi tu' mononsog ko do tulun do suwai do miyo iyolo' di kowoyo-woyoon do tulun do Yohudi?” kangku.

Otumbayaan no di Kristus o Ralan di Tulun do Yohudi om i Tulun dot Okon ko' Yohudi dot Apasi

¹⁵Tumanud nopod bansa', om tulun mantad i' iyahai do Yohudi di pogkosusuo' nogi' iyahai, om okon i' iyahai ko' “tulun dit okon ko' Yohudi di kidusa”.

¹⁶Nga' iyo piya'ddi, nga' oilaan i' dahai do koulud-ulud nopo kawagu do tulun dot id Kinorohingan om iri no it otumbayaan iyau di Yesus Kristus, om okon i' ko' i tumanud iyau di Tourat. Iyahai piya nga' notumbayaan i' di Yesus Kristus, om nokoulud iddi iyahai kawagu dot id Kinorohingan dot i kotumbayaan dahai o nokoulud-ulud dahai, om okon i' ko' i tuminanud iyahai di Tourat. Tu' tumanud nopo di Tourat om iso' pod tulun nga' aiso' i' o milo do koulud kawagu dot id Kinorohingan.

¹⁷Tumotos i' iyahai do mulud kawagu dot id Kinorohingan di nokoiso' iyahai dot id Kristus. Nga' ondung owonsoi dahai o miagal diri, om kointalang kasai' po do maso dahai do “tulun di kidusa” om miagal kasai' iyahai di tulun dot

okon ko' Yohudi, om Kristus tuu o nokobungou dahai do momonsoi'd dusa? Iyo tuu'ddi o komoyon diri? Atantu' nod a' i'!

¹⁸Ondung mumbal oku kawagu do popogiroto di kowoyo-woyoo' do Tourat di rinaag ku di gulu, om pointalang oku no do nosiliu oku do sumasaap di toturan.

¹⁹Nga' napatai oku no dot id Tourat --- dot iri i Tourat diri o nakapatai doho' -- om milo oku indod masi do bagi'd Kinorohingan. Nakasalib oku no do nokotonggoi di Kristus.

²⁰Om dinondo nopoddi om okon no ko' iyoho' o poimpasi, nga' Kristus o poimpasi dot id suang ku. Om iti nopo kowoyo-woyoo' do koposion ku do dinondo om poingimpou po di kotumbayaan ku di Tanak do Kinorohingan, i nosianan doho' om i minatai do suminowoli doho'.

²¹A' ku i' pagaan-gaanon i kosianan do Kinorohingan. Ondung tumanud di Tourat o ralan do tulun do koulud dot id Kinorohingan, om komoyon nopoddi nga' aiso' i' o guna' di kinapatayon di Kristus.

Galatia 3

Tumanud di Tourat ko' Otumbayaan di Kristus

¹Oi tobpinai-tobpinai ku, i tulun do Galatia! Basug kou no kopio! Isai kopio toi o nakabayayat dokoyu? Tu' nakatarang ku no kopio dot id dokoyu om nokoingod tomod ku o ponunuduk ku dot id dokoyu do pasal di kinapatayon di Kristus do hiri'd salib.

²Sunudai oku daa dokoyu do pasal diti hal dot iso' noo. Tuminanud toi di Tourat o nakaanu-anu dokoyu di Rusod do Kinorohingan, ko' mantad po do nokorongou kou di Habar dot Osonong do mantad id Kinorohingan om i notumbayaan kou di Kristus?

³Nokuro tu' iyo kopio kou'dti kabasug? Nokotimpuun kou no do poimpasi dot id suang do koposi-posion do wagu do woyoon di Rusod do Kinorohingan, om kokorisan nogi' tuu'ndo dokoyu o popotilombus kopio dokoyu di koposion do wagu'ddi gisom do kooyion do tumur dokoyu?

⁴Aiso' ngai' i' tuu o guna' di nongopurimanan dokoyu'ddi? Nga' kadsai ma dot aiso' o guna'!

⁵Noonuan kou nod Kinorohingan di Rusod dau om minomonsoi iyou do piro-piro koimayaan dot id pogialatan dokoyu. Iri tuu tuminanud kou di Tourat o kinapamansayan do Kinorohingan do miagal diri ko' iri po i nokorongou kou di Habar dot Osonong om notumbayaan kou'ddi di Kristus?

⁶Iti nopo om miagal i' di nokotulis dot id suang do Buuk do Kinorohingan do pasal di Abraham do poingkaa, “Notumbayaan i Abraham do Kinorohingan, om iri no i kotumbayaan dau o nokoromi-romitan do Kinorohingan dau, om kohubayaan diri iyou'd Kinorohingan,” ka.

⁷Om mositi' no dot oilaan kopio dokoyu dot iri nopo tulun dit otopot-topot kopio do sinakagon di Abraham om iri no i tulun dit otumbayaan do Kinorohingan.

⁸Nokoboros mantad no dot id suang do Buuk do Kinorohingan do ralan nopod Kinorohingan do popoulud kawagu dot id dau di tulun dot okon ko' Yohudi om it otumbayaan iyolo' dau. Nokosunud mantad no i Habar dot Osonong diri dot id di Abraham dot id suang do batos diti, “Iya' no o pawayaan do Kinorohingan do mamarakat do koinsanai'd tulun do hiti'd pomogunan,” ka.

⁹Om notumbayaan i' i Abraham, om nabarakatan iddi iyou. Om iyo nogiddi o koinsanai di tulun dot otumbayaan, tu' abarakatan indo do miagal di Abraham.

¹⁰Koinsanai di tulun di poinsondiu do Tourat om nangapapalan no. Tu' nokotulis no dot id suang do Buuk do Kinorohingan o poingkaa, “Iri nopo tulun dit a' otorodok do tumanud ngai' di nokotulis dot id suang di Tourat, om papalan nod Kinorohingan!” ka.

¹¹Iso' pod tulun nga' aiso' i' o nokoulud dot id Kinorohingan do tumanud di Tourat o ralan do minulud. Nokotuduk nori dot id suang do Buuk do

Kinorohingan, “Iri no tulun dit otumbayaan do Kinorohingan do gisom do koulud kawagu iyau dot id Kinorohingan ot apasi!” ka.

¹²Nga' iri nopo Tourat om okon i' ko' kotumbayaan o pinoimpahan. Nokotulis no dot id suang do Buuk do Kinorohingan dot iri nopo tulun di tumanud do toinsanan di Tourat, om iri no i Tourat diri o kapasi dau.

¹³Nga' nokoidu' toko' nod Kristus do mantad id popol di Tourat diri. Om ralan nopo dau do minongidu'ddi nga' pinologos dau o tinan dau do nousung do suminowoli dati'. Tu' nokotulis no dot id suang do Buuk do Kinorohingan o poingkaa, “Nousung no o tulun di patayon do pogiison dot id kayu,” ka.

¹⁴Om winonsoi pogi' di Kristus o miagal diri nga' papatahak po iyau di barakat di nakabatos do Kinorohingan dot id di Abraham dot id tulun dit okon ko' Yohudi. Om iri noddid o kaanu-anu toko' iyati', it otumbayaan do Kinorohingan, di Rusod di pinabatos do Kinorohingan diri.

I Tourat ko' i Batos do Kinorohingan

¹⁵Oi tobpinai-tobpinai! Manganu oku'd poiyaan do mantad id kowoyo-woyoo' do pointikid do tadau. Ondung momonsoi o tulun do tumpongo om di nokogiro' i tumpongo'ddi, om aiso' no o tiso' pod tulun do milo do pakaiso' di tumpongo'ddi, ko' momoruhang po di tumpongo.

¹⁶Winonsoi do Kinorohingan i piro-piro o tumpongo dau dot id di Abraham. Om a' i' nokotulis dot id Buuk do Kinorohingan o poingkaa, “om id koinsanai di tulun do sinakagon di Abraham,” ka, do komoyon nopo nga' ogumu' o tulun. Iri nopo nokotulis om poingkaa, “om id tulun di sinakagon nu,” ka, do komoyon nopo om iso' no o tulun, iri no i Kristus.

¹⁷Patarangon ku nopodti om: i batos do Kinorohingan di winonsoi dau om i pinogiro' mantad dau di gulu po. Om a' no katanus di batos ko' koidu' po di batos do Kinorohingan i Tourat, i pinatahak dit 430 o toun dot id tohuri ko' iri.

¹⁸Tu' ondu'ng i Tourat o pinoimpahan di nipuhawang do Kinorohingan, om okon noddid ko' i nipuhawang di pinabatos i nipuhawang diri. Tu' pinatahak

pogi' do Kinorohingan dot id di Abraham iri, nga' nakabatos no dau do patahakon dau iri dot id di Abraham.

¹⁹Ondung iyo'ddi, om nunu po o kinapatahakan di Tourat? Ponimbar nopodti om pinoruhang pogi' i Tourat nga' popointalang do kasalaan do tulun. Iri nopo Tourat om tonudon no do gisom do korikot i songulun o sinakagon di Abraham, i noroitán dot id batos do Kinorohingan dot id di Abraham diri. Iri nopo Tourat diri om moloikat i' o pinoporomut dot id iso' o tulun di popolombus nondoddi dot id tulun do suwai.

²⁰Haro po o duwo o tulun om minog nogi' do haro o momiolitan. Nga' Kinorohingan nopo om a' i' minog do haro o momiolitan, tu' pimpori-porianai nopo dau do momonsoi i wonsoyon dau.

Kogunaan di Tourat

²¹Iyo nopoddi, om misaap tuu o Tourat om i batos do Kinorohingan? Atantu' nod a' i'! Tu' ondung momuhawang do tulun do koposion o kinapatahakan di toturan do tugama', om milo no o tulun do mulud kawagu dot id Kinorohingan dot i toturan do tugama' o popoulud.

²²Nga' id suang nopod Buuk do Kinorohingan om nokotulis no dot oinsanan nopo o tulun do porintaon do dusa. Iyo nopoddi, om iri nopo nipuhawang di pinabatos diri, om patahakon no dot id tulun dit otumbayaan, dot i kotumbayaan diyolo' dot id di Yesus Kristus o kapatahakan.

²³Di nopo dit a' po norikot i maso do tulun do monongkuyaan di Kristus, om giniil toko' di Tourat; om iyo pod nuung toko' do gisom do nokorikot i maso do nokointalang i kotumbayaan.

²⁴Om iyo noddi o Tourat do nosiliu'd madtatamong dati' do gisom do nokorikot o Kristus do pinopoulud kawagu dati' dot id Kinorohingan, di notumbayaan toko' di Kristus.

²⁵Om baino' nopoddi, tu' norikot o maso do milo o tulun dot otumbayaan di Kristus, om a' toko' noddi pitamangan di Tourat.

²⁶Nokoiso' kou no dot id Kristus Yesus tu' notumbayaan kou i' dau; om nosiliu kou noddi do tangaanak do Kinorohingan.

²⁷Nobotisan ngai' kou no dot id suang do ngaran di Kristus, om naramit no dokoyu i kowoyo-woyoo' do Kristus dot id suang do koposi-posion dokoyu.

²⁸Om aiso' noddi o pisuayan do tulun do Yohudi om i tulun dot okon ko' Yohudi, om aiso' o pisuayan di turipon om it okon ko' turipon, om aiso' o pisuayan do kusai om tondu'. Kopogiiso' ngai' kou noddi tu' nokoiso' kou no dot id Kristus Yesus.

²⁹Ondung Kristus o sanganu dokoyu, om sinakagon kou no kopio di Abraham. Om aanu nondo dokoyu i pinabatos do Kinorohingan diri.

Galatia 4

¹⁻²Nga' poingodon ku po kopio: do solinaid nopo dot a' po osukup o tumur di tanak di tumungkus di dapu', om haro i' o tulun do miontong dau om mongilo-ilo di dapu' dau do gisom pod orikot i tumur di tanak diri di natantu' mantad di tapa' dau do kaanu i tanak. Om tontok nopoddi om maso po dau do poiyoon do turipon, do mulong piya daa dot iyau kopio o sanganu do koinsanai di dapu'ddi.

³Iyati' nga' iyo nogiddi: Di nopo dit a' toko' po nokotuo dot id suang di don rusod om nosiliu toko' do turipon di rusod di momorinta' do pomogunan diti.

⁴Nga' korikot poddi i maso di natantu' mantad, om porikoto' nod Kinorohingan i Tanak dau do hiti'd pomogunan. Iri nopo Tanak dau'ddi nga' pinogkosusu do songulun o tondu', om guminayo dot id siriba' di Tourat.

⁵Om iyo noddi iyau do pinopoidu' di tulun di poimpasi dot id siriba' di Tourat; om osiliu toko' indo iyati' do tangaanak do Kinorohingan.

⁶Om suhuo' noddi do Kinorohingan i Rusod di Tanak dau do sumuang dot id ginawo dokoyu om id ginawo ku iyoho', tu' iyokoyu no o tangaanak do Kinorohingan. Sinuhu' nopo dau om i Rusod di millohou dot, "Apa', oi Apa' ku," ka.

⁷Iyo nopoddi, om okon kou noddi ko' turipon, suwai ko' tanak kou no. Om onuan kou nondod Kinorohingan do koinsanai di pinosodia' dau do patahakon di tangaanak dau.

Tumongob i Paulus do Kosorou di Tulun do Galatia

⁸Di nopo di gulu po om a' kou i' kotutun do Kinorohingan, om gowoi poddi om nosiliu kou'd turipon di piro-piro o kuasa' di roitan do ponokokinorohingan nga' okon i' ko' Kinorohingan kopio.

⁹Baino' nopoddi om kotutun kou nod Kinorohingan, ko' otopot nopo kopio om notutunan kou nod Kinorohingan. Nga' nokuro'ddi tu' gumuli' kou po dot id rusod do pomogunan diti, it ongoluhoi om aiso' o pokukurayan? Nokuro tu' sumiliu kou pod turipon di rusod diri?

¹⁰Popoinggayo kou do piro-piro o tatau di tinantu' mantad, om piro-piro tulan om piro-piro toun di tinantu' mantad.

¹¹Nga' ooris oku dot aiso' o kotutuk-tutukon di huyan ku do kuminaraja' dot id pogialatan dokoyu.

¹²Oi tobpinai-tobpinai! Pokionuon ku no kopio do momit kou doho'. Tu' iyoho' nga' miniyo i' dokoyu. Om aiso' i' o tiso' do kasala' di winonsoi dokoyu dot id doho'.

¹³Atantu' no dot osorou po dokoyu i nakaangayan ku koponusuyai di Habar dot Osonong diri dot id dokoyu di timpuun i'. Kinaangayan ku nopo om iri i suminakit oku.

¹⁴Tontok nopoddi om a' kou i' sosomuan doho', do mulong piya do pogumbalan no daa'd agayo dot id dokoyu o kokitanan do tinan ku do tontok diri. Suwai ko' romito' oku nopo dokoyu dot iyo pod rumamit kou do moloikat do Kinorohingan ko' rumamit di Kristus Yesus.

¹⁵Osimbayan tomod o ginawo dokoyu do tontok poddi. Nga' baino' noddi om honggo no i kosimbayanan do ginawo dokoyu'ddi? Oilaan ku i' do tontok nopoddi om uhang i' dokoyu dot irulon piya o dokoyu'd mato do maan daa patahako' doho'; do milo daa do wonsoyon o miagal diri.

¹⁶Sorohon oku no tuu'ddi dokoyu do pisangod do baino', do pinoboros ku dokoyu it otopot?

¹⁷Aparu' tomod daa i tulun do suwai do mogihum dokoyu, nga' a' i' osonong o kopogihuman diyolo' dokoyu. Orohian no iyolo' do mamaraag do kouludan dokoyu dot id dahai, om orohian do minsimparu' kou do tumanud diyolo'.

¹⁸Atantu' no dot osonong i' kopio do minsimparu' do momonsoi dit osonong, do momonsoi po kasai' dot iyo'ddi, om okon i' ko' tontok no di pounsugku' oku dokoyu do momonsoi do miagal diri.

¹⁹Oi tangaanak ku di kosianan ku! Iyokoyu i' o koinggorit doho'dti do dinondo. Iyo oku pod tondu' dit oinggorit do tontok do mogkosusu om oinggorit oku po kasai', ondung a' po kogirok kopio o kowoyo-woyoo' do Kristus dot id suang do koposi-posion dokoyu!

²⁰Langadon oku no daa do pounsugku' dokoyu do dinondo, om suwai i' daa'ndo o poboroson ku dokoyu, tu' a' oku no koilo ondung poingkuro poo o wonsoyon ku dot id dokoyu!

I Hagar om i Sara o Poiyaan

²¹Pokinongou kou bo doho', iyokoyu it orohian do poimpasi dot id suang do kuasa' di Tourat! Om sunudan ku i' iyokoyu ondung poingkuro kopio i nokotulis dot id suang do Tourat di Musa.

²²Nokotulis do hiri do duwo o tanak di Abraham: Tina' nopo di tiso' di tanak om turipon, om tina' no di tiso' di tanak om okon ko' turipon.

²³Iri nopo tanak di tondu' di turipon diri om koubasanan i' o kinosusu-susuan tu' mantad i' do korohian do tulun. Nga' iri nopo tanak di tondu' dit okon ko' turipon diri om mantad i' do batos do Kinorohingan o kinosusu-susuan.

²⁴Iti nopo om milo i' do maan do poiyaan. Iri nopo duwo o tondu'ddi om poiyaan do duwo o tumpongo: iri nopo tiso' om mantad hilo'd Nuluhon do Sinai --- om i Hagar nori; om iri nopo tanak dau om nosusu dot id suang do ponguripanan.

²⁵Om i Hagar nopoddi om i Nuluhon do Sinai, i hilo'd pomogunan dot Arab. Om iyau no o poiyaan di bandar do Yorusalim om koinsanai di tulun do hilo' di nongosiliu do turipon do dinondo.

²⁶Nga' iri nopo Yorusalim di hilo'd surga om okon i' ko' turipon, om iri no o tina' toko'.

²⁷Tu' nokotulis no dot id suang do Buuk do Kinorohingan o poingkaa, “Kotood no, oi tondu' dot a' maganak, om it a' insan pogkosusu! Kumotood no om mimpangkis no dot atataadan, iya' it a' insan koumbal do monohoruol do mogkosusu! Tu' ogumu' nogindo o tanak di tondu' di niduan di sawo dau ko' i tondu' di pounsugku' di sawo dau,” ka.

²⁸Oi tobpinai-tobpinai! Iyokoyu nga' tangaanak i' do Kinorohingan di pinogkosusu do mantad di batos do Kinorohingan; iyo kou nopo kopio di Isak.

²⁹Tontok nopoddi om i tanak di nosusu do mantad id korohian do tulun o monginggorit di tanak di nosusu do mantad id korohian do Rusod do Kinorohingan. Om dinondo piya nga' iyo iddi.

³⁰Nga' poingkuro toi o nokotulis dot id suang do Buuk do Kinorohingan? Poingkaa o nokotulis do hiri, “Uyungo' no i tondu' do turipon diri do miwoyo' di tanak dau, tu' a' i' i tanak di tondu' do turipon diri kotungkus do dapu' do miagal di tanak di tondu' dot okon ko' turipon,” ka.

³¹Iyo nopoddi, oi tobpinai-tobpinai, om iyati' nopo om okon i' ko' tangaanak do tondu' di turipon; iyati' nopo om tangaanak i' do tondu' dit okon ko' turipon.

Galatia 5

Gompion no i Kinolobusan do Mantad id Ponguripanan

¹Nakalabus toko' noddi do baino', om okon toko' no ko' turipon, tu' pinalabus toko' di Kristus! Iyo nopoddi, om gompion no dokoyu i kinolobusan dokoyu do mantad id ponguripanan, om kada' kou siliu kawagu do turipon.

²Soroho' no dokoyu, dot ondung mokisunat kou, om komoyon nopoddi nga' aiso' i' o guna' do Kristus dot id dokoyu. Iyoho' kopio, i Paulus, o momoros do miagal diti.

³Om poinanon ku po kawagu i tulun di mokisunat, dot a' no milo'd a' dau tonudon ngai' i Tourat!

⁴Ondung tumotos kou do mulud kawagu dot id Kinorohingan dot i Tourat o ralan do mulud, om komoyon nopoddi nga' nokotongkiad kou no do mantad id Kristus. Iyo nopoddi om posoliwan no do kosianan do Kinorohingan o koposi-posion dokoyu.

⁵Nga' iyahai nopo, om mogondos nopo iyahai di Rusod do Kinorohingan di monguhup dahai, i kogiroto do ginawo dahai dot i kotumbayaan dahai dot id Kristus, do pouludon iyahai do Kinorohingan dot id dau.

⁶Tu' ondung nokoiso' toko' dot id Kristus Yesus, om a' no sumiliu'd kosusaan, do tumanud tuu' ko' a' tumanud di toturan do sunat. Agayo nopo om i monongkuyaan di Kristus, om kointalang i' iri dot id kosianan toko' do tulun do suwai.

⁷Di nopo di gulu po om aparu' tomod kou i' do momonsoi dit otopot! Nga' baino' noddi om nokuro tu' a' kou noddi mumboyo' di korohian do Kinorohingan? Isai kopio o minamayayat dokoyu do minomonsoi do miagal diri?

⁸Om atantu' no dot okon i' ko' Kinorohingan di minomolohou dokoyu o minomonsoi'ddi.

⁹Boros kad tulun om, “Okuuri' o pangambang nga' kakambang i' di tapung,” ka.

¹⁰Nga' iyo piya'ddi nga' monongkuyaan oku i' dot a' kou tumanud di kotumbayaan do suwai, tu' nokoiso' toko' no dot id Kristus. Om otumbayaan oku i' kopio dot isai nopo i minomorulong do pomusarahan dokoyu om hukuman nod Kinorohingan.

¹¹Pasal no doho', oi tobpinai-tobpinai, om nokuro tu' saapon kasai' oku ondung maso ku po do popinsusui dot apatut do tonudon i toturan do monunat? Ondung otopot daa do popinsusui oku do miagal diri, om a' i' daa poimbulai do poguhatan i popinsusuyon ku do pasal di salib do Kristus.

¹²Osonong nogi' do tumilombus nopo kopio do sumoliwan do mantad id sidang i tulun di minomorulong do pomusarahan dokoyu!

¹³Nolohou kou no do sumiliu'd tulun dit okon ko' uriponon. Nga' kada' i' dokoyu pakayo' i kosimbayano' dokoyu dot okon ko' turipon do tumilombus do momonsoi do nunu nopo i korohian dokoyu'd momonsoi, suwai ko' apatut nogi' do mogiinsian-sian kou, om mogiuhup-uhup kou.

¹⁴Nokotimung ngai' no i Tourat dot id suang do ponuhuan diti tiso' noodti, "Mogiinsian-sian kou no do miagal dot osianan kou do dokoyu'd tinan," ka.

¹⁵Nga' ondung mogiumang kou om mogikokoruol do miagal di nintorusan dot orongit, om antaan-taan dokoyu, tu' kopogipapatai kou moti'.

Korohian di Rusod do Kinorohingan om Korohian do Tulun

¹⁶Komoyon ku nopo om poingkaa: Tanud kou no di korohian di Rusod do Kinorohingan om kada' kou tanud di korohian do don tulun dot id suang do koposi-posion dokoyu.

¹⁷Tu' korohian nopod tulun om misaap i' di korohian do Rusod do Kinorohingan, om iri korohian do Rusod do Kinorohingan nga' misaap i' di korohian do don tulun. Misaap i' iti duwo o korohian, om kaa pogi' dot a' kou milo do momonsoi di dokoyu'd korohian.

¹⁸Nga' ondung i Rusod do Kinorohingan o momorinta' dokoyu, om a' kou no porintaon di Tourat.

¹⁹Iri nopo korohian do don tulun om kointalang i' dot id suang do wowonsoyon diti: magampahu', om momonsoi di sosomu', om it a' apatut;

²⁰om tumuku' dot id tingolig om id toilaan do bobolian; om id pogisasangadan, om id pogitatagadan, om id kobimbioguhu', om id

kobintogodo', om i momusorou do dau nod korohian; om i mogipori-pori om aiso' o kouludan,

²¹om i mogiosol-osol, om i magauk, om it adalaan o pogiginakan om suwai-suwai ko' iri. Om poinsanon ku po kawagu iyokoyu do dinondo, do miagal di pinopoinsan oku dokoyu di gulu po, dot iri nopo tulun di momonsoi do miagal diri om a' no kasanganu di Pomorintaan do Kinorohingan.

²²Nga' ondung porintaon o tulun di Rusod do Kinorohingan, om: Mogiinsian-sian iyolo', om ongotood, om mogiuulud, om alanut o ginawo, om osonong o kowoyo-woyoon, om osonong dot id tulun do suwai, om otorodok,

²³om osiriba' o ginawo, om kopusus kasai' do korohian do tinan. Aiso' i' o toturan do tugama' do mogodu do momonsoi do miagal diri.

²⁴Iri nopo tulun di nasanganu di Kristus Yesus, om napatai no diyolo' i kowoyo-woyoo' do don tulun om i korohian do don tinan om i korohian do don tulun.

²⁵Noonuan toko' no di Rusod do Kinorohingan do koposion di wagu; om kaa pogi'ddi dot iyau no ot apatut do momorinta' do koposi-posion toko'.

²⁶A' toko' i' koino-ino do minggayo-gayo, om mogikoruo-ruol do ginawo, ko' mogiosol-osol.

Galatia 6

Mogihup-uhup

¹Oi tobpinai-tobpinai! Ondung haro o tulun dot oilaan do momonsoi'd dusa, om mositi' no do ngoyon dokoyu, iyokoyu i maso do tumanud di ponudukan di Rusod do Kinorohingan, potunudo' kawagu i tulun diri dot id ralan dit otopot. Nga' mositi' no dot alamaya' o koboro-boroso' dokoyu do popotunud dau, om antaan-taan dokoyu do kotonggoi kou iyokoyu dau.

²Mogihup-uhup kou no do mamabo do binabo, om iri indo o katanud-tanud dokoyu di ponuhuan di Kristus.

³Ondung haro o tulun do momusorou do poinggayo-gayo iyau, om a' i', om mongudut no o tulun diri dot id tinan dau.

⁴Mositi' no do sompori-pori nopo o tulun do monorisid do kowoyo-woyoon dau, ondung osonong tuu ko' amu' po o kowoyo-woyoon dau. Ondung osonong om apatut i' iyau dot oondos. Nga' a' i' iyau apatut do patalad di kowoyo-woyoon dau di winonsoi'd tulun do suwai.

⁵Tu' mositi' nod sompori-pori o tulun do mamabo di dau'd binabo.

⁶Iri nopo tulun di rumamit do ponudukan do Kristus, om mositi' no do mamahagi' di minonuduk dau do koinsanai dit ongosonong dot id dau.

⁷Kada' kou nogi' koudutai. Kinorohingan nopo om a' i' milo'd hingi-hingion! Tu' nunu nopo i potonomon, om iri no o tomoton.

⁸Ondung patanom o tulun do tumanud di kowoyo-woyoon dau do don tulun, om kapatayon no o tomoton dau do mantad id kowoyo-woyoon dau do miagal diri. Nga' ondung patanom iyau do tumanud di ponudukan do Rusod do Kinorohingan, om mongomot no iyau do koposion dit otopot kopio om i poingompus do mantad id Rusod do Kinorohingan.

⁹Iyo nopoddi, om kada' toko' nogi' kapaasai do momonsoi dit ongosonong, tu' ondung a' toko' tumingkod do momonsoi do miagal diri, om oomot toko' indo o tua'ddi do koimbagu.

¹⁰Iyo nopoddi, om solinaid nopo do haro po o maso toko'; om mositi' no dot osonong o wonsoyon toko' dot id koinsanai'd tulun, om okon-okon po om id tobpinai toko' di sompi' ko' iso-iso' o kinotumbayaan.

Popoinsan om Podsusuwau

¹¹Podulon no kopio dokoyu o bohogian diti tulisan ku dot angagayo o tulis.

¹²Iri nopo tulun dit orohian do popoinggayo-gayo di kowoyo-woyoo' do don tinan, om iyolo' no i mononsog dokoyu do tumanud di toturan do monunat. Nga' kapamansayan nopo diyolo'ddi om mada' no iyolo' dot oinggorit di tulun do Yohudi dot i salib di Kristus o koponginggoritan.

¹³Iri piya tulun di tumanud do toturan do monunat nga' a' i' tumanud di Tourat. Nga' monuhu' i' iyolo' dokoyu do mokisunat, om milo indo diyolo' do pinggaya-gayaan do tuminanud kou di toturan diri.

14Nga' iyoho' nopo om a' oku i' kopio popoinggayo-gayo do nunu nopo, do suwai ko' i Tuhan toko' i Yesus Kristus, i napatai dot id salib. Om iri no i kinapatayan dau do hiri'd salib o kinokuwaan dot aiso' noddi o nunu-nunu'd komoyon diti pomogunan dot id doho'. Om iyoho' nga' iyo pod napatai dot id korohian do dom pomogunan.

15A' i' monguro do nosunatan piya ko' amu'. Tu' agayo nopo kopio o guna' om it osiliu do tulun do wagu.

16Tulun nopo dit iyo'ddi o ponongkuyaanan, om id koinsanai'd tulun di songonuon do Kinorohingan, om mogondos oku nopod Kinorohingan do manahak diyolo' do kosimbayanan do ginawo om kosianan di mantad id dau.

17Om kada' no daa'ndo do haro o tongoiso' pod tulun do monusa' kawagu doho', tu' haro no o kointalangan kopio do hiti'd tinan ku do tumatanud oku di Yesus.

18Om pokionuon ku no o Tuhan toko', i Yesus Kristus do mamarakat kasai' dokoyu, oi tobpinai-tobpinai. Amin.

Iposus

Iposus 1

¹Kumaa id tulun di songonuon do Kinorohingan di hiti'd Iposus, it otorodok dot id Kristus Yesus!

²Mogondos oku, iyoho' i Paulus, i nosiliu'd rasul do Kristus Yesus do tumanud do korohian do Kinorohingan, i Tapa' toko' om i Tuhan Yesus Kristus dot onuan kou do barakat dau om kosimbayanan do ginawo.

Barakat do Don Rusod do Patahakon di Kristus dot id Dati'

³Royohon no o Kinorohingan, i Tapa' do Tuhan toko' i Yesus Kristus! Iyau no o minamarakat dati' do koinsanai di barakat do don rusod di mantad hilo'd surga, tu' nokoiso' toko' no dot id Kristus.

⁴Tontok dit a' po nowonsoi iti pomogunan, om nopili' mantad toko' nod Kinorohingan dot id suang do Kristus. Om osiliu toko' i' kopio do dau'd songonuon, om aiso' o sala' dot id toguang dau. Tu' mantad no do kosianan do Kinorohingan,

⁵do tinantu' mantad toko' dau do silihon do tangaanak dau dot id suang di Yesus Kristus. Om iri kopio o korohian dau'd momonsoi.

⁶Royohon no o Kinorohingan i kikagayaan kopio, tu' id suang no di tanak dau di kosianan kopio dau do nosianan kopio iyau dati'.

⁷Tu' iri no i kinapatayan do Kristus o kinopoiduan do Kinorohingan dati', komoyon nopoddi om noompunan no dau i dusa toko'.

⁸Winonsoi pogi' dau o miagal diri nga' osianan kopio i' iyau dati', om poluyungo' no dau i kosianan dau dit a' ogina-gina' dot id dati' do mikuwo'd toilaan om komiloo' dau dit aralom kopio.

⁹Om posunudo' noddi do Kinorohingan dot id dati' i natantu' mantad dau do wonsoyon dau, om it a' mantad daa dau pinosunud tu' iyo noddi o korohian dau. Om tinantu' dau do pongoon nondo i natantu' mantad dau do wonsoyon dot i Kristus o momongo'ddi.

¹⁰Iri nopo i natantu' mantad dau'ddi do pongoon om iri no tu' popiiso' dot id Kristus do koinsanai di hilo'd surga om i hiti'd pomogunan, om Kristus no o sumiliu do boyoon. Om wonsoyon nondo do Kinorohingan iri dot orikot i maso dau do momonsoi.

¹¹Koinsanai'd nunu nopo om wonsoyon ngai' nopod Kinorohingan do tumanud di natantu' mantad dau om i korohian dau. Mantad poddi timpuun i' om nopili' mantad toko' nod Kinorohingan, tu' orohian i' iyau dot osiliu toko' do tulun di songonuon dau do koiso' toko' dot id Kristus.

¹²Kainou no mamarayou'd Kinorohingan, iyati' i nokopogulu do mogondos do Kristus, dot i kagayaan do Kinorohingan o kapamarayahan.

¹³Om iyokoyu nga' nosiliu nogi' do tulun di songonuon do Kinorohingan do tontok di nokorongou kou di boros do Kinorohingan, iri no i Habar dot Osonong, i manahak dokoyu do koposion. Om onuwai kou noddi do Kinorohingan do Rusod dau di pinabatos dau, do tanda' do songonuon kou dau, tu' otumbayaan kou i' di Yesus Kristus.

¹⁴Om iri no i Rusod diri o pamajamin do kaanu toko' nondo di pinabatos mantad do Kinorohingan dot id tulun di songonuon dau. Om iri no i popogirok kopio do ginawo toko' do monongkuyaan do poiduwon indo do Kinorohingan i tulun di songonuon dau. Royohon no o Kinorohingan dot i kagayaan dau o kapamarayahan!

Sambayang di Paulus

¹⁵Om mantad poddi di nokorongou oku do notumbayaan kou di Tuhan Yesus, om pasal di kosianan dokoyu dot id koinsanai do tulun di songonuon do Kinorohingan,

¹⁶om a' oku nopoddi otingkod do mongunsikou dot id Kinorohingan dot iyokoyu o kopongunsikahan ku. Om roiton kasai' ku o ngaran dokoyu do tontok do sumambayang oku.

¹⁷Om pokionuon ku o Kinorohingan di Tuhan toko' i Yesus Kristus, i Tapa' di kikagayaan do papatahak di Rusod dau dot id dokoyu. Om iri no i Rusod diri

o manahak dokoyu do toilaan om popointalang do Kinorohingan dot id dokoyu do gisom do kotutun kopio kou dau.

¹⁸Om pokionuon ku no dot ukaban do Kinorohingan o pomusarahan dokoyu om kokito kou i' di tanawau dau. Om kosuhut kou i' onduong nunu i sorosorohon dokoyu'ddi do mantad id Kinorohingan i minomolohou dokoyu. Om koilo kou i' do barakat dit ongosonong kopio dit a' aayi-ayi' di pinosodia' do Kinorohingan do patahakon di tulun di songonuon dau;

¹⁹om i kogoyoo' do kuasa'd Kinorohingan di kumaraja' dot id suang toko', iyati' i notumbayaan. Iri nopo i kuasa'd Kinorohingan diri nga' miagal di kogoyoo' do kuasa' dau,

²⁰di pinasi kawagu dau i Kristus do mantad id kapatayon. Om onuwai noddi do Kinorohingan iyau do pangkat dit asawat kopio do pounsugku' dau do hilo'd surga.

²¹Iri nopo i pangkat do Kristus diri om asawat i' kopio ko' i pangkat do koinsanai'd pomorinta', om koinsanai di monguasa' om koinsanai di boyoon om koinsanai di woyo-woyoon om koinsanai di tulun dit onkipangkat; dot iri tuu i poimpasi do maso'd baino' ko' iri po i poimpasi do maso'd tabantalan.

²²Om koinsanai'd nunu nopo nga' nokoinsiriba' ngai' no do Kinorohingan dot id kuasa' do Kristus om patahakon dau o Kristus dot id sidang do sumiliu'd boyoon do koinsanai do nunu nopo.

²³Iri no i sidang o tinan do Kristus, om iri nopo i momongo kopio'ddi om iyau i momongo do koinsanai do nunu nopo do hinonggo nopo.

Iposus 2

Mantad id Kapatayon om Kumaa dot id Koposion

¹Iyokoyu nopo di gulu po om poimpatai o rusod tu' nokowonsoi kou i' do dusa om tuminolibamban kou do koinsanai dit oturan do Kinorohingan.

²Tontok nopoddi om tuminanud kou di koubasanan do dom pomogunan. Komoyon nopoddi om tuminanud kou di monguasa' do hilo'd tawan, iri no i

rusod di maso do momorinta' do ginawo di tulun dit a' mumboyo' do Kinorohingan.

³Om iyati' di gulu po nga' iyo ngai' i' diyolo'; tu' tuminanud toko' di kowoyo-woyoo' toko' di don tulun om miningwonsoi toko' di korohian do tinan om i pomusorou toko'. Om iyati' nogi' nga' tulun i' di katagadan do Kinorohingan do tontok poddi, do miagal di tulun do suwai.

⁴Nga' agayo no kopio o kosianan do Kinorohingan! Nosianan no kopio iyau dati',

⁵gisom do pinasi kawagu toko' dau do pinotonggoi do Kristus, do tontok di poimpatai po o rusod toko' tu' tuminolibamban toko' i' dit oturan diri. Om iri po kopio kosianan do Kinorohingan o kinopomosian dau dokoyu.

⁶Om pinasi toko' pogi' kawagu do Kinorohingan do pointonggoi do Kristus, nga' nokoiso' toko' no dot id Kristus Yesus. Om kopomorinta' toko' nondo do poinsugku' dau do hilo'd surga.

⁷Winonsoi pogi' do Kinorohingan o miagal diri nga' popokito do tulun do kogoyoo' do kosianan do Kinorohingan do tontok do maso'd tabantalan. Iri nopo i kosianan diri om pinointalang do Kinorohingan tu' osonong i' iyau dot id dati' dot i Kristus Yesus o popointalang.

⁸⁻⁹Om nosianan i' o Kinorohingan dokoyu, om iri no o kinopomosian dau dokoyu tu' notumbayaan kou i' di Yesus. Iri nopo koposion dokoyu'ddi om okon i' ko' mantad di winonsoi dokoyu. Iri nopo om nipuhawang id Kinorohingan. Iyo nopoddi om aiso' no o tiso' piya'd tulun do milo do minggayo-gayo do pasal diri.

¹⁰Iyati' nopodti om winonsoi do Kinorohingan, om winonsoi toko' dau dot id suang di Kristus Yesus om momonsoi toko' indo dit ongosonong, i nokosodia' no dau do bagi' dati'.

Nokopogiiso' Tu' Pinogiiso' di Kristus

¹¹Oi tobpinai-tobpinai, iyokoyu it okon ko' tulun do Yohudi! Soroho' no dokoyu o kowoyo-woyoo' dokoyu di gulu po: Iyokoyu nopo om roitan do

“tulun dit a' nosunatan”, dot i tulun do Yohudi di mangakun do nongosunatan o mamarait dokoyu do miagal diri. (Komoyon nopoddi om nakaanu do tanda' di winonsoi do tulun dot id tinan diyolo'.)

¹²Tontok nopoddi om a' kou po nokoiso' dot id Kristus, om tulun kou pod suwai, it a' nokohompit do tulun di nopili' do Kinorohingan. Om a' kou i' nokosuang di tumpogo di winonsoi'd Kinorohingan dot id tulun di songonuon dau. Om poimpasi kou do hiti'd pomogunan diti dot aiso' o pagandakan om aiso' o Kinorohingan dokoyu.

¹³Nga' iyokoyu'ddi it osodu' di gulu po, nga' nokoinsomok noddi do baino' dot i kinapatayon do Kristus o pinopoinsomok. Tu' nokoiso' kou no dot id Kristus Yesus.

¹⁴Kristus no o pinopiulud dati'. Iyau no o pinopiiso' di tulun do Yohudi om it okon ko' tulun do Yohudi do sumiliu dot iso' poo o bansa'. Om iri i tolig di pinopitongkiad diyolo', iri no i pisangadan nga' naraag no di Kristus do tontok di pinatahak dau o tinan dau do maan patayo'.

¹⁵I Tourat om i ponuhuan om i kaadat-adato' diyolo' nga' natanus ngai' no di Kristus, om osiliu i' i duwo o bansa'ddi dot iso' poo o bansa' do tulun do wagu di nokoiso' dot id Kristus. Om iyo noddi o Kristus do pinopiulud.

¹⁶Om iri no i kinapatayon do Kristus do hiri'd salib o pinopiiso' di duwo o bansa'ddi, om pinopoulud diyolo' dot id Kinorohingan gisom do katanus nopoddi i pisangadan diri.

¹⁷Om iri noddi o kinorikatan do Kristus do mongoi poposusui do Habar dot Osonong do pasal do kopiuludan dot id dokoyu, iyokoyu i tulun dot okon ko' Yohudi, it osodu' do Kinorohingan di gulu po, om i tulun do Yohudi dit osomok do Kinorohingan.

¹⁸Om Kristus no o minomialatan dati' ngai' --- i tulun do Yohudi om it okon ko' Yohudi --- do gisom do nokoinsomok di Tapa' dot i Rusod do Kinorohingan dit iso' noo o pinopoinsomok dati'.

¹⁹Iyo nopoddi, om iyokoyu i tulun dot okon ko' Yohudi nga' a' noddi poinghompit do tulun do suwai ko' sompogunan po. Baino' nopoddi om oiyo toko' no do tulun di songonuon do Kinorohingan. Om id suang kou do sompiiyon do Kinorohingan.

²⁰Om iyokoyu nga' winaal i' do pinoimpou dot id piro-piro o rasul om i piro-piro nabi, dot i Yesus Kristus o watu di pinomogiro.

²¹Om iyau no o pinopogituma-tuma' do koinsanai di waalon diri gisom do nosiliu do Walai'd Sasambayanan dot Agayo di don Tuhan kopio'd songonuon.

²²Om iyokoyu nga' maso nogi' do waalon do miwoyo' di tulun do suwai do silihon do walai'd Kinorohingan, tu' nokoiso' kou no dot id Kristus. Om hiri no o Kinorohingan do miyon do miwoyo' di Rusod dau.

Iposus 3

Karaja' di Paulus do Bagi' di Tulun dit Okon Ko' Yohudi

¹Iri no o nokogiil-giilan ku iyoho', i Paulus, dot i Yesus Kristus o kinopogiilan do maan do koinsanangan dokoyu it okon ko' tulun do Yohudi.

²Atantu' no do nokorongou kou i' do nonuan oku'd Kinorohingan do karaja' diti tu' i kosonongo' dau o kinapanahakan dau diti do maan do koinsanangan dokoyu.

³Pinoitalang do Kinorohingan i natantu' mantad dau do wonsoyon dau dit a' daa dau pinosunud dot id tulun, nga' pinosunud iddi dau dot id doho'. (Om nokoponulis oku no do pasal diri dot oniiba',

⁴om ondung mambasa' kou'dti om kosuhut kou i' do pasal do Kristus dit a' daa pinoilaan mantad, do miagal doho' tu' nokosuhut.)

⁵Iri nopo it a' mantad daa pinoilaan diri di gulu po om a' i' insan posunudo' dot id tulun. Nga' baino' nopoddi om nokointalang ngai' no di Rusod do Kinorohingan iri dot id piro-piro o rasul om id piro-piro o nabi dau.

⁶Iri nopo it a' mantad daa pinoilaan diri om iti no: i mantad id Habar dot Osonong diri o kinoonu-onuan do tulun dit okon ko' Yohudi do barakat do

Kinorohingan di pinosodia' no daa do patahakon di tulun do Yohudi di gulu po. Om iri'ddi i tulun dot okon ko' Yohudi nga' nosiliu no do pakakas do tinan dit iso' noo. Om kaanu di pinabatos do Kinorohingan dot id suang di Kristus Yesus.

⁷Nonuan oku'd Kinorohingan do nipuhawang --- iri no i karaja' do popinsusui di Habar dot Osonong. Naanu ku i nipuhawang diri do pinawaya' di kuasa' do Kinorohingan i kumaraja' dot id suang ku.

⁸Iyoho' no it aiso' kopio o ngaran-ngaran dot id pogialatan do koinsanai'd tulun di songonuon do Kinorohingan. Nga' mulong po do miagal diri nga' nonuan oku id Kinorohingan do nipuhawang diti: i karaja' do popinsusui di Habar dot Osonong do pasal do kakayaan do Kristus dit aiso' o kooyion, dot id tulun dit okon ko' Yohudi;

⁹om koilo indo o koinsanai'd tulun dot iyoho' o koilaan, do kowoyo-woyoo' do Kinorohingan i minomonsoi do pomogunan om koinsanai do nunu nopo, do popowonsoi di natantu' mantad dau do wonsoyon dau dit a' daa mantad pinointalang do hiti'd pomogunan do mantad di gulu po.

¹⁰Kinopongiyo'ddian nopod Kinorohingan diri om iri nondo i sidang o popoilo do baino' dot id koinsanai do pomorinta' do hilo'd tawan do komiloo' do Kinorohingan di mogisuwai-suwai o kowoyoon.

¹¹Om winonsoi do Kinorohingan iri dot id suang di Kristus Yesus i Tuhan toko' do tumanud di natantu' mantad dau do wonsoyon dau dit aiso' o kopupuson.

¹²Om aiso' noddi o kaantob dati' do minsomok do Kinorohingan do mikuwo'd otumbayaan kopio, tu' notumbayaan toko' no di Kristus om nokoiso' toko' dot id dau.

¹³Iyo nopoddi, om pokionuon ku dot a' kou atangkabo diti koinggoritan ku dot iyokoyu o koponginggoritan, tu' koinsanai'dti om koinsanangan i' dokoyu.

Kosianan do Kristus

¹⁴Om iri no o kootudan ku dot id toguang do Tapa'.

¹⁵Om iyau no o koonuan do koinsanai dit onkipinuhobo di hilo'd surga om i hiti'd pomogunan do pinuhobo diyolo'.

¹⁶Om pokionuon ku no dot id Kinorohingan i kikagayaan do popogiroto do ginawo dokoyu dot i Rusod dau o popogiroto.

¹⁷Om miyon i' o Kristus dot id ginawo dokoyu tu' notumbayaan kou i' dau, om poingimpou i' do kosianan o koposi-posion dokoyu, om oporinta' do kosianan.

¹⁸Om pokionuon ku dot id suang do sambayang ku, om kosuhut kou i' kopio om i koinsanai di tulun di songonuon do Kinorohingan do kalaabo' om konoru' om kasawato' om korolomo' do kosianan do Kristus,

¹⁹it a' i' kopio milo dot osuhutan do pomusarahan do tulun. Om kosuhut kou i' di kosianan do Kristus diri, om oponu' kou indo do koinsanai di kowoyo-woyoo' do Kinorohingan.

²⁰Tu' iri no i kuasa' do Kinorohingan di kumaraja' dot aiso' o kotingkadan dot id suang toko' o pawayaan do Kinorohingan do momonsoi dot ogumu' po ko' mantad di nopokianu ko' i nosorou toko'.

²¹Om Kinorohingan no ot apatut do poinggoyoon dot id suang do sidang do gisom do mogisolusuk-lusuk o sinakagon, dot id suang do Kristus Yesus. Royohon no o Kinorohingan do gisom do poingompus! Amin.

Iposus 4

Koisaan do Tinan

¹Om iri noddi o koponuhuan kopio ku dokoyu --- iyoho' i nokogiil, dot i momonsoi'd karaja' do Tuhan o nokogiilan --- do poingkaa: Koposi-posion nopo dokoyu om mositi' no do miontok di kowoyo-woyoon di tulun di nolohou do Kinorohingan.

²Om mositi' no dot osiriba' o ginawo dokoyu om alamaya' kou om alanut o ginawo. Om pointalangan no o kosianan dokoyu dot i mogiuhup-uhup kou o kointalangan.

³Om tumotos no kopio do monokiulud, om ogompi' i' o kopiisaan di pinatahak do Rusod do Kinorohingan.

⁴Iso' noo o tinan, om iso' o Rusod. Om iyo kou nogiddi tu' nolohou kou dot id iso' noo o pagandakan.

⁵Iso' noo o Tuhan, om iso' o kotumbayaan om iso' o botisan,

⁶om iso' o Kinorohingan i nosiliu do Tapa' do koinsanai'd tulun. Om iyau no o Tuhan do koinsanai do nunu nopo, om iyau i kumaraja' dot id suang do koinsanai'ddi, om i kikuasa' dot id suang do koinsanai'ddi.

⁷Om nakaanu ngai' toko' no do nipuhawang do tumanud di pinatahak do Kristus.

⁸Tu' nokotulis no dot id Buuk do Kinorohingan o poingkaa, “Tontok di mininsawat iyau do kuminaa do hilo'd kinoiyonon dit asawat kopio, om minononggoi iyau dot ogumu' o tulun di naanu dau, om papatahak iyau dot ogumu' o nipuhawang dot id tulun,” ka.

⁹Ondung noboros do “mininsawat iya”, om komoyon nopoddi nga' nokolintuhun no iyau do hiti'd kinoiyonon dit osiriba' kopio do hiti'd pomogunan diti di gulu po.

¹⁰Om iyau no i luminintuhun diri om mininsawat do hilo'd kinoiyonon dit asawat po kopio ko' mantad do koinsanai do tawan, gisom dot oponu' nopo do kagayaan di koropohon dau o pointongkop diti pomogunan.

¹¹Om iyau no o “minomuhawang do tulun do nipuhawang dot ogumu'”; i pinili' dau do sumiliu'd rasul o wookon, om iri no suwai om siniliu do nabi, om popinsusui do Habar dot Osonong o wookon. Om iri no suwai om siniliu dau do gomponuduk om gompomogompi' do sidang.

¹²Winonsoi pogi' dau o miagal diri nga' poposodia' do koinsanai'd tulun di songonuon do Kinorohingan do momonsoi do karaja' do don Tuhan, om mamaal do tinan do Kristus.

¹³Om osiliu toko' indo dot iso-iso' dot it iso-iso' o kinotumbayaan om it iso-iso' o nosuhutan toko' do pasal do Tanak do Kinorohingan o pinopiiso' dati'. Om osiliu toko' indo do tulun dit ongoilo. Om maid-laid nga' miyo-iyoo o kowoyo-woyoo' toko' di kowoyo-woyoo' di Kristus.

¹⁴Om a' toko' nondo miagal di tangaanak di kopiwoyo-woyo' om it opitanggai-tanggayan di tumbak di ponudukan di mogisuayan, i potudukon di tulun di goudut. Om mamalid iyolo' do tulun dot i toilaan diyolo' o mamalid diyolo'.

¹⁵Nga' mositi' no do pointalangan toko' nogi' ot ongotopot do mikuwo'd ginawo di poimponu'd kosianan, om maid-laid nga' miyo-iyoo toko' nondo di Kristus dot id suang do koinsanai do nunu nopo. Om Kristus no o nosiliu do boyoon toko',

¹⁶om mantad no di pomomoyo' dau do kopogituma-tuma' o koinsanai di pakakas do tinan, om kopogiromu-romut di langaban o pointikid-tikid di pakakas. Om ondung kumaraja' i pointikid-tikid di pakakas diri do tumanud dit apatut diyolo'd wonsoyon, om oinsanan nondo i tinan diri do sumuni do gisom do kagayo om kokoris dot id suang do kosianan.

Koposion do Wagu dot id Suang do Kristus

¹⁷Iyo nopoddi, om iti no o poboroson ku om poingodon kopio ku dot id dokoyu dot id suang do ngaran do Tuhan: kada' kou nondo pomonsoi do miagal di wonsoyon di tulun dit a' kotutun do Kinorohingan, i momusorou dit aiso' o kootuk-otukon.

¹⁸Om otuong o pomusarahan diyolo'. Om a' i' iyolo' koilo di koposion di pinatahak do Kinorohingan tu' aiso' no kopio o toila-ilaan diyolo' do pasal do Kinorohingan. Iyo pogiddi iyolo' nga' okodou no kopio o ginawo diyolo'.

¹⁹Om a' noddi iyolo' kopuriman dot ointingayaman gisom do wonsoyon ngai' nopo diyolo' o koinsanai di korohian do tinan diyolo', om magampahu' nopo iyolo' do tumanud di korohian diyolo'.

²⁰Nga' i Yesus Kristus nopo i notutunan dokoyu'ddi, om a' i' miagal diri!

²¹Om nokorongou kou no do pasal dau; om notudukan kou nogi' iyokoyu i tumatanud dau do pasal do kowoyo-woyoon do Kinorohingan di kointalang dot id di Yesus!

²²Iyo nopoddi, om tongkiadai no dokoyu i kowoyo-woyoo' do tulun di laid, i momungou dokoyu do musui di kowoyo-woyoo' dokoyu di gulu --- i maso do raagon di kongorohian di kapalid.

²³Om mositi' no do poinwoguon ngai' o ginawo om pomusarahan dokoyu.

²⁴Om tumanud kou no di kowoyo-woyoo' di tulun di wagu, i pinoiyo do kowoyo-woyoo' do Kinorohingan; iri no i kowoyo-woyoo' dit otopot om it otulid om it olidang.

²⁵Iyo nopoddi, oi tobpinai ngai' ku, om kada' kou nondo pongudut. Om poboroson no it otopot dot id tulun do suwai, tu' iyati' nopodti om pakakas ngai' i' do tinan do Kristus.

²⁶Om ondung otogod kou, om kada' pologoso' i kototogod diri do kobungou dokoyu do momonsoi'd dusa. Om kada' kou kotogod do gisom dot asadapan.

²⁷Om a' i' oonuan o Rogon do ralan do momonsoi di dau'd korohian.

²⁸Om i tulun dit oubas do manakau nga' mositi' no do tumingkod do manakau. Om tumotos nogi' do kumaraja' om otulid no o ralan do koonu-onuan dau do kaakan-akanan dau, om koponulung indo iyau di tulun di kikokurangan.

²⁹Ondung moro-boros kou, om kada' kou pimboros di boros di sosomu'. Poboroson nopo i boros di kogirod do ginawo om i kotulung do tulun do suwai. Om boros nopo do miagal diri om popoinsonong i' di tulun di korongou'ddi.

³⁰Om kada' kou popotongob do Rusod do Kinorohingan. Tu' nasaapan kou no di Rusod do tanda' do nosiliu kou do songonuon do Kinorohingan. Om iri nogi' i Rusod diri o mamajamin do rumikot indo dot id dokoyu i Tadau di Kopoiduan.

³¹Tonuson no o koinsanai di kopurimanan dit araatan om i sisuli' om it otogod. Om kada' kou nondo pimbalangas om kada' pimpopol, om kada' kou'd haro o kopurimanan dit araatan om i kopurimanan do suwai di miagal diri.

³²Suwai ko' miinsian-sian kou no om kumosonong kou no dot id tulun do suwai, om mogiampun-ampun kou no do miagal do Kinorohingan tu minangampun dokoyu dot i Kristus o minangampun.

Iposus 5

Poimpasi dot id Suang do Tanawau

¹Iyokoyu nopo om tangaanak kou no do Kinorohingan di kosianan dau, iyo nopoddi om tumotos kou no do momit do kowoyo-woyoon do Kinorohingan.

²Om pokiporintaan no do kosianan ino koposi-posion dokoyu, do miagal do Kristus tu' nosianan dati'. Om pinatahak dau o tinan dau do gisom do napatai dot iyati' o kinapatahakan, do sumiliu do porsombahan dit osonong o wongi' om i kohubayaan kopio do Kinorohingan.

³Om nosiliu kou no do tulun di songonuon do Kinorohingan, iyo nopoddi om iri nopo i wowonsoyon di sosomu' om it a' apatut, om i tamaha' om a' no kopio apatut iri do wonsoyon dot id pogialatan dokoyu. Om aiso' i' o paantakan do tulun do suwai do mamarait do momonsoi kou do miagal diri.

⁴Om a' kou nogi' apatut do mimboros di sosomu', om i kagait do tampahu' om it a' apatut, suwai ko' mongunsikou kou nogi' do Kinorohingan.

⁵Ilaai no dokoyu: do tulun nopo do magampahu' om it a' apatut o kowoyo-woyoon om i tamaha' (om kowoyo-woyoon nopo do miagal diri, om miagal nopo do tumuku' dot id tingolig) om tulun nopo do miagal diri om a' i' kaanu'd bahagi' do hiri'd Pomorintaan do Kristus om Kinorohingan.

⁶Om kada' kou kaakalai di boborosan dit aiso' o suang. Tu' iri no o popotogod do Kinorohingan dot id tulun dit a' mumboyo' dau.

⁷Iyo nopoddi, om kada' kou no kopio ongoi sokodung do tulun do miagal diri.

⁸Iyokoyu di gulu po nga' hiri id suang do totuong. Nga' baino' nopoddi om hiri kou noddid suang do tanawau, tu' nosiliu kou no do tulun di songonuon do Tuhan. Iyo nopoddi, om mositi' no do poimpasi kou dot id suang do tanawau.

⁹Tu' iri no i tanawau'ddi o tadon do koinsanai do wonsoyon dit ongosong om it otulid om it otopot dot id pagantangan do Kinorohingan.

¹⁰Om tumotos kou no do mongilo ondung nunu i kohubayaan do Tuhan.

¹¹Om kada' kou no pomonsoi di wowonsoyon dit aiso' o kotutuk-tutukon, i wowonsoyon di tulun di poimpasi dot id suang do totuong. Suwai ko' poimbulayon ngai' no dokoyu i wonsoyon do miagal diri dot id tanawau.

¹²(Tu' mamarait piya toomod di lisokon diyolo' do momonsoi nga' kointingayam i'.)

¹³Koinsanai di pointalagon dot id tanawau, om okito nondo kopio iri.

¹⁴Tu' koinsanai dit okito kopio om iri no o tanawau. Om iri noddi o nokoboro-boros do poingkaa, "Posik no, iya' i koodop, om tungag no do mantad id kapatayon! Om kotitiu indo o Kristus dot id diya'," ka.

¹⁵Iyo nopoddi, om sorisidon no kopio o kowoyo-woyoo' do koposi-posion nu. Om kada' kou omit di kowoyo-woyoo' do tulun di basug. Suwai ko' omit kou no di kowoyo-woyoo' di tulun dit oilo.

¹⁶Om pakayon no kopio dokoyu kosong-sonong o maso dokoyu tu' maso nopodti om maso dot araat.

¹⁷Om kada' kou no kopio kabasug, suwai ko' ilaan no dokoyu ondung nunu i korohian do Tuhan do wonsoyon dokoyu.

¹⁸Om kada' kou pagawuk do waig dot anggur, dot iri nopo om karaag i' dokoyu; suwai ko' mkiporinta' kasai' kou nogi' do Rusod do Kinorohingan.

¹⁹Pakayon no dokoyu i boros do mantad id sinding, om i mantad id sinding di pamarayou'd Tuhan, om i sinding di don rusod, do tontok do mogiboro-boros

kou. Om modsinding kou no do mamarayou'd Tuhan do mikuwo'd o tood o ginawo.

²⁰Om mongunsikou kasai' kou no do koinsanai do nunu nopo dot id Kinorohingan i Tapa', dot id suang do ngaran di Yesus Kristus, i Tuhan toko'.

Kowoyo-woyoon do Misasawo

²¹Piinsiriba-riba' kou no, tu' iri no o pomusou dokoyu do Kristus.

²²Oi tondu', insiriba' no dot id sawo nu, do miagal do minsiriba' ko dot id Tuhan.

²³Tu' iri no kusai o boyoon di sawo dau, do miagal do Kristus tu' boyoon do sidang. Om Kristus no o Raja' do Gampamasi do sidang i nosiliu do tinan dau.

²⁴Poingkuro nopo i sidang do minsiriba' dot id Kristus, om iyo nogiddi i tondu' tu' mositi' no do minsiriba' dot id sawo dau dot id suang do nunu nopo.

²⁵Oi kusai, kosianai no di sawo nu, do miagal do Kristus tu' nosianan do sidang om pinatahak dau o tinan dau do gisom do napatai, dot i sidang o kinapatahakan.

²⁶Winonsoi pogi' do Kristus o miagal diri nga' pomolihung dau di sidang diri, dot i ponudukan dau om i botisan dot id waig o pomolihung, om milo indo dau do patahakon i sidang diri dot id Kinorohingan.

²⁷Om iyo noddid o Kristus do pinopoingkakat di sidang diri do mikuwo'd kikagayaan om olidang dot id toguang dau om aiso' o bohi-bohiton om aiso' o kabara-barasan do nunu nopo.

²⁸Om iyo nogiddi i kusai tu' mositi' no dot osianan di sawo dau do miagal dot osianan iyau do dau'd tinan. Kusai nopo dit osianan do sawo dau om osianan no iyau do dau'd tinan.

²⁹(Aiso' i' o tulun do nokoumbal dot aratan do dau'd tinan. Suwai ko' pigompian i' dau om antaan-taan dau o tinan dau do miagal do Kristus do momogompi' di sidang dau.

³⁰Om oilaan toko' i' iri, tu' pakakas toko' i' do tinan do Kristus.)

³¹Nokotulis no dot id Buuk do Kinorohingan o poingkaa, “Iyo nopoddi, om tumongkiad nondo i kusai di tapa' om tina' dau om sumugku' nondo iyau di sawo dau, om osiliu i' iyolo' dot iso-iso',” ka.

³²Iri nopo it ayat diri om aralom i' kopio o komoyon. Om poiyoon ku nopo iri do piuludan do Kristus om i sidang.

³³Nga' it ayat diri nga' milo i' dot iyokoyu kopio o komoyon: Mositi' no dot osianan o pointikid-tikid do kusai di sawo dau do miagal dot osianan do dau'd tinan. Om pointikid-tikid do tondu' nga' mositi' no do tumotos do momusou di sawo dau.

Iposus 6

Tangaanak om Molohing

¹Oi tangaanak! Umboyo' kou no do boros do molohing dokoyu, tu' iri no ot apatut do wonsoyon dokoyu i tumatanud do Kristus.

²“Pusohon no o tapa' om tina' nu,” ka di ponuhuan do Kinorohingan dit id gulu kopio do noputan do batos do poingkaa,

³“Om osimbayan ko i' om otogui ko do hiti'd pomogunan,” ka.

⁴Oi tobpinai-tobpinai, i tapa' di tangaanak! Kada' dokoyu wonsoyo' dot id tangaanak dokoyu o nunu nopo i popotogod diyolo'. Suwai ko' tudukan no iyolo' di kowoyo-woyoon dit osonong om i ponudukan di don Tuhan.

I Turipon om i Tuan Dau

⁵Oi tobpinai-tobpinai i nosiliu do turipon! Wonsoyon no i ponuhuan di tuan nu di hiti'd pomogunan. Om wonsoyon nori do mikuwo'd momusou om mumboyo' om aayi-ayi' o ginawo do momonsoi, do sorohon nopo do wonsoyon dokoyu iri dot id Kristus.

⁶Tu' okon i' ko' tontok no di piantangan kou do momonsoi kou do miagal diri, do mokimarayou-rayou nod tulun o kapamansayan. Suwai ko' wonsoyon no dokoyu iri do miagal do susuhun do Kristus, i maso do tumanud do korohian do Kinorohingan do mikuwo'd aayi-ayi' o ginawo.

⁷Om wonsoyon no dokoyu i karaja' dit apatut do wonsoyon di turipon do mikuwo'd o tood o ginawo, om sorohon nopo do Tuhan i' o pongobi-obian dokoyu'ddi, om okon i' ko' tulun noo.

⁸Om sorohon no do pointikid-tikid do tulun di turipon tuu ko' it okon ko' turipon nga' karamit indo dot isomuli' do mantad id Tuhan do ponomuli' di nongowonsoi dau dit ongosonong.

⁹Oi tobpinai-tobpinai di nosiliu'd tuan, mositi' no dot iyo nogiddi o kowoyo-woyoon dokoyu iyokoyu dot id turipon dokoyu, om kada' kou nondo pomorolosi diyolo', om sorohon no dot iyokoyu nopo di turipon dokoyu'ddi om iso-iso' i' o tuan, iri no i Tuhan di hilo'd surga. Om a' i' iyou montong do pangkat do tulun.

Rapo-Rapo do Kinorohingan di Hino Ngai'

¹⁰Iti no o poborosan ku dokoyu dot id tohuri no, iri no tu' kokoris kou no kasai' dot i kokorisan di naanu dokoyu do mantad id kuasa'd Tuhan o popokoris, tu' nokoiso' kou no dot id Tuhan.

¹¹Om pakayo' ngai' no dokoyu o koinsanai di rapo-rapo do monokisangod, i pinatahak do Kinorohingan dot id dokoyu, om okoris kou i' do sumaap do koinsanai do toilaan do Rogon dit araat.

¹²Tu' okon i' ko' tulun i ponokisaap toko', suwai ko' monokisaap toko' di kuasa' do koinsanai do rogon di momorinta' do maso dot araat diti. Om monokisaap toko' di kuasa' di rusod dit angaraat di momorinta' do hilo'd tawan.

¹³Iyo nopoddi, om pakayo' ngai' no dokoyu i rapo-rapo do monokisangod di dong Kinorohingan, om okoris kou i' do monokisaap do pisangod dokoyu do tontok di tatau dot araat. Om tontok piya'ndo di kopongo kou do monokisangod nga' okoris kasai' kou i'.

¹⁴Iyo nopoddi, om sumodia' kou no kopio! Om pakayon no dokoyu i kotorodoko' dot id Kinorohingan do panakatagkos, om i kotulido' o panakarasuk do basi' di don sumasangod.

¹⁵Om i korohiano' dokoyu do mongoi popinsusui do Habar dot Osonong di manahak do kosimbayanan do ginawo'd tulun o panakakasut dokoyu.

¹⁶Om pakayon kasai' no i kotumbayaan dokoyu dot id Tuhan do monikid do maso do ponokokolid; om iri no i kotumbayaan dokoyu'ddi o milo do momisok di pana' di kitapui, i mantad id di Yaraat.

¹⁷Pakayon no i koposion do ponokotupi' kolidar, om i boros do Kinorohingan o panakagayang do mantad id Rusod do Kinorohingan.

¹⁸Om wonsoyon ngai' no dokoyu iri do mikuwo'd sumambayang do mokiuhup do Kinorohingan. Om sumambayang kasai' kou no do pointikid-tikid do maso do tumanud dit ituduk do Rusod do Kinorohingan dot id dokoyu. Om sumodia' kasai' kou no om kada' kou pokiala'. Om sumambayang kasai' kou no do bagi' do koinanai'd tulun di songonuon do Kinorohingan.

¹⁹Om sambayanan oku nogi' iyoho', om tudukan oku id Kinorohingan do popoboros di boros di koontok, om a' oku i' moddosi do popinsusui di tonsi kopio di Habar dot Osonong diri.

²⁰Tu' iri no i Habar dot Osonong o pinoposiliu doho' do susuhuon do Kristus, om poinggiil oku poddi do dinondo. Om sambayanan oku no dokoyu om a' oku i' moddosi do popimboros dit apatut ku'd poborosan do pasal di Habar dot Osonong.

Podsusuwau dit id Tohuri No

²¹Om posusuyon indo di Tikikus i tobpinai toko', i susuhuon dit otorodok dot id karaja' di don Tuhan, o koinanai do pasal doho', om koilo kou i' do koiyon-iyono' ku om karaja' ku.

²²Om iri no o koponuhuan ku dau do mongoi do hiti'd dokoyu, do momisunud ngai' dokoyu do koiyon-iyono' dahai, om ogirot i' o ginawo dokoyu.

²³Om pokionuon ku no i Kinorohingan Tapa' om i Tuhan Yesus Kristus do popogiiso' do koinanai do sidang, om popogiinsian-sian diyolo' om popogirot kasai' do kotumbayaan diyolo' dot id Kristus.

²⁴Om pokionuon ku no o Kinorohingan do mamarakat do koinsanai di tobpinai- tobpinai dit osianan do Tuhan toko' i Yesus Kristus do mikuwo'd kosianan dit a' tumanus.



Pilipi

Pilipi 1

¹Oi tobpinai-tobpinai ku, i dong Kinorohingan do tulun di songingiyon do hiti'd Pilipi, om i nokoiso' dot id Kristus Yesus. Om iri nogi' i piro-piro o boyoon om i palayan dot id sidang! Mogondos oku iyoho', i Paulus, om i Timotius, iyahai i susuhuon di Kristus Yesus,

²dot onuan kou do Kinorohingan i Tapa' toko' om i Tuhan Yesus Kristus do barakat om kosimbayanan do ginawo.

Sambayang di Paulus do Bagi' di Sidang

³Pointikid-tikid dot osorou ku iyokoyu, om mongunsikou kasai' oku nopod Kinorohingan.

⁴Om soira-ira' nopo do sumambayang oku do bagi' dokoyu ngai', om osonong kasai' nopo o ginawo ku do sumambayang.

⁵Mongunsikou oku nod Kinorohingan tu' mantad poddi timpuun i' om gisom do baino', om nuhupan oku no dokoyu do popinsusui di Habar dot Osonong do mantad id Kinorohingan.

⁶Kinorohingan i' o minonimpuun di karaja' dot osonong dot id suang dokoyu, om monongkuyaan oku i' do potilombuson dau i karaja'ddi do gisom dot opongo do tontok do Tadau'd Korikatan kawagu di Kristus Yesus.

⁷Om atantu' no dot iyo'ddi o topurimanan ku dot id dokoyu, tu' osorou kasai' ku i' iyokoyu om osianan oku dokoyu. Om nokotonggoi kou doho' do nakaramit di nipuhawang do Kinorohingan di pinatahak dau doho'; do dinondo piya tu' poinggiil oku om tontok dit a' oku po poinggiil do pokotopot om popogirod di Habar dot Osonong diri.

⁸Oilaan id Kinorohingan do langadon oku no kopio dokoyu do mikuwo'd kosianan do mantad id Kristus Yesus.

⁹Iti no o sambayang ku do bagi' dokoyu i pokionuon ku no do muhang-ruhang o kosianan om toilaan dokoyu do pasal dit ongotopot, om pokionuon ku dot aralom o toilaan dokoyu.

10Om koilo kou indo do momili' dit osonong kopio om oidu' indo do mantad id koposi-posion dokoyu o koinsanai dit araat om i kapasalaan di poingkuro nopo do tontok do tadau'd korikatan kawagu di Kristus.

11Om lumuyung pondo do mantad id koposi-posion dokoyu o kowoyo-woyoon dit osonong kopio, it i Yesus Kristus noo o milo do popoimbulai; om poinggoyoon nondo om pingroyohon o Kinorohingan.

Poimpasi do Bagi'd Kristus

12Orohian oku do koilo kou, dot iri nogi' i nosiliu dot id doho' o nokogumu-gumu' do tulun do nokorongou om notumbayaan di Habar dot Osonong diri.

13Om kinootuson nopoddi, nga' nokoilo ngai'ddi i madtatamong di walai'd raja' om i tulun do suwai do hiti'd bandar diti, do kinogiil-giilan ku nopo om iri i' i momonsoi oku do karaja' di dong Kristus.

14Om iti no nokogiil oku o nokogiro-girot do kotumbayaan dot id Tuhan dit ogumu' o tulun do Kristian dot id bandar diti, gisom do noruhangan nogiddi o kosisiou diyolo' do popinsusui di boros do Kinorohingan, om a' noddi iyolo' ooris.

15Haro i' kopio o piro-piro dot id pogialatan diyolo' do popinsusui do pasal di Kristus do mosol i' o kopopinsusuyan om orohian do monokisongkiwal, nga' iri no suwai om osonong i' o kopopinsusuyan do pasal di Kristus.

16Wonsoyon pogi' diyolo' o miagal diri nga' osianan i' iyolo'd Kinorohingan om osianan doho', tu' oilaan i' diyolo' do noonuan oku nod Kinorohingan do karaja' do popotuduk kopio dot otopot i Habar dot Osonong diri.

17Nga' a' i' osonong o kopopinsusuyan do tulun do suwai do pasal di Kristus; tu' kopopinsusuyan nopo diyolo' om maan no diyolo'd kountungan do dau'd tinan. Om asanagan nogi' iyolo' dot oruhangan o kosusao' ku do hiti'd giil.

18Nga' a' i' monguro dot iyo piya'ddi! Tu' poingkuro nopo, dot osonong tuu ko' kasala' daa o kopopinsusuyan diyolo', nga' kopinsusui kasai' i' i Kristus; om osonong i' o ginawo ku. Om iyo kasai' iddi o ginawo ku,

¹⁹tu' oilaan ku i' do mikuwo nopo di sambayang dokoyu om uhupan do Rusod di Yesus Kristus, om kalabus oku indo.

²⁰Iri nopo i korohian kopio ku om i soro-sorohon ku om a' ku daa otongkiadan i karaja' ku. Suwai ko' mogondos oku nogi' do pointikid do maso, om okon-okon po om dinondo, dot osiou oku om aayi-ayi' o ginawo ku do maso ku tuu do poimpasi ko' poimpatai po do popoinggayo do Kristus.

²¹Tu' iyoho' nopo do poimpasi om dong Kristus noo do koposion ku! Om apatai oku piya nga' haro i' o kountungan ku.

²²Nga' ondung milo oku do momonsoi do karaja' di poinggayo-gayo o guna' do poimpasi do hiti'd pomogunan diti, om a' oku no koilo ondung honggo'ddi o pilion ku.

²³Duwo nopo kagayat doho'. Orohian oku i' do kotongkiad diti pomogunan om koongoi oku indo kosugku' di Kristus, tu' iri kopio it osonong;

²⁴nga' sorohon nopondo o dokoyu'd koinsonianan om osonong nogi' do poundorong oku do hiti'd pomogunan.

²⁵Oilaan ku no kopio dot otopot iri. Om iri no o koilo-ilo ku do pounsugku' kasai' oku po ngai' dokoyu, om koponguhup oku po dokoyu do gumiroto om otoo'd o ginawo do monongkuya'an do Tuhan.

²⁶Iyo nopoddi, om gumuli' oku nopondo kawagu do hino'd dokoyu, om oruhangan pondo o kaandakan dokoyu doho' iyokoyu i nokoiso' dot id Kristus Yesus.

²⁷Om iri nopo it apatut kopio do wonsoyon dokoyu do dinondo om poontokon dokoyu di ponuhuan di Habar dot Osonong do pasal di Kristus o kowoyo-woyoon dokoyu. Om ondung iyo'ddi, om kosolowot oku tuu dokoyu ko' amu' nga' korongou oku i' dot ogirot o piuludan dokoyu om mogiuuhup do rumikot dot id iso' o rikoton om iso-iso' o korohian; iri no tu' poingimpou o kotumbayaan dot id Habar dot Osonong di mantad id Kinorohingan.

²⁸Kumosiou kasai' kou no, kada' kou kooris di pisangod dokoyu. Om iri no o ralan dokoyu do popointalang do pointantu' no dot aala' iyolo', om kamanang kou, tu' Kinorohingan no o manahak dokoyu do kamanangan.

²⁹Tu' noonuan kou nod Kinorohingan do nipuhawang dot okon nopo ko' monongkuyaan no di Kristus, nga' oinggorit nogi' do bagi di Kristus.

³⁰Om dinondo nga' kotonggoi kou i' doho' dot id suang do karaja' do miagal diri; i nokito dokoyu do winonsoi ku di gulu, om i maso ku po do wonsoyon do gisom do baino', do miagal dit orongou dokoyu do dinondo.

Pilipi 2

Kosiribaon do Ginawo om Kogoyoo' do Kristus

¹Okoris kou i', tu' nokoiso' kou no dot id Kristus. Om oinsasamadan kou tu' osianan i' o Kristus dokoyu! Woyoon kou i' do Rusod do Kinorohingan, om mogiinsian-sian kou om mogilisiu-lisiu kou.

²Om umbal kou daa kopio do poposonong do ginawo ku om wonsoyo' no dokoyu o miagal diti: koiso-isoon no o ginawo dokoyu do mogiinsian-sian om oiyo o kowoyo-woyoo' do mogiinsian-sian, om iso-iso' o pomusarahan om iso-iso' o korohian.

³Kada' kou pomonsoi do nunu nopo dot oodsuur di dokoyu'd korohian, ko' minggayo-gayo po suwai ko' sompori-pori kou nogi' do mogiinsiriba-riba' do ginawo, om sorohon dot osonong o tulun do suwai ko' mantad do dau'd tinan.

⁴Kada' dokoyu soroho' o dokoyu nod koinsanangan; suwai ko' sapisorohon no do dombokon do koinsanangan.

⁵Tiruwanan no dokoyu o kowoyo-woyoo' di Yesus Kristus.

⁶Iyau nopo om miagal i' kopio do Kinorohingan, nga' a' i' iyau minomusorou dot apatut dau do pususon i kowoyo-woyoo' dau di dong Kinorohingan.

⁷Suwai ko' tongkiadai ngai' nopo dau iri, om siliu noddi iyau do miagal do songulun o susuhoon. Om suminiliu iyau do miagal do tulun, om iyo do don tulun o koinan-inano' dau.

⁸Mininsiriba' i' iyau, om minumboyo' kasai' do Kinorohingan do gisom do napatai iyau --- iri no tu' napatai do hiri'd salib.

⁹Om iri noddi o kinopoinsawatan kopio'd Kinorohingan dau, om nonuan iyau do kuasa' dit agayo ko' mantad do koinsanai'd kuasa' do suwai.

¹⁰Om oinsanan nopondo i songingiyon do hilo'd surga, om i hiti'd pomogunan, om i hilo'd saalom diti tana', do tumuku' dot id di Yesus, do momusou dau.

¹¹Om mangakun ngai' nondo iyolo' dot i Yesus Kristus no o Tuhan. Om koinggayo nondo o Kinorohingan Tapa'.

Tumitiu do Miagal di Tanawau do Papanawau do Hiti'd Pomogunan

¹²Iyo nopoddi, oi tobpinai-tobpinai di kosianan ku, om poingkuro nopo do minumboyo' kasai' kou doho' di poinsugku' oku po dokoyu, om okon-okon po daa'ndo do dinondo tu' mogiinsodu' toko', nga' mumboyo' kopio kou doho'. Napasi kou nod Kinorohingan, iyo nopoddi om minsimparu' kou no kasai' om opongo i' o kosimbayanan do ginawo dokoyu. Om wonsoyon no dokoyu iri do mikuwo'd momusou om mumboyo' do Kinorohingan,

¹³tu' Kinorohingan no o kumaraja' dot id suang dokoyu, om i poporohian dokoyu om popomilo dokoyu do poposonong do ginawo'd Kinorohingan.

¹⁴Om wonsoyon no dokoyu o koinsanai'd nunu nopo dot a' muol-nguol dot araatan om a' mogitotogod.

¹⁵⁻¹⁶Om iyo noddi o ralan dokoyu do popointalang do tangaanak kou'd Kinorohingan dit aiso' o kabara-barasan, it otulid om otopot o kowoyo-woyoon dot id pogialatan di tulun dit angaraat om it ongidusa. Om tontok nopo do poposusui kou di habar di manahak do koposion dot id diyolo', om sumiliu kou no do miagal do tanawau dot id diyolo', i tumitiu do mamanawau diti pomogunan. Ondung iyo'ddi o kowoyo-woyoon dokoyu, om haro no o paantakan ku dot oondos dokoyu do korikatan kawagu di Yesus Kristus. Om iri no o kointalangan kopio dot okon i' ko' maan toomod i karaja' ku, om kointalangan do haro kopio o tua' di karaja' ku'ddi.

¹⁷Om patayon oku dotindo om raha' ku nga' osiliu do miagal di porsombahan di potuntugon dot id sakai di porsombahan dokoyu dot id Kinorohingan, do maan do tanda' dot otumbayaan kou dau. Ondung a' milo dot a' osiliu o miagal diri, om mongunsikou oku nopo om tumonggoi oku dokoyu dot otood.

¹⁸Om iyo kou nogi' daa'ddi iyokoyu tu' ounsikou om tumonggoi doho' dot otood.

I Timotius om i Ipaproditus

¹⁹Monongkuyaan oku i' dot uhupan oku nopod Tuhan Yesus, om olomus oku i' do monuhu' di Timotius do mongoi do hino'd dokoyu, om oinsasamadan oku indo do korongou do habar dokoyu.

²⁰Iso' po i Timotius o kosuhut kopio do kopurimanan ku, om mamadul kopio dokoyu.

²¹Iri ngai' nopo tulun do suwai om iri no i diyolo'd koinsanangan o sorohon, om a' i' diyolo' podulon i karaja' di Yesus Kristus.

²²Om iyokoyu nga' nokokito i' do nokointalang no kopio di Timotius o komiloo' dau. Tu' nokototos tomod iyau do kuminaraja' do minoyo' doho' do popinsusui di Habar dot Osonong do mantad id Kinorohingan. Iyahai nopo om miagal po do miaanak.

²³Iyo nopoddi, om oilaan ku pondo o kootuson diti hal ku, om suhuon ku iyau do mongoi'd hino'd dokoyu.

²⁴Om monongkuyaan oku i' dot uhupan oku nopod Tuhan, om iyoho' piya nga' a' no alaid om koongoi no koompuya' dokoyu.

²⁵Om pasal no di Ipaproditus, i tobpinai toko', i sinuhu' dokoyu do mongoi ponguhup doho', om opurimanan ku dot osonong i' do suhuon ku kawagu iyau do gumuli' do hino'd dokoyu. Om minoyo' i' iyau doho' do minomonsoi'd karaja' ku om i pokiawansayan kopio ku.

²⁶Langadon no kopio iyau dokoyu ngai', om tumangkabo iyau tu' nokorongou kou i' do sumakit iyau.

²⁷Otopot nogi' do suminakit iyau do gisom dot oruhai nod apatai. Nga' nosianan i' o Kinorohingan dau; om okon i' ko' iyau noo, suwai ko' iyoho' nga' kinosianan nogid Kinorohingan, om a' i' oruhangan o katangaban ku.

²⁸Om iri no o kagayo-gayo do ginawo ku do monuhu' dau do gumuli' dot id dokoyu, om otood kou i' kawagu do kosolowot kou dau, om osimbayan o doho'd ginawo.

²⁹Iyo nopoddi, om romiton no dokoyu iyau do mikuwo'd osonong o ginawo, do miagal do tobpinai dit iso-iso' o kinotumbayaan. Om pusohon ngai' no dokoyu o tulun di miagal dau.

³⁰Oruhai no daa iyau dot apatai do momonsoi'd karaja' di dong Kristus; om uhang ngai' no daa dau dot apatai piya iyau do mongoi ponulung doho' do mobi' ngai' dokoyu.

Pilipi 3

It Otopot Kopio

¹Suwai no ko' iri, oi tobpinai-tobpinai ku, om kotood kou no tu' nokoiso' kou no dot id Tuhan. A' oku i' apaasan do popotulis kawagu di tinulis ku dot id dokoyu dit id gulu; tu' iri nopo om osonong om kointirung dokoyu.

²Antaan-taan no dokoyu i tulun di momonsoi'd angaraat, i tulun di milo no do roitan do “tasu”. Tu' osoonong iyolo' do monuhu' do monunat do tulun.

³Nga' iyati' nogi' o nosunatan di sunat dot otopot, om okon i' ko' iyolo'. Tu' tumuku' toko' i' dot id Kinorohingan do mikuwo'd tudukan di Rusod do Kinorohingan, om mongunsikou toko' tu' nokoiso' toko' no dot id Kristus Yesus. A' toko' i' sumondui di piro-piro o wonsoyon do tumanud di toturan do tugama' dit id soibau noo.

⁴Otopot nopo kopio om milo oku i' daa do sumondui di piro-piro o wonsoyon do tumanud di toturan do tugama'. Tu' ondung haro daa o tongoiso' do tulun do kopuriman do haro o paantakan dau do sumondui di wonsoyon do tumanud di toturan do tugama' dot id soibau noo, om okon-okon oku po daa iyoho' nga' haro kopio o paantakan ku.

⁵Iyoho' nopo om sinunatan i' di walu' nogi' o tadau do tumur ku. Om nosusu oku dot id sompiiyon do tulun dot Israil, do mantad id payat di Binyamin; om pasok kopio oku dot Ibrani. Om pananud-tanud ku no di toturan do tugama' do Yohudi om pionsuang oku di sinompuruan do tulun do Parisi.

⁶Om aparu' tomod oku gisom do minonginggorit oku'd sidang. Om ondung antangan do poimpohon di Tourat, om osonong oku i' koulun, om aiso' o kabara-barasan doho'.

⁷Nga' Kristus no o pinopomilo doho' do momusorou dot iri ngai' nopo i kountungan daa dot osorou ku di gulu po, om nosiliu noddi do korugian do baino'.

⁸Om okon i' ko' iri noo; suwai ko' nunu nopo i suwai nga' sorohon ngai' ku no do korugian iri. Om agayo nogi' kopio o gatang diti naanu ku do baino': iri no tu' nokotutun oku di Kristus Yesus, i Tuhan ku. Om Kristus no o nakapagadaan ngai' ku'ddi. Om sorohon ku po do rinomos tomod o koinanai'ddi, om aanu ku i' o Kristus,

⁹om koiso' oku indo kopio dau. Om a' oku noddi mimpori-pori do mulud dot id Kinorohingan do tumanud di Tourat o ralan do mulud. Nokoulud oku noddi kawagu dot id Kinorohingan, tu' notumbayaan oku no di Kristus. Om tadon nopo di kopiuludan om Kinorohingan i', dot i kotumbayaan dot id di Yesus Kristus o pinoimpahan.

¹⁰Iso' no kopio o pokioonuan ku, iri no tu' kotutun oku di Kristus, om kopuriman di kuasa' di nakapasi dau do mantad id kapatayon. Orohian oku do kotonggoi dau dot oinggorit, om koiyo dau dot apatai.

¹¹Om mogondos oku dot iyoho' piya'ndo nga' apasi i' kawagu do mantad id kapatayon.

Manangkus do Kumaa id Rikoton

¹²A' oku i' momoros do nangaanu ku no iyoho' iri, om a' oku momoros dot aiso' o kabara-barasan doho'. Nga' a' oku nopo tumingkod do monokiahau do

manganu di hodia' do nokosodia' di Kristus Yesus. Om iri no o kokuwaan do nahau oku dau om pinili' oku dau do maan do dau'd songonuon.

¹³Atantu' no, oi tobpinai-tobpinai, dot a' ku i' kopio sorohon do naanu ku no i hodia' diri. Nga' iso' noo o wonsoyon ku, iri no tu' lihuan ku nopo it id tohuri ku om tumotos oku no do mongoi panganu dit id dosunsudan ku.

¹⁴Om iri no ot a' ku kotingkadan do manangkus do kumaa dot id rikoton kopio om kaanu oku i' do kamanangan, iri no i koposion di hilo'd surga; om iri no o kinapamalahawan do Kinorohingan dati' dot i Kristus Yesus o pinomolohou.

¹⁵Iyati' ngai' nopo, i nongkotuo no dot id suang do don rusod, om mositi' no dot iyo'ddi o kowoyo-woyoo'. Nga' ondung haro ot id pogialatan dokoyu di suwai ko' iri o tosorou, om patarangon indod Kinorohingan iri dot id dokoyu.

¹⁶Nga' ilaan no kopio dokoyu o hal diti: Mositi' no dot otorodok toko' do tumanud di toturan di tinanud toko' do solinaid diti.

¹⁷Oi tobpinai-tobpinai ku! Omit kou no do kowoyo-woyoo' ku. Nokopointalang no iyahai do kowoyo-woyoo' dit otopot, om iyo nopoddi, om omitan no dokoyu o kowoyo-woyoo' di tulun di minomit do kowoyo-woyoo' dahai.

¹⁸Asaru' ku no iyokoyu do sunudan om gulion ku po kawagu do posunud do mikuwo'd mihad oku, dot ogumu' o tulun do kowoyo-woyoon nopo diyolo' om mamaraag noo do komoyon di kinapatayon di Kristus do hiri'd salib.

¹⁹Kootuson nopondo do koposi-posion do tulun do miagal diri om karaagon, tu' ponokokinorohingan nopo diyolo' om i korohian do tinan diyolo'. Om iri nogi' i kointingayam tomod o kaandakan diyolo', tu' sorohon nopo diyolo' om iri no i dom pomogunan.

²⁰Nga' iyati' nopo om hilo' id surga o pomogunan kopio toko'. Om hilo' nogi' o tadon di Raja', i Gampamasi dati', iri no i Tuhan Yesus Kristus. Om iyau no i piandad-andad toko' do rumikot do mantad hilo'.

²¹Iti nopo tinan toko' diti toluhoi om i rumaag, om simbanan indod Kristus do sumiliu'd miagal di tinan dau di kikagayaan. Om milo i' iyou do momonsoi do miagal diri tu' kikuasa' i' iyou do momorinta' do koinsanai'd nunu nopo.

Pilipi 4

Piro-Piro o Ponudukan

¹Iyo nopoddi, oi tobpinai-tobpinai ku di kosianan ku, om iyo noddi o kowoyo-woyoo' do koposi-posion dokoyu dit apatut om mikuwo'd monongkuyaan kopio do Tuhan. Langadon oku no dokoyu! Iyokoyu no o kaandasan ku om i popotood doho'.

²Oi tobpinai ku'd tongoendu', i Yuodia om i Sintiki! Pokionuon ku no daa kopio dot iso-iso' o ginawo dokoyu, tu' iso-iso' i' o kinotumbayaan dokoyu.

³Om pokionuon ku nogi' iya' i tambalut ku dit otorodok, do monulung di duwo o tondu'ddi. Tu' nokototos tomod iyolo' do kuminaraja' do minoyo' doho' do pinopopinsusui di Habar dot Osonong do mantad id Kinorohingan, do miagal di Klimin om koinsanai di tulun do suwai di minoyo' doho' do kuminaraja'. Om nokosuang ngai' no o ngaran diyolo' do hiri'd Buuk do Tulun di Nangapasi.

⁴Om maha' daa om otoo kasai' kou tu' nokoiso' kou no dot id Tuhan. Om poborosan ku po kawagu do kongotood kou no!

⁵Pologoson no do kokito o koinsanai'd tulun di kowoyo-woyoo' dokoyu dit osonong. Tu' a' no alaid om korikot no o Tuhan.

⁶Kada' kou katangkabo do pasal do nunu nopo. Suwai ko' sumambayang nogi' do bagi'ddi, om poborosan i' i pokionuon dokoyu dot id Kinorohingan. Nunu nopo o pokionuon dokoyu, om poborosan kasai' nori dot id Kinorohingan do mikuwo'd mongunsikou.

⁷Om iri indo i kosimbayanan do ginawo di mantad id Kinorohingan, it a' osuhutan do tulun, o poposimbayan do ginawo om pomusarahan dokoyu, i nokoiso' dot id Kristus Yesus.

⁸Om poborosan ku nopo do pongolimpupus ku, oi tobpinai-tobpinai, om potumpuon no dokoyu o pomusarahan dokoyu dot id koinanai di haro o guna', om it apatut do royohon, iri no it ongotopot, om i suahon, om it otulid, om it olidang, om i popoinsonong, om it osonong.

⁹Wonsoyon no dokoyu i nongopinsingilaan dokoyu om i naanu dokoyu do mantad id doho'; i mantad id boros di pinoboros ku om i winonsoi ku. Om Kinorohingan no, i tadon do kosimbayanan do ginawo o momoyo' dokoyu.

Pongunsikou

¹⁰Osimbayan tomod o kopurimanan ku dot id suang do koposi-posion ku di nokoiso' oku dot id Tuhan. Tu' iyo piya'ddi o koloido' nga' kosorou kasai' kou po doho'. Okon i' ko' komoyon ku do nokolihi kou doho'; tu' mamadul kou i' kopio doho', nga' gisom i' dot aiso' o ralan dokoyu do popointalang diri.

¹¹Okon i' ko' haro o kokurangan ku do kapabarasan ku'dti, tu' nokopinsingilo oku no dot abagalan do nunu nopo i haro dot id doho'.

¹²Nokoumbal oku no dot okurangan om nokoumbal oku dot osima', gisom dot a' ku aayi-ayi'. Nokoilo oku nod ralan do tumimbaba' do poingkuro nopo o kowoyo-woyoo'; do tontok di haro o kosimbayanan ko' di maso do mosikin, om di maso'd osima' om di maso do haro o kokurangan.

¹³Haro i' o kokorisan ku do tumimbaba' do poingkuro nopo o kowoyo-woyoo', do mikuwo di kuasa' di pinatahak do Kristus dot id doho'.

¹⁴Nga' notulung oku no dokoyu dot id suang do kosusaan ku; om osonong i' kopio i winonsoi dokoyu'ddi.

¹⁵Oi tobpinai-tobpinai ku, i tulun do Pilipi! Iyokoyu nga' koilo i' kopio do tontok nopo di tongkiad oku i' do mantad hilo'd Makidunia di gulu po, di koinan ku nogi' do pinoposusui di Habar dot Osonong diri, om iyokoyu noo o sidang di minonulung doho'; om iyokoyu no kopio i nokotonggoi doho' do nokopuriman di kountungan om i kinorugian ku.

¹⁶Tontok di hilo' oku'd Tosolunika om dit okurangan oku, om a' kou i' insan-insan do pinopokirim do maan do ponulung doho'.

¹⁷Komoyon nopoddi om okon i' ko' orohian oku nod kaanu do nipuhawang. Suwai ko' korohian ku nopo kopio om kokito oku di tua' di koruhang di kountungan dokoyu.

¹⁸Naanu ngai' ku nori om a' ku no aayi-ayi! Iri ngai' nopo i pinopuhawang dokoyu doho' di pinaatod dokoyu om nangaanu ku no do mantad id di Ipaproditus. Om haro ngai' ku noddi do baino'. Om iri nopo i piro-piro o pinopuhawang dokoyu'ddi om iyo po di winongi' do porsombahan di sorobon di pinatahak dot id Kinorohingan om i kasanangan do Kinorohingan do rumamit.

¹⁹Om Kinorohingan no, i tukuon ku, i haro o kakayaan dit a' aayi-ayi' dot id suang di Kristus Yesus, o papatahak do koinsanai di pokionuon dokoyu.

²⁰Royohon no o Kinorohingan, i Tapa' toko' do gisom dot alaid! Amin.

Podsusuwau dit id Tohuri no

²¹Porikoton no o tabi' ku dot id koinsanai'd tulun di dong Kinorohingan, i nokoiso' dot id Kristus Yesus. Om romito' no dokoyu o tabi' di piro-piro o tobpinai'd suwai di poinsugku' doho'd hiti.

²²Oinsanan nopo i dong Kinorohingan do tulun do hiti'd bandar diti, om okon-okon po om i piro-piro o tulun do mantad id walai di raja' Kaisar, do poporikot do tabi' diyolo' dot id dokoyu.

²³Om pokionuon ku no i Tuhan Yesus Kristus do mamarakat ngai' dokoyu.

Kolosi

Kolosi 1

¹⁻²Oi tobpinai-tobpinai i hiti'd Kolosi, iyokoyu i tulun di songonuon do Kinorohingan om it ongotorodok do poingiso' dot id Kristus. Mogondos oku, iyoho' i Paulus, i pinili' do Kinorohingan do sumiliu'd rasul do Kristus Yesus, om i Timotius i tobpinai toko' dot onuan kou do Kinorohingan Tapa' do barakat om kosimbayanan do ginawo.

Sambayang do Mongunsikou

³Momoros kasai' iyahai dot ounsikou dot id Kinorohingan, i Tapa' do Tuhan toko' i Yesus Kristus, do tontok do sumambayang iyahai do bagi' dokoyu,

⁴tu' nokorongou iyahai di kotumbayaan dokoyu dot id Kristus Yesus om i kosianan dokoyu do koinsanai'd tulun di songonuon do Kinorohingan.

⁵Otumbayaan kou om osianan kou, tu' soro-sorohon kopio dokoyu i nokosodia' do Kinorohingan do hilo'd surga do patahakon dau iri dot id dokoyu. Om nokorongou kou no do pasal diri do tontok di pinosusui dot id dokoyu i Habar dot Osonong dit otopot.

⁶Om nokotongkop no do hiti'd pomogunan i habar do mantad id Kinorohingan, om abarakatan kasai' di habar diri o koposi-posion do tulun, do miagal di koposi-posion dokoyu di nabarakatan do mantad di tadau di korongou kou i' do pasal do kosianan do Kinorohingan, om di nosuhutan kopio dokoyu iri.

⁷Iri nopo om pinotuduk di Ipapras, i tambalut dahai di kosianan dahai. Iyau nopo om otorodok do momonsoi di karaja' di dong Kristus do maan do koinsanangan toko'.

⁸Om iyau no o kinarangahan dahai do mogiinsian-sian kou tu' i kuasa' do Rusod do Kinorohingan o pinopomilo dokoyu do mogiinsian-sian.

⁹Om mantad poddi di nokorongou iyahai do pasal do kosianan dokoyu, om sumambayang kasai' no iyahai do bagi' dokoyu. Om pokionuon dahai dot id Kinorohingan dot onuan kou do Rusod do Kinorohingan do toilaan om

ginawo dit obinsuhut, gisom do koilo kopio kou do koinsanai di korohian do Kinorohingan.

¹⁰Om katanud i' di korohian do Kinorohingan o koposi-posion dokoyu om kohubayaan kasai' kou i' dau, om osonong kasai' ot owonsoi dokoyu dot id suang do nunu nopo. Om muhang-ruhang i' o toilaan dokoyu do pasal do Kinorohingan.

¹¹Om iri no i kuasa' do mantad id Kinorohingan di kikagayaan o popokoris dokoyu, om otial kou i' om alanut o ginawo om otook dot id suang do koinsanai'd koinggoritan,

¹²om mikuwo'd momoros kou dot ounsikou dot id Tapa'. Tu' iri no i Tapa' o pinoposorupai dokoyu do kaanu di nokosodia' mantad do Kinorohingan do patahakon dot id tulun di songonuon dau dot id suang do pomorintaan dau dit anawau.

¹³Om iyau no o pinopoidu' dati' do mantad id kuasa' do totuong, om pinoposuang dati' dot id pomorintaan di Tanak dau di kosianan dau.

¹⁴Om iri no i Tanak dau o pinopoidu' dati'; komoyon nopoddi om nongoompunan no o koinsanai di dusa toko'.

Kristus om Karaja' Dau

¹⁵Kinorohingan nopo om a' i' okito nga' Kristus no o pinopointalang kopio do Kinorohingan. Om Kristus no i tanak dot id dotuo, it agayo ko' mantad do koinsanai di winonsoi do Kinorohingan.

¹⁶Kinorohingan no o minomonsoi, dot i Kristus o pinopomonsoi, do koinsanai do nunu nopo do hilo'd surga om hiti'd pomogunan, om koinsanai dit okito om it a' okito, om kohompit ngai' nogi' i rusod di kikuasa' om i momorinta'. Om winonsoi do Kinorohingan, dot i Kristus o pinopomonsoi do koinsanai diti pomogunan do patahakon dau do Kristus.

¹⁷Hino mantad no o Kristus dit aiso' po o nunu nopo. Om oulud i' o koinsanai do nunu nopo dot id kinoiyonon diyolo' tu' nokoiso' no iyolo' dot id Kristus.

¹⁸Om iyau no o tulu di tinan dau, iri no i sidang, tu' iyau no o tadon do koposion di sidang diri. Om iyau no o tanak dot id dotuo, om iyau nogi' ot id gulu posio' do mantad id kapatayon, om iyau indo, om iyau noo ot agayo ko' mantad do koinsanai do nunu nopo.

¹⁹Om haro ngai' nopo dot id Tanak dau o nunu nopo di haro dot id Kinorohingan tu' iri no o korohian do Kinorohingan.

²⁰Om id suang no di Tanak diri do tinantu' do Kinorohingan do mulud kawagu dot id dau o koinsanai do nunu nopo --- do hiti'd pomogunan om hilo'd surga. Ralan nopod Kinorohingan do minomonsoi'ddi om pinawaya' di kinapatayon di Tanak dau do hiri'd kayu salib.

²¹Iyokoyu nopo di gulu po om osodu' do Kinorohingan, om pisangod kou dau, tu' araat i' o kowoyo-woyoo' om pomusorou dokoyu.

²²Nga' baino' noddi om nokoulud kou nod Kinorohingan dot id dau dot i kinapatayon di Tanak dau o pinopoulud. Om olidang kou i' om aiso' o kabara-barasan, om aiso' o sala' dokoyu do tontok do potimbabaon kou do Kinorohingan.

²³Nga' mositi' no do tumorodok kou dot otumbayaan, om gumirok kopio dot id kinotumbayaan dokoyu. Om a' i' dokoyu oilihan i pagandasan di nakatahak dot id dokoyu do tontok di ruminamit kou i' di Habar dot Osonong do mantad id Kinorohingan. Iri nopo i habar diri om nokosusui no dot id pointikid-tikid do tulun do pointongkop do hiti'd pomogunan. Om iri noddi o kinosilihan ku iyoho', i Paulus, do susuhuon.

Karaja' di Paulus dot id Sidang

²⁴Baino' noddi om otood i' o ginawo ku dot oinggorit oku piya, do maan do koinsanangan dokoyu. Tu' iri no i koinggoritan do tinan ku o pomongo ku iyoho' di koinggoritan do Kristus dit apatut dot opurimanan dau do bagi' di sidang dau, iri no i tinan dau.

²⁵Sinuhu' oku'd Kinorohingan do sumiliu do susuhuon di sidang dau do maan do koinsanangan dokoyu. Om mositi' no do potudukon ngai' ku i habar do mantad id Kinorohingan;

²⁶iri no it a' daa do Kinorohingan pinoilaan dot id isai nopo o tulun di piro-piro no koloido' di gulu po, nga' baino' nopoddi om nokointalang no dau iri dot id tulun di songonuon dau.

²⁷Om id tulun no di songonuon dau o pointalangan do Kinorohingan di kosonongo' dau om i kagayaan dit a' mantad dau pinointalang di pinosodia' dau do bagi' do koinsanai'd tulun. Iri nopo it a' mantad pinoilaan diri om: iri no i Kristus i hino'd suang dokoyu, komoyon nopoddi om iyokoyu nondo nga' kaanu i' di kagayaan do Kinorohingan.

²⁸Om i Kristus no o popinsusuyon dahai dot id pointikid-tikid do tulun. Om pinosorou dahai iyolo' om pinotuduk ngai' dahai iri dot id diyolo' do mikuwo'd naayi-ayi' dahai o toilaan dahai do pinopotuduk. Kinoponudukan nopo dahai'ddi om milo indo o pointikid-tikid do tulun do potimbabaon do Kinorohingan do miagal do tulun di nongkotuo dot id suang di don rusod. Tu' nokoiso' no iyolo' dot id Kristus.

²⁹Om tumotos oku'ddi do kumaraja' om aanu ku i' iri. Om kumaraja' oku do mikuwo'd oiyo-iyon ku o kokorisan ku di tinahak do Kristus dot id doho', i maso po do kumaraja' dot id suang ku om i kikuasa' kopio.

Kolosi 2

¹Om orohian oku do koilo kou dot aayi-ayi' no kopio o ginawo ku do kumaraja' do bagi' dokoyu, om bagi' di tulun do hilo'd Laodikia om koinsanai di tulun dit a' po nokotutun kopio doho'.

²Wonsoyon ngai' ku nopo o miagal diti om kokoris i' o ginawo diyolo' om mogiinsian-sian indo iyolo' om ogirot o piuludan diyolo'. Om kosuhut indo kopio iyolo' om monongkayaan kopio om kotutun dit a' mantad do Kinorohingan pinoilaan, iri no i Kristus.

³Om Kristus no o pinopointalang do koinsanai do komiloo' om toilaan do Kinorohingan di poinlisok di gulu po.

⁴Kinoposunudan ku nopodti om a' kou i' aakalan dot isai nopo o tulun di momolumbok dokoyu.

⁵Tu' mulong piya dot osodu' oku dokoyu, nga' sorohon nopo dokoyu do pounsugku' oku i' dokoyu. Om otood oku no do kokito di kouludo' dokoyu om i kogiroto' do kotumbayaan dokoyu dot id Kristus.

Koposi-posion dit Aiso' o Kabara-barasan

⁶Poingkuro kou nopo do ruminamit di Kristus Yesus do sumiliu'd Tuhan dokoyu, om iyo nogindo'ddi tu' mositi' no do poison dokoyu o koposi-posion dokoyu dot id dau.

⁷Om gumamut kou no dot id suang dau. Om pogiroton no dokoyu o koposi-posion dokoyu do poimpohon dot id Kristus. Om pogiroton no dokoyu o kotumbayaan dokoyu dot id Kristus do miagal di nokotuduk dot id dokoyu. Om mositi' no do pimponu' kasai' do kounsikahan o ginawo dokoyu.

⁸Mumbangan-bangan kou no om aiso' i' ot id pogialatan dokoyu dot abayayat do toilan di don tulun dit aiso' o guna', i mamalid noo. Tu' iri nopo i toilaan diri om okon i' ko' mantad id Kristus, suwai ko' mantad no dot id pomusarahan do tulun om mantad id rusod di monguasa' diti pomogunan.

⁹Tu' koinsanai do kowoyo-woyoo' do Kinorohingan om haro ngai' no dot id Kristus, it id suang do kowoyo-woyoo' dau di don tulun.

¹⁰Om nonuan kou'ddi di koposion di haro ngai' no om aiso' no o bohiton. Tu' nokoiso' no dot id Kristus o koposi-posion dokoyu. Kristus no o boyoon do pointikid-tikid di rusod di kikuasa' om i momorinta'.

¹¹Om nosunatan kou noddi tu' nokoiso' kou no dot id Kristus, nga' okon i' ko' i sunat di winonsoi'd tulun, suwai ko' i sunat di winonsoi do Kristus, i pinopoidu' dokoyu do mantad id kuasa' di kowoyo-woyoon di kidusa.

¹²Tu' tontok di botisai kou, om iri nod nokotonggoi kou do Kristus do linobong; om id suang nogi' di botisan diri do nokotonggoi kou do Kristus do

pinasi kawagu, tu' notumbayaan kou i' di kuasa' do Kinorohingan do minamasi kawagu di Kristus do mantad id kapatayon.

¹³Iyokoyu nopo di gulu po om napatai no dot id suang do rusod tu' kidusa kou i' om okon ko' tulun do Yohudi om a' kou koilo di Tourat di Musa. Nga' baino' nopoddi om napasi kou nod Kinorohingan do pinotonggoi di Kristus. Om noompunan nod Kinorohingan o koinsanai di dusa toko'.

¹⁴Om nangatanus dau i tutang toko' di nongkotulis, om natanus dau it oturan di tutang di kokogos dati', tu' pinasalib dau i surat diri do hiri'd kayu salib do ralan do Kinorohingan do minananus do koinsanai di pinamadawa dati'.

¹⁵Om hiri nod salib do nidu' do Kristus o kuasa' do koinsanai do rusod di momorinta' om i kikuasa'. Om paantangan poddi iyolo' do tulun dot ogumu' do tontok di tinanggayan do Kristus iyolo' do moyo' di baris di popointalang do kinamanangan dau, tu' nangatangkap no dau iyolo'.

¹⁶Iyo nopoddi, om kada' no pologoso' o tulun do papasala' dokoyu do pasal do taakanon ko' tinumon, ko' pasal po do tatau'd agayo do tugama' ko' pasal po do karamayan do tontok do tulan do wagu, ko' pasal po do tatau'd Sabat.

¹⁷Koinsanai'ddi om sangai-sangai no di rumikot do koimbagu; nga' kointalangon ngai' nopoddi om id Kristus.

¹⁸Kada' dokoyu pologoso' o tulun di minsorupai-rupai do tulun dit osiriba' o ginawo om i tumuku' dot id piro-piro o moloikat do papasala' dokoyu. Tulun nopo do miagal diri om minggayo-gayo i' dot i pomusarahan diyolo' di dom pomogunan o kopinggaya-gayaan. Om oondos iyolo' di nokito diyolo' di kosuayan kopio,

¹⁹gisom dot a' noddi iyolo' sumondui do Kristus i nosiliu do boyoon. Om ogompi' nondo o koinsanai do pakakas do tinan om opogituma-tuma' iri di langaban, om sumuni indo do tumanud do korohian do Kinorohingan do woyoon do Kristus.

Apatai om Apasi do Kotonggoi di Kristus

²⁰Nokotonggoi kou no do Kristus do napatai, om nokoidu' kou no do mantad id kuasa' di piro-piro rusod di momorinta' diti pomogunan, om nokuro tu' iyo po di kowoyo-woyoon di tulun di maso po do porintaon diti pomogunan o kowoyo-woyoon dokoyu? Om nokuro tu' tumanud kou po dot oturan do miagal diti,

²¹“Kada' kama' diti',” ka, om, “Kada' tiim dilo',” ka, om, “Kada' igit dilo',” ka no.

²²Koinsanai dot oturan do miagal diri om pasal i' dit apakai nopo om aiso' nondo o guna'. Tu' iri nopo om oturan i' om ponudukan di winonsoi do tulun.

²³Otopot i' kopio dot oilo o kokitanan diri tu' monuhu' do tulun do tumuku' dot id moloikat om monuhu' do minsiriba' om monginggorit do tinan, nga' koinsanai'ddi om aiso' i' o guna' do maan do pomusus di korohian do don tinan.

Kolosi 3

¹Napasi kou noddi kawagu do nokotonggoi do Kristus. Iyo nopoddi om mositi' no do monotos kou kopio do manganu di haro do hilo'd surga, i kinoiyonon do Kristus do momorinta' do poinsugku' do Kinorohingan.

²Om potumpuon no o pomusarahan dokoyu di haro do hilo'd surga, om kada' dokoyu potumpuo' o pomusarahan dokoyu di nunu nopo i haro do hiti'd pomogunan.

³Tu' napatai kou no, om koposion nopoddi dokoyu om poillisok no do mitonggoi do Kristus dot id suang do Kinorohingan.

⁴Om Kristus no o tadon do koposion dokoyu dit otopot kopio, om soira' nopondo do kointalang o Kristus om iyokoyu nga' kointalang nogindo do miwoyo' dau dot id suang do kagayaan dau!

Kowoyo-Woyoon di Laid om Kowoyo-Woyoon di Wagu

⁵Iyo nopoddi, om tonuson ngai' no dokoyu i kouhangan do dom pomogunan, i mominsuhu' dot id suang do ginawo dokoyu: i magampahu', om i kowoyo-

woyoon dit a' osonong, om i korohian di don tinan, om i korohian dit araat om i tamaha', (tu' tamaha' nopo om miagal nopo do tumuku' dot id tingolig.)

⁶Iri ngai' no o moningkau do kototogod do Kinorohingan dot id tulun dit a' mumboyo' dau⁷Om iyokoyu nga' mingwonsoi i' di korohian do miagal diri di gulu po, di maso po dokoyu do porintaon diri.

⁸Nga' baino' nopoddi om iyadaan ngai' no dokoyu it angaraat dot id suang do ginawo dokoyu: om kada' kou no kobintogod, om kada' kou uhod, om kada' kou karaatai do tulun do suwai. Om kada' kou kopio pimboros di boros di pomomopol om i boros di kososomu'.

⁹Kada' kou pogiudut-udut, tu' naadaan no dokoyu i kowoyo-woyoon do koposi-posion di laid om koinsanai di kowoyo-woyoon do miagal diri.

¹⁰Baino' noddi om noonuan kou no do kowoyo-woyoon di wagu. Om tulun kou noddi do wagu, it iwoguan kasai' di minomonsoi dokoyu, iri no i Kinorohingan, do poiyoon di dau'd kowoyo-woyoon. Om kotutun toko' indo kopio do Kinorohingan.

¹¹Kootuson ngai' nopoddi om aiso' nondo o pisuayan do tulun do Yohudi om it okon ko' Yohudi, om aiso' o pisuayan di tulun di nosunatan om it a' nosunatan, om aiso' o pisuayan di tulun di nakamaju' om i tulun dit a' po nakamaju'; om aiso' o pisuayan di turipon om it okon ko' turipon, tu' Kristus nopo om Kristus dot id koinsanai diyolo', om id suang no o Kristus diyolo'.

¹²Om iyokoyu no o tulun di songonuon do Kinorohingan. Nosianan o Kinorohingan dokoyu om pinili' kou dau do sumiliu'd dau kopio'd songonuon. Om iri noddi o kopointalangan dokoyu do kosianan, om mositi' no dot opuhawang kou, om osiriba' o ginawo, om alamaya' om alanut o ginawo dot id suang do koinggoritan.

¹³Om mositi' no dot alanut o ginawo dokoyu dot id tulun do suwai, om miampun-ampun kou do haro no o katagadan dokoyu dot id tulun do suwai. Tu' norohian i' o Tuhan do minangampun dokoyu, om iyokoyu nga' apatut nogi' do mogiampun-ampun.

14Om agayo nopo kopio om iri no tu': mositi' no do mogiinsian-sian kou tu' iri no i kosianan o popogiuulud kopio ngai' dokoyu.

15Mositi' no do tontuon di kouludan di pinatahak do Kristus dot id suang do ginawo dokoyu i korohian dokoyu. Tu' kinapamalahawan nopod Kinorohingan dokoyu om silihon do pakakas dot iso' o tinan. Om poimpasi kou i' dot id suang do kouludan di mantad id Kristus diri. Om mongunsikou kou no.

16Poopion no dot id ginawo dokoyu i ponudukan do Kristus, i poimponu' do barakat. Om oiyo-iyon no o toilaan dokoyu do mituduk-tuduk om moginosihat-nosihat. Sindingon no dokoyu i nokotulis dot id buuk do sinding, om sindingon i sinding di pamarayou, om sindingon i sinding di don rusod; om modsinding kou no dot id Kinorohingan do mikuwo'd ounsikou ot id suang do ginawo.

17Om nunu nopo o wonsoyon dokoyu ko' i poborosan, om wonsoyon ngai' no dokoyu iri om poborosan dot id suang do ngaran do Tuhan Yesus. Om mongunsikou no dot id Kinorohingan Tapa' do koinsanai di nowonsoi do Kristus dot id dokoyu.

Kowoyo-Woyoon do Wagu do Pointikid-Tikid do Tulun

18Oi tongoendu' di kisawo! Mumboyo' kou no di sawo dokoyu, tu' iyo noddi o kowoyo-woyoon dit apatut do tulun do Kristian.

19Oi tongokusai di kisawo! Kosianai kou no di sawo dokoyu. Kada' kou kobintogod diyolo'.

20Oi tangaanak, apatut kou i' kopio do mumboyo' kasai' do tapa' om tina' dokoyu, tu' nosiliu kou no do tulun do Kristian, dot iri no o kohubayaan do Kinorohingan.

21Oi tobpinai-tobpinai i nosiliu nod tapa', kada' dokoyu toroo' o tangaanak dokoyu do gisom do kakaus iyolo'.

22Oi tobpinai-tobpinai i nosiliu do turipon, tonudon ngai' no dokoyu o koinsanai di ponuhuan do tuan dokoyu di hiti'd pomogunan. Nga' okon i' ko'

tontok no di poingontong iyolo' dokoyu do wonsoyon dokoyu i ponuhuan diyolo', do mokimoroyo-royohon kou no, suwai ko' tonudon no dokoyu i ponuhuan diyolo' do mikuwo'd aayi-ayi' o ginawo tu' pomusou i' dokoyu do Tuhan iri.

²³Om oiyo-iyon no dokoyu o ginawo do momonsoi do nunu nopo o karaja' di ponuhuan diyolo' dokoyu do momonsoi, om sorohon no do Tuhan i' o tumboyon dokoyu'ddi, om okon i' ko' tulun noo.

²⁴Soro-sorohon no dokoyu do kaanu kou indo dot isomuli' di nokosodia' mantad do Tuhan do patahakon di tulun di songonuon dau. Tu' otopot nopo kopio om iri nopo i tuan di pongobi-obian dokoyu'ddi om Kristus i'.

²⁵Isai nopo o tulun do momonsoi di kasala', om iyau no o mamabo di kasalaan dau'ddi, tu' oiyo i' o pomumutus do Tuhan do koinsanai'd tulun.

Kolosi 4

¹Oi tobpinai-tobpinai i nongosiliu'd tuan, wonsoyon no dokoyu it otopot om it otulid dot id turipon dokoyu. Om sorohon no dokoyu dot iyokoyu nga' haro i' o tuan do hilo'd surga.

Piro-Piro o Nosihat

²Om tumorodok kou no do sumambayang, mikuwo'd mumbangan-bangan, om mongunsikou kou no dot id Kinorohingan.

³Om sambayangan nogi' iyahai, om onuan i' iyahai'd Kinorohingan do maso dit osonong do mongoi popinsusui do habar do pasal do Kristus, it a' mantad daa pinoilaan dot id tulun, om iri nogi' o nokopogiilan doho' do dinondo.

⁴Om sambayangan oku no om milo oku i' do papatarang kopio dit apatut ku do poborosan do pasal di habar dit a' mantad daa pinoilaan diri.

⁵Mositi' no dot oilo kou dot id suang do nunu nopo o wonsoyon dokoyu dot id tulun dit a' po notumbayaan, om mikuwo'd pakayon kopio o koinsanai'd maso do momonsoi dit apatut.

⁶Om mositi' no do poposonong kasai' do ginawo om koinsasamod o poboroson dokoyu. Om mositi' no do koilo kou do ponimbar do pointikid-tikid di ponguhatan do tulun.

Pongolimpupus diti Surat om Podsusuwau

⁷I Tikikus indo i tobpinai di kosianan toko' o monusui dot id dokoyu do koinsanai do pasal doho'. Tu' iyau nopo om otorodok kopio do kumaraja' do don Tuhan do muhup dahai.

⁸Om iri no o kinoponuhuan ku dau do mongoi do hino'd dokoyu, tu' popoilo dokoyu do habar dahai om oinsasamadan kou i'.

⁹Koruhang nopo di Tikikus om i Onisimus, i tulun i' do mantad hino'd dokoyu. Iyau nopo om otorodok kopio koulun, om osianan kopio iyahai dau. Om iyau no om i Tikikus o popoilo dokoyu do koinsanai di nosiliu do hiti'd kinoiyonon ku.

¹⁰Porikot i Aristarkus do tabi' dot id dokoyu. Iyau nopo om pounsugku' doho' dot id giil. Om i Markus i tikid do molohing di Barnabas, nga' poporikot nogi' do tabi' dot id dokoyu. (Nosunudan kou no do mamaramit dau do korikot iyau do hino'd dokoyu.)

¹¹Om i Yesus i roitan dot i Yustus nga' poporikot id tabi' dot id dokoyu. Om tolu no iyolo' o tulun do Yohudi di notumbayaan di Tuhan Yesus o koruhang ku do momonsoi diti karaja' do Pomorintaan do Kinorohingan. Om iyolo' no i monulung kopio doho'.

¹²Om poporikot nogi' i Ipapras do tabi' dot id dokoyu, om iyau nga' mantad i' do hino'd dokoyu. Om susuhuon iyau do Kristus Yesus, it otorodok om asaru' do sumambayang do bagi' dokoyu, om pokionuon kopio dau do Kinorohingan dot ogirot o kotumbayaan dokoyu om kotuo o pomusorou dokoyu om atanud ngai' indo dokoyu o kouhangan do Kinorohingan.

¹³Nokito ku no kopio iyau do nokototos do kuminaraja' do bagi' dokoyu om bagi' do tulun do hilo'd Laodikia om hilo'd Hiorapolis.

¹⁴Om i Dokutur Lukas, i kosianan toko', om i Dimas nga' poporikot nogi' do tabi' dot id dokoyu.

¹⁵Om porikoton no dokoyu o tabi' dahai dot id tobpinai-tobpinai di sompi' ko' Kristian di hilo'd Laodikia; om porikoton nogi' dot id di Nimpa om id sidang di sumasambayang do hiri'd walai dau.

¹⁶Om abasa' pondo dokoyu iti surat om pabasaan no kopio iti di sidang do hilo'd Laodikia. Om iyokoyu nga' apatut nogi' do mambasa' di surat di pokirimon dot id dokoyu do mantad hilo'd Laodikia.

¹⁷Om sunudan no dokoyu i Arkipus do poingkaa, “Pongoon no i karaja' nu do don Tuhan di nakatahak dot id diya',” kanto dokoyu.

¹⁸Tabi' do mantad id doho' i Paulus. Iti nopo bohogian diti om iyoho' i' o minonulis. Kada' dokoyu lihuwai do poinggiil oku po. Om pokionuon ku no o Tuhan do mamarakat dokoyu.



1 Tosolunika

1 Tosolunika 1

¹Oi tobpinai-tobpinai i sidang do hilo'd Tosolunika, i nosiliu do tulun di songonuon do Kinorohingan Tapa' om i Tuhan Yesus Kristus: Mogondos oku iyoho' i Paulus om i Silas om i Timotius dot onuan kou'd Kinorohingan do barakat om kosimbayanan do ginawo.

Kowoyo-Woyoo' om Kotumbayaan do Tulun do Tosolunika

²⁻³Om mongunsikou kasai' nopo iyahai dot id Kinorohingan do koinsanai dokoyu o kounsikahan dahai. Pointikid-tikid do sumambayang iyahai dot id Kinorohingan i Tapa' toko', om osorou kasai' i' dahai iyokoyu. Om sumambayang kasai' i' iyahai do bagi' dokoyu. Om osorou i' dahai i winonsoi dokoyu do popointalang dot otumbayaan kou di Kristus, om i kosianan dokoyu dot id tulun do suwai, gisom do minongobi-obi' kou diyolo', om i kogiroto' do pogogondos dokoyu dot id Tuhan toko' i Yesus Kristus.

⁴Oilaan no dahai, oi tobpinai-tobpinai dot osianan o Kinorohingan dokoyu om nopili' kou no dau do sumiliu kopio do dau'd songonuon.

⁵Tu' poposusui iyahai diti Habar dot Osonong dot id dokoyu om okon i' ko' boros no toomod, suwai ko' poposusui iyahai do mikuwo'd kuasa' om mikuwo di Rusod do Kinorohingan. Om otumbayaan kopio iyahai di katapatan di Habar dot Osonong diri. Om koilo kou i' di kowoyo-woyoo' do koposi-posion dahai do maan do koinsanangan dokoyu do tontok di poinsugku' iyahai dokoyu.

⁶Om minomit kou di kowoyo-woyoo' dahai om i kowoyo-woyoo' do Tuhan. Mulong piya dot oinggorit tomod kou, nga' otood i' o ginawo dokoyu do ruminamit di habar di pinosusui dahai dokoyu. Tu' iri nopo i kataadan diri om pinatahak i' di Rusod do Kinorohingan.

⁷Om iyokoyu noddi o nosiliu do poiyaan do koinsanai do tulun do Kristian di hilo'd Makidunia om i hilo'd Akaya.

⁸Tu' iyokoyu no o tadon di habar do pasal do Tuhan do tuminongkop do hilo'd Makidunia om hilo'd Akaya, om okon i' ko' iri noo; suwai ko' i habar do pasal do kotumbayaan dokoyu dot id Kinorohingan nga' nokotongkop nogi' do hinonggo-honggo nopo, gisom dot a' no iyahai minog do popimboros do nunu-nunu.

⁹Oinsanan nopo i tulun diri do popimboros do pasal do kowoyo-woyoo' dokoyu do minamaramit dahai, di nokorikot i' iyahai do hiti'd dokoyu di gulu po. Om popimboros nogi' iyolo' ondung poingkuro kou do tuminongkiad di tingolig. Om ruminikot kou'ddi dot id Kinorohingan dit iso' noo, i poimpasi, om sumambayang kou'ddi dot id dau.

¹⁰Om pinopimboros nogi' diyolo' o pasal do kowoyo-woyoo' dokoyu do mogondos do korikatan di Tanak do Kinorohingan do mantad hilo'd surga, iri no i Yesus i pinasi kawagu do Kinorohingan do mantad id kapatayon. Om i Yesus no o pinopoidu' dati' do mantad id katagadan do Kinorohingan di rumikot do sumonu'.

1 Tosolunika 2

Karaja' di Paulus do Hilo'd Tosolunika

¹Oi tobpinai-tobpinai! Koilo kou i' dot okon i' ko' maan toomod dahai i kinaangayan dahai do hino'd dokoyu.

²Oilaan i' dokoyu do tontok dit a' po iyahai nokorikot do hino'd dokoyu do hino'd Tosolunika, om noinggorit no iyahai om noindaraat di hilo' po iyahai'd Pilipi. Nga' mulong piya dot ogumu' o tulun do sumaap dahai, nga' nonuan i' iyahai'd Kinorohingan do kosioho' do poposusui dot id dokoyu di Habar dot Osonong di mantad id Kinorohingan.

³Tu' okon i' ko' momorulong dokoyu i pinangangan dahai, om okon ko' haro o tosorou dahai dit a' osonong ko' monipu' po iyahai.

⁴A' i' kopio! Okon i' ko' momoros iyahai do poposonong no do ginawo'd tulun, suwai ko' poposonong iyahai do ginawo'd Kinorohingan, i mongilo kopio do

ginawo dahai. Tu' iyahai nopo om pinosorupai do Kinorohingan do popinsusui diti Habar dot Osonong.

⁵Oilaan i' dokoyu dot a' i' iyahai nokoumbal do popimboros di pomolumbok nod ginawo ko' pinopimboros po di boros di pangalit no di katamahao' dahai. Om Kinorohingan no o sasi' diti.

⁶A' i' iyahai tuminotos do mokimoroyo-royohon do tulun --- dot iyokoyu tuu o mamarayou ko' tulun pod suwai.

⁷Otopot nopo kopio om milo i' daa iyahai do mokianu dokoyu do nunu nopo, tu' rasul i' iyahai di Kristus. Nga' alamaya' i' o kowoyo-woyoo' dahai tontok di pounsugku' iyahai dokoyu, do miagal do tina' do momogompi' di tangaanak dau.

⁸Om okon nopo ko' kosodia' no iyahai do papatahak dot id dokoyu di Habar dot Osonong do mantad id Kinorohingan, suwai ko' koposion piya dahai nga' patahakon i' dahai dokoyu tu' osisianan iyahai dokoyu.

⁹Atantu' no dot osorou i' dokoyu i' huyan dahai do tuminotos tomod do kuminaraja'. Om a' nopo iyahai otingkod do kuminaraja' do tadau om totuong, om a' i' iyahai nokoponusa' dot ongoiso' piya o tulun dot id pogialatan dokoyu do tontok di pinoposusui iyahai dot id dokoyu di Habar dot Osonong do mantad id Kinorohingan.

¹⁰Kowoyo-woyoon nopo dahai om olidang i' om otopot, om aiso' o kasalaan dahai dot id dokoyu, i nongotumbayaan do Kristus. Om iyokoyu no om Kinorohingan o sasi' dahai.

¹¹Oilaan i' dokoyu do kowoyo-woyoo' nopo dahai dot id dokoyu om miagal no do kowoyo-woyoo' do tapa' dot id tangaanak dau.

¹²Om minonosihat iyahai dokoyu om minongodsuur iyahai dokoyu om minonuhu' kopio iyahai dokoyu do momit do kowoyo-woyoo' do miagal diri om kohubayaan kou indo do Kinorohingan. Tu' nolohou kou nod Kinorohingan do kaanu'd bahagi' do hiri'd Pomorintaan dau om i kagayaan dau.

¹³Om haro po o suwai do mominsuhu' dahai do mongunsikou dot id Kinorohingan. Iri nopo i kounsikahan dahai'ddi om i minokinongou kou om ruminamit kou di habar diri do tontok di nokosusui dahai iri dot id dokoyu, om rinamit dokoyu i habar diri do miagal do habar do mantad kopio id Kinorohingan om okon i' ko' habar do mantad id tulun. Om iyau no i maso do pakaraja' dot id suang do ginawo dokoyu, i nongotumbayaan do Kristus.

¹⁴Iri nopo i nongoumbalan dokoyu'ddi oi tobpinai-tobpinai, om nongoumbalan no di piro-piro o sidang do Kinorohingan di hilo'd Yudia, i sidang di nasanganu do Kristus Yesus. Nokoumbal kou no do noinggorit di tulun do mantad id bansa' dokoyu, do miagal di noumbalan di sidang do Kinorohingan di hilo'd Yudia tu' noinggorit do tulun do Yohudi.

¹⁵Iyolo' no i tulun di minamatai di Tuhan Yesus om i piro-piro nabi, om i minonginggorit dahai. Iyolo' nopo om sumaap do koinsanai'd tulun, om a' no kopio iyolo' kohubayaan do Kinorohingan.

¹⁶Om mogodu nogi' daa iyolo' dahai do poposusui dot id tulun dit okon ko' Yohudi di habar di kapasi di bansa'ddi. Om iyo noddi i tulun do Yohudi dot a' otingkod-tingkod do minomoruhang di dusa diyolo' do gisom do nopongo o kogumuo'ddi, om norotuan noddi iyolo' do kototogod do Kinorohingan do baino'.

Orohian i Paulus do Mongoi Kawagu Solowot di Tulun do Tosolunika

¹⁷Nga' tontok di nokotongkiad iyahai do daamot, do mantad id dokoyu oi tobpinai-tobpinai --- om tinan no dahai o nokotongkiad --- nga' ginawo nopo dahai om a' i' nokotongkiad tu' langadon kopio iyahai dokoyu om tumotos iyahai do mokioongoi solowot kawagu dokoyu!

¹⁸Om kosorou i' iyahai do mongoi ompuya' dokoyu; om nokoumbal oku no daa iyoho' do mongoi do hino'd dokoyu dot insan ko' induwo'ddi nga' naantaban oku i' do Rogon.

¹⁹Iyokoyu no o harapon dahai om i kataadan dahai. Tu' ondung orikot o maso do korikatan do Tuhan Yesus om kotimbaba' ngai' toko' dau, om iyokoyu no ot osiliu do kaandakan dahai.

²⁰Atantu' no dot iyokoyu no ot osiliu do kaandakan om kataadan dahai.

1 Tosolunika 3

¹Om alaid noddı om kopurimanai no dahai dot a' no dahai opusus o ginawo dahai do langadon dokoyu. Om kosorou noddı dahai dot osonong nogi' dot iyahai-yahai piya o poundorong do hiti'd Atina,

²om suhuon nogindo dahai i Timotius do mongoi do hino'd dokoyu. Iyau nopo om susuon do Kinorohingan om koruhang dahai do popinsusui do Habar dot Osonong do pasal do Kristus. Koponuhuan nopo dahai di Timotius do mongoi do hino'd dokoyu om mongoi popokoris dokoyu om mongoi pongodsuur dokoyu do gumiroto kopio o kotumbayaan dot id Kristus.

³Om aiso' indo o tongoisoi' piya dokoyu do koluhoi dot iti koinggoritan toko' o koluhoi. Iyokoyu nga' koilo i' do koinisanai di koinggoritan diri om id suang i' do korohian do Kinorohingan dot osiliu dot id dati'.

⁴Nokoboros mantad no dahai di pionsugku' po iyahai dokoyu dot oinggorit toko' nondo, om iyokoyu nga' koilo i' do nangabayaana no iri.

⁵Om orohian kopio oku do koilo do kinosuruton do kogiroto' do kotumbayaan dokoyu dot id Kristus, om iri noddı o kinoponuhuan ku di Timotius do mongoi do hino'd dokoyu. Om oorıs oku dot aratu' kou dot id pamayayat do Rogon, om gısom dot aiso' nondo o kotutuk-tutukon di huyan dahai.

⁶Nga' nokoguli' noddı i Timotius om nokosunud dau dahai o habar dit osonong kopio do pasal do kotumbayaan dokoyu dot id Kristus, om pasal do mogiinsian-sian kou. Om nokosunud nogi' dau dahai dot osonong kasai' o ginawo dokoyu do kosorou dahai, om mokisosolowot kou no daa dahai do miagal dahai tu' sisolowot no dokoyu.

⁷Om mulong poddi dot id suang iyahai do mogisuayan o kosusaan om koinggoritan, oi tobpınai-tobpınai nga' oinsasamadan i' iyahai do nokorongou di habar dokoyu. Iri no i kotumbayaan dokoyu dot id Kristus o nokoinsasamod do ginawo dahai,

⁸gisom dot opurimanan noddidahai do nokogiroto kopio o ginawo dahai do nokorongou dot ogiroto kasai' kou do poingiso' dot id Tuhan.

⁹Agayo no kopio o kounsikahan dahai dot id toguang do Kinorohingan, dot i kataadan di nopurimanan dahai dot iyokoyu o kataadan, o kounsikahan dahai.

¹⁰Sumambayang kasai' nopo iyahai do mikuwo'd aayi-ayi' o ginawo do tadau om totuong do mokianu dau, om kosolowot indo iyahai dokoyu, om oruhangan indo dahai o nunu nopo it apatut dot aanu dokoyu dot id suang do kotumbayaan dokoyu dot id Kristus.

¹¹Maha' daa om iwangan do Kinorohingan Tapa' toko', om Tuhan toko' i Yesus, o ralan dahai do mongoi solowot dokoyu!

¹²Om pokionuon ku no do poinggoyoon do Tuhan o kosianan dokoyu dot id pogialatan dokoyu, om oruhangan indo o kosianan dokoyu dot id koinsanai'd tulun om gisom do muhang-ruhang o kosianan dokoyu do miagal do kosianan dahai dot id dokoyu.

¹³Om pogiroton indo do Tuhan o ginawo dokoyu, om olidang kou i' om aiso' o kasalaan dokoyu dot id toguang do Kinorohingan i Tapa' toko', do tontok do korikatan di Yesus i Tuhan toko', do miwoyo' do koinsanai di tulun di songonuon dau.

1 Tosolunika 4

Kowoyo-Woyoon di Kohubayaan do Kinorohingan

¹Om id tohuri nondo oi tobpinai-tobpinai, om poboroson dahai do noonuan no dahai iyokoyu dit omitanan dit osonong do pasal do kowoyo-woyoon do koposi-posion dokoyu di kohubayaan do Kinorohingan. Om otopot i' dot iyo'ddi o kowoyo-woyoon dokoyu. Nga' pokionuon po kopio dahai dokoyu do dinondo, dot id suang do kuasa'd Tuhan Yesus, om suhuon kopio dahai iyokoyu do momoruhang do koporuo' dokoyu do momonsoi do miagal diri.

²Tu' nokoilo kou no di ponudukan di pinotuduk dahai dokoyu do mikuwo'd kuasa' do Tuhan Yesus.

³Korohian nopod Kinorohingan om patahakon kopio dokoyu dot id dau o koposi-posion dokoyu om lumidang kou om minsodu' do koinsanai di wowonsoyon di kagait do tampahu'.

⁴Om apatut do koilo o pointikid-tikid do kusai do kowoyo-woyoon dau dot id sawo dau, do tumanud di kohubayaan do Kinorohingan om kohubayaan do tulun.

⁵Om kada' pomonsoi do nunu nopo do tumanud do korohian do don tinan dot id sawo nu, do miagal di wonsoyon di tulun dit a' kotutun do Kinorohingan.

⁶Om kada' nod haro o tongosongulun piya do momonsoi'd sala' do miagal diri dot id tobpinai dau ko' monipu' po dau. Nokoinsan no kopio dahai iyokoyu do hukuman nondo do Tuhan o tulun do momonsoi do kasalaan do miagal diri.

⁷Kinapamalahawan nopod Kinorohingan dati' om okon i' ko' momonsoi di kagait do tampahu' suwai ko' momonsoi di kohubayaan dau.

⁸Tulun nopo dit a' rumamit diti ponudukan diti, om okon i' ko' tulun ot a' dau romiton suwai ko' Kinorohingan i' ot a' dau romiton, i papatahak do Rusod dau dit olidang dot id dokoyu.

⁹Om a' no dahai minog do tulison dot id dokoyu ondung poingkuro kou dot osianan di tulun dit iso-iso' o kinotumbayaan, tu' notudukan kou nod Kinorohingan do mogiinsian-sian.

¹⁰Om nowonsoi nogi' dokoyu o miagal diri dot id koinsanai di tulun dit iso-iso' o kinotumbayaan do pointongkop do Makidunia. Nga' pokionuon po kopio dahai, oi tobpinai-tobpinai, dot oruhangan o kosonongo' do kowoyo-woyoon dokoyu.

¹¹Om tumotos kou no dot a' minggangau, om a' mongoi hompit do hal do tulun do suwai. Mositi' no do kumaraja' kou do mogihum do kaakan-akanan dokoyu do miagal di pinonuhuan dahai dokoyu di gulu po.

¹²Om ondung momonsoi kou do miagal diri, om a' kou nondo minog do sumondu dot id isai nopo o tulun om iri piya'ndo i tulun dit a' otumbayaan do Kristus, nga' momusou i' dokoyu.

Korikatan do Tuhan

¹³Oi tobpinai-tobpinai, orohian iyahai do koilo kopio kou do pasal di tulun di nangapatai; om a' kou i' tumongob do miagal di tulun do suwai dit aiso' o pagandangan.

¹⁴Otumbayaan toko' i' do napatai i Yesus om napasi kawagu iyau. Om iri no o kotumbaya-bayaan toko' do posion kawagu'd Kinorohingan o koinanai di tulun di nangapatai di notumbayaan di Yesus, om kosugku' indo iyolo' di Yesus.

¹⁵Iti no o ponudukan do Tuhan do potudukon dahai dokoyu do pasal diri. Tontok nopod korikatan do Tuhan Yesus, om iyati' nopo i songimpasi om a' toko' i' kopogulu di tulun di nangapatai no.

¹⁶Om moro-boros nogindo i moloikat dit agayo kopio dot opuhod om pounion i torumpit do Kinorohingan do maan do popoilo. Om lumintuhun nogindo i Tuhan Yesus do mantad hilo'd surga, om poguluonon nondo do mamasi i tulun do Kristian di nangapatai no.

¹⁷Om poinsawaton toko' nogindo iyati' i songimpasi do miwoyo' diyolo' do hilo'd haun, do mongoi solowot do Tuhan do hilo'd tawan. Om poinsugku' toko' nondod Tuhan do gisom do poingompus.

¹⁸Iyo nopoddi, om pogiodsuur-suur kou no dot iti boros diti o pongodsuur.

1 Tosolunika 5

Sumodia' do Mandad do Korikatan do Tuhan

¹Oi tobpinai-tobpinai, a' no iyahai minog do monulis dot id dokoyu do popoilo ondung soira' kopio dot angabayaan iti komoyon dahai'dti.

²Tu' iyokoyu nga' koilo no kopio do Tadau nopo do korikatan do Tuhan om miagal di manakau di rumikot do dongotuong.

³Soira' nopod moro-boros o tulun dot, “Ongosimbayan ngai' i' om aiso' o koligagaan,” ka, nga' tontok nogiddi do sigog indo dot oontok iyolo' do kosusaan dot agayo, om aiso' no o tiso' piya do tulun do kopoggidu'. Tu' sigog i' dot ongosiliu ngai' iri, om a' i' daa insan-insanon do miagal di toruol di rumikot dot id tondu' dit a' no alaid dot osusu.

⁴Nga' iyokoyu nopo om okon i' ko' poimpasi dot id suang dot otuong gisom dot otigawaan kou di tadau'ddi, do miagal do korikatan do manakau.

⁵Iyokoyu ngai' nopo, oi tobpinai-tobpinai, om poimpasi i' dot id suang do tanawau om poinghompit kou no dot id tanawau dit anawau kopio, om poinghompit toko' no do poimpasi dot id suang do tanawau, om okon toko' no ko' id suang do totuong dit odondom.

⁶Iyo nopoddi, om a' toko' no milo do modop nopo do miagal do tulun do suwai. Suwai ko' mositi' no do mumbangan-bangan toko', om sumodia' kopio.

⁷Tu' dongotuong nopo om modop o tulun, om dongotuong do magauk o tulun.

⁸Nga' iyati' nopo om nokohompit no dot id tanawau dit anawau kopio. Iyo nopoddi, om mositi' no do sumodia' kopio toko'. Om mositi' no dot otumbayaan kasai' toko' do Tuhan om osianan do tulun do suwai do mikuwo'd mogondos kopio do posion toko' do Kinorohingan. Om iri no o rapo-rapo do mongintirung dati' do tontok di sumaap toko' do totuong.

⁹Tu' okon i' ko' hukuman o kinopomilian do Kinorohingan dati', suwai ko' posion dot i Tuhan toko' i Yesus Kristus o pamasi.

¹⁰Napatai no iyau dot iyati' o kinapatayan om rumikot nopondo iyau kawagu --- do poimpasi toko' po tuu ko' poimpatai po --- om kosugku' toko' no dau.

¹¹Iyo nopoddi, om pogiodsuur-suur kou no, om pogitulung-tulung kou no do miagal di wonsoyon dokoyu do dinondo.

Piro-Piro o Nosihat dit id Tohuri no om Podsusuwau

¹²Oi tobpinai-tobpinai, pokionuon no kopio dahai do podulon dokoyu i tulun di kumaraja' dot id pogialatan dokoyu; iyolo' i nongopili' do Tuhan do momoyo' dokoyu om monosihat dokoyu.

¹³Om podulon no kopio dokoyu iyolo' do mikuwo'd osianan diyolo' dot i winonsoi diyolo' o kopomodulan. Om mogiuulud kasai' kou no.

¹⁴Om pokionuon nogi' dahai, oi tobpinai-tobpinai, do poinanon om nosihatan dokoyu i tulun dit akaul, om pogiroton no o ginawo di tulun di moddosi, om tulungon i tulun dit apatut do tulungon, om polonuton no o ginawo dot id koinsanai'd tulun.

¹⁵Antaan-taan no kopio om aiso' i' o tulun do sumuli' do karaaton dot it araat o ponuli'. Om tumotos no do momonsoi kasai' dot osonong, dot id sompi' ko' iyokoyu ngai' om id koinsanai'd tulun.

¹⁶Kongotood kou no kasai',

¹⁷om sumambayang kasai' kou no.

¹⁸Om mongunsikou kasai' kou no, do poingkuro nopo o koiyon-iyono' dokoyu, tu' iri no o korohian do Kinorohingan do wonsoyon dokoyu, i tulun di nokoiso' dot id Kristus Yesus.

¹⁹Om kada' dokoyu antabai o Rusod do Kinorohingan.

²⁰Om kada' dokoyu pagaan-gaano' i boros di mantad id Rusod do Kinorohingan.

²¹Om toinuon ngai' no dokoyu o nunu nopo, om tonudon no kopio dokoyu it osonong.

²²Om tongkiad kou no do mantad id koinsanai dit angaraat.

²³Om Kinorohingan no o manahak dati' do kosimbayanan do ginawo. Om posiliu kopio dokoyu do tulun di pointahak kopio dot id Kinorohingan o koposi-posion. Om ogompi' kou i' kopio do Kinorohingan, tu' rusod om ginawo om tinan dokoyu nga' ogompi' i' dau do gisom dot aiso' o bohiton do gisom do korikatan kawagu do Tuhan toko', i Yesus Kristus.

²⁴Kinorohingan nopo i minomolohou dokoyu, om otorodok i' do momonsoi do koinsanai'ddi.

²⁵Om sambayanan no iyahai dokoyu, oi tobpinai-tobpinai.

²⁶Mogitatabi' ngai' kou no do mikuwo'd osuwau do miagal do tulun do Kristian di mogiobpinai.

²⁷Om pokionuon ku no kopio dokoyu dot id suang do kuasa'd Tuhan, do basaon dokoyu iti surat diti dot id koinsanai'd tulun dit iso-iso' o kinotumbayaan.

²⁸Om pokionuon ku no i Tuhan toko' i Yesus Kristus, do mamarakat dokoyu.



2 Tosolunika

2 Tosolunika 1

¹Oi tobpinai-tobpinai, i sidang do hilo'd Tosolunika, i nosiliu do tulun do songonuon do Kinorohingan, i Tapa' toko' om songonuon di Tuhan Yesus Kristus. Mogondos iyahai, iyoho' i Paulus om i Silas om i Timotius,

²dot onuan kou do Kinorohingan Tapa' om Tuhan Yesus Kristus do barakat om kosimbayanan do ginawo.

Kopomutusan di Rumikot o Kristus

³Oi tobpinai-tobpinai, apatut no do mongunsikou kasai' iyahai dot id Kinorohingan dot iyokoyu o kopongunsikahan. Om atantu' nod apatut i' do miagal diri o wonsoyon dahai tu' murut-surut i' o kotumbayaan dokoyu dot id Kristus, om muhang-ruhang o kosianan dokoyu dot id tulun do suwai.

⁴Om iri no o koposusuyan dahai do pasal dokoyu dot id pointikid-tikid do sidang do Kinorohingan dit oongoi dahai koolimbuha'. Om oondos tomod iyahai do popinsusui do kogiroto' do kotumbayaan dokoyu dot id Kristus dot id suang kou piya do koinggoritan om koudipanan.

⁵Om iti noddi o popointalang dot otulid o pomumutus do Kinorohingan; tu' noinggorit kou no dot i Pomorintaan do Kinorohingan o kinoinggoritan dokoyu. Om iri noddi o kinoposorupayan dokoyu do sumuang di Pomorintaan diri,

⁶om wonsoyon indo do Kinorohingan it otulid. Om sulian dau do koinggoritan i tulun di minonginggorit dokoyu.

⁷Om iyokoyu it oinggorit do baino' --- om iyahai nogi' --- nga' onuan indo do Kinorohingan do kosimbayanan do tontok di tadau'd kolintuhunan do Tuhan Yesus do mantad hilo'd surga do miwoyo' di moloikat dau dit ongokoris,

⁸om mitonggoi do tapui di molob-ngolob. Om rumikot iyou do mongoi pomohukum di tulun dit a' mamadul do Kinorohingan, om it a' tumanud di Habar dot Osonong do pasal do Tuhan toko' i Yesus, dot id suang do koposiposion diyolo'.

⁹Om hukuman nogindo i tulun diri do koinggoritan dit aiso' o kopupuson, om potongkiadon do mantad id Tuhan om mantad id kuasa' dau dit agayo kopio;

¹⁰do tontok di tadau di rumikot iyau do poinggoyoon do tulun di songonuon dau om pusohon do koinsanai di tulun di nongotumbayaan. Om iyokoyu nga' hino indo do poingamung di tulun di songonuon do Kinorohingan diri, tu' notumbayaan kou i' di habar di pinosusui dahai dot id dokoyu.

¹¹Om iri noddi ot a' dahai kotingkadan do sumambayang do bagi' dokoyu. Om sumambayang iyahai om posorupayon kou indo do Kinorohingan do momonsoi di korohian dau dot id suang do koposi-posion dokoyu, tu' iri no o kinapamalahawan do Kinorohingan dokoyu. Om Kinorohingan no o mamayaan di korohian dokoyu do momonsoi dit osonong do mikuwo'd kuasa' dau, om iyau o momongo do koinsanai do karaja' di wonsoyon dokoyu, tu' notumbayaan kou i' di Kristus.

¹²Om iyo noddi do koinggayo dokoyu i Yesus i Tuhan toko', om iyokoyu nga' poinggoyoon indo di Yesus tu' osonong i' o Kinorohingan toko' om i Tuhan Yesus Kristus.

2 Tosolunika 2

Tulun dot Araat

¹Om pasal no di korikatan do Tuhan toko' i Yesus Kristus, om i pasal do koponimungan do Tuhan dati' do posugkuon dau om iti no o posunudon kopio ku dokoyu.

²Kada' kou koruhai kopio dot oborulong ko' tumangkabo do haro piya o habar do norikot no o tadau do korikatan kawagu do Tuhan Yesus. Tu' iri nopo doti' om pinoboros mantad do tulun di nakaanu do toilaan do pasal diri ko' mantad po dot id ponudukan, ko' haro doti' o mimboros do nokoumbal iyahai do minonulis do miagal diri dot id iso' di surat dahai.

³Nga' poingkuro piya nga' kada' kou no pokitipu' do tulun. Tu' a' po orikot o Tadau'ddi dot a' po ongosiliu ngai' o miagal diti: Ogumu' nondo o tulun do

magada' di kinotumbayaan, om sumaap do Kristus; om mintalang nondo i Tulun dot Araat, i natantu' mantad do posuargon dot id naraka.

⁴Om sumaap nondo iyau om minggayo-gayo dot id pogialatan do koinsanai di tukuon do tulun, ko' i ponokokinorohingan di sorohon do tulun do Kinorohingan kopio. Om miyon nondo iyau do hiri'd Walai'd Sasambayangan dot Agayo, om popimboros dot iyau no i Kinorohingan kopio.

⁵Sorohon no dokoyu do koinsanai'ddi om nokoboros ku no mantad dot id dokoyu di poinsugku' oku po dokoyu.

⁶Om oilaan i' dokoyu i mangantob diri dot osiliu do dinondo. Nga' mintalang nondo i Tulun dit Araat diri dot orikot i maso di natantu' mantad do Kinorohingan.

⁷Tu' iri nopo i kuasa' di momonsoi di karaaton diri om nokotimpuun nod kumaraja' nga' poillisok-lisok, nga' pusud-pusudon po. Ondung oidu' i kopusus diri,

⁸om okito nogindo kopio i Tulun dit Araat. Om soira' nopondo do korikot o Tuhan Yesus om patayon nondo dau di pinuhobo di mantad id kabang dau i Tulun dit Araat diri, om patayon dau iyau di tulinau, i tanda' do poirapou iyau.

⁹Rumikot nondo i Tulun dot Araat diri do mitonggoi di kuasa' dot agayo do mantad id Rogon. Om mingwonsoi nondo iyau do mogisuayan o koimayaan om i kosuayan kopio di poimponu' do poninipu'.

¹⁰Om mamakai nondo iyau di toilaan dot araat do pamalid di tulun di kumaa dot id kapatayon. Patayon nondo iyolo' tu' mada' i' iyolo' om a' iyolo' orohian di habar dit otopot do mantad id Kinorohingan, i milo daa do mamasi diyolo'.

¹¹Om iri noddi o kinoporikatan do Kinorohingan dot id diyolo' di kuasa' di mamalid, gisom do monongkayaan nogiddi iyolo' dit a' otopot.

¹²Kootuson nopoddi om hukuman ngai' nondo i tulun dit orohian do momonsoi'd dusa om it a' otumbayaan dit otopot.

Pinili' Kou do Maan Posio'

¹³Oi tobpinai-tobpinai di kosianan do Tuhan! Apatut i' do mongunsikou kasai' iyahai dot id Kinorohingan dot iyokoyu o kopongunsikahan, tu' mantad po di timpuun i' om nopili' mantad kou no do Kinorohingan do maan dau posio'. Om kinosili-silihan nopo do miagal diri om iri i winonsoi di Rusod do Kinorohingan dot id dokoyu do poposiliu dokoyu do tulun dit olidang om i songonuon do Kinorohingan; om iri kotumbayaan dokoyu di habar dot otopot do mantad id Kinorohingan.

¹⁴Om iri no o kinapamalahawan do Kinorohingan dokoyu dot i Habar dot Osonong di pinosusui dahai dot id dokoyu o pinawayaan dau do minomolohou. Linohou kou pogi' do Kinorohingan nga' orohian iyau do kaanu kou iyokoyu di kagayaan di Tuhan toko' i Yesus Kristus.

¹⁵Iyo nopoddi, oi tobpinai-tobpinai, om gumirok kou no kopio om kada' dokoyu ilihai i ponudukan di nongkotuduk dahai dokoyu, i ponudukan dit iyahai kopio o pinopoboros dot id dokoyu, ko' iri po i ponudukan di tinulis dahai.

¹⁶⁻¹⁷Om pokionuon ku no do Tuhan toko' i Yesus Kristus om Kinorohingan, i Tapa' toko', do monginsasamod om popokoris do ginawo dokoyu, om milo kou i' do momonsoi om popinsusui dit osonong. Tu' osianan i' o Kinorohingan dati', om iri i' i kosonongo' dau o papalanut kasai' do ginawo toko', om mogondos toko' indo dit ongosonong.

2 Tosolunika 3

Sumambayang Kou no do Bagi' Dahai

¹Id tohuri nondo oi tobpinai-tobpinai, om pokionuon dahai do sumambayang kou do bagi' dahai. Sumambayang kou no om oruhai id kotongkop i habar do mantad id Tuhan, om aramit iri kosonong-sonong do miagal di nosiliu dot id dokoyu di gulu po.

²Om sumambayang kou no om poiduwon i' iyahai do Kinorohingan do mantad id tulun dit angaraat om it ongorongit. Tu' a' i' oinsanan no o tulun do monongkuyaan di habar do mantad id Tuhan diri.

³Nga' otorodok i' o Tuhan. Om pokorison kou indo dau om intirungan kou do mantad id di Yaraat.

⁴Om monongkayaan i' kopio iyahai do Tuhan do pasal di wonsoyon dokoyu, do masaan i' dokoyu do momonsoi di pinonuhuan dahai dokoyu om tumilombus kou do momonsoi'ddi.

⁵Om pokionuon ku no o Tuhan do monuduk dokoyu; om kosuhut kou indo kopio dot osianan o Kinorohingan dokoyu om manahak dokoyu o Kristus do kolonuton do ginawo.

Apatut Kou i' do Kumaraja'

⁶Oi tobpinai-tobpinai, suhuon ku iyokoyu do mikuwo'd kuasa' do Tuhan Yesus Kristus do minsodu' kou do mantad id koinsanai di tulun dit angakaul om it a' tumanud di ponudukan di pinotuduk dahai diyolo'.

⁷Tu' koilo kou i' do mositi' no do momit kou dahai.

⁸Iyahai nopo om a' i' akaul do tontok di pounsugku' iyahai dokoyu. A' i' iyahai minangakan do taakanon do wokon dit a' dahai binayaran. Om a' i' iyahai tumingkod do kumaraja' do tadau om totuong do gisom do kototos tomod iyahai do kumaraja', om a' i' iyahai koponusa' dot isai nopo dot id pogialatan dokoyu.

⁹Om okon i' ko' aiso' o kosorupayan dahai do mokitulung dokoyu do kinapamansayan dahai do miagal diri, suwai ko' kinapamansayan nopo dahai do miagal diri om orohian iyahai do sumiliu iyahai dot usuyan dokoyu dit osonong.

¹⁰Tontok di pounsugku' po iyahai dokoyu, om minanahak iyahai dot oturan do poingkaa, "Tulun nopo dit akaul om a' no koino-ino do makan," ka.

¹¹Kinapamarasan nopo dahai do miagal diri nga' nokorongou iyahai do haro o tulun dot id pogialatan dokoyu dit angakaul. Aiso' i' o wonsoyon diyolo' do suwai ko' mongoi pamangangau do karaja' do tulun do suwai.

¹²Om id suang no do kuasa' do Tuhan Yesus Kristus do suhuon dahai om pomsanon dahai o tulun do miagal diri do kumaraja' kosonong-sonong om mimpori-pori do mogihum do diyolo'd kaakan-akanan.

¹³Nga' iyokoyu nopo om kada' kou kapaasai do momonsoi dit ongosonong.

¹⁴Haro i' dotindo o tulun do koimbagu dot a' tumanud di pinoboros dahai dot id suang do surat diti. Nga' antaan-taan no dokoyu o tulun do miagal diri, om kada' kou ongoi ponokiambalut dau om ointingayam i' iyau.

¹⁵Nga' kada' indo dokoyu iyau poiyo' do miagal do pisangod; suwai ko' nosihatan nopo dokoyu iyau do miagal do tobpinai dokoyu.

Boros do Pongolimpupus

¹⁶Tuhan no o tadon do kosimbayanan do ginawo toko'. Om pokionuon ku no iyau do manahak kasai' dokoyu do kosimbayanan do ginawo dot id suang do nunu nopo. Om Tuhan no o moyo-woyo' ngai' dokoyu, oi tobpinai-tobpinai.

¹⁷Tabi' do mantad id doho', i Paulus. Iyoho' no kopio o monulis do bohogian diti. Om iyo nodti o pananain ku do koinsanai'd surat ku.

¹⁸Om pokionuon ku no o Tuhan toko' i Yesus Kristus do mamarakat ngai' dokoyu, oi tobpinai-tobpinai.

1 Timotius

1 Timotius 1

1-2 Oi Timotius, i tanak kopio ku dot id suang do Tuhan! Iti nopo surat diti om mantad id doho', i Paulus, i nosiliu do rasul di Kristus Yesus, do tuminanud di pinonuhuan do Kinorohingan, i Gampamasi dati', om tuminanud di pinonuhuan di Kristus Yesus, i pagandangan toko'. Pokionuon ku no dot onuan ko'd Kinorohingan Tapa' om i Kristus Yesus, i Tuhan toko', do barakat, om kosianan, om kosimbayanan do ginawo.

Popoinsan do Pasal di Ponudukan di Mamalid

3 Orohian oku do mundorong ko nopo do hilo'd Iposus do miagal di pinoboros ku diya' do tontok di minongoi oku do hilo'd Makidunia. Tu' haro o piro-piro tulun di popintuduk do ponudukan dit a' otopot do hilo'd Iposus. Om mositi' no do tingkodon nu iyolo' do popintuduk diri.

4 Om sunudan no iyolo' do magada' di totongonon om i susui-susui do pasal do sinolusukan dit a' opupus-pupusan. Iri ngai' nopoddi om popoimbulai nod pogitatagadan, om a' i' popoburu' di natantu' mantad do Kinorohingan do wonsoyon dau. Tu' osuhutan nopo i natantu' mantad do Kinorohingan do wonsoyon dau'ddi om otumbayaan toko' dau.

5 Koponosihatan ku nopodti nga' orohian oku do kaanu o tulun do ginawo dit olidang, om kopurimanan do ginawo dit osonong, om kotumbayaan dot ogirot dot id Tuhan, om milo indo iyolo' do mogiinsian-sian do sompi' ko' iyolo' ngai'.

6 Haro no o piro-piro tulun dit a' iyo'ddi o kowoyo-woyoon, om napalid iyolo' dot id pogisosongkiwalan dit aiso' o kotutuk-tutukon.

7 Om orohian daa iyolo' do sumiliu'd guru do Tourat, nga' a' i' iyolo' kosuhut di boros di popimboroson diyolo', om a' kosuhut di pokotopoton kopio diyolo'.

8 Oilaan toko' i' dot osonong i Tourat, ondung koontok o panananud diri.

⁹Om mositi' no do sorohon dot iri nopo toturan om okon i' ko' i tulun dot osonong o kinapamansayan, suwai ko' i tulun di tumolibamban do toturan, om i tulun dot araat, om i tulun dit a' otumbayaan do Kinorohingan, om i tulun di momonsoi'd dusa, om i tulun dot aiso' o tugama'; om i tulun di dom pomogunan o kowoyo-woyoon, om i tulun di mamatai do tina' om tapa' dau, om koinsanai'd tulun di gampamatai,

¹⁰om i tulun di magampahu', om i magampahu' dot oiyo ko' kusai, om i mononggoi'd tulun dot araat o kapananggayan, om i goudut; om i mingudut do tontok do sumiliu'd sasi'; om isai nopo i mingwonsoi dit a' miontok do ponudukan dit otopot.

¹¹Om iri nopo i ponudukan dot otopot diri om id suang di Habar dot Osonong, i mantad id Kinorohingan di kikagayaan om it apatut do royohon.

Mongunsikou di Kosianan do Kinorohingan

¹²Mongunsikou oku no di Kristus Yesus, i Tuhan toko'. Iyau no i minanahak doho' do kokorisan do momonsoi'd karaja' dau, om pinosorupai oku dau do momonsoi do karaja'dti,

¹³do mulong piya do minongindaraat om minonginggorit oku, om minomohingi-hingi oku dau di gulu po. Nga' ninsianan oku id Kinorohingan, tu' tontok nopoddi om a' oku po nokotutun om a' oku notumbayaan di Yesus Kristus, om a' oku iddi kosuhut di pingwonsoyon ku.

¹⁴Nga' tinuntugan oku i' di Tuhan do kosianan dau dit agayo kopio. Om nonuan oku dau do ginawo di milo dot otumbayaan dau om osianan do koinsanai'd tulun. Om pinatahak i' dot id dati' ngai' i komiloo' diri, iyati' i nokoiso' no dot id Kristus Yesus.

¹⁵Otopot i' kopio o boros diti --- om ka pogi' dot apatut do romiton om ponongkuyaanan kopio ---, “Ruminikot i Kristus Yesus do hiti'd pomogunan do mongoi pamas di tulun di kidusa,” ka. Om iyoho' no i tulun di kidusa dit araat no kopio.

¹⁶Nga' iri nogi' o kinoponginsianan do Kinorohingan doho', om milo i' do Kristus Yesus do pointalangon kopio i kolonuto' do ginawo dau dot id doho', iyoho' i tulun dit agayo kopio o dusa. Om iti no ot osiliu dot iso' o poiyaan dot id koinsanai'd tulun dit otumbayaan dau do koimbagu om i kaanu do koposion dit otopot kopio om i poingompus.

¹⁷Om apatut no do suahon om royohon kasai' o Kinorohingan, i Raja' do gisom do poingompus, tu' iyau nopo om aiso' i' o kopupuson, om a' okito om iso-iso! Amin.

¹⁸Oi Timotius, i tanak ku! Patahakon ku nopo dot id diya' iti karaja' diti, do tumanud di boros do Kinorohingan di pinolombus di piro-piro nabi dot id suang do sidang do pasal diya'. Om iri no i boros diri o sumiliu'd rapo-rapo nu do tontok do sumaap ko dot id suang di pisaapan dit osonong.

¹⁹Igitan no kopio i kotumbayaan nu dit otopot do mikuwo'd osonong o kopurimanan do ginawo. Haro i' o tulun dit a' mamadul do kopurimanan do ginawo diyolo', om gowoi poddi om naraag o kotumbayaan diyolo'.

²⁰Id pogialatan nopo diyolo' om i Himonius om i Aliksandor. Iti nopo duwo o tulun diti om nohukuman ku no, do pinomohukum ku nopo om pinatahak ku iyolo' dot id Rogon, om minsingilo indo iyolo' do tumingkod do mongindaraat do Kinorohingan.

1 Timotius 2

Monuhu' do Sidang do Sumambayang

¹Id gulu nopo kopio, om pokionuon ku kopio do sumambayang kou do bagi'd tulun do suwai, om sumambayang kou do mokianu kopio do mikuwo'd mongunsikou dot id Kinorohingan, do koinsanai'd tulun o sambayangan;

²om sambayangan ngai' i raja' om koinsanai'd tulun di momorinta'. Om pokionuon no dokoyu dot osimbayan toko' do momogun-mogun om momusou toko' do Kinorohingan om osonong o kowoyo-woyoon toko'.

³Iri no it osonong om i kohubayaan do Kinorohingan, i Gampamasi dati'.

⁴Korohian nopo dau om apasi ngai' o tulun om kongoilo iyolo' dit otopot.

⁵Tu' iso' noo o Kinorohingan, om iso-iso' i momialatan do Kinorohingan om tulun, iri no i Kristus Yesus.

⁶Iyau no i pinapatahak do tinan dau do popoidu' do koinsanai'd tulun do mantad id toinsanan do dusa diyolo'. Om iri no o kointalangan kopio do pinointalang do Kinorohingan dot orohian iyau do mamasi do koinsanai'd tulun do tontok di maso di natantu' mantad.

⁷Om iri no o kinoponuhuan dau doho' do kumaa do hilo'd tulun dit okon ko' Yohudi do mongoi poposusui di habar do pasal do kotumbayaan dit otopot. Iti nopo poboroson ku'dti om otopot i', om a' oku i' mongudut.

⁸Om pokionuon ku no do sumambayang o tongokusai do hinonggo nopo do mikuwo'd olidang o ginawo, om a' tumogod om a' mogisosongkiwal.

⁹Om tongoond'u' nga' pokosuhatsuhanon nopo o pomolumis do tinan om mamakai do pakayan dit osonong om it apatut. Om a' i' posuwayon kopio o ponunudai do tobuk do gisom dot a' osonong dot okito, om a' manampakai do tamas ko' mutiara' do maan do pongillumis, om a' manampakai do pakayan dit adalaan kopio kamahal.

¹⁰Suwai ko', osonong nogi' do lumison o tinan dot i wowonsoyon dot osonong o pongillumis, do miagal dit apatut do wonsoyon do tondu' dit otorodok do sumambayang dot id Kinorohingan.

¹¹Tongoond'u' nopo om mositi' no do mihuboyo-boyo' do tontok di minsingilo om a' apatut do minghiyo.

¹²Om a' oku i' pabanar do tongoond'u' do monuduk ko' momohuruan po do tongokusai; iyolo' nopo om mositi' no dot a' nopo mimboros.

¹³Tu' iri nopo gulu wonsoyo' om i Adam i', om wonsoyo' nogiddi i Hawa.

¹⁴Om okon i' ko' i Adam o notipu', suwai ko' i tondu', om gowoi poddi om nokotolibamban iyau di pinonuhuan do Kinorohingan.

¹⁵Nga' iyo piya'ddi, nga' apasi indo o tongoond'u' dot i mogkosusu o kapasipasi, ondung osiriba' no o ginawo dau do monongkuyaan kasai' do Kristus,

om osianan kasai' do tulun do suwai om patahakon dau dot id Kinorohingan o koposi-posion dau.

1 Timotius 3

I Piro-Piro o Boyoon do Sidang

¹Otopot i' kopio iti boros do poingkaa, “Iri nopo tulun dit orohian do sumiliu'd boyoon do sidang, om orohian no do karaja' dit osonong kopio,” ka.

²Iri nopo tulun di sumiliu'd boyoon do sidang om mositi' no do tulun dit aiso' o kabara-barasan, om iso' noo o sawo, om kopusus do korohian do tinan dau, om milo'd momusorou, om osinondot o kowoyo-woyoon; om orohian do papasalakoi do tulun dot id walai dau, om milo'd monuduk do tulun;

³om okon i' ko' i tulun di magagauk, ko' iri po i monokisongkiwal nopo, suwai ko' mositi' no do tulun iyau dit alamaya' o kowoyo-woyoo' om orohian do monokiulud, om a' i' iyau koino-ino dot adalaan do rumohian do tusin.

⁴Om mositi' no do milo iyau do mongulud kosonong-sonong di sompiiyon dau, om monuduk do tangaanak dau do mumboyo' om momusou dau.

⁵Tu' ondung a' o tulun milo do mongulud do dau'd sompiiyon, om poingkuro daa'ndo iyau do milo do mongulud do sidang do Kinorohingan?

⁶Tulun nopo di silihon do boyoon do sidang om a' i' koino-ino do tulun di wagu po kosiliu'd Kristian, tu' minggayo-gayo dotindo iyau, om apapalan nondo do miagal di Rogon di gulu po.

⁷Om mositi' no do tulun iyau di pusohon do tulun dit id soliwani piya do sidang; tu' ondung amu', nga' indaraaton indo iyau'd tulun, om gisom do kosulung iyau do lawa'd Rogon.

I Palayan dot id Sidang

⁸Om iri tulun do silihon do palayan dot id sidang nga' mositi' nogi' do tulun dit osonong om it otulid o ginawo; om a' adalaan do rumohian do tusin om a' orohian do mindala' do monginum do waig dot anggur.

⁹Om mositi' no do gumiroto kopio iyolo' do mikuwo'd osonong o kopurimanan do ginawo dot id ponudukan di ponongkuyaanan do dong Kristian di nokointalang do Kinorohingan.

¹⁰Mositi' no do toinuon po mantad iyolo', om kointalang pondo dot aiso' o kabara-barasan diyolo', om milo nogindo iyolo' do silihon do palayan dot id sidang.

¹¹Om sawo diyolo' nga' mositi' no do tulun dit osonong, om okon i' ko' it orohian do mimboros do kowoyo-woyoo' do tulun do suwai. Om mositi' no do koporinta' iyolo' do ginawo diyolo', om otulid o wonsoyon dot id suang do nunu nopo.

¹²Om tulun nopo di palayan dot id sidang om mositi' no dot iso' noo o sawo. Om mositi' no do milo iyau do mongulud kosonong-sonong di tangaanak om i sompiiyon dau.

¹³Iri nopo tulun dit osonong o pomomonsoi di karaja' diyolo' dot id sidang, om pusohon indo om muhang-ruhang o kasangango' do popinsusui di kotumbayaan dau dot id Kristus.

I Tonsi Kopio do Ponudukan do Tugama' Toko'

¹⁴Mogondos oku nopo do koongoi oku do hino'd diya' dot oruhai. Nga' iyo piya'ddi, nga' tulison kasai' ku po iti surat dot id diya',

¹⁵tu' alaid oku nopod koongoi, om koilo mantad ko po do kowoyo-woyoo' do koposi-posion toko' dot id suang do sompiiyon do Kinorohingan, iri no i sidang do Kinorohingan di poimpasi. Om iti no sidang o miagal do torigi do papapanggor om i momogompi' kopio di ponudukan dot otopot do mantad id Kinorohingan.

¹⁶Aiso' no o songulun piya do milo'd mogolim do kogoyoo' do tonsi do ponudukan diti tugama' toko' do poingkaa: Minintalang iyau dot id koinsanai'd tulun, om pinokotopot iyau di Rusod do Kinorohingan, om nokito iyau do moloikat. Pinopinsusui dot id koinsanai'd bansa' o habar do pasal

dau, om kinotumbayaan iyau do tulun do pointongkop do hiti'd pomogunan, om pinoinsawat iyau do hilo'd surga.

1 Timotius 4

I Piro-Piro o Gomponuduk di Goudut

¹Om oingod no kopio i pinoboros di Rusod do Kinorohingan, do koimbagu nopondo om haro nondo o piro-piro tulun do magada' di kinotumbayaan diyolo', om mogolim iyolo' do Kristus. Om mumboyo' nogindo iyolo' di rusod di mamalid om tumanud do ponudukan di rusod dot araat,

²i popinsusuyon do tulun di goudut om i minsorupai-rupai no toomod. Om a' no kotutun dit araat ko' it osonong o kopurimanan do ginawo do tulun do miagal diri.

³Monuduk iyolo'd tulun dot a' koino-ino do kumawin om a' koino-ino do mangakan do piro-piro o taakanon di natantu' mantad. Nga' kinapamansayan nopod Kinorohingan do taakanon om maan nogid kanon di tulun di notumbayaan do Kristus om i nokoilo kopio di ponudukan dot otopot do mantad id Kinorohingan, do kopongunsikou iyolo'd Kinorohingan diri.

⁴Koinsanai di winonsoi do Kinorohingan om ongosonong ngai' i' om aiso' i' o tiso' po do pokososomuon ondung rinamit no do mikuwo'd ounsikou dot id Kinorohingan.

⁵Tu' iri no i barakat do mantad id Kinorohingan om i sambayang o pokolidang di taakanon diri.

Susuhun do Kristus Yesus dit Osonong

⁶Ondung potudukon ngai' nu'ri dot id tulun dit oiyo dot iso-iso' o kinotumbayaan, om osiliu ko no do susuhun do Kristus Yesus dit osonong. Om ponuon kasai' no o ginawo nu do boros do Kinorohingan di kotumbayaan toko', om ponuon do koinsanai di ponudukan dit otopot, i tinanud nu do solinaid diti.

⁷Insodu' no do mantad id koinsanai di totongonon dit a' momusou'd Kinorohingan, tu' aiso' i' o guna'ddi. Nga' mintingubas nogi' do sumambayang.

⁸Sasais nopod tinan om a' i' kosongkuro no o guna', nga' sasais nopo di don rusod om kiguna' ngai' i', tu' iri nopo om kibatos do manahak do koposion do dinondo om koposion do koimbagu.

⁹Om otopot i' kopio iri om apatut do romiton om ponongkuyaan kopio.

¹⁰Om iri no o kopinghuyanan om katatasan toko' do kumaraja', tu' mogondos toko' i' kopio do Kinorohingan di poimpasi; om iyau no o Gampamasi do koinsanai'd tulun, om okon-okon po om i tulun dit otumbayaan.

¹¹Potudukon ngai' nori, om suhuon ngai' no o tulun do tumanud diri.

¹²Kada' pologoso' do haro o tongoiso' pod tulun do popoinsiriba-riba' diya' dot ino tomulok ko po o kopoinsiriba-ribean. Nga' sumiliu no do poiyaan dit osonong, dot omitanan di tulun di nongotumbayaan, dot id suang do koboroboroso' nu om kowoyo-woyoon nu, om id suang do kosianan nu do koinsanai'd tulun om id suang do kotumbayaan nu dot id di Yesus Kristus, om id suang do koposi-posion nu dit olidang.

¹³Om daamot nopo dot a' oku po korikot, om mositi' no do pakayon nu o maso om koporuo' nu do mambasa'd Buuk do Kinorohingan do parangahan do koinsanai'd tulun, om mongodsuur om monuduk diyolo'.

¹⁴Kada' popioling-olingo' do mamakai i nipuhawang do mantad id Rusod do Kinorohingan, i nakatahak dot id diya' do tontok di sinukabayan ko di piro-piro o boyoon do sidang, om di pinolombus di piro-piro o nabi i bilin do Kinorohingan do pasal diya'.

¹⁵Koiso-isoon no kopio o ginawo do momonsoi ngai'ddi om okito ngai' indo'd tulun o kouruton nu.

¹⁶Antaan-taan no o kowoyo-woyoon nu om ponudukan nu. Om tumorodok no kopio do momonsoi ngai'ddi, om apasi nu indo o diya'd tinan om apasi i tulun di korongou diya'.

1 Timotius 5

Tonggungan dot id Sompi' ko' Tulun dit Iso-Iso' o Kinotumbayaan

¹Kada' togodo' i tulun dit otuo ko' iya', suwai ko' angatan nogi' iyau do mokinongou'd boros nu dot iyo ko' tapa' nu iyau. Om iyoon nod tobpinai nu i kusai dit ongomulok po,

²om iyoon nopo do tina' i tongoondou' di molohing no. Om i tongoondou' dit ongomulok po nga' iyoon nopo do tobpinai nu'd tondu', do mikuwo'd osonong om olidang o kowoyo-woyoon nu dot id diyolo'.

³Pusohon no i tongoondou' do nopuadan dit obulun-bulun kopio.

⁴Nga' ondung haro o tangaanak ko' i monongodu' do tondu' di nopuadan diri, om iyolo' no it apatut kopio do poguluonon do popopuriman dot apatut iyolo' do momogompi' dit id suang do sompiiyon diyolo', om iyolo' it apatut do monomuli' do kosianan di molohing om i todou' diyolo'ddi. Tu' iri no o korohian do Kinorohingan.

⁵Iri nopo tondu' do nopuadan dit otopot kopio dot obulun-bulun, om it aiso' kopio o tulun do suwai do momogompi' dau, om i mogondos pod Kinorohingan, om monongodou nopo om mogkosuaban iyau do sumambayang dot id Kinorohingan do mokitulung dau.

⁶Nga' iri nopo tondu' do nopuadan dit orohian nod minsimbayan, om napatai no do mulong piya daa do poimpasi iyau.

⁷Om polombuson no dot id diyolo' iti ponudukan diti, om aiso' indo o bohiton do koposi-posion diyolo'.

⁸Nga' ondung haro o tulun dit a' momogompi' di tobpinai dau, om okon-okon po om i dau'd sompiiyon, om mogolim no o tulun diri di kotumbayaan dau; om araat po iyau ko' i tulun dit a' notumbayaan.

⁹Iri no i tongoondou' do nopuadan di miagal diti o kowoyo-woyoo' o koino-ino do potulison o ngaran do hiri'd potutulisan do ngaran do tongoondou' di nopuadan: it a' osiriba' ko' onom nohopod o toun, om it insan noo kakawin di gulu po,

¹⁰om it abantug do mingwonsoi dit osonong, do miagal ko': osonong o pinomogompi' dau di tangaanak dau do gisom do nakagayo iyolo', om

papasalakoi iyau do sompogunan do hiri'd walai dau, om mogobi-obi' iyau di tulun dot oiyo dot iso-iso' o kinotumbayaan, om monulung iyau di tulun dot osusa', om iso- iso' kopio o ginawo dau do momonsoi do koinsanai'd nunu nopo it osonong.

¹¹Kada' potuliso' o ngaran di tongoondu' do nopuadan dit ongomulok po. Tu' ondung a' diyolo' opusus o korohian do tinan diyolo', om mokikawin indo iyolo' kawagu, om tumongkiad nondo iyolo' do Kristus.

¹²Om kasala' nondo iyolo' tu' a' i' diyolo' sulungon i batos diyolo' dot id Kristus di timpuun i'.

¹³Om kawagu po nga' magayi' no iyolo'd maso do mongoi pinsongkoduwo dot id dombokon. Om iri no it araat ko' iri, om i mintingubas iyolo' do mongindaraat do ngaran do tulun do suwai om orohian do mongoi hompit do hal do tulun do suwai om mimboros dit a' apatut do pimboroson.

¹⁴Om iri no o kabarasan ku dot orohian oku nogi' do kakawin kawagu i tongoondu' do nopuadan dit ongomulok po, om kianak indo iyolo' om kopomogompi' iyolo' di sompiiyon diyolo', om aiso' indo o paantakan di piro-piro o pisangod toko' do mongindaraat do ngaran toko'.

¹⁵Tu' haro i' o piro-piro tongoondu' di nopuadan do napalid tu' tuminanud iyolo' di rusod dot araat.

¹⁶Nga' ondung haro o tondu' di Kristian, do haro o tondu' di nopuadan dot id sompiiyon dau, om mositi' no do tulungon dau i tondu' di nopuadan diri; om a' i' apatut do pologoson dot i sidang o momogompi' dau. Om koponulung indo i sidang di tongoondu' do nopuadan dit aiso' kopio o tobpinai.

¹⁷Iri nopo boyoon do sidang dit osonong o pomomonsoi di karaja' dau, om apatut i' dot onuan do gadsii' dot induwo kogumu' ko' i natantu' mantad, om okon-okon pondo om i tulun dit aparuu' do monusui do boros do Tuhan om aparuu' do monuduk.

¹⁸Tu' nokotulis no dot id suang do Buuk do Kinorohingan o poingkaa, "Iri nopo sapi' di maso do mongulok do gandum do manantag di linsou di

gandum do hiri'd rawo, om a' i' apatut do kakangan,” ka. Om haro po o poingkaa, “Iri nopo tulun di kumaraja', om apatut i' do kaanu di gads'i' dau,” ka.

¹⁹Kada' ponongkuyaa'i do pononondos di papasala' do boyoon do sidang, ondung a' no haro o duwo tulun ko' lobi ko' iri do sasi' do popotopot diri.

²⁰Iri nopo tulun di kowonsoi'd dusa, om mositi' no do pointalangan i dusa dau om nosihatan dot id toguang do koinsanai'd tulun do hiri'd sidang, om ooris indo i wokon.

²¹Om pokionuon ku no kopio, dot id toguang do Kinorohingan, om id toguang do Kristus Yesus, om id toguang di moloikat di nongopili', do tonudon kopio nu o koinsanai'dti ponudukan, om a' popoinggayo-gayo di diya'd osorou dot id isai nopo o tulun, om a' momogibang-gibang.

²²Kada' kolomus kopio do monukabai dot isai nopo o tulun do popogiro't do nosiliu iyau do tulun di momonsoi'd karaja' di don Tuhan. Om ondung kowonsoi'd dusa o tulun do suwai om kada' ongoi hompit diri. Om antaan-taan no o kowoyo-woyoon nu om olidang i' kasai'.

²³Kada' nondo sompipio' kopio o waig dot inumon nu; suwai ko' monginum no dot ongokooro' do waig dot anggur, om osonong i' ot id suang do tian nu; om i maki-sakit ko nopo o koponginuman diri.

²⁴Dusa nopod wookon do tulun, om oilaan no do tontok piya dit a' po obutusan. Nga' dusa nod tulun do suwai om oilaan nopo om alaid.

²⁵Om iyo nogiddi tu' i winonsoi dot ongosonong nga' okito i' kopio. Om iri piya it a' daa okito no, nga' a' i' poillisok kasai'.

1 Timotius 6

¹Iri nopo tulun do Kristian di nosiliu'd turipon, om mositi' no do momusorou dot apatut i' do suahon diyolo' i tuan diyolo', om a' i' o tulun milo do mongindaraat do ngaran do Kinorohingan ko' mongindaraat po di ponudukan toko'.

²Om iri turipon di Kristian o tuan nga' a' i' koino-ino do papagaan-gaan di boros di tuan dau dot i Kristian goduwo iyolo' o kapagaan-gaan. Suwai ko' apatut nogi' do ruhanan diyolo' o kosonongo' diyolo' do mogobi-obi' di tuan diyolo', tu' iso-iso' i' o kinotumbayaan diyolo' di tuan diyolo', om kosianan ngai' iyolo'.

Ponudukan dit A' Otopot om Kakayaan dit Otopot

Mositi' no do potudukon ngai' nu'ti om ponosihaton nu.

³Om isai nopo i popotuduk do ponudukan do suwai ko' iti om it a' kosokodung di ponudukan dit otopot do mantad id Tuhan toko', i Yesus Kristus, om i ponudukan do tugama' toko',

⁴om tulun nori di minggayo-gayo no toomod om aiso' o toila-ilaan! Om a' i' kopio osonong o kasanangan dau tu' orohian nopo iyau do monokisimbar-simbar om monokisongkiwal do pasal di boros do pomungaran do piro-piro o hal, gisom do moningkau do ginawo do mosol, om popoimbulai dot a' kopogiuludan, om mogiindara-raat, om minsorou do karaaton do wokon,

⁵om popoimbulai do kopogitatagadan dit a' opupus-pupusan. Om pomusorou nopod tulun do miagal diri om naraag no om aiso' no o katapatan. Tu' sorohon daa diyolo' do tugama' nopo om wayaan no do kumaya'.

⁶Otopot nogi' kopio do manahak do kountungan dit agayo o tugama', ondung oumbagalan no o tulun di haro dot id dau.

⁷Tu' aiso' i' o nunu-nunu do nigitan toko' do hiti'd pomogunan, om aiso' nogi' o nunu-nunu do milo toko' dot igitan do sumoliwan!

⁸Iyo nopoddi, om ondung haro po o taakanon om pakayan, om kabagal nori.

⁹Nga' iri nopo tulun dit orohian do kumaya', om abayayat i' om oburunsut di mogisuayan o korohian di dongkababasug om i karaag. Om iri no i korohian do miagal diri o mamaraag om mamatai do tulun.

¹⁰Tu' iri no i korohiano' do tusin o tadon do mogisuayan o karaaton. Haro i' o wookon do tulun dot adalaan kopio do rumohian do tusin gisom dot a' nondo

tumanud di ponudukan do dong Kristus, om oontok nondo iyolo' dot ogumu' o koinggoritan di popotongob do ginawo diyolo'.

Ponudukan dot id di Timotius

11Nga' iya' nopo om tulun i' di nasanganu nod Kinorohingan. Iyo nopoddi, om mositi' no do minsodu' ko do mantad id koinsanai'ddi. Om tumotos no do sumiliu'd tulun dit otopot dot id pagantangan do Kinorohingan, i sumambayang dot id Kinorohingan, om it otumbayaan do Kristus, om osianan do koinsanai'd tulun, om alanut o ginawo dot id suang do koinggoritan, om alamaya' o kowoyo-woyoo'.

12Tumotos no kopio do tumanud di kowoyo-woyoon do dong Kristian om kaanu ko i' di hodia', iri no i koposion dit otopot kopio om i poingompus. Tu' iri no o kinapamalahawan do Kinorohingan diya' do tontok di nakun nu dot id toguang do tulun dot ogumu' dot otumbayaan ko di Kristus.

13Om dinondo nodti, dot id toguang do Kinorohingan, i manahak do pinuhobo dot id koinsanai'd nunu nopo, om id toguang di Kristus Yesus, i pinopoboros dit otopot dot id di Pontius Pilatus, om suhuon ku iya' do

14tumanud ngai' di ponuhuan diri do mikuwo'd olidang om aiso' o kabara-barasan do kowoyo-woyoo' do gisom dot orikot i tatau do gumuli' kawagu i Tuhan toko', i Yesus Kristus.

15Om tontuon indod Kinorohingan i maso do korikatan di Kristus do tumanud di maso di natantu' mantad dau. Om iyou noo o Pomorinta'; om abantug iyou, om Raja' do koinsanai'd raja'; om Tuhan do koinsanai'd tuan.

16Iyou noo it a' aala' do kuasa' do kapatayon; om poimpasi iyou dot id suang di tanawau dit a' milo'd insamakan dot isai nopo. Aiso' i' o tiso' pod tulun do nokoumbal do nokokito dau, ko' milo po do montong dau. Om iyou no ot onuan do pangkat om kuasa' do gisom dot alaid! Amin.

17Om nosihatan no i tulun do kaya' do hiti'd pomogunan dot a' minggayo-gayo om a' sumondui di konunu-nunuan di milo'd tumanus --- do miagal ko' i kakayaan. Apatut nogi' do sumondui iyolo' dot id Kinorohingan, i papatahak

do koinsanai'd nunu nopo dot id dati' do mikuwo'd a' aayi-ayi', om kopuriman toko' i' do kosonongo'ddi.

¹⁸Om nosihatan no iyolo' do popointalang dit osonong, om kumaparu' do momonsoi dit ongosonong, om kumopuhawang, om orohian do manahak do nunu nopo dot id tulun do suwai.

¹⁹Om iyo noddi o ralan diyolo' do monimung do dapu' di sumiliu'd poimpahan dit ogirot kopio do maan do koimbagu. Om iri nondo o kaanu-anu diyolo' do koposion dit aiso' o kopupuson, iri no i koposion dit otopot kopio.

²⁰Om gompion no kopio i pinaharapan diya', oi Timotius! Om minsodu' no di pogibara-barasan dit aiso' o guna', om i pogisimbar-simbaran do pasal di komoyon do “Toilaan” do sorohon do wookon do tulun di noborulung.

²¹Tu' haro i' o piro-piro tulun di momoros do haro dot id diyolo' i toilaan diri, gisom do tumongkiad iyolo' do mantad id piro-piro o ponudukan do dong Kristian di kotumbayaan diyolo' di gulu po. Pokionuon ku no do barakatan kou'd Tuhan, oi tobpinai-tobpinai.

2 Timotius

2 Timotius 1

¹⁻²Oi Timotius, i tanak ku di kosianan ku! Tulison ku, iyoho' i Paulus, iti surat diti do patahakon ku diya', om mogondos oku dot onuan ko'd Kinorohingan i Tapa' toko' i Yesus Kristus do barakat, om kosianan om kosimbayanan do ginawo. Mantad i' do korohian do Kinorohingan do siniliu oku do rasul di Kristus Yesus om sinuhu' do mongoi popinsusui di koposion di pinabatos do Kinorohingan. Om aanu toko' i' i koposion diri tu' nokoiso' toko' no dot id Kristus Yesus.

Kounsikahan om Ponuhuan

³Mongunsikou oku do Kinorohingan, i pogobi-obian ku do mikuwo'd osonong o kopurimanan do ginawo, do miagal di winonsoi di taki-aki ku di gulu po. Om mongunsikou kasai' oku nopo dot id Kinorohingan do pointikid-tikid dot osorou ku iya' dot id suang do sambayang ku, do dangadau om dongotuong.

⁴Osorou ku i' i katangaban nu. Om iri noddi o korohian kopio ku daa do kosolowot diya' om otood oku indo kopio.

⁵Osorou ku i' i kotumbayaan nu dit ogirot kopio dot id Kristus, do miagal di kotumbayaan di Lois i tod'u' nu, om i Yuniki, i tina' nu. Om monongkuyaan oku i' kopio dot iya' nga' iyo iddi o kotumbayaan.

⁶Om iri no o kapasarahan ku diya' do tumilombus do mamakai di nipuhawang di nakatahak do Kinorohingan dot id diya' do tontok di sinukabayan ku iya'.

⁷Tu' iri nopo Rusod do Kinorohingan di pinatahak dot id dati', om okon i' ko' Rusod di popooris dati'. Suwai ko' iri nopo Rusod do Kinorohingan diri om popokoris dati', om momonu' dati' do kosianan om gisom do milo toko'd momusus do korohian toko' di don tinan.

⁸Iyo nopoddi, om kada' kotingayamai do popinsusui do pasal di Tuhan toko', om kada' kotingayamai doho', i nokogiil do Kristus o nokogiilan. Suwai ko' hompit nogi' iya' dot oinggorit dot i Habar dot Osonong diri o koinggoritan,

dot i kokorisan do mantad id Kinorohingan o popokoris diya' do humompit diri.

⁹Pinasi toko'd Kinorohingan om linohou toko' do sumiliu'd tulun di songonuon dau. Om kinapamansayan nopo dau do miagal diri om okon i' ko' i winonsoi toko' o pinoimpahan, suwai ko' i natantu' mantad dau do wonsoyon dau om i kosianan dau o pinoimpahan. Ninsianan toko' i' dau dot i Kristus Yesus o nosianan dit a' po nowonsoi iti pomogunan.

¹⁰Om baino' noddi, om nokointalang nod Kinorohingan o kosianan dau dot id dati' tu' nokorikot no i Raja' do Gampamasi dati', iri no i Kristus Yesus. Om naala' no di Yesus i kuasa' do kapatayon om minongigit iyau di koposion di poingompus do pinawaya' di Habar dot Osonong diri.

¹¹Om kinopomilian nopod Kinorohingan doho' do sumiliu'd rasul om gomponuduk, nga' popinsusui di Habar dot Osonong.

¹²Om iri no o kokuwaan dot oinggorit oku, dot iri ngai' o koinggorit doho', nga' ogirot kasai' i' o ginawo ku, tu' oilaan ku i' kopio ondung isai i kinotumbayaan ku. Oilaan ku i' kopio dot iri nopo i pinaharapan dau doho', om milo i' dau do gompion do gisom dot orikot o Tadau do Kopupuson diti Pomogunan.

¹³Tonudon no kopio i ponudukan dit otopot di pinotuduk ku diya'. Om gumiroto no kopio dot id kotumbayaan om kosianan, i nosiliu do dati'd songonuon tu' nokoiso' toko' no dot id Kristus Yesus.

¹⁴Gompion no kopio kasonong-sonong o koinsanai di kiguna' kopio di pinaharapan diya', do mikuwo'd uhan di Rusod do Kinorohingan, it id suang toko'.

¹⁵Oilaan nu i' do nokotongkiad ngai' no doho' i tulun do mantad id pomogunan dot Asia, om nokohompit nogi' i Pigolus om i Hirmoginis.

¹⁶Nga' iri nopo sompiyon di Onisiporus om a' no impiro-piro do pinopotood do ginawo ku. Om maha' daa om orohian o Tuhan do pointalang do kosianan

dau dot id diyolo'. Mulong piya do poinggiil oku, nga' a' i' i Onisiporus otingayaman diti koiyon-iyono' ku.

¹⁷Tu' korikot nopo iyau do hilo'd Rum, om tilombus nopo iyau do minogihum doho' do gisom do nokosolowot iyau doho'.

¹⁸Om oilaan nu i' dot asaru' tomod iyau do monulung doho' di hilo' oku'd Iposus. Om maha' daa do pointalangan iyau'd Tuhan do kosianan do tontok di tadau do butusan do Tuhan o koinsanai'd tulun.

2 Timotius 2

Soudor do Kristus dit Otorodok

¹Oi Timotius, i tanak ku! Kumoris no dot i kosianan do nakatahak dot id dati' o kokoris, tu' nokoiso' toko' no dot id Kristus Yesus.

²Iri nopo ponudukan ku di norongou nu di gulu po dot id toguang do tulun dot ogumu', om potudukon no dot id tulun di milo'd ponongkuyaanan om i milo do monuduk do tulun do suwai.

³Iya' nga' mositi' i' do tumonggoi dot oinggorit do miagal do soudor do Kristus dit otorodok.

⁴Iri nopo soudor di maso do kumaraja', om a' i' minggangau do momonsoi di dau'd karaja', tu' orohian i' iyau do poposonong do ginawo di boyoon dau.

⁵Om iri tulun di mamain nga' a' i' kamanang dot id nunu nopo o pomoinan ondung a' no iyau tumanud di toturan.

⁶Iri no gompongumo di noudipon do minorobuat ot apatut dot id gulu panganu do tua' di tanom dau.

⁷Sorohon no om ilaan no o komoyon di pinoboros ku'ddi, tu' onuan ko indod Tuhan do toilaan do mongilo do komoyon do koinsanai'ddi.

⁸Soroho' noti: Iri nopo Habar dot Osonong di popinsusuyon ku'ddi om habar do pasal di Yesus Kristus, i sinakagon di Daud; iyau no i Kristus i napasi kawagu do mantad id kapatayon.

⁹Koinggori-goritan ku nopo om iri i popinsusui oku di Habar dot Osonong; om gisom dot akagasan oku do rantai do miagal do tulun dit araat. Nga' boros nopod Kinorohingan om a' i' milo do kagasan.

¹⁰Iri no o kalanu-lanut do ginawo ku do tumanggung do koinsanai'ddi do maan do koinsanangan do koinsanai'd tulun di nongopili' do Kinorohingan, om kaanu i' iyolo' do koposion di patahakon di Kristus Yesus dot id diyolo', do mitonggoi do kagayaan dit aiso' o kopupuson.

¹¹Otopot no kopio iti boros do poingkaa, “Ondung nokotonggoi toko' dau do napatai, om kotonggoi toko' no dau dot apasi.

¹²Ondung alanut o ginawo toko', om kopomorinta' toko' i' do kowoyo' dau. Ondung mogolim toko' do kotutun toko' dau, om iyau nga' mogolim nondo do kotutun iyau dati'.

¹³Ondung a' toko' otorodok, om otorodok i' kasai' iyau, tu' a' i' iyau milo do sumansala' di dau mantad do kowoyo-woyoo',” ka.

I Tulun do Kumaraja' di Royohon

¹⁴Posorohon ngai' no o tulun do koinsanai'dti. Om nosihatan no iyolo' dot id toguang do Kinorohingan, dot a' mogisongkiwal do boros nod pomungaran o kopogisosongkiwalan. Aiso' i' o guna'ddi, tu' momorulung nod tulun di korongou.

¹⁵Tumotos no kopio do minsimparu' do kumaraja' om okunon ko i' do Kinorohingan do tulun dit osorupai kopio do momonsoi di karaja' dau. Minsimparu' no om a' ko' i' otingayaman dino karaja' nu, om koontok o ponunuduk nu di ponudukan dit otopot do mantad id Kinorohingan.

¹⁶Insodu' no do mantad id boborosan dit aiso' o suang om i mongindaraat do Kinorohingan. Boborosan nopo do miagal diri om popoinsodu' nogi' kopio'd tulun dot id Kinorohingan.

¹⁷Ponudukan nopod tulun do miagal diri om iyo pod gandas dit a' lumingos. Om id pogialatan nopo di piro-piro o gomponuduk diri om i Himonius om i Pilotus.

¹⁸Nokotongkiad no iyolo' do mantad id ponudukan dit otopot, om minomorulong iyolo'd kotumbayaan do piro-piro o tulun. Momoros iyolo' do nakatalib no i maso dot apasi kawagu do mantad id kapatayon.

¹⁹Nga' a' i' milo do guyuon i pinoimpahan dit ogirot do winonsoi'd Kinorohingan. Om notulisan no i pinoimpahan diri do poingkaa, “Otutunan i' do Tuhan i tulun di dau'd songonuon,” ka, om, “Iri nopo tulun di nasanganu dau, om mositi' no do tumingkod do momonsoi di kasala',” ka.

²⁰Id suang nopod walai dit agayo om mogisuayan o piring om tempurung. Haro i' o pirok ko' tamas do winonsoi, nga' haro i' i kayu ko' tana' do winonsoi. Haro i' i pakayon do tontok no di tadau'd agayo om haro i pakayon do maan di koubasanan no toomod.

²¹Iri nopo tulun di momolidang do tinan dau do mantad id koinsanai dit angaraat, om iyau no o susuhoon do momonsoi dit osonong kopio. Om asanganu kopio iyau di tuan om kiguna' iyau dot id tuan dau. Om iyau o suhoon do momonsoi do pointikid-tikid do karaja' dit osonong.

²²Insodu' no do mantad id korohian do tulun dit ongomulok po. Tumotos no do tumanud di korohian do Kinorohingan dot id suang do koposi-posion nu, om tumorodok do tumanud di ponudukan dau, om osianan do koinsanai'd tulun, om haro kasai' o kosimbayanan do ginawo. Poiyoon noddi o kowoyo-woyoo' nu dot id sugku' di tulun di lumohou do mokitulung do Tuhan do mikuwo'd otulid o ginawo.

²³Kada' ponokiwoyo' do pogisimbar-simbaran do tulun di basug, it aiso' i' o toila-ilaan. Oilaan nu i' dot iri nopo om popoimbulai no do pogisosongkiwalan.

²⁴Iri nopo tulun di momonsoi do karaja' di don Tuhan om a' i' apatut do monokitogod; suwai ko' mositi' no dot osonong o kowoyo-woyoo' dau dot id koinsanai'd tulun, om osonong om alanut o ginawo do monuduk do koinsanai'd tulun.

²⁵Mositi' no dot alamaya' iyau do monuduk do tulun dit obinsaap; om maha' daa'ndo om onuan do Kinorohingan do maso i tulun diri do kumorologo do mantad id koinsanai di dusa diyolo' om kotutun indo iyolo' di ponudukan dot otopot.

²⁶Om iri no o ralan diyolo' do kopuriman kawagu', om koidu' do mantad id lawa' do Rogon, i minongogos daa diyolo' om minononsog diyolo' do tumanud di korohian dau.

2 Timotius 3

It Osiliu do Tontok do Kopupuson do Pomogunan

¹Soro-sorohon noti: Motingkopupuson nopodti pomogunan om ogumu' nondo o kosusaan.

²Om dau pondod tinan o sorohon do tulun, om adalaan do rumohian do tusin, om minsawat o ginawo om minggayo-gayo. Orohian nondo iyolo' do mongindaraat do tulun, om sumaap do molohing, om araatan di kowoyo-woyoo' di don rusod.

³A' iyolo' mogiinsian-sian, om a' mangampun, om orohian do mongindaraat do ngaran do tulun do suwai, om pokoruol do mononsog, om orongit, om a' orohian dit osonong.

⁴Orohian iyolo' do popohudsu, om mimilo-milo, om a' paparalom do pomusorou. Orohian nogi' iyolo' do karamayan do dom pomogunan ko' mantad do mumboyo'd Kinorohingan.

⁵Mulong piya daa dot otorodok iyolo' do tumanud di ponuhuan do tugama' dit id soibau noo, nga' iyada' indo diyolo' i komoyon kopio di tugama'. Insodu no do mantad id tulun do miagal diri.

⁶Haro i' ot id pogialatan diyolo' di mongoi pinsalakoi do walai, om mongoi pamagayat do ginawo do tongoondu' dit ongoluhoi, om it ogumu' kopio o dusa om i noporinta' do mogisuayan o korohian do don tinan.

⁷A' nopo otingkod do mokituduk o tongoondu' do miagal diri, nga' a' i' iyolo' insan do kosuhut kopio do ponudukan dit otopot do mantad id Kinorohingan.

⁸Om poingkuro nopo i Yanis om i Yambris do suminaap di Musa di gulu po, om iyo noddi i tulun diri do sumaap di ponudukan do mantad id Kinorohingan. Naraag no o pomusarahan diyolo', om natanus o kotumbayaan diyolo'.

⁹Nga' aiso' indo o nunu-nunu dot aanu diyolo' tu' oilaan ngai' indo do tulun i kababasug diyolo', do miagal di nosiliu dot id di Yanis om id di Yambris.

Piro-Piro o Nosihat

¹⁰Nga' iya' nopo om tuminanud i' di ponudukan ku, om i kowoyo-woyoon ku, om i guna' ku do poimpasi. Om iya' no kopio o nokokito ondung poingkukuro oku do notumbayaan di Yesus Kristus do mikuwo'd iso-iso' o ginawo ku om osianan oku do koinsanai'd tulun; om oilaan nu i' o kolonuto' om kogiroto' do ginawo ku.

¹¹Nokokito ko i' doho' do noinggorit om norualan tomod. Oilaan ngai' nu i' i nosiliu dot id doho' di hilo' oku'd Antiokia, om di hilo' oku'd Ikonium om di hilo' oku'd Listra; om oilaan ngai' nu i' i kinoinggoritan ku! Nga' pinoidu' oku id Tuhan do mantad id koinsanai'ddi.

¹²Atantu' no do koinsanai'd tulun dit orohian do momonsoi di wowonsoyon do tulun do Kristian, om it orohian do miso' kopio di Kristus Yesus om oinggorit no,

¹³om iri no tulun dit araat om i monipu' om oruhangan nogindo o kararaat. Monipu' daa iyolo'd tulun do suwai nga' iyolo' piya'ndo nga' otipu' i'.

¹⁴Nga' iya' nopo, oi Timotius, om igitan no kopio i ponudukan dit otopot, i nokotuduk dot id diya' om i ponongkuyaanan kopio nu; tu' oilaan nu i' ondung isai ngai' i minonuduk diya'.

¹⁵Om apatut i' do sorohon nu do mantad po dit okoro' ko po om nokoilo ko no do pasal do Buuk do Kinorohingan. Om iri nopo Buuk do Kinorohingan diri om milo i' do monuduk diya' do ralan do kaanu'd koposion, dot it otumbayaan di Kristus Yesus o kaanu-anu.

¹⁶Koinsanai di nokotulis dot id suang do Buuk do Kinorohingan om pinotuduk i' do Kinorohingan om kiguna' do popotuduk dit ongotopot, om popopuriman om popoontok di nakasala', om monuduk do tulun do tumanud do korohian do Kinorohingan dot id suang do koposi-posion dau.

¹⁷Om iri no Buuk do Kinorohingan o milo do monuduk kopio do tulun di momonsoi'd karaja' do Kinorohingan, do gisom dot aiso' o kabara-barasan do tulun diri do momonsoi'd nunu nopo o kowoyoon do karaja' dit osonong.

2 Timotius 4

¹Rumikot indo kawagu o Kristus Yesus do hiti'd pomogunan do mongoi pomutus do tulun di poimpasi om i poimpatai; om rumikot nondo iyau do mongoi pomorinta' do miagal do Raja'. Om iri no o koponuhuan kopio ku diya' dot id toguang do Kinorohingan om Kristus Yesus do:

²Popinsusui ko di habar do mantad id Kinorohingan, om a' tumingkod do popinsusui om korongou i' o tulun, dot orohian tuu daa iyolo' ko' amu' po. Poiloon no kopio o tulun, om pointalangon no i kasala', om odsuuron no iyolo'. Om polonuton no o ginawo nu do monuduk do tulun.

³Tu' rumikot i' moti'ndo o maso dot a' o tulun orohian do rumamit do ponudukan dit otopot. Tu' tonudon nogindo diyolo' o diyolo'd korohian, om monimung iyolo' dot ogumu' o gomponuduk om otudukan i' iyolo' di korohian diyolo'd mokinongou.

⁴Sonsongon nopondo diyolo' o tolingo dot id nunu nopo it ongotopot, nga' mokinongou tomod nogindo iyolo' di tangon-tangon toomod.

⁵Mulong piya dot iyo'ddi, nga' mositi' no do porintaon nu o tinan nu dot id suang do nunu nopo o kowoyo-woyoo'. Polonuton nopo o ginawo dot oinggorit piya, om wonsoyon no o karaja' nu do popinsusui di Habar dot Osonong, om wonsoyon no kopio kosonong-sonong it apatut nu'd wonsoyon tu' susuon ko nod Kinorohingan.

⁶Nga' iyoho' no om norikot noddid o maso ku do matai do miagal ko' porsombahan di sumbolion do patahakan dot id Kinorohingan. Om a' no alaid om tumongkiad oku no do mantad id pomogunan diti.

⁷Nakatanud oku no dot id ponongkusan om tuminotos oku do minanangkus; om nokorikot oku noddid di garis do kolimpupuson. Om otorodok kasai' oku i' dot id Kristus do gisom do kopupuson.

⁸Om poingandad noddid i hodia' do kinamanangan ku. Om Tadau nopondod Kopupuson diti Pomogunan, om patahakan indo dot id doho' i hodia' diri, do Tuhan, i Gompomutus dit otulid o papatahak, tu' nokoulud oku no dot id Kinorohingan. Om okon nopo ko' iyoho' noo o kaanu di hodia'ddi, suwai ko' koinsanai nogid tulun di langadon kopio do magandad do korikatan do Tuhan.

Ponudukan dit id Tohuri no

⁹Rumikot no kopio do hiti'd doho' dot oruhai,

¹⁰tu' notongkiadan oku no di Dimas, tu' nosianan nogi' iyau diti pomogunan. Nokoongoi no iyau do hilo'd Tosolunika. Om i Kriskis no om minongoi do hilo'd Galatia, om i Titus no om minongoi do hilo'd Dalmatia.

¹¹I Lukas poo o moyo-woyo' doho'. Angatan no i Markus om powoyoon no iyau, tu' milo i' iyau do monguhup doho' do momonsoi diti karaja' ku.

¹²Nosuhu' ku no i Tikikus do mongoi'd hilo'd Iposus.

¹³Om mongoi ko nopondod hiti, om igitan no i rasuk di posoibahon do mamakai, i nokoiliu ku do hilo'd Truas, do hiri'd walai di Karpus. Om igitan ngai' no i buuk ku, om okon-okon po om i buuk di kulit do winonsoi.

¹⁴Araat tomod o winonsoi di Aliksandor, i tukang basi' diri, dot id doho'. Om sultan indo iyau do Tuhan do miontok di winonsoi dau.

¹⁵Iya' piya nga' antaan-taan no kopio do kosolowot ko dau, tu' sumaap tomod iyau di popinsusuyon toko'.

¹⁶Tontok di koinan ku i' do suminimbar dot id bisara', om aiso' i' o songulun piya do koruhang ku; koinanai nopo iyolo' do tuminongkiad doho'. Om

maha' daa om a' iyolo'd Kinorohingan pasalaon dot iyo piya'ddi o winonsoi diyolo'!

¹⁷Nga' kinoruhang oku id Tuhan. Minanahak i' iyau do kokorisan gisom do milo oku do popinsusui do koinsanai di Habar dot Osonong diri, om orongou i' iri do koinsanai'd tulun dit okon ko' Yohudi. Om nokoidu' oku iddi do mantad id koligagaanan do kapatayon.

¹⁸Atantu' no do poiduwon oku id Tuhan do mantad id pointikid-tikid di wonsoyon dot araat dot id doho'. Om pokoyoon oku indo dau do hiri'd suang di Pomorintaan dau do hilo'd surga. Om iyau no ot apatut do poinggoyoon do gisom dot alaid! Amin.

Podsusuwau dit id tohuri no

¹⁹Tumabi' oku di Priskila om i Akuila, om i sompiiyon di Onisiporus.

²⁰I Irastus nopo om hilo'd Korintus, om i Tropimus no om pinoundorong ku do hilo'd Milotus tu' maso po dau do sumakit.

²¹Mongoi no kopio'd hiti dot a' po orikot i maso dot osogit. Tumabi' dokoyu, i Ibulus, om i Pudis, om i Linus, om i Klaudia; om porikot nogi' do tabi' o koinsanai di tobpinai'd suwai dit iso-iso' o kinotumbayaan.

²²Pokionuon ku no o Tuhan do momoyo' diya'. Tuhan no o mamarakat dokoyu, oi tobpinai-tobpinai!

Titus

Titus 1

¹Oi tanak ku i Titus! Iyoho' no, i Paulus, i susuhuon do Kinorohingan, om i sinuhu' di Yesus Kristus, o minonulis diti surat diti. Pinili' oku om sinuhu' oku do monulung do tulun di nongopili' do Kinorohingan om kogiroto i' iyolo' dot id kotumbayaan diyolo'. Om apatut nogi' do tudukan ku iyolo', om kosuhut i' iyolo' di ponudukan dot otopot di pinotuduk di tugama' toko'.

²Iri nopo i ponudukan diri om poingimpou dot id pagandangan do kaanu toko' nondo do koposion dit otopot kopio om i poingompus. Nakabatos mantad nod Kinorohingan i koposion diri dit a' po nowonsoi iti pomogunan --- Kinorohingan nopo om a' i' kopio milo do mongudut.

³Om pinointalang do Kinorohingan i batos dau'ddi do tontok di maso di natantu' mantad dau do kopointalangan, do pinointalang dot id suang di boros dau. Om iri nopo i boros diri om iyoho' o pinaharapan, om popinsusuyon ku'ddi iri do tumanud di nisuhu' do Kinorohingan, i Gampamasi dati'.

⁴Oi Titus, iya' no o tanak kopio ku tu' notumbayaan goduwo to no do Kristus. Om mogondos oku no dot onuan ko do Kinorohingan i Tapa', om i Kristus Yesus, i Raja' do Gampamasi dati', do barakat om kosimbayanan do ginawo.

Karaja' di Titus do Hilo'd Krita

⁵Pinoundorong ku iya' do hilo'd Krita om ongowonsoi i' it apatut nu do wonsoyon. Om kopomili' ko i' do piro-piro o boyoon do sidang dot id pointikid-tikid do bandar. Om sorohon ngai' noti potudukon ku diya':

⁶Tulun nopo di silihon do boyoon do sidang om mositi' no dot i tulun dit aiso' o kabara-barasan, om mositi' no dot it iso' noo o sawo, om tangaanak dau nga' mositi' no do nongotumbayaan ngai' do Kristus om okon i' ko' i tangaanak dit abantug dot araat o kowoyo-woyoon om it a' milo do tudukan.

⁷Komoyon nopod boyoon do sidang om i tulun di mongilo-ilo do karaja' di dong Kinorohingan, om a' i' apatut do haro o kabara-barasan do kowoyo-

woyoon dau. Om a' nogi' iyau apatut do minggayo-gayo ko' obintogod, ko' magagauk ko' orohian po do monokisongkiwal, ko' adalaan po do rumohian do tusin.

⁸Mositi' no dot orohian iyau do papasalakoi do tulun dot id walai dau, om orohian do momonsoi dit ongosonong, om koporinta' do tinan dau, om otulid om olidang o kowoyo-woyoon, om osonong o kowoyo-woyoon.

⁹Om mositi' no dot igitan kopio dau i ponudukan di kinotumbayaan dau, do miagal di nokotuduk dot id dau. Om koilo indo iyau do monosihat do tulun do poingimpou di ponudukan dit otopot, om popointalang do kasalaan di tulun di sumongkiwal dau.

¹⁰Tu' ogumu' o tulun dot orohian do sumongkiwal, om okon-okon pondo om i tulun di kitugama' di dong Yohudi di gulu po. Om monipu' iyolo' do tulun do suwai, dot i boros dit aiso' o suang o ponipu'.

¹¹Iri nopo i tulun do miagal diri om mositi' no dot oduhan do mimboros, tu' iri no i ponudukan diyolo' dit a' otopot o momorulung dot ogumu' o sompiiyon. Tu' kapamansayan nopo diyolo' do miagal diri om mogihum no iyolo' do tuntung, dot a' koontok o ralan do mogihum!

¹²Haro nogi' o songulun o nabi dot id pogialatan diyolo', do mantad id Krita do minomoros do poingkaa, "Tulun nopod Krita om managalai-galai nopo do mongudut, om miagal po iyolo' do nintorusan dit orongit, om odoot om akaul iyolo'," ka.

¹³Om otopot ngai' i' i pinoboros di nabi diri. Om iri no o koponudukan nu kopio diyolo' om gumiro' i' kasai' iyolo' dot id ponudukan dit otopot,

¹⁴om a' indo iyolo' tumanud kawagu di tangon-tangon di tulun do Yohudi ko' tumanud po di piro-piro o toturan di winonsoi di tulun di minada' di ponudukan dot otopot diri.

¹⁵Tu' id tulun nopo dit olidang, om olidang ngai' no o nunu nopo. Nga' id tulun nopo di sosomu' o pomusarahan om it aiso' o kotumbayaan, om aiso' i'

o tongoisoi' piya dot olidang, tu' nososomu' no o pomusarahan om i kopurimanan do ginawo diyolo'.

¹⁶Om momoros iyolo' do kotutun iyolo' do Kinorohingan nga' iri nopo i wonsoyon diyolo' om popointalang i' dot a' iyolo' otumbayaan do Kinorohingan. Om obinsaap iyolo' om a' mumboyo'; om iyolo' no i tulun dit a' milo do momonsoi dot ongosonong.

Titus 2

Tonsi di Ponudukan dit Otopot

¹Nga' iya' nopo oi Titus, om potudukon no i ponudukan dit otopot.

²Om nosihatan no i tongokusai di molohing no, om milo i' iyolo'd sorou, om osonong o kowoyo-woyoon, om kopusus do korohian do tinan. Om mositi' no dot otumbayaan kasai' iyolo'd Kristus, om osianan do tulun dit iso-iso' o kotumbayaan, om alanut o ginawo do tumimbaba' do koinggoritan.

³Om iyo nogiddi, tu' nosihatan no i tongoondu' di molohing no, om miontok i' di kowoyo-woyoon di tulun di nakatahak kopio dot id Kinorohingan o koposiposion dau o kowoyo-woyoon diyolo'. Om a' no iyolo' koino-ino do mongindaraat do tulun do suwai, om a' koino-ino dot akagasan di tiinumon di kaawuk. Mositi' no do popotuduk iyolo' dit ongosonong.

⁴Om koilo i' iyolo' do monuduk di tongoondu' dit ongomulok po dot osianan do sawo om tangaanak diyolo'.

⁵Om milo indo iyolo' do momusorou om olidang o kowoyo-woyoon om osiliu do tina' dit osonong dot id suang do sompiiyon, om minsiriba' dot id sawo dau. Om aiso' indo o tulun do milo do papasala' di habar do mantad id Kinorohingan.

⁶Om iyo nogiddi i tulun dit ongomulok po, tu' tudukan no iyolo' om milo i' iyolo' do momusorou.

⁷Om mositi' no do sumiliu ko dot omitanan dit osonong o kowoyo-woyoon dot id suang do nunu nopo. Soira' nopo do monuduk ko om mositi' no dot otulid o ponunuduk nu om iso-iso' kopio o ginawo do monuduk.

⁸Om poboroson no i boros di haro kopio o komoyon, it a' milo'd tulun do pasalaon, om ointingayam indo i tulun di sumaap diya', dot aiso' o kowoyo-woyoon dit araat do poimpahan diyolo' do momoro-moros dati'.

⁹Om i turipon nga' mositi' no do minsiriba' dot id tuan diyolo', om mumboyo' ngai' do ponuhuan diyolo', om a' iyolo' koino-ino do sumongkiwal,

¹⁰ko' manakau po. Suwai ko' mositi' no do pointalangan diyolo' o kowoyo-woyoon dit osonong om it otorodok, om iri indo i kowoyo-woyoon diyolo'ddi o kapamarayahan do tulun di ponudukan do pasal do Kinorohingan, i Gampamasi dati'.

¹¹Tu' nokointalang nod Kinorohingan o kosianan dau do pamasi do koinsanai'd tulun.

¹²Om iri nopo i kosianan do Kinorohingan diri om monuduk dati' om a' toko' indo momonsoi di kowoyo-woyoon dit a' miontok do korohian do Kinorohingan om a' toko' nondo tumanud di korohian di dom pomogunan. Tu' notudukan toko' no do kowoyo-woyoo' do poimpasi do hiti'd pomogunan diti, do mikuwo'd momusus do korohian do tinan, om otulid o ginawo om otorodok dot id Kinorohingan.

¹³Om dinondo nopodti om maso toko' no do magandad di Tadau dit andad-andadon toko'; tu' tontok nopo do Tadau'ddi om kokito nondo i tulun do hiti'd pomogunan do kagayaan do Kinorohingan, it Agayo Kopio om i Yesus Kristus i Raja' do Gampamasi toko'.

¹⁴Pinatahak dau o tinan dau do pinatai do suminowoli dati' do pinopoidu' dati' do mantad id koinsanai'd karaaton, om pinoposiliu dati' do tulun di nokoidu' do mantad id dusa om siniliu toko'ddi do tulun dit iyau noo o sanganu, om it aparu' do momonsoi dit ongosonong.

¹⁵Om potudukan ngai' no i pinoboros ku'ddi, om nosihatan no iyolo' om tudukan no kopio i mokinongou diya' do mikuwo'd kikuasa' kopio do monuduk, om kada' pologoso' o tongosongulun piya do popoinsiriba-riba' diya'.

Titus 3

Kowoyo-Woyoon do Tulun do Kristian

¹Posorohon no i tulun dit id suang do koinsanai di sidang nu do mositi' no do minsiriba' iyolo' dot id boyoon om id pomorinta' do pomogunan, om mumboyo', om posodia' do momonsoi do koinsanai dit ongosonong.

²Om sunudan no iyolo' dot a' mongindaraat do tulun om a' monokisongkiwal dot isai nopo, suwai ko' kumosuwau kasai' no om alamaya' kasai' o kowoyo-woyoon diyolo' dot id koinsanai'd tulun.

³Tu' iyati' di gulu po nga' basug i', om napalid om a' mumboyo'. Om nosiliu toko' do turipon do mogisuayan o korohian di don tinan om korohian do ginawo; om araat o korohian do ginawo toko' om mosol, om mogisuli-suli' dot araan.

⁴Nga' pinointalang i' do Kinorohingan, i Gampamasi toko', o kosianan om kosonongo' dau dot id dati'.

⁵Om posio' toko' noddi dau, nga' okon i' ko' i minomonsoi toko' dot osonong o kinopomosian dau dati'. Suwai ko' pinasi toko' dau dot i Rusod do Kinorohingan o pinawayaan do minamasi, i manahak dati' do koposion do wagu om kowoyo-woyoon do wagu, dot i linihungan toko' dau o ralan dau do pinapatahak diri.

⁶Om pinotuntug do Kinorohingan o Rusod dau dot id dati', dot i Yesus Kristus i Raja' do Gampamasi toko' o pinapatahak.

⁷Om nokoulud toko' noddi kawagu dot id Kinorohingan dot i kosianan di Yesus o pinopoulud dati' om kaanu toko' noddi do koposion dit otopot kopio om i poingompus, it andad-andadon toko'.

⁸Om otopot i' kopio iti boros diti. Om orohian oku do potudukon kopio nu iti, om monotos ngai' i' i tulun di notumbayaan do Kinorohingan do momonsoi do karaja' dit ongosonong om i kiguna' dot id koinsanai'd tulun.

⁹Insodu' kou no do mantad id pogisimbar-simbaran dit aiso' o guna', om susui-susui do pasal do sinolusukan, om i pisongkiwalan, om i pisaapan do

pasal di Tourat. Tu' koinsanai'ddi om aiso' i' o guna' om a' manahak do kountungan.

¹⁰Om iri nopo i tulun di mamaraag do kouludan dot id suang do sidang, om ngoyon no nosihatai dot insan ko' induwo; om owonsoi nopondo o miagal diri om kada' nondo ongoi ponongkokuro-kuro dau.

¹¹Tu' oilaan nu i' do tulun nopo do miagal diri om tulun no dit araat kopio om iri no i dusa dau o popointalang do nakasala' iyau.

Piro-Piro o Ponudukan dit id Tohuri No

¹²Korikot nopo i Artimas ko' i Tikikus do suhuon ku do mongoi do hino'd diya', om lomusan no do mongoi solowot doho' do hilo'd Nikopolis, tu' osorou ku'd mundorong oku'd hilo' do solinaid di maso dot osogit.

¹³Tumotos no kopio do monulung di Sinas, i luyar diri, om i Apolos, om aiso' i' o kokurangan diyolo' do mamananau iyolo'.

¹⁴Om mositi' no do minsingilo o tulun toko' do momonsoi dit osonong, om koilo i' iyolo' do monulung di tulun di kikokurangan kopio, om haro indo o guna' di koposi-posion diyolo'.

¹⁵Om koinsanai di tulun di poinsugku' doho' nga' poporikot ngai' nopo do tabi' dot id diya'. Om porikoton no o tabi' dahai dot id tambalut toko' dit iso-iso' o kinotumbayaan. Om pokionuon ku no do barakatan ngai' kou do Tuhan.

Pilimun

Pilimun 1

¹Oi tobpinai ku i Pilimun, i tambalut om i koruhang dahai do kumaraja! Iyoho', i Paulus, i poinggiil do Kristus Yesus o nokopogiilan, om i Timotius i tobpinai toko', o monulis diti surat diti dot id diya',

²om id sidang di tumimung do hiri'd walai nu; om id di Apia, i tobpinai toko'd tondu', om id di Arkipus, i koruhang toko' do kumaraja'.

³Mogondos iyahai do Kinorohingan i Tapa' toko' om Tuhan Yesus Kristus do manahak dokoyu do barakat om kosimbayanan do ginawo.

Kosianan om Kotumbayaan di Pilimun

⁴Pointikid-tikid do sumambayang oku om roiton kasai' ku nopo o ngaran nu, oi tobpinai, om mongunsikou oku dot id Kinorohingan.

⁵Tu' nokorongou oku dot otumbayaan kopio ko do Tuhan Yesus om osianan ko do koinsanai di tulun do songonuon do Kinorohingan.

⁶Pokionuon ku nopo dot id sambayang ku, om iti nopo kopogiobpinayan toko', iyati' i notumbayaan, om popoimbulai daa do toilaan dit aralom do pasal do koinsanai di barakat di naanu toko' di nokoiso' toko' di Kristus.

⁷Oi Pilimun i tobpinai ku, otood no kopio o ginawo ku om noodsuur oku di kosianan nu dot id koinsanai di tulun di songonuon do Kinorohingan. Oinsanan nopo i tulun di songonuon do Kinorohingan dot ongotood dot iya' o kataadan.

Pokionuon do Wonsoyon dot id di Onisimus

⁸Iyo nopoddi, om a' oku no ointingayaman do monuhu' diya' do momonsoi dit apatut nu'd wonsoyon, tu' tobpinai oku no diya' dit iso-iso' o kinotumbayaan.

⁹Nga' osianan oku i' diya', om mokianu oku nopo diya'. Iyoho' nopo om nokolohing no om poinggiil oku do dinondo dot i Kristus Yesus o nokogiilan ku.



10Haro o tiso' o pokionuon ku diya', iyoho' i Paulus o mokianu, do wonsoyon nu dot id di Onisimus, i tanak ku dot id suang do Kristus. Tu' id suang no do giil diti do nosiliu oku dau do tapa' dau dot id suang do rusod.

11Tu' aiso' i' o guna' dau dot id diya' di gulu po, nga' baino' nopoddi om kiguna' noddi iyau dot id diya' dot okon ko' iya' noo nga' iyoho' nga' kiguna' i' dau.

12Baino' nopodti om suhuon ku i tulun di kosianan ku'ddi do gumuli' dot id diya'.

13Otopot nopo kopio om orohian oku daa do poundorong iyau do pounsugku' doho' do sumowoli diya', om koponguhup i' iyau doho' do solinaid ku do poinggiil dot i poposusui do Habar dot Osonong do mantad id Kinorohingan o kinopogiilan.

14Nga' a' oku i' momonsoi do nunu nopo dot a' ko po kaakun. Korohian ku nopo om iya' o manantu' do tumanud di kagaanan do ginawo nu; om a' oku i' mononsog diya'.

15Iri no doti' o kinotongkiadan di Onisimus diya' dot oruhai, tu' asanganu nu indo kawagu iyau do gisom dot alaid.

16Tu' baino' nopoddi om okon no ko' miagal do turipon nu iyau, suwai ko' osonong po ko' mantad diri. Iyau nga' tulun no do Kristian di kosianan kopio. Om kiguna' kopio iyau dot id doho', om okon-okon pondo dot id diya'. Tu' atantu' no do haro o guna' dau, do miagal do turipon ko' tobpinai dot id suang do Tuhan!

17Iyo nopoddi, om ondung mambalut kopio ko doho', it oiyo do tulun do Kristian, om romiton no kawagu i Onisimus do miagal dot iyoho' o romiton nu.

18Om ondung kisala' iyau ko' kiutang po dot id diya', om ookuro dot iyoho' piya o mananggung ngai'ddi.

19Om tulison ku nopo o miagal diti dot iyoho' kopio o monulis: Iyoho' no, i Paulus o mambayar ngai'ddi. (Atantu' no dot a' no minog do posorohon ku

iya' do kiutang ko dot id doho', dot i koposi-posion nu do wagu do nosiliu ko'd tulun do Kristian o tutang nu.)

²⁰Iyo nopoddi, om id suang nod ngaran do Tuhan, do pokionuon kopio ku iya' do monulung doho'. Om potodo' no o ginawo ku do miagal do tobpinai oku diya' dot id suang do Kristus.

²¹Kinoponulisan ku nopo do surat diti, om otumbayaan oku do wonsoyon nu i' i pokionuon ku dot id diya'. Om oilaan ku do momonsoi ko do lobi ko' mantad diri.

²²Om tulungon oku nogi' do poposodia' do bilik dot iyonon ku do hino'd walai nu, tu' mogondos oku i' do simbaron do Kinorohingan o sambayang do koinsanai dokoyu, oi tobpinai-tobpinai. Om pogulion oku kawagu dau do hino'd dokoyu.

Podsusuwau dit id Tohuri No

²³Om i Ipapras, i koruhang ku do poinggiil, do Kristus o kinopogiilan nga' poporikot nogi' do tabi' dot id diya'.

²⁴Om i Markus om i Aristarkus, om i Dimas om i Lukas i tambalut ku do kumaraja', nga' poporikot nogi' do tabi' dot id diya'.

²⁵Om pokionuon ku no do barakatan kou di Tuhan Yesus Kristus.

Ibrani

Ibrani 1

Minoro-boros o Kinorohingan dot i Tanak Dau o Pinopolombus

¹Di nopo di gulu po om kosoruan nod Kinorohingan do moro-boros dot id taki-aki toko' do mogisuayan o ralan do moro-boros, dot i piro-piro o nabi o popolombus dot id diyolo'.

²Nga' dinondo nopo tu' motingkopupus no o pomogunan om moro-boros iyau dati' dot i Tanak dau o popolombus. Om iri no Tanak dau o pinawayaan do Kinorohingan do minomonsoi do tawan om pomogunan. Om natantu' nod Kinorohingan dot iri no Tanak dau ot osorupai do sumanganu do koinsanai'd nunu nopo.

³Iyau no i popointalang do kagayaan do Kinorohingan dit anawau kopio; om iyau no o popointalang do kowoyo-woyoo' do Kinorohingan. Om iyau o momogompi' do koinsanai'd tawan om pomogunan om i songingiyon do hilo', dot i boros dau di kikuasa' kopio o pomogompi'. Om koidu' poddi dau o tulun do mantad id dusa diyolo', om irikau no iyau dot id tirikohonon do pomorintaan do hilo'd surga do pointalad do Kinorohingan, i Pomorinta' dit id sawat kopio.

Kogoyoo' di Tanak do Kinorohingan

⁴Iri nopo Tanak diri om pinoinggayo po o pangkat ko' i pangkat di moloikat, om i ngaran di pinatahak do Kinorohingan dot id dau nga' agayo po ko' i ngaran di nakatahak dau di moloikat.

⁵A' i' insan o Kinorohingan pomoros do miagal diti dot id ongoiso' piya o moloikat, “Iya' no o Tanak ku; om tatau nod baino' do nosiliu oku'd Tapa' nu,” ka. Om a' o Kinorohingan insan pomoros do miagal diti do pasal dot isai nopo o moloikat, “Osiliu oku nondo do Tapa' dau, om osiliu iyau do Tanak ku,” ka.

⁶Nga' tontok di sinuhu' do Kinorohingan i Tanak dau dit id gulu do lumintuhun do hiti'd pomogunan, om poingkaa o pinoboros do Kinorohingan

dot id dau, “Mositi' no do tumuku' ngai' o moloikat do Kinorohingan dot id Tanak diri,” ka.

⁷Nga' poingkaa o pinoboros do Kinorohingan do pasal ngai' di moloikat, “Siniliu ngai'd Kinorohingan do tongus i moloikat dau, om siniliu ngai' dau'd sinikit do tapui i susuhuon dau,” ka.

⁸Nga' poingkaa o boros do Kinorohingan dot id Tanak diri, “Hino kasai' indo do gisom dot alaid i tirikohonon nu'd momorinta', oi Kinorohingan. Otulid i' o pomorintaan nu.

⁹Iya' nopo om orohian i' dit otulid, om araatan dit a' otulid; om iri no o kinopomilian do Kinorohingan diya', i Kinorohingan nu, om nonuan ko dau'd pangkat di poporikot do kataadan, dot agayo ko' i pangkat di piro-piro o tambalut nu,” ka.

¹⁰Om boros ka kawagu'd Kinorohingan, “Iya' no, oi Tuhan, o minomonsoi diti pomogunan di timpuun i', om diya' kopio'd longon o minomonsoi'd tawan.

¹¹Tumanus ngai' indo iri, om rumomuk do miagal do kain; nga' iya' nopo om a' i' sumimban.

¹²Lopion nu nopondo iti tawan om pomogunan do miagal di rasuk, om tingalanan nu nondo do suwai. Nga' iya' nopo om a' i' insan simban, om a' opupusan o koposion nu,” ka.

¹³A' i' insan pomoros o Kinorohingan do miagal diti dot id tongoiso' piya o moloikat, “Irikau no do hiti'd dawananan ku, gisom dot apapalan ngai' ku diya' i pisangod nu,” ka.

¹⁴Iyo nopoddi, om nunu kopio ngai' i moloikat diri? Iyolo' nopo om rusod noo di mogobi-obi' do Kinorohingan, om i suhuon do Kinorohingan do monguhup do tulun di kaanu do koposion.

Ibrani 2

Koposion dit Agayo Kopio

¹Om iri no o kopongigitan kopio toko' di piro-piro o ponudukan di norongou toko', om a' toko' i' oilihan i kotumbayaan toko'.

²Nokointalang no dot otopot i' kopio i piro-piro o bilin do pinosunud di piro-
piro o moloikat dot id taki-aki toko'. Om iri nopondo tulun dit a' tumanud ko'
it a' mumboyo'ddi om ohukuman no do miontok di nowonsoi dau.

³Om okon-okon pondo i koposion dit agayo ko' i piro-piro o bilin diri!
Ondung a' toko' podulon i koposion diri, om atantu' no dot a' toko' koidu' do
mantad id hukuman. Tu' Tuhan no ot id gulu kopio popoboros do pasal di
koposion diri, om nokointalang no kopio dot id dati' di piro-piro o tulun dit
id gulu korongou'ddi dot otopot i' kopio iri.

⁴Om suwai no ko' iri, om pinogirod pod Kinorohingan i pinasasi' di piro-piro o
tulun diri tu' minomonsoi iyau do piro-piro o kowoyoon do koimayaan om i
kongosuayan kopio, om pinotikid dau o piro-piro o nipuhawang do mantad id
Rusod do Kinorohingan, do tumanud di korohian dau.

I Poporikot do Tulun dot id Koposion

⁵A' ngai' i' i moloikat kaanu do kuasa' do mantad id Kinorohingan do
momorinta' dot id pomogunan di wagu di rumikot do sumonu', iri no i
pomogunan di pimboroson toko' do dinondo.

⁶Suwai ko' haro nogi' o nokotulis dot id iso' o bohogian dot id suang do Buuk
do Kinorohingan do poingkaa, “Nunu kopio toi o tulun, oi Kinorohingan, tu'
podulon nu iyau? Tulun nopo om tulun no toomod, nga' podulon nu i' iyau!

⁷Pinoinsiriba' nu iyau dot oruhai ko' mantad di moloikat. Om nonuan nu iyau
do kagayaan om pangkat di don raja'.

⁸Om siniliu nu iyau do pomorinta' do koinsanai'd nunu nopo,” ka. Om
ondung nokoboros do siniliu'd Kinorohingan o tulun do “pomorinta' do
koinsanai'd nunu nopo”, om komoyon nopoddi nga' aiso' no o tiso' po dot
okon ko' id suang do kuasa'd tulun. Nga' iyo piya'ddi, nga' a' toko' i' okito do
dinondo do kikuasa' o tulun dot id sawat do koinsanai'd nunu nopo.

⁹Nga' nokito toko' no i Yesus do kikuasa'! Pinoinsiriba-riba' iyau dot oruhai do
mantad ko' i moloikat, om apatai indo iyau do sumowoli do koinsanai'd
tulun, om iri nopoddi om mantad i' do kosonongo'd Kinorohingan. Om baino'

nopoddi om okito toko' no iyau do noonuan do pangkat di kikagayaan om i suahon tu' noinggorit no iyau do gisom do napatai.

¹⁰Om atantu' no dot apatut i' o Kinorohingan --- i minomonsoi do koinsanai'd nunu nopo do maan do dau'd kogunaan --- do minoniliu di Yesus do gampamasi di milo kopio'd mamasi dot i noinggorit iyau o kinoponilihan. Om iri no o komilo-milo'd Kinorohingan do mangangat dot ogumu' o tulun do poinggoyoon do potonggoyon di Yesus. Tu' i Yesus no i minongigit diyolo' dot id koposion.

¹¹Linihungan di Yesus o tulun do mantad id koinsanai'd dusa diyolo'; om iyau i minomolihung, om iyolo' i linihungan nga' iso-iso' i' o Tapa'. Om iri no ot a' di Yesus kointingayaman do popoboros do tobpinai dau iyolo'.

¹²Boros ka di Yesus dot id Kinorohingan, “Popinsusuyon ku nondo dot id piro-piro o tobpinai ku o pasal diya'. Royohon ku nondo iya' dot id pitimungan diyolo',” ka dau.

¹³Om nokoboros i' i Yesus dot, “Mogondos oku nondod Kinorohingan,” ka. Om minomoros po iyau dot, “Diya oku, do miwoyo' di tangaanak do pinatahak do Kinorohingan dot id doho',” ka.

¹⁴Om siliu noddi i Yesus do miagal do tulun om iyo do don tulun o kowoyo-woyoo', tu' iri nopo tulun di roitan do tanak diri om tulun i' dit apatai. Om winonsoi pogi' dau o miagal diri nga' iri nondo i kapatayon dau o pangala' dau'd Rogon, i monguasa' do kapatayon.

¹⁵Om iyo noddi o ralan dau do pinopoidu' do tulun di nosiliu'd turipon do solinaid diyolo' do poimpasi tu' moddosi iyolo' do kapatayon.

¹⁶Om nokointalang no kopio dot okon i' ko' moloikat o tinulung dau, suwai ko' i sinakagon di Abraham.

¹⁷Om komoyon nopoddi nga' a' no iyau milo'd a' miyo di piro-piro o tobpinai dau dot id suang do koinsanai'd nunu nopo. Om iri noddi o kinopomilian dau do suminiliu'd Boyoon dot Agayo dot Imam dit otorodok om i kikosianan. Om iri no i winonsoi dau o komilo-milo'd oompunan o dusa'd tulun.

¹⁸Om iyau piya nga' nokoumbal i' do noinggorit om nopogumbalan, om milo iddi iyau do monguhup do tulun dit oontok do pogumbalan tu' iyau piya nga' nokoumbal i' do nopogumbalan om noinggorit.

Ibrani 3

Agayo i' i Yesus ko' i Musa

¹Oi tobpinai-tobpinai dit oiyo ko' Kristian di nolohou do Kinorohingan! Umbal kou pogi' do paparalom-ralom do pomusorou dokoyu do pasal di Yesus! Kinoporikatan nopo kopio'd Kinorohingan dau om siniliu'd Boyoon dot Agayo dot Imam dot id suang do tugama' di tonudon toko'.

²Om otorodok i' iyau dot id Kinorohingan, i minomili' dau do momonsoi'd karaja'ddi, do miagal di Musa di gulu po tu' otorodok do minomonsoi di karaja' dau dot id koinsanai'd tulun di songonuon do Kinorohingan.

³Nga' i Yesus nopo om apatut i' do kaanu'd pangkat dit agayo mantad ko' i pangkat di Musa. Tu' iri nopo i minomonsoi di walai om royohon no ko' mantad di walai.

⁴Otopot i' do haro ngai' o minomonsoi do pointikid-tikid do walai, nga' iri nopo minomonsoi do koinsanai'd nunu nopo om Kinorohingan i'.

⁵I Musa nopo om otorodok i' dot id suang do karaja' dau do mogobi-obi' do koinsanai di tulun do songonuon do Kinorohingan, om pinopolombus iyau di posunudon do Kinorohingan do pasal dit id dabantalan.

⁶Nga' Kristus nopo om otorodok i' do mongilo-ilo di dong Kinorohingan do tulun, tu' Tanak i' iyau dau. Om iyati' no i tulun di songonuon do Kinorohingan diri, ondung ogirot kasai' toko' no om ogirot o ginawo toko' do mogondos do kaanu di soro-sorohon toko'!

Kosimbayanan do Patahakon dot id Tulun di Songonuon do Kinorohingan

⁷Iyo nopoddi, om poingkuro nopo i pinoboros do Rusod do Kinorohingan dot, “Ondung korongou kou'd boros do Kinorohingan do tadau'd baino',

⁸om kada' dokoyu pokodoho' o ginawo dokoyu, do miagal di taki-aki dokoyu, do tontok di suminaap iyolo'd Kinorohingan, om di minogumbal iyolo'd Kinorohingan di hilo'd tana' do kowotuan.

⁹'Hilo' no i piro-piro i taki-aki dokoyu do minogumbal doho', om minonoinu' doho', kad Kinorohingan, 'om inda' ka do nokokito no daa iyolo' di winonsoi ku do solinaid dot apat nohopod o toun,' ka.

¹⁰Om iri no o kinatagadan ku diyolo' om boros kangku'ddi, 'A' kasai' nopo iyolo' otorodok, om a' mumboyo' di pinonuhuan ku,' kangku.

¹¹Om kotogod oku noddid om sumpa' oku no do poingkaa, 'A' nondo kopio iyolo' kosuang di pomogunan diri di koonuan daa diyolo' do kosimbayanan do pounsugku' doho', kangku," ka dau.

¹²Oi tobpinai-tobpinai ku, antaan-taan no kopio dokoyu om aiso' indo o tongoiso' do tulun dot id pogialatan dokoyu di kipomusarahan dot araat kopio, gisom dot atanus nondo o kotumbayaan dau, om gowoi pondo om sumunsuri iyau om minsodu' do Kinorohingan di poimpasi!

¹³Iyo nopoddi, om poginosihat-nosihat kou no do pointikid do tadau, do solinaid toko' po do poimpasi dot id suang do maso di roitan do "Tadau'd Baine" dot id suang do Buuk do Kinorohingan. Om aiso' indo o tongosongulun piya dot id pogialatan dokoyu dot apalid do dusa om gisom do sumaap nondod Kinorohingan.

¹⁴Iyati' nopodti om tambalut ngai' i' di Kristus, ondung ogirot kasai' toko' no do mongigit di kotumbayaan di naanu toko' do mantad di timpuun i', om gisom do kopupuson.

¹⁵Poingkaa o nokotulis dot id suang do Buuk do Kinorohingan, "Ondung korongou kou'd boros do Kinorohingan do tadau'd baine', om kada' nogi' dokoyu pokodoho' o ginawo dokoyu do miagal di taki-aki dokoyu, do tontok di suminaap iyolo'd Kinorohingan," ka.

¹⁶Om isai toi i tulun di nokorongou'd boros do Kinorohingan diri om i suminongkiwal dau? Okon toi' ko' iyolo' nopo om i tulun di winoyo' di Musa do suminoliwan do mantad hilo'd Masir?

¹⁷Om isai toi o kinatagadan do Kinorohingan do solinaid dot apat nohopod o toun? Okon toi ko' i tulun di kidusa, i nangapatai do hilo'd tana' do kowotuan?

¹⁸Tontok di suminumpa' o Kinorohingan do poingkaa, “A' nondo kopio iyolo' kosuang di pomogunan diri di koonuan daa'ndo diyolo'd kosimbayanan do pounsugku' doho',” ka, --- om isai no ma o komoyon do Kinorohingan diri? Okon toi ko' komoyon nopo dau om i tulun di suminaap do Kinorohingan?

¹⁹Om osuhutan toko' noddi do baino', dot a' pogi' iyolo' nokosuang nga' a' i' iyolo' notumbayaan do Kinorohingan.

Ibrani 4

¹Om iyati' nga' sinunudan id Kinorohingan di batos dau'ddi, om kaanu toko' indo iyati' di kosimbayanan di pinabatos dau. Om iyo nopoddi, om antaan-taan toko' no kopio, om aiso' indo o tongoiso'd tulun dot id pogialatan dokoyu dot a' kaanu di kosimbayanan di pinabatos diri.

²Tu' nokosusui no i Habar dot Osonong diri dot id dati' do miagal di nokosusui dot id diyolo'. Nga' aiso' i' o guna' di habar diri dot id diyolo'. Tu' tontok di nokorongou iyolo'ddi om a' i' iyolo' minonongkuyaan.

³Nga' iyati' nopo i monongkuyaan om kaanu no di kosimbayanan di pinabatos do Kinorohingan diri. Om miontok no kopio iri di pinoboros do Kinorohingan do poingkaa, “Tuminogod oku om suminumpa' oku dot, a' nondo kopio iyolo' kosuang di koonuan daa'ndo di kosimbayanan do pounsugku' doho',” ka dau. Pinoboros do Kinorohingan o miagal diri do mulong piya do nopongo no daa dau o karaja' dau di wonsoyo' i' dau iti pomogunan.

⁴Tu' haro i' o nokotulis dot id suang do Buuk do Kinorohingan do pasal di tatau'd koturu', do poingkaa, “Om undorong noddi o Kinorohingan di tatau'd koturu'!” ka.

⁵Om haro po o nokotulis do pasal diri do poingkaa, “A' nondo kopio iyolo' kosuang do pomogunan diri di koonuan daa'ndo diyolo' di kosimbayanan do pounsugku' doho',” ka.

⁶Om iri nopoddi tulun dit id gulu korongou di Habar dot Osonong diri, om a' i' nakaanu di kosimbayanan diri tu' a' i' iyolo' minonongkuya. Iyo nopoddi om nokointalang no kopio do haro indo o tulun do suwai do kaanu di kosimbayanan diri.

⁷Tu' natantu' no kawagu'd Kinorohingan ot iso' kawagu o tadau di suwai, i roitan do “Tadau'd Baino'”. Om piro-piro noddi o toun do mantad diri om minomoros i' o Kinorohingan dot iri i' o komoyon, do pinolombus di Daud, dot id suang dit ayat di noroitani di tiinu', do poingkaa, “Ondung korongou kou do boros do Kinorohingan do tadau'd baino', om kada' no kopio dokoyu pokodoho' o ginawo,” ka.

⁸Ondung noonuan daa di Yosua i tulun diri di kosimbayanan di pinabatos do Kinorohingan diri, om a' no daa o Kinorohingan moro-boros kawagu do pasal dot iso' o tadau di suwai.

⁹Iyo nopoddi, om bagi nopo di dong Kinorohingan do tulun om haro kasai' po o batos do haro o kosimbayanan do miagal do Kinorohingan tu' minundorong om osimbayan di tadau'd koturu'.

¹⁰Tu' iri nopo tulun di kaanu'd kosimbayanan di pinabatos do Kinorohingan dot id dau'ddi, om koundorong no do mantad id koinsanai'd karaja' dau, do miagal do Kinorohingan tu' minundorong.

¹¹Iyo nopoddi, om tumotos toko' no kopio do manganu di kosimbayanan di pinabatos do Kinorohingan diri. Om aiso' indo o tongoiso' dati' dot a' kaanu'ddi do miagal diyolo' di gulu po, tu' a' i' iyolo' minonongkuya do Kinorohingan.

¹²Boros nopod Kinorohingan om poimpasi i' om kikuasa', om atarom ko' i gayang do duwo o tarom. Om tumanom nopo i boros diri do gisom do korikot dot id pitongkiadan do ginawo om rusod; om gisom do korikot dot id

langaban om tutok do tulang, om gisom do kosorisid ngai' do pomusarahan om korohian do ginawo'd tulun.

¹³Aiso' i' o tiso' piya di kipinuhobo dot a' okito'd Kinorohingan. Tu' oinsanan nopo do songingungkaya' om songintalang dot id toguang do Kinorohingan. Om id toguang no dau do susuyon ngai' toko' o koinsanai di nongowonsoi toko'!

I Yesus i Boyoon dot Agayo dot Imam

¹⁴Om iri no o kopongigitan kopio toko' di kotumbayaan di naakun toko' dot otopot. Tu' haro no o Boyoon dot Agayo dot Imam toko' dit agayo kopio, i suminuang do gisom do nokotimbaba' kopio'd Kinorohingan --- om iyau nopo om i Yesus i Tanak do Kinorohingan.

¹⁵Iri nopo i Boyoon dot Agayo dot Imam toko'ddi om okon i' ko' imam dit a' kopuriman do koinsanai di koluhayan toko'. Suwai ko', iyau nga' nopogumbalan no dot id suang do nunu nopo, do miagal dati'; nga' a' pondo iyau nokowonsoi'd dusa!

¹⁶Iyo nopoddi, om kada' toko' kooris do minsomok do Kinorohingan tu' osonong i' o kowoyo-woyoo' dau do momorinta'. Om insianan toko' indo do Kinorohingan om barakatan toko' dau om otulung toko' i' do tontok di maso do mokitulung toko'.

Ibrani 5

¹Pointikid-tikid do boyoon dot agayo dot imam om pilion i' dot id pogialatan di bansa' dau, om silihon do mogobi-obi' do Kinorohingan do ponokowakil diyolo'. Karaja' nopo dau om papatahak dot id Kinorohingan do koinsanai di porsombahan om i porsombahan di sumbolion do maan do pangampun do dusa.

²Iri piya i boyoon dot agayo dot imam diri nga' ogumu' i' o koluhayan, om iri no o komilo-milo dau dot alamaya' dot id tulun dit aiso' o toila-ilaan om id tulun di napalid.

³Om a' iddi milo dot a' iyau papatahak do porsombahan di sumbolion, dot okon nopo ko' i dusa do tulun dot ogumu' o kapatahakan, nga' iri nogi' i dau'd dusa, tu' oluhoi i' iyau.

⁴Aiso' i' o tiso' piya'd tulun do mimpori-pori do sumiliu'd boyoon dot agayo dot imam. Osiliu nopo o tulun do boyoon dot agayo dot imam om lohowon iyau'd Kinorohingan do momonsoi do karaja'ddi --- do miagal di Harun.

⁵Om i Kristus nga' iyo nogiddi. A' i' iyau minimpori-pori do suminiliu do Boyoon dot Agayo dot Imam. Kinorohingan i' o minomili' dau. Boros kad Kinorohingan dot id dau, “Iya' no o Tanak ku; om tadau nod baino' do nosiliu oku'd Tapa' nu,” ka.

⁶Om boros ka kawagu'd Kinorohingan dot id ayat do suwai om, “Iya' no ot imam do gisom do poingompus do miagal di Milkisidik it Imam diri,” ka.

⁷Tontok di poimpasi po i Yesus do hiti'd pomogunan, om suminambayang iyau do minokianu do mikuwo'd miningarang om minihad dot id toguang do Kinorohingan, i milo do mamasi dau do mantad id kapatayon. Om pinokinongou iddi iyau tu' mininsiriba' i' iyau do Kinorohingan do mikuwo'd ginawo di momusou kopio.

⁸I Yesus nopo om Tanak i' do Kinorohingan, nga' iyo piya'ddi nga' mininsingilo i' iyau do minihuboyo-boyo' dot id suang di kinoinggoritan dau.

⁹Om kosiliu poddi iyau do gampamasi di milo kopio'd mamasi, om kosiliu noddi iyau do tudan do koposion di poingompus do kumaa id koinsanai'd tulun dit otorodok dot id dau.

¹⁰Om pinoboros kopio'd Kinorohingan dot iyau no i Boyoon dot Agayo dot Imam, do miagal di Imam Milkisidik!

Popoinsan

¹¹Ogumu' daa i posunudon dahai dokoyu do pasal di karaja' di Yesus di dong Boyoon dot Agayo dot Imam, nga' apagon i' iyahai do popotuduk diri tu' alaid kopio kou i' do kosuhut.

¹²Otopot nopo kopio om norikot no daa o maso dokoyu do sumiliu'd guru, nga' atalang i' kopio do minog kou po do minsingilo do mantad id tulun do suwai do pasal di ponudukan do Kinorohingan dit oribau po, i ponudukan dit id gulu i' potuduko'. A' kou po milo do rumamit di taakanon dit okodou; tu' susu po kasai' o tinumon dokoyu.

¹³Iri nopo tulun di susu po o tinumon, om komoyon nopoddi nga' ragang po iyau; om aiso' po o toila-ilaan dau ondung nunu it otopot om i kasala'.

¹⁴Iri nopo taakanon dit okodou om iri no tulun di nongosukod o kaakan, tu' iyolo' nopo om oubas nod mongilo ondung honggo it osonong om honggo it araat.

Ibrani 6

¹Iyo nopoddi, om kainou no tumilombus do minsingilo di piro-piro o ponudukan di poiralom-ralom do pasal do tumuo dot id suang do koposiposion do dong Kristus, om okon indo ko' iri no i ponudukan do tugama' toko' dit ongoribau po, it id gulu i' potuduko' o toilaan toko'! Kada' toko' no gulio' kawagu do minsingilo i ponudukan di koimpuunon nogi' dot apatut o tulun do tumingkod do momonsoi do nunu nopo it aiso' o guna' om mositi' do monongkuyaan do Kinorohingan,

²ko' iri ponudukan di koimpuunon i' do pasal do botisan ko' pasal di monukabai'd tulu, ko' pasal dit apasi kawagu do mantad id kapatayon, ko' pasal di hukuman do poingompus.

³Kainou no tumilombus do minsingilo di piro-piro o ponudukan di poiralom-ralom po, do korohian nod Kinorohingan!

⁴Tu' iri nopo tulun di tuminongkiad do mantad id kinotumbayaan, om a' no milo dot angatan do gumuli' kawagu. Di nopo di gulu po om id suang no daa iyolo' di tanawau do mantad id Kinorohingan, om nokopuriman di pinopuhawang dau. Om iyolo' nga' noporinta' no daa di Rusod do Kinorohingan.

⁵Om koilo no iyolo' do mantad id nongoumbalan diyolo' dot osonong i boros do Kinorohingan, om nokopuriman iyolo' di piro-piro o nipuhawang di poimponu'd kuasa' di maso dot id dabantalan.

⁶Nga' adaai iddi diyolo' i kotumbayaan diyolo'! Om a' no kopio iyolo' milo do pogulion kawagu do rumologo do mantad id koinsanai di dusa diyolo'. Tu' posolibon kawagu'ddi diyolo' i Tanak do Kinorohingan om indaraaton diyolo' iyau dot id toguang do tulun dot ogumu'!

⁷Iri nopo tana' dit asarabak do rasam di kosondot kasai'd hiri, om i posuni nondo do totonomon di haro o guna' dot id tulun di minananom om nabarakatan nod Kinorohingan i tana'ddi.

⁸Nga' ondung paka' nogi' om rugi o sumuni do hiri'd tana'ddi, om aiso' i' o guna' di tana' om papalan indod Kinorohingan do koimbagu om uuhon do monorob do sumonu'.

⁹Nga' iyo piya'ddi o boros dahai, oi tobpinai-tobpinai di kosianan ku, nga' oilaan i' kopio dahai dot a' kou i' iyokoyu iyo'ddi. Oilaan i dahai do nakaanu kou dit ongosonong ko' iri, iri no i piro-piro o barakat do kotonggoi di koposion do naanu dokoyu.

¹⁰Kinorohingan nopo om okon i' ko' Kinorohingan dit a' otulid. A' i' dau olihuan i winonsoi dokoyu do bagi' dau, om i kosianan dokoyu dot id dau di pinointalang dokoyu do tontok di minonulung kou di tulun dit iso-iso' o kinotumbayaan, di gulu po om dinondo.

¹¹Orohian kopio iyahai do sompori-pori kou nopo dot ogirot kasai' do gisom do kopupuson, om aanu indo dokoyu i soro-sorohon dokoyu'ddi.

¹²Mada' i' iyahai do kumaul kou. Nga' orohian kopio iyahai dot iyo kou di tulun di nakaramit di pinabatos do Kinorohingan, tu' minonongkuyaan i' iyolo' dau om alanut o ginawo do minagandad.

A' i' Sumimban o Batos do Kinorohingan

¹³Tontok di minamatos o Kinorohingan dot id di Abraham, om suminumpa' iyau do momonsoi di nakabatos dau. Om sumpa' nopo iyau dot id suang do ngaran dau tu' aiso' no ot id sawat ko' mantad do Kinorohingan.

¹⁴Boros ka dau, “Mamatos oku do mamarakat diya' om papasapou do sinakagon nu,” ka.

¹⁵Om andado' nopo di Abraham iri do mikuwo'd alanut o ginawo, om kaanu iddi dau i pinabatos do Kinorohingan dot id dau.

¹⁶Ondung sumumpa' o tulun, om sumumpa' i' iyau dot id suang do ngaran do tulun do suwai dit id sawat ko' iyau, om iri no sumpa'ddi o moningkod do koinsanai'd boros dit a' daa sumokodung diri.

¹⁷Om orohian o Kinorohingan do poingod kopio dot id tulun di karamit di batos dau'ddi, dot a' kopio dau simbanan i natantu' mantad dau do wonsoyon dau. Om iri no kinopomuruhanan dau do sumpa' dot id batos dau'ddi.

¹⁸Om a' no milo'd simbanan i duwo o hal diti: A' i' kopio o Kinorohingan milo do mongudut dot id batos om sumpa' dau'ddi. Iyo nopoddi, om iyati' no i nokointirung dot id Kinorohingan, ot odsuuron kopio do mongigit di soro-sorohon di posodia' no dot id toguang toko'!

¹⁹Iri nopo soro-sorohon toko'ddi om iyo po di limbagat do parau' di nakaralom tomod o kinotodsokon, om iri no o toidon toko' dit ogirot om aiso' nondo o ligogon dot id koposi-posion toko'. Om iri nopo soro-sorohon diri om katalib i' di tirai di Bilik dit Olidang Kopio do hiri'd Walai'd Sasambayanan dot Agayo do hilo'd surga.

²⁰Om noiwangan no di Yesus o ralan toko' do kumaa dot id kinoiyonon diri, om nokosuang no iyau'd hiri do suminiliu'd Boyoon dot Agayo dot Imam do bagi' dati' do gisom do poingompus, do miagal di Imam Milkisidik.

Ibrani 7

I Imam Milkisidik

¹I Milkisidik nopo om raja' do mantad hilo'd Salim om imam do pinili' do Kinorohingan it Asawat Kopio. Tontok di nokoguli' i Abraham do mantad id

pinisangadan, di naala' dau i piro-piro o raja', om rikot no i Milkisidik do minongoi ruba' dau om minamarakat iyau dau.

²Om patahako' no di Abraham dot id di Milkisidik o sompihopod do koinsanai di nangaahau dau. (Komoyon nopo di ngaran di Milkisidik do koiso' om, “Raja' dit Otulid”; om komoyon no kawagu di ngaran dau om “Raja' do Kosimbayanan”, tu' raja' i' iyau do mantad hilo'd Salim.)

³I Milkisidik nopoddi om aiso' i' o nokotulis do honggo nopo do popoilo ondung kitapa' iyau ko' kitina' ko' kitaki-aki iyau; om aiso' o nokoboros do pasal do kinosusuon dau ko' kinapatayan po dau. Iyau nopo om miagal po do Tanak do Kinorohingan; om iyau no it imam do gisom do poingompus.

⁴Om oilaan toko' no dot agayo kopio i Milkisidik diri; om agayo no kopio iyau gisom dot onuwai nopo iyau di Abraham, i taki-aki do bansa' toko', do sompihopod do koinsanai di naanu dau do mantad id pinisangadan diri.

⁵Id suang nopod Tourat, om natantu' no dot i piro-piro ot imam di sinakagon di Liwi it apatut do monimung do sompihopod do koinsanai dit aanu di tulun dot Israil, i tobpinai i' diyolo', do sinakagon ngai' piya daa iyolo' di Abraham.

⁶I Milkisidik nopo om okon i' ko' sinakagon di Liwi, nga' nakaanu i' iyau do sompihopod do koinsanai di nangaahau di Abraham, om minamarakat iyau di Abraham, i noonuan no di batos do Kinorohingan.

⁷Om atantu' no dot iri nopo tulun di barakatan om osiriba' no ko' i tulun di mamarakat dau.

⁸Iri nopo i piro-piro ot imam di kaanu di sompihopod diri om apatai i'. Nga' tumanud nopo dot id suang do Buuk do Kinorohingan, om i Milkisidik nopoddi, i nonuan di sompihopod diri om poimpasi kasai' i'.

⁹Om milo id komoyon, dot i Liwi nopo --- i sanganu di sinakagon di monimung do porsombahan di sompihopod do mantad id tulun dot Israil --- om minambayar i' di bohogian diri do nokotonggoi di Abraham, do tontok di pinabayar di Abraham iri dot id di Milkisidik.

¹⁰Mulong piya dot a' po i Liwi nopogkosusu, nga' milo nod komoyon dot id suang no iyau do tinan di Abraham i taki-aki dau, do tontok di suminolowot i Milkisidik di Abraham.

¹¹Om pinatahak i Tourat dot id tulun dot Israil dot i piro-piro ot imam do mantad id payat do Liwi o pinopotuduk diri. Om iri nopo i piro-piro ot imam do mantad id payat do Liwi di gulu poddi om a' i' milo do momonsoi dit apatut diyolo'd wonsoyon do gisom dot aiso' kopio o bohiton, om gowoi poddi om minog i' do haro ot imam do suwai, i miagal di Imam Milkisidik, om okon noddi ko' mantad id sinompuruan di Imam Harun.

¹²Om ondung osimbanan it apatut do sumiliu'd imam, om i Tourat nga' apatut nogi' do simbanan.

¹³Om komoyon nopoddi nga' i Tuhan toko': Iyau nopo om mantad i' do payat do suwai, om a' po insan do haro o tulun do mantad id payat dau do nosiliu dot imam.

¹⁴Koilo ngai' i' o tulun dot iri nopo Tuhan toko' om mantad i' dot id payat di Yohuda; om a' i' di Musa insan koroitai i payat diri do tontok di minomoros iyau do pasal do piro-piro ot imam.

Iso' Kawagu ot Imam do Suwai do Miagal di Milkisidik

¹⁵Om atarang poddi ko' mantad di gulu po i pinoboros diri, di nokorikot o songulun ot imam do suwai, i miagal di Milkisidik.

¹⁶Kinoponilihan nopo dau dot imam om a' i' pinoimpou dot id toturan do tulun, suwai ko' pinoimpou di koposi-posion dau di kikuasa' om it aiso' o kopupuson.

¹⁷Tu' haro no o nokoboros dot id suang do Buuk do Kinorohingan do poingkaa, "Iya' no ot imam do gisom do poingompus, do miagal di Imam Milkisidik," ka.

¹⁸Baino' nopoddi, om iri nopo toturan di laid diri om nadaan noddi, tu' a' i' ogirot om aiso' o guna'.

¹⁹Iri nopo Tourat di Musa om a' i' milo do poposonong do nunu nopo do gisom dot aiso' o bohiton. Om iri no o kinapanahakan dati' dot iso' o sorosorohon dit osonong ko' iri; om milo toko' indo do minsomok do Kinorohingan.

²⁰Kawagu po, om iri ngai' nopoddi om pinitonggoi i' do sumpa' do mantad id Kinorohingan. Aiso' i' o sumpa' do miagal diri do tontok di pinili' i piro-piro ot imam do suwai.

²¹Nga' i Yesus nopo om siniliu dot imam do pinitonggoi'd sumpa', do tontok di minoro-boros o Kinorohingan dot id dau do poingkaa, “Nokosumpa' no o Tuhan, om a' no dau simbanan i nokoboros dau do poingkaa, ‘Iya' no ot imam do gisom do poingompus,’ ka,” ka dau.

²²Om iri noddi o nokosiliu-siliu di Yesus do pamajamin dot iso' o tumpongo dit osonong ko' iri.

²³Om haro po kawagu o hal do suwai: iri nopo piro-piro ot imam di suwai'ddi om ogumu' i'; tu' minatai ngai' i' iyolo' om gisom dot a' milo do popotilombus di karaja' diyolo'.

²⁴Nga' i Yesus nopo om poimpasi i' do gisom do poingompus, om iri nopoddi karaja' dau di dong imam om a' i' pinatahak dot id tulun do suwai.

²⁵Om iri noddi o komilo-milo di Yesus do mamasi kasai' di tulun di rumikot dot id Kinorohingan dot iyau o poporikot, tu' poimpasi kasai' i' iyau do gisom do poingompus do popoboros di pokionuon di tulun diri dot id Kinorohingan.

²⁶Iyo nopoddi, om i Yesus no o Boyoon dot Agayo dot Imam di milo kopio do monulung dati'. Iyau nopo om olidang i'; om aiso' o kasalaan om dusa dau. Pinotongkiad iyau do mantad id tulun di kidusa, om pinoinsawat iyau do hilo'd kinoiyonon dit asawat po ko' koinsanai'd tawan.

²⁷Iyau nopo om a' i' iyo di piro-piro o boyoon dot agayo dot imam di suwai, i monikid tatau nopo do papatahak do porsombahan di sumbolion dot iri po dusa diyolo' o kapanahakan, om iri nogindo i dusa di tulun dot ogumu'. I Yesus nopo om insan noo papatahak do porsombahan di sinumbali', i kabagal

do gisom do poingompus, do tontok di pinatahak dau o tinan dau do siniliu do porsombahan di sinumbali'.

²⁸Iri nopo Tourat di Musa om momili' i' di tulun di haro piya o bohiton do silihon do boyoon dot agayo dot imam. Nga' id tohuri noddi ko' i Tourat diri, om pamatos no o Kinorohingan do mikuwo'd suminumpa' do silihon nondo dau do Boyoon dot Agayo dot Imam, i Tanak di nakabatos no mantad do silihon do Gampamasi di milo kopio'd mamasi, do gisom do poingompus.

Ibrani 8

I Yesus o Boyoon dot Agayo dot Imam Toko'

¹Tonsi nopo kopio do koinsanai'dti poboroson dahai'dti om: Haro i' o dati' do Boyoon dot Agayo dot Imam do miagal diri, i poirikau do momorinta' do pounsugku' do Kinorohingan, it Agayo Kopio do hilo'd surga.

²Om iyau no i momonsoi do karaja' di dong Boyoon dot Agayo dot Imam do hiri'd Bilik dit Olidang Kopio, i hiri'd Kiim do Tuhan dit otopot kopio, i winonsoi'd Tuhan, om okon i' ko' winonsoi'd tulun.

³Pointikid-tikid do boyoon dot agayo dot imam om pilion i' do papatahak do porsombahan di sumbolion ko' i porsombahan do suwai dot id Kinorohingan. Om iyo nogiddi i dati' do Boyoon dot Agayo dot Imam; tu' mositi' i' do haro o patahakon dau do maan do porsombahan.

⁴Ondung hiti daa iyau id pomogunan, om a' i' iyau osiliu dot imam, tu' haro no ot imam di papatahak do porsombahan di sumbolion, i ponuhuan di Tourat do tulun do Yohudi.

⁵Iri nopo karaja' di dong imam di wonsoyon diyolo' om otopot nopo kopio om poiyaan noo om sangai-sangai noo di hilo'd surga. Om nokosunud nod Kinorohingan iri dot id di Musa di gulu po, do tontok di winonsoi di Musa i Kiim do Tuhan. Poingkaa o pinoboros do Kinorohingan dot id di Musa, “Soro-sorohon no! Mositi' nod wonsoyon ngai' nu'ri do tumanud di poiyaan di pinokitanan diya' di hilo'd nuluhon,” ka.

⁶Nga' baino' noddı om nakaanu no i Yesus do karaja' di dong imam dit agayo po ko' i winonsoi di piro-piro ot imam diri. Tu' iri nopo tumpongo di winonsoi dau dot id pialatan do Kinorohingan om tulun, om osonong po ko' i tumpongo di gulu, tu' pinoimpou i' di boros do pasal do piro-piro o hal dit osonong ko' iri.

⁷Ondung aiso' daa o bohıton di tumpongo dit id gulu, om a' i' daa minog do haro o tumpongo di koduwo.

⁸Nga' haro i' o kasalaan do nokito'd Kinorohingan do nowonsoi di tulun dau, gısom do minomoros o Kinorohingan do poingkaa, "Ilaai no, do rumikot indo o maso, do momonsoi oku do tumpongo di wagu dot id bansa' dot Israil, om id bansa' do Yohudi.

⁹Om a' i' iri miagal di tumpongo di winonsoi ku dot id taki-aki diyolo' do tontok di winoyo' ku iyolo' do suminoliwan do mantad id pomogunan do Masir. A' i' iyolo' tuminorodok dot id tumpongo di winonsoi ku dot id diyolo'; om iri no ot a' ku kinopomodulan diyolo'.

¹⁰Nga' baino' nopondo, om iti no o tumpongo do wonsoyon ku dot id tulun dot Israil do koimbagu, kad Tuhan: Posuangon ku nondo o toturan ku dot id suang do pomusarahan diyolo', om potulison ku dot id ginawo diyolo'. Osiliu oku nondo do Kinorohingan diyolo', om osiliu iyolo' do tulun ku.

¹¹Om a' no iyolo' minog do monuduk di tulun dit id suang do pomogunan diyolo', ko' momısunud po di tobpınai dau do poingkaa, 'Intutun nod Tuhan,' ka. Tu' oinsanan nopondo iyolo', dot it angagayo om it ongokoro', do kotutun doho'.

¹²Om ompunan ku nondo o kasalaan diyolo', om a' ku sorohon kawagu i dusa diyolo',” ka.

¹³Om di nopoddi pinoboros do Kinorohingan i tumpongo do wagu'ddi, om rinoitan diri dau do laid iri om rinoitan dau do noromuk, om a' no alaid om tumanus no.

Ibrani 9

Kowoyo-woyoo' do Sumambayang do Hiti'd Pomogunan om Kowoyo-woyoo' do Sumambayang do Hilo'd Surga

- ¹Id suang nopo di tumpongo di koiso' om haro o piro-piro o toturan do sumambayang, om haro o tiyonon do sumambayang di winonsoi'd tulun.
- ²Haro ot iso' kiim do winonsoi do rinoitan do Bilik dit Olidang, i hiri'd gulu kopio kobontol. Om hiri nopod suang di bilik diri nga' haro o potimpakan do lampung, om haro o mija' di pinasakayan do roti, do patahakon dot id Kinorohingan.
- ³Om hiri nod ponong id suang, it id dotirung di tirai di koduwo om haro o kinoiyonon di roitan do Bilik dit Olidang Kopio.
- ⁴Hiri nopod bilik diri om haro o pananaraban do kominyan, i tamas do winonsoi, om haro o Kaban do Tumpongo, i kotongkop nopod nurogupan do tamas. Id suang nopo di Kaban diri om haro o balanga' do tamas do sinuangan do manna, om hiri i sukud di Harun di tinolidan, om hiri i duwo o kaping do watu do ponunulisan, i tinulisan di hopod o toturan do mantad id Kinorohingan.
- ⁵Hiri nopod sawa-sawat di Kaban diri om haro o duwo o koiyo-iyoo do moloikat di roitan do kerub, i tanda' do nakarapou o Kinorohingan. Om iri nopo duwo talad di kerub diri om pounkalad dot id sakai di sompon di Kaban, i tiyonon do mangampun do dusa. Nga' a' no osorisid ngai' do papatarang iri do dinondo.
- ⁶Om iyo noddi o poiiyon ngai'ddi. Monikid tadau nopo i piro-piro ot imam do mongoi do hiri'd kinoiyonon dit id gulu kobontol di kiim diri do mongoi pomonsoi di karaja' diyolo'.
- ⁷Nga' iri nopo sumuang do hiri'd ponong id gogok kopio di kiim om iri no i Boyoon dot Agayo dot Imam. Om insan nod sontoun do mongoi iyau'd hiri. Om tontok nopo di mongoi iyau'd hiri om migit iyau do raha' do maan patahako' dot id Kinorohingan do bagi'd tinan dau om bagi'd dusa di bansa'ddi dit a' diyolo' tinomod do momonsoi.

⁸Om atarang no kopio i potudukon di Rusod do Kinorohingan do haro nopo o toturan do miagal diri, om solinaid nopo do poingkakat i kiim dit id gulu kobontol diri, om a' po noiwangan o ralan do sumuang do hiri'd Bilik dit Olidang Kopio.

⁹Iri no o poiyaan diti maso do dinondo; om komoyon nopoddi om a' i' milo do poposonong kopio do kopurimanan do ginawo di tulun do pinapatahak di porsombahan, i piro-piro o porsombahan om i piro-piro o tayam-tayam di maan do porsombahan do sumbolion.

¹⁰Tu' iri ngai' nopo i wonsoyon do tumanud do toturan diri om pasal no do taakanon, om tinumon, om piro-piro o kowoyoon do toturan do momolidang do tinan. Om iri ngai' nopoddi om toturan no do don tinan om i tonudon do gisom no dot orikot i maso do papaharo o Kinorohingan do koinwoguan.

¹¹Nga' i Kristus nopo om nokorikot no do sumiliu'd Boyoon dot Agayo dot Imam do koinsanai dit ongosonong di haro do dinondo. Iri nopo Kiim do Tuhan dit iyonon dau do momonsoi di karaja' dau di dong Boyoon dot Agayo dot Imam om abantug i' om aiso' o bohiton do katalad di kiim dit id gulu. Iri nopo om okon i' ko' tulun o minomonsoi; komoyon nopo nga' okon i' ko' iti pomogunan di winonsoi o tadon diri.

¹²Insan noo i Kristus do suminuang di Bilik dit Olidang Kopio'ddi, om diri-diri no, om a' nondo iyau sumuang kawagu do gisom dot alaid. Om tontok nopoddi om okon i' ko' raha' do kambing di tontoluhan ko' raha' do tanak do sapi' o nigitan dau do numaan do porsombahan; suwai ko' nigitan nopo dau om iri i dau'd raha', om iri noddi o pinopoidu' dau dati' do gisom dot alaid.

¹³Iri no raha' di kambing om i sapi' di tontoluhan o powowoson, om i tauu di tanak di sapi' di sinorob do numaan do porsombahan, o paarabon dot id tulun di nososomu' dot id pagantangan do toturan do tugama', om olidang indo iyolo'. Om ondung koidu' di kososomu' di tulun diri i raha' om i tauu diri,

¹⁴om okon-okon pondo i raha' di Kristus! Om iri no i Rusod di hino kasai' o pinawayaan di Kristus do pinapatahak do tinan dau dot id Kinorohingan do

suminiliu'd porsombahan di sinumbali' dit aiso' o bohiton. Om iri no i raha' dau o momolidang do kopurimanan do ginawo toko' do mantad id toturan do tugama' dit aiso' o guna', om milo toko' indo do mogobi-obi' do Kinorohingan di poimpasi.

15Om iri no o kinosilihan do Kristus do Momialatan do momonsoi dot iso' o tumpongo di wagu, om kaanu i' i tulun di nolohou do Kinorohingan di barakat dit aiso' o kopupuson, i pinabatos do Kinorohingan. Om nosiliu ngai' i' o miagal diri tu' haro no i minatai, iri no i Kristus; om iri no i kinapatayon dau o pinopoidu' do tulun do mantad id koinsanai'd kasalaan di nowonsoi diyolo' di maso po do kikuasa' i tumpongo dit id gulu.

16Ondung haro o surat do kopotungkusan do dapu', om mositi' no do haro o kointalangan kopio do napatai i minonulis di surat diri.

17Tu' aiso' po o komoyon di surat do popotungkus diri do poimpasi po i tulun di minomonsoi'ddi. Haro nopo kopio o komoyon di surat diri om apatai i tulun diri.

18Iyo nopoddi, om iri piya i tumpongo dit id gulu nga' mositi' i' do pogiroton do raha' o pomogiroton.

19Id gulu nopo do winonsoi di Musa om pinopolombus iyau do koinsanai di toturan dit id suang do Tourat dot id tulun dot Israil. Om ngoyo' nogiddi di Musa i raha' di tanak do sapi' om i raha' di kambing do tontoluhan, om ralatai no dau iri do waig, om powowoso' nogiddi dau do hiri'd buuk do Tourat om pinowowos dau dot id koinsanai'd tulun dot Israil, dot i koiyo-iyu do rongilut om i hulu do dumba' dit oitom o karagango' o pinakai dau do pinowowos diri.

20Om boros ka di Musa di maso dau do popingwowos diri om, “Iti no i raha' di popogiroton di tumpongo do mantad id Kinorohingan, om iti no it apatut dokoyu do tonudon,” ka dau.

21Om iyo iddi o kowoyo-woyoo' di Musa do pinowowos di raha'ddi dot id Kiim do Tuhan om id koinsanai di pakakas do sumambayang.

²²Om otopot i' kopio, do tumanud nopo do Tourat, om oruhai nod raha' ngai' o pomolidang do koinsanai'd nunu nopo, om dusa nga' oompunan nopo om haro o raha' do kalawas.

Mananus do Dusa i Kristus di Siniliu'd Porsombahan di Sinumbali'

²³Om iyo noddi o kowoyo-woyoo' do pomolidang ngai' di konunu-nunuan di pinoiya-yaan di hilo'd surga. Nga' maan nopo di hilo'd surga om mositi' no do haro o porsombahan di sumbolion dot osonong ko' i koubasanan.

²⁴Tu' Kristus nopo om okon i' ko' i Bilik dit Olidang di winonsoi'd tulun o suangon tu' iri nopo om poiyaan no di Bilik dot Olidang dit otopot kopio. Hilo' i' kopio id surga o sinuang di Kristus; om hilo' no iyou do dinondo do tumimbaba' do Kinorohingan do mobi' dati'.

²⁵Iri nopo Boyoon dot Agayo dot Imam di tulun do Yohudi om monikid toun nopo do sumuang do hiri'd Bilik dit Olidang Kopio, i hiri'd Walai'd Sasambayanan dot Agayo, om migit iyou do raha' do songinan o tayam-tayam. Nga' Kristus nopo om a' i' miniguli-guli' do suminuang do pinapatahak do tinan dau.

²⁶Tu' ondung iyo'ddi, om asaru' no iyou do noinggorit do pointonodon di wonsoyo' i' iti pomogunan. Nga' nokointalang no kopio, do tontok i' di motingkopupus no o pomogunan, do ruminikot iyou dot insan noo do minongoi pananus do dusa, tu' pinatahak i' dau o tinan dau do siniliu'd porsombahan di sinumbali'.

²⁷Om natantu' nod Kinorohingan dot insan noo o tulun do matai, om sumusuhut nopondo om butusan po iyolo'd Kinorohingan.

²⁸Om iyo nogiddi o Kristus tu' insan noo patahako' do numaan do porsombahan di sinumbali' do mananus do dusa do tulun dot ogumu'. Om rumikot indo kawagu iyou, nga' okon no ko' mongoi pamabo do dusa, suwai ko' mongoi pamasai ngai' do tulun di mandad-andad do korikatan dau.

Ibrani 10

¹Iri nopo Tourat do tulun do Yohudi om poiya-iyaaan noo do koinsanai dit ongosonong di rumikot do koimbagu. Nga' a' i' atarang noti do maan do poiyaan. Om a' i' kopio milo i Tourat diri do momolidang kopio di tulun di rumikot do mongoi sambayang dot id Kinorohingan, do mongigit do porsombahan, do mulong piya do monikid toun nopo do papatahak do porsombahan di sumbolion dit iyo kasai'ddi.

²Ondung nolidangan kopio daa do mantad id dusa i tulun do tumuku' dot id Kinorohingan diri, om aiso' no daa o kopurimanan do ginawo diyolo' do kidusa iyolo', om a' no daa papatahak kawagu do porsombahan di sumbolion.

³Nga' kointalang i' kopio dot iri nopo porsombahan di sumbolion di patahakon do pointikid do toun om poposorou nogi' do tulun di dusa diyolo',

⁴tu' a' i' kopio katanus do dusa i raha' do sapi' om i raha' do kambing do tontoluhan.

⁵Om kaa pogi' do tontok nopo di ruminikot i Kristus do hiti'd pomogunan, om poingkaa o pinoboros dau dot id Kinorohingan, “A' ko i' orohian do porsombahan di sumbolion om i porsombahan do suwai; nga' nonuan oku nogi' diya' do tinan.

⁶A' ko' i' orohian do porsombahan di sorobon ko' iri po porsombahan do pangampun do dusa.

⁷Om boros kangku'ddi, ‘Hati' oku no, oi Kinorohingan! Om ruminikot oku do mongoi pomonsoi di korohian nu, do miagal di nokotulis do pasal doho' dot id suang do buuk do Tourat,’ kangku,” ka.

⁸Id gulu nopo do pinoboros di Kristus om poingkaa, “A' ko i' orohian do porsombahan di sumbolion om i porsombahan do suwai; a' ko i' orohian di tayam-tayam di sorobon do maan do porsombahan, om a' ko orohian di porsombahan di sumbolion do maan do pangampun do dusa,” ka dau. Om iyo iddi o pinoboros di Kristus, do mulong piya do tumanud di Tourat o kowoyo-woyoo' do papatahak do koinsanai di porsombahan di sumbolion.

⁹Om poboroso' nogiddi di Kristus o poingkaa, “Hati oku no, oi Kinorohingan! Om ruminikot oku do mongoi pomonsoi di korohian nu,” ka dau. Om tonuso' noddi do Kinorohingan o koinsanai di porsombahan di sumbolion dit id gulu, om sowoliai no dau di Kristus, i numaan do porsombahan di sinumbali'.

¹⁰Nowonsoi no di Yesus Kristus i korohian do Kinorohingan om pinatahak dau o tinan dau do suminiliu'd porsombahan di sumbolion. Om iri no i porsombahan diri, i winonsoi dau dot i tinan dau o pinatahak dot insan noo do maan do gisom dot alaid, do nolidangan ngai' toko'ddi do mantad id dusa.

¹¹Pointikid-tikid dot Imam di tulun do Yohudi om momonsoi kasai' i' di karaja' dau do dong imam do pointikid do tadau, om miguli-guli' iyau do papatahak do porsombahan di sumbolion dit iyo kasai' nopoddi. Nga' iri nopo porsombahan di sumbolion diri om a' i' kopio katanus do dusa.

¹²Suwai ko', iso' noo o porsombahan di sumbolion do pinatahak di Kristus do maan do pangampun do dusa, om poinggirot kasai' no i porsombahan do sinumbali'ddi do gisom dot alaid. Om katahak poddi i porsombahan di sinumbali', om irikau no i Kristus dot id dawananan do Kinorohingan om momorinta' diri iyau do poinsugku' do Kinorohingan.

¹³Om dinondo nopodti om mandad po o Kristus do poinsiribaon ngai' do Kinorohingan dot id dau i pisangod dau.

¹⁴Om iso' noo o porsombahan di sinumbali' do pinomolidang di Kristus do koinsanai'd tulun di nolihungan do mantad id dusa, gisom dot olidang kopio iyolo'.

¹⁵Om popoingod i' dati' i Rusod do Kinorohingan do pasal diri. Boros ka di Rusod do Kinorohingan,

¹⁶“Boros kad Tuhan, ‘Iti no o tumpongo di wonsoyon ku dot id diyolo' do koimbagu. Posuangon ku nondo dot id ginawo diyolo' i toturan ku om tulison ku'ri dot id suang do pomusarahan diyolo',’ ka,” ka dau.

¹⁷Om nokoboros i' o Kinorohingan do poingkaa, “Lihuan ku nondo o koinsanai di dusa om i karaaton diyolo',” ka.

¹⁸Iyo nopoddi, om iri ngai' nopo i dusa om i karaaton diri, om noompunan no. Om a' no minog do papatahak kawagu do porsombahan do sumbolion do maan do pangampun do dusa.

Kainou no Minsomok do Kinorohingan

¹⁹Baino' nopoddi, oi tobpinai-tobpinai ku, om katama' toko' noddi do sumuang di Bilik dit Olidang Kopio tu' napatai no i Yesus.

²⁰Noiwangan no di Yesus ot iso' o ralan di wagu do wayaan toko', iri no i ralan di manahak do koposion. Iri nopo i ralan diri om kawaya' i' di tirai, iri no i tinan di Yesus.

²¹Om baino' nopoddi om haro no o Boyoon dot Agayo dot Imam toko', i mongilo-ilo di tulun do songonuon do Kinorohingan.

²²Iyo nopoddi, om kainou no minsomok do Kinorohingan do mikuwo'd ginawo dit otulid om ogirot o kotumbayaan; om mikuwo'd kopurimanan do ginawo di nolidangan no do mantad id taraat, om mikuwo'd tinan di nolihungan no di waig dot oniniting.

²³Om igitan toko' no kopio i soro-sorohon di ponongkayaan toko', tu' Kinorohingan nopo om milo i' do ponongkayaan do mamayaan kasai' di batos dau.

²⁴Om pogipadul-padul toko' no, om kopogiodsuur-suur toko' i' do mogiinsian-sian dot iyati' ngai', om kopomonsoi toko' dit ongosonong.

²⁵Om kumaparu' toko' no do mogititimumg, om a' tukono' do miagal di tulun do suwai. Om apatut nogi' do ruhanan toko' o kotorodoko' toko' om mogiodsuur-suur toko', tu' oilaan toko' i' dot a' no alaid do rumikot o Tuhan.

²⁶Tu' ondung nokosusui no dot id dati' i habar dot otopot do mantad id Kinorohingan nga' tumilombus toko' indo do momonsoi'd dusa di tomodon do momonsoi, om aiso' no o porsombahan di sumbolion do koidu' di dusa toko' do miagal diri.

²⁷Tu' osunsudan toko' nopo om tumimbaba' pod Kinorohingan do momutus om tumimbaba' di tapui do kototogod dau, i monorob ngai' di tulun di sumaap dau do gisom dot ouu.

²⁸Iri nopo tulun dit a' tumanud di Tourat di Musa, om hukuman nopo do kapatayon, om aiso' no o koompunan, do kointalang kopio do nakasala' iyau, do pasalaon do duwo ko' tolu o tulun do sasi'.

²⁹Om okon-okon pondo o kawagato' do hukuman do porotun dot id tulun di mongulok-ulok di Tanak do Kinorohingan. Tu' tulun nopo do miagal diri om papagaan-gaan di raha' do tumpongo do Kinorohingan, iri no i kinapatayon di Kristus, i momolidang daa dau do mantad id dusa. Om mongindaraat iyau di Rusod di manahak do nipuhawang.

³⁰Om koilo toko' i' ondung isai i minomoros do poingkaa, “Sumuli' oku indo! Momohukum oku indo!” ka, om i minomoros dot, “Butusan indod Tuhan i tulun do songonuon dau,” ka.

³¹Korolosi no moti' kopio dot aratu' o tulun dot id longon do Kinorohingan di Poimpasi!

³²Soroho' no dokoyu o kowoyo-woyoo' dokoyu di gulu po. Tontok nopoddi, di notitihan kou di tanawau do Kinorohingan, om ogumu' tomod daa o kinoinggoritan dokoyu; nga' ogirot kasai' kou i' om aparui' kou do kuminaraja'.

³³Koumbal i' dot indaraaton kou om a' kopio osonong-sonong o wonsoyon diyolo' dot id dokoyu dot id toguang do tulun dot ogumu'. Om koumbal i' do kotonggoi kou di tulun do suwai dot oinggorit do tontok dot inggoriton iyolo',

³⁴om tumonggoi kou di tulun do poinggiil do tumongob. Om ngoyon ngai' nopo ahawo' do mantad id dokoyu i dokoyu'd songonuon, om osonong i' o ginawo dokoyu do tumimbaba'ddi, tu' oilaan i' dokoyu do haro po dot id dokoyu it osonong ko' iri, it a' rumaag do gisom do poingompus.

³⁵Iyo nopoddi, om kada' kou kapaasai, tu' ondung otumbayaan kasai' kou, om haro i' ot isomuli'ddi dit agayo!

³⁶Mositi' no do polonuton dokoyu o ginawo dokoyu, om milo kou i' do momonsoi di korohian do Kinorohingan om kaanu kou indo di pinabatos dau.

³⁷Tu' nokotulis no dot id suang do Buuk do Kinorohingan o poingkaa, "A' no alaid, dot iri nopondo i rumikot mantad diri, om rumikot nod oruhai; a' no dau popiurut-uruton o korikatan dau.

³⁸Om iri nopondo i tulun di doho' kopio'd songonuon om otumbayaan indo om apasi; nga' ondung haro ot id pogialatan diyolo' do sumunsuri, om a' oku no asanagan do tulun diri," ka.

³⁹Iyati' nopodti om okon i' ko' tulun di suminunsuri om i napalid. Suwai ko' iyati' nopo om tulun i' dit otumbayaan do Kinorohingan om napasi toko'.

Ibrani 11

Kotumbayaan

¹Komoyon nopo dot otumbayaan om atantu' kopio o ginawo do monongkuyaan dot abayaan kopio i soro-sorohon toko', om komoyon nopoddi nga' haro kopio o ponongkuyaan dot otopot i' kopio do haro it a' toko' okito.

²Kinohubayaan i' do Kinorohingan i tulun di gulu po, tu' kikitumbayaan i' iyolo'.

³Oilaan toko' i' dot i boros do Kinorohingan o minomonsoi diti pomogunan, tu' otumbayaan toko' i'; om komoyon nopoddi, nga' iri nopo it okito om winonsoi dot it a' okito o numaan wonsoyo'.

⁴Om pinapatahak i Habil dot id Kinorohingan, do porsombahan di sinumbali' dit osonong ko' i di Kain, tu' kikitumbayaan i' iyau. Om iri no i kotumbayaan di Habil diri o kinopomoromitan do Kinorohingan di Habil do pinoiyo do tulun dit osonong, tu' nokointalang no do rinamit do Kinorohingan i porsombahan dau. Om napatai no daa i Habil nga' moro-boros kasai' po iyau do gisom piya do dinondo, tu' kikitumbayaan i' iyau.

⁵Om i Hinok nopo om a' i' napatai tu' kikitumbayaan i' iyau om poinsawato' nopoddi iyau do pinakaa dot id Kinorohingan. Aiso' i' o tiso' pod tulun do

nokokito dau do nihum piya daa iyau, tu' nokoinsawat no iyau do Kinorohingan. Om nokotulis i' dot id suang do Buuk do Kinorohingan do kinohubayaan do Kinorohingan i Hinok, do tontok dit a' po iyau nokoinsawat.

⁶Aiso' i' o tiso' pod tulun do kohubayaan do Kinorohingan, ondung aiso' o kotumbayaan do tulun diri. Tu' iri nopo tulun di rumikot dot id Kinorohingan om mositi' no do monongkayaan do haro o Kinorohingan, om monongkayaan do monomuli' iyau do tulun di mogihum dau.

⁷Om sinunudan pogi'd Kinorohingan i Nuu do pasal dit ongosiliu dot id maso dot abantalan, it a' po dau okito, nga' kikitumbayaan i' iyau. Om minumboyo' i Nuu do Kinorohingan gisom do minomonsoi iyau dot iso' o kapal do rahat. Om id tohuri noddi om iri no i kapal diri o nakapasi dau om i sompiiyon dau. Om hukumai noddi o pomogunan, nga' i Nuu nopo om pinoboros i' do Kinorohingan do tulun dit osonong, tu' haro i' o kotumbayaan dau.

⁸Om umboyo' nopo i Abraham do Kinorohingan do tontok di lohowo' iyau do Kinorohingan om di sinuhu' iyau do kumaa dot id iso' o pomogunan di pinabatos do Kinorohingan dot id dau, tu' kikitumbayaan i' iyau. Om pamanau nopoddi i Abraham dot a' piya dau oilaan ondung hinonggo o pakayaan dau.

⁹Om undorong nopo i Abraham do miagal do tulun di sompogunan do hiri'd pomogunan di pinabatos do Kinorohingan dot id dau'ddi, tu' kikitumbayaan i' iyau. Om undorong nopo i Abraham do hiri do poingiyon dot id kiim. Om iyo iddi o winonsoi di Isak om i Yakub, i nakaramit di batos do miagal diri do mantad id Kinorohingan.

¹⁰Tu' mandad-andad no i Abraham di bandar di tinantu' mantad do wonsoyon om i winonsoi'd Kinorohingan do pinoimpou do pinoimpahan dit ogirot.

¹¹Om haro i' o sinakagon di Abraham do mantad id di Sara, do mulong piya do molohing no daa kopio iyau, om a' maganak i Sara, tu' kikitumbayaan i' iyau. Oilaan no kopio di Abraham do bayaanon do Kinorohingan i batos dau.

¹²Mulong piya daa dot iyo pod napatai o tinan di Abraham do maso'ddi, nga' ogumu' i' o sinakagon dau, gisom dot a' no ointob o kogumuo' diyolo'. Iyo po iyolo' di rombituon do hilo'd tawan om iyo di togis do hilo'd tisan do rahat kogumu', tu' kikitumbayaan i' iyau.

¹³Om kikitumbayaan kasai' i' o koinsanai di tulun diri do gisom piya do kinapatayon diyolo'. A' i' diyolo' naramit i pinabatos do Kinorohingan diri, suwai ko' nokito noo diyolo', nga' pinusou i' diyolo' iri do hiri piya'd sodu'. Om iri no o kinapamarasan diyolo' do sompogunan no toomod iyolo' om mombo-hombo do hiti'd pomogunan.

¹⁴Om tulun nopo do momoros do miagal diri om popointalang no kopio do maso diyolo' do mogihum do pomogunan dit osiliu'd pomogunan kopio diyolo'.

¹⁵Om okon i' ko' i pomogunan di tinongkiadan diyolo' o sorohon diyolo'. Tu' ondung iri daa, om milo i' daa iyolo' do gumuli' dot id pomogunan diri.

¹⁶Nga' nokointalang no kopio do langadon i' iyolo' dot iso' o pomogunan dit osonong ko' iri, iri no i pomogunan do hilo'd surga. Om iri no ot a' do Kinorohingan kointingayaman do roitan piya diyolo' iyau do tapa' diyolo', tu' nokosodia' nod Kinorohingan ot iso' o bandar do patahakon dau dot id diyolo'.

¹⁷Om iri i kotumbayaan di Abraham o kinapatahakan dau di Isak do maan do porsombahan do tontok di tinoinu' iyau do Kinorohingan. I Abraham no o nonuan do Kinorohingan di batos dau, nga' posodia' i' i Abraham do papatahak di tanak dau dit iso' noo.

¹⁸Om nokoboros nod Kinorohingan o poingkaa dot id di Abraham, "I Isak no o koonuan nu do sinakagon di pinabatos ku diya'," ka.

¹⁹Oilaan no kopio di Abraham do milo o Kinorohingan do mamasi kawagu di Isak do mantad id kapatayon, om milo nod poborosan, do naanu no kawagu di Abraham i Isak do mantad id kapatayon.

²⁰Om pinabatos di Isak dot id di Yakub om id di Isau i barakat di rumikot do koimbagu, tu' kikitumbayaan i' iyau.

²¹Om di nopo dit a' po i Yakub napatai om pinatahak dau o barakat dau dot id tangaanak di Yusup, tu' kikitumbayaan i' iyau --- om tontok nopoddi om posikoron po iyau di tulu di sukud dau om tuminuku' iyau dot id Kinorohingan.

²²Om iri i kotumbayaan di Yusup --- do tontok dit oruhai no iyau do matai --- o kinapabarasan dau do pasal do kosoliwanan di tulun dot Israil do mantad hilo'd Masir, om pinobilin dau it apatut do wonsoyon dot id rata' dau.

²³Om i kotumbayaan di molohing di Musa o kinopolisakan dau di Musa do solinaid do tolu o tulun do mantad di kinosusuon dau. Om nokito diyolo' dot olumis kopio kaanak i Musa, om a' iddi iyolo' nooris do tuminolibamban di pinonuhuan di raja'.

²⁴Om i kotumbayaan di Musa o kinaadaan dau do roitan do tanak iyau do raja' do Masir dit agayo iyau.

²⁵Pinokouhang nogi' dau dot oinggorit do tumonggoi di tulun do songonuon do Kinorohingan ko' mantad do haro o kosimbayanan dit oruhai dot id suang do koposi-posion di kidusa.

²⁶Noilaan i' di Musa dot agayo nogi' kopio o komoyon dot indaraaton piya dot i Raja' do Gampamasi di pinabatos do Kinorohingan o kopongindaraatan ko' mantad do kaanu do koinsanai di kakayaan do pomogunan do Masir. Tu' i Musa nopo om kosorou kasai' i' dit isomuli' do koimbagu.

²⁷Om tongkiad no i Musa do mantad hilo'd Masir, om a' i' iyau moddosi dot otogod piya i raja', tu' haro i' o kotumbayaan dau. Om pamanau nopo i Musa do ruminikot do hiri'd tongoyon dau dot iyo pod nokokito no iyau do Kinorohingan, it a' okito'ddi.

²⁸Om papaharo no i Musa do Paska om ponuhu' no do popowowos do raha' do hiri'd wawayaan di walai do tulun dot Israil om a' i' di Moloikat di Mamatai apatai i tanak diyolo' dit id gulu, tu' haro i' o kotumbayaan di Musa.

²⁹Om i tulun dot Israil nga' nokosoborong i' di Rahat dot Aragang, dot iyo pod minamanau iyolo' dot id tana' dit otuu, tu' kikitumbayaan i' iyolo', nga' iri nopo tulun do Masir om koolitai nopo di rahat, do tontok di minumbal daa iyolo' do suminoborong di rahat.

³⁰Om kahaba' nopo di tulun dot Israil i tolig do bandar do Yorikou di nokotutuk iyolo' di bandar diri do solinaid do turu' o tadau, tu' haro i' o kotumbayaan diyolo'.

³¹Om i Rahab, i tondu' do sundal diri nga' a' i' napatai do nokotonggoi di tulun di suminaap do Kinorohingan, tu' kikitumbayaan i' iyau; om osonong o ginawo dau do pinapasalakoi di tulun dot Israil di minongoi ponoluku'.

³²Om milo oku i' daa do minsusui nopo, nga' aiso' no o maso ku. Tu' a' ku po noroitani i Gidion, om i Barak, om i Simson, om i Yipta, om i Daud, om i Somuil, om i piro-piro o nabi.

³³Om nangaala' i' diyolo' o piro-piro o pomorinta', tu' kikitumbayaan i' iyolo'. Om winonsoi i' diyolo' it otopot, om naanu iddi diyolo' i pinabatos do Kinorohingan. Om nakalantom diyolo' o kabang do singa.

³⁴Om nokopisok iyolo' do tapui di molob-ngolob, om nokoidu' iyolo' di tibason daa iyolo' do gayang. Oluhoi i' daa iyolo', nga' nokokoris iddi iyolo'; om ongosiou iyolo' dot id pisangadan, gisom do naala' ngai' diyolo' i soudor do bansa'd suwai.

³⁵Om aanu i' kawagu di tongoendu' i tobpinai diyolo' di napasi kawagu do mantad id kapatayon, tu' haro i' o kotumbayaan di tongoendu'. Om haro i' i pokilogos nopo dot inggoriton do gisom piya dot apatai, om minada' do polobuson, tu' orohian i' iyolo' do posion kawagu dot id koposion dit osonong ko' iri.

³⁶Om haro i' i hiningi-hingi om i binobog, om i kinagasan do rantai om i pinogiil.

³⁷Om dinumpau iyolo' do watu do gisom do napatai, om haro i pinapas do garagadi', om haro i pinatai do gayang o pinamatai. Om minghombo poo

iyolo' do pakayan nopo om kulit pod dumba' ko' kulit do kambing do winonsoi; om mosikin iyolo', om nudipon om ninggorit.

³⁸Iti nopo pomogunan om a' i' osorupai do maan diyolo'd tiyonon. Minghombo nopo iyolo' do hilo'd tana' do kowotuan om hilo'd konulu-nuluan, om miyon iyolo' dot id luang do nuluhon om id luang do tana'.

³⁹Agayo no kopio o kinamanangan do tulun diri tu' kikitumbayaan i' iyolo'! Nga' a' i' diyolo' naanu i pinabatos do Kinorohingan,

⁴⁰tu' haro i' o natantu' mantad do Kinorohingan do patahakon dot id dati' dit osonong ko' mantad diri. Om iri nopo i natantu' mantad dau'ddi om opongo nopo kopio o kosonongo' diyolo' om kosugku' toko' iyati' diyolo'.

Ibrani 12

Kinorohingan o Tapa' Toko'

¹Iyati' noo, om nosorilian toko' no dot ogumu' o sasi'! Iyo nopoddi, om pataamo' ngai' toko' no i kawagat dati' om i dusa di sumokot kopio daa dot id dati'. Om tumotos toko' no do manangkus dot id pilumbaan dit id dabantalan toko'.

²Om montong toko' no kopio di Yesus, tu' iyau no i minonimpuun do kotumbayaan toko' om i momogompi'ddi do mantad di koimpuunon i' om gisom do kopupuson. I Yesus nopo om nokotial i' do ninggorit do hiri'd kayu salib! Om uhang ngai' i' dau do kointingayam piya dot apatai do hiri'd kayu salib. Tu' sinorou nopo dau om i kataadan dau do katalib iri. Om dinondo noddi om poirikau no iyau dot id dawananan di tirikohonon do Kinorohingan do momorinta', om momorinta' iyau do poinsugku' do Kinorohingan.

³Umbalai pogi' do momusorou i kinoinggoritan di Yesus do tuminimbaba' di tulun di kidusa, it ongorongit tomod do suminaap dau! Om kada' no poluhoyo' o ginawo om kada' panangkapaasai.

⁴Tu' solinaid nopo dokoyu do sumaap do dusa, om a' kou po nokoumbal do sumaap do gisom do patayon kou.

⁵Om kada' dokoyu lihuwai iti nosihat do Kinorohingan, i pinatahak dot id dokoyu, i tangaanak dau, “Oi tanak ku, podulon no kopio i ponudukan do Tuhan, om kada' kaus dot otogod piya iyau diya'.

⁶Tu' tudukan id Tuhan o pointikid-tikid do tulun di kosianan dau, om loposon dau o pointikid-tikid do tulun di songonuon dau do tanak dau,” ka.

⁷Om mositi' no do romiton dokoyu i pamalapos do Kinorohingan dokoyu do miagal do ponudukan do mantad id tapa'. Tu' haro toi o tanak dot a' nokoumbal do linapos di tapa' dau?

⁸Ondung a' kou loposon do miagal di tangaanak dau'd suwai, om komoyon nopoddi nga' okon kou i' ko' tangaanak kopio dau, suwai ko' a' i' oilaan o dokoyu'd molohing.

⁹Kitapa' toko' i' do hiti'd pomogunan, om monuduk i' iyau dati', om pusohon toko' i' iyau, om okon-okon pondo i Tapa' toko' di don rusod, iyau i hilo'd surga, nga' atantu' no do minsiriba' kopio toko' dot id dau, om apasi toko' i'.

¹⁰Iri nopo molohing toko' do hiti'd pomogunan om daamot noo do monuduk dati', do tumanud dit osonong dot okito diyolo'. Nga' Kinorohingan nopo do monuduk dati' om maan i' do koinsanangan toko', om olidang toko' indo do miagal dau.

¹¹Otopot i' do tontok nopo di maso toko' do tudukan, om a' i' poposonong do ginawo toko' i pamalapos, suwai ko' popotongob noo. Nga' id tohuri nondo ko' iri, om iyati' nopo i notudukan, om iri nopo i pinamalapos diri, om mongodsuur i' dati' do tumanud di korohian do Kinorohingan, dot id suang do koposi-posion toko', om popoimbulai do kosimbayanan do ginawo toko'.

Ponuduk om Popoinsan

¹²Iyo nopoddi, om pokorison no o longon dokoyu di lopuhon, om i totud dokoyu di gagaran!

¹³Mamanau kasai' kou no do sumusui do ralan dit alampai, om a' i' okinsol o gakod dokoyu di kimpo', suwai ko' olingos nogindo.

¹⁴Tumotos kou no do monokiulud do koinsanai'd tulun. Om tumotos kou no do popolidang do koposi-posion dokoyu, do Tuhan o kopomolidangan. Tu' aiso' i' o tiso' pod tulun do kokito'd Tuhan ondung a' olidang o koposi-posion dau.

¹⁵Antaan-taan no kopio dokoyu om aiso' i' o tongoiso' do tulun do kosoliwan do mantad id kosianan do Kinorohingan. Om aiso' indo o tulun dot osiliu do miagal di sakot di kawanit dot id pogialatan dokoyu, om gisom do monimpuun do kosusaan om mamaraag dot ogumu' o tulun dot i kawanit o pamaraag.

¹⁶Antaan-taan no dokoyu, om aiso' i' o tulun dit orohian do magampahu' om it a' momusou do kowoyo-woyoo' di don rusod, do miagal di winonsoi di Isau. Tu' padagango' nopo dau i kuasa' dau di don tanak do kotuahan, do pinoolon dau do samangkuk noo o taakanon.

¹⁷Om oilaan i' dokoyu dot id tohuri noddi ko' iri om pokionuo' po daa dau i barakat diri do mantad id tapa' dau nga' a' no iyau nonuan. Tu' mulong piya do mihad-ihad po daa'ddi iyau do popoontok di nasalaan dau, nga' aiso' noddi o maso do popoontok diri.

¹⁸Timbabaon nopo dokoyu om okon i' ko' miagal di tinimbaba' di bansa' dot Israil di gulu po. Tinimbaba' nopo diyolo' om i milo do kamaon, iri no i Nuluhon do Sinai om i tapui di molob-ngolob do hiri; tuminimbaba' iyolo' do totuong, om odondom kopio o kotuongo' om tongus dit opuhod;

¹⁹om nokorongou iyolo' do tuni do torumpit om boros dit opuhod kopio. Om tontok di norongou di tulun dot Israil i boros diri om pokionuo' no kopio diyolo' dot a' moro-boros kawagu i minoro-boros diri dot id diyolo'.

²⁰Tu' a' i' iyolo' kasaap do mokinongou di ponuhuan di pinoboros di minoro-boros diri. Tu' boros ka di minoro-boros om, “Koinsanai di koulok do nuluhon diti, do nintorusan tuu ko' isai nopo o tulun, nga' mositi' nod dumpahon do watu do gisom dot apatai,” ka.

²¹Om koronob no kopio i nokito di tulun dot Israil diri gisom do minomoros i Musa do poingkaa, “Moddosi oku om gagaran oku po!” ka dau.

²²Nga' iyokoyu nopo om nokorikot do hiti'd Nulu-Nulu do Sion om i bandar do Kinorohingan di poimpasi, iri no i Yorusalim di hilo'd surga, i kinoiyonon do rinibuan o moloikat dau.

²³Iyokoyu nopo om ruminikot dot id iso' o pitimungan di poimponu' do kataadan --- i pitimungan do koinsanai'd tangaanak do Kinorohingan dit id dotuo, i nongotulis o ngaran do hilo'd surga. Om mongoi kou timbaba' do Kinorohingan, i Gompomutus do koinsanai'd tulun. Om tumimbaba' kou do rusod di tulun dit ongosonong, it osonong no kopio om aiso' no o bohiton.

²⁴Ruminikot kou do mongoi timbaba' di Yesus, i Momialatan do minomonsoi di Tumpongo do wagu'ddi; om tumimbaba' kou di raha' di powowoson, i pamajamin dit ongosonong ko' mantad di jinamin di raha' di Habil.

²⁵Iyo nopoddi, om antaan-taan no dokoyu, om a' kou i' mada' do mokinongou dau, i minoro-boros diri. Iri nopo tulun dit a' minokinongou dau, i ruminikot do hiti'd pomogunan, om i pinopolombus di habar do mantad id Kinorohingan, om a' no milo do mogidu'. Om okon-okon toko' pondo iyati' i nokorongou dau do minoro-boros do mantad hilo'd surga! Ondung a' toko' mokinongou dau, om poingkuro toko' po daa'ndo do kopoggidu'!

²⁶Tontok nopoddi om koguyu' nopo di boros dau iti pomogunan. Nga' baino' noddi om minamatos iyau do, “Guyuon ku pondo kawagu iti pomogunan, om okon nopo ko' iti noo, nga' ilo' nogi' tawan,” ka dau.

²⁷Iri nopo boros do, “kawagu,” ka, om popointalang dot oinsanan nopondo i nongowonsoi do guyuon om iduwon, om iri nopondo it oolu' om iri po it a' milo'd guyuon.

²⁸Iyo nopoddi, om mongunsikou toko' nod Kinorohingan, tu' nakaanu toko' no dot iso' o pomorintaan do mantad id dau dit a' milo do guyuon. Om mositi' no do mongunsikou toko' om tumuku' toko' dot id Kinorohingan do mikuwo'd opusou om oronok, do tumanud di kowoyo-woyoo' di korohian dau.

²⁹Tu' iri nopo Kinorohingan toko' om iyo po di tapui di monorob.

Ibrani 13

Kongohubayaan do Kinorohingan

- ¹Pogiinsian-sian kasai' kou no do miagal do tulun do Kristian di mogiobpinai.
- ²Kada' kou pikoduwo o ginawo do pasalakoi dot id walai dokoyu di tulun dit a' piya dokoyu otutunan. Tu' ondung momonsoi do miagal diri, om nokoumbal i' o tulun do nakapasalakoi do moloikat dot id walai dau, nga' a' i' dau oilaan do moloikat iri.
- ³Kada' dokoyu kolihuwai i tulun di songinggil, om sorohon nopo dokoyu do poinggil kou iyokoyu do pounsugku' diyolo'. Om kada' dokoyu kolihuwai i tulun dit inggoriton, om sorohon nopo dokoyu dot inggoriton kou iyokoyu do miagal diyolo'.
- ⁴Mositi' no do pokolidangon do koinsanai'd tulun o pikowinan. Om mositi' no do mitorodok kopio i misasawo. Tu' tulun nopo di momonsoi do sosomu' om i magampahu' om hukuman i' do Kinorohingan.
- ⁵Kada' pologoso' dot oporinta' di rumohian do tusin o koposi-posion dokoyu, suwai ko' poumbagalon nopo i haro dot id dokoyu. Tu' nokoboros no o Kinorohingan do poingkaa, “A' ku i' iya' pologoson tomod, om a' ku iya' tongkiadan,” ka.
- ⁶Om iri noddi o katama-tama' toko' do momoros do poingkaa, “Tuhan no o Gomponguhup doho', om a' oku no moddosi. Om nunu po daa o milo'd tulun do wonsoyon dot id doho'?” ka.
- ⁷Kada' dokoyu kolihuwai i piro-piro o boyoon dokoyu di pinopolombus di boros do Kinorohingan dot id dokoyu. Soroho' no dokoyu i kinowoyo-woyoo' do koposi-posion diyolo', om i kinowoyo-woyoo' diyolo' do napatai, om omit kou no di kotumbayaan diyolo'.
- ⁸A' i' sumimban i Yesus Kristus, do mantad di gulu, om gisom do baino', om gisom do poingompus.

⁹Kada' dokoyu pologoso' do mamalid dokoyu o piro-piro o kowoyoon do ponudukan di suwai-suwai kopio. Mositi' no do pokorison di kosonongo' do Kinorohingan o ginawo toko', tu' iri no it osonong kopio; om okon i' ko' i piro-piro o toturan do pasal do taakanon o popokoris. Tu' iri nopo tulun do tuminanud di piro-piro o toturan diri di gulu po om aiso' i' o nunu-nunu do kountungan do naanu diyolo'.

¹⁰Om iri i piro-piro ot imam di maganu-anu do hiri'd Kiim do Tuhan nga' aiso' i' o kosorupayan do mangakan di porsombahan do sinumbali' di hiri'd sakai di pananaraban diri.

¹¹Iri nopo raha' di nintorusan di pinatahak do maan do porsombahan do pangampun do dusa, om igitan i' di Boyoon dot Agayo dot Imam do mongoi do hiri'd Bilik dit Olidang Kopio, nga' iri nopo tinan di nintorusan om sorobon i' do hiri'd soliwani di kokiiman.

¹²Om i Yesus diri nga' pinatai i' do hiri'd soliwani di wawayaan dot agayo di bandar, do momolidang di tulun dau do mantad id dusa diyolo', dot i raha' dau o pinomolidang dau.

¹³Iyo nopoddi, om kainou no rumikot dot id dau do hilo'd soliwani di kokiiman om tumonggoi toko' i' dau dot indaraaton.

¹⁴Tu' hiti nopod pomogunan om aiso' i' o tiyonon toko' dit aiso' o kopupuson; suwai ko' mogihum toko' di tiyonon di rumikot do koimbagu.

¹⁵Iyo nopoddi, om mositi' no do mamarayou kasai' toko'd Kinorohingan, om i Yesus o popiromut di pamarayou toko'ddi dot id Kinorohingan; om iri no o ponokoporsombahan do kounsikahan toko' dot id dau, om i patahakon toko' dau do tontok di polombuson do kabang toko' do popoinggayo do ngaran dau.

¹⁶Kada' kou kolihu do momonoi dot osonong om mogiuhup-uhup, tu' iti no o ponokoporsombahan di kohubayaan do Kinorohingan.

¹⁷Tanud kou no do ponuhan di piro-piro o boyoon dokoyu, om insiriba' kou no dot id diyolo'. Tu' momogompi' kasai' i' iyolo' do rusod dokoyu, om iyolo'

it apatut do poposusui dot id Kinorohingan do koinsanai di winonsoi diyolo'. Ondung mihuboyo-boyo' kou diyolo', om osimbayan no o ginawo diyolo' do kumaraja'; nga' ondung a' kou mumboyo', om tumongob no iyolo' do kumaraja', om a' i' iri poporikot do kountungan dot id dokoyu.

¹⁸Sumambayang kasai' kou no do bagi' dahai. Om oilaan i' kopio dahai dot osonong o kopurimanan do ginawo dahai, tu' orohian kasai' i' iyahai do momonsoi dit otopot dot id suang do nunu nopo.

¹⁹Om pokionuon kopio ku do sambayanan oku dokoyu om oruhai oku i' do pogulion kawagu do Kinorohingan do hino'd dokoyu.

Sambayang do Pongolimpupus

²⁰Napasi no kawagu'd Kinorohingan do mantad id kapatayon i Tuhan toko' i Yesus. Om iri no i kinapatayon dau o nokosiliu-siliu dau do gompomogompi' dati' dit Agayo Kopio, iyati' i ponokodumba' dau. Om iri nogi' i kinapatayon dau o pinopogirod di tumpongo di poingompus, i winonsoi do Kinorohingan dot id dati'.

²¹Om maha' daa om onuan kou do Kinorohingan, i tadon do kosimbayanan do ginawo, do koinsanai dit apatut dot aanu dokoyu do momonsoi di korohian dau. Om maha' daa om wonsoyon do Kinorohingan i korohian dau dot id dati', dot i Yesus Kristus o pawayaan dau do momonsoi'ddi. Royohon no o Kristus do gisom do poingompus! Amin.

Pongolimpupus Diti Surat

²²Om pokionuon ku no do podulon kopio dokoyu i piro-piro o nosihat ku'ddi do mikuwo'd alanut o ginawo, tu' a' i' anaru no iti surat ku.

²³Om poiloon ku iyokoyu do nakalabus no do mantad id giil i Timotius, i tobpinai toko'ddi. Korikot nopondo iyau do hiti'd kinoiyonon ku, om powoyoon ku indo iyau do mongoi ompuya' dokoyu.

²⁴Porikoton no o tabi' dahai dot id koinsanai di boyoon dokoyu om id koinsanai di tulun di songonuon do Kinorohingan. Om romiton no dokoyu o tabi' di piro-piro o tobpinai do hilo'd Italia.

²⁵Om Tuhan no o mamarakat ngai' dokoyu.



Yakub

Yakub 1

¹Oi tobpinai-tobpinai, i tulun ngai' do songonuon do Kinorohingan, i nokopogitompias-pias do pointongkop do pomogunan. Tumabi' oku, iyoho' i Yakub, i susuhuon do Kinorohingan om i susuhuon di Tuhan Yesus Kristus.

Kotumbayaan om Toilaan

²Oi tobpinai-tobpinai! Ondung oontok kou do mogisuayan o pogumbalan, om sorohon nopo dokoyu do kountungan dokoyu iri.

³Tu' oilaan i' dokoyu, dot ondung otumbayaan kasai' kou do Tuhan do tontok piya dot oontok kou do pogumbalan, om kootuson nopoddi om alanut nondo o ginawo dokoyu.

⁴Om igitan no kopio dokoyu iri, om murut-surut kasai' i' o kolonuto' do ginawo dokoyu do gisom dot aiso' no o bohiton dokoyu om aiso' ot okurang dokoyu dot id suang do nunu nopo.

⁵Ondung haro o tongoiso' dot id pogialatan dokoyu dot a' sumongkuro o toilaan, om apatut do mokianu iyau do toilaan do mantad id Kinorohingan, om onuan indo iyau'd Kinorohingan do toilaan; tu' osianan i' iyau om manahak do pointikid-tikid do tulun.

⁶Nga' tulun nopo di mokianu, om mositi' no dot otumbayaan kopio; om a' mikoduwo o ginawo. Tu' tulun nopo di mikoduwo o ginawo om miagal no di tumbak do rahat dot opitangai-tanggayan do tongus.

⁷⁻⁸Tulun nopo do miagal diri om a' atantu' o pomusarahan; om a' iyau milo do manantu' do nunu nopo o wonsoyon dau. Iyo nopoddi, om kada' no dau sorosoroho' do kaanu iyau do nunu nopo do mantad id Tuhan.

Komosikinan om Kakayaan

⁹Tulun nopod Kristian di mosikin om mositi' no dot otood dot ondung poinggoyoon no iyau'd Kinorohingan.

¹⁰Om i tulun do Kristian di kaya' nga' mositi' no dot otoo dot ondung pomsiribaon no iyau do Kinorohingan. Tu' tulun nopo do kaya' om tumanus indo do miagal do tusak do sakot.

¹¹Koulai nopo o tadau dit alasu' om kumoring nondo i sakot, om lumotu' no i tusak om atanus no i linumis di tusak diri. Om iyo nogiddi i tulun do kaya' tu' apatai nondo di maso dau do kumaraja'.

Pogumbalan om i Kabayayat

¹²Olumaag no i tulun dit otorodok kasai' dot oontok piya iyau do pogumbalan. Tu' soira' nopo dot atahan iyau dot id suang do pogumbalan diri om kaanu nondo iyau dot isomuli', iri no i koposion di pinabatos do Kinorohingan dot id tulun dit osianan do Kinorohingan.

¹³Ondung haro o tulun dot abayayat di pogumbalan do miagal diri, om kada' pomoros dot, “Iti nopo kabayayat diti om mantad id Kinorohingan,” ka, tu' Kinorohingan nopo om a' i' abayayat dit araat, om a' nogi' iyau mogumbal do tongosongulun piya.

¹⁴Nga' abayayat no o tulun dot id pogumbalan ondung agayat iyau om katanud iyau di korohian dau'd araat.

¹⁵Om ondung atanud dau i korohian dau dit araat diri, om kowonsoi no iyau do dusa; om ondung koinggayo i dusa'ddi om kootuson nopo nga' kapatayon.

¹⁶Kada' kou no kopio kotipu', oi tobpinai-tobpinai di kosianan ku.

¹⁷Pointikid-tikid di popuhawangon dit osonong om i patahakon dit osonong kopio, om mantad i' do hilo'd surga, i pinolintuhun do Kinorohingan, i minomonsoi do koinsanai di tanawau do hilo'd tawan. Om iyau no o Kinorohingan dit a' sumimban om a' iyau poporikot dot otuong di poingkukuro nopo.

¹⁸Om siniliu toko'd Kinorohingan do tangaanak dau do tumanud di korohian dau, dot i boros dau dit otopot o pinoposiliu. Om winonsoi pogi' dau o miagal diri nga' manahak iyau dati' do pangkat dit asawat kopio dot id pogialatan do koinsanai di winonsoi dau.

Mokinongou om Momonsoi

¹⁹Sorohon no kopio dokoyu iti, oi tobpinai-tobpinai di kosianan ku! Pointikid-tikid do tulun om mositi' no dot oining do mokinongou nga' kada' kolomus do moro-boros om kada' kolomus do tumogod.

²⁰Tulun nopo dit otogod om a' no milo do momonsoi dit osonong, i kohubayaan do Kinorohingan.

²¹Iyo nopoddi, om iyadaan no dokoyu o koinsanai di koubasanan di sosomu' om it araat. Om romiton no i boros di pinatanom do Kinorohingan dot id suang do ginawo dokoyu, do mikuwo'd osiriba' o ginawo, tu' iri nopo i boros diri om haro i' o kuasa' do mamasi dokoyu.

²²Om mositi' no do wonsoyon dokoyu i nokoboros do Kinorohingan, om okon i' ko' pokinongohon no toomod, tu' ondung pokinongohon no toomod dokoyu om monipu' kou no do tinan dokoyu.

²³Tulun nopo di mokinongou do boros do Kinorohingan nga' a' indo dau wonsoyon iri, om miagal no iyau di tulun di magatul do rabas dau dot id soromin.

²⁴Tu' kapagatul nopondo iyau om mamanan no iyau om mipuwoyo' nopo dot olihuan dau ondung okuro-kuro i karaba-rabaso' dau.

²⁵Oturan nopod Kinorohingan om osonong i' kopio om haro o kuasa' do popoidu' do tulun. Om iri nopo tulun di monorisid kopio om mamadul kopio om tumanud dit oturan diri, om barakatan nod Kinorohingan o nunu nopo o wonsoyon dau tu' a' i' iyau minokinongou noo om a' iyau minomolihi'ddi.

²⁶Om ondung haro o tulun do momusorou dot otorodok iyau dot id tugama', nga' a' indo dau oporinta' o dila' dau, om monipu' no iyau'd tinan dau; om aiso' i' o guna' di kotorodoko' dau dot id tugama' dau.

²⁷Kotorodoko' nopo dot id tugama' dit olidang om it otopot kopio dot id pagantangan do Kinorohingan Tapa' om: monulung di tangaanak dit aiso' o molohing om monulung di tongoondu' di nongopuadan dit oinggorit, om momogompi' do dau'd tinan, om a' i' ososomu' do korohian diti pomogunan.

Yakub 2

Popoinsan dot A' Montong do Pangkat do Tulun

¹Oi tobpinai-tobpinai ku! Iyokoyu nopo i notumbayaan do Tuhan Yesus Kristus, i Tuhan di Kikagayaan, om kada' kou pomogibang-gibang do tulun do tumanud dit okito dokoyu.

²Tu' ondung haro o tulun do kaya' di kipondulung do tamas om kipakayan dit osonong do rumikot dot id pitimungan dokoyu, om rumikot no o songulun o mosikin di nongohurak-hurak no o pakayan dau,

³om suahon nondo kopio dokoyu i tulun di kipakayan dot olumis diri, om moro-boros kou nondo dot id dau do poingkaa, “Irikau do hiti'd tirikohonon dot osonong oi Tuan,” ka. Nga' iri nopo i tulun di mosikin om moro-boros kou nondo dot, “Ingkakat nopo do hino,” ka, ko', “Dumansaran nopod mirikau,” ka.

⁴Om iyo nopoddi o winonsoi dokoyu, om popisuwai kou no di tulun dit id pogialatan dokoyu. Om mogontong kou do kosonongo'd tulun do tumanud di pomusarahan dokoyu dot araat.

⁵Sorohon no kopio dokoyu iti, oi tobpinai-tobpinai di kosianan ku! Tulun nopo di mosikin do hiti'd pomogunan diti, om pinili' do Kinorohingan do sumiliu'd tulun do kaya' dot id suang do kotumbayaan. Om iyolo' no i tulun di silihon do tulun do songonuon do Kinorohingan do miagal di pinabatos do Kinorohingan di tulun dit osianan dau.

⁶Nga' iyokoyu nopo om mongindaraat nogi' di tulun do mosikin, om iri nogi' daa i tulun do kaya' o mongulok-ulok dokoyu om mamagayat dokoyu dot id pomisaraan!

⁷Om iyolo' no i mongindaraat do ngaran dokoyu dit osonong, i naanu dokoyu do mantad id Kinorohingan!

⁸Otopot no i wonsoyon dokoyu, ondung wonsoyon no dokoyu it oturan di Pomorintaan diri di nokotulis dot id Buuk do Kinorohingan do poingkaa, “Kosianai nod tulun do suwai do miagal dot osianan ko do diya'd tinan,” ka.

⁹Nga' onduŋ momogibang-gibang kou'd tulun do tumanud dit okito dokoyu, om kowonsoi kou nod dusa, om iri no i Tourat o popointalang do tumolibamban kou di Tourat diri.

¹⁰Tulun nopo di tumolibamban dot ongoiso' nopo di Tourat, om komoyon nopoddi om nokotolibamban ngai' no iyau di Tourat diri.

¹¹Iri nopo i momoros dot, “Kada' pagampahu',” ka, om iri i' o minomoros do, “Kada' pamatai,” ka. Iyo nopoddi, om onduŋ a' kou magampahu' nga' mamatai kou i', om nokotolibamban kou no dit oturan diri.

¹²Tontok nopo do moro-boros kou om momonsoi kou do nunu nopo om sorohon no dokoyu do butusan kou i' do tumanud dit oturan do Kinorohingan di popoidu' do tulun.

¹³Tu' a' i' monginsian o Kinorohingan di tulun dit a' monginsian do tulun do suwai. Nga' kosianan nopo om okoris i' ko' i pomohukum!

Kotumbayaan om i Wonsoyon

¹⁴Oi tobpinai-tobpinai! Nunu o guna' do tulun do momoros dot, “Otumbayaan oku,” ka, om aiso' indo o wonsoyon dau do popointalang di kotumbayaan dau? Kapasi i' tuu dau i kotumbayaan dau do miagal diri?

¹⁵Ondung haro o tobpinai do kusai ko' tobpinai do tondu' dot aiso' o pakayan om a' kabagal o takanon dau do monikid tadau,

¹⁶om nunu'ddi o guna' dokoyu do momoros do, “Manampakai no di pakayan dit angakapal, om makan no!” ka --- om a' kou indo manahak diyolo' di koburu-buruon kopio diyolo'?

¹⁷Om iyo nogiddi o kotumbayaan tu' onduŋ a' pointalangan dot id wonsoyon, om aiso' i' o guna' di kotumbayaan diri.

¹⁸Om haro i' doti' o tulun do momoros do poingkaa, “Haro i' o tulun do sumondu di kotumbayaan dau om haro o tulun do sumondu di wonsoyon dau,” ka. Simbaron ku iri do poingkaa, “Potuduko' daa doho' onduŋ poingkuro o tulun do kikitumbayaan dot a' miwoyo' do wonsoyon, om

pointalangan ku nondo dot id wonsoyon ku do haro o kotumbayaan ku,” kangku nondo.

¹⁹Otumbayaan kou i' dot iso' noo o Kinorohingan, a' toi? Nga' i rusod dot araat nga' otumbayaan i' om gagaran po iyolo' dot opopoddosian!

²⁰Basug kou no kopio! Minog ku po tuu do pointalangan dot id dokoyu dot aiso' i' o guna' do kikitumbayaan dot a' miwoyo' do wonsoyon?

²¹Antangai pogi' i Abraham i taki-aki toko'. Rinamit i' iyou'd Kinorohingan dot i winonsoi dau o kinopomoromitan di tontok di pinatahak daa dau i Isak, i tanak dau dot id Kinorohingan dot id sakai di pananaraban do porsombahan.

²²Om iti no o koilo-ilo kopio do mositi' no do pointalangan dot id wonsoyon i kotumbayaan om kointalang i' dot otopot kopio i kotumbayaan diri.

²³Iyo noddi o miontok di nokotulis dot id Buuk do Kinorohingan do poingkaa, “I Abraham nopo om notumbayaan i' do Kinorohingan, om rinamit do Kinorohingan iyou do miagal di tulun di momonsoi do korohian do Kinorohingan tu' kikitumbayaan i' iyou,” ka. Om iri noddi o kinopomoroitan dot i Abraham nopo om, “Tambalut do Kinorohingan”.

²⁴Om oilaan noddi kopio dot iri nopo i tulun do romiton do Kinorohingan, om i winonsoi di tulun diri o koporomitan, om okon i' ko' iri no i kotumbayaan dau.

²⁵Soroho' pogi' i Rahab, i tondu' do sundal diri. Rinamit i' iyou do Kinorohingan tu' i winonsoi di Rahab o kinopomoromitan do tontok di pinapasalakoi iyou do hiri'd walai dau di piro-piro o gomponoluku' do bansa'd Israil, om tontok di minonulung iyou diyolo' do minogidu' do minaya' do ralan do suwai.

²⁶Iyo nopoddi om poingkuro nopo dot apatai o tinan dot aiso' o rusod, om iyo nogiddi o kotumbayaan dot a' miwoyo' do wonsoyon tu' poimpatai i' i kotumbayaan.

Yakub 3

Dila' do Tulun

¹Oi tobpinai-tobpinai ku! Kada' kogumu' ot id pogialatan dokoyu dot orohian do sumiliu'd gomponuduk. Oilaan i' dokoyu dot iyati' nopo i sumiliu'd gomponuduk om butusan toko' nondo dot awagat po ko' mantad di pomumutus do tulun do suwai.

²Koinsanai dati' om asaru' i' do kowonsoi di kasala'. Nga' tulun nopo dit a' insan kasala' dot id koboro-boroso' dau om tulun no iyau dit aiso' o bohiton, i milo do momorinta' do koinsanai do pakakas do tinan dau.

³Om ondung kakangan toko' i kuda' do papatanud di kuda' di dati' do korohian, om milo toko' no do porintaon i kuda'ddi!

⁴Om onuon toko' pogi' i kapal do rahat do maan do poiyaan. Mulong po do miagal diri kagayo i kapal om it atanggayan di tongus dot opuhod nga' oporinta' i' iyau di komudi' dit okoro' do tumanud di korohian di mongomudi'.

⁵Iyo nogiddi o dila' toko'; tu' mulong po dot okoro' i dila' toko'ddi, nga' milo i' do minggayo-gayo do pasal di hal dit angagayo. Om soroho' pogi' i gouton dit agayo piya nga' osorob i' di tapui dit okoro'!

⁶Dila' moti' nga' miagal i' do tapui. Id tinan nopo om dila' no o tadon ngai' do karaaton, i popotongkop do karaaton dot id koinsanai'd tinan toko'. Om kosorob nogi' i dila' do koinsanai'd koposi-posion toko' dot i tapui do mantad hilo'd naraka o ponorob.

⁷Milo ngai' id ubason o koinsanai'd nintorusan dit ongorongit, om i tombolog om i nintorusan di sangkamang-kamang om sada' nga' noumbalan nogid tulun do mongubas.

⁸Nga' dila' nopod tulun om aiso' no o songulun piya do milo'd mongubas. Tu' dila' nopo om araat kopio om a' milo do porintaon; om poimponu' do rasun di kapatai.

⁹Dila' i' o pakayon toko' do mongunsikou'd Tuhan i Tapa' toko', om dila' i' o pakayon toko' do momopol do tulun do suwai, i winonsoi'd Kinorohingan do pinoiyo do kowoyo-woyoo' dau.

¹⁰Iso-iso' i' o kabang do tadon do boros do mongunsikou om i boros do momopol. Nga' a' i' kopio apatut do miagal diri!

¹¹Tu' aiso' i' o tudan do waig do popoluyung do waig dit aanau om waig dit opoit dot iso' no o tudan do tadon.

¹²Oi tobpinai-tobpinai ku, a' i' mongua' o guas dot ara do tua' do saitun om a' mongua' o guas dot anggur do tua' dot ara. Om i tudan di waig dot oosin nga' a' i' milo do popoluyung do waig dit aanau.

Toilaan do Mantad Hilo'd Sawat

¹³Ondung haro ot id pogialatan dokoyu dot oilo om kitoilaan om mositi' no do pointalangon dau iri dot id kowoyo-woyoon dot osonong, om momonsoi dit ongosonong do mikuwo'd osiriba' o ginawo om kitoilaan.

¹⁴Nga' ondung osolon kou, om araatan, om dau nod tinan o sorohon om kada' no koondos di toilaan dau'ddi, dot iyo nopoddi om monomputul kou i' di habar dit otopot di mantad id Kinorohingan.

¹⁵Toilaan nopo do miagal diri om okon i' ko' mantad hilo'd surga, suwai ko' mantad i' do hiti'd pomogunan, om mantad id korohian do tulun om mantad id rogon.

¹⁶Hinonggo nopo o haro o mosol om momusorou no do dau'd tinan, om hiri no do haro o pogisasaapan om haro ngai' i wonsoyon dot araat.

¹⁷Nga' tulun nopo di kitoilaan do mantad hilo'd sawat om koiso' nopo kopio do kowoyo-woyoon dau om olidang, om orohian do monokiulud, om osuwau, om mihuboyo-boyo' do tudukan, om poimponu' iyau do kosianan om popointalang iyau do wowonsoyon dit osonong om a' iyau momogibang-gibang om a' minsorupai-rupai no toomod.

¹⁸Om iri nopo it osonong om tua' di linsou di kouludan di pinatanom di tulun dit orohian do kouludan!

Yakub 4

Monokiambalut diti Pomogunan

¹Honggo o tadon do koinsanai di pogisasaapan om pogisosongkiwalan dot id pogialatan dokoyu? Okon toi ko' i kongorohian dokoyu o tadon diri, it a' otingkod do misaap dot id suang do ginawo dokoyu do mokiaanu do kosimbayanan do hiti'd pomogunan.

²Haro daa o korohian dokoyu nga' a' i' dokoyu aanu, om iri nondo o kapamatayan dokoyu'd tulun! Orohian kou daa do mogihum nga' a' i' dokoyu okito i pokiihuman dokoyu, om iri nondo o kopogisosongkiwalan dokoyu om kopogisasaapan dokoyu. Aiso' i' ot aanu dokoyu tu' a' kou i' mokianu dot id Kinorohingan.

³Om mokianu kou piya daa nga' a' i' dokoyu aanu tu' kasala' i' i kopokionuan dokoyu tu' maan no dokoyu do dokoyu'd koinsanangan o kopokionuan dokoyu.

⁴Iyokoyu no i tulun dit a' otorodok! Koilo kou i' toi dot ondung monokiambalut kou diti pomogunan, om osiliu kou no do pisangod do Kinorohingan?

⁵Kada' soroho' dot aiso' o pinaantakan di boros dot id suang do Buuk do Kinorohingan do poingkaa, “Pinosuang do Kinorohingan dot id ginawo toko' i rusod dit osonsog kopio,” ka.

⁶Nga' mulong po do miagal diri nga' iri nopo i kosianan do Kinorohingan di pinatahak dot id dati' om okoris i' ko' i korohian di rusod toko'ddi om iri nogi' o nokoponulisan dot id Buuk do Kinorohingan do poingkaa, “Saapon do Kinorohingan i tulun di minggayo-gayo, nga' kosianan i' dau i tulun dit osiriba' o ginawo,” ka.

⁷Iyo nopoddi, om insiriba' kou no dot id Kinorohingan om saapon no dokoyu o Rogon, om mogidu' i' i Rogon do mantad id dokoyu.

⁸Insomok kou no do Kinorohingan, om minsomok i' o Kinorohingan dokoyu! Ougai no dokoyu o palad dokoyu, iyokoyu i tulun dit ongidusa! Om lidangai no o ginawo dokoyu, iyokoyu i mikoduwo o ginawo!

⁹Mositi' no do monosol kopio kou om mikuwo'd tumongob om mihad; om sowolian nod tihad i tirak dokoyu, om sowolian do katangkabaan i kataadan dokoyu!

¹⁰Insiriba' kou no dot id Tuhan, om poinggoyoon kou i' dau.

Kada' Papasala' do Tulun

¹¹Oi tobpinai-tobpinai ku, kada' kou pogindaraa-raat om kada' kou pogisala-sala'. Tulun nopo di mongindaraat ko' i papasala' do tobpinai dau dit oiyo do Kristian, om mongindaraat no iyau om papasala' di Tourat. Ondung papasala' kou di Tourat, om miagal nod a' kou tumanud di Tourat, tu' sumiliu kou do gompomutus di Tourat diri.

¹²Nga' iso' noo o Kinorohingan di kikuasa' do manahak do tulun dot oturan om momutus do tulun, om iyau no o Kinorohingan di kikuasa' do mamasi om mamatai. Nga' isai kopio kou tu' papasala' kou do tulun do suwai?

Mogodu do Minggayo-Gayo

¹³Iyokoyu nopo i momoros do, “Mongoi toko' do hilo'd bandar do baino' ko' suab, om mundorong toko'd hilo' dot ongosontoun do mongindapu' om mogihum do tusin,” ka, --- om pokinongoho' no dokoyu iti nosihat ku.

¹⁴A' kou i' koilo ondung nunu ot osiliu dot id dokoyu do suab! Iyokoyu nopo om miagal nod lisun tu' oruhai dot okito, om atanus no.

¹⁵Apatut nopod poboroson dokoyu om poingkaa, “Ondung korohian do Tuhan, om poimpasi toko' po, om owonsoi toko' indo iti ko' owonsoi toko' indo iri,” ka.

¹⁶Nga' asawat i' o ginawo dokoyu om minggayo-gayo o koboro-boroso' dokoyu. Om koboro-boroso' nopo do miagal diri om kasala' i'.

¹⁷Iyo nopoddi, om tulun nopo di koilo dit osonong dot apatut dau'd wonsoyon, nga' a' indo dau wonsoyon iri, om kowonsoi nod dusa i tulun diri.

Yakub 5

Popoinsan di Tulun di Kaya'

¹Oi tobpinai-tobpinai, iyokoyu i tulun do kaya! Pokinongoho' no dokoyu iti nosihat ku. Tongob kou no om mihad kou no, tu' oinggorit kou nondo do koimbagu.

²Naraag no i kakayaan dokoyu, om i pakayan dokoyu nga' nangaakan nod tanai.

³Togoron no i tamas om i pirok dokoyu; om iri no i togor diri o sumiliu'd sasi' do sumaap dokoyu om akanon nogindo di togor o tinan dokoyu do miagal dot osorob do tapui. Nokoponimung kou no do dapu' do tontok diti ponong id kopupuson no diti pomogunan.

⁴A' kou i' minamagadsi' di tulun di kumaraja' do hilo'd tumo dokoyu. Dinondo nodti om pokinongoho' no dokoyu o boros diyolo' do papasala' dokoyu. Tu' norongou nod Kinorohingan i Tuhan dit Agayo o Kuasa' i giniakan di tulun di minongomot do hiri'd tumo dokoyu do mokitulung dau.

⁵Koposi-posion nopo dokoyu do hiti'd pomogunan diti om poimponu' nod kakayaan om kosimbayanan. Om iyo kou po do popolombon do tinan dokoyu do maan sumbolio' do tontok di tadau'd koponumbolian.

⁶Momohukum kou om mamatai kou di tulun dit aiso' o sala', om a' i' iyolo' sumaap dokoyu.

Kolonuto' do Ginawo om Sambayang

⁷Iyo nopoddi oi tobpinai-tobpinai ku, om polonuton no dokoyu o ginawo dokoyu do gisom do korikatan do Tuhan. Antangai pogi' i tulun di gompongumo nga' alanut i' o ginawo do magandad do gisom do kopongua' i tanom-tanom dau. Om alanut o ginawo do magandad do rasam di maso di lumahanggang o roun do kayu, om i rasam di maso do mongusak o kayu.

⁸Om iyokoyu nga' apatut nogi' dot alanut o ginawo, om ogirot o ginawo tu' oruhai no o korikatan do Tuhan.

⁹Kada' kou no piindaraa-raat om kada' kou pogisala-sala' om a' kou i' ohukuman do Kinorohingan. Om sorohon no dot osomok no i gompomutus om posodia' no iyou do rumikot.

¹⁰Oi tobpinai-tobpinai, sorohon no dokoyu i nabi di minoro-boros dot id suang do ngaran do Tuhan, do maan dokoyu'd omitan, tu' alanut i' om ogirot o ginawo diyolo' do mulong piya dot oinggorit.

¹¹Om rinoitan iyolo' dot olumaag tu' alanut i' o ginawo diyolo'. Om nokorongou kou di kolonuto' do ginawo di Ayub, om nokoilo kou nogi' do binarakatan diri do Tuhan iyau dit id tohuri. Tu' Tuhan nopo om obinsianan i' kopio om osonong.

¹²Nga' agayo nopo kopio om iri no tu': Kada' kou no kopio rait do tawan ko' pomogunan ko' nunu nopo do tontok di sumumpa' kou. Suwai ko' poboroson nopo ot, "Oo," ka do kaakun ko no, om "Amu'," ka dot a' ko no kaakun; om a' kou i' ohukuman do Kinorohingan.

¹³Ondung haro ot id pogialatan dokoyu do maso dot osusa', om mositi' no do sumambayang iyau. Ondung haro o tulun dit otood, om mositi' no do modsinding iyau do mamarayou'd Kinorohingan.

¹⁴Ondung haro ot id pogialatan dokoyu do sumakit, om mositi' no do momolohou iyau di piro-piro boyoon do sidang. Om mositi' no dot ongoyon di piro-piro boyoon diri sambayangai i tulun di sumakit diri, mikuwo'd momoluhad dau do tumau dot id suang do ngaran do Tuhan.

¹⁵Ondung sumambayang iyolo' do mikuwo'd otumbayaan kopio, om lingasan indo do Tuhan i tulun di sumakit diri, om ompunan do Tuhan o dusa di nongowonsoi dau.

¹⁶Iyo nopoddi, om mositi' no dot okunon dokoyu i kasalaan dokoyu dot id tulun do suwai, om mogisambayang-bayang kou no, om olingasan kou i'. Agayo i' moti' o kuasa' do sambayang di tulun di tumanud do korohian do Kinorohingan.

¹⁷I Ilia nga' tulun i' do miagal dati'. Om suminambayang iyau dot iso-iso' o ginawo dot a' paparasam, om a' kopio noddi ruminasam, do solinaid do tolu o toun om satanga'.

¹⁸Om sambayang poddi kawagu iyau, om rasam nogiddi om gisom do minongua' ngai' i tanom-tanom.

¹⁹Oi tobpinai-tobpinai ku! Ondung haro ot id pogialatan dokoyu dot a' dii tumanud do ponudukan do mantad id Kinorohingan, om haro nondo o tulun do suwai do popoguli' kawagu do tulun diri dot id Kinorohingan,

²⁰om sorohon no ot ayat diti: Tulun nopo di mangangat do tulun di kidusa do gumuli' kawagu do mantad id ralan di nakasala', om iri no o mamasi do ginawo di tulun do kidusa'ddi do mantad id kapatayon, om i poporikot do koompunan di dusa dot ogumu'.



1 Pitrus

1 Pitrus 1

¹⁻²Oi tobpinai-tobpinai, i tulun do nopili' do Kinorohingan, i nokotompias dot id pointongkop do watas do Pontus, om Galatia, om Kapadokia, om Asia om Bitinia. Mogondos oku no, iyoho' i Pitrus, i rasul di Yesus Kristus, dot onuan kou do Kinorohingan do barakat om kosimbayanan do ginawo dit a' ogina-gina' kagayo. Nopili' kou do siniliu'd tulun di songonuon do Kinorohingan do miontok di natantu' mantad do wonsoyon do Kinorohingan, i Tapa'. Om nosiliu kou no di Rusod do Kinorohingan do tulun dit olidang, i pinotobilang do maan do dong Kinorohingan do tulun, om mumboyo' kou i' di Yesus Kristus om olidangan kou di raha' dau.

Soro-Sorohon di Pointantu' Kopio

³Kainou no mongunsikou do Kinorohingan, i Tapa' do Tuhan toko', i Yesus Kristus! Nosianan tomod iyau dati', om iri no o kinapanahakan dau dati' do koposion di wagu, tu' pinasi i' kawagu dau i Yesus Kristus do mantad id kapatayon. Om iri no o manahak dati' do soro-sorohon di pointantu' kopio.

⁴Mogondos toko' do kaanu di barakat di pinosodia' do Kinorohingan do patahakan di tulun di songonuon dau, iri no i barakat di pinoopi' dau do hilo'd surga, it a' rumaag, om a' apasa' om a' tumalup.

⁵Aanu ngai' no dokoyu iri, tu' otumbayaan kou i' do Kinorohingan. Om gompion kou di kuasa' do Kinorohingan om kaanu kou i' di koposion di nokosodia' no do pointalangon do kopupuson diti pomogunan.

⁶Iyo nopoddi, om kongotood kou no, do mulong piya do tumongob kou do daamot tu' oontok kou i' do piro-piro o pogumbalan di mogisuayan.

⁷Kogunaan nopoddi nga' popointalang kopio ondung iso-iso' kopio o ginawo dokoyu dot otumbayaan do Tuhan ko' amu'. Iri piya i tamas di rumaag nga' sompipion i' do tapui. Om kotumbayaan nopo dokoyu om agayo po o guna' ko' mantad do tamas. Om kaa pogiddi dot apatut i' dot umbalan om kointalang i' o kogiroto'. Om arayou kou indo om pusohon om poinggoyoon do tontok di tatau do korikatan kawagu di Yesus Kristus.

⁸Osianan kou i' dau do mulong piya dot a' kou nokokito mantad dau di gulu. Om otumbayaan kou i' dau do mulong piya dot a' kou kokito dau do dinondo. Om iri no o kataadan dokoyu, om haro o kataadan dokoyu dit agayo kopio om it a' no milo'd susuyon.

⁹Tu' norikot no i pokiririkatan kopio di kotumbayaan dokoyu, iri no i koposion do rusod dokoyu.

¹⁰Iti no i koposion di sinorisid kopio om i nihum kopio di nabi, o komoyon, om pinosunud mantad diyolo' o pasal di barakat di pinatahak do Kinorohingan dot id dokoyu.

¹¹Om sinorisid diyolo' ondung poingkuro om soira' iri dot osiliu, i komoyon di Rusod do Kristus, it id suang do ginawo diyolo'. Om tontok nopoddi nga' pinoboros mantad di Rusod diri dot id diyolo' o pasal di koinggoritan dit a' milo dot a' di Kristus opurimanan om pasal di kagayaan dau do katalib iri.

¹²Om sinunudan do Kinorohingan i nabi diri dot iri nopo i wonsoyon diyolo' om okon i' ko' maan do koinsanangan diyolo' suwai ko' maan do koinsanangan dokoyu; iri no it ongorongou dokoyu dot atarang tomod do posusuyon di piro-piro o gomponusui di Habar dot Osonong diri do pasal di Yesus Kristus. Om pinolombus diyolo' iri dot id dokoyu do mikuwo'd kuasa' do Rusod do Kinorohingan, i pinolintuhun dau do mantad hilo'd surga. Om iri piya moloikat nga' orohian i' do koilo di habar di posusuyon diyolo'ddi.

Monuhu' do Popolidang do Kowoyo-Woyoon

¹³Iyo nopoddi, om sumodia' kou no kopio. Antaan-taan no dokoyu om sorosorohon no kopio i barakat di patahakon dot id dokoyu do korikot kawagu i Yesus Kristus.

¹⁴Mumboyo' kou nod Kinorohingan, om kada' kou nondo tanud di kowoyo-woyoon do koposi-posion dokoyu di gulu po, dit a' kou po nokotutun do Kinorohingan.

¹⁵Suwai ko' kumolidang kou no do nunu nopo i wonsoyon dokoyu, do miagal do Kinorohingan di minomolohou dokoyu tu' olidang.

¹⁶Nokotulis no dot id suang do Buuk do Kinorohingan o poingkaa, “Kumolidang kou no, tu' olidang oku i',” ka.

¹⁷Roitan dokoyu do Tapa' o Kinorohingan do tontok do sumambayang kou dot id dau. Om iyau no i Kinorohingan di momutus do tulun do miontok di nowonsoi do pointikid-tikid do tulun, om a' i' iyau momogibang-gibang do momutus. Iyo nopoddi, om solinaid nopo dokoyu do hiti'd pomogunan, om poinggoyoon no dokoyu o Kinorohingan dot id suang do koposi-posion dokoyu.

¹⁸Om koilo kou i' di pinabayar do pinopoidu' dokoyu do mantad id koposi-posion dit aiso' o guna', i notungkusan dokoyu do mantad id taki-aki dokoyu. Om iri nopo pinambayar diri om okon i' ko' i milo'd rumaag do miagal do pirok ko' tamas,

¹⁹suwai ko' it agayo o gatang; iri no i tinan di Kristus, i nosiliu do dumba' dit aiso' o bohiton om aiso' o kabara-barasan do pinatahak dot id Kinorohingan do numaan do porsombahan di sinumbali'.

²⁰Om nopili' nod Kinorohingan i Kristus do tontok dit a' po nowonsoi iti pomogunan. Om tontok no di miririkot o kopupuson do pomogunan, do ruminikot iyau do hiti'd pomogunan, om apasi kou indo.

²¹Om id dau no o nokotumbayaan dokoyu do Kinorohingan, i minamasi kawagu dau do mantad id kapatayon om i pinopoinggayo dau. Om Kinorohingan no o kotumbayaan dokoyu om Kinorohingan o pagandakan dokoyu.

²²Om iri no i panananud dokoyu di ponudukan do mantad id Kinorohingan o kinopomolidangan dokoyu do tinan dokoyu om osianan kou do tulun dit iso-iso' o kinotumbayaan, do mikuwo'd iso-iso' kopio o ginawo.

²³Tu' id suang no di boros do Kinorohingan di poimpasi om i poingompus diri, do siniliu kou do tulun di wagu, it okon i' ko' pinogkosusu do tulun, suwai ko' mantad id Tapa' di hino kasai' do gisom do poingompus.

²⁴Om nokotulis no dot id suang do Buuk do Kinorohingan o poingkaa, “Oinsanan nopo o tulun do miagal do sakot, om i kagayaan dau nga' iyo no di tusak do sakot. Oriou no i sakot, om tumatak i tusak,

²⁵nga' iri nopo boros do Tuhan om hino kasai' i' do gisom do poingompus,” ka. Iri nopo boros diri om iri no i Habar dot Osonong di pinosusui dot id dokoyu.

1 Pitrus 2

Watu di Poimpasi om i Bansa' dot Olidang

¹Iyo nopoddi, om iyadaai no dokoyu o koinsanai dit angaraat, om kada' kou nondo pongudut, om kada' kou pinsorupai-rupai. Kada' kou osol, om kada' kou pongindaraat do tulun do suwai.

²Mositi' no do miyo kou do tanak di wagu po kosusu, tu' tuuhan kasai' di susu do don rusod dit aiso' o rolot. Om iri no o ralan dokoyu do sumuni om apasi kou indo.

³Haro i' o nokotulis dot id suang do Buuk do Kinorohingan do poingkaa, “Nokopuriman kou no kopio iyokoyu do kosonongo'd Tuhan,” ka.

⁴Iyo nopoddi, om rikot kou no dot id Tuhan. Iyau no o miagal do watu di poimpasi, i watu di pinataam do tulun tu' sorohon daa diyolo' dot aiso' o guna'; nga' iri nogiddi i pinili' do Kinorohingan do watu dit agayo o guna'.

⁵Iyokoyu no o miagal do watu dit ogumu' di songimpasi. Iyo nopoddi, om mositi' no dot orohian kou do pakayon do pomonsoi di walai'd Kinorohingan di don rusod. Om iyo noddi o ralan dokoyu dot osiliu'd imam di dong Kinorohingan no kopio do koposi-posion, om i papatahak dot id Kinorohingan do porsombahan di sinumbali' di don rusod, i kohubayaan do Kinorohingan, tu' i Yesus Kristus o popomilo dokoyu do papatahak diri.

⁶Tu' nokotulis i' dot id suang do Buuk do Kinorohingan o poingkaa, “Nopili' ku no o tiso' o watu dit agayo o gatang, i pinoiliu ku do hilo'd Sion do maan do watu di pomogirok kopio; om iri nopondo tulun dit otumbayaan dau om a' no oiman-iman,” ka.

⁷Iri nopo watu'ddi om agayo i' kopio o guna' dot id dokoyu it otumbayaan. Nga' id tulun nopondo dit a' otumbayaan, om abayaan no kopio it ayat dot id suang do Buuk do Kinorohingan do poingkaa, “Iri nopo watu dit a' pinakai di piro-piro tukang mamamaal diri, om nosiliu nogiddi kopio do watu dit agayo o guna',” ka.

⁸Om haro po o poingkaa, “Iri no i watu di kosoduwon do tulun, i watu di kotohubon diyolo',” ka. Om kasadu pogi' iyolo' nga' a' i' iyolo' otumbayaan di boros do Kinorohingan. Om iyo noddi o natantu' do Kinorohingan dot osiliu dot id diyolo'.

⁹Nga' iyokoyu nopo om bansa' i' di nopili', om imam di mogobi-obi' do raja', om bansa' dit olidang, i nokotobilang do maan do dong Kinorohingan, iyokoyu i tulun do songonuon do Kinorohingan. Pinili' kou do Kinorohingan om linohou kou dau do suminoliwan do mantad id totuong, om sumuang indo dot id suang do tanawau dau dit anawau kopio, om kopinsusui indo dokoyu o pasal di nongowonsoi dau di koimayaan kopio.

¹⁰Tontok nopo di gulu po, om okon kou i' ko' tulun di songonuon do Kinorohingan, nga' baino' noddi om tulun kou no di songonuon do Kinorohingan. Di nopo di gulu po om a' kou i' kosianan do Kinorohingan, nga' baino' noddi om nakaramit kou no di kosianan dau.

I Piro-Piro Susuhuon do Kinorohingan

¹¹Oi tobpinai-tobpinai di kosianan ku! Iyokoyu nopo om sompogunan i' om mombo-hombo do hiti'd pomogunan. Om iri noddi o kopogoduhan kopio ku dokoyu do tumanud di korohian dokoyu di don tulun, it a' kasai' nopo kopisokodung do ginawo dokoyu.

¹²Om mositi' no do posonongon kopio dokoyu o kowoyo-woyoon dokoyu dot id rolot do tulun dit a' kotutun do Tuhan, gisom do tondoson kou piya daa'ndo diyolo' do tulun dit araat nga' a' i' milo dot a' diyolo' okunon dot osonong i wonsoyon dokoyu, om mamarayou indo iyolo'd Kinorohingan do tontok di tadau do korikatan dau.

¹³Mositi' no do minsiriba' kou dot id pointikid-tikid do tulun di momorinta', do Tuhan o koinsiribaan: dot id Kaisar tuu, i nosiliu'd pomorinta' dit agayo,

¹⁴ko' id gobunor po di nopili' di Kaisar do momohukum di tulun di momonsoi'd araat om momusou di tulun di momonsoi'd osonong.

¹⁵Tu' korohian id Kinorohingan dot i wowonsoyon dokoyu dit osonong o ponompon dokoyu'd kabang do tulun di mimboros do dongkababasug.

¹⁶Mositi' no dot iyo di tulun dit okon ko' turipon o kowoyo-woyoon do koposi-posion dokoyu, nga' kada' dokoyu pakayo' i kosimbayanan dokoyu'ddi do maan do ponompon do karaaton, suwai ko' mositi' no dot iyo do dongsusuhun do Kinorohingan o kowoyo-woyoon dokoyu.

¹⁷Pusohon no o koinsanai'd tulun, om kosianai no di tulun di sompi' ko' tulun do Kristian. Koronok kou no do Kinorohingan, om pusohon no dokoyu i Kaisar.

I Koinggoritan di Kristus ot Omitan

¹⁸Oi tobpinai-tobpinai di nosiliu do susuhun, insiriba' kou no di tuan dokoyu do mikuwo'd momusou kopio diyolo'; om okon nopo ko' id tuan dit osonong koulun om it alamaya' nga' id tuan nogi' dit orongit.

¹⁹Om barakatan kou indo do Kinorohingan, ondung koilo kou no do korohian do Kinorohingan, om alanut o ginawo dot a' piya otulid o wonsoyon dot id dokoyu.

²⁰Tu' nunu toi kopio o koimayaan dot alanut piya o ginawo dokoyu do mamabo'd hukuman dit apatut dokoyu'd boboon dot i kisala' kou o kinopomohukuman? Nga' ondung alanut o ginawo dokoyu do mamabo'd koinggoritan di koontok dokoyu dot it otopot o winonsoi do koponginggoritan, om barakatan kou i' do Kinorohingan.

²¹Om iri no o kinapamalahawan do Kinorohingan dokoyu. Tu' noinggorit no i Kristus dot iyokoyu o kinoinggoritan, om iri no i winonsoi dau ot apatut dokoyu'd omitanan, om tumanud kou i' di winonsoi dau.

²²A' i' iyou insan pomonsoi'd dusa, om aiso' o tiso' pod tulun do nokorongou dau do minongudut.

²³Tontok di pinimpapalan iyou, om a' i' iyou suminuli' do minomopol. Om tontok di ninggorit iyou nga' a' i' iyou minimboros do sumuli'; suwai ko' tahak nopo iyou do Kinorohingan, i Gompomutus dit otulid.

²⁴I Kristus no o minamabo do koinsanai'd dusa toko' do hiri'd kayu salib, om koidu' toko' i' do mantad id pomorintaan do dusa, om miontok indo di korohian do Kinorohingan o kowoyo-woyoon toko'. Om iri no i suhat di Kristus o kolingos dokoyu.

²⁵Tontok nopo di gulu po om iyo kou poddi dumba' di napalid, nga' baino' noddi om nokoguli' kou no do tumanud di Madtatamong om i Gompomogompi' do ginawo dokoyu.

1 Pitrus 3

Kowoyo-Woyoo' di Misasawo

¹Om iyo kou nogiddi iyokoyu, i tongoondu' di kisawo, tu' mositi' no do minsiriba' dot id sawo. Om ondung haro ot id pogialatan di sawo dokoyu dot a' otumbayaan di habar do mantad id Kinorohingan, om milo indo i kowoyo-woyoon dokoyu do mamagayat diyolo' dot otumbayaan. Om a' kou i' minog do popoboros do nunu-nunu dot id diyolo',

²tu' okito indo diyolo' i kowoyo-woyoon dokoyu dit olidang om it otorodok dot id kinotumbayaan dokoyu.

³Kada' dokoyu pologoso' dot id soliwano o kolulumis dokoyu, do miagal do momolumis do tobuk ko' manampakai di poingillumis do tinan, ko' manampakai do pakayan dit angagayo o gatang.

⁴Suwai ko' pologoso' no do mantad id ginawo o tadon di kolumiso' dit a' tumanus, iri no i kowoyo-woyoon dit alamaya' om it osinondot, it agayo kopio o gatang dot id pagantangan do Kinorohingan.

⁵Om iyo noddi o kowoyo-woyoon di tongoondu' dit otorodok dot id tugama' om i mogondos do Kinorohingan, do momolumis do tinan diyolo' di gulu po, tu' mininsiriba' iyolo' dot id sawo diyolo'.

⁶Om i Sara nga' iyo iddi. Minihuboyo-boyo' i' iyau di Abraham om rinoitan dau i Abraham do tuan dau. Om iyokoyu do dinondo nga' osiliu no do tangaanak di Sara, ondung momonsoi kou no dit ongosonong om a' kou ooris do nunu nopo.

⁷Om iyokoyu nogi', i tongokusai dit ongakisawo nga' mositi' no do kosuhut kopio kou do kowoyo-woyoon di sawo dokoyu dot id pisompiiyanan dokoyu, om osorou kasai' dot iyolo' nopo om a' i' koiyo dokoyu kokoris. Suahon no dokoyu iyolo' tu' iyolo' nga' iyo i' dokoyu, do karamit di nipuhawang do koposion dit otopot kopio do mantad id Kinorohingan. Wonsoyon no dokoyu o miagal diti, om aiso' i' o kaantob do sambayang dokoyu.

Oinggorit dot i Momonsoi'd Osonong o Koponginggoritan

⁸Tonsi nopo do toinsanan diti om: mositi' no dot iso-iso' o ginawo dokoyu om iso-iso' o pomusarahan. Mositi' no do mogiinsian-sian kou do miagal do tulun di mogiobpinai. Om mogikosonong-sonong kou no om mogiinsiriba-riba' do ginawo.

⁹Kada' dokoyu suliai do karaaton it araat, om kada' suliai do popol o popol; suwai ko' ponuli' nopo om pokionuan o tulun diri do barakat do mantad id Kinorohingan. Tu' kinapamalahawan nopo do Kinorohingan dokoyu om papaanu dokoyu do barakat di mantad id dau.

¹⁰Nokotulis no dot id suang do Buuk do Kinorohingan o poingkaa, “Iri nopo tulun dit orohian do kopuriman do kosonongo' do koposion om orohian do kopuriman do piro-piro o tatau dit osimbayan, om mositi' no do porintaon dau o kabang dau om a' i' kopimboros dit araat om a' kopoboros dit a' otopot.

¹¹Mositi' no do minsodu' iyau dit araat om momonsoi dit osonong; om mositi' no do tumotos kopio iyau do monokiulud.

¹²Tu' podulon kasai' id Tuhan i tulun di tumanud do korohian dau, om mokinongou kasai' o Tuhan do sambayang diyolo'; nga' saapon id Tuhan i tulun di momonsoi'd araat," ka.

¹³Isai po toi ot orohian do momonsoi'd araat dot id dokoyu, ondung it osonong o korohian dokoyu'd momonsoi?

¹⁴Nga' mulong piya dot oinggorit kou dot i momonsoi'd osonong o koponginggoritan nga' ountung kou i! Kada' kou kooris dot isai nopo, om kada' kou katangkabo.

¹⁵Nga' id suang nopod ginawo dokoyu, om patahakon no dot id Kristus o karayahan dit apatut do patahakon dot id dau tu' Tuhan. Om mositi' no do posodia' kasai' kou do sumimbar do pointikid-tikid do tulun di muhot do pasal di soro-sorohon dokoyu dot aanu dokoyu.

¹⁶Nga' wonsoyon no dokoyu iri do mikuwo'd alamaya' o kowoyo-woyoon om osuwau. Om mositi' no dot osonong o kopurimanan do ginawo dokoyu, tu' ondung indaraaton kou dot it osonong o kowoyo-woyoon dokoyu, om i tumatanud kou di Kristus o kopongindaraatan, om ointingayaman indo i tulun di mongindaraat diri.

¹⁷Om osonong nogi' dot oinggorit dot i momonsoi'd osonong o koponginggoritan --- ondung iyo'ddi o korohian do Kinorohingan --- ko' mantad dot oinggorit dot i nokowonsoi'd araat o koponginggoritan.

¹⁸Tu' Kristus piya nga' insan noo kapatai, om diri noo do napatai do gisom do poingompus, dot i dusa'd tulun o nakapatayan --- iyou nopo om aiso' i' o sala', nga' minatai iyou do suminowoli do tulun di kisala'. Om winonsoi pogi' do Kristus o miagal diri nga' poporikot kawagu iyou dokoyu dot id Kinorohingan. Om pinatai o tinan dau, nga' pinasi i' kawagu dot id suang do kowoyo-woyoo' di don rusod.

¹⁹Om id suang nod kowoyo-woyoo' dau di don rusod do minongoi iyou popinsusui di habar do mantad id Kinorohingan dot id rusod di nokogiil:

²⁰iri no i rusod do tulun dit a' minumboyo' do Kinorohingan do tontok di poimpasi po i Nuu. Tontok nopoddi om alanut i' o ginawo do Kinorohingan do minandad do solinaid di Nuu do minomonsoi di kapal dau. Om iri no i tulun di hiri'd kapal --- do walu' no o tulun --- o napasi do mantad id sakob dot agayo'ddi.

²¹Om iri nopo i nosiliu'ddi om poiyaan di botisan, i mamasi dokoyu do dinondo. Iti nopo botisan diti om okon i' ko' i wonsoyon di natantu' mantad do pomolihung do tinan do mantad id koinsanai di sosomu', suwai ko' ponokobatos nu i' dot id Kinorohingan do mikuwo'd kopurimanan do ginawo dit osonong. Om kapasi pogi' dokoyu i botisan nga' napasi no kawagu i Yesus Kristus do mantad id kapatayon,

²²om nokoinsawat iyou do hilo'd surga. Om baino' nopoddi om kikuasa' no iyou do pounsugku' do Kinorohingan om momorinta' iyou do koinsanai'd moloikat, om koinsanai'd pomorinta' om koinsanai dit ongekikuasa'.

1 Pitrus 4

Kowoyo-Woyoon di Wagu

¹Iyokoyu nga' apatut nogi' do popokoris do tinan dot i pomusorou do miagal di dong Kristus o popokoris, tu' noinggorit no o tinan do Kristus. Iri nopo tulun dit oinggorit o tinan, om a' no kowonsoi'd dusa.

²Iyo nopoddi, om mantad pondod baino', om mositi' no do tumanud kou do korohian do Kinorohingan dot id suang do koposi-posion dokoyu do hiti'd pomogunan, om a' nondo tumanud di korohian do tulun.

³Tontok nopo di gulu po, om alaid kou no kopio do miningwonsoi do miagal di korohian di tulun dit a' kotutun do Tuhan. A' i' kopio osonong o kowoyo-woyoon dokoyu di gulu po. Tu' tuminanud kou do korohian do tinan dokoyu, om minagauk kou, om adalaan kou do rumamai dit a' osonong o karamayan, om moginum kou, om tumuku' kou dot id tingolig di kososomu' tomod o kowoyo-woyoo' do tumuku'.

⁴Om baino' nopoddi om osuayan diri i tulun dit a' kotutun do Tuhan do kokito dokoyu dot a' kou moyo' di kowoyo-woyoon diyolo' dit a' nopo otingkod- tingkod do mingwonsoi'd dusa. Om iri no o kopongindaraatan diyolo' dokoyu.

⁵Nga' tumimbaba' indo iyolo' do Kinorohingan do koimbagu, do poposusui do koinsanai di nongowonsoi diyolo' dot id toguang do Kinorohingan, i nokosodia' no do momutus do tulun di poimpasi om i nangapatai no.

⁶Om iri no o nokoposusuyan di Habar dot Osonong dot id tulun piya di nangapatai. Om kinoposusuyan nopo nga' mulong piya do norotuan no iyolo' do hukuman di koubasan do porotuan dot id tulun nga' apasi indo o rusod diyolo' do miagal do Kinorohingan tu' poimpasi. Iri nopo tulun diri om apatut i' do hukuman tu' i winonsoi diyolo' o kinopomohukuman do solinaid po diyolo' do poimpasi do hiti'd pomogunan diti, nga' orohian i' o Kinorohingan do manahak diyolo' do maso do rumamit di koposion di poingompus.

I Mongilo-Ilo di Nipuhawang do Mantad id Kinorohingan

⁷Oruhai noddi dot orikot o kopupuson do koinsanai'd nunu nopo. Iyo nopoddi, om mositi' no do porintaon dokoyu o tinan dokoyu om mumbangan-bangan, om milo kou i' do sumambayang.

⁸Om agayo nopo kopio do wonsoyon dokoyu nga' mositi' no do mogiinsian-sian kou om kosodia' kou do mogiampun-ampun.

⁹Mogisalakoi-lakoi kou no dot id walai dokoyu do mikuwo'd a' mimboros dot araatan.

¹⁰Nakaanu ngai' kou no do nipuhawang di mogisuayan do mantad id Kinorohingan. Iyo nopoddi, om sumiliu nopod tulun dit osonong o pongilo-ilo di nipuhawang do mantad id Kinorohingan diri, om mositi' no do pakayon dokoyu i nipuhawang diri do maan do koinsanangan do koinsanai'd tulun.

¹¹Iri nopo tulun di popolombus do boros, om mositi' no do popolombus di boros di mantad id Kinorohingan; om iri tulun di mogobi-obi' do tulun do suwai nga' mositi' no do mogobi-obi' do mikuwo'd kokorisan do mantad id

Kinorohingan. Om koinggayo indo o Kinorohingan dot i Yesus Kristus o popoinggayo, dot id suang do nunu nopo o wonsoyon. Iyau no i kikuasa' om it apatut do poinggoyoon do gisom do poingompus. Amin.

Oinggorit Tu' Nosiliu no do Tulun do Kristian

¹²Oi tobpinai-tobpinai di kosianan ku! Oinggorit tomod kou do dinondo poo tu' maso i' dokoyu do toinuon. Nga' kada' kou kosuayai do sorohon piya dokoyu do haro i suwai kopio ko' mantad di koubasanan do koontok dokoyu.

¹³Suwai ko' kotood kou nogi' tu' kotonggoi kou i' do Kristus dot oinggorit. Om pointalangan nopondo i kagayaan do Kristus do koimbagu, om otood kou indo iyokoyu.

¹⁴Ountung kou i' dot indaraaton kou piya dot i tumatanud kou do Kristus o kopongindaraatan. Tu' komoyon nopoddi nga' id suang dokoyu i Rusod di kikagayaan, iri no i Rusod do Kinorohingan.

¹⁵Kada' nogi' kopio'd haro o tongoiso' dokoyu dot oinggorit do koponginggoritan nopo om i minamatai do tulun, ko' minanakau, ko' i kararaat, ko' i minongoi iyau hompit do hal do tulun do suwai, o koponginggoritan.

¹⁶Nga' ondung oinggorit kou dot i tulun kou'd Kristian o koponginggoritan om kada' kou kointingayamai do hal diri. Nga' mongunsikou nogi' dot id Kinorohingan, tu' poposusui kou i' do ngaran do Kristus.

¹⁷Norikot noddi i maso do kopomutusan do Kinorohingan diti pomogunan. Om iri no i tulun do songonuon do Kinorohingan o poguluonon do momutus. Om ondung iyati' o poguluonon do Kinorohingan do momutus, om okuro-kuro nogindo ot osiliu dot id tulun dit a' otumbayaan di Habar dot Osonong do mantad id Kinorohingan diri?

¹⁸Nokotulis no dot id suang do Buuk do Kinorohingan o poingkaa, “Ondung apagon no do mamasi i tulun dit ongosonong, om okuro-kuro nogindo i tulun dit a' kotutun do Tuhan!” ka.

¹⁹Iyo nopoddi, om ondung haro o tulun dit oinggorit tu' korohian i' do Kinorohingan dot osiliu o miagal diri, om mositi' no dot osonong o kowoyo-woyoon diyolo', om tumahak kopio dot id Minomonsoi diyolo', i mamayaan kasai' di batos dau.

1 Pitrus 5

I Baanan do Dumba' do Kinorohingan

¹Pokionuon ku no kopio i piro-piro boyoon do sidang dokoyu do mokinongou do boros ku. Om iyoho' nga' boyoon nogi' do sidang. Om nokokito kopio oku di kinoinggoritan di Kristus, om kohompit oku indo dot id kagayaan dau di pointalangan do koimbagu. Om pokionuon ku no kopio dokoyu

²do gompion dokoyu i dumba' di nakatahak do Kinorohingan dot id dokoyu. Om gompion no dokoyu iyolo' do mikuwo'd osonong o ginawo do miagal di korohian do Kinorohingan, om okon i' ko' awagat o ginawo do momogompi'. Om kada' kou pomonsoi di karaja' dokoyu do mokimaanu-anu no do kountungan suwai ko' wonsoyon no dokoyu i karaja' dokoyu do mikuwo'd iso-iso' kopio o ginawo dot orohian do kumaraja'.

³Kada' kou iyo do pomorinta' di tumanud do dau'd korohian do momorinta' di tulun do pinaharapan dokoyu, suwai ko' siliu kou no dot omitanan diyolo' dit osonong.

⁴Om korikot nopondo i Boyoon do Gompomogompi' diri, om kaanu kou nondo di tupi' do don raja' dit olumis kopio, om it a' tumalup o kolumiso'.

⁵Om iyo kou nogiddi iyokoyu, i tongomulok po. Insiriba' kou no dot id tulun dit ongotuo. Om mositi' no do minsiriba' ngai' o ginawo dokoyu om mogitulung-tulung do mikuwo'd osiriba' o ginawo. Tu' nokotulis no dot id suang do Buuk do Kinorohingan o poingkaa, "Saapon i' do Kinorohingan i tulun dit asawat o ginawo, nga' insianan i' dau i tulun dit osiriba' o ginawo," ka.

⁶Iyo nopoddi, om insiriba' kou no dot id longon do Kinorohingan di kikuasa', om poinggoyoon kou indo dau dot orikot i maso do kopoinggayaan.

⁷Patahako' ngai' no dokoyu dot id Kinorohingan o koinsanai'd katangkabaan dokoyu tu' mamadul i' iyau dokoyu.

⁸Mumbangan-bangan kou no om sumodia' kasai'! Tu' Rogon no o pisangod dokoyu. Om iyo po iyau di singa do mimpanau do hilo' om hiti do maromgarom do mogihum do kanon dau.

⁹Saapon no dokoyu iyau do mikuwo'd ogirot o kotumbayaan, tu' oilaan i' dokoyu dot i tulun do Kristian do suwai do pointongkop diti pomogunan nga' oinggorit i' do miagal dokoyu.

¹⁰Nga' oinggorit kou pondo dot ongoruhai, om silihon kou nondo do Kinorohingan do tulun dit aiso' o kabara-barasan. Om pogiroton kou indo dau om pokorison kou om popongoron kou. Tu' iyau no o Kinorohingan dit obinsianan kopio, i minomolohou dokoyu do tumonggoi dau do momuriman do kosonongo' di kagayaan dau di poingompus do Kristus o popopurimon.

¹¹Iyau no i kikuasa' do gisom do poingompus! Amin.

Podsusuwau do Pongolimpupus do Surat

¹²Iti nopo surat ku dot oniiba' diti om tulison ku dot id dokoyu do nuhupan oku di Silas do minonulis. I Silas no o ponokotobpinai kopio ku do Kristian dit otorodok. Orohian oku do mongodsuur dokoyu om popoilo kopio dokoyu dot iti nopo tulison ku'dti om boros i' dit otopot do pasal do kosianan do Kinorohingan. Om igitan no kopio dokoyu i kosianan diri.

¹³Om i tobpinai dokoyu dit id sidang do hilo'd Babilon, i nopili' do Kinorohingan, nga' poporikot i' do tabi' dot id dokoyu; om i Markus, i tanak ku di kosianan kopio ku, nga' poporikot nogi' do tabi' dot id dokoyu.

¹⁴Pogitatabi' kou no do mikuwo'd poimponu' do kosianan do miagal do tulun do Kristian di mogiobpinai. Pokionuon ku no o Tuhan do manahak ngai' dokoyu do kosimbayanan do ginawo, iyokoyu i nosiliu do tulun di songonuon do Kristus.

2 Pitrus

2 Pitrus 1

¹Oi tobpinai-tobpinai dit otumbayaan kopio do miagal dahai! Nonuan toko' i' di Yesus Kristus, i Kinorohingan om i Raja' di Gampamasi toko' do kotumbayaan dot id dau, tu' minomonsoi i' iyou dit otopot. Iti nopo surat diti om mantad id di Simun Pitrus, i susuhuon om i rasul di Yesus Kristus.

²Pokionuan ku no iyokoyu do Kinorohingan do barakat om kosimbayanan do ginawo dit a' ogina-gina' o kogoyoo', tu' kotutun kou i' do Kinorohingan om i Yesus, i Tuhan toko'.

Lolohou om i Pilion do Tuhan

³Iri no i kuasa' do Kinorohingan di dong Kinorohingan o pinakai dau do minanahak dati' do koinsanai dit apatut do haro dot id dati' dot id suang do koposi-posion toko', iyati' i tulun di kikitumbayaan. Om winonsoi dau iti do tumanud di noilaan toko' do pasal di Yesus Kristus, i minomolohou dati' do rumamit di kagayaan om i kosonongo' dau.

⁴Om iyo noddi o ralan do Kinorohingan do minomuhawang dati' di piro-piro o barakat dit angagayo kopio om it angagayo kopio o guna' di nakabatos dau. Om iri no i piro-piro o barakat diri o popoidu' dokoyu do mantad id koinsanai do korohian dit araat kopio di mamaraag do pomogunan diti, om kaanu kou nondo di kowoyo-woyoon di dong Kinorohingan.

⁵Iyo nopoddi, om tumotos kou no kopio do gumirod dot otumbayaan di Kristus, om sokodungon i kotumbayaan dokoyu'ddi do kowoyo-woyoon dokoyu dit osonong. Om suwai no ko' i kowoyo-woyoon dokoyu dit osonong, om apatut nogi' do sumiliu kou do tulun di kitoilaan,

⁶om suwai no ko' i toilaan, om apatut nogi' do milo kou do momusus do korohian do tinan dokoyu. Om suwai no ko' i kopusus do korohian do tinan om apatut nogi' do minsingilo kou do papalanut do ginawo do tumimbaba' do koinsanai'd nunu nopo. Om suwai no ko' i papalanut do ginawo do tumimbaba' do koinsanai'd nunu nopo, om apatut nogi' do tumanud kou di korohian do Kinorohingan dot id suang do koposi-posion dokoyu.

⁷Om i tumanud do korohian do Kinorohingan dot id suang do koposi-posion nga' apatut nogi' do ruhanan do kosianan do koinsanai'd tulun dit iso-iso' o kinotumbayaan. Om suwai no ko' iri, om ruhanan no i kosianan dokoyu dot id tulun dit iso-iso' o kinotumbayaan, do kosianan dot id koinsanai'd tulun.

⁸Om iri ngai' no o kowoyo-woyoon dit apatut do haro dot id dokoyu. Om ondung haro dot id dokoyu o kowoyo-woyoon do miagal diri do gisom dot a' otingkod-tingkod, om osiliu kou no do tulun dit aparu' om haro kopio o kootuson di wonsoyon dokoyu, om kotutun kopio kou nondo di Yesus Kristus, i Tuhan toko'.

⁹Nga' tulun nopo dit a' miagal diri o kowoyo-woyoon, om a' i' atarang no o pogogontong dau; a' i' iyau kokito om olihuan dau do nolihungan no i dusa dau dit id gulu.

¹⁰Iyo nopoddi, oi tobpinai-tobpinai, om tumotos kou no kopio do popogirod di lolohou om i pinomili' do Kinorohingan dokoyu. Om ondung wonsoyon dokoyu o miagal diri, om a' no tumanus o kotumbayaan dokoyu.

¹¹Iyo nopoddi, om iyo noddi o kaanu-anu dokoyu do kosorupayan kopio do sumuang di pomorintaan di mompus-ompus, i pomorintaan do Tuhan om i Raja' do Gampamasi toko', i Yesus Kristus.

¹²Om iri no o kosoruan ku do poposorou dokoyu do pasal diri, do mulong piya do nokoilo kou noddi om notumbayaan kopio kou di ponudukan do mantad id Kinorohingan di naramit dokoyu'ddi.

¹³Solinaid ku nopo do poimpasi, om opurimanan ku i' do kitonggungan oku do poposorou dokoyu do pasal diri.

¹⁴Tu' oilaan ku no dot a' no alaid om tumongkiad oku no do mantad id pomogunan diti, tu' nosunudan oku no kopio di Tuhan toko' i Yesus Kristus, do pasal diri.

¹⁵Om tumotos oku no kopio do poposorou kasai' dokoyu'ddi, tu' apatai oku piya'ndo nga' osorou kasai' i' dokoyu iri.

I Pinosusui di Tulun di Nokokito Kopio do Kagayaan di Kristus

¹⁶Tontok di minonusui iyahai dokoyu di kogoyoo' do kagayaan do Tuhan toko' i Yesus Kristus do tontok di kinorikatan dau, om a' i' miagal di totongonon no toomod do tulun i sinusui dahai. Tu' iri nopo kagayaan do Kristus diri om nokito no kopio dahai do dahai kopio'd mato o nokokito.

¹⁷Hino i' iyahai'd hiri do tontok di pinusou om pinoinggayo iyau di Kinorohingan Tapa'. Tontok nopoddi om norongou o boros do mantad id dau it Agayo Kopio o Kagayaan, do minoro-boros do poingkaa, "Iti no i Tanak ku di kosianan ku. Om iyau no o kohubayaan do ginawo ku!" ka.

¹⁸Iyahai no kopio o nokorongou di boros diri do mantad hilo'd surga do tontok di minoyo' iyahai dau do hiri'd timpak di nuluhon dit olidang diri.

¹⁹Om iri noddi o kotumbayaan kopio dahai di boros do Kinorohingan di pinosusui di piro-piro o nabi. Om osonong no kopio do pusohon kopio dokoyu i boros diri, tu' iri nopo boros diri om miagal di lampung di tumitiu dot id kinoiyonon dit otuong do gisom dot orikot o kosuabon, om iyo di rombituon di roitan do soguanggo' do mogulinau dot id suang do ginawo dokoyu.

²⁰Sorohon no kopio dokoyu iti: Iri nopo boros do Kinorohingan di pinolombus di piro-piro o nabi om a' i' milo dot ilaan o komoyon do tumanud do toilaan do tulun.

²¹Tu' a' i' insan polombuso' o boros do Kinorohingan do tumanud toomod do korohian do tulun. Nga' iri i Rusod do Kinorohingan o momorinta' do tulun do popolombus di boros do mantad id Kinorohingan.

2 Pitrus 2

Gomponuduk di Goudut

¹Tontok nopo di gulu po om haro i' o piro-piro tulun di suminiliu'd nabi di goudut dot id pogialatan di tulun di songonuon do Kinorohingan. Om iyo nogindoddi ot id pogialatan dokoyu tu' haro nondo o tulun do sumiliu do gomponuduk di goudut. Om popotuduk nondo iyolo' do piro-piro o ponudukan dit a' otopot, i karaag do tulun. Om olimon nondo diyolo' i

Pomorinta' di pinopoidu' diyolo'. Om iyo noddi do poporikot iyolo' do kapatayon dot id tinan diyolo', om a' no alaid om rumikot no iri dot id diyolo'.

²Mulong piya dot iyo'ddi, nga' ogumu' indo o tulun do tumanud do kowoyo-woyoon di piro-piro o gomponuduk do goudut diri, i noporinta' do korohian do tinan diyolo'. Om iri no i wonsoyon diyolo' o kobungou dot ogumu' o tulun do mongindaraat di Ralan dot Otopot do rumikot dot id Kinorohingan.

³Om iri no i katamahao' diyolo' o kopopinsusuyan di gomponuduk di goudut do piro-piro o susuyon di pininsarahan i' tomod diyolo', do mokimaanu-anu do kountungan do mantad id dokoyu. Nga' alaid no kosodia' i gompomutus do paparatu' do hukuman dot id diyolo', om poingandad no diyolo' i kapatayon di natantu' mantad no do porikoton dot id diyolo'.

⁴Iri piya i moloikat di momonsoi'd dusa nga' a' i' do Kinorohingan pologoson do koidu' do mantad id hukuman, suwai ko' pataamon nopo dau iyolo' dot id suang do naraka. Om posuangon iyolo' dot id luang dit otuong, om hiri kasai' nondo iyolo' do gisom dot orikot i Tadau'd Kopomutusan.

⁵Om iyo noddi o nosiliu dot id pomogunan di gulu po; a' i' do Kinorohingan pinologos do nokoidu' iri do mantad id hukuman. Om pinorikatan do Kinorohingan do sakob dot agayo i pomogunan di tulun dit angaraat do maso'ddi. Om i Nuu no om i turu' o tulun do suwai o napas, tu' pinopopinsusui i' i Nuu di kowoyo-woyoon di kohubayaan do Kinorohingan.

⁶Om iyo nogiddi o nosiliu dot id bandar do Sodom om Gomura: Raago' nopo kopio do Kinorohingan i kabandaran diri do tapui o pinamaraag, om osiliu i' iri do poiyaan dit osiliu dot id tulun dit angaraat do koimbagu.

⁷Nga' i Lut nopo om napas i' do Kinorohingan om noinggorit tomod iyau di kowoyo-woyoon do tulun dot araat dit araat no kopio.

⁸Om hiri nod pogialatan do tulun do miagal diri i Lut, i tulun dot osonong diri do poingiyon nga' oinggorit tomod i' o ginawo dau, tu' monikid tadau nopo iyau do kokito om korongou di wowonsoyon diyolo' dit araat.

⁹Om milo i' o Tuhan do popoidu' di tulun di tumanud do korohian dau do tontok dot oontok iyolo' do pogumbalan. Om milo o Tuhan do popoolu' di tulun dit angaraat do maan inggorito' do tontok di Tadau'd Kopomutusan.

¹⁰Om okon-okon po om i tulun di tumanud do korohian do tinan diyolo' di kososomu' om mongindaraat do kuasa' do Kinorohingan. Om angkatama' no kopio om angasawat o ginawo di piro-piro gomponuduk do goudut diri, gisom dot a' no iyolo' ooris-oris piya do mongindaraat dit ongakagayaan di songingiyon do hilo' piya'd surga!

¹¹Om iri piya i moloikat dit okoris om kikuasa' ko' mantad di piro-piro o gomponuduk di goudut diri nga' a' i' monondos do papasala' dit ongakagayaan diri do boros di koindaraat o poborosan do ponondos dot id toguang do Tuhan.

¹²Nga' iri nopo i piro-piro o gomponuduk diri om a' no kopio ogina-gina' o karaato'. Iyo po iyolo' di nintorusan di maan no gomito' om maan patayo' o kinopogkosusuan. A' i' iyolo' momusorou, tu' wonsoyon nopo diyolo' o nunu nopo do tumanud di kopurimanan diyolo', gisom do songkiwalon nopo diyolo' it a' diyolo' osuhutan, dot i boros do koindaraat tomod o ponongkiwal. Iyo nopoddi, om apatai nondo iyolo' do miagal di nintorusan dit orongit.

¹³Om oinggorit nondo iyolo' tu' iri no o tisomuli' di minonginggorit iyolo' do tulun do suwai. Kasanangan nopo diyolo' nga' mingwonsoi do nunu nopo di dangadau do ponguru di korohian do tinan diyolo'. Ondung kotoning iyolo' dokoyu do mirikau dot id poginakanan, om kososomu' tomod o kowoyo-woyoon diyolo' tu' aawuk po iyolo' do korohian do tinan diyolo'.

¹⁴A' nopo iyolo' apaasan do momonsoi'd dusa, om korohian nopo diyolo' nga' montong no do tondu'd sundal. Om bayayaton diyolo' i tulun di wagu po kotumbayaai, om it a' po ogirot o kotumbayaan. Om noubas po tomod do tumamaha' o ginawo diyolo'. Iyolo' no i tulun di nousung!

¹⁵Om apalid no iyolo' tu' a' i' iyolo' orohian do sumusui di ralan dot otulid. Suminusui nogi' iyolo' di ralan di winayaan di Biliam i tanak di Bior di gulu

po. Tu' i Biliam nopoddi nga' orohian tomod do kaanu'd tusin do mantad id wowonsoyon dau dit araat.

¹⁶Nga' awagat tomod iddi o boros do pinopoinsan dau dot i kararaat dau o kinopoinsanan, do tontok di minoro-boros i kaladai dau do miagal do tulun do moro-boros. Om sansagai noddi i nabi diri do tumingkod do momonsoi di wowonsoyon dau di dongkouulau'ddi.

¹⁷Iri nopo piro-piro o gomponuduk do goudut diri om iyo po di tudan do waig di narasak om iyo di pituongan dot otilib di tongus dot opuhod. Nokosodia' nod Kinorohingan o tiso' o kinoiyonon dit otuong tomod do poiyanan diyolo'.

¹⁸Mimboros iyolo' do minggayo-gayo om mimboros do boros dit aiso' o suang; om iri korohian do don tinan di kososomu' kopio o pomurunsut diyolo' di tulun di wagu po kotongkiad do mantad id pogialatan do tulun di nangapalid.

¹⁹Papabatos i piro-piro o gomponuduk do goudut diri do kosimbayanan dot id tulun diri, om inda' ka dot iyolo' piya nga' turipon i' di kongoubasanan di karaag do tulun. Tu' ondung aala' o tulun do nunu nopo, om osiliu no iyou do turipon di nakaala' dau'ddi.

²⁰Iri nopo tulun di kotutun do Tuhan om nokotutun di Gampamasi dati', i Yesus Kristus, om nokoidu' no do mantad id koinsanai'd kuasa' do pomogunan di kososomu'd tulun. Nga' ondung akagasan kawagu iyou do gisom dot aala' iyou di kuasa'ddi, om araat pondo ko' i gulu o kowoyo-woyoon di tulun diri.

²¹Osonong nogi' dot a' daa insan koilo di ralan dot otopot do mantad id Kinorohingan o tulun do miagal diri, ko' mantad do nokoilo no, nga' alaid nondo om a' i' tumanud ngai' di ponuhuan di pinatahak do Kinorohingan dot id diyolo'.

²²Iri no i wonsoyon diyolo' o popointalang dot otopot iti boros do poingkaa, “Gulion i' di tasu do mongoi pangakan i tilob dau,” ka, om “I wogok di nopodsu' no nga' gumuli' i' kawagu do mongoi pillobu do burutak,” ka.

2 Pitrus 3

Batos do Pasal do Korikatan do Tuhan

¹Oi tobpinai-tobpinai di kosianan ku! Iti no surat ku di koduwo dot id dokoyu. Om id suang nopo diti duwo o surat ku'dti, om tuminotos oku no kopio do popoimbulai do pomusarahan dokoyu dit olidang.

²Om monuhu' oku daa kopio dokoyu do momusorou di boros do pinoboros di piro-piro nabi do boros do Kinorohingan di gulu po, om i ponuhuan do Tuhan, i Raja' do Gampamasi, i pinolombus dot id dokoyu di piro-piro rasul.

³Id gulu nopo kopio, om mositi' no do koilo kou do tontok nopondo do ponong id kopupuson do pomogunan, om mimbulai nondo o tulun di noporinta' po do korohian diyolo' di don tinan o koposi-posion. Om hingi-hingion kou nondo diyolo',

⁴tu' mimboros nondo iyolo' do poingkaa, “Minamatos kaka o Tuhan do rumikot! Om hinonggo noddi iyau'd baino'? Nangapatai no i taki-aki toko' nga' aiso' i' o nokosimban do nunu-nunu do mantad poddi wonsoyo' i' iti pomogunan!” ka no diyolo'.

⁵Tumomod i' iyolo' dot a' monongkuyaana do winonsoi'd Kinorohingan o tawan om pomogunan om winonsoi dot i boros dau o pinomonsoi di gulu po. Iti nopo pomogunan om winonsoi dau do mantad id waig, om waig o pinomonsoi;

⁶om waig i' --- iri no i waig do sakob dit agayo --- o pinamaraag do pomogunan di gulu po.

⁷Nga' iti nopo tawan om pomogunan di hino do dinondo om gompion i' di boros do Kinorohingan diri do maan raago' do tapui do koimbagu. Nga' maso pod tawan om pomogunan do gompion do dinondo poo, do gisom dot orikot i tadau do kopomohukuman om kapamatayan di tulun dot angaraat.

⁸Nga' kada' no kopio dokoyu lihuwai iti tiso' o hal, oi tobpinai-tobpinai ku: dot id pagantangan nopod Tuhan, om aiso' i' o pisuayan do sangadau om soribu o toun --- miagal nopo iri dot id dau.

⁹A' i' o Tuhan alaid do papatahak di nakabatos dau, do mulong piya do haro daa o kosorou dot alaid o Tuhan do papatahak. Nga' alanut nogi' moti' o ginawo dau'ddi dot id dokoyu tu' mada' i' iyau do haro o tongoiso' pod tulun dot apatai. Orohian i' iyau do korologo ngai' o tulun do mantad id koinsanai'd dusa diyolo'.

¹⁰Nga' rumikot indo i Tadau do Korikatan do Tuhan do miagal do korikatan do tulun di manakau. Tontok nopondo do Tadau'ddi, om tumanus nondo o tawan do mikuwo'd opuhod o ngorod, om ongosorob ngai' nondo i hilo'd tawan, om tumanus nondo o pomogunan om koinsanai dit id suang do pomogunan.

¹¹Iyo nopoddi o kowoyo-woyoo' do mamaraag ngai'ddi, om poingkuro nondo o kowoyo-woyoon dokoyu dit apatut? Mositi' no dot olidang o kowoyo-woyoon dokoyu om pointahak kopio dot id Kinorohingan,

¹²do solinaid do magandad kou om lumangad kou do korikatan di Tadau do Kinorohingan. Tontok nopondo do tadau'ddi, om aayi' nopondo o tawan dot osorob, om iri i hilo'd tawan nga' angalanak ngai' nopo tu' alasu' no kopio.

¹³Nga' iyati' nopo om magandad i' di pinabatos do Kinorohingan, iri no i tawan di wagu om i pomogunan do wagu, i kinoiyonon dit otulid o wonsoyon.

¹⁴Iyo nopoddi, oi tobpinai-tobpinai di kosianan ku, om daamot nopo dokoyu do magandad do tadau'ddi, om tumotos kou no kopio do popolidang do kowoyo-woyoon dokoyu om aiso' i' o kabara-barasan dot id toguang do Kinorohingan. Om gompion no dokoyu i piuludan dot osonong dot id Kinorohingan.

¹⁵Om sorohon no dokoyu dot iri nopo i kolonuto' do ginawo'd Tuhan toko', om maso i' dit osonong do pinatahak do Tuhan dot id dokoyu, om apasi kou i'. Om i Paulus i tobpinai toko' di kosianan toko', nga' nokoponulis i' do miagal diri dot id dokoyu. Om tinulis dau iri do mikuwo'd toilaan do pinatahak do Kinorohingan dot id dau.

¹⁶Monulis kasai' nopo i Paulus do pasal diri dot id suang do pointikid-tikid di surat dau. Om otopot i' do haro o piro-piro hal dit apagon do mongilo do komoyon dot id suang di surat dau'ddi. Om iri no i bohogian diri o somputulon do tulun dit aiso' o toila-ilaan om it a' ogirot o kotumbayaan. Om a' i' kosuayan o hal diri, tu' iri piya i bohogian do suwai dot id suang do Buuk do Kinorohingan nga' somputulon i' diyolo'. Om iri nopo wonsoyon diyolo'ddi, om mamaraag no diyolo'.

¹⁷Nga' iyokoyu nopo, oi tobpinai-tobpinai di kosianan ku, om nokoilo no do pasal diri. Iyo nopoddi, om antaan-taan no dokoyu, om a' kou i' atanggayan do hiri'd kinopolidon di tulun dot angaraat, gisom dot aratu' kou nondo do mantad id kinoiyonon dokoyu dit aiso' o koligagaan.

¹⁸Mositi' no do muhang-ruhang o topurimanan dokoyu di kosonongo' do kosianan di Tuhan Yesus Kristus, i Raja' do Gampamasi toko', om muhang-ruhang o toilaan dokoyu do pasal dau. Royohon no iyau do dinondo om gisom do poingompus! Amin.

1 Yohanis

1 Yohanis 1

Boros di Manahak do Koposion

¹Tonsi nopo kopio do surat diti om pasal di Boros di manahak do koposion, iri no i Boros di hino mantad do mantad di timpuun i'. Norongou no dahai iri, om nokito dahai do mato kopio dahai o nokokito. Om nosonsod kopio dahai iri, om noigitan kopio do palad dahai.

²Tontok di pinointalang i koposion diri, om nokito i' kopio dahai iri. Om iri noddi o koponusuyan dahai do pasal diri. Posusuyon dahai dot id dokoyu o pasal di koposion dit otopot kopio om i poingompus, i poinsugku' mantad do Tapa' om i nokointalang no dot id dahai.

³Tu' nunu nopo i nokito om i norongou dahai, om iri no o posusuyon dahai dot id dokoyu, om kopuriman kou i' iyokoyu do kosonongo' di koposion di koiso' dot id Tapa' om id Tanak dau, i Yesus Kristus.

⁴Kinoponulisan nopo dahai'dti om popotood kopio do ginawo toko'.

Kinorohingan Nopo om Tanawau

⁵Iti no o habar di norongou dahai do mantad id Tanak dau, i posusuyon dahai dot id dokoyu: Kinorohingan nopo om tanawau, om aiso' no kopio o totuong dot id suang dau.

⁶Ondung momoros toko' do koposion toko' nopo om nokoiso' no dot id dau, om otuong indo o kowoyo-woyoon toko', om mongudut toko' noddi dot id boros toko' om id wonsoyon toko'.

⁷Nga' ondung poimpasi toko' dot id suang do tanawau do miagal do Kinorohingan tu' id suang do tanawau, om mogiuulud toko' no om ogirot o piuludan toko', om iri no i raha' di Yesus, i Tanak dau, o momolihung dati' do mantad id koinsanai do dusa toko'!

⁸Ondung momoros toko' dot aiso' o dusa toko', om monipu' toko' no do tinan toko'; om a' i' hino o Kinorohingan dot id suang do ginawo toko'.

⁹Nga' ondung okunon toko' dot id Kinorohingan o koinsanai di dusa toko', om sulungon i' dau i batos dau om wonsoyon dau it otulid. Om ompunan i' dau o koinsanai di dusa toko' om lihungan toko' dau do mantad id koinsanai di nowonsoi toko' di kasala'.

¹⁰Nga' ondung momoros toko' dot aiso' o dusa toko', om roitan toko' no do goudut o Kinorohingan om a' toko' pinoopi' dot id suang do ginawo toko' i boros do Kinorohingan.

1 Yohanis 2

Kristus o Gomponguhup Dati'

¹Oi tangaanak ku! Koponulisan ku nopodti dot id dokoyu om mogodu dokoyu do momonsoi'd dusa. Nga' ondung haro i nokowonsoi'd dusa, om haro i' o mogobi' dati', iri no i Yesus Kristus, it otulid diri; om moro-boros indo iyou dot id Tapa' do mogobi' dati'.

²Om i Yesus Kristus no o popomilo do koinsanai di dusa toko' dot oompunan. Om okon i' ko' iri noo i dati'd dusa ot oompunan, suwai ko' iri nogi' i dusa do koinsanai'd tulun.

³Ondung mumboyo' toko' do koinsanai di ponuhuan do Kinorohingan, om iri no o popointalang do kotutun toko' do Kinorohingan.

⁴Tulun nopo di momoros do, “Kotutun oku do Kinorohingan,” ka, om a' i' iyou mumboyo' ngai' di ponuhuan do Kinorohingan, om oudut i' i tulun diri, om a' i' hino o Kinorohingan dot id suang do ginawo dau.

⁵Nga' tulun nopo di mumboyo' di boros do Kinorohingan, om aayi-ayi' no kopio o ginawo di tulun diri dot osianan do Kinorohingan, om iri no o popointalang do nokoiso' toko' no dot id Kinorohingan.

⁶Isai nopo o tulun do momoros do nokoiso' iyou dot id Kinorohingan, om mositi' no do momit iyou do kowoyo-woyoon do Kristus.

Ponuhuan di Wagu

⁷Oi tobpinai-tobpinai di kosianan ku! Iti nopo tulison ku'dti om okon i' ko' ponuhuan do wagu. Iti nopo om ponuhuan i' di laid, i nokosunud no dot id

dokoyu do mantad poddi kotumbayaa i' di Kristus; iri no i habar do mantad id Kinorohingan, i norongou dokoyu dit id gulu ko' iri.

⁸Mulong piya do miagal diri, nga' iti nopo ponuhuan diti tulison ku om wagu i'; tu' iri nopo i katapatan diti, om okito i' dot id kowoyo-woyoon di Kristus om okito nogi' dot id kowoyo-woyoon dokoyu. Tu' manus-tanus no o totuong om tumitiu no i tanawau dit otopot.

⁹Tulun nopo di momoros dot id suang iyau di tanawau, nga' araatan indo iyau di tobpinai dau, om id suang kasai' pod totuong i tulun diri do gisom piya do dinondo.

¹⁰Tulun nopo dit osianan do tobpinai dau, om poimpasi no iyau'ddi dot id suang do tanawau, gisom dot aiso' no dot id suang do kowoyo-woyoon dau i kobungou do tulun do suwai dot aratu' dot id dusa.

¹¹Nga' tulun nopo dit araatan do tobpinai dau, om id suang po iyau do totuong. Manau-panau po iyau dot id suang do totuong, om a' i' iyau koilo ondung hinonggo o pakayaan dau, tu' iri no i totuong diri o kobungou dau dot a' kokito.

¹²Monulis oku pogi' dot id dokoyu, oi tangaanak ku, nga' noompunan no i dusa dokoyu dot i Kristus o kinopongompunan.

¹³Monulis oku pogi' dot id dokoyu, oi komolohingan do kusai, nga' nokotutun kou no dau, i hino mantad do mantad di timpuun i'. Monulis oku pogi' dot id dokoyu oi tangaanakwagu nga' naala' no dokoyu i Yaraat.

¹⁴Monulis oku pogi' dot id dokoyu, oi tangaanak, nga' nokotutun kou no do Kinorohingan i Tapa'. Monulis oku pogi' dot id dokoyu oi komolohingan do kusai nga' nokotutun kou no di Boros di hino mantad do mantad di timpuun i'. Monulis oku pogi' dot id dokoyu, oi tangaanakwagu nga' ongokoris kou i', om id suang no do ginawo dokoyu i boros do Kinorohingan, om naala' dokoyu i Yaraat.

¹⁵Kada' kou kosianai diti pomogunan, ko' nunu nopo it id suang diti pomogunan. Ondung osianan kou diti pomogunan om a' kou no osianan do Tapa'.

¹⁶Koinsanai dit id suang do pomogunan diti --- i korohian do kowoyo-woyoon do tulun di kidusa, it okito do tulun om korohian nondo om i kopinggaya-gayaan do tulun --- koinsanai'ddi om okon i' ko' mantad id Tapa', suwai ko' mantad i' do hiti'd pomogunan.

¹⁷Iti nopo pomogunan om koinsanai di hiti'd pomogunan, i korohian do tulun, om maso no do tumanus. Nga' tulun nopo di tumanud do korohian do Kinorohingan, om poimpasi kasai' i' do gisom do poingompus.

Pisangod do Kristus

¹⁸Oi tangaanak ku, oruhai no do kopupuson diti pomogunan! Nosunudan mantad kou no do rumikot nondo i Pisangod do Kristus; om dinondo'dti nga' ogumu' no o tulun do nokointalang do sumaap do Kristus. Om iri no o koilaan dot oruhai no o kopupuson do pomogunan.

¹⁹Iri nopo i pisangod do Kristus diri om iri no i tulun di tuminongkiad do mantad id dati', tu' otopot nopo kopio om okon i' ko' id suang iyolo' di sinompuruan do tulun toko'. Ondung id suang daa iyolo' do sinompuruan do tulun toko', om atantu' no do poinsugku' kasai' i' daa iyolo' dati'. Nga' tuminongkiad i' iyolo' dati', om oilaan no kopio dot aiso' i' o tongosongulun piya do mantad id pogialatan diyolo' dot otopot kopio do poinsuang do sinompuruan toko'.

²⁰Nga' iyokoyu nopo om nakaramit no di Rusod do Kinorohingan di pinatahak di Yesus Kristus om iri noddi o nokotutun-tutun dokoyu di ponudukan dit otopot.

²¹Koponulisan ku nopodti dot id dokoyu om okon i' ko' it a' kou nokotutun di ponudukan dit otopot, suwai ko' i nokotutun kou'ddi o kinoponulisan ku, om koilo kou nogi' dot aiso' no o tudut dot id suang di ponudukan dit otopot diri.

²²Iri nopo i goudut om iri no i tulun di momoros dot i Yesus nopo om okon i' ko' i Raja' di Gampamasi di pinabatos do Kinorohingan. Iri nopo tulun diri om Pisangod i' do Kristus; tu' a' i' iyau otumbayaan di Tapa' om a' otumbayaan di Tanak.

²³Tulun nopo dit a' otumbayaan di Tanak, om komoyon nopoddi nga' a' no iyau rumamit di Tapa'. Om tulun nopo dit otumbayaan di Tanak, om komoyon nopoddi nga' rumamit no iyau di Tapa'.

²⁴Iyo nopoddi, om mositi' no do poiyonon kopio dokoyu dot id ginawo dokoyu i habar di norongou dokoyu do mantad di kotumbayaa kou i'. Ondung podulon kopio dokoyu i habar diri, om poingiso' kasai' kou no dot id Tanak om id Tapa'.

²⁵Om iti no o pinabatos di Kristus dot id dati': i koposion dit otopot kopio om i poingompus.

²⁶Om tulison ku dot id dokoyu o pasal di tulun di maso do tumotos do monipu' dokoyu.

²⁷Nga' pasal nopo dokoyu, om nakatahak no di Kristus i Rusod dau dot id dokoyu. Om solinaid nopo di Rusod dau dot id suang dokoyu, om a' no minog do haro o tulun do suwai do monuduk dokoyu. Tu' iri no i Rusod do Kristus o monuduk dokoyu do koinsanai do nunu nopo; om nunu nopo i potudukon dau om ongotopot ngai' no, om okon i' ko' tudut. Iyo nopoddi, om mositi' no do mumboyo' kasai' kou di potudukon di Rusod diri, om poingiso' kasai' kou dot id Kristus.

²⁸Iyo nopoddi, oi tangaanak ku, om mositi' no do poingiso' kasai' kou dot id Kristus, om katama' toko' i' do sumolowot dau do korikot iyau, om a' toko' lumisok dot ointingayaman.

²⁹Nokoilo kou no do Kristus nopo om tumanud i' do korohian do Kinorohingan. Iyo nopoddi, om apatut no do koilo kou do pointikid-tikid do tulun do tumanud di korohian do Kinorohingan om tangaanak nod Kinorohingan.

1 Yohanis 3

Tangaanak do Kinorohingan

¹Antangai toko' pogi' o kogoyoo' do kosianan do Kinorohingan dati', gisom do nakun toko' dau do tangaanak dau. Om otopot i' kopio do tangaanak toko' do Kinorohingan. Iri no ot a' kotutun-tutun dati' diti pomogunan dit araat, tu' a' i' iti pomogunan kotutun do Kinorohingan.

²Oi tobpinai-tobpinai di kosianan ku! Tangaanak toko' noddi do Kinorohingan do baino', nga' iri nopo i koinan-inano' toko' do koimbagu om a' po nokointalang kopio. Nga' oilaan toko' i' do korikot nopo o Kristus, om koiyo toko' nondo dau, tu' okito toko' nondo i koinan-inano' kopio dau.

³Koinsanai'd tulun di haro o soro-sorohon do miagal diti dot id Kristus, om mositi' no do mumbangan-bangan kopio om olidang i' kopio iyau, om olihungan do mantad id dusa do miagal do Kristus tu' olidang.

⁴Tulun nopo di momonsoi'd dusa, om tumolibamban no iyau dit oturan do Kinorohingan; tu' komoyon nopod dusa om i tumolibamban dit oturan do Kinorohingan.

⁵Koilo kou i' do kinorikatan nopod Kristus om mongoi pananus do koinsanai do dusa'd tulun, om aiso' i' o dau'd dusa.

⁶Koinsanai di tulun di nokoiso' dot id Kristus om a' no iyau tumilombus do momonsoi'd dusa. Tu' tulun nopo di tumilombus nopo do momonsoi'd dusa, om a' i' insan kokito do Kristus om a' kotutun dau.

⁷Oi tangaanak ku, kada' dokoyu pologoso' ot isai nopo o tulun do mamalid dokoyu. Tulun nopo di momonsoi do korohian do Kinorohingan om tanak nod Kinorohingan, do miagal do Kristus tu' Tanak do Kinorohingan.

⁸Nga' tulun nopo dit a' tumingkod do momonsoi'd dusa om tangaanak nod Rogon, tu' Rogon nopo om kidusa mantad, do mantad di timpuun i'. Om iri no o kinorikatan di Tanak do Kinorohingan tu' mongoi pamaraag di karaja' do Rogon.

⁹Tulun nopo di nosiliu do Tanak do Kinorohingan, om a' no tumilombus do momonsoi'd dusa, tu' haro no dot id dau i kowoyo-woyoon do Kinorohingan. Om a' nodd i yau milo do tumilombus do momonsoi'd dusa tu' Kinorohingan no o Tapa' dau.

¹⁰Iti no o pisuayan do tangaanak do Kinorohingan om i tangaanak do Rogon: Isai nopo it a' momonsoi do korohian do Kinorohingan ko' it a' osianan do tobpinai dau, om okon no ko' tanak do Kinorohingan.

Mogiinsian-Sian

¹¹Mantad po di timpuun i' om nokosunud no dot id dokoyu o habar diti: Mositi' no do mogiinsian-sian toko'.

¹²Kada' toko' no omit di Kain, i nosiliu do tanak do Rogon om minamatai di tobpinai dau. Nokuro tu' minamatai i Kain di tobpinai dau'ddi? Kinapamatayan nopo dau di tobpinai dau nga' kasala' i winonsoi dau. Nga' iri nopo i winonsoi di tobpinai dau om koontok i'.

¹³Iyo nopoddi, oi tobpinai-tobpinai ku, om kada' kou no kosuayai do karaatan kou piya do tulun do hiti'd pomogunan.

¹⁴Noilaan toko' i' do nokosoliwan toko' no do mantad id kapatayon, om nakakaa toko' no dot id koposion. Noilaan toko' i' iri, tu' osianan toko' no di tobpinai toko'. Tulun nopo dit a' osianan om komoyon nopoddi nga' porintaon kasai' po i yau do kapatayon.

¹⁵Tulun nopo dit araatan do tobpinai dau om gampamatai i', om koilo kou no do tulun nopo di gampamatai om aiso' no o koposion dit otopot kopio om i poingompus.

¹⁶Om iyo nodti o koila-ilaan toko' do kowoyo-woyoo' do mogiinsian-sian. Nakatahak nod Kristus o koposion dau do minatai do suminowoli dati'. Iyo nopoddi, om mositi' no do patahakon toko' o dati' do koposion gisom do matai do bagi'd tobpinai toko'!

¹⁷Ondung haro o tulun dit aiso' no o kokurangan do kokito di tobpinai dau di haro o kokurangan, om a' indo i yau monulung di tobpinai dau'ddi, om

poingkuro nondo iyau'ddi do milo do momoros dot osianan iyau do Kinorohingan?

18Oi tangaanak ku! Kada' toko' pomoros dot osianan dot id kabang noo ko' boros no toomod dot osianan. Mositi' no dot otopot kopio dot osianan toko', om i kointalang kopio dot id wonsoyon toko'.

Katama' do Tumimbaba' do Kinorohingan

19Iyo noddi o koila-ilaan toko' do nokohompit toko' do tangaanak do Kinorohingan dit otopot, om osimbayan o ginawo toko' dot id toguang do Kinorohingan.

20Koilo toko' i' dot ondung pasalaon toko' do ginawo toko', om toilaan nopo do Kinorohingan om agayo po ko' i toilaan do ginawo toko', om oilaan toko' dot iyau nopo om koilo i' do koinsanai'd nunu nopo.

21Iyo nopoddi, oi tobpinai-tobpinai di kosianan ku, om ondung a' toko' pasalaon do ginawo toko', om katama' toko' no do tumimbaba' do Kinorohingan.

22Om nunu nopo i pokionuon toko' dot id dau, om aanu toko' no iri, tu' minumboyoy' toko' i' do koinsanai di ponuhuan dau om minomonsoi toko' di kohubayaan dau.

23Iti no o ponuhuan dau dati'. Mositi' no dot otumbayaan toko' di Tanak dau, iri no i Yesus Kristus, om mositi' no do mogiinsian-sian toko' do miagal di pinonuhuan do Kristus dot id dati'.

24Koinsanai'd tulun di mumboyoy' do ponuhuan do Kinorohingan om poingiso' no dot id Kinorohingan, om Kinorohingan nga' poingiso' no diyolo'. Om oilaan toko' no do poingiso' o Kinorohingan dati' tu' nakatahak no dau dati' i Rusod dau.

1 Yohanis 4

I Rusod dit Otopot om i Rusod di Goudut

1Oi tobpinai-tobpinai di kosianan ku! Kada' kou ponongkuyaa' do koinsanai di tulun di mangakun do haro o Rusod do Kinorohingan dot id suang dau,

nga' toinuon po dokoyu iyolo'd gulu do mongilo ondung otopot do mantad kopio dot id Kinorohingan i rusod dit id suang diyolo' ko' amu'. Tu' ogumu' no o nabi di goudut do mimpanau do hinonggo-honggo nopo.

²Om poingkaa o ralan do koilaan dokoyu ondung otopot kopio iri do Rusod do Kinorohingan ko' okon: Tulun nopo di mangakun do ruminikot i Yesus do hiti'd pomogunan do miniyo'd tulun, om hino no dot id suang do tulun diri i Rusod do mantad id Kinorohingan.

³Nga' iri nopo tulun dit a' mangakun do miagal diri o nosiliu dot id di Yesus, om a' no hino i Rusod do Kinorohingan dot id suang dau. Iri nopo rusod dit id suang di tulun diri om mantad i' dot id Pisangod do Kristus. Nokorongou kou no do rumikot nondo i rusod diri, om dinondo nopodti om hiti no iyau id pomogunan.

⁴Nga' iyokoyu nopo oi tangaanak ku, om nasanganu no do Kinorohingan. Nangaala' no dokoyu i piro-piro nabi di goudut diri, tu' iri nopo i Rusod dit id suang dokoyu om agayo i' o kuasa' ko' mantad di rusod dit id suang di tulun di nasanganu diti pomogunan diti.

⁵Iri nopo i piro-piro nabi di goudut diri om pasal nopo do kowoyo-woyoon do dom pomogunan o popimboroson diyolo', om mokinongou i' iti pomogunan di boros diyolo' tu' nasanganu no iyolo' diti pomogunan.

⁶Nga' iyati' nopo om tangaanak toko' no do Kinorohingan; om iri no i tulun di nokotutun do Kinorohingan o mokinongou do boros toko'. Tulun nopo dit a' nasanganu do Kinorohingan, om a' i' mokinongou di boros toko'. Om iyo nodti o ralan toko' do mongilo do pisuayan di Rusod do popotuduk do ponudukan dit otopot, om i rusod di mamalid.

Kinorohingan Nopo Om Obinsianan

⁷Oi tobpinai-tobpinai di kosianan ku! Kainou no mogiinsian-sian tu' kosianan nopo om mantad i' dot id Kinorohingan. Tulun nopo dit osianan om tanak no iyau do Kinorohingan om kotutun iyau do Kinorohingan.

⁸Tulun nopo dit a' osianan, om a' no iyau kotutun do Kinorohingan; tu' Kinorohingan nopo om obinsianan i'.

⁹Pinoitalang do Kinorohingan dot osianan iyau dati' tu' sinuhu' dau i Tanak dau dit iso-iso' do luminintuhun do hiti'd pomogunan, om kaanu toko' i' do koposion do patahakon di Tanak dau dot id dati'.

¹⁰Iti no o komoyon do kosianan: Okon i' ko' iyati' o nosianan do Kinorohingan, nga' Kinorohingan o nosianan dati'. Om sinuhu' dau i Tanak dau do luminintuhun om kaanu toko' i' do koompunan do koinsanai di dusa toko' dot i Tanak dau o popomilo'ddi dot oompunan.

¹¹Oi tobpinai-tobpinai di kosianan ku, ondung miagal kopio'ddi o kosianan do Kinorohingan dati', om iyati' nga' mositi' no do mogiinsian-sian.

¹²Aiso' i' o tongosongulun piya do nokoumbal do nokokito do Kinorohingan nga' ondung mogiinsian-sian toko', om poingiso' no o Kinorohingan dot id dati' om poimpongo nondo gisom dot aiso' no ot okurang di kosianan dau dot id suang toko'.

¹³Nakatahak nod Kinorohingan i Rusod dau dot id dati', om iri noddi o koilo-ilo toko' do poingiso' toko' do Kinorohingan, om Kinorohingan nga' poingiso' no dot id dati'.

¹⁴Nokokito no iyahai di Tanak do Kinorohingan, om popinsusuyon diri dahai dot iyau nopo om sinuhu' di Tapa' do sumiliu'd Raja' do Gampamasi do pomogunan diti.

¹⁵Isai nopo o mangakun dot i Yesus nopo om Tanak do Kinorohingan, om poingiso' no o Kinorohingan dot id tulun diri, om i tulun diri nga' poingiso' no dot id Kinorohingan.

¹⁶Nokoilo toko' no om notumbayaan toko' di kosianan do Kinorohingan dati'. Kinorohingan nopo om obinsianan i'. Tulun nopo di noporinta' do kosianan o kowoyo-woyoon, om poingiso' no i tulun diri dot id Kinorohingan, om Kinorohingan nga' poingiso' no dot id dau.

¹⁷Kinapamangaan nopo di kosianan diri do gisom dot aiso' no ot okurang dot id suang toko' om papatama' dati' do tontok di Tadau'd Kopomutusan. Katama' toko' pogi'ndo nga' nokoiyo no do kowoyo-woyoon do Kristus o kowoyo-woyoon toko' do hiti'd pomogunan.

¹⁸Tulun nopo di nokopuriman do kosonongo' do kosianan do Kinorohingan om a' no kopuriman dot ooris; tu' iri no i kosianan dit aiso' ot okurang diri o mananus do koinsanai di kopurimanan dot ooris. Iyo nopoddi om kointalang no dot a' po nokopuriman ngai' o tulun do kosonongo' di kosianan do Kinorohingan ondung ooris no i tulun diri do tumimbaba' di Tadau'd Kopomutusan.

¹⁹Iyati' nga' osianan toko' no, tu' id gulu i' o Kinorohingan kosianai dati'.

²⁰Ondung haro o tulun do moro-boros dot, “Osianan oku do Kinorohingan,” ka, nga' a' indo iyau osianan di tobpinai dau, om goudut no i tulun diri. Tu' tulun nopo dit a' osianan do tobpinai dau dit okito dau, om a' no iyau milo dot osianan do Kinorohingan dit a' dau okito.

²¹Iyo nopoddi, om iti no o ponuhuan di Kristus dot id dati': Isai nopo ot osianan do Kinorohingan om mositi' no dot osianan di tobpinai dau.

1 Yohanis 5

Kamanangan Toko' dot id Sawat Diti Pomogunan

¹Tulun nopo dit otumbayaan dot i Yesus no i Raja' do Gampamasi di pinabatos do Kinorohingan, om tanak nod Kinorohingan o tulun diri. Tulun nopo dit osianan do tapa', om osianan no iyau di tanak.

²Om iti no o koilaan toko' dot osianan toko' di tangaanak do Kinorohingan tu' osianan toko' do Kinorohingan om mumboyo' toko' do koinsanai di ponuhuan dau.

³Tu' komoyon nopod osianan toko' do Kinorohingan om mumboyo' toko' do koinsanai di ponuhuan dau. Om koinsanai di ponuhuan dau nga' a' i' awagat dot id dati',

⁴tu' pointikid-tikid do tanak do Kinorohingan om haro no o kokorisan do mangala' diti pomogunan dit araat. Om pangala' toko' nopo diti pomogunan om i kotumbayaan toko'.

⁵Isai toi i kaala' diti pomogunan? Iri no i tulun dit otumbayaan dot i Yesus nopo om Tanak do Kinorohingan.

I Sasi' do Pasal di Yesus Kristus

⁶I Yesus Kristus no i ruminikot do hiti'd pomogunan do mitonggoi do waig di pinamatis dau om mitonggoi do raha' di napatai iyau. Tu' okon i' ko' ruminikot iyau do mitonggoi nod waig, suwai ko' mitonggoi do waig om raha'. Om iri no i Rusod do Kinorohingan o papasasi' dot otopot iri, tu' iri nopo i Rusod diri om a' i' nokoumbal do mongudut.

⁷Haro o tolu sasi':

⁸Rusod do Kinorohingan, waig om raha' --- oiyo nopo o pososion diti tolu o sasi' diti.

⁹Otumbayaan toko' i' di pososion do tulun; nga' iri nopo i pososion do Kinorohingan om ogirot po ko' iri. Om iri no i pinasasi' do Kinorohingan do pasal di Tanak dau.

¹⁰Iyo nopoddi, om tulun nopo di notumbayaan di Tanak do Kinorohingan, om naramit no dau dot id suang do ginawo dau i pinasasi' diri; nga' tulun nopo dit a' otumbayaan do Kinorohingan om momusorou no iyau do goudut o Kinorohingan tu' a' i' iyau otumbayaan di pinoboros do Kinorohingan do pasal di Tanak dau.

¹¹Iti no i pinasasi' diri: Nakatahak nod Kinorohingan dot id dati' i koposion dit otopot kopio om i poingompus, om iri no i Tanak dau o tadon di koposion diri,

¹²om tulun nopo di nakaramit di Tanak do Kinorohingan om nakaanu no di koposion; om tulun no dit a' nakaramit di Tanak do Kinorohingan om a' no nakaanu di koposion diri.

Koposion dit Otopot Kopio om i Poingompus

¹³Kinoponulisan ku nopodti dot id dokoyu, i notumbayaan di Tanak do Kinorohingan om popoilo dokoyu do nakaanu kou no di koposion dit otopot kopio om i poingompus.

¹⁴Om katama' toko' no do tumimbaba' do Kinorohingan tu' otumbayaan toko' no kopio do simbaron do Kinorohingan i sambayang toko' ondung miontok nori di korohian dau.

¹⁵Tu' oilaan toko' i' do mokinongou i' iyau dati' do tontok do mokianu toko' dau, om oilaan toko' nogi' do patahakon i' dau dot id dati' i pinokianu toko' dot id dau.

¹⁶Ondung kokito toko' dot ongoiso' o tulun di sompi' ko' Kristian do momonsoi'd dusa dit a' momungou di tulun diri dot atagakan do koposion dit otopot kopio om i poingompus, om mositi' no do sumambayang kou dot id Kinorohingan; om patahakon id Kinorohingan i koposion diri dot id tulun diri. Iti nopo om pasal no di tulun di kidusa dit a' momungou diyolo' dot atagakan di koposion diri. Nga' haro i' o dusa di momungou do tulun dot atagakan do koposion. Nga' pasal nopoddi om a' ku i' iyokoyu suhuon do sumambayang dot id Kinorohingan.

¹⁷Koinsanai di wowonsoyon di kasala', om dusa no nga' haro i' o dusa dit a' momungou do tulun dot atagakan do koposion dit otopot kopio om i poingompus.

¹⁸Koilo toko' i' do koinsanai'd tulun di nosiliu do tanak do Kinorohingan, om a' no tumilombus do momonsoi'd dusa, tu' iri no i tanak do Kinorohingan o mongintirung dau, om a' noddid milo i Yaraat do momonsoi do nunu nopo dot id dau.

¹⁹Koilo toko' no do nasanganu toko' nod Kinorohingan do mulong piya dot id suang ngai' do pomorintaan di Yaraat o pointongkop diti pomogunan.

²⁰Nokoilo toko' no do nokorikot no i Tanak do Kinorohingan om noonuan toko' no dau do toilaan, om kotutun toko' i' do Kinorohingan dit otopot. Nokoiso' toko' no dot id Kinorohingan dit otopot om nokoiso' toko' dot id

tanak dau i Yesus Kristus. Iyau no o Kinorohingan dit otopot, om iyau o koposion dit otopot kopio om i poingompus.

21Oi tangaanak ku; insodu' kou no do mantad id tingolig!



2 Yohanis

2 Yohanis 1

¹Kumaa dot id tondu' di nopili' do Kinorohingan, om kumaa dot id tangaanak di tondu'. Iti nopo surat diti om mantad id doho', i boyoon do sidang dit osianan kopio dokoyu. Om okon i' ko' iyoho' noo ot osianan dokoyu nga' oinsanan nogi' i tulun di nokotutun do Kinorohingan dit otopot dot osianan dokoyu.

²Tu' poingiyon no o Kinorohingan dot id suang do ginawo toko', om moyo-woyo' kasai' iyau dati' do gisom do poingompus.

³Pokionuon ku no dot onuan toko' do Kinorohingan Tapa', om i Yesus Kristus i Tanak di Tapa' diri, do barakat om kosianan om kosimbayanan do ginawo. Om pokionuon ku no dot aanu toko' ngai' iri do mikuwo'd otulid o ginawo om mikuwo'd osianan.

Katapatan om Kosianan

⁴Otood oku no do nokoilo do haro o tangaanak nu, oi tondu', do miagal di ponuhuan do Kinorohingan i Tapa' dot id dati'.

⁵Iyo nopoddi, oi tondu', om pokionuon ku no kopio do mogiinsian-sian toko'. Iti nopo poboroson ku dokoyu diti om okon i' ko' ponuhuan do wagu; iti nopo ponuhuan diti om nokoboros no dot id dati' do mantad di kotumbayaa'i toko' i'.

⁶Komoyon nopod osianan om tumanud ngai' di ponuhuan do Kinorohingan. Om ponuhuan nopo di norongou dokoyu do mantad di timpuun i' om monuhu' kopio dokoyu do mogiinsian-sian.

⁷Ogumu' no o gomponipu' do nokotongkop diti pomogunan. Iyolo' nopo om i tulun dit a' otumbayaan do ruminikot i Yesus do hiti'd pomogunan do suminiliu'd tulun. Tulun nopo do miagal diri om gomponipu' i' om Pisangod do Kristus.

⁸Iyo nopoddi, om mumbangan-bangan kou no, om a' kou i' atagakan di pinanatasan dahai do momonsoi do bagi' dokoyu. Om tumotos kou no om angaanu ngai' i' dokoyu it isomuli' dokoyu do mantad id Kinorohingan.

⁹Tulun nopo dit a' gumirok kopio dot id ponudukan di Kristus, tu' sumansala' nogi' do mantad id ponudukan di nokotuduk di Kristus om aiso' no dot id dau o Kinorohingan. Tulun nopo di poinggirot kasai' dot id ponudukan di Kristus om komoyon nopoddi om haro no dot id dau o Kinorohingan Tapa' om i Tanak.

¹⁰Iyo nopoddi, om ondung haro o tulun do korikot do mongoi poposusui dot id dokoyu do ponudukan dit a' nokotuduk di Kristus, om kada' dokoyu posolokoyo' i tulun diri dot id walai dokoyu om kada' kou tabi' di tulun diri.

¹¹Tu' iri nopo tulun di tumabi' di tulun do miagal diri om kotonggoi no di tulun diri do momonsoi di wonsoyon dau dit araat.

Boros do Pongolimpupus

¹²Ogumu' po daa kopio ot apatut ku'd posunudon dot id dokoyu nga' osorou ku dot osonong nogi' dot a' ku tulison do hiti'd surat. Om mogondos oku do koongoi oku kolimbuha' dokoyu, om koboro-boros oku i' kopio dokoyu, om ongotood ngai' toko' indo.

¹³Om i tangaanak di tobpinai nu'd tondu', oi tondu', i nopili' nogid Kinorohingan nga' poporikot id tabi' dot id diya', oi tondu'.

3 Yohanis

3 Yohanis 1

¹Oi Gayus i tobpinai ku di kosianan kopio ku! Iyoho' no i boyoon do sidang it osianan kopio diya',

²o sumambayang, om osonong-sonong ko i', om osimbayan ko, do miagal do ginawo nu tu' osimbayan.

³Otood oku no kopio do tontok di nokorikot i piro-piro o tobpinai di Kristian do pinopoilo doho' do kotorodoko' nu dot id Kinorohingan dit otopot, tu' otopot i' dot otorodok kasai' ko do tumanud di ponudukan do Kinorohingan.

⁴Aiso' no o popotood kopio doho' do suwai ko' i korongou oku do tumanud i tangaanak ku do ponudukan do Kinorohingan.

Rinayou i Gayus

⁵Oi tobpinai ku! Otorodok ko no kopio do minomonsoi di karaja' nu do bagi' di tambalut nu di sompi' ko' Kristian; om iri piya i tulun do Kristian dit a' nu po notutunan nga' tinulung nu i'.

⁶Nokosunud no diyolo' dot id sidang do hiti'd niyonon dahai o pasal do kosianan nu. Om tulungan no iyolo' om milo i' iyolo' do lumombus do mamanan om kohubayaan indo iyolo' do Kinorohingan.

⁷Tu' tontok do manau-panau iyolo' do kumaraja' do bagi'd Kristus om a' i' iyolo' kaanu do nunu nopo o ponulung do mantad id tulun dit a' kotutun do Kinorohingan.

⁸Iyo nopoddi, om mositi' no do monulung toko' iyati' i tulun do Kristian di tambalut toko' di sompi' ko' Kristian di miagal diri, om kotonggoi toko' i' iyati' di karaja' diyolo' di poposusui di ponudukan dit otopot di mantad id Kinorohingan.

I Diotripis om i Dimitrius

⁹NokoPONULIS oku no do surat dot oniiba' dot id sidang, nga' a' i' minamadul di boros ku i Diotripis it orohian do sumiliu'd boyoon dot id sidang diri.

¹⁰Nga' korikot oku pondo do hino, om susuyon ngai' ku nogindo o koinsanai di nongowonsoi dau, iri no it angaraat om i tudut di pinoboros dau do pasal dahai. Nga' a' po dau ula' i winonsoi dau'ddi. Tu' tontok di nokorikot i piro-piro tambalut dau di sompi' ko' Kristian om a' i' iyau orohian do ruminamit diyolo'. Suwai ko' noduhan nogi' dau i tulun do rumamit di tulun diri, om suhuo' no dau i tulun diri do sumoliwan do mantad id sidang!

¹¹Oi tobpinai di kosianan ku! Kada' kou omit dit angaraat, suwai ko' omitan nopo it osonong. Tulun nopo di momonsoi dot osonong om nasanganu nod Kinorohingan. Nga' tulun nopo di momonsoi dot araat om a' po nokotutun do Kinorohingan.

¹²Oinsanan nopo o tulun do mamarayou di Dimitrius. Om Kinorohingan piya nga' mamarayou i' dau. Om iyahai nga' mamarayou i' dau, om oilaan i' dokoyu do nunu nopo i posusuyon dahai om milo no do ponongkuyaanan.

Podsusuwau do Pongolimpupus diti Surat

¹³Ogumu' po daa kopio ot apatut ku'd poboroson dot id dokoyu, nga' osorou ku dot osonong nogi' dot a' ku tulison do hiti'd surat.

¹⁴Mogondos oku dot a' no alaid om koongoi oku no kolimbuha' dokoyu. Om kopogiboro-boros kopio toko' i'.

¹⁵Pokionuon ku no do barakatan kou do Tuhan. Om iri nogi' i tambalut dokoyu do hiti'd kinoiyonon ku nga' poporikot nogi' do tabi' dot id dokoyu. Om porikoton no o tabi' ku dot id pointikid-tikid di tambalut toko'.

Yudas

Yudas 1

¹Oi tobpinai-tobpinai di nolohou no do Kinorohingan om i kosianan kopio do Kinorohingan Tapa', om i gompion do bagi' di Yesus Kristus, iyoho' no --- i Yudas --- i tobpinai di Yakub, i susuhoon di Yesus Kristus,

²o mogondos dot: onuan kou do Kinorohingan do barakat, om kosianan om kosimbayanan do ginawo dit a' ogina-gina' o kogoyoo'.

I Piro-Piro Gomponuduk di Goudut

³Oi tobpinai-tobpinai di kosianan ku! Kinoponulisan ku nopo kopio do surat diti dot id dokoyu om popoilo do pasal di koposion di naanu toko'. Nga' baino' nodti om noodsuur oku do monosihat dokoyu dot id suang do surat diti om tumilombus kou i' do tumotos kopio do pokotopot di kotumbayaan di pinatahak do Kinorohingan dot id tulun di songonuon dau dit insan noo patahako' do gisom dot alaid.

⁴Tu' a' toko' i' noilaan do haro no o piro-piro o tulun dit araat do minomolisok-lisok do ruminikot dot id pogialatan toko'. Iyolo' no i tulun dit angaraat kopio di monomputul di habar do pasal do kosianan do Kinorohingan dot id dati', do mogihum iyolo' do ralan do monguru di korohian do tinan diyolo'. Om mada' iyolo' di Yesus Kristus, i Pomorinta' dit iso' noo om iyau noo, om iyau o Tuhan toko'. Mantad po di timpuun i' om nokoboros mantad no i pomohukum diyolo' dot id suang do Buuk do Kinorohingan.

⁵Koinsanai'ddi om nongoilaan ngai' no dokoyu, nga' orohian oku po do popoboros dot id dokoyu do pasal do kowoyo-woyoo' do Tuhan do minamasi di tulun dot Israil do mantad id pomogunan do Masir, nga' pinatai iddi dau i tulun dit id pogialatan diyolo' dit a' notumbayaan.

⁶Soroho' pogi' i piro-piro moloikat di tuminolibamban di diyolo'd kuasaon, gisom do tuminongkiad iyolo' di diyolo'd kinoiyonon. Nga' kagasai noddi do Kinorohingan i piro-piro moloikat diri do rantai di poingkogos kasai' do gisom do poingompus, dot id kinoiyonon dit otuong do hiti'd saalom do tana'.

Om hilo' kasai' no iyolo' do gisom dot orikot i Tadau di koronob kopio di kopomohukuman diyolo'.

⁷Soroho' pogi' i bandar do Sodom om Gomura om i kabandaran dot id posorili'; kowoyo-woyoon nopod tulun do hiri nga' miagal di winonsoi di piro-piro moloikat di noroitán di tiinu'. Miningwonsoi iyolo' dit araat om minagampahu' iyolo', gisom do ninggorit iyolo' do hukuman do tapui dit a' opisok do gisom do poingompus do maan do popoinsan do koinsanai'd tulun.

⁸Om iyo nogiddi i tulun di noroitán di tiinu', tu' minsorou nopo iyolo' do gisom do kowonsoi iyolo'd dusa dot id tinan diyolo'. Om poinsiriba-ribaon diyolo' o kuasa' do Kinorohingan. Om mongindaraat dit ongakigayaan di songingiyon do hilo'd surga.

⁹Om i Mikail piya i boyoon di moloikat nga' a' i' insan pomonsoi do miagal diri. Tontok di minisongkiwal iyolo' di Rogon ondung isai diyolo' o kaanu di rata' di Musa, om a' i' nakatama' i Mikail do pinapasala' di Rogon do minimboros do boros do mongindaraat. Suwai ko' pomoros nopo i Mikail do poingkaa, “Togodon ko i' bo do Tuhan dino!” ka.

¹⁰Nga' iti nopo tulun diti om songkiwalon nopo diyolo' om indaraaton o koinsanai dit a' diyolo' osuhutan. Miagal po iyolo' di nintorusan dit aiso' o toila-ilaan, tu' pongilo nopo diyolo' do nunu nopo om iri no i kopurimanan diyolo'. Nga' iri nogi' i karaag diyolo'.

¹¹Obungou no kopio iyolo'! Tu' suminusui i' iyolo' di ralan di winayaan di Kain. Mokimaanu-anu nopo iyolo'd tusin, om tumomod nopo iyolo' do rumatu' dot id kubong di kopolidon do miagal di Biliam. Om pinatai diri iyolo' tu' suminaap i' iyolo' do miagal di Kora.

¹²Tontok do papaharo kou do poginakanan, om kososomu' no kopio i kowoyo-woyoon di tulun diri dot id pogialatan dokoyu. Tu' ongodoot kopio iyolo' do makan om a' ointingayaman om diyolo' nod tinan o sorohon diyolo'. Miagal no iyolo' di haun di tilibon do ribut, nga' a' i' poposondot do rasam. Om miagal nogi' iyolo' do kayu dit a' mongua' do tontok piya di maso do

koponguaan; om miagal iyolo' di kayu di nutus do pinitonggoi do gamut om kapatai nopoddi kopio.

¹³Miagal po iyolo' di tumbak dit opuhod do hilo'd rahat; tu' poporuab do puta' om iyolo' nga' popoimbulai nogi' di wowonsoyon diyolo' di kointingayam kopio, do miagal di puta' di koruab. Om miagal iyolo' di rombituon di mimpanau om nokosodia' no do Kinorohingan o tiyonon diyolo' di hiri'd kinoiyonon dit otuong kopio do gisom do poingompus.

¹⁴I Hinok, i koturu' no do sinakagon do suminolusuk di Adam nga' nokoumbal i' do pinopoboros do pasal di tulun diri di gulu po. Boros kad Hinok, “Ontong pogi', rumikot nondo o Tuhan do miwoyo' do rinibuan o moloikat dau dit olidang

¹⁵do mongoi pomutus do koinsanai'd tulun. Hukuman nondo do Tuhan i tulun dit araat tu' i piningwansayan diyolo' dit angaraat o kopomohukuman. Om hukuman dau i tulun dit ongidusa om i tulun di mongingindaraat tu' i boborosan diyolo' do mongindaraat o kopomohukuman,” ka.

¹⁶Iri nopo i tulun diri om managalai nopo do mimboros dot araatan om papasala' do tulun do suwai. Om mintanud iyolo' di kongorohian diyolo' di kidusa. Om mamarayou iyolo' do diyolo'd tinan, om mamarayou-rayou iyolo' do tulun do suwai do ralan diyolo' do manganu do kountungan.

Popoinsan om Nosihat

¹⁷Nga' iyokoyu nopo, oi tobpinai-tobpinai di kosianan ku, om sorohon no dokoyu i nokoboros di piro-piro o rasul do Tuhan toko' i Yesus Kristus di gulu po.

¹⁸Pinopoilo mantad iyolo' dokoyu di gulu po dot oruhai nopondo o kopupuson diti pomogunan om mimbulai nondo o tulun do momohingi-hingi dokoyu, iri no i tulun di kowoyo-woyoon nopo om tumanud di kongorohian diyolo' di kidusa.

¹⁹Om iyolo' no i popoimbulai dot a' kopogiuludan. A' nogi' iyolo' porintaon di Rusod do Kinorohingan suwai ko' porintaon iyolo' di kongorohian di kowoyo-woyoon do dom pomogunan.

²⁰Nga' iyokoyu nopo, oi tobpinai-tobpinai ku, om tumilombus kou nopo do gumirod dot id kotumbayaan dokoyu dot id di Yesus Kristus. Iri nopo kotumbayaan dokoyu'ddi om olidang kopio. Daamot nopodti om sumambayang kou no do mikuwo'd kuasa' do Rusod do Kinorohingan.

²¹Om pointirungon kasai' no dokoyu o koposi-posion dokoyu dot id kosianan do Kinorohingan do solinaid dokoyu do magandad di Yesus Kristus i Tuhan toko', do papatahak dot id dokoyu di koposion dit otopot kopio om i poingompus dot i kosianan dau o kapanahakan dau.

²²Pointalangan no dokoyu o kosianan dokoyu dot id tulun di mikoduwo o ginawo.

²³Gayaton no o tulun do suwai do poposoliwan do mantad id tapui, om apasi i' iyolo'. Pointalangan no dokoyu o kosianan dokoyu dot id tulun do suwai do mikuwo'd ooris, nga' karaatai kou no di pakayan piya diyolo' di nososomu' di korohian diyolo' di kidusa.

Sambayang do Mamarayou

²⁴Kinorohingan no o milo do momogompi' dokoyu om a' kou i' aratu', om iyau o milo do mongigit dokoyu dot id toguang dau di kikagayaan do mikuwo'd otood kou om aiso' o bohiton dokoyu dot id toguang dau,

²⁵om iyau noo o Kinorohingan, i Gampamasi dati' dot i Yesus Kristus i Tuhan toko' o pinamasi. Om iyau no o Kinorohingan di kikagayaan om it agayo kopio, om i kisinundu om i kikuasa' do mantad di gulu po om gisom do poingompus! Amin.

Pinointalang

Pinointalang 1

¹Tonsi nopo do buuk diti om pasal di pinointalang di Yesus Kristus do pasal dit ongosiliu do koimbagu. Om pinosunud do Kinorohingan iri dot id Kristus om kointalang indo dau dot id piro-piro o susuhuon do Kinorohingan it ongoruhai nod ongosiliu. Om sinuhu' do Kristus i moloikat dau do mongoi dot id di Yohanis, i susuhuon dau, do poposunud dot id dau dit ongosiliu'ddi.

²Om susuyo' ngai' noddi di Yohanis i nongokito dau'ddi; om iti no i sinusui dau do pasal di boros do Kinorohingan, i pinogirod di Yesus Kristus dot i pinasasi' dau o pinomogirod.

³Olumaag no i tulun di mambasa' om i mokinongou di pinoboros mantad do hiti'd buuk diti, om i mumboyo' di pinotulis dot id suang do buuk diti. Tu' a' no alaid om osiliu ngai' noti.

Podsusuwau dot id Turu' o Sidang

⁴Oi tobpinai-tobpinai dit id turu' o sidang dot id pomogunan dot Asia! Mogondos oku no, iyoho', i Yohanis, do puhawangan kou do barakat om kosimbayanan do ginawo do mantad id Kinorohingan --- iyou i hino do dinondo, om i hino mantad, om i hino kasai' do gisom do poingompus --- om mantad nogi' di turu' o rusod dit id toguang do tirikohonon do Kinorohingan do momorinta',

⁵om mantad id di Yesus Kristus, i sasi' dit otorodok. Iyou no it id gulu kopio posio' kawagu do mantad id kapatayon om iyou no i pomorinta' dot id sawat do koinsanai'd raja' do hiti'd pomogunan. Osianan i' i Yesus dati', om iri no kinapatayon dau o pinopoidu' dau dati' do mantad id koinsanai'd dusa toko',

⁶om siniliu toko' dau dot imam, i momorinta' do miwoyo' di Kristus, om momonsoi do karaja' do dong Kinorohingan, i Tapa' dau. I Yesus Kristus no it agayo kopio om i kikuasa' do gisom do poingompus. Amin!

⁷Ontong pogi', rumikot nondo iyou do poinsakai'd haun! Om oinsanan nopondo o tulun do kokito dau, om iri nogi' i tulun di minonobok dau nga'

kokito i'. Om mihad ngai' nopondo o koinsanai'd bansa' do hiti'd pomogunan do mogihad dau. Atantu' no dot osiliu o miagal diri! Amin!

⁸“Iyoho' no it id gulu om it id tohuri,” kad Tuhan, i Kinorohingan, i hino do dinondo, om i hino mantad, om i hino kasai' do gisom do poingompus, iyau it Agayo Kopio o Kuasa'.

Nokito i Kristus dot id Pinointalang

⁹Iyoho' no, i Yohanis, i tobpinai dokoyu dit oinggorit dot iyo dokoyu, dot i koinggoritan dot oumbalan do pointikid-tikid di nakasanganu di Pomorintaan dau. Om pinataam oku do hiti'd pulou do Patmos tu' pinopopinsusui oku i' di boros do Kinorohingan, i pinogirod di kosianan di Yesus.

¹⁰Tontok di tadau do Tuhan, om porintao' oku no di Rusod do Kinorohingan, om korongou oku nod boros dot opuhod do miagal do tuni do torumpit do moro-boros do hiri'd tohuri-huri ku.

¹¹Boros ka di minoro-boros, “Tulison no it okito nu, om pokirimon no i buuk diri dot id turu' o sidang diti: Iposus, Smirna, Porgamus, Tiatira, Sardis, Piladilpia, om Laudikia,” ka.

¹²Om koili oku no do hiri'd tohuri ku do mogontong ondung isai i minoro-boros doho'. Om kokito ku no o turu' o potimpakan do lampung, di tamas do winonsoi.

¹³Hiri nopod tanga' di potimpakan do lampung diri om haro o poingkakat di koiyo-iyod tulun o kokitanan. Om kirasuk iyau dot anaru, i kotontod o konoruo'. Om linakapan dau do lokop do kangkab di tamas do winonsoi o kangkab dau.

¹⁴Om tobuk nopo dau om iyo pod hulu do dumba', om iyo do gapas kopurak. Om mato dau nga' iyo pod binuhang do tapui;

¹⁵om gakod dau nga' okolong poo do miagal di tambaga' do tinantan om i kinيسان do mongilat. Om boros nopo dau om iyo pod kahas do wasai dit agayo.

¹⁶Longon nopo dau'd wanan om kiinigit do turu' o rombituon, om haro o gayang dit atarom om i duwo o tarom do mantad id kabang dau. Om rabas dau nga' kosorong tomod o tulinau do miagal po di tatau do dong pitangaadau.

¹⁷Tontok di nokito ku iyau, om kotungub oku nopo do hiri'd toguang dau, om iyo oku poddi di tulun di napatai. Nga' pakabaya' no dau doho' o longon dau'd wanan om boro-boros no iyau do poingkaa, “Kada' kooris! Iyoho' no it id gulu om it id tohuri.

¹⁸Iyoho' no i poimpasi! Napatai oku no daa, nga' ontong pogi', nga' poimpasi oku noddi do gisom do poingompus. Om kikuasa' oku dot id sawat do kapatayon om id sawat do pomogunan di tulun do napatai.

¹⁹Iyo nopoddi, om tulison no it ongokito nu, i maso dot osiliu do dinondo, om it osiliu do koimbagu.

²⁰Iti no it a' daa pinoilaan mantad do komoyon di turu' o rombituon di nokito nu do poingigit do longon ku'd wanan, om komoyon di turu' o potimpakan do lampung, di tamas do winonsoi: Iri nopo turu' o rombituon diri om i piro-piro o moloikat di turu' o sidang, om iri no i turu' o potimpakan do lampung om i turu' o sidang,” ka.

Pinoitalang 2

Boros do Poboroson dot id Iposus

¹Om boro-boros po kawagu i koiyo-iyod tulun o kokitanan do poingkaa, “Tulison no o poingkaa do pokirimon dot id moloikat do sidang di hilo'd Iposus: Iti no o boros do mantad id dau, i kiinigit di turu' o rombituon o longon do wanan, om i mimpanau dot id pogialatan di turu' o potimpakan do lampung, di tamas do winonsoi.

²Oilaan ku i' i wonsoyon dokoyu: Aparu' tomod kou do kumaraja' om alanut tomod o ginawo dokoyu. Om oilaan ku i' dot a' kou orohian do poposimoyo' di tulun dot angaraat. Om tinoinu' i' dokoyu i tulun di mangakun do tulun

iyolo' di sinuhu', nga' okon i' kopio ko' tulun iyolo' di sinuhu', om noilaan i' dokoyu do goudut iyolo'.

³Atantu' i' o ginawo dokoyu om noinggorit kou dot iyoho' o kinoponginggoritan, om a' kou napaasan.

⁴Nga' iti poo o kawagatan do ginawo ku dot id dokoyu: Tu' a' kou noddi osianan doho' do miagal di timpuun i'.

⁵Iyo nopoddi, om ilaai no dokoyu do naratu' kou no kopio. Om rologo kou no do mantad id koinsanai'd dusa dokoyu, om wonsoyo' no dokoyu o miagal di winonsoi dokoyu di timpuun i'. Ondung amu', nga' rumikot oku nondo dot id dokoyu om ngoyon ku nondo iduwo' i potimpakan do lampung do mantad hiri'd pinoiyanan diri.

⁶Nga' haro i' o tiso' dot osonong dot id dokoyu, iri no tu': Araatan kou di wowonsoyon di piro-piro o tumatanud di Nikolaus, i karaatan ku iyoho'.

⁷Isai nopo i korongou, om mokinongou no kopio di pinoboros do Rusod do Kinorohingan dot id sidang! Om iri nopondo tulun di kamanang om pabanaron ku no do mangakan do tua' do kayu di tadon do koposion di poinsuni do hilo'd Kabun do Kinorohingan,” ka dau.

Boros do Poborosan dot id Smirna

⁸Om boros ka kawagu di koiyo-iyo'd tulun o kokitanan, “Tulison no o poingkaa do pokirimon dot id moloikat di sidang do hilo'd Smirna: Iti no o boros do mantad id dau, it id gulu om it id tohuri --- i napatai nga' napasi iddi kawagu.

⁹Oilaan ku i' o koinsanai di kosusaan dokoyu; om oilaan ku i' do mosikin kou --- nga' otopot nopo kopio om kaya' kou i'! Oilaan ku i' i boros do pongindaraat di tulun di mangakun do tulun do Yohudi, nga' otopot nopo kopio om okon i' iyolo' ko' tulun do Yohudi; iyolo' nopo om tulun i' di nasanganu do Rogon!

¹⁰Kada' kou kooris di koinggoritan dit a' no alaid om koontok no dokoyu. Soro-sorohon no dokoyu, do posuangon nondo di Rogon dot id giil o wookon

dokoyu do pogumbal dokoyu. Om oinggorit kou nondo do solinaid do hopod o tadau. Nga' mositi' no dot otorodok kou dot id doho' do gisom dot apatai, om onuan ku indo iyokoyu do koposion dit otopot kopio om i poingompus do maan dot isomuli' di kinamanangan dokoyu.

¹¹Isai nopo i korongou, om mokinongou no kopio di pinoboros di Rusod do Kinorohingan dot id sidang! Om iri nopondo tulun di kamanang, om a' no kopio oinggorit di kapatayon do koinduwo,” ka dau.

Boros do Poboroson dot id Porgamus

¹²Om boros ka kawagu di koiyo-iyod tulun o kokitanan, “Tulison no o poingkaa do pokirimon dot id moloikat do sidang di hilo'd Porgamus: Iti no o boros do mantad id dau, i kiinigit di gayang dot atarom, iri no i gayang di duwo o tarom.

¹³Oilaan ku i' o kinoiyonon dokoyu, tu' poingiyon kou do hino'd kinoiyonon di Rogon do momorinta'. Om otorodok kou i' dot id doho'. Tu' tontok piya di pinatai i Antipas, i sasi' ku dit otorodok diri, do hiri'd kinoiyonon di Rogon dot id dotoguangan dokoyu, nga' a' kou i' minogolim dot otumbayaan kou doho'.

¹⁴Nga' haro po o piro-piro o hal dot a' ku korohian dokoyu: Haro o piro-piro tulun dot id pogialatan dokoyu do tumanud di pinotuduk di Biliam. Om tinudukan di Biliam i Balak do ralan do momurunsut do tulun dot Israil dot id suang do dusa; tu' ralan nopo om mamayayat diyolo' do mangakan di taakanon di nokosubak dot id tingolig om minagampahu'.

¹⁵Om haro nogi' o tulun dot id pogialatan dokoyu do tumanud di ponudukan di tumatanud di Nikolaus.

¹⁶Iyo nopoddi, om rologo kou no do mantad id koinsanai'd dusa dokoyu! Tu' ondung amu', nga' a' no alaid om rumikot oku no do hino'd dokoyu om songodon ku nondo i tulun diri do gayang di hiti'd kabang ku o panangod ku.

¹⁷Isai nopo i korongou, om mokinongou no kopio di pinoboros di Rusod do Kinorohingan dot id sidang! Om iri nopondo i tulun di kamanang om

pabanaron ku no do mangakan di manna di poillisok, om kaanu ngai' nopondo iyolo' do watu dit opurak do mantad id doho'. Om haro nondo o ngaran di wagu do pointulis dot id watu'ddi, it a' oilaan dot isai nopo o tulun, do suwai ko' i tulun di karamit diri,” ka.

Boros do Poboroson dot id Tiatira

18Om boros ka kawagu di koiyo-iyod tulun o kokitanan, “Tulison no o poingkaa do pokirimon dot id moloikat do sidang do hilo'd Tiatira: Iti no o boros do mantad id Tanak do Kinorohingan, i mato nopo om obuhang po do miagal do tapui, om gakod no om okolong po do miagal do tambaga' di tinantan.

19Oilaan ngai' ku i' i wonsoyon dokoyu --- oilaan ku i' do mogiinsian-sian kou, om otorodok kou, om kumaraja' kou, om alanut o ginawo dokoyu dot oinggorit piya. Om oilaan ku i' do baino' nopo om aparua' kou po ko' mantad di gulu po do kumaraja'.

20Nga' iti no o kawagatan do ginawo ku dot id dokoyu: Tu' orohian kou do tumanud di Isibil, i tondu' di mangakun do susuhun do Kinorohingan. Ogumu' no o susuhun ku do notipu' dau om tinudukan dau do magampahu' om mangakan do taakanon di nokosubak dot id tingolig.

21Noonuan ku no iyau do maso do kumorologo do mantad id koinsanai'd dusa dau, nga' mada' i' iyau do tumingkod do magampahu'.

22Om antaan nopo! Nga' poloposon ku motindo iyau dot id toodopon do gisom i' dot orualan iyau. Om hiri nondo iyau om i tulun di minagampahu' dau dot ongoinggorit tomod. Om wonsoyon ngai' ku no o miagal diri do dinondo, nga' a' ku i' daa'ndo wonsoyon do tumingkod no iyolo' do momonsoi dit angaraat do miwoyo' dau.

23Om iri piro-piro tumatanud dau nga' patayon ku nondo om koilo ngai' i' o sidang dot iyoho' no i koilo do pomusarahan om ginawo'd tulun. Om somulian ku indo iyokoyu do miontok di winonsoi dokoyu.

²⁴Nga' iyokoyu nopo i suwai do hino'd Tiatira om a' i' tuminanud di ponudukan dit araat diri, om a' mininsingilo di toilaan do Rogon. Om poboroson ku no dot a' ku i' ruhangan o tonggungan dokoyu do gisom do sumiliu'd kawagatan dokoyu.

²⁵Nga' igitan no kopio dokoyu i naanu dokoyu do gisom dot orikot i maso do korikatan ku.

²⁶⁻²⁷Om iri nopondo tulun di kamanang, om i momonsoi kasai' di korohian ku do gisom do kopupuson, om onuan ku indo do kuasa' do miagal di naanu ku do mantad id Tapa' ku. Om karamit nondo iyolo' do kuasa' do mantad id doho' do momorinta' do koinsanai'd bansa', do sukud do basi' ot igitan do momorinta', om onuan ku iyolo' do kuasa' do momoromumuk do koinsanai'd bansa'ddi do gisom dot iyo pondo iyolo' di kuron do nomumuk.

²⁸Om karamit nondo iyolo' di rombituon di roitan do soguanggo' do mantad id doho'.

²⁹Isai nopo i korongou, om mokinongou no kopio di pinoboros di Rusod do Kinorohingan dot id sidang!" ka dau.

Pinointalang 3

Boros do Poboroson dot id Sardis

¹Om boros ka kawagu di koiyo-iyod tulun o kokitanan, "Tulison no o poingkaa do pokirimon dot id moloikat do sidang do hilo'd Sardis: Iti no o boros dau, i sanganu di turu' o rusod do mantad id Kinorohingan om sanganu di turu' o rombituon. Oilaan ku i' i wonsoyon dokoyu. Nokoboros daa do poimpasi kou, nga' otopot nopo kopio om poimpatai kou i'!

²Iyo nopoddi, om psik kou no, om pogiroton no i haro dot id dokoyu, dot a' pori apatai kopio. Tu' noilaan ku no dot iri nopo i winonsoi dokoyu om aiso' po o tiso' dot aiso' kopio o bohiton dot id toguang do Kinorohingan.

³Iyo nopoddi, om soroho' no dokoyu i nokotuduk dot id dokoyu di gulu po om i norongou dokoyu. Wonsoyo' no dokoyu iri om rologo kou no do mantad id koinsanai'd dusa dokoyu. Ondung a' kou mosik, om rumikot oku nondo dot

id dokoyu do miagal do tulun di manakau; om a' kou indo koilo di maso kopio do korikatan ku.

⁴Nga' hiti nopod pogialatan dokoyu do hiti'd Sardis om haro po o tulun di mada' kopio dot ososomu' o pakayan. Om iyolo' nopo om moyo' nondo doho' do mamantau dot onkipakayan dot opurak, tu' osorupai i' iyolo' do manampakai'ddi.

⁵Om rosukan indo do rasuk dot opurak i tulun di kamanang. Om a' ku i' pisokon o ngaran diyolo' do hiri'd Buuk do Tulun di Napasi. Om okunon ku indo do songonuon ku iyolo' dot id toguang di Tapa' ku om i piro-piro o moloikat dau.

⁶Isai nopo i korongou, om mokinongou no kopio di pinoboros di Rusod do Kinorohingan dot id sidang!" ka.

Boros do Poborosan dot id Piladilpia

⁷Om boros ka kawagu di koiyo-iyod tulun o kokitanan, "Tulison no o poingkaa do pokirimon dot id moloikat do sidang do hilo'd Piladilpia: Iti no o boros do mantad id dau, it olidang om it otopot kopio. Iyau no o mongigit di kungsi' di Daud; ondung mongiwang iyau om aiso' no o tiso' pod tulun do milo do monobon diri, om ondung potobonon dau, om aiso' no o tiso' pod tulun do milo do mongiwang diri.

⁸Oilaan ku i' i wonsoyon dokoyu. Oilaan ku i' dot a' kou i' okoris no; om natanud no dokoyu i pinonudukan ku om otorodok kou dot id doho'. Noiwanan ku no ot iso' o wawayaan do wayaan dokoyu, it a' milo do tabanan dot isai nopo o tulun.

⁹Soroho' no dokoyu iti: Iri nopo i tulun di nosiliu do tulun do songonuon do Rogon diri, om tulun i' di goudut i mangakun do Yohudi iyolo', om okon i', om porikoton ku indo iyolo' do gisom do motud iyolo' dot id toguang dokoyu. Om koilo nondo iyolo' dot osianan oku i' dokoyu.

¹⁰Om intirungan ku indo iyokoyu do mantad id maso do kosusaan di rumikot dot id pointongkop diti pomogunan tu' otorodok kou i' do tuminanud di

pinonuhuan ku. Om osiliu pogi' o miagal diri nga' pogumbal do koinsanai'd tulun do hiti'd pomogunan.

¹¹Oruhai oku nod rumikot! Om gompion no kopio dokoyu i naanu dokoyu, om aiso' indo o tiso' pod tulun do magahau di hodia' do kinamanangan dokoyu.

¹²Iri nopo i tulun di kamanang, om silihon ku nondo do torigi dot id suang di walai'd Kinorohingan ku dit olidang, om hiri nondo iyou do poundorong do gisom do poingompus. Om iri nondo i ngaran do Kinorohingan ku, om i ngaran di bandar do Kinorohingan ku --- iri no i Yorusalim do wagu di lumintuhun do mantad hilo'd surga, do mantad id Kinorohingan ku --- o tulison ku dot id tinan do tulun diri. Om tulison ku dot id tinan do tulun diri o ngaran ku di wagu.

¹³Isai nopo i korongou, om mokinongou no kopio di pinoboros di Rusod do Kinorohingan dot id sidang!" ka.

Boros do Poboroson dot id Laodikia

¹⁴Om boros ka kawagu di koiyo-iyod tulun o kokitanan, "Tulison no o poingkaa do pokirimon dot id moloikat do sidang do hilo'd Laodikia: Iti no o boros di roitan dot Amin, i sasi' dit otorodok om it otopot, i tadon do koinsanai'd nunu nopo di winonsoi'd Kinorohingan.

¹⁵Oilaan ku i' i wonsoyon dokoyu; oilaan ku i' dot a' kou osogit om a' kou alasu'. Osonong nogi' daa dot indama' om osogit kopio ko' alasu' kou!

¹⁶Nga' alasu-lasu' kou no; a' alasu' kopio, om a' osogit. Om iri no o kopongilaban ku dokoyu.

¹⁷Momoros kou dot, 'Kaya' i' iyahai om haro ngai' i' dahai,' ka dokoyu. Nga' a' i' dokoyu oilaan do norutum tomod kou om aradaat kopio o koiyon-iyono dokoyu! Mosikin kou, om poillabas kou, om bolou kou.

¹⁸Om iri no o kopomisunudan ku dokoyu do momoli'd tamas do mantad id doho', iri no i tamas dot osompipi', om kakaya' kou indo. Om momoli kou nogi' do pakayan dit opurak do mantad id doho' om kipakayan kou indo do

ponirung do tinan dokoyu di poillabas om i kointingayam. Om momoli nogi' do tubat do pogihilon dot id mato dokoyu om kokito kou indo.

¹⁹Iri nopo tulun di kosianan ku, om togodon ku i' om loposon ku do monuduk. Iyo nopoddi, om pokoiso-isoon no kopio dokoyu o ginawo dokoyu, om rumologo kou no do mantad id koinsanai'd dusa dokoyu.

²⁰Antangai pogi! Poingkakat oku no dot id wawayaan do mogkoritik. Ondung haro o tulun do korongou do boros ku, om mongiwang no di totobon, om sumuang oku nondo do mongoi solowot dau; om tumorungak oku nondo dau do makan om iyau nga' potorongak no doho'd makan.

²¹Iri nopondo tulun di kamanang om pabanaron ku no do mirikau dot id tirikohonon ku di don raja' do poinsugku' doho', do miagal doho' tu' nakamanang no, om poirikau oku noddi dot id talad do Tapa' ku dot id tirikohonon dau do momorinta'.

²²Isai nopo i korongou, om mokinongou no kopio do poborosan di Rusod do Kinorohingan dot id sidang!" ka dau.

Pinointalang 4

Tuminuku' dot id Kinorohingan do Hilo'd Surga

¹Om kokito oku po kawagu do pinointalang. Om nokito ku ot iso' o wawayaan do noiwangan do hilo'd surgas. Om korongou ku po kawagu o boros di minoro-boros doho' dit id gulu i' do miagal do tuni do torumpit o karangahan. Boros ka di minoro-boros, "Kaino'd hiti. Om pointongon ku indo iya' dit ongosiliu do koimbagu," ka.

²Om diiri i' om diiri do noporinta' oku do Rusod do Kinorohingan. Om kokito ku noddi do haro ot iso' o tirikohonon do don raja' do hilo'd surgas, om haro ot iso' tulun do poirikau dot id tirikohonon diri.

³Rabas nopo do tulun diri om mogulinau po do miagal do watu di roitan do yaspor om watu di roitan do sardis, i watu dot agayo kopio o gatang. Om pointutuk nopo di tirikohonon do don raja'ddi om buluntung di mogulinau do miagal do watu samrud.

⁴Om haro o duwo nohopod om apat o tirikohonon do don raja' do pointutuk di tirikohonon do don raja'ddi. Om hiri no do poirikau o duwo nohopod om apat o boyoon dit ongkipakayan dot opurak, om ongkitupi' do tamas do miagal di tupi' do don raja'.

⁵Om mingkalab poo o kodumaat do mantad hiri'd tirikohonon di don raja'ddi om hiri o tadon do tinggoron dit opuhod tomod. Om hiri nopod dotimbabaan di tirikohonon do don raja'ddi om haro o turu' o tata' di kitapui; iri no i turu' o Rusod do Kinorohingan.

⁶Om haro nogi' o miagal di rahat do kasa' dot id dotimbabaan di tirikohonon do don raja'ddi, do miagal pod kristal o kanawaho'. Hiri nopod posorili' di tirikohonon do don raja'ddi, dot id pointikid-tikid di tisan om haro ot apat o kipinuhobo, i notongkop nopod mato o ponong id kangkab om ponong id likud.

⁷Iri nopo i kipinuhobo di koiso' nga' koiyo-iyod singa. Iri no koduwo, om koiyo-iyod sapi' di tontoluhan. Iri no kotolu om kirabas do miagal do rabas do tulun. Om iri no kaapat, om koiyo-iyod kondiu di mulud-tulud o kokitanan.

⁸Iri nopo it apat o kipinuhobo'ddi, om saraanaman nopod talad, om notongkop do mato ot id soibau om id saalom. Om a' nopo otingkod-tingkod do modsinding i kipinuhobo'ddi do tadau om totuong, do sinding do poingkaa, “Olidang, olidang, olidang no o Tuhan, i Kinorohingan dit Agayo Kopio o Kuasa'; i hino do dinondo, om i hino mantad, om i hino kasai' do gisom do poingompus,” ka.

⁹Modsinding ngai' nopo it apat o kipinuhobo'ddi do sinding do pamarayou, om pomusou om pongunsikou dot id dau, i poirikau dot id tirikohonon do don raja'ddi, iyau i poimpasi do gisom do poingompus. Om tontok di modsinding it ongkipinuhobo'ddi,

¹⁰om songingotud ngai' nopo i duwo nohopod om apat o boyoon do hiri'd tirikohonon di don raja', do tumuku' dot id dau, i poimpasi do gisom do poingompus. Om pataamo' nopoddi diyolo' i tupi' diyolo' di don raja' do hiri'd

dotimbabaan di tirikohonon do don raja'ddi, do mikuwo'd minomoros do poingkaa,

¹¹“Oi Tuhan, i Kinorohingan dahai! Iya' noo ot osorupai do royohon, om pusohon om onuan do kuasa'. Tu' iya' no o minomonsoi do koinsanai'd nunu nopo, om mantad i' do korohian nu do nongosiliu ngai' om songimpasi o koinsanai'd nunu nopo,” ka.

Pinointalang 5

I Buuk do Linopi om i Tanak do Dumba'

¹Om kokito ku noddi ot iso' o buuk do linopi do poingigit di poirikau do hiri'd tirikohonon di don raja'ddi. Iri nopo buuk diri nga' notongkop nopo do tulis o miampaping om sinorokot do turu' o saap.

²Om kokito ku noddi o songulun o moloikat dit okoris kopio do mimboros dot opuhod do poingkaa, “Isai noo ot osorupai do mongidu' dilo saap om mongungkaya' diti buuk?” ka.

³Nga' hilo' piya'd surga, om hiti'd pomogunan, om hilo'd saalom diti tana' nga' aiso' i' o tulun do milo do mongungkaya' di buuk, om aiso' o kasaap do montong do suang di buuk diri.

⁴Om ihad oku nopo tu' aiso' i' o songulun piya dot osorupai do mongungkaya' di buuk diri, om it osorupai do montong do hiri'd suang di buuk.

⁵Om haro'ddi o songulun dot id pogialatan di piro-piro o boyoon diri do minoro-boros dot id doho' do poingkaa, “Kada' ihad! Ontong pogi! Nakamanang no i singa do mantad id payat do Yohuda, i sinakagon di Daud dit agayo'ddi. Om milo i' iyau do mongidu' dilo turu' o saap om koungkaya' iyau dilo buuk,” ka dau.

⁶Om kokito ku noddi o songinan o Tanak do Dumba' do miningkakat do hiri'd tanga-tanga' di tirikohonon do don raja'ddi, do nosorilian dit apat o kipinuhobo om koinsanai di boyoon. Iri nopo Tanak do Dumba'ddi nga' iyo di nosumbali' no o kokitanan. Turu' o sungu dau om turu' o mato: iri no i turu' o rusod do mantad id Kinorohingan di sinuhu' do tumongkop diti pomogunan.

⁷Om pamanau nodd i Tanak do Dumba'ddi do minongoi rapou om ngoyo' no dau i buuk di poingigit do longon do wanan di tulun di poirikau do hiri'd tirikohonon di don raja'.

⁸Om daamot nopo di Tanak do Dumba'ddi do momonsoi'd miagal diri om otud ngai' nopo it apat o kipinuhobo om i duwo nohopod om apat o boyoon diri do hiri'd toguang di Tanak do Dumba'. Om ongkiinigit ngai' nopo iyolo' do kecap i om mangkuk do tamas di kisuang do kominyan, iri ngai' no i sambayang do tulun di songonuon do Kinorohingan.

⁹Om modsinding iyolo' dot iso' o sinding di wagu do poingkaa, "Iya' no ot osorupai do manganu di buuk diri om mongidu' di saap do pinonorokot. Tu' napatai ko no, om iri no i kinapatayon nu'ddi, o pinomoli nu do tulun do mantad id koinsanai'd payat, om bansa'd boros, om pomogunan, om bansa'd tulun do patahakon dot id Kinorohingan.

¹⁰Nosiliu nu no iyolo' do sinompuruan do tulun di nokotobilang do silihon dot imam om kopogobi-obi' i' iyolo'd Kinorohingan toko', om kopomorinta' do hiti'd pomogunan," ka.

¹¹Om ontong oku po kawagu. Om korongou ku no o boros do moloikat di rinibuan i' om jutaan o kogumuo'. Songingkakat iyolo' do pointutuk di tirikohonon do don raja', dot iyolo' ngai' dit apat o kipinuhobo om i piro-piro o boyoon diri.

¹²Om modsinding iyolo' dot opuhod do poingkaa, "Iri nopo Tanak do Dumba' di nosumbali'ddi om osorupai i' do kaanu do kuasa', om kakayaan, om toilaan, om kokorisan; osorupai i' iyau do pusohon, om poinggoyoon om pingroyohon!" ka.

¹³Om korongou ku nodd i o koinsanai di kipinuhobo do hilo'd tawan, om hiti'd pomogunan, om hilo'd saalom do tana' om hilo'd saalom do rahat --- dot oinsanan nopo it onkipinuhobo do hilo'd tawan om hiti'd pomogunan --- do modsinding do poingkaa, "Iyau nopo i poirikau dot id tirikohonon di don raja', om i Tanak do Dumba'ddi, om royohon no kopio om pusohon om abantug om kikuasa' do gisom do poingompus!" ka.

¹⁴Om boros ka dit apat o kipinuhobo'ddi do suminimbar, “Amin!” ka. Om otud ngai' nopo i boyoon diri do tuminuku'.

Pinoinalang 6

I Piro-Piro o Saap di Pinonorokot

¹Om kokito ku nodd i Tanak do Dumba'ddi do minongidu' di saap do koiso' dot id pogialatan di turu' o saap diri. Om korongou ku no o tiso' dit apat o kipinuhobo do minomoros dot, “Kaino!” ka. Om karangahan nopo di boros dau nga' iyo pod ngorod do tinggoron.

²Om ontong oku no, om kokito ku no o songinan o kuda' dot opurak. Om iri nopo i poinsakai di kuda'ddi om kiinigit dot iso' o pawakasan do pana', om nonuan iyau dot iso' o tupi' di don raja'. Om pamanau no iyau do miagal do tulun di nakamanang no do mongoi panganu do kamanangan.

³Om iduwo' no di Tanak do Dumba'ddi i saap di koduwo, om korongou ku no i kipinuhobo di koduwo do minomoros dot, “Kaino!” ka.

⁴Om soliwani nodd o songinan o kuda' di suwai no. Iri nopo kuda'ddi om aragang. Om iri nopo i poinsakai di kuda'ddi om nonuan do kuasa' do mananus do kouludan do hiti'd pomogunan, om mogipapatai indo o tulun. Om onuwai no iyau dot iso' o gayang dit agayo.

⁵Om iduwo' nodd di Tanak do Dumba'ddi i saap di kotolu. Om korongou ku no i kipinuhobo di kotolu do minomoros dot, “Kaino!” ka. Om ontong oku no, om kokito ku no o songinan o kuda' dit oitom. Om iri nopo i poinsakai di kuda'ddi om kiinigit do timbangan.

⁶Om korongou ku nodd o miagal-agal do boros do tulun do moro-boros do mantad hiri'd tanga-tanga' dit apat o kipinuhobo'ddi. Om poingkaa o pinoboros di minoro-boros diri, “Horogo nopod songkilogram o gandum om irad do gads'i do sangadau, om horogo do tolu kilogram do barli nga' irad i' do gads'i do sangadau. Nga' kada' raago' i guas do saitun om i kabun dot anggur!” ka.

⁷Om iduwo' noddì di Tanak do Dumba'ddi i saap di kaapat. Om korongou ku no i kipinuhobo di kaapat do minomoros dot, “Kaino!” ka.

⁸Ontong oku no, om kokito ku no o songinan o kuda' dit oposi'. Om ngaran nopo di poinsakai di kuda'ddi om kapatayon. Om muhut-suhut dau i Pomogunan di Kapatayon. Om pinatahak dot id diyolo' o sompiapat diti pomogunan, om kapamatai i' iyolo', do pamatai nopo om pisangadan, om mononglous, om toruol di mogkoroliu om piro-piro o nintorusan dit ongorongit.

⁹Om iduwo' noddì di Tanak do Dumba'ddi i saap di kolimo. Om kokito ku no do hiri nopod sahou di pananaraban do porsombahan om haro o piro-piro o ginawo do tulun di pinatai tu' pinokotopot i' diyolo' i boros do Kinorohingan do tontok di suminasi' iyolo'.

¹⁰Om mimboros iyolo' dot opuhod do poingkaa, “Oi Tuhan it Agayo Kopio o Kuasa', it olidang om it otopot! Piro po o koloido' om butusan nu nogi' o tulun do hiti'd pomogunan om hukuman nu iyolo' tu' minamatai i' iyolo' dahai?” ka.

¹¹Om tikidai ngai' nopo iyolo' do rasuk dot opurak. Om suhuo' noddì iyolo' do mundorong-dorong dot ongoruhai, do gisom dot opongo o ginumu' di tambalut diyolo' do pakaraja' om i tobpinai diyolo' dot apatai do miagal diyolo' tu' pinatai.

¹²Om kokito ku noddì i Tanak do Dumba'ddi do mongidu' di saap di koonom. Om guyu' noddì o tana' dot opuhod kopio. Om tuong nopo o tadau do miagal poddi kain dot oitom dit aparad, om iri tulan nga' ruminagang do miagal pod raha'.

¹³Om sangratu-ratu' poo i rombituon do hiti'd pomogunan, do mantad hilo'd tawan, do miagal di tua' dot ara dit a' po noonsok do lumoho do tontok dot otongusan do tongus dit opuhod.

¹⁴Om tanus nopo ilo tawan do miagal nod karatas di linundun, om oinsanan nopo o nuluhon om pulou do pinoundaliu do mantad hiri'd kinoiyonon mantad diri.

¹⁵Om oinsanan nopoddi o raja' do pomogunan, om i tulun dit ongkipangkat, om i boyoon do soudor, om i tulun do kaya' om i tulun di kikuasa', om i tulun do suwai, dot iri turipon om it okon ko' turipon, do minongoi ngai' lisok dot id suang do luang do nuluhon om id pogiolit-olitan di pampang do hilo'd nuluhon.

¹⁶Om minggiak poo iyolo' dot i nuluhon om i pampang o barasan do poingkaa, “Onsitai no iyahai! Tirungo' no iyahai do mantad id mato di poirikau dot id tirikohonon di don raja'ddi, om mantad id kototogod di Tanak do Dumba'ddi!

¹⁷Nokorikot no i tadau di korolosi kopio, om pourobuson noddi diyolo' o kototogod diyolo', om aiso' no o tongoiso' pod tulun do katama' do tumimbaba' diyolo'!” ka no diyolo'.

Pinointalang 7

Hatus om Apat Nohopod om Apat Noribu o Tulun do Mantad id Bansa'd Israil

¹Om kokito ku noddi ot apat o moloikat do poingkakat do hiri'd apat o linsuk do pomogunan. Om pinusus diyolo' it apat o tongus do hiti'd pomogunan, om aiso' indo o tongus do kotongus dot id katanaan ko' id rahat, ko' id kokoyuan.

²Om kokito ku no kawagu o tiso' o moloikat do suwai do ruminikot do mantad ponong hilo'd koulayon. Om minigit iyau do saap do mantad id Kinorohingan di poimpasi. Om lohowo' no di moloikat dot opuhod o boros it apat o moloikat di nonuan do kuasa' do mantad id Kinorohingan do mamaraag do katanaan om rahat.

³Boros ka di moloikat diri, “Kada' po dokoyu raago' o katanaan ko' iti rahat, ko' ilo kokoyuan dot a' po dahai asaapan ngai' o turos di susuhuon do Kinorohingan toko',” ka dau.

⁴Om kosunudai oku noddi do haro o 144,000 o tulun di sinaapan o turos di saap do Kinorohingan. Iri nopo tulun diri om mantad ngai' id hopod om duwo o payat do bansa' dot Israil,

⁵do 12,000 o tulun do mantad id pointikid-tikid do payat. Iyolo' nopo om mantad id payat di: Yohuda, om di Rubin, om di Gad,

⁶om di Asor, om di Naptali, om di Manasi,

⁷om di Simion, om di Liwi, om di Isakar,

⁸om di Sibulon, om di Yusup om di Binyamin.

Tulun dit Ogumu' Kopio do Songintimung

⁹Om ontong oku po kawagu, om kokito ku no o tulun dot ogumu' kopio do songintimung --- om ogumu' no kopio gisom dot aiso' no o tiso' piya'd tulun do kointob do ginumu' diyolo'. Iyolo' nopoddi om mantad id pointikid-tikid do bansa', om payat, om pomogunan, om bansa'd boros. Om kipakayan ngai' nopo iyolo' do rasuk dot opurak dit anganaru, om onggiinigit do raan do kayu di roitan do palma, om songingkakat ngai' i tulun dot ogumu'ddi do potimbaba' di tirikohonon do don raja'. Om potimbaba' di Tanak do Dumba'ddi.

¹⁰Om pomoros noddi iyolo' dot opuhod do poingkaa, “Tadon nopo do koposion toko' om i Kinorohingan toko', i poirikau dot id tirikohonon di don raja', om mantad id Tanak do Dumba'ddi!” ka.

¹¹Om oinsanan nopo i moloikat do miningkakat do pointutuk di tirikohonon do don raja', om iyolo' ngai' di boyoon om it apat o kipinuhobo'ddi. Om otud ngai' nopo i moloikat diri do hiri'd dotimbabaan di tirikohonon di don raja' do tuminuku' dot id Kinorohingan.

¹²Om boro-boros no iyolo' dot opuhod do poingkaa, “Amin! Royohon no o Kinorohingan toko', it agayo kopio om it oilo kopio. Om iyou no ot apatut dot unsikohon, om pusohon kopio. Iyou no i kikuasa' om it okoris do gisom do poingompus! Amin,” ka.

¹³Om uhoto' oku noddi do tiso' di boyoon diri do poingkaa, “Isai ilo tulun do kipakayan dot ongopurak dilo', om honggo o tadon diyolo'?” ka dau.

¹⁴Om boros kangku do suminimbar, “A' oku i' koilo, oi Tuan. Tuan nogi' o koilo,” kangku. Om boros kaddi dau dot id doho', “Ilo' no i tulun di nakamanang do tontok di maso di koinggoritan dit awagat kopio. Nopupuan no diyolo' i pakayan diyolo' om opurak noddi dot i raha' di Tanak do Dumba' o pinomurak.

¹⁵Om iri no o koingkakatan diyolo' dot id toguang di tirikohonon do Kinorohingan di don raja', om sumambayang iyolo' dot id dau do tadau om totuong do hiri'd Walai'd Sasambayanan dot Agayo. Om iyau i poirikau dot id tirikohonon di don raja'ddi nga' poingamung i' diyolo' do mongintirung diyolo'.

¹⁶Om a' nondo iyolo' louson om a' tuuhan, om a' nondo iyolo' olosuan di tadau om a' olosuan di linasu' di tadau,

¹⁷tu' iri indo i Tanak do Dumba' di poirikau do hiri'd tanga-tanga' di tirikohonon di don raja'ddi o sumiliu'd gompomogompi' diyolo'. Om woyoon nondo dau iyolo' do kumaa do hiri'd tudan do waig di manahak do koposion. Om pihidan nondod Kinorohingan o koinsanai do romou diyolo',” ka dau.

Pinointang 8

I Saap di Koturu'

¹Tontok di nidu' di Tanak do Dumba'ddi i saap di koturu', om kododog nopo om aiso' no ot ohiyo do hilo'd surga do solinaid doti' do satanga' jam.

²Om kokito ku noddi i turu' o moloikat do poingkakat do hiri'd toguang do Kinorohingan, om onuwai no iyolo' do turu' o torumpit.

³Om haro'ddi o tiso' kawagu o moloikat do kiinigit do poiiyanan do kominyan, do tamas do winonsoi, do ruminikot do minongoi andog do hiri'd dotimbabaan di pananaraban do porsombahan. Om onuwai no iyau do kominyan dot ogumu' kopio do poruhangon di sambayang do tulun di songonuon do Kinorohingan, om patahakon do hiri'd pananaraban do

porsombahan di tamas do winonsoi, di hiri'd dotimbabaan di tirikohonon di don raja'.

⁴Om mitonggoi nopondo i sambayang do tulun di songonuon do Kinorohingan, om i lisun di kominyan di maso do tutudan do minsawat do mantad id longon di moloikat di poingkakat do hiri'd toguang do Kinorohingan.

⁵Om ngoyo' nodd di moloikat i poiiyanan do kominyan diri om suangai nod tapui do mantad hiri'd pananaraban do porsombahan, om pataamo' nodd dau iri do hiti'd pomogunan. Om kongorod nopoddi o tinggoron om a otingkod-tingkod o kodumaat om guminuyu' o tana'.

I Piro-Piro o Torumpit

⁶Om sodia' nodd i turu' o moloikat di kiinigit di turu' o torumpit, do popouni di torumpit.

⁷Om pounio' no di moloikat di koiso' i torumpit dau, om asapou tomod diri o rasam dot ais om tapui do mirolot do raha' do suminondot do hiti'd pomogunan. Om kaayi' nopo do nosorob o sompitolu diti pomogunan; om nosorob ngai' o sompitolu do kokoyuan, om nosorob ngai' o sakot dit otomou.

⁸Om pounio' nodd di moloikat di koduwo i torumpit dau, om haro'ddi ot agayo kopio, do kokitanan nopo om iyo do nuluhon di molob-ngolob do tapui, do pinataam do hilo'd rahat. Om kosiliu nopod raha' o sompitolu di rahat,

⁹om kapatai nodd o sompitolu do koinsanai dit onkipinuhobo do hilo'd rahat; om karaag nodd o sompitolu di kapal do rahat.

¹⁰Om pounio' nodd di moloikat di kotolu i torumpit dau, om haro'ddi o rombituon dit agayo, do mikit-sikit do miagal do tata', do naratu' do mantad hilo'd tawan, om korotuwai no o sompitolu do koinsanai di bawang om tudan do waig.

¹¹(Ngaran nopo do rombituon diri om it “Opoit”.) Om opoit diri o sompitolu do waig, om ogumu' diri o tulun do napatai tu' nokoinum di waig dot opoit diri.

¹²Om pounio' nodd di moloikat di kaapat i torumpit dau. Om kobobog no o sompitolu di tadau, om sompitolu di tulan, om sompitolu di rombituon gisom do katanus nopo o sompitolu do katarango' di tanawau diyolo'. Om a' diri anawau no o sompitolu do dangadau om odondom tomod o kotuongo' do sompitolu do dongotuong.

¹³Om ontong oku no, om korongou ku no ot iso' o kondiu di mintulud do hilo'd sawat do mimboros dot opuhod do poingkaa, “Obungou no! Obungou no! Obungou no o koinsanai'd tulun do hiti'd pomogunan dot orongou i tolu kawagu o moloikat do popouni di torumpit diyolo' do tiinu!” ka.

Pinoitalang 9

¹Om pounio' nodd di moloikat di kolimo i torumpit dau, om kokito ku no ot iso' o rombituon do naratu' do mantad hilo'd tawan om nokosondot diri do hiti'd pomogunan. Om iri nopo rombituon diri nga' nonuan do kungsi' di luang do kapatayon.

²Om ukabai nodd di rombituon i luang do kapatayon diri, om soliwani no o lisun do mantad hiri do miagal do lisun do mantad id podsidaan dit agayo. Om kotuong nopo o tadau om tawan do noluhungan di lisun do mantad id luang diri.

³Om soliwani nodd o godu dit ogumu' do mantad id lisun diri om sondot no do hiti'd pomogunan. Om iri nopo godu diri om nonuan i' do kuasa' do miagal di tompoluluhu.

⁴Om noduhan i godu'ddi do mamaraag do sakot om i kokoyuan, om i totonomon do suwai. Suwai ko' iri no i tulun dit aiso' o saap do Kinorohingan dot id tuos diyolo' o koino-ino di godu do saapon.

⁵A' i' i godu diri pinabanar do mamatai di tulun diri, suwai ko' pinabanar no iyolo' do monginggorit diyolo' do solinaid do limo o tulan. Om koruolo' nopo di ponginggorit di godu'ddi om iyo di koruolo' dot okokot do tompoluluhu.

⁶Om solinaid nopo di limo o tulan diri, om tumotos tomod daa i tulun diri do mokipapatai, nga' a' i' iyolo' apatai; om orohian daa iyolo'd matai nga' osodu' i' do mantad id diyolo' o kapatayon.

⁷Iri nopo i godu'ddi om koiyo-iyo do kuda' di nokosodia' no do mongoi sangod o kokitanan. Om hiri nopod tulu di godu diri om haro o koiyo-iyo do tupi' di don raja' di tamas do winonsoi. Om rabas nopo diyolo' om miagal do rabas do tulun.

⁸Tobuk nopo diyolo' om miagal do tobuk do tondu', om nipon no diyolo' om miagal do nipon do singa.

⁹Kangkab nopo diyolo' om linakapan do miagal-agal do rasuk do basi' do winonsoi. Om tuni di talad diyolo' nga' iyo pod kurubut do korita'-kuda' dit ogumu' di maso do kumaa dot id pisangadan.

¹⁰Om kitikiu om kisingot i godu diri do miagal do don tompoluluhu. Om hiri nod tikiu diyolo' o tadon di kinoris diyolo' do monginggorit do tulun do solinaid do limo o tulan.

¹¹Om kiraja' iyolo' do momorinta' diyolo', om iri nopo i raja'ddi om i moloikat di mongilo-ilo di luang do kapatayon. Ngaran nopo di moloikat diri dot id suang do boros dot Ibrani om Abadon; om ngaran no dot id suang do boros do Yunani om Apolion (do komoyon nopo om “Gampamaraag”.)

¹²Nakatalib no i koinggoritan dit id gulu. Om sumusuhut nopondoddi om duwo po o koinggoritan.

¹³Om pounio' no di moloikat di koonom i torumpit dau. Om korongou ku no o boros do mantad id apat o sunduk di pananaraban do porsombahan, i tamas do winonsoi, it id dotimbabaan do Kinorohingan.

14Om boros ka di minoro-boros diri dot id moloikat di koonom diri, “Poiduwo' no it apat o moloikat di kinagasan diri di hilo'd Bawang dot Iprat!” ka.

15Om poiduwo' noddi it apat o moloikat diri. Om nokosodia' no iyolo' do bagi'd jam, om tadau, om tulan om toun diri do mamatai do sompitolu do koinsanai'd tulun.

16Om sinunudan oku do kogumuon nopo do koinsanai di soudor dot ongakikuda' diri om duwo nahatus juta'.

17Om kokito ku no i kuda'ddi om i songinsakai di kuda' dot id suang do pinointalang. Om iri nopo i songinsakai di kuda'ddi nga' ongakirasuk do basi' do winonsoi dot osindak o karagango', om otomou do miagal di watu do roitan do nilam, om osilou do miagal do tana' di kitapui. Iri nopo tulu di kuda'ddi om koiyo-iyu do tulu do singa, om haro o tapui, om lisun, om tana' do kitapui do sumoliwan do mantad id kabang di kuda'ddi.

18Om kapatai nopo o sompitolu do tulun do noontok di tolu o monginggorit diri; iri no i tapui, om i lisun om i tana' do kitapui do sumoliwan do mantad id kabang di kuda'ddi.

19Tadon nopo di kinoris di kuda'ddi om hiri'd kabang om hiri'd tikiu diyolo'. Iri no tikiu di kuda'ddi om koiyo-iyu do tulanut om kitulu. Om iri no i tikiu di kuda'ddi o ponginggorit diyolo' do tulun.

20Nga' iri piya i tulun di noolu-olu', it a' napatai di piro-piro o koinggoritan diri, nga' a' i' tuminongkiad di wowonsoyon diyolo'. A' i' iyolo' tumingkod do tumuku' dot id rusod dot araat, om id tingolig di winonsoi do mantad id tamas, om pirok, om tambaga', om watu, om kayu, it a' i' kokito om a' korongou, om a' milo do mamanau.

21Om a' diyolo' tiningkadan i wowonsoyon diyolo' dit araat, iri no tu' mamatai'd tulun, om momirusapan, om magampahu' om manakau.

Pinointalang 10

I Moloikat om i Buuk dot Okooro' di Linopi

¹Om kokito ku noddı ot iso' o moloikat do suwai dit okoris, do luminintuhun do mantad hilo'd surga. Iyau nopoddi nga' nokulumutan do haun, om haro o buluntung do pointutuk do tulu dau. Rabas nopo dau om mogulinau tomod dot iyo po do tapui di poorigi.

²Om poingigit nopo dau om buuk dot okooro' di linopi, di poungkaya' no. Gakod nopo dau'd wanan om poingulok dot id rahat, om gakod no dau'd gibang om poingulok dot id katanaan.

³Om pomoros no iyau dot opuhod do miagal do singa di mamagarom. Om kopomoros po i moloikat diri, om simbar ngai' nopo i turu' o tinggoron dot ongorod nopo do suminimbar.

⁴Om koboros ngai' po i turu' o tinggoron diri, om tulison ku no daa'ddi iri, nga' korongou ku no o boros do mantad hilo'd surga do poingkaa, “Kada' popimboroso' dot id tulun do suwai i pinoboros di turu' o tinggoron diri; kada' tuliso' iri!” ka.

⁵Om kokito ku noddı i moloikat di poingulok dot id rahat om poingulok dot id katanaan do pinopobilid do longon dau'd wanan do hilo'd tawan.

⁶Om sumpa' no iyau dot id suang do ngaran do Kinorohingan di poimpasi do gisom do poingompus, i minomonsoi do tawan, om pomogunan om rahat om koinsanai do nunu nopo di poingiyon do hilo'. Boros ka di moloikat diri, “A' no poloidon kawagu i maso!” ka.

⁷“Nga' tontok do pounion kawagu di moloikat di koturu' i torumpit dau, om wonsoyon nondod Kinorohingan i natantu' mantad dau do wonsoyon dau, do miagal di nokosunud dau dot id piro-piro o susuhuon dau, iri no i piro-piro o nabi,” ka dau.

⁸Om boro-boros po kawagu doho' i minoro-boros do norongou ku do mantad hilo'd surga. Boros ka dau, “Ngoyo' onuo' i buuk di linopi di noungkayaan no do mantad id longon di moloikat di poingulok dot id rahat om id katanaan diri,” ka.

⁹Om ongoi oku noddı rapou di moloikat diri om pokionuo' ku no i buuk dot okooro' di linopi diri. Om boros ka dau, “Ngoyo' nopoti, om akanon no. Mumang indo poit iti do hino'd tian nu, nga' oomis po do miagal do paha' do hino pod kabang nu,” ka dau.

¹⁰Om ngoyo' ku no i buuk dot okooro' di linopi diri do mantad id longon dau om akano' ku nori. Om iyo pod paha' o kaakanan diri, nga' kotolon ku noddı, om poit noddı iri do nokosondot dot id tian ku.

¹¹Om suhuo' oku noddı do poingkaa, “Mositi' no do popinsusuyon nu kawagu i boros do Kinorohingan do pasal do koinsanai'd bansa'd tulun, om pomogunan, om bansa'd boros, om raja',” ka.

Pinointalang 11

Duwo o Tulun do Sasi'

¹Om onuwai oku noddı do sallangod o kayu di koiyo-iyoo do kayu di poninipong. Om suhuo' oku no do poingkaa, “Ngoyo' tipongo' i Walai'd Sasambayanan dot Agayo om i pananaraban do porsombahan. Om intobon no ondung piro o tulun di sumambayang do hiri.

²Nga' kada' tipongo' i piro-piro o bilik do ponong id soliwani di Walai'd Sasambayanan dot Agayo, tu' iri nopo kinoiyonon diri om nakatahak no dot id tulun dit a' kotutun do Tuhan. Om piulok-ulok pondo diyolo' i bandar dot olidang diri do solinaid dot apat nohopod om duwo o tulun.

³Om suhuon ku nondoo o duwo tulun do sasi' ku do manampakai do pakayan do dong mogigihad, om popinsusui nondoo iyolo' di boros do Kinorohingan do solinaid do 1,260 o tatau,” ka dau.

⁴Iri nopo duwo o sasi' diri om duwo o guas do saitun om duwo o potimpakan do lampung di hiri'd dotimbabaan do Tuhan do koinsanai'dti pomogunan.

⁵Ondung haro o tulun do mumbal do momonsoi dit a' osonong dot id diyolo', om sumoliwan nondoo o tapui do mantad id kabang diyolo' do mamatai ngai' di pisangod diyolo'. Om iyo noddı dot oinsanan npondo i tulun di mumbal do pokoruol diyolo' dot angapatai.

⁶Om haro o kuasa' diyolo' do monompon do tawan om a' indo poposondot do rasam do solinaid diyolo' do popinsusui di habar do mantad id Kinorohingan. Om kikuasa' nogi' iyolo' dot id sawat do koinsanai'd tudan do waig, do poposiliu di waig do raha'. Om kikuasa' iyolo' do poporikot do mogisuayan o koinggoritan dit awagat kopio do hiti'd pomogunan, do soira-ira' nopo dot orohian iyolo' do momonsoi'ddi.

⁷Om kopongo pondo iyolo' do popinsusui di habar diyolo'ddi, om saapon nondo iyolo' di nintorusan do sumoliwan do mantad hiri'd luang do kapatayon.

⁸Om poingiliu pondo o rata' diyolo' do hiri'd talun-alun di bandar dot agayo, i pinosoliban di Tuhan diyolo'. Pongundadait nopo do bandar diri om Sodom ko' Masir.

⁹Om oinsanan nopondo o tulun do mantad id koinsanai'd pomogunan, om payat, om bansa'd boros, om bansa'd tulun do kokito di rata' diyolo' do solinaid do tolu o tadau om satanga', om a' kabanar do momolobong di rata' diri.

¹⁰Om ongotood nopondo i tulun do hiti'd pomogunan do napatai i duwo o sasi' diri. Om ramayon nondo diyolo' iri om mogitahak-tahak iyolo' do nipuhawang, tu' pinoporikot i' i duwo o nabi dot ogumu' o koinggoritan dot id koinsanai'd tulun do hiti'd pomogunan.

¹¹Om katalib poddi o tolu o tadau om satanga', om korikot no i pinuhobo do kapasi do mantad id Kinorohingan do suminuang kawagu dot id duwo o nabi diri. Om ingkakat noddi iyolo', gisom do nongooris tomod o koinsanai'd tulun di nokokito diyolo'.

¹²Om korongou noddi i duwo o nabi diri do boros dot opuhod do minomolohou diyolo' do mantad hilo'd surga do poingkaa, "Kainou, insawat kou do hiti!" ka. Om insawat noddi iyolo' do hilo'd surga do nokulumutan do haun dot antang-antangan di piro-piro o pisangod diyolo'.

¹³Om tontok noddi do guminuyu' o tana' dot opuhod kopio. Om karaag nopo o sompihopod di bandar diri, om turu' noribu o tulun do napatai do noontok di guminuyu' o tana'. Om kongooris tomod noddi i tulun do suwai. Om royoho' no diyolo' o kogoyoo' do Kinorohingan di hilo'd surga.

¹⁴Om nakatalib noddi i koinggoritan di koduwo. Nga' ontong pogi! A' no alaid om sumusuhut no i koinggoritan di kotolu.

Torumpit di Koturu'

¹⁵Om pounio' no di moloikat di koturu' i torumpit dau, om haro'ddi o mimboros dot opuhod kopio do norongou do mantad hilo'd surga, do mimboros do poingkaa, “Kuasa' nopo do momorinta' do pomogunan do baino' om id suang no do longon do Tuhan toko' om i Raja' do Gampamasi di pinabatos dau. Om iyau no o momorinta' do gisom do poingompus!” ka.

¹⁶Om otud ngai' nopo do tuminuku' dot id Kinorohingan i duwo nohopod om apat o boyoon di poirikau do hiri'd tirikohonon diyolo' di don raja', dot id toguang do Kinorohingan.

¹⁷Boros ka diyolo', “Oi Tuhan, i Kinorohingan dit Agayo Kopio o Kuasa', i hino do dinondo, om i hino mantad! Mongunsikou iyahai diya' tu' pinakai nu no i kuasa' nu dit agayo kopio, om nokotimpuun ko no do momorinta'!

¹⁸Iri nopo i tulun dit a' kotutun do Tuhan, om ongotogod poo tu' norikot noddi i maso do kopourobusan nu do kototogod nu, om norikot o maso nu do momutus do koinsanai'd tulun di nangapatai. Iti no o maso do konomulian ngai' di susuhun nu, iri no i piro-piro o nabi, om konomulian do koinsanai di tulun do songonuon nu, iri ngai' no i tulun di sumambayang dot id diya', dot it angagayo om it ongokoro'. Iti no o maso do kapamatayan di tulun di minamaraag diti pomogunan!” ka.

¹⁹Om koiwang noddi i Walai'd Sasambayanan dot Agayo do hilo'd surga, om kokito no i Kaban do Tumpongo do hiri'd suang. Om haro'ddi o kodumaat dot a' nopo otingkod-tingkod do mingkalab om ongorod o tinggoron om gumogor om gumuyu' o tana', om haro o rasam dot ais dit asapou tomod.

Pinointalang 12

I Tondu' om i Naga'

¹Om haro'ddi o nokito do hilo'd tawan di kosuayan kopio om i suwai-suwai kopio. Haro o songulun o tondu' do pakayan nopo dau om ilo tadau om poingkakat iyau do hilo'd tulan. Om haro o tupi' dau di don raja' do pointupi' dau, om iri nopo tupi'ddi om rombituon i' do hopod om duwo.

²Iri nopo tondu'ddi om monontian, om minggiak poo iyau dot orurualan tu' oruhai no o kosusuan dau.

³Om haro po i kosuayan kopio do nokito do hilo'd tawan. Haro o songinan o naga' dot aragang dit agayo kopio do turu' o tulu om hopod o sungu. Om kitupi' ngai' nopo di don raja' o pointikid-tikid di tulu dau.

⁴Om gayato' nopo di tikiu dau o sompitolu di rombituon do hilo'd tawan om pataamo' no dau do hiti'd pomogunan. Om ingkakat no i naga'ddi dot id toguang di tondu' di monohoruol nod mogkosusu do mongoi daa ponolon do tanak di tondu'ddi do kasawa' i tanak.

⁵Om kosusu noddi i tondu'ddi dot iso' o tanak do kusai, i momorinta' do koinsanai'd bansa' do sukud do basi' ot igitan do momorinta'. Nga' nahau i' i tanak diri do mantad id tondu'ddi, om pokoyoo' noddi i tanak diri dot id Kinorohingan om pinotimbaba' di tirikohonon dau do momorinta'.

⁶Om poggidu' noddi i tondu'ddi do hilo'd tana' do kowotuan, i tiyonon di nokosodia' mantad nod Kinorohingan do tiyonon di tondu'ddi. Om hiri no iyau do gompion do solinaid do 1,260 o tadau do koloido'.

⁷Om haro'ddi o pisangadan do hilo'd surga. Om monokisangod i Mikail om i piro-piro i moloikat dau do sumaap di naga'ddi. Om iri naga' nga' sumaap i' di Mikail, om uhupan i naga' di piro-piro o moloikat dau.

⁸Nga' naala' iddi i naga'ddi. Om a' noddi iyau om i piro-piro o moloikat dau pabanaron do miyon do hilo'd surga.

⁹Om pataamo' no do hiri'd soliwani i naga' dit agayo'ddi! Iyau no i tulanut di gulu poddi, i roitan do Rogon ko' Rusod dot Araat, i monipu' dot id

pointongkop do pomogunan. Om pinataam iyau do hiti'd pomogunan do mitonggoi do koinsanai di moloikat dau.

¹⁰Om korongou ku noddi o boros dot opuhod do hilo'd surga do minoro-boros do poingkaa, “Dinondo no i maso do posion do Kinorohingan i tulun di songonuon dau! Dinondo no do pointalangon do Kinorohingan i kuasa' dau di don Raja! Om dinondo no i Raja' do Gampamasi, i pinabatos diri do pointalang do kuasa' dau! Tu' nokosoliwan no do mantad hilo'd surga i papasala' di piro-piro o tobpinai toko' do tadau om totuong dot id toguang do Kinorohingan.

¹¹Naala' no iyau di piro-piro o tobpinai toko' dot i raha' di Tanak do Dumba' om i habar do katapatan do mantad id Kinorohingan di popinsusuyon diyolo' o pinangala'. Om agaan i' o ginawo diyolo' do pinapatahak do koposion diyolo' do gisom do napatai.

¹²Iyo nopoddi, om mositi' no dot otoo' o hilo'd surga om koinsanai di poingiyon do hilo'! Nga' obungou no o pomogunan om rahat, tu' nokolintuhun no i Rogon do hilo' do mikuwo'd a' ogina-gina' o kototogod, tu' oilaan no dau dot a' no alaid o maso dau,” ka.

¹³Tontok di noilaan di naga' do nakataam iyau do hiti'd pomogunan, om timpuun no iyau do momogusa' di tondu' di minogkosusu di tanak do kusai'ddi.

¹⁴Nga' nonuan i' i tondu' do duwo o talad do kondiu dit agayo, om kotulud i' iyau do kumaa do hiri'd tiyonon dau di hilo'd tana' do kowotuan, om ogompi' i' iyau do solinaid do tolu o toun om satanga', om a' orikot di naga' do sumaap.

¹⁵Om polobputo' no di naga' o waig dot agayo dot id tondu'ddi, do momorulun daa di tondu'.

¹⁶Nga' nuhupan i' diti pomogunan i tondu'ddi; potungkabango' nopo diti pomogunan o kabang dau om tolono' ngai' no i waig di mantad id kabang di naga'ddi.

¹⁷Om kotogod tomod noddi di tondu' i naga', gisom do nongoi dau saapo' i sinakagon do suwai di tondu'ddi, iri ngai' no i tulun di mumboyo' do koinsanai di ponuhuan do Kinorohingan, om i papasasi' do pasal di Yesus om i kuasa' dau.

¹⁸Om ongoi noddi i naga' ingkakat do hiri'd tisan do rahat.

Pinoitalang 13

Duwo o Nintorusan

¹Om kokito ku noddi ot iso' o nintorusan do minimbulai do mantad hilo'd saalom do rahat. Om hopod o sungu di nintorusan diri om turu' o tulu dau. Om otikid nopo do tupi' di don raja' i sungu dau, om notulisan o pointikid-tikid di tulu dau dot iso' o ngaran do pongindaraat do Kinorohingan.

²Iri nopo nintorusan di nokito ku'ddi om koiyo-iyo'd tontokinon o kokitanan, om gakod no dau om iyo di gakod do bohuang, om kabang no dau om iyo di kabang do singa. Om onuwai no di naga' i nintorusan diri do kinoris dau, om tirikohonon di don raja', om nonuan dau di kuasa' dau dot agayo.

³Iri nopo tiso' di turu' o tulu di nintorusan diri nga' iyo di nadalaan do nosuhata o kokitanan, nga' nolingos no i suhata diri. Om oinsanan nopo i hiti'd pomogunan do minoyo' di nintorusan diri do mikuwo'd oimayaan tomod.

⁴Om royohon tomod diyolo' i naga' diri tu' nakatahak no di naga' di nintorusan i kuasa' dau. Om royohon diyolo' i nintorusan diri. Boros ka diyolo', "Aiso' no o koiyo do nintorusan diti! Aiso' no o kasaap do sumangod dau!" ka no diyolo'.

⁵Om pinotumboyo' i' i nintorusan diri do mimboros di popoinggayo-gayo tomod do dau'd tinan om i mongindaraat do Kinorohingan. Om pinabanar iyau do momorinta' do solinaid dot apat nohopod om duwo o tulan.

⁶Om timpuun noddi i nintorusan diri do mongindaraat do ngaran do Kinorohingan. Om i tiyonon do Kinorohingan om koinsanai di poingiyon do hilo'd surga nga' nindaraat i' dau.

⁷Om pinabandar iyau do sumaap di tulun di songonuon do Kinorohingan om mangala' diyolo'. Om pinatahak dot id dau o kuasa' dot id sawat do koinsanai di payat, om pomogunan, om bansa'd boros, om bansa'd tulun.

⁸Om oinsanan nopondo o tulun di hiti'd pomogunan do tumuku' dot id nintorusan diri, nga' a' indo tumuku' i tulun di nokotulis mantad o ngaran dit a' po nowonsoi iti pomogunan, dot id suang di buuk di tulun di napas, i songonuon di Tanak do Dumba' di nosumbali'.

⁹Iyo nopoddi, om ondung korongou kou, om pokinongohon no kopio dokoyu iti habar diti,

¹⁰“Tulun nopo dit a' no milo dot a' tanggayan do pisangod, om atantu' no dot atanggayan. Om iri tulun dit a' no milo dot a' patayon do gayang o pamatai nga' atantu' nod patayon do gayang. Om iri no o kokuwaan do mositi' no dot alanut o ginawo om otorodok i tulun do songonuon do Kinorohingan,” ka.

¹¹Om kokito ku no kawagu o nintorusan do suwai do minimbulai do mantad id saalom diti tana'. Iri nopo om kisungu do duwo do miagal do sungu do tanak do dumba'. Om tuni no dau om iyo di tuni do naga'.

¹²Om pinakai i' dau i kuasa' dit agayo kopio, i naanu dau do mantad id nintorusan di koiso' iddi, dot id toguang di nintorusan diri. Om oinsanan nopo o pomogunan om koinsanai di poingiyon do hiti'd pomogunan do sinansagan dau do tumuku' dot id nintorusan di koiso' iddi, i nolingos no i nadalaan do nosuhat.

¹³Iri nopo nintorusan di koduwo'ddi om mingwonsoi do piro-piro o koimayaan kopio. Om polintuhun nopo iyau do tapui do hiti'd pomogunan do mantad hilo'd tawan dot id toguang do koinsanai'd tulun.

¹⁴Om tipuon ngai' nopo dau o tulun di poingiyon do hiti'd pomogunan dot i piro-piro o koimayaan di wonsoyon dau dot id toguang di nintorusan di koiso' i' o ponipu' dau. Om suhuo' ngai' nopo dau iyolo' do momonsoi dot iso' o tininganak do poiyoon di nintorusan di nosuhat do gayang, nga' i poimpasi i' kasai'.

¹⁵Om iri nopo nintorusan di koduwo'ddi nga' pinabanar do manahak do pinuhobo dot id tininganak diri, do gisom do milo diri i tininganak do moroboros om milo do mamatai do koinsanai'd tulun dit a' tumuku' dot id dau.

¹⁶Om oinsanan nopo o tulun, dot it angagayo, om it ongokoro', om i kaya' om i mosikin, om i turipon om it okon ko' turipon, do sinansagan di nintorusan diri do tandaan ot id longon diyolo'd wanan ko' id turos diyolo'.

¹⁷Aiso' no o tiso' pod tulun do milo do momoli ko' padagang po do nunu nopo, ondung a' iyau natandaan do tanda'ddi, iri no i ngaran di nintorusan diri, ko' iri po i numbur di popointalang do ngaran diri o pinananda'.

¹⁸Apatut i' kopio do haro o toilaan do pasal diti. Tulun nopo di kitoilaan om milo i' do mongilo do komoyon do numbur di nintorusan diri, tu' iri nopo numbur diri om ngaran i' dot iso' o tulun. Iri nopo numbur diri om 666.

Pinoitalang 14

I Tanak do Dumba' om i Tulun do Songonuon Dau

¹Om ontong oku noddi, om kokito ku no i Tanak do Dumba' diri do poingkakat dot id timpak di Nulu-Nulu do Sion. Om pounsugku' dau o 144,000 o tulun di notulisan do ngaran dau om i ngaran do Tapa' dau ot id turos diyolo'.

²Om korongou ku noddi o tuni do mantad hilo'd tawan dot akahas po do miagal di wasai dit agayo om miagal do ngorod do tinggoron dit opuhod. Karangahan nopod tuni diri nga' iyo di tuni do kecapi do pounion di tulun di popouni.

³Om hiri nod toguang di tirikohonon do don raja' om id toguang dit apat o kipinuhobo om i piro-piro o boyoon di pointutuk di tirikohonon di don raja' i 144,000 o tulun diri do modsinding dot iso' o sinding do wagu. Om iri nopo sinding diri om a' i' milo do pinsingilaan dot ongoiso' piya o tulun do suwai ko' i 144,000 o tulun diri, i nokosoliwan do mantad hiti'd pomogunan.

⁴Iri nopo tulun diri nga' a' i' nososomu', tu' a' i' iyolo' nokoumbal do dumidudun do tondu'. Om moyo-woyo' nopo iyolo' di Tanak do Dumba'ddi do

honggo nopo o ngoyon dau. Om id pogialatan nopo do toinsanan o tulun, om iyolo' no i pinoidu' do siniliu'd porsombahan dit id gulu kopio dot id Kinorohingan om id Tanak do Dumba'.

⁵A' i' iyolo' nokoumbal do mongudut; om aiso' i' o bohiton diyolo' dot ongokooro' piya.

Tolu o Moloikat

⁶Om kokito ku noddi ot iso' kawagu o moloikat do mintulud do hilo'd sawat do hilo'd tawan. Iri nopo moloikat diri om minigit do habar do pasal di Habar dot Osonong di poingompus do polombuson dot id tulun do hiti'd pomogunan, dot id koinsanai'd bansa'd tulun, om payat, om bansa'd boros om pomogunan.

⁷Om boro-boros no i moloikat diri dot opuhod do poingkaa, “Koronok kou nod Kinorohingan, om royohon no i kagayaan dau! Tu' norikot no o maso do kopomutusan do Kinorohingan do tulun. Tumuku' kou no dot id dau i minomonsoi'd tawan, om pomogunan, om rahat, om koinsanai'd tudan do waig!” ka.

⁸Om susuhut no i moloikat di koduwo, di moloikat di koiso', om pomoros nod opuhod do poingkaa, “Naraag no! Naraag no i bandar do Babil dit agayo! Nawuk dau o koinsanai'd bansa' dot i waig dot anggur o pinangawuk dau --- iri no it anggur di korohiano' dau do magampahu!” ka.

⁹Om haro po o moloikat di kotolu do suminusuhut di duwo o moloikat diri, do mikuwo'd minomoros dot opuhod kopio do poingkaa, “Tulun nopo di tumuku' dot id nintorusan diri om id tininganak dau, om i kitanda' di tanda' do nintorusan diri dot id turos ko' id longon dau,

¹⁰om koinum no o tulun diri dit anggur do Kinorohingan, iri no it anggur do kototogod dau di nokotungu no dau dot id sangkir dau, om a' i' ningkurian iri dot ongokooro' piya! Om oinsanan nopondo i tulun diri dot inggoriton dot id tapui om tana' di kitapui, dot id toguang di piro-piro o moloikat dit olidang om id toguang di Tanak do Dumba'ddi.

11Om misun-lisun nopondo i tapui di ponginggorit do tulun diri do gisom do poingompus. Om aiso' nopo o koundarangan diyolo' dot oinggorit do tadau om totuong, iyolo' i tumuku' dot id nintorusan diri om id tininganak di nintorusan, iri no i koinsanai'd tulun di kitanda' do ngaran di nintorusan diri," ka.

12Om apatut no kopio dot alanut o ginawo di tulun do songonuon do Kinorohingan, i mumboyo' do koinsanai di ponuhuan do Kinorohingan, om it otorodok dot id di Yesus.

13Om korongou oku noddi do boros do mantad hilo'd surga do minomoros do poingkaa, "Tuliso' no o poingkaa: Mantad pod baino', om ongolumaag no i tulun dit apatai do maso dau do momonsoi'd karaja' di don Tuhan!" ka. "Otopot i!" ka di Rusod do Kinorohingan do suminimbar. "Tumingkod nondo iyolo' do kumaraja'd awagat, tu' moyo-woyo' kasai' indo diyolo' i tua' di karaja' diyolo'," ka dau.

Nomot Iti Pomogunan

14Om ontong oku no, om kokito ku o haun dit opurak. Om hiri nopod sakai di haun diri nga' haro o poirikau do miagal-agal do tulun o kokitanan. Om haro o tupi' di don raja', do tamas do winonsoi do pointupi' dau, om poingigit dau ot iso' o gogorib dit atarom.

15Om soliwani noddi ot iso' kawagu o moloikat do suwai do mantad hiri'd Walai'd Sasambayanan dot Agayo. Om pomoros no iyau dot opuhod dot i poirikau do hiri'd sakai di haun o binarasan do poingkaa, "Pogoribo' no ino gogorib nu om pongomot no do dinondo, tu' norikot no o maso do kapangamatan; noonsok no iti pomogunan, om milo nod omoton!" ka dau.

16Om pogoribo' no di poirikau do hiri'd sakai di haun i gogorib dau do hiti'd pomogunan, om koomot noddi iti pomogunan.

17Om kokito ku poddi ot iso' kawagu o moloikat do suwai do suminoliwan do mantad hiri'd Walai'd Sasambayanan dot Agayo di hilo'd surga. Om iyau nga' kiinigit i' dot iso' o gogorib dit atarom.

¹⁸Om rikot noddı ot iso' kawagu o moloikat do suwai, i kikuasa' dot id sawat do tapui, do minongoi'd hiri'd pananaraban do porsombahan. Om pomoros no iyau dot opuhod dot i moloikat di kiinigit do gogorib dit atarom o binarasan do poingkaa, “Pogoribo' no ino gogorib nu do pongupu' di puru do tua' dot anggur do hilo'd pomogunan, tu' nongoonsok no i tua!” ka dau.

¹⁹Om pogoribo' no di moloikat i gogorib dau do hiti'd pomogunan om goribo' no dau i puru di tua' dot anggur di poingua' po, om pataamo' no do hiri'd pamagamasan do tua' dot anggur, iri no i kototogod do Kinorohingan dit a' ogina-gina'.

²⁰Om iri nopo tua' dit anggur diri nga' pinaga' do hiri'd soliwani di bandar, om iyo pod bawang o raha' do lumuyung do mantad id pamagamasan dot anggur diri, do tolu nahatus o kilomito do kosoduwo', om oruhai nod duwo o mito do korolomo'.

Pinointalang 15

I Moloikat om i Ponginggorit di Kolimpupuson No

¹Om kokito ku noddı i kosuayan kopio om i suwai-suwai kopio o kokitanan do hilo'd tawan. Haro o turu' o moloikat do mitonggoi do turu' o ponginggorit di kolimpupuson no. Iti no o kolimpupuson kopio do Kinorohingan do popourabus do kototogod dau.

²Om kokito ku noddı o miagal-agal do rahat do kasa' di mirolot do tapui o kokitanan. Om nokito ku nogi' o tulun di nakamanang no dot id sawat di nintorusan om i tininganak di nintorusan diri, om nakamanang iyolo' dot id sawat di tulun di numbur o pinananda' do ngaran. Om iri nopo i tulun di nakamanang diri om songingkakat do hiri'd tisan di rahat do kasa' om ongiinigit iyolo' do kecapı di pinatahak do Kinorohingan dot id diyolo',

³om modsinding iyolo' di sinding di Musa, i susuhoon do Kinorohingan diri om i sinding di Tanak do Dumba'. Poingkaa i sinding diri, “Oi Tuhan, i Kinorohingan dit Agayo Kopio o Kuasa', angagayo no kopio om koimayaan kopio i piningwonsoi nu! Oi Raja' do koinsanai'd bansa', otulid no kopio om otopot i winonsoi nu!

⁴Isai po daa ot a' oronok diya', oi Tuhan? Isai po daa ot a' popinsusui di kogoyoo' nu? Iya' noo it olidang. Oinsanan nopondo o bansa' do rumikot do mongoi tuku' dot id diya' tu' nongokito ngai' nod tulun i winonsoi nu dit ongotulid," ka.

⁵Om kokito ku noddi i Walai'd Sasambayanan dot Agayo di hilo'd surga do noiwangan om hiri'd suang diri i Kiim do Tuhan.

⁶Om soliwani noddi i turu' o moloikat do mitonggoi di turu' o ponginggorit diri do mantad hiri'd Walai'd Sasambayanan dot Agayo. Om pakayan nopo diyolo' nga' kain dot opurak dit opulang om okilat. Om kipinakai iyolo' do lokop do kangkab di tamas do winonsoi.

⁷Om haro'ddi ot iso' dit apat o kipinuhobo'ddi do minanahak di turu' o moloikat diri do turu' o mangkuk do tamas, i noponu' do kototogod do Kinorohingan, --- i Kinorohingan di poimpasi do gisom do poingompus.

⁸Om koponu' nopoddi do lisun do kagayaan om sinundu do Kinorohingan i Walai'd Sasambayanan dot Agayo'ddi. Om tontok nopo dit a' po nopupusan i turu' o ponginggorit diri, om aiso' i' o tiso' pod tulun do milo'd sumuang do hiri'd Walai'd Sasambayanan dot Agayo.

Pinoitalang 16

I Piro-Piro o Mangkuk do Kototogod do Kinorohingan

¹Om korongou ku noddi o boros dot opuhod do mantad hiri'd suang di Walai'd Sasambayanan dot Agayo do minomoros dot id turu' o moloikat diri do poingkaa, "Pamanau kou no om ngoyon i' potuntugo' i suang di turu' o mangkuk do kototogod do Kinorohingan diri do hilo'd pomogunan!" ka.

²Om ngoyo' no di moloikat do koiso' potuntugo' i suang di mangkuk dau do hiti'd pomogunan. Om imbulai noddi o kupos dit araat kopio om it oruol kopio dot id tinan do koinساني'd tulun di kitanda' do nintorosan diri, om id tulun di tumuku' dot id tininganak di nintorosan diri.

³Om potuntugo' no di moloikat di koduwo i suang di mangkuk dau do hiri'd rahat. Om kosiliu noddi i waig do rahat do miagal di raha' do tulun do

napatai, om kapatai ngai' nopoddi it onkipinuhobo di poingiyon do hilo'd rahat.

⁴Om potuntugo' no di moloikat di kotolu i suang di mangkuk dau dot id koinsanai'd bawang om tudan do waig, om kosiliu ngai' nopoddi do raha' i waig.

⁵Om korongou ku no i moloikat di kikuasa' dot id sawat do waig do minomoros do poingkaa, “Otulid i' i pomohukum do pinaratu' nu, iya' it Olidang Kopio, i Kinorohingan di hino do dinondo, om i hino mantad!

⁶Pinalawas diyolo' o raha' di tulun do songonuon do Kinorohingan om i raha' di piro-piro o nabi, om poinumo' nondo iyolo' do raha' do dinondo. Apatut no do wonsoyon o miagal diri dot id diyolo'!” ka dau.

⁷Om korongou ku noddi o boros do mantad hiri'd pananaraban do porsombahan do poingkaa, “Oi Tuhan, i Kinorohingan dit Agayo Kopio o Kuasa', otopot no om otulid o koinsanai di pomohukum do porotuon nu!” ka dau.

⁸Om potuntugo' noddi di moloikat di kaapat i suang di mangkuk dau dot id tadau, om pabanaro' noddi o tadau do monorob do tulun dot i kolosuo' dit a' ogina-gina' o ponorob.

⁹Om osorob diri o tulun di kolosuo' di tadau, om pimpopol ngai' no iyolo' do ngaran do Kinorohingan, i kikuasa' dot id sawat di ponginggorit do miagal diri. Iyo piya'ddi, nga' a' i' iyolo' kumorologo do mantad id dusa diyolo' om a' mamarayou di kogoyoo' do Kinorohingan.

¹⁰Om potuntugo' noddi di moloikat di kolimo o suang di mangkuk dau do hiri'd kurusi' do don raja' di nintorusan diri. Om kotuong nopoddi o pointongkop di pomorintaan di nintorusan diri, om kokoton pod tulun o dila' diyolo' dot orurualan.

¹¹Om pimpapalai noddi diyolo' o Kinorohingan di hilo'd surga tu' orurualan no iyolo' om kinuposon iyolo'. Nga' a' i' iyolo' kuminorologo do mantad id wowonsoyon diyolo' dit araat.

¹²Om potuntugo' noddi di moloikat di koonom i suang di mangkuk dau do hiri'd Bawang dot Iprat dit agayo'ddi. Om karasak nopoddi i bawang diri gisom do milo'ddi i piro-piro o raja' do mantad hilo'd koulayon do mamananau do sumoborong di bawang diri.

¹³Om kokito ku noddi o tolu o rusod dot araat do koiyo-iyo'd bonong. Om iri nopo bonong diri nga' suminoliwan do mantad id kabang di naga', om mantad id kabang di nintorusan, om mantad id kabang di nabi di goudut.

¹⁴Iyolo' no i rusod dot araat di mingwonsoi di kongoimayaan. Om ongoi ngai' nopo i tolu o rusod diri dot id koinsanai di raja' do pointongkop do pomogunan do minonimung diyolo' do mongoi sangod do tontok di Tadau dot agayo, iri no i Tadau do Kinorohingan, it Agayo Kopio o Kuasa'.

¹⁵“Pokinongou no! Rumikot oku nondo do miagal di tulun do manakau! Olumaag no i tulun di posodia' kasai' om i momogompi' do pakayan dau, gisom dot a' iyau poillabas do mamananau om a' ointingayam dot id toguang do tulun dot ogumu!” ka.

¹⁶Om timungo' noddi di rusod diri i piro-piro o raja'ddi dot id kinoiyonon di roitan do Harmagidon, dot id suang do boros dot Ibrani.

¹⁷Om potuntugo' noddi di moloikat di koturu' i suang di mangkuk dau do hiri'd sawat. Om haro'ddi o norongou do boros dot opuhod do mantad hiri'd tirikohonon di don raja' do hiri'd Walai'd Sasambayanan dot Agayo, do minomoros do poingkaa, “Nopongo no!” ka.

¹⁸Om a' nopoddi otingkod-tingkod o kodumaat do mingkalab om ongorod po om onkogogor o ngorod do tinggoron, om guminuyu' o tana' dot opuhod tomod. Om a' po nokoumbal do nokoguyu' o tana' dot iyo kopio'ddi kopuhod do mantad di wonsoyo' i' o tulun. Diri no dot opuhod kopio o guyu' do tana'!

¹⁹Om kopitolu nopo do nababak i bandar dit agayo'ddi, om karaag ngai' nopo i kabandaran do koinsanai'd pomogunan do hiti'd pomogunan. Om kosorou noddi do Kinorohingan o Babil dit agayo'ddi. Om poinumo' no iyau do

mantad id sangkir dot anggur do Kinorohingan --- iri no it anggur di kototogod dau dit a' ogina-gina'.

²⁰Om katanus ngai' nopoddi o pulou, om natanus ngai' o nuluhon.

²¹Om suminondot o rasam dot ais do mantad hilo'd tawan, do kawagato' nopo dot iso' di rasam dot ais om limo nohopod o kilogram. Om kongorotuwai nopo i tulun di rasam dot ais diri. Om pimpapalai no diyolo' o Kinorohingan, dot i rasam dot ais di koinggorit kopio o kinapamapalan.

Pinointalang 17

I Sundal dit Abantug

¹Katalib noddi iri, om rikot no dot id doho' o tiso' di turu' o moloikat di kiinigit do turu' o mangkuk diri, om boro-boros nod, “Kaino, om pokitonon ku i' iya' ondung poingkuro i sundal dit abantug diri do hukuman, iri no i bandar dit agayo, i winonsoi dot id toning di kabawangan.

²Monokiampahu' dau i piro-piro o raja' do pomogunan, om nangaawuk poo i tulun do hiti'd pomogunan do nokoinum dit anggur do tampahu' dau,” ka dau.

³Om porintao' oku noddi di Rusod do Kinorohingan, om tanggayai oku no di moloikat do hilo'd tana' do kowotuan. Om hilo' no do nokito ku ot iso' o tondu' do poirikau dot id sakai dot iso' o nintorusan dit oitom o karagango', om i notongkop pod tulis do ngaran di pongindaraat do Kinorohingan. Om iri nopo nintorusan diri nga' turu' o tulu om hopod o sungu.

⁴Iri nopo tondu'ddi om kirasuk dot oitom daragang-ragang om it oitom o karagango', om linumis di pongillumis do tamas do winonsoi, om watu dit agayo o gatang, om mutiara'. Om kiinigit iyau dot iso' o mangkuk do tamas di noponu' dit angaraat om i sosomu', i tua' di pagagampahu' dau.

⁵Om notulisan dot iso' o ngaran o hiri'd turos dau, do komoyon nopo om a' i' pinatarang. Iri nopo ngaran diri om, “Babil dit Agayo, i tina' do koinsanai'd sundal om i tulun dot araat do hiti'd pomogunan,” ka.

⁶Om kokito ku noddi do naawuk poo i tondu'ddi do raha' di tulun do songonuon do Kinorohingan om raha' di tulun di pinatai dot it otorodok iyolo' dot id di Yesus o kinapamatayan. Tontok di nokito ku i tondu'ddi, om kosuayai oku nopo kopio.

⁷Om boros kaddi di moloikat dot id doho', "Nokuro tu' osuayan ko? Sunudan ku i' iya' do komoyon di tondu'ddi, om i nintorusan di sinakai dau, iri no i nintorusan di turu' o tulu, om hopod o sungu.

⁸Iri nopo nintorusan diri om nokoumbal i' do poimpasi di gulu po, nga' baino' nopoddi om a' no poimpasi. A' no alaid om sumoliwan no iyau do mantad id luang do kapatayon om kumaa nondo iyau dot id kapatayon. Om iri nopo tulun di poingiyon do hiti'd pomogunan, it a' nokotulis o ngaran dot id suang do Buuk do Tulun di Napasi dit a' po nowonsoi iti pomogunan om osuayan nondo do kokito di nintorusan diri. Tu' nokoumbal i' do poimpasi i nintorusan diri di gulu po. Nga' baino' noddi om a' no poimpasi, nga' mimbulai indo kawagu.

⁹Mositi' no do kitoilaan kopio om atarom o pomusarahan do mongilo do pasal diti. Iri nopo turu' o tulu diri om turu' o nulu-nulu; om iri no i nulu-nulu di nirikau di tondu'ddi. Om iri nopo turu' o tulu nga' turu' o raja';

¹⁰naala' no o limo diyolo', nga' maso po do momorinta' o tiso', om iri no tiso' om a' po nokorikot.

¹¹Om iri no nintorusan di nokoumbal do poimpasi di gulu po, nga' it a' noddi poimpasi do baino', om raja' di kawalu'. Om iyau nga' id pogialatan i' di turu' o raja'ddi, i maso no do kumaa dot id kapatayon do dinondo.

¹²Iri nopo hopod o sungu di nokito nu'ddi om hopod o raja' dit a' po nokotimpuun do momorinta'. Nga' onuan indo iyolo' do kuasa' do momorinta' do miagal do raja' do miwoyo' di nintorusan diri do solinaid do sajaam.

¹³Iso-iso' i' o pokiawansayan di hopod o raja'ddi; patahako' ngai' nopo diyolo' o kinoris om kuasa' diyolo' dot id nintorusan diri.

¹⁴Om sumangod nondo iyolo' do sumaap di Tanak do Dumba'ddi. Nga' alaon indo di Tanak do Dumba' om i piro-piro o tumatanud dau dit otorodok, i nongolohou om i nongopili' dau, i piro-piro o raja'ddi, tu' iyau no o Tuhan do koinsanai'd tuan, om iyau o Raja' do koinsanai'd raja'," ka dau.

¹⁵Om boros ka kawagu di moloikat, "Iri nopo waig di nokito nu'ddi, i nirikau di tondu' do sundal diri, om iri no o piro-piro o bansa'd tulun, om rayat, om pomogunan, om bansa'd boros.

¹⁶Iri nopo hopod o sungu di nokito nu'ddi om i nintorusan diri om araatan di tondu' do sundal. Om ahawon nondo diyolo' o koinsanai di songonuon di tondu' do sundal diri om labasan diyolo' iyau. Om akanon nondo diyolo' o tonsi dau om patayon diyolo' iyau do tapui o pamatai.

¹⁷Tu' notingkau nod Kinorohingan o ginawo diyolo' do momonsoi di natantu' mantad do Kinorohingan do wonsoyon dau. Om pinogiiso' do Kinorohingan o ginawo diyolo' do papatahak do kuasa' diyolo' dot id nintorusan diri, om momorinta' indo i nintorusan diri, do gisom dot osiliu i pinoboros do Kinorohingan.

¹⁸Iri nopo tondu' di nokito nu'ddi om iri no i bandar dot agayo, i momorinta' do koinsanai'd raja' do hiti'd pomogunan," ka dau.

Pinoitalang 18

Naraag o Babil

¹Om kokito oku noddi dot iso' kawagu o moloikat do luminintuhun do mantad hilo'd surga. Om agayo kopio o kuasa' dau, om anawau nopo o pointongkop diti pomogunan dot otitihan di kolumiso' dau.

²Om pomoros no iyau dot opuhod do poingkaa, "Naraag no! Naraag no o Babil dit agayo! Nosiliu noddi iyau do tiyonon do rogon om rusod dot araat do baino'. Om hilo' no o tiyonon do mogisuayan o tombolog di sosomu' om i karaatan do tulun.

³Tu' nokoinum ngai' no o bansa' dit anggur do korohiano' dau do magampahu'. Monokiampahu' ngai' dau o raja' do hiti'd pomogunan, om

nangkakaya' i piro-piro o mongingindapu' do hiti'd pomogunan dot i korohian do tinan dau dit a' opusus-pusus o pinapakaya'," ka dau.

⁴Om korongou ku no o boros do suwai do mantad hilo'd surga do minomoros do poingkaa, "Soliwan no, oi tulun di songonuon ku! Soliwan kou no do mantad id dau! Kada' kou tanud di dusa dau, kada' kou hompit dot id pomohukum dau!

⁵Tu' nountun tomod no o dusa dau do gisom do nokorikot do hilo'd tawan, om osorou do Kinorohingan i kararaat dau.

⁶Wonsoyon nopo dokoyu dot id dau o miagal di winonsoi dau dot id dokoyu; sullivan no iyau dot induwo kogumu' ko' mantad do koinsanai di winonsoi dau. Suangan no i mangkuk dau do tinumon dot induwo kopiluap o kopoito' ko' mantad di tiinumon di pinosodia' do poinuman dokoyu.

⁷Onuan no iyau do koinggoritan om koudipanan dot irad di kagayaan om kakayaan di nanu dau do maan do dau'd songonuon. Tu' asaru' nopo iyau do momoros dot iyau o komoyon do poingkaa, 'Iyoho' no o raja'd tondu' di momorinta! Okon oku i' ko' tondu' di nopuadan; a' oku i' kopuriman do tumongob!' ka no dau.

⁸Om iri no o kokuwaan dot insan no o tadau om oontok no iyau do kosusaan dit agayo, --- toruol, katangaban, om kolousanan. Om sorobon nondo iyau do tapui, tu' kikuasa' i' o Tuhan i Kinorohingan, i momutus dau," ka.

⁹Iri nopondo raja' do pomogunan di tuminanud di tampahu' di tondu'ddi om i tuminanud di korohian di tondu'ddi di don tinan, om mihad pondo iyolo' do mogihad di bandar diri dot okito diyolo' i lisun do tapui di monorob do bandar diri.

¹⁰Om mingkakat nondo iyolo' do hiri'd sodu' tu' moddosi iyolo' dot oontok di koinggoritan dau. Boros ka no diyolo', "Atuukoi, a' no kopio ogina-gina' o kosusaan do nokoontok diti bandar dot abantug diti --- i bandar do Babil dit ogirot! Sajaam noo om ohukuman ko no!" ka no diyolo'.

11Om iri mongingindapu' do hiti'd pomogunan nga' mihad nondo om mogihad di tondu'ddi, tu' aiso' no o tiso' pod tulun do mongoi pomoli di dapu' do dagangon diyolo'.

12Aiso' no o momoli do tamas, om pirok, om watu dit agayo o gatang, om i mutiara' diyolo'; om i kain dot opurak, om i kain dot oitom daragang-ragang, om i sutara', om i kain dot oitom o karangango'; om mogisuayan nopo o kayu dit ingkuuri' dot aanu, om i kayu dot agayo o gatang do winonsoi, om tambaga', om basi', om marmar;

13om i kulit do kayu manis, om i rampa, om i setanggi, om mur, om kominyan, om anggur om tumau, om tapung om gandum, om sapi' om dumba', om kuda' om korita'-kuda', om turipon, om iri piya ginawo do tulun.

14Om boros ka di piro-piro i mongingindapu' dot id tondu'ddi, "Aiso' noddi i kakayaan nu, om i kolumiso' nu nga' natanus no. Om a' nu no okito kawagu iri!" ka.

15Om iri mongingindapu' di nakakaya' do mantad id dumagang-dagang dot id bandar diri nga' hiri'd sodu' ot ingkokoton, tu' ooris iyolo' dot oontok di koinggoritan dau. Om mihad nondo iyolo' do mogihad,

16om momoros nondo iyolo' do poingkaa, "Atuukoi, araat no kopio o nokoontok diti bandar dot abantug! Koubasanan nopo dau do manampakai om kain dit opurak, om it oitom daragang-ragang om it oitom o karangango'; om koubasanan no dot otongkop iyau do pongillumis di tamas do winonsoi, om watu dit agayo o gatang, om mutiara'!

17Nga' sajaam noo om katagakai no iyau do koinsanai di kakayaan dau'ddi!" ka diyolo'. Om hiri ngai' nopod sodu' do songingkakat i kopitan do kapal do rahat, om i tulun di sumakai, om i papamanau do kapal do rahat, om koinsanai di tulun di hilo'd rahat o pogihuman do kaakan-akanan.

18Om momogiak nondo iyolo' dot okito diyolo' i lisun do minsawat do mantad id tapui di monorob do bandar diri. Om momoros iyolo' dot opuhod dot, "A' i'

nokoumbal do haro o bandar do suwai do miagal do bandar diti tu' agayo!" ka.

¹⁹Om popingarab iyolo' do pupuk dot id tulu diyolo' do tanda' do mogihad iyolo', om mingihad nondo iyolo' om minggiak dot, "Atuukoi, a' no kopio ogina-gina' o kosusaan do nokoontok do bandar dot agayo diti! Iri no i kakayaan do bandar diti o pinapakaya' do koinsanai'd tulun di kikapal do rahat! Nga' sajaam noo, om katagakai no iyau do koinsanai'ddi!" ka no diyolo'.

²⁰Oi surga, kotood no, tu' naraag no i bandar diri! Oi tulun di songonuon do Kinorohingan, om i rasul, om i nabi, kongotood kou no! Tu' nohukuman no iyau'd Kinorohingan do ponuli' di winonsoi dau dot id dokoyu!

²¹Om katalib poddi iri, om haro o tiso' moloikat dit okoris do pinopobilid dot iso' o watu --- irad i' di watu do ponutuan dit agayo --- om pataamo' noddi dau iri do hilo'd rahat om boro-boros nod poingkaa, "Iyo nodti i bandar do Babil dit abantug diri do pataamon dot opuhod o podudumpau, gisom dot a' nondo okito kawagu.

²²A' nondo orongou do hino'd suang nu i tuni do kecapu do pounion di tulun di popouni, om i sinding di modsisinding, om i popouni do suling om i popouni do torumpit! Om aiso' o tiso' pod tukang dit oilo dot osolowot do hino, om i lobuk do watu di ponutuan nga' a' nondo orongou do hino.

²³Aiso' nondo o tinitiu do lampung dot okito'd tulun do hino'd suang nu; om aiso' o karamayan do poginakanan do pikowinan do hino. Iri nopo i mongingindapu' nu om iri no i tulun dit angabantug no kopio do hiti'd pomogunan, om akalan nu o koinsanai'd bansa' dot i toilaan nu do dong bobolian o pagakal nu!" ka dau.

²⁴Hinukuman pogi' o Babil nga' id suang no do bandar diri i raha' di piro-piro o nabi om i raha' di tulun di songonuon do Kinorohingan --- om i raha' do koinsanai'd tulun di pinatai do hiti'd pomogunan.

Pinointalang 19

¹Om korongou ku noddı o miagal do gara' do tulun dot ogumu' do mantad hilo'd surga do mimboros dot opuhod do poingkaa, “Royohon no o Kinorohingan! Kinorohingan toko' nopo om Kinorohingan di mamasi; iyau no i Kinorohingan dit abantug om i kikuasa'!

²Otulid i' om oilo o pomumutus dau! Nohukuman no dau i sundal dit abantug, i minamaraag diti pomogunan dot i kosusundal dau o pinamaraag. Nohukuman nod Kinorohingan i sundal diri, tu' minamatai i' iyau di piro-piro o susuhun do Kinorohingan,” ka.

³Om pomoros po kawagu dot opuhod i minoro-boros do miagal do gara' do tulun dot ogumu' diri do poingkaa, “Royohon no o Kinorohingan! A' nopondo tumingkod do minsawat i lisun do mantad id tapui di monorob do bandar dot agayo'ddi!” ka.

⁴Om otud ngai' nopoddi i duwo nohopod om apat o boyoon om it apat o kipinuhobo di pointutuk di tirikohonon di don raja'ddi, om tuminuku' iyolo' dot id Kinorohingan, i poirikau do hiri'd tirikohonon di don raja'. Boros ka diyolo', “Amin! Royohon no o Kinorohingan!” ka.

Poginakanan do Pikowinan di Tanak do Dumba'

⁵Om haro'ddi o norongou do boros do mantad id tirikohonon di don raja' do minomoros do poingkaa, “Royohon no o Kinorohingan, oi koinsanai dokoyu i susuhun do Kinorohingan, om koinsanai'd tulun --- dot it angagayo om it ongokoro' --- di tumuku' dot id Kinorohingan!” ka.

⁶Om korongou ku no o tuni do miagal do gara' do tulun dit ogumu' do pointimung; om iri nopo tuni diri nga' miagal do tumbak dit opuhod om miagal do ngorod do tinggoron. Om norongou ku iyolo' do mimboros do poingkaa, “Royohon no o Kinorohingan! Tu' momorinta' noddı do dinondo o Tuhan, i Kinorohingan toko' dit Agayo Kopio o Kuasa'.

⁷Kumooropod toko' no om kumotood toko'; royoho' toko' no o kagayaan dau! Tu' norikot no i tatau do pikowinan di noonuan do pangkat do Tanak do Dumba', om nokosodia' no i kowinon dau dot id pikowinan diri.

⁸Noonuan no iyau do kain linan do pakayon dau,” ka. (Iri nopo pakayan dot opurak diri om i wowonsoyon dot osonong do winonsoi di tulun do songonuon do Kinorohingan.)

⁹Om boros kaddi di moloikat dot id doho', “Tuliso' noti, ‘Olumaag no i tulun di naalap dot id poginakanan do pikowinan di Tanak do Dumba'ddi,' ka,” ka dau. Om boros ka kawagu di moloikat, “Iti no i habar dot otopot do mantad id Kinorohingan,” ka.

¹⁰Om otud oku no dot id toguang di moloikat diri do tumuku' daa dot id dau, nga' boros ka dau dot id doho', “Kada! Kada' tuku' dot id doho'; suwai ko' tuku' nogi' dot id Kinorohingan! Tu' iyoho' nga' susuhoon noo do miagal diya' om miagal do koinsanai di tobpinai nu dit ogirot kopio dot otumbayaan di kososian di Yesus!” ka dau. Tu' iri no i kososian di Yesus diri o manahak do toilaan dot id tulun di popoboros mantad dit osiliu do koimbagu.

I Poinakai di Kuda' dot Opurak

¹¹Om kokito ku noddi o surga do noiwang, om kokito ku no o songinan o kuda' dit opurak. Om ngaran nopo di poinakai'ddi om Iyau it Otorodok om Iyau it Otopot. Om otulid i' o pomumutus dau do tontok do momohukum iyau om otulid i' dot id pisangadan di songodon dau.

¹²Mato nopo dau om iyo pod binuhang do tapui om ogumu' o tupi' di don raja' do pointupi' dau. Om haro ot iso' o ngaran do pointulis dot id tinan dau; om iyau noo o koilo do ngaran diri.

¹³Iri nopo rasuk do poimpakai dau om nakatabung do raha'. Om roitan iyau do “Boros do Kinorohingan”.

¹⁴Om moyo-woyo' dau i piro-piro o soudor do surga do songinsakai'd kuda' dit ongopurak, om onkipakayan do kain linan dit opulang o kopurako'.

¹⁵Om haro o gayang dot atarom do sumoliwan do mantad id kabang dau, om iri no i gayang diri o pangala' dau do koinsanai'd bansa', om iyau nondo o momorinta' diyolo' do sukud do basi' ot igitan do momorinta'. Om mamaga'

nondo iyau dot anggur do hiri'd pamagaan dit anggur do kototogod do Kinorohingan, it Agayo Kopio o Kuasa'.

¹⁶Om hiri nopod rasuk dau om hiri'd poo dau om tinulisan do ngaran diti, “Raja' do koinsanai'd raja', om Tuhan do koinsanai'd tuan,” ka.

¹⁷Om kokito ku noddı o tiso' o moloikat do poingkakat do hilo'd tadau. Om boro-boros no iyau dot opuhod dot id koinsanai'd tombolog di sontulud-tulud do hilo'd sawat do poingkaa, “Kainou no tumimung do mongoi rapou di poginakanan dot agayo di ramayon do Kinorohingan!

¹⁸Kainou no mangakan do tonsi do raja', om tonsi do boyoon do soudor, om tonsi do gunsıou; kainou mangakan do tonsi di tulun di sumasakai'd kuda' do mitonggoi di tonsi do kuda' diyolo' om tonsi do koinsanai'd tulun, dot it angagayo om it ongokoro', om i turıpon om it okon ko' turıpon!” ka.

¹⁹Om kokito ku noddı i nintorusan diri, om i pıro-pıro o raja' do pomogunan om i soudor diyolo', do tuminimung do mongoi sangod di pınsakai di kuda' dot opurak diri om i pıro-pıro o soudor dau.

²⁰Om katangkap noddı i nintorusan diri do mitonggoi di nabi do goudut, i minıngwonsoi do pıro-pıro o koımayaan dot id toguang di nintorusan diri. (Om iri no i kongoımayaan diri o maan di nintorusan do ponıpu' do tulun di kitanda' di nintorusan diri, om ponıpu' di tulun di tumuku' dot id tınınganak di nintorusan.) Om mıaho' nopoddi i nintorusan diri om i nabi do goudut do pınataam do hiri'd rahat do tapui di molob-ngolob do mırolot do tana' do kitapui.

²¹Om pınatai ngai' i soudor diyolo' dot i gayang di sumolıwan do mantad id kabang di pınsakai di kuda' dot opurak diri o pınamatai. Om rikot noddı i pıro-pıro o tombolog om ngoyo' nopo diyolo' pıngyahanai do minangakan i tonsi di tulun di nangapatai.

Pinointalang 20

Pasal do Sorıbu o Toun

¹Om kokito ku noddi ot iso' o moloikat do luminintuhun do mantad hilo'd surga. Om poingigit dau o kungsi' di luang do kapatayon om poingigit dau ot iso' o pongogos dot agayo.

²Om tangkapo' noddi dau i naga' diri, i tulanut di gulu po --- iri no i Rogon ko' Rusod dot Araat --- om kagasai no dau iri do solinaid do soribu o toun.

³Om pataamo' noddi di moloikat i naga' do hiri'd luang do kapatayon, om kunsiai no dau i luang diri om saapai no dau, om a' i' i naga'ddi koponipu' di tulun dot a' po aayi' i soribu o toun. Om katalib pondo iri om polobuson nogindo iyau dot ongoruhai.

⁴Om kokito oku noddi do piro-piro o tirikohonon do don raja', om iri nopo tulun di songirikau dot id tirikohonon do don raja'ddi om nonuan do kuasa' do paparatu' do hukuman. Om nokito ku nogi' i rusod do tulun di pinulos o tulu do minamatai tu' pinapasasi' i' iyolo' do pasal di Yesus, om pinopinsusui iyolo' do boros do Kinorohingan. Iri nopo tulun diri om a' i' tuminuku' dot id nintorusan diri, om a' tuminuku' dot id tininganak di nintorusan. Om a' iyolo' insan katandaai do tanda' di nintorusan diri dot id turos tuu ko' id longon po diyolo'. Om kapasi noddi iyolo' kawagu om momorinta' diri iyolo' do miagal do raja' do pounsugku' di Kristus do solinaid do soribu o toun.

⁵Iti no ot id gulu kopio do kopomosian kawagu di tulun di nangapatai. (Nga' iri nopo tulun do suwai di nangapatai om a' po posion kawagu do solinaid po di soribu o toun diri.)

⁶Olumaag no i tulun di kotonggoi'd posion kawagu do tontok di kopomosian dit id gulu kopio. Ongosorupai no iyolo' do sumiliu'd songonuon do Kinorohingan. Om a' no kikuasa' dot id sawat diyolo' i kapatayon do koinduwo. Osiliu nondo iyolo' dot imam di songonuon do Kinorohingan om Kristus; om momorinta' nondo iyolo' do pounsugku' dau do solinaid do soribu o toun.

Naala' o Rogon

⁷Om opupusan pondo i soribu o toun diri, om poiduwon nondo i Rogon do mantad id pinogiilan dau,

⁸Om mongoi nondo iyau ponipu' do tulun do pointongkop do hiti'd pomogunan, dot iyolo' nopoddi om i Gog om i Magog. Om timungon nondo iyolo' di Rogon do mongoi sangod. Om kogumuon nopo diyolo' om iyo po di togis do hilo'd rahat, tu' ogumu' no kopio.

⁹Om tumias nondo iyolo' do tumongkop diti pomogunan om tutukan nondo diyolo' i kokiiman di tulun do songonuon do Kinorohingan om i bandar do kosianan do Kinorohingan. Nga' lumintuhun nondo o tapui do mantad hilo'd tawan do mamatai diyolo'.

¹⁰Om iri nopondo i Rogon diri, i minonipu' diyolo', om pataamon nondo dot id suang di rahat do tapui om tana' do kitapui. Om hiri no o pinataaman di nintorosan om i nabi di goudut diri di gulu po. Om inggoriton nondo iyolo' do tadau om totuong do gisom do poingompus.

Pomohukum di Kopupuson No

¹¹Om kokito ku noddi ot iso' o tirikohonon do don raja' dit opurak om it agayo om nokito ku i poirikau do hiri. Om katanus nopo o tawan om pomogunan do mantad hiri'd dotoguangan dau, gisom dot aiso' noddi ot okito.

¹²Om kokito ku no i tulun do napatai, dot it angagayo om it ongokoro', do songingkakat dot id dotimbabaan di tirikohonon do don raja'ddi. Om iri piro-piro o buuk nga' nukaban ngai'. Om haro'ddi ot iso' o buuk do suwai do nukaban, iri no i Buuk do Tulun do Napasi. Om porotuo' noddi o hukuman dot id tulun di nangapatai do miontok di winonsoi diyolo', do tumanud di nongkotulis do hiri'd suang di piro-piro o buuk diri.

¹³Om patahako' no do rahat i tulun di napatai do hiri'd rahat. Om kapatayon om Pomogunan do Tulun do Nangapatai nga' pinapatahak nogi' do tulun di nangapatai do hiri. Om i tulun di nangapatai'ddi nga' oinsanan nopo do rinotuan do hukuman do miontok di winonsoi diyolo'.

¹⁴Om pataamo' noddi do hiri'd rahat do tapui o Kapatayon om Pomogunan di Tulun di Nangapatai. (Iti nopo rahat do tapui diti om kapatayon di koinduwo.)

¹⁵Om iri nopo tulun dit a' nokotulis o ngaran dot id suang di Buuk do Tulun di Napasi, om pataamon no do hiri'd rahat do tapui.

Pinoinalang 21

Tawan do Wagu om Pomogunan do Wagu

¹Om kokito ku noddi o tawan do wagu om pomogunan do wagu. Om katanus noddi i tawan om i pomogunan dit id gulu, om i rahat nga' tuminanus nogi'.

²Om kokito ku noddi i bandar dot olidang, iri no i Yorusalim do wagu, do luminintuhun do mantad hilo'd surga do mantad id Kinorohingan. Om iri nopo bandar diri nga' nokosodia' no do miagal dot iso' o tondu' di kumawin do lumison tomod do ngoyon posolowoto' di kusai do mangawin dau.

³Om korongou ku noddi o boros do mantad id tirikohonon di don raja' do minoro-boros dot opuhod do poingkaa, “Baino' nopoddi om pounsugku' nod tulun o tiyonon do Kinorohingan! Om sumugku' nondo iyau diyolo', om osiliu iyolo' do tulun di songonuon dau. Om Kinorohingan nga' pounsugku' i' diyolo' om osiliu iyau do Kinorohingan diyolo'.

⁴Om pihidan nondo dau o koinsanai'd romou do mato diyolo'. Om aiso' nondo o kapatayon; om aiso' o katangaban, om koihadan, om toruol. Nangatanus ngai' no it id gulu,” ka dau.

⁵Om boros kaddi dau i poirikau dot id tirikohonon di don raja'ddi, “Baino' nopondo om poinwoguon ngai' ku nori!” ka. Om boros ka dau dot id doho', “Tulison noti, tu' otopot i' iti boros om milo do ponongkuyaanan,” ka.

⁶Om boros kaddi dau, “Nopongo no! Iyoho' no it id gulu om it id tohuri; iyoho' no o Tuhan do mantad di Timpun i' om gisom do Kopupuson. Pointikid-tikid do tulun di tuuhan om poinumon ku indo do mantad id tudan do waig di manahak do koposion, om a' i' iri minog do bolion.

⁷Iri nopondo tulun di kamanang om kaanu no ngai'ddi do mantad id doho'. Osiliu oku nondod Kinorohingan dau, om osiliu iyau do tanak ku.

⁸Nga' tulun nopo di guntalou, om i popohudsu, om it araat, om gampamatai, om tulun di magampahu', om i momirusapan, om i tumuku' dot id tingolig,

om koinsanai di goudut, om pataamon no dot id rahat do tapui om tana' do kitapui di molob-ngolob, iri no i kapatayon do koinduwo,” ka dau.

Yorusalim do Wagu

⁹Om rikot no dot id doho' o tiso' di turu' o moloikat di minigit di piro-piro o mangkuk do noponu' di turu' o ponginggorit dit id tohuri noddi, om boro-boros nod, “Kaino! Om pokitonon ku indo iya' di Tondu' do Kowinon, i sawo di Tanak do Dumba',” ka dau.

¹⁰Om porintao' oku noddi di Rusod do Kinorohingan, om igitai oku no di moloikat do hiri'd timpak do nuluhon dit asawat kopio. Om pokitono' oku no dau do Yorusalim, i bandar dot olidang diri, i Bandar do luminintuhun do mantad hilo'd surga, do mantad id Kinorohingan,

¹¹do mikuwo'd kolumiso' om kagayaan do Kinorohingan. Iri nopo bandar diri nga' mogulinau poo do miagal do watu dit agayo o gatang, om miagal do watu di roitan do Yaspor, om anawau do miagal do kristal.

¹²Iri nopo tolig do posorili' diri nga' asawat om agayo. Wawayaan nopo di bandar diri om hopod om duwo, om tamangan do hopod om duwo o moloikat. Om pointikid-tikid di wawayaan om tinulisan ngai' nopo do ngaran di hopod om duwo o payat do bansa'd Israil.

¹³Om tolu o wawayaan do potimbaba' dot id pointikid-tikid do kohunungon: tolu o ponong id koulayon, om tolu o ponong id salatan, om tolu o ponong id utara, om tolu o ponong id kotonobon.

¹⁴Iri nopo tolig di bandar diri om pinoimpou do hopod om duwo o watu do poimpahan do tontok di minomonsoi. Om iri ngai' nopo watu do pinoimpahan diri om tinulisan do ngaran di hopod om duwo o rasul di Tanak do Dumba'.

¹⁵Iri nopo moloikat di monokiboro-boros doho'ddi nga' kisukud do tamas di poninipong, do ponipong do bandar diri, om ponipong di piro-piro o wawayaan om tolig di bandar diri.

¹⁶Iri nopo bandar diri nga' apasagi' --- miirad nopo i konoruo' om kalaabo'. Om tipongo' nodd di moloikat i bandar diri dot i sukud di poninipong o pinonipong dau; om konoruo' nopo nga' 2,400 o kilomito; om irad i' di konoruo' o kalaabo' om kasawato' di bandar diri.

¹⁷Tontok di tinipong di moloikat i tolig di bandar diri, om koilaai nodd do kasawato' nopo di tolig om onom nohopod o mito. Iri nopo poninipong di pinonipong di moloikat om iyo i' di poninipong do pakayon do tulun.

¹⁸Iri nopo tolig do bandar diri om watu di roitan do yaspor do winonsoi, om iri no bandar om tamas dit aiso' o rolot do winonsoi, om anawau do miagal do kasa'.

¹⁹Om iri no piro-piro watu do pinoimpahan di bandar diri om linumis do mogisuayan nopo o watu dit angagayo o gatang. Iri nopo watu do poimpahan di koiso' om watu di roitan do yaspor do winonsoi, om iri no koduwo om watu di roitan do nilam, om iri no kotolu om watu di roitan dot akik, om iri no kaapat om watu di roitan do samrud,

²⁰om iri no kolimo om watu di roitan dot oniks, om iri no konom om watu di roitan do sardis, om iri no koturu' om watu di roitan do ratna cempaka, om iri no kawalu' om watu di roitan do beril, om iri no kosiam om watu di roitan do topas, om iri no kohopod om watu di roitan do kalsidoni, om iri no kohopod om iso' om watu di roitan do lasuardi, om iri no kohopod om duwo om watu di roitan do kecubung.

²¹Iri nopo hopod om duwo o wawayaan di bandar om winonsoi do mantad id hopod om duwo o mutiara', dot iso' nopo o wawayaan om iso' no o mutiara' do pinowonsoi. Iri nopo talun-alun do hiri'd bandar diri om tamas dit aiso' o rolot do winonsoi, om anawau do miagal po di kasa' di kosorong.

²²Om a' oku no nokokito do Walai'd Sasambayanan dot Agayo dot id suang do bandar diri, tu' iri nopo Walai'd Sasambayanan diri om iri no i Tuhan, i Kinorohingan dit Agayo Kopio o Kuasa', om i Tanak do Dumba'.

²³Om a' no minog do haro o tadau ko' tulan do tumitiu dot id bandar diri, tu' iri no i kagayaan do Kinorohingan o monitiu, om iri Tanak do Dumba' o panakalampung.

²⁴Om mamananu ngai' nopondo o bansa'd tulun do hiti'd pomogunan dot id suang di tanawau dau, om iri ngai' piya'ndo i raja' nga' mongigit i' do kakayaan diyolo' dot id suang do bandar diri.

²⁵Om poingiwang kasai' nopondo dot osongodou i wawayaan di bandar diri; om a' indo tabanan tu' aiso' i' o totuong do hilo'.

²⁶Om igitan nondo dot id bandar diri o kagayaan om kakayaan do koinsanai'd bansa'.

²⁷Nga' iri nopo tulun di momonsoi di sosomu', om i tulun di mongudut --- do nunu nopo i sosomu', om a' no kosuang dot id bandar diri. Iri nopo kosuang om iri no tulun di nokotulis o ngaran dot id suang di Buuk do Tulun di Napasi, i buuk di Tanak do Dumba'ddi.

Pinoitalang 22

¹Om pinotuduk nogi' di moloikat dot id doho' i bawang di manahak do koposion. Om kosorong tomod i bawang diri dot iyo pod hablur, om lumuyung do mantad hiri'd tirikohonon do Kinorohingan om i Tanak do Dumba' do momorinta',

²do hiri'd tanga-tanga' di talun-alun do hiri'd bandar diri. Hiri nopod tisan do miampaping di bawang diri om haro o guas do kayu di tadon do koposion, it inghopod om duwo pongua' do sontoun tu' monikid tulan nopo do mongua'. Om iri no i roun di kayu'ddi o pomolingos do toruol do koinsanai'd bansa'd tulun.

³Id suang nopod bandar diri om aiso' i' ot ongoiso' piya di noontok do popol do Kinorohingan. Om hiri nondod suang do bandar diri i tirikohonon do Kinorohingan om i Tanak do Dumba' do momorinta'. Om sumambayang ngai' nondo dot id dau i susuhoon dau;

⁴om kokito iyolo' do rabas dau. Om tulison nondo dot id turos diyolo' i ngaran dau.

⁵Om a' no iyolo' minog do haro o lampung ko' tinitiu pod tadau, tu' aiso' nondo o totuong, om Tuhan no i Kinorohingan diyolo' o kanawau diyolo'. Om momorinta' nondo iyolo' do miagal do raja' do gisom do poingompus.

Korikatan di Yesus

⁶Om boros kaddi di moloikat diri dot id doho', "Otopot i' kopio iti boros diti om milo do ponongkuyaanan. Iri nopo Tuhan i Kinorohingan, i pinapatahak do Rusod dau dot id nabi, om nokoponuhu' no di piro-piro o moloikat dau do mongoi popoilo di piro-piro o susuhuon dau do pasal dit oruhai nod osiliu," ka.

⁷Boros ka di Yesus, "Ilaai no dokoyu iti! Oruhai oku nod rumikot. Olumaag no i tulun di mumboyo' di boros dot id suang do buuk diti do pasal dit osiliu dot id dosunsudan!" ka.

⁸Iyoho' no, i Yohanis, o nokorongou om nokokito ngai'dti. Om kongorongou ngai' ku poddi iri om di nokito ngai' ku, om otud oku no dot id toguang di moloikat di pinopotuduk ngai'ddi dot id doho'. Om tumuku' oku daa'ddi dot id dau,

⁹nga' boros ka dau dot id doho', "Kada! Kada' tuku' dot id doho'! Tuku' nogi' dot id Kinorohingan! Tu' iyoho' nga' susuhuon i' do miagal diya', om iyo di piro-piro o tobpinai nu, i nabi om koinsanai di tulun di mumboyo' do koinsanai di boros dot id suang do buuk diti," ka.

¹⁰Om boros ka kawagu dau, "Kada' polisok-lisoko' i boros do pasal dit osiliu dot id dosunsudan diri dot id suang do buuk diti, tu' oruhai no dot osiliu ngai' iri.

¹¹Iri nopo tulun dit araat, om pologoson nopo do tumilombus do momonsoi dot araat; om iri tulun di sosomu', nga' pologoson nopo do monosomu' do tinan dau; om iri no tulun di tumanud do korohian do Kinorohingan, om pologoson nopo do tumilombus do tumanud do korohian do Kinorohingan,

om iri tulun di nakatahak kopio dot id Kinorohingan o koposion nga' pologoson nopo do tumilombus do pointahak kopio dot id Kinorohingan o koposion dau," ka dau.

¹²Om boros ka di Yesus, "Ilaai noti! A' no alaid om rumikot oku no do mikuwo'd mongigit oku dot isomuli' do ponomuli' do pointikid-tikid do tulun do miontok di winonsoi diyolo'.

¹³Iyoho' no it id gulu om it id tohuri; iyoho' no i Tuhan do mantad di Timpuun i' om gisom do Kopupuson," ka dau.

¹⁴Olumaag no i tulun di momupu' do pakayan dau do gisom dot opulang om osorupai indo iyolo' do mangakan do tua' di guas do kayu do koposion om kosuang do hiri'd bandar diri do maya' di wawayaan di bandar.

¹⁵Nga' iri nopo tulun di mingwonsoi di sosomu', i momirusapan, om i tulun di mingwonsoi di kagait do tampahu', om i mamatai, om i tumuku' dot id tingolig, om i tulun di mongudut, dot id koboro-boroso' tuu ko' wowonsoyon po dau, om hiri ngai' nod soliwani di bandar o koiyonon di tulun diri.

¹⁶"Iyoho' no, i Yesus, o minonuhu' di moloikat ku dot id dokoyu do mongoi poposunud ngai'dti do maan do koinsanangan ngai' di sidang. Iyoho' nopo om sinakagon di Daud; om iyoho' no i rombituon, it atarang kopio'ddi, i roitan do soguanggo'," ka dau.

¹⁷Om boros ka di Rusod do Kinorohingan om i Tondou' di Kumawin, "Kaino!" ka. Om pointikid-tikid do tulun di korongou'ddi nga' mositi' no do momoros ngai' dot, "Kaino!" ka. Isai nopo i tuuhan, om rumikot no kopio! Om isai nopo it orohian om mongoi no kopio anu di waig di manahak do koposion, om a' i' iri minog do bolion.

Pongolimpupus

¹⁸Pointikid-tikid do tulun di korongou do boros do pasal dit osiliu dot id dosunsudan dot id suang do buuk diti, om iyoho' no, i Yohanis, o popoinsan dot: ondung haro o tulun do momoruhang do nunu nopo dot id boros do pasal dit osiliu dot id dosunsudan diti, om ruhanan nondod Kinorohingan o

hukuman dot id tulun diri dot i piro-piro o koinggoritan di nokosunud dot id buuk diti o poruhangon.

¹⁹Om ondung haro o tulun do mongidu' do nunu nopo o boros do pasal dit osiliu dot id dosunsudan diti, om Kinorohingan nga' mongidu' nod wookon dit apatut daa dot aanu di tulun diri, di nakatarang no dot id suang do buuk diti --- iri no i bohogian do mantad id guas do kayu do koposion om mantad id bandar dit olidang diri.

²⁰Iyau no i pinopolombus do habar diti, o minomoros do poingkaa, “Otopot no kopio dot a' no alaid om rumikot oku no,” ka dau. Amin. Rikot no, oi Tuhan Yesus!

²¹Pokionuon ku no o Tuhan Yesus do manahak do barakat dau dot id koinanai'd tulun di songonuon do Kinorohingan!



Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2022, Vitória/ES - Brasil